
Free Gurukul 


“ఉచిత గురుకుల విద్య ఫౌండేషన్‌” ద్వారా విలువలు, నైపుణ్యాలతో కూడిన విద్య ఉచితంగా + సులభంగా + ఆకర్షణీయంగా i 
నాణ్యతతో కూడి అందించే సేవా కార్యక్రమంలో బాగంగా ఈ పుస్తకాన్ని తిరుమల తిరుపతి దేవస్థానం వెబ్‌ సైట్‌ నుంచి సేకరించి 
అందిస్తున్నాము. ఇందుకు మేము వారికి కృతజ్ఞత తెలియచేసుకుంటున్నాము. 


సాయి రామ్‌ వారి సేవల విస్తరణలో బాగంగా ఈ ఫౌండేషన్‌ స్థాపించబడినది. ఈ స్వచ్చంద సంస్థ ద్వారానే అన్ని సేవలు 
అందించబడును. ఇటువంటి పుస్తకాలు మీరు వ్రాసినట్లయితే (లేక) సేకరిస్తే మాకు తెలియచేయండి. మేము ప్రతి విద్యార్థికి 
ఉచితంగా అందేలా చేస్తాము, తద్వారా ఉన్నత విలువలు, నైపుణ్యాలు కలిగిన విద్యార్థులను మన దేశానికి అందించవచ్చు. మాతో 
కలిసి నవ భారత నిర్మాణ కార్యక్రమంలో పనిచేయుటకు, భాగస్వామ్యం అగుటకు ఆసక్తి ఉంటే సంప్రదించగలరు. 


ఈ గ్రంధాలను ఉచితంగా ఆన్‌ లైన్‌ లో చదువుటకు, దిగుమతి(డౌన్లోడ్‌) చేసుకొనుటకు గల మార్గాలు: 
1) తిరుమల తిరుపతి దేవస్థానం వారి వెబ్‌ సైట్‌: http://ebooks.tirumala.org 
2) ఉచిత గురుకుల విద్య ఫౌండేషన్‌ వెబ్‌ సైట్‌ : wYw.freegurukul.org 
3) సాయి రామ్‌ వెబ్‌ సైట్‌ : Nttps://sites.google.com/site/sairealattitudemanagement 
4) మొబైల్‌ ఆప్‌: Free GUrUkUl 


గమనిక: భక్తి,జ్ఞాన,ధర్మ ప్రచారార్థం ఉచితంగా 800k రూపంలో తిరుమల తిరుపతి దేవస్థానం వారి సహాయంతో ఇవ్వడం 
జరిగింది. ఇది లాభార్జన దృష్టిలేని ఉచిత సేవ. ఈ సేవలో అంతర్జాలంలోని(ఇంటర్నెట్‌) లైసెన్సు / కాపీరైటు అభ్యంతరాలు లేనివి 
అనుకొన్న పుస్తకాలను గ్రహించటం జరిగినది. అనుకోకుండా ఏవైనా అభ్యంతరకరమైనవి ఉన్నచో మాకు తెలుప మనవి, వాటిని 
తొలగించగలము అని మనవి చేసుకొంటున్నాము. 


Website: www.freegurukul.org Mobile App: Free Gurukul email: support@freegurukul.org 


Facebook: www.facebook.com/freegurukul Helpline/WhatsApp: 9042020123 


“మన లక్ష్యం: విలువలు, నైపుణ్యాలతో కూడిన విద్య అనేది ఉచితంగా + సులభంగా + ఆకర్షణీయంగా + నాణ్యతతో కూడి అందరికి అందించబడాలి “ 


ఉచిత గురుకుల విద్య ఫౌండేషన్‌ - Free GUrUkUl Education Foundation 


సర్వం పరమాత్మ పాద సమర్పణమస్తు 





TTD(తిరుమల తిరుపతి దేవస్థానం) 
http://ebooks.tirumala.org 

రాజకీయ ప్రచారాన్ని రణగొణధ్వనులతో, యోధులతో సాగించవచ్చు. అగ్నిని 
కురిపించి, కత్తిని జళీపించి, లౌకిక జ్ఞానాన్నీ సంఘనిర్మాణ విజ్ఞానాన్నీ విరివిగా 
ప్రచారం చేయవచ్చు. కానీ ఆధ్యాత్మిక జ్ఞానదానం కళ్ళకు కనిపించకుండా, 
చెవులకు వినిపించకుండా కురుస్తూ, రోజూ పువ్వుల రాసుల్ని వికసింపజేసే 
మంచులాగా నిశ్శబ్దంగా జరగవలసి ఉంది. భారతదేశం నిరాడంబరంగా, 
లోకానికి మళ్ళీ మళ్ళీ చేస్తూ వచ్చిన డానమిదే! 

మిత్రులారా! నేను అవలంబించే విధానాన్ని తెలియజేస్తాను వినండి. 
భారతదేశంలోనూ, ఇతర దేశాల్లోనూ మన పారమార్థిక ధర్మాలను 
బోధించడానికి తగినవారుగా మన యువకుల్ని తయారు చేయడానికై 
భారతదేశంలో కొన్ని సంస్థలను నెలకొల్పాలి! ఇప్పుడు మనకు కావలసింది 
బలిష్టులు, జవసంపన్నులు, బుజువర్తనులు, ఆత్మ విశ్వాసపరులు అయిన 
యువకులు. అలాంటి వారు నూరుమంది దొరికినా, ప్రపంచం పూర్తిగా 
పరివర్తన చెందగలుగుతుంది!! 

ఇచ్చాశక్తి తక్కిన శక్తులన్నిటి కన్నా బలవత్తరమైంది. అది సాక్షాత్తూ 
భగవంతుని దగ్గరి నుండి వచ్చేదే కాబట్టి దాని ముందు తక్కినదంతా 
లొంగిపోవలసిందే. నిర్మలం, బలిష్టం అయిన 'ఇచ్చ్ళి (సంకల్పం) 
సర్వశక్తిమంతమైంది. దానిలో మీకు విశ్వాసం లేదా? ఉంటే మీ మతంలోని 
మహోన్నత ధర్మాలను ప్రపంచానికి బోధించడానికై కంకణం కట్టుకోండి. 
ప్రపంచం ఆ ధర్మాల కోసమై ఎదురుచూస్తోంది. అనేక శతాబ్దాలుగా ప్రజలకు 
క్షుద్రసిద్దాంతాలు నేర్చడం జరిగింది. వారు వ్యర్థులని ప్రపంచమంతటా బోధలు 
జరిగాయి. ఎన్నో శతాబ్దాల నుండి వారు ఈ బోధనల వల్ల భయభ్రాంతులై, 
పశుప్రాయులైపోతున్నారు. తాము ఆత్మస్వరూపులమనే మాటను వినడానికైనా 
వారెన్నడూ నోచుకోలేదు. “నీచాతినీచుడిలో కూడా ఆత్మ ఉంది. అది అమృతం, 
పరమ పవిత్రం, సర్వశక్తిమంతం, సర్వవ్యాపకమైనది” అని వారికి ఆత్మను 
గురించి చెప్పండి. వారికి ఆత్మవిశ్వాసాన్ని ప్రసాదించండి. + 


మూలం: శ్రీ రామకృష్ణ ప్రభ - ఫిబ్రవరి 2014 


ఎతతన ఖారవతముు 


(ప్రథమ, ద్వితీయ, తృతీయ స్కంధములు) 
మొదటి సంపుటము 





తిరుమల తిరుపతి దేవస్థానములు, 
తిరుపతి 





రతన ఖారలరవతము 


(సరళ గద్వానువాద నహాతము) 
మొదటి సంపుటము 
1,2,3 స్కంధములు 


అనునాదకులు 
డా॥ జంధ్యాల పాపయ్యశాస్త్రి 
డా॥ సముద్రాల లక్ష్మణయ్య 


డా॥ ఆశావాది ప్రకాశరావు 


(ప్రధాన నంసాదకులు 
డా॥ నండూరి రామకృష్ణమాచార్య 


డా॥ జంధ్యాల పాపయ్యశాస్త్రి 





(ప్రచురణ 


కార్యనిర్వహణాధికారి 
తిరుమల తిరుపతి దేవస్థానములు, తిరుపతి 

Printed at 


(బ్రహ్మదేవుని చతుర్ముఖాలనుండి పురాణాలు, తరువాత వేదాలు వినిస్పృతాలైనట్టు తెలుస్తుంది. 
కాగా పురాణాల అనాదిత్వం పావనత్వం విద్యోతిత మవుతుంది. ఏనాటినుంచో సజీవంగా వెలిగేదే 
పురాణమంటారు. పురాపి నవం పురాణం'- ఎంత పాతదైనా పురాణం సరికొత్తగానే ఉంటుందన్నమాట! 


సర్గం, ప్రతిసర్గం, వంశం, మన్వంతరం, వంశానుచరితం - అని పురాణాలు అయిదు లక్షణాలు 
కలిగి ఉంటాయి. ఈ లక్షణాలతో కూడిన పురాణాలు పద్దెనిమిది. ఉపపురాణాల సంఖ్యకూడా అంతే. 
ఈ పురాణాలన్నీ వేదవ్యాస మహర్షి విరచితాలే అని ప్రతీతి. ఇవి భిన్న కర్భకాలు అనే ప్రవాదం కూడా 
ఉన్నది. ఏమైనా పురాణాలు (ప్రాచీన సంస్కృతి సంప్రదాయాలకు ఆదర్భం లాంటివే కాకుండా, పూర్వ 
రాజవంశాలను గురించికూడ తెలపడంవల్ల ఒక విధంగా చరిత్రగ్రంథాలుగా కూడా ఉపకరిస్తాయి. 


కథలద్వారా ప్రజలకు నీతి ధర్మాలు ఉపదేశించడం వీటి పరమాశయంగా కనిపిస్తుంది. భాగవత 
రచనవల్ల వ్యాసభగవానుడికి మనశ్శాంతి చేకూరిందనడంలో పురాణ ప్రభావం ఏమిటో విదిత మవుతుంది. 


అష్టాదశ పురాణాలలో (ప్రశస్తి వహించిన శ్రీమద్భాగవతాన్ని బమ్మెరపోతనామాత్యులు తెలుగులోనికి 
అనువదించి ఆం(ధ్రలోకానికి మహోపకారం చేశారు. పరమభాగవతోత్తముడైన పోతనగారు తన సహజ 
పాండిత్యముతో అనితరభక్తితో భాగవతాన్ని రచించారు. మహాతపస్వి పోతరాజుగారి లేఖిని నుండి జాలు 
వారిన కవితా (స్రవంతి ఆంధ్ర జనహృదయ కేదారాలను తడుపుతూ తాప(త్రయాన్ని హరిస్తున్నదనడం 
సత్యం. భాగవతంలోని ప్రతి పద్యం ఎంతో హృద్యం. తెలుగునాట పోతనగారి పద్యం నోటికి రాని 
పండితుడు గాని, పామరుడుగాని లేడంటే అతిశయోక్తి కాదు. 


ఇలా తెలుగునాట ప్రముఖస్హానాన్ని అలంకరించిన ఆంధ్రమహాభాగవతం అక్షరాస్యులందరికీ సులభ 
గ్రాహ్యం అయ్యేందుకు తి.తి.దేవస్థానంవారు ప్రముఖ విద్యాంసులచేత సులభశైలిలో తాత్పర్యాలు 
వాయించి, ముద్రించారు. 


ప్రధాన సంపాదకులైన డా॥ జంధ్యాల పాపయ్యశాస్త్రి (కరుణశ్రీ) గారికి, ఆయా సంపుటాల 
తాత్సర్య రచయితలకును మా అభినందనలు. తి.తి.దేవస్థానం వారు (ప్రచురించిన పోతన భాగవత 
సంపుటాల ప్రతులన్నీ చెల్లిపోయినందున పాఠకుల సౌకర్యార్థమై పరిష్కరించి పునర్ముద్రించటం జరిగింది. 
పాఠకులు యథాపూర్వం ఆదరించగలరు. 


శ్రీనివాసుని కృపతో తిరుమల తిరుపతి దేవస్థానంవారు చేస్తున్న ధార్మిక (గ్రంథ ప్రచురణలపట్ల 
తెలుగునాట బహుళామోదం లభిస్తున్నందుకు సంతోషం. 


కార్యనిర్వహణాధికారి, 
తిరుమల తిరుపతి దేవస్థానములు, తిరుపతి. 


సంవాదక మండలి 


డాక్టర్‌ జంధ్వాల సాసయ్యుశాస్త్రి (పుధాన సంపాదకుడు) 


డాక్టర్‌ విద్వాన్‌ విశ్వం 
డాక్టర్‌ ఎస్‌. అ. రషంనాధాచార్య 
డాక్టర్‌ రావుల సూర్యనారాయణనార్తి 


శ్రీ 3. సుబ్బారావు 





అనువాదకులు 


డాక్టర్‌ జంద్బాల Hoty శాస్త్ర (యధమ నృందనం) 


డాక్టర్‌ somo ౦క్రణయ్య' (ద్వితీయ వృందవం) 
డాక్టర్‌ ఆశావాది పీకాశరాధి  (త్పలతీయ సంధు) 





లేకతెణు బుంగ 


అనువాదకులు స్కంధములు 


మొదటి సంపుటము 


డా॥ జంధ్యాల పాపయ్య శాస్త్రి ప్రథమ స్కంధము 

డా॥ సముద్రాల లక్ష్మణయ్య ద్వితీయ స్కంధము 

డా॥ ఆశావాది ప్రకాశరావు తృతీయ స్కంధము 
రండవ సంపుటము 

శ్రీ శనగన నరసింహస్వామి చతుర్ధ స్కంధము 

డా॥ సర్వోత్తమరావు 

శ్రీ తలమర్హ కళానిధి 


మూడవ సంపుటము 
శ్రీ జంధ్యాల వేంకటేశ్వరశాస్తి 
శ్రీ జి. చెన్నయ్య 
డా॥ బి. భాస్కర చౌదరి 
నాల్లవ సంపుటము 
డా॥ ఎక్కిరాల కృష్ణమాచార్య అవవ దశమ స్కంధము 
(పూర్వభాగం 1- 725 పద్యములు) 
శ్రీమాన్‌ ముదివర్తి కొండమాచార్యులు --- దశమ స్కంధము 
(పూర్వభాగం 726 - 1791 పద్యములు) 
ఐదవ సంపుటము 
డా॥ అమరేంద్ర --- దశమస్కంధము - ఉత్తరభాగము 
(1- 535 పద్యములు) 
శ్రీ డి. నాగసిద్దారెడ్డి --- దశమస్కంధము - ఉత్తరభాగము 
(536 - 1342 పద్యములు) 
డా॥ ప్రసాదరాయ కులపతి ఏకాదశ స్కంధము 
శ్రీ టి. భాస్కర రావు (స్ఫూర్తిశ్రీ) ద్వాదశ స్కంధము 


QR 





మున్నుడి 


a 


పోతన మహాకవి భాగవతమును నిగమముగా ఆమ్నాయముగా అభివర్ణించి ఉన్నాడు- 


నిగమములు వేయు చదినిన, సుగమంబులు గావు ముక్తి సుభగత్వంబుల్‌ 
సుగమంబు భాగవత మను, నిగమంబు పఠింస ముక్తి నివసనము బుధా. భా. ప్ర. 140 


భువనక్షేమంకరంబైన, భాగవతామ్నాయము 
బాదరాయణు(డు దా(గల్పించె నేర్పొష్పంగన్‌. భా.ప్ర.136 


పోతన దృష్టిలో భాగవతము వేదవాజ్మయములో అంతర్భాగమే 
వేదవాజ్మయము - భాగవత తత్త్వము 


వేదములు- వేదాంగములూ- ఉపనిషత్తులు- పంచమవేదమైన భారతము- సనాతన భారతీయ 
సారస్వతములో ప్రాచీనములనీ, భాగవతము అర్వాచీన శాఖయనీ లోకములో ఒక అభిప్రాయం వ్యాపించి 
ఉంది. సూక్ష్మదృష్టితో అనుశీలిస్తే భాగవత తత్త్వము వేదతత్త్యము సమానములే. భాగవతము సుస్పష్టముగ 
ప్రతిపాదించే ఆస్తికత్వం, అవతారతత్త్యం, భక్తియోగం బీజ ప్రాయంగా వేదసారస్వతంలో ఉన్నట్టివే. 


భాగవతమునకు అంతరాత్మయైన “భక్తి” లోని నవవిధభక్తి మార్గాలు భాగవతంలో హృదయంగమంగా 
అభివర్షితాలు. 


శ్రవణం కీర్తనం విష్ణోః స్మరణం పాదసేవనమ్‌। 
అర్చనం నందనం దాస్యం సఖ్య మాత్మనివేదనమ్‌॥ 


పైశ్టోకానికి పోతన ఆంధ్రీకృతి 


తనుహృద్భాషల సఖ్యమున్‌, శ్రవణమున్‌ దాసత్వమున్‌ వందనా 

రృనముల్‌ సేవయు నాత్మలో నెణుకయున్‌ సంకీర్తనల్‌ చింతనం 

బను నీ తొమ్మిది భక్తినార్గముల సర్వాత్మున్‌ హరిన్‌ నమ్మి స 

జ్ఞను(డై యుండుట భద్ర మంచు( దలంతున్‌ సత్యంబు దైత్యోత్తమా! భా- 7-167 


భాగవతము భక్తి వేదాంత తత్త్యమునకు పరాకాష్ట్రను (ప్రతిపాదించు సాహిత్య శిఖరం. భక్తి వేదాంత 
తత్త్యక్రమ పరిణామ వికాసం. వేదవాజ్మయంలో సూక్ష్మదృష్టితో అనుశీలించే వారికి భాగవతం సుగమమే. 
వేద వాజ్మియములో నవవిధములైన భక్తికి ఆస్తిక్యానికి ఉదాహరణలు కో కొల్లలు. అందు వక్ష్యమాణములైన 
ఉదాహరణములు ప్రధానంగా ఎన్నుకోవచ్చు. 


శ్రవణం 
1. భద్రం శ్లోకం శ్రూయాసం - - అథర్వ. 16-2 


భగవంతుని కల్యాణ గుణాలే వినగోరుచున్నాను. 


కీరనం 


అత్‌ 


2. విష్ణోర్నుకం వీర్యాణి ప్రోవోచమ్‌ - - బుగ్వేద. 1-514-1 
శ్రీమన్మహా విష్ణుమూర్తి పరాక్రమ గాథలు ప్రవచింపగోరుచున్నాను. 
స్మరణం 
3 మనామహే చారు దేశ్య నామ - - బుగ్వేద. 1-24 -1 
పరమాత్మ వైభవోత్కర్ష స్మరించవలె. 
పాదసేవనం 
4. జుషాణ ఇంద్ర సప్తభిర్న ఆగహి - - బుగ్వేద. 8-13-13 
ప్రభూ! నీరాజ ఠీవితో మాకడకు విచ్చేయుదువుగాక. 
అర్చనం 
5. అర్హా చక్రాయ శాకినే - - బుగ్వేద. 1-54-2 
పరాత్సరుడైన ఇం(ద్రునికి అర్భన సమర్శించ దగు. 
వందనం 
6. వందామహేత్వా - - బుగ్వేద. 3-8-9 
నీకు అభివాదాలు. 
దాస్యం 
7, వైశ్వానరస్య సుమతౌ స్యామ - - బుగ్వే. 1-98-1 
మనము విశ్వశిల్సి ప్రాభవంలో అణగి యుండదగు. 
సఖ్యం 
8. మరుత్వంత్వం సభఖ్యాయ హవామహే - - బుగ్వేద. 1-101 -6 
సకలదేవతాధినేత సఖ్యం అర్థించెదము గాక. 
ఆత్మనివేదనం 
9. భర్తో దేవస్య ధీమహి - - బుగ్వేద. 3-62-10 
పరాత్పరుని తేజం ధ్యానింతుము. 


పూర్యోదాహృతులైన వేద వాక్యాలను బట్టి భాగవతభక్తి వేదాంత తత్త్యం వేద'్రోక్త మైనదే అని తేలుతున్నది. 

భారతము - భాగవతము 


భారతకర్త భాగవత ప్రవక్త వేదవ్యాస మహర్షియే; 

భారత కథలో చివరిఘట్టం శ్రీకృష్ణనిర్యాణం, 

భాగవతములో ప్రారంభఘట్టం శ్రీకృష్ణనిర్యాణం. 

సూక్ష్మదృష్టితో పరిశీలిస్తే భారతం ఏ వేదాంత తత్త్వానికి భరతవాక్యం పలికిందో భాగవతం ఆ వేదాంత 
తత్తానికే నాందీగీతిక ఆలపించినట్లు చెప్పవచ్చు- భాగవతంలోని ఇతివృత్తాలకు కేంద్రం అవతారమూర్తియెన 
శ్రీకృష్ణుడూ, శ్రీకృష్ణుని పూర్వావతారాలూ. భారతంలో ఎన్నో ఘట్టాలలో శ్రీకృష్ణుడు విష్ణుదేవుని అవతారంగా 
(ప్రశంసితుడు. 


నభావర్వుంలో 


ఆదిజు(డైన బ్రహ్మయుదయంబున కాస్పదమైన వాండు ! వే 
దాది సమస్త వాజ్మయములందు( బ్రశంసితు. డైనవా(డు! లో 
కాది త్రిలోకపూజ్యుండని ఆత్మ నెజింగి పితామహుండు దా 
మోదరు( జెప్పె. బూజ్యుండని యుక్తము కా కిది యేమి దోసమే! భా. సభా-2-18 
అని ధర గరా జన్నాడు. 
భీష్ముడు సభాపర్వంలో మాత్రమేకాక భీష్మపర్వములో గూడ ప్రస్ఫుటంగా శ్రీకృష్ణుని పరాత్పరుడిగ 
(ప్రశంసించి నట్టుంది. 
పార్థసారథిగా నున్న శ్రీకృష్ణుడు భీష్మునిపైకి చక్రం పట్టి సంహరించేందుకు దుమికినపుడు భీష్ముడు 
రెండుసార్లు శ్రీకృష్ణుని విష్ణువు యొక్క అవతారమూర్తిగా స్తుతిచేస్తాడు - 
అట్టే విష్ణుసహస్రనామం భారతంలో ఏకదేశమే. అంతేకాక అవతార తత్తానికి మూలకందమైన భగవద్గీత 
భారతంలో అంతర్భాగమే. 
భాగవతం భగవద్గీతకు భాష్యమే. అందుచేత భారత భాగవత వేదాంత తత్త్వాలు విప్రతిపన్నాలు 
గావు. అవి భిన్నసాహిత్య [గ్రంథాలుమాత్రమే. భక్తి వేదాంత తత్త్యప్రతీతిలో భారత భాగవతాలు పరస్పర 
వైరుద్ద్యం లేని సమాంతర రేఖలు. స్టూలదృష్టికి అవి కలసినట్టు కన్పించవు. పారమార్థిక దృష్టిలో ఉన్నత 
యా లు థె ల ౧M థె ల్‌ 
గణితవ్యపదేశంలో వలె- అవి అనంత తత్వంలో కలుస్తాయి. 


సింహావలోకన ప్రాయంగా చెప్పదగిన మాట, వేదవాజయం భారత వేదాంతం, భాగవతతత్త్యం అవినాభావ 
సంబంధం గలిగినట్టివే; ఏకార్థప్రతిపాదకములే. 


భాగవతం అవతరణ గూర్చి ఆ (గ్రంథపీఠికలోనే హృదయంగమమైన కథ ఉంది. వేదతత్త్యవేత్తగా 
పంచమవేదమైన భారతవక్తగా సుగృహీత నామధేయుడైన వ్యాసమహర్షి ఆశ్రమానికి వచ్చి 


IV 


“ధాతవు భారత శ్రుతి విధాతవు వేద పదార్హజాత వి 

జ్ఞాతవు! కామ ముఖ్యరిపుషట్క విజేతవు బ్రహ్మతత్వ ని 

ర్లేతవు యోగినేతవు వినీతు(డ వీవు చలించి చెల్లరే! 

కాతరు కైవడిన్‌ నగవ కారణమేమి? పరాశరాత్మజా! 1-89 


అంటాడు. నారదమహర్షి వ్యాసునికి వేదాంతతత్త్యం ఉపదేశిస్తాడు. వేదవ్యాస మహర్షికి చిత్తశాంతి 
లభించింది. భారతభూమిలో యుగయుగాంతరాల నుండి భాగవతం చదివే సహృదయులకూ కోటానుకోట్ల 
(ప్రజానీకానికి చిత్తశాంతి లభిస్తుంది! 


వ్యాస(ప్రోక్రమైన భాగవతం పరీక్షిత్తునకు చెప్పింది వ్యాసుని కుమారుడైన శుకమహర్షి తండ్రిని మించిన 
సత్పుత్రుండు. నగ్నంగా అరణ్యంలో స్నానం చేస్తున్న అప్పరసలు అతని రాకను పట్టించుకోలేదు. గాని 
కొడుకును వెదకుతూ వచ్చిన వేదవ్యాసుణ్ణిచూచి ససంభ్రమంగా చీరలు ధరించారట! అట్టి శుకుడు ఏడు 
రోజులలో ప్రాయోపవేశదీక్షితుడై మృత్యునిరీక్షణలో ఉన్న పరీక్షిత్తుకు, మోక్ష ప్రాప్తికై చెప్పిన గాథ భాగవతం. 
ఆవుపాలు పితుకు వ్యవధిదాటి శుకుడు ఒక చోట నిలిచేవాడు కాడు. ఏడు రోజులలో ముక్తి పొందే మార్గం 
కోరిన పరీక్షిత్తునకు భాగవత తత్తోపదేశం శుకమహర్షి చేశాడు. వేదవేదాంగాలు, భారత రామాయణాలు, 
వివిధపురాణాలూ, ముక్తిమార్గాన్ని జిజ్ఞాసువులైన భక్తులకు ప్రబోధించేవే. అవి సుదీర్హశరణాగతులు. భాగవతం 
సద్యోముక్తి ప్రదాయకమైన శీఘ్ర శరణాగతి. 

సనాతన భారతీయ సం(ప్రదాయానుసారం వేదవ్యాసమహర్షి (క్రీస్తుకు పూర్వం సుమారు మూడువేల 
సంవత్సరాలకు ముందు జీవించినవాడు. పంచమవేదం భారతం అప్పుడే పుట్టింది. వేద వాజ్మయం అంతకు 
ముందే వెల్లివిరిసింది. అందుచేత భారతదేశంలో ఇప్పటికీ అయిదువేల సంవత్సరాలకు ముందే చరిత్రోదయానికి 
పూర్వమే భాగవత భక్తి వేదాంతం వెల్లివిరిసినట్టు చెప్పవచ్చు. 

సంస్కృత భాగవతంలోనే ప్రస్ఫుటంగా భాగవతం “సర్వవేదేతిహాసం” గా చెప్పబడింది. 

ఇదం భాగవతం నామ పురాణం బ్రహ్మసమ్మితం 

ఉత్తమ శ్లోకచరితం చకార భగవా నృషిః 


సర్వం వేదేతిహాసానాం సారం సారం సముద్దతమ్‌ 
సతు సంశ్రానయామాస మహారాజం పరీక్షితమ్‌॥ భాగవతం. 1 స్కం. 40-42 


భారతదేశ చరిత్రలో (క్రీ.పూ. 113వ సంవత్సరంలో యవనరాజు ఏంటియాల్‌ సిడిస్‌ పంపిన రాయబారి 
హెలియొడోలస్‌ సుంగరాజు భగదత్తుడి ఆస్హానానికి విదిశలో గరుడస్తంభం ఎత్తించాడు. తాను భగవంతుడి 
నని సగర్వంగా చాటుకున్నాడు. దీన్నిబట్టి భారతదేశంలో భాగవత సంప్రదాయం క్రీస్తుపూర్వం రెండవ శతాబ్ది 
నాటికి సుస్థిరంగా నాటుకొని ఉండడమే గాక విదేశీయుల్ని సైతం ఆకర్షించినట్టు తెలుస్తుంది. 


ప్రాచీన వేదవాజ్మయంలోనే సగుణ నిర్లుణోపాసన లున్నాయి. అథర్వవేదంలో 


“ద్వే వా వో బ్రహ్మణో రూపే మూర్తం చై వామూర్తం చ. ” అని వుంది. 


Vv 


అట్లే అవతారతత్త్యం గూడ వేదవాజ్మయం లోనిదే. 
౧ 

ప్రజాపతిశ్చరతి గర్భేరంత రజాయమానో బహుధా విజాయతే. యజుర్వేద- 31-19 

దేవుడైన ప్రజాపతి మానుషగర్భస్టుడై వివిధాకృతులు ధరిస్తాడు అని పై మంత్ర తాత్పర్యం. 

ఇంద్రో మాయాభిః పురురూప ఈయతే. బుగ్వేద - 4-47-18 

ఇంద్రుడు మాయా(ప్రభావంచే పృథివిలో అవతరిస్తున్నాడు అని పై మంత్ర తాత్పర్యం. భగవద్గీతలో 
శ్రీకృష్ణుండు తానే భగవానుణ్ణి అని సుస్పష్టంగా ప్రకటించుకున్నాడు. దుష్టశిక్షణ కొణకూ, ధర్మరక్షణకొణకూ 
తాను యుగ యుగాంతరాలలో భూలోకంలో అవతరిస్తానని చెప్పియున్నాడు. 

పరిత్రాణాయ సాధూనాం వినాశాయ చ దుష్కృతామ్‌ । 

ధర్మసంస్థాప నార్జాయ! సంభవామి యుగే యుగే ॥ భంగీ. 4-9 

భాగవత భక్తి వేదాంత తత్తానికి ఆద్య ప్రకృతులు సనాతన వేద వాజ్మయంలోనే ప్రస్ఫుటంగా కన్పిస్తున్నాయి. 


భక్తి వేదాంతతత్త ప్రవర్తకులూ ప్రచారకులూ వేదకాలం నుంచి యుగయుగాంతరాలుగా భారత వర్షంలో 
ఎందతో మహానుభావులు ఉద్భవించారు. ఎందటిపేర్లు చెప్పినప్పటికి అది సశేషమైన ఆకృతిగణమే అవుతుంది. 
భక్తి వేదాంత తత్త (ప్రవక్తలలో సుప్రసిద్దుడైన భగవద్రామానుజుల కాలం (క్రీస్తుశకం పదకొండవ శతాబ్ది. 
ఆయన శ్రీ వైష్ణవ గురుపరంపరలో చివరివాడే గాని మొదటిప్రవక్త గాదు. ఆయనకు ముందు ఆ గురుపరంపరలో 
ప్రముఖులైన ఆళ్వారులు ఉన్నారు. వారు దక్షిణాపథానికి చెందినవారు. భగవద్రామానుజులు అటు ఉత్తరాపథంలోని 
వాజ్మయం ఇటు దక్షిణాపథంలోని ద్రావిడవేద వాజ్మయం సమన్వయించిన తొలి ఉభయవేదాంత మార్గ 
(ప్రతిష్టాపనాచార్యులు. వేదవాజ్మయం నుంచి అవిచ్చిన్నంగా ఆసేతుహిమాలయం వర్ణిల్లిన భక్తి వేదాంతతత్త్యానికి 
సంస్కృతభాగవతం సారస్వత మూలకందమైంది. 


భారతదేశచరిత్రలో భక్తి వేదాంతతత్త్య ప్రవర్తకులుగా కీర్తి గడించిన మహనీయులు శ్రీ చైతన్యుడు- 
వల్లభాచార్యులు- సూరదాసు- తులసీదాసు- సమర్ధరామదాసు ప్రభృతులు. వారు పోతన మహాకవికి అర్వాచీనులు. 
వంగదేశంలో జన్మించిన శ్రీ చైతన్యుడు యావత్‌ భారతదేశం పర్యటించిన పరమ భాగవతోత్తముడు. ఆతని 
కాలము (క్రీస్తుశకం 1485 నుండి 1533 వరకు అని చరిత్రకారుల నిర్ణయం. శ్రీ, చైతన్యుడు తెలుగు దేశంలోని 
మంగళగిరిక్షేత్రం దర్శించినందుకు నిదర్శనంగా అతడి పాద ముద్రికలు అక్కడ చెక్కబడి ఉన్నాయి. 

శ్రీ వల్లభాచార్యులవారి రాధామాధవతత్త్యం శుద్దాద్వైతంగా పుష్టి మార్గంగా పేరు కెక్కింది. ఆయన 
తెలుగు బ్రాహ్మణుడు. చైతన్యునిపై పరోక్షంగా, వల్లభాచార్యుల పై ప్రత్యక్షంగా, పోతన ప్రభావం (ప్రసరించినట్లు 
భావింప వచ్చు. మహారాష్ట్రంలో శివాజి మహారాజు గురువుగారైన సమర్థరామదాసుగారు తాము రచించిన 
దాసబోధ అనే గ్రంథంలో పోతన మహాకవిని ప్రశంసించి యున్నారు. హిందీ సాహిత్యంలో భక్తి వేదాంత 
తత్తోపదేష్టలుగా ప్రశస్తి గాంచిన సూరదాసు, తులసీదాసులు ఇంచుమించు సమకాలీనులు. సూరదాస్‌ 1540 
(ప్రాంతంలో జన్మించాడని, తులసీదాసు కాలం (క్రీస్తు 1532-1623 అనీ, హిందీ సాహిత్యవేత్తల అభిప్రాయం. 
వీరిద్దణూ పోతనకు అర్వాచీనులు - 


MV 


సూరదాసు రచించిన సూరసాగర్‌లో భాగవతంలో వలె ద్వాదశస్కంధాలు ఉన్నాయి. అది భాగవతానికీ 
అనువాద(గ్రంథం గాదు. కాని దానిపై భాగవత కవితా ప్రభావం సుస్పష్టం. తులసీదాసు పోతనవలె రామభక్తుడు. 
ఆయన వ్రాసిన రామాయణంలో వాల్మీకి కవితాప్రభావం, భాగవత భక్తి వేదాంత తత్త్వ ప్రభావం గంగా 
యమునల వలె సంగమించాయి. సూరదాసు వల్లభాచార్యుల వారికి ప్రత్యక్షశిష్యుడట! ఈ విధంగా పోతన 
మహాకవి తెలుగు భాగవత (ప్రభావం వంగమహారాష్ట్ర దేశాలలో విస్తరిల్లింది అని ఊహింపవచ్చు. 


భారతదే శభాషల్లో వెలువడిన భాగవతాలన్నీ పోతన తెలుగు భాగవతం తర్వాత వెలసినవే. తమిళంలో 
భాగవతకర్త అరియప్పపులవర్‌ (క్రీ.శ. 1700 ప్రాంతం వాడు. కన్నడ భాగవతకర్త విఠలనాథుడు (క్రీస్తుశకము 
1530 (ప్రాంతం వాడు, మహారాష్ట భాషలో భాగవతం వ్రాసిన మహాభక్తుడు ఏకనాథుడు క్రీ.శ. 1580 ప్రాంతం 
వాడు. ఒరియాభాషలో భాగవతం [వ్రాసిన జగన్నాథదాసు 15 వ శతాబ్దివాడు. మలయాళ భాగవతకర్త విజుతచ్చన్‌ 
కూడ 15వ శతాబ్ది వాడు. వంగభాగవతం (వ్రాసిన మాలాధరదాసు 16 వ శతాబ్ది వాడు. అస్పాంభాషలో 
భాగవతకర్త శంకరదేవుడు (క్రీ. శ. 1449-1568 సంవత్సరాలమధ్య జీవించి, తనజీవితంలో అపర 
సంధ్యాసమయంలో దానిని వ్రాసినట్లు చెప్పుకున్నారు. 


ఇక తాళ్ళపాక అన్నమాచార్యులు, వారి వంశీయులు, రామదాసుగా ప్రసిద్ధికెక్కిన గోపన్న- త్యాగరాజు 
ప్రభృతులపై పోతన్న ప్రభావం (ప్రసరించడం సహజం. త్యాగరాజు నిత్యార్చనలో పోతన భాగవతపారాయణం 
సలిపేవాడు. తెలుగుదేశంలో పోతన భాగవతంలోని పద్యాలు తరతరాలుగా వేలకొలది నాలుకలపై నిత్య 
ప్రార్థనాకశ్టోకాలుగా నిలిచిపోయాయి. ఆంధ్రదేశంలోనే కాక యావత్‌ భారతదేశంలో ఉద్యమస్థాయిలో వెల్లివిరిసిన 
భక్తి వేదాంత తత్త్య(ప్రచారానికి పోతన మహాకవియే భవ్యకవితావేశం అందించిన మూలపురుషుడు. భక్తినే 
ముక్తికి రాచబాటగా యోగీశ్వరు లెందతో ఉపదేశించిచారు. వారి చరిత్రలు జీవదుదాహరణము లైనాయి. భక్తి 
ప్రచారం సనాతన భారతీయ సంస్కృతిని (ప్రతికూల సభ్యతా యుంయూ మారుతాలనుండి సంరక్షించిన 
వ(జ్రకవచమైంది. సనాతనమతంలో కర్మజ్ఞాన వైరాగ్యమార్గాలు సామాన్య ప్రజా సముదాయానికి సులువైనవి 
కావు. భక్తియోగం సరళసుందరమై సద్యోముక్తి దాయకంగా సమస్త ప్రజావళికి ఆరాధ్యమైంది. కర్మజ్ఞాన 
వైరాగ్యమార్గాలు ఆస్తికులైన అనుష్టాన వేదాంతులు చిరసాధనతో చేయవలసిన సుదీర్హ శరణాగతి. భక్తి 
శీఘ్రశరణాగతి; సద్యోముక్తి ప్రదాయకం. 


పోతన తెలుగు భాగవతంలోని ప్రతి పద్యం సద్యోముక్తి సంధాయకం. అందుచే భాగవతం ఆంద్రుల 
అభిమానకావ్యంగా తరతరాల తెలుగు హృదయాలను ఉవ్విళు లూరిస్తున్నది. 


పోతన మహాకవి మూర్తీభవించిన భక్తివేదాంత తత్త్యమై ఆం(ధ్రంలోనికి భాగవతం అవతరింపజేశాడు. 
భాగవతం తెలిగించడం “పునర్ణన్మంబు లేకుండుటకై” పోతనజేసిన సాహితీతపస్సు. “హరి కిచ్చి చెప్పె 
ఈ బమ్మెర పోతరా జొకడు భాగవతంబు జగద్దితంబుగన్‌” అని తనకృతిని నరాంకితం సల్పకుండా 
శపథం చేసిన మహామహితాత్ముడాయన! భగవద్భక్తికి గుండెల్లో వెన్నెల కోవెల నిర్మించుకొని భాగవతకృతి 


VI 


వ్రాసిన పోతన తన కావ్యపీఠికలో వ్యాస, వాల్మీకి కాళిదాసాది ప్రాచీన కవుల్ని ప్రశంసించి, ఆంధ్రకవితా గౌరవ 
జనమనోహారి నన్నయసూరిం గైవారంబు సేసి, హరిహర చరణావిందవంద నాభిలాషిం దిక్కన మనీషిం భూషించి, 
మజియు నితరపూర్వకవి జనసంభావనంబు గావించి వర్తమానకవులకుం [బైయంబు పలికి, “భావికవుల” 
బహూకరించిన సహృదయసార్వభౌముడు. భాగవతంకోసమే తెలుగు పుడమిలో పుట్టిన కారణజన్ముడుగానే 
తన్ను గూర్చి పోతన సంభావించుకొన్నవాడు. పోతన భక్తి సంకుచితమైంది కాదు. 


చేతులారంగ శివపూజ చేయవలెననీ, నోరు నొవ్వంగ హరికీర్తి నుడువ వలెననీ అతని అభిమతం. 
అట్టే కవితాశైలిలో గూడ, 


“కొందణకు తెలుగు గుణమగు, కొందణకును సంస్కృతంబు గుణమగు రెండుం 
గొందణకు గుణములగు నే, నందు మెప్పింతు కృతుల నయ్యై యెడలన్‌” 1-20 


అని ఒడ్డున నిలిచిన మధ్యవర్తి. 
“భాగవతము తెలిసి పలుకుట చిత్రంబు, శూలికైన తమ్మిచూలికైన! 
విబుధ జనుల వలన విన్నంత కన్నంత, తెలియ వచ్చినంత తేట పబతు” 1-19 


అని చేతులు జోడించి చెప్పిన వినయమాధుర్యమూర్తి పోతన. 


ఆంధ్రసాహితీ జగత్తులో కవిత్రయాన్ని పోతన (ప్రశంసించియున్నాడు. కాబట్టి భాస్కరరామాయణ 
పద్యాలకు అనుకృతులు తెలుగుభాగవతంలో కనిపిస్తున్నాయి. కాబట్టి పోతన వారికి పిమ్మటివాడే అయి 
ఉండాలికదా! ఎజ్జన పదమూడవ శతాబ్దిమధ్య ఉన్నవాడు. (క్రీ. శ. 1370లో భాస్కరరామాయణం రచన 
పూర్తియైనట్టు శ్రీ నిడదవోలు వెంకటరావుగారి అభిప్రాయం. అందుచే పోతన మహాకవి జీవితకాలం క్రీ.శ. 
1378 నుండి 1460 అని వారి నిర్ణయం. పలువురు సాహితీవేత్తలు పోతన ఈ కాలం వాడనే అభి ప్రాయపడు 
తున్నారు. పోతన భోగినీదండక కృతిభర్త (క్రీ.శ. 1435 ప్రాంతంవాడు. కవిసార్వభౌమ బిరుదాంకితుడైన 
శ్రీనాథమహాకవి పోతన సమకాలీనుడు. 


పోతన వ్రాసిన ఇతర కృతులు 


1. వీరభ(ద్రవిజయము, 2. నారాయణశతకము, 3. భోగినీదండకము 4. భాగవతమున 8 స్కంధములు 
(1,2,3,4, మటియు 7,8,9,10 స్కంధాలు) 
భాగవతరచనలో పోతన సహ(వ్రతులు 
గంగన --- పంచమస్కంధము 
సింగన --- షష్టస్కంధము 
నారయ --- ఏకాదశ ద్వాదశ స్కంధాలు. 
రెండవ స్కంధములో కొంతభాగం కూడ ఇతడే వ్రాసినట్టుగా కొందణు భావిస్తున్నారు. 


తెలుగు భాగవతం గద్యపద్యాల సంఖ్య సుమారు తొమి శదివేలు. 


VII 


సంస్కృత భాగవతానికి తెలుగు భాగవతం కేవలం యథాక్షరానువాదం కాదు. యథోచితానుసరణం 
అని చెప్పవచ్చు. ఎన్నోచోట్ల పోతన మూలాన్ని పెంచి (వ్రాశాడు. పలుతావుల్లో సంస్కృతభాగవతానికి శ్రీధరుడు 
వ్రాసిన వ్యాఖ్యానం కూడా పోతన తెలుగులోకి అనువదించియున్నాడు. మూలంలో “నిమి శక్షేత్రే” అని ఉన్నంత 
మాత్ర తెలుగులో పోతన 


“పుణ్యంబై మునివల్లభ, గణ్యంబై కుసుమ ఫల నికాయోత్టిత సా 
ద్గుణ్య మయి నైమిశాఖ్యా,రణ్యంబు నుతింప(దగు నరణ్యంబులలోన్‌.” 1-38 


అని మాత్రమేగాక ఒక సుదీర్హగద్యం- సంస్కృత కాదంబరీ గద్యకావ్యశైలిలో ప్రాఢ సమాసశ్లేషాను 
ప్రాణితంగా “మధువైరి మందిరంబుంబోలె మాధవీ మన్మథ సహితంబై”, (బ్రహ్మగేహంబునుంబోలె 
శారదాన్వితంబై ... ... నైమిశారణ్యంబను శ్రీ విష్ణుక్షేత్రంబున - ఇత్యాదిగా అభివర్లించాడు. షస్టస్కంధంలో 
గజేంద్ర మోక్షణఘట్టం మూలంలో కంటె తెలుగులో నాలుగు రెట్లు పెరిగింది. అట్లే శ్రీకృష్ణలీలలు గల 
దశమస్కంధం గూడ తెనుగు భాగవతంలోని కొన్ని పద్యాలకు సంస్కృతభాగవతంలో మూలాధారాలు అని 
చెప్పదగిన శ్లోకాలు లేవు. “అల వైకుంఠపురంబులో”, “ఇంతింతై వటు. డింతతై”, “మందార 
మకరంద మాధుర్యమునం జొక్కు”, “ప్రాణేశ! నీ మంజుభాషలు వినలేని”, “అన్నవు నీవు చెల్లెలికి”- 
మున్నగు ఎన్నో పద్యాలు ఇందుకు తార్కాణాలుగా ఉదాహరించవచ్చు. అయితే పోతన మూలతత్త్యం 
అతి(క్రమించకుండగనే స్వకపోల కల్పనలు చేశాడు. మూలార్థమునే హృదయంగమంగా వెలయించే తెనుగు 
పద్యాలు పోతన వ్రాసిన అధిక సంఖ్యాకాలు. ఉదాహరణకు - 

మతిర్నకృష్ణే పరత స్ప్వతో వా మితోభి పద్యేత గృహవ్రతానామ్‌ । 

అదాంతగోభిర్విశతాం తమి(స్రం పునఃపున శ్చర్విత చర్వణానామ్‌ ॥ 

అనే శ్లోకానికి పోతనగారి తెనుగు అనువాదం- 

అచ్చపు(జీ(కటిం బడి గృహ వ్రతులై విషయ ప్రవిష్టులై 

చచ్చుచు( బుట్టుచున్‌ మణల జర్వితచర్వణు లైన వారికిన్‌ 

జెచ్చెరం బుట్టునే, పరులు సెప్పిన నైన నిజేచ్చ వైన నే 

మిచ్చిన నైన కానలకు నేగిన నైన, హరిప్రబోధముల్‌. సప్తమ - 181 

ఈ బహుళాంధ్రోక్తి మయ(ప్రపంచంలో తరతరాలనుంచి సాహితీప్రియం భావుకులైన సహృదయుల్ని 
మాత్రమేగాక సాధారణ(ప్రజానీకంలోని నిరక్షర కుక్షుల్ని సయితం ఉణ్టూత లూగించిన పోతన కవితకు లభించిన 
అనన్య సామాన్య(ప్రచారానికి కారణం ఏమిటి? అనేక కారణాలు ఉన్నాయి. పోతన భాగవతం కేవలం 
రసవత్కవిత్వ బంధుర మేకాక భక్తితత్వ 'ప్రబోధకమైన ఆధ్యాత్మిక గ్రంథం కావటం (ప్రధానకారణం అని 
చెప్పవచ్చు. 

“అపశబ్దంబుల( గూడియున్‌ హరిచరి(త్రాలాపముల్‌ సర్వపాపపరిత్యాగముసేయు” అని పోతన 
ఎలుగెత్తి చాటాడు. అయితే లాక్షణికులు ప్రౌఢ సాహితీవేత్తలు పోతన భాగవతం నరాంకితం ఇష్టంలేక, సర్వజ్ఞ 

భూపాలుని అభ్యర్థన తిరస్కరించినట్టూ, ఆ మహారాజూ కోపంతో భాగవత(ప్రతులను భూస్థాపితం చేసినట్టూ, 
ఉత్సన్న భాగాలను ఆయన శిష్యులు వెలిగందల నారయాదులు పూరించినట్టు, ఒక కథ (ప్రచారంలో ఉంది. 


తెలుగు భాగవతంలోని అప్రమాణిక ప్రయోగాలు పోతనగారివి కావనీ ఆయన శిష్యుల వనీ ఒక విచిత్ర 
వితర్కసమర్థన కూడా బయలుదేరింది. కాళ్లు కళ్లు-లేని ఈకట్టుకథ శుద్దాబద్దమని పలువురు పరిశోధకులు 
తేల్చివేశారు. పోతన లాక్షణికుల్ని సరకుసేయని స్వతంత్రప్రవృత్తి గల కవి. “నిరంకుశాః కవయః” కవులు నిరంకుశు 
లనే లోకోక్తికి పోతన నిర్వికల్ప నిదర్శనం. పోతన వహించిన “సహజపాండిత్య” బిరుదమే పై విషయం బుజువు 
చేస్తుంది. 


పోతన “పుట్టుకవి”. కవిత పోతనకు ఆజన్మసిద్దంగా లభించిన వరప్రసాదంగా భావించే భక్తు లున్నారు. 

పోతనయే “పలికించెడివాడు రామభద్రుండట!” అని తనకవిత దైవదత్తమని సవినయంగా భావించుకొనుచున్నట్లు 

సూచించాడు. లలితకళలు అన్నీ దైవదత్తవరాలు లేదా (ప్రకృతి సిద్దమైన ్రజ్ఞలు అనే చెప్పాలి. పరిశ్రమవల్ల 

పాండిత్యం సిద్దించవచ్చు గాని కవిత, సంగీతం, చిత్రలేఖనం, శిల్పంలో అభినివేశం అలవడదు. అందుచే పోతన 
సహజపాండిత్య సంశోభితుడైన ఆ జన్మ కవి యని నిస్సందేహంగా చెప్పవచ్చు. 


కవితకు, ఛందస్సుకు గల అవినాభావసంబంధం ఆలంకారిక జగత్సితామహుడైన భరతముని గుర్తించి 
“ఛందోహీనమైన శబ్దమే లేదని” వక్కాణించాడు. ప్రవంచభాష లన్నింటిలో |ప్రాచీనకాలంనుంచి ఛందస్సుకు 
విశిష్టమైన స్థానం ఉంటుంది. తెలుగు కవితాగానానికి యతిప్రాసలు మృదంగ వ్యాపారం నిర్వర్తించడం 
సహృదయులకు అనుభవా(మ్రేడితం. “దేశభాషలందు తెలుగు లెస్స”అను కీర్తిలో తెనుగు ఛందస్సుకు 
చెందవలసిన పాలు ఎక్కువ. 


శ్రవణ సుభగ మైన ఛందోనియతి గల్లి, యతులు గలిగి ప్రాసగతులు గలిగి 
తీపి లయలు గలిగి తెలుగులో పద్యాలు, హెయలు గలిగి యెడద లూప గలవు ! 


విశృ్వసాహితీ జగత్తులో ఛందోమాధుర్యం తెలుగు పద్యశిల్పంలో పరాకాష్ట పొందినట్టు భావిస్తే తెలుగు 
పద్యశిల్పం పోతన కవితలో విరాట్‌ స్వరూపం ధరించి సాక్షాత్కరించింది అని చెప్పవచ్చు. అసలు 
క్రాంతదర్శియెన కవిభావన-సంపూర్ల్ణంగా స్వయంవ్యక్తం చేసే శక్తి ప్రపంచంలో ఏ భాషకూ లేదనే చెప్పక 
తప్పదు. శబ్దాలకు గల అర్థం పరిమిత మైంది. కవి భావన అవాజ్మనన గోచర మైనట్టిది. అయితే వర్లనాతీతమైన 
అనుభూతిని మాటలలో చెప్పడమే కవితాకళలోని ఒక విచిత్ర విరోధాభాసం. అందుచేత ప్రపంచంలో ఎల్లెడల 
కవులు పరిమితశక్తి గల భాషకు ఛందస్సు అలంకారాదులు జోడించి కృతకృత్యులు కావాలని యథాశక్తి 
ప్రయత్నాలు చేస్తారు. అందుచేత మహాకవితలో భాష, భాషకు అతీతములైన అలంకారములూ, అలంకార 
సామగ్రికి అతీతమైన ఛందస్సు, ఛందస్సుకు అతీతమైన నాదబిందు కళోపాసనా సూక్ష్మదృష్టికి అభివ్యక్తాలు. 
అందుచేత పోతన ఛందస్సుతో మాత్రం తృప్తి చెందక స్వచ్చందంగా కోరికోరి మజికొన్ని విధినిషేధాలు తన 
రచనలో ఏర్చి కూర్చుకున్నాడు. 


పోతన “భాగవతము తెలిసి పలుకుట చిత్రమ్ము, శూలికైన తమ్మిచూలికైని 

అన్నపుడు అందు శబ్దాలంకారాలకు అతీతమైన ఛందస్సు-ఛందస్సుకు అతీతమైన నాదబిందుకళోపాసనా 
అంతర్లీనంగా అనిర్వచనీయమైన రసప్రతీతికి హేతుభూతం కావడం వేత్తలకు అనారూఢవిషయం కాదు. అట్టే 
“హారికి నంద గోకులవిహారికి.......దైత్యసంహారికి............. మనోహారికి” అన్నప్పుడు పోతన నాదబిందు 
కళోపాపన అనుప్రాసాలంకార పరిమిత మైందికాదు. “పూరించెన్‌ హరి పాంచజన్యము” అని పోతన 
పద్యం ఒత్తితే వక్ష్యమాణ సంస్కృత సమాస గాంభీర్యం సహస్ర శంఖారావసార సదృశంగా సహృదయుడికి 
విన్సిస్తుంది. కన్నతల్లిపై (వ్రాసిన పద్యం నిదర్శన ప్రాయం. పోతన తన తల్లికి, “మానిను 
లీడురారు......దీనమాననగ్గానికి.......గభిరతాస్టానికి........ నయవాగ్భవానికి.......బమ్మెర కేతయ 
లక్కసానికిన్‌” అని అంటాడు. వాచామగోచరమైన, వర్లనాతీతమైన ఆ పవిత్రమాతృమూర్తి వ్యక్తిత్వం మాటలకు 
అతీత మైనది. ఏదో యీ పుడమికవ్వలి వెలుగులు సంతరించుకున్న పవిత్రత పాత్రత ఆ యిల్లాలి వ్యక్తిత్వంలో 
గిబిగాని గూడువలె అల్లిబిల్లిగ అల్లుకొని ఊగుతూ, సహృదయుల హృదయాలు ఉజ్జూత లూగించ గలవు. 
అది ఇంద్రజాల మహేంద్రజాలాలను మించి కవితాకళ ప్రయోగించ గల భువన సమ్మోహనాగస్రం. పోతన 
అక్షయ సమ్మోహనా(స్ర తూణీరుడు. 

ఉదాహరణకు వామన చరిత్ర ఘట్టం. ఒక మరుగుజ్జు వటువు త్రివిక్రముడై మూడులోకాలు అతిక్రమించి 
ఎదిగిపోయాడు. ఏ కవి ఏ భాషలో వర్లనాతీతమైన ఆ అత్యద్భుత సన్నివేశం అభివర్షించగలడు? వామనమైన 
భాషకు తత్రివిక్రమత్వం చేకూర్చగల సామర్థ్యం-ఛందస్సుకు, అలంకారములకు అతీత మైన నాదబిందు 
కళోపాసనకు ఉంటుంది. 


“ఇంతింతై! వటు( డింతయె మజణీయు. దానింతై ! నభోనీథిపై 

నంతై ! తోయదమండలాగ్రమున కల్లంతై ! ప్రభారాశిపై 

నంతై ! చంద్రుని కంతయె ధ్రువునిపై నంతై! మహర్వాటిపై 

నంతై ! సత్యపదోన్నతుం డగుచు బ్రహ్మాండాంతసంవర్దియై !! భాగవతం-8-622 


ఈ పద్యం చదవిన సాహితీ ప్రియంభావుకుడు సద్యఃపరనిర్వృతి చెంది “అహూ! మనోనేత్రనిర్యాణం” 
అని రసానందపారవశ్యంలో లీన మవుతాడు అంతే. 


పోతన కవితకు విశిష్టత చేకూర్చునది అతని భాగవత భాషాశైలి. ఏ భాషలోనైన కవిత యుగళకళ, 
సాహిత్యం వాగర్ణాల సమ్మేళనం. కాళిదాసమహాకవి పరమేశ్చర(ప్రార్థన వాగర్జాల అవినాభావ సమ్మేళనాన్ని 
హృదయంగమంగా అభివ్యక్తం చేస్తోంది. 

వాగర్జా వివ సంప్పక్తా వాగర్థ ప్రతిపత్తయే । 

జగతః పితరౌ వందే పార్వతీపరమేశ్వరౌ ॥ రఘు.1-1 

పరమేశ్వరుడు క్షుధార్తునకు అన్నరూపంలోనే సాక్షాత్కరిస్తాడు అన్నాడు గాంధీమహాత్ముడు. 
జగదేకగాయకుడైన త్యాగరాజు దృష్టిలో భగవంతుడు నాదబిందు కళాస్వరూపుడు. వసుధైక కవియెన కాళిదాసు 
పార్వతీపరమేశ్వరుల అవినాభావ సమ్మేళనం, కవితాకళలోని వాగర్జాల సాయుజ్యం వంటిది అని (ప్రస్తుతించాడు. 
కవితా = భావం + భాష అయితే కవితకు భాష శరీరం; భావం ప్రాణం. (ప్రాణంలేని శరీరం శవం. 

శరీరంలేని ప్రాణం దయ్యం. ప్రపంచంలోని ఏ భాషలోనైన కవులు బహుళంగా భాషమోదనో భావం మీదనో 
కొంత “మొగ్గు” చూపించినవారలే. అయితే “సమఃపూర్ల్ణ తుల్యేవ స్యాత్‌” అన్నట్టు భాష-భావములకు సమాన 
ప్రతిపత్తి నిచ్చిన మహాకవులు విశృసాహితీజగత్తులో (ద్రేళ్లపై లెక్కపెట్టదగినవారే. అందులో తెలుగు కవిత, 
యుగళకళలో అంతర్లీనమైన యుగళకళ. భాష- భావములకే గాక తెలుగులో భాషను సంస్కృతపదాలుగా 
తెలుగుపదాలుగ విభజింపవలసి యుంటుంది. తెలుగుభాష అనగానే అందులో సంస్కృతపదాలు విధిగా 
ఉంటాయి. “అచ్చతెలుగు” నామమాత్రమైనదే. యథార్థమునకు అచ్చతెలుగు కబ్బము మిక్కిలి కృతకమైనది 
అనే విషయం వేత్తలకు అనారూఢ విషయం కాదు. పోతన మహాకవి సంస్కృత తెలుగు పదాలకు సరితూకం 
వేసి అపశ్రుతి లేని సాయుజ్యం కల్పించి ప్రయోగించాడు. 


కొందరకు తెనుగు గుణమగు, కొందరకును సంస్కృతంబు గుణమగు రెండుం 
గొందరకు గుణములగు నే, నందణ మెప్పింతు. గృతుల నయ్యెయెడలన్‌. 1-20 


అన్నాడు పోతన. 


పోతనకవితలో తెలుగు నుడికారవు సొంపులు వంపులు తామర తంపరలు. సీతాదేవిని వర్లించుచు, 
పోతన (వ్రాసిన పద్యం ఉదాహరణ (ప్రాయం. 

సిగ్గుపడుట గల్లి- సింగారమును గల్లి, భక్తి గల్లి చాల భయము గల్లి 

నయము ప్రియము గల్లి- నరనాథుచిత్తంబు, సీత తనకు వశము చేసికొనియె. (భాగ - 9-337) 


పోతన, అలతి అలతి తునియలుగా కాహళ సంధించినట్టు తేట తెలుగు నానుడులు అల్లగలడు. 
గంభీరరీతి సుభగమైన కాదంబరీశైలిలో ప్రౌఢ సంస్కృత సమాసాలనూ (ప్రయోగించ గలడు. 

“అలవైకుంఠ పురంబులో నగరిలో ఆమూలసౌధంబు దాపలి అని అలతి అలతి తునియలతో ఆరంభించి- 
“మందార వనాంతరామృతసరః (ప్రాంతేందు కాంతోపలోత్సల పర్యంకరమావినోది' అని సుదీర్భ సంస్కృత 
సమాసం విసరగలడు పోతన. “ఇందు గల. డందు లేడని” అనగలడు. 'కల(డు కలండనెడు వాండు కల. 
డో లేండో' అనగలడు. తెలుగుపదాలకు సంస్కృతశబ్దాలకు అందరూ తపస్సు చేయక తప్పదు. వ్యాకరణం 
వైరిసమాసాలను నిషేధించి ఈ తల నొప్పి కొంత తప్పించుకో జూచింది. కాని ఇది వ్యాకరణపరిధిని దాటిన 
సమస్య. ఈ సారస్వతయోగసాధన పోతన భాగవతంలో సర్వత్ర సాక్షాత్కరిస్తుంది. ఉదాహరణకు ఒక పద్యం. 


'పాదద్వంద్వము నేల మోపి, పవనున్‌ బంధించి” పంచేంద్రియో 

న్మాదంబున్‌ బరిమార్చి, బుద్దిలతకున్‌ మారాకు హత్తించి ని 

ష్టేద బ్రహ్మపదావలంబనగతిన్‌ గ్రీడించు యోగీంద్రు మ 

ర్యాదన్‌ నక్రము విక్రమించె కరిపాదాక్రాంత నిర్వక్రమై' 

'కవిత వేరు- కవిజీవితం వేరు’ - అని వాదించేవారు కొందరు ఉన్నారు. కాని, కవికీ కావ్యానికీ బింబ 
ప్రతిబింబభావం నిసర్గం. కవి అంతరాత్మ ధరించే విరాట్‌ స్వరూపమే కావ్యం. కవి (బ్రదుకు వేరై, కవిత్వం వేరైతే 
అనిర్వచనీయమైన అపశ్రుతి ఏదో ఆ మధ్యలో విన్పిస్తుంది. సత్య హరిశ్చంద్రుని గాథ వ్రాసే కవి నిజజీవితంలో 
సత్యసంధుడు కాకపోవచ్చు. బుద్దభగవానుని జీవితచరిత్ర చిత్రించే రచయిత దయా(ర్థ హృదయుడు 

కాక పోవచ్చు. అదృష్టవశాత్తు కవికీ, కవివ్రాసిన కావ్యానికీ అభేదాధ్యవసాయం సిద్దిస్తే ఎంత బాగుంటుంది? 
భాగవతం వ్రాసిన పోతన నిజజీవితంలో పరమ భాగవతోత్తముడు. నిరుపేదగా పర్ణశాలలో నివసించి- కృషీవలుడైన 
కర్మయోగిగా, పొలము దున్నుకొని (బ్రదికిన రైతుబిడ్డ. భాగవతకవిగా తాను అందించిన సందేశాన్ని ఆచరించి 
లోకానికి చూపిన మహానుభావుడు పోతన కవిమాత్రుడే గాక త్రికరణశుద్ది గల అనుష్టానవేదాంతి. స(త్రవర్తన 
సాహితీ ప్రతిభ జీవితములో గంగా యమునల వలె సంగమించుటచేత అతడు ఆంధ్రవాజ్మయాకాశంపై 
(ధువతారవలె వెలుగొందుచున్నాడు. పోతన పద్యాలు రసగుళికలు. 


పోతన భాగవతంలో |ప్రజానురంజకములైన పద్యాలు మాత్రమే గాక, గంభీర వేదాంత దర్శనాత్మకములైన 
గద్యపద్యాలు ఎన్నో ఉన్నాయి. ఈ దృష్టితో పరిశీలిస్తే, సంస్కృతభాగవతముకంటె గూడ తెలుగు భాగవతం 
కొన్నిచోట్ల క్లిష్టతరం అని చెప్పవచ్చు. ఏలన, పోతన సంస్కృతభాగవతాన్ని మాత్రమే గాక యెడనెడ శ్రీధర 
వ్యాఖ్యానాన్ని గూడ తెనిగించాడు! ఈ ఘట్టాలు సాధారణ పఠితలకు కొరుకుడు పడవు. అంతేగాక 
అశేషప్రజానీకం నాలుకలపై నర్తించే పద్యాలు మందార మకరందమాధుర్య ధురీణములైన వాటిల్లో కూడ 
సులభసాధ్యం కాని శబ్దాలు దొరలటం కద్దు. అందుచేత, అక్షరాస్యులైన ఆం(ధ్రప్రజానీకానికి అందరకు 
అందుబాటులో ఉండేటట్టు, ప్రాథమిక విద్యాభ్యాసం చేసిన చదువరులకు అర్థమయ్యేటట్టు పోతన భాగవతం 
లోని పద్యాలకు తాత్పర్యం (ప్రచురిస్తే బాగుంటుంది అనిపించింది. ఇంటింట పోతన భాగవతం వంటిది ఈ 
ప్రణాళిక, పన్నెండు స్కంధాలు- తొమ్మిది వేల గద్యపద్యాలు తాత్పర్య సహితంగా ప్రచురించే ప్రణాళికకు 
ఎంతటి వ్యయప్రయాసలు, మరెంతటి సాహితీ తపోదీక్ష అవసరం? వివిధ స్కంధాలకు తాత్సర్యం వ్రాయటానికి 
విద్వాంసులను ఎన్నుకోవటం జరిగింది. 

ఇది ప్రథమస్కంధం. ఈ (ప్రథమస్కంధ తాత్పర్య రచయిత, సుప్రసిద్ద కవివరేణ్యులు శ్రీ జంధ్యాల 
పాపయ్యశాగస్తిగారు. శ్రీ జంధ్యాల పాపయ్యశాగస్తిగారికి పోతన కవిత పైగల ప్రీతి జగద్విదితం. తన అభిమాన 
కవియెన పోతన పద్యాలకు శ్రీ శాస్త్రిగారు వ్రాసిన తాత్పర్యం సరళ సుందర సుకుమారంగా సహృదయ 
హృదయంగమంగా వెల్లివిరిసింది. 

ఈ (ప్రథమస్కంధ ముద్రణలో (ప్రత్యేక (శ్రద్ద వహించిన శ్రీ విజయకుమార్‌ రెడ్డి గారికి- నా 
సుహృదభినందనలు. వారితోపాటు (ప్రెస్సు కార్మికులు అందించిన సహకారము ఉగ్గడింప దగినది. శ్రీమాన్‌ 
బహుజనపల్లి శేషాచార్యులవారి పరిశ్రమ ఎన్నదగినది. అందరకు నా నమోవాకములు. 


ఈ ప్రచురణ ప్రజానురంజకం కాగలదని మా ఆశ 


తిరుపతి నండూరి రామకృష్ణమాచార్య 
14-1-1962 సంపాదకుడు, పుస్తక ప్రచురణ విభాగము, 


తి.తి. దేవస్థానములు 


నిషయనసూణిక 


మొదటి స్కంధము (1-149) 
విషయము 
కృతిపతి నిర్ణయము 
(గ్రంథకరృ వంశవర్షనము 
షస్ట్యంతములు 
కథా(ప్రారంభము 
శౌనకాది బుషుల ప్రశ్న 
సూతు(డు నారాయణకథా ప్రశంస చేయుట 
భగవంతుని యేకవింశత్యవతారములు 
వ్యాసు(డు వ్యాకుల చిత్తుండై చింతించుట 
వ్యాసుని కడకు నారదు(డు వచ్చుట 
నారదుని పూర్వజన్మ వృత్తాంతము 
అర్షును(డు పుత్రఘాతియగు అశ్వత్థామ నవమానించుట 
ద్రౌపది అశ్వత్భామను జూచి సంభాషించుట 
శ్రీకృష్ణుడు ఉత్తరా గర్భస్టుండగు నర్భకుని తన చక్రముచే రక్షించుట 
కుంతీదేవి శ్రీకృష్ణుని స్తుతించుట 
ధర్మజుండు శ్రీకృష్ణ సహితుండై శరతల్ప గతుండైన భీష్ముని కడ కేగుట 
భీష్ముడు శ్రీకృష్ణుని స్తుతించుట 
శ్రీకృష్ణుడు ద్యారకానగరంబున కేగుట 
శ్రీకృష్ణుడు ద్వారకానగరంబు (ప్రవేశించుట 
శ్రీకృష్ణు డంతఃపుర కాంతల. జూడంబోవుట 
ఉత్తరకు పరీక్షిత్తు జన్మించుట 
గాంధారీ ధృతరాష్టులు దేహత్యాగము చేసికొనుట 
ధర్మరాజు దుర్నిమిత్తములు గని చింతించుట 
అర్జునుండు ద్వారకనుండి వచ్చి కృష్ణునిర్యాణంబు. దెల్పుట 
ధర్మరాజు పరీక్షిత్తునకు. బట్టము గట్టి మహాప్రస్థానంబున కేగుట 
పరీక్షిన్మహారాజు భూధర్మదేవతల సంవాదం బాలించుట 
కలి పురుషుండు ధర్మదేవతను దన్నుట 
పరీక్షిన్మహారాజు గలిని నిగ్రహించి ధర్మపరిపాలనము చేయుట 
పరీక్షితు(డు వేటాడి శమోకునిపై మృతసర్పము నెత్తి వైచుట 
శమోకపుత్రుడగు శృంగి పరీక్షితుని శపించుట 
పరీక్షితుండు విప్రశాపం బెజిం౧ ప్రాయోపవిష్టుడగుట 
శుకమహర్షి పరీక్షిన్మహారాజు నొద్ద కేతెంచుట 

XIV 


రెండవ స్కంధము (150-248) 


(ప్రవేశిక 

శుకు(డు పరీక్షిత్తునకు ముక్తి మార్గంబు తెలుపుట 

శుకుడు పరీక్షిత్తునకు భక్తిమార్గంబె ముఖ్యంబని తెలుపుట 
నారదుండు (బ్రహ్మను ప్రపంచప్రకారంబు నడుగుట 
శ్రీమన్నారాయణుని లీలావతారంబుల అభివర్లనము 
పరీక్షితుండు శుకుని ప్రపంచోద్భవాదికంబు నడుగుట 
నారాయణుండు (బ్రహ్మతపంబునకు మెచ్చి వరంబు లిచ్చుట 


మూడవ స్కంధము (249-536) 


(ప్రవేశిక 
విదురుండు తీర్థయాత్ర సేయుట 
విదురుం డుద్దవుం గని కృష్ణాదుల వృత్తాంతం బడుగుట 
విదురమైత్రేయ సంవాదము 
ma 3 

స్వాయంభువ మనువు (ప్రజావృద్ది సయుట 
శ్రీ యజ్ఞ వరాహావతార వర్లనము 

Sy (a) 
శ్రీ యజ్ఞ వరాహమూర్తిని బ్రహ్మాదులు స్తుతియించుట 

bo జాం pete 
మైత్రేయ మహాముని విదురునకు హిరణ్యాక్ష హిరణ్యకశిపుల వృత్తాంతం బెజింగించుట 
సనక సనందనాదులు వైకుంఠమున కరుగుట 
సనకాదులు నారాయణుని స్తుతించుట 
జయవిజయులు దితియందు హిరణ్యాక్ష హిరణ్యకశిపులై పుట్టుట 
హిరణ్యాక్షుండు యజ్ఞవరాహంబగు హరి నెదిరించి పోరుట 
చతుర్ముఖుం డొనర్చు యక్షాది దేవతాగణ సృష్టి దెలుపుట 
కర్ణముడు భగవదనుజ్ఞ వడసి దేవహూతిని బెండ్రియాడుట 
కరమ ప్రజాపతి యోగ ప్రభావంబుచే విమానంబు గల్పించి భార్యతోంగూడి విహరించుట 
దేవహూతి గర్భంబున విష్ణుండు గపిలాచార్యుండుగా నుదయించుట 
కపిలుండు దేవహూతికి భక్తి యోగమును తెలియంజేయుట 
కపిలుండు దేవహూతికి. బిండోత్పత్తి క్రమంబు. దెలుపుట 
గర్భస్టుం డగు బీవుండు భగవంతుని స్తుతించుట. 


జీల 


900000 


000000 


000000 


అ000000 


అ66 666. 


900000 


000000 


153 
159 
172 
182 
197 
222 
227 


251 
257 
265 
298 
361 
364 
368 
375 
386 
398 
410 
416 
433 
441 
456 
465 
503 
513 
515 


మొదటి సంపుటము 


మొదటి స్కంధము 





థః 


శ్రీరామచంద్ర సరబవ్మాణే నమః 


వఎతతన భఖభాలరవతము 
(సరళ గద్వానువాద సహితము) 


మొదటి స్కంధము 


గ్ర పదంబు. జేరుటకునై చింతించెదన్‌, లోక ర 
క్లెకారంభకు, భక్త పాలన కళా సంరంభకున్‌, దానవో 
'ద్రేక స్తంభకు6 గేలి లోల విలసద్ద్రగ్ఞాల సంభూత నా 
నా కంజాత భవాండ కుంభకు, మహానందాంగనా డింభకున్‌. 1 


భాగవతానికే కాదు- తెలుగు సాహిత్య సరస్వతికే మకుటాయమానమైన పద్యమిది. ఇష్టదేవతా స్తుతీ, వస్తు నిర్ణేశమూ కల ఈ 
మనోజ్ఞవృత్తం మహాభాగవతంలోని ఇతివృత్తాని కంతా అద్దం పడుతుంది. ఈ పద్యంలో ఆరు దళాలు ఉన్నాయి. 1. శ్రీ కైవల్య పదంబు 
జేరుటకునై చింతించెదన్‌ 2. లోకరక్షెకారంభకున్‌ 3. భక్తపాలన కళా సంరంభకున్‌ 4. దానవోద్రేక స్తంభకున్‌ 5. కేళిలోల విలసద్‌ దృగ్జాల 
సంభూత నానా కంజాత భవాండ కుంభకున్‌ 6. మహానందాంగనా డింభకున్‌ అనేవి. భగవంతుని (ప్రధాన గుణాలైన సర్వేశ్వరత్వం, ధర్మ 
సంస్థాపకత్వం, శిష్టరక్షణ పరాయణత్వం, దుష్ట శిక్షణ చణత్వం, విశ్శకర్భత్వం, ఆనందమయత్యం- అనేవి ఆరు (క్రమంగా పై ఆరు 
దళాల లోనూ (ప్రస్సురిస్తున్నాయి. 

ఇక “శ్రీ కైవల్య పదంబు జేరుటకునై చింతించెదన్‌” అన్న ప్రథమ దళంలో మోక్షం కోసం ఉత్కంరితుడైన పరీక్షిత్తు వృత్తాంతంతో 
పాటు మొత్తం భాగవతమే ధ్వనిస్తున్నది. అలాగే ప్రథమ స్కంధంలోని నారదుడు, భీష్ముడు, కుంతీదేవి మొదలైనవారి కథలూ; తృతీయ 
స్కంధంలోని దేవహూతి వృత్తాంతమూ, చతుర్ధ స్కంధంలోని (ధ్రువ చరిత్రా స్ఫురిస్తూ భగవంతుని “సర్వేశ్య్వరత్వా”న్ని నిరూపిస్తున్నాయి. 
ఎందుకంటే కైవల్యాన్ని అనుగ్రహించే అధికారం సర్వేశ్వరునికి మాత్రమే ఉంటుంది. 


“లోకరక్షెకారంభకున్‌” అన్న ద్వితీయదళం వల్ల హిరణ్యాక్ష హిరణ్యకశివు కంస కాల యవనాదులను (తృతీయ, సప్తమ, దశమ 
స్కంధాలు) సంహరించి వారి అత్యాచారాల వల్ల అస్తవ్యస్తమైన లోకాన్ని ఉద్ధరించిన భగవంతుని “ధర్మ సంస్థాపకత్వం” స్థాపించబడింది. 


భక్తులను పాలించటం ఒక కళ. ఎప్పుడెప్పుడు ఆర్తులను ఆదుకుందామా అని అనుక్షణం తహతహలాడుతుంటాడు స్వామి. 
“భక్తపాలన కళా సంరంభకున్‌” అనే తృతీయ దళం వల్ల గజేం(ద్రుణ్ణి కాపాడటానికి మహా విష్ణువు వైకుంఠం నుంచి పరుగెత్తుకు వచ్చిన 
వృత్తాంతం (అష్టమ స్కంధం) ధ్వనిస్తూ భగవంతుని “శిష్ట రక్షణ పరాయణత్వాన్ని” చాటుతున్నది. 

“దానవో[ద్రేక స్తంభకున్‌” అన్న చతుర్ధ దళం వల్ల అష్టమ స్కంధంలోని వామనావతారం వ్యంజకమైంది. పై మన్వంతరంలో 
ఇంద్రుడు కావలసిన బలి, వరబలంతో ముందుగానే స్వర్గాన్ని ఆక్రమించి ఇంద్రపదం కాంక్షించాడు. ఆ దానవేంద్రుని ఉద్రేకానికి పగ్గాలు 
పట్టి స్తంభింపజేయటం కోసం “ దుష్టశిక్షణచణు” డైన స్వామి వామనుడైనాడు. 


“కేళిలోన.... కుంభకున్‌” అనే పంచమదళం వల్ల భగవంతుని “విశ్వకరృకత్వా” న్ని వెల్లడించే సూర్యవంశ చంద్రవంశాల చరిత్ర 
(నవమస్తంధం) స్ఫురించింది. స్వామి విలాసంగా త్రిప్పే కళ్లలో నుంచి (బ్రహ్మాండాలు ఉద్భవిస్తాయి. సృష్టి జరుగుతుంది. నిజానికి 
స్వామికళ్లు సూర్యచంద్రులేగా! 


“మహానందాంగనా డింభకున్‌” అన్న షష్టదళం కృష్ణలీలా సర్వస్వమైన దశమ స్కంధానికి ప్రతీక. ఆ నందాంగనకు ఆనందం 


2 పోతన భాగవతము 


* అక్షర మైన మోక్ష సంపదను అపేక్షించిన నేను ఆనంద స్వరూపిణి ఐన ఆనందగోపుని ఇల్లాలి 
ఒడిలో అల్లారు ముద్దుగా ఆడుకుంటున్న అందాల బాలుణ్ణి ధ్యానిస్తున్నాను. ఆ యశోదా కిశోరుడు 
సామాన్యుడు కాడు; ఏ మాత్రం ఏమరుపాటు లేకుండా ఎల్లలోకాలనూ చల్లగా పాలిస్తూ ఉంటాడు. 
నిరంకుశులైన నిశాచరుల జాద్ధత్యాన్ని నిర్మూలిస్తూ ఉంటాడు. అంతే కాదు. కన్నతల్లి ఒడిలో ఒయ్యారంగా 
కూర్చున్న ఆ చిన్ని కన్నయ్య ఒక్కమాటు అలా కన్నులెత్తి చూస్తే చాలు, ఎన్నెన్నో బ్రహ్మాండభాండాలు 
తండోపతండాలుగా ఆ చూపుల్లో రూపులు దిద్దుకుంటాయట. 

ఉ. వాలిన భక్తి మొక్కెద నవారిత తాండవ కేళికిన్‌ దయా 

శాలికి శూలికిన్‌ శిఖరిజా ముఖపద్మ మయూఖ మాలికిన్‌ 
బాల శశాంక మౌలికి( గపాలికి మన్మథ గర్వ పర్వతో 
న్మూలికి నారదాది ముని ముఖ్య మనస్పరసీరుహాలికిన్‌. 2 


* కరాన ముమ్మొనవాలూ, ఉరాన పునుకల పేరూ, శిరాన నెలవంకా ధరించి లీలాతాండవలోలుడైన 
పరమశివునికి శిరస్సు వంచి భక్తి పురస్సరంగా ప్రణామం చేస్తున్నాను. కరుణాసాగరుడైన ఆ హరుడు 
కందర్ప దర్సహరుడు. పర్వత రాజపుత్రి ముఖపద్మాన్ని ప్రపుల్లం కావించే ప్రభాకరుడు. నారదుడు మొదలైన 
మౌనిసత్తముల చిత్తములనే నెత్తమ్మి విరులలో విహరించే మత్తమధుకరుడు. 

ఉ. ఆతత సేవ జేసెద సమస్త చరాచర భూత సృష్టి వి 

జ్ఞాతకు భారతీ హృదయసౌఖ్య విధాతకు వేద రాశి ని 
ర్లేతకు దేవతా నికర నేతకు. గల్మషజేతకున్‌ నత 
త్రాతకు ధాతకున్‌ నిఖిల తాపస లోక శుభ ప్రదాతకున్‌. 3 

* చరాచర (ప్రపంచాన్నంతా చక్కగా సృష్టింప నేర్చినవాడూ, సరస్వతీదేవి స్వాంతానికి సంతోషం 
చేకూర్చినవాడూ, వేదాల నన్నింటినీ సమర్థంగా సమకూర్చినవాడూ, నాయకుడై బృందారక బృందాన్ని దిద్ది 
తీర్చినవాడూ, భక్తుల పాపాలను పోకార్చిన వాడూ, దీన జనులను ఓదార్చినవాడూ, తపోధను లందరికీ 
శుభాలు ఒనగూర్చినవాడూ ఐన మహానుభావుణ్ణి బ్రహ్మ దేవుణ్ణి నేను శ్రద్ధాభక్తులతో సంసేవిస్తున్నాను. 

వ. అని నిఖిల భువన ప్రధాన దేవతా వందనంబు సేసి. 4 


* ఈ విధంగా సకలలోక చక్రవర్తులైన ముగ్గురు మూర్తులకూ చేతులొగ్గి నమస్కారం చేసిన 
అనంతరం- 


అందిస్తూ ఆనందం అనుభవిస్తున్న “ఆనందమయుడు” కదా ఆ నందనందనుడు. 


ఈ విధంగా భాగవతంలోని స్కంధాలలోని కథలన్నిటినీ ధ్వనింపజేస్తున్న ఈ పద్యం సహజపాండిత్యుని సహజ పాండిత్యానికి 
చక్కని ఉదాహరణం. ఆం(ధ్ర సాహిత్యంలో ఇంతటి హృద్యమైన పద్యం “న భూతో న భవిష్యతి.” 


మొదటి స్కంధము 3 


ఉ. ఆదర మొప్ప మొక్కిడుదు నద్రిసుతా హృదయానురాగ సం 
పాదికి దోషభేదికి. బ్రపన్న వినోదికి విఘ్నవల్లికా 
చ్చేదికి మంజువాదికి నశేష జగజ్జన నంద వేదికిన్‌ 
మోదకఖాదికిన్‌ సమద మూషక సాదికి సుప్రసాదికిన్‌. 5 


* హిమాచల కుమారి అయిన ఉమాదేవి మనస్సులోని అనురాగ సంపదను సంపాదించి, కలి 
కల్మషాలను భేదించి, ఆపన్నుల విన్నపాలను ఆమోదించి, ఆశ్రితుల విఘ్నలతలను ఛేదించి, మంజుల 
మధుర భాషణాలతో అశేష భక్తులకూ విశేష సంతోషాన్ని ప్రసాదించి, నివేదించిన కుడుములూ ఉండ్రాళ్ళ్లూ 
కడపునిండా ఆరగించి మూషకరాజును అధిరోహించి, ముల్లోకాలకూ మోద(ప్రదాయకుడైన వినాయకునకు 
కై మోడ్పులు ఘటిస్తాను. 

ఉ. క్షోణితలంబునన్‌ నుదురు సోకంగ మొక్కి నుతింతు సైకత 

శోణికి. జంచరీక చయ సుందరవేణికి రక్షితామర 
శ్రేణికి. దోయజాతభన చిత్త వశీకరణైక వాణికిన్‌ 
వాణికి నక్షదామ శుక వారిజ పుస్తక రమ్య పాణికిన్‌. 6 


* నేలకు నెన్నుదురు సోకునట్టు సాగిలపడి (మొక్కి సైకత (శ్రోణీ, చదువులవాణీ, అలినీలవేణీ 
అయిన వాణిని సన్నుతిస్తాను. ఆ చల్లని తల్లి ఒక చేతిలో అక్షమాలనూ, మరొకచేతిలో రాచిలుకనూ, 
ఇంకొకచేతిలో తామర పువ్వునూ, వేరొకచేతిలో పుస్తకాన్నీ ముచ్చటగా ధరిస్తుంది. సుధలు వర్షించే తన 
సుందర సుకుమార సూక్తులతో అరవిందభవుని అంతరంగాన్ని ఆకర్షిస్తుంది. తన కటాక్ష వీక్షణాలతో 
సుర నికరాన్ని కనికరిస్తుంది. 


శా. పుట్టం బుట్ట శిరంబునన్‌ మొలవ, నంభోయానపాత్రంబునన్‌ 


© © 


నెట్టం గల్లను, గాళి. గొల్వను, బురాణింపన్‌ దొరంకొంటి మీ 


అ Us 


దెట్టే వెంట( జరింతు దత్సరణి నా కీవమ్మ! యో యమ్మ! మేల్‌ 


(2) 


పట్లున్‌ నాకగుమమ్మ! నమ్మితి జుమీ బ్రాహ్మీ! దయాంభోనిదీ! 7 


*అమా ] సరస్వతీ! నేను శిరస్సుపై పుట్ట పెరిగిన ఆదికవి వాల్మీకిగా పుట్టలేదు. పడవలో ప్రభవించిన 
వ్యాసుడను కాను. కవకులతిలకుడైన కాళిదాసుడనూ కానమ్మా! అయినా తగుదు నమ్మా అని పురాణాన్ని 
తెలిగించటానికి పూనుకున్నాను. ఎం చెయ్యాలో, ఏమీ తోచటం లేదు. ఇటువంటి సమయంలో ఎటువంటి 
మార్గం అవసరమో అది నీవే నాకు అనుగ్రహించి నా చేయి పట్టుకొని నడిపించు, ముమ్మాటికి నిన్నే 
నమ్ముకున్నాను తల్లీ! నీవే నాకు ఆధారం. నాకు తెలుసు తల్లీ! నీ కరుణ అపార పారావారం. 


ఉ. శారదనీరదేందు ఘనసార పటీర మరాళ మల్లికా 
హార తుషార ఫేన రజతాచల కాశ ఫణీశ కుంద మం 


4 పోతన భాగవతము 


దార సుధాపయోధి సితతామర సామర వాహినీ శుభా 
కారత నొప్పు నిన్ను మది గానంగ నెన్నడు గల్లు భారతీ! 8 


* తల్లీ! భారతీ! తెల్లవి కాంతులు వెల్లివిరసే శరన్మేఘుకదంబమూ, శారదచం(ద్రబింబమూ. 
పచ్చకర్ఫూరమూ, పటీరమూ, రాజహంసలూ, జాజిచెండ్లూ, నీహారమూ, డిండీరమూ, వెండికొండా, 
రెల్లుపూలూ, ఆదిశేషుడూ, మల్లెలూ, మందారాలూ, పాలసము[ద్రమూ, పూచిన పుండరీకాలు, ఆకాశగంగా- 
ఇవన్నీ నీ శుభాకారానికి ఉజ్జ్వలమైన ఉపమానాలు, అటువంటి స్వచ్చ ధవళ సుందరమూర్తివైన నిన్ను 
కన్నులారా మనసుదీరా ఎన్నడు దర్శింపగలుగుతానో గదా! 


ఉ. అంబ, నవాంబుజోజ్ఞ్వలకరాంబుజ, శారదచంద్రచంది కా 
డంబర చారుమూర్తి, ప్రకట స్ఫుట భూషణ రత్న దీపికా 
చుంబిత దిగ్విభాగ, శ్రుతిసూక్తి వివిక్త నిజప్రభావ, భా 
వాంబరవీథి విశ్రుత విహారిణి, నన్‌ గృపంజూడు భారతీ! 9 


* అమ్మా! భారతీదేవీ! వికాసప్రకాశాలకు ప్రతీకగా విచ్చుతూ విచ్చుతూ ఉన్న కమలాన్ని కరకమలంలో 
ధరించిన దానవై, శరచ్చంద్ర చంద్రికానురూపమైన స్వరూపంతో, అలంకరించుకొన్న ఆభరణాల మణిదీప్తులు 
దిగ్‌ దిగంతాలను వెలిగింపగా, పవిత్ర వేదసూక్తులు నీ (ప్రభావాన్ని వెల్లడింపగా, భక్తకవుల భావాంబర 
వీథులలో స్వేచ్చగా విహరించే బంగారుతల్లి! నీ కృపారసపు జల్లులు నా మీద చల్లి నన్ను కృతార్జుబ్లి 
కావించు. 

ఉ. అమ్మల గన్నయమ్మ, ముగురమ్మల మూలపుటమ్మ, చాల. బె 

ద్దమ్మ, సురారులమ్మ కడు పాజుడి వుచ్చిన యమ్మ, దన్ను లో 
నమ్మిన వేల్పుటమ్మల మనమ్ముల నుండెడి యమ్మ, దుర్గ, మా 
యమ్మ, కృపాబ్ది యిచ్చుత మహత్వ కవిత్వ పటుత్వ సంపదల్‌. 10 

* ఆమె అమ్మలందరికీ అమ్మ. ముల్లోకాలకు మూలమైన ముగ్గురమ్మలకూ మూలమైన అమ్మ. 
అందరమ్మల కన్నా అధికురాలైన అమ్మ. (మ్రుక్కిడులైన రక్కసిమూకలను ఉక్కడగించిన అమ్మ. నమ్ముకొన్న 
వేల్పుటమ్మల నిండుగుండెలలో నివసించే అమ్మ. దయాపయోనిధియైన మాయమ్మ దుర్గాభవాని మహత్వ 
కవిత్వ పటుత్వ సంపదలను నాకు ప్రసాదించాలి. 

మ. హరికిం బట్టపుదేవి, పున్నెముల ప్రో, వర్ధంపుం బెన్నిక్క, చం 

దురు తోబుట్టువు, భారతీ గిరిసుతల్‌ తో నాడు పూబోడి, తా 
మరలం దుండెడి ముద్దరాలు, జగముల్‌ మన్నించు నిల్లాలు, భా 
సురతన్‌ లేములు వాపు తల్లి, సిరి యిచ్చున్‌ నిత్యకల్యాణముల్‌. 1 


(పై 9,10 పద్యాలు కొన్ని వ్రాతప్రతులలో లేవు. 9 వ పద్యం ఎజ్జన భారతం లోనిది) 


మొదటి స్కంధము 5 


* శ్రీదేవి దేవాది దేవుడైన వాసుదేవునకు పట్టపుదేవి. పుణ్యాల దీవి. సిరిసంపదల పెన్నిధి. రేరాజుకు 
గారాబు చెల్లెలు. వాణితో శర్వాణితో కూడి (క్రీడించే పూబోణి. అరవింద మందిరయైన జవరాలు. అఖిల 
లోకాలకూ ఆరాధ్యురాలైన ఇల్లాలు. కాంతులీనే ఒక్క కటాక్షవీక్షణంతో భక్తుల దారి(ద్రాన్ని పటాపంచలు 
కావించే బంగారు తల్లి శ్రీమహాలక్ష్మి మాకు నిత్యకల్యాణాలు అను[గ్రహించాలి. 

వ. అని యిష్టదేవతలం జింతించి దినకర కుమార ప్రముఖులం దలంచి ప్రథమ కవితా విరచన 
విద్యావిలాసాతిరేకి వాల్మీకి నుతియించి, హయగ్రీవ దనుజకర పరిమిళిత నిగమ నివహ విభాగ 
నిర్ణయ నిపుణతా సముల్లాసునకు వ్యాసునకు మొక్కి, శ్రీమహాభాగవత కథా సుధారస ప్రయోగికి 
శుకయోగికి నమస్కరించి; మృదు మధుర వచన రచన పల్లనిత స్థాణునకున్‌ బాణునకుం బ్రణమిల్లి, 
కతిపయ శ్లోకసమ్మోదితసూరు మయూరు నభినందించి, మహా కావ్యకరణ కళా విలాసుం గాళిదాసుం 
గొనియాడి, కవికమలవిసరరవిన్‌ భారవిన్‌ బొగడి విదళలితాఘు మాఘు వినుతించి, యాంధ్ర 
కనితాగౌరన జనమనోహరి నన్నయ సూరిం గై వారంబు సేసి, హరిహర చరణారవింద వందనాభిలాషిం 
దిక్కమనీషిన్‌ భూషించి, మజియు నితర పూర్వ కవిజన సంభావనంబు గావించి, వర్తమాన కవులకుం 
బ్రియంబు పలికి, భావికవుల బహూకరించి, యుభయ కావ్య కరణ దక్షుండనై. 12 


* ఈ విధంగా ఇష్టదేవత లందరినీ స్మరిస్తున్నాను. సూర్యభగవానునీ కుమారస్వామినీ భావిస్తున్నాను. 
మొదట కవితాసరస్వతి విలాస విన్యాసాలను వెలయింపజేసిన వాల్మీకుల వారికి వందనం చేస్తున్నాను. 
చిక్కుపడిన వేదసమూహాన్ని మొక్కపోని ఓర్పుతో, నేర్పుతో చక్కదిద్దిన వ్యాసులవారికి దోసిలొగ్గుతున్నాను. 
శ్రీ మహాభాగవతకథ అనే సుధారసాన్ని పంచి పెట్టిన శుకయోగికి తలవంచి నమస్కరిస్తున్నాను. అనంతరం 
తన మెత్తనైన తియ్యనైన పలుకుల కులుకులతో శిలల్ని సైతం చిగురింపజేసిన బాణకవికి ప్రణామం 
చేస్తున్నాను. ఎన్నదగిన కొన్ని శ్ల్రోకాలతోనే భగవానుడైన భాస్కరుణ్లీ ప్రసన్నుజ్ణి చేసికొన్న మయూరకవిని 
అభినందిస్తున్నాను. మహాకావ్యాలను నిర్మించే కళలో ఆరితేరిన కాళిదాస కవి చంద్రుణ్ణి కైవారం చేస్తున్నాను. 
కవుల హృదయ కమలాలను వికసింపజేయటంలో రవి వంటివాడైన భారవిని స్తవం చేస్తున్నాను. నిర్దుష్టమైన 
కవితకు పేరెన్నిక గన్న మాఘకవిని శ్లాఘిస్తున్నాను. అనంతరం తెలుగు కవితను వెలయింపజేసి అందరి 
హృదయాలను దోచుకున్న నన్నయ భట్టారకుని సన్నుతించి, హరిహరనాథుని చరణారవిందాలకు 
ఆనందాతిశయంతో మొక్కుతున్న తిక్కనార్యుణ్ణి కొనియాడి, తక్కిన పూర్వకవులందరినీ మనసారా భావించి 
సంభావిస్తున్నాను. ఈనాటి కవులందరినీ అభినందించి, ముందు రాబోయే కవులందరికీ శుభం పలికి, 
ఉభయ భాషల్లో గద్యపద్యాత్మకాలైన కావ్యాలు రచించే నైపుణ్యం అలవర్చుకున్నాను. 


-: కృతిపతి నిర్ణయము వా 


ఉ. ఇమ్మనుజేశ్వరాధముల కిచ్చి పురంబులు వాహనంబులున్‌ 
సొమ్ములు. గొన్ని పుచ్చుకొని, చొక్కి, శరీరము వాసి, కాలుచే 


6 పోతన భాగవతము 


సమ్మెట వ్రేటులం బడక సమ్మతి శ్రీహరి కిచ్చి చెప్పె నీ 
బమ్మెర పోతరా జొకండు భాగవతంబు జగద్దితంబుగన్‌. 13 
* విశ్చశ్రేయస్సును దృష్టిలో పెట్టుకొని విరచించిన భాగవతాన్ని భగవంతునికి తప్ప ఈ చిల్లర 
మల్లర ప్రభువులకు అంకిత మివ్వటానికి నా అంతరంగం అంగీకరించటం లేదు. ఎందుకంటే ఈ రాజులిచ్చే 
అ(గ్రహారాలూ, హారాలూ, వస్తు వాహనాలూ పుచ్చుకొని ఆ మైకంలో మైమరచి,ఈ లోకంలో సుఖం 
అనుభవించినా, ఆ లోకంలో అడుగు పెట్టిన పిమ శట పూర్వం చేసిన తప్పిదాలకు యమధర్మరాజు చేతిలో 
సమ్మెటపోట్టు తప్పవు, అందుకే ఈ బమ్మెర పోతరాజు చక్కగా ఆలోచించి ఈ భాగవత మహాగ్రంథాన్ని 
భగవంతుడైన శ్రీహరికే సమర్పించటానికి నిశ్చయించుకున్నాడు. 


తే. చేతులారంగ శివుని. బూజింప(డేని, నోరు నొవ్వంగ హరికీర్తి నుడువ(డేని 
దయయు సత్యంబు లోనుగా( దలంపండేనిం గలుగ నేటికి. దల్దుల కడుపు జేటు. 14 


* ఈ జగత్తులో జన్మించిన ప్రతి ఒక్కడు చేతులారా శివుణ్ణి పూజించి, నోరారా కేశవుణ్ణి కీర్తించి, 
సత్యమూ కరుణా మొదలైన సద్గుణాలను అలవర్చుకోవాలి. అలా చేయని నిర్భాగ్యుడు ఈ లోకంలో 
పుట్టటం దేనికి? తల్లి కడుపు చెడగొట్టటం దేనికి? 

వ. అని మటేయు మదీయ పూర్వజన్మ సహస్ర సంచిత తపఃఫలంబున శ్రీ మన్నారాయణకథా ప్రపంచ 
నిరచనా కుతూహలుండనై యొక్క రాకానిశాకాలంబున సోమోపరాగంబు రాకంగని సజ్ఞనానుమతంబున 
నభంకష శుభ సముత్తుంగ భంగ యగు గంగకుం జని క్రుంకులిడి వెడలి మహనీయ మంజుల 
పులినతలంబున మహేశ్వర ధ్యానంబు సేయుచు. గించిదున్మీలితలోచనుండనై యున్న యెడ.15 


* నేను ఎన్నెన్నో జన్మలెత్తి ఉంటాను. వేల కొలది జన్మల్లో కూడబెట్టుకున్న నా తపస్సు పండింది, నా 
హృదయంలో శ్రీమన్నారాయణదేవుని పుణ్యకథలను విస్తరించి ప్రస్తరించి రచించాలనే కుతూహలం నిండింది. 
అది ఒక పూర్ణిమా రాత్రి, నిండు జాబిల్లి పండు వెన్నెలలు కురుస్తున్నాడు. ఆనాడు చంద్రగ్రహణం. పెద్దల 
అనుజ్ఞ పొందాను. ఆకాశాన్నంటే ఉత్తుంగ తరంగాలతో పొంగి ప్రవహించే గౌతమీగంగకు వెళ్తాను. ఆ 
నదిలో స్నానం చేశాను. వెలుపలికి వచ్చి ఒక ఎత్తయిన తెల్లవి ఇసుక తిన్నెమీద పరమశివుణ్ణి ధ్యానిస్తూ అర్హ 
నిమీలిత నేత్రాలతో కూర్చున్నాను. 


సీ. మెణు(గు చెంగట నున్న మేఘంబు కైవడి నువిద చెంగట నుండ నొప్పువా(డు 
చంద్రమండల సుధాసారంబు పోలిక ముఖమున. జిటునవ్వు మొలచువాండు 
వల్లీయుత తమాల వసుమతీజము భంగి బలువిల్లు మూంపున(. బరంగువాండు 
నీల నగాగ్ర సన్నిహిత భానుని భంగి ఘన కిరీటము దల గలుగువాండు. 


ఆ. పుండరీకయుగము( బోలు కన్నులవాండు, వెడంద యురమువాండు, విపులభద్ర 
మూర్తివాండు రాజముఖ్యుండొక్కరుండు నా, కన్నుంగవకు నెదుర6 గానయబుడియె. 16 


మొదటి స్కంధము 7 


* ఆ సమయంలో ఒక రాజగ్రేష్టుడు నా కన్నుల ముందు సాక్షాత్కరించాడు. మేఘం (ప్రక్కన 
మెరుపులాగా ఆయన చెంగట ఒక అంగన ఉన్నది. చం(ద్ర మండలంలో నుంచి అమృతంలాగా ఆయన 
ముఖంలో మందహాసం చిందుతూ ఉంది. తమాలవృక్షాన్ని చుట్టుకొన్న తీగలాగా ఆయన భుజా(గ్రాన 
ధనుస్సు (వ్రేలాడు తున్నది. నీలగిరి శిఖరాన (ప్రకాశించే భానుబింబంలాగా ఆయన శిరస్సుపై కిరీటం 
విరాజిల్లుతూ ఉంది. ఈ విధంగా విచ్చిన తెల్ల దామరరేకులవంటి కన్నులతో, విశాలమైన వక్షస్థలంతో, 
విశ్య్వమంగళ స్వరూపంతో, ఆ రాజశేఖరుడు నా కందోయికి విందుచేశాడు. 


వ. ఏను నా రాజశేఖరుం దేటజీచూచి భాషింప యత్నంబు సేయు నెడ నతడు దా 'రామభద్రుండ 
మన్నామాంకితంబుగ శ్రీమహాభాగవతంబు( దెనుంగు సేయుము. నీకు భవబంధంబులు దెగునని 
యాన తిచ్చి తిరోహితుండయిన సమున్మీలిత నయనుండనై వెజుంగుపడి చిత్తంబున. 17 


* అప్పుడు నేను రాజశిరోమణిని రెప్పవాల్బకుండా చూచాను. ఏమైనా మాట్టాడుదామని 
ప్రయత్నిస్తున్నాను. అంతలో ఆయన “నేను రామభద్రుణ్లి, నా పేరు మీదుగా శ్రీ మహాభాగవతాన్ని తెలుగు 
చెయ్యి. నీ భవబంధాలు పటాపంచలౌతాయి” అని సెలవిచ్చి అంతలోనే అంతర్జానమైనాడు. నేను కన్నులు 
తెరచి చూచాను. అంతా ఆశ్చర్యంగా ఉంది. నాలో నే నిట్లా అనుకున్నాను. 


క. పలికెడిది భాగవతమ(ట!, పలికించెడి వాడు రామభద్రుండంట! నే( 
బలికిన భనహర మగున(ట!, పలికెద వేజొండు గాథ పలుకంగ నేలా? 18 


* ఆహా! ఏమీ నా అదృష్టం. పలికేది పరమపవిత్రమైన భాగవతమా! పలికించే ప్రభువు 
కరుణాసము(ద్రుడైన రామభద్రుడా! పలికి నందువల్ల భవబంధాలు పరిహారమౌతాయా! అటువంటప్పుడు 
వృథాగా మరో కథ పలకటం దేనికి? భాగవతమే పలుకుతాను. 


ఆ. భాగవతము దెలిసి పలుకుట చిత్రంబు!, శూలికైన. దమ్మిచూలికైన! 
విబుధజనుల వలన విన్నంత కన్నంత, దెలియ వచ్చినంత దేటపలుతు. 19 


* అయితే చిత్రమేమంటే శివుడేకానీ, పద భవుడే కానీ, భాగవతాన్ని చక్కగా సమగ్రంగా తెలుసుకొని 
చెప్పలేరంటే ఇక నా సంగతి వేరే చెప్పాలా? అయితే పెద్దల వల్ల విన్నంతగా, వారి సన్నిధిలో నేర్చుకున్నంతగా, 
స్వయంగా నేను తెలుసుకున్నంతగా విషయాన్ని తేటతెల్లం చేస్తాను. 


క. కొందణకు. దెను(గు గుణమగు6 గొందణకును సంస్కృతంబు గుణనుగు, రెండుం 
గొందటికి గుణములగు నే, నంద మెప్పింతు( గృతుల నయ్యైయెడలన్‌. 20 


* ఇక భాష విషయ మంటారా! కొందరు తెనుగంటే ఇష్టపడతారు. కొందరు సంస్కృతమంటే చెవి 
కోసుకుంటారు. మరి కొందరు తెనుగునూ సంస్కృతాన్ని సమానంగా అభిమానిస్తారు. నేను నా (గ్రంథాన్ని 
అందరూ ఆనందించి మెచ్చుకునే విధంగా రచన సాగిస్తాను. 


8 పోతన భాగవతము 


మ. ఒనరన్‌ నన్నయ తిక్కనాది కవు లీయుర్విం బురాణావళుళ్‌ 
తెను(గుం జేయుచు మత్పురాకృత శుభాధిక్యంబు దా నెట్టిదో 
తెను(గుం జేయరు మున్ను భాగవతమున్‌ దీనిం దెనింగించి నా 
జననంబున్‌ సఫలంబు( జేసెద. బునర్దన్మంబు లేకుండ(గన్‌. 21 


* ఇంతకు ముందు నన్నయ భట్టారకుడూ, తిక్కన సోమయాజీ మొదలైన కవులు సంస్కృతంలో 
ఉన్న పురాణ(గ్రంథాలు తెనుగు చేశారు. అయితే నా పూర్వ పుణ్యపరిపాకం ఎటువంటిదో కాని ఆ మహామహులు 
భారతం రామాయణం తప్ప భాగవతం జోలికి రాలేదు. బహుశః నా కోసమే ఈ భాగవతాన్ని వదిలిపెట్టారేమో! 
ఇంకేం కావాలి! ఈ మహా(గ్రంథాన్ని తెనుగుచేసి మళ్లీ జన్మంటూ లేకుండా ఈ నా జన్మను సార్థకం 
చేసుకుంటాను. 


మ. లలిత స్కంధము, కృష్ణమూలము, శుకాలాపాభిరామంబు, మం 
జులతాశోభితమున్‌, సువర్ల సుమన స్పుజ్జేయమున్‌, సుందరో 
జ్ఞ్య్వలవృత్తంబు, మహాఫలంబు, విమల వ్యాసాలవాలంబునై 
వెలయున్‌ భాగవతాఖ్య కల్పతరు వుర్విన్‌ సద్ద్విజ శ్రేయమై. 22 


* ఈ భాగవతం సాక్షాత్తూ కల్పవృక్షమే! సందేహం లేదు. ఏమంటే లలితములైన స్కంధములు 
గలది భాగవతం; సుందరమైన బోదె కలది కల్పవృక్షం. కృష్ణుడే మూలాధారంగా కలది భాగవతం; నల్లని 
వేళ్లు కలది కల్పవృక్షం, శుకమహర్షి ఆలాపాలతో మనోహరమైనది భాగవతం; చిలుక పలుకులతో 
రమణీయమైనది కల్పవృక్షం. సౌందర్యంతో సంశోభితమైనది భాగవతం; సుందరమైన లతలతో శోభిల్లేది 
కల్పవృక్షం. చదువుకున్న సహృదయులకు చక్కగా తెలుసుకోదగింది భాగవతం; మంచి రంగుగల పువ్వులతో 
(గ్రహింపదగింది కల్పవృక్షం. సుందరమూ ఉజ్ఞ్య్వలమూ అయిన ఇతివృత్తం గలది భాగవతం; సుందరమూ 
ఉజ్జలమూ అయిన గుండ్రని ఆకారం గలది కల్పవృక్షం. కైవల్య రూపమైన గొప్ప ప్రయోజనంతో కూడింది 
భాగవతం; పెద్ద పెద్ద పండ్లతో కూడింది కల్పవృక్షం. పవిత్రుడైన వ్యాసులవారే ఆధారంగా గలది భాగవతం; 
స్వచ్చమైన వ్యాసంతో కూడిన పాదు గలది కల్పవృక్షం. ఉత్తములైన ద్విజులకు శ్రేయోదాయకమైనది భాగవతం; 
శుక పిక శారికాది పక్షులకు శ్రేయస్కరమైనది కల్పవృక్షం. అయితే ఆ కల్పవృక్షం స్వర్గలోకంలో ఉంటుంది; 
భాగవతమనే కల్పవృక్షం ఈ భూలోకములోనే విరాజిల్లటం విశేషం. 

వ. ఇట్టు భాసిల్లెడు శ్రీమహాభాగవతపురాణ పారిజాత పాదపసమాశయంబునను, హరికరుణా 

విశేషంబునను, గృతార్థత్వంబు సిద్దించెనని బుద్ది నెజీంగి లేచి మరలి కొన్ని దినంబులకు నేక 
శిలానగరంబునకుం జనుదెంచి యందు గురువృద్ద బుధబంధు జనానుజ్ఞాతుండనై. 23 


* ఈ ప్రకారంగా (ప్రకాశమానమైన భాగవత మహాపురాణమనే పారిజాతమహీజాన్ని సమాశ్రయించటం 
మూలాన, శ్రీహరి విశేషంగా అను[గ్రహించటం మూలాన నా జన  చరితార్థమైన దన్న సంగతి చక్కగా అర్థం 

చేసుకున్న నేను ఆ నదీ ప్రదేశం నుంచి కదలి కొన్నాళ్ళకు ఏకశిలా నగరానికి తిరిగివచ్చాను, అక్కడ 
గురువులూ, వృద్దులూ, పండితులూ, బంధువులూ మొదలైన పెద్దల అనుజ్ఞ అందుకున్నాను. 
=: గ్రంథకరృ వంశ వర్ణనము :- 
సీ. కౌండిన్యగోత్ర సంకలితు( డాపస్తం సూత్రు(డు పుణ్యుండు సుభగు(డైన 
భీమన మంత్రికి. బ్రియపుత్రు. డన్నయ, కలకంఠి తద్భార్య గౌరమాంబ 


కనులాపు వరమున. గనిన సోమన మంత్రి వల్లభ మల్లమ, వారి తనయు' 
డెల్లన, యతనికి నిల్లాలు మాచమ వారిపుత్రుండు వంశవర్హనుండు 


ఆ. లలిత మూర్తి బహుకళానిధి కేసన, దాన మాన నీతి ధను(డు ఘనుండు 
దనకు లక్కమాంబ ధర్మగేహిని గాగ, మనియె శైవశాస్తమతము. గనియె. 24 


* ఇక మా వంశాన్ని అభివర్షిస్తున్నాను, మాది కౌండిన్యసగోత్రం. అపస్తంబసూ(త్రం. పుణ్యాత్ముడు, 
ధన్యాత్ముడు అయిన భీమన్న మంత్రి మా మూలపురుషుడు. ఆయన కుమారుడు అన్నయ్య. ఆయన 
అర్జాంగి గౌరమ్మ. ఆ దంపతులకు సూర్యుని వరప్రసాదం వల్ల సోమన్న జన్మించాడు. ఆయన ఇల్లాలు 

(©) ౧ ౧ 
మల్లమ్మ. ఆ సతీపతుల సంతానం ఎల్లన్న. ఆయన భార్య మాచమ్మ. వారిద్దరికీ వంశవర్హనుడైన కేసనమంత్రి 

౧ ౧ యలు (©) యా 
ఉదయించాడు. చక్కనివాడూ, పెక్కు కళలలో పేరెక్కినవాడూ, దాతా, నీతిమంతుడూ, అభిమానధనుడూ 
అయిన కేసన్నగారు లక్కమాంబను సహధర్మచారిణిగా వరించి శాస్త సమ్మతమైన శైవమతాన్ని స్వీకరించాడు. 


క. నడవదు నిలయము వెలువడి, తడవదు పరపురుషు గుణము దనపతి నుడువుం 
గడవదు, వితరణ కరుణలు, విడువదు, లక్కాంబ విబుధ విసరము వొగడన్‌. 25 


స లక్కమాంబ మహాసాధ్ధి. ఆ దొడ్ల యిలాలు ఇల్లు వదలి వెలుపల కాలు పెట్టి ఎరుగదు. పర 
య లో ల్లా లు 
పురుషుల సంగతి తలపెట్టి ఎరుగదు. పెనిమిటి మాట జవదాటి ఎరుగదు. ఆమె దాన ధర్మాలకూ, 
దయాదాక్షిణ్యాలకూ, పెట్టింది పేరు. పెద్దల మన్ననల్ని పెద్దగా అందుకున్న ముద్దరాలు. 
లు (ఈం లు లు 
ఉ. మానిను లీడు గారు, బహుమాన నివారిత దీనమానస 
గ్లానికి, దాన ధర్మ మతి గౌరవ నుంజులతా గభీరతా 
స్టానికి, ముద్దుసానికి, సదాశివపాదయుగార్భనానుకం 
పా నయవాగ్భవానికిని, బమ్మెర కేసయ లక్కసానికిన్‌. 26 


స్‌ చల్లని తల్లి బీదసాదలను ఆదరించి వారి కష్టాలు పోగొట్టేది. జౌదార్యానికీ, బుద్ది చాతుర్యానికి, 
సౌందర్యానిక్తీ, గాంభీర్యానికీ ఆమె ఆస్థానం. సదా, సదాశివుని పదాలు అర్చిస్తూ, దయతో కూడిన 
నయవాక్కులతో, సాక్షాత్తూ పార్వతీ దేవిలా కనిపించే ఆ కేసనమంత్రి గారి ధర్మపత్నికి సామాన్యకాంతలు 
సాటిరారు. 

క. ఆ మానినికిం బుట్టితి, మే మిరువుర మగ్రజాతు( డీశ్వరసేవా 
కాము(డు తిప్పన; పోతన, నామవ్యక్తుండ సాధునయ యుక్తుండన్‌. 27 
* ఆమెగారికి మేమిద్దరం కొడుకులం పుట్టాము. పెద్దవాడు తిప్పన్న; ఆయన ఈశ్వరార్భన 
కళాశీలుడు. నేను చిన్నవాళణ్ణి; నా పేరు పోతన్న. పెద్దల అడుగుజాడల్లో నడుస్తున్న వాణ్ణి. 
వ. అయిన నేను నా చిత్తంబునంబెన్నిధానంబునుంబోని శ్రీరామచంద్రు సన్నిధానంబు( గల్పించుకొని 28 


* అటువంటి నేను శ్రీ రామచంధద్రుణ్ణి నా నిండుగుండెలో నిలువుకొన్నవాడనై- 
ఆఫ షష్ట్రంతములు ఫా 


ఉ. హారికి, నందగోకులవిహారికి(, జక్రసమీర దైత్య సం 
హారికి, భక్తదుఃఖపరిహారికి, గోపనితంబినీ మనో 
హారికి, దుష్టసంపదపహారికి, ఘోషకుటీపయోఘతా 
హారికి, బాలకగ్రహమహాసురదుర్వనితాప్రహారికిన్‌. 29 
* మనోహరాలైన హారాలు ధరించినవాడూ, నందులవారి బృందావనంలో విహరించినవాడూ, 
తృణావర్తుడనే దానవుణ్ణి సంహరించిన వాడూ, భక్తుల పరితాపాలను పరిహరించినవాడూ, గోపాంగనల 
మనస్సులను అపహరించినవాడూ, దుష్టుల సంపదలను హరించిన వాడూ, (వ్రేపల్లెలో గోపికల యిండ్లలో 
పాలూ నెయ్యీ అపహరించినవాడూ, పిల్లల పాలిటి పెనుభూతమైన పూతన అనే మహారాక్షసిని మట్టు 
పెట్టినవాడూ- 
ఉ. శీలికి, నీతిశాలికి, వశీకృతశూలికి, బాణ హస్త ని 
ర్మూలికి, ఘోర నీరదవిముక్త శిలాహత గోపగోపికా 
పాలికి, వర్ల ధర్మపరిపాలికి, నర్దునభూజయుగ్మ సం 
చాలికి, మాలికిన్‌, విపుల చక్ర నిరుద్ద మరీచి మాలికిన్‌. 30 


* శీలవంతుడూ, నీతిమంతుడూ, త్రిశూలధారియైన శివుణ్ణి వశం చేసుకున్నవాడూ, బాణాసురుని 
బాహుదండాలు ఖండించిన వాడూ, ఇంద్రుని పంపున మేఘాలు కురిసిన రాళ్ల జల్లుకు చెల్లా చెదరైన గో 
గోప గోపికలను కాపాడినవాడూ, వర్ణాశ్రమ ధర్మాలను ఉద్దరించిన వాడూ, జంట మద్ది చెట్టు 
పెల్లగించినవాడూ, వనమాల ధరించిన వాడూ, సైంధవ సంహార సమయాన తన చేతి చక్రంతో 
సూర్యమండలాన్ని కప్పివేసినవాడూ- 

ఉ. క్షంతకు( గాళియోరగవిశాలఫణావలి నర్తన క్రియా 

రంతకు, నుల్లసన్మగధరాజ చతుర్విధ ఘోర వాహినీ 
హంతకు, నింద్ర నందన నియంతకు, సర్వచరాచరావళీ 
మంతకు, నిర్దితేంద్రియసమంచిత భక్త జనానుగంతకున్‌. 31 

* క్షమాగుణం కలవాడూ. కాళియుని విశాలమైన పడగలపై నాట్యమాడటం నేర్చినవాడూ, పొంగి 
పడుతున్న జరాసంధుని చతురంగ సైన్యాలను హతమార్చినవాడూ, పార్టుని రథం నడిపినవాడూ, సమస్త 
చరాచర ప్రపంచం స్మరించేవాడూ, జితేంద్రియులైన భక్తులను అనుసరించేవాడూ- 

ఉ. న్యాయికి, భూసురేంద్రమృతనందనదాయికి, రుక్మిణీ మన 

స్ట్రాయికి, భూతసమ్మదవిధాయికి, సాధుజనానురాగ సం 
ధాయికి( బీతవస్రపరిధాయికి, బద్మభవాండభాండ ని 
ర్మాయికి, గోపికానివహ మందిరయాయికి, శేషశాయికిన్‌. 32 

* న్యాయాన్ని మెచ్చినవాడూ, చచ్చిపోయిన (బ్రాహ్మణ బాలుణ్ణి తెచ్చి యిచ్చినవాడూ, రుక్మిణీదేవి 
మనస్సుకు బాగా నచ్చినవాడూ, సకల జగతికీ సంతోషాన్ని సమకూర్చేవాడూ, సజ్జనుల ఆదరాభిమానాలను 
దిద్ది తీర్చేవాడూ, పట్టు పీతాంబరాన్ని కట్టుకునేవాడూ, బ్రహ్మాండ భాండాలను సృజించేవాడూ, గోపికల 
గృహాల వైపు పయనించేవాడూ, ఆదిశేషునిపై శయనించేవాడూ- 

వ. సమర్పితంబుంగా నే నాంధ్రంబున రచియింప( బూనిన శ్రీమహాభాగవతపురాణంబున కుం 

గథా ప్రారంభం బెట్టిదనిన. 33 


* అయిన నా స్వామికి సమర్పితంగా శ్రీమన్మహాభాగవత పురాణం తెనిగించటానికి పూనుకొని ఆ 
(గ్రంథానికి కథా ప్రారంభం ఈ విధంగా చేస్తున్నాను. 


-: కథాప్రారంభము :- 


సీ. విశ్వజన్మస్థితివిలయంబు లెవ్వని వలన నేర్పడు ననువర్తనమున 
వ్యావర్తనమున( గార్యములం దభిజ్ఞాండై తాన రా జగుచుం జిత్తమున. జేసి 
వేదంబు లజునకు విదితముల్‌ గావించె నెవ్వ(డు బుధులు మోహింతు రెన్వ 
నికి నెండమావులు నీట గాచాదుల నన్యోన్యబుద్ధి. దా నడరునట్లు 
ఆ. త్రిగుణసృష్టి యెందు దీపించి సత్యము భంగి. దోయ స్వప్రభానిర స్త 
కుహకు( డెన్వ( డతని( గోరి చింతించెద, ననఘు సత్యు( బరుని ననుదినంబు. 34 


* ఎవనివల్ల ఈ విశ్వానికి సృష్టి స్థితి లయాలు ఏర్పడుతుంటాయో, ఎవడు సర్వతోముఖమైన కార్య 
నిర్వహణలో సమర్హుడో, ఎవడు సమస్తానికీ రాజై విరాజిల్లుతుంటాడో, ఎవడు సంకల్పమా(త్రం చేతనే 
(బ్రహ్మదేవునికి వేదాలన్నీ తేటతెల్లం చేశాడో, ఎవని మాయకు పండితులు సైతం లోబడిపోతారో, ఎవనియందు 
సత్య్యరజ స్తమో గుణాత్మకమైన ఈ సృష్టి అంతా ఎండమావుల్లో నీళ్లలో, గాజు వస్తువుల్లోలాగా అసత్యమై 
కూడ సత్యంగా (ప్రతిభాసిస్తూ ఉంటుందో, ఎవడు తనతేజస్సుతో మాయను దూరంగా తొలగిస్తాడో, 
అనఘుడూ, సత్యస్వరూపుడూ అయిన ఆ పరాత్పరుని ప్రతినిత్యమూ స్తుతి చేస్తున్నాను. 

వ. ఇట్లు “సత్యం పరం ధీమహి” యను గాయత్రీ ప్రారంభమున గాయత్రీనాముబహ్మ స్వరూపంబై 
మత్స్యపురాణంబులోన గాయత్రి నధికరించి ధర్మవిస్తరంబును వృత్రాసురవధంబును నెందు 
జెప్పంబడు నదియ భాగవతం బని పలుకుటం జేసి యీ పురాణంబు శ్రీమహాభాగవతం బన 
నొప్పుచుండు. 35 


* “సత్యం పరం ధీమహి” అనే గాయత్రీ మహామం(త్రంతో ఆరంభించటం వల్ల గాయత్రీ 
పరదేవతాస్వరూప మైనది ఈ మహా గ్రంథం. “గాయత్రిని అతిశయింపజేస్తూ, ధర్మ(ప్రస్తారాన్నీ, వృత్రాసుర 
సంహారాన్నీ అభివర్లించే (గ్రంథాన్ని భాగవతం అంటారు” అని మత్స్యపురాణంలో చెప్పి ఉండటంవల్ల ఇది 
“శ్రీ మహాభాగవతం” అని ప్రసిద్ధి గాంచింది. 

సీ. శ్రీమంతమై మునిశ్రేష్టకృతంబైన భాగవతంబు సద్భక్తితోడ 

వినం గోరువారల విమల చిత్తంబుల( జెచ్చెర నీశుండు చిక్కు గాక; 
యితర శాస్త్రంబుల నీశుండు చిక్కునే మంచి వారలకు నిర్మత్సరులకు( 
గపట నిర్ముక్తులై కాంక్ష సేయకయును దగిలి యుండుట మహాతత్ప్వబుద్ధి( 


తే. బరంగ నాధ్యాత్మికాది తాపత్రయంబు, నడచి పరమార్థభూతమై యధిక సుఖద 
మై సమస్తంబు( గాకయు నయ్యు నుండు, వస్తు వెజబు(గంగ( దగు భాగవతమునందు. 36 


* శ్రీమంతమూ, వేదవ్యాస మహాముని విరచితమూ అయిన ఈ భాగవత మహాపురాణాన్ని అచంచల 
భక్తితో ఆకర్షించగోరే భక్తుల అంతరంగాలలోనే భగవంతుడు నిరంతరం నివసిస్తాడు. అంతే గాని ఇతర 
(గ్రంథాల వల్ల ఈశ్వరుడు చిక్కడు. మహితులూ, మాత్సర్యరహితులూ అయిన సజ్జనులు కపటమార్గాన 
పోకుండా, ఎటువంటి కాంక్షా లేకుండా, భాగవత (శ్రవణమందే ఆసక్తులై ఉండటం మంచిది. ఇందువల్ల 
“తాపత్రయం” అంటే ఆధ్యాత్మికమూ, ఆధిభౌతికమూ, ఆధిదైవికమూ అనే త్రివిధ తాపాలూ నశించి 
వారికి తత్ప్వజిజ్ఞాస కలుగుతుంది. ఈ భాగవతంలో పరమార్థ్హభూతమూ, పరమానంద దాయకమూ, 
వ్యక్తావ్యక్తమూ అయిన పరబ్రహ్మ స్వరూపం అభివ్యక్త మవుతుంది. 

ఆ. వేదకల్పవృక్షవిగళితమై శుక, ముఖసుధాద్రవమున మొనసియున్న 

భాగవతపురాణఫలరసాస్వాదన, సదవి( గను(డు రసిక భావవిదులు. 37 


* “భాగవత” మనే ఈ మహాఫలం “వేద”మనే కల్పవృక్షం నుండి బాగా పండి రాలింది. శుకముఖ 
సుధాద్రవంతో నిండి ఉంది. భావజ్ఞులూ రసజ్ఞాలూ అయిన భక్తవరేణ్యులు రండి! ఈ ఫలరసాన్ని ఆస్వాదించి 
ధన్యులు కండి! 

క. పుణ్యంబై మునివల్లభ, గణ్యంబై కుసుమ ఫల నికాయోత్సిత సా 

ద్గుణ్యమయి నైమిశాఖ్యా, రణ్యంబు నుతింప దగు నరణ్యంబులలోన్‌. 38 

స పుణ్యమూ, పుష్ప ఫల భరిత తరువరేణ్యమూ, తాపసోత్తములకు శరణ్యమూ అయిన నైమిశారణ్యం 

అరణ్యా లన్నింటికీ అ(గ్గగణ్యమై అలరారుతూ ఉంది. 


1. 
2, 

వ. నుటీయును మధువైరి మందిరంబునుం బోలె మాధవీమన్మథమహితంబై, బ్రహ్మగేహంబునుం 


బోలె శారదాన్వితంబై, నీలగళసభానికేతనంబునుం బోలె వహ్ని వరుణ సమీరణ చంద్ర రుద్ర 
హైమావతీ కుబేర వృషభ గాలవ శాండిల్య పాశుపత జటి పటల మండితంబై, బలభేదిభవనంబునుం 
బోలె నైరానతావృత రంభా గణికాభిరామంబై, మురాసురునిలయంబునుంబోలె నున్మత్తరాక్షస 
నంశసంకులంబై, ధన దాగారంబునుం బోలె శంఖ పద్మకుంద ముకుంద సుందరంబై, రఘురాము 
యుద్దంబునుం బోలె నిరంతర శరానలశిఖాబహుళంబై, పరశురాము భండనంబునుం బోలె 
నర్జునోద్భేదంబై, దానవ సంగ్రామంబునుంబోలె నరిష్ట జంభనికుంభ శక్తియుక్తంబై, కౌరవ 
సంగరంబునుం బోలె ద్రోణార్జునకాంచనస్యందనకదంబ సమేతంబై, కర్షుకలహంబునుం బోలె 
మహోన్నతశల్య సహకారంబై, సముద్రసేతు బంధనంబునుంబోలె నలనీల పనసాద్యద్రి ప్రదీపితంబై, 
భర్గు భజనంబునుం బోలె నానా శోకలేఖా ఫలితంబై, మరుని కోదండంబునుం బోలె బున్నాగ 
శిలిముఖభూషితంబై, నరసింహరూపంబునుం బోలె గేసరకరజ కాంతంబై, నాట్యరంగంబునుం 
బోలె నటనటీ సుషిరాన్వితంబై, శైలజా నిటలంబునుంబోలె. జందన కర్పూర తిలకాలంకృ తంబై, 
వర్గాగమంబునుంబోలె నింద్రబాణాసన మేఘ కరక కమనీయంబై, నిగమంబునుం బోలె గాయత్రీ 
విరాజితంబై, మహాకావ్యంబునుం బోలె సరల మృదులతా కలితంబై, వినతానిలయంబునుం బోలె 
సుపర్ల రుచిరంబై, యమరావతీ పురంబునుం బోలె సుమనోలలితంబై, కైటభోద్యోగంబునుం 
బోలె మధుమానితంబై, పురుషోత్తమసేవనంబునుం బోలె నమృతభలదంబై, ధనంజయ 
సమీకంబునుంబోలె నభంకష పరాగంబై, వైకుంఠపురంబునుం బోలె ఖడ్గ పుండరీక విలసితంబై, 
నందఘోషంబునుం బోలె. గృష్ణసార సుందరంబై లంకానగరంబునుంబోలె రామమహిషీవంచక 
సమంచితంబై, సుగ్రీన సైన్యంబునుం బోలె గజ గవయ శరభ శోభితంబై, నారాయణస్థానంబునుం 
బోలె నీలకంఠ కౌశిక భరద్వాజ తిత్తిరి భాసురంబై, మహాభారతంబునుం బోలె నేకచక్ర బకకంకధార్తరాష్ట 
శకుని నకుల సంచార సమ్మిళితంబై, సూర్య రథంబునుం బోలె నురుతరప్రవాహంబై, జలదకాల 
సంధ్యాముహూర్తంబునుం బోలె బహువితత జాతిసామనస్యంబై, యొప్పు నైమిశారణ్యంబను శ్రీ 
విష్ణు క్షేతంబునందు శౌనకాదిమహామునులు స్వర్గ్లోకగీయమానుండగు హరిం జేరుకొణకు 
సహగస్రవర్షంబు లనుష్టానకాలంబుగా గల సత్ర సంజ్ఞికంబైన యాగంబు సేయుచుండి రందొక్క 
నా(డు వారలు రేపకడ నిత్య నైమిత్తికహోమంబు లాచరించి సత్మృతుండై సుఖాసీనుండై యున్న 
సూతుం జూచి. 39 


"ఆ నైమిశారణ్యం మాధవీ మన్మథమహితమై మహావిష్ణువు మందిరం వలె ఉంది. 
2శారదాన్వితమై (బ్రహ్మదేవుని భవనం వలె ఉంది. 


మాధవీ+మన్మథ=పూల గురివెంద చెట్టు + వెలగ చెట్టు, లక్ష్మీ మన్మథులు. 
శారద=ఏడాకుల అరటిచెట్టు, సరస్వతీ దేవి 

పోతన భాగవతము 


వహ్ని, వరుణ, సమీరణ, చంద్ర, రుద్ర, హైమావతీ, కుబేర, వృషభ, గాలవ, శాండిల్య, పాశుపత, 
జటి పటల మండితమై సాంబళివుని సభామంటపం వలె ఉంది. 


“ఐరావత, అమృత, రంభా, గణికాభిరామమై దేవేంద్రుని (ప్రాసాదం వలె ఉంది. 
ఉన్మత్త రాక్షసవంశ సంకులమై మురాసురుని యిల్లువలె ఉంది. 


"శంఖ, పద్మ, కుంద, ముకుంద సుందరమై కుబేరుని సౌధం వలె ఉంది. 
నిరంతర శరానల శిఖాబహుళమై రఘురాముని రణరంగం వలె ఉంది. 


*అర్జునోద్భేదమై పరశురాముని భండనం వలె ఉంది. 

అరిష్ట, జంభ, నికుంభ, శక్తి యుక్తమై రాక్షసయుద్దం వలె ఉంది. 

శ ద్రోణార్డున కాంచన స్యందన కదంబ సమేతమై కురుపాండవ సంగ్రామం వలె ఉంది. 
5ముహోన్నత శల్య సహకారమై కర్ణుని కదనం వలె ఉంది. 

6నలనీల పనసాది అద్రి (ప్రదీపితమై సముద్రసేతు బంధనం వలె ఉంది. 

"నానా శోక లేఖా ఫలితమై శివదేవుని సేవ వలె ఉంది. 

కిపున్నాగ శిలీముఖభూషితమై మన్మథుని విల్లు వలె ఉంది. 

కేసర కరజ కాంతమై నృసింహుని రూపం వలె ఉంది. 


వహ్ని=చిత్రమూలం, అగ్నిదేవుడు, వరుణ=ఉలిమురి చెట్టు, వరుణదేవుడు. సమిోకరణ=మరువము, వాయుదేవుడు. చంద్ర=పెద్ద 
ఏలకి, చంద్రుడు. రుద్రాక్ష= రు(ద్రాక్షవృక్షాలు, ఏకాదశ రుద్రులు. హైమవతీ = కరకచెట్టు, పార్వతీదేవి. కుబేర= నంది వృక్షాలు, 
కుబేరుడు. వృషభ=అడ్డసర, ఆంబోతు. గాలవ=లొద్దుగచెట్టు, ఒకముని. శాండిల్య=మారేడు చెట్టు, ఒక ముని. పాశుపత=శ్రీవల్లి, 
య లు వ్‌ ౧M? ఛ్‌, 
శివభక్తులు. జటిపటిల=జువ్వి చెట్టు, ముని సమూహము. 
ఐరావత=నారింజ చెట్టు, ఇంద్రుని ఏనుగు. అమృత=ఉసిరిక చెట్టు, అమృతం. రంభా=అరటిచెట్టు, అప్పురస. గణికా =అడవి 
మొలలు, వేశ్యలు. 
౧? 
ఉన్మత్త+రాక్షస+వంశ=ఉమ్మెత్త +బలురక్కెస+వెదురు, మదించిన రాక్షస సమూహాలు. 
శంఖ+పద్మ+కుంద +ముకుంద = శంఖాలు +పద్మాలు+మొల్లలు+తారలు, నవనిధులు 
శర+అనల శిఖా=రెల్లు+శ క్ర పుప్పి. బాణాన్ని జ్యాలలు. 
అర్హున +ఉద్భేద=మద్ది అంకురాలు, కార్తవీర్యార్డున సంహారం 
జ లు జాని జ 
అరిష్ట+జంభ+నికుంభ=వేపచెట్టు+ నిమ్మచెట్టు+దంతి చెట్టు, అరిష్టుడు+జంభుడు+నికుంభుడు (రాక్షసులు). 
(ద్రోణ+అర్జున+కాంచన+స్యందన+కదం బ=తుమ్మిచెట్టు+మద్దిచెట్టు+సంపెంగ చెట్టు+ కడిమి చెట్టు, బంగారు రథాలు. 
శల్య+సహకార =మంగ చెటు+మామిడిచెటు, శల్యుని తోడ్చాటు. 
౧ (s¢] 
నల+నీల+పనస=వట్టి వేరు, నీలిచెట్టు, పనసచెట్టు, ఆ పేరు గల వానరులు, అద్రి =చెట్టు, కొండ. 
అశోక+లేఖా=అశోక వృక్ష పంక్తులు, శుభలేఖలు. 
పున్నాగ+శిలీ ముఖ=సురపొన్నలు+తుమ్మెదలు, పున్నాగ పుష్పాల బాణాలు. 
కేపర+కరజ=పొన్నచెట్టు+కానుగు చెట్టు, జూలు+గోళ్ళు. 


10. 
11. 
12. 


13. 


14. 


15. 
16. 


17. 


18. 
19. 


20. 
21. 
22. 
23. 

“0నట్ర నటీ సుషిరాన్వితమై నాట్యరంగం వలె ఉంది. 

"నందన కర్పూర తిలకాంచితమై పార్వతీ ఫాలభాగంవలె ఉంది. 
1220 ద్రబాణాసన మేఘకరక కమనీయమై వర్షాగమం వలె ఉంది. 
గాయత్రీ విరాజితమై వేదం వలె ఉంది. 

సరళ మృదులతా కలితమై మహాకావ్యం వలె ఉంది. 

సస్పుపర్ల రుచిరమై వినతాగృహం వలె ఉంది 

165స్పమనోలలితమై అమరావతీ పట్టణం వలె ఉంది. 
7ముధుమానితమై కైటభుని అధికారం వలె ఉంది. 

సీఅమృత ఫలదమై హరిసేవనం వలె ఉంది. 

సేఅభ్రంకష పరాగమై ధనంజయుని యుద్దం వలె ఉంది. 

29 ఢ్గ పుండరీక విలసితమైన వైకుంఠపురం వలె ఉంది. 
ేకృష్ణసార సుందరమై నందఘోషం వలె ఉంది. 
22రామమహిషీ వంచక సమంచితమై లంకానగరం వలె ఉంది. 
2 గవయ శరభ శోభితమై సుగ్రీవ సైన్యం వలె ఉంది. 


వట+వటీ+సుషిర=దుండిగ చెట్టు+దొండ చెట్టు+గువ్వగుతిక చెట్టు నటీ నటుల వాద్య విశేషాలు. 
చందన+కర్ఫూర+తిలక =చందన వృక్షాలు+కలిగొట్టు+బొట్టుగు చెట్టు, మంచి గంధం+కర్ఫూర తిలకం. 
ఇం|(ద్ర+బాణ+ఆసన+మేఫు+కరక=మరువం+నల్లగోరింట+వేగిస+ తుంగముస్తెలు+దానిమ్మ చెట్టు, ఇంద్ర ధనుస్సు+ 
మబ్బులు+వడగండ్డు. 

గాయత్రీ=చండ్ర చెట్టు, గాయత్రీ మహామంత్రం. 

సరల మృదులతా=తెల్ల తెగడ చెట్టు+కోమల వల్లికలు, సారళ్య సౌకుమార్యాలు 

సుపర్ల=సుందరమైన ఆకులు, గరుత శ్రంతుడు. 

సుమనస్‌=పుష్పాలు, దేవతలు. 

మధు=పూదేనె, మధుడనే రాక్షసుడు. 

అమృత ఫలద=తియ్యని పండ్లు ఇచ్చేది, మోక్ష ఫలాన్ని ఇచ్చేది. 

అం(భ్రకష పరాగము= ఆకాశమంతా (క్రమ్మిన పుప్పొడి కలది, ఆకాశం నిండా (క్రమ్మిన దుమారం కలది. 
హరి+ఖడ్గ+పుండరీక=సింహాలు, నందకమనెడి ఖడ్గం+పుండరీకుడనే భక్తుడు. 

కృష్ణసార=నల్ల జింకలు, శ్రీ కృష్ణుని శక్తి, 

రామ మహిషీ +వంచక=దుప్పులు+నక్కలు, రాముని పత్నిని మోసగించిన రావణుడు. 
గజ+గవయ+శరభ=ఏనుగులు+గురుపోతులు+శరభమృగాలు, ఆ పేరులు గల వానర సేనాపతులు. 


16 పోతన భాగవతము 


నీలకంఠ హంస కౌశిక భరద్వాజ తిత్తిరి భాసురమై నారాయణస్థానం వలె ఉంది. 
పొపకచ్చక్ర బకకంక ధార్తరాష్ట శకుని నకుల సంచార సమ్మిళితమై మహాభారతం వలె ఉంది. 
26జ్వరుత్రర ప్రవాహమై సూర్య రథం వలె ఉంది. 

27బహు వితత జాతి సౌమనస్యమై జలదకాల సంధ్యాసమయం వలె ఉంది. 


ఈ విధంగా నానావిధాలైన వృక్షాలతో, లతలతో మృగాలతో, పక్షులతో నిండి పరమ పవిత్రమై శ్రీ 
విష్ణుక్షేత్రమైన ఆ నైమిశారణ్యంలో శౌనకుడు మొదలైన మహామునులు సురలోకవంద్యుడైన శ్రీహరి సన్నిధి 
కోరినవారై, వెయ్యి సంవత్సరాల పర్యంతం కొనసాగే సత్రయాగం ప్రారంభించారు. ఒకనాడు వారంతా 
ఉదయమే నిత్య నైమిత్తికాలైన హోమాలు నిర్వర్తించినవారై - 


-2 శౌనకాది బుషుల ప్రశ్న :- 


క. ఆ తాపసు లిట్లనిరి వి నీతున్‌, విజ్ఞాన ఫణిత నిఖిల పురాణ 
వ్రాతున్‌, నుత హరి గుణ సం, ఘాతున్‌, సూతున్‌, నితాంత కరుణోపేతున్‌. 40 


* ఆ శౌనకాది మునీంద్రులు వినయశీలుడూ; విజ్ఞాన విశేషం చేత వేదాలనూ, పురాణాలనూ 
పండించుకున్నవాడూ; శ్రీమన్నారాయణుని సద్గుణ సమూహాన్ని సంకీర్తించేవాడూ; అనంతమైన కారుణ్యంతో 
నిండినవాడూ అయిన సూతుణ్ణి ఆలోకించి ఈ విధంగా అన్నారు- 

ము. సమతం దొల్లి పురాణపంక్తు లితిహాసక్రేణులున్‌ ధర్మ శా 

స్త్రములున్‌ నీవ జ యుపన్యసింపుదువు వేద వ్యాస ముఖ్యుల్‌ మునుల్‌ 
సుమతుల్‌ సూచిన వెన్ని యన్నియును దోయన్‌ నీమదిం; దత్రసా 
దమున్‌ జేసి యెజుంగ నేర్తువు సమస్తంబున్‌ బుధేంద్రోత్తమా! 41 


* “సుధీమణులలో ప్రథమగణ్యుడవైన సూతమునీంద్రా! నీవు బ్రహ్మాండాది పురాణాలు, మహాభారతం 
మొదలైన ఇతిహాసాలూ, ఇంకా ఎన్నో ధర్మశా[స్తాలూ మీ గురువుల సన్నిధిలో చక్కగా చదువుకున్నావు. 
అవన్నీ మాకు వివరించి చెప్పావు. ధీమంతులైన వేదవ్యాసాది మహర్షులు దర్శించిన విశేషాలన్నీ నీ మనస్సులో 
స్ఫురిస్తాయి. ఆ మహానుభావుల అను[గ్రహంవల్ల నీ బుద్దికి అందని దంటూ ఏదీ లేదు. నీవు సర్వజ్ఞుడవు. 


24. నీలకం ఠ+హం స +కౌశిక+భ రద్వా జ+తిత్తిరి=నె మళ్ళు+హంసలు+గుడ్డగూబలు+ఏట్రింతలు+తీతువులు, శివుడు+సూర్యుడు+ 
ఇం(ద్రుడు+భరద్యాజ మహర్షి +తైత్తిరీయం 

25. ఏక చక్ర +బక+ధార్తర్యాష్ట+శకుని+నకుల= శ్రేష్టమైన చ(క్రవాకాలు+కొంగలు+ రాబందులు+హంసలు+ పిచ్చుకలు+ముంగిసలు, 
ఏకచ(క్రపురం+బకాసురుడు+కారవులు+ శకుని+నకులుడు. 

26. ఉరుతర ప్రవాహము=మంచి జల (ప్రవాహాలు కలది, మేలు జాతి గుర్రాలు కలది. 


27. బహువితత జాతి సౌమనస్యము=మిక్కిలి విశాలమైన జాతీయ సౌహార్హం కలది. మిక్కిలి జాజిపూలు కలది. 
జి నీవు పఠించి చెప్పితివి. 

క. గురువులు ప్రియశిష్యులకుం, బరమ రహస్యములు దెలియ బలుకుదు రచల 
స్లిర కల్యాణం బెయ్యది, పురుషులకును నిశ్చయించి బోధింపు తగన్‌. 42 
* గృరువులైనవారు ట్రీతిపాత్రులైన శిష్యులకు అత్యంత రహస్యాలైన సంగతులు ఎన్నో బోధిస్తారు. 
ఈ లోకంలోని మానవులకు శాశ్వతమైన కల్యాణాన్ని కలిగించే విషయమేదో బాగా ఆలోచించి దాన్ని 
దయతో మాకు ఉపదేశించు. 


క. మన్నాండవు చిరకాలము, గన్నాండవు పెక్కులైన (గ్రంథార్దంబుల్‌ 
విన్నాండవు వినందగినవి, యున్నాండవు పెద్దలొద్ద నుత్తమగోష్టిన్‌. 43 


* మహానుభావుల సాన్నిధ్యంలో బహుకాలం ఉన్నావు. ఆయా మహా(గ్రంథాలలోని పరమార్థాలను 
కన్నావు. పెద్దల వద్ద వినదగిన విశేషాలెన్నో విన్నావు. 
చ. అలసులు మందబుద్దియుతు లల్పతరాయువు లుగ్రరోగసం 
కలితులు మందభాగ్యులు సుకర్మము లెవ్వియు( జేయజాల రీ 
కలియుగమందు మానవులు; గావున నెయ్యది సర్వసౌఖ్యమై 
యలవడు? నేమిటం బొడము నాత్మకు శాంతి? మునీంద్ర! చెప్పవే? 44 


* మునీంద్రా! ఈ కలియుగంలోని మానవులందరూ సోమరి పోతులు, మందబుద్దులు, 
మందభాగ్యులు, అల్సాయుష్కులు. నానా విధాలైన భయంకర వ్యాధులు వాళ్ళని పట్టి పల్గారుస్తున్నాయి. 
వాళ్ళు సత్కార్యము లేవీ చేయటానికి అసమర్జు లౌతున్నారు. అందువల్ల ఏది వారి ఆత్మలకు శాంతిని 

యఖ ౧ 
ప్రసాదిస్తుంతో అటువంటి మార్గాన్ని అనుగ్రహించు. 


సీ. ఎవ్వని యవతార మెల్ల భూతములకు సుఖమును వృద్దియు సారిదింజేయు! 
నెవ్వని శుభనామ మే ప్రొద్దు నుడువంగ సంసార బంధంబు సమసిపోవు! 
నెన్వని చరితంబు హృదయంబు. జేర్పంగ భయమంది మృత్యువు పరువువెట్టు! 
నెవ్వని పదనది నేపారు జలములు సేవింప నైర్మల్యసిద్ది గలుగు। 


తే. దపసు లెవ్వని పాదంబు దగిలి శాంతి, తెరువు. గాంచిరి! వసుదేవదేవకులకు 
నెవ్వ(డుదయించెం దత్కథలెల్ల వినంగ, నిచ్చ పుట్టెడు నెటి(గింపు మిద్దచరిత! 45 


* ఏ మహానుభావుని అవతారం ఈ జగత్తులోని సమస్త జీవులకూ ఆనందాన్నీ, అభివృద్దినీ అందిస్తుందో; 
ఏ మహానుభావుని దివ్యనామాన్ని ఎల్లప్పుడూ ఉచ్చరించటం మూలాన భవబంధాలన్నీ పటా 
పంచలై పోతాయో; ఏ మహానుభావుని పవిత్ర చరిత్రాన్ని భావించిన మాత్రంచేతనే మృత్యుదేవత 
భయపడి పారిపోతుందో, ఏ మహానుభావుని పాదాల నుంచి ఉద్భవించిన నదీజలాలను సేవించినంత 
మాత్రాన సమస్త కల్మషాలూ నశించి వావనత్వం ప్రాప్తిస్తుందో, ఏ మహానుభావుని చరణాలను సమాశ్రయించి 


అ అలి 


సంయమీం(ద్రులు శాంతి మార్గాన్ని సాధించారో, ఏ మహానుభావుడు దేవకీ వసుదేవులకు ముద్దుల బిడ్డగా 

జన్మించాడో, ఆ వాసుదేవుని కథలన్నీ వినాలని ఎంతో ముచ్చట పడుతున్నాము. ఓ సచ్చరిత్రుడా! 
అవన్నీ మాకు వినిపించు. 


క. భూషణములు వాణికి నఘ, శోషణములు మృత్యుచిత్త భీషణములు హృ 
త్తోషణములు కల్యాణ వి, శేషణములు హరి గుణోపచిత భాషణముల్‌. 46 


* ఓ మహర్షీ! శ్రీహరి గుణ సంకీర్తనలతో నిండిన సంభాషణలు వాగ్దేవికి అలంకారాలు! సకల పాప 
పరిహారాలు! మృత్యు దేవతకు భయంకరాలు! భక్త హృదయాలకు సంతోషకరాలు! నిత్య కల్యాణ కరాలు! 


క. కలిదోషనివారకమై, యలఘుయశుల్‌ వొగడునట్టి హరికథనము ని 
ర్మలగతి( గోండు పురుషుండు, వెలయంగ నెవ్వాండు దగిలి వినండు ? మహాత్మా! 47 
* మహాత్మా! కలికాల దోషాలను పారద్రోలుతూ ప్రసిద్దులైన సత్పురుషుల (ప్రశంస లందుకొన్న 
గోవిందుని కథలు పుణ్యలోకాలు కోరేవాడు ఎవడు ఆసక్తితో వినకుండా ఉంటాడు? 


ఆ. అనఘ! విను రసజ్ఞాలై వినువారికి, మాటమాట కధికమధురమైన 
యట్టి కృష్ణు కథన మాకర్ణనము సేయం దలంపు గలదు మాకు దనివి లేదు. 48 


* అనఘుడా! ఆసక్తితో ఆలకించే రసజ్ఞ హృదయాలకు పదే పదే మధురాతి మధురాలైనవి శ్రీకృష్ణుని 
కథలు. వానిని ఆకర్షించాలని మాకు ఎంతో కుతూహలంగా ఉంది. ఎన్ని విన్నా మాకు తనివి తీరటం 
లేదు. 


మ. నర గోవింద కథా సుధా రస మహావరోరు ధారా పరం 
పరలం గాక బుధేంద్ర చంద్ర! యితరోపాయానురక్తిం బ్రవి 
స్తర దుర్జాంత దురంత దుస్సహ జనుస్పంభావితానేక దు 
స్తర గంభీర కఠోర కల్మష కనద్దావానలం బాటునే? 49 


* బుధేం[ద్రచం[ద్రా! అత్యంత విస్తరమూ, దుస్తరమూ, దుర్జాంతమూ, దురంతమూ, దుస్సహమూ 
అయి, అనేక జన్మల నుంచీ అతిశయించి, అంతటా వ్యాపించి, దాట శక్యం గానిదై, గంభీరమూ, కఠోరమూ 
అయిన కల్మషమనే కారుచిచ్చు మహాభయంకరంగా ఉన్నది. దీన్ని ఆర్పివేయాలంటే శ్రేష్టమయిన ఆనంద 
నందనుని కథా సుధా రసంతో నిండిన (బ్రహ్మాండమైన వర్షధారా పరంపరలు తప్ప వేరే ఉపాయం లేదు. 


సీ. హరినామ కథన దావానలజ్యాలచే( గాలవే ఘోరాఘ కాననములు! 
వైకుంఠదర్శన వాయు సంఘంబుచే( దొలంగవే భవదుఃఖ తోయదములు! 
కమలనాభధ్యాన కంఠీరవనంబుచే( గూలవే సంతాప కుంజరములు! 
నారాయణస్మరణ ప్రభాకరదీప్తి. దీజవే షడ్వర్గ తిమిర తతులు! 


ఆ. నలిన నయన భక్తినావచే( గాక సం, సారజలధి దాటి చనంగ రాదు; 
వేయు నేల! మాకు విష్ణు ప్రభావంబు6 దెలుపవయ్య సూత! ధీసమేత! 50 

* ధీమంతుడవైన సూతమహర్షీ! భయంకర పాపాలనే అరణ్యాలను భస్మీభూతం చేయాలంటే, 
శ్రీహరి నామ సంకీర్తనలనే దావాగ్ని జ్యాలలే కావాలి. సంసార దుఃఖాలనే మేఘాలను పారద్రోలాలంటే, 
వాసుదేవ సందర్శనమనే వాయు సమూహమే కావాలి. పరితాపాలనే కరి సమూహాన్ని సంహరించాలంటే, 
శ్రీమన్నారాయణ ధ్యానమనే సింహమే కావాలి. అరిషడ్వర్గమనే అంధకార సమూహాన్ని పటాపంచలు 
చేయాలంటే, హరి స్మరణమనే సూర్యకాంతి కావాలి. సంసార సముద్రాన్ని దాటి గట్టెక్కాలంటే, విష్ణుదేవుని 
భక్తి అనే నావనే ఎక్కాలి. వేయి మాట లెందుకు గాని మహానుభావా! మాకు శ్రీహరి మాహాత్మా్యాన్ని వినిపించండి 
స్వామీ! 

వ. మతేయు(గపటమానవుండును గూఢుండునైన మాధవుండు రామసహితుండై యతిమానుషంబులైన 

పరాక్రమంబులు సేసెన(ట! వాని వివరింపుము, కలియుగంబు రాంగలదని వైష్ణవ క్షేత్రంబున దీర్భసత్ర 
నిమిత్తంబున హరికథలు విన నెడగలిగి నిలిచితిమి. దైవయోగంబున. 51 


* అంతేకాదు, అప్రమేయుడైన గోవిందుడు మాయామానుష శరీరం ధరించి బలరామునితో గూడి 
మానవాతీతములైన మహా వీరకృత్యాలు ఎన్నో చేశాడని వింటాము. అవన్నీ మాకు వివరంగా సెలవీయండి! 
కలియుగం రాబోతున్నదని విని ముందుగానే విష్ణు క్షేత్రమైన ఈ నైమిశారణ్యంలో దీర్భస(త్రమనే యజ్ఞం 

ea రూ యా యి Sy 
ప్రారంభించి హరికథలు ఆలకించే అవకాశం కలిగించుకున్నాము. దైవం మాకు తోడుపడింది. 


క. జలరాశి దాటటం గోరెడి, కలము జనుల్‌ కర్లధారు( గాంచిన భంగిం 
గలి దోష హరణ వాంఛా, కలితులమగు మేము నిన్ను. గంటిమి సూతా! 52 


* మహాసముద్రాన్ని తరించాలని ప్రయత్నించే ప్రయాణికులకు ఓడ నడిపే నావికుడు లభించినట్టుగా 
కలికాల కలుషాలను పోకార్సాలనే కోరికతో నిరీక్షిస్తున్న మాకు నీవు కన్సించావు. 


క. చారుతర ధర్మరాశికి, భారకు(డగు కృష్ణు డాత్మపదమున కే(గన్‌ 
భారకుండు లేక యెవ్వని6 జేరును ధర్మంబు బలుపు సెడి మునినాథా! 53 


* ఉత్తమ ధర్మాలకు ఆధారంగా ఉండే శ్రీకృష్ణుడు పరమపదం చేరుకున్న అనంతరం, ఆధారహీనమై 
ఈ ధర్మం దిక్కుమాలి చిక్కి జీర్లించి ఎవరిని ఆ(శ్రయించుతుందో వివరించవయ్యా మునీంద్రా!” 
-: సూతుండు నారాయణ కథాప్రశంస సేయుట :- 
న. అని యిట్లు మహనీయ గుణగరిష్టులయిన శౌనకాది మునిశ్రేష్టు లడిగిన రోమహర్షణ పుత్రుండయి 
యు(గశ్రవసుం డనుపేర నొప్పి నిఖిల పురాణ వ్యాఖ్యాన వైఖరీ సమేతుండైన సూతుండు. 54 
* ఈ విధంగా సద్గుణ సాంద్రులైన శౌనకుడు మొదలైన మునిచంద్రులు అడగ్గా రోమహర్షుని 
కుమారుడూ, సమస్త పురాణాలను చక్కగా వివరించి చెప్పే నేర్పు కలవాడూ అయిన “ఉ(గ్రశ్రవసు”డనే 
సూతుడు ఇలా ఉపక్రమించాడు. 

మ. సముడై యెవ్వండు ముక్తకర్మచయు(డై సన్న్యాసియై యొంటింబో 
న మహాప్రీతి నొహో కుమార! యనుచున్‌ వ్యాసుండు చీరంగ వృ 
క్షములుం దన్మయతం బ్రతిధ్వనులు సక్కం జేసె మున్నట్టి భూ 
త మయున్‌ మైొక్కెద బాదరాయణి( దపోధన్యాగ్రణిన్‌ ధీమణిన్‌. 55 
* ఏ మహాత్ముడు సర్వభూతములందూ సమానభావంతో సంచరిస్తుంటాడో, ఏ మహాత్ముడు సర్వసంగ 
పరిత్యాగియై, విరాగియె, మహాయోగియై, ఒంటరిగా అరణ్యంలో వెళ్లుతున్న సమయంలో తండ్రియైన 
వ్యాసులవారు అత్యంత వాత్సల్యంతో “ఓ కుమారా!” అని పెద్దగా గొంతెత్తి పిలిచినప్పుడు అడవిలోని 
చెట్లన్నీ తన్మయత్వంతో “ఓయి ఓయి” అంటూ ప్రత్యుత్తర రూపంగా ప్రతిధ్వనులు చేశాయో; అటువంటి 
సర్వభూతమయుడూ, తపోధనులలో అగగ్రేసరుడూ, మహామనీషి అయిన మహానుభావునికి శ్రీ శుకదేవునికి 
నమస్కారం చేస్తున్నాను. 
సీ. కార్యవర్గంబును గారణ సంఘంబు నధికరించి చరించు నాత్మ తత్వ 
మధ్యాత్మ మనంబడు నట్టి యధ్యాత్మము( దెలియం(జేయ.గ6 జాలు దీప మగుచు 
సకల వేదములకు సారాంశమై యేకమై యసాధారణనుగు ప్రభావ 
రాజకంబైవ పురాణ మర్మంబును గాఢ సంసారాంధకార పటలి 


తే. దాంటం గోరెడివారికి దయ దలిర్స, నే తపోనిధి వివరించె నేర్పడంగ 
నట్టి శుకనామధేయ మహాత్మగేయు, విమల విజ్ఞాన రమణీయు వేడ్క? గొలుతు. 56 


3 కార్యకారణాలను వశీకరించుకొని అలరారే ఆత్మతత్యాన్నే పెద్దలు 'అధ్యాత్మం' అంటారు. 
అటువంటి అధ్యాత్మతత్తాన్ని సమ(గ్రంగా సాక్షాత్కరింపజేసే దీపం వంటిదీ, సకల వేదాల సారభూతమై 
నటువంటిదీ; అనన్యమూ, అసామాన్యమూ, మహాప్రభావ సంపన్నమూ, సమస్త పురాణ రహస్యమూ అయిన 
మహాభాగవతాన్ని సంసారమనే గాఢాంధకార సమూహాన్ని తరించగోరే విపన్నులకు ఉపదేశించిన అపార 
కృపా పయోధిని, తపోనిధిని, విశేష వివేకజ్ఞానాల పెన్నిధిని, వేదవ్యాసుల పుత్రుణ్ణి, సుధీజన స్తుతి పాత్రుణ్ణి 
శ్రీశుకుణ్ణి ఆసక్తితో ఆరాధిస్తున్నాను. 

క. నారాయణునకు నరునకు, భారతికిని మొక్కి వ్యాసు పదములకు నమ 

స్కారము సేసి వచింతు ను, దార గ్రంథంబు దళిత తను బంధంబున్‌. 57 


* నరనారాయణలకు నమస్కారం చేసి, పలుకుల తల్లి భారతీ దేవికి మొక్కి, వ్యాసులవారి 
పాదపద్మాలకు ప్రణామం కావించి, జనన మరణ బంధాలను పటాపంచలు చేసే పవిత్ర (గ్రంథాన్ని, భాగవతాన్ని 
పలుకుతున్నాను. 


వ. అని ఇట్లు దేవతా గురు నమస్కారంబు సేసి యిట్లనియె 'మునీంద్రులారా! నన్ను మీరలు నిఖిల 
లోక మంగళంబయిన ప్రయోజనం బడిగితిరి. ఏమిటం గృష్ణ సం ప్రశ్నంబు సేయంబడు నెన్విధంబున 

నాత్మ ప్రసన్నంబగు, నిర్విఘ్నయు నిర్ద్హేతుకయునై హరిభక్తి యేరూపంబునం గలుగు నది పురుషులకు( 
బరధర్మంబగు, వాసుదేవునియందు బ్రయోగింపంబడిన భక్తియోగంబు వైరాగ్య విజ్ఞానంబులం 
బుట్టించు. నారాయణ కథవలన నెయ్యే ధర్మంబులు దగులు వడ వని నిరర్ధకంబులు. అపనవర్గ 
పర్యంతంబయిన పరధర్మంబునకు దృష్టశుత ప్రపంచార్థంబు ఫలంబు గాదు. ధర్మంబునం 
దవ్యభిచారియైన యర్థంబునకు( గామంబు ఫలంబు గాదు. విషయభోగంబైన కామంబున కింద్రియ 
ప్రీతి ఫలంబు గాదు. ఎంత తడవు జీవించు నంతియ కామంబునకు ఫలంబు, తత్పజిజ్ఞాసగల 
జీవునకు. గర్మంబులచేత నెయ్యది సుప్రసిద్ధం బదియు నర్ధంబు గాదు; తత్తజిజ్ఞాస యనునది 
ధర్మజిజ్ఞాస యగుట గొందణు ధర్మంబే తత్త్వ్వంబని పలుకుదురు; తత్త్వవిదులు జ్ఞానంబను పేర 
నద్వయంబైన యది తత్వంబని యెజుంగుదురు. ఆ తత్వంబు నౌపనిషదులచేత బ్రహ్మమనియు, 
హైరణ్యగర్భులచేతం బరమాత్మ యనియు, సాత్త్వ్వతుల చేత భగవంతుం డనియును బలుకంబడు. 
వేదాంత శ్రవణంబున ([గ్రహింపంబడి జ్ఞానవైరాగ్యంబులతోడం గూడిన భక్తిచేత( దత్సరులైన పెద్దలు 
క్షేత్రజ్ఞాండైన యాత్మయందు( బరమాత్మం బొడగందురు. ధర్మంబునకు భక్తి ఫలంబు, పురుషులు 
వర్గాశ్రమధర్మ భేదంబులం జేయు ధర్మంబునకు మాధవుండు సంతోషించుటయె సిద్ధి, ఏక 
చిత్తంబున నిత్యంబును గోవిందు నాకర్ణింపనుం వర్షింపనుం దగు జక్రాయుధ ధ్యానం బను 
ఖడ్గంబున వివేకవంతు లహంకారనిబద్దంబైన కర శింబు ద్రుంచివైతురు; భగవంతునియందలి శ్రద్దయు 
నపవర్గదంబగు తత్కథాశ్రవణాదులయం దత్యంతాసక్తియు( బుణ్య తీర్జానగాహన మహత్సేవాదులచే 
సిద్దించు. కర్మనిర్మూలన హేతువులైన కమలలోచను కథలం దెవ్వండు రతిసేయు, విన నిచ్చగించు, 
వాని కితరంబు లెవ్వియు రుచి పుట్టింపనేరవు. పుణ్యశ్రవణకీర్తనుండైన కృష్ణుండు దన కథలు 
నినువారి హృదయంబులందు నిలిచి శుభంబు లాచరించు; నశుభంబులు పరిహరించు; 
నశుభంబులు నష్టంబు లయిన, భాగవతశాస్త్రసీవావిశేషంబున నిశ్చల భక్తి యుదయించు; భక్తి 
గలుగ రజస్తమోగుణ ప్రభూతంబులైన కామ లోభాదులకు నశంబుగాక చిత్తంబు సత్వగుణంబున( 
బ్రసన్నం బగు( బ్రసన్న మనస్కుండైన ముక్త సంగుండగు; ముక్త సంగుండైన నీశ్వర తత్వజ్ఞానంబు 
సిద్దించు; నీశ్వరుండు గానంబడిన(జిజ్ఞ్జడ గ్రథన రూపంబైన యహంకారంబు భిన్నంబగు; 
నహంకారంబు భిన్నంబైన నసంభావనాది రూపంబులగు సంశయంబులు నిచ్చిన్నంబులగు; సంశయ 
విచ్చేదంబైన ననారబ్దఫలంబులైన కర్మంబులు నిశ్ళేషంబులై నశించుం గావున. 58 


* అని దేవతలకూ, గురువులకూ (ప్రణామం చేసి సూతుడు శౌనకాదులతో ఇలా అన్నాడు- 
మునీంద్రులారా! సమస్త విశ్యానికీ శ్రేయోదాయకమైన పరమార్థాన్ని చెప్పుమని నన్ను మీరు అడిగారు. 
దేనివల్ల కృష్ణుని విషయమైన (ప్రశలు అడగబడతాయో, దేనివల్ల అంతరాత్మకు ఆనందం చేకూరుతుందో, 

౧ ౬౦ (a ౧ 
దేనివల్ల నిర్విరామమూ నిర్వాజమూ అయిన హరిభక్తి ప్రాప్తిస్తుందో అదే మానవులకు పరమధర్మం అవుతుంది. 
గోవిందునియందు సమర్సితమైన భక్తి యోగం వల్ల వైరాగ్యమూ, ఆత్మజ్ఞానమూ లభిస్తాయి. ముకుందుని 
కథా సుధలకు దూరమైన ధర్మాలు సారహీనాలు. కైవల్యమే గమ్యస్థానమైన పరమధర్మానికీ ఫలం, కనబడుతూ 
వినబడుతూ ఉన్న ఈ (ప్రాపంచిక సుఖం సుఖం కాదు. ధర్మాన్ని అతి(క్రమించని అర్థానికి ఫలం కామం 

కాదు. విషయభోగరూపమైన కామానికి ఫలం ఇంద్రియ సంతుష్టి కాదు. జీవించి ఉన్నంత వరకే కామానికి 
ప్రయోజనం. తత్త్యవిచారం ఉన్నవాడికి నిత్య నైమిత్తిక కర్మల వల్ల లభించే స్వర్గాది సుఖం నిరర్థకం. 
తత్త్యజిజ్ఞాసకూ ధర్మ బిజ్ఞాసకూ అభేదాన్ని భావించినవారు ధర్మాన్నే తత్త మంటున్నారు. ఐతే తత్త్యవేత్తలైన 
వారు అద్వయజ్ఞానమే తత్త్యమని తలుస్తారు. ఆ తత్త్వాన్ని బౌషనిషదులు '(బ్రహ్మం” అంటున్నారు. 
హైరణ్యగర్భులు 'పరమాత్మ' అంటున్నారు. సాత్తతులు “భగవంతుడు” అంటున్నారు. ఉపనిషత్తుల 
శ్రవణంచేత సంప్రాప్తమై, జ్ఞానంతోనూ, వైరాగ్యంతోనూ కూడిన భక్తి యందు ఆసక్తులైన మహాత్ములు 
జీవాత్మ యందే పరమాత్మను దర్శిస్తారు. ధర్మానికి భక్తియే ఫలం. వర్ణాశ్రమ ధర్మాలను అనుష్టించే 
మానవ ధర్మానికి భగవంతుడు సంతోషించుటయే ప్రయోజనం. తదేకాయత్తమైన చిత్తంతో నిత్యమూ 
పురుషోత్తముని లీలలు ఆకర్షించటం, అభివర్షించటం అవశ్యకర్తవ్యం. వివేకం గల మానవులు హరి స్మరణమనే 
కరవాలంతో అహంకార పూరితమైన కర్మబంధాన్ని కోసివేస్తారు. ముకుందుని మీది (శ్రద్ద ముక్తిని ప్రసాదిస్తుంది. 
పుణ్య తీర్జాలనూ, పుణ్య పురుషులనూ సేవించటం వల్లనే భగవంతుని కథలు వినాలనే ఉత్కంఠ ఉదయిస్తుంది. 
కర్మ బంధాలను నిర్మూలించే కమలాక్షుని కథలను ఆసక్తితో ఆకర్షించేవానికి మరేవీ రుచించవు. పుణ్య 
(శ్రవణ కీర్తినుడైన పురుషోత్తముడు తన కథలు ఆలకించే భక్తుల అంతరంగాలలో నివసించి వారికి సర్వశుభాలూ 
సమకూర్చి అశుభాలు పోకార్చుతాడు. అశుభ పరిహారంవల్ల భాగవతసేవ లభిస్తుంది, భాగవతసేవ వల్ల 
అచంచలభక్తి ప్రాప్తిస్తుంది. భక్తివల్ల రజస్తమో గుణాలతో చెలరేగిన కామ లోభాదులకు లొంగక చిత్తం 
సత్త్వగుణాయత్రమై ప్రసన్నమౌతుంది. చిత్తం ప్రసన్నమైతే బంధాలు విడిపోతాయి. బంధరహితుడైన వానికి 
తత్పజ్ఞానం సిద్ధించి ఈశ్వర దర్శనం లభిస్తుంది. ఈశ్చరదర్శనం వల్ల అజ్ఞానరూపమైన అహంకారం 
దూరమౌతుంది. అహంకారం దూరం కాగానే సమస్త సంశయాలూ పటాపంచలౌతాయి. సంశయాలు 
తొలగిపోగానే అశేషకర్మలూ నిళ్ళేషంగా నశిస్తాయి. అందువల్లనే- 


క. గురుముతులు తపసు లంతః, కరణంబుల శుద్ధి సేయ ఘనతరభక్తిన్‌ 
హరియందు సమర్పింతురు, పరమానందమున భిన్నభవబంధనులై, 59 


* బుద్దిమంతులైన తపోధనులు అంతరంగాలను శుద్ది చేసుకోవటం కోసం సంసారబంధాలను 
(తోసివేసి, అచంచలమైన అనురక్తితో కూడిన తమ భక్తినంతా పరమానందంతో భగవంతునికే 
సమర్పించుకుంటారు. 


త. పరమపూరుషు డొక్కడాధ్యుండు పాలనోద్భవ నాశముల్‌ 
సొరిది. జేయు ముకుంద పద్మజ శూలి సంజ్ఞల(బ్రాకృత 
స్ఫురిత సత్వ రజస్తమంబుల బొందు నందు శుభస్టితుల్‌ 
హరి చరాచరకోటి కిచ్చు ననంత సత్త్వ నిరూఢుడై. 60 

* ఈ అనంత విశ్వానికి అధీశ్వరుడైన పరమపురుషుడు ఒక్కడే. ఆయనే సత్వరజస్తమోగుణాలను 
స్వీకరించి హరి, విరించి, రుద్రుడు అనే ముమ్మూర్తులు ధరించి ఈ లోకాలను రక్షిస్తూ, సృష్టిస్తూ, అంతం 
చేస్తూ ఉంటాడు. అందులో అనంత సత్త్యగుణ సంపన్నుడైన శ్రీహరి చరాచర ప్రపంచానికి అపార శుభాలను 
అనుగ్రహిస్తాడు. 

వ. మజీయు నొక్క విశేషంబు గలదు; కాష్టంబు కంటె ధూమంబు, ధూమంబు కంటె. ద్రయీ 
మయంబయిన వహ్ని యెట్లు విశేషంబగు నట్టు తమోగుణంబుకంటె రజోగుణంబు, రజోగుణంబు 
కంటె బ్రహ్మప్రకాశంబగు సత్వగుణంబు విశిష్టంబగు; తొల్లి మునులు సత్వమయుండని భగవంతు 
హరి నధోక్షజుం గొలిచిరి; కొందు సంసారమందలి మేలు కొణకు నన్యుల సేవింతురు; మోక్షార్డు 
లయినవారలు ఘోరరూపులయిన భూతపతుల విడిచి దేవతాంతర నింద సేయక శాంతులయి 
నారాయణ కథల యందే ప్రవర్తింతురు; కొందణు రాజస తామసులయి సిరియు నైశ్వర్యంబును 
బ్రజలనుం గోరి పిత్సృభూతప్రజేశాదుల నారాధింతురు. మోక్ష మిచ్చుటం జేసి నారాయణుండు 
సేవ్యుండు; వేద యాగ యోగ క్రియా జ్ఞాన తపోగతి ధర్మంబులు వాసుదేవ వరంబులు; నిర్గుణుం 
డయిన పరమేశ్వరుండు గలుగుచు లేకుండుచు( ద్రిగుణంబులతోడం గూడిన తన మాయచేత 
నింతయు స్పజియించి గుణవంతుని చందంబున నిజ మాయా విలసితంబు లయిన గుణంబులలో. 
బ్రవేశించి విజ్ఞాన విజృంభితుండై వెలుంగు; నగ్ని యొక్కరుండయ్యు(బెక్కుమూ(కులందు( 
దేజరిల్లుచు. బెక్కండై తోయ తెణంగున విశ్వాత్మకుండైన పురుషుం డొక్కండ తన వలనం 
గలిగిన నిఖిలభూతంబులందు నంతర్యామి రూపంబున దీపించు; మహాభూత సూక్ష్మేంద్రియంబు 
లతోడంగూడి గుణమయంబు లయిన భావంబులం దనచేత నిర్మితంబులైన భూతంబులందు( 
దగులు వడక తద్గుణంబు లనుభవంబు సేయుచు; లోకకర్షమెన యతండు దేవ తిర్యజ్మనుష్యాది 
జాతులందు లీల నవతరించి లోకంబుల రక్షించు నని మజీయు సూతుం డిట్లనియె. 61 


* ఇంకా ఒక విశేషం ఉంది. పృథివీ వికారమైన దారువు కంటే ధూమం విశిష్టమయింది. ధూమం 
కంటే యజ్ఞసాధకమైన అగ్ని విశిష్టమయింది. అదే విధంగా తమోగుణం కన్నా రజోగుణమూ, రజోగుణం 
కన్నా పరమాత్మను దర్శింపజేసే సత్త్యగుణమూ ఉత్తమ మయింది. పూర్వం మహర్షులు సత్య్యస్వరూపుడూ, 
భగవంతుడూ, అధోక్షజుడూ అయిన శ్రీహరిని సేవించారు. 


కొంతమంది సంసార సుఖాలను వాంఛించి ఇతరులను ఆరాధిస్తారు. మోక్షాన్ని కోరినవారు మాత్రం 
వికృతాకారులైన భూతపతులను వదలి, శాంతభావులై ఇతరదేవతలను నిందించకుండా శ్రీహరినే 
ఆ(శ్రయిస్తారు. కాని మోక్షప్రదాత అయిన వాసుదేవుడే సేవింప దగ్గవాడు. వేదాలూ, యాగాలూ, యోగాలు 
క్రియలూ, జ్ఞానాలూ, తపస్సులూ, ధర్మాలూ అన్నీ వాసుదేవ స్వరూపాలే. 

త్రిగుణాతీతుడైన భగవంతుడు వ్యక్తావ్య క్త స్వరూపుడై త్రిగుణాత్మకమైన నిజమాయ వల్ల విశ్వమంతా 


9, 


సృష్టించి, సత్త్యరజస్తమో గుణాలను అంగీకరించి, గుణసహితునిలాగా విజాన విశేషంతో విరాజిలుతాడు. 
స] నా! ల a] 

ఒకే అగ్ని అనేక దారుఖండాలలో విరాజిల్లుతూ పెక్కు రూపాలుగా కన్పిస్తున్నట్టు, విశ్వమయుడైన పరమాత్మ 
ఒక్కడే తాను సృజించిన ప్రాణులన్నింటియందూ అంతర్యామియె (ప్రకాశిస్తుంటాడు. మనస్సువంటి 
సూక్ష్మేంద్రియాలతో కూడినవాడై గుణాత్మకాలైన భావాల ద్యారా తాను సృష్టించిన ప్రాణులలో చిక్కు 
పడకుండా ఆ యా గుణాలను అనుభవిస్తుంటాడు. లోకాలను సృష్టించిన ఆ పరమాత్మ దేవ మనుష్య 
తిర్యగ్యోనులలో లీలావతారుడై జన్మించి లోక రక్షణం చేస్తుంటాడు అని చెప్పి సూతుడు మళ్లీ ఇలా చెప్పసాగాడు. 


సీ. మహదహంకార తన్మాత్ర సంయుక్తుండై చారు షోడశ కళాసహితు( డగుచు. 
బంచ మహాభూతభాసితుండై శుద్ద సత్వుండై సర్వాతిశాయి యగుచు.( 
జరణోరు భుజ ముఖ శ్రవణాక్షి నాసా శిరములు నానాసహ(ప్రములు వెలుగ 
నంబర కేయూర హార కుండల కిరీటాదులు సెక్కువే లనురుచుండ( 


తే. బురుష రూపంబు ధరియించి పరు( డనంతు(, డఖిల భువనైక వర్తన యత్నమమర 
మానితోదార జలరాశి మధ్యమునను, యోగనిద్రా విలాసియై యొప్పుచుండు. 62 


అ అనంతుడైన ఆ భగవంతుడు సమస్త భువనాలనూ సృష్టింప దలచి మహదహంకారాలతో శబ్దస్పర్భ 
రూప రస గంధాలతో కూడి షోడశ కళా పరిపూర్ణుడై పృథివి; జలం, అగ్ని, వాయువు, ఆకాశం అనే 
పంచభూతాలతో ప్రకాశమానుడై, శుద్ద సత్త్వ స్వరూపుడై; సర్వేశ్వరుడై, వేలకొలది పాదాలతో, ఊరువులతో, 
భుజాలతో, ముఖాలతో, చెవులతో, కన్నులతో, శిరాలతో అలరారుతూ వేలకువేలు వ(స్తాలూ, భుజకీర్తులూ, 
హారాలు, మకరకుండలాలూ, మణికిరీటాలూ ధరించి పరమపురుష స్వరూపంతో యోగనిద్రా ముద్రితుడై 
మహా సముద్ర మధ్యంలో శయనించి ఉంటాడు. 


-: భగవంతుని యేకవింశత్యవతారములు :- 


వ. అది సకలావతారంబులకు మొదలి గనిలైన శ్రీమన్నారాయణ దేవుని విరాజమానంబయిన 
దివ్యరూపంబు; దానిం బరను యోగీంద్రులు దర్శింతురు; అప్పరమేశ్వరు నాభికమలంబు నలన 
సృష్టికర్తలలోన శ్రేష్టుండైన బ్రహ్మ యుదయించె; నతని యవయన స్థానంబులయందు 
లోకవిస్తారంబులు గల్పింపంబడియె; మొదల నద్దేవుండు కామారాఖ్యసర్గంబు నాశ్రయించి 
బ్రహ్మణ్యుండై దుశ్చరంబైన బ్రహ్మచర్యంబు చరియించె, రెండవ మాజు జగజ్జననంబు కొణకు 
రసాతలగత యయిన భూమి నెత్తుచు యజ్జేశుం డయి వరాహదేహంబు దాల్చె;మూ(డవ తోయంబున 
నారదుండను దేవర్షియై కర్మనిర్మోచకంబైన వైష్ణవతంత్రంబు సెప్పె; నాల్గన పరి ధర్మభార్యా 
సర్గంబునందు నరనారాయణాభిధానుండై దుష్కరంబైన తపంబు సేసె. బంచమావతారంబునం 
గపిలుండను సిద్దేశుండయి యాసురి యను బ్రాహ్మణునకు. దత్వగ్రామనిర్ణయంబు గల సాంఖ్యంబు 
నుపదేశించె; నాణవ శరీరంబున ననసూయాదేవియందు నత్రిమహామునికిం గుమారుండై 
యలర్కునికి. బ్రహ్లాదముఖ్యులకు నాత్మ విద్య. దెలిపె; నేడవ విగ్రహంబున నాకూతియందు 
రుచికి జన్మించి యజ్ఞాండన( బ్రకాశమానుండై యమాది దేనతలం గూడి స్వాయంభువ 

మన్వంతరంబు రక్షించె; అష్టమ మూర్తిని మేరుదేవియందు నాభికి జన్మించి యురుక్రముం డనం 
బ్రసిద్దుండై విద్వజ్ఞనులకు( బరమ హంస మార్గంబుం బ్రకటించె; బుషులచేత( గోరంబడి తొమ్మిదన 
జన్మంబున( బృథు చక్రవర్తియె భూమిని ధేనువుం జేసి సమస్త వస్తువులం బిదిక; చాక్షుష మన్వంతర 
సంప్లవంబున దశమంబయిన మీనావతారంబు నొంది మహీరూపంబగు నావ నెక్కించి వైవస్వత 
వునువు నుద్దరించె; సముద్ర మధన కాలంబునం బదునొకండవ మాటు కవుఠాకృతిని 
మందరాచలంబు( దన పృష్టకర్పరంబున నేరుపరియై నిలిసపె; ధన్వంతరి యను సం(డైండన తనువున 
సురాసుర మథ్యమాన క్షీరపాథోధిమధ్య భాగంబున నమృత కలశహస్తుండై వెడలె; బదుమూ( 
డవది యయిన మోహినీ వేషంబున నసురుల మోహితులంజేసి సురల నమృతాహారులం గావించె; 
బదునాలుగవదియైన నరసింహ రూసంబునం గనకకశిపుని సంహరించెః బదునేనవదియెన కపట 
వామనావతారంబున బలిని బదత్రయంబు యాచించి మూడు లోకంబుల నాక్రమించెం 
బదునాజవదియైన భార్గవ రామాకృతిని( గుపితభావంబు. దాల్చి బ్రాహ్మణ ద్రోహులయిన రాజుల 
నిరువది యొక్క మాణు వధియించి భూమి నిఃక్షత్రంబు( గావించె; బదునేడవదియైన వ్యాసగాత్రంబున 
నల్పమతులయిన పురుషులం గరుణించి వేదవృక్షంబునకు శాఖ లేర్పణచె౮ బదునెనిమిదవదైన 
రామాభిధానంబున దేవకార్యార్థంబు రాజత్వంబునొంది సముద్ర నిగహాది పరాక్రమంబు లాచరించె; 
నేకోనవింశతి వింశతితమంబులైన రామకృష్ణరూపంబులచే యదువంశంబునందు సంభవించి 
విశ్వంభరాభారంబు నివారించె; నేకవింశతి తవుంబైన బుద్దనానుధేయంబునం గలియుగా 
ద్యవసరంబున రాక్షస సమ్మోహనంబు కొణకు మధ్యగయా ప్రదేశంబున జినసుతుండయి తేజరిల్లు; 
యుగసంధియందు వసుంధరాధీశులు చోరప్రాయులై సంచరింప విష్ణుయశుండను విప్రునికి. గల్కి 
యను పేర నుద్భవింప(గలండని యిట్లనియె. 63 


* అదే అన్ని అవతారాలకూ “మూలవిరా”ట్ట యిన అదినారాయణుని దేదీప్యమానమైన దివ్యరూపం. 
ఆ దివ్యరూపాన్ని మహాత్ములైన యోగీం(ద్రులు సందర్శిస్తారు. శ్రీమన్నారాయణ దేవుని నాభికమలం నుంచి 
సృష్టికర్తలలో ఆద్యుడైన బ్రహ్మదేవుడు ఉద్భవించాడు. శ్రీహరి అవయవ స్థానాల నుంచి సమస్తలోకాలూ 

ఆదినారాయణదేవుడు మొదట 'కొమారిమనే స్వర్గాన్ని ఆశ్రయించి “సనకసనంద”నాది రూపాలతో 
కఠోరమైన (బ్రహ్మ చర్యాన్ని ఆచరిస్తూ బ్రహ్మణ్యుడై చరించాడు. రెండవసారి “యజ్ఞ వరాహ” దేహం 
ధరించి విశ్వసృష్టి నిమిత్తం రసాతలం నుంచి భూమండలాన్ని ఉద్దరించాడు. మూడవ పర్యాయం “నారదు”డనే 
దేవర్షిగా జన్మించి మోక్షదాయకమైన వైష్ణవ ధర్మాన్ని బోధించాడు. నాలుగో అవతారంలో ధర్ముడను 
వానికి మూర్తియందు “నరనారాయణ” స్వరూపుడై ఆవిర్భవించి ఆత్మ శాంతికోసం అపారమైన తపస్సు 
చేశాడు. ఐదోది “కపి”లావతారం. దేవహూతి కర్షములకు జనించి ఆసురి అనే బ్రహ్మణుడికి 
తత్త్యనిరూపకమైన సాంఖ్యాన్ని ఉపదేశించాడు. ఆరో అవతారంలో అత్రి అనసూయలకు “దత్తాత్రేయుడై” 

పుట్టి అలర్కుడు, ప్రహ్లాదుడు మొదలైనవారికి ఆత్మవిద్య ప్రబోధించాడు. ఏడవ పర్యాయం “యజ్ఞు”డ 
నే నామంతో రుచికి, ఆకూతికి కుమారుడై, యమాది దేవతలతో స్వాయంభువ మన్వంతరాన్ని సంరక్షించాడు. 
ఎనిమిదో రూపంలో నాభికి మేరుదేవియందు “బుషభుడై” ప్రభవించి పండితులకు పరమహంస మార్గాన్ని 
ప్రకటించాడు. తొమ్మిదో జన్మలో బుషుల ప్రార్థన మన్నించి “పృథుచక్రవర్తి” యె భూదేవిని గోవు 
గావించి జొషధులను పిదికాడు. పదవదైన “మత్స్యావతారం” దాల్చి చాక్షుష మన్వంతరంలో సంభవించిన 
జలప్రళయంలో నావపై నెక్కించి వైవస్వత మనువును కాపాడాడు. పదకొండో పర్యాయం “కూర్మావతారం” 
స్వీకరించి మున్నీటిలో మునిగిపోతున్న మందరపర్వతాన్ని నేర్పుగా వీపుపై ధరించాడు. పన్నెండో అవతారంలో 
“ధన్వంతరి” యై దేవదానవులు మథిస్తున్న పాలసముద్రంలో నుంచి అమృతకలశం హస్తాన ధరించి 
సాక్షాత్కరించాడు. పదమూడో అవతారంలో “మోహిని” వేషంతో రాక్షసులను వంచించి దేవతలకు అమృతం 
పంచి పెట్టాడు. పద్నాలుగో సారి “నరసింహమూర్తి"యె ధూర్తుడైన హిరణ్యకశిపుణ్ణి రూపుమాపాడు. పదిహేనో 
అవతారంలో మాయా “వామను”డై బలిచక్రవర్తిని మూడడుగులు దానమడిగి ముల్లోకాలు ఆక్రమించాడు. 
పదహారోమారు “పరశురాము”డై రౌద్రాకారంతో బ్రాహ్మణ |ద్రోహులైన రాజులను, ఇరవై ఒక్కమారు 
సంహరించి ధాత్రిని క్షత్రియహీనం కావించాడు. పదిహేడోసారి వేదవ్యాసుడై అల్ప్బప్రజ్ఞులైన వారికోసం 
వేదశాఖలను విస్తరింపజేశాడు. పద్దెనిమిదో పర్యాయం “శ్రీరాము”డై సముద్రబంధనాది వీరకృత్యాలు ఆచరించి 
దేవకార్యం నిర్వర్తించాడు. పందొమ్మిదో అవతారంలో “బలరాముడు”గా, ఇరవయ్యో అవతారంలో 
“శ్రీకృష్ణుడు”గా సంభవించి భూభారాన్ని హరించాడు. ఇరవై ఒకటోసారి “బుద్దు”డై మధ్య గయా ప్రదేశంలో 
తేజరిల్లి రాక్షసులను సమ్మోహపరచి పరాజితులను చేస్తాడు. ఇరవై రెండో పర్యాయం “కల్కి” రూపంతో 
విష్ణృయశుడనే విఫ్రునికి కుమారుడై జన్మించి కలియుగాంతంలో కలుషాత్ములైన రాజులను కఠినంగా 
శిక్షిస్తాడు అని పలికి సూతుడు ఇంకా ఇలా అన్నాడు. 


మ. సరసిం బాసిన వేయు కాలువల యోజన్‌ విష్ణునం దైన శ్రీ 
కర నానా ప్రకటావతారము లసంఖ్యాతంబు లుర్వీశులున్‌ 
సురలున్‌ బ్రాహ్మణ సంయమీంద్రులు మహర్షుల్‌ విష్ణునంశాంశజుల్‌ 
హరి కృష్ణుండు బలానుజన్ము( డెడ లే; దా విష్ణు(డౌ నేర్పడన్‌. 64 


* సరస్సులో నుంచి పలు విధాలైన కాలువలు (ప్రవహించిన (ప్రకారం. శ్రీమన్నారాయణునిలోనుంచి 
విశ్చశ్రేయోదాయకాలై అనేకాలైన అవతారాలు ఆవిర్భవిస్తూ ఉంటాయి. భూపతులూ, దేవతలూ, బ్రహ్మర్షులూ, 
మహర్షులూ మహావిష్ణువు అంశవల్ల పుట్టినవారే. బలరాముని సోదరుడైన శ్రీకృష్ణుడు సాక్షాత్తూ శ్రీహరి 
అవతారమే. వారిద్దరికీ భేదం లేదు. 

క. భగవంతుం డగు విష్ణుండు, జగముల కెవ్వేళ రాక్షస వ్యథ గలుగుం 

దగ నవ్వేళల( దడయక, యుగయుగమున( బుట్టి కాచు నుద్యల్లీలన్‌. 65 

* ఏయే సమయాలలో లోకాలు రాకాసి మూకల వల్ల చీకాకు పాలవుతాయో, ఆయా సమయాలలో, 
ఆయా యుగాలలో, భగవంతుడైన శ్రీమన్నారాయణుడు లీలావతారుడై ప్రాదుర్భవించి దుష్టశిక్షణం శిష్టరక్షణం 
చేస్తుంటాడు. 

ఆ. అతిరహస్యమైన హరిజన్మకథనంబు, మనుజు. డెవ్వండేని మాపు రేపు( 

జాల భక్తితోడ( జదివిన సంసార, దుఃఖరాశి. బాసి తొల(గిపోవు. 66 


* అత్యంత రహస్యాలైన వాసుదేవుని అవతారగాథలు, ఏ మానవుడు ఉదయమూ సాయంకాలమూ 
అత్యంత శ్రద్ధాభక్తులతో నిత్యమూ పరఠిస్తాడో అతడు దుఃఖమయమైన సంసార బంధాలకు దూరంగా 
తొలగిపోయి ఆనందం అనుభవిస్తాడు. 


వ. వినుం డరూపుండయి చిదాత్మకుండయి పరగు జీవునికిం బరమేశ్వరు మాయాగుణంబులైన 
మహాదాదిరూపంబులచేత నాత్మస్థానంబుగా స్టూలశరీరంబు విరచితంబైన, గగనంబునందు. 
బవనాశ్రిత మేఘ సమూహంబును, గాలియందు( బార్జివధూళిధూసరత్వంబును నేరీతి నారీతి 
ధ్రష్టయగు నాత్మయందు దృశ్యత్వంబు బుద్దిమంతులు గాని వారిచేత నారోపింపంబడు. నీ స్తూల 
రూపంబు కంటె నదృష్ట గుణంబయి యశ్రుతంబైన వస్తువగుటంజేసి వ్యక్తంబు గాక సూక్ష్మంబై 
కరచరణాదులు లేక జీవునికి నొండొక రూపంబు విరచితంబై యుండు; సూక్ష్ముండయిన జీవునివలన 
నుత్రాంతి గమనాగమనంబులం బునర్జ్దన్మంబు దోంచు; నెప్పు డీ స్థూల సూక్ష్మరూపంబులు 
రెండు స్వరూప సమ్యగ్‌జ్ఞానంబునం బ్రతిషేధింపంబడు నపుడు నవిద్యం జేసి యాత్మను 
గల్సింపంబడు ననియుం దెలియు ననియు జీవుండు బ్రహ్మదర్భ్శనంబున కధికారి యగు; దర్శనంబన 
జ్ఞానైక స్వరూపంబు విశారదుండైన యీశ్వరునిదై క్రీడించుచు నవిద్య యనంబడుచున్న మాయ 
యుపరతయై యెప్పుడు దాన విద్యారూపంబునం బరిణతయగు నప్పుడు జీవనోపాధి యయిన 
స్టూలసూక్ష్మరూపంబు దహించి జీవుండు కాష్టంబు లేక తేజరిల్లు వహ్ని చందంబునం దాన 
యుపరతుం డయి బ్రహ్మ స్వరూపంబునం బొంది పరమానందంబున విరాజమానుం డగు; నిట్లు 
తత్వజ్ఞులు సెప్పుదు రని సూతుం డిట్లనియె. 67 

* ప్రాకృత రూపరహితుడూ, జ్ఞానస్వరూపుడూ అయిన జీవునికి మహదాదులైన మాయాగుణాల 

వల్ల ఆత్మస్థానమైన స్థూల శరీరం ఏర్పడింది. గగన మందు మేఘసమూహాన్ని ఆరోపించినట్టూ, గాలి యందు 
పైకి లేచిన దుమ్ముదుమారాన్ని ఆరోపించినట్లూ అజ్ఞానులైన వారు సర్వదర్శి అయిన ఆత్మయందు 
దృశ్యత్యాన్ని ఆరోపించుతున్నారు. జీవునికి కనిపించే ఈ స్టూలరూపం కంటే కనిపించనిదీ, వినిపించనిదీ, 
అవ్యక్తమైనదీ, కరచరణాదులు లేనిదీ అయిన సూక్ష్మరూపం మరొక్కటి ఉంటుంది. సూక్ష్మమైన ఈ 
జీవాత్మయొక్క ఉత్రాంతి గమనాగమనాల వల్ల మళ్లీ మళ్లీ జన్మిస్తున్నట్లు అనిపించుతుంది. స్వస్వరూపజ్ఞానం 
వల్ల ఈ స్టూల సూక్ష్మరూపాలు రెండూ తొలగిపోతాయని, మాయవల్ల ఇవి ఆత్మకు కల్పింపబడతాయనీ 
(గ్రహించినప్పుడు జీవునికి (బ్రహ్మసందర్భనానికి అధికారం లభిస్తుంది. సమ్యక్‌ జ్ఞానమే దర్శనం. 
సర్వజ్ఞడైన ఈశ్వరునికి లోబడి (క్రీడిస్తూ 'అవిద్య' అనబడే మాయ ఉపశమించి, తాను విద్యగా 


28 పోతన భాగవతము 


పరిణమించినప్పుడు ఉపాధి అయిన స్టూల సూక్ష్మరూపాలను దర్హం చేసి, జీవుడు కాష్టం లేకుండా 
ప్రకాశిస్తున్న అగ్నిలాగా తానే బ్రహ్మస్వరూపాన్ని పొంది పరమానందంతో విరాజిల్లుతాడు. ఈ విధంగా 
తత్త్వవేత్తలు చెబుతున్నారు అని సూతుడు మళ్లీ చెప్పసాగాడు. 
చ. జననము లేక కర్మముల జాడల( బోక సమస్తచిత్త వ 
ర్తను డగు చక్రికిం గవు లుదార పదంబుల జన్మకర్మముల్‌ 
వినుతులు సేయుచుండుదురు వేదరహస్యములందు నెందు. జూ 
చిన మణీ లేవు జీవునికి. జెప్పిన కైవడి జన్మకర్మముల్‌. 68 


* భగవంతునకు జన్మం లేదు. ఏ కర్మములూ ఆయన్ని అంటవు. సమస్తజీవుల భావాలలో ఆయన 
నివసిస్తూ ఉంటాడు. అటువంటి పరాత్సరునికి విద్యాంసులైనవారు జన్మ కర్మములు కల్పించి, ఉదాత్తములైన 
పదజాలాలతో వర్షిస్తున్నారు. స్తోత్రాలు చేస్తున్నారు. వాస్తవానికి వేదాలన్నీ వెదకి చూచినా జీవునికి వలె 
దేవునికి జన్మ కర్మాలు లేనేలేవు. 

మ. భువనశ్రేణి నమోఘలీలు( డగుచుం బుట్టించు రక్షించు నం 

త విధిం జేయు, మునుంగ( డందు; బహుభూత వ్రాతమం దాత్మ తం 
త్రవిహారస్థితు(డై షడింద్రియ సమస్త ప్రీతియున్‌ దవ్వులన్‌ 
దివి భంగిం గొను(జిక్క( డింద్రియములం ద్రెప్పున్‌ నిబంధించుచున్‌. 69 

శ శ్రీమన్నారాయణుడు ఈ సకల భువన జాలాన్నీ తన అమోఘమైన లీలావిలాసం చేత 
పుట్టిస్తుంటాడు; రక్షిస్తుంటాడు; అంతం చేస్తూ ఉంటాడు. అంతే కాని తాను మాత్రం ఆ జన్మ మరణాలలో 
నిమగ్నం కాడు. అనేకమైన ప్రాణి సమూహమందు ఆత్మస్వరూపుడై విహరిస్తుంటాడు. ఎంతో దూరంలో 
అందకుండా స్వర్గంలాగా ఉండి, జీవుల ఇంద్రియాలకు సంతోషాన్ని సంతరిస్తూ, తాను మాత్రం 
ఇంద్రియాలకు అతీతుడుగా, నియంతయె ఇంద్రియాలను తన ఇష్టం వచ్చినట్లు (త్రిపుతూ ఉంటాడు. 

చ. జగదధినాథు(డైన హరి సంతతలీలలు నామరూపముల్‌ 

దగిలి మనోవచోగతుల( దార్కికచాతురి యెంత గల్లినన్‌ 
మిగిలి కుతర్కవాది దగ మేరలు సేసి యెణుంగ నేర్చునే ? 
యగణిత నర్తన క్రమము నజ్ఞా( డెటింగి నుతింప నోంపునే? 70 


* లోకేశ్వరుడైన శ్రీహరి లీలావిలాసంగా నానావిధాలైన నామరూపాలు ధరిస్తూ ఉంటాడు. 
కళామర్మజ్ఞుడు కాని అజ్ఞుడు, నాట్యంలోని అందచందాలను అర్థంచేసికొని ఆనందించి అభినందించలేనట్టే, 
వితర్కాలూ కుతర్కాలూ నేర్చినవాడు తర్క శాస్త పాండిత్యం ఎంత ఉన్నప్పటికీ భగవంతుని 
సత్యస్వరూపాన్ని, మనస్సుచేత గానీ వాక్కుల చేతగానీ “ఇంత” “అంత” అని గ్రహింపలేడు. 

ఉ. ఇంచుక మాయ లేక మది నెప్పుడు. బాయని భక్తితోడ వ 

ర్తించుచు నెవ్వంేని హరి దివ్య పదాంబుజ గంధరాశి సే 

వించు నతం డెణుంగు నరవింద భవాదులకైన దుర్లభో 
దంచితమైన యాహరి యుదార మహాద్భుత కర్మమార్గముల్‌. 71 


* వంచన ఇంచుకైనా లేకుండా, ఎడతెగని భక్తితో ప్రవర్తిస్తూ నారాయణ చరణారవింద సుగంధాన్ని 
సేవించే మహాత్ముడు బ్రహ్మాదులకు సైతం అందుకో శక్యం కాని భగవంతుని అత్యద్భుతమైన లీలావిశేషాలను 
తెలుసుకొంటాడు. ఈ విధంగా చెప్పి సూతుడు శౌనకాది మహర్షులతో ఇలా అన్నాడు. 


మ. హరిపాదద్వయభక్తి మీ వలన నిట్లారూఢమై యుండునే 
తిరుగం బాజదు చిత్తవృత్తి హరిపై దీపించి మీలోపలన్‌ 
ధరణీ దేవతలార! మీరలు మహాధన్యుల్‌ సమస్తజ్ఞాలున్‌ 
హరిచింతన్‌ మిము జెంద వెన్నండును జన్మాంత ర్య్యథాయోగముల్‌. 72 
* ఓ బ్రహ్మణ్యులారా! మీరు పుణ్యవంతులలో అగ్రగణ్యులు. సర్వం తెలిసిన మునివరేణ్యులు, 
మీలో శ్రీహరి చరణయుగంపై భక్తి ఇంతగా ఆరూఢమై ఉన్నది. మీ హృదయాలు శ్రీహరియందు ఆసక్తములై 
ఎడబాటు ఎరుగకుండా ఉన్నాయి. శ్రీమన్నారాయణ సంస్మరణ ప్రభావం వల్ల ఈ చావు పుట్టుకల బాధలు 
ఎన్నడూ మీ సమీపానికి రాలేవు. 
సీ, పుణ్యకీర్తను(డైన భువనేశు చరితంబు బ్రహ్మతుల్యంబైన భాగవతము 
సకలపురాణరాజము దొల్లి లోక భద్రముగ ధన్యముగ మోదముగ బ్రీతి 
భగవంతుడగు వ్యాసభట్టారకు( డొనర్చి శుకు( డనియెడు తన సుతునిచేత( 
జదివించె నింతయు సకల వేదేతిహాసములలోపల నెల్ల సారమైన 
ఆ. యీ పురాణమెల్ల నెలమి నా శుకయోగి, గంగ నడుమ నిల్చి ఘన విరక్తి 
యొదవి మునులతోడ నుపవిష్టుండగు పరీ, క్షిన్నరేంద్రు. డడుగం జెప్పె వినుడు. 73 


* శ్రీమద్భాగవతం పుణ్యకీర్తనుడైన లోకేశ్వరుని చరిత్రం. ఇది పరబ్రహ్మ (ప్రతిరూపమైంది. 
సర్వపురాణాలకూ మేలుబంతి. ఈ మహాగ్రంథాన్ని పూర్వం లోక కల్యాణం కోసం భగవంతుడైన 
వ్యాసభట్టారకుడు అత్యంత పవిత్రంగా, ఆనందమయంగా, అనురాగ పూర్వకంగా రచించాడు. అలా రచించిన 
ఈ (గ్రంథాన్ని సమ(గ్రంగా ఆయన తన కుమారుడైన శ్రీశుకునిచేత పఠింపచేశాడు. సమస్తవేదాలలో, 
ఇతిహాసాలలో సారభూతమైన ఈ భాగవతాన్ని ఆ శుకయోగీంద్రుడు గంగానదీ మధ్యలో మునిగణ 
సహితుడై, అత్యంత విరక్తుడై, ప్రాయోపనిష్టుడై ఉన్న పరీక్షిన్మహారాజు అడుగగా సెలవిచ్చాడు. 


వ. కృష్ణుడు ధర్మజ్ఞానాదులతోడం దన లోకంబునకు( జనిన పిమ్మటం గలికాలదోషాంధకారంబున 
నష్టదర్శనులైన జనులకు నిప్పు డిపురాణంబు కనుల బంధుని భంగి నున్నది. నా. డందు 
భూరితేజుండయి కీర్తించుచున్న విప్రర్షివలన నే. బఠించిన క్రమంబున నా మదికి గోచరించి 
నంతయు నినిసించెద ననిన సూతునకు మునివరుండయిన శౌనకుం డిట్లనియె. 74 


30 పోతన భాగవతము 


* శ్రీకృష్ణభగవానుడు ధర్మజ్ఞానసమేతంగా తన లోకానికి వెళ్లి పోయిన అనంతరం లోకంలో కలియుగం 
ప్రవేశించింది. కలికాల దోషాలనే గాఢాంధకారంలో అంధప్రాయులై దిక్కు తెలియక చిక్కుపడి ఉన్న 
మానవులకు ఇప్పుడీ మహాపురాణం సూర్యోదయం లాగా వెలుగులు వెలార్చుతూ ఉంది. ఆనాడు ఆ 
మునుల ముందు మహా తేజస్వియె శ్రీహరి లీలలు కీర్తిస్తూ ఉన్న బ్రహ్మర్షి శ్రీ శుకయోగివల్ల నేను నేర్చుకొన్న 
విధంగా, నా మనస్సుకు స్ఫురించి నంతవరకు మీకు వినిపిస్తాను- అన్నాడు సూతుడు. అప్పుడు ఆయనతో 
ముని శ్రేష్టుడైన శౌనకుడు ఇలా పలికాడు. 

శా సూతా! యే యుగవేళ నేమిటికి నెచ్చోటన్‌ మునిశ్రేష్టు నే 

శ్రోతల్‌ గోరిరి? యేమి హేతువునకై, శోధించి లోకైక ని 
ఖ్యాతిన్‌ వ్యాసు(డు మున్ను భాగవతముం గల్సించెణ? దత్పుత్రు( డే 
ప్రీతిన్‌ రాజున కీ పురాణకథ( జెప్పెం? జెప్పవే యంతయున్‌. 75 


* సూతమహర్షీ! ఏ యుగంలో ఏ ప్రదేశంలో ఏ ఉద్దేశంతో వ్యాసుల వారిని భాగవతాన్ని రచించమని 
అర్థించారు? ఆ వ్యాసభగవానుడు ఎందుకోసం ఎంతో ఆలోచించి ఈ మహాగ్రంథాన్ని రచించాడు? ఆయన 
కుమారుడైన శ్రీశుకుడు ఎటువంటి ఆదరంతో పరీక్షిన్మహారాజుకి భాగవతకథ వినిపించాడు. ఇదంతా 
మాకు సమ(గ్రంగా వివరించి చెప్పు. 


వ. బుధేంద్రా! వ్యాసపుత్రుండైన శుకుండను మహాయోగి సమదర్శనుం డేకాంతమతి మాయాశయ 
నంబువలనం దెలిసిన వాండు గూఢుండు మూఢుని క్రియ నుండు నిర స్తఖేదుం డదియునుం గాక. 

* విద్వన్మణీ! వ్యాసపుత్రుడైన శ్రీశుకుడు విరాగి అనీ, మహాయోగి అనీ, సమదర్శనుడనీ, బ్రహ్మజ్ఞుడనీ, 
మాయాతీతుడనీ సర్వజ్ఞుడనీ విన్నాము. ఆయన నిగూఢమైన (ప్రవర్తన గలవాడవటం చేత మూఢునిలాగా 
లోకానికి కనిపిస్తాడు. ఆ మహానుభావుని మనస్సుకు ఎటువంటి భేదాలూ అంటవు. 


త. శుకు(డు గోంచియు లేక పై. జనం జూచి తోయములందు ల 
జ్ఞకు( జలింపక చీర లొల్లక చల్టులాడెడి దేవ క 
న్యకలు హా శుక, యంచు వెన్క( జనంగ వ్యాసుని. జూచి యం 
శుకములన్‌ ధరియించి సిగ్గున స్తుక్కి రందణు ధీనిధి! 77 


* అంతేకాదు. ఒకనాడు కొందరు దేవకన్యలు స్నానాలు చేస్తూ ఉన్నారు. ఆ సమయంలో శ్రీశుకుడు 
దిగంబరుడై అటుగుండా వెళ్లటం చూచికూడా వారు ఏ మాత్రం చలింపలేదు; సిగ్గుపడలేదు; చీరలు 
ధరించలేదు; అలాగే ఉల్లాసంగా జల్లులాడుతూ ఉన్నారు. ఇంతలో వ్యాసులవారు “శుకా! శుకా!” అని 
కుమారుణ్ణి పిలుస్తూ అటువైపు వచ్చేసరికి ఆ దేవకాంతలంతా ఆయన్ని చూచి ఎంతో సిగ్గుతో గబగబా 
తమతమ చీరల్ని కట్టుకొన్నారు. 


మొదటి స్కంధము 31 

వ. మజియు నగ్నుండు( దరుణుండునై చను తన కొడుకుం గని వస్తపరిధానం బొనరింపక వస్తధారియు 
వృద్దుండును నైన తనుం జూచి చేలంబులు ధరియించు దేవ రమణులం గని వ్యాసుండు కారణం 
బడిగిన వారలు నీ పుత్రుండు స్రీ పురుషులనెడు భేద దృష్టి లేక యుండు; మటియు నతండు 
నిర్వికల్పుండు గాన నీకు నతనికి మహాంతరంబు గలదని; రట్టి శుకుండు కురుజాంగలదేశంబులు 
సొచ్చి హస్తినాపురంబునం బౌరజనంబులచే నెట్టు జ్ఞాతుండయ్యె? మజణీయు నున్మత్తుని క్రియ, 
మూగ తెజుంగున, జడుని భంగి నుండు నమ్మహాయోగికి రాజర్షి మైన పరీక్షిన్మహారాజు తోడ 
సంవాదం బెట్టు సిద్ధించె? కథనీయం బయిన శ్రీభాగవత నిగమవ్యాఖ్యానం బేరీతి సాగ? నయ్యోగి 
ముఖ్యుండు గృహస్థుల గృహంబుల గోవును బిదికినయంత దడవుగాని నిలువంబడం డతండు 
గోదోహన మాత్రకాలంబు సంచరించిన స్థలంబులు తీర్థంబులగు నండ్రు; పెద్దకాలం బేక ప్రదేశంబున 
నెట్టుండె? భాగవతోత్తముండైన జనపాలుని జన్మకర్మంబు లే ప్రకారంబులు? వివరింపుము. 78 


* అప్పుడు దిగంబరుడూ, నవయువకుడూ అయిన తన తనయుణ్ణి చూసి సిగ్గుపడి చీరలు 
ధరించకుండా, వస్తధారియై వచ్చిన వృద్దుడైన తనను చూచి లజ్జతో వ్రాలు కట్టుకొన్న దేవకాంతల్ని 
కాంచి ఆశ్చర్యపడి వ్యాసుడు అందుకు కారణ మేమిటని అడిగాడు. అప్పుడు వారు “నీ కుమారుడికి (స్త్రీలు 
పురుషులు అనే భేదభావం లేదు. అంతేకాక ఆయన నిర్వికల్పుడు. మరి నీలో స్తీ పురుష భేదభావం ఇంకా 
పోలేదు. నీకూ ఆయనకూ ఎంతో అంతరముంది” అని అన్నారట! అటువంటి శ్రీశుకుడు కురుజాంగల 
దేశాలు ఎలా ప్రవేశించాడు? హస్తినాపురంలోని పౌరులు ఆయన్ని ఎలా గుర్తుపట్టారు? పిచ్చివాడులాగా, 
మూగవాడులాగ, జడుడులాగా ఉండే ఆ మహర్షికీ, రాజర్డియైన పరీక్షిన్మహారాజుకూ సంభాషణం ఏ విధంగా 
కుదిరింది? ఎంతో కాలం చెప్పదగినటువంటి శ్రీమన్మహాభాగవత సంహితను వివరించటం ఎలా సాగింది? 
అంతేగాక మహావిరాగియైన ఆ శుకయోగి గృహస్థుల ఇండ్లలో గోవును పాలు తీసేటంత కాలం మాత్రమే 
నిలుస్తాడనీ, ఆయన గో దోహన మా(త్రకాలం ఏయే చోట్ల నిలుస్తాడో, అవన్నీ పుణ్యతీర్ణా లౌతాయనీ 
పెద్దలు చెప్తారు. అటువంటి మహాను భావుడు అన్ని దినాలు ఒకే ప్రదేశంలో ఎలా ఉన్నాడు? భగవద్భక్తులలో 
శ్రేష్టుడైన ఆ పరీక్షిన్నరేంద్రుడు ఎలా జన్మించాడు? ఏమేమి చేశాడు? దయతో ఈ విశేషాలన్నీ 
వివరించవలసిందిగా (ప్రార్థిస్తున్నాను. 


సీ. పాండవ నంశంబు బలము మానంబును వర్ధిల్ల గడిమి నెవ్వాండు మనియె॥ 
బరిపంధథిరాజులు భర్మాది ధనముల నర్శింతు రెన్వని యంఘియుగము |! 
గుంభజ కర్ణాది కురు భట వ్యూహంబు సొచ్చి చెండాడె నే శూరు తండి! 
గాంగేయ సైనికాక్రాంత గోవర్గంబు విడిపించి తెచ్చె నే నీరుతాత! 


ఆ. యట్టి గాఢ కీర్తి యగు పరీక్షిన్మహారాజు విడువరాని రాజ్యలక్ష్మి 
బరిహరించి గంగ బ్రాయోపవిష్ణుండై యసువు లుండ, నేల యడ(గియుండె? 79 


32 పోతన భాగవతము 


* ఆ పరీక్షిత్తు సామాన్యుడు కాడు. తన పరాక్రమంతో పాండవుల వంశమూ, బలమూ, గౌరవ(ప్రతిష్టలూ 
వర్షిల్లునట్టుగా ప్రవర్తించాడు. ప్రతిపక్ష భూపతులందరూ బంగారురాసులు తీసికొని వచ్చి ఆయన కాళ్లముందు 
అగా ౧ చవి ల ర 
(కుమ్మరించి ఆయన పాదపద్మాలను సేవించారు. ఆ మహావీరుని తం|(డ్రితెన అభిమన్యుడు 
అసహాయశూరుడై, (ద్రోణ కర్ణాదులచే పరిరక్షితమైన కౌరవసేనా వ్యూహంలో (ప్రవేశించి చీల్చి చెండాడాడు. 
ఆయన తాతయైన అర్జునుడు భీష్మాభిరక్షితమైన కురుసేనావాహినిని పారద్రోలి గోవులను మరలించి 
తెచ్చాడు. అటువంటి అఖండ కీర్తి సంపన్నుడు పరీక్షిత్తు. ఆ మహారాజు విడవటానికి వీలులేని రాజ్యలక్ష్మిని 
విడిచి, గంగానదిలో ప్రాయోపవేశం చేసి ప్రాణాలను బిగపట్టుకొని ఎందుకు ఉండవలసి వచ్చింది. 


ఉ. ఉత్తమ కీర్తులైన మనుజోత్తము లాత్మహితంబు లెన్న(డుం 
జిత్తములందు గోరరు హసించియు, లోకుల కెల్ల నర్ధ్థ సం 
పత్తియు భూతియున్‌ సుఖము భద్రము గోరుదు, రన్య రక్షణా 
త్యుత్తమమైన మేను విభు. డూరక యేల విరక్తి. బాసెనో? 80 


ఉత్తమమైన కీర్తి ప్రతిష్టలు కల రాజోత్తములు నవ్వులాటకు కూడా ఆత్మ సుఖాన్ని అంతరాత్మలలో 
అభిలషించరు. అట్టివారు ఎల్లప్పుడూ లోకులందరికి అరసంపదా, ఐశ్వర్యమూ, సౌఖ్యమూ, [శ్రేయస్ఫూ 
చేకూర్చాలని కాంక్షిస్తూ ఉంటారు. పరోపకార పారీణమైన తన దేహాన్ని ఆవిధంగా ప్రాయోపవేశం చేసి 
పరిత్యజించటానికి ఆ (ప్రభువరేణ్యుడు ఎందుకు పాల్పడ్డాడో? 


క. సారముల నెల్ల నెణుగుదు, పారగుండవు భాషలందు బహువిధ కథనో 
దారు(డవు మాకు సర్వము బారము ముట్టంగ( దెలియ. బలుకు మహాత్మా! 81 


* మహానుభావా! నీవు సమస్త (గ్రంథముల సారాన్నీ కనిపెట్టినవాడవు. అనేకభాషలందు పారం 
ముట్టినవాడవు. నానావిధములైన కథలను చక్కగా చెప్పటంలో కంకణం కట్టినవాడవు. ఇప్పుడు మేము 
అడిగిన విషయాలన్నీ, ఆ మూలా(గ్రంగా మాకు వివరించవలసిందిగా కోరుతున్నాము. 


-: వ్యాసుండు వ్యాకులచిత్తుండై చింతించుట :- 


న. అని యడిగిన శౌసకాది మునిశ్రేష్టులకు సూతుం డిట్లనియె దృతీయంబైన ద్వాపరయుగంబు 
దీటు సమయంబున నుపరిచర వసువు వీర్యంబున జన్మించి వాసవి నా€6 దగు సత్యవతి యందు 
బరాశరునికి హరికళం జేసి విజ్ఞాని యయిన వేదవ్యాసుండు జన్మించి, యొక్కనాండు బదరి 
కాశ్రమంబున సరస్వతీ జలంబుల స్నానాది కర్మంబులం దీర్చి శుచియై పరులు లేని చోట నొంటి( 
గూర్చుండి సూర్యోదయ వేళ నతీతానాగత వర్తమానజ్ఞాండయిన యాబుుషి వ్యక్తంబు గాని వేగంబు 
గల కాలంబునం జేసి యుగధర్మంబులకు భువి సాంకర్యంబు వొందు. యుగయుగంబుల భౌతిక 
శరీరంబులకు శక్తి సన్నం బగు, బురుషులు నిస్పత్తులు ధైర్యశూన్యులు మంద ప్రజ్ఞా లల్సాయువులు 
దుర్చలులు నయ్యెద రని తన దివ్య దృష్టిం జూచి సర్వవర్ణాశ్రమంబులకు హితంబు సేయం 

దలంచి నలువురు హోతలచేత ననుష్టింపందగి ప్రజలకు శుద్ధికరంబులయిన వైదిక కర్మంబులగు 
యజ్ఞంబు లెడ తెగకుండు కొజకు నేకంబైన వేదంబు బుగ్యజుస్సామాథర్వణం బులను నాలుగు 
నామంబుల నిభాగించి యితిహాసపురాణంబు లఅన్నియు(బంచమ వేదంబని పల్కెనందు. 82 


* అని అడుగుతున్న శౌనకాది మునీంద్రులతో సూతుడు ఇలా అన్నాడు- మూడో యుగమైన 
ద్వాపరం పూర్తి అవుతుండగా ఉపరిచర వసువు వీర్యం వల్ల ఉద్భవించి “వాసవి” అనబడే సత్యవతికి 
పరాశరుని వల్ల నారాయణాంశతో వేదవ్యాసుడు జన్మించాడు. ఒకనాడు ఆయన బదరికాశ్రమంలో, 
సరస్వతీనదిలో స్నానాది నిత్యకృత్యాలు పూర్తిచేసుకొని శుచియై, సూర్యోదయ సమయంలో ఏకాంతస్టలంలో 
ఒంటరిగా కూర్చున్నాడు. భూత భవిష్య ద్వర్తమానాలు తెలిసిన ఆ మహర్షి అవ్యక్తమైన కాల వేగానికి 
లోకంలో యుగ ధర్మాలు సాంకర్యం పొందుతాయనీ, పాంచ భౌతిక శరీరాలకు శక్తి సన్నగిల్లుతుందనీ, 
మానవులు సారహీనులూ, ధైర్యరహితులూ, మంద బుద్దులూ, అల్పాయుష్కులూ, దుర్చలులూ అవుతారనీ 
తన దివ్య దృష్టితో తెలుసుకొన్నాడు. అన్ని వర్గాలకూ, అన్ని ఆశ్రమాలకూ మేలు కలిగించాలనే ఆశయంతో 
హోత, ఉద్గాత, అధ్వర్యుడు. బ్రహ్మ అనే నలుగురు బుత్విక్కులచే అనుష్టింపదగి (ప్రజలకు క్షేమం 
చేకూర్చే వైదికకర్మలైన యజ్ఞాలు నిరంతరం అవిచ్చిన్నంగా సాగటం కోసం ఒకటిగా ఉన్న వేదాన్ని బుక్కు, 
యజుస్సు, సామము, అథర్వము అనే నాలుగు వేదాలుగా విభజించాడు. ఇతిహాస పురాణాలన్నీ కలిపి 
పంచమ వేదంగా పేర్కొన్నాడు. 


సీ. పైలుండు బుగ్వేదపఠనంబు దొర(కొనె సామంబు జైమిని సదువుచుండె, 
యజువు వైశంపాయనాఖ్యుండు గైకొనె. దుది నథర్వము సుమంతు(డు పరించె 
నఖిల పురాణేతిహాసముల్‌ మా తండ్రి రోమహర్షణు(డు నిరూఢి. దాల్బె( 
దమతమ వేద మా తపసులు భాగించి శిష్యసంఘములకు( జెప్పిరంత 


తే. శిష్యు లెల్లను నాత్మీయశిష్యజనుల, కంత బహుమార్గములు చెప్పి యనుమతింప( 
బెక్కు శాఖలు గలిగి యీ ప్పథివి లోన, నిగమ మొప్పారె భూసుర నివహమందు. 83 


* పెలుడు బుగ్వేదాన్ని పఠించటం (ప్రారంభించాడు. జైమిని సామవేదం చదువసాగాడు. 
వైశంపాయనుడు యజుర్వేదాన్ని అధ్యయనం చేయటం మొదలు పెట్టాడు. సుమంతుడు అథర్వ వేదాన్ని 
ఆరంభించాడు. మా తండ్రిగారైన రోమహర్షణుడు పట్టుదలతో సమస్త పురాణాలూ, ఇతిహాసాలూ చదవటం 
మొదలు పెట్టాడు. ఈ విధంగా తాము నేర్చుకొన్న వేదాలూ, పురాణాలూ, ఇతిహాసాలూ ఆ తపోధనులు 
తమ శిష్యులకు వేరువేరుగా విభజించి చెప్పారు. ఆ శిష్యులందరూ తమ తమ శిష్యులకు అనేక విధాలుగా 
ఉపదేశించారు. ఇలా వేదం ఈ మేదిని మీద అనేక శాఖలతో భూసుర సమూహంలో భాసిల్లింది. 


వ. ఇట్లు మేధావిహీనులయిన పురుషులచేత నట్టి వేదంబులు ధరియింపంబడుచున్నవి. మటియు 
దీనవత్సలుండయిన వ్యాసుండు ప్రీహద్రులకుం దైవర్లికాధములకు వేదంబులు విన నర్హంబులు 
గావు. గావున మూఢుల కెల్ల మేలగునని భారతాఖ్యానంబు చేసియు నమ్ముని భూతహితంబునందు 

దన హృదయంబు సంతసింపకున్న సరస్వతీ తటంబున నొంటియుండి హేతువు వితర్కించుచు( 
దనలో నిట్లనియె. 84 


* ఈ ప్రకారంగా వేదములు విభజింపబడి మందబుద్దులైన మానవులచే పఠింపబడుతూ ఉన్నవి. 
స్త్రీలూ, శూద్రులూ, బ్రహ్మ బంధువులూ వేద (శ్రవణానికి సమర్ధులు కాని కారణంగా, సామాన్యులందరికీ 
క్షేమం కలగాలని దీనవత్సలుడైన వ్యాసభగవానుడు మహాభారతాన్ని రచించాడు. అప్పటికీ విశ్వ(శ్రేయస్సు 
కోసం తాను చేసిన కృషిలో ఆయన హృదయం సంతుష్టం కాలేదు. అందువల్ల ఆ మహర్షి సరస్వతీ 
నదీతీరంలో ఏకాంతంగా కూర్చుండి తన అసంతుషికి హేతువేమిటా అని ఆలోచింపసాగాడు. 

సీ. వ్రతధారినై వేద వహ్నిగురుశ్రేణి మన్నింతు విహితకర్మముల గొజంత 

పడకుండ నడపుదు భారత మిషమున( బలికితి వేదార్థభాన మెల్ల 
మునుకొని స్తీ శూద్రముఖ్యధర్మము లందు. దెలిపితి నే. జెల్ల దీన జేసి 
యాత్మ సంతస మంద దాత్మలో నీశుండు సంతసింపక యున్న జాడ దోంచె. 


ఆ. హరికి యోగివరుల కభిలషితంబైన, భాగవత విధంబు(బలుకనైతి 
మోసమయ్యె( దెలివి మొనయదు మజుచితి, ననుచు వగచుచున్న యవసరమున. 85 


* “కఠోరమైన వ్రతాలెన్నో చేపట్టాను. వేదాలను విభజించాను. అగ్నులను అర్చించాను. ఆచార్యులను 
గౌరవించాను. శా(స్రోక్తాలైన కర్మలను ఏ మాత్రం లోపం లేకుండా నడుపుతున్నాను. వేదాల్లోని అర్జాన్నంతా 
మహాభారతరూపంలో వెల్లడించాను. ఈ రూపంగా గస్తీ శూద్రాదులు తమ తమ ధర్మ కర్మాలు గుర్తించేటట్లు 
చేశాను. ఇంత చేసినా అదేమో కాని నా అంతరాత్మకు సంతోషం కలగటం లేదు. నా మనస్సులో ఉన్న 
పరమేశ్వరుడు సంతుష్టుడు కానట్టే తోస్తున్నది. హేతువేమిటో? అన్నీ చేశాను కాని హరికీ, హరిభక్తులైన 
పరమ హంసలకూ అత్యంత ప్రియమైన భాగవత స్వరూపాన్ని చెప్పటం మాత్రం మరచిపోయాను. ఎంత 
పొరపాటు చేశాను! ఎంత తెలివి తక్కువ పని చేశాను! ఎంతటి విస్మృతి పాలయ్యాను!” అని వ్యాసమహర్షి 
విచారిస్తూ కూర్చున్నాడు. 

-: వ్యాసునికడకు నారదుండు వచ్చుట :- 


సీ, తనచేతి వల్లకీతంత్రీ స్వనంబున సతత నారాయణ శబ్ద మొప్ప 
నానన సంభూతహరిగీత రవ సుధా ధారల యోగీంద్ర తతులు సాక్క( 
గపిల జటాభార కాంతిపుంజంబుల దిశలు ప్రభాత దీధితి వహింప( 
దనులగ్నతులసికా దామగంధంబులు గగనాంతరాళంబు గప్పికొనంగ 


ఆ. వచ్చె మింటనుండి వాసవీ నందను, కడకు మాటలాడ. గడంకతోడ 
భద్రవిమలకీర్తి పారగు( డారూఢ,నయవిశారదుండు నారదుండు. 86 


* ఆ సమయంలో వ్యాసుని దగ్గరకు ముల్లోకాలలో అఖండమైన పేరు ప్రతిష్టలు సంపాదించినవాడూ, 
శాస్తపురాణ విశారదుడూ అయిన నారదుడు ఆకాశ మార్గాన విచ్చేశాడు. ఆయన చేతిలో ఉన్న “మహతి” 

అనేవీణ తీగలో నుంచి నారాయణనామం నిరంతరంగా ప్రతిధ్వనిస్తూ ఉంది. ఆయన నోటివెంట వెలువడే 
హరినామ సంకీర్తన మనే అమృత (ప్రవాహంలో మహాయోగులందరూ పరవశించిపోతున్నారు. ఆయన బంగారు 
రంగు జటాజూట కాంతి సమూహాలకు దిక్కులన్నీ ప్రభాతకాంతులు వహిస్తున్నాయి. ఆయన ఒంటినిండా 


ధరించిన తులసిమాలల సుగంధాలు గగనాంగణం నిండా వ్యాపిస్తున్నాయి. 


క. కనియెన్‌ నారదు( డంతన్‌, వినయైక విలాసు నిగమ విభజన విద్యా 
జనితోల్లాసున్‌ భవదుః,ఖ నిరాసున్‌ గురుమనోవికాసున్‌ వ్యాసున్‌. 87 


* ఆ విధంగా వచ్చిన నారదమహర్షి వినయశీలుడూ, వేద విభాగ విద్యాసముల్లాసుడూ, సంసార దుః 
ఖదూరుడూ, మనోవిజ్ఞానసాంద్రుడూ అయిన వ్యాసమునిచం(ద్రుణ్ణి సందర్శించాడు. 


వ. ఇట్లు నిజాశమంబునకు వచ్చిన నారదు నెటింగి లేచి వ్యాసుండు విధివత్‌ క్రమంబునం బూజించిన 
నతండు లేనగవు నెగడెడి మొగంబు తోడ విపంచికాతంత్రి వ్రేల మీటుచు నిట్లనియె. 88 


* ఈవిధంగా తన ఆశ్రమానికి విచ్చేసిన నారదుణ్లి చూచి లేచి పారాశర్యుడు యథావిధిగా పూజించాడు. 
అప్పుడు నారదుడు మధుర మందహాస సుందర వదనారవిందంతో మహతీవిపంచిని మెల్లగా మీటుతూ 
ఇలా (ప్రశ్నించాడు.- 


ఉ. ధాతవు! భారతశ్రుతినిధాతవు! వేదపదార్ధజాత వి 
జ్ఞాతవు! కామముఖ్యరిపుషట్కవిజేతవు! బ్రహ్మతత్వ ని 
ర్లేతవు! యోగినేతవు! వినీతుండ వీవు చలించి చెల్ల రే! 
కాతరుకైవడిన్‌ వగవ(గారణ మేమి? పరాశరాత్మజా! 89 


* “పరాశరనందనా! నీవు ధాతవు. పంచమవేదమైన భారతాన్ని రచించావు. వేదాల తాత్సర్యాన్ని 
చక్కగా తెలుసుకొన్నావు. కామం, (క్రోధం, లోభం, మోహం, మదం, మాత్సర్యం అనే అరిషడ్వర్గాన్ని 
జయించినవాడవు. పరబ్రహ్మ తత్త్వాన్ని నిర్ణయించినవాడవు, యోగులలో అగ్రేసరుడవు, వినయసంపన్నుడవు. 
ఇటువంటి నీవు ఈ విధంగా చలించిపోయి పిరికివానివలె విచారించటానికి కారణమేమయ్యా? ఆశ్చర్యంగా 
ఉందే!” 


వ. అనిన బారాశర్యుం డిట్లనియె 90 
* అప్పుడు నారదమహర్షితో వ్యాసమహర్షి ఇలా అన్నాడు- 
క. పుట్టితి వజు తనువున. జే, పట్టితివి పురాణపురుషు భజనము పదముల్‌ 

మెట్టితివి దిక్కులం దుది, ముట్టితివి మహాప్రబోధమున మునినాథా! 91 


* “మహామునీ! నీకు తెలియని దేముంది. (బ్రహ్మమానస పుత్రుడవు. శ్రీమన్నారాయణ సంకీర్తనాన్ని 
స్వీకరించావు. దశదిశలా కాలూని సంచరించావు. మహత్తరమైన తత్యోపదేశంలో “అందెవేసిన చేయి” 
అనిపించుకొన్నావు. 


36 పోతన భాగవతము 


న. అదియునుం గాక నీవు సూర్యునిభంగి మూండు లోకంబులం జరింతువు; వాయువు పగిది 
నఖిలజనులలోన మెలంగుదువు; సర్వజ్ఞుండ వగుటం జేసి. 92 


* అంతేకాదు. నీవు సూర్యభగవానుడిలాగా ముల్లోకాల్లో సంచరిస్తావు. వాయుదేవుడిలాగా సర్వమానవుల 
మనస్సులలో మెలగు తుంటావు. సమస్తమూ తెలిసినవాడవు. 


క. నీ కెజు(గరాని ధర్మము, లోకములను లేదు బహువిలోకివి నీవున్‌ 
నాకొణ6త యెట్టి దంతయు, నాకున్‌ నివరింపునుయ్య నారద! కరుణన్‌. 93 


* నీవు ఎరుగని ధర్మమంటూ ఈ లోకాలలో ఏదీ లేదు. అనేకం ఆలోచించినవాడవు. నాకు ప్రాప్తించిన 
కొరత ఏమిటో నీకు తెలియంది కాదు. ఓ నారదా! ఈ లోపానికి కారణం ఏమిటో దయతో నాకు వివరించి 
చెప్పు, 

వ. అనిన నారదుం డిట్లనియె. 94 

* వ్యాసమునీంద్రుని మాటలు విని నారదుడు ఇలా అన్నాడు. 


ఉ. అంచితమైన ధర్మచయ నుంతయు. జెప్పితి, వందులోన నిం 
చించుక గాని విష్ణు కథ లేర్సడ( జెప్పవు; ధర్మముల్‌ ప్రపం 
చించిన మెచ్చునే గుణవిశేషము లెన్నిన6 గాక నీకు నీ 
కొంచెము వచ్చుటెల్ల హరి( గోరి నుతింసమి నార్యపూజితా! 95 


Hk “ఆర్యపూజితా! నీవు అశేషాలైన ధర్మవిశేషాలన్నీ వెల్లడించావు. అయితే చేసిన పొరపాటేమిటంటే- 
అందులో విష్ణుకథలు కొంచెం కొంచెంగా మాత్రమే చెప్పావు. చక్కగా సమగ్రంగా చెప్పలేదు. ఎన్ని ధర్మాలు 
విస్తరించి చెప్పినా భగవంతుడు సంతోషించడు. వాసుదేవుని గుణవిశేషాలు అందంగా వర్షించి చెప్పాలి. నీ 
మనస్సుకు ఈ కొరత రావటానికి కారణం నీవు నీ (గ్రంథాలలో హరినామ సంకీర్తనం ప్రధానంగా 
చేయకపోవటమే. 


మ. హరినామస్తుతి సేయు కావ్యము సువర్గాంభోజహంసావళీ 
సురుచి బ్రాజితమైన మానస సరస్సూర్తిన్‌ వెలుంగొందు, శ్రీ 
హరినామస్తుతి లేని కావ్యము విచిత్రార్థాన్వితం బయ్యు శ్రీ 
కరమై యుండ; ద యోగ్య దుర్మద నదత్కాకోల గర్తాకృతిన్‌. 96 


* పారాశర్యా! హరినామ సంకీర్తనంతో (ప్రకాశించే కావ్యం బంగారు కమలాలతో, కలహంస పంక్తులతో 
శోభాయమానమైన మానససరోవరం లాగా విరాజిల్లుతుంది. హరినామ సంకీర్తనం లేని కావ్యం చిత్ర విచిత్రాలైన 
అర్థాలతో కూడినదై కూడా దుర్గంధ భూయిష్టమై కాకులు మూగిన ఎంగిలాకుల బురదగుంట లాగా 
శోభాకరం కాదు. 

మ. అపశబ్దంబుల( గూడియున్‌ హరి చరిత్రాలాపముల్‌ సర్వ పా 
ప పరిత్యాగము సేయు. గావున హరిన్‌ భావించుచుం బాడుచున్‌ 
జసముల్‌ సేయుచు నీనులన్‌ వినుచు నశ్రాంతంబు గీర్తించుచుం 
దపసుల్‌ సాధులు ధన్యులౌదురు గదా తత్త్వజ్ఞ! చింతింపుమా. 97 


* తత్త్యవిశారదా! నీవే ఆలోచించి చూడు! అపశబ్దాలతో కూడుకొన్నప్పటికీ పవిత్రమైన హరి చరిత్రంతో 
కూడిన కావ్యాలు సకల పాపాలనూ పటాపంచలు చేస్తాయి. అందువల్ల సజ్జనులైన తపోధనులు శ్రీహరిని 
భావిస్తూ, శ్రీహరి లీలలు గానం చేస్తూ ఆయన నామం జపం చేస్తూ ఆయన కథలు చెవులారా వింటూ, 
ఎప్పుడూ ఆయననే కీర్తిస్తూ తమ జన్మ సార్ధకం చేసికొంటున్నారు. 


న. మునీంద్ర! నిర్ణతకర్మంబై నిరుసాధికంబైన జ్ఞానంబు హరిభక్తి లేకున్న విశేషంబుగ శోభితంబు 
గాదు, ఫలంబు గోరక కర్మంబీశ్వరునకు సమర్పణంబు సేయకున్న నది ప్రశస్తంబై యుండదు; 
భక్తిహీనంబు లయిన జ్ఞానవాచాకర్మకౌశలంబులు నిరర్దకంబులు; గావున మహానుభావుండవు, 
యధథార్థదర్శనుండవు, సకల దిగంత ధవళకీర్తివి సత్యరతుండవు, ధృతవ్రతుండవు నగు నీవు 
నిఖిల బంధమోచనంబు కొజకు వాసుదేవుని లీలా విశేషంబులు భక్తితోడ వర్ణింపుము; హరివర్ణ్లనంబు 
సేయక ప్రకారాంతరంబున నర్దాంతరంబులు వీక్షించి తద్వివక్షాకృత రూప నామంబులంజేసి 
పృథగ్దర్శనుండైన వాని మతి సెనుగాలిచేతం ద్రప్పంబడి తప్పంజను నాన చందంబున నెలవు సేర 
నేరదు; కామ్యకర్మంబులందు రాగంబు గల ప్రాకృతజనులకు నియమించిన ధర్మంబులు సెప్పి 
శాసకుండవగు నీవు వగచుట దగ; దది యెట్టు లనిన వార లదియె ధర్మం బని జుగుప్పితంబు 
లగు కామ్యకర్మంబులు సేయుచు. దత్వ్వజ్ఞానంబు మజుతురు; గావున బుద్ది మోహంబు జనియింపక 
తత్ప్వజ్ఞాండవై వ్యథా వియోగంబు సేయుమని మతియు నిట్లనియె. 98 


* మహామునీ! కర్మవాసనా రహితమూ, ఉపాధి విరహితమూ అయిన జ్ఞానం విష్ణుభక్తి లేకపోతే 
విశేషంగా (ప్రకాశించదు. ఫలాపేక్షలేని నిష్కామకర్మమయినా భగవదర్సితం కాకపోతే అది ప్రశస్తం కాదు. 
జ్ఞానం కానీ, వాక్కు కానీ కర్మకానీ అవి యెంత గొప్పవైనా భక్తిలేనినాడు నిరర్ధకాలే. అందువల్ల వ్యాసమహర్షీ! 
నీవు మహానుభావుడవు! సత్యదర్శనుడవు! దిగంత విశ్రాంతమైన యశస్సు కలవాడవు! సత్యనిష్టుడవు! నియమ 
పరాయణుడవు! మానవులందరికీ భవబంధవిముక్తి కోసం భగవంతుడైన మాధవుని లీలలు భక్తి పురస్పరంగా 
అభివర్షించు, వాసుదేవుని వర్షించకుండా వేరొకవిధంగా ఇతర వర్లనలు చేసేవాని బుద్ది ప్రచండమైన 
వాయువేగానికి ప్రవాహంలో పడి కొట్టుకుపోయే పడవలాగా రేవు చేరలేదు. కామ్యకర్మలందు ఆసక్తులైన 
మూఢమానవులకు నియతాలైన ధర్మాలు చెప్పి అనుశాసించటం నీ వంటి వానికి తగదు. ఎందుకంటే 
వారు అదే ప్రధానమని భావించి కలుషితాలైన కామ్యకర్మలకు అలవాటు పడి పరమార్థాన్ని విస్మరిస్తారు. 

అందువల్ల బుద్ది పెడదారి పట్టించకుండా వారికి భగవత్తత్తాన్ని అందించి వారి వ్యథలు తొలగించు” అని 
చెప్పి నారదుడు ఇంకా ఇలా పలికాడు- 


చ. ఎజీగెడు వాండు కర్మచయ మెల్లను మాని హరి స్వరూపమున్‌ 
నెణయ నెటీంగి యవ్వలన నేరుపు( జూపు గుణానురక్తుండై 
తెజకువ లేక క్రుమ్మరుచు దేహధనాద్యభిమాన యుక్తుండై 
యెజుగని వానికిం దెలియ నీశ్వరులీల లెణుంగ6 జెప్పవే. 99 
* మునీంద్రా ! ప్రాజ్ఞుడైనవాడు కామ్యకర్మ లన్నింటినీ పరిత్యజించి గోవిందుని గుణగణాలందు 
అనురక్తుడై, హరి స్వరూపాన్ని తెలిసికోవటం కోసం సమర్ధమైన ప్రయత్నం చేస్తాడు. అజ్ఞుడైనవాడు వివేకహీనుడై 
దేహాభిమానం, ధనాభిమానం, రూపాభిమానం కలవాడై సంచరిస్తూ ఉంటాడు. అటువంటి అజ్ఞానికి సైతం 
ఈశ్వరుని లీలావిలాసాలు తెలిసేటట్టుగా నీవు చెప్పాలి. 


చ. తన కులధర్మమున్‌ విడిచి దానవవైరి పదారవిందముల్‌ 
పనివడి సేవ సేసి పరిపాకము వొందక యెవ్వండేని. జ 
చ్చిన మణు మేన నైన నది సిద్ది వహించు. దదీయ సేవ( బా 
సినం గుల ధర్మగౌరవము సిద్ది వహించునె యెన్ని మేనులన్‌ ! 100 
* ఎవడైతే తన కులధర్మాలను వదలిపెట్టి గోవింద పదారవిందాలను (శ్రద్ధాభక్తులతో సేవిస్తూ కృతార్జుడు 
కాకుండనే మృతి పొందుతాడో అట్టివానికి నష్టమేమీ కలుగదు. అతడు ఆ జన్మలో కాకపోయినా మరుజన్మలో 
నైనా తన సేవకు ఫలాన్ని పొందుతాడు. అలా కాకుండా విష్ణుసేవా విదూరు డైనవాడు ఎట్టి కులధర్మాలను 
గౌరవించి ఆచరించినా వాడు ఎన్ని జన్మలెత్తినా కృతార్జుడు కాలేడు. 


వ. అది గావున నెజుక గలవాండు హరిసేనకుం బ్రయత్నంబు సేయందగు( గాలక్రమంబున సుఖ 
దుఃఖంబులు ప్రాప్తంబు లయినను హరిసేవ విడునం దగదు; దానం జేసి యూర్హ్యంబున బ్రహ్మ 
పర్యంతంబు (గ్రింద స్థావర పర్యంతంబు( దిరుగుచున్న జీవులకు నెయ్యది పొందరా దట్టిమేలు 
సిద్దించు కొణకు హరిసేవ సేయవలయు. హరిసేవకుం డగువాండు జననంబు నొందియు నన్యుని 
క్రియ సంసారంబున( జిక్కండు; క్రమ్మణు హరిచరణస్మరణంబు( జేయుచు భక్తి రస వశీకృతుండయి 
విడువ నిచ్చగింప(డు; మజియును. 101 

* అందువల్ల తెలిసినవాడు శ్రీహరి చరణ సేవాపరాయణుడు కావటానికి ప్రయత్నం చేయటం 

మంచిది. కాలానుసారంగా కష్ట సుఖాలు సంప్రాప్తమైనా శ్రీహరి సేవను విడిచిపెట్టటం తగినపని కాదు. ఆ 
హరిసేవ వల్ల బ్రహ్మలోకం నుండి స్థావరలోక పర్యంతం పరి(భ్రమిస్తున్న మానవులకు పొంద శక్యం కాని 
ఆనందం ఏదైతే కలదో అది తప్పకుండా సిద్దిస్తుంది. శ్రీహరి సేవాపరాయణుడైనవాడు నీచజన్మం 
పొందినప్పటికీ సంసారబంధాల్లో చిక్కుకోడు. పూర్వజన్మ సంస్కారం వల్ల భక్తి రస పరవశుడై హరిచరణస్మరణం 
విడిచిపెట్టకుండా సాగిస్తూనే ఉంటాడు. 

జా 


విష్ణుండు విశ్వంబు; విష్ణుని కంటెను వేటేమియును లేదు; విశ్వమునకు 
భవవృద్ధి లయము లా పరమేశుచే నగు; నీ వెణుంగుదు గాదె నీ ముఖమున 
నెటీ(గింప( బడ్డది యేక దేశమున నీ భువన భద్రమునకై పుట్టినట్టి 
హరికళాజాతుండ వని విచారింపుము; రమణతో హరిపరాక్రమము లెల్ల 


ఆ. వినుతిసేయు మీవు వినికియు. జదువును,దాన మతుల నయము. దపము ధృతియు( 
గలిమి కెల్ల ఫలముగాదె పుణ్యశ్లోకుం గమలనాభు( బొగడ గలిగెనేని. 102 


స్‌ విశ్వమంతా విష్ణుమయం. ఈ విశాల ప్రపంచంలో విష్ణువు కంటె అన్యమైనది ఏదీ లేదు. ఆ 
పరమేశ్వరుని సంకల్పం చేతనే ఈ (ప్రపంచానికి సృష్టి స్థితిసంహారాలు ఏర్పడుతుంటాయి. వ్యాస మహర్షీ! 
నీవు సర్వజ్ఞుడవు! నీకు తెలియంది ఏముంది! నీవే ఒక చోట ఒక విషయాన్ని చెప్పి ఉన్నావు. ఈ విశ్వకల్యాణం 
కోసం మహావిష్ణువు అంశతో జని ్యంచానన్న మాట గుర్తు చేసుకో. అందువల్ల నీవు శ్రీహరి లీలావతారాలలోని 
విక్రమ విశేషాలను సంస్తుతించు మానవుని జ్ఞానానికీ, అధ్యయనానికీ, జౌదార్యానిక్తీ, అనుష్టానానికీ, తపస్సుకూ, 
ధైర్యానికీ, సంపదకూ ప్రయోజనం పుణ్యశ్టోకుడైన పురుషోత్రముణ్జి స్తుతించటమే. 

- నారదుని పూర్వజనృ వృత్తాంతము :- 
వ. మహాత్మా! నేను బూర్వకల్పంబునం దొల్లిటి జన్మంబున వేదవాదుల యింటి దాసికిం బుట్టి పిన్ననా( 


డు వారలచే.( బంసంబడి యొక్క వానకాలంబున( జాతుర్మాస్యంబున నేక స్థలనివాసంబు సేయ 
నిశ్చయించు యోగిజనులకుం బరిచర్య సేయుచు. 103 


* మహానుభావా! నేను గడచిన కల్పంలో గత జన్మంలో - ఒక దాసీపుత్రుణ్లి. మా అమ్మ వేదవేత్తలైన 
వారి ఇండ్లలో పని చేస్తూ ఉండేది. నేను ఆ పెద్దల ఆనతి శిరసా వహిస్తూ వారికి సేవ చేస్తూ ఉండేవాళ్లి, 
చాతుర్మాస్యాలలో వానాకాలం నాలుగు నెలలూ ఒకే స్థానంలో నివాసం ఏర్పరచుకొని ఆ మహానుభావులకు 
పరిచర్యలు చేసేవాణ్ణి, 

క. ఓటమితో నెల్లప్తుడు. బాటవమునం బనులు సేసి బాలురతో నే 

యాటలకు( బోక యొక జం, జాటంబును లేక భక్తి సలుపుదు ననఘా! 104 


*ఓ పుణ్యచరిత్రా! ఓర్పుతో నేర్పుతో భయభక్తులతో ప్రవర్తించేవాళ్ణి. తోడిపిల్లలతో ఆటపాటలకు 
పోకుండా, ఎటువంటి ఇతర సంబంధమూ, పెట్టుకోకుండా (శ్రద్ధాభక్తులతో ఆ మహాత్ముల్ని ఆరాధించేవాళణ్ణి. 

క. మంగళ మనుచుచు వారల, యెంగిలి భక్షింతు; వాన కెండకు నోడన్‌ 
ముంగల నిలుతును నియతిని, వెంగలి క్రియ జనుదు నురు నివేకము తోడన్‌. 105 


* నే నా వేదవేత్తలు భుజించిన అనంతరం భిక్షాపా(త్రలలో మిగిలి ఉన్న అన్నాన్ని భక్షించేవాబ్ణి, 
ఎండనీ వాననీ లేకుండా వారి ముందు నిలబడి, ఎంతో జా(గ్రత్తగా మారు మాటడకుండా వారి ఆజ్ఞలు 
నెరవేర్చేవాల్ణి, 

వ. ఇట్లేను వర్షాకాల శరత్కాలంబులు సేవించితి; వారును నాయందు. గృపసేసి రంత. 106 


* ఈ ప్రకారంగా వర్గాకాలమూ, శరత్కాలమూ గడచిపోయాయి. ఆ మహానుభావులకు నా మీద 
అను[గ్రహం కలిగింది. 


శా. వారల్‌ కృష్ణు చరిత్రముల్‌ చదువ(గా వర్లింపయగా బాడంగా 
నా రావంబు సుధారసప్రతిమమై యథ్థశ్రాంతమున్‌ వీనులం 
దోరంబై పరిపూర్ణమైన మది సంతోషించి నే నంతటం 
బ్రారంభించితి విష్ణుసేన కితర ప్రారంభదూరుండనై. 107 


* ప్రాజ్జలైన ఆ బ్రహ్మజ్ఞులు శ్రీకృష్ణుని కథలు చదువుతూ, హరి లీలలు వర్లిస్తూ హరినామ సంకీర్తనం 
చేస్తూ ఉండేవారు. అనుక్షణమూ ఆ పుణ్యాత్ముల నోటినుండి వెడలి వచ్చే శబ్దాలు అమృత రస(ప్రవాహాలై నా 
వీనులవిందు చేసేవి. నా హృదయం ఆనందంతో నిండిపోయేది. క్రమక్రమంగా నేను ఇతర విషయా లన్నింటికీ 
స్వస్తి చెప్పి భక్తితో భగవంతుడైన హరిని ఆరాధించటం ఆరంభించాను. 


వ. ఇట్లు హరిసేవారతిం జేసి ప్రపంచాతీతుండనై బ్రహ్మరూపకుండనయిన నాయందు స్తూల 
సూక్ష్మంబయిన యీ శరీరంబు నిజ మాయాకల్పితంబని యమ్మహాత్ములగు యోగిజనుల 
మూలంబున రజస్తమోగుణపరిహారిణి యయిన భక్తి సంభవించె; నంత జాతుర్మాస్యంబు నిండిన 
నయ్యోగిజనులు యాత్ర సేయువారలై; రివ్విధంబున. 108 


* అప్పుడు నాకు హరిసేవలో అత్యంతమైన ఆసక్తి ఏర్పడింది. అందువల్ల నేను ప్రపంచాతీతుణ్ణి 
(బ్రహ్మ స్వరూపుణ్ణీ అయిన నా యందు, స్టూలమూ సూక్ష్మమూ అయిన ఈ శరీరం కేవలం మాయా 
కల్పితం అని తెలుసుకున్నాను. మహానుభావులైన ఆ యోగీంద్రుల అను(గ్రహంవల్ల రజస్తమోగుణాలను 
రూపుమాపే అచంచల భక్తి నాకు సంప్రాప్తించింది. చాతుర్మాస్య వ్రతం అనంతరం ఆ మహాత్ములు మరొక 
ప్రదేశానికి వెళ్లటానికి ఉద్యుక్తులైనారు. 


మ. అపచారంబులు లేక నిత్యపరిచర్యాభక్తి యుక్తుండనై 
చపలత్వంబును మాని నే(గొలువ(గా సంప్రీతులై వారు ని 
ష్కపటత్వంబున దీనవత్సలతతోం గారుణ్య సంయుక్తులై 
యుపదేశించిరి నాకు నీశ్వరరహస్యోదార విజ్ఞానమున్‌. 109 


* ఈ విధంగా ఎట్టి ఒడుదుడుకులూ రాకుండా, చాంచల్యం లేకుండా ముప్పూటలా భక్తితో 
ఆరాధించినందుకు ఆ సాధుపుంగవులు సంప్రీతులైనారు. ఎంతో సంతోషంతో, ఎంతో కారుణ్యంతో, 
ఎంతో వాత్సల్యంతో అతిరహస్యమూ, అమోఘమూ అయిన ఈశ్వరవిజ్ఞానాన్ని ఆ మహాత్ములు నాకు 
ఉపదేశించారు. 

వ. ఏనును వారి యుపదేశంబున వాసుదేవుని మాయానుభావంబు. దెలిసితి; నీశ్వరునియందు 
సమర్పితం బయిన కర్మంబు తాపత్రయంబు మానుప నౌషధంబగు; నే ద్రవ్యంబువలన నే రోగంబు 
జనియించె నా [ద్రవ్యం బా రోగంబు మానుపనేరదు; ద్రవ్యాంతరంబులచేత నైన చికిత్స మానుప 
నోపు; ఇన్విధంబున( గర్మంబులు సంసార హేతుకంబు లయ్యు నీశ్వరార్సితంబులై తాము తమ్ము. 
జెణుపుకొన నోపియుండు; నీశ్వరునియందు. జేయంబడు కర్మంబు విజ్ఞానహేతుకంబై నీశ్వర 
సంతోషణంబును భక్తి యోగంబునుం బుట్టించు; నీశ్వరశిక్షంజేసి కర్మంబులు సేయువారలు కృష్ణగుణ 
నామవర్షన స్మరణంబులు సేయుదురు; ప్రణనపూర్వకంబులుగా వాసుదేవ ప్రద్యుమ్న సంకర్ష 
ణానిరుద్ధమూర్తి నామంబులు నాలుగు భక్తిం బలికి నమస్కారంబు సేసి మంత్రమూర్తియు 
మూర్తిశూన్యుండు నయిన యజ్ఞపురుషుం బూజించు పురుషుండు సమ్యగ్గర్శనుం డగు. 110 


* నేను కూడా ఆ మహనీయుల మహోపదేశం వల్ల దేవాదిదేవుడైన వాసుదేవుని మాయాప్రభావం 
తెలుసుకున్నాను. ఈశ్వరార్పణం చేసిన కర్మమే తాప(త్రయాన్ని రూపుమాపే పరమౌషధం. లోకంలో ఏ 
పదారం వల ఏ రోగం ఉద్భవించిందో ఆ పదారం ఆ రోగాన్ని పోగొట్టలేదు. మరో పదార్దం చేత చికిత్స 

యథ రా థి లు యథ 
జరిగితేనే కాని ఆ రోగం శాంతించదు. 


ఈ ప్రకారంగా కర్మలు భవబంధ కారణాలే అయినప్పటికీ, ఈశ్వరార్పణం చేయటం మూలాన 
తమ అస్తిత్వాన్ని కోల్పోతాయి. పరమేశ్వరుణ్ణి ఉద్దేశించి చేసే కార్యం విశిష్టమైన జ్ఞానాన్ని ప్రసాదిస్తుంది. 
అందువల్ల ఈశ్వరుడు సంతోషించి అచంచల భక్తిని అనుగ్రహిస్తాడు. భగవంతుని ప్రబోధం వల్ల కర్మలు 
కావించేవారు శ్రీ కృష్ణ గుణ నామాలను కీర్తించటంలో, సంస్మరించటంలో ఆసక్తులౌతారు. 


ఓంకారపూర్వ కంగా వాసుదేవ - ప్రద్యుమ్న- సంకర్షణ- అనిరుద్ద నామాలు నాలుగూ భక్తితో ఉచ్చరించి 
నమస్కరించి చిన్మయ స్వరూపుడైన యజ్ఞేశ్య్వరుణ్ణి ఆరాధించే మానవుడు సమ్యగ్దర్శనుడై సమదృష్టి 
కలవాడాతాడు. 
క. ఏ నవ్విధమున( జేయ, దానవకుల వైరి నాకు. దనయందలి వి 
జ్ఞానము నిచ్చెను మదను,ష్టానము నత డెజుంగు, నీవు సలుపుము దీనిన్‌. 111 
డన « « బ్య 
నేను ఈ విధంగా ప్రవర్తించినందువల్ల విష్ణుభగవానుడు విశిష్టమైన ఈశ్వరజ్ఞానాన్ని నాకు 
అనుగ్రహించాడు. నా నడవడి నారాయణ మూర్తికి తెలుసు. వ్యాసమహర్షీ! నీవు కూడా శ్రీహరిని సంకీర్తించు. 


క. మునికులములోన మిక్కిలి, వినుకులు గలవా(డ వీవు; విభుకీర్తులు నీ 
వనుదినము( బొగడ వినియెడి జనములకున్‌ దుఃఖ మెల్ల శాంతిం బొందున్‌. 112 


* మునులలో అగ్రేసరుడవు. ఎంతో ఎరుక కలవాడవు. వినేవారి దుఃఖాలన్నీ దూరమై వారి స్వాంతాలకు 
శాంతి లభించేటట్లు నీవు చక్కగా వాసుదేవుని యశోగాథలను సంస్తుతించు. 


వ. ఇట్లు నారదు జన్మకర్మంబులు విని క్రమ్మణ వ్యాసుం డిట్లనియె. 113 

* ఈ విధంగా నారదమునీంద్రుడు తన పుట్టు పూర్యోత్తరాలు వినిపించగా ఆలకించి, వ్యాసముని 
నారదుణ్ణి మళ్లీ ఇలా ప్రశ్నించాడు- 
ను. విను మా భిక్షులు నీకు నిట్లు కరుణన్‌ విజ్ఞానముం జెప్పి పో 
యిన బాల్యంబున వృద్ధభావమున నీ కేరీతి సంచారముల్‌ 
సనె? నీ కిప్పుడు పూర్వకల్పమతి యే జాడం బ్రదీపించె? ద 
త్తనువుం బాసిన చంద మెట్లు చెపుమా దాసీసుతత్వంబుతోన్‌. 114 


స్‌ అయ్యా! మహానుభావులైన ఆ సాధువులు ఎంతో దయతో నీకు ఈశ్చ రజ్ఞానాన్ని ఉపదేళించి 
వెళ్లిపోయారు గదా! ఆ తరువాత నీ బాల్యం ఎలా గడిచింది? పెద్దవాడివై ఎక్కడెక్కడ సంచరించావు? ఈ 
జన్మలో ఇప్పుడు నీకు పూర్వ జన్మస్కృతి ఏ విధంగా కలిగింది? దాసీపుత్రుడవైన నీవు ఏ (ప్రకారంగా నీ 
దేహాన్ని త్యజించావు? దయచేసి వివరించు. 


వ. అని యిట్లు వ్యాసుం డడిగిన నారదుం డిట్లనియె, దాసీ పుత్రుండ నయిన యేను భిక్షుల వలన 
హరి జ్ఞానంబు గలిగి యున్నంత. 115 


* వ్యాసులవారు అడిగిన ప్రశ్నలకు నారదులవారు ఇలా సమాధానం చెప్పారు- ఆ విధంగా నేను ఆ 
సాధుపుంగవుల వల్ల ఈశ్వర పరిజ్ఞానాన్ని పొందిన సంగతి విన్నారు కదా! 


సీ. మమ్ము నేలినవారి మందిరంబున( గల పనులెల్ల. గ్రమమున భక్తి జేసి 
తన పరాధీనత( దలంపదు; సొలసితి నలసితి నాకొంటి ననుచు వచ్చి 
మాపును రేపును మా తల్లి మోహంబు సొంపార ముద్దాడు చుంచు దువ్వు 
దేహంబు నివురు మోదించు. గౌంగిటం జేర్చు నర్మిలి న న్నిట్టు లరసి మనుప 


ఆ. నేను విడిచి పోక యింట నుండితి నయ్య, మోహింగాక, యెజుక మోసపోక 
మాయలు చింత లేక మౌనినై యేనేండ్ల, వాండ నగుచు€ గొన్ని వాసరములు. 116 


* మా తల్లిది చాలా జాలిగుండె. ఉత్త అమాయకురాలు. తల వంచుకొని యజమానుల గృహాల్లో 
పనులన్నీ వరుసగా చేసేది. తన దాస్యాన్ని గూర్చి కించిత్తు కూడా కించపడేదికాదు. నేనంటే ఆమెకు 
పంచ(ప్రాణాలు. “అయ్యో! నా బిడ్డ అలసిపోయాడు. సాలసిపోయాడు, ఆకలి గొన్నాడు.” అని అంటూ 
రేపులూ మాపులూ అల్లారుముద్దుగా ఆదరించి నన్ను పెంచి పెద్దచేసింది. ఎంతో ప్రేమగా మాటిమాటికీ నా 
బుగ్గలు ముద్దుపెట్టుకొనేది. నా జుట్టు దువ్వేది. నాఒళ్లు నిమిరేది. నన్ను ఆప్యాయంగా అక్కున చేర్చుకొనేది. 
ఈ విధంగా తల్లి ప్రేమతో పెరిగిన నేను ఆమెను విడిచి పోలేక ఇంట్లోనే ఉండిపోయాను. అయితే నేను 
సంసారవ్యామోహంలో చిక్కుబడలేదు. జ్ఞానాన్ని కోల్పోలేదు. విషయాంతర వ్యాసక్తుణ్ణి కాలేదు. పంచ 
వర్షప్రాయం గల నేను అలాగే మా అమ్మను కనిపెట్టుకొని మౌనంగా ఆ (బ్రాహ్మణుల ఇండ్లలో కొన్నాళ్లు 
గడిపాను. 


మొదటి స్కంధము 43 


క. సదనము వెలువడి తెరువున( జెదరక మా తల్లి రాత్రి. జీ(కటివేళన్‌ 
మొదవుం బిదుక(గ నొకఫణి, పదభాగము( గఅచెంద్రొక్క(బడి మునినాథా! 117 


* వ్యాసమునీం(ద్రా! ఒకనాడు ఏమి జరిగిందంటే మా అమ్మ రాత్రివేళ కటిక చీకటిలో ఆవును పాలు 
పిండటం కోసం ఇల్లు వదలి బయటికి వెల్లింది. త్రోవలో ఆమె ఒకపామును (త్రొక్కింది. ఆ సర్పం ఆమె 
పాదాన్ని కరచింది. 


క. నీలాయతభోగఫణా, వ్యాళానలవిష మహో(గ్రవహ్నిజ్యాలా 
మాలానినిపాతితయై, వ్రాలెన్‌ నను గన్నతల్లి వసుమతి మీ(దన్‌. 118 


* అత్యంత భయంకరమైన ఆ త్రాచుపాము కోరలలోని విషాన్ని జ్వాలల వల్ల అమ్మ నేల మీద 
పడిపోయిది. 


ఉ. తల్లి ధరిత్రిపై నాణంగి తల్లడపాటును( జెంది చిత్తముం 
బల్లటిలంగ( బ్రాణములు వాసిన6 జూచి కలంగ కేనునా 
యుల్లములోన మోహరుచి నొందక సంగము వాసె మేలు రా 
జిల్లై నటంచు విష్ణుపదచింత యొనర్పంగ బుద్ధి సేయుచున్‌. 119 


* అలా మా అమ్మ (క్రిందపడి విలవిల తన్నుకొని వివశురాలై ప్రాణాలు విడిచింది. అప్పుడు నేను ఆ 
విషాదదృశ్యాన్ని చూచి ఏ మాత్రం కలవరపడకుండా, నాచిత్తం శోకాయత్తం కాకుండా, నిబ్బరించుకొని 
నిలబడ్డాను. “మంచిది; బంధం తెగిపోయింది” అనుకొన్నాను. ఇక నాకు హరిచరణస్మరణమే అవశ్యకర్తవ్యమని 
నిర్ణయించుకొన్నాను. 


న. ఉత్తరాభిముఖుండనై యేను వెడలి జనపదంబులు( బురంబులు బట్టణంబులు( గ్రామంబులు( 
బల్లెలు మందలు౯ గిరాత పుళింద నివాసంబులు నుపవనంబులు.( జిత్రధాతువిచిత్రితంబు లయిన 
పర్వతంబులు సమద కరికర విదళిత శాఖలు గల శాఖలును, నివారిత పధిక జన(శమాతిరేకంబులైన 
తటాకంబులు బహువిధ విహంగ నినద మనోహరంబులై నికచారనింద మధుపాన పరవశ 
పరిభ్రమద్ర్రృమర సుందరంబులైన సరోవరంబులు దా(టి చనుచు క్షుత్సిపాసా సమేతుండనై యొక్క 
నదీహ్రదంబున (గ్రుంకులిడి శుచినై నీరు (దాని గతశ్రముండనై 120 


* ఆ విధంగా అనుకొని నేను ఉత్తర దిక్కుగా బయలుదేరి పల్లెలూ, పట్టణాలూ, నగరాలూ, 
జనపదాలూ, (గ్రామాలూ, పేటలూ, భిల్లవాటికలూ దాటుకొంటూ; ఆటవికులు నివసించే చిట్టడవులూ, 
రంగు రంగుల ధాతువులతో కూడిన పర్వతాలూ, మదించిన ఏనుగులు కదలించే విదలించే కొమ్మలు గల 
మహావృక్షాలూ, బాటసారుల మార్గాయాసాన్ని పోగొట్టే తటాకాలూ, నానావిధాలైన పక్షుల కలకలా రావాలతో 
రమణీయమై వికసించిన తామరపూలలోని మకరందాన్ని త్రాగి పరవశించి పరిభ్రమించే గండుతుమ్మెదలతో 
నిండిన సరస్సులూ అతి(క్రమిస్తూ ముందుకు సాగాను. అప్పుడు నాకు ఆకలీ దప్పికా అతిశయించాయి. 
ఒక యేటి మడుగులో శుభ్రంగా స్నానం చేసి నీరు త్రాగి నా మార్గాయాసాన్ని తగ్గించుకొన్నాను. 

క. సాలావృక కసిభల్లుక, కోలేభ లులాయ శల్య ఘూక శరభ శా 
ర్జూల శశ గవయ ఖడ్గ, వ్యాళాజగరాదిభయద వనమధ్యమునన్‌. 121 


* తోడేళ్ళూ, కోతులూ, ఎలుగుబంట్లూ, వనవరాహాలూ, ఏనుగులూ, మహిషాలూ, ఏదుపందులూ, 
గుడ్డగూబలూ, శరభమృగాలూ, శార్జూలాలూ, కుందేళ్లూ, మనుబోతులూ, ఖడ్గమృగాలూ, (క్రూరసర్సాలూ, 
౧ యల ౧ Ua 
కొండచిలువలూ నిండిన భయంకరారణ్యాల గుండా మళ్లీ ప్రయాణించాను. 


వ. దుస్తరంబు లైన నీలవేణు కీచక గుల్మ లతా గహ్యరంబుల పొంత నొక్క రావివ్రాని డగ్గణ( 
గూర్చుండి యే విన్న చందంబున నా హృదయగతుం బరమాత్మ స్వరూపు హరిం జింతించితి.122 


* దాట శక్యం కాని నీలితుప్పలతో కూడిన వెదురు పొదరిండ్లు దగ్గరగా ఒక రావిచెట్టు (క్రింద 
కూర్చున్నాను. నేను విన్న విధంగా నా హృదయంలో పదిలం చేసికొన్న పరమాత్మ స్వరూపుడైన హరిని 
ధ్యానం చేశాను. 

శా ఆనందాశ్రులు గన్నులన్‌ వెడల రోమాంచంబుతో. దత్సద 

ధ్యానారూఢు(డ నైన నా తలపులో నద్దేవుడుం దోంె నే 
నానందాబ్దిగతుండనై యెణు(గ లేనైతిన్‌ నను న్నీశ్వరున్‌ 
నానాశోకహమైన యత్తనువు గానన్‌ లేక య ట్టంతటన్‌. 123 


* నా కన్నుల్లో ఆనందబాష్పాలు పొంగిపొరలాయి. నా శరీరమంతా పులకించిపోయింది. ఆ భక్తి 
పారవశ్యంలో భగవంతుని చరణాలు ధ్యానిస్తున్న నా చిత్తంలో ఆ దేవదేవుడు సాక్షాత్కరించాడు. నేను 
కన్నులు తెరచి చూచేసరికి భక్తుల దుఃఖాలను పటాపంచలు చేసే పరమేశ్వరుని స్వరూపం అదృశ్యమైంది. 

న. లేచి నిలుచుండి క్రమ్మణ నద్దేవుని దివ్యాకారంబు( జూడ నిచ్చించుచు హృదయంబున నిలుపుకొని 

యాతురుండునుంబోలె. జూచియుం గానలేక నిర్మనుష్యంబైన వనంబునం జరియించుచున్న 
నన్ను నుద్దేశించి వాగగోచరుండైన హరి గంభీర మధురంబులైన వచనంబుల శోకం బుపశమింపం 
జేయు చందంబున నిట్లనియె. 124 


* నేను విచారంతో లేచి నిల్చున్నాను. మళ్లీ ఆ దేవదేవుని దివ్యస్వరూపాన్ని దర్శించాలనే ఉత్కంఠతో 
నిర్మానుష్యమైన ఆ అరణ్యంలో అటూ ఇటూ తిరిగాను. కాని నాకు తిరిగి ఈశ్వర సాక్షాత్కారం కలుగలేదు. 
అంతలో వాచామగోచరుడైన శ్రీహరి మధుర గంభీర వచనాలు నాశోకాన్ని ఉపశమింపజేస్తూ నన్ను ఓదారుస్తూ 
ఈ విధంగా వినవచ్చాయి- 


ఉ. ఏల కుమార! శోషిలంగ? నీజననంబున నన్ను. గానగా 
జాలవు నీవు కామముఖషట్కము నిర్హలితంబు సేసి ని 

ర్మూలితకర్ములైన మునిముఖ్యులు గాని కుయోగి గాన(గా( 
జాలండు; నీదు కోర్కి కొనసాగుటకై నిజమూర్తి. జూపితిన్‌. 125 


* నాయనా! ఎందుకు వృథాగా ఆయాసపడతావు. నీవు ఎంత ప్రయత్నించినా ఈ జన్మలో నన్ను 
దర్శించలేవు. కామకక్రోధాది అరిషడ్వర్లాన్ని జయించి నిర్మూలితకర్ములైన ముని ముఖ్యులే నన్ను చూడ 
గల్లుతారు. అంతే కాని జితేంద్రియులు కానివారు నన్ను దర్శించలేరు. అయినా నీ మనసులోని కోరికను 
కొనసాగించటం కోసం క్షణ కాలం నా స్వరూపాన్ని నీకు స్ఫురింపజేశాను. 


క. నావలని కోర్కి యూరక, పోవదు; విడిపించు దోషపుంజములను మ 
త్సేవం బుట్టును వైళమ, భావింప(గ నాదు భక్తి బాలక! వింటే. 126 


* వత్తా! నా యందు లగ్నమైన నీ కోరిక వ్యర్థం కాదు. నీ సమస్త దోషాలూ దూరమౌతాయి. నన్ను 
సేవించటం వల్ల నాభక్తి అచిరకాలంలోనే నీమదిలో పదిలమౌతుంది. 


క. నాయందు. గలుగ నీ మది, వాయదు జన్మాంతరముల బాలక! నీ వీ 
కాయంబు విడిచి మీదట, మా యనుమతి. బుట్ట(గలవు మద్భక్తుండవై. 127 


* కుమారా! నా యందు లగ్నమైన నీ హృదయం వచ్చే జన్మలో కూడా నన్ను అంటిపెట్టుకొని 
ఉంటుంది. నీవు ఈ దేహాన్ని వదలిన అనంతరం నా అనుజ్ఞతో మళ్లీ జన్మలో నా భక్తుడివై ఉద్భవిస్తావు. 


మ. విను మీ సృష్టి లయంబు నొంది యుగముల్‌ వేయెన కాలంబు యా 
మినియె పోయెడి. బోవంగా గలుగు(జూ మీదం బునః సృష్టి యం 
దు నిరూఢస్కృతితోడం బుట్టెదవు; నిర్లోషుండవై నా కృపన్‌ 
ఘనతం జెందెదు శుద్ధ సాత్వికులలో గణ్యుండవై యర్భకా! 128 


* విను చిట్టితం(డ్రీ! ఈ సృష్టి యావత్తూ లయమైపోయిన పిమ్మట వేయి యుగాలు చీకటి రాత్రిగా 
గడిచిపోతుంది. అప్పుడు తిరిగి సృష్టి ఏర్పడుతుంది. నీవు మళ్లీ జని ఇస్తావు. నీకు పూర్వస్మృతి ఉంటుంది. నా 
అనుగ్రహం వల్ల నీ దోషాలన్నీ నశించి సత్య గుణసంపన్నులైన హరిభక్తులలో అ(గ్రగణ్యుడవై పేరెన్నిక 
గంటావు. 


వ. అని యిట్లాకాశంబు మూర్తియు, బుగ్వేదాదికంబు నిశ్వాసంబునుగా నొప్పి, సర్వనియామకంబైన 
మహాభూతంబు పలికి యూరకున్న నేను మస్తకంబు వంచి మొక్కి, తత్కరుణకు సంతసించుచు 
మదంబు దిగనాటి, మచ్చరంబు విడిచి, కామంబు నిర్దించి, క్రోధంబు వర్ణించి, లోభమోహంబుల 
వెడల నడిచి, సిగ్గు విడిచి, యనంతనామంబులు పరించుచు(, బరవుభద్రంబు లయిన 
తచ్చరిత్రంబులం జింతించుచు, నిరంతర సంతుష్టుండనై కృష్ణుని బుద్ది నిలిపి, నిర్మలాంతః 
కరణంబులతోడ నిషయ నిరక్తుండనై కాలంబున కెదురు సూచుచు భూమిం దిరుగుచు నుండునంతం 
గొంతకాలంబునకు మెటుంగు మెజసిన తెణంగున మృత్యువు దోంచినం బంచభూతమయంబయి 

కర్మ స్వరూపంబైన పూర్వదేహంబు విడిచి హరికృపావశంబున శుద్ధ సత్వమయంబైన భాగవతదేహంబు 
సొచ్చితి; నంతం దైలోక్యంబు సంహరించి ప్రళయకాల పయోరాశిమధ్యంబున శయనించు 
నారాయణమూర్తి యందు నిదురవోవ నిచ్చగించు బ్రహ్మనిశ్వాసంబు వెంట నతని లోపలం 
బ్రవేశించితి; నంత సహ(స్రయుగ పరిమితంబయిన కాలంబు సనిన లేచి లోకంబులు స్పజియింస 
నుద్యోగించు బ్రహ్మనిశ్వాంబు వలన మరీచి ముఖ్యులగు మునులును నేనును జన్మించితిమి; 
అందు నఖండిత బ్రహ్మచర్యుండనై యేను మూడు లోకంబుల బహిరంతరంబులందు మహావిష్లుని 
యనుగ్రహంబున నడ్డంబు లేక యీశ్వరదత్తయై బ్రహ్మాభివ్యంజకంబులైన సప్త స్వరంబులు 
దమయంతన మైయుచున్న యీ వీణాలాపన రతింజేసి నారాయణ కథాగానంబు సేయుచు. 
జరియించుచుందు. 129 


* ఈ విధంగా చెప్పి విరమించిన సర్వవ్యాపి, సర్వనియంత, వేదమయం బయిన ఆ మహాభూతానికి 
నేను తలవంచి (మైక్కాను. భగవంతుని అనుగ్రహానికి ఆనందించాను. మదాన్ని వీడాను. మాత్సర్యాన్ని 
దిగనాడాను. కామాన్ని నిర్హించాను. (క్రోధాన్ని వర్దించాను. లోభాన్ని, మోహాన్ని పారద్రోలాను. సంకోచం 
లేకుండా గొంతెత్తి అనంతుని అనంతనామాలు ఉచ్చరిస్తూ, పరమపవిత్రాలయిన హరి చరిత్రాలను స్మరిస్తూ, 
నిత్యసంతుష్టుడినై వాసుదేవుని హృదయంలో పదిలపరచుకొన్నాను. ప్రశాంతమైన అంతఃకరణంతో వైరాగ్యాన్ని 
అవలంబించి కాలాన్ని నిరీక్షిస్తూ తిరుగసాగాను. కొన్నాళ్లకు మెరుపు మెరిసినట్టుగా మృత్యుదేవత నా ముందు 
ప్రత్యక్షమయింది. అప్పుడు నేను పంచభూతాత ్యకమైన పూర్వదేహాన్ని పరిత్యజించి భగవంతుని దయవల్ల 
సత్త్యగుణాత్మకమైన భాగవతదేహంలో (ప్రవేశించాను. తర్వాత కల్పాంతకాలంలో ఏకార్లవ జలమధ్యంలో 
శ్రీమన్నారాయణుడు శయనించి ఉన్న సమయాన (బ్రహ్మదేవుని విశ్వాసంతో పాటు నేనూ భగవానుని 
ఉదరంలో ప్రవేశించాను. వెయ్యి యుగాలు గడిచిపోయిన తర్వాత లేచి లోకాలు సృష్టించబోయే బ్రహ్మదేవుని 
నిశ్వాసం నుంచి మరీచి మొదలయిన మునులూ నేనూ జన్మించాము. ఈ జన్మలో నేను అస్థలిత 
(బ్రహ్మచారినై, భగవంతుని అనుగ్రహం వల్ల త్రిలోక సంచారినై, పరబ్రహ్మ (ప్రతిపాదకాలైన సప్తస్వరాలు 
తమంతతామే మోగే ఈ “మహతీ” వీణమీద విష్ణు కథలు గానం చేస్తూ ఇలా విహరిస్తున్నాను. 

ఆ. తీర్థపాదు(డయిన దేవుండు విష్ణుండు, దన చరిత్ర నేను దవిలి పాడం 

జీరంబడ్డవాని చెలువున నేతెంచి, ఘను(డు నా మనమున గానవచ్చు. 130 


స్ట తీర్ణపాదుడైన దేవాది దేవుడు వాసుదేవుడు, నేను ఆయన లీలలను గానం చేసినప్పుడు పేరు పెట్టి 
పిలిచినట్టుగా వచ్చి నా మనస్సులో అచ్చు గ్రుద్దినట్లు కానవచ్చేవాడు. 
క. విను మీ సంసారం బను, వననిధిలో ముని(గ కర్మవాంఛలచే వే 
దనం బొందెడు వానికి వి, ష్లుని గుణవర్లనము తెప్ప సుమ్ము మునీంద్రా! 131 


* ఓ వ్యాసమునీంద్రా! ఈ సంసార సముద్రంలో మునిగి తేలుతూ విషయవాంఛలచే (క్రిందుమీదై 
బాధపడేవానికి గోవింద గుణకీర్తనం గట్టు చేర్చే తెప్పవంటిది. 

చ. యమ నియమాది యోగముల నాత్మ నియంత్రిత మయ్యుం గామరో 
షముల బ్రచోదితంబ యగు శాంతి వహింపదు విష్టుసేవచే( 
(గ్రమమున శాంతిం గైకొనిన కైవడి నాదు శరీర జన్మ క 
ర్మముల రహస్య మెల్ల మునిమండన, చెప్పితి నీవు గోరినన్‌. 132 


* యమమూ, నియమమూ, ప్రాణాయామమూ, ప్రత్యాహారమూ మొదలైన అష్టాంగముల ద్వారా 
మనస్సును ఎంత కట్టుదిట్టం చేసుకొన్నప్పటికీ కామమూ, రోషమూ మొదలైన వానిచే అది మాటి మాటికీ 
రెచ్చిపోతూనే ఉంటుంది. కాని శాంతించదు. అట్టి శాంతి వాసుదేవుని సేవ వల్లనే (క్రమంగా లభిస్తుంది. 
మునికులభూషణా! నా పుట్టు పూర్యోత్తరాల రహస్యమంతా నీవు కోరిన ప్రకారం నీకు వివరించి చెప్పాను. 


వ. అని యిట్లు భగవంతుం డగు నారదుండు వ్యాసమునీంద్రుని వీడ్కొని, వీణ వాయించుచు 

యదృచ్చామార్గంబునం జనయె నని సూతుం డిట్లనియె. 133 

* అని ఈ ప్రకారంగా పరమపూజ్యాడైన (బ్రహ్మమానస పుత్రుడైన నారదుడు బాదరాయణ 

మునీంద్రునితో పలికి వీడ్కోలందుకొని వీణను మోగించుకుంటూ వెళ్లిపోయాడు. అనంతరం సూతముని 
శౌనకాదులతో ఇలా అన్నాడు. 


క. వాయించు వీణ నెప్పుడు, మోయించు ముకుందగీతముల జగములకుం 
జేయించు( జెవుల పండువు;, మాయించు నఘాళి నిట్టి మతి మణి గలడే. 134 


* సర్వదా మహతీ విపంచి వాయిస్తూ, ముకుందగీతాలు మోయిస్తూ, సకల జగత్తులకూ వీనులవిందు 
చేయిస్తూ, లోకుల పాప సమూహాలను మాయిస్తూ, సంచరించే మేటి భక్తుడు నారదమహర్షి ఆయనకు 
ఆయనే సాటి. 


వ. అని నారదుం గొనియాడిన సూతునిం జూచి నారదు మాటలు విన్న వెనుక భగవంతుండైన 
బాదరాయణుం డేమి సేసె నని శౌనకుం డడిగిన సూతుం డిట్టనియె; బ్రహ్మ దైవత్య యైన 
సరస్వతి పడమటి తీరంబున బుషులకు సత్ర కర్మవర్దనంబై బదరీ తరుషండమండితంబయి 
“శమ్యా ప్రాసం” బనం బ్రసిద్దంబగు నాశ్రమంబు గలదు. అందు జలంబుల వార్చి కూర్చుండి 
వ్యాసుండు దన మది దిరంబు సేసికొని భక్తి యుక్తం బయిన చిత్తంబునం బరిపూర్ణుండయిన 
యీశ్వరుం గాంచి యీశ్వరాధీన మాయావృతంబైన జీవుని సంసారంబు. గని జీవుండు మాయచేత 
మోహితుండయి గుణవ్యతిరిక్తుండయ్యు మాయాసంగతిం దాను ద్రిగుణాత్మకుండని యభి 
మానించుచు ద్రిగుణత్వాభిమానంబునం గర్హయు భోక్తయు నను ననర్ధంబు నొందుననియు; నయ్య 
నర్ణంబునకు నారాయణభక్తి యోగంబు గాని యుపశమనంబు వేజొకటి లేదనియు నిశ్చయించి,135 


* అంటూ నారదమహర్షిని స్తుతించే సూతుణ్ణి చూచి “నారదుని మాటలు ఆలకించిన అనంతరం 
వ్యాసభగవానుడు ఏమి చేశాడో చెప్పు”మని శౌనకుడు అడగ్గా సూతుడు ఇలా అన్నాడు. 


48 పోతన భాగవతము 


(బ్రహ్మదేవతాకమైన సరస్వతీ నది పడమటి తీరాన బుషులు యజ్ఞాలు చేసుకోటానికి అనుకూలమై 
బదరీ తరుపంక్తులలో నిండి “శయ్యాప్రాస” మనే ఆశ్రమం ఉంది. వ్యాసుడు ఆ ఆ(శ్రమానికి వెళ్లి తన 
చిత్తంలో భగవంతుణ్ణి దర్శించాడు. ఈశ్వరుని మాయ ఆవరించి ఉన్న జీవుని సంసారాన్ని ఆలోకించాడు. 
మాయా మోహితుడైన జీవుడు త్రిగుణాతీతుడై కూడా మాయా (ప్రభావం వల్ల గుణాభిమానం కలవాడై తానే 
కర్తనూ భోక్తనూ అని అనర్థభావన చేస్తాడనీ, ఈ అనర్భాన్నీ ఉపశమింప చేయటానికి 'హరిభక్తి' అనే యోగం 
తప్ప మరొకటి ఏదీ లేదనీ నిశ్చయించాడు. 


మ. అవనీచక్రములోన నే పురుషుడే యాన్నూయమున్‌ విన్న మా 
ధవుపై లోకశరణ్యు పై భవములం దప్పింప(గా( జాలు భ 
క్రి విశేషంబు జనించు నట్టి భువనక్షేమంకరంబైన భా 
గవతామ్నాయము బాదరాయణుండు దా గల్పించె నేర్పొప్పంగన్‌. 136 


* ఈ విశాల మహీమండలంలో ఏ మహాగ్రంథాన్ని విన్నంత మాత్రం చేతనే సంసారబంధాలు 
సమసిపోయి జగన్నాథుడైన జనార్దనునిపై అచంచలమైన భక్తి ఆవిర్భవిస్తుందో, అటువంటి లో కకల్యాణకరమైన 
మహా(గ్రంథాన్ని - వేదస్వరూపమైన భాగవతాన్ని బాదరాయణ మహర్షి ఓర్పుతో నేర్పుతో రూపొందించాడు. 


వ. ఇట్లు భబాగవతంబు నిర్మించి మోక్షార్ధిణైన శుకునిచే( జదివించెనని చెప్పిన విని శౌనకుండు 
నిర్వాణతత్సరుండును సర్యోపేక్షకుండును నైన శుకయోగి యేమిటికి భాగవతం బభ్యసించె? ననవుడు 
సూతుం డిట్లనియె. 137 


* ఈ విధంగా మహాభాగవత సంహితను కల్పించి ముముక్షువైన శ్రీశుకునిచే చదివించాడు అని 
సూతుడు చెప్పగానే శౌనకముని విని “మోక్షమందు మాత్రమే అపేక్ష కలిగి, సమస్తాన్నీ ఉపేక్షించే, 
శుకయోగీంద్రుడు భాగవతాన్ని ఎందుకు అధ్యయనం చేశాడు?” అని ప్రశ్నించగా సూతమహర్షి ఇలా పలికాడు- 

క. ధీరులు నిరపేక్షులు నా, త్మారాములునైన మునులు హరిభజనము ని 

ష్కారణమ చేయుచుందురు, నారాయణు( డట్టి వాడు నవ్యచరిత్రా! 138 

* పురాణచరితా! జితేంద్రియులూ, నిష్కాములూ, ఆత్మారాములైన మహామునులు ఫలాపేక్ష 
లేకుండానే నిర్యాజమైన భక్తితో శ్రీహరిని భజిస్తూ ఉంటారు. శ్రీమన్నారాయణుడు సైతం భక్తుల విషయంలో 
నిర్హేతుక జాయమాన కరుణాకటాక్షం కలవాడే! 


క. హరిగుణవర్లన రతు(డై, హరితత్సరు(డైన బాదరాయణి శుభ త 
తృరతం బరించె( ద్రెజగ, ద్వరమంగళమైన భాగవత నిగమంబున్‌. 139 


* శ్రీహరి గుణకీర్తన మందు ఆసక్తుడూ, ఉత్తమ విష్ణు భక్తుడూ అయిన శుకమహర్షి ముల్లోకాలకూ 
కల్యాణప్రదమైన భాగవత మహాసంహితను విశ్వశ్రేయస్సును ఆకాక్షించి అధ్యయనం కావించాడు. 

క. నిగమములు వేయు. జదివిన, సుగమంబులు గావు ముక్తిసుభగత్వంబుల్‌ 
సుగమంబు, భాగవతమను, నిగమంబు( బరింప ముక్తినివసనము బుధా! 140 


* బుధేం[ద్రా! వేలకొద్దీ వేదాలు వల్లించినా మోక్షసౌభాగ్యాలు సం'ప్రాప్తించవు. భాగవతమనే ఆమ్నాయాన్ని 
అధ్యయనం చేస్తే కైవల్యం కరతలామలక మౌతుంది. 


-: అర్హునుండు పుత్రఘాతియగు అశ్వత్థామ నవమానించుట :- 


వ. అని పలికి రాజర్షియెన పరీక్షిన్మహారాజు జన్మ కర్మ ముక్తులును, బాండవుల మహా ప్రస్థానంబును, 
కృష్ణకథోదయంబును జెప్పెదం; గౌరవధృష్టద్యున్నూదుల యుద్ధంబున వీరులైన వారలు స్వర్గబునకుం 
జనిన వెనుక భీము గదాఘాతంబున దుర్యోధనుండు దొడలు విణీగి కూలిన నశ్వత్త్థామ 
దుర్యోధనునకుం బ్రియంబు సేయువాండై నిదురవోవు ద్రౌపదీ పుత్రుల శిరంబులు ఖండించి 
తెచ్చి సమర్సించె. అది క్రూరకర్మంబని లోకులు నిందింతురు. 141 


ఫై రాజర్షి యైన పరీక్షిత్తు జన్మవృత్తాంతాన్నీ, ధర్మకార్యాలనూ, మోక్షప్రాప్తినీ, పాండవుల 
మహాప్రస్థానాన్నీ కృష్ణ కథోదయాన్నీ నీకు వివరిస్తాను. కౌరవ పాండవులకు జరిగిన కురుక్షేత్ర సంగ్రామంలో 
వీరు లైనవారు చాలామంది చనిపోయి స్వర్గానికి వెళ్లారు. అనంతరం భీమసేనుని గదాదండం దెబ్బకు 
రారాజు దుర్యోధనుడు తొడలు విరిగి నేల కొరిగాడు. గురుపుత్రుడైన అశృత్తామ రారాజుకు సంతోషం 
కలిగించటం కోసం నిద్రాసక్తులైన ద్రౌపదీ కుమారుల శిరస్సులు ఖండించాడు. ఇది చాలా దారుణమైన 
పని. లోకులందరూ ఈ (క్రూరకృత్యానికి అశ్వత్తామను నిందించారు. 


ఉ. బాలుర చావు కర్లముల( బడ్డ. గలంగి యలంగి, యోరువం 
జాలక బాప్పతోయ కణజాలము చెక్కుల రాల నేడ్చి, పాం 
చాలతనూజ నేల(బడి జాలి. బడం గని, యెత్తి మంజు వా 
చాలత( జూపుచుం జికురజాలము దువ్వుచు( గ్రీడి యిట్లనున్‌. 142 


* కన్న కొడుకులంతా, అశృత్తామ ఖడ్గానికి బలైపోయినారని విని ద్రుపదరాజపుత్రి దుఃఖాన్ని సహించలేక 
పోయింది. చెక్కిళ్లపై కన్నీళ్లు కాలువలు కట్టగా ఏడ్చి ఏడ్చి జాలితో నేలపై పడి దొర్జ్హుతున్న (ద్రౌపదిని 
అర్జునుడు ఓదార్చి, మధురమైన మాటలతో ధైర్యం చెబుతూ ఆమె శిరోజాలు దువ్వుతూ ఇలా అన్నాడు- 

మ. ధరణీశాత్మజ వీవు నీకు వగవన్‌ ధర్మంబె? యా ద్రౌణి ని 

ష్కరుణుండై విదళించె బాలకుల! మద్దాండీన నిర్ముక్త భీ 
కర బాణంబుల నే(డు వాని శిరమున్‌ ఖండించి నే. దెత్తు ద 
చ్చిరముం ద్రొక్కి జలంబు లాడు మిచటన్‌ శీతాంశుబింబాననా! 143 


* రాకాచంద్రముఖీ! నీవు రాజకుమారివి, క్షత్రియకాంతవైన నీకు చనిపోయినవారికోసం విచారించటం 
ధర్మం కాదు. ఇదిగో విను- ఆ అశ్వత్థామ దయాదాక్షిణ్యాలు లేనివాడై నీ బిడ్డలను సంహరించాడు. అందుకు 

ప్రతీకారంగా నా గాండీవం నుండి వెలువడిన మహో([గ్రబాణాలతో వాని శిరస్సు ఖండించి నీకు కానుకగా 
తీసుకొని వస్తాను. ఆ తలను కాలితో తన్నిన తరువాతే నీవు మైలస్నానం చేద్దువు గాని. 


వ. అని యిట్లొాడంబజచి తనకు మిత్రుండును సారథియునైన హరి మేలనుచుండం గవచంబు దొడిగి 
గాండీవంబు ధరియించి కపిధ్వజుండై గురుసుతుని వెంట రథంబు దోలించిన. 144 


* ఈ విధంగా (ద్రౌపదికి నచ్చజెప్పి ఆత్మీయుడైన శ్రీకృష్ణుడు మేలుమేలని ప్రశంసించుతుండగా, 
కవచాన్ని ధరించి గాండీవాన్ని చేత. బట్టి, కపిధ్వజంతో కూడిన రథాన్ని సారథియె గోవిందుడు ముందుకు 
కదలింపగా అశ్వత్థామను వెంబడించాడు అర్జునుడు. 


శా. తన్నుం జంపెదనంచు వచ్చు విజయున్‌ దర్శించి తద్దాణి యా 
పన్నుండై శిశుహంత గావున నిజ ప్రాణేచ్చం బాటెన్‌ వడిన్‌ 
మున్నా బ్రహ్మ మృగాకృతిం దనయకున్‌ మోహించి క్రీడింప నా 
సన్నుండౌ హరు( జూచి పాలు పగిదిన్‌ సర్వేంద్రియ భ్రాంతితోన్‌. 145 


* శిశ్వుహంతయైన అశృత్తామ తనను సంహరించటం కోసం సన్నద్దుడై వస్తున్న విజయుణ్ణి వీక్షించి, 
విభ్రాంతుడై దిక్కు తోచక (ప్రాణాలు కాపాడు కోవటం కోసం ఆలోచించాడు. పూర్వం కన్న కూతుర్ని 
మోహించి కామాతురుడైన (బ్రహ్మదేవుడు పరమశివుణ్ణి చూచి లేడి రూపం దాల్చి పరుగెత్తినట్టుగా కాలికొద్దీ 
పరుగెత్తాడు. 


వ. ఇట్లోపినంత దూరంబు బరువిడి వెనుక. జూచి రథతురగంబు లలయుట. దెలిసి నిలిచి 
ప్రాణరక్షణంబునకు నొండుపాయంబు లేమి నిశ్చయించి, జలంబుల వార్చి, ద్రోణనందనుండు 
సమాహిత చిత్తుండై ప్రయోగంబ కాని యుపసంహారంబు నేరకయు( బ్రాణ సంరక్షణార్థంబు 
పార్టునిమీ(ద బ్రహ్మ శిరో నామ కాస్తంబుం బ్రయోగించిన నది ప్రచండ తేజంబున దిగంతరాళంబు 
నిండి ప్రాణి భయంకరంబై తోంచిన హరికి నర్జునుం డిట్లనియె. 146 


* ఈ ప్రకారం కాళ్లలో సత్తువ ఉన్నంత వరకూ పరుగు లెత్తుతున్న అశ్యృత్తామ ఒక్కమాటు వెనక్కు 
తిరిగి చూశాడు. పార్టుని రథాశ్యాలు అలసిపోయినట్లుగా తెలిసికొన్నాడు. ఇక తన ప్రాణాల్ని రక్షించుకోవటానికి 
వేరే ఉపాయం లేదనే నిశ్చయంతో, ఆచమనం చేసి, అచంచలచిత్తంతో ప్రయోగమే గాని ఉపసంహారం 
తెలియని బ్రహ్మశిరోనామకా(స్తాన్ని పార్టునిపై ప్రయోగించాడు అశ్వత్థామ. ఆ బ్రహ్మశిరోనామకా'స్త్రం ప్రచండ 
తేజంతో దిగ్రిగంతాలు వ్యాపించి, సర్వప్రాణులకూ భయం కలిగిస్తూ, విజృంభించటం చూచి అర్జునుడు 
కృష్ణునితో ఇలా అన్నాడు. 

సీ. పద్మలోచన! కృష్ణ! భక్తాభయప్రద! వినుము సంసారాన్ని వేంగుచున్న 

జనుల సంసారంబు సంహరింప(గ నీవు దక్క నన్యులు లేరు దలంచి చూడ 

సాక్షాత్కరించిన సర్వేశ్వరుండవు ప్రకృతికి నవ్వలి ప్రభుండ వాద్య 
పురుషుండవగు నీవు బోధముచే మాయ నడ(తువు నిశ్రేయసాత్మయందు 
ఆ. మాయచేత ముని(గ మనువారలకు( గృప, సేసి ధర్మముఖ్యచిహ్నమయిన 
శుభముసేయు దీవు సుజనుల నవనిలో(, గానం బుట్టుదువు జగన్నివాస! 147 


శ పద్మనయనా! భక్తజనరక్షాపరాయణా! కృష్ణా! సంసార జ్వలనజ్యాలల్లో తపించిపోతున్న జనుల 
కష్టాన్ని పోగొట్టటం నీకు తప్ప మరొకరికి శక్యం కాదు. నీవు సాక్షాత్తూ సర్వేశ్య్వరుడవు. ఈ ముల్లోకాలకు 
అవ్వలివాడవు! ఆదిపురుషుడవైన (ప్రభుడవు! నీవు ముముక్షువులకు జ్ఞానాన్ని ప్రసాదించి మాయను 
మటుమాయం చేస్తావు. నీవు మాయాజాలంలో మునిగిన వారికి ధర్మసమ్మతమైన తేజస్సును అనుగ్రహిస్తావు. 
ఓ జగన్నివాసా! శిష్టరక్షణం కోసమే నీ వీ జగత్తులో జన్మిస్తావు. 


క. ఇది యొక తేజము భూమియు జదలును దిక్కులును నిండి సర్వంకషమై 
యెదురై వచ్చుచు నున్నది, విదితముగా నెణు(గ6 జెప్పవే దేవేశా! 148 


* దేవాదిదేవా! వాసుదేవా! ఇదేదో ఒక ప్రచండమైన తేజస్సు. భూమ్యాకాశాలూ, దిక్కులూ వ్యాపించి 
ఎదురుగా వస్తున్నది. దీని స్వరూప మేమిటో నాకు స్పష్టం చెయ్యి. 
వ. అనిన హరి యిట్లనియె. 149 
* అర్జునుని మాటలు విని శ్రీకృష్ణుడు ఇలా పలికాడు- 
శా జిహ్మత్వంబున( బాజీ ద్రోణజు(డు దుళ్ళీలుండు ప్రాణేచ్చమై 
బ్రహ్మాస్త్రం బదె యేసె; వచ్చె నిదె తద్బాణాగ్ని బీభత్స! నీ 
బ్రహ్మాస్తంబున గాని దీని మరలింపన్‌ రాదు; సంహార మీ 
బ్రహ్మాపత్య మెజుంగ6 డేయుము వడిన్‌ బ్రహ్మాస్తమున్‌ దీనిపై. 150 


* “వివ్వచ్చుడా! చిచ్చులు చెరుగుతూ ఈ వచ్చేది బ్రహ్మాస్త్రం. దీన్ని పిక్కబలంతో పారిపోతున్న 
కుటిలాత్ముడూ, ధూర్తుడూ అయిన అశ్యృత్తామ ప్రాణరక్షణం కోసం ప్రయోగించాడు. దీన్ని త్రిప్పి కొట్టటానికి 
నీ బ్రహ్మాస్త్రం తప్ప మరొక్కటి సమర్ధం కాదు. బ్రాహ్మణయువకుడైన ఈ అశ్వత్థామకు బ్రహ్మాస్త్ర ప్రయోగం 
తప్ప ఉపసంహారం తెలియనే తెలియదు. అర్జునా! ఆలస్యం చేయక దీని పైన నీ బ్రహ్మా(స్రం ప్రయోగించు.” 

వ. అనిన నర్జునుండు జలంబులు వార్చి హరికిం బ్రదక్షిణంబు వచ్చి, ద్రోణనందనుం డేసిన బ్రహ్మాస్రంబు 

మీ6ద6 దన బ్రహ్మాస్తంబు( బ్రయోగించిన. 151 


* వాసుదేవుని వచనాలు వినగానే అర్జునుడు ఆచమించి, కృష్ణునికి ప్రదక్షిణం చేసి, అశ్వత్థామ 
ప్రయోగించిన బ్రహ్మాస్త్రం మీద తన బ్రహ్మాస్త్రాన్ని ప్రయోగించాడు. 

మ. అవని వ్యోమములందు నిండి తమలో నా రెండు బ్రహ్మాస్తముల్‌ 
రవి వహ్నిద్యుతి( బోరుచుం ద్రిభువనత్రాసంబు గావింప(గా 
నివశభాంతి యుగాంతమో యని ప్రజల్‌ వీక్షింప నా వేళ మా 
ధవు నాజ్జన్‌ విజయుండు సేసె విశిఖద్వంద్యోపసంహారమున్‌. 152 


* ఆ రెండు (బ్రహ్మాస్రాలూ మిన్నూ మన్నూ ఏకం చేస్తూ ఇద్దరు సూర్యుల లాగా, అగ్నిహోత్రుల 
లాగా పరస్పరం ఘోరంగా పోరు సాగించాయి. అదిచూచి భయంతో ముల్లోకాలూ కంపించాయి. 
'ప్రళయకాలమేమో నని ప్రజలంతా భయ(భ్రాంతులతో పరికింపసాగారు. ఇదంతా శ్రీకృష్ణుడు చూచాడు. 
అర్జునునికి అనుజ్ఞ ఇచ్చాడు. బ్రహ్మాస్త్రాలు రెండింటినీ పార్టుడు ఉపసంహరించాడు. 


వ. ఇట్లస్తద్వయంబు నుపసంహరించి, ధనంజయుండు ద్రోణనందనుం గూడ నరిగి తజిమి పట్టుకొని, 
రోషారుణిత లోచనుండై యాజ్ఞికుండు రజ్ఞావునం బశువు( గట్టిన చందంబున బంధించి శిబిరంబు 
కడకుం గొని చని హింసింతునని తిగిచినం జూచి హరి యిట్లనియె. 153 


* ఈ విధంగా అస్త్రాలు రెండింటినీ ఉపసంహరించిన అనంతరం (క్రీడి అశ్వత్హామను వెన్నాడి 
పట్టుకొన్నాడు. కోపంతో ఎర్రబడ్డ కన్నులు కల అర్జునుడు, యాజ్ఞికుడు యజ్ఞంలో పశువును బంధించినట్టుగా 
అతణ్ణి త్రాళ్లతో బంధించాడు. శిబిరానికి లాక్కొని వెళ్లి ఈ ధూర్తుణ్మి చిత్రహింస చేస్తానని ఈడ్చుకొని 

© ౧ ౧ ఎం =. 
వస్తున్న అర్జునుణ్ణి, చూచి అధికమైన (క్రోధంతో కృష్ణుడు ఇలా అన్నాడు- 
ఉ. మాజుపడంగలేని యసమర్దుల సుప్తుల నస్తవిద్యలం 
దేణని పిన్న పాపల వధించె నిశీథమునందు. గ్రూరుడై, 
పాజు(డె వీండు పాతకుండు, ప్రాణభయంబున వెచ్చ నూర్చుచుం 
బాటెడి వీని. గావుము కృపామతి నర్గున! సాపవర్ణనా! 154 


* అర్జునా! వీడు దుర్మార్గుడు. ప్రాణఘాతకుడు. మహాపాతకుడు. అర్హరాత్రి సమయంలో 
అ(స్తవిద్యలలో ఆరితేరనివారూ, ఎదుర్కొనలేని అసహాయ స్థితిలో ని(ద్రిస్తున్నవారూ అయిన పసిపాపలను 
ఈ పాపాత్ముడు పట్టి వధించాడు. వీ డెక్కడి బ్రాహ్మణుడు? పాప కృత్యం చేసి, పాడు ప్రాణాలు 
కాపాడుకోవటం కోసం వేడి నిట్టూర్పులు నిగిడిస్తూ పరుగెత్తి పోతున్నాడు. ఐనా వీణ్ణి కనికరించు. 

చ. వెజచిన వాని, దైన్యమున వేందుణు నొందినవాని, నిద్ర మై 

మణచినవాని, సౌఖ్యమున మద్యము ద్రావిన వాని, భగ్నుండై 
సజుచిన వాని, సాధు జడభావము వానిని, గావు మంచు వా 
చజచిన వాని6 గామినుల( జంపుట ధర్మము గాదు ఫల్నునా! 155 

*ఫల్లునా! భయపడిన వాడినీ, దిగులుతో మతి(భ్రమించిన వాడినీ, నిద్రపోయిన వాడినీ, మద్యపానంచేసి 
మైమరచిన వాడినీ, పరాజితుడై పారిపోయే వాడిని, కదలక మెదలక పడి ఉన్నవాడినీ, రక్షించమని వేడినవాడినీ, 
ఆడువారినీ చంపటం ధర్మం కాదుగా. 


మొదటి స్కంధము 53 


శా. స్వప్రాణంబుల నెవ్వడేని( గరుణాసంగంబు సాలించి య 
న్య ప్రాణంబులచేత రక్షణము సేయన్‌ వా డధోలోక దుః 
ఖప్రాప్తుండగు రాజదండమున సత్కల్యాణు(డౌ నైన నీ 
నిప్రుం దండితు( జేయ నేటికి మహానిభ్రాంతిచే నుండ(గన్‌. 156 


* ఎవడు కనికరం లేకుండా తన (ప్రాణాలు కాపాడుకోవటం కోసం పరుల (ప్రాణులు తీస్తాడో 
అటువంటి దుర్మార్గుడు నరలోకంలో నానాదుఃఖాలూ అనుభవిస్తాడు. అయితే రాజు వాణ్ణి శిక్షిస్తే వాడి 
పాపం నశించి వాడికి శ్రేయస్సు లభిస్తుంది. కాని భయ భ్రాంతుడైన ఈ అశ్వత్థామను కఠినంగా శిక్షించకు. 


వ. అని యివ్విధంబున గృష్టుం డానతిచ్చినం బ్రాహ్మణుండు కృతాపరాధుండయ్యి వధ్యుండు గా 
డను ధర్మంబు దలంచి చంపక ద్రుపదరాజుపుత్రికిం దన చేసిన ప్రతిజ్ఞం దలంచి, బద్దుండైన 
గురు నందనుం దోడ్కొని, కృష్ణుండు సారథ్యంబు సేయ శిబిరంబుకడకు వచ్చి. 157 
* ఈ విధంగా కృష్ణుడు వివరించినా “అపరాధం చేసినప్పుటికీ బ్రాహ్మణుణ్ణి చంపకూడదు” అనే 
ధర్మాన్నే పాటించి అర్జునుడు అశృత్తామను సంహరింపలేదు. పాంచాల రాజపుత్రి సమక్షంలో తాను పలికిన 
ప్రతిజ్ఞ ప్రకారం కాళ్ళూ చేతులూ కట్టివేసి అశ్వత్తామను లాక్కునివచ్చి రథం పైన ఎత్తి పడవేశాడు. కృష్ణుడు 
అశ్యాలను అదలించాడు. రథం శిబిరం వద్దకు చేరింది. 
క. సురరాజసుతుడు చూపెను, దురవధి సుతశోకయుతకు [ద్రుపదుని సుతకుం 
బరిచలితాంగ [శ్రేణిం, బరుష మహాసాశ బద్దపాణిన్‌ ద్రౌణిన్‌. 158 


* ఇచ్చిన మాట నెరవేర్చుకొన్న ఇంద్రనందనుడు గట్టి (త్రాళ్లతో కాళ్లూ చేతులూ బిగింపబడి గిలగిల 
కొట్టుకొంటున్న గురునందనుణ్ణి పుత్ర శోకంతో పరితపిస్తున్న ద్రుపదనందన ముందు తెచ్చి పడవేశాడు. 


-ద్రౌపది యశ్వత్త్థామను జూచి సంభాషించుట :- 

వ. ఇట్లర్జునుండు దెచ్చి చూపిన బాలవధ జనితలజ్ఞా పరాజ్ముఖుండైన కృపి కొడుకుం జూచి మొక్కి 

సుస్వభావయగు ద్రౌపది యిట్లనియె. 159 
ప చిన్న పిల్లల ప్రాణాలు తీసినందుకు సిగ్గుపడిన అశృత్తామ (ద్రౌపది ముందు తల ఎత్తలేకపోయాడు. 

సుగుణవతియైన (ద్రౌపది పరాజ్ముఖుడైన గురువు పుత్రుణ్ణి చూచి నమస్కరించి ఇలా అన్నది - 

మ. పర(గన్‌ మా మగవార లందణును మున్‌ బాణప్రయోగోప సం 

హరణాద్యాయుధవిద్య లన్నియును ద్రోణాచార్యుచే నభ్యసిం 

చిరి పుత్రాకృతి నున్న ద్రోణు(డవు, నీ చిత్తంబులో లేశముం 

గరుణాసంగము లేక శిష్యసుతులన్‌ ఖండింపగా బాడియే? 160 


* నాయనా! మీ నాయనగారైన (ద్రోణాచార్యులవారి సన్నిధిలో మా మగవార లందరూ 
ప్రయోగోపసంహారాలతో సమస్త శస్ర్రాస్త విద్యలూ అభ్యసించారు. పుత్రాకారంలో ఉన్న ఆచార్య ద్రోణుడవునీవు. 

మాకు గురుతుల్యుడవైన నీవు లవలేశం కూడా మనస్సులో కనికరం లేకుండా నీ శిష్యనందనుల శిరస్సులు 
ఖండించావే. ఇది ధర్మమటయ్యా! 


క. భూసురు(డవు, బుద్దిదయా, భాసురు(డవు శుద్ధవీరభటసందోహా 
గ్రేసరుడవు, శిశుమారణ, మాసురకృత్యంబు ధర్మమగునే తండ్రీ! 161 


* బ్రాహ్మణుడవై పుట్టావే! వివేకాన్ని, దయాదాక్షిణ్యాలనూ చేపట్టావే! వీరాధివీరులలో ముందడుగు 
పెట్టావే! అట్టి నీవు బాలుర ప్రాణాలు తీసే ఇట్టి రాక్షసకృత్యానికి ఎలా ఒడిగట్టావు తండ్రీ! 
శా ఉద్రేకంబున రారు శస్రధరులై, యుద్దావనిన్‌ లేరు, కిం 
చిద్రోహంబును నీకు. జేయరు బలోత్సేకంబుతోC' జీ(కటిన్‌ 
భద్రాకారుల( బిన్న పాపల రణప్రొఢ క్రియాహీనులన్‌ 
నిద్రాసక్తుల సంహరింప నకటా! నీ చేతు లెట్లాడెనో? 162 


* ఉద్రేకంతో నీ పైకి దూకలేదే! యుద్దరంగంలో ఆయుధపాణులై ఎదురు నిలువలేదే! లవలేశం 
కూడా నీకు అపకారం చేయలేదే! అటువంటి చిన్నవాళ్లను, అందాలు చిందే పిన్నవాళ్లను, సంగ్రామరంగంలో 
ఇంకా సంపూర్ణ సామర్థ్యం పొందని వాళ్లను, నిద్రలో ఆదమరచి ఉన్న వాళ్లను- కారుచీకటిలో - వీరావేశంతో- 
వధించటానికి అయ్యో! నీకు చేతు లెలా వచ్చాయయ్యా? 

ఉ. అక్కట! పుత్ర శోక జనితాకుల భార నిషల్లుచిత్తనై 

పాొక్కుచు నున్నభంగి నిను బోర. గిరిటి నిబద్దు( జేసి నే 
డిక్కడ కీడ్చి తెచ్చుట సహింపనిదై భవదీయ మాత నే( 
డెక్కడ నిట్టి శోకమున నే క్రియ నేడ్చుచుంబొక్కుచున్న దో! 163 


* గురునందనా! పుత్రశోకంతో బరువెక్కి వ్యాకులమైన చిత్తంతో ఇక్కడ నేను ఏడుస్తున్నట్లే అక్కడ 
నీ తలి, కదనరంగంలో కాళ్లూ చేతులూ కటి నిన్ను అర్జునుడు ఇక్కడికి ఈడ్చుకొని వచ్చాడన్న సంగతి 
౧ ౧M అటు జ 
తెలిసి, దుర్భరమైన దుఃఖంతో ఎంతగా తల్లడిల్లి పోతున్నదో కదా! 
వ. అని కృష్ణార్ణునులం జూచి యిట్లనియె. 164 
* ఈ విధంగా అశ్యత్తామతో పలికి పాంచాల రాజపుత్రి కృష్ణార్జునుల వైపు చూచి ఇలా అన్నది- 


ఉ. ద్రోణునితో శిఖిం బడక ద్రోణకుటుంబిని యున్న దింట న 
క్షీణతనూజ శోకవివశీకృతనై విలపించుభంగి, నీ 
ద్రౌణిం దెరల్చి తెచ్చుటకు దైన్యము నొందుచు నెంత పొక్కునో! 
ప్రాణ వియుక్తుండైన నతి పాపము; బ్రాహ్మణహింస మాన రే. 165 


* ఆచార్య ద్రోణులతో సహగమనం చేయకుండా ఆచార్య పత్ని ఇంకా (బ్రతికి ఉన్నది. ఇంట్లో 
ఒంటరి జీవితం గడుపుతున్న ఆ యిల్లాలు తన ఏకైక పుత్రుణ్ణి బంధించి పట్టుకు వెళ్లారని విని భరింపరాని 

పుత్ర శోకంతో నాలాగానే గుండెలు పగిలేటట్లు ఎంత ఆ(క్రోశిస్తున్నదో! మీరు ఈ అశ్వత్తామను హింసించటం 
మానండి. పాపం! ఇతడు ప్రాణాలు కోల్పోతే మనకు మహాపాపం చుట్టుకుంటుంది. 


క. భూపాలకులకు విప్రుల, గోపింపం జేయ(దగదు; కోపించిన ద 
త్కోపానలంబు మొదలికి, భూపాలాటవుల. గాల్బు భూకంపముగన్‌. 166 


* ప్రజాపాలకులైన రాజులు బ్రాహ్మణులకు ఆ(గ్రహం తెప్పించకూడదు. క్రుద్దులైన విప్రుల కోపాగ్ని 
జ్వాలలకు పుడమి కంపిస్తుంది. ధరణీపతుల వంశాలు ధ్వంసమౌతాయి. 
వ. అని యిట్లు ధర్మ్య్యంబును సకరుణంబును నిర్వళీకంబును సమంజసంబును శ్లాఘ్యంబును గా 


బలుకు (ద్రౌపది పలుకులకు ధర్మనందనుండు సంతసిల్లె. నకుల సహదేవ సాత్యకి ధనంజయ 
కృష్ణులు సమ్మతించిరి; సమ్మతింపక భీముం డిట్లనియె. 167 


* ఈ (ప్రకారం (ద్రౌపది ధర్మసమ్మతంగా, దాక్షిణ్యసహితంగా నిష్కపటంగా, నిష్పక్షపాతంగా, 
న్యాయంగా, (ప్రశంసనీయంగా పలికింది. పాంచాలి అలా మాట్లాడినందుకు ధర్మరాజు సంతోషించాడు. 
నకుల సహదేవులూ, సాత్యకీ, కృష్ణార్ణునులు సమ్మతించారు. భీమసేనుడు మాత్రం తన అసమ్మతి ప్రకటిస్తూ- 

చ. కొడుకుల. బట్టి చంపె నని కోపము నొందదు బాలఘాతుకున్‌ 

విడువు మటంచు. జెప్పెడిని వెణ్టిది ద్రౌపది; వీడు విప్రుండే? 
నిడువ(గ నేల? చంపుండిటు వీనిని మీరలు సంప రేని నా 
పిడికిటిపోటునన్‌ శిరము భిన్నము సేసెద( జూడు. డిందలున్‌. 168 


* “కన్నకొడుకుల కుత్తుకలు కోసినందుకు కోపం రాగపోగా ఈ పాపాత్ముణ్ణి, ఈ బాలఘాతుకుణ్ణి 
విడిచి పెట్టమంటుందేమిటి ఈ వెర్రిబాగుల (ద్రౌపది? వీడు పేరుకు మాత్రమే విప్రుడు. వీని విషయంలో 
కనికరం పనికిరాదు. ఇతబణ్లి ఈ కిరాతహంతకుణ్ణి హతమార్భండి. ఆ పని మీ వల్ల కాకపోతే మీరు అలా 
చూస్తూ ఉండండి. ఒక్క ముష్టిఘాతంతో ఈ దుష్టుడి శిరస్సు ఛిన్నాభిన్నం చేస్తాను.” అన్నాడు. 

న. అని పలికిన నశ్వత్థానుకు ద్రౌపది యడ్డంబు వచ్చె; భీముని సంరంభంబు సూచి హరి 

చతుర్భుజుండయి రెండు చేతుల భీముని వారించి కడమ రెంటను ద్రుపదపుత్రికను దలంగించి 
నగుచు భీమునకిట్లనియె. 169 


* భీముడు అన్నంత పనీ చేస్తాడనీ భయంతో పాంచాలి అశ్వత్భామకు అడ్డం వచ్చింది. భీముని 
తొందరపాటు చూసి శ్రీకృష్ణుడు తన చతుర్భుజత్వం సార్థకంగా ఈ (ప్రక్క రెండు చేతులతో భీముణ్ణి 
గట్టిగా పట్టుకున్నాడు. ఆ ప్రక్క రెండు చేతులతో పాంచాలిని ప్రక్కకు ఒత్తిగించుతూ భీమునితో - 


ఉ. అవ్యు(డు గాండు వీడు శిశుహంత, దురాత్మకు( డాతతాయి హం 
తవ్యుండు బ్రహ్మబంధుండగు. దప్పదు నిక్కము “బ్రాహ్మణో నహ 

నవ్య యటంచు వేదవిదితం బగు గావున ధర్మదృష్టి. గ 
ర్తవ్యము వీని గాయట యథాస్థితిజూడుము పాండవోత్తమా! 170 


* “పాండుకుల విభూషణా! పాతకుడూ, శిశు ఘాతకుడూ, కిరాతకుడూ, (భ్రష్టజాతకుడూ అయిన 
ఈ అశ్వత్భామ చంపదగినవాడే కాని రక్షింపదగినవాడు కానేకాదు. ఇది ముమ్మాటికీ సత్యం. అయితే 
“బ్రాహ్మణో న హంతవ్యః” అనే వేదవాక్యం వినవస్తున్నది. ఈ ధర్మసూక్ష్మం ప్రకారం ఈతణ్ణి రక్షించటమే 
న్యాయంగా తోస్తున్నది. యథార్థం నీవే ఆలోచించు” అన్నాడు. 

వ. అని సరసాలాపంబు లాడి పవననందను నొడంబణచి యర్జునుంజూచి ద్రౌపదికి నాకు భీమసేనునకు 
సమ్మతంబుగ మున్న నీ చేసిన ప్రతిజ్ఞ్ణయు సిద్దించునట్టు నా పంపుసేయుమని, నారాయణుం 
డానతిచ్చిన నర్జునుండును నారాయణానుమతంబున. 171 

* ఈ విధంగా చతురోక్తులతో, భీమన్నను చల్లపరచి, శ్రీకృష్ణుడు అర్జునుణ్ణి ఆలోకించి “ఫల్లునా! 

పాంచాలికీ, నాకూ, భీముడికి సమ్మత మయ్యేటట్టూ నీ ప్రతిజ్ఞ నెరవేరేటట్లూ ఈ విధంగా చెయ్యి.” అని 
కర్తవ్యం సూచించాడు. 

శా, విశ్వస్తుత్యుండు శ క్రసూను(డు మహావీరుండు ఘోరాసిచే 
నశ్వత్తామ శిరోజముల్‌ దణి(గ చూడాంతర్మహారత్నమున్‌ 


శశ్వత్కీర్తి వెలుంగ( బుచ్చుకొని పాశవ్రాతబంధంబులన్‌ 
విశ్వాసంబున నూడ్చి త్రోచె శిబిరోర్వీభాగముం బాసి పోన్‌. 172 


* విశ్వమంతా కొనియాడ దగినవాడూ, వీరాధివీరుడూ అయిన విజయుడూ శ్రీకృష్ణుని 
అభిప్రాయానుసారం కరకు కరవాలం పెరికి గురుపుత్రుని శిరోజాలు ఖండించి లోపల మెరుస్తున్న 
మహామణిని విశాలయశస్సుతోపాటు వశం చేసుకున్నాడు. తరువాత కట్టిన త్రాళ్లన్నీ విప్పదీసి శిబిరంలో 
నుంచి వెలుపలికి గెంటివేశాడు. 


క. నిబ్బరపు బాలహంతయు, గొబ్బునం దేజంబు మణియు. గోల్పడి నతుండై 
ప్రబ్బిన వగచే విప్రుండు, సిబ్బితితో నొడలి గబ్బు సెడి వడి. జనియెన్‌. 173 


* నిర్భయంగా అర్భకులను హత్యచేసిన ఆ బ్రాహ్మణ (బ్రువుడు భరింపరాని అవమానంతో 
మర్యాదనూ, మణిని కూడా కోల్పోయి సిగ్గుతో తలవంచుకొని అతిశయించిన ఆవేదనతో వెలవెల్లనై, 
వేగంగా వెల్లిపోయాడు. 

ఆ. ధనము గొనుట యొండె, దల. గొబుగుట యొండె, నాలయంబు వెడల నడచు టొండె6 

గాని చంప(దగిన కర్మంబు సేసిన, జంప(దగదు విప్రజాతి( బతికి. 174 


* ధనం తీసికోవాలి, లేదా తల గొరిగించాలి, అదీ కాదా ఇంట్లో నుంచి వెళ్లగొట్టాలి. అంతే గాని 
చంపదగిన దుష్కర్మం చేసినా ఆ విప్రుణ్ణి చంపటం రాజులకు ధర్మం కాదు. 


మొదటి స్కంధము 57 


వ. ఇట్లశ్వత్ధానుం బ్రాణావశిష్టుం జేసి వెడలనడిచి, పాండవులు పాంచాలీ సహితులై పుత్రులకు శోకించి 
మృతులైన బంధువుల కెల్ల దహనాదికృత్యంబులు సేసి యుదక ప్రదానంబు సేయు కొటుకు స్ర్తీల 
ముందట నిడికొని గోవిందుండునుం దారునుం గంగకుం జని తిలోదకంబులు సేసి క్రమ్మణ 
విలపించి హరిపాద పద్మజాత పవిత్రంబులయిన భాగీరధీజలంబుల స్నాతులయి యున్న యెడం 
బుత్ర శోకాతురు లయిన గాంధారీ ధృతరాష్టులను, గుంతీ ద్రౌపదులను జూచి మాధవుండు 
మునీంద్రులుం దానును బంధుమరణశోకాతురు లయిన వారల వగపు మానిచి మన్నించె 
నివ్విధంబున. 175 


* ఈ మాదిరిగా అశ్వత్థామను ప్రాణాలతో గెంటివేసి పాంచాలీ సహితులైన పాండునందనులు 
నిజనందనుల కోసం శోకించారు. అనంతరం చనిపోయిన బంధువు లందరికీ దహన సంస్కారాలు 
ఆచరించారు. స్త్రీ జన పురస్పరంగా శ్రీకృష్ణునితో గూడి గంగానదికి వెళ్లి, పొంగి పొరలే దుఃఖం దిగ (మ్రింగి 
మృతులందరికీ తిలోదకాలు వదిలారు, అనంతరం అందరూ శ్రీమన్నారాయణ చరణ కంజాత సంజాతాలైన 
పవిత్ర భాగీరథీ జలాలలో స్నానాలు చేశారు. తరువాత వాసుదేవుడు మునివరేణ్యులతో కూడి పుత్రశోకంతో 
వ్యాకుల మనస్కులై ఉన్న గాంధారీ ధృతరాష్టులనూ, కుంతీ ద్రౌపదులనూ సమీపించి ఎన్నో విధాల ఊరడించి 
ధైర్యం చెప్పాడు. 

శా. పాంచాలీ కబరీవికర్షణ మహాపాప క్షతాయుష్కులం 

జంచద్గర్వుల ధార్త రాసుల ననిం జంపించి గోవిందు డి 
ప్పించెన్‌ రాజ్యము ధర్మపుత్తునకు( , గల్సించెన్‌ మహాఖ్యాతి( జే 
యించెన్‌ మూండు తురంగ మేధములు దేనేంద్ర ప్రభావంబునన్‌. 176 

* ఈ విధంగా నందనందనుడైన గోవిందుడు నిండుసభలో (ద్రుపదనందన వేణి పట్టి లాగిన మహాపాపం 
వల్ల క్షీణించిన ఆయుస్సులు గల దుర్మదాంధులైన ధృతరాష్ట్రనందను లందరినీ సమరాంగణంలో చంపించి, 
ధర్మరాజుకు రాజ్యం ఇప్పించాడు. విజయభేరి మోయించి మహేంద్రవైభవంతో మూడు అశ్వమేధాలు 
చేయించి రాజు లందరిలోనూ ధర్మరాజుకు గొప్ప పేరు తెప్పించాడు. 


-: శ్రీకృష్ణుండుత్తరా గర్భస్టు(డగు నర్శకుని తన చక్రంబుబే రక్షించుట :- 


న. అంత వాసుదేవుండు వ్యాస ప్రముఖభూసుర పూజితుండయి యుద్దన సాత్యకులు గొలువ ద్వారకాగమన 
ప్రయత్నంబునం బాండవుల వీడ్కొని రథారోహణంబు సేయు సమయంబునం దత్తరపడుచు నుత్తర సనుదెంచి 
కల్యాణ గుణోత్తరుండైన హరి కిట్లనియె. 177 


* అనంతరం వ్యాసాది మహర్షులపూజ లందుకొన్న వాసుదేవుడు ఉద్దవుళ్లీ, సాత్యకినీ వెంటబెట్టుకొని 
ద్వారకకు బయలు దేరాడు. పాండవులందరికీ చెప్పి రథం ఎక్కుతుండగా ఉత్తర తత్తరపడుతూ పరుగెత్తుకు 
వచ్చి పురుషోత్తమునితో ఇలా మొరపెట్టుకొంది. 

మ. ఇదె కాలానల తుల్య మైన విశిఖం బేతెంచె దేవేశ ! నేం 
డుదరాంతర్గత గర్భ దాహమునకై యుగ్రప్రభన్‌ వచ్చు చు 
న్నది దుర్గోక్యము మానుపన్‌ శరణ మన్యం బేమియున్‌ లేదు నీ 
పద పద్మంబులె కాని యొండెణు(గ నీ బాణాగ్ని వారింపవే! 178 
* “దేవదేవా! ప్రళయాగ్ని జ్యాలాభీలమైన బాణం ఒక్కటి ఎక్కటినుంచో కళ్లకు మిరుమిట్టు గొల్పుతూ 
వచ్చినా కడుపులో ఉన్న కసుగందును కాల్ఫివేయాలని చూస్తున్నది. ఈ భయంకర శరాన్ని నిరోధించి 
నన్ను రక్షించేవారు వేరెవరూ లేదు. నీచరణ కమలాలను శరణుజొచ్చాను. కరుణించి ఈ శరాగ్నిని నివారించు. 
క. దుర్భర బాణానలమున, గర్భములో నున్న శిశువు ఘన సంతాపా 
విర్చావంబును బొందెడి, నిర్భరకృప( గావుమయ్య నిఖిలస్తుత్యా! 179 
కక విశ్వంభరా! భరింపరాని ఈ బాణాగ్నికి కడుపులో ఉన్న పసిగందు కసుగంది పోతున్నాడు. 
అక్షీణ దాక్షిణ్యంతో రక్షించు. 
క. చెల్లెలి కోడల, నీ మే, నల్లుడు శత్రువులచేత హతు( డయ్యెను, సం 
ఫుల్లారనిందలోచన!, భల్లాగ్ని నడంచి శిశువు బ్రతికింపంగదే! 180 
* నేను నీ చెల్లెలి సుభద్రమ్మకు కోడల్ని. నీ మేనల్లుణ్ణి శత్రువులు అన్యాయంగా పొట్టన 
పెట్టుకొన్నారు. విచ్చిన తామర రేకుల వంటి కన్నులెత్తి చూడు. ఈ అమ్మును వమ్ముచేసి నా బంగారు 
తండ్రి ప్రాణాలు కాపాడు. 


ఆ. గర్భమందు గమల గర్ఫ్భాండశతములు, నిముడుకొన వహించు నీశ్వరేశ! 
నీకు నొక్క మానినీగర్భరక్షణ, మెంత బరువు నిర్వహింతు గాక! 181 


* గర్భంలో వందల కొద్దీ బ్రహ్మాండాలను భద్రంగా భరించే నీకు ఒక ఆడదాని గర్భాన్ని రక్షించటం 

ఏమంత (బ్రహ్మాండం! ఆపదలో ఉన్న నన్ను ఆదుకోస్వామీ!” 

వ. అనిన నాగ్రితవత్సలుండగు నప్పరమేశ్వరుండు సుభద్ర కోడలి దీనాలాపంబు లాలించి, యిది 
ద్రోణనందనుండు లోక మంతయు నపాండవం బయ్యెడు మని యేసిన దివ్యాస్రంబని యెణింగె; 
నంత బాండవుల కభిముఖంబయి [ద్రోణనందన దివ్యాస్త నిర్గత నిశిత మార్గణంబులు డగ్గజీన 
బెగ్గడిలక వారును బ్రత్యస్తంబు అందికొని పెనంగు సమయంబున. 182 


* ఆపన్నశరణ్యుడైన గోపాలుడు అనుగు చెల్లెలి కోడలైన ఉత్తర దీనాలాపాలు విన్నాడు. ఇది “లోకం 
అపాండవం కావా”లని కావాలని అశ్వత్థామ ప్రయోగించిన దివ్యాస్తమని తెలుసుకొన్నాడు. అంతట్లో ఆ 
యఖ ౧ 
దివ్యాస్తంలో నుంచి వెలువడిన పదునైన బాణాలు పాండవులను చుట్టుముట్టాయి. వారు బెదరిపోకుండా 
ఎదురు నిలిచి శరపరంపరలతో సమరం సాగించారు. 

మ. తనసేవారతిచింత గాని పరచింతా లేశమున్‌ లేని స 
జ్ఞనులం బాండుతనూజులన్‌ మనుచు వాత్సల్యంబుతో ద్రోణ నం 
దను బ్రహ్మాస్తము నడ్డపెట్ట( బనిచెన్‌ దైత్యారి సర్వారి సా 
ధన నిర్వక్రము రక్షితాఖిల సుధాంధశ్చక్రముం జక్రమున్‌ . 183 

* శ్రీకృష్ణుణ్ణి సేవించాలనే భావం తప్ప ఇతర భావం ఏమాత్రమూ ఎరుగని సచ్చరిత్రులు 

పాండుపుత్రులు, అటువంటి సజ్జనులను ఆపదలో కాపాడాలనే కారుణ్యభావంతో, మహానుభావుడైన 
వాసుదేవుడు గురుపుత్రుని బ్రహ్మాస్రాన్ని త్రిప్పికొట్టటం కోసం, శత్రువుల ఆయుధాలకు చెక్కు చెదరనిదీ, 
సమస్త దేవతాచ(క్రాన్ని కనురెప్పలా కాపాడేదీ అయిన సుదర్శన చక్రాన్ని ప్రయోగించాడు. 

మ. సకల ప్రాణిహృదంతరాళముల భాస్వజ్ఞ్యోతియె యుండు సూ 
క్ష్మకళుం డచ్యుతు( డయ్యెడన్‌ విరటజా గర్భంబు( దా' జక్రహ 
స్తకుండై వైషమాయ' గప్పి కురు సంతానార్జియై యడ్డమై 
ప్రకటస్సూర్తి నడంచె ద్రోణతనయ బ్రహ్మాస్తమున్‌ లీలతోన్‌. 184 

* సూక్ష్మాతి సూక్ష్మమైన రూపంతో సమస్త ప్రాణుల హృదయాంతరాళాల్లో జ్యోతిర్మూర్తియె ప్రకాశించే 

వాసుదేవుడు పాండవుల వంశాంకురాన్ని రక్షించటం కోసం చక్రాన్ని ధరించి, ఉత్తరా గర్భాన్ని యోగమాయతో 
కప్పివేసి, అమోఘమైన వైష్ణవ తేజస్సుతో అశృత్తామ బ్రహ్మాస్త్రాన్ని అవలీలగా అణచివేశాడు. 

వ. ఇట్టు ద్రోణతనయుండేసిన ప్రతిక్రియారహితంబయిన బ్రహ్మశిరంబనియెడి దివ్యాస్తంబు 
వైష్ణవతేజంబున నిరర్థకం బయ్యె; నిజమాయా విలసనమున సకలలోక సర్గస్టితి సంహారంబు లాచరించు 
నట్టి హరికి ధరణీసుర బాణ నివారణంబు విచిత్రంబు గాదు; తత్సమయంబున సంతసించి, 
పాండవ పాంచాలీ సహితయై గొంతి, గమనోన్ముఖుండయిన హరిం జేరవచ్చి యిట్లనియె. 185 


* గృర్రుపుత్రుడు ప్రయోగించిన బ్రహ్మాస్త్రం తిరుగులేనిదైనా వైష్ణవ తేజస్సు ముందు వ్యర్థమై పోయింది. 
తన మాయా ప్రభావంతో నిఖిల జగత్తునూ నిర్మించి భరించి హరించే పరమాత్మునికి ఒక బ్రాహ్మణ 
యువకుని బాణాన్ని నివారించటం విచిత్రమైన విషయమేమీ కాదు. అప్పుడు ఎంతో సంతోషంతో కుంతీదేవి 
కోడలైన ద్రాపదితోనూ, కొడుకులైన పాండవులతోనూ వచ్చి ప్రయాణమై ద్వారకకు వెళ్లబోతున్న శ్రీ కృష్ణుణ్ణి 
ఈ విధంగా స్తుతించింది- 


-: కుంతీదేవి శ్రీకృష్ణుని స్తుతించుట :- 
క. పురుషుం డాధ్యుండు ప్రకృతికి, బరుండవ్యయు. డఖిలభూత బహిరంతర్భా 
సురుండును లోక నియంతయు(, బరమేశ్వరు(డైన నీకు( బ్రణతులగు హరి! 186 
* “కృష్ణా! నీవు పురాణపురుషుడవు. దేవదేవుడవు. ప్రకృతికి అవ్వలివాడవు. అనంతుడవు. సమస్త 
ప్రాణులలో వెలుపల లోపల వెలుగుతుండే వాడవు. విశాల విశ్వాన్ని నడిపే పరమేశ్వరుడవైన నీకు నమస్కారాలు. 

వ. మజియు జవనిక మణువున నాట్యంబు సలువు నటుని చందంబున మాయా యవనికాంతరాళంబున 
నిలువంబడి నీ మహిమచే. బరమహంసలు వివృతరాగద్వేషులు నిర్మలాత్ములు నయిన మునులకు 
నదృశ్యమానుండవయి పరిచ్చిన్నుండవు గాని నీవు మూఢదృక్కులు గుటుంబనంతులు నగు మాకు 
నెట్లు దర్శనీయుండ వయ్యెదు? శ్రీకృష్ణ! వాసుదేవ! దేవకీనందన! నందగోపకుమారా! గోవింద! 
పంకజనాభ! పద్మమాలికాలంకృత! పద్మలోచన! పద్మసంకాశ చరణ! హృషీకేశ! భక్తి యోగంబునం 
జేసి నమస్కరించెద. నవధరింపుము. 187 


* తైరచాటున వర్తించే నటునిలాగా మాయ అనే యవనిక మాటున వర్తించే నీ మహిమ అగోచరమైనది. 
పరమహంసలూ, రాగద్వేషరహితులూ, నిర్మలహృదయులూ అయిన మునీశ్వరులు సైతం దర్శింపలేని 
పూర్లపురుషుడవైన నిన్ను సంసార నిమగ్నులమూ జ్ఞానహీనులమూ అయిన మా వంటి వారం ఎలా 
చూడగలుగుతాం? శ్రీకృష్ణా! వాసుదేవా! దేవకీనందనా! నందగోపకుమారా! గోవిందా! పద్మనాభా! పద్మమాలా 
విభూషణా! పద్మనయనా! పద్మసంకాశ చరణా! హృపీకేశా! భక్తి పూర్వకమైన నా ప్రణామాలు పరి(గ్రహించు! 
నా విన్నపం మన్నించు. 


సీ. తనయులతోడ నే దహ్యమానం బగు జతుగృహంబందును( జావకుండ( 
గురురాజు వెట్టించు ఘోరవిషంబుల మారుతపుత్రుండు మడియకుండ 
ధార్తరాష్టుడు సముద్ధతి( జీర లొలువంగ ద్రౌపదిమానంబు దల(గకుండ 
గాంగేయ కుంభజ కర్ణాదిఘనులచే నాబిడ్డ లని లోన నల(గకుండ 


తే. విరటు పుత్రిక కడుపులో వెలయు చూలు ద్రోణనందను శరవహ్ని( ద్రుంగకుండ 
మజీయు రక్షించితివి పెక్కుమార్గములను, నిన్ను నేమని వర్లింతు? నీరజాక్ష! 188 


* భగభగ మండుతున్న లక్కయింట్లో నా బిడ్డలూ, నేనూ కాలి భస శమైపోకుండా కాపాడావు. 
దుర్యోధనుడు పెట్టించిన దుస్ఫహవిషాన్నం తిని చనిపోకుండా భీమ సేనుణ్ణి రక్షించావు. దురహంకారంతో 
త్రుళ్లిపడుతూ దుశ్శాసనుడు (ద్రుపదరాజపుత్రి కట్టుబట్టలు ఒలుస్తున్న కష్ట సమయంలో నా కోడలు అవమానం 
పాలు కాకుండా ఆదుకొన్నావు. భీష్ముడూ, ద్రోణుడూ, కర్షుడూ మొదలైన యోధానుయోధుల వల్ల పోరాటంలో 
చేటు వాటిల్లకుండా నా బిడ్డలకు అడ్డు పడ్డావు. మల్లీ ఇప్పుడు గురుపుత్రుని శరాగ్ని జ్యాలలలో (మగ్గిపోకుండా 
చిట్టితల్లి ఉత్తర కడుపులోని కసుగందును కనికరించావు. ఇన్ని విధాలుగా నన్నూ, నా బిడ్డలనూ కటాక్షించిన 
పుండరీకాక్షా! నిన్ను ఏ విధంగా కొనియాడేది! 


మత్తకోకిల. బల్లిదుం డగు కంసుచేతను బాధ నొందుచు నున్న మీ 
తల్లి. గాచిన భంగి. గాచితి ధార్తరాషులచేత నే( 
దల్లడంబున( జిక్కకుండగ( దావకీన గుణవ్రజం 
బెల్ల సంస్తుతి సేసి చెప్పంగ నెంత దాన జగత్పతి! 189 


(32) అవి 


మొదటి స్కంధము 61 


* బలవంతుడై కంసుని బారి నుంచి మీ తల్లి దేవకీదేవిని రక్షించినట్టుగా కౌరవులు పెట్టిన కష్టాలకు 
లోనుగాకుండా నన్ను కాపాడావు. ఆపన్న ప్రసన్నుడవైన నీ అనంతకోటి గుణాలు అభివర్లించటానికి నే 
నెంతదాన్ని జగన్నాథా! 


క. జననము నైశ్వర్యంబును, ధనమును విద్యయును గల మదచ్చన్ను లకిం 
చన గోచరు(డగు నిన్నున్‌, వినుతింపంగ లేరు నిఖిలవిబుధస్తుత్యా! 190 


* గొప్పవంశంలో జన్మించామనీ, భోగభాగ్యా లున్నాయనీ, ధనం సంపాదించామనీ, విద్యావంతుల 
మనీ, మదాంధులైన మానవులు- నిష్కాములైన భక్తులకు మాత్రమే గోచరించే- నిన్ను నిఖిల దేవతా 
సంస్తూయ మానుణ్ణి ప్రస్తుతింపలేరు. 

న. మజీయు భక్తధనుండును, నివృత్తధర్మార్థకాను విషయుండును, రాగాదిరహితుండును, గైవల్యదాన 
సమర్దుండును, గాలరూపకుండును, నియామకుండును, నాద్యంతశూన్యుండును, విభుండును, 
సర్వసముండును, సకల భూతని[గ్రహానుగ్రహకరుండును నైన నిన్ను. దలంచి నమస్కరించెద 
నవధరింపుము. మనుష్యుల విడంబించు భవదీయవిలసనంబు నిర్ణయింప నెవ్వండు సమర్ధుండు? 
నీకుం బ్రియాప్రియులు లేరు; జన్మకర్మశూన్యండ వయిన నీవు తిర్యగాదిజీవుల యందు వరాహాది 
రూపంబులను, వమునుష్యులందు రామాది రూపంబులను, బుషులయందు వావునాది 
రూపంబులను, జలచరంబులయందు ముత్య్యాది రూపంబులను నవతరించుట లోక విడంబనార్థంబు 
గాని, జన్మకర్మ సహితుండ వగుటం గాదు. 191 


* నీవు భక్తులకు కొంగుబంగారానివి. ధర్మార్థ సంబంధమైన వ్యామోహాన్ని తొలగించే వాడివి. 
ఆత్మారాముడివి. శాంతమూర్తివి. మోక్షప్రదాతవు. కాలస్వరూపుడివి, జగన్నియంతనవు. ఆద్యంతాలు లేనివాడవు. 
సర్వేశ్యరుడవు. సర్వసముడవు. ని[గ్రహాను[గ్రహ సమర్భుడవు. నీ ప్రభావాన్ని భావించి చేసే నా నమస్కారాలు 
స్వీకరించు. మానవభావాన్ని అనుకరిస్తూ వర్తించే నీ లీలలు గుర్తించటం ఎవరికి సాధ్యం! నీకు ఐనవారూ 
కానివారూ లేరు. జన ్యకర్మలు లేవు. జంతువులలో వరాహాదిరూపాలతో, జలచరాలలో మత్స్యాదిరూపాలతో 
నీవు అవతరించటం లోకం కోసమే కాని నిజానికి నీకు జన్మాదులు లేనే లేవు. 

ఉ. కోపముతోడ నీవు దధికుంభము భిన్నము సేయుచున్నచో 

గోపిక ద్రాటం గట్టిన వికుంచిత సాంజనబాప్పతోయ ధా 
రా పరిపూర్ణ వక్రము( గరంబుల( బ్రాముచు వెచ్చ నూర్చుచుం 
బాప(డవై నటించుట కృసాపర! నామది. జోద్య మయ్యెడిన్‌. 192 


* దయామయా! చిన్నతనంలో ఒకమాటు నీకు కోపం వచ్చి పెరుగుకుండ బద్దలు కొట్టావు. మీ 
అమ్మ యశోద నిన్ను త్రాళ్లతో గట్టిగా కట్టివేసింది. అప్పుడు నీవు ముఖం చిన్నబుచ్చుకొని, వెక్కి వెక్కి 
ఏడుస్తూ వెచ్చనూరుస్తూ పసిపాపని లాగా నటించావు. ఆ నీ బాలలీల నాకు ఎంతో వింతగా తోచింది. 


62 పోతన భాగవతము 


క. మలయమున జందనము క్రియ, వెలయంగ ధర్మజుని కీర్తి వెలయించుటకై 
యిలపై నభవు(డు హరి యదు, కులమున నుదయించె నండ్రు గొంద అనంతా! 193 


* అనంతా! ధర్మనందనుని యశస్సు నలుదెసలా (ప్రసరింపజేయటానికి మలయపర్వతం మీద 
చందనవృక్షం చందాన పుట్టుక ఎరుగని పురుషోత్తముడు యదువంశంలో ఉదయించాడని కొందరంటారు. 


క. వసుదేవ దేవకులు తా, పసగతి భవమునందు( బ్రార్థించిన సం 
తసమున. బుత్రత నొందితి, వసురుల మృతి కంచు6 గొంద అండ్రు మహాత్మా! 194 
స పూర్వజన్మంలో అపూర్వమైన తపస్సు చేసి దేవకీ వసుదేవులు ప్రార్థించగా రాక్షస సంహారం కోసం 
ఆ పుణ్యదంపతులకు పుత్రుడవై పుట్టావని కొందరు చెబుతారు. 
క. జలరాశి నడువు మునిగె(డు, కలము క్రియన్‌ భూరిభారకర్శిత యగు నీ 
యిల గాన నజు(డు గోరినం గలిగితి వని కొంద అండ్రు గణనాతీతా! 195 


* నట్టనడి సముద్రంలో మునిగిపోయే నావలాగా భరింపరాని బరువుతో (క్రుంగి కూలారుతున్న 
భూమండలాన్ని ఉద్దరించటం కోసం (బ్రహ్మదేవుడు ప్రార్జింపగా అవతారం ఎత్తావంటారు మరికొందరు. 


తే. మణచి యజ్లాన కాన్యుకర్మముల. దిరుగు, వేదనాతురులకు దన్నివృత్తి. జేయ 
లే de పక 
శ్రవణ చింతన వందనార్భనము లిచ్చు, కొణకు నుదయించి తండు నిన్‌ గొంద అభవ! 196 


* కర్తవ్యం విస్మరించి కామ్యకర్మలలో మునిగి తేలుతూ అజ్ఞానంతో కొట్టుమిట్టాడుతున్న ఆపన్నుల 
ఆర్తి పోగొట్టి వారికి శ్రవణం, చింతనం, వందనం, అర్భనం మొదలైన భక్తి మార్గాలను (ప్రసాదించే నిమిత్తం 
(ప్రభవించావని కొందరి అభిప్రాయం. 


మ. నిను. జింతించుచు( బాడుచుం బొగడుచున్‌ నీ దివ్యచారిత్రముల్‌ 
వినుచుం జూతురుగాక లోకు లితరాన్వేషంబులం జూతురే 
ఘన దుర్దన్మ పరంపరా హరణ దక్షంబై మహాయోగి వా 
గ్వినుతంబైన భవత్సదాబ్దయుగమున్‌ విశ్వేశ! విశ్వంభరా! 197 


* ఓ విశ్వేశ్య్వరా! విశంభరా! దురంతాలైన జన్మపరంపరలను అంతం చేసేవీ, పరమయోగులు 
పవిత్రవాక్కులతో ప్రస్తుతించేవీ అయిన నీ పాదపద్మాలను, ఎల్లప్పుడు నిన్నే ధ్యానిస్తూ, నీ లీలలే గానం 
చేస్తూ నిన్నే ప్రశంసిస్తూ, నీ పవిత్ర చరిత్రాలే ఆకర్షిస్తూ ఉండే వారు మాత్రమే దర్శించగలుగుతారు. 
అంతేకాని ఇతర ప్రయత్నాలేవీ ఫలవంతాలు కావు. 


వ. దేవా! నిరాశ్రయులమై భవదీయ చరణారవిందంబు లాశ్రయించి నీ వారలమైన మమ్ము విడిచి విచ్చేయ 
నేల? నీ కరుణావలోకనంబుల నిత్యంబును జూడవేని యాదవసహితులైన పాండవులు జీవునిం 
బాసిన యింద్రియంబుల చందంబున గీర్తిసంపదలు లేక తుచ్చత్వంబు నొందుదురు; కల్యాణ 
లక్షణ లక్షితంబు లయిన నీ యడుగులచేత నంకితంబైన యీ ధరణీమండలంబు నీవు వాసిన 

శోభితంబు గాదు; నీ కృపానీక్షణామృతంబున నిక్కడి జనపదంబులు గుసుమఫల భరితంబులై 
యోషధి తరు లతా గుల్మ నద నదీ సమేతంబులై యుండు. 198 


* దేవదేవా! నీ వారలం. నిరాశ్రయులమై నీ చరణ కమలాలనే ఆశ్రయించాము. అటువంటి 
మమ్మల్ని విడిచి వెళ్లటం న్యాయం కాదు. కరుణామయాలైన నీ కటాక్ష వీక్షణాలతో వీక్షించకపోతే యాదవులతో 
కూడి పాండవులు, జీవాత్మను ఎడబాసిన పంచేంద్రియాల మాదిరిగా పేరు (ప్రతిష్టలు కోల్పోయి 
అనామకులౌతారు. సమస్త శుభలక్షణాలూ అలరారే నీ పాదపంకజాలతో అంకితమైన ఈ భూభాగం నీవు 
లేకపోతే శోభాహీన మవుతుంది. నీ చల్లని చూపుల్లో వెల్లి విరిసే కరుణారసామృత(ప్రభావం వల్ల ఇక్కడి 
పల్లెలు పుష్పఫల సమృద్ది కలిగి ప్రకాశిస్తున్నాయి. బాగా పండిన పంటచేలతో, వృక్షాలతో, లతలతో, పొదలతో, 
నిండిన నదీనదాలతో కనులపండువు చేస్తున్నాయి. 


ఉ. యాదవులందు( బాండుసుతులందు నధీశ్వర! నాకు మోహ వి 
చ్చేదము సేయుమయ్య ఘన సింధువు. జేరెడి గంగభంగి నీ 
పాదసరోజ చింతనముపై ననిశంబు మదీయబుద్ది న 
త్యాదరవృత్తితో. గదియు నట్టుగం జేయణగదయ్య! యీశ్వరా! 199 


శ స్వామీ! జగన్నాథా! ఆత్మీయులైన యాదవులమీదా, పాండవులమీదా నాకున్న అనురాగ బంధాన్ని 
తెంపి వెయ్యి. కడలిరాజులో కలిసే గంగాతరంగిణిలాగా నా బుద్ది సర్వదా నీ చరణ సరోజ సంస్మరణంలోనే 
సంలగ్న మయ్యేటట్టు చెయ్యి. 

శా. శ్రీకృష్ణా! యదుభూషణా! నరసఖా! శృంగారరత్నాకరా! 

లోకద్రోహి నరేంద్రవంశదహనా! లోకేశ్వరా! దేవతా 
నీక బ్రాహ్మణ గోగణార్తిహరణా! నిర్వాణసంధాయకా! 
నీకున్‌ మొక్కెద( ద్రుంపవే భవలతల్‌ నిత్యానుకంపానిధీ! 200 


* “శ్రీకృష్ణా! యదుకులభూషణా! విజయప్రియా! శృంగార రసరత్నాకరా! జగత్కంటకులైన మహీపతుల 
వంశాలను దహించి వేసే జగదీశ్వరా! ఆపన్నులైన అమరులనూ, అవనీసురులనూ, ఆవులమందలనూ ఆర్తి 
బాపి కాపాడే స్వామీ! మోక్షాన్ని ప్రసాదించే ప్రభూ! నీకు నమస్కరిస్తున్నాను. పరిపూర్ణ కరుణాపయోనిధివై 
నా భవబంధాలు ఖండించు.” 


వ. అని యిట్లు సకల సంభాషణంబుల నుతియించు గొంతిమాటలకు నియ్యకొని, గోవిందుండు 
మాయా నిరూఢ మందహాస నిశేషంబున మోహంబు నొందించి రథారూఢుండై కరినగరంబునకు 
వచ్చి, కుంతీ సుభద్రాదుల వీడ్కొని, తన పురంబునకు విచ్చేయ గమకించి, ధర్మరాజుచే( 
గించిత్కాలంబు నిలువు మని ప్రార్థితుండై నిలిచె నంత బంధువధశోకాతురుం డయిన ధర్మజుండు 
నారాయణ వ్యాస ధౌమ్యాదులచేత( దెలుపంబడియు( దెలియక మోహితుండై నిర్వివేకంబగు 
చిత్తంబున నిట్లనియె. 201 

* ఈ మాదిరిగా మధురోక్తులతో మాధవుణ్ణి కొనియాడింది కుంతీదేవి. ఆమె ప్రార్థనను స్వీకరించిన 
శ్రీకృష్ణుడు మాయా మయమైన తన మధుర మందహాసంతో పాండవ జననిని మైమరపించి రథారూఢుడై 
హస్తినాపురానికి తిరిగివచ్చాడు. కొంత కాలమైన తర్వాత కుంతికీ సుభద్రకూ చెప్పి ద్యారకానగరానికి 
(ప్రయాణమైన గోవిందుడు కొలదికాలం ఉండుమని ధర రాజు బతిమాలగా ఉండిపోయాడు. చుట్టాలందరినీ 
మట్టు పెట్టానన్న దుఃఖంతో తల్లడిల్దుతున్న ధర్మజుణ్ణి కృష్ణుడు, వ్యాసుడు, ధౌమ్యుడు మొదలైనవారు 
ఎన్నో విధాల ఓదార్చారు. అయినా ఆయన మనస్సుకు ఊరట లభించలేదు. వ్యాకులమైన హృదయంతో 
ధర్మరాజు ఈ విధంగా అనుకొన్నాడు- 


మ. తన దేహంబునకై యనేకమృగ సంతానంబు( జంపించు దు 
రనుభంగిం గురుబాలకద్విజ తనూజ భ్రాతృ సంఘంబు ని 
ట్లని( జంపించిన పాపకర్మునకు రాజ్యాకాంక్షికిన్‌ నాకు హో 
యన లక్షావధి నైన ఘోరనరక వ్యాసంగముల్‌ మానునే? 202 


* తన శరీరపోషణకోసం అమాయికాలైన అనేక మృగాలను చంపించే దుర్మార్గుడు లాగా, రాజ్యంకోసం 
గురువులనూ, బాలకులనూ, (బ్రాహ్మణులనూ, ఆత్మజులనూ, అన్నదమ్ములనూ సమర రంగంలో 
చంపించాను. ఇంతటి పాపానికి ఒడిగట్టిన నాకు నూరు వేల సంవత్సరాల పర్యంతం ఘోరమైన నరకం 
అనుభవించక తప్పదు. 

న. మణీయు బ్రజాపరిపాలనపరుం డయిన రాజు ధర్మయుద్దంబున శత్రువుల వధియించినం బాపంబు 
లేదని శాస్త వచనంబు గల, దయిన నది విజ్ఞానంబు కొణకు సమర్థంబు గాదు; చతురంగంబుల 
ననేకాక్షౌహిణీ సంఖ్యాతంబులం జంపించితి; హతబంధులయిన సతుల కేను జేసిన ద్రోహంబు 
దప్పించుకొన నేర్పులేదు; గృహస్థాశ్రమ ధర్మంబులైన తురంగ మేధాది యాగంబుల చేతంబురుషుండు 
బ్రహ్మహత్యాది పాసంబులనలన విడివడి నిర్మలుండగు నని నిగమంబులు నిగమించు( బంకంబున( 
బంకిలస్థలంబునకు, మద్యంబున మద్యభాండంబునకు శుద్ధి సంభనింపని చందంబున బుద్ధిపూర్వక 
జీవహింసనంబు లయిన యాగంబులచేతం బురుషులకు( బాపబాహుళ్యంబ కాని పాప నిర్ముక్తిగాదని 
శంకించెద. 203 


* ప్రజలను పరిపాలించే రాజు ధర్మబుద్దితో శత్రువులను సంహరించటంలో దోషం లేదని శాస్త్రాలు 
చెబుతున్నాయి. అయినా ఆలోచించి చూస్తే ఈ మాట నాకు సమంజసంగా కన్పించటం లేదు. రథాలతో, 
ఏనుగులతో, గుర్రాలతో, కాలిబంట్టతో కూడిన పెక్కు అక్షాహిణులను చంపించాను. పతులనూ, 
బంధువులనూ హతమార్చి సతులకు నేను క్షమించరాని మహా (ద్రోహం చేశాను. నా యీ పాపానికి పరిహారం 
లేదు. గృహస్థధర్మాలైన అశ్వమేధాది యాగాలు ఆచరిస్తే బ్రహ్మహత్యాది దోషాలు పరిహార మౌతాయని 
వేదాలు అనుశాసిస్తున్నాయి. బురదవల్ల బురదనేల పరిశుభ్రం కాదు. కల్టుపోసి కడిగి నందువల్ల కల్టుకుండకు 
శుద్ది లభించదు. అలాగే బుద్ధి పూర్వకంగా చేసే జీవహింసతో కూడిన యజ్ఞాలవల్ల మానవుల పాపం 
పెరుగుతుందే కాని తరుగదని నా సందేహం.” 

క. అని యిట్లు ధర్మసూనుండు, మొనసి నిరాహారభానమున దేవనదీ 
తనయు(డు గూలిన చోటికి, జనియె. బ్రజాద్రోహ పాప చలితాత్ముండై. 204 


* ఈ విధంగా ధర్మరాజు ప్రజా[ద్రోహం వల్ల సంభవించిన పాపానికి భయవిహ్వాలు డగుతూ నీరాహారుడై 
భీష్ముడు పడి ఉన్న చోటుకు వెళ్లాడు. 
-: దర్శజు(డు శ్రీ కృష్ణసహితుండై భీష్మునికడ కేగుట :- 

వ. అయ్యనసరంబునం దక్కి పాండవులును ఫల్లునసహితుండైన పద్మలోచనుండును గాంచన 
సమంచితంబు లయిన రథంబు లెక్కి ధర్మజుం గూడి చనిన నతండు గుహ్యకసహితుం డయిన 
కుబేరుని భంగి నొప్పె; నిట్లు పాండవులు పరిజనులు గొలువ. బద్మనాభసహితులై కురుక్షేతంబున 
కేగి దివంబుననుండి నేలం గూలిన దేవత తెజుంగున సంగ్రాము రంగపతితుండైన గంగానందనునకు 
నమస్కరించి; రంత బృహదశ్వ భరద్వాజ పరశురామ పర్వత నారద బాదరాయణ కశ్యపాంగిరస 
కౌశిక ధౌమ్య సుదర్శన శుక వసిష్టాద్యనేక రాజర్షి బ్రహ్మర్షులు శిష్యసమేతులై చనుదెంచినం జూచి 
సంతసించి దేశకాలనిభాగవేదియెన భీష్ముండు వారలకుం బూజనంబులు సేయించి. 205 


* ఆ సమయంలో కృష్ణార్ణునులూ, భీమ నకుల సహదేవులూ, బంగారు రథాలు అధిరోహించి 
ధర్మరాజు వెంట వెళ్తారు. అప్పుడు ధర్మజుడు గుహ్యకులతో కూడిన కుబేరుని మాదిరిగా (ప్రకాశించాడు. 
ఈ విధంగా పాండవులు సపరివారులై శ్రీకృష్ణునితో కూడా కురుక్షేత్రానికి వెళ్లారు. అక్కడ దివినుంచి 
భువిమీద కూలిన దేవతలాగా సంగ్రామరంగంలో శరతల్పంపై పడి ఉన్న గాంగేయునికి నమస్కరించారు. 
అప్పుడు బృహదశ్వుడు, భరద్వాజుడు, పరశురాముడు, పర్వత నారదులు, వేదవ్యాసుడు, కశ్యపుడు, 
ఆంగిరసుడు, కౌశికుడు, ధౌమ్యుడు, సుదర్శనుడు, శుకుడు, వసిష్టుడు మొదలైన పెక్కుమంది రాజర్షులూ, 
దేవర్షులూ, శిష్యులతో కూడా రావటం చూచి ఆనందించి దేశకాల విభాగాలు తెలిసిన భీష్మాచార్యుడు 
వచ్చిన వారందరినీ వేరువేరుగా అర్భించాడు. 


క. మాయాంగీకృత దేహుండై యఖిలేశ్వరు(డు మనుజు డైనాండని ప్ర 
జ్ఞాయతచిత్తంబున గాం, గేయుండు పూజనము సేసె. గృష్టున్‌ జిష్టున్‌, 206 
* తర్వాత సర్వేశ్వరుడు మాయా మానవ దేహం ధరించి అరుదెంచినాడనే పరమ పవిత్రభావంతో 
గాంగేయుడు జయశీలుడైన గోపాలుల్లి పూజించాడు. 


వ. మణీయు గంగానందనుండు వినయ (హేను సుందరులయిన పాండునందనులం గూర్చుండ 
నియోగించి మహానురాగ జనిత బాప్ప సలిల సందోహ సమ్మిళిత లోచనుండై యిట్లనియె. 207 
* అనంతరం ఆచార్య భీష్ముడు వినయ వినమ్రులూ, (ప్రేమ పాత్రులూ అయిన పాండుపుత్రులను 
దగ్గర కూర్చో పెట్టుకొన్నాడు. అపారమైన అనురాగంతో పొంగి పొరలే బాషధారలతో నిండిన కన్నులు 


కలవాడై ఇలా పలికాడు- 


66 పోతన భాగవతము 


ఆ. ధరణిసురులు హరియు ధర్మంబు దిక్కుగా, బ్రదుకందలంచి మీరు బహువిధముల 
నన్నలార! పడితి రాపత్సరంపర, లిట్టి చిత్రకర్మమెందు( గలదు? 208 


* “నాయనలారా! భగవానుడైన కృష్ణుడూ, బ్రాహ్మణులూ, ధర్మమూ, దిక్కుగా భావించి జీవించే 
మీరు ఎన్నెన్నో కష్ట పరంపరల పాలైనారంటే, ఇంతకంటే విచిత్రమయిన విషయం ఏముంటుంది? 


ఉ. సంతస మింతలేదు మృగశాప నశంబున( బాండు భూవిభుం 
డంతము నొందియుండ మిము నర్భకులం గొనివచ్చి కాంక్షతో 
నింతల వారి(గా( బెనిచె నెన్నండు సౌఖ్యము పట్టు గాన దీ 
గొంతి యనేక దుఃఖముల( గుందుచు నుండును; భాగ్య మెట్టిదో! 209 


* పాపం! మీ అమ్మ కుంతీదేవి సంతోషం రవ్వంతైనా ఎరుగదు. పాండుమహీపతి మృగరూపంలో 
ఉన్న మునిశాపం వల్ల మృతి చెందగా పసికందులైన మిమ్మల్ని అరచేతులలో పెట్టుకొని పెంచి పెద్దచేసి 
ఇంతవారిని కావించింది. ఏనాడూ సౌఖ్యానికి నోచుకోలేదు. ఈమె దురదృష్టమేమో కాని బ్రతుకంతా 
పడరాని కష్టాలతోనే గడిచి పోయింది. 


ఉ. వాయువశంబులై యెగసి వారిధరంబులు మింట గూడుచుం 
బాయుచు నుండు కైవడి. బ్రపంచము సర్వము. గాల తంత్రమై 
పాయుచు. గూడు చుండు నొకభంగి( జరింపదు కాల మన్నియుం 
జేయుచు నుండు గాలము విచిత్రము దుస్తర మెట్టివారికిన్‌. 210 


* ఆకాశంలోని మేఘాలు గాలికి ఎగిరి పరస్పరం కలుసుకొంటూ విడిపోతూ ఉన్నట్టు ఈ ప్రపంచంలోని 
ప్రాణికోటి సమస్తమూ కాలచక్రం వల్ల కూడుతూ, వీడుతూ ఉంటుంది. స్వేచ్చ అనేది లేదు. కాలమే 
అన్నిటికీ మూలం. కాలం చాలా విచిత్రమైంది. ఎంత వారు కూడా ఈ కాల (ప్రవాహాన్ని చాటలేరు. 


ఉ. రాజంట ధర్మజుండు, సురరాజసుతుండంట ధన్వి, శాత్రవో 
ద్వేజకమైన గాండివము విల్లంట, సారథి సర్వభద్ర సం 
యోజకు( డైన చక్రి యంట, యు[గ్రగదాధరు(దైన భీము(డ 
య్యాజికి. దోడు వచ్చునంట, యాపద గల్లుటిదేమి చోద్యమో! 211 


* ధర్మజు. డంతవాడు రాజు. మహావీరుడైన అర్జునుడు యోద్ద. శత్రుభయంకరమైన గాండీవం 
అతని ధనుస్సు. సర్వ సౌభాగ్య సంధాత శ్రీకృష్ణుడు సారథి, ప్రచండ గదాదండధారి అయిన భీమసేనుడు 
కొండంత అండ. ఇంతటి సహాయసంపత్తి కల్గినా పాండవులకు అరణ్యవాసాలూ, అజ్ఞాతవాసాలు తప్పలేదు. 
ఎంత ఆశ్చర్యం! 


మొదటి స్కంధము 67 


ఆ. ఈశ్వరుండు విష్ణు డెవ్వేళ నెవ్వని, నేమి సేయు. బురుషు( డేమి యెజుంగు 
నతని మాయలకు మహాత్ములు విద్వాంసు, లఅడ.6గి మెలగుచుందు రంధు లగుచు. 212 


* లోకేశ్వరుడైన శ్రీమన్నారాయణుడు ఎప్పుడు ఎవరికి ఏమి చేస్తాడో ఎవరు చెప్పగలరు? ఆ 
మహానుభావుని మాయలకు పెద్ద పెద్ద విద్యాంసులు సైతం దిక్కు తెలియనివారై, లోబడి అణంగి మణంి 
ఉంటారు. 


వ. కావున దైనతంత్రంబైన పనికి వగనం బనిలేదు; రక్షకులు లేని ప్రజల నుసేక్షింపక రక్షింప( 
బుండరీకాక్షుండు సాక్షాత్కరించిన నారాయణుండు, తేజోనిరూఢుండు గాక యాదవులందు గూఢుండై 
తన మాయచేత లోకంబుల మోహాతిరేకంబు నొందించు; నతని రహస్య ప్రకారంబులు భగవంతు 
డైన పరమేశ్వరుం డెణుంగు; మజీయు దేవర్షియగు నారదుండును భగవంతుండగు కపిలమునియు 
నెణుంగుదురు; మీరు కృష్ణుండు దేవకీ పుత్రుండని మాతులేయుండని తలంచి దూత సచివ 
సారథి బంధు మిత్ర ప్రయోజనంబుల నియమింతు; రిన్నిటం గొణంత లేదు; రాగాది శూన్యుండు, 
నిరహం కారుం, డద్వయుండు, సమదర్భనుండు, సర్వాత్మకుండు నయిన యీశ్వరునకు నతోన్నత 
భావ మతివైషమ్యంబు లెక్కడివి? లేవు. అయిన భక్తవత్సలుండు గావున నేకాంతభక్తులకు సులభుండై 
యుండు. 213 


* అందువల్ల దైవసంకల్పం వల్ల జరిగినదానికి విచారించటం వివేకం కాదు. రక్షణ లేని ప్రజానీకాన్ని 
రక్షించటంకోసం శ్రీహరి పుండరీకాక్షరూపంలో సాక్షాత్కరించాడు. వాసుదేవుడు తన దైవత్వం అభివ్యక్తం 
కాకుండా యదుకులంలో రహస్యంగా సంచరిస్తూ తన మాయ చేత ముల్లోకాలను మోహంలో ముంచి 
తేలుస్తున్నాడు. ఆయన లోగుట్టు పెరుమాళ్లకే ఎరుక. ఆ గుట్టుమట్టులు ఇంకా దేవర్షి ఐన నారదునికీ, 
జ్ఞానస్వరూపుడైన కపిలమహర్షికీ కొంత కొంత తెలుసు. నాయనలారా! మీరు శ్రీకృష్ణుని దేవకీ పుత్రుడనీ, 
మీ మేనమామ కుమారుడని తలంచారు. దూతగా, సచివుడుగా, సారథిగా, బంధువుగా, మిత్రుడుగా 
భావించి ఎన్నో పనులకు నియోగించి ఆయన్ని వినియోగించుకొన్నారు. ఐనా ఇందువల్ల ఆయనకు ఎలాంటి 
లోపం రాదు. రాగద్వేషాలు లేనివాడూ, అహంకారి కానివాడూ, ద్వంద్యాలకు అతీతుడైనవాడూ, సమదర్శనుడూ, 
సర్వాత్మకుడూ ఐన జగన్నాథునకు ఎక్కువ తక్కువ భావాలూ, అభి ప్రాయభేదాలూ ఎక్కడివి? అయినప్పటికీ 
భగవంతుడు భక్తవత్సలుడు అయినందున ఆత్మీయులైన భక్తులకు మా(త్రం తగినంత అందుబాటులో 
ఉంటాడు. 


సీ. అతిభక్తి నెవ్వని యందు జిత్తము( జేర్చి యెవ్వని నామ మూహించి పొగడి 
కాయంబు విడుచుచు గామ కర్మాదినిర్మూలనుండై యోగి ముక్తి నొందు 
నట్టి సర్వేశ్వరుం డఖిలదేవోత్తంసు( డెవ్వేళ బ్రాణంబు లేను విడుతు 
నందా(క నిదె మహాహర్షు(డై వికసిత వదనారవిందుండై వచ్చె నేండు 


తే. నాల్గు భుజములు గమలాభ నయనయుగము, నొప్పంగన్నుల ముందట నున్నవాండు 
మానవేశ్వర!, నా భాగ్యమహిమ( జూడు మేమి సేసితినో పుణ్య మితని. గూర్చి 214 

* యోగి అయినవాడు అత్యంత భక్తియుక్తుడై ఏ దేవుని యందు చిత్తం లగ్నంచేసి, ఏ దేవుని 
పవిత్రనామం ఉచ్చరిస్తూ తనువు చాలించి, కామాది కర్మఫలాన్ని నిర్మూలించి మోక్షాన్ని పొందుతాడో 
అటువంటి దేవదేవుడైన గోవిందుడు నేను శరీరం చాలించే సమయానికి మహానందంతో వికసిత 
వదనారవిందంతో విచ్చేసి నాలుగు చేతులతో తామరరేకులవంటి కన్నులతో నా కన్నుల ముందు 
సాక్షాత్కరించాడు. ధర్మరాజా! నాభాగ్యం పండింది. ఈ మహాభావుని కోసం పూర్వజన శ్రంలో ఎంత పుణ్యం 
చేశానో” 


వ. అని యిట్లు ధనంజయ సంప్రాపిత శరపంజరుం డయిన కురుకుంజరుని వచనంబు లాకర్ణించి 
మునులందణు వినుచుండ ధర్మనందనుండు మందాకినీ నందను వలన నరజాతి సాధారణంబులగు 
ధర్మంబులును, వర్ణాశమ ధర్మంబులును, రాగవైరాగ్యోసాధులతో గూడిన ప్రవృత్తి ధర్మంబులును, 
దానధర్మంబులును, రాజ ధర్మంబులును, ప ధర్మంబులును శమదవూదికంబులును, హరి 
తోషణంబులగు ధర శ్రంబులును, ధర్మార్థ కామ మోక్షంబులును, నానావిధోపాఖ్యానేతిహాసంబులును, 
సంక్షేప విస్తారరూపంబుల నెటింగె; నంత రధిక సహస్రంబులకు గమికా(డైన భీష్ముండు స్వచ్చంద 
మరణులైన యోగీశ్వరులచేత వాంఛితంబగు నుత్తరాయణంబు సనుదెంచిన నది దనకు 
మరణోచితకాలంబని నిశ్చయించి. 215 


* ఈ విధంగా అర్జునుడు కల్పించిన శరతల్పం మీద శయనించి ఉన్న కురుకుల పితామహుడు 
పలికిన పలుకులు అచ్చటకు విచ్చేసిన మునులందరూ విన్నారు. అప్పుడు ధర్మనందనుడు గంగానందనుడైన 
ఆచార్య భీష్ముని వలన మానవజాతికి అవశ్యాలైన సామాన్యధర్మాలు, వర్ణాశ్రమ ధర్మాలు, అనురాగ 
వైరాగ్యాలకు సంబంధించిన (ప్రవృత్తి నివృత్తి ధర్మాలు, దాన ధర్మాలు, రాజ ధర్మాలు, స్త్రీ ధర్మాలు భగవంతునికి 
ప్రియమైన భాగవత ధర్మాలు, శమదమాదులు, చతుర్విధ పురుషార్థాలైన ధర్మార్థ కామ మోక్షాలు, 
నానావిధాలైన ఉపాఖ్యానాలు, ఇతిహాసాలు మొదలైనవన్నీ కొన్ని సంక్షేపంగానూ కొన్ని వివరం గానూ విన్నాడు. 
తర్వాత మహారథులకు శిరోభూషణమైన భీష్ముడు స్వచ్చందమరణులైన సంయమీం(ద్రులు వాంఛించే 
ఉత్తరాయణ పుణ్యకాలం వచ్చిందని తెలుసుకొని అది తాను తనువు చాలించటానికి అనుకూలమైన 
సమయమని నిశ్చయించుకొన్నాడు. 


శా ఆలాపంబులు మాని చిత్తము మనీషాయత్తముం జేసి దృ 
గ్ఞాలంబున్‌ హరిమోముపై( బిపి తత్కారుణ్యదృష్టిన్‌ విని 
ర్మూలీభూత శరవ్యథా నిచయుండై మోదించి భీష్ముండు సం 
శీలం బొప్ప నుతించె. గల్మషగజ గశ్రేణీహరిన్‌ శ్రీహరిన్‌. 216 


శోఅప్పుడు గాంగేయుడు మౌనం వహించి మనస్సును ఏకా[గ్రం చేసుకొని తన చూపులన్నీ గోపాలదేవుని 
ముఖమండలంపై కేం ద్రీకరించాడు. ఆ కమలాక్షుని దాక్షిణ్యమయవల్ల కటాక్షవీక్షణం వల్ల ఆయన శరీరంమీది 
గాయాలబాధ ఉపశమించింది. అప్పుడు శాంతశీలుడైన శాంతనపుడు సంతోషించి కలుషాలనే గజసమూహాన్ని 
చించి చెండాడే యదు సింహుణ్ణి నుతించాడు. 

వ. ఇట్లు పీతాంబరధారియు( జతుర్భుజుండు నాదిపూరుషుండు( బరమేశ్వరుండునగు హరియందు 
నిష్కాముండై విశుద్ధంబగు ధ్యాన విశేషంబుచే నిరస్తదోషుం డగుచు ధారణావతియైన బుద్దిని 
సమర్పించి, పరమానందంబు నొంది ప్రకృతివలననైన సృష్టి పరంపరల? బరిహరించు తలంపున 
మందాకినీ నందనుం డిట్లనియె. 217 


* మందాకినీ నందనుడైన భీష్ముడు సమస్త దోషాలనూ, పరాస్తం చేసి నిష్కామభావంతో, 
నిర్మలధ్యానంతో పీత్రాంబరధరుడూ, చతుర్భుజుడూ, పురాణపురుషుడూ, పరమేశ్యరుడూ అయిన గోవిందుని 
యందు ఏకా(గ్రబుద్దిని సంధానించి పరమానంద భరితుడై స్వభావసిద్దాలైన సంసారబంధాలను పరిహరించే 
ఉద్దేశంతో ఈ విధంగా ప్రస్తుతించాడు- 

-: భీష్ముడు శ్రీకృష్ణుని స్తుతించుట :- 
ను. త్రిజగన్న్మోహన నీలకాంతి( దను వుద్దీసింప( బ్రాభాత న 
రజబంధుప్రభమైన చేలము పయిన్‌ రంజిల్ల నీలాలక 
వ్రజ సంయుక్త ముఖారవింద నుతి సేవ్యంబై విజృంభింప మా 
విజయుం జేరెడు వన్నెలాండు మది నావేశించు నెల్లప్తుడున్‌. 218 


* ముల్లోకాలనూ మోహింపజేసే నీలవర్లకాంతులతో నిగనిగలాడే దేహంతో వెలుగులు వెదజల్లుతూ 
బాలభానుప్రభలతో ప్రకాశించే బంగారుచేలంతో, ఒయ్యారం ఒలకబోస్తూ, నల్లని ముంగురులతో, ముద్దులు 
మూటగట్టే ముఖారవిందంతో, అనురాగాలు చిందిస్తూ మా అర్జునుణ్ణి సమీపించే అందగాడు నా అంతరంగంలో 
నిరంతరం నిలిచిపోవాలి. 


మ. హయ రింఖాముఖ ధూళి ధూసర పరిన్యస్తాలకోపేతమై 
రయజాతశమ తోయబిందుయుతమై రాజిల్లు నెమ్మోముతో 
జయముం బార్జున కిచ్చు వేడ్క నని నాశస్తాహతిం జాల నొ 
ఆ 
చ్చియు( బోరించు మహానుభావు మదిలో. జింతింతు నశ్రాంతమున్‌. 219 


* గుర్రాల గిట్టలు రేపిన దుమ్ము కొట్టుకొని రంగుచెడి చెదరిన ముంగురులతోనూ, గమన వేగంవల్ల 
కందళించిన ఘర్మబిందువులతోనూ కూడి ముచ్చట గొల్పే ముఖం కలవాడై కిరీటిని గెలిపించాలనే 
కుతూహలంతో నా శరాఘాతాలకు బాగా బాధపడుతూ కూడా వివ్వచ్చుణ్ణి ప్రోత్సహించి పోరించిన 
మహానుభావుణ్లి మనస్సులో అ(శ్రాంతమూ ధ్యానిస్తున్నాను. 

ను. నరు మాటల్‌ విని, నవ్వుతో నుభయసేనామధ్యమక్షోణిలో( 

బరు లీక్షింప రథంబు నిల్సి పరభూపాలానళిం జూపుచుం 
బరభూపాయువు లెల్ల జూపులన శుంభత్కేళి వంచించు, నీ 
పరమేశుండు వెలుంగు చుండెడును హృత్సద్మాసనాసీనుడై. 220 

* అర్జునుని మాటలు ఆకర్షించి చిరునవ్వు నవ్వుతూ పగవారు చూస్తుండగా పాండవ కౌరవ సైన్యాల 
మధ్య(ప్రదేశంలో తేరు నిలిపి పేరు పేరునా వైరిపక్షంలోని వీరులను చేయెత్తి చూపిస్తూ, తన చూపులతోనే 
ఆ భూపతుల ఆయువులన్నీ అవలీలగా ఆకర్షించే లోకేశ్వరుడు నా హృదయపద్మంలో పద్మాసనం పైన 
భాసిల్లుతున్నాడు. 

క. తనవారి. జంప(జాలక, చెనుకకు( బో నిచ్చగించు విజయుని శంకన్‌ 

ఘనయోగవిద్య( బాపిన మునివంద్యుని పాదభక్తి మొనయున్‌ నాకున్‌. 221 


* రణరంగంలో తన బంధుమిత్రుల ప్రాణాలు తీయటానికి ఇష్టపడక వెనుకంజ వేస్తున్న ధనంజయునికి 
గీతోపదేశం చేసి సందేహాన్ని పోగొట్టి ముందంజ వేయించిన మునిజన వంద్యుడైన ముకుందుని పాదభక్తి 
నాలో పరిఢవిల్లాలి. 


ఫీ కుప్పించి యెగసిన6 గుండలంబుల కాంతి గగనభాగంబెల్ల( గప్పికొనంగ 
నుజికిన నోర్వక యుదరంబులో నున్న జగముల ట్రేగున జగతి గదల( 
జ(క్రంబు( జేపట్టి చనుదెంచు రయమున బై నున్న పచ్చని పటము జాలు 
నమ్మితి నాలావు నగుబాటు సేయక మన్నింపు మని క్రీడి మరల దిగువ( 


తే. గరికి లంఘించు సింహంబుకరణి మెటసి, నే(డు భీష్ముని జంపుదు నిన్ను( గాతు 
విడువు మర్దున యనుచు మద్విశిఖ వృష్టి, దెరలి చనుదెంచు దేవుండు దిక్కు నాకు. 222 


* ఆ నాడు రణక్షోణిలో నా బాణవర్గాన్ని భరించలేక నా మీదికి దుమికే నా స్వామి వీరగంభీరస్వరూపం 
ఇప్పటికీ నాకు కన్నులకు కట్టినట్టు కన్పిస్తున్నది. కుప్పించి పై కెగిరినప్తుడు కుండలాల కాంతులు 
గగనమండలం నిండా వ్యాపించాయి. ముందుకు దూకినప్పుడు బొజ్జలోని ముజ్జగాల బరువు భరించలేక 
భూమి కంపించిపోయింది. చేతిలో చక్రాన్ని ధరించి అరుదెంచే వేగానికి పైనున్న బంగారుచేలం జారిపోయింది. 
నమ్ముకొన్న నన్ను నలుగురిలో నవ్వులపాలు చేయవద్దని మాటిమాటికి కిరీటి వెనక్కు లాగుతున్నా 
లెక్కచేయకుండా “అర్జునా! నన్ను వదులు. ఈ నాడు భీషు శని రూపుమాపి నిన్ను కాపాడుతాను” అంటూ 
కరిపైకి లంఘించే కంఠీరవం లాగా నా పైకి దూకే గోపాల దేవుడే నాకు రక్ష. 


ను. తనకున్‌ భృత్యుండు వీని. గాచుట మహాధర్మంబు వొమ్మంచు న 
ర్టునసారథ్యము పూని పగ్గములు చే. జోద్యంబుగా. బట్టుచున్‌ 
మునికోలన్‌ వడి( బూని ఘోటకములన్‌ మోదించి తాడించుచున్‌ 
జనులన్‌ మోహము నొంద( జేయు( పరమోత్సాహుం బ్రశంసించెదన్‌. 223 


* “ఇతడు నా నమ్మినబంటు, ఇతణ్జి కాపాడటం నా కర్తవ్యం సుమా!” అంటూ అర్జున సారథ్యాన్ని 
అంగీకరించి నొగల నడుమ కూర్చుండి ఒక చేతిలో ఒయ్యారంగా పగ్గాలు పట్టుకొని, మరొక చేతిలో కొరడా 
ధరించి, పరమోత్సాహంగా అశ్వాలను అదలిస్తూ చూచేవాళ్లను ఆశ్చర్యచకితులను చేస్తున్న పార్థసారథిని 
'ప్రశంసిస్తున్నాను. 

క. పలుకుల నగవుల నడపుల, నలుకల నవలోకనముల నాభీరవధూ 
కులముల మనముల తాలిమి, కొలుకులు వదలించు ఘనుని( గొలిచెద మదిలోన్‌. 224 


* మాటలతో మందహాసాలతో, ప్రవర్తనలతో, ప్రణయకోపాలతో, వాల్పూపులతో వ్రజవధూమణుల 
వలపులు దోచుకొనే వాసుదేవుని మనస్సులో మరీ మరీ సేవిస్తాను. 


ఆ. మునులు నృపులు( జూడ మును ధర్మజుని సభా, మందిరమున యాగమండపమున( 
జిత్ర మహిమతోడం జెలువొందు, జగదాది దేవు. డమరు నాదు దృష్టియందు. 225 


* మునీంద్రులు, నరేంద్రులు చూస్తూ ఉండగా మునుపు ధర్మ నందనుని సభామందిరంలోని 
యజ్ఞమండపంలో చిత్ర విచిత్ర ప్రభావాలతో చెలువొందే జగన్నాథుడు నా చూపుల్లో రూపు దిద్దుకొంటున్నాడు. 


మ. ఒక సూర్యుండు సమస్తజీవులకు( దా నొక్కొక్కండై తోయ పో 
లిక నే దేవుండు సర్వకాలము మహాలీలన్‌ నిజోత్సన్న జ 
న్య కదంబంబుల హృత్సరోరుహములన్‌ నానావిధానూన రూ 
పకు(డై యొప్పుచునుండు నట్టి హరి నే. బ్రార్జింతు శుద్దుండనై. 226 


* ఒకే ఒక సూర్యుడు సకల జీవరాసులలో ఒక్కొక్కరికి ఒక్కొక్కడుగా కానవచ్చే విధంగా తాను 
సృష్టించిన నానావిధ ప్రాణి సమూహాల హృదయ కమలాలలో నానా విధములైన రూపాలతో సర్వకాల 
సర్యావస్థల యందు తన లీలా విలాసంతో తనరారే భగవంతుణ్ణి పవిత్రహృదయంతో ప్రార్థిస్తున్నాను. 


న. అని యిట్లు మనోవాగ్గర్భనంబులం బరనూత్ముండగు కృష్ణుని హృదయంబున నిలిపికొని, నిశ్చాసంబులు 
మాని నిరుపాధికంబయిన వాసుదేవ బ్రహ్మంబునందుం గలసిన భీష్మునిం జూచి సర్వజనులు 
దివసావసానంబున విహంగంబు లూరకయుండు తెజంగున నుండిరి; దేవ మానవ వాదితంబులై 
దుందుభి నినాదంబులు మొరసె; మృతుండయిన భీష్మునికి ధర్మజుండు పరలోక క్రియలు సేయించి 
ముహూర్తమాత్రంబు దుఃఖితుండయ్యె; నంత నచ్చటి మునులు కృష్ణుని. దమ హృదయంబుల 
నిలిపికొని సంతుష్టాంతరంగు లగుచుం దదీయ దివ్యావతారనామంబులచే స్తుతియించి 
స్వాశ్రమంబులకుం జనిరి; పిదప నయ్యుధిష్టిరుండు గృష్ణసహితుండై గజపురంబునకుం జని గాంధారీ 
సవేతుండయిన, ధృతరాష్ట్ర నొడంబణచి, తత్సమ్మతంబున వాసుదేవానుమోదితుండై 
పితృ పైతామహంబైన రాజ్యంబు గైకొని, ధర్మ మార్గంబునం బ్రజాపాలనంబు సేయుచుండె నని 
చెప్పిన విని సూతునకు శౌనకుం డిట్లనియె. 227 


* ఈ ప్రకారంగా గాంగేయుడు మనస్సుద్వారా, మాటలద్యారా, చూపులద్యారా శ్రీ కృష్ణపరమాత్మను 
హృదయంలో పదిలపరచుకొని నిశ్వాసాన్ని నిరోధించి నిరుపాధిక పరబ్రహ్మమైన వాసుదేవునిలో ఐక్యమైనాడు. 

అప్పుడు అది చూచి అక్కడ ఉన్న వారందరూ సంధ్యా సమయంలో పక్షుల్లాగా మౌనం వహించారు. 
దేవలోకంలోనూ, మానవ లోకంలోనూ దుందుభులు ధ్వనించాయి. సాధుసంకీర్తనలు వినిపించాయి. 
పూలవానలు కురిశాయి. తనువు చాలించిన సురనదీ తనయునికి దహన సంస్కారాలు జరిపించి ధర్మరాజు 
ముహూర్తకాలం దుఃఖించాడు. అక్కడి మునులందరూ శ్రీకృష్ణుని రూపం తమ మనస్సులలో నిలుపుకొని 
ఆయన దివ్యావతారాలను కొనియాడుతూ సంతోషితస్వాంతులై తమ తమ ఆ(శ్రమాలకు తరలిపోయారు. 
అనంతరం ధర్మనందనుడు నందనందనునితో కలిసి హస్తినాపురానికి వెళ్ళాడు. అక్కడ గాంధారీ సహితుడైన 
ధృతరాష్ట్రుణ్లి ఒప్పించి ఆయన అంగీకారంతో, శ్రీకృష్ణుని ఆమోదంతో తన తాత తండ్రులు పరిపాలించిన 
రాజ్యాన్ని స్వీకరించినవాడై ధర్మం తప్పకుండా (ప్రజలను పరిపాలించసాగాడు. ఇలా చెప్పగానే శౌనకుడు 
సూతమహర్షిని చూచి - 


ఆ. ధనము లపహరించి తనతోడ. జెనకెడు, నాతతాయి జనుల నని వధించి 
బంధు మరణ దుఃఖ భరమున ధర్మజు డెట్టు రాజ్యలక్ష్మి నిచ్చగించె. 228 


* “తన సిరిసంపదలన్నీ అపహరించి తనతో యుద్దానికి సిద్దమైన దుర్మార్గులను సమరంలో 
సంహరించిన ధర్మరాజు చుట్టాలందరూ మరణించారనే దుఃఖభారంతో పాటు ఈ రాజ్యభారాన్ని భరించటానికి 
ఏ విధంగా అంగీకరించాడు? అని అడిగాడు. 

వ. అనిన సూతుం డిట్లనియె. 229 


* సూతుడు ఇలా సమాధానం చెప్పాడు. 


క. కురుసంతతికి( బరీక్షి న్నరవరు నంకురము సేసి నారాయణు డీ 
ధరణీ రాజ్యమునకు నీ, శ్వరుగా ధర్మజుని నిలిపి సంతోషించెన్‌. 230 


* కురువంశాంకురంగా పరీక్షిత్తును నిలబెట్టి ఈ సమస్త సామ్రాజ్యానికి యుధిష్టిరుణ్ణి అధినేతగా 

నిలిపి శ్రీకృష్ణుడు సంతుష్టాంతరంగుడైనాడు. 

వ. ఇట్లు జగంబు పరమేశ్వరాధీనంబుగాని స్వతంత్రంబు గా దనునది మొదలగు భీష్ముని వచనంబులం, 
గృష్ణుని సంభాషణంబుల ధర్మనందనుండు ప్రవర్హమాన విజ్ఞానుండును, నివర్తిత శంకాకళంకుండును 
నై నారాయణాశ్రయుండైన యింద్రుండునుంబోలె జతుస్సాగర వేలాలంకృతంబగు వసుంధరా 
మండలంబు సహోదర సహాయుండై యేలుచుండె. 231 


* ఈ విధంగా ధర్మరాజు భీష్మాచార్యుని ఉపదేశాలవల్ల, శ్రీకృష్ణుని ప్రబోధాలవల్ల తన విజ్ఞానాన్ని 
పెంపొందించుకొని, తన సందేహా లన్నింటిని నివర్తించుకొని, ఉపేంద్రుని సహాయంతో మహేంద్రుని వలె 
శ్రీకృష్ణుని అండదండలతో చతుస్పము[ద్ర ముద్రితమైన మహీమండలాన్ని సహచరుల సహాయంతో 
పరిపాలించసాగాడు. 


సీ సంపూర్ణవృష్టి. బర్దన్యుండు గురియించు నిల యెల్ల కోర్కుల నీనుచుండు 


గోవులు వర్షించు ఘోషభూముల. బాలు ఫలవంతములు లతా పాదపములు 

పండు సస్యములు దప్పక బుతువుల నెల్ల ధర్మ మెల్లెడలను దనరి యుండు 
దైనభూతాత్మతంత్రము లగు రోగాది భయములు సెందవు ప్రజల కెందు( 


ఆ. గురుకులోత్తముండు గుంతీతనూజుండు, దానమాన ఘను(డు ధర్మజుండు 
సత్యవాక్య ధను(డు సకల మహీరాజ్య, విభవభాజి యయిన వేళయందు. 232 


* దానఘనుడూ, మానధనుడూ, సత్యసంధుడు, కురుకులాలంకారుడూ, కుంతికుమారుడూ ఐన 
ధర్మరాజు సర్వధరణీ మండలాన్ని వైభవోపేతంగా పరిపాలిస్తున్న సమయంలో మేఘుడు కుంభవృష్టి 
కురిపించాడు. పృథివి బంగారు పంటలు పండించింది. గోశాలలోని గోవులు కుండల కొద్దీ పాలిచ్చాయి. 
వృక్షాలూ, లతలూ సంపూర్ణంగా ఫలించాయి. బుతుధర్మం తప్పకుండా నిండుగా పంటలు పండాయి. 
దేశమంతటా ధర్మం పాతుకున్నది. ఆధ్యాత్మికాలూ, ఆధిభౌతికాలూ, ఆధి దైవికాలూ అయిన ఆధివ్యాధులు 
(ప్రజలను బాధించలేదు. 


-: శ్రీకృష్ణుండు ద్వారకా నగరంబున కేగుట :- 


వ. అంత గృష్టుండు చుట్టాలకు శోకంబు లేకుండం జేయుకొణకును సుభద్రకు. బ్రియంబు 
సేయుకొణకును గజ పురంబునం గొన్ని నెలలుండి, ద్వారకానగరంబు నకుం బ్రయాణంబు సేయం 
దలంచి ధర్మనందనునకుం గృతాభినందనుం డగుచు నతనిచే నాలింగితుండై యామంత్రణంబు 
వడసి కొందటు దనకు నమస్కరించినం గౌంగిలించికొని కొందటు దనుం గౌణగిలింప నానందించుచు 
రథారోహణంబు సేయు నవసరంబున సుభద్రయు దౌసదియు. గుంతియు నుత్తరయు గాంధారియు 
ధృతరాష్టుండును విదురుండును యుధిష్టిరుండును యుయుత్సుండును గృపాచార్యుండును 
నకులసహదేవులును వృకోదరుండును ధౌమ్యుండును సత్సంగంబు వలన ముక్తదుస్పంగుండగు 
బుధుండు సకృత్కాల సంకీర్యమానంబై రుచికరంబగు నెవ్వని యశంబు నాకర్ణించి విడువనోపం 
డట్టి హరితోడి వియోగంబు సహింపక దర్శన స్పర్శనాలాపశయ నాసన భోజనంబుల వలన 
నిమిషమాత్రంబును హరికి నెడ లేని వారలైన పాండవులం గూడికొని హరి మరలవలయునని 
కోరుచు హరి చనిన మార్గంబు సూచుచు హరి విన్యస్త చిత్తులయి లోచనంబుల బాష్పంబు 
లొలుక నంత నిలువంబడి రయ్యవసరంబున. 233 


* బంధువులైన పాండవుల శోకం పోకార్భటం కోసం ప్రియసోదరి సుభద్ర మనస్సుకు సంతోషం 
సమకూర్చుటం కోసం, వాసుదేవుడు హస్తినాపురంలో కొన్ని మాసాలపాటు ఉన్న తర్వాత ద్యారకా నగరానికి 
బయలుదేరాడు. తనకు అభినందనాలు సమర్పిస్తున్న నందనందనుణ్ణి ధర్మనందనుడు ఆనందంతో 
అభినందించి ఆలింగనం చేసుకొని వీడ్కోలిచ్చాడు. అనంతరం శ్రీకృష్ణుడు కొందరి నమస్కారాలు 
అందుకొన్నాడు. కొందరిని కౌగిలించుకొన్నాడు. కొందరు తనను కౌగిలించుకొనగా వారికి శుభాకాంక్ష 
లందించాడు. గోవిందుడు స్యందనం ఎక్కబోతున్న సమయంలో సుభద్రా ద్రౌపదులు, కుంతీ గాంధారులు, 
ధృతరాష్ట్రుడు, విదురుడు, ధర్మరాజు, యుయుత్సుడు, కృపాచార్యుడు, నకుల సహదేవులు, భీమసేనుడు, 
ధౌమ్యుడు మొదలైన వారంతా, సజ్జ్ఞనసాంగత్యం వల్ల దుర్జన సాంగత్యాన్ని పరిత్యజించిన బుద్దిమంతుడు 
ఎవని మధురగాథలు ఒక్కమాటు వింటే మళ్లీ విడిచి పెట్టలేడో అటువంటి శ్రీకృష్ణుని ఎడబాటు సహించ 

లేనివారైనారు. అనుక్షణం ఆయనను చూస్తూ, తాకుతూ, మాట్టాడుతూ, ఆయనతో కలిసి శయనిస్తూ, 
కూర్చుంటూ, భుజిస్తూ ఉండే పాండవులతో పాటు శ్రీకృష్ణుడు వెనుకకు మరలి రావాలని అభిలషిస్తూ, 
ఆయన వెళ్లిన మార్గాన్ని అవలోకిస్తూ, హరిమయాలైన హృదయాలతో, అశ్రమయాలైన నయనాలతో అల్లంత 
దూరంలో నిలబడి పోయారు. 


సీ, కనకసౌధముల పై గౌరవకాంతలు గుసుమవర్శంబులు గోరి కురియ 
మౌక్తికదామ సమంచిత ధవళాత పత్రంబు విజయుండు పట్టుచుండ 
నుద్దవ సాత్యకు లుత్సాహవంతులై రత్న భూషితచామరములు వీవ 
గగనాంతరాళంబు గప్పి కాహళభేరి పటహ శంఖాది శబ్దములు మొరయ 


ఆ. సకలవిప్రజనులు సగుణనిర్లుణరూప, భద్రభాషణములు పలుకుచుండ 
భువన మోహనుండు పుండరీకాక్షుండు, పుణ్యరాశి హస్తిపురము వెడలె. 234 


* భువనమోహనుడూ, పుండరీకాక్షుడూ అయిన కృష్ణుడు పుంజీభవించిన పురజనుల పురాకృత 
పుణ్యంలాగా హస్తినాపుర వీథుల వెంట సాగిపోతున్నాడు. అంతఃపుర కాంతలు బంగారు మేడలపై నిలబడి 
పురుషోత్తమునిపై పుష్ప వర్గాలు కురిపించారు. విజయుడు వెనుక నిలబడి ముత్యాలసరాలతో విరాజిల్లే 
శ్వేతచ్చత్రాన్ని పట్టాడు. ఉద్దవుడూ, సాత్యకీ, ఉత్సాహంతో ఇటూ నటూ రత్నఖచితాలైన పిడులు పట్టుకొని 
వింజామరలు వీస్తున్నారు. బాకాలూ, నగారాలూ, తప్పెటలూ, శంఖాలూ ఆకాశం బద్దలయేటట్టు 
మోగుతున్నాయి. వేదవేత్తలైన (బ్రాహ్మణులు సగుణ నిర్గుణ స్వరూపనిరూపకంగా స్వస్తివచనాలు 
పలుకుతున్నారు. 


వ. తత్సమయంబునం బౌరసుందరులు ప్రాసాదశిఖర భాగంబుల నిలిచి గోపాలసుందరుని సందర్శించి, 
వర్గంబులై మార్గంబుల రెండు దెసలం గరారవిందంబులు సాచి యొండొరులకుం జూపుచుం 
దమలోనం దొల్లిటం బ్రళయంబున గుణంబులం గూడక జీవులు లీనరూపంబులై యుండం 
బ్రపంచంబు ప్రవర్తింపని సమయంబున నొంటి దీపించు పురాణపురుషుం డితండనువారును, 
జీవులకు బ్రహ్మత్వంబు గలుగ లయంబు సిద్ధించుట యెట్లను వారును, జీవోపాధి భూతంబు 
లయిన సత్వాదిశక్తుల లయంబు జీవుల లయంబను వారును, గ్రమ్మణ సృష్టికర్తయైన 
యప్పరమేశ్వరుండు నిజవీర్య ప్రేరితలై నిజాంశ భూతంబులైన జీవులకు మోహిని యగుచు 
సృష్టి సేయ నిశ్చయించి నామరూపంబులు లేని జీవులందు నామరూసంబులు గల్పించుకొణకు, 
వర్తిల్లు స్వమాయ నంగీకరించు ననువారును, నిర్మలభక్తి సముత్కంఠావిశేషంబుల, నకుంఠితులై 
జితేంద్రియులగు విద్వాంసు లిమ్మవోనుఖావు నిజరూపంబు దర్శింతు రనువారును, 
యోగమార్గమునంగాని దర్శింపరాదను వారునునై ముజీయును. 235 


* ఆ సమయంలో శ్యామసుందరుణ్ణి సందర్శించటానికి పౌరసుందరీమణులు వీథి కిరువైపులా ఉన్న 
సౌధాలపై కెక్కారు. గుంపులు గుంపులుగా నిలబడి, చేతులు చాచి కృష్ణుణ్ణి ఒకళ్లు మరొకళ్లకు 
చూపించుకొంటూ తమలో తాము సంభాషించుకో సాగారు. ఆదికాలంలో ప్రపంచం పుట్టక ముందు ఆకారం 


మొదటి స్కంధము 75 


ధరించని ప్రాణి సమూహాన్నంతా తనలో లీనం చేసుకొని అద్వితీయ పరబ్రహ్మమై విరాజిల్లే పురాణ 
పురుషుడనేవారు కొందరూ, ఉపాధిభూతాలైన సత్తాది శక్తుల లయమే జీవుల లయ మనేవారు కొందరూ; 
మళ్లీ ఆ పరమేశ్వరుడే ఆత్మ శక్తిచే (ప్రేరేపించబడి దేవాంశ సంభూతులైన జీవులను మోహింప జేసేదీ, 
నామరూపాలు లేని జీవులకు నామరూపాలు కల్పించి సృష్టిని ప్రవర్తింపజేసేది, అయిన మాయను 
అంగీకరిస్తాడు అనేవారు కొందరూ, పరిశుద్దమైన భక్తి ప్రపత్తులతో, కుంటుపడని ఉత్కంఠతో జితేంద్రియులై, 
సుగుణవతంసులై విద్యాంసులు ఈ దేవదేవుని సత్య స్వరూపాన్ని సందర్శిస్తారు అనేవారు మరికొందరూ, 
యోగమార్గం ద్వారానే సర్వేశ్వర సాక్షాత్కారం సంభవమనే ఇంకొందరూ. 
మ. రమణీ! దూరము వోయె. గృష్ణురథమున్‌; రా దింక వీక్షింప నీ 

కమలాక్షుం బొడగానలేని దినముల్‌ గల్పంబులై తో(చు; గే 

హములం దుండ(గ నేలపోయి పరిచర్యల్‌ సేయుచున్‌ నెమ్మి నుం 

దము రమ్మా యనె నొక్క చంద్రముఖి కందర్సాశుగభ్రాంతయె. 236 


* ఓ చెలీ! శ్రీకృష్ణుని రథం దూరంగా వెళ్లింది. ఇక మన కళ్లకు కన్పించదు. కమలాక్షుణ్లి కనుగొనలేని 
౬ ళా ధా a ౯౦ 
దినాలు కల్ఫాలుగా తోస్తాయి. ఇక ఈ యిండ్లలో క్షణం కూడా ఉండలేము. మాధవుని వెంట మనం కూడా 
వెళ్లి ఆయనకు సేవలు చేస్తూ అక్కడే హాయిగా ఉందాము అంది పువ్విలుకాని (క్రొవ్విరి తూపులకు గురియైన 
ఒక జవ్వని. 


మ. తరుణీ! యాదవరాజు గాండితండు; వేదవ్యక్తుడై యొక్కండై 
వరుసన్‌ లోకభవస్టితి ప్రళయముల్‌ వర్తింప(గా. జేయు దు 
స్తర లీలారతు(డైన యీశు6 డితనిన్‌ దర్శించితిం బుణ్య భా 
సుర! నే నంచు నటించె నొక్కతె మహాశుద్దాంతరంగంబునన్‌. 237 


* సఫీ! ఈ కృష్ణుడు వేద వేద్యుడైన ఆదినారాయణుడే గాని యాదవ (ప్రభువు కాదే! ఈ మహానుభావుడు 
విశ్వానికి సృష్టి స్థితి లయాలు కల్పించే దేవదేవుడే! ఈయన లీలలు మనం తెలుసుకోలేం. లోకేశ్వరుణ్ణి 
కనులారా ఆలోకించిన నేను ఎంత అదృష్టవంతురాలనో అని ఒక అంగన ఆనంద తరంగాలు పొంగిపొరలే 
అంతరంగంతో చిందులు వేసింది. 


క. తామసగుణు లగు రాజులు, భూమిం బ్రభవించి ప్రజల( బొలియింపం(గ స 
త్వామలతను(డై యీతండు, భామిని! వారల వధించు. బ్రతికల్పమునన్‌. 238 


* తమోగుణ దూషితులైన భూపతులు ప్రతికల్పంలోనూ ఈ పుడమిలో పుట్టి ప్రజానీకాన్ని బాధించి 
వేధించే సమయంలో సత్య స్వరూపుడై సముద్భవించి ఆ జగత్కంటకులను సంహరించే స్వామిని చూడవే 
భామినీ! అన్నది ఒక కలహంసగామిని. 


వ. ఇదియునుం గాక. 239 

* వారు ఇంకా ఈ విధంగా అనుకొన్నారు- 


సీ. ఈ యుత్తమశ్లోకు( డెలమి జన్మింపంగ యాదవకుల మెల్ల ననఘ మయ్యె; 
నీ పుణ్యవర్తను( డేప్రొద్దు నుండంగ మధురాపురము దొడ్డ మహిమ గనియె 
నీ పూరుష శ్రేష్టు నీక్షింప భక్తితో ద్వారకావాసులు ధన్యులైరి 
యీ మహాబలశాలి యెటి(గి శిక్షింపంగ నిషంటకం బయ్యె నిఖిలభువన 
తే. మీ జగన్న్మోహనాకృతి నిచ్చగించి, పంచశర భల్ల జాల విభజ్యమాన 
వినశ మానసమై వల్లనీసమూహ, మితని యధరామృతము గోలు నెల్ల ప్రొద్దు. 240 


* ఈ సచ్చరిత్రుడు జన్మించటం మూలంగానే యాదవవంశం పునీతమయింది. ఈ పుణ్యమూర్తి 
ఎల్లప్పుడూ నివసించటం వల్లనే మధురానగరం మహిమాన్వితమై పేరెన్నిక గన్నది. ఈ పురుషోత్తముణ్ణి 
అనుక్షణం వీక్షించటం చేతనే ద్వారకలో ఉండే పౌరులు ధన్యాత్ములైనారు. ఈ వీరాధివీరుడు క్రూరాత్ములను 
ఏరి పారవేయటం ద్వారా ఈ విశాల విశ్వం ప్రశాంతంగా మనగలుగుతున్నది. ఈ జగన్మోహనుని సౌందర్యాన్ని 
సందర్శించి, మన్మథ శరపరంపరలకు కంపించిన హృదయాలతో వ్రేపల్లెలోని పల్లవపాణులు ఎల్లవేళలా ఈ 
నల్లనయ్యమోవి తేనియలు (త్రావుచూ ఉంటారు. 


ఉ. ఈ కమలాక్షు నీ సుభగు నీ కరుణాంబుధి( బాణనాధు(గా( 
జేకొని వేడ్క( గాపురము సేయుచు నుండెడి రుక్మిణీ ముఖా 
నేక పతివ్రతల్‌ నియతి నిర్మలమానసలై జగన్నుతా 
స్తోక విశేషతీర్ధముల. దొల్లిటి బాముల నేమి నోంచిరో! 241 


* ఈ కమలాక్షుణ్ణి, ఈ సౌందర్య రాశిని, ఈ కరుణాసము(ద్రుణ్ణి తమ జీవితేశ్వరునిగా స్వీకరించి 
ఆనందంగా కాపురం చేస్తున్న ఆ రుకి బలీ సత్యభామా మొదలైన సాధ్వీమణులు నిష్కల్మష హృదయాలతో 
పూర్వజన్మలో స్ట్‌ పుణ్యతీర్థాలు సేవించారో, ఏ మంచినోములు నోచారో- 


వ. అని యిట్లు నానా విధంబులుగా( బలుక పురసుందరుల వచనంబు లాకర్షించి కటాక్షించి నగుచు 
నగరంబు వెడలె; ధర్మజుండును హరికి రక్షకంబులై కొలిచి నడునం జతురంగ బలంబులం 
బంచిన దత్సేనాసమేతులై దనతోడి వియోగంబున కోర్వక దూరంబు వెనుతగిలిన కౌరవుల మరలించి 
కురుజాంగల పాంచాల దేశంబులు దాటి, శూరసేన యామున భూములం గడచి బ్రహ్మావర్త 
కురుక్షేత్ర, మత్స్య, సారస్వత, మరుధన్వ, సొవీరాభీరసైంధవ విషయంబు అతిక్రమించి, తత్తద్దేశవాసు 
లిచ్చిన కానుకలు గైకొనుచు నానర్త మండలంబు సొచ్చి పద్మబంధుండు పశ్చిమ సింధు 
నిమగ్నుండయిన సమయంబున బరిశ్రాంతవాహుండై చనిచని. 242 


* అని అనేక విధాలుగా సంభాషించుకొంటున్న పౌర కాంతామణుల పలుకులు వింటూ, (క్రీగంటి 
చూపులతో కనుగొంటూ, మందహాస వదనారవిందుడైన గోవిందుడు మున్ముందుకు సాగాడు. ధర్మరాజు 


మొదటి స్కంధము 77 


శ్రీకృష్ణునికి అంగరక్షకులుగా చతురంగబలాలను పంపించాడు. ఆ సైన్యంతో పాటు తన ఎడబాటుకు 
ఓర్వలేక పంపటం కోసం బహుదూరం వచ్చిన పాండునందనులను వెనుకకు పంపించి వసుదేవనందనుడు 
యమునాతీరంలో ఉన్న కురుజాంగల పాంచాల శూరసేన దేశాలు దాటాడు. బ్రహ్మావర్తాన్నీ, కురుక్షేత్రాన్ని 
గడిచాడు. మత్స్య సారస్వత మరుధన్వ దేశాల గుండా సాగి ఆభీర సౌవీర సింధుదేశాలను అతి(క్రమించాడు. 
ఆ యా దేశప్రజలు సమర్పించిన కానుకలు అందుకొంటూ ద్వారకలో అంతర్భాగమైన ఆవర్తమండలాన్ని 
చేరుకొన్నాడు. సంధ్యాసమయం సమీపించింది. అశ్వాలు అలిసిపోయాయి. అల్లంత దూరంలో ద్వారకానగరం 
కనిపించింది. 


-: శ్రీకృష్ణుడు ద్వారకానగరంబు ప్రవేశించుట :- 
మ. జలజాతాక్షుండు శౌరి డగ్గణె మహాసాధా(గ శృంగారకన్‌ 
గలహంసావృత హేమపద్మపరిఖా కాసారకన్‌ దోరణా 
వళి సంఛాదిత తారకన్‌ దరులతా వర్గానువేలోదయ 
తృలపుష్పాంకుర కోరకన్‌ మణిమయ ప్రాకారకన్‌ ద్వారకన్‌. 243 


* తామరరేకుల వంటి కన్నులు గల శ్రీకృష్ణుడు బంగారు కలశాలతో ప్రకాశించే ఎత్తైన మేడలు 
కలదీ, కలహంసలతోనూ కాంచనవర్ల కమలాలతోనూ అలరారే అగడ్తమడుగు కలదీ, చుక్కలు తాకే చక్కని 
తోరణాలు కలదీ; పండ్లతో, పువ్వులతో, చివుళ్లతో, మొగ్గలతో నిండిన లతాకుంజాలూ, వృక్షపంక్తులూ 
కలదీ; రత్నఖచిత (ప్రాకారాలు కలదీ ఐన ద్యారకానగరాన్ని సమీపించాడు. 

వ. ఇట్లు తన ప్రియపురంబు డగ్గణీ 244 

* ఈ విధంగా తన అత్యంత ప్రియమైన రాజధాని సమీపానికి వెళ్లినవాడై- 

మత్త. అన్యసన్నుత సాహసుండు మురారి యొత్తె యదూత్తముల్‌ 

ధన్యులై వినం. బాంచజన్యము దారితాఖిలజంతు చై 
తన్యమున్‌ భువనైక మాన్యము దారుణధ్వని భీత రా 
జన్యమున్‌ బరిమూర్చితాఖిలశత్రు దానవసైన్యమున్‌. 245 

* ఆత్మీయులే కాక అన్యులు సైతం అభినందించే ధైర్యసాహసాలు కల గోవిందుడు సమస్త ప్రాణులనూ 
నిశ్చేష్టులను చేసేదీ, లోకం ప్రశంసలు అందుకోగలిగిందీ, చెవులు బద్దలయ్యె శబ్దంతో రాజులను బెదరగొట్టేదీ, 
ప్రతిపక్షులైన రాక్షసయోధు లందరినీ మూర్చిల్లచేసేదీ అయిన “ పాంచజన్య” మను తన శంఖాన్ని పూరించాడు. 
మాన్యులైన యదుకులాగ్రగణ్యు లందరూ ఆ శంఖధ్వనిని విని ధన్యులైనారు. 


శా. శంఖారావము వీనులన్‌ విని జనుల్‌ స్వర్ణాంబర ద్రవ్యముల్‌ 
సంఖ్యాతీతము కొంచు వచ్చిరి దిదృక్షాదర్పితోత్కంఠన 

ప్రేంఖద్భక్తులు వంశకాహళమపహాో భేరీగజాశ్వావళీ 
రింఖారావము లుల్లసిల్ల దనుజారిం జూడ నాసక్తులై. 246 


* పాంచజన్య శంఖారావం చెవుల పడగానే ప్రజలంతా ఉరకలు వేసే ఉత్కంఠతో, పరవళ్ళు తొక్కే 
భక్తితో, అతిశయించిన ఆసక్తితో వేణువులూ, బాకాలూ ఊదుతూ, నగారాలు మోగిస్తూ, గిట్టల చప్పుళ్లు 
చేస్తూ నడిచే గుర్రాలతో ఏనుగులతో అసంఖ్యాకమైన బంగారు వస్తువులూ, విలుగల వలువలూ కానుకగా 
తీసుకొని యదుకుల స్వామికి ఎదురువచ్చారు. 


క. బంధులు. బౌరులు€ దెచ్చిన, గంధేభ హయాదులైన కానుకలు దయా 
సింధు(డు గైకొనె నంబుజ, బంధుండు గొను దత్త దీప సంక్తులభంగిన్‌. 247 


న బంధుమి(తులూ, ప్రజలూ కొనితెచ్చిన ఏనుగులూ, గుర్రాలూ మొదలైన బహుమతులను 
కరుణాసింధువైన శ్రీకృష్ణుడు, భక్తులర్సించిన దీపపంక్తులను పరి[గ్రహించే పద్మబంధునిలాగా అందుకొన్నాడు. 
వ. ఇట్లాత్మారాముండును బూర్లకాముండునైన యప్పరమేశ్వరునికి నుపాయనంబు లిచ్చుచు నాగరులు 
వికసితముఖులయి గద్గద భాషణంబులతోడ డయ్యకుండ నడపునయ్యకు నెయ్యంపు( జూపుల 
నడ్డంబు లేని బిడ్డల చందంబున మ్రొక్కి యిట్లనిరి. 248 
* ఈ విధంగా ద్వారకాపుర పౌరులు ఆత్మారాముడూ, సంపూర్ణకాముడూ అయిన శ్యామసుందరునికి 
కానుకలు సమర్పించి ఆనందంతో వికసించిన ముఖాలు కలవారూ, హర్షగద్గద భాషణాలు కలవారూ అయి 
కంటికి రెప్పలా కాపాడే నల్లనయ్యకు, కన్నతం(డ్రికి చిన్నబిడ్డల వలె నమస్కరించి ఇలా పలికారు- 
శా నీ పాదాబ్దము బ్రహ్మపూజ్యము గదా, నీ సేవ సంసార సం 
తాపధ్వంసినియౌ( గదా, సకలభద్రశ్రేణులం బ్రీతితో 
నాపాదింతు( గదా, ప్రపన్నులకు( గాలాధీశ! కాలంబు ని 
ర్వ్యాపారంబు గదయ్య చాలరు నినున్‌ వర్షింప బ్రహ్మాదులున్‌. 249 
* స్వామీ! నీ పాదాబ్దాలు బ్రహ్మపూజ్యాలు. నీ చరణ సేవ సంతాపమయమైన సంసార సముద్రాన్ని 
దాటించే నావ. నీవు ఆపన్నులకు సకలసౌభాగ్యాలూ సంతోషంగా (ప్రసాదించే కరుణామూర్తివి. నీవు 
కాలస్వరూపుడవు. కాలానికి అధీశ్వరుడవు. (బ్రహ్మాది దేవతలు కూడా నిన్ను ప్రశంసించలేరు. 
క. ఉన్నారము సౌఖ్యంబున, విన్నారము నీ ప్రతాప విక్రమకథలన్‌ 
మన్నారము ధనికులమై, కన్నారము తానకాంఘై కమలములు హరీ! 250 
* కృష్ణా! నీ దయవల్ల క్షేమంగా ఉన్నాము. సిరిసంపదలు సమృద్దిగా గైకొన్నాము. నీ అవక్రపరా[క్రమ 
గాథలను వీనులారా విన్నాము. ఇప్పుడు నీ చరణ కమలాలను కనులారా కన్నాము. 


క. ఆరాటము మది నెణు(గము, పోరాటము లిండ్లకడల( బుట్టవు పురిలో 
జోరాటన మెగయదు నీ, దూరాటన మోర్వలేము తోయజనేత్రా! 251 

* కమల నేత్రుడవైన ఓ స్వామీ! మనస్సులలో ఆరాటం లేకుండా, గృహాల్లో పోరాటం లేకుండా 
సుఖంగా ఉన్నాము. నగరంలో ఎక్కడా చోరభయాలు లేవు. అయినా నీవు దూరదూరాలకు పోయినప్పుడు 
నీ వియోగాన్ని సహించలేము. 


ఉ. తండ్రుల కెల్ల. దండ్రియగు ధాతకు( దండ్రివి దేవ! నీవు మా 
తండ్రివి. దల్లివిం బతివి దైవమవున్‌ సఖివిన్‌ గురుండ; వే 
తండ్రులు నీక్రియం బ్రజల ధన్యుల( జేసిరి. వేల్పు లైననో 
తండ్రి! భవన్ముఖాంబుజము ధన్యత గానరు మా విధంబునన్‌. 252 


* తండ్రులందరికీ తండ్రియైన (బ్రహ్మదేవునికి నీవు తండ్రివి. మా అందరికీ తండ్రివీ, తల్లివీ, 
దైవానివీ, భర్తవూ, మిత్రుడవూ, గురుడవూ, సమస్తమూ నీవే, కన్నతండ్రులైనా నీలాగా ప్రజలను పరమానంద 
భరితులను చేసి ధన్యులను చేయలేరు. దేవతలైనా మా లాగా నీ ముఖ పద్మాన్ని వీక్షించి కృతార్థులు కాలేరు. 


క. చెచ్చెర గరినగరికి నీ, విచ్చేసిన నిమిషమైన వేయేండ్లగు నీ 
వెచ్చోటికి విచ్చేయక, మచ్చికతో నుండుమయ్య మా నగరమునన్‌. 253 


* ప్రభూ! నీవు మాటిమాటికి హస్తినాపురానికి వెళ్ళినప్పుడు ఒక్క నిమేషమే మాకు వేయేండ్డుగా 
తోస్తుంది. ఓ పచ్చనివిల్తుని కన్నయ్యా! నీవు ఇచ్చటినుంచి ఎచ్చటికీ విచ్చేయక మచ్చికతో మా నగరంలోనే 
నివసించవయ్యా! 


ఆ. అంధకారవైరి యపరాది కవ్వలం, జనిన నంధమయిన జగముభంగి 
నిన్ను. గానకున్న నీరజలోచన! యంధతనుస మతుల మగుదు మయ్య. 254 


* సూర్యభగవానుడు పడమటి కొండచాటుకు పోయినప్పుడు అంధకారబంధురమైన జగత్తులాగా 
నీవు కన్నులకు కానరాకుంటే మేము కటిక చీకటిలో పడి కొట్టుమిట్టాడుతుంటాము. 


వ. అని యిట్లు ప్రజలాడెడి భక్తియుక్త మధుర మంజులాలాపంబులు గర్లకలాపంబులుగా నవధరించి, 
కరుణావలోకనంబులు వర్షించుచు హర్షించుచు( దనరాక విని మహానురాగంబున సంరంభ వేగంబుల 
మజ్జనభోజనశయనాది కృత్యంబు లొల్లక యుగ్రసేనాక్రూర వసుదేవ బలభద్ర ప్రద్యుమ్న సాంబచారు 
దేష్టగద ప్రముఖ యదుకుంజరులు కుంజర తురగ రథారూఢులై దిక్కుంజరసన్నిభంబయిన యొక్క 
కుంజరంబు ముందట నిడుకొని, సూతమాగధ నట నర్తక వందిసందోహంబుల మంగళ భాష 
ణంబులును, భూసురాశీర్వాద వేదఘోషణంబులును, వీణావేణు భేరీపటహశంఖ కాహళ ధ్వానంబు 
లును, రథారూఢ విభూషణ భూషిత వార యువతీ గానంబులును, నసమానంబులై చెలంగ 
నెదురుకొని యథోచిత ప్రణామాభివాదన పరిరంభ కరస్సర్శన సంభాషణ మందహాస సందర్భనాది 
విధానంబుల బహుమానంబులు సేసి, వారలుం దానును భుజగేంద్ర పాలితంబైన భోగవతీనగరంబు 
చందంబున స్వ సమాన బల యదు భోజ దాశార్హ కుకు రాంధక వృష్టివీరపాలితంబును, సకల కాల 
సంపద్యమానాంకుర పల్లవ కోరక కుట్మల కుసుమ ఫలమంజరీపుంజ భార వినమిత లతా పాదపరాజ 

విరాజి తోద్యానమహావనోపవనారాను భాసితంబును, వనాంతరాళ రసాల సాల శాఖాంకుర 
ఖాదనక్షుణ్సకషాయ కంఠ కలకంఠ మిథునకోలాహల ఫల రసాస్వాద పరిపూర్ణ శారికా కీరకులకలకల 
కహ్లార పుష్పమకరంద పాన పరవశ భృంగభృంగీకదంబ రుంకారసరోవర కనకకమల మృదులకాండ 
ఖండస్వీకారమత్త వరాటాయత్త కలహంసనివహ క్రేంకారసహితంబును, మహోన్నతసాధజాల రంధ్ర 
నిర్ణతకర్వూర ధూపధూనుపటల సందర్భన సంజాత జలధర (భ్రాంతి విభ్రాంత సముద్దతపింఛ 
నర్తనప్రవర్తమాన మత్తమయూరకేకారవ మహితంబును, నానారూపతోరణధ్వజ వైజయంతికా నికాయ 
నిరుద్ధతారకాగ్రహప్రకాశంబును, ముక్తాఫల విరచితరంగవల్లి కాలంకృత మందిరద్వార దేహళీవేదికా 
ప్రదేశంబును ఘనసార గంధసార కస్తూరికా సంవాసిత వణిగ్గేహగేహళీ నికర కనకగళంతికా వికీర్యమాణ 
సలిలధారా సంసిక్తవిపణి మార్గంబును (బతినివాస బహిరంగణ సమర్సిత రసాలదండ ఫలకుసునము 
గంధాక్షత ధూపదీప రత్నాంబరాది వివిధోపహార వర్గంబును, బ్రవాళనీలమరకతవజ వైడూర్య నిర్మిత 
గోపురాట్టాలకంబును, విభవనిర్దిత మహేంద్రనగరాలకంబును నైన పురవరంబుం బవేశించి 
రాజమార్గంబున వచ్చు సమయంబున. 255 


* ఈ ప్రకారంగా ద్యారకానగరంలోని ప్రజలు పలుకుతున్న భక్తి బంధురమైన మధుర మంజులాలాపాలు 
వీనులవిందుగా వింటూ, కరుణార్రాలైన కడకంటిచూపులు కురిపిస్తూ, మురిపిస్తూ తన ఆగమనం విని 
మహానురాగంతో, సంరంభవేగంతో స్నానం, భోజనం శయనం మొదలైన నిత్యకృత్యాలు కూడా పరిత్యజించి 
ఉ(గ్రసేనుడూ, అక్రూరుడూ, వసుదేవుడూ, బలభద్రుడూ మొదలైన పెద్దలూ, ప్రద్యుమ్నుడూ, సాంబుడూ, 
చారుదేష్టుడూ, గదుడూ మొదలైన యదుకుమారులూ ఏనుగులనూ గుర్రాలనూ రథాలనూ 
అధిరోహించినవారై, ఐరావతం వంటి ఒక భ[ద్రగజాన్ని ముందుంచుకొని సూతులూ, నటులూ, నర్తకులూ, 
వందిమాగధులూ మొదలైనవారి మంగళభాషణాలతో భూసురోత్తముల ఆశీర్వాద వేదనినాదాలతో వీణ, 
వేణువు, నగారా, తప్పెట, శంఖం, బాకా మొదలైన వాద్య ధ్వనులతో నానాలంకారాలూ ధరించి రథాలపై 
కూర్చున్న వారకాంతల కమనీయ గానాలతో ఎదురువచ్చారు. వారందరినీ శ్రీకృష్ణుడు వందనాలతో, 
అభివాదాలతో, కౌగిలింతలతో, కరస్పర్శలతో యథోచితంగా గౌరవించాడు. వారితో కూడి, నాగరాజులచే 
పరిపాలింపబడే భోగవతీనగరంలాగా, తనంతటి బలసంపన్నులైన యదు భోజ దాశార్హ కుకుర అంధక 
వృష్టివీరులచే సంరక్షింపబడుతున్న ద్వారకాపురాన్ని వాసుదేవుడు ప్రవేశించాడు. 


ఆ మహానగరం ఎల్లకాలములందూ కోకొల్లలుగా ఉండే అంకురాలతో, పల్లవాలతో, కోరకాలతో, 
కుట్మలాలతో, కుసుమాలతో, పండ్ల గుత్తులతో , వంగిన లతలయొక్క, వృక్షాలయొక్క సమూహాలతో, 
విరాజిల్లే ఉద్యానవనాలతో, ఉపవనాలతో, క్రీడావనాలతో ప్రమదవనాలతో (ప్రకాశిస్తున్నది. ఆ వనాలనడుమ 
ఉన్న బాలరసాల సాల నవపల్లవాలను కొరికి కషాయకంఠాలైన కలకంఠదంపతుల కుహూనినాదాలతో, 
ఫలరసాలను సంతృప్తిగా ఆస్వాదించిన గోరువంకల చిలుకల కలకలధ్వనులతో, వికసించిన కలువపూవుల్లో, నీ 
మకరందాన్ని పానంచేసి పరవశించిన తుమ్మెద దంపతుల కమ్మని రుంకారాలతోనూ, సరస్సులలో 
బంగరుతామరతూండ్ల తునుకలు తిని మైమరచిన కలహంసదంపతుల (క్రేంకారాలతోనూ కూడి ఉన్నది. 


మొదటి స్కంధము 81 


మహోన్నతాలైన మేడల గవాక్షాలలో నుంచి బయలు వెడలిన కర్ఫూర ధూపాలూ, అగరుధూమాలూ చూచి 
నీలమేఘాలనే భ్రాంతితో ఒడలు తెలియక పింఛాలు విప్పి నాట్యాలు చేస్తున్న మత్తమయూరాల కేకారవాలతో 
నిండిఉంది. ఆనగరంలోని నానావిధాలైన మకర తోరణాలతో, విజయధ్వజాలతో, వైజయంతికలతో 
ఆకాశంలోని నక్షత్ర (గ్రహమండలాల (ప్రకాశాలు నిరుద్దము లౌతున్నాయి. మంచిముత్యాలతో కూర్చిన 
రంగవల్లికలతో, అలంకరింపబడ్డ మందిరద్వారాలూ, గడపలూ, వేదికలూ (ప్రకాశిస్తున్నాయి. కర్పూరం, 
చందనం, కస్తూరి పరిమళించే వర్తకుల గృహాల ద్యారబంధాలూ, బంగారు పాత్రలు జల్లుమని చల్లుతున్న 
నీటి జల్లులతో బాగా తడిసిన రాజమార్లాలూ, ప్రతి గృహం ప్రాంగణాలలో సిద్దంగా ఉంచబడిన చెరకుగడలూ, 
పండ్లూ పువ్వులూ, సుగంధద్రవ్యాలూ, మంగళాక్షతలూ, ధూపదీపాలూ, రత్నాంబరాలూ మొదలైన నానావిధాల 
కానుకలు కనువిందు కావిస్తున్నాయి. పగడాలతో, నీలాలతో, పచ్చలతో, వజ్రవైడూర్యాలతో నిర్మింపబడ్డ 
గోపురాలు, చంద్రశాలలు అంతటా ప్రకాశిస్తున్నాయి. ఆ పట్టణం తన మహావైభవంతో మహేంద్రుని 
స్వర్గపట్టణాన్నీ, కుబేరుని అలకాపట్టణాన్నీ తిరస్కరిస్తున్నట్టున్నది. ఇటువంటి ద్వారకా నగరాన్ని ప్రవేశించి 
శ్రీకృష్ణుడు రాజమార్గంలో గుండా వస్తున్నాడు. 
మత్త. కన్నులారగ నిత్యమున్‌ హరి( గాంచుచున్‌ మనువారల 

యు న్నవీన కుతూహలోత్సవయుక్తి నాగర కాంతల 

త్యున్నతోన్నతహర్మ్య రేఖల నుండి చూచిరి నిక్కి చే 

సన్నలం దమలోన దద్విభు సౌకుమార్యము సూపుచున్‌. 256 


* ఆ నగరంలోని పౌరకాంతలందరూ ఆయన్ని చూడటానికి ఉన్నతోన్నతమైన సౌధాలను 
అధిరోహించారు. ప్రతినిత్యమూ కన్నుల విందుగా కనుగొంటున్నప్పటికీ వారు క్రాంగ్రొత్త కుతూహలంతో 
కూడినవారై నిక్కినిక్కి చూడసాగారు. తమలో తాము ఆ శ్యామసుందరుని సౌందర్య సౌకుమార్య 
లావణ్యమయ స్వరూపాన్ని చేతులు చాచి చూపించుకొంటూ ఆనందించారు. 


సీ. కలుముల నీనెడు కలకంఠి యెలనా(గ వర్తించు నెవ్వాని వక్షమందు! 
జనదృక్చకోరసంఘంబునకు సుధా పానీయపాత్రమే భవ్యుముఖము! 
సకలదిక్సాలకసమితికి నెవ్వాని బాహుదండంబులు పట్టుగొమ్మ! 
లాశ్రితశ్రేణి కే యధిపుని పాదరాజీవ యుగ్మంబులు చేరుగడలు! 


ఆ. భువనమోహనుండు పురుషభూషణు6 డెన్వ( డట్టి కృష్ణు డరిగె హర్మ్యశిఖర, 
రాజనూన లగుచు రాజమార్గంబున, రాజముఖులు గుసుమరాజి( గురియ. 257 


* ఏ మహానుభావుని వక్షస్థలంలో సిరిసంపదలు కురిసే నారీ శిరోమణి శ్రీదేవి నర్తిస్తూ ఉంటుందో, 
ఏ మహాత్ముని పావనవదనం ప్రేక్షకుల నయనచకోరాలకు అమృతం చిందే వెన్నెల పాత్రమో, ఏ మహనీయుని 
భుజాదండాలు సర్వదిక్సాలకులకు పట్టుకొమ్మలో, ఏ మహితాత్ముని పాదపద్మాలు ఆశ్రితులకు అండదండలో, 
ఏ మహాపురుషుడు భువనమోహనుడో అట్టి పురుషోత్తముడు, శ్రీకృష్ణుడు, సౌధశిఖరాలపై విరాజిల్లే 
రాజీవనలోచనలు కుసుమరాజి కురిపించగా రాజమార్గంలో సాగివెళ్ళాడు. 


82 పోతన భాగవతము 


ఉ. జలజాతాన్షుండు సూడ నొప్పె ధవళచ్చత్రంబుతో. జామరం 
బులతో. బుష్ప పిశంగచేలములతో భూషామణి స్పీతుండై 
నలినీబాంధవుతో శశిధ్వ్యజముతో నక్షత్ర సంఘంబుతో 
బలభిచ్చాపముతో. దటిల్లతికతో భాసిల్లు మేఘాకృతిన్‌. 258 


* శ్వేతచ్చత్రంతో, చామరాలతో పుష్పాలతో, పీతాంబరాలతో, మణిగణాలంకారంతో, ప్రకాశించే 
పద్మ పత్ర నేత్రుడైన శ్యామసుందరుడు, సూర్యబింబంతోనూ, చంద్రధ్వజంతోనూ, నక్షత్రసమూహంతోనూ, 
ఇం(ద్ర చాపంతోనూ, మెరుపుతీవతోనూ భాసిల్లే నీలమేఘం లాగా ఉన్నాడు. 

వ. ఇట్లరిగి తల్లిదండ్రుల నివాసంబు సొచ్చి దేవకీ ప్రముఖులయిన తల్లుల కేడ్వురకు మొక్కిన. 259 


* శ్రీకృష్ణుడు జననీజనకుల సౌధానికి వెళ్లాడు. దేవకి మొదలైన ఏడుగురు తల్లులకూ నమస్కరించాడు. 
(ac) ౧M = ౧M 


క. బిడ్డడు మొక్కిన దల్టులు, జడ్డన నంకముల నునిచి చన్నుల తుది. బా 
లొడ్డగిల( బ్రేమభరమున, జడ్డువడం దడిపి రక్షిజలముల ననఘా! 260 


* చిన్నికన్నయ్య (మొక్కగా కన్నతల్లులు తటాలున ఆయన్ను తమ (పేమాంకాలలో 
కూర్చుండబెట్టుకొన్నారు. పుత్ర (పేమవల్ల వారివక్షోజాలలో పాలు పొంగి పొరలాయి. తల్లులందరూ 
నల్లనయ్యను తమ ఆనందబాష్పాలతో అభిషేకించారు. 


-: శ్రీకృష్ణు( డంతఃవురకాంతలం జూడ బోవుట :- 


వ. తదనంతరంబ యష్టోత్తరశతషోడశ సహస్ర సౌధకాంతంబయిన శుద్దాంతభవనంబు సొచ్చి హరి 
దన మనంబున- 261 


* తరువాత గోవిందుడు పదహారువేల నూటయెనిమిది స్వర్ల సౌధాలతో కూడిన అంతఃపుర 
ప్రాంగణంలోకి ప్రవేశిస్తూ ఇలా అనుకొన్నాడు. 


మ. ఒక భామా భవనంబు మున్ను సార వేజొక్కర్తు లోంగుందునో 
సుకరాలాపము లాడదో, సొలయునో, సుప్రీతి నీక్షింపదో, 
వికలత్వంబున నుండునో యనుచు నవ్వేళన్‌ వధూగేహముల్‌ 
ప్రకటాశ్చర్య విభూతి. జొచ్చె బహురూపన్యక్తు(డై భార్గవా! 262 


* ముందుగా ఒక సుందరి మందిరానికి వెళ్లితే వేరొక సుందరి కుందుతుందేమో! తొందరపాటుతో 
సూటిగా మాట్లాడదేమో! సొక్కిపోతుందేమో! (ప్రేమతో వీక్షించదేమో! వైకల్యం వహిస్తుందేమో! అని అందరు 
భార్యల గృహాలలోకి అన్ని రూపాలు ధరించి అత్యద్భుతమైన మహిమతో ఒక్కమాటుగానే ప్రవేశించాడు. 

వ. ఆ సమయంబున 263 
* ఆవిధంగా వచ్చిన తమ హృదయేశ్వరుడైన యదునందనుణ్ణై చూచి- 


క. శిశువుల. జంకల నిడి తను, కృశతలు విరహాన్ని. దెలుప గృహగేహళులన్‌ 
రశనలు జాణంగ సిగ్గున, శశిముఖు లెదురే(గి రపుడు జలజాక్షునకున్‌. 264 


* చంటిబిడ్డలను చంకనబెట్టుకొని, విరహతాపంవల్ల చిక్కి పోయిన శరీరాలతో, దిగ్గునలేచి సిగ్గుతో 
కాంచీకలాపాలు జారిపోగా చంద్రముఖు లందరూ యదుచంద్రునకు ఎదురువచ్చారు. 


మ. పతి నాయింటికి మున్ను వచ్చె, నిదె నా ప్రాణేశు. డస్మధ్భహా 
గతుండయ్యెన్‌ మును సేరెంబో తొలుత మత్కాంతుండు నాశాలకే 
నితరాలభ్య సుఖంబు గంటి నని తా రింటింట నర్చించి ర 
య్యతివల్‌ నూణు( బదాటు వేలు నెనమండ్రవ్వేళ నాత్మేశ్వరున్‌. 265 


* “ఇదుగో నా భర్త నా యింటికే తొలుత వచ్చాడు. నా ప్రాణేశ్వరుడు ముందుగా నా గృహంలోనే 
అడుగుపెట్టాడు. నా మనోనాథుడు నా మందిరానికే ముందుగా చేరాడు. అనన్య సామాన్యమైన ఆనందాన్ని 
నేనే పొందాను” అనుకొంటూ పదహారువేల నూట యొనిమిదిమంది రమణీమణులు ఇంటింటా తమ 
ఆత్మేశ్వరుణ్ణి ఆర్బించారు. 

వ. వారలం జూచి హరి యిట్లనియె. 266 


* ఆ శుభ సమయంలో ప్రమమయుడైన శ్రీకృష్ణుడు ఆ కామినీ మణుల క్షేమాన్ని ఇలా అడిగాడు- 


మ. కొడుకుల్‌ భక్తి విధేయు లౌదురు గదా? కోడండ్రు మీ వాక్యముల్‌ 
గడవంజాలక యుందురా? విబుధ సత్కారంబు గావింతురా? 
తొడవుల్‌ వస్తములుం బదార్థరస సందోహంబులుం జాలునా? 
కడమల్‌ గావు గదా, భవన్నిలయముల్‌ గల్యాణయుక్తంబులే! 267 


* “మీ కొడుకులు వినయవినమ్రులై మీ ఆజ్ఞలను పాలిస్తున్నారా? మీ కోడళ్లు మీ మాటలను 
జవదాటకుండా ఉన్నారా? చదువుకొన్న విద్వాంసులు అరుదెంచినప్పుడు సత్కారాలు చేస్తున్నారా? నగలూ, 
చీరలూ, రసవంతాలైన మధుర పదార్థాలూ అన్నీ సమృద్దిగా ఉన్నాయా? మీకు ఎటువంటి లోటూ వాటిల్లటం 
లేదు. కదా! 


సీ. తిలక మేటికి లేదు తిలకినీతిలకమ? పువ్వులు దుజుమవా పువ్వుంబోండి? 
కస్తూరి యల(దవా కస్తూరికాగంధి? తొడవులు దొడువవా తొడవుతొడన? 
కలహంస. బెంపుదే కలహంసగామిని? కీరము( జదివింతె కీరవాణి? 
లతల బోషింతు వా లతికా లలితదేహ? సరసి నోలాడుదే సరసిజాక్షి? 

ఆ. మృగికి మేత లిడుదె మృగశాబలోచన? గురుల నాదరింతె గురువివేక? 
బంధుజనుల( బ్రోతె బంధుచింతామణి? యనుచు సతుల నడిగె నచ్యుతుండు. 268 


* వధూతిలకమా! అలికాన దిలకం దిద్దుకోలేదేమి? పువ్వుబోణీ! తలలో పువ్వులు తురుముకోలేదేమి? 
చందనగంధీ! చందనం పూసుకోలేదేమి? హంసగామినీ! హంసలను పెంచుతున్నావా? చిలుకల కొలికీ! 
చిలుకలను తీయగా పలికిస్తున్నావా? లతాంగీ! లతలను పోషిస్తున్నావా? సరోజాక్షీ! సరోవరంలో చక్కగా 
స్నానం చేస్తున్నావా? హరిణలోచనా? బాలహరిణాలకు మేతలు పెడుతున్నావా? ముద్దుగుమ్మా? పెద్దలను 
గౌరవిస్తున్నావా? చుట్టాల సురభీ? చుట్టాలను ఆదరిస్తున్నావా?” అంటూ మురారి ప్రియకాంత లందరినీ 
పరామర్శించాడు. 


వ. అని యడిగిన వారలు హరిం బాసిన దినంబులందు శరీరసంస్కార కేళీ విహార హాస వన మందిర 
గమనమహోత్సవ దర్శనంబు లొల్లని యిల్లాండ్రు కావున. 269 


క అప్పుడు ఆ కాంతలంతా తమ కాంతుడు ద్వారకలో లేని దినాలలో శరీర సంస్కారాలూ, లీలా 
విలాసాలు, పరిహాస భాషణాలూ, ఉద్యాన విహారాలూ, ఆలయ గమనాలూ, మహోత్సవ సందర్శనాలూ, 
ఇష్టపడని ఇల్లాం(డ్రు. అందువల్లవారు- 


మ. సిరి చాంచల్యముతోడిదయ్యు( దనకున్‌ జీవేశ్వరుం డంచుం నే 
పురుష శ్రేష్టు వరించె నట్టి పరమున్‌ బుద్దిన్‌ విలోకంబులన్‌ 
గరయుగ్మంబుల. గౌంగిలించిరి సతుల్‌ గల్యాణ బాప్పంబు లా 
భరణ శ్రేణులుగా( బ్రతిక్షణ నన ప్రాస్తానురాగంబులన్‌. 270 


* శ్రీదేవి చంచలస్వభావం కలదై కూడా, తన జీవితేశ్వరుడని ఏ పురుషోత్తముణ్ణి వరించి, ఒక్క 
క్షణం కూడా వదలిపెట్టకుండా ఉందో, అటువంటి పరమాత్ముణ్ణి ముందు మనస్సుతో, తరువాత చూపులతో, 
అటుపిమ్మట చేతులతో ఆనందాతిశయంతో కనుల వెంట [ద్రవించే కల్యాణ బాష్పాలు అణిముత్యాల 
సరాలుగా జాలువారగా, క్షణక్షణమూ (క్రొత్తదనంతో కూడిన అనురాగంతో గట్టిగా కౌగిలించుకొన్నారు. 


మత్త పంచబాణుని నీణు సేసిన భర్లునిం దనవిల్లు న 
ర్దించి మూర్చిల జేయంజాలు విశేష హాస విలోకనో 
దంచితాకృతులయ్యు. గాంతలు దంభచేష్టల మాధవున్‌ 
సంచలింప(గ6 జేయ నేమియు జాలరైరి బుధోత్తనూ! 271 


* సుధీమణివైన శౌనకా! పంచబాణుణ్ణి కంటిమంటతో భస్మం చేసిన పినాకపాణియైన పరమశివుణ్ణి 
సైతం విల్లు విడిచి మూర్చిల్లచేసే చిరునవ్వులూ, వాల్పూపులూ, మనోహరదేహాలూ కలవారై కూడా ఆ 
కాంతలు తమ శృంగార చేష్టలతో మాధవుని మనస్సును చలింప చేయలేక పోయినారు. 

న. ఇవ్విధంబున సంగరహితుండైన కంసారి కైవడి విహరింప నజ్ఞాన విలోకులయిన లోకులు లోక 
సామాన్య మనుష్యుండనీ తలంతు, రాత్మాశయయైన బుద్ది యాత్మయందున్న యానందాదులతోడం 
గూడని తెణంగున నీశ్వరుండు ప్రకృతితోడం గూడియు నా ప్రకృతి గుణంబులైన సుఖదుఃఖంబుల( 
జెందకయుండు6 బరస్పరసంఘర్షణంబులచే వేణువుల వలన వహ్ని బుట్టించి వనంబుల దహించు 
నుహావాయువు చందంబున భూమికి భారహేతువులై యనేకాక్షాహిణులతోడం (బ్రవృద్ధతేజులగు 
రాజుల కన్యోన్య వైరంబులు గల్పించి నిరాయుధుండై సంహారంబు సేసి, శాంతుండై పిదపం 
గాంతామధ్యంబున( బ్రాకృతమనుష్యుండునుం బోలె సంచరించుచుండె నా సమయంబున- 272 


* ఈ విధంగా సర్వసంగ పరిత్యాగియెన కంసారి, సంసారిలాగా విహరించటం చూచి, మూర్భులైన 
లోకులు సామాన్య మానవునిగా భావిస్తారు. ఆత్మాశ్రయమైన బుద్ది ఆత్మగతమైన గుణాలతో కలవని 
విధంగా పరమేశ్వరుడు ప్రకృతితో కలిసి ఉండి కూడా ఆ ప్రకృతిగుణాలైన సుఖదుఃఖాలను పొందకుండా 
ఉంటాడు. వెదురు గడలకు పరస్పరం సంఘర్షణ కలిగింది. అగ్ని పుట్టింది. అరణ్యాలను దహించే 
మహాప్రభంజనం మాదిరిగా వాసుదేవుడు, అనేక అక్షౌహిణీ సైన్యాలతో భూమికి బరువు చేటైన, (ప్రవృద్ద 
తేజులైన రాజులకు అన్యోన్యకలహాలు కల్పించి తానుమాత్రం ఆయుధం పట్టకుండా దుష్టసంహారం చేయించి 
పరమశాంతుడై ఇప్పుడు అంతఃపురాలలో కాంతాజనమధ్యంలో సామాన్య మానవుని వలె సంచరిస్తున్నాడు. 


క. యతు లీశ్వరుని మహత్వము, మిత మెణు(గని భంగి నప్రమేయు(డగు హరి 
స్థితి నెటుగక కాముకు(డని, రతములు సలుపుదురు తిగిచి రమణులు సుమతీ! 273 


* బుద్దిమంతుడవైన శౌనకా! తపోనియతులైన యతులు పరమేశ్వరుని ప్రభావం ఇదమిత్డమని 
ఎరుగని విధంగా అ(ప్రమేయుడైన వాసుదేవుని మహత్యాన్ని గుర్తించకుండా కాముకుడనే భావంతో 
రమణులందరూ ఆ రమారమణునితో (క్రీడించారు. 

క. ఎల్లప్పుడు మా యిండ్లను, వల్లభు(డు వసించు, నేమ వల్లభలము శ్రీ 

వల్లభున కనుచు గోపీ, వల్లభుచే సతులు మమతవల( బడి రనఘా! 274 

* 'సచ్చరిత్రుడవైన శౌనకా! మా వల్లభుడు ఎప్పుడూ మా గృహాలను వదలిపెట్టడు. రమావల్లభుడైన 
యదువల్లభునకు మేమే ప్రియమైన వారం” అని భావించే ఆ కాంతలందరూ యశోదానందనుని వలపుల 
వలలో చిక్కుకొన్నారు. 


వ. అని చెప్పిన విని శౌనకుండు సూతున కిట్లనియె. 275 


* ఈ విధంగా చెప్పిన సూతుని మాటలు విని శౌనకుడు ఇలా అన్నాడు- 

-: ఉత్తరకు.€ బరీక్రిత్తు జన్మించుట :- 


జ 


గురునందనుండు సక్రోధుండై యేసిన బ్రహ్మశిరో నామబాణవహ్ని( 

గంపించు నుత్తరగర్భంబు( గమ్మణC బద్మలోచనుచేత బదికె నండ్రు, 
గర్భస్థుండగు బాలు. గంసారి యేరీతి బ్రతికించె మృత్యువు భయము వాపి 
జనియించి యత డెన్ని సంవత్సరము లుండె? నెబ్బంగి వర్తించె? నేమి సేసె? 


ఆ. వినుము శుకు(డు వచ్చి విజ్ఞాన పద్దతి, నతని కెట్లు సూపె? నతండు పిదప 
దన శరీర మే విధంబున వర్ణించె? విప్రముఖ్య! నాకు విస్తరింపు. 276 


* “బ్రహ్మణ్యులలో అగ్రగణ్యుడవైన సూతమహర్షీ! ఆ(గ్రహావేశంతో అశ్వత్తామ (ప్రయోగించిన 
బ్రహ్మశిరోనామకమైన మహాస్త్రం మంటలకు, తపించిపోయిన ఉత్తర గర్భంలోని పసికందును దేవకీ నందనుడు 
తిరిగి బ్రతికించాడని విన్నాను. తల్లి గర్భంలో ఉన్న అర్భకుణ్ణి కమలాక్షుడు మృత్యువుబారి పడకుండా ఎలా 
రక్షించాడు? అలా సురక్షితుడై జన్మించిన ఆ బాలుడు ఈ ధరణిలో ఎన్ని సంవత్సరాలు జీవించాడు? ఏ 
విధంగా (ప్రవర్తించాడు? ఏయే ఘనకార్యాలు చేశాడు? అనంతరం ఆయన తన తనువును ఏ విధంగా 
త్యజించాడు? ఈ విషయాలన్నీ నాకు వివరించు.” 


వ. అనిన సూతుం డిట్లనియె. ధర్మనందనుండు చతుస్సముద్ర ముద్రితాఖిల జంబూ ద్వీపరాజ్యంబు 
నార్జించియు, మిన్ను ముట్టిన కీర్తి నుపార్టించియు, నంగనాతురంగమాతంగ సుభట కాంచనాది 
దివ్యసంపదలు సంపాదించియు, వీరసోదర విప్ర విద్వజ్ఞన వినోదంబుల'. బ్రమోదించియు, వైభవంబు 
లఅలవరించియు.( (గతువు లాచరించియు, దుష్టశిక్షణ శిష్టరక్షణంబు లొనరించియు, ముకుంద 
చరణారవింద సేవారతుండై సమస్త సంఘంబులందు నభిలాషంబు వర్ణించి యరిషడ్వర్గంబు 


అవి 


జయించి, రాజ్యంబు సేయుచు. 277 
* అప్పుడు సూతుడు ఈ విధంగా చెప్పసాగాడు. ధర్మనందనుడు నాల్లు సముద్రాల నడుమ గల 
జంబూద్వీప సామ్రాజ్యానికి అధిపతి అయినాడు. ఆకాశాన్నంటిన అఖండకీర్తిని ఆర్జించాడు. అంగనామణులూ, 
ఉత్తమ తురంగాలూ, మత్త మాతంగాలూ, సుభట నికాయాలూ, సురుచిర సువర్ణాలూ మొదలైన అపార 
సంపదలను సంపాదించాడు. వీరాధివీరులైన సోదరులతో, విద్వాంసులైన విప్రవరేణ్యుల విద్యావినోదాలతో 
ఆనందించాడు. భోగభాగ్యాలను కైవసం చేసుకొన్నాడు. యజ్ఞాలు ఆచరించాడు. దుష్టులను శిక్షించాడు. 
శిష్టులను రక్షించాడు. గోవింద పాదారవింద సేవారతుడై, సమస్త ఐహిక విషయాలయందు విరక్తుడై, 
అరిషడ్వర్గాన్ని జయించినవాడై రాజ్యపాలన సాగించాడు. 


తే. చందనాదుల నాంకట స్రగ్గవాండు, దనివి నొందని కైవడి ధర్మసుతు(డు 
సంపదలు సెక్కు గలిగియు( జక్రిపాద, సేవనంబుల( పరిపూర్తి సెందకుండె. 278 


* ఆకలితో అటమటించే వానికి చందనచర్చలూ, పూలమాలలూ సంతుష్టిని కలిగించని విధంగా 
హరిచరణ సేవాతత్సరుడైన ధర్మరాజుకు ఈ ఐశ్చర్యాలేవీ సంపూర్ణమైన సంతోషాన్ని సమకూర్చలేదు. 

వ. అంతం గొన్ని దినంబులకు నభిమన్యు కాంతాగర్భంబునందున్న డింభకుండు దశమమాస 
పరిచ్చేద్యుండై గర్భాంతరాళంబున దురంతంబైన యశ్వత్తామ బాణానలంబున దందహ్యమానుండై 
తల్లడిల్లుచు. 279 


* ఇలా కొన్నాళ్లు గడిచాయి. అభిమన్యుని అర్జాంగి అయిన ఉత్తరకు నవమాసాలు నిండాయి. 
పదవనెల ప్రవేశించింది. అప్పుడు కడుపులోని శిశువు గురుపుత్రుని శరాగ్ని జ్వాలలకు కమిలి, కుమిలిపోతూ 
ఇలా ఆ(క్రోశించసా గాడు- 


ఉ. కుయ్యిడ శక్తి లే దుదరగోళములోపల నున్న వాండ ది 
కెయ్యది దా ననాథ నని యెప్పుడు. దల్లి గణింప విందు నే 
డియ్యిషువహ్ని వాయుటకు నెయ్యది మార్గము నన్ను( గావ నే 
యయ్య గలండు? గర్భజనితాపద నెవ్వ( డెణుంగు దైవమా! 280 


* ఓ భగవంతుడా! ఏడ్వటానికి ఓపికలేదు. తల్లిగర్భంలో తల్లడిల్లుతున్నాను. దిక్కులేని దీనుణ్ణి, 
“అనాథ” నంటూ అనుక్షణం అమ్మ ఆ(క్రందించటం ఆలకిస్తున్నాను. ఈ బాణాగ్నిని నివారించే ఉపాయం 
ఏమిటి? ఈ అపాయంనుంచి నన్ను ఆదుకొనే దయగల తండ్రి ఎక్కడ ఉన్నాడో? తల్లి గర్భంలో నేను 
అనుభవించే వేదన అర్థంచేసుకొనే దైవమెవ్వరు? 


క. చిచ్చణకోలవశంబునం జచ్చి బహిర్గతుడం గాని సమయమునను దా 
నుచ్చలితగర్భవేదన(, జచ్చును మా తల్లి ఘోర సంతాపమునన్‌. 281 


* అయ్యో! ఈ చిచ్చులు చిమ్మే భయంకరబాణం వల్ల నేను చచ్చిపోవటం తథ్యం. కడుపులోని 
మృతశిశువును కనలేక అతిశయించిన గర్భవేదనతో అల్లాడి అల్లాడి, అమ్మకూడా మరణించటం తప్పదు. 


క. చెచ్చెర బాణజ్వాలలు, వచ్చిన విష్ణుండు గావవచ్చు ననుచు. దా 

ముచ్చటలు సెప్పు సతులకు, నిచ్చలు మాయవ్వ నేండు నిజమయ్యెడినో. 282 
* అమాంతంగా అ'స్త జ్వాలలు నా పైకి వచ్చి పడినప్పుడు శ్రీహరి నన్ను రక్షిస్తాడని మా అమ్మ 

అనుదినం అందరితో అంటూ ఉంటుంది. అమ్మ చల్లని మాట యథార్థమౌతుందా? 

శా రాడా చూడ, సమస్తభూతములలో రాజిల్లువా. డిచ్చటన్‌ 

లేండా! పాణుని చిచ్చణమ్ము( దొలంగన్‌ లీలాగతిం ద్రోచి నా 

కీడా నేడభయప్రదాన మత డూహింపన్‌ నతత్రాత మున్‌ 

గాడా! యెందటి( గావండీ యెడల మత్కర్మంబు దా నెట్టిదో! 283 


*అఖిల ప్రాణులలో అంతర్యామిగా ప్రకాశించే స్వామి నా కష్టాలు వీక్షించలేడా! నన్ను రక్షించటానికి 
రాడా! నిప్పులు చెరిగే ఈ బ్రహ్మాస్త్రాన్ని శాంతింపజేయడా! ఆపన్నుడనైన నాకు అభయమీయడా! కాపాడమని 
కైమోడ్సేవాళ్లను ఎందరినో కనికరించి కాచిన కరుణామయుడు నా మొరలాలించి నన్ను లాలించి పాలించడా! 
ఏమో! నా అదృష్టం ఎలా ఉన్నదో! 


88 పోతన భాగవతము 


వ. అని గతప్రాణుండై భూణగతుండైన శిశువు చింతించు సమయంబున- 284 
* ఇలా వస్తూ పోతూ ఉన్న ప్రాణాలతో ఉత్తర కడుపులో ఉన్న చిన్నారి ఎన్నో విధాల చింతించసాగాడు. 


సీ. మేఘంబుమీ(ది క్రొమ్మెజు(గు కైవడి మేని పైనున్న పచ్చని పటమువాండు 
గండభాగంబుల( గాంచన మణి మయ మకరకుండల కాంతి మలయువా(డు 
శరవహ్ని నడంగించు సంరంభమున జేసి కన్నుల నునుగెంపు కలుగువాండు 
బాలార్కమండల ప్రతిమాన రత్నహాటక విరాజిత కిరీటంబు వాండు 


తే. కంకణాంగద వనమాలికా విరాజ, మాను డసమాను. డంగుష్టమాత్రదేహు( 
డొక్క గదం జేతం దాల్చి నేత్రోత్సవముగ, విష్ణు డావిర్భవించె నవ్వేళయందు. 285 


* ఆ సమయంలో మేఘంమీద మెరుపుతీవలాగా, నల్లని దేహం మీద పచ్చని చేలం ధరించినవాడూ, 
చెక్కిళ్ళపైన మణులు చెక్కిన మకరకుండలాల పసిడికాంతులు ప్రసరించేవాడూ, శరాగ్ని జ్యాలల్ని చల్లార్చే 
సంరంభం వల్ల రవ్వంత జేవురించిన కన్నులు కలవాడూ, ఉదయించే సూర్యబింబాన్ని పోలిన రత్నఖచిత 
సువర్ల కిరీటం తలపై దాల్చినవాడూ, కంకణాలతో, భుజకీర్తులతో, వనమాలికతో విరాజిల్లేవాడూ, 
అంగుష్టమాత్రదేహుడూ అయిన శ్రీమహావిష్ణువు గదాధరుడై కన్నులపండువుగా గర్భంలోని అర్భకుని ముందు 
అఎర్భవించాడు. 


వ. ఇట్లు భక్త పరాధీనుండయిన పరమేశ్వరుం డావిర్భవించి మంచు విరియించు మార్తాండు చందంబున 
శిశువునకు దశదిశలం దనచేతి యఖండిత మహోల్కాసన్నిభంబైన గదాదండంబు మండలాకారంబుగ. 
జిణబిణం ద్రిప్పి విప్రుని చిచ్చణమ్ము వేడిమి పోండిమి( జెజచి, డింభకుని సరితాసవిజ్బంభణంబు 
నివారించి, గర్భంబు గందకుండ నర్భకునికి నానందంబు గల్సించిన 286 


* ఈ విధంగా సాక్షాత్కరించి భక్తపరాధీనుడైన భగవానుడు భానుడు మంచును పటాపంచలు 
గావించినట్టు మండుతున్న ఉల్కవంటి గదాదండాన్ని మండలాకారంగా శిశువు దశదిశలా గిరగిర (త్రిప్పుతూ, 
సెగలు పొగలు (గ్రక్కే బ్రహ్మాస్త్ర ప్రతాపాన్ని శాంతింపజేశాడు. కడుపు కసుకందకుండా పసికందు పరితాపాన్ని 
ఉపశమింపజేసి అపరిమితానందం కలిగించాడు. 


ము. గద జేంబట్టి పరిభ్రమించుచు గదాఘాతంబులం దుర్భయ 
ప్రదమై వచ్చు శరాగ్ని. దుత్తుమురుగా భంజించి రక్షించు నీ 
సదయుం డెవ్వ(డొకో యటంచు మదిలో. జర్చించుచున్‌ శాబకుం 
డెదురై చూడ నదృశ్యుండయ్యె హరి సర్వేశుండు విప్రోత్తమా! 287 


* “అరే! ఎవరీ కరుణామూర్తి! గదాహస్తుడై పరిభ్రమిస్తూ; భయంకరంగా పైనబడి బాధిస్తున్న బాణాగ్ని 
జ్వాలల్ని పటాపంచలు చేసి, నన్ను కటాక్షించి రక్షించిన ఈ దాక్షిణ్యమూర్తి ఎవరు?” అంటూ 


మొదటి స్కంధము 89 
తర్కించుకొంటూ గర్భస్థశిశువు పరీక్షించి నిరీక్షించేలోగా భగవంతుడు అంతర్హితుడైనాడు. 


వ. అంత ననుకూల శుభగ్రహోదయంబును, సర్వగుణోత్తర ఫలసూచకంబును నైన శుభలగ్నంబునం 
బాండవ నంశోద్దారకుం డయిన కుమారుడు జన్మించిన, ధర్మనందనుండు ధౌమ్యాది భూసుర 
వర్గంబు రప్పించి, పుణ్యాహంబు సదివించి జాతకర్మంబు సేయించి, కుమారు జన్మ మహోత్సవ 
కాలంబున భూసురులకు విభవాభి రామంబు లయిన గో భూ హిరణ్య హయానేక గ్రామంబులును 
స్వాదు రుచి సంపన్నంబు లయిన యన్నంబు లిడిన వారలు తృప్పులై ధర్మపుత్రున కిట్లనిరి. 288 


* అనంతరం శుభ గ్రహాలన్నీ ఉచ్చస్థానాల్లో ఉండగా, సర్వసౌభాగ్య సముద్దాతమైన ఉత్తమ ముహూర్తంలో, 
ఉత్తరకు పాండవ వంశోద్దారకుడైన బాలుడు ఉద్భవించాడు. ధర్మరాజు ధౌమ్యుడు మొదలైన పురోహితులను 
పిలిపించి పుణ్యాహవాచనం, జాతకర్మాదులు జరిపించాడు. పుత్రోదయ మహోత్సవాన్ని వైభవోపేతంగా నిర్వర్తించి, 
భూసురోత్తములకు షడ్రసోపేత భోజనాలు పెట్టించి, గోవులూ భూములూ సువర్ణాలూ అశ్వాలూ అ(గ్రహారాలూ 
దానం చేశాడు. సంతుష్టులైన బ్రాహ్మణ (శ్రేష్టులు యుధిష్టిరుణ్ణి చూచి- 

చ. ప్రకటిత దైన యోగమున. బౌరవ సంతతి యంతరింప(గా 

వికలత నొందనీక ప్రభవిష్ణు(డు విష్ణు. డనుగ్రహించి శా 
బకు( బ్రదికించె గావున నృపాలక! శాబకు( డింక శాత్రవాం 
తకు( డగు, విష్ణురాతు( డన ధాత్రి బ్రసిద్ధికి నెక్కు( బూజ్యు(డై. 289 


* “మహారాజా! దాటరాని దైవనియోగం వల్ల భారతవంశం అంతరించి పోకుండా ్రభవిష్ణువైన 
శ్రీమహావిష్ణువు పరమాను[గ్రహంతో ఈ పసిపాపను (బ్రతికించాడు. ఈ బాలుడు, పగవారిపాలిటి లయకాలుడై 
విష్ణువుచేత రక్షించబడినందున విష్ణురాతు డనే నామంతో విఖ్యాతుడై, జగన్మాన్యుడౌతాడు.” అని పలికారు. 


వ. అనిన వినిన భూదేవోత్తములకు నరదేవోత్తముం డిట్లనియె. 290 
* అప్పుడు ధర్మపుత్రుడు వారిని ఇలా అడిగాడు- 


శా ఓ పుణ్యాత్మకులార! నా పలుకు మీ రూహింపు(డా మొక్కెదన్‌ 
మా పెద్దల్‌ శ్రుతకీర్తులై సదయులై మన్నారు రాజర్నులై 
౧ చావగా న్‌ యని 
యీ పిన్నాత(డు వారి బోలెడిం/గదా యెల్లప్పుడున్‌ మాధన 
శ్రీపాదాంబుజ భక్తి యుక్తు. డగుచున్‌ జీవించునే! చూడరే. 291 


* “ఓ మహాత్ములారా! మీకు చేతులెత్తి నమస్కరిస్తున్నాను. నా పలుకులు ఆలకించి నా సందేహం 
తీర్చండి. మా పెద్దలంతా దిగంత విశ్రాంత కీర్తులై, కారుణ్యమూర్తులై, రాజర్షులై విరాజిల్లారు. ఈ చిన్నారి 
ద అం. న జా (న్‌ా ౧M 
బాలుడు సైతం తన తాతముత్తాల అడుగుజాడల్లో నడుస్తూ వారిలాగానే ఎల్లప్పుడూ శ్రీ వల్లభుని పాద 

పద్మాలను భక్తితో సేవిస్తూ జీవిస్తాడు గదా! దయచేసి కొంచెం సెలవీయండి.” 


90 పోతన భాగవతము 


వ. అనిన విని నరేంద్రా! భవదీయపొత్రుండు మనుపుత్రుండయిన యిక్ష్వాకుని చందంబునం బ్రజల 
రక్షించు; శ్రీరామచంద్రుని భంగి బ్రహ్మణ్యుండు సత్య ప్రతిజ్ఞాండు నగు; డేగ వెంట నంటిన బిట్టు 
భీతంభై వెనుకకు వచ్చిన కపోతంబు( గాచిన శిబిచక్రవర్తి రీతి శరణ్యుండును వితరణ ఖనియు నగు; 
దుష్యంతసూనుండైన భరతు పగిది సోమాన్వయ జ్ఞాతినర్గంబులకు యజ్వలకు ననర్గళ కీర్తి విస్తరించు; 
ధనంజయ కార్తనీర్యుల కరణి ధనుర్దరాగ్రేసరుండగు.; గీలి పోలిక దుర్దర్షుం డగు; సముద్రుని తెణంగున 
దుస్తరుండగు; మృగేంద్రంబు కైవడి విక్రమశాలి యగు; వసుమతివోలె నక్షయ క్షాంతి యుక్తుండగు; 
భానుని లాగున బ్రతాపనంతుండగు; వాసుదేవు వడువున సర్వభూతహితుం డగు( దల్లిదండ్రుల 
మాడ్కి సహిష్ణుం డగు. మటియును. 292 


* అప్పుడు అజాతశత్రునితో విప్రులు ఈ విధంగా అన్నారు- ధర్మపుత్రా! ఈ నీ పౌత్రుడు 
మనువు కుమారుడైన ఇక్ష్వాకు నరేం(ద్రునిలాగా ప్రజలను పాలిస్తాడు. కారుణ్యసాంద్రుడైన 
శ్రీరామచం(ద్రునిలాగా సత్యసంధుడూ సౌజన్యసింధుడూ బౌతాడు. ఆకలిగొన్న డేగ వెన్నంటి తరమగా, 
అత్యంత భయసమేతమైన కపోతానికి అభయ మిచ్చిన శిబిచక్రవర్తిలాగా ఆర్తశరణ్యుడై వదాన్యులలో అ(గ్రగణ్యు 
డౌతాడు. దుష్యంతుని కుమారుడైన భరతునిలాగా యజన (క్రియానిరతుడై. అఖండయశోభరితుడై 
చం(ద్రవంశానికి పేరు తెస్తాడు. అర్జునుని వలె, కార్తవీర్యార్డునునివలె విలుకాండ్రలో మేలుబంతి అవుతాడు. 
అగ్నిహోత్రుడులా చెనకరాని వాడూ, సముద్రనిలా అతిక్రమింపరాని వాడూ, సింహంవంటి పరా(క్రమశాలీ, 
వసుంధరవంటి క్షమాశీలీ అవుతాడు. దినకరునిలా తేజో మహితుడూ, దేవకీనందనునిలా సకలభూత హితుడూ, 
జననీ జనకులులా సహన సహితుడూ అవుతాడు. అంతేకాదు- 


ఫీ సమదర్శనంబున జలజాతభవు( డన. బరమ ప్రసన్నత భర్తు డన్న 
నెల్ల గుణంబుల నిందిరావిభు( డన నధికధర్మమున యయాతి మనగ 
ధైర్యసంపద బలిదైత్యవల్లభు( డన నచ్యుతభక్తి( బ్రహాదు( డనంగ 
రాజతోదారత రంతిదేవుం డన నాశిత మహిమను హేమాద్రి యనంగ 


తే. యశము నార్జించు6 బెద్దల నాదరించు, నశ్వమేధంబు లొనరించు, నాత్మసుతుల 
ఘనుల. బుట్టించు, దండించు ఖలుల బట్టి, మానధనుండు నీ మనుమడు మానవేంద్ర! 293 


* ఇతడు సమదృష్టిలో జలజభవుడు- (ప్రసాదంలో పరమశివుడు. రమణీయ గుణసంపదలో 
రమాధవుడు- అనిపించుకొంటాడు. ధర్మాతిశయంలో యయాతిగా, ధైర్యంలో బలిచక్రవర్తిగా, భక్తి ద్రఢిమలో 
ప్రహ్లాదుడుగా, దాతృత్వగరిమలో రంతిదేవుడుగా, ఆశయమహిమలో హిమగిరిగా ఖ్యాతి గాంచుతాడు. 
కీర్తిపై అనురక్తీ పెద్దలపై భక్తీ, కలిగి అశ్వమేధాలు ఆచరిస్తాడు. తనవంటి తనయులకు తండ్రియై వంశాన్ని 
పండిస్తాడు. దుర్మార్గులను దండిస్తాడు. నీ మనుమడు మానధనులలో మాననీయు డౌతాడు. 

భుజంగ ప్రయాతము. హరించుం గలిప్రేరితాఘంబు లెల్లన్‌, భరించున్‌ ధరన్‌ రామభద్రుండు(బోలెన్‌ 
జరించున్‌ సదా వేద శాస్త్రానువృత్తిన్‌, వరించున్‌ విశేషించి వైకుంఠు భక్తిన్‌. 294 


ఇతడు కలికల్మషాలను హరిస్తాడు. శ్రీరామచం(ద్రుడులాగా భూభారాన్ని భరిస్తాడు. వేదశాస్రాలను 

అనుసరించి సదా చరిస్తాడు విశిష్టమైన విష్ణుభక్తిని వరిస్తాడు. 

వ. ఇట్టు పెక్కేండ్లు జీవించి, భూసుర కుమార ప్రేరితం బయిన తక్షక సర్ప విషానలంబునం దనకు 
మరణంబని యెణింగి, సంగ వర్ణితుండయి ముకుంద పదారవింద భజనంబు సేయుచు, 
శుకయోగీంద్రుని వలన నాత్మ విజ్ఞాన సంపన్నుండై, గంగాతటంబున శరీరంబు విడిచి, నిరత భయశోకం 
బయిన లోకంబు. బ్రవేశించునని జాతకఫలంబు సెప్పి లబ్బకాములయి భూసురులు సని రంత.295 


* ఈ బాలుడు ఈ విధంగా అనేక సంవత్సరాలు గడిపి, మునికుమారునివల్ల ప్రేరేపించబడిన 
తక్షకుని విషాన్షిజ్యాలలచే తాను చనిపోతానని తెలుసుకొని సర్వసంగ పరిత్యాగియె, గోవింద చరణారవింద 
భజనానురాగియై, శుకయోగీంద్రులవల్ల (బ్రహ్మజ్ఞాన సంపన్నుడై గంగానదీతీరంలో శరీరాన్ని పరిత్యజించి 
భయశోకాలు లేని పుణ్య లోకానికి చేరుకుంటాడు- అని ఈ (ప్రకారంగా బాలకుని భవిష్యత్తు ప్రకటించి, 
ధర్మరాజు ఇచ్చిన కానుకలు అందుకొని, భూసురోత్తములు సంతుష్టచిత్తులై వెళ్లిపోయారు. 


క. తన తల్లి కడుపులోపల, మును సూచిన విభుండు విశ్వమున నెల్ల గలం 
డనుచు. బరీక్షింప(గ జను, లనఘు' బరీక్షిన్న రేంద్రు( డండ్రు మునీంద్రా! 296 


* శౌనక మునీంద్రా! తన కన్నతల్లిగర్భంలో మున్ను తాను సందర్శించిన భగవంతుడు విశ్వమంతటా 
విరాజిల్లుతున్నాడేమో నని పరీక్షించినందువల్ల ఆ బాలుణ్ణి లోకులు 'పరీక్షిత్తు' అని పిలిచారు. 


ఆ. కళలచేత రాజు గ్రమమున( బరిపూర్ణు, డయిన భంగి. దాత లనుదినంబు( 
బోషణంబు సేయ. బూర్లు' డయ్యెను ధర్మ, పటలపాలకుండు బాలకుండు. 297 


* తాతలు దినదినమూ అనురాగంతో పెంచి పెద్దచేయగా ఆ బాలకుడు, షోడశకళలచేత పరిపూర్ణుడైన 
చంద్రునివలె (క్రమంగా వృద్దిపాందసాగాడు. 


వ. మటేయు ధర్మనందనుండు బంధు సంహారదోషంబు వాయుకొణకు నశ్వమేధయాగంబు సేయం 
దలంచి, ప్రజలవలనం గరదండంబుల నుపార్టితంబయిన విత్తంబు సాలక చిత్తంబున( జింతించునెడ 
నచ్యుత ప్రేరితులై భీమార్జునాదులు, దొల్లి మరుత్తుండను రాజు మఖంబు సేసి పరిత్యజించి 
నిక్షేపించిన సువర్ల పాత్రాదికంబైన విత్తం బుత్తరదిగ్భాగంబునలన బలవంతులై తెచ్చిన, నా 
రాజసత్తముండు సమాయత్త యజ్ఞోపకరణుండై సకల బంధు సమేతంబుగ గృష్ణుని నాహ్వానంబు 
సేసి, పురుషోత్తము నుద్దేశించి మూ(డు జన్నంబులు గావించె. దదనంతరంబ కృష్ణుండు 
బంధు పియంబు కొణకు( గరినగరంబున( గొన్నినెల లుండి ధర్మ పుత్రాదులచే నా మంత్రణంబు 
వడసి, యాదవ సమేతుండయి ధనంజయు(డు దోడరా నిజనగరంబునకుం జనియె, నంతకు 
మున్ను విదురుండు తీర్థయాత్ర సని మైత్రేయు ముందట గర్మయోగవ్రతాది విషయంబు లయిన 

ప్రశ్ళంబుల( గొన్నిటిం జేసి యతని వలన నాత్మ విజ్ఞానంబు దెలిసి, కృతార్థుండై హస్తినాపురంబునకు 
వచ్చిన. 298 


* తర్వాత ధర్మనందనుడు చుట్టాలను చంపిన పాపం పోగొట్టుకోవటం కోసం అశ్వమేధయజ్ఞం 
చేయాలనుకొన్నాడు. పన్నుల రూపంలోనూ, శిక్షలరూపంలోనూ ప్రజలనుంచి రాబట్టిన ధనం సరిపోదే అని 
అతడు విచారించసాగాడు. అప్పుడు పూర్వం మరుత్త మహారాజు యజ్ఞంచేసి మిగిలిన ధనాన్ని భూమిలో 
నిక్షేపించాడని విని శ్రీకృష్ణభగవానునిచే (పేరితులైన భీమార్జునులు ఉత్తరానికి వెళ్లి సువర్లరాసులు కొని 
తెచ్చారు. అనంతరం రాజవరేణ్యుడైన ధర్మనందనుడు యజ్ఞానికి కావలసిన ఉపకరణాలన్నీ 
సిద్దంచేసుకొన్నాడు. శ్రీకృష్ణుణ్లి బంధుసమేతంగా ఆహ్వానించాడు. పురుషోత్తముణ్హీ యజ్ఞపురుషుడుగా 
భావించి మూడు అశ్యమేధాలు కావించాడు. ఆ తర్వాత గోవిందుడు బంధువులైన పాండవుల సంతోషంకోసం 
హస్తినానగరంలో కొన్ని మాసాలపాటు ఉన్నాడు. అనంతరం ఆయన పాండవులను వీడ్కొని సకలబంధు 
సమేతుడై, అర్జునుణ్ణి వెంటబెట్టుకొని ద్వారకా నగరానికి వెల్లిపోయాడు. 


కొంతకాలానికి తీర్థయా(త్రలకని బయలుదేరిన విదురుడు మైత్రేయ మహాముని సన్నిధి చేరుకొన్నాడు. 
కర్మాలు, యోగాలు, వ్రతాలు మొదలైన అంశాలపై ఆయన్ని కొన్ని ప్రశ్నలు అడిగి సందేహ నివృత్తి 
కావించుకొన్నాడు. పరమార్ధజ్ఞానం సంపాదించిన విదురుడు కృతార్గుడై తిరిగి హస్తినకు అరుదెంచాడు. 


క. బంధు(డు వచ్చె నటంచును, గాంధారీవిభు(డు మొదలుగా నందటు సం 
బంధములు నెజపి ప్రీతిం, బంధురగతింజేసి రపుడు మన్నన లనఘా! 299 


* ఆత్మ బంధుడైన విదురుడు తీర్ణయాత్రలు ముగించి తిరిగి వచ్చాడని విని, ధృతరాష్ట్రుడూ, 
మొదలైన వారంతా ఎంతో సంతోషంతో ఎదురేగి స్వాగతం పలికారు. 


వ. అంత ధర్మనందనుండు విదురునికి మజ్జనభోజనాది సత్కారంబులు సేయించి సుఖాసీనుండై 
తనవార లందణు విన నిట్లనియె. 300 


* ధర్మరాజు ధర్మవిదుడైన విదురునికి స్నానం, భోజనం మొదలైన సకల సత్కారాలూ చేయించి 
భోజనానంతరం సుఖాసీనుడై ఉన్న ఆయన్ను సమీపించి ఇలా అడిగాడు- 


సీ. ఏ వర్తనంబున నింతకాలము మీరు సంచరించితి రయ్య జగతిలోన 
నే తీర్థములు గంటి రెక్కడ నుంటిరి భావింప మీవంటి భాగవతులు 
తీర్థసంఘంబుల ధిక్కరింతురు గదా మీయందు విష్ణుండు మెజయు కతన 
మీరు తీర్థంబులు; మీ కంటె మిక్కిలి తీర్థంబు లున్నవె తెలిసిచూడ 


తే. వేటు తీర్ణంబు లవనిపై వెదక నేల, మిమ్ము. బొడగని భాషించు మేలె చాలు 
వార్త లేమండ్రు? లోకులు వసుధలోన, మీకు సర్వంబు నెణిగెడి మేధ గలదు. 301 

* “అయ్యా! ఇంతకాలమూ మీరు ఏయే (ప్రాంతాలు సందర్శించారు? ఎలా ఎలా సంచరించారు? 
ఏయే పుణ్యతీర్థాలు సేవించారు? ఏయే (ప్రదేశాల్లో నివసించారు? మీవంటి పరమభాగవతోత్తములు తీర్థాలను 
లెక్కచేయరుగదా! మీలో భగవంతుడు సన్నిధిచేసి ఉన్నాడు. కనుక మీరే పుణ్యతీర్థాలు. ఆలోచించి చూస్తే 
మీకంటే మించిన పుణ్యతీర్థాలు పుడమిలో ఎక్కడ ఉన్నాయి? మీవంటి మహాతు శలను దర్శించి సంభాషించే 
అదృష్టం అబ్బితే చాలదా! వేరే తీర్జాలకోసం వెదకవలసిన పనేమున్నది? మీరు సర్వజ్ఞులు, వివేకవంతులు. 
ఉన్న చోటనే ఉండి లోకంలో ఉన్న విశేషాలన్నీ తెలుసుకోగలరు. 

మత్త తండ్రి సచ్చినమీ(ద మా పెదతండ్రిబిడ్డలు దొల్లి సె 

క్కండ్రు సర్పవిషాగ్ని బాధల గాసింబెట్టంగ మమ్ముని 
ల్లాండ్ర నంతము. బొందకుండ(గ లాలనంబున మీరు మా 
తండ్రి భంగి సముద్దరింతురు తద్విధంబు దలంతురే? 302 


* మా తండ్రిగారు చనిపోయిన అనంతరం మా పెదతండ్రి కుమారులు మమ్మల్ని ఎన్నో బాధలు 
పెట్టారు. సర్సాలచేత కరిపించారు. విషాన్నం తినిపించారు. కొంపకు నిప్పు అంటించారు. మా తం(డ్రివంటి 
మీరు మమ్మల్నీ మాతల్లినీ మృత్యువువాత పడకుండా అత్యంత అనురాగంతో లాలించి పాలించారు. 
కష్టాలలో నుంచి ఉద్దరించారు. ఆ విషయాలన్నీ ఎన్నడైనా తలచుకొంటారా? 


క. పక్షులు తమటెక్కలలో(, బక్షంబులు రాని పిల్లపదువుల మమతన్‌ 
రక్షించిన క్రియ మీరలు, పక్షీకరణంబు సేయ బతికితిమి గదే. 303 


* రెక్కలురాని తమ పసికందుల్ని రెక్కల్లో దాచుకొని మమకారంతో రక్షించే పక్షుల విధంగా, మీరు 
ఎంతో దాక్షిణ్యంతో మాపక్షం వహించి మమ్మల్ని రక్షించారు. 
క. మన్నారా ద్వారకలో, నున్నారా యదువు లంబుజోదరు కరుణన్‌ 
గన్నారా లోకులచే, విన్నారా మీరు వారి విధ మెట్టిదియో? 304 


* మహానుభావా! మీరు తీర్థయా(త్రలు చేస్తూ ద్వారకకు వెళ్లారా? వాసుదేవుణ్ణి కన్నారా? యాదవులంతా 
ఆ స్వామి అనుగ్రహం వల్ల సుఖంగా ఉన్నారా? పోనీ ఎవరివల్లనైనా వారి వృత్తాంతం విన్నారా?” 
చ. అన విని ధర్మరాజునకు నా విదురుండు సమస్తలోక న 
ర్రనము( గ్రమంబుతోడ విశదంబుగ( జెప్పి యదుక్షయంబు సె 
ప్పిన నతండు[గ్రశోకమున బెగ్గిలు చుండెడి నంచు నేమియున్‌ 
విను మని చెప్పండయ్యె; యదువీరుల నాశము భార్గవోత్తమా! 305 


* ఈ విధంగా (ప్రశ్నించిన ధర్మరాజుతో విదురుడు తన తీర్ధ యాత్రా విశేషాలన్నీ వివరించి చెప్పాడు. 
అన్నీ చెప్పాడు. కాని యాదవుల నాశనం మా(త్రం చెప్పలేదు. అలా చెప్పితే ధర్మరాజు దుఃఖా వేశంతో 
క్రుంగి కృశించిపోతాడనే భయంతో ఆ విషయాన్ని చెప్పకుండా దాటవేశాడు. 

ఆ. మేలు సెప్పెనేని మే లండ్రు లోకులు, చెట్టయండ్రు కీడు చెప్పెనేని 
నంతమీ(ద శూద్రు(డైన కతంబున, శిష్టమరణ మత(డు సెప్ప(డయ్యె. 306 


* లోకులు మంచి విషయం చెప్పితే మేలు మేలని వింటారు. చెడ్డవిషయం చెబితే చీదరించుకొంటారు. 
అందువల్ల సదయహృదయుడైన విదురుడు యదువీరుల మరణవార్తను ధర్మరాజుకు చెప్పలేకపోయాడు. 


వ. అది యెట్లనిన మాండవ్యమహాముని శాపంబునం దొల్లి యముండు శూద్ర యోనియందు విదురుండై 
జన్మించియున్న నూజు వత్సరంబు లర్యముండు యథాక్రమంబునం బాపకర్ముల దండించి; నిట 
యుధిష్టిరుండు రాజ్యంబు గైకొని లోకపాలసంకాశు లయిన తమ్ములుం దానును గులదీపకుండైన 
మనుమని ముద్దుసీయుచు( బెద్దకాలంబు మహావైభనంబున సుఖియె యుండెనంత. 307 


* విదురుడు ధర్మస్వరూపుడు, పూర్వకాలంలో మాండవ్యుడనే మహర్షి శాపంవల్ల, యమధర్మరాజు 
శూద్రకులంలో విదురుడై జన్మించాడు. ఆ నూరు సంవత్సరాలూ, సూర్యుడే యథావిధిగా యమధర్మరాజు 
స్థానంలో ఉండి పాపాత్ముల పాపాలకు తగిన శిక్షలు విధిస్తూ ఉన్నాడు. 


ఈ ప్రకారంగా ధర్మరాజు రాజ్యభారాన్ని స్వీకరించి దిక్సాలురవంటి సోదరులతో కూడి, కులదీపకుడైన 
మనుమళ్లో ముద్దు ముద్దుగా పెంచి పెద్దచేశాడు. చాలాకాలం మహావైభవంతో సుఖంగా కాలం గడిపాడు. 


క. బాలాజన శాలా ధన, లీలావన ముఖ్య విభవలీన మనీషా 
లాలసు లగు మానవులను, గాలము నంచించు దురవగాహము సుమతీ! 308 


* నాయనా! శౌనకా! విన్నావుగదా! అంగనా జనాలూ, ఆనంద భవనాలూ, అపారధనాలూ, అందాల 
వనాలూ మొదలైన భోగభాగ్యాలలో బుద్దిపూర్వకంగా మునిగితేలుతూ, సుఖలాలసులైన మానవులను కాలం 
తెలియకుండానే మోసం చేస్తుంది. వంచనాశీలమైన అటువంటి కాలప్రవాహం దురవగాహం సుమా! 


-: గాంధారీ ధృతరాష్టులు దేహత్యాగము సేసికొనుట :- 
వ. అది నిమిత్తంబుగా( గాలగతి యెటింగి విదురుండు ధృతరాష్టున కిట్లనియె. 309 
* అందువల్ల కాలజ్ఞాడైన విదురుడు ధృతరాష్ట్రుని సమీపించి ఇలా ప్రబోధించాడు. 


మ. కనకాగార కళత్ర మిత్ర సుత సంఘాతంబులన్‌ ముందటం 
గని ప్రాణేచ్చల నుండు జంతువుల నే కాలంబు దుర్తంఘ్యమై 
యనివార్యస్థితి జంపునట్టి నిరుపాయంబైన కాలంబు వ 
చ్చె నుపాంతంబున, మాలు దీనికి మదిం జింతింపు ధాత్రీశ్వరా! 310 


* “రాజా! ప్రపంచంలోని మానవులు బంగారు భవనాలనూ, పుత్ర మిత్ర, కళత్ర పరివారాలనూ 


ఎల్లప్పుడూ ఎదురుగుండా చూచుకొంటూ, ప్రాణాలమీద తీపిని పెంచుకొంటూ ఉంటారు. అయితే 
దుర్నివారకమైన కాలం వాళ్లను చంపి తీరుతుంది. కాలాన్ని కాదని ఎదిరించే శక్తి ఎవరికీ లేదు. అక్కడ ఏ 

ఉపాయాలూ పనిచేయవు. అటువంటి కాలం నీ సమీపానికి వచ్చి నీకోసం ఎదురుచూస్తున్నది మహారాజా! 
దీనికి ప్రతిక్రియ ఏదైనా ఆలోచించండి. 


శా పుట్టంధుండవు, సెద్దవాండవు, మహాభోగంబులా లేవు, నీ 
పట్టెల్లం జెడిపోయె; దుస్సహ జరాభారంబు పై(గప్పె, నీ 
చుట్టా లెల్లను బోయి; రాలు మగండున్‌ శోకంబునన్‌ మగ్నులై 
కట్టా! దాయలపంచ నుండ(దగనే గౌరవ్యవంశాగ్రాణీ! 311 


* ఓ కురుకులశిరోమణీ! అసలు నీవు పుట్టుకతోనే అంధుడవు. పైగా ఇప్పుడు మూడుకాళ్ల 
ముసలివైనావు. మహారాజ వైభవాలన్నీ అంతరించాయి. అధికారం అడుగంటింది. భరింపరాని వార్హక్యం 
పైన బడింది. నా అన్నవారు అంతా గతించారు. ఇప్పుడు ఈ విధంగా (బ్రతికి చెడ్డ మీ భార్యాభర్తలు బండెడు 
దుఃఖంతో మునిగి తేలుతూ అయ్యయ్యో! దాయాదులైన పాండవుల పంచలో పడి ఉండటం ఏమంత 
బాగుంది? 


క. పెట్టితిరి చిచ్చు గృహమున బట్టితిరి దదీయభార్య6 బాడడవులకుం 
గొట్టితిరి, వారు మనుప(గ, నెట్టైన భరియింపవలెనె?యీ ప్రాణములన్‌. 312 


* మీరు పాండవుల కొంపకు చిచ్చుపెట్టారు. పాండవపత్నిని నిండుసభలో చెరబట్టారు. ఆ 
అమాయికుల్ని అన్యాయం చేసి అరణ్యాలకు వెళ్లగొట్టారు. ఇప్పుడు ఈ విధంగా వారి అండజేరి, వారు 
పెట్టిన తిండి తిని ప్రాణాలు నిలుపుకుంటున్నారు. 


క. బిడ్డలకు బుద్ది సెప్పని, గుడ్డికి బిండంబు వండికొని పొం; డిదె పై 
బడ్డాండని భీముం డొజు గొడ్డెము లాడంగం గూడు. గుడిచెద వధిసా! 313 


* ఆనాడు బిడ్డలకు బుద్దిచెప్పలేని (గ్రుడ్డివాడు ఈ నాడు సిగ్గు లేకుండా మాయింటి మీద పడ్డాడు. 
ఈ కళ్లులేని కబోదికి ఇంత పిండం వండి పట్టుకెళ్లి పడెయ్యండి' అంటూ భీముడు పలికే పరుష వాక్కులు 
వింటూ, ఆ దిక్కుమాలిన తిండి తింటూ, ఎలా ఉంటున్నావు. మహారాజా! 


క. కనియెదవో బిడ్డల నింక, మనియెదవో, తొంటికంటె మనుమల మాటల్‌ 
వినియెదవో, యిచ్చెద ర, మ్మనియెదవో దానములకు నవనీసురులన్‌, 314 


* ఇక ఈ జన్మలో కన్నకొడుకుల ముఖాలు కనలేవు గదా! వెనుకటి దర్శంతో మనలేవు గదా! నీ 
మనుమల ముద్దు పలుకులు వినలేవుగదా! అగ్రహారాలు దానాలు (గ్రహించటానికి ధరణీసురులను రమ ్మనలేవు 
గాదా! ఎందుకయ్యా ఇంకా ఈ బ్రతుకు! 


క. దేహము నిత్యము గాదని, మోహము దెగం గోసి సిద్ధ మునివర్తను(డై 
గేహము వెలువడు నరు( డు, తృాహముతో. జెందు ముక్తి సంపద ననఘా! 315 

* ఈ దేహం నిత్యం కాదన్న సత్యం తెలుసుకొని దేహం మీద వ్యామోహం తెంచుకొని, యోగ్యమైన 
వైరాగ్యమార్గంలో ఉత్సాహంగా ముందడుగు వేసేవాడే మోక్షలక్ష్మిని కైవసం చేసుకో గలుగుతాడు.” 


వ. అని విదురుండు ధృతరాష్టునకు విరక్తి మార్గం బుపదేశించిన, నతండు ప్రజ్ఞాచక్షుండై, సంసారంబు 
దిగనాడి, మోహపాశంబు వలన నూడి, విజ్ఞానమార్గంబునం గూడి, దుర్గమంబగు హిమవన్నగంబునకు 
నిర్గమించిన 316 


* ఈ విధంగా విదురుడు ధృతరాష్ట్రునికి విరక్తి మార్గాన్ని ఉపదేశించాడు. ఆ ప్రబోధంతో కురురాజు 
జ్ఞాననేత్రం విప్పారింది. అతడు సంసార సౌఖ్యాలను విసర్జించి, మోహ బంధాలను త్రెంచి, జ్ఞాన మార్గాన్ని 
అవలంబించి, దురంతాలైన హిమవత్సర్వత (ప్రాంతాలకు ప్రయాణం సాగించాడు. 


శా. అంధుండైన పతిన్‌ వరించి, పతిభావాసక్తి నేత్రద్వయీ 
బంధాచ్చాదనమున్‌ ధరించి, నియమప్రఖ్యాతయై యున్న త 
ద్దాంధారక్షితినాథు కూ(తురును యోగప్రీతి చిత్తంబులో 
సంధిల్లం బతివెంట నే, నుదయత్సాధ్వీగుణారూఢయై. 317 


* పుట్టంధుడైన భూభర్తను భర్తగా వరించి, పతి చూడలేని ప్రపంచాన్ని తను మాత్రం ఎందుకు 
చూడాలనే పట్టుదలతో కళ్లకు గంతలు ధరించి, లోకావలోకనం పరిహరించిన ఆ సాధ్వీమణి- ఆ ఉత్తమ 
ఇల్లాలు- ఆ పుణ్యపురంధ్రి- ఆ గాంధార మహారాజు గారాబు కూతురు- గాంధారి అతిశయించిన 


వైరాగ్యభావంతో పతి వెంట బయలుదేరి పోయింది. 


చ. వెనుకకు రాక చొచ్చు రణవీరునికైవడి, రాజదండనం 
బునకు భయంబు లేక వడి. బోయెడు ధీరుని భంగి, నప్పు డా 
వనిత దురంతమైన హిమవంతము సొంత ననాంతభూమికిం 
బెనిమిటితోడ నించుకయు భీతి నహింపక యేగె. బీతితోన్‌. 318 


* సందేహం లేకుండా ముందుకు చొచ్చుకొనిపోయే సమర వీరుని రీతిగా, జంకూ గొంకూ లేకుండా 
రాజదండనాన్ని అనుభవించటానికి చకచక సాగిపోయే మగధీరుని మాదిరిగా, తిరుగులేని నిర్భీతితో, తరిగిపోని 
ప్రీతితో, తన వల్లభుని వెంటబడి హిమవంతం ప్రాంతంలోని దుర్గమవనాంతాలకు ఆమె నిర్గమించింది. 


వ. ఇట్టు విదురసహితులై గాంధారీ ధృతరాష్టులు ననంబునకుం జనిన మలునాడు ధర్మనందనుండు 
ప్రభాతంబున సంధ్యావందనంబు సేసి నిత్య హోమంబు గావించి బ్రాహ్మణోత్తములకు గో హిరణ్య 
తిల వస్తాది దానంబులు సేసి నమస్కరించి, గురువందనంబుకొణకు( బూర్వప్రకారంబునం దండ్రి 
మందిరంబునకుం జని యందు విదుర సహితు అయిన తల్లిదండ్రులం గానక మంజుపీఠంబున. 
గూర్చున్న సంజయున కిట్లనియె. 319 

* ఈ ప్రకారంగా గాంధారీ ధృతరాష్టులు విదురునితో కూడి అరణ్యాలకు వెళ్ళారు. ఆ మర్నాడు 
ధర్మరాజు ప్రాతఃకాల కృత్యాలు తీర్చుకొని, సంధ్యవార్చుకొని, అగ్నికార్యాలు నెరవేర్చుకొన్నాడు. అనంతరం 
ఉత్తములైన విప్రులకు గోదాన సువర్లదాన తిలదాన వ(స్రదానాదులు నిర్వర్తించి, పెద్దలకు నమస్కరించే 
నిమిత్తం యథావిధిగా పెదతండ్రిగారి భవనానికి వెళ్ళాడు. అక్కడ విదురుడూ, గాంధారీ ధృతరాష్టులూ 
కనిపించలేదు. ఒక సురుచిరపీఠం మీద సుఖాసీనుడై ఉన్న సంజయులళ్లి చూచి ధర్మరాజు ఇలా అడిగాడు- 


సీ మా తల్లిదండ్రు లీ మందిరంబున లేరు, సంజయ! వారెందు( జనిరి నేండు 
ముందణ గాన(డు ముదుసలి మా తండ్రి పుత్ర శోకంబున బొగులు దల్లి 
సౌజన్యనిధి ప్రాణసఖుండు మా పినతండ్రి మంద బుద్దులమైన మమ్ము విడిచి 
యెటంబోయిరో మువ్వు రెటి(గింపు గంగలో. దన యపరాధంబు. దడవికొనుచు 


ఆ. భార్యతోడ దండ్రి పరితాపమున( బడు6 గపట మింత లేదు కరుణ గలదు 
పాండుభూవిభుండు పరలోకగతు(డైన, మమ్ము బిన్నవాండ్ర మనిచె నతండు. 320 


* “సంజయా! మా తల్లీ తండ్రీ ఈ మేడలో కన్సించటం లేదు. వారెక్కడికి వెళ్ళారో తెలియదు. మా 
తండ్రిగారు కంటిచూపు కరవైన మూడుకాళ్లముసలి. మా తల్లిగారు కడివెడు శోకంతో కన్నీరు మున్నీరుగా 
విలపిస్తుంటుంది. మా పినతం(డ్రిగారు మాకు ప్రాణ సమానుడు. సౌజన్యమూర్తి. ఈ ముగ్గురూ 
మందమతులమైన మమ్మల్ని వదలిపెట్టి ఎటు పోయినారో తెలియదు. మాపెదతండ్రిగారు ఒకవేళ తాము 
చేసిన తప్పులకు పశ్చాత్తాపం చెంది భార్యతో కూడా గంగలో దూకాడేమోనని అనుమానంగా ఉంది. తెలిస్తే 
చెప్పు. ఆయన చాలా అమాయకుడు, కరుణార్థహృదయుడు. మా తండ్రి పాండుభూపాలుడు పరలోకగతుడు 
కాగా పిన్నవాళ్లమైన మమ్మల్ని ఎంతో (ప్రేమతో పెంచి పెద్దచేశారు.” 

వ. అనిన సంజయుండు దయాస్నేహంబుల నతికర్శితుం డగుచు, దన ప్రభువు వోయిన తెణం 

గెజుంగక, కొంత దడ వూరకుండి, తద్వియోగ దుఃఖంబున గన్నీరు దుడిచికొనుచు, బుద్ది బలంబునం 
జిత్తంబు ధైర్యాయత్తంబు సేసి, తన భరృ్భపాదంబుల మనంబున నెన్నుచు ధర్మజున కిట్లనియె.321 


* ధర్మజుని మాటలు విని సంజయుడు కనికరంతోనూ, (ప్రేమతోనూ నిండిన గుండెతో తన 
ప్రభువు ఎక్కడికి పోయినాడో తెలియక కొంచెం సేవు మౌనం వహించాడు. ఆ మహారాజు వెళ్లిపోయినందుకు 
పొంగివచ్చే కన్నీరు తుడుచుకొన్నాడు. గుండె దిటవుపరచుకొని తన ప్రభువు పాదాలు మనస్సులో ధ్యానిస్తూ 
ధర్మరాజుతో ఇలా అన్నాడు సంజయుడు. 

తే. అఖిల వార్తలు మున్ను నన్నడుగుచుండు, నడుగ డీ రేయి మీ తండ్రి యవనినాథ! 

మందిరములోన విదురుతో మంతనంబు, నిన్న యాడుచు నుండెను నేండు లేండు. 322 


* “ధర్మజా! నీపెద తండ్రిగారు ప్రతిదినమూ వార్తలేమిటని నన్ను అడుగుతుండేవారు. ఈ రాత్రి 
ఆయన నన్నేమీ అడగలేదు. నిన్నటివరకూ రాజమందిరంలో విదురునితో కలిసి రహస్యాలోచనలు చేస్తూ 
ఉండేవాడు. ఈనాడు కంటికి కన్పించకుండా వెళ్లాడు. 

న. విదుర గాంధారి ధృతరాష్టులు నన్ను వంచించి యెందు(బోయిరో వారల నిశ్చయంబులెట్టివో 
యెజుంగనని సంజయుండు దుఃఖించు సమయంబున. దుంబురు సహితుండై నారదుండు వచ్చిన, 
లేచి నమస్కరించి తమ్ములుం దానును నారదుం బూజించి, కౌంతేయాగ్రజుం డిట్లనియె. 323 


* విదురుడూ గాంధారీ ధృతరాష్ట్రులూ నాకు చెప్పకుండా నా కన్నుగప్పి ఎక్కడికి వెళ్లిపోయారో, ఏ 
ఉద్దేశ్యంతో వెళ్లిపోయారో తెలియదు” అంటూ సంజయుడు బావురుమన్నాడు. ఆ సమయంలో తుంబురునితో 
నారదుడు అక్కడికి విచ్చేశాడు. ధర్మరాజు లేచి తమ్ములూ తానూ వారికి నమస్కారం చేసి పూబించాడు. 
అనంతరం అజాతశత్రుడు బ్రహ్మమానస పుత్రునితో- 


ఉ. అక్కట! తల్లిదండ్రులు గృహంబున లేరు మహాత్మ! వారు నేం 
డెక్కడ వోయిరో యెజుంగ, నెప్పుడు బిడ్డల పేరు గ్రుచ్చి తాం 
బొక్కుచునుండు. దల్లి యెటు వోయెనొకో! విపదంబు రాశికిన్‌ 
నిక్కము కర్లధారు(డవు నీవు, జగజ్జన పారదర్భనా! 324 


* దేవర్షీ! నీవు సర్వజ్ఞుడవు. ముల్లోకాలలో నీకు తెలియని దంటూ ఏమీలేదు. ఆపదలనే సముద్రం 
దాటించటానికి నిజంగా నీవు కర్లధారుడవు. అయ్యో! మహాత్మా! ఏమని చెప్పమంటావు. తెల్లవారి చూచే 
సరికి మాతల్లిదండ్రులు ఇంటిలో లేరు. వారు ఇల్లు వదలి ఎక్కడికి పోయారో తెలియకుండా ఉంది. సర్వదా 
తనబిడ్డలను పేరు పేరునా తలచుకొని తల్లడిల్లే మా తల్లి ఎటుపోయిందో! ఏమయిపోయిందో!” అని 
అన్నాడు. 

న. అనిన సర్వజ్ఞాండైన నారదుండు ధర్మజున కిట్లనియె; నీశ్వర వశంబు విశ్వంబు. ఈశ్వరుండ 
భూతంబుల నొకటితో నొకటింజేర్చు, నెడంబాపు. సూచీ భిన్ననాసిక లందు రజ్ఞుప్రోతంబు లగుచు( 
గంఠరజ్ఞువుల. గట్టంబడిన బలీవర్దంబులంబోలె. గర్తవ్యాకర్తవ్యవిధాయక వేదలక్షణ యగు 
వాక్తంత్రియందు వర్ణాశ్రమ లక్షణంబులు గల నామంబులచే బద్దులైన లోకపాల సహితంబులై 
లోకంబీశ్వరాదేశంబు వహించు; గ్రీడాసాధనంబులగు నక్షకందు కాదుల కెట్టు సంయోగ వియోగంబు 
లట్లు క్రీడించు; నీశ్వరుని క్రీడాసాధనంబులైన జంతువులకు సంయోగ వియోగంబు లగుచుండు. 
సమస్తజనంబును జీవరూపంబున (ధ్రువంబును దేహ రూపంబున నధ్రువంబునై యుండు; 
మజియు నొక్క పక్షంబున (ధ్రువంబు నధ్రువంబునుంగాక యుండు; శుద్ద బ్రహ్మస్వరూపంబున 
ననిర్వచనీయంబుగ రెండునై యుండు. అజగరంబుచేత మ్రింగం బడిన పురుషుం డన్యుల 
రక్షింప లేని తెణంగున( బంచభూతమయంబై కాలకర్మ గుణాధీనంబైన దేహంబు పరుల 
రక్షింప సమర్థంబు గాదు. కరంబులు గల జంతువులకు. గరంబులు లేని చతుష్పదంబు లాహారంబు 
లగు( జరణంబులు గల ప్రాణులకుం జరణంబులు లేని తృణాదులు భక్షణీయంబు లగు; 
నధికజన్మంబు గల వ్యాఘ్రాదులకు నల్పజన్మంబులు గల వృగాదులు భోజ్యంబు లగు, సకల 
దేహి దేహంబులందు జీవుండు గలుగుటం జేసి జీవునికి జీవుండ జీవిక యగు; అహస్త సహస్తాది 

రూపంబైన విశ్వమంతయు నీశ్వరుండుగా( దెలియుము. అతనికి వేణు లేదు; నిజమాయా విశేషంబున 
మాయావియె జాతిభేద రహితుండైన యీశ్వరుండు బహుప్రకారంబుల భోగిభోగ్య రూపంబుల 
నంతరంగ బహిరంగంబుల దీపించు( గాన యనాథులు దీనులు నగు నాదు తల్లిదండ్రులు ననుం 
బాసి యే మయ్యెదరో, యెట్లు వర్తింతురో, యని వగవం బని లేదు. అజ్ఞానమూలం బగు 
స్నేహంబున నైన మనో వ్యాకులత్వంబు పరిహరింపు మని మటేయు నిట్లనియె. 325 


* ఆ పలుకుల విని నారదుడు ఇలా అన్నాడు- “ధర్మరాజా! ఈ విశ్వమంతా ఈశ్వరాధీనం. 
పరమేశ్వరుడే ప్రాణులను ఒకరితో ఒకరిని కలుపుతూ విడదీస్తూ ఉంటాడు. ముక్కుత్రాళ్లు పొడిచి, మెడకు 
పలుపులు తగిలించి, పగ్గాలు చేత పట్టుకొని, కర్షకుడు ఎద్దులను త్రిప్పినట్టుగా భగవంతుడు కర్తవ్యాకర్తవ్యాలను 
బోధించి, వేద వాక్కులనే (త్రాడు బిగించి , వర్షాశ్రమధర్మాలకు అనుగుణమైన విధంగా ఇంద్రాది దిక్సాలకులతో 
సహా ప్రాణులను ఇష్టం వచ్చినట్టు త్రిప్పుతుంటాడు. (క్రీడాకారుని ఇష్టానుసారం పాచికలూ, బంతులూ 
మొదలైన ఆటవస్తువులు కలుస్తూ విడిపోతూ ఉన్నట్టు భగవంతుని ఇచ్చానుసారంగా (ప్రాణులకు సంయోగ 
వియోగాలు (ప్రాప్తిస్తుంటాయి. 

సమస్త దేవలోకమూ ఆత్మరూపంలో నిత్యమైనదై దేహరూపంలో అనిత్యమైనదై ఉంటుంది. మరోవిధంగా 
చూస్తే రెండు కాకుండా ఉంటుంది. అనిర్వచనీయమైన (బ్రహ్మస్వరూపం పొందినప్పుడు నిత్యానిత్యమై 
ఉంటుంది. కొండచిలువ పట్టుకొన్న మనుష్యుడు ఇంకో మనుష్యునికి సహాయం చేయలేనట్లే పాంచభౌతికమై 
కాలకర్మాధీనమై, సంసారపంక నిర్మగ్నమైన దేహం పరులను కాపాడలేదు. చేతులున్న ప్రాణులకు చేతులులేని 
చతుష్పాద జంతువులూ, కాళ్లుండి కదలగల (ప్రాణులకు కాళ్లులేని తృణాదులూ, ఆహార మవుతున్నాయి. 
పెద్దజంతువులైన పెద్దపులులు మొదలైనవి లేళ్లు మొదలైన చిన్న జంతువులను తింటున్నవి. సమస్త దేహధారుల 
దేహాల్లో జీవుడు ఉన్నందువల్ల జీవికి జీవియే జీవనాధార మగుతున్నాడు. చేతులున్న ప్రాణులతోనూ, 
చేతులులేని ప్రాణులతోనూ నిండిన ఈ విశ్వమంతా ఈశ్వర స్వరూపంగా భావించు, ఆయనకంటే అన్యం 
లేదు. తన మాయావిశేషంచేత మహామాయావి అయిన పరాత్పరుడు బహురూపాలు ధరించి తానే భోక్తయె, 
భోజ్యమై; లోపలా, వెలుపలా అంతటా తానై విరాజిల్లుతున్నాడు. 


అందువల్ల మహారాజా! “నా తల్లిదం(డ్రులు దీనులే! దిక్కు లేనివారే! నన్ను వదలి ఏమైపోతారో! ఏలా 
జీవిస్తారో!” అనే విచారం మాను. అజ్ఞానమూలకమైన మమకారం పెంచుకొని అనవసరంగా మనస్సును 
క్రేశ పెట్టుకోవద్దు. 
ఆ. అట్టి కాలరూపు( డభఖిలాతు(డగు విష్ణు, డసురనాశమునకు నవతరించి 
దేవకృత్య మెల్ల దీర్చి చిక్కిన పని, కెదురుసూచుచుండు నిప్పు డధిప! 326 


న కాలస్వరూపుడై అఖిలాంతర్యామి అయిన భగవంతుడు అసురులను సంహరించటంకోసం 
అవతరించాడు. దేవకార్యం తీరిపోయింది. ఇప్పుడు మిగిలిన పనికోసం నిరీక్షిస్తున్నాడు. 

మత్త ఎంత కాలము గృష్షు( డీశ్వరు( డిద్దరిత్రి. జరించు, మీ 
రంత కాలము నుండు డందణు నవ్వలం బనిలేదు, వి 
క్రాంతి మానుము; కాలముం గడవంగ నెవ్వరు నోప, రీ 
చింత యేల నరేంద్రసత్తమ! చెప్పెదన్‌ విను మంతయున్‌. 327 


* అందువల్ల శ్రీకృష్ణభగవానుడు ఈ భూమిమీద ఉన్నంత కాలం మీరంతా ఉండండి. ఆయన 
అవతారం చాలించిన అనంతరం మీరూ ఉండవలసిన పనిలేదు. మహారాజా! వ్యాకులపడకు. ఎంత వాడయినా 
కాల ప్రభావానికి తలవంచక తప్పుదు. ఎందుకు నీకీ విచారం, ఏమి జరిగిందో చెబుతా విను. 


వ. ధృతరాష్టుండు గాంధారీవిదుర సహితుండై హిమవత్సర్వతదక్షిణ భాగంబున నొక్క మునివనంబునకుం 
జని తొల్లి సప్తరులకు సంతోషంబు సేయుకొణకు నాకాశగంగ యేడు ప్రవాహంబులయి పొటిన 
పుణ్యతీర్థంబునం గృతస్నానుండై యథావిధి హోమం బొనరించి, జలభక్షణంబు గావించి, సకల 
కర్మంబులు విసర్జించి, విఫ్నుంబులం జెందక నిరాహారుండయి, యుపశాంతాత్ముండయి 
పు త్రార్థదారైషణంబులు వర్ణించి, విన్యస్తాసనుండై ప్రాణంబుల నియమించి, మనస్సహితంబులైన 
చక్షురాదీంద్రియంబుల నాణింటిని విషయంబులం (బవర్తింపనీక నివర్తించి హరిభావనచే 
ధారణాయోగంబు వహించి, రజస్పత్వతమోరూపంబు లగు మలంబుల మూ(యటిని హరించి మనంబు 
నహంకారాస్పదంబైన స్టూలదేహంబువలనం బాపి, బుద్ధియందు నేకీకరణంబు సేసి, యట్టి 
విజ్ఞానాత్మను దృశ్యాంశంబువలన వియోగించి, క్షేత్రజ్ఞుని యందు. బొందించి, దృష్టంబైన యీశ్వరుని 
వలన క్షేత్రజ్ఞానిం బాపి, మహాకాశంబుతోడ ఘటాకాశముం గలుపు కైవడి, నాధారభూతం బైన 
బ్రహ్మమందు. గలిపి, లోపలి గుణక్షోభంబును, వెలుపలి యింద్రియ విక్షేపంబును లేక నిర్మూలిత 
మాయాగుణవాసనుం డగుచు నిరుద్ధంబు లగు మనశ్చక్షురాదీంద్రియంబులు గలిగి, యఖిలాహారంబు 
లను వర్ణించి, కొణడు చందంబున. 328 


* మీపెత్తం(డ్రి ధృతరాష్ట్రుడు గాంధారీ విదురులతో కలిసి హిమవత్సర్వతానికి దక్షిణంగా ఉన్న 
మునుల తపోవనానికి వెళ్ళాడు. అక్కడ పూర్వం సప్తమహర్షుల సంతోషం కోసం ఆకాశగంగ ఏడు పాయలుగా 
ప్రవహించింది. 'సప్తశ్రోత' మనే ఆ పుణ్యతీర్థంలో మీ తండ్రిగారు మూడు వేళలా స్నానం చేస్తూ, యథావిధిగా 
అగ్నికార్యం ఆచరిస్తూ, నిరాహారుడై కేవలం జలం మాత్రమే స్వీకరిస్తూ, సకలకర్మలూ పరిత్యజించి 
నిరాటంకంగా ప్రశాంతచిత్తుడై, ఈషణత్రయాన్ని విసర్జించి దర్భాసనాసీనుడై, జితేంద్రియుడై, సత్వరజస్తమో 
గుణాల మాలిన్యాన్ని పోకార్చి, తదేకధ్యానంతో శ్రీహరిని చింతిస్తూ ఉన్నాడు. ఆ విధంగా ఆయన తన 
మనస్సును అహంకారానికి ఆలవాలమైన స్థూల దేహంనుంచి సమైక్యంచేశాడు. అట్టి విజ్ఞానాత్మకమైన 
బుద్దిని విషయాలనుంచి బుద్దియందు మళ్లించి ఆత శ్రయందు సంలగ్నం చేశాడు. అట్టి ఆత శను మహాకాశంలో 
ఘటాకాశాన్ని కలిపినట్టు సమస్త జగత్తుకు ఆధారభూతుడైన పరమాత్మలో సంలీనం చేశాడు. ఇప్పుడు మీ 
తండ్రి అంతరింద్రియ బాహ్యేంద్రియాల సంక్షోభం లేకుండా మాయను నిరోధించి, వాంఛలను నిర్మూలించి 
స్థాణువువలె పర్లశాల లోపల ఉన్న వేదికపై నిశ్చలంగా ఆసీనుడై ఉన్నాడు. 

మ. ఉటజాంతస్థ్రల వేదికన్‌ నియతుండై యున్నాడు నేండాదిగా 
నిటపై నేనవనాండు మేన్‌ విడువంగా నిజ్యాగ్ని యోగాగ్ని త 
త్సటు దేహంబు దహింప జూచి, నియమ ప్రఖ్యాత గాంధారి యి 
ట్టటు వో నొల్లక ప్రాణవల్లభునితో నగ్నిం బడున్‌ భూవరా! 329 


* మహారాజా! మీ తండ్రి ధృతరాష్ట్రుడు నేటికి ఐదవనాడు యోగాగ్నిలో దేహత్యాగం చేయటానికి 
సంసిద్దుడై ఉన్నాడు. ఆ విధంగా ఆయన యోగాగ్నిలో దగ్ధం కావటం చూసి మహాపతివ్రత అయిన గాంధారి 
నిస్సంకోచంగా తన ప్రాణేశ్వరునితోపాటు ఆ పావక జ్యాలల్లో పడి భస్మమై పోతుంది. 


క. అంతట వారల మరణము, నింత యగుచు( జూడంబడిన నిదురు(డు చింతా 
సంతాప మొదవ( బ్రీత, స్వాంతుండై తీర్థములకు( జనియెడు నధిపా! 330 


* అప్పుడు ఆ మహారాజ దంపతుల ఆత్మత్యాగానికి ఆశ్చర్య చకితుడైన విదురుడు సంతోష 
సంతాపాలు పెనగొన్న హృదయంతో పుణ్యతీర్థాలకు వెళ్లిపోతాడు. 


వ. అని విదురాదుల వృత్తాంతం బంతయు ధర్మనందనుని కెటింగించి తుంబురు సహితుండయిన 
నారదుండు స్వర్గంబునకు నిర్గమించిన వెనుక, ధర్మజుండు భీమునిం జూచి యిట్లనియె. 331 


* ఈ విధంగా విదుర గాంధారీ ధృతరాష్టుల వృత్తాంతాన్ని ధర్మరాజుకు సంపూర్ణంగా వివరించిన 
నారదుడు తుంబురునితో కూడా స్వర్గలోకానికి సాగిపోయాడు. అనంతరం అజాతశత్రుడు భీమసేనుణ్ణి 
చూచి ఇలా అన్నాడు- 


-: ధర్మరాజు దుర్నిమిత్తంబులం గని చింతించుట :- 


సీ. ఒక కాలమున బండు నోషధిచయము వే శొక కాలమున. బండకుండు నండ్రు 
క్రోధంబు లోభంబు (క్రూరత బొంకును దీపింప నరులు వర్తింతు రండు 
వ్యవహారములు మహావ్యాజ యుక్తము లండ్రు సఖ్యంబు నంచనా సహిత మండు 
మగలతో నిల్లాండ్రు మచ్చరించెద రండ్రు సుతులు దండ్రుల. దెగ( జూతు రండు 


తే. గురుల శిష్యులు దూషించి కూడ రండు, శాస్త్రమార్గము లెన్వియు( జరుగ వండు 
న్యాయపద్దతి బుధులైన నడవరండ్రు, కాలగతి వింతయై వచ్చె గంటె నేండు. 332 


* “తము డూ! చూశావు కదా! కాలగమనంలో ఎంత మార్పు వచ్చిందో! పంటలు సకాలానికి 
పండటం లేదు. క్రోధం, లోభం, (క్రౌర్యం, అసత్యం మితిమీరి ప్రజలు (ప్రవర్తిస్తున్నారు. వ్యాపారాలలో మోసం 
చోటు చేసుకొంటున్నది. స్నేహంలో (ద్రోహం కనిపిస్తూ ఉంది. భార్యలు భర్తలను ద్వేషిస్తున్నారు. కొడుకులు 
కన్నతం(డ్రుల పై కాలుదువ్వుతున్నారు. శిష్యులు గురువులను దూషిస్తున్నారు. శా(స్తవిధులు కుంటుబడ్డాయి. 
విజ్ఞులు సైతం న్యాయ మార్గాన్ని విడిచిపెట్టారు. కాలగమనం ఎంతగా వింతగా మారిపోయింది! 

మ. హరి( జూడన్‌ నరు€ డే(గినాండు నెల లేడయ్యెం గదా రారు కా 
లరు లెవ్య్వారును; యాదవుల్‌ సమద లోల స్వాంతు లీ వేళ సు 
స్థిరులై యుండుదురా? మురారి సుఖియె సేమంబుతో నుండునా? 
యెరవై యున్నది చిత్త మీశ్వరకృతం బెట్లో కదే! మారుతీ! 333 


* మరున్నందనా! మాధవుని వెంట మన అర్జునుడు కూడా ద్యారకానగరానికి వెళ్ళాడు గదా! 
ఇప్పటికి ఏడు మాసాలు గడిచి పోయాయి. ఇంతవరకూ తిరిగిరాలేదు. మళ్లీ మనకు వారిక్షేమం తెలియలేదు. 
చారులు కూడా ఎవరూ రాలేదు. యాదవులు కొంచెం ఉద్దత స్వభావులు. వారిది వేడిరక్తం. వారు 
ప్రశాంతచిత్తులై ఉండి ఉంటారు గదా! వాసుదేవుడు కుశలంగానే ఉంటాడు కదా! మనస్సంతా చికాకుగా 
ఉంది. ఈశ్వర సంకల్పం ఎలా ఉందో ఏమో! 

క. మానసము గల(గు చున్నది, మానవు బహుదుర్నిమిత్త మర్యాదలు, స 

న్మానవ దేహక్రీడలు, మాన విచారింప నోపు మాధవు( డనుజా! 334 

* భీమసేనా! నా మనస్సంతా వ్యాకులంగా ఉంది. అన్నీ దుశ్ళ్శకునాలే తోస్తున్నాయి. వాసుదేవుడు 
లీలామానుష దేహాన్ని చాలించాలని ఆలోచిస్తున్నాడేమో! 

క. మనవులు సెప్పక ముందట, మన దార ప్రాణ రాజ్య మాన శ్రీలన్‌ 

మనుపుదు నని మాధవు(డిట, మనమున. దలపోసి మనిచె మనలం గరుణన్‌. 335 

* ఆ మధుసూదనుడు మనం విన్నవించుకొనక ముందే మన కష్టాలన్నీ గుర్తించి మన ధర్మపత్నినీ, 
ప్రాణాలనూ, రాజ్యాన్నీ, మర్యాదనూ, సిరిసంపదలనూ కంటికి రెప్పలా కాపాడాడు. 

క. నారదు(డాడిన కైవడి గ్రూరపుగాలంబు వచ్చు. గుంభిని మీ(దన్‌ 

ఘోరములగు నుత్సాతము, లారభటిం జూడ(బడియె ననిలజ! కంటే. 336 

* నాయనా! నారదుడు చెప్పినట్టుగా చెడుకాలం దాపురించిదేమో! ఈ భూమిమీద భయంకరాలైన 
ఉపద్రవాలు కనిపిస్తున్నాయి. చూచావు. కదా! 

సీ. ఓడక ముందట నొక సారమేయంబు మొణు(గుచు నున్నది మోర యెత్తి! 

యాదిత్యు( డుదయింప నభిముఖంబై నక్క వాపోయె మంటలు వాత. గలుగ! 
మిక్కిలుచున్నని మెజసి గృధ్రాదులు గర్హభాదులు దీర్చి క్రందుకొనియె! 
నుత్తమాశ్వంబుల కుదయించె( గన్నీరు మత్తగజంబుల మదము లుడి ౫ 
ఆ. గాలు దూతభంగి( గదిసె. గపోతము!, మండ దగ్గి హోమమందిరములం! 
జుట్టు(బొగలు దిశల సారిది నాచ్చాదించె॥, దరణి మాసె( జూడు ధరణి గదలె. 337 

* అదుగో! మన ముందుగా ఒక్క కుక్క ముఖం పై కెత్తి మొరుగుతున్నది. నక్క ఉదయించే 

సూర్యునికి ఎదురుగా నిలబడి నోటి వెంట నిప్పులు (గ్రక్కుతూ ఏడుస్తున్నది. (గ్రద్దలు మొదలైన పక్షులు 

గుంపులు గుంపులుగా తిరుగుతున్నాయి. గాడిదలు మొదలైన జంతువులు బారులు తీర్చినాయి. మేలిజాతి 
గుర్రాలు కన్నీరు కారుస్తున్నాయి. మదపుటేనుగులు నీరుగారి పోతున్నాయి. కపోతాలు యమదూతల్లాగా 
పైపైకి వస్తున్నాయి. హోమకుండాల్లో అగ్నిహోత్రాలు మండటంలేదు. దట్టమైన పొగలు దిక్కు లంతటా 
చుట్టుముట్టాయి. సూర్యబింబం మసక వేసినట్టుగా ఉంది. భూమి కంపించుతూ ఉంది. 


క. వాతములు విసరె, రేణు, వ్రాతము లాకసము( గప్పె, వడి సుడిగొని ని 
ర్హాతములు వడియె, ఘన సంఘాతంబులు రక్తవర్షకలితము లయ్యెన్‌. 338 


* విపరీత వాయువులు వీచాయి. ఆకాశం ధూళి ధూసరితమైంది. పైనుండి పిడుగులు 
పడుతున్నాయి. మేఘాలు రక్తవర్గాన్ని కురుస్తున్నాయి. 
క. [గ్రహములు పోరాడెడి నా, గ్రహములు వినంబడియె, భూత కలకలములు దు 
స్పహము లగుచు శిఖికీలా, వహముల క్రియ( దో(చె గగన వసుధాంతరముల్‌. 339 


* గ్రహాలు ఆగ్రహంతో పోరాడుకొంటున్నాయి. ఎటు చూచినా భూతాల కలకలాలు వినబడుతున్నాయి. 
( ఆగ 
మన్నూ మిన్నూ ఏకమై భగ భగ మండిపోతున్నట్టు తోస్తున్నది. 
క. దూడలు గుడువవు చన్నులు, దూడలకున్‌ గోవు లీవు దుగ్ధము లొడలం 
బీడలు మానవు పశువుల6 గూడవు వృషభములు తసి కుజ్ఞల నెక్కున్‌. 340 


* దూడలు పాలు తాగటం లేదు. ఆవులు దూడలకు పాలీయటం లేదు. దేశమంతటా వ్యాధులు 
వ్యాపించాయి. వృషభాలు గోవులను వదలి కోడెల మీద ఎక్కుతున్నాయి. 


క. కదలెడు వేల్పుల రూపుల, వదలెడు( గన్నీరు వానివలనం జెమటల్‌ 
వొదలెడి( బ్రతిమలు వెలి(జని, మొదలెడి నొక్కొక్క గుడిని మేదినియందున్‌. 341 


* దేవమందిరాలలో దేవతావి[గ్రహాలు కదులుతున్నాయి. కన్నీరు వదులుతున్నాయి. గుడిలోని 
ప్రతిమలు ఉక్కకు తాళలేకనేమో వెలుపలకు వెళ్ళిపోతున్నాయి. 


క. కాకంబులు వాపోయెడి, ఘూకంబులు నగర బగలు గుండ్రలు గొలిపెన్‌ 
లోకంబులు వి భ్రష్ట, శ్రీకంబులు గతి నశించి శిథిలము లయ్యెన్‌. 342 


* కాకులు కేకలు వేస్తున్నాయి. గుడ్డగూడలు పట్టపగలే గుండ్రంగా తిరుగుతున్నాయి. లోకాలు 
శోభను కోల్పోయి చీకాకు పాలైనాయి. 


మ. యవ పద్మాంకుశ చాప చక్ర రష రేఖాలంకృతంబైన మా 
ధవు పాద ద్వయ మింక మెట్టెండు పవిత్రత్వంబు నే(డాదిగా 
నవనీకాంతకు లేదు పో మణి మదీయాంగంబు వానూక్షి బా 
హువు లాకంపము నొందుచుండు నిల కే యుగ్రస్టితుల్‌ వచ్చునో. 343 

* నాయనా! భీమసేనా! చక్ర-చాప-పద్మ- అంకుశాది శుభరేఖలతో అలంకృతమైన వాసుదేవుని 
పాదపద్మాలు స్పృశించి పావనమయ్యే అదృష్టం ఇక ఈ భూదేవికి లేదేమో! నా ఎడమ కన్నూ, ఎడమ 
భుజం మాటిమాటికీ అదురుతున్నాయి. ఈ లోకానికి ఇంకా ఎటువంటి భీకర పరిస్థితులు రానున్నాయో! 


వ. మణియు మహోత్సాతంబులు పెక్కులు పుట్టుచున్నయని; మురాంతకుని వృత్తాంతంబు వినరాదని 

కుంతిసుతాగ్రజుండు భీమునితో విచారించు సమయంబున. 344 

* ఇంకా ఎన్నో ఉత్పాతాలు పుట్టుకొస్తున్నాయి. అక్కడ ద్వారకలో మన బావ శ్రీకృష్ణుడు ఎలా 

ఉన్నాడో ఏమో! ఆయన క్షేమవృత్తాంతం ఇంతవరకూ తెలియరాలేదు.” అని ధర్మరాజు విషజ్ఞహృదయంతో 
భీమసేనునితో మాటాడుతున్నాడు. 


-: అర్హునుండు ద్వారక నుండి వచ్చి కృష్ణ నిర్యాణంబు౯ దెల్పుట :- 


క. ఖేదమున నింద్రసూనుండు, యాదవ పురినుండి వచ్చి యగ్రజు. గని త 
త్సాదముల నయన సలిలో, త్సాదకు(డై పడియె దీనుభంగి నరేంద్రా. 345 


* శౌనకాది మునీంద్రులారా! అంతలో ద్వారకానగరం నుంచి వచ్చిన అర్జునుడు అ(శ్రుపూరిత 
నేత్రాలతో భరింపరాని దుఃఖంతో దీనుడై అ(గజుని పాదాలపై వాలాడు. 


క. పల్లటిలిన యుల్లముతో( దల్లడపడుచున్న పిన్నతమ్మునిం గని వె 

ల్వెల్ల నగుమొగముతో జను, లెల్లను విన ధర్మపుత్రు. డిట్లని పలికెన్‌. 346 
కన గ 

అల్లకల్లోలమైన మనస్సుతో తల్లడిల్లిపోతున్న చిన్న తమ్ముణ్ణి చూచి ధర్మరాజు ముఖం 

వెలవెలబోయింది. ఆయన అందరూ వింటుండగా అర్జునునితో ఇలా పలికాడు- 

సీ. మాతామహుండైన మన శూరు( డున్నాడె? మంగళమే మన మాతులునకు ? 

మోదమే నలుగురు ముగురు మేనత్తల? కానందమే వారి యాత్మజులకు? 

నక్రూర కృతవర్మ లాయుస్పమేతులే? జీవితుండే యు గ్రసేనవిభు(డు? 

కల్యాణయుక్తులే గద సారణాదులు? మాధవు తమ్ములు మానధనులు? 


తే. నందమే మన సత్యకనందనునకు? భద్రమే శంబరాసుర భంజనునకుం 
గుశలమే బాణదనుజేంద్రు కూంతుపతికి? హర్షమే పార్ట! ముసలికి, హలికి, బలికి? 347 


శో నాయనా! అర్జునా! మన మాతామహుడైన శూరసేనుడు కుశలమే కదా! మన మేనమామ వసుదేవుడు 
సుఖంగా ఉన్నాడు కదా! మన మేనత్తలు ఏడుగురూ సంతోషంగా ఉన్నారు కదా! వారి కొడుకు లందరూ 
క్షేమమే కదా! అక్రూర కృతవర్మలకు ఆరోగ్యమే కదా! ఉగ్రసేన మహారాజు తిన్నగా తిరుగుతున్నాడా! మానధనులూ 
వాసుదేవుని సోదరులూ అయిన గదుడు, సారణుడు మొదలైన వారంతా కుశలమేనా? మన సాత్యకి క్షేమమేనా? 
ప్రద్యుమ్నుడు బాగా ఉన్నాడా? అనిరుద్దుడు కులాసాగా ఉన్నాడా? మన పెద్దబావ బలరాముడు సుఖంగా 
ఉన్నాడా? 

న. మజీయు నంధక మధు భోజ దశార్హ వృష్టి సాత్వతులు మొదలయిన యదునంశ వీరులును, 
హరికుమారులైన సాంబ సుషేణ ప్రముఖులును, నారాయణానుచరులైన యుద్దవాదులును, గృష్ణ 
సహచరులైన సునంద నందాదులును సుఖానందులే యని యందజ నడిగి ధర్మజుండు గ్రమ్మణ 
నిట్లనియె. 348 


* ఇంకా అంధకులూ, మధువులూ, భోజులూ, దశార్చులు, వృష్టులూ, సాత్వతులూ మొదలైన యదువంశ 
వీరులందరూ క్షేమంగా ఉన్నారా? శ్రీకృష్ణుని పుత్రులైన సాంబుడూ, సుషేణుడూ మొదలైనవారూ, అనుచరులైన 
ఉద్దవుడూ మొదలైనవారూ, సహచరులైన నందుడూ, సునందుడూ మొదలైన వారూ సుఖంగాను, 
ఆనందంగానూ ఉన్నారా? అని ఈ విధంగా అందరి క్షేమమూ అడిగి ఇంకా ఇలా అన్నాడు ధర్మరాజు. 


సీ. వైకుంఠవాసుల వడువున నెవ్వని, బలమున నానందభరితు లగుచు 
వెణనక యాదవ వీరులు వర్తింతు రమరులు గొలువుండునట్టి కొలువు 
చవికె నాకర్షించి చరణసేవకులైన బంధుమిత్రాదుల పాదయుగము 
నెవ్వ(డు ద్రొక్కించె నింద్రపీఠము మీద వజంబు జలళిపించి వ్రాలువాని 


తే. ప్రాణ వల్లభ కెంగేలం బాదు సేసి, యమృతజలముల( బోషింప నలరు పారి 
జాత మెవ్వండు గొనివచ్చి సత్యభామ, కిచ్చె నట్టి మహాత్మున కిపుడు శుభమె? 349 


* “అర్జునా! ఏ మహానుభావుని అండదండలవల్ల వైకుంఠంలో నివసించే వారిలాగా, ద్వారకలో నివసించే 
యాదవవీరులు ఆనందసహితులై భయరహితులై ఉంటున్నారో, ఏ మహానుభావుడు దేవతలు కొలువు 
తీర్చే సుధర్మామంటపంలో తన భక్తులనూ బంధువులనూ మిత్రులనూ కూర్చుండ పెట్టాడో, ఏ 
మహానుభావుడు, వజ్రాయుధం ధరించి ముక్కోటి దేవతల మధ్య ముత్యాల గద్దెపై కొలువు తీర్చే ఇంద్రుని 
'ప్రాణేశ్వరి అయిన శచీదేవి తన చేతులతో పాదుచేసి అమృతం పోసి పెంచిన పారిజాత వృక్షాన్ని, దివి 
నుంచి భువికి తీసుకొని వచ్చి తన ప్రియురాలైన సత్యభామకు బహూకరించాడో- ఆ మహానుభావుడు 
వాసుదేవుడు క్షేమమేనా? 


శా అన్నా! ఫల్లున! భక్తవత్సలుండు బ్రహ్మణ్యుండు గోవిందు( డా 
పన్నానీకశరణ్యు( డీశుండు జగద్భద్రానుసంధాయి శ్రీ 
మన్నవ్యాంబుజ పత్ర నేత్రుండు సుధర్మామధ్య పీఠంబునం 


దున్నాండా బలభద్రు(గూడి సుఖియై యుత్సాహియై ద్వారకన్‌? 350 


* నాయనా! అర్జునా! భక్తులయందు వాత్సల్యం కురిపించే వాడూ, బ్రహ్మణ్యుడూ, ఆపన్నశరణ్యుడూ, 
సర్వేశ్వరుడూ, లోకాలకు మేలు కలిగించేవాడూ, శోభావంతాలై అప్పుడప్పుడే వికసిస్తున్న తామరరేకుల వంటి 

కన్నులు కలవాడూ, అయిన గోవిందుడు ద్యారకలో సుధర్మాసింహాసనం మధ్య అన్నగారైన బలరామునితో 
కూడ సుఖంగా ఉత్సాహంగా ఉన్నాడా? 


క. ఆ రామ కేశవులకును, సారామలభక్తి నీవు సలుపుదువు గదా 
గారాములు సేయుదురా, పోరాముల బంధు లెల్ల ప్రొద్దు జితారీ! 351 


* విజయా! ఆ రామకృష్ణులను నీవు స్థిరమైన భక్తితో ఆసక్తితో సేవించావు గదా! అక్కడి మన 
చుట్టాలంతా నిన్ను అనుదినం అప్యాయంగా అనురాగంగా ఆదరించారు కదా! 


శా. మున్నుగ్రాటవిలో వరాహమునకై ముక్కంటితో. బోరుచో 
సన్నాహంబున( గాలకేయుల ననిం జక్కాడుచో. బ్రాభన 
స్కన్నుండై చను కౌరవేంద్రు పనికై గంధర్వులం దోలుచో 
గన్నీ రెన్నండు( దేవు తండ్రి! చెపుమా కల్యాణమే చక్రికిన్‌? 352 


* తండ్రీ! ఇదేమిటయ్యా! కన్నులవెంట నీరు కారుస్తున్నావు? పూర్వం భయంకరారణ్యంలో పందికోసం 
ఫాలాక్షునితో పోరాటం సాగించినప్పుడు కానీ, సర్వసన్నాహాలతో పోయి కాలకేయులను కదనరంగంలో 
చించి చెండాడేటప్పుడు కానీ, వైభవం కోల్పోయి గౌరవం పడిపోయిన కౌరవేంద్రుణ్ఞి విడిపించటం కోసం 
గంధర్వులతో కయ్యానికి తలపడినప్పుడు కానీ, కంటనీరు పెట్టి ఎరుగవే! ఇప్పుడేమి కష్టం వచ్చింది? ముం 
దీ మాట చెప్పు- యశోదానందనుడు కుశలంగా ఉన్నాడు కదా! 


వ. అదియునుంగాక 353 
* మూరు పలుక వేమయ్యా! 


క. ఓడితినో శత్రువులకు, నాడితివో సాధు దూషణాలాపములం 
గూడితివో పరసతులను, వీడితివో మానధనము వీరుల నడుమన్‌! 354 


* పగవారితో పోరాడి ఓడిపోలేదు కదా! సజ్జనులను తూలనాడలేదుకదా! పరాంగనలను కూడలేదు 
కదా! అరివీరుల నడుమ అభిమానాన్ని వీడలేదు కదా! 


క. తప్పితివో, యిచ్చెద నని; చెప్పితివో కపటసాక్షి! చేసిన మేలుం 
దెప్పితివో! శరణార్థుల, రొప్పితివో ద్విజులం బసుల, రోగుల, సతులన్‌! 355 
న అన్నమాట తప్పలేదు కదా! దొంగసాక్ష్యం చెప్పలేదు కదా! ఇతరులకు మేలు చేసి తిరిగి చెప్పలేదు 


కదా! శరణార్జుల మీదా, బ్రాహ్మణుల మీదా, గోవుల మీదా, రోగులమీదా, (స్త్రీల మీదా పొరపాటున బాణాలు 
గుప్పలేదు కదా! 


క. అడిచితివో భూసురులను?, గుడిచితివో బాలవృద్దగురువులు వెలిగా? 
విడిచితివో యాశితులను?, ముడిచితివో పరుల నిత్తములు లోభమునన్‌? 356 

* ఆరాధ్యులైన భూసురులను అడిచినందుకా? లేక బాలురనూ వృద్దులనూ గురువులనూ పిలవకుండా 
కుడిచినందుకా? శరణన్న వారిని విడిచినందుకా? పోనీ పరుల ధనాలను లోభం కొద్దీ ముడిచి నందుకా? 
ఎందుకయ్యా నీ కీ విచారం? 


వ. అని పలికినం గన్నీరు కరతలంబునం దుడిచికొనుచు, గద్గదస్వరంబున మహానిధిం గోలుపోయిన 
పేదచందంబున నిట్టూర్పులు నిగిడించుచు, నర్జునుం డన్న కిట్లనియె. 357 


* ధర్మజుడు ఇలా ప్రశ్నించగానే అరచేతులతో అ(శ్రువుల తుడుచుకొంటూ, గద్గదకంఠంతో, పెన్నిధిని 
పోగొట్టుకొన్న పేదవాని మాదిరిగా వేడి వేడి నిట్టూర్పులు నిగిడిస్తూ అర్జునుడు అన్నగారితో ఇలా అన్నాడు- 


క. మన సారథి, మన సచివుండు, మన వియ్యము, మన సభఖుండు, మన బాంధవుండున్‌ 
మన విభు(డు, గురుడు, దేవర, మనలను దిగనాడి చనియె, మనుజాదిశా! 358 


* “మ్సహారాజా! ఏమని చెప్పేది? మన సారథి , మన మంత్రి, మన వియ్యం, మన మి(త్రుడూ, మన 
బంధువు, మన (ప్రభువు, మన గురువు, మన దేవుడు, మన వాసుదేవుడు మనలను వదలిపెట్టి మరో 
లోకానికి వెళ్ళిపోయాడు. 


క. కంటకులు నృపులు సూడంగ, మింటం గంపించు యంత్రమీనము( గోలన్‌ 
గెంటించి మనము వాలుం, గంటిం జేకొంటి మతని కరుణన కాదే! 359 


* శృతురాజు లందరూ కళ్లు అప్పగించి చూస్తూ ఉండగా ఆకాశాన తిరిగే మత్స్యయంత్రాన్ని గురిపెట్టి 
కొట్టి మనం పాంచాలరాజ పుత్రిని పరిణయమాడింది ఆ కరుణామయుని కటాక్షం వల్లనే కదా! 


క. దండి ననేకులతో నా, ఖండలు. డెదు రయిన గెలిచి ఖాండవవనముం 
జండార్చికి నర్పించిన, గాండీవము నిచ్చె. జక్రి గలుగుట నధిపా! 360 


శో గండర గండడై, అమరచమూ సమూహంతో ఆఖండలుడు ఎదురై నిల్చినా, గెల్చి ఖాండవవనాన్ని 
అగ్నిదేవునికి అర్పించి, గాండీవాన్ని గైకొన్నది ఆ చక్రధరుని చలువ వల్లనే కదా! 


క. దిక్కుల రాజుల నెల్లను, మక్కించి ధనంబు గొనుట మయకృతసభ ము 
న్నెక్కుట జన్నము సేయుట, నిక్కము హరి మనకు దండ నిలిచిన( గాదే! 361 


* నానా దిశలలోని నరనాథులను సమరంలో జయించి అశేష ధనరాసులను కైవసం చేసుకొన్నదీ, 
మయసభను అందుకొన్నదీ, రాజసూయ మహాయాగం నిర్వర్తించిందీ నిజానికి ఆ వాసుదేవుడు మనకు 
బాసటగా నిల్చినందువల్లనే కదా! 


మ. ఇభజిద్వీర్య! మభాభిషిక్త మగు నీ యిల్లాలి ధమ్మిల్లమున్‌ 
సభలో శాత్రవు లీడ్బినన్‌ ముడువ కా చంద్రాస్య దుఃఖింపంగా 
నభయం బిచ్చి ప్రతిజ్ఞ సేసి భవదీయారాతికాంతా శిరో 
జభర శ్రీల హరింప(డే విధవలై సౌభాగ్యముల్‌ వీడంగన్‌! 362 

* సింహపరా(క్రముడవైన మహారాజా! రాజసూయ మహాయజ్ఞంలో అభిషేకపూతమైన నీ యిల్లాలి 
కబరీభరాన్ని పట్టి లాగి ఈడ్చుకొని వచ్చి నిండు సభలో నీ శత్రువులు అవమానించి నప్పుడు ఆ సతి 
ఆ|క్రోశించగా, ఆమెకు అభయమిచ్చి దీక్ష వహించి, నీ శత్రుకాంతల శిరోజ వైభవాన్ని వారి సౌభాగ్యాన్ని 
హరించి మనకు జయం చేకూర్చిన ఆప్రబంధుడు ఆయనే కదా! 


శా. వైరుల్‌ గట్టిన పుట్టముల్‌ విడువ(గా వారింప నా వల్లభుల్‌ 
రా రీ వేళ, నుపేక్ష సేయందగవే, రావే, నివారింపవే? 
లేరే త్రాతలు! కృష్ణ యంచు సభలో లీనాంగి యె కుయ్యిడం 
గారుణ్యంబున భూరివ స్తకలితంగా. జేయండే ద్రౌపదిన్‌! 363 
* ఆనాటి మహాసభలో (క్రూరాత్ములై కౌరవులు చీరలు విప్పేటప్పుడు 'నా వల్లభులు నన్ను 
ఉపేక్షించారు. ఇక నీవే నన్ను రక్షించాలి, రావే రక్షించవే' అని పాంచాలి లజ్ఞాసంకుచితాంగియై 
ప్రార్థించినప్పుడు చీరలిచ్చి కారుణ్యంతో కాపాడాడు. 


ఫీ దుర్వాసు( డొకనాండు దుర్యోధనుండు వంప( బదివేల శిష్యుల భక్తి. గొలువ. 
జనుదెంచి మనము బాంచాలియు. గుడిచిన వెనుక నాహారంబు వేండికొనిన( 
బెట్టెద ననవుడు. బెట్టకున్న శపింతు ననుచు. దోయావగాహమున కేంగ6 
గడవల నన్న శాకములు దీజుట జూచి పాంచాల పుత్రిక పర్ణశాల 


తే. లోనం దలంచిన విచ్చేసి లోవిలోని, శిష్టశ్రాకాన్సలవము. బ్రాశించి, తపసి 
కోప ముడిగించి, పరిపూర్ణకుక్షి( జేసె, నిట్టి తైలోక్యసంతర్ప్సి యెందు. గలండు? 364 


* ఒకనాడు ముక్కోపి అయిన దుర్వాసుడు దుర్యోధన (పేరితుడై పదివేల మంది శిష్యులతో మన 
వద్దకు వచ్చాడు. అప్పటికే మన మందరమూ, పాంచాలీ భుజించాము. ఆ సమయంలో ఆ మునీంద్రుడు 
“మాకు అన్నం పెడతారా? పెట్టరా? పెట్టకపోతే శాపం పెడతాను” అంటూ చరచరా నదికి స్నానానికి 
సాగిపోయాడు. అప్పుడు పర్లశాలలోకి పోయి పాంచాలి పాత్రలన్నీ పరికించి చూచింది. ఎక్కడా ఒక్క 
కూరముక్క కూడా కన్పించలేదు. ఆమె నిశ్చల హృదయంతో ఆ మహానుభావుణ్ణి తలచుకొంది. తక్షణం ఆ 
దయామయుడు (ప్రత్యక్షమై వంటపాత్రలో అడుగున అంటుకొని ఉన్న ఒక్క మెతుకును నోటిలో వేసుకొన్నాడు 
అంతే. ఇంకేముంది! మునీశ్వరులకు కడుపులన్నీ నిండిపోయాయి. వారు శాంతించి తేపుకుంటూ వెళ్లిపోయారు. 
సంకల్పమా(త్రం చేతనే ముల్లోకాలకూ సంతుష్టి కలిగించే అటువంటి మహానుభావుడు మనకు మరెక్కడ 
దొరుకుతాడు! 


సీ. పందికై పోరాడ ఫాలాక్షు( డెవ్వని బలమున నా కిచ్చె( బాశుపతము? 
నెవ్వని లావున నిమ్మేన దేవేంద్రు పీఠార్హమున నుండ. బెంపు( గంటి? 
గాలకేయ నివాతకవచాది దైత్యుల( జంపితి నెవ్వని సంస్కరించి? 
గోగ్రహణమునాండు కురుకులాంభోనిధి( గడచితి నెవ్వని కరుణ. జేసి? 


మొదటి స్కంధము 109 


ఆ. కర్లసింధు రాజ కౌరవేంద్రాదుల, తలల పాగ లెల్ల. దడవి తెచ్చి, 
యే మహాత్ము బలిమి నిచ్చితి విరటుని, పుత్రి యడుగ బొమ్మపాత్తికలకు. 365 


* అన్నా! ఆ నాడు వరాహం కోసం సాగిన సమరంలో ఫాలనేత్రుని వల్ల పాశుపత మహాసస్తాన్ని 
ఆయన దయవల్లనే కదా అందుకొన్నాను. త్రిలోకాధీశుడైన దేవేంద్రుని అర్హసింహాసనాన్ని ఆయన అనుగ్రహం 
వల్లనే కదా అధిష్టింప గలిగాను. కాలకేయుడు, నివాతకవచుడు మొదలైన రాక్షసులను ఆ మహనీయుని 
బలం వల్లనే కదా పరిమార్చాను. ఉత్తర గోగ్రహణ సందర్భంలో పొంగి వచ్చిన కౌరసేనావాహినిని ఆయన 
కరుణాకటాక్షం వల్లనే కదా దాట గలిగాను. ఆనాడు బొమ్మ పొత్తికలను తెమ్మని ఉత్తర అడిగితే కర్ల 
సైంధవ సుయోధనాదుల పట్టుకుచ్చుల తలపాగలు కోసి తెచ్చి ఆమె ముద్దు చెల్లించగలిగింది ఆ పరమ 
పురుషుని దయవల్లనే కదా! 


మ. గురుభీష్మాదులు గూడి పన్నిన కురుక్షోణీశ చక్రంబులో 
గురుశక్తిన్‌ రథయంత యె నాగలపై( గూర్చుండి యా మేటి నా 
శరముల్‌ వాణక మున్న వారల బలోత్సాహాయు రుద్యోగ త 
త్సరతల్‌ చూడ్కుల సంహరించె నమితోత్సాహంబు నా కిచ్చుచున్‌ 366 


* భీష్మ ద్రోణాది మహాయోధులతో కూడిన కురుక్షేత్ర మహాసం([గ్రామంలో నాకు సారథ్యం చేస్తూ, 
రథం నొగలపై కూర్చుండి నా బాణ పరంపరలు వర్షింపకముందే తన చూపులతో శత్రువుల శక్తినీ, ఉత్సాహాన్నీ 
ఆయుర్జాయాన్నీ, తదేకదీక్షనూ అపహరించి, నాకు అమితానందాన్ని అందించిన విజయ సారథి ఆయనే 


కదా! 


మ. అసురేంద్రుం డొనరించు కృత్యములు ప్రహ్లోదుం బ్రవేశించి గె 
ల్వ సమర్థంబులు గాని కైవడి. గృపాశ్వత్థాము గాంగేయ సూ 
ర్యసుత ద్రోణ ధనుర్విముక్త బహుదివ్యాస్త ప్రపంచంబు నా 
దెసకున్‌ రాక తొలంగె మాధవు దయాదృష్టిన్‌ నరేంద్రోత్తమా! 367 
* మహారాజా! పూర్వం హిరణ్యకశిపుని క్రూరకృత్యాలు ప్రహ్లాదుని విషయంలో విఫలాలైనట్టే, భీష్మ 
ద్రోణ కర్ణ కృప అశ్వత్హామల ధనుస్సుల నుంచి వెలువడిన నానావిధాలైన శస్తాస్తాలు నా మీదకు రాకుండా 
ఆ మాధవుని దయాదృక్కులతో (ప్రక్కకు తొలగి పోయాయి. 


చ. వసుమతి దివ్యబాణముల ప్రక్కలు వాపి కొలంకు సేసి, నా 
రసములు మాటుగా బజసి రథ్యములన్‌ రిపు లెల్ల. జూడ సా 
హసమున నీట బెట్టితి రణావని సైంధవు( జంపునాండు, నా 
కసురవిరోధి భద్రగతి నండయి వచ్చిన గాదె భూవరా! 368 

* వసుమతీ వల్లభా! సైంధవుని వధించే ఆ నాటి రణరంగంలో శత్రువులు కళ్లారా చూస్తుండగానే, నా 
దివ్య బాణాలతో భూమిని వ్రయ్యలు చేసి జలాశయాన్ని కల్పించి అలసి సొలసిన నా రథాశ్వాలకు దప్పిక 
తీర్చింది ఆ దయామయుని అండవల్లనే కదా! 


సీ. చెలికాండ! రమ్మని చీరు నన్నాకవేళ మన్నించు నొకనేళ ముది యనుచు 
బంధుభానంబున( బాటించు నొకవేళ, దాతయై యొకవేళ ధనము లిచ్చు, 
నుంత్రియై యొకవేళ మంత్ర మాదేశించు, బోధియై యొకవేళ బుద్దిసెప్పు, 
సారథ్య మొనరించు( జన విచ్చి యొకవేళం గ్రీడించు నొకవేళ, గేలిసీయు, 


తే. నొక్క శయ్యాసనంబున నుండు గన్న, తండ్రి కైవడి. జేసిన తప్పు గాచు, 
హస్తములు వట్టి పొత్తున నారగించు, మనుజవల్లభ! మాధవు మణవ రాదు. 369 


* ఆ వాసుదేవునికి నేనంటే ఎంత (పేమ! ఒక మాటు చెలికాడా! రా రోమ ని పిలిచేవాడు. 
ఒకమాటు ముద్దుల మరది” అని ముద్దు చేసేవాడు, ఒకమాటు ఆత్మబంధువై ఆదరించేవాడు. ఒకమాటు 
బొదార్యమూర్తియె బహుధనాలు బహూకరించేవాడు. ఒకమాటు మంత్రియై హితోపదేశం చేసేవాడు. ఒకమాటు 
గురువై కర్తవ్యాన్ని బోధించేవాడు. మరొకమాటు సారథియై చనువు చూపేవాడు. వేరొకమాటు ఆత్మీయుడై 
హాస్యమాడుతూ ఆటలు పట్టించేవాడు. ఇంకొక మాటు ఒకే ప్రక్కమీద కూర్చోపెట్టుకొని కన్నతండ్రి వలె 
నా తప్పులు సరిదిద్దేవాడు. మరొకమాటు నా చేతులు పట్టుకొని బలవంతం చేసి పొత్తున ఆరగింప జేసేవాడు. 
అటువంటి మన ముద్దులబావ అయిన మాధవుణ్లి మరచిపోవటం ఎలా మహారాజా! 


క. విజయ, ధనంజయ, హనుమ, ద్ద్వజ ఫల్లున, పార్థ, పాండుతనయ, నర, మహేం 
ద్రజ, మిత్రార్డున యంచును, భుజములు దలకడవ రాకవోకల( జీరున్‌. 370 


* రాకపోకల సందర్భంలో చేతులు చాచి “విజయా! ధనంజయా! కపిధ్వజా! ఫల్గుణా! పార్టా! 
పాండునందనా! కిరీటీ! సవ్యపాచీ! అర్జునా! అని ఎంత ఆప్యాయంగా పిలిచేవాడో కదా! 


క. వారిజగంధులు దమలో, వారింప(గ రాని ప్రేమ వాదము సేయన్‌ 
వారిజనేత్రు(డు నను( దగ, వారిండ్లకు( బనువు నలుక వారింప నృపా! 371 


* అప్పుడప్పుడు తనకు అంతఃపుర కాంతలతో ప్రణయకలహం సంభవించినప్పుడు వారి 
పొలయలుకను తీర్చటం కోసం నన్ను బ్రతిమాలి వారి యిండ్లకు పంపే వారిజాక్షుని ఏ విధంగా విస్మరించగలం 
ప్రభూ! 

క. నిచ్చలు లోపలి కాంతలు, మచ్చిక దనతోడ నాడు మాటలు నాకున్‌ 

ముచ్చటలు సెప్పు మెల్లన, విచ్చలవిడి. దొడలమీంద విచ్చేసి నృపా! 372 


* తాను చనువుగా నా చెంత చేరి, నా ఒడిలో కూర్చొని, నిత్యమూ తన ప్రియురాళ్లకూ తనకూ 
మధ్య జరిగే రహస్య సంభాషణలన్నీ పూస[గ్రుచ్చినట్టు మెల్లగా నా చెవిలో చెప్పేవాడు. 

చ. అటమటమయ్యె నా భజన మంతయు భూవర! నేడు సూడుమా 
యిటువలె గారవించు జగదీశు(డు గృష్ణుడు లేని పిమ్మటం 
బటుతర దేహలోభమున( బాణము లున్నవి వెంట(బోక నే 
గటగట! పూర్వజన్మమున గర్మము లెట్టిని చేసినాండనో? 373 


* నా సేవలన్నీ ఈ నాడు నిరర్జకాలైనాయి. ఈ విధంగా ఆప్యాయంగా ఆదరించే శ్రీకృష్ణుడు 
ఈలోకం నుంచి వెళ్లిపోయిన తరువాత కూడ నా ప్రాణాలు ఆయనవెంట పోకుండా ఈ దేహాన్ని అంటి 
పెట్టుకుని ఉన్నాయి. అయ్యయ్యో! పూర్వజన్మలో ఎట్టి పాపకృత్యాలకు ఒడిగట్టానో! 

శా కాంతారంబున నొంటి దోడుకొని రాగా జూచి గోవిందు శు 

ద్దాంత స్త్రీల బదాణువేల మదరాగాయత్తులై తా(కి నా 
చెంతన్‌ బోయలు మూగ పట్టికొన నా సీమంతినీ సంఘమున్‌ 
భాంతిన్‌ భామిని భంగి నుంటి విడిసింపన్‌ లేక; ధాత్రీశ్వరా! 374 


* ఆ మహానుభావుడు తనువు చాలించిన అనంతరం ఆయన అంత;ఃపురకాంతలను 
పదహారువేలమందినీ వెంటబెట్టుకొని వస్తుండగా అరణ్యమధ్యంలో మదోన్మత్తులైన కిరాతులు చుట్టుముట్టి 
పట్టుకొన్నారు. వారి బారినుంచి ఆ నారీమణులను కాపాడలేక ఆడుదానిలాగా విస్తుపోయి కళ్లప్పగించి 
చూస్తూ ఊరుకొన్నారు. 

శా ఆతే రా రధికుండు నా హయము లా యస్రాసనం బా శర 

వ్రాతం బన్యుల( దొల్లి జంపును దుదిన్‌ వ్యర్థంబులై పోయె ను 
చ్చేతో౭_ధీశుండు చక్రి లేమి, భసిత క్షిప్తాజామాయావి మా 
యా తంత్రోషరభూమి బీజముల మర్యాదన్‌ నిమేషంబునన్‌. 375 


* ఆత్మేశ్వరుడైన ఆ శ్రీహరి లేకపోయినందువల్ల ఆ రథంపై నున్న నేనూ, ఆ గుర్రాలూ, ఆవిల్లు, 
శత్రుసంహారకాలైన ఆ శరసమూహాలూ, అన్నీ బూడిదలో పోసిన నెయ్యిలాగా, మాయావి యందు ప్రయోగించిన 
మాయలాగా, ఊషరక్షేత్రంలో చల్లిన విత్తనాల్లాగా క్షణకాలంలో నిరుపయోగాలై పోయాయి. 


మ. యదువీరుల్‌ మునినాథు, శాసమున గాలాధీనులై, యందజున్‌ 
మదిరాపాన వినర్హమాన నుదసమ్మర్లోగ్ర రోషాంధులై 
కదనంబుల్‌ దమలోన ముష్టిహతులం గావించి నీజెరి, న 
ష్టదశం జిక్కిరి నల్వురేవు రచటన్‌ సర్వంసహావల్లభా! 376 


* ధరణీవల్లభా! ఇంతకుముందు మీరు పేర్కొన్న యాదవ వీరులంతా విధివైపరీత్యం వల్ల 
మునిశాపోపహతులై. వారందరూ మద్యపానం చేసిన మత్తులో మైమరచి ఆ(గ్రహావేశంతో ద్వేషరోషాలతో 
కన్నూ మిన్నూ కానక తమలో తాము పోరాడుకొన్నారు. ముష్టిఘాతాలతో పరస్పరం కొట్టుకొని ప్రాణాలు 
పోగొట్టుకొన్నారు. పోయినవారు పోగా నలుగు రైదుగురు మాత్రం ఎలాగో బ్రతికి బయటపడ్డారు. 

క. భూతములవలన నెప్పుడు, భూతములకు జన్మ మరణ పోషణములు ని 
ర్లీతములు సేయుచుండును, భూతమయుం డీశ్వరుండు భూతశరణ్యా! 377 


* ఆశ్రితవత్సలా! పరమేశ్వరుడు సర్వభూతాంతర్యామి. ఆయన ప్రాణులకు సృష్టి స్థితి సంహారాలు, 
తోటి ప్రాణుల వల్లనే సంభవింప జేస్తుంటాడు. 
క. బలములు గల మీనంబులు, బలవిరహిత మీనములను భక్షించు క్రియన్‌ 
బలవంతు లయిన యదువులు, బలరహితుల( జంపి రహితభావముల నృపా! 378 


* బలవంతములైన పెద్దచేపలు బలవంతంగా, బలహీనమైన చిన్న చేపలను మింగుతుంటాయి. 
అదేవిధంగా బలవంతులైన యదువీరులు, నిర్హయులై నిష్కారణ కోపావేశాలతో బలహీనులైన తమ తోడి 
యాదవులనే రూపుమాపారు. 


మ. బలహీనాంగులకున్‌ బలాధికులకుం బ్రత్యర్థిభావోద్యమం 
బులు గల్పించి, వినాశమున్‌ నెజపి, యీ భూభారముం బాపి, ని 
శ్చలబుద్దిం గృతకారు(డై చనియె, నా సర్వేశ్వరుం డచ్యుతుం 
డలఘుం డేమని చెప్పుదున్‌ భగవదాయత్తంబు పృథ్వీశ్వరా! 379 


* ప్పధీ నాథా! బలవంతులైన వారికీ బలహీనులైన వారికీ నడుమ పగలు కల్పించి, పరస్పర సంహారం 
చేయించి, ఈ భూభారాన్ని తీర్చి ఆ అచ్యుతుడు, ఆ అ(ప్రమేయుడు, ఆ అఖిలేశ్చరుడు, ఆ శ్రీకృష్ణుడు 
వచ్చిన కార్యం పూర్తి చేసుకొని నిబ్బరంగా, నిశ్చలంగా వెళ్లిపోయాడు. ఇంకా ఏమి చెప్పేది! ఆ సర్వేశ్వరుని 
సంకల్పం (ప్రకారం జరిగిపోయింది. 


న. నముణేయు దేశకాలార్హ యుక్తంబులు, నంతఃకరణ సంతాప శమనంబులు నయిన హరినచనంబులం 
దలంచి, చిత్తంబు పరాయత్తంబయి యున్నది అని యన్నకుం జెప్పి, నిరుత్తరుండై, నిరంతర 
హరిచరణారవింద చింతామలబుద్ధిటైం శోకంబు వర్షించి, సదా ధ్యానభక్తి విశేషంబులం 
గామక్రోధాదుల జయించి, తొల్లి తన కుభయ సేనామధ్యంబున నచ్యుతుం డానతిచ్చిన గీతలు 
దలంచి, కాలకర్మ భోగాభినివేశంబులచేత నావృతంబయిన విజ్ఞానంబు( గ్రమ్మణ నధిగమించి, 
హేతుమద్భావంబున శోకహేతు నహంకార మమకారాత్మకం బయిన ద్వైతభ్రమం బనియును, 
ద్వైత భ్రమంబునకు( గారణంబు దేహం బనియును, దేహంబునకు బీజంబు లింగం బనియును, 
లింగంబునకు మూలంబు గుణంబు లనియును, గుణంబులకు నిదానంబు ప్రకృతి యనియును, 
“బ్రహ్మాహి మనియెడు జ్ఞానంబున లీనయై ప్రకృతి లేకుండు ననియు, ప్రకృతి యడంగుటయ 
నైర్గుణ్యం బనియును, నైర్గుణ్యంబువలనం గార్య లింగనాశం బనియును, గార్యలింగనాశంబున 
నసంభవంబగు ప్రకృతిం బాసి క్రమ్మణ స్టూలశరీరప్రాస్తుండు గాక పురుషుండు సమ్యగ్బోగంబున 
నుండు ననియును నిశ్చయించి, యర్యునుండు విరక్తుండై యూరకుండె; ధర్మజుండు 

భగవదీయమార్గంబు( దెలిసి, యాదవుల నాశంబు నిని నారదు వచనంబులం దలంచి, నిశ్చల 
చిత్తుండై స్వర్గమార్గ గమనంబునకు యత్నంబు సేయుచుండె నా సమయంబున. 380 


* అని ఈ విధంగా అర్జునుడు అన్నకు చెప్పి దేశకాలాలను అనుసరించేవి, మానసిక సంతాపాన్ని 
శమింపజేసేవీ ఐన వాసుదేవుని వాక్కులు స్మరించుకొని పరమేశ్వరాయత్తమైన చిత్తంతో మౌనం వహించాడు. 
సంతతగోవింద చరణారవింద సంస్మరణంచేత స్వచ్చమైన బుద్దికలవాడై శోకాన్ని విసర్జించాడు. నిరంతర 
ధ్యానరూపమైన భక్తివిశేషంతో కామ(క్రోధాదులను జయించాడు. పూర్వం కురుక్షేత్రంలో కౌరవ పాండవ 
సేనామధ్యంలో భగవానుడైన వాసుదేవుడు తనకు బోధించిన గీతావాక్యాలు మననం చేసుకొన్నాడు. 
కాలానుగుణంగా కర్మలను అనుభవించటంచేత మరుగుపడిన గీతావిజ్ఞానాన్ని మల్లీ అందుకొన్నాడు. 


అర్జునుడు కార్యకారణభావాన్ని అనుసరించి శోకానికి అహంకార మమకారాలతో కూడిన ద్వైత భ్రాంతి 
కారణమని, ఆ ద్వైతభ్రాంతికి శరీరం కారణమనీ, ఆ శరీరానికి లింగం కారణమనీ, ఆ లింగానికి గుణాలు 
కారణమనీ, ఆ గుణాలకు ప్రకృతి కారణమని (గ్రహించాడు. “అహం (బ్రహ్మాస్మి' అనే జ్ఞానంతో ప్రకృతి 
విలీనమైపోతుందని, ప్రకృతి నశించిపోవటమే గుణరాహిత్యమనీ, గుణరాహిత్యమే లింగ శరీరవినాశమనీ, 
లింగశరీరవినాశమే జన్మరాహిత్యమనీ తెలుసుకొన్నాడు. ప్రకృతిని పరిత్యజించిన పురుషుడు తిరిగి స్టూల 
శరీరాన్ని పొందక (బ్రహ్మైక్యాన్ని పొందుతాడని నిశ్చయించుకొని అర్జునుడు విరక్తుడైనాడు. ధర్మరాజు 
భగవంతుడైన శ్రీకృష్ణుని అవతార సమాప్తిని, యాదవుల వినాశనాన్ని విని, నారదుని ప్రబోధ వాక్కులు 
తలంచుకొని అచంచల హృదయుడై పుణ్యలోక (ప్రాప్తికి ప్రయత్నించ సాగాడు. 


క. యదువుల నాశము మాధవు, పదవియు నిని కుంతి విమలభక్తిన్‌ భగన 
త్సదచింతాతత్సరయె, ముదమున సంసారమార్గమునకుం బాసెన్‌. 381 


* యాదవుల మరణమూ, మాధవుని నిర్యాణమూ ఆలకించిన కుంతీదేవి నిర్మలమైన భక్తితో 
హరిచరణ సంస్మరణంలో ఆసక్తురాలై ప్రశాంతంగా శరీరాన్ని పరిత్యజించింది. 


వ. ఇట్టు కంటకంబునం గంటకోన్మూలనంబు సేసి కంటకంబులు రెంటిని పరిహరించు నిన్నాణి 
తెణంగువ, యాదవరూప శరీరంబునంజేసి యీశ్వరుడు లోకకంటక శరీరంబులు సంహరించి నిజ 
శరీరంబు విడిచె; సంహారంబునకు నిజశరీర పరశరీరంబులు రెండు నీశ్వరునకు సమంబులు. 
నిజరూపంబున మెలంగుచు రూపాంతరంబులు ధరియించి క్రమ్మణ నంతర్జానంబు నొందు 
నటుని కైవడి లీలాపరాయణుండైన నారాయణుండు మీన కూర్మాది రూపంబులు ధరియించుం 
బరిహరించునని చెప్పి మజణీయు నిట్లనియె. 382 


* ఈ విధంగా కంటకంతో మరో కంటకాన్ని పెకలించి, రెండు కంటకాలనూ దూరంగా పారవేసే 
వివేకవంతునిలాగా, పరమేశ్వరుడు యాదవశరీరం ధరించి జగత్కంటకాలైన పరుల శరీరాలను అంత 
మొందించి తన శరీరాన్ని వదిలిపెట్టాడు. పరమేశ్వరునికి సంహార విషయంలో స్వపరదేహాలనే భేదం లేదు. 
రెండూ సమానమే. స్వస్వరూపంతో (ప్రవర్తిస్తూ; అన్యరూపాలు పెక్కులు ధరించి, మళ్లీ స్వస్వరూపాన్ని 

పొందే నటునిలాగా విచిత్రలీలావిలాసుడైన వైకుంఠవాసుడు మత్స్యకూర్మాది అవతారాలు ధరిస్తూ పరిహరిస్తూ 
ఉంటాడు. 


క. ఏ దినమున వైకుంఠుండు, మేదినిపై. దాల్చినట్టి మేను విడిచి నాం 
డా దినమున నశుభ ప్రతి, పాదకమగు కలియుగంబు ప్రాప్తం బయ్యెన్‌. 383 


* శ్రీమన్నారాయణుడు లీలామానుషరూపాన్ని దాల్చి ఏనాడు అవతారసమాప్తి కావించాడో ఆనాడే 
అమంగళ దాయకమైన కలియుగం ఆరంభమయింది. 


-: ధర్మరాజు పరీక్షితునకు€ బట్టము గట్టి మహాప్రస్థానంబున కేగుట :- 
సీ, కలివర్తనంబున( గ్రౌర్యహింసాసత్య దంభ కౌటిల్యాద్యధర్మచయము 
పురముల గృహముల భూముల. దమలోన( గలుగుట దలపోసి కరిపురమున 


మనుమని రాజవై మను మని దీవించి సింధుతోయకణాభిషిక్తు. జేసి 
యనిరుద్ద నందనుండైన వజాని. దెచ్చి మధురం బట్టము గట్టి మమత. బాసి 


ఆ. కరుల హరుల భటుల. గంకణాదికముల, మంటత్రిజనుల బుధుల మానవతుల 
నఖిల మయిన ధనము నభిమన్యు సుతునకు, నప్పగించి బుద్ధి నాశ్రయించి. 384 


* కలి ప్రవేశం వల్ల (క్రౌర్యం, హింస, అసత్యం, ఆడంబరం, కౌటిల్యం మొదలైన వానితో అధర్మచ[క్రం 
పట్టణాలలో, పల్లెలలో, గృహాలలో, సమస్త ప్రదేశాలలో విస్తరించిందని తెలుసుకొన్న ధర్మరాజు తన మనుమడైన 
పరీక్షిత్తును రాజును కావించి హస్తినాపుర సింహాసనం పైన కూర్చుండబెట్టాడు. పవిత్ర సింధుజలాలతో 
అభిషేకించి ఆశీర్వదించాడు. అనిరుద్దుని కుమారుడైన వజ్రాభ్హి మధురా రాజ్యానికి అధిపతి చేశాడు. 
మమకారాలను పరిత్యజించి ఏనుగులు, గుర్రాలు, సైనికులు, కంకణాది ఆభరణాలు, అమాత్యులు, 
విద్వాంసులు, స్త్రీలు మొదలైన సకల ధన కనక వస్తు వాహనాలను అభిమన్యు నందనుడైన పరీక్షిత్తుకు 
అప్పగించి ధర్మనందనుడు వైరాగ్యమార్గాన్ని ఆశ్రయించాడు. 


వ. విరక్తుడైన దర్శనందనుండు ప్రాజాపత్యం బనియెడి యిష్టి. గావించి యగ్నుల నాత్మారోపణంబు 
సేసి, నిరహంకారుండును, నిర్హఖితాశేష బంధనుండునునై సకలేంద్రియంబుల మానసంబున నడంచ, 
ప్రాణాధీనవృత్తి యగు మానసంబును బ్రాణమందును, బ్రాణము నపానమందును, నుత్సర్గసహితం 
బయిన యపానము మృత్యువు నందును, మృత్యువును పంచభూతంబులకు నైక్యంబైన దేహంబు 
నందును, దేహమును గుణత్రయంబు నందును, గుణత్రయంబు నవిద్యయందును, సర్వారోపహేతు 
వగు నవిద్యను జీవునియందును, జీవుం డయిన తన్ను నవ్యయంబయిన (బ్రహ్మమందును 
లయింపజేసి బహిరంగ వ్యాపారంబులు విడిచి, నార చీరలు ధరియించి మౌనియు నిరాహారుండును 
ముక్తకేశుండునునై, యున్మత్త పిశాచ బధిర జడుల చందంబున నిరపేక్షకత్వంబున. 385 

* విరక్తుడైన ధర్మరాజు ప్రాజాపత్యమనే యాగం చేసి గార్హపత్యం మొదలైన అగ్నులను ఆత్మయందు 
ఆరోపించుకొన్నాడు. నిరహంకారుడై సంసారబంధాలు తెగతెంపులు చేసి వాక్కు మొదలైన ఇంద్రియాలను 
మనస్సునందూ, మనస్సును ప్రాణమందూ, (ప్రాణాన్ని అపానమందూ, అపానాన్ని మృత్యువునందూ, 
మృత్యువును పాంచభౌతికమైన శరీరమందూ, శరీరాన్ని సత్త్యరజస్తమో గుణములందూ, ఆ గుణ(త్రయాన్ని 
అవిద్యయందూ, ఆరోపా లన్నిటికి హేతువైన అవిద్యను జీవాత్మయందూ, జీవాత్మను అవ్యయమైన 
పరమాత్మయందూ లయింపజేశాడు. సర్వసంగ పరిత్యాగియై నార చీరలు ధరించాడు. మౌనంతో నిరాహారుడై 
ముక్తకేశుడై, పిచ్చివాని వలె, పిశాచ గ్రస్తుని వలె, బధిరుని వలె, జడుని వలె నిరపేక్షుడైనాడు. 


క. చిత్తంబున బ్రహ్మము నా, వృత్తము. గావించికొనుచు విజ్ఞానధనా 
యత్తులు దొల్లి వెలింగెడి, యుత్తరదిశ కేశా నిర్మలోద్యోగమునన్‌. 386 
* మనస్సులో పరబ్రహ్మాన్ని మననం చేసుకొంటూ పూర్వం విజ్ఞానవంతులైన మహానుభావులు 
అనుసరించిన ఉత్తర దిక్కుగా ఏకా(గ్రచిత్తంతో ప్రస్థానం సాగించాడు ధర్మనందనుడు. 
సీ. అంత నాతని తమ్ము లనిలపుత్రాదులు గలిరాకచే. బాపకర్ము లగుచు( 
జరియించు ప్రజల సంచారంబు లీక్షించి యఖిలధర్మంబుల నాచరించి 


వైకుంఠ చరణాబ్ద వర్తితహృదయులై తద్భక్తినిర్మలత్వమును జెంది 
విషయయుక్తులకు( బ్రవేశింపంగా రాక నిర్ణ్జూతకల్మష నిపుణమతులు 


తే. బహుళ విజ్ఞానదావాగ్ని భసితకర్ములైన, యేకాంతులకు లక్ష్యమై వెలుంగు 
ముఖ్యనారాయణ స్థానమునకు. జనిరి, విగతరజమైన యాత్మల విప్రముఖ్య! 387 


* అనంతరం ధర్మజుని సోదరులైన భీమసేనాదులు కలిప్రభావంతో (ప్రజలంతా పాపమార్గంలో 
సంచరించటం గమనించారు. దానధర్మాలు ఆచరించారు. శ్రీమన్నారాయణుని పాదపద్మాలను తమ 
హృదయంలో పదిలపరచుకొన్నారు. భగవద్భక్తిచే పరిశుద్ద జీవనులైనారు. ఈ విధంగా వారు రజోగుణ 
రహితమైన హృదయాలతో విషయాసక్తులకు (ప్రవేశింపరానిదీ, పాపరహితులూ, విజ్ఞాన సంపన్నులూ అయిన 
ఏకాంతభక్తులకు గమ్యస్థానమై వెలుగొందేదీ ఐన విష్ణు లోకాన్ని చేరుకున్నారు. 

న. అంత విదురుండు ప్రభాస తీర్థంబున హరియందు. జిత్తంబు సేర్చి, శరీరంబు విడిచి, సిత్సవర్గంబు 

తోడ దండధరుం డగుటం జేసి నిజాధికార స్థానంబునకుం జనియె; ద్రుపదరాజపుత్రియు. 
బతులవలన నుపేక్షితయై జగత్సతియెన వాసుదేవునందు( జిత్తంబు సేర్చి తత్సదంబు సేరె నిట్టు.388 


* తరువాత విదురుడు పవిత్రమైన ప్రభాసతీర్ణంలో భగవంతుని యందు మనస్సు లగ్నంచేసి తన 
శరీరాన్ని త్యజించి, పూర్వజన్మలో యమధర్మరాజు అయినందువల్ల పితృదేవతలతో కలసి, తన అధికార 
పీఠాన్ని అధిష్టించాడు. [ద్రౌపది నిరపేక్షులైన భర్తలచే ఉపేక్షితయై దేవదేవుడైన వాసుదేవుని యందు ఆసక్తమైన 
హృదయంతో పరమేశ్వర సాన్నిధ్యాన్ని పొందింది. 

క. పాండవకృష్ణుల యానము, పాండురమతి నెవ్వ(డైన( బలికిన విన్నన్‌ 
ఖండితభవుండై హరిదా, సుండై కైవల్యపదము సొచ్చు నరేంద్రా. 389 


* ఈ విధంగా జరిగిన పాండవుల మహాప్రస్థానమూ, శ్రీకృష్ణుని పరమపద యానమూ, స్వచ్చమైన 
హృదయంతో చదివినవాడూ, విన్నవాడూ, భవబంధ విముక్తుడై, పరమేశ్వర భక్తుడై కైవల్య పథాన్ని కైవసం 
చేసుకొంటాడు. 


న. అంత నటం బరీక్షిత్కుమారుండు జాతకర్మవిదులైన పెద్దలు సెప్పిన చందంబున భూసురో 
త్తమశిక్షావశంబున మహాభాగవత శేఖరుండై ధరణీపాలనంబు సేయుచు నుత్తరుని పుత్రిక నిరావతి 
యను మత్తకాశినిం బెండ్లియయి, జనమేజయ ప్రముఖులైన నలువురు గొడుకుల నుత్సాదించి, 
గంగా పులినతలంబున( గృపాచార్యుండు గురుత్వంబు సేయ యాగభాగంబులకు వచ్చిన దేవతల 
నీక్షించుచు, భూరిదక్షిణంబులుగా మూండశ్వమేధంబు లాచరించి, దిగ్తిజయకాలంబున గోమిధునంబు( 
దన్ను శూద్రుండును రాజచిహ్న ముద్రితుండును నగు కలిం బట్టి నిగ్రహించె నని చెప్పిన, శౌనకుండు 
పౌరాణికున కిట్లనియె. 390 


* అక్కడ హస్తినాపురంలో రాజకుమారుడైన పరీక్షిత్తు, (ప్రాజ్ఞులైన దైవజ్ఞులు చెప్పిన విధంగా 
భూసురోత్తముల సన్నిధిలో సమస్త విద్యలూ అభ్యసించాడు. మహాభక్త శిరోమణియై రాజ్యపాలనం 
చేయసాగాడు. పరీక్షిన్నరేంద్రుడు ఉత్తరుని కుమార్తెయైన ఇరావతి అనే తరుణీమణిని పరిణయమాడాడు. 
ఆ దంపతులకు జనమేజయుడు మొదలైన నలుగురు కుమారులు జన్మించారు. పరీక్షిత్తు గంగానదీతీరంలో 
కృపాచార్యుని పర్యవేక్షణలో భూరిదక్షిణలతో కూడిన మూడు అశ్వమేధయాగాలు చేశాడు. ఆ యజ్ఞాలలో 
దేవతలు ప్రత్యక్షంగా వచ్చి హవిర్భాగాలు అందుకొన్నారు. అనంతరం పరీక్షిన్మహారాజు జైత్రయాత్రకు 
బయలుదేరి దిక్కులన్నీ జయిస్తూ ఒక్కచోట గోమిథునాన్ని తన్నుతూ రాజచిహ్న ముద్రితుడై శూద్రవేషంలో 
ఉన్న కలి పురుషుని పట్టుకొని శిక్షించాడు. 

అని చెప్పగానే శౌనకుడు సూతునితో ఇలా అన్నాడు. 

-: పరీక్షిన్మహారాజు భూధర్మదేవతల సంవాదం బాలించుట :- 


క. భూవరరూపుండు శూద్రుడు, గోవుం దా నేల తన్నె( గోరి పరీక్షి 
ద్బూవరుండు దిశల గెలుచుచు, నే విధిం గలి నిగ్రహించె నెటింగింపంగదే. 391 
* అయ్యా! సూతమహర్షీ! రాజవేషంలో ఉన్న శూద్రుడు గోవును ఎందుకు తన్నాడు? జైత్రయాత్ర 
సాగిస్తున్న పరీక్షిన్నరేంద్రుడు ఆ కలిని ఏ విధంగా నిగ్రహించాడు? నాకు వివరంగా చెప్పు. 
మ. అరవిందాక్ష పదారవింద మకరందాసక్తులై యున్న స 
త్పురుషశ్రేష్టుల వృత్తముల్‌ వినక దుర్చుద్దిన్‌ విలంఘించి, దు 

ర్నరవార్తాకథన ప్రపంచములు గర్లప్రాప్తముల్‌ సేసి, వా 
సరముల్‌ వ్యర్థత( ద్రోచుచుండ6 జన దీ సంసార మోహంబునన్‌. 392 


* నందనందన పాదారవింద మకరంద పానంచేత పరవశులైన ఉత్తమ పురుషుల పవిత్ర చరిత్రలు 
వినకుండా పెచ్చు పెరిగిన మచ్చరంతో దుర్దనుల దుశ్ళరిత్రలకు చెవులొగ్గి, సంసారబంధాలకు లోబడి, 
పరమార్థాన్ని విస్మరించి, వ్యర్థంగా కాలం గడపటం తెలివి తక్కువ పని. 

థి ని 


సీ. మనుట నిత్యము గాదు మరణంబు నిజ మని యెటింగి మోక్షస్థితి నిచ్చగించు 
నల్సాయువు లగు మా కన్యదుర్దన చరిత్రము లోలి( గర్ల రంధ్రముల బెట్టి 
బంగారు వంటి యీ బదికెడు కాలంబు బోనాడంగా నేల పుణ్యచరిత! 
మాధవపదపద్మ మకరందపానంబు సేయింపవే యేము సేయునట్టి 


ఆ. సత్రయాగమునకు సన్మునీంద్రులు సీర, వాడె దండధరుండు వచ్చె. జూడు 
చంప. డొకనినైన జన్న మయ్యెడుదాక, వినుచునుండు. దగిలి విష్ణుకథలు. 393 
స్‌ పుణ్యచరిత్రా! బ్రతుకు శాశ్వతం కాదు. “పుట్టిన ప్రాణి గిట్టక తప్పదు.” అన్న సత్యాన్ని గుర్తించి 
మోక్షాన్ని కాంక్షించే అల్సాయుష్కులం మేము. అటువంటి మాకు అపవి(త్రాలైన అల్పుల చరిత్రాలు చెవులొగ్గి 
ఆలకిస్తూ, బంగారం వంటి జీవిత కాలాన్ని పాడుచేసుకోవటం యుక్తం కాదు. అందువల్ల గోవింద పవిత్ర 
పదారవింద మకరందధారలు మాకు అనుగ్రహించు, మహానుభావా! మేము సాగిస్తున్న ఈస(త్రయాగానికి 
మునీం(ద్రులు ఆహ్వానించగా యమధర్మరాజు విచ్చేశాడు చూశావా! ఈ యజ్ఞం పూర్తయ్యేదాకా ఆయన ఏ 
ఒక్కని (ప్రాణం కూడా తీయకుండా మైమరచి ఆసక్తితో వాసుదేవుని కథలు ఆలకిస్తున్నాడు. 


క. ముందునకు నుందబుద్దికి, నుందాయువునకు నిరర్థమార్గునకును గో 
విందచరణారవింద మ, రందము గొన. దెజపి లేదు రాత్రిందినముల్‌. 394 


i మందబుద్దులూ, సోమరి పోతులూ, అల్పాయుష్కులూ ఐన మూర్భులు మాత్రమే పనికిమాలిన 
మార్గాలలో పడి కొట్టుకొంటూ ఉంటారు. అటువంటి వారికి హరిచరణ కమల సుధాధారల చవిచూడటానికి 
రాత్రింబవళ్లు అవకాశమే ఉండదు.” 


వ. అని శౌనకుడు పలికిన సూతుం డిట్లనియె బరీక్షిన్న రేంద్రుండు నిజవాహినీ సందోహ సురక్షితంబగు 
కురుజాంగలదేశంబునం గలి ప్రవేశంబు నాకర్లించి, యుద్ధకుతూహలత నంగీకరించి, యొక్క నాండు 
సముల్గ్లాసంబున బాణాసనంబు గైకొని, నీల నీరద నిభతురంగ నివహ యోజితంబును, ఫలిత 
మనోరథంబును నైన రథంబు నారోహణంబు సేసి, మృగేంద్ర ధ్వజంబు వెలుంగ రథ కరి తురంగము 
సుభట సంఘటితంబగు వాహినీచక్రంబు నిర్వక్రంబుగం గొలువ, దిగ్విజయార్ధంబు వెడలి పూర్వదక్షిణ 
పశ్చిమోత్తర సముద్రలగ్నంబు లయిన, యిలావృత రమ్యక హిరణ్మయ హరివర్ష కింపురుష భద్రాశ్వ 

కేతుమాల భారత నర్షంబులు నుత్తర కురుదేశంబులును జయించి, పుష్కల ధన ప్రదాన పూర్వికలగు 
సపర్యల నభ్యర్చితుండై తత్తద్దేశవాసు లిచ్చిన కానుకలు గైకొనుచు మంగళ పాఠక సంఘాత 
జేగీయమాన పూర్వరాజవృత్తాంతంబు లాకర్ణించుచు( బాఠకపఠితపద్యంబుల వలనం బాండవులకు 
భక్తనత్సలుండై పుండరీకాక్షుం డాచరించిన సారథ్య, సఖ్య, సాచివ్య, సభాపతిత్వ, వీరాసనత్వ, 
దూతభావాది కర్మంబులు నశ్వత్త్హామాస్త్ర తేజంబు వలన దన్ను రక్షించుటయు, యాదవ 
పాండవులందలి స్నేహానుబంధంబును, వారలకు గలిగిన భగవద్భక్తివిశేషంబును విని, విశ్వంభరుని 
భక్త వాత్సల్యంబునకు నాశ్చర్యంబు నొందుచు, వందిబృందంబులకున్‌ మహార్శంబులగు 
హారాంబరాభరణాది సందోహంబుల నొసంగుచు6 బద్మనాభ పాదపద్మ భజన పరతంధత్ర 
పవిత్రమానసుండై యుండె; నయ్యెడ వృషభ రూపంబున నేకపాదంబున సంచరించు ధర్మదేవుండు 
దన సమీపంబున లే(గలేని లేగటి కుతీ చందంబున హతప్రభయై నేత్రంబుల సలిలంబులు 
గురియుచు గోరూపయై యున్న ధాత్రి కిట్లనియె. 395 


* ఈ విధంగా పలికిన శౌనకుని మాటలు విని సూతుడు ఇలా చెప్పసాగాడు- “మునీంద్రా! 
పరీక్షిన్నరేంద్రుడు తన సేనా సమూహం చేత రక్షించబడుతున్న కురు జాంగలదేశంలో కలిపురుషుడు 
ప్రవేశించాడని విన్నాడు. ఒకనాడు కదన కుతూహలం కలవాడై ఉప్పొంగే ఉల్లాసంతో విల్లు చేబట్టాడు. 
నీలమేఘాలవంటి గుర్రాలను కట్టిన సఫల మనోరథమైన రథాన్ని అధిరోహించాడు, సింహధ్వజం కాంతులు 
వెదజల్లుతుండగా రథ గజ తురగ పదాతి సంఘటితయై ముందుకు సాగే అపారసేనా వాహినితో విజయ 
యాత్రకు బయలుదేరాడు. తూర్పున, దక్షిణాన, పశ్చిమాన, ఉత్తరాన ఉన్న సాగర తీరాలలోని ఇలావృత్తం. 
రమ్యకం, హిరణ్మయం, హరివర్షం, కింపురుషం, భ(ద్రాశ్యం, కేతుమాలం, భారతవర్షం అనే దేశాలనూ 
ఉత్తర కురుదేశాలనూ జయించి. ఆయా దేశవాసులు కొనివచ్చి యిచ్చిన కానుకలు అందుకొన్నాడు 
వందిమాగధబృందాలచే గానం చేయబడుతున్న పూర్వభూపతుల వృత్తాంతాలను ఆకర్షించాడు. స్తోత్ర 
పాఠకులు పఠించిన పద్యాలవల్ల భక్తవత్సలుడైన శ్రీకృష్ణుడు పాండవులకు సారధిగా, ఇష్టసఖుడుగా, సచివుడుగా, 
సభాపతిగా, సంరక్షకుడుగా, దూతగా ఆచరించిన కృత్యాలన్నీ అర్థం చేసుకున్నాడు. అశ్చత్భామ ప్రయోగించిన 
(బ్రహ్మాస్త్రం విరజిమ్మే అగ్నిజ్వాలల నుంచి తనను రక్షించిన వృత్తాంతం తెలుసుకొన్నాడు. యాదవులకూ 
పాండవులకూ ఉన్న పరస్పర స్నేహానుబంధాన్నీ, వారికి గల శ్రీకృష్ణ భక్తినీ (గ్రహించాడు. విశ్వంభరుని 
భక్తవాత్సల్యానికి పరమాళ్ళర్య భరితుడైనాడు. స్తుతి పాఠకులకు బహుమూల్యాలైన హారాలూ, వ(స్తాలూ, 
అభరణాలూ బహూకరించాడు. పద్మనాభుని పాదపద్మారాధనంలో పరవశమై పవిత్రమైన మానసంతో 
ఉన్నాడు. 

ఆ సమయంలో వృషభాకారం ధరించి ఒంటికాలితో సంచరిస్తున్న ధర్మదేవుడు, దూడను వీడిన పాడి 
ఆవు మాదిరిగా కాంతి కోల్పోయి కన్నీళ్లు కారుస్తూ గోరూపధారిణి అయిన భూదేవితో ఇలా అన్నాడు. 


మ. నయనాంభఃకణజాల మేల విడువన్‌ నాతల్లి! నీ మేనుసా 
మయమై యున్నది; మోము వాడినది; నీ మన్నించు చుట్టాలకున్‌ 

భయదుఃఖంబులు నెందు నొందవు గదా? బంధించి శూద్రుల్‌ పద 
త్రయహీనన్‌ నను బట్ట వత్తు రనియో, తాపంబు నీ కేటికిన్‌? 396 


* “తల్లీ! నీ కన్నుల నుంచి బాప్పధారలు (ప్రవహించుతున్నా యేమిటి? నీ దేహం వ్యాధి(గ్రస్తమై 
ఉన్నదేమిటి? నీ వదనమంతా అలా వాడిపోయిందేమిటి? నీ ప్రియ బంధువులకు భయదుఃఖాలు 
ప్రాప్తించలేదు కదా! “శూద్రులు ఒంటికాలితో కుంటుతూ ఉన్న నన్ను పట్టి బంధిస్తారేమో'నని దిగులు 
పడుతున్నావా! పిచ్చి తల్లీ! ఎందుకిలా ఉన్నావు? 

సీ. మఖములు లేమి నమర్వ్యుల కిటమీ(ద మఖభాగములు లేక మాను ననియొ? 

రమణులు రమణుల రక్షింప రనియొ పుత్రుల దల్లిదండ్రులు ప్రోన రనియొ? 
భారతి గుజనుల బ్రాపించు ననియొ సద్విప్రులు నృపుల సేవింతు రనియొ? 
కులిశ హస్తుండు వాన గురియింపకుండ(గ( బజలు దుఃఖంబుల( బడుదురనియొ? 
ఆ. హీనవంశజాతు లేలెద రనియొ, రాజ్యములు పాడి గలిగి జరుగవనియొ? 
మనుజు లన్నపానమైథున శయనాస, నాది కర్మసక్తు లగుదు రనియొ? 397 


స యజ్ఞాలు లేనందువల్ల ఇకముందు దేవతలకు హవిర్భాగాలు లభించవని, భర్తలు భార్యలను 
భరించరనీ, పిల్లలు తల్లిదండ్రులను పోషించరని బాధపడుతున్నావా? సరస్వతి దుర్ణనులను ఆ(శ్రయిస్తుందనీ, 
ఉత్తమ విప్రులు రాజులకు సేవ చేస్తారనీ, ఇంద్రుడు వర్షం కురిపించకపోతే ప్రజలు కష్టాల పాలవుతారనీ 
ఖేదపడుతున్నావా? హీన వంశ జాతులు రాజ్యాలు ఏలుతారనీ, దేశంలో న్యాయం నశించి పోతుందనీ, 
మానవులు ఆహార నిద్రా మైథునాది కర్మలయందు ఆసక్తు లౌతారనీ విచారిస్తున్నావా? ఎందుకు నీ కీ 
ఆవేదన? 


మ. జననీ! నీ భర మెల్ల డించుటకునై చక్రాయుధుం డిన్ని హా 
యనముల్‌ దాను నరాకృతిన్‌ మెల(గి నిత్యానందముం జేసి పో 
యిన నే నింక ననాథ నైతి; గుజనుం డెవ్వాండు శాసించునో 
పెను దుఃఖంబుల నేమి పొందు ననియో భీతిల్లి చింతించుటల్‌. 398 


* “భూభారాన్ని తగ్గించటం కోసం చక్రధరుడైన శ్రీహరి ఇన్ని సంవత్సరాలు మానవాకారం ధరించి, 
చరించి, ఆనందం చేకూర్చి అవతారం చాలించాడే? ఇక నేను దిక్కులేనిదాన నైనాను. ఏ దుర్మార్గుడు ఇక 
ముందు నన్ను పాలిస్తాడో, ఎటువంటి దుఃఖాలు ప్రాప్తిస్తాయో” అని దిగులుపడి ఆ(క్రోశిస్తున్నావా తల్లీ? 

క. దెప్పర మగు కాలముచే, నెప్పుడు దేవతలకెల్ల నిష్టం బగు నీ 

యొప్పిదము. గృష్టు( డరిగినం దప్పెంగదా! తల్లి! నీవు తల్లడపడ(గన్‌. 399 

* అనర్థాలకు ఆలవాలమైన కాలంలో కృష్ణుడు ఉన్నంత వరకూ దేవతలకు కూడా సంస్తవనీయమైనది 

నీ సౌభాగ్యం. ఇప్పుడు కృష్ణుడు వెళ్లిపోగానే అదృష్టం మారిపోయింది. అనర్థం వాటిల్లింది. 

వ. అనిన భూదేవి యిట్లనియె. 400 
* అని ధర్మదేవుడు పలుకగా విని భూదేవి ఇలా అన్నది- 


క. ఈ లోకంబున( బూర్వము, నాలుగు పాదముల నీవు నడతువు నేం డా 
శ్రీలలనేశు(డు లేమిని, గాలముచే నీకు నొంటి కాలయ్యె. గదే! 401 


* “ధర్మదేవతా స్వరూపుడవైన నీవు పూర్వం ఈ లోకంలో నాలుగు పాదాలతో నడుస్తూ ఉండేవాడివి. 
ఈ నాడు ఇందిరావల్లభుడైన గోవిందుడు లేనందువల్లనే కదా కాలప్రభావానికి లోబడి ఒంటి కాలితో 
నడుస్తున్నావు! 

వ. మజీయు సత్య శౌచ దయా క్షాంతులును, ద్యాగసంతోషార్టనంబులును, శమ దమ తపంబులును, 
సమత్వంబును, పరాపరాధ సహనంబును, లాభంబు గలయెడ నుదాసీనుండై యుండుటయును, 
శాస్తవిచారంబును, జ్ఞానవిరక్తులును, వైశ్వర్య శౌర్య (ప్రభా దక్షత్వంబులును, సృతియును, 
స్వాతంత్ర్యంబును. గౌశలకాంతి ధైర్యమార్దవ ప్రతిభాతిశయ ప్రశ్రయశీలంబును, జ్ఞానేంద్రియ 
కర్మేంద్రియ మనోబలంబులును, సౌభాగ్యగాంభీర్య సైర్యంబులును, శ్రద్దాకీర్తి మాన గర్వాభావంబులును 
ననియెడి ముప్పది తొమ్మిది గుణంబులు; నవియునుంగాక బ్రహ్మణ్యతా శరణ్యతాది మహా 
గుణసమూహంబును శ్రీకృష్ణదేవుని యందు వర్తిల్లుంగావున- 402 

" సత్యం, శౌచం, దయ, క్షమ, త్యాగం, సంతోషం, ఆర్జవం, శమం, దమం, తపస్సు, సమభావం, 

తితిక్ష ఉపరతి, (శ్రుతం, జ్ఞానం, వైరాగ్యం, ఐశ్వర్యం, శౌర్యం, తేజస్సు, సామర్థ్యం, స్మృతి, స్వాతంత్ర్యం; 

కౌశలం, కాంతి, ధైర్యం, మార్దవం, (ప్రతిభ, వినయం, శీలం, జ్ఞానేంద్రియ పటుత్వం, కర్మేంద్రియ పటుత్వం, 

మనోబలం, సౌభాగ్యం, గాంభీర్యం, స్టైర్యం, (శ్రద్ద, కీర్తి గౌరవం, నిరహంకారం అనే ముప్పై తొమ్మిది 

సుగుణాలే కాకుండా వేదవిజ్ఞానం, శరణాగత పరిత్రాణం మొదలైన అనంత గుణగణాలు ఆ శ్రీ కృష్ణపరమాత్మ 
Sy యై 

యందు అలరారుతుంటాయి. 


క. గణనాతీతము లగు సద్గుణములు గల చక్రి ఘోరకలి ప్రే 
రణమున బాప సమూహ, వ్రణయుతులగు జనుల జూచి వగచెద( దండ్రీ! 403 


* ఓ తండ్రీ! ఈ విధంగా లెక్కించటానికి శక్యంకాని సుగుణాల రాశి చక్రధరుడు అవతారం 
చాలించగానే, కలుషాత్ముడైన కలిపురుషుని (ప్రేరణ మూలంగా భయంకర పాపకృత్యాలకు పాల్పడిన 
'ప్రజాసమూహాన్ని చూడంగానే నాకు దుఃఖం పొంగి వస్తున్నది. 


క. దేవతలకు బుషులకు( బితృ, దేవతలకు నాకు నీకు ధీరులకును నా 
నా వర్గాశ్రమములకును, గోవులకును బాధ యనుచు గుందెద ననఘా! 404 
క్ట పుణ్యమూర్తీ! దేవతలకూ, పితృదేవతలకూ, బుషులకూ, నాకూ, నీకూ, నానావిధాలైన 
వర్గాశ్రమాలకూ, గోవులకూ, మహానుభావులకూ బాధలు ప్రాప్తిస్తున్నందుకు బాధపడుతున్నాను. 

సీ. బ్రహ్మాదు లెవ్వని భద్రకటాక్ష వీక్షణము వాంఛింతురు సత్తపముల( 
గమలాలయము మాని కమల యెన్వని పాద కమలంబు సేవించు. గౌతుకమున( 
బరమ యోగీంద్రులు భవ్య చిత్తములందు నిలుపుదు రెవ్వని నియతితోడ 
వేదంబు లెవ్వని విమలచారిత్రముల్‌ వినుతింపణగా లేక వెగడు వడియె. 


ఆ. నట్టి వాసుదేవు నబ్ద వజ్రాంకుశ, చక్ర మీన శంఖ చాప కేతు 
చిహ్నితంబులైన శ్రీచరణము లింక, సో(క ననుచు వగపు సోడె నయ్య! 405 


x (బ్రహ్మాది దేవతలంతా ఎంతో కాలం తపస్సులు చేసి చేసి ఏ దేవుని కల్యాణ కరుణా కటాక్ష 
వీక్షణాలను కాంక్షిస్తారో, పద్మాలయ అయిన లక్ష్మీదేవి తన నివాసమైన పద్మాన్ని సైతం పరిత్యజించి, 
అత్యంత కుతూహలంతో ఏ దేవుని పాదపద్మాలను ఆరాధిస్తున్నదో, పరమ నిష్టాగరిష్టులైన ముని శ్రేష్టులు 
తమ పవిత్ర హృదయ ఫలకాలపై ఏ దేవుని పావన స్వరూపాన్ని నియమపూర్వకంగా నిలుపు కొంటున్నారో, 
సమస్త వేదాలూ ఏ దేవుని దివ్య చరిత్రలు సరిగా వర్షించలేక తడబాటు పడుతున్నాయో, అటువంటి 
దేవాదిదేవుడైన వాసుదేవుని పద్మ, వజ్ర, అంకుశ, శంఖ, చక్ర, చాప, మీన, ధ్వజ రేఖలతో అలంకృతాలైన 
శ్రీచరణాలు ఇక మీద, నా మీద సోకవు గదా అని శోకిస్తున్నాను. 


క. హరిపాదంబులు సోశేెడి, సిరికతమున నఖిలభువనసేవ్యత్వముతో 
స్థిర నైతి నిన్ని దినములు, హరి నా గర్వంబు మాన్చి యరిగె మహాత్మా! 406 


మహాత్మా! భగవంతుని పాదపద్మాలు పైపై సోకే మహాభాగ్యం నాకు లభించటం మూలాన 
అఖిలలోకాలకు ఆరాధ్యురాలనై ఇన్నాళ్ళూ పొంగి పులకించాను. (ప్రభువు నా అభిమానాన్ని అంతం చేసి 
ఇప్పుడు అంతర్జానం చెందాడు. 


క. లీలాకారము దాల్చెను, శ్రీలలనేశుండు ఖలుల శిక్షించి భవో 
న్మూలనము సేయుకొణకును, నాలుగు పాదముల నిన్ను నడిపించుటకున్‌. 407 


* శ్రీమన్నారాయణుడు దుష్ట శిక్షణ కోసం, శిష్ట రక్షణ కోసం, సంసార సంతాపాన్ని శాంతింపజేయటం 
కోసం, ధర్మస్వరూపుడవైన నిన్ను నాలుగు పాదాలతో నడిపించటం కోసం లీలామానుష దేహాన్ని ధరించాడు. 


ఉ. ఆ మధురోక్తు లా నయము లా దరహాసము లా దయారసం 
బా మురిసంబు లా తగవు లా గమనక్రియ లా మనోహర 
ప్రేమకరావలోకనము ప్రీతి. గనుంగొనలేమి మాధవుం 
గామిను లేల? నిరళలితకర్ములు యోగులు. బాయ నేర్తురే! 408 


* మాధవుని లీలలు మరిచిపోలేము. ఆ తీయ తీయని మాటలు, ఆ నయగారాలు, ఆ చిరునవ్వులు, 
ఆ కనికరాలు, ఆ ముద్దు మురిపాలు, ఆ ప్రణయకలహాలు, ఆ సుందరమందయానాలు, మనస్సులను 
హరించే ఆ మధుర కటాక్షవీక్షణాలు దూరమై పోతాయే అనే విచారంతో అంగనలే కాదు సర్వసంగ 
పరిత్యాగులైన యోగులు కూడా ఆ దయామయుని వియోగాన్ని సహించలేరు. 

క. మెల్లన నాపై యాదవ, వల్లభు( డడుగిడంగగ మోహవశనై నేరం 
జిల్లగ రోమాంచము క్రియ, మొల్లములై మొలచు సస్యములు మార్గములన్‌. 409 


* ఆ గోపికా వల్లభుండు నా పైన మెల్ల మెల్లగా అడుగులు పెడుతూ నడుస్తుంటే ఆనంద పారవశ్యంలో 
నా ఒళ్లు గగుర్చొడిచేది. నా దేహం నిండా మొలిచిన ఆ పులకాంకురాలే దట్టమైన సస్యాంకురాలై అడుగడుగునా 
పొడచూపేవి. 


వ. అని యిట్లు పూర్వవాహిని యైన సరస్వతీతీరంబున ధర్మదేవుండును భూమియు వృషధేనురూపంబుల 
భాషింప రాజర్షియెన పరీక్షిద్ఫూవరుండు డగ్గజీయె; నా సమయమున. 410 


* ఈ విధంగా వృషభ ధేను రూపాలతో ధర్మదేవుడూ, భూదేవి ఇద్దరూ తూర్పుగా (ప్రవహించే 
సరస్వతీ నది ఒడ్డున సంభాషించు కొంటున్న సమయంలో రాజర్షి అయిన పరీక్షిన్మహీపాలుడు అచ్చటికి 
వచ్చాడు. అప్పుడు- 

-: కలిపురుషు(డు ధర్మదేవతను దన్నుట :- 


శా కైలాసాచల సన్నిభంబగు మహాగంభీర గోరాజముం 
గాలక్రోధుండు దండహస్తు(డు నృపాకారుండు క్రూరుండు జం 
ఘాలుం డొక్క(డు శూద్రు( డాసురగతిం గారుణ్య నిర్ముక్తుందై 
నేలం గూలంగ6 దన్నె. బంచితిలంగా నిర్దాతపాదాహతిన్‌. 411 


ష్‌ కదలివచ్చిన కైలాస పర్వతంలాగా తెల్లగా గంభీరంగా నున్నగా అంతెత్తున ఉన్న ఆ మహావృషభాన్ని 
(కోధోన్మత్తుడూ, కఠోరచిత్తుడూ, దండహస్తుడూ, రాజవేషధారీ, బలమైన పిక్కలు కలవాడూ అయిన 
ఒకానొక శూద్రుడు కటిక రాక్షసునిలా గబగబ వచ్చి కనికరం లేకుండా కాలితో తన్నాడు. పిడుగుపాటు 
వంటి ఆ తన్నుకు పాపం ఆ వృషభం నేల మీద కూలబడి మూత్ర విసర్జనం చేసింది. 


వ. మణియును. 412 
* వాడు అంతటితో ఆగలేదు- 


శా ఆలోలాంగక నశు తోయ కణ జాలాక్షిన్‌ మహాంభారవన్‌ 
బాలారూఢ తృణావళీకబళలోభ వ్యాప్త జిహ్వాగ్ర నాం 
దోళస్వాంత నజీవవత్స, నుదయద్దుఃఖాన్వితన్‌ ఘర్మ కీ 
లాలాపూర్ణ శరీర, నా మొదవు నుల్లంఘించి తన్నెన్‌ వడిన్‌. 413 


శో గడగడ వడకుతూ కన్నుల వెంబడి ఆ(శ్రుధారలు కారుస్తున్న దాన్ని, గొంతెత్తి అంబా” అని 
అరుస్తున్నదాన్ని, జంపుగా పెరిగిన లేత పచ్చిక మేయటానికి నాలుక చాస్తున్న దాన్ని, చెదరిన గుండె 

కలదాన్ని, లేగదూడ లేకుండా ఒంటరిగా వచ్చిన దాన్ని, స్వేదజలంతో నిండిన దేహం కలదాన్ని, ఆ గోమాతను, 
ఆ భయోపేతను ఆ పాపాత్ముడు పైకెగిరి ఫెడేల్మని తన్నాడు. 


వ. ఇ ట్లా ధేనువృషభంబులు రెంటిం గంటకుండై తన్నుచున్న రాజ లక్షణ ముద్రితుం డయిన 
శూద్రునిం జూచి సువర్ల పరికర స్యందనారూఢుండగు నభిమన్యు నందనుండు గోదండంబు 
సగుణంబు సేసి మేఘగంభీర రవంబులగు వచనంబుల నిట్లనియె. 414 


* ఈ విధంగా తన కంటి ముందే ఆ ధేను వృషభాలను రెంటినీ వెంటబడి తన్నుతున్న 
జగత్కంటకుడైన ఆ శూద్రుణ్ణి పరికించి కాంచన రథారూఢుడై ఉన్న పరీక్షిన్నరేంద్రుడు విల్లెక్కు పెట్టి 
మేఘ గంభీర భాషణాలతో ఇలా అన్నాడు. 


శా నిన్నుం గొమ్ముల( జిమ్మెనో? కదిసెనో? నిర్భీ తివై గోవులం 
దన్నం గారణమేమి? మద్భుజసనాథక్షోణి నే వేళలం 
దు న్నేరంబులు సేయ రా;దెటు(గ వా ధూర్తత్వమున్‌ భూమి భృ 
త్సన్నాహంబు నొనర్చె దెవ్వ(డవు నిన్‌ శాసించెదన్‌ దుర్మతీ! 415 


* ఏవడవురా నీవు? నిన్ను కొమ్ములతో చిమ్మలేదే! నీ మీదికి రాలేదే! ఏ పాపమూ ఎరుగని ఈ 
గోవులను అన్యాయంగా తన్నా వెందుకురా? నా భుజదండం సంరక్షించే ఈ మహీమండలంలో ఏ వేళా 
ఎవరూ ఎటువంటి నేరాలూ చేయకూడదని తెలియదా? దుర్చుద్దితో రాజవేషాన్ని ధరించి రాజసం 
ఒలకబోస్తున్న ధూర్తుడా! నిన్ను కఠినంగా శిక్షిస్తాను. 


క. గాండీవియు( జక్రియు భూ, మండలి. బెడంబాసి చనిన మదమత్తుండవై 
దండింప( దగని వారల, దండించెదు నీవ తగుదు దండనమునకున్‌. 416 


* గాండీవధారి అర్జునుడూ, చక్రధారి శ్రీకృష్ణుడూ ఈ భూమండలాన్ని విడిచి వెళ్ళారనే ధీమాతో 
మదోన్మత్తుడవై దండింపతగని సాధువులను దండిస్తున్న నీకు ప్రచండమైన రాజదండన తప్పదు” 


వ. అని వృషభంబు నుద్దేశించి యిట్లనియె. 417 
* అని పలికి పరీక్షిన్మహారాజు వృషభరాజాన్ని చూచి ఇలా అన్నాడు- 
మ. కురుధాత్రీశ్వర, బాహు వప్ర యుగళీ గుప్తక్షమా మండలిం 

బరికింపన్‌ భవదీయనేత్ర జనితాంభశ్రేణి( దక్కన్‌ జనుల్‌ 


దొరంగం జేయ రధర్మసంజనిత జంతుగ్రేణి బాప్పంబులన్‌ 
గురుశక్తిన్‌ విదళింతు( జూడు మితనిన్‌ గోమూర్తిదేనోత్తనూ! 418 


* “ఓ వృషభ రూపంలో ఉన్న ధర్మదేవా! కురువంశీయులైన నరేంద్రుల బాహుదండాలనే కోటగోడల 
నడుమ సురక్షితమై ఉన్న ఈ ధరాచక్రంలోని జనులు, నీ కమల వెంట (స్రవించే బాప్పధారలు తప్ప 
అధర్మబాధితులైన ఏ యితర జీవుల కన్నీటి ధారలూ ఇంతవరకు చూచి ఎరుగరు. ఇదిగో చూడు! నా 
అవ(క్రపరాక్రమంతో ఈ దురాత్ముణ్ణి చించి చెండాడుతాను. 

క. జాలి. బడ నేల? నా శర, జాలంబుల పాలు సేసి చంపెద వీనిన్‌ 


భూలోకంబున నిపుడే, నాలుగు పాదముల నిన్ను నడిపింతు( జుమీ. 419 


కోక ధర్మస్వరూపా! దిగులు పడబోకు. నా వాడితూపులతో ఈ పాపాత్ముణ్ణి రూపుమాపుతాను. 
నిన్ను ఇప్పుడే ఈ భూమి మీద మళ్లీ నాలుగు పాదాలతో నడిపించుతాను. 


ఉ. వాచవియైన గడ్డి. దిని వాహినులందు జలంబు ద్రావంగా 
నీ చరణంబు లెవ్వండిటు నిర్హలళితంబుగం జేసె; వాడు దా 
ఖేచరు(డైన, వాని మణి కీలిత భూషణ యుక్త బాహులన్‌ 
వే చని త్రుంచివైతు నినువీథికి నేగిన నేల డాంగినన్‌. 420 
* అడవులలో ఇచ్చవచ్చిన పచ్చిగడ్డి మేస్తూ, నదులలో స్వచ్చమైన నీరు త్రావుతూ, స్వేచ్చగా జీవించే 
ధర్మమూర్తివైన నీ పాదాలు ఏ పాపాత్ముడు ఈ విధంగా విరగగొట్టాడో చెప్పు, వాడు ఖేచరుడైనా, భూచరుడైనా, 
నింగిలోకి పారినా, నేలలోకి దూరినా, ఆ దుండగుని మణికంకణ మండితాలైన రెండు చేతులనూ ఇప్పుడే 
ఖండించి వేస్తాను.” 


వ. అని మజీయు గోరూప యయిన భూదేవితో నిట్టనియె- 421 
* అని పలికి పరీక్షిత్తు గోరూపధారిణి అయిన భూదేవితో ఇలా అన్నాడు - 


చ. అగణితవైభవుం డగు మురాంతకు( డక్కట పోయె నంచు నె 
వ్వగల€ గృశించి నేత్రముల వారికణంబులు దేకు మమ్మ! లో 
బెగడకు మమ్మ! మద్విశిఖబ్బందములన్‌ వృషలున్‌ వధింతు నా 
మగంటిమి( జూడవమ్మ! వెణ మానం గదమ్మ! శుభ ప్రదాయినీ! 422 


* “అమ్మా! అనంత వైభవోపేతుడైన శ్రీకృష్ణస్వామి ఈ లోకాన్ని వదలి వెల్లిపోయాడనే ఆవేదనతో 
కృశించి కన్నీరు మున్నీరుగా ఏడువకు. మనస్సులో దిగులు పెట్టుకోబోకు. భయకంపితవు కాబోకు. 
కల్యాణదాయినివైన నిన్ను తన్నిన ఈ దుర్మార్గుణ్ణి ఇప్పుడే నా బాణాలతో నేల కూలుస్తాను, చూడు తల్లీ! 


క. సాధువులగు జంతువులకు, బాధలు గావించు ఖలుల భంజింపని రా 
జాధము నాయుస్స్వర్గ, శ్రీధనములు వీటింబోవు సిద్ధము తల్లీ! 423 


* నిరపరాధులైన సాధుజనులను బాధించి వేధించే దుర్మార్గులను రాజైనవాడు అవశ్యం శిక్షించాలి. 

అలా శిక్షించకుండా ఉపేక్షించిన రాజాధముని జీవితమూ, ఆయుస్తూ, ఐశ్వర్యమూ, సర్వం వ్యర్థం. ఈ 
మాట ముమ్మూటికీ యథారం తలీ! 
(53. య 

క. దుష్టజన నిగ్రహంబును, శిష్ట్ణజనానుగ్రహంబు( జేయంగ నృపులన్‌ 
స్రష్ట విధించె. బురాణ, ద్రష్టలు సెప్పుదురు పరమధర్మము సాధ్వీ! 424 
సాధ్వీమణివైన పృథ్వీ! దుష్టులను శిక్షించటం కోసం శిష్టులను రక్షించటం కోసమే భగవంతుడైన 
(బ్రహ్మదేవుడు రాజులను సృష్టించాడని శాస్త్రవేత్తలు చెబుతారు. కనుక ఇప్పుడు రాజునైన నాకు ఆర్తరక్షణం 
అన్నది పరమధర్మం.” 


వ. అనిన ధర్మనందన పొత్రునకు వృషభమూర్తినున్న ధర్మదేవుం డిట్లనియె. 425 


* ఇలా పలికిన ధర్మనందనుని మనుమడైన పరీక్షిన్నరేంద్రునితో వృషభరూపంలో ఉన్న ధర్మదేవుడు 
ఇలా అన్నాడు- 


ఉ. క్రూరుల( జంపి, సాధువులకున్‌ విజయం బొనరించునట్టి యా 
పౌరవ వంశజాతు(డవు భాగ్యసమేతు(డ వౌదు తొల్లి మీ 
వా రిటునంటి వా రగుట వారిజనేత్రుండు మెచ్చి దౌత్య సం 
చారము సేసె. గాదె నృపసత్తను! భక్తిలతానిబద్దుండై. 426 


* “నరనాథ శిరోమణి! దుర్దనులను నిగ్రహించి, సజ్జనులను అనుగ్రహించే పురువంశంలో పుట్టిన 
ధర్మమూర్తులు కనుకనే భగవంతుడైన శ్రీకృష్ణుడు మీ వారి భక్తి శ్రద్దలకు మెచ్చి మనసిచ్చి దూతయై 
రాయబారాలు నడిపాడు. 

వ. నరేంద్రా! యేము ప్రాణులకు దుఃఖహేతువులము గాము; మావలన దుఃఖంబు నొందెడు పురుషుండు 
లేడు; వాదివాక్య భేదంబుల యోగీశ్వరులు మోహితులై భేదంబు నాచ్చాదించి, తమకు నాత్మ 
సుఖదుఃఖంబుల నిచ్చు ప్రభువని చెప్పుదురు. దైవజ్ఞులు గ్రహదేవతాదులకు( బ్రభుత్వంబు 
సంపాదింతురు; మీమాంసకులు గర్మంబునకుం బ్రాభవంబుం బ్రకటింతురు;లోకాయతికులు 
స్వభావంబునకు( బ్రభుత్వంబు సంపాదింతురు; ఇందెవ్వరికిని సుఖదుఃఖ ప్రదానంబు సేయ 
విభుత్వంబు లేదు; పరులవలన దుఃఖంబు వచ్చిన నధర్మంబు పరులు సేసిరని విచారింప వలదు; 
తర్కింపను నిర్దేశింపను రాని పరమేశ్వరునివలన సర్వంబు నగుచుండు ననిన ధర్మదేవునికి 
ధర్మనందన పొత్తుం డిట్లనియె. 427 


* రాజేంద్రా! మేము ఇతర ప్రాణులను బాధ పెట్టేవాళ్లం కాము. మా మూలంగా ఏ ప్రాణికీ ఎటువంటి 
ఆపదా కలుగదు. నానా విధాలైన వాదోపవాదాలకు సమ్మోహితులైన యోగీశ్వరులు ఆత్మయే సుఖదుః 
ఖాలు కల్పించే ప్రభువంటారు. దైవజ్ఞులు (గ్రహాలకూ, దేవతలకూ ప్రభుత్వాన్ని ఆపాదిస్తారు. మీమాంసకులు 
కర్మానికే ప్రాధాన్యం అంగీకరిస్తారు. లోకాయతికులు (ప్రకృతికే ప్రాభవాన్ని కట్టబెడతారు. కాని వారు 

చెప్పేవారిలో ఎవ్వరికీ సుఖదుఃఖాలను ఇచ్చే సామర్థ్యం లేదు. ఎవరి వల్లనో తమకు దుఃఖం ప్రాప్తించిందని, 
ఎవరో తమకు ఎగ్గు చేశారనీ అనుకోవటం పొరపాటు. బుద్దికీ మనస్సుకీ అతీతుడైన పరమేశ్వరుని వల్లనే 
సమస్తమూ జరుగుతుంది.” అని పలికే ధర్మదేవునితో ధర్మరాజు పౌ(త్రుడైన పరీక్షిత్తు ఇలా అన్నాడు- 


ఆ. ధర్మమూర్తి నయ్య ధర్మజ్ఞ వృషరూప, సరమధర్మ మీవు పలుకు త్రోవ 
పాపకర్ము చేయు పాపంబు సూచింప. బాపకర్ము( డేగు పథము వచ్చు. 428 


* “వృషభ రూపంలో ఉన్న ధర్మదేవా! నీవు ధర్మమూర్తివి. ధర్మజ్ఞుడవు. నీ పలుకుల తీరు పరమధర్మంగా 
ఉంది. పాపాత్ముడు చేసిన పాపాన్ని ప్రకటించటానికి కూడా ఇష్టపడవు. నిజమే! పాప కర్ముల పాపాన్ని 
(ప్రకటించే వారికి ఆ పాప ఫలం అంటుకుంటుందంటారు. 


వ. మటీయు దేవమాయవలన భూతంబుల వాజ్మానసంబులకు వధ్యఘాతుక లక్షణంబగు వృత్తి 
సులభంబునం దెలియరాదు; నీవు ధర్మదేవతవు; కృతయుగంబునం దప శౌచ దయా 
సత్యంబులను నాలుగు నీకుం బాదంబు లని చెప్పుదురు; (త్రేతాయుగంబున( బూర్యోక్తసాద 
చతుష్కంబునం దపశ్తాచదయా సత్యంబులం దొక్క పాదంబు క్షీణం బయ్యె; ద్వాపరంబునం 
బాదద్వయంబు నశించెం; గలియుగంబందు నివ్వడువున నిప్పుడు నీకు. బాదత్రయంబు 
భగ్నంబయ్యె, నవశిష్టంబగు భవదీయ చతుర్ధ పాదంబున ధర్మంబు గల్యంతంబున నిగ్రహింప 
గమకించుచున్నయది, విను మదియునుంగాక. 429 


* వాక్కుకూ మనస్సుకూ అతీతమైన దైవీమాయవల్ల జీవులకు వధ్యఘాతుక స్వరూపం సులభవేద్యం 
కాదు. నీవు ధర్మ దేవతవు. కృతయుగంలో నీకు తపం, శౌచం, దయ, సత్యం అనే నాలుగు పాదాలు 
ఉండేవని చెబుతారు. త్రేతాయుగంలో ఆ నాలుగు పాదాలలో ఒక పాదం భగ్నమయింది. ద్వాపరయుగం 
రాగానే రెండు పాదాలు లోపించాయి. ఇప్పుడు కలియుగంలో మూడు పాదాలు లుప్తమైపోయి సత్యమనే 
ఒక్కపాదం మాత్రం మిగిలి ఉంది. ఆ పాదాన్ని కూడా కలియుగాంతంలో అధర్మం ఆక్రమించి భగ్నం 
చెయ్యాలని కాచుకొని ఉంది. ఇదుగో ఇటు చూడు- 


మ. భరముం బాపి రమావిభుండు గరుణం బాదంబులం ద్రొక్కణగా 
స్థిరయె వేడుక నింతకాలము సుఖశ్రీ నొందె భూదేవి; త 
చృరణస్పర్శము లేమి శూద్రకులజుల్‌ శాసింతు రంచున్‌ నిరం 
తర శోకంబున నీరు గన్నుల నిడెన్‌ ధర్మజ్ఞ! వీక్షించితే. 430 


* శ్రీకృష్ణభగవానుడు అవతరించి భూభారం తీర్చాడు. శ్రీకృష్ణదేవుని శ్రీ పాదస్పర్శవల్ల భూదేవి పులకించి 
సుస్టిరానందంతో మైమరచి పోయింది. ఇప్పుడు భగవంతుని పాదస్పర్శకు దూరమై పాపాత్ము లైనవారు 
తనమీద పెత్తనం చలాయిస్తారేమో ననే భయంతో కన్నులవెంట బాష్పాలు కారుస్తున్నది. ధర్మస్వరూపా! 
ఈమెను వీక్షించు.” 

-: పరీక్షిన్మహారాజు గలిని నిగ్రహించి ధర్మపరిపాలనము సేయుట :- 


వ. అని యటు ధరణీ ధర్మదేవతల బుజ్జగించి మహారథుండయిన విజయపొత్రుండు క్రొక్కారు 
మెటుంగు చక్కదనంబు ధిక్కరించి దిక్కులకు వెక్కసంబయిన యడిదంబు బెడిదంబుగ జడిసించి 
పాపహేతువయిన కలిని రూపుమాప నుద్యోగించిన, వాండు రాజరూపంబు విడనాడి, వాడిన 
మొగంబుతోడ భయవిహ్యలుండై హస్తంబులు సాంచి తత్సాదమూల విన్యస్త మస్తకుండై ప్రణామంబు 
సేసి. 431 


* ఈ విధంగా పరీక్షిన్మహారాజు ధరణినీ, ధర్మదేవుళ్లీ ఊరడించాడు. మహారథుడూ, అర్జునుని 
మనుమడూ అయిన ఆ వీరాగ్రేసరుడు తొలకరి మెరుపుతీగలా తళ తళ మెరుస్తూ కళ్లకు మిరుమిట్లు 
గొలిపే తన ఖడ్గాన్ని చివాలున దూసి, పాపాత్ముడైన కలిని రూపుమాపాలని నిశ్చయించాడు. అప్పుడు 
తనను సంహరించటానికి ఉద్యుక్తుడైన మహారాజును చూచి, కలి రాజచిహ్నాలన్నీ విడిచి, వడలిన వదనంతో 
గడగడలాడుతూ భయవిహ్వాలుడై ఆ రాజుపాదాల మీద పడి సాష్టాంగ నమస్కారం చేసి- 


క. కంపించె దేహమెల్లం, జంపకు మో రాజతిలక! శరణాగతు ర 
క్షింపు మని తనకు మొక్కినం జంపక కలింజూచి నగుచు జనపతి పలుకున్‌. 432 


కర నృపాలతిలకా! భయంతో నా దేహమంతా కంపించి పోతున్నది. నన్ను చంపవద్దు, నీ చరణాలను 
శరణు వేడుతున్నాను. నన్ను కరుణించు.” అని ప్రార్థించాడు. పరీక్షిత్తు కలిపురుషుణ్ణి చంపకుండా 
క్షమించి ఇలా మందలించాడు- 


క. అర్జునకీ ర్తిసమేతుం, డర్దున పౌత్రుండు భయ రసావృత జనులన్‌ 
నిర్దితుల( జంప నొల్లండు, దుర్దనభావంబు విడిచి తొలగు దురాత్మా! 433 


* “ఓయీ! అత్యంత నిర్మలయశోవిశాలుడైన అర్జునుని అనుగు మనుమడు ఓడి, ధైర్యం వీడి, 
దోసిలొగ్గిన వారిని వధింపడు. ఇక నీ ధూర్తస్వభావాన్ని విడిచి దూరంగా తొలగిపో దుర్మార్గుడా! 


వ. నీవు సాపబంధుడవు మదీయబాహుపాలితం బయిన మహీమండలంబున నిలువ వలవదు; 
రాజదేహంబునందు వర్తించు నిన్ను నసత్యలోభ చౌర్య దౌర్జన్య దురాచార మాయాకలహ కపట 
కలుషాలక్ష్య్యాది ధర్మేతరసమూవాంబు లాశయించు; సత్యధర్మంబులకు నివాసంబగు 
బ్రహ్మావర్తదేశంబున యజ్ఞ విస్తార నిపుణు లయిన వారు యజ్జేశ్వరుం డయిన హరింగూర్చి యాగంబు 
సేయుచున్న వారు; యజించు వారలకు సుఖప్రదానంబుసేయుచు, సకల భూతాంతర్యామియై 
భగవంతుం డయిన హరి జంగమస్తావరంబులకు నంతరంగ బహిరంగముల సంచరించు వాయువు 
చందంబున నాత్మరూపంబు మనోరథంబు నిచ్చుం; గావున నీ విం దుండ నలవ దనుచు దండ 
హస్తుండయిన జముని కైవడి మండలాగ్రంబు సాంచిన రాజవర్యునకుం గలి యిట్లనియె. 434 

* పరమ పాపాత్ముడవైన నీకు నేను పాలించే ఈ భూమండలంలో స్థానం లేదు. రాజవేషధారివైన 
నీలో అసత్యం, లోభం, దొంగతనం, దౌర్జన్యం, దురాచారం, మోసం, కలహం, కపటం, కలుషం, దౌర్భాగ్యం 
మొదలైన అధర్మ గుణాలు గూడుకట్టుకొని ఉన్నాయి. సత్యానికీ ధర్మానికీ ఆలవాలమైన ఈ బ్రహ్మావర్తదేశంలో 
యజ్ఞవేత్తలైన పెద్దలు యజ్జేశ్యరుడైన శ్రీమహావిష్ణువును యజ్ఞాలతో ఆరాధిస్తున్నారు. చరాచర (ప్రపంచంలో 
వెలుపలా లోపలా నిండి సంచరించే వాయువులాగా సర్వాంతర్యామి అయిన ఆ స్వామి వారికి సమస్త 
శుభాలూ చేకూరుస్తూ వారి కోరికలు తీరుస్తూ ఉంటాడు. అందువల్ల ఈ (ప్రదేశంలో నీవు ఉండటానికి 
వీలులేదు.” అని కత్తిని పైకెత్తిన చక్రవర్తితో కలిపురుషుడు ఇలా పలికాడు- 


క. జగతీశ్వర! నీ యడిదము, ధగధగిత ప్రభలతోడ( దణచుగ మెజయన్‌ 
బెగడెం జిత్తము గుండెలు, వగిలెడి నెందు. నింక జొత్తు భావింప గదే 435 


* “జగత్సతీ! ధగద్దగిత కాంతులతో మెరుస్తున్న నీ కరకు కరవాలాన్ని చూచి నా గుండెలు 
పగులుతున్నాయి. నా హృదయం బెదురుతున్నది. ఇప్పుడు నే నెక్కడికి పోయేది? ఎక్కడ ఉండేది? నీవే 
ఆలోచించు. 


వ. నరేంద్రా! నిన్ను, నారోపితశరశరాసను సర్వప్రదేశంబులందును విలోకించుచున్న వాడ; నే నెక్కడ 
నుండుదు నానతిమ్మనిన రాజన్య శేఖరుండు ప్రాణివధ స్తీ ద్యూత పానంబు లనియెడు నాలుగు 
స్థానంబుల నిచ్చి మజీయు నడిగిన సువర్లమూలంబగు నసత్య మద కామ హింసా వైరంబు 
లనియెడు పంచప్రదేశంబుల నొసంగి, యితరస్థలంబుల స్పృశియింపకుండ నియమించి, నిట్లు 
కలిని గ్రహంబు సేసి హీనంబు లయిన తపశ్ళౌచదయ లనియెడు మూడు పాదంబులు వృషభమూర్తి 
యయిన ధర్మదేవుని కిచ్చి, విశ్వంభరకు నిర్భరం బయిన సంతోషంబు సంపాదించి. 436 


* “రాజేంద్రా! ఎటు చూస్తే అటు సర్వత్రా ధనుర్దరుడవైన నీ రూపమే నాలోచనాలకు గోచరిస్తున్నది. 
మరి నేను ఎచట తలదాచుకొనేది? ఆజ్ఞాపించు” అని అలమటించే కలిపురుషుని ప్రార్థన ఆలకించి పరీక్షిత్తు 
వానికి జూదం, మద్యపానం, (స్త్రీలు, (ప్రాణివధ అనే నాలుగు స్థానాలు ఇచ్చాడు. ఇంకా అతడు అర్థించగా 
మహారాజు “సువర్ణం” అనే అయిదో స్థానాన్ని కూడా అనుగ్రహించాడు. అందువల్ల అసత్యం, గర్వం, కామం, 
హింస, వైరం అనే ఇంకా ఐదు స్థానాలు కూడా కలి నివసించే (ప్రదేశాలు ఐనాయి. ఈస్థానాలలో తప్ప ఇతర 
స్థలాలను స్పృశించవద్దని కలిని కట్టడి చేశాడు పరీక్షిత్తు. ఈ (ప్రకారం ఆ మహారాజు కలిపురుషుణ్ణి 
నిగ్రహించి పోగొట్టుకొన్న తపస్సు, శౌచం, దయ అనే మూడు పాదాలూ వృషభమూర్తి అయిన ధర్మదేవతకు 
అర్పించి భూదేవికి అపారమైన ఆనందాన్ని కలిగించాడు. 


క. గజనామధేయపురమున, గజరిపుపీళమున ఘను(డు గలిదమనుం డ 
గ్గజవైరిపరాక్రము. డై, గజిబిజి లేకుండ. దాల్బె. గౌరవలక్ష్మిన్‌. 437 
* అనంతరం సింహపరాక్రముడైన ఆ రాజసింహుడు హస్తినాపురంలో సింహాసనాసీనుడై కౌరవ 
సా(మ్రాజ్యలక్ష్మిని గౌరవ పూర్వకంగా ప్రశాంతంగా పరిపాలించాడు. 

వ. ఇట్టు కృష్ణుని యనుగ్రహంబున నశ్వత్హామబాణపావకంబు వలన బ్రదికి, వృషభమూర్తి యయిన 
ధర్మదేవతకు నభయం బిచ్చిన పరీక్షిన్న రేంద్రుండు బ్రాహ్మణ శాప ప్రాప్తతక్ష కాహిభయంబు వలన 
బ్రాణంబులు వోవు నని యెజణింగి సర్వసంగంబులు వర్ణించి, శుకునకు శిష్యుండై విజ్ఞానంబు 
గలిగి, గంగాతరంగిణీ తీరంబునం గళేబరంబు విడిచె, వినుండు. 438 


* ఈ విధంగా వాసుదేవుని అనుగ్రహం వల్ల అశ్వత్తామ అ(స్రానల జ్వాలల్లో నుంచి బ్రతికి బయటపడి 
© థె ae] 
వృషభరూపంలోని ధర్మ దేవతకు అభయమిచ్చిన పరీక్షిత్తు మునిశాప[గ్రస్తుడై, తక్షకుని విషానలజ్యాలల వల్ల 
మరణం ప్రాప్తిస్తుందన్న సంగతి తెలుసుకొని సర్వసంగ పరిత్యాగియె శుకయోగిని ఆశ్రయించి, పరమార్ధాన్ని 
(గ్రహించి, గంగానదీ తీరంలో శరీరాన్ని పరిత్యజించాడు అని చెప్పి సూతుడు శౌనకునితో ఇంకా ఇలా 
అన్నాడు. 
క. హరివార్త లెటు(గు వారికి, హరిపదములు దలంచువారి కనవరతంబున్‌ 
హరికథలు నినెడివారికి, మరణాగత మోహసంభమము లేదనఘా! 439 


* పవిత్ర చరిత్రా! హరిలీలలు అర్థం చేసుకొనేవారూ, హరి చరిత్రలు ఆలకించేవారూ, హరి చరణాల 
స్మరణం చేసుకోనేవారూ మరణ సమయంలో కూడా ఎటువంటి వేదనా, ఆవేదనా, తొందరపాటూ 
తొట్రుపాటూ పొందరయ్యా! 


క. శుభచరితు(డు హరి యరిగినం బ్రభవించి ధరిత్రి నెల్ల( బ్రబ్బియు( గలి దా 
నభిమన్యుసుతుని వేళను, బ్రభవింపక యడ(గ యుండె భార్గనముఖ్యా! 440 


స్త పుణ్యచరిత్రుడైన పురుషోత్తముడూ అవతారం చాలించిన అనంతరం విజృంభించిన లోకమంతా 
వ్యాపించిన కలి అభిమన్యునందనుడైన పరీక్షిత్తు కాలంలో తలవంచి అణగిమణగి ఉన్నాడు. 


వ. ఇవ్విధంబున( జతుస్సముద్ర ము ద్రితాఖిల మహీమండల ప్రాజ్యసామ్రాజ్యంబు పూజ్యంబుగా( 
జేయుచు నా యభిమన్యు సంభవుండు. 441 


* ఈ ప్రకారంగా నాలుగు సముద్రాల నడుమ ఉన్న భూమండలాన్ని ఏకచ్చత్రంగా పరిపాలించాడు 
పరీక్షిన్నరేంద్రుడు. 
ఉ. చేసిన గాని పాపములు సెందవు; చేయ. దలంచి నంతటం 
జేసెద నన్న మాత్రమున జెందు( గదా కలివేళ. బుణ్యముల్‌; 
మోసము లే దటంచు నృపముఖ్యుండు గాచెం గలిన్‌ మరంద ము 
ల్హాసముతోడ( గ్రోలి విరులం దెగంజూడని తే(టి కై వడిన్‌. 442 


* అయితే ఈ కలియుగంలో ఒక విశేషముంది, చేస్తేనే గాని పాపాలు తమ ఫలితాన్ని ఇవ్వవు. ఇక 
పుణ్యాలందామా చేస్తాను అని అనుకొంటే చాలు ఫలాన్ని ఇస్తాయి. అందుకనే అభిమన్యు కుమారుడు కలి 
విజ్బంభణాన్ని మాత్రం అరికట్టి ప్రాణాలతో విడిచి పెట్టాడు. తుమ్మెద, లోపల ఉన్న మకరందాన్ని మాత్రం 
ఆనందంతో త్రాగి పూలను వదులుతుంది కదా! 

వ. మజియుం బ్రమత్తులై యధీరులగు నరులయందు వృకంబు చందంబున నొదిగి కాచుకొని యుండి 
చేష్టించుంగాని ధీరులైన వారికిం గలివలని భయంబు లేదని కలినంతంబు నొందింపండయ్యె ననిన 
విని బుషులు సూతున కిట్లనిరి. 443 


* అదీగాక పొంచి పైకి దూకే తోడేలులాగా (ప్రమత్తులై చంచల చిత్తులైన వారిని మాత్రమే కలి 
బాధిస్తుంది కాని ధీరులైన వారికి కలి వల్ల ఎట్టి భయమూ కలగదని భావించినవాడై ఆ మహారాజు కలిని 
సర్వనాశనం చెయ్యలేదు అని చెప్పగానే విని శౌనకాది మహర్షులు సూతుని అభినందిస్తూ ఇలా అన్నారు. 


సీ, పొరాణికోత్తమ! బ్రదుకుము పెక్కేండ్లు తామరసాక్షుని ధవళయశము 
మరణశీలురమైన మా కెటింగించితి కల్పితంబగు క్రతుకర్మమందు( 
బొగలచే( బొగిలి యబుద్ధచిత్తులమైన మము హరి పదపద్మ మధుర రసము 
ద్రావించితివి నీవు, ధన్యుల మైతిమి స్వర్గ మేనియు నపవర్గమేని 


తే. భాగవత సంగ లవ భాగ్యఫలము కీడె?, ప్రకృతిగుణహీను(డగు చక్రి భద్రగుణము 
లీశ కమలాసనాదులు నెజు.గ లేరు, వినికి వినంజాల మనియెడి వెళ్లి గలండె? 444 


* పౌరాణిక శిరోమణీ! నీవు చిరకాలం వర్ధిల్లు. మరణశీలురమైన మాకు అమృతమయమైన హరి 
లీలావిశేషాలు వినిపించావు. బరువైన ఈ యజ్ఞకార్యం ఆరంభించి హోమధూమాలతో పొగచూరి పోయిన 
మా హృదయాలకు గోవించ చరణారవింద మధురమకరందాన్ని తనివితీరా త్రాగించావు. ధన్యులమైనాము. 
స్వర్గమే కాదు. అపవర్గం కూడా భగవద్భక్తుల సాంగత్య ఫలంలో శతాంశానికి కూడా సాటి రాదు కదా! 
ప్రాకృత గుణాతీతుడైన వాసుదేవుని కల్యాణ గుణవిశేషాలు తెలుసుకోవటం భవునకూ పద్మభవునకూ 
కూడా సాధ్యం కాదు. అటువంటి భగవంతుని పవిత్రగాథలు వీనులవిందుగా వింటానికి ఇష్టపడని వెర్రివాళ్లు 
ఎక్కడైనా ఉంటారా? 

క శ్రీపంబులు ఖండిత సం, తాపంబులు గల్మషాంధతమస మహోద్య 

ద్దీపంబులు పాషండ దు, రాపంబులు విష్ణునందనాలాపంబుల్‌. 445 


* ఆ నందనందమని వందనాలాపాలు శ్రీలను చేపట్టేవి; పాపాలనూ, సంతాపాలనూ పూడ్చి పెట్టేవీ, 
కాంతులీనే దివ్వెలై కలుషాలనే కటిక చీకట్లను పోగొట్టేవ, పాషండుల భావాలకు సమాధి కట్టేవీ- 


క. పావనములు దురితలతా, లావనములు నిత్యమంగళ ప్రాభవ సం 
జీవనములు లక్ష్మీసం, భావనములు వాసుదేవు పదసేవనముల్‌. 446 


* ఆ గోపాలదేవుని శ్రీపాదసేవలు పావనత్వాన్ని ప్రసాదించేవీ, దురిత లతలను ఛేదించేవీ, జగతికి 
నిత్యకల్యాణాన్ని సంపాదించేవీ, శ్రీదేవి సేవను ఆమోదించేవి- 


మొదటి స్కంధము 131 


ఆ. పరమభాగవతు(డు పాండవపొత్రుండు, శుకుని భాషణముల శుద్దబుద్ది 
యె విరాజమానుండై ముక్తి యగు విష్ణు, పాదమూల మెట్టు వడసె ననఘ! 447 


* పరమ భాగవతా([గ్రేసరుడూ, పాండవ పౌ(త్రుడూ, సద్గుణ సాంద్రుడూ అయిన పరీక్షిన్నరేంద్రుడు 
శుకమహర్షి సూక్తులు ఆలకించి పరిశుద్ధమైన పరమార్థబుద్దితో తేజరిల్లుతూ ముక్తికి ఆలవాలమైన వాసుదేవుని 
పాదమూలాన్ని ఎలా పొందాడు? 


వ. మహాత్మా! విచిత్రయోగనిష్టా కలితంబును, విష్ణుచరిత లలితంబును, బరను పుణ్యంబును, 
సకలకల్యాణ గుణగణ్యంబును, భాగవత జనాపేక్షితంబును నైన పారీక్షిత భాగవతాఖ్యానంబు 
వినిపింపు మనిన సూతుం డిట్లనియె. 448 


* మహానుభావా! యోగవిద్యాసముపేతమూ, భగవత్కథాపరిపూతమూ, పరమపుణ్యమూ, సమస్త 
కల్యాణ సాద్గుణ్యమూ, భక్త జనులకు అ పేక్షితమూ అయిన పరీక్షిత్తు శ్రవణం చేసిన భాగవతగాథను మాకు 
వినిపించు- అని అడుగుతున్న మహర్షులతో సూతుడిలా చెప్పసాగాడు- 


క. మిముబో(టి పెద్దవారలు, కమలాక్షుని చరిత మడుగణగా( జెప్పెడి భా 
గ్యము గలిగె నేడు నా జ, న్మము సఫలం బయ్యె వృద్ధమాన్యుండ నగుటన్‌. 449 


* అయ్యా! పెద్దలైన మీ వంటి వారు కావాలని కోరగానే కమలాక్షుని గాథలు వినిపించే మహాభాగ్యం 
నాకు ప్రాప్తించింది. నా జన్మం ధన్యమైంది. నా జీవితం సజ్జన సమ్మాన్య మయింది. 


క. కులహీనుండు నారాయణ!, విలసత్కథనములు గడంక వినిపించిన. ద 
త్కులహీనత( బాసి మహో, జ్వల కులజత్వమును బొందు సన్మునులారా! 450 


* నికృష్ణకులంలో జన్మించినవాడు కూడా |ప్రకృష్ణమైన భగవంతుని గాథలు పరులకు వినిపించగలిగితే 
అత్యుత్తమ కులగౌరవాన్ని అందుకొంటాడు. 


సీ. ఎవ్వని గుణజాల మెన్న జిహ్వలు లేక నలినగర్భాదు లనంతు( డండ్రు 
కోరెడు విబుధేంద్రకోటి నొల్లక లక్ష్మి ప్రార్థించె నెవ్వని పాద రజము 
బ్రహ్మ యెవ్వని పాదపద్మంబు గడిగిన జలము ధన్యత నిచ్చె జనుల కెల్ల 
భగవంతు. డనియెడి భద్రశబ్బమునకు నెవ్వండర్జాకృతి నేపు మిగులు 


ఆ. నే మహాత్ము నాశ్రయించి శరీరాది, సంగకోటినెల్ల సంహరించి 
ప్రాభవమున మునులు సారము హంస్యంబు, నొంది తిరిగి రాక యుందు రెలమి. 451 


* ఏ దేవుని గుణగణాలను గణించటానికి నాలుకలు చాలక పద్మగర్భాది దేవతలు “అనంత 
గుణవంతు”డని అన్నారో, తనను వాంఛించే తక్కిన ముక్కోటి దేవతలనూ తిరిస్కరించి శ్రీదేవి ఎవని 
పాద పరాగాన్ని స్వీకరించిందో, బ్రహ్మదేవుడు ఏ పాదపద్మాలు కడిగి ఆ పవిత్రగంగను అఖిలజగతికి 
అను గ్రహించాడో, 'భగవంతుడు' అనే పరమ పవిత్ర శబ్దానికి అర్ధంగా ఏ దేవుని స్వరూపం విరాజిల్టుతున్నదో, 

ఏ దేవుని ఆశ్రయించి మహామునులు నిస్ఫంగులై తిరిగిరాని పరమహంస పదాన్ని అందుకొన్నారో, ఆ 
వాసుదేవుని దివ్యగాథలు సమగ్రంగా గుర్తించి తెలుసుకోవటానికి ఎవరికి సాధ్యమౌతుంది? 


చ. క్రమమున మింటికై యెగయుశగాక విహంగము మింటిదైన పా 
రము గననేర్చునే? హరిపరాక్రమ మోసినయంత. గాక స 
ర్వము వివరింప నెవ్వ(డు ప్రవర్తకు(డౌ మునులార! నాదు చి 
త్తమునకు నెంత గాన(బడె( దప్పక చెప్పెద మీకు నంతయున్‌. 452 


* పక్షులు తమ శక్తి కొద్దీ రెక్కలాడిస్తూ ఎంత పైకి ఎగిరినా ఆకాశం అంతు కనుక్కోలేవు. అదేవిధంగా 
వాసుదేవుని మహావైభవాన్ని తనకు తెలిసినమాత్రం తప్ప సమ(గ్రంగా వివరించి చెప్పగల సమర్హు డెవడున్నాడు? 
నా మనస్సుకు అందినంతవరకూ మీకు వినిపిస్తాను. వినండి. 

క. వేదండపురాధీశుండు, గోదండము సేత. బట్టికొని గహనములో 

వేదండాదుల నొకనాం డే దండల. బోవ నీక యెగచెన్‌ బలిమిన్‌. 453 

* ఒకనాడు కరిపూరాధీశ్వరుడైన పరీక్షిత్తు ఎక్కు పెట్టిన విల్లు చేతబట్టి కాంతారభూముల్లో ఏనుగులు 
మొదలైన జంతువులను వెంటాడి వేటాడ సాగాడు. 

క. ఒగ్గములు ద్రవ్వి పడు మని, యొగ్గెడు పెనుందెరల వలల నురలు మృగములన్‌ 

డగ్గటీ చంపెడు వేడుక, వెగ్గలమై చిత్తమందు వెంటాడింపన్‌. 454 

* లోతైన కందకాలు (త్రప్వీ, పెద్ద పెద్ద వలలు పరచీ, ఉచ్చులు పన్నీ మృగాలనూ, పక్షులనూ 
పట్టుకొని బంధించే ఉత్సాహంతో అరణ్యమంతా విచ్చలవిడిగా తిరిగాడు. 

క. కోలముల గవయ వృక శార్జూ, లముల( దరక్షు ఖడ్గ రోహిత హరి శుం 

డాలముల శరభ చమర, వ్యాలముల వధించె విభుండు వడి నోలములన్‌. 455 

* వన వరాహాలనూ, అడవి ఎద్దులనూ, తోడేళ్ళనూ, పెద్ద పులులనూ, సివంగులనూ, ఖడ్గమృగాలనూ, 
అడవి గొరైలనూ, సింహాలనూ, ఏనుగులనూ, శరభాలనూ, జడల బ(రైలనూ, కొండచిలువలనూ ఆ 
మహారాజు నైపుణ్యంతో పడగొట్టాడు. 

-: పరీక్రితు(డు వే(టాడి శమకునిపై మృతసర్పము నెత్తి వైచుట :- 
క. మృగయులు మెచ్చ నరేంద్రుండు, మృగరాజు పరాక్రమమున మెజసి హరించెన్‌ 
మృగధర మండలమున గల, మృగ మొక్కటి దక్క సర్వమృగముల నెల్లన్‌. 456 


* ఆ నరేంద్రుడు మృగేం[ద్ర విక్రమంతో వేటగాళ్లు మెచ్చేటట్లుగా చంద్రమండలంలోని మృగాన్ని 
తప్ప అరణ్యంలో ఉన్న మృగాలన్నింటినీ వేటాడాడు. 

వ. ఇట్లు వాటంబయిన వే(టటతమకంబున మృగంబుల వెంబడిం బడి యెగచుచుం జరించుటం జేసి 
బుభుక్షా సిపాసల వలన మిగుల. బరిశ్రాంతుండయి ధరణీకాంతుండు చల్లని నీటి కొలంకుం 
గానక కలంగెడు చిత్తంబుతో( జని యొక్క తపోవనంబు గని యందు. 457 


* ఈ విధంగా మృగయాకౌతుకంతో మృగాల వెంటబడి తరుముతూ పరుగులెత్తటం మూలాన 
ఆకలి దప్తుల వల్ల అలసి పోయాడు మహారాజు. పరిశ్రాంతుడైన ఆ భూకాంతుడు చల్లని జలాశయం 
కోసం వెదకి వేసారి ఒక తపోవనాన్ని ప్రవేశించాడు. 


పీ మెలంగుట చాలించి మీలిత నేత్రుడై శాంతు(డై కూర్చుండి జడత లేక 
ప్రాణ నునోబుద్ది పంచేంద్రియంబుల బహిరంగవీథుల( బాణనీక 
జాగరణాదిక స్థానత్రయము దాటి పరమమై యుండెడి పదము. దెలిసి 
బ్రహ్మభూతత్వ సంప్రాప్త్య విక్రియు( డయి యతిదీర్హజటలు( ద న్నావరింప 
తే. నలఘు రురు చర్మధారియై యలరుచున్న, తపసి. బొడగని శోషితతాలు( డగుచు 
నెండి తడిలేక కుత్తుక నెలు(గు డింద, మందభాషల నిట్లను మనుజ విభుండు. 458 


* అక్కడ నిమీలితనేత్రాలతో కూర్చుని శాంతంగా తపస్సు చేస్తున్న శమీకమునిని చూచాడు. ఆ 
తపస్వి పొడుగుపాటి జడలతో, జింక చర్మం ధరించి పంచేంద్రియాలను నిరోధించి ప్రాణాన్నీ, మనస్సునూ, 
బుద్దినీ లోగొని జాగ్రత్‌, స్వప్నం, సుషుప్తి అనే మూడు అవస్థలనూ అతి(క్రమంచి నాలుగవదైన సమాధి 
అవస్థలో ఏకా(గ్రచిత్తుడై, బ్రహ్మానుసంధానం చేసి ఉన్నాడు. పరీక్షిత్తు ఆ సంయమీం(ద్రుని సమీపించి దవడలు 
ఎండి, నాలుక తడి ఆరి, డగ్గుత్తికతో మెల్ల మెల్లగా 

క. తోయములు దెమ్ము మా కీ, తోయము వే(టాడ వెరవు దొరకదు ఘన చే 

తోయుత డప్పి జనించెను, తోయము వారలును లేరు దుస్సహ మనఘా! 459 


* “నీళ్ళు నీళ్లు! ఈ సమయంలో వేటాడలేక దుస్సహమైన దాహంతో వచ్చాను. నా వారంతా 
దూరంగా ఉన్నారు.” అన్నాడు. 


న. అని భూవరుండు శమీకమహాముని సమాధి నిష్థానిమీలిత నేత్రుండును విసృత బాహ్యాంతరింద్రియ 
కృత సంచారుండును హరిచింతా పరుండునునై యుండుటం దెలియలేక. 460 


* ఆ ముని మాట్లాడలేదు. ఆ మునీంద్రుడు నిమీలితనేత్రుడై, సమాధిస్టుడై బాహ్యేంద్రియజ్ఞానం 
లేక పరమేశ్వర చింతా పరతం|త్రుడై ఉన్నాడని మహారాజు తెలుసుకోలేక ఆగ్రహోద[గ్రుడైనాడు. 


ఉ. కన్నులు మూసి బ్రాహ్మణు(డు గర్వముతోడుత నున్న వాడు, చే 
సన్నల నైన రమ్మన(డు, సారజలంబులు దెచ్చి పోయం డే 
మన్ననలైన( జేయండు, సమగ్రఫలంబులు వెట్ట(డింత సం 
పన్నత నొందెనే తన తపశ్చరణా ప్రతిమ ప్రభావముల్‌. 461 

* “ఎంత గర్వం! ఈ బ్రాహ్మణుడు కళ్లు తెరవడు! బెల్లం గొట్టిన రాయిలాగా కదలడు. మెదలడు! 
పోనీ రమ్మని చేతితో సై గైనా చెయ్యడు! మంచినీళ్లు ఇయ్యడు! మహారాజునని మర్యాదగా పండో ఫలమో 
తెచ్చి పెట్టడు, మహర్షిననే అహంభావం తలకెక్కి ఇంతగా కన్నులు మూసుకు పోయాయి కాబోలు! 


ఆ. వారి. గోరుచున్న వారికి శీతల, వారి యిడుట యెట్టివారి కయిన 
వారితంబుగాని వలసిన ధర్మంబు, వారి యిడ(డు దాహనారి గాండు. 462 


* దాహంతో నోరెండి గేహం ముందుకు వచ్చి అడిగిన అతిథికి చల్లని జలం తెచ్చి యివ్వటం 
ఎటువంటి వారికైనా అవశ్యకర్తవ్యం. ఈ జటి జలమిచ్చి నా దప్పిక నివారించడేమిటి?” 


చ. అని మనుజేశ్వరుండు మృగయాపరిఖేద నితాంత దాహ సం 
జనిత దురంత రోషమున సంయమి దన్ను( దిరస్కరించి, పూ 
జనములు సేయ(డంచు, మృతసర్సము నొక్కటి వింటికోపునం 
బనివడి తెచ్చి వైచె, నటు బ్రహ్మమునీంద్రుని యంసవేదికన్‌. 463 


* అని లో లోపల ఉడికిపోయాడు పరీక్షిత్తు. అసలే వేటలో అలసి గొంతెండి దురంత రోషంతో 
కుమిలిపోతున్న రాజు కోపాన్ని ఆపుకోలేక, అవమానాన్ని భరించలేక, వింటి కొప్పుతో ఒక చచ్చిన పామును 
పనికట్టుకొని కొనితెచ్చి ఆ బ్రహ్మర్షి భుజాన పడవేశాడు. 

వ. ఇట్లతండు ప్రత్యాహృత బాహ్యాంతరింద్రియుం డగుట నిమీలితలోచనుండు గా నోపునో యట్లుగాక 
గతాగతులగు క్షత్రబంధులచే నేమియని మృషాసమాధి నిష్టుండు గానోపునో, యని వితర్కించుచు 
వృథారోష దర్పంబున ముని మూ(పున గతాసువయిన సర్పంబు నిడి నరేశ్వరుండు దనపురంబునకుం 
జనియె; నంత సమీపవర్తులైన మునికుమారు లంతయుం దెలియం జూచి శమీకనందనుండైన 
శృంగికడకుం జని. 464 

* “ఈ ముని ఏకాగ్రచిత్తంతో నిజంగానే నిష్టాగరిష్టుడై నిమీలిత నేత్రుడై కూర్చున్నాడా? లేక ఎప్పుడూ 
వస్తూ పోతూ ఉండే సామాన్యరాజులతో ఏమి పని అని దొంగజపం చేస్తున్నాడా?” అని మనస్సులో 
వితర్కించుకొంటూనే భూపాలుడు ఆపుకోలేని కోపాటోపంతో దాపున పడి ఉన్న మృతసర్వాన్ని ముని 
మూపున వేసి హస్తినాపురానికి వెళ్లిపోయాడు. అప్పుడు చుట్టుప్రక్కల తిరుగుతున్న మునికుమారులు ఇదంతా 
చూచి శమీకముని కుమారుడైన శృంగి సమీపానికి వెళ్లి- 

-: శమీకపుత్తుం డగు శృంగి పరీక్షితుని శపించుట :- 

క. నరగంధగజస్యందన, తురగంబుల నేలు రాజు తోయాతురు(డై 

పరణగన్‌ నీ జనకుని మెడ, నురగము( దగిలించి పోయె నోడక తండ్రీ! 465 


* “భటులు, ఏనుగులు రథాలు, గుర్రాలు అనే చతురంగ సైన్యానికి అధిపతి అయిన ఎవడో 
ఒకరాజు జలం కోసం వచ్చి వెనుక ముందు ఆలోచించకుండా నీ జనకుని కంఠంలో సర్ఫాన్ని తగిలించి 
పోయాడయ్యా! ” అని చెప్పారు. 

వ. అని పలికిన సమాన వయో రూప మునికుమార లీలాసంగి యయిన శృంగి శృంగంబులతోడి 
మూర్తి ధరించినట్టు విజృంభించి రోషసంరంభంబున నదరిపడి బల్యన్నంబుల భుజించి పుష్టంబు 
లగు నరిష్టంబులుం బోలె బలిసియు ద్వారంబుల గాచికొని యుండు సారమేయంబుల పగిది 
దాసభూతులగు క్షత్రియాభాసు లెట్టు బ్రాహ్మణోత్తములచే స్వరక్షకులుగ నిరూపితు లయిరి? 
అట్టివార లెట్లు తద్భహంబుల భాండసంగతంబగు నన్నంబు భుజింప నర్హు లగుదురు? తత్కృతంబు 
లయిన ద్రోహంబు లెట్లు నిజ స్వామిం జెందు నని మజియు నిట్లనియె. 466 


* ఆ మాటలు విని తోడి మునికుమారులతో ఆటలాడుతున్న శృంగి కొమ్ములు తిరిగిన (క్రోధరసంలాగా 
హుంకరించి , రోషావేశంతో అదరిపడుతూ ఇలా అన్నాడు- “ఈ రాజులు బలిముద్దలు తిని బలిసిన 
కాకుల వంటివారు. ద్వారాలవద్ద కాచుకొని ఉండే సారమేయాల వంటివారు. గృహదాసులైన ఈ ఆభాస 
క్షత్రియులను భూసురోత్తములు తమ గృహరక్షకులుగా ఎలా నియమించారు? ద్వారపాలకులుగా 
ఉండదగినవారు వంటింటిలో (ప్రవేశించి వండిన అన్నాన్ని భుజించటానికి ఎలా అర్హులౌతారు? వారు చేసే 
(ద్రోహాలకు గృహస్వామి ఎందుకు బాధ్యు డవుతాడు? 


ఉ. ఆడ(డు తన్ను దూషణము, లాశ్రమవాసుల( గాని వైరులం 
గూడండు, కందమూలములు గూడుగం దించు సమాధినిష్టు(డై 
వీడండు లోని చూడ్కులను, విష్ణుని. దక్క. బరప్రపంచముం 
జూడండు మద్దురుండు; ఫణి( జుట్టంగ నేటికి రాచవానికిన్‌? 467 


* మా తండ్రి తనను తూలనాడలేదే! ఆశ్రమవాసులతోనే గాని తమ శత్రు రాజులతో కూడలేదే! 
అడవిలో కందమూలాలు భుజిస్తూ అచంచల మనస్కుడై అంతర్‌దృష్టిని వీడకుండా, ఇష్టదైవాన్ని తప్ప ఇతర 
ప్రపంచాన్ని చూడకుండా, తపోనిష్టలో ఉన్న ఆయన మీద ఆ రాచవాడు (త్రాచుపామును విసిరిపోతాడా? 


ఉ. పోము హిరణ్య దానముల. బుచ్చుకొనంగ, ధనంబు లేమియుం 
దేము, సవంచనంబులుగ దీవన లిచ్చుచు వేసరింపంగా 
రాము, వనంబులన్‌ గృహవిరాములమై నివసింప€ జెల్లరే 
పామును వైవ(గా( దగునె బ్రహ్మమునీంద్రుభుజార్గళంబునన్‌? 468 


* మేము హిరణ్యదానాలు పుచ్చుకోవటానికి పోమే! ఆశీర్వాదాలని మోసం చేసి ధనం గుంజుకోమే! 
పరులను వేధించేవాళ్లం కామే! ఇళ్లూ వాకిళ్లూ విడిచిపెట్టి అడవుల్లో పడి ఉన్నామే, అటువంటప్పుడు బ్రహ్మర్షి 
అయిన మా తండ్రిగారి మెడలో పామును పడవేయటానికి ఆ రాజుకు ఏం పోయే కాలం వచ్చిందో! 


క. పుడమింగల జనులు వొగడ6ంగం గుడుతురు గట్టుదురుగాక కువలయ పతులై 
యడవుల నిడుమల( బడియెడి, బడుగుల మెడ నిడయగం దగునె పన్నగ శవమున్‌? 469 


* ప్రపంచాన్ని పాలించే ప్రభువు లయితే పంచభక్ష్యపరమాన్నాలు కడుపునిండా కుడవమనండి. విలువగల 
వలువలు ముడవమనండి. అంతేకాని అడవులలో ఇడుములు పడే బడుగు తాపసుల మెడలో పామును 
చుడతారా? 

క. భగవంతుడు గోవిందుడు, జగతిం బెడంబాసి చనిన శాసింపంగా. 
దగువారు లేమి దుర్దను, లెగసి మహాసాధుజనుల నేంచెద రకటా! 470 


* భగవంతుడైన శ్రీకృష్ణుడు లోకాన్ని విడిచి వెళ్లిన తర్వాత సమర్థుడైన శాసకుడు ఎవరూ లేకపోవటంతో 
దుర్మార్గులు విజృంభించి నిరపరాధులైన సాధువులను బాధింప సాగారు. 


క. బాలకులార! ధరిత్రీ, పాలకు శపియింతు ననుచు బలువడిని విలో 
లాలకు(డగు మునికుంజర, బాలకు( డరిగెం ద్రిలోకపాలకు లదరన్‌. 471 


* “బాలకులారా! వినండి. ఇప్పుడే ఆ భూపాలకునికి శాపం” పెడతాను అని మునిబాలకుడైన శృంగి 
దేవతలు దదరిల్లేటట్లు పెద్ద పెద్ద కేకలు వేస్తూ- 
Do ల ౧ యల యలు = 


వ. ఇట్లు రోషించి కౌశికీనదికిం జని జలోపస్పర్శంబు సేసి. 472 
౫ కారికీనదికి వెళ్లాడు. నీళ్ళు చేతిలోకి తీసుకొన్నాడు. 


ఉ. ఓడక వింటికోపున మృతోరగముంగొని వచ్చి మాణు మా 
టాడక యున్న మజ్జనకు నంస తలంబున( బెట్టి దుర్మద 
(క్రీడం జరించు రాజు హర కేశవు లడ్డిన( నైన జచ్చు( బో 
యేడవనాండు తక్షక ఫణీంద్ర విషానల హేతి సంహతిన్‌. 473 


* “సంకోచం లేకుండా చచ్చిన సర్వాన్ని కొనివచ్చి మౌనము(ద్రలో ఉన్న మా తండ్రిగారి భుజంపైన 
పడవేసి దురహంకారంతో కన్నూ మిన్నూ కానని ఆ రాజు, హరిహరులు అడ్డుపడినా నేటికి ఏడవనాడు 
తక్షకుని విషాన్ని జ్వాలలకు దగ్ధమైపోతాడు.” 


వ. అని శమీకమహామునికుమారుం డయిన శృంగి పరీక్షిన్నరేంద్రుని శపియించి, నిజాశ్రమంబునకుం 
జనుదెంచి, కంఠలగ్న కాకోదర కలేబరుండైన తండ్రిం జూచి. 474 


* అని పరీక్షిన్నరేంద్రుణ్లి భయంకరంగా శపించి శమీక మహాముని కుమారుడైన శృంగి ఆశ్రమానికి 
అరుదెంచి ధ్యానముద్రలో ఉన్న తండ్రిని దర్శించాడు. ఆయన మెడలో ఇంకా ఆ మృతసర్సం అలా 
(వ్రేలాడుతూనే ఉంది. 


క. ఇయ్యెడ నీ కంఠమునను, నియ్యురగ కలేబరంబు నిటు వైచిన యా 
యయ్య నింక నేమి సేయుదు, నెయ్యంబులు లేవు సుమ్ము నృపులకు( దండ్రీ! 475 
వ “అయ్యో! తండ్రీ! ఈ రాజులకు పరువు మర్యాదలు తెలియవు. ఇతడెవడో మృతసర్చాన్ని తెచ్చి నీ 
కంఠంలో వేశాడు. మరి ఈ దొరగారికి ఎలా బుద్ది చెప్పాలో ఏమో! 

శా. ప్రారంభంబున వేట వచ్చి ధరణీసాలుండు, మా తండ్రిపై 
నేరం బేమియు లేక సర్పశవమున్‌ నే డుగ్రు6 డై వైచి నాం 
డీరీతిన్‌ ఫణి (గ్రమ్మణన్‌ బ్రదుకునో, హింసించునో కోజులన్‌, 
రారే తాపసులార! దీని దివరే, రక్షింపరే, మొక్కెదన్‌. 476 


* ఓ తాపసులారా! ఎవరో రాజుగారు వేటకోసం అడవికి వచ్చి నిరపరాధి అయిన మా తండ్రి మీద 
నిర్దాక్షిణ్యంగా ఈ చచ్చిన పామును పడవేసి వెళ్ళాడు. ఈ భయంకర సర్పం మళ్లీ బ్రతుకుతుందో ఏమో! 
(క్రూరమైన కోరలతో కాటు వేస్తుందేమో! మీకు చేతులెత్తి నమస్కరిస్తాను. వేగిరం రండి. ఈ పామును 
తోసేయండి. మా తండ్రిని రక్షించండి.” 


న. అని వెజపున సర్పంబు దిగుచు నేర్పు లేక యెలుంగెత్తి యేడ్చుచున్న కుమారకు రోదనధ్వని విని 
యాంగిరసుండయిన శమీకుండు సమాధి సాలించి మెల్లన కన్నులు దెజచి మూ6పున వ్రేలుచున్న 
మృతోరగంబు నీక్షించి, తీసి పాణవైచి, కుమారకుం జాచి. 477 


* అంటూ భయంతో ఆ సర్పాన్ని తొలగించే నేర్పులేక పెద్దగా ఏడవసాగాడు. అనుగు నందనుని 
ఆ(క్రందనం ఆకర్షించి శమీక మహాముని సమాధి చాలించి మెల్లగా కళ్ళు తెరిచాడు. భుజాన వ్రేలాడుతున్న 
భుజంగాన్ని తీసి దూరంగా పారవేసి కుమారుణ్ణి చూచి- 


క. ఏ కీడు నాచరింసము, లోకులకున్‌ మనము సర్వలోక సములమున్‌ 
శోకింప నేల పుత్రక!, కాకోదర మేల వచ్చె. గంఠంబునకున్‌? 478 


* “నాయనా! మనం ఎవరకీ ఏ కీడూ చేసేవాళ్ళం కామే! సకల లోకులనూ సమానంగా ఆదరిస్తామే! 
నీవు ఎందుకు ఆ|క్రందిస్తున్నావు? అసలు ఈ కాల సర్వాన్ని నా కంఠానికి ఎవరు చుట్టారు?” 


వ. అని యడిగిన( దండ్రికి. గొడుకు, రాజు సర్పంబు వైచుటయుం దాను శపించుటయును వినిపించిన, 
నమ్ముని తన దివ్య జ్ఞానంబున నమ్మానవేంద్రుండు పరీక్షిన్నరేంద్రుండని యెణీంగి కొడుకువలన 
సంతసింపక యిట్లనియె. 479 


* అని ప్రశ్నించాడు. అప్పుడు శృంగి రాజు వచ్చి పామును వేయటం, ఆ రాజును తాను శపించటం 
తన తండ్రికి విన్నవించాడు. వెంటనే శమీకమహర్షి తన దివ్యదృష్టితో ఆ రాజు పరీక్షిన్నరేం[ద్రుడని తెలుసుకొని 
కొడుకు చేసిన పనికి విచారిస్తూ ఇలా అన్నాడు- 


క. బెట్టిద మగు శాపమునకు, దట్టపు ద్రోహంబు గాదు, ధరణీకాంతుం 
గట్టా యేల శపించితి, పట్టీ! తక్షక విషాగ్నిపాలగు మనుచున్‌? 480 


* నాయనా! ఇంతటి కఠోరమైన శాపం పెట్టటానికి అంతటి మహాపరాధం ఆ మహారాజు ఏంచేసాడు? 
తక్షకవిషాగ్ని జ్వాలల పాలు కమ్మని ఆ ధరణీపాలుణ్ణి, అయ్యయ్యో! ఎందుకు శపించావు? 

ఆ. తల్లి కడుపులోన దగ్గుండై క్రమ్మణం, గమలనాభు కరుణం గలిగినాండు; 
బలిమి గలిగి ప్రజల( బాలించుచున్నాండు, దిట్టవడుగ! రాజు దిట్టం దగునె? 481 


* పాపం పరీక్షిత్తు తల్లి గర్భంలోనే దగ్దుడైనాడు. మళ్ళీ శ్రీకృష్ణుని కటాక్షం వల్ల బ్రతికి బయటపడ్డాడు. 
ఇప్పుడు పెరిగి పెద్దవాడై పరాక్రమవంతుడై (ప్రజలను పరిపాలిస్తున్నాడు. ఓరి పిచ్చి తండ్రీ! అటువంటి 
మంచిరాజును శపించవచ్చా? 

ఉ. కాపరి లేని గొట్టియల కైవడి. గంటక చోర కోటిచే 

నేపటీ యున్న దీభువన మీశు(డు గృష్ణు(డు లేమి, నిట్టిచో 
భూ పరిపాలనంబు సమబుద్ది నితం డొనరింప( జెల్లరే 
యీ పరిపాటి ద్రోహమున కిట్లు శపింపంగ నేల బాలకా? 482 


* వాసుదేవుడు లేకపోవటం మూలాన లోకమంతా చీకాకు పాలైంది. ప్రజలు కాపరిలేని గొర్రెల్లాగా 
ఆపద పాలయ్యారు. దొంగలూ దుండగులూ పెచ్చరిల్లారు. ఇటువంటి క్రిష్టసమయంలో మన మహారాజు 
సమదృష్టితో సమర్థంగా ప్రజలను పాలిస్తున్నాడు. అయ్యో! ఈ రవ్వంత అపరాధానికి రాజును శపించా 
వెందుకు నాయనా? 


పీ పాపంబు నీచేత బ్రాపించె మన; కింక రాజు నశించిన రాజ్యమందు 
బలవంతు( డగువాండు బలహీను పశు దార హయ సువర్ణాదుల నపహరించు 
జార చోరాదులు సంచరింతురు ప్రజ కన్యోన్య కలహంబు లతిశయిల్లు 
వైదికంబై యున్న వర్ణాశమాచార ధర్మమించుక లేక తప్పిపోవు 
ఆ. నంతమీద లోకు లర్ధకామంబుల దగిలి సంచరింప ధరణి నెల్ల 
నర్షసంకరములు వచ్చును మర్కట, సారమేయ కులము మేర బుత్ర! 483 


* నీ మూలంగా మనకు పాపం ప్రాప్తించింది. రాజు మరణిస్తే రాజ్యంలో అరాచకం (ప్రబలుతుంది. 
బలం కలవాడు బలం లేనివాడి మీద పడి వాడి సర్వస్వం దోచుకుంటాడు. జార చోరులు నిరాఘాటంగా 
విహరిస్తారు. ప్రజలలో పరస్పర కలహాలు పెరిగి పోతాయి. వైదిక ధర్మాలూ, వర్ణాశ్రమాచారాలూ సమూలంగా 
నశిస్తాయి, ధర్మం నశించిపోగా లోకులు అర్థకామాల వెంటబడతారు. రాజ్యమంతటా వానర సారమేయాల్లో 


లాగా వరసంకరం వ్యాపిస్తుంది. 
లా మో. 


ఉ. భారతవంశజుం బరమభాగవతున్‌ హయమేధయాజి నా 
చారుపరున్‌ మహానయవిశారదు రాజ కులైక భూషణున్‌ 
నీరము గోరి నేడు మన నేలకు వచ్చిన యర్థి భక్తి స 
త్కారము సేసి పంప( జనుగాక, శసింపంగ నీకు ధర్మమే! 484 

* పవిత్రమైన భారతదేశంలో జన్మించాడు. పరమ భాగవతుడని పేరుగాంచాడు. అశ్వమేధం 
ఆచరించాడు. సదాచారసంపన్నుడూ, రాజనీతిజ్ఞుడూ, రాజకులాలంకారుడూ అయిన అంతటి మహారాజు 
దాహమై మన తపోవనానికి వస్తే ఆదరంతో అతిథిసత్కారాలు ఆచరించకుండా పంపితే పంపవచ్చుగాని 
ఇలా శపించటం ఏమి ధర శ్రమయ్యా! 

క. భూపతికి నిరపరాధమ, శాపము దా నిచ్చె బుద్ది చాపలమున మా 

పాపండు, వీండొనరించిన పాపము దొలంగింపు కృష్ణ! పరమేశ! హరీ! 485 

* ఓ పరమేశ్వరా! శ్రీకృష్ణా! వాసుదేవా! నా పిల్లవాడు బుద్ది చాపల్యంవల్ల భూపాలుడైన పరీక్షిత్తుకు 
శాపం పెట్టి పాపం కట్టుకొన్నాడు. ఈ దోషాన్ని తొలగించు తండ్రీ! 

క. పొడిచిన దిట్టిన( గొట్టిన, బడుచుందురు గాని పరమభాగవతులు దా 

రొడంబడరు మాటు సేయగ గొడుకా! విభు. డెగ్గుసేయ' గోరండు నీకున్‌. 486 


* కుమారా1 కొట్టినా తిట్టినా పరమభక్తులైన వారు శాంతంతో భరిస్తారే కాని ప్రతీకారం చెయ్యటానికి 
అంగీకరించరు. నీ శాపానికి మన మహారాజు (ప్రతిశాపం ఇవ్వడు. 


క. చెలంగరు కలంగరు సాధులు, మిళితములయి పరులవలన మేలుం గీడున్‌ 
నెలకొనిన నైన నాత్మకు, నొలయవు సుఖదుఃఖచయము లుగ్రము లగుచున్‌. 487 


* సజ్జనులు ఇతరులు చేసిన ఉపకారానికి పొంగిపోరు. అపకారానికి క్రుంగిపోరు. మహాత్ముల 

ఆత్మలను సుఖదుఃఖాలు ఆవహించవు.” 

వ. అని యిట్లు శమీక మహామునీంద్రుండు గ్రమ్మణింప శక్తి లేని కొడుకు సేసిన పాపంబునకు 
సంతాపంబు నొంది, తన శిష్యునొక మునికుమారునిం బిలిచి, యేతద్వృత్తాంతం బంతయు 
రాజున కెటీంగించి రమ్మని పంచె; నంత నా యభిమన్యుపుత్రుండు శమీకముని శిష్యునివలన 
శాపవృత్తాంతంబు నిని, కామక్రోధాది విషయాసక్తుండగు తనకుం దక్షకవిషాగ్ని విరక్తి బీజం బగు 
ననుచు గరినగరంబునకుం జని యేకాంతంబున. 488 


* అని ఈ విధంగా శమీకమహాముని కుమారుడు చేసిన తిరుగులేని శాపరూపమైన పాపానికి 
సంతాపం చెందాడు. వెంటనే తన శిష్యుడైన ఒక ముని పుత్రుణ్ణి పిలిచి ఈ వృత్తాంత మంతా మహారాజుకు 
చెప్పిరమ శని పంపించాడు. 


అభిమన్యు పుత్రుడైన పరీక్షిత్తు మునిశిష్యునివల్ల శమీక కుమారుని శాపవృత్తాంతం విన్నాడు. 
కామ(క్రోధాది సంసార విషయాలలో మునిగి తేలుతున్న తనకు తక్షకుని విషాన్ని కీలాజాలం వైరాగ్యానికి 
మూల మౌతుందని విచారిస్తూ హస్తినాపురికి చేరి ఏకాంతంగా తనలో ఇలా అనుకొన్నాడు- 

-: పరీక్రితు(డు విప్రశాపం బెటింగి ప్రాయోపవిష్తుం డగుట :- 


ఉ. ఏటికి వేట వోయితి? మునీంద్రుడు గాఢసమాధి నుండగా 
నేటికి. దద్భుజాగ్రమున నేసితి సర్పశవంబుం దెచ్చి? నేం 
డేటికి. బాపసాహసము లీక్రియ జేసితి? దైన యోగమున్‌ 
దాంటంగ రాదు వేగిరమ తథ్యము గీడు జనించు ఘోరమై. 489 


* “నేను వేటకోసమని అరణ్యానికి ఎందుకు వెళ్లాను? ఆ మహాముని నిశ్చలధ్యాన సమాధిలో ఉన్నప్పుడు 
మృతసర్చాన్ని కొనివచ్చి ఆయన మెడలో ఎందుకు వేశాను? ఈ విధమైన పాపకార్యాలు ఎందుకు చేశాను? 
ఇదంతా కలిప్రభావం. దైవ సంకల్పాన్ని ఎవ్వరూ అతి(క్రమించలేరు. తప్పదు. చేసిన పాపానికి శిక్ష అనుభవించక 
తప్పదు. 

ఉ. సామువిషాగ్ని కీలలను బ్రాణము లేంగిన నేగుగాక , యీ 

భూమియు రాజ్యభోగములు( బోయిన నిప్తుడ పోవు. గాక, సౌ 
దామని( బోలు జీవనము దధథ్యముగా( దలపోసి యింక నే 
నేమని మాయు దిట్టుదు మునీంద్రకుమారకు దుర్నివారకున్‌. 490 


* భీకరమైన తక్షకుని విషాగ్ని జ్వాలలకు (ప్రాణాలు పోతేపోనీ! ఈ సామ్రాజ్యమూ, భోగభాగ్యాలూ 
లేకపోతే లేకపోనీ! విద్యుల్లత వంటి బ్రతుకు శాశ్వతమని భావించి దుర్నివారుడైన ఆ మునికుమారుణ్ణి నేను 
తిరిగి ఏమని శపించేది? 

ఆ. రాజ ననచు( బోయి రాజ్యగర్వంబున, వనము కొకు వారివనము సొచ్చి 

దందశూకశవము( దండ్రిపై వైచినం బొలియ( దిట్ట కేల పోవు సుతుండు? 491 


* నిజానికి ఆ బాలుని తప్పేముంది? మహారాజును గదా అని అహంకారంతో దాహంకోసం వారి 
తపోవనంలోకి ప్రవేశించి తండ్రిపై చచ్చినపామును పడవేస్తే కొడుకు చచ్చేటట్టు శపించకుండా నోరు 
మూసుకు కూర్చుంటాడా? 


క. గోవులకును బ్రాహ్మణులకు, దేవతలకు, నెల్ల ప్రాద్దు( దెంపున( గీడుం 
గావించు పాపమానస, మే విధమున బుట్టకుండ, నే వారింతున్‌. 492 


* గోవులనూ, దేవతలనూ, బ్రాహ శణులనూ, నిష్కారణంగా వధించి బాధించాలనే దుర్చుద్ది ఎల్లప్పుడూ 
నాలో పుట్టకుండా నివారించే ఉపాయ మేమిటి?” 


వ. అని వితర్కించె. 493 


* అని తనలో తర్కించుకొన్నాడు. 

క. దామోదర పదభక్తిం, గామాదుల గెల్చినా(డు గావున గరుణన్‌ 
భూమీశు( డలుగ6 డయ్యెను, సామర్థ్యము గలిగి దోషసంగిన్‌ శృంగిన్‌. 494 


* దేవదేవుడైన వాసుదేవుని దివ్యచరణాల మీది భక్తి ప్రపత్తుల వల్ల కామకక్రోధాది అరిషడ్వర్గాన్ని 
జయించి కరుణా(ర్థ హృదయుడైన పరీక్షిత్తు తనను శపించిన శృంగి మీద ఏ మాత్రం ఆ(గ్రహించలేదు. 
సామర్థ్యం ఉండి కూడా శపించలేదు. 


వ. అంత మునికుమారుడు శపించిన వృత్తాంతంబు( దక్షకుండు విని యెడరు వేచియుండె; నిట 
దక్షకవ్యాళ విషానల జ్వాలాజాలంబునం దనకు సప్తమ దినంబున మరణంబని యెటేంగినవా(డు 
గావున, భూసాలుండు భూలోక స్వర్గలోక భోగంబులు హేయంబులని తలంచి, రాజ్యంబు విసర్జించి, 
నిరశన దీక్షాకరణంబు సంకల్సించుకొని. 495 


* మునికుమారుడు రాజును శపించిన వృత్తాంతం విన్న తక్షకుడు సమయం కోసం 
ఎదురుచూస్తున్నాడు. పరీక్షిన్నరేంద్రుడు తక్షకుని దారుణ విషాన్ని జ్వాలల మూలాన తనకు ఏడవనాడు 
మరణం తప్పదని నిర్ణయించుకొన్నాడు. భూలోక భోగాలూ, స్వర్గలోక సుఖాలూ పనికిమాలినవని భావించాడు. 
రాజ్యాన్ని పరిత్యజించాడు. నిరాహార దీక్ష అవలంబించటానికి నిశ్చయించాడు. 


మ. తులసీసంయుతదైత్యజిత్సదరజస్సోమంబుకంటెన్‌ మహో 
జ్ఞ్యలమై దికృతిసంఘసంయుతజగత్సౌభాగ్యసంధాయియై 
కలిదోషావలి నెల్ల బాపు దివిషద్గంగా ప్రవాహంబు లో 
పలికిం బోయి మరిష్యమాణు( డగుచుం బ్రాయోపవేశంబునన్‌. 496 


* తులసీదళాలతో విలసిల్లే శ్రీమన్నారాయణ చరణకమల పరాగాలతో కలిసి మహోజ్ఞ్యులంగా ప్రవహిస్తూ 
లోకపాలురతో పాటు సకల లోకాల వారికీ సౌభాగ్యసంపదలు (ప్రసాదిస్తూ కలి కలుషాల నన్నింటినీ కడిగివేసే 
దివ్యమైన గంగానదీతీరంలో ప్రాయోపవేశం చేసి ప్రాణాలు విడవటానికి సంకల్పించుకొన్నాడు. 


క. చిత్తము గోవిందపదా, యత్తము గావించి మౌనియె తనలో నే 
తత్తణము లేక భూవర, సత్తము(డు వసించె ముక్త సంగత్వమునన్‌ 497 


* ఆ రాజసత్తముడు తన చిత్తాన్ని గోవింద పదాయత్తం చేసి సర్వసంగ పరిత్యాగియె ఎటువంటి 
మనోవైకల్యం లేకుండా మౌనంగా కూర్చున్నాడు. 


వ. ఇట్లు సాండవపౌత్రుండు ముకుంద చరణారనింద వందనానంద కందాయమాన మానసుండై 
విష్ణుపదీతీరంబునం బ్రాయోపవేశంబున నుండుట విని సకలలోక సావనమూర్తులు మహానుభావులు 
నగుచు( దీర్థంబులకుం దీర్హత్వంబు లొసంగ సమర్థులైన యత్రి విశ్వామిత్ర మైత్రేయ భృగు వసిష్ట 
పరాశర చ్యవన భరద్వాజ పరశురామ దేవల గౌతమ కశ్యప కణ్వ కలశసంభన వ్యాస పర్వత 

నారదప్రముఖులైన బ్రహ్మర్షి దేవర్షి రాజర్షి పుంగవులును కాండర్ష్నులయిన యరుణాదులును, మటియు 
నానాగోత్ర సంజాతులైన మునులును శిష్య ప్రశిష్యసమేతులై చనుదెంచిన వారలకు. బ్రత్యుత్హానంబు 
సేసి పూజించి దండప్రణామంబు లాచరించి, కూర్చుండ నియోగించి. 498 


* ఈ విధంగా పాండవపౌ(త్రుడైన పరీక్షిత్తు హరిచరణ సంస శ్రరణానంద కందళిత హృదయారవిందుడై 
విష్ణు పాదోద్భవ యైన గంగానది ఒడ్డున ప్రాయోపవిష్టుడై ఉన్నాడన్న సంగతి విన్నవారై అఖిలభువన పవి(త్రులై, 
మహోదారచరిత్రులై, తీర్థ్ధయా(త్రా వ్యాజంతో తీర్థాల తీర్ణత్వాన్ని సార్ధకం చేసే, సర్వ సమర్జులైనవారు అత్రి, 
విశ్వామిత్రుడు, మైత్రేయుడు, భృగువు, వసిష్టుడు, పరాశరుడు, చ్యవసుడు, భరద్వాజుడు, పరశురాముడు, 
దేవలుడు, పర్వతుడు, నారదుడు మొదలైన (బ్రహ్మర్షులూ దేవర్షులూ రాజర్షులూ; అరుణుడు మొదలైన 
కాండర్హులూ, ఇంకా వివిధ గోత్రసంభవులైన మహర్షులు శిష్యులతోనూ (ప్రశిష్యులతోనూ కలిసి అచ్చటికి 
విచ్చేశారు. పరీక్షిన్నరేంద్రుడు ఆ విధంగా వచ్చిన మునీంద్రులకు ఎదురువచ్చి, ఆర్థ్యపాద్యాలిచ్చి అర్చించి 
సాష్టాంగ నమస్కారాలు చేసి సుఖాసీనులను కావించాడు. 

క. క్రమ్మణు నమ్ముని విభులకు, నమ్మనుజేంద్రుండు మొక్కి హర్నాశుతతుల్‌ 

(గ్రమ్మంగ ముకుళితకరు(డై, సమ్మతముగ( జెప్పె నాత్మ సంచారంబున్‌. 499 


* ఆ మహారాజు ఆనందబాష్పాలు పొంగి పొరలుగా ఆ మునిరాజుల ముందు ముకుళిత కరకమలుడై 
ఇలా విన్నవించుకొన్నాడు. 


ఉ. ఓపిక లేక, చచ్చిన మహోరగముం గొని వచ్చి, కోపినై 
తాపసు మూ(పుపై నిడిన దారుణ చిత్తుండ; మత్తుండన్‌ మహా 
పాపు(డ మీరు సాపత్సణపావకు లుత్తము లయ్యలార, నా 
పాపము వాయు మార్గము గృపాపరులార! విధించి చెప్పరే. 500 


* “దయానిధులైన తపోధనులారా! నేను సహనం కోల్పోయి కోపాన్ని ఆపుకోలేక చచ్చిన సర్పాన్ని 
తెచ్చి మునీంద్రుని మూపుపై వేసిన పాపాత్ముణ్ణి, ప్రమత్తుణ్ణి, క్రూరచిత్తుళ్ణి. మీరో పాపారణ్య పావకులు 
ఉత్తములు. సంయమిసత్తములు. అయ్యలారా! నా పాపం పరిహార మయ్యే మార్గం సెలవీయండి. 

ఉ. భూసురపాద రేణువులు పుణ్యుల( జేయు నరేంద్రులన్‌ ; ధరి 

త్రీసురులార! మీ చరణ రేణు కణంబులు మేను సో(క నా 
చేసిన పాప మంతయు నశించె( గృతార్జుండ నైతి; నెద్ది యేం 
జేసిన ముక్తి పద్దతికి జెచ్చెరం బోవ(గం వచ్చు. జెప్పరే. 501 


* మహీసురుల చరణరేణువులు మహీపతుల పాపాలను పారదోలి పవిత్రులను చేస్తాయి. 
(బ్రహ్మజ్ఞలారా! మీ పాదపరాగాలు నాపై ప్రసరించగానే నా పాపం పటాపంచలయింది. నేను కృతార్జుణ్ణి 
అయ్యాను. ఇప్పుడు నేను ఏమి చేస్తే నాకు వేగంగా ముక్తి ప్రాప్తిస్తుందో దయచేసి చెప్పండి. 


మొదటి స్కంధము 143 


క. భీకరతరసంసార, వ్యాకులతన్‌ విసిగి దేహవర్ణనగతి నా 
లోకించు నాకు( దక్షక, కాకోదరవిషము ముక్తి కారణమయ్యెన్‌. 502 


* మిక్కిలి భయంకరమైన సంసార పంకంలో చిక్కుకొని విసిగి వేసారి దేహం విడిచి పెడదామని 
ఆలోచిస్తున్న నాకు తక్షకుని మహావిషం మోక్షహేతువైంది. 
క. ఏపారు నహంకార, వ్యాపారములందు ముని(గి వర్తింపంగా 
నా పాలిటి హరి భూసుర, శాపవ్యాజమున ముక్త సంగుం జేసెన్‌. 503 


* అతిశయించిన అహంకారంతో కూడిన సంసార సాగరంలో మునిగి తేలుతున్న నాకు నా పాలిటి 
భగవంతుడు “బ్రాహ్మణశాప”మనే మిషతో విముక్తి ప్రసాదించాడు. 


మ. ఉరగారీశు విషానలంబునకు మే నొప్పింతు; శంకింప నీ 
శ్వరసంకల్పము నేడు మానదు; భవిష్యజ్ఞన్మ జన్మంబులన్‌ 
హరిచింతారతియున్‌ హరిప్రణుతి భాషాకర్ల నాసక్తియున్‌ 
హరిపాదాంబుజ సేవయుం గలుగ మీ రర్థిం బ్రసాదింపరే! 504 


* తక్షకుని భయంకర విషాగ్ని జ్యాలలకు సంకోచం లేకుండా నా శరీరం సమర్పిస్తాను. సందేహం 
లేదు. ఈశ్వరసంకల్పం అనివార్యం. అయితే రాబోయే ప్రతిజన్మలో కూడా శ్రీకృష్ణ చింతయందు అనురక్తీ, 
శ్రీకృష్ణకథాశ్రవణమందు ఆసక్తీ, శ్రీకృష్ణ చరణకమలాల యందు భక్తీ, కలిగి ఉండేటట్టుగా మీరు 
అను[గ్రహించాలి. 


క. చూడుండు నా కల్యాణము, పాడుండు గోవిందు మీ(ది పాటలు దయతో 
నాడు(డు హరిభక్తుల కథ, లే డహములలోన ముక్తి కేంగ0గ నిచటన్‌. 505 


* నా శ్రేయస్సును కాంక్షించండి. కమలాక్షుని లీలలు గానం చేయండి, హరిభక్తుల చరిత్రలు 
వినిపించండి. ఏడు దినాల్లో నాకు కైవల్యం ప్రసాదించండి. 


క. అమ్మా! నిను. జూచిన నరుం బొమ్మాయని ముక్తి కడకు. బుత్తు నంట కృపన్‌ 
లెమ్మా నీ రూపముతో, రమ్మా నా కెదుర గంగ! రమ్యతరంగా! 506 


* అమ్మా! గంగమ్మా! నీ తరంగాలు ఎంత రమణీయంగా ఉన్నాయమ్మా! నిన్ను దర్శించిన వారిని 
మోక్షానికి పంపిస్తావని విన్నాను. కదలి లేచి రావమ్మా! కనికరించి దర్శన మీయవమ్మా!” 


వ. అని తనకు మీ(ద నయ్యెడి జన్మాంతరంబులందును హరిపాదభక్తి సాజన్యంబులు సంధిల్లుంగాత 
మని గంగాతరంగిణీ దక్షిణకూలంబునం బూర్యాగ్ర దర్భాసనంబున నుత్తరాభిముఖుండై యుపవేశించి, 
జనమేజయు రప్పించి, రాజ్యభారంబు సమర్పించి, యత్నంబు సంసారబంధంబునకుం దప్పించి 
చిత్తంబు హరికి నొప్పించి పరమ భాగవతుండైన పాండన పౌత్తుండు ప్రాయోప విష్ణుండై యున్న 
సమయంబున. 507 

* అని రాబోయే జన్మ జన్మాలకూ భగవత్‌ భక్తి సౌభాగ్యం తనకు (ప్రాప్తించాలని ప్రార్థించాడు. 
తనయుడైన జనమేజయుణ్ణి రప్పించి రాజ్యభారం అప్పగించాడు. గంగాతరంగిణి దక్షిణతీరంలో 
తూర్పుకొనలు ఉండేటట్టుగా పరచిన దర్భాసనం మీద ఉత్తరాభిముఖుడై కూర్చున్నాడు. తన చిత్తాన్ని 
సంసారబంధాలనుంచి నివృత్తం చేసి పరమేశ్వరాయత్తం కావించాడు, ఈ విధంగా భాగవతోత్తముడైన 
పాండవ పౌత్రుడు ప్రాయోపవిష్టుడై ఉన్న శుభ సమయంలో 

క. ఒత్తిలి పొగడుచు సురలు ని, యత్తలమున నుండి మెచ్చి యలరుల వానల్‌ 

మొత్తములై కురిసిరి నృప, సత్తముపై భూరి భేరి శబ్దంబులతోన్‌. 508 


* సురలు ఆకాశం నుంచి విరులవానలు కురిపించారు. పరీక్షిత్తు గుణగణాలు గానం చేస్తూ నగారాలు 
(మోగించారు. 


న. ఆ సమయంబున సభాసీను లయిన బుషు లిట్లనిరి. 509 
* ఆ సమయంలో సుఖాసీనులై ఉన్న మహర్షులు ఆ రాజర్షితో ఇలా అన్నారు- 
మ. క్షితినాథోత్తమ! నీ చరిత్రము మహాచిత్రంబు మీ తాత లు 
(గ్ర తపోధన్యులు విష్ణుపార్ష్వపదవిం గామించి రాజన్య శో 
భితకోటీరమణి ప్రభాన్వితమహాపీఠంబు వర్ణించి రు 
న్నతులై; నీవు మహోన్నతుండవు గదా నారాయణధ్యాయివై. 510 
* “రాజేంద్రా! నీ చరిత్రం చాలా చిత్రం! స్తుతిపాత్రం! మీ పితామహులు మహాతపస్పంపన్నులు, 
వారు వాసుదేవుని సన్నిధిని వాంఛించి నానారాజ కిరీట చిరత్న రత్న |ప్రభారాజితో విరాజిల్లే రాజపీఠాన్ని 
విసర్దించారు. వారే ఉన్నతు లనుకొంటే నారాయణ నామ పారాయణుడవైన నీవు వారి కంటె మహోన్నతుడవు. 


ను. వసుధాధీశ్వర! నీవు మర్యతనువున్‌ వర్ణించి నిశ్ళోకమై 
వ్యసనచ్చేదకమై రజోరహితమై వర్తించు లోకంబు స 
ర్వసమత్వంబున( జేరునంతకు భవద్వాక్యంబులన్‌ వించు నే 
దెసకుం బోవక చూచుచుండెదము నీ దివ్యప్రభావంబులన్‌. 511 
* వసుమతీవల్లభా! నీవు ఈ మనుష్యదేహాన్ని వదలి శోక రహితమై, వ్యసనరహితమై, రజోరహితమై 
వర్తించే పుణ్యలోకాన్ని చేరేటంతవరకూ మేమిక్కడే ఉంటాము. ఎక్కడకీ పోకుండా నీ మాటలు వింటూ నీ 
దివ్యప్రభావం తిలకిస్తూ ఇక్కడే కూర్చుంటాము” 


వ. అని యిట్లు పక్షపాతశూన్యంబులును మహనీయ మాధుర్య గాంభీర్య సౌజన్య ధుర్యంబులును 
నైన భాషణంబు లాడుచు మూ(డు లోకంబులకు నవ్వలిదైన సత్యలోకంబునందు మూర్తి 
మంతంబులై నెగడుచున్న నిగమంబుల చందంబునం దేజరిల్లుచున్న బుషులం జూచి భూవరుండు 
నారాయణ కథాశవణ కుతూహలుండయి నమస్కరించి యిట్లనియె. 512 

* అని ఇలా నిరాక్షేపంగా నిష్పక్షపాతంగా మహర్షులు పలికిన మధుర గంభీర భాషణాలు విని, 
ముల్గోకాలకూ అవతల ఉన్న సత్యలోకంలో మూర్తిమంతాలై వెలిగే వేదాల్లాగా విరాజిల్లే మహర్షులను మహారాజు 
నమస్కరించాడు. విష్ణులీలలు వినాలనే కుతూహలంతో ఇలా అన్నాడు- 


క. ఏడు దినంబుల ముక్తిం, గూడ( నే రీతి వచ్చు గురు సంసార 
క్రీడన మే క్రియ నెడతెగు, జూడు(డు మా తండ్రులార! శ్రుతివచనములన్‌. 513 


* “ తండ్రులారా! వేదవాక్యాలు బాగా పరిశీలించి సెలవీయండి. సప్తదినాలలో సంసారబంధాలు 
తెంచుకొని అపవర్గాన్ని అందుకొనే మార్గం కృపతో ఉపదేశించండి. 


శౌ, ప్రాప్తానందులు బ్రహ్మబోధన కళాపారీణు లాత్మ ప్రభా 
లుస్తాజ్ఞానులు మీర లార్యులు దయాళుత్వాభిరాముల్‌ మనో 
గుప్తంబుల్‌ సకలార్థజాలములు మీకుం గానవచ్చుం గదా! 


సస్తాహంబుల ముక్తి కేగెడు గతిం జర్చించి భాషింపరే! 514 


* మీరు ఆనంద స్వరూపులు, (బవ్మాజ్ఞాన పారీణులు, విజ్ఞులు, ఆత్మ తత్వజ్ఞలు. 
దయా[ర్రహృదయులు. సకలమూ తెలిసినవారు. జగత్తులోని సమస్త విషయాలూ మీరు మీ మనోనేత్రంతో 
సుస్పష్టంగా చూడగలుగుతారు. ఏడునాళ్లలో మోక్షం (ప్రాప్తించే విధానం విచారించండి.” 


వ. అని యుత్తరానందనుం డాడిన వచనంబులకు మును లందణు( బ్రత్యుత్తరంబు విమర్శించు నెడ 
దైవయోగంబున. 515 
* అని పలుకుతున్న ఉత్తరానందనుని ప్రశ్నలకు సరియైన (ప్రత్యుత్తరం కోసం సంయమీంద్రు 
లందరూ సమాలోచనలు జరుపుతున్నారు. 
-: శుకమహర్షి పరీక్షిన్మహారాజు నొద్ద కేతెంచుట :- 


జా 


ప్రతినిమేషము పరబ్రహ్మంబు నీక్షించి మది. జొక్కి వెలువల మణచువా(డు 
కమలంబుమీ(ది భృంగముల కైవడి మోముపై నెణపిన కేశపటలివాండు 

గితీ వ్రాసి మాయ నంగీకరించని భంగి వసనంబు( గట్టక వచ్చువాండు 
సంగిగాండని వెంట జాటుభూతములు నా బాలుర హాసశబ్దముల వాడు 


తే. మహిత పద జాను జంఘోరు మధ్య హస్త, బాహు వక్షో గళానన ఫాల కర్ణ 
నాసికా గండ మస్తక నయన యుగళు6 డైన యవధూతమూర్తి వాం డరుగుదెంచె. 516 
* ఆ సమయంలో దైవయోగంవల్ల, ప్రతిక్షణమూ పరబ్రహ్మ స్వరూపాన్ని సందర్శిస్తూ పరవశించిన 
మా ఛో ల్‌ = 
హృదయంతో బయటి (ప్రపంచాన్ని మరచినవాడూ, కమలం మీద గండుతుమె శ్రదల్టాగా ముద్దులు మూటగట్టే 
ముఖంపైన ముంగురులు ముసురుతున్న వాడూ, గీత గీసి మాయను తిరస్కరించినట్లు వస్రాన్ని 

విసర్జించినవాడూ; సర్వసంగ పరిత్యాగియైన మహాయోగి ఇతడని చాటుతున్నట్టు పరిహాసవచన పరిచాలకులైన 
బాలకులు వెంటనంటి వస్తున్నవాడూ, సహజ సుందరాలైన చరణాలూ, జంఘలూ, ఊరువులూ, నడుమూ, 
చేతులూ, భుజాలూ, వక్షస్త్రలమూ, కంఠమూ, ముఖమూ, లలాటమూ, వీనులూ, కన్నులూ, నాసికా, చెక్కిళ్ళూ, 
శిరస్సూ కలిగిన ఒక అవధూతమూర్తి అనుకోకుండా అచ్చటికి విచ్చేశాడు. 
ఉ. ఈరని లోకులం గనిసి, యెగ్గులు వల్కనివా(డు గోరికల్‌ 

గోరనివాండు గూటువల. గూడని వాండు వృథా ప్రపంచముం 

జేరనివా(డు దైవగతి( జేరిన లాభము. సూచి తుష్టుండై 

నేరని వానిచందమున నేర్పులు సూపెడు వాండు వెండియున్‌. 517 


* ఈయలేదని ఎవరినీ కోపంతో ఎగ్గులు పలకడు. కావాలని ఏకోరికలూ కోరడు. ఎవరితోనూ 
సంబంధాలు పెట్టుకోడు. వ్యర్థమైన ప్రపంచ విషయాల మీదికి మనస్సు పోనీయడు. దైవవశం వల్ల తనకు 
ప్రాప్తించిన దానితో సంతృప్తి చెంది ఏమీ ఎరుగని అమాయకునిలా కనబడుతాడు. 


ఆ. అమ్మహాత్ము షోడశాబ్ద వయోరూప, గమన గుణ విలాస కౌశలములు 
ముక్తికాంత సూచి మోహిత యగు నన, నితరకాంత లెల్ల నేమి సెప్పు! 518 


* ఆ మహాత్ముని పదహారేళ్ల నవయౌవనం చూస్తే ఆ సుందర గమనం గమనిస్తే, ఆ గుణవిశేషాలు 

ఆలోకిస్తే, ముక్తికాంత సైతం ముచ్చటపడి మోహిస్తుందంటే ఇక ఇతరకాంతల విషయం వేరే చెప్పే దేముంది? 

ఆ. వెణ్టేతనము మాని విజ్ఞానమూర్తియై, బ్రహ్మభావమునను బర్యటింప 
వెణ్టే యంచు శుకుని వెంట నేతెంతురు, వెలందు లర్భకులును వెజ్టు లగుచు. 519 

* వెర్రిలోకాన్ని విసర్జించి విజ్ఞానమూర్తితో, బ్రహ్మజ్ఞాన పరిస్ఫూర్తితో పర్యటిస్తున్న మహానుభావుడైన 

శ్రీశుకుణ్ణి వెర్రివాడని భావించి ఏదో వెర్రెత్తినట్టు (స్త్రీలూ, బాలకులూ ఆయన వెంటబడి పరుగెత్తుకొంటూ 
వస్తుంటారు. 

వ. ఇట్లు వ్యాసనందనుండైన శుకుం డరుగుదెంచిన నందలి మునీంద్రు లమ్మహానుభావుని ప్రభావంబు 
లెజుంగుదురు గావున నిజాసనంబులు డిగ్గి ప్రత్యుత్ధానంబు సేసిరి; పాండవ పొత్రుండు నా 
యోగిజన శిఖామణికి నతిథి సత్కారంబులు గావించి దండప్రణామంబు సేసి పూజించె; మణియు 
(గ్రహ నక్షత్ర తారకామధ్యంబునం దేజరిల్లు రాకాసుధాకరుండునుంబోలె బ్రహ్మర్షి దేవర్షి రాజర్షి 
మధ్యంబునం గూర్చుండి నిరాజమానుండైన శుకయోగీంద్రుం గనుంగొని. 520 


* ఈ విధంగా వేదవ్యాస నందనుడైన శుకయోగీంద్రుడు అక్కడకు రాగా ఆ మహానుభావుని 
మహత్యం తెలిసిన అక్కడి మునివర్యులంతా తమతమ ఆసనాల నుంచి లేచి ఎదురువచ్చి స్వాగత మిచ్చారు. 
పాండవ పా(త్రుడైన పరీక్షిత్తు ఆ మహాయోగికి అతిథి సత్కారాలు కావించాడు. సాష్టాంగ దండప్రణామం 
చేసి పూజించాడు. (గ్రహ నక్షత్ర తారకా సమూహం నడుమ విరాజిల్లే సంపూర్ణ పూర్ణిమా చంద్రుడులాగా 
(బ్రహ్మర్షి దేవర్షి రాజర్షి మధ్యంలో శుకయోగీంద్రుడు తేజరిల్హాడు. 


యె 

ఉ. ఫాలము నేల మోపి, భయభక్తులతోడ నమస్కరించి, భూ 
పాల కులోత్తముండు గరపద్మములన్‌ ముకుళించి, నేడు నా 
పాలిటిభాగ్య మెట్టిదియొ, పావనమూర్తివి పుణ్యకీర్తి వీ 
వేళకు నీవు వచ్చితి నివేకవిభూషణ! దివ్య భాషణా! 521 


* కురుకులావతంసమైన పరీక్షిత్తు భయభక్తులతో మళ్లీ క్షోణితలాన నెన్నుదురు సోకేటట్టుగా 
ప్రణామంచేసి కరకమలాలు జోడించి ఇలా విన్నవించుకొన్నాడు- “మహానుభావా! శుకదేవా! నా అదృష్టమేమో 
గాని పావనమూర్తినీ, పుణ్యకీర్తివీ, విజ్ఞాన విభూషణుడవూ, దివ్యభాషణుడవూ అయిన నీవు సమయానికి 
విజయం చేశావు. 


మ. అవధూతోత్తను! మంటి, నేడు నిను డాయం గంటి, నీవంటి వి 
ప్ర వరుం బేర్కొను నంతటన్‌ భసితమౌ( బాపంబు నా బో(టికిన్‌ 
భవదాలోకన భాషణార్భన పదప్రక్షాళన స్పర్శనా 
ది విధానంబుల ముక్తి చేపడుట చింతింపంగ నాశ్చర్యమే? 522 
* అవధూత శిరోమణీ! నీ ఆగమనం వల్ల నేను ధన్యుజ్ఞయినాను. నీ సందర్శనం వల్ల నా జన్మ 
తరించింది. నీవంటి బ్రహ్మజ్ఞాని పవిత్ర నామం ఒక్కమాటు ఉచ్చరిస్తే పాపాలన్నీ భస్మీపటల మౌతాయి. 
ఇక నిన్ను దర్శించి, నీ మాటలు విని, నిన్ను అర్చించి, నీ కాళ్లు కడిగి నీళ్లు పైన చల్లుకొని, నిన్ను స్పృశించి 
నీ సేవ చేసుకొనే మహాభాగ్యం లభించిన నా వంటి వానికి మోక్షం (ప్రాప్తిస్తుందంటే అందులో ఆశ్చర్య 
మేముంది? 


క. హరిచేతను దనుజేంద్రులు, ధర ద్రుంగెడు భంగి నీ పదస్పర్భముచే 
గురుపాతక సంఘంబులు, పొరిమాలు( గదయ్య యోగిభూషణ! వింటే. 523 


* భగవంతుడైన వాసుదేవుని వల్ల జగత్కంటకులైన నిశాచరులు నశించిపోయినట్టే పరమయోగివైన 
నీ పాదస్పర్శవల్ల పాపరాసులు భస్మమవుతాయి. 
మ. ఎలమిన్‌ మేనమణందియై సచివుండై యేమేటి మా తాతలన్‌ 
బలిమిం గాచి సముద్ర ముద్రిత ధరం బట్టంబు( గట్టించె, న 
య్యలఘుం డీశుండు చక్రి రక్షకు(డు గా కన్యుల్‌ విప ద్రక్షకుల్‌ 
గలరే, వే(డెద భక్తి నా గుణనిధిం గారుణ్య వారాన్నిధిన్‌. 524 
* ఏ మహానుభావుడు ప్రియమైన మరదియై, మంత్రియై మా పితామహులైన పాండవుల చతుస్పముద్ర 
ముద్రితమైన ధరణీచకక్రానికి చక్రవర్తులను చేశాడో ఆ మహాత్ముడు, ఆ లోకేశ్వరుడు, ఆ చక్రాయుధుడు 
అందరికీ రక్షకుడై ఉంటాడు. ఆపదలో ఉన్నవారిని ఆదరాభిమానాలతో ఆదుకొనే “రక్షకులు ఆయన 
గాకపోతే లోకంలో మరెవరున్నారు? ఆ భక్తులపాలిటి పెన్నిధిని ఆ కారుణ్యవారాన్నిధిని భక్తితో వేడుకొంటాను. 

సీ. అవ్యక్తమార్గుండ వైన నీ దర్శన మాజడి పో నేర దభిమతార్హ 
సిద్ది గావించుట సిద్దంబు నే డెల్లి దేహంబు వర్ణించు దేహధారి 
కేమి చింతించిన నేమి జపించిన, నేమి గావించిన, నేమి వినిన, 
నేమి సేవించిన నెన్నండు సంసార పద్దతి. బాసిన పదవి గలుగు 


తే. నుండు మనరాదు గురుండవు యోగివిభుండ, వావు( బిదికిన తడవెంత యంత సేపు 
గాని యొక దెస నుండవు కరుణతోడం జెప్పనే తండ్రి ముక్తికి. జేరు తెరువు! 525 


* అవధూతలతో అ(గగణ్యుడవు. అవ్యక్తమైన గమనం కలవాడవు. నీ సందర్శనం వ్యర్థం కాదు. 
నా వాంఛితార్థం ముమ్మూటికి సిద్ధిస్తుంది. ఈనాడో రేపో దేహాన్నే త్యజించబోయే జీవికి సంసార బంధాలు 
సమసిపోయి మోక్షం ప్రాప్తించే నిమిత్తం చింతింపవలసిందీ, జపించవలసిందీ, చేయవలసిందీ, వినవలసిందీ, 
సేవలందించవలసిందీ ఏమిటో దయచేసి విశదీకరించమని వేడుకొంటున్నాను. నీవు జగద్గురుడవు. నీకు 
తెలియంది ఏమి లేదు. గోవును పాలు పిదికినంత సేపటి కంటే ఎక్కువ సేవు ఎక్కడా ఉండవు. ఓ 
దయగల తండ్రీ! మోక్ష మార్గాన్ని నాకు తెలియజెప్పు.” 


వ. అని పరీక్షిన్నరేంద్రుండు బాదరాయణి నడిగె నని చెప్పి. 526 
* ఈ విధంగా పరీక్షిన్నరేంద్రుడు శుకయోగీంద్రుణ్జి ప్రశ్నించాడు. 


క. రాజీవపత్రలోచన! రాజేంద్ర కిరీట ఘటిత రత్న మరిచి 
భ్రాజితపాదాంభోరుహ! భూజన మందార! నిత్యపుణ్యవిచారా! 527 


* తామర రేకులవంటి కన్నులు కలవాడా! రాజాధిరాజుల కిరీటాలలో చెక్కిన రత్నకాంతులచే 
ప్రకాశించే పాదపద్మాలు కలవాడా! భక్తుల పాలిటి పారిజాతమైన వాడా! విశ్వకల్యాణ భావనలతో 


విరాజిలేవాడా! 
మ్మ 


మా. అనుపమగుణహారా! హన్యమానారివీరా! 
జన వినుత విహారా! జానకీ చిత్తచోరా! 
దనుజ ఘన సమీరా! దానవశ్రీ విదారా! 
ఘన కలుష కఠోరా! కంధి గర్వాపహారా! 528 


* అనుపమ కల్యాణ గుణహారుడవై, పరాజిత వైరి వీరుడవై, విశ్వవినుత విహారుడవై, జానకీచిత్త 
చోరుడవై, శత్రువులనే మేఘాలకు సమీరుడవై, దానవ విభవవిదారుడవై, కలుషాత్ములకు కఠోరుడవై, 
సాగర గర్వాపహారుడవైన వాడా! 

గద్యము :- ఇది శ్రీ పరమేశ్వర కరుణాకలిత కవితా విచిత్ర కేసనమంత్రి పుత్ర సహజపాండిత్య 


పోతనామాత్య ప్రణీతంబైన శ్రీమహాభాగవతంబను మహాపురాణంబునందు నైమిశారణ్య వర్షనంబును 
శౌనకాదుల ప్రశ్నంబును సూతుండు నారాయణ కథాసూచనంబు సేయుటయు, వ్యాసచింతయు, 


మొదటి స్కంధము 149 


నారదాగమనంబును, నారదుని పూర్వకల్ప వృత్తాంతంబును, బుత్రశోకాతురయైన దద్రుపదరాజ 
నందన కర్దునుం డశ్వత్తామం దెచ్చి యొప్పించి గర్వ పరిహారంబు సేయించి విడిసించుటయు, 
భీష్మ నిర్యాణంబును, ధర్మనందను రాజ్యాభిషేకంబును, గోవిందుని ద్వారకాగమనంబును, విరాట 
కన్యకా గర్భ విద్యమానుండైన యర్భకు నశ్వత్హామ బాణానలంబు వలనం బాసి విష్ణుండు రక్షించుటయు( 
: బరీక్షిజ్ఞన్మంబును గాంధారీ ధృతరాష్ట్ర విదురుల నిర్గమంబును, నారదుండు ధర్మరాజునకు. గాల 
సూచనంబు సేయుటయుం గృష్షనిర్యాణంబు విని, పాండవులు మహాపథంబునం జనుటయు నభిమన్యు 
పుత్రుండు దిగ్విజయంబు సేయుచు శూద్రరాజలక్షణ లక్షితుండగు కలిగర్వంబు సర్వంబు మాసి 
గోవృషాకారంబుల నున్న ధరణీ ధర్మదేవతల నుద్దరించుటయు, శృంగి శాపభీతుండై యుత్తరా 
నందనుండు గంగాతీరంబునం బ్రాయోపవేశంబున నుండి శుక సందర్భనంబు సేసి, మోక్షోపాయం 
బడుగుటయు నను కథలు గల ప్రథమ స్కంధము. 529 


శో భాగవతమనే మహాపురాణాన్ని పరమేశ్వర కరుణాకలిత కవితా విచిత్రుడూ, కేసనామాత్యుని 


పుత్రుడూ, సహజపాండిత్యుడూ ఐన పోతనామాత్యుడు రచించాడు. ఈ మహాగ్రంథంలో నైమిశారణ్య 
వర్షనమూ, శౌనకాది మహర్షుల సంప్రశ్చమూ, సూతులవారి నారాయణ కథా సూచనమూ, వ్యాసులవారి 
విచారమూ, నారదాగమనమూ, నారదులవారి పూర్వజన్మ వృత్తాంతమూ, (ద్రౌపది పుత్రశోకంతో 
పరితపించటమూ, అర్జునుడు అశ్వత్థామను బంధించి తీసుకొనిరావటమూ అశ్వత్థామ గర్వ పరిహారమూ, 
భీష్ముని నిర్యాణమూ, ధర్మరాజు పట్టాభిషేకమూ, శ్రీకృష్ణుని ద్వారకాగమనమూ, ఉత్తరా గర్భస్టుడైన 
అర్భకుణ్ణి అశ్వత్థామ అస్త జ్వాలల నుంచి శ్రీకృష్ణుడు రక్షించటమూ, పరీక్షిత్తు జననమూ, గాంధారీ 
ధృతరాష్ట్ర విదురుల నిష్క్రమణమూ, నారదుడు ధర్మజునకు చేసిన కాలసూచనమూ, శ్రీకృష్ణ నిర్యాణమూ, 
పాండవుల మహా(ప్రస్థానమూ, పరీక్షిత్తు దిగ్గిజయమూ, కలిగర్వ భంజనమూ, ధరణీ ధర్మదేవుల 
సముద్దరణమూ, పరీక్షిత్తుకు శృంగి శాపమూ, గంగాతీరంలో ప్రాయోపవేశమూ, శ్రీ శుక సందర్భనమూ, 
మోక్షమార్లాభ్యర్థనమూ అనే కథలతో కూడిన ప్రథమస్కంధ మిది. 


శ్రీ కృష్ణార్పణమన్తు 


ఫై 


మొదటి సంపుటము 
రండవ స్కంధము 





రాణ్మహేంద్ర కవీంద్రు రతనాల మేడలో, పసిడిగిన్నెల గుమ్మపాలు త్రావి 
సోమయాజుల గృహారామసీమలలోన, అల్లారుముద్దుగా ఆటలాడి 

శ్రీనాథుల సువర్ల సీసమాలికలలో, హాయిగా తూగుటుయ్యాల లూగి 

భాగవతులవారి లోగిళ్లలో మెత్త, మెత్తని శయ్యల నొత్తిగిల్లి 

విజయ విద్యానగర రాజవీథులందు, దిగ్గజంబుల మీదనే తిరిగి తిరిగి 

కంచు జయభేరి దెసల మోగించుకొన్న ఆంధ్ర కవితా కుమారి ! జయో౭స్తు నీకు ! 


ఈ పద్యంలో ఆంధ్రకవితా కుమారి బమ్మెర పోతన్నగారి భాగవతంలో మెత్తమెత్తని శయ్యలపై 
ఒత్తిడి తగిలిందన్న అంశం గమనార్హం. ఆ మహాకవి శయ్యా సౌభాగ్యం అంతటి సుతి మెత్తనిది. అందుకనే- 


అచ్చపు జుంటితేనియల, నైక్షవఖండ సుధారసాల, గో 
ర్వెచ్చని పాలమీగడల, విచ్చెడి కన్నెగులాబి మొగ్గలన్‌ 
మచ్చరికించు ఈ మధుర మంజుల మోహనముగ్దశైలి నీ 
వెచ్చట నేర్చినావు? సుకవీ, సుకవిత్వ కళా కళానిధీ! 


అన్న మెచ్చుకోలు పోతన్నగారిని వలచివచ్చి వరించింది. పోతన్న గారు “కవిత్వ”మనే చిక్కని 
ఆవుపాలలో “భక్తి"అనే చక్కని పంచదార కలిపి మధురాతి మధురమైన పాకంచేసి మహాభాగవత రసాయనాన్ని 
మనందరికీ అందించారు. ముద్దులు మూటకట్టి ఆయన పద్యాలు (క్రొం(గ్రొత్త సుగంధాలు గుబాళిస్తూ 
మల్లెలూ, సన్నజాజులూ కలబోసి దండలు కట్టినట్టుంటాయి. 


కవితామాధుర్యం 


“మధుమయ ఫణితీనాం మార్గదర్శీ మహర్షి” అన్న సుకవిసూక్తి వాల్మీకి తరువాత పోతన్న గారి 
పట్టనే సార్థకత్వం సంపాదించుకుంటుంది. కవులు పోతన్నగారి కవితా మాధుర్యాన్ని ఇలా అభివర్షించారు- 


ముద్దులు గార భాగనతమున్‌ రచియించుచు పంచదారలో 
నద్దితివేమొ గంటము మహాకవిశేఖర! మధ్య మధ్య అ 

ట్లద్దక వట్టి గంటమున నట్టిటు గీచిన తాటియాకులో 
పద్దెములందు - ఈ మధురభావము లెచ్చటనుండి వచ్చురా? 


నిజానికి పోతన్నగారు తన గంటాన్ని పంచదారలో అద్దే వ్రాశారో, తియ్యతేనెలో ముంచే వ్రాశారో 
కానీ భాగవతం పద్యాలకున్న (ప్రసాద మాధుర్య సౌకుమార్యాలు మరే కవుల పద్యాలకు ప్రాప్తించలేదంటే 
అందులో సందేహం అణుమా(త్రమూ లేదు. అందుకు ఆ మహానుభావుని భక్తి పారవశ్యంతో కూడిన 
పదబంధ నిర్మాణనైపుణ్యమే ప్రధానకారణం కావచ్చు. 


154 పోతన భాగవతము 
పుణ్య విశేషం 
నన్నయ్య తిక్కనాది మహాకవులు భారత రామాయణాలను మాత్రమే తెనిగించి భాగవతాన్ని తనకోసం 
అట్టిపెట్టటం తన పురాకృతపుణ్య విశేషంగా భావించి పొంగి పులకించిపోయినారు పోతన్నగారు. 


ఒనరన్‌ నన్నయ తిక్కనాది కవు లీ యుర్విం బురాణావళుల్‌ 
తెను(గుం జేయుచు మత్పురాకృత శుభాధిక్యంబు దానెట్టి దో 
తెను(గుం జేయరు మున్ను భాగవతమున్‌; దీనిం దెనింగించి నా 
జననంబున్‌ సఫలంబు( జేసెద పునర్ణన్మంబు లేకుండ(గన్‌. 


వాస్తవానికి అది పోతన్నగారి పురాకృత సుకృత విశేషం మాత్రమే కాదు, ఆంధ్రులందరి అపూర్వ 
పూర్వపుణ్యవిశేషం. శ్రీమద్భాగవతాన్ని తెనిగించడంవల్ల ఆ మహాకవికి మాత్రమేకాదు, మహాభాగవతానికి 
కూడా పునర్జన్మ అనునది లేకుండా పోయింది. 


వినయ వినమ్రత 


సహజ పాండిత్యుడైన పోతనామాత్యుడు తన సహజ వినమ్ర స్వభావాన్ని ఎంత చక్కగా వెల్లడిస్తున్నాడో 
చూడండి- 


భాగవతము తెలిసి పలుకుట చిత్రంబు, శూలికైన తమ్మిచూలికైన, 
విబుధవరుల వలన విన్నంత కన్నంత, తెలియవచ్చినంత తేటసణతు. 


ఆత్మవిశ్వాసం. 


నేను నిమిత్తమా(త్రుణ్ణి....“అన్నిటికి ఆ రామభద్రుడే ఉన్నాడు”అన్నది ఆయన ఆత్మవిశ్వాసం. అదే 
ఆయన దృఢసంకల్పం. 


పలికెడిది భాగవతమట, పలికించు విభుండు రామభద్రుండంట, నే 
పలికిన భవహర మగున(ట, పలికెద వేజొండుగాథ పలుక నేలా? 


అవును, ఆ మహాకవి పలుకు పలుకులో రామభద్రుడు పలుకుతూనే ఉన్నాడు. 
అద్వైతభావన 


పోతన్నగారు శైవాచారసంపన్నమైన వంశంలో జని శ్రంచారు. వారి తండ్రి కేసనమంటత్రిగారు మహాళైవులు. 
తల్లి లక్కమాంబగారు సదాశివ పాదయుగార్భనా పరురాలు. అన్న తిప్పన్నగారు ఈశ్వరసేవాకాముడు. 
ఇక తానో “పరమేశ్వర కరుణా కలిత కవితా విచిత్రుణ్ణి'అని స్వయంగా పోతన్నగారే చెప్పకొన్నారు. అటువంటి 
శైవ కుటుంబంలో జన్మించిన మహాకవి శ్రీరామభక్తుడై భాగవతం వ్రాయటం విచిత్రంగానే ఉంది. 


చూడండి ఆయన “శ్రీమన్నారాయణ కథా ప్రపంచ విరచనా “కుతూహలం”తో, అభ్రంకష 
సముత్తుంగ తరంగ ఐన గౌతమిగంగలో స్నానంచేసి మహనీయ మంజుల పులినతల మధ్యంలో మహేశ్వర 

ధ్యాన పరవశుడై కూర్చున్నాడు. సీతా సమేతుడైన శ్రీరామచం[ద్రుడు ఆయన కనులముందు 
సాక్షాత్కరించాడు. “మన్నామాంకితంబుగా భాగవతంబు తెనుంగు సేయు”మని ఆజ్ఞాపించాడు. పోతనగారు 
భాగవతాన్ని వ్రాసి “హారికి నందగోకుల విహారికి గోపనితంబినీ మనోహారికి” శ్రీకృష్ణునికి అంకితం చేశాడు. 
ఎంత అత్యద్భుతంగా ఉందో చూడండి. శ్రీమన్నారాయణ కథలు [వ్రాయాలనుకొన్న వాడు శివుణ్ణి ధ్యానిస్తూ 
కూర్చోవడమేమిటి? శివుణ్ణి ధ్యానిస్తున్న వానికి శ్రీరాముడు ప్రత్యక్షం కావడమేమిటి? శ్రీరాముడు తనకివ్వమన్న 
కృతిని శ్రీకృష్ణునికి అంకితం చేయడమేమిటి? ఈనాటకమంతా శ్రీమహావిష్ణువుకూ, శివునకూ, శ్రీరాముడికీ, 
శ్రీకృష్ణునికీ భేదం లేదని ధ్వనింపజేయటం కాకపోతే మరేమిటి? ఇదొక అత్యద్భుతమైన, అతివిచిత్రమైన, 
అత్యంత మనోహరమైన కావ్యధ్వని. అందుకే అవతారిక ప్రారంభంలోనే - 
“చేతులారంగ శివుని పూజింపండేని, నోరునొవ్వంగ హరికీర్తి నుడువడేని” 
అని చెప్పటంలోనే పోతన్నగారి అద్ద్వైతదృష్టి స్పష్ట మవుతున్నది. 
(వ్రేపల్లెలో నందులవారి గుమ్మం ముందు దుమ్ములోపడి ఆడుకుంటున్న బాలకృష్ణుని అభివర్ణిస్తూ 
ఇలా వ్రాశారు. 
తనువున నంటిన ధరణీపరాగంబు, పూసిన నెజిభూతి పూత గాంగ 
ముందర వెలు(గొందు ముక్తాలలామంబు, తొగల సంగడికాని తునుక గాగ 
ఫాలభాగంబుపై పరగు కావిరిబొట్టు, కాముని గెలిచిన కన్ను గాంగ 
కంఠమాలికలోని ఘననీలరత్నంబు, కమనీయమగు మెడకప్తు గాంగ 


హారవల్టు లురగహారవల్టులు గాంగ, బాలలీల ప్రాఢబాలకుండు 
శివుని భంగినొప్పె శివునకు దనకును, వేణు లేమి తెల్ప వెలయునట్టు. 


శివునికీ తనకూ అభేదం చెప్పాలనే భావం శ్రీకృష్ణునకు ఉన్నదో లేదో కానీ మన పోతన్న గారికి 
మాత్రం సంపూర్ణంగా ఉంది. 
ఆనాటి సమాజంలో చెలరేగుతున్న శైవవైప్లవ మతాల పరస్పర సంఘర్షణాన్ని శాంతింపజేసే 
సదుద్దేశంతో పోతన్నగారు తిక్కన్నగారి అడుగుజాడల్లో హరిహరాద్దైత భావనను ఇలా ఆవిష్కరించారు. 
క్రాంతదర్శనం 


పోతన్నగారు చాలా ముందుచూపు కలవారు. ప్రారంభంలో కాళిదాసు మొదలైన సంస్కృత కవులందరికీ 
ప్రణామాలు చేశారు. నన్నయ్యగారికీ తిక్కన్నగారికీ ఎర్రన్నగారికీ నమస్కారాలు చేశారు. తక్కిన పూర్వకవు 
లందరినీ తగిన విధంగా సంభావించారు. అందరిలాగా కుకవినింద చేయకపోగా చివరకు వర్తమాన కవులకు 
ప్రియం పలికారు. అంతటితో ఊరకున్నారా? ఎప్పుడో ముందు రాబోయే భావికవులను కూడా భావించి 
బహూకరించి శుభం పలికారు. ఎంత చిత్తశుద్ది, ఎంతదూరదష్టి, ఎంత విశాల హృదయం, ఈ అయిదువందల 

ఏండ్లలో జన్మించిన కవులంతా - ఈ భావికవులంతా పోతన్నగారి భావుకత్వానికి చేతులెత్తి శతసహస్ర 
ప్రణామాలు చేయక తప్పదు. 

ఇంకా ఆయన క్రాంతదర్శనం ఎలాంటిదో చిత్తగించండి - 


“భీష్ముని పైకి కుప్పించి లంఘించు గో పాలకృష్ణుని కుండలాల కాంతి; 
కరిరాజు మొరపెట్ట పరువెత్తు కరివేల్సు ముడివీడి మూపుపై బడిన జుట్టు; 
సమరంబు గావించు సత్య కన్నుల నుండి వెడలు ప్రేమ క్రోధ వీక్షణములు; 
కొసరి చల్జులు మెక్కు గొల్లపిల్లల బ్రేళ్ల సందు మాగాయ పచ్చడి పసందు” 
మహాకవి ప్రతిభాచక్షుస్సులతో వీక్షించాడు. 

భక్తకవి పోతన్నగారి మాటల్లో భాగవతం ఒక కల్పతరువుగా రూపొందింది - 
లలితస్కంధము, కృష్ణమూలము, శుకాలాపాభిరామంబు, మం 

జులతా శోభితమున్‌, సువర్ల సుమునస్సుజ్జేయమున్‌, సుందరో 

జల వృత్తంబు, మహాఫలంబు, విమలవ్యాసాలవాలంబునై 

వెలయున్‌ భాగవతాఖ్య కల్పతరు వుర్విన్‌ సద్దిజ శ్రేయమై, 

పోతన్నగారి ఊహలు పూలవానలు, పోతన్న గారి భావాలు తేనెసోనలు 


పోతన్నగారి పద్యాలు “మందార మకరంద మాధుర్యాల”ను చిందిస్తాయి. 

పోతన్నగారి పద్యాలు నిర్మల మందాకినీ వీచికలలో పరితల హృదయాలను ఓలలాడిస్తాయి. 
పోతన్నగారి పద్యాలు చెంగు చెంగున గంతులు వేసే బాలకురంగా ల్లాగా పరుగులు తీస్తాయి : 
పోతన్నగారి పద్యాలు వెన్నెల్లో ఆడుకునే కన్నెపిల్లల్లాగా ఒయ్యారాలు ఒలకబోస్తాయి. 
పోతన్నగారి పద్యాలు పసిపాపల బుగ్గల్లాగా మెత్తమెత్తగా హృదయానికి హత్తుకుంటాయి. 


అటువంటి పోతనభాగవతం (ప్రతిపద్యభావార్థసహితంగా (ప్రకటితం కావటం ఆంధ్రులందరికీ 
ఆనందకరమైన విషయం. 


సహజ సుందరమైన సహజపాండిత్యుడి భాగవతం అక్షరాస్యు లందరికీ అందుబాటులో ఉండే నిమిత్తం 
సరళ గద్యానువాద సహితంగా ప్రకటించాలనే సంకల్పం తిరుమల తిరుపతి దేవస్థానములవారికి కలగటం 
ప్రశంసనీయం. ఈ సదుద్దేశ్యంతోనే పోతన భాగవతం ప్రాజెక్టు ప్రారంభింపబడింది. ఈ మహాకావ్యంలో 
నాకున్నూ అవకాశం కల్పించిన కార్య నిర్వహణాధికారి శ్రీ. జి. కుమారస్వామిరెడ్డి గారికి నా కృతజ్ఞతాపూర్వక 


ధన్యవాదాలు. 

ఈ సందర్భంలో నన్ను ఆహ్వానించి అనువాదభాగా లన్నింటిని పరిశీలించి పరిష్కరించి ఏకసూత్రత 
కల్పించేకార్యం నా మీద ఉంచిన శ్రీరావుల సూర్యనారాయణమూర్తి - పి. ఆర్‌. ఓ. గారికి నా అభివందనాలు. 


బాల్యంనుంచి బమ్మెరపోతన్నగారి భాగవతం అంటే నాకు పంచప్రాణాలు. ఇటువంటి పరమ 
పవిత్ర గ్రంథాన్ని సానువాదంగా రూపొందించే అదృష్టం (ప్రేమపెన్నిధి అయిన ఏడుకొండలస్వామి సన్నిధిలో 
నాకు లభించింది. నా విధిని నేను ఎంతో సంతోషంతో నిర్వహిస్తున్నాను. 


(ప్రస్తుతం తమ హస్తకమలాలను అలంకరించి ఉన్న [గ్రంథం పోతనభాగవత ద్వితీయస్కంధం. ఈ 
స్కంధాన్ని సరళగద్యంలో అనువదించిన వారు సుప్రసిద్ద విద్వాంసులు శిరోమణి, శ్రీసము[ద్రాల లక్ష్మణయ్య 
ఎం.ఏ., గారు. శ్రీసముద్రాలవారు సద్గురు శ్రీ మలయాళ స్వాములవారి పియశిష్యులు. అన్నమాచార్య 
సంకీర్తనామృతము మొదలైన అనేక (గ్రంథాలు రచించినవారు. టి.టి.డి. హిందూధర్మ రక్షణసంస్థ 
కార్యనిర్వాహకులు, మంచివక్తలు, సేవాతత్సరులు, సహృదయులు, వీరి అనువాదం సహజంగా, సరళంగా 
సర్వాంగసుందరంగా సాగింది. 


ఈ ద్వితీయస్కంధాన్ని ఇంత త్వరగా ఇంత ముచ్చటగా ముద్రించి ఇచ్చిన దేవస్థానం (ప్రెస్‌ మేనేజరు 
శ్రీ విజయకుమార్‌ రెడ్డి గారికి, వారి సిబ్బందికి నా సాధువాదాలు. 

అక్షర దోషాలు దొర్లకుండా సహసాకక్షులై (ప్రూపులు సరిదిద్దిన పూజ్యమి(త్రులు శ్రీ ముదివర్తి 
కొండమాచార్యులవారికి, శ్రీ ములుకుట్ల రామకృష్ణశాస్తిగారికి నా ధన్యవాదాలు. ముద్రణకు తగునట్లు 
ప్రెస్‌ కాపీ సిద్దం చేసి ఇచ్చిన చిరంజీవి కోరాడ రామకృష్ణకు నా ఆశీర్వాదాలు. 


మీ 


కరుణశ్రీ 
తిరుపతి ప్రధాన సంపాదకుడు, 
10-4-84 పోతన భాగవతం. 


శ్రీరామచంద్ర నరబన్మాణే నమః 


వుతతన ఖాలవతయముు 
(సరళ గద్యానువాద సహితము) 
రెండవ స్కంధము 


చకోరక సోమ! వివేకాభిరాను ! సురవినుత గుణ 
స్తో! నిరలంకృ తాసురరామాసీమంతసీమ ! రాఘవరామా! 1 
* భక్తులనే చకోరపక్షులకు చంద్రుడవూ, వివేకముతో విలసిల్లువాడవూ, దేవతల పొగడ్త గాంచిన 
సద్గుణ సముదాయము గలవాడవూ, రాక్షస(స్తీల పాపటబొట్టులు తొలగించిన వాడవూ అయిన ఓ 
రఘువంశలలామా ! రామా! అవధరించు. 
వ. మహనీయ గుణగరిష్టులగు నమ్ముని శ్రేష్టులకు నిఖిల పురాణవ్యాఖ్యాన వైఖరీ సమేతుండైన సూతుం 
డిట్లనియె; అట్లు పరీక్షిన్నరేంద్రునకు శుకయోగీంద్రుం డిట్లనియె. 3 
* ఉన్నత గుణాలలో అగ్రేసరులైన ఆ మునీశ్వరులను చూచి వివిధ పురాణాలను విశదీకరించడంలో 
విద్యాంసుడైన సూతుడు ఇలా అన్నాడు. 


* ఆ విధంగా ప్రాయోపవేశం చేసిన పరీక్షిన్మహారాజుతో శుక మహర్షి ఈ విధంగా చెప్పాడు. 


-: శుకుడు పరీక్షిత్తునకు ముక్తి మార్గ్లంబు( దెల్పుట :- 


సీ. క్షితిపతి! నీ ప్రశ్న సిద్దంబు మంచిది యాత్మవేత్తలు మెత్తు రఖిలశుభద 
మాకర్షనీయంబు లయుతసంఖ్యలు గల వందు ముఖ్యం బిది యఖిల వరము 
గృహముల లోపల గృహమేధులగు నరు లాత్మతత్వము లేశమైన నెజు6గ 
రంగనారతుల నిద్రాసక్తి. జను రాత్రి పోవు( గుటుంబార్జబుద్ధి నహము 
ఆ. పశు కళత్ర పుత్రబాంధవ దేహాది, సంఘ మెల్ల. దమకు సత్య మనుచు( 
గాంపురములు సేసి కడపట. జత్తురు, కనియు. గాన రంత్యకాలసరణి. 3 


* రాజా! ఇప్పుడు నీవడిగిన ప్రశ్న చాలా సమంజసమైనది. దీనిని ఆత్మతత్త్యం తెలిసిన వాళ్లు 
మెచ్చుకుంటారు. ఇది సమస్త శుభాలను సమకూరుస్తుంది. లోకంలో వినదగిన విషయాలు వేలకొలది 
ఉన్నాయి. అందులో ఇది అతి ముఖ్యమైంది; గొప్పది. సంసారంలో మునిగితేలుతున్న గృహస్థులకు 

ఆత్మతత్తం కొంచెం కూడా తెలియదు. వాళ్లకు (స్తీ సంగంతోను, నిద్రతోనూ, రేయి గడచిపోతుంది. 
పగలంతా కుటుంబ వ్యవహారాలతో సరిపోతుంది. పశువులూ, భార్యలూ, బిడ్డలూ, చుట్టాలూ, శరీరమూ 
ఇత్యాది పరివార మంతటినీ నిజమని నమ్ముకొని కాపురాలు సాగిస్తూ, సాగిస్తూ కడకు వాళ్లు కన్నుమూసి 
కాటిపాలవుతారు. అంత్యకాల దుర్దశ తెలిసినా తెలియనట్లే ఉండిపోతారు. 
క. కావున సర్వాత్మకుండు మ, హావిభవు(డు విష్ణు. డీశు. డాకర్లింపన్‌ 
సేవింపను వర్లింపను, భావింపను భావ్యు( డభవభాజికి నధిసా! 4 


* రాజా! అందువల్ల మోక్షమార్గంలో పయనించే వాడికి అన్నిటికీ ఆత్మయెన వాడూ, మహావైభవం 
కలవాడూ, జగదీశ్వరుడూ ఐన విష్ణువే భావించడానికీ, సేవించడానికీ, వర్లించడానికీ, ఆకర్షించడానికీ 
తగినవాడు. 


ఆ. జనుల కెల్ల శుభము సాంఖ్య యోగము; దాని, వలన ధర్మనిష్టవలన నయిన 
నంత్యకాలమందు హరిచింత సేయుట, పుట్టువులకు ఫలము భూవరేంద్ర! 5 


* ప్రజలందరికీ సాంఖ్యయోగం మేలు చేకూరుస్తుంది. ఆ యోగం వల్లనైనా లేక ధర్మాచరణతో నైనా 
అవసానకాలంలో హరిని చింతించాలి. రాజేంద్రా! జన్మమెత్తినందుకు ప్రయోజనం అలా చెయ్యడమే! 


తే. అరసి నిర్గుణ బ్రహ్మంబు నాశ్రయించి, విధినిషేధ నివృత్తి సద్విమలనుతులు 
సేయుచుందురు హరి గుణచింతనములు, మానసంబుల నేప్రొద్దు మానవేంద్ర! 6 


* నరవరా! నిర్మలబుద్ది గల మహనీయులు విధి నిషేధాలు విడనాడి గుణరహితమైన పరబ్రహ్మమును 
ఆశ్రయించి మనస్సులో సదా మాధవుని గుణాలను మననం చేస్తుంటారు. 


సీ. ద్వైపాయనుడు నాదు తండ్రి, ద్వాపరనేళ బ్రహ్మసమ్మితమైన భాగవతము 
బఠనంబు సేయించె: బ్రహ్మతత్సరు(డనై యుత్తమశ్లోకలీలోత్సవమున 
నాకృష్ణ చిత్తుండనై పఠించితి! నీవు హరి పాద భక్తుడ వగుటంేసి 
యెటీ(గింతు వినవయ్య! యీ భాగవతమున విష్ణు సేవాబుద్ది విస్తరిల్లు: 
ఆ. మోక్షకామునకును మోక్షంబు సిద్ధించు, భవభయంబు లెల్ల బాసిపోవు; 
యోగిసంఘమునకు నుత్తమ వ్రతములు, వాసుదేవ నామవర్షనములు. 7 


* మా తండ్రి వ్యాసభగవానుడు ద్వాపరయుగంలో వేదతుల్యమైన భాగవతం నా చేత చదివించాడు. 
నేను పరబ్రహ్మమందు లగ్నిచిత్తుడనై భగవంతుని అవతారలీలలు నన్నాకర్షించడంవల్ల దీన్ని పరించాను. 
=D Ue యె ౧M 
నీవు పంకజాక్షుని పాదపదా లను ఆశ్రయించిన భక్తుడివి. అందువల్ల నీకు భాగవతతత్త్యం తెలియపరుస్తాను. 
వినవయ్యా మహారాజా! భాగవత (శ్రవణం వల్ల విష్ణువును సేవించాలనే బుద్ది విశాల మవుతుంది. మోక్షం 
కాంక్షించేవాడికి ముక్తి లభిస్తుంది. జన్మ జరామరణాది సంసార భయాలన్నీ సమసిపోతాయి. వాసుదేవుని 
నామ సంకీర్తనలే యోగిసత్తములకు ఉత్తమ (వ్రతాలు. 

త. హరి నెణుంగక యింటిలో బహుహాయనంబులు మత్తు డై 
పొరలుచుండెడి వెణ్టి ముక్తికి. బోవ నేర్చునె? వాడు సం 
సరణముం బెడంబాయ. డెన్నండు; సత్య మా హరినామ సం 
స్మరణమొక్క ముహూర్తమాత్రము చాలు ముక్తిదమౌ నృపా! 8 


* రాజా! విష్ణుదేవుని తెలుసుకోకుండా మత్తెక్కి సంసారములో సంవత్సరాల తరబడి పొరలాడుతూ 
సతమత మవుతుండే అవివేకి ముక్తి కెలా పోగలడు? వాడు సంసారబంధం నుండి ఎన్నటికీ బయటపడలేడు. 
ఇది నిజం. ఒక్క క్షణమైనా హరినామం స్మరిస్తే చాలు. అది ముక్తిని ప్రసాదిస్తుంది. 


సీ కౌరవేశ్వర! తొల్లి ఖట్వాంగు(డను విభుం డిల నేడు దీవుల నేలుచుండి 
శక్రాది దివిజులు సంగ్రామభూముల నుగ్రదానవులకు నోడి వచ్చి 
తమకు. దో డడిగిన ధరనుండి దివి కేగి దానవవిభుల నందణ వధింప 
వర మిత్తు మనుచు దేవతలు సంభాషింప “జీవితకాలంబు సెప్పు డిదియ 


ఆ. వరము నాకు నొండు వర మొల్ల” ననవుడు, “నాయు వొక ముహూర్తమంత తడవు, 
గల” దటంచు. బలుక గగనయానమున న, మ్మానవేశ్వరుండు మహికి వచ్చి. 9 


* కారవనాథా! పూర్వం “ఖట్వాంగు”డనే రాజు సప్తద్వీపాలనూ పరిపాలిస్తూ ఉండేవాడు. 
ఇంద్రాదిదేవతలు యుద్దంలో భీకరులైన రాక్షసుల చేతుల్లో ఓడిపోయి ఆయన దగ్గరకు వచ్చి తమకు 
సాయపడమని (ప్రార్థించారు. ఆయన భూలోకం నుంచి స్వర్గలోకానికి వెళ్లి దానవరాజుల నందరినీ 
సంహరించాడు. అప్పుడు దేవతలు సంతోషించి ఖట్వాంగుణ్ణి వరం కోరుకోమన్నారు. “నేనెంత కాలం 
(బ్రతుకుతానో చెప్పండి. ఇదే నేను కోరే వరం; మరో వరం నా కక్కరలేదు” అని అత డన్నాడు. “నీకు 
ఆయువు ఇక ఒక ముహూర్తకాలమే ఉంది” అని వేల్పు లన్నారు. వెంటనే ఆ భూపాలుడు విమాన మెక్కి 
భూలోకానికి వచ్చాడు. 


క. గిరులం బోలెడి కరులను, హరులం దన ప్రాణదయితలై నునియెడి సుం 
దరులను, హితవరులను, బుధ వరులను వర్ణించి గాఢవైరాగ్యమునన్‌. 10 


* అలా వచ్చి ఖట్వాంగ మహారాజు పర్వతాలవంటి యేనుగులను, గుర్రాలనూ, ప్రాణప్రియలైన 
సుందరాంగులనూ, సన్నిహితులైన హితులనూ, పండిత శ్రేష్టులనూ ప్రగాఢమైన వైరాగ్యంతో పరిత్యజించాడు. 


క. గోవిందనామకీ ర్రనం గావించి భయంబు దక్కి ఖట్వాంగ ధరి 
త్రీవిభుడు సూర గొనియెను, గైనల్యము దొల్లి రెండు గడియలలోనన్‌. 11 


* ఈ విధంగా ముక్తసంగుడైన ఖట్వాంగుడు గోవిందనామ సంకీర్తనం చేసి భయరహితుడై రెండు 
గడియల్లోనే మోక్షం పొందాడు. 

న. వినుము. నీకు నే(డు దివసంబులకుం గాని జీవితాంతంబు గాదు; తావత్కాలంబునకుం బారలౌకిక 
సాధనభూతంబగు పరమకల్యాణంబు సంపాదింపవచ్చు. నంత్యకాలంబు దగ్గణీనన్‌ బెగ్గడిలక దేహి 
దేహపుత్ర కళత్రాది సందోహంబువలని మోహసాలంబు నిష్కామకరవాలంబున నిర్మూలనంబు సేసి 
గేహంబు వెడలి పుణ్యతీర్థ జలావగాహంబు సేయుచు నేకాంతశుచి ప్రదేశంబున విధివత్రకారంబునం 
గుశాజినచేలంబుల తోడం గల్పితాసనుండై మానసంబున నిఖిలజగత్సవిత్రీకరణ సమర్ధంబై యకారాది 
త్రివర్ణ కలితంబై బ్రహ్మబీజంబయిన ప్రణవంబు సంస్మరించుచు వాయువుల జయించి నిషయంబుల 
వెంట నంటిపాణెడి యింద్రియంబుల బుద్దిసారథిలై మనోనామకంబులైన పగ్గంబుల బిగ్గ(బట్టి 
మొగ్గం దిగిచి దట్టంబులైన కర్మఘట్టంబులు నిట్టట్టు మెట్టెడి మనంబును శేముషీబలంబున నిరోధించి 
భగవదాకారంబు తోడ బంధించి నిర్విషయంబైన మనంబున భగవత్సాదాద్యవయనంబులం 
(గ్రమంబున ధ్యానంబు సేయుచు రజస్తమో గుణంబులచేత నాక్షిప్తంబును విమూఢంబునగు 
చిత్తంబునం దద్గుణంబులనలన నయె్య్యెడి ములంబులం ధారణావశంబునం బోనడిచి 
నిర్మలచిత్తంబునం బరమంబైన విష్ణుపదంబునకుం జను. ధారణానియమంబు గలుగ సుఖాత్మకం 
బగు నిషయంబు ననలోకించు యోగికి భక్తి లక్షణంబైన యోగాశ్రయంబున వేగంబ మోక్షంబు 
సిద్దించు ననిన యోగీంద్రునకు నరేంద్రుం డిట్లనియె. 12 


* రాజా! విను. నీకు ఏడు రోజులు తర్వాతనే గదా మరణం. అంతవరకు పరలోకసాధనమైన 
పరమశుభాన్ని ఆర్జించడానికి అవకాశం ఎంతో ఉంది. అవసానకాలం సమీపించగానే భయపడకుండా 
దేహధారియెన వాడు శరీరం, పుత్రులు, భార్య మొదలైన వారిపైగల మోహమనే వృక్షాన్ని నిష్కామమనే 
ఖడ్గంతో తెగనరకాలి. ఇల్లు వదలి పవిత్రమైన తీర్ణజలాల్లో స్నానమాడుతూ ప్రశాంతమైన ఏకాంత ప్రదేశం 
చేరుకోవాలి. అక్కడ శా(స్తం విధించినట్టు దర్భలూ, జింకచర్మమూ, వ(స్తమూ పరచుకొని కూర్చోవాలి. 
జగమంతా పవిత్రం చెయ్యగలదీ, అకార ఉకార మకారాలనే మూడక్షరాలతో కూడినదీ, బ్రహ్మ బీజమూ 
ఐన ఓంకారాన్ని మనస్సులో స్మరిస్తూ ఉచ్చ్వాస నిశ్చాసాలను వశపరచుకోవాలి. ఆ పైన విషయాల వెంబడి 
పరుగిడే ఇంద్రియాలను బుద్ధి అనే సారథితోను, మనస్సనే పగ్గంతోను బిగబట్టి నిగ్రహించాలి. గట్టివైన 
కర్మబంధాలలో చిక్కుకొని ఊగిసలాడే చిత్తాన్ని ప్రజ్ఞాబలంతో నిరోధించి భగవంతుని మీద నిశ్చలంగా 
నిలపాలి. విషయరహితమైన మనస్సుతో ఆ దేవుని కరచరణాదులైన అవయవాలను (క్రమంగా ధ్యానం 
చేయాలి. రజోగుణం చేతా తమోగుణం చేతా ఆకర్షింపబడి మోహానికి లోనయ్యే మనస్సునూ, ఆ గుణాలవల్ల 
కలిగిన మాలిన్యాలనూ ధారణతో తొలగించి నిర్మలం చెయ్యాలి. అలా చేసినవాడు సర్వోత్కృష్టమైన విష్ణుపదం 
చేరుతాడు. ధారణానియమం సిద్ధిస్తే ఆతడు సుఖమయమైన విషయాన్ని చూస్తాడు. అట్టి యోగి భక్తిలక్షణమైన 
యోగాన్ని ఆశ్రయించి మోక్షం చూరగొంటాడు. ఈ విధంగా పలుకుతున్న శుకయోగీంద్రునితో 
పరీక్షిన్నరేంద్రుడు ఇలా అన్నాడు. 

క. ధారణ యే క్రియ నిలుచును?, ధారణ కే రూప? మెద్ది ధారణ యనగా? 

ధారణ పురుషు మనోమల, మేరీతి హరించు? నాకు నెటి(గింపంగదే. 13 

ప “స్వామీ! ధారణ ఎలా నిలుస్తుంది? దాని స్వరూపం ఎట్టిది? ధారణ అంటే ఏమిటి? అది జీవుని 
చిత్తమాలిన్యాన్ని ఎలా పోగొడుతుంది? దయచేసి నాకు తెలియపరచండి.” 


న. 


అనిన విని రాజునకు నవధూతవిభుం డిట్లనియె. 14 


* ఆ మాటలు విని అవధూతలలో మేటియెన శుకుడు పరీక్షిత్తును జూచి ఇలా పలికాడు. 


ఆ. పవనములు జయించి పరిహృతసంగు.దై, యింద్రియముల గర్వమెల్ల మాసి 


హరి విశాలరూపమందు( జిత్తము జేర్చి, నిలుపవలయు బుద్ధి నెజసి బుధుండు. 15 


* పండితుడైనవాడు గాలిని అరికట్టి, దారపుత్రాదులతోడి సంసర్గం వదలిపెట్టి, ఇంద్రియాలను 
జయించి బుద్దిబలంతో మనస్సును విష్ణుదేవుని విశాల స్వరూపంలోనే స్థిరంగా నిలపాలి. 


న. 


వినుము భగవంతుండైన హరి విరాడ్విగ్రహంబునందు భూతభవిష్యద్వర్తమానం బైన విశ్వంబు 
విలోక్యమానం బగు, ధరణీసలిల తేజస్సమీరణ గగనాహంకార మహత్ర్తత్వంబు లని యెడి 
సస్తావరణంబులచేత నావృతంబగు మహాండకోశంబైన శరీరంబునందు ధారణాశయం బయిన 
వైరాజపురుషుండు దేజరిల్లు, నమ్మహాత్మునికి. బాదమూలంబు పాతాళంబు, పార్‌స్టభాగ పాదాగ్ర 
భాగంబులు రసాతలంబు, గుల్చంబులు మహాతలంబు, జంఘలు తలాతలంబు, జానుద్వయంబు 
సుతలం, బూరువులు వితలా తలంబులు, జఘనంబు మహీతలంబు, నాభీవివరంబు నభస్ట్రలంబు, 
వక్షంబు (గహతారకాముఖ జ్యోతిస్సమూహ సమేతంబగు నక్షత్ర లోకంబు, గ్రీవంబు మహర్షోకంబు, 
ముఖంబు జనలోకంబు, లలాటంబు తపోలోకంబు, శీర్షంబు సత్యలోకంబు, బాహుదండంబు 
లింద్రాదులు, గర్హంబులు దిశలు, శవణేంద్రియంబు శబ్దంబు, నాసాపుటంబు లశ్వినీదేవతలు, 
ఘాణేంద్రియంబు గంధంబు, వదనంబు వహ్ని నేత్రంబు లంతరిక్షంబు, చక్షురింద్రియంబు 
సూర్యుండు, రేయింబగళ్లు టెప్పలు, భూయుగ్మ విజృంభణంబు బ్రహ్మపదంబు, తాలువులు జలంబు, 
జిహ్వేంద్రియంబు రసంబు, భాషణంబులు సకల వేదంబులు, దంష్టలు దండధరుండు, దంతంబులు 
పుత్రాదిస్నేహ కళలు, నగవులు జనోన్మాద కరంబు లయిన మాయా నిశేషంబులు, కటాక్షంబు 
లనంతసర్గంబులు, పెదవులు వీడాలోభంబులు, స్తనంబులు ధర్మంబులు, వె న్నధర్మమార్గంబు, 
మేఢ్రంబు ప్రజాపతి, వృషణంబులు మిత్రావరుణులు, జఠరంబు సముద్రంబులు, శల్యసంఘంబులు 
గిరులు, నాడీనివహంబులు నదులు, తనూరుహంబులు తరువులు, నిశ్చాసంబులు వాయువులు, 
ప్రాయంబు నిరవధికం బయిన కాలంబు, కర్మంబులు నానావిధజంతు నివహసంవృత 
సంసరణంబులు, శిరోజంబులు మేఘంబులు, కట్టుపుట్టంబులు సంధ్యలు, హృదయంబు ప్రధానంబు, 
సర్వవికారంబులకు నాశ్రయంబైన మనంబు చంద్రుండు, చిత్తంబు మహత్తత్ర్వం, బహంకారంబు 
రుద్రుండు, నఖంబు లశ్వాశ్వత ర్యుష్టగజంబులు, కటి ప్రదేశంబు పశుమృగాదులు, విచిత్రంబులైన 
యాలాప నైపుణ్యంబులు పక్షులు, బుద్ది నునువు, నివాసంబు పురుషుండు, షడ్డాదు లైన 
స్వరవిశేషంబులు గంధర్వ విద్యాధర చారణాప్పుర స్పమూహంబులు, స్కృతి ప్రహ్లాదుండు, వీర్యంబు 
దైత్యదానవానీకంబై యుండు, మరియు న మ్మహీవిభునకు ముఖంబు బ్రాహ్మణులును, భుజంబులు 

క్షత్రియులు, నూరులు వైశ్యులును, జరణంబులు శూద్రులును, నామంబులు నానా విధంబులైన 
నసురుద్రాది దేవతాభిధానంబులును, ద్రవ్యంబులు హవిర్భాగంబులును, కర్మంబులు యజ్ఞ 
ప్రయోగంబులును నగు, నిట్టి సర్వమయుండైన పరమేశ్వరుని విగ్రహంబు ముముక్షు వైనవాండు 
మనంబున ననుసంధానంబు సేయవలయునని వక్కాణించి వెండియు నిట్లనియె. 16 


* రాజా! విను. భగవంతుడైన విష్ణుని విరాట్‌ స్వరూపంలో జరిగిన, జరగనున్న, జరుగుతున్న 
ప్రపంచమంతా గోచరిస్తుంది. భూమి, జలము, అగ్ని, వాయువు, ఆకాశము, అహంకారము, మహత్తత్రము 
అనే ఆవరణాలు ఏడూ మహాండకోశమైన విరాట్పురుషుని శరీరాన్ని కప్పి ఉన్నాయి. ఆ శరీరంలో ధారణకు 
నెలవై విరాట్పురుషుడు (ప్రకాశిస్తున్నాడు. ఆ మహాత్ముడికి పాతాళం అరికాలు; రసాతలం కాలిమడమ, 
ముని(వ్రేళ్ళు; మహాతలం చీలమండలు; తలాతలం పిక్కలు; సుతలం మోకాళ్ళజంట; వితలమూ అతలమూ 
తొడలు; భూతలం పిరుదు; ఆకాశం బొడ్డు; (గ్రహాలూ, తారకలూ మొదలైన జ్యోతిస్సమూహంతో కూడిన 
నక్షత్రలోకం వక్షస్థలం; మహర్గోకం మెడ; జనలోకం ముఖం; తపోలోకం నొసలు; సత్యలోకం శిరస్సు; 
ఇంద్రుడు మొదలైనవారు భుజదండాలు; దిక్కులు చెవులు; శబ్దం (శ్రోత్రేంద్రియం; అశ్వినీ దేవతలు 
ముకుపుటాలు; గంధం 'ఘ్రాణేంద్రియం; అగ్ని నోరు; అంతరిక్షం కళ్లు; సూర్యుడు నేత్రేంద్రియం; రేపవళ్ళు 
కనురెప్పలు; బ్రహ్మపదం కనుబొమలు; జలాలు దవడలు; రసం జిహ్వేంద్రియం; సమస్తవేదాలు భాషణాలు; 
యముడు కోరలు; పుత్రాదులమీద స్నేహకళలు దంతాలు; జనులకు పిచ్చెత్తించే మాయా విశేషాలు నవ్వులు; 
తుదిలేని సృష్టులే కడగంటి చూపులు; సిగ్గు లోభం పెదవులు; ధర్మ మార్గాలు రొమ్ములు, అధర్మమార్గం 
వెన్ను; ప్రజాపతి పురుషాంగం; మి(త్రావరుణులు వృషణాలు, సముద్రాలు కడుపు; కొండలు ఎముకలు; 
నదులు నాడులు; చెట్టు రోమాలు; వాయువు నిట్టూర్పులు; కడలేని కాలమే ప్రాయం. పలువిధాలైన 
ప్రాణులతో గూడిన సంసారాలు కర్మలు; మబ్బులు శిరోజాలు; సంధ్యలు కట్టుబట్టలు. ప్రధానం హృదయం. 
చంద్రుడు వికారాలన్నింటికీ నెలవైన మనస్సు. మహత్తత్యం చిత్తం. రుద్రుడు అహంకారం; గుర్రాలు, 
కంచరగాడిదలు, ఒంటెలు, ఏనుగులు గోళ్ళు; పశువులు మృగాదులు కటిప్రదేశం; పక్షులు చిత్రమైన 
మాటల నేర్పులు; మనువు బుద్ది; పురుషుడు నివాసం; గంధర్వులు, విద్యాధరులు, చారణులు, అప్పరసలు 
షడ్డం మొదలైన స్వరాలు; ప్రహ్లాదుడు స్మృతి; దైత్యులు, దానవులు వీర్యం. అంతేకాదు. ఆ మహాప్రభువునకు 
(బ్రాహ్మణులు ముఖం; క్షత్రియులు బాహువులు; వైశ్యులు తొడలు; శూద్రులు పాదాలు; వసువులు రుద్రులు 
మొదలైన పెక్కు దేవతల పేర్లే నామాలు; హవిర్భాగాలు (ద్రవ్యాలు; యజ్ఞ ప్రయోగాలు కర్మలు అవుతున్నాయి. 
ఇటువంటి విశ్యమయుడైన విరాట్పురుషుని విగ్రహాన్ని మోక్షార్థి అయినవాడు తన మనస్సులో అనుసంధానం 
చేసుకోవాలి అంటూ చెప్పి ఇంకా ఈ విధంగా చెప్పసాగాడు శ్రీశుకుడు. 


క. హరిమయము విశ్వ మంతయు, హరి విశ్వమయుండు, సంశయము పనిలే దా 
హరిమయము గాని ద్రవ్యము, పరమాణువు లేదు వంశపావన! వింటే. 17 


* కులపావనుడవైన రాజా! విశ్వమంతా విష్ణుమయం. విష్ణువు విశ్వమయుడు. ఇందులో సందేహం 
లేదు. విష్ణృుమయం కాని పదార్థం ఈ ప్రపంచంలో ఒక్క పరమాణువు కూడా లేదు. 

బా 


కలలోన జీవుండు కౌతూహలంబున( బెక్కు దేహంబుల. బేరు వడసి 

యింద్రియంబుల వెంట నెల్లవృత్తంబులు నీక్షించి మణీ తన్ను నెణు(గుకరణి 
నఖిలాంతరాత్మకుండగు పరమేశ్వరు. డఖిలజీవుల హృదయముల నుండి 

బుద్ది వృత్తుల నెల్ల బోద్దయై వీక్షించు బద్దుండు గాండు ప్రాభవము వలన 

తే. సత్యు. డానందబహుళ విజ్ఞానమూర్తి యతని సేవింప నగుగాక, యన్యసేవ( 

గలుగనేరవు కైవల్య గౌరవములు, పాయ దెన్నండు సంసారబంధ మధిప! 18 


* రాజా ! జీవుడు కలలో ఉబలాటంతో పలు శరీరాలు తాలుస్తాడు. పలుపేర్లతో వ్యవహరింప 
బడతాడు. ఇంద్రియాల ద్వారా విశేషాలన్నీ గమనిస్తాడు. ఆ తర్వాత తన్ను తాను తెలుసుకుంటాడు. 
ఇలాగే అంతటికీ అంతరాత్మగా ఉన్న పరమేశ్వరుడు అన్ని ప్రాణుల హృదయాలలో ఉండి ప్రజ్ఞావంతుడై 
బుద్దివ్యాపారా లన్నింటినీ పరిశీలిస్తుంటాడు. తానే అన్నిటికీ ప్రభువు కాబట్టి దేనికీ బద్దుడు కాడు. తాను 
సత్యస్వరూపుడు. ఆనందంతో నిండిన విజ్ఞానమూర్తి. ఆయన సేవ వల్లే మోక్షం సిద్దిస్తుంది. ఇతరులను 
కొలిస్తే మోక్షం లభించదు. ఈ సంసార బంధం వదలదు. 


మ. బహువర్షంబులు బ్రహ్మ తొల్లి జగముత్సాదింప విన్నాణి గా 
క హరి ప్రార్థన ధారణావశమునం గాదే! యమోఘోల్లస 
న్మహనీయోజ్ఞ్యల బుద్ధియె భువననిర్మాణ ప్రభావంబుతో 
విహరించెన్‌ నరనాథ! జంతునివహావిర్చావనిర్లేతయె. 19 

* ఓ పరీక్షిన్మహారాజా! పూర్వం బ్రహ్మ జగత్తును సృష్టించాలనుకొన్నాడు. పెక్కేండ్డు ప్రయత్నించాడు. 

అయినా నేర్పరి కాలేకపోయాడు. ఆ పైన ఏకా(గ్షచిత్తంతో హరిని ప్రార్థించాడు. మహోన్నత బుద్ది వికాసం 
పొందాడు. పిమ్మట ప్రాణి కోట్ల పుట్టుకను నిర్ణయించి జగన్నిర్మాణదక్షుడై విహరించాడు. 

వ. నిను, మూఢుండు శబ్దమయ వేదమార్గంబైన కర్మఫల బోధన ప్రకారంబున వ్యర్థంబులైన స్వర్గాది 
నానాలోక సుఖంబుల నిచ్చగించుచు మాయామయ మార్గంబున వాసనా మూలంబున నిద్రించువాండు 
గలలు గను తెణింగునం బరిభమించుచు నిరవద్య సుఖలాభంబుం జెంద(డు; తన్నిమిత్తంబున 
విద్వాంసుండు నామమాత్ర సారంబులగు భోగ్యంబులలోన నెంత దేహనిర్వహణంబు సిద్దించు 
నంతియ కైకొనుచు నప్రమత్తుండై సంసారంబు సుఖం బని నిశ్చయింపక యొండు మార్గంబున 
సిద్ది గలదని చూచి పరిభమణంబు సేయుచుండు. 20 


* అజ్ఞాని శబ్దప్రధానమైన వేదంలోని కర్మకాండ బోధించిన విధంగా నిరర్ణకాలయిన స్వర్గాదిసుఖాలు 
అర్థిస్తాడు. ని[ద్రించేవాడు పూర్వ సంస్కారంతో కలలు కన్నట్టు మాయలో పరిభ్రమిస్తాడు. అంతేకాని 
మోక్షసుఖం పొందలేడు. జ్ఞాని అలా కాదు. అతడు శరీరధారణకు అవసరమైనంత మేరకే నిస్సారమైన 
భోగాలను స్వీకరిస్తాడు. జాగరూకుడై మెలగుతాడు. సంసారం సుఖ మనుకోడు. దాని కతీతమైన త్రోవలో 


పయనిస్తేనే సిద్ది కలుగుతుందని గుర్తించి అలా ప్రవర్తిస్తాడు. 

సీ. కమనీయ భూమిభాగములు లేకున్నవే! పడియుండుటకు దూదిపణుపు లేల? 
సహజంబులగు కరాంజలులు లేకున్నవే! భోజనభాజనపుంజ మేల? 
వల్కలాజిన కుశావళులు లేకున్నవే! కట్ట దుకూల సంఘంబు లేల? 
గొనకొని వసియింప గుహలు లేకున్నవే! ప్రాసాదసాధాది పటల మేల? 


తే. ఫలరసాదులు గురియవే సాదపములు!, స్వాదుజలముల నుండవే సకలనదులు! 
పొసంగ భిక్షము వెట్టరే పుణ్యసతులు!, ధనమదాంధుల కొలువేల తాపసులకు? 21 


* బుద్దిమంతుడు ఈ విధంగా భావన చేస్తాడు - పడుకోవడానికి చాలినంత చదునైన చక్కని నేల 
ఉండగా దూదిపరుపు లెందుకు? పుట్టుకతో వచ్చిన దోసిళ్ళు ఉన్నాయి కదా, మరి భుజించడానికి కంచాలూ 
గరిటెలూ ఎందుకు? నారచీరలు, జింకచర్మాలు, దర్భచాపలు లేవా! కట్టుకోవడానికి పట్టుపుట్టా లెందుకు? 
నిత్యమూ నివసించడానికి గుహలున్నాయి కదా, ఇక మేడలూ మిద్దెలూ ఎందుకు? చెట్టు తగినట్టు ఫలరసాదులు 
వర్షిస్తున్నాయి కదా! నదులలో తియ్యని నీటికి కొదవలేదు కదా! పుణ్యస్రీలు పుష్కలంగా భిక్షం పెడుతున్నారు 
గదా! ఇక తపోధనులైన వాళ్లు, ధనమదంతో కన్నూమిన్నూ కానని వాళ్లను ఎందుకు సేవించాలి? 


క. రక్షకులు లేనివారల, రక్షించెద ననుచు జక్రి రాజై యుండన్‌ 
రక్షింపు మనుచు నొక నరు, నక్షము( బ్రార్థింపనేల యాత్మజ్ఞాలకున్‌? 22 

డన అగ 9 a 

దిక్కులేని వారికి దిక్కై రక్షిస్తానంటూ చక్రధారియైన శ్రీహరి సిద్దంగా ఉన్నాడు. అటువంటప్పుడు 
ఆత్మజ్ఞులైన ప్రాజ్ఞులు అసమర్హుడైన ఒక మానవుణ్ణి రక్షింపమని ఎందుకు ప్రాధేయపడాలి? 

ఇషా Sy [వ జ! అం య 

వ. అని యిట్లు స్వతస్పిద్ధుండును, నాత్మయు6 (బ్రియుండును, నిత్యుండును, సత్యుండును, 
భగవంతుండును నైన వాసుదేవుని భజించి తదీయ సేవానుభవానందంబున సంసార హేతువగు 
నవిద్యవలన బుద్దిమంతుండు విడువంబడుం గావున. 23 


* ఇలా భావించి బుద్ధిమంతు డైనవాడు స్వయంభువుడూ, ఆత్మ స్వరూపుడూ, ప్రియమైనవాడూ, 
నిత్యుడూ, సత్యుడూ, భగవంతుడూ అయిన వాసుదేవుణ్ణి సేవిస్తాడు. ఆ సేవ వల్ల కలిగే ఆనందం అనుభవిస్తూ 
అతడు సంసారకారణమైన అవిద్య నుండి విముక్తి పొందుతాడు. 


ము. హరి. జింతింపక మత్తు(డై విషయ చింతాయత్తు(డై చిక్కి వా 
సరముల్‌ ద్రోసెడువాండు కింకరగదా సంతాడితోరస్కు(డై 
ధరణీశోత్తమ ! దండభృన్నివసన ద్వారోపకంలోగగ్ర వై 
తరణీవహ్ని శిఖాపరంపరలచే దగ్గుండు గాకుండునే? 24 
* రాజోత్తమా! శ్రీహరిని చింతింపక మదోన్మత్త చిత్తుడై విషయ భోగాయత్తుడై దినాలు గడిపే వాడికి 
యమభటుల గదల దెబ్బలు తప్పవు. అతడు నరకద్వారం వద్ద వైతరిణీ నదిలోని భయంకర జ్వలన 
జ్యాలల్లో పడి మలమల మాడిపోతాడు. 

క. మొత్తుదురు గదల, మంటల, కెత్తుదు రడ్డంబు, దేహ మింతింతలు గా 
నొత్తుదు, రసిపుత్రికలను, హత్తుదురు కృతాంతభటులు హరివిరహితులన్‌. 25 


* భగవంతుని భజించని పాషండులను యమకింకరులు గదలతో మోదుతారు. వాళ్ల శరీరాలను 
మంటలపాలు చేస్తారు. వాళ్ల అవయవాలను కరకు కత్తులతో ముక్కలు ముక్కలుగా ఖండిస్తారు. 


వ. మతేయు హరి చరణ కమలగంధ రసాస్వాదనం బెణుంగని వారలు నిజకర్మబంధంబుల దండధర 
మందిర ద్వార దేహళీ సమీప జాజ్వల్యమాన వైతరణీ తరంగిణీ దహనదారుణ జ్వాలా జాల దందహ్య 
మానదేహులం గూడి శిఖిశిఖావగాహంబుల నొందుచుండుదురు; మజీయు విజ్ఞానసంపన్నులై మను 
ప్రసన్నులు మాయాపన్నులు గాక విన్నాణంబునం దమతమ హృదయాంతరాళంబులం బ్రాదేశమాత్ర 
దివ్యదేహుండును, దిగిభరాజశుండా దండసంకాశదీర్ష చతుర్పాహుండును, కందర్పకోటి 
సమానసుందరుండును, ధృతమందరుండును, రాకానిరాజనూన రాజమండలసన్నిభ వదనుండును, 
సౌభాగ్యసదనుండును, బ్రభాతకాల భాసమాన భాస్కరబింబ ప్రతిమానవిరాజిత పద్మరాగరత్న 
రాజీవిరాజమాన కిరీటకుండలుండును, శ్రీవత్సలక్షణ లక్షిత వక్షోమండలుండును. రమణీయ 
కొస్తుభరత్నఖచిత కంఠికాలంకృత కంధరుండును, నిరంతర పరిమళమిళిత వనమాలికా బంధురుండును, 
నానావిధ గంభీర హారకేయూర కటకకంకణ మేఖలాంగుళీయక విభూషణ వాతసముజ్ఞ్యలుండును. 
నిటలతట విలంబమాన విమలస్నిగ్ధ నీలకుంచిత కుంతలుండును. తరుణచంద్ర చం ద్రికాధవళ 
మందహాసుండును, బరిపూర్ణ్ల కరుణావలోకన భూభంగ సంసూచిత సుభగ సంతతానుగ్రహ 
లీలావిలాసుండును, మహాయోగిరాజ వికసిత హృదయకమల కర్గికామధ్య సంస్థాపిత విలసిత 
చరణకిసలయుండును, సంతతానందమయుండును, సహస్రకోటి సూర్య సంఘాతసన్నిభుండును, 
విభుండును నైన పరమేశ్వరుని మనోధారణావశంబున నిలిపికొని తదీయగుల్ప చరణజాను 
జంఘాద్యవయవంబులం గ్రమంబున నొక్కొక్కటిని బతిక్షణంబును ధ్యానంబు సేయుచు 
నెంతకాలంబునకు బరిపూర్ణ నిశ్చలభక్తి యోగంబు సిద్దించు నంతకాలంబునుం దదీయచింతా 
తత్సరులై యుండుదురని మటియు నిట్లనియె. 26 


* అంతేకాదు. శ్రీ గోవింద చరణారవింద మకరంద మాధుర్యానికి విముఖులైన వాళ్ళు తమతమ 
కర్మబంధాల్లో తగుల్కొంటారు. తత్సలితముగా యమమందిర ద్వారం వద్ద (ప్రవహించే వైతరణీనదిలో 
భగభగమండే భయంకరాన్నిజ్యాలలలో కాలిపోతున్నవారితో జతగూడుతారు. విశేష జ్ఞానసంపన్నులై జీవించే 
శరణాగతులు మాయకు లోబడక నేర్పుతో తమతమ హృదయాలలో భగవంతుని ధ్యానిస్తారు. ఆ భగవంతుడు 
జుత్తెడు కొలత గల దివ్యశరీరం కలవాడు; దిగ్గజతుండాలవలె పొడవైన నాలుగు చేతులు గలవాడు; చక్కదనంలో 
కోటి మన్మథులకు ద్నీటైనవాడు; మందరగిరిని ధరించినవాడు; పున్నమనాటి చందమామ వంటి మోము 
కలవాడు; సౌభాగ్యానికి నెలవైనవాడు, (ప్రాతఃకాలపు భానుబింబములాగా (ప్రకాశించే పద్మరాగమణులు 
పొదిగిన కిరీటకుండలాలు తాల్చినవాడు; వక్షస్థలంలో శ్రీవత్సమనే పుట్టుమచ్చ కలవాడు; కమనీయ 

కౌస్తుభరత్నం తాపిన కంఠాభరణం మెడలో అలంకరించుకొన్నవాడు; ఎప్పుడూ సువాసనలీనే వనమాలికతో 
ఒప్పారేవాడు; పలువిధాలైన పెద్దపెద్ద హారాలూ, భుజకీర్తులూ, కడియాలూ, మురుగులూ, మొలనూలూ, 
ఉంగరాలూ మొదలైన సొమ్ములతో శోభిల్లేవాడు; నొసట ముసురుకొన్న నిగనిగలాడే నీలి ముంగురులు 
గలవాడు; కరుణామయమైన కడగంటి చూపులతోడి భ్రూవిలాసాలతో భక్తులపై పరమాను[గ్రహం ప్రసరింప 
జేసేవాడు; మహా యోగీశ్వరుల హృదయపద్మాలలో చివుళ్లవంటి తన చరణాలు మోపిన వాడు; సదా 
ఆనందస్వరూపుడు; వేయి కోట్ల సూర్యులతో సమానమైనవాడు; లోకాధిపుడు. అట్టి పరమేశ్వరుణ్ణి 
విజ్ఞానసంపన్నులు ధారణతో చిక్కబట్టి ఆయన చీలమండలు, పాదాలు, మోకాళ్ళు, పిక్కలు మొదలైన 
అవయవాలలో ఒక్కొక్క దానిని (క్రమంగా అనుక్షణం ధ్యానిస్తారు. అచంచలమైన పూర్ల్ణభక్తియోగం 
సిద్ధించేవరకు ఆ పరమాత్ముని ధ్యానంలోనే నిమగ్నులై ఉంటారు. ఇలా చెప్పి శుకుడు మళ్ళీ ఈ విధంగా 
అన్నాడు. 


సీ. ఆసన్న మరణార్థియెన యతీశుండు కాలదేశములను గాచికొనండు 
తనువు విసర్జించు తలంపు జనించిన భద్రాసనస్తుండై ప్రాణపవను 
మనసుచేత జయించి మానసవేగంబు బుద్దిచే భంగించి బుద్ధి(దెచ్చి 
క్షేత్రజ్ఞాతో. గూర్చి క్షేత్రజ్ఞ నాత్మలోపల. జేర్చి యాత్మను బ్రహ్మ మందు 


తే. గలిపి యొక్కటి గావించి గారవమున, శాంతితోడ నిరూఢుండై సకలకార్య 
నివహ మెల్లను దిగనాడి నిత్యసుఖము, వలయు నని చూచు నటమీ(ద వసుమతీశ! 27 


రాజా! ప్రారబ్దకర శ నశింపగా శరీరం త్యజించాలనుకొన్న సన్న్యాసి దేశకాలాలకోసం ఎదురుచూడడు. 
ఆ భావన కలగగానే అతడు సుఖాసనాసీను డవుతాడు. మనస్సుతో ప్రాణవాయువును నిగ్రహిస్తాడు. 
మనోవేగాన్ని బుద్దితో అరి కడతాడు. బుద్దిని క్షేత్రజ్ఞ డనబడే జీవాత్మతో పొందిస్తాడు. జీవాత్మను శుద్దాత్మలో 
చేరుస్తాడు. శుద్దాత్మను పరమాత్మలో లీనం చేస్తాడు. అలా చేసి శాంతాత్ముడై కార్యాలన్నింటినీ పరిత్యజిస్తాడు. 
ఆపై నిత్యసుఖం కావాలని అభిలషిస్తాడు. 


వ. వినుము! పరమాత్మయైన బ్రహ్మంబునకు( దక్క కాల దేవ సత్వరజస్తమో గుణాహంకార మహత్తత్వ 
ప్రధానంబులకు( బ్రభుత్వంబు లేదు, కావునం బరమాత్మ వ్యతిరిక్తంబు లేదు, దేహాదులయం 
దాత్మత్వంబు విసర్జించి యన్య సౌహృదంబు మాని పూజ్యం బయిన హరిపదంబుం బతిక్షణంబును 
హృదయంబున నాలింగనంబు సేసి వైషుంబయిన పరముపదంబు సర్వోత్తమంబని సత్పురుషులు 
దెలియుదు, రివ్విధంబున విజ్ఞాన దృగ్వీర్యజ్వలనంబున నిర్దగ్గవిషయ వాసనుండై క్రమంబున 
నిరపేక్షత్వంబున. 28 


* నరేంద్రా! విను. పరమాత్మయైన బ్రహ్మమునకు తప్ప కాలానికి, కాలప్రభావానికీ లోబడ్డ బ్రహ్మాది 
దేవతలకూ, సత్త్యరజ స్తమస్సులనే గుణాలకూ, అహంకారానికీ, మహత్తత్తానికి, సమస్తసృష్టికీ హేతు భూతమై 
ప్రధాన మనబడే ప్రకృతికీ ఆధిపత్యం లేదు. అందుచేత పరమాత్మకు భిన్నమైన పదార్థమంటూ ఏదీ లేదు. 
సత్సురుషులు శరీరాదులపై ఆత శ్రభావన వదులుతారు. ఇతర విషయాలమీద వ్యామోహం విడుస్తారు. 

మహనీయాలైన మాధవుని చరణారవిందాలనే మనస్సులో అనుక్షణమూ నిల్పుకుంటారు. విష్ణుసంబంధ 
మగు పరమపదమే అన్నింటికంటె ఉత్తమస్థానమని గ్రహిస్తారు. ఈ రీతిగా శాస్తజ్ఞానబలము అనే మంటలో 
విషయవాసనలను తగులబెట్టి వారు దేని మీదా అపేక్ష లేకుండా ఉంటారు. 


సీ. అంఘ్రిమూలమున మూలాధారచక్రంబు( బీడించి, ప్రాణంబు బిగియ( బట్టి, 
నాభితలముయేర్చి, నయముతో మెల్లన హృత్సరోజము మీది కెగయ బట్టి, 
యటమీ(ద నురమందు హత్తించి, క్రమ్మజణ( దాలు మూలమునకు( దణీమి నిలిపి, 
మమతతో భూయుగమధ్యంబు సేర్చి, దృ క్కర్లనాసాస్య మార్గములు మూసి, 
ఆ. యిచ్చలేని యోగి యెలమి ముహూరార్ద, మింద్రి యానుషంగ మింత లేక 
ప్రాణములను వంచి బ్రహ్మ రంధ్రము చించి, బ్రహ్మమందు( గలయు( బౌరవేంద్ర! 29 


* రాజా! యోగి పాదమూలంతో మూలాధారచకక్రాన్ని అనగా గుదస్మానాన్ని అదిమి పడతాడు. ఆ పై 
ప్రాణవాయువును బిగబట్టి బొడ్డువద్ద ఉన్న మణిపూరక చక్రానికి తీసుకుపోతాడు. అక్కడనుండి 
హృదయంలోని అనాహతచక్రానికీ, అందుండి వక్షంలో ఉన్న విశుద్ధ చక్రానికి, అటనుండి ఆ చక్రా[గ్రముండే 
తాలుమూలానికీ, ఆ తాలుమూలం నుండి కనుబొమ్మలమధ్య నున్న ఆజ్ఞా చక్రానికీ ప్రాణవాయువును 
తరలిస్తాడు. అందుమీదట కండ్లు, చెవులు, ముక్కు, నోరు - ఇవి మూసుకొని ఏ కోరికలు లేనివాడై 
అర్హముహూర్తకాలం ఇంద్రియాలతో ఏ మాత్రం సంబంధం లేకుండా ప్రాణాలను నిగ్రహిస్తాడు. పిమ్మట 
(బ్రహ్మ రంధ్రం భేదించుకొని పరబ్రహ్మంలో లీనమవుతాడు. 


వ. మజీయు దేహత్యాగకాలంబున నింద్రియంబులతోడి సంగమంబు విడువని వాండు వానితోడన 
గుణసముదాయ రూపంబగు బ్రహ్మాండంబు నందు ఖేచరసిద్ద విహారయోగ్యంబును నణిమాదిక 
సకలైశ్వర్య సమేతంబును నైన పరమేష్టి పదంబు. జేరు, విద్యాతపోయోగ సమాధిభజనంబు సేయుచు. 
బవనాంతర్గత లింగశరీరులైన యోగీశ్వరులకు బ్రహ్మాండ బహిరంతరాళంబులు గతి యని చెప్పుదు, 
రేరికిం గర్మంబుల నట్టి గతి. బొంద శక్యంబు గాదు, యోగి యగువాండు బ్రహ్మలోకంబునకు 
నాకాశపథంబునం బోవుచు సుషుమ్నూనాడివెంట నగ్నియను దేవతం జేరి జ్యోతిర్మయంబైన తేజంబున 
నిర్మలుండై యెందునుం దగులు వడక తారామండలంబుమీ(ద సూర్యాది ధ్రువాంతపదంబుల( 
(గమక్రమంబున నతిక్రమించి హరిసంబంధంబయిన శింశుమార చక్రంబు( జేరి యొంటరి యగుచు( 
బరమాణు భూతంబైన లింగ శరీరంబుతోడ బ్రహ్మవిదులకు నెలవైన మహర్షోకంబు( జొచ్చి 
మహాకల్పకాలంబు క్రీడించు; గల్ప్ఫాంతంబైన ననంతముఖానల జ్వాలా దందహ్యమానంబగు 
లోకత్రయంబు నీక్షించుచు. దన్నిమిత్త సంజాతానల దాహంబు సహింపంజాలక - 30 


* శరీరం విసర్జించేటప్పుడు ఇంద్రియాలతో సంబంధం వదలనివాడు వాటితో సహా గుణమయమైన 
(బ్రహ్మాండంలో ఖేచరులు, సిద్దులు, విహరించడానికి అనువైనదీ, అణిమాదులైన ఐశ్చర్యాలన్నింటితో కూడినదీ 
అయిన (బ్రహ్మలోకం చేరుతాడు. విద్య, తపస్సు, యోగం, సమాధి - ఇవి అనుస్థిస్తూ లింగశరీరాన్ని వాయులీనం 
చేసిన యోగీశ్వరులు బ్రహ్మాండం లోపలా, వెలుపలా సంచరిస్తుంటారని పెద్దల మాట. కర్మలతో ఎవ్వరూ 

అలాంటి స్థానం పొందలేరు. బ్రహ్యలోకాభిముఖుడైన యోగి సుషుమ్నానాడీ ద్వారం నుండి బయలుదేరి 
ఆకాశమార్గంలో పయనిస్తూ అగ్ని దేవతను చేరుకుంటాడు. అక్కడ జ్యోతిర్మయమైన ప్రకాశంతో పుణ్యపాపాలు 
నశింపజేసుకొని నిర్ములుడై భాసిస్తాడు. అతడు దేనిలోనూ తగుల్కోడు. నక్షత్రపథం గడచిపోతాడు. ఆపై 
సూర్యమండలం మొదలు (ధ్రువమండలం వరకు మండలాలన్నీ వరుసగా దాటుకుంటాడు. తుదకు విష్ణు 
సంబంధమైన శింశుమార చక్రం చేరుతాడు. అక్కడ ఒంటరిగా పరమాణు స్వరూపమైన లింగశరీరంతో 
(బ్రహ్మవేత్తలు నివసించే మహర్షోకం (ప్రవేశిస్తాడు. మహాకల్పకాలం వరకూ అందే (క్రీడిస్తాడు. కల్పాంతంలో 
అనంతుని వదనమునుండి వెలువడే కరాళాగ్ని జ్వాలల్లో దగమయి పోతున్న (త్రిలోకాలను చూస్తాడు. 
అందువల్ల జనించే అగ్ని దాహం సహించలేక అక్కడనుండి బ్రహ్మలోకం చేరుకుంటాడు; అక్కడే నివసిస్తాడు. 


సీ. ఇలమీ(ద మనువు లీరేడ్వురు. జనువేళ దివసమై యెచ్చోట( దిరుగుచుండు, 
మహనీయ సిద్దవిమాన సంఘము లెందు దినకరప్రభములై తేజరిల్లు, 
శోకజరామృత్యుశోషణ భయదుఃఖ నివహంబు లెందు జనింపకుండు, 
విష్ణుపద ధ్యాన విజ్ఞాన రహితుల శోకంబు లెందుండి చూడవచ్చు, 


ఆ. పరమసిద్ధయోగి భాషణామృత మెందు, శ్రవణ పర్వమగుచు జరుగుచుండు 
నట్టి బ్రహ్మలోకమందు వసించును, రాజవర్య! మరల రాండు వాండు. 31 


* భూలోకంలో పదునల్లురు మనువులూ పుట్టి గిట్టే కాలమంతా కలిస్తే బ్రహ్మలోకంలో ఒక్క 
దినమవుతుంది. అక్కడ మహనీయులైన సిద్దుల విమానాలు సూర్యతేజంతో వరాజిల్లుతుంటాయి. శోకం, 
వార్ధక్యం, మృత్యువు, కృశత్వం, భయం, దుఃఖం - ఇలాంటి బాధ లక్కడలేవు. హరిచరణాలను ధ్యానించాలనే 
తెలివి లేక మూఢులైన వారి శోకస్టితిని బ్రహ్మలోకం నుంచి గమనించవచ్చు. శ్రేష్టులైన సిద్దులూ, యోగులూ 
అమృత ప్రాయంగా సంభాషించుకోవడాన్ని చెవుల పండువుగా అక్కడ వినవచ్చు. రాజేం[ద్రా! అలాంటి 
(బహ్మలోకంలో అతడు నివసిస్తాడు. మళ్ళీ ఆ లోకంనుండి తిరిగి రానేరాడు. 


వ. మణీయు నొక్క నిశేషంబు గలదుః పుణ్యాతిరేకంబున బ్రహ్మలోకగతు లైన వారు కల్పాంతరంబునం 
బుణ్యతారతమ్యంబుల నధికారవిశేషంబు నొందువార లగుదురు, బ్రహ్మాది దేవతాభజనంబునం 
జనువారు బ్రహ్మజీవిత కాలం బెల్ల బ్రహ్మ లోకంబున వసియించి ముక్తు లగుదురు, నారాయణ 
చరణకమల భక్తి పరాయణత్వంబునం జనినవారు నిజేచ్చావశంబున నిరర్గళ గమనులై బ్రహ్మాండంబు 
భేదించి మహోన్నత వైష్ణవపదారూఢులయి తేజరిల్లుదు, రీశ్వరాధిష్టితంబైన ప్రకృతియంశంబున 
మహత్తత్వంబగు, మహత్తత్వాంశంబున నహంకారంబగు, నహంకారాంశంబున శబ్దతన్మాత్రంబగు, 
శబ్దతన్మాత్రాంశంబున గగనంబగు, గగనాంశంబున స్పర్శతన్మాత్రంబగు, స్పర్శతన్మాత్రాంశంబున 
సమీరణంబగు, సమీరణాంశంబున రూపతన్మాత్రంబగు, రూపతన్మాత్రాంశంబువలన. దేజంబగు, 
తేజో౭_౦శంబున రసతన్మాత్రంబగు, రసతన్మాత్రాంశంబువలన జలంబగు, జలాంశంబున 
గంధతన్మాత్రం బగు, గంధతన్మాత్రాంశంబున( బృథివి యగు, వాని మేళనంబునం జతుర్హశ 

భువనాత్మకంబైన విరాడ్రూపంబగు; నా రూపంబునకు( గోటియోజన విశాలంబైన యండకటాహంబు 
ప్రథమావరణంబైన పృథ్వియగు, దీని. బంచాశత్కోటివిశాలంబని కొందు వలుకుదురు, 
అయ్యావరణంబు మీ(ద సలిల తేజస్సమీర గగనాహంకార మహత్తత్ర్రంబు లనియెడి యావరణంబులు 
క్రమంబున నొండొంటికి దశగుణోత్తరాధికంబులై యుండు, నట్టి యేడింటిమీ(ద6 బ్రకృత్యావరణంబు 
మహావ్యాపకం బగు; బ్రహ్మాండంబు భేదించి వైష్ణవపదారోహణంబు సేయువాండు నిర్భయుండై 
మెల్లన లింగ దేహంబున( బృథివ్యాత్మకత్వంబు నొంది యట్టి పృథివ్యాత్మకత్వంబున ఘ్రైూణంబున 
గంధంబును, జలాత్మకత్వంబున రసనేంద్రియంబున రసంబును, దేజోరూపకత్వంబున దర్శనంబున 
రూపంబును, సమీరణాత్మకత్వంబున దేహంబున స్పర్భనంబును, గగనాత్మకత్వంబున శ్రవణంబున 
శబ్దంబును, నతి క్రమించి భూతసూక్ష్మేంద్రియ లయస్థానంబైన యహంకారావరణంబున సం ప్రాప్తుండై 
యందు మనోమయంబును, దేవమయంబునునైన సాత్వికాహంకార గమనంబున మహత్తత్వంబు 
సొచ్చి, గుణత్రయంబున లయించి, ప్రధానంబు నొంది, ప్రధానాత్మకత్వంబున దేహంబును, 
నుపాధివరంపరావసానంబునం బకృతిం బాసి యానందమయుండై యానందంబునం 
బరమాత్మరూపంబైన వాసుదేవ బ్రహ్మంబునందు. గలయునని చెప్పి వెండియు నిట్లనియె. 32 


* ఇంకా ఒక విశేషముంది. గొప్ప పుణ్యం వల్ల బ్రహ్మలోకం చేరిన వారు మరొక కల్పంలో తమ తమ 
పుణ్యాల హెచ్చు తగ్గులను బట్టి ఆ యా అధికారాలను పొందుతారు. బ్రహ్మ మొదలైన దేవతలను సేవించి 
శరీరత్యాగం చేసినవారు ఆ బ్రహ్మ జీవించినంతకాలం (బ్రహ్మలోకంలో నివసించి కడపట ముక్తి పొందుతారు. 
శ్రీహరి పాదపద్మాలపై అత్యంత భక్తి కలిగి దేహం వీడినవారు స్వేచ్చతో నిరాటంకంగా పయనం సాగించి 
(బ్రహ్మాండాన్ని భేదించుకొని అత్యున్నతమైన వైస్లవస్థానం అధిష్టించి (ప్రకాశిస్తారు. ఈశ్వరు డధిస్టించిన 
ప్రకృతి అంశంతో మహత్తత్యం పుడుతుంది. మహత్తత్ర్రం అంశంతో అహంకారం పుడుతుంది. అహంకారం 
అంశంతో శబ్దతన్మాత్ర పుడుతుంది. శబ్దతన్మాత్ర అంశంతో ఆకాశం పుడుతుంది. ఆకాశం అంశంతో 
స్పర్శ తన్మాత్ర పుడుతుంది. స్పర్శతన్మాత్ర అంశంతో వాయువు పుడుతుంది. వాయువు అంశంతో 
రూపతన్నాత్ర పుడుతుంది. రూపతన్మాత్ర అంశంనుండి తేజస్సు పుడుతుంది. తేజస్సు అంశంనుండి 
రసతన్మాత్ర పుడుతుంది. రసతన్మాత్ర అంశంనుండి జలం పుడుతుంది. జలాంశం నుండి గంధ తన్మాత్ర 
పుడుతుంది. గంధ తన్మాత్ర అంశంతో పృథ్వి పుడుతుంది. వీటన్నిటి కలయిక వల్ల పదునాల్లు భువనాల 
స్వరూపమైన విరాడ్రూపం ఉద్భవిస్తుంది. ఆ రూపానికి కోటి యోజనాల విస్తీర్లమైన అండకటాహమే మొదటి 
ఆవరణమైన భూమి అవుతుంది. కొందరు దీనిని ఏబదికోట్ల యోజనాల విశాలమని వర్ణిస్తారు. ఈ ఆవరణం 
మీద జలం, తేజస్సు, వాయువు, ఆకాశం, అహంకారం, మహత్తత్త్రం అనే ఆరు ఆవరణాలున్నాయి. అవి 
క్రమంగా ఒకదాని కొకటి పదేసి రెట్లు పెద్దవిగా ఉన్నాయి. ఆ యేడావరణాల మీద ఎనిమిదవదైన 
ప్రకృత్యావరణం గొప్పగా వ్యాపించి ఉంది. ఈ (బ్రహ్మాండాన్ని భేదించుకొని విష్ణుపదం అధిష్టించినవాడు 
మరణాది భయరహితు డవుతాడు. అతడు మెల్లగా లింగశరీరంతో పృథివీ తత్త్యం పొందుతాడు. ఆ పృథివీ 

తత్యంలో ఘ్రాణేంద్రియంతో గంధాన్ని (గ్రహిస్తాడు. జలస్వరూపుడై రసనేంద్రియంతో రసాన్ని (గ్రహిస్తాడు. 
తేజోరూపుడై నేత్రేంద్రియంతో రూపాన్ని (గ్రహిస్తాడు. వాయు స్వరూపుడై త్వగింద్రియంతో స్పర్శాన్ని గ్రహిస్తాడు. 
గగన స్వరూపుడై (శ్రోత్రేంద్రియంతో శబ్దాన్ని (గ్రహిస్తాడు. అన్నింటినీ అతిక్రమించి ఆ యోగి ఆకాశాది 
పంచభూతాలకూ, సూక్ష్మేంద్రియాలకూ లయస్థానమైన అహంకారావరణం చేరుకుంటాడు. అక్కడ 
మనోమయమూ, దేవమయమూ ఐన సాత్తికాహంకారంతో మహత్తత్త్రంలో (ప్రవేశిస్తాడు. ఆ పైని 
సత్త్యరజస్తమోగుణాలు లయించిన (ప్రకృతిని పొందుతాడు. ఆ (ప్రకృత్యాత్మకత్వంతో దేహాన్ని, 
ఉపాధిపరంపరలన్నీ ముగిసిన పిమ్మట ప్రకృతినీ పరిత్యజించి ఆనందమయు డవుతాడు. ఆ ఆనందంతో 
పరమాత్మ స్వరూపమైన వాసుదేవ పరబ్రహ్మంలో లీనమవుతాడు. ఈ విధంగా చెప్పి శుకుడు పరీక్షిత్తుతో 
ఇంకా ఇలా అన్నాడు. 


ఆ. పరమభాగవతులు పాటించు పథ మిది, యీ పథమున యోగి యే నేని 
మగుడి రాండు వా(డు మటి సంశయము లేదు, కల్పశతము లైన గౌరవేంద్ర! 33 


* కురునాథా! ఇది భాగవతోత్తములు అనుసరించే మార్గం. ఈ మార్గాన పయనించిన యోగి 
వందలకొలది కల్పాలు గడచినా మళ్ళీ తిరిగిరాడు. ఇందుకు సందేహం లేదు. 


వ. వినుము, నీవడిగిన సద్యోముక్తియు( గ్రమముక్తియు ననియెడు నీ రెండు మార్గంబులు వేదగీతలందు 
వివరింపంబడియె, వీనిం దొల్లి భగవంతుండైన వాసుదేవుండు బ్రహ్మచేత నారాధితుండై చెప్పె, 
సంసార ప్రనిష్టుండైన వానికి. దపోయోగాదు లయిన మోక్షమార్గంబులు సపెక్కులు గల, నందు 
భక్తిమార్గంబుకంటె సులభంబు లేదు. 34 


స సద్యోముక్తి క్రమముక్తి అనే రెండు మార్గాలు నీవు అడిగావు. ఇవి రెండూ వేదగీతలలో వివరింప 
బడ్డాయి. పూర్వం బ్రహ్మ తన్ను ఆరాధింపగా భగవంతుడైన విష్ణువు ఆయనకు వీటిని బోధించాడు. సంసారంలో 
ప్రవేశించిన వానికి తపస్సు, యోగం మొదలైన మోక్ష మార్గాలు ఎన్నో ఉన్నాయి. అన్నింటి కంటే సులభమైంది 
భక్తిమార్గం. 

-: శుకు(డు పరీక్షిత్తునకు భక్తిమార్లంబె ముఖ్యంబని తెలుపుట :- 

మ. విను మంభోజభవుండు మున్ను మదిలో వేదంబు ముమ్మాణు ధ 

ర్మ నయజ్ఞత్వముతోడ నెంతయు( బరామర్శించి మోక్షంబు ద 


క్కిన మార్గంబున వెంట లేదనుచు భక్తిం జింత సేసెన్‌ జనా 
ర్హను నాత్మాకృతి నిర్వికారు. డగుచుం దన్మార్గ నిర్లేతయె. 35 


* ఇది ఇంకా వివిరంగా చెపుతాను విను: పూర్వం బ్రహ్మ మనసులో మూడుసార్లు వేదాన్ని 
ధర్మపరాయణమైన దృష్టితో పరామర్శించాడు. అలా పరామర్శించి భక్తితో తప్ప మరో మార్గాన మోక్షం 
లభించదని నిశ్చయించాడు. ఆ మార్గాన్నే తరణోపాయంగా నిర్ణయించుకొని వికారానికి లోనుగాకుండా 
జనార్దనుని ఆత్మస్వరూపాన్ని భక్తితో ధ్యానించాడు. 

Pad 


అఖిలభూతములందు నాత్మరూపంబున నీశుండు హరి యుండు నెల్ల ప్రొద్దు 
బుద్భ్యాది లక్షణంబుల( గాన(బడును మహత్సేవనీయు( డహర్న్షిశంబు 
వందనీయు(డు భక్త వత్సలుం డత్యంత నియతు(డై సతతంబు నియత బుద్ది 
నాత్మరూపకు(డగు హరికథామృతమును గర్హ పుటంబుల. గాంక్ష దీర 


తే. గ్రోలుచుండెడు ధన్యులు కుటిలబహుళ, విషయ మలినీకృతాంగముల్‌ వేగ విడిచి 
విష్ణు దేవుని చరణారవిందయుగము, కడకు జనుదురు సిద్ధంబు కౌరవేంద్ర! 36 
* జగదీశ్చరుడైన శ్రీహరి సమస్తప్రాణులలో సదా ఆత్మరూపుడై ఉన్నాడు. బుద్ది మొదలైన లక్షణాలతో 
ఆయన మనకు గోచరిస్తాడు. పెద్దలకు ఆయన సేవింపదగినవాడు. సమస్తవేళల నమస్కరింపదగిన వాడు. 
భక్తుల మీద వాత్సల్యం కురిపించేవాడు. నియమ నిష్టలు కల్లి ఏకాగ్రమైన బుద్దితో ఆత్మస్వరూపుడైన 
శ్రీహరి కథా సుధాపూరాన్ని తనివి దీరా, చెవులారా (గ్రోలేవారు ధన్యులు. అటువంటివారు కుటిలమైన 
పలువిషయాలతో దూషితాలైన తమ శరీరాలను త్వరగా త్యజించి విష్ణు దేవుని పాదపదా లను చేరుకుంటారు. 
కొారవనాథా! ఇది నిజం. 


క. మానుషజన్మము నొందిన, మానవులకు లభ్యమాన మరణులకు మహా 
జ్ఞానులకు( జేయవలయు వి, ధానము నిగదింప(బడియె ధరణీనాధా! 37 


* రాజా! మనుష్యులుగా జన్మించినవాళ్ళూ, మరణము ఆసన్నమైన వాళ్ళూ, మహాజ్ఞానులూ 
చేయవలసిన కర్తవ్యం ఇలా నొక్కి వక్కాణింపబడి ఉంది. 


వ. వినుము. బ్రహ్మవర్చసకాముడైన వానికి వేదవిభుండగు చతుర్ముఖుండును, నింద్రియ పాటవకామునకు 
నింద్రుండును, బ్రజాకామునకు దక్షాది ప్రజాపతులును, భోజనకామునకు నదితియు, స్వర్గకామునకు 
నాదిత్యులును, రాజ్యకామునకు విశ్వదేవతలును, దేశప్రజా ధనకామునకు సాధ్యులును, శ్రీకామునకు 
దుర్గయు6 దేజస్కామునకు నగ్నియు, వసుకామునకు వసువులును, వీర్యకామునకు వీర్యప్రదులగు 
రుద్రులును, నాయుష్కామునకు నశ్వినీదేవతలును, బుష్టికామునకు భూమియు, బ్రతిష్టా కామునకు 
లోకమాతలైన గగనభూదేవతలును, సౌందర్యకామునకు గంధర్వులును, గామినీకామునకు నప్పరసయైన 
యూర్వశియు, సర్వాధిపత్యకామునకు బ్రహ్మయు గీర్తికామునకు యజ్ఞంబులును, విత్తసంచయకా 
మునకుం బ్రచేతసుండును, విద్యాకామునకు నుమావల్లభుండును, దాంపత్య ప్రీతికామునకు 
నుమాదేవియు, ధర్మార్ణకామున కు నుత్తనుళ్లోకుండగు విష్ణువును, సంతానకామునకు( 
బితృదేవతలును, రక్షాకామునకు యక్షులును, బలకామునకు మరుద్గణంబులును, రాజత్వకామునకు 
మనురూప దేవతలును, శత్రుమరణ కామునకు( గోణపాలకుండైన రాక్షసుండును, భోగకామునకుం 
జంద్రుండును భజనీయు లగుదురు మజియును. 38 


* విను, బ్రహ్మవర్చస్సు కోరేవాడు వేదపాలకుడైన చతుర్ముఖ బ్రహ్మను సేవించాలి. అలాగే ఇంద్రియశక్తి 
కాంక్షించేవాడు ఇం(ద్రుణ్లీ, సంతానం అభిలషించేవాడు దక్షుడు మొదలైన ప్రజాపతులనూ, భోజనం 

ఆశించేవాడు అదితినీ పూజించాలి. స్వర్గం వాంఛించేవాడు ఆదిత్యులనూ, రాజ్యాభిలాష కలవాడు 
విశృదేవతలనూ, దేశప్రజలను స్వాధీనం చేసుకొనగోరేవాడు సాధ్యులనూ, సిరిని వరించేవాడు దుర్గనూ 
ఉపాసించాలి. తేజస్సుకోరేవాడు అగ్నినీ, ధనాభిలాషి వసువులనూ, వీర్యం అర్థించేవాడు రుద్రులనూ, ఆయువు 
కోరేవాడు అశ్వినీ దేవతలనూ, పుష్టి కావాలి అనేవాడు భూమినీ అర్చించాలి. ప్రతిష్టను అపేక్షించేవాడు 
లోకమాతలైన ఆకాశభూదేవతలనూ, అందం కోరేవాడు గంధర్వులనూ, వనితలపై వాంఛకలవాడు 
అప్పరసయైన ఊర్వశినీ, సర్వాధికారం కాంక్షించేవాడు పరమేష్టినీ భజించాలి. కీర్తికోరేవాడు యజ్ఞమూర్తియెన 
విష్ణువునూ, విత్తం ఆశించేవాడు ప్రచేతసుళ్లీ, విద్యపై కోరిక గలవాడు శివుల్లీ, దాంపత్యసుఖం అర్థించేవాడు 
పార్వతినీ కొలవాలి. ధర్మార్థాలపై అభిలాష కలవాడు పుణ్యచరిత్రుడైన విష్ణువునూ, సంతానం కోరేవాడు 
పితృదేవతలనూ, రక్షణ కాంక్షించేవాడు యక్షులనూ, బలం కోరేవాడు మరుద్గణాలనూ, రాచరికం కావాలి 
అనేవాడు మనురూపంలో ఉన్న దేవతలనూ, శత్రుమరణం వాంఛించేవాడు నిరృతినీ, భోగాలను 
అభిలషించేవాడు చంధద్రుణ్లీ ఆరాధించాలి. 


క. కామింపకయును సర్వము గామించియునైన ముక్తి. గామించి తగన్‌ 
లో మించి పరమపురుషుని, నేమించి భజించు( దత్వనిపుణుం డధిపా! 39 


* నరేంద్రా! పై చెప్పిన వాటి నన్నింటినీ కోరినా, కోరకపోయినా తత్త్వం తెలిసినవాడు మోక్షం 
మాత్రం తప్పక కోరుతాడు. హృదయంలో పరమేశ్వరుణ్ణి ప్రతిష్టించి భజిస్తాడు. 
మ. అమురేంద్రాదుల( గొల్చుభంగి జను. డాయబ్బాక్షు సేవింపంగా 
విమలజ్ఞాన విరక్తి ముక్తు లొదవున్‌ వేయేల? భూనాథ! త 
త్కమలాధీశ కథాసుధారస నదీకల్లోలమాలా పరి 
(భ్రమ మెవ్వారికినైన( గర్లయుగళీ పర్వంబు గాకుండునే! 40 
* పె కోరికలతో ఇంద్రుడు మొదలైన వారిని సేవించినట్లే పద్మ నేత్రుడైన విష్ణుని భజిస్తే నిర్మలమైన 
జ్ఞానమూ, వైరాగ్యమూ, మోక్షమూ సిద్దిస్తాయి. రాజా! పలుమాట లెందుకు? ఆ లక్ష్మీనాథుని కథాప్రసంగాలనే 
నదీతరంగాలలో ఓలలాడటం కంటే అదృష్ట మేముంటుంది? శ్రీహరి కథలు ఎవరికైనా చెవుల పండువు 
చేయకుండా ఉంటాయా? 
వ. అని యిట్లు రాజునకు శుకుండు సెప్పె ననిన విని శౌనకుండు సూతున కిట్లనియె. 41 
* ఈ విధంగా పరీక్షిన్మహారాజుకు శుకయోగి చెప్పాడని సూతుడు పలుకగా విని శౌనకుడు సూతునితో 
ఇలా అన్నాడు. 


క. వర తాత్సర్యముతో నిటు, భరతాన్వయవిభు(డు శుకుని పలుకులు విని స 
త్వరతాయుతుండై (శ్రేయ, స్కరతామతి నేమి యడిగె గణుతింపంగదే! 42 

* ఈ రీతిగా శ్రీశుకుడు చెప్పిన మాటలు (శ్రద్దగా విన్న పరీక్షిత్తు శ్రేయోభిలాషియై వెంటనే యేమని 
ప్రశ్నించాడో వివరించవయ్యా! 


క. ఒప్పెడి హరికథ లెయ్యవి, సెప్పెడినో యనుచు నూకు జిత్తోత్కంఠల్‌ 
గుప్పలుగొనుచున్నవి; రుచు, లుప్పతిలన్‌ నీ మనోహరోక్తులు విన(గన్‌, 43 


* చవులూరించే మనోజ్ఞమైన నీ మాటలు వింటుంటే ఇంకా ఎలాంటి మంచి మంచి హరికథలు 
చెపుతాడో అని మా మనస్సులో ఉబలాటం పెల్టుబుకుతున్నది. 


వ. అనిన విని సూతుం డిట్లనియె. 44 
* శానకుడి మాటలు విని సూతు డిలా చెప్పాడు. 


క. తూలెడి కూకటితోడను, బాలురతో నాడుచుండి బాల్యమున మహీ 
పాలు(డు హరిచరణార్భ్చన, హేలాలసు6 డగుచు నుండె నెంతయు నియతిన్‌. 45 


* మునులారా! ఆ పరీక్షిన్మహారాజు బాల్యంలో తూలిపడే జులపాలజుట్టుతో తోడి బాలురతో 
ఆడుకుండే రోజుల్లోకూడ (శ్రద్దతో శ్రీహరి పాదాలను అర్చించేవాడు. 


వ. అట్టి పరమభాగవతుండైన పాండవేయునకు వాసుదేవ పరాయణుండైన శుకుం డిట్లనియె. 46 
* అలాంటి భాగవత ్రేష్టుడైన పరీక్షిత్తుతో వాసుదేవుని భక్తుడైన శ్రీశుకుడిలా చెప్పాడు. 


సీ. వాసుదేవ శ్లోకవార్త లాలించుచు( గాల మే పుణ్యుండు గడుపుచుండు 
నతని యాయువు(దక్క నన్యుల యాయువు నుదయా స్తమయముల నుగ్రకరుండు 
వంచించి కొనిపోవు, వాండది యెజు(గక జీవింతు( బెక్కేండ్డు సిద్ద మనుచు 
నంగనాపుత్ర గేహారామ విత్తాది సంసారహేతుక సంగ సుఖము 
తే. దగిలి వర్తింప( గాలంబు తటీ యెజింగి, దండధరకింకరులు వచ్చి తాడనములు 
సేసి కొనిపోవం బుణ్యంబు సేయ నైతి(, బాపరతి నైతి నని బిట్టు పలవరించు. 47 


ష్‌ పుణ్యాత్ముడు భగవంతుని కథలు వింటూ కాలం గడుపుతాడో ఆతని ఆయుస్సు తప్ప 
ఇతరుల ఆయుస్సును సూర్యుడు ఉదయాస్తమయ సమయాలలో మోసగించి లాక్కుపోతూ ఉంటాడు. ఆ 
సంగతి తెలియక మూఢుడు 'నేను తప్పక బహుకాలం జీవిస్తాను' అనుకుంటాడు. సంసార కారణాలైన 
ఆలుబిడ్డలు, ఇల్టువాకిళ్లు తోటలు దొడ్డు ధనము మొదలైన వాటి తగులంలో చిక్కువడతాడు. అదను 
చూచి యముని బంట్లు వాణ్ణి పలువిధాల బాధిస్తూ యమలోకానికి తీసుక వెళతారు. అప్పుడు “అయ్యో! 
నేను పుణ్యం చేయలేదే; పాపం చేశానే' అంటూ వాడు గోడుగోడున ఏడుస్తాడు. 

వ. అది గావున. 48 


అలరు జొంపములతో నభంకషంబులై బదుకవే వనముల బాదపములు! 
ఖాదన మేహనాకాంక్షల( బశువులు జీవింపనే గ్రామసీమలందు! 

నియతిమై నుచ్చ్వాస నిశ్చాస పవనముల్‌ ప్రాప్తింపవే చర్మభస్తికలును! 
గ్రామసూకర శునకశ్రేణు లింటింట6 దిరుగవే దుర్యోగదీనవృత్తి! 


జా 


తే. నుష్ట ఖరములు మోయవే యురుభరముల(, బుండరీకాక్టు నెణు(గని పురుష పశువు 
లడవులందు నివాసములందు( బ్రాణ, విషయభరయుక్తితో నుంట విఫల మధిప! 49 


* అందువల్ల ఓ రాజా! పూలగుత్తులతో ఆకసమంటుతూ అడవులలో చెట్టు జీవించడం లేదా? 
ఆహారమైథునాది వాంఛలతో పశువులు పల్లె పట్టుల్లో బ్రతకడం లేదా? కొలిమితిత్తులు కూడ ఎడతెరిపి 
లేకుండా ఉచ్చ్వాస నిశ్వాసలు సాగిస్తున్నాయి కదా! ఊరపందులు, కుక్కలు గుంపులుగుంపులుగా ఇల్లిల్లు 
చుడుతూ దిక్కుమాలినవై దీనంగా తిరగటం లేదా? ఒంటెలు, గాడిదలు పెద్దపెద్ద బరువులు మోస్తున్నాయి 
కదా? అదే విధంగా పద్మాక్షుని తెలియనేరని నరపశువులు అడవులలోనో, గృహాలలోనో సంసారభారాన్ని 
మోస్తూ జీవిస్తున్నారు. వాళ్ల బ్రతుకు వ్యర్థం. 

ఫీ విష్ణుకీర్తనములు వినని కర్ణంబులు కొండల బిలములు కువలయేశ! 

చక్రిపద్యంబుల( జదువని జిహ్వలు గప్పల జిహ్వలు కౌరవేంద్ర! 
శ్రీమనోనాథు నీక్షింపని కన్నులు కేకిపింఛాక్షులు క్రీర్తిదయిత! 
కమలాక్షు పూజకు(గాని హస్తంబులు శవము హస్తంబులు సత్యవచన! 
అ. హరిపద తులసీ దళామోద రతి లేని, ముక్కు పందిముక్కు మునిచరిత్ర! 
గరుడగమను భజనగతి లేని పదములు, పాదపముల పాదసటల మనఘు! 50 


* భూపతీ! విష్ణుదేవుని నామ సంకీర్తనలు వినని వీనులు పర్వతగుహలు. కురునాథా! చక్రధరుని 
మీద పద్యాలు చదువని నాలుకలు కప్పల నాలుకలు. కీర్తిమంతుడా! శ్రీకాంతుని కనలేని కన్నులు 
నెమలిపింఛపు కన్నులే. సత్యవచనుడా! రాజీవాక్షుని పూజకు ఉపకరించని చేతులు శవము చేతులు. రాజర్షి! 
శ్రీహరి చరణాల మీది తులసీదళ పరిమళం ఆ(ఘ్రాణించని ముక్కు పందిముక్కు. పాపరహితుడా! 
గరుడధ్వజుని భజించడానికి కదలని కాళ్లు చెట్ల వేళ్లు, 


సీ. నారాయణుని దివ్యనామాక్షరములపై( గరంగని మనములు కఠినశిలలు 
మురవైరి కథలకు ముదితాశురోమాంచ మిళితమై యుండని మేను మొద్దు 
చక్రికి మొక్కని జడుని యౌదల నున్న కనక కిరీటంబు గట్టెమోపు 
మాధవార్సితముగా మనని మానవు సిరి వనదుర్గ చంద్రికావైభవంబు 


ఆ. కైటభారిభజన గలిగి యుండని వాండు, గాలిలోన నుండి కదలు శవము 
కములనాభుపదము గనని వాని బ్రతుకు, పసిండికాయలోని ప్రాణి బ్రతుకు. 51 

* అంతేకాదు. శ్రీమన్నారాయణుని పవిత్ర నామాక్షర స్మరణతో 'ద్రవించనివి మనస్సులు కావు, అవి 
కరకు బండలు; అబ్జ్బనాభుని కథలకు ఆనందబాష్పాలు రాలగా, పొంగి పులకించనిది శరీరం కాదు, అది 
వట్టిమొద్దు; పరమాత్మునకు ప్రణమిల్లని మూఢుని తలమీదిది బంగారు కిరీటం కాదు, అది కట్టెలమోపు; 
భగవంతునికి అర్బణంగాని మానవుని ఐశ్వర్యం ఐశ్వర్యం కాదు, అడవిగాసిన వెన్నెల; వాసుదేవుని 
సేవింపనివాడు ప్రాణవాయువులోపల ఉండటంవల్ల కదిలే శవం. పద్మనాభుని పాదములు ఆ(శ్రయింపనివాని 
జీవితం పొత్తి నూలికాయలోని పురుగు జీవితం. 


వ. అని యిట్లు వలికిన వైయాసి వచనంబుల కౌత్తరేయుండు కందళిత హృదయుండై నిర్మలమతి 
విశేషంబున. 52 


* ఇలా పలికిన శుకుని పలుకులకు పరీక్షిత్తు హృదయం వికసించింది. అతడు నిర్మలమైన బుద్ధి 
విశేషం కలవాడైనాడు. 


అ. సుతుల హితుల విడిచి, చుట్టాల విడిచి, యి ల్లాలి విడిచి, బహుబలాళి విడిచి, 
రాజు హృదయ మిడియె రాజీవనయనుపై, ధనము విడిచి, జడ్డుందనము విడిచి. 53 


* ఆ రాజు బిడ్డలనూ, హితులనూ, బంధువులనూ, భార్యనూ, ఇతర పరిజనాన్నీ, ధనాన్నీ, జడత్వాన్నీ 

వదలిపెట్టి పద్మనేత్రుడైన భగవంతుని పై మనస్సు నిలిపాడు. 
వ. ఇట్టు మృత్యుభయంబు నిరసించి ధర్మార్థకామంబులు సన్న్యసించి పురుషోత్తమునందు. జిత్తంబు 
విన్యసించి హరిలీలాలక్షణంబు లుపన్యసింపు మను తలంపున నరేంద్రుం డిట్లనియె. 54 


* ఈ విధంగా మరణభీతిని నిరాకరించి, ధర్మార్థకామములనే త్రివర్గాన్ని తిరస్కరించి, పరమ 
పురుషునందే మనస్సును కేంద్రీకరించి, శ్రీ మన్నారాయణుని లీలావిశేషాలను అభివర్షింపగా ఆకర్షించాలనే 
సంకల్పంతో పరీక్షిన్మహారాజు ఇలా అన్నాడు. 

క. సర్వాత్ము వాసుదేవుని, సర్వజ్ఞాడ వైన నీవు సంస్తుతి సేయన్‌ 

సర్వభ్రాంతులు వదలె ను, హోర్వీసురవర్య! మానసోత్సవ మగుచున్‌. 55 
స్త (బ్రాహ్మణోత్తమా! సర్వమూ తెలిసిన నీవు సర్వానికీ ఆత్మయెన వాసుదేవుణ్ణి వినుతించేసరికి 
నాలోని భ్రమలన్నీ తొలగిపోయాయి. నా మనస్సు సంతోషపరవశమైంది. 

సీ, ఈశుండు హరి విష్ణుః డీ విశ్వ మే రీతి. బుట్టించు( రక్షించు. బొాలియ జూచు 

బహుశక్తియుతు(డగు భగవంతు డవ్యయు. డాది నే శక్తుల నాశయించి 


బ్రహ్మశక్రాది రూపముల వినోదించె. గ్రమముననో యేకకాలముననొ 
ప్రకృతి గుణంబులంబట్టి గ్రహించుట నేకత్వమున నుండు నీశ్వరుండు 


ఆ. భిన్నమూర్తి యగుచు( బెక్కువిధంబుల, నేల యుండు? నతని కేమి వచ్చె 
నుండకున్నంణి దాపసోత్తమ! తెలుపవే!, వేడ్క నాకు సర్వవేది వీవు! 56 

* మునిపుంగవా! సర్వేశ్వరుడూ, సర్వవ్యాపీ ఐన శ్రీహరి ఈ జగత్తును ఎలా సృష్టించి, పోషించి, 
సంహరిస్తున్నాడు? అవ్యయుడైన ఆ పరమాత్ముడు అనేక శక్తులతో గూడినవాడు. అతడు మొదట ఏ 
శక్తుల సాయంతో బ్రహ్మ, ఇంద్రుడు మొదలైన రూపాలు తాల్ళి వినోదించాడు? ఆయన (ప్రకృతి గుణాలను 
పరిగ్రహించడం (క్రమంగా జరుగుతుందా? లేక ఒకే సమయంలో జరుగుతుందా? ఏకమూర్తియైన ఈశ్వరుడు 
అనేక మూర్తులు ధరించి అనేక విధాల ఎందుకు (ప్రవర్తిస్తాడు? అలా (ప్రవర్తించక పోతే ఆయనకు వచ్చే 
నష్టమేమిటి? నీవు అంతా తెలిసినవాడవు. నాకీ విషయాలు వివరించు. 


వ. అనిన న య్యుత్తరానందను వచనంబులకు నిరుత్తరుండు గాక సదుత్తరప్రదాన కుతూహలుండై 
లోకోత్తర గుణోత్తరుండైన తాపసోత్తముండు దన చిత్తంబున. 57 


* పరీక్షిత్తు అలా అడిగేసరికి మౌనం వహింపక తగు సమాధానం చెప్పాలన్న కుతూహలంతో ఉత్తమగుణ 
సంపన్నుడైన శుకయోగి మనస్సులో ఇలా భగవంతుణ్ణి ప్రార్థించాడు. 


మ. పరు(డై, యీశ్వరు(డై, మహామహిముండై, ప్రాదుర్భవస్థాన సం 
హరణకక్రీడనుండై, త్రిశక్తియుతు(డై యంతర్గతజ్యోతియె, 
పరమేష్టి ప్రముఖామరాధిపులకుం బ్రాపింసరాకుండు దు 
ర మార్గంబున( దేజరిల్లు హరికిం దత్త్వార్థినై మొక్కెదన్‌. 58 


ఒం 


b 


* ప్రకృతికంటే జీవునికంటే పరుడూ, ఈశ్వరుడూ, గొప్ప మహిమ కలవాడూ, సృష్టిస్టితిలయాలను 
ఆటగా సాగించేవాడూ, బ్రహ్మ విష్ణు మహేశ్వరులనే (త్రిమూర్తుల శక్తి కలవాడూ, అందరికీ అంతరాత్మగా 
వెలుగొందేవాడూ, బ్రహ్మాదిదేవతలు అందుకోడానికి వీలుకాని దుస్తరమైన (త్రోవలో |ప్రకాశించేవాడూ అయిన 
శ్రీహరికి తత్యాభిలాషతో నమస్కరిస్తున్నాను. 

వ. మజీయు సజ్ఞనదురిత సంవోరకుండును, దుర్దననివారకుండును, సర్వరూప కుండును, 
బరమహంసాశ్రమ ప్రవర్తమాన మునిజన హృదయ కమల కర్ణికా మధ్య ప్రదీపకుండును, సాత్వత 
శ్రేష్టుండును, నిఖిల కల్యాణ గుణ గరిష్టుండును, బరమ భక్తియుక్త సులభుండును, భక్తిీహీనజన 
దుర్లభుండును, నిరతిశయ నిరుపమ నిరవధిక ప్రకారుండును, నిజస్వరూప బ్రహ్మవిహారుండును 
నైన యప్పరమేశ్వరునకు నమస్కరించెద. 59 


స సత్పురుషుల పాపాలను పరిహరించేవాడూ, దుర్ణనులను శిక్షించే వాడూ, అన్నిరూపులూ తనరూపమే 
అయినవాడూ, పరమహంసా(శ్రమములో ఉండే మునుల హృదయ కమల మధ్యంలో వెలుగొందేవాడూ, 
యాదవులలో శ్రేష్టుడూ, సమస్తకల్యాణ గుణాలతో శోభిల్లేవాడూ, ఉత్తములైన భక్తులకు సులువుగా లభించేవాడూ, 
భక్తి లేనివారికి (ప్రాప్తించనివాడూ; అత్యుత్తమమూ, అనుపమానమూ, అనంతమూ అయిన (ప్రవర్తన గలవాడూ, 
స్వస్వరూపమైన బ్రహ్మములో విహరించేవాడూ అయిన పరమేశ్వరునకు ప్రణమిల్లుతున్నాను. 

ఉ. ఏ విభు వందనార్భనము లే విభు చింతయు నాముకీర్తనం 
బే విభులీల లద్భుతము లెప్పుడు సంశ్రవణంబు సేయ దో 

షావలి( బాసి లోకము శుభాయతవృత్తి. జెలంగునండ్లు నే 
నా విభు నాశ్రయించెద నఘౌఘనివర్తను భద్రకీర్తనున్‌. 60 


పట్ట పరమేశ్వరుణ్ణి ఉద్దేశించి చేసిన నమస్కారం, పూజ, చింతన, నామసంకీర్తన అమోఘమో: ఎవరి 
కథలు వింటే దోషాలన్నీ తొలగి లోకం మంగళసంపన్న మవుతుందని పెద్దలు చెపుతున్నారో - అట్టి 
పాపనిచయ నివర్తనుడూ, మంగళమయ కీర్తనుడూ అయిన పరమేశ్వరుణ్ణి ఆ(శ్రయిస్తున్నాను. 


ఉ. ఏ పరమేశు పాదయుగ మెప్పుడు గోరి భజించి నేర్పరుల్‌ 
లోపలి బుద్ధితో నుభయలోకములందుల జడ్డుంబాసి, యే 
తాపము లేక బ్రహ్మగతి. దారు గతశ్రములై చరింతు: రే 
నా పరమేశు మొక్కెద నఘౌఘనివర్తను భద్రక్షీర్తనున్‌. 61 


* ఏ పరమేశ్వరుని పాదాలను ఎల్లవేళలా కోరి సేవించి నిపుణులైనవారు అంతర్ముఖమైన బుద్దితో 
ఇహ పరలోకాలతోడి తగులం వదలుకొని, ఏ తాపమూ లేక పరబ్రహ్మను చేరే మార్గంలో ఏ కష్టమూ 
లేనివారై సంచరిస్తారో అట్టి పాపనిచయనివర్తనుడూ, మంగళమయ కీర్తనుడూ అయిన పరమేశ్వరుణ్ణి 
భజిస్తున్నాను. 

చ. తపముల( జేసియైన, మణీ దానము లెన్నియు. జేసియైన, నే 

జపముల( జేసియైన, ధనసంచయ మెవ్వని జేర్సకున్న హే 
యపదములై దురంత విపదంచితరీతిగ నొప్పుచుండు న 
య్యపరమితున్‌ భజించెద నఘౌఘనివర్తను భద్రకీర్తనున్‌. 62 


గన్‌ ఎన్నెన్ని తపస్సులూ, దానాలూ, జపాలూ చేసినా వాటివల్ల కలిగే ఫలాలను ఏ పరమేశ్వరుడికి 
అర్పించ కుంటే అవన్నీ నింద్యాలై ఆపదల (క్రింద పరిణమిస్తాయో, అట్టి పరిమితి లేనివాడూ, పాపనిచయ 
నివర్తనుడూ, మంగళమయక్షీర్తనుడూ అయిన పరమేశ్వరుణ్ణి సేవిస్తున్నాను. 


మ. యవన వ్యాధ పుళింద హూణ శక కంకాభీర చండాల సం 
భవులుం దక్కిన పాపవర్తనులు నే భద్రాత్ము సేవించి భా 
గవతశ్రేష్యుల డాసి శుద్ధతనులై కళ్యాణులై యుందు రా 
యవికారుం బ్రభవిష్ణు నాదు మదిలో నశ్రాంతమున్‌ మొక్కెదన్‌. 63 
* యవనులు, కిరాతులు, పుళిందులు, హూణులు, శకులు, కంకులు, ఆభీరులు, చండాలురు - 
ఈ జాతుల్లో పుట్టినవారూ, మిగిలిన పాపాత్ములూ ఏ పరమపావనుని సేవించి భాగవత శ్రేష్టుల 
నాశ్రయించినవారై, పరిశుద్ద శరీరులై మంగళాకారులై ఉంటారో అట్టి వికారరహితుడూ, సర్వసమర్గుడూ 
అయిన పరమాత్మకు నా మనస్సులో ఎల్లవేళలా నమస్కరిస్తాను. 

మ. తపముల్‌ సేసిననో, మనోనియతినో, దానవ్రతావృత్తినో 
జపమంత్రంబులనో, శ్రుతిస్ఫ్మతులనో, సద్భక్తినో యెట్లు ల 
బ్బపదుండౌనని బ్రహ్మరుద్రముఖరుల్‌, భావింతు రెవ్వాని న 
య్యపవర్గాధిపు. డాత్మమూర్తి సులభుండౌణగాక నా కెప్పుడున్‌. 64 


* తపస్సులతోనా? మనోని[గ్రహంతోనా? దానాలతోనా? (వ్రతాలతోనా? జపాలతోనా? 
మంత్రాలతోనా? శ్రుతిస్మృతులను వల్లించడం వల్లనా? లేక ఉత్తమభక్తితోనా? ఎలా ఆయన దివ్యసన్నిధికి 
చేరగలం? అని బ్రహ్మ, రుద్రుడు మొదలైన వారు ఏ పరమాత్మను భావిస్తుంటారో ఆ మోక్షప్రభువూ, 
ఆత్మస్వరూపుడూ నాకు ఎల్లవేళలా సులభుడవుగాక! 


క. శ్రీపతియు యజ్ఞపతియు( బ్ర, జాపతియున్‌ బుద్ధిపతియు జగదధిపతియున్‌ 
భూపతియు యాదవశ్రే, ణీ పతియున్‌ గతియునైన నిపుణు భజింతున్‌. 65 


* లక్ష్మికీ, యజ్ఞానికీ, ప్రజలకూ, బుద్దికీ, జగత్తుకూ, భూమికీ, యాదవ వర్గానికీ, పతీ గతీ అయిన 
భగవంతుని సేవిస్తాను. 


ము. అణునో కాక కడున్‌ మహావిభవు(డో, యచ్చిన్నుండో, ఛిన్నుండో, 
గుణియో, నిర్గుణుండో యటంచు విబుధుల్‌ - గుంఠీభవత్తత్వ మా 
ర్లణులై యే విభుపాదపద్మ భజనోత్కర్షంబులం దత్వ వీ 
క్షణముం జేసెద రట్టి విష్ణు. బరమున్‌ సర్వాత్ము సేవించెదన్‌. 66 
స్‌ ఆ పరమాత్ముడు అణుస్వరూపుడా? లేక విశ్వమంతటా వ్యాపించిన మహా స్వరూపుడా? 
దేశకాలాదులచేత అపరిచ్చిన్నుడా? లేక పరిచ్చిన్నుడా? ఆయన సగుణుడా? లేక నిర్గుణుడా? అని పండితులు 
వ్యర్థమైన తత్తాన్వేషణం చేసి చేసి చివరకు ఏ భగవంతుని పాదపద్మాలను అతిశయంగా భజించడం ద్వారా 
తత్త్యస్వరూపాన్ని గుర్తిస్తారో అట్టి సర్వవ్యాపకుడూ, సర్యోత్కృష్టుడూ, సర్వాత్మకుడూ అయిన పరాత్సరుణ్ణి 
భజిస్తాను. 
ను. జగదుత్సాదనబుద్ది బ్రహ్మకు మదిన్‌ సంధింప నూహించి యే 
భగవంతుండు సరస్వతిం బనుప నా పద్మాస్య దా నవ్విభున్‌ 
మగనిం గా నియమించి తద్భువన సామ్రాజ్యస్టితిన్‌ సృష్టి పా 
రగు6 జేసెన్‌ మును బ్రహ్మ: నట్టి గుణి నారంభింతు సేవింపంగన్‌. 67 
* బహ కు జగత్తును సృష్టించాలనే బుద్దిపుట్టించాలనే ఊహతో ఏ భగవంతుడు పూర్వం సరస్వతిని 
పంపగా ఆమె బ్రహ్మను భర్తగా స్వీకరించి లోకసామాజ్యంలో ఆయనను సృష్టినిపుణుణ్ణి చేసిందో అట్టి 
గుణవంతుడైన భగవంతుని భజనకు ఉప(క్రమిస్తాను. 
సీ. పూర్ణు. డయ్యును మహాభూత పంచకయోగ, మున మేనులను పురములు సృజించి 
పురములలో నుండి పురుషభానంబున, దీపించు నెవ్వడు ధీరవృత్తి( 

బంచభూతములను పదునొకం డింద్రియ, ముల. బకాశింపించి భూరిమహిమ 
షోడశాత్మకు( డన శోభిల్లి జీవత్వ, నృత్తవినోదంబు నెణపుచుండు 


తే. నట్టి భగవంతు. డవ్యయుం డచ్యుతుండు, మానసోదిత వాక్పుష్పమాలికలను 
మంజు నవరస మకరంద మహిమ లుట్ట, శిష్టహృద్భావలీలల( జేయు(గాత! 68 


* తాను పరిపూర్ణుడై ఉండికూడా పృథివ్యాది పంచ మహాభూతాలను కలిపి శరీరాలను పురాలను 
సృష్టించి వాటిలో పురుషుడనే పేరుతో ఎవడు సదా ధీరుడై ప్రకాశిస్తుంటాడో; పంచభూతాలనూ, పదకొండు 
ఇం(ద్రియాలనూ (ప్రకాశింపజేసి గొప్ప (ప్రభావంతో షోడశకళాత్మకుడై శోభిల్లుతూ ఎవడు జీవత్వ మనే 
నృత్తవిలాసం ప్రదర్శిస్తుంటాడో; అవ్యయుడూ, అచ్యుతుడూ అయిన అట్టి భగవంతుడు మనోజ్ఞమైన 
నవరసాలనే తేనెలు జాలువారుతూ నా మనస్సునుండి పుట్టిన వాక్కులనే పుష్పమాలికలతో సజ్జనుల 
హృదయాల నలరించుగాక! 


ఉ. మానధనుల్‌, మహాత్ములు, సమాధినిరూఢులు, యన్ముఖాంబుజ 
ధ్యానమరందపానమున నాత్మభయంబుల( బాసి ముక్తులై 
లూనత నొంద: రట్టి మునిలోక శిఖామణికిన్‌ విశంక టా 
జ్ఞానతమో నభోమణికి సాధుజనాగ్రణి కేను యొక్కెదన్‌. 69 


* మానమే ధనముగా గలవారూ, మహనీయులూ, సమాధినిష్టులూ, ఏ మహామహుని ముఖపద్మధ్యాన 
మనే తేనె లానుతూ, భయరహితులై, భవబంధ విముక్తులై ప్రకాశిస్తారో అట్టి మునిజన మకుటాయమానుడూ, 
గాఢమైన అజ్ఞానము అనే చీకటికి సహ(స్రభానుడూ, శిష్టులలో ప్రధానుడూ అయిన వ్యాసభగవానునికి 
వందనములు ఆచరిస్తున్నాను. 

వ. అని యిట్లు హరిగురువందనంబు సేసి శుకయోగీంద్రుండు రాజేంద్రున కిట్లనియె. 70 

* అని ఇలా హరికీ, తండ్రియైన వ్యాసమహర్షికీ ప్రణమిల్లి యోగీంద్రుడైన శుకుడు పరీక్షిన్మహారాజుతో 

— యె ౧ చ లె 
ఇలా అన్నాడు. 
మ. అవిరోధంబున నీవు నన్నడుగు నీయర్ధంబు మున్‌ బ్రహ్మ మా 
ధవుచేతన్‌ విని నారదుం డడిగినం దథ్యంబుగా€ జెప్పె! మా 
నవలోకేశ్వర! నారదుండు వెనుకన్‌ నాకుం బసాదించె! సం 
శ్రవణీయంబు మహాద్భుతంబు వినుమా సందేహవిచ్చేదమున్‌. 71 

* రాజా! నీ విపుడు నన్నడిగిన విషయమే పూర్వం బహ్మదేవుడు నారాయణునివల్ల విన్నాడు. నారదు 
డడిగితే దానినే ఆయన వివరించాడు. ఆపైన నారదుడు నాకది తెలియజేశాడు. వినదగిందీ, మహాద్భుతమైనదీ, 
సంశయం తొలగించేదీ అయిన ఆ విషయం నీకు చెపుతాను; విను. 

-: నారదుండు బ్రహ్మను బ్రపంచ ప్రకారంబు నడుగుట. :- 
వ. నారదుండు బ్రహ్మ కిట్లనియె. 72 
ఖ్‌ నారదమహర్షి బ్రహ్మదేవునితో ఇలా అన్నాడు. 


మ. చతురాస్యుండవు! వేల్పు. బెద్దవు! జగత్సర్గానుసంధాయి వీ 
(శ్రుతిసంఘాతము నీ ముఖాంబుజములన్‌ శోభిల్లు శబ్దార్ధ సం 
యుతమై! సర్వము నీ కరామలకమై యుండుం గదా! భారతీ 
సతి యిల్లా ల(ట నీకు! నో జనక! నా సందేహముం బాపవే! 73 


* తండ్రీ! నీవు చతుర్ముఖుడవు. దేవతలలో పెద్దవాడవు. లోకాలకు సృష్టికర్తవు. ఈ వేదాలన్నీ నీ 
ముఖపద్మాలలోనే ప్రకాశిస్తున్నాయి. శబ్దార్ధమయమైన విశ్వమంతా నీకు అరచేతిలోని ఉసిరికపండు మాదిరి 
తేటతెల్లమే, పైగా నీకు సరస్వతీదేవి ఇల్లాలట ! ఇదిగో ! ఈ నా సందేహం తీర్చు. 


శా. (ప్రారంభాది వివేక మెవ్వ( డొసంగుం? బ్రారంభసంపత్తి కా 
ధారం బెయ్యది? యేమి హేతువు? యదర్ధం బే స్వరూపంబు సం 
సారానుక్రమ మూర్లనాభిపగిదిన్‌ సాగించె నెల్లప్పుడుం 
భారం బెన్న(డు లేదు! నీ మనువు దుష్రాపంబు వాణీశ్వరా! 74 


* ఈ జగత్తుయొక్క సృష్టిని ప్రారంభించే విజ్ఞానం నీ కెవడు ప్రసాదిస్తున్నాడు! ఆ ప్రారంభసంపదకు 
ఆధార మేమిటి? ఈసృష్టి నిర్మాణానికి హేతు వేమిటి? దీనికి ప్రయోజన మేమిటి? దీని స్వరూప మేమిటి? 
సాగిస్తున్నా నీకు (శ్రమ అనేది లేకుండా ఉన్నది. సరస్వతీనాథా! నీ జీవనపద్దతి అందరికీ లభ్యపడేది కాదు. 


శా నాకుం జూడ( నీవు రాజ వనుచున్నాండన్‌ యథార్దస్థితిన్‌ 
నీకంటెన్‌ ఘను డొక్క రాజు గలండో? నీ వంతకున్‌ రాజవో? 
నీ కే లాభము రాందలంచి జగముల్‌ నిర్మించె, దీ చేతనా 
నీకం బెందు జనించు నుండు నడణున్‌, నిక్కంబు భాషింపుమా. 75 


* నా మట్టుకు నేను నీవే ప్రభువని అనుకుంటున్నాను. వాస్తవానికి నీకంటే అధికుడైన (ప్రభువు 
మరొకడున్నాడా? నీవే అందరికీ ప్రభుడవా? అయితే యే ప్రయోజనం కాంక్షించి నీ వీ లోకాలు సృష్టిస్తున్నావు? 
ఈ జీవసముదాయం ఎక్కడినుండి ఉద్భవిస్తున్నది? ఎక్కడ ఉంటున్నది? ఎక్కడ లయ మవుతున్నది? 
నిజం చెప్పవయ్యా! 

మ. సదసత్సంగతి నామ రూప గుణ దృశ్యం బైన విశ్వంబు నీ 

హృదధీనంబు గదా! ఘనుల్‌ సములు నీకెవ్వారలున్‌ లేరు, నీ 

పద మత్యున్నత, మిట్టి నీవు తపముం బ్రావీణ్యయుక్తుండవై 
మది నే యీశ్వరు( గోరి చేసితివి? తన్మార్గంబు సూచింపవే! 76 


* సత్తు అసత్తుల కలయికవల్ల నామరూపగుణాలతో కనిపిస్తున్న ఈ (ప్రపంచం నీ హృదయానికి 
లోబడిందే కదా! నీ కంటే అధికులు, నీతో సమానులు ఎవ్వరూ లేరు. న స్థానం కడు దొడ్డది. ఇలాంటి నీవు 
ఏ పరమేశ్వరుణ్ణి ఉద్దేశించి నేర్పుతో తపస్సు చేశావు? ఆ దారి ఏదో చూపవయ్యా! 

శా. అంభోజాసన! నీకు నీశుండు గలం డంటేని( దత్సక్ష మం 

దంభోజాతభవాండ మే విభుని లీలాపాంగ సంయుక్తిచే 
సంభూతం బగు వర్తమాన మగు సంఛన్నం బగుం దద్విభున్‌ 
సంభాషింసంగ వచ్చునే( దలంస నే చందంబువా€ డాకృతిన్‌? 77 


* ఓ పద్మసంభవా! నీకు ఒక ప్రభువున్నా డంటావా? అట్రైతే ఈ (బ్రహ్మాండం ఏ ప్రభుని కటాక్ష 
విలాసంతో పుట్టుతున్నదో, పెరుగుతున్నదో, గిట్టుతున్నదో ఆ ప్రభుని గూర్చి ముచ్చటించుకోవచ్చునా? 
ఆయన స్వరూప మెలాంటిది? 


క. తోయజసంభవ! నా కీ, తోయము వివరింపు, చాల. దోంచిననేనా 
తోయమువారికి నన్యుల, తోయములం జెందకుండ ధ్రువ మెటి(గింతున్‌. 78 


* కమల సంభవా! ఈ విషయం చక్కగా వివరించు. నా కీ సంగతి చక్కగా అర్థమైతే నన్ననుసరించే 
వాళ్లకు ఈ సత్యం తెలియపరుస్తాను. వాళ్లు ఇతర మార్గాలను అనుసరింపకుండా చేస్తాను. 


వ. దేవా! భూత భవిష్యద్వర్తమానంబులగు వ్యవహారంబులకు నీవ వల్లభుండు! నీ యెుంగని 
యర్ధం బొండెద్దియు లేదు! విశ్వప్రకారంబు వినిపింపు మనిన విని వికసితముఖుండై విరించి 
యిట్లనియె. 79 


ఖః స్వామీ! జరిగిన, జరుగనున్న, జరుగుతున్న వ్యవహారా లన్నిటికీ నీవే కర్తవు. నీకు తెలియని 
విషయమంటూ ఏదీ లేదు. ఈ (ప్రపంచవిధానం నాకు తెలియజెప్పు - అని నారదుడు (ప్రశ్నించాడు. 
అందుకు విప్పారిన వదనంతో విధాత ఇలా అన్నాడు. 


క. రారా బుధులు! నిరక్తులు, గారా! యీ రీతి నడుగంగా నేరరు ని 
స్మేరావహము భవన్మత, మౌరా! నా విభుని మర్మ మడిగితి వత్సా! 80 


* కుమారా! ఎందరు పండితులు నిత్యం నా వద్దకు రావడం లేదు వారందరూ విరక్తులే కదా! 
అయినా వాళ్లెవరూ నీలాగా నన్ను (ప్రశ్నించలేదు. నీ యభిప్రాయం నాకెంతో ఆనందం కలిగిస్తున్నది. 
ఆశ్చర్యం! నా ప్రభుని మర్మమే అడిగావు! 


శా నానా స్థావర జంగమ ప్రకరముల్‌ నాయంత నిర్మింప ని 
జ్ఞానం బేమియులేక తొట్రుపడ నిచ్చన్‌ నాకు సర్వానుసం 

ధానారంభ విచక్షణత్వము మహోదారంబుగా నిచ్చె ము 
న్నే నా యీశ్వరు నాజ్ఞంగాక జగముల్‌ నిర్మింప శక్తుండనే? 81 


* నారదా! విను ! నానారూపాలతో ఉన్న ఈ చరాచర ప్రపంచాన్ని నా అంతట నేనే సృజించటానికి 
చాలిన తెలివి ఏ కొంచెమూ లేక తబ్బిబ్బు పడుతున్నాను. ఆ స్థితిలో పూర్వం సమస్త సృష్టిని ప్రారంభించడానికి 
అవసరమైన విజ్ఞానాన్ని నా కా ప్రభువు ఎంతో ఉదారబుద్దితో అనుగ్రహించాడు. అలాంటి పరమేశ్వరుని 
ఆనతి లేకపోతే ఈ లోకాలు నిర్మించే శక్తి నాకెక్కడిది నాయనా! 


మ. అనఘా! విశ్వము నెల్ల దీప్తముగ( జేయన్‌ నే సమర్దుండనే? 
యినచంద్రానల తారకాగ్రహగణం బే రీతి నా రీతి నె 
వ్వని దీప్తిం బ్రతిదీప్త మయ్యె భుననవ్రాతంబు దద్దీప్తిచే 
ననుదీప్తం బగునట్టి యీశ్వరున కే నశ్రాంతమున్‌ మొక్కెదన్‌. 82 
* పాపరహితుడా! ఈ ప్రపంచాన్నంతటినీ ప్రకాశింపజేసే సామర్థ్యం నాకు లేదు. ఎవని ప్రకాశం వల్ల 
సూర్యుడూ, చంద్రుడూ, అన్నీ, నక్షత్రాలూ, (గ్రహాలూ లాగానే ఈ లోకాలన్నీ సముజ్ఞ్యలంగా ప్రకాశిస్తున్నాయో, 
అట్టి దివ్యదీప్తితో తేజరిల్హుతున్న పరమేశ్వరునకు నే నెల్ల వేళలా ప్రణమిల్లుతున్నాను. 
మ. విను మీ యీశ్వరు దృష్టిమార్గమున నావేశింప శంకించి సి 
గ్గున సంకోచము నొందు మాయవలనం గుంఠీభవత్రజ్ఞచే 
నను లోకేశ్వరుండంచు మొక్కు మతిహీనవ్రాతముం జూచి నే 
ననిశంబున్‌ నగి ధిక్కరింతు హరిమాయాకృత్య మంచున్‌ సుతా! 83 


* ఇంకా ఈ విషయం విశదంగా వినిపిస్తాను; విను. మాయ ఈశ్వరుని దృష్టిపథంలో ప్రవేశించడానికి 
శంకించి సిగ్గుతో కుంచించుకపోతుంది. ఈ మాయవల్ల తమ ప్రజ్ఞ కుంఠితం కాగా బుద్ధిలేని వాళ్లు నన్నే 
లోకవిభుడని భావించి నాకు నమస్కరిస్తుంటారు. వత్సా! అలాంటి మూర్చులను చూచి ఇది శ్రీహరి మాయవల్ల 
జరిగే పని కదా అని నాలో నేను నవ్వుకొని వాళ్లను త్రోసిపుచ్చుతాను. 


వ. మటియు దేహంబునకు ద్రవ్యంబులైన మహాభూతంబులును. జన్మనిమిత్తంబులైన కర్మంబులును, 
గర్మక్షోభకంబైన కాలంబును, గాలపరిణామ హేతువైన స్వభావంబును, భోక్తయైన జీవుండును. 
వాసుదేవుండ కా నెణుంగుము, వాసుదేవ వ్యతిరిక్తంబు లేదు, సిద్ధంబు, నారాయణ నియమ్యంబులు 
లోకంబులు, దేవతలు నారాయణశరీర సంభూతులు, వేద యాగ తపో యోగ విజ్ఞానంబులు 
నారాయణ పరంబులు, జ్ఞానసాధ్యం బగు ఫలంబు నారాయణు నధీనంబు, కూటస్టుండును 
సర్వాత్మకుండును సర్వద్రష్టయు నయిన యీశ్వరుని కటాక్ష విశేషంబున సృజియింపంబడి 
(ప్రేరితుండనై సృజ్యంబైన ప్రపంచంబు సృజించుచుండుదు, నిర్గుణుండైన యీశ్వరుని వలన 
రజస్సత్వతమోగుణంబులు ప్రభూతంబులై యుత్సత్తి స్ధితి లయంబులకుం బాలుపడి కార్యకారణ 
కర్నత్వభావంబులందు ద్రవ్యంబులైన మహాభూతంబులను జ్ఞానమూర్తులయిన దేవతలును 

గ్రియారూపంబులయిన యింద్రియంబులును నాశ్రయంబులుగా నిత్యముక్తుం డయ్యును 
మాయాసమన్వితుండైన జీవుని బంధించు, జీవునకు నావరణంబులయి యుపాధి భూతంబులయిన 
మూండు లింగంబులు సేసి పరులకు లక్షితంబుగాక తనకు లక్షితంబైన తత్వంబు గల యీశ్వరుం 
డివ్విధంబునం గ్రీడించుచుండు. 84 


* అంతేకాదు. శరీరనిర్మాణానికి ఉపయోగపడే పృథివ్యాది పంచ మహాభూతాలూ, పుట్టుకకు 
హేతువులైన కర్మలూ, కర్మ ప్రవృత్తికి హేతువైన కాలమూ, కాలము మార్పునకు కారణమైన స్వభావమూ, 
కర్మఫలం అనుభవించే జీవుడూ - అంతా వాసుదేవ స్వరూపులే అని తెలుసుకో. ఆ దేవుని కంటే అన్యమైనదీ 
లేదు. ఇది నిజం. ఈ లోకాలన్నీ నియమించే వాడు శ్రీమన్నారాయణుడే! వేల్పులు నారాయణుని శరీరంనుండి 
పుట్టినవారే! వేదాలూ, యాగాలూ, తపస్సులూ, ప్రాణాయామాది యోగాలూ, విజ్ఞానమూ అంతా నారాయణుని 
ఆరాధనా రూపమైనవే! జ్ఞానం వల్ల సాధించే ఫలం కూడా నారాయణుని అధీనంలోనే వుంది. నిర్వికారుడూ, 
సర్వాంతర్యామీ, సర్వదర్శనుడూ అయిన భగవంతుని క్రీగంటిచూపు వల్లనే నేను జన్మించాను. ఆయన 
కటాక్షం వల్లనే (ప్రేరణపొంది సృబింపదగ్గ విశ్యమంతటినీ సృష్టిస్తున్నాను. గుణరహితుడైన ఈశ్వరుని నుండి 
రజస్సూ, సత్యమూ, తమస్సూ అనే మూడు గుణాలు పుడుతున్నాయి. అవి ఉత్పత్తికీ, స్టితికీ, లయానికీ 
హేతువు లవుతున్నాయి. కార్యభావంలోనూ, కారణభావంలోనూ, కర్భభావంలోనూ ద్రవ్యాలైన పృథివ్యాది 
పంచ మహాభూతాలనూ, జ్ఞానరూపాలైన బ్రహ్మాది దేవతలనూ, (క్రియారూపాలైన ఇం(ద్రియాలనూ 
ఆ(శ్రయిస్తున్నాయి. జీవుడు సదా ముక్తుడే అయినా మాయతో కూడి ఉండడం వల్ల ఆ త్రిగుణాలు అతణ్ణి 
బంధిస్తున్నాయి. జీవుణ్ణి కప్పివేసే ఉపాధులైన ఈ మూడు గుణాలను కల్పించి తద్ద్వారా ఈశ్వరుడు 
ఇతరులకు ఏ మాత్రం గోచరించక తనకు మాత్రం గోచరించే తత్వంతో ఈ విధంగా వినోదిస్తూ ఉంటాడు. 


క. ఆ యీశు( డనంతు(డు హరి, నాయకు డీ భువనములకు, నాకున్‌, నీకున్‌, 
మాయకు. బ్రాణివ్రాతము, కీ యెడలన్‌ లేద యీశ్వరేతరము సుతా! 85 


* కుమారా! ఆ పరమేశ్వరుడు తుది లేనివాడు. ఆ శ్రీహరి ఈ లోకాలకూ, నాకూ, నీకూ, మాయకూ, 
ప్రాణిసముదాయానికి ప్రభువు. ఆయన కంటే అన్యమైనది ఏదీ ఈ జగత్తులో లేనే లేదు. 


వ. వినుము, మాయావిభుండైన యీశ్వరుండు దన మాయంజేసి దైవయోగంబునం బ్రాప్తంబులయిన 
కాలజీవాదృష్ట స్వభావంబులు వివిధంబులు సేయ నిశ్చయించి కైకొనియె, నీశ్వరాధిష్టితంబైన 
మహత్తత్వంబు నలన నగు కాలంబున గుణవ్యతికరంబును స్వభావంబున బరిణాముంబును 
జీవాదృష్టభూతంబయిన కర్మంబున జన్మంబును నయ్యె, రజస్పత్త్వంబులచే నుపబ్బంహితంబై 
వికారంబు నొందిన మహత్తత్త్వంబువలనం దమఃప్రధానంబై ద్రవ్యజ్ఞాన క్రియాత్మకంబగు 
సహంకారంబు గలిగె, నదియు రూపాంతరంబు లొందుచు [ద్రవ్యశక్తితెన తామసంబును 
గియాశక్తియెన రాజసంబును జ్ఞానశక్తియైన సాత్వికంబును నన మూడు విధంబులయ్యె, నందు 
భూతాదియైన తావుసాహంకారంబు వలన నభంబు కలిగె, నభంబునకు సూక్ష్మరూపంబు 

ద్రష్ప్రదృశ్యములకు బోధకంబైన శబ్దంబు గుణంబగు, నభంబువలన వాయువు గలిగె, వాయువునకుం 
బరాన్వయంబున శబ్దంబు స్పర్శంబు నను రెండు గుణంబులు గలిగియుండు, నది దేహంబులం 
దుండుటం జేసి ప్రాణరూపంబై యింద్రియ మనశళ్ళరీర పాటవంబునై యోజస్సహోబలంబులకు 
హేతువై వర్తించు, వాయువు వలన రూప స్పర్శ శబ్దంబు లనియెడు గుణంబులు( మూంటితోడం 
దేజంబు గలిగె, దేజంబువలన రస రూప స్పర్శ శబ్దంబు లనియెడు నాలుగు గుణంబులతో జలంబు 
గలిగె, జలంబువలన గంధ రస రూప స్పర్శ శబ్దంబు లనియెడు గుణంబు లయిదింటితోడం 
బృథివి గలిగె, వైకారికంబైన సాత్వికాహంకారంబు నలన( జంద్ర దైవతంబయిన మనంబు గలిగె; 
మజీయు దిక్కులును వాయువును నర్కుండును బ్రచేతసుండును నాశ్వినులును వహ్నియు 
నింద్రుండును నుపేంద్రుండును మిత్రుండును బజాపతియు ననియెడి దశదేవతలు గలిగిరి, 
తైజసంబైన రాజసాహంకారంబు వలన దిగ్జైెవతంబైన త్వగింద్రియంబును సూర్యదైవతంబైన 
రసనేంద్రియంబును నశ్విదైవతంబైన ఘ్రూణేంద్రియంబును వహ్నిదైవతంబైన హస్తేంద్రియంబును 
నుపేంద్ర దైనతంబైన పాదేంద్రియంబును మిత్ర దైనతంబైన గుదేంద్రియంబును బ్రజాపతి దైవతంబైన 
గుహ్యేంద్రియంబును ననియెడి దశేంద్రియంబులును బోధజనకాంతఃకరణైక భాగంబయిన 
బుద్దియు( గ్రియాజనకాంతః కరణంబయిన ప్రాణంబునుం గలిగె,నిట్టి శోత్రాదులగు 
దశేంద్రియంబులతో(౬ గూడిన భూతేంద్రియ మనోగుణంబులు వేర్వేలుగ( బ్రహ్మాండ శరీర 
నిర్మాణంబునంద సమర్థంబు లగునపుడు గృహనిర్మాణంబునకుం బెక్కు పదార్థంబులు 
సంపాదించినంగాని చాలని చందంబున భూతేంద్రియ మనోగుణంబులవలన గృహంబుకైవడి 
భగవచ్చక్తి డేరితంబు లగుచు నేకీభవించిన సమష్టి వ్యష్ట్యాత్మకత్వంబు నంగీకరించి 
చేతనాచేతనంబులం గల (బ్రహ్మాండంబు కల్పితంబయ్యె, నట్టి యండంబు నర్గాయుత 
సహ(స్రాంతంబు దనుక జలంబునందుండె(, గాల కర్మ స్వభావంబులం దగులువడక సమస్తంబును 
జీవయుక్తంబుగ6 జేయ నీశ్వరుం డచేతనంబును సచేతనంబునుగ నొనర్చె, నంతం గాలకర్మస్వభాన 
శేరకుండయిన పరమేశ్వరుండు జీవరూపంబున మహావరణ జలమధ్య స్థితంబయిన బ్రహ్మాండంబు 
లోను సొచ్చి సవిస్తారంబు గావించి యట్టి యండంబు భేదించి నిర్ణమించె నెట్లంటేని. 86 


yg ఈశ్వరుడు మాయకు నియామకుడు, ఆ ప్రభువుకు తన మాయవల్ల కాలమూ, జీవాదృష్టమూ, 
స్వభావమూ అప్రయత్నంగా సిద్దించాయి. వాటిని ఆయన వివిధరూపాలుగా చేయాలని నిశ్చయించుకొని 
సృష్టి కార్యానికి సహకారులుగా స్వీకరించాడు. ఈశ్వరునిచే అధిష్టింప బడ్డ మహత్తత్త్యం కారణంగా కాలంనుండి 
త్రిగుణాల వ్యత్యాసమూ, స్వభావం నుండి పరిణామమూ, జీవుని అదృష్టరూపంలో వున్న కర నుండి జన్మమూ 
సిద్దించాయి. రజోగుణం చేతా, సత్వగుణం చేతా, వృద్దిపొందిన మహత్తత్ల్యం వికారానికి లోనయింది. 
దానినుంచే తమోగుణ ప్రధానమైనదీ, పంచభూతాలు, పంచజ్ఞానేంద్రియాలు, పంచకర్మేం(ద్రియాలు రూపంగా 
కలదీ అయిన అహంకారం జనించింది. ఆ అహంకారం మళ్ళీ వికారానికి లోనై ద్రవ్యశక్తి యైన తామసమనీ, 
క్రియాశక్తియెన రాజసమనీ, జ్ఞానశక్తియెన సాత్తికమనీ మూడు రూపాలుగా పరిణమించింది. 

పంచభూతాలకూ మూలకారణమైన తామసాహంకారం నుండి ఆకాశం పుట్టింది. [ద్రష్ట అయిన 
ఆత్మకూ, దృశ్యమైన జగత్తుకూ బోధకమూ, సూక్ష్మరూపమై వున్న శబ్దం ఆకాశానికి గుణమయింది. వికారానికి 
లోనైన ఆకాశం నుండి స్పర్శ గుణప్రధానమైన వాయువు పుట్టింది. తనకు కారణమైన ఆకాశమందలి 
శబ్దమూ, తనకు సహజమైన స్పర్శ్భమూ అనే రెండు గుణాలు వాయువున కున్నాయి. వాయువు శరీరాలలో 
ప్రాణరూపంలో వుంటుంది. అది ఇంద్రియ పాటవానికీ, మనోబలానికీ, శారీరక శక్తికీ హేతువవుతున్నది. 
వికారం పొందిన వాయువునుండే రూపం, స్పర్శం, శబ్దం అనే మూడు గుణాలతో పాటు తేజస్సు జనించింది. 
తేజస్సునుండి రసం, రూపం, స్పర్శం, శబ్దం అనే నాలుగు గుణాలతోపాటు జలం జనించింది. జలంనుండి 
గంధం, రసం, రూపం, స్పర్శం, శబ్దం అనే అయిదు గుణాలతో పృథ్వి పుట్టింది. పై జెప్పినవన్నీ 
తామసాహంకారంనుండి కల్లినవే. 

వికారానికి లోనైన సాత్తికాహంకారం నుండి మనస్సు పుట్టింది. దానికి చంద్రుడు అధిదేవత. అంతేకాక 
ఆ సాత్తికాహంకారం నుండే దిక్కులూ, వాయువూ, సూర్యుడూ, వరుణుడూ, అశ్వినీ దేవతలూ, అగ్ని, 
ఇం(ద్రుడూ, ఉపేం(ద్రుడూ, మి(త్రుడూ, ప్రజాపతి అనే పదిమంది దేవతలు పుట్టారు. 


తైజసమైన రాజసాహంకారం నుండి (శ్రవణం మొదలైన ఐదు జ్ఞానేంద్రియాలూ, వాక్కు మొదలైన 
ఐదు కర్మేం(ద్రియాలూ, బుద్దీ, ప్రాణమూ కలిగాయి. ఆ పది యిం(ద్రియాల అధిదేవతల వివరమిది - 


(శ్రవణేంద్రియానికి దిక్కులూ, త్వగిం(ద్రియానికి వాయువూ, నే(త్రేంద్రియానికి సూర్యుడూ, 
రసనేం(ద్రియానికి ప్రచేతసుడూ, (ఫ్రూణోేం(ద్రియానికి అశ్వినీదేవతలూ, వాగింద్రియానికి అగ్నీ, 
హస్తేం(ద్రియానికి ఇం[ద్రుడూ, పాదేంద్రియానికి ఉపేంద్రుడూ, గుదేం(దియానికి మిత్రుడూ, 
ఉపస్ట్రేంద్రియానికి ప్రజాపతీ దేవతలుగా వున్నారు. బుద్ది జ్ఞానం కలిగించే అంతఃకరణంలో ఒక భాగం. 
ప్రాణం (క్రియను కల్గించే అంతఃకరణం. 


(శ్రోత్రం మొదలైన పది యిం(ద్రియాలతో కూడిన భూతాలు, ఇంద్రియాలు, మనస్సు, శబ్దస్సర్శాది 
గుణాలు విడివిడిగా వున్నప్పుడు బ్రహ్మాండమనే శరీరాన్ని నిర్మించలేక పోయాయి. ఇల్లు కట్టాలంటే అనేక 
వస్తువులను ఒక్కచోట చేర్చితే కాని సాధ్యం కాదు గదా! అదే రీతిగా పైన జెప్పిన భూతాలు, ఇంద్రియాలు, 
మనస్సు, గుణాలు భగవంతుని శక్తివల్ల ప్రేరణపొంది ఒక్కటిగా చేరాయి. సమష్టిగానూ, వ్యష్టిగానూ కలిసి 
చేతనాలనూ, అచేతనాలనూ కల్పించాయి. అలా యీ (బ్రహ్మాండాన్ని నిర్మించాయి. ఆ విధంగా నిర్మింపబడ్డ 
అండం కోటి సంవత్సరాల వరకూ నీళ్లలోనే వుండిపోయింది. 


ఆ పైన కాలకర్మస్వభావాలకు లోను గానివాడూ, అన్నిటినీ ప్రాణవంతాలుగా చేయగలవాడూ 
అయిన ఈశ్వరుడు ప్రాణరహితమైన దానిని ప్రాణ సహితం చేశాడు. కాలకర్మస్వభావాలకు (ప్రేరకుడైన ఆ 
పరమేశ్చరుడు మహావరణ జలమధ్యంలోవున్న బ్రహ్మాండంలో జీవరూపంలో ప్రవేశించి దాన్ని మిక్కిలి విసతం 
చేశాడు. చివరికి ఆ అండాన్ని భేదించుకొని వెలికి వచ్చాడు. అది ఎలా జరిగిందో విను. 

పోతన భాగవతము 


భువనాత్మకు( డాయీశుండు, భవనాకృతితోడ నుండు బ్రహ్మాండంబున్‌ 
వివరముతో. బదునాలుగు, వివరంబులుగా నొనర్చె విశదంబులుగన్‌. 87 


* ప్రపంచ స్వరూపుడైన ఆ యీశ్వరుడు ఒక భవనం లాగావున్న బ్రహ్మాండాన్ని విడివిడిగా చేసి 
విపులమైన చతుర్దశభువనాలుగా తీర్చిదిద్దాడు. 


మ. బహుసాదోరుభుజాన నేక్షణశిరఃఫాలశ్రవో యుక్తుండై 


విహరించున్‌ బహుదేహి దేహగతు(డై, విద్వాంసు లూహించి త 
దృహు రూపావయవంబులన్‌ భువనసంపత్తిన్‌ విచారింతు, రా 
మహనీయాద్భుతమూర్తి యోగిజనహృన్మాన్యుండు మేధానిధీ! 88 


య్‌ బుద్దిమంతుడా! ఆ దేవుడు అనేకాలైన పాదాలూ, ఊరువులూ, భుజాలూ, ముఖాలూ, నేత్రాలూ, 
శిరస్సులూ, నొసళ్ళూ చెవులతో కూడి వున్నాడు. అలా వుంటూ అనేక ప్రాణుల శరీరాలలో నెలకొని 
విహరిస్తూ వుంటాడు. పండితులు చక్కగా విమర్శించి ఆ భగవంతుని అనేక రూపాలైన అవయవాలలోనే 
సమస్తభువనాల ఉనికినీ విచారిస్తూ ఉంటారు. మహామహుడూ, ఆశ్చర్యకర స్వరూపుడూ అయిన ఆ 
భగవానుడు యోగుల హృదయాలలో అర్భింపదగి వున్నాడు. 


న. 


వినుము. చతుర్దశలోకంబులందు మీంది యేడు లోకంబులు శ్రీమహావిష్ణువునకుం గటి ప్రదేశంబున 
నుండి యూర్హ్వదేహ మనియును, గింది యేడు లోకంబులు జఫఘునంబునుండి యధోదేహ 
మనియునుం బలుకుదురు. ప్రపంచ శరీరుండగు భగవంతుని ముఖంబువలన బ్రహ్మకులంబును, 
బాహువులవలన క్షత్ర్తియకులంబును, నూరువులవలన వైశ్యకులంబును, బాదంబులవలన 
శూద్రకులంబును జనియించెనని చెప్పుదురు; భూలోకంబు గటి ప్రదేశంబు, భువర్గోకంబు నాభి, 
సువర్గోకంబు హృదయంబు, మహర్షోకంబు వక్షంబు, జనలోకంబు గ్రీవంబు, తపోలోకంబు 
స్తనద్వయంబు, సనాతనంబును బ్రహ్మనివాసంబును నైన సత్యలోకంబు శిరంబు, జఘన ప్రదేశం 
బతలంబు, తొడలు వితలంబు, జానువులు సుతలంబు, జంఘలు తలాతలంబు, గుల్చ్పంబులు 
మహీతలంబు, పదాగ్రంబులు రసాతలంబు, పాదతలంబు సాతాళంబు నని (లోకమయుంగా) 
భావింతురు. కొందణు మజీయుం బాదతలంబువలన భూలోకంబును, నాభివలన భువర్గోకంబును, 
శిరంబువలన స్వర్లోకంబును గలిగెనని లోకకల్పనంబు నెన్నుదురు. పురుషోత్తముని ముఖంబువలన 
సర్వజంతు వాచాజాలంబును, తదధిష్టాతయగు వహ్నియు నుదయించె! చర్మరక్తమాంస మేదశ్ళల్య 
మజ్జాశుక్షంబులు సప్తధాతువు లందురు. పక్షాంతరంబున రోమ త్వజ్మాంసాస్థి స్నాయునుజ్ఞా 
ప్రాణంబులును సప్తధాతువులని యందురు, అందు రోనుంబు లుష్లిక్సందంబనియు ద్వక్కు 
ధాతీఛందం బనియు, మాంసంబు త్రిష్టుష్బందం బనియు, స్నాయు ననుష్టుష్పందం బనియు, 
నస్థి జగతీఛందం బనియు, మజ్జ పంక్తిచ్చందం బనియు6 బాణంబు బృహతీఛందం బనియు 
నాదేశింతురు. హవ్యకవ్యావృతాన్నంబులకు, మధురాది షడ్రసంబులకు రసనేంద్రియంబునకు, 
రసాధీశ్వరుండైన వరుణునికిని హరిరసనేం ద్రియంబు జన శస్టానంబు. సర్వప్రాణాదులకు వాయువునకు 

విష్ణునాసికా వివరంబు నివాసంబు. సమీప దూరవ్యాపి గంధంబులకు, నోషధులకు, నశ్విదేవతలకు 
భగవంతుని ఘ్రూణేం ద్రియంబు నివాసంబు; దేవలోక సత్యలోకంబులకు(, దేజంబునకు, సూర్యునకు, 
సకలచక్షువులకు లోకలోచనుని చక్షురింద్రియంబు స్థానంబు; దిశలకు, నాకాశంబునకు, శ్రుతి 
భూతంబులైన యంశంబులకు, శబ్దంబునకు సర్వేశ్వరుని కర్లేంద్రియంబు జన్మస్థానంబు. 
వస్తుసారంబులకు, వర్లనీయ భాగ్యంబులకు( బరమ పురుషుని గాత్రంబు భాజనంబు. స్పర్భంబునకు, 
వాయువునకు, సకలస్నిగ్ధత్వంబునకు దివ్యదేహుని దేహేంద్రియంబు గేహంబు. యూప ప్రముఖ 
యజ్ఞోపకరణంబులగు తరుగుల్మ లతాదులకు( బురుషోత్తముని రోమంబులు మూలంబులు, 
శిలాలోహంబులు సర్వమయుని నఖంబులు, మేఘజాలంబులు హృషీకేశుని కేశంబులు, మెటుంగులు 
విశ్వేశ్వరుని శ్మశ్రువులు. భూర్భువస్సువర్లోక రక్షకులైన లోకపాలకుల పరాక్రమంబులకు భూరాది 
లోకంబులకు క్లేమంబునకు, శరణంబునకు నారాయణుని విక్రమంబులు నికేతనంబులు; 
సర్వకర్మంబులకు, నుత్తమంబులైన వరంబులకు( దీర్థపాదుని పాదారవిందంబు లాస్పదంబులు. 
జలంబులకు, శుక్తంబునకుం బర్దన్యునకు(, బ్రజాపతిసర్గంబునకు సర్వేశ్వరుని మేఢ్రంబు సంభవ 
నిలయంబు. సంతానంబునకు(, గామాదిపురుషార్ధంబులకు( జిత్తసాఖ్యరూపంబులగు నానందంబు 
లకు, శరీర సౌఖ్యంబునకు నచ్యుతుని యుపస్టేంద్రియంబు స్థానంబు. యమునికి, మిత్రునికి, 
మలవిసర్గంబునకు భగవంతుని పాయ్యింద్రియంబు భవనంబు. హింసకు, నిర్సతికి, నృత్యువునకు, 
నిరయంబునకు నిఖిలరూపకుని గుదంబు నివాసంబు. పరాభవంబునకు, నధర్మంబునకు, నవిద్యకు, 
నంధకారంబునకు ననంతుని పృష్టభాగంబు సదనంబు, నదనదీ నివహంబునకు నీశ్వరునినాడీ 
సందోహంబు జన్మమందిరంబు. పర్వతంబులకు నధోక్షజుని శల్యంబులు జనకస్థలంబులు. 
ప్రధానంబునకు, నన్నరసంబునకు, సముద్రంబులకు, భూతలయంబునకు బ్రహ్మాండగర్చుని 
యుదరంబు నివేశంబు. మనోవ్యాపార రూపంబగు లింగశరీరంబునకు మహామహిముని హృదయంబు 
సర్గభూమి యగు, మతేయును. 89 


* ఈ పదునాలుగు లోకాలలోనూ పై యేడు లోకాలూ శ్రీ మహావిష్ణువునకు నడుమునుండి పై 
శరీరమంటారు. అలాగే (క్రింది యేడు లోకాలూ నడుమునుండి (క్రింది శరీరమని చెబుతారు. ప్రపంచమే 
భగవంతునికి శరీరం. ఆయన ముఖంనుండి (బ్రహ్మకులమూ, బాహువులనుండి క్షత్రియకులమూ, 


తొడలనుండి వైశ్యకులమూ, పాదాలనుండి శూ(ద్రకులమూ పుట్టాయని వర్ణిస్తారు. 


ఆ మహావిష్ణువుకు కటిస్టలం భూలోకం, నాభి భువర్గోకం, హృదయం సువర్గోకం, వక్షం మహర్గోకం, 
కంఠం జనలోకం, స్తనాలు తపోలోకం, శిరస్సు సనాతనమైన (బ్రహ్మ నివసించే సత్యలోకం, జఘనం అతలం, 
తొడలు వితలం, మోకాళ్లు సుతలం, పిక్కలు తలాతలం, చీలమండలం మహాతలం, కాలి మునివేళ్లు 
రసాతలం, అరికాలు పాతాళం - ఈ కారణంగా ఆయనను లోకమయుడని భావిస్తారు. 


మరికొంతమంది ఆయన పాదతలం నుండి భూలోకమూ, బొడ్డునుండి భువర్గోకమూ, శిరస్సునుండి 
స్వర్గోకమూ పుట్టాయని మూడు లోకాల సృష్టినీ వివరిస్తారు. 

శ్రీమన్నారాయణుని ముఖంనుండి సమస్త ప్రాణుల వాక్కులూ, వాక్కుల కధిష్టానమైన అగ్నీ పుట్టాయి. 
చర్మం, రక్తం, మాంసం, మెదడు, ఎముకలు, మజ్జ, శుక్లం - ఇవి యేడూ ఆ దేవుని యేడు ధాతువులని 
చెబుతారు. మరొక పద్దతిలో రోమాలు, చర్మం, మాంసం, ఎముకలు, స్నాయువులు, మజ్జ, ప్రాణాలు - ఇవి 
ఏడు ధాతువులని వర్ణిస్తారు. 

వాటిలో రోమాలు ఉష్ల్ణిక్‌ ఛందస్సనీ, చర్మం ధాత్రీఛందస్సనీ, మాంసం త్రిష్టుప్‌ ఛందస్సనీ, స్నాయువు 
అనుష్టుప్‌ ఛందస్సనీ, శల్యం జగతీఛందస్సనీ, మజ్జ పంక్తిచ్చందస్సనీ, ప్రాణం బృహతీ ఛందస్సనీ 
వ్యవహరిస్తారు. 

దేవతల కర్పించే పురోడాశరూపమైన హవ్యానికీ, పితృదేవతలకిచ్చే చరురూపమైన కవ్యానికీ, 
అమృతాన్నానికీ, తీపి మొదలయిన ఆరు రసాలకీ, రసనేంద్రియానికీ, రసానికీ అధీశ్యరుడైన వరుణుడికీ 
విష్ణుదేవుని రసనేంద్రియమే జన్మస్థానం. అలాగే అన్ని ప్రాణాదులకూ, వాయువుకూ విష్ణుని నాసా రంధ్రం 
నెలవు. దగ్గరగానూ, దూరంగానూ వ్యాపించే వాసనలకూ, ఓషధులకూ, అశ్వినీ దేవతలకూ ఆ పరమేశ్వరుని 
ఘ్రాణేంద్రియం స్థానం. 


దేవలోకానికీ, సత్యలోకానికీ, తేజస్సుకూ, సూర్యుడికీ, సకల నేత్రాలకూ లోకనేత్రుడైన పరమాత్ముని 
చక్షురింద్రియమే నివాసం. దిక్కులకూ, ఆకసానికీ, శ్రవణాంశాలకూ, శబ్దానికీ సర్వేశ్వరుని (శ్రోత్రేంద్రియం 
జన్మభూమి. ప్రశస్తాలైన వస్తువులకూ, కొనియాడదగిన సౌందర్యాలకూ పరమ పురుషుని శరీరమే స్థానం. 


స్పర్శానికీ, గాలికీ, నైగనిగ్యానికీ ఆ దివ్యశరీరుని త్వగింద్రియమే గృహం. యాగపశువును బంధించే 
స్తంభాది యజ్ఞపరికరాలైన చెట్టూ, పొదలూ, తీగలూ మొదలైన వాటికి పురుషోత్తముని రోమాలు స్టానాలు. 
రాళ్ళూ లోహాలు ఆ విశ్వమయునికి గోళ్లు. మబ్బులు సరోజాక్షుని శిరోజాలు. మెరపులు సర్వేశ్వరుని 
మీసాలు; భూలోక భువర్గోక సువర్గోకాలను కాపాడే లోకపాలకుల పరా(క్రమాలకు, భూలోకం మొదలైన 
లోకాల క్షేమానికీ, శరణానికీ నారాయణుని పరాక్రమం నట్టిల్లు. ఎల్లకోరికలకూ, శ్రేష్టమైన వరాలకూ ఆ 
పవిత్రపాదుని పాదపద్మాలే నిలయాలు. 

జలాలు, శుక్లం, పర్జన్యుడు, ప్రజాపతి సృష్టి - వీటన్నింటికీ ఆ సర్వేశ్వరుని పురుషాంగం జన్మస్థలం. 
సంతతికీ, కామం మొదలైన పురుషార్థాలకూ, మనస్సుకూ హాయి కలిగించే ఆనందాలకూ, శరీరసుఖానికీ 
అచ్యుతుని గుహ్యేంద్రియం స్థానం. యముడికీ, మి(త్రుడికీ, మలవిసర్దనానికీ ఆ దేవుని గుదేంద్రియం 
ఇల్లు, హింసకూ, నిరృతికీ, మృత్యువుకూ, నరకానికీ ఆ సర్వరూపుని గుదం నెలవు. అవమానానికీ, అధర్మానికీ, 
అవిద్యకూ, చీకటికీ, అంతము లేని ఆ దేవుని పృష్టప్రదేశం నివాసం. నదనదీ సమూహాలకు ఈశ్వరుని నాడీ 
సంఘం పుట్టిల్లు. కొండలకు అధోక్షజుని ఎముకలు జన్న్మస్థానాలు. ప్రధానానికీ, అన్నరసానికీ, సము(ద్రాలకూ, 
భూతాల విలయానికీ ఆ బ్రహ్మాండగర్భుని ఉదరమే ఉనికిపట్టు. మానసిక వ్యాపార రూపమైన లింగదేహానికి 
గొప్పమహిమ గల ఆ దేవుని హృదయం సృష్టి స్థానం. అంతే కాదు. 

ఆ. నీలకంధరునకు నీకు నాకు సనత్కు, మారముఖ్య సుతసమాజమునకు 
ధర్మసత్వబుద్ది తత్వ్వములకు నీశ్వ, రాత్మ వినుము పరమమైన నెలవు. 90 


* శివునికీ, నీకూ, నాకూ, సనత్కుమారుడు మొదలైన కుమారవర్గానికీ, ధర్మానికీ, సత్త్వానికీ, 
విజ్ఞానానికీ (శ్రేష్టమైన మనికి పట్టు ఆ పరమేశ్వరుని ఆత్మే. 
సీ. నర సురాసుర పితృ నాగ కుంజర మృగ, గంధర్వ యక్ష రాక్షస మహీజ 
సిద్ద విద్యాధర జీమూత చారణ, గహ తారకాప్పరోగణ విహంగ 
భూత తటిద్వస్తు పుంజంబులును నీవు, ముక్కంటియును మహామునులు నేను 
సలిలనభస్థ్రలచరములు మొదలైన, వివిధజీవులతోడి విశ్వమెల్ల 
ఆ. విష్ణమయము పుత్ర! వేయేల బ్రహ్మాండ, మతని జేనలోన నడ(గి యుండు 
బుద్ది నెణు(గరాదు భూతభవద్భవ్య, లోకమెల్ల విష్ణులోన నుండు. 91 


* కుమారా! మానవులూ, దేవతలూ, దానవులూ, పితరులూ, ఉరగులూ, గజాలూ, మృగాలూ, 
గంధర్వులూ, యక్షులూ, రాక్షసులూ, వృక్షాలూ, సిద్దులూ, విద్యాధరులూ, మేఘాలూ, చారణులూ, గ్రహాలూ, 
నక్షత్రాలూ, అచ్చరలూ, పక్షులూ, భూతగణాలూ, మెరపులూ, కనకాది ధనరాసులూ, నీవూ, శివుడూ, 
మహర్షులూ, నేనూ; నీళ్లలోనూ, ఆకాశంలోనూ, భూమిమీదా సంచరించే వివిధ ప్రాణులతో గూడిన ఈ 
ప్రపంచమూ - అంతా విష్టమయమే. వేయిమాట లెందుకు? (బ్రహ్మాండభాండాలన్నీ అతని జేనలో 
ఇమిడిపోతాయి. కేవలం బుద్దిబలంతో మనం ఆ దేవదేవుని తెలిసికోలేము. కడచన్నవీ, ఇపుడున్న వీ, రానున్నవీ 
అయిన లోకాలన్నీ విష్ణువులోనే వున్నాయి. 

క. మండలములోన భాస్కరు6 డుండి జగంబులకు దీప్తి నొసగాడి క్రియ, బ్ర 

హ్మాండములోపల నచ్యుతు6 డుండుచు బహిరంతరముల నొగి వెలి(గించున్‌. 92 


* తన మండలంలోనే తానుంటూ సూర్యుడు లోకాలకు కాంతి నిస్తున్నాడు. అలాగే అచ్యుతుడు 
(బ్రహ్మాండంలో వుంటూనే లోపలా, వెలుపలా (ప్రకాశింపజేస్తున్నాడు. 
ఉ. అట్టి యనంతశక్తి జగదాత్ముని నాభిసరోజమందు. నేం 
బుట్టి యజింప(గా మనసు పుట్టిన యజ్ఞపదార్థజాతముల్‌ 
నెట్టన కానరామికి వినిర్మల యైన తదీయ రూపమున్‌ 
గట్టిగ బుద్ధిలో నిలిసి కంటి నుపాయము నామనంబునన్‌. 93 


* అటువంటి అనంతశక్తి గల విశ్వాత్ముని బొడ్డు తామరలో నేను పుట్టాను. నాకు యజ్ఞం చేయాలనే 
బుద్ది పుట్టింది. కాని యజ్ఞాని కవసరమైన పదార్థా లేవీ నాకంటికి కనిపించలేదు. అపుడు అతి స్వచ్చమైన 
ఆ భగవంతుని స్వరూపాన్ని దృఢంగా బుద్దిలో నిలిపి ధ్యానం చేశాను. అపుడు నా మనస్సులో ఒక 
ఉపాయం తోచింది. 

పశుయజ్ఞ వాటయూపస్తంభ పాత్ర మృ, దృట శరావ వసంత కాలములును 
స్నేహషధీబహులోహచాతుర్జోత్ర, మత నామ ధేయసన్మంత్రములును 

సంకల్పబుగ్యజుస్పామ నియుక్త వ, షట్కారమంత్రానుచరణములును 

దక్షిణల్‌ దేవతాధ్యాన తదనుగత, తంత్రవ్రతోద్దేశ ధరణిసురులు 

తే. నర్పణంబులు బోధాయనాదికర్మ, సరణి మొదలగు యజ్ఞోపకరణ సమితి 

యంతయును న మహాత్ముని యవయవములు, గా గల్పించి విధివత్రకారమునను. 94 


శో యజ్ఞపశువులూ, యాగశాలా, యూపస్తంభమూ, పాత్రలూ, మట్టికుండలూ, మూకుళ్లూ, యాగానికి 
తగిన వసంత బుతువూ, నేయీ, వడ్డూ మొదలైన ఓషధులూ, కాంచనాదులైన వివిధలోహాలూ, నలుగురు 
హోతలతో గూడిన దర్శపూర్ల్ణమాసాది కర్మలూ, జ్యోతిష్టోమాది నామాలూ, మంత్రాలూ, సంకల్పమూ, 
బుగ్యజుస్సామ వేదాలలోని వషట్కారాలతో గూడిన మంత్రాలూ, యాగదక్షిణలూ, దేవతాధ్యానమూ, 
దానికి తగిన తంత్రాలూ, (వ్రతాలూ, భూసురులూ, దేవతల నుద్దేశించి చేసే కర్మ సమర్పణమూ, 
బోధాయనాది కల్ప(గ్రంథాలలోని కర్మక్రమమూ, యజ్ఞానికి కావలసిన ఇతర సంభారాలూ - ఇవన్నీ ఆ 
పరమేశ్వరుని అవయవాలుగా కల్పించాను. ఆపై శాస్త్రోక్త విధి ననుసరించాను. 


క. యజ్ఞాంగి యజ్ఞఫలదు(డు, యజ్జేశుడు యజ్ఞకర్త యగు భగనంతున్‌ 
యజ్ఞపురుషు(గా మానస, యజ్ఞము గావించితిం దదర్పణబుద్దిన్‌. 95 


* యజ్ఞమే శరీరమైన వాడూ, యజ్ఞానికి ఫలమిచ్చేవాడూ, యజ్ఞానికి (ప్రభువూ, యజ్ఞానికి కర్తా 
అయిన భగవంతుళ్ళే యజ్ఞపురుషుణ్ణిగా చేసుకొన్నాను. ఆ యజ్ఞాన్ని ఆయనకే అర్పించాలన్న బుద్దితో 
మానసయజ్ఞం చేశాను. 

క. అప్పుడు బ్రహ్మలు దమలో, దప్పక నను( జూచి సముచితక్రియు లగుచు 

న్నప్పరమేశున కభిమత, మొప్ప(గం దగ సప్తతంతు వొగి గావింపన్‌. 96 


* అప్పుడు మరీచి మొదలైన (ప్రజాపతులు నేను చేసిన యాగం చూచి తాము గూడా ఉత్సుకులై ఆ 
భగవానునికి ప్రీతి కలిగేటట్టు యజ్ఞం చేశారు. 


చ. మనువులు, దేవదానవులు, మానవనాథులు, మర్యకోటి, దా 
రనయము వారివారికి( బ్రియంబగు దేవతలన్‌ భజించుచున్‌, 
ఘనతరనిష్ట యజ్ఞముల౦ గైకొని చేసిరి, తత్సలంబు ల 
య్యనుపమమూర్తి యజ్ఞమయుండైన రమావరునందు( జెందంగన్‌. 97 


* అది చూచి స్వాయంభువుడు మొదలైన మనువులూ, దేవతలూ, దానవులూ, రాజులూ, మనుష్యులూ 
- వీరందరూ వాళ్ల వాళ్ల కిష్టమైన దేవతలను కొలుస్తూ సాటిలేనివాడూ, యజ్ఞస్వరూపుడూ అయిన లక్ష్మీ 
నాథునికే ఫలం చెందునట్టుగా మహానిష్టతో యజ్ఞాలు చేశారు. 

క. సువ్యక్త తంత్రరూపకు6 డవ్యక్తు. డనంతు( డభవు( డచ్యుతు( డీశుం 
డవ్యయు( డగు హరి సురగణ, సేవ్యుండు క్రతుఫలదు( డగుటం జేసిరి మఖముల్‌. 98 


* స్పష్టమైన తం(త్రరూపం కలవాడూ, ఇతరులకు వ్యక్తం కానివాడూ, తుది లేనివాడూ, పుట్టుక 
లేనివాడూ, చ్యుతి లేనివాడూ, జగదీశ్వరుడూ, అవ్యయుడూ అయిన శ్రీహరి దేవతలకు సేవింపదగినవాడూ, 
యజ్ఞఫలాలను అనుగ్రహించేవాడూ కావడం వల్ల పైన చెప్పిన వారందరూ ఆయన నుద్దేశించే యజ్ఞాలు 
చేశారు. 


క. అగుణుండగు పరమేశు(డు, జగముల. గల్పించుకొణకు( జతురత మాయా 
సగుణుం డగు. గావున హరి, భగవంతుం డన(6గ6 బరణా భవ్యచరిత్రా! 99 


* పవిత్ర చరిత్రుడవైన నారదా! పరమేశ్వరుడు నిర్గుణుడు ఐనా జగత్తులను సృష్టించడానికై నేర్పుతో 
ఆయన తన మాయా ప్రభావం వల్ల గుణసహితు డవుతున్నాడు. అందువల్లనే ఆయన “భగవంతుడు”అని 
చెప్పబడుతున్నాడు. 

క, విశ్వాత్ముండు. విశ్వేశుండు, విశ్వమయుం, డఖిలనేత, విష్ణు, డజుం డీ 

విశ్వములో దా నుండును, విశ్వము దనలోన( జాల వెలుగుచు నుండన్‌. 100 

స విశ్వానికి ఆత్మ అయినవాడూ, విశ్వానికి ప్రభువూ, విశ్వరూపుడూ, సమస్తానికీ నాయకుడూ, 
పుట్టుక లేనివాడూ అయిన విష్ణువు ఈ విశ్వంలో వుంటాడు. ఈ విశ్వం ఆయనలో మిక్కిలిగా ప్రకాశిస్తూ 
వుంటుంది. 

చ. అతని నియుక్తి. జెంది సచరాచరభూత సమేతస్పష్టి నే 

వితతముగా స్పజింతు6 బ్రభవిష్ణుండు విష్ణుండు ప్రోచు6 బార్వతీ 
పతి లయ మొంద(జేయు, హరి పంకరుహోదరు( డాదిమూర్తి య 
చ్యుతుండు త్రిశక్షియుక్తు. డగుచుండును నింతకు( దాన మూలమై. 101 


* ఆ దేవుని ఆనతి ననుసరించి నేను చరాచరప్రాణులతో గూడిన ఈ సృష్టిని విస్తారంగా సృబిస్తున్నాను. 
ప్రభావసంపన్నుడైన విష్ణువు దీనిని పోషిస్తున్నాడు. పార్వతీనాథుడైన శివుడు దీనిని లయింప జేస్తున్నాడు. 
పద్మనాభుడూ, మొదటి వేలుపూ, అచ్యుతుడూ అయిన శ్రీహరి సృష్టి స్థితిలయాల కన్నిటికీ మూలహేతువై 
ఆ మూడు విధాలైన శక్తులతోనూ కూడి వుంటాడు. 


క. విను వత్స! నీవు నన్నడి, గిన ప్రశ్నకు నుత్తరంబు కేవలపరమం 
బును బ్రహ్మం బీ యఖిలం, బున కగు నాధారహేతుభూతము సుమ్మీ! 102 


* కుమారా! నీవు నన్ను అడిగినప్రశ్నకు సమాధానం చెబుతాను, విను. ఈ సమస్త విశ్వానికీ 
ఆధారకారణ మైనది ఒకే ఒక పరబ్రహ్మమే సుమా! 

క. హరి భగవంతు. డనంతు(డు, కరణాంబుధి సృష్టికార్యకారణ హేతు 
స్ఫురణుం డవ్విభుకంటెం, బరు డెవ్వండు లేడు తండ్రి! పరికింపంగన్‌. 103 
* శ్రీహరి షడ్డుణైశ్వర్య సంపన్నుడు, అంతము లేనివాడు, దయాసముద్రుడు, సృష్టి అనే కార్యానికి 
కారణభూత మైనవాడు. నాయనా! ఆలోచించి చూడగా ఆ ప్రభుని కంటే శ్రేష్టుడైనవాడు ఇంకొకడెవ్వడూ 
లేడు. 


సీ. ఇది యంతయును నిక్క మే బొంక నుత్కంఠ మతి. దద్గుణధ్యానమహిమః జేసి 
పరికింప నే నేమి వలికిన నది యెల్ల సత్యంబ యగు బుధస్తుత్య! వినుము 
ధీయుక్త మామకేంద్రియములు మజణచియు(4 బొరయ వసత్యవిస్పురణ మెందు! 
నదిగాక మత్తను వామ్నాయతుల్యంబు, నమరేంద్రవందనీయంబు నయ్యం 


తే. దవిలి యా దేవదేవుని భనమహాబ్ధి, తారణంబును మంగళకారణంబు 
నభిలసంపత్కరంబునై యలరు పాద, వననజమున శే నొనర్చెద వందనములు. 104 


* ఇప్పుడు నేను చెప్పినదంతా నిజం. నేను అసత్యమాడను. పండిత స్తుతి పాత్రుడవైన ఓ నారదా! 
విను. జొత్సుక్యంతో ఆ భగవంతుని గుణాలను ధ్యానించడం వల్ల కలిగిన ప్రభావంతో నే నేమి పలికినా 
అదంతా నిజమే అవుతుంది. ఓ బుద్ధిమంతుడా! నా ఇంద్రియాలు ఏ సందర్భంలో గానీ పొరపాటునగూడా 
అసత్యంవైపు ప్రసరించవు. అంతే కాదు. నా శరీరం వేదంతో సమానం. దేవేంద్రునికి గూడా ఇది 
నమస్కరింపదగిన దయింది. సంసార సాగరాన్ని దాటించేదీ, శుభాలకు హేతువై నదీ, సమస్తసంపదలను 
సమకూర్చేది అయిన ఆ దేవాదిదేవుని పాదపద్మ యుగళానికి నేను భక్తి భావంతో ప్రణామాలు చేస్తున్నాను. 


ఉ. ఆ నళినాక్షు నందను(డ నయ్యు6 బజాపతి నయ్యు, యోగ వి 
ద్యానిపుణుండ నయ్యును, బదంపడి మజ్జనన ప్రకారమే 
యేను నెణుంగ, నవ్విభుని యిద్దమహత్త్వ మెణుంగ నేర్తునే? 
కాన(బడున్‌ రమేశపరికల్పితవిశ్వము గొంతకొంతయున్‌. 105 


* నేను ఆ పద శ్రలోచనుని కుమారుడనే, ప్రజాపతినే; యోగవిద్యలో నేర్చరినే - ఐనా నా పుట్టుక ఎలా 
జరిగిందో నేనే తెలిసికోలేకున్నాను. ఇక ఆ (ప్రభుని ప్రదీప్తప్రభావం ఎలా తెలిసికోగలను? ఆ లక్ష్మీనాథుడు 
కల్పించిన ఈ (ప్రపంచం కొంచెం కొంచెం నాకు గోచరిస్తున్నది. 


మ. విను వే యేటికి. దాపసప్రవర! యి వ్విశ్వాత్ము( డీశుండు దా 
దన మాయామహిమాంతముం దెలియ(గా( దథ్యంబుగా. జాలం డ 
న్నను, నే నైనను మీరలైన సురలైనన్‌ వామదేవుండు నై 
నను నిక్కం బెజు(గంగ6 జాలుదుమె జ్ఞాన ప్రక్రియా యుక్తులన్‌. 106 


రెండవ స్కంధము 195 


* మునిశ్రేష్టా! వేయి మాట లెందుకు? ఇది విను. విశ్శస్వరూపుడైన ఈ పరమేశ్వరుడు తన 
మాయావైభవాన్ని కడముట్టా తానే (గ్రహించలేకున్నాడు. ఇది వాస్తవం. అలాంటప్పుడు నేను గానీ, మీరుగానీ, 
ఇంద్రాది దేవతలుగానీ, కడకు శివుడుగానీ, మన జ్ఞానంతోనూ, క్రియలతోనూ ఉపాయాలతోనూ సత్యం 
తెలిసికోగలమా? 


న. అమ్మహాత్ముండైన పుండరీకాక్టుండు సర్వజ్ఞాం డంటేని. 107 


* ఆ మహాత్ముడైన పద్మనేత్రుడు సర్వజ్ఞుడు గదా! తన మహిమ ఆయన కెందుకు తెలియదు? అని 
నీవు ప్రశ్నించవచ్చు. ఆ విషయం వివరిస్తాను, విను. 


క. గగనము దన కడపల దాం దగ నెటు(గని కరణి విభుండు దా నెజు(గ6౯ డనన్‌ 
గగనప్రసవము లే దన, నగునే సర్వజ్ఞతకును హాని దలంపన్‌. 108 


* ఆకాశం తన అంతాన్ని తానే తెలుసుకోలేదు. అదే విధంగా సర్వవ్యాపి అయిన దేవుడు తన 
సమ(గ్రతను తానే ఎరుగలేకున్నాడు. ఆకాశకుసుమం లేదన్నంతమాత్రాన సర్వజ్ఞత్యానికి హాని కల్లదుకదా! 
అదేరీతిగా తన అంతు తనకే తెలియదన్నంత మాత్రాన భగవంతుని సర్వజ్ఞత్వానికి లోటు వాటిల్లదు. 


చ. తలకొని యమ్మహాత్మకు(డు దాల్చిన యయ్యవతారకర్మముల్‌ 
వెలయ.(గ నస్మదాదులము వేయి విధంబుల సన్నుతింతు, ము 
య్యలఘు ననంతునిం జిదచిదాత్మకు నాద్యు ననీశు నీశ్వరుం 
దెలియంగ నేర్తుమే తవిలి? దివ్యచరిత్రున కేను మొక్కెదన్‌. 109 


* ఆ మహాతు డు జగద్రక్షణకు పూనుకొని ఆ యా అవతారాల్లో చేసిన పనులు మా బోంట్లం వేయి 
విధాల వినుతిస్తూ వుంటాం. మహామహుడూ, తుది లేనివాడూ, చిదచిత్స్వ్వరూపుడూ, మొదటివాడూ, తనకు 
ప్రభువు లేనివాడూ, తానే ప్రభువైనవాడూ అయిన ఆ దేవుని ఎంత ప్రయత్నించినా మనం తెలుసుకోగలమా! 
దివ్యశీలుడైన ఆ దేవదేవునకు నేను నమస్కరిస్తాను. 

మ. పరమాత్ముం డజు€ డీ జగంబు6 బ్రతికల్పంబందు. గల్సించు( దా 

బరిరక్షించును ద్రుంచునట్టి యనఘున్‌ బ్రహ్మాత్ము నిత్యున్‌ జగ 
దృరితుం గేవలు నద్వితీయుని విశుద్ధజ్ఞాను సర్వాత్ము నీ 
శ్వరు నాద్యంతవిహీను నిర్గుణుని శశ్వన్మూర్తి. జింతించెదన్‌. 110 

* పుట్టుకలేని ఆ పరమాత్ముడు ప్రతికల్పంలోనూ ఈ విశ్వాన్ని పుట్టిస్తాడు, పోషిస్తాడు, సంహరిస్తాడు. 
పాపరహితుడూ, బ్రహ్మస్వరూపుడూ, శాశ్వతుడూ, జగమంతా నిండినవాడూ, కేవలుడూ, సాటిలేనివాడూ, 
నిర్మలమైన జ్ఞానం కలవాడూ, సర్వాంతర్యామీ, తుదిమొదళ్లు లేనివాడూ, గుణరహితుడూ, నిత్యుడూ 
అయిన ఆ పరమేశ్వరుణ్ణి ధ్యానిస్తున్నాను. 

చ. సరసగతిన్‌ మునీంద్రులు ప్రసన్న శరీరహృషీకమానస 

స్ఫురణ గలప్పు డవ్విభుని భూరికళాకలిత స్వరూపముం 

దర మిడి చూతు! రెప్పుడు. గుతర్కతమోహతిచేత నజ్జతం 
బొరసిన యప్పు డవ్విభుని మూర్తి. గనుంగొనలేరు నారదా! 111 


* నారదా! మునీశ్వరులు తమ శరీరం, ఇంద్రియాలు, మనస్సు ప్రసన్నంగా వున్నప్పుడు మాత్రమే ఆ 
పరమాత్ముని మహితకళావిలసితమైన స్వరూపం చూడగలరు. ఎప్పుడు వాళ్లు కుత్సితమైన తర్కవితర్కాలనే 
తమస్సుకు లోబడి అజ్ఞానులై ప్రవర్తిస్తారో అప్పుడు ఆ దేవుని స్వరూపం గుర్తించలేరు. 


న. 


అని వెండియు నిట్లను. ననఘా! యమ్మహనీయతేజోనిధి మొదలి యవతారంబు సహస్రశీర్షాది 
యుక్తంబయి ప్రకృతి ప్రవర్తకంబగు నాదిపురుష రూపంబగు, నందు గాలస్వభావంబులను శక్తు 
లుదయించె; నందు గార్యకారణరూపంబయిన ప్రకృతి జనించెం బ్రకృతివలన మహత్తత్వంబును 
దానివలన నహంకార త్రయంబును బుట్టె, నందు రాజసాహంకారంబువలన నింద్రియంబులును 
సాత్తికాహంకారంబునలన నింద్రియగుణ ప్రధానంబులైన యధిదేవతలును, తామసాహంకారంబు 
వలన భూతకారణంబు లయిన శబ్ద స్పర్శరూపరస గంధతన్మాత్రంబులునుం బొౌొడమె(, 
బంచతన్మాత్రంబులవలన గగనానిలవహ్నా సలిలధరాదికంబైన భూతపంచకంబు గలిగె, నందు 
జ్ఞానేంద్రియంబులయిన త్వక్చక్షు శ్రోత జిహ్వా ఘ్రూణంబులును గర్మేంద్రియంబులైన వాక్సాణి 
పాద పాయూపస్థంబులును మనంబును జనియించె, నన్నింటి సంఘాతంబున విశ్వరూపుండైన 
విరాట్పురుషుండు పుట్టె నతని వలన స్వయం ప్రకాశుం డయిన స్వరాట్టు సంభవించె, నందు 
జరాచరరూపంబుల స్థావరజంగమాత్మకంబయిన జగత్తు గలిగె, నందు సత్స్వ్వరజస్తమో గుణాత్మకుల 
మయిన విష్ణుండును హిరణ్యగర్భుండ నయిన యేనును రుద్రుండును గలిగితి, మందు సృష్టి 
జననకారణుండయిన చతుర్ముఖుండు పుట్టి. వానివలన దక్షాదులగు ప్రజాపతులు దొమ్మండ్రు 
గలిగిరి. అందు భవత్రముఖులైన సనకసనందనాది యోగీంద్రులును, నాకలోకనివాసులయిన 
వాసవాదులును, ఖగలోకపాలకులగు గరుడాదులును, నృలోకపాలకులగు మనుమాంధాతృ 
ప్రముఖులును, దలలోకపాలకులగు ననంత వాసుకి ప్రభితులును, గంధర్వ విద్యాధర 
చారణసాధ్యరక్షో యక్షోరగ నాగలోకపాలురును, మజీయు బుషులును, బితృదేవతలును, 
దైత్యదానవ భూతప్రేతపిశాచ కూశ్మాండ పశుమృగాదులును నుద్భవించిరి. ఇట్టి జగత్రథమోద్భవంబు 
మహత్తత్వసృష్టి యనంబడు. ద్వితీయం బండసంస్థితం బనం దగు దృతీయంబు సర్వభూతస్థం 
బననొప్పు, నం దైశ్వర్య తేజోబలసంపన్నులైన పురుషులు సర్వాత్ముండైన నారాయణుని 
యంశసంభవులుగా నెణుంగుము. అప్తుండరీకాక్షుని లీలావతారంబు లనంతంబులు, దత్కర్మంబులు 
లెక్కవెట్ట నెవ్వరికిని నలవిగాదు, అయినను నాకుం దోంచినంత నీ కెటింగించెద వినుము. 112 


*అని చెప్పి మళ్లీ (బ్రహ్మ ఇలా అన్నాడు. 


పాపరహితుడు! వేయి తలలు, వేయి నేత్రాలు, వేయి పాదాలు కలిగి ప్రకృతిని ప్రవర్తింపజేసే 
ఆదిపురుషుని రూపమే మహాతేజస్వి అయిన ఆ దేవదేవుని మొదటి అవతారం. ఆ అవతార స్వరూపం 

నుండి కాలమూ స్వభావమూ అనే రెండు శక్తులు పుట్టాయి. అందులోనుంచి కార్యకారణరూపమైన (ప్రకృతి 
పుట్టింది. ప్రకృతి నుండి మహత్తత్త్యం పుట్టింది. దానినుండి రాజసాహంకారం, సాత్తికాహంకారం, 
తామసాహంకారం అనే మూడహంకారాలు పుట్టాయి, వాటిలో రాజసాహంకారంనుండి ఇంద్రియాలు పుట్టాయి. 
సాత్తికాహంకారం నుండి ఇంద్రియగుణాలు ప్రధానంగా గల ఇంద్రాది దేవతలు పుట్టారు. తామసాహంకారం 
నుండి పంచభూతాలకు హేతువులైన శబ్దం, స్పర్శం, రూపం, రసం, గంధం అనే తన్మాత్రలు పుట్టాయి. ఆ 
తన్మాత్రలనుండి ఆకాశం, వాయువు, అగ్ని, జలం, భూమి అనే పంచభూతాలు ప్రభవించాయి. వాటినుండి 
త్వక్కు, చక్షువు, శ్రోత్రం, జిహ్య, ఘ్రాణం అనే జ్ఞానేంద్రియాలూ మనస్సూ పుట్టాయి. 


వీటన్నిటి చేరికవల్ల విశ్వస్వరూపుడైన విరాట్పురుషుడు ఉదయించాడు. అతని నుండి స్వయం(ప్రకాశుడైన 
స్వరాట్టు ఆవిర్భవించాడు. అతనిలో నుంచి చరాచర రూపాలతో స్థావరజంగమాత్మకం అయిన జగత్తు 
పుట్టింది. అందుండి సత్త్వగుణ స్వరూపుడైన విష్ణుడూ, రజోగుణ స్వరూపుడనై హిరణ్యగర్భు డనబడే నేనూ, 
తమోగుణ స్వరూపుడైన రుద్రుడూ జన్మించాము. అందుండే సృష్టి ఉత్పత్తికి హేతువైన నాలుగు ముఖాల 
(బ్రహ్మ ఉద్భవించాడు. ఆయనవల్ల దక్షుడు మొదలైన తొమ్మిది మంది ప్రజాపతులు పుట్టారు. వారినుండి 
నీవు, సనకుడు, సనందుడు మొదలైన యోగీశ్వరులు, స్వర్గలోకంలో వుండే ఇందద్రాదులు, పక్షిలోక రక్షకులైన 
గరుడాదులు, మానవలోకాన్ని పాలించే మనువు, మాంధాత మొదలగు వారూ, తలలోకాన్ని పాలించే 
అనంతుడు, వాసుకి మొదలైన వారూ, ఇంకా గంధర్వులూ, సిద్దులూ, విద్యాధరులూ, చారణులూ, సాధ్యులూ, 
రాక్షసులూ, యక్షులూ, ఉరగులూ, నాగులూ - ఆ జాతులను పాలించేవారూ, బుషులు, పితృదేవతలు, 
దైత్యులు, దానవులు, భూతాలు, (ప్రేతాలు, పిశాచాలు, కూశ్మాండులు మరిన్నీ పశుమృగాదులు ఉద్భవించాయి. 


ఇలాంటి జగత్తు మొదటి పుట్టుకను మహత్తత్ల్య సృష్టి అంటారు. రెండవది అండగతమైన సృష్టి, 
మూడవది సమస్త భూతగతమైన సృష్టి. అందులో ఐశ్వర్యమూ, తేజస్సు, బలమూ గల పురుషులు 
సర్వాంతర్యామి అయిన శ్రీ మన్నారాయణుని అంశమందు పుట్టినవారుగా తెలుసుకో. ఆ అరవిందాక్షుని 
లీలావతారాలకు అంతం లేదు. ఆయన ఆచరించే మంచి పనులు లెక్కించడం ఎవరికీ శక్యం గాదు. 
అయనా నాకు తోచినంత వరకూ నీకు వినిపించుతాను, విను. 


-: శ్రీ మన్నారాయణుని లీలావతారంబుల యభివర్ణ్లనము :- 


ఉ. అన్యకథానులాపము లహర్షిశమున్‌ వినునట్టి సత్రియా 
శూన్యములైన కర్షముల సూరిజనస్తుత! సర్వలోక స 
మ్మాన్యమునై తనర్భు హరిమంగళ దివ్యకథాన్ఫ తంబు స్తా 
జన్యత( (గ్రోలవయ్య బుధసత్తమ! యే వివరించి చెప్పెదన్‌! 113 


* సూరివరేణ్యులకు ఆరాధనీయుడవైన నారదా! రేయింబవళ్లూ ఇతరకథా ప్రసంగాలు వింటూ 
ఏమాత్రం పుణ్యకథల పొంతబోని వీనులకు విష్ణుకథలు విందుచేస్తాయి. సకల లోక పూజనీయమై వెలుగొందే 
ఆ దేవదేవుని దివ్యమంగళ కథాసుధారసాన్ని నేను నీకు అందిస్తాను. ఆసక్తితో ఆస్వాదించవయ్యా! 

న. అని పలికి నారదుం జూచి మజియు నిట్లనియె. 114 
* ఈ విధంగా పలికి నారదుని చూచి బ్రహ్మ మళ్లీ ఇలా చెప్పసాగాడు. 


మ. కనకాక్షుండు భుజావిజంభణమునన్‌ క్ష్మాచక్రముం జాప6 జు 
ట్టిన మాడ్కిం గొనిపోవ, యజ్ఞమయదంషి స్వాకృతిందాల్చి య 
ద్దనుజాధీశ్వరు( దాశి యబ్దినడుమన్‌ దంప్లాహతిం (ద్రుంప ధా 
త్రిని గూలెం గులిశాహతిం బడు మహాద్రిం బోలి యత్యుగ్రతన్‌. 115 


x పూర్వం హిరణ్యాక్షుడనే రాక్షసు డుండేవాడు. వాడు బాహుబలాటోపంతో భూచక్రాన్ని చాపచుట్టినట్లు 
చుట్టి సాగరగర్భంలో దాగాడు. అప్పుడు శ్రీమన్నారాయణుడు యజ్ఞవరాహరూపం ధరించి ఆ దానవరాజుతో 
దారుణమైన రణం చేశాడు. అపార పారావారం నడుమ కోరలతో (క్రుమ్మి ఆ రక్కసుణ్ణి ఉక్కడగించాడు. 
వజ్రాయుధం ్రేటుకు నేలగూలే మహాపర్వతం లాగా వాడు అతిభీకరాకారంతో (కిందపడ్డాడు. ఇది 
యజ్ఞవరాహావతార కథ. 


వ. మజియు సుయజ్ఞావతారంబు విను మని యిట్లనియె. 116 
* ఇక సుయజ్ఞావతారం ఎలా జరిగిందో చెబుతాను వినుమని నారదునితో బ్రహ్మ మళ్లీ ఇలా 
అన్నాడు. 
సీ. ప్రకట రుచి ప్రజాపతికిని స్వాయంభువుని కూంతు రాకూతి యను లతాంగి 
కర్ణి జన్మించి సుయజ్ఞుండు నా నొప్పు నతండు దక్షిణ యను నతివయందు 
సుయమనామామరస్తోమంబు( బుట్టించి యింధద్రు(డై వెలసి యుపేంద్రలీల 
సఖిలలోకంబుల యార్తి హరించిన నతని మాతామహుండైన మనువు 


తే. తనమనంబున( దచ్చరిత్రమున కలరి, పరమ పుణ్యుండు హరి యని పలికె. గాన 
నంచిత జ్ఞాననిధియె సుయజ్ఞా( డెలమి(, దాపసోత్తమ! హరి యవతారమయ్యె. 117 


స్‌ పూర్వం రుచి అనే (ప్రజాపతికీ, స్వాయంభువ మనువు కూతురైన ఆకూతి అనే సుగుణవతికీ 
“సుయజ్ఞడు” అనేవాడు పుట్టాడు. అతడు “దక్షిణ”అనే కాంతను పత్నిగా స్వీకరించాడు. ఆమె కడుపున 
సుయములు అన్న పేరుగల వేల్పులను జన్న్మింపజేశాడు. ఇంద్రుడై దేవతలకు నాయకత్వం ఇచ్చాడు. 
విష్ణువులాగా సమస్తలోకాల దుఃఖాన్నీ పరిహరింప జేశాడు. తాత అయిన స్వాయంభువ మనువు తన 
మనుమని చరిత్రకు మనసులో ఎంతో సంతోషించి “ఈ పరమ పవిత్రుడు శ్రీహరియే”అని పలికాడు. 
మునీంద్రా! ఆ కారణంవల్ల ఉత్తమ జ్ఞానానికి నిధియెన సుయజ్ఞుడు “హరి” అవతారంగా ప్రశస్తి వహించాడు. 


వ. అని చెప్పి సాంఖ్యయోగ ప్రవర్తకాచార్యవర్యుం డగు కపిలుని యనతారంబు విను మని యిట్లనియె.118 

* బ్రహ్మదేవుడు పై కథ చెప్పి ఆపై పడ్డర్శనాలలో ఒకటైన సాంఖ్య యోగం |ప్రవర్తింపజేసిన కపిలమహర్షి 
అవతారగాథను ఆలకించమంటూ ఇలా అన్నాడు. 
చ. ధృతమతి దేవహూతికిని దివ్యవిభుండగు కర్ణము ప్రజా 
పతికి. బ్రమోద మొప్ప నవభామలతో. గపిలాఖ్య( బుట్టి యే 
గతి హరి పొందు నట్టి సుభగంబగు సాంఖ్యము దల్లి కిచ్చి దు 
ష్కృతములు వాసి చూసె మునిసేవితమై తనరారు మోక్షమున్‌. 119 


* దేవహూతి అనే ఆమె నిశ్చలమతి అయిన సతి. దివ్యతేజస్వియెన కర్దమ ప్రజాపతి ఆమె పతి. ఆ 
దంపతులకు ఆనందం అతిశయింపగా తొమ్మండుగురు ఆడు తోబుట్టువులతో సహా శ్రీహరి “కపిలుడు” 
అన్న పేరుతో ఆవిర్భవించాడు. ఏ యోగంతో నారాయణుని పొందటానికి వీలవుతుందో, ఆ మనోజ్ఞమైన 
సాంఖ్యయోగాన్ని ఆ మహనీయుడు తల్లికి బోధించాడు. ఆ విధంగా ఆమె పాపాలు రూపుమాపి మునులు 
అపేక్షించే మోక్షాన్ని ఆమెకు ప్రసాదించాడు. 


వ. నుణేయు దత్తాత్రేయానతారంబు వినుము. 120 
* ఇక దత్తాత్రేయుని అవతారం ఎలా విలసిల్లిందో వివరిస్తాను విను. 


సీ. తాపసో త్రము( డత్రి తనయుని గోరి రమేశు వేడిన హరి యేను నీకు 
ననఘ! “దత్తుండ నైతి” నని పల్కుకతమున నతడు దత్తాత్రేయుండై జనించె 
న మ్మహాత్ముని చరణాబ్ద పరాగ సందోహంబుచే. బూతదేహు లగుచు 
హైహయ యదువంశ్యు లైహికాముష్మిక ఫలరూప మగు యోగబలము వడసి 


తే. సంచిత జ్ఞాన ఫల సుఖైశ్వర్య శక్తి శౌర్యముల బొంది తమ కీర్తి చదల వెలుగ 
నిందు నందును వాసికి నెక్కి, రట్టి, దివ్యతర మూర్తి విష్ణు నుతింపందరమె? 121 


* అత్రిమహర్షి మునులలో మేటి. ఆయన తనకు పుత్రుణ్ణి ప్రసాదించమని లక్ష్మీనాథుణ్ణి ప్రార్థించాడు. 
యె ac) © (53. 

అప్పుడు శ్రీహరి “పాపరహితుడవైన ఓ మునీంద్రా! నేను నీకు “దత్తుడ నయ్యాను” అని అన్నాడు. అందువల్ల 
హరియే అత్రికి దత్తాత్రేయుడై జన్మించాడు. ఆ మహనీయుని పాదపద్మపరాగం సోకి హెహయవంశానికీ, 
యదువంశానికీ చెందిన వారందరూ పవిత్రదేహు లయ్యారు. ఆయన అను[గ్రహంవల్లనే వాళ్లు ఇహపరలోకాలు 
ప్రసాదించే యోగబలం ఆర్టించుకొన్నారు. జ్ఞాన ఫలాన్నీ, సుఖాన్నీ, ఐశ్వర్యాన్ని, శక్తినీ, శౌర్యాన్నీ పొందారు. 
తమ కీర్తి మింట వెలుగొందుతుండగా ఉభయలోకాలలో ప్రసిద్ధి వహించారు. అలాంటి దివ్యరూపుడైన 
విష్ణుదేవుని వినుతించడం సాధ్యమా! 


వ. వెండియు సనకాద్యవతారంబు వినుము. 122 


* ఇక సనకాదుల అవతార (ప్రకారం ఆలకించు. 

సీ. అనఘాత్మ! యేను గల్పాదిని విశ్వంబు సృజియింప( దలంచి యంచిత తపంబు 
నర్ధి. జేయుచు “సని యని పల్కుటయు నది కారణంబుగ సనాఖ్యలను గల “స 
నందన, “సనక”, “సనత్కుమార”, “సనత్సుజాతులు” నల్వురు సంభవించి 
మానసపుత్రులై మహి నుతికెక్కిరి పోయిన కల్పాంతమున నశించి 


తే. నట్టి యాత్మీయ తత్వంబు వుట్టం జేసి, సంప్రదాయక భంగిని జగతి నెల్లం 
గలుగంజేసిరి య న్విష్ణుకళల( దనరి, నలువు రయ్యును నొక్క(డ నయచరిత్ర! 123 

* పవిత్రాత్మా! నేను కల్పారంభంలో విశ్వాన్ని సృష్టింపదలచు కొన్నాను. అందుకై తపస్సు చేస్తూ సని 
అని పలికాను. అందువల్ల 'సని అనే పేరుతో 'సనకుడు, సనందుడు, సనత్కుమారుడు, సనత్సుజాతుడు' 
అనే నలుగురు పుట్టారు. వాళ్ళు బ్రహ్మమానసపుత్రులుగా ప్రపంచంలో ప్రసిద్దికెక్కారు. గతించిన కల్పం 
చివర అంతరించిపోయిన ఆత్మ తత్త్వాన్ని వాళ్లు మళ్లీ లోకంలో సంప్రదాయానుసారంగా (ప్రవర్తింపజేశారు. 

(30) ౧ 

నయశీలుడవైన నారదా! ఆ విష్ణుదేవుని కళలతో జన్మించిన వాళ్లు నలుగురైనా నిజానికి వారి అవతారం 
ఒక్కటే. 

న. మజియు నరనారాయణావతారంబు నినుము. 124 

* ఇంక నరనారాయణుల అవతారపద్దతి ఆకర్షించు. 


క. గణుతింప(గ నరనారా, యణు లన ధర్మునకు నుదయ మందిరి దాక్షా 
యణి యైన “మూర్తొనలనం, బణుతగుణోత్తరులు పరమపావనమూర్తుల్‌. 125 


* వినుతిగాంచిన గుణాలు గలవారూ, మిక్కిలి పవిత్రమూర్తులూ అయిన నరనారాయణు లనేవారు 
ధర్మానికి అధిష్టానమైన ధర్ముడికి, దక్షుని కుమార్తె అయిన “మూర్తి యందు జన్మించారు. 


క. అనఘులు బదరీవనమున, వినుతతపోవృత్తి నుండ, విబుధాధిపుండున్‌ 
మనమున నిజపదహానికి, ఘనముగం జింతించి దివిజకాంతామణులన్‌. 126 


* ఆ పరమపావనులు బదరికా వనానికి వెళ్లి నిశ్చల తపస్సులో నిమగ్ను లయ్యారు. వాళ్ల తపస్సు 
ఫలిస్తే తన పదవికి ఎక్కడ ముప్పు మూడుతుందో అని మహేంద్రుడు మనస్సులో ఎంతో చింతించాడు. 
అప్పురసలను పిలిపించాడు. 

క. రావించి “తపోవిఘ్నము( గావింపుం“డనుచు బనుప( గడు వేడుకతో 

భావభవానీకిను అనం గా వనితలు సనిరి బదరికా వనమునకున్‌. 127 


* ఆ విధంగా అతడు సురసుందరులను పిలిపించి 'నరనారాయణుల తపస్సు చెడగొట్టండి'అని 
చెప్పి పంపాడు. ఆకాంతలు ఎంతో సంతోషంతో కంతుని చతురంగసేనలా అన్నట్టు బయలుదేరి 
బదరీవనానికి వెళ్ళారు. 

వ. అందు. 128 


మ. నరనారాయణు లున్న చోటికి మరున్నారీసమూహంబు భా 
స్వరలీలం జని రూపనిభ్రమ కళాచాతుర్య మేపారంగాం 
బరిహాసోక్తుల నాటపాటల. జరింపం జూచి నిశ్చింతతన్‌ 
భరితధ్యాన తపఃప్రభావనిరతిం బాటించి నిష్కాములై. 120 


* అక్కడ నరుడు, నారాయణుడు తపస్సు చేస్తున్న ప్రదేశానికి దేవకాంతలు సవిలాసంగా వచ్చారు. 
అందచందాల తీరూ, కళానైపుణ్యాల సౌరూ, ఉట్టిపడేటట్టు పరియాచకాలు పలుకుతూ, ఆటలాడుతూ, 
పాటలు పాడుతూ విహరించారు. అలా విలాసలీలలతో తపోవనంలో విచ్చలవిడిగా విహరిస్తున్న అప్పరసలను 
నరనారాయణులు చూచారు. కాని ఏ మాత్రం చలించలేదు. కామానికి లోను కాలేదు. నిశ్చింతులై, నిర్మోహులై 
వాళ్లు అలాగే నిరతిశయమైన నిశ్చలమైన ధ్యానంతో మహా తపస్సులో నిమగ్నులై వుండిపోయారు. 


క. క్రోధము దను తపములకును, బాధక మగు టెజి(గి దినిజభామలపై న 
మ్మేధాత్మకు లొక యింతయు గ్రోధము. దేరైరి సత్వగుణయుతు లగుటన్‌. 130 
* కోపం తమ తపస్సులకు లోపం కలిగిస్తుందని [గ్రహించి సత్త సంపన్నులూ, బుద్దిమంతులూ 
అయిన నరనారాయణులు వాళ్లమీద ఏ మాత్రం కోపం చూపలేదు. 


క. నారాయణు( డప్పుడు దన, యూరువు వెస( జీర, నందు నుదయించెను బెం 
సారంగ నూర్వశీ ముఖ, నారీజనకోటి దివిజనారులు మెచ్చన్‌. 131 


* అప్పుడు నారాయణుడు వెంటనే తన ఊరు భాగాన్ని గోటితో చీరాడు. అతని తొడలోనుండి 
అమర కాంతలు మెచ్చేటట్టుగా ఊర్వశి మొదలైన అప్పరః (స్తీ సమూహం ఉద్భవించింది. 


క. ఊరువులందు జనించిన, కారణమున “నూర్వశి'యన ఘనతకు నెక్కెన్‌ 
వారల రూపవిలాస వి, హారములకు నోడి రంత నమరీజనముల్‌. 132 


* నారాయణుని ఊరువులో నుండి పుట్టడంవల్ల ఆమె “ ఊర్వశి” అని పేరుగాంచింది. ఇంద్రుడు 
పంపగా వచ్చిన దేవతా(స్తీలు ఊర్వశి మొదలైన వాళ్ల అందచందాలూ, హావభావాలూ, వినోదవిహారాలూ 
చూచి లజ్జతో కుంచించుకు పోయారు. 


వ. అంతం దాము నరనారాయణుల తపోవిఘ్నంబు గావింపంబూని చేయు విలాసంబులు, మానసిక 
సంకల్పమాత్రంబున సృష్టిస్థితి సంహారంబు లొనర్సంజాలు నమ్మహాత్ముల దెసం బనికిరాక 
కృతఘ్నునకుం జేయు నుపకృతులుంబోలె నిష్పలంబులైన సిగ్గునం గుందుచు, నూర్వశిం దమకు 
ముఖ్యురాలిగా( గైకొని తము వచ్చిన జాడన మరలి చని రంత. 133 


% మనస్సులో అనుకుంటే చాలు, ఆ నరనారాయణులు సృష్టిస్థితిలయాలు చేయగలరు. అలాంటి 
మహానుభావుల తపస్సుకు భంగం కలిగించడానికి సురకాంతలు చేసిన శృంగార విలాసాలు కృతఘ్నుడికి 

చేసిన ఉపకారాల లాగా నిరుపయోగా లయ్యాయి. అందువల్ల వాళ్లు సిగ్గుతో పరితపించారు. ఆ ఊర్వశినే 
తమకు నాయకురాలుగా చేసుకొని వచ్చినదారినే తిరిగిపోయారు. 


క. కాముని దహించె. గ్రోధ మ, హామహిమను రుద్రు6 డట్టి యతికోపము నా 
ధీమంతులు గెలిచి రనం, గామము గెలుచుటలు సెప్పంగా నేమిటికిన్‌? 134 


* పూర్వం రుద్రుడు మహాక్రోధంతో కాముణ్ణి కాల్చివేశాడు. కోపం అంత దారుణ మయింది. అట్టి 
కోపాన్ని సైతం ఆ బుద్ధిమంతులు అవలీలగా జయించారు. ఇక కామాన్ని గెలవడం గురించి చెప్పేదేముంది? 


వ్‌, అట్టి నరనారాయణావతారంబు జగత్సావనంబై విలసిల్లె, వెండియు ధ్రువావతారంబు వివరించెద 
వినుము. 135 


* అలాంటి నరనారాయణుల అవతారం భువన(త్రయాన్ని పవిత్రం చేసింది. 
ఇక (ధ్రువావతారం వివరిస్తాను, విను. 


సీ. మానితచరితు( “డుత్తానపాదుం”డను భూవరేణ్యునకు సత్పుత్రు. డనంగ 
నుదయించి మహిమ బెంపొంది బాల్యంబున జనకునికడ నుండి సవతితల్లి 
దను నాడు వాక్యాస్తతతిం గుంది మహిత తపంబు గావించి కాయంబుతోడ( 
జని మింట ధ్రువపదస్థాయి యై యటమీ(ద నర్ధి వర్తించు భృగ్వాదిమునులు( 


తే. జతురగతి గ్రింద వర్తించు సప్తబుషుల(, బెంపు దీపింప( దన్ను నుతింప వెలసి 
“ధ్రువుడు” నా నొప్పి య వ్విష్ణుతుల్యు( డగుచు, నున్న పుణ్యాత్ము( డిప్పుడు నున్నవా(డు. 136 


* ధ్రువుడు ఉత్తమచరి(త్రుడైన “ఉత్తానపాదు'డనే రాజుకు సత్పుత్రుడుగా జన్మించాడు. 
ప్రభావసంపన్నుడై పేరుగాంచాడు. చిన్న తనంలో ఒకనాడు తండ్రివద్ద ఉన్నప్పుడు సవతితల్లి “సురుచి” 
అతణ్ణి నిందావచనాలనే అస్త్రాలతో నొప్పించింది. దుఃఖితుడైన (ధ్రువుడు గొప్ప తపస్సు చేశాడు. ఆ తపస్సు 
ఫలించింది. భగవంతుడు సాక్షాత్కరించి అతణ్ణి అనుగ్రహించాడు. అతడు సశరీరంగా వెళ్లి ఆకసంలో 
మహోన్నతమైన (ధ్రువస్థానంలో స్థిరపడ్డాడు. ఆ స్థానానికి పైన వుండే భృగువు మొదలైన మహర్షులూ, (క్రింద 
వుండే సప్తర్షులూ ఆ మహనీయుణ్ణి గొప్పగా ప్రశంసించారు. అతడు “ధ్రువు'డనే పేరుతో (ప్రకాశించి 
విష్ణువుతో సమానుడైనాడు. ఇప్పుడు కూడా ఆ పుణ్యాత్ముడు (ధ్రువస్థానం లోనే వున్నాడు. 

వ. మటేయు( బృథుని యవతారంబు వినుము. 137 

ఉ. వేను(డు విప్రభాషణ పవి ప్రహతి చ్యుత భాగ్య పారుషుం 

డై నిరయంబునం బడిన నాత్మతనూభవుండై ప్పథుండు నా 


బూని జనించి తజ్జనకు( బున్నరకంబును బాపె, మేదినిన్‌ 
ధేనువుంజేసి వస్తు వితతిం బిదికెన్‌ హరిసత్కలాంశు(డై. 138 


రెండవ స్కంధము 203 


* ఇక పృథుచక్రవర్తి అవతారం విను. 


“వేను”డనే భూపాలుడు భూసురుల శాపవచనాలనే వజ్రాయుధపు దెబ్బలకు గురియెనాడు. సిరినీ, 
పౌరుషాన్నీ కోల్పోయాడు. తుదకు నరకం పొందాడు. అతనికి “పృథు”డనే కుమారుడున్నాడు. అతడు 
తండ్రిని పున్నామనరకం నుండి రక్షించాడు. శ్రీహరి కళాంశభవుడైన ఆ పృథుచక్రవర్తి ఈ భూమిని ధేనువుగా 
జేసి అమూల్యమైన అనేక వస్తువులను పిదికాడు. 


వ. అని మజణీయు వృషభావతారంబు నెటింగింతు, వినుము, అగ్నీధ్రుం డనువానికి “నాభి” యనువా( 
డుదయించె, నతనికి మేరుదేవి యను నామాంతరంబు గల “సుదేవిియందు హరి వృషభావతారంబు 
నొంది జడస్వభావంబైన యోగంబు దాల్ఫి ప్రశాంతాంతః కరణుండును, బరిముక్తసంగుండునునై 
సరమ హంసాభిగమ్యం బయిన పదం బిది యని మహర్షులు వలుకుచుండం జరించె, మజీయు 
హయగ్రీవావతారంబు సెప్పెద వినుము. 139 


* ఇలా చెప్పి బ్రహ్మ మళ్లీ నారదుడితో ఈ రీతిగా అన్నాడు. ఇప్పుడు వృషభుని అవతారం 
తెలియపరుస్తాను, ఆలకించు. “అన్నీ ధు” డనే వాడికి “నాభి” అనే కొడుకు పుట్టాడు. నాభి భార్య సుదేవి. 
అమెకు మేరుదేవి అని మరో పేరు ఉండేది. ఆమెకు హరి వృషభావతారుడై అవతరించాడు. అతడు 
జడశీలమైన యోగం పూనాడు. ప్రశాంతమైన చిత్తం కల్గి ఇతరులతో పొత్తు వదిలాడు. “ ఇది పరమహంసలు 
పొందదగినస్థితి” అని తన్ను గూర్చి మహర్షులు ప్రశంసించేటట్లు ప్రవర్తించాడు. 


ఇక హయగ్రీవావతారం అభివర్షిస్తాను విను. 


చ. అనఘచరిత్ర! మన్మఖమునందు జనించె హయాననాఖ్యతన్‌ 
వినుతసువర్ల వర్గు[డును వేదమయుం డభఖిలాంతరాత్మకుం 
డనుపమ యజ్ఞపూరుషు(డు నై భగవంతు(డు, దత్సమస్త పా 
వన మగు నాసికాశ్య్వసనవర్గములం దుదయించె వేదముల్‌. 140 


* సచ్చరిత్రుడా! మేలిమిబంగారు కాంతికలవాడూ, వేదస్వరూపుడూ, సర్వాంతర్యామీ, సాటిలేని 
యజ్ఞపురుషుడూ అయిన దేవదేవుడు “హయ (గ్రీవుడు'అన్న పేరుతో నేను చేసిన యజ్ఞంలోనుండి జన్మించాడు. 
సర్యాన్నీ పవిత్రం చేసే ఆ హయగ్రీవుని ముకుపుటాలలోని శ్యాసవాయువులనుండి వేదాలు ప్రాదుర్భవించాయి. 

వ. మటేయు మత్స్యావతారంబు వినుము. 141 

సీ. ఘను(డు వైవస్వత మనువుకు దృష్టమై యరుదెంచునట్టి యుగాంతసమయ 

మందు విచిత్రమత్స్యావతారము దాల్చి యఖిలావనీమయం బగుచు జాల 


సర్వజీవులకు నాశ్రయభూతు( డగుచు నే కార్లవంబైన తోయముల నడుమ 
మన్ముఖశ్తథవేదమార్గంబులను జిక్కు వడకుండ శాఖ లేర్పడంగ6 జేసి 

తే. దివ్యు లర్థింప నాకర్ణి( దెచ్చి యిచ్చి, మనువు నెక్కించి సెన్నావ వనధినడువు 
మును(గకుండంగ నరసిన యనిమిషావ, తార మేరికి నుతియింప( దరమె వత్స! 142 


అ మత్స్యావతారం సంగతి చెబుతాను ఎను. (ప్రళయకాలంలో సమస్తమూ జలమయమైపోయింది. 
ఆ పరిస్థితిని వైవస్వతమనువు ముందే గ్రహించి ఒక పడవపై కూర్చున్నాడు. అప్పుడు భగవంతుడు విచిత్రమైన 
మత్స్యావతార మెత్తాడు. భూతలానికి ఆశ్రయమైన ఆ దేవుడప్పుడు ఎల్ల ప్రాణులకూ నివాసభూతుడైనాడు. 
నా వదనంనుండి జారిపోయిన వేదశాఖలు సంకీర్లం కాకుండా విభజించి దేవతల కోరికమేరకు మళ్ళీ నాకు 
ప్రీతితో అందజేశాడు. వైవస్వతమనువు అధిష్టించిన నావ సముద్రంలో మునిగిపోకుండా కాపాడాడు. నాయనా! 
మహనీయమైన ఆ మత్య్యావతారాన్ని వివరించడం ఎవరికి సాధ్యం? 


వ. మతియు( గూర్మావతారంబు నినుము. 143 


ను. అమృతోత్సాదనయత్నులై విబుధదైత్యానీకముల్‌, ముందరా 
గముం గవ్వంబుగం జేసి యబ్ది దరువంగా। గవ్వపుంగొండ వా 
ర్ది మునుంగన్‌ హరి కూర్మరూపమున నద్రిం దాల్బె. దత్సర్వత 
భ్రమణవ్యాజత వీపుందీట శమియింసంజేయయగా నారదా! 144 


స్‌ ఇక కూర్మావతారం వృత్తాంతం తెలుపుతాను విను. నారదా! పూర్వం దేవతలూ, రాక్షసులూ 
అమృతం సాధించాలనే ప్రయత్నంలో మందరగిరిని కవ్వంగా జేసుకొని క్షీరసాగరాన్ని మథించారు. ఆ 
కవ్వపు కొండ కడలి నడుమ మునిగిపోయింది. అప్పుడు శ్రీమన్నారాయణుడు తన వీపుదురద 
తొలగించుకోవటానికా అన్నట్టు గిరగిర తిరుగుతున్న గిరిని కూర్మరూపం ధరించి ధరించాడు. 


వ. వెండియు నృసింహావతారంబు వినుము. 145 
మ. సురలోకంబు( గలంచి దేవసమితిన్‌. స్రుక్కించి యుద్యద్గదా 
ధరుండై వచ్చు నిశాచరుం గని, కనద్దంప్టాకరాళాస్య వి 
స్ఫురితభ్రూకుటితో నృసింహగతి రక్షోరాజ వక్షంబు భీ 
కరభాస్వన్నఖరాజి(ద్రుంచె( ద్రైజగత్కల్యాణసంధాయియె. 146 
* ఇక నరసింహావతార వృత్తాంతం విను. 
హిరణ్యకళిపుడనే రక్కసుడు దేవలోకంపై దండెత్తి దేవతలను బాధించాడు. ప్రచండమైన గదాదండం 
చేబూని వస్తున్న ఆ దానవుణ్లి శ్రీహరి చూచాడు. వాణ్ణి పరిమార్శి ముల్లోకాలకూ క్షేమం కలిగించాలనుకొన్నాడు. 
= లం లం ౧ ల 


వెంటనే కోరలతో భీతికొలిపే నోరూ, కోపంతో ముడివడ్డ కనుబొమ్మలూ గల నరసింహావతారం ధరించాడు. 
వాడి గోళ్లతో ఆ రాక్షసేశ్వరుని వక్షం చీల్చి హతమార్చాడు. 


వ. ఇంక నాదిమూలావతారంబు సెప్పెద వినుము. 147 

మ. కరినాథుండు జలగ్రహ గ్రహణదుఃఖాక్రాంతు(డై వేయి న 
త్సరముల్‌ గుయ్యిడుచుండ వేల్పులకు విశ్వవ్యాప్తి లేకుండుటన్‌ 
“హరి నీవే శరణంబు నా” క నినం గుయ్యాలించి వేవేగ వా 
శృరముం ద్రుంచి కరీంద్రు( గాచె మహితోత్సాహంబునం దాపసా! 148 


* ఇక ఆదిమూలావతారం వివరిస్తా విను. 


నారదా! గజేంద్రుడు మొసలిచేత పట్టువడి దుఃఖించాడు. వేయి సంవత్సరాలు దానితో పెనగులాడుతూ 
రక్షణకై మొరపెట్టుకొన్నాడు. తక్కిన దేవతలు విశ్వమయులు కారు కాబట్టి అతని ఆపద మాన్సలేక 
పోయారు. అప్పుడతడు “శ్రీహరీ! నీవే నాకిక దిక్కు' అని ఆర్తుడై ఆక్రందనం చేశాడు. అది విని వెనువెంటనే 
పరమాత్ముడు ఆదిమూల స్వరూపుడై వచ్చి పరమోత్సాహంతో మకరిని చంపి కరిని కాపాడాడు. 


వ. మజీయును వామనావతారంబు వినుము. 149 


సీ. యజ్జేశ్వరుండగు హరి విష్ణు. డదితిసంతానంబునకు నెల్ల. దమ్ముండయ్యు( 
బెంసారు గుణములంభెద్ద యై, వామన మూర్తితో బలిచక్రవర్తి. జేరి 
తద్భూమి మూడు పాదమ్ముల నడిగి పదత్రయంబునను జగత్రయంబు 
వంచించి కొనియెను వాసవునకు రాజ్య మందింప నీశ్వరుం డయ్యు మొజుంగి 


తే. యర్థిరూపంబు గైకొని యడుగ వలసె, ధార్మికుల సొమ్ము వినయోచితముగం గాని 
వెడంగు(దనమున నూరక విగ్రహించి, చలన మందింపరాదు నిశ్చయము పుత్ర! 150 


* ఇక వామనావతారం వర్షిస్తాను విను. యజ్ఞాధిపుడైన విష్ణువు అదితి బిడ్డలలో కనిష్టుడు ఐనా 
ఉత్తమ గుణాలలో అందరికంటే జ్యేష్ణుడయ్యాడు. ఆయన వామనాకారంతో బలి చ(క్రవర్తిదగ్గరకు వచ్చి 
మూడడుగుల నేల అతణ్ణి యాచించి పుచ్చుకొన్నాడు. ఆ మూడడుగులతో ముల్లోకాలనూ ఆ(క్రమించి 
వంచనతో అపహరించాడు. తాను సర్వేశ్వరుడై వుండికూడ ఇంద్రుడికి రాజ్యం ముట్టజెప్పడానికై ఆయన 
వంచనతో బలిని యాచించవలసి వచ్చింది. వత్సా! ధర్మాత్ముల సొమ్ము వినయంగా వెళ్లి ఉచిత పద్దతిలో 
(గ్రహించాలి. అంతే కాని మూర్థత్వంతో పోట్లాడి ఆక్రమించ గూడదు సుమా! ఇది నిజం! 


చ. బలి నిజమౌళి న వ్వటుని పాదసరోరుహ భవ్యతీర్ణ ము 
త్కలిక ధరించి, తన్నును జగత్రయమున్‌ హరి కిచ్చి, కీర్తులన్‌ 
నిలిపె వసుంధరాస్థలిని నిర్ణరలోక విభుత్వ హానికిం 
దలంకక శుక్రు మాటలకు. దారక భూరివదాన్యశీలు.దై. 151 


* పరమదాత అయిన బలిచక్రవర్తి ఆ బ్రహ్మచారి వామనుని పాదపద్మాలు కడిగిన పవిత్ర తీర్థాన్ని 
జొత్సుక్యంతో తలమీద చల్లుకున్నాడు. తనతోపాటు మూడులోకాలనూ నారాయణుడికి ధారాదత్తం చేశాడు. 
విశ్వమంతటా శాశ్వతమైన యశస్సు నిలుపుకొన్నాడు. ఆ దానంవల్ల దేవలోకం మీద తనకున్న పెత్తనం 
పోతుందని జంక లేదు. తనకు హాని జరుగుతుందని శుక్రాచార్యుడు చెప్పినా లక్ష్య పెట్టలేదు. 

వ. మజీయు న ప్పరమేశ్వరుండు నారదా! హంసావతారంబు నొంది యతిశయ భక్తియోగంబున 
సంతుష్టాంతరంగుం డగుచు నీకు నాత్మతత్వ ప్రదీపకంబగు భాగవత మహాపురాణం బుపదేశించె, 
మన్వవతారంబు నొంది స్వకీయ తేజఃప్రభావంబున నప్రతిహతంబైన చక్రంబు ధరియించి 
దుష్టవర్తనులైన రాజుల దండించుచు శిష్టపరిపాలనంబు సేయుచు నాత్మీయ కీర్తిచంద్రికలు 
సత్యలోకంబున వెలింగించె, మజణీయు ధన్వంతరి యన నవతరించి తన నామస్మరణంబున 
భూజనంబునకు సకలరోగనివారణంబు సేయుచు నాయుర్వేదంబు( గల్సించె, నింకం 
బరశురామావతారంబు వినుము. 152 


* నారదా! అంతేకాదు. ఆ పరమేశ్వరుడు హంసావతార మెత్తాడు. అతిశయమైన నీ భక్తి యోగానికి 
సంతసించాడు. నీకు ఆత తత్త్వం తెలియపరచే భాగవత మనే మహాపురాణం ఉపదేశించాడు. మనువుగా 
అవతరించి తన తేజోమహిమతో అమోఘమైన చక్రం చేబూని దుర్ణనులైన రాజులను శిక్షించాడు, సజ్జనులను 
రక్షించాడు. తన కీర్తిచంద్రికలు సత్యలోకంలో ప్రకాశింప జేశాడు. 


ఇంకా ధన్వంతరిగా అవతారం దాల్ఫాడు. తన నామస్మరణతోనే భూమిమీది జనానికి రోగాలన్నీ 
పోగొట్టుతూ ఆయుర్వేదం కల్పించాడు. ఇక పరశురామావతారం ఎలా జరిగిందో చెబుతా, విను. 


మ. ధరణీ కంటకులైన హైహయ నరేంద్ర వ్రాతమున్‌ భూరి వి 
స్ఫురితోదార కుఠారధార( గలనన్‌ ముయ్యేడు మాణుల్‌ పారిం 
బొరి మర్దించి, సమస్త భూతలము విప్రుల్‌ వేండంగా నిచ్చి తాం 
జిరకీర్తిన్‌ జమదగ్ని రాము(డన మించెం దాపసేంద్రోత్తమా! 153 


* మునీంద్రులలో అ(గ్రగణ్యుడవైన నారదా! హైహాయరాజులు లోక విరోధులై దురుసుగా ప్రవర్తించారు. 
వాళ్లను శిక్షించడానికి శ్రీమన్నారాయణమూర్తి భార్గవరాముడుగా అవతరించాడు. రణరంగంలో ఇరవై 
యొక్కసార్లు ఈ రాజసమూహాన్ని దారుణమైన తన గండ్రగొడ్డలితో చెండాడినాడు. బ్రాహ్మణులు వేడుకోగా 
భూమండల మంతా వాళ్లకు దానం చేశాడు. జమదగ్నిసుతుడైన ఆ పరశురాముడు అలా శాశ్వత కీర్తితో 
వెలుగొందాడు. 


వ. మణీయు శ్రీ రామావతారంబు సెప్పెద వినుము. 154 
సీ. తోయజ హిత వంశ దుగ్ధ పారావార రాకా విహార కైరనహితుండు 

కమనీయ కోసలక్ష్మాభృత్సుతా గర్భ శుక్తి సంపుట లసన్మా క్తికంబు 

నిజపాదసేవక వ్రజ దుఃఖ నిబిడాంధ కార విస్ఫురిత సంకరుహసఖు(డు 

దశరథేశ్వర కృతాధ్వర వాటికా ప్రాంగణాకర దేవతానోకహంబు 

తే. చటుల దానవ గహన వైశ్వానరుండు, రావణాటోప శైల పురందరుండు 
నగుచు లోకోపకారార్థ మవతరించె, రాముండై చక్రి లోకాభిరాము( డగుచు. 155 


* ఇక శ్రీరామావతారం వివరిస్తాను విను. 


చ(క్రధరుడైన శ్రీ మహావిష్ణువు లోకోపకారం చేయడానికై జగదభిరాముడైన శ్రీరాముడుగా 
అవతరించాడు. ఆయన సూర్యవంశమనే పాల్కడలికి పున్నమచందురుడు. కోసలరాజు కూతురైన కౌసల్యాదేవి 
గర్భమనే ముత్తెపు చిప్పలో పుట్టిన మేలి ముత్యం. తన పాదసేవకుల శోకమనే చిమ్మచీకట్లను పోకార్చే 
సూర్యభగవానుడు. దశరథమహారాజు గారి పుత్రకామేష్టి యాగశాల ముంగిట మొలకెత్తిన కల్పవృక్షం. దానవులనే 
దారుణారణ్యాన్ని దహించే కార్చిచ్చు. రావణుని గర్వమనే పర్వతాన్ని బద్దలు చేసే ఇంద్రుడు. 


క. చిత్రముగ భరత లక్ష్మణ, శత్రుఘ్నుల కర్ణి నగ్రజన్ముం డగుచున్‌ 
ధాత్రిన్‌ రాముండు వెలసె. బ, విత్రుండు దుష్రత లతాలనిత్రుం డగుచున్‌. 156 


* ఆ శ్రీరామచంద్రుడు భరతుడు, లక్ష్మణుడు, శత్రుఘ్నుడు అనే సోదరులకు అ(గ్రజుడై జన్మించాడు. 
ఆ మహా పావనుడు పాపాలనే తీవలను ఛేదించే కొడవలిగా ఈ లోకంలో (ప్రకాశించాడు. 


వ. అంత. 157 


సీ క్రిసలయ ఖండేందు బిస కుంద పద్మాబ్ద పద ఫాల భుజ రద పాణి నేత 
గాహళ కరభ చక్ర వియత్సులిన శంఖ జంఘోరు కుచ మధ్య జఘన కంఠ 
ముకుర చందన బింబ శుక గజ శ్రీకార గండ గంధోష్ట్రవాగ్గమన కర్ణం 
జంప కేందు స్వర్ణ శఫర ధను ర్నీల నాసికాస్యాంగదృ గ్రూశిరోజ 


తే. నళి సుధావర్త కుంతల హాస నాభి, కలిత జనకావనీపాలకన్యకా ల 
లామ' బరిణయమయ్యె లలాటనేత్ర, కార్ముక ధ్వంస ముంకున గాగ నతండు. 158 


* ఆపైన శ్రీరాముడు శివుని ధనుర్భంగం ఓలి కాగా జనకమహారాజు పుత్రిక సీతాదేవిని చేపట్టాడు. 
ఆ మహాదేవి పాదాలు చివుళ్ల వంటివి; ఫాలం అర్హచంద్రుని వంటిది; భుజాలు తామరతూండ్ల వంటివి; 
దంతాలు మొల్లల వంటివి; హస్తాలు పద్మాల వంటివి; నేత్రాలు కలువల వంటివి; పిక్కలు కాహళుల 
వంటివి; తొడలు కరభాల వంటివి; స్తనాలు చ[క్రవాకాల వంటివి; నడుము ఆకసం వంటిది; పిరుదులు 
ఇసుక తిన్నెల వంటివి; కంఠం శంఖం వంటిది; చెక్కిళ్లు అద్దాల వంటివి; శరీర పరిమళం చందనం వంటిది; 
పెదవి దొండపండు వంటిది; పలుకు చిలుక పలుకు వంటిది; గమనం గజగమనం వంటిది; చెవులు 
శ్రీకారాల వంటివి; ముక్కు సంపెంగ వంటిది; మోము చంద్రుని వంటిది. శరీరం స్వర్ణం వంటిది; చూపులు 
చేపల వంటివి; కనుబొమలు ధనుస్సు వంటివి; తల వెండ్రుకలు నీలాల వంటివి; ముంగురులు తుమ్మెదల 
వంటివి; నవ్వు అమృతం వంటిది; బొడ్డు సుడి వంటిది. 


వ. అంత. 159 

క. రామున్‌ మేచకజలద, శ్యామున్‌ సుగణాభిరాము సద్వైభవ సు 
త్రామున్‌ దుష్టనిశాట వి, రాముం బొమ్మనియె. బంక్తిరథు( డడవులకున్‌. 160 


* ఆ పైన, నీలిమబ్బువలె నల్లనివాడూ, సద్గుణాలతో ఒప్పేవాడూ, ఐశ్వర్యంలో ఇంద్రునితో 
సాటియెనవాడూ, చెడుగురక్కసులను చెండాడేవాడూ అయిన రామచంధ్రుణ్ణి దశరథుడు అడవులకు 
పొమ్మన్నాడు. 


వ. ఇట్లు పంచిన. 161 


చ. అరుదుగ లక్ష్మణుండు జనకాత్మజయుం దనతోడ నేంగుదే 
నరిగి రఘూత్తముండు ముదమార(గ( జొచ్చెం దరక్షు సింహ సూ 
కర కరి పుండరీక కపి ఖడ్గ కురంగ వృకాహి భల్ల కా 
సర ముఖ వన్య సత్వ చయ చండతరాటని దండకాటనిన్‌. 162 


* అలా పంపేసరికి అడవులకు వెళ్తున్న రాముణ్ణి లక్ష్మణుడూ, సీతా వెంబడించారు. రఘువంశ 
లలాముడైన రాముడు సివంగులూ, సింహాలూ, అడవిపందులూ, ఏనుగులూ, పులులూ, కోతులూ, 
ఖడ్గమృగాలూ, జింకలూ, తోడేళూ, పాములూ, ఎలుగుబంటూ, అడవి దున్నలూ మొదలైన అడవి మృగాలతో 

Ua (36) ౧ లా 
అత్యంత భీకరమైన దండకారణ్యం (ప్రవేశించాడు. 


క. ఆ ననమున వసియించి నృ, సావననయశాలి యిచ్చె నభయములు జగ 
త్సావన మునిసంతికి. గృ, పావననిధియైన రామభద్రుం డెలమిన్‌, 163 


* రాజరక్షణ నీతి సంపన్నుడూ, దయాసముద్రుడూ అయిన రామభద్రుడు ఆ మహారణ్యంలో 
నివసించాడు. అక్కడ లోకపావనులైన మునిగణాలకు అభయ (ప్రదానం చేశాడు. 


క. ఖరకర కుల జలనిధి హిమ, కరు(డగు రఘురామవిభు(డు గణకణితోడన్‌ 
ఖరుని వధించెను ఘనభీ, కర శరముల నఖిలజనులు.( గర మరుదందన్‌. 164 


సూర్యవంశమనే సముద్రానికి చంద్రునివంటివాజైన ఆ రామచంద్రుడు అందలి జనులందరూ 
ఆశ్చర్యపడగా కోపంతో మిక్కిలి భయంకరమైన బాణాలు ప్రయోగించి ఖరుడనే రక్కసుణ్ణి ఉక్కడగించాడు. 


క. హరిసుతు( బరిచరుణగా( గొని, హరిసుతు( దునుమాడి పనిచె హరిపురమునకున్‌, 
హరివిభునకు హరి మధ్యను, హరి రాజ్యపదంబు నిచ్చె హరిని క్రము౯డై. 165 
* సింహపరా(క్రముడైన శ్రీరాముడు సూర్యసుతుడైన సు గ్రీవుణ్ణి అనుచరుడుగా స్వీకరించాడు. ఇంద్ర 
పుత్రుడైన వాలిని నేలగూల్చి యమపురికి పంపాడు. వానరాధిపుడైన సుగ్రీవునికి కిష్కింధా రాజ్యాన్నీ, సింహం 
వంటి నడుము గల రుమనూ అప్పగించాడు. 

వ. అంత సీతానిమిత్తంబునం (ద్రిలోకకంటకుండగు దశకంఠుం దునుమాడుటకునై కపిసేనా సమే 
తుండయి చనిచని ముందుట నతిదుర్గమం బయిన సముద్రంబు పేర్చి తెరువు సూపకున్న నలిగి. 
166 


* అటుపిమ్మట శ్రీ రామచంద్రుడు సీత కొరకై ముజ్జగాలకూ విరోధియెన రావణుణ్ణి సంహరింప 
దలచాడు. వానర సేనలను వెంటబెట్టుకొని లంకవైపు పయనించాడు. దక్షిణ సముద్రతీరం చేరాడు. దాట 
వీలుగాని ఆ సాగరం బాట చూపనందున ఆయనకు ఆ(గ్రహం వచ్చింది. 


మ. నికట భూకటి ఫాలభాగు( డగుచున్‌ వీరుండు క్రోధారుణాం 
బకు డై చూచిన యంత మాత్రమున నప్పాథోధి సంతప్త తో 
య కణ గ్రాహ తిమింగిల స్లన ఢులీ వ్యాళ ప్రవాళోర్శికా 
బక కారండవ చక్ర ముఖ్య జలసత్వశ్రేణితో నింకినన్‌. 167 


* అంతట ఆ మహావీరుడు నొసట కనుబొమలు ముడివడగా కోపం వల్ల ఎరుపెక్కిన నేత్రాలతో 
సముద్రం వైపు చూచాడు. అలా చూచేసరికి సముద్రం, నీటికోళ్లూ, తాబేళ్లూ, పాములూ, మొసళ్ళూ, 
తిమింగిలాలూ, పవడపు తీగలూ, తరంగాలూ, కొంగలూ, కన్నైలేళ్లూ చక్రవాకాలూ మొదలైన జలజంతువులతో 
సహా నీళ్లు తుకతుక ఉడకగా ఇంకి పోయింది. 


వ. అయ్యవసరంబున సముద్రుండు కరుణాసముద్రుం డగు శ్రీరామభద్రుని శరణంబు సాచ్చినం 
గరుణించి యెప్పటి యట్ల నిలిపి నలునిచే సేతువు బంధింసించి తన్మార్గంబునం జని. 168 


* అప్పుడు సముద్రుడు దయాసముద్రుడైన రామభద్రుడికి శరణాగతు డయ్యాడు. రాము డతనిపై 
దయచూపి యథాప్రకారం ఉండమని అనుగ్రహించాడు. నలుడనే వానర (ప్రముఖునిచే వంతెన కట్టించి 
రాముడు సముద్రం దాటాడు. 


మ. పురముల్‌ మూండును నొక్కబాణమున నిర్మూలంబు గావించు శం 
కరు చందంబున నేర్చె రాఘవు(డు లంకాపట్టణం బిద్ద గో 
పుర శాలాంగణ హర్మ్య రాజభవన ప్రోద్యత్రతోళీ కవా 
ట రథాశ్వ ద్విప శస్తమందిర నిశాట శ్రేణితో ప్రేల్మిడిన్‌. 169 


ష్‌ పూర్వం శివుడు ఒకే బాణంతో త్రిపురాలను కాల్చివేశాడు. అదే విధంగా రాముడు పెద్దపెద్ద 
గోపురాలు, శాలలు, ముంగిళ్లు, మేడలు, రాజగృహాలు, రచ్చలు, తలుపులు, రథాలు, గుణ్టాలు, ఏనుగులు, 
ఆయుధాగారాలు, రాక్షసగణాలు నిండివున్న లంకానగరాన్ని చిటికలో భస్మీపటలం చేశాడు. 


క. రావణు నఖిల జగద్వి, ద్రావణు. బరిమార్చి నిలిసె రక్షోవిభుంగా 
రావణుననుజన్ముని నై, రావణసితకీర్తి మెజసి రాఘవు( డెలమిన్‌. 170 


* ఈ విధంగా ఐరావణగజం వలె తెల్లని కీర్తితో ప్రకాశించిన శ్రీ రాముడు సమస్త భువనాలనూ 
వేధించి బాధించిన రావణుని హతమార్చినాడు. అతని తమ్ముడైన విభీషణుణ్ణి రక్కసులకు రాజుగా చేశాడు. 

జా 


ధర్మ సంరక్షకత్వ ప్రభావుం డయ్యు ధర్మ విధ్వంసకత్వమున( బొదలి 
ఖరదండనాభిముఖ్యము( బొంద కుండియు ఖరదండ నాభిముఖ్యమున మెణసి 
బుణ్యజనానన స్పూర్తి. బెంపాందియు' పుణ్యజనాంతక స్ఫురణ దనరి 
సంతతాగ్రిత విభీషణు(డు గాకుండియు సంతతాశిత విభిషణత నొప్పి 


తే. మించెం దనకీర్తిచేత వాసించె దిశలు, దరమె నుతియింప జగతి నెవ్వరికినైన( 
జారుతరమూర్తి నవనీశ చక్రవర్తి, బ్రకటగుణసాంద్రు దశరథరామచంద్రు. 171 


* ఆయన ధర్మాన్ని రక్షించినవాడు అనే మహిమ కలిగి కూడా ధర్మవిధ్వంసకుడై ప్రకాశించాడు; 
అనగా శివధనుర్భంగం చేశాడన్నమాట! ఖరదండనలో అభిముఖుడు కాకపోయినా ఖరదండనలో 
అభిముఖుయ్యాడు; అంటే కఠినళిక్షలు విధించడానికి విముఖుడైన ఆరాముడు ఖరుడనే రాక్షసుణ్ణి 
దండించడానికి సుముఖు డయ్యాడు. పుణ్య జనరక్షకుడై కూడ పుణ్యజనులను హతమార్చాడు; అనగా 
పుణ్యాత్ములను రక్షించి రక్కసులను శిక్షించాడన్న మాట! ఆశ్రితవిభీషణుడు కాకపోయినా ఆశ్రితవిభీషణు 
డయ్యాడు; అనగా ఆశ్రయించిన వారిపట్ల భయంకరుడు కాకుండా విభీషణుని కాశ్రయం ఇచ్చినవాడయ్యాడు. 
తన విశాల యశస్సును దశదిశలా వ్యాపింపజేసి సుప్రసిద్దు డయ్యాడు. మహాసుందరుడూ, మహారాజులలో 
మేటి, సుగణాభిరాముడూ అయిన ఆ దశరథ రాముణ్ణి కీర్తించడానికి లోకంలో ఎవరికీ సాధ్యం కాదు. 


వ. అట్టి శ్రీరామావతారంబు జగత్సాననంబును నస్మత్రసాద కారణంబునునై నుతికెక్కె, నింక 
గృష్ట్ణావతారంబు నివరించెద, వినుము. 172 


* అలాంటి శ్రీరాముని అవతారం లోకపావనమై అస్మదాదులకు అను[గ్రహకారణ మయింది. ఇక 
కృష్ణావతారాన్ని వర్షిన్తాను, విను. 


సీ. తాపసోత్తమ! విను దైత్యాంశముల బుట్టి నరనాథు లతుల సేనాసమేతు 
లగుచు ధర్మేతరులై ధాత్రి. బెక్కుబాధల నలంచుట. జేసి ధరణి వగల. 
బొందుచు వాపోవ భూభార ముడుపుట కై హరి పరు(డు నారాయణుండు 
చెచ్చెరం దన సితాసిత కేశయుగమున బలరామ కృష్ణ రూపముల దనరి 


తే. యదుకులంబున లీలమై నుదయ మయ్యె, భవ్యయశు( డగు వసుదేవు భార్యలైన 
రోహిణియు దేవకియు నను రూపవతుల, యందు నున్మత్తదైత్య సంహారి యగుచు. 173 


* మునిగ్రేష్టుడవైన నారదా! రాక్షసాంశంలో పుట్టిన రాజులు పెక్కుమంది తమ అపారసేనాబలంతో 
అధర్మమార్గాన ప్రవర్తించారు. భూదేవికి అనేకబాధలు కలిగించారు. ఆమె దుఃఖిస్తూ హరితో మొరపెట్టుకొన్నది. 
పరాత్పరుడైన శ్రీమన్నారాయణుడు మదోన్మత్తులైన దానవులను సంహరించి భూ భారాన్ని 
తొలగించాలనుకొన్నాడు. యదువంశంలో వన్నెకెక్కిన వాసుదేవునకు రోహిణి, దేవకి అనే భార్యలయందు 
తన తెల్లని వెంట్రుకతో బలరాముడుగానూ, నల్లని వెంట్రుకతో కృష్ణుడుగానూ ఆయన వెంటనే 

౧ ౧ 
అవతరించాడు. 

వ. ఇట్లు పుండరీకాక్షుండగు నారాయణుండు సమస్తభూభారనివారణంబు సేయం దన మేని కేశద్వయంబ 
చాలునని యాత్మ ప్రభావంబు దెలుపుకొణకు నిజకళాసంభవులైన రామకృష్ణుల దేహవర్లంబులు 
శ్వేతకృష్ణంబులని నిర్దేశించు కొణకు సితాసిత కేశ ద్వయ వ్యాజంబున రామకృష్ణాఖ్యల నలరి 
యవతరించె,నందు భగవంతుండును సాక్షాద్విష్ణుండును వైన కృష్ణుండు జనమార్గవర్తి యయ్యును 
నతిమానుషకర్మంబుల నాచరించుటం జేసి కేవల పరమేశ్వరుం డయ్యె, నమ్మహాత్ముం డాచరించు 
కార్యంబులు లెక్క వెట్ట నెవ్వరికి నలవి గాదు, అయినను నాకు గోచరించినయంత యెటింగించెద, 
వినుము. 174 


* ఈ విధంగా పద్మాక్షుడైన శ్రీమన్నారాయణుడు భూభార మంతా నివారించడానికి తన రెండు 
వెంట్రుకలే చాలనుకున్నాడు. తన ప్రభావం తెలపడానికి తన అంశంలో పుట్టిన రామకృష్ణుల శరీరకాంతులు 
తెలుపు నలుపులుగా చేశాడు. ధవళమూ, నీలమూ అయిన రెండువెంట్రుకల నెపంతో రాముడు, కృష్ణుడు 
అను పేర్లతో అవతరించాడు. వారిలో షడ్గుతైశ్వర్య సంపన్నుడూ, సాక్షాద్విష్లు స్వరూపుడూ అయిన కృష్ణుడు 
ఇతరజనులు నడిచిన మార్గంలో నడిచినా మానవాతీతమైన కార్యాలెన్నో చేశాడు. అందువల్ల పరమే శృ్వరుడుగానే 
ప్రసిద్ది చెందాడు. ఆ మహనీయు డొనర్భిన కార్యాలు గణించడం ఎవరికీ సాధ్యం కాదు. అయినా నాకు 
తెలిసినంత వరకూ తెలుపుతాను, విను. 


క. నూతన గరళ స్తని యగు, పూతన బురుటింటిలోన( బొత్తుల శిశువై 
చేతనముల హరియించి ప, రేతనగరమునకు ననిచె( గృష్ణుడు పెలుచన్‌. 175 


* కృష్ణుడు పురిటింట్లో పొత్తులబిడ్డగా వున్న సమయమది. పూతన అనే రక్కసి చన్నులకు విషం 
పూసుకొని పాలివ్వడానికి వచ్చింది. కృష్ణుడు పాలతోపాటు దాని ప్రాణాలుగూడా (త్రాగి దాన్ని యమలోకాని 
కంపాడు. 


క. వికటముగ నిజపదాహతిం బకటముగా మూ(డు నెలల బాలకు(డై యా 
శకట నిశాటుని నంతక, నికటస్టుని జేసె భక్తనికరావను(డై. 176 


* భక్తలోక రక్షకుడైన కృష్ణుడు మూడునెలల పిల్లవాడుగా ఉన్నాడు. శకటరూపంలో ఒక రాక్షసుడు 
అతణ్ణి పరిమార్భటానికి వచ్చాడు. అది గమనించిన బాలకృష్ణుడు తన కాలితన్నుతో ఆ దానవుణ్ణి దండధరుని 
సమీపానికి సాగనంపాడు. 


క. ముద్దుల కొమరుని వ్రేతల, రద్దులకై తల్లి టోల రజ్ఞుల( గట్టం 
బద్దులకు మిన్ను ముట్టిన, మద్దుల వడిం గూల్చె జనసమాజము వొగడన్‌. 177 


* కృష్ణుడు అల్లరి చేస్తున్నాడని గోపికలు యశోదవద్ద గోలపెట్టారు. యశోద అతణ్ణి త్రాటితో రోటికి 
కట్టివేసింది. వెంటనే అతడు రోలీడ్చుకొంటూ వెళ్లి ఆకస మంటే జంట మద్దులను నేలగూల్చాడు. అప్పుడు 
అక్కడి జనమంతా కృష్ణుణ్ణి కీర్తించారు. 

మ. మది. గృష్ట్ణుండు యశోదబిడ్డండని నమ్మంజాల యోగీంద్ర! త 
ద్వదనాంభోజములో. జరాచరసమస్త ప్రాణిజాతాటవీ 
నదనద్యద్రిపయోధియుక్త మగు నానాలోకజాలంబు భా 
స్వదనూన క్రియ జూసె. దల్లికి మహాశ్చర్యంబు వాటిల్లంగన్‌. 178 


* యోగివర్యా! బాల్యంలోనే ఇలాంటి పరమాద్భుతాలు ఎన్నో చేసిన కృష్ణుడు యశోద కొడుకని 
నేను నమ్మలేకున్నాను. ఒకనాడు అతడు తల్లికి సకలచరాచర ప్రాణులూ, అరణ్యాలూ, నదీనదాలూ, 
పర్వతాలూ, సముద్రాలూ - వీటితో కూడిన వివిధ జగజ్ఞాలాన్ని అపూర్వంగా తన నోట చూపాడు. అది 
చూచి ఆ తల్లి ఆశ్చర్య చకితురా లయింది. 


చ. వరయమునా నదీహ్రద నివాసకు(డై నిజ వక్షనిర్గత 
స్ఫురిత విషాంబుపానమున భూజనులన్‌ మృతి. బొందంజేయు భీ 
కర గరళ ద్విజిహ్వుండగు కాళియ పన్నగు నాహదంబు. జె 
చ్చెర వెడలించి కాచె యదుసింహుండు గోపకగోగణంబులన్‌. 179 


* యమునా నది మడుగులో కాళియుడనే సర్పరాజు నివసించేవాడు. అతని నాల్కలు రెండూ 
భయంకరమైన విషంతో నిండి వుండేవి. అతడు |(క్రక్కిన గరళం కలిసిన నీళ్లు త్రాగి ప్రజలు ప్రాణాలు 
గోల్పోయే వారు. ఇలా వుండగా యాదవశ్రేష్టుడైన కృష్ణుడు కాళియుణ్ణి ఆ మడుగునుండి వెడలగొట్టి 
గోవులనూ, గోపాలురనూ కాపాడాడు. 


మ. తనయా! గోపకు లొక్కరేయి తటి, నిద్రం జెంద( గార్చిచ్చు న 
చ్చిన ోగృష్ణా! మము నగ్ని పీడితుల రక్షింపం దగుం గావవే” 
యనినం “గన్నులు మీరు మోడ్వు. డిదె దావాగ్నిన్‌ వెసన్నార్తు నే” 
నన వా రట్ల యొనర్స మింగ శిఖి. బద్మాక్షుండు లీలాగతిన్‌. 180 


* కుమారా! అది ఒకనాటిరాత్రి. గోపకులందరూ ని[ద్రిస్తున్నారు. ఇంతలో అమాంతంగా కార్చిచ్చు 
వాళ్లను చుట్టుముట్టింది. “కృష్ణా! మంటల్లో చిక్కుకొన్నాము. మమ్మల్ని కాపాడు, కాపాడు” అంటూ 
వాళ్లందరూ తన్ను వేడుకొన్నారు. అప్పుడు పద్మనేత్రుడు “మీరంతా కళ్లు మూసుకోండి! ఇదిగో క్షణంలో 

౧ ౧ oa 
నేను ఆ దావానలాన్ని ఆర్పి వేస్తాను” అన్నాడు. వారలా చేశారు. కృష్ణుడు అలవోకగా కార్చిచ్చును కబళించి 
వేశాడు. 

క. మందుని గతి యమునాంబువు, లందు నిసిం గ్రుంకి బద్దుండై చిక్కిన యా 

నందుని, వరుణుని బంధన, మందు నివృత్తునిగ జేసె హరి సదయుండై. 181 


* ఒక అర్దరా(త్రివేళ నందుడు ముందు వెనుకలు చూడకుండా యమునా నదీ జలాలలో స్నానం 
చేస్తూ మునిగిపోయాడు. అక్కడ వరుణుని పాశాలలో చిక్కుకొన్నాడు. అప్పుడు దయాసింధుడైన హరి ఆ 
బంధంనుండి అతలణ్ణి విడిపించాడు. 

మ. మయసూనుండు నిజానువర్తుల మహామాయన్‌ మహీభృద్లుహా 
శ్రయులంగా నొనరించి తత్సథము నీరంధ్రంబు గానించినన్‌ 
రయ మొప్పం గుటిలాసురాధముని( బోరం ద్రుంచి గోపావళిన్‌ 
దయతో! గాచిన కృష్ణు సన్మహిమ మేతన్మాత్రమే తాపసా! 182 


* మయుని కుమారుడైన వ్యోమాసురుడు ఒకసారి తన మాయా ప్రభావంతో కృష్ణుని సహచరులైన 
గోపకు లందరినీ ఒక గుహలో (ప్రవేశపెట్టాడు. ఇంకెవరూ ఆ గుహలో దూరకుండా దారి మూసివేశాడు. 
వెంటనే మహావేగంతో కృష్ణుడు ఆ (క్రూరదానవుణ్ణి పోరాటంలో చంపాడు. గోపాలకుల నందరినీ కృపతో 
కాపాడినాడు. మునీంద్రా! అటువంటి కృష్ణుని మహామహిమ ఇంతింతని చెప్పతరమా! 


క. దివిజేంద్రప్రీతిగ వ, ల్లవజను లే(టే(ట( జేయు లాలిత సవనో 
త్సనము హరి మానిపిన గో, పవరులు గావింపకున్న బలరిపు( డలుకన్‌. 183 


* గోపకులు (ప్రతిసంవత్సరమూ ఇంద్రుడికి ప్రీతిగా యాగం చేసేవారు. ఆ యాగం చేయవద్దని 
శ్రీహరి వారికి బోధించాడు. గోపకులు కృష్ణుని మాట ననుసరించి యాగం చేయడం మానివేశారు. ఇంద్రుడు 
కోపోద్దీపితు డయ్యాడు. 


తే. మంద గొందలమంద నమందవృష్టిం గందుకొను( డంచు నింద్రుండు మందలింప( 
జండపనన సముద్దూత చటుల విలయ, సమయ సంవర్త కాభీల జలధరములు. 184 


* వెంటనే “వ్రేపల్లె కలతపడేటట్టు జోరున ఎడతెరపిలేని వాన కురవండి” అంటూ అతడు మేఘాలను 
ఆదేశించాడు. ప్రచండమైన మారుతవేగానికి పై కెగిరి ప్రళయకాలంలోని సంవర్తకాలవంటి ఆ మేఘాలు 
భీకరంగా అంతటా (క్రమ్ముకొన్నాయి. 

శా సప్తస్కంధ శిఖా కలాప రుచిమత్సౌదామనీవల్లికా 

దీపోదగముహు స్తమః పిహితధాత్రీ భాగనీరంధ్రమై 
సప్తాశ్వస్సురదిందు మండలనభస్పంఛాదితాశాంతర 
వ్యాప్తాంభోద నిరర్గళ స్పుటశిరోవాః పూరధారాళమై. 185 


* వాన ప్రారంభ మయింది. అగ్ని జ్వాలల్లాగా మిరుమిట్లు గొలిపే మెరుపులతోనూ, మాటిమాటికి 
ఉ(గ్రంగా ఉరిమే ఉరుములతోనూ ఆ వర్షం అంతకంతకూ భయంకర మయింది! సూర్య చంద్రమండలాలతో 
సహా గగనాన్ని కప్పివేసి దిగంతరాలకు వ్యాపించాయి ఆ కారుమబ్బులు. ధారాళంగా కుండపోతగా రాళ్లవాన 
కురియసాగింది. 


వ. కురియు వానజల్లు సెల్లున రిమ్మగొని సొమ్ములు వోయి గోకులం బాకులంబయి “కృష్ణ! కృష్ణ! 
రక్షింపు” మని యార్తిం బొంది కుయ్యిడ నయ్యఖండ కరుణారస సముద్రుండును భక్తజన 
సురద్రుముండును నైన పుండరీకాక్షుండు. 186 

* విరామం లేకుండా అలా కురిసే పెద్ద వానజల్లుకు గోకులమంతా వ్యాకుల మయిపోయింది. 
జనులందరూ మతి(భ్రమ చెంది మూర్చిల్దారు. ఆ విధంగా కలతవడి బాధతో “కృష్ణా! కృష్ణా! కాపాడు! 
కాపాడు!” మంటూ మొరపెట్టుకొన్నారు. అప్పుడు అనంత దయాసముద్రుడూ, భక్త జనుల పాలిటి 
కల్పవృక్షమూ అయిన పద్మాక్షుడు. 

శా. సస్తాబ్దంబుల బాలు(డై నిజభుజా స్తంభంబునన్‌ లీలమై 

సప్తాహంబులు శైలరాజము లసచ్చ(త్రంబుగా( దాల్చి, సం 
గుష్పప్రాణుల( జేసె మాధవు(డు గోగోసాలక వ్రాతమున్‌ 
సస్తాంభోధి పరీతభూధరున కాశ్చర్యంబె చింతింప(గన్‌. 187 


* ఏడేండ్ల బాలుడు స్తంభాలవంటి తన భుజాలతో అలవోకగా గోవర్దన గిరిని గొడుగులాగ 
ఏడురోజులపాటు ఎత్తిపట్టుకొన్నాడు. గోవులకూ, గోపాలకులకూ ప్రాణరక్షణ కావించాడు. సప్తసము[ద్రాలతో 
చుట్టబడిన భూమినే ధరించిన ఆ పరమాత్ముడు ఒక్క కొండను గొడుగుగా ఎత్తి పట్టుకోవడం ఏమంత 
ఆశ్చర్యం. 

సీ. సాంద్ర శరచ్చంద్ర చంద్రికా ధవళిత విమల బృందావన వీథియందు 

రాసకేళీ మహోల్లాసు(డై యుత్సుల్ల జలజాక్షు. డొక నిశా సమయమునను 
దనరారు మంద్ర మధ్యమ తారముల నింపు దళుకొత్త రాగభేదముల( జెల(గి 
ధైవత బుషభ గాంధార నిషాద పంచమ షడ్డ మధ్యమ స్వరము లోలి( 


తే. గళలు జాతులు మూర్చనల్‌ గలుగ వేణు, నాళ వివరాంగుళన్యాస లాలనమున 
మహితగతి( బాడె నవ్యక్త మధురముగను, పంకజాక్షుండు దారువు లంకురింప. 188 


* అది ఒక శరత్కాలపు రాత్రి. పండువెన్నెలలో బృందావన మంతా తెల్లగా కన్పిస్తున్నది. విరబూచిన 
తామరలవంటి కన్నులుగల కృష్ణుడు ఆ వనంలో రాసకేళికి ఉప[క్రమించాడు. ఆ క్రీడోల్దాసంతో పిల్లన గ్రోవి 
(ac) ౧ ౧ 
చేత బట్టాడు. దాని రంధ్రాలపై వ్రేళ్లూనుతూ ఇంపుగా అనేక రాగాలను ఆలాపించాడు. వాటిలో మంటద్రస్థాయినీ, 
మధ్యమస్థాయినీ, తారస్థాయిని వినిపించాడు. దైవతం, బుషభం, గాంధారం, నిషాదం, పంచమం, షడ్డం, 
మధ్యమం అనే స్వరాలు, కళలూ, జాతులూ, ఆరోహణావరోహణ [క్రమాలూ తేటపడేటట్టుగా అవ్యక్త మధురంగా 
గానం చేశాడు. ఆ గానానికి మోళ్లు చివురించాయి. 


మ. హరివేణూద్గత మంజుల స్వరనినాదాహూతలై గోప సుం 
దరు లేతేర ధనాధిపానుచర గంధర్వుండు గొంపోవ. ద 
త్రరుణుల్‌ గుయ్యిడ శంఖచూడుని భుజాదర్భంబు మాయించి తా 
బరిరక్షించిన యట్టి కృష్ణుని నుతింపన్‌ శక్యమే యేరికిన్‌? 189 


* శ్రీహరి వేణువు నుండి వెలువడే మధుర ధ్వని పిలుపు విని గోపికలు పరుగెత్తుకు వచ్చారు. 
అప్పుడు కుబేరుని అనుచరుడైన శంఖచూడుడనే గంధర్వుడు వాళ్ల నెత్తుకుపోయాడు. వాళ్ళు “కృష్ణ! 

కృష్ణ!” అంటూ మొరపెట్టుకొన్నారు. వెంటనే మాధవుడు శంఖచూడుని భుజగర్వం పోకార్భి ఆ రమణీమణులను 
రక్షించాడు. అలాంటి వనమాలిని కొనియాడడం ఎవరికీ శక్యం కాదు. 


చ. నరక ముర ప్రలంబ యవనద్విప ముష్టిక మల్ల కంస శం 
బర శిశుపాల పంచజన పౌండ్రక పల్వల దంతవక్త వా 
నర ఖర సాల్వ వత్స బక నాగ విదూరథ రుక్మి కేశి ద 
ర్లుర వృష ధేనుక ప్రముఖదుష్టనిశాటుల( ద్రుంచె వ్రేల్మిడిన్‌. 190 


* ఆ పరమాత్ముడు నరకాసురుడు, మురాసురుడు, ప్రలంబుడు, కాలయవనుడు, కువలయాపీడము 
అనే ఏనుగు, ముష్టికుడు చాణూరుడు మొదలైన మల్లురు, కంసుడు, శంబరుడు, శిశుపాలుడు, పౌండ్రక 
వాసుదేవుడు, పల్వలుడు, దంతవక్రుడు, ద్వివిదుడు అనే వానరుడు, గర్హభాసురుడు, సాల్వుడు, వత్సాసురుడు, 
బకాసురుడు, విదూరథుడు, రుక్మి, కేశి, దర్దురుడు, వృషభాకారాలు గల ఏడుగురు దనుజులు, ధేనుకుడు 
మొదలైన పెక్కుమంది రక్కసులను ఒక్క(త్రుటిలో రూపుమాపాడు. 

వ. మజీయును. 191 

మ. బలభీమార్జున ముఖ్య చాపధర రూపవ్యాజతం (గ్రూరులన్‌ 

ఖలులన్‌ దుష్టధరాతలేశ్వరుల సంగ్రామైక పారీణ దో 
ర్సల కేళిం దునుమాడి సర్వధరణీభారంబు మాయించి సా 
ధుల రక్షించిన యట్టి కృష్ణుని ననంతుం గొల్తు నెల్లప్తుడున్‌. 192 


* అంతేకాదు. బలరాముడు, భీముడు, అర్జునుడు మొదలైన విలుకాం[డ్ర రూపాలతో అవతరించి 
కఠినులు, నీచులు, దుర్మార్గులు అయిన రాజులను రణరంగంలో ఆరితేరిన భుజబల|క్రీడతో శ్రీకృష్ణుడు 
హతమార్చాడు. సమస్త భూభారాన్ని తొలగించాడు. సజ్జనులను రక్షించాడు. అట్టి అనంతుణ్ణి నేను అనుక్షణమూ 
ఆరాధిస్తాను. 

వ. అట్టి లోకోతృష్టుండైన కృష్ణుని యనతారమాహాత్మ్యం బెటింగించితి నింక వ్యాసావతారంబు వినుము. 

193 


* అటువంటి లోకశ్రేష్టుడైన శ్రీకృష్ణుని అవతార ప్రభావాన్ని చెప్పాను. ఇంక వ్యాసావతారంబు వినుము. 
చ. ప్రతియుగమందు సంకుచిత భావులు నల్పతరాయువుల్‌ సుదు 
ర్గతికులు నైన మర్వ్యుల కగమ్యములున్‌ స్వకృతంబులున్‌ సుశా 
శ్య్వతములు నైన వేదతరుశాఖలు దా విభజించినట్టి స 
న్నుతు(డు పరాశర ప్రియతనూజు(డు నా హరి పుట్టె నర్మిలిన్‌. 194 
* ప్రతి యుగంలో అల్పబుద్దులూ, అల్పాయుష్కులూ, దుర్గతి పాలయ్యేవారూ అయిన మానవు 
లుంటారు. వాళ్లకు భగవంతుడు నిరి శ్రంచినవీ, శాశ్య్వతములూ అయిన వేదాలు బోధపడవు. అలాంటి వాళ్లను 

అనుగ్రహించాలనే బుద్దితో శ్రీహరి సజ్ఞనస్తుతి పాత్రుడై పరాశర మహర్షి ప్రియపుత్రుడైన వ్యాసుడుగా 
ఠా జ -౨౨ (sua షె ర 
ప్రభవించి ఆ వేదవృక్షాన్ని శాఖలు శాఖలుగా విభజించాడు. 
న. మజీయు బుద్దావతారంబు వినుము. 195 


మ. అతిలోలాత్ములు సూనృతేతరులు భేదాచార సంశీలు రు 
ద్దత పాషండమతౌపధర్మ్యులు జగత్సంహారు లైనట్టి యా 
దితి సంజాతు అధర్మ వాసనల వర్తింపం, దదాచార సం 
హతి మాయించి హరించె దానవుల( బద్మాక్షుండు బుద్దాకృతిన్‌. 196 


స్‌ ఇక బుద్దావతారం విను. చపలస్వభావులూ, అసత్యవాదులూ, భేదాచారపరాయణులూ, 
అధర్మనిరతులూ శుద్ద పాషండులూ అయిన దైత్యులు లోకాన్ని చంపుకు తినేవారు. పుండరీకాక్షుడు 
బుద్దుడుగా అవతరించి ఆ రక్కసులను వారి దురాచారాలతోపాటు నిర్మూలించాడు. 


వ. మణీయుం గల్య్యవతారంబు నినుము. 197 


మ. వనజాక్ష స్తవశూన్యులై మణీ వషట్సాహా స్వధా వాక్య శో 
భన రాహిత్యులు, సూనృతేతరులునుం, బాషండులు న్నైన వి 
ప్రనికాయంబును శూద్రభూపులు( గలిం బాటిల్లినం గల్కియై 
జననం బంది యధర్మము న్నడ(చు సంస్థాపించు ధర్మం బిలన్‌. 198 


* ఇక కల్యవతారం గురించి ఆలకించు. కలియుగంలో బ్రాహ్మణులు భగవంతుని వినుతించరు. 
వేదవిహితమైన యజ్ఞయాగాది కర్మలు ఆచరించరు. వాళ్ల నోటినుండి 'వషట్‌, స్వాహా, స్వధా' అనే మంగళ 
వచనాలు వినిపించవు. వాళ్ళు సత్యం పాటించరు; నాస్తికులై (ప్రవర్తిస్తారు. శూద్రులు రాజు లవుతారు. 
ఇలాంటి పరిస్థితి సంభవించినప్పుడు భగవంతుడు కల్కిగా అవతరిస్తాడు. అధర్మం తొలగిస్తాడు. భూతలంలో 
ధర్మం స్హాపిస్తాడు. 

వ. అని మణీయు( బితామహుండు నారదున కిట్లనియె, మునీంద్రా, పుండరీకాక్షుం డంగీకరించిన 

లీలావతారకథానృత్తాంతంబు నేను నీకు నెణీంగించు నంతకు మున్న హరి వరాహాద్యవతారంబు 
లంగీకరించి తత్రయోజనంబుల. దీర్చె, మన్వంతరావతారంబు లంగీకరించి నవియు నంగీకరింప( 
గలవియునై యున్నయవి; నర్తమానంబున ధన్వంతరి పరశురానూవతారంబులు దాల్ఫి యున్నవాడు, 
భావికాలంబున శ్రీరామాద్యవతారంబుల నంగీకరింపంగలవాండ మ్మహాత్ముండు సృష్ట్యాది కార్య 
భేదంబులకొణకు మాయాగుణావతారంబులందు, బహుశక్తి ధారణుండైన భగవంతుండు సర్గాదిని 
దపంబు నేనును బుషి గణంబులును నవప్రజాపతులునునై యనతరించి విశ్వోత్సాదనంబు గావించు 
చుండు, ధర్మంబును విష్ణుండును యజ్ఞంబులును మనువులును నిందధద్రాది దేవగణంబులును 
ధాత్రీపతులును నయి యవతరించి జగంబుల రక్షించుచుండు, నధర్మంబును రుద్రుండును 
మహోరగంబులును రాక్షసానీకంబులును నై యవతరించి విలయంబు నొందించు చుండు, 

నిత్తెబంగునం బరమేశ్వరుండును సర్వాత్మకుండును నైన హరి విశ్యోత్సత్తిస్థితి లయ హేతు భూతుండై 
విలసిల్లు, ధరణీరేణువుల నయిన గణుతింప నలవియగుం గాని యమ్మహాత్ముని లీలావతారాద్భుత 
కర్మంబులు లెక్క వెట్ట నెవ్వరికి నశక్యంబై యుండు, నీకు సంక్షేపరూపంబున నుపన్యసించితి 
సవిస్తారంబుగా నెజింగింప నాకుం దరంబుగా దనిన నన్యులం జెప్పనేల? వినుము. 199 


* ఇలా చెప్పి బ్రహ్మ మళ్లీ నారదునితో ఈ విధంగా అన్నాడు. మునిశ్రేష్టా! శ్రీమన్నారాయణుడు 
స్వీకరించిన లీలావతారకథా విశేషాలు నేనిప్పుడు నీకు చెప్పాను. ఇంతకు ముందే శ్రీహరి ఆదివరాహం 
మొదలైన అవతారాలు స్వీకరించి చేయవలసిన పనులన్నీ చేశాడు. మన్వంతరముల సంబంధమైన అవతారాలు 
ఇంతవరకూ జరిగినవీ ఉన్నాయి. ఇక జరగబోయేవీ ఉన్నాయి. వర్తమాన కాలంలో ఆయన ధన్వంతరి, 
పరశురామావతారాలు ధరించి వున్నాడు. భవిష్యత్తులో శ్రీరాముడు మొదలైన అవతారాలు తాల్బ గలడు. 
ఆ మహాత్ముడు సృష్టి మొదలైన వివిధ కార్యాలు నెరవేర్చడానికి మాయాగుణంతో నిండిన అవతారాలు 
స్వీకరిస్తాడు. 


అనేకశక్తులతో కూడిన ఆ భగవంతుడు సృష్ట్యాదిలో తపస్సుగా, నేనుగా, బుషులుగా, తొమ్మిదిమంది 
(ప్రజాపతులుగా అవతరించి లోకాన్ని సృష్టిస్తూ వుంటాడు. ధర్మము, విష్ణువు, యజ్ఞాలు, మనువులు, ఇంద్రుడు 
మొదలైన దేవతల రూపాలతో, రాజుల రూపాలతో అవతరించి లోకాలను రక్షిస్తూ వుంటాడు. అధర్మము, 
రుద్రుడు, భీకరసర్సాలు, రాకాసిమూకలుగా అవతరించి విశ్వాన్ని సంహరిస్తూ వుంటాడు. 

పరమేశ్వరుడూ, సర్వస్వరూపుడూ అయిన శ్రీహరి ఈ విధంగా ఈ విశాల విశ్వం సృష్టికీ, స్థితికీ, 
లయానికీ హేతువై (ప్రకాశిస్తాడు. భూమిలోని ధూళికణాల నయినా లెక్కపెట్టవచ్చుగాని ఆ భగవంతుని 
లీలావతారాలలోని అద్భుత కృత్యాలను లెక్కపెట్టడం ఎవ్వరికీ అలవికాదు. నీకు సంగ్రహంగా చెప్పాను. 
సవిస్తరంగా చెప్పడం నాకే సాధ్యం కాదు. ఇక ఇతరుల మాట చెప్పడ మెందుకు? ఇంకా విను. 


— 


చ. అమరం ద్రివిక్రమస్సురణ నందిన యమ్మహితాత్ముపాద వే 
గమున హతంబు లైన త్రిజగంబుల కావల వెల్లు సత్య లో 
కము చలియించినం గరుణ. గైకొని కాచి ధరించు పాద ప 
ద్మము తుది నున్న యప్రతిహతంబగు శక్తి గణింప శక్యమే. 200 


* ఆ మహాత్ముడు త్రివిక్రమావతారం ధరించాడు. ఆయన పాదాల విసురుకు ముల్లోకాలూ 
తల్లడిల్హాయి. అంతేకాదు. ఆ ముజ్జగాలకు ఆవల వెలుగొందే సత్యలోకం గూడా వణకిపోయింది. అప్పుడు 
ఆ దేవుడు కృపతో ముప్పునుండి తప్పించి ఆ లోకాలను రక్షించాడు. అటువంటి ఆ పరమాతు శని పాదాగ్రాని 
కుండే అప్రతిహతమైన శక్తి ఇంతింతని వర్గించడం ఎవరికీ శక్యం కాదు. 


మ. హరి మాయాబల మే నెణుంగ నంట శక్యంబే సనందాది స 
త్పురుష వ్రాతముకైన, బుద్ది నితరంబున్‌ మాని సేవాధిక 

స్ఫురణం దచ్చరితానురాగ గుణవిస్ఫూర్తిన్‌ సహ స్రాస్య సుం 
దరతం బొల్పగు శేషుండుం దెలియ డన్నన్‌ జెప్పనే లొండొరున్‌. 201 


శ శ్రీహరి మాయాశక్తిని నేనే తెలుసుకోలేకున్నాను. ఇక సనందుడు, సనకుడు, సనత్కుమారుడు 


మొదలైన సజ్జన సంఘాలకు మాత్రం తెలుసుకోవడానికి వీలవుతుందా? ఆదిశేషుడు ఇతరమైన ఆలోచనలు 


జ 


వదలి పెట్టి బుద్దిని సదా భగవత్సేవకే అంకితం చేశాడు. వేయి నోళ్లతో ఆ పరమేశ్వరుని చరిత్రను అనురక్తుడై 


కీర్తిస్తూ వుంటాడు. అట్టి శేషుడు గూడ ఆయన మాయామహిమ ఎలాంటిదో తెలుసుకోలేకున్నాడు. ఇక 
ఇతరుల సంగతి చెప్పాలా? 


చ. ఇతరము మాని తన్ను మది నెంతయు నమ్మి భజించువారి నా 
(శితజనసేవితాంఘ్రి సరసీరుహుండైన సరోజనాభు( డం 
చితదయతోడ నిష్కపటచిత్తమునం గరుణించు, నట్టి వా 
రతుల దురంతమై తనరు నన్విభు మాయ( దరింతు రెప్పుడున్‌. 202 


* ఎవరు ఇతర చింతలు మాని సదా శ్రీమన్నారాయణుళ్ణే దృఢంగా నమ్మి సేవిస్తారో, వాళ్లను, 
ఆశ్రితులు అర్చించే పాదపద్మాలు కలవాడైన పద్మనాభుడు మిక్కిలి దయగలిగి కల్లాకపటంలేని మనస్సుతో 
అనుగ్రహిస్తాడు. అలా భగవంతుని సేవించి ఆయన కృపకు పాత్రులైనవాళ్లు మాత్రమే సాటిలేనిదీ, దాటరానిదీ 
అయిన ఆ భగవంతుని మాయను నిరంతరం తరింపగలుగుతారు. 


వ. మజియును సంసారమగ్నులయి దివసంబులు ద్రోచియు నంతంబున శునక సృగాలభక్షణంబులైన 
కాయంబులందు నుమత్వంబు సేయక భగవదర్పణంబు సేసిన పుణ్యాత్ములుం గొందలు గల 
రెటీంగింతు వినుము, నేను నీ బ్రహ్మత్వంబునం జెందు రాజసంబు విడిచి య మహాత్ముని 
పాదారవిందంబుల భక్తి నిష్టుండ నయి శరణాగతత్వంబున భజియించునప్పుడు దెలియుదు, 
రాజసగుణుండనై యున్నవేళం దెలియంజాల(, గావున శాస్త్రంబులు ప్రపంచింపక కేవలభక్తిజ్ఞాన 
యోగంబున సేవింతు, నుజీయు సనకాదులగు మీరును, భగవంతుండైన రుద్రుండును, 
దైత్యపతిభైన ప్రహ్లాదుండును, స్వాయంభువ మనువును, నతని పత్నియగు శతరూపయు6 
దత్సుత్రులగు ప్రియ వ్రతోత్తానపాదులునుం, బ్రాచీన బర్హియు, బుభువును, వేనజనకుండగు 
నంగుండును, (ధ్రువుండును గడవం జాలుదురు వెండియు. 203 


* ఇంతేకాదు. ఇంక కొందరు పుణ్యాత్ము లున్నారు. వాళ్లసంగతి వివరిస్తాను విను. వాళ్లు సంసారంలో 
మునిగి తేలుతూ దినాలు గడిపినా చివరలో కుక్కలూ, నక్కలూ పీక్కొని తినే ఈ శరీరాలపై మమకారం 
పెట్టుకోలేదు. తమ దేహాలను పూర్తిగా భగవంతునికే అర్పించారు. నేను (బ్రహ్మను గదా అన్న గర్వంతో 
ఒక్కొక్కసారి రజోగుణం నన్ను పైకొంటుంది. ఆ సందర్భంలో నే నామహాత్ముని తత్త్యం ఇలాంటి దని 
తెలుసుకోలేను. రజోగుణం వదలి భక్తియుక్తుడనై ఆయన పాదపద్మాలను శరణాగతి భావంతో సేవించేటప్పుడు 
మా(త్రమే ఆ భగవన్మహిమ తెలుసుకోగలుగుతున్నాను. అందుచేతనే శాస్త్రాలపై ఆధారపడక భక్తి 
జ్ఞానయోగాలతో మా(త్రమే నేను ఆ పరమాత్మను సేవిస్తాను. 

నేను కాదు; సనకుడు, సనందనుడు, సనత్కుమారుడు, సనత్సుజాతుడు, నీవు మొదలైన వాళ్లూ, 
భగవంతుడైన శివుడూ, దైత్యులను పాలించే (ప్రహ్లాదుడూ, స్వాయంభువుడనే మనువూ, అతని భార్య శతరూప 
అనే సతీమణీ, వాళ్ల కుమారులైన పియ(వ్రతుడూ, ఉత్తానపాదుడూ, పుత్రికలైన దేవహూతి మొదలైనవారూ, 
“ప్రాచీనబర్హి”అనే రాజేంద్రుడూ, “బుభువు”అనే మహర్షీ; వేనుని తండ్రిఅయిన అంగుడూ, ఉత్తానపాదుని 


కుమారుడగు (ధ్రువుడూ - వీరందరూ భగవన్మాయను తరింపగల్షినవారే! ఇంకా విను! 


సీ. గాధి గయాదు లిక్ష్యాకు దిలీప మాంధాతలు భీష్మ యయాతి సగర 


రఘు ముచుకుం దైళ రంతిదే వోద్ధవ సారస్వతోదంక భూరిషేణ 
శ్రుతదేవ మారుతి శతధన్వ పిప్పల బలి విభీషణ శిబి పార్థ విదురు 
లంబరీష పరాశ రాలర్క దేవల సౌభరి మిథిలేశ్వరాభిమన్యు 


తే. లార్‌ష్లిషీణాదులైన మహాత్ము లెలిమి(, దవిలి యద్దేవు భక్తి. జిత్తముల నిల్సి 
తత్సరాయణులౌట దుర్జాంతమైన, విష్ణుమాయ దరింతురు నిమలమతులు. 204 


* గాధి, గయుడు మొదలైనవారు, ఇక్ష్యాకువు, దిలీపుడు, మాంధాత, భీష్ముడు, యయాతి, సగరచ క్రవర్తి, 
రఘుమహారాజు, ముచుకుందుడు, ఐలుడు, రంతిదేవుడు, ఉద్దవుడు, సారస్వతుడు, ఉదంకుడు, 
భూరిషేణుడు, (శ్రుతదేవుడు, హనుమంతుడు, శతధన్వుడు, పిప్పలుడు, బలిచక్రవర్తి, విభీషణుడు, శిబిచక్రవర్తి, 
అర్జునుడు, విదురుడు, అంబరీషుడు, పరాశరమహర్ష్మి అలర్కమహారాజు, దేవలుడు, సౌభరి, జనకమహారాజు, 
అభిమన్యుడు, ఆర్‌స్లిషీణుడు, మొదలగు నిర్మలమతులైన మహాత్ములందరూ అనురక్తులై భక్తితో ఆ దేవుని 
తమ మనస్సులో నిల్పారు. ఆయనే గతి అని సేవించారు. అందువల్లనే దాట వీలుగాని విష్ణుమాయను 
దాటగలవారయ్యారు. 


ను. అనఘా! వీరల నెన్న నేమిటికిం దిర్యగ్గంతుసంతాన ప 
క్లినశాటాటవికాఘజీవ నివహస్తీ శూద్రహూణాదు లై 
నను నారాయణభక్తి యోగమహితానందాత్ము లై రేని వా 
రనయంబుం దరియింతు రవ్విభుని మాయావైభవాంభోనిధిన్‌. 205 
* పాపరహితుడా! సహజంగా పుణ్యాత్ములయిన వీళ్లను గూర్చి చెప్పవలసిన పనిలేదు. పశువులైనా, 
పక్షులైనా, రాక్షసులైనా, అడవిలో జీవించేవారైనా, పాపజీవనులైనా, స్త్రీలైనా, శూద్రులైనా, హూణులు మొదలైన 
రైనా - ఎవరైనా సరే - ఆ శ్రీమన్నారాయణుని మీది భక్తి యోగంతో అఖండమైన ఆత్మానందం 
పొందినవారైతే చాలు; అవశ్యం ఆ దేవదేవుని మాయావైభవమనే మహాసముద్రాన్ని సులభంగా తరిస్తారు. 


వ. కావున. 206 


క. శశ్వత్రశాంతు నభయుని, విశ్వాత్ము. బ్రబోధమాత్రు విభు సంశుద్దున్‌ 
శాశ్వతు సము సదసత్సరు, నీశ్వరు( జిత్తమున నిలుపు మెపుడు మునీంద్రా! 207 


నే 

* అందువల్ల మునీంద్రా! ఎల్లవేళలా మిక్కిలి శాంతుడై వుండేవాడూ, భయరహితుడూ, విశ్వమయుడూ, 
కేవల జ్ఞానస్వరూపుడూ, సర్వేశ్చరుడూ, శుద్దాత్ముడూ, శాశ్వతుడూ, సముడూ, సత్తుకూ అసత్తుకూ అతీతుడూ 
జా (జ్‌ —0 వం 
అయిన పరమేశ్వరుణ్ణి సదా నీ హృదయంలో (ప్రతిష్థించుకో! 
వ. అట్లయిన నప్పుణ్యాతుల ననవద్యశీలుర నవిద్య లజ్ఞావనత వదనయెై పొందం జాలక వైముఖ్యంబున 
దవ్వు దవ్వులం దలంగి పోవు. మజణియును. 208 


* ఎవరు పరమాత్ముని చిత్తంలో ప్రతిష్టించుకొంటారో, అట్టి పుణ్యాత్ములూ, సచ్చరిత్రులూ అయిన 
మహనీయుల చెంతకు పోలేక “అవిద్య” సిగ్గుతో తల వంచుకొని పెడమొగమై దూరదూరాలకు తొలగి 
పోతుంది. ఇంతేకాదు. 


చ. హరిం బరమాత్ము నచ్యుతు ననంతుని€ జిత్తములం దలంచి సు 
స్థిరత విశోక సౌఖ్యముల జెందిన ధీనిధు లన్యకృత్యము 
ల్మణచియు( జేయ నొల్లరు, తలంచిన నట్టిదయా, సురేంద్రుండుం 
బరువడి నుయ్యి ద్రవ్వునె పిసాసితు(డై సలిలాభిలాషితన్‌? 209 


* పరమాత్ముడూ, చ్యుతి లేనివాడూ, అంతం లేనివాడూ అయిన శ్రీహరిని మనస్సులో స్థిరంగా 
భావించిన వాళ్లు శోకం లేని సుఖస్థితి పొందుతారు. అలాంటి బుద్ధిమంతులు భగవంతుని స్మరణ తప్ప 
ఇతర కార్యాలు ఏమరుపాటున గూడా చేయరు. ఆలోచిస్తే అది అంతే! వర్షం కురిపించే దేవేంద్రుడు 
దప్పిగొని నీళ్లకొరకై బావి త్రవ్వుతాడా? 

ఉ. సర్వఫల ప్రదాతయును, సర్వశరణ్యు(డు, సర్వశక్తుండున్‌ 

సర్వజగత్రసిద్దు(డును, సర్వగతుం డగు చక్రపాణి యీ 
సర్వశరీరులున్‌ విగమసంగతి జెంది విశీర్యమాణులై 
పర్వినచో నభంబుగతి బ్రహ్మము దా జెడకుండు నెప్పుడున్‌. 210 


* ఆ భగవంతుడు అందరికీ అన్ని ఫలాలు ఇచ్చేవాడు. అందరికీ శరణు పొందదగినవాడు. అన్ని 
శక్తులూ గలవాడు. అన్ని లోకాలలోనూ ప్రసిద్ది పొందినవాడు. అంతటా వ్యాపించినవాడు. సుదర్శన మనే 
చక్రం ధరించిన ([బ్రహ్మస్వరూపుడైన ఆ దేవుడు, తక్కిన ఈ సమస్త ప్రాణులూ చిక్కి స్రుక్కి శిథిలమై 
అంతరించిపోయిన కల్పాంత కాలంలో గూడా ఆకాశంలాగా తానొక్కడూ చెక్కుచెదరకుండా నిర్వికారుడై 
నిలిచి వుంటాడు. 


ఉ. కారణకార్యహేతు వగు కంజదళాక్షునికంటె నన్యు లె 
వారును లేరు, తండ్రి! భగవంతు ననంతుని విశ్వభావనో 
దారుని సద్గుణావళు లుదాత్తమతిం గొనియాడకుండినం 
జేరవు చిత్తముల్‌ ప్రకృతి జెందని నిర్గుణమైన బ్రహ్మమున్‌. 211 


రెండవ స్కంధము 221 


* తండ్రీ! అటు కారణాలకూ, ఇటు కార్యాలకూ అన్నిటికీ కారణభూతుడైనవాడు ఆ కమలాక్షుడే. 
ఆయన కంటే ఇతరు లెవరూ ఆశ్రయింపదగిన వాళ్లు లేరు. షడ్డుణెశ్వర్య సంపన్నుడూ, తుది లేనివాడూ, 
'ప్రపంచసృష్టి గావించే ఉదారుడూ అయిన ఆ పరమాత్ముని సద్గుణ పుంజాలను గొప్ప మనస్సుతో 
కొనియాడాలి. లేకుంటే మనస్సులు (ప్రకృతికి అతీతమైన నిర్గుణ బ్రహ్మను పొందలేవు. 

మ. నిగమార్ద ప్రతిపాదక ప్రకటమై, నిర్వాణ సంధాయిగా 

భగవంతుండు రచింప భాగవతకల్పక్ష్మాజమై శాస్తరా 
జి గరిష్టంబగు నీ పురాణ కథ సంక్షేపంబునం జెప్పితిన్‌, 
జగతిన్‌ నీవు రచింపు దాన నతివిస్తారంబుగా( బుత్రకా! 212 


* వత్సా, ఈ పురాణకథ వేదార్థాలను ప్రతిపాదించడం చేత |ప్రశస్తమై వుంది. మోక్ష ప్రదంగా వుండేటట్లు 
ఆ భగవంతుడు దీన్ని రచించాడు. ఇది భగవద్భక్తులకు కల్పవృక్షం, శాస్రాలన్నిటిలోనూ శ్రేష్టమైనది. ఈ 
పురాణకథను నేను నీకు సంగ్రహంగా చెప్పాను. నీవు దీన్ని లోకంలో విసృతంగా ప్రచారం కావించు. 


చ. పురుషభనంబు నొందుట యపూర్వము జన్మములందు, నందు భూ 

రకులనుందు. బుట్టు టతిచోద్యము, నిట్లగుటన్‌ మనుష్యు ల 

ర మగు కార్యదుర్దశలచేత నశింపక విష్లుసేవనా 

రత దనర్చి నిత్య మగు భవ్యపథంబును బొందు టొప్పదే? 213 


బ్రా 


సి 
(న. 
స 


శ్‌ జన్మలలో పురుషజన్మం చాలా అపురూపం. అందులోనూ (బ్రాహ్మణకులంలో పుట్టడం మరీ 
అరుదు. అందువల్ల మానవులు అనిత్యమైన నిప్రయోజన కార్యాలలో బడి దురవస్థల పాలు కాకుండా 
శ్రీహరిని సేవించి నిత్యమైన పరమపదం పొందడం ఉచితం కదా? 


మ. ఉపవాసవ్రత శౌచ శీల మఖ సంధ్యోపాస నాగ్నిక్రియా 
జప దానాధ్యయనాది కర్మముల మోక్షప్రాప్తి సేకూర, ద 
చ్చపుభ క్తిన్‌ హరి( బుండరీకనయనున్‌ సర్వాతిశాయిన్‌ రమా 
ధిపు( బాపఘ్ను( బరేశు నచ్యుతుని నర్జిం గొల్వలేకుండినన్‌. 214 


* పద్మనేత్రుడూ, అన్నిటినీ మించినవాడూ, లక్ష్మీకాంతుడూ, పాపనాశకుడూ, పరమేశ్వరుడూ, 
చ్యుతిరహితుడూ అయిన శ్రీహరిని నిర్మలభక్తి గలిగి ఆసక్తితో భజించాలి. అలా చేయకుండా ఉపవాసాలు, 
(వ్రతాలు, శౌచాలు, శీలాలు, యాగాలు, సంధ్యోపాసనలు, అగ్నికార్యాలు, జపాలు, దానాలు, వేదాధ్యయనాలు 
మొదలైన పనులెన్ని చేసినా మోక్షం లభించదు. 

క. వనజాక్షు మహిమను నిత్యము, వినుతించుచు, నొరులు వొగడ వినుచున్‌, మదిలో 

ననుమోదించుచు నుండెడు, జనములు దన్మోహవశత జనరు మునీంద్రా! 215 


ఖ్‌ మునిశ్రేష్టా! పద్మనేత్రుని మహిమను ఎల్లవేళలా స్తుతించాలి. ఇతరులు స్తుతిస్తూ వుంటే వినాలి. 
మనస్సులో ఆ మహిమను మననం చేస్తూ సంతసించాలి. అలా చేసే వాళ్లు దేవుని మాయకు లోనుగారు. 

క. అని వాణీశు(డు నారద, మునివరునకు( జెప్పినట్టి ముఖ్యకథా సూ 
చన మతిభక్తి. బరీక్షి, జ్ఞనపాలునితోడ యోగిచంద్రుండు నుడివెన్‌. 216 


* ఇలా పూర్వం బ్రహ్మదేవుడు మునిశ్రేష్టుడైన నారదునికి ముఖ్యకథను వివరించాడు. ఆ విషయాన్ని 
యోగీశ్వరుడైన శుకుడు మహా భక్తితో పరీక్షిన్మహారాజుకు తెలియజేశాడు. 


-: పరీక్రితు(డు శుకుని బ్రపంచోద్యవాదికంబు నడుగుట. :- 


సీ. విను శుకయోగికి మనుజేశు( డిట్లను మునినాథ! దేవదర్శ్భనము గలుగ 
నారదమునికి. బంకేరుహభవు( డెటింగించిన తెజంగు సత్కప దలిర్స 
గణుతింప సత్వాదిగుణశూన్యుండగు హరి కమలాక్షు లోకమంగళములైన 
కథలు నా కెటి(గింపు కైకొని నిస్సంగ మైన నా హృదయాబ్దమందు. గృష్టు 


తే. భవ్యచరితుని నాద్యంతభావశూన్యు(, జిన్మయాకారు ననఘు లక్ష్మీసమేతు 
నిలిపి, యస్థిరవిభవంబు నిఖిల హేయ, భాజనం బై న యీ కళేబరము విడుతు. 217 


* అప్పుడు పరీక్షిత్తు శుకమహర్షితో ఇలా అన్నాడు - “మునీశ్వరా! బ్రహ్మదేవుడు నారదమునికి 
భగవత్సాక్షాత్కారం కలగడానికి చెప్పిన ఉపాయం దయతో నాకు చెప్పండి. సత్యరజస్తమోగుణాలకు 
అతీతుడూ, పద్మాక్షుడూ అయిన శ్రీహరి కథలు లోకానికి మంగళం చేకూరుస్తాయి. అవి నాకు 
తెలియపరచండి. మీరు చెప్పింది విని సంగరహితమయిన నా హృదయకమలంలో శుభచరి(త్రుడూ, తుది 
మొదళ్లు లేనివాడూ, చిన్మయస్వరూపుడూ, పాపరహితుడూ, లక్ష్మీ సహితుడూ అయిన కృష్ణుణ్ణి 
నిలుపుకొంటాను. చంచలమూ, హేయాలన్నిటికీ నెలవూ అయిన ఈ శరీరాన్ని విడిచి పెడతాను. 


న. అదియునుంగాక యెవ్వండేని శ్రద్దా భక్తి యుక్తుండై కృష్ణగుణకీర్తనంబులు వినుచుం బలుకుచు 
నుండు నట్టివాని హృదయపద్మంబునందు( గర్ల రం ధ్రమార్గంబులం బ్రవేశించి కృష్ణుండు విశ్రమించి 
సలిలగతంబైన కలుషంబును శరత్కాలంబు నివారించు చందంబున నాత్మగతంబైన మాలిన్యంబు 
నపకర్షించు. గావున. 218 


* అంతేకాక ఎవడు (శ్రద్దా భక్తులు కలిగి కృష్ణుని గుణగణాలను ఇతరులు కీర్తిస్తుంటే వింటాడో, 
తాను స్వయంగా కీర్తిస్తాడో, అలాంటి వాని హృదయకమలం లోకి శ్రవణ కుహరాల ద్వారా కృష్ణుడు 
ప్రవేశిస్తాడు. అక్కడ విశ్రమిస్తాడు. నీటిలోని మాలిన్యాన్ని శరదృతువు తొలగించినట్లు మనస్సులోని మాలిన్యాన్ని 
తొలగిస్తాడు. 


మ. భరితోదగ్రనిదాఘతప్పుండగు నప్పాంథుం డరణ్యాది సం 
చరణక్లేశసముద్భవం బగు పిపాసం జెంది యాత్మీయ మం 


రెండవ స్కంధము 223 


దిరముం జేరి గతశ్రముం డగుచు నెందేనిం జనంబోని భం 
గి రమాధీశుపదారవిందయుగసంగీభూతు(డై మానునే! 219 


* అడవుల్లో సంచరిస్తూ వేసవి మండుటెండల తాపానికి పరితాపం చెందిన బాటసారి బడలి దప్పిగొని 
చివరికి తన యిల్లు చేరుకొంటాడు. అక్కడ హాయిగా అలసట తీర్చుకొంటాడు. అక్కడినుండి మళ్ళీ 
వెకుడికీ కదలడు. అలాగే రమాకాంతుని చరణకమల ద్వంద్వంతో సంబంధం కలిగి ఆ ఆనందం చవి 
చూచినవాడు మళ్లీ దాన్ని వదలడు. 


వ. అదియునుంగాక సకలభూత సంసర్గశూన్యంబైన యాత్మకు భూతసంసర్గం బేప్రకారంబునం గలిగె? 
నది నిర్నిమిత్తత్వంబునం జేసియో కర్మంబునం జేసియో యాక్రమంబు నా కెటింగింపుము. 220 


* అంతేకాదు సమస్త భూతాలతోటి కలయిక లేని ఆత్మకు భూతాలతో సాంగత్యం ఎలా కలిగింది? 
అది అకారణంగా కలిగిందా? లేక కర్మవల్ల కలిగిందా? ఆ వైనం నాకు వివరించు. 


సీ. ఎవ్వని నాభియం దెల్ల లోకాంగ సంస్థానకారణపంకజంబు వొడమె, 
నం దుదయించి సర్వావయవస్సూర్తి. దనరారునట్టి పితామహుండు 
గడంగి యెవ్వని యనుగ్రహమున నిఖిల భూతముల సృజించె నుత్కంఠతోడ 
నట్టి విధాత యే యనువున సర్వేశు రూపంబు గనుంగొనె రుచిరభంగి 


తే. నా పరంజ్యోతి యైన పద్మాక్షునకును, నలినజునకు( బ్రతీకవిన్యాసభావ 
గతులవలనను భేదంబు గలదె చెపుమ, యతిదయాసాంద్ర! యోగికులాబ్దిచం ద్ర! 221 


* ఎవనినాభిలో సమస్తలోకాల ఉనికికీ హేతువైన పద్మం పుట్టిందో, ఆ పద్మంలో, ప్రభవించి సర్యాంగ 
సుందరంగా (ప్రకాశించే బ్రహ్మ ఎవని అనుగ్రహం వల్ల జొత్సుక్యంతో సమస్త ప్రాణులనూ సృష్టించాడో, ఆ 
౧ అ 
(బ్రహ్మ సర్వేశ్వరుని స్వరూపాన్ని ఏ విధంగా సాక్షాత్కరింప జేసుకొన్నాడో, అలాంటి పరంజ్యోతి స్వరూపుడైన 
పద్మాక్షుడికీ, బ్రహ్మకూ అవయవవిన్యాసంలోనూ, భావగతిలోనూ భేదమున్నదా? ఓ పరమకరుణాసాంద్రా! 
యోగికుల జలధిచంద్రా! నాకు చెప్పవయ్యా! 


వ. మణీయును భూతేశ్వరుం డయిన సర్వేశ్వరుం డుత్పత్తి స్పితిలయకారణంబైన తన మాయను 
విడిచి మాయానియాముకుండై యేయే ప్రదేశంబుల శయనంబు సేసె? నదియునుంగాక 
పురుషానయవనంబుల చే( బూర్వకాలంబున లోకపాలసమేతంబులైన లోకంబు లెత్తెజంగునం 
గల్పితంబు లయ? నదియునుంగాక వుహాకల్పంబులును, నవాంతర కల్పంబులును, 
భూతభవిష్యద్వర్తమాన కాలంబులును, దేహాభిమానులై జనియించిన దేవపితృ్సమనుష్యాదులకుం 
గలుగు నాయుః ప్రమాణంబులును, బృహతూక్ష్మకాలానువర్తనంబులును, ఏ యే కర్మంబులం 
జేసి జీవు లే యే లోకంబుల నొందుదురు? మటియు నేయే కర్మంబులం జేసి దేవాది శరీరంబులం 
బ్రాపింతు? రట్టి కర్మమార్గప్రకారంబును, సత్వాది గుణంబుల పరిణామంబులగు దేవాదిరూపంబులం 
గోరు జీవులకు నే యే కర్మసముదాయం బెట్టు సేయందగు? నెవ్వనికి నర్పింపందగు? నవి 

యెవ్వనిచేత గ్రహింపంబడు? భూ పాతాళ కకుబ్‌వ్యోము గ్రహ నక్షత్ర పర్వతంబులును 
సరిత్సముద్రంబులును ద్వీపంబులును నే ప్రకారంబున సంభవించె? నా యా స్టానంబుల గలవారి 
సంభవంబు లేలాటివి? బాహ్యాభ్యంతరంబులం గలుగు బ్రహ్మాండ ప్రమాణం బెంత? మహాత్ముల 
చరిత్రంబు లెట్టివి? వర్ణాశ్రమ వినిశ్చయంబులును, ననుగతంబులై యాశ్చర్యావహంబులగు 
హరియవతార చరిత్రంబులును, యుగంబులును, యుగప్రమాణంబులును, యుగధర్మంబులును, 
బ్రతియుగంబునందును మనుష్యుల కేయే ధర్మంబు లాచరణీయంబు లట్టి సాధారణ 
ధర్మంబులును, విశేషధర శంబులును, జాతి విశేష ధర శంబులును, రాజర్షి ధర్మంబులును, నాపత్కాల 
జీవన సాధన భూతంబులగుం ధర్మంబులును, మవాదాదితత్వంబుల సంఖ్యయును, 
సంఖ్యాలక్షణంబును, నా తత్వంబులకు హేతుభూత లక్షణంబులును, భగవత్సమారాధన విధంబును, 
అష్టాంగయోగ క్రమంబును, యోగీశ్వరుల యణిమాద్య్యెశ్వర్య (ప్రకారంబును, వారల 
యుర్చిరాదిగతులును, లింగశరీర భంగంబులును, బుగ్యజు స్పామాథర్వవేదంబులును, 
నుపవేదంబులైన యాయుర్వేదాదులును, ధర్మశా(స్తంబులును, నితిహాస పురాణంబుల 
సంభవంబును, సర్వభూతంబుల యవాంతర |పళయంబును, మహాప్రళయంబును, 
నిష్టాపూర్తంబులును, యాగాది వైదిక కర్మజాలంబును, వాపీ కూపతటాక దేవాలయాది 
నిర్మాణంబులును, నన్నదానం బారామ ప్రతిష్ట మొదలగు స్మార్తకర్మంబులును, కామ్యంబులైన 
యగ్నిహోత్రంబుల యనుష్టాన ప్రకారంబును, జీవసృష్టియు, ధర్మార్థకామంబు లనియెడు త్రివర్గంబుల 
యాచరణ ప్రకారంబును, మలినోపాధిక పాషండ సంభవంబును, జీవాత్మబంధ మోక్ష ప్రకారంబును, 
స్వరూపావస్థాన విధంబును, సర్వస్వతంత్రుండైన యీశ్వరుం డాత్మమాయం జేసి సర్వ కర్మసాక్షి 
యయ్యు నమ్మాయ నెడంబాసి యుదాసీన గతిని విభుండై క్రీడించు తెణంగును గ్రమంబున( 
బ్రపన్నుండనైన నాకు నెజీంగింపుము. 


బ్రాహ్మణ శాపంబునంజేసి శోకవ్యాకుల చిత్తుండవై యనశన వ్రతుండవైన నీవు వినుట యెట్లని 
సందేహింపవలవదు, త్వదీయ ముఖారవింద వినిఃస్పత నారాయణ కథామృత పానకుతూహలి నైన 
నాకు నింద్రియంబులు వశంబులై యుండు, నది గావున నేనడిగిన ప్రశ్నంబులకు నుత్తరంబులు 
నవిస్తరంబులుగా నానతిచ్చి కృతార్శనిం జేయ బరవేంష్టితుల్యుండవగు నీవపూర్వ 
సంప్రదాయానురోధంబున నర్హుండ వగుదు వని విష్ణురాతుం డయిన పరీక్షిన్నరేంద్రుండు 
బ్రహ్మరాతుండైన శుకయోగి నడిగిన నతండు బ్రహ్మ నారదసంవాదంబును నేక సంప్రదాయాను 
గతంబును గతానుగతిక ప్రకారంబునునై తొల్లి సర్వేశ్వరుండు బ్రహ్మకల్పంబున బ్రహ్మకుపదేశించిన 
బాగవతపురాణంబు వేదతుల్యంబు, నీ కెటీంగింతు విను మని చెప్పెనని సూతుండు శౌనకాది 
మహామునులకుం జెప్పి నట్టు శుకయోగీంద్రుండు పరీక్షిన్నరేంద్రున కిట్లనియె. 222 


* భూతాలకు అధినాథుడైన సర్వేశ్వరుడు ఉత్పత్తికీ, స్థితికీ లయానికీ హేతువైన తనమాయను 


వదలి మాయానియామకుడై ఏయేస్టలాలలో శయనించాడు? అంతేకాక పూర్వం విరాట్పురుషుని 
అవయవాలతో ఇంద్రుడు మొదలైన లోకపాలకులతో కూడిన లోకాలు ఎలా సృష్టింపబడ్డాయి. అంతేకాక 

మహాకల్పాలు, అవాంతరకల్పాలు, భూతభవిష్యద్వర్తమానకాలాలు, శరీరాభిమానంతో జని శ్రైంచే దేవతలు, 
పితరులు, మానవులు మొదలగువారికి కలిగే ఆయుఃప్రమాణాలు నాకు చెప్పు. 


మహాకాలాన్నీ, సూక్ష్మకాలాన్నీ అనువర్తించి జీవులు ఏ యే కర్మలు చేసి ఏ యే లోకాలకు ప్రయాణం 
సాగిస్తారు? ఏయే కర్మలవల్ల వాళ్లకు దేవతాశరీరాలు వస్తాయి? అట్టి కర్మమార్గపద్దతి నాకు వివరించు. 


ఇంకా సత్తాది గుణాలకు ఫలములైన దేవాది స్వరూపాలు కోరే జీవులు ఏ యే కర్మలు ఏ విధంగా 
చేయాలి? ఆ కర్మలను ఎవరికి సమర్పించాలి? వాటిని ఎవరు స్వీకరిస్తారు? 


భూమి, పాతాళం, దిక్కులు, ఆకాశం, (గ్రహాలు, నక్షత్రాలు, పర్వతాలు, నదులు, సముద్రాలు, 
దీవులు ఎలా ఉద్భవించాయి. ఆయా చోట్ల ఉండే జీవుల జన్మలు ఎలాంటివి? 


వెలుపలా, లోపలా (బ్రహ్మాండం కొలత ఎంత? మహాత్ముల చరిత్రలు ఎటువంటివి? వర్ణాశ్రమ 
నియమాలు, (క్రమంగా ఏర్పడి ఆశ్చర్యం కల్గించే శ్రీమన్నారాయణుని అవతారకథలు, నాలుగుయుగాలు, 
ఆ యుగాల ప్రమాణాలు, యుగధర్మాలు, (ప్రతియుగంలోనూ మానవులు పాటించవలసిన సాధారణధర్మాలు, 
విశేషధర్మాలు, ఆయాజాతులకు సంబంధించిన ధర్మాలు, రాజర్షుల ధర్మాలు, బీవనసాధనాలైన ఆపద్దర్మాలు, 
మహత్తు మొదలైన తత్తాలసంఖ్య, వాటి లక్షణము, ఆ తత్తాలకు హేతువులయిన లక్షణాలు, భగవానుణ్ణి 
ఆరాధించే పద్దతి, యమనియమాదులైన అష్టాంగాలతో కూడిన యోగక్రమము, యోగిశ్రేష్టులైన వారి 
అణిమ, మహిమ మొదలగు అష్టసిద్దుల స్వరూపం, అర్భిరాది మార్గాలలో ఆ యోగులు పయనించే తీరు, 
లింగశరీరాల వినాశము, బుక్కు, యజుస్సు, సామము, అధర్వం అనే నాలుగు వేదాలు, ఆయుర్వేదం 
మొదలైన ఉపవేదాలు, ధర్మశా(స్తాలు, ఇతిహాసాలు, పురాణాలు ఆవిర్భవించిన పద్దతి, అన్ని భూతాలకూ 
ఏర్పడే అవాంతర ప్రళయము, వాటిస్థితి, మహాప్రళయము, ఇష్టాపూర్తాలనబడే యజ్ఞాది వైదిక కర్మలు, 
బావులు, మడుగులు, చెరువులు, దేవాలయాలు మొదలగు వాటి నిర్మాణం, అన్నదానం, ఆరామ(ప్రతిష్ట 
మొదలైన సృతుల్లో చెప్పిన కర్మలు, కామ్య కర్మలైన అగ్నిహో(త్రాదులు నిర్వర్తించే విధానం, జీవుల సృష్టి, 
ధర్మం, అర్థం, కర్మం అనే మతవర్తాలను ఆచరించే తీరు, మలిన శరీరులైన పాషండుల పుట్టుక, జీవాతు డు 
బంధింపబడే రీతి, ఆపై మోక్షం పొందే పద్దతి, స్వస్వరూపంలో నెలకొనే ప్రకారము, దేనికీ లోబడక అన్నిటా 
స్వతంత్రుడైన ఈశ్వరుడు తన మాయతో సమస్త కర్మలకూ సాక్షిగా వుంటూనే ఆ మాయకు అతీతుడై 
ఉదాసీనుని లాగా ప్రభువై | క్రీడించే పద్దతి - ఈ సంగతులన్నీ విపన్నుడనై ప్రపన్నుడనైన నాకు వివరించు. 


"న్‌ు (బ్రాహ్మణ శాపం వల్ల దుఃఖిస్తున్నావు; నీ మనస్సు కలత జెంది వుంది; పైగా నిరాహార దీక్షలో 
ఉన్నావు! నేను చెప్పే ఈ విషయాలు ఎలా వినగలవు”? అని సంశయింపవద్దు. నేను మీ ముఖపద శం నుండి 
వెలువడే శ్రీమన్నారాయణ కథాసుధను తనివిదీరా త్రాగాలన్న కుతూహలంతో వున్నాను. అట్టి నాకు 
యిం(ద్రియాలు స్వాధీనంలోనే వున్నాయి. కాబట్టి నేను అడిగిన ప్రశ్నలు అన్నిటికీ సమాధానాలు సవిస్తరంగా 
ఆనతిచ్చి నన్ను కృతార్జుణి కావించు. ప్రాచీన సంప్రదాయాన్ని అనుసరించి, అందుకు తగినవాడవు నీవే! 

Sc) 
నీవు (బ్రహ్మతో సమానుడవు!” 

ఈ విధంగా విష్ణురాతుడైన (విష్ణువుచే రక్షితుడైన) పరీక్షిన్మహారాజు బ్రహ్మరాతుడైన (బ్రహ్మచే 
వ్యాసునికి పుత్రుడుగా అను[గ్రహింపబడిన) శుకమహాయోగిని అడిగాడు. 
అప్పుడు శుకమహర్షి “రాజా! (బ్రహ్మ నారదుల సంవాదరూపమూ, ఒకే సంప్రదాయానికి చెందింది, 
క్రమపద్దతిలో పరంపరగా వస్తున్నదీ అయిన భాగవత మనే మహాపురాణ మున్నది. అది వేదంతో సమానం. 
దానిని పూర్వం సర్వేశ్వరుడు బ్రహ్మకల్పంలో బ్రహ్మకు ఉపదేశించాడు. అది నీకు తెలియ పరుస్తాను, 
విను”అని చెప్పి పరీక్షిత్తుతో ఇలా అన్నాడు. 
సీ. భూపాలకోత్తమ! భూతహితుండు సుజ్ఞానస్వరూపకు( డైన యట్టి 
ప్రాణికి దేహసంబంధ మెట్లగు నన్న మహి నొప్పు నీశ్వరమాయ లేక 
కలుగదు, నిద్రలో గలలోన?౭ దోణిన దేహబంధంబుల తెజ(గువలెను 
హరియోగ మాయామహత్వంబునం బాంచ భౌతిక దేహసంబంధు( డగుచు 


తే. నట్టి మాయాగుణంబుల నాత్మ యోలి, బాల్య కౌమార యౌవనభావములను 
నర సుపర్వాది మూర్తుల బొరసి “మేను”, “నాయ దిది” యను సంసారమాయ( దగిలి. 223 


వ. వర్తించుచు నిట్టున్న జీవునికి భగవద్భక్తి యోగంబున ముక్తి సంభవించుట యెట్లన్న - నెప్పుడేని 
జీవుండు ప్రకృతి పురుషాతీతంబయిన బ్రహ్మస్వరూపంబునందు మహితధ్యాన నిష్టుండగు నప్పుడు 
విగతమోహుండై యహంకార మమకారాత్మకంబయిన సంస్కరణంబు దొజణంగి ముక్తుండయి 
యుండు, మతియు జీవేశ్వరులకు దేహసంబంధంబులు గానంబడుచుండు, నట్టి దేహధారియైన 
భగవంతునందలి భక్తిం జేసి జీవునకు ముక్తి యెత్తెణంగునం గలుగునని యడిగితివి, జీవుం 
డవిద్యామహిమం జేసి కర్మానుగతంబయిన మిథ్యా రూపదేహసంబంధుండు, భగవంతుండు 
నిజయోగమాయా మహిమంబునం జేసి స్వేచ్చా పరికల్పిత చిద్బన లీలావిగ్రహుండు. కావున 
భగవంతుండైన యీశ్వరుండు స్వభజనంబు ముక్తి సాధనజ్ఞానార్థంబు కల్పితంబని చతుర్ముఖునకు( 
దదీయనిష్కపటతపశ్చర్యాది సేవితుండయి నిజజ్ఞానానందఘనంబయిన స్వరూపంబు సూపుచు 
నానతిచ్చె, నది గావున జీవునికి భగవద్భక్తి మోక్షప్రదాయకంబగు, నిందులకు నొక్క యితిహాసంబు 
గల దెటింగింతు నాకర్లింపుము,దాన భవదీయ సంశయనివృత్తి యయ్యెడు నని శుకయోగీంద్రుండు 
రాజేంద్రున కిట్లనియె. 224 


* రాజోత్తమా! “జీవుడు భూతాలకు మేలు చేకూర్చేవాడు, జ్ఞానమే స్వరూపంగా కలవాడు, అలాంటి 
వానికి శరీరంతో సంబంధం ఎలా కలిగింది!” అంటావా? జగతీతల మంతా వ్యాపించివున్న ఈశ్వరుని 
మాయ అనేది లేకపోతే జీవునికి దేహంతో సంబంధం కలుగదు. నిద్రించే వేళ స్వప్నంలో దేహాలతో సంబంధం 
గోచరిస్తుందికదా! అలాగే నారాయణుని యోగమాయా (ప్రభావంవల్ల జీవుడు పంచభూతాలతో కూడిన దేహంతో 
సంబంధం కలవాడవుతాడు. ఆ మాయాగుణాలవల్లనే క్రమంగా బాల్యం, కౌమారం, యౌవనం అనే దశలు 
పొందుతాడు. మనుష్య, దేవతాది ఆకారాలను గూడా స్వీకరిస్తాడు. 'నేను' అనే అహంకారాన్నీ, 'నాది” అనే 
మమకారాన్నీ పెంచుకొంటాడు. సంసారమాయలో బద్దుడవుతాడు. 

ఈ విధంగా బద్దుడై వర్తించే జీవుడికి భగవంతునిమీది భక్తితో ముక్తి ఎలా కలుగుతుంది అంటావా? 
అది చెబుతాను విను. ప్రకృతికీ, పురుషుడికీ అతీతమైన బ్రహ్మస్వరూపాన్ని ఎప్పుడు జీవుడు తీవ్రంగా 
ధ్యానిస్తాడో, అప్పుడు మోహంనుండి విడివడుతాడు. అహంకార మమకార మయమైన సంసారంనుండి 
విముక్తుడై ముక్తి పొందుతాడు. 


అంతేకాదు; జీవుడికీ, ఈశ్వరుడికీ, శరీరాలతో సంబంధాలు కనిపిస్తున్నాయి. భగవంతుడుకూడా 
శరీరం ధరించేవున్నాడు. అట్టి భగవంతుడి మీద భక్తి గలిగి వుంటే జీవుడి కెలా ముక్తి సిద్దిస్తుంది? అని 
అడిగావు. 


అవిద్యకు లోనైనవాడు జీవుడు. అవిద్య ప్రభావంవల్ల అతడు కర్మ ననుసరించి సం'ప్రాప్తించిన శరీరాన్ని 
ధరిస్తాడు. ఆ దేహం మిథ్యారూప మైనది. భగవంతుడు యోగమాయతో గూడినవాడు. ఆయన 
తనయోగమాయా (ప్రభావం వల్ల తన ఇష్టానుసారం జ్ఞానమయమైన లీలాశరీరం కల్పించుకొంటాడు. అందువల్ల 
మోక్షానికి సాధనమైన జ్ఞానానికై తన సేవ కల్పించబడిందని భగవంతుడైన ఈశ్వరుడు బ్రహ్మతో చెప్పాడు. 
(బ్రహ్మ నిష్కపటంగా తపస్సుచేసి పరమేశ్వరుని ఆరాధించాడు. అప్పుడు తన జ్ఞానానందఘనమైన స్వరూపం 
(బ్రహ్మకు చూపిస్తూ ఈశ్వరుడు పై విధంగా తెలిపాడు. 

అందువల్ల జీవుడికి భగవద్భక్తి తప్పక మోక్ష మిస్తుంది. ఈ విషయం నిరూపించే ఇతిహాసం ఒకటి 
వుంది. అది వివరిస్తాను, విను. దానివల్ల నీకు కల్గిన సందేహం తొలగిపోతుంది అని చెప్పి యోగిశ్రేష్టుడైన 
శుకుడు రాజ(శ్రేష్టుడైన పరీక్షిత్తుతో ఇలా అన్నాడు. 

-: నారాయణుండు బ్రహ్మ తపంబునకు మెచ్చి వరంబు లిచ్చుట :- 


జా 


హరిపాదభక్తి రహస్యోపదేష్టయు నఖిల దేవతలకు నధివిభుండు 

నైన విధాత గల్పాదియందును నిజాశయపద్మమున కధిష్టాన మరయ 

నర్ధించి జలముల నన్వేషణము సేసి నలినంబు మొదలు గానంగలేక 

విసివి క్రమ్మణను దద్చిసరుహాసీనుండై సృష్టినిర్మాణేచ్చ. జిత్తమందు. 

తే. జాల నూహించి తత్పరిజ్ఞానముహిమ, సరణి మనమున దో(పక జడనుపడుచు 

లోకజాలంబు( బుట్టింపలేక మోహి, తాత్ముండై చింత నొందు నయ్యవసరమున. 225 


* దేవాదిదేవుని పాదాలమీద భక్తి గల్లివుండడంలోని పరమ రహస్యాన్ని ఉపదేశించినవాడు, దేవతల 
కందరికీ అధినేత అయిన విధాత కల్పారంభంలో తనకు నెలవైన పద్మానికి మూల మేమిటో 
పరిశీలించాలనుకొన్నాడు. నీళ్లలో వెదకడం ప్రారంభించాడు. ఎంత వెదకినా ఆ పద్యానికి మొద లెక్కడ 
వుందో తెలుసుకోలేకపోయాడు. చివరికి విసిగి వేసారి మరలివచ్చి ఆ పద్మంలోనే ఆసీను డయ్యాడు. 
జగత్తును సృష్టించాలనే సంకల్పం ఆయన హృదయంలో ఉదయించింది. ఎంతో ఆలోచించాడు. కాని 
సృష్టికి సంబంధించిన పరిజ్ఞానం ఆయన మనస్సుకు అందక క్రిందుమీదయినాడు. అలసత్వం ఆవహించింది. 
లోకాలను సృష్టించలేక పోయాడు. అతనిచిత్తం మోహాయత్త మయింది. చింతా(క్రాంతు డయ్యాడు. 

వ. జలమధ్యంబుననుండి యక్షర సమామ్నాయంబున స్పర్భంబులందు షోడశాక్షరంబును మటియు 
నేకవింశాక్షరంబును నైన యియ్యక్షర ద్వయంబు వలన నగుచు మహాముని జనధనం బయిన 
“తప” యను శబ్దం బినుమా జుచ్చరింపంబడి వినంబడిన, నట్టి శబ్దంబు వలికిన యప్పురుషుని 
వీక్షింపంగోరి నలుదిక్కులకుం జని వెదకి, యెందునుం గానక. మరలి వచ్చి నిజస్థానంబైన 
పద్మంబునం దాసీనుండై యొక్కింత చింతించి యట్టి శబ్దంబు దన్నుందపంబు సేయుమని 
నియమించుటగా( దలంచి ప్రాణాయామ పరాయణుండై, జ్ఞానేంద్రియ కర్మేంద్రియంబుల జయించి, 
యేకాగ్ర చిత్తుండై, సకలలోక సంతాపహేతువగు తపంబు వేయి దివ్యవత్సరంబులు గావింప, 
నీశ్వరుండు ప్రసన్నుండై పొడసూపిన నక్కమలసంభవుండు తత్‌క్షణంబ రాజసతామసమి శ్రస 
త్వగుణాతీతంబును, శుద్ధ సత్వగుణావాసంబును, నకాల విక్రమంబును - సర్వలోకోన్నతంబును, 
సకల సురగణ స్తుత్యంబును, ననంత తేజోవిరాజితంబు, వైన వైకుంఠ పురంబుం బొడగని యందు. 

* ఆ సమయంలో నీటినడుమ నుండి ఒక శబ్దం వినిపించింది. 'క' మొదలు 'మి వరకూ ఉండే 
స్పర్శాక్షరాలలో పదునారవదీ ఇరవై యొకటవదీ అయిన “తప”అనే రెండు అక్షరాలవల్ల ఆ శబ్దం ఏర్పడింది. 
“త ప” అనే ఆ పదం మహర్షులకు అమూల్యమైన ధనం. ఆ మాట రెండుసార్లు 'తప తపి లని 
ఉచ్చరింపబడింది. బ్రహ్మ దాన్ని విన్నాడు. ఆ శబ్దాన్ని ఉచ్చరించిన పురుషుణ్ణి చూడాలనుకొన్నాడు. నాలుగు 
దిక్కులకూ వెల్లి వెతికాడు. ఎక్కడా ఆ పురుషుడు గోచరించలేదు. తిరిగివచ్చి తన నివాసమైన పద్మంలోనే 
కూర్చున్నాడు. కొంత సేపు ఆలోచించాడు. తన్ను తపస్సు చేయమని హెచ్చరించటానికే ఆ శబ్దం వినిపించింది 
అనుకొన్నాడు. ప్రాణాయామం ప్రారంభించాడు. జ్ఞానేంద్రియాలనూ, కర్మేంద్రియాలనూ స్వాధీనం 
చేసుకొన్నాడు. మనస్సును ఏకా(గ్రం చెసుకొని వెయ్యి దివ్య సంవత్సరాలు అలా తపస్సు చేశాడు. ఆ దారుణ 
తపస్సుకు లోకాలన్నీ తపించిపోయాయి. అప్పుడు శ్రీహరి ప్రసన్నుడై బ్రహ్మకు ప్రత్యక్షమయ్యాడు. 

వెంటనే (బ్రహ్మ వైకుంఠపురాన్ని చూచాడు. ఆ పురం రాజసగుణానికీ, తామసగుణానికీ ఆ గుణాలతో 
మిశ్రమైన సత్త్యగుణానికీ అతీత మయింది. కేవల సత్త్యగుణానికి నివాస మయింది. కాలానికి అక్కడ 
ప్రాబల్యం లేదు. అది అన్ని లోకాలకంటే అత్యున్నత మైనది. సమస్త దేవతలకూ ్రస్తుతింప దగినది. 
అక్కడ లోభం, మోహం, భయం అనేవి లేవు. అక్కడికి పోయినవారు మళ్లీ తిరిగి రావడమంటూ జరగదు. 
తుది లేని తేజస్సుతో అది ప్రకాశిస్తూ వున్నది. అలాంటి వైకుంఠపురాన్ని సరోజ సంభవుడు సందర్శించాడు. 


సీ. సూర్యచంద్రానల స్ఫురణలం జొరనీక నిజదీధితి స్ఫూర్తి నివ్వటిల్ల 
దివ్య మణిప్రభా దీపిత సౌధ విమాన గోపుర హర్మ్య మండపములు( 
బ్రసవ గుచ్చ స్వచ్చ భరిత కామిత ఫల సంతాన పాదస సముదయములు( 
గాంచన దండ సంగత మారుతోద్దూత తరళ విచిత్ర కేతనచయములు 


తే. వికచకైరవన దళదరవింద గత ను, రంద రసపాన మోదితేందిందిర ప్ర 
భూత మంజుల నినదప్రబుద్ద రాజ, హంసశోభిత వరకమలాకరములు, 227 

ష్‌ అక్కడ మేడలు, విమానాలు, గోపురాలు, మిద్దెలు, మండపాలు, దివ్యమణికాంతులతో 
దేదీప్యమానంగా తేజరిల్లుతున్నాయి. ఆ దీప్తి ప్రభావం ముందు సూర్యచంద్రాగ్నుల తేజస్సులు 
వెలవెలబోతున్నాయి. ఇంకా ఆ వైకుంఠపురంలో పూలగుత్తులతో నిండి కోరిన ఫలాలు ప్రసాదించే కల్పవృక్ష 
సమూహాలు ఉన్నాయి. బంగారు కర్రలకు తగిలించిన రంగు రంగుల పతాకలు గాలికి రెపరెప లాడుతున్నాయి. 
వికసించిన కలువల్లోనూ, కమలాల్లోనూ మకరందం (గోలుతూ మధుకర బృందాలు ఆనందంతో రుంకారం 
చేస్తున్నాయి. ఆ శబ్దానికి మేల్కొన్న కలహంసలతో అక్కడి తటాకాలు కనులపండువు కావిస్తున్నాయి. 


సీ, వల నొప్పు గా 'న దైవం కేశవాత్సరి మ్మని పల్కు రాజకీరావళియును 
మహిమ 'జగద్విష్లుమయ మఖిలిమ్మని చదివెడు శారికాసముదయంబు 
నేపారంగా “జితం తే పుండరీకాక్ష యని లీల బాడు పికావళియును 
లలి మీటగా 'మంగళం మధుసూదని యనుచు( బల్కెడు మయూరావళియును 


తే. దనిలి “శ్రౌషడ్వషట్స్యధే' త్యాది శబ్ద, కలితముగ మోయు మధుప నికాయములును 
గలిగి యఖిలైక దివ్య మంగళ విలాస, మహిమ. జెన్నొందు వైకుంఠమందిరంబు. 228 


* అక్కడి రాచిల్కలు 'కేశవుని కంటె పరదైవం లేదు అని పల్కుతున్నాయి. గోరువంకలు “విశ్వమంతా 
విషమయం' అని చదువుతున్నాయి. కోయిలలు 'పద్మాక్షా! నీదే జయం!'అని పాడుతున్నాయి. నెమళ్లు 
'మధుసూదనా! నీకు మంగళం'అని ఆడుతున్నాయి. తుమ్మెదల గుంపులు 'శౌషట్‌, “వషట్‌, 'స్వధా' 
ఇత్యాది శబ్దాలతో రుంకారం చేస్తున్నాయి. ఈ విధంగా వైభవోపేతమైన వైకుంఠమందిరం సమస్త దివ్య 
మంగళ లీలావిలాసాలతో పరమసుందరంగా వుంది. 


వ. మజియుం బయోధరావళీ విభాసితనభంబునుంబోలె వెలుంగుచున్న యద్దివ్యధామంబునందు.229 
* ఇంకా ధారాధర రాజితో విరాజిల్లే తారాపథంలాగా తేజరిల్లుతున్న ఆ దివ్యమందిరంలో. 


సీ. సలలితేందీవరశ్యామాయమానోజ్ఞ లాంగులు నవ్యపీతాంబరులును 
ధవలారవిందసుందర పత్రనేత్రులు సుకుమారతనులు భాసుర వినూత్న 
రత్న విభూషణ గ్రైవేయ కంకణ హోర కేయూర మంజీర ధరులు 
నిత్యయౌవనులు వినిర్మలచరితులు, రోచిష్ణులును హరిరూపధరులు 


తే. నగు సునందుండు నందుండు నర్హణుండు(, బ్రబలుండును నాది యగు నిజపార్ష్వచరులు 
మణీయు వైదూర్య విద్రుమామల మృణాళ, తుల్యగాత్రులు దను భక్తితో భజింప. 230 


* సునందుడు, నందుడు, అర్హణుడు, ప్రబలుడు మొదలైన సేవకులు భగవానుని భక్తితో భజిస్తున్నారు. 
వాళ్ళు నల్ల కలువల్లాగా నీలమై నిగనిగలాడే శరీరాలతో నివ్వటిల్లుతున్నారు. పచ్చని కొంగొత్త పట్టుపుట్టాలు 
౧ ౧ ౧ యు యు 

కట్టుకొన్నారు. తెల్లతామర రేకుల వంటి కన్నులతో శోభిల్లుతున్నారు. వారివి సుతిమెత్తని దేహాలు. వాళ్లు 
ధగధగలాడే రత్నాభరణాలూ, కంఠహారాలూ, కంకణాలూ, ముత్యాల సరాలూ, భుజకీర్తులూ, అందెలూ 
ధరించి వున్నారు. మాసిపోని యౌవనంతో భాసిస్తున్నారు. పవిత్రమైన (ప్రవర్తన కలిగి వున్నారు. అందరూ 
హరిరూపాలు ధరించి జాజ్వల్యమానంగా వెలుగొందుతున్నారు. వారు వైడూర్యాలతోనూ, పగడాలతోనూ, 
తామర తూండ్లతోనూ సమానమైన శరీరాలు కల్గివున్నారు. అందరూ భక్తితో శ్రీమన్నారాయణుని భజిస్తున్నారు. 


సీ. క్షాళితాఖిలకల్మషవ్రజామరనదీ జనక కోమల పదాజ్ఞముల వాని 
నఖిల సంపత్కారణాపాంగ లక్ష్మీ విలాసిత వక్షఃస్థలంబు వాని 
బద్మమిత్రామిత్ర భాసిత కరుణాతరంగిత చారునేత్రముల వాని 
భువననిర్మాణ వైపుణ భవ్య నిజ జన్మ కారణ నాభి పంకజము వాని 


తే. నహి హితాహిత శయన వాహముల వాని, సేవితామరతాపస శ్రేణి వాని 
నఖిలలోకంబులకు గురు(డైన వాని. గాంచె. బరమేష్టి గన్నుల కణవు దీణు. 231 


* ఆ భగవంతుని కోమల పాదపద్మాలనుండే సమస్త పాపాలనూ కడిగివేసే గంగానది ఉద్భవించింది. 
తన కడగంటి చూపుతో కలుములన్నీ (ప్రసాదింపగల శ్రీమహాలక్ష్మి ఆయన వక్షఃస్థలంలోనే నివసిస్తున్నది. 
ఆయన సూర్యచం(ద్రులనే సుందరమైన కన్నులు కలవాడు. ఆ కనులలో కరుణా తరంగాలు పొంగిపొరలుతూ 
వుంటాయి. జగత్తును సృష్టించడంలో నిపుణుడైన బ్రహ్మ ఆ భగవంతుని నాభికమలం నుండే జన్మించాడు. 
శేషుడే ఆయనకు శయనం. గరుడుడే ఆయనకు వాహనం. ముక్కోటి దేవతలూ, మునులూ ఆయనను 
సేవిస్తూ వుంటారు. ఆయన సమస్తలోకాలకూ తండ్రి. అలాంటి పరమేశ్వరుణ్ణి బ్రహ్మదేవుడు కన్నులకరవు 
దీరేటట్టుగా చూచాడు. 

క. కమనీయ రూపరేఖా, రమణీయత. జాల నొప్పు రమణీమణి య 

క్కృమలాలయ దన మృదు కర, కమలంబుల విభుని పాదకమలము లొత్తెన్‌ 232 

* రూపరేఖావిలాసాలతో చక్కని చుక్కలా వున్న లక్ష్మీదేవి తన కోమలమైన పాణి పద్మాలతో 
ప్రాణేశ్వరుని పాదపద్మాలను ఒత్తుతున్నది. 

వ. వెండియు. 233 


శా, శ్రీకాంతాతిలకంబు రత్నరుచిరాజిప్రేంఖితస్వర్ల డో 
లాకేలిన్‌ విలసిల్లి తత్కచభరాలంకార స్రగ్గంధ లో 
భాకీర్ల ప్రచరన్మధు వ్రత మనోజ్ఞాలోల నాదంబు ల 
స్తోకానుస్వర లీల నొప్పంగ నిజేశున్‌ వేడ్కతో( బాడంగన్‌. 234 


* అంతేకాదు. శ్రీ మహాలక్ష్మి రత్నకాంతులతో విరాజిల్లే బంగారపు తూగుటూయెలలో ఊగుతూ 
వున్నది. ఆమె కొప్పులో చెరివికొన్న సుమమాలికల సుగంధం మీది ఆశతో గుమిగూడిన తుమ్మెదలు 


రెండవ స్కంధము 231 


మనోజ్ఞంగా జుమ్మని రొద చేస్తూ విహరిస్తున్నాయి. ఆ (భ్రమర రుంకారమే (శ్రుతిగా శ్రీదేవి శ్రీహరిమీద 
పాటలు పాడుతున్నది. 


న, అట్టి నిత్యవిభూతియందు. 235 


ను. సతతజ్ఞానరమా యశో బల నుహైశ్వర్యాది యుక్తున్‌ జగ 
త్సతి యజ్జేశు ననంతు నచ్యుతు దళత్పంకేరుహాక్షున్‌ (శ్రియః 
పతి నాద్యంత వికారదూరు. గరుణాపాథోనిధిన్‌ సాత్వతాం 
పతి వర్ధిష్లు సహిష్ణు విష్ణు గుణవిభ్రాజిష్ణు రోచిష్లునిన్‌. 236 
* అలాంటి పరమపదంలో ఎల్ల వేళలా జ్ఞానమూ, సంపదా, కీర్తి బలమూ, ఐశ్వర్యమూ మొదలైన 
గుణాలతో కూడినవాడూ, భువనాలకు (ప్రభువూ, యజ్ఞానికి అధీశ్య్వరుడూ, తుది లేనివాడూ, చ్యుతి లేనివాడూ, 
వికసించుచున్న పద్మాలవంటి నేత్రాలు కలవాడూ, లక్ష్మీవల్లభుడూ, మొదలు తుద వికారము లేనివాడూ, 
దయాసము[ద్రుడూ, యాదవులకు అధినాథుడూ, వృద్ధిశీలుడూ, సహనళీలుడూ, అంతటా వ్యాపించిన వాడూ, 
కల్యాణగుణాలతో విరాజిల్లేవాడూ, కాంతిమంతుడూ - 


మ. దరహాసామృత పూరితాస్యు నిజభక్తత్రాణ పారాయణు 
న్నరుణాంభోరుహపత్రలోచనుని. బీతావాసు. దైలోక్య సుం 
దరు మంజీర కిరీట కుండల ముఖోద్యద్బూషు యోగీశ్వరే 
శ్వరు లక్ష్మీయుతవక్షు. జిన్మయు దయాసాంద్రుం జతుర్పాహునిన్‌. 237 


* చిరునవ్వు అనే అమృతం విరజిమ్మే నెమ్మోము గలవాడూ, తన భక్తులను రక్షించడంలో ఆసక్తి 
గలవాడూ, ఎర్రతామర రేకులవంటి కన్నులు కలవాడూ, పీతాంబరధరుడూ, త్రిలోక సుందరుడూ, అందెలు, 
కిరీటమూ, మకర కుండలాలూ మొదలైన మేలిసొమ్ములు గలవాడూ, యోగీశ్వరులకు ప్రభువూ, వక్షః 
స్థలంలో లక్ష్మిని ధరించినవాడూ, జ్ఞాన స్వరూపుడూ, కృపానిధీ, నాలుగుభుజాలు కలవాడూ. 


న. నముటీయు ననర్భ రత్నమయ సింహాసనాసీనుండును సునంద నందకుముదాది సేవితుండును, 
బ్రకృతివురుష మహదహంకారంబులను చతుళ్ళక్తులును గర్మేంద్రియ జ్ఞానేంద్రియమనో 
మహాభూతంబులను షోడశ శక్తులును బంచతన్మాత్రంబులునుం బరివేష్టింప( గోట్యర్క 
ప్రభావిభాసితుండును, స్వేతరాలభ్య స్వాభా విక సమస్తైశ్వర్యాతిశయుండునునై స్వస్వరూపంబునం 
గ్రీడించు సర్వేశ్వరుండైన పరవముపురుషుం బురుషోత్తముం బుండరీకాక్షు నారాయణుం జూచి 
సాంద్రానందకందళిత హృదయారవిందుండును, రోమాంచకంచుకిత శరీరుండును, 
ఆనందబాప్పుధారాసిక్త కపోలుండును నగుచు. 238 


ష్‌ అమూల్యమైన మణిమయ సింహాసనంలో కూర్చున్నవాడూ; సునందుడు, నందుడు, కుముదుడు 
మొదలైన అనుచరుల సేవలు గైకొనుచున్నవాడూ; ప్రకృతి, పురుషుడు, మహత్రత్తము, అహంకారము అనే 

నాల్లు శక్తులూ; వాక్కు, పాణి, పాదము, పాయువు, ఉపస్థ అనే పంచ కర్మేంద్రియాలూ; (శ్రోత్రము, త్వక్కు, 
చక్షువు, జిహ్వ, ఘ్రాణము అనే పంచ జ్ఞానేంద్రియాలూ; మనస్సూ; పృథివి, అప్పు, తేజస్సు, వాయువు, 
ఆకాశము అనే పంచభూతాలూ - ఈ పదునారు శక్తులూ, శబ్దం, స్పర్శం, రూపం, రసం, గంధం అనే ఐదు 
తన్మాత్రలూ తనచుట్టూ చేరి కొలుస్తుండగా కోటి సూర్యుల కాంతితో భాసించేవాడూ; ఇతరులకు లభ్యం 
కానివీ, తనకు మాత్రమే స్వభావసిద్దమైనవీ అయిన సకలైశ్యర్యాలతో ప్రకాళించేవాడూ, నిజస్వరూపంలోనే 
వినోదించేవాడూ, అంతటికీ అధినాథుడూ, పరమపురుషుడూ, పరమశ్రేష్టుడూ, పద్మాక్షుడూ అయిన 
నారాయణుణ్ణి (బ్రహ్మ చూచాడు. ఆయన హృదయపద్మం అమితానందంతో వికసించింది. ఆయన శరీరం 
గగుర్పాటు చెందింది. ఆయన చెక్కిళ్లు ఆనంద బాష్పాలతో ఆ(ర్టములైనాయి. 


క. వర పరమహంస గమ్య, స్ఫురణం దనరారు పరమపురుషుని సద పం 
కరుహములకు నజుండు చతు, శృిరములు సోంకంగ నతులు సేసిన హరియున్‌. 239 


* ఆ పైన మహానుభావులైన పరమహంసలకు మాత్రమే చేరదగిన ఆ పరమపురుషుని పాదపద్మాలకు 
(బ్రహ్మ తన నాలుగు తలలు తగిలేటట్టు ప్రణామాలు చేశాడు. 


చ. ప్రియుండగు బొడ్డుందమ్మి తొలిబిడ్డండు వేలుపుంబెద్ద భూతసం 
చయముల( జేయుకర్త నిజశాసనపాత్రుండు ధాత మొక్కినన్‌ 
దయ దళుకొత్త( బల్కె( బ్రమదస్మిత చారుముఖారవిందు(డై 
నయమున( బాణిపంకజమునన్‌ హరి యాతనిదేహ నుంటుచున్‌. 240 
* తన నాభిపద్మంలో జన్మించిన ముద్దుల పెద్దకొడుకు, దేవతలలో జ్యేష్టుడు, ప్రాణులకు సృష్టికర్త, 
తన అదుపాజ్ఞలలో మెలిగేవాడు అయిన (బ్రహ్మ తనకు నమస్కరించే సరికి శ్రీహరికి దయ పొంగిపొరలింది. 


ఆనందంతో కూడిన మందహాసంతో ఆయన ముఖారవిందం విప్పారింది. తన కరకమలంతో విధాత 
శరీరాన్ని మెల్లగా నిమురుతూ శ్రీమన్నారాయణుడు ఇలా అన్నాడు. 


ఆ. కపటమునుల కెంత కాలమునకు నైన, సంతసింప నేను జలజగర్భ! 
చిరతపస్సమాధి( జెంది విసర్లేచ్చ, మెలంగు నిన్ను. బరిణమింతు(గాని. 241 
* సరోజసంభవా! చిరకాలం నన్ను సేవించినా చిత్తశుద్దిలేని మునులపట్ల నేను సంతోషం పొందను. 
బహుకాలం తపోనిష్టలో ఉండి సృష్టిచేయాలన్న కోరికతో ఉన్న నిన్ను మాత్రం మెచ్చుకొంటాను. 


తే. భద్రమగుంగాక, నీకు నో పద్మగర్భ, వరము నిపుడిత్తు నెటింగింపు వాంఛితంబు, 
దేవదేవుండ నగు నస్మదీయ పాద, దర్శనం బవధి విపత్తిదశల కనఘు, 242 


* కమలగర్భా! నీకు మంగళ మగుగాక! నీ కోరిక యేమిటో చెప్పు. ఇప్పుడే నీకు వరం ప్రసాదిస్తాను. 
పాపరహితుడా! నేను దేవతలకు దేవుడను. నా పాదసందర్శనం వల్ల ఆపదలన్నీ అంతమైపోతాయి. 

చ. సరసిజగర్భ! నీయెడం బ్రసన్నత నొంది మదీయలోక మే 
నిరవుగ( జూపుటెల్లను నహేతుక భూరి దయా కటాక్ష వి 
స్ఫురణన కాని, నీదగు తపోవిభవంబున గాదు, నీ తప 
శృరణము నాదు వాక్యముల సంగతింగాదె సరోజసంభవా! 243 


* అరవిందభవా! నీపై అనుగ్రహం కలిగి వైకుంఠ లోకమంతా నీకు చూపాను. ఇలా చూపడానికి 
కారణం ఉంది. ఇది నా అపార కృపా కటాక్షప్రసారం వల్లనే జరిగింది. అంతేకాని నీ తపోవైభవం వల్ల 
జరగలేదు. కమలసంభవా! నీవు తపస్సు చేయడం కూడా నా మాటలను పాటించే కదా! 


క. తప మనంగ మత్సరూపము, తపమను తరువునకు ఫలవితానమునే నా 
తసముననే జనన స్థి త్యుపసంహరణము లొనర్చుచుండుదు( దనయా! 244 


* తపస్సు అంటే నా స్వరూపమేకాని మరేమీ కాదు. తపస్సు అనే వృక్షానికి ఫలం నేనే కుమారా! ఆ 
తపస్సు వల్లనే నేను లోకాల సృష్టి స్థితి లయాలు కావిస్తూ వుంటాను. 
క. కావున మద్దక్తికి( దప, మేవిధమున మూలధనము నిది నీ మది రా 
జీవభవ! యెటి(గ తప మిటు, గావించుట విగతమోహకర్ముండ వింకన్‌. 245 


* అందువల్ల నాయందలి భక్తికి ఏ విధంగా చూచినా తపస్సే మూలధనం. పద్మసంభవా! ఇది నీ 
మనస్సులో లెస్సగా గుర్తించి తపస్సు చేశావు. కాబట్టి నీ కర్మలూ, మోహమూ తొలగిపోయాయి. 
క. అని యానతిచ్చి కమలజ!, యెనయంగ భవదీయమానసేప్పిత మే మై 
నను నిత్తు వేడు మనినను, వనరుహసంభవుడు వికచవదనుం డగుచున్‌. 246 


* ఈ విధంగా చెప్పి విష్ణువు మళ్లీ “చతుర్ముఖా! నీ మనోభీష్టం ఏదైనా సరే, ఇస్తాను. కోరుకో!” 
అన్నాడు. ఆ మాటలు విని విధాత మోము వికసించింది. 
చ. హరివచనంబు లాత్మకు( బ్రియం బొనరింప( బయోజగర్చ్భు( డో 
పరమపదేశ! యోగిజనభావన! యీ నిఖిలోర్వియందు నీ 
యరయని యట్టి యర్థ మొకండైనను గల్లునె? యైన నా మదిన్‌ 
బెరసిన కోర్కి దేవ! వినిపింతు దయామతి( జిత్తగింపవే! 247 


* శ్రీహరి వాక్కులు హృదయానికి ఆనందం కలిగింపగా అరవింద సంభవుడు విష్ణుదేవునితో ఇలా 
విన్నవించుకున్నాడు. పరమపద నాయకుడవైన స్వామీ! యోగిజన హృదయాంతర్యామీ! ఈ సమస్త 
భూవలయంలో నీకు తెలియని విషయ మంటూ ఏమీ లేదు. ఐనా నా చిత్తంలో నెలకొన్న కోరిక నీకు మనవి 
చేస్తాను. కృపతో చిత్తగించు దేవాది దేవా! 


వ. దేవా! సర్వభూతాంతర్యామివై భగవంతుండవైన నీకు నమస్కరించి మదీయ వాంఛితంబు 
విన్నవించెద నవధరింపు, నువ్యక్తరూపంబులై వెలుంగు భవదీయ స్తూలసూక్ష్మరూపంబులును, 

నానాశక్ష్యుపబృ్బంహితంబులైన బ్రహ్మాది రూపంబులును, నీయంత నీవే ధరించి జగదుత్పత్తి 
స్థితిలయంబులం దంతు కీటంబునుం బోలె. గావించుచు నమోఘసంకల్పుండవై లీలావిభూతిం 
గీడించు మహిమంబు దెలియునట్టి పరిజ్ఞానంబు( గృపసేయుము, భవదీయ శాసనంబున 
జగన్నిర్మాణంబు గానించునపుడు బ్రహ్మాభిమానంబునంజేసి యవశ్యంబును మహదహంకారంబులు 
నామదిం బొడముం గావున(దత్సరిహారార్థంబు వేండెద, నన్నుం గరుణార్థ దృష్టి విలోకించి దయసేయు 
మని విన్నవించిన నాలించి పుండరీకాక్షుం డతని కిట్లనియె. 248 


* స్వామీ! నీవు భగవంతుడవై సమస్త ప్రాణులలో అంతర్యామి వై వున్నావు. ఇట్టి నీకు ప్రణమిల్లి నా 
కోరిక విన్నవిస్తాను, అవధరించు, వ్యక్తం కాని రూపాలతో (ప్రకాశించే నీ స్థూల సూక్ష్మ స్వరూపాలూ, వివిధ 
శక్తులతో వృద్దిపొంది విలసిల్లే బ్రహ్మ మొదలైన వారి రూపాలూ నీయంతట నీవే తాలుస్తున్నావు. 
సాలెపురుగులాగా జగత్తుకు సృష్టిస్థితి లయాలు జరుపుతున్నావు. నీ సంకల్పం వ్యర్థం కానిది. ఇలా లీలా 
విభూతితో వినోదిస్తున్న నీ ప్రభావం తెలుసుకొనే తెలివి నాకు ప్రసాదించు. నేను నీ యాజ్ఞానుసారం 
జగత్తును సృష్టిస్తుంటాను. ఆ పనిచేసేటప్పుడు బ్రహ్మను కదా అన్న అభిమానంతో నా మనస్సులో 
మహదహంకారాలు పొడసూపుతాయి. వాటిని నశింపజేయవలసిందిగా ప్రార్థిస్తున్నాను. నన్ను దయాగ్ర 
దృష్టితో అనుగ్రహించు! 


ఇలా (బ్రహ్మదేవుడు గావించిన విన్నపం విని పద్మాక్షుడు ఈ రితిగా పలికాడు. 


క. వారిజభవ! శాస్త్రార్హ వి, చారజ్ఞానమును భక్తి సమధికసాక్షా 
త్కారము లను నీ మూండు ను, దారత నీ మనమునందు ధరియింపనగున్‌. 249 


* ఓయీ! సరోజసంభవా! శాస్త్రాల అర్థాన్ని పరిశీలించినందువల్ల కలిగే జ్ఞానమూ, నా మీది భక్తీ, 
ఉత్తమమైన సాక్షాత్కారమూ అనే ఈ మూడే నీ మనస్సులో గట్టిగా నిల్పుకో! 


సీ. పరికింప మత్స్వరూప స్వభావములును మహిమావతార కర్మములు. దెలియ 
తత్త విజ్ఞానంబు దలకొని మత్రసాదమున( గల్లెడి నీకు. గమలగర్భ! 
సృష్టిపూర్వమున. జర్బింప నే నొకరుండ గలిగి యుండుదు వీతకర్మి నగుచు 
సమధికస్తూల సూక్ష్మ స్వరూపములు! దత్కారణ ప్రకృతియు( దగు మదంశ 
ఆ. మందు లీనమైన నద్వితీయుండనై, యుండు నాకు నన్య మొకటి లేదు, 
సృష్టికాలమందు స్పజ్యమానం బగు, జగము మత్స్యరూప మగును వత్స! 250 


* జలజగర్భా! నా స్వరూపమూ, స్వభావమూ, ప్రభావమూ, అవతారాలూ, అందు నేను చేసే కర్మలూ 
- వీటి నన్నింటినీ (గ్రహించే తత్త్యజ్ఞానం నా అనుగ్రహం వల్లనే నీకు కలుగుతుంది. సృష్టికి ముందు నేను 
ఒక్కల్లే ఉండేవాణ్ణి. అప్పుడు నాకు ఎలాంటి కర్మసంబంధమూ ఉండేదికాదు. స్థూల రూపమూ, 
సూక్ష్మరూపమూ, వాటికి కారణమైన (ప్రకృతీ, నా అంశంలోనే అప్పుడు లీనమై వుంటాయి. అందువల్ల 

నేనొక్కడనే తప్ప నాకంటే వేరైన మరొక పదార్థమంటూ ఉండదు. కుమారా! సృష్టికాలంలో జనించిన 
జగత్తంతా నా స్వరూపమే అని (గ్రహించుకో. 
క. అరయంగ6 గల్పప్రళయాం, తరమున నాద్యంత విరహిత క్రియతోడం 
బరిపూర్ణ నిత్య మహిమం, బరమాత్ముండనై సరోజభవ! యే నుందున్‌. 251 


* కమలసంభవా! కల్పానికీ ప్రళయానికీ మధ్యకాలంలో తుది మొదలు లేనివాడనైై నిండైన 
నిత్యమహిమతో గూడి నేను పరమాత్ముడనై ఉంటాను. 


న. అదియుంగాక నీవు నన్నడిగిన యీ జగన్నిర్మాణమాయా ప్రకారం బెటింగింతు, లేని యర్ధంబు శుక్తి 
రజత భ్రాంతియుంబోలె నేమిటి మహిమం దోంచి క్రమ్మణ( దోంపకమాను నదియె మదీయ 
మాయానిశేషం బని యెణుంగు, మదియునుం గాక లేని యర్ధంబు దృశ్యమానం బగుటకును, గల 
యర్హంబు దర్శనగోచరంబు గాకుండుటకును, ద్విచంద్రాదికంబును దమః ప్రభాసంబును 
దృష్టాంతంబులుగా( దెలియు, మే ప్రకారంబున మహాభూతంబులు భౌతికంబులయిన ఘట 
పటాదులందు. బ్రవేశించియుండు, నా ప్రకారంబున నేను నీ భూత భౌతికంబు లయిన 
సర్వకార్యంబులందు సత్వాదిరూపంబులం బ్రవేశించి యుండుదు, భౌతికంబులు, భూతంబులందు( 
గారణావస్థంబొందు చందంబున భూతభౌతికంబులు గారణావస్థం బొంది నాయందు నభివ్యక్తంబులై 
యుండవు; సర్వదేశంబులయందును, సర్వకాలంబులయందును, నేది బోధితంబై యుండు నట్టిదియ 
పరబ్రహ్మస్వరూపంబు, తత్త్వం బెజుంగ నిచ్చించిన మిముబో(టి వారలకు నీ చెప్పిన మదీయ 
తత్వాత్మకంబైన యర్థంబ యర్హం బని యెణుంగు. ఈ యర్హం బుత్కృష్టం బయినయది, 
యేకాగచిత్తుండవై యాకర్లించి భవదీయచిత్తంబున ధరియించిన నీకు సర్గాది కర్మంబులందు 
మోహంబు సెందకుండెడి నని భగవంతుండయిన పరమేశ్వరుండు చతుర్ముఖున కానతిచ్చి 
నిజలోకంబుతో నంతర్జానంబు నొందె నని చెప్పి శుకుండు వెండియు నిట్లనియె. 252 


* అంతేకాదు, నీ విందాక నన్ను జగత్తును నిర్మించడానికి హేతువైన మాయావిధానాన్ని గురించి 
అడిగావు. ఆ విషయం తెలియపరుస్తాను. ముత్తెపుచిప్పను చూచినపుడు దానిలో వెండి లేకున్నా ఉన్నట్టు 
తోస్తుంది. అదే మాదిరి లేని వస్తువు ఉన్నట్టు తోచి విచారించి చూస్తే లేదని స్పష్టమవుతుంది. ఇది దేని 
మహిమవల్ల జరుగుతున్నదో, అదే నా మాయా విశేషమని (గ్రహించుకో. 


అంతేకాక మాయా(ప్రభావం వల్ల లేని వస్తువు కనిపించడం, ఉన్న వస్తువు కనిపించకపోవడం జరుగుతూ 
ఉంటుంది. చంద్రుడొక్కడే ఐనా ఇద్దరు చంద్రులున్నట్టు కనిపిస్తుంది కదా! ఇది లేని వస్తువు కనిపించటానికి 
దృష్టాంతం. రాహుగ్రహం ఉన్న వస్తువు కనిపించకపోవడానికి దృష్టాంతం. (గహమండలంలో రాహుగ్రహ 
మనే గ్రహం ఉన్నా అది మనకు కనిపించదుగదా! 

పృథివ్యాదులైన మహాభూతాలు, భౌతికపదార్థాలైన ఘటం, పటం మొదలగు వస్తువులలో (ప్రవేశించి 
ఉంటాయి. అలాగే నేను భూతాలలోనూ, భూతనిర్మితాలైన సమస్త భౌతిక పదార్జాలలోనూ సత్తాది రూపాలలో 
(ప్రవేశించి ఉంటాను. 


పృథివి మొదలైన భూతాలలో ఘటపటాదులైన భౌతిక పదార్థాలు కారణావస్థను పొందుతాయి, 
అదేరీతిగా భూతాలూ, భౌతికాలూ - ఇవన్నీ నాలో కారణావస్థను పొంది ఉంటాయి. అంతేకాని అభివ్యక్తాలై 
ఉండవు. ఇంతవరకూ నిరూపితమైన ఈ పరబ్రహ్మస్వరూపం అన్ని దేశాలలోనూ, అన్ని కాలాలలోనూ 
ఇలాగే ఉంటుంది కాని మార్పు చెందదు. తత్త్వం తెలుసుకోగోరే మీబోటివాళ్ళకు నేనిప్పుడు చెప్పినదే తత్త 
స్వరూపమైన అర్థమని (గ్రహించు. ఈ అర్థమే అన్నిటికంటె శ్రేష్ట మయినది. దీన్ని ఏకాగ్రమైన మనస్సుతో 
విని నీ హృదయంలో నిలుపుకో. అలా చేస్తే జగన్నిర్మాణాది కార్యాలు చేసేటప్పుడు మోహం నిన్నంటదు. 
ఈ విధంగా భగవంతుడైన పరమేశ్వరుడు బ్రహ్మకు ఆనతిచ్చాడు. అనంతరం తన వైకుంఠలోకంతో 
కూడా అంతర్జానం చెందాడు. 


శుకుడు పరీక్షిత్తుతో ఇలా చెప్పి మళ్ళీ ఈ విధంగా అన్నాడు. 
సీ. అవనీశ! బ్రహ్మ యిట్లంతర్జితుండైన( బుండరీకాక్షుని బుద్ది నిలిపి 
యానందమున( బొంది యంజలి గావించి తత్సరిగ్రహమున( దనదు బుద్ది( 
గైకొని పూర్వప్రకారంబునను సమస్త ప్రపంచంబును దగ సృజించి 
మజీయొకనాండు ధర్మప్రవర్తకు( డౌచు నఖిల ప్రజాపతియైన కమల 
తే. గర్భు. డాత్మహితార్థమై కాక సకల, భువనహితబుద్ధి నున్నతస్సురణ మెజసి 
మానితంబైన యమనియమముల రెంటి, నాచరించెను సమ్ముదితాత్ము. డగుచు. 253 
డన va va va అగ 
రాజా! ఈ విధంగా అంతర్జానం చెందిన పద్మాక్షుణ్లి బ్రహ్మ తన హృదయంలో నిలుపుకొన్నాడు. 
ఎంతో ఆనందంతో ఆయనకు నమస్కారం చేశాడు. ఆయన కృపకు పాత్రుడై పూర్వంలాగానే సమస్త 
లోకాన్నీ సృష్టించాడు. ధర్మాన్ని (ప్రవర్తింపజేసీవాడూ, (ప్రజాపతీ అయిన (బ్రహ్మదేవుడు మరొకనాడు తన 
మేలుకోసం కాక సకలలోకాల క్షేమం కాంక్షించి సంతుష్టాత్ముడై యమ నియమాలతో మహోన్నతమైన 
తపస్సు చేశాడు. 
వ. అయ్యవసరంబున 254 


క. ఆ నలినాసన నందను, లైన సనందాదిమునుల కగ్రేసరుండున్‌ 
మానుగ( బ్రియతము(డును నగు, నా నారదు( డేగుదెంచె నబ్దజు కడకున్‌. 255 


* ఆ సమయంలో బ్రహ్మమానసపుత్రులైన సనందుడు మొదలైన మునులలో మొదటివాడూ, ఆయనకు 
మిక్కిలి ఇష్టుడూ అయిన నారదమునీం[ద్రుడు తండ్రి అయిన బ్రహ్మ దగ్గరకు వచ్చాడు. 

క. చనుదెంచి తండ్రికిం బియ, మొనరంగ శుశూషణంబు లొనరిచి యతండుం 
దనదెస. బ్రసన్ను( డగుటయు. గని భగవన్మాయ దెలియ.(గా నుత్సుకు(డై, 256 
* అలా వచ్చి సంప్రీతితో సపర్యలు చేశాడు. బ్రహ్మకూడా అతని పట్ల ప్రసన్ను డయ్యాడు. అప్పుడు 
నారదుడు భగవన్మాయ ఎట్టిదో తెలుసుకోవటానికి ఉబలాట పడ్డాడు. 
సీ. అవనీశ! నీవు నన్నడిగిన పగిది నాతండు( దండ్రి నడుగ6 బితామహుండు 
భగవంతు. డాశితపారిజాతము హరి గృపతోడ దన కెటింగించినట్టి 


లోకమంగళచతుశ్లోక రూపంబును దశలక్షణంబుల. దనరు భాగ 
వతము నారదున కున్నతి( జెప్పె నాతండు చారు సరస్వతీ తీరమునను 


తే. హరిపదధ్యాన పారీణు( డాత్మవేది, ప్రకటతేజస్వి యగు బాదరాయణునకు( 
గోరి యెజీ(గించె న మ్మహోదారు( డెలిమి, నాకు నెజీ(గించె, నెటీగింతు నీకు నేను. 257 


* రాజా! నీవు నన్ను అడిగినట్టే నారదుడు తండ్రి నడిగాడు. అప్పుడు భగవంతుడూ, ఆ(శ్రితులకు 
కల్పవృక్షము వంటివాడూ అయిన శ్రీహరి దయతో తనకు తెలియపరచినదీ, లోకాలకు శుభం కలిగించేదీ, 
నాలుగు శ్లోకాల రూపంతో ఉన్నదీ, పదిలక్షణాలతో కూడినదీ అయిన భాగవతాన్ని (బ్రహ్మదేవుడు 
ఉదారబుద్దితో నారదునికి ఉపదేశించాడు. నారదుడు ఆ భాగవత స్వరూపాన్ని మనోజ్ఞమైన సరస్వతీ 
నదీతీరంలో శ్రీహరి పాదాలను ధ్యానించడంలో నిమగ్నుడూ, ఆత్మతత్త్య మెరిగిన వాడూ, మహాతేజస్వీ 
అయిన వ్యాసమహర్షికి బోధించాడు. ఉదాత్త చరి(త్రుడైన వ్యాసమహర్షి ప్రీతితో నాకు బోధించాడు. నేను 
నీకు బోధిస్తాను. 


వ. అదియునుం గాక యిపుడు విరాట్సురుషునివలన నీ జగంబు లే వడుపున( బొడమె నను నివి 
మొదలయిన ప్రశ్నంబులు గొన్ని నన్నడిగితివి, ఏను నన్నింటికి నుత్తరం బగునట్టుగా నిమ్మహాభాగతం 
బుపన్యసించెద నాకర్షింపుము, అమ్మహాపురాణంబు చతుశ్లోకరూపంబును దశలక్షణంబునునై 
సంకుచితమార్గంబున నొప్పు, నందు దశలక్షణంబు లెవ్వి యనిన - సర్గంబును, విసర్గంబును, 
స్థానంబును, బోషణంబును, నూతులును, మన్వంతరంబులును, నీశానుచరితంబులును, 
నిరోధంబును, ముక్తియు, నాశ్రయంబును ననం బది తెజంగు లయ్యె, దశమాశ్రయనిశుద్ద్యర్థంబు 
తక్కిన తొమ్మిది లక్షణంబులు( జెప్పంబడె నవి యెట్టివనిన. 258 


* అంతేకాక ఇప్పుడు నీవు నన్ను “విరాట్పురుషుని నుండి ఈ లోకాలు ఎలా పుట్టాయి?”అని ఈ 
లాంటి ప్రశ్నలు కొన్ని అడిగావు. వాటి కన్నింటికీ సమాధానంగా నేను ఈ మహాభాగవతం నీకు ఉపదేశిస్తాను, 
విను. ఆ మహాపురాణం నాలుగు శ్టోకాలూ, పదిలక్షణాలూ కల్లి సంగ్రహ రూపంగా ఉన్నది. అందులో 
పదిలక్షణాలు ఏవంటే సర్గం, విసర్గం, స్థానం, పోషణం, ఊతులు, మన్వంతరాలు, ఈశానుచరిత్రలు, 
నిరోధం, ముక్తి, ఆశ్రయం - అనేవి. వీనిలో పదవలక్షణమైన ఆ(శ్రయమే (బ్రహ్మం. ఆ బ్రహ్మతత్తజ్ఞానం 
కొరకై చెప్పినవే మిగిలిన తొమ్మిది లక్షణాలూ. వాటి స్వరూపం ఎలాంటిదో వివరిస్తాను. 

తే. మహదహంకార పంచతన్నాత్ర గగన, పవన శిఖి తోయ భూ భూతపంచ కేంద్రి 
య ప్రపంచంబు భగవంతునందు నగుట, “సర్గ మందురు దీనిని జనవరేణ్య! 259 


* రాజా! మహత్తత్త్యం, అహంకారం, శబ్దస్పర్శరూప రసగంధాలనే ఐదు తన్మాత్రలు, ఆకాశం, 


గాలి, అగ్ని, నీరు, భూమి అనే పంచభూతాలు, ఐదు కర్మేంద్రియాలు, ఐదు జ్ఞానేంద్రియాలు - ఇవి అన్నీ 
భగవంతునిలో కన్సించడమే “సర్గిమంటారు. 
క. సరసిజగర్భుండు విరా, ట్పురుషుని వలనన్‌ జనించి, భూరితర చరా 
చర భూత సృష్టిం జేయుట, పరువడిని “విసర్లోమండ్రు భరతకులేశా! 260 
* భరతవంశంలో ప్రభవించిన ఓ పరీక్షిన్మహారాజా! చతుర్ముఖ (బ్రహ్మ విరాట్సురుషుని నుండి 
ఆవిర్భవించి అపారమైన చరాచర ప్రాణికోటిని సృష్టించడాన్ని “విసర్గం” అంటారు. 
క. లోకద్రోహినరేంద్రా, నీకము( బరిమార్చి జగము నెటి నిల్సిన యా 
వైకుంఠనాథు విజయం, బాకల్ప “స్థాన” మయ్యె నవనీనాథా! 261 
* రాజా! జగద్రోహులైన రాజసమూహాన్ని చంపి జగత్తును ఉద్ధరించిన ఆ విష్ణుదేవుని విజయాన్నే 
'న్ధానిమని అంటారు. 


క. హరి సర్వేశు. డనంతుండు, నిరుపమశుభమూర్తి సేయు నిజభక్త జనో 
ద్ధరణము “పోషణ”మవనీ, నర! “యూతు” లనంగ6 గర్మవాసన లరయన్‌. 262 


స్ట సర్వేశ్యరుడూ, తుదిలేనివాడూ, సాటిలేని మంగళ స్వరూపుడూ అయిన శ్రీహరి తన భక్త జనులను 
ఉద్దరించడమే “పోషణం”అవుతుంది. నరనాథా! జన్మాంతరాల నుండి జీవుల ననుసరించి వచ్చే కర్మవాసనలకే 
“ ఊతులు”అని పేరు. 


తే. జలజనాభ దయాకటాక్ష ప్రసాద, లబ్ది నఖిలైక లోకసాలక విభూతి 
మహిమను బొందిననారి ధర్మములు విస్తురమున( బలుకుట “మన్వంతరములు” భూప! 263 


* రాజా! ఆ పద్మనాభుని కృపాకటాక్షం వల్ల సమస్త లోకాలనూ పాలించే మహాభాగ్యం పొందిన 
మహనీయుల ధర్మాలను విపులంగా వర్షించడాన్నే “మన్వంతరా”లని చెబుతారు. 


క. వనజోదరునవతార క, థనము. దదీయానువృత్తి. ద చ్చారిత్రం 
బును విస్తరించి పలుకం, జను నవి “యీశాను కథలు” సాజన్యనిధీ! 264 


* సౌజన్యమూర్తివైన రాజేంద్రా! అబ్బనాభుని అవతారాలను అభివర్లించడం - ఆయనను అనుసరించే 
భక్తజనుల కథలను విసృతంగా వివరించడం - “ఈశానుకథలు” అంటారు. 


సీ. వసుమతీనాథ! సర్వస్వామి యైన గోవిందుండు చిదచిదానందమూర్తి 
సలలిత స్వోపాధి శక్తిసమేతు(డై తనరారు నాత్మీయధామమందు 

ఫణిరాజ మృదుల తల్పంబుపై సుఖలీల యోగనిద్రారతి నున్నవేళ 
నఖిలజీవులు నిజవ్యాపార శూన్యులై, యున్నత తేజంబు లురలుకొన(గ 


జరుగు న య్యవస్తావిశేషంబు లెల్ల, విదిత మగునట్టు వలుకుట యది “నిరోధ” 
మన నిది యవాంతర ప్రళయం బనంగ6 బరంగు నిక “ముక్తి” గతి విను పార్టివేంద్ర! 265 


* భూనాథా! సర్యానికీ ప్రభువూ; చిత్తు, అచిత్తు, ఆనందము మేళవించిన స్వరూపం గలవాడూ 
అయిన గోవిందుడు సుందరమైన తన ఉపాధి శక్తులతో కూడినవాడై వైకుంఠంలో మెత్తని శేషళశయ్య పై 
సుఖంగా యోగ నిద్రలో ఉంటాడు. అప్పుడు సమస్త జీవులూ తమ తమ తేజస్సులను కోల్పోయి వ్యాపార 
శూన్యులు అవుతారు. అప్పటి ఆ అవస్త్థావిశేషాలన్నీ స్పష్టంగా తెలిసేటట్టు పలకడమే “నిరోధం”. దాన్నే 
“అవాంతర ప్రళయ”మంటారు. రాజా! ఇక “ముక్తి” అంటే ఏమిటో విను. 


ర్‌ 


న 


జీవుండు భగవత్యపావశంబున జేసి దేహధర్మంబులై ధృతి ననేక 

జన్మానుచరితదృశ్యము లైన యజ్ఞరా మరణంబు లాత్మధర్మంబు లయిన 

ఘన పుణ్య పాప నికాయ నిర్మోచన స్థితి నొప్పి పూర్వసంచితములైన 

యపహత పాప్మవత్వాద్యష్ట తద్గుణవంతు(డై తగ భగవచ్చరీర 

భూతు(డై పారతంత్రాత్మబుద్ధి నొప్పి, దివ్య మాల్యానుతాపన భవ్య గంధ 

కలిత మంగళ దివ్య విగ్రహ విశిష్టు, డగుచు హరిరూప మొందుటే యనఘ! “ముక్తి.” 266 


* పాపరహితుడా! జీవుడు భగవంతుని దయవల్ల శరీరధర్మాలై అనేక జన్మలనుండి పరంపరగా 
ప్రాప్తించిన జరామరణాలను తప్పించుకొంటాడు. అలాగే ఆత్మధర్మాలైన పుణ్యపాపాలనుండి కూడ 
విడివడుతాడు. ముందటివైన “అపహత పాప్మవత్త్యం” మొదలైన ఎనిమిది గుణాలు కల్లి భగవంతునికి 
శరీరభూతు డవుతాడు. భగవత్సరతం(త్ర మైన బుద్ది గల్లి ప్రకాశిస్తాడు. దివ్యమాల్యాలతో, దివ్యానులేపనాలతో, 
దివ్యగంధాలతో ఒప్పే దివ్యశరీరం కలవాడవుతాడు. ఈ విధంగా జీవుడు హరి స్వరూపం పొందడమే 
“ముక్తి” అంటారు. 


న. 


మణతేయు నుత్పత్తిస్థితిలయంబు లెందగుచు.( బకాశింప( బడునది “యాశ్రయం” బనంబడు, 
నదియ పరమాత్మ, బ్రహ్మ శబ్దవాచ్యంబు నదియ, ప్రత్యక్షానుభవంబున విదితంబు సేయుకొుకు 
నాత్మ యాధ్యాత్మికాది విభాగంబు సెప్పంబడియె, నది యెట్టనిన నాత్మ “యాధ్యాతి” “కాధిదైని” 
“కాధి భౌతికంబు”లం ద్రివిధం బయ్యె, నందు నాధ్యాత్మికంబు చక్షురాది గోళకాంతర్యర్తియె 
యెణుంగం బడు జక్షురాది కరణాభిమానియై ద్రష్టయైన జీవుండె యాధిదైవికుం డనందగుం 
జక్షురాద్యధిష్థా నాభిమానదేవతయై సూర్యాది తేజోవిగ్రహుండు నగుచు నెవ్వని యందు నీ 
యుభయ విభాగంబునుం గలుగు నతండె యాధిభాతికుండును, విరాడ్విగహుండును నగుం 
గావున ద్రష్టయు దృక్కును దృశ్యంబు ననందగు నీ మూంటియందు నొకటి లేకున్న నొకటి 
గానరా, దీ త్రితయంబు నెవ్వం డెటుంగు నతండు సర్వలోకాశ్రయుండై యుండు. నతండె 

సరమాత్మయును, ఆ మ్మహాత్ముండు లీలార్థంబైన జగత్సర్ణనంబుసేయు తలంపున బ్రహ్మాండంబు 
నిర్భేదించి తనకు సుఖస్థానంబు నపేక్షించి మొదల శుద్ధంబు లగు జలంబుల సృజియించె; స్వతః 
పరిశుద్దుండు గావున స్వసృష్టంబై యేకార్లవాకారం బైన జలరాశియందు శయనంబు సేయుటం జేసి 
“శ్లో, ఆపో నారా ఇతి ప్రోక్తా ఆపో వై నరసూననః తా య దస్యాయనం పూర్వం తేన నారాయణఃసృతః 
” అను ప్రమాణము చొప్పున నారాయణశబ్దవాచ్యుండు గావున నతనిప్రభావంబు వర్ణింప దుర్లభం, 
బుపాదానభూతంబయిన ద్రవ్యంబును, (ద్రివిధం బయిన కర్మంబును, గలాకాష్టాద్యుపాధి 
భిన్నంబయిన కాలంబును, జ్ఞానాదికంబగు జీవస్వభావంబును, భోక్త యగు జీవుండును, నెవ్వని 
యనుగ్రహంబునం జేసి వర్తించు చుండు, నెవ్వని యుపేక్షంజేసి వర్తింపకుండు, నట్టి ప్రభావంబు 
గల సర్వేశ్వరుండు దా నేకమయ్యు ననేకంబుగా. దలంచి యోగకల్పంబునం బ్రబుద్దుండై యుండు. 
అ(ట మీద స్వసంకల్పంబునం జేసి హిరణ్మయంబైన తన విగ్రహంబు నధిదైవతంబును, 
నధ్యాత్మికంబును, నధిభూతంబును నను సంజ్ఞాయుతంబై తివిధంబుగా సృజియించె. 267 


* ఇక ఉత్పత్తి స్థితిలయాలు అనేవి ఎక్కడ జరుగుతాయో దానినే “ ఆశ్రయ” మంటారు. అదే 
పరమాత్మ. (బ్రహ్మశబ్దం చేత చెప్పబడేదీ అదే! దానిని ప్రత్యక్షానుభవంతో తెలియజేయటానికై 
ఆత్మసంబంధమైన ఆధ్యాత్మికం మొదలైన విభాగం చెప్పబడింది. అది ఎలాగంటే. 


ఆత్మ ఆధ్యాత్మికమనీ, ఆధిదైవికమనీ, ఆధి భౌతికమనీ మూడు విధాలు. నేత్రం మొదలైన గోళకాలలో 
ఉంటూ తెలియబడేది ఆధ్యాత్మికం. నేత్రాదీంద్రియాభిమానం కలిగి (ద్రష్ట అవుతున్న జీవుడే ఆధిదైవికుడు. 
నేత్రాదులైన అధిష్టానాలలో అభిమానం కల దేవతయై, సూర్యాది తేజస్సులే శరీరంగా కలవాడైన ఎవనిలో, 
ఆధ్యాత్మిక - ఆధిదైవికాలనే ఈ రెండు విభాగాలు సంభవిస్తాయో అతడే ఆధిభౌతికుడు, విరాట్ట్యరూపుడు 
గూడా అవుతున్నాడు. అందువల్ల చూచేవాడు, చూచే సాధనము, చూడదగినదీ అనబడే ఈ మూడింటిలోనూ 
ఏ ఒక్కటి లేకున్నా మరొకటి కనిపించదు. “త్రిపుటి'అనబడే ఈ మూడింటినీ ఎవడు తెలుసుకొంటాడో 
అతడే సర్వలోకాలకూ ఆ(శ్రయుడై ఉంటాడు. పరమాత్మకూడ అతడే. 


వినోదంకొరకు జగత్తును సృష్టించాలనే తలంపు ఆ మహాతు డికి కలిగింది. ఆ సంకల్పంతో ఆయన 
(బ్రహ్మాండాన్ని నిర్భేదించాడు. తనకు సుఖస్థానం కోరి మొదట పవిత్రమైన నీళ్లను సృష్టించాడు. ఆయన 
సహజంగా పరిశుద్దుడు. అందువల్ల తాను సృష్టించిన అపార పారావార రూపంలో ఉన్న జలరాళిలో 
శయనించాడు. అందుచేతనే. 


ఆపో “నారా” ఇతి ప్రోక్తా ఆపో వై నర సూనవః, 
తా యదస్యాయనం పూర్వం, తేన “నారాయణః” సతః. 


(నరుడనే నామాంతరం కల భగవంతుడు జలాలను సృష్టించాడు. అందుకే నీళ్లకు “నారము”లని 
పేరు. అట్టి నారములు స్థానంగా కలిగి ఉండడంవల్ల ఆయనకు “నారాయణుడు” లఅనే పేరు వచ్చింది.) అన్న 
ప్రమాణా న్ననుసరించి ఆయన 'నారాయణ' శబ్దవాచ్యు డవుతున్నాడు. అటువంటి ఆయన (ప్రభావం 
వర్గించడం అసాధ్యం. 

ఉపాదానకారణమైన [ద్రవ్యం సంచితం, (ప్రారబ్దం, ఆగామి అనే మూడు విధాలైన కర్మమూ; కళ, 
కాష్ట మున్నగు ఉపాధులచే భిన్నమైన కాలమూ, జ్ఞానం మొదలైన జీవుని స్వభావమూ, అనుభవించే జీవుడూ 
- ఇవన్నీ ఆయన అనుగ్రహం వల్ల ఉనికి గల్గి ఉన్నాయి. ఆయన ఉపేక్షిస్తే వాటికి ఉనికి లేదు. అలాంటి 
మహిమ కలవాడు ఆ సర్వేశ్వరుడు. 


తాను మొదట ఒక్కడైనా ఆ పరమాత్ముడు దేవ మనుష్యాది రూపాలతో అనేకం కావాలని 
సంకల్పించాడు. స్వాత్మానుభవరూప మైన యోగశయనంలో మేల్కొనియుండి తన సంకల్పంతో 
హిరణ్మయమైన తన శరీరాన్నే అధిదైవతం, అధ్యాత్మికం, అధిభూతం అనే పేర్లతో మూడు విధాలుగా 
సృష్టించాడు. 
సీ. అట్టి విరాడ్విగ్రహాంత రాకాశంబు వలన నోజస్సహోబలము లయ్యె 
బ్రాణంబు సూక్ష్మరూప క్రియా శక్తిచే జనియించి ముఖ్యాసు వనంగం బరంె 
వెలువడి చను జీవి వెనుకొని ప్రాణముల్‌ సనుచుండు నిజనాథు ననుసరించు 
భటుల చందంబున బాటిల్టు క్షుత్తును భూరితృష్ణయు మతే ముఖమువలన( 


తే. దాలు జిహ్వాదికంబు లుద్భవము నొందె, నందు నుదయించె నానావిధైక రసము, 
లెనయ నవి యెల్ల జిహ్వచే నెణు/గంబడును, మొనసి పలుక నపేక్షించు ముఖమువలన. 268 


* అలాంటి విరాట్సురుషుని శరీరంలోపలి ఆకాశం నుండి (ప్రవృత్తి సామర్థ్యరూపమైన ఓజస్సు, 
వేగసామర్థ్యం, బలం అనే ధర్మాలు కలిగాయి. సూక్ష్మరూపమైన (క్రియాశక్తి వల్ల ప్రాణం పుట్టింది. అదే 
సమస్త ప్రాణులకు ముఖ్యమైనది. యజమాని ననుసరించే సేవకులలాగ ప్రాణాలు జీవి ననుసరించి 
వెడలిపోతుంటాయి. విరాట్పురుషునకు జఠరాగ్ని దీపించగానే ఆకలిదప్పికలు ఏర్పడ్డాయి. ముఖం నుండి 
దవుడలు, నాలుక మొదలైనవి పుట్టాయి. అందుండే ఆరువిధాలైన రసాలు జనించాయి. ఆ రసభేదా లన్నీ 
నాలుకతోనే (గ్రహింపబడుతున్నాయి. ముఖం సంభాషించాలని కోరింది. 


వ. మజీయు వాగింద్రియంబు వుట్టె, దానికి దేవత యగ్ని, యా రెంటివలన భాషణంబు వొడమె, నా 
యనగ్నికి మహాజల వ్యాప్తం బగు జగంబున నిరోధంబు గలుగుటంజేసి యా జలంబె ప్రతిబంధకం 
బయ్యె, దోదూయమానం బైన మహావాయువు వలన ఘ్రాణంబు వుట్టెం గావున వాయుదేవతాకం 
బైన ఘ్రాణేంద్రియంబు గంధ గ్రహణ సమర్ధం బయ్యె, నిరాలోకం బగు నాత్మ నాత్మయందు( 
జూడం గోరి తేజంబువలన నాదిత్యదేవతాకంబై రూప గ్రాహకంబైన యక్షియుగళంబు వుట్టె, బుషి 
గణంబులచేత బోధితుం డగుచు భగవంతుండు దిగ్గేవతాకంబును శబ్దగ్రాహకంబును నైన 
శ్రోత్రేంద్రియంబు వుట్టించె, సర్దనంబు సేయు పురుషునివలన మృదుత్వకారిన్యంబులును, లఘుత్వ 
గురుత్వంబులును, నుష్టత్వ శీతలత్వంబులును జేసెడు త్వగింద్రియాధిస్థానంబగు చర్మంబు పుట్టె, 
దానివలన రోమంబు లుదయించె, వానికి మహీరుహంబు లధిదేవత లయ్యె, నందు నధిగతస్పర్శ 

గుణుండును, నంతర్చహిః ప్రదేశంబుల నావృతుండును నగు వాయువువలన బలవంతంబులును, 
నింద్రదేవతాకంబులును, నాదానసమర్థంబులును, నానాకర్మకరణ దక్షంబులును నగు హస్తంబు 
లుదయించె, స్వేచ్చా విషయగతి సమర్జుండగు నీశ్వరుని వలన విష్ణు దేవతాకంబులగు పాదంబు 
లుదయించె(, బ్రజానందామృతార్థియగు భగవంతునివలన ప్రజాపతి దేవతాకంబై, స్తీ సంభోగాది 
కామ్యసుఖంబులు కార్యంబులుగా( గల శిశ్నోపస్థంబు లుదయించె, మిత్రుం డధిదైవతంబుగా( 
గలిగి భుక్తాన్నాద్యసారాంశ త్యాగోపయోగంబగు “పాయు”వనెడి గుదం బుద్భవించె, వాని కృత్యం 
బుభయ మలమోచనంబు, దేహంబున నుండి దేహాంతరంబు( జేరం గోరి పూర్వకాయంబు 
విడుచుటకు సాధనం బగు నాభిద్వారంబు సంభవించె, నట్టి నాభియే ప్రాణాపానబంధ స్థానం 
బనంబడు(, దద్భంధ విశ్లేషంబె మృత్యువగు, నదియు యూర్వాధోదేహ భేదకం బనియును 
జెప్పంబడు, నన్నపానాది ధారణార్థంబుగ నాంత కుక్షి నాడీనిచయంబులు గల్ప్సింపంబడియె, వానికి 
నదులును, సముద్రంబులును నధిదేవత లయ్యె, వానివలన( దుష్టి పుష్టులను నుదరభరణ 
పరిణామంబులు గలిగియుండు, నాతీ శ్రియ మాయాచింతనం బొనర్చునపుడు కామ్యసంకల్పాదిస్తానం 
బగు హృదయంబు గలిగె, దానివలన మనంబును, జంద్రుండును, గాముండును, సంకల్పంబును 
నుదయించె, నంతమీ(ద జగత్సర్ణనంబు సేయు విరాడ్విగ్రవాంబున సప్తధాతువులును, 
బృథివ్యప్తేజోమయంబు లయిన సప్త ప్రాణంబులును, వ్యోమాంబు వాయువులచే నుత్సన్నంబులై 
గుణాత్మకంబులైన యింద్రియంబులును, నహంకార ప్రభవంబులైన గుణంబులును, సర్వవికార 
స్వరూపం బగు మనస్సును, విజ్ఞానరూపిణి యగు బుద్దియును బుట్టు. వివిధంబగు నిది యంతయు 
సర్వేశ్వరుని స్టూల విగ్రహంబు, మజియును. 269 


* ముఖం నుండి వాక్కు అనే ఇంద్రియం పుట్టింది. దానికి అగ్ని అధిష్టానదేవత. వాగింద్రియం 


నుండీ, అగ్నినుండీ సంభాషణం పుట్టింది. జగత్తంతా జలవ్యాప్తం కావడం వల్ల అగ్నికి జలం వల్ల నిరోధం 
కల్గింది. అందువల్ల అగ్నికి జలమే ప్రతిబంధక మయింది. మిక్కిలిగా చలించే మహావాయువు నుండి 
ఘ్రాణం పుట్టింది. దానికి వాయువు అధిదేవత. ఆ ఘ్రాణేం(ద్రియం గంధాన్ని (గ్రహించడంలో నేర్పుగల 
దయింది. విరాట్పురుషుడు కంటికి కనిపించని ఆత్మను తనలో చూడగోరాడు. అప్పుడు సూర్యుడు దేవతగా 
కలవీ, రూపం (గ్రహించేవీ అయిన నేత్రాలు రెండూ తేజస్సునుండి పుట్టాయి. 


మునులందరూ భగవంతుని ప్రార్థించగా ఆయన దిక్కులు దేవతగా కలిగి, శబ్దాన్ని (గ్రహించే 


శ్రోత్రేంద్రియాన్ని ఉద్భవింపజేశాడు. 


సృష్టికర్తయైన పురుషుని నుండి త్వగింద్రియానికి అధిష్టానమైన చర్మం పుట్టింది. ఆ చర్మం ఆ యా 


వస్తువులలోని మార్దవాన్నీ, కాఠిన్యాన్నీ, తేలికతనాన్నీ, బరువునూ, వేడిమినీ, చల్లదనాన్నీ (గ్రహిస్తుంది. చర్మము 
నుండి వెంట్రుకలు పుట్టాయి. వాటికి చెట్టు అధిదేవతలయ్యాయి. 

త్వగింద్రియాన్ని అధిష్టించినవాడూ, స్పర్శమనే గుణం కలవాడూ, లోపలా వెలుపలా వ్యాపించినవాడూ 
అయిన వాయువునుండి హస్తాలు పుట్టాయి. అవి బలం కలవీ, వస్తుగహణంలో నేర్పు కలవీ, అనేకమైన 
పనులు చేయగలవీ. వాటికి ఇం(ద్రుడు అధిదేవత. 


తనకు ఇచ్చ వచ్చిన చోటికి పోయే సామర్థ్యం కల ఈశ్వరుని నుండి పాదాలు పుట్టాయి. వాటికి 
విష్ణువు అధిదేవత. 

ప్రజానంద మనే అమృతం కాంక్షించే భగవంతుని నుండి పురుషాంగమూ, ఉపస్థ జనించాయి. 
వాటికి అధిదేవత ప్రజాపతి. ప్రీసంభోగం మొదలైనవి వాటిపనులు. మిత్రుడు అధిదేవతగా గల “పాయువు”అనే 
ఇంద్రియాన్ని “గుదం”అని కూడ అంటారు. అది భుక్త పదార్థాలలోని నిస్సారమైన అంశాన్ని త్యజించటానికి 
సాధన మవుతుంది. అది ఉభయ మలాలనూ వర్ణిస్తుంది. 


ఒక శరీరం వదలి మరొక శరీరం ధరింప గోరినప్పుడు మొదటి శరీరం వదలడానికి సాధనంగా 
'బొడ్డు'అనే ద్వారం పుట్టింది. ప్రాణం, అపానం బంధింపబడే స్తానం అదే. ఆ బంధం విడిపోవడమే మృత్యువు. 
పై శరీరాన్నీ, (క్రిందిశరీరాన్నీ వేరు చేసేది గూడా ఆ నాభిస్టానమే. ఆహార పానీయాదులను ధరించడానికి 
పేగులు, పొట్ట, నాడీ సమూహం కల్పితము లైనాయి. వాటికి నదులూ, సముద్రాలూ, అధిదేవతలు. వాటివల్ల 
ష్టి, పుష్టి అనే ఉదరాన్ని భరించే రసపరిణామాలు కలిగాయి. 
ఆ విరాట్పురుషుడు తన మాయను ధ్యానించేటప్పుడు కామానికీ, సంకల్పాదులకూ, స్థానమైన 
హృదయం పుట్టింది. ఆ హృదయం నుండి మనస్సూ, చంద్రుడూ, కాముడూ, సంకల్పమూ పుట్టాయి. 
ఆపైన జగత్తును సృష్టించే విరాట్పురుషుని శరీరంలో త్వక్కు, చర్మం, మాంసం, రక్తం, మేదస్సు, 
మజ్జ, ఎముకలు - అనే ఏడు ధాతువులూ, పృథివీ జల తేజోరూపాలైన ఏడు ప్రాణాలూ, ఆకాశజల 
వాయువులనుండి జనించిన గుణస్వరూపాలైన ఇం(ద్రియాలూ, అహంకారాన్ని కలిగించే గుణాలూ, 
అన్నివికారాలూ స్వరూపంగా కల మనస్సూ, విజ్ఞాన రూపమైన బుద్దీ జనించాయి. ఇదంతా ఆ సర్వేశ్వరుని 
స్టూల శరీరమే. ఇంతేకాదు. 
క. వరుస. బృధివ్యాద్యష్టా, వరణావృతమై సమగ్రవైభవముల( బం 
కరుహభవాండాతీత, స్పురణం జెలువొందు నతివిభూతి దలిర్చన్‌. 270 


రో 


* ఆ స్టూల విగ్రహం [క్రమంగా పృథివి, జలం, తేజం, వాయువు, గగనం, అహంకారం, మహత్తత్యం, 


అవ్యక్తం - అనే ఎనిమిది ఆవరణాలతో వ్యాప్తమై ఉంది. సంపూర్ణ వైభవంతో (బ్రహ్మాండాన్ని మించినదై 
అత్యుజ్ఞ్యలంగా (ప్రకాశిస్తున్నది. 
క. పొలుపగు సకల విలక్షణ, ములు గల యాద్యంత శూన్యమును నిత్యమునై 
లలి సూక్ష్మమై మనో వా, క్కులకుం దలపోయయగా నగోచర మగుచున్‌. 271 


* విరాట్సురుషుని సూక్ష్మరూపం విలక్షణమైనది. దానికి మొదలు, తుది - లేవు. అది నిత్యమైనది. 
మనస్సుకూ, వాక్కుకూ గోచరం కానిది 

అలఘు తేజోమయం బైన రూపం బిది క్షితినాథ! నాచేత జెప్పంబడియె, 
మానిత స్థూల సూక్ష్మ స్వరూపంబుల వలన నొప్పెడు భగవత్స్వరూప 
మమ్మహాత్మకుని మాయాబలంబున జేసి దివ్యమునీంద్రులు( దెలియలేరు, 
వసుధేశ! వాచ్యమై వాచకంబై నామ రూపముల్‌ క్రియలును రూఢిందాల్చి 


బా 


ఆ. యుండు నట్టి యీశ్వరుండు నారాయణుం, డఖిలధృత జగన్నియంతయెన 
చిన్మయాత్మకుండు సృజియించు నీ ప్రజా, పతుల బుషుల. బితృవితతుల నెలమి. 272 


* రాజా! మహాతేజస్సుతో నిండిన భగవత్స్వరూపాన్ని గూర్చి నేనిప్పుడు నీకు చెప్పాను. స్టూలమనీ, 
సూక్ష్మమనీ రెండురూపాలతో విలసిల్లే ఆ భగవదాకారాన్ని ఆ పరమాత్ముని మాయా ప్రభావం వల్ల దివ్య 
తేజోధనులైన మునులు కూడా తెలిసికోలేకున్నారు. వాచ్యమై, వాచకమై, నామరూష(క్రియలు దాల్చిన 
ఈశ్వరుడు సమస్తలోకాలకూ నియామకుడై ఉన్నాడు. జ్ఞానమయ స్వరూపుడైన ఆ శ్రీమన్నారాయణుడు 
ప్రజాపతులనూ, బుషులనూ, పితృదేవతలనూ ప్రీతితో సృష్టిస్తున్నాడు. 

వ. మటియును. 273 


సీ. సుర సిద్ధ సాధ్య కిన్నర వర చారణ గరుడ గంధర్వ రాక్షస పిశాచ 
భూత వేతాళ కింపురుష కూశ్మాండ గుహ్యక డాకినీ యక్ష యాతుధాన 
విద్యాధ రాప్సరో విషధర గ్రహ మాతృ గణ వృక హరి ఘృష్టి ఖగ మృగాళి 
భల్లూక రోహిత పశు వృక్షయోనుల వివిధకర్మంబులు వెలయంబుట్టి 
తే. జల నభో భూతలంబుల సంచరించు, జంతు చయముల సత్వరజ స్తమో గు 
ణముల దిర్యక్సురాసురనరధరాది, భావముల భిన్ను లగుదురు పారవేంద్ర! 274 


ఇంకా విను. రాజా! జీవులు తాము చేసిన నానావిధాలైన కర్మల్ని అనుసరించి సురలు, సిద్దులు, 
సాధ్యులు, కిన్నరులు, చారణులు, గరుడులు, గంధర్వులు, రాక్షసులు, పిశాచాలు, భూతాలు, బేతాళాలు, 
కింపురుషులు, కూశ్మాండులు, గుహ్యకులు, డాకినులు, యక్షులు, యాతుధానులు, విద్యాధరులు, అచ్చరలు, 
నాగులు, (గ్రహాలు, మాత్పగణాలు, తోడేళ్ళు, సింహాలు, సూకరాలు, పక్షులు, మృగాలు, ఎలుగుబంట్లు, 
చేపలు, పశువులు, చెట్టు - వీటి జాతుల్లో పుట్టి నీటిలోనూ, నింగిలోనూ, నేలమీదనూ సంచరిస్తారు. సత్వగుణ, 
రజోగుణ, తమోగుణాలు కల్లి వుంటారు. ఈ ప్రాణిజాత మంతా తిర్యక్కులు, సురలు, అసురులు, 
నరులు, గిరులు - ఇత్యాది భిన్నభిన్న రూపాలతో ఉంటుంది. 


మ. ఇరవొందన్‌ ద్రుహిణాత్మకుం డయి రమాధీశుండు విశ్వంబు సు 
స్థిరతం జేసి, హరిస్వరూపు. డయి రక్షించున్‌ సమస్తప్రజో 
త్కర సంహారము సేయునప్పుడు హరాంతర్యామియై యింతయున్‌ 
హరియించుం బవనుండు మేఘముల మాయం జేయు చందంబునన్‌. 275 

* లక్ష్మీనాథుడు చతుర్ముఖుడై జగత్తును సృష్టిస్తాడు. విష్ణు స్వరూపుడై దానిని రక్షిస్తాడు. సంహార 
సమయంలో హరునికి అంతర్యామిగా ఉంటూ మారుతం మబ్బులను హరించినట్లే సమస్త విశ్యాన్నీ 
సంహరిస్తాడు. 


కం 


క. ఈ పగిదిని విశ్వము సం, స్థాపించును మనుచు నడయ ధర్మాత్మకు(డై 
దీపిత తిర్యబ్నర సుర, రూపంబులు దాన తాల్చి రూఢి దలిర్సన్‌. 276 


* ఈ విధంగా ఆ దేవుడు ధర్మస్వరూపుడై తానే పశుపక్ష్యాదులు, నరులు, సురలు మొదలైన 
రూపాలు ధరిస్తాడు. తానే ఈ విశ్వాన్ని సృష్టిస్తాడు, పోషిస్తాడు, సంహరిస్తాడు. 
సీ, హరియందు నాకాశ, మాకాశమున వాయు, వనిలంబువలన హుతాశనుండు, 
హవ్యవాహనునందు నంబువు, లుదకంబు నలన వసుంధర గలిగె, ధాత్రి 
వలన బహుప్రజావళి యుద్భవం బయ్యె, నింతకు మూలమై యెసంగునట్టి, 
నారాయణుడు, చిదానంద స్వరూపకుం, డవ్యయుం, డజుండు, ననంతు6 డాఢ్యు( 
తే. డాది మధ్యాంత శూన్యుం, డనాదినిధను6 డతనివలనను సంభూత మైన యట్టి 
సృష్టి హేతుప్రకార మీక్షించి తెలియ జాల రెంతటి మునులైన జనవరేణ్య! 277 


శ శ్రీహరినుండి ఆకాశం పుట్టింది. ఆకాశం నుండి వాయువు పుట్టింది. వాయువు నుండి అగ్ని 
పుట్టింది. అగ్నినుండి నీరు పుట్టింది. నీటి నుండి భూమి పుట్టింది. భూమి నుండి నానావిధ జీవ సంతతి 
పుట్టింది. ఇంతటికీ మూలమై (ప్రకాశించేవాడు ఆ నారాయణుడే. ఆయన జ్ఞానానంద స్వరూపుడు, 
అవ్యయుడు, పుట్టుక లేనివాడు, అంతము లేనివాడు, (ప్రభువు, ఆదిమధ్యాంత రహితుడు, జనన మరణాలు 
లేనివాడు. రాజా! ఆయన నుండి జనించిన ఈ సృష్టికి హేతువేమిటో, దాని స్వరూప మెలాంటిదో ఎంత 
పరీక్షించినా ఎంతటి మునీశ్వరులైనా తెలుసుకోలే కున్నారు. 

వ. అదియునుం గాక, 278 

మ. ధరణీశోత్తమ! భూతస్ఫష్టి నిటు సంస్థాపించి రక్షించు నా 

హరికర్భత్వము నొల్ల కాత్మగత మాయారోపితం జేసి, తా 
నిరవద్యుండు నిరంజనుండు( బరు(డున్‌ నిష్కించనుం డాఢ్యు(డున్‌ 
నిరపేక్షుండును నిష్కళంకు( డగుచున్‌ నిత్యత్వముం బొందెడిన్‌. 279 

* అంతేకాక రాజోత్తమా! ఈ విధంగా ప్రాణులను సృష్టించి రక్షిస్తున్న ఆ శ్రీహరి తనకు కర్భత్వం 
అంగీకరించడు. ఇదంతా తన మాయకే ఆరోపిస్తాడు. తాను నిరవద్యుడు, నిరంజనుడు, పరుడు, 
నిష్కించనుడు, ఆఢ్యుడు, నిరపేక్షుడు, నిష్కళంకుడు, అయినవాడై శాశ్వతత్వాన్ని పొందుతాడు. 


వ. బ్రహ్మసంబంధియగు నీ కల్పప్రకారం బవాంతరకల్పంబుతోడ సంకుచిత ప్రకారంబున నెటింగించితి, 
నిట్టి బ్రహ్మకల్పంబున నొప్పు ప్రాకృతవైకృత కల్ప ప్రకారంబులును, దత్సరిమాణంబులును, కాలకల్ప 

లక్షణంబులును, నవాంతర కల్ప మన్వంతరాది భేద విభాగ స్వరూపంబును నతివిస్తారంబుగ 

నెటింగింతు నిను మదియునుం బద్మ కల్పం బనం దగునని భగవంతుండైన శుకుండు పరీక్షిత్తునకుం 

జెప్పెనని సూతుండు మహర్షులకు నెణేంగించిన. 280 

* బ్రహ్మకు సంబంధించిన ఈ కల్ప స్వరూపాన్ని అవాంతర కల్పంతో సహా సంగ్రహంగా చెప్పాను. 

ఇలాంటి (ప్రాకృతాలు, వైకృతాలు అయిన కల్ఫాల విధానాలూ, వాటి పరిమాణాలూ, కాల లక్షణాలూ, 

కల్ఫాల లక్షణాలూ, అవాంతర కల్పాలూ, మన్వంతరాలూ, మొదలైన వాని భేదాలూ, విభాగాలూ, విపులంగా 

వివరిస్తాను, విను. దాన్నీ కూడ “పద్మకల్పం” అంటారు అని భగవంతుడైన శుకయోగి పరీక్షిత్తుకు చెప్పినట్టు 
సూతుడు శౌనకాది మహర్షులకు వెల్లడించాడు. 


క. విని శౌనకుండు సూతుం, గనుంగొని యిట్లనియె సూత! కరుణోపేతా! 
జననుత గుణ సంఘాతా! ఘనపుణ్యసమేత! విగత కలుష వ్రాతా! 281 


* సూతుడు చెప్పినదంతా విని శౌనకుడు ఆయన్ని చూచి ఇలా అన్నాడు - “సూతమునీంద్రా! 
కరుణాసాంద్రా! జనులు శ్లాఘించే సద్గుణసమూహం కలవాడవు! అఖండ పుణ్యరాళశివి. లవలేశం కూడా 
పాపం నిన్ను స్పృశింపలేదు. 

వ. సరము భాగవతోత్తముండైన విదురుండు బంధుమిత్ర జాతంబుల విడిచి సకల భువన 
పాననంబులును, గీర్తనీయంబులును నైన తీర్థంబులను, నగణ్యంబులైన పుణ్యక్షేతంబులను దర్శించి, 
క్రమ్మణ వచ్చి కౌషారవియగు మైత్రేయుం గని యతనివలన సధ్యాత్మ బోధంబు వడసె నని 
వినంబడు, నదియంతయు నెటింగింపు మనిన నతండిట్లనియె. 282 


* మహాభాగవత వరేణ్యులలో అ(గ్రగణ్యుడైన విదురుడు బంధువులనూ, మిత్రులనూ, పరిత్యజించాడనీ, 
సమస్తలోక పావనాలూ, స్తుతి పాత్రాలూ ఐన తీర్థాలూ, లెక్కకు మిక్కుటమైన పుణ్యక్షేత్రాలూ సందర్భించాడనీ, 
మళ్ళీ తిరిగి వచ్చి కౌషారవి అయిన మైత్రేయ మహామునిని దర్శించి ఆయననుండి అధ్యాత్మతత్య జ్ఞానం 
పొందాడనీ వింటున్నాము. అదంతా మాకు వివరించి చెప్పు.” 

ఈ విధంగా అడిగిన శౌనకాదులతో సూతమహర్షి ఈ ప్రకారంగా అన్నాడు. 


క. వినుండిపుడు మీరు నన్నడి, గిన తెణంగున శుకు మునీంద్రగేయు. బరీక్షి 
జ్ఞనపతి యడిగిన నతండా, తని కెటింగించిన విధంబు(దగ నెటీ(గింతున్‌. 283 


వ. సావధానులరై వినుండని, 284 


* మునులారా! వినండి! మీరిప్పుడు నన్నడిగినట్టే మునీంద్ర స్తవనీయుడైన శుకయోగిని పరీక్షిన్మహారాజు 
ప్రశ్నించాడు. శుకుడు రాజుకు చెప్పిన విషయాలను మీకు నేను తెలియజేస్తాను. శ్రద్దతో ఆలకించండి! 

ఉ. రామ! గుణాభిరామ! దినరాజకులాంబుధిసోమ! తోయద 
శ్యామ! దశాననప్రబలసైన్యవిరాము! సురారిగోత్ర సు 
త్రామ! సుబాహుబాహుబలదర్స తమఃపటుతీవ్రధామ! ని 
ష్కామ! కుభృల్లలామ! గరకంఠ సతీనుతనామ! రాఘవా! 285 


* శ్రీ రామచంద్రా, నీవు కల్యాణగుణసాంద్రుడవు, సూర్యవంశమనే సముద్రానికీ చంద్రుడవు, 
నీలమేఘశ్యాముడవు, రావణాసురుని భీకర సైన్యాన్ని అంతమొందించిన రఘుకుల లలాముడవు, ఈ 
రక్కసులనే పర్వతాలను ముక్కలుచేసే వజ్రధరుడవు, సుబాహుని బాహుబల గర్వం అనే చీకటికి ప్రభాకరుడవు, 
కాంక్షలు లేనివాడవు, అవనీపతులలో అగ్రగణ్యుడవు. శర్వాణి సర్వదా నీనామం సన్నుతిచేస్తూ ఉంటుంది. 


క. అమరేంద్రసుత విదారణ! కమలాప్తతనూజ రాజ్యకారణ! భవ సం 
తమస దినేశ్వర! రాజోత్తమ! దైవత సార్వభౌమ! దశరథరామా! 286 


* వాలిని హతమార్చినవాడవు! సుగ్రీవుని రాజ్యాభిషిక్తుని చేసిన మొనగాడవు! సంసార మనే 

అంధకారానికి సహ(స్రకరుడవు! రాజలలాముడవు! దైవతసార్వభౌముడవు అయిన దశరథరాముడవు నీవు! 
మా. నిరుపమగుణజాలా! నిర్మలానందలోలా! దురిత ఘన సమీరా! దుష్టదైత్య ప్రహారా! 

శరధిమదవిశోషా! చారుసద్భక్తపోషా! సరసిజదళనేత్రా! సజ్ఞనస్తోత్రపాత్రా! 287 


* సాట్రిలేని సుగణాలు గలమేటివి, స్వచ్చమైన ఆనందంలో ఓలలాడుతుంటావు. పాపాలనే మేఘాలకు 
(ప్రభంజనం వంటివాడవు, దుష్టరాక్షసులను శిక్షించినవాడవు, సముద్రుని అహంకారాన్ని అణచినవాడవు, 
అనురక్తులైన భక్తులను పరిపాలించే వాడవు, కమల దళములవంటి కన్నులుగల స్వామీ! నీవు సజ్జనుల 
సోత్రములకు పాత్రమైన వాడవు. 


గ. ఇది శ్రీపరమేశ్వర కరుణా కలిత కవితా విచిత్ర కేసన మంత్రిపుత్ర సహజపాండిత్య పోతనామాత్య 
ప్రణీతం బైన శ్రీమహాభాగవత పురాణంబునందు పరీక్షిత్తుతోడ శుకయోగి భాషించుటయు, 
భాగవతపురాణ వైభవంబును, “ఖట్వాంగు” మోక్షప్రకారంబును, ధారణాయోగవిషయం బయిన 
మహావిష్ణుని శ్రీసాదాద్య వయవంబుల సర్వలోకంబులు నున్న తెజుంగును, సత్పురుషవృత్తియు, 
మోక్షవ్యతిరిక్త సర్వకర్మఫల ప్రదదేవతా భజన ప్రకారంబును, మోక్ష ప్రదుండు శ్రీహరి యనుటయు, 
హరి భజనవిరహితులైన జనులకు హేయతాపాదనంబును, రాజప్రశ్నంబును, శుకయోగి శ్రీహరి 
స్తోత్రంబు సేయుటయు, వాసు దేవ ప్రసాదంబునం జతుర్ముఖుండు బ్రహ్మాధిపత్యంబు వడయుటయు, 
శ్రీహరివలన బ్రహ్మరుద్రాదిలోక ప్రపంచంబు పుట్టుటయు, శ్రీమన్నారాయణ దివ్య లీలావతార 
పరంపరావైభవ వృత్తాంతసూచనంబును, భాగవతవైభవంబును, బరీక్షిత్తు శుకయోగి నడిగిన ప్రపంచాది 
ప్రశ్నంబులును, నందు శ్రీహరి ప్రధానకర్తయని తద్భ్వత్సాంతంబు సెప్తుటయు, భగవద్భక్తి 
వైభవంబును, బ్రహ్మతపశ్చరణంబునకుం బ్రసన్నుండై హరి వైకుంఠ నగరంబుతోడ బ్రసన్నుండయిన 
స్తోత్రంబు సేసి తత్రసాదంబునం దన్మహిమంబు వినుటయు, వాసుదేవుం డానతిచ్చిన ప్రకారంబున 


248 పోతన భాగవతము 


బ్రహ్మ నారదునికి భాగవతపురాణ ప్రధాన దశ లక్షణంబు లుపన్యసించుటయు, నారాయణ 
వైభవంబును, జీవాది తత్వ సృష్టియు, శ్రీహరి నిత్యవిభూత్యాది వర్షనంబును, గల్ప ప్రకారాది 
సూచనంబును, శౌనకుండు విదురమైత్రేయ సంవాదంబు సెప్పుమని సూతు నడుగుటయు నను 
కథలు గల ద్వితీయ స్కంధము. 288 


* ఇది పరమేశ్వరుని అనుగ్రహంవల్ల ప్రాప్తించిన అత్యద్భుతమైన కవిత్వం కలవాడూ, కేసనమంత్రి 
కుమారుడూ, సహజమైన పాండిత్యం కలవాడూ అయిన పోతనామాత్యుడు రచించిన శ్రీమహాభాగవత 


పురాణం. 


ఇందులో పరీక్షిన్మహారాజుతో శుకయోగి సంభాషణమూ, భాగవతపురాణ[ప్రశస్తీ, ఖట్వాంగుడు మోక్షం 
పొందిన విధానమూ, ధారణా యోగానికి విషయమైన మహావిష్ణుదేవుని శ్రీ పాదాలు మొదలైన అవయవాలలో 
సమస్తలోకాలు ఉన్నపద్దతీ, సత్పురుషవర్తనమూ, మోక్షంకంటె భిన్నమైన సమన్త కర్మఫలాలనూ ఇచ్చే 
దేవతలను భజించే రీతీ, మోక్షప్రదాత శ్రీహరి ఒక్కడే అనడమూ, హరిసేవ చేయని (ప్రజలకు 
హీనత్వాపాదనమూ, రాజు ప్రశ్నించడమూ, శుకయోగి శ్రీహరిని స్తుతించడమూ, వాసుదేవుని అను(గ్రహంవల్ల 
(బ్రహ్మ (బ్రహ్మలోకాధిపత్యం వహించడమూ, శ్రీహరినుండి బ్రహ్మ, రుద్రుడు మొదలైనవారి లోకాలు 
జనించడమూ, శ్రీమన్నారాయణుని దివ్యలీలావతారాల వ్లైభోవవార్తలను నూచించడమూ, 
భాగవత ప్రాముఖ్యమూ, పరీక్షిత్తు శుకయోగిని ప్రపంచం మొదలైన వాటిని గూర్చి ప్రశ్నించడం, అందులో 
శ్రీహరి అన్నిటికీ ముఖ్యకర్త అని ఆయన వృత్తాంతాన్ని (ప్రతిపాదించడమూ, భగవద్భక్తి ప్రాశస్త్యమూ, 
(బ్రహ్మ చేసిన తపస్సుకు మెచ్చి శ్రీహరి వైకుంఠంతో సహా ఆయనకు ప్రత్యక్షం కావడమూ, (బ్రహ్మ 
విష్ణువును స్తుతించి ఆయన అను(గ్రహం వల్ల ఆయనమహిమను ఆలకించడమూ, వాసుదేవుడు చెప్పినట్లే 
(బ్రహ్మ నారదుడికి భాగవతపురాణానికి సంబంధించిన ప్రధానమైన పది లక్షణాలను వివరించడమూ, 
శ్రీమన్నారాయణుని వైభవమూ, జీవుడు మొదలైన తత్తాల సృష్టీ వాసుదేవుని నిత్యవిభూతి మొదలైన వాటి 
వర్లనమూ, కల్ప(ప్రకారం మొదలైన వాటి సూచనా, శౌనకుడు విదురునికీ మైత్రేయునికీ జరిగిన సంవాదం 
చెప్పమని సూతుని అడగడమూ అనే కథలు గల ద్వితీయస్కంధం సమాప్త మయింది. 


శ్రీ కృష్ణార్పుణమన్తు 


ప్రే 


మొదటి సంపుటము 


మూడవ స్కంధము 





“ఎండిన మోడులే కిసలయించెనొ! ఏకశిలాపురమ్ములో 
బండలు పుల్కరించెనొ! అపారముదమ్మున తెల్లు తల్లికిన్‌ 
గుండెలు పొంగిపోయి కనుగొల్కులు నిండెనొ, పచ్చిపైరులే 
పండెనొ! జాలువారిన భవత్కవితాన్పుత వర్షధారలన్‌!!” 


అవును. పోతన్నగారి లేఖిని నుంచి అమృతవర్షం కురిసింది. ఆయన కవితాసుధారసధారలు అనంతశక్తి 
సంపన్నమైనవి. ఆయన రచనా రామణీయకాలు అంతటి మహిమాన్వితమైనవి. వాల్మీకి వ్యాసకృతాలైన 
రామాయణ, భారత, భాగవతాలు భారతీయ సంస్కృతికి మూలకందాలు. ఈ (త్రయీసంపద ఆం(ధ్రభాషలో 
సంతరించుకొన్నంత సర్వతోముఖసమృద్ది మరే భాషలోనూ అందుకోలేదనటంలో అతిశయోక్తి లేదు. 


మీ సాహిత్యంలో గొప్పగ్రంథాలు ఏమిటని ఒక తమిళ సోదరుణ్ణి ప్రల్నిస్తే “కంబ రామాయణం”అని 
చటుక్కున సమాధానం చెబుతాడు. అదే ప్రశ ఒక కన్నడ సోదరుడికి వేస్తే వెంటనే “పంప భారతం” అంటాడు. 
అలాగే ఒక హిందీ సోదరుణ్ణి అడిగితే “తులసీ రామాయణం”అని జవాబు వస్తుంది. ఇక ఒక తెలుగువాణి 
“మీ భాషలో గొప్ప [గ్రంథాలు ఏవి?” అని అడిగితే వాడు ఏ మాత్రం తడుముకోకుండా “కవిత్రయంవారి 
భారతం, బమ్మెర పోతన్నగారి భాగవతం, బుద్దారెడ్డి రంగనాథరామాయణం”అని చకచకా చెప్పేస్తాడు. 


భారతం ఒక మహేతిహాసం. భాగవతం ఒక మహాపురాణం. రామాయణం ఒక మహాకావ్యం. ఇంతటి 
సంస్కృతి సంపన్నమైన సాహితీ సమృద్ది, సారస్వత సంపద తెలుగు భాషలో తప్ప మరే ప్రాంతీయ 
భాషలోనూ కనిపింపదు. ఆంధ్రభాషలో అనూదితాలైన భారత, భాగవత, రామాయణాలలో విశేషప్రచారం 
సంపాదించుకున్నది బమ్మెరవారి భాగవతం అనటంలో సందేహం లేదు. 


తమిళం, మలయాళం, కన్నడం, మరాఠీ, గుజరాతీ, బెంగాలీ, ఒరియా, అస్సామీ, పంజాబీ మొదలైన 
ప్రాంతీయ భాషలలో ఆ యా కవులచేత భాగవతం అనువదింపబడినప్పటికి ఆ అనువాదాలు సమ(గ్రంగా 
కాక ఏకదేశంగానో, సంగ్రహంగానో కనిపిస్తాయి. కొన్ని స్కంధాలు మాత్రమే కొందరు, కొన్ని ఘట్టాలు 
మాత్రమే కొందరు అనువాదం చేశారు. హిందీలో సూరదాసు రచించిన “సూరసాగరో'అనే మహా (గ్రంథం 
భాగవతంలోని దశమస్కంధానికే అత్యంత [ప్రాధ్యానమిచ్చి తక్కిన స్కంధాలలోని కథ చాలా సంక్షిప్తంగా 
వర్షించింది. అందువల్ల అది వ్యాసుని భాగవతానికి సరియైన అనువాదం అని చెప్పటానికి అవకాశం లేదు. 


సర్యాంగసుందరంగా రసభావబంధురంగా భక్తి శృంగార సంగమంగా సహృదయహృదయంగమంగా 
సంస్కృత భాగవతాన్ని అనువదించిన అదృష్టం పోతన్నగారికే దక్కింది. అటువంటి అవకాశం తెలుగు 
భాషకే చిక్కింది. 


పోతన భాగవతం ఆంధ్రజాతికి ఆబాలగోపాలానికి ఆరాధ్య (గ్రంథమైనది. ఒక్క తెలుగుదేశంలోనే 
కాదు ఛత్రపతి శివాజీకి గురుదేవుడైన సమర్థ రామదాసస్వామి పోతన భాగవతం చదివి పోతన భక్తి 

ప్రపత్తులను “దాసబోధ”అనే [గ్రంథంలో బహుధా ప్రశంసించాడు. ఆధునిక తమిళ సాహిత్య యుగప్రవక్త 
సుబ్రహ్మణ్యభారతి “సిల కవియరశర్‌'అననే వ్యాసంలో బమ్మెరవారిని అనేక విధాలుగా కొనియాడాడు. 
నారద మహర్షి అవతారంగానూ, నాదబ్రహ్మోపాసకుడుగానూ, వాగ్గేయకార శిరోమణిగానూ ప్రసిద్ధిగాంచిన 
త్యాగరాజస్వామి బమ్మెరవారి భాగవతాన్ని ప్రతిదినమూ భక్తిపూర్వకంగా పారాయణం చేసేవాడని చెబుతారు. 
అది యిప్పటికీ తిరువయ్యారులో త్యాగయ్య గృహంలో దేవతార్చన పేటికయందు పదిలపరచబడి ఉన్నదని 
ఆర్యుల అభిభాషణ. సంగీత సాహిత్య సరస్వతియె అష్టభాషా పండితుడై హరికథాపితామహుడైన ఆదిభట్ట 
నారాయణదాసుగారు తన బాల్యంలోనే పోతన భాగవతంలోని పద్యాలన్నీ అప్పగించేవారనీ అందుకని 
ఆయన అయిదవయేట ఆంధ్రమహాభాగవతంతోనే ఆయనకు అక్షరాభ్యాసం చేశారనీ పెద్దలంటారు. 


పోతన్నగారికంటె తరువాతివారైన వల్లభాచార్యులు, చైతన్య (ప్రభువు పోతన భాగవతంవల్ల 
ప్రభావితులైనారన్న ఆచార్య నిడుదవోలు వేంకటరావుగారి అభిప్రాయం గమనింపదగింది. వల్లభాచార్యులు 
తెలుగువాడే అయినందువల్ల చైతన్య ప్రభువు తెలుగుదేశంలో సంచరించాడనటానికి తగిన ఆధారాలు 
ఉన్నందువల్ల నిడుదవోలువారి అభిప్రాయం సమంజసంగానే తోస్తున్నది. 


భాగవతం పన్నెండు స్కంధాల (గ్రంథం. దశమస్కంధంలో శ్రీకృష్ణుని చరిత్రం సర్వాంగసుందరంగా 
అభివర్షింపబడింది. చిత్రమేమంటే ప్రథమ స్కంధంలో శ్రీకృష్ణ నిర్యాణం చెప్పబడింది. ఇది పైకి చూడటానికి 
కొంచెం విరుద్దంగానే కనబడుతుంది. అందుకు కారణం లేక పోలేదు. 


భాగవత మహా[గ్రంథానికి వక్త శుక మహర్షి (శ్రోత పరీక్షిన్మహారాజు. పరీక్షిత్తును రంగంమీదకు 
రప్పించటానికి శ్రీకృష్ణ నిర్యాణగాథ ఆవశ్యక మయింది. 


అర్జునుడు ద్యారక నుంచి వచ్చి ధర్మరాజుకు కృష్ణనిర్యాణ వార్త వినిపిస్తాడు. ధర్మరాజు ఆ వార్త విని 
విషాదంతో విరక్తుడై అభిమన్యునందనుడైన పరీక్షిత్తును పట్టాభిషిక్తుణ్ణి చేసి తమ్ములతో (ద్రౌపదితో మహా 
ప్రస్థానానికి వెళ్లుతాడు. మహారాజైన పరీక్షిత్తు వేటకోసం వెళ్ళి దాహార్తుడై శమీక మహర్షి మెడలో చచ్చిన 
పామును వేసి తిరిగి రాజధానికి చేరుకుంటాడు. మహర్షి కుమారుడైన శృంగి మహారాజును ఘోరంగా 
శపిస్తాడు. ఏడు దినాలలో తనకు మృత్యువు తప్పదని తెలుసుకున్న పరీక్షిత్తు పవిత్ర గంగాతీరంలో 
(ప్రాయోపవిష్టు డవుతాడు. భగవానుడైన శుకమహర్షి పరీక్షిత్తు దగ్గరకు వస్తాడు. మహారాజు మహర్షికి 
సాష్ట్రాంగనమస్కారం చేసి ఏడు దినాలలో మోక్షం సాక్షాత్కరించే ఉపాయం చెప్పమని ప్రార్థిస్తాడు. ఈ 
విధంగా ప్రథమ స్కంధం ముగుస్తుంది. 


ఇక ద్వితీయ స్కంధం. శ్రీశుకుడు రెండు గడియలలో కైవల్యాన్ని సంపాదించిన ఖట్వాంగుని 
వృత్తాంతం చెప్పి “నీకు ఏడుదినాలు గడువు వుందికదా! తప్పకుండా మోక్షపదాన్ని అందుకుంటావు”అని 
పరీక్షిత్తుకు ధైర్యం చెబుతూడు. భక్తి మార్గమే ప్రధానమని పలికి భాగవతతత్త్యాన్ని ఉపదేశిస్తాడు. 

శ్రీమన్నారాయణుని లీలావతారాల అభివర్లనం ఈ స్కంధంలో (ప్రధానమైన విషయం. భాగవత స్వరూపం 
శ్రీమన్నారాయణునివల్ల బ్రహ్మదేవునికీ, బ్రహ్మవల్ల నారదునికీ, నారదునివల్ల వ్యాస మహర్షికీ, వ్యాసమహర్షివల్ల 
శ్రీశుకునికీ సంప్రాప్తమయింది. ఆ భాగవత తత్త్వాన్ని శ్రీశుకులు పరీక్షిన్మహారాజుకు వివరిస్తారు. 


ఇప్పుడు తృతీయ స్కంధంలోకి వచ్చాము. ఇందులో విదుర మైత్రేయ సంవాదం, హిరణ్యాక్ష 
హిరణ్యకళిపుల వృత్తాంతం, జగత్కంటకుడైన హిరణ్యాక్షుని శ్రీమహావిష్ణువు యజ్ఞవరాహావతారం ధరించి 
సంహరించటం, దేవహూతి కరముల దాంపత్యం, కపిల దేవహూతి సంవాదం మొదలైనవి ప్రధాన ఘట్టాలు. 


తెలుగు భాగవతానికి ఇంతటి దీప్తి, వ్యాప్తి రావటానికి సహజ పాండిత్యుని సహజసుకుమారమైన 
శయ్యా సౌభాగ్యం, భావావేశం, భక్తి పారవశ్యం (ప్రధాన హేతువులు. అర్థగాంభీర్యమూ, శబ్దసౌందర్యమూ 
బాలరసాల సాల నవపల్లవ కోమలయైన పోతన్నగారి కావ్యకన్యకకు పెట్టని సొమ్ములు. వాగర్ణాలు పార్వతీ 
పరమేశ్వరులవలె బమ్మెరవారి కవిత్వంలో కలసి మెలసి ఉంటాయి. 


అర్ద గాంభీర్యము ! 
థ 
కౌరవసభలో ధృతరాష్ట్ర మహారాజుకు హితబోధ చేస్తున్న విదురుని పలుకులు గమనించండి. 


అట్టి జగన్నివాసుండు మురాసురభేది పరాపరుండు చే 
పట్టి సఖుండు వియ్యమును బాంధవు(డున్‌ గురుండున్‌ విభుండునై 


యిట్టలమైన ప్రేమమున నెప్పుడు దోడ్సడుచుండు వారలన్‌ 
జుట్టన వేల నెవ్వరికి. జూపంగ వచ్చును బార్థినోత్తమా! (3-31) 


ఈ సందర్భంలోనిదే మరొక పద్యం - 


ధరణీనాయక! పాండు భూవిభుండు నీ తమ్ముండు దత్వుత్తులన్‌ 

బరిరక్షించిన ధర్మముం దగవునుం బాటిల్టు, నంశంబు సు 

స్థిర సౌఖ్యోన్నతింజెందు, శత్రుజయమున్‌ జేకూరు, గోపాల శే 

ఖరు చిత్తంబును వచ్చునట్టగుట యో కౌరవ్య వంశాగ్రణీ! (3-24) 


వైకుంఠంలోని వాసుదేవుని వర్లనం ఈ పద్యంలో చిత్తగించండి. 


వరవైకుంఠము సారసాకరము; దివ్యస్వర్ల శాలాంక గో 

పుర హర్మ్యావృతమైన తద్భనన మంభోజంబు; తన్మందిరాం 

తరవిభ్రాజిత భోగి కర్లిక; తదుద్యద్చోగ పర్యంకమం 

దిరవొందన్‌ వసియించు మాధవుండు దా నేపారు భృంగాకృతిన్‌. (3-513) 


లోకకంటకుడైన హిరణ్యాక్షుని సంహరించటంకోసం అవతరించి అవార్యశౌర్యంతో మారులేని విహారం 
చేస్తున్న ఆదివరాహమూర్తిని పోతన్నగారు ఈ (క్రింది సీసపద్యంలో సహజసుందరంగా అభివర్షించారు. 

తుద మొదళ్లకు( జిక్కి తునిసి పాణంగ మోర గులశైలముల. జిమ్ము. గొంత తడవు 
బ్రహ్మాండభాండంబు పగిలి చిల్దులు వోవ( గొమ్ముల( దాటించు గొంత తడవు 

జలధు లేడును బంకసంకులంబై యింక ఖురముల మట్టాడు( గొంత తడవు 

ఉడురాజు సూర్యుండు నొక్కమూలకు( బోవ( గుణుచవాలము( ద్రిప్పు( గొంత తడవు 
గునియు(గుప్పించు లంఘించు. గొప్పరించు నెగయు ధర ద్రవ్వు. బొటియయా నేపు మిగిలి 
దానవేంద్రుని గుండెలు దల్లడిల్ల( బంది మెల్లన రణ పరిస్సంది యగుచు. (3.637) 


శబ్ద నెందర్వము : 


అర్థ గాంభీర్యముతో కూడిన శబ్ద సౌందర్యము సుమనో మనోజ్ఞంగా ఉంటుంది. పోతన్న గారికి 
అంత్యానుప్రాసాలతో పద్యాన్ని హృద్యంగా నడపటం వెన్నతో పెట్టిన విద్య. శ్రీహరి పాదాలను ఈ (క్రింది 
చంపకమాలతో అలంకరించాడు. వైకుంఠంలో సనక సనందనాదులు గోవిందుని సందర్శించిన సందర్భమిది. 
సునిశిత భక్తి. దన్ముఖము( జూచిన చూడ్కులు ద్రిప్పలేకయుం 
గనుంగొని రెట్టకేలకు నకల్మష భక్త విధూత ఖేదముల్‌, 
మునిజన చిత్త మోదములు, ముక్తినివాస కవాట భేదముల్‌, 
వినుత వినూత్న నూపురిత వేదము, లను ్యహనీయు పాదముల్‌. (3.541) 


రణరంగంలో హిరణ్యాక్షుడు వరాహమూర్తికి లొంగిపోవటం ఈ (క్రింది కందంలో అందంగా 
వర్షింపబడింది. 
(ac) 
దిట చెడి లోంబడె దైత్యుండు, సటికిన్‌, దంష్టా విభిన్న శత్రుమహోర 
స్తటికిన్‌, ఖరఖుర పుటికిన్‌, గటి తట హత కమల జాండ ఘటికిన్‌, గిటికిన్‌. (3.698) 
మైత్రేయ మహర్షి తీర్ధ యాత్రలు చేస్తూ శ్రీకృష్ణుని దర్శించిన సందర్భంలోనిది యీ పద్యం. 
కనియెం దాపసపుంగవుం డఖిలలోకఖ్యాత వర్దిష్ణు, శో 
భన భాస్వత్సరి పూర్ణ యౌవన కలా భ్రాజిష్టు, యోగీంద్రహృ 
ద్వనజాతైకచరిష్లు, గౌస్తుభముఖోద్యద్భూషణాలంకరి 
ష్టు, నిలింపాహితజిష్టు, విష్ణుం బ్రభవిష్ణుం, గృష్ణు, రోచిష్టునిన్‌, (3.148) 
సీసాలలోఅంత్యప్రాస విలాస విన్యాసాలు పోతన్న గారికి ఎంతో ఇష్టం. 
దళ దరనింద సుందర పత్ర రుచిరాక్షు సలలిత శ్రీవత్స కలిత వక్షు 
నీలనీరద నీలనీలోత్సల శ్యాము నలికులాకుల మాలికాభిరాము( 


గౌస్తుభకలిత ముక్తాహారయుత కంఠు యోగిమానస పంకజోపకంఠు 
సతత ప్రసన్న సస్మితవదనాంభోజు దినకర కోటి సందీప్త తేజు........ (3.922) 


మరొక విధమైన అనుప్రాసవిన్యాసం కల ఈ సీసాన్ని చిత్తగించండి. 

కంజాత కింజల్క పుంజరంజిత పీత్ర కౌశేయవాసు జగన్నివాసు 
శత్రు భీకర చక్ర శంఖ గదా పద్మ విహిత చతుర్చాహు విగతమోహు....... (3.924) 


ఈ (క్రింది ప్రాసముక్తాయింపులు కూర్చటంలో పోతన్న గారిది అందె వేసిన చేయి. 


భక్త పరితోషణ భూషణ! పాపశోషణా! (3.115) 
కలుష గహనదమునన్‌ యమునన్‌. (3.170) 
పుండరీకాక్ష! సంతత భువన రక్ష! (3.309) 
కృపాగుణ భూషణ! పాపశోషణా! (3.548) 
సుధీజనతావన! విశ్వభావనా! (3.570) 
జగత్సరిసాలన! నిత్యభేలనా! (3.572) 
రిపుమాన విమర్దను నా జనార్దనున్‌. (3.666) 
వివేక విశాలుని పుణ్యశీలునిన్‌. (3.707) 


ఈ విధంగా బమ్మెరవారి భాగవతం అర్థగాంభీర్యానికి, శబ్ద సౌందర్యానికీ, భక్తి పరవశత్వానికి, 
మహత్వ కవిత్వ పటుత్వానికి ఆలవాలమై అలరారుతున్నది. 


ఇటువంటి పోతన భాగవతం అక్షరాస్యులందరికి అందుబాటులో ఉండే విధంగా సరళ గద్యానువాద 
సహితంగా ప్రకటించాలనే సంకల్పం తిరుమల తిరుపతి దేవస్థానాల వారికి కలగటం అభినందించ వలసిన 
విషయం. ఈ సదుద్దేశంతోనే పోతన భాగవతం ప్రాజెక్టు ప్రారంభింపబడింది. ఈ మహాకార్యంలో నాకు 
అవకాశం కల్పించిన కార్యనిర్వహణాధికారి శ్రీ ఎస్‌. లక్ష్మీనారాయణ, ఐ. ఏ. ఎస్‌. గారికి నా హృదయ 
పూర్వక నమస్సుమనస్సులు సమర్పిస్తున్నాను. 

ఈ సందర్భంలో నన్ను అహ్వానించి అనువాద భాగా లన్నింటినీ పరిశీలించి పరిష్కరించి ఏక 
సూ(త్రతను కల్పించేభారం నామీద ఉంచిన డాక్టర్‌ రావుల సూర్యనారాయణమూర్తి, పి. ఆర్‌. ఓ., గారికి 
నా అభివందన మందారాలు అందిస్తున్నాను. 


(ప్రేమ పెన్నిధి అయిన శ్రీనివాసుని సన్నిధిలో ఎంతో సంతోషంతో నేను నా విధిని నిర్వర్తించటానికి 
సహకరిస్తున్న శ్రీ.కె. సుబ్బారావు, ఎడిటర్‌ గారికి నా హార్దిక అభివాదాలు. 


తమ కరకమలాలను అలంకరించి ఉన్న [గ్రంథం పోతన భాగవతం తృతీయ స్కంధం. ఈ స్కంధాన్ని 
సరళగద్యంలో అనువాదం చేసినవారు శ్రీ ఆశావాది (ప్రకాశరావు, ఎం. ఏ., గారు. వీరు చిత్తూరుజిల్లా, 
నగరి డిగ్రీ కళాశాలలో ఆం(ధ్రోపన్యాసకులు. అష్టావధానకళలో ఆరితేరినవారు. వినయభూషణులు. 
మధురభాషణులు. 


ఆశావాది వారి అనువాదం సరసంగా సరళంగా సాగింది. ఈ తృతీయ స్కంధాన్ని ఇంత ముచ్చటగా 
ముద్రించిన దేవస్థానం (ప్రెస్‌ మేనేజర్‌ శ్రీ విజయకుమార్‌రెడ్డి గారికి, వారి సిబ్బందికి నా సాధువాదాలు. 


256 పోతన భాగవతము 


అక్షరదోషాలు దొరలకుండా సహ(స్రాక్టులై (ప్రూపులు సరిదిద్దిన పూజ్యమి(త్రులు శ్రీ ముదివర్తి కొండమాచార్యుల 
వారికీ, శ్రీములుకుట్ల రామకృష్ణశాస్త్రి గారికీ నా ధన్యవాదాలు. ము[ద్రణకు తగునట్లు (ప్రెస్‌కాపీ సిద్దంచేసి 
ఇచ్చిన చిరంజీవి కోరాడ రామకృష్ణ, ఎం.ఏ., ఎం.ఫిల్‌.,కు నా శుభాశీస్సులు. 


తిరుపతి, భవదీయుడు 
10-2-86. కరుణశ్రీ 
(ప్రధాన సంపాదకుడు 
పోతన భాగవతం 


థః 


శ్రీరామచంద్ర సరబవ్మాణే నమః 


వరతన ఖారవతము 


(సరళ గద్యానువాద సహితము) 


మూడవ స్కంధము 


ర్ట మహిత వినుత దినిజ 
స్తోమ! యశస్పీమ! రాజసోమ! సుమేరు 
5 
స్టేమ! వినిర్దిత భార్గవ 
రామ! దశానన విరామ! రఘుకులరానూ! 1 
* రామా! రఘువంశలలామా! నీవు అత్యంత శోభావంతమై, దిగంతవిశ్రాంతమై, దేవతలు సంకీర్తించే 
కీర్తివైభవం కలవాడవు. నరేంద్రులలో చంద్రుడవు! మేరు ధీరుడవు! పరశురాముని భంగపరచిన వీరుడవు. 
పదితలల రావణుని తుదముట్టించిన శూరుడవు. అవధరించు! 
వ. మహనీయగుణగరిష్టులగు నమ్ముని శ్రేష్టులకు నిఖిలపురాణవ్యాఖ్యాన వైఖరీ సమేతుండైన సూతుం 
డిట్లనియె. అట్టు ప్రాయోపవిష్టుండైన పరీక్షిన్నరేంద్రునకు శుక యోగీంద్రుం డిట్లనియె. 2 
* సమస్త పురాణాలను చక్కగా వివరించటంలో మిక్కిలి నేర్పుగల సూతమహర్షి ఉత్తమగుణ 
సంపన్నులైన శౌనకాది మునిసత్తములతో ఇట్లా అన్నాడు- 


ఆ విధంగా ప్రాయోపవేశ దీక్షలో ఉన్న పరీక్షిన్నరేం[ద్రుణ్ణి వీక్షించి శుకయోగీంద్రుడు ఈ విధంగా 
పలికాడు- 


-: విదురుండు తీర్థయాత్ర సేయుట :- 
ఉ సాండునృసాల నందనులు బాహుబలంబున ధార్తరాష్టులన్‌ 
భండనభూమిలో గెలిచి పాండుర శారద చంద్ర చంద్రికా 
ఖండయశః ప్రసూన కలికావళి. గౌరవ రాజ్యలక్ష్మి నాం 
డొండ యలంకరింపుచు జయోన్నతి రాజ్యము సేయుచుండ(గన్‌. 3 


* పాండురాజకుమారులైన ధర్మరాజాదులు బాహువిక్రమంతో ధృతరాష్ట్రుని కొడుకులైన 
దుర్యోధనాదులను రణరంగంలో జయించారు. స్వచ్చమైన శరత్కాలపు పండు వెన్నెలలాంటి అఖండకీర్తిని 
ఆర్జించారు. అటువంటి యశస్సు అనే పూలమొగ్గలతో కౌరవరాజ్యలక్ష్మిని అలంకరించారు. ఈవిధంగా 
వారు విజయోల్లాసంతో రాజ్యపాలనం సాగించారు. 

క. మనుజేంద్ర! నిదురు. డంతకు మును, ననమున కేగి యచట మునిజనగేయున్‌ 
వినుత తపో ధౌరేయున్‌ ఘను, ననుపమ గుణవిధేయు. గనె మైత్రేయున్‌. 4 


* ఓ పరీక్షిన్మహారాజా! అంతకుముందే- అనగా మహాభారతయుద్దం జరగటానికి ముందుగానే 
విదురుడు అడవులకు వెళ్ళాడు. అక్కడ మునులచే కీర్తింపబడేవాడూ, ప్రశస్తమైన తపస్సులో పేరెన్నికగన్న 
వాడూ, సాటిలేని మేటిగుణాలు గలిగి సంస్తవనీయుడూ అయిన మైత్రేయుణ్లి సందర్శించాడు. 


క. కనుగొని తత్సాదంబులు, దన ఫాలము సోక మొక్కి తగ నిట్లనియెన్‌ 
మునివర! సకల జగత్సా, నన చరితు(డు గృష్ణు( డఖిల నంద్యుం డెలమిన్‌. 5 


* అలా దర్శించి ఆ మహాముని పాదాలపై తన నుదురు సోకేటట్లు నమస్కారం చేసి విదురుడు 
ఇట్టా అన్నాడు. మునీంద్రా! సమస్తలోకాల్ని పవిత్ర మొనర్భ గల చరిత్ర గలవాడైన శ్రీకృష్ణుడు అందరికీ 
వందనీయుడు. 


క. మండిత తేజోనిధి యై,పాండవ హితమతిని దూతభావంబున వే 
దండపురి కేగి కురుకుల, మండను( డగు ధార్తరాషు మందిరమునకున్‌. 6 


* దేదీప్యమానమైన తేజస్సు తనకు పరివేషభూషణంగా వెలుగొందే ఆ గోవిందుడు పాండవుల 
మేలు కోరి, రాయబారిగా హస్తినాపురానికి వచ్చాడు. అలా విచ్చేసిన శ్రీకృష్ణుడు కౌరవకుల వతంసుడైన 
దుర్యోధనుని సౌధానికి వెళ్ళలేదు. 


తే. చనంగ నొల్లక మధృహంబునకు భక్త వత్సలుం డగు కృష్ణుండు వచ్చుటేమి 
కతము? నాకది యెటి(గింపు కరుణతోడ, ననుచు విదురుండు మైత్రేయు నడిగె ననిన. 7 


* అట్టా వెళ్ళకుండా, ఆ భక్తవత్సలుడు (ప్రత్యేకంగా నా యింటికి దయచేశాడు. ఇట్టా రావడానికి 
కారణం ఏమిటి? దయచేసి ఇందులో ఉన్న రహస్యం నాకు విప్పి చెప్పు అని విదురుడు మైత్రేయుణ్ణి 
అడిగాడు. 

క. నిని వెణంగంది పరీక్షి న్మనుజవరేణ్యుండు విమలముతి నిస్తంద్రున్‌ 

మునికుల జలనిధి చంద్రున్‌, సునిశిత హరిభక్తిసాంద్రు శుకయోగీంద్రున్‌. 8 

* ఇట్లా చెబుతున్న మహర్షిమాటలు విని పరీక్షిన్మహారాజు ఆశ్చర్యపడి పరిశుద్ధమైన మనస్సు గలవాడూ, 

౧ యె (5) ధా 
స్థిర సంకల్పుడూ, మునిజనమనే సముద్రానికి చంద్రునివంటివాడూ, తిరుగులేని హరిభక్తిచే గుండె 
పండినవాడూ- అయిన శుకమహర్షివైపు చూచాడు. 


క. కని యిట్లనె మైత్రేయుని, ననఘుండగు విదురు. డేరహస్యము లడిగెన్‌? 
ముని యేమి చెప్పె? నే పగి, దిని దీర్ణము లాడె? నెచట( దిరుగుచు నుండెన్‌? 9 

* అట్టా చూస్తూ ఇట్టా అన్నాడు. పుణ్యుడైన విదురుడు మాన్యుడైన మై(త్రేయుని ఏ యే రహస్యాలు 
అడిగాడు? అందుకు ఆ మహాముని యేమేమి సమాధానాలు చెప్పాడు? విదురుడు ఏయే తీర్జాలలో స్స్‌ 
విధంగా స్నానం చేశాడు? ఎక్క డెక్కడ ఏ విధంగా సంచరించాడు? 


తే. ఇన్ని దెలియంగ నానతి యిచ్చి నన్ను, నర్జి రక్షింపవే విమలాంతరంగ! 
ఘన దయాపాంగ! హరిపాద కమలభృంగ!, మహిత గుణసంగ! పాపతమఃపతంగ! 10 


* మహర్షీ! నీవు స్వచ్చమైన హృదయం గలవాడవు! కరుణతో నిండిన కడగంటి చూపులు గలవాడవు! 
విష్ణు పాదాలనే పద్మాలకు తుమ్మెదలాంటివాడవు! నీవు ఉత్తమ గుణ సంపన్నుడవు. పాపమనే చీకటిని 
పటాపంచలుచేసే సూర్యభగవానుడవు. దయచేసి ఇవన్నీ వివరించి ఆపన్నుడనైన నన్ను రక్షించు. 

చ. అనవుడు బాదరాయణి ధరాధిపుతో నను బూరునంశ న 

ర్ధన! విను కష్టుండైన ధృతరాష్టనృపాలు(డు పెంపుతో సుయో 
ధన ముఖ పుతులం గడు ముదంబున. బెంపుచు౯ బాండురాజు ద 
ప్పిన పిదపన్‌ దదాత్మజులు సెల్కుణి తన్నని చేర వచ్చినన్‌. 1 

* అనగా శుకుడు పరీక్షిత్తుతో ఇట్లా అన్నాడు. పురువంశ వర్హనా! విను. దుష్టుడైన ధృతరాష్ట్రుడు, 
తన కుమారులైన దుర్యోధనాదుల్ని ఎక్కువ గారాబంగా పెంచాడు. తండ్రి పాండురాజు పరమపదించగానే 
ఆయన కుమారులు పాండవులు భయంతో కంపించి అతని అండవచేరినారు. 

వ. ఇట్లు వచ్చిన పాండవుల యెడ నసూయా నిమగ్నులై సుయోధనాదులు 12 

క. పెట్టిరి విషాన్న; మంటం, గట్టిరి ఘనపాశములను; గంగానదిలో 

నెట్టిరి; రాజ్యము వెడలం, గొట్టిరి; ధర్మంబు విడిచి కుటిలాత్మకులై. 13 


* ఈవిధంగా వచ్చిన పాండవులను చూచి దుర్యోధనాదులు అసూయా గగ్రస్తులైనారు. ధర్మదూరులు, 
కుటిల బుద్దులు అయిన కౌరవులు వారికి విషం కలిపిన అన్నం పెట్టారు. పెద్ద పెద్ద తాళ్లతో కట్టారు. 
గంగా నదిలో నెట్టారు. రాజ్యంనుండి కూడా వెళ్లగొట్టారు. 


క. (క్రూరాత్ము లగుచు లాక్షా, గారంబున వారు నిద్ర గైకొని యుండన్‌ 
దారుణ శిఖి దరికొలిపిరి, మారణ కర్మముల కప్రమత్తులు నగుచున్‌. 14 
* లక్క ఇంట్లో మైమరచి పాండవులు నిద్రపోతూ ఉండగా క్రూరహృదయులైన కౌరవులు ఇంటికి 
నిప్పంటించారు. వారిని రూపు మాపటానికి ఏమరుపాటు లేకుండా ఎన్నో పన్నాగాలు పన్నారు. 
తే. సూరిజనగేయ మగు రాజసూయ యజ్ఞ, విలస దవభృథస్నాన పవిత్రమైన 
ద్రౌపదీ చారు వేణీభరంబు వట్టి, కొలువు లోపల నీడ్చిరి కుత్సితమున. 15 
x పండితవరేణ్యుల ప్రశంస లందుకొన్న రాజసూయ మహాయజ్ఞంలో పూజనీయమైన అవభృథస్నానంతో 
పరమ పవి(త్రమై ఒప్పారుతున్న పాంచాలి కొప్పు పట్టుకొని నీచాతినీచంగా నిండుకొలువు లోపలికి ఈడ్చారు. 

క. కావున వారల కపకృతి6 గావింపని దొక దినంబు గలుగదు. తను జ 
న్మావధి నిజనందనులను, వానిరి న య్యంధనృపతి వలదన( డయ్యెన్‌. 16 


* ఇట్టు కౌరవులు పాండవులకు ఆజన్మాంతం అపకారం చెయ్యని దినమే లేదు. ఆ గ్రుడ్డిరాజు 
కొడుకులకు అడ్డు చెప్పలేకపోయాడు. 


తే. మాయజూదంబు వన్ని దుర్మార్గవృత్తి, బుడమి. గొని యడవులకు( బోనడున నచట 
దిరిగి వారలు సమయంబు దీర్చి యేయగు, దెంచి తమ యంశ మడిగిన6€ బంచి యిడక. 17 


౫ అనంతరం మాయ జూదంలో కౌరవులు అన్యాయంగా పాండవుల రాజ్యాన్ని లాక్కొన్నారు. వారిని 
అడవులకు వెడలగొట్టారు. పాండవులు ఒడంబడిక ప్రకారం గడువు ముగిశాక తిరిగివచ్చి తమకు రావలసిన 
రాజ్యభాగాన్ని అడిగితే కౌరవులు ఇయ్యలేదు. 


న. ఉన్న యెడ. 18 


చ. సకల నియంత యైన హరి సర్వశరణ్యు(డు మాధవుండు సే 
వక నవకల్పకంబు భగవంతు. డనంతు( డనంతశక్తి నం 
దకధరు( డబ్బలోచను(డు ధర్మతనూభవుచే నియుక్తుండై 
యకుటిల భక్తి యోగమహితాత్మకు(డై ధృతరాష్టుపాలికిన్‌. 19 


* ఇలా ఉండగా నిఖిల సృష్టికీ నియంత అయినవాడూ, అఖిల లోక శరణ్యుడూ, ఆశ్రితజన 
పారిజాతమూ, అంతం లేనివాడూ, ఎంతో శక్తి సంపన్నుడూ, నందకం అనే ఖడ్గాన్ని ధరించినవాడూ, 
కమలదళాలవంటి కన్నులు గలవాడూ అయిన శ్రీకృష్ణుడు నిష్కళంకమైన భక్తియోగానికి అంకితమైన 
మనస్సు కలవాడై ధర్మరాజు నియోగం (ప్రకారం రాయబారం నడపటానికి ధృతరాష్ట్రుని దగ్గరకు వెళ్లాడు. 


క. చని యచట భీష్మ గురు త, త్తనయ కృపాచార్య నిఖిల ధాత్రీపతులున్‌ 
విని యనుమోదింప(గ ని,ట్లనియెన్‌ ధృతరాష్టుతోడ నవనీనాథా! 20 
* భూపాలా! అలా వెళ్ళిన గోపాలుడు అక్కడ భీష్ముడూ, ద్రోణుడూ, అశ్యత్తామా, కృపుడూ, సకల 
రాజన్యులూ అంతా విని సంతోషించేటట్టు ధృతరాషునితో ఇట్లా అన్నాడు. 
క. కౌరవ పాండవు లిరువురు, నారయ నీకొక్క రూప యవనీవర! నీ 
వే రీతి నైన బాండు కు, మారుల సాలొస.గి తేని మను నుభయంబున్‌. 21 


* మహారాజా! కౌరవులూ, పాండవులూ ఇద్దరూ నీకు ఒక్కటే. నీవు ఏ విధంగానైనా సరే పాండవులకు 
రావలసిన రాజ్యభాగం ఇచ్చినటైతే, ఉభయులూ క్షేమంగా ఉంటారు.. 


క. అని ధర్మబోధమున బలి, కిన మాటలు చెవుల నిడమి( గృష్టుడు విదురున్‌ 
ఘన నీతిమంతు( బిలువం, బనిచిన( జనుదెంచె. గురుసభాస్టలమునకున్‌. 22 


మూడవ స్కంధము 261 


* అంటూ కృష్ణుడు ధర్మప్రబోధం చేశాడు. ఆ మాటలు వారి చెవికెక్కలేదు. అప్పుడు శ్రీకృష్ణుడు 

విశేష నీతివిదుడైన విదురుణ్ణి పిలువనంపాడు. విదురుడు కౌరవుల కొలువుకూటానికి వచ్చాడు. 
వ. చనుదెంచి యచటి జనంబులచేత నుపస్థితంబైన కార్యంబు దెలుపంబడినవాండై ధృతరాషము నుద్దేశించి 
యిట్లనియె. 23 


* విదురుడు అక్కడి వారివల్ల జరుగుతూవున్న వ్యవహారమంతా తెలుసుకున్నాడు. ధృతరాష్ట్రునితో 
ఇట్లా అన్నాడు. 
మ. ధరణీనాయక! పాండుభూవిభుండు నీతమ్ముండు; దత్సుత్రులన్‌ 
బరిరక్షించిన ధర్మముం దగవునుం బాటిల్టు; నంశంబు సు 
స్థిర సౌఖ్యోన్నతిం జెందు; శతుజయమున్‌ జేకూరు; గోపాల శే 
ఖరు చిత్తంబును వచ్చు నట్లగుట యౌ గౌరవ్యవంశాగ్రణీ! 24 


* మహారాజా! పాండురాజు నీ తమ్ముడు. ఆయన కుమారుల్ని సంరక్షించడం ధర్మమూ, న్యాయమూ. 
అందువల్ల మీ వంశం శాశ్వత సుఖసంపదలతో వర్ణిల్లుతుంది. మీకు శత్రు విజయం సంప్రాప్తమౌతుంది. 
కురుకులచూడామణీ! మీరు ఈ విధంగా ఆచరిస్తే గోపాలశిరోమణి అయిన కృష్ణుని మనస్సుకూ ప్రియం 
కలిగించిన ట్లవుతుంది. 


అ. వారి తండ్రి పాలు వారికి నొసంగి నీ,పాలు సుతుల కెల్లం బంచి యిచ్చి 
చలము విడిచి ధర్మ మలవడ నీ బుద్ధి, జొనుపవయ్య! కులము మనుసనయ్య! 25 


* మహారాజా! వారి తండ్రిభాగం వారికివ్వు. నీ భాగం కొడుకులకు పంచి ఇవ్వు. ఈర్ష్య వదలిపెట్టు. 
ధర్మమార్గంలో మనస్సు (ప్రవేశపెట్టు. వంశాన్ని నిలబెట్టు. 


చ. వినుము నృపాల! నా పలుకు; వేయును నేల సమీరసూతి నీ 
తనయుల పేరు విన్న( బదతాడిత దుష్టభుజంగమంబు చా 
డ్పున6 గనలొందు! నింతయును మున్నును( జెప్పితింగాదె వాని చే 
తన భవదీయపుత్రులకు( దప్పదు మృత్యు వదెన్ని భంగులన్‌. 26 


* రాజా! నా మాట పాటించు. నీకొడుకు దుడుకుతనం విన్నప్పుడల్లా ఆ భీమసేనుడు కాలు తగిలిన 
కాలసర్సం లాగా మండిపడతాడు. ఇదంతా నీకు ముందే చెప్పానుగదా! ఏ విధంగా అయినా సరే 
ఆవాయుకుమారుని చేతిలో నీ కుమారులకు చావు తప్పదు. 


వ. అదియునుం గాక, 27 


క. నీపుత్రుల శౌర్యంబును, చాపాచార్యాపగాత్మజాత కృపభుజా 
టోపంబును గర్హు దురా, లాపంబును నిజముగా దలంతె నునమునన్‌. 28 

౫ అంతేకాదు రాజా! నీ కన్న కొడుకుల (ప్రతాపాలూ; ద్రోణాచార్య, భీష్మాచార్య, కృపాచార్యుల 
పటాటోపాలూ; అంగరాజు అసందర్భప్రలాపాలూ- ఇవన్నీ నిజమే అని నీ మనస్సులో నమ్ముతున్నావా! 


వ. అట్లేని వినుము. 29 


ఉ. ఏ పరమేశుచే జగము లీ సచరాచరకోటితో సము 
ద్దీపిత మయ్యె; నే విభుని దివ్యకళాంశజు లబ్బగర్భ గౌ 
రీపతి ముఖ్యదేవ ముని బృందము; లెవ్వ( డనంతు( డచ్యుతుం 
డా పురుషోత్తముండు కరుణాంబుధి గృష్ణుడు వో నరేశ్వరా! 30 


* అయితే- విను. ఓ రాజా! ఏ పరమేశ్వరుని అనుగ్రహం వల్ల ఈ ప్రపంచం చరాచర జంతుజాలంతో 
ప్రకాశిస్తూ ఉంటున్నదో; బ్రహ్మదేవుడు, మహాదేవుడు మొదలైన దేవతలూ, మునిగణమూ అంతా ఏ దేవుని 
దివ్యకళాంశలనుండి జని శ్రంచారో, ఎవ్వడు అనంతుడో, ఎవ్వడు అచ్యుతుడో ఆ పురుషోత్తముడే 
దయాపయోనిధి అయిన ఈ శ్రీకృష్ణుడు. 


ఉ. అట్టి జగన్నివాసుండు మురాసురభేది పరాపరుండు చే 
పట్టి సఖుండు నియ్యమును బాంధవు(డున్‌ గురు(డున్‌ విభుండునై 
యిట్టల మైన ప్రేమమున నెప్పుడు. దోడ్పడుచుండు వారలన్‌ 
జుట్టనవ్రేల నెవ్వరికి. జూపంగ వచ్చును బార్జివోత్తమా! 31 


* మహారాజా! అన్నిలోకాలనూ తనలో అట్టిపెట్టినవాడూ, మురుడు అనే రాక్షసుణ్ణి మట్టుపెట్టినవాడూ, 
సర్వశ్రేష్టుడూ అయిన శ్రీకృష్ణుడు చెలికాడై, వియ్యంకుడై, చుట్టమై, ప్రబోధకుడై, ప్రభువై అతిశయించిన 
అనురాగంతో ఎల్లప్పుడూ పాండువులకు తోడ్పడుతుంటాడు. అలాంటి వారిని |వ్రేలెత్తి చూపడానికి ఎవరికైనా 


సాధ్యం అవుతుందా? 


ఉ. కావున( బాండునందనుల( గాజీయ పెట్టక రాజ్యభాగమున్‌ 
వావిరి నిచ్చి రాజ్యమును వంశము. బుత్రుల బంధువర్గమున్‌ 
గావుము; కాక లోభియగు కష్ట సుయోధను మాట వింటివే 
భూవర! నీ యుపేక్ష నగుంబో కులనాశము బంధునాశమున్‌. 32 


* అందుకని నా మాటవిని పాండువుల్ని బాధపెట్టకుండా వారి రాజ్యభాగాన్ని వారికి ఇచ్చి దేశాన్నీ, 
వంశాన్నీ, పుత్రుల్నీ, బంధువుల్నీ కాపాడు. అలాకాక లోభావిష్టుడూ, దుష్టుడూ అయిన దుర్యోధనుని 
మాటలు విన్నావా నీ నిర్లక్ష్యం కారణంగా కులనాశం, బంధునాశం జరిగితీరుతుంది. 


తె. ఒకనికై యిట్లు కుల మెల్ల నుక్కడంప, నెత్తుకొన జూచె దిది నీతియే నృపాల! 
వినుము నామాట; నీ సుయోధనుని విడిచి, కులము రాజ్యంబు( దేజంబు నిలుపవయ్య. 33 

* ఒక్కడి కోసం వంశమంతా ధ్వంసం చేసుకోటానికి ప్రయత్నిస్తున్నావు. ఇదెక్కడి రాజనీతి? మహారాజా! 
నామాట విను. ఈ దుర్యోధనుణ్ణి విడనాడు. వంశమర్యాదనూ. ప్రభుత్వాన్నీ, ప్రతాపాన్నీ కాపాడు! 


క. అని యిట్లు దటిమి చెప్పిన, విని దుర్యోధను(డు రోషవివశుండై తా 
నినతనయ శకున దుశ్ళా, సనుల నిరీక్షించి తామసంబున( బలికెన్‌. 34 


* అని ఈ విధంగా విదురుడు నొక్కి చెప్పాడు. ఆ మాటలు విని దుర్యోధనుడు రోషావేశంతో వశం 
తప్పిపోయాడు. మిత్రుడైన కర్టుణ్లీ మేనమామ శకునినీ, తమ్ముడైన దుశ్ళాసనుణ్లీ చూచి అహంకారంతో 
ఇట్లా అన్నాడు. 

క. దాసీపుత్రుని మీర లు, దాసీనుం జేయ కిటకు( దగునె పిలువంగా? 
ర్‌ 
ణి 


నాసినుండై ప్రేలెడు, గాసిలి చెడిపోవ వెడల(గా నడువు( డి(కన్‌, 35 


* దాసీపుత్రుణ్లి తీసుకొని ఆసనం ఇచ్చి కూర్చోపెట్టారు. ఇటువంటి వాళ్లను ఈ సభకు ఎందుకు 
పిలిపించారు. కుదురుగా కూర్చొని అధిక ప్రసంగాలు చేస్తూ ఉన్నాడు. వెంటనే ఈ తుంటరిని మెడబట్టి 
గెంటివెయ్యండి. తిక్క కుదురుతుంది. 

వ. అని యిట్లు దుర్యోధనుం డాడిన దురాలాసంబులు దనకు మనస్తాపంబుసేయం గార్యంబు విచారించి 

ధైర్యం బవలంబించి యొండు పలుక నొల్లక శరశరాసనంబులు విడిచి క్రోధంబు నడ వనంబునకు 
జని యందు. 36 


౫ ఈ విధంగా దుర్యోధనుడు పలికిన దుడుకు మాటలకు విదురుని మనస్సు తుకతుక ఉడికిపోయింది. 
అప్పుడు విదురుడు కర్తవ్యం గుర్తుకు తెచ్చుకొని, గుండె నిబ్బరించుకొని, మరేమీ మారుమాట పలుకకుండా, 
ధనుర్చాణాలు విడిచిపెట్టి, ఆగ్రహాన్ని అడచిపెట్టి అరణ్యానికి వెళ్ళిపోయాడు. 


సీ. విష్ణుస్వయంవ్యక్త విమలభూములను బవిత్రంబులగు హరిక్షేత్రములను 
నెలకొని దేవతానిర్మితహరిదివ్య భూముల గంగాది పుణ్యనదుల 
సిద్దపురాణ ప్రసిద్ద పుణ్యాశ్రమ స్థలముల నుపవనస్థలములందు 
గంధవమాదనముఖ క్కాభృత్తటంబుల మంజులగిరి కుంజ పుంజములను 
తే. వికచకైరన పద్మ హల్లక మరంద, పాన పరవశ మధుకర గాన బుద్ద 
రాజహంస విలాస విరాజమాన, మగుచు. జెలువొందు పంకేరుహాకరముల. 37 


* ఆ విధంగా వెళ్ళిన విదురుడు విష్ణుదేవుడు స్వయంగా వెలసిన పావనప్రదేశాలనూ, పరమపవి(త్రాలైన 
వైష్ణవ క్షేత్రాలనూ, దేవతలు నిర్మించిన దివ్యస్థలాలనూ, గంగ మొదలైన పుణ్యనదులనూ, పురాణాలలో 
ప్రసిద్దాలైన సిద్దాశ్రమాలనూ, తపోవనాలనూ దర్శించాడు. గంధమాదనం మొదలైన కొండచరియలనూ, 
అక్కడి చక్కని చిక్కని పొదరిండ్లనూ, వికసించిన రకరకాల కలువలలో, కమలాలలో మకరందం (త్రాగి 
మైమరచిన తుమ్మెదల కమ్మని గానానికి మేలుకొన్న రాజహంసల విలాస విహారాలతో విరాజిల్లుతున్న 
సరోవరాలనూ విలోకించాడు. 

క. మజీయును బుష్యాశమ వన, సరి దుపవన నద పుళింద జనపద గిరి గ 
హ్వర గోష్ట యజ్ఞశాలా, పుర దేవాయతన పుణ్యభూముల యందున్‌. 38 


%* మునుల వనాలలో, నదీనదాలలో, ఉపవనాలలో, బోయపల్లెలలో, కొండగుహలలో, గోశాలల్లో, 
యాగశాలల్లో, పట్టణాలలో, దేవాలయాలలో, తీర్ధస్థలాలలో తిరిగాడు. 


క. కూరలు. గాయలు నీ ళ్ళా, హారముగా( గొనుచు నియమ మలవడంగ నసం 
స్కార శరీరుం డగుచు ను, దారత నవధూతవేషధరు(డై వరుసన్‌. 39 


* ఆ యా స్థలాలలో ఆకులు, దుంపలు, కూరగాయలు, నీళ్లు మాత్రమే ఆహారంగా తీసుకొంటూ 
నియమ సహితుడై, శరీరసంస్కార రహితుడై, జొదార్యమహితుడైన విదురుడు పరివ్రాజక వేషధారియై 
సంచారం చేశాడు. 


క. హర్షము గదురంగ భారత, వర్షమునం గలుగు పుణ్యవరతీర్థము లు 
త్కర్షం జూచుచు విగ తా, మర్షుండై సంచరించె మనుజవరేణ్యా! 40 


వ. ఇట్లు సంచరించుచు! బ్రభాస తీర్ధమ్మునకు వచ్చునపుడు 41 


* ఈ విధంగా భారత దేశంలో గల ఉత్తమ పుణ్యతీర్థా లన్నింటినీ సంతోషాతిశయంతో సందర్శిస్తూ, 
రాగద్వేషాలు విడిచిన విదురుడు (క్రమంగా ప్రభాసతీర్థం చేరాడు. 


చ. అరుగుచు దైత్యభేదన దయాపరిలబ్ద సమస్త మేదినీ 
భరణధురంధరుం డగుచు. బాండుసుతా[గ్రజు( డొప్పుచుండ న 
త్రణీ విదురుండు( దత్సరి దుదంచిత సాల రసాల మాధవీ 
కురనక మాలతీ వకుళ కుంజ లసత్తట మందు నున్నెడన్‌. 42 


* సరిగా అదే సమయంలో శ్రీకృష్ణభగవానుని అనుగ్రహం వల్ల సంప్రాప్తమైన సామా(్రాన్ని 
పరిపాలిస్తున్నాడు ధర్మరాజు. ఆ విధంగా పాండవా(గ్రజుడు సమస్త మహీమండల భారాన్ని వహిస్తున్న సమయంలో 
విదురుడు ఆ ప్రాంతానికి వచ్చాడు. అక్కడి మద్దిచెట్ట్లూ, మామిడిచెట్టు; గురివెంద, ఎర్రగోరింట, మాలతి, 
పొగడ మొదలైన తరులతాదులతోకూడి వున్న నదీ తీరంలో విదురుడు నివసించాడు. 


చ. నరవర! వేణుజానలవినష్ట మహాటవి మాడ్కి( బాండు భూ 
వర! ధృతరాష్ట్ర సూను లనివార్య నిరూఢ విరోధ మెత్తి యొం 
డొరుల జయింప( గోరి కదనోర్వి. గురుక్షితిపాలముఖ్యు లం 
దణు మృతు లౌటయున్‌ విని ఘనంబుగ శోకనిమగ్నచిత్తుండై. 43 


* పరీక్షిన్మహారాజా! అప్పుడు అతడికి కురుక్షేత్రసం గ్రామం సంగతి తెలిసింది. కౌరవులూ, పాండవులూ 
వారింప రాని వైరం పెంచుకొని ఘోరంగా పోరాడుకున్నారనీ, పరస్పర విజయోత్కంఠతో జరిగిన ఆ 
కురుక్షేత్ర మహాసం[గ్రామంలో వెదురుపొదలలో ఉద్భవించిన దావాగ్నిలో ద్యమైన అరణ్యంలాగా దుర్యోధనాది 
కురుకుమార సమూహమంతా నశించారనీ విని విదురుడు పట్టరాని శోకంలో మునిగాడు. 

ఉ. ఆ యెడ గాలు దన్నక రయంబున నేయ సరస్వతీనదీ 
తోయములందు( గ్రుంకి మునితుల్యు(డు వే చనియెం దనూనపా 
త్తోయరుహాప్తభార్గన పృథుత్రిత సోమ సుదాస శక్తి భృ 
ద్వాయు యమాభిధానయుత వాహినులం దనురక్తి( గుంకుచున్‌. 44 


* అక్కడ ఉండడానికి విదురునకు కాలు నిలువలేదు. మునిసదృశుడైన విదురుడు వెంటనే 
బయలుదేరాడు. సరస్వతీ నదిలో స్నానంచేశాడు. అనంతరం అగ్ని, సూర్య, శుక్ర, పృథు, త్రిత, సోమ, 
సుదాస, కుమార, వాయు, యమ ఇత్యాది దేవతానామాలతో (ప్రసిద్దమైన పుణ్యతీర్థాలను ఆసక్తితో సేవించాడు. 


ఉ. వెండియు( బుణ్యభూముల. బని త్రసరిత్తుల( జూచుచున్‌ రమా 
మండను( డుండు దివ్యరుచిమన్మణి చారుకవాట గేహళీ 
మండిత సౌధగోపుర విమానము లున్నత భక్తి. జూచుచున్‌ 
నిండిన వేడ్క( గృష్ణపద నీరజ చింతనుడై క్రమంబునన్‌. 45 


* ఈ విధంగా విదురుడు పుణ్యస్థలాలనూ, పవిత్రనదీ తీర్జాలనూ సేవిస్తూ వెళ్ళి ఇందిరా వల్లభుడైన 
గోవిందుని మందిరాలై మహోజ్ఞ్యలాలైన మణులు పొదిగిన తలుపులతో, గడపలతో విరాజిల్లుతున్న 
విమానాలనూ, గోపురాలనూ, ఆలయాలనూ అత్యంత భక్తితో ఆలోకిస్తూ నందనందనుని పాదారవిందాలను 
స్మరిస్తూ ఎంతో సంతోషంతో ముందుకు సాగాడు. 


-: విదురుం డుద్ధవుం గని కృష్ణాదుల వృత్తాంతం బడుగుట :- 


చ. చని చని తొంటి మత్స్య కురుజాంగలభూము అతిక్రమించి చ 
య్యన యమునానదిం గదిసి యచ్చట భాగవతున్‌ సరోజ లో 
చన దృఢభక్తు సద్గుణవిశారదు శాంతుని దేవమంత్రి శి 
ష్యుని మహిత ప్రసిద్దు. బరిశోషితదోషు. బ్రబుద్దు నుద్దవున్‌. 46 


౫ అలాగా ముందుకువెళ్ళి మత్స్య, కురు, జాంగల భూములను అతిక్రమించి అనంతరం యమునా నదిని 
సమీపించాడు, ఆ నదీతీరంలో పరమభాగవతుడు, పుండరీకాక్షుని మీద అఖండమైన భక్తిగలవాడు. ఉత్తమగుణ 
సంపన్నుడు, శాంతుడు, రాజనీతిలో బృహస్పతి శిష్యుడు, విశాలయశో విరాజితుడు, దోషశూన్యుడు, ఉజ్ఞులచైతన్యుడు 
అయిన ఉద్దవుల్లో దర్శించాడు. 


క. కని యనురాగ వికాసము, దన మనమున. దొంగలింప( దగ గాఢాలిం 
గన మాచరించి నెయ్యం, బున గుశల ప్రశ్న సేసి ముదమున( బలికెన్‌. 47 

* ఉద్దవుణ్ణి చూడగానే విదురుని హృదయంలో అనురాగం పొంగిపొరలింది. రెండుచేతులు చాచి 
గట్టిగా కౌగిలించు కున్నాడు. స్నేహం కొద్దీ కుశల ప్రశ్నలు కురిపించిన అనంతరం సంతోషంతో విదురుడు 
ఉద్దవునితో ఇట్టా అన్నాడు. 

క. హరిభక్తులు పుణ్యాత్ములు, దురితవిదూరులు విరోధిదుర్హమబలులుం 

గురుకుల తిలకులు గుంతి, వరసూనులు గుశలులే యవారిత భక్తిన్‌. 48 


* వృష్టికులోద్భవా! ఉద్దవా! కృష్ణభక్తులూ, పవిత్రచరిత్రులూ, విరోధులకు నిరోధింపరాని వీరాధివీరులూ, 
కురుకు లాలంకారులూ అయిన కుంతీకుమారులు కుశలంగా వున్నారా? 


చ. హరి దన నాభిపంకరుహమందు జనించిన యట్టి భారతీ 
శ్వరు. డతిభక్తి వేడ యదువంశమునన్‌ బలకృష్ణమూర్తులై 
పరయ జనించి భూభరము. బాపిన భవ్యులు రేవతీందిరా 
వరు లట శూరసేనుని నివాసమునన్‌ సుఖ మున్నవారలే? 49 


* తన నాభికమలం నుండి పుట్టిన బ్రహ్మదేవుడు పరమభక్తితో ప్రార్థింపగా శ్రీహరి బలరాముడుగా, 
కృష్ణుడుగా యదువంశంలో ఉదయించాడు. అట్లా పుట్టి భూభారాన్ని పోగొట్టిన మహోదయులు, రేవతీరుక్కిణీ 
హృదయ ప్రియులు రామకృష్ణులు తమ తాత గారైన శూరసేనుని గృహంలో సుఖంగా ఉన్నారా? 


చ. కురుకులు లాదరింప(గ సఖుండును నాప్పు(డునై తనర్చి సో 
దర తరుణీజనంబులను దత్సతులం గడు గారవంబునం 
గరుణ దలిర్ప నాత్మజులకంటె( బియోన్నతి( బోచువా(డు సు 
స్థిరమతి నున్నవాండె వసుదేవుడు వృష్ణికుల ప్రదీపకా! 50 


* యదువంశదీపకా! కురువంశీయులైన కౌరవులూ, పాండవులూ తన్నెంతో గౌరవింపగా, నెయ్యమై, 
వియ్యమై, తన అనుగు చెల్లెళ్లను వారిభర్తర్నీ ఎంతో ఆదరంగా ఆప్యాయంగా కన్నబిడ్డలకంటే మిన్నగా 
లాలించి పాలించే వసుదేవుడు ఆరోగ్యంగా ఉన్నాడా? 


శా. కందర్సాంశమునం దనూజు( బడయం గామించి భూదేవతా 
బృందంబున్‌ భజియించి తత్కరుణ దీపింపం బ్రభావంబు సెం 
పాందన్‌ రుక్మిణి గన్న నందను(డు ప్రద్యుమ్నుండు భాస్వచ్చమూ 
సందోహంబులు దన్ను. గొల్వ మహితోత్సాహంబునన్‌ మించునే. 51 
* మన్మథుని అంశగల కుమారుణ్ణి పొందదలచి రుక్మిణీదేవి బ్రాహ్మణుల్ని పూజించింది, వారి 
అను[గ్రహం వల్ల అత్యంతమహిమోపేత అయిన రుక్మిణీమాత కడుపుచల్లగా కన్నసంతానం ప్రద్యుమ్నుడు 
సమస్త సేనాసమూహం తనను సంసేవిస్తూ ఉండగా ఉత్సాహంతో ఉన్నాడుగదా! 

క. సరసిజలోచన కరుణా, పరిలబ్బ సమస్త ధరణిపాలన మహిమం 
బరమప్రీతి సుఖించునె, చిరవిభవోదారు. డుగ్రసేనుండు జగతిన్‌. 52 


* కమలాక్షుని కరుణాకటాక్షం వల్ల సంప్రాప్తమైన సమస్త రాజ్యాన్నీ పాలిస్తున్న ఉగ్రసేనుడు సంప్రీతుడై, 
శాశ్వత వైభవోపేతుడై సుఖంగా ఉన్నాడా? 
చ. లలిత పతివ్రతామణి విలాసవతీ తిలకంబు పార్వతీ 
లలన గుమారు( గన్నటు సులక్షణ జాంబవతీ లలాను ని 
ర్మలగతి. గన్న పట్టి సుకుమారత నుండు విరోధిభంజనో 
త్కలిక సుఖించునే గుణకదంబు(డు సాంబుడు వృష్ణిపుంగవా! 53 


* పతివ్రతా శిరోమణీ, ఉత్తమ రమణీమణీ, సమస్త సద్గుణవతీ అయిన జాంబవతి, పార్వతీదేవి 
కుమారస్వామిని కన్నట్టు సాంబుని కన్నది. విరోధులను చీల్చి చెండాడే వీరాధివీరుడు, సుగుణాలవాలుడు- 
ఆ సాంబుడు క్షేమమేనా? 


క. హరిపదసేవకు( డరి భీ, కరు. డర్జును వలన మిగుల. గార్ముక విద్యల్‌ 
దిరముగ( గణచిన సాత్యకి, వరసుఖ విభవముల నున్నవాండె ధరిత్రిన్‌? 54 


౫ హరిచరణ కింకరుడూ, అరిజన భయంకరుడూ, అర్జునుని దగ్గర చక్కగా విలుఎద్య నేర్చుకొన్నవాడూ 
అయిన సాత్యకి అత్యంత సుఖవైభవాలతో అలరారుతున్నాడా? 


ను. జలజాతాంకుశ చక్ర చాప కులిశ చ్చత్రాది రేఖాంకితో 
జల గోవింద పదాబ్ది లక్షిత విరాజన్మార్ల ధూళిచ్చటా 
కలితాంగుండు విధూతకల్మషుండు నిష్కామైక ధర్ముండు స 
త్కులజాతుండన నొప్పునట్టి ఘను. డక్రూరుండు భద్రాత్ముండే? 55 


* గోవిందుని పాదాలు- పద్మం, అంకుశం, చక్రం, ధనుస్సు, వజ్రం, ఛత్రం మొదలైన శుభరేఖలతో 
ఒప్పు తుంటాయి. అటువంటి శ్రీపాదము[ద్రలు (ప్రకాశించే త్రోవలలోని దుమ్ముతో (క్రమ్మిన నెమ్మేనుతో, 
దురితదూరుడైన అక్రూరుడు ఆనందంగా ఉన్నాడా? నిష్కాముడూ, నిర్మల ధర్మపరుడూ, సద్వంశ 
సంజాతుడూ ఐన ఆ మహానుభావునికి క్షేమమే కదా? 

క. శ్రుతులును గ్రతుజాతము స, మ్మతి. దాల్చినయట్టి వేదమాతగతిన్‌ శ్రీ 

పతిం దన గర్భమ్మున ర, క్షితుం జేసిన గరిత దేవకీసతి సుఖమే. 56 


* వేదాలనూ యజ్ఞాలనూ తనలో సాదరంగా దాచుకొన్న వేదమాతలా శ్రీమన్నారాయణుణ్ణి తన 
గర్భంలో ఆప్యాయంగా ధరించి కాపాడిన దొడ్డ ఇల్లాలు దేవకీదేవి సుఖంగా ఉందా? 


వ. మజీయు మహాత్మా! మహితోపాసకు లగువారల కోర్కులు నిండింపంజాలిన భగవంతుండును. 
శబ్దశాస్తంబునకుం గారణంబని తన్ను నఖిలదేవతాజనంబు లగ్గింప గల మేటి యగుటంజేసి 

మనోమయుండును, సకలజీవ జతుర్విధాంతఃకరణంబు లయిన చిత్తాహంకారబుద్ధి మనంబులకుం 
(గ్రమంబున వాసుదేవ- సంకర్షణ-ప్రద్యు-మ్నానిరుద్దు లధిదైవతంబు లగుదు రట్టి చతుర్విధ 
తత్వంబులకు( దుర్యంబైన తత్వంబునునైన యనిరుద్ధకుమారుండు సంతోషచిత్తుం డగునే యని.57 


* మహాత్మా! అనిరుద్దుడు- నిత్యం తన్ను భక్తితో సేవించేవారి కోరికలన్నీ నెరవేర్చగల భగవానుడు. 
శబ్దశా(స్రానికి కారణమని సమస్త దేవతలూ కొనియాడే వాడు. మనోమయుడైనవాడు. అఖిల ప్రాణులకూ 
అంతఃకరణాలైన చిత్తం- అహంకారం-బుద్ది- మనస్సుఅనే నాలుగింటికీ (క్రమంగా వాసుదేవుడు- 
సంకర్షణుడు-ప్రద్యుమ్నుడు- అనిరుద్దుడు అధిష్టాన దైవాలు. ఇలా మనస్సుకు అధిపతియైన ఆ అనిరుద్దుడు 


ఆనందంగా ఉన్నాడా? 


మ. ఇతరారాధన మాని కృష్ణు. గమలాధీశుం బయోజాస నా 
ర్చితు భక్తిన్‌ నిజనాథు(గా సతతమున్‌ సేవించు పుణ్యుల్‌ జగ 
న్నుతు లధ్యాత్మవిదుల్‌ మహాభుజులు మాన్యుల్‌ ధర్మమార్లుల్‌ సము 
న్నతి సత్యాత్మజచారుధేష్టగదు లానందాత్ములే యుద్ధవా! 58 
* ఓ ఉద్దవా! తక్కిన పూజలన్నీ విడిచిపెట్టి, బ్రహ్మదేవునికికూడ పూజనీయుడూ, లక్ష్మీ వల్లభుడూ 
అయిన శ్రీకృష్ణుణ్ణి తమకు రక్షకుడుగా భావించి భక్తితో నిత్యం సేవించే ధన్యులూ, జగన్మాన్యులూ, అంతేకాక 
లోకంచే పొగడబడు వారూ, ఆధ్యాత్మిక విద్యావేత్తలూ, ధర్మమార్గంలో నడిచేవారూ అయిన 
సత్యభామానందనులు చారుధేష్టగదులు సంతోషంగా ఉన్నారా? 
తే. క్రోధమాత్సర్యధనుండు సుయోధనుండు, వొలుచు నెన్వనిసభ( జూచి కలుష మొదవి 
మనములోన నసూయానిమగ్ను( డయ్యె, నట్టి ధర్మజు. డున్నా(డ యనఘచరిత! 59 
* ఓ పుణ్యచరిత్రా! దేదీప్యమానమైన ఏ మహనీయుని మయసభను చూచి దుర్యోధనుడు 
క్రోధమాత్సర్యాలతో  క్రుంగిపోయి మనస్సునిండా కల్మషం నింపుకొని, అంతులేని అసూయలో మునిగితేలాడో- 
ఆ ధర్మరాజు సుఖంగా ఉన్నాడా? 
తే. ఘనగదాభ్యాస చిత్ర సంగతుల మెజసి, కురుకుమారుల భూరి సంగరము లోన 
హతుల గావించి వెలసినయట్టి జెట్టి, వాయుతనయుండు గుశలియై వణలునయ్య! 60 


* ఉద్దతమైన గదాయుద్ద కౌశలంతో కౌరవుల నందర్నీ రణరంగంలో మట్టుపెట్టిన జగజెట్టి 
వాయుదేవుని ముద్దులపట్టి భీముడు క్షేమంగా ఉన్నాడా? 


చ. హరికరుణాతరంగిత కటాక్ష నిరీక్షణ లబ్ద శౌర్య వి 
స్ఫురణ దనర్చి తన్ను నని బోయగతిన్‌ గిరిశుం డెదిర్చినన్‌ 

బరవస మొప్పంగా గెలిచి పాశుపతాస్త్రము( గొన్న శత్రు భీ 
కరుడు ధనంజయుండు సుభగస్టితి మోదము నొందుచుండునే? 61 


* కరుణాతరంగాలు పొంగిపొరలే కమలాన్షుని కటాక్షవీక్షణాలవల్ల ప్రాప్తించిన పరాక్రమాతిశయం 
కలవాడూ, మాయా కిరాతరూపంతో మహేశ్వరు నంతవాడు యుద్దానికి సిద్దమైనా తొడగొట్టి నిలిచి గెలిచి 
మెప్పించి పాశుపతాస్త్రం ఇప్పించుకొన్న మొనగాడూ, అరిభయంకరుడూ అయిన అర్జునుడు సుఖంగా 
సంతోషంగా ఉన్నాడా? 

మ. తెజంగొప్పన్‌ జననీవియోగమునం గుంతీస్తన్యపానంబు సో 

దర సంరక్షయు గల్లి దేవవిభు వక్రస్థామృతంబుం ఖగే 
శ్వరు( డర్దిం గయికొన్న మాడ్కి( గురువంశ శ్రేణి నిర్దించి త 
ద్దరణీరాజ్యము గొన్న మాద్రికొడుకుల్‌ ధన్యాత్ములే? యుద్దవా! 62 


* విధివశంవల్ల తమకన్నతల్లి కన్నుమూయగా కుంతీదేవి చనుబాలు (త్రాగుతూ, అన్నలచే 
రక్షింపబడినట్టివారూ, అమరేం(ద్రుని అధీనంలో ఉన్న అమృతాన్ని సంపాదించిన గరుత్మంతునిలా కౌరవుల 
నందరినీ నిర్జించి వారి రాజ్యాన్ని ఆర్జించినవారూ అయిన మాద్రీ నందనులు నకులసహదేవులు కుశలంగా 


ఉన్నారా? 
తే. పాండుభూమీశ్వరుండు సంప్రాప్తమరణుం డైన శిశువుల. బ్రోచుటకై నిజేశు( 
గూడి చనకున్న యట్టి యా కుంతిభోజ, తనయ జీనించునే నేడు? మనుచరిత్ర! 63 


* ఉదాత్తచరిత్రుడవైన ఉద్దవా! ఆనాడు పాండురాజు మరణింపగా భర్తతో పాటు తానుకూడా 
సహగమనం చేయకుండా బిడ్డల మంచి చెడ్డలు చూడటంకోసం ప్రాణాలు బిగబట్టుకొని ఉన్నది కుంతీదేవి. 
ఆ తల్లి ఇప్పుడు క్షేమంగా జీవించి ఉన్నది కదా! 


న. అని వెండియు. 64 


మ. అనుజాతుండగు పాండుభూవిభు(డు నిర్యాణంబునం బొంద నా 
తని పుత్రుల్‌ దనుజేర వచ్చినను మాధ్యస్థంబు( బో దట్టి యె 
గ్గొనరించెన్‌ ధృతరాష్ట్ర భూమివిభు( డట్లూహింపంగా నెగ్గు సే 
సిన వాడే యగుశాక మేలు గలదే చింతింపంగా నుద్దవా! 65 
* అని మరల ఇలా అన్నాడు విదురుడు. తమ్ముడు పాండురాజు తనువు చాలించగా అతని కొడుకులు 
తన దగ్గరకు వచ్చినపుడు న్యాయం చేసేవానిలా వెన్నుదట్టి ఆశ్రయ మిచ్చి ఆపై కీడే చేశాడు ధృతరాష్ట్రుడు. 
వాస్తవానికి ఆ (గ్రుడ్డిరాజు చెడ్డవాడేకానీ ఉద్దవా! ఆయన సుఖంగా ఉన్నాడా? 
క. అనుజుండు వీ. డనకయ తన, తనయులు నను వెడల నడువ(దా నూరక యుం 
డిన ధృతరాష్టుడు నరకం, బున బడు నాదైన దుఃఖమున ననఘాత్మా! 66 

* ఓ పాపరహితుడవైన మహానుభావా! తుంటరులైన తన కొడుకులు నన్ను బయటికి గెంటిన 
సమయంలో తమ్ముడే అనికూడా అనుకోకుండా నోరుమూసుకొని ఊరకున్నాడు ధృతరాష్ట్రుడు. అతడు 
నాకు కలిగించిన దుఃఖం కారణంగా తప్పక నరకయాతన అనుభవిస్తాడు. 


వ. అదియునుం గాక సరమశాంతుండ వైన నీ మనంబున దుఃఖంబు గర్తవ్యంబు గాదంటేని. 67 
౫ “నీవేమో పరమశాంతుడవు. నీవు ఇలా దుఃఖపడటం సమంజసం కాదని అంటావేమో! 


క. నరలోక విడంబనమున, హరి పరమపరుండు మానవాకృతితో ని 
ద్ధర బుట్టి యాత్మమాయా, స్పురణన్‌ మోహింపంచేయు భూజనకోటిన్‌. 68 


* పరాత్సరుడైన హరి లీలామానవుడై ఈ లోకంలో పుట్టి తన మాయాప్రభావంతో మానవుల 
నందరినీ వ్యామోహంలో ముంచుతున్నాడు. 


ఉ. కావున నమ్మహాత్ముని వికార విదూరుని సర్వమోహ మా 
యానిల మానసుండ నగు నప్పుడు సంసృతి దుఃఖి నౌదు న 
ద్దేవుని సత్కృసామహిమం దేలిన వేళ సుఖింతు నేన కా 
దా విధి శంకరప్రభృతు లవ్విభుమాయ( దరింప నేర్తురే? 69 


* కాబట్టి, ఎట్టి వికారాలూ లేనివాడూ, మహాత్ముడూ అయిన ఆ శ్రీహరి మాయావ్యామోహాలకు నా 
మనస్సు లోనైనపుడు సంసార సంబంధమైన ఈ దుఃఖాలు అనుభవిస్తాను. అలాకాక ఆ దేవదేవుని 
అపారకృపారసం (ప్రసరించిననాడు సుఖంగా ఉంటాను. నేనే కాదు, ఆ బ్రహ్మరుద్రాదులు కూడా ఆ 
పరాత్సరుని మాయాజాలం నుంచి తప్పించుకొని బయటపడలేరు. 

వ. అయిన నమ్మహాత్ముని కరుణాతరంగి తాపాంగ పరిలబ్ద విజ్ఞాన దీపాంకుర నిర 


స 
దోషాంధకారుండ నగుటంజేసి మదీయచిత్తంబు హరిపదాయత్తంబయిన కారణంబునను త్వంబు 
సతతంబు నిరీక్షించుచు నుండుదు; మజియును. 70 

* అయినా, కరుణారసం వెల్లివిరిస్తే ఆ మహానుభావుని కడగంటి చూపులద్వారా సం ప్రాప్తమైన 
జ్ఞానదీపకళికవల్ల నా దోషాలనే చీకట్లన్నీ తొలగిపోయాయి. నా చిత్తం భగవంతుని పాదాలను హత్తుకున్నది. 
అందువల్ల ఆ పరతత్త్యం కోసమే నిరంతరం నిరీక్షిస్తూ ఉన్నాను. 


సీ. అట్టి సరోజాక్షు. డాత్మీయ పదభక్తు లడవుల నిడుమల( గుడుచుచుండ 
దౌత్యంబుసేయ( గొందణు విరోధులు పట్టి బద్దుని జేయ సన్నద్దులైన 
బలహీనుమాడ్కి మార్పడలే(డ యసమర్దు(డని తలంచెదవేని నచ్యుతుండు 
పరుల జయింప నోపక కాదు విద్యాభిజన ధనమత్తులై జగతి. బెక్కు 


తే. బాధల నలంచు దుష్టభూపతుల నెల్ల, సైన్య యుక్తంబుగా నని సంహరించు 
కొణకు సభలోన నప్పు డా కురుకుమారు, లాడు దుర్భాషణములకు నలుగండయ్యె. 71 

* ఆ కమలాక్షుడు అనురక్తులైన తన భక్తులు అడవుల్లో అష్టకష్టాలు పడడం చూడలేక వారికోసం 
రాయబారం నడిపాడు. పగబట్టిన శత్రువులు కొందరు అతణ్ణి పట్టి కట్టివేయాలని గట్టి ప్రయత్నాలు 
చేశారు. అప్పుడు అచ్యుతుడు అశక్తునిలాగా వారిని వారించలేదు. అంతమాత్రం చేత అది ఆయన 
అసమర్థత అనుకోకూడదు. ఆయన వారిని జయింపలేక కాదు. వద్య-వంశం-ధనం- వీనివల్ల అహంకరించి 
లోకుల్ని పలుబాధలకు బలిచేస్తున్న పలుగాకులైన రాజుల్ని ససైన్యంగా సం[గ్రామభూమిలో సంహరించాలనే 
సదుద్దేశంతోనే ఆనాటి సభలో కౌరవుల సూటిపోటు మాటలకు నొచ్చుకోలేదు. ఆగ్రహం తెచ్చుకోలేదు. 


ము. జననం బందుట లేని యీశ్వరుండు దా జన్మించు టెల్లన్‌ నిరో 
ధి నిరాసార్హము; వీతకర్ముండగు న ద్దేవుండు గర్మప్రన 
ర్తను( డౌటెల్లం జరాచర ప్రకట భూత శ్రేణులం గర్మ న 
ర్రనులం జేయ. దలంచికాక కలవే దైత్యారికిం గర్మముల్‌. 72 


* పుట్టుకలేని భగవంతుడు పుడుతున్నాడంటే- కేవలం శత్రువుల్ని అంతం చేయడానికే! కర్మలు 
లేని దేవుడు కర్మలు చేస్తున్నాడంటే చరాచర జీవకోటిని కర ్యబద్దుల్ని చేయడానికే! అంతేకాని, రాక్షసాంతకుడైన 
కమలాక్లునికి కర్మలంటూ ఉన్నాయా? 


క. హరి నరుల కెల్ల బూజ్యుండు, హరి లీలామనుజుండును గుణాతీతుండునై 
పరంగిన భవ కర్మంబుల(, బొరయం డ6ట; హరికి. గర్మములు లీల లగున్‌. 73 


* హరి నరులందరికీ పూజనీయుడు. ఆయన లీలామానుష వి[గ్రహుడు. గుణాలకు అతీతుడు. 
జన్మసంబంధమైన బంధాలు ఆయనకు లేవు. అవి కేవలం ఆ వాసుదేవునికి లీలావిలాసాలు మాత్రమే. 


క. మది(€ దన శాసన మిడి నజ, పదములు సేవించు లోకపాలాదుల సెం 
సొదవింప యదుకులంబున, నుదయించెను భువిని బలసహోదరు( డగుచున్‌. 74 


* తన అనుజ్ఞ తలదాల్సి తన పాదాల్ని సేవించి లోకపాలకులకు అభ్యుదయం కలిగించేందుకు 
భూలోకంలో యాదవ వంశంలో బలరామునికి తమ్ముడై శ్రీహరి జన్మించాడు. 


తే. చలన మందక భూరి సంసరణ తరణ, మైన సత్కీర్తి దిక్కుల నతిశయిల్లి 
నణల సమముతియె యున్నవాండె కృష్ణు, డనుచు నుద్దవుని విదురు( డడుగుటయును. 75 


* సంసారసాగరాన్ని తరింపజేస్తూ చెక్కుచెదరని యశోవైభవాన్ని దిక్కులంతటా నిండిస్తూ, అందరినీ 
సమబుద్దితో ఆదరించే ఆ నందనందనుడు క్షేమంగా ఉన్నాడా! ఈ విధంగా విదురుడు ఉత్కంఠతో 
ఉద్దవుణ్ణి అడిగాడు. 

0-0 


వ. అట్టి యెడ న య్యుద్దవుండు. 76 

క. యదుకులనిధి యగు కృష్ణుని, పద జలజ వియోగ తాప భరమున మాటల్‌ 
పిదులక హృదయం బెరియంగం బెదవులు దడుపుచును వగల బెంపటీయుందడెన్‌. 77 


* అప్పుడు యాదవకులానికి పెన్నిధి అయిన కృష్ణుని పాదపద్మాలకు, దూరమైన కారణంగా ఉద్దవునికి 
దుఃఖం పొంగి వచ్చింది. నోటమాట రాలేదు. గుండె పగిలినట్లయింది. పెదవులు తడుపుకున్నాడు. శోకం 
వల్ల కాంతివిహీనుడైనాడు. 


క. అని చెప్పి బాదరాయణి, మనుజేంద్రుని వలను సూచి మణి యిట్లనియెన్‌ 
విను మొకనా( డీ యుద్దవు, డనయము నైదేండ్ల బాలు(డై యున్న తటిన్‌. 78 


న. మున్ను కృష్ణునిం గూడి యాడు బాలకులలో నొక్క బాలుని. గృష్టునింగా భావించి పరిచర్య 
సేయుచుండ గుణవతీ మతల్లి యగు తల్లి సనుదెంచి “యాంకొంటి; విదియేల రావన్న” యని 
పిలిచిన జననీ వాక్యంబులు గ్రైకొనక యఖండతేజోనిధియైన పుండరీకాక్షు పాదారవింద మకరంద 
సేవానురక్తిం జేసి యున్న యుద్ధవుండు నేండు కృష్ణ వియోగతాపంబున హరివార్త విదురునకు( 
జెప్పజాలక యొప్పణి యుండుట యేమి చిత్రంబని వెండియు నిట్లనియె; నంత నుద్ధవుండు సరోజాక్ష 
పాదారనింద నుకరంద సుధాజలనిధి నిమగ్న మానసుండై సముత్కంఠం జింతించి యొక్క 
ముహూర్తమాత్రంబునకు బాప్పజల పూరితలోచనుండై గద్గదకంఠుం డగుచు. 79 


* అని చెప్పి, శుకుడు పరీక్షిత్తును చూచి, ఇంకా ఇలా అన్నాడు. “రాజా! విను. చిన్నతనంలో ఈ 
ఉద్దవుడు ఐదేండ్ల బాలుడై ఉండగా ఒకనాడు కృష్ణునితో కలసి ఆడుకుంటున్న ఆ బాలురందరిలో ఒక 
బాలుణ్ణి కృష్ణునిగానే భావిస్తూ సేవలు చేయసాగాడు. సుగుణాలవెల్లి అయిన అతని తల్లి అక్కడికి వచ్చి 
“నాయనా! ఆకలి గొన్నావు, అన్నానికి రా! ఇంకా ఆటలేమి(ట్రా” అని పిలిచింది. ఉద్దవుడు తల్లి మాటలు 
వినిపించుకోలేదు. అనంత తేజస్సంపన్నుడగు పద్మాక్షుని పాదారవింద మకరంద మాధుర్యంలో మైమరచి 
అలాగే ఉన్నాడు. అటువంటి ఉద్దవుడు నేడు కృష్ణుని ఎడబాటువల్ల (ప్రాప్తించిన పరితాప భారంతో ఆ 
విషయాన్ని విదురునకు చెప్పలేక కుప్పగూలి పోవడంలో ఆశ్చర్యం ఏముంది” అని మళ్ళీ శుకుడు ఇట్టా 
అన్నాడు. అప్పుడు ఉద్దవుని హృదయం శ్రీకృష్ణవరణారవింద మకరందాల పాలమున్నీటిలో మునిగి తేలింది. 
ఏదో తహ తహ పాటుతో ఒక్క క్షణంపాటు కన్నులు బాష్పాలతో నిండిపోయాయి. కంఠం గద్గద మయింది. 


క. ఘనముగ నెమ్మనమున మిం, చిన కృష్ణవియోగ జనిత శిఖి దరికొనంగాం 
గనుగన( బెడచే నొత్తుచుం బెనుపొందిన దురిత శిఖరిభిదురున్‌ విదురున్‌. 80 


వ. కనుంగొని యిట్లనియె. 81 


x శ్రీకృష్ణ వియోగంవల్ల కలిగిన శోకాగ్నికి చీకాకైన మనస్సుతో ఉద్దవుడు ముంజేతులతో కన్నులు 
తుడుచుకుంటూ పాపాలు అనే పర్వతాలకు వజ్రాయుధం వంటివాడైన విదురుణ్ణి చూచి ఇలా అన్నాడు. 

క. యము(డను ఘనకాలభుజం, గమ పుంగవు( డెగచి పట్టగా యదువంశో 
త్రముల చరిత్రలు. దత్కుశ, లము లేమని చెప్పుదుం గలంగెడి మనమున్‌. 82 


* యమధర్మరాజు అనే నల్లని నాగరాజు యదువంశాన్ని ఒడిసిపట్టి కాటువేశాడు. ఇప్పుడు యాదవ 
వంశీయుల వృత్తాంతమూ, వారి క్షేమమూ ఏమని చెప్పేది? నా మనస్సు కళవళ పడుతూవుంది. 


సీ మునిజన ముఖపద్మములు ముకుళింపంగ ఖలజన లోచనోత్సలము అలర 
జార చోరుల కోర్కి సఫలత నొందంగ దానవదర్సాంధ తమస మడర 
నర యోగి జన చక్రవాకంబు లడలంగ( గలుషజనానురాగంబు పర్వ 
భూరి దోషానల స్పూర్తి వాటిల్లంగ నుదిత ధర్మక్రియ లుడిగి యడంగ 


తే. మానుషాకార రుచికోటి మందపటిచి, యనఘ! యే మన నేర్తు. గృష్ణాభిధాన 
లోకబాంధవు. డుత్తమశ్లోకమూర్తి మించు తేజంబుతో నస్తమించెనయ్య! 83 


* పుణ్యమూర్తీ! విదురా! నోటమాట పెగలటం లేదు. లోకబాంధవుడూ, ఉత్తమశ్లోకుడూ, మహాతేజస్వీ 
అయిన శ్రీకృష్ణుడనే సూర్యుడు అస్తమించాడయ్యా! ఇంకేమున్నది! మునీంద్రుల ముఖకమలాలు ముకుళితా 
లయినాయి. కలుషాత్ముల కనుగలువలు విప్పారాయి. జారచోరుల కోరికలు ఫలించాయి. రాక్షసుల 
గర్వాంధకారాలు నలుదిశలా వ్యాపించాయి. పరమ యోగులనే చ(క్రవాకాలు శోకించాయి. దురితమనే 
సంధ్యారాగాలు చెలరేగాయి. దోషాభిధానయైెన రాత్రి విజృంభించింది. ధర్మకృత్యాలకు ప్రత్యవాయం 
ఏర్పడింది. మానవుల తేజస్సులు మందగించాయి. 


న. మజణియును. 84 


క. హల కులిశ జలజరేఖా, లలిత శ్రీకృష్ణ పాదలక్షితయై ని 
ర్మలగతి నొప్పెడు ధరణీ, లలనామణి నేండభాగ్యలక్షణ యయ్యెన్‌. 85 


* అంతేకాదు; హలమూ, వజ్రమూ, పద్మమూ మొదలైన రేఖలతో అందమైన నందనందనుని 
అడగుముద్రలతో స్వచ్చంగా సలక్షణంగా (ప్రకాశించే భూదేవి ఈనాడు దౌర్భాగ్యలక్షణాలు కలది అయింది. 


క. యాదవుల వలన రాజ్య, శ్రీ దొలంగెను; ధర్మగతి నశించెను; భువి మ 
ర్యాదలు దప్పె నధర్మో, తృాదనమున; దైత్యభేది దప్పిన పిదపన్‌. 86 

* దానవాంతకుడైన శ్రీకృష్ణుడు కనుమరుగు కావడంతో యాదవుల రాజ్యవైభవం మాయమయింది. 

ధర్మమార్గం నశించింది. అధర్మం అతిశయించింది. లోకంలో మర్యాదలు లేకుండా పోయాయి. 

న. మజీయు లలిత నికషణ విరాజమాన మణిగణ కిరణ సుషమా విశేష విడంబిత విమల సలిలం 
బులందు( బ్రతిఫలిత సంపూర్ణ చంద్రమండల రుచి నిరీక్షించి జలచర బుద్ధిం జేసి తజ్జల 
విలోలమీనంబు లనూన స్నేహంబునం దలంచు చందంబున గృష్టానుచరులైన యదు వృష్టికుమారు 
లమ్మహనీయ మూర్తిం దమకు నగ్రేసరుం డని కాని లీలామానుష విగ్రహుండైన పరమాత్ముండని 

యెటుంగక హరినూయా జనితంబగు నసద్భావంబునం జేసి భోజన శయనాసనానుగమనంబులం 
జేరి సహోదరాది భావంబులం గూడి చరియింతు; రద్దేవుని ఆయా పయోనిధి నిమగ్నులు గాకుండ 
నబ్దభవాదులకైనం దీఅదు. సర్వగుణ గరిష్టులును, సత్పురుష శ్రేష్టులును నగు పరమభాగవతులకుం 
దక్క( దక్కినవారలకుం జెప్పనేల? అదియునుంగాక యభిజన విద్యాధన బలగర్వ మదాంధీభూత 
చేతస్కులైన శిశుపాలాది భూపాలకు లమ్మహాత్మునిం బరతత్వంబని యెణుంగక నిందించు 
దుర్భాషలు దలంచి మనస్తాపంబు నొందుచుండుదు నని వెండియు. 87 


* అంతేకాకుండా- చక్కగా సానపట్టటం వల్ల ఎక్కువగా (ప్రకాశించే మణిసమూహాల మనోజ్ఞ 
కాంతిరేఖలవలె తళతళ మెరిసే స్వచ్చమైన జలాల్లో ప్రతిబింబించిన పరిపూర్ణ చంద్రమండల కాంతిని 
చూచి ఏదో జలచరమని భ్రాంతిపడి ఆ నీటిలో తిరిగే చేపలు దానిచుట్టూ తిరుగుతూ సాటిలేని చనువునూ, 
స్నేహాన్నీ ప్రకటిస్తాయి. అదేవిధంగా కృష్ణుని వెంట తిరిగే యదువృష్ణి కుమారులు ఆ మహానుభావుని తమకు 
అ(గనాయకుడని మాత్రము భావించేవారుకాని లీలావిలాసార్థం మానవరూపం ధరించిన పరాత్సరుడని 
తెలుసుకోలేక, శ్రీహరిమాయామోహితులై ఆయనతోపాటు భుజిస్తూ శయనిస్తూ, కలసికూర్చుంటూ, వెంట 
తిరుగుతూ తమతోబుట్టువు, చుట్టం ఇత్యాది భావాలతో ప్రవర్తించేవారు. ఆ దేవాదిదేవుని మాయాసముద్రంలో 
మునిగి పోకుండా ఉండేందుకు బ్రహ్మాదులకు కూడా సాధ్యం కాదు. అన్ని గుణాల్లోనూ మిన్నయైన వారూ, 
ఉత్తమ పురుషుల్లో అగ్రేసరులూ అయిన భాగవతోత్తములమాట అటుంచితే ఇక మిగిలిన వారి విషయం 
చెప్పడం ఎందుకు? కులం-విద్య-ధనం-బలం-వీటివల్ల విర్రవీగుతూ గర్వాంధకారంతో మసక బారిన 
మనస్సులతో శిశుపాలుడు మొదలైన మహీపతులు ఆ మహానుభావుణ్ణి దేవదేవుణ్ణిగా తెలుసుకోలేక పలికిన 
దుర్భాషలు, నిందావాక్యాలు తలుచుకుంటే నా మనస్సు క్షోభించిపోతూ ఉంటుంది. 


మ. అవితృ స్తేక్షణధీ సమాహిత తపోవ్యాసంగు లైనట్టి భా 
గవత శ్రేష్టుల కాత్మమూర్తి నిఖిలైక జ్యోతియెం జూపి శో 
క విశోకంబులు నిర్హహించి కమలాకాంతుండు శాంతుండు మా 
నవ రూపంబగు దేహమున్‌ వదలి యంతర్జాను. డయ్యెం జుమీ. 88 


* తనివి తీరక తన్ను చూచేవారికీ, బుద్దియోగంతో తన్ను తెలుసుకోగోరినట్టి వారికీ, తన్ను గూర్చి 
తపస్సుచేసి భాగవతధర్మం అవలంబించినవారికీ, సమస్తసృష్టిలో తన్నే దర్శించే భక్తులకూ తన అఖండ 
జ్యోతి స్వరూపం చూపించి వారి జంజాటాలూ, దుఃఖాలూ పోగొట్టి ప్రశాంత సాక్షాత్కారం ప్రసాదించి 
లక్ష్మీవల్లభుడైన శ్రీకృష్ణుడు తన అవతారం చాలించి అంతర్హితు డయ్యాడు! 


సీ. మానవైక వికాసమానమై తనకును విస్మయజనకమై వెలయునట్టి 
యాత్మీయ యోగమాయాశక్తి. జేపట్టి చూపుచు నత్యంత సుభగ మగుచు 
భూషణంబులకును భూషణంబై వివేకముల కెల్లను బరాకాష్ట యగుచు 
సకల కల్యాణ సంస్థానమై సత్యమై తేజరిల్లెడునట్టి దివ్యమూర్తి 

తే. తాన తనమూర్తి నిజశక్తి. దగ ధరింప, యమతనూభవు రాజసూయాధ్వరంబు 
నందు నెవ్వని శుభమూర్తి నర్ధితోడ, నిండు వేడుకంజూచి వర్షించి రెలమి. 89 


* మానవులకు మహాభ్యుదయానికి అవధియె, తనకు కూడా ఆశ్చర్యాన్ని కల్గించే తనయోగ 
మాయాబలాన్ని స్వీకరించి (ప్రకటీకరించుచు, మిక్కిలి సుందరమై అలంకారాలకే అలంకారమై, జ్ఞానానికి 
పెన్న్షిధానమై, సకల శుభాలకూ సన్నిధానమై, సత్యమై, నిత్యమై దీపించే ఆ దివ్యమంగళమూర్తి తన ఆకారాన్ని 
తనశక్తివల్ల తానే ధరించాడు. ధర్మరాజుని రాజసూయ యాగంలో మూర్తీభవించిన ఆనందనందనుని 
సౌందర్యాన్ని ఎంతో ఆనందంతో అందరూ సందర్శించారు. ఎంతో సంతోషంతో అభివర్ణించారు. 


క. ప్రకటముగ( గమలభవ సృ, ష్టికి. గారణ మి మ్మహాత్ము(డే యనుచును ను 
త్పుకులై తన్మూర్తిని. ద, ప్పక చూచిరి గాదె తత్సభాజను లెల్లన్‌. 90 


౫ ఆనాడు ఆ సభలోని వారంతా “బ్రహ్మసృష్టికి కూడా మూలకారణం ఈ మహానుభావుడే” అని 
ఉత్సాహంతో ఆయన దివ్య మంగళ స్వరూపాన్ని తదేకధ్యానంతో రెప్పవాల్చకుండా చూచారు కదా! 


వ. మజీయు శాంతో[గ్రరూపధరుండైన సర్వేశ్వరుండు శాంతరూపుండు గావున. బరకృతాపరాధ 
నిపీడ్యమాన మానసుండయ్యు ననుకంపాయత్త చిత్తుండై వర్తించు పరాపరుండును బకృతికార్యం 
బైన మహత్వరూపుండును జననవిరహితుం డయ్యును దారువులవలన ననలంబు దో; చందంబున 
జననంబు నందుచుండు నట్టి సరోజనాభుని హాసరాస లీలానురాగ విలోకన ప్రతిలబ్బమానలైన గోప 
కామినులు తన్మూర్తి దర్శనానుషక్త మనీషలం గలిగి వర్తించి రదియునుంగాక. 91 


x శ్రీకృష్ణుడు వారి వారి స్వభావాలను అనుసరించి కొందరికి శాంతస్వరూపుడుగానూ, మరికొందరికి 
భయంకర స్వరూపుడుగాను కనిపించుతాడు. ఆ సర్వేశ్వరుడు సహజంగా శాంత స్వభావుడు. అందువలన 
ఇతరులు తనకు చేసిన అపరాధాలకు ఆయన మనస్సు ఎంతో బాధపడుతున్నా వారియందు 
వాత్సల్యపరిపూర్ణమైన బుద్దితోనే వర్తిస్తూ ఉంటాడు. ఆ పరాత్సరుడు (ప్రకృతి కార్యమైన మహత్తత్త్యమే స్వరూపంగా 
కలవాడు. పుట్టుక లేనివాడైనా కట్టెలలోనుండి అగ్ని పుట్టు నట్టుగా ఆవిర్భవిస్తూ ఉంటాడు. అటువంటి శ్రీకృష్ణుని 
చిరునవ్వులకూ, రాస క్రీడలకూ, (ప్రేమావలోకనాలకూ తహతహలాడు తున్న ్రేపల్లెలోని గొల్లభామలంతా ఆయన 
దివ్యసౌందర్య సందర్భనంలో పరవశమైన భావాలతో ప్రవర్తించారు. సరే ఈ సంగతి ఇలా ఉంచు. 


చ. దివిజుల కోర్కి( దీర్ప వసుదేవుని యింట జనించి కంస దా 
నవు(డు వధించునన్‌ భయమునం జని నందుని యింట నుంటకున్‌ 
యవన జరాసుతాదులకు నాజి నెదుర్పడలేక సజ్జన 
స్తవ మథురాపురిన్‌ విడిచి దాంగుటకున్‌ మది జింతనొందుదున్‌. 92 


* అంతటి మహానుభావుడు దేవతల కోర్కె తీర్చడానికై వసుదేవుని ఇంట్లో జన్మించి నృశంసుడైన 
కంసుడు హింసిస్తాడేమో అనే భయంతో వెళ్ళి, నందుని ఇంట్లో చాటుమాటుగా పెరగటమూ- 

కాలయవనుడూ, జరాసంధుడూ మొదలైన వాళ్ళను కదనరంగంలో ఎదిరించకుండా తప్పుకొని 
సజ్ఞనస్తవనీయమైన మథురాపట్టణాన్ని కూడా వదలిపెట్టి ఎక్కడో దాక్కోటమూ- ఈ రెండు సన్నివేశాలను 
స్మరించినపుడు నా మనస్సు దుఃఖంతో కుమిలి పోతుంది. 

వ. అదియునుంగాక. 93 


పీ కడంగి పెక్కిడుమల. గుడుచుచు( జిత్తముల్‌ గలంగంగ బంధనాగారములను 
వనరిన దేవకీవసుదేవులను డాయ జనుదెంచి భక్తి వందన మొనర్చి 
తలిదండ్రులార! యే గలుగంగ మీరలు కంసుని నలజడి గ్రాగుచుండ( 
గడంగి శత్రుని. జంపంగా లేక చూచుచు నున్న నా తప్పు. బ్రసన్ను లగుచు( 


తే. గావుండని యానతిచ్చిన దేవదేవు, నద్భుతావహమధుర వాక్యముల దలంచి 
తలంచి నా చిత్తమున. బెద్ద గలంగుచుందు6 బృథులపాతక భూమిభృద్భిదుర! విదుర! 94 


* ఇంతేకాదు, కొండలను వజ్రాయుధం చెండాడినట్టు ప్రచండమైన పాపాలను పటాపంచలు చేసే 
ఓ విదురా! ఇది విను. గుండెనిబ్బరంతో ఎన్నోకష్టాలు అనుభవిస్తూ మనస్సంతా అల్లకల్లోలమవుతూ చిరకాలం 
చెరసాలలో బాధపడ్డారు దేవకీ వసుదేవులు. వారి దగ్గరకు వెళ్ళి కృష్ణుడు భక్తితో నమస్కారం చేసి 
“జననీజనకులారా! నేనుండగా మీరిద్దరూ కంసుని క్రూరకృత్యాలకు గురికావలసి వచ్చింది. ఆ దుర్మార్గుణ్ణి 
తుదముట్టించకుండా చూస్తూ ఉపేక్షించిన నా అపరాధాన్ని కృపతో క్షమించండి” అని విన్నవించుకొన్నాడు. 
ఆ దేవదేవుని అద్భుతమైన ఆ మృదుమధుర వచనాలను పదేపదే స్మరించి నాహృదయం ఎంతో వ్యథపడుతూ 
ఉంటుందయ్యా! 


క. విమలమతి. దల(ప నెవ్వని, బొమముడి మాత్రమున నిఖిల భూదేవీ భా 
రము వాయు నట్టి హరిపద, కమల మరందంబు (గోలు ఘనుండెవ్వాండో? 95 


* వాస్తవానికి ఆయన కనుబొమలు ఒక్కమాటు ముడిపడితే చాలు; దుష్టశిక్షణ జరిగి భూభారమంతా 
తొలగి పోతుంది. అటువంటి ఆదిదేవుని పాదపద్మ మకరందాన్ని ఆస్వాదించే అదృష్టం పట్టిన మహాత్ముడే 
గదా ధన్యాతు శడు! 

క మందప్రజ్ఞుండనై గో, విందుని మురదైత్యహరుని( విష్ణుని( బరమా 

నందుని నందతనూజుని, మందరధరు( జిత్తమందు మజణతునె యెందున్‌. 96 
౫ ఆ గోవిందుణి, ఆ మురాంతకుణి ఆ విష్ణుస్వ రూపుణ్జ్ణి, ఆ ఆనందమయుణి, ఆ నందనందనుత్లి, 
బం బం బం బం బం బం 
ఆ మందరగిరి ధరుణ్ణి ఎక్కడైనా ఎప్పుడైనా మరచిపోయేటంత మందబుద్ధినా నేను! 


చ. అదియునుగాక మీరు నృపులందలు( జూడంగ ధర్మసూతి సెం 
పాదవిన రాజసూయ సవనోత్సన మందును జన్మమాదిగా( 

బదపడి యెగ్గొనర్చు శిశుపాలుడు యోగిజనంబు లిట్టి ద 
ట్టి దని యెజుంగ నోపని కడిందిపదంబును బొందెనే కదా! 97 


* మరొక్కమాట. తాను పుట్టినప్పటినుండి పనిగట్టుకొని ఎన్నో ఎగ్గులు చేసినవాడేకదా శిశుపాలుడు. 
అటువంటి శిశుపాలుడు మీరందరూ చూస్తుండగా, సమస్తరాజులూ చూస్తూ ఉండగా ధర్మరాజు 
సర్యోత్తమంగా నిర్వహించిన రాజసూయ మహోత్సవంలో మహాయోగీంద్రుల మనస్సులకు కూడా 
అగమ్యగోచరమైన పరమపదాన్ని అందుకున్నాడుగదా! 


చ. కురున్నప పాండు నందను లకుంఠితకేళి. జమూ సమేతులై 
యరిగి రణోర్వి నెవ్వని ముఖాంబురుహామృత మాత్మలోచనో 
తరముల గ్రోలి పార విశిఖప్రకర క్షత పూతగాత్రులై 
గురుతర మోక్షధామమునకుం జని సౌఖ్యము నొందిరో గదా! 98 
* కౌరవులూ, పాండవులూ మొక్కపోని మగటిమితో, లెక్కలేని సైన్యాలతో కదనభూమికి 
కదలిపోయారు. అక్కడ రణవీరులు శ్రీకృష్ణుని ముఖారవిందాన్ని సందర్శిస్తూ ఆ సౌందర్య మధురసాన్ని 
త్రాగుతూ కిరీటి శరాఘాతాలకు క్షతగాత్రులై పరమపవిత్రులై మహోన్నతమైన మోక్షాన్ని పొంది ఆనందించారు 
గదా! 


జా 


అట్టి సరోజాక్షు. డాద్యంత శూన్యుండు సుభగుండు తైలోక్య సుందరుండు 

కమనీయ సాగర కన్యకా కుచకుంకు మాంకిత విపుల బాహాంతరుండు 

సకల దిక్సాల భాస్వత్కిరీటన్యస్త పద్మరాగారుణ పాదపీఠు( 

డజు( డనంతు(డు సమానాధిక విరహితుం డిద్ధమూర్తి త్రయాధీశ్వరుండు 

తే. నైన హరి యుగ్రసేనుని నఖిలరాజ్య, రుచిర సింహాసనమున గూర్చుండటెట్టి 

భృత్యభావంబు నొంది సంప్రీతి నతని, పనుపుసేయుట కెపుడు నా మనము గుందు. 99 


* అటువంటి అరవిందాక్షుడు, ఆద్యంతరహితుడు, అత్యంత సుందరుడు, త్రిజగన్మనోహరుడు, 
అందాలు చిందే ఇందిరాదేవి చందోయి కుంకుమగుర్తులు హత్తుకొన్న విశాలవక్షఃస్థలం కలవాడు, సకల 
దిక్సాలకుల ధగధగ మెరిసే బంగారు కిరీటాలలోని పద్మరాగాల కాంతులతో ఎర్రనైన పాదపీఠం కలవాడు, 
పుట్టడం గిట్టడం లేనివాడు, సాటిలేని వాడు, తనకంటె మేటి లేనివాడు, (బ్రహ్మ విష్ణు మహేశ్వరులకు 
అధీశ్యరుడు అయిన శ్రీకృష్ణుడు- కంసుని తండ్రి అయిన ఉ(గ్రసేనుణ్లి సర్వరాజ్యానికి పట్టంగట్టి సింహాసనం 
మీద కూర్చోబెట్టి తాను వానికి భృత్యుడై అతని ఆజ్ఞల్ని ఆనందంతో తలదాల్చటం తలచుకుంటే నామనస్సు 
ఎప్పుడూ ఎంతో సంతాపపడుతూ ఉంటుంది. 


వ. అని వెండియు నిట్లనియెః ననఘా! పరాత్సరుండును యోగేశ్వరేశ్వరుండును నగు కృష్ణుండు 
భగవద్భక్తుండును బరమభాగవతోత్తముండును నైన యుగ్రసేనుని సేవించుట యాశ్చర్యంబుకాదు; 

తన్ను హరియింప(దలంచి కుచంబుల విషంబు ధరియించి స్తన్యపానంబు సేయించిన దుష్టచేతన 
యెన పూతనకుం జన్నిచ్చి సెంచిన యశోదాదేనికి నైన నందరాని పదంబు గారుణ్యాయత్తచిత్తుందై 
యొసంగె ననిన నిజపద ధ్యానపరాయణు లగు వారల ననుసరించి సేవించుట సెప్పనేల? యనిన 
నుద్దవునికి విదురుం డిట్లనియె; భక్తవత్సలుండును గారుణ్యజలనిధియునై భాగవత జనుల 
ననుగ్రహించు పుండరీకాక్షుండు నిజదాస లోకంబున కొసంగు పరమసదంబు నుగ్రకరు శలైన రాక్షసుల 
కెట్టొసంగె నత్తెణం గెటింగింపు మనిన విదురునకు నుద్దవుం డిట్లనియె. 100 


* అని మళ్ళీ ఇట్లా అన్నాడు ఉద్దవుడు. ఓ పుణ్యుడా! పరాత్పరుడూ, పరమ యోగీశ్చరుడూ, అయిన 
శ్రీకృష్ణుడు- దైవభక్తుడు, ఉత్తమ భాగవతుడు అయిన ఉ(గ్రసేనుణ్ణి సేవించడం ఏమంత ఆశ్చర్యంగా లేదు; 
కాని తనను చంపాలని, చన్నులకు విషం పూసుకొని వచ్చి పాలిచ్చిన పరమపాతకురాలు పూతనకు మోక్షం 
ఇచ్చాడంటే- చన్నిచ్చి పెంచిన యశోదమ్మకు సైతం అతీతమైన పరమపదాన్ని కరుణార్రహృదయంతో 
ఆఘాతుకురాలికి (ప్రసాదించాడంటే- ఇక నిజ పాదాల్ని నిరంతరం భావించే వారిని అంటిపెట్టుకొని 
సేవించటంలో విశేష మేమున్నది? 


ఈ విధంగా పల్కిన ఉద్ధవునితో విదురుడు ఇట్టా అన్నాడు. “భక్తుల పై వాత్సల్యం కలవాడూ, కరుణా 
సాగరుడూ, భాగవతులను పరిరక్షించే కమలాక్షుడు, తన అనుచరులకు (ప్రసాదించే పరమపదాన్ని 
ఘోరకృత్యాలు చేసే క్రూర రాక్షసులకు ఎట్లా ఇచ్చాడు? ఆ కథంతా సవిస్తరంగా నాకు చెప్పు”. 


ఈ (ప్రకారంగా అడిగిన విదురుణ్లి చూచి ఉదవుడు ఇట్లా అన్నాడు: 
(ac) (©) ౧ 


మ. దనుజానీక మనేక వారములు దోర్దర్సంబు సంధిల్లంగా 
వినతాసూను భుజావరోహుండగు నవ్విష్ణున్‌ సునాభాస్తు( దా 
రనిలో మార్కొని పోకు పోకు హరి! దైత్యారాతి యంచుం దదా 
ననముం జూచుచు. గూలి మోక్షపదమున్‌ బ్రాపింతు రత్యున్నతిన్‌. 101 


* గరుడ వాహనారూఢుడూ, సుదర్శన చ(క్రధరుడూ అయిన శ్రీమన్నారాయణుని ఎందరో రాక్షసులు 
ఎన్నో పర్యాయాలు అవక్రభుజ పరాక్రమంతో కదనరంగంలో ఎదుర్కొన్నారు. “ఓరీ హరీ! అసురవైరీ! ఆగు! 
పారిపోకు! నిలు” అని ఆయన నామాన్నే అంటూ, ఆయన ముఖాన్నే కనుగొంటూ రణరంగంలో నేలగూలిన 
వారై ఆ రాక్షసులు మోక్షసా[మ్రాజ్యాన్ని చూరగొని అత్యున్నతమైన స్థానాన్ని పొందారు. 

క. ధీరజనోత్తమ! నవ సిత, సారసలోచనుండు కృష్ణు జననంబును ద 

చ్చారిత్రము నెటింగింతు ను,దారత నీ విపుడు వినుము తద్విధ మెల్లన్‌. 102 


* ధీరవరేణ్యా! నిగనిగలాడే తెల్లని క్రాందామరరేకులవంటి కందోయి కల ఆ నందకుమారుని 
జన్మవృత్తాంతాన్నీ, ఆయన లీలా విశేషాలనూ నీకు తెటతెల్లంగా వెల్లడిస్తాను. నీవు ఏకాగ్ర చిత్తంతో ఆకర్షించు. 

చ. ధరణిభరంబు( బాపుటకు( దామరసానను ప్రార్థనన్‌ రమా 
వరు( డల కంసబంధన నివాసమునన్‌ వసుదేవదేవకీ 
నరులకు నుద్భవింప బలవంతు(డు కంసు(డు హింస సేయు న 
న్వెణపున నర్దరాత్రి సుతునిం గొని యవ్వసుదేవు( డిమ్ములన్‌. 103 
* పుట్టుక ఎరుగని ఆ శ్రియఃపతి భూభారాన్ని పోగొట్టడానికి బ్రహ్మదేవుని ప్రార్థన మన్నించి కంసుని 
కారాగారంలో దేవకీ వసుదేవులకు పు(త్రుడై పుట్టారు. తన ముద్దుల కుమారుణ్ణి నృశంసుడైన కంసుడు 
హింసిస్తాడేమో అనే భయం కలిగింది వసుదేవుడికి. వెంటనే వసుదేవుడు ఆ నిసిరేయి పసివాణ్లి చేతుల్లోకి 
తీసుకుని బయలుదేరాడు. 


క. నందుని మందకు( జని త, త్సుందరి తల్పమున( బరులు సూడకయుండన్‌ 
నందనుని నునిచి యానక,దుందుభి మణలంగ నేంగె6 దొల్లిటి పురికిన్‌. 104 


* నందుడున్న వ్రేపల్లెకు వెళ్ళాడు. ఎవ్వరూ చూడకుండా నందుని భార్య యశోద పక్కలో బాలుణ్ణి 
పడుకోబెట్టాడు. తిరిగి మధురా నగరం లోని తన కారాగారానికి వచ్చాడు. 


క. హరి యేకాదశ సంవ, తృరములు నందవ్రజమున దను హరి యని యె 
వ్వరు నెణు(గకుండ నా హల, ధరుతో. గ్రీడించుచుండె. దద్దయు. బ్రీతిన్‌, 105 


౫" నంద గోకులంలో బాలముకుందుడు నందనందనుడు అన్న బలరామునితో కలిసి ఆనందంగా 
ఆడుకుంటున్నాడు. ఇలా పదకొండు సంవత్సరాలు గడిచాయి. ఆయన్ని శ్రీహరి అవతారమని ఎవరూ 
గుర్తించలేదు. 


క. గోపాల వరుల కైనను, నాపోవ(గ6 దన సమంచితాకార మొగిం 
జూపని శ్రీపతి వేడుక, గోపాలుర( గూడి కాచె గోవత్సములన్‌. 106 


* కొమ్ములు తిరిగిన దేవతలకు సైతం కన్నుల విందుగా తన దివ్యస్వరూపాన్ని చూపించని రమాపతి 
తోడి గొల్ల పిల్లలోకూడి ఆడుతూ ఎంతో వేడుకగా ఆవుల్నీ దూడల్ని కాచాడు. 


వ. అయ్యవసరంబునం గృష్ణుండు లీలావినోదంబులు దోడి గోపాలబాలురకుం జూపం దలంచి. 107 


* ఆ సమయంలో శ్రీకృష్ణుడు తనతో ఉండే గోపాలబాలురకు తన లీలలూ వినోదాలూ 
చూపించాలనుకున్నాడు. 
చ. నరయమునా నదీ సలిల వర్ణిత సౌారభయుక్తపుప్పు మే 
దుర మకరంద పాన పరితుష్ట మధువ్రత యూథ మాధవీ 
కురవక కుంద చందన నికుంజములందు మయూర శారికా 
పరభృత రాజకీరమృదుభాషలభంగి. జెలంగి పల్కుచున్‌. 108 

* ఆ బాలగోపాలుడు నిర్మలాలైన యమునానదీ జలాలతో పెరిగి పెద్దవైనవీ, గుమగుమలాడే 
పూలనిండా చిందుతున్న మకరందాన్ని కడుపునిండా (త్రాగి మైమరచిన తుమ్మెదల గుంపులతో కూడినవీ 
అయిన మాధవీ మంటపాలలో- గోరింట గుబురులలో- మొల్లపొదలలో- మంచిగంధపు నికుంజాలలో 
దూరి- నెమలిలాగా కేకలు వేస్తూ, గోరువంకలాగా కూతలు కూస్తూ, కోకిలలాగా రాగాలు తీస్తూ? 
రామచిలుకలాగా రమణీయధ్య్వనులు చేస్తూ ఉండేవాడు. 


ఉ. శ్రీరమణీ మనోవిభు(డు సింహ కిశోరము. బోలి లీల గౌ 
మారదశన్‌ రమా నిమల నుందిరముం బురుడించు గోతతిన్‌ 
వారక మేపు చుండె( దన వంశ రవస్సుట మాధురీ సుధా 
సారముచేత గోపజన సంఘములన్‌ ముదమంద. జేయుచున్‌. 109 


* ఇందిరా వల్లభుడైన ఆ నందకుమారుడు తన కుమారదశలో సింహకిశోరంలాగా (ప్రకాశించాడు. 
లీలగా పిల్లన (గ్రోవిని మోగిస్తూ ఆ మధురగాన సుధా సరస్సులో గోగోపబ్బందాన్ని ముంచి తేల్చి పరవశింపజేస్తూ 
లక్ష్మీ నివాసాలైన గోవుల్ని మేపుతూ ఉండేవాడు. 


వ. మజియును. 110 


మ. చిరకేళీరతి బాలకుల్‌ తృణములన్‌ సింహాది రూపంబులం 
గరమొప్పన్‌ విరచించి వాని మరలన్‌ ఖండించు చందంబునం 
గరుణాతీతుల( గామరూపు లగు నక్కంస ప్రయుక్తక్షసా 
చరులం గృష్ణు(డు సంగరస్థలములం జక్కాడె లీలాగతిన్‌. 111 


* చిన్న పిల్లలు ఆడుకోటానికి - గడ్డితో సింహం మొదలైన బొమ్మల్ని తయారుచేస్తారు. ఆట పూర్తి 
కాగానె వాటిని మళ్లీ చించితుంచి పారేస్తారు. అదే విధంగా కరుణా దూరులూ, కామరూపధారులూ, 
కంసుని చారులూ అయిన రాక్షసవీరుల్ని ఎందరినో గోవిందుడు కదన రంగంలో అవలీలగా చించి 
చెండాడినాడు. 


చ. వర యమునా నదీ జల నివాస మహోరగ విసృతాస్య వి 
స్ఫురిత విషానల ప్రభల సో(కున( గ్రాంగిన గోపగోధనో 
త్కరముల నెల్ల. గాచి భుజగప్రవరున్‌ వెడలంగ6 దోలి త 
త్సరి దమలాంబు పానమున సంతస మందంగ6 జేసె గోతతిన్‌. 112 


* యమునా నదిలో ఒక భయంకరమైన మహాసర్పం నివాసం చేస్తూ ఉండేది. విశాలంగా తెరచిన 
దాని ముఖంలో నుంచి వెలువడే విషానల జ్వాలల తాపానికి గోపాలకులు తాళలేక పొయ్యేవారు. గోధనం 
బాధపడుతూ ఉండేది. నందనందనుడు ఆ నాగరాజును నదిలోనుండి తరిమివేశాడు. గోవుల్ని కాపాడి 
వాటికి మళ్లీ ఆ నదిలోని నిర్మలమైన నీటిని త్రాగే అవకాశాన్ని అనుగ్రహించాడు. అందరికీ ఆనందం 
కలిగించాడు. 

మ. దివిజాధీశు గుణించి వానకొజుకై దీపింప నందాది న 
ల్లవు లే టేటట ననూన సంపదల నుల్హాసంబునం జేయు ను 
త్సవముం గృష్ణుడు మాన్సి గోపగణముల్‌ సంప్రీతినొందన్‌ శచీ 
ధవు గర్వం బడంపంగ నవ్యయముగా( దాణజేసె గోయాగమున్‌. 113 


* వర్షం బాగా కురియటంకోసం నందుడు మొదలైన యాదవులు ఇంద్రుణ్ణి గూర్చి ఎంతో వైభవంతో, 
ఎంతో ఉత్సాహంతో ఏటేటా గొప్ప ఉత్సవం చేసేవారు. కృష్ణుడు, ఆ ఇం(ద్రోత్సవాన్ని మాన్పించి ఇంద్రుని 
అహంకారం అడుగంటేటట్టూ, గోపాలు రందరూ సంతోషించేటట్లూ గోపూజ (ప్రధానమైన గోయాగాన్ని 
తక్కువ వ్యయంతో, ఎక్కువ వైభవంతో జరిపించాడు. 


చ. హరిహయు. డంత రోషవివశానిల మానసు(డై సరోరుహో 
దరు నుహిమం బెజుంగక మదం బడరంగ వలాహకాది భీ 
కరఘన పంక్తి. బంపిన నఖండ శిలామయభూరి వర్షముల్‌ 
గురిసె ననూన గర్జనల గోకుల మాకుల మౌచు. గుంద(గన్‌. 114 


* ఈ విషయం తెలుసుకొని ఇంద్రుడు ఆ(గ్రహోదగ్రుడైనాడు. అతడి మనస్సు ద్వేషంతో, రోషంతో 
నిండిపోయింది. పద్మనాభుని మహత్యం తెలుసుకోలేక అహంకారంతో “వలాహకం” మొదలైన భయంకర 
కాలమేఘాల్ని పంపించాడు. ఆ కారుమబ్బులు గోకులమంతా శోకవ్యాకులమై పోయేటట్లు పెద్దగా ఉరుముతూ 
ఎడతెగకుండా రాళ్లవర్షం కురిశాయి. 


ఉ. ఆతణీ మంద కొందలము నంద(గ వల్లవులెల్ల( గృష్ణ యీ 
చేతను లెల్ల నిట్టి జడి. జిందణ వందబులై కలంగుచుం 
గాతరులైరి నీవు కృపం గావుము కావు మనాథనాథ! ని 
ర్లూతకళంక! భక్తపరితోషణ భూషణ! పాప శోషణా! 115 


* అప్పుడు ట్రేపల్లెలోని గోపాలురూ, గోవులూ ఆ వర్షానికి అల్లకల్లోలమైనారు. గొల్లలంతా తల్లడిల్లి 
ఒకచోట చేరారు. “కృష్ణా! రక్షించు రక్షించు. దిక్కులేని వారికి నీవే దిక్కు. నీవు నిష్కళంకుడవు సజ్జన 
పోషకుడవు! దుర్జన శోషకుడవు! ఈ జడివాన ధాటికి గోకులంలోని (ప్రాణులంతా చీకాకుపడి 
చిందరవందరైనారు. దయతో కాపాడు!” 

మ. అని యిబ్బంగి విపన్నులై పలుక గుయ్యాలించి కృష్ణుండు స 

జ్ఞన వర్థిష్ణుడు గోప గో నివహ రక్షా దక్షుండై దేవతా 
జను లగ్గింప( గరాంబుజాతమున సచ్చత్రంబుణగా( దాల్బె బో 
రన గోవర్దన శైలముం దటచరద్రమ్యామరీజాలమున్‌. 116 

* ఈ విధంగా ఆపన్నులైన (వ్రేపల్లెగోపాలకు లందరూ (ప్రార్థింపగా సజ్జనుల పెంపుకోరే కృష్ణుడు, వారి 
మొర ఆలకించి గోవులనూ, గోపాలకులనూ కాపాడటానికి నడుం కట్టాడు. చక్కని దేవతా స్త్రీలు విహరించే 
చరియలు గల గోవర్రన పర్వతాన్ని ఒక్కచేత్తో గొడుగుగా ఎత్తి పట్టాడు. ఆ దృశ్యం ఆలోకించి ఆకాశంలోని 
అమరులంతా 'బళి అని ప్రశంసించారు. 


న. వెండియు. 117 


సీ. శరదాగమారంభ సంపూర్ణ పూర్ణిమాచంద్ర సాం ద్రాతపోజ్ఞ్యలిత మగుచు 
వెలయు బృందాటవీ వీథియం దొకనా(డు రాసకేళీ మహోల్లాసు( డగుచు 
రుచిర సౌభాగ్యతారుణ్య మనోరమ స్పూర్తి. జెన్నొందిన మూర్తి దనర 
సలలిత ముఖచంద్ర చంద్రికల్‌ గోపికా నయనోత్సలముల కానంద మొసంగ 


తే. భవ్య చాతుర్య భంగి. ద్రిభంగి యగుచు, నబ్బ్దనాభుండు సమ్మోద మతిశయిల్ల 
లీలంబూరించు వర మురళీ నినాద, మర్ధి వీతేర విని మోహితాత్మ లగుచు. 118 


* మరొక్క సంగతి. శరత్కాలం ప్రారంభమైంది. పూర్ణిమనాటి నిండు చందమామ పండువెన్నెలలో 
బృందావనం కన్నుల విందు చేస్తూన్నది. ఒకనాడు కృష్ణునకు రాసకేళిపై ఉల్లాసం కలిగింది. అందాలు చిందే 
రూపంతో హృదయంగమ మైన నవయౌవనంతో భువనమోహనమూర్తియై తన ముఖచంద్రుని కాంతులతో 
గోపికల కను కలువలకు ఆనందాన్ని అందిస్తూ నందనందనుడు 'త్రిభంగి'గా నిలబడి వేణుగానం కావించాడు. 
ఆ మువ్వంకల ముద్దుకృష్ణుని మురళీనినాదం వీనులవిందుగా విని |వ్రేపల్లెలోని గోపికలు మైమరచిపోయారు. 


చ. పతులు మణందులున్‌ సుతులు బావలు నత్తలు మామలున్‌ సము 
న్నతి వలదన్న మానక మనంబున గృష్ణపదాబ్ద సేవనా 
న్వితరతి గోప కామినులు వే చనుదేర దయాపయోధి శో 
భితగతి రాసకేళి సలిపెం దరుణీనవపుష్పచాపుండై. 119 


౫ తమ భర్తలూ, మరదులూ, కొడుకులూ, బావలూ, అత్తలూ, మామలూ ఎంతగానో వెళ్ళవద్దని 
చెప్పినా ఏమాత్రం వినకుండా చిత్తాలలో శ్రీకృష్ణుని పాదపద్మాలను ఆరాధించాలనే ఆరాటం అధికం కాగా 
గోపికలు పరుగు పరుగున వచ్చారు. కరుణాసముద్రుడైన శ్రీకృష్ణుడు, ఆ జవరాండ్ర పాలిట నవమన్మథుడై 
రమ్యమైన రాసకేళీనాట్యంతో వారందరినీ ఆనందింపజేశాడు. 


ఉ. రాముడు దానుగూడి మధురాపురికిం జని యందు వైభనో 
ద్దామన్సపాసనంబున ముదంబున నున్న దురాత్ము( గంసు దు 
స్టామరశత్రు( ద్రుంచి ముదమార(గ౯ దల్లిని. దండ్రి నంచిత 
శ్రీమహితాత్ములై తనరంజేసె సరోరుహనాభు. డున్నతిన్‌. 120 


* అనంతరం అన్నగారైన బలరామునితో కలిసి మాధవుడు మధురకు వెళ్ళాడు. అక్కడ మహావైభవంగా 
మదోన్మత్తుడై మణిమయ సింహాసనాన్ని అధిష్టించి ఉన్న దుర్మార్లుణ్మి దుష్టరాక్షసుబ్లి కంసుణ్ణి సంహరించాడు. 

తల్లిదండ్రులైన దేవకీ వసుదేవుల్ని బంధవిముక్తుల్ని గావించి భోగభాగ్యాలతో సంతుష్టులై సమున్నతులై 
ఉండేటట్టు చేశాడు. 


మ. నలువొప్పంగ షడంగయుక్త మహితామ్నాయంబు చౌషష్టి వి 
ద్యలు సాందీపనిచే నెటింగె( జెలువొందన్‌ విన్నమాత్రంబు లో 
పలనే లోకగురుండు దాన తనకున్‌ భావింప నన్యుల్‌ గురు 
ల్లలరే లోకవిడంబనార్థ మగు లీలల్‌ గానె యమ్మేటికిన్‌. 121 


* శ్రీకృష్ణుడు సమస్త జగత్తుకూ గురువు. అయినా (శ్రద్దగలవాడై షడంగాలతో కూడిన వేదాల్నీ, 
అరవైనాల్లు కళల్నీ “సాందీపని” అనే గురువుగారి సన్నిధిలో అభ్యసించాడు. నిజానికి జగద్గురువులకు ఇతరులు 
గురువులు అవుతారా? ఇవన్నీ ఆ పరాత్సరుడు లోకాచారం కోసం చేసే లీలలు కాక మరేమిటి? 


ఉ. మించి ప్రభాసతీర్థమున మృత్యువశంబున( బొందిపోయి యా 
పంచజనోదరస్థుండగు బాలకు దేశికనందనుం బ్రభో 
దంచిత లీల. దెచ్చి గురుదక్షిణగా నతిభక్తి యుక్తి న 
ర్పించె గురుండు చిత్తమున. బెంపెసలార మురారి వెండియున్‌. 122 


* శ్రీకృష్ణుడు తన ఆచార్యునకు అపరిమితానందం కలిగించేటట్టు సమర్పించిన గురుదక్షిణ 
పేర్కొనదగింది. ఒకనాడు గురుపుత్రుడు ప్రభాస తీర్థంలో క్రుంకులాడుతున్నాడు. అతనికి చావు ముంచుకొని 
వచ్చింది. పంచజనుడనే రాక్షసుడు అతణ్ణి పొట్టన పెట్టుకున్నాడు. ఆ సందర్భంలో ఆమృతబాలకుణ్ణి రక్షించి 
శ్రీకృష్ణుడు గురువుగారి కోరిక మేరకు గురుదక్షిణగా తెచ్చియిచ్చాడు. 


సీ. ఘనుండు విదర్శేశు. డననొప్పు భీష్మకు వరసుతామణి నవవారిజాక్షి( 
బద్మా సమాన రూపశ్రీ విభాసిత. గమనీయభూషణ. గంబుకంఠి( 
జతురస్వయంవరోత్సన సమాగత చైద్య సాల్వ మాగధ ముఖ్య జనవరేణ్య 
నికర సమావృత. బ్రకట సచ్చారిత్ర రుక్మిణి నసమాన రుక్మ కాంతి 
తే. నమరగుస్తామృతంబు విహంగ విభుండు, గొనిన కైవడి మనుజేంద్ర కోటి. దోలి 
కమలనాభుండు నిజభుజాగర్వ మలర6 దెచ్చి వరియించె నతని నుతింప వశమె ! 123 


* విదర్భ దేశాధిపతి భీష్మకుడు. ఆయన ముద్దుల కూతురు రుక్మిణి, అందమైన ఆమె కన్నులు 
(క్రొాందామర రేకులు. లక్ష్మీసమానురాలైన లావణ్యరాశి ఆమె. శుభంకరాలైన అలంకారాలతో శంఖంవంటి 
కంఠంతో సాటిలేని మేటి బంగారు చాయతో సంస్తవనీయమైన స(త్రవర్తనంతో విరాజిల్లే రుక్మిణికి స్వయంవరం 
ప్రకటించారు. ఆ స్వయంవర మహోత్సవానికి శిశుపాలుడు, సాల్వుడు, జరాసంధుడు మొదలైన 
రాజాధిరాజులంతా వచ్చి పడ్డారు. దేవతలు రక్షించు తున్న అమృత కలశాన్ని పక్షిరాజైన గరుత్మంతుడు 

ఎగురదన్నుకొనిపోయిన విధంగా భగవంతుడైన శ్రీకృష్ణుడు తన బాహుబలాన్ని ప్రదర్శించి ఆ రాజు లందరినీ 
పరాజితులను గావించి రుక్మిణిని తీసుకొనివెళ్ళి పరిణయమాడారు. అటువంటి ఆ జగదేక వీరుణ్ణి పొగడడం 
ఎవరికి సాధ్యమౌతుంది. 


చ. పరువడి( బట్టి సప్తవృషభంబుల ముక్కులు గుట్ట. దద్బల 
స్ఫురణ సహింపంజాలక నృపుల్‌ దలపడ్డ జయించి నగ్నజి 
ద్దరణిపు నందనన్‌ వికచ తామరసాక్షి. బ్రమోదియై స్వయం 
వరమున బెండ్లియాడె గుణవంతు( డనంతు.( డనంతశక్తితోన్‌. 124 


* అంతేకాదు. ఏడు మదించిన ఆబోతు లున్నాయి. వాటి ధాటికి నిలువలేక రాజులంతా పలాయనం 
చిత్తగించారు. అటువంటి సమయంలో శ్రీకృష్ణుడు ఎదురొడ్డి నిలిచి తన అపారశక్తితో ఆ ఆబోతులకు 
ముక్కుతాళ్ళు బిగించి వాటిని లొంగదీసుకొన్నాడు. వికసించిన తామరరేకులవంటి కన్నులు గల రాజపుత్రి 
నాగ్నజిత్తిని గుణవంతుడూ, అనంతుడూ, అనంతశక్తిమంతుడూ అయిన గోపాలకృష్ణుడు సంతోషంతో 
స్వయంవరంలో పెండ్లాడాడు. 


మ. ప్రతివీరక్షయకారి నా(బర(గి సత్రాజిత్తనూజా హృ దీ 
ప్పితముం దీర్స( దలంచి నాకమునకుం బెంసారణా నేగి వ 
ర్లిత శౌర్యోన్నతి( బారిజాత మిలకున్‌ లీలాగతిం దెచ్చె ను 
ద్దతి దేవేంద్రు జయించి కృష్ణుండన నేతన్మాత్రుండే చూడ.గన్‌. 125 
* శత్రువీరులకు సింహస్వప్నంగా పేరుగాంచిన యదుసింహుడు సత్యభామ మనస్సులోని కోర్కెను 
తీర్చడానికై స్వర్గానికి జైత్రయా(త్ర సాగించి ప్రశంసనీయమైన పరా(క్రమాతిశయంతో ఇంద్రుణ్ణి జయించి 
పారిజాతాన్ని అవలీలగా దివినుండి భువికి తీసుకొనివచ్చాడు. అటువంటి జగన్మాన్యుడు కృష్ణుడు 
సామాన్యుడా? 


సీ. మానితాఖిల జగన్మయ దేహమున బొల్బు ధరణిదేవికి. బ్రియతనయు(డైన 
నరక దానవుని సునాభాఖ్య( జెన్నొందు ఘన చక్రధారా విఖండితోత్త 
మాంగుని. జేయ నయ్యవనీ లలామంబు వేండిన. దత్సుత్రు విపుల రాజ్య 
పదమున నిల్సి లోపలి మందిరంబుల( జిరముగ నరకుండు సెజణల. బెట్టి 


తే. నట్టి కన్యలు నూణజు'( బదాణునేలు, నార బంధువు(డైన పద్మాక్షు. జూచి 
హర్ష బామ్సాంబు ధారాప్రవర్ష మొదనం బంచశర బాణ నిర్భిన్న భావ లగుచు. 126 


* సమస్త జీవులకు అంతర్లీనమైన రూపం ధరించి గౌరవాన్ని అందుకొనే భూదేవికి ప్రియమైన 
కుమారుడు నరకుడు. అయినా వాడు రాక్షస లక్షణాలు కలవాడయినందువల్ల శ్రీకృష్ణుడు “సునాభము” అనే 
పేరుగల చక్రము అంచుతో అతని శిరస్సును (త్రుంచివైచినాడు. అనంతరం ధరణీమాత ప్రార్థింపగా 

అతని కుమారుణ్ణి ఆ విశాల సామ్రాజ్యానికి అధిపతిగా చేశాడు. ఆ నరకాసురుని అంతఃురంలోని చెరసాలలో 
(మగ్గుతున్న పదారువేల నూర్గురు కన్యలను విడిపించాడు. సులక్షణలైన ఆహరిణేక్షణ లందరూ ఆర్తజన 
రక్షకుడైన కమలాకుని వీక్షించి హర్షిస్తూ ప్రమోదబాష్పాలు వర్షిస్తూ ఆయన దివ్య సౌందర్యానికి ఆకర్షితలైనారు. 


చ. లలిత తదీయ సుందర విలాస విమోహిత లైన వారి నిం 
పొలసిన కోర్కి( దీర్చుటకు నొక్క ముహూర్తమునన్‌ వరించి క 
న్యల లలితావరోధ భవనంబుల నందణు కన్ని రూపులై 
కలిసి సుఖస్థితిం దనిపె. గాంతల భక్తినితాంతచిత్తలన్‌. 127 


* అందాలరాశియైన నందనందనుడు తన సౌందర్యవిలాసాలకు వ్యామోహం చెందిన ఆ 
సుందరీమణుల కోర్కె తీర్చటంకోనం ఒక్క సుముహూర్తంలోనే వారందరినీ పెండ్డాడాడు. 
అత్యంతమనోహరాలైన అంతఃపురాలలో అందరికీ అన్ని రూపులై అంతులేని అనురాగంతో కూడిన స్వాంతాలు 


గల ఆ కాంతాలలామలను సంతోషపరచాడు. 


క. చతురతతో నం దొక్కొక, యతివకు( బదురేసి సుతుల( నాత్మసముల ను 
న్నత భుజశక్తుల( గాంచెను, వితతంబై కీర్తి దిశల వినుతికి నెక్కన్‌. 128 


* చతురకళానిధి అయిన శ్రీకృష్ణుడు తనకు సాటి అయిన మేటి పరాక్రమం గల కుమారులను 
ఒక్కొక్క భార్యకు పదిమంది చొప్పున (ప్రసాదించాడు. నలుదిశలా విశాలమైన యశోదీప్తులు నిండించాడు. 


సీ, మధురాపురము( జతుర్విధ బలౌఘములతో నావరించిన కాలయవన సాల్వ 
మగధ భూపాలాది మనుజేంద్ర లోకంబు సైన్యయుక్తము గాంగ సంహరించి 
తన బాహుశక్తి. జిత్తముల నర్థించిన భీమ పార్టులకు నుద్దాను విజయ 
మొస(గి తద్వైరుల నుక్కడంగ(గ ద్రుంచి బాణ శంబర ముర పల్వలాది 


తే. దనుజ నాయక సేనా వితానములను హలధరాది సమేతు(డై హతులంేసె 
దంతవక్రాది దైత్యులు దన్ను నెదుర భండనములోన( ద్రుంచె దోర్భలము మెజసి. 129 


* కాలయవనుడు, సాల్వుడు, జరాసంధుడు మొదలైన మహీపతులంతా, చతురంగ బలసహితులై 
మథురాపురాన్ని చుట్టుముట్టారు. ఆ రాజలోకాన్ని సేనానీకంతో సహా శ్రీకృష్ణుడు సంహరించాడు. మనసార 
తన అండదండలను అర్థించిన భీమార్జునులకు సాటిలేని విజయశ్రీని సమకూర్చాడు. మదోన్మత్తులైన 
వారి శత్రువులను తుదముట్టించాడు. బలరాముణ్ణ్లి వెంటబెట్టుకొని బాణుడు, శంబరుడు, మురుడు, పల్వలుడు 
అనే రాక్షస నాయకుల్ని, సేనలతోసహా సంహరించాడు. కదనరంగంలో ఎదిరించిన దంతవ(క్రుడు మొదలైన 
దానవుల్ని అవ(క్రవిక్రమంతో నేలకూల్చాడు. 


వ. వెండియుం గృష్ణుండు కౌరవ పాండవ భండనంబునకుం దోడ్పడి రాజన్యు లన్యోన్య మాత్ప 
ర్యోత్సాహసమేతులై సైనిక పాదఘట్టనంబుల ధరాచక్రంబు కంపింప ననన్య సామాన్యంబు లైన 

శంఖ భేరీ ప్రముఖ తూర్యఘోషంబుల నింగి మ్రింగ దురంగమ రింఖా సముద్దూత ధూళి పటల 
పరిచ్చన్న భానుమండలంబుగా( జనుదెంచి కురుక్షేత్రంబున మోహరించిన నుభయపక్షబలంబులం 
దునుమాడి నిఖిలరాజ్యవైభన మదోన్మత్తుం డయిన సుయోధనుండు నిఖిలరాజ సమక్షంబునం 
గర్హశకుని దుశ్చాసనాదుల దుర్మంత్రంబున నిరంతరంబు( గుంతీనందనుల కెగ్గు చేసిన దోషంబునం 
జేసి సంగరరంగంబున భీము గదాఘాతంబునం దొడలు నిజిగి పుడమింబడి గతాయుగ్రీ విభవుండై 
యుండ జూచినంగదా పరితుష్ట చిత్తుండ నగుదు నని యపరిమిత బాహుబలోత్సాహులైన భీష్మ 
ద్రోణ భీమార్జునులచేత నిఖిలధరాపతుల నష్టాదశాక్షాహిణీ బలంబులతోడం దునిమించి మతియు 
స్వసమానబలులైన యదువీరుల జయింప నెంతవారల కైనం దీరదు; మధుపాన మదవిఘూర్ణి 
తాతామ్ర విలోచనులై ప్రవర్తించు యాదవుల కన్యోన్య వైరంబులు గల్పించి పోరించి యితరేతర 
కరాఘాతంబుల హతులై తన్ను( గలసినంగాని భూభారం బుడుగదని చిత్తంబునం దలంచి యంత 
ధర్మనందనుచే నిస్సపత్నంబగు రాజ్యంబు పూజ్యంబుగా( జేయించుచు మర్ష్యులకుం గర్తవ్యంబులైన 
ధర్మపథంబులు సూపుచు, బంధుమిత్రుల నెల్ల బరితోషంబు నొందించుచుం దత్సరోక్షంబున 
వారి వంశం బుద్దరింపం దలంచి యభిమన్యువలన నుత్తర యందు గర్భంబు నిలిపి, గురుతనయ 
ప్రయుక్తమహిత బ్రహ్మాస్తపాతంబునం దద్గర్భదళనంబు గాకుండ నర్భకుని రక్షించి, నిజపదారవింద 
సేవారతుండైన ధర్మసుతుచే. గీర్తిపతాపంబులు నివ్వటిల్లం దురంగమేధంబులు మూడు సేయించి 
వెండియు. 130 


* దుర్యోధనుడు సమస్త మహీరాజ్య మహాసంపత్తివల్ల మదోన్మత్తుడైనాడు. కర్ల, శకుని, దుళశ్ళాసనుల 
దురాలోచనలూ, దుర్చోధలూ తలకెక్కి, తెగనిక్కి పాండవులకు తగని, ఎడతెగని ఎన్నెన్నో ఎగ్గులు 
చేశాడు. ఆ పాపానికి ప్రాయశ్చిత్తంగా సంగ్రామంలో భీముని ప్రచండ గదా ఘాతంతో తొడలు విరిగి, 
ప్రాణాలు సురిగి, రాజ్యం పోయి, ప్రతిష్ట గోల్ఫోయి, భూమిమీద పొరలాడుతున్న రారాజును చూడాలని 
వేడుక కలిగింది శ్రీకృష్ణస్వామికి కౌరవపాండవుల పోరాటం నిశ్చయ మయింది. ఉభయ పక్షాల రాజులూ 
పెచ్చు పెరిగిన మచ్చరంతో ఉరకలు వేసే ఉత్సాహంతో కురుక్షేత్రంలో యుద్దానికి సన్నద్దులై నిలిచారు. 
సైనికుల చరణ ఘట్టనలకు ధరణి కంపించింది. శంఖధ్వానాలకూ భేరీపటహాది వాద్యధ్వనులకూ ఆకాశం 
దద్దరిల్లింది. గుర్రాల డెక్కల తొక్కిడికి రేగిన పరాగపటలాలు సూర్యమండలాన్ని కప్పివేశాయి. 


ఒకరు మరొకరి చేతుల్లో చచ్చి తనలో చేరితే తప్ప భూభారం తగ్గదు అనుకొన్నాడు శ్రీకృష్ణుడు. 
అపారపరా(క్రమోపేతులూ, అపరిమితోత్సాహసమేతులూ అయిన భీష్మ (ద్రోణులను ఒక పక్షంలోనూ, 
భీమార్జునులను ఒక పక్షంలోనూ నిలిపి మదోన్మత్తులైన మహీపతులతోపాటు పదునెనిమిది అక్షౌహిణుల 
సైన్యాన్ని సైతం చంపించాడు. తనతో సమానమైన బలం గల యాదవయోధుల్ని నిర్జించటం 
ఎంతబలవంతులకైనా సాధ్యం కాదు. అందువల్ల మద్యపానంవల్ల మత్తెక్కి గిరగిర తిరుగుతూ ఎర్రబడిన 
కన్నులతో కన్నుమిన్ను గానని యదువీరులకు వారిలో వారికే వైరాలు పెట్టించి, పోరాటాలు పుట్టించి 
తుదకు అందరినీ తుదముట్టించాడు. అలా అన్యోన్యం కొట్టుకొని మరణించి తనలో చేరితేనే కాని భూభారం 

తగ్గదని భావించిన వాసుదేవుడు ధర్మరాజుచే నిష్కంటకమైన రాజ్యాన్ని (ప్రశంసనీయంగా పాలింపజేశాడు. 
మానవులకు ఆవశ్యకాలైన ధర్మమార్గాలను (ప్రతిష్టించాడు. బంధువులకూ, మిత్రులకూ పరమానందాన్ని 
కలిగించాడు. పాండవ వంశాన్ని నిలుపదలచి అభిమన్యుని అర్జాంగి అయిన ఉత్తర గర్భాన్ని రక్షించాడు. 
అశ్వత్థామ ప్రయోగించిన అమోఘమైన (బ్రహ్మాస్త్రం వల్ల ఆమె గర్భంలోని అర్భకుడికి హాని కలుగకుండా 
కాపాడాడు. తన చరణ కమలసేవా పరాయణుడైన ధర్మతనయుని పేరు (ప్రతిష్టలూ, శౌర్యసాహసాలూ 
ప్రకటితం అయ్యేట్టు ఆయనచేత మూడు అశ్వమేధయాగాలు చేయించాడు. 


సీ. వలనొప్ప లౌకిక వైదిక మార్గముల్‌ నడపుచు ద్వారకానగర మందు 
నవిదితాత్మీయ మాయా ప్రభావమున నిస్సంగు(డై యుండి సంసారిపగిది( 
జెంది కామంబులచేత విమోహితుం డై సుఖించుచు ముదితాత్ము( డగుచు 
నంచిత స్నిగ్ధ స్మితావలోకముల సుధా పరిపూర్ణ సల్హాపములను 
తే. శ్రీ నికేతన మైన శరీరమునను, బాండునందన యదుకుల ప్రకరములను 
లీల గారుణ్య మొలయ బాలించుచుండె, నార్త రక్షాచణుండు నారాయణుండు. 131 
* భక్త రక్షణ దీక్షాపరాయణుడైన శ్రీమన్నారాయణుడు ద్వారకా పట్టణంలో నివసిస్తూ వైదికములూ, 
లౌకికములూ అయిన సముదాచారాలను సక్రమంగా చక్కగా నిర్వహిస్తూ తన మాయామహత్త్యం అభివ్యక్తం 
కాకుండా (ప్రవర్తించాడు. ఏమీ అంటనివాడై కూడా సంసారిలాగా, కోరికలకు ఆకర్షితుడైన వానిలాగా, 
భోగభాగ్యాలతో నిత్య సంతోషియె ఉన్నాడు. సౌందర్యలక్ష్మికి మందిరమైన దేహంతో, అతిశయించిన స్నేహంతో, 
చిరునవ్వులు విరిసే కడగంటి చూపులతో, అమృతం కురిసే సరససల్లాపాలతో ఇటు పాండవులనూ, అటు 
యాదవులనూ ఆనందింపజేస్తూ కరుణతో లాలించి పాలించాడు. 
సీ, సంపూర్ణ పూర్ణిమా చంద్ర చంద్రిక నొప్పు రమణీయశారద రాత్రు లందు 
సలలిత కాంచన స్తంభ సౌధోపరి చంద్రకాంతోపల స్థలములందు 
మహిత కరేణుకా మధ్య దిగ్గజముల గతిని, సాదామనీ లతల నడిమి 
నీల మేఘంబుల లీల, ముక్తా మధ్య లాలిత శక్ర నీలముల భాతి 


తే. సతత యౌవన సుందరీయుత విహారు( డగుచు సతు లెంద అందట కన్ని రూప 
ములను (గీడించె( బెక్కబ్బములు సెలంగి, నందనందను( డభినవానందలీల. 132 


* పున్నమనాటి నిండు జాబిల్లి పండు వెన్నెల వెలుగులతో విరాజిల్లే శరత్కాల రాత్రుల్లోనూ, అందమై 
మేలిమిబంగారు స్తంభాలు గల సౌధాల పైఅంతస్తుల్లోని చలువరాతి తిన్నాలపైనా, తరుగని తారుణ్యం, 
చెరగని సౌందర్యం గల అంగనలతో కూడి క్రీడించాడు. అందమైన ఆడు ఏనుగులమధ్య దిగ్గజాలు 
తిరిగినట్టు, మెరపుతీగల నడుమ నీలమేఘాలు విహరించినట్టు, ముత్యాల సందున ఇంద్రకాంతమణులు 
'ప్రకాశించినట్టు అందగత్తె లందరికీ అన్ని రూపాలు ధరించిన నందనందనుడైన గోవిందుడు సరికొత్త 
ఆనందంతో ఎన్నో సంవత్సరాలు విహరించాడు. 

వ. అంత నొక్కనాండు 133 


చ. మునివరు లే(గుదేర యదు భోజవరేణ్యులు గూడి ముట్ట బ 
ల్కిన( గనలొంది వారు దమకించి శపించిన గొన్ని మాసముల్‌ 
సనునెడ దైవయోగమున జాతరంబో సమకట్టి వేడుకల్‌ 
మనముల దొంగలింప గరిమన్‌ నిజయానము లెక్కి యాదవుల్‌. 134 


౫ ఇలా వుండగా ఒక్క రోజు కొంతమంది మహామునులు ద్వారకా నగరానికి వచ్చారు. అప్పుడు 
కొందరు యాదవకుమారులు వారిని చుట్టుముట్టి ఎత్తిపొడుపు మాటలతో వారి మనస్సు నొప్పించారు. 
అందుకు వారు ఆగ్రహించి ఆ తొందరలో ఘోరంగా శపించారు. కొన్ని మాసాలు గడిచాయి. 


దైవయోగం వల్ల యాదవు లంతా ఒక పెద్ద ఉత్సవం చెయ్యటానికి తలపెట్టారు. అతిశయించిన 
కుతూహలంతో కూడిన అంతరంగాలతో పొంగిపోతూ, తమతమ వాహనా లెక్కి జాతరకోసం 
(ప్రయాణమైనారు. 


ఉ. కోరి ప్రభాసతీర్థమునకుం జని తన్నది( గ్రుంకి నిర్మలో 
దారత నందు దేనమునితర్సణముల్‌ పితృ తర్పణంబులున్‌ 
వారని భక్తి. జేసి నవ వత్సలతో. బొలుపారు గోవులన్‌ 
భూరిసదక్షిణాకముగ భూసురకోటికి నిచ్చి వెండియున్‌. 135 


* అలా ప్రయాణమై యాదవు లందరూ ప్రభాసతీర్జానికి వెళ్ళారు. ఆ నదీజలాల్లో స్నానాలు చేశారు. 
అరమరికలు లేని ఉదారబుద్దితో దేవతలకూ, మహర్షులకూ, పితృదేవతలకూ తర్పణాలు విడిచారు. 
అపారమైన భక్తితో లేగదూడలతో చూడముచ్చటైన గోవులను ధరణీసురులకు దక్షిణలతోపాటు దాన 
మిచ్చారు. 

క. అబిన పట రత్నకంబళ, రజత మహారజత తిల ధరా వరకన్యా 

గజ తురగ రథములను స, ద్విజ కోటికి నిచ్చి పెంపు దీపింపంగన్‌. 136 


* అనంతరం జింకచర్మాలూ, మంచిమంచివ(స్తాలూ, రత్నకంబళ్ళూ, వెండీ, బంగారమూ, నువ్వులూ, 
భూములూ, కన్నెమిన్నలూ, ఏనుగులూ, గుర్రాలూ, రథాలు- తమతమ గౌరవ మర్యాదలకు తగినట్టు 
(బ్రాహ్మణోత్తములకు బహూకరించారు. 


వ. ఇట్లు సఫలంబు లయిన భూదానంబు మొదలుగా గల దానంబు లనూనంబులుగా భగవదర్పణ బుద్ధి 
జేసి యనంతరంబ. 137 


* ఈ విధంగా పంటలతో కూడిన భూమి మొదలైన వాటిని భగవంతునికే ఇస్తున్నామన్న భావంతో 
ఎడతెరపి లేకుండా దానం చేశారు. 

తే. ఎసంగు మోదంబు సంధిల్ల నిష్టమైన, రసిక మృదులాన్న మర్ది. బారణలు సేసి 
మంజులాసవ రసపాన మత్తు లగుచు( గడంగి యన్యోన్య హాస్య వాక్యముల గలి. 138 


* ఈ విధంగా దానధర్మాలు చేసిన తర్వాత యాదవు లందరూ సంతుష్టిగా ఇష్టమృష్టాన్నాలను 
కడుపునిండా భుజించి మధుర మోహనమైన మద్యపానంతో మత్తెక్కి మైమరచి పరస్పరం 
పరిహసించుకోసాగారు. 


వ. ఇట్లు దమలోన మదిరాపాన మద విఘూర్ణిత తామలోచనులై మత్సరంబుల నొండొరులం బొడిచి 
సమస్త యాదవులును వేణు జాతానలంబున( దద్వంశపరంపరలు దహనంబు నొందుచందంబునం 
బొలిసి; రది యంతయుం గనుంగొని శ్రీకృష్ణుం డప్పుడు. 139 


* మధుపానమత్తులైన వారి కళ్లు బాగా ఎరుపెక్కాయి. ఒళ్లు తిరిగింది. మచ్చరం పెచ్చు పెరిగింది. 
ఒకరి నొకరు పొడుచుకొని చచ్చారు. వెదుళ్ళ రాపిళ్లవల్ల ఆవిర్భవించిన అన్నిజ్యాలల్లో వెదురు పొదలన్నీ 
దగమైపోవునట్లు సమస్త యాదవులూ నాశనమైనారు. ఈ యాదవకుల విధ్వంస మంతా శ్రీకృష్ణుడు చూచాడు. 

అహా హో ఐవీ రూ [సళ 


క. చతురతతో నిజమాయా, గతిం జూచి లసద్విలోల కల్లోల సమం 
చిత విమల కమల సార, స్వత జలముల విహిత విధులు సలిపినవాండై. 140 


x చాతుర్యంతో కూడిన తన మాయా విలాసాన్ని తిలకించిన అనంతరం పొంగిపొరలే తరంగాలతో, 
వికసించిన కమలాలతో, జలజల ప్రవహించే సరస్వతీ నదిలోని జలాలలో చనిపోయిన వారందరికీ యథావిధిగా 
ఉత్తర(క్రియలు జరిపాడు. 


క. ఒక వృక్షమూల తలమున, నకలంక గుణాభిరాము. డాసీనుండై 
యకుటిలనుతి బదరీ వన,ముకు నను బొమ్మనుచు మొజు(గి పోయిన నేనున్‌. 141 


* మచ్చలేని మంచి గుణాలతో విరాజిల్లే శ్రీకృష్ణుడు ఒక చెట్టు మొదటో కొంచెముసేపు కూర్చున్నాడు. 
౧M ౬౦ ల్‌ ౧M 
తర్వాత నన్ను పిలిచి “ఉద్దవా! ఇక నీవు బదరీవనానికి పో” అని చెప్పి నన్ను మాయపుచ్చి ఎచ్చటికో లేచి 
వెళ్ళాడు. 
క. క్రమమున నిజకుల సంహా, రము సేయం గడంగు టెటింగి రమణీయ శ్రీ 
రమణు చరణాబ్ద యుగ విర, హమునకు మది నోర్వ లేక యనుగమనుండనై. 142 


* స్వామి తన వంశాన్ని సంపూర్ణంగా సమాప్తం చేసుకోవటానికి సంకల్పించాడన్న సంగతి నేను 
(గ్రహించాను. ఆ నందనందనుని సుందర పాదారవిందాల ఎడబాటును సహించలేకపోయాను. ఆయన 
వలదన్నా ఆయన అడుగు జాడలను అనుసరించాను. 


క. హరి నరయుచు( జనిచని యొక, తరుమూల తలంబు నందు దన దేహరుచుల్‌ 
పరంగంగ నున్న మహాత్ముని బరుని. బ్రపన్నార్తిహరుని భక్తవిధేయున్‌. 143 

* ఆ విధంగా గోవిందుని జాడ అన్వేషిస్తూ వెళ్ళగా వెళ్ళగా ఒక వృక్షాన్ని ఆనుకొని నేలమీద ఆసీనుడై 
ఉన్న వాసు దేవుడు నాకు కన్పించాడు. ఆయన దేహం దేదీప్యమానంగా కాంతులు వెదజల్టుతున్నది. ఆ 
సమయంలో ఆ మహాను భావుడు ఆర్హుల కష్టాలను పోగొట్టి భక్తజనులను పరిపాలించే పరమాత్మగా నాకు 
కన్పించాడు. 


వ. మజియును. 144 
ఫీ అస్మత్రియస్వామి నచ్యుతు( బరు సత్వగుణగరిష్టుని రజోగుణవిహీను 
సురుచిర ద్వారకాపుర సమాశ్రయు ననాశ్రయు నీల నీరద శ్యామ వర్గు 


దళ దరవింద సుందర పత్రనేత్రు లక్ష్మీయుతు( బీత కౌశేయ వాసు 
విలసిత వామాంక విన్యస్త దక్షిణ చరణారవిందు శశ్వత్రకాశు 


తే. ఘన చతుర్సాహు సుందరాకారు ధీరు6 జెన్నుగల లేత రానిపై వెన్ను మోపి 
యున్న వీరాసనాసీను నన్ను( గన్న, తండ్రి నానంద పరిపూర్ణు దనుజహరుని. 145 


* నా ప్రేమమూర్తి నాస్వామి, అచ్యుతుడు, పరాత్పరుడు, సత్త గుణసంపన్నుడు, రజోగుణ రహితుడు, 
సుందర ద్వారకా మందిరుడు, అన్యులను ఆ(శ్రయింపనివాడు, నీలమేఘశ్యామల శరీరుడు, అప్పుడే 
వికసించుతున్న అందమైన అరవిందాలవంటి కన్నులు కలవాడు, శ్రీనివాసుడై పట్టుపీతాంబరం కట్టుకుని 
తన ఎడమ తొడపై కుడిపాదాన్ని ఉంచి కూర్చుని ఉన్నాడు. అక్షర తేజస్సుతో, చతుర్పాహువులతో 
ప్రకాశిస్తున్నాడు. అటువంటి ధీరుళణ్ణ్లి, సుందరాకారుణ్లి దనుజసంహారుణ్ల లేత రావిమ్రకు నానుకొని 
వీరాసనాసీనుడై విరాజిల్లుతున్న ఆనందమయుణ్లి నన్ను గన్న తండ్రిని కన్నులారా కన్నాను. 


మత్త. _ కంటి. గంటి భవాబ్ది దాట(గ6 గంటి నాశ్రిత రక్షకుం 
గంటి యోగిజనంబు డెందము. గంటి. జుట్టము( గంటి ము 
క్కంటికిం గనరాని యెక్కటి( గంటి దామరకంటి€ జే 
కొంటి ముక్తివిధానముం దలకొంటి సౌఖ్యము లంద.(గన్‌. 146 


* దర్శించాను! సందర్శించాను! సంసార సాగరాన్ని తరించాను. ఆశ్రిత రక్షకుణ్మి అవలోకించాను. 
ఆయన మహాయోగుల ఆత్మబంధువు. మూడుకన్నుల దేవర కూడ చూడలేని జోడులేని వేలుపు. ఆ 
కమలాక్షుని కనుగొన్నాను. ముక్తిమార్గాన్ని చేరుకొన్నాను. ఆనందాన్ని అందుకొన్నాను. 

వ. అయ్యవసరంబునం బరమ భాగవతోత్తముండును, మునిజన సత్తముండును, ద్వైపాయన 

సఖుండును, మహాయోగి ప్రముఖుండును, నఘశూన్యుండును, నఖిల జన మాన్యుండును, బుధజన 
విధేయుండును నగు మైత్రేయుండు తీర్జాచరణంబు సేయుచుం జని చని. 147 


* విదురా! అదే సమయంలో భగవద్భక్తులలో వరేణ్యుడూ, మునులలో అ(గ్రగణ్యుడూ, వేదవ్యాసుని 
సహాధ్యాయుడూ, యోగిజనధ్యేయుడూ, సద్గుణనికాయుడూ, సకలజన పూజనీయుడూ, సుధీవిధేయుడూ 
అయిన మైత్రేయుడు తీర్ణయా(త్రలు చేస్తూ అచ్చటికి విచ్చేశాడు. 

మ. కనియెం దాపస పుంగవుం డఖిల లోకఖ్యాత నర్దిష్టు శో 
భన భాస్వత్సరిపూర్ణ్ల యౌవనకలా భ్రాజిష్ణు యోగీంద్ర హృ 
ద్వన జాతైక చరిష్లు( గౌస్తుభ ముఖోద్య  ద్ఫూషణాలంకరి 
ష్లు నిలింపాహితజిష్లు విష్ణుం బ్రభవిష్ణుం గృష్టు రోచిష్లునిన్‌. 148 
*ఆ విధంగా అచ్చటికి వచ్చిన మైత్రేయుడు విశ్వమంతటా విస్తరిల్లిన శాశ్వతకీర్తితోనూ, సౌభాగ్యశోభా 
వైభవంతో కూడిన సంపూర్ణ యౌవన స్ఫూర్తితోనూ విరాజిల్లేవాడూ, మహాయోగీంద్రుల మానస పదా లలో 
సంచరించేవాడూ, కౌస్తుభం మొదలైన వెలుగులు వెల్లివిరిసే ఆభరణాలు అలంకరించుకొన్నవాడూ, రాక్షసులను 
శిక్షించేవాడూ, సర్వవ్యాపకుడూ, సర్వసమర్గుడూ, తేజోమయుడూ అయిన శ్రీకృష్ణుణ్ణి అవలోకించాడు. 


క. తదనంతరంబ హరి( దన, హృదయాబ్దము నందు ముకుళితేక్షణముల స 
మ్మదమున( జూచుచు నానత, వదనుండై యుండె ముదము వజణల(గ ననఘా! 140 


* అనఘాత్ముడవైన విదురా! విను! అలా చూచి చూచి కన్నులు మూసుకున్నవాడై మైత్రేయ 
మహర్షి తన హృదయకమలంలోనే పదిలపరచుకున్న ఆ భగవంతుణ్ణి సంతోషంతో సందర్శించుతూ 
తలవంచుకొని నిలబడ్డాడు. 


వ. అంత డగ్గణ నేతెంచి యున్న మైత్రేయుండు వినుచునుండ దరహాస చంద్రికా సుందర వదనార 
విందుండును, నానంద సుధానిష్యంద కందలళిత హృదయుండును, భక్తానురక్త దయాసక్త 
విలోకనుండును నగు పుండరీకాక్షుండు నన్ను నిరీక్షించి యిట్లని యానతిచ్చె; పూర్వభవంబున 
వసుబ్రహ్మలు సేయు సత్రయాగంబున వసువై, భవదీయహృదయంబున నితర పదార్థంబులు 
గోరక మదీయపాదారవింద సేవం గాంక్షించితివి కావునం దన్నిమిత్తంబున నేను నీ హృదయంబున 
వసియించి సమస్తంబును గను చుండుదు; నాత్మారాముండ నైన నన్ను నెవ్వరేని సదసద్వివేకులై 
యెణుంగంజాలరు; వారలకు నేను నగోచరుండనై యుండుదు; మత్సరిగహంబు గల నీక నీజన్మంబ 
కాని పునర్భవంబు నొంద కుండుటకు భవదీయపూర్వ జన్మకృత సుకృత విశేషంబు కతంబున 
నియ్యాశ్రమంబున మత్సాదారవింద సందర్భనంబు గలిగె; నదియునుంగాక పద్మకల్పంబునందు 
మన్నాభి పద్మ మధ్య నిషణుం డయిన పద్మసంభవునకు జన్మమరణాది సంసృతి నివర్తకంబును 
నవిరతానశ్వర సౌఖ్య ప్రవర్తకంబును నగు మన్మహత్వంబు( దెలియం జేసితి నట్టి దివ్యజ్ఞానంబు 
నీకు నెణీంగింతు నని యమ్మహనీయ తేజోనిధి యానతిచ్చిన సుధాసమాన సరసాలాపంబులు 
కర్ణకలాపంబులై మనస్తాపంబులం బాసిన రోమాంచ కంచుకిత శరీరుండును, నానంద బాప్పుధారా 
సిక కపోలుండును, బరితోష సాగరాంతర్నిమగ్న మానసుండును నయి యంజలిపుటంబు నిటల 
తటంబున ఘటియించి యిట్లంటి. 150 

* అలా తన దగ్గరికి వచ్చి మైత్రేయుడు వింటూ ఉండగా, చిరు నవ్వు వెన్నెలలు చిందించే అందమైన 
అరవిందంలాంటి ముఖం కలవాడూ, ఆనందం అనే అమృతంతో వికసించిన హృదయం కలవాడూ, భక్తులను 
ఆదరించే దయతో కూడిన చూపులు కలవాడూ- అయిన కమలాక్షుడు నా ముఖం వైపు చూచి ఈ విధంగా 
ఆజ్ఞాపించాడు. “ఉద్దవా! పూర్వజన్మలో వసు(బ్రహ్మలు చేస్తూ ఉండిన స(త్రయాగంలో వసువువైన నీవు నీ 
మనస్సులో మరే వస్తువునూ కోరకుండా నా పాదపద్మాలసేవనే కోరుకొన్నావు. అందుకని నేను ఇకమీద నీ 
ఎదలో నివాసం చేస్తూ సకలం చూస్తూ ఉంటాను. ఆత్మారాముడనైన నన్ను ఇది సత్తు ఇది అసత్తు అని 
విమర్శించేవారు ఎవరూ తెలుసుకోలేరు. నేను వారికి కనిపించకుండా ఉంటాను. ఆ అనుగ్రహంవల్ల ఇదే 
నీకు చివరిజన్న్మ. మరోజన్మ ఉండదు. అందుకనే నీ పూర్వజన్మ లోని పుణ్యవిశేషం కారణంగా నా 
చరణారవిందాలకు ఈనాడు ఈ ఆ(శమంలో సందర్శించగలిగావు. అంతేకాక పద ్యకల్పంలో నా 
నాభికమలంలో ఆసీనుడై వున్న బ్రహ దేవునికి తెలియజేసిన దివ్యజ్ఞానాన్ని నీకు ఉపదేశిస్తాను. ఆ దివ్యజ్ఞానం 
వల్ల జనన మరణాది సంసారబంధాన్ని నివర్తింపజేసి అఖండమూ, అనంతమూ అయిన ఆనందాన్ని 
ప్రవర్తింపజేసే నా మహత్త్యం నీకు తెలుస్తుంది.” 

ఈ విధంగా మహాతేజస్సంపన్నుడైన కృష్ణుడు ఆజ్ఞాపించాడు. అమృతసమానాలయిన స్వామి 
సరససంభాషణలు నాకు (శ్రవణ భూషణా లైనాయి. నా మనస్తాపాన్ని తొలిగించాయి. నా శరీరం సంతోషంతో 
గగుర్పొడిచింది. నా చెక్కిళ్లు ఆనందబాష్స్పాలతో తడిసి పోయాయి. నా అంతరంగం సంతోష 
సము(ద్రతరంగాలలో ఓలలాడింది. నేను దోసిలి నెన్నుదుటిపై చేర్చి ఇలా విన్నవించుకొన్నాను. 

క. పురుషోత్తమ! నీ పద, సర సీరుహ ధ్యానామృతాభిషేక స్ఫురణం 

గర మొప్పిన నా చిత్త మి, తరవస్తువులందు వాంఛ దగులునె యెందున్‌. 151 


౫ పరమపురుషా! నీ చరణ కమలస శ్రరణ మనే అమృతాభిషేకంతో పొంగి పరవశించిన నామనస్సు 
ఇతర వస్తువులను ఎందుకు కాంక్షిస్తుంది? 


చ. జననము లేని నీవు భవ సంగతి నొందుట కేమి కారణం 
బనియును, గాలసంహరు(డవై జగముల్‌ విలయించు నీవు పా 
యని రిపుభీతికై సరిదుదంచిత దుర్గము నాశ్రయించు టె 
ట్లనియును దేవ! నామనమునందు( దలంతు సరోజలోచనా! 152 


* పుండరీకాక్షా! పుట్టుకలేని నీవు పుడమిపై అవతరించట మేమిటో బోధపడటం లేదు. కాల స్వరూపుడవై 
లోకాలను లోగొనే నీవు శత్రుభయంతో నదులను అడ్డుపెట్టు కొని సముద్రాలలో కోటలు కట్టుకోవటం 
ఏమిటో నా మనస్సుకు అర్థం కావటం లేదు. 


వ. అదియునుంగాక. 153 

క. శ్రీ రమణీశ్వర! నీ వా, త్మారాము(డ వయ్యు లీల. దరుణీకోటిం 
గోరి రమించితి వనియును, వారక యే దలంతు భక్తవత్సల! కృష్ణా! 154 


* అంతేకాక ఇందిరారమణా! భక్తవత్సలా! శ్రీకృష్ణా! నీవు ఆత ఇలలో విహరించువాడవు. అయినా 
(ప్రీల సమూహాల నడుమ లీలావిలాసాలతో విహరించట మేమిటో ఊహించలేకున్నాను. 


క. వరతత్వజ్ఞాలు కరుణా, కర! నిను సంసారి ననుచు గడ(క( దలంప 
న్నరసి నను( గాచు టెల్లను, గర మరుదు తలంచి చూడ గమలాధీశా! 155 


* ఓ కమలాపతీ! నీవు కరుణా నిలయుడవు. పెద్దలు చాలమంది వేదాంతులు గూడ నిన్ను 
సంసారివి అనుకుంటున్నారు. నీవు నాపై చూపే దయ, రక్షించే విధానం గమనిస్తే నాకే మిక్కిలి ఆశ్చర్యంగా 
ఉంటుంది. ఇది ఎంతటి అరుదైన సంగతి? 


వ. దేవా! నీ వఖండిత విజ్ఞాన రూపాంతఃకరణుండ వయ్యును ముగ్గభానంబున( బ్రమత్తుని చందంబున 
విమోహికైనడిం బవర్తించుచు నెందేని నొదిగి యుండుటం దలంచి నా డెందంబు గుందుచుండు; 
నరవిందలోచన! సురవందిత! ముకుంద! యిందిరా సుందరీ రమణ! సరస్వతీరమణునకుం 
గరుణించిన సుజ్ఞానంబు ధరించు శక్తి నాకుం గలదేని. గృపసేయుము! భవదీయశాసనంబు ధరియించి 
భూరిసంసార పారావారోత్తరణంబు సేయుదు నని విన్నవించి బహుభంగులం బ్రస్తుతించిన భగవంతు 
డును బపన్నపారిజాతంబును నైన కృష్ణుండు పరతత్వ నిర్ణయంబు నెటింగించిన. 156 


౫ దేవా! నీవు మొక్కవోని విజ్ఞానమే రూపుకట్టిన ఆత్మకలవాడవై కూడ అమాయకునిలా, అవివేకిలా, 
వ్యామోహానికి లొంగిన వానిలా ప్రవర్తిస్తావు. ఒక్కొక్కప్పుడు ఎక్కడో దాక్కొని ఉంటావు. ఈ సంగతులు 
గుర్తుకు వచ్చినప్పుడు నా స్వాంతం ఎంతో చింతాక్రాంత మవుతుంది. అరవింద నయనా! బృందారక 
బృందవందిత చరణా! ఇందిరా రమణా! ముకుందా! సరస్వతీ పతియెన చతుర్ముఖబ్రహ్మకు (ప్రసాదించిన 
సుజ్ఞానాన్ని, దాన్ని పరి[గ్రహించి భరించగల శక్తిసామర్థ్యాలు నాకంటూ ఉన్నట్లైతే, ఆ జ్ఞానాన్ని నాకు కూడా 
అనుగ్రహించు. దానిని గ్రహించి, మీ ఆజ్ఞ శిరసావహించి అపార సంసార సముద్రాన్ని తరిస్తాను అని 
విన్నవించుకొని ఎన్నో విధాల సన్నుతించగా-భగవంతుడూ, భక్తజన కల్పవృక్షమూ అయిన శ్రీకృష్ణుడు 
నాకు పరతత్త్ర సంబంధమైన పరిపూర్ణజ్ఞానాన్ని ప్రసాదించాడు. 

క. సరసిజలోచన కరుణా, పరిలబ్ధ జ్ఞాన కలిత భావుండ నగుటం 

బరతత్తవేత్తనై త, చ్చరణ సరోజముల కెణ(గి సమ్మతితోడన్‌. 157 


* కమల దళాక్షుని కరుణాకటాక్షం వల్ల సంప్రాప్తమైన జ్ఞానంతో మనస్సు నింపుకొన్నవాడనై పరతత్త్వాన్ని 
తెలుసు కొన్నాను. ఎంతో ఇష్టంగా ఆ స్వామి పాదపద్మాలకు ప్రణామం చేశాను. 


క. హరిపద జలరుహ విరహా, తురతన్‌ దుర్దాంత దుఃఖ తోయధి( గడవన్‌ 
వెర వేది తిరుగ నలసెను, సరసిజభవకల్ప విలయ సమయము దాంకన్‌. 158 

* కృష్ణుని పాదపద్మాలతో కలిగిన ఎడబాటు నాకు తడబాటు కలిగించింది. భరింపరాని ఆ దుఃఖ 
సముద్రాన్ని తరించటానికి మరో ఉపాయం లేదు. కల్పాంత పర్యంతం నేనిలాగు తిరుగుతూ ఉండవలసిందే. 


వ. ఇట్లు దిరుగుచు. 159 


మ. నర నారాయణ తాపసాశ్రమ పదౌన్నత్యంబునం బొల్బు భా 
సుర మందార రసాల సాల వకు ళాశో కామ్ల పున్నాగ కే 
సర జంబీర కదంబ నింబ కుట జాశ్వత్హ స్పురన్మల్లికా 
కరవీర క్షితిజాభిరామ బదరీకాంతార సేవారతిన్‌. 160 


* నేను తిరిగి తిరిగి బదరికాశ్రమాన్ని దర్శించాలనే కుతూహలంతో బయలుదేరాను. ఆ పుణ్యభూమి 
పరమ తపోధనులైన నరనారాయణులు తపస్సు చేసిన పవిత్రాశ్రమంగా ప్రఖ్యాతి గన్నది. ఆ బదరీవనం 
అందమైన మందారాలు, తీయ మామిళ్లు, పొగడలు, అశోకాలు, చింతలు, సురపొన్నలు, పొన్నలు, 
నిమ్మలు, కదంబాలు, వేములు, కొండమల్లెలు, రావులు, మల్లెలు, గన్నేరులు మొదలైన మంజుల 
తరునికుంజాలతో నిండి మనోహరంగా ఉంటుందిట. 


క. చనుచున్నవాండ నని ప, ల్కిన పలుకుల కులికి కళవళించుచు విదురుం 
డనుపమశోకార్లవమున, మునింగియు నిజయోగ సత్వమున. దరియించెన్‌. 161 


౫ నేను బదరికాశ్రమానికి వెళ్తూ ఉన్నాను అని ఉద్దవుడు చెప్పగానే ఆ పలుకులు విని అదిరిపడి 
కలతచెంది విదురుడు అపారమైన దుఃఖసాగరంలో మునిగిపోయాడు. మళ్ళీ తనయోగసాధనవల్ల 
సం(ప్రాప్తమైన సత్యబలంతో గుండె నిబ్బరించుకొని మామూలు స్థితికి వచ్చాడు. 


వ. ఇట్లు విదురుండు శోకపావకునిం దన వివేకజలంబుల నార్చి యుద్ధవున కిట్లనియె. 162 


మ. అనఘా! యుద్ధవ! నీకు. గృష్లు. డసురేంద్రారాతి మన్నించి చె 
ప్పిన యధ్యాత్మరహస్యతత్త విమలాభిజ్ఞాన సారంబు బో 
రన నన్నుం గరుణించి చెప్పిన గృతార్థత్వంబునం బొందెదన్‌ 
విను పుణ్యాత్ములు శిష్యసంఘముల నుర్విం బ్రోవరే వెండియున్‌. 163 
* ఈ విధంగా విదురుడు శోకం అనే అనలాన్ని వివేకం అనే సలిలంతో చల్చార్చి, ఉద్దవునితో ఇలా 
అన్నాడు. పరమ పావనుడవైన ఉద్ధవా! దైత్యమర్దనుడైన జనార్దనుడు అత్యాదరంతో నీకు అనుగ్రహించిన 
ఆ అధ్యాత్మ తత్త రహస్యాన్ని, అతి పవిత్రమైన అభిజ్ఞానసారాన్ని అపార కృపాతిశయంతో ఇపుడే నాకు 
ఉపదేశించు. నా జన శ సార్థకమౌతుంది. పుణ్యాత్ములైన గురువులు తమ శిష్యులను ధన్యాత్ములను చేయాలి 
కదా! 


క. భగవద్భక్తులు సుజనులు, దగ వెటీ(గ పరోపకారతాత్సర్య వివే 
క గరిష్టులై చరింతురు, జగతిం బొగడొంది వృష్ణిసత్తమ! యెందున్‌. 164 
* వృష్ణివంశపావనా! ఈ భూవలయంలో పుణ్యమూర్తులైన భగవద్భక్తులు ధర్మానురక్తులై, పరోపకార 
పరాయణులై ప్రవర్తిస్తారు. అటువంటి వారిని (ప్రజలు (ప్రస్తుతిస్తారు. 

క. అనవుడు నుద్దవు( డవ్విదు, రున కిట్లను ననఘ! మునివరు(డు సాక్షా ద్వి 
ష్లు నిభుండగు మైత్రేయుండు, దన మనమున మనుజగతి వదలం దలంచి తగన్‌. 165 


క. హరి మురభేది. బరాపరు6 గరుణాకరు( దలయనట్టి ఘను. డమ్ముని కుం 
జరు కడ కే(గిన నాతండు, గర మరిం దెలుపు సాత్విక జ్ఞానంబున్‌. 166 


౫ ఆ మాటలు విని ఉద్ధవుడు విదురునితో ఇలా అన్నాడు. వినవయ్యా! విదురా! సంయమివరేణ్యుడూ, 
సాక్షాత్తూ విష్ణువుతో సమానుడూ అయిన మైత్రేయుడు తన మనుష్యదేహాన్ని వదిలిపెట్టడానికి మనస్సులో 
నిశ్ళయించుకున్నాడు. ఆ మహానుభావుడు ఆ మురహరుని, ఆ పరాత్పరుని, ఆ కరుణాకరుని స్మరిస్తూ 
ఉన్నాడు. ఇప్పుడు నీవు ఆయన సన్నిధికి వెళ్ళు. తప్పకుండా ఆ మహాముని నీకు అత్యంత ప్రీతితో 
ఆధ్యాత్మిక తత్పజ్ఞానాన్ని అనుగ్రహిస్తాడు. 

న. అని యుద్ధవుండు విదురుం గూడి చని చని. 167 


ఉ. ముందట. గాంచె నంత బుధ ముఖ్యుడు హల్లక ఫుల్లపద్మ ని 
ష్యంద మరంద పాన విలసన్మదభృంగ6 జలత్తరంగ, మా 
కంద లవంగ లుంగ లతికాచయసంగ, సురాంగనాశితా 
నందితపుణ్యసంగ, యమునన్‌, భవభంగ, శుభాంగ నర్మిలిన్‌. 168 
* ఈ విధంగా చెప్పి ఉద్దవుడు విదురునితో కలిసి కొంత దూరం వెళ్ళారు. ఎదురుగుండా యమునానది 
కన్పించింది. ఆ నదిలో కలువపూలూ, తామరపూలూ వికసించివున్నాయి. ఆ పూలలో చిందే 
మకరందబిందువులను కమ్మగా కడుపునిండా (త్రాగిన తుమ్మెదలు మైమరచి విహరిస్తున్నాయి. నదిలో 
తరంగాలు కదలాడుతున్నాయి. ఆ నది ఒడ్డున మామిడిచెట్టూ, లవంగ లతలూ, మాదీఫల వృక్షాలూ 
చిక్కగా చక్కగా (క్రిక్కిరిసి ఉన్నాయి. ఆ పొదరిండ్లలో సురసుందరులు చరిస్తున్నారు. సంసార బంధాలను 
పోకార్చి పుణ్యాన్ని చేకూర్చే సుగుణాల దొంతి అయిన ఆ యమునా (స్రవంతి కన్నుల విందుగా కానవచ్చింది. 


క. కని డాయ నే మోదం, బున దత్సరిదమల పులిన భూముల దగ నా 
దిన శేషము నివసించెను, వనజోదర పాదపద్మ నశమానసు(డై. 169 
* ఆ విధంగా దర్శన మిచ్చిన యమునా నదిని విదురునితో కూడిన ఉద్ధవుడు సమీపించాడు. ఆ 
నదిలోని అందమైన తెల్లని ఇసుక తిన్నెల మీద ఆనందంగా ఆసీనుడైనాడు. నందనందన చరణారవింద 
స్మరణ పరాయణుడై ఆ దినమంతా గడిపాడు. 


క. మటునా(డు రేపకడ భా, సురపుణ్యుండు ఘను(డు మధు నిషూదన చరణ 
స్మరణ క్రీడా కలితు(డు, దరియించెన్‌ గలుష గహనదమునన్‌ యమునన్‌. 170 


౫ మరుదినాన ఉదయాననే విదురునితో కలిసి యదునందన పదచింతన సంతోష తరంగాలలో 
ఓలలాడే అంతరంగం గల పుణ్యమూర్తి ఉద్దవుడు పాపాలను రూపుమాపే యమునా తరంగిణిని దాటాడు. 

న. ఇట్టుద్ధవుండు యమునానది నుత్తరించి బదరికాశ్రమంబునకుం జనియె ననిన విని రాజేంద్రుండు 
యోగీంద్రున కిట్లనియె. 171 


* ఉద్ధవుడు యమునానది దాటి బదరికాశ్రమానికి వెళ్ళాడు అని చెప్పగా విని రాజ శ్రేష్టుడైన పరీక్షితుడు 
యోగిశ్రేష్టుడైన శ్రీశుకునితో ఇలా అన్నాడు. 
క. శౌరియు నతిరథ వరులు మ, హారథ సమరథులు యదు బలాధిపు లెల్లం 
బోరి మృతి. బొంద నుద్దవుం డేరీతిన్‌ బ్రదికె నాకు నెటి(గింపు తగన్‌. 172 


* శ్రీకృష్ణుడు అవతారం చాలించాడు. అతిరథ మహారథ సమరథులైన యాదవ వీరు లందరూ 
తమలో తాము పోరాడుకొని ప్రాణాలు గోల్పోయారు. సర్వులూ చనిపోగా ఉద్ధవుడు మాత్రం ఎలా బ్రతుక 
గలిగాడు? ఈ విషయం నాకు వివరించండి. 


సీ. నావుడు రాజేంద్రునకు శుకయోగీంద్రు( డిట్లను మున్ను లోకేశుచేత 
సం ప్రార్థితుండైన జలరుహనాభుండు వసుమతిపై యదునంశమందు 
నుదయించి తను దాన మదిలోన. జింతించి తెలివొంది యాత్మీయ కులవినాశ 
మొనరించి తాను బంచోపనిషన్మయ మగు దివ్యదేహంబునందు( జెంద( 


తే. దలంచి విజ్ఞాన తత్పంబు ధరణిమీ(ద6 దాల్చి జనకోటి కెటీ(గింప6 దగిన ధీరు( 
డుద్దవుండు దక్క నితరులే నోప రితండు, నిర్దితేంద్రియు( డాత్మసన్నిభు. డటంచు. 173 


౫ -ఈ విధంగా అడిగిన పరీక్షిత్తుతో శుకుడు ఇలా అన్నాడు. పూర్వం (బ్రహ్మదేవుడు ప్రార్థింపగా 
పుండరీకాక్షుడు భూలోకంలో యదువంశంలో ఉదయించాడు. తనకు తాను మనస్సులో ఆలోచించి ఒక 
నిశ్చయానికి వచ్చినవాడై తన సంకల్ఫానుసారం తన కులాన్నంతా అంతం చేసివేశాడు. ఐదు ఉపనిషత్తులతో 
కూడిన దివ్యదేహాన్ని పొందదలచి తన తర్వాత విజ్ఞాన తత్త్యాన్ని అందుకొని లోకంలో జిజ్ఞాసువులైన 
ప్రజలకు తెలియజేయగల ప్రజ్ఞాశాలి, జితేంద్రియుడు, తనంతటివాడు- ఒక్క ఉద్ధవుడు తప్ప ఇంకొకడు 
లేడని భావించాడు. 


క. క్షితిపై నిలిపిన కతమున, నతనికి మృతి దొరక దయ్యె నవనీశ! రమా 
పతి యభిమానము గలిగిన, యతి పుణ్యు(డు సనియె బదరికాశనుమునకున్‌. 174 


%* అందుచేతనే భూలోకంలో అతణ్ణి నిల్చాడు. ఈ కారణాల వల్ల అతనికి మృతి లేకుండాపోయింది. 
రాజా! రమావల్లభునిమీద ఆదరాభిమానాలు గల ఆ పరమ పుణ్యుడు ఉద్దవుడు బదరికా(శ్రమానికి వెళ్ళాడు. 


వ. అంత. 175 


క. ఉద్ధవు( డరిగిన పిదప స, మిద్ధ పరిజ్ఞాను, సుజనహితు, మైత్రేయున్‌ 
వృద్ధజన సేవ్యుం దాపస, వృద్దశ్రవు( జూడ.గోరి విదురుండు గడం/న్‌. 176 

ఈ విధంగా ఉద్దవుడు వెళ్ళిపోయిన తర్వాత, విదురుడు దేదీప్యమానమైన జ్ఞానం కలవాడూ, సజ్జనులకు 
మి(తుడైనవాడూ, మహనీయులకు సైతం సేవనీయుడూ, తాపసేంద్రుడూ అయిన మై(తేయ 
మహామునిచంద్రుణ్ణి సందర్శించటానికి ముందుకు సాగాడు. 

వ. యమునానది దాంటి కతిపయ ప్రయాణంబుల( బుణ్యనదుల, హరిక్షేత్రంబులను దర్శించుచు 

నతిత్వరిత గమనంబున. 177 


* యమునానదిని దాటిన అనంతరం కొన్ని దినాలు ప్రయాణం సాగించి పుణ్యనదులనూ, పురుషోత్తమ 
క్షేత్రాలను దర్శించుకుంటూ బిరబిరా పురోగమించాడు. 
క. చని చని ముందట. గను.గొనె, ఘనపాప తమః పతంగ6 గరుణాపాంగన్‌, 
గనదుత్తుంగ తరంగన్‌, జనవరనుత బహుళపుణ్య సంగన్‌, గంగన్‌. 178 


* అలా వెళ్ళి వెళ్ళి విదురుడు ఉత్తుంగ తరంగాలతో పొంగి (ప్రవహించే గంగానదిని కన్నుల 
విందుగా కనుగొన్నాడు. ఆ గంగానది పాపాలనే చీకట్లను సూర్యునివలె పారదోలుతుంది. కరుణారసం 
ప్రసరించే కడగంటి చూపులు కలది. పెద్దలైనవారు ప్రశంసించే అగణ్య పుణ్యాలకు ఆలవాలమైంది. 

క. అందు నరవింద సౌరభ, నందిత పవమాన ధూత నట దూర్శ్మి పరి 

స్పందిత కందళశీకర, సందోహ లసత్రవాహ జల మజ్జనుండై. 179 


ఆ గంగానదిలో పద్మాల సువాసనలతో నిండిన గాలులు వీస్తున్నాయి. ఆ పద్మ సుగంధాలు 
వహించిన వాయువుల వల్ల కదలి నదీ తరంగాలు నాట్యం చేస్తున్నాయి. అలా ఎగిరిపడుతున్న కెరటాలు 
తుంపురులను విరజిమ్ముతున్నాయి. అటువంటి పరమపవి(త్ర గంగాప్రవాహంలో విదురుడు స్నానం చేశాడు. 

సీ. ఘనసారరుచి వాలుకా సముదంచిత సైకత వేదికా స్థలము నందు 

యమ నియ మాది యోగాంగ క్రియా నిష్ట. బూని పద్మాసనాసీను( డగుచు 
హరిపాద సరసీరుహ న్యస్తచిత్తు(డై బాహ్యేంద్రియ వ్యాప్తి. బాజందోలి 
సకల విద్వజ్ఞన స్త్వవనీయ సముచితాచార |వ్రతోపవాసముల( గ్రుస్సి 
తే. యున్న పుణ్యాత్ము విగత వయో వికారు, వినుత సంచారు, భువన పావన విహారు 
యోగిజనగేయు, సత్తతి భాగధేయు, నాశ్రితవిధేయు, మైత్రేయు నచట గాంచె. 180 


* స్నానానంతరం విదురుడు ఎదురుగుండా యోగిజన స్తవనీయుడూ, సాధుజన భాగధేయుడూ, 
శ్రితజన విధేయుడూ అయిన మైత్రేయుణ్లీ చూచాడు. ఆ మహనీయుడు కప్పురము కుప్పపోసినట్టున్న, 
ఒకానొక ఇసుక తిప్పమీద పద్మాసనాసీనుడై ఉన్నాడు. యమ నియమాదులతో కూడిన అష్టాంగ యోగాన్ని 
నిష్టాగరిష్టుడై ఆచరిస్తున్నాడు. శ్రీకృష్ణుని చరణ సరోజాలపై చిత్తం లగ్నం చేసి ఉన్నాడు. ఇంద్రియాలను 
వశం చేసుకొని ఉన్నాడు. సమస్త విద్వాంసులకు సంస్తవనీయమైన సదాచారాలతో, [వ్రతాలతో, ఉపవాసాలతో, 
ఆ మహాముని శరీరం సన్నబడి ఉన్నది. ఆయనలో వార్హక్యలక్షణాలు ఏమీ కన్సించటం లేదు. అటువంటి 
పుణ్యజీవనుడూ, భువనపావనుడూ అయిన మైత్రేయుడు విదురుని ముందు సాక్షాత్కరించాడు. 

=: విదురమైత్రేయ సంవాదము :- 


వ. ఇట్లు గనుంగొని యమ్మునీంద్రుని పాదంబులకుం బ్రణమిల్లి ముకుళిత హస్తుండై యిట్లనియె 
“మునీంద్రా! లోకంబున సకల జనంబులు మనంబులు ఘనంబులగు సౌఖ్యంబు లందం దలంచి 
తత్సల ప్రాప్తి హేతువులైన కర్మంబు లాచరించి దైవోపహతులై తత్కర్మంబులచేత నిష్పలారంభు 
లగుదురు; కర్మంబులు బంధకంబులును దుఃఖహేతువులునుం గాని సౌఖ్యదాయకంబులై పాప 
నివృత్తి జేయనోప; వది యట్టుండె; భూరి దుఃఖానుసారంబైవ సంసార చక్రంబు నందు. 
బరిభ్రమించుచుం గామనిమోహితులై పూర్వకర్మానుగతంబులైన శరీరంబులు దాల్చుచుం జచ్చుచు 
మరలం బుట్టుచు నెంతకాలంబునకు( బాపనివృత్తి. గానక మాత్సయౌవన వన కుఠారులై జనియించి 
వర్తించు మూఢాత్ములం, బశుప్రాయుల రక్షించుకొణకు(గాదె నారాయణ పరాయణులైన మీవంటి 
పుణ్యాత్ములు లోకంబునం జరియించుట; యదియునుం గాక. 181 


* విదురుడు మై(త్రేయుని పాదాలకు నమస్కారం చేసి, చేతులు జోడించి ఇట్టా అన్నాడు. 
“మునీంద్రా! లోకు లంతా తమతమ మనస్సులలో ఎల్లప్పుడూ సుఖాన్నే కోరుకుంటారు. దానిని పొందడానికై 
ఎన్నోకర్మలు చేస్తారు. దైవం అనుకూలించక పోవడంతో తమ ప్రయత్నాలన్నీ వ్యర్థమైపోయి వాటి 
ఫలాన్ని అందుకోలేక పోతున్నారు. ఈ కర్మలన్నీ ప్రతిబంధకాలు. అంతేగాక దుఃఖాన్ని కల్గిస్తాయే గాని 
సుఖాన్నిచ్చి పాపాన్ని పోగొట్టలేవు. అంతేకాక ఈ లోకులు దురంత దుఃఖాలకు కారణమైన సంసారం 
అనే చక్రంలో తగుల్కొని గిరగిర తిరుగుతూ ఉంటారు. కోర్కెల వ్యామోహంలో చిక్కి పూర్వం తాము 
చేసిన కర్మఫలాలకు తగినట్టి శరీరాలను పొందుతూ ఉంటారు. ఇలా చస్తూ, పుడుతూ ఎంతో కాలానికిగాని 
పాపాన్ని పోగొట్టుకొనే మార్గం తెలుసుకోలేరు. తల్లి యౌవనానికి గొడ్డలి పెట్టులాంటివారై పుట్టే ఇటువంటి 
పశుప్రాయులైన బుద్ధిహీనులను ఉద్దరించడానికి గదా తమ వంటి పుణ్యాత్ములు శ్రీమన్నారాయణ 
సేవాపరాయణులై లోకంలో తిరుగుతూ ఉంటారు! 

మ. అనివేకానుగత స్వకార్య జలవేలాకీర్లమై మిత్ర బం 

ధు వధూ పుత్ర జలగ్రహోగ్రయుతమై దుర్జాంత మైనట్టి దు 
ర్భవ పాథోధి( దరింపలేరు హరిసంబంధ క్రియాలోల భా 
గవతానుగ్రహ నావ లేని యధముల్‌ కారుణ్య సంధాయకా! 182 


* ఓ కరుణామయా! భగవత్కార్య నిర్వాహకులై సదా భగవంతుని యందే ఆసక్తులైన దైవభక్తుల 
అనుగ్రహం అనే నావ లేకుండా ఈ సంసార సముద్రాన్ని దాటటానికి ప్రయత్నించడం పరమ మూర్ధత. 
భయంకరమైన ఈ సంసార సాగరానికి అవివేకమే జలం. స్వార్థ పరత్వమే చెలియలి కట్ట. మిత్రులూ, 
బంధువులూ, భార్యాపుత్రులే జలచరాలు. ఇది దురంతమైనది. 


క. మునినాథచంద్ర! నను గై, కొని కాచు తలంపు బుద్ది. గూడిన యేనిన్‌ 
వినుము మదీప్పిత మది నా, చనవున( గావింపవయ్య సజ్జన తిలకా! 183 


మూడవ స్కంధము 299 


* సౌజన్యసాంద్రుడవైన ఓ మునిచంద్రా! నన్ను మన్నించి రక్షించే ఉద్దేశం నీకు ఉన్నట్లయితే నా 
విన్నపం ఆలకించు. నా మనస్సులోని కోరిక తీర్చు. 


వ. అని వెండియు విదురుండు మైత్రేయుం జూచి మునీంద్రా! త్రిగుణాత్మకమాయా నియంత యగు 
భగవంతుండు స్వంతంత్రుండయ్యు నవతరించి యే యే యవతారంబులనే కర్మంబు లాచరించె? 
నదియు నిష్క్రియుండగు నీశుండు మొదలం బ్రపంచంబు నే విధంబునం గల్సించె? నే పగిదిం 
బాలించె? మణీయు నీ విశ్వంబు నాత్మీయ హృదయాకాశ గతముం జేసి నివృత్తవృత్తి యగుచు 
యోగమాయయుం దెట్టు వసియించె? (బ్రవ్మోండంబునందు నే లీలవర్తించె? నందు 
(బ్రహ్మాదిరూపంబులం బొంది బహుప్రకారంబుల నెట్టు క్రీడించె? భూసుర గోసురాదుల( 
బరిరక్షించుటకై మత్స్యాద్యవతారంబులు ధరియించి యే యే ప్రయోజనంబులం దీర్చెం? బయోరుహ 
గర్భాండ కటాహాంతర్గతంబులై లోకపాల సహితంబులైన లోకంబులను లోకాలోక పర్వతంబుల 
బహిర్భాగంబులును నేయే తత్త్వభేదంబులను నెత్తెణంగునం బుట్టించె? నందు బ్రతీతంబగు జీవకోటి 
యెన్వనిం గొల్లి బదుకు? జనులకు గర్మ నామ రూప ఖేదంబు లెట్టు నిర్దేశించె? నింతయు 
సవిస్తరంబుగా నివరింపు; ముత్తమశ్లోకమౌళి మండనుండును యోగేశ్వరుండును నైన పుండరికాక్షుని 
చరిత్ర శ్రవణంబునం గాని జన్మమరణాది సకల దుఃఖాకరంబులును, దుష్కర్మప్రాప్తంబులును 
నగు భవబంధంబులు దెగవని వెండియు నిట్లనియె. 184 


* అని మళ్లీ విదురుడు మైత్రేయుణ్లి చూచి ఇట్లా అన్నాడు- మునీంద్రా! సత్వము రజస్సు, తమస్సు 
అనబడే మూడు గుణాలతో కూడిన మాకు నియామకుడైన భగవంతుడు సర్ప్వస్వతం(త్రుడు. అటువంటివాడు 
ఎందుకు అవతారా లెత్తాడు. ఏ యే అవతారాలలో ఏ యే సత్కార్యాలు సాధించాడు? క్రియారహితుడైన 
ఈశ్వరుడు ఆదిలో ఈ (ప్రపంచాన్ని ఏ విధంగా సృష్టించాడు? ఏ విధంగా పరిపాలించాడు? మల్లీ ఈ 
విశ్వాన్ని తన హృదయాకాశంలో ఎలా విలీనం చేసుకున్నాడు? ఏ వ్యాపారాలూ లేనివాడు ఏ విధంగా 
యోగమాయలో ఉన్నాడు? తను సృష్టించిన బ్రహ్మాండంలో ఎట్లా సంచరించాడు? బ్రహ్మ, విష్ణు, మహేశ్వరాది 
రూపాలు పొంది, ఎట్టా అనేక విధాలుగా విహరించాడు? బ్రాహ్మణులనూ, గోవులనూ, దేవతలనూ రక్షించడానికై 
మత్స్యావతారం మొదలైన అవతారా లెత్తి ఏ యే ప్రయోజనాలు నెరవేర్చాడు? బ్రహ్మాండభాండం లోపల 
ఉన్న దిక్సాలకులతో కూడిన లోకాలనూ, లోకాలోక పర్వతం బయటి భాగాలను ఏయే తత్త్వ భేదాలతో ఏ 
విధంగా పుట్టించాడు? ఆ సృష్టిలో నివసించే బీవకోటి ఎవ్వనిని సేవించి జీవిస్తూ ఉంటుంది? జీవులకు కర్మ 
నామ, రూప భేదాలు ఎట్టా నిర్ణయింపబడినాయి? ఇదంతా నాకు చక్కగా వివరంగా చెప్పు. పుణ్యమూర్తులకు 
శిరోభూషణమై యోగేశృరులకు అధీశ్వరుడైన శ్రీమన్నారాయణుని పవిత్ర చరిత్ర వింటేనేకాని జననమరణాది 
సకల దుఃఖాలకూ, సమస్త దుష్కార్యాలకూ అనుబంధాలైన ఈ సంసార బంధాలు తెగవు అని మళ్లీ ఇట్టా 
అన్నాడు. 

తర. సతతమున్‌ సరసీరుహోదర సత్కథామృత పూరమున్‌ 
(శ్రుతి పుటాంజలి చేత నిమ్ముల జుణ్టియుం దనివోదు భా 
రత కథామిష మూని విష్ణు. బరాశరప్రియసూతి స 
న్మతి నుతించిన చోట సన్మునినాథ! నామది నుబ్బుదున్‌. 185 


* ఓ మునీంద్రా! శ్రీమన్నారాయణుని సత్కథలనే అమృతాన్ని చెవులనే దోసిళ్ళతో ఎంతగా జుర్రుకొన్నా 
తనివి తీరదు. భరతవంశీయుల చరిత్ర ఐన భారతంలో కూడా సందర్భానుసారంగా వ్యాసులవారు ఎక్కడైతే 
శ్రీమహావిష్ణువును నుతించారో అక్కడ నామనస్సు ఎంతో ఉబ్బి తబ్బిబ్బెపోతుంది. 


క. ఇతర కథాకర్షనముల, నతి హేయత నొందె( జిత్త మనఘాత్మ! రమా 
పతి చరితామృత రతి సం, సృతి వేదన లెల్ల. బాయంజేయు మునీంద్రా! 186 


కన 7 పుణ్యాత్ముడా! ఇతర కథలు విని వినినా మనస్సుకు చాల వెగటు కలిగింది, ఓ మునినాథా! 
రమానాథుడైన శ్రీమన్నారాయణుని కథాసుధాపూరాన్ని తనివితీరా సేవించడం వల్లనే సంసార బాధలు 
దూరంగా తొలగిపోతాయి. 


తే. భూరి విజ్ఞాన నిధులగు నారదాది, నిర్మలాత్ముల కయిన వర్లింపరాని 
హరికథామృత పానంబునందు, విసివి యొల్ల ననువాడెపో వెట్టిగొల్లం డనఘ! 187 


* ఓ పుణ్య పురుషా! విశేషమైన విజ్ఞానానికి నిధులవంటివారు నారదాది మహనీయులు. అటువంటి 
నిర్మల హృదయులకు కూడా వర్షింపశక్యము కానివి విష్ణుకథలు. అటువంటి హరికథాసుధారసాన్ని త్రాగి 
విసుగుచెంది “ఇక వద్దు" అనే వాడే పనికిమాలిన మొద్దు. 


వ. అదియునుం గాక. 188 


సీ, అరవిందనాభుని యపరావతారమై జనన మొందిన పరాశర సుతుండు 
చతురవర్గాశ్రమాచార ధర్మంబులు ఠవణింప లోకవిడంబనంబు 
లగు గ్రామ్యకథలు సపెక్కర్ధి. గల్పించుచు హరికథానర్లన మందులోన 
నించుకించుక గాని యేర్చడం జెప్పమి నంచిత విజ్ఞాన మాత్మ నిలుప 


తే. కున్న. జింతించి మణీ నారదోపదిష్టుం డగుచు హరివర్లనామృత మాత్మ. గ్రోలి 
విమల సుజ్ఞాననిధి యన వినుతి కెక్కి, ధన్యు( డయ్యెను లోకైకమాన్యు. డగుచు. 189 


* అదీ కాకుండా శ్రీమన్నారాయణుని అవతారమైనవ్యాసుడు నాలుగు వర్ణాల, నాలుగు ఆశ్రమాల 
ఆచార ధర్మాలను లోకానికి చాటి చెప్పదలచినవాడై పురాణాలలో పామర కథలు ఎన్నెన్నో కల్పించవలసి 
వచ్చింది. అందువల్ల ఆ (గ్రంథాలలో హరికథలను అక్కడక్కడా కొంచెం కొంచెంగా మాత్రమే అభివర్షించాడు. 
భగవద్విజ్ఞానాన్ని ఆత్మగతం చేసుకోలేనందుకు ఎంతో చింతించాడు. చివరకు నారదమహర్షి ఉపదేశంతో 
నారాయణ కథాసుధాపూరాన్ని తనివితీరా త్రాగి ధన్యుడై, సుధీజన మూర్తన్యుడై, సకలలోక సమ్మాన్యుడైనాడు. 

వ. కావున. 190 


క. సరసిరుహోదరు మంగళ, చరితామృత మాత్మ గోలు జను. డితరకథా 
గరళము. (గోలునె? హరి సం, స్మరణము జీవులకు నఖిల సౌఖ్యద మనఘా! 191 
* కాబట్టి ఓ పుణ్యాత్ముడా! విశ్వకల్యాణకరమైన విష్ణుదేవుని చరితామృతాన్ని స్వేచ్చగా సేవించే 
మానవునికి మరో కథలు విషంతో సమానం. శ్రీమన్నారాయణ ధ్యానం సకల బీవులకూ సమస్త సౌఖ్యనిధానం. 


క. శ్రీవనితాధిప! నామ క, థా నిముఖుల కిహము( బరము దవ్వై పిదపం 
బోవుదురు నరకమునకున్‌, వానిరి నే వారి. జూచి వగతు మునీంద్రా! 192 


* ఓ మునీంద్రా! శ్రీమన్నారాయణుని నామస్మరణానికీ, కథాశ్రవణానికి విముఖులైన వారు ఈ 
లోకానికీ, పరలోకానికీ- రెంటికీ కాకుండా చెడతారు. నరకంలో పడతారు. అట్లాంటి వాళ్ళను చూచి నేను 
ఎంతగానో బాధపడతాను. 


క. ఏ నరుడే నొక నిమిషం, బైన వృథావాదగతిని హరిపదకమల 
ధ్యానానందు(డు గాడే, నా నరునకు నాయు వల్పమగు మునినాథా! 193 
* ఓ ముని'శ్రేష్టా! ఎవడైనా సరే పనికిమాలిన వాదాలలో పడి ఒక్క నిముసమైన హరిపాదపద్మాలను 
స్మరించి ఆనందించడో అట్టివాని ఆయుస్సు అల్పమైపోతుంది. 


చ. మృదుగతి. బువ్వుందేనియ రమించుచు. బానము సేయం బాణు ష 
ట్పదమునుబోలి యార్తజన బాంధవు విశ్వభవస్థితివ్యయా 
స్పద మహితావతారు(డగు పంకరుహోదరు నిత్యమంగళ 
ప్రద గుణకీర్తనామృతము( బాయక గ్రోలెద( జెప్పవే దయన్‌. 194 


* ఆపన్నులకు ఆప్త్రబాంధవుడూ, విశ్వానికి సంబంధించిన సృష్టి స్థితి లయాలకు కారణభూతుడూ, 
అవతారపురుషుడూ, అయిన శ్రీమన్నారాయణుని కల్యాణగుణ సంకీర్తనం అనే అమృతాన్ని మృదుమధురంగా 
పువ్వులలోని తేనెను (గ్రోలే తుమె శ్రదవలెనే నేను తనివి తీరా త్రాగుతాను. దయచేసి చెప్పుస్వామి! 


క. అని విదురుండు మైత్రేయుం, డను మునినాయకుని నడిగె నని వేదవ్యా 
సుని తనయుం డభిమన్యుని, తనయునకుం జెప్పి మజియు. దగ నిట్టనియెన్‌. 195 


* ఈ విధంగా విదురుడు మునిక్రేష్టుడైన మైత్రేయుణ్ణి అడిగాడు అని శుకుడు పరీక్షిత్తునకు చెప్పి మళ్ళీ 
ఇలా అన్నాడు. 


వ. ఇట్టు విదురుండు మైత్రేయు నడిగిన నతం డతనిం గని యతిమృదుముధుర వచన రచనుండై 
యిట్లనియె: ననఘా! కృష్ణకథాశ్రవణ తత్పరుండవై నీవ నన్నడిగితివి గావున భద్రంబయ్యె: నీవు 

భగవద్భక్తుండవు గావున హరి కథాసక్తుండ వగుట విచిత్రంబు గా: దదియును గాక మాండవ్యు శాపంబున 
సాత్యవతేయునలన భ్రాతృక్షేత్రంబున శూద్రయోనిం బుట్టినట్టి ప్రజాసంయమనుండ వగు యముండవు: 
నారాయణునకుం బ్రియతముండవు గావున. గృష్పుండు నిర్యాణకాలంబునం దన సన్నిధికిం జనిన 
నన్ను డాయం జీరి విజ్ఞానం బెల్ల నుపదేశించి నీకు నెణీంగింపు మని యానతిచ్చు టంజేసి యవశ్యంబును 
నీకు నెణింగింతు; దత్తావధానుండవై వినుము. 196 


* ఈ విధంగా విదురుడు మైత్రేయుణ్ణి అడిగాడు. అప్పుడు ఆ మహర్షి విదురుణ్ణి చూచి మిక్కిలి 
మృదుమధుర వాక్యాలతో ఇట్లా అన్నాడు. ఓ పుణ్యాత్ముడా! వీనులవిందుగా విష్ణుకథలు వినాలన్న ఆసక్తితో 
నన్ను అడిగావు. మంచిది. నీవు భగవంతునియందు భక్తి గలవాడవు. కాబట్టి హరి కథలపై నీకు ఆసక్తి 
ఉండడంలో ఆశ్చర్యం లేదు. అంతేకాక నీవు సాక్షాత్తూ సమవర్తియె ప్రజలను శాసించే యముడవు. 
మాండవ్యమహాముని శాపంవల్ల వ్యాసభగవానునకు శూద్ర 'ప్రీయందు జన్మించావు. శ్రీమన్నారాయణుని 
(ప్రేమకు పాత్రుడైనవాడివి. అందుకనే కృష్ణుడు తన అవసాన సమయంలో సమీపానికి వెళ్ళిన నన్ను చేరపిలిచి 
విజ్ఞానాన్నంతా బోధించాడు. దానిని నీకు చెప్పవలసిందిగా నన్ను ఆదేశించాడు. ఆయన ఆనతి ప్రకారం 
అదంతా నీకు తప్పకుండా చెబుతాను. ఏకాగ్రమైన మనస్సుతో ఆకర్షించు. 


క. వనజాక్ష యోగమాయా, జనితం బగు విశ్వ జనన సంస్థాన వినా 
శనముల తెబు( గెటింగింపుచు, ననఘా! విష్ణుని మహత్వ మభివర్లింతున్‌. 197 
* ఓ పుణ్యాత్ముడా విష్ణుదేవుని యోగమాయాప్రభావం వల్ల ప్రాదుర్భవించిన ఈ ప్రపంచం పుట్టుకనూ, 
అభివృద్దినీ, వినాశాన్నీ తెల్పుతూ మహావిష్ణువు మహిమలను అభివర్లిస్తాను. ఆలకించు: 


ఫీ సకలజీవులకెల్ల( బ్రకట దేహము నాత్మ నాథుండు( బరు(డు నానావిథైక 
మత్యుపలక్షణ మహితుండు నగు భగవంతుండు సృష్టిపూర్వంబునందు 
నాత్మీయ మాయా లయంబు నొందిన విశ్వగర్భుండై తాన యెక్కటి వెలుంగు 
పరమాత్మ( డభవుం డుపద్రష్ట యయ్యు వస్వంతరపరిశూన్యు. డగుటటేసి 
తే. ద్రష్ట గాకుండు మాయా ప్రధానశక్తి, నతుల చిచ్చక్తి గలవాండు నగుచు దన్ను 
లేని వానిగా జిత్తంబులోన( దలయణి, ద్రష్ట యగు€ దన భువన నిర్మాణ వాంఛ. 198 


* ఈ విశ్శంలోగల సమస్త జీవుల దేహాలూ భగవంతుని స్వరూపాలు. సమస్తమైన ఆత్మలూ ఆయనే. 
ఆయనే సర్వానికీ ప్రభువు. పరాత్పరుడు. అనేకవిధా లయిన బుద్దులకు ఉపలక్షణమైన మహానుభావుడు. 
అటువంటి భగవంతుడు తన మాయవల్ల తనలోనే లీనమైన (ప్రపంచాన్ని, తన గర్భంలో ధరించి ఒక్కడుగా 
వెలుగుతూ ఉంటాడు. ఆ పరమాత్మ పుట్టుక లేనివాడు. సమస్తమూ పై నుండి చూచేవా డయినప్పటికీ వేరే 
మరే వస్తువూ లేకుండా తానే సర్వమూ అయినప్పుడు ఇక (ద్రష్ట కాడు. కానీ-మాయాప్రధాన శక్తి కలవాడై 
ప్రపంచాన్ని నిర్మించే కోరికతో గొప్ప చిచ్చక్తి గల్గి తనను తాను లేనివాడుగా మనస్సులో భావించు కొంటాడు. 
సృష్టికి ఉపక్రమించిన పిమ్మట (ద్రష్ట అవుతాడు. 

తే. బుద్ది. దోంచిన న మ్మహాపురుషనరుండు, కార్య కారణ రూపమై ఘనత కెక్కి 


భూరి మాయాభిధాన విస్సురిత శక్తి వినుత కెక్కినయట్టి యవిద్య యందు. 199 


* ఈ విధంగా భగవంతునికి సృష్టి చేయాలనే సంకల్పం కలగగానే కార్యకారణాల రూపమై ఘనత 
వహించినదై మహత్తరమైన మాయాశక్తిగా (ప్రకాశించే అవిద్య రూపొందుతుంది. 


క్త 


పురుషాకృతి నాత్మాంశ, స్ఫురణము గలశక్తి నిలిపి పురుషోత్తము( డీ 
శ్వరు. డభవుం డజుండు, నిజో, దర సంస్థిత విశ్వ మపుడు దగ బుట్టించెన్‌. 200 


* ఈ విధంగా తన అంశనుండి ఆవిర్భవించిన మాయను తన శక్తిగా ప్రతిష్టించి, పుట్టుక లేనివాడూ 
పురుషోత్తముడూ ఐన ఈశ్వరుడు తన కడుపులో ఉన్న విశ్వాన్ని ఉద్భవింపజేశాడు. 


ర్‌ 


ను 


ధృతి. బూని కాలచోదితము నవ్యక్తంబు( బ్రకృతియు నను పేళ్ల. బరంగు మాయ 
వలన మహత్తత్ల్వ్వ మెలమి( బుట్టించె మాయాంశ కాలాది గుణాత్మకంబు 

నైన మహత్తత్వ మచ్యుత దృగ్గోచర మగుచు విశ్వనిర్మాణ వాంఛ 

నందుట.జేసి రూపాంతరంబున బొంది నట్టి మహత్తత్వ్వమందు నోలి( 


గార్యకారణ కర్రాత్మకత్వమైన, మహిత భూతేంద్రియక మనోమయ మనంగ 
దగు నహంకారతత్త్వ ముత్సన్న మయ్యెం గోరి సత్వరజస్తమోగుణక మగుచు. 
201 


* కాలచోదితము- అవ్యక్తము- ప్రకృతి- అనే పేర్లతో వ్యవహృతమైన తన మాయవల్ల మహత్తత్యాన్ని 
పుట్టించాడు. మాయకు సంబంధించినదీ, కాలము మొదలైన గుణాలు కలదీ అయిన ఈ మహత్తత్తం 
భగవంతుని కంటికి మాత్రమే కనిపిస్తూ ప్రపంచాన్ని నిర్మించాలనే కోరిక కల్లడంతో ఇంకొక రూపాన్ని 
పొందింది. రూపాంతరం పొందిన అటువంటి మహత్తత్లంలో నుంచి (క్రమంగా కారణం, కార్యం, కర్త అనే 
భేదాలు ఏర్పడి అవి వరుసగా పంచభూతాలు- ఇం(ద్రియాలు- మనస్సు అను రూపములుగా గోచరించాయి. 
ఈ మూడింటితో సత్యరజస్తమోగుణాలతో కూడిన అహంకారం ఏర్పడింది. 


న. 


వెండియు రూపాంతరంబులం బొందుచున్న సాత్వికాహంకారంబు వలన మనంబును, వైకారిక 
కార్యభూతంబులైన దేవతా గణంబులును సంభవించె. ఇంద్రియాధిష్టాతలైన వాని వలన శబ్దంబు 
పూర్వంబున( బ్రకాశం బగుటంజేసి జ్ఞానేంద్రియంబులైన త్వక్చక్షు శ్రోత్రజిహ్వాఘాణంబులును, 
కర్మేంద్రియంబు లయిన వాక్సాణిపాద పాయూపస్థములును, తైజసాహంకారంబున నుత్సన్నంబు 
అయ్యె: దామసాహంకారంబువలన శబ్దస్త్పర్భరూప రసగంధంబు లుదయించె: నందు శబ్దంబు 
నిజగుణంబైన శబ్దంబు వలన నాకాశంబు. బుట్టించె. గగనంబు కాల మాయాంశ యోగంబునం 
బుండరీకాక్షు నిరీక్షణంబున స్పర్భతన్మాత్రంబు వలన వాయువుం గలిగించె; బవనుండు 
నభోబలంబున రూపతన్మాత్రంబువలన లోకలోచనంబైన తేజంబు నుత్సాదించె.: దేజంబు కాల 
మాయాంశ యోగంబున నుత్తమశ్లోకుని విలోకనంబున( బవమానయుక్తం బగుచు రసతన్మాత్రంబు 

వలన నంబువులం బుట్టించె; సలిలంబు కాల మాయాంశయోగంబునం బరమేశ్వరానుగ్రహంబు 
గలిగి తేజోయుక్తంబైన గంధగుణంబు వలన బృథివిం గలిగించె; నందు గగనంబునకు శబ్దంబును, 
వాయువునకు శబ్దస్పర్భంబులును. దేజంబునకు శబ్దస్పర్భరూపంబులును, సలిలంబునకు 
శబ్దస్సర్శరూపరసంబులును, బృధివికి శబ్దస్పర్భరూపరస గంధంబులును గుణంబులై యుండు(; 
గాల మాయాంశ లింగంబులు గలిగి మహదాద్యభిమానంబును నొందిన దేవతలు నిష్ణుకళాకలితు 
లగుదు; రట్టి మహదాదితత్వంబు లైక్యంబు సాలమిం బ్రపంచంబులు కల్పింప సమర్థంబులు 
గాక కృతాంజలులై యోగేశ్వరేశ్వరుండైన నారాయణు నిట్లని స్తుతియించె. 202 


* మార్పు చెందుతున్న సాత్తికాహంకారం వల్ల మనస్సూ, ఇంద్రియాల అధిదేవతలైన దేవతా గణాలూ 
ఉదయించాయి. రాజసాహంకారం వల్ల జ్ఞానేంద్రియాలైన చర్మం, కన్నులు, చెవులు, నాలుక, ముక్కు; 
కర్మేంద్రియాలైన వాక్కు, హస్తాలు పాదాలు, పాయువు, ఉపస్థ-జన్మించాయి. తామసాహంకారం వల్ల 
శబ్దం, స్పర్భం, రూపం, రసం, గంధం అనే పంచ తన్మాత్రలు ఆవిర్భవించాయి. వీనిలో శబ్దం వల్ల ఆకాశం 
పుట్టింది. ఆకాశం కాలమాయాంశ యోగంతో పుండరీకాక్షుని నిరీక్షణంతో స్పర్శతన్మాత్రవల్ల వాయువును 
పుట్టించింది. వాయువు ఆకాశంతో కలిసి కాలమాయాంశ యోగంతో పుండరీకాక్షుని నిరీక్షణంతో 
రూపతన్మాత్రవల్ల లోకలోచనమైన తేజస్సును పుట్టించింది. తేజస్సు వాయువుతో కలిసి కాలమాయాంశ 
యోగంతో పుండరీకాన్షుని నిరీక్షణంతో రసతన్మాత్రవల్ల జలాన్ని కలిగించింది. జలం తేజస్సుతో కలిసి 
కాల మాయాంశయోగంతో పుండరీకాన్షుని నిరీక్షణంతో గంధతన్మాత్రవల్ల పృథ్విని పుట్టించింది. 


ఈ విధంగా ఏర్పడ్డ పంచభూతాలలో ఆకాశానికి గుణం శబ్దం; వాయువునకు శబ్ద స్పర్శాలు గుణాలు; 
తేజస్సుకు శబ్దస్పర్శ రూపాలు గుణాలు; జలానికి శబ్దస్సర్శరూపరసాలు గుణాలు; పృధ్సికి శబ్ద స్పర్భరూపరస 
గంధాలు గుణాలై ఉంటాయి. కాల మాయాంశ లింగ స్వరూపులై మహదాదులందు అభిమానం గల దేవతలు 
విష్ణుదేవుని కళలే. ఐనా మహదాది తత్తాలూ, పంచభూతాలూ, పంచేంద్రియాలూ, పంచతన్మాత్రలూ 
వేరువేరుగా ఉండి అన్నీ సమైక్యం కాకపోవడంతో (ప్రపంచాన్ని సృష్టించడానికి సామర్థ్యం వానికి చాలలేదు. 
అందువల్ల అందరూ చేతులు జోడించి యోగేశ్వరులకు ఈశ్వరుడైన శ్రీమన్నారాయణుని ఇట్టా స్తోత్రం 

౯ Be ౧ గహ. 
చేశారు- 


దండకము 


శ్రీనాథనాథా! జగన్నాథ! నమైకరక్షా! విపక్షక్షమాభృత్సహగ్రాక్ష! నీరేజపత్రేక్షణా! దేవదేవా! భవ 
ద్దాసవర్లోపతాపంబులం బాపంగా నోపు దివ్యాతపత్రంబు నాంబొల్బు యుష్మత్సదాంభోజ మూలంబు 
పుణ్యాలవాలంబుగా( బొంది యోగీంద్రు లుద్దాను సంసార తాపంబులం బోవ(గా మీటి వర్తింతురో 
తండ్రి! యీశా! సమస్తాఘ నిర్జాశ! యీ విశ్వమందెల్ల జీవుల్‌ భవోద(గ్గ దుర్వార తాప త్రయాభీల 
దావాగ్నిచే( గ్రాంగి దుఃఖాబ్దిలో( దోంగియే కర్మమున్‌ ధర్మముం బొందణగా లేక సంసారచక్రంబునందుం 
బరి భ్రామ్యమాణాత్ములై యుందు; ర మ్మూఢచేతస్కులం జెప్పంగా నేల యో దేవ! విజ్ఞాన 
దీపాంకురంబైన నీ పాదపంకేరుహచ్చాయ. బ్రాపింతు; మబ్బాక్ష! సన్మానిసంఘంబు లైకాంతిక 

స్వాంతతం బేర్చి దుర్దాంత పాపౌఘనిర్లాశకాంబుప్రవాహాభ్ర గంగా నివాసంబు గా నొప్పు స్‌ 
పాదయుగ్మంబు యుష్మన్ముఖాంభోజ నీడోద్గతం బైన వేదాండజ శ్రేణిచేతన్‌ గవేషించి సం ప్రాపులై 
యుందు; రో నాథ! వైరాగ్యశక్తిస్పుట జ్ఞాన బోధాత్ములై నట్టి ధీరోత్తముల్‌ నిత్య నైర్మల్య 
భవ్యాంతరంగంబులం దే పరంజ్యోతి పాదాబ్ద పీఠ్రంబు గీలించి కైవల్య సంప్రాప్తులై రట్టి నిర్వాణ 
మూర్తిం బ్రశంసింతు; మింద్రాది వంద్యా! ముకుందా! సమస్తంబు. గల్పింస( బాలింప( దూలింప( 
గాం బెక్కు దివ్యావతారంబులం బొందు నీ పాద పంకేరుహ ధ్యానపారీణ సుస్వాంతులై యొప్పు 
భకాళికిన్‌ మోక్షదం బైన మీ పాద కంజాతముల్‌ గొల్తు; మీశా! రమాధీశ! పుత్రాంగనా మిత్ర 
సంబంధ బంధంబులం జెంది నిత్యంబు దుష్ట క్రియా లోలురై దేహగేహంబుం దోలి వర్తించు 
దుర్మానవ శ్రేణులం దంతరాత్ముండవై యుండియున్‌ దూరమై తో(చు నీ పాదపద్మంబు లర్భింతు; 
మో దేవ! బాహ్యేంద్రియ వ్యాప్తి నుద్వత్తులైనట్టి మూఢాత్ము లధ్యాత్మ తత్త్వ ప్రభావాఢ్యులై నీ 
పదాబ్దాతవిన్యాస లక్ష్మీ కళావాసముం గన్న యయ్యుత్తనుశ్లోకులం గానయగాం జాల; రప్పుణ్యులా 
దుష్టులం జూడంగా నొల్ల రంభోధిరాట్కన్యకాకాంత! వేదాంత శుద్దాంత సిద్దాంతమై యొప్పు నీ 
సత్కథాపార చంచత్సుధాసారపూరంబులం గ్రోలి, సౌభ్యోన్నతిన్‌ సోలి, ధీయుక్తులై వ్రాలి, తాపంబులం 
దోలి, మోదంబులం దేలి, సంపన్నులై మన్న నిత్యప్రసన్నుల్‌ మహోత్కంఠతం బేర్చి వైకుంఠ 
ధామంబు నల్పక్రియాలోలురై కాంతు; రద్దివ్యవాసైక సంప్రాప్తికిం గోరుచున్నార; మోదేవ! వైరాగ్య 
విజ్ఞాన బోధాత్మ యోగక్రియారూఢి నంతర్భహిర్వ్యాప్తి. జాలించి శుద్దాంతరంగంబు గావించి 
హృత్సద్మవాసుండవై చిన్మయాకారమై యున్న నీ యున్న తానంత తేజో విలాసోల్లస న్మూర్తి 
జిత్తంబులం జేర్చి యానంద లోలాత్మతం బొల్బు యోగీశ్వర శ్రేణికిం దావకీనానుకం 
పానులబ్దిస్సుటజ్ఞానముం గల్లుటం జేసి యాయాసముం జెంద; రో దేవతాచ క్రవర్తీ! సదానందమూర్తి! 
జగర్గీతకీర్తీ! లసద్ఫూ తవర్తీ! భవద్దాసులైనట్టి మమ్మున్‌ జగత్కల్పనాసక్త చిత్తుండవై నీవు 
తైగుణ్యవిస్సూర్తి. బుట్టించినం బుట్టుటే కాక నీ భవ్యలీలానుమేయంబుగా సృష్టినిర్మాణముం 
జేయ నే మెంతవారౌదు? మీ శక్తి యుక్తిన్‌ భవత్సూజ గావింతు; మట్టుండె నీ సత్కళాజాతులై నట్టి 
మమ్మెన్నంగా నేల? యధ్యాత్మతత్వంబ వన్నం బరంజ్యోతి వన్నం బ్రపంచంబ వన్న న్నధిష్థాతవన్నన్‌ 
సదాసాక్షి వన్నన్‌ గుణాతీత! నీవే కదా పద్మపత్రాక్ష! సత్వాదితైగుణ్య మూలంబు నా నొప్పు మాయా 
గుణంబందు నుద్యన్నహా తత్వ మైనట్టి నీ వీర్యముం బెట్టుటం జేసి నీ వింతకుం గారణం బౌదు! 
వాయాయి కాలంబుల న్నీకు సౌఖ్యంబు లేమెట్లు గావింతు? మే రీతి నన్నంబు భక్షింతు? మెబ్బంగి 
వర్తింతు? మే నిల్కడన్నుందు? మీ జీవలోకంబె యాధారమై యుండి భోగంబులం బొందుచు 
న్నున్న యిక్కార్య సంధానులై నట్టి మాకుం జగత్కల్పనా శక్తికిన్‌ దేవ! నీ శక్తి. దోడ్సాటు గావించి, 
విజ్ఞానముం జూపి, కారుణ్య సంధాయివై మమ్ము రక్షింపు లక్ష్మీమనః పల్వలక్రోడ! యోగీంద్ర 
చేతస్సరోహంస! దేవాదిదేవా! నమస్తే నమస్తే నమః. 203 


౫ క్రి లక్ష్మీ వల్లభా! అనాథ నాథా! అఖిలజగన్నాథా! నీవు శిరస్సు వంచిన వారిని చేర దీసే కరుణా 
సాం(ద్రుడవు! పగవారనే పర్వతాలను బద్దలు కొట్టే దేవేంద్రుడవు; కమలదళాల వంటి కన్నులు గలవాడవు! 

దేవతలకు దేవుడవైనవాడవు! నీ దాసుల తాపాన్ని పోగొట్టే చల్లని వెల్లగొడుగులు నీ అడుగులు. అఖిల 
సౌభాగ్యాలకూ అలవాలాలైన నీ అంఘ్రికమలాలను ఆశ్రయించిన మహాయోగులు దుర్వార సంసార 
బాధలన్నింటినీ దూరంగా పారదోలి సుఖంగా ఉంటారు. సకల పాతక సమూహాలనూ సంహరించే ఓ 
తండ్రీ! నీవు జగదీశ్యరుడవు! ఈ ప్రపంచంలోని ప్రాణులందరూ భయంకరమైన భవబంధాలలో చిక్కుకొని 
ఆధ్యాత్మికం-ఆధిభౌతికం-ఆధి దైవికం అనే తాపత్రయ రూప మైన దావానలంలో కాలుతూ దుః 
ఖసముద్రంలో మునిగి తేలుతున్నారు. ఒక సత్కర్మం గానీ, ధర్మం గాని లేకుండా సంసార చక్రంలో పడి 
క్రిందు మీదులుగా తిరుగుతున్నారు. అటువంటి పరమ మూర్భుల మాట చెప్పేదేముంది! ఓ దేవాదిదేవా! 
విజ్ఞానదీపాన్ని వెలిగించి అజ్ఞాన తమస్సును తొలగించే మీ పాద పద్మాలను ఆ(శ్రయిస్తాము. కమలలోచనా! 
ఘనులైన మునులు మనస్సును ఏకా[గ్రంచేసుకొని గూటిలోనుండి పక్షులవలె నీ నోటిలో నుండి వెలువడిన 
వేదవాక్కుల ద్యారా వెదకి వెదకి నీ పదారవిందాలను అందుకుంటారు. నీ చరణ కమల ద్వయం 
దుర్జాంతమూ, దురంతమూ అయిన దురిత సంచయాన్ని తుడిచివేసే గగన గంగా తరంగిణికి ఆశ్రయం. 


ఓ ప్రభూ! నీవే అందరికీ పైవాడవు: నీపైని ఎవ్వరు లేరు. వైరాగ్యబలంచేత ప్రాప్తించిన నిశ్చలమైన 
జ్ఞానోదయంతో మేల్కాంచిన ధీరశ్రేష్టులు నిత్యములూ, నిర్మలములూ అత్యంత పవిత్రములూ అయిన 
తమ హృదయంలో ఏపరంజ్యోతి పాద పీఠాన్ని నెలకొల్పి మోక్షాన్ని పొందారో- ఆ మోక్ష స్వరూపుడవైన 
నిన్ను సన్నుతిస్తున్నాము. ఇంద్రాది బృందారక బృందాల అభివందనాలు అందుకొనే ఓ ముకుందా! ఈ 
సృష్టినంతటినీ పుట్టించి, రక్షించి నశింప జేయడానికై అనేకాలైన దివ్యావతారాలు ధరించావు. నీ పదకమలాలను 
హృదంతరాలలో నిరంతరం స్మరించే భక్త సమూహానికి ముక్తిని ప్రసాదించే ప్రభూ! మేము నీ చరణ 
సరోజాలను సంసేవిస్తాము. ఈశా! ఓ రమాధీశా! పిల్లలూ, ఇల్లాలు, మిత్రులూ- అనే సంబంధ బంధాల్లో 
బంధితులై ఎల్లప్పుడూ దుష్టకార్యాలు చేయుటయందే ఇష్టం కలిగి నాయిల్లూ నా ఒళ్లూ అనే మమకారంతో 
(ప్రవర్తించే మూఢమానవుల అంతరంగాలలో కూడా సర్వాంతర్యామివైన స్వామీ! నీవు నిండి ఉంటావు. కాని 
నీ పాదాలు వారికి దూరంగానే ఉంటాయి. అటువంటి నీ చరణ సరోజాలను పూజిస్తాము. 


ఓ దేవా! ఇంద్రియోన్మాదానికి లోబడి చెడుపనులనే చేస్తూ మిడిసిపడే పరమ శుంఠలు, అధ్యాత్మ 
తేజోవిరాజితులై అఖిల సంపదలకు ఆలవాలమైన నీ పాద మూలమందే మనస్సు నిల్సిన మహానుభావులను 
దర్శించాలని వాంఛింపరు. ఈ మహాపురుషులు కూడా ఆ కాపురుషుల ముఖం చూడటానికి సుముఖులు 
కారు. లక్ష్మీ మనోవల్లభా! ఉనిషత్కాంతలకు అంతఃపురమైన నీ కథాసారమనే సుధాపూరాన్ని గ్రోలుతూ 
సంతోషాతిశయంతో సోలుతూ, జ్ఞానవంతులై సంసార తాపాన్ని పారదోలుతూ, ఆనంద పారవశ్యంలో 
మునిగి తేలుతూ, సత్త్యసంపన్నులై నిత్యప్రసన్ను లైనవారు పరమోత్కంఠతో నీ వైకుంఠ ధామాన్ని చేరుతారు. 
మేముకూడా అటువంటి దివ్యస్థానాన్ని కోరుతున్నాము. ఓ దేవదేవా! వైరాగ్యం చేతనూ, విజ్ఞానం చేతనూ 
ప్రబుద్దమైన ఆత్మయోగంలో సిద్దిపొంది, లోపలా బయటా వ్యాపించి చలిస్తూ ఉండే మనోవృత్తిని నిరోధించి, 
పరిశుద్ధమైన అంతరంగంతో ఒప్పే యోగీశ్వరులు - తమ హృదయపద్మాల్లో వర్తిస్తూ చిన్మయాకారంతో 


మూడవ స్కంధము 307 


ప్రవర్తిస్తూ ఉన్న నీ అనంతతేజో విరాజితమైన దివ్యమూర్తిని తమ మనస్సులో నిలుపుకొని ఎల్లప్పుడు 
ఆనందిస్తూ ఉంటారు. నీ అను[గ్రహంవల్ల ప్రాప్తించిన పరమ జ్ఞానం పొందినందువల్ల వారికి ఆయాస మనేది 
ఉండదు. 


ఓ సకల దేవతా చక్రవర్తీ! ఓ సచ్చిదానందమూర్తీ! నీ కీర్తిని విశ్వమంతా కీర్తిస్తున్నది. నీ మూర్తి 
సమస్రజీవరాసులలో వర్తిస్తున్నది. లోకాలను సృష్టించాలనే సంకల్పంతో సత్మ్యరజస్తమో గుణాలను ప్రస్సురింపజేసి 
నీ దాసులైన మము శలను పుట్టించావు. పుట్టిస్తే పుట్టామే తప్ప గొప్పదైన నీసృష్టిని అనుసరించి లోకాలను 
సృష్టించటానికి మే మెంత వాళ్లం స్వామీ! నీ ప్రసాదంవల్ల కల్గిన శక్తియుక్తులతో నిన్ను పూజిస్తాము. అంతే. 
నీ అంశవల్ల పుట్టిన మమ శ్రల్ని ప్రత్యేకంగా గణించడం ఎందుకు? త్రిగుణాలకు అతీతుడవైన ఓ పరమాత్మా! 
అధ్యాత్మతత్త్యాని వన్ననూ, పరంజ్యోతి వన్ననూ, ప్రపంచాని వన్ననూ, అధిష్టాత వన్ననూ, సదాసాక్షి వన్ననూ- 
అన్నీ నీవే కదా? తామర రేకులవంటి కన్నులు కలదేవా! సత్యరజస్తమో గుణాలకు మూలమైన మాయాగుణంలో 
మహత్తత్ర్యమైన నీ తేజస్సును ప్రవేశపెట్టిన నీవు నీ సృష్టికంతటికీ కారణమైనావు. నీ అంశలమైన మేము 
కాలానుసారంగా నీ కేవిధంగా సంతోషాన్ని సమకూర్చుతాము? మా ఆహారం ఏమి? మేము ఏ విధంగా 
ప్రవర్తించాలి? మా స్థితి ఏమి? ఈ ప్రాణి లోకమే మాకు ఆధారం కాగా అనుభవాల్ని పొందుతూ నీ కార్యం 
నెరవేర్చాలని కుతూహలపడుతున్న మాకు మార్గాన్ని చూపించు. కరుణతో నీశక్తిని ప్రసాదించి జగత్తును 
సృష్టించే శక్తిని కల్గించి రక్షించు. లక్ష్మీహృదయమనే నీటి పడియలో విహరించే మహావరాహస్యామీ! మహాయోగుల 
మానస సరోవరాలలో సంచరించే మరాళరాజా! దేవాది దేవా! నీకు నమస్కారం! నీకు నమస్కారం! 


సీ. అనిన బ్రసన్ను(డై హరి మహదాదుల కన్యోన్యమిత్రత్వ మందకున్న 
కతమున నిఖిలజగత్కల్పనాశక్తి వొడమ కుండుట దన బుద్ది నెటింగి 
కైకొని కాలవేగమున నుద్రేకంబు నొందిన ప్రకృతితో. బొంది నిజ బ 
లము నిల్సి తా నురుక్రము(డన సప్తవింశతి తత్వములయందు సమత నొక్క 


తే. పరి ప్రవేశించి యా తత్వభవ్యగుణము, నందు జ్యేష్టానురూపంబు లలరంజెంది 
యొకటి నొకటిని గలయక యుండి విశ్వ, రచన మెజు(గని యాతత్వ నిచయమునకు. 204 


* ఇలా స్తోత్రం చేయగా విని శ్రీహరి సంతోషించాడు. మహత్తు మొదలగు తత్తాలకు పరస్పరం 
పొత్తు కుదరక పోవడం వల్ల సమస్తజగత్తును సృష్టించే శక్తి లభ్యం కాకపోవటాన్ని తెలుసుకొన్నాడు. అప్పుడు 
కాలవేగంతో ఉద్రేకం పొందిన ్రకృతితోకూడి నిజశక్తిని నిక్షేపించి ఉరుక్రముడై ఇరవైయేడు తత్తాలలో 
ఏకకాలంలో తాను (ప్రవేశించి ఘన పరిణామరూపుడై విడివిడిగా ఉన్న వానికి ఏకత్వం కలిగించాడు. 
పంచభూతాలు-పంచతన్మాత్రలు-పది ఇం(ద్రియాలు- కాలం, (ప్రకృతి, మహత్తు; మనస్సు, బుద్ది, చిత్తం 
అహంకారం అనే అంతఃకరణ చతుష్టయం- ఇవి ఇరువదియేడు తత్త్వాలు. 

వ. ఇట్టు విశ్వనిర్మాణ నిపుణత్వంబు నెజుంగం జూపుచు నన్నింటికి నన్యోన్యతం గల్పించి తన 
యనుగ్రహంబునం బ్రేరితంబై కానంబడి క్రియాసామర్థ్యంబునం జెన్నొందిన తత్వవితానంబు దేవ ప్రేరితం 
బయి స్వకీయంబు అగు నంశంబులచేతం బుట్టించిన విరాడ్విగ్రహంబై తత్వవితతి దమయందు( 
జెందిన పుండరీకాక్షుని కళాంశంబున నొకటి కొకటికి నైక్కంబు వాటిల్లి పరిణతంబై రూసాంతరంబును 
జెందు;నే తత్పంబున( జరాచరలోక పుంజంబులు నిండియుండు నా హిరణ్మయంబైన విరాడ్విగ్రహంబు 
నొందిన పురుషుండు సర్వజీవ సమేతుండై యుండె నంత, 205 


* ఈ విధంగా (ప్రపంచాన్ని నిర్మించడంలో వానికి నేర్పు కలగజేస్తూ శ్రీహరి క్రమానుసారంగా 
అన్నింటికీ పరస్పరమైత్రి కల్పించాడు. ఇలా శ్రీహరి అనుగ్రహంచేత (ప్రేరేపింపబడి సృష్టిక్రియకు సమర్థమైన 
తత్త్వసమూహం, తమ తమ అంశలతో విరాడ్వి గ్రహంగా రూపొందింది. విష్ణుదేవుని కళాంశలతో ఒకటి 
మరొక్కదానితో ఏకీభావం పొంది, పరిపక్వమై ఇంకొక రూపం ధరించింది. ఏ తత్త్వం ఈ జగత్తంతా నిండి 
ఉందో హిరణ్మయమైన ఆ విరాట్‌ స్వరూపం ధరించిన పరమాత్మ సమస్త జీవులలో నిండియున్నవా డయ్యాడు. 


క. జలముల లోపల నిమ్ముల, జలరుహజాతాండమందు సాహస్రాబ్దం 
బులు నిలిచె (గార్యరూపా, కలితంబగు నవ్విరాట్సుగర్భము వరుసన్‌. 206 


* ఈ విరాట్‌ పురుషుడు మొదటి జలాలలో ఏర్పడ్డ బ్రహా ండం అనే గర్భరూపంతో వేయి సంవత్సరాలు 
ఉన్నాడు. దాని నుండే సమస్తసృష్టి కార్యరూపంగా వెలువడింది. 


తే. దైనకర్మాత్మ శక్తి వితానములను, దగిలి తనచేత దను దాన దైవశక్తి 
యగుచు వెలు(గొందుచును బకారాంతరమున6 దనువు వితతంబు గాని చైతన్య మొంది. 207 


* దైవం-కర్మ-ఆత్మ అనువాటి శక్తి వ్యాపించి భగవంతుడు తానే బహుళ రూపాలతో వెలుగొందుతాడు. 
అపుడు సంకల్పమయమైన సృష్టి చైతన్యంతో విస్తరిస్తుంది గాన దేహం ఏర్పడదు. 


తే. రూపసంసక్తి( జేసి నిరూఢకర్మ, శక్తియును వృత్తిభేద సంసక్తి దశ వి 
ధములు గలిగిన ప్రాణరూపమున నాత్మ, శక్తి బోధత్వ మగుచున్న శక్తి కలిగి. 208 
* ఆ చైతన్య శక్తికి రూపాలుగా ఏర్పడే లక్షణం ఏర్పడుతుంది. అదే కర్మశక్తి. దీనివల్ల అనేక ప్రవృత్తి 


భేదాలు ఉద్భవిస్తాయి. దానియందు పది విధాలైన ప్రాణాలు స్పందిస్తాయి. ఇన్ని శక్తులతో గూడిన (ప్రజ్ఞవల్ల 
తాను అనగా ఏమో తనకు తెలిసే శక్తి ఏర్పడుతుంది. 


క. త్రివిధం బగుచును నాధ్యా, త్య విభేదంబులను బాపి మణి యధిభూతా 
త్మ విరాడ్రూప మ్మగు నిది, వివిధప్రాణులకు నాత్మవిధమై మటియున్‌. 209 

* అధ్యాత్మం, అధిభూతం, అధిదైవం అనబడే మూడు భేదాలు కలిగి ఈ విరాట్‌ స్వరూపం జీవులకు 
తాను ఆత్మగా మెలగుతుంది. 


క. జీనంబై పరమాత్మకు(, దావలమై యాదిమావతారంబగు న 
ద్దేవుని గర్భంబున భూ, తావలితోడం బ్రపంచ మరిం దోంచెన్‌. 210 


* సమస్తానికి జీవమై పరమాత్మకు స్థానమై తొలి అవతారమైన ఆ విరాట్‌ పురుషుని గర్భం నుండి 

భూతమయ మైన ఈ సమస్త ప్రపంచం పుట్టింది. 
వ. ఇట్టు దోంచిన విరాట్పురుషుం డాధ్యాత్మి కాధిదైని కాధిభౌతికంబులను భేదంబులచే. బూర్యోక్త 
క్రమంబున వెలు(గొందు ననుచు విదురునకు మైత్రేయుం డెణింగించె నని చెప్పి వెండియు నిట్లనియె.211 


* ఈ విధంగా విరాబిల్లిన విరాట్‌ పురుషుడు - ఆధ్యాత్మికము, ఆధిదైవికము, ఆధిభౌతికము 
అనే భేదాలతో మొదట చెప్పిన విధంగా ప్రకాశిస్తూ ఉంటాడు అని మైత్రేయుడు విదురునికి తెలియజెప్పి 
నాడని మల్లీ శ్రీశుకుడు పరీక్షిత్తుతో ఇలా అన్నాడు. 

చ. హరి పరమాత్ము( డీశు. డజు( డాఢ్యు( డనంతు( డనంతమూర్తి సా 

గర తనయాహృదీశుండు వికారవిదూరుండు నిత్యమంగళా 
కరు(డు కృపాపయోనిధి యకల్శ్మష చిత్తుండు సర్వశక్తి తా 
మరస విలోచనుండు బుధమాన్య చరిత్ర పనిత్రు( డిమ్ములన్‌. 212 

* ఆ శ్రీహరి, పరమాత్ముడు, ఈశ్వరుడు, అజుడు, ఆఢ్యుడు, అనంతుడు, అనంతమూర్తి, 
లక్ష్మీరమణుడు, నిర్వికారుడు, నిత్యమంగళస్వరూపుడు, కరుణాసముదద్రుడు, నిర్మలహృదయుడు, సమస్త 
శక్తిమంతుడు, కమదళ నే(త్రుడు, సకల బుధ సంస్తవనీయ చరిత్రుడు, పరమ పవిత్రుడు. 

న. ఇత్తెణంగువ నీశుండగు నధోక్షజుండు మహదాది తత్వంబుల మనంబుల ఘనంబులగు తలంపులు 
దానెటి€గి యట్టి తత్త్వ్వంబుల వివిధవృత్తి లాభంబునకై స్వకీయ చిచ్చక్తిచే నిట్టు లొనర్హునని చింతించి 
నిజకళాకలితంబగు విరాడ్విగ్రహంబునందు నగ్ని ప్రముఖంబగు దేవతావళి కెల్ల నివాసం బగుచు( 
గానంబడిన వైరాజపురుషుని యాస్యాద్యవయవంబుల వినిపింతు; దత్తానధానుండవై వినుము. 213 

* సర్వేశ్వరుడైన పరాత్పరుడు ఈ విధంగా మహదాది తత్తాల మనస్సుల్లోని గొప్ప ఆలోచనలన్నీ 
తెలుసుకొన్నాడు. ఆ తత్తాల |ప్రవర్తనలన్నీ సఫలం కావటానికి తన చైతన్యం శక్తిని ఉపయోగించాలని 
నిశ్చయించాడు. తన కళలతో కూడిన విరాట్‌ స్వరూపంలో అన్ని మొదలైన దేవత లందరికీ నివాసాలు 
కల్పించాడు. విరాట్‌ పురుషుని ముఖం మొదలైన అవయవాల స్వరూపాలను వినిపిస్తాను. ఏకాగ్రమైన 
భావంతో ఆకర్షించు. 


సీ. నరనుత! యా దివ్యపురుషోత్తముని పృథ గ్భావంబు నొంది ముఖంబు వలన 
భువనపాలకు(డైన పవమాన సఖు( డంత రాత్ము( డీశ్వరు నంశ మైన వాణి 

కనయంబు ననుకూల మగుచు నిజస్థానమున( బ్రవేశించిన ముఖమునందు( 
బరణగు జీవుండు శబ్దము నుచ్చరించు. బృథగ్భావములను నేత్రముల నినుండు 


. చక్షురింద్రియ యుక్తుండై సరవి( జెంది, రూపవిజ్ఞాన మహిమ నిరూఢి నొందు 


మటణీయు( జర్మంబునను బవమాను( డీశ్వ, రాంశమై తత్త్వగింద్రియమందు. గూడి. 214 


౫ భవ్వచరిత్రుడైన విదురా! ఆ దివమూర్తియెన విరాటూరుషుని నుండి కొంతభాగం వేరయింది. 


అది ముఖంగా రూపొందింది. ఆ పరమేశ్వరుని అంశ గలవాడై వాయుదేవుని మిత్రుడైన అగ్నిదేవుడు ముఖాన్ని 
నిజస్థానంగా చేసుకొన్నాడు. అందువల్ల జీవుడు శబ్దాన్ని పలుక గలుగుతున్నాడు. విరాట్‌ పురుషునినుండి 
మరికొంత భాగము వేరై కన్నులుగా రూపొందాయి. సూర్యుడు చక్షురింద్రియానికి అధికారియె రూప 
విజ్ఞానాన్ని జీవునకు కలుగజేస్తున్నాడు. అట్లే విరాట్పురుషునిలో కొంతభాగం వేరై చర్మంగా ఏర్పడింది. 
ఈశ్వరాంశ అయిన వాయువు త్వగింద్రియంలో నిల్సాడు. 


న. నిజనివాసంబు నాశయించిన జీవుండు స్పర్శేంద్రియ గతుండగు ప్పథగ్చావంబైన శ్రోత్రంబుల దిక్కు 


అచ్యుత కళాంశంబులగు, శ్రవణేంద్రియ యుక్తంబులై నిజస్థానంబునం బొందిన జీవుండు శబ్దజ్ఞాన 
గతుండగు; వెండియు. దాలువు నిర్భిన్నం బయిన లోకసాలుండగు వరుణుం డందు. బ్రవేశించి 
రసనేంద్రియంబుచే. బకాశించినం బాణి రసంబులం [గ్రహించె(; బరమేశ్వరుని నాసికేంద్రియంబు 
పృథగ్భావంబు నొంది యాళ్వినే యాధిస్థానంబై ఘూణాంశంబు నొందిన జంతువు గంధగ్రహణ 
సమర్థంబయ్యె; వెండియు భిన్నంబయిన చర్మంబును నోషధులును బరమపురుషాంశంబు లయిన 
కేశంబులంగూడి నిజనివాసంబు నొందిన జీవుండు కండూయ మానుండగు; భిన్న భూతంబైన 
మేడ్రంబునం బ్రజాపతి రేతంబున నిజస్థానంబు నొందిన జీవుం డానందంబునం బొరయు; 
భిన్నభావంబైన గుదంబున మిత్రుం డచ్యుతాంశంబును బొంది వాయువుం గూడి నిజాధిష్టానంబు 
నొందిన జీవుండు విసర్గంబు( జెందు; వేణు వేజైన బాహువులం ద్రిదశాధీశ్వరుండయిన పురందరుండు 
క్రయవిక్రయాది శక్తియుక్తుం డగుచు నిజస్థానంబు నొందిన జీవుండు వానిచేత జీవికం బొందు; 
ముచీయు. బాదంబులు నిర్భిన్నంబు లయిన విష్ణుండు స్వావాసంబు గైకొని గతిశక్తిం బొందిన 
జీవుండు గమనాగమ నార్హుండయ్యె; వెండియు భిన్నభావంబయిన హృదయంబు మనంబుతోడం 
గలసి నిజాధిష్టానంబునం జంద్రుండు ప్రవేశించిన జీవుండు శరీరసంకల్పాది రూపంబగు 
వికారంబునుం బొందు; భిన్నభావంబైన యహంకారంబున నహంకృతి యుక్తుండై రుద్రుండు 
నిజస్థానంబుగా వసియించు; నా యహంకృతిచే శరీరి కర్తవ్యంబులు నడపు; బుద్ది వాగీశ్వరావాసంబై 
హృదయంబు తోడం గలసి నిజాధిష్టానంబున బోధాంశంబుచే వెలింగిన శరీరి బోద్ధవ్యతం బొందు; 
భిన్నంబైన చిత్తంబు బ్రహ్మవాసంబై చేతనాంశంబు నొందిన బ్రాణి విజ్ఞానంబునుం బొందు; నట్టి 
విరాట్సురుషుని శీర్గంబున స్వర్గంబును, జరణంబుల వసునుతియు, నాభియందు గగనంబునుం 
గలిగె; సత్వాదిగుణ పరిణామంబుల నమరులైరి; ఊర్దిత సత్వగుణంబున న ద్దేవతలు తైదివంబునుం 
బొందిరి; రజోగుణంబున మనుజులును గవాదులును ధరణిం బొందిరి; తామసంబున భూతాదులైన 

రుద్రపారిషదులు ద్యావాప్పథి వ్యంతరంబగు వియత్తలంబునుం బొందిరి; ముఖంబునలన 
నామ్నాయంబు ఉత్సన్నంబులయ్యె. వెండియు- 215 


౫ జీవునకు స్పర్శజ్ఞానాన్ని కలిగించు విరాట్సురుషు నుండి వేరైన చెవులయందు ఈశ్వరాంశలైన 
దిక్కులు జీవుని (శ్రవణేంద్రియాన్ని కూడి జీవునకు శబ్ద జ్ఞానాన్ని కలిగిస్తున్నవి. అట్లే వేరైన తాలువులందు 
లోకపాలకుడైన వరుణుడు ఈశ్వరాంశతో ప్రవేశించి జీవుని రసనేంద్రియంగా (ప్రకాశిస్తున్నాడు. అందువల్ల 
ప్రాణి రుచులను తెలుసుకొంటాడు. పరమేశ్వరుని నాసికేంద్రియం వేరై ఆయన అంశగల అశ్వినీ 
దేవతలకు అధిష్టాన మయింది. అందువల్ల జీవునకు వాసన చూచే శక్తి కలిగింది. పరమపురుషు నుండి 
వేరైన చర్మం ఓషధులు ఆయన అంశలైన కేశాలను కూడడంచేత జీవునకు కండూయమానస్థితి 
(గోకుకొనుట) ఏర్పడింది. అట్లే పరమేశ్వరుని నుండి వేరైన పురుషాంగంలో ఈశ్వరాంశమైన ప్రజాపతి 
రేతస్సుతో సంయోగ మందటం వల్ల జీవుడు ఆనందాన్ని పొందుతున్నాడు. పరమేశ్వరునినుండి వేరైన 
గుదస్థానంలో అచ్యుతాంశమైన మి(త్రుడు, వాయువుతో కూడి (ప్రవేశించటంవల్ల జీవునకు మలవిసర్జన 
శక్తి కలుగుతున్నది. 


విరాట్పురుషుని నుండి వేరైన చేతులందు ఈశ్వరాంశమైన ఇంద్రుడు (ప్రవేశించటం వల్ల 
ఇచ్చిపుచ్చుకొను శక్తి కలవాడై, నిజస్టానాన్ని పొందిన జీవుడు జీవనోపాధిని పొందుతున్నాడు. విరాట్‌ పురుషుని 
నుండి వేరైన పాదాలను విష్ణువు అధిష్టించి గమన శక్తి కలిగించటం వల్ల జీవుడు నడచుటకు శక్తి మంతు 
డగుతున్నాడు. పరమేశ్వరుని నుండి బయటికి వచ్చిన హృదయం మనస్సుతో కలిసి, అధిష్టాత అయిన 
చంద్రుడు (ప్రవేశించడం చేత జీవుడు సంకల్ప వికల్పాలను పొందుతున్నాడు. వేర్పాటు చెందిన 
అహంకారంలో అహంకృతియుక్తుడైన రుద్రుడు నిజస్థానంగా (ప్రవేశించి నప్పుడు జీవుడు కర్తవ్యాలను 
నిర్వర్తిస్తాడు. విడివడిన బుద్ది వాగీశ్య్వరుని ఆవాసమై హృదయంతో కలిసి జ్ఞానాంశతో వెలిగినప్పుడు జీవునకు 
(గ్రహణశక్తి కలుగుతుంది. వేరుపడిన చిత్తం (బ్రహ్మకు ఆవాసమై చేతనాంశం పొందినప్పుడు జీవుడు 
విజ్ఞానాన్ని పొందుతాడు. 


అటువంటి విరాట్‌పురుషుని శిరస్సునుండి స్వర్గమూ, పాదాల నుండి భూమీ, నాభి నుండి ఆకాశమూ 
కలిగాయి. సత్త్యరజస్తమోగుణాల మార్పుచేత జీవులు అమరు లయ్యారు. సత్వగుణం అధికంగా ఉండడంచేత 
ఆ దేవతలు స్వర్గాన్ని పొందారు. రజోగుణంవల్ల మనుష్యులూ, గోవులూ మొదలైన జీవులు భూమిని పొందాయి. 
తామసగుణం వల్ల భూతాదులైన రుద్రపారిషదులు భూమికీ, ఆకాశానికీ మధ్యగల ప్రదేశాన్ని పొందారు. 
విరాట్పురుషుని ముఖం నుండి వేదాలు పుట్టాయి. 


క. ధరణీదివిజాలు శ్రుతులును, నరవర! యమ్మేటి ముఖమునం బొడముట భూ 
సురు( డఖిల నర్లములకున్‌, గురు(డున్‌ ముఖ్యుండు నయ్యె గుణరత్న నిధీ! 216 
* ప్రశస్త గుణసంపన్నుడవైన పరీక్షిన్మహారాజా! బ్రాహ్మణులూ, వేదాలూ ఆ విరాట్‌ పురుషుని ముఖం 
నుండి పుట్టడం వల్ల బ్రాహ్మణుడు సమస్త వర్ణాలకు జ్యేష్టుడూ, (శ్రేష్టుడు అయ్యాడు. 

క ధర బ్రాహ్మణాదికము ద, స్కర బాధల. బొందకుండ. గైకొని కావం 
బురుషోత్తము బాహువులన్‌, నరనాథకులంబు పుట్టె నయతత్త్తనిధీ! 217 


* నీత్రి విద్యావిశారదుడవైన విదురా! బ్రాహ్మణాది వర్ణాల వారు దొంగలూ దుండగులూ మొదలైన 
వారి వల్ల బాధలు పొందకుండా వారిని రక్షించడానికే ఆ పురుషోత్తముని భుజాల నుండి క్షత్రియజాతి 
జన్మించింది. 


క. గణుతింపంగ గృషిగో ర, క్షణవాణిజ్యాది కర్మకలితంబుగ నా 
గుణనిధి యూరువులందుం, బ్రణుతింప(గ వైశ్యజాతి ప్రభవం బయ్యెన్‌. 218 


* వ్యవసాయం, గోసంరక్షణం, వ్యాపారం-మొదలైన కార్యాలను నిర్వహించటం కోసం ఆ సర్వేశ్వరుని 
తొడల నుండి వైశ్యజాతి ఆవిర్భవించింది. 


తే. తివిరి సేవక ధర్ములై దేవదేవు, పదములను శూద్రసంతతు లుదయమైరి 
వీర లందు దనముతను విహితకర్మ, మలర జేయుచు జనకుండు నాత్మగురు(డు 219 


క అగు సర్వేశు( బరాత్సరు, జగదేకప్రభుని పాదజలజాతంబుల్‌ 
దగిలి భజింతురు సతతము, నిగమోక్తిన్‌ భక్తియోగనిపుణాత్మకులై. 220 


* ఆ దేవదేవుని పాదాలనుండి సేవావృత్తియే ధర్మంగా గల శూద్రజాతి పుట్టింది. వీరంతా తమకై 
విధింపబడిన పనులు చేస్తూ-జగజ్జనకుడూ, విశ్వగురుడూ, సర్వేశ్వరుడూ, పరాత్సరుడూ అయిన 
ఆలోకైకనాథుని పాదపద్మాలకు వేదాల్లో చెప్పిన విధంగా భక్తియోగ పరాయణులై అనుదినమూ 


ఆరాధిస్తుంటారు. 


తే. మహిమ దీపింప( గాలకర్మ స్వభావ, శక్తి సంయుక్తు. డగు పరేశ్వరుని భూరి 
యోగమాయా విజ్బంభణోద్యోగ మెవ్వం డెటింగి నుతియింపంగా నోపు నిద్దచరిత! 221 


* మహనీయ చరిత్రా! కాల, కర్మ, స్వభావశక్తులతో ప్రకాశించే పరమేశ్వరుని యోగమాయ అమేయ 
మైనది. దాని విశేష విజృంభణాన్ని తెలుసుకొని సంస్తుతించడానికి ఎవరికి సాధ్యమౌతుంది? 


చ. అన్యకథానులాపము లహర్షిశముం బరియించి చాల నా 
లిన్యము నాత్మశోభన విలీనత నొందు మదీయ జిహ్వ సౌ 
జన్యము నొందె నేడు హరిసద్గుణ దివ్య కథామృతంబు స 
న్మాన్యచరిత్రమై నెగడు మద్దురు వాక్యపదంబు( జెంద(గన్‌. 222 


౫ విదురా! ఈ నా నాలుక ఇతరుల కథాకలాపాలను రాత్రింబవళ్లు చదివి చదివి, చాలా మలినమై, 
ఆత్మ సౌందర్యాన్ని పోగొట్టుకొన్నది. నేడు నా గురుదేవునిచే నిర్దేశింపబడిన మార్గాన్ని అవలంబించి విష్ణుదేవుని 
సద్గుణవంతమైన సత్కథా గానం అనే అమృతాన్ని పానం చేసి సౌజన్యాన్నీ, సౌభాగ్యాన్నీ సంతరించుకున్నది. 

మ. హరినామాంకిత సత్కథామృత రసవ్యాలోలు. డైనట్టి స 
త్పురుష శ్రేష్టుం డసత్కథాలవణవాః పూరంబు దా గోలునే? 
వరమందార మరంద పానకుతుకస్వాంత ద్విరేఫంబు స 
త్వరమై పోవునె చే(దు వేములకు( దద్గంధానుమోదాత్మమై. 223 


* హరి నామస్మరణ పరాయణమైన సరస కథాసుధా రసాన్ని ఆసక్తితో ఆస్వాదించి ఆనందించే 
సత్సురుషవరేణ్యుడు రసహీనమైన అసత్కథలచే ఉప్పునీటిని త్రాగాలని ఉబలాటపడతాడా? మధురమైన 
మందార మకరందాన్ని (త్రాగి మైమరచే తుమ్మెద చేదువాసనలు వెదజల్లే వేపచెట్ల వైపు వెళ్ళాలని 
వేగిరపడుతుందా? 


క. హరి మహిమము. దన్నాభీ, సరసిజ సంజాతు(డైన చతురానను(డుం 
బరికించి యెజు(గ6 డన్న ని, తర మనుజుల. జెప్పనేల తత్తజ్ఞనిధీ! 224 


తత్త్యవేత్తవైన ఓ విదురా! నారాయణుని మహిమను ఆయన నాభికమలం నుండి పుట్టిన నాలుగు 
ముఖాల (బ్రహ్మకూడా తెలుసుకోలేడు అంటే, ఇక ఇతరుల విషయం చెప్పడం ఎందుకు? 


తే. శ్రుతులు దమలోన వివరించి చూచి పుండ, రీకలోచను నుత్తమ శ్లోకచరితు 
నమర గుణ వంద్యమాన పాదాబ్ద యుగళు, వెదకి కను(గొనలే వండ్రు విమల మతులు. 225 


* ఉత్తమక్టోకుడూ ఉదారచరితుడూ, ముక్కోటి దేవతలు (మొక్కే చక్కని పాదపద్మాలు గలవాడూ 
అయిన ఆ దేవాది దేవుని వేదాలు కూడా తమలో తాము వితర్కించి, విచారించి వెదకి వెదకి వీక్షింపలేవని 
విజులంటారు. 

Sy 


క. హరియుం దన మాయాగతి6 బరికించియు. గానండయ్యె. బరిమితి లేమిన్‌ 
మణీ నూయావిని మోహిని, చరితము. గను గొందు రెట్లు చతురాస్యాదుల్‌? 
226 


* ఇదిగో విదురా! ఆ హరికూడా అనంతమైన తన మాయావ్యవహారాన్ని అవగాహనం చేసుకోలేక 
పోయాడంటే మాయావిని అయిన ఆ మహామోహిని ప్రభావం (బ్రహ్మాదులకు మాత్రం ఎలా అంతుపట్టుతుంది? 


క. ఆ దినిజాధీశు(డు, మహదా, దులు, దిక్సతులు(, బంకజాసను(డున్‌, గౌ 
రీ దయితు(డు గనంజాలని, శ్రీ దేవుని పదయుగంబు( జింతింతు మదిన్‌. 227 


* మహేంద్రుడూ, మహదాది తత్తాలూ, దిక్సాలకులూ, పద్మసంభవుడూ. పరమశివుడూ కూడా 
చూడలేని ఆ దేవదేవుని పాద పద్మాలను నామనస్సులో ధ్యానిస్తాను. 

క. అని మైత్రేయుం డవ్విదు, రున కెటి(గించిన తెణంగు రుచిరముగా న 
రున పొత్రునకు( బరాశర, ముని మనుమం డెజు(గ6( జెప్పి ముదము దలిర్సన్‌. 228 


వ. వెండియు నిట్లనియె. 229 
* ఈ విధంగా మైత్రేయ మహర్షి విదురునికి వెల్లడించిన విశేషాలను పార్టుని పౌత్రుడైన పరీక్షిత్తుకు 
పరాశరుని పౌత్రుడైన శుకమహర్షి హర్షపూర్వకంగా విశదీకరించి మరల ఇట్లా అన్నాడు. 
క. భూమీశ్వర! మైత్రేయ మ, హాముని విదురునకు నట్టు హరి శుభగుణ లీ 
లా మాహాత్మ్యము. జెప్పిన, నా మైత్రేయునకు విదురు( డనియెన్‌ మటియున్‌. 230 


మహారాజా! ఆ విధంగా మైత్రేయమహాముని అత్యంత మంగళ (ప్రదాలైన హరిలీలా మహత్త్వాలను 
విదురునికి విశదీకరించగా విని మైత్రేయునితో విదురుడు మళ్ళీ ఇట్లా అన్నాడు. 


క. అగుణుండగు నీశ్వరునకు, జగదవనోద్భవ వినాశ సత్కర్మములుం 
దగులీల లెట్టు లాతండు, సగుణుండై యుండు బెట్టు సౌజన్యనిధీ! 231 


* సౌజన్య మహనీయా! మైత్రేయా! భగవంతుడు నిర్గుణ పరబ్రహ్మ కదా! మరి ఈ లోకాలన్నీ 
పుట్టించటం రక్షించటం లయం చెయ్యటం ఆయన క్రీడావిశేషాలు కదా! నిర్గుణుడైన వానికి ఈ క్రీడలూ, 
ఈ లీలలూ ఎలా పొసగు తాయి? నిర్లుణుడైన ఈశ్వరుడు సగుణుడుగా ఎలా ఉంటాడు? ఇది పరస్పర 
విరుద్దంగా లేదా? 


సీ. అని యర్భకునిగతి యనుకొని మైత్రేయ ముని. జూచి విదురు( డిట్లనియె మరల 
బాలుడు క్రీడావిలోలమానసమున దీపించు లీలానురూపు. డగుచు. 
గానిచో. గామానుగతు(డై రమించును నర్భకు( డర్జి వస్వంతరమున 
నర్భకాంతరమున నైనను బాలకేళీసంగు డగుచు నోలిని జరించు 


తే. హరియు నెపుడు నివృత్తు. డత్యంత తృప్తుం డగుట వర్తించు బెట్టు క్రీడాదులందు? 
మణతేయు( ద్రిగుణాత్మకంబైన మాయ గూడి, యఖిల జగముల గల్సించె ననుట యెట్టు? 232 


* అని అడిగి విదురుడు “ఒక వేళ భగవంతుడు బాలునివలె | క్రీడించునేమో” అనుకొని, మైత్రేయుణ్ణి 
చూచి మళ్ళీ ఇట్టా అన్నాడు. బాలుడు ఆడుకోవాలి అనుకున్నప్పుడు అతడి మనస్సు క్రీడాలోల మౌతుంది. 
అందుకు తగినట్టుగా ఆడుకుంటాడు. బాలుడు ఆడుకోటానికి ఆటవస్తువులు కావాలి. లేదా మరికొందరు 
బాలకులు కావాలి. అప్పుడు ఆనందంగా ఆట సాగుతుంది. కాని భగవంతుడు ఎటువంటి కోరికలు లేని 
వాడూ, నిత్య సంతృపుడూ గదా! అటువంటి వానికి ఆటలందు ఆసక్తి కలగటం ఆశ్చర్యంగా ఉంది. 
త్రిగుణాత్మకమైన మాయను సృష్టించి ఆ మాయవల్ల సమస్తలోకాలనూ కల్పించే కుతూహలం ఆయనకు 
ఎట్టా కలిగిందో చిత్రంగా ఉంది. 

జా 


అమ్మాయచేత నీ యఖిలంబు స్పజియించి పాలించి పాలియించి పరమపురుషు( 
డనఘాత్మ! దేశకాలానస్థలందును నితరులయందు నహీనమైన 
జ్ఞానస్వభావంబు( బూని యా ప్రకృతితో నెబ్బంగి. గలసె దా నేకమయ్యు( 

గోరి సమస్తశరీరంబులందును జీవరూపమున వసించి యున్న 


తే. జీవునకు దుర్భగక్షేశసిద్ది యెట్టి, కర్మమున సంభవించెను? గడంగి నాదు 
చిత్త మజ్ఞాన దుర్గమస్టితి. గలంగి, యధికభఖేదంబు నొందెడు ననఘచరిత! 233 


* ఓ పుణ్యుడా! తన మాయచేత ఈ లోకాలన్నింటినీ సృష్టించి, పాలించి, లయంచేసే ఆ పరమాత్ముడు 
దేశం కాలం మొదలైన అవస్థలను కల్పించు తున్నాడు. ఇతరులను సృష్టించి వారియందు అఖండమైన జ్ఞానంతో 
వర్తిస్తున్నాడు. కేవలం జ్ఞాన స్వరూపుడైన భగవంతుడు ఆ ప్రకృతితో తాను ఏ విధంగా కలసి ఉంటాడు? దేవుడు 
ఒక్కడై ఉండి అన్ని శరీరాల్లోనూ జీవుడుగా వసించి ఉంటున్నాడు గదా! దేవుడైన జీవునకు భరింపరాని గర్భనరకం 
వంటి కష్టాలు ఏ కర్మం వల్ల సంభవిస్తున్నవి? ఈ సందేహాలతో నామనస్సు చాల వ్యాకుల పడుతున్నది. ఈ 
అజ్ఞానావస్థనుండి బయట పడలేక తల్లడిల్లి పోతున్నది. 

వ. అది గావున సూరిజనోత్తము(డవైన నీవు మదీయ మానసిక సంశయంబులం దొల(గింప నర్హుండవని 

విదురుండు మైత్రేయ మహామునీంద్రు నడిగె నని బాదరాయణతనూభవు డభిమన్యు నందనున 
కిట్లనియె. 234 


* ఈ విధమైన నామనస్సులోని సందేహాలను తొలగించడానికి విద్యాంసులలో అ([గ్రగణ్యుడవైన నీవే 
సమర్జుడవు- అని విదురుడు మై(త్రేయుణ్ణి వేడుకొన్నాడు అని చెప్పి శుకమహర్షి పరీక్షిత్తుతో ఇలా అన్నాడు. 
థె a లం య్‌ Es =D 


క. సరసిరుహోదర మంగళ, చరితామృతపాన కుతుకసంగంబున ని 
ర్భృరుండగు విదురునకు మునీ, శ్వరుండగు మైత్రేయు( డనియె సజ్జనతిలకా! 235 


* నృపకుల తిలకా! కల్యాణదాయకమైన కమలనాభుని మధురకథా సుధారసాన్ని ఆస్వాదించాలనే 
కుతూహలంతో ఉవ్విళ్ళూరే విదురునితో మహనీయుడైన మైత్రేయుడు ఇట్టా అన్నాడు. 


చ. వినుము వితర్కవాదములు విష్ణుని ఫుల్ల సరోజపత్ర నే 
త్రుని ఘనమాయ నెప్పుడు విరోధము సేయు. బరేశు నిత్య శో 
భనయుతు బంధనాదిక విపద్దశలుం గృపణత్వ మెప్పుడే 
ననయము( బొందలేవు విభు డాద్యు( డనంతు(డు నిత్యు( డౌటచేన్‌. 236 


* వినవయ్యా! విదురా! విను! వికసించిన కమలాలవంటి కన్నులు గల విష్ణుదేవుని మాయ అజేయ 
మైనది. కేవలం పిడివాదాలైన ఈ తర్కవితర్కాలు ఆ మాయను స్పృశింపలేవు. ఆయన ఆద్యుడు, అనంతుడు, 
నిత్యుడు అయిన కారణంగా నిత్య మంగళ స్వరూపుడైన ఆ పరమేశ్వరుణ్ణి ఈ బంధాలు ప్రతి బంధాలూ 
విపత్తులూ విషాదాలూ అంటవు. ఆయన వీటి కన్నింటికీ అతీతుడు. 

వ. మజియును. 237 


చ. పురుషుండు నిద్రవో( గలల( బొందు సమస్తసుఖంబు లాత్మ సం 
హరణ శిరోనిఖండనము లాదిగ జీవునికిం బ్రబోధమం 
దరయ(గ( దోయచున్న గతి నాది( బరేశుండు బంధనాదులం 
బొరయక తక్కు టెట్లనుచు బుద్దిని సంశయ మందె దేనియున్‌. 238 


౫ ఇంకా విను. పురుషుడు నిద్రపోయే సమయంలో ఏవేవో కలలు వస్తాయి. ఎన్నో సుఖాలు 
పొందుతున్నట్టూ, తనను ఎవరో చంపినట్టూ, తన శిరస్సు ఖండించి వేసినట్టూ కలలు కంటాడు. మెలకువ 
వచ్చిన పిమ్మట అవన్నీ అసత్యాలని తెలుసుకుంటాడు. ఆ విధంగానే దేవుడు జీవుడుగా నటించునప్పుడు 
ఈ కష్టసుఖాలు ఏవీ ఆయనకు అంటవు. అయితే స్వప్నంలో ఉన్నంతకాలమూ జీవుడు పడే చిక్కులూ 
బాధలూ జీవుడుగా ఉన్న భగవంతునకు మా(త్రం ఎందుకు కలుగవు? అనే సందేహం కలిగినట్రైతే విను. 

వ. అన్విధం బతనికిం గలుగ నేర దది యెట్లంటేని- 239 


చ. లలిత నిలోల నిర్మల జలప్రతిబింబిత పూర్ణచంద్ర మం 
డలము దదంబుచాలనవిడంబన హేతువు నొందియున్‌ నియ 
త్రలమున( గంప మొందని విధంబున సర్వశరీరధర్మముల్‌ 
గలిగి రమించు నీశునకు( గల్గంగ నేరవు కర్మబంధముల్‌. 240 


భగవంతుడికి ఆ విధమైన బాధలూ బంధనాలూ ఏవీ అంటవు. అది ఎలాగంటే అందంగా అటూ 
ఇటూ కదలుతూ ఉన్న స్వచ్చమైన కోనేటి నీటిలో ప్రతిబింబించే సంపూర్ల్ణపూర్ణిమా చంద్రబింబం ఆ నీటి 
కదలిక వల్ల కదులు తున్నట్టు కన్పిస్తుంది. జలం కదలిక వల్ల ప్రతిబింబం కదలినా ఆకాశంలో ఉన్న 
౧ ౧ ౧ 
చంద్రబింబం ఏమాత్రం చలించదు. అదే విధంగా- సర్వజీవుల శరీర ధర్మాలను కలిగి (క్రీడించే ఈశ్వరునకు 
కర్మబంధాలు ఏ మాత్రమూ అంటవు. 


న. కావున జీవునకు నవిద్యామహిమంజేసి కర్మబంధనాదికంబు సం(ప్రాప్తం బగుంగాని సర్వ 
భూతాంతర్యామి యెన యీశ్వరునకుం బ్రాప్తంబు గానేరదని వెండియు- 241 


* కాబట్టి జీవునకు మాత్రమే అజ్ఞాన(ప్రభావంవల్ల కర్మబంధాలు కలుగుతున్నాయి. కాని సర్వభూతాల్లో 
అంతర్యామిగా ఉండే పరాత్సరునకు బంధనాలు ప్రాప్రించవు. 


చ. నరునకు నాత్మ దేహజగుణంబుల. బాపంగ నోపు( బంకజో 
దర చరణారవింద మహితస్సుట భక్తియ; యింద్రియంబు లీ 
శ్వర విషయంబులైన మది సంచితనిశ్చలతత్వ మైనచో 
సరసిజనేత్రు కీర్తనమె చాలు విపద్దశలన్‌ జయింప(గన్‌, 242 

* మానవునకు- తన శరీరం నుండి పుట్టిన గుణాలను పోగొట్టడానికి నారాయణుని పాదసరోజాలమీద 
విశేషించి విస్పష్టమైన భక్తి ఒకటే చాలు. అట్టే ఆపదలను బాపుకొనడానికి పంచేంద్రియాలను భగవంతుని 
అధీనంచేసి మనస్సును- చలించని ఉన్నతమైన ఏకా[గ్రభావంతో నింపి ఆ సరోజాక్షుని సంకీర్తనం సలిపితే 


బాలు. 


చ. హరిచరణారవింద యుగళార్భన సన్నుతి భక్తి యోగముల్‌ 
నిరతము. గల్లువారు భవ నీరజగర్భుల కందరాని భా 
సురపదమందు( జేరుదురు; సూరిజనస్తననీయ! యట్టి స 
త్పురుషుల పూర్వజన్మఫలమున్‌ గణుతింప( దరంబె యేరికిన్‌. 243 


* విద్వజ్ఞనులు వినుతింపదగిన చరిత్రము గల విదురా! విను. ఎవరైతే శ్రీహరి పాదపద్మాలను 
పూబించుతూ సన్నుతించుతూ నిరంతరమూ భక్తియోగంలో సమాసక్తులై ఉంటూ ఉంటారో వారు, శివునకూ 
పద్మభవునకూ సైతం అందుకోరాని దివ్యమైన స్థానాన్ని చేరుకుంటారు. అటువంటి పుణ్యపురుషుల పూర్వజన్మ 
సుకృత విశేషాన్ని పొగడడానికి ఎటువంటి వారికైనా చేతనౌతుందా? 


వ. అని చెప్పిన విదురుండు మైత్రేయుం గనుంగొని ముకుళిత హస్తుండును వినమిత మస్తకుండును 
నగుచు6 దన మనంబున శ్రీహరిం దలంచుచు వినయ వచనరచనుండై యిట్లనియె. మునీంద్రా! 
భవదీయ వాక్యంబులచేత నా మనంబున నారాయణుండు లోకైకనాథుం డెట్టయ్యె ననియు, 
శరీరధారియైన జీవునికి. గర్మబంధంబు లేరీతి సంభవించె ననియునుం బొడమిన సంశయంబు 
నేండు నివృత్తం బయ్యె; నెట్లనిన లోకంబున కీశ్వరుండు హరి యనియు జీవుండు పరతంత్రుం 
డనియును దలంపుదు; నారాయణభక్తిప్రభావంబు ప్రాణిగోచరంబైన యవిద్యకు నాశన కారణం 
బనం దనరుచుండు; నారాయణుండు దనకు నాధారంబు లేక సమస్తంబునకుం దాన 
యాధారభూతుండై విశ్వంబుం బొదివి యందు. దా నుండు తెజంగెట్టు? శరీరాభిమానంబును 
బొంది యెన్వ(డు మూఢతముండై సంసారప్రవర్తకుం డగు? నెవ్వండు భక్తిమార్గంబున( 
బరనాత్ముందడైన వుండరీకాక్షునిం జెందు? వీర లిద్దణును సంశయ క్లేశంబులు లేమింజేసి సుఖానంద 
పరిపూర్ణులై యభివృద్ధి నొందువార లగుదు; రెవ్వండు సుఖదుఃఖానుసంధానంబుచే లోకానుగతుం 
డగుచుం బ్రమోద వేదనంబుల నొందు; నతండు దుఃఖాశ్రయుండగు; నారాయణ భజనంబున 
సమస్త దుఃఖనివారణం బగునని భవదీయచరణ సేవానిమిత్తంబునం గంటి(: (బపంచంబు 
ప్రతీతిమాత్రంబు గలిగి యున్న దయిన నందులకు. గారణంబు లేకుండుటంజేసి తెలియనివా( 
డనై వర్తింతునని వెండియు. 244 


* అని మైత్రేయమహాముని చెప్పగా వింటున్న విదురుడు ఒక్కమాటు తలయెత్తి మైత్రేయుణ్ణి 
చూచాడు. చేతులు జోడించి, శిరస్సు వంచి నమస్కరించాడు. తన మనస్సుతో శ్రీహరిని స్మరిస్తూ 
వినయమొలుకు పలుకులతో ఈ విధంగా అన్నాడు. 'మునివరేణ్యా! నారాయణుడు లోకానికి ఏకైక ప్రభువు 

ఎట్టా అయ్యాడు? శరీరాన్ని ధరించిన జీవునకు కర్మబంధాలు ఏ విధంగా కలిగాయి? అనే అనుమానాలు 
ఇప్పుడు మీ మాటలవల్ల తొలగిపోయాయి. లోకాలన్నింటికీ ఈశ్వరుడైన శ్రీహరి సర్వస్వతంత్రుడనీ, జీవుడు 
అస్వతం(త్రుడనీ తెలుసుకొన్నాను. నారాయణుని మీద భక్తి గల్గిఉండటం ఒక్కటే జీవులలోని అవిద్యను 
తొలగించడానికి మూలం అవుతుంది” అని భావిస్తున్నాను. 


నారాయణుడు తనకు తాను ఏ ఆధారం లేకుండానే సమస్తలోకానికి తానే ఆధారమై ఈ విశాన్నంతా 
పొదివి పట్టుకొని ఆ విశ్శంలోనే తానుండటం ఎలా కుదురుతుంది? ఎవడు కేవలం శరీరంపై అభిమానం 
పెంచుకొని పరమ మూర్చుడై సంసారాన్ని సాగిస్తూ ఉంటాడో, ఎవడు భక్తిమార్గంలో ప్రవర్తించి పరబ్రహ్మమైన 
శ్రీహరిని చేరుకుంటాడో వీళ్లిద్దరూ సంశయమూ క్షేశమూ లేనివారవటం వల్ల సుఖమూ ఆనందమూ 
అతిశయించినవారై అభివృద్ది పొందుతారు. “ఎవరు గొప్పవాడు? ఎవడు సుఖిస్తాడు” అనే సంశయ 
తర్కాలు దుఃఖాలు లేకుండడంవల్ల సుఖానందాల్ని సమృద్దిగా పొందిన వారవుతారు. ఎవడు సుఖ దుః 
ఖాలలో మనస్సు నిలిపి లోకాన్ని అనుసరిస్తాడో వాడు సుఖదుఃఖాలు అనుభవిస్తూ చివరకు చిక్కులపాలవుతాడు. 
నారాయణ సంసేవనంవల్ల సకలదుఃఖాలూ పటాపంచ లౌతాయని మీ పాదసేవవల్ల తెలుసుకొన్నాను. ఈ 
ప్రపంచం సమస్తం ఉన్నట్టుగా మనకు గోచరిస్తున్నది. అటువంటి (ప్రతీతి కల్గి ఉండటానికి కారణం మాత్రం 
తెలియడం లేదు. 


క లలినా మది. దలంపుదు సుమ, తులు గొనియాడంగ6 దగిన తోయజనాభుం 
డలవడ( డల్పతపోనిర,తుల తలపోంతలకు మిగుల దుర్తభు( డనియున్‌. 245 


* “సుధీజన సంస్తూయమానుడైన మధుసూదనుడు అంతంత మాత్రం తపస్సు చేసేవారి ఆలోచనలకు 
అందరానివాడు” అని నా మనస్సులో అనుకుంటూ ఉంటాను. 


సీ, ఇంద్రియంబులతోడ నెలమి నొప్పెడి మహదాదుల నితరేతరానుషంగ 
ముగ జేసి వానియం దొగి విరాడ్డేహంబు పుట్టించి యందు జేపట్టి తాను 
వసియించు నాత(డు వరుస సహస్ర సంఖ్యాకంబులగు మస్తకాంఘ్రిబాహు 
కలిత సత్సురుషునిగా( బ్రహ్మవాదులు పలుకుదు రా విరాట్రుభువునందు 
తే. భువనజాలంబు అలజడి. బొరయకుండు6 బ్రాణదశకంబు నింద్రెయార్థములు నింద్రి 
యాధిదైవతములు( గూడ ననఘ! త్రివిధ, మగుచు విప్రాది వర్ణము లయ్యె నందు. 246 


* భగవంతుడు ఇంద్రియాలతో కూడిన మహదాదులకు పరస్పర సంబంధం కల్పించి విరాట్‌ 
దేహాన్ని పుట్టించి అందు నివాసం చేస్తూ ఉంటాడు గదా! బ్రహ్మవేత్త లైనవారు ఆ పరాత్సరుణ్ణి సహ(స్రశీర్షునిగా 
సహ(స్రపాదునిగా సహస్రబాహునిగా పేర్కొంటున్నారు. ఆ విరాట్పురుషునిలో అఖిల లోకాలూ అలజడి 
పొందకుండా ఉంటున్నాయి. అటువంటి విరాట్‌ స్వరూపం నుండే పది ప్రాణాలూ, ఇంద్రియగోచరా లయిన 
విషయాలూ, ఇంద్రియాల కధిపతులైన దేవతలూ, మూడువిధాలైన బ్రాహ్మణాది వర్ణాలూ ఏర్పడ్డాయి. 

క. ఇల(బుత్రపౌత్రసంపద, గలిగిన వంశములతోడ( గడు. జోద్యముగా 
లలి. బ్రజ లే గతి. గలిగిరి?, కలిగిన యాప్రజలచే జగము లెట్టుండెన్‌? 247 


* అందులోనుంచి ఈ భూమిపై మహాశ్చర్యం కలిగేలా కొడుకులూ మనుమలూ అనే వంశపరంపరలతో 
పలురూపాల (ప్రజలు ఏ విధంగా ఆవిర్భవించారు? ఆ ప్రజలతో నిండిన ఈ (ప్రపంచం ఏ విధంగా 
ప్రవర్తిల్లుతున్నది? 

క. చతురత దీపింప( బ్రజా, పతులకు( బతి యనంగ వెలయు పద్మావతి యే 

గతి( బుట్టించెను స్రష్ట, ప్రతతులచే నవవిధప్రపంచము మజీయున్‌. 248 


* (ప్రజాపతులకు అధిపతియైన లక్ష్మీపతి చతురమతితై తాను సృష్టించిన (వజాపతులచే 
నవనవోన్మేషమైన ఈ (ప్రపంచాన్ని ఏ విధంగా సృష్టింపజేశాడు? 
తే. వానిభేదంబులును మనువంశములును, మనుకులాధీశ్వరులును దన్మనుకులాను 


చరితములు నే విభూతి నే జాడ దీని, నింతయును. బుట్టణజేసె? నా కెణుగ( బలుకు. 249 


గం ఆ సృష్టిభేదాలనూ, మనువంశాలనూ, మనువంశాల అధిపతులనూ, వంశానుచరితాలనూ 
భగవంతుడు ఎటువంటి మహామహిమతో ఏ విధంగా పుట్టించాడో? నాకు తెలిసేలా చెప్పు. 


క. సరవిం గ్రిందన్‌ మీందం, ధరణికి. గల లోకములను దత్తత్‌స్థితులన్‌ 
వరుసం బరిణామంబుల, నెణే(గింపగదయ్య నాకు నిద్దచరిత్రా! 250 


* సుప్రసిద్ద చరిత్రుడవైన ఓ స్వామీ! ఈ భూమికి దిగువనున్న లోకాలనూ, ఎగువనున్న లోకాలనూ 
వానివాని పరిస్టితులనూ వానిలో వరుసగా వచ్చిన మార్పులనూ నాకు వివరించు. 


క. సురతిర్యబ్నరరాక్షస, గరు డోరగ సిద్ద సాధ్య గంధర్వ నభ 
శృరముఖ భవములు మునికుం, జర! గర్భస్వేదజాండజముల తెణంగున్‌. 251 


౫ మునికుల తిలకా! దేవతలు, జంతువులు, మనుష్యులు, రాక్షసులు, గరుడులు, నాగులు, సిద్దులు, 


సాధ్యులు, గంధర్వులు, ఖేచరులు మొదలైన వారంతా ఎట్టా పుట్టారు? ఇంకా గర్భజములూ, స్వేదజములూ, 
అండజములూ అయిన జీవులు జన్మించిన విధానం కూడా నాకు విశదీకరించు. 


క. త్రిగుణప్రధానకంబుగ, నగు నవతారముల. బూర్లమై వెలసిన యా 
జగదుత్పత్తి స్థితిలయ, నిగమముల విధంబు వాని నిలుకడలు దగన్‌. 252 


* సత్త్వరజస్తమోగుణాలు ప్రధానంగా గల అవతారాలనూ, సమ(గమైన ఈ జగత్తు జన్మస్థితి 
లయాలనూ, అవి ప్రవర్తించు విధాలనూ, వేదాలనూ వాని శాశ్వతమైన ఉనికినీ నాకు తెలుపు. 

క్త చక్రాయుధుసౌందర్య ప, రాక్రమముఖ గుణములును, ధరామరముఖ వ 
ర్ల క్రమములు, నాశ్రమ ధ, ర్మక్రియలును, శీలవృత్తమతభావములున్‌. 253 


* చక్రధరుడైన జగన్నాథుని సౌందర్యం, పరాక్రమం మొదలైన సుగుణాలను వెల్లడించు. బ్రాహ్మణులు 
మొదలైన నాలుగువర్ణాలనూ, (బ్రహ్మచర్యం మొదలైన నాలుగు ఆ(శ్రమాలనూ, వారివారి ఆయా ధర్మాలనూ, 
కర్తవ్యాలనూ, స్వభావాలనూ, నడవడులనూ నాకు ఎరిగించు. 


తే. యోగవిస్తార మహినులు యాగములును, జ్ఞానమార్గములును బరిజ్ఞాన సాధ 
నములునై యొప్తు సాంఖ్యయోగములు వికచ, జలజనయన స్పృతంబులౌ శాస్త్రములును. 254 


యోగ విద్యలు వాని విశేషమహిమలూ, యాగాలూ, వాని విధానాలూ, జ్ఞానమార్గాలూ, విజ్ఞానసాధనాలైన 
సాంఖ్య యోగాలూ, శ్రీమన్నారాయణుని స్మరణమా(త్రంచే సంజాతాలైన శాస్త్రాలూ నాకు వినిపించు. 


సీ. పాషండ మార్గంబు( బ్రతిలోమకుల విభాగములు జీవులు గుణకర్మములును 
బలుకులు గతులును గలిగెడి ధర్మ మోక్షముల యందలి పరస్పరవిరోధ 
ములు లేని సాధనములు భూమిపాలక నీతి వార్తలు దండనీతి జాడ 
యును బృథగ్భావంబులును విధానములును బితృమేధములును దత్సితృవిసర్గ 


తే. గతులు6 దారాగ్రహంబులు. గాల చక్ర, మున వసించిన నిలుకడలును దసములు 
దానములు దత్సలంబులు( దనరు ప్రబల, ధర్మములు బ్రజ లొనరించు కర్మములును. 255 


౫ నాస్తికు లయినవారి (ప్రవర్తన లెటువంటివి? అశాప్రీయమైన వివాహాలవల్ల (ప్రభవించినవారిని 
విభజించు విధాన మేది? జీవుల గుణకర్మలు, మాటల తీరుతెన్నులు ఎటువంటివి? ధర్మమోక్షాల్లో అన్యోన్యం 
విరుద్దం కాని సాధనలు ఎలాంటివి? రాజనీతి, దండనీతి, వేరుపాటు విధానాలు, పితృయజ్ఞాలు, 
పితృతర్పణాలు, తారలు, (గ్రహాలు, ఈ కాల చక్రంలో వాని నిలుకడలు, తపస్సులు, దానాలు, వాని 
ఫలితాలు, విశేషధర్మాలు, ప్రజలు చేసే కర్మలు, వాని ఫలితాలు నాకు తెలియజెప్పు. 


చ. వదలక భూజనావళికి వచ్చు విపద్దశ ధర్మముల్‌, సరో 
జదళనిభాక్షు( డేగతిని సంతస మందెడు? నెట్టివారి మేల్‌ 
వదలక కానవచ్చు, గురులం బ్రయశిష్యులు గొల్వ వారు స 
మ్మదమున( గోరు నర్ధములు మానుగ నెట్లెజింగింతు రిమ్ములన్‌. 256 


* భూప్రజలకు సంబంధించిన ఆపద్దర్మాలు ఎట్టివి! అరవిందాక్షుడైన గోవిందుడు ఏవిధంగా 
సంతోషిస్తాడు? ఎటువంటివారు చేసినమేలు ఎల్లప్పుడు కనిపిస్తూ ఉంటుంది? శిష్యులు గురువులను సేవించగా 
వారు సంతోషంగా కోరే పరమార్దాలూ, వాటిని చక్కగా తీర్చగల మార్గాలూ నాకు బోధించు. 


క. విలయాది భేదముల న, య్యలఘుని( బరమేశు నెవ్వ రంచితభక్తిం 
గొలుతు రదెవ్వరిలో ను, త్కలికన్‌ సుఖియించు జీవతత్వము? నుజియున్‌. 257 

* ప్రళయం ఎన్నివిధాలు? సర్వేశ్వరుడైన పరాత్పరుణ్ణి ఎవరు అచంచల భక్తితో సేవిస్తారు? జీవతత్తం 
ఎవరిలో వికాసాతిశయంతో (ప్రకాశిస్తుంది? 


క. గోవిందుని రూపంబును, జీవబ్రహ్మలకు నైక్యసిద్దియు నెటులౌ? 
భావన నుపనిషదర్ధం, బై వెలసెడి జ్ఞాన మెట్టి దార్యస్తుత్యా! 258 
* మహనీయస్తవనీయా! మై(త్రేయా! గోవిందుని స్వరూప నిరూపణం ఎలాగు? జీవబ్రహ్మలకు 
ఏకత్వం ఎలా కలుగుతుంది? ఎటువంటి జ్ఞానం కలిగితే ఉపనిషత్తుల అర్థం ఊహకు అందుతుంది? 


తే. ఉచిత మగునట్టి శిష్యప్రయోజనములు, సజ్ఞనులచేత విజ్ఞానసాధనములు 
నేమి పలుకంగంబడు, వాని నెల్ల మటియుం బొలుచు వైరాగ్యమున దగు పురుషభక్తి, 259 


* ఉత్తములైన శిష్యులు కలిగినందువల్ల కలిగే ప్రయోజనాలూ, సజ్జనులు బోధించే విజ్ఞాన సాధనాలూ, 
వైరాగ్యం వల్ల ప్రకాశించే భగవద్భక్తి ఎటువంటివో వివరించు. 


తే. ఇన్నియు. దెలియ నానతి యిచ్చి నన్ను, నర్జి రక్షింపు; యజ్ఞ దానాది పుణ్య 
ఫలము, వేదంబు సదివిన ఫలము, నార్హ జనుల గాచిన ఫలముతో సమము గావు. 260 


* వీటి నన్నింటినీ వివరంగా చెప్పి విపన్నుడనైన నన్ను రక్షించు. యజ్ఞాలు చేసిన ఫలం, దానాలు 
ఇచ్చిన ఫలం, వేదాలు చదివిన ఫలం- ఇవన్నీ కలిసి ఆర్తులైన నావంటివారిని ఆదరించిన ఫలంతో సమానం 
కావు. 


క. అని విదురుండు మైత్రేయుని, వినయంబున దెలియ నడుగు విధమెల్లను వ్యా 
సుని సుతు( డభిమన్యుని నం, దనున కెటింగించి మజియు. దగ నిట్టనియెన్‌. 261 


యె 


౫ అని వినయంగా విదురుడు మైత్రేయుణ్ణి అడిగినట్లు శుకమహర్షి పరీక్షిత్తునకు చెప్పి మళ్లీ ఇట్టా 
అన్నాడు. 


చ. ఇల గల మానవావళికి నెల్ల నుతింప భజింప యోగ్యమై 
వెలసిన పూరువంశము పవిత్రము సేయంగ6 బుట్టి సద్గుణా 
కలిత యశఃప్రసూన లతికాతతికిం బ్రతివాసరంబు. బెం 
పలర(గం బ్రోది వెట్టుదు గదయ్య! ముకుందకథామృతంబునన్‌. 262 


౫ రాజా! భూమండలంలో గల (ప్రజలందరికీ ప్రశంసనీయమూ, పూజనీయమూ అయింది పూరువంశం. 
అటువంటి పూరువంశాన్ని మరింత పవిత్రం చెయ్యటానికి జన్మించిన వాడవు నీవు. మంచి గుణాలనే 
పుష్పాలతోనిండి నీ కీర్తి లతావితానానికి ప్రతిదినం కమలాక్ష కథాసుధారసం నింపి పెంపు కలిగిస్తూ 
ఉంటావు కదా! 

తే. అల్పతరమైన సుఖముల నందుచున్న, జనుల దుఃఖంబు మాన్సంగ( జాలునట్టి 
పుండరీకాక్ష గుణకథా ప్రోతమైన, వితత నిగమార్థ మగు భాగవతము నీకు. 263 


వ. ఎటేీంగింతు విను మని యిట్లనియె. 264 


* అల్పమైన సుఖాలకోసం అ(ర్రులుచాస్తూ వాటిని పొంది కూడా దుఃఖాన్నే అనుభవిస్తున్నారు 
మానవులు. అటువంటి జనులను దుఃఖాలనుండి దూరం చేయడానికి సమర్థమైనట్టిదీ, ద్ద మన్నారాయణుని 
చరిత్రలనే దారాలతో అల్లబడినదీ, వేదాల అర్ధాన్ని విస్తరింపజేసేదీ భాగవతం. అటువంటి భాగవతం నీకు 
వివరిస్తాను, విను అని శ్రీశుకుడు పరీక్షిత్తుకు ఇలా చెప్పసాగాడు. 


సీ. అమ్మహాభాగవతామ్నాయ మొకనా(డు గైకొని పాతాళలోకమందు 
నప్రతిహతబుద్దియె వాసుదేవాఖ్య( బొలుచు సంకర్షణమూర్తి దివ్య 
పురుషుండు దనుందాన బుద్ధిలో. జూచుచు సలలితధ్యాన ముకుళితనేత్రు( 
డై సనందాభ్యుదయార్థంబు గను విచ్చి చూచిన వారు సంస్తుతు లొనర్స 


తే. నమర గంగావగాహనులై యహీంద్ర, కన్య లాగ్టజటా బంధకలిత లగుచు 
భర్భ వాంఛానుబుద్ది నప్పరమపురుషు(, గదియ నేతెంచి తత్సాదకమలయుగము. 265 


* “వాసుదేవుడు” అనే పేరుతో (ప్రకాశించేవాడూ,కేవల జ్ఞానస్వరూపుడూ, దివ్యపురుషుడూ- అయిన 
సంకర్షణుడు ఒకనాడు వేదసారమైన భాగవతాన్ని పాతాళలోకంలోనికి తీసుకొనిపోయాడు. తన మనస్సులో 
తన్ను తానే చూచుకొంటూ తదేక ధ్యానంలో కొంచెంసేపు కన్నులు మూసుకున్నాడు స్వామి. సనందనాదుల 
అభ్యుదయం కోరిన వాడై కన్నులు విప్పి చూచాడు. సనక సనందనాదులు స్వామిని సంస్తుతులు చేశారు. 
అంతలో ఆకాశగంగలో స్నానం చేసిన నాగకన్యకలు తడిసిన జడచుట్టలతో అచ్చటికి వచ్చారు. ఆ నాగకన్యలు 
ఆ దివ్యపురుషుడే తమకు భర్త కావాలని భావించారు. ఆ పరమపురుషుని సమీపించి ఆయన పాదపదా లను 
సేవించారు. 


క. సేనించి భక్తితో నా, నావిధ పూజోపహార నతి నుతులను నా 
దేవుని హృదయము వడసిరి, యావేళ సనందనాదు లమ్మహితాత్మున్‌. 266 


* అలా సేవించి భక్తితో అనేక విధాలైన పూజలు చేశారు. కాన్కలు సమర్పించారు. నమస్కరించారు. 
స్తోత్రాలతో ఆ దేవుని హృదయాన్ని వశపరచుకొన్నారు. ఆ సమయంలో సనందనాదులు పరమ పురుషుణ్ణి 
(ప్రస్తుతింపసాగారు. 

మ. ఘనసాహస్ర కిరీటరత్న విలసత్కాంత ప్రసిద్ద ప్రభా 

జనితోద(గరుచి ప్రకాశితఫణా సాహస్రుండౌ దేవతా 
వనదీక్షాచణు రూపకృత్యము లొగిన్‌ వాంఛం బ్రశంసించి వా 
రనురాగ స్థలితోక్తు లొప్ప నడుగన్‌ హర్షించి యా దేవుండున్‌. 267 

* ఆ దేవదేవుడు వేలకొలది శిరస్సులు కలిగి ఉన్నాడు. ఆ శిరస్సులపై కిరీటాలు అలంకరింపబడి 
ఉన్నాయి. ఆ కిరీటాలలోని రత్నాలు రమణీయమైన కాంతులు వెదజల్టుతున్నాయి. ఆ కాంతి పుంజాల 
వెనుక ఆదిశేషుని వేయిపడగలు సుందరంగా వెలుగొందుతున్నాయి. అటువంటి స్వామిని, దేవతలను 
రక్షించు (ప్రభువును సనందనాదులు మిక్కిలి వేడుకతో సంస్తుతించారు. ఆయన అవతారాలను,ఆయన 
చేసిన ఘనకార్యాలను ప్రశంసించారు. అలా స్తుతించేటప్పుడు వారి మాటలు దేవునిపై గల అనురాగం 
వల్ల తడబడ్డాయి. వారి సంస్తుతులకు ఆ దేవుడు సంతోషించాడు. 


తే. భూరి నిగమార్థసార విచార మగుచు6 దనరు నీ భాగవతము సాదరత. బలికె 
నలినభవసూతి మైన సనత్కుమార, కునకు నెటి(గించె సాంఖ్యాయనునకు నతండు. 268 


* సనక సనందనాదుల ప్రార్థనలకు ప్రసన్నుడైన భగవంతుడు సమస్తవేదసారమై పరిఢవిల్లే ఈ 
భాగవతాన్ని (బ్రహ్మదేవుని కుమారుడైన సనత్కుమారునికి సాదరంగా ఉపదేశించాడు. ఆయన 
సాంఖ్యాయనునకు వెల్లడించాడు. 


క. పర(గ నతం డంత. బరా, శరునకు నుపదేశ మిచ్చె సమ్మతి; నతండున్‌ 
సురగురున కొసలౌ; నాతండు, గర మరుదుగ నాకు( జెప్పెం గైకొని యేనున్‌. 269 


* ఆ సాంఖ్యాయనుడు మంచిమనస్సుతో పరాశరునకు ఉపదేశించాడు. పరాశరుడు సురగురువైన 
బృహస్పతికి తెలిపాడు. ఆయన ఏకాంతంగా నాకు చెప్పాడు. 


క. నీ కిప్పుడు వివరించెద, నాకర్ణింపుము సరోరుహాక్షుం డగు సు 
శ్లోకుని చరితామృత పరి, షేకుండవై ముదము గదుర జెలయగుము విదురా! 270 


౫ ఓ విదురా! విను. నేను ఆ భాగవతాన్ని ఇప్పుడు నీకు వివరంగా చెబుతున్నాను. ఉత్తమశ్టోకుడైన 
పురుషోత్తముని చరిత్ర అనే అమృత వర్షంలో తడిసినవాడవై హర్ఫోత్కర్షంతో ఆకర్షించు. 

వ. ఇట్టు భగవత్రోక్తంబును, బుషి సంప్రదాయానుగతంబును, పురుషోత్తమ స్నోత్రంబును, పరమ 
పవిత్రంబును, భవలతా లవిత్రంబును నయిన భాగవత కథా ప్రపంచంబు శ్రద్దాళుండవు భక్తుండవు నగు నీకు 
నుపస్యసించెద, వినుము. 271 


* ఇట్టు భగవంతునిచే చెప్పబడినదీ, బుషుల సంప్రదాయానుసారంగా సమాగతమైనదీ, 
పురుషోత్తముడైన పుండరీకాక్షుని పొగడ్త కలదీ, పరమపావన మైనదీ, భవబంధాలను తెగటార్చేదీ- ఐన 
భాగవత కథావిధానాన్ని భక్తుడవూ ఆసక్తుడవూ అయిన నీకు విశదీకరించుతాను. విను. 


సీ. అనఘ! యేకోదకమై యున్న వేళ నంతర్నిరుద్దానల దారు వితతి 
భాతి. జిచ్చక్తి సమేతు(డై కపట నిద్రాలోలు. డగుచు నిమీలితాక్షు( 
దైన నారాయణుం డంబు మధ్యమున భాసుర సుధా ఫేన పాండుర శరీర 
రుచులు సహస్ర శిరో రత్న రుచులతో. జెలిమి సేయంగ నొప్పు శేష భోగ 

తే. తల్పమున( బవ్వళించి యనల్పతత్త్య, దీప్తి. జెన్నాందంగా నద్వితీయు( డగుచు 
నభిరతుండయ్యు. గోర్కులయందు. బాసి, ప్రవినులాకృతి నానంద భరితు( డగుచు. 272 


* ఓ విదురా! పూర్వం 'ప్రళయసమయంలో విశ్వమంతా జలమయంగా ఉన్నప్పుడు 
శ్రీమన్నారాయణుడు ఆదిశేషుణ్ణి పాన్సుగా చేనుకొని సము(ద్రమధ్యంలో పవ్వళించాడు. ఆ ఆదిశేషుడు 
స్వచ్చమైన అమృతం నురుగులవంటి శరీరం కలవాడు. అతని తెల్లనిశరీర కాంతులు అతని వేయి తలలపై 
తళతళలాడే రత్నాల కాంతులతో చెలిమి చేస్తున్నట్లుగా వెలుగొందాయి. నారాయణుడు తన కడుపులో 
అగ్నిని దాచుకొన్న దారువులా లోపల చైతన్యశక్తి కలవాడై ఉన్నాడు. అనంతమైన తత్తదీప్తితో అద్వితీయుడై 
ఆనందమయుడై కపటని(ద్ర నభినయించుతూ కన్నులు మూసుకొని ఉన్నాడు. కుతూహలం కలిగి కూడా 
కోర్కెలు లేనివానిలా నిష్కళంకమైన స్వరూపంతో విరాజిల్లాడు. 


తే. యోగమాయా విదూరుండై యుగసహస్ర, కాలపర్యంత మఖిలలోకములు (మింగి 
పేర్చి మజికాల శక్యుపబృ్బంహితమున, సమత సృష్టి క్రియా కలాపముల( దగిలి. 273 


* ఈ విధంగా యోగమాయకు కూడా దూరంగా వెయ్యియుగాల పర్యంతం సమస్తలోకాలను తన 
కడుపులో దాచుకొని వెలుగొందుతూ ఆ పైన కాలమూ శక్తీ చక్కగా అభివ్యక్తం కాగా సమత్వం వహించి 
సృష్టికార్యం నిర్వహించటానికి ఆసక్తు డైనాడు. 

క. తన జఠరము లోపల. దాం చిన లోక నికాయముల సృజించుటకును సా 

ధనమగు సూక్ష్మార్థము మన, సున గని కాలానుగత రజోగుణ మంతన్‌. 274 


* తన కడుపులో దాచుకొని వున్న సకలలోకాలనూ తిరిగి సృష్టించడానికి ఉపకరణమైన 
సూక్ష్మపదార్డాన్ని మనస్సులో భావించి, కాలానుగుణంగా రజోగుణాన్ని పుట్టించాడు. 


సీ. పుట్టించె. దద్గుణంబున( బరమేశ్వరు నాభిదేశమునందు నలిననాళ 
ముదయించె మణి యప్పయోరుహ ముకుళంబు గర్మబోధితమైన కాలమందు. 
దన తేజమున( బ్రవృద్దంబైన జలముచే జలజాప్తు గతి. బ్రకాశంబు నొంద( 
గచ మా 
జేసి లోకాశ్రయస్టితి సర్వగుణ విభాసితగతి నొప్పు రాజీవమందు 
తే. నిజకళా కలితాంశంబు నిలిపె, దానివలన నామ్నాయ మయు(డును వరగుణుండు 
నాత్మయోనియు నైన తోయజభవుండు, సరని( జతురాననుండు నా జనన మయ్యె. 275 


* ఆ విధంగా పుట్టించిన రజోగుణంవల్ల నారాయణుని నాభిలో నుండి మొగ్గతో కూడిన ఒక 
తామరతూడు జన్మించింది. సృష్టికార్యప్రభావితమైన కాలాన్ని అనుసరించి భగవంతుడు తన తేజస్సుచేత 
వృద్దిపొందిన నీటినడుమ ఆ తామరమొగ్గను సూర్యునిలాగా వికసింపజేశాడు. లోకాలకు ఆశ్రయం ఇచ్చే 
స్థితినీ, సకలగుణాలతో ప్రకాశించే ప్రకృతినీ కలిగిఉన్న ఆ కమలంలో పరాత్పరుడు తన కళతోకూడిన 

అంశాన్ని ప్రసరింప జేశాడు. అప్పుడు ఆ పద శంలో నుంచి సంపన్నుడూ, స్వ్యయంభువుడూ, చతుర్ముఖుడూ 
అయిన (బ్రహ్మదేవుడు ఉద్భవించాడు. 


తే. అతండు తత్పద్మ కర్లికయందు నిలిచి, వికచలోచనుండై లోకవితతి దిశలు 
నంబరంబును నిజచతురాననముల6 గలయ బరికించి చూచుచు6 గమలభవు(డు. 276 


x పద్మంలోనుంచి ప్రభవించిన ఆ (బ్రహ్మ పద్మం పైభాగాన నిలబడి, కన్నులు బాగా తెరచి 
లోకాలనూ, దిక్కులనూ, ఆకాశాన్ని తన నాల్లుమోములతో పరికించి చూడసాగాడు. 


చ. అలఘుయుగాంత కాలపవనాహత సంచలదూర్మిజాల సం 
కలిత జలప్రభూత మగు కంజము( దద్వనజాత కర్ణికా 
తలమున నున్న తన్ను నిశదక్రియ( గల్గిన లోకతత్వమున్‌ 
నలి. దెలియంగ నోపక మనంబున. జాల విచార మొందుచున్‌. 277 


వ. ఇట్లని వితర్కించె. 278 


* అంతులేని ప్రళభయకాలం. చుట్టూ మహాజలం! ప్రచండమైన గాలులు వీస్తున్నాయి! అలలు 
లేచిపడుతున్నాయి! ఆ జలమధ్యంలో ఒక పద్మం! ఆ పద్మంమధ్య దుద్దుపై తాను! స్పష్టమవుతూ ఉన్నలోకాల 
స్వరూపం! ఇదంతా ఏమిటో అర్ధంకాక-తెలుసుకోలేక చతుర్ముఖుడు తన మనస్సులోచాలా విచారాన్ని 
పొంది ఇలా వితర్కించాడు. 


ఉ. ఈ జలమందు నీ కమల మే గతి నుదృవ మయ్యె? నొంటి యే 
నీ జలజాత పీఠము నే గతి నుంటి? మదాఖ్య యెద్ది? నా 
కీ జననంబు నొందుటకు నెయ్యది హేతువు? బుద్ది. జూడ నే 
యోజ నెణుంగ లేనని పయోరుహగర్భుండు విస్మితాత్ముండై. 279 


* ఈ నీటిపై ఈ పద్మం ఏ విధంగా పుట్టింది? ఒంటరిగా నేను ఈ తామర గద్దెపై ఎట్లా ఉంటున్నాను. 
నాపేరు ఏమిటి? నాకు ఈ పుట్టుక రావడానికి కారణం ఏమిటి? ఎంత ఆలోచించినా ఈ (క్రమం ఏమిటో 
తెలుసుకోలేక పోతున్నాను- అని (బ్రహ్మదేవుడు ఆశ్చర్యచకితు డైనాడు. 

క. ఆ వనజనాళ మూలం బా, ననములలోన నర్ధి నరయుట కొజుకై 

యా వనజాత ప్రభవుం, డా వనరుహనాళ నివరమం దభిముఖు(డై. 280 


* ఆ తామరతూడు ఎక్కడ నుంచి పుట్టిందో, దానిమొదలు ఎక్కడ వున్నదో తెలుసుకోవాలని ఆ 
నీటిలో వెదకడంకోసం (బ్రహ్మదేవుడు పద్మనాళం వెంట లోపలికి ప్రవేశించాడు. 


మ. అతిగంభీర విశాల వారినిధితోయాంతర్నిమగ్నాంగుండై 
చతురాస్యుం డొగి దివ్యవత్సరసహగస్రం బబ్బమూలంబు స 

న్మతి నీక్షించియు. గానలేక భగవన్మాయా మహత్వంబు వి 
స్మృతి గావింప విభీతుండై మరల జేరెం దత్సరోజాతమున్‌. 281 


* మిక్కిలి లోతూ, మిక్కిలి విరివీ కలిగిన ఆ మున్నీటినీటిలో మునిగినవాడై ఆ బ్రహ్మ 
వేయిదేవతావత్సరాలు ఎంతో జా(గ్రత్తగా వెదికాడు. అయినా ఆ తామరతూడు మూలాన్ని తెలుసుకోలేక పోయాడు. 
భగవంతుని మాయాప్రభావం మూలాన ఆయనకు ఆ మూల రహస్యం అంతు చిక్కలేదు. మతి గోల్ఫోయి 
బెదరిపోయి మళ్లీ ఆ తామర పూవు పైకే చేరాడు. 


తే. అట్టు గ్రమ్మణ' జేరి యయ్యబ్దపీఠ, మందు నష్టాంగ యోగక్రియానురక్తి( 
బవను బంధించి మహిత తపస్పమాధి, నుండి శతవర్షములు సనుచుండ నంత. 282 


* ఆ విధంగా చతుర్ముఖుడు ఆ పద్మపీఠంపై కూర్చుండి అష్టాంగయోగంపై ఆసక్తి గలవాడైనాడు. 
గాలిని బంధించి, ఏకా[గ్రభావంతో తపస్సు చేశాడు. ఈ విధంగా నూరేండ్లు గడిచాయి. 
ఆ. అట్టి యోగజనితమైన విజ్ఞానంబు, గలిగియుండి దానం. గమలనయను( 
గానలేక హృదయకమల కర్లిక యందు, నున్నవాని. దన్ను గన్నవాని. 283 


* బ్రహ్మదేవుడు ఈ విధమైన యోగాభ్యాసం వల్ల విజ్ఞానాన్ని పొందాడు. ఆ విజ్ఞానం వల్లకూడా 
అతడు విష్ణువును చూడలేకపోయాడు. అప్పుడు తన ధ్యానాన్ని తన హృదయంలో నిలిపాడు. అక్కడ 
పరాత్పరుని దర్శించి తన హృదయంలో “ఉన్నవాడే” తనను “కన్నవా”డని తెలుసుకొన్నాడు. 


మ. కనియెన్‌ నిశ్చలభక్తి యోగమహిమం గంజాతగర్భుండు శో 
భనచారిత్రు జగత్సవిత్రు విలసత్పద్మాకళత్రున్‌ సుధా 
శనముఖ్య స్తుతిపాత్రు దానవచమూజైత్రున్‌ దళత్సద్మ నే 
తు నవీనోజ్ఞ్వల నీలమేఘ నిభగాత్రుం బక్షీరాట్స త్రునిన్‌. 284 


* ఈ విధంగా అచంచలమైన భక్తితో కూడిన యోగమాహాత్మ్య్యం వల్ల బ్రహ్మదేవుడు శుభచరిత్రుడూ 
పరమపవిత్రుడూ లక్ష్మీకళత్రుడూ అయిన శ్రీమన్నారాయణుని దర్శించాడు. ఆయన వేలుపుపెద్దల వినతులు 
అందుకొనే వాడు. దానవసైన్యాలను తరిమికొట్టేవాడు. వికసించిన కమలాలవంటి కన్నులు కలవాడు. 
క్రొత్తదై వెలిగిపోతూ ఉన్న నీలమేఘంతో సమానమైన దేహం కలవాడు గరుడధ్వజుడు. 

వ. మణియును. 285 

చ. అలఘుఫణాతపత్ర నిచయాగ్ర సమంచిత నూత్న రత్న ని 

ర్మల రుచిచే యుగాంత తిమిరంబు నడంచి యకల్మషోల్లస 


జ్ఞలముల( జేసి యందు నవసారస నాళ సితైక భోగముం 
గలిగిన శేషతల్పమును గైకొని యున్న మహాత్ము నొక్కనిన్‌. 286 

* అంతేకాదు. ఆ మహానుభావుడు గొప్పవైన పడగలనే గొడుగుల చివర గల స్వచ్చమైన రత్నాల 
కాంతులతో ప్రళభయకాలంలోని చీకట్లను పోకార్చుతూ కొంగ్రొత్త తామరతూడులాంటి తెల్లని దేహసంపద 
కల్గిన ఆదిశేషుణ్ణి పాన్సుగా చేసికొని మిక్కిలి నిర్మలంగా ఉన్న నీళ్ళమధ్యంలో శయనించి ఉన్నాడు. 


సీ. వరపీత కౌశేయ పరిధానకాంతి సంధ్యాంబుద రుచి నిచయంబు గాయ 
గమనీయ నవహేమకలిత కిరీటంబు రమణ? గాంచన శిఖరంబు గాంగ 
మానితమౌక్తిక మాలికారుచి సాను పతితనిర్హర పరంపరలు గాంగ 
జెలువొందు నవతులసీ దామకములు లాలితతటజౌషధీ లతలు గాంగ 
తే. వరభుజంబులు నికటస్థ వంశములుగ(, బదము లంగణపాదప ప్రచయములుగ 
లలితగతి నొప్తు మరకతాచల విడంబి, తాత్మ దేహంబు గలుగు మహాత్ము హరిని. 287 


* కట్టుకొన్న మేలైన పట్టువ(స్తాల కాంతులు సాయంకాలపు మేఘాల కాంతులు కాగా, పెట్టుకొన్న 
సుందర సువర్ల కిరీటం బంగారు శిఖరం కాగా, రొమ్ముపై (వ్రేలాడే ముత్యాలహారాలు చరియలపై నుండి 
జాలువారే సెలయేళ్ళు కాగా, అందాలు చిందే తులసీమాలలు దరుల్లో ప్రకాశించే ఓషధీలతలు కాగా, 
ఉన్నతభుజాలు చెంగట ఉన్న వెదురు మొదళ్ళు కాగా, పాదాలు ముంగిట ఉన్న తరుగుల్మాలు కాగా, 
పచ్చని దేహంతో పచ్చల పర్వతంలాగా (ప్రకాశిస్తున్నాడు ఆ పరాత్పరుడు. 

వ. మతేయు నపరిచ్చిన్నంబును నిరుపమానంబును నిఖిలలోక సం[గ్రహంబును నతివిస్తార నర్తులాయామం 
బును నై వివిధ విచిత్ర దివ్యమణి విభూషణంబుల నాత్మీయనిర్మల ద్యుతిచేతం బకాశంబు 
నొందంజేయు దివ్య దేహంబు దనర వివిధంబులగు కామంబు లభిలషించి విశుద్ధంబైన 
వేదోక్తమార్గంబున భజియించు పురుషశ్రేష్టులకు( గామధేను వనం దగిన పాదపద్మ యుగంబును, 
నలిక ఫలక లలితరుచి నిచయంబులకు నోటువడి కృపాపాత్రుండై చంద్రుండు బహురూపంబుల( 
బదసరోజంబుల నాశ్రయించె నన నొప్పు పదనఖంబులును, కమలాభూకాంతలకు నుపధాన 
రూపంబు లనందగి నీలకదళికాస్తంభంబుల డంబు విడంబించు నూరు యుగళంబును, 
కనకమణిమయ మేఖలాకలాపాభిరామంబును, గదంబ కింజల్క శోభిత పీతాంబరాలం కృతంబునునై 
విలసిల్లు కటిమండలంబును, శృంగారవాహినీ జలానర్తంబునా( బొలుపొందు నాభినివరంబును, 
జఠరస్టనిఖిల బ్రహ్మాండ ముహుర్ముహు రుద్భవకృశీభూతం బనం దగు మధ్యభాగంబును, మహిత 
ముక్తాఫల మాలికా విరచితరంగవల్లీ విరాజితంబు, నవతులసీదామ కిసలయతల్పంబు6 గుసుమ 
మాలికాలంకృతంబు, ఫునసార కస్తూరికా చందననిలిప్తంబు(, గౌస్తుభరత్న దీప్తప్రదీప్తంబు, 
శ్రీవత్సలక్షణలక్షితంబు నై యిందిరారమణికి( గేలీమందిరం బనం బొల్బు వక్షస్థ్రలంబును, సుఖకేఠీ 
సమారంభ పరిరంభణాం భోధిరాట్కన్యకా కరాంభోజ కీలిత కనక మణికంకణ నికషంబులనం బొలుపారు 
రేఖాత్రయ విరాజమానంబైన కంబుకంధరంబును, సుమహితానర్భ దివ్యమణి ప్రభావిభాసిత కేయూర 
కంకణ ముద్రికాలంకృతంబు లయిన బాహువులును, సకలలోకార్తి నివారక దరహాసచం ద్రికా 
ధవళితంబులై కర్లకుండల మండన మణిమరీచులు నర్తనంబులు సలుపం దనరి నిద్దంబులగు 

చెక్కుటద్దంబులును, బరిపక్వ బింబఫల ప్రవాళపల్లవారుణాధరంబును, నఖిలభువన పరిసాల 
నంబునకు నేన చాలుదు నని వివాదించు నయనయుగళంబునకు సీమాస్తంభంబును, చంపక 
వ్రనూనరుచి విభాసంబును నగు నాసాదండంబును, గవులకుముదంబులకుం బెంపు 
సంపాదించుచు( గరుణామృత తరంగి తాపాంగంబులై కర్ణాంత విశ్రాంతంబులై చెలువొందు 
నేత్రంబులును, సలలిత శ్రీకారంబునకు నక్షరత్వంబు సార్థకంబయ్యె ననందగు కర్లంబులును, 
నిక్షుచాప చాప ద్వయంబునా( జూపట్టు భూయుగళంబును, నపరపక్షాష్టమీ శశాంకశంకాస్పద 
ఫాలఫలకంబును, నీలగిరీంద్ర శృంగసంగత బాలమార్తాండ మండల విడంబిత పద్మరాగ మణిఖచిత 
కాంచన కిరీటంబునం బొలుపారి సూర్యేందు పవనానల ప్రకాశంబులకు నవకాశంబు సూపక 
త్రిలోక వ్యాపక సమర్థంబులగు తేజోవిశేషంబుల( జెలువొంది సంగర రంగంబుల దానవానీకంబుల 
హరింపంజాలు సుదర్శనాది దివ్యసాధనంబులచే దురాసదం బగు దివ్యరూపంబునుం గలిగి 
నుజియును. 288 


* అంతేకాక ఆ మహాత్ముని దివ్యదేహం వేరుపరుపరానిది. సాటిలేనిది. సమస్త లోకాలను తనలో 
ఇముడ్చుకొన్నది. చాలా విశాలమై గుం(డ్రనై నిడివి కలిగిఉన్నది. విచిత్రమైన మనోజ్ఞమైన అనేక 
దివ్యభూషణాలను ధరించి వాటిని స్వచ్చ మైన తనకాంతులచే అలంకరిస్తున్నది. పలువిధాలైన కోర్కెలు 
కోరుతూ యథావిధిగా పూబించే పుణ్యపురుషులకు కామధేనువు అనదగిన చరణ కమలద్వయం కలిగివున్నది. 
ఫాలఫలక కాంతులకు ఓడిపోయిన చంద్రుడు అను[గ్రహింప బడినవాడై ఆయన పాదపద్మాలను అనేకరూపాల్లో 
ఆ(శ్రయించాడా అన్నట్టు ఉన్నాయి ఆయన కాలిగోళ్లు, 


శ్రీదేవికీ, భూదేవికీ తలగడలా అన్నట్టు నున్నని అరటిస్తంభాల నీలద్యుతిని అతిశయిస్తున్నాయి 
అతని తొడలు. ఆయన కటిప్రదేశం మణులు చెక్కిన బంగారు ఒడ్డాణంతో మనోహరమై ఉన్నది. ఆయన 
నడుము కడిమిపువ్వుల కేసరాల కాంతులొలికే పట్టుపీతాంబరంతో (ప్రకాశిస్తున్నది. ఆయన నాభి 
శృంగారతరంగిణి సుడివలె ఉన్నది. ఆయన మధ్య ప్రదేశం కడుపులో ఉన్న సమస్త జగత్తులూ మాటిమాటికీ 
పుట్టుతున్నందువల్ల కృశించిందా అన్నట్టు ఉన్నది. 

ఆయన వక్షస్థలం మంచి ముత్యాలు కూర్చిన ముగ్గులతో ముచ్చటగా (ప్రకాశిస్తూ, క్రొంగ్రొత్త 
తులసీమాలలనే చిగురుల పాన్సుతో ఒప్పుతూ పూలదండలతో అలంకృతమై, పచ్చకర్పూరం కస్తూరి మంచి 
గందం పూతలతో పరిమళిస్తూ, కౌస్తుభరత్న కాంతులతో వెలిగిపోతూ, శ్రీవత్సశోభితమై లక్ష్మీదేవి విహరించే 
విలాసమందిరమా అన్నట్టు ఉన్నది. శృంగార [క్రీడకు ముందు గట్టిగా కౌగిలించుకొన్న లక్ష్మీదేవి చేతులందలి 
మణులుచెక్కిన బంగారుగాజులు ఒత్తుకున్న గుర్తులా అన్నట్లు ఆయన కంఠాన మూడురేఖలు కన్పిస్తున్నాయి. 


ఆయన చేతులు వెలకట్టరాని రమణీయ రత్నకాంతులతో విరాజిల్లే భుజకీర్తులతో, కంకణాలతో, 
ఉంగరాలతో అలంకృతములై ఉన్నాయి. ఆయన చెక్కుటద్దాలు సమస్తలోకుల బాధలను పోగొట్టగల చిరునవ్వు 
వెన్నెలలతో తెల్లనై కర్లకుండలాల మణిప్రభల నాట్యాలతో తళతళలాడుతూ ఉన్నాయి. 

ఆయన (కిందిపెదవి పండిన దొండపండులాగా, పగడంలా, చిగురుటాకులాగా అరుణారుణమై 
అలరారుతున్నది. ఆయన ముక్కు చక్కని సంపెంగ పువ్వులా, సమస్తలోకాలను పాలించడానికి చాలిన 
దానిని 'నేనంటే నే'నని వాదులాడే కన్నులకు సరిహద్దుస్తంభం అన్నట్టు ఉన్నది. ఆయన కన్నులు కమలాలకూ, 
కలువలకూ శోభ చేకూర్చుతూ, కరుణామృతం పొంగిపొరలే కటాక్ష వీక్షణాలతో చెవులవరకు విస్తరిల్లి 
ఉన్నాయి. ఆయన చెవులు శ్రీకారానికి అక్షరమైన ఆకారం చేకూరుస్తున్నాయి. ఆయన కనుబొమలు 
మన్మథుని ధనుస్సులా అన్నట్టు ఉన్నాయి. ఆయన నెన్నుదురు బహుళపక్షం అష్టమినాటి చంద్రుడా అన్నట్టు 
కన్నుల విందు చేస్తున్నది. 
ఆయన శిరస్సుమీద పద్మరాగమణులు పొదిగిన బంగారు కిరీటం నీలపర్వత శిఖరంమీద ఉండే 
బాలసూర్యుణ్ణి తిరస్కరిస్తున్నది. సూర్యుడు, చంద్రుడు, వాయువు, అగ్ని-వీని ప్రకాశానికి కూడా అవకాశం 
ఇవ్వకుండా, మూడులోకాల్లోనూ వ్యాపించడానికి సమర్థమైన తేజోవిశేషంతో విరాజిల్లుతూ ఉన్న ఆ దేవదేవుడు 
రణరంగాలలో రాక్షసుల సమూహాన్ని చించి చెండాడ గల్గిన సుదర్శనం మొదలైన దివ్యాయుధాలు ధరించి 
ఉన్నాడు. అనన్యసామాన్యమైన దివ్యరూపంతో దేదీప్యమానంగా (ప్రకాశిస్తూ ఉన్నాడు. 
ఉ. హారకలాప పుష్పనిచయంబుల జంచదనర్హ రత్న కే 
యూర కరాంగుళీయక మహోజ్వల బాహుసహస్రశాఖ లొ 
స్పారంగ6 జూడ నొప్పి భువనాత్మకలీల నదృష్ట మూల వి 
స్పారిత భోగివేష్టిత విభాసిత చందన భూరుహాకృతిన్‌. 289 


* ఆ మహాత్ముడు హారాది అలంకారాలు పుష్పసమూహాలుగా, వెలకట్టరాని రత్నాలు చెక్కిన 
భుజకీర్తులతో ఉంగరాలతో, విరాజిల్లే వేలకొలది బాహువులు శాఖోపశాఖలుగా ప్రకాశిస్తూ, భువనానికి ఆత్మయె 
మూలం తెలియరానిదై పడగవిప్పిన మహాసర్పం చుట్టుకున్న చందన వృక్షంలా ఉన్నాడు. 

మ. విలసత్కుండలి రాజసఖ్యమున నుర్వీభృత్సమాఖ్యన్‌ సము 

జ్ఞ్వలితోదార శిరోవిభూషణ సహస్రస్వర్ల కూటంబులన్‌ 
సలిలావాసత( జారుకౌస్తుభ విరాజద్రత్న గర్భంబునన్‌ 
నలినాక్షుండు గనుంగొనంగ( దగె మైనాకావనీభృద్లతిన్‌. 290 


* పడగవిప్పిన సర్పరాజుతో కలిసి మెలసి ఉన్నందువల్లా, భూమిని మోస్తూ ఉండటంవల్తా, 
శిరోవిభూషణాలుగా ప్రకాశించే వేలకొలది కిరీటాలవంటి బంగారు శిఖరాలవల్లా, సము(ద్రజలమధ్యంలో 
నివసించడం వల్లా, మనోహరమైన కౌస్తుభాది రత్నాలు కలిగివుండటం వల్లా మహావిష్ణువు మైనాక పర్వతంలా 
చూడదగినవాడు అయ్యాడు. 


క. వితతార్హజ్ఞాన జప, స్తుతి మకరంద ప్రహృష్ట శ్రుతిజాత మధు 
వ్రత గణ పరివృత శోభా, గత కీర్తి ప్రసవమాలికలు గలవానిన్‌. 291 

వ. కనుంగొని చతురాననుండు. 202 


విస్తారమైన భావంతో, జ్ఞానం-జపం-స్తోత్రం అనే తేనెలు (త్రాగటంచే సంతోషించే తుమ్మెదలు అనే 
వేదసమూహాలతో చుట్టుకొనబడి వైభవోపేతంగా ప్రకాశించే కీర్తి అనే పూలదండలు గలవానిని ఆ విష్ణుదేవుని 
చతురు శ్రఖిబ్రైహ శ చూచాడు. 
సీ. అనఘు సర్వేశ్వరు నాద్యంత శూన్యుని ధన్యుని జగదేక మాన్య చరితు( 
దన్నాభిసరసిజోద్భవ సరోజంబును నప్పుల ననిలుని నంబరమును 
మానితభువననిర్మాణ దృష్టిని బొడ(గనె4 గాని యితరము గానలేక 
యాత్మీయకర్మ బీజాంకురంబును రజో గుణయుక్తు( డగుచు నకుంఠిత ప్ర 


తే. జాభిసర్గాభిముఖత నవ్యక్త మార్లు, డైన హరియందు( దనహృదయంబు. జేర్చి 
య మహాత్ముని. బరము ననంతు నభవు, నజు నమేయుని నిట్లని యభినుతించె. 293 


* పుణ్యాత్ముడై సృష్టికంతటికీ ప్రభువై, ఆదీ అంతమూ లేని వాడై ధన్యుడై సకలలోకాలకూ మాన్యుడైన 
మహానుభావుని బ్రహ్మ దర్శించాడు. అంతేకాదు. ఆయన బొడ్డునుంచి పుట్టిన కమలాన్నీ, జలాన్నీ, అగ్నినీ, 
ఆకాశాన్నీ, మహాజగత్తును సృష్టించాలనే దృష్టిని చూచాడు. ఆయనకు ఇతరం ఏమీ కనబడలేదు. తనదైన 
సృష్టికార్యానికి బీజాంకురమైన రజోగుణం తనలో పొడసూపింది. ప్రముఖమైన ప్రజాసృష్టికి సుముఖుడైనాడు. 
అంతుపట్టని-అర్థంకాని-ఆ హరియందు తన హృదయాన్ని కేంద్రీకరించాడు. మహాతు ్మడూ, పురుషోత్తముడూ, 
అనంతుడూ, అభవుడూ, అమేయుడూ అయిన పరాత్సరుణ్ణి బ్రహ్మ ఈ విధంగా ప్రస్తుతించాడు. 

సీ. నలినాక్ష! మాయాగుణ వ్యతికరమున( జేసి కార్యంబైన సృష్టిరూప 

మున బ్రకాశించు నీఘనరూపవిభవంబు రూపింప దేహధారులకు దుర్వి 
భావ్యంబు దలపోయ భగవంతు(డవునైన పద్మాక్ష! నీ స్వరూపంబుకంటె 
నన్య మొక్కటి సత్యమై బోధకంబైన యది లేదు గాన నీ యతుల దిన్య 
తే. మైన రూపంబు నాకు( బ్రత్యక్షమయ్యె, నదియు(గాక వివేకోదయమునం జేసి 
వరద! నీ రూప మజ్ఞానగురుతమో ని, వారకం బయ్యె నాకు శశ్వత్రదీప! 294 

% తామర పూలవంటి కన్నులుగల స్వామీ! మాయాగుణ సంపర్కంవల్ల ఏర్పడింది ఈ సృష్టి. ఈ 
సృష్టి రూపంలో (ప్రకాశించే నీ ఘనస్వరూపాన్ని నిరూపించటానికి మావంటి దేహధారులకు సాధ్యం కాదు. 
కమలాక్షా! నీ స్వరూపం కంటే మరొక్కటి సత్యమైనదీ, తెలియదగినదీ లేదు. ఓ వరదా! సాటిలేని నీ మనోహర 
రూపం నాకు సాక్షాత్కరించింది. నాలో వివేకం వికసించింది. జ్యోతిర్మయా! అటువంటి జ్ఞానం కలగడంచేత నీ 
రూపం అజ్ఞానం అనే పెనుచీకటిని పోగొట్టింది. అందువల్ల నీ రూపం నాపాలిటికి శాశ్వతమైన దీపం. 


క. ఘన సత్పురుషానుగ్రహ, మునకై యమితావతారమూలం బగుచుం 
దనరెడి నీరూపము శో, భనమగు భవదీయనాభిపద్మమువలనన్‌. 295 

క. జననం బందిన నాచే, ననయము మొదలనె గృహీత మయ్యె; జగత్సా 
వన! నీదు సుస్వరూపము, ఘనరుచిరంబై స్వయం ప్రకాశక మగుటన్‌. 296 
* ఉత్తమ పురుషులకు అను[గ్రహించటానికై ధరించిన ఎన్నో అవతారాలకు మూలమై వెలుగొందే నీ 
రూపం శుభాన్ని కలిగిస్తుంది. నీ నాభికమలం నుంచి జన్మించిన నేను నీ రూపాన్ని బాగా తెలుసుకున్నాను. 
లోకముల కన్నింటికీ పావనుడవైన దేవా! నీ స్వరూపం ఎంతో సుందరమైనది. స్వయం(ప్రకాశక మైనది. 


న. నుజీయు జ్ఞానానందపరిపూర్ల మాత్రంబును, ననావృతప్రకాశంబును, భేదరహితంబును, బ్రపంచ 
జనకంబును, (బపంచ విలక్షణంబును, భూతేం ద్రియాత్మకంబును, నేకంబును, నైన రూపంబు 
నొందియు  నెందును బొడగాన నట్టి నిన్ను నాశ్రయించెద; నదియునుంగాక జగన్మంగళ 
స్వరూపధరుండవై నీ యుపాసకులమైన మా మంగళంబుల కొజుకు నిరంతర ధ్యానంబుచేత నీ 
దివ్యరూపంబునం గానంబడితి, విట్టి నీవు నిరయభాక్కులై నిరీశ్వరవాదంబునం జేసి కుతర్కంబులు 
ప్రసంగించు భాగ్యరహితులచే నాదృతుండవు గావు; మజీయు కొందణు కృతార్థులైన మహాత్ములు 
భవదీయ శ్రీ చరణారవిందకోశ గంధంబు వేదమారుతానీతం బగుటంజేసి తమతమ కర్షకుహరంబుల 
చేత గ్రహించుదురు; వారల హృదయకమలంబులయందు భక్తిపారతంత్ర్యంబున గృహీతపాదార 
విందంబులు గలిగి ప్రకాశింతు; వదియునుంగాక ప్రాణులకు [ద్రవ్యాగార సుహృన్నిమిత్తం బయిన 
భయంబును దన్నాశనిమిత్తం బయిన శోకంబును, ద్రవ్యాది స్పహయును దననిమిత్తం బయిన 
పరిభవంబును, మతేయు నందు దృష్టయు నది ప్రయాసంబున లబ్దంబైన నార్తియు, తదీయంబైన 
వృథాగ్రహంబును నీ శ్రీపాదారవిందంబు లందు వైముఖ్యం బెంతకాలంబు గలుగు నంతకాలంబును 
బ్రాప్తంబు లగుంగాని మానవాత్మనాయకుండవగు నిన్ను నాశ్రయించిన భయనివృత్తి హేతువైన 
మోక్షంబు గలుగు; మణటీయునుం గొందణు సకలపాప నివర్తకంబయిన త్వదీయనామస్మరణ 
క్రీర్తనంబులందు విముఖులై కామ్యకర్మ ప్రావీణ్యంబునం జేసి నష్టమతులై యింద్రియ పరతంత్రులై 
యమంగళంబులైన కార్యంబులు సేయుచుందురు; దానంజేసి వాతాదిత్రిధాతు మూలంబైన 
క్షుతృడాదులచేతను, శీతోష్ణవర్ష వాతాది దుఃఖంబులచేతను, నతిదీర్షంబైన కామాగ్నిచేతను, 
నవిచ్చిన్నంబగు కోధంబుచేతనుం దప్యమాను లగుదురు; వారలం గనిన నా చిత్తంబు గలంకం 
బొందు; జీవుండు భవదీయమాయా పరిభ్రామ్యమాణుండై యాత్మ వేణని యెప్పుడు దెలియు, 
నంతకాలంబు నిరర్థకంబై దుస్తరంబైన సంసారసాగరంబు తరియింపంజాలకుండు; సన్ము 
నీంద్రులైనను భవదీయ నామస్మరణంబు మణచి యితరనిషయాసక్తులైరేని వారలు దినంబులందు 
వృథాప్రయత్నులై సంచరించుచు, రాతులయందు నిద్రాసక్తులై స్వప్నగోచరంబు లయిన 
బహువిధసంపదకు నానందించుచు, శరీరపరిణామాది పీడలకు దుఃఖించుచుం బతి హతంబులైన 
యుద్యోగంబుల భూలోకంబున సంసారులౌ వర్తింతురు; నిష్కామధర్ములై నిన్ను భజియించు 
సత్పురుషుల కర్లమార్గంబులం (బ్రవేశించి భవదీయ భక్తియోగ పరిశోధితంబైన హృత్సరోజ 
కర్లికాపీఠంబున వసియింతు వదియునుంగాక. 297 

* జ్ఞానంచేతా ఆనందంచేతా పరిపూర్ణమైనదీ, ఆవరణం లేని కాంతి కలదీ, భేదభావం లేనిదీ, 
ప్రపంచాన్ని సృష్టించేదీ, ప్రపంచంకంటె భిన్నమైనదీ, పంచభూతములకూ, ఇంద్రియాలకూ ఆత్మవంటిది, 
అనన్యమైనది అయిన రూపాన్ని ధరించి కూడా ఎక్కడా కనిపించని నిన్ను ఆశ్రయిస్తాను. నీవు లోకాలకంతకూ 
శుభాన్ని చేకూర్చే రూపం ధరించిన వాడవు. నిరంతరం నిన్ను ధ్యానించే మాకు శుభాలను కల్గించడానికై 
ఈ దివ్యరూపంతో కనబడినావు. 


నరకభాజనులై ఈశ్వరుడు లేడని వాదిస్తూ కుతర్కాలతో కాలం గడిపే దురదృష్టవంతులు నిన్ను 
గుర్తింపలేరు. ధన్యజీవులైన కొందరు మహాత్ములు వేదాలనే మలయమారుతాలు కొనివచ్చిన మీ పాదపద్మాల 
సుగంధాన్ని వీనులవిందుగా ఆఘ్రాణిస్తారు. వారు భక్తితో పరవశించిన తమ హృదయకమలాలతో నీ 
పాదపద్మాలను అందుకుంటారు. నీవు ఆ భక్తుల మనస్సులతో ప్రకాళిస్తావు. 


అంతేకాక ప్రాణులకు ధనం, ఇల్లు, స్నేహితులవల్ల కలిగే భయం, అవి నాశనం కావడం చేత కలిగే 
దుఃఖం, వానిమీద ఆశ, వాని సంపాదనలో ఎదురయ్యే అవమానం, ఇన్ని శ్రమలుపడి పొందే శోకానికి 
మూలమైన తృష్ణ ఇవన్నీ నీ మంగళకరమైన చరణాబ్దాలను తలంచకుండా ఎంతకాలం ఉంటాయో 
అంతకాలమూ ఉంటాయి. కాని మానవుల ఆత్మలకు అధినాయకుడవైన నిన్ను ఆశ్రయించినట్లయితే 
భయాన్ని పోగొట్టు కోవడానికి కారణమైన మోక్షం కలుగుతుంది. కొందరు అన్ని పాపాలూ పోగొట్టగలిగే 
నీనామ ధ్యానసంకీర్తనలకు విముఖులై మోహసంబంధమైన పనుల్లో మతి కోల్పోయి, ఇంద్రియాలకు దాసులై 
అశుభాలెన కార్యాలు చేస్తూ ఉంటారు. ఇందువల్ల వాతపిత్తశ్రష్మాలకు మూలమైన ఆకలిదప్పుల బాధల 
చేతా, శీతం ఉష్ణం వర్షం వాయువు మొదలైనవాని వల్ల ప్రాప్తించే దుఃఖంచేతా అవధిలేని కామ సంతాపం 
చేతా, ఎడతెగని కోపంచేతా, తపించి పరితపించుతారు. అటువంటి వారిని చూచి నా మనస్సు చాలా కలత 
పడుతుంది. 


జీవుడు నీ మాయ కల్పించే భ్రమలలో కీలుబొమ శయ దేహంకంటే ఆత్మవేరని ఎప్పటి వరకు తెలుసుకోడో 
అంత వరకు సారంలేని సంసార సాగరాన్ని దాటలేడు. ్రేష్టులైన మునీంద్రులుకూడా, నీ నామస్మరణాన్ని 
మరచి, అన్యవిషయాలపై ఆసక్తి కలవారైనట్టయితే, వారు పగలంతా పనికిమాలినవారై తిరుగుతూ, రాత్రిళ్లు 
స్వప్షంలో కనిపించే అనేకాలైన సంపదలకు సంతోషపడుతూ, శరీరమందలి జరారోగాది వికారాలకు విచారపడుతూ, 
ప్రయత్నాలన్నీ భగ్నం కాగా భూలోకంలో సంసారబంధాలలో చిక్కుకొని తిరుగుతారు. 


కోరికలు లేకుండా ధర్మ మార్గంలో నిన్ను సేవించే పుణ్యపురుషుల చెవులగుండా నీవు వారిలో 
ప్రవేశిస్తావు. నీపై భక్తిప్రపత్తుల వల్ల పరిశుద్ధమైన వారి హృదయ కమల పీఠం మీద నీవు కూర్చుంటావు. 


మ. పరయోగీంద్రులు యోగమార్గముల భావంబందు నే నీ మనో 
హరరూపంబు( దలంచి యే గుణగణధ్యానంబు గావింతు, ర 
ప్పురుషశ్రేష్ట పరిగ్రహంబునకునై పొల్పారం దద్ద్యాన గో 
చరమూర్తిన్‌ ధరియింతు గాదె పరమోత్సాహుండవై మాధవా! 298 

౫ ఓ మాధవా! ఉత్తములైన యోగీంద్రులు తమతమ యోగసంప్రదాయాలతో తమతమ భావాలలో 
ఏ నీ మనోహరరూపాన్ని భావిస్తారో; ఏ నీ గుణగణాల్ని సంభావిస్తారో; వారిని అనుగ్రహించే నిమిత్తం ఆ 
రూపం ధరించి అటువంటి గుణగణాలతో వారికి సాక్షాత్కరిస్తావు. ఎంతో సంతోషంగా వారిని ఆదుకుంటావు. 
తే. అరయ నిష్కామధర్ములై నట్టి భక్తు లందు నీవు ప్రసన్నుండ వైనరీతి 
హృదయముల బద్దకాములై యెనయు దేవ, గణములందు. బ్రసన్నత గలుగ వీవు. 299 
* బాగా పరిశీలించి చూస్తే కోరికలు లేకుండా నిన్ను ఆరాధించే భక్తులను నీవు అను[గ్రహించినట్టు 
కోరికలతో ముడిపెట్టుకున్న హృదయం గల దేవతలనుకూడా నీవు అనుగ్రహించవు. 


చ. అరయ సమస్తభూత హృదయంబులయందు వసించి యేకమై 
పరగి సుహృత్కియానుగుణ భాసితధర్ముండవుం బరాపరే 
శ్వరుండవునై తనర్భుచు నసజ్ఞనదుర్లభ మైన యట్టి సు 
స్థిరనుగు సర్వభూతదయచే( బొడంగానంగ వత్తు వచ్యుతా! 300 
* ఓ స్వామి! నీవు సకల జీవుల హృదయాలలో అంతర్యామివై ఉంటావు. అందరిలో ఒకే ఒక 
రూపంతో వెలు గొందుతావు. ఆప్యాయతకు అనుగుణంగా (ప్రకాశించే ధర్మ స్వరూపుడవు. అచ్యుతా! 
ఇహపరాలకు నీవే అధీశ్యరుడవు. సజ్జనులకు సులభమూ అసజ్ఞనులకు దుర్లభమూ అయిన సర్వజీవకారుణ్యం 
వల్ల మాత్రమే జనులు నిన్ను దర్శింప గలుగుతారు. 
మ. క్రతుదానోగ్ర తపస్సమాధి జపసత్కర్మాగ్ని హోత్రాఖిల 
వ్రతచర్యాదుల నాదరింప; వఖిలవ్యాపారపారాయణ 
స్థితి నొప్పారెడి నీ పదాబ్బయుగళీ సేవాభిపూజాసమ 
ర్పితధర్ముం డగువాని భంగి నసురారీ! దేవచూడామణీ! 301 
* దనుజవిరామా! దైవతసార్వభౌమా! సమస్త వ్యాపారాలూ, నీకే సమర్పించి నీయందే మనస్సు 
లగ్నం చేసి, నీ పాదపద్మద్వయాన్నే నిరంతరం ఆరాధించే భక్తుణ్ణి నీవు ఎంతో అప్యాయంగా ఆదరించి 
ఆదుకొంటావు. యజ్ఞాలూ, దానాలూ, కఠోరతపస్సులూ, జపాలూ, అన్నిహోత్రాలూ, వ్రతాలూ మొదలైన 
సత్కర్మలు ఆచరించే వారిని కూడా ఇంత (ప్రేమగా ఆదరించవు. 
తే. తవిలి శశ్వత్స్వ్వరూప చైతన్యభూరి, మహిమచేత నపాస్త సమస్తభేద 
మోహు(డ వఖిల విజ్ఞానమునకు నాశ్ర యుండవగు నీకు మొక్కెద నో రమేశ! 302 


* ఓ లక్ష్మీవల్లభా! నీ స్వరూపం శాశ్వతమైనది. అందలి చైతన్యమహాప్రభావం వల్ల సమస్తమైన భేద 
భావాలనూ, వ్యామోహాలనూ రూపుమాపుతావు. అఖండ విజ్ఞానానికి ఆశ్రయమైన నీకు నమస్కరిస్తున్నాను. 

క. జనన స్థితి విలయంబుల, కనయంబును హేతు భూతమగు మాయా లీ 
లను జెంది నటన సలిపెడు, ననఘాత్మక! నీ కొనర్హు నభివందనముల్‌. 303 


* పుట్టుట, వృద్దిపొందుట, చనిపోవుట-అనే మూడింటికీ మూలకారణమైనది నీ మాయ. అటువంటి 
మాయా నటనలతో, లీలా విలాసాలతో నిరంతరము క్రీడించే ఓ పవిత్ర స్వరూపా! నీ కివే నా కైమోడ్సులు. 


సీ. అనఘాత్మ! మణి భవదవతార గుణకర్మ ఘనవిడంబనహేతుకంబు లయిన 
రమణీయమగు దాశరథి వసుదేవ కుమారాది దివ్యనామంబు లోలి 
వెలయంగ మనుజులు వివశాత్ములై యవసానకాలంబున సంస్కరించి 
జన్మ జన్మాంతర సంచిత దురితంబు( బాసి కైవల్యసం ప్రాప్త లగుదు 


తే. రట్టి దివ్యావతారంబు లవధరించు, నజుండవగు నీకు మొైక్కెద ననఘచరిత! 
చిరశుభాకార! నిత్యలక్ష్మీవిహార! భక్తమందార! దుర్భవ భయవిదూర! 304 


x స్వామీ! నీవు పరమపవిత్రుడవు! సచ్చరిత్రుడవు! శాశ్వతమైన దివ్యమంగల స్వరూపం కలవాడవు! 
ఎల్లప్పుడూ లక్ష్మీదేవితో కూడి సంచరించేవాడవు! భక్తులకు కల్పవృక్షం వంటివాడవు! దుర్భరమైన సంసార 
భయాన్ని దూరంగా పోగొట్టేవాడవు! నీ అవతారాలకూ, సద్గుణాలకూ, సత్కార్యాలకూ, మహదాశయాలకూ 
కారణమైనవీ, మనోహరమైనవీ అయిన “దాశరథి”, “వాసుదేవా” ది దివ్యనామాలను మనుష్యులు తమ 
తుది గడియల్లో స్మరించి, జన్మజన్మల్లో కూడబెట్టుకొన్న పాపాలను పోగొట్టుకొని మోక్షం పొందుతారు. 
జన్మ లేనివాడవై కూడా అటువంటి దివ్యావతారాలతో జన్మించే నీకు మైక్కుతున్నాను. 


త. జనన వృద్ధి వినాశ హేతుక సంగతిం గల యేను నీ 
వును హరుండు. ద్రిశాఖలై, మనువుల్‌ మరీచి ముఖామరుల్‌ 
దనర నందుపశాఖలై, భవదాత్మ దీనికి మూలమై 
యనయమున్‌ భువన ద్రుమాకృతివైన నీ కిదె (మొక్కెదన్‌. 305 


ఈ విశ్వం ఒక మహావృక్షం. సృష్టిస్టితిలయ కారకులమైన నేనూ, నీవూ, శివుడూ, ముగ్గురం ఆ 
వృక్షానికి మూడు శాఖలం. మనువులూ, మరీచి మొదలైన ప్రజాపతులూ, దేవతలూ దాని ఉపశాఖలు. ఆ 
విశ్శవృక్షానికి ఆధారమైన కూకటి వేరు నీవే. విశాలమైన దాని ఆకారం కూడా నీవే! అటువంటి నీకు 
వ్రైమోడ్పులు. 


మ. పురుషాధీశ! భవత్సదాబ్దయుగళీ పూజాదికర్మక్రియా 
పరతం జెందని మూఢచిత్తుని. బశు ప్రాయున్‌ మనుష్యాధమున్‌ 
జరయున్‌ నాశము నొంద(జేయు నతిదక్షంబైన కాలంబు; త 
ద్గురు కాలాత్ముండవైన నీకు మది సంతోషంబునన్‌ మొక్కెదన్‌. 306 

౫ పురుషోత్తమా! నీ పాదపదా లను పూజించడం అనే మంచి పనిలో మునిగి తన శయత్వం చెందనివాడు 
పరమమూఢుడు, పశువులాంటి వాడు, అధముడు. అటువంటి మానవునకు సర్వసమర్థమైన కాలం త్వరగా 
ముసలి తనాన్ని కల్గించి, వాని వినాశనానికి దారితీస్తుంది. అటువంటి అనంతకాలానికి ఆత ్యస్వరూపుడ 
వయిన నీకు ఆనందంగా నమస్కరిస్తాను. 


సీ. సర్వేశ! కల్పాంతసంస్థిత మగు జలజాతమం దేను సంజనన మంది 
భవదీయ సుస్వరూపము(జూడ నర్జించి బహువత్సరములు దపంబు సేసి 
క్రతుకర్మములు పెక్కు గావించియును నిను. బొడగానంగా లేక బుద్ధి భీతి 
బొందిన నాకు నిప్పుడును నిర్హేతుక కరుణచే నఖిలలోకైకనంద్య 


తే. మాన సతత ప్రసన్న కోమల ముఖాబ్ద, కలిత భవదీయ దివ్యమంగళ విలాస 
మూర్తి దర్శింప( గలిగె భక్షార్తిహారణ, కరణ! తుభ్యం నమో విశ్వభరణ! దేవ! 307 


* ఓ సర్వేశ్వరా! కల్పాంతసమయంలో చెక్కుచెదరని తామర పువ్వునందు నేను పుట్టాను. స్‌ 
అత్యంతసుందర మైన ఆకారాన్ని చూడగోరి చాలా సంవత్సరాలు తపస్సు చేశాను. (క్రతువులు కూడా 
ఎన్నో చేశాను. కాని నీ జాడ అంతు చిక్కక ఎంతో బెదరి పోయాను. అటువంటి నాకు ఎటువంటి కారణం 
లేకుండానే కరుణ గలవాడవై ఇప్పుడు నీవు సాక్షాత్కరించావు. అభిలలోకాలకూ ఆరాధనీయమై, ఎల్లప్పుడూ 
ప్రసన్నకోమలమైన ముఖపద్మంతో విరాజిల్లే నీ దివ్య మంగళ విగ్రహాన్ని ఇప్పుడు కనులారా, కరవుదీరా 
దర్శింప గలిగాను. భక్తుల వేదనలను పోగొట్టే ఓ పరమాత్మా! ఈ విశాల విశ్వాన్ని భరించే దేవాదిదేవా! నీకు 
నమస్కారం! 


సీ. అమర తిర్యజ్మనుష్యాది చేతనయోను లందు నాత్మేచ్చచే జెందినట్టి 
కమనీయ శుభమూర్తి గలవాండవై ధర్మసేతు ననంగ బ్రఖ్యాతి నొంది 
విషయ సుఖంబుల విడిచి సంతత నిజానందానుభవ సమున్నతి( దనర్హు; 
వది గాన పురుషోత్తమాఖ్య( జెన్నొందుదు వట్టి ని న్నెప్పుడు నభినుతింతు; 


తే. నర్థి భనదీయపాదంబు లాశ్రయింతు; మహిత భక్తిని నీకు నమస్కరింతు; 
భక్త జన పోష పరితోష! పరమ పురుష! ప్రవిమలాకార! సంసార భయవిదూర! 308 


* నీవు భక్తజనులను పోషించటంలో మిక్కిలి సంతోషపడేవాడివి. నిర్మలమైన ఆకారం కలవాడవై 
సంసారభయాన్ని దూరం చేసే పురుషోత్తముడవు! ని సంకల్ఫానుసారంగా దేవతలు, జంతువులు, మనుష్యులు 
మొదలైన సచేతన రూపాలు ధరించి అవతరిస్తావు. మనోహరమైన మంగళ స్వరూపంతో ధర్మానికి సేతువుగా 
నిలుస్తావు. పేరు ప్రఖ్యాతులు గడిస్తావు. లౌకిక సుఖాలను విడచిపెట్టి ఎల్లప్పుడూ అపారమైన ఆనందాన్ని 
అనుభవిస్తావు. అందుకనే నీవు పురుషోత్తముడనే ప్రశస్తి గాంచావు. అటువంటి నిన్ను నిత్యమూ సన్నుతిస్తాను. 
ప్రీతితో నీ పాదాలను ఆశ్రయిస్తాను. అపరిమిత భక్తితో నీకు నమస్కరిస్తాను. 


సీ. తలకొని పంచభూత ప్రవర్తక మైన భూరిమాయాగుణస్సురణ( జిక్కు 
వడక, లోకంబులు భవదీయ జఠరంబులో నిల్సి ఘనసమాలోలచటుల 

సర్వంకషోర్మిభీషణవార్ధి నడుమను ఫణిరాజభోగతల్పంబునందు 
యోగనిద్రారతి నుండంగ నొకకొంత కాలంబు సన మేల్కనిన వేళ 


తే. నలఘుభవదీయ నాభితోయజమువలన, గడ(గ ముల్లోకములు సోపకరణములుగ( 
బుట్టంజేసితి వతులవిభూతి మెజసి, పుండరీకాక్ష! సంతత భువనరక్ష! 309 


* తెల్లదామర రేకులవంటి కన్నులు గలవాడై ఎల్లవేళలా ముల్లోకాలను చల్లగా రక్షించే స్వామీ! నివు 
ముందుండి పంచభూతాలను ప్రవర్తింపజేసే మహామాయాబంధాలలో చిక్కుపడకుండా లోకాలను నీ కడుపులో 
నిల్పుకొంటావు. ఉవ్వెత్తుగా లేచిపడుతున్న ఉత్తుంగ తరంగాలతో పొంగిపొరలే భయంకరమైన సముద్రం 
నడుమ శేషతల్పం మీద శయనించి యోగనిద్రలో ఉంటావు. కొంతకాలం గడిచాక మేల్కొంటావు. అప్పుడు 
నీ సాటి లేని మేటి వైభవాన్ని వ్యక్తం చేస్తూ, నీనాభికమలంలోనుండి మూడు లోకాలను పుట్టింపజేస్తావు. 


క. నిగమస్తుత! లక్ష్మీపతి!, జగదంతర్యామి వగుచు సర్గము నెల్లం 
దగు భవదైశ్వర్యంబున, నగణిత సౌఖ్యానుభవము నందింతు. గదే! 310 


౫ వేదాలచే వినుతింపబడే లక్ష్మీవల్లభా! స్వామీ! నీవు జగములలో అంతర్యామివై ఉంటూ ఈ 
విశ్వాని కంతటికీ భవ్యమైన నీ దివ్యవిభూతిచే లెక్కలేనన్ని ఆనందానుభూతులను అందిస్తావు కదా! 


సీ. జలజాక్ష! యెట్టి విజ్ఞానబలంబున( గల్పింతు వఖిలలోకంబు లోలి 
నతజన ప్రియు(డవు నాకట్టి సుజ్ఞాన మర్జిమై గృపసేయుమయ్య వరద! 
సృష్టినిర్మాణేచ్చం జెంది నా చిత్తంబు దత్కర్మకౌశలి. దగిలియుండి 
యును గర్మవైషమ్యమును బొందు కతమున దురితంబు( బొరయక తొలంగునట్టి 


తే. వెరవు నా కెట్లు గలుగు న వ్విధము( దలంచి, కర్మవర్తను ననుభవత్కరుణ మెజసి 
తగ గృతార్జుని. జేయవే నిగమవినుత! సత్కృపామూర్తి! యో దేవచ క్రవర్తి! 311 


౫ తామరరేకులవంటి కన్నులు గలవాడవూ, వేదములచే పొగడబడే వాడవూ అయిన ఓ 
పరమకరుణా(ర్థ్టమూర్తీ! ఓ దేవతాచ'క్రవర్తీ! నీవు ఏ విధమైన విజ్ఞానబలంతో ఈ సమస్తలోకాలను సృష్టిస్తున్నావో 
నాకు అటువంటి ఉత్తమజ్ఞానాన్ని ప్రసాదించు. నీకు నమస్కరించే జనులకు నీవు ప్రియుడవుకదా! ఓ 
వరదా! నా మనస్సులో సృష్టించాలనే కోరిక మిక్కుటంగా ఉన్నది. అది చేయడానికి తగిన నైపుణ్యం కూడా 
నాకు అనుగ్రహించి కర్మలందలి ఒడుదుడుకుల వల్ల పాపం పొందకుండా ఉండే ఉపాయం ఏమిటో నాకు 
తెల్పు. కర్మజీవినయిన నన్ను కనికరించి కృతార్గుణ్లి కావించు. 


చ. భవదుదర ప్రభూతమగు పద్మమునందు వసించి యున్న నే 
నవిరళతావకీన కలితాంశమునం దనరార విశ్వముం 
దవిలి రచించుచున్‌ బహువిధంబుల( బల్కెడి వేదజాలముల్‌ 
శివతరమై ఫలింప( గృపసేయుము భక్తఫల ప్రదాయకా! 312 

x స్వామీ! నీవు భక్తులు కోరిన ఫలాన్ని పదింతలుగా (ప్రసాదించే వాడివి! నీ కడుపున పుట్టిన 
కమలంలోనుంచి జన్మించిన నేను అపారమైన నీ అంశతో ప్రకాశించే ఈ విశ్వాన్ని సృష్టించడానికి 
పూనుకొన్నాను. ఈ సందర్భంలో నేను పలురీతులుగా పలికే పలుకులు (ప్రాబలుకులై మంగళ(ప్రదాలై 
ఫలించేటట్టు అనుగ్రహించు. 


చ. అని యనుకంప దోంప వినయంబున( జాంగిలి మొక్కి చారు లో 
చన సరసీరుహుం డగుచు సర్వజగత్సరికల్పనారతిం 
దనరిన నన్ను. బ్రోచుటకు( దా నిటు సన్నిధియెన యీశ్వరుం 
డనయము నాదు దుఃఖము దయామతి. బాపెడు మంచు నము.ద. 313 


* అని కమల సంభవుడు కనికరం ఉట్టిపడేటట్టు విష్ణుదేవునికి విన్నవించుకొని వినయంతో సాగిలపడి 
(మొక్కాడు. “సర్వప్రపంచాన్ని సృష్టించడానికి పూనుకొన్న నన్ను అందాలు చిందే కమలాలవంటి కన్నులతో 
వీక్షించి రక్షించడానికై, ఈ విధంగా సాక్షాత్కరించిన పరాత్పరుడు నాదుఃఖాన్ని దూరం చేయుగాక!” అని 
తలవంచి నమస్కరించాడు. 


క. వనరుహసంజాతుండు నె, మ్మనమున హర్షించె ననుచు మైత్రేయ నుహా 
ముని ఘను(డగు విదురునకున్‌, వినయంబున నెజంగ జెప్పి వెండియు( బలికెన్‌. 314 


* ఈ విధంగా ప్రణమిల్లి బ్రహ్మదేవుడు తనలో తాను ఆనందముతో పొంగిపోయాడు అని మైత్రేయ 
మహర్షి విజ్ఞానధనుడైన విదురునకు విశేషించి చెప్పి, మల్లీ ఇట్లా అన్నాడు. 
మ. వనజాతప్రభవుండు కేనలతపో వ్యాసంగు(డై పద్మ లో 
చను గోవిందు ననంతు నాఢ్యు( దన వాక్బక్తిన్‌ నుతింపన్‌ సుధా 
శనవంద్యుండు ప్రసన్ను(డై నిథఖిలవిశ్వస్థాపనాలోకనం 
బున జూచెన్‌ విలయప్రభూత బహువాఃపూరంబులన్‌ వ్రేల్మిడిన్‌. 315 
పద్మసంభవుడైన బ్రహ్మదేవుడు కేవలం తపస్సుపై ఆసక్తి కలవాడై పద్మాక్షుడూ, గోవిందుడూ, 
అనంతుడూ, పురుషోత్తముడూ అయిన పరమేశ్వరుణ్హీ తనమాటల పాటవంతో ప్రస్తుతించాడు. దేవదేవుడైన 
ఆ స్వామి అనుగ్రహించాడు. సమస్త విశ్వాన్ని సంస్థాపించాలనే దృష్టితో ప్రళయాన్ని సృష్టించిన ఆ 
మహాజల(ప్రవాహంవైపు అలా అలవోకగా ఒకమాటు అవలోకించాడు. 
తే. అట్టు వొడగని యార్తు(డై నట్టి పద్మ, భవునివాంఛిత మాత్మ దీర్పంగ6 దలంచి 
యతని మోహనివారక మైనయట్టి, యమృతరస తుల్యమధుర వాక్యముల ననియె. 316 


* అలా చూచి పరితపించే బ్రహ్మదేవుని కోర్కె తీర్చాలని మదిలో భావించాడు. అతనిలోని వ్యామోహాన్ని 
తొలగించ గలిగి అమృతముతో సమానమైన తీయని మాటలతో ఇట్టా అన్నాడు. 


చ తలకొని నీ యొనర్చు పని తప్పి మదిం దలపోయు దుఃఖముం 
దలగుము; నాదులీలకు( బ్రధానగుణంబగు సృష్టికల్పనం 

బలనడంజేయు బుద్ది హృదయంబున( జొన్సి తపస్సమాధి ని 
ష్టల నతిభక్తులన్‌ నను బ్రసన్నుని. జేయుము చెందు. గోరికల్‌. 317 


* నీవు చేయవలసిన పని మానకు. అనవసరముగా మనస్సుకు తెచ్చి పెట్టుకొన్న దుఃఖాన్ని మాను. 
సృష్టినిర్మాణం నా లీలలో ప్రధానమైనది. ఈ సత్యం నీ హృదయంలో ప్రతిస్టించుకొని సమాధినిష్టుడవై 
భక్తితో తపస్సుచేసి నన్ను ప్రసన్నుని చేసుకో. నీ కోరికలు నేరవేరుతాయి. 

క. నీ వొనరించు తపో వి, ద్యావిభవ విలోకనీయమగు నీ సృష్టిం 

గావింపుము లోకంబుల, లోవెలి.గెడి నన్ను గందు లోకస్తుత్యా! 318 


నీవు లోకస్తుత్యుడవు! నీ తపస్పంపదకు తగినట్టు చూడముచ్చటగా ఈ సృష్టికార్యాన్ని ప్రారంభించు. 
అప్పుడు అంతటా అన్ని లోకాల్లో ప్రకాశించే నన్ను నీవు చూడగలుగుతావు. 


క. నాలోని జీవకోటులు, వాలాయము నీకు. గానవచ్చు నిపుడు, నీ 
వాలోకింపుము దారు వి, లోలహుతాశనుని కరణి లోకస్తుత్యా! 319 


* ఓ జగన్నుతా! కట్టెలోపల దాగివున్న అగ్నిజ్వాలల విధంగా నాలో దాగి వున్న ప్రాణిసమూహాలన్నీ 
నీకు తప్పకుండా కనిపిస్తాయి. ఏదీ ఇప్పుడు నీవు చూడు. 


సీ. నలు వొంద నఖిల జీవులయందు( గల నన్ను దెలిసి సేవింపుము నలినగర్భ! 
భవదీయదోషముల్‌ వాయును భూతేంద్రియాశ్రయ విరహితమై విశుద్ద 
మైన జీవుని విమలాంతరాత్ముండనైన నను నేకముగ( జూచు నరుండు మోక్ష 
పరమార్గవర్తియె భాసిల్లు, బ్రహ్మాండ మందున వివిధకర్మానురూప 


తే. పద్ధతులంటేసి పెక్కు రూపముల నొందు, జీవతతి రచియించు నీచిత్త మెపుడు 
మత్పదాంబుజ యుగళంబు మరగియున్న, కతన రాజసగుణమున.6 గలుగ దఘము. 320 


౫ ఓ సరోజసంభవా! సకలజీవులలో అంతర్యామినై ఉన్న నన్ను చక్కగా తెలుసుకొని సేవించు. త్తి 
దోషాలన్నీ తొలగి పోతాయి. పంచభూతాలకూ, పది ఇం(ద్రియాలకూ అతీతుడైన జీవుడే ఆత్మ. పరిశుద్దుడైన 
ఆత్మనూ, పరమాత్ముడనైన నన్నూ ఒకే తీరున దర్శించే మానవుడు మోక్షమాగ్గంలో నడచే బాటసారియె 
ప్రకాశిస్తాడు. విశ్శగోళంలో వివిధకర్మలకూ అనురూపమైన పద్దతుల్లో ప్రవర్తించే అనేకరూపాలు గల జీవులను 
నీవు సృష్టించుతున్నప్పటికీ నీ మనస్సు నిత్యం నా పాద పద్మాల మీదనే లగ్నమై ఉన్నందువల్ల నీ లోని 
రాజసగుణం నీకు పాపాన్ని కలిగించదు. 

క. నిను మదియుశగాక ప్రాణుల, కనయము నెటు(గంగరాని యనఘు(డ( దేజో 

ధనుడ బరేశు(డ నీ చే, తను గానంబడితి నిదె పితామహ! కంటే. 321 


* అది అట్లా ఉంచు. ఓ పితామహా! నేను ప్రాణులకు ఏనాడూ తెలియబడని పురాణపురుషుడను; 
తేజోనిధిని, పరమేశ్య్వరుడను. అటువంటి నేనే ఇప్పుడు నీ ముందు సాక్షాత్కరించాను. చూచావు గదా! 


మూడవ స్కంధము 339 


వ. మజీయు భూతేంద్రియ గుణాత్ముం డనియు జగన్మయుండ ననియు నన్ను నీ చిత్తంబునందు( దలంపుము; 
తామరసనాళ వినరపథంబు వెంటం జని జలంబులలోనం జూడం గోరినట్టి మదీయస్వరూపంబ 322 


క. నీ కిప్పుడు గానంబడె, నాకులకును నురగపతి పినాకులకైనన్‌ 
వాకొన(గం దలపోయను, రాకుండు మదీయరూప రమ్యత్వంబుల్‌. 323 


* నేనే పంచభూతాలకూ, పది ఇం(ద్రియాలకూ, త్రిగుణాలకూ ఆత్మననీ, జగత్తు అంతటా వ్యాపించిన 
వాడననీ, నన్ను నీ మనస్సులో భావించు. అప్పుడు కమలనాళం కన్నం వెంటవెళ్ళి నీటిలో నన్ను చూడాలనుకున్న 
నా స్వరూపం ఇప్పుడు నీకు కన్పించింది. దేవతలూ, ఆదిశేషుడూ చివరకు ఆ పరమ శివుడుకూడా నా 
స్వరూపంలోని సౌందర్య విశేషాన్ని మాటలతో వర్షింపలేరు; మనస్సున ఊహింపలేరుకూడా. 


క. కావున మచ్చారిత్ర క, థా విలసితమైన సుమహితస్తవము జగ 
త్సావనము విగతసంశయ, భావు(డవై బుద్ది నిలుము పంకజజన్నా! 324 
౫ నళినసంభవా! నా చరిత్రతోకూడి, నా లీలా విలాసాలైన కథలతో ప్రకాశించే ఈ పరమ పవిత్రసోత్రం 


లోకాన్ని పవిత్రం చేస్తుంది. అందుకని ఏ మాత్రం సంశయం లేకుండా దీనిని నీ బుద్ధిలో స్థిరంగా నిల్పి 
ఉంచుకో! 


క. అగుణు(డ నై లీలార్థము, జగముల గల్పింప( దలంయ చతురుని నన్నున్‌ 
సగుణుని(గా నుతియించితి, తగ సంతసమయ్యె నాకు దామరసభవా! 325 


* సరసిజసంభవా! నిర్గుణుడనై, వినోదం కోసం జగత్తులను సృష్టించాలనుకున్న నన్ను సగుణ 
పర(బ్రహ్మనుగా (ప్రస్తుతించావు. నాకు ఎంతో సంతోషమైంది. 


క. ఈ మంజుస్తవరాజము, నీ మనమున( జింత( దక్కి నిలుపుము భక్తిన్‌ 
ధీమహిత! నీ మనంబున గామించిన కోర్కు లెల్ల గలుగుం జుమ్మీ. 326 


* మతిమంతుడా! మనోహరమైన ఈ మహాస్తోత్రాన్ని నిశ్చింతగా నిశ్చల భక్తితో నీమనస్సులో 
నిలుపుకో. నీ కోరికలన్నీ నిశ్చయంగా నెరవేరుతాయి. 


క. అనుదినమును ద్రిజగత్సా, వన మగు నీ మంగళ స్తవంబు( బఠింపన్‌ 
వినినను జనులకు నే బొడ, గన(బడుదు నవాప్తసకల కాము(డ నగుచున్‌. 327 
* ముల్లోకాలను పవిత్రం చేసే శుభప్రదమైన ఈ స్తుతిని ప్రతిదినం ఎవరు పఠిస్తారో, వింటారో 
ఆజనులకు వారి కోర్కె లన్నింటినీ తీర్చువాడనై నేను దర్శనమిస్తాను. 


340 పోతన భాగవతము 


తే. వన తటాకోపనయన వివాహ దేవ భవన, నిర్మాణ భూమ్యాది వివిధ దాన 
జప తపో వ్రత యోగ యజ్ఞముల ఫలము, మామక స్తనఫలము సమంబు గాదు. 328 


* ఉద్యానవనాలు నెలకొల్పటం, చెరువులు (త్రవ్వించటం, వివాహమంటపాలు, ఉపనయనశాలలు, 
దేవాలయాలు నిర్మించడం, భూదానాలు మొదలైనవి చేయటం- జపతపాలు, (వ్రతాలు, యోగాలు, యజ్ఞాలు 
చేయటంవల్ల (ప్రాప్తించే ఫలాలు నా స్తోత్రఫలానికి ఏ మాత్రం సమానం కావు. 


క. జీవావలి. గల్పించుచు, జీవావలిలోన( దగ వసించుచు( బ్రియ వ 
స్వావలిలోపల( బ్రియ వ, స్వావలినై యుండు నన్ను ననిశము. బ్రీతిన్‌. 329 


క. తలంపుము మత్రీతికినై, కలిగించితి నిన్ను భువనకారణ! నా లో 
పల నడణగ యేకమై ని, శృలగతి వసియించి యున్న జగముల నెల్లన్‌. 330 


* జీవులను సృష్టిస్తూ ఆ జీవ సమూహంలో అంతర్యామినై వర్తిస్తూ, ప్రియవస్తువుల్లో అత్యంత 
ప్రియవస్తువునై ఉండే నన్ను నిత్యమూ ప్రీతితో భావించు. ఓ జగత్కారణా! నాసంతోషార్థమే నిన్ను 
సృష్టించాను. నాలో లీనమై దాగి చలనం లేకుండా ఉండే లోకాలను అన్నింటిని నీవు చక్కగా స్పజించు. 


తే. తగ నహంకార మూలతత్వంబు నొంది, నీవు పుట్టింపు మనుచు రాజీవభవు(డు 
విన6గ నానతి యిచ్చి య వ్విష్టు( డభవు6 డంత నంతర్హితుం డయ్యె ననఘచరిత! 331 


* అహంకారమే మూలతత్త్యంగా గ్రహించి నీవు సృష్టి చెయ్యి అని బ్రహ్మను ఆజ్ఞాపించి, అనంతరం 
భగవంతుడైన విష్ణువు అంతర్హితు డైనాడు. 


క. అని చెప్పిన మైత్రేయునిం గనుంగొని విదురుండు వలికె. గడు ముద మొప్పన్‌ 
జననుత; నలినదళాక్షుండు, సనినం బద్మజుండు దేహసంబంధమునన్‌. 332 


క. మానస సంబంధంబును, బూనిన యీసర్గ మెట్టు పుట్టించె? దయాం 
భోనిధివై నా కింతయు, మానుగ నెటి(గింపనయ్య మహితవిచారా! 333 


* ఈ విధంగా చెప్పిన మైత్రేయుల్లి చూచి విదురుడు ఎంతో సంతోషంతో ఇట్టా అన్నాడు. జనులందరికీ 
వందనీయుడవైన మైత్రేయా! విష్ణువు అంతర్జానమైన అనంతరం (బ్రహ్మదేవుడు దేహ సంబంధంతో మానవ 
సంబంధం గల ఈ సృష్టిని ఏ విధంగా చేశాడు? అమోఘమైన ఆలోచనలు కలవాడవు! దయాసముద్రుడవు! 
ఇదంతా నాకు చక్కగా వివరించి చెప్పు. 


వ. అనవుడు నమ్మునివరేణ్యుండు విదురున కిట్టనియె. బుండరీకాక్షవరదాన ప్రభావంబునం 
బంకజాసనుండు శతదివ్య వత్సరంబులు భగవత్పరంబుగా( దపంబు గావించి తత్కాలవాయువుచే( 
గంపితంబగు నిజనివాసంబయిన పద్మంబును వాయువును జలంబులను గనుంగొని యాత్మీయ 
తపశ్ళక్తిచేత నభివృద్దిం బొందిన విద్యాబలంబున వాయువు బంధించి, తోయంబులతోడ నొక్క 
తోయంబ సమస్తంబునుం గ్రోలి, యంత గగనవ్యాపి యగు జలంబును గనుంగొని. 334 

* అని అడుగగా ఆ మునిశ్రేష్టుడైన మైత్రేయుడు విదురునితో ఇట్లా అన్నాడు. విష్ణుదేవుడు 
అనుగ్రహించిన వరముల (ప్రభావంవల్ల బ్రహ్మ నూరు దివ్యసంవత్సరాలు భగవంతుణ్ణిగూర్చి తపస్సు చేశాడు. 
అప్పుడు మహావాయువు వీచింది. ఆ గాలికి తన వివాసమైన పద్మం చలించింది. నీరు చలించింది. అది 
చూచి బ్రహ్మదేవుడు తన తపశ్ళక్తిచేత వృద్దిపొందిన బ్రహ్మ విద్యాబలంతో వాయువును నిరోధించాడు. ఆ 
మహాజలాన్నంతా ఒక్క పర్యాయంగా (త్రాగాడు. అనంతరం పైకి చూడగా ఆకాశమంతటా నిండివున్న 
జలం కన్పించింది. 


ఉ. వారిజ సంభవుండు బుధవంద్యుండు చిత్తమునం దలంచె దై 
త్యారి( బయోవిహారి సముదంచితహారి నతాఖిలామృ తా 
హారి రమాసతీహృదయహారి నుదారి విదూరభూరి సం 
సారి భవప్రహారి విలసన్నుత సూరి నఘారి నయ్యెడన్‌. 335 


౫ పండితులకు వందనీయుడైన పద్మసంభవుడు తన హృదయంలో రాక్షసులకు శత్రువైనవాడూ, 
జలాలలో విహరించువాడూ, అందమైన హారాలు ధరించినవాడూ, సమస్త దేవతలచేత నమస్కరింపబడేవాడూ, 
లక్ష్మీదేవి హృదయాన్ని అపహరించినవాడూ, ఉదారుడైనవాడు, సంసారదుఃఖాలను దూరంచేసేవాడూ, 
భవబంధాలనూ త్రెంచివేసేవాడూ, విద్వాంసులు వినుతించేవాడూ, పాపాలను పటాపంచలు గావించేవాడూ 
అయిన భగవంతుణ్ణి తన మనస్సులో ధ్యానించాడు. 


తే. అట్టు దలంచి సరోజజు( డంబుజమును, గగనతలమున( జూచి యా కమలకోశ 
లీనమై యున్న లోకవితానములను, నొయ్య( బొడగని హరిచే నియుక్తుండైన. 336 


తే. వాని. గాం దన్ను. దలంచి య వ్వనరుహంబు, లోపలికి. బోయి మున్నందులోన నున్న 
ముజ్జగంబుల( జూచి యిమ్ముల సృజించె, మణీ చతుర్హశభువనముల్‌ మహిమ జేసి. 337 


* ఇలా ధ్యానించగా, బ్రహ్మదేవునికి ఆకాశంలో ఒక పద్మం కనిపించింది. ఆ తామరరేకులలో దాగివున్న 
లోకాలన్నీ కన్పించాయి. అప్పుడు బ్రహ్మ తాను శ్రీహరిచే నియమింపబడిన వాడనని భావించాడు. మెల్లగా ఆ 
తామరపువ్వులోపలికి ప్రవేశించాడు. మున్ముందుగా అందులో ఉన్న మూడు లోకాలనూ ఆలోకించాడు. 
తర్వాత మహత్తరమైన తన శక్తినంతా వినియోగించి పదునాల్లు భువనాలను చక్కగా సృష్టించాడు. 


క. పరంగ సుధాశన తిర్య, బ్నర వివిధస్థావరాది నానా సృష్టి 
స్ఫురణ నజుం డొనరించెం, బరువడి నిష్కామధర్మ ఫలరూపమునన్‌. 338 
* ప్రతిఫలం ఆశించిన తన పరమధర్మానికి ఫలస్వరూపంగా దేవతలు, పశుపక్ష్యాదులు, మనుష్యులు, 
అనేకాలైన స్థావరాలు మొదలైన వాటితో కూడిన సృష్టిని క్రమంగా బ్రహ్మదేవుడు కొనసాగించాడు. 


వ. ఇట్టు భువనంబులం బద్మజుండు గల్పించెనని మైత్రేయుండు విదురున కెజింగించిన. 339 

* ఈ విధంగా చతుర్ముఖుడు లోకాలను సృష్టించాడని మైత్రేయుడు విదురునకు చెప్పాడు. 


క. విదురుండు దురితావనిభృ, ద్భిదురుడు మునివరుని. జూచి ప్రియము మనమునం 
గదురంగ నిట్లని పలికె న, తి దురంతం బయిన విష్ణుదేవుని మహిమన్‌. 340 


తే. అమరె భువనంబు లతని కాలాఖ్యతయును, గణుతిసేయు తదీయలక్షణము లర్డి 
నాకు నెటీ(గింపుమయ్య వివేక చరిత!, యనిన మైత్రేయు( డ వ్విదురునకు ననియె. 341 


* అప్పుడు కొండల్టాంటి పాపాలను ఖండించటంలో వజ్రాయుధం వంటివాడైన విదురుడు 
హృదయంలో పొంగి పొరలే సంతోషంతో మైత్రేయుణ్లి చూచి అంతుచిక్కని మహావిష్ణువు మహిమవల్లనే 
ఈ లోకాలన్నీ విలసిల్లాయిగదా! అటువంటి పరాత్పరుని కాలస్వరూపాన్ని, దాన్ని గణించే విధానాన్ని, 
దాని లక్షణాలనూ వివేకవంతుడవైన నీవు నాకు విశదీకరించు అని అడిగాడు. అప్పుడు విదురునితో 
మైత్రేయుడు ఇట్లా అన్నాడు. 


సీ. ఆద్యంతశూన్యంబు నవ్యయంబై తగు తత్త మింతకు నుపాదాన మగుట 
గుణవిషయములు గైకొని కాలమును మహదాది భూతములు ద న్నాశయింప 
గాలానురూపంబు. గైకొని యీశుండు దన లీలకై తను దా సృజించె( 
గరమొప్ప నఖిలలోకములందు. దా నుండు. దనలోన నఖిలంబు( దనరుచుండు( 


తే. గాన విశ్వమునకు గార్యకారణములు దాన; య మహాపురుషుని తనువు వలన 
బాసి విశ్వంబు వెలియై ప్రభాస మొందె, మానితాచార! యీ వర్తమాన సృష్టి. 342 


* సదాచారసంపన్నుడవైన విదురా! విను. మొదలు తుద లేనిది, తరిగిపోనిదీ ఐన తత్త్వమే ఈ 
సృష్టికంతటికీ ప్రధాన కారణం. అందువల్ల గుణాలూ, ఇం(ద్రియార్డాలూ, మహత్తూ, పంచభూతాలు తన్ను 
ఆశ్రయించగా, ఈశ్వరుడు కాలానికి అనురూపమైన రూపం ధరించినవాడై వినోదానికై తనను తాన 
సృష్టించుకొన్నాడు. ఈ విధంగా సృష్టించిన సమస్తలోకాలందూ ఈశృరుడుంటాడు. ఆ యీశ్వరునియందు 
సమస్త లోకాలూ ప్రకాశిస్తూ ఉంటాయి. కాబట్టి విశ్వానికి కార్యమూ కారణమూ రెండూ తానే. ఆ పరమపురుషుని 
శరీరం నుండి విడివడి ఈ విశ్వం విరాజిల్లు తున్నది. ఈ విధంగా వర్తమాన సృష్టి ఏర్పడింది. 


క. తెజంగొప్ప నఖిలవిశ్వము6 బురుషోత్తము మాయచేత( బుట్టుం బెరుగున్‌ 
విరతిం బొందుచు నుండుం, గర మర్ధిన్‌ భూత భాని కాలములందున్‌. 343 


* పురుషోత్తముని మాయవల్ల, ఈ జగత్తు అంతా ఒక (క్రమంలో పుట్టి పెరిగి నశిస్తూ ఉంటుంది. 
ఇట్లాగే పూర్వ కాలంలో జరిగింది, భవిష్యత్కాలంలో గూడ ఇదే విధంగా జరుగుతుంది. 


వ. అట్టి సర్గంబు నవవిధం; బందు. బ్రాకృతవైకృతంబులు గాల ద్రవ్య గుణంబులను త్రివిధంబగు 
భేదంబులచే( బ్రతిసం[క్రమంబు లగుచు నుండు నందు మహత్తత్వంబు ప్రథమసర్గం; బది 

నారాయణసకాశంబున గుణవైషమ్యంబునం బొందు. ద్రవ్యజ్ఞాన క్రియాత్మకంబైన యహంకార తత్పంబు 
ద్వితీయసర్గంబు; శబ్దస్సర్శరూప రసగంధంబు లను పంచతన్మాత్ర ద్రవ్య శక్తియుక్తంబైన పృథివ్యాది 
భూతసర్గంబు మూ(డవదియె యుండు; జ్ఞానేంద్రియంబులైన త్వకృక్షు శ్రోత్ర జిహ్వా ఘ్రాణంబులు( 
గర్మేంద్రియంబులైన వాక్సాణిపాదపాయూపస్థలు నను దశవిధేంద్రియ జననంబు చతుర్ధ సర్గంబు; 
సాత్వికాహంకార జనితంబైన సుమనోగణసర్గం బైదవసర్గంబై యొప్పు; నది మనోమయంబై యుండు; 
జీనలోకంబునకు నబుద్ధికృ తంబులైన యావరణ విక్లేపంబులం జేయు తామససర్గం బాణవదై యుండు; 
నియ్యాలు నీశ్వరునకు లీలార్థంబు లయిన ప్రాకృతసర్గంబు లయ్యె; నింక వైకృతసర్గంబు నేడవది 
మొదలుగా గలుగునవి వినిపింతు, వినుము; పుష్పోత్సత్తిరహితంబులై ఫలించెడు నశ్వత్లోదుంబర పనస 
న్యగ్రోధాదులైన వనస్పతులును, బుప్పితంబులై ఫలపాకాంతంబులైన |ప్రీహీ యవ ముద్దా ద్యోషధులును, 
నారోహణానపేక్షంబులైన మాలతీమల్లికాది లతలును, ద్వక్సారంబులైన వేణ్వాదులును; 
గఠినీభూతమూలంబులును, శిఖావిస్సృతంబులు నగు లతా విశేషరూపంబులైన వీరుధంబులును; 
బుష్పవంతంబు లయి ఫల ప్రాస్తుబులగు చూతాది ద్రుమంబు లును నవ్యక్తణైతన్యంబులు నూర్వ్య స్రోతంబులు 
నంతస్సర్శంబులు( దమఃప్రాయంబులునై స్థావరంబు లయిన యీ యాటు నేడవ సర్గంబయ్యె; నెనిమిదవ 
సర్గంబు తిర్యక్సర్గంబు. ఇది యిరువది యెనిమిది భేదంబులు గలిగి శ్వస్తనాది జ్ఞానశూన్యంబులయి 
యాహారాది జ్ఞాననూత్ర నిష్టంబులయి, ఘ్రూణంబువలన నెజుంగం దగినవాని నెణుంగుచు హృదయంబున 
దీర్మా నుసంధాన రహితంబులై వర్తించు ద్విశఫంబులు గల వృషభ మహిషాజ కృష్ణ సూక రోష్ట గవయ 
రురు మేష ముఖర నవకంబును, నేక శఫంబు గల ఖరాశ్వాశ్వతర గౌర శరభ చమర్యాది షట్కంబును, 
బంచనఖంబులు గల శునక స్పగాల వృక వ్యాఘ్ర మార్జార శశ శల్యక సింహ కపి గజ కూర్మ గోధాముఖ 
భూచర ద్వాదశకంబును, మకరాది జలచరంబులును, గంక గృధ్ర బక శ్యేన భాస భల్లూక బర్హి హంస 
సారస చక్రవాక కాకోలూకాది ఖేచరంబులు నయ్యె, నర్వాక్రోతంబై యేకవిధంబగు మానుష సర్గంబు 
రజోగుణ ప్రేరితంబై కర్మకరణదక్షంబై దుఃఖంబందును సుఖంబు గోరు; నిది తొమ్మిదవ సర్గం బనందగు; 
నీ త్రివిధసర్గంబులు వైకృతసర్గంబు లనంబడు; నింక దేవసర్గంబు విను మదియు నెనిమిది తెణంగులు 
గలిగి యుండు; నందు విబుధ పిత్ససురాదులు మూడును, గంధర్వాప్ప్తరసలొకటియు, యక్షరక్షస్సు 
లేకంబును, భూతడ్రేతపిశాచంబు లొకటియు, సిద్దచారణ విద్యాధరు లేకంబును, గిన్నర కింపురుషు 
లొకటియు నుంగా దేవసర్గం బయ్యె; నిట్టి బ్రహ్మ నిర్మితంబులైన దశవిధసర్గంబులు నెజింగించితి; 
నింక మనువులం దదంతరంబుల నెణింగించెదః గల్పాదులయందు నీ ప్రకారంబున స్వయంభూతుండును, 
నమోఘ సంకల్పుండును నగు నప్పుండరీకాక్షుండు రజోగుణ యుక్తుండై స్రష్టయగుచు స్వస్వరూపంబయిన 
విశ్వంబు నాతీ శయ సామర్థ్యంబునం గల్పించె; నయ్యోశ్వరుని మాయావ్యాపారం బులచే నీ సృష్టియందు 
నద్యావర్తంబులంబడి బ్రమించుచున్న వుపారువాంబులంబోలె బూర్వాప రజావంబు 
లెటుంగంబడకుండు; నీ కల్పంబునం దుండు దేవాసురాదులు ప్రతి మన్వంతరంబు నందును నిట్ల 
నామ రూపంబులచే నిర్దేశింపంబడుదురు; మణియు నిం దొక్కవిశేషం బెటింగించెద(. గౌమారసర్గం 
బనునది దేవ సర్గాంతర్బూతం బయ్యును బ్రాకృత వైకృతోభయాత్మకంబై దేవత్వ మనుష్యత్వ రూపంబైన 
సనత్కుమారాది సర్గం బనంబడె; నమోఘసంకల్పుండైన పుండరీకాక్షుండు దను6దాన యిట్లు 

* అటువంటి సృష్టి తొమ్మిది విధాలు. వానిలో (ప్రాకృతాలు వైకృతాలు అనేవి కాల, (ద్రవ్య, గుణాలు 
అనే మూడు విధాలైన భేదాలచే పరస్పరం సంకర మవుతూ ఉంటాయి. అందులో మహత్తత్యం మొదటి 
సృష్టి అది నారాయణుని సమీపంలో గుణభేదాన్ని పొందుతుంది. ద్రవ్యజ్ఞాన క్రియాత్మకమైన అహంకారతత్త్యం 
రెండవ సృష్టి శబ్ద స్పర్భరూప రస గంధాలు అనే పంచతన్మాత్రల ద్రవ్యశక్తితో కూడిన పృథివి మొదలైన 
పంచభూతాల సృష్టి మూడవది, జ్ఞానేంద్రియాలైన చర్మము, కన్నులు, చెవులు, నాలుక, ముక్కు; 
కర్మేంద్రియాలైన వాక్కు, చేతులు, కాళ్ళు, పాయువు, ఉపస్థ అను పది ఇంద్రియాల పుట్టుక నాలుగవ సృష్టి 
సాతికాహంకారంవల్ల పుట్టిన దేవతాగణాల సృష్టి ఐదవ సృష్టి. అది కేవలం మనోమయమై ఉంటుంది. 
ప్రాణిసమూహానికి అజ్ఞానకృతాలైన ఆవరణ విక్షేపాలు కలిగించే తామస సృష్టి ఆరవది. ఈ _ఆరున్నూ 
భగవంతుని లీలా విలాసా లయిన ప్రాకృత స్పష్టులు. 


ఇక ఏడవది మొదలుగా వైకృత సృష్టులను వినిపిస్తాను, విను. పూలు పూయకుండానే ఫలించే రావి, 
మేడి, పనస, మజ్జి మొదలైన వనస్పతులూ, పూచి ఫలించిన వెంటనే నశించిపోయే వడ్డూ యవలూ, 
పెసలూ మొదలైన ఓషధులునూ, పైకి ఎగబ్రాకటానికి అవకాశం లేని మాలతి, మల్లె మొదలైన తీగలూ, గట్టి 
బెరడు కలిగిన వెదుళ్లు మొదలైనవీ, నేలలో దృఢమైన వేళ్లు గలిగి నేలపై బాగా విస్తరించే లతా విశేషాలైన 
దుబ్బులూ, పొదలూ, పుష్పించి ఫలాల నిచ్చే మామిడి మొదలైన వృక్షాలునూ, అవ్యక్తమైన చైతన్యంతో పైకి 
పెల్టుబుకుతూ తమోమయాలై లోపల మాత్రమే స్పర్శజ్ఞానం కలవై కదలిపోలేని ఈ ఆరూ ఏడవ సృష్టి 

ఇక ఎనిమిదవ సృష్టిలో ఇరవై ఎనిమిది భేదాలు ఉన్నాయి. రేపు అనే జ్ఞానం లేనివై, ఆహారం మొదలైన 
వాటి యందు మాత్రమే ఆసక్తి కలవై, వాసన చూచి తెలుసుకోదగిన వాటిని తెలుసుకొంటూ, మనస్సులో 
పెద్దగా ఆలోచన చేయలేనివై, చీలిన గిట్టలు కలవైన ఎద్దు, ఎనుము, మేక, జింక, పంది, ఒంటె, గురుపోతు, 
నల్లచారల దుప్పి, పొట్టేలు ఈ తొమ్మిదిన్నీ; చీలని గిట్టలు గలవైన గాడిద, గుజ్జము, కంచరగాడిద, గౌర 
మృగం, శరభ మృగం, చమరీ మృగం ఈ ఆరున్నూ; ఐదు గోళ్లు గలవైన కుక్క, నక్క, తోడేలు, పులి, పిల్లి, 
కుందేలు ఏదుపంది, సింహం, కోతి, ఏనుగు, తాబేలు, ఉడుము ఈ పండ్రైెండున్నూ, (ఇవన్నీ భూచరాలు) 
మొసలి మొదలైన జలచరాలున్నూ; రాబందు, గ్రద్ద, కొంగ, డేగ, తెల్ల పిట్ట, గబ్బిలం, నెమలి, హంస, 
బెగ్గురు పక్షి, జక్కవపిట్ట, కాకి, గుడ్లగూబ మొదలైన ఆకాశాన సంచరించే తిర్యక్కుల సృష్టి ఎనిమిదవ సృష్టి. 


ఇక తొమ్మిదవది మానవసృష్టి. ఇది రజోగుణంతో పురికొల్పబడి కర్మలు చేయటంలో నేర్పుగల్లి, దుః 
ఖంలో కూడా సుఖాన్ని కోరేది. ఈమూడు విధాలైన సృష్టులు వైకృత స్పష్టులు. 

ఇక దేవసర్గాన్ని గూర్చి విను. అదికూడా ఎనిమిది విధాలు. అందులో విబుధులు, పితృదేవతలు, 
సురాదులు మూడు భేదాలూ; గంధర్వులూ, అప్పరసలూ ఒకటీ; యక్షులూ, రాక్షసులూ ఒకటీ; భూత పైత 
పిశాచాలు ఒకటీ, సిద్దచారణ విద్యాధరులు ఒకటీ; కిన్నర కింపురుషులు ఒకటీ- ఈ ఎనిమిది కలిసి 
దేవసర్గం అయింది. ఈ విధంగా (బ్రహ్మదేవుడు నిర్మించిన పది విధాలైన సృష్టులనూ నీకు తెల్పాను. 


ఇక మనువులనూ మన్వంతరాలనూ తెల్పుతాను. కల్పారంభాలలో ఇదేవిధంగా తన్ను తాను సృజించుకొనే 
వాడున్నూ,మొక్కవోని తలంపు కలవాడున్నూ, అయిన మహావిష్ణువు రజోగుణంతో కూడినవాడై సృష్టికర్తయె 
తన స్వరూపమే అయిన విశ్వాన్ని సామర్థ్యంవల్ల కల్పించాడు. ఆ ఈశ్వరుని మాయా విశేషంవల్ల ఈ సృష్టిలో 
నదులలోని నీటి సుడులలోపడి తిరిగే చెట్లలాగే ముందు వెనుకలు తెలియకుండా ఉంటాయి. ఈ కల్పంలో 
ఉన్న దేవతలూ, రాక్షసులూ మొదలైనవారు ఇలాగే (ప్రతిమన్వంతరంలోనూ ఆయా నామ రూపాలతో 
వ్యహరింపబడతారు. 


మళ్లీ ఇందులో ఒక విశేషముంది. అదేమంటే, కౌమారసర్గం అనేది దేవసర్గంలో ఒకభాగమే అయినా 
ప్రాకృత వైకృతముల రెంటి స్వభావము కలది. అందులో దైవత్వమూ మనుష్యత్వమూ కలిసి ఉంటాయి. 
ఇదే సనత్కుమారాది సర్గం. సఫల సంకల్పుడైన పురుషోత్తముడు తనకు తానై ఈ విధంగా వివిధ 
భేదాలతోకూడిన విశ్వాన్ని కల్పించాడు. 


అని మైత్రేయుడు విదురునితో పలికి కాలస్వభావం వివరించాలనుకున్నవాడై ఈ విధంగా అన్నాడు. 


సీ భువి. దనకార్యాంశమునకు నంతము నన్య వస్తుయోగంబు నేవలన లేక 
ఘటపటాదిక జగత్కార్యంబునకు నిజ సమవాయకారణత్వమున. బర(గి 
జాలసూర్య మరీచి సంగతగగనస్థ మగు త్రసరేణు షడంశమరయ( 
బరమాణు వయ్యె( దత్సరమాణునం దర్శ గతి యెంత తడవు దత్కాల మగును 


తే. సూక్ష్మకాలంబు; విను మది సూర్యమండ, లంబు ద్వాదశరాశ్యాత్మకం బనంగ( 
గలుగు జగమున నొక యేండు గడచి చనినం గాల మెంతగు నది మహత్కాల మనఘు! 345 


* భగవంతుని సృష్టికార్యానికి అంతు అనేది లేదు. దానికి వేరే వస్తువులతో సంయోగంకూడా అవసరం 
లేదు జగత్తులో కుండలు-బట్టలు తయారయ్యే తీరు ఒకటి-సృష్టికార్యం మరియొకటి. [కుండ ఈ లోకంలో 
తయారు కావాలంటే (1) మట్టి (ఉపాదాన కారణం) (2) మట్టిని కుండగా రూపొందించటం (సమవాయ 
కారణం) (3) కుండను చేసేవాడు(నిమిత్త కారణం) అవసరం. అట్లే పట నిర్మాణం. ప్రత్తి-ఉపాదానం; దారాలు, 
నేత- సమవాయి; వస్త నిర్మాత- నిమిత్తం. లోకంలో ఏ కార్యనికైనాపై మూడు అవసరం] భగవత్‌ సృష్టిలో 
భగవంతు డీసమవాయ కారణం కూడా అవుతాడు. 


(ఇక సృష్టిని ముక్కలు ముక్కలుగా ప్రస్తరిస్తే ఏర్పడే సూక్ష్మాతి సూక్ష్మాంశానికే “పరమాణువు” అని 
పేరు) సూర్యుని కాంతి కిటికీలోనుండి ప్రసరించేటప్పుడు మన కంటికి కనిపించే చిన్న చిన్న రేణువులలో 

పోతన భాగవతము 


ఆరవభాగానికి “పరమాణువు” అని పేరు. ఆపరమాణువుపై ఒక (ప్రక్కనుండి మరియొక (ప్రక్కకు 
సూర్యకిరణం పయనించే కాలానికి “సూక్ష్మ కాలం” అని పేరు. (సూక్ష్మ కాలాన్ని కేవలం ఊహించుకోవలసిందే. 
అది మిక్కిలి అత్యల్పమైన కాలపరిమాణం) సూర్యుడు-మేషం మొదలైన పండ్రెండు రాసులలో పయనించే 
కాల పరిమాణం పేరు మహత్కాలం (దీనికే సంవత్సరం అని పేరు. మహత్కాలానికీ-సూక్ష్మకాలానికీ 
మధ్యనున్న వివిధ కాల పరిమాణాలు మునుముందు వివరింపబడుతాయి.) 


న. 


అందు. బరమాణు ద్వయంబొక్క “యణు” వగు; నణుత్రితయం బొక్క “త్రసరేణు” వగు; నవి 
మూండు గూడ నొక్క “త్రుటి” యగు; నాత్రుటిశతం బొక్క “వేధ” యనంబర(గు; నట్టి వేధలు 
మూండు గూడ నొక్క “లవం” బనందగు; నవి మూండైన నొక్క “నిమేషం” బనంజను; నిమేషత్రయం 
బొక్క “క్షణం బగు; తత్‌క్షణ పంచకం బొక్క “కాష్ట యనం దగు; నవి పదియైన నొక్క “లఘు” 
వన నొప్పు; నట్టి లఘుపంచ దశకంబొక్క “నాడో యనంబరంగు; నట్టి నాడికాద్వయం బొక్క “ముహూర్తం” 
బయ్యె; నట్టి నాడిక లాతైన-నేడైన-మనుష్యులకు నొక “ప్రహరం” బగు; నదియ “యామం” 
బనంజను; దివసపరిమాణ విజ్లేయంబగు నాడికోన్మాన లక్షణం బెటేంగింతు వినుము; షట్సల 
తామంబునం బాత్రంబు రచియించి చతుర్మాష సువర్లంబునం జతురంగులాయామశలాకంబు( 
గల్సించి దానం దత్సాత్రమూలంబున ఛిద్రంబు( గల్సించి తచ్చిద్రంబునం బ్రస్టమాత్ర తోయంబు 
పరిపూర్ణంబు నొందునంత కాలం బొక్క “నాడికి యగు; యామంబులు నాలుగు సన నొక్క 
“పగి లగు; రాత్రియు నిప్పగిది జరగు;నట్టి యహర్షిశంబులు గూడ మర్వ్యుల కొక దివసం” బగు; 
నవి పదునేనైన నొక్క “పక్షం” బగు; శుక్ష కృష్ణ నామంబులం బర(గిన య ప్పక్షంబులు రెండుగూడ 
నొక్క “మాసం” బగు; నది పితృదేవతలకు నొక్క “దివసం” బగు; నట్టి మాసంబులు రెండైన నొక్క 
“బుతు” వగు; షణ్మాసంబు లరిగిన నొక్క 'యయనం' బగు; దక్షిణోత్తర నామంబులం బరణినట్టి 
యయనంబులు రెండుగూడి ద్వాదశ మాసంబులైన నొక్క “సంవత్సరం” బగు; నట్టి సంవత్సరశతంబు 
నరులకుం బరమాయు వైయుండు(; గాలాత్ముండును నీశ్వరుండునునైన సూర్యుండు (గ్రహ నక్షత్ర 
తారా చక్రస్థుండై పరమాణ్వాది సంవత్సరాంతంబైన కాలంబునం జేసి ద్వాదశరా శ్యాత్మకంబైన 
జగంబున సౌర బార్హస్పత్య సావన చాంద్ర నాక్షత్ర మాన భేదంబులం గానంబడు చున్నవా(డై 
సంవత్సర పరీవత్స రేడావత్స రానువత్సర వత్సర నామంబుల సృజ్యంబైన బీజాంకురంబుల శక్తిం 
గాలరూపంబైన స్వశక్తిచేత నభిముఖంబుగా( జేయుచు. బురుషులకు నాయురాది వ్యయంబులం 
జేసి విషయాసక్తి నివర్తింపం జేయుచుం గోరికలు గల వారికి యజ్ఞ ముఖంబులం జేసి గుణమయంబు 
లైన స్వర్గాది ఫలంబుల విస్తరింపంజేయుచు, గగనంబున( బరువువెట్టు. వత్సరపంచక ప్రవర్తకుండగు 
మార్తాండునకుం బూజ గావింపు మని మైత్రేయుండు పలికిన విదురుం డిట్లనియె. 346 


౫ రెండు పరమాణువులు ఒక “అణువు”. మూడు అణువులు ఒక “త్రసరేణువు”. మూడు 
(తసరేణువులు ఒక “త్రుటి. నూరుత్రుటులు “వేధ”. మూడు వేధలు ఒక “లవం”. మూడు లవాలు ఒక 


“నిమేషం 


” మూడు నిమేషాలు ఒక్క “క్షణం”. ఐదు క్షణాలు ఒక “కాష్ట్ర. పది కాష్టలు ఒక “లఘువు”. 

పదునైదు లఘువులు ఒక “నాడి”. రెండు నాడులు ఒక ముహూర్తం. అట్టి నాడులు ఆరు కానీ ఏడు కానీ 
అయినచో మనుష్యునకు ఒక “ప్రహరం” అవుతుంది. దానినే “యామ” మనీ లేక “జాము” అని అంటారు. 


దిన పరిమాణాన్ని తెలిపే నాడిని కొలిచే విధానం చెబుతాను విను. ఆరు పలాల రాగితో పాత్ర సిద్ధంచేసి, 
నాల్గు మినుపగింజల బరువు గల బంగారుతో నాల్లు అంగుళాల పొడవైన కమ్మీ తయారుచేసి, దానితో ఆ పాత్ర 
(క్రింద రంధ్రం చేస్తే ఆ రంధ్రంగుండా తూమెడు నీరు పూర్తిగా (క్రిందకు కారడానికి ఎంత కాలం పడుతుందో 
అంత కాలాన్ని ఒక “నాడి” అంటారు. 


నాలుగు జాములు ఒక “పగ”లవుతుంది. అదే విధంగా నాలుగు జాములు ఒక “రాత్రి” అవుతుంది. 
పగలు రాత్రి కలిస్తే మానవులకు ఒక “దినం”. పదునైదు దినాలు ఒక “పక్షం”. శుక్ల పక్షం, కృష్ణ పక్షం అని 
పక్షాలు రెండు. ఈ రెండు పక్షాలూ కూడి ఒక “నెల”. అది పితృదేవతలకు ఒక “దినం”. 


రెండు నెలలు ఒక “బుతువు”. ఆరు నెలలు ఒక “అయనం”. దక్షిణాయనం, ఉత్తరాయణం అని 
అయనాలు రెండు. ఈ రెండూ కలసిన పం(డైండు నెలలు ఒక “సంవత్సరం”. ఈ సంవత్సరం దేవతలకు 
ఒక్క దినం అవుతుంది. నూరు సంవత్సరాలు మానవులకు పరమాయువు. 


కాలమే ఆత్మగా గల సూర్యభగవానుడు (గ్రహాలతో నక్షత్రాలతో కూడిన తారాచ(క్రంలో ఉన్నవాడై 
పరమాణువు మొదలుకొని సంవత్సర పర్యంతమైన కాలంలో పండ్రెండు రాసులను చుట్టివస్తాడు. ఈవిధమైన 
సూర్యగమనం వల్ల సౌరమానము, చాంద్రమానము, నక్షత్రమానము అనే భేదాలతో సంవత్సరకాలం ఏర్పడుతుంది. 
ఇది సంవత్సరం పరీవత్సరం, ఇడావత్సరం, అనువత్సరం, వత్సరం అనే భేదాలు కలిగి ఉంటుంది. ఈ ఐదు 
విధాలయిన వత్సరాలను (ప్రవర్తింపజేసే సూర్యుడు విత్తనాలనుండి అంకురాలు మొలకెత్తించినట్టు కాలరూపమైన 
తనశక్తితో జీవసృష్టిని అనుకూలం చేసుకుంటూ ఆయుస్సు మొదలైన వానిని హరిస్తూ, మానవుల విషయాసక్తిని 
విస్తరింపజేస్తూ; కోరికలు కలవారికి యజ్ఞాల ద్వారా స్వర్గ ఫలాన్ని సమకూరుస్తూ, ఆకాశంలో పరుగులు తీస్తుంటాడు. 
పైన చెప్పిన అయిదు విధాలైన వత్సరాలనూ ప్రవర్తింపజేసే సూర్యభగవానుణ్ణి పూజించు అని మైత్రేయుడు 
పలుకగా విదురుడు ఈ విధంగా అన్నాడు. 
క. నర పిత్ససుర పరమాయుః, పరిమాణము లెణు(గ నాకు( బలికితివి, మునీ 
శ్వర! యెటి(గింపు త్రిలోకో, పరిలోక విలోక నైకపరులగు వారిన్‌. 347 


౫% క్రి మునీశ్వరా! నరులు-పితృదేవతలు-దేవతలు వీరి పరమాయువుల పరిమాణాలను తెల్పావు. 
ముల్లోకాలూ, పై లోకాలూ దర్శించేవారి విశేషాలు వివరించు. 


ఉ. పూనిన యోగసిద్ధి దగం బొందిన నేత్రయుగంబునన్‌ బహిర్‌ 
జ్ఞానము గల్లి యుండి భువనంబుల( జూచుచు నుండువారికి 
న్మానుగ6 గల్లు కాలగతి నా కెటీ(గింపు మునీంద్ర! నావుడు 
న్నానయశాలి యవ్విదురు నాదర మొప్పంగం జూచి యిట్లనున్‌. 348 


* ఓ మునీంద్రా! దృఢమైన యోగసిద్దివల్ల ప్రాప్తించిన నేత్రాలతో బాహ్యజ్ఞానం కలిగి లోకాలను 
ఆలోకించే వారికి కలిగే కాలపరిమాణం ఎటువంటిదో నాకు తెల్పు అనగా మహనీయుడైన మైత్రేయుడు 
విదురుని ఆదరపూర్వకంగా వీక్షించి ఈ విధంగా అన్నాడు. 

సీ జననుత! కృతయుగసంఖ్య నాలుగువేల దివ్యవర్షములు; దదీయ సంధ్య 
లెనిమిది నూజేండ్డు; విను త్రేత వత్సర త్రిసహస్రము లగు దదీయ సంధ్య 
లాణునూటే(డులు నగు; ద్వాపరము రెండు వేల వత్సరముల వెలయు సంధ్య 
లోలి నన్నూటే(డు; లొగి. గలియుగము సహస్ర వర్షములు సంధ్యాంశ మరయ 


తే. రెండు నూటే(డులును నిల్చి యుండు జువ్వె?, యనఘ! సంధ్యాంశ మధ్యంబునందు ధర్మ 
మతిశయించును; సంధ్యాంశమందు ధర్మ, మల్పమై కానంబడుచుండు ననఘ చరిత! 349 
౫ జనుల అభిమానం అందుకున్న పవిత్ర చరితా! విదురా! విను. కృతయుగం నాలుగువేల 
దివ్యసంవత్సరాలు (ప్రమాణం కలది. దాని సంధ్యాకాలం ఎనిమిదివందల ఏండ్లు. ఒక యుగానికీ మరొక యుగానికి 
మధ్యకాలాన్ని “సంధ్య” అంటారు. త్రేతాయుగ ప్రమాణం మూడు వేల దివ్యసంవత్సరాలు. సంధ్యాకాలం ఆరు 
వందల ఏండ్డు. ద్వాపరయుగ ప్రమాణం రెండువేల దివ్యసంవత్సరాలు. సంధ్యాకాలం నాలుగు వందల 
సంవత్సరాలు. కలియుగ ప్రమాణం వెయ్యి దివ్య సంవత్సరాలు. సంధ్యాకాలం రెండు వందల సంవత్సరాలు. 

ఈసంధ్యాంశాల మధ్యకాలంలో ధర్మం అధికంగా ఉంటుంది. సంధ్యాంశంలో ధర్మం అల్పమై ఉంటుంది. 


వ. మజియు ధర్మదేవత కృతయుగంబున నాలుగు పాదంబులును, ద్రేతయందు మూ(డుసాదంబులును, 
ద్వాపరంబునం బాదద్వయంబును, గలియుగంబున నేకపాదంబును, గలిగి సంచరించు నట్టగుటం జేసి. 

* ధర్మదేవత కృతయుగంలో నాల్లుపాదాలతోనూ, (త్రేతాయుగంలో మూడు పాదాలతోనూ, 
ద్వాపరయుగంలో రెండు పాదాలతోనూ, కలియుగంలో ఒక్క పాదంతోనూ నడుస్తూ ఉంటుంది. 


క. పాదవిఖేదంబున మ, ర్యాదలును దజుయగు, నధర్మ మాకొలందినె యు 
త్పాదిల్లి వృద్దిబొందు ధ, రాదివిజులు పాపబుద్దిరతు లగుదు రిలన్‌. 351 
ఈ పాదాల వ్యత్యాసంవల్ల ప్రజలు అదుపుతప్పి నడుస్తారు. అధర్మం ఆవిర్భవించి అభివృద్ది 
పొందుతుంది. బ్రాహ్మణులు విపరీత బుద్దులై అపమార్గాలలో అడుగు పెడతారు. 


పీ భూర్భు వస్స్వర్లోకములకంటె బొడువున గడు నొప్పు సత్యలోకంబునందు 
నుండు బ్రహ్మకు. జతుర్యుగ సహస్రము లేగ దివ మొక్కటి యగు రాత్రియును నిట్ల 
చన ధాత నిద్రవో జగము లడంగు, మేల్కని చూడ మరల లోకములు పుట్టు( 
దద్దినమ్మున( జతుర్హశమను లగుదు; రం దొక్కొక్క మనువున కొనర దివ్య 


తే. యుగము లోలిని డెబ్బదియొక్క మాటు సనిన, మనుకాల మయ్యె; న మ్మను కులంబు 
సురలు మునులును సప్తర్ను లరయ భగవదంశమున. బుట్టి పాలింతు రఖిలజగము. 352 


* భూలోకం, భువర్గోకం, స్వర్గలోకం కంటె పైన సత్యలోకం ఒకటుంది. అందుండే బ్రహ్మకు యుగ 
చతుష్టయాలు వేయి గడిస్తే ఒక్కదినం అవుతుంది. అట్టే రాత్రికూడా. బ్రహ్మ నిద్రపోతే లోకాలకు ప్రళయం 
వస్తుంది. మేల్కొని చూస్తే మళ్లీ లోకాలు ఆవిర్భవిస్తాయి. (బ్రహ్మదేవుని ఆ ఒక్క దినంలో పద్నాలుగురు 

మనువులు ఉద్భవిస్తారు. వారిలో ఒక్కొక్క మనువుకాలం డెబ్బై ఒక్క దివ్యయుగాలు, దీనినే “మన్వంతరం” 
అంటారు. దేవతలు, మునులు, సప్తర్షులు, భగవంతుని అంశంతో మనువులై పుట్టి లోకాలను పాలిస్తారు. 
క. హరి పితృ సుపర్వ తిర్యబ్న, ర రూసములన్‌ జనించి నయమున మన్వం 
తరముల నిజసత్వంబునం బరిపాలించును జగంబు( బౌరుష మొప్పన్‌. 353 
* ఈ మన్వంతరాలలో శ్రీహరి పితృ, దేవ, పశు, పక్షి, మానవరూపాల్స్‌ ఉద్భవించినవాడై ఆత్మశక్తితో 
పౌరుష ప్రతాపాలతో విశ్వాన్ని పరిపాలిస్తాడు. 
క. క్రమమున దైవర్గిక స, గ్గము సెప్పంబడె, సరోజగర్భుండు దివసాం 
తమున( దమఃపిహిత పరా, క్రముడై శయనించు నిద్ర గైకొని యంతన్‌. 354 
* క్రమంగా మూడు వర్గాల సృష్టి విశేషాలనూ చెప్పాను. బ్రహ్మ పగలు పూర్తి కాగానే రాత్రి రాగానే 
నిద్రపోతాడు. ఆయన శక్తి సామర్థ్యాలు అంధకారంతో ఆవరింపబడతాయి. 
సీ. ఆ రాత్రి భువనత్రయము దమఃపిహితమై భానుచంద్రులతో విలీనమైన 
సర్వాత్ముండగు హరి శక్తి రూపంబయి కడగి వెలుంగు సంకర్షణాగ్ని 
భువన త్రయంబును దవిలి దహింప న య్యనలకీలల( బొడమిన మహోష్మ 
మలమినం గమలి మహర్షోకవాసులు జనలోకమునకును జనుదు రపుడు 


తే. విలయ సమయ సముత్కట విపుల చండ, వాత ధూతోర్మిజాల దుర్వార వార్ది 
భువనములు ముంచు నమ్మూండు భువనములను, దత్సయోరాశి మీద. బద్మావిభుండు. 355 


* ఆ రాత్రి మూడులోకాలూ సూర్య చంద్రులతోపాటు కటిక చీకటితో కప్పబడి ఉంటాయి. 
సర్వాత్ముడైన విష్ణుదేవుని శక్తిరూపమైన సంకర్షణాగ్ని విజృంభిస్తుంది. ఆ అగ్ని జ్వాలలు ముల్లోకాలను 
దహించి వేస్తాయి. తీక్షణమైన ఆ మంటల వేడికి తట్టుకోలేక తపించి మహర్గ్లోక వాసులు జనలోకానికి 
వెళ్ళుతారు. అప్పుడు ఆ ప్రళయకాలంలో భయంకరంగా, (ప్రచండ వాయువులు వీస్తాయి. ఆ వాయువేగానికి 
ఉత్తుంగతరంగాలతో ఉప్పొంగిన మహాసముద్ర జలాలు మూడు జగాలనూ ముంచివేస్తాయి. ఆ మహాసముద్ర 
మధ్యంలో శ్రీమన్నారాయణుడు శయనించి వుంటాడు. 


ఉ. చారు పటీర హీర ఘనసార తుషార మరాళ చంద్రికా 
పూర మృణాళ హార పరిపూర్ణ సుధాకర కాశ మల్లికా 
సార నిభాంగ శోభిత భుజంగమ తల్పమునందు యోగ ని 
ద్రారతి( జెంది యుండు జఠర స్పితభూర్భువరాదిలోకుండై. 356 


౫ అందమైన మంచి గంధంలాగా, వ(జ్రంలాగా, కర్ఫూరంలాగా హిమపూరంలాగా, రాయంచలాగా, 
వెన్నెల వెల్లువలాగా, మృణాలవల్లరిలాగా, ముత్యాలహారంలాగా, పున్నమ చందమామలాగా, రెల్లుపూవులాగా, 

మల్లె మొగ్గలాగా తెల్లని కాంతులు వెల్లివిరిసే శేషశయ్యమీద యోగనిద్రాముద్రితుడై చల్లగా శయనించివున్న 
వట. Vas వ్‌ ధ్‌ యా ౧ 
ఆ నల్లనయ్య ఉదరంలో ఎల్లలోకాలూ విలసిల్లు తుంటాయి. 


క. జనలోక నివాసకు లర్జిని, వినుతింపంగ నతుల దివ్య ప్రభచే( 
దనరుచు మీలిత నిజ లో, చను(డై నసియించు నత(డు సముచితలీలన్‌. 357 


* జనలోక నివాసులైన పుణ్యాత్ములు ఎన్నో విధాల సన్నుతులు చేస్తుండగా సాటిలేని మేటి వెలుగులు 
వెదజల్లుతూ పన్నగరాజ తల్పంమీద కన్నులుమోడ్సి స్వామి చక్కగా శయనించి వుంటాడు. 


వ. ఇవ్విధంబున. 358 


సీ. కైకొని బహువిధ కాలగ త్యుపలక్షితములై యహోరాత్ర తతులు జరుగ 
శతవత్సరంబులు జనులకు( బరమాయు వైనరీతిని బంకజాసనునకు( 
బరమాయు నగు శతాబ్దంబు;లందుల సగ మరిగిన నదియు పరార్హ మండ్రు; 
గాన పూర్వార్ణంబు గడచుట( జేసి ద్వితీయ పరార్హంబు దీని పేరు; 


తే. గడంగి పూర్వపరార్దాదికాలమందు, బ్రహ్మకల్పాఖ్య నెంతయు బర(గు; నందు 
బ్రహ్మ యుదయించుటంజేసి బ్రహ్మకల్ప, మనియు శబ్దాత్మక బ్రహ్మ మనియు నెగడు. 359 


౫ ఈ విధంగా అనేక విధాలైన కాలగమనంతోకూడిన అహోరాత్రాలు గడిచి పోతుంటాయి. మానవుల 
ఆయుః ప్రమాణం నూరు సంవత్సరా లయినట్లె బ్రహ్మదేవుని పరమాయువుకూడా నూరు సంవత్సరాలే. ఆ 
నూరు సంవత్సరాల మొదటి సగాన్ని “పూర్వపరార్హం” అనీ, రెండవ సగాన్ని “ద్వితీయపరార్హ" మనీ అంటారు. ఈ 
విధమైన పూర్వపరార్ధ కాలం బ్రహ్మకల్పం అవుతుంది. ఆ కల్పం మొదట్లో బ్రహ్మా పుట్టడం వల్లనే దానిని 1బ్రవ్మాకల్పం” 
అన్నారు. దీనినే “కు బ్రహ్మం” అని కూడా అంటారు. 

క. విను మెన్న(డు పంకజనా, భుని నాభీసరసియందు భువనాశ్రయమై 

తనరిన పద్మము వొడమును, ననఘా! యది “పద్మకల్ప” మన విలసిల్లున్‌. 360 


* వినవయ్యా విదురా! అఖిల లోకాలకూ ఆ(శ్రయమై ఉండే పద్మం నళిననాభుని “నాభి” అనే 
సరస్సునుంచి ఉద్భవించిన కాలం “పద్మకల్పం”గా ప్రసిద్ధికెక్కింది. 
న. పూర్వపరార్ధాదినిం గలిగిన బ్రహ్మకల్పంబు. జెప్పితి; నింక ద్వితీయ పరార్దంబు మొదలు నెన్నండేని 


హరి సూకరాకారంబు దాల్చు నది వరాహకల్పం బనందగు, నట్టి నరాహకల్సం బిపుడు వర్తమానం 
బగుచున్నది; వెండియు. 361 


* పూర్వపరార్హం ఆదిలోనిదైన బ్రహ్మకల్పాన్నిగూర్చి చెప్పగా విన్నావుగదా! ద్వితీయపరార్హం సంగతి 
విను. ఈ పరార్ధం మొదట్లో హరి వరాహరూపాన్ని ఎప్పుడు ధరిస్తాడో అది “వరాహకల్పం” అనబడుతుంది. 
అటువంటి “వరాహకల్పం” ఇప్పుడు జరుగుతూ ఉంది. 

పీ దీపింప( గాలస్వరూపు(డై నట్టి పద్మాక్షు. డనంతు. డనాదిపురుషు( 
డఖిలవిశ్వాత్మకు( డగు నీశునకు( బరమాణ్వాది యుగ పరార్దాంత మగుచు 
జరుగు నీకాలంబు చర్చింప నొక్కనిమేషకాలం బయి మెలంగుచుండు( 
గాని యీశ్వరునకు€ గర్తగా( జాల; ది క్కాలంబు విను మదిగాక దేహ 


తే. మందిరార్దాది కర్మాభిమాన శీలు, రైనవారికి నాశయం బగుటం జేసి 
యరయ హరి తద్గుణవ్యతికరు(డు, గానం కాల మమ్మేటి కెన్నండు గర్త గాదు. 362 


* కాలస్వరూపుడై దీపించే కమలాక్షుడు ఆద్యంతాలు లేని మహాపురుషుడు. అఖిల లోకాలకూ 
ఆత్మ అయినవాడు. అటువంటి పరమేశ్వరునకు పరమాణువు మొదలుకొని పరార్రం పర్యంతం గల 
కాలం ఒక్క నిమేషంతో సమానం అవుతుంది. కనుకనే భగవంతుడే కాలానికి కర్తగాని కాలం భగవంతునికి 
కర్త కాదు. అంతేకాక దేహాలూ, గేహాలూ, సంపదలూ మొదలైన వాటియందు అభిమానం కలవారికి 
ఆ(శ్రయమైనది కాలం. భగవంతుడు ఆ గుణాలకు అతీతుడు. అందుకనే ఆయన కర్తయై కాలాన్ని 
నడిపించుతాడు; కాని ఆయన్ని కాలం నడిపించదు. 


వ. మజియు షోడశ వికారయుక్తంబై, పృథివ్యాది పంచభూత పరివృతంబయి, దశావరణంబులు గలిగి 


పంచాశత్కోటి విస్తీర్ణంబై బ్రహ్మాండకోశంబు దనరుచుండు. 363 
* బ్రహ్మాండకోశం పదహారు వికారాలతోకూడి, పృథ్వి మొదలైన పంచభూతాలతో ఆవరింపబడి, 
పది విధాలైన ఆవరణాలు కలిగి, ఏభైకోట్ల యోజనాల విస్తీర్లమై విరాజిల్లుతుంది. 


చ. హరి సరమాణురూపమున నందు వసించి విరాజమాను.ై 
సరి వెలుగొందు, నిమ్ముల నసంఖ్యములైన మహాండకోశముల్‌ 
నెటే( దనయందు డింద, నవనీరజనేతు( డనంతు( డాద్యు(డ 
క్షరు(డు పరాపరుం డఖిలకారణకారణు( డప్రమేయుంై. 364 


* లెక్కలేనన్ని మహాండకోశాలు తన ఉదరంలో పదిలపరచుకొని పరమేశ్వరుడైన హరి 
పరమాణురూపంతో ఆ (బ్రహ్మాండకోశంలో (ప్రకాశిస్తూ ఉంటాడు. అప్పుడే వికసించిన కమలాలవంటి 
కన్నులు కలవాడూ, అంతం లేనివాడూ, ఆదిదేవుడూ, అక్షర పరబ్రహ్మమూ అయిన ఆ పరమాత్మ సమస్త 
కారణాలకూ కారణమైన వాడే అయినప్పటికీ వాటితో ఎటువంటి సంబంధం లేనివాడై ఉంటాడు. 


క. నిరతిశయోజ్ఞ్యల తేజః, స్ఫురణం దనరారు పరమపురుషుని విష్ణుం 
బురుషోత్తము వర్ణింపను, సరసిజభవ భవులకైన శక్యమె చెపుమా! 365 


* అనుపమానమూ, అఖండమూ అయిన అద్భుత తేజస్సుతో విరాజిల్లే ఆ పరమపురుషుణ్ణి, ఆ 
పరాత్సరుణ్ణి, ఆ మహావిష్ణువును అభివర్షించటానికి పద్మభవునకూ పరమశివునకూ కూడా సాధ్యం కాదు. 

క. అని మైత్రేయుడు విదురుం, గనుగొని వెండియును బలికె; గాలాహ్యయుండై 
తనరిన హరి మహిమల నే, వినిపించితి స్పష్టిమహిమ విను మెటీ(గింతున్‌. 366 


* అని మైత్రేయుడు, విదురుణ్లి చూచి మళ్లీ ఇట్లా అన్నాడు కాలస్వరూపుడైన శ్రీహరి మహిమలను 
నీకు వినిపించాను. ఇంక సృష్టి విశేషాలను వినిపిస్తాను, విను. 


వ. పరమేష్టి యీ సృష్ట్యాది నహమ్మను దేహాభిమానబుద్ది గల మోహంబును, నంగనాసంగమ స్రకృందనాది 
(గ్రామ్య భోగేచ్చలు గల మహామోహంబును, దత్రతిఘాతజాతంబైన 'కోధంబునందు. గలుగు 
తామి(స్రంబును, దన్నాళంబునం “దహ మేవ మృతో స్మి” యను నంధతామిస్రంబును, 
జిత్తవిభమంబును నను నవిద్యా పంచక మిశ్రంబుగా సర్వభూతానలిం బుట్టించి యాత్మీయ 
చిత్తంబునం బాపస్పష్టి( గల్సించుటకు( బశ్చాత్తాసంబు నొంది భగవద్ద్యానామృత పూతనూనసుండై 
యూర్హ్యరేతస్కులును, బరమ పవిత్రులునునైన సనక సనందన సనత్కుమార సనత్సుజాతులను 
మునుల నతిసత్వగరిష్టుల ధీరజనోత్తముల నార్యుల హరిప్రపన్నులనుంగా దివ్యదృష్టిం గల్పించి 
వారలం జూచి మీ మీ యంశంబులం బ్రజలం బుట్టించి ప్రపంచంబు వృద్ధి బొందింపుం డనిన; 
వారలు తద్వచనంబు లపహసించుచు( బద్మజుం గని మోక్షధర్ములును నారాయణ పరాయణులునై 
ప్రపంచ నిర్మాణంబునకు( బ్రతికూల వాక్యంబులు పలికిన నుదయించిన క్రోధంబు బుద్దిచే 
నిగ్రహింపంబడినను నరవింద సంభవుని భూమధ్యంబువలనం గ్రోధస్వరూపంబున నీలలోహితుండు 
నిఖిలసురా[గ్రజుండై యుదయించుచు నాక్రందనం బొనరించె నంత. 367 

* బ్రహ్మదేవుడు సృష్టికి ఆరంభించి, “నేను సృష్టిస్తాను” అని సంకల్పించగానే అహంకారపూరితమైన 
దేహాభిమానం గల “మోహం” పుట్టింది. దేహాభిమానంవల్ల ప్రీసంభోగం, చందనం, పూలదండలు, మొదలైన 
భోగాలపై ఆసక్తి గల “మహామోహం” ఉద్భవించింది. ఈ కోరికలకు విఘ్నం కలుగగా కనులు కనుపింపని 
గుడ్డితనం ఏర్పడింది. అదే “అంధతామి(స్రం”. శరీర మోహంవలన, శరీరనాశన భయం, మృత్యుభీతి 
ఏర్పడింది. ఇది. “తామి(స్రం”. పై అన్నింటితో మనస్సుకు సంచలనం ఏర్పడింది. ఇది “చిత్త విభ్రమం”. ఈ 
అయిదింటికీ “అవిద్యాపంచకం” అని పేరు. అవిద్యాపంచకంతో కలిసిన భూతకోటిని పుట్టించటం తాను 
చేసిన “పాపకార్య” మని (బ్రహ్మ గుర్తించి మనస్సులో పశ్చాత్తాపం చెందాడు. 

(బ్రహ్మదేవుడు భగవంతుణ్ణి ధ్యానించాడు. భగద్ద్యాన మనే అమృతంవల్ల ఆయన మనస్సు 
పావనమయింది. పవిత్రుడైన విధాత తన దివ్య దృష్టితో అస్థలిత బ్రహ్మచారులూ, పరమపావనులూ, 
సత్త్వగుణ సంపన్నులూ, ధీరవరేణ్యులూ, మాన్యులూ అయిన సనకుడు, సనందనుడు, సనత్కుమారుడు, 
సనత్సుజాతుడు అనే మునులను సృష్టించాడు. భగవదనురక్తులైన వారిని చూచి “మీ మీ అంశలతో ప్రజల్ని 
పుట్టించి ప్రపంచాన్ని వృద్ది చేయండి” అని ఆజ్ఞాపించాడు. 

చతుర్ముఖుని పలుకులు విన్నంతనే సనక సనందనాదులకు నవ్వు వచ్చింది. మోక్షాసక్తులూ, 
శ్రీమన్నారాయణుని పరమ భక్తులూ అయిన వారు చతురాస్యుని అపహాస్యం చేస్తూ ప్రపంచ నిర్మాణానికి 
ప్రతికూల వచనాలు పలికారు. వారు తన ఆజ్ఞను ఉల్లంఘించినందుకు బ్రహ్మకు ఆగ్రహం వచ్చింది. 
బుద్ధిబలంతో ఆ ఆ(గ్రహాన్ని ఎంత నిగ్రహించుకున్నా ఆయన కనుబొమ్మల నడుమ నుంచి క్రోధస్వరూపుడై 
సమస్త దేవతలకూ అ(గ్రేసరుడైన నీలలోహితుడు ఉద్భవించాడు. అతడు జన్మిస్తూనే పెద్దగా రోదనం 
చేశాడు. 


మ. జననం బందిన నీలలోహితుండు గంజాతాసనుం జూచి యి 
ట్లను “నో దేవ! మదాఖ్య లెట్టిని? మదీయావాసముల్‌ వీ(క నా 
కనయంబు న్నెణీ(గింపవే” యనుడు నయ్యంభోజగర్భుండు లా 
లనముం దోయప( గుమార! నీజననవేళన్‌ రోదనం బిచ్చుటన్‌. 368 


తే. రుద్రనామంబు నీకు నిరూఢ మయ్యె6 జంద్రసూర్యానలానిల సలిల గగన 
పృథివి ప్రాణ తపో హృదింద్రియము లనంగం గలుగు నేకాదశస్థానములు వసింప. 369 


* ఆ విధంగా నీలం, ఎరుపు రంగుతో పుట్టిన నీలలోహితుడు (బ్రహ్మను చూచి “ఓ దేవా! నేనెవరిని? 
నాపేరేమి? నా నివాస స్థలం ఏది?” అంటూ వెంట వెంటనే ప్రశ్నించాడు. అప్పుడు బ్రహ్మదేవుడు మంచి 
మాటలతో అతనిని లాలిస్తూ “కుమారా! నీవు రుద్రుడవు. పుట్టినప్పుడు ఏడ్వడంవల్ల “రుద్రుడు” అను పేరు 
నీకు రూఢ మయింది. చంద్రుడు, సూర్యుడు, అగ్ని, వాయువు, జలం, ఆకాశం, భూమి, ప్రాణం, తపస్సు, 
హృదయం ఇంద్రియాలు అనే పదకొండూ నీకు నివాసస్థానాలు. 

వ. అని వెండియు మన్యు మను మహాకాల మహ చ్చిన బుతధ్వజోరురేతో భన కాల వామదేవ 
ధృతవ్రతులను నేకాదశనామంబులు గలిగి ధీవృత్త్యశనోమానియు త్సర్పి రిలాంబి కేలావతీ సుధా 
దీక్షా నామ పత్నీసమేతుండవై పూర్వ నియుక్తంబు లయిన నామంబులం దత్తన్నివాసంబుల వసియించి 
ప్రజలం గల్పింపుమని నిర్దేశించిన భగవంతు(డగు నీలలోహితుండు విశ్వగురుండైన పితామహునిచే 
నియుక్తుండై సత్వాకృతి స్వభావంబుల నాత్మసములైన ప్రజలం గల్సించె. 370 

* అంతేకాదు నాయనా! మన్యువు, మనువు, మహాకాలుడు, మహత్‌, శివుడు, బుతధ్వజుడు, 
ఉరురేతస్కుడు, భవుడు, కాలుడు, వామదేవుడు, ధృతవ్రతుడు అని నీకు పదకొండు నామాలు ఉంటాయి. 
ధీ, వృత్తి ఉశన, ఉమ, నియుత్‌, సర్పి? ఇల, అంబిక, ఇరావతి, సుధ, దీక్ష అను పదకొండు మంది స్త్రీలు 
నీకు భార్యలు. పూర్వం నిర్హయింప బడిన పేర్లతో ఆ యా స్థలాలలో ఉంటూ ప్రజల్ని సృష్టించు” అని 
విశ్వగురువైన (బ్రహ్మ ఆదేశింపగా ఆ నియమం మేరకు రుద్రుడు బలంలోనూ, ఆకారంలోనూ, 
స్వభావంలోనూ తనతో సమానులైన ప్రజలను సృష్టించాడు. 

ఉ. రుద్రునిచేత నీ గతి నిరూఢమతిన్‌ స్పజియింపంబడ్డ యా 

రుద్రగణంబు లోలి నవరుద్ధత విశ్వము మింగె; నమ్మహో 

పద్రవ శాంతికై యజుండు భర్లుల( జూచి కుమారులార! మీ 
రౌద్ర విలోకనానల భరంబున( గ్రాగ సమస్తలోకముల్‌. 371 


* ఈ విధంగా రుద్రుడు సృష్టించిన రుద్రగణాలు ఈ విశ్యాన్నంతా అనాయాసంగ అమాంతంగ 
మైంగేశాయి. ఆ మహాప్రమాదాన్ని శాంతింపజేయడానికై బ్రహ్మ రుద్రగణాలను చేరబిలిచి “కుమారులారా, 
చూచారా! మీ తీక్ష్‌ణవీక్షణాగ్ని జ్యాలలో సమస్త లోకాలూ మండిపోయాయి.” 


క. మీ సృష్టి చాలు; నింకన్‌, ధీసత్తములార! వినుండు ధృతి మీరు తపో 
వ్యాసంగచిత్తులై చను డా సన్మంగళము లగు దృఢంబుగ మీకున్‌. 372 


* “నాయనలారా! చాలు! ఇక మీ సృష్టి చాలించండి. మీరు బుద్ధిమంతులు, ధైర్యవంతులు, నామాట 
వినండి. చక్కగా అరణ్యాలకు వెళ్ళి ఏకాగచిత్తులై తపస్సు చేసుకోండి. మీకు నిశ్చయంగా శుభం 
కలుగుతుంది.” 


మ. భగవంతుం బురుషోత్తమున్‌ హరి( గృపాపాథోధి లక్ష్మిశ్వరున్‌ 
సుగుణభ్రాజితు నచ్యుతుం బరు బరంజ్యోతిం బ్రభున్‌ సర్వ భూ 
త గుహావాసు నధోక్షజున్‌ శ్రితజనత్రాణెక పారీణు నా 
జగదాత్ముం గనుచుందు రార్యులు దపశ్ళక్తిన్‌ స్పుటజ్ఞానులై. 373 


* “భగవంతుడు, పురుషోత్తముడు, కరుణాసముదద్రుడు, లక్ష్మీవల్లభుడు, సద్గుణసంపన్నుడు, 
అచ్యుతుడు, పరమాత్ముడు, పరంజ్యోతి, సర్వేశ్వరుడు, సర్వాంతర్యామి, అధోక్షజుడు, జగన్నాథుడు, 
ఆర్తజనరక్షా పరాయణుడు అయిన శ్రీమన్నారాయణుని సజ్జనులైనవారు తమ తపశ్ళక్తివల్ల దర్శింప 
గలుగుతారు. మీరుకూడా తపస్సు చేసి ఆయనను దర్శించండి” అన్నాడు బ్రహ్మదేవుడు. 

వ. అనిన విని. 374 


ఉ. కైకొని యిట్టు సంకరుహగర్భ నియంత్రితులైన రుద్రు లు 
ద్రేకము దక్కి కానలకు ధీయుతులై తపమాచరింప న 
స్తోకచరిత్రు లే(గిరి; చతుర్ముఖు. డంత( బ్రపంచకల్పనా 
లోకను(డై సృజించె జనలోకశరణ్యుల ధీవరేణ్యులన్‌. 375 


* రుద్రులు (బ్రహ్మమాటలు విన్నారు. తమ రౌద్రావేశాన్ని అణచుకున్నారు. ఉద్రేకాన్ని 
తగ్గించుకున్నారు. ఆ సచ్చరిత్రులు చతుర్ముఖుని ఆజ్ఞానుసారం అరణ్యాలకు వెళ్ళి తపోనిమగ్నులైనారు. 
అనంతరం (బ్రహ్మ (ప్రపంచాన్ని సృష్టించాలనే దృష్టి కలవాడై ఈ సారి మానవ లోకానికి శరణ్యులూ 
మతిమంతులలో అ(గ్రగణ్యులూ అయినవారిని సృజించాడు. 


తే వినుము! భగవద్బలాన్విత వినుతగుణులు, భువనసంతాన హేతు విస్సురణకరులు 
పద్మసంభవ తుల్య ప్రభావయుతులు, పదురు గొడుకులు పుట్టిరి భవ్యయశులు. 376 

* భగవంతుని బలంతోకూడిన సద్గుణాలు కలవారు, జీవుల అభివృద్ధికి కారణ మైనవారు, బ్రహ్మతో 
సమానమైన ప్రభావం కలవారు, విశాలమైన యశస్సు కలవారు- అయిన పదిమంది కొడుకులు ఉదయించారు. 


సీ అరవిందసంభవు నంగుష్టమున దక్షు. డూరువువలనను నారదుండు 
నాభి. బులహు(డు గర్లముల( బులస్త్వ్యుండు త్వక్కున భృగువు హస్తమున. [గ్రతువు 
నాస్యంబువలన నయ్యంగిరసు(డు ప్రాణమున వసిష్టుండు మనమున మరీచి 
గన్నుల నత్రియు(గా. బుత్రదశకంబు గలిగిరి; వెండియు నలినగర్భు 


తే. దక్షిణ స్తనమువలన ధర్మమొదవె, వెన్నువలనను నుదయించె విశ్వభయద 
మైన మృత్యు వధర్మంబు నంద కలిగె, నాత్మ( గాముండు జననము నందె; మతేయు. 
377 


౫ బ్రహ్మ బొటన॥్రేలినుండి దక్షుడు, తొడనుండి నారదుడు, నాభినుండి పులహుడు, చెవులనుండి 
పులస్తుడు, చర్మం నుండి భృగువు; చేతినుండి (క్రతువు, ముఖం నుండి అంగిరసుడు, ప్రాణంనుండి 
వసిష్టుడు, మనస్సునుండి మరీచి, కన్నులనుండి అత్రి ఆవిర్భవించారు. -ఈ విధంగా పదిమంది కుమారులు 
పుట్టారు. ఇంకా (బ్రహ్మదేవుని కుడి వైపు స్తనంనుండి ధర్మం జనించింది. వెన్నునుండి లోకభయంకరమైన 
మృత్యువూ, అధర్మమూ జనించాయి.ఆత్మ నుండి మన్మథుడు పుట్టాడు. 


ఫీ భూయుగళంబున( గ్రోధంబు, నధరంబునందు లోభంబు, నాస్యమున వాణి 
యును, మేఢ్రమందు. బయోధు, లపానంబునందు నఘాశ్రయుండైన నిర్భతి, 
లాలితచ్చాయవలన దేవహూతి విభుండు గర్దముండును, బుట్టి రంత 
నబ్దజుం౦డాత్మ దేహమున జనించిన భారతి. జూచి విభ్రాంతి. బొరసి 


తే. పంచశర బాణ నిర్భిన్న భావు. డగుచు గూంతు రని పాపమునకు సంకోచపడక 
కవయ(గోరిన జనకుని( గని మరీచి, మొదలుగా. గల య మ్మునిముఖ్యు లెటింగి. 378 
వ. ఇట్లనిరి. 379 


* బ్రహ్మదేవుని కనుబొమ్మల నుండి క్రోధం జనించింది. పెదవుల నుండి లోభం పుట్టింది. ముఖము 
నుండి సరస్వతి ప్రభవించింది. పురుషాంగం నుండి సముద్రాలు, అపానం నుండి పాపాశ్రయుడైన నిరృతి, 
నీడ నుండి దేవహూతి, ఆమె భర్తయగు కర్షముడు ఉదయించారు. అంత (బ్రహ్మ తన దేహం నుండి పుట్టిన 
సరస్వతిని చూచి ఆమె సౌందర్యానికి మోహపరవశుడైనాడు. మన్మథుని పుష్పబాణాలు ఆయన హృదయాన్ని 
భేదించాయి. కన్నకూతురనే సంకోచం లేకుండా పాపానికి వెనుకాడక వ్యామోహంతో ఆమె వెంటపడ్డాడు. 
తమ తండ్రి దుశ్చర్యను మరీచి మొదలుగా గల మునివర్యులు తెలుసుకొని ఇలా అన్నారు. 


ఉ. చాలుd బురే! సరోజభవ! సత్పథవృత్తి. దొణంగి కూతు ని 
ట్లాలరి వై రమింప హృదయంబున. గోరుట ధర్మరీతియే? 

బేలరి వైతి, నీ తగవు, బెద్దతనంబును, నేలపాలుగా 
శీలము వోవందట్టి యిటు సేసినవారలు మున్ను గల్లిరే? 380 
* ఓ (బ్రహ్మదేవా! చాలు చాలు! సన్మార్గాన్ని కాలదన్ని కన్న కుమార్తెపై కన్ను వేసి రమింపదలచావు. 
మేలు మేలు! ఇదెక్కడి ధర్మమయ్యా? ఇంతటి పాపానికి ఒడిగట్టిన నీ న్యాయం, పెద్దరికం మట్టిపాలు 
చేశావు. నీ శీలం నేలపాలయింది. ఈ విధంగా చేసిన ఘనులు ఇంతకు ముందెప్పుడైనా ఉన్నారా? 


ఉ. నీవు మహానుభావు(డ వనింద్యచరిత్రుండ; విట్టిచోట “రా 
జీవభవుండు దా విధినిషేధము లాత్మ నెణుంగడయ్యె; నీ 
భానభవ ప్రసూనశర బాధితు(డై తన కూ(తు( బొందె( బో 
వాని దలంప లే” కనుచు వారక లోకులు ప్రువ్వC దిట్టరే! 381 


౫ నీవు మహానుభావుడవే! నిర్మలమైన చరిత్ర కలవాడవే! లోకులు వింటే ఏమంటారు? విధాత 
విధినిషేధాలు తెలియకుండా ప్రవర్తించాడని అనుకోరా? (బ్రహ్మదేవుడు వావివరుసలు వదలిపెట్టి పూవిల్తుని 
పూవుటమ్ములకు లొంగిపోయి కన్నబిడ్డనే కామించాడని చెడతిట్టరా? 


క. పాపము దలంపక, నిమిషము, లోపల6 జెడు సౌఖ్యమునకు లోనైతివె? యిం 
తే పో ధారుణి. 'గామా,న్లో౭పి న పశ్యతి యనంగ దొల్లియు వినమే. 382 


* పాపకృత్యమని భావించకుండా క్షణికమైన సౌఖ్యానికి ఆశించి ఈ అల్సానికి వాల్పడ్డావు. 
“కామాంధుడికి కళ్లు కప్పించవు” అన్న లోకోక్తి ఉండనే ఉన్నది. 


ను. అని యిబ్బంగి మునీంద్రు లాడిన కఠోరాలాపముల్‌ వీనుల 
న్విని లజ్ఞావనతాననుం డగుచు నా నీరేజగర్భుండు స 
య్యన దేహంబు విసర్ణనీయముగ( జేయన్‌ దిక్కు లేతెంచి త 
త్తనువుం గైకొన( బుట్టె దిక్కలితమై తామిస్ర నీహారముల్‌. 383 


* అని ఈ విధంగా మునీంద్రులు పలికిన ములుకులవంటి పలుకులు విని బ్రహ్మ సిగ్గుతో 
తలవంచుకొన్నాడు. వెనువెంటనే తన శరీరాన్ని పరిత్యజించాడు. దిక్కులు వచ్చి ఆ శరీరాన్ని ఆక్రమించాయి. 
వెంటనే ఆ దిక్కులలోనుంచి చీకటీ, మంచూ ఉద్భవించాయి. 

న. అంత. 384 

చ. ఉడుగక పంకజాతభవు( డొండొక దేహము. దాల్చి ధైర్యమున్‌ 

విడువక సృష్టిపూర్వ సమవేతముగన్‌ సృజియించు నేర్పు దాం 
బొడమమి కాత్మలోన( దలపోయుచు నుండ జతుర్ముఖంబులన్‌ 
వెడలె ననూనరూపముల వేదము లంచిత ధర్మ యుక్తితోన్‌. 385 

* అటుమీద బ్రహ్మ ధైర్యం వదలక మరొక దేహాన్ని ధరించాడు. సృష్టికి పూర్వం సం ప్రాప్తమయిన 
సృజనశక్తి తనకు అప్పుడు లేకపోవడంతో అంతరంగంలో ఎంతగానో చింతిస్తూ ఉండిపోయాడు. అంతలో 
అతని ముఖంనుండి పరమధర్మ ప్రబోధకాలైన వేదాలు పరిపూర్ణ స్వరూపాలతో ఆవిర్భవించాయి. 


తే. మజీయు ముఖములు, మహితకర్మములు. దంత్ర, ములును, నడవళ్ళు, నాశ్రమములు( దదీయ 
ముఖచతుష్కమునందున( బొడమె ననిన, విని మునీంద్రునిజూచి య వ్విదురు.డనియె. 386 


* ఇంతేకాదు. యజ్ఞాలు, పుణ్యకృత్యాలు, తంత్రాలు, సదాచారాలు, (బ్రహ్మచర్యాది ఆశ్రమాలు 
ఆయన నాలుగు మోముల నుండి జన్మించాయి అని చెప్పగా విని విదురుడు మై(త్రేయుణ్లి చూచి ఇట్టా 
అన్నాడు. 


క. తోయజ సంభవు( డత్తజి, నే యే ముఖమండలమున నే యే సృష్టిన్‌ 
ధీయుతు(డై స్పజియించెను, బాయక యత్తెణంగు. దెలియ బలుకుము నాకున్‌. 387 


అయ్యా! మైత్రేయా! బ్రహ్మదేవుడు బుద్దిమంతుడై ఏ యే ముఖం నుండి ఏ యే సృష్టి చేశాడో 
అదంతా నాకు తెలిసేటట్టు చెప్పు. 


వ. అని యిట్లు విదురుం డడిగిన మైత్రేయుం డతనితో నిట్లనియె; బుగ్యజుస్పామాథర్వంబులను 
వేదంబులును, హోతృకర్మంబు లయిన యప్రగీతమంత్రస్తోత్రంబులగు శస్త్రంబులును, నధ్వర్యు 
కర్మం బైన యిజ్యయు, సంప్రగీత స్తోతంబయిన స్తుతియును, నుద్దాతృప్రయోజ్యంబైన 
బుకృముదాయ రూపం బగు స్తోమంబును, బ్రాయళశ్చిత్తంబగు బ్రహ్మకర్మంబును, నాయుర్వేద 
ధనుర్వేద గాంధర్వ వేదంబులను నుపవేదంబులును, విశ్వకర్మ శాస్త్రం బగు స్థాపత్యంబును, 
బ్రాగాది ముఖంబుల నుత్పన్నంబు లయ. 


పంచమ వేదంబగు నితిహాస పురాణంబులు సర్వముఖంబులం గలిగె. మటియు( గర్మ 
తంత్రంబు లయిన షోడశ్యుక్ష్యములును; జయనాగ్నిష్టోమంబులును, నాప్తోర్యామాతిరాత్రంబులును, 
వాజపేయగోసవంబులును, ధర్మపాదంబులైన విద్యాదాన తపస్పత్యంబులును, బ్రహ్మచర్య గృహస్థ 
వాసప్రస్థ యత్యాశ్రమంబులును గలిగె. వీనికి నొక్కొక్కటికి జతుర్విధంబులైన వృత్తులును గలిగియుండు, 
నందు సావిత్రంబను బహ్మచర్యంబును, ఉపనయనం బాదిగా దివసత్రయంబు గాయత్రి 
జపించుటయను ప్రాజాపత్యంబును, వేదవ్రత చతుష్టయంబందు బతివ్రతంబును, వ్రతులు 
సంవత్సర పర్యంతంబుగా నాచరింపనగు బ్రాహ్మంబును, వేదగ్రహణాంతంబు నాచరింపం దగు 
నైస్టికంబును నను బ్రహ్మచారి వృత్తిచతుష్టయంబును; ననిషిద్దకృష్యాది వృత్తియగు వార్తయు, 
యజనాది కర్మోసయుక్తంబైన యాజ్ఞాది రూపధన సంచయంబును, బరుల యాచింపకుండు 
నయాచితంబను శాలీనంబును, క్షేత్రసతిత కణిశ కణ సంగ్రహణ రూపంబగు శిలోంఛంబును, 
నను గృహస్థవృత్తులు నాలుగును; నకృష్ట పచ్యాహారులగు వైఖానసులును, నూతనఫలంబు లబ్ద్బంబైన( 
బూర్వసంచిత పదార్థత్యాగంబు గల వాలఖిల్యులును, బ్రాతఃకాలంబున నే దిక్కు విలోకింతు 

రద్దిక్కునకు జని యచ్చట లభించు పదార్థంబుల భుజించి జీవించు నౌదుంబరులును, దమంత 
ఫలించి తరు సతితంబు లగు ఫలంబుల( దినుచుండు ఫేనపులును నను చతుర్విధ వృత్తులు 
గల వానప్రస్తులును; స్వాశ్రమ విహితకర్మంబులం |బధానుం డగు కుటీచకుండును, గర్మం 
బుపసర్దనంబు సేసి జ్ఞాన ప్రధానుం డయిన బహూదుండును, గేవలజ్ఞానాభ్యాసనిష్టుం డగు 
హంసుండును, బ్రాప్తంబైన పరబ్రహ్మ తత్వ్వంబుగ నిష్కియుండును నను సన్నాసి చతుర్విధ 
వృత్తులును, మోక్షఫల ప్రదంబై యాత్మానాత్మ వివేక విద్యారూపంబగు నాన్వీక్షకియు, స్వర్గాది 
ఫలప్రదంబై కర్మవిద్యారూప మగు త్రయియు, జీననఫలప్రధానంబై కృష్యాదిరూపంబగు వార్తయు, 
నర్థ్భసంపాదనైక ప్రయోజనంబగు దండనీతియు నను మోక్షధర్మ కామార్హంబులైన న్యాయవిద్యా 
చతుష్టయంబును, “భూర్చు వస్సువః” యను వ్యాహృతులును, బూర్వాది ముఖంబులనలన 
నుదయించె; 


మణీయు నతని హృదయాకాశంబునలనం (బ్రణవంబును, రోనుంబులవలన నుష్టి 
కృందంబును, త్వగింద్రియము వలన గాయత్రీ ఛందంబును, మాంసంబువలనం ద్రిష్టుప్పందంబును, 
స్నాయువువలన ననుష్టుష్పందంబును, నస్టివలన జగతీఛందంబును, మజ్జనలన పంక్తిచ్చందంబును, 
బాణంబువలన బృహతీ ఛందంబును, కకారాది పంచవర్గాత్మకంబు అయిన స్పర్శంబుల వలన 
జీవుండును, అకారాది స్వరాత్మకంబైన దేహంబును, నూష్మంబులను శషసహవర్ల చతుష్టయ 
రూపంబులగు నింద్రియం బులును, నంతష్ట్రంబులగు యరలన లను వర్లంబులును, షడ్డాదిసప్త 
న్వరూవంబు నాత్మబలంబయిన శబ్దబవ్మాంబును, చతుర్ముఖుని లీలా విశేషంబున 
నుత్సన్నంబయ్యె; 

వ్యక్తావ్యక్తంబై వైఖరీ ప్రణవాత్మకంబైన శబ్బబహ్మంబువలనం బరమాత్మ యన్యక్తాత్మకుం 
డగుటంజేసి పరిపూర్ణుండును, వ్యక్తాత్మకుం డగుటంజేసి యింద్రాది శక్యుపబృ్బంహితుండునునై 
కానంబడు( బదంపడి యజుండు భూరివీర్యనంతు లయిన బుషిగణంబుల సంతతి యనవిసృతంబని 
తలంచి పూర్వతను పరిగ్రహంబు సాలించి యనిషిద్ద కామాసక్తంబైన దేహాంతర పరిగ్రహంబు సేసి 
నిత్యంబు. బ్రజాసృష్టియందు వ్యాసక్తుండనైనను బ్రజ లభివృద్ది నొందక యుండుట కేమి కారణం 
బగునని యచ్చెరువొంది తద్వృద్ది యగు విధం బాలోచించుచు దైనం బిచ్చట విఘాతుకంబు గాన 
తదానుకూల్యం బావశ్యకం బని దాని నెదురు చూచుచు యథోచితకృత్య కరణదక్షుం డగుచుండ 
చతుర్ముఖుని దేహంబు ద్వివిధం బయిన నట్టి రూపద్వయవిభాగంబు స్వరాట్టగు “స్వాయంభువ” 
మనువును, దన్మహిషి యగు “శతరూప” యను కన్యకయుంగా మిథునంబయి జనియించె, 
నమ్మిథునంబు వలనం (బ్రియ(వ్రతోత్తానపాదులను పుత్రద్వయంబు, నాకూతి దేవహూతి 
ప్రసూతులను కన్యకాతయంబును గలిగి; రందు నాకూతిని రుచికునకును, దేవహూతిం 
గర్హమునకును, బ్రసూతిని దక్షునకును నిచ్చె; వీరలవలన గలుగు ప్రజాసంతతులచేత జగంబులు 
పరిపూర్ణంబు అయ్యె. 388 


* ఈ విధంగా విదురుడు అడుగగా మైత్రేయుడు అతనితో ఇట్లా అన్నాడు. బ్రహ్మదేవుని తూర్పువైపు 


ముఖం నుండి బుగ్వేదమూ, దక్షిణముఖం నుండి యజుర్వేదమూ, పశ్చిమముఖం నుండి సామవేదమూ, 
ఉత్తరముఖం నుండి అథర్వ వేదమూ ఉద్భవించాయి. 

యజ్ఞానికి “హోత, అధ్వర్యుడు, ఉద్గాత, బ్రహ్మ” అని నల్గురు బుత్విక్కు లుంటారు. హోత అనే 
బుత్విక్కుకు సంబంధించినవీ, గానం చేయబడినవి, అయిన ప్రశంసాత్మక మంత్ర స్తోత్రాలు 
తూర్పుముఖంనుండి వెలువడ్డాయి. 


అధ్వర్యునికి సంబంధించిన విధిరూపమైన ఇజ్య, గానయోగ్యాలైన మంత్రస్తోత్రాలూ దక్షిణముఖంనుంచి 


ఉదయించాయి. 
ఉద్గాత ప్రయోగించే స్తోమాలు అనే బుగ్వేద మంత్రాలు పశ్చిమ ముఖంనుంచి ప్రాదుర్భవించాయి. 
(బ్రహ్మ అనబడే నాల్గవ బుత్విక్కు ఆచరించే ప్రాయళ్చిత్తకాండ ఉత్తరముఖంనుంచి ఉద్భవించింది. 


ఉపవేదాలలో ఆయుర్వేదం ్రాజ్ముఖం నుంచీ, ధనుర్వేదం దక్షిణముఖం నుంచీ, గాంధర్వ వేదం 
పశ్చిమ ముఖం నుంచీ, విశ్వకర్మకు సంబంధించిన స్థాపత్యమనే శిల్పవేదం ఉత్తర ముఖం నుంచీ ఉత్పన్న 


మయినాయి. 


పంచమవేద మయిన ఇతిహాస పురాణ సముచ్చయం (బ్రహ దేవుని అన్ని ముఖాలనుంచి ఆవిర్భవించింది. 
ఇవి గాక కర్మతం(త్రాలయిన షోడశి-ఉక్ట్యము, చయనం- అగ్నిహ్టోమం, ఆప్తోర్యామం- అతి రాత్రం, 
వాజపేయం-గోసవం అనే నాలుగు జంటలూ, ధర్మపాదాలైన విద్య-ధనం-దానం-తపస్సు- అనేవీ క్రమంగా 
నలువనాలుగు ముఖాలనుంచి వెలువడినాయి. 

(బ్రహ్మచర్యం, గార్హస్ట్యం, వానప్రస్థం, సన్యాసం అనే ఆశ్రమ చతుష్టయంకూడా చతుర్ముఖుని 
చతుర్ముఖాల నుంచి (క్రమంగా జనించాయి. పై నాలుగు ఆశ్రమాలలో ఒక్కొక్కటి నాలుగు విధాలైన 
విధానాలతో ఆలరారుతుంటుంది. 


(బ్రహ్మచర్యానికి “సావిత్రం” అని కూడా పేరు. సవిత అంటే సూర్యుడు. ఆయన్ని ఆరాధించే గాయత్రి 
ఇందు (ప్రధానం కనుక దీనికి ఈ పేరు వచ్చింది. ఉపనయనం మొదలుకొని మూడు దినాల పర్యంతం 
గాయత్రీ మంత్రం జపించటం “ప్రాజాపత్యం” అంటారు. వేద(వ్రతాలు నాల్షింటిలో ఒక్కొక్కటీ ఒక్కొక్క 
సంవత్సరం పర్యంతం ఆచరించేది “బ్రాహ్మం”. వేదం పూర్తిగా నేర్చుకొన్న అనంతరం ఆచరించేది “నైస్టిక 
వ్రతం”. ఇవి నాలుగూ బ్రహ్మచారి వృత్తులు. 

గృహస్థ వృత్తులు నాలుగు. పొలం దున్ని పండించుకోవటమే జీవనోపాధిగా పెట్టుకోవటం “వార్త” 
అంటారు. యజ్ఞయాగాది కర్మలకు ఉపయోగించే సాధనాలను కూడబెట్టుకోవడం “సంచయం” అంటారు. 
పరులను యాచింపకుండా వుండటం “శాలీనం”, పొలాల్లో రాలిన ధాన్యం కంకులు ఏరుకొని వానిని శిలలపై 
నూర్చుకొని జీవించటం “శిలోంఛం”. 

వానప్రస్థ వృత్తులు నాలుగు. దుంపలు (త్రవ్వుకొని భుజించే వారు “వైఖానసులు”. (క్రొత్త పంట 
లభించగానే పూర్వం దాచిపెట్టిన పదార్థాలను మిగలకుండా ఇతరులకు పంచిపెట్టేవారు “వాలఖిల్యులు”. 

ప్రొద్దున లేవగానే ఏ దిక్కు కన్పిస్తుందో ఆ దిక్కుకు పోయి అక్కడ అయాచితంగా లభించిన పదార్థాలను 
భుజించేవారు “బౌదుంబరులు”. చెట్టున పండి రాలిన ఫలాలనూ, పత్రాలనూ తిని జీవించేవారు “ఫేనపులు”. 


సంన్యాసులలోకూడా నాలుగు విధాలున్నారు. సొంత కుటీరం ఉండి చేయదగిన కర్మలు చేసేవాడు 'కుటీచకుడు”, 
కుటీరం లేకుండా కర శలు అప్రధానంగా జ్ఞానియె సంచరిస్తుండేవాడు “బహూదుడు”; కేవలం జ్ఞానాభ్యాసం 
మాత్రం చేసేవాడు “హంసుడు”; జ్ఞానాభ్యాసం కూడా లేకుండా పరబ్రహ్మతత్త్యం అలవడినవాడు 
“నిష్కాయుడు”. 

అన్వీక్షకీ, త్రయీ, వార్తా దండనీతీ అనే నాలుగు న్యాయవిద్యలూ (బ్రహ్మదేవుని నాలుగు ముఖాలనుండి 
వరుసగా పుట్టాయి. “అన్వీక్షకి” అంటే ఆత్మానాత్మ వివేకం కలిగి మోక్షాన్ని ప్రసాదించే విద్య. “త్రయి” 
అంటే స్వర్గాది ఫలాలను అందించే వేదకర్మానుష్టానం. 'వార్త అంటే జీవనోపాధికోసం చేసే కృషి మొదలైన 
విద్య. “దండనీతి” అంటే అర్థ సంపాదనమే ప్రయోజనంగా గల విద్య. ఈ నాలుగు విద్యలలో అన్వీక్షకి 
మోక్షానికీ, త్రయి కామానికీ, వార్త ధర్మానికీ, దండనీతి అర్జానికీ సాధనాలు. “భూః భువః సువః” అనే 
వ్యాహృతులు బ్రహ్మదేవుని ముఖాలనుండి [క్రమంగా ఉదయించాయి. అతని హృదయం లోని ఆకాశం 
నుండి ఓంకారం పుట్టింది. రోమాలనుండి ఉష్టిక్‌ ఛందస్సు, చర్మం నుండి గాయత్రీ ఛందస్సు, మాంసం 
నుండి త్రిష్టుప్‌ ఛందస్సు, స్నాయువువల్ల అనుష్టుప్‌ ఛందస్సు, ఎముక నుండి జగతీ ఛందస్సు, మజ్జవల్ల 
పంక్తిచ్చందస్సు, ప్రాణంవల్ల బృహతీ ఛందస్సు పుట్టాయి. 

హల్టుల్లో క వర్గం మొదలు ప వర్గం వరకూ అయిదు వర్గాలతో స్పర్శాత్మకుడైన జీవుడూ, అకారాది 
అచ్చులతో స్వరాత్మకమైన దేహమూ, శ-ష-స-హ-లతో ఊష్మవర్ణాత్మకాలైన ఇంద్రియాలూ ఏర్పడ్డాయి. 
య-ర-ల-వ- అనే అంతస్టాలూ; షడ్డం, బుషభం, గాంధారం, మధ్యమం, పంచమం, దైవతం, నిషాదం 
అనే సప్తస్వరాలూ, ఆత్మబలమైన శబ్ద బ్రహ్మమూ-ఇవన్నీ చతుర్ముఖుని లీలా విశేషాలవల్ల పుట్టినాయి. 

పరమేశ్వరునికి వ్యక్తమూ అవ్యక్తమూ అని రెండు రూపాలు. వ్యక్తరూపం “వైఖరి. వాక్కు”; “పఠా”, 
“పశ్యంతీ” “మధ్యమా” అనే వాక్కులు అవ్యక్తరూపం. ఈ వ్యక్తావ్యక్తరూపాలు రెండింటికీ ప్రణవమే ఆత స్ట 
భగవంతుడు అవ్యక్తాత్ముడు కావటంవల్ల పరిపూర్ణుడు. వ్యక్తాత్ముడు కావడంచేత ఇంద్రాది శక్తిసంయుక్తుడై 
కనిపిస్తాడు. 


అనంతరం అనంత వీర్యవంతులైన బుషుల సంతానం సవిస్తారమై వృద్ధి కాలేదని తలంచాడు 
(బ్రహ్మ. ఆయన తన మొదటి శరీరాన్ని వదలుకొన్నాడు. నిషిద్దం కాని కామంపై ఆసక్తి గల మరొక్క 
దేహాన్ని ధరించాడు. నిత్యం ప్రజాసృష్టి యందు ఆసక్తుడైనాడు. అయినా ప్రజాభివృద్ది జరుగలేదు. కారణం 
తెలియక ఆశ్చర్యపడ్డాడు. అది వృద్ది అయ్యే విధానాన్ని గూర్చి ఆలోచించాడు. దైవం ఇచట (ప్రతికూలం. 
కాబట్టి దైవానుకూల్యం అవసరం అనుకుంటూ దైవాన్ని ధ్యానించాడు. సందర్భోచిత కర్తవ్యాలు 
నిర్వర్తింపసాగాడు. 

వెంటనే (బ్రహ్మదేవుని దేహం రెండు భాగాలయింది. అందొకటి 'స్వరాట్టు' అయిన “స్వాయంభువ” 
మనువుగా, మరొక్కటి అతని భార్య “శతరూప” అనే అంగనగా రూపొందాయి. ఆదిమిథునమైన, ఆ 
దంపతులకు (ప్రియవ్రతుడు, ఉత్తానపాదుడు అనే ఇద్దరుపుత్రులూ; ఆకూతి, దేవహూతి, ప్రసూతి అనే 
ముగ్గురు పుత్రికలు పుట్టారు. వారిలో ఆకూతిని రుచిప్రజాపతికీ, దేవహూతిని కరమ |ప్రజాపతికీ, ప్రసూతిని 
దక్ష (ప్రజాపతికీ ఇచ్చి వివాహం చేశారు. ఈ దంపతులవల్ల కలిగిన అనంత ప్రజాసంతతులవల్ల జగత్తంతా 
నిండి నిబిడీకృత మయింది. 


స 22 జి సం 
-:స్వాయంభువమనువు ప్రజావృద్ధి సెయుట :- 
క. అని మైత్రేయుండు పలికిన, విని మనమున హర్ష మొదవ విదురు(డు ముని నా 
థుని(జూచి పలికె. గ్రమ్మజణ, వనజోదర పాదభక్తి వశమానసుండై. 389 
* అని మైత్రేయుడు చెప్పగా విదురుడు విన్నాడు. సంతోషం పొందినవాడై, హరిపాద భక్తిపరవశుడై, 
ముని ముఖ్యుడైన మైత్రేయుణ్ణి చూచి మళ్ళా ఇట్టా అన్నాడు. 


క. ఘనుండు స్వయంభువునకు( బ్రియ, తనయుడు స్వాయంభువుండు దైతేయవిభే 
దన సేవా చతురుండును, జనవినుతుం డాదిరాజసత్తము(డౌటన్‌. 390 


* స్వయంభువుడైన (బ్రహ్మదేవుని కుమారుడు స్వాయంభువుడు హరిచరణ సేవా పరాయణుడు. 
ఆదిరాజ వరేణ్యులలో అ(గ్రగణ్యుడై జనుల మన్ననలు అందుకొన్నవాడు. 


క. అతని చరిత్రం బవ్యా, హతసుఖదము, నిఖిలమంగళావహము, సమం 
చితముం గావున బుధసే, విత! నాకెణు(గంగ( బలుకవే మునితిలకా! 391 


౫ కోవిదులచే సేవింపబడు ఓ మునికుల తిలకా! ఆ స్వాయంభువుని చరిత్ర అఖండమైన ఆనందాన్ని 
అందించేది. సమస్త సౌభాగ్యాలను సమకూర్చేది. మిక్కిలి యోగ్యమైంది. అందువల్ల ఆయన వృత్తాంతం 
నాకు అర్థ్ధమయ్యేటట్టు దయచేసి చెప్పు. 

క. అదియును గాక ముకుందుని, పదకమల మరందపాన పరవశులై సెం 

పొదవిన వారిచరిత్రము, సదమలమతి వినిన భవము సఫలము గాదే? 392 


అంతేకాదు. శ్రీహరి పాదపద్మాల మకరందాన్ని (త్రాగి, మైమరచి మహాత్ములైనవారి మహనీయ 
చరిత్రను పరిశుద్దమైన బుదితో విన్న వారి జన్మం సార్ధకం అవుతుంది. 
ధ— (©) యథ 


చ. అని విదురుండు వల్కిన దయాన్వితు(డై మునినాథచంద్రు డి 
ట్లను శ్రుతిశాస్తపాఠ కలితాత్మకుండైన నరుండు పద్మ లో 

చన చరణారవింద యుగసంగము గల్గిన సజ్జనుండు వొం 
దిన ఫల మొందు భాగవత దివ్యకథా (శ్రవణానురక్తిచేన్‌. 393 


ఇలా పలుకుతున్న విదురునితో సదయ హృదయుడైన మైత్రేయ మహాముని ఇలా అన్నాడు. నాయనా! 
వేదశాస్త్ర పఠనం చేసే మానవుడూ, శ్రీహరి చరణ కమలాల మీద అనురాగం గల సజ్జనుడూ- ఏ ఫలాన్ని 
పొందుతారో భగవద్భక్తుల దివ్యమైన కథలను ఆసక్తితో ఆకర్షించడంవల్ల అటువంటి ఫలమే సంప్రాప్త 
మవుతుంది. 
క. అని చెప్పి మునికులాగ్రణి, దనుజారికథా సుధావ్లుత స్వాంతుండై 
తనువున బులకాంకురములు, మొనయంగ నానందబాప్పములు జడి గురియన్‌. 394 


* ఇలా చెబుతున్న మైత్రేయ మహాముని హృదయం శ్రీహరి కథాసుధాలహరితో పెల్లుబికింది. 
ఆయన శరీరం సంతోషంతో పొంగి పులకించింది. ఆయన నయనాలు ఆనందబాష్పాలు వర్షించాయి. 


సీ వినిపింప( దొడంె నా ఘను(డు స్వాయంభువు౦ డంగనాయుక్తు(డై యబ్దగర్భు 
నకు మొక్కి వినయవినమితోత్తమాంగుండై, హస్తముల్‌ మొగిచి యిట్లనియె. బ్రీతి 
జీవరాసులకు రాజీవసంభవ! నీవ, జననరక్షణ వినాశముల కరయ 
హేతుభూతు(డవు; మా కెద్ది యాచరణీయ, మైన కర్మము దాని నానతిమ్ము! 
తే. ఎట్టి కర్మంబు సేసిన? నెసంగు నీకు, నవహితంబైన సంతోష మాత్మజుండు 
జనకునకు భక్తి. బరిచర్య సలిపి కీర్తి నంది నుతి కెక్కి వర్తించు నందు నిందు. 395 


* మైత్రేయుడు విదురునితో ఇట్లా చెప్పసాగాడు. స్వాయంభువుడు తన భార్య అయిన శతరూపతో 
కూడా (బ్రహ్మదేవునకు నమస్కారం చేశాడు. వినయంతో తలవంచుకొని, చేతులు జోడించి ప్రీతిపూర్వకంగా 
ఇలా అన్నాడు.- ఓ కమలగర్భా! ఈ విశ్వంలోని సర్వప్రాణులనూ పుట్టించుటకూ, పోషించుటకూ, 
సంహరించుటకూ, కారణభూతమైన వాడవు నీవే! మేము చేయవలసిన పనియేమో మాకు ఆజ్ఞాపించు. 
ఎలాంటి పనిచేస్తే నీకు అత్యంతమైన సంతోషం కలుగుతుందో అది చేస్తాము. తండ్రికి భక్తితో సేవచేసిన 
తనయుడు ఈ లోకంలో ఆ లోకంలో అఖండమైన యశస్సు ఆర్దిస్తాడు. అందరి అభిమానానికీ పాత్రుడౌతాడు. 


వ. కావున నెజింగింపు మట్టి సత్కర్మంబు. 396 


* కాబట్టి అట్టి మంచిపని యేదో నాకు ఆనతివ్వు. 


క. అని పలికిన స్వాయంభువ, మను మృదుభాషలకు నలరి మనమున గమలా 
సను డనురాగము ముప్పిరి, గొన. బ్రియతముండైన సుతునకును నిట్లనియెన్‌. 397 


* అని పలికిన స్వాయంభువుని మృదుమధుర వాక్యాలకు చతుర్ముఖుడు చాలా సంతోషించాడు. 
అంతరంగంలో అనురాగం పొంగిపొరలగా అనుగునందనునితో అరవిందభవుడు ఇలా అన్నాడు. 

చ. మునుకొని తండ్రియాజ్ఞ[ దలమోచి నిజోచిత కృత్యమేమి పం 
చిన దనశక్తి యుక్తి నెడసీయక చేయుట పుండరీక లో 
చన పదసేవ సేయుట ప్రజాపరిపాలనశాలి యౌటయున్‌ 
జనకునకున్‌ సుతుండు పరిచర్య లొనర్చుట సువ్వె పుత్రకా! 398 


* నాయనా! కన్నతం(డ్రి ఆజ్ఞను శివసావహించి, తనకు తగినపని యని ఏ పని చెపితే దానిని 
దక్షతతో తత్‌క్షణం చేయడం శ్రీహరి పాదసేవ చేయడమే అవుతుంది. తండ్రి ఆజ్ఞానుసారం ప్రజలను 
పాలించడంకూడా తనయుడు తన తండ్రికి సేవ చేయటం (క్రిందికే వస్తుంది. 


వ. కావున 399 


మ. వివరింపన్‌ హరి యజ్ఞమూర్తి. బరమున్‌ విష్ణున్‌ హృషీకేశు( గే 
శవు( బద్మాక్షు గుటించి జన్మమును శశ్వద్భక్తి( గానింప మా 
ధవు( డాత్మం బరితోషమొందు; నత డుద్యత్రీతి( శైకొన్న లో 
క వితానంబులు దుష్టి నొందు ననఘా; కావింపుమా యజ్ఞముల్‌. 400 


* అందుకని పుణ్యమూర్తివైన స్వాయంభువా! యజ్ఞపురుషుడూ, పరమపురుషుడూ, హృషీకేశుడూ, 
కేశవుడూ, పద్మాక్షుడూ ఐన మహావిష్ణువును గూర్చి అపారమైన భక్తితో యజ్ఞాలు చెయ్యి. అలా చేస్తే ఆ 
కమలాకాంతుడు ఎంతగానో సంతోషిస్తాడు. ఆ దేవుడు సంతోషిస్తే లోకాలన్నీ సంతృప్తి చెందుతాయి. 
అందుకని నీవు యజ్ఞాలు ఆచరించు. 


చ. అకుటిలభక్తి( గేశవసమర్పణబుద్ధి. గ్రతుక్రియల్‌ వొన 
ర్సక విపరీతులై యుముకరాసులు దంచి ఫలంబు నంద. గా 
నక చెడురీతి నూరక ధనవ్యయ మౌటయ కాని మోక్ష దా 
యక మగుచున్న తత్సలము నందరు నిష్ణుపరాజుఖ క్రియుల్‌. 401 
* పవిత్రమైన చిత్తశుద్దితో పరమేశ్వరార్చణ బుద్దితో యజ్ఞకార్యాలు చేయాలి. అలా కాక స్వార్థబుద్దితో 
ర్‌ —_ కరో హో [se [<3] ఠా 
కాని పనులు చేసేవారు వట్టి వరిపొట్టును దంచి బియ్యం రాలేదని ఖేదమందేవారే అవుతారు. అందువల్ల 


ధననాశమేగాని లవలేశమూ లాభం ఉండదు. హరి పరాజ్ముఖులు తాము ఆశించిన మోక్షఫలాన్ని 
అందుకోలేరు. 


ఉ. కావున యజ్ఞముల్‌ హరి వికారవిదూరు గుణించి చేయు నీ 
భావము సూనృత వ్రత! శుభస్థితి( జెందెడు, నీకుమారులున్‌ 
నీవును నీధరాభరము నెమ్మి సహింపుము; సజ్జనావలిం 
బ్రోవుము ధర్మమార్గమున( బుత్రక! దోషలతాలనిత్రకా! 402 


* కుమారా! పాపములనే తీగలకు కొడవలివంటి వాడవై నీవు నిర్వికారుడైన సర్వేశ్వరుణ్ణిగూర్చి 
యజ్ఞం చేయాలని భావించు. నీ భావన సత్యస్వరూపమై శుభప్రదమౌతుంది. నీవూ, నీ కుమారులూ 

సంతోషంతో భూభారం వహించండి, నిర్మలమైన ధర్మమార్గంలో సజ్జనులైన ప్రజలను పరిపాలించుతూ 
ఉండండి. 


క. అనవుడు నతనికి నత డి, ట్లనియెన్‌ భవదీయమైన యానతి యె ట్ల 
ట్లొనరించెద నాకును నా, తనయులకు వసించి యుండ. దగు నెల వెందున్‌. 403 


* ఆ మాటలు విని స్వాయంభువుడు సరోజభవునితో ఇట్టా అన్నాడు. తండ్రీ! నీ ఆజ్ఞ శిరసావహించి నివ 
చెప్పినట్లే చేస్తాను. అయితే నాకూ నా కుమారులకూ నివసించడానికి తగిన చోటు ఎక్కడా కానరావటం లేదు. 


తే. అరయ లేదు విధాత! యాయఖిల జంతు, జాతములకెల్ల నాధారభూతమైన 
ధరణి యిప్పుడు ఘనజలాంతర్నిమగ్న, మైన కతమున( జోటు లేదంటి( దండ్రి! 404 


* జగద్విధాతవై న ఓ జనకా! ఈ సృష్టిలో అఖిల జంతుజాలానికి ఆధారభూతమైన భూమి ఇప్పుడు 
మహాసముద్ర మధ్యంలో మునిగిఉంది. అందువల్ల మాకు ఉండటానికి చోటు కన్పించటం లేదు. 


క. కావున భూమ్యుద్ధరణము, గావించు నుపాయ మిపుడు గైకొని నాకున్‌ 
దేవా! నీ వెజీంగింపుము, నావుడు( బద్మజుండు దన మనంబున దలయచెన్‌. 405 


* అందుకని ఓ దేవా! ఇప్పుడు భూమిని ఉద్ధరించే ఉపాయం ఆలోచించి నన్ను అనుగ్రహించు అని 
స్వాయంభువుడు పలుకగా బ్రహ్మదేవుడు తన మనస్సులో ఇట్టా భావించాడు. 


మ. జలమధ్యంబున లీనమైన ధరణీచక్రంబునే నేర్పునన్‌ 
నిలుపన్‌ వచ్చును! బూర్యమందు జగముల్‌ నిర్మించు నా డాది న 
ప్పుల( బుట్టించిన మీ(ద నవ్వసుమతిం బుట్టించితి న్నట్టి య 
ప్తులలో( గుంకి రసాతలాంతరమునుం బొందెం గదా పృథ్వియున్‌. 406 


* నీళ్లనడుమ మునిగిపోయి ఉన్న భూమండలాన్ని పైకి తీసుకొని రావటం ఎలాగా? లోకాలను 
సృష్టించేటప్పుడు మొదట నీళ్లను పుట్టించాను. తర్వాత భూమిని సృష్టించాను. ఆ భూమి ఇపుడు జలమధ్యంలో 
మునిగి పాతాళమధ్యం చేరింది. దానిని ఏ విధంగా యథాస్థితికి తీసుకొని వచ్చేది? 


-: శ్రీ యజ్ఞ వరాహావతార వర్ణనము :- 


జా 


అఖిలజగత్కల్ప నాటోపమునకు( బాల్పడిన నాచేత నెబ్బంగి నిపుడు 
దగిలి విశ్వంభరోద్ధరణంబు గావింపనగు నని సర్వభూతాంతరాత్ము( 
బురుషోత్రముని నవపుండరీకాక్షు లక్ష్మీపతి. దన మనస్ట్రితుని( జేసి 

తలపోయుచున్న(. బద్మజు నాసికా వివరమ్మున యజ్ఞవరాహమూర్తి 

తే. యర్థి నంగుష్టమాత్రదేహంబుతోడ, జననమంది వియత్తలస్థాయి యగుచు 
క్షణములోపల భూరి గజ ప్రమాణ, మయ్యె నచ్చటి జనముల కద్భుతముగ. 407 


* “లోకాలన్నీ సృష్టించాలనే భావంతో పటాటోపంతో ఎంతో ప్రయాసపడుతున్నాను. కాని నేను ఈ 
భూమిని ఉద్దరింపగలనా? ఈ మహాకార్యం నాకు సాధ్యమౌతుందా?” అని బ్రహ్మ తన మనస్సులో తలపోసి 
సర్వాంతర్యామీ పురుషోత్తముడూ పుండరీకలోచనుడూ అయిన లక్ష్మీవల్లభుణ్ణి భావించాడు. వెంటనే అతని 
ముక్కు నుండి యజ్ఞావరాహ మూర్తి బొటన (వేలంత పరిమాణంతో జన్మించి, ఆకాశానికి ఎగిరి , ఒక్క 
క్షణంలోపలనే అక్కడి జనులంతా ఆశ్చర్యచకితు లయ్యేటట్టుగా పెద్ద ఏనుగంత అయ్యాడు. 


సీ. అంత బ్రజాసర్గమందు నియుక్తులై నట్టి మరీచ్యాదులైన మునులు 
మనుకుమారకులు న మ్మనుసహితంబుగ యజ్ఞవరాహంబు నర్ధి. జూచి 
“యిట్టి యాశ్చర్య మెట్లెందేని గలదె నాసారంధ్ర నిర్గత స్తబ్దరోమ 
౧ nN చిం 
తోకంబు మనము నిలోకింప నంగుష్ట మాత్రమై యీక్షణమాత్రలోన 


తే. మహిమ దీపింప దంతి ప్రమాణమును మ, హోన్నంతబైన గండశైలోపమంబు 
నయ్యె” ననుచు వితర్కించి; రబ్దభవు(డు, హర్ష మిగురొత్త నిట్లని యపుడు దలంచె. 408 


* అప్పుడు ప్రజల్ని సృష్టించడానికై నియమింపబడిన మరీచి మొదలైన మునులూ, మనువూ, 
మనువుకుమారులూ, యజ్ఞవరాహాన్ని చూచారు. “ఎంత ఆశ్చర్యం! నాసికారంధ్రం నుండి వెలువడ్డ (దేలెడు 
బాలవరాహం క్షణంలోనే పెద్ద ఏనుగంతయై మహాపర్వతం అంత అయింది. ఇలాంటి విచిత్రం ఎక్కడైనా 
ఉంటుందా?” అని తమలో తాము తర్కించుకొన్నారు. బ్రహ్మదేవుడు ఎంతో సంతోషంతో ఇట్లా అనుకున్నాడు. 


క. నామనమున. గల దుఃఖ వి, రామము. గావించుకొణకు రాజీవాక్షుం 
డీ మేర “యజ్ఞపోత్రి, శ్రీమూర్తి” నహించె నిది విచిత్రము దల(పన్‌. 409 
* నా మనస్సులో గల దుఃఖభారాన్ని దూరం చేయడానికై దేవాదిదేవుడైన రాజీవాక్షుడు ఈ విధంగా 
యజ్ఞవరాహరూపం ధరించాడు. ఇదెంత వింత అయిన విషయం. 
వ. అని వితర్కించు సమయంబున సూకరాకారుం డయిన భగవంతుండు. 410 
తే. ప్రళయజీమూత సంఘాతభయదభూరి, గర్హనాటోప భిన్నదిగ్నన గభీర 
రాన మడరింప నపుడు రాజీవభవు(డు, మునులు నానందమును బొంది రనఘచరిత! 411 
౫ బ్రహ్మదేవుడు ఈ విధంగా భావిస్తూ ఉండగా యజ్ఞవరాహమూర్తి అయిన దేవతాచ(క్రవర్తి 
ప్రళయకాలంలోని మేఘ సమూహాలు భయంకరంగా గర్డించినట్లు విజృంభించి దిక్కులు పిక్కటిల్లే విధంగా 
గంభీరంగా గర్జించాడు. నాయనా విదురా! ఆ ఘన గంభీరధ్వని విని బ్రహ్మదేవుడూ, మునులూ అపారమైన 
ఆనందాన్ని పొందారు. 

న. అంత మాయామయవరాహ ఘుర్చురారావంబు బ్రహ్మాండకోటర పరిస్పోటనంబు గావింప విని 
జనస్తపస్సత్య లోక నివాసులయిన మునులు బుగ్యజుస్పామ మంటత్రంబుల వినుతించిరి; 
యజ్ఞవరాహరూప ధరుం డయిన సర్వేశ్వరుండు సత్పురుష పాలన దయాపరుండు గావున 
దిగ్గజేంద్రలీలావిలోలుండై. 412 


* అప్పుడు ఆ కుహనా వరాహమూర్తి కావించిన ఘుర్చురారావానికి బ్రహ్మాండభాండ మంతా దద్దరిల్లి 
పోయింది. ఆ శబ్దాన్ని విని జనలోకంలో, తపోలోకంలో, సత్యలోకంలో ఉండే మునులు; బుగ్వేద, యజుర్వేద, 
సామవేదాలలోని మంత్రాలతో ఆ యజ్ఞవరాహమూర్తిని కీర్తించారు. యజ్ఞవరాహరూపాన్ని ధరించిన 
పరాత్పరుడు సజ్జనులను చక్కగా పరిపాలించే పరమదయాపరుడు కాబట్టి ఒక మహాదిగ్గజంలా క్రీడించాలని 
వేడుకపడ్డాడు. 


సీ. కఠిన సటా చ్చటోత్కట జాత వాత నిర్ణూత జీమూత సంఘాత మగుచు 
క్షురనిభ సునిశిత ఖుర పుటాహత చలతృ్సణిరాజ దిగ్గజ ప్రచయ మగుచు( 
జండ దంష్టోత్స వైశ్వాన రార్చిస్త్రవద్రజత హేమాద్రి విస్రంభ మగుచు 
ఘోర గంభీర ఘుర్చుర భూరి నిస్వనపంకిలాఖిల వార్డి సంకులముగ( 
తే. బొరలు(గెరలు నటించు నంబరము దెరల, రొప్పు నుప్పర మెగయును గొప్పరించు 
ముట్టె బిగియించు ముసముస మూరుకొనుచు, నడరు సంరక్షితక్షోణి యజ్ఞఘోణి. 413 


* భూమిని రక్షించనున్న ఆ యజ్ఞవరాహం కర్కశమైన తన మెడమీద జూలు విదిల్చింది. దానివల్ల 
పుట్టిన వాయు వేగానికి మేఘమండలమంతా చెల్లాచెదరై పోయింది. చురకత్తివలె మిక్కిలి వాడియెన ఆ 
వరాహమూర్తి గిట్టల కొనల తాకిడులకు అడుగున ఉన్న ఆదిశేషుడూ, దిగ్గజాలూ తల్లడిల్లిపోయారు. ఆ 
యజ్ఞవరాహం కఠోరాలైన కరకు కోరల రాపిడివల్ల పుట్టిన అగ్ని జ్వాలలకు వెండికొండ కైలాసమూ, 
బంగారుకొండ మేరువూ, కరగి ద్రవించి పోతాయేమో అనిపించింది. ఆ ఆదివరాహం భయంకరమూ గంభీరమూ 
అయి తన ఘుర్జురారావంవల్ల సము ద్రాలన్నీ అల్లకల్లోలం అయ్యేటట్లు చేస్తున్నది. ఈ విధంగా ఆ మహావరాహం 
పొరలుతూ, పొంగుతూ, సంతోషంతో గంతులువేస్తూ, రొప్పుతూ, ఆకాశానికి ఎగురుతూ, విజృంభిస్తూ, మూతి 
బిగిస్తూ, నేలను మూచూస్తూ- ఇలా అనేక విధాలుగా ఊగుతూ చెలరేగుతూ ఉంది. 


వ. మటేయు నయ్యజ్ఞవరాహంబు. 414 


పీ తివిరి చతుర్దశ భువనంబులను దొంతు లొరగ. గొమ్ముల. జిమ్ము నొక్కమాటు 
పుత్తడికొండ మూ6ంపురమును నొరగంట నొరకు రా రాపాడు నొక్కమాటు 
ఖురముల సప్తసాగరముల రొంపిగా నుక్కించి మట్టాడు నొక్కమాటు 
నాభీలవాల వాతాహతిచే మింటి నొరసి బ్రద్దలు సేయు నొక్కమాటు 

తే. కన్ను(గొనలను విస్పులింగములు సెదర, నురుభయంకరగతి( దోచు నొక్కమాటు 
సరమ యోగీంద్రజన సేవ్య భవ్య విభవ, యోగ్యమై కానంగా నగు నొక్కమాటు. 415 


* మరిన్నీ ఆ యజ్ఞవరాహం ఒకసారి పదునాల్లు భువనాలూ దొంతులు దొంతులుగా 
దొర్లిపడిపోయేటట్టు కొము శలతో చిమ్ముతుంది. మరోసారి తన మూపురమనే ఒరగల్టుతో పసిడికాంతులు 
ప్రసరించేటట్టు మేరుపర్వతానికి రుద్దుకొంటుంది. ఇంకోసారి సప్తసము(ద్రాల జలాలు బురదలై పోయేటట్టు 
ఎగిరి గంతులువేస్తూ తిరుగుతుంది. వేరొక్క సారి మిక్కిలి భయంకరంగా తోకను త్రిప్పడంవల్ల పుట్టిన 
గాలితాకిడికి ఆకాశం దద్దరిల్లి బ్రద్దలయ్యేట్టు చేస్తుంది. ఒక్కొక్కమాటు కనుగొనల్లో అగ్నికణాలు కురిపిస్తూ 

అ (౦౧ లు (2) జావ ౧ ఆద. 
మహాభయంకరంగా కన్పిస్తుంది. ఇంకొక్కమాటు మహాయోగులకు సేవ్యమైన భవ్యదివ్యవైభవంతో 
శోభిల్లుతుంది. 


వ. ఇట్లు విహరించుచు. బ్రాతర్మధ్యందినతృతీయ సవనరూపుం డయిన యజ్ఞవరాహమూర్తి యగు 
సర్వేశ్వరుండు మహాప్రళయంబునందు యోగ నిద్రావశుండై యుండు ననసరంబున నుదకస్థంబైన 
భూమి రసాతల గతంబైన దాని నుద్దరించుటకు సముద్రోదరంబు( దటజేయం జొచ్చు వేగంబు 
సైరింపంజాలక సముద్రుం డూర్ములను భుజంబు లెత్తి విశీర్ల హృదయుండై యార్తుని పగిది 
“యజ్ఞనరాహ! నన్ను రక్షింపు, రక్షింపు” మని యా క్రోశింప నిశిత కరాళక్షుర తీక్ష్‌ణంబులైన ఖురాగ్రంబుల 
జలంబులు విచ్చిన్నంబులు గావించి యపారం బయిన రసాతలంబుం బ్రవేశించి భూమిం బొడగను 
నవసరంబున. 416 


* ఇలా విహరిస్తూ ఉదయమూ మధ్యాహ్నమూ సాయంకాలమూ యజ్ఞస్వ రూపుడై యజ్ఞవరాహరూపం 
ధరించిన ఆ మహావిష్ణువు మహాప్రళయ కాలంలో తాను నిద్రలో ఉన్నప్పుడు జలంలో నున్న భూమి 
రసాతలంలోకి చేరినందువల్ల దానిని ఉద్దరించడానికై సముద్రంలో (ప్రవేశించాడు. ఆ వేగానికి సముద్రుడు 
తట్టుకోలేక అల్లకల్గోలమైన మనస్సుతో అలలు అనే చేతులు పైకెత్తి “యజ్ఞవరాహా! నన్ను రక్షించు, రక్షించు” అని 

ల ౧౧ _ వ దు (Be) 
వేడుకొన్నాడు. ఆ వరాహమూర్తి తన వాడియై వంకరలు తిరిగిన కత్తులవంటి గిట్టల కొనలతో 
సము(ద్రజలాలను చెల్లాచెదరు చేస్తూ పాతాళం లోపలికి దూసుకొనిపోయి అక్కడ భూమిని చూచాడు. 


క. శరనిధిలోని మహోగ్రా, మరకంటకు( డెదుర గాంచె మఖమయగాత్రిన్‌ 
ఖురనిదళితకులగోత్రిన్‌, ధరణి కళత్రిన్‌ గవేష ధాత్రిన్‌ పోత్రిన్‌. 417 


* ఆ సమయంలో ఆ సముద్రంలో దాగివున్న ఒక భయంకర రాక్షసుడు ఎదురయ్యాడు. ఆ 
క్రూరదానపుడు కుల పర్వతాలను గిట్టలతో పగుల గొట్టెదీ, భూమిని ప్రియురాలుగా గ్రహించినదీ, 
భూమండలాన్ని వెదుకుతూ ఉన్నదీ యజ్ఞమయ మైన శరీరం కలదీ అయిన ఆ వరాహాన్ని తన యెదుట 
దర్శించాడు. 


వ. ఇట్లు పొడగని దైత్యుండు రోషభీషణాకారుందై. 418 

* అట్లా చూచీచూడగానే వాడికి ఆగ్రహం వచ్చింది. రోషంచే భీకరమైన ఆకారం కలవాడైనాడు. 
మ. గద సారించి యసహ్యవిక్రమ సమగ్రస్ఫూర్తితో వ్రేయంగా 

నది దస్పించి వరాహమూర్తి నిజదంప్టాగ్రాహతిం ద్రుంచె( బెం 

పొదవం గ్రోధమదాతిరేక బలశౌర్యోదార విస్తార సం 

పద( బంచాస్యము సామజేంద్రు. జలమొప్పం ద్రుంచు చందంబునన్‌. 419 


*ఆ రాక్షసుడు అనివార్యమైన మహాశౌర్యంతో గిరగిరా గద త్రిప్పివేశాడు. వరాహమూర్తి అది 
తప్పించుకొన్నాడు. (క్రోధంతో గర్వంతో అపారమైన పరాక్రమంతో విజృంభించిన మృగరాజు గజరాజును 
మట్టు పెట్టినట్టు ఆ వరాహమూర్తి తన వాడికోరల అంచులతో వాడిని విదలించి తుదముట్టించాడు. 


మ. దితిజాధీశుని నీ గతిం దునిమి యుద్వృత్తిం దదీయాంగ శో 
ణిత పంకాంకిత గండభాగు( డగుచు న్విష్ణుండు దానొప్పెవి 
సృత సంధ్యాంబుద ధాతు చిత్రిత సముద్దీప్త క్షమాభృగ్గతిన్‌ 
క్షితి దంప్ర్టాగ్రమునన్‌ ధరించి జలరాశిం బాసి యేతేరణన్‌. 420 
* ఆ రాక్షసుని ఈ విధంగా వధించి వాడి వేడి వేడి నెత్తురు ధారలతో నిండిన చెక్కిళ్లు గలవాడై 
వరాహమూర్తి సాయం సమయాన ఎగ్రబడిన మేఘాలతో గైరికాది ధాతువులతో జాజువారిన మహాపర్వతం 
వలె ఒప్పుతూ భూమిని తన కోరచివర ధరించి సముద్రంలో నుండి బయటికి వచ్చాడు. 


తే. బాల శీతాంశు రేఖా విభాసమాన, ధవళ దంప్టాగ్రమున నున్న ధరణి యొప్పె 
హరికి నిత్యానపాయిని యైన లక్ష్మి, నెరయ బూసిన కస్తూరి నికర మనంగ. 421 


* విదియనాటి చంద్రరేఖలా విరాజిల్లుతున్న తెల్లని కోరకొనపై నున్న ఆ భూమి, స్వామిని ఎప్పుడూ 
ఎడబాయని శ్రీమహాలక్ష్మి- ఆయనకు పూసిన కస్తూరీ పంకం లాగా కన్పించింది. 


-: శ్రీ యజ్ఞ వరాహమూర్తిని బ్రహ్మాదులు స్తుతియించుట :- 
ఖు వావ్‌ వావి 
వ. అట్టి యజ్ఞపోత్రిమూర్తిం జూచి కమలాసన ప్రముఖు లిట్లని స్తుతియించిరి. 422 
* అటువంటి యజ్ఞవరాహమూర్తిని చూచి బ్రహ్మాది దేవతలు ఇలా కీర్తించారు. 


సీ. “దేవ! జితం జితం తే పరమేశ్వర! జితయజ్ఞభావన! శ్రుతిశరీర!” 
యనుచు గారణసూకరాకారు( డగు నీకు నతిభక్తి మైక్కెదమయ్య వరద! 
భవదీయ రోమకూపములందు లీనంబు లై యుండు నంబుధు లట్టి యధ్వ 
రాత్మకమై తనరారు నీ రూపంబు గానంగరాదు దుష్కర్మపరుల 


మూడన స్కంధము 369 


తే. కట్టి నీకు. బ్రణామంబు లాచరింతు, మఖిలజగదేకకీర్తి! దయానువర్తి! 


భవ్యచారిత్ర! పంకజపపత్రనేత్ర!, చిరశుభాకార! యిందిరాచిత్తచోర! 423 


* దేవదేవా! జయం! జయం! పరమేశ్వరా! జయం! జయం! నీవ యజ్ఞాధిపతివి! వేదమూర్తివి! 
దుష్టశిక్షణ శిష్టరక్షణార్థం వరాహావతారం ధరించిన నీకు పరమభక్తితో 'ప్రణమిల్టుతున్నాము. నీవు వరదుడవు! 
ఈ మహాసముద్రా లన్నీ నీ రోమకూపాలలో ఇమిడి ఉన్నాయి. అటువంటి నీ యజ్ఞవరాహ స్వరూపాన్ని 
అజ్ఞులు దర్శించలేరు. విశాల విశ్వ విఖ్యాత కీర్తినీ, పరమ కరుణామూర్తివీ, పరమ పవిత్ర చరిత్రుడవూ, 
పద్మదళాయత నేత్రుడవూ, చిర మంగళాకారుడవూ శ్రీరమా చిత్తచోరుడవూ అయిన నీ కివే మా కైమోడ్సులు. 


న. 


స్త 


అని వెండియు నిట్టు స్తుతియించిరి. 424 


త్వక్కున నఖిల వేదములు, రోమంబుల యందును బర్హిస్సు, లక్షులందు 
నాజ్యంబు, పాదంబులందు. జాతుర్శోత్ర కలితంబులగు యజ్ఞకర్మములును, 
సుక్కు తుండంబున, స్రువము నాసికను, నిడాపాత్ర ముదరకోటరమునందు, 
శ్రవణాస్యబిలముల( జమసప్రాశిత్రముల్‌, గళమున నిష్టిత్రికంబు, జిహ్వ 


దగు. బ్రవర్య్యము, నగ్నిహోత్రమును నీదు, చర్వణంబును, సభ్యావసథ్యు లుత్త 
మాంగ మసువులు చయనము లగు€ గిటీశ! యనుచు నుతియించి రత్తణి యజ్ఞవిభుని. 425 


* అని ఇంకా ఈ విధంగా దేవతలు దేవాదిదేవుణ్ణి స్తుతించారు. “ఓ స్వామీ! నీ చర్మం నుండి సమస్త 
వేదాలూ జనించాయి. నీ రోమకూపాలనుండి అగ్నులు ఆవిర్భవించాయి. నీ కనులనుండి హోమద్రవ్యమైన 
నెయ్యీ, నీనాలుగు పాదాలనుండి నాలుగు హోత్రాలతో కూడిన యజ్ఞకర్మలూ, ముట్టె నుండి స్రుక్కూ, 
ముక్కునుండి స్రువమూ, ఉదరమునండి ఇడాపాత్రమూ, చెవులనుండీ ముఖం నుండీ చమసం, ప్రాశిత్రం 
అనే పాత్రలూ, కంఠం నుండి ఇష్టులు అనేమూడు యజ్ఞాలూ, నాలుక నుండి ప్రవర్యం అనే యజ్ఞమూ 
పుట్టాయి. నీ చర్వణమే అగ్నిహోత్రం. సభ్యం అంటే హోమరహితాన్నీ, అవసథ్యం అంటే జొపాసనాన్నీ నీ 
శిరస్సునుంచి జనించాయి. చయనాలు నీ ప్రాణ స్వరూపాలు. నీవు యజ్ఞాధినాథుడవు! యజ్ఞవరాహమూర్తివి! 


న. 


వెండియు ముహుర్ముహు రృగవదావిర్భావంబు దీక్షణీయేష్టి యగు. నీదు దంష్టలు ప్రాయణీయంబను 
దీక్షా నంతరేష్టియు, నుదయనీయం బను సమాప్తేష్టియు, యుష్మద్రేతంబు సోమంబును, 
ద్వదీయావస్థానంబు ప్రాత స్పవనాదులు, నీదు త్వజ్మాంసాది సప్తధాతువు లగ్నిష్టోమోక్ష్య షోడశీ వాజసే 
యాతిరాత్రాస్తోర్యామంబు లను సంస్థా భేదంబులును ద్వాదశాహాదిరూపంబులైన బహు యాగ 
సంఘాతరూపంబులు నగు; సర్వ సత్రంబులు భవదీయశరీర సంధులు; ససోమాసోమంబులగు యజ్ఞ క్రతు 
వులు నీవ; మణీయును నీవు యజనబంధనంబులచే నొప్పుచుందు వదియునుం గాక. 426 


* అంతేకాక భగవంతుడవైన నీవు మాటిమాటికి ఆవిర్భవించటం “దీక్షణీయ” మనే యజ్ఞము. 
“ప్రాయణీయ” మనే దీక్షానంతరం జరిపే ఇష్టీ, “ఉదయనీయము” అనే సమాపేష్టీ నీ కోరలు. సోమరసం 

నీ రేతస్సు. నీ ఉనికియే ప్రాతఃకాలం, మధ్యాహ్నం, సాయం సమయం అనే మూడు యజ్ఞాంశాలు. నీ 
చర్మం మాంసం మొదలైన సప్రధాతువులూ, అగ్నిష్టోమం, ఉక్ట్యం, షోడశి, వాజపేయం, అతిరాత్రం, 
ఆప్తోర్యామం, ద్యాదశాహం మొదలైన యజ్ఞభేదాలు, సమస్త యజ్ఞాలు నీశరీరసంధులు సోమంతో కూడినవీ, 
కూడనివీ అయిన (క్రతువు లన్నీ నివేఓనివ యజ్ఞబంధాలతో అలరారుతూ ఉంటావు. 


క, హవరూసివి! హవనేతవు!, హనభోక్తవు! నిఖిలహన ఫలాధారు(డవున్‌! 
హవరక్షకు(డవు నగు నీ కవితథముగ నుతు లొనర్తుమయ్య ముకుందా! 427 


* అంతేగాక నీవు యజ్ఞ స్వరూపుడవు. యజ్ఞకర్తవు. యజ్ఞభోక్తవు. యజ్ఞ ఫలప్రదాతవు. యజ్ఞ రక్షకుడవు. 
సమస్తము నీవే! ఓ ముకుందా! నీకు మా హృదయపూర్వకమైన అభివందనాలు. 


తే. సత్వ్వగుణమున సద్భక్తి సంభవించు, భక్తియుతముగ€ జిత్తంబు భవ్య మగును 
హృదయపద్మంబునం దోలి నెజుగంబడిన, యట్టి నీకు నమస్కారమయ్య వరద! 428 


* సత్త్యగుణం వల్ల మంచి భక్తి ప్రాప్తిస్తుంది. భక్తితోకూడిన మనస్సు పవిత్రం అవుతుంది. అటువంటి 
భక్తియుక్తమైన పవిత్రహృదయ పద్మంతో భావించి సేవింపదగిన ఓ దేవదేవా! నీకు నమస్కారం. 


మ. అరవిందోదర! తావకీన సిత దంష్షా గ్రావలగ్న క్షమా 
ధర నద్యబ్ది నదాటవీ యుత సమిద్దక్ష్మాతలం బొప్పె భా 
సుర కాసార జలావతీర్ల మదవచ్చుండాలరాడ్డంత శే 
ఖర సంసక్త సపత్ర పంకజము రేఖం బొల్పు దీపింప(గన్‌. 429 


పద్మనాభా! పర్వతాలతో, నదీనదాలతో, సము(ద్రాలతో, అరణ్యాలతో నిండిన ఈ భూమండలం నీ 
తెల్లని కోర చివర ్రకాశిస్తున్నది. ఆ భూదేవి మనోహరమైన సరోవర జలాలలో దిగిన మదగజేంద్రుని 
దంతాగ్రాన తగుల్కొని ఉన్న ఆకుతోకూడిన తామర పువ్వులాగా చూడముచ్చటగా ఉంది. 
మ. మణతీయును. 430 
మ. చతురామ్నాయ నపుర్విశేష ధర! చంచత్సూకరాకార! నీ 
సితదంష్లాగ్ర విలగ్నమైన ధర రాజిల్లెం గులాద్రీంద్ర రా 
జిత శృంగోపరి లగ్నమేఘము గతిం జెల్వారి, విద్వజ్ఞనాం 
చిత హృత్సల్వలలోల! భూరమణ! లక్ష్మీనాథ! దేవోత్తమా! 431 


* అంతేకాదు, చతుర్వేద స్వరూపమైన శరీరాన్ని ధరించి ఉన్న ఓ యజ్ఞవరాహస్వామీ! నీవు జ్ఞానవంతుల 
అంతరంగా లనే నీటి మడుగులలో (క్రీడిస్తుంటావు. భూదేవికీ శ్రీదేవికీ మనోహరుడవు. దేవతలందరికీ అగ్రేసరుడవు. 
స్వామీ! నీ తెల్లని దంప్టాంచలాన తగులుకొన్న భూమి కొండల చక్రవర్తి వెండి శిఖరాగ్రాన విరాజిల్లుతుండే 
నీలమేఘంలా అందాలూ చిందుతూ ఉంది. 

జా 


సమధిక స్థానరజంగమాత్మకమైన వసుమతీచక్ర మవక్రలీల 

నుద్ధరింపుము; కరుణోపేత చిత్తుండ వగుచు నస్మన్మాత యయ్యె ధరణి; 

మాత యౌ బెట్లని మది. దలంచెదవేని( జర్చింప మాకు విశ్వమున కీవు 

జనకుండ వగుట యుష్మత్పత్ని భూదేవి యగుట మాకును దల్లి యయ్యె; నిపుడు 

తే. ధరకు నీతోడంగూడ వందన మొనర్తు, మరణియందును యాజ్ఞికు( డగ్ని నిలుపు 

కరణి మీ తేజ మీ ధరాకాంతయందు, నిలుప ధరణి పవిత్రయె నెగడు గాన. 432 


* కరుణారసం నిండిన హృదయం కలవాడవై సకల చరాచర సమూహంతో నిండిన ఈ 
భూమండలాన్ని సము ద్రజలాల్లో మునిగి పోకుండా ఉద్దరించు. ఈభూమి మాకు తల్లి. ఎలాగంటావేమో! 
మాకు ఈ లోకానికీ నీవు తండ్రివి. నీవు భరించుటచే భూదేవి నీ భార్య అయింది. అందుకని ఆమె 
మాకు తల్లియే అవుతుంది. నీతోపాటు ఈ భూమికీ నమస్కారం చేస్తాము. యజ్ఞకర్త అరణియందు 
అగ్నిని నిల్సిన విధంగా నీవు నీ తేజస్సును నీ భూమియందు నిల్పడంవల్ల ఈ ధరిత్రి పవిత్రమై ఒప్పుతూ 
ఉంది. 

చ. తలప రసాతలాంతర గతక్షితి. గ్రమ్మజ నిల్సినట్టి నీ 

కలితన మెన్న విస్మయము గాదు; సమస్తజగత్తు లోలిమై 
గలుంగంగ జేయు టద్భుతము గాక, మహోన్నతి నీ వొనర్చు పెం 
పలరిన కార్యముల్‌ నడప నన్యులకుం దరమే రమేశ్వరా? 433 


* లక్ష్మీవల్లభా! వాస్తవంగా ఆలోచిస్తే సమస్తలోకాలను (క్రమానుసారంగా సృష్టించడమన్నది 
అత్యద్భుతమైన విషయం. అటువంటి నీ శక్తి ముందు పాతాళంలో ఉన్న భూమిని యథాస్థితికి తెచ్చి నిల్పిన ఈ 
నీ సామర్థ్యం ఏమంత ఆశ్చర్యాన్ని కలిగించేదిగా లేదు. ఇటువంటి మహాకార్యాలు నిర్వహించటానికి నీవై సమర్దుడవు. 
ఇతరులకు ఈ కృత్యాలు అసాధ్యాలు. 


చ. సకల జగన్నియానుక నిచక్షణలీల( దనర్చునట్టి నం 
దకధర! తావక స్ఫురదుదారత మంత్రసమర్హు డైన యా 
జ్ఞికు. డరణిన్‌ హుతాశనుని నిల్పిన కైవడి మన్నివాస మౌ 
టకు6 దలపోసి యీ క్షితి దృఢంబుగ నిల్ప్సితివయ్య యీశ్వరా! 434 


* “నందకము” అనే ఖడ్గాన్ని ధరించిన ముకుందా! నేర్పుతో సకలలోకాలను ఒక నియమబద్దంగా 
ఏర్పాటుచేసిన నేర్చరివి. మం(త్రసిద్దుడైన యాజ్ఞికుడు అరణియందు అగ్నిని నిల్పినట్టు నీవు దయపూని 
మేము నిలబడి మనుగడ సాగించటానికి ఈ భూమిని ఈ విధంగా సుస్థిరంగా నిలబెట్టావు! ఎంతటి 
జౌదార్యం ప్రకటించావు స్వామీ! 

చ. సలలిత వేదశాస్తమయ సౌకరమూర్తి దనర్చుచున్‌ రసా 
తలముననుండి వెల్వడు నుదారత మేను విదుర్ప. దత్సటో 
చ్చలితములైన బిందువుల సాధు తపో జన సత్యలోక వా 
సులమగు మేము దోంగి పరిశుద్ది నహించితిమయ్య మాధవా! 435 


* ఓ మాధవా! ఆహ్లాదంతో వేదశాస్త్ర స్వరూపమైన ఆదివరాహమూర్తివైన నీవు పాతాళం నుండి బయటికి 
వస్తూ సముద్రజలాలతో తడిసిన నీశరీరాన్ని విదిలించావు. ఆ సమయంలో నీమెడమీది జూలు నుండి నీటి 
చుక్కలు నలుదెసలా ఎగిరిపడ్డాయి. పరమ పవిత్రాలయిన ఆ జలబిందువులలో తడిసి తపోలోకంలో, జనలోకంలో, 
సత్యలోకంలో నివసించే మేమంతా ఎంతగానో పరిశుద్దులం అయినాము స్వామీ! 


ఉ. విశ్వభవస్థితి ప్రళభయవేళలయందు వికారసత్వమున్‌ 
విశ్వము నీవ యీ నిఖిలవిశ్వము లోలి స్పజింతు విందిరా 
ధీశ్వర! యీశ! కేశవ! త్రయీమయ! దివ్యశరీర! దేవ! నీ 
శాశ్వతలీల లిట్టి వని సన్నుతి సేయంగ మాకు శక్యమే? 436 


* ఓ లక్ష్మీవల్లభా! ఈ ప్రపంచం సృష్టించేదీ, రక్షించేదీ, లయం చేసేదీ నీవే! సమస్తమూ నీవై ఈ 
సమస్త లోకాలనూ మళ్లీ మళ్లీ సృష్టిస్తున్నావు. ఈశ్వరా! కేశవా! వేదమయా! దివ్యస్వరూపా! దేవ దేవా! 
అంతులేని నీ వింత లీలలు “ఇంతటివి ఇటువంటివి” అని వర్షించడానికి మాకు చేతనవుతుందా? 


సీ. పంకజోదర నీ వపార కర్ముండవు భవదీయ కర్మాబ్దిపార మేద 
నెటీగెద నని మది నిచ్చగించిన వా(డు పరికింప(గా మతిభ్రష్టు గాక 
విజ్ఞానియే? చూడ విశ్వంబు నీ యోగ మాయాపయోనిధి మన్న మౌట( 
దెలిసియు( దనుబుద్ధి. దెలియని మూఢుల నే మన నఖిలలోకేశ్వరేశ! 


తే. దాసజనకోటి కతి సాఖ్యదాయకములు, వితతకరుణా సుధా తరంగితములైన 
నీకటాక్షేక్షణములచే నెజయ మమ్ము జూచి సుఖులను జేయవే సుభగ చరిత! 437 


౫ దామోదరా! లోకకల్యాణార్థం నీవు చేసే కార్యాలు అనంతాలు. “మహాసముద్రంవంటి వాటి అంతు 
తెలుసుకుంటాను.” అని నిశ్చయించుకునే వాడు మతి భ్రష్టుడూ, అజ్ఞానీ అవుతాడే గాని విజ్ఞాని కాడు. ఈ సమస్త 
ప్రపంచం నీ యోగమాయా సముద్రంలో విలీనం అయివున్నదన్న సంగతి తెలిసికూడా నీప్రభావాన్ని తెలియని 
ఆ మందబుద్దులను ఏమనాలి? అఖిలలోకాధ్వీరా! నీ చరణదాసులకు సరదా సమధిక సౌఖ్యాన్ని కలిగించేవీ, అపారమైన 
కరుణ అనే అమృతతరంగాలు పొంగి పొరలేవీ అయిన నీ కడగంటి చూపులతో మము లను చక్కగా చూచి 
సుచరిత్రా! మాకు సుఖసంతోషాలను అను[గ్రహించు. 

క. అని బ్రహ్మవాదు లగు స, న్ముని వర్యులు భక్తియోగమున వినమితులై 
మనమున మోదము ముప్పిరి, గొన బొగడిరి ఖుర విదళిత గోత్రిం బోత్రిన్‌. 438 
* అని బ్రహ్మజ్ఞాన సంపన్నులైన మునివరేణ్యులు భక్తిప్రవత్తులతో వినయ వినమ్రులై తమ 
అంతరంగాలలో ఆనందతరంగాలు పొంగులెత్తగా గిట్టలచే కొండలను సైతం పగులగొట్టినట్టి జగజెట్టియెన 
వరాహస్వామిని ప్రస్తుతించారు. 
ఉ. అంతట లీలంబోలె జగదాత్ముండు యజ్ఞవరాహమూర్తి య 
త్యంత గభీర భీషణ మహార్లన తోయసమూహమున్‌ ఖురా 
క్రాంతము జేసి 'క్రమ్మణ ధరాతల మంబులమీ(ద నిల్సి వి 
శాంతి నహింపడేసి గుణశాలి తిరోహితుండయ్యె నయ్యెడన్‌. 439 


* అనంతరం పరమాత్మ స్వరూపుడైన ఆ యజ్ఞవరాహమూర్తి మహాభయంకరమూ, అత్యంత 
గంభీరమూ ఐన ఆ సముద్ర జలాన్నంతా తన గిట్టలతో ఆక్రమించి, మళ్లీ భూమిని ఎప్పటిలాగా సుస్థిరంగా, 
సుఖంగా నీళ్లమీద నిల్పాడు. అనంతరం అనంతగుణ సంపన్నుడైన ఆ స్వామి అదృశ్యమయ్యాడు. 


ఉ. మంగళమైన యీ కథ సమంచితభక్తి. బఠింప విన్న వా 
రిం గరుణార్ట దృష్టి. గని శ్రీహరి సాల బ్రసన్ను( డౌను, స 
తృంగతుండైన విష్ణుండు ప్రసన్నుండు దా నగునేని వారికిన్‌ 
మంగళముల్‌ లభించు; ననుమానములే దదిగాక వెండియున్‌. 440 


* ఈ కథ శుభప్రదమైనది. ఈ కథను ఎవ్వరు భక్తితో చదువుతారో, ఎవ్వరు వింటారో వారిని 
కమలాక్షుడు కటాక్షిస్తాడు. అటువంటి వారి విషయంలో శ్రీహరి (ప్రసన్ను డౌతాడు. ఆ విధంగా శ్రీహరి 
ప్రసన్నుడైన వారికి సమస్త సన్మంగళాలూ సంప్రాప్తిస్తాయి. ఇందుకు సందేహం లేదు. 

చ. హరి నిజదాసకోటికి గుహాశయు(డై రమియించు; నట్టి స 

త్పురుషుల కిష్టవస్తు పరిపూర్ణ మనోరథసిద్ధి గల్లు; సు 
స్థిర మగుచున్న మోక్ష మరచేతిదియై చెలువారు నన్న న 
స్థిరతరతుచ్చ సౌఖ్యములు సేకుణుటల్‌ మతి చెప్ప నేటికిన్‌. 441 


౫ తన చరణదాసుల హృదయాంతరాలలో భగవంతుడు విలాసంగా విహరిస్తూ ఉంటాడు. అటువంటి 
సజ్జనులు కోరిన వస్తువులన్నీ సమృద్దిగా సిద్దిస్తాయి. అక్షయమైన మోక్షం అరచేతిలోనిదై అలరారుతుంది. 
అటువంటప్పుడు అస్థిరమైన సామాన్య వస్తువుల విషయం వేరే చెప్పాలా! 


ఉ. కాన సరోజలోచను జగత్‌ స్తవనీయ కథాసుధారసం 
బానిన యట్టి జిహ్వ యసదన్య కథాలవణోదకంబులం 

బానము సేయ. జూచెనె; సుపర్వమహీజ మరందపాన లా 
భానుభవంబు నొందు మధుపప్రభు వే(గునె వేంపచెట్లకున్‌? 442 


%* అందువల్ల సమస్త లోకాలూ సంస్తవనీయాలైన విష్ణుదేవుని కథాసుధారసాలు కమ్మగా (త్రాగిన 
నాలుక, హితంకాని ఇతర కథలు అనే ఉప్పునీళ్ళను త్రాగడానికి ఇష్టపడుతుందా? నందనవనంలోని మందార 
మకరందాన్ని త్రాగటం అలవాటైన మేటి తుమ్మెద వేపచెట్టవైపు వెళ్ళాలనుకుంటుందా? 


క. అని మైత్రేయ మునీంద్రుం, డనఘు(డు విదురునకు. జెప్పినట్టి తెణం గ 
ర్టున పౌత్రునకున్‌ వ్యాసుని, తనయుడు వినిపించి మటియు( దగ నిట్లనియెన్‌. 443 


* అని మైత్రేయ మహర్షి వికార విదూరుడైన విదురునకు వినిపించిన ఈ కథా విధానాన్ని 
వ్యాసమునీం(ద్రులవారి పుత్రుడైన శుకమహర్షి అర్జునుని పౌత్రుడైన పరీక్షిన్నరేంద్రునికి వినిపించి ఇంకా 
ఇలా అన్నాడు. 

క. అని చెప్పిన మైత్రేయునిం గనుంగొని విదురుండు పల్కు ఘనతరమగు నా 

దనుజకులాంతకు చరితము, విని తనియదు నా మనంబు విమలచరిత్రా! 444 


* ఈ విధంగా మైత్రేయుడు చెప్పగా విదురుడు విని ఇలా అన్నాడు. “సచ్చరి(త్రా! పరమ పవిత్ర 
మైన విష్ణుదేవుని చరిత్రం ఎంతవిన్నా నా మనస్సుకు తనివితీరకుండా ఉంది. 


చ. సవనవరాహమూర్తి కథ సర్వము నీ దయ వింటి; వెండియున్‌ 
వివరముగా వినం బలుకవే గుణసాంద్ర! మునీంద్ర చంద్ర! మా 
ధవ గుణకీర్తనామృత వితానము( గర్లపుటాంజలిన్‌ వెసం 
జవి(గొన కేల మాను జనసంతతికిన్‌ భవతాపవేదనల్‌. 445 


* మునీంద్రా! సుగుణసాం(ద్రా! యజ్ఞవరాహమూర్తి కథ నీ దయవల్ల విన్నాను. కానీ, ఇంకా విశదంగా 
వివరించి చెప్పు. మానవులు మధురాతి మధురమైన మాధవకథా సుధారసాన్ని చెవులనే దోసిళ్లతో 
ఆస్వాదించకపోతే వారి సంసారతాపాలు ఎలా తీరుతాయి? 

వ. కావున 446 


సీ. శ్రీహరి యజ్ఞవరాహ రూపము దాల్చి మించి హిరణ్యాక్షు. ద్రుంచె ననుచు 
నప్పుడు మునినాథ! చెప్పితి నా తోడ నవ్వరాహంబు దంష్టాగ్రమునను 
ధరణి నెబ్బంగిని ధరియించె? హరికి హిరణ్యాక్షుతోడ వైరమున కేమి 
కారణ? మసుర నే గతి సంహరించె దా? నింతయు నెటి(గింపు మిద్దచరిత! 


తే. యనిన మైత్రేయముని విదురునకు ననియె, హరికథాకర్లనమున( బెంపారు నీకు 
జన్మఫల సిద్ది యగుటకు సందియంబు, వలదు; హరిమాయ విధికైన వశమె తెలియ? 447 


మూడవ స్కంధము 375 


* అందుకని అడుగుతున్నాను. శ్రీమహావిష్ణువు యజ్ఞవరాహరూపం ధరించి _ విజృంభించి 
హిరణ్యాక్షుడనే రాక్షసుణ్ణి సంహరించాడని చెప్పావు కదా! ఓ మునివరా! ఆ వరాహం తన కోరచివర ఈ 
ధరణీ మండలాన్ని ఎలా ధరించింది? హిరణ్యాక్షునకూ విష్ణువునకూ విరోధం రావటానికి కారణం ఏమిటి? 
ఆ రాక్షసుణ్ణి శ్రీహరి ఏ విధంగా వధించాడు? ఓ పవిత్ర చరిత్రా! సవిస్తరంగా ఇదంతా నాకు చెప్తు- అనగా 
మైత్రేయుడు విదురునితో ఇట్లా అన్నాడు. 'నాయనా! ఆ శ్రీహరి కథలు ఆకర్షించాలి అనే ఆసక్తి గల నీకు 
జన్మసాఫల్యం సిద్దించింది. ఇందుకు సందేహం లేదు. ఆ శ్రీమన్నారాయణుని మాయ తెలిసికోవడానికి 
(బ్రహ్మకైనా తరంకాదు. 

క. అనఘాత్మ! నన్ను నీ వడి, గిన యీ కథ ధ్రువుడు విష్ణుకీర్తన పరతం 

దనరిన నారదు నడుగ న, తని కత. డెటి(గింప హరికథాశవణమునన్‌. 448 

* పుణ్యాత్ముడా! నీవు అడిగిన ఈ కథను పూర్వం (ధ్రువుడు విష్ణుభక్తి విశారదుడైన నారదుణ్ణి అడిగి 

తెలుసుకొన్నాడు. హరికథా (శ్రవణం వల్ల అత డెంతో మహిమాన్వితుడైనాడు. 


తే. దండధరు( బెల్చ డాకాల దన్ని ధ్రువు(డు, నిందు నందును వాసికి నెక్కె; నట్టి 
విష్ణుసంకీర్తనం బరవిందభవు(డు, దివిజులకు( జెప్పె నది నీకు. దేటపలుతు. 449 


వ. ఆకర్లింపుము. 450 


* అటువంటి ప్రభావాన్ని సంపాదించిన (ధ్రువుడు యమధర్మ రాజును ఎడమకాలితో తన్ని ఈ 
లోకంలోనూ పరలోకంలోనూ కూడా ప్రసిద్ధికక్కి ఉత్తమపదాన్ని అందుకున్నాడు. 


అటువంటి వాసుదేవుని లీలావిశేషాలను బ్రహ్మదేవుడు దేవతలకు చెప్పాడు. అదంతా నీకు విశదంగా 
చెబుతాను; విను. 


-: మైత్రేయ మహాముని విదురునకు హిరణ్యాక్ష హిరణ్య కశిపుల వృత్తాంతం బెటింగించుట :- 


సీ. బలిసి దక్షప్రజాపతి తనూభవ దితి సంతానరుచి మానసమున( బొడమ 
నొకనాండు పుష్పసాయక శర నిర్భిన్న భావయె విరహతాపమున వచ్చి 
పతి సమాగమవాంఛ ప్రభవింప నిజనాథు సన్నిధి నిలిచి యస్థలిత నియతి 
నగ్నిజిహ్వుండును యజురధీశుండును నగు విష్ణు. దన చిత్తమందు నిలిపి 


తే. తగ బయస్సున నగ్నిహోత్రంబు సేసి, కమలహితు( డస్తశెల సంగతుండు గాంగ 
హోమశాలాంగణమున( గూర్చున్న విభుని, గశ్యపుని గాంచి వినయవాక్యముల ననియె. 451 
* దక్షప్రజాపతి పుత్రిక దితి. ఆమె మనస్సులో సంతానకాంక్ష పెల్లుబికింది. మన్మథుని పుష్పబాణాలు 
ఆమె హృదయాన్ని అల్లకల్లోలం చేశాయి. విరహవేదన భరించలేక భోగవాంఛతో తన పతి అయిన 


376 పోతన భాగవతము 


కశ్యపప్రజాపతి దగ్గరకు వెళ్ళింది. ఆయన అప్పుడే నిశ్చల నియమంతో వేదవేద్యుడూ జ్యోతిర్మయుడూ 
అయిన మహావిష్ణువును ఉద్దేశించి యథావిధిగా అగ్నికార్యం నెరవేర్చి సూర్యాస్తమయ సమయంలో హోమశాల 
ముందర కూర్చొని ఉన్నాడు. ఆయనతో ఆమె వినయంగా ఇట్టా అంది. 


చ. గజవిభు( డుద్దతి న్నన(టికంబములన్‌ విదళించు లీల(6 బి 
త్రజు(డు ప్రసూనసాయక వితానముచేత మదీయచిత్తమున్‌ 
గజిబిజిసేసి పెన్వగల6 గాణీయ వెట్టంగ నాథ! నీ పదాం 
బుజముల గాన వచ్చితి, బ్రభుత్వ మెలర్పంగ నన్ను( గావవే! 452 


* పాణేశా! గజరాజు అరటి చెట్టును గజిబిజి చేసినట్టు, రతిరాజు తన పదునైన పూలబాణాలతో 
నా హృదయాన్ని కదలించి విదలించి వేస్తున్నాడు. ఆ బాధ భరింపలేక నీ పాదపద్మాల దాపుకు పరుగెత్తుకొని 
వచ్చాను. నీ ఆధిపత్యం పటుత్వం (ప్రదర్శించి నన్ను కాపాడు. 

వ. అదియునుం గాక నాతోడి సవతు లెల్లను భవత్కృపా విశేషంబున గర్భాధానంబులు వడసి 
నిర్భరానందంబున నుండం జూచి శోకవ్యాకులితచిత్త నై యున్న నన్ను రక్షించుట పరమధర్మంబు; 
నీవు విద్వాంసుండవు; నీ యెజుంగని యర్థంబు గలదే? నీ వంటి మహానుభావు లయిన సత్సురుసు 
లార్తులైన వారి కోర్కులు వ్యర్థంబులు గాకుండ( దీర్చుట ధర్మం బని వెండియు నిట్లనియె. 453 


* అంతేకాక, నాతోడి సవతులు అందరు నీ కృపవల్ల గర్భవతులై ఎంతో సంతోషంతో ఉన్నారు. నేనే 
శోకంతో వ్యాకులమైన మనస్సుతో అలమటిస్తున్నాను. ఆర్తురాలనైన నన్ను రక్షించటం నీకు పరమధర్మము. 
నీవు విద్యాంసుడవు! నీకు తెలియని విషయం ఏముంది? నీ వంటి సత్పురుషులైన మహానుభావులకు నా 
వంటి ఆర్తులను రక్షించి వారి కోరికలు సఫలం చేయటంకంటే ధర్మం మరేముంది అని మళ్లీ ఇట్లా అన్నది. 


క. పతి సమ్మానము వడసిన, సతులకు నభిమత పదార్థ సంసిద్ధియు నూ 
ర్లిత యశము గలిగి లోక, స్తుతమై చెలువారుచుండు. జువ్వె మహాత్మా! 454 


* మహానుభావా! పతి గౌరవం సంపాదించిన సతులకు కోరిన కోరికలు తీరుతాయి. గొప్పకీర్తి 
కలుగుతుంది. అటువంటివారు లోకుల పొగడ్తలను అందుకుంటారు. 


క. తన ధర్మపత్ని వలనను, మునుకొని తా బుత్ర రూపమున నుదయించున్‌ 
విను దీపమందు ముట్టిం, చిన దీపము రెండు గావె? శిఖి యొక టయ్యున్‌. 455 
* మహాత్మా! అగ్నిశిఖ ఒకటే అయినప్పటికీ, దీపముతో ముట్టించిన దీపము రెండు దీపములు 
అయినట్టు, పురుషుడు తన భార్యయందు పుత్రరూపంలో జని ఇస్తాడు. 


క. కావున నీ యర్థము “యా, త్మా వై పుత్రి యని వేదతతులం దోలిన్‌ 
వానిరి. బలుక(గ వినవే, ధీవర! నను గావు మధికదీనం గరుణన్‌. 456 


మూడవ స్కంధము 377 


* ఈ విషయాన్నే “ఆత్మస్వరూపుడైన తానే కుమారుడై జన్మిస్తాడు” అని వేదాలు చెబుతున్నాయి. 
ఇది నీకు తెలియని విషయం కాదు. మతిమంతుడా! అతి దీనచిత్తనైన నన్ను కరుణతో కాపాడు. 


చ. వరకరుణామతిన్‌ దుహితృ్సవత్సలతం దనరారు నట్టి ము 
ద్గురు( డొకనాండు మమ్ము. దన కూంతుల నందణ. బిల్చి మీ మనో 
హరు నెటింగింపు. డిత్తు. గమలాననలార! య టన్న నందులో 
బురుషవరేణ్య! యేము పదుమువ్వుర మర్మిలి నిన్‌ వరింపమే! 457 


* ఓ పురుషపుంగవా! దయాదాక్షిణ్యవంతుడైన మా తండ్రి దక్షప్రజాపతికి ఆడపిల్లలంటే ఎంతో 
అభిమానం. ఆయన ఒకనాడు కూతుళ్ల నందరిని పిల్చి “అమ్మలారా! మీ మనస్సుకు ఇష్టమైన భర్తలను 
కోరుకొనండి. ఇచ్చి పెండ్లి చేస్తాను” అని అడిగాడు. అప్పుడు మేము పదమూడుమందిమీ నీ పేరు చెప్పి 
నిన్నే వరించాము కదా! 


క. దితి యీ గతి. గామవిమో, హితమతి బహువచనముల హృదీశుని. బలుకన్‌ 
ధృతి. గృపణ( బతివ్రత నిజ, సతి గని కశ్యపు(డు పలికె సల్హాపమునన్‌. 458 


* అంటూ, కామసమ్మోహితమతి అయిన దితి దీనంగా పలుమారులు ప్రార్థించింది. అప్పుడు 
ధృతిమంతుడైన కశ్యపుడు ఆర్హురాలు, పతివ్రత, ఆత్మసతి అయిన దితిని అనునయిస్తూ ఈ వధంగా 
అన్నాడు. 

న. నీవు సెప్పినయట్ల పురుషులకు నంగనల వలన ధర్మార్థ కామంబులు సిద్దించు( గర్లధారుండు 
నావచేతం బయోధి( గడచు చందంబున గృహమేధి సర్వాశమవాసుల నరసి రక్షించుచు 
నిజాశమంబున వ్యసనార్లవంబు( దరియించు; భార్య పురుషునందు నర్దంబు; భార్యయందు 
సకల గృహకార్య భారంబునుం జేర్చి పురుషుండు నిశ్చింతుండై సుఖియించుచుండు; మటియు 
నితరాశ్రమ దుర్ణయంబులైన యింద్రియశత్రు వర్గంబుల భార్యాసమేతుండైన గృహస్థుండు 
దుర్గాధిపతియైన రాజు శత్రు సంఘంబుల జయించు చందంబున లీలామాత్రంబునం జయించు; 
నిట్టి కళత్రంబునకుం బ్రత్యుపకారంబు సేయ సకల గుణాభిరాములగు సత్పురుషులు నూటేండ్లకును 
జన్మాంతరం బులకునైన సమర్జులు గారనిన మముబో(టివారలు సేయనోపుదురే? అయిన నీ 
మనంబునం గల దుఃఖంబు దక్కు మని యిట్లనియె. 459 

* నీవు చెప్పినట్లే పురుషులకు (స్తీలవల్లనే ధర్మార్థకామ మోక్షాలు సిద్దిస్తాయి. నావికుడు తన నావతో 
సముద్రాన్ని తాను దాటడమే కాకుండా ఇతర ప్రయాణికులనుకూడా దాటించినట్టు గృహస్టుడు తన 
గృహస్థాశ్రమం ద్వారా తాను తరిస్తూ ఇతర ఆ(శ్రమవాసులను కూడ తరింపజేస్తూ ఉంటాడు. అటువంటి 
గృహస్తునిలో భార్య అర్హభాగం; అటువంటి అర్జాంగియందు తన గృహకృత్యాల భారమంతా ఉంచి పురుషుడు 
నిర్విచారంగా తక్కిన సుఖం అనుభవిస్తాడు. 


ఇంతేకాక ఆ(శ్రమవాసులు జయింపలేని ఇంద్రియా లనే శత్రువులను సతీసమేతుడైన గృహస్థుడు 
దుర్గాధిపతియైన భూపతి శత్రుసమూహాలను జయించినట్లు అవలీలగా జయిస్తాడు. అటువంటి భార్యకు 

ప్రత్యుపకారం చేసి బుణం తీర్చుకోడానికి సమస్త సుగుణవంతులైన సత్సురుషులకు సైతం నూరేండ్లకుగానీ, 
జన్మజన్మాలకుగానీ సాధ్యంకాదు. అటువంటప్పుడు మావంటివాళ్ళకూ ఎట్లా సాధ్యమవుతుంది? ఇక నీ 
మనస్సు లోని దుఃఖాన్ని విడిచిపెట్టు అని కశ్యపుడు ఇంకా ఇట్టా అన్నాడు. 
తే. తరళలోచన! నీవు సంతానవాంఛం, జేసి వచ్చితి వౌ. గులశీలవర్త 
నములు గల భార్య మనమున నమరు కోర్కి(, దవిలి తీర్చుట పతికి. గర్తవ్య మరయ. 460 
కాంతామణీ! నీవు సంతానవాంఛతో నా చెంతకు వచ్చావు. గుణవంతురాలూ, శీలవంతురాలూ 
అయిన ఇల్లాలి మనస్సులోని కోర్కె తీర్చడం భర్తకు అవశ్యకర్తవ్యం. 
మ. తరుణీ! యొక్కముహూర్తముండు; మిది సంధ్యాకాల మిక్కాలమం 
దరయన్‌ భూతగణావృతుం డగుచు. గామారాతి లీలన్‌ వృషే 
శ్వరయానంబున సంచరించుట; నభావ్యంబయ్యె; స్తీ యుగ వే 
ళ రమింపంగ నిషిద్ధకర్మ మగు; నేలా ధర్మమున్‌ వీడంగన్‌. 461 


* తరుణీమణీ! ముహూర్తకాలం ఆగు. ఇది సంధ్యాసమయం. ఇప్పుడు కామునికి శత్రువైన త్రినేత్రుడు 
వృషభఖేంద్ర వాహనంపై భూతగణాలతో కూడి విహరిస్తూ ఉంటాడు. కాబట్టి ఈ సమయం మంచిది కాదు. ఈ 
ఉ(గ్రవేళలో కలయిక నిషేధింపబడింది. ఎందుకు ధర్మాన్ని అతిక్రమించాలి? ఒక్క ముహూర్తకాలం ఆగు. 


మ. అరనిందానన! వీ(డె నీ మజు(ది; లీలాటోప రుద్రక్షమా 
చర రుంరూనిల ధూతపాంసు పటలచ్చన్నుండు, ధూమైక దు 
ర్భర విద్యోతిత కీర్ల్ణ భీషణ జటా బద్దుండు, భస్మావ లి 
ప్త రుచిస్పారసువర్ల వర్గు( డగుచున్‌ భాసిల్లు నత్యుగ్రుండై. 462 


* కమలాక్షీ! అడుగో అటు చూడు! నీ మరది రుద్రుడు రుద్ర భూమినుండి సుడిగాలులవల్ల చెలరేగిన 
ధూళితో నిండిన నెమ్మేను కలవాడై కావిరంగుచే (ప్రకాశిస్తూ భయంకరంగా చెదరి కదులుతున్న జటాజూటంతో, 
తెల్లని విభూతి పూతలతో బంగారుకాంతులతో వెలిగిపోతున్నాడు. 

క. అనల సుధాకర రవి లో, చనముల వికసింప(జేసి సమధికరోషం 

బున జూచుచున్న వాండదె, వనితా! బంధుత్వ మరయ వలవదు సుమ్మీ! 463 

* అగ్ని, చంద్రుడు, సూర్యుడు ఆ రుద్రుని నేత్రాలు. ఆ త్రినేత్రుడు ఆ కన్నులు పెద్దవి చేసి 
మనవైపు అధిక రోషంతో చూస్తున్నాడు. ఆయన మన బంధువే కదా అని భావించవద్దు సుమా! 

క. అతనికి. దలపోయ హితా, హితులును సన్మాన్యులును విహీనులు నతి గ 

ర్హితులును లే; రీశుడు సమ, మతియును నిఖిలైక భూతమయుండై యుంటన్‌. 464 


* ఆయనకు మి(త్రులూ, శత్రులూ, మాన్యులూ, సామాన్యులూ, నచ్చినవారూ. నచ్చనివారూ అనే 
భేదం లేదు. రుద్రుడు సమబుద్ది కలవాడు, సర్వప్రాణుల్లోనూ తానే అంతర్యామిగా ఉండేవాడు. 

క. కావున మద్రాత భవ, ద్దేవరు(డని తరుణి! నీ మదిం జూడకు; మా 
దేవాదిదేవు( ద్రిజగ, త్సావను నిఖిలైకనేత భగవంతు హరున్‌. 465 


* తరుణీ! మా సోదరుడైన ఆ దేవదేవుని మరదిగదా అని మనస్సులో భావించకు. ఆయన సర్వేశ్వరుడు, 
పరాత్సరుడు. (త్రిలోకపావనుడు. పాపహరుడు. 
న. ఏమును సత్పురుషులైన విజ్ఞానవంతులును భుక్తభోగంబై దూరతోన్యస్తంబైన పుష్పమాలికయుంబోలె 
నమ్మహాత్ముని చరణారవింద వందనాభిలాషిణియైన యవిద్యాదేవి ననుసరించి వర్తింతుము. 
అదియునుంగాక. 466 


౫ మేముగాని, సత్సురుషులైన ఎటువంటి విద్యాంసులుగాని- ఆ మహాత్ముని అవిద్యారూపమైన మాయకు 
లోబడి ్రవర్తిస్తుంటాము. ఆ మాయకూడా అనుభవించి విడిచిన పుష్పమాలికవలె దూరంగా ఉండి కూడా ఆ 
మహాత్ముని పాదపద్మాలను సేవించాలనే ఆసక్తి కలిగిఉంటుంది. అటువంటి మాయాదేవిని అనుసరిస్తూ మేము 
ఉంటాము. ఇంతేకాదు; ఇంకా విను. 


ఫీ ఎవ్వని కరుణ బ్రహ్మేంద్రాది దిక్సాలవరు లాత్మపద వైభవముల( దనరి 
రెవ్వని యాజ్ఞ వహించి వర్తించును విశ్వనేత్రి యగు నవిద్య యెపుడు 
నెవ్వని మహిమంబు లిట్టి వట్టిని యని తర్కింపలేవు వేదంబు లయిన 
నెవ్వని సేవింతు రెల్లవారును సమానాధికరహితుండై యలరు నెవ్వ( 
తే. డట్టి దేవుని. ద్రిపురసంహారకరుని, నస్టిమాలాధరుండు భిక్షాశనుండు 
భూతిలిస్తాంగు. డుగ్రపరేతభూమి, వాసుండని హాస్య మొనరించువారు మజీయు. 467 
౫ ఎవని అనుగ్రహంవల్ల బ్రహ్మ, ఇంద్రాది దిక్సాలకులు, తమ తమ పదవులను అధిష్టించి అతివైభవంగా 
ఉంటున్నారో, ఎవని ఆజ్ఞకు లోబడి ఈ సమస్త ప్రపంచానికీ రాణి అనదగిన మాయ ఎల్లప్పుడూ ప్రవర్తిస్తూ 
ఉంటుందో, ఎవరి గొప్ప దనాన్ని “ఇటువంటిది అటువంటిది” అని వేదాలు కూడా నిరూపించలేవో, ఎవనిని 
అందరూ సేవిస్తారో, ఎవడు తనతో సాటివారూ, తనకంటే మేటివారూ లేనివాడో- అటువంటి దేవదేవుని, 
(త్రిపురాసుర సంహరుని, హరుని, అస్థిమాలాధరుడనీ, ఆది భిక్షువనీ, బూడిద పూసుకొనేవాడనీ, శ్మశానవాసి 
అనీ అపహాస్యం చేసేవారు పరమ నిర్భాగ్యులు. 
క. ధర శునకభోగ్యమును నిహ, పర దూరము నైన తను వుపాదేయముగా 
నెజీ నమ్మి వస్తమాల్యా, భరణంబు లలంకరించు పామరజనులున్‌. 468 


క. ఘననిర్భాగ్యులుగా మది గను మని యీ రీతింబ్రియకు( గశ్యపు( డెటింగిం 
చిన దితి గ్రమ్మణ బలికెను, మనసిజసాయక విభిన్న మానస యగుచున్‌. 469 


* కుక్కలకూ నక్కలకూ ఆహారం కాదగినదీ, ఇహపరాలకు దూరం అయినట్టిదీ అయిన శరీరాన్ని 
శాశ్వతమని నమ్ముకొని, దానిని వ(స్తాలతోనూ, పూలదండలతోనూ, ఆ భరణాలతోనూ అలంకరించుకొనే 

మూర్చలు పరమ దౌర్భాగ్యులని తెలుసుకో” అని తన ప్రియసతి అయిన దితికి కశ్యప ప్రజాపతి తెలిపాడు. 
కాన ఆమె మన్మథుని బాణాలచే దెబ్బతిన్న మనస్సు కలదై మళ్ళీ కశ్యపునితో ఏమేమో అన్నది. 


క. మునుకొని లజ్ఞావనత వ, దనయై ప్రాణేశు కొంగు. దాలిమి దూలం 
బెనంగొనియె వారకామిని, యనువున వినిషిద్దకర్మమం దభిముఖియె. 470 


* దితి తన పట్టు వదలకుండా సిగ్గుతో తలవంచుకొని, ఇది తగని పని అనికూడా అనుకోకుండా 
సహనం కోల్పోయి వారకాంతలాగా కామోత్కంఠతతో పతివ(స్తం పట్టుకొని లాగింది. 


వ. ఇట్లు చేసిన భార్యానిర్భంధంబునకుం దొలంగ నేరక యీశ్వరునకు నమస్కారం బొనరించి 
యేకాంతంబున నిజకాంతా సంగమంబును జేసి విరజంబును సనాతనంబునునైన బ్రహ్మగాయ త్రి 
జపియించె నంత. 471 


* ఇట్లు ఇల్లాలు నిర్బంధింపగా వదలించుకోలేక, కశ్యపప్రజాపతి ఈశ్వరునకు నమస్కారం చేసి 
ఏకాంతంగా తన కాంత కోరిక తీర్చాడు. వెంటనే కాళ్లు చేతులు కడుగుకొని స్నానంచేసి ప్రాణాయామ 
పూర్వకంగా,శాశ్సతమూ పరమ పవిత్రమూ అయిన (బ్రహ్మగాయత్రీ మంత్రాన్ని జపించాడు. 

క. దితియును నిషిద్దకర్మ, స్థితికై మదిలోన సిగ్గు చిట్టాడంగ నా 

నతవదన యగుచు నా పశు, పతివలన భయంబు గల్లి పరమప్రీతిన్‌. 472 
వ. కశ్యపుం గనుంగొని యిట్లనియె; సమస్త భూతపతియైన పరమేశ్వరుండు నా చేసిన యపరాధంబు 
సహించి మద్గర్భపరిపాలనంబు సేయుంగాక! రుద్రుండును మహాత్ముండును స్వయం ప్రకాశుండును 
నలంఘ్యుండును సకామజన ఫల ప్రాపకుండును నిష్కామజన మోక్ష ప్రదుండును న్యస్తదండుండును 
ధృతదండుండును దుష్ట శిక్షకుండును బరమాత్ముండును జగదంతర్యామియు నిర్గుణుండును 
నిష్కాముండును భక్తసులభుండును భగవంతుడును నగు నప్పరమేశ్వరునకు నమస్కరించెద మణియు 
షడ్డుణైశ్వర్య సంపన్నుండును జగద్భర్తయు మహాను గ్రహశీలుండును నిర్ణయ పరిపాల్య వధూరక్షకుండును 
సతీదేవీపతియు నైన యా సర్వేశ్వరుండు నన్ను రక్షించుంగాత మని సన్నుతించి. 473 


* దితికూడ కూడనిపని చేసినందుకు మనస్సులో సిగ్గు అగ్గలించగా తల వంచుకొన్నది. పశుపతియైన 
రుద్రుడు ఏమి చేస్తాడో అనే సంశయంతో భయంతో కళ్యపుణ్ణి చూచి ఎంతో ప్రియంగా ఇట్టా అన్నది. 
సర్వభూత సంరక్షకుడైన పరమేశ్వరుడు నేను చేసిన అపరాధాన్ని క్షమించి నా గర్భాన్ని రక్షించుగాక! 
రుద్రుడు దయాసముద్రుడు. మహానుభావుడు, స్వయం(ప్రకాశకుడు. ఆయన అనుజ్ఞ దాటరానిది. ఆయన 
కోరికలు కలవారికి కోరికలు తీరుస్తాడు. కోరికలు లేనివారికి మోక్షాన్ని అనుగ్రహిస్తాడు. దుండగులను 
దండిస్తాడు. ధర్మదండాన్ని ధరిస్తాడు. దుర్దన శిక్షకుడూ, పరమాత్ముడూ, సర్వవ్యాపకుడూ, నిర్గుణుడూ, 
నిష్కాముడూ, భక్తసులభుడూ, భగవంతుడూ ఐన పరమేశ్వరునికి నమస్కరిస్తున్నాను. షడ్గుైశ్వర్య 
సంపన్నుడూ, జగన్నాథుడూ, అపార కృపామయ హృదయుడూ, అత్యంత చింతాక్రాంతలైన కాంతలను 
కటాక్షించేవాడూ, సతీదేవి వల్లభుడూ అయిన సర్వేశ్వరుడు నన్ను మన్నించుగాక అని సన్నుతించింది. 


మూడవ స్కంధము 381 
క. అర్భకులు లేని దగుటను, గర్భము నిజనాథువలన( గమలాసన కా 
విర్ఫూతమైన( గర్మ వి, నిర్భరపరితోష మాత్మ నెలకొని యుండెన్‌. 474 


౫ దితి సంతానము లేనిది కాబట్టి తన వల్లభునివల్ల తనకు గర్భం నిలిచినందుకు మనస్సులో 
ఎంతగానో సంతోషించింది. 


వ. అంత గశ్యపుండు దత్కాలసముచిత సంధ్యావందనంబులు దీర్చి. 475 
క. ఆ చెలికి గర్భచిహ్నము, లేచిన బరితోష మాత్మ నేపారక మా 

రీచుండు నిజతలోదరిం జూచి యకర్మమున కాత్మ స్రుక్కుచు. బలికెన్‌. 476 
* కశ్యప ప్రజాపతి ఆ సమయానికి చేయవలసిన సంధ్యావందనం ముగించుకున్నాడు. 


తన భార్యకు గర్భం నిలిచినందుకు ఆయన ఆనందింపలేదు. చేయరాని పని చేసినందుకు మనస్సులో 
ఎంతగానో చింతిస్తూ తన కాంతను చూచి ఇలా అన్నాడు. 


మ. సతి! నీ వే గతి నింద కోడక మనోజాతేక్షుకోదండ ని 
ర్గత నారాచ పరంపరాహత విశీర్ల స్వాంతవై పాప సం 
గతి లజ్ఞాభయ ధర్మముల్‌ విడిచి దుష్కాలంబునందే రమిం 
చితి బల్మిన్‌ వెలయాలి కైవడిని దుళ్ళీల క్రియాలోలతన్‌. 477 


౫ సతీ! నీవు మన థుని చెరుకువింటి నుంచి వెలువడిన పదునైన బాణపరంపరల ధాటికి తట్టుకోలేక 
చెదిరిన హృదయం కలదానివై లోకనిందకు జంకక సిగ్గూ భయమూ విడిచిపెట్టి, అకాలంలో బలవంతంగా 
వెలయాలివలె వ్యామోహానికి లొంగిపోయి సంగమించావు. 


వ. అట్లగుటం జేసి. 478 
క. సతి! విను భూతగణ ప్రే, రితులై రుద్రానుచరుల పృధుశక్తి సమ 

న్వితు లుగ్రకర్ము లతిశౌ, ర్యతములు భద్రానుభద్రు లన నామములన్‌. 479 
క. పరంగిన దర్శోద్దతు లి, ద్దణు కొడుకులు నీకు( బుట్టి ధరణికి వ్రేశై 


నిరతము బుధజనపీడా, పరులై వర్తింతు రాత్మబలగర్వమునన్‌. 480 


* అందువల్ల సుందరీ! విను. భూతగణాలచే (పేరేపింపబడిన వారై రుద్రుని అనుచరులు 
భద్రుడు-అనుభద్రుడు అనే వారిద్దరూ నీకు కుమారులై జన్మిస్తారు. మిక్కలి శక్తిసంపన్నులూ భయంకరమైన 
కార్యాలు చేసేవారూ మహాబలవంతులూ అతి గర్విష్టులూ అయిన వారిద్దరూ తమ పరాక్రమాటోపంతో 
నిరంతరమూ సజ్జనులను బాధించుతూ భూమికి భారభూతు లౌతారు. 

తే. అట్టి దుష్కర్ములకును మహాత్ము లలిగి, విశ్వవిదుండైన హరికిని విన్నవింప 
నతండు కోపించి హరి కులిశాయుధమున, గిరుల నజకిన గతి వారి ధరణి. గూల్చు. 481 


* అటువంటి దుష్కర్ముల దుండగాలకు మహాత్ములు సహించలేక పోతారు. వారు సర్వజ్ఞుడైన 
హరికి వీరి క్రూరకృత్యాలు విన్నవించుకుంటారు. ఆయన ఆ(గ్రహించి ఇంద్రుడు వజ్రాయుధంతో కొండలను 
ఖండించినట్టు ఆ దుర్మార్గులను హతమారుస్తాడు. 


క. అని కశ్యపు( డెజి(గించిన, విని దితి భయమంది చాల విహ్వలనుతియె 
తన హృదయేశు ముఖాబ్దము6 గనుగొని యిట్లనియె విగతకౌతుక యగుచున్‌. 482 


* ఈ విధంగా తన పతి అయిన కశ్యపప్రజాపతి చెప్పగా విని దితి ఎంతో భయపడింది. చాల 
ఆందోళన చెందింది. వెల వెలపోతున్న ముఖంతో భర్త ముఖపద్మం వైపు చూస్తూ ఇట్లా అన్నది. 


చ. ధర సుజనాపరాధులగు తామసచిత్తుల కెందు నాయువున్‌ 
సిరియు నశించిపోవు; మృతి సేకుణు శత్రులచేత; నింతయౌ 
నరయంగ నిక్కునంబు భవదాత్మజు లార్యుల కెగ్గుసీయ భూ 
సురుల క్రుధాన్నిపాల్పడక శోభనమౌ హరిచేతి పంచతన్‌. 483 
* స్వామీ! సజ్జనులకు అపకారం చేసే తమోగుణ ప్రవృత్తులైన మదోన్మత్తులకు తప్పకుండా 
ఆయువూ, సంపదలూ, నశిస్తాయి. శత్రువుల చేతులలో వారికి మృత్యువు తప్పదు. ఇది ముమ్మాటికీ 
వాస్తవం. మన కుమారులు ఆర్యులకు అపరాధం చేసినందువల్ల ఆ (బ్రాహ్మణుల కోపాగ్నికి బలికాకుండా, 
భగవంతుడైన శ్రీహరి చేతులలో మరణించడ మనేది మహాభాగ్యం. 


చ. అనవుడు( గశ్యపుండు గమలానన కిట్లను నింతి! నీవు చే 
సిన విపరీత కర్మమున. జేకుణె నిట్టి యవస్థ్థ; దీనికిన్‌ 
మనమున దాప మొందకుము! మాధవు పాదసరోజయుగ్మ చిం 
తనమున( జేసియున్‌ నను ముదంబున( గొల్ప్బుటం జేసియుందగన్‌. 484 


* దితి మాటలు విని కశ్యపుడు ఆ కమలముఖితో ఇట్లా అన్నాడు. ఇంతీ నీవు చేసిన విపరీతకార్యం 
వల్ల ఇటువంటి దురవస్థ వచ్చింది. దీని కోసం నీ మనస్సులో పరితపించవద్దు. శ్రీపతి పాదపద్మాలను 
వ. థె లు 
భావించు. నన్ను సంతోషంతో సేవించు. 


తే. రమణి! నీ సుతులందు హిరణ్యకళిపు, వలన నుదయించు వారిలోపల ముకుంద 
పదసరోజాత విన్యస్తభావుందైన, తనయు( డుదయింప గల డతిధార్మికుండు. 485 


* రమణీ! విను. నీ కొడుకులలో హిరణ్యకశిపుడు అనే వానికి పుట్టే సంతానంలో నుంచి ధర్మబుద్ది 
గలవాడూ, హరిచరణ సరోజాలమీద సంసక్తమైన భావం కలవాడూ అయిన ఒకకొడుకు జన్మిస్తాడు. 


న. నముణేయును 486 


మూడవ స్కంధము 383 


క. ఘనపుణ్యుం డన్వయ పా, వనుండగు నప్పుణ్యతముని వరకీర్తి లతల్‌ 
వనజభవాండోదర మె, ల్లను నిండ బర్వు బుధలలాముం డగుటన్‌. 487 


* అంతేకాదు, మహాపుణ్యాత్ముడూ, వంశపావనుడూ, బుధజన (శ్రేష్టుడూ అగుటవల్ల ఆ మహామహుని 
కీర్తిలతలు (బ్రహ్మాండ భాండమంతటా వ్యాపిస్తాయి. 


తే. వానులోచన! వినుము దుర్వర్గ్ల హేమ, మగ్ని పుటమున( బరిశుద్ధ మై వెలుంగు 
నట్లు, దుష్టాత్మ సంభవుండయ్యు వంశ, పావనుం డగు హరిపాదభక్తు. డగుట. 488 


* వాల్గంటీ! అతడు దుర్మార్గుడైన హిరణ్యకళివుని పుత్రుడే అయినప్పటికీ శ్రీహరిపాద భక్తుడు కావటం 
వల్ల మలినవర్లం గల బంగారు అగ్నిలో పరిశుద్దమై సువర్షమైనట్టు, వంశాని కంతా పరమపవి(త్రు డౌతాడు. 
౧ బం థా జూ లీ 


తే. అంచితాష్టాంగయోగ [క్రియాకలాపు, లైన యోగీశ్వరులు నమ్మహానుభావు 
నతులశీల స్వభావ విజ్ఞాన సరణి, దాము జరియింప నాత్మల( దలంతు రెపుడు. 489 
* (శ్రేష్టమైన అష్టాంగ యోగ(క్రియా ప్రయోగాలలో ఆరితేరిన మహాయోగీశ్వరులు సైతం ఆ 
మహానుభావుని స(త్రవర్తనకూ, సాధుశీలానికి మురిసిపోయి ఆయన అడుగు జాడలలో తాము కూడా 
నిత్యము నడవాలని మనస్సులలో కోరుకుంటారు. 


ఉ. ఆ మహితాత్మకుండు సుగుణాంబుధి భాగవతోత్తముండు, ల 
క్ష్మీ మహిళాధినాధు. దులసీ దళదాము. బరేశు నాత్మ హృ 
త్తామరసంబునందు.( బ్రమదంబున నిల్పి తదన్య నస్తువుం 
దా మదిలో హసించు హరిదాస్య విహార వినిశ్చి తాత్ముండై. 490 


% భగవద్భక్తులలో అ(గ్రగణ్యుడూ, సద్గుణాలకు సముద్రం వంటి వాడూ, మహితాత్ముడూ అయిన 
ఆ మహానుభావుడు తన హృదయ కమలంలో లక్ష్మీమనోహరుని, తులసీదామధరుని, పరాత్పరుని 
సంతోషంగా నిరంతరం నిలుపుకొని ఆ శ్రీహరి సేవామార్గంలోనే జీవితమంతా నడవాలని నిశ్చయించు 
కొనినవాడై లౌకికములైన వస్తువులను చులకనగా చూస్తుంటాడు. 


వ. అట్టి నీ పొత్రుండు. 491 


సీ. మహిత దేహాద్యభిమానంబు దిగనాడి చిరతరాలంపట శీలు( డగుచు 
బరసమృద్ధికి నాత్మ( బరితోష మందుచు( బరదుఃఖమునకు( దాపమును బొందు 
నీ విశ్వమంతయు నే విభుమయ మని యెవ్వని కరుణచే నెణుగనయ్యె 
నట్టి యీశ్వరుని( దా నాత్మసాక్షిగ మోద మడరంగ6 జూచు ననన్యదృష్టి 


తే. నతినిదాఘోగ్ర సమయంబునందు నిఖిల, జంతు సంతాప మడ(గించు చంద్రుమాడ్కి 
నఖిలజగముల దుఃఖంబు లపనయించు, రూఢి నాత( డజాతవిరోధి యగుచు. 492 


384 పోతన భాగవతము 


% అటువంటి నీ మనుమడు శరీరాదులపై అభిమానం లేనివాడై వైరాగ్యంతో కూడిన స్వభావం 
కలవాడై ఇతరుల అభివృద్దికి సంతోషిస్తూ, అట్లే ఇతరుల దుఃఖానికి సంతాపం చెందుతూ ఉంటాడు. ఈ 
విశ్వం సమస్తమూ భగవన్మయ మని భావిస్తాడు. అటువంటి భావన భగవంతుని దయవల్లనే కలిగిందని 
విశ్ళసిస్తాడు. అటువంటి భగవంతుణ్ణి సంతోషంతో తదేక దృష్టితో, ఆత్మసాక్షిగా దర్శిస్తాడు. భయంకరమయిన 
ఎండాకాలంలో సర్వజీవులకు తాపాన్ని పోగొట్టే చంద్రునిలా సమస్త జీవుల సంతాపాన్ని పోగొడతాడు. ఆయనకు 
శత్రువు అనే వాడు ఉండనే ఉండడు. 


న. నుణేయు హరిధ్యాన నిష్టాగరిష్టుం డగు నమ్మహాభాగవతాగ్రగణ్యుండు. 493 


క. నిమలాంతరంగ బహిరం, గములను స్వేచ్చానురూప కలితుండగు నా 
కమలాధీశ్వరు కుండల, రమణీయ ముఖంబు( జూచు బ్రమదం బెస(గన్‌. 494 
* ఇంతేకాదు; శ్రీహరి ధ్యానంలో అత్యంతమైన నిష్ట కలవాడై భగవద్భక్తులలో అగ్రగణ్యుడై లోపలా 
వెలుపలా సృష్టి అంతటా తాను భావించిన భగవంతుని రూపాన్ని స్వేచ్చగా చూడగలుగుతాడు. 
మకరకుండలాలతో మనోహరమైన ఆ లక్ష్మీవల్లభుని ముఖాన్ని సంతోషంగా సందర్శిస్తాడు. 
తే. మటీయు నీ విశ్వ మా హరిమయము గాంగ, మనము లోపల. దలయ నమ్మనునిభుండు 
మను మహాత్ములలోన నీ మనుమ(డధికు(, డనంగ నుతికెక్కు నంచు. గశ్యపుండు పలుక. 495 


* మనువుతో సమానుడైన ఆ మహానుభావుడు తన మనస్సులో ఈ ప్రపంచమంతా హరిమయంగా 
తలంచుతాడు. మరియూ మహాతు శ్రలందరిలో నీ మనుమడు మహనీయుడై కీర్తి పొందుతాడు అని కశ్యపుడు 
పలికాడు. 

క. విని తన తనయులు మధుసూ, దనుచే హతు లగుదు రనుచు6 దన మనుమండు స 

జ్ఞననుత భాగవతుం డగు, ననుచు మదిం జాల దుఃఖహర్షము లొదవన్‌. 496 


* కశ్యపప్రజాపతి పలుకులు విన్న దితి తన కొడుకులు విష్ణువు చేతిలో మరణిస్తారన్న మాటకు 
విచారించింది. తన మనుమడు పరమభాగవతుడై సజ్జనులకు సంస్తవనీయు డౌతాడన్న మాటకు ఎంతో 
సంతోషించింది. 

వ. ఉండునంత నా దితియు( గళశ్యపవీర్య సంభృతంబైన గర్భంబు దుర్భర తేజోభిరామంబును నన్య 
తేజో విరామంబును దినదినప్రవర్ణమానంబును నై నివ్వటిల్ల నిజోదరస్థితులైన కుమారు 
లమరదమనులై వర్తింప6గల రని చింతించుచు గర్భంబు శత వర్షంబులు ధరియించి యున్న 
యనంతరంబ. 497 


* ఈ విధంగా కశ్యపుని వీర్యంతో నిండిన దితి గర్భం భరింపరాని తేజస్సుతో దేదీప్యమానంగా 
ప్రకాశించుతూ అన్యతేజస్సులను అతిశయించుతూ దినదినమూ అభివృద్ధి పొందుతూ ఉంది. దితి తన 
కడుపులోని కుమారులు దేవతలను తిరస్కరించగలరని తలపోస్తూ నూరేండ్ల పర్యంతం ఆమె తన గర్భాన్ని 
ధరించి ఉన్నది. 


మూడన స్కంధము 385 


ఉ. ఆ దితిగర్భమందు రుచిరాకృతితో నొకతేజ మన్య తే 
జో దమలీల వెల్వడి వసుంధరయున్‌ గగనంబు నిండి సం 
ఛాదిత పద్మబాంధన నిశాకర దీప్తులు గల్లి సూచికా 
భేద మహోగ్ర సంతమస భీషణమైన భయాకులాత్ములై, 498 


* ఆ దితిదేవి గర్భం నుండి అతిరమణీయమైన ఒకానొక తేజస్సు వెలువడింది. ఆ తేజస్సు ఇతర 
తేజస్సు లన్నింటిని పటాపంచలు చేస్తూ నింగీ నేలా నిండి, సూర్యచం[ద్రుల కాంతులను సైతం కప్పివేసింది. 
అంతటా మిక్కిలి చిక్కని చీకటి వ్యాపించింది. అందరూ భయంతో కంపించి పోయారు. 


చ. అమరగణంబు లెల్ల గమలాసనుపాలికి నేగి తత్సదా 
బ్దములకు మొక్కి యంజలులు ఫాలములం గదియంగ( జేర్చి చి 
త్రముల భయంబు సంభ్రమము( దార్కొన నిట్లని విన్నవించిరో 
యమరకులా(గగణ్య! దురితార్లవతారణ! సృష్టికారణా! 499 


* దేవతలందరూ గుంపుగూడి (బ్రహ శసన్నిధికి వెళ్లారు. ఆయన పాదపద్మాలకు నమస్కరించారు. 
నుదుట చేతులు చేర్చి, మనస్సులో భయమూ, తత్తరపాటూ అతిశయింపగా ఈ విధంగా విన్నవించారు. 
“ ఓదేవతాకుల శ్రేష్టా! నీవు పాపమనే సముద్రాన్ని దాటించుటకు సేతువైన వాడవు! సమస్త సృష్టికీ హేతువైన 
వాడవు. 

ఉ. నీవు చరాచర ప్రచయ నేతవు ధాతవు సర్వలోక పా 

లావళి మౌళిభూషణు(డ వంచితమూర్తిని దేవదేవ! వా 
ణీవర! యీ యజాండమున నీవు నెణుంగని యర్థ మున్నదే 
భావమునం దలంపుము విపన్నుల మమ్ము భవత్ర్రపన్నులన్‌. 500 


* నీవు చరాచరప్రపంచానికి అధినాయకుడవు. సృష్టికర్తవు. సకలలోక పాలకులలో అ(గ్రగణ్యుడవు. 
పూజనీయుడవైన దేవదేవా! సరస్వతీ వల్లభా! ఈ బ్రహ్మాండంలో నీకు తెలియని దేమున్నది? ఆపదల 
పాలైనాము. నీ చరణాలనే శరణుపొందాము. మా కష్టాలను ఒక్కమాటు నీ మనస్సులో స్మరించు. 


వ. దేవా! కార్యరూపంబగు చేతనాచేతనాత్మక ప్రపంచంబునకు. గారణుండవైన నీచేత సమస్త 
భువనంబులును సృజియింప(బడియె, నీవు సర్వ భూతాత్మభావవిదుండవు, లోకనాథశిఖామణి 
భూతుండవు, విజ్ఞానవీర్యుండ, వనిద్యంజేసి యిట్టి స్రష్ట రూపంబు నొందితి, గృహీతరజోగుణుండవు, 
నీయందు. బ్రపంచంబు లీనంబై యుండు, సుపక్వయోగంబు నొంది నిష్కాములై ధ్యానంబున 
నిన్నరయుచు నిర్దితశ్వాసేంద్రియాత్ములై భవత్రసాదంబు వడసిన వారలకుం బరాభవంబు లెక్కడిని? 
ఎవ్వని వాగ్గాలంబులచే( బాశబద్ధంబులైన పశువుల చందంబున నిఖిల జీవులు వర్తింతు రట్టి నీకు 
నమస్కరించెద. మహోరాత్ర విభాగాభావంబున లుప్తకర్మంబులగు లోకంబులకు సేమంబు 

గావింపుము, శరణాగతులమైన మమ్ము నతిశయకరుణారస పరిపూర్ణంబులగు కటాక్షంబుల వీక్షించి 
రక్షింపుము. కశ్యపు వీర్యంబు దితి గర్భంబుననుండి సకల దిగ్యలయంబు నాక్రమించి దారువందు 
వహ్ని చందంబున లీనంబై ప్రవృద్ధం బగుచున్న” దని విన్నవించిన బృందారక సందోహంబులకు 
నానందంబు గందళింస నరవిందనందనుం డిట్లనియె. 501 


* ఓ దేవదేవా! కార్యరూపమైన ఈ చరాచర (ప్రపంచానికి నీవే కారణ మైనవాడవు. నీవే ఈ 
లోకాలన్నీ నృష్టించావు. నీవు సమస్త ప్రాణుల ఆంతర్యం తెలిసినవాడవు. లోకపాలకులలో 
మకుటాయమానుడవు. విజ్ఞాన సంపన్నుడవు. మాయా(ప్రభావంతో సృష్టికర్తవై ఈ సృష్టి చేస్తున్నావు. 
రజోగుణాన్ని లోగొన్న నీలో ఈ విశ్వమంతా విలీనమై ఉంటుంది. యోగాభ్యాసంలో ఆరితేరి నిష్కాములైన 
మహాయోగులు నిన్ను ధ్యానిస్తారు. నిన్ను దర్శిస్తారు. శ్వాసను అరికట్టి ఇం[ద్రియాలను జయించి 
ఆత్మారాములై నీ అనుగ్రహం లభించినవారికి అవమానాలు కలుగనే కలుగవు. ఎవనిమాటకు తిరుగులేదో, 
ఎవని ఆజ్ఞకు బద్దులై (త్రాళ్లచే కట్టివేయబడిన పశువులవలె సమస్తజీవులూ ప్రవర్తిస్తారో అటువంటి నీకు 
నమస్కారం చేస్తున్నాము. 


ఇది పగలూ, ఇది రాత్రీ అనే విభాగం లేక సమస్త కర్మలూ లోపించి చీకాకుపడే ఈ లోకానికి క్షేమం 
కలిగించు. శరణార్జులమై వచ్చిన మాపై నీ పరిపూర్ణ కరుణాకటాక్ష వీక్షణాలు ప్రసరింజేసి మమ్ము రక్షించు. 
కట్టెలో రగుల్కొనే అగ్నిలాగా దితి గర్భంలో కశ్యపుని వీర్యం విరాజిల్లుతూ అన్ని దిక్కులనూ ఆక్రమించి 
అంతకంతకూ అభివృద్ధి చెందుతున్నది.” ఈ విధంగా విన్నవించుతున్న అమర సమూహానికి ప్రమోదం 
కలిగేటట్లు కమలసంభవుడు ఇట్టా అన్నాడు. 


-: సనక సనందనాదులు వైకుంఠమున కరుగుట :- 


క. గీర్వాణులార! యుష్మ, తృూర్వజు లాత్మీయసుతులు పుణ్యులు విచర 
న్నిర్వాణులు సనకాదులు, సర్వంకష శేముషీ విచక్షణు లెందున్‌. 502 
* ఓ దేవతలారా! సనక సనందనాదులు మీకంటే ముందే జన్మించిన వారు. వారు నాకు 
మానసపు(తులు. పరమ పుణ్యాత్ములు. రూపందాల్చి నడచివస్తున్న కైవల్యం వంటివారు. సమస్త 
విషయాలలోనూ సమ(గ్రమైన జ్ఞానం గల విద్వాంసులు. 
క. వారలు నిస్ప్పృహు లగుచు న, వారణ భువనంబు లెల్ల వడి( గ్రుమ్మరుచున్‌ 
ధీరు లొకనా(డు భక్తిన్‌, శ్రీరమణీశ్వర పదాబ్దసేవా నిరతిన్‌. 503 


* ధీరులూ ఆశాదూరులూ అగు వారు లోకాలన్నీ యథేచ్చగా తిరుగుతూ ఒకనాడు భక్తితో 
పద్మనాభుని పాదపద్మాలను కొలవాలనే ఆసక్తితో బయలుదేరారు. 

చ. చని చని కాంచి రంత బుధసత్తము లంచిత నిత్య దివ్య శో 
భన విభవాభి రామము. బ్రపన్నజన స్తననీయ నామమున్‌ 
జననవిరామమున్‌ సుజన సన్నుత భూనుము భక్తలోక పా 
లన గుణధామముం బురలలామము( జారునికుంఠ ధామమున్‌. 504 


* ఆ బుధవరేణ్యులు ఆవిధంగా వెళ్ళి, వెళ్ళి, వైభవోపేతమైన వైకుంఠాన్ని చూచారు. ఆ మహాపట్టణం 
దివ్యమైన శోభతో దేదీప్యమానంగా వెలుగుతున్నది. అత్యంత మనోహరంగా ఉన్నది. ప్రపన్నులగు భక్తులకు 
భబింపదగి ఉన్నది. అక్కడ స్థానం లభించిన పుణ్యాత్ములకు పునడ్డన్మం లేదు. ఆ నగరం 
ఆర్యజనస్తవనీయమై భక్తజనపాలనకు గణనీయమై, గుణములకు ఆస్థానమై, నగరములకెల్ల 
తిలకాయమానమై అలరారుతున్నది. 


ఉ. ఆ మహనీయ పట్టణమునందు వసించెడివార లాత్మ ని 
ష్కామఫలంబె సత్సలముగా( దలపోసి ముముక్షుధర్ములై 
శ్రీమహిళాధిపాంఘి సరసీరుహపూజ లొనర్చుచున్‌ మహో 
ద్దాము తదీయరూపముల దాల్చి సుఖించుచు నుందు రెప్పుడున్‌. 505 


* ఆ మహా నగరంలో నివసించే పౌరులు నిష్కామఫలమే తమ జీవిత సర్వస్వంగా భావించేవారు. 
కైవల్యం కాంక్షించినవారు. నిరంతరం హరిచరణ సరోజాలనే అర్చిస్తూ ఉంటారు. అపురూపాలయిన 
నారాయణ స్వరూపాలు ధరించి ఆనందమయులై అలరారుతూ ఉంటారు. 


చ. విగతరజస్తమోగుణు(డు విశ్రుతచారుయశుండు శుద్ద స 
త్వ గుణు( డజుం డనాది భగవంతు. డనంతు( డనంతశక్తియున్‌ 
నిగమ చయాంతవేద్యు(డు వినిశ్చల నిర్మల ధర్మమూర్తియు 
న్నగు హరిపేరం బెంపెసంగు నన్నగరోపవనమ్ము లిమ్ములన్‌. 506 


శో శ్రీ మహావిష్ణువు రజస్తమోగుణాలకు అతీతుడు, దిక్కుల నిండిన చక్కని కీర్తి కలవాడు, 
స్వచ్చమైన సత్వగుణం మూర్తీభవించినవాడు, అజుడు, ఆద్యంత రహితుడు, భగవంతుడు, అనంతశక్తి 
సంపన్నుడు, వేదాంతవేద్యుడు. నిశ్చలం, నిర్మలం అయిన ధర్మం రూపుదాల్చినవాడు. అటువంటి దేవదేవుని 
సేవలో పెంపొందుతూ హృద్యమైన ఆ నగరోద్యానం విరాజిల్లుతుంటుంది. 


వ. మతేయు( గైవల్యంబు మూర్తీభవించిన తెణంగునం బొలుపారుచు “నెశ్సేయస” నామంబున 
నభిరామంబై సతతంబును సకలర్తుధర్మంబులు గలిగి యంర్థిజనంబుల మనంబుల ఘనంబులుగN 
“ నీరిక లెత్తిన కోరికలు సారికలు గొన నొసంగుచు నితర తరురహితంబులును గామదోహన 
సహితంబులును బుష్పఫల భరితంబులునునై తనర్చు సంతానవన సంతానంబులును, సమంచిత 
వసంత సమయ సౌభాగ్య సంపదభిశోభిత వాసంతికాకుసుమ విసర పరిమళ మిళిత గళిత 

మకరంద లలితామోద ముదిత హృదయులై, యఖండతేజోనిధి యగు పుండరీకాక్షు చరిత్రంబు 
లుగ్గడింపలేక ఖండితజ్ఞాను లయ్యును నిరతిశయ విషయసుఖానుభవ కారణం బగుట 
నిందిరాసుందరీరమణ చరణ సేవా విరమణ కారియై యున్నదని తలంచి తద్గంధ ప్రాపక 
గంధవహునిం దిరస్కరించి నారాయణ భజనపరాయణులై చరియించు సుందరీ యుక్తలైన 
వైమానికులును, వైమానిక మానసోత్సేకంబుగం బారావత హంస సారస శుక పిక చాతక తిత్తిరి 
మయూర రథాంగ ముఖ్య విహంగ కోలాహల విరామంబుగా నరవిందనయన కథాగానంబు 
లనూనంబులుగా మొరయ మదన దిందిందిర సందోహకలిత పుష్పవల్లీ మతల్లికలును, నకుంఠిత 
చరిత్రుండైన వికుంఠ నిలయుని కంఠంబునం దేజరిల్లు విలసిత తులసీదామంబుం గనుంగొని 
యీ తులసీదామంబు హరి మంగళ గళ విలగ్నంబై యుండు సౌభాగ్యంబు వడయుట కేమి 
తపంబు గానించెనోయని బహూకరించు చందంబున నొప్పు చందన మందార కుందారనింద 
పున్నాగ నాగ వకుళాశోక కురవకోత్సల పారిజాతాది ప్రసూనమంజరులును, మంజరీ పుంజ రంజిత 
నికుంజంబులయందు నుత్తుంగ పీన కుచ భారాకంపిత మధ్యంబులు( గటితట ఘటిత కనక 
మేఖలా కలాప నినదోపలాలిత నీల దుకూల శోభిత పృథు నితంబ భరాలసయాన హసిత కలహంస 
మయూర గమనంబులు, నసమశర కుసుమశర విలసితంబు నపహసించు నయన కమలంబులుం 
గలిగిన సుందరీ సందోహంబులం దగిలి కందర్ప కేళీ విహారంబుల నానందంబు నొందక ముకుంద 
చరణారనింద సేవాపరిలబ్ద మరకత వైడూర్య హేమనుయ విమానారూఢులై హరిదాసులు విహరించు 
పుణ్యప్రదేశంబులును, నిందిరాసుందరి తైలోక్య సౌందర్యఖని మైన మనోహరమూర్తి ధరియించి 
రమణీయ రణిత మణి నూపుర చరణారవిందటై నిజహృదయేశ్వరుండైన సర్వేశ్వరుని 
మందిరంబునం జాంచల్య దోష రాహిత్యంబుగ వర్తింసం గరకమల భ్రమణీకృత లీలాంబుజాతయె 
తన నీడ కాంచన సృటికమయ కుడ్యప్రదేశంబులం బ్రతిఫలింప శ్రీనికేతనుని నికేతన సమ్మార్దన 
కైంకర్యంబు పరమధర్మం బని తెలుపు చందంబునం జూపట్టుచు నిజవనంబునం దనరు 
సారభాభిరామంబు లగు తులసీదళ దామంబుల నాత్మనాయకుని చరణారవిందంబుల నర్చించుచు 
నొసలి మృగ మదపుటసలున మసలుకొని తుంసెసలాడు కురులును, లలిత తిలప్రసూన రుచిరాభ 
నాసం దనరు మోము(దామర విమల సలిలంబుల( బతిబింబింస నిజమనోనాయకుచేతం జుంబితం 
బగుటగా6 దలంచి లజ్ఞావనతవదన యె యుండంజేయు ప్రవాళ లతికాకులంబులైన కూలంబులు 
గల నడబావులును గలిగి పుణ్యంబునకు శరణ్యంబును, ధర్మంబునకు నిర్మల స్థానంబును, 
సుకృతమూలంబునకు నాలవాలంబును నయి పొలుపొందుచుండు. 507 


* ఆ ఉద్యానవనం మోక్షమే మూర్తీభవించిందా అన్నట్టుంటుంది. ఆ ఆరామం “నైశ్రేయసం”అనే 
నామంతో నయనాభిరామంగా ఒప్పుతుంటుంది. ఆ వనం నిండా ఎన్నెన్నో కల్పవృక్షాలు స్వేచ్చగా సెరిగి 
పూలతో పండ్లతో నిండి ఉంటాయి. అవి అన్ని వేళలందూ, అన్ని బుతువుల వైభవంతో శోభిల్లుతూ, 


మూడన స్కంధము 389 


అర్థిజనుల మనస్సులలో అంకురించిన కోరికలను కొరతలేకుండా తీరుస్తుంటాయి. వసంతబుతువులో 
కొల్లలుగా విరబూచిన మొల్లపూవుల సుగంధంతో కూడిన మకరంద బిందువులను అందలి మందమారుతాలు 
నలుమూలలా వెదజల్లుతుంటాయి. తమ తమ రమణీమణులతో కలిసి విమానాలలో విహరించే గంధర్వులు 
అటువంటి కమ్మని పూలతేనెల సోనలకు సంతోషిత స్వాంతులై మైమరచి మహానుభావుడైన విష్ణుదేవుని 
కథలు చెప్పుకోటం మరచిపోతుంటారు. అంతలో వారు ఆ అజ్ఞానం నుండి తేరుకొని విచ్చలవిడిగా 
విషయవాసనలను రెచ్చగొట్టే ఈ సువాసనలు రమారమణుని చరణ కమలారాధనకు బాధకాలని భావించి 
ఆ కమ్మ తెమ్మెరలను త్రోసిరాజని శ్రీమన్నారాయణ సేవాపరాయణులై సంచరిస్తుంటారు. 

ఆవైమానికుల అంతరంగాలలో ఆనందం పొంగిపొరలేటట్లు ధ్వనులు చేస్తున్న పావురాళ్ళూ, హంసలూ, 
బెగ్గురులూ, చిలుకలూ, కోకిలలూ, వానకోయిలలూ, తీతువుపిట్టలూ, నెమిళ్లు, చక్రవాకాలూ మొదలైన 
పక్షుల కోలాహలాన్ని మించి కమలాక్షుని కథాగానాలు అఖండంగా జరుపుతున్నట్టున్న గండుతుమ్మెద 
గుంపులతో నిండిన మేలిజాతి పూలతీవలు కన్నులవిందు చేస్తుంటాయి. 


వందనీయ చరిత్రుడైన వైకుంఠధాముని కంఠంలో వనమాలికగా వెలసి విలసిల్లటానికి ఈ తులసి 
ఎంతటి తపస్సు చేసిందో అని ఆనందంతో అభినందిస్తున్నట్లు మంచి గందపుచెట్టు, మందారాలు, మల్లెలు, 
కమలాలు సురపొన్నలు, పొన్నలు, పొగడలు, అశోకాలు, గోరంటలు, కలువలు, పారిజాతాలు, గుత్తులు 
గుత్తులుగా పూచి తులసీవనాలపై సుగంధాలు విరజిమ్ముతుంటాయి. 


ఒత్తుగా పూచిన పూలగుత్తుల నెత్తావులు గుమాయించే పొదరిండ్లున్నాయి. ఆ పొదరిండ్లలో ఎత్తైన 
స్తనకుంభాల భారానికి నకనకలాడు సన్నని నెన్నడుములు గల కొందరు సుందరీమణులు విహరిస్తుంటారు. 
ఆ లతాంగులు నీలిరంగు పట్టుచీరలు కట్టుకొని బంగారు గజ్జెల ఒడ్డాణాలు సింగారించుకొని ఉంటారు. 
ఆ మందయానల ఒయ్యారపు నడకల సొగసులు మరాళాలనూ, మయూరాలనూ ఎగతాళి 
చేస్తున్నట్లుంటాయి. ఆ అన్నులమిన్నల వాల్లన్నులు అసమశరుని కుసుమశరాలను పరిహసిస్తుంటాయి. 
అటువంటి అందాలరాసుల సౌందర్యానికి లోనుగాక వారితో శృంగార॥క్రీడా విలాసాలను ఆశించక అందలి 
హరిభక్తులు గోవింద చరణారవింద సంసేవనం వల్ల సంప్రాప్తించిన నవరత్నాలు చెక్కిన చక్కని బంగారు 
విమానాలు ఎక్కి ఆయా పుణ్యప్రదేశాలలో తిరుగుతుంటారు. 


అందాలదీవి అయిన లక్ష్మీదేవి ముల్లోకాల సౌందర్యం మూర్తీభవించినట్లు మణులు చెక్కిన కాలి 
అందెలు ఘల్లుఘల్లున మోగుతుండగా తన హృదయనాథుడైన వైకుంఠనాథుని మందిరంలో చంచలత్వం 
మాని సంచరిస్తుంటుంది. ఆ ఇందిరాసుందరి తన కరకమలంలోని లీలాకమలాన్ని త్రిప్తుతుండగా ఆమెనీడ 
ఆ మేడలోని బంగారు పాలరాతి గోడలపై ప్రతిఫలిస్తుంది. అప్పుడు అది ముకుంద మందిర సమ్మార్జనమే 
పరమధర్మమని (ప్రకటిస్తున్నట్లుంటుంది. లక్ష్మీదేవి తన వనంలోని పరిమళాలు వెదజల్లే తులసీదళాలను 
దండలుకట్టి తన హృదయేశ్వరుని పదకమలాలపై అర్పించుతూ ఉంటుంది. ఆ సమయంలో 
(శ్రమబిందువులవల్ల నుదుటనున్న కస్తూరీతిలకం కలిగి అంటుకుని కదులుతున్న ముంగురులతో 

నువ్వుపువ్వువంటి చక్కదనాల ముక్కుతో ముద్దులు మూటగట్టే ఆమె ముఖపద శం అచ్చటి కోనేటినీటిలో 
ప్రతిబింబిస్తుంది. అప్పుడు ఆమె నీల మేఘశ్యాముడైన పరంధాముడు తన ముఖాన్ని ముద్దాడుతున్నట్లు 
భ్రమించి, సిగ్గుతో తలవంచుకొంటుంది. అటువంటి దిగుడు బావుల చుట్టూ గట్టులపైన పగడాలతీవలు 
అల్లుకొని ఉంటాయి. ఈ విధంగా హృద్యాతి హృద్యమైన ఆ ఉద్యానవనం పుణ్యానికి ఆస్థానమై, ధర్మానికి 
సంస్థానమై, సుకృతాలకు మూలస్హ్థానమై వెలుగొందుతూ ఉంటుంది. 


చ. హరివిముఖాత్ము లన్యవిషయాదృత చిత్తులు( బాపవర్తులున్‌ 
నిరయనిపాత హేతువును నింద్య చరిత్రము నైన దుష్కథా 
నిరతి. జరించువారలును నేరరు సొంద(గ నిందిరా మనో 
హర చరణారవింద భజనాత్మకు లుండెడు గొంది నారయన్‌. 508 


* విష్ణుసేవకు విముఖు లైనవారూ, ఇతరములైన లౌకిక సుఖాలతో సతమతమయ్యే మనస్సు 
కలవారూ, పాపపు నడవడి కలవారూ, నరకహేతువులై నింద్యములైన చెడ్డకథలందు ఆసక్తి కలిగి మెలగేవారూ 
భగవంతుని పాదపద్మాలు సేవించే భక్తులుండే ఆ పవిత్ర ప్రదేశాన్ని ప్రవేశింప లేరు. 


న. వెండియు. 509 


చ. హరి. బరమేశు( గేశవు ననంతు భజింపంగ ధర్మతత్వ ధీ 
పరిణతిసాధనం బగు స్వభావము దాల్చినయట్టి మర్యు లా 
సరసిజనేతు మాయను భృశంబుగ మోహితులై తదంఘై పం 
క రుహము లర్థిమై( గొలువ గానమి( బొందరు తత్సదంబునన్‌, 510 


* పాపములు హరించువాడూ, పరాత్సరుడూ, కేశవుడూ, అనంతుడూ అయిన వాసుదేవుని 
సేవించడానికి ప్రధానసాధనం భక్తి మాత్రమే. కేవలం ధర్మశాస్తపరామర్శతో పండిన బుద్దికౌశలం గల 
మానవులు ఆ మహనీయునిచే మరింత మోహితులై ఆ పరంధాముని పాదపద్మాలను పరమభక్తితో భజించే 
పద్దతిని తెలుసుకోలేరు. అందుచే వారు ఆ వైకుంఠ స్థానాన్ని అందుకోలేకపోతున్నారు. 


చ. మజియు సరోరుహోదరుని మంగళ దివ్యకథానులాప ని 
ర్భర పరితోష బాప్ప కణ బంధుర చారు కపోల గద్గద 
స్వర పులకీకృతాంగు లగువారలు నిస్‌స్స హచిత్తు లత్యహం 
కరణవిదూరు లుందురు సుకర్ముల యుండెడి పుణ్యభూములన్‌. 511 
నళిననాభుడైన నారాయణుని దివ్యమంగళ లీలావిలాసాలను పలుమార్లు భావించి ఆలపించడంవల్ల 
పెల్లుబికిన ఆనంద బాప్పధారలు చెక్కిళ్లపై జారి కంఠం గద్గదమై మేను పులకించిన వారూ, వైరాగ్య 
భావాన్ని భజించినవారూ, అహంకారాన్ని దూరంగా త్యజించినవారూ పుణ్యాత్ములకు పుట్టినిల్లైన 
వైకుంఠపట్టణంలో ఉంటారు. 

వ. అందు. 512 
మ. వరవైకుంఠము సారసాకరము, దివ్యస్వర్లశాలాంక గో 

పుర హర్మ్యావృతమైన తద్భవన మంభోజంబు, దన్మందిరాం 

తర విభ్రాజిత భోగి కర్లిక, తదుద్యద్చోగ పర్యంకమం 

దిరవొందన్‌ వసియించు మాధవుండు దా నేపారు భృంగాకృతిన్‌. 513 


* లోకోత్తరమైన ఆ వైకుంఠపురమే ఒక సరోవరం. దివ్యత్వం దీపించే బంగారు మంటపాలతో, 
గోపురాలతో, మేడలతో కూడిన ఆ మహా మందిరమే ఆ సరస్సు నడుమ ఉన్న పద్మం. ఆ మందిరం 
మధ్య భాగాన (ప్రకాశించే ఆదిశేషుడే తామరదుద్దు. శేషతల్పంపై శయనించి ఉన్న మాధవుడే తుమ్మెద. 


వ. అంత. 514 


మ. హరిచే. బాలితమైన కాంచనవిమానారూఢ మైనట్టి స 
త్పురుషానీకముచే( దనర్చి విభవాపూర్ణ ప్రభావోన్నతిం 
గర మొప్పారు తదీయ ధానుము జగత్కల్యాణమూర్తుల్‌ మునీ 
శ్వరు లర్థిన్‌ నిజయోగశక్తి. బరితుష్టస్వాంతులై చెచ్చెరన్‌. 515 


వ. డాయంజని. 516 


* ఈ విధంగా శ్రీ మహావిష్ణువు పాలించేదీ, బంగారు విమానాలెక్కి విహరించే పుణ్యపురుషులతో 
నిండినదీ, వైభవోపేతమైన మహాప్రభావంతో శోభిల్లేదీ అయిన ఆ వైకుంఠధామాన్ని లోకకల్యాణ స్వరూపులైన 
సనక సనందనాదులు సంతుష్టాంతరంగులై తమ యోగశక్తి వల్ల వడి వడిగా సమీపించినవారైనారు. 


చ. మరకతరత్న తోరణ సమంచిత కుడ్య కవాట దేహళీ 
విరచిత షట్సుకక్ష్య లరవిందదళాక్ష విలోకనోత్సవా 
దరమతి నన్యముం గనక దాటి యనంతరకక్ష్య యందు ని 
ద్దణను దదీయపాలుర నుదార సమాన వయో విశేషులన్‌. 517 


స్‌ అరవిందదళాన్షుని సందర్శించాలనే ఆనందంతో ఆ మహర్షులు అనన్యదృష్టి కలవారై మరకతమణి 
తోరణాలతో, అలంకృతములైన గోడలతో, రత్నమయాలైన కవాటాలతో, గడపలతో ఒప్పుతున్న ఆరు 
మహాద్యారాలను దాటి అనంతరం ఏడవ మహాద్యారాన్ని చేరారు. అక్కడ కావలి కాస్తున్న సమానవయస్సు 
గల ఇద్దరు ద్వారపాలకులను చూచారు. 


సీ. కాంచన నవరత్న కటకాంగుళీయక, హార కేయూర మంజీర ధరుల( 
గమనీయ సౌరభాగత మత్త మధుకర, కలిత సద్వనమాలికా విరాజి 

తోరస్టృలుల గదాయుతులను ఘనచతు, రాహుల నున్నతోత్సాహమతుల 
నారూఢ రోషానలారుణితాక్షుల, భూలతా కౌటిల్య ఫాలతలుల 


తే. వేత్రదండాభిరాముల వెలయు నమ్ము, కుంద శుద్దాంత నుందిరాళింద భూమి 
నున్న యిద్దణ సనకాది యోగివరులు, సూచుచును వృద్దులయ్యు నా సుభగమతులు. 518 


క. దీరతC బంచాబ్ద్బముల కు, మారకులై కాన(బడుచు మనమున శంకం 
గూరక చతురాత్మకు లని, వారిత గమనమున డాయ వచ్చిన నెదురన్‌. 519 


స్‌ ఆ ద్యారపాలకు లిద్దరూ నవరత్నాలు పొదిగిన బంగారు కంకణాలు, ఉంగరాలు, హారాలు, 
భుజకీర్తులు, కాలి అందెలు ధరించి ఉన్నారు. ఇంపైన సువాసనలకు ఆకర్షింపబడిన గండుతుమ్మెదలు 
నిండిన మేలిజాతి పూలదండలను వక్షస్ట్రలాలపై అలంకరించుకొని ఉన్నారు. గదలు పట్టుకొని 
చతుర్భుజాలతో ఉత్సాహం ఉరకలువేస్తూ ఉన్నారు. వారి కన్నులు రోషాగ్నితో ఎర్రబడి ఉన్నాయి. వారి 
ఫాలభాగాలు ముడివడిన కనుబొమలతో వంకరలు తిరిగి ఉన్నాయి. వారి హస్తాలలో పేము బెత్తాలు 
కదులుతున్నాయి. ఆ విధంగా వారిద్దరూ గోవిందుని శుద్దాంతమందిరం ముందు నిలబడి ఉన్నారు. 
శుద్దమతులైన సనకసనందనాదులు వృద్దులైనప్పటికీ ఐదేండ్ల బాలకుమారులులాగా కనబడుతూ 
కొంచెంకూడా అనుమానించకుండా నిబ్బరంగా నిరాటంకంగా నేర్పుగా ఆ ద్వారపాలకుల సమీపానికి 
వచ్చారు. 


క్త శ్రీలలనేశ్వర దర్శన, లాలసులై యే(గు బుధలలాముల నతి దు 
శీలత దద్వచనప్రతి, కూలమతిం బోవకుండ( గుటిలాత్మకులై. 520 


* ఇందిరావల్లభుని సందర్శించాలనే ఆసక్తితో లోనికి వెళ్ళుతున్న సాధువరేణ్యులైన సనకాదులను 
కటుస్వభావులూ, కుటిలబుద్దులూ అయిన ఆ ద్వారపాలకులు ఇద్దరూ ప్రతికూలవచనాలతో నివారించారు. 


క. వారించిన వారలు బృం, దారకు లీక్షించుచుండ దారుణపటు రో 
షారుణితాంబకులై రొద, వారించుచు వారు నచటివారును వినంగన్‌. 521 


వ. ఇట్టనిరి. 522 


* ఈ విధంగా ద్యారపాలకులు అడ్డగింపగా సనకాదులకు తీవ్రమైన కోపం వచ్చింది. వారి కన్నులు 
ఎర్రబడ్డాయి. ఇదంతయూ దేవతలు విస్తుపోయి చూస్తూనే ఉన్నారు. ఆ మహర్షులు అచటి కలకలాన్ని 
వారిస్తూ అక్కడి వారందరూ వింటూ ఉండగా ఈ విధంగా అన్నారు. 

చ. పరము ననంతు భక్తపరిపాలు సుహృత్తము నిష్టు నీశ్వరే 

శ్వరు భజియింప( గోరి యనివారణ నిం దరుదేర నిచ్చలున్‌ 

భరిత ముదాత్ములై కొలువ6 బాయక తద్భజనాంతరాయ త 
త్పరమతి మాకు నిప్పు డరిపడ్డ దురాత్ముల నేండు గంటిరే? 523 


* పరాత్పరుడు, అనంతుడు, భక్తజన పరిపాలకుడు, దీనబంధుడు, ప్రియతముడు, సర్వేశ్వరుడు 
అయిన శ్రీహరిని సేవించటం కోసం మేము నిత్యమూ నిరాటంకంగా ఇక్కడికి వస్తూ వుంటాము. ఎంతో 
సంతోషంతో నిండిన అంతరంగాలతో ఆయనను ఆరాధిస్తాము. ఈనాడు ఈ విధంగా వచ్చిన మమ్ము 
అడ్డగించి మా సేవకు నిరోధం కల్గించిన దురాత్ములను మీరంతా చూచారు గదా! 


వ. అని మజీయు సనకసనందనాదులు జయవిజయులం జూచి యిట్టనిరి, మీ మనంబుల 
స్వామిహితార్హంబై నిష్కపటవర్తనుల మైన మాబోంటుల. గుహక వృత్తింగల యితరజనంబులు 
భగవత్సదనంబు( బ్రవేశింతురో యను శంకం జేసి కొందణం బ్రవేశింపం జేయుటయు6 గొందజ 
వారించుటయు దౌవారికస్వభావంబని వారింప( దలంచితిరేని. బ్రశాంత దివ్యమంగళ నిగ్రహుండును, 
గతవిగ్రహుండును, భగవంతుండును, విశ్వగర్భుండును నైన యీశ్వరుండు ప్రాప్యంబును, 
ప్రాపకంబును, బ్రాప్తియు నను భేదశూన్యుండు గావున మహాకాశంబునందు ఘటపటాద్యాకాశంబులు 
వేజులేక యేకంబై తోంచు చందంబున విద్వాంసులగు వారము శ్రహోతు శని సకలాత శ్రభేదరహితునింగాం 
బొడగందు రదియునుంగాక లోకంబు నందు రాజులు సాపరాధులైన కింకర జనంబుల 
నాజ్ఞాపించు చందంబున నీశ్వరుండు దండించునో యను భయంబునంజేసి వారించితి మని 
తలంచితిరేని భూసుర వేషధారులమైన మాకును వైకుంఠనాయకుండైన సర్వేశ్వరునకును భేదంబు 
లేకుండుటం జేసి శంక సేయం బనిలేదు. ఇట్లగుట యెటీంగి మందబుద్దులరై మమ్ము వారించిన 
యనుచితకర్ములగు మీరలు మదీయశాపార్శు అగుదురు గావున భూలోకంబునం 
గామ క్రోధలోభంబులను శత్రువులు బాధింపం బుట్టుండని పలికిన. 524 


* ఇలా పలికి సనకసనందనాదులు ద్యారపాలకులైన జయవిజయులను చూచి ఇట్టా అన్నారు. 
“మీరు మమ్ములను అడ్డగించుట చాలా చెడ్డపని. మనస్సుల్లో మీ యజమాని మేలుకోరువారై “కపటవర్తనులైన 
ఇతరులు భగవంతుని మందిరం (ప్రవేశిస్తారేమో'అనే అనుమానంతో కొందరిని రానిచ్చుట, కొందరిని 
అడ్డగించుట ద్వారపాలకుల ధర్మం కనుక సన్మార్లుల మైన మమ్ము అడ్డగించా మంటారా అది సరికాదు. 
భగవంతుడు ప్రశాంతమూ, దివ్యమూ, మంగళకరమూ అయిన ఆకారం కలవాడు. ఆయనకు ఎవరితోనూ 
విరోధం లేదు. మీరూ, మేమూ, సమస్త విశ్వమూ ఆయనలో ఇమిడి ఉన్నవారమే. అటువంటి పరాత్సరునికి 
ప్రాప్యము, ప్రాపకము, (ప్రాప్తి అనే భేదాలు లేనేలేవు. ఘటాకాశం, పటాకాశం, మహాకాశం లోనివే కాని 
వేరుకావు. అందుకనే ఎరుకగలవారు ఆ పరమాత్మ అభేదంగా అందరిలోనూ ఆత రూపంలో ప్రకాశిస్తున్నాడని 
భావిస్తారు. కాబట్టి మీరు చేసినపని సరికాదు. 


లోకంలో దోషులైన భటులను రాజు దండించునట్టు భగవంతుడు దండిస్తాడనే భయంతో ఇట్టా 
చేశామని మీరనుకొన్నట్లయితే అది కూడా అపరాధమే. భూసురులమైన మాకూ, వైకుంఠవాసియైన 

భగవంతునకూ భేదం లేదు. అందువల్ల అటువంటి సందేహానికీ, భయానికీ అవకాశమే లేదు. మీరు ఇదంతా 
తెలిసికూడా మందబుద్దులై మమ్మల్ని అడ్డగించారు. ఇటువంటి చేయగూడనిపని చేసిన మీరు మా శాపానికి 
అర్హులవుతున్నారు. కనుక కామ(క్రోధలోభాది శత్రుగుణాలకు పాత్రులై భూలోకంలో పుట్టండి.” 


క. వారలు విని తను మునముల, భూరిస్సుట చండకాండపూగంబులచే 
వారింపరాని భూసుర, దారుణవాక్యముల కులికి తల్లడపడుచున్‌. 525 


శే ద్వారపాలకులు మహర్షుల మాటలు విని ఉలికిపడ్డారు. పదునైన దారుణ బాణపరంపరల చేత 
కూడా నివారించుటకు వీలుకాని ఆ (బ్రహ్మవేత్తల భయంకర శాపవాక్యాలకు వారు తల్లడిల్లిపోయారు. 


క. పరితాపంబును బొందుచు, సరసిజలోచనుని భటులు సనకాది మునీ 
శ్వరుల పదాంబుజములకుం, గర మర్దిన్‌ మొక్కి నిటలఘటితాంజలులై. 526 


వ. ఇట్టనిరి. 527 


* విష్ణుదేవుని సేవకులు భరింపరాని పరితాపం పొందినవారై ఆ సనక సనందనాది మునీశ్వరుల 
చరణకమలాలకు మిక్కిలి భక్తితో (మొక్కి నెన్నుదుట చేతులు జోడించి వారితో ఇట్టా విన్నవించుకున్నారు. 


మ. నరయోగీశ్వరులార! మమ్ము మది నొవ్వన్‌ మీరలిట్లన్న ని 
ష్టుర వాక్యంబుల కింక నూ మనములన్‌ శోకింప(గా రాదు, స 
త్పురుషశ్రేణి. బరాభవించిన వృథాభూతాత్ములన్‌ మమ్ము మా 
దురితం బింతకు( దెచ్చె, మీంద శుభముం దూంకొందు మేమారయన్‌. 528 


శో ఉత్తములైన యోగిసత్తములారా! మీరు మా మనస్సు నొచ్చునట్టు మమ్ములను కఠినవాక్యాలతో 
మందలించారు. ఇందుకు మేము మా హృదయాలలో బాధపడటం లేదు. ఏమంటారా! మీవంటి సాధుజనులను 
అవమానించిన మా జీవితం వ్యర్థం. మాపాపమే మీకు కోపం తెప్పించి మమ్మల్ని శాపం పాలు చేసింది. 
కానివ్వండి! ఇక మీందట మేము శుభం చేకూర్చుకోటానికి ప్రయత్నిస్తాము. 


వ. అది యెట్లంటిరేని. 529 


ఉ. మీ కరుణావలోకన సమేతులుగా మము జేయ జిత్తముల్‌ 
దూశొనెనేని నూ చనవు( ద్రోయక యీ(6దగు, లోభమోహముల్‌ 
గైకొని పుట్టు చోట నవకంజదలళాక్షుని నామవిస్కృతిం 
బై కొనకుండ దాననె శుభంబగు మీ(ది మదీయజన్మముల్‌. 530 


* అది యే విధంగా సమకూరుతుందంటారా? మీ కరుణాకటాక్ష వీక్షణాలు మాపైన (ప్రసరింపచేసి 
మమ్మల్ని అనుగ్రహింప సంకల్పించి నట్టైతే మమ్మల్ని ఈ మాత్రం కనికరించండి. ఏమంటే మేము 
మోహలోభాలు చేపట్టి పుట్టినవోట శ్రీమన్నారాయణుని నామం విస్మరింపకుండా ఉండేటట్టు అనుగ్రహించండి. 
అందువల్ల తర్వాతి జన్మాలలో మాకు శుభం లభిస్తుంది. 

వ. అను సమయంబున. 531 


మ. హరి సర్వేశు. డనంతు. డా కలకలం బాలించి పద్మాలయా 
సరసాలాపవినోద సౌఖ్యరచనల్‌ సాలించి శుద్దాంత మం 
దిర మాణిక్య సుదేహళుల్‌ గడచి యేతెంచెం బ్రపన్నార్తి సం 
హరుండై నిత్యవిభూతి శోభనకరుండై మానితాకారుందై. 532 


* జయవిజయులు ఇట్టా అంటున్న సమయంలో సర్వేశ్వరుడైన శ్రీ మహావిష్ణువు లోపలనుంచి ఆ 
కలకలం విన్నాడు. వెంటనే లక్ష్మీదేవి తోడి సరససల్హాపాలూ, శృంగారకలాపాలూ చాలించి, శుద్దాంతభవనం 
లోని మణులు చెక్కిన చక్కని ద్వారాలు దాటి అచటికి వచ్చాడు. శరణాగతుల కష్టాలు పోగొట్టి అనంత 
వైభవాలు అనుగ్రహించే ఆ అనంతుడు సంస్తవనీయమైన స్వరూపంతో సాక్షాత్కరించాడు. 


న. మజణియును. 533 


చ. శరనిధికన్యకామణియు సంభ్రమ మొప్ప దోడ రా మనో 
హరనిజలీలమై బరమహంస మునీశ్వరనంద్య పాద పం 
క రుహములన్‌ వినూత్న మణికాంచన నూపుర ముంజుఘోషముల్‌ 
వరుస. జెలంగ నార్యజన వంద్యు(డు యోగిజనైక సేవ్యు(డై, 534 


అప్పుడు లక్ష్మీదేవికూడా తొట్రుపాటుతో విష్ణుదేవుని వెనువెంట వచ్చింది. పరమహంసలైన 
మునివతంసులకు సైతం వందనీయాలైన పదారవిందాల యందలి నవరత్నఖచితాలైన బంగారు అందెలు 
అడుగడుగుకూ మనోహరమైన శబ్దం చేస్తూ ఉండగా లీలావిలాసంగా స్వామి నడచివచ్చాడు. మహానుభావులు 
నమస్కరించుతుండగా, యోగివరేణ్యులు సేవించుతుండగా వాసుదేవుడు దర్శనమిచ్చాడు. 


చ. కర మణి హేమ కంకణ నికాయ రుణంకృతు లుల్లసిల్ల న 
చ్చర లిడు హంసపక్ష సిత చామర గంధవహోచ్చలత్సుధా 
కర రుచిరాతపత్ర సుభగప్రవిలంబిత హారవల్లరీ 
సరస గళత్తుషార కణజాల విరాజిత మంగలాంగు(డై. 535 
చేతులందలి మణులు పొదిగిన బంగారు కంకణాలు గల్లుగల్లున మోగుతుండగా, అప్పరసలు 
హంసరెక్కలవంటి తెల్లని వింజామరలతో వస్తున్నారు. ఆ చామరాల గాలికి చంద్రబింబంలా కాంతులు 
వెల్లివిరిసే వెల్లగొడుగు అంచులలో వ్రేలాడుతున్న ముత్యాల జాలర్లు కదలాడుతున్నాయి. ఆ ముత్యాలహార 
వల్టుల నుంచి చల్లగా జారిపడుతున్న మంచు బిందువులు దేవదేవుని దివ్యమంగళ విగ్రహంమీద అందాలు 
చిందుతున్నాయి. 


న. మజియును. 536 

బా 


నిఖిల మునీంద్ర వర్ణిత సస్మితప్ర స, న్నాననాంబుజముచే నలరువాండు 
విశ్రుత స్నేహార్ట వీక్షణ నిజ భక్త, జన గుహాశయు( డన దనరువాండు 

మానిత శ్యామాయమాన వక్షమున నం, చిత వైజయంతి రాజిల్లువాండు 
నతజనావన కృసామృత తరంగితములై, భాసిల్లు లోచనాబ్బములవాండు 


తే. నఖిల యోగీంద్ర జన సేవ్యుం డైనవాండు, సాధుజనముల రక్షింప(జాలువా(డు 
భువనచూడా విభూషణ భూరిమహిమ, మించు వైకుంఠపురము భూషించువాండు. 537 


ఆయన అఖిల మునీశ్వరులు అభివర్షించే మందహాస సుందరమైన (ప్రసన్న ముఖారవిందంతో 
అలరారేవాడు. పెల్లుబికిన (ప్రేమ వెల్లి విరిసే చూపులతో తన భక్తుల హృదయాంతరాలలో పవ్వళించేవాడు. 
విశాలమైన నల్లని వక్షస్థ్రలంమీద వైజయంతీమాల విరాజిల్లేవాడు, నమస్కరించే భక్తులను లాలించి 
పాలించటంలో దయామృత తరంగాలు పొంగిపొరలే కమలాల వంటి కన్నులు కలవాడు, సకల యోగి 
పుంగవులకూ సంసేవింపదగినవాడు, సాధు జనులను సంరక్షించుటలో సమర్జుడు. అత్యంత మహిమాన్వితమై 
అఖిలలోకాలకూ కలికితురాయివలె అలంకారమైన వైకుంఠపురానికి కూడా అలంకార మైనవాడు. 


సీ. కటివిరాజిత పీతకౌశేయ శాటితో వితత కాంచీ గుణద్యుతి నటింప 
నాలంబికంఠహారావళి ప్రభలతో. గౌస్తుభరోచులు (గ్రందుకొనంగ 
నిజకాంతి జిత తటిద్రజ కర్ల కుండల రుచులు గండద్యుతుల్‌ ప్రోదిసేయ 
మహనీయ నవరత్నమయ కిరీట ప్రభా నిచయంబు దిక్కుల నిండ బర్వ 


తే. వైనతేయాంస విన్యస్త వామహస్త, కలిత కేయూర వలయ కంకణము లొప్ప 
నన్య కరతల భ్రమణీకృతానుమోద, సుందరాకార లీలారవింద మమర. 538 


* ఆ విష్ణుమూర్తి నడుంచుట్టూ (ప్రకాశించే పచ్చని పట్టుపంచెపై బంగారు మొలనూలు వెలుగులు 
వెదజల్లుతున్నది. కంఠం చుట్టూ ఉన్న రత్నహారాల కాంతులు కౌస్తుభమణి కాంతులతో కలిసిపోయాయి. 
మెరపు తీగలవలె మిరుమిట్లు గొల్పుతున్న మకరకుండలాల ధగధగలు చెక్కిళ్ల నిగనిగలతో చెలిమి 
చేస్తున్నాయి. నవరత్నాలు పొదిగిన కిరీటం వెలుగు వెల్లువలు నలుదెసలా ప్రసరిస్తున్నాయి. 


ఆయన గరుత్మంతుని మూపుపై తన ఎడమచేయి ఆనించి ఉన్నాడు. ఆ చేతికి అలంకరించిన 
భుజకీర్తీ, కడియాలూ, కంకణాలూ ముచ్చటగా వెలుగొందుతున్నాయి. స్వామి తన కుడిచేతిలో అందమైన 
లీలారవిందాన్ని ధరించి దానిని విలాసంగా త్రిప్తుతున్నాడు. 


వ. మజియు( జరణారవింద మంజు కింజల్క పుంజ ప్రభారంజిత తులసీ మరంద బంధుర 
గంధానుబంధ సుగంధి గంధవహాస్వాద కలిత సేవా తత్సరులై చనుదెంచు యోగీంద్రులకు 
మానసానందకారియు, బహిఃకరణాంతఃకరణ పరితోష ప్రకీర్ణ రోమాంచ రుచిదాయకంబును, 

బ్రభాపూర్తి యుక్తంబును నగు మూర్తితోడ నిజ సౌందర్య వర కళా వినిర్దిత శ్రీరమణీ సౌందర్య 
భాసమానుం డగుచు. బాదచారియై యఖిల విశ్వగురుం డైన సర్వేశ్వరుండు వేంచేసె నప్పుడు.539 


* ఆ శ్యామసుందరుని చరణకంజాతాలలోని కింజల్క సమూహాలవలె వెలుగులు వెలార్చుతున్నవి 
తులసీదళాలు. ఆ తులసీదళాలతో మిళితములైన పుష్పమంజరుల మకరంద సుగంధాలతో చల్లగా మెల్లగా 
వీచే కమ్మని పిల్ల వాయువులను ఆస్వాదిస్తూ సేవాభావంతో యోగీంద్రులు ఆయన వెనువెంట నడుస్తున్నారు. 
ఆయోగీంద్రుల మనస్సులకు విష్ణుమూర్తి దివ్య స్వరూపం ఆనందదాయకమై వెలుపలి లోపలి ఇంద్రియాలకు 
సంతుష్టి కలిగిస్తున్నది. ఆ అనుభవంచేత వారు గగుర్పాటు చెందుతున్నారు. ఇటువంటి పరిపూర్ణ 
తేజోవంతమైన మూర్తితో విష్ణుమూర్తి నడచివచ్చాడు. ఆయన ప్రక్క లక్ష్మీదేవి నడచివస్తున్నది. మిక్కిలి 
శ్రేష్టమైన ఆమె సౌందర్యం విష్ణుమూర్తి సౌందర్యమునకు లోబడి అందులో ఒక అంశంగా వెలుగొందుతున్నది. 
ఈ విధంగా సకల జగజ్జనకుడైన సర్వేశ్వరుడు అక్కడికి విజయం చేశాడు. 


చ. స్టిరశుభలీల నట్లరుగుదెంచిన యవ్విభు విద్రుమారుణా 
ధర నవపల్లవ స్ఫురదుదంచిత కుంద రుచిస్మితైక సుం 
దర వదనారవిందము ముదంబున( దప్పక చూచియున్‌ మునీ 
శ్వరులు నిజాత్మలం దనివి సాలక వెండియు( జూచి రిమ్ములన్‌. 540 


* సుస్థిరమై శుభకరమైన శోభావైభవంతో విచ్చేసిన ఆ విష్ణుమూర్తి పగడాల పెదవి (క్రొంజిగురాకువలె 
ఉన్నది. స్వామి చిరునవ్వు ఆ చిగురాకుపై విలసిలే మలె మొగల అందాన్ని అందుకున్నది. అటువంటి 
రా బ్‌. ట్‌ శే 
గోవిందుని సుందరవదనారవిందాన్ని సనక సనందనాదులు ఆనందంగా సందర్శించారు. మనస్సులు 

తృప్తిచెందక వారు మరల మరల మాధవుని సందర్శించారు. 


చ. సునిశితభక్తి. దన్ముఖము( జూచిన చూడ్కులు ద్రిప్పలేకయుం 
గనుంగొని రెట్టకేలకు నకల్మషభక్త విధూత ఖేదముల్‌ 
మునిజన చిత్త మోదములు ముక్తి నివాస కవాట భేదముల్‌ 
వినుత వినూత్న నూపురిత వేదము లమ్మహనీయు పాదముల్‌. 541 


* ఆ మునీంద్రులు అచంచలమైన భక్తిచే ఆ మహనీయుని ముఖాన్ని చూచిచూచి తమ చూపులను 
త్రిప్పుకోలేక ఎట్టాగో (త్రిప్పుకొని ఆ స్వామిపాదాలమీద కేంద్రీకరించారు. ఆ పాదాలు భక్తుల ఖేదాలను 
పోగొట్టేవి; ఆపాదాలు మునుల చిత్తాలకు మోదాన్ని కలిగించేవి; ఆ పాదాలు మోక్షమందిరం ద్వారాలను 
తెరిపించేవి. ఆ పాదాలు వేదాలను క్రొంగ్రిత్త అందెలుగా అలంకరించుకోనేవి. 

చ. కని నఖపద్మరాగమణి కాంతి విభాసిత పాదపద్మముల్‌ 
మనముల యందు. గీల్కొలిపి లబ్ద మనోరథ యుక్తులై పునః 
పునరభివందనంబులు విభూతి దలిర్స నొనర్చి యోగ మా 
ర్ల నిరత చిత్తులున్‌ వెదకి కానంగ లేని మహానుభావునిన్‌. 542 


* సంప్రాప్త మనోరథులైన సనక సనందనాది మహర్షులు నిరంతరం యోగమార్లాసక్తులైన 
మహాయోగులు సైతం ఎంత వెదకినా కన్పించని వాసుదేవుని కన్నులారా కన్నారు. పద్మరాగమణుల 
కాంతుల వంటి కాంతులతో (ప్రకాశించే ఆ భగవంతుని పాదపదా ఇలను తమ హృదయాలలో పదిలపరచుకొని 
పదేపదే నమస్కారాలు చేశారు. 


క. మానసమున నిలిపిరి త, ద్యానాస్పదుండైన వాని( దత్త్వజ్ఞులకుం 
గాన నగువాని భక్తజ, నానందకరైకమూర్తి నలరిన వానిన్‌. 543 


* తదేక చిత్తంతో ధ్యానించేవారికి మాత్రం వశమయ్యేవాడూ, తత్త్యవేత్తలకు దర్శనమిచ్చేవాడూ, 
భక్తులైన వారికి బ్రహ్మానందాన్ని ప్రసాదించే స్వరూపం కలవాడూ అయిన ఆ పరాత్సరుణ్ణి తమ చిత్తాలలో 
నిలుపుకున్నారు. 

వ. మజణియుం జక్షురింద్రియ గ్రాహ్యంబగు దివ్య మంగళ విగ్రహంబు ధరియించి యున్న పురుషోత్తము 

నుదాత్త తేజోనిధిం జూచి సనకాదు లిట్లని స్తుతియించిరి. 544 


* కన్నులవిందు కావించే దివ్యమంగళ స్వరూపాన్ని ధరించిన ఆ మహానుభావుణ్ణి - ఆ పురుషోత్తముణ్ణి 
- ఆ అనంత తేజోనిధిని సనకాదులు ఈ విధంగా సంస్తుతించారు. 


=: సనకాదులు నారాయణుని స్తుతించుట. :- 


చ. వనజదళాక్ష! భక్తజనవత్సల! దేవ! భవత్సుతుండు మ 
జ్ఞనకు(డునై న పంకరుహజాతు(డు మాకు రహస్య మొప్ప జె 
ప్పిన భవదీయ మంగళ గభీర పరిగ్రహ విగ్రహంబు మే 
మనయము జూడ గంటిమి కృతార్ణులమై తగమంటి మీశ్వరా! 545 


* ప్రద్మపత్రాలవంటి నేత్రాలు కలిగి భక్తులను పరమవాత్సల్యంతో పాలించే దేవదేవా! నీకు 
తనయుడూ మాకు జనకుడూ అయిన (బ్రహ్మ దేవుడు నిన్ను సందర్శించే ఉపాయం మాకు ఉపదేశించాడు. 
అటువంటి నీ దివ్యమంగళ స్వరూపాన్ని ఈనాడు చూడగలిగాము. ధన్యులమైనాము. ఓ ప్రభూ! మా 
జన్మ సార్థకమైనది. 

సీ, దేవ! దుర్దనులకు భావింప హృదయసంగతు(డవై యుండియు గాన(బడవు 

కడగి నీ దివ్యమంగళ విగ్రహంబున( జేసి సమంచితాశితుల నెల్లం 

జేకొని సంప్రీత చిత్తుల€ గౌ( జేయు దతిశయ కారుణ్యమతి( దనర్శి 
కమలాక్ష! సర్వలోకైక నాయక! భవ త్సందర్భ్శనాభిలాషానులాప 


తే. విదితదృఢ భక్తియోగ ప్రవీణు లగుచు, నర్ధిమై వీతరాగులైనట్టి యోగి 
జనమనః పంకజాత నిషజ్బమూర్తి వని యెజుంగుదురయ్య, నిన్నాత్మవిదులు. 546 


* దేవా! నీవు దుర్ణనుల హృదయంలో కూడా ఉంటావు. అయితే వారి భావనలకు అందవు. పట్టుదలతో 
నీ దివ్యమంగళ విగ్రహాన్ని ఆశ్రయించి ఆరాధించేవారిని అపారకారుణ్యంతో చేరదీసి నీ వారినిగా 
చేసుకుంటావు. వారికి సంతుష్టి కలిగించుతావు. కమలాక్షా! సకలభువన (ప్రజాధ్యక్షా! నిన్ను దర్శించాలనే 
అభిలాష కలగడంవల్లా మాటిమాటికి నిన్ను గూర్చి చెప్పుకొనడం వల్లా సుస్థిరమైన భక్తియోగం అవగత 
మవుతుంది. రాగ ద్వేషాలు తొలగినటువంటి యోగిజనుల మనఃపద్మాలలో నీవు ఆసీనుడవై ఉంటావని 
ఆత్మవిదులైన వారు తెలుసుకుంటారు. 


క. యుక్తిం దలంప భవద్వతి, రిక్తములై నట్టి యితర దృఢ కర్మంబుల్‌ 
ముక్తిదము లయిన నీ పద, భక్తులు దత్కర్మములను బాటింప రిలన్‌. 547 


దేవా! నీ పాదాలపై మనస్సు లగ్నం చేసిన భక్తులు నీ భక్తికి వ్యతిరిక్తాలైన ఇతర కార్యాలను - అవి 
ముక్తినిచ్చేవైననూ - ఎంతటి గొప్పవైననూ - వాటిని పాటింపరు. 


ఉ. కావున. గీర్తనీయ గతకల్మష మంగళ తీర్థ కీర్తి సు 
శ్రీ విభవ ప్రశస్త సుచరిత్రు(డ వైన భవత్సదాబ్ద సే 
వా విమలాంతరంగ బుధవర్గ మనర్గళభంగి నన్యమున్‌ 
భావమునం దలంచునె కృపాగుణభూషణ! పాపశోషణా! 548 


*దేవా! నీవు అపారకృపాగుణమే అలంకారంగా కలవాడవు. భక్తుల పాపాలను పటాపంచలు చేసేవాడవు. 
కొనియాడ తగినదై కల్మష రహితమై కల్యాణాలకు కాణాచియె విశాల యశోవిరాజితమైన పవిత్ర చరిత్ర 
కలవాడవు. నీ పాదపద్మాల సేవకే అంకితమై అతి నిర్మలమైన అంతరంగం కల మహానుభావులు నిన్ను 
తప్పు మరి దేనినీ తమ మనస్సులలో చింతింపరు. 


చ. పరమ తపోనిధూత భవసాపులమై చరియించు మాకు నే( 
డరయ భవత్సదాశ్రితుల కల్లి శపించిన భూరిదుష్కత 
స్ఫురణ నసత్సథైక పరిభూతులమై నిజధర్మహాని(గా 
నిరయము నొందంగా వలసె నేరము వెట్టక మమ్ము. గావవే! 549 
* అపారమైన తపస్సులు చేసి పాపాలు పోగొట్టుకొని తిరిగే మేము ఈ దినం మీ పాదాశ్రితులపై 
కోపించి శాపం పెట్టాము. మహాపాపానికి ఒడిగట్టాము. చెడుమార్గంలో అడుగుపెట్టి ధర్మగ్గాని తలపెట్టాము. 
నరకానికి జేకొట్టాము. మా తప్పు క్షమించు. మమ్మల్ని రక్షించు. 

చ. కర మనురక్తిషట్సదము కమ సుగంధ మరంద వాంభచే( 
దరమిడి శాత కంటక వృతస్సుట నవ్యతర ప్రసూన మం 
జరులను డాయుపోల్కిని భృశంబగు విఘ్నములన్‌ జయించి నీ 
చరణ సరోజముల్‌ గొలువ సమ్మతి వచ్చితిమయ్య, కేశవా! 550 


* పుండరీకాక్షా! గండుతుమె ్మద నిండు కౌతుకంతో కమ్మకమ్మని మకరందం కోసం వాడి ముండ్లతో 
కూడిన (క్రొంగ్రాత్త పూలగుత్తులను సమీపించినట్టుగా అధికమైన ఆటంకాలను అధిగమించి నీ పాదపద్మాలను 
ఆసక్తితో అనురాగంతో ఆరాధించడానికి అరుదెంచాము. 


చ. అలరు భవత్పదాంబుజ యుగార్పితమై పాొలుపొందునట్టి యీ 
తులసి పవిత్రమైన గతి. దోయజనాభ! భవత్కథాసుధా 
కలితములైన వాక్కుల నకల్మషయుక్తిని విన్న గర్హముల్‌ 
విలసిత లీలమై భువి. బవిత్రములై విలసిల్లు మాధవా! 551 


* ఓ పద్మనాభా! ఓ రమావల్లభా! నీ పాదారవిందాలపై అర్పింపబడి అందాలు చిందే ఈ తులసి 
పవిత్ర మైనట్టు నీ కథామృతంతో కూడిన వాక్కులను కల్మషం లేకుండా విన్న మా చెవులుకూడా పరమ 
పవిత్రాలై భాసిల్లుతాయి. 

చ. మహితయశోవిలాస గుణమండన! సర్వశరణ్య! యింద్రియ 

స్పృహులకు( గానరాక యతసీకుసుమద్యుతి నొప్పుచున్న నీ 
సహజ శరీర మిప్పుడు భృశంబుగ( జూచి మదీయ దృక్కు లిం 
దహహ! కృతార్థతం బొరసె నచ్యుత! మొక్కెద మాదరింపవే! 552 


* మహనీయమైన యశోవిలాసంచే (ప్రకాశించే సుగుణాలు కలవాడా, అందరికీ ఆశ్రయింప దగినవాడా, 
పంచేంద్రియాలకు తలవంచిన వారికి నీరూపం కనిపించదు. నల్ల అవిసెవూవువంటి కాంతితో ఒప్పే నీ 
సహజ స్వరూపాన్ని ఇప్పుడు మేము సంతృప్తిగా చూడ గలిగాము. మా కన్నులు ధన్యము లయ్యాయి. ఓ 
అచ్యుతా! నీకు నమస్కరిస్తున్నాము. మమ్ములను కటాక్షించు. 


క. అని సనకాదులు దత్సద, వనజములకు మొక్కి భక్తి వశమానసులై 
వినుతించిన గోవిందుండు, మునివరులం జూచి పలికె ముదితాత్ముండై. 553 


* ఈ విధంగా సనకసనందనాదులు గోవిందుని పాదారవిందాలకు (మొక్కి భక్తితో పరవశించిన 
మనస్సు గలవారై విన్నవించుకున్నారు. సంతుష్టాంతరంగుడైన ముకుందుడు మునిపుంగవులతో ఇట్లా అన్నాడు. 


వ. ఈ యిరువురు జయనిజయాభిధానంబులు గల మదీయ ద్వారపాలకులు, వీరు మిమ్ముం గైకొనక 
మదీయాజ్ఞాతి క్రమణులయి చేసిన యపరాధంబునకు( దగిన దండంబు గావించితిరి, అది నాకు 

నభిమతం బయ్యె, నదియునుం గాక భృత్యవర్గంబు సేయు నపరాధంబు స్వామిదియ, కాన యీ 
తప్పునకు మాననీయుండనైన నన్ను మన్నించి ప్రసన్ను లగుదురుగాక యని వెండియు నిట్లనియె.554 


* ఈ యిరువురు జయుడు, విజయుడు అనుపేర్లు కలవారు. నా ద్వారపాలకులు మిమ్మల్ని 
లెక్కచేయక నా ఆజ్ఞను అతి(క్రమించి చేసిన నేరానికి మీరు వీరికి తగినశిక్ష విధించారు. అది నాకుకూడా 
ఇష్టమే. అంతేకాక సేవకులు చేసే అపరాధం యజమానిదే. అయితే ఈ తప్పుకు మాననీయుడనైన నన్ను 
మన్నించి దయచూపండి. 


ఈవిధంగా పలికి శ్రీహరి మల్లీ ఇలా అన్నాడు. 


చ. తనువున బుట్టినట్టి బెడిదంబగు కుష్టమహాగదంబుచే 
వనరి తదీయచర్మము నివర్షత నొందినరీతి భృత్యు లొ 
పని పని సేసినన్‌ విభులు బంధురచారుయశంబు( బేరు( బెం 
పును జెడిపోయి దుర్యశము( బొందుచు నుందురు విష్టపంబులన్‌. 555 


* భయంకరమైన కుష్టరోగం దేహంలో (ప్రవేశించినప్పుడు చర్మం చెడిపోయి రంగు మారినట్టుగా 
సేవకులు తగనిపని చేయడంవల్ల ప్రభువుల యశస్సు నశించి పేరుప్రతిష్టలు దెబ్బతింటాయి. లోకంలో 
దుష్కీర్తి వ్యాపిస్తుంది. 

చ. అలవడ నాకు మీవలన నబ్బిన తీర సుకీర్త నీయ స 

ల్లలిత వినిర్మలామృత విలాస యశో విభవాభిరామమై 
వెలయు వికుంఠ నామ నుపవిత్రమనశ్ళ్వప చాధమాది లో 
కుల చెవి సో(క( దత్‌క్షణమ కోరి పునీతుల( జేయు వారలన్‌. 556 


* మీవల్ల నాకూ లభించిన వైకుంఠమనే ఈ పుణ్యక్షేత్రం ఎంతో పవిత్రమూ, స్తుతిపాత్రమూ, 
అత్యంతసుందరమూ, అమృతమయమూ, క్రీర్తి వైభవశోభితమూ. అటువంటి వైకుంఠధామం తన నామం 
చెవిసోకగానే ఎటువంటి అపవి(త్రులనైనా - కుక్కమాంసం తినే పరమనీచులనైనా పవి(త్రులను చేస్తుంది. 


తే. అట్టి నేను దలంప మీ యట్టిసాధు, జనుల కపకార మర్ధింజేసిన మదీయ 
బాహుసములైన( ద్రుంతు నుత్సాహలీల, నన్న నితరుల మీ మోల నెన్ననేల? 557 


* అటువంటి నేను మీవంటి సాధుజనులపట్ట అపరాధం చేసినవారు, నా చేతులతో సమానమైన 
వారైనాసరే వారిని ఖండించటానికి ఏమాత్రం వెనుకాడను. అటువంటప్పుడు ఇతరులమాట వేరే చెప్పడం 
ఎందుకు? 


క. ధరణి సురోత్తమ సేవా, పరిలబ్దం బయిన యట్టి పాతక నాశం 
కర నిఖిల భువన పూత, స్ఫురి తాంఘ్రి సరోజ తోయములు గల నన్నున్‌. 558 

క. అలఘుమతి నిరక్తునిగా, దలంపక నిజ శుభ కటాక్ష దామక కలితా 
ఖిల సంపద్విభవ శ్రీ, లలనా రత్నం బురస్ట్రలంబును జెందెన్‌. 559 
* బ్రాహ్మణ (శ్రేష్ణుల పరిచర్యవలన ప్రాప్తించి నట్టిదీ, సర్వపాపాలను శమింపజేయగలదీ, సమస్త 
లోకాలను పవిత్రం కావింపగలదీ అయిన గంగ నా పాదాలలో ్రాదుర్భవించింది. అటువంటి నన్ను 
విరక్తుడని తేలికగా భావింపక, శుభకరమైన తన కడకంటి చూపులనే పూలదండలతో సకల సంపదలను 
ఆకర్షించగల లలనామణి లక్ష్మి నా వక్షస్థలాన్ని అలంకరించింది. 


చ. క్రతువులు సేయుచో శిఖిముఖంబున వేలుచునట్టి తద్భత 
ఫ్లుత చరుభక్షణన్‌ ముదము. బొందదు నిస హధర్మమార్గ సం 
గతుండగు భూసురోత్తము ముఖంబున వేడ్క భుజించు నయ్యవి 
సృతకబళంబునన్‌ మనము తృప్తి వహించినరీతి నిచ్చలున్‌. 560 


* ఆశారహితుడై ధర్మమార్గంలో సంచరించే బ్రాహ్మణోత్తముడు పరమేశ రార్ప్వణమని భక్షించే 
ఒక చిన్న అన్నంముద్ద వల్ల నా మనస్సుకు కలిగే సంతృప్తి యజ్ఞయాగాలలో నేతిలో ముంచి అగ్ని ముఖంగా 
SS ౧ Sy 
ద్రేల్చబడే హవిస్సును అందుకొని ఆరగించేటప్పుడు కూడా నాకు కలుగదు. 


సీ. సతతంబు నప్రతిహత యోగమాయా విభూతిచే( బ్రఖ్యాతి( బొందు నేను 
నే మహీసురుల సమిద్ధ నిర్మల పాద నలిన రజోవితానములు భక్తి 
హాటక నవరత్న కోటీరమున దాల్తు నట్టి నా చరణాంబుజాంబువులను 
దవిలి ధరించి సద్యః పునీతాత్ములై రర్ధి. జంద్రావతంసాది దేవ 


తే. చయము, లెవ్వాండు బ్రాహ్మణ జనులు దమకు, నపకృ్పతుల్‌ సేసిరేని మా అలుగ6 డతండు 
విప్రులను నన్ను(గాంగ భావించు నతండు, ధర్మ పద్దతి నా పియతము(డు వాండు. 561 


* ఎదురులేని యోగమాయావైభవంతో ఎల్లప్పుడూ (ప్రసిద్దుడనైన నేను బ్రాహ్మణుల పవిత్రమైన 
పాదపద్మ పరాగాలను భక్తితో నా నవరత్నఖచిత సువర్లకిరీటాన ధరిస్తాను. అటువంటి నా పాదపద్మాలలో 
జన్మించిన గంగాజలాన్ని తలపై ధరించి పరమశివుడు మొదలైన దేవతలు వెంటనే పవిత్రు లవుతున్నారు. 
ఎవడు బ్రాహ్మణులు తమకు అపకారం చేసినా తిరిగి ఆ(గ్రహింపడో, ఎవడు (బ్రాహ్మణులను నన్నుగా 
భావిస్తాడో అటువంటివాడు ధర్మానుసారంగా నాకు మిక్కిలి ప్రియమైన వాడు. 


ఉ. గోవితతిన్‌ ధరాదివిజకోటిని నన్నును దీనవర్గమున్‌ 
వానిరి భేదబుద్ది, గనువార లధోగతి( బొంద, నందు నా 
శీవిషరోషవిస్సురణం జెంది కృతాంతభటుల్‌ మహోగ్ర గృ 
(ధ్రావలివోలె. జంచువుల నంగము లుద్దతి( జింతు రెప్పుడున్‌. 562 

* ఎవరైతే బ్రాహ్మణులనూ, నన్నూ, దీనజనులనూ భేదబుద్దితో చూస్తారో వారు అధోగతి పాలవుతారు. 
(త్రాచుపాములవలె రోషంతో బుసలు కొట్టే యమభటులు (గద్దలవలె భయంకరమైన ఉక్కుముక్కులతో 
అటువంటివారి అవయవాలను చీల్చిచెండాడుతారు. 


చ. ధరణి సురోత్తముల్‌ బహువిధంబుల( దమ్ము బరాభవించినన్‌ 
దరహసితాస్యులై యతిముదంబున నిచ్చలు( బూజ సేయుచున్‌ 
సరస వచో నిలాసముల సన్నుతి సేయుచు. దండ్రి నాత్మజుల్‌ 
గర మనుర క్షి. బిల్బుగతి( గైకొని పిల్చినవారు నా సముల్‌. 563 


* బ్రహ్మవేత్తలైన (బ్రాహ్మణుల వల్ల తమకు అవమానం ప్రాప్తించినా చిరునవ్వు ముఖంతో సహించి 
నిత్యమూ వారిని పూజించుతూ, మంచి మాటలతో గౌరవించుతూ కన్నతం(డ్రిదగ్గర చిన్నబిడ్డలు 
ప్రవర్తించినట్లు అనురాగపూర్వకంగా వర్తించేవారు భగవంతునితో సమానులు. 


క. విను. డయ్యనఘచరిత్రుల, కనయము. బ్రియతము(డ నగుచు. నమ్ముడువోదున్‌ 
మును నన్ను భృగువు దన్నిన, గనలక పరితోషవృత్తి. గైకొంటి గదే. 564 


* అటువంటి పుణ్యాత్ములకు నేను ఎప్పుడూ ప్రియతముడనై అమ్ముడుపోతూ ఉంటాను. పూర్వం 
నన్ను భృగుమహర్షి తన్నగా నేను ఆ(గ్రహింపక అత్యంత సంతోషంతో ఆయనను ఆదరించాను గదా! 


సీ. పాలుచు నా మానసాంభోజాత భావంబు దెలియంగ లేక యుద్వృత్తు లగుచు( 
గడంగి మీ యానతిం గడచిన. దద్దోష ఫలము నీరలకు సం ప్రాప్తమయ్యె, 
మునులార! నా చిత్తమున నున్న రీతియు నిట్టిద, భూమిపై. బుట్టి వీర 
లచిరకాలమున నా యంతికంబున కోలి నరుదెంచు నట్టుగా ననుమతింప 


తే. వలయునని య మ్ముకుందుండు వలుకుటయును, విని మనంబున సనకాదిముని వరేణ్యు 
లమ్మహాత్ముని మృదుల భాషామృతంబు(, దవిలి క్రోలియు రోష సందష్టు లగుచు. 565 


* “మహామునులారా! నా హృదయకమలంలోని అభిప్రాయాన్ని వీరు తెలిసికోలేక పోయారు. మిక్కిలి 
మిడిసిపాటుతో మీ యాజ్ఞ మీరి ప్రవర్తించినందుకు దానికి తగిన ప్రతిఫలం అనుభవించారు. నా సంకల్పం 
కూడా ఇదే. ఏమంటే వీరు భూమిపై పుట్టి కొలదికాలంలో తిరిగి నా సమీపానికి వచ్చునట్టు అనుమతి 
ఇవ్వండి”. ఈ విధంగా విష్ణువు పలుకగా విని, సనకాది మునివరేణ్యులు, ఆ మహాత్ముని సుకుమార 
వచనామృతాన్ని రుచిచూచి కూడా అభిమానాన్ని విడువలేక పోయారు. 


సీ. మునివరుల్‌ తమ చిత్తముల( దృష్తి. బొందక పంకజాతాక్షు(డు పలికి నట్టి 
పరిమిత గంభీర బహుళార్డ దురవగాహములును విస్సుర దమృత తుల్య 
మాధుర్య సుగుణ సమన్వితమ్ములు వినిర్గత శబ్దదోష నికాయములును 
నైన వాక్యములకు నాత్మల( బరితోష మంది యిట్లనిరి నెయ్యమున మనల 

తే. నాడయ' డిప్పుడు నందించియో, తలంప, నర్ణి నిందించియో, మత్కృతైక దండ 
మునకు సంకోచ మందియో, యనుచు సంశ, యాత్ము లగుచు వివేకించి యంతలోన. 566 


* మునీశ్వరుల మనస్సులు తృప్తిచెందలేదు. పరిమితములూ, గంభీరములూ, విశేషార్థములూ, 
అగోచరములూ, అమృతతుల్యములూ, మాధుర్యగుణ సహితములూ, దోషరహితములూ అయిన మహా 
విష్ణువు మాటలకు మనస్సులో ఎంతో సంతోషించికూడా మన (ప్రభువు, మనపై స్నేహభావం కలిగి మనలను 
అభినందిస్తున్నాడా! లేక మనలను నిందిస్తున్నాడా, మనము విధించిన శిక్షకు సంకోచంతో స్పందిస్తున్నాడా! 
అనే సందేహంతో |క్రిందుమీదైనారు. కొంతసేపటికి ఒక నిర్ణయానికి వచ్చారు. 


క. నలళినాక్షుండు దమదెస( గృప, గలిగిన భావంబు దెలిసి కౌతుక మొలయం 
బులకీకృతాంగులై యు, త్కలికన్‌ హర్షించి నిటల ఘటితాంజలులై 567 


* హరి తమపై పరిపూర్ణమైన అనుగ్రహం కలిగి ఉన్నాడని తెలుసుకున్నారు. ఎంతో సంతోషంతో 
పొంగి పులకించారు. హర్షోత్కర్షంతో నుదుట చేతులు మోడ్చి నమస్కరించారు. 


క. భరిత నిజ యోగమాయా, స్పురణం దనరారు నతి విభూతియు బలముం 
బరమోత్కర్షము( గల యీ, శ్వరునకు నిట్లనిరి మునులు సద్వినయమునన్‌. 568 
* అప్పుడు స్వయంగా కల్పించుకున్న యోగమాయా(ప్రభావం వల్ల విలసిల్లే, దివ్యమైన ఐశ్వర్యంతో, 
భవ్యమైన పరాక్రమంతో, సర్యోత్కృష్టుడై ఒప్పుతున్న వాసుదేవునితో వినయ వినమ్రులైన మునులు ఇట్టా 
అన్నారు. 
తే. సొలుపు దీసింస నిత్యవిభూతి నాయ, కుండవు, భగవంతుండవు, ననఘు(డవు, నీవు 
మత్కృతం బప్లు నీ కభిమత మటంటి, వీశ! భవదీయచారిత్ర మెజు(గ౯ దరమె? 569 


* దేవా! నీవు అత్యంత తేజోవంతుడవు. నిత్యైశ్వర్య సంపన్నుడవు. సకలభువన నాయకుడవు. 
భగవంతుడవు. పుణ్యస్వరూపుడవు. ఇప్పుడు మేము చేసినపని నాకు సమ్మతమే అన్నావు. స్వామీ! నీ 
లీలలు తెలిసికోవడం ఎవరికి సాధ్యం? 


ఉ. దేవగణాళి కెల్ల. బరదేవతలై తనరారునట్టి వి 

ప్రావళి కాత్మనాయకు(డవై సెనుపొందిన నీకు నీ ధరా 

దేవత లెల్ల నెన్న నధిదేవతలై రట, యెట్టి చోద్యమో 

దేవ! సమస్త పావన! సుధీజనతావన! విశ్వభావనా! 570 
* దేవాదిదేవా! నీవు పరమపావనుడవు. సాధుజన రక్షకుడవు. సర్వజ్ఞుడవు. దేవతలందరికీ పరదేవతలైన 


భూసురుల ఆత్మలకు అధినాయకుడవు. దేవదేవుడవైన నీకు ఈ మహీదేవులు ఆరాధ్యదేవత లగుట 
ఎంతవింత? 

చ. కమలదళాక్ష! నీవలన గల్గిన ధర్మము తావకావతా 


రముల సురక్షితం బగు6 దిరంబగు, నీశ్వర నిర్వికార త 
త్వ్యమున( దనర్భు నిన్షరయ దత్సల రూపము. దత్రధాన గో 
ప్యము నని పల్కుచుందురు కృపామయలోచన! పాపమోచనా! 571 


* కమలలోచనా! కలుషవిమోచనా! నీనుండి ఉద్భవించిన ధర్మం నీ అవతారాలవల్ల సురక్షితమై 
సుస్టిరమై విలసిల్లుతుంది. ఈశ్వరా! దయామయా! మార్పుపొందని సత్యస్వరూపంలో ఉన్న నిన్ను గమనిస్తే 
నీవే ఆ ధర్మానికి ఫలస్వరూపమనీ, నీవే ఆధర్మంలోని ప్రధాన రహస్యమనీ పెద్దలు అంటుంటారు. 


చ. మహి( దలపోయ నెవ్వని సమగ్రపరిగ్రహమున్‌ లభింప ని 


స్పృహమతులై మనీశ్వరులు మృత్యుభయంబున( బాతు,రట్టి స 
న్మహిత వివేకశాలి! గుణమండన! నీ కిల నన్యసత్సరి 
గ్రహ మది, యెట్టి చోద్యము? జగత్సరిసాలన! నిత్యఖేలనా! 572 


* సుగుణ భూషణా! భువనపోషణా! నిత్యవినోదీ! ఏ మహనీయుని సమగ్రమైన అనుగ్రహం 
లభింపగానే వైరాగ్యసంపన్నులైన మునీశ్యరులకు మృత్యుభయం తొలగిపోతుందో అటువంటి విశేషవివేక 
శాలికి జగన్నాటక సూత్రధారికి నీకు ఈ లోకంలో వేరొక్కరి అనుగ్రహమనేది ఎంతగానో వింతగా ఉన్నది. 


ర్‌ 


ణి 


సతతంబు నర్భార్థిజనశిరోత_లంకార పదరేణువులు గల పద్మ నేడు 
జలజ కింజల్క నిష్యంద మరంద లో భాగత భ్రమర నాయకుని పగిది 
ధన్యజనార్పితోదంచిత తులసికా దామంబునకు నిజధామ మగుచు 
భాసిల్లు భవదీయ పాదారవిందముల్‌ విలసిత భక్తి సేవింపుచుండ 


కమల నయన! కృపావలోకనము లొలయ, నర్థి. జూడవు భాగవతానుర క్తి 
జేసి భవదీయ మహిమంబు చిత మరయం జిరశుభాకార! యిందిరా చిత్తచోర! 573 


* ఆమె పాదపద్మపరాగాలు అర్థాన్ని ఆకాంక్షించే భక్తుల శిరస్సులకు అలంకారాలు. అటువంటి 
లక్ష్మీదేవి కమల కింజల్కాలనుండి (స్రవించే మకరందం మీది ఆశతో అరుదెంచిన తుమ్మెదల రాణివలె 
నీచరణ కమలాలను భక్తితో సేవిస్తూ ఉంటుంది. అదే సమయంలో పరమధన్యులైన భక్తవరేణ్యులు మంచి 
మంచి తులసి మాలికలను కొనివచ్చి నీ పాదాలమీద ఉంచుతూ ఉంటారు. అటువంటి సందర్భంలో ఈ 
భక్తుల మీది అనురక్తితో ఆ లక్ష్మీదేవిని కనికరంతో కన్నెత్తి అయినా చూడవు. కమలలోచనా! శుభాకారా! 
రమావరా! నీ మహిమలు చిత్రాతిచిత్రాలు. 


మ. చిరభాగ్యోదయ! దేవ దేవ! లలిత శ్రీవత్సలక్ష్మాంగ! యీ 


వర విప్రానుపదైక పుణ్యరజ మే వర్ణింప నీ మేని కా 

భరణం బంటివి, సర్వలోకులకు విప్రశ్రేణి మాహాత్య మీ 
వెణు(గం జెప్పుటకై ధరించితి గదా యెన్నం బవిత్రాకృతిన్‌. 574 


* దేవదేవా! నీవు శాశ్వతమైన ఐశ్వర్యమును (ప్రసాదించే స్వామివి! అందమైన శ్రీవత్సమనే పుట్టుమచ్చతో 
అలరారువాడవు, “ ఈ (శ్రేష్టులైన (బ్రాహ్మణుల పాదముల నంటిన పుణ్యపరాగమే నా శరీరానికి ఆభరణం 
అన్నావు.” సమస్త ప్రజలకూ బ్రాహ్మణుల గొప్పతనం తెలియజెప్పటానికే పవిత్రమైన ఆ రజస్సును నీవు 
ధరించావు. 

వ. అదియునుంగాక. 575 


సీ ధర్మమూర్తివి జగత్కర్తవు నగు నీవు ప్రోవంగ( దగువారి( బ్రోవవేని 
నవిరళవేదోక్తమగు ధర్మమార్గ మసన్మార్గ మగు గాన, సత్వగుణ వి 
శిష్టుండ వగుచు నీ జీవసంఘము సేమ మరసి రక్షింతు నీ దైన శక్తి 
చేతను ధర్మవిఘాతుల దండించు నీకు నంచిత మైన నిగమధర్మ 
తే. మార్గ నాశక విధములు మదికి నింపు, గావు, విప్రలయందు సత్కరుణ మెణసి 
ఘనత. బలికిన వినయవాక్యములు నీకు, యుక్త మగుచుండు సతతంబు భక్తవరద! 576 
* అంతేగాక నీవు ధర్మమూర్తివి! ఈ సమస్త విశ్వానికీ కర్తవు! నీవు రక్షింపదగిన వారిని రక్షిస్తావు. 
అలా కాకపోతే వేదాలలో చెప్పిన ధర్మమార్గాలు అధర్మమార్గా లవుతాయి. అందువల్ల సత్య గుణాన్ని స్వీకరించి 
ఈ ప్రాణికోటుల యోగక్షేమాలు తెలుసుకొని దాక్షిణ్యంతో రక్షిస్తావు. ధర్మద్రోహులను దండించే నీ మనస్సుకు 
వేదధర్మానికి విరుద్దమైన పద్దతులు ప్రియంకావు. ధరణీసురులపై కరుణ గల్లి వినయంతో పల్కిన ఈ 
ఉక్తులు భక్తవరదుడ వైన నీకు యుక్తమై ఉన్నాయి. 


వ. అట్లయినం బరులయెడ వినయంబులు వలికిన( బ్రాభవహాని యగు నని తలంచితివేని. 577 
స ఇతరులపట్ల ఇంత వినయంగా పలికే పలుకులవల్ల గౌరవహాని సంభవించునంటావేమో అలా కాదు. 
తే. విశ్వమునకెల్ల గర్తవు విశ్వనిధివి, విశ్వసంరక్షకుండవై వెలయు నీకు 

గడంగి ప్రాభవహాని యెక్కడిది? దలంప, వినయములు నీకు లీలలై వెలయుగాన. 578 


* ఎందుచేతనంటే విశ్వకర్తవూ, విశ్వమూర్తివీ, విశ్శసంరక్షకుడవూ అయి విరాజిల్లే విభుడవు. 
నీవైభవానికి హాని ఎక్కడిది? ఈ వినయాలు నీ లీలావిలాసాలు, అంతే. 


తే. మునులమగు మమ్ము నతిమోదమునను నీవు, సత్కరించుట లెల్ల సజ్ఞనపరి గ్ర 
హార్దమై యుండు.గాదె, మహాత్మ! యొకటి, విన్నవించెద మీ జయనిజయులకును. 579 


తే. అలిగి మేము శపించితి మంతకంటె బెడిద మగు నాజ్ఞ సేయ నభీష్టమేనిం 
జేయు, మదిగాక సమధిక శ్రీ దనర్పంజేసి రక్షించెదేని రక్షింపు మీశ! 580 

* మహానుభావా! మునులమైన మమ్ములను అత్యంత సంతోషంతో ఆదరించి గౌరవించడం నీ 
సజ్జ్ఞనాను[గ్రహస్వభావం తప్ప మరొకటి కాదు. అయిన స్వామీ! ఒక చిన్నవిన్నపం. ఈ జయవిజయులపై 
అలిగి మేము వీరిని శపించాము. అంతకంటే కఠినంగా శిక్షింపదలచావా అలాగే శిక్షించు. అలాకాక వారికి 
ఇంకా ఎక్కువ సిరిసంపద లిచ్చి రక్షింపదలచావా అలాగే రక్షించు. 


వ. అట్లయిన మాకుం బ్రియం బగుం గావున ననపరాధులు నతి నిర్మలాంతఃకరణులునైన వీరలకు 
నన్ఫతంబులు వలికితి మేని మమ్మయినం జిత్తంబు కొలంది నాజ్ఞాపింపుమని కరకమలంబులు 


మొగిచి కృతాంజలులై యున్న మునులం గరుణాగ్ధ దృష్టిం గనుంగొని. 581 
క. అనఘు(డు భగవంతుం డి, ట్లనియెన్‌ మునులార! వీర లలరన్‌ భువికిం 
జని యచట నసురయోనిన్‌, జనియింతురు లోభమోహసంగతు లగుచున్‌. 582 


* నీవు అలాచేస్తే మాకు ప్రియంగా ఉంటుంది. నిరపరాధులూ, నిర్మల హృదయులూ అయిన వీరిని 
మేము పలుక కూడని విధంగా పలికి యుండినట్రైతే మమ్ముకూడా నీ ఇష్టం వచ్చినట్టు శాసించు అని 
చేతులు జోడించి నమస్కరించారు సనకాదులు. ఆ మునులను దయా దృష్టితో చూచి శ్రీహరి ఇలా 
అన్నాడు. ఓ మునులారా! ఈ జయవిజయు లిద్దరూ సంతోషంగా భూలోకానికి వెళ్ళుతారు. అక్కడ 
లోభమోహములు కలవారై రాక్షసులై జన్మిస్తారు. 

క. దేవజనావళి కుపహతి(, గావించుచు నిఖిల భువన కంటక వృత్తిన్‌ 

జీవించుచు నా యెడ సం, భావిత వైరానుబంధ భావులు నగుచున్‌. 583 


* ఆ లోకంలో లోలోపల నాపై విరోధభావం పూనినవారై దేవతలకూ మానవులకూ ఆపదలు కల్లిస్తూ, 
సర్వలోక కంటకులై జీవితం సాగిస్తారు. 


క. ఆహనముఖమున నను నతి, సాహసమున నెదిరి పోరి చక్ర నిశిత ధా, 
రాహతి€ దెగి వచ్చెద రు, త్సాహ మెలర్పంగ నాదు సన్నిధి కంతన్‌. 584 


* వీరు అతిసాహసంతో నన్ను ఎదిరించి యుద్దం చేస్తారు. వాడియెన నా సుదర్శన చక్రంచేత 
ప్రాణాలు కోల్పోయినవారై ఉత్సాహంతో నా దగ్గరికి వస్తారు. 


వ. అదియునుం గాక. 585 


క. నను వైరంబున నైనను, మనమున దల(చుటను నా సమక్షమున మదా 
నన మీక్షించుచు నీల్లుట, ననఘాత్మకులై వసింతు రస్మత్సదవిన్‌. 586 


* అంతేకాక విరోధంచేతనైనా నన్ను తమ మనసులలో భావించి నందువల్లా, నా సమక్షంలో నా 
ముఖం చూస్తూ ప్రాణాలు విడిచినందువల్లా వీరు పాపరహితులై నా ఆస్తానంలో తమ స్థానాన్ని అలంకరిస్తారు. 

క. విను. డిలమీ(ద నిం కెన్నంటి, కిని బుట్టువు లేదు నీరికిన్‌, మీరలు న 
ల్కిన యట్ల నాదు చిత్తము, నను దల(తుం గాన మీ మనంబుల నింకన్‌. 587 


ఉ. దీనికి. జింత( దక్కుండు, సుధీజనపుంగవు“లన్న బ్రీతులై 
యా నలినాసనాత్మజు లనంతుని భావము దా మెణీంగి సెం 
పూనిన వేడ్క. దేలి తెలివొందిన చిత్తములన్‌ నుతించి రం 
భోనిధిశాయి నార్తజన పోషణ భూషణు( బాపశోషణున్‌. 588 


* “మునులారా! ఈ మూడు జన్మల అనంతరం వీరికి జన్మలేదు. మీ మేరకే నేనుకూడా 
ఆలోచించాను. కాబట్టి మీ మనస్సులో దీనికై చింతించకండి. మీరు సజ్జన శ్రేష్టులు”అని విష్ణుమూర్తి 
పలుకగా బ్రహ్మ మానసపుత్రులైన సనకాదులు శ్రీహరిభావం తెలుసుకొని, అధికమైన ఆనందంలో 
మునిగితేలారు. వారు (ప్రసన్నమైన హృదయాలతో క్షీరసాగరశయనుడూ, ఆర్తజన పోషణమే అలంకారంగా 
కలవాడూ, పాపాలను రూపుమాపేవాడూ అయిన శ్రీహరిని సన్నుతించారు. 


న. మజణియును. 589 


ఉ. ఆ సనకాదు లంత( బులకాంకురముల్‌ ననలొత్త బాష్ప ధా 
రా సుభగాక్షులై మునిశరణ్యవరేణ్యు నగణ్యు దేవతా 
గ్రేసరు దివ్యమంగళ శరీరము. జారుతదీయ ధామమున్‌ 
భాసురలీల( జూచి నవపద్మ దళాక్షునకున్‌ వినములై. 590 


* అంతట ఆ సనకాదులు నెమే శనులు పులకింపగా, ఆనందబాప్పుధారలు కనులవెంట ప్రవహింపగా 
మునిజనశరణ్యులలో, వరేణ్యుడూ, దేవతా(గ్రగణ్యుడూ అయిన శ్రీమన్నారాయణుని దివ్యమంగళ 
స్వరూపాన్నీ, వైభవోపేతమైన వైకుంఠధామాన్నీ సందర్శించి (క్రొం(గ్రొత్త తామర రేకులవంటి కన్నులుగల 
ఆ వెన్నునకు తలవంచి నమస్కరించారు. 


క. తమ పలికిన భాషణములు, గమలోదరు భాషణములుగా( దల(చుచు నె 

య్యమునన్‌ వైష్ణవలక్ష్మిం, బ్రమదంబున( బ్రస్తుతించి పరమేశ్వరుచేన్‌. 591 
క. ఆ మంత్రితులై తగ నిజ, ధామములకు( జనిరి వారు, దడయక లక్ష్మీ 

కాము(డు జయవిజయుల నభి, రామంబుగ(6 జూచి పలికె రయ మొప్పారన్‌. 592 


* సనకాదులు తమ వాక్కులు శ్రీహరి వాక్కులుగా భావించారు. విష్ణుమూర్తి అర్జాంగలక్ష్మి అయిన 
లక్ష్మిని స్తుతించారు. 


* అనంతరం పరమేశ్వరుని అనుమతి పొంది తమ నివాసాలకు వెళ్ళారు. లక్ష్మీ ప్రియుడు 
జయవిజయులను దాక్షిణ్యంతో వీక్షించి వెంటనే ఇట్టా పలికాడు. 

క. మీ రసురయోనియం దని, వారితులై జనన మందవలసెను, నే దు 
ర్వారబలాఢ్యు(డ నయ్యును, వారింపంగ నోప విప్రవచనము లెందున్‌. 593 
* “మీరు తప్పనిసరిగా రాక్షసజాతిలో పుట్టవలసి వచ్చింది. నేను అనివార్యమైన శక్తి సామర్థ్యాలు 
కలవాడనే అయినా బ్రాహ్మణుల వాక్కును నివారించలేను.” 


క. అది గాన దనుజయోనిం, బదపడి జనియించి మద్విపక్షులరై మీ 
మది నెపుడు నన్నె తలయచు, వదలక నాచేత. జచ్చి వచ్చెద రిటకున్‌. 594 


ఉ. పొండని యానతిచ్చి హరి ఫుల్లసరోరుహ పత్రనేత్రు. డా 
ఖండల ముఖ్య దిగ్వర నికాయ కిరీట లసన్మణి ప్రభా 
మండితపాదపీఠుండు రమారమణీమణి దోడ నేంగుదే 
నిండిన వేడ్క నేంగె నిజ నిర్మల పుణ్యనివాసభూమికిన్‌. 595 


* “అందువల్ల రాక్షస జన్మ మీకు తప్పదు. మీరు రాక్షసులై జన్మించి నాకు ప్రతిపక్షులై మీ మనస్సులలో 
సర్వదా నన్నే తలంచుకొంటూ, నాచేత నిహతులై మళ్ళీ ఇక్కడికి వస్తారు. ఇక వెళ్లండి”అని ఆజ్ఞాపించి 
వికసించిన కమలపత్రాలవంటి నేత్రాలు కలవాడూ, దేవేం(ద్రాది దిక్సాలుర కిరీటాలలోని రత్నాలకాంతుల 
వల్ల ధగధగలాడే పాదపీఠం కలవాడూ అయిన మహావిష్ణువు లలనాశిరోమణి అయిన లక్ష్మీదేవి వెంటరాగా, 
అతిశయానందంతో నిర్మల తేజోవిరాజితమైన నిజమందిరానికి విజయం చేశాడు. 


వ. అంత. 596 


క. నిజతేజోహానిగ జయ, విజయులు ధర గూలి రపుడు విహ్వలు లగుచుం 
ద్రెజగముల సురనిమాన, వ్రజముల హాహారనంబు [గ్రందుగ6 జెల(గన్‌, 597 


* అనంతరం జయవిజయులు తమ తేజస్సు కోల్పోయి నిశ్చేష్టులై నేలకూలారు. అప్పుడు మూడు 
లోకాలనుండీ, దేవతా విమానాలనుండీ హాహాకారాలు వినిపించాయి. 


క. వారలె యా దితిగర్భా, గారంబున నున్నవారు గడ(గి తదీయో 
దార ఘన తేజ మిపు డని, వారణ మీ తేజ మెల్ల నమ్ముగ( జేసెన్‌. 598 


* ఆ జయవిజయులే ఇప్పుడు దితిగర్భంలో ఉన్నారు. వారి సాటిలేని మేటి తేజమే మీ తేజస్సు 
లన్నింటినీ వమ్ము చేసింది. 


ఉ. ఇంతకు మూల మాహరి, రమేశ్వరు( డర్ధి నొనర్చు కార్యముల్‌ 
వింతలె? సర్వభూత భవ వృద్ది వినాశన హేతుభూతు. డా 
ద్యంతవికార శూన్యుండు దయానిధి మీ యెడ మేలు సేయు నీ 
చింత. దొజంగి వే చనుండు, చేకుణు మీకు మనోరథార్థముల్‌. 599 

* దీని కంతా ప్రధాన కారణం నారాయణుడు. ఆ లక్ష్మీనాథుని లీలలు ఎంతో వింతగా ఉంటాయి. 
ఆయన సమస్తజీవరాసుల జన్మవృద్ది క్షయాలకు హేతువైనవాడు, నిర్వికారుడు, దయాసము(ద్రుడు. మీకు 
తప్పక మేలు చేస్తాడు. మీ కోరికలు సిద్దిస్తాయి. ఇక నిర్విచారంగా ఇళ్ళకు వెళ్ళండి. 


క. అని వనజాసను. డాడిన, విని తద్వృత్తాంత మెటి(గి విబుధులు నాకం 
బున కే.గిరి, దితి నిజ నా, థుని మాటలు తలంచి యపరితోషము తోడన్‌. 600 


* ఈ విధంగా (బ్రహ్మదేవుడు పలుకగా దేవతలు ఆ వృత్తాంతమంతా తెలుసుకొని స్వర్గలోకానికి 
వెల్లిపోయారు. దితి తన పతి మాటలు తలచుకొని అసంతుపష్టి చెందింది. 


-: జయవిజయులు దితియందు హిరణ్యాక్ష హిరణ్యకశిపులై పుట్టుట :- 


తే. ఇంతి దనసుతుల్‌ సురల. గారింతు రనుచు, దలయచుండంగ నంత వత్సరశతంబు 
సనంగ న(టమీ(దం గనియెం గశ్యపునిదేవి, యఖిల లోకైక కంటకు లైన సుతుల. 601 


* తన కుమారులు దేవతలను బాధిస్తారని దితి బాధపడసాగింది. క్రమక్రమంగా నూరు సంవత్సరాలు 
గడిచాయి. అప్పుడు దితి సకల భువన కంటకులైన ఇద్దరు కుమారులను కన్నది. 


న్స అయ్యవసరంబున. 602 


తే. ధరణి గంపించెం గులపర్వతములు వడతె, జలధులు గలంగె౮ దారకావళులు డుల్లె, 
గగన మగలెను, మొగ్గె దిక్కరులు, దిశల, మిడుగుణు లెగసె6 బిడుగులు పుడమి( బడియె.603 


* ఆ సమయంలో భూమి కంపించింది. కులపర్వతాలు వణకాయి. సముద్రాలు కలత చెందాయి. 
నక్షత్రాలు నేల రాలాయి. ఆకాశం బద్దలైంది. అష్టదిగ్గజాలు ఊగసాగాయి. దిక్కులనిండా నిప్పురవ్వలు 
గుప్పున లేచాయి. పుడమిపైన పిడుగులు పడ్డాయి. 

సీ హోమానలంబుల ధూమంబు లడరెను బ్రతికూల వాయువుల్‌ బలసి వీచె. 

దరువు లెల్లెడ విటతాటంబులై కూత [గ్రహ తారకావళి కాంతి మాసె, 
బెరసి మొగిళ్లు నెత్తురువాన గురిసెను మెజు(గులు దెసల మిర్మిట్టుగొలిపె 
స్వర్భానుండొగి నపర్వమున భానుని. బట్ట గైకొని చిమ్మచి (కట్టు పర్వె, 


తే. మొనసి కుక్కలు మొజీంగెను మోర లెత్తి పగలు నక్కలు వాపోయె, ఖగము లార్త 
రవము లిచ్చెను, దేవతాప్రతిమ లొరంె౮ గన్నులను నశ్రుకణములు (గ్రందు కొనంగ. 604 


* హోమకుండాలలో అగ్నులు పొగలుగ్రక్కాయి. ఎదురుగాలులు ఎక్కువగా వీచాయి. వృక్షాలు 
పెళపెళ విరిగిపడ్డాయి. (గ్రహాలు నక్షత్రాలు వెలవెల పోయాయి. మేఘాలు నెత్తురువాన కురిశాయి. నలుదెసలా 
మెరుపులు మిరుమిట్లు గొల్సాయి. గ్రహణసమయం కాకుండానే రాహువు సూర్యుణ్ణి కప్పివేశాడు. కారుచీకట్టు 
అంతటా వ్యాపించాయి. కుక్కలు మోరలెత్తి మొరిగాయి. పట్టపగలే నక్కలు కూశాయి. పక్షులు దీనంగా 
ధ్వనులు చేశాయి. దేవతావి[గ్రహాలు కన్నులలో బాష్పబిందువులు జాలువారగా నేలకొరిగాయి. 


మూడన స్కంధము 411 


క. మొదవులు నెత్తురుంజీమును, బిదికెన్‌, గారభరవంబు భీషణ మయ్యెన్‌ 
మద ముడిగె. గరుల కటములం బొదివె. దురంగముల వాలముల నిప్పు లొగిన్‌. 605 


* పాడి ఆవులు నెత్తురుపాలు పిదికాయి. గాడిదలు భయంకరంగా ఓండ్రపెట్టాయి. ఏనుగుల 
గండస్థలాలమీద మదజలం ఎండిపోయింది. గుర్రాల తోకలు నిప్పులు చెరిగాయి. 


క. గుహలు రొదలిచ్చెం బాప, గ్రహమిత్రత జెంది వక్రగతులను సౌమ్య 
గ్రహములు వర్తించెను, దు,స్పహ తేజో దితి తనూజ సంభవ వేళన్‌. 606 


* గుహలు (ప్రతిధ్వనించాయి. పాప(గ్రహాల మై(త్రితో సౌమ్య (గ్రహాలు శుక్రమార్గంలో వర్తించాయి. 
సహింప శక్యంకాని తేజస్సుగల దితికుమారులు జన్మించిన సమయంలో ఈ విధమైన మహోత్సాతాలు 


సంభవించాయి. 


మ. భయదప్రక్రియ నట్టు దోచిన మహోత్సాతమ్ము లీక్షించి సం 
క్షయకాలం బని కాని, సాధుహననోగ్రక్రూర దేవాహితో 
దయ సంక్షోభముగా నెటుంగక సమస్త ప్రాణిసంఘాతముల్‌, 
భయ మందెన్‌ సనకాది యోగిజనముల్‌ దక్కన్‌ బుధేంద్రోత్తమా! 607. 
* విబుధవరుడవైన విదురా! వింటున్నావుగా! ఈ విధంగా విపరీతమైన అపశకునాలు తోచటం 
చూచి సమస్త ప్రాణికోటీ తల్లడిల్లింది. 
అందరూ ఇదేదో మహాప్రళయం ముంచుకు వచ్చిందని భావించారే కాని లోకకంటకులైన 
భీకరరాక్షసుల జనన సమయంలో సంభవించిన సంక్షోభం అని తెలుసుకోలేక పోయారు. సర్వజ్ఞులైన 
సనక సనందనాదులు మాత్రం భయపడలేదు. 
వ. అట్లావిర్భవించిన యనంతరంబ. 608 
ఆ విధంగా దితికి సుతులు ఆవిర్భవించారు. 
మ. కులశైలాభ శరీరముల్‌ దనర రక్షోనాథు లత్యుగ్ర దో 
రృల మొప్పం బదఘట్టనన్‌ ధర చలింపన్‌ రత్న కేయూర కుం 
డల కాంచీ కటకాంగుళీయక కిరీట స్వర్ణమంజీర ని 
ర్మల కాంతుల్‌ దులకింప నాత్మరుచిచే మందీకృతార్కాంశులై. 609 


న. ఉన్న సమయంబునం గశ్యపుండు నిజతమాభవుల( జూడం దలంచి దితిమందిరంబునకు( జనుదెంచి 
సుతులం గనుంగొని వారలకు నామకరణంబు సేయం దలంచి. 610 


* ఆ రాక్షసవీరులు కులపర్వతాలవంటి శరీరాలతో, లోకభీకరమైన భుజబలంతో ఒప్పుతున్నారు. 
వారి పాదాల తాకిడికి భూమి చలించి పోతున్నది. రత్నాలు చెక్కిన బంగారు భుజకీర్తులూ, మకరకుండలాలు, 


412 పోతన భాగవతము 


మొలనూళ్లూ, కంకణాలూ, ఉంగరాలూ, కిరీటాలూ, కాలిఅందెలూ, స్వచ్చమైన కాంతులు వెదజల్లగా వారు 
తమమేని దీప్తులతో భానుదీపులను సైతం హీనపరుస్తున్నారు. ఇలా ఉన్న సమయంలో కశ్యప(ప్రజాపతి తన 
కుమారులను చూడదలచినవాడై దితి సౌధానికి విచ్చేశాడు. నందనులను సందర్శించాడు. వారికి పేర్లు 
పెట్టాలనుకున్నాడు. 
మ. దితి జఠరంబునందు( దన తేజము మున్నిడినట్టి పుత్తు న 
ద్భుత చరితున్‌ “హిరణ్యకశిపుం”డనుపేర(, బ్రసూతి వేళనా 
దితి మును గన్న పట్టి రవితేజుని. “గాంచనలోచనుండు” నా 
హితమతిం బేరు వెట్టి చనియెన్‌ నిజ నిర్మల పుణ్యభూమికిన్‌. 611 


న కశ్యప(ప్రజాపతి దితిగర్భమందు తాను మొదట ఉంచిన తేజస్సువల్ల ఆవిర్భవించి అద్భుతంగా 
వెలిగేవానికి “హిరణ్యకళిపుడు”అనీ, కాన్సుసమయాన దితిగర్భం నుంచి మొట్టమొదట పుట్టి సూర్యతేజస్సుతో 
విరాజిల్లేవానికి “హిరణ్యాక్షుడు” - అనీ మంచిమనస్సుతో నామకరణం చేశాడు. అనంతరం ఆయన 
ప్రశాంతమూ, పవిత్రమూ అయిన తన ఆశ్రమానికి వెళ్లిపోయినాడు. 


వ. అయ్యవసరంబున నతుల తేజో విరాజితుండైన హిరణ్యకశిపుండు హిరణ్యగర్భ వరదాన గర్వంబునను, 
దుర్వార పరిపంథి గర్వ నిర్వాపణాఖర్వ భుజావిజంభణంబునను నిఖిలలోక పాలాదుల జయించి 
స్వవశం బొనర్చి సంతుష్టాంతరంగుండై యెందునుం దనకు మృత్యుభయంబు లేక నిర్భయుండై 
సుఖంబుండె, తత్సోదరుండైన హిరణ్యాక్షుండు ప్రతిదివసంబు( జండ వేదండ శుండాదండ మండిత 
భుజాదండంబున గదాదండంబు ధరియించి తన్ను నెదిరి కదనంబు సేయంజాలిన యరివీరునిం 
గానక భూలోకం బెల్లం గ్రుమ్మరి దివంబునకు దాడివెట్టి యందు సమరవిముఖులైన బర్హిర్ముఖులం 
గనుంగొని వనజాసన వరప్రదానంబు జింతించి హితులు సెలంగ నహితులు గలంగ మహిత 
వైజయంతికాదానుం బభిరామంబై వెలుంగం జరణంబుల మణినూపురంబులు మొరయ 
నిజదేహద్యుతి దిక్కులం బిక్కటిల్లం జనుదెంచువానిం గని భీతచిత్తులయి దేవతా గణంబులు 
గరుడునిం గని పజచు నురగంబులుంబోలె నిజనివాసంబు లర్కనివాసంబులుం గాంచనావాసంబులుంగా 


నొనర్చి యెక్కడికేనిం జనిన. 612 
* అప్పుడు సాటిలేని తేజస్సుతో విరాజిల్లుతున్న హిరణ్యకశిపుడు బ్రహ్మదేవునివల్ల వరాలు పొందిన 
గర్వంతోనూ, వారింపరాని వైరివీరుల ఉక్కడగించటంలో చెక్కుచెదరని అవక్రపరాక్రమాటోపంతోనూ, 


సమస్త లోకపాలకులనూ జయించి తనవశం చేసుకొన్నాడు. ఇక తనకు ఎక్కడా మృత్యుభీతి లేదనే అత్యంత 
విశ్వాసంతో, సంతోషంతో సుఖంగా ఉన్నాడు. 


అతని సోదరుడైన హిరణ్యాక్షుడు మదపుటేనుగు తొండంవంటి తన భుజాదండం మీద 
ప్రచండగదాదండాన్ని ధరించి కదనరంగంలో తనకు ఎదురు నిల్వగల్గిన శత్రువీరుడు ఎక్కడా కన్పించక 

భూలోకమంతా గాలించి గాలించి చివరకు స్వర్గంపై దండెత్తాడు. అక్కడ సమరవిముఖులైన అమర వీరులను 
చూచి బ్రహ్మదేవుని వరప్రభావంగా భావించి, హితులు పొంగి పోయేటట్టూ, విరోధులు (క్రుంగి పోయేటట్టూ 
వక్షాన వైజయంతీమాల ధరించి, కాలి గండపెండారాలు ఘల్లు ఘల్లున మోగుతుండగా చిక్కని దేహకాంతులు 
నలుదిక్కులా పిక్కటిల్లగా నడచి వస్తూ ఉన్న హిరణ్యాక్షుణ్ణి వీక్షించి దేవతలు గుండెలు జారి గరుత్మంతుణ్ణి 
చూచి పరుగులుదీసే పాముల లాగా పలాయనం చిత్తగించారు. ఇళ్ళూ వాకిళ్లూ జిల్లేళ్లకూ ఉమ్మెత్తలకూ 
అప్పజెప్పి దిక్కుతోచక ఎక్కడెక్కడికో వెళ్ళిపోయి తలదాచుకున్నారు. 
ఉ. శౌర్యము వోవందట్టి, నిజసాధనముల్‌ దిగనాడి, విక్ర మౌ 
దార్యపరాక్రనుక్రమము దప్పంగ భీతిలి పాణి రక్కటా, 
కార్యము. దప్పి నాకు లని గైకొని యార్చి సుమేరుపర్వత 
సైర్యుండు వార్డి( జొచ్చె నతిదర్సిత భూరి భుజా విజృంభియె. 613 
* “శౌర్యం కోల్పోయి, శస్తాస్తాలు వదలిపెట్టి, పౌరుష పరాక్రమాలు మంటగలిపి, కర్తవ్యాన్ని విస్మరించి 
కాలికి బుద్దిచెప్పారు పాపం పిరికిపందలు”అని సింహగర్జనం చేసి మేరుపర్వతంవంటి సైర్యం గల హిరణ్యాక్షుడు 
దుర్వారమైన గర్యాతిశయంతో విజృంభించి సముద్రంలో ప్రవేశించాడు. 
వ. ఇట్లు సొచ్చిన. 614 
క. వరుణుని బలములు దనుజే, శ్వరుతేజము( దేతిచూడ(జాలక శౌర్య 
స్పురణము సెడి యెందేనియు౮ బజచెం దజ్ఞలధి మధ్యభాగము నందున్‌. 615 


* ఈ విధంగా ఆ రాక్షసరాజు సముద్రంలో (ప్రవేశించగానే వరుణదేవుని సైనికులు రాక్షసరాజు 
తేజాన్ని తేరిపారచూడలేక, పౌరుషం కోల్పోయి, సాగరమధ్యంలో ఎక్కడో నక్కిపోయారు. 


క. అమరారి విపుల నిశా, సములం బ్రభవించినట్టి జలనిధి కల్లో 
లములను విపుల గదా దం, డమునం బోనడంచె నతిదృఢం బగు శక్తిన్‌. 616 


* హిరణ్యాక్షుడు తన నిట్టూర్పులవల్ల అల్లకల్లోలమైన సముద్రంలో లేచే తరంగాలను సాటిలేని 
మగటిమితో తన చేతి గదాదండం ద్యారా అణచివేశాడు. 


చ. మణీయును నమ్మహాజలధి మధ్యమునన్‌ సురవైరి సెక్కు న 
త్సరములు గ్రీడ సల్సి రిపుసైన్య విదారణ శౌర్య ఖేలనా 
పరత జరించి యవ్వరుణ పాలితమైన లసద్విభావరీ 
పురమున కే(౧ యందు. బరిపూర్ణత నున్న పయోధినాథునిన్‌. 617 
* ఆ సముద్రంలో హిరణ్యాక్షుడు పెక్కు సంవత్సరాలు శత్రు సైన్యాల్ని చీల్చి చెండాడే ఉత్కంఠతో 
వీరోచితంగా విహరించాడు. అనంతరం సము|ద్రాధిపతి అయిన వరుణుడు పరిపాలించే విభావరీ నగరానికి 
వెళ్ళి అక్కడ నిండుకొలువులో ఉన్న వరుణుని చూచాడు. 

న. నుణేయును. 618 


జా 


యాదోగణాధీశు. డగుచు. బాతాళ భువన పరిపాలు(డై తనరుచున్న 
వరుణుని. గనుంగొని పరిహసితోక్తుల నిట్లను, విశ్వమం దెన్నంగలుగు 
సకలలోకైక పాలకులలో నతి బలాధికుండని జగము నుతింప దగిన 
శూరుండ విపుడు నీ పౌరుష మొప్పంగం గదనరంగమున న న్నెదిరి చూడు, 


తే. నీ భుజావిక్రమంబును బ్రాభవంబు, నడంతు నని పల్కుటయు విని యబ్దివిభుండు 
పగతు జయమును వృద్దియు బలము నాత్మ బలము. దలపోసి దనుజుతో బవరమునకు. 619 


* ఆ రాక్షసరాజు జలచర సమూహాలకు రాజై పాతాళ లోకాన్ని పాలిస్తూ ఉన్న వరుణుని చూచి 
పరిహసిస్తూ “ ఈ ప్రపంచం లోని సమస్త రాజులలో పేరెన్నిక గన్న మహాబలవంతుడ వట! వీరాధివీరుడవైన 
నీ పౌరుషం ప్రకటించి కదనరంగంలో నన్నెదిరించి చూడు. నీ బండారం బైటపడుతుంది. నీ బాహుబలాన్ని, 
నీ పేరుప్రతిష్టలనూ అణచివేస్తాను.” అన్నాడు. 


హిరణ్యాక్షుని మాటలు విని సముద్రరాజైన వరుణుడు తన బలాన్నీ విరోధి బలాన్నీ అంచనా వేసి 
చూసుకున్నాడు. 
క. సమయము గాదని తన చి, త్తమునం గల రోషవహ్ని( దాలిమి యను తో 
యములం దగ నార్చుచు నుప, శమితోక్తుల( బలికె దనుజసత్తముతోడన్‌. 620 


* ఆ రాక్షసునితో యుద్దం చేయటానికి సమయం కాదని తెలుసుకున్నాడు. తన కోపాన్షిని సహనం 
అనే జలంతో శమింపజేసి, ప్రశాంత వచనాలతో ఆనిశాచరేంద్రుని ఈ విధంగా సమాధానపరిచాడు. 


చ. మనమున శాంతి. బూని, నియమంబున సంగర ముజ్జగించి యే 

ననయము నున్నవా(డ, నిపు డాహవకేళి. జరింపరాదు, నీ 

ఘన భుజ విక్రమస్సురిత గాఢ విజ్బంభణమున్‌ జయింప. జా 

లిన ప్రతినీరు లెవ్వరును లేరు, ముకుందు(డు దక్కనెక్కడన్‌. 621 
* నేను ప్రశాంతమైన అంతరంగంతో రణరంగాన్ని పరిత్యజించాలనే ఒక నియమంతో ఉన్నాను. 


ఇప్పుడు మనమధ్య పోరాటం పనికిరాదు. సాటిలేని నీ అపార పరాక్రమాటోపానికి సమాధానం చెప్పగల 
వీరుడు విష్ణువు తప్ప ఇంకొక్కడు ఎక్కడా లేడు. 


చ. గొనకొని యమ్మహాత్ముండు వికుంఠపురంబున నున్నవా(డు దా 
నని మొన బెక్కుమాణు లభియాతుల నోలి జయించి శక్తి పెం 

పున సడిసన్న వీరుడని భూజనకోటి నుతించు, నందు వే 
చను, మత డిచ్చు నీకు నని, సర్వము దీచెడు నంతమీ(దటన్‌. 622 


* ఆ మహాత్ముడు వైకుంఠంలో ఉన్నాడు. యుద్దంలో గొప్ప గొప్ప వీరులను ఎన్నోమారులు ఎదుర్కొని 
జయించాడనీ, పేరుమోగిన వీరాగ్రగణ్యుడనీ, ఆయనను జగమంతా కొనియాడుతూ ఉంటుంది. వెంటనే 
నీవు అక్కడికి వెళ్ళు. వెల్లినట్టయితే అతడు నీతో యుద్దం చేస్తాడు. నీ కోరిక పూర్తిగా తీరుతుంది. 


ఉ. నిందకు నోర్చి యాజిమొన నిల్వంగ నోపక వీ(గి పాలు నీ 
పందల వెంట(బడ్డ మగపంతమె? సర్వశరణు(డైన గో 
విందు(డు దీర్చు నీ పని వివేకవిహీన! చనంగ నోపుదే 
నందుల కే(గు, మాత డమరారుల. బోర జయించు నిచ్చలున్‌. 623 


* నిందలకు తలనొగ్గి యుద్ధంలో నిల్వలేక, వెన్నిచ్చి పరుగుదీసే పిరికిపందల వెంటబడటం నీవంటి 
మగవానికి తగనిపని. బుద్దిహీనుడా! వెళ్లగలిగినట్రైతే విష్ణువుదగ్గరకు వెళ్ళు. అందరకూ శరణ్యుడై అడిగినవన్నీ 
ఇచ్చే ఆ గోవిందుడు తప్పక నీపని తీరుస్తాడు. ఆతడు రాక్షసులతో నిత్యమూ పోరాడుతూ వారిని జయిస్తూనే 
ఉంటాడు. 


వ. అదియునుం గాక. 624 


క్‌ పురుషాకృతి( బ్రతియుగమున:, బురుషోత్తము( డవతరించి భూరి భుజా వి 
స్ఫురణన్‌ దుష్ట నిశాటుల, హరియించుచు నుండు మునిగణార్చితపదుండై. 625 


* అదీకాకుండా పురుషోత్తము డైన విష్ణువు ప్రతియుగంలోను పురుషరూపం ధరించి భూమిమీద 
పుట్టి, అవ(క్రపరాక్రమంతో దుష్టులైన రాక్షసులను శిక్షించి, మునులను రక్షించి, వారిచే పూజలు అందుకుంటూ 
ఉంటాడు. 


ఉ. కావున నా విభుం దొడరి కయ్యము దయ్య మెణుంగంేసి ర 
క్షోవర! నీ భుజాబలము సొంపణి మేదిని. గూలి సారమే 
యావళి కాశయం బగుదు, వచ్చటి కిప్తుడ యేగుదేని నీ 
చేనయు లావు నేర్పడును, జెప్పంగ నేటికి మీంది కార్యముల్‌. 626 


* కాబట్టి ఓ రాక్షసరాజా! అతనిని ఎదిరించు, కయ్యం సంగతి దయ్యానికి తెలుసు. బాహుబలం 
నశించి గర్వభంగమై నీవు నేల గరుస్తావు. కుక్కలు నిన్ను చుట్టుముట్టుతాయి. ఇదిగో! ఇప్పుడే అక్కడికి 
వెళ్లితే నీ పౌారుషమూ బలమూ బైటపడతాయి. తర్వాత ఏమి జరుగుతుందో వేరే చెప్పనవసరం లేదు. 


చ. అని వరుణుండు వల్కిన దురాగ్రహ మెత్తి హిరణ్యలోచనుం 
డనయము మానసంబున భయం బొకయింతయు లేక, సంగరా 

వని నెదిరింతు నే డమరవర్దను దుష్టవిమర్దనున్‌ జనా 
రను ననుచున్‌ వికుంఠ నగరస్సుట సంచితమార్గవర్తి యె. 627 


* అని వరుణుడు పల్కగా విని హిరణ్యాక్షుడు మిక్కిలి ఆగ్రహంతో మండిపడ్డాడు. వాడికి శివమెత్తింది. 
ఏ మాత్రం సంకోచం లేకుండా, “ఇప్పుడే యుద్దంలో, దేవతలకు మి(త్రుడూ, రాక్షసులకు శత్రుడూ అయిన 
అజనార్దనుణ్ణి మర్చిస్తా” నంటూ వైకుంఠంమీదకు దండయాత్ర సాగించాడు. 


క. చను నవసరమున నారద, మునివరు( డెదు రేగుదెంచి ముదము దలిర్సన్‌ 
దనుజేంద్ర, యెందు బోయెద, వని యడిగిన నారదునకు నత( డిట్లనియెన్‌. 628 


* అలా వైకుంఠ మార్గం పట్టి వెళ్ళుతున్న హిరణ్యాక్షుడికి నారదమునీంద్రుడు ఎదురువచ్చాడు. 
“ఓరాక్షసరాజా! ఇంత అతిశయమైన ఆనందంతో ఎక్కడికి వెళ్లుతున్నావు” అని అడిగాడు. నారదమునితో 
ట్‌ 
హిరణ్యాక్షుడు ఇట్టా అన్నాడు. 
చ. సరసిరుహోదరుం దొడరి సంగర మే నొనరించి యిందిరా 
వరుని ననంతు. ద్రుంచి సురవైరికులంబుల కెల్ల మోద వి 
స్ఫురణ ఘటింప( జేయుటకు. బూని వికుంఠపురానువర్తినై 
యరిగెద నన్న నమ్మునికులాగ్రణి దానవనేత కిట్లనున్‌. 629 


* “బొడ్డున తామర ఉన్న ఆ దామోదరుణ్ణి ఎదుర్కొని యుద్దం చెయ్యటానికి వెళ్ళుతున్నాను. 
అంతం లేని వాడనని విర్రవీగే ఆ లక్ష్మీకాంతుని అంతమొందించి రాక్షసజాతికంతా అంతులేని ఆనందం 
కల్గించాలనే పట్టుదలతో వైకుంఠం దారిపట్టిపోతున్నాను.” ఆమాటలు విని నారదుడు అతనితో ఇట్టా 
అన్నాడు. 

చ. గురుభుజు. డమ్మహాత్ముండు వికుంఠపురంబున నేండు లేండు, భూ 

భరము వహింప నాదికిటి భావము దాల్చి రసాతలంబునం 
దిరవుగ నున్నవాం డచటి కేగంగ నోపుదువేని నేగు మం 
దరయంగ6 గల్లు నీకు నసురాంతకుతోడి రణం బవశ్యమున్‌. 630 

* “వీరాధివీరుడైన ఆ విష్ణుమూర్తి ఇప్పుడు వైకుంఠంలో లేడు. ఆ మహాత్ముడు భూభారాన్ని పూనడానికై 
ఆదివరాహరూపం ధరించి రసాతలంలో ఉన్నాడు. అక్కడికి వెళ్లడానికి నీకు శక్తి ఉన్నట్టెతే వెళ్ళు. ఆ 
పాతాళంలో నీకూ విష్ణుదేవునికి తప్పకుండా సమరం జరుగుతుంది.” 


-: హిరణ్యాక్షుడు యజ్ఞవరాహంబగు హరి నెదిరించి పోరుట :- 


చ. అనవుడు దానవేంద్రుండు హుతాశను కైవడి మండి పద్మ లో 
చను నెదిరించు వేడుకలు సందడి(గొల్ప ననల్పతేజుండై 

ఘనగదం గేలం బూని త్రిజగద్భయదాకృతి( దాల్చి వ్రేల్మిడిం 
జనియె రసాతలంబునకు( జండ భుజాబలదర్స మేర్పడన్‌. 631 


* ఆ మాటలు విన్న రాక్షసరాజు అగ్నివలె మండిపడ్డాడు. హరిని జయించాలనే ఆసక్తి అధికం 
అయింది; మహాతేజస్సుతో గదాదండం చేబూని, ముల్లోకాలకూ భయం కలిగించే రూపంతో ప్రచండబాహు 
పరా(క్రమాన్ని ప్రకటిస్తూ చిటికెలో పాతాళలోకానికి వెళ్ళాడు. 


వ. చని జలమధ్యంబున. 632 


క. దివిజారి యెదుర. దగ గనె, నవిరళదంష్టాభిరాము నమరలలామున్‌ 
గువలయ భరణోద్దామున్‌, సవనమయ స్తబ్బరోము జలదశ్యామున్‌. 633 


* అలా వెళ్లి సము[ద్రమధ్యం చేరిన హిరణ్యాక్షుడు తన యెదురుగా ఆదివరాహరూపంలో ఉన్న 
విష్ణువును వీక్షించాడు. ఆ ఆదివరాహం దట్టమైన కోరలు కలిగి ఉన్నది. దివ్యమైన తేజస్సుతో విరాజిల్లుతున్నది. 
భూభారం మోయడానికి సమర్ధమై ఉన్నది. యజ్ఞమయమై ఒప్పుతున్నది. వర్షాకాలపు మేఘంలాగా నల్లగా 
ఉన్నది. 

వ. అయ్యవసరంబున సూకరాకారుండైన హరియు. 634 


క. వనజ రుచి సన్నిభము లగు, తన లోచనయుగళ దీప్తి. దనరం దదాలో 
కనముల దనుజాధీశుని, తనుకాంతి హరింపణజేసె( దత్‌ క్షణమాత్రన్‌. 635 


* ఆ సమయంలో వారాహరూపంలో ఉన్న పరాత్సరుడు కమలములవంటి తన కన్నులకాంతులను 
(ప్రసరింపజేస్తూ, వీక్షణ మాత్రం చేతనే ఆ రాక్షసరాజు దేహకాంతిని వెంటనే హరించివేశాడు. 


వ. మజీయు నయ్యాదివరాహం బవార్యశౌర్యంబున మాజులేని విహారంబునం జరియించునట్టి యెడ. 
636 


సీ. తుద మొదళ్లకు( జిక్కి తునిసి పాణంగ మోర గులశైలముల జిమ్ము. గొంత తడవు, 
బ్రహ్మాండభాండంబు పగిలి చిల్లులు వోవ( గొమ్ముల( దాటించు. గొంత తడవు, 
జలధు లేడును బంకసంకులంబై యింక ఖురముల మట్టాడు( గొంత తడవు, 
ఉడురాజు సూర్యుండు నొక్క మూలకు. బోవ( గుణుచ వాలము ద్రిప్పు( గొంత తడవు, 


తే. గునియు. గుప్పించు లంఘించు. గొప్పరించు, నెగయు ధర ద్రవ్వు బొణియయా నేపు రేంగి 
దానవేంద్రుని గుండెలు దల్లడిల్లం, బంది మెల్లన రణపరిస్సంది యగుచు. 637 
* ఆ ఆదివరాహం అనివార్యమైన శౌర్యంతో నిరాటంకంగా విహరిస్తూ మొదలూ తుదా ఏకమై 
ముక్కలు ముక్కలయ్యేటట్టు తన ముట్టెతో కులపర్వతాలను కూలతోస్తూ కొంతసేపూ, బ్రహ్మాండభాండం 
పగిలి చిల్లులు పడేటట్టు కొమ్ములతో చిమ్ముతూ కొంతసేపూ, ఏడు సముద్రాలూ బురదలై ఇంకి పోయేటట్లు 
గిట్టలతో మట్టగిస్తూ కొంతసేపూ, సూర్యుడూ చంద్రుడూ ఒకమూలకు తోసుకుపోయేటట్టు తన పొట్టి 

తోకను గిరగిర (త్రిప్పుతూ కొంతసేపూ, కులుకుతూ, కుప్పించి దూకుతూ, ఠీవిగా పైకి ఎగురుతూ, బొరియలు 
బొరియలుగా నేలను తవ్వుతూ కొంతసేపూ, విజృంభించి విహరింపసాగింది. యుద్దానికి సిద్దమౌతున్న 
దానిని చూచి దానవుని గుండె తల్లడిల్లింది. 


న. నుణేయును, 638 


క. కను(గవ నిప్పులు రాలంగ, సునిశిత దంషప్టాగ్ర యుత వసుంధరు( డగుచుం 
దన కెదురేతే( గని య, వ్వనచర మే రీతి నిపుడు వనచర మయ్యెన్‌. 639 


క. అని యాశ్చర్యభయంబులు, దన మనమున. దొంగలింప దనుజాధిపు( డి 
ట్టనియెన్‌ భీకరసూకర, తనువొంది చరించు దనుజ దర్సాపహుతోన్‌. 640 
* ఈ విధంగా కన్నులనుండి నిప్పులు రాల్బుతూ, వాడియైన కోరలచివర భూమిని మోస్తూ, 
తనకు ఎదురుగా వస్తూ ఉన్న వరాహాన్ని చూచి, నేలమీద సంచరించే ఈ జంతువు నీళ్లలో ఎలా విహరిస్తున్నదా 
అని హిరణ్యాక్షుడి మనస్సులో ఆశ్చర్యమూ, భయమూ అతిశయించాయి. రాక్షసుల దర్వాన్ని అపహరించగల్లిన 
భయంకర రూపం ధరించి ఉన్న ఆ వరాహంతో హిరణ్యాక్షుడు ఇట్టా అన్నాడు. 
క. ఘన సూకర! మూఢాత్మక!, వనరుహసంభూత దత్త వరదానమునం 
గనిన రసాతల గత భువి, యనయంబును నా యధీనమై వర్తించున్‌. 641 
* బుద్ధిలేని ఓ పెద్దవరాహమా! బ్రహ్మ ఇచ్చిన వరాలనుబట్టి చూస్తే రసాతల గతమైన భూమి 
అంతా శాశ్వతంగా నా అధీనంలోనిదే. 
క. గొనకొని నీ వీ ధరణిం, గొని పోకుము, విడుము, కాక కొని యేగెద వేం 
గొనియెద నీ ప్రాణము. గై, కొను నా వచనములు, చలము గొన నేమిటికిన్‌? 642 
* నీవు ఈ భూమిని తీసుకొని పోవద్దు. వదలిపెట్టు. అలా కాదని నీవు తీసికొనిపోతే నీ ప్రాణాలు 
నేను తీస్తాను. నా మాటలను పాటించకుండా ఎందుకు మొండిపట్టు పడతావు. 


క. మాయావి వగుచు నిప్పుడు, పాయక యీ పుడమి జోరభావంబున నీ 
వీ యెడ. గొనిపో. జూతునె, యాయత భుజబలముచేత నడ(సక యనుచున్‌. 643 


* నీవు ఎవరో మాయావి వలె ఉన్నావు. ఈ భూమిని దొంగతనంగా అపహరించుకొని పోతున్న 
నిన్ను చూస్తూ ఊరకుంటానా? నా పొడుగు పాటిమేటి బాహువుల పాటవాన్ని ప్రదర్శించి నిన్ను అణచి 
వేసాను. 


సీ. అవిరళ యోగ మాయాబలంబున( జేసి యల్ప పారుషమున నలరు నిన్ను 
నర్జి సంస్థాపించి యస్మత్సుహృద్భృత్య కులుల కెల్లను మోద మొలయః జేయు. 
ఇ థి ల 

జెలువేది మద్గదాశీర్లుడ వగు నిన్ను. గనుగొని దేవతాగణము లెల్ల 
నిర్మూలులై చాల నెజీ నశించెద రన్న విని యజ్ఞపోత్రియె వెలయుచున్న 


తే. హరి సరోజాతభన ముఖామరుల కెల్ల, వచ్చు దురవస్థ కాత్మలో నంత నొంది 
నిశిత దంష్టాగ్ర లసితయై నెగడు ధరణ, దేవితో నొప్పె నా దేవదేవు( డంత. 644 


* యోగ మాయాబలంచే లభించిన కొద్దిపాటి పౌరుషం తప్ప నీకు నిజమైన భుజబలం లేదు. 
అటువంటి నిన్ను ఇక్కడ లోతుగా పాతిపెడతాను. నా స్నేహితులకూ సేవకులకూ అపారమైన ఆనందం 
కలుగజేస్తాను. నా గదాదండముతో నీ తల తుత్తునియలు చేస్తాను. మన్నుగరచిన నిన్ను చూచి దేవతలంతా 
మొదలు నరికిన చెట్లవలె నేల గూలుతారు - ఈ విధంగా హిరణ్యాక్షుడు పలుకగా విని యజ్ఞవరాహమైన 
శ్రీ మహావిష్ణువు బ్రహ్మాది దేవత లందరికీ వీడు కలిగించే కీడు తలచి మిక్కిలి విచారం చెందాడు. వెంటనే 
వాడియైన తన కోర చివర (ప్రకాశిస్తున్న భూమితో నిశ్చలుడై నిబ్బరంగా నిలబడ్డాడు. 


క. సురరిపు వాక్యాంకుశముల, గురుకుపిత స్వాంతు( డగుచు. గొమరారె వసుం 
ధరతోడ భీతి నొందిన, కరిణిం గల కరికులేంద్రుకరణిం బెలుచన్‌. 645 


* హిరణ్యాక్షుని మాటలనే అంకుశాల పోట్లకు మిక్కిలి ఆగ్రహించిన ఆదివరాహమూర్తి భూదేవితోకూడా 
సముద్రజలాలనుంచి బయటకు వచ్చాడు. అప్పుడు ఆయన భీతిల్లిన ఆడయేనుగుతో కూడిన గజేంద్రునివలె 
అతిశయించాడు. 


తే. నిశితసితదంతరోచులు నింగి బర్వం గంధి వెడలి భయంకరాకారలీల 
నరుగు భీషణ మఖవరాహావతార, మొనర. దాల్చిన పద్మలోచనుని వెనుక 646 


క. కరివెనుక( దగులు నక్రము, కరణిం జని దైత్యవిభుండు గదిసి యిటు లనున్‌ 
దురిత పయోనిధి తరికిం, కిరికిన్‌ ఖురదళిత మేరుగిరికిన్‌ హరికిన్‌. 647 


* వాడియైన తెల్లని కోరలకాంతులు ఆకాశం అంతటా వ్యాపించగా సముద్రం నుండి బయటికి 
వచ్చిన భీకరాకారమైన యజ్ఞవరాహావతారం ధరించిన ఆ కమలాక్షుని మదగజేంద్రాన్ని వెంబడించే మకరం 
మాదిరిగా హిరణ్యాక్షుడు వెంబడించాడు. అలా వచ్చిన హిరణ్యాక్షుడు, పాప మనే సముద్రాన్ని దాటించేవాడూ, 
వరాహరూపం ధరించినవాడూ, కాలిగిట్టలతో మేరుపర్వతాన్ని సైతం మట్టగించగలవాడూ అయిన 
విష్ణుదేవునితో ఈ విధంగా అన్నాడు. 


క. నిందకు రోయక లజ్జం, జెందక వంచనను రణము సేసి జయంబుం 
బొందెద నని తలంచుచు నిటు, పందగతిం బాణ బంటు పంతమె? నీకున్‌. 648 


* నిన్ను ఎన్ని తిట్టినా నీకు రోషం రావటం లేదు. నీవు సిగ్గులేని వాడవు. మోసగాడివి. వంచనచేసి 
నన్ను యుద్దంలో జయిద్దామని అనుకొన్నావు. మరి ఇప్పుడు, ఈ విధంగా పిరికపందవై పరుగెత్తడం నీ 
మగతనానికి తగినపనేనా? 

వ. అని యాక్షేపించినం బుండరీకాక్షుండు గోపోద్దీపిత మానసుండై. 649 


శ్‌ అని హిరణ్యాక్షుడు ఆక్షేపించాడు. ఆ మాటలకు పుండరీకాక్షుని హృదయం ఆ(గ్రహావేశంతో 
నిండిపోయింది. 


క. తోయములమీ(ద భూమి న, నాయాసత నిల్పి దాని కాధారముగా( 
దోయజనాభు(డు దన బల, మాయతముతి( బెట్టె సురలు హర్షము నొందన్‌. 650 


* శ్రీ మహావిష్ణువు భూమిని నీళ్లపై నిల్పి దానికి ఆధారంగా అనంతమైన తన శక్తిని ప్రసరింపజేశాడు. 
అది చూచి దేవతలు ఆనందభరితులైనారు. 


తే. కుసుమముల వృష్టి బోరనం గురిసె, నంత, విభవ మొప్పార దేవదుందుభులు మొరసె6 
గడ(క వీతెంచె గంధర్వ గానరనము, నందితము లయ్యె నప్పరోనర్తనములు. 651 


* ఆ సమయంలో ఆకాశంనుంచి జలజల పూలవాన కురిసింది. వైభవోపేతంగా దేవదుందుభులు 
మోగాయి. గంధర్వులు గానం చేశారు. అప్సరసలు ఆనందంతో నర్తించారు. 


వ. అయ్యవసరంబున నయ్యజ్ఞ వరాహమూర్తి ధరుండైన కమలలోచనుండు గనక కుండల కేయూర 
గ్రైవేయ కటకాంగుళీయక భూషణ రోచులు నింగి. బర్వ సమరసన్నద్దుండై. 652 


* అప్పుడు ఆదివరాహమూర్తి అయిన మహావిష్ణువు బంగారు మకరకుండలాలు, భుజకీర్తులు, 
కంఠహారాలు, కంకణాలు, ఉంగరాలు మొదలైన ఆభరణాల కాంతులు ఆకాశమంతటా వ్యాపింపగా యుద్దానికి 
సిదమైనాడు. 

థా 


చ. ఘనగద గేలం బూని మణికాంచన నవ్య విచిత్ర వర్మ మిం 
పొనర(గ దాల్చి దానవ నియుక్తదురుక్త నిశాత బాణముల్‌ 
దన ఘన మర్మముల్‌ గల(ప దానవహంత నితాంతశౌర్యు(డై 
కనలుచు వచ్చు నద్దనుజు( గన్లొని రోష విభీషణాకృతిన్‌. 653 


వః ఒప్పియు నగుచు నిట్లనియె. 654 


* పెద్ద గదాదండాన్ని చేతబట్టుకొని, రత్నఖచిత మైన రమణీయ కనక కవచాన్ని ధరించిన శ్రీహరి 
రాక్షసరాజు పలికిన పలుగాకి పలుకులనే ములుకులు తన హృదయాన్ని గాయపరచగా అవ(క్రవిక్రమంతో 
ఆ(గ్రహోద(గ్రుడై కూడ అతణ్ణిచూచి నవ్వుతూ ఇట్టా అన్నాడు. 

మ. వినరా యోరి యమంగళాచరణ! యుద్వృత్తిన్‌ ననున్‌ నీమది 

న్ననయంబున్‌ వనగోచరంబగు మృగంబంచుం దలం తౌర, నే 

నెనయన్‌ వన్యమృగంబ యౌదు, బలిమి న్నేతెంచు నీబోటి యీ 
శునకశ్రేణి వధింతు నేండనిమొనన్‌ సో(కోర్చి వర్తించినన్‌. 655 


* ఓరీ! అమంగళ కార్యాలు ఆచరించే నీచుడా! విను? కండకావరంతో కనులు కనుపింపక నన్ను 
అడవి మృగంగా భావిస్తున్నావు. బౌను, నేను అడవిజంతువునే! కదనరంగంలో కాలికి బుద్దిచెప్పకుండా 
నిలబడగలిగితే నీవంటి కుక్కలను డొక్కచీల్చే వన్యమృగాన్నే నేను. 


క. బలిమి గలదేని నాతో। గలనను నెదిరించి పోర గడంగుము, నీ కో 
ర్కులు నేండు దీర్తు నూరక, తలపోయ వికత్సనంబు దగదు దురాత్మా! 656 


* ఓరీ దురాత్మా! నీకు పౌరుషం ఉన్నట్లయితే నాతో యుద్దానికి సన్నద్దంకా! అప్పుడు నీ కోర్కెలు 
తీరుస్తాను. ఊరకే నిన్ను నీవు పొగడు కోవడం తగిన పని కాదు. 


చ. విను, మది గాక సంగర వివేక విశారదులైన యట్టి స 
జ్ఞనములు నృుత్యుపాశముల జాల నిబద్దులు నయ్యు నీవలెన్‌ 
గొనకొని యాత్మసంస్తుతులకున్‌ ముద మందిరె? యేల యీ విక 
తృనములు బంటుపంతములె దైత్యకులాధమ! యెన్ని చూడణగన్‌. 657 


* ఓ రాక్షస కులాధమా! విను. రణరంగ విశారదులైన సత్పురుషులు మృత్యుపాశాలతో బంధితులై 
కూడా నీలాగా తమ్ము తాము పొగడుకుంటూ మిడిసిపడిన వారు లేరు. ఎందుకురా ఈ ఆత్మస్తుతులు? 
కొంచెం ఆలోచించు. ఇటువంటి ప్రగల్భాలు పౌరుషవంతుని లక్షణాలు కావు. 


మ. ధృతి. బాతాళమునందు నీవనెడి సందీప్తోగ్ర నిక్షేప మే 
నతి దర్పంబున గొందు6 జూడు మిదె దేవారాతి! నన్నెన్నె దౌ 
గతలజ్ఞాండన దాగి యుండి రణముం గావింతు, యుష్మద్గదా 
వితతద్రావితుండన్న నన్నెదురుమా, వే తీర్తు నీ కోరికల్‌. 658 


* నీవు నీదిగా పేర్కొంటున్న పాతాళలోక నిక్షేపాన్ని అత్యంత దర్పంగల నేను ధైర్యంగా ఇప్పుడే 
పరిగ్రహిస్తాను. చూస్తూ ఉండు. ఓరి రాక్షసుడా, నన్ను సిగ్గులేనివానిగా లెక్కించావు. నేను నీతో దాగి 
ఉండియే యుద్దం చేస్తాను. నీ గదాదండానికి భయపడి పారిపోతున్నానన్నావు! రా! ఎదుర్కో! నీ కోర్కెలన్నీ 
క్షణకాలంలో తీరుస్తాను. 


ఉ. ఎన్న( బదాతి యూథముల కెల్ల విభుండవు, పోటుబంటవై 
నన్ను రణోర్వి నే డెదిరినన్‌ భవదీయబలంబు నాయువున్‌ 
మిన్నక కొందు. జూడు, మిది మేరగ మేదిని వీతదైత్యమై 
వన్నెకు నెక్క(జేసెద నవార్యపరాక్రము విక్రమంబునన్‌. 659 

* నీవు ఆరితేరిన సేనానాయకుడవు, సాటి లేని మేటి యోధుడవు! మగటిమి గలవాడవై సంగరరంగంలో 
నన్ను ఎదిరించినట్రైతే నేడే నీ బలాన్నీ ఆయుస్సునూ నీవు చూస్తూ ఉండగానే తీసుకొంటాను. అవ(క్రమైన 
పరా(క్రమంతో విక్రమించి నేటినుండి లోకం రాక్షసులు లేనిదై వన్నె కెక్కేలా చేస్తాను చూడు! 


చ. నను నెదురంగ( జాలిన ఘనంబగు శౌర్యము ధైర్యమున్‌ బలం 
బును గలదేని నిల్వు రణభూమిని, నీ హితులైన వారికిం 
గనుంగవ బాప్పపూరములు [గ్రమ్మంగ మాన్సంగ నోపుదేని( జ 
య్యన జనుదెమ్ము దానవకులాధమ! యూరక రజ్జు లేటికిన్‌? 660 


* నన్ను కదనరంగంలో ఎదిరించ గలిగిన శౌర్యధైర్యాలు నీ కున్నచో యుద్దంలో నిలు! లేదా నీ 
ఆప్తమిత్రులైన వారి కన్నులలో దుఃఖ బాప్పధారలు ప్రవహించకుండా నిలుపదలచినట్టెతే ఇక్కడినుండి 
వెంటనే వెళ్లిపో! రాక్షసాధమా! ఊరకే ప్రగల్భాలు కొట్టడ మెందుకు? 


క. నను నిట సంస్టాసించెద, నని పలికితి, వంతవా(డ వౌదువు, నీకున్‌ 
నెనరైన చుట్టముల. బొడ, గని రా యిదె యముని పురికి. గాపుర మరుగన్‌. 661 


* నన్ను ఇక్కడే పూడ్చిపెడతానని పలికావు. అంతవాడవే కావచ్చు కానీ నీవు యమపురంలో కాపురానికి 
వెళ్లబోయే ముందు నీ ప్రియమైన బంధువులను ఒక మాటు కనులారా చూచిరా! వెళ్లు. 


మ. అని యిబ్బంగి సరోరుహాక్షుండు హిరణ్యాక్షున్‌ విడంబించి ప 
ల్కిన హాసోక్తుల కుల్కి రోషమద సంగీభూత చేతస్కుండై 
కను(గ్రేవన్‌ మిడుగుర్లు సాల బొడమంగా( గిన్కమై. దో ద్రొ 
కిన కృష్ణోరగ రాజు మాడ్కి మదిలో. గీడ్సాటు వాటిల్లంగన్‌. 662 


* అని ఈ విధంగా కమలాక్షుడు హిరణ్యాక్షుడిని ఆక్షేపిస్తూ పలుకగా ఆ పరిహాసపు మాటలకు 
అతడికి కోపం వచ్చింది. రోషమూ, ద్వేషమూ అతడి మనస్సును ఆవరించాయి. కన్నుల అంచులు 
నిప్తుకణాలను వెలి గ్రక్కాయి. తోకత్రొక్కిన నల్లత్రాచులాగా ఆ నిశాచరుడు క్రోధావేశంతో క్రిందుమీదైనాడు. 


క. చలితేంద్రియు(డై నిట్టూ, రులు నిగిడించుచును బొమలు ముడివడ రోషా 
కులమానసు(డై గదంగొని, జలజాక్షున కెదురు నడచె సాహస మొప్పన్‌. 663 


స హిరణ్యాక్షుడి శరీరమంతా కంపించింది. వేడివేడి నిట్టూర్పులు వెలువడ్డాయి. కనుబొమలు 
ముడిపడ్డాయి. రోషంతో మనస్సు కలత చెందింది. ఆ దానవరాజు గద తీసుకొని, సాహసంతో శ్రీహరికి 
ఎదురుగా నడిచాడు. 


వ. అత్తజి హిరణ్యాక్షుం డతిభయంకరాకారుండై. 664 


* ఆ సమయాన ఆ హిరణ్యాక్షుని ఆకారం అత్యంత భయంకరంగా ఉన్నది. 

మ. గద సారించి మదాసురేంద్రుండు సమగ్రక్రోధు(డై మాధవున్‌ 
గుదియన్‌ వేసిన వ్రేటు గై కొనక రక్షోహంత శౌర్యోన్నతిన్‌ 
గద గేలన్‌ ధరియించి దాని. దునుకల్‌ గావించినన్‌ దైత్యు( డు 
న్మదు(డై యొండు గదన్‌ రమావిభుని భీమప్రక్రియన్‌ వ్రేసినన్‌. 665 


* మదించిన ఆ రాక్షసరాజు గదను పైకెత్తి అత్యంత కోపంతో హరిని కొట్టాడు. హరి ఆ దెబ్బను 
లక్ష్యపెట్టలేదు. శౌర్యంకొద్దీ ఆ గదను చేతపట్టుకొని దానిని ముక్కలు ముక్కలుగా విరిచి వేశాడు. అంతట 
రాక్షసుడు ఇంకొక గద తీసుకొని ఆ లక్ష్మీవల్లభుణ్ణి భయంకరంగా కొట్టాడు. 


దె 
చ. అది దను దాశకుండ దనుజారి గదారణకోవిద క్రియా 
స్పదకరలాఘవ క్రమము బైకొని చూపి విరోధి పేరురం 
బదర(గ వేయ వాండు వివశాకుల భావము నొంది యంతలో 
మది( దెలివొంది బ్రేసె రిపుమానవిమర్దను నా జనార్హనున్‌. 666 


* హరి ఆ దెబ్బ తనకు తగలకుండా, గదావిద్యాకౌశలం వెల్లడించే హస్తలాఘవంతో దానిని 
పట్టుకొన్నాడు. మళ్ళీ ఆ గదతోనే విరోధి అయిన హిరణ్యాక్షుని విశాలమైన వక్షఃస్థలం అదురునట్టుగా 
కొట్టాడు. ఆ దెబ్బకు వాడు దిమ్మరపోయి వెంటనే తెప్పరిల్లి, శత్రుమర్దను డైన జనార్దనుణ్ణి తిరుగుదెబ్బ 

ల ౧ (రా గూ (ర్వా (ac) 
కొట్టాడు. 


వ. ఇట్లు దలపడి యన్యోన్యజయకాంక్షల నితరేతరతుంగ తరంగ తాడితంబులగు దక్షిణోత్తర 
సముద్రంబుల రౌద్రంబున. బరస్సర శుండాదండ ఘట్టితమదాంధ గంధ సింధుర యుగంబు 
చందంబున రోషభీషణాటోపంబులం దలపడు బెబ్బులుల గబ్బున, నతిదర్సాతిరేకంబున నెదిర్చి 
అంకెలు వైచు మదవృషభంబుల రభసంబున, నసహ్య సింహపరాక్రమంబున విక్రమించి పోరునెడ 
హిరణ్యాక్షుండు సవ్యమండల భమణంబునం బరివేష్టించినం బుండరీకాక్షుండు దక్షిణ మండల 
(భ్రమణంబునం దిరిగి విపక్షు వక్షం బశనిసంకాశంబగు గదాదండంబునం బగిల్చిన వాండు దెప్పిణే 
తెలివొంది లేచి దనుజపరిసంథి ఫాలంబు నొప్పించె, నప్పుడమ్మేటి వీరులు శోణితసిక్తాంగులై 
పుప్పితాశోకంబుల. బురుడించుచుం బాయుచు డాయుచు వ్రేయుచు రోయుచు నొండొరుల 
రుధిరంబు లాఘ్రాణించుచు( దిరస్కార పరిహాసోక్తుల నిచ్చుచు( బోరు సమయంబున నమ్మహాబలుల 
సమరంబు( జూచు వేడ్క బద్మసంభవుండు నిఖిల మునీం ద్రసిద్ధసాధ్య దేవగణంబుల తోడ. 
జనుదెంచి ధరిత్రీనిమిత్తం బసుర వరునితోడం బోరు యజ్ఞవరాహున కిట్లనియె. 667 


* ఇలా వాళ్ళిద్దరూ ఒకరిని మరొక్కరు జయించాలనే గట్టి పట్టుదలతో కొట్టుకోసాగారు. ఉత్తర 
దక్షిణ సముద్రాలు రెండూ రౌద్రావేశంతో ఉవ్వెత్తుగా లేచే తరంగాలతో పొంగి పోరాడుతున్నట్లూ, మత్తగజాలు 
రెండు పెద్దపెద్ద తొండాలు చాచి పరస్పరం డీకొంటున్నట్ట్లూ, రోషభీషణంగా గాండ్రు గాండ్రుమని గర్జిస్తూ 

రెండు బెబ్బులులు దెబ్బలాడుతున్నట్టూ, రంకెలువేస్తూ పొగరుబోతు ఆబోతులజంట క్రుమ్ములాడుతున్నట్టు, 
దుస్సహమైన సింహ పరా(క్రమంతో వారిద్దరూ కొట్టుకుంటున్నారు. అప్పుడు హిరణ్యాక్షుడు తన ఎడమ 
వైపుగా గిర్రున తిరిగి గదాదండంతో పుండరీకాక్లుని గుండెలపై బాదాడు. వెంటనే వరాహమూర్తి తన కుడివైపుగా 
గిర్రున తిరిగి రాక్షసరాజు వక్షస్థలాన్ని పిడుగువంటి గదతో పగులగొట్టాడు. ఆ దెబ్బకు వాడు తెలివిదప్పి 
తెప్పరిల్లి శ్రీహరి నొసటిపై కొట్టి నొప్పించాడు. ఆ సమయంలో ఆ మేటివీరులు రక్తంచే తడిసిన దేహం 
కలవారై పుష్పించిన అశోక వృక్షాలవలె ప్రకాశించారు. ఈ విధంగా వారు తారసిల్లుతూ, దూరమవుతూ, డీ 
కొట్టుతూ, రాకొట్టుతూ, మార్కొంటూ, ఒకరి రక్తం మరొక్కరు మూర్కొంటూ, తిరస్కారంగా వెటకారంగా 
మాటలాడుతూ పోరాడుతూ ఉన్నారు. ఆ మహావీరుల యుద్దాన్ని చూడాలనే కుతూహలంతో (బ్రహ్మదేవుడు 
మునీంద్రులతో, సిద్దులతో, సాధ్యులతో దేవగణాలతో కూడి అక్కడికి వచ్చాడు. అలావచ్చి ధరిత్రి నిమిత్తం 
దానవరాజులతో పోరుతున్న యజ్ఞవరాహమూర్తితో ఇట్టా అన్నాడు. 


ఉ. అంచిత దివ్యమూర్తి! పరమాత్మక! యీ కలుషాత్ము(డైన న 
క్రంచరు( డస్మదీయ వరగర్వమునన్‌ భువనంబు లెల్ల గా 
రించు మదించి యిట్టి విపరీత చరిత్రుని. ద్రుంప కిట్లుపీ 
క్షించుట గాదు, వీని బలిసేయు వసుంధరకున్‌ శుభం బగున్‌. 668 
* పవిత్ర దివ్యస్వరూపా! పరమేశ్వరా! దుష్ట చిత్తుడైన ఈ రాక్షసుడు నేనిచ్చిన వరాలవల్ల మదోన్మత్తుడై 
లోకాలను చీకాకు పరుస్తున్నాడు. ఈ దుశ్ళరిత్రుని సంహరించకుండా అలక్ష్యం చేయడం ఏ మాత్రం 
తగదు. వీనిని వెంటనే పోకార్చు. భూదేవికి శుభం చేకూర్చు. 


క. బాలు(డు గరమున నుగ, వ్యాళము ధరియించి యాడువడువున రక్షః 
పాలుని( ద్రుంపక యూరక, పాలార్చుట నీతియే శుభప్రద! యింకన్‌. 669 


* శుభప్రదా! బాలుడు చేతిలో భయంకరమైన సర్పాన్ని పట్టుకొని ఆడుకొనే విధంగా, ఈ రాక్షసుణ్ణి 
ఇంకా చంపకుండా ఉపేక్షిస్తూ ఉండడం మంచిపని కాదు. 


వ. అదియునుం గాక. 670 


మ. అనఘా! యీ యభిజిన్ముహూర్తమున దేవారాతి మర్దింపవే 
ననయంబున్‌ నటీ దైత్యవేళ యగు సంధ్యాకాల మే తెంచినన్‌ 
ఘనమాయా బలశాలియెన దనుజున్‌ ఖండింప(గా రాదు గా 
వున నీవేళన త్రుంపు సజ్ఞనహిత ప్రోద్యోగ రక్తుండవై. 671 


* అంతేగాదు స్వామీ, ఈ పట్టపగలు మట్టమధ్యాహ్నం అభిజిన్ముహూర్తంలో ఈ పాపాత్ముని 
ది 


రూపుమాపకపోతే సాయంకాలం వస్తుంది. అది రాక్షసులకు అభ్యుదయ సమయం. అప్పుడు మహామాయావి 


అ. 

అయిన ఈ రాక్షసుణ్ణి సంహరించడం సాధ్యంకాదు. అందుకని ఓ పుణ్యపురుషా! సాధుజన సంరక్షణ 
దీక్షాపరాయణుడవై నీవు ఈ పట్టపగటివేళనే వీనిని తుదముట్టించు. 


క. అని సరసిజగర్భుండు వ, ల్కిన వచనము లర్ధి విని, నిలింపులు గుంపుల్‌ 
గొని చూడ సస్మితానన, వనజము చెలువొంద నసురవరు కభిముఖుండై. 672 


తే. పుండరీకాక్షు. డయ్యును భూరిరోష, నిరతి. దరుణారుణాంభోజనేత్రు. డగుచు 
ఘనగదాదండ మెత్తి రాక్షసుని హనువు, నుగ్రగతి మొత్తె వాండును నోసరించె. 673 


* ఈ విధంగా పల్కిన విరించి పల్కులు ఆలకించి గోవిందుడు మందహాస వదనారవిందుడై ఆ 
అసురేంద్రునకు అఖిముఖంగా నిలబడ్డాడు. ఆ దృశ్యాన్ని దేవతలంతా గుమికూడి చూడసాగారు. తెల్లతామర 
రేకులవంటి శ్రీహరి కన్నులు మహారోషావేశంతో ఎగ్రతామరరేకులుగా మారాయి. ఆయన తన 
పెనుగదాదండంతో ఆ దనుజుని కణత మీద పెళ్లుమని కొట్టాడు. హిరణ్యాక్షుడు తెలివిగా ఆ దెబ్బ 
తప్పించుకున్నాడు. 

క. పరువడి దితిసుతు( డతి భీ, కరగదం జేయబూని చిత్రగతులను బద్మో 

దరు డాసి చేతిగద సా, గరమున( బడ నడిచె బాహుగర్వ మెలర్సన్‌. 674 


* భయంకరమైన గదాదండం చేతపట్టుకొని విచిత్రభంగిమలతో హిరణ్యాక్షుడు హరిని సమీపించి 
దుర్వారమైన బాహుగర్వంతో ఒక్కదెబ్బ కొట్టాడు. ఆ దెబ్బకు శ్రీహరి చేతిలోని గదాదండం సము[ద్రమధ్యంలో 
పడింది. 


వ. అంత. 675 


తే. హరి నిరాయుధుండైన, సురారి సమర, ధర్మ మాత్మను దలంచి యుద్దంబు దక్కి 
నిలిచి చూచుచు నుండెను, నింగి యమర, వరుల హాహారవంబుల భరిత మయ్యె. 676 


* హరి నిరాయుధుడైనాడు. హిరణ్యాక్షుడు యుద్దధర్మాన్ని పాటించి పోరాటం మాని మౌనంగా 
చూస్తూ ఉన్నాడు. ఆకాశమంతా అమరుల హాహాకారాలతో నిండిపోయింది. 
క. సరసిజనేత్రుండు దనుజే, శ్వరు సంగర ధర్మమునకు సమధిక శౌర్య 
స్ఫురణకు దన చిత్తంబున6 గర మాశ్చర్యంబు నొంది కడ(క దలిర్సన్‌. 677 


* కమలాక్షుడు రాక్షసరాజు రణధరా;నికి మెచాడు. అతని అపారశౌరః సూరికి మికి లి 
త షె శ్రి వ్‌ § ms, గ్రా 
ఆశ్చర్యచకితుడైనాడు. అయినా పట్టుదల వీడలేదు. 


మ. కుతలోదర మనంబునం దలణె రక్షోరాడ్వధార్థంబుగా 
థా థి 
దితి సంతాన కులాటనీ మహిత సందీప్త ప్రభాశుక్రమున్‌, 

సతతోద్యజ్ఞయశబ్ద సన్ముఖర భాస్వచ్చక్రమున్‌, సంతతా 
(శ్రిత నిర్వక్రము( బాలితప్రకట ధాత్రీచక్రముం జక్రమున్‌. 678 
* భూమిని ఉద్దరించిన శ్రీ మహావిష్ణువు రాక్షసరాజైన హిరణ్యాక్షుని సంహరించటంకోసం తన 
మనస్సులో సుదర్శన చక్రాన్ని సంస్మరించాడు. ఆ చక్రం దైత్యుల వంశమనే మహారణ్యాన్ని దహించివేసే 
జాజ్బల్యమానమైన దావానలం. సర్వదా జయజయశబ్దాలతో (ప్రతిధ్వనించే దిక్చ(క్రము కలది. అనుక్షణమూ 
ఆ(శ్రయించే వారికి రక్షణ కలిగించేది. సమస్త మహీచక్రాన్ని పరిపాలించేది. 


వ. అదియునుం బ్రచండ మార్తాండ మండల ప్రభాపటల చటుల విద్యోతమానంబును, బటునట 
జ్ఞ్వాలి కాపాస్త సమస్త కుపితారాతి బలాఖర్వ దుర్వార బాహాగర్వాంధకారంబును, నసహ్యకహ కహ 
నిన దాధరీకృత సాగర ఘోషంబును, సకల దేవతాగణ జేగీయ మానంబును, ననంత తేజో 
విరాజితంబును, నిజప్రభాపటల పూరిత బ్రహ్మాండ కటాహంబునునై రయంబునం జనుదెంచి, 
దనుజారి దక్షిణకర సరోజంబు నలంకరించిన నా శుభాంగుండు రథాంగపాణియై దివంబున 
నమరగణంబులు జయజయ శబ్దంబులు వలుక నసురవిభున కెదురు నడచిన, 679 


* ఆ సుదర్శనచక్రం ప్రచండమైన సూర్యమండలం లాగా అనంత కాంతికిరణాలతో దేదీప్యమానంగా 
వెలిగిపోతున్నది. చెలరేగుతున్న అన్నిజ్యాలలతో (క్రోధులగు విరోధుల అడ్డులేని అహంకారమనే అంధకారాన్ని 
అణచివేస్తున్నది. సహింప శక్యంకాని “రివ్వురివ్వు”మనే ధ్వనులతో సము[ద్ర ఘోషాన్ని సైతం 
క్రిందుపరుస్తున్నది. అటువంటి చక్రం సమస్త దేవతాగణాల సంస్తుతులతో శోభిల్లుతూ, అనంతకాంతులతో 
విరాజిల్లుతూ, తన (ప్రభామండలంతో (బ్రహ్మాండభాండాన్ని నింపుతూ వేగంగా వచ్చి దనుజాంతకుని 
దక్షిణ కరకమలాన్ని అలంకరించింది. దైత్యారి చక్రధారియె స్వర్గలోకంలోని దేవతాగణాలు జయజయ 
ధ్వానాలు చేస్తుండగా ఆ రాక్షస ప్రభువునకు అభిముఖంగా నడిచాడు. 

క. పొడగని దనుజు(డు పెదవులు, దడుపుచు. బొలివోని బంటుతనమున బీరం 

బుడుగక భిషణగదం గొని, యడిచెన్‌ మఖమయవరాహు నమితోత్సాహున్‌. 680 

* చక్రం ధరించి ఎదురుగా వస్తున్న ఆదివరాహ మూర్తిని చూచి రాక్షసుడు అదిరిపడి పెదవులు 
తడుపుకుంటూ, మొక్కవోని శౌర్యంతో చెక్కుచెదరని ధైర్యంతో భయంకరమైన తన గదాదండం పెకెత్తి 
అమితోత్సాహంతో వచ్చే ఆ యజ్ఞవరాహాన్ని ఒక్కపెట్టుపెట్టాడు. 

క. త్రిదశారి దన్ను వేసిన, గద బదమున( బోవ దన్ని కమలాక్షుండు సెం 

పొదవ(గ మనమున మోదము, గదురంగ లేనగవు నదనకమలము బొదువన్‌. 681 


* అసురేంద్రుడు విసరిన ఆ గదను ఆది వారాహమూర్తియైన శ్రీహరి ఆనందంగా మందహాసం 
చేస్తూ అలవోకగా కాలితో పక్కకు పడేటట్లు ఒక్కతన్ను తన్నాడు. 
౧ 

వ. ఇవ్విధంబున గద బోవం దన్ని యసురవిభునితో నిట్లనియె. 682 
* ఈ విధంగా గదను దూరంగా తన్నివేసి హిరణ్యాక్షునితో వరాహమూర్తి ఇలా అన్నాడు. 


చ. ఘనగద. గేల బూని భుజగర్వ మెలర్పంగ నన్ను సంగరా 
వని నెదిరింతు రార! యనివారణ దైత్యకులేశ్వరాధమా! 
యనవుడు వాండు నుబ్బి గద నంబుజనాభుని వ్రేసె,వ్రేసినం 
దనుజవిభేది వట్టికొనె( దార్‌క్ష్యు( డహీంద్రుని( బట్టుకైవడిన్‌. 683 


శ “రాక్షసరాజులలో నీచుడవు నీవు! పెద్ద గద చేతిలో ధరించి మహాబలుడనని అహంకరించి 
కదనరంగంలో నన్ను ఎదిరించేందుకు కదలి వచ్చావుగా! రారా!” అని పలుకగా హిరణ్యాక్షుడు చెలరేగి 
మరొక గదాదండాన్ని హరిపై విసరాడు. ఆయన ఆ గదను, గరుత్మంతుడు సర్పమును పట్టినట్లుగా 
ఒడిసిపట్టుకొన్నాడు. 

క. దితిజుండు దనబల మప్రతి, హతతేజుం డగు సరోరుహాక్షుని శౌర్యో 

న్నతిమీ(ద( బెట్టకుండుట, మతి నెజింగియు. బెనగె దురభిమానము పేర్మిన్‌. 684 


శ హిరణ్యాక్షుడు తన శౌర్యం అనివార్యమైన హరి శౌర్యం ముందు ఎందుకూ పనికిరాదన్న సంగతి 
మనస్సులో తెలిసికూడ దురభిమానంతో హరిని ఎదిరించాడు. 


వ. అంత. 685 


సీ కాలానలజ్వల జ్ఞ్వాలా విలోల క, రాళమై సెంపొందు శూల మంది 
సురవైరి యజ్ఞసూకర రూపధరుండైన, వనజనాభుని మీ(దవైవ నదియు 
సద్ద్విజోత్తము మీంద జపలత( గావించు, నభిచార కర్మంబునట్ల బెండు 
పడి పజతే( గని పద్మోదరుండు దాని, జక్ర ధారాహతి( జండ విక్ర 


తే. మమున నడుమన వడిం ద్రుంచె, నమరభర్త మహిత దంభోళిచే గరుత్మంతు పక్ష 
మతిరయంబున. ద్రుంచిన గతి( జెలంగి, సురలు మోదింప నసురులు సొంపు డింప. 686 


* అప్పుడు ప్రళయాగ్ని జ్యాలలు నాలుకలు చాస్తున్నట్లు భగభగమండే మంటలతో భయంకరమైన 
శూలాన్ని సురవిరోధియైన హిరణ్యాక్షుడు, సూకరరూపధారి అయిన విష్ణుమూర్తి మీద విసరివేశాడు. అది 
సద్‌బ్రాహ్మణునిమీద ప్రయోగించబడిన “చేతబడి”లాగా నిరుపయోగమై నిస్సారమైపోయింది. దేవేంద్రుడు 
తన వజ్రాయుధంతో గరుత్మంతుని రెక్కలోని ఈకను (త్రుంచినట్లు త్రివిక్రముడు అవ(క్రపరా(క్రముడై 
తన చక్రాయుధంతో ఆ శూలాన్ని మధ్యలోనే రెండుగా ఖండించాడు. అది చూచి దేవతలంతా సంతోషించి 
గంతులు వేశారు. రాక్షసులు తెల్లమొగాలు వేశారు. 


వ. అయ్యవసరంబున నయ్యసుర దనశూలంబు చక్రంబుచేత నిహతం బగుటం గని. 687 

* అప్పుడు హిరణ్యాక్షుడు తనశూలం సుదర్శనచక్రం ధాటికి తునిగిపోవటం చూచాడు. 


క. దితిజు(డు రోషోద్ధతు(డై, యతినిష్టుర ముష్టి. బొడిచె హరి, నా లోకో 
న్నతు( డొప్పె. గుసుమమాలా, హతి దిగ్గజరాజుంబోలె నతిదర్పితుందై. 688 


* అతడికి ఎక్కడలేని రోషం ముంచుకు వచ్చింది. మిక్కిలి కఠోరమైన పిడికిలితో శ్రీహరిని బలంగా 
ఒక్కపోటు పొడిచాడు. పూలదండతాకిడికి ఐరావతంలాగా ఆ ముష్టిఘాతానికి వరాహమూర్తి కలతచెందక 
మరింత ఏరాజిల్లాడు. 


మ. హరిమీ(దన్‌ దితిసంభవుండు ఘనమాయాకోట్లు పుట్టించినన్‌ 
ధరణీ చక్రము భూరిపాంసు పటల ధ్వాంతంబునం గప్పె, భీ 
కర పాషాణ పురీష మూత్ర ఘనదుర్గంధాస్థి రక్తానళుల్‌ 
గురిసెన్‌ మేఘము లభవీథిని మహాక్షోభ [క్రియాలోలమై. 689 
* రాక్షసుడు పుండరీకాక్షుని మీద కోట్లకొలది మాయలు ప్రయోగించాడు. భూమండల మంతా 
దుమ్ముదుమారంతో, కటిక చీకటితో నిండిపోయింది. మేఘాలు ఆకాశమంతా (క్రమ్ముకొని భయంకరమైన 
శిలలూ, మలమూత్రాలూ, కుళ్లిన ఎముకలూ, రక్తప్రవాహాలూ కురుస్తూ గొప్ప సంక్షోభాన్ని కలిగించాయి. 
వ. నుజీయును. 690 
చ. తవిలి విముక్త కేశపరిధానము లు గకరాళదంత తా 
లువులును రక్తలోచనములుం గల భూత పిశాచడాకినీ 


నివహము లంతరిక్షమున నిల్చి నిజాయుధపాణులై మహా 
రవముగ యక్షదైత్య చతురంగ బలంబుల. గూడి తోంచినన్‌. 691 


* అదేవిధంగా భూతాలూ, పిశాచాలూ, డాకినులూ జుట్టువిరబోసుకుని దిసమొలతో, కరకు కోరలతో, 
భయంకరాలైన దౌడలతో, ఎర్రని కన్నులతో గుంపులు గుంపులుగా ఆకాశంలో నిలిచి ఆయుధాలు జళిపిస్తూ 
పెద్దపెద్ద కేకలువేస్తూ, యక్షదైత్య చతురంగబలాలతో కూడి కనిపించాయి. 


న. అంత. 692 
క. త్రిసనన పాదుండగు నా, బిసరుహనేత్రుండు లోకభీకరనుగు నా 
యసురాధిపు మాయావి ని, రసనకరంబైన శస్తరాజము. బనిచెన్‌. 693 
* అప్పుడు యజ్ఞస్వరూపుడైన వరాహమూర్తి లోకభీకరమైన ఆ రాక్షసరాజు మాయాజాలాన్ని నిరోధించే 
నిమిత్తం ఆయుధాలలో అగ్రగణ్యమైన చక్రాన్ని ప్రయోగించాడు. 


క. ఆ చక్రభానుదీప్తి ధ, రా చక్రమునందు నిండి రయమున నమ్మా 
యాచక్రము నడణగించెను, నీచక్రము(డైన యామినీచరు నెదురన్‌. 694 

* సూర్యసన్నిభమైన సుదర్శనచక్రం కాంతిపూరం భూమండలమంతటా నిండి, నీచుడైన ఆ 
రజనీచరుని మాయాచక్రాన్ని మటుమాయం చేసింది. 


వ. అంత నిక్కడ. 695 


క. దితి తన విభు వాక్యంబుల, గతి దప్పద యనుచు దలయస(గా( జన్నుల శో 
ణితధార లొలికె రక్షః, పతి యగు కనకాక్షు పతన భానము దోంపన్‌. 696 


* ఆ సమయంలో ఇంటిలో ఉండి తన భర్త అయిన కశ్యప ప్రజాపతి పలికిన పలుకులు తప్పదని 
భావించుచున్న దితి పాలిండ్ల నుండి రక్తధారలు (స్రవించాయి. అవి హిరణ్యాక్షుని పతనాన్ని స్ఫురింపజేశాయి. 


వ. అయ్యనసరంబున నసురవిభుండు దన చేసిన మాయాశతంబులు గృతఘ్నునకుం గావించిన 
యుపకారంబులుంబోలె హరిమీ(ద( బనిసేయక విఫలంబు లయినం బొలివోవని బంటు తనంబున. 
బుండరీకాక్షు( జేరం జనుదెంచి బాహుయుగళంబు సాంచి పూంచి పొడిచి రక్షోవైరి వక్షంబు( బీడించిన 
నయ్యధోక్షజుండు దప్పించుకొని తలంగినం జెలంగి దైత్యుండు నిష్టురం బగు ముష్టిం బొడిచిన 
నసురాంతకుండు మిసిమింతుండు గాక రోషభీషణాకారంబున వాసవుండు వృత్రాసురుం దెగటార్చిన 
చందంబున వజ్రివజ సన్నిభంబగు నణచేతం గణకు టసుర కటితటంబు( జటులగతి వ్రేసిన నా 
హిరణ్యాక్షుండు దిర్దిరం దిరిగి యుదస్త లోచనుండై సోలి యెట్టకేలకు నెదుర నిలువం బడె, నంత. 

* అప్పుడు కృతఘ్నునకు చేసిన మహోపకారాలులాగా హరిమీద తాను ప్రయోగించిన మాయలు 
విఫలం కావటం మూలాన హిరణ్యాక్షుడు మరింత(క్రోధంతో మొక్కవోని పౌరుషంతో హరిని సమీపించి 
తన బలమంతా వెచ్చించి రెండుచేతులూ చాచి వరాహమూర్తి వక్షస్థలం నొక్కిపట్టి నొప్పించాడు. అప్పుడు 
అధోక్షజుడు రాక్షసుని పట్టు తప్పించుకొని ప్రక్కకు తొలిగాడు. మళ్ళీ దైత్యుడు మరింత పెచ్చరిల్లి బలమైన 
పిడికిలి పోటుతో వరాహమూర్తిని నొప్పించాడు. అప్పుడు హరి అలసిపోక రోషభీషణాకారుడై, ఇంద్రుడు 
వృత్రాసురుణ్లి కొట్టిన విధంగా వజ్రాయుధంవంటి తన అరచేతితో రాక్షసుని చెంప “ఛెళ్ళు”మనేటట్టు 
ఒక్కచరపు చరచాడు. ఆ దెబ్బకు హిరణ్యాక్షుడు గిరగిరతిరిగి తేలిపోతూ ఉన్న కన్నులతో తూలి సోలి 
(వాలి ఎలాగో లేచి ఎదురుగా నిలబడగలిగాడు. 


క. దిట చెడి లోంబడె దైత్యుండు, సటికిన్‌, దంప్టావిభిన్న శత్రుమహోర 
స్పటికిన్‌, ఖర ఖురపుటికిం, గటితటహత కమలజాండ ఘటికిం, గిటికిన్‌. 698 


* ఆ విధంగా లొంగిపోయిన హిరణ్యాక్షునికి మెడమీద (వ్రేలాడే జూలుతో, దుండగుల గుండెలు 
బద్దలుకొట్టి కోరలతో, వాడి అయిన గిట్టలతో, బ్రహ్మాండ భాండాన్ని పెటపెటలాడించే కటి ప్రదేశంతో ఆ 
వరాహ స్వామి స్వరూపం అతిభయంకరంగా కన్పించింది. 

వ. ఇట్టు లోబడిన. 699 

మ. దిని నింద్రాదులు సంతసింప హరిమొత్తెం గర్హమూలంబునం 
బవి సంకాశ కఠోరహస్తమున శుంభల్లీలమై దాన దా 
నవలోకేశు( డుదస్తనేత్రు( డగుచున్‌ దైన్యంబు వాటిల్లంగా 
భువిమీ(దన్‌ వడి(గూలె మారుతహతోన్మూలావనీజాకృతిన్‌. 700 


* ఈ విధంగా తనకు లోబడిన రాక్షసరాజు గూబమీద ఇంద్రాదులు సంతోషించేటట్లు వజ్రకలోరమైన 
తన హస్తంతో ఒక దెబ్బకొట్టాడు శ్రీహరి. దానితో దానవేంద్రుడు కన్నులు తేలవేసి, జాలిగా గాలిదెబ్బకు 
తూలి కూకటి వేళ్లతో కూలే మహావృక్షం లాగా నేలపై పడ్డాడు. 


క. బుడ బుడ నెత్తురు గ్రక్కుచు, వెడ రూపము దాళ్ళి గ్రుడ్డు వెలికుణుక, నిలం 
బడి పండ్లు గీటు కొనుచును, విడిచెం బ్రాణములు దైత్యవీరుం డంతన్‌. 701 


* ఆ రాక్షసవీరుడు బుడబుడమని నెత్తురు గ్రక్కుతూ వికారమైన ఆకారంతో, కండ్లు వెలికి రాగా, 
పండ్లుకొరుకుతూ, (ప్రాణాలు వదలాడు. 


తే. పడిన దనుజేశ్వరుని( జూచి పద్మసంభ, వాది దివిజులు వెజ(గంది రాత్మలందు 
నితడు వొందుట యెట్లోకో యీ యవస్థ, నని తలంచుచు మజీయు నిట్లనిరి వరుస. _ 702 


* పుడమిమీద పడిన రాక్షసరాజును చూచి బ్రహ్మాదిదేవతలు ఆశ్చర్యపడ్డారు. ఇతడు ఇటువంటి 
అవస్థను ఎల్లా పొందగలిగాడా అని తలస్తూ ఇట్టా అనుకున్నారు. 


మ. వరయోగీంద్రులు యోగమార్గముల నెవ్వానిన్‌ మనోవీథి సు 
స్థిరతన్‌ లింగశరీర భంగమునకై చింతింతు, రా పంకజో 
దరు సాణ్యాహతి( దన్ముఖాంబురుహమున్‌ దర్శించుచుం జచ్చెదు 
రృరితోత్తంసుని దైత్యవల్లభుని సౌభాగ్యంబు దానెట్టిదో. 703 


* ల్రింగశరీరాలను భంగం చేసుకోటానికి మహాయోగి పుంగవులు యోగమార్లాలద్యారా ఏ 
మహానుభావుని తమ హృదయాలలో పదిల పరచుకుంటారో ఆ దేవదేవుని చేతిదెబ్బ తిని ఆయన 
ముఖారవిందాన్నే సందర్శిస్తూ ప్రాణాలు విడిచిన ఈ దైత్యవల్లభుడు ఎంతటి భాగ్యవంతుడో, ఎంతటి 
ఉత్తమోత్తముడో! 


చ. సమమతి వీరు దైత్యకులశాసను పారిషదుల్‌, మునీంద్ర శా 
పమున నికృష్ణజన్మమున( బైకొని పుట్టియు నే(డు విష్ణుచే 
సమయుట జేసి మీంద నగు జన్మమునన్‌ జలజాక్షు నిత్య వా 
సమున వసింతు రెన్న(టికి( జావును బుట్టువు లేవు వీరికిన్‌. 704 

* శ్రీమన్నారాయణుని ద్వారపాలకులు మునీంద్రుల శాపం వల్ల రాక్షసులై జన్మించారు. విష్ణువుచేతిలో 
మరణించి వచ్చే జన్మలో వైకుంఠంలో నిత్యనివాసం చేస్తారు. ఆ పైన వీరికి ఎన్నటికీ చావు పుట్టుకలు లేవు. 
(ఆ ఇద్దరిలో ఇతడొకడు). 


క. అని వెజు(గు నొంది పావన, తను నొందిన యట్టి వికచతామరసాక్షు 
న్ననిమిష ముని యోగిజనా, వనదక్షున్‌ దనుజకరటి వరహర్యక్షున్‌. 705 


వ. కనుంగాని. 706 


* బ్రహ్మాదిదేవతలు ఈ విధంగా అనుకొని, ఆశ్చర్యపడి పరమపవిత్రమైన శరీరం ధరించినవాడూ, 
వికసించిన కమలాలవంటి కన్నులు గలవాడూ, దేవతలనూ మునులనూ యోగులనూ రక్షించటంలో 
సమర్జుడైనవాడూ, రాక్షసులనే ఏనుగులను శిక్షించడంలో సింహంవంటివాడూ అయిన స్వామిని సందర్శించారు. 


చ. వనజదళాక్ష! యీ జగతివారల మర్మము లీ వెటింగి యీ 
సున బగంబట్టు నీ దివిజసూదను( జంపితి గాన యింక శోక 
భన మగునంచు హస్తములు ఫాలములం గదియించి యందజున్‌ 
వినమితులై నుతించిరి వివేక విశాలుని. బుణ్యశీలునిన్‌. 707 


* అలా దర్శించినవారై దేవతలు “ ఓ కమలాక్షా! నీవు సర్వజ్ఞుడవు! ఈ లోకంలో ప్రాణుల రహస్యాలన్నీ 
నీకు తెలుసు. అలా తెలుసుకొని, అసూయతో పగబట్టిన ఈ సురవిరోధిని సంహరించావు. కాబట్టి ఇక 
అందరికీ శుభం కలుగుతుంది”అని నుదుట చేతులు చేర్చి వివేకశాలీ, పుణ్యశీలీ అయిన వనమాలిని 
వినయవిన(ములై వినుతించారు. 


న. అంత. 708 


చ. సవన వరాహమూర్తి సురశాత్రవు( ద్రుంచినమీంద భారతీ 
ధవముఖ దేవతాముని కదంబము దన్ను నుతించునట్టి సం 
స్తవమున కాత్మలోన( బ్రమదంబును బొంది సమగ్ర మంగలో 
త్సవము దలిర్స నందణ. బ్రసాదవిలోకన మొప్ప. జూచుచున్‌. 709 


* ఈ విధంగా యజ్ఞవరాహమూర్తియైన హరి, దేవతావిరోధియైన హిరణ్యాక్షుని సంహరించినందుకు 
(బ్రహ్మాదిదేవతలూ మునులూ ఆయనను కొనియాడారు. ఆ సంస్తుతులకు భగవంతుడు అంతరంగంలో 
ఎంతో సంతోషించాడు. ఆ పెంపొందిన సంపూర్ణమంగళ మహోత్సవ సందర్భంలో గోవిందుడు అందరినీ 
కరుణా(ర్ట దృష్టులతో తిలకించాడు. 


చ. అరిగె వికుంఠ ధామమున క మ్మహితోత్సవ సూచకంబు.గా 
మొరసె సుపర్వదుందుభు లమోఘములై, ధరణీతలంబునం 

గురిసె. బ్రసూనవృష్టి, శిఖికుండము లెల్లెడం దేజరిల్లె, భా 
స్కరశశి మండలంబులు నిజద్యుతితో వెలుంగొందె నత్తటిన్‌. 710 


* అలా తిలకించి దేవదేవుడు వైకుంఠానికి విజయం చేశాడు. ఆ మహోత్సవానికి సూచకంగా ఆ 
లోకంలో దేవదుందుభులు (మోగాయి. భూలోకంలో పూలవాన కురిసింది. అంతటా హోమకుండాలలో 
అగ్నులు తేజరిల్హాయి ఆ శుభసమయాన సూర్యచంద్రులు సహజ కాంతులతో ్రకాశించారు. 


క. అని యీ పుణ్యచరిత్రము, వనరుహసంభవు(డు ద్రిదివవాసులకుం జె 
ప్పిన యది మైత్రేయుడు విదు,రున కెటింగించిన విధంబు రూఢము గా(గన్‌. 711 


క. శుకయోగి పరీక్షిత్తున, కకుటిలమతి నెణుగణెప్పె నని సూతు(డు శౌ 
నక ముఖ్యులైన మునివరు, లకు( దెలియ(గ( జెప్పె మణియు లాలన మొప్పన్‌. 712 


* బ్రహ్మదేవుడు దేవతలకు చెప్పినటువంటి ఈ పవిత్ర చరిత్రాన్ని మైత్రేయుడు విదురునకు 
వివరించాడు. దానిని శుకయోగీంద్రుడు పరీక్షిన్నరేంద్రునకు మంచి మనస్సుతో వినిపించాడు అని సూతుడు 
శౌనకాది మునులకు ఎంతో చక్కగా తెలియ జెప్పాడు. 


వ. ఇవ్విధంబున మైత్రేయుండు సెప్పిన విని విదురుండు సంతసిల్లె నని. 713 
* పై విధంగా మైత్రేయుడు చెప్పగా విని విదురుడు చాల సంతోషించాడు. 


క. అనఘంబగు నీ చరితము, వినిన బరించిన లభించు విశ్రుత కీర్తుల్‌ 
వనజోదరు పదభ క్రియు(, మునుకొని యిహపర సుసాఖ్యములు జనములకున్‌. 714 


* పాపాలను పారదోలే ఈ చరిత్రం వినినా చదివినా, లోకులకు విశేషకీర్తీ విష్ణుభక్తీ, ఇహపర 


సుఖాలూ తప్పకుండా లభిస్తాయి. 

వ. అని చెప్పి వెండియు సూతుండు మహర్షుల కిట్లనియె. నట్టు పరీక్షిన్నరేంద్రుండు శుకయోగీంద్రుం 
గనుంగొని “మునీంద్రా, హిరణ్యాక్ష వధానంతరంబున వసుంధర సమస్థితిం బొందిన విధంబును, 
స్వాయంభువ మనువుం బుట్టించిన యనంతరంబున విరించి దిర్య్వగ్గాతిజంతు స్పష్టినిమిత్తంబులైన 
మార్గంబు లెన్ని సృజించె, మహాభాగవతోత్తముం డయిన విదురుండు గృష్ణున కపకారంబు దలంచిన 
పాపవర్తనులగు ధృతరాష్ట్ర పుత్రులం బాసి జనకుండగు కృష్ణద్రైపాయనునకు సముం డగుచు. 
దనమనోవాక్కాయ కర్మంబులు గృష్షునంద చేర్చి భాగవత జనోపాసకుండై పుణ్యతీర్థ సేవా 
సమాలబ్దయశో విగత కల్మషుం డగుచు మైత్రేయ మహాముని నేమి ప్రశ్నంబు లడిగె? నవి యెల్లం 
దెలియ నానతి” మ్మనిన రాజేంద్రునకు శుకయోగీంద్రుం డిట్లనియె. 715 

* అని చెప్పి మల్లీ సూతుడు మహర్షులతో ఇట్టా అన్నాడు. హిరణ్యాక్షుని కథ విన్న పరీక్షిన్నరేంద్రుడు 

శుకయోగీంద్రుని చూచి “మునీంద్రా! హిరణ్యాక్షుడు వధింపబడిన తర్వాత లోకం ప్రశాంతమై సమస్థితిని 

పొందిన సంగతి చెప్పు. స్వాయంభువ మనువును సృష్టించిన తర్వాత బ్రహ్మదేవుడు పశుపక్ష్యాది జంతువులను 
సృష్టించడానికై ఎన్ని మార్గాలను కల్పించాడో వివరించు. మహాభాగవత వరేణ్యులలో అగ్రగణ్యుడైన విదురుడు, 
శ్రీకృష్ణునకు అపకారం తలచిన దుందుడుకులను ధృతరాష్టుని కొడుకులను విడిచిపెట్టి వెళ్లినట్లు చెప్పావుగదా. 
ఆయన తన తండ్రియైన వేదవ్యాసునితో సమానుడై మనస్సూ, వాక్కూ, కర్మా - సమస్తమూ శ్రీకృష్ణుని 
యందే సమర్పించి భగవద్భక్తులను అనురక్తితో ఆరాధించుతూ, పుణ్యతీర్ణాలు సేవించుతూ ఎంతో 
మనోవికాసం పొంది దురితదూరుడై మై(త్రేయమహామునిని ఇంకా ఏమని (ప్రశ్నించాడు? అవి అన్నీ 
విశదీకరించు”అనగా ఆ నరేంద్రునితో మునీంద్రుడు ఇట్లా అన్నాడు. 


పీ విమలాత్ముండైన యవ్విదురుండు మైత్రేయ మునివరు( జూచి యిట్లనియె. బ్రీతిం 
జతురాత్మ! సకల ప్రజాపతి యైనట్టి జలజగర్భుండు ప్రజాసర్గమందు 
మును ప్రజాపతులను బుట్టించి వెండియు. జిత్తమం దేమి సృజింప( దలంచె? 
మును సృజించిన యట్టి మును లమ్మరీచ్యాదు లబ్దజు నాదేశ మాత్మ నిలిపి 


తే. యర్ది నెట్లు స్పజించిరి యఖిల జగము?, మెజసి మటీ వారు భార్యాసమేతు లగుచు 
నేమి స్పజియించి? రదిగాక కామినులను, బాసి యేమి సృజించి రా భద్రయశులు? 716 


* పవిత్రమైన మనస్సుగల ఆవిదురుడు మైత్రేయుణ్లి చూచి ఎంతో సంతోషంతో ఇట్టా అన్నాడు. 
వాక్చాతుర్యం గల ఓ మహాత్మా! సమస్తసృష్టికీ కర్తయెన చతుర్ముఖబ్రహ్మ ప్రజాసృష్టికోసం ముందుగా 
ప్రజాపతులను సృష్టించాడుగదా! అనంతరం ఇంకా ఏమి సృష్టించా లనుకున్నాడు? ముందుగా సృష్టించిన 
మరీచి మొదలగువారు బ్రహ్మదేవుని ఆదేశానుసారం లోకాలన్నింటినీ ఎట్లా సృష్టించారు? పేరెన్నికగన్న ఆ 
ప్రజాపతులు సతీసమేతులై ఏమేమి సృష్టించారు? ఆ తర్వాత భార్యలు లేకుండా ఏమి సృష్టించారు? 

క. అందణు( దమలో నైక్యము(, జెందినచో నేమి దగ సృజించిరి? కరుణా 

కందళిత హృదయ! యిన్నియు6 బొందుగ నెజింగింపు మయ్య బుధనుత! నాకున్‌. 717 
కరుణా(ర్టహృదయా! బుధజన స్తవనీయా! మై(త్రేయా! వారందరూ కలసికట్టుగా సమైక్యమై ఏమేమి 
సృజించారు. ఇవన్నీ వివరంగా నాకు చెప్పు. 


-: చతుర్ముఖుం డోనర్చు యక్రాదిదేవతాగణ సృష్టి దెలువుట : - 


జా 


అనిన మునీం(ద్రు( డిట్లనియె జీవాదృష్ట పరుడు మాయాయుక్త పురుషవరు(డు( 
గాలాత్మకు(డు నను కారణంబున నిర్వికారు డైనట్టి జగన్నివాసు( 

డాది జాతక్షోభు. డయ్యె, నమ్మేటి వలనను గుణత్రయంబును జనించె; 

నా గుణత్రయమునం దయ్యె మహత్తత్ర్వ, మది రజోగుణ హేతువైన దాని 


తే. యం దహంకార మొగి. ద్రిగుణాత్మకమున(, బొడమె, మటీ దానివలన బ్రభూత మయ్యె 
బంచతన్మాత్ర, లందు సంభవము నొందె, భూత పంచక మీ సృష్టి హేతు వగుచు. 718 

* ఇలా (ప్రశ్నించిన విదురునితో మైత్రేయుడు ఇలా అన్నాడు. భగవంతుడు జీవులకు అగోచరుడు. 
ఆ పురుషోత్తముడు యోగమాయా సమేతుడు. కాలస్వరూపుడు. కాబట్టి అతడు నిర్వికారుడు. ఆ 
జగన్నివాసుడు, ఆదికాలంలో “లోకాలను ఎట్లా సృష్టించేది?” అని తీవ్రంగా ఆలోచించాడు. ఆ ఆలోచనా 
ఫలితంగా సత్యము, రజస్సు, తమము అనే మూడు గుణాలు పుట్టాయి. ఆ గుణత్రయంలో రజోగుణంనుండి 
మహత్తత్ర్యం పుట్టింది. ఆ మహత్తత్వం నుండి మూడుగుణాల అంశాలు కలదైన అహంకారం పుట్టింది. ఆ 
అహంకారం నుండి పంచతన్మాత్రలు పుట్టాయి. వాని నుండి పంచభూతాలు పుట్టాయి. ఇవే సమస్త సృష్టికీ 
కారణమయ్యాయి. 


వ. అవియును దమలోన( బ్రత్యేకంబ భువన నిర్మాణ కర్మంబునకు సమర్థంబులు గాక యన్నింటి 
సంఘాతంబున. బాంచభౌతికంబైన హిరణ్మయాండంబు సృజియించె, నదియును జలాంతర్వర్తియె 
వృద్ది( బొందుచుండె నంత. 719 


* ఆ పంచభూతాలలో ఏ ఒక్కదానికీ ప్రత్యేకంగా లోకాన్ని సృష్టించడం చేతకాలేదు. పైన చెప్పిన 
అవన్నీ ఒకగుంపుగా కలిసి పాంచభౌతికమైన ఒక బంగారు (గ్రుడ్డును సృష్టించాయి. ఆ (గ్రుడ్డు మహాజలాలలో 
తేలియాడుతూ ఉండి వృద్ది పొందుతూ ఉన్నది. 


సీ. నారాయణాఖ్య నున్నతి నొప్పు బ్రహ్మంబు సాహస్రదివ్య వర్షంబు లోలి 
వసియించి యుండె, నా వాసుదేవుని నాభియందు సహస్రసూర్య ప్రదీప్తిం 
దనరుచు సకల జీన నికాయయుత మగు పంకజాతంబు సంభవము నొందె, 
బర(గంగ నందులో భగవదధిష్టితుండై స్వరాట్టగు చతురాననుండు 


తే. జనన మందెను తత్పద్మసంభవుండు, నామరూప గుణాది సంజ్ఞాసమేతు( 
డగుచు నిర్మాణ మొనరించె నఖిలజగము, వనజజుండు నిజచ్చాయవలన మతేయు. 720 


* నారాయణుడు'అనుపేరుతో పరబ్రహ్మం వెయ్యి దివ్యసంవత్సరాలు ఆ హిరణ్మయమైన అండాన్ని 
అధిష్టించి ఉన్నాడు. ఆ శ్రీమన్నారాయణుని బొడ్డునుండి వేయిసూర్యుల కాంతులతో వెలుగుతూ, సమస్త 
ప్రాణి సమూహానికీ ఆశ్రయమైన ఒకానొక పద శ9 పుట్టింది. ఆ పద గంలో నుండి భగవదంశతో చతురు బ్రహ్మ 
జనించాడు. స్వయం ప్రకాశుడైన ఆ బ్రహ్మదేవుడు నామములు, రూపములు, గుణములు అనే సంకేతములు 
కలవాడై సమస్త జగత్తులనూ సృష్టించాడు. 

సీ. తామిస్రమును నంధతామిస్రమును దమమును మోహనము మహామోహనంబు 

నను పంచమోహ రూపాత్మకమైన యవిద్య( బుట్టించి యవ్వేళ దనకు 
నది తమోమయదేహ మని ధాత రోసి తత్తనువు విసర్దించె, ధాత్సముక్త 
దేహంబు సతత క్షుతృష్ణల కావాసమును రాత్రిమయము నయ్యెను దలంప, 

తే. నందులో యక్షరక్షస్సు లన జనింప, వారి కప్పుడు క్షుతృషల్‌ నణల( గొంద 
తా చతుర్ముఖు భక్షింత మనిరి, కొందజతని రక్షింత మని తగ నాడి రంత. 721 

* బ్రహ్మదేవుడు తన ఛాయతో అవిద్యను పుట్టించాడు. ఆ అవిద్యలో తామిస్రము, అంధతామి(స్రము, 

తమము, మోహము, మహామోహము అనే ఐదు విధాలైన మోహస్థితు లున్నాయి. ఆ తర్వాత (బ్రహ్మ 
మోహమయమైన తన శరీరాన్ని చూచి ఏవగించుకొన్నాడు. ఆ దేహాన్ని వదలివేశాడు. ఆ బ్రహ్మ వదలిపెట్టిన 
దేహం, ఆకలి దప్పులకు స్టానమూ - రాత్రిమయమూ అయినది. దానిలో నుండి యక్షులూ రక్షస్సులూ 
అనే ప్రాణులు పుట్టారు. వారికి ఆకలిదప్పులు అతిశయించాయి. ఆ యక్షరక్షస్సులలో కొందరు (బ్రహ్మను 
“భక్షిద్దాం”అన్నారు; మరి కొందరు “రక్షిద్దాం”అన్నారు. 

వ. ఇట్లు వలుకుచు భక్షించువారలయి ధాత సన్నిధికిం జనిన నతండు భయవిహ్వలుండై యేను మీ 
జనకుండను, మీరలు మత్పుత్రులరు, నన్ను హింసింపకుండనుచు “మా మా జక్షత”, “రక్షతి” యను 
శబ్దంబులు వలుకం దన్నిమిత్తంబున వారలకుం గ్రమంబున యక్షరక్షోనామంబులు ప్రకటంబు లయ్యె, 
వెండియుం |బభావిభాసితంబైన యొక్క కాయంబు ధరించి సత్వగుణ గరిష్టులుం బ్రభావంతులు నగు 
సుపర్వులం బ్రముఖులంగా స్పజియించి తత్రభామయగాత్ర విసర్హనంబు సేసిననది యహోరూపంబై 
దేవతావలికి నాశ్రయంబయ్యె, మతియు జఘనంబు నలన నతిలోలుపులైన యసురులం బుట్టింప వార 
లతికాముకు లగుటంజేసి యయ్యజునిం జీరి మిథున కర్మం బపేక్షించిన విరించి నగుచు నిర్తజ్ఞులయిన 
యసురులు దనవెంటం దగులం బజుచి ప్రసన్నార్తిహరుండును, భక్త జనానురూప సందర్భనుండును 
వైన నారాయణుం జేరి తత్సాదంబులకుం బ్రణమిలై యిట్లనియె. 722 

* ఈ విధంగా పలుకుతూ వారు బ్రహ్మ సమీపానికి వచ్చారు. అప్పుడు బ్రహ్మ భయకంపితుడై 

“నేను మీ తండ్రిని. మీరు నా కుమారులు. నన్ను హింసించవద్దు”అంటూ “ మా జక్షత”, “రక్షత”అనే 
శబ్దాలు ఉచ్చరించాడు. ఆ కారణంగానే వారికి యక్షులు, రక్షస్సులు అనే పేర్లు వచ్చాయి. 


ఆ పిమ్మట (బ్రహ్మదేవుడు తేజోవిరాబితమైన మరొక దేహం ధరించాడు. సత్తగుణ సంయుతులూ, 
ప్రకాశవంతులూ అయిన దేవతలను ప్రముఖులుగా సృష్టించాడు. అనంతరం (బ్రహ్మ ఆ తేజో మయమైన దేహాన్ని 
వదలివేయగా అది పగలుగా రూపొంది దేవతలందరికీ ఆశయమయింది. తరువాత ఆ (బ్రహ్మ తన కటిప్రదేశం 
నుండి మిక్కిలి చంచలచిత్తులైన అసురులను పుట్టించాడు. వారు అతికాముకులు అగుటవల్ల ఆ (బ్రహ్మదేవుణ్ణి 
చుట్టుముట్టి రతిక్రియను అపేక్షించారు. సిగ్గువిడిచిన అసురులు తన వెంటపడగా బ్రహ్మ నవ్వుతూ పరుగులు 
తీశాడు. అలా పరుగెత్తి శరణాగతుల కష్టాలను తొలగించే వాడూ, భక్తులు కోరిన రూపంతో దర్శనం ఇచ్చేవాడూ, 
అయిన శ్రీమన్నారాయణుని దగ్గరకు వెళ్లి ఆయన పాదపద్మాలకు ప్రణమిల్లి ఇలా అన్నాడు. 


క. రక్షింపుము రక్షింపు ము, పేక్షింపక వినుత నిఖిల బృందారక, వి 
శ్వక్షేమంకర విను మిటు, దక్షత నీ యాజ్ఞ నేను దల నిడి వరుసన్‌. 723 

* “రక్షించు! రక్షించు” ఓ బృందారక బృందవందితా! సకల లోకాలనూ చల్లగా రక్షించే స్వామీ! 
ఉపేక్షింపక నన్ను రక్షించు; ఈ మాట ఆలకించు; నేను నీ ఆజ్ఞ తలదాల్చేవాడను. 
తే. ఈ ప్రజాసృష్టి కల్పనం బే నొనర్స, నందు. బాపాత్ములైన యీ యసురు లిపుడు 
నను రమింప6గ డాయ వచ్చిన గలంగి, యిటకు వచ్చితి, నను. గావు మిద్దచరిత! 724 


* అలా నీ ఆజ్ఞానుసారమే ఈ (ప్రజలను సృష్టించాను. పాపాత్ములైన ఈ రాక్షసులు నన్నే రమించాలనే 
దుర్చుద్దితో నా వెంటపడి మీది మీదికి వస్తున్నారు. వంత చెంది నీ చెంతకు వచ్చాను. ఓ సుచరిత్రా! నన్ను 
రక్షించు. 


వ. అదియునుంగాక లోకంబువారలకుం గ్లేశంబు లొనరింపను, గ్లేశంబునం బొందిన వారల క్లేశంబు 
లపనయింపను నీవ కాక యితరులు గలరే? యని స్తుతియించిన. బద్మజు కార్పణ్యం బెజుంగ 
నవధరించి వివిక్తాధ్యాత్మదర్భ్శనుం డగుచు గమల సంభవ! భవద్భోరతను త్యాగంబు సేయు మని 
యానతిచ్చిన నతండు నట్ల చేసెనంత నదియును. 725 


* అంతేకాక లోకంలో ఉండేవారికి క్లేశాలు కలిగించడానికీ, కష్టాలుపడే వారి కష్టాలను దూరం 
చేయడానికీ సమర్హు లైనవారు నీవు తప్ప వేరేవా రెవ్వరున్నారు?”అని స్తోత్రం చేయగా, (బ్రహ్మదేవుని 
దైన్యాన్ని పూర్తిగా తెలుసుకొన్నవాడై నిస్సందేహంగా అందరి హృదయాలను సందర్శింపగల శ్రీహరి “ఓ 
(బ్రహ్మదేవుడా! ఘోరమైన ఈ నీ శరీరాన్ని వదలిపెట్టు” అని ఆనతిచ్చాడు. బ్రహ్మదేవుడు అలాగే నని ఆ 
దేహాన్ని త్యాగం చేశాడు. 


సీ. నవ్య కాంచనరణ న్మణి నూపురారావ విలసిత పాదారవింద యుగళ 
కాంచీ కలాప సంకలిత దుకూల వస్తస్సార పులిన నితంబబింబ 
రాజితాన్యోన్య కర్కశ పీన కరికుంభ పృథు కుచభార కంపిత వలగ్న 
మదిరా రసాస్వాద మద విఘూర్ణిత చారు సిత నవ వికచ రాజీన నయన 


తే. యపర పక్షాష్టమీ శశాంకాభ నిటల, మదవ దలికుల రుచిరోపమాన చికుర 
లలిత చంపక కుసుమ విలాసనాస, హాసలీలావలోకన యబ్దపాణి. 726 


క. అన దగి సంధ్యారూపం, బున లలనారత్న మపుడు పుట్టిన దానిం 
గను(గొని దానవు లుపగూ, హన మొగి గావించి పలికి రందటు( దమలోన్‌. 727 


* అప్పుడు ఆ దేహంలోనుంచి 'సంధ్యాసుందరి' అనే చక్కదనాల చుక్క ఉదయించింది. మణులు 
తాపిన (కొంగ్రొత్త బంగారపు కాలి అందెలు ఘల్లుఘల్టున (మోగే పాదపద్మాలతోనూ, మెత్తని పట్టుచీరపై 
మిలమిల మెరుస్తున్న మొలనూలుతోనూ, ఇసుకతిన్నెలవలె కన్నుల విందుచేసే కటిప్రదేశంతోనూ, ఒకదానితో 
ఒకటి ఒరసికొంటున్న కుచకుంభాల బరువుకు నకనకలాడే నడుముతోనూ, మద్యపానం మత్తుతో చలిస్తూ 

అప్పుడే వికసించిన అరవిందాలవంటి అందాల కందోయితోనూ, కృష్ణపక్షం అష్టమినాటి చందమామను 
పోలిన సుందర ఫాలభాగంతోనూ, మత్త మధుకర నికరాలకు సాటివచ్చే ఒత్తైన శిరోజాలతోనూ, సొగసైన 
సంపంగి మొగ్గవలె సోగదేలిన ముక్కుతోనూ, చిరునవ్వులు చిందే చూపులతోనూ, తామర పూలవంటి 
చేతులతోనూ సాక్షాత్కరించిన ఆ సంధ్యాసుందరిని రాక్షసులందరూ సందర్శించారు. ఆగలేక 
కౌగిలించుకున్నారు. తమలో తాము ఇట్టా మాట్టాడుకున్నారు. 


క. ఈ సౌకుమార్య, మీ వయ, సీ సౌందర్య క్రమంబు, ని ధైర్యంబు, 
న్నీ సాభాగ్య విశేషము, నే సతులకు( గలదు చూడ నిది చిత్ర మగున్‌. 728 


* ఆహాహా! ఈ సౌకుమార్యం, ఈ నవయౌవనం, ఈ సౌందర్యం, ఈ జాణతనం, ఈ సౌభాగ్యవిశేషం 
లోకంలో ఏ (స్త్రీలకూ లేదు. ఇది చాల చిత్రంగా ఉంది. 


చ. అని వెజంగంది యద్దనుజు లందలు నిట్లని రీ తలోదరిం 
గని మన మంతనుండియును గాముక వృత్తిం జరించుచుండంగా 
మనయెడ దీని చిత్తమున మక్కువ లేమికి నేమి హేతువో? 
యని బహుభంగులం బలికి యా ప్రమదాకృతి యైన సంధ్యతోన్‌. 729 


వ. ఇట్లనిరి. 730 


* అని ఆ అందాల రాశిని అవలోకించి అసురులంతా ఆశ్చర్యపడ్డారు. “మనమంతా ఈమెను 
చూచినప్పటినుండీ (ప్రేమావేశంతో కామోత్కంఠులమై ఉండగా ఈమె మాత్రం మనమీద ఏమాత్రం మక్కువ 
చూపకుండా ఉండటానికి కారణం ఏమిటి?”అని అనేక విధాలుగా అనుకుంటూ, ఆ సంధ్యాసుందరితో 


ఇలా సంభాషించారు. 


క. ఓ కదళీస్తంభోరువ!, యే కుల? మే జాడదాన? వెవ్వరిసుత? వి 
ట్లేకాంతంబున నిచ్చట, నే కారణమున. జరించె? దెటిగింపు తగన్‌. 731 


* అరటి కంబాల వంటి నున్నని తొడలు కలదానా! నీది ఏ కులం? నీది ఊరు? నీ తల్లిదండ్రులు 
ఎవ్వరు? ఇక్కడ నీవు ఒంటరిగా తిరుగుతూ ఉండటానికి కారణం ఏమిటి? మాకు తెలియ జెప్పు. 


క. భవదీయ చారు రూప, ద్రవిణ లసత్సుణ్య భూమి( దగు మోహమునం 
దవిలిన దుర్భరులను మము, గనయవు పుష్పాస్తుబాధ ఘనమయ్యెం గదే. 732 


* అందాల కుప్పవైన నీ సౌందర్యసంపదతో ఇంపైన ఈ భూమి ఎంత పుణ్యం చేసుకున్నదో! మేము 
నీ చక్కదనానికి చిక్కి నీ ఎడబాటు భరింపలేక నీ వెంటపడ్డాము. అటువంటి సమ్మోహితులమైన మమ్మల్ని 
నీవు ఎందుకు నీ చెంత చేర్చుకోవు. ఆ మన్మథుడున్నాడే వాడు మమ్మల్ని పూల బాణాలతో వేధించుకు 
తింటున్నాడు. వాడి తాకిడికి తట్టుకోలేకుండా ఉన్నాము. 

వ. మతియు( దదీయ సౌందర్యం బుగ్గడింప నలవిగాక చింతించుచు. 733 
* అంటూ వాళ్లు ఆ సుందరి అందాన్ని అభివర్లించడానికి అలవిగాక మాటలురాక ఆలోచింపసాగారు. 


సీ గురు కుచభార సంకుచితావలగ్నంబు దనరారు నాకాశతలము గాగ 
లలిత పల్లవ పాణి తలమున( జెన్నొందు చెండు పతత్సతంగుండు గాంగ 
సలలిత నీల పేశల పృథు ధమ్మిల్ల బంధంబు ఘనతమఃపటలి గాంగ 
(బవిమలతర కాంత భాన విలోకన జాలంబు దారకాసమితి గాగ 


తే. గడణగి మైపూ(త సాంధ్యరాగంబు గాగ, నంగనాకృతి నొప్పు సంధ్యావధూటి. 
గదిసి మనముల మోహంబు గడలుకొన(గ, నసురు లందటు. గూడి యిట్టనిరి మతేయు. 734 


* కుచకుంభాల బరువువల్ల జవజవలాడే నడుము ఆకాశం కాగా, అందమైన చిగురుటాకువంటి 
హస్తమందు (ప్రకాశించే పూలచెండు అస్తమించే సూర్యబింబం కాగా, నల్లగా నిగనిగమెరుస్తూ విప్పారిన 
గొప్ప కొప్పుముడి చీకటి రేకలు కాగా, స్వచ్చమైన భావాలను వెల్లడిస్తూ తళతళ మెరిసే వీక్షణాలు నక్షత్రాలు 
కాగా, శరీరంనిండా పూసుకున్న మంచి గంధం పూత సంధ్యారాగం కాగా, స్త్రీరూపం ధరించిన ఆ సంధ్యాదేవిని 
అసురులందరూ చుట్టుముట్టారు. హృదయాలలో విచ్చలవిడిగా పెచ్చరిల్లిన మోహావేశంతో ఆమెను చూచి 
మళ్లీ ఇట్టా అన్నారు. 

క. వెలయంగ6 బద్మం బేక, స్థలముననే యొప్పుం గాని త్వత్సదపద్మం 

బిల బహుగతుల ననేక, స్థలముల. దనరారుగాదె తరుణాబ్దముఖీ! 735 


* కొత్తగా వికసించిన తామర పువ్వువంటి మొగం గల ఓ పిల్లా! పద్మం ఒకే స్థలంలో ఉంటుంది 

గదా! మరి నీ పాదాలనే పద్మాలు ఈ భూమిపై అనేక ప్రదేశాల్లో అనేక (ప్రకారాలుగా (ప్రకాశిస్తూ ఉన్నాయేమిటి? 
క. అని దనుజులు దను మునముల6 ననురాగము లుప్పతిల్ల నందణు నా సం 

ధ్యను బట్టికొనిరి, వనజా, సను( డప్పుడు హృదయమందు సంతస నుందెన్‌. 736 


* అని పలుకుతూ ఆ రాక్షసులు తమ మనస్సులో తమకం అధికం కాగా, ఆ సంధ్యాసుందరిని 
పట్టుకున్నారు. అది చూచి (బ్రహ్మ హృదయంలో ఎంతగానో సంతోషించాడు. 
క. సరసిజభవు( డయ్యెడ దన, కర మాఘ్రాణింప నపుడు గంధర్వులు న 
ప్పరసలు బుట్టిరి, ధాతయు( బరువడి నాత్మీయతనువుంబాసిన నదియున్‌. 737 
* బ్రహ్మదేవుడు అప్పుడు తన హస్తాన్ని ఆఘ్రాణించాడు. అప్పుడు గంధర్వులూ, అప్పురస'స్రీలూ 
పుట్టారు. వెంటనే (బ్రహ్మ తన శరీరాన్ని వదలివేశాడు. 


న. చంద్రికారూపంబైన, దద్గాత్రంబు విశ్వావసు పురోగములగు గంధర్వాప్పరోగణంబులు గైకొనిరి. 
వెండియుం గమల గర్భుండు తంద్రోన్మాద జృంభికా నిద్రా రూపంబైన శరీరంబు దాల్చి పిశాచ 

గుహ్యక సిద్ద భూత గణంబులం బుట్టించిన వారలు దిగంబరులు, ముక్తకేశులు నయినం జూచి 

ధాత లోచనంబులు ముకుళించి తద్దాత్రంబు విసర్దనంబు గావించిన నది వారలు గైకొనిరి, వెండియు 

నజుండు దన్ను నన్నవంతునింగా( జింతించి యదృశ్యదేహుం డగుచుం బితృ సాధ్యగణంబులం 
బుట్టించిన వారలు దమ్ము. బుట్టించిన యదృశ్య శరీరంబునకుం గార్యంబగు దేవభాగంబు( 

గైకొనినం దత్కారణంబునం బితృసాధ్యగణంబుల నుద్దేశించి శ్రాద్దంబుల హవ్యకవ్యంబు 
లాచరింతురు, మజియును. 738 

* వెన్నెల రూపాన్ని పొందిన ఆ దేహాన్ని విశ్వావసువు మున్నగు గంధర్వులూ అప్పరస్త్రీలూ గైకొన్నారు. 

మళ్ళీ బ్రహ్మ కునుకుపాటు, ఉన్మాదం, ఆవులింత, నిద్ర - వీటితో కూడిన శరీరాన్ని ధరించి, పిశాచాలనూ 
గుహ్యకులనూ, సిద్దులనూ, భూతాలనూ పుట్టించాడు. అలా పుట్టిన వారు దిగంబరులై వెండ్రుకలు విరబోసుకొని 
ఉన్నారు. అదిచూచి (బ్రహ్మకన్నులు మూసుకొని అప్పటి తన శరీరాన్ని వదలివేయగా దానిని పిశాచాదులు 
తీసుకున్నారు. అనంతరం (బ్రహ్మ తనను అన్నవంతునిగా భావించి, అదృశ్య శరీరుడై, పితృదేవతలనూ, 
సాధ్యులనూ పుట్టించాడు. వారు దమ్ము పుట్టించిన అదృశ్యదేహానికి కార్యమైన దేవభావాన్ని అందుకున్నారు. 
ఆ కారణంవల్లనే (శ్రాద్ద సమయాలలో పితృగణాలనూ, సాధ్యగణాలనూ, ఉద్దేశించి హవ్యకవ్యాలను సమర్పిస్తారు. 


సీ, సజ్జనస్తుత!, విను చతురత( బంకజాసను(డు దిరోధాన శక్తి వలన 
నర సిద్ధ విబుధ కిన్నరులను బుట్టించి తవిలి వారికి. దిరోధాన నామ 
ధేయ మైనట్టి యా దేహంబు నిచ్చెను వెండియు భారతీవిభుండు దనకు( 
బ్రతిబింబ మగు శరీరమున. గిన్నరుల( గింపురుషుల. బుట్టింప( బూని వారు 


తే. ధాతృప్రతిబింబ దేహముల్‌ దాల్చి వరుస, నిద్ద టిద్దణు గవగూడి యింపులొదవ 
బ్రహ్మపరమైన గీతముల్‌ పాడుచుండి, రంత. బంకజ సంభవు( డాత్మలోన. 739 


* సజ్జనులు సంస్తుతించే ఓ పరీక్షిన్మహారాజా! విను. బ్రహ్మదేవుడు నేర్పుతో తిరోధానశక్తి వల్ల 
సిద్దులనూ, విద్యాధరులనూ పుట్టించి, వారికి తిరోధానము అనేపేరుగల ఆ దేహాన్ని ఇచ్చాడు. తర్వాత 
(బ్రహ్మ తనకు ప్రతిబింబంగా ఉన్న శరీరంనుండి కిన్నరులనూ కింపురుషులనూ పుట్టించాడు. వారు ఆ 
(బ్రహ్మదేవుని ప్రతిబింబాలైన శరీరాలను ధరించి ఇద్దరిద్దరు జతకూడి బ్రహ్మదేవునికి సంబంధించిన గీతాలను 
గానం చేయసాగారు. 


క. తన సృష్టి వృద్ది లేమికి, గనలుచు శయనించి చింత గరచరణాదుల్‌ 
గొనకొని కదలింప(గ రా, లిన రోమము లుగ కుండలి వ్రజ మయ్యెన్‌. 740 
% తర్వాత తాను చేసిన సృష్టి అభివృద్ది చెందకుండా ఉన్నందుకు (బ్రహ్మదేవుడు తన మనస్సులో 
ఎంతగానో చింతించాడు. ఆయనకు కోపం వచ్చి చేతులూ, కాళ్ళూ విదలించాడు. అలా విదిలించగా రాలిన 
రోమాలన్నీ పాములుగా రూపం దాల్చాయి. 

క. వనజజు(డు దన్ను గృత కృ, త్యునిగా భావించి యాత్మం( దుష్టి నహింపన్‌ 
మనమున నిఖిలజగత్సా, వను లగు మనులం ద్రిలోకవరుల స్పజించెన్‌. 741 


* (బ్రహ్మదేవుడు తాను పూనిన పని నెరవేరినట్టుగా భావించాడు. తన అంతరాత్మ 
సంతోషపడునట్టుగా సమస్త జగత్తులో పవిత్రులైనవారూ, (త్రిలోకాలలో (శ్రేష్టులైన వారూ ఐన మనువులను 
సృష్టించాడు. 

సీ. పుట్టించి వారికి. బురుషరూపంబైన తన దేహ మిచ్చిన( దగిలి వారు 

గను(గొని మున్ను పుట్టినవారి. గూడి యా వనజసంభవున కిట్టనిరి, దేవ! 
యఖిల జగత్ర్రష్టవైన నీచేత. గావింపంగంబడిన యీ వితతసుకృత 
మాశ్చర్యకరము, యజ్ఞాది క్రియాకాండ మీ మనుసర్గమం దీడ్య మయ్యె 


తే. దద్దనిర్భాగములు మాకు. దవిలి జిహ్వ, లందు నాస్వాదనములు సేయంగ గలిగె 
ననుచు మనముల హర్షంబు లతిశయిల్ల, వినుతి సేసిరి భారతీవిభుని మణియు. 742 


* ఆ విధంగా పుట్టించి, (బ్రహ్మ వారికి పురుషరూపమైన తన దేహాన్ని ఇచ్చాడు. ఆ మనువులు 
తమకంటే ముందుగా సృష్టింపబడిన వారితో కలిసి బ్రహ్మదేవునితో ఇట్లా అన్నారు. 'దేవా! సకల లోకాలకు 
సృష్టికర్తవు నీవు. నీవు చేసిన ఈ సృష్టి అత్యంత సుకృతవంతమైనది. మిక్కిలి ఆశ్చర్యకరమైనది. యజ్ఞములు 
మొదలైన (క్రియాకాండమంతా ఈ మనువులను సృష్టించడం వల్ల (ప్రశంసనీయమైనది. యజ్ఞాలలోని 
హవిర్భాగాలను మా నాలుకలతో ఆస్వాదించే అవకాశం మాకు లభించింది.” అని అంతరంగాలలో సంతోష 
తరంగాలు పెల్లుబుకుతూ ఉండగా (బ్రహ్మదేవుని ప్రస్తుతించారు. 


న. నరతపోయోగ విద్యా సమాధి యుక్తం బగుచు బుషివేష ధరుండును, హృషీకాత్ముండునునై 
బుషిగణంబులం బుట్టించి సమాధి యోగైశ్వర్య తపో విద్యా విరక్తి యుక్తంబగు నాత్మీయ 
శరీరాంశంబు వారికిం గ్రమంబున నొక్కొక్కనికి నిచ్చెనని మైత్రేయుండు సెప్పిన విని విదురుండు 
పరమానందంబునం బొంది గోవిందు చరణారవిందంబులు డెందంబునం దలంచి వెండియు 
మైత్రేయునిం జూచి యిట్లనియె. 743 


* అనంతరం (బ్రహ్మ శ్రేష్టమైన తపస్సు, యోగము, విద్య, సమాధి వీటితో కూడినవాడై బుపివేషాన్ని 
ధరించి, ఇంద్రియాలతో కలసిన ఆత్మ స్వరూపుడై బుషిగణాలను సృజించాడు. వారికి తన శరీరాంశాలైన 
సమాధి, యోగం, ఐశ్వర్యం, తపస్సు, విద్య, వైరాగ్యం అనేవాటిని క్రమంగా ఒక్కొక్కరికే సం(క్రమింపచేశాడు 
అని మైత్రేయుడు విదురునకు తెలియజేశాడు. ఆ పలుకులు విని విదురుడు మహానందం పొంది గోవిందుని 
పాదారవిందాలు తమ మనస్సులో స్మరించి, మళ్ళీ మైత్రేయుణ్ణి చూచి ఈ విధంగా అన్నాడు. 

బా 


వరగుణస్వాయంభువ మను వంశం బిల( బరమసమ్మతము, దప్పుదు, తలంప( 

గొనకొని తద్వంశమున మిథున క్రియ( జేసి ప్రజావృద్ధి. జెప్పి తీవు, 

అదియునుగాక స్వాయంభున మనువుకు( బూని ప్రియవ్రతోత్తానపాదు 

లను నందనులు గల రంటివి, వారు స ప్తద్వీపవతియైన ధాత్రి నెల్ల 

తే. ధర్మమార్గంబు లేమియు. దప్పకుండ, ననఘులై యెట్టు పాలించిరయ్య? వారి 

చరిత యెల్లను సత్కృపానిరత బుద్ది, నెణు(గ వినిపింపు నాకు మునీంద్రచంద్ర! 744 


* ఉత్తమ గుణధౌరేయా! మైత్రేయా! భూమిమీద స్వాయంభువ మనువువంశం ధర్మమార్గాన్ని 
విడిచిపెట్టదనీ, ఆ వంశంలో (స్తీ పురుషయోగంవల్ల ప్రజావృద్ది జరిగిందనీ నీవు చెప్పావు. అదీగాక ఆ 
స్వాయంభువ మనువునకు ప్రియవ్రతుడు, ఉత్తానపాదుడు అనే ఇద్దరు కుమారులు ఉన్నారనీ అన్నావు. 
వారు ఏడు దీవులతో కూడిన భూమండలాన్ని అంతటినీ ధర్మమార్గం ఏ మాత్రమూ తప్పకుండా పుణ్యపథ 
ప్రవర్తులై ఎట్టా పాలించారు? ఓ మునీంద్రచంద్రా! వారి పవిత్ర చరిత్రమంతా నాకు దయారబుద్దితో 
విశదీకరించు. 


వ. అదియునుంగాక తన్మనుపుత్రియు యోగలక్షణ సమేతయు నగు దేవహూతి యను కన్యకారత్నంబును 
స్వాయంభువుండు గర్హమునకు నే విధంబునం బెండ్లి చేసె? నా దేవహూతి యందు మహాయోగి 
యయిన కర్ణముండు ప్రజల నేలాగునం బుట్టించె? నదియునుం గాక కర్ణముండు రుచి యను 
కన్యను దక్షప్రజాపతి కిచ్చె నని చెప్పితిని, ఆ రుచియందు నమ్మహాత్ముం డీ సృష్టి యేలాగునం 
బుట్టించె? నవి యన్నియుం దెలియ నానతీయ వలయునని యడిగిన విదురునకు మైత్రేయుం 
డిట్లనియె. 745 


* అంతేకాక ఆ స్వాయంభువమనువు సులక్షణ సంపన్నురాలైన తన కుమార్తె దేవహూతి అనే 
కన్యారత్నాన్ని కర్ణముడనే (ప్రజాపతికి ఇచ్చి వివాహం చేసిన విధానాన్ని వివరించు. ఆ దేవహూతియందు 
మహాయోగీశ్వరుడైన కర్దముడు ఏ విధంగా సంతానాన్ని కన్నాడో నాకు తెలుపు. అంతేకాక ఆ కర్షమప్రజాపతి 
తన తనయ అయిన రుచి అనే కన్యను దక్షప్రజాపతికి ఇచ్చాడని నీవు చెప్పావు. ఆ రుచి యందు దక్ష 
ప్రజాపతి ప్రజలను ఎట్టా సృష్టించాడు? ఇవన్నీ వివరంగా నాకు తెల్పు” అని అడుగగా విదురునితో 
మైత్రేయుడు ఇట్టా అన్నాడు. 

-: కర్ణము(డు భగవదనుజ్జ వడసి దేవహూతిని బెండ్లి యాడుట. :- 


క. నిను మనఘు!, కృతయుగంబున, మునినాధుం డయిన కర్ణము(డు ప్రజల స్పిం 
పను వనజసంభవునిచే, త నియుక్తుం డగుచు మది ముదము సంధిల్లన్‌. 746 
* పుణ్యాత్ముడవైన ఓ విదురా, విను. కృతయుగంలో (బ్రహ్మ దేవుడు ప్రజల్ని సృష్టించడానికి కర్దమ 
మునీశ్వరుని నియమించాడు. అందుకు కర్దముడు మిక్కిలి సంతోషం కలవాడైనాడు. 

తే. రీరగుణు(డు సరస్వతీ తీరమందు6 దనిలి పదివేల దివ్యవత్సరము లోలి( 


దపము సేయుచు నొకనాండు జపసమాధి, నుండి యేకాగ్రచిత్తుండై నిండు వేడ్క. 747 
క. నరదు( బ్రసన్న మనోరథ, వరదానసుశీలు నమరనంద్యు రమేశున్‌ 

దురిత విదూరు సుదర్శన, కరు. బూజించిన నతండు కరుణాకరుండై. 748 
న. అంతరిక్షంబునం బ్రత్యక్షంబైన. 749 


* ధీరుడైన ఆయన సరస్వతీనదీ తీరంలో పదివేల దేవతా సంవత్సరాలు విడువకుండా తపస్సు 
చేశాడు. ఒకనాడు ధ్యానతత్సరుడై, ఏకా(గ్రచిత్తంతో అత్యంత సంతోషంతో ఆ కర్దమ॥(ప్రజాపతి వరదుడూ, 
దయగలవాడూ, కోరిన కోర్కెలు తీర్చే మంచి స్వభావం కలవాడూ, దేవదేవుడూ, దురితదూరుడూ, 
లక్ష్మీవల్లభుడూ, చ[క్రహస్తుడూ అయిన మహావిష్ణువును ఆరాధించాడు. ఆ దేవుడు కర్ష్వముని కరుణించి 
ఆకాశంలో ప్రత్యక్షమయ్యాడు. 


సీ తరణి సుధాకర కిరణ సమంచిత సరసీరుహోత్సల ప్రగ్విలాసు( 
గంకణ నూపుర గ్రైనేయ ముద్రికా హార కుండల కిరీటాభిరాము( 
గమనీయ సాగర కన్యకా కౌస్తుభ మణి భూషణోద్భాసమాన వక్షు 
సలలిత దరహాస చంద్రికా ధవళిత చారు దర్పణ విరాజత్కపోలు 


తే. శంఖ చక్ర గదా పద్మ చారు హస్తు నలికులాలక రుచి భాస్వదలిక ఫలకు( 
బీత కౌశేయవాసు( గృపాతరంగి, త స్మితేక్షణు. బంకజోదరుని హరిని. 750 


న. మణీయు శబ్దబ్రహ్మ శరీరనంతుండును, సదాత్మకుండును, జ్ఞానైక వేద్యుండును, వైనతేయాంస 
విన్యస్త చరణారవిందుండును నయిన గోవిందుని( గనుంగొని సంజాత హర్ష లహరీ పరవశుండును, 
లబ్బమనోరథుండును నగుచు సాష్టాంగదండ ప్రణామంబు లాచరించి తదనంతరంబ. 751 


3 సూర్యకిరణాలు సోకి వికసించిన తామరపూలతోనూ, చం(ద్రకిరణాలు సోకి వికసించిన 
కలువపూలతోనూ కట్టిన సుందరమైన పూలమాలను ధరించి ఉన్నాడు. చేతులకు కంకణాలనూ, పాదాలకు 
నూపురాలనూ, కంఠాభరణాలనూ, అంగుళలీయకాలనూ, రత్నహారాలనూ, మకరకుండలాలనూ, కిరీటాన్నీ 
ధరించి ప్రకాశించుతున్నాడు. లావణ్యరాశియైన లక్ష్మీదేవితో కౌస్తుభమణితో ధగధగ మెరిసే వక్షస్థలం 
కలిగి ఉన్నాడు. సొగసైన చిరునవ్వు వెన్నెలలతో ముద్దులొలికే చెక్కుటద్దాలతో విరాజిల్హుతున్నాడు. శంఖం, 
చక్రం, గద, పద్మం చేతుల్లో ధరించి ఉన్నాడు. తుమ్మెదల వంటి నల్లని ముంగురులతో అందంగా ప్రకాశించే 
ఫాలఫలకం కలవాడై ఉన్నాడు. ఇంకా ఆ పంకజనాభుడైన హరి పచ్చని పట్టు వస్త్రం ధరించి 
సుందరమందహాసంతో దాక్షిణ్యం పొంగిపొరలే కటాక్ష వీక్షణాలతో అలరుతున్నాడు. 


శబ్ద బ్రహ్మమే శరీరంగానూ, అస్తిత్వమే ఆత్మగానూ కలిగి జ్ఞానం చేత మాత్రమే తెలుసుకోదగినవాడై 
గరుత్మంతుని మూపుమీద పాదపద్మాలు మోపి ఉన్న ఆ జనార్హనుని వీక్షించి కర్ణమ(ప్రజాపతి తన కోరిక 
నెరవేరిందని ఆనంద తరంగాలు పొంగులెత్తగా స్వామికి సాష్టాంగ నమస్కారాలు చేశాడు. 


క్త 

ముకుళిత కరకమలుం డయి, యకుటిల సద్భక్తి పరవశాత్మకు( డగుచున్‌ 
వికచాంభోరుహలోచను, నకు నిట్లనియెం దదాననము. గనుగొనుచున్‌. 752 


* అనంతరం చేతులు మోడ్చినవాడై నిర్మలమైన భక్తిభావంతో మైమరచి విచ్చిన అరవిందాలవంటి 
కన్నులు గల ఆ వెన్నుని ముఖాన్ని అవలోకిస్తూ, ఆయనతో కర్దముడు ఇలా అన్నాడు. 


ర్‌ 


9. 


అబ్బాక్ష! సకల భూతాంతరాత్ముండ వనం దనరుచుండెడి నీదు దర్శ్భనంబు( 
దలకొని సుకృత సత్సల భరితంబులైనట్టి యనేక జన్మానుసరణి 
ప్రకట యోగ క్రియాభ్యాస నిరూఢులైనట్టి యోగీశ్వరు లాత్మం గోరి 
యెంతురు యోగీశ్వరేశ్వర! యే భవత్సాదారవింద సందర్శ్భనంబు.( 


గంటి, భవవార్థి( గడవంగ6 గంటి మంటిం గడంగి నా లోచనంబుల కలిమి నేండు 
దవిలి సఫలత నొందె మాధవ! ముకుంద! చిరదయాకార! నిత్యలక్ష్మీ విహార! 753 


* ఓ పుండరీకాక్షా! నీవు అఖిల ప్రాణిలోకానికీ అంతరాత్మవై ప్రకాశిస్తుంటావు. అటువంటి నీ 
దర్శనంకోసం పురాకృత సుకృతంతో నిండిన అనేక జన్మలలో నిరంతర యోగాభ్యాస నిపుణులైన 
యోగీశ్వరులు, పరితపించుతూ ఉంటారు. అటువంటి యోగీశ్వరులకు ఈశ్వరుడవైన నీ పాదపద్మాల 
దర్శనం ఈనాడు నాకు (ప్రాప్తించింది. సంసార సముద్రాన్ని దాటగలిగాను; ధన్యుడ నైనాను. మాధవా! 
ముకుందా! దయాగ్రహృదయా! లక్ష్మీరమణా! నాకు కన్నులున్నందుకు ఫలం ఇప్పుడు లభించింది. 


న. 


అదియునుం గాక దేవా,! భవదీయ మాయావిమోహితులై హతమేధస్కులై సంసార పారా 
వారోత్తారకంబులైన భవదీయ పాదారవిందంబులు దుచ్చవృత్తికాములయి సేవించి నిరయగతులైన 
వారికిం దత్కామ యోగ్యంబు లగు మనోరథంబుల నిత్తు వట్టి సకాము లైనవారి నిందించు 
నేనును గృహమేధధేనువు నశేష మూలమును ద్రివర్గకారణమును సమాన శీలయు నయిన భార్యం 
బరిణయంబుగా నపేక్షించి కల్పతరుమూల సదృశంబులైన భవదీయ పాదారవిందంబులు సేవించితి, 
నయిన నొక్క విశేషంబు గలదు, విన్నవించెద నవధరింపుము, బ్రహ్మాత్మకుండ వయిన నీదు 
వచస్తంతు నిబద్గులై లోకులు కామవాతులైరంట, యేనును వారల ననుసరించినవాండ. 
కాలాత్మకుండవైన నీకు నభిమతం బగునట్టుగా(. గర్మ మయంబైన భవదాజ్ఞా చక్రంబు 
ననుసరించుటకు(గాని మదీయ కామంబు కొణుకు(గాదు. భవదీయ మాయానినిర్మితంబును, 
గాలాత్మక భూరివేగ సమాయుక్తంబును, నక్షరంబును నైన బ్రహ్మంబునందు భమణశీలంబును, 
నధిమాససమేత త్రయోదశ మాసారంబును, షష్ట్యుత్తర శతత్రయాహోరాత్రమయ పర్వంబును, 
బుతుషట్క సమాకలిత నేమియుం, జాతుర్మాస్యత్రయ విరాజిత నాభియు, నపరిమిత క్షణలవాది 
పరికల్సిత పత్రశోభితంబునుం, గాలాత్మక భూరివేగ సమాయుక్తంబును నైన కాలచక్రంబు సకల 

జీవనికరాయు గసనతత్సరం బగుం గాని కామాభిభూత జనానుగత పశుప్రాయులగు లోకుల విడిచి 
భవపరితాప నివారణ కారణం బయిన భవదీయ చరణాతపత్రచ్చాయా సమాశ్రయులై, తావకీన 
గుణకథన సుధాస్వాదన రుచిరలహరీ నిరసిత సకల దేహధర్ములైన భగవద్భక్త జనాయుర్హరణ 
సమర్థంబు గాకుండు నని వెండియు. 754 


* అదిగాక దేవా! నీ మాయవల్ల సమ్మోహితులై మతిమాలినవారై కొంతమంది సంసారసముద్ర 
సముత్తారకాలైన నీ చరణకమలాలను, తుచ్చమైన కోరికలు కోరి ఆరాధిస్తుంటారు. నరకగాములైన అటువంటి 
కాముకులు కోరిన కోర్కెలు కూడా నీవు సఫలం చేస్తుంటావు. అటువంటి కామాసక్తులను నిందిస్తూ ఉన్న 
నేనుకూడా పెండ్లాడాలనే ఉత్కంఠతో ఉన్నాను. గృహయజ్ఞ నిర్వహణంలో గోవువలె ఉపకరించేదీ, అన్నింటికీ 
మూలమైనదీ, దర్మార్థకామాలకు తావలమైనదీ, అనుగుణమైన నడవడిక గలదీ అయిన వధూమణిని 
వివాహం చేసుకోవలెననే ఆశయంతో భక్తజన పారిజాతాలైన నీ పాద జలజాతాలను సేవించాను. 


ఐనా ఒక విశేషం ఉంది. విన్నపం చేసుకుంటాను. దయతో విను. పరబ్రహ్మస్వరూపుడవైన నీ వాక్కులు 
అనే త్రాళ్ళతో బంధింపబడిన ప్రజలు కామోపహతు లైనారట. నేను వివాహం చేసుకోవటం కాలాత్మకుడవైన 
నీకు ఇష్టమగు రీతిగా, కర్మమయమైన నీ ఆజ్ఞావక్రాన్ని అనుసరించి దైవకార్యమైన సృష్టిని వృద్దిచేయటానికేగాని, 
నా కామం కోసం మాత్రం కాదు. నీవు నీ మాయతో నిర్మించిన కాలచక్రం మహావేగం కలది. అక్షర 
పరబ్రహ్మాన్ని అనుసరించి తిరిగేది. అధిక మాసంతో కలిసి పదమూడు నెలలు అనే ఆకులు కలది. 
మూడువందల అరవై అహో రా(త్రాలు అనే కణుపులు కలది, ఆరు బుతువులు అనేచుట్టు పట్టా కలది, 
మూడు చాతుర్మాస్యాలు అనే నడిమిబొడ్డు కలది, క్షణాలు అనే ఆకులతో విరాజిల్లేది, కాలాత్మకమై 
మహావేగంతో కూడినటువంటిది. 


ఈ కాలచక్రం గిరగిర పరిభ్రమిస్తూ సమస్త జీవుల ఆయుస్సును మింగివేయటానికి ఆసక్తి కలదై 
ఉంటుంది. ఈ విధంగా అది కామోపహతులైన వారినీ, వారిని అనుసరించే పశుప్రాయులైన లోకులనూ 
చీకాకుపరుస్తుందే కాని సంసార తాపాన్ని శాంతింపచేసే నీ పాదాలనే గొడుగుల నీడలను ఆశ్రయించిన 
వారినీ, నీ గుణవర్లనమనే అమృతరసాన్ని ఆస్వాదించుతూ దేహధర్మాలను లెక్కచేయని వారినీ అది ఏమీ 
చేయలేదు. అటువంటి నీ భక్తులైనవారి ఆయుస్సును హరించడానికి ఆ కాలచక్రం సమరం కాదు. 


మ. అనఘా! యొక్క(డవయ్యు నాత్మకృతమాయాజాత సత్వాది శ 
క్రి నికాయస్థితి నీ జగజ్జనన వృద్ది క్షోభ హేతు ప్రభా 
వ నిరూఢిం దగు దూర్లనాభిగతి విశ్వస్తుత్య! సర్వేశ! నీ 
ఘన లీలా మహిమార్లవంబు గడవంగా వచ్చునే యేరికిన్‌? 755 
* పాపాలను పారదోలే పరమాతు ్యడవు, సర్వేశ్వరుడవు, విశ్వవంద్యుడవు, నీవు ఒక్కడివే అయినా 
నీవు నిర్మించిన మాయవల్ల సత్వం మొదలైన శక్తులు పుడుతున్నవి. సాలీడు సాలెగూడు సృష్టించి మళ్లీ 
తనలో లీనం చేసుకున్నట్టు నీవు ఆశక్తులద్వారా ఈ లోకాలు పుట్టడానికీ, వృద్దిపొందడానికీ, నాశం కావడానికి 

కారణభూతమైన మాయామహిమతో (ప్రకాశిస్తూ ఉంటావు. అటువంటి నీ అపారలీలావిలాసమైన మహా 
సముద్రాన్ని దాటడానికి ఎటువంటి వారికైనా సాధ్యం కాదు. 


వ. దేవా! శబ్దాది విషయ సుఖకరం బగు రూపంబు విస్తరింప జేయుటెల్ల నస్మదనుగ్రహార్థంబు గాని నీ 
కొణకుం గా, దాత్మీయ మాయా పరివర్తితలోక తంత్రంబు గలిగి మదీయ మనోరథ సుధాప్రవర్షివైన 
నీకు నమస్కరించెద. 756 


* దేవా! శబ్ద, స్పర్శ, రూప, రస, గంధాలనే విషయాలచే సుఖం కలిగించే విశ్వస్వరూపాన్ని వృద్దిచేయడం 
మమ్ములను అను[గ్రహించడానికేగాని నీకోసం కాదు; నీ మాయవల్ల ఈ లోకవ్యాపారాలన్నీ ప్రవర్తింపచేస్తూ 
మా మనోరథసిద్ధి అనే అమృతాన్ని నిండుగా వర్షించే నీకు నా నమస్కారం. 


మ. అని యిబ్బంగి నుతించినన్‌ విని సరోజాక్షుండు మోదంబునన్‌ 
వినతానందన కంధరోపరిచర ద్విభ్రాజమానాంగుండై 
యనురాగస్మిత చంద్రికా కలిత శోభాలోకుండై య మ్మునీం 
ద్రుని( గారుణ్య మెలర్స( జూచి పలికెన్‌ రోచిష్టు(డై వ్రేల్మిడిన్‌. 757 


* ఈవిధంగా కర్వమప్రజాపతి చేసిన స్తోత్రం విష్ణుదేవుడు విన్నాడు. గరుత్మంతుని మూపుపై 
ఒయ్యారంగా కూర్చుండి అనురాగంతో కూడిన చిరునవ్వు వెన్నెలలు వెల్లివిరిసే చల్లని చూపులతో ఆ 
మునీం(ద్రుణ్మి ఆలోకిస్తూ ఇట్టా అన్నాడు. 


క. మునినర! యే కోరిక నీ, మనమున గామించినను సమంచిత భక్తిన్‌ 
నెనరున6 బూజించితి? నీ, కనయము నా కోర్కి సఫల మయ్యెడు( జుమ్మీ. 758 


* ఓ కరమ మునీంద్రా! నీవు ఏమి కావాలని కోరి నన్ను భక్తి శ్రద్దలతో ఆరాధించావో ఆ కోరిక నీకు 
అవశ్యం నెరవేరుతుంది. 


వ. అని యానతిచ్చి ప్రజాపతి పుత్రుండును, సమ్రాట్టును నైన స్వాయంభువ మనువు బ్రహ్మావర్త 
దేశంబునందు సప్తార్షవ మేఖలామండిత మహీమండలంబు. బరిపాలించుచున్నవా(, డమ్మహాత్ముం 
డపరదివసంబున నిందులకు శతరూపయను భార్యా సమేతుండై భరృకామ యగు కూతుం దోడ్కొని 
భవదీయ సన్నిధికిం జనుదెంచి నీకు ననురూప వయళ్శీల సంకల్ప గుణాకరయైన తన పుత్రిం 
బరిణయంబు గావించు, భవదీయ మనోరథంబు సిద్ధించు, ననుం జిత్తంబున సంస్మరించుచుండు, 
నమ్మనుకన్యక నిను వరించి భవద్వీర్యంబు వలన నతి సౌందర్యవతు లయిన కన్యలం దొమ్మండ్రం 
గను, నా కన్యకా నవకంబునందు మునీంద్రులు పుత్రోత్సాదనంబులు సేయం గలరు, నీవు 
మదీయశాసనంబును ధరియించి మదర్పితాశేషకర్ముండ వగుచు నైకాంతిక స్వాంతంబున భూతాభయ 
దాన దయాచరితజ్ఞానివై నాయందు జగంబులు గల వనియు, నీ యందు నే గల ననియు నెటింగి 
సేవింపుము, చరమకాలంబున ననుం బొంద(గలవు, భవదీయ వీర్యంబువలన నేను నీ భార్యా 

గర్భంబున( బ్రవేశించి మత్కళాంశంబున బుత్రుండనై సంభవించి నీకుం దత్వసంహిత నుపన్యసింతు 
నని జనార్హనుండు కర్దమున కెటింగించి యతండు గనుం గొనుచుండ నంతర్హితుండై. 759 


* అని పలికి శ్రీ మహావిష్ణువు ఇంకా ఇలా అన్నాడు. బ్రహ్మదేవుని కుమారుడూ, రాజాధిరాజూ 
అయిన స్వాయంభువ మనువు, బ్రహ్మావర్త దేశం రాజధానిగా సప్రసము[ద్రాల నడుమ ఉన్న భూమండలాన్నంతా 
పరిపాలిస్తున్నాడు. ఆయన శతరూప అనే తన భార్యతోకూడి, పెండ్లి కావలసిన కూతురును వెంటపెట్టుకుని 
రేపు నీ చెంతకు వస్తాడు. వయస్సులో, స్వభావంలో, సంకల్పంలో, ఉత్తమగుణాలలో నీకు తగినటువంటి 
తన పుత్రికను ఇచ్చి వివాహం చేస్తాడు. అందువల్ల నీ కోరిక నెరవేరుతుంది. 

నన్ను మనస్సులో సర్వదా సంస్మరిస్తూ ఉంటే ఆ మనుపుత్రిక నిన్ను పెండ్లాడి, నీ వల్ల అనన్య 
సౌందర్యవతులైన కన్యలను తొమ్మిదిమందిని కంటుంది. తొమ్మండుగురు కన్యలకూ మునీశ్వరులవల్ల 
ఉత్తములైన కుమారులు జన్మిస్తారు. నా ఆజ్ఞానుసారం నీవు చేసే సమస్త కార్యాలూ నాకు అర్పిస్తూ ఉండు. 
ఏకా(గమైన మనస్సుతో, ప్రాణికోటికి అవసర మైనప్పుడు అభయం ఇస్తూ, దానాలు చేస్తూ, కరుణా 
మూర్తివై,సుజ్ఞానివై ప్రవర్తించు. నాలో లోకాలన్నీ ఉన్నాయనీ, నీలో నేనున్నానీ తెలుసుకొని నన్ను ఆరాధిస్తూ 
ఉండు. అంత్యకాలంలో నీవు నా సన్నిధికి చేరగలవు. నీ తేజస్సువల్ల నేను నీ భార్యగర్భంలో (ప్రవేశించి, నా 
కళాంశతో నీ కుమారుడనై జన్మిస్తాను. నీకు తత్త్యవిద్యను బోధిస్తాను. 


ఈవిధంగా విష్ణుదేవుడు కర్ణమమునీశ్యరునకు వివరించి చెప్పి అతడు చూస్తూ వుండగానే 
అంతర్హితుడైనాడు. 


చ. అతుల సరస్వతీ సరిదుదంచిత బాలరసాల సాల శో 
భిత తట తుంగరంగమగు బిందుసరంబు వినిర్గమించి యం 
చిత గరుడాధిరోహణము సేసి తదీయ గరుత్రభూత రు 
క్రుతతి విలక్షణ క్రమ విరాజిత సామము వించు మోదియె. 760 


చ. అరిగె వికుంఠ ధామమున కంత సకామనుండైన కర్దముం 
డరయ నిమోహియై మనమునందును ముందట వచ్చు కోరికల్‌ 
సిరిగొనుచుండ6 దత్‌క్షణమ బిందుసరంబున కే(గి యిందిరా 
వరు దల పోయుచుండె జనవంద్యుండు భక్తినితాంత చిత్తు(డై. 761 


* సాటిలేని సరస్వతీనదీ జలాలతో పెంపొందిన గున్న మామిడి గుబురులతో కన్నులవిందు గావించే 
గట్టు గలిగిన బిందు సరోవరాన్ని అతిక్రమించి, గరుత్మంతుని అధిరోహించి, అతని చక్కని రెక్కల కదలికల 
చప్పుళ్ళతో సలక్షణమైన సామగానాన్ని ఆలకించుతూ హరి ఆనందంగా వైకుంఠానికి వేంచేశాడు. అనంతరం 

కోరికలు కొనలు సాగుతున్న కర్దముడు ఆనంద పారవశ్యంతో రాబోవు సుఖసంతోషాలు మనస్సులో 
ముప్పిరిగొనగా వెంటనే బిందుసరస్సుకు వెళ్ళాడు. అక్కడ జనవంద్యుడైన ఆ మునీంద్రుడు భక్తిరసాయత్తమైన 
చిత్తంతో శ్రీహరిని స్మరిస్తూ కూర్చున్నాడు. 
వ. అంత స్వాయంభువుండు గనకరథారూఢుం డగుచు నిజభార్యా సమేతుండై భర్భవాంఛాపరమైన 
పుత్రికం దోడ్కొనుచు నిజతనూజకుం దగిన వరు నన్వేషించుచు భువనంబులు గలయం గ్రుమ్మరి 
యెందునుం గానక వచ్చి వచ్చి. 762 


* అట్లా ఉండగా స్వాయంభువ మనువు భార్యతో కూడి బంగారు తేరెక్కి పెండ్లికి ఎదిగిన తన 
బిడ్డను వెంట బెట్టుకొని, ఆమెకు తగిన వరుణ్ణి అన్వేషించుతూ లోకాలన్నింటిలో ఎక్కడా అట్టివాడు కనబడక 
తిరిగి తిరిగి అక్కడికి వచ్చాడు. 


ఉ. ముందట. గాంచె నంత బుధముఖ్యుండు విష్ణుండు గర్హమున్‌ దయా 
నంద మెలర్పంజూడ నయనంబుల రాలిన బాప్పముల్‌ ధరన్‌ 
బిందువులై వెసం దొరఈగి పేర్చి సరస్వతి. జుట్టి పాణుటన్‌ 
బిందుసరోవరం బనెడి పేరం దనర్చిన పుణ్యతీర్థమున్‌. 763 
గ విష్ణువు సంతుష్టాంతరంగుడై కర్ణముల్ఞో కరుణార్ర దృష్టులతో చూచినప్పుడు ఆయన కన్నులనుండి 
రాలిన ఆనంద బాష్ప బిందువుల సమూహం నేలపై పడి, సరస్వతీ నదిని చుట్టుకొని ప్రవహించి “బిందు 
సరోవరం”అనే పేరు వహించింది. ఆ పుణ్యతీర్జాన్ని స్వాయంభువ మనువు తన కన్నుల ముందు 
సందర్శించాడు. 


ఉ. అందు దమాల సాల వకుళార్దుననింబ కదంబ పాటలీ 
చందన నారికేళ ఘనసార శిరీష లవంగ లుంగ మా 
కంద కుచందన క్రముక కాంచన బిల్వ కపిత్త మల్లికా 
కుంద మధూక మంజుల నికుంజములం దనరారి వెండియున్‌. 764 


* ఆ బిందుసరోవరం (ప్రక్కనే కర్షముని తపోవనం ఉన్నది. ఆ ఆశ్రమ వాటికలో కానుగ చెట్టూ, 
మద్దిచెట్టూ, పొగడచెట్టు, ఏణు మద్దిచెట్టూ, వేపచెట్టూ ఉన్నాయి. ఇంకా కొంచెం ముందుకు పోగా కడిమిచెట్టూ, 
యలు ౧ ౧ యలు యు ౧ ౧ 
కలిగొట్టు చెట్టూ, చందనవృక్షాలూ, కొబ్బరిచెట్టూ, కర్ఫూర వృక్షాలూ, దిరిసెనచెట్టూ కన్పించాయి. 
యు el ౧ ౧M 
లవంగలతలూ, మాదీఫలాలూ, మామిడిచెట్టూ, ఎగ్రచందనంచెట్టూ, పోకచెట్ల్టూ, సంపెంగపొదలూ, 
మారేడుచెట్టూ, వెలగచెట్టూ, ఇప్పుచెట్టూ కానవచ్చాయి. ఆ ప్రక్కనే మల్లెలూ, మొల్లలూ అల్లుకొన్న చిక్కని 
౧ ౧ ౧ ౧ ౧ ౧ 
చక్కని పొదరిండ్లు ఉన్నాయి. 

క. పరిపక్వ ఫలభరానత, తరుశాఖానికర నివసిత స్పుటవిహగో 
త్కర బహు కోలాహల రవ, భరిత దిగంతములు గలిగి భవ్యం బగుచున్‌. 765 


* ఆ ఆశ్రమంలో బాగాపండిన పండ్ల బరువుతో చెట్ల కొమ్ములు క్రిందికి వంగి ఉన్నాయి. ఆ 
కొమ్మలమీద నివసించే పక్షిమూకల కలకల ధ్వనులతో దిగంతాలు ప్రతిధ్వనిస్తున్నాయి. 


క. అతి నిశిత చంచు దళన, క్షత నిర్గత పక్వఫల రసాస్వాదన మో 
దిత రాజశుక నచో౭ర్హ, శ్రుతిఘోషము సెలగౌ శ్రవణ సుఖదం బగుచున్‌. 766 


* పండిన పండ్లను మిక్కిలి వాడిగా ఉన్న తమ ముక్కుతో పొడిచి ఆ సందులనుండి (స్రవిస్తూ ఉన్న 
ఫలరసాన్ని (త్రాగి, రాచిలుకలు సంతోషంతో చేస్తున్న అర్హవంతాలైన వేదగానాలు వీనులవిందుగా 
వినిపించుతున్నాయి. 


క. లలిత సహకార పల్లవ, కలితాస్వాదన కషాయ కంఠ విరాజ 
త్కలకంఠ పంచమ స్వర, కలనాదము లుల్లసిల్ల( గడు రమ్యములై. 767 


* లేతలేత తియ్యమామిడి చిగుళ్లను తెగమెక్కి వగరెక్కి పొగరెక్కిన గొంతులతో కోయిలలు ఎంతో 
రమ్యంగా అవ్యక్త మధురంగా, కూస్తూ ఉన్నాయి. 


క. అతుల తమాల మహీజ,ప్రతతి క్షణజాత జలద పరిశంకాంగీ 
కృత తాండవ ఖేలన విల, సిత పింఛవిభాసమాన శిఖిసేవ్యంబై. 768 


* అక్కడ ఉన్న మిక్కిలి చిక్కని తమాల వనాలను చూచి మేఘాలని భ్రాంతిపడి నెమళ్ళు ఉల్లాసంతో 
ఒళ్ళుమరచి పురులు విప్పి చూడముచ్చటగా ఆడుతున్నాయి. 


క. కారండన జలకుక్కుట, సారస బక చక్రవాక షట్సద హంసాం 
భోరుహకైరవ నవ క, ల్లార విరాజిత సరోరుహాకరయుతమై. 769 


* కన్నె లేళ్లతో, నీటికోళ్లతో, బెగ్గురు పక్షులతో, కొంగగుంపులతో, చక్రవాకాలతో, గండుతుమె శ్రదలతో, 
కలహంసలతో, కమలాలతో, తెల్లకలువలతో, ఎగ్రకలువలతో విరాజిల్లే సరోవరాలు గల ఆ ఆ(శ్రమవాటిక 
అత్యంత రమ్యంగా ఉంది. 


క. కరి పుండరీక వృక కా, సర శశ భల్లూక హరిణ చమరీ హరి సూ 
కర ఖడ్గ గవయ వలిముఖ, శరభ ప్రముఖో(గ వన్య సత్వాశయమై. 770 


* ఆ తపోవనం పరిసరాలలో ఏనుగులు, పెద్దపులులు, తోడేళ్ళు, అడవిదున్నలు, కుందేళ్ళు, 
ఎలుగుబంట్లు, లేళ్లు, చమరీమృగాలు, ఇంకా సింహాలు, వరాహాలు, ఖడ్గమృగాలు, గురుపోతులు, కోతులు, 
శరభాలు మొదలైన అడవి మృగాలు సంచరిస్తున్నాయి. 


మూడన స్కంధము 449 
వ. ఒప్పు నప్పురను తాపసోత్తముని యాశమంబుం గనుంగొని మితపరిజనంబుల తోడం జొచ్చి యందు.771 


* అటువంటి కరమ మహామునీంద్రుని తపోవనాన్ని దర్శించి స్వాయంభువ మనువు పరిమిత 
పరివారంతో, ఆశ్రమంలోనికి ప్రవేశించాడు. 


సీ. అంచిత బ్రహ్మచర్యవ్రత యోగ్యమై విలసిల్లు ఘనతపోవృత్తిచేత 
దేహంబు రుచిర సందీప్తమై చెలువొంద( గడు. గృశీభూతాత్మకాయుండయ్యు 
నలినోదరాలాప నన సుధాపూరంబు శ్రోత్రాంజలుల. ద్రావి చొక్కియున్న 
కతన గృశీభూతకాయుండు గాక జటావల్క లాజినశ్రీ వెలుంగ€ 


తే. గమలపత్ర విశాల నేత్రములు దనర, నలి నసంస్కార సంచితానర్భ్య నూత్న 
రత్నమును బోలియున్న కర్ణముని( జూచి, భక్తి మొక్కెను మనువు తత్సాదములకు. 772 


* అలా (ప్రవేశించి స్వాయంభువ మనువు కర్టమ(ప్రజాపతిని దర్శించాడు. పవిత్రమైన 
(బ్రహ్మచర్యవ్రతానికి తగినటువంటి తపోవ్యాపారంచేత ఆ ప్రజాపతి శరీరం చక్కగా (ప్రకాశిస్తూ ఉన్నది. 
ఆయన మిక్కిలి చిక్కిపోయినప్పటికీ విష్ణు సంకీర్తనం అనే అమృత రసాన్ని దొన్నెలవంటి చెవులతో (త్రాగి 
ఆ మాధుర్యంలో మైమరచి ఉండడంవల్ల ఆకృశత్వం కన్సించటం లేదు. ఆయన జడలూ, నారచీరలూ, 
జింక చర్మమూ ధరించి తామరరేకులవంటి విశాలమైన నేత్రాలతో ఒప్పుతూ సానబట్టని వెలకట్టరాని 
వినూత్న రత్నంలాగా వెలుగుతున్నాడు. అటువంటి కర్దమ(ప్రజాపతిని చూచి స్వాయంభువమనువు, 
భక్తిభావంతో ఆయన పాదాలకు నమస్కరించాడు. 


వ. ఇట్టు వందనంబు గావించినం గర్హముండు దన గృహంబునకు విందై చనుదెంచిన య మనువు 
నాదరించి యర్థ్య పాద్యాది విధులం బరితుష్టునిం గావించి పూర్వోక్తంబైన భగవదాదేశంబు సంస్కరించి 
స్వాయంభువున కిట్లనియె. 773 


* ఇట్లు నమస్కారం చేసిన స్వాయంభువుణ్ణి కర్ణమమునీశ్యరుడు తన ఇంటికి వచ్చిన అతిథిగా 
భావించి సంభావించాడు. అర్థ్యపాద్యాదులతో ఆదరించి ఆనందింపజేశాడు. అనంతరం కర్దముడు జనార్హనుని 
ఆదేశాన్ని జ్ఞప్తికి తెచ్చుకొని స్వాయంభువ మనువుతో ఇట్టా అన్నాడు. 

సీ. వరగుణాకర! భగవద్భక్తియుక్తుండ వైన త్వదీయ పర్యటన మెల్ల 

శిష్టపరి గ్రహదుష్ట నిగ్రహముల కొణుకు( గదా పుణ్యపురుష! మణియు 
వనజహితాహిత వహ్ని సమీర వైవస్వత వార్థిప వాసవాత్మ 
కు(డవు హరి స్వరూపు(డ వైన నీకును మానిత భక్తి నమస్కరింతు 
తే. ననఘ! నీ విప్పుడే నేమి యఖిలలోక, జైత్రమగు హేమ మణిమయ స్యందనంబు 
నెక్కి కోదండపాణివై యిద్దసైన్య, పద విఘట్టనచే భూమిభాగ మగల. 774 


450 పోతన భాగవతము 


* ఉత్తమ గుణాలకు స్థానమైన రాజా! భగవద్భక్తుడవైన నీవు దుర్దనులను శిక్షించడానికీ, సజ్జనులను 
రక్షించడానికీ లోకంలో పర్యటిస్తూ ఉంటావు. ఓపుణ్యపురుషా! నీవు సూర్యుడు, చంద్రుడు అగ్ని, వాయువు, 
యముడు, వరుణుడు, దేవేంద్రుడు - వీరి అంశలు కలవాడవు. మహావిష్ణు స్వరూపుడవు. అటువంటి నీకు 
నేను పరమభక్తితో నమస్కరిస్తున్నాను. నీవు ఎల్లప్పుడూ సమస్త లోకాలలో జయాన్ని సంపాదించే మణులు 
తాపిన బంగారు తేరెక్కి విల్లు చేబూని, వీర సైనికుల పాదఘట్టనలతో ధాత్రి దద్దరిల్లగా జైత్రయాత్ర 
సాగిస్తుంటావు. 

మ. తరణింబోలి చరింపకున్న ఘననిద్రం బొంది యెందేని భూ 

వర! పద్మోదర కల్పితంబులగు నీ వర్ణాశ్రమోదార ని 
స్తర పాథోనిధి సేతుభూత మహిమాచార క్రియల్‌ దప్పి సం 
కరమై చోరభయంబునన్‌ నిఖిలలోకంబుల్‌ నశించుం జుమీ! 775 

* ఓ రాజా! నీ వీ జగత్తులో సూర్యునిలాగా సంచరింపకపోతే ఈ లోకాలన్నీ నిద్రలో మునిగిపోతాయి. 
(బ్రహ్మచే కల్పింపబడిన వర్ణాశ్రమాలు అల్లకల్లోలమైపోయి, ఆ సముద్రానికి సేతువువంటి సదాచార సంపత్తి 
సంకరమై పోతుంది. జాతి సాంకర్యం ఏర్పడి దొంగల భయం వల్ల లోకాలన్నీ చీకాకై నశించిపోతాయి. 


వ. అని పలికి భవదాగమనంబునకు నిమిత్తం బెయ్యది? యనవుడు సమాహిత నిత్యకర్మానుష్థానుండైన 
మునీంద్రునకు స్వాయంభువుం డిట్లనియె. 776 


* ఇలా పలికి కరమ ప్రజాపతి నీ రాకకు కారణం ఏమిటని స్వాయంభువుణ్లి అడిగాడు. యథావిధిగా 
నిత్యకర్మానుష్టానాలు నిర్వర్తించిన కర్ణమ(ప్రజాపతితో స్వాయంభువ మనువు ఇట్టా అన్నాడు. 
క. సరసిజ గర్భుండు దనచే, విరచిత మైనట్టి వేదవితతుల నెల్లన్‌ 
ధర వెలయించుటకై బుధ, వర! మిమ్ముం దన ముఖంబునలన స్పజించెన్‌. 777 


జక మునివరేణ్యా! (బ్రహ్మదేవుడు తాను రచించిన వేదాలను అన్నింటినీ ఈ మేదినిమీద 
వెలయించడానికి, మిమ్ములను తన ముఖం నుండి సృష్టించాడు. 


క. దురిత స్వరూప పాట, చ్చర పీడం బొందకుండ సకల క్షోణిం 
బరిపాలించుటకై మము, నరవిందభవుండు భుజములందు స్పజించెన్‌. 778 


* పాపాత్ములైన బందిపోటుదొంగల బాధలకు బలికాకుండా సమస్త భూమిని పాలించడానికి, 
మమ్ములను అజుడు తన భుజాల నుండి సృజించాడు. 


క. నెటీ నట్టి జలజభవునకు6 గర మంతఃకరణ గాత్రకములై వరుసం 
బణ(గిన బ్రహ్మక్షత్రము, లరయ రమాధీశ్వరునకు నవనీయంబుల్‌. 779 
* బ్రాహ్మణజాతి బ్రహ్మదేవునకు అంతఃకరణంగా, క్షత్రియజాతి శరీరంగా ఒప్పుతున్నది. ఇవి రెండూ 
లక్ష్మీవల్లభునకు అవశ్యం రక్షింపదగినవి. 

వ. కావున హరిస్వరూపుండవై దుర్దనదుర్దర్శనుండ నయిన నినుం గనుట మదీయ భాగ్యంబున సిద్దించె, 
భవత్సాదకంజ కింజల్కపుంజ రంజితంబైన మదీయ మస్తకంబును దావక నచనసుధా పూరితంబులైన 
శ్రవణంబులును మంగళకరత్వంబున సాఫల్యంబునం బొందె, నేను గృతార్థుండ నయితి దుహిత్స 
స్నేహజదుఃఖ పరిక్షిన్నాంతః కరణుండనై సకల దేశ పరిభ్రమణ ఖిన్నుండ నయిన నా విన్నపం బవధరింపు 
మని యిట్లనియె. 780 


స అందువల్ల విష్ణుస్తరూపుడవూ, దుర్దనులకు దుర్రర్శనుడవూ ఐన నీ దర్శనం నా భాగ్యంవల్ల నాకు 
ప్రాప్తించింది. నీ పాద పద్మాలలోని కేసరాలవల్ల ఎర్రనయిన నా శిరస్సూ నీ మాటలను అమృతరసంతో 
నిండిన నా చెవులూ, సమస్త శుభాలకూ స్థానాలై సఫలత్వాన్ని పొందాయి. నేను ధన్యుడనైనాను. కుమార్తెపై 
గల వాత్సల్యం వల్ల మనస్సులో ఆందోళనపడుతూ, సమస్త దేశాలూ తిరిగి అలసిపోయాను. నా ప్రార్థన 
ఆలకించు - అని పలికి స్వాయంభువమనువు కరమ మునీం(ద్రునితో మళ్ళీ ఇట్టా అన్నాడు. 


మ. వరయోగీశ్వర! దేవహూతి యను నీ వామాక్షి మత్పుత్రి దా 
వరలావణ్య గుణాఢ్యులన్‌ వినియు నెవ్వారిన్‌ మదిం గోర, కా 
తురయై నారదుపంపునన్‌ మిము వరింతు న్నంచు నేతెంచె, నీ 
తరుణీభిక్ష. బరి గహింపుము శుభోదాత్త క్రియాలోలతన్‌. 781 


* ఓ మహాయోగివరా! ఈ కన్యక నా కన్నకూతురు. పేరు దేవహూతి. నా కూతురు లోకంలో 
మిక్కిలి సౌందర్యవంతులైన పురుషులను ఎవ్వరినీ వరించడానికి ఇష్టపడక చింతా(క్రాంతురాలై ఉన్నది. 
నారదమహర్షివల్ల నీరూపగుణాలు ఆలకించి నిన్నే వివాహమాడాలని నిశ్చయించింది. అందుకని నీవు ఈ 
శుభకార్యానికి అంగీకరించు, ఈ నా కుమారిని స్వీకరించు. 


క. అమలిన గృహమేధిక క, ర్మములకు ననురూపగుణ విరాజిత శీల 
క్రమముల( దనరిన తరుణిం, బ్రమదమున వరింపుమయ్య భవ్యచరిత్రా! 782 
* పవిత్ర చరిత్రా! అత్యంత స్తుత్యాలైన గృహస్థాశ్రమ కృత్యాలను నిత్యం నిర్వహించడానికి 
అనురూపమైన రూపమూ, గుణమూ, శీలమూ కల ఈ కాంతను సంతోషంతో అర్జాంగిగా అంగీకరించు. 
క. అనఘ! విరక్తులకైనం, దనయంత లభించు సౌఖ్యతతి వర్ణింపం 
జనద(ట, కాముకులకు న, బ్బిన మానుదురే లభించు ప్రియసౌఖ్యంబుల్‌. 783 
* ఓ పుణ్యాత్ముడా! కర్ణమ మునీంద్రా! ఎంతటి విరక్తులైనా అయాచితంగా తమంత తామే లభించిన 


సౌఖ్యాలను పరిత్యజింపకూడ దన్నారుగదా పెద్దలు. అటువంటప్పుడు వివాహమాడాలనే కోరిక గలవారు 
అనుకోకుండా లభించిన శుభంకరమైన ఇటువంటి పరమ సౌఖ్యాన్ని కాదంటారా? 

క. వినుము, ఫలారంభు(డు గృప, ణుని నడిగినం దనయశంబునుం దగు మానం 
బును జెడు( గావున దగ నీ, వెనయ వివాహేచ్చ( దగులు టెజి(గి యిచటికిన్‌. 784 


స్‌ మునీశ్వరా! ఒక పనిచేయడానికి పూనుకొన్నవాడు లోభిని అడిగినట్రైతే ఆ పని చెడడమే కాక, 
అతని ఆత్మగౌరవానికి కూడ భంగం వాటిల్లుతుంది. నీవు వివాహం చేసికోవాలనే తలంపుతో ఉన్నావని 
తెలుసుకొనే మేము ఇక్కడికి వచ్చాము. 


క. చనుదెంచితి, యస్మత్రా, రన గైకొని మత్తనూజ. దగ వరియింపుం 
డని ముని స్వాయంభువునిం, గను(గొని మరలంగ6 బలికె. గడుమోదమునన్‌. 785 


డన త 
ఇలా వచ్చిన నా విన్నపాన్ని మన్నించి నా పుత్రికను న్‌ అర్జాంగిగా అంగీకరించు. 


ఆ మాటలు విని, కర్దమ మునీంద్రుడు స్వాయంభువ మనువును చూచి మిక్కిలి సంతోషంతో 
ఇట్టా అన్నాడు. 
సీ. అనఘ! నీ చేత ననన్యదత్తముగ( బ్రతిస్టితంబైన యీ తీవంబోండి 
కమనీయ రూప రేఖా విలాసంబుల మానితలక్ష్మీ సమాన యగుచు 
నొకనా6టి రాత్రియం దుడురాజ చంద్రికా ధవళితనిజసాధ తలమునందు 
మహిత హిరణ్మయ మంజీర శోభిత చరణయై నిజసఖీ సహిత యగుచు( 


తే. గందుకక్రీడ( జరియింప( గగనమందు, వర విమానస్థు( డగుచు విశ్వావసుండు 
నాగ దనరిన గంధర్వ నాయకుండు, తరుణి( జూచి విమోహియె ధరణి. బడియె. 786 


స్ట పుణ్యాత్ముడా! ఇతరుల నందరినీ కాదని నాకోసం తీసుకొని వచ్చిన ఈ లతాంగి లోకోత్తర 
సౌందర్యవతి. అందచందాలలో మహా లక్ష్మితో సమానురాలు. ఈమె ఒక నాటి రాత్రి, నిండారు పండు 
వెన్నెల వెలుగులతో తెల్లగా మెరసిపోతున్న తన మేడపై, పాదాలకు బంగారు అందెలు అలంకరించుకుని 
తన చెలికత్తెలతో బంతి ఆట ఆడుతున్నది. ఆ సమయంలో ఆకాశంలో విమానంలో వెళ్ళుతున్న విశ్వావసుడనే 
గంధర్వరాజు ఈ తరుణీమణి సౌందర్యాన్ని తిలకించి మోహంతో దేహం మరచి విమానంలో నుంచి తూలి 
భూమిమీద పడ్డాడు. 


తే. పుండరీకాక్షు నెటు(గని పురుషపశువు, లీ తలోదరి( బొడగాన రేమి సెపు? 
నట్టి కొమరాలు భాగ్యోదయమునం( దాన, వచ్చి కామింప నొల్లని వాండు గలండె? 787 


*పృుండరీకాక్షుని'స శరణం ఎరుగని పురుష పశువులు ఈమెను దర్శింపలేరు. అటువంటి జవరాలు 
అదృష్టవశాన తనంత తాను వలచి వరించి వచ్చినప్పుడు ఇష్టపడనివాడు ఉంటాడా! 


క. ఈ కన్యారత్స్నమునకు, నాకును గుణరూప వర్తనంబుల యెడ నా 
లోకింప సమమ కావునం గైకొని వరియింతు విగతకల్మషవృత్తిన్‌. 788 

* గుణం, రూపం, నడవడి - ఇవి ఈ కన్యకామణికీ నాకూ సమానంగా ఉన్నాయి. కాబట్టి ఇది 
పుణ్యకార్యంగా భావించి ఈమెను నేను వరించి భార్యగా స్వీకరిస్తాను. 


క. విమలాత్మ! దీని కొక సమ, యము గల దెటీ(గింతు విను గుణాకర యగు నీ 
రమణికి నపత్యపర్యం, తము వర్తింపుదు గృహస్థధర్మ క్రియలన్‌. 789 


* ఓ పుణ్యాత్ముడా! అయితే ఇందుకు ఒక నియమం ఉంది. అది చెబుతాను, విను. ఉత్తమగుణ 
సంపన్నురాలైన ఈమెకు సంతానం కలిగే పర్యంతం మాత్రమే నేను గృహస్థ ధర్మాన్ని నిర్వర్తిస్తాను. 
ఆ. అంతమీ(ద విష్ణు నాజ్ఞ యౌ(దల( దాల్చి, శమదమాది యోగసరణి( బొంది 
సన్న్యసించు వాడ జలజనేత్రుని వాక్య, కారణమున జేసి దీరచరిత! 790 


డన ఆర్య 5 ఆర్య 
అటు తర్వాత జితేంద్రియుడనై యోగమార్గం అవలంబించి సన్యాసం స్వకరిస్తాను. ఓ సచ్చరి(త్రా! 
ఇది భగవంతుడైన శ్రీహరి ఆజ్ఞ. శిరసావహింపక తప్పదు. 
క. శ్రీవిభుని వలన నీ లో, కావలి యుదయించు. బెరు(గు నడంగును విను రా 
జీవభవాదుల కతండే, భూవర! నిర్మాణ హేతు భూతుం డరయన్‌. 791 


స్‌ ట్ర లక్ష్మీవల్లభుని వల్లనే ఎల్లలోకాలూ పుడుతూ, పెరుగుతూ నశిస్తూ ఉన్నాయి. ఓ రాజా! బ్రహ్మాదుల 
అభ్యుదయానికి ఆయనే కారణభూతుడై ఉన్నాడు. 


న. అది గావున న మ్మహాత్ముని యాజ్లోల్లంఘనంబు సేయరాదని కర్షముండు వలికిన విని స్వాయంభువుండు 
నిజభార్యయైన శతరూప తలంపును బుత్రియెన దేవహూతి చిత్తంబును నెటింగినవాయడై ముని 
సమయంబున కియ్యకొని ప్రహృష్ట హృదయుం డగుచు సమంచిత గుణగణాఢ్యుం డయిన 
కర్ణమునకు దేవహూతిని విధ్యుక్షప్రకారంబున వివాహంబు సేయించెం దదనంతరంబ శతరూపయును 
బారిబర్హ సంజ్ఞికంబులైన వివాహోచిత దివ్యాంబరాభరణంబులు దేవహూతి కరముల కొసంగె, 
నవ్విధంబున నిజకులాచార సరణిం బరిణయంబు గావించి విగత చింతాభరుండై స్వాయంభువుండు 
దుహితృ వియోగ వ్యాకులిత స్వాంతుండై కూ(తుం గౌంగిలించుకొని, చుబుకంబు( బుడుకుచు( 
, జెక్కిలి ముద్దుగొని, శిరంబు మూర్కొని, ప్రేమాతిరేకంబున బాప్పధారాసిక్త మస్తకం జేసి తల్లీ! 
పోయి వచ్చెద నని చెప్పి కర్ణమునిచేత నా మంత్రితుండై నిజభార్యా సమేతంబుగ రథం బెక్కి 
సపరివారుండై. 792 


* అందువల్ల ఆ దేవుని ఆజ్ఞ జవదాటరానిది అని కర్ణమముని పలికాడు. ఆ మాటలు విని స్వాయంభువ 
మనువు తనభార్యయెన శతరూప అభిప్రాయాన్ని, తన కూతురైన దేవహూతి అభి ప్రాయాన్నీ అడిగి 
తెలుసుకొన్నాడు. కర్ణమ మునీంద్రుని నియమానికి ఒప్పుకొన్నాడు. ఎంతో సంతోషంతో ఉత్తమ 
గుణసంపన్నుడైన ఆ మునివరేణ్యునకు తన కుమార్తెయెన దేవహూతిని ఇచ్చి యథావిధిగా వివాహం 


చేయించాడు. 

ఆ తరువాత శతరూప “పారిబర్హము”లనే పేర్టుగల వివాహోచితాలైన దివ్యవ(స్తాలనూ, 
దివ్యాలంకారాలనూ, దేవహూతికీ, కర్షమునకూ బహూకరించింది. ఈ (ప్రకారంగా తన కులాచారాన్ని 
అనుసరించి, వివాహం జరిపించి సంతుష్ట హృదయుడైన స్వాయంభువమనువు కన్న బిడ్డను ఎడబాసి 
పోతున్నాననే విచారంతో చిన్నబోయిన మనస్సుతో కుమార్తెను కౌగిలించుకొని, చుబుకం పుణికి, చెక్కిలి 
ముద్దాడి, శిరస్సు మూర్కొని (పేమవల్ల ఉబికిన బాష్పధారలతో ఆమె శిరస్సును తడుపుతూ “తల్లీ! 
వెళ్లివస్తాను” - అన్నాడు. అనంతరం అల్లుని వీడ్కోలు అందుకొని తన అర్జాంగితో రథం అధిరోహించి 


సపరివారంగా బయలు దేరాడు. 


చ. తరళ తరంగ వీచి సముదంచిత బిందుసరస్సరస్వతీ 
సరిదరవింద తుందిల లసత్తరు తీర నివాస సన్మునీ 
శ్వర నికరాశ్రమాకలిత సంపదలం గను(గొంచు వేడ్క ము 
ప్పిరిగొన నేగె నాత్మ పుటభేదన విస్సుటమార్గవర్తియె. 793 


* కదలుతూ ఉన్న కెరటాలు గల బిందు సరస్సును దాటి, సరస్వతీనదిని అతిక్రమించి, ఆ నదీ 
తీరంలో తామరపూలతోనూ, దట్టమైన తరువులతోనూ ఒప్పుతూ ఉన్న మునీశ్వరుల ఆశ్రమాలను 
ముప్పిరిగొన్న ఆనందంతో ఆలోకిస్తూ స్వాయంభువ మనువు తన పట్టణమార్గాన్ని పట్టి వెళ్లాడు. 

వ. ఇట్లు సని చని బ్రహ్మావర్తదేశంబునందు. 794 


సీ. ఎందేని( దొల్లి లక్ష్మీశుండు యజ్ఞసూకరమూర్తి( గైకొని సరభసముగ 
నొడలు జాడించిన( బుడమిపై రాలిన రోమజాలంబులు రుచిర హరిత 
వర్గమై పొలుపార నర కుశ కాశ మయంబును యజ్ఞక్రియా కలాప 
యోగ్యంబునై చాల నొప్పారి బర్జిస్సు సంభవించిన దాన సకల బుషులు( 


తే. గ్రతువు లొనరించి తద్విఘ్నకారులైన, యసురులను ద్రుంచి రట్ల స్వాయంభువుండు 
విష్ణుపరముగ మఖము గావించి రుచిర, మేధ సెలువొంది నట్టి యాత్మీయపురము. 795 
* ఈ విధంగా పయనించి (బ్రహ్మావర్తదేశం చేరాడు. పూర్వం విష్ణు దేవుడు యజ్ఞవరాహరూపం 
ధరించి ఒక్కసారి గట్టిగా ఒళ్లు విదిలించాడు. ఆయన శరీరం మీద బిరుసైన వెంట్రుకలు ఆ (ప్రదేశంలో 
రాలాయి. వాటివల్ల పచ్చని దర్భలూ, రెల్లుగడ్డీ యజ్ఞాకార్యాలకు యోగ్యమైన అన్నీ పుట్టాయి. వాటితో 
బుషీశ్యరులు అక్కడ యజ్ఞాలు చేశారు. యజ్ఞాలకు విఘ్నాలు చేస్తున్న రాక్షసులను తుదముట్టించారు. 
అటువంటి (బ్రహ్మావర్త దేశంలో అదేవిధంగా స్వాయంభువమనువు కూడా విష్ణువు నుద్దేశించి యజ్ఞం చేసి 
ప్రజ్ఞానిధియె విరాజిల్లాడు. అటువంటి తన పట్టణాన్ని ఆయన సమీపించాడు. 


క. డాయంజన( బురజనము లు, పాయనములు దెచ్చి యిచ్చి బహుగతుల నతుల్‌ 
సేయగ మంగళతూర్యము, లాయతగతి మోయ జొచ్చె నంతఃపురమున్‌. 796 

* అప్పుడు పురజనులు ఎదురువచ్చి కానుకలు తెచ్చి ఇచ్చారు. అనేక విధాలుగా సంస్తుతించారు. 
మంగళవాద్యాలు ధ్వనిస్తూ ఉండగా, స్వాయంభువ మనువు అంతఃపురం (ప్రవేశించాడు. 


వ. ఇట్టు ప్రవేశించి తాపత్రయోపశమనం బగు భగవద్భక్తి వృద్ది. బొందించుచు. బుత్రమిత్ర 
సుహృద్బాంధవ సహితుండై పరమానందంబున. 797 


* అలా ప్రవేశించి, స్వాయంభువ మనువు, ఆధ్యాత్మిక ఆధిభౌతిక ఆధిదైవికాలనే తాపత్రయాన్ని 
రూపుమాపే భగవద్భక్తిని పెంపొందించుకుంటూ పుత్ర, మిత్ర, కళత్ర, సజ్జన, బాంధవులతోకూడి 
పరమానందంగా ఉన్నాడు. 


మ. అతిభక్తిం బ్రతివాసరంబును హరి వ్యాసంగు(డై మూధవాం 
కిత గంధర్వ విపంచికాకలిత సంగీత ప్రబంధాను మో 
దితుండై యిష్టవిభూతులందు ననురక్తిం బొంద కేప్రొద్దు న 
చ్యుత సేవైక పరాయణుం డగుచు నస్తోక ప్రభావోన్నతిన్‌. 798 


* ఆయన ప్రతిదినం అతిశయించిన భక్తితో విష్ణువునందే మనస్సు నిల్సి, గంధర్వవీణను మేళవించి 
కమలాక్షుని కంకితముగా కమ్మని గీతాలు గానం చేస్తూ సంతుష్టాంతరంగుడై భోగభాగ్యాలమీద ఆసక్తి 
లేనివాడై, సర్వదా నారాయణ సేవాపరాయణుడై అనంత మహిమాన్వితుడైనాడు. 


మ. హరిపాదాంబురుహద్వ యార్పితతులస్యామోదముం గొంచు( ద 
చ్చరితంబుల్‌ దలపోయుచుం బొగడుచుం జర్చించుచున్‌ వించు( ద 
త్పరిచర్యావ్యతిరిక్త సంసరణ సద్దర్మార్థ కామంబులం 
బరిభూతంబులు సేసి మోక్షపదసం ప్రాప్తి క్రియారంభు.డై. 799 
* భగవంతుని పాదపదా లపై సమర్పింపబడిన తులసీదళాల పవిత్ర పరీమళాన్ని ఆ॥(ఘాణించుతూ, 
ఆ భగవంతుని లీలావిలాసాలనే స్మరిస్తూ, సంస్తుతిస్తూ, కీర్తిస్తూ, చర్చిస్తూ, ఆలకిస్తూ ఆ దేవుని సేవలకు 
ఆటంకాలై సంసారబంధాలైన ధర్మార్ణకామాలను తిరస్కరించి మోక్షసాధనాలైన సత్కార్యాలను 
నిర్వహించాడు. 


క. నిగమార్థగోచరుం డనం దగు హరిచరిత ప్రసంగ తత్సర చిత్తుం 
డగు నతనికి స్వాంతరగము, లగు యామము లొగి నయాతయామము లయ్యెన్‌. 800 


* వేదార్థాలకు మాత్రమే గోచరమయ్యే ఆ భగవంతుని లీలలను అభివర్షించుటయందే ఆసక్తమైన 
అంతరంగం కల ఆస్వాయంభువ మనువునకు ఎన్ని జాములు గడచినా గడవనట్లే ఉంది. 


పీ వెండియు నమ్మేటి విష్ణుమంగళ కథా కర్ణన ధ్యానానుగాన నుతులు 


అక్ష 


సలుపుచు స్వస్వప్న జాగ్రత్సుషుప్త్పుల(. దల(గించి యీ పుణ్యతము(డు దాను 


456 పోతన భాగవతము 


జక్రిదాసుండు గాన శారీర మానస దివ్యమానుష భౌతిక వ్యథలను 
దగులక సన్మునీంద్రశ్రేణికిం దగ దనరు వర్ణాశ్రమ ధర్మగతులు 


తే. దప్పకుండంగ నడుపుచు( దగిలి సర్వ, భూతహిత వృత్తి నతుల విఖ్యాతలీల 
నేక సప్తతి యుగము లస్తోక చరితు( డగుచు వర్తించె సమ్మోద మతిశయిల్ల. 801 


* ఆ స్వాయంభువ మనువు, శ్రీమన్నారాయణుని దివ్య మంగళ చరిత్రలను వింటూ ఆయనరూపాన్ని 
ధ్యానంచేస్తూ ఆయనలీలలు గానంచేస్తూ ఆయనను ఆరాధిస్తూ తన స్వప్ష, జాగ్రత్‌, సుషుప్తి, అవస్థలకు 
అతీతంగా ప్రవర్తించాడు. ఆ పుణ్యాత్ముడు, విష్ణుభక్తుడు కావున శరీరానికీ, మనస్సుకూ సంబంధించిన 
వ్యథలను పొందలేదు. దేవతలవల్లా, మానవులవల్లా, పంచభూతాలవల్లా కలిగే బాధలలో చిక్కుకోలేదు. 
ఉత్తములైన మునీశ్వరులకు సంతోషం కలిగేటట్టుగా, వర్ణాశ్రమ ధర్మాలను సక్రమంగా నడుపుతూ, 
సర్వప్రాణులకు మేలుచేస్తున్నవాడై, డెబ్బైయొక్క మహాయుగాలు పరిపాలించాడు. సమ్మోదంతో, సాటిలేని 
మేటి యశస్సుతో సచ్చరిత్రుడై విరాజిల్లాడు. 

క. అని యమ్మను చరితము విదు, రున కమ్మైత్రేయమునివరుండు దయతోడన్‌ 

వినిపించి కర్ణముని కథ, దనర(గ నెటి(గింతు నని ముదంబున( బలికెన్‌. 802 


* ఈ విధంగా విదురునికి మైత్రేయుడు ఆప్యాయంగా స్వాయంభువ మనువు చరిత్రను వినిపించాడు. 
ఆ తర్వాత “కర్పమమునీంద్రుని కథ వివరిస్తాను విను”మని సంతోషంతో పలికాడు. 


-: కర్ణమ ప్రజాపతి యోగప్రభావంబుచే విమానంబు గల్సించి భార్యతో6గూడి విహరించుట : - 


వ. ఇట్లు స్వాయంభువుండు దేవహూతిం గర్హమునికి వివాహంబుసేసి మరలి చనినం దదనంతరంబ 
దేవహూతియు. బతిభక్తి గలిగి భవునికి భవాని పరిచర్య సేయు తెణంగున. బతియ తనకు 
నేడుగడయుంగా నెటింగి య మ్మునీంద్రుని చిత్తవృత్తికొలంది దినదినంబునకు భక్తి తాత్సర్య 
స్నేహంబులు రెట్టింపం బ్రియ శుశూషణంబులు గావించుచు ననూనతేజోవిరాజిత యగుచు( 
గామ క్రోధ దంభ లోభాది గుణవిరహితయై శరీరశుద్ధి వహించి చతుర సౌహార్ద స్నేహంబులు గలిగి 
పతియ దైవంబుగా భావించి మృదు మధుర వచన రచనయె పతిభక్తి యేమణక వర్తింప దైవయోగంబు 
నైననుం దప్పింప సమర్ధుండైన కర్ణముండు నిజసేవాయాస కృశీభూతదేహయై యున్న దేవహూతిం 
గరుణాతరంగితాపాంగుండై కనుంగొని మంజుభాషణంబుల నిట్లనియె. 803 


* ఈ విధంగా స్వాయంభువమనువు తన కూతురైన దేవహూతిని కర్దమునికి ఇచ్చి, వివాహం చేసి 
వెళ్లిపోయాడు. అటుతర్వాత దేవహూతి అతిశయించిన పతిభక్తితో పార్వతీదేవి పరమేశ్వరునికి పరిచర్య 
చేసినట్టు పతి అయిన కర్దమ(ప్రజాపతికి సేవ చేయసాగింది. భర్తయే ఏడుగడగా భావించింది. ఆ కర్ణమ 
మునీశ్వరుని మనస్సులోని అభిప్రాయాలకు అనుగుణంగా ప్రవర్తించింది. దినదినానికి ద్విగుణీకృతమైన 


మూడన స్కంధము 457 


భక్తితో శ్రద్ధతో అనురాగంతో భర్తకు శుశ్రూషలు చేస్తూ ఉన్నది. అధికమైన తేజస్సుతో (ప్రకాశిస్తూ కామం, 
క్రోధం, కపటం, లోభం మొదలైన దుర్గుణాలకు దూరంగా ఉన్నది. తన సౌందర్య పోషణలో ఏమరుపాటులేక 
చాతుర్యంతో చనవుతో (ప్రేమతో పతినే భగవంతునిగా భావించి మృదువుగా మధురంగా ఆయనతో 
మాటలాడుతూ పతివ్రతయై (ప్రకాశించింది. 


దైవయోగాన్ని సైతం తప్పించటానికి సమర్భుడైన కర్పమ(ప్రజాపతి పతిశుశ్రూషలో మిక్కిలి కష్టపడుతూ 
చిక్కిపోయిన పప్రియసతిని దేవహూతిని చూచి జాలిపడ్డాడు. కరుణారసం పొంగిపొరలే కడకన్నులతో ఆ 
తలోదరిని విలోకించి ఇలా అన్నాడు ముద్దుగా - 
ఉ. మానిత ధర్మమార్గ మహిమస్సుట భూరి తపస్సమాధి వి 
ద్యా నిభృతాత్మ యోగ సముపార్దిత విష్ణుకటాక్ష లబ్ద శో 
భానఘ దివ్యభోగ బహుభద్ర వితానము లస్మదీయ సే 
వా నిరతిన్‌ లభించు ననివారణ నిత్తును దివ్యదృష్టియున్‌. 804 


* దేవీ! మాననీయమైన ధర్మమార్గం వల్ల మహిమ ప్రాప్తిస్తుంది. ఆ మహిమాతిశయం వల్ల గొప్పతపస్సూ 
దానివల్ల ఏకాగ్రత సిద్దిస్తాయి. వాటివల్ల ఆత్మజ్ఞానం కలుగుతుంది. దానివల్ల ఆత్మయోగం లభిస్తుంది. ఆ 
౧ అ ౧ a ౧ జాము 
ఆత్మయోగం భవత్కటాక్షాన్ని ప్రసాదిస్తుంది. ఆ విష్ణుకటాక్షం కారణంగా భవ్యములైన అవ్యయ దివ్యభోగాలు, 
అనంతములైన శుభాలు సమకూరుతాయి. ఈ విధంగా నాకు సమకూడిన సమస్త సంపదలూ నిరంతరం 
నన్ను సేవించిన నీకూ సంప్రాప్తిస్తాయి. అంతేకాదు, నీకు తిరుగులేని దివ్యదృష్టిని కూడా అను[గ్రహిస్తున్నాను. 


తే. నెలంత! తద్దివ్యదృష్టి నన్నియును నీకు, గానవచ్చు, విలోకింపు, కమలపత్ర 
నయను బొమముడి మాత్రాన నాశమందు, నితరమగు తుచ్చభోగంబు లేమి సెప్ప. 805 


* ఓ సుందరీ! ఆదివ్యదృష్టివల్ల ఈ సృష్టిలోని సర్వమూ నీకు కానవస్తుంది, ఆలోకించు. ఇక 
భగవద్దత్తములు కాని ఇతరములైన తుచ్చభోగాల విషయం వేరే చెప్పటం దేనికి? ఆ పురుషోత్తముడు 
కనుబొమలు చిట్టించినంతమాత్రాన నశించిపోతాయి. 


సీ. అనుపమ రాజ్య దర్భాంధ చేతస్కులై పాపవర్తనులైన పార్టివులకు 
ధృతి. బొందరాని యీ దివ్యభోగంబులు నీదు పాతివ్రత్యనిష్టం జేసి 
సంప్రాప్తములు నయ్యె, సమత భోగింపుము కార్యసిద్ధియు నగు(గాక నీకు 
ననుటయు నతివయు ననుపమయోగ మాయా విచక్షణ శాలియైన కర్ణ 


తే. మునిం గనుంగొని విగతాధియును నపాంగ, కలితలజ్ఞానతాస్య పంకజయు నగుచు 
వినయ సౌహార్దముల. జేసి విహ్వలంబు, లయిన పలుకుల బతికి నిట్లనియె. బ్రీతి. 806 

* సాటిలేని రాజ్యవైభవాలతో గర్వాంధులైన రాజులు కనులు గానక పాపమార్గంలో (ప్రవర్తిస్తారు. 
అటువంటివారికి అందరాని ఈ దివ్యభోగాలు నీ పాతివ్రత్య మహిమవల్ల నీకు లభించాయి. ఈ సుఖాలను 
నీవు సమబుద్దితో అనుభవించు. నీకు కార్యసిద్ది కలుగుతుంది. 


ఈ విధంగా కర్దముడు పలుకగానే దేవహూతి కడకన్నులలో సిగ్గుచిందులు (త్రొక్కింది. మనోవ్యథ 
మాయమయింది. ఆమె మోము వంచుకొని వినయంతో చనవుతో పారవశ్యంతో యోగమాయా విశారదుడైన 
తన విభుని వంక చూస్తూ ముద్దుముద్దుగా ఇట్లా పలికింది. 

వ. అనఘా!, యమోఘ యోగమాయా విభుండవు, సమర్దుండవు నయిన నీయందు నీ యనుపము 
దివ్యభోగంబులు గలుగుట నిక్కం బని యెణుంగుదు, భవత్సంగతి నన్నియు నాకుం గలుగు, 
నయినను దేవా! నీ వానతిచ్చిన సంతాన పర్యంతంబైన శరీర సంగమ సమయంబు చిత్తంబునం 
దలంచి భవదంగ సంగమంబు( గృపసేసి మన్నింపుము, భవదీయ సంయోగవాంఛా పరతం 
గృశీభూతం బయిన యీ దేహం బే విధంబున మజ్జన భోజన పాన సుఖంబులం బరితుప్టిం బొందు నట్టి 
మన్మనోరథంబుం దీర్స రతి రహస్య ప్రకాశకంబగు కామశాస్త్ర ప్రకారం బుపశిక్షించి యందులకు నుచితంబు 
లయిన వివిధాంబరాభరణ మాల్యానులేపన మందిరారామ ప్రముఖ నిఖిల వస్తువిస్తారంబు గావించి 
నన్నుం గరుణింపు మనిన న మ్మహాత్ముండు నిజయోగమాయా బలంబునం దత్‌క్షణంబ - 807 


కోర పుణ్యస్వరూపా, నీవు అమోఘమైన యోగమాయకు అధిపతివి, అత్యంత సమర్జుడవు. అటువంటి 
నీయందు సాటిలేని దివ్యభోగాలు తప్పకుండా ఉన్నాయని నాకు తెలుసు. నీ సాంగత్యంవల్ల అవన్నీ నాకు 
తప్పక లభిస్తాయి. అయినప్పటికీ దేవా! నీవు సంతానం కలిగే అంతవరకు శరీరసంగమం కలిగి ఉంటామని 
ఒక నియమం ఆనాడు ఆనతిచ్చావు. ఆమాట మనస్సులో పెట్టుకొని నీ సాంగత్యాన్ని నాకు దయతో 
అను(గ్రహించు. నన్ను మన్నించు. నీ సంయోగాన్ని అభిలషిస్తూ కృశించిన ఈ శరీరం స్నానపాన భోజనాదులవల్ల 
ఎట్టా తృప్తి పొందుతుంది? అటువంటి నా మనోరథాన్ని తీర్చటానికి రతిరహస్యాన్ని ప్రకాశింపజేసే 
కామశా(స్రాన్ని నాకు నేర్పు. అందుకు తగిన నానావిధాలైన వ(స్తాలూ, అలంకారాలూ, పూలదండలూ, 
మైపూతలూ, శయనమందిరాలూ, ఉద్యానవనాలూ మొదలైన సమస్త వస్తువులనూ సమకూర్చి నన్ను 
కనికరించు. ఇలా పలుకుతున్న దేవహూతిమాటలు విని మహాత్ముడైన ఆ కర్దమ మునీశ్వరుడు తన 
యోగమాయాబలంతో ఆ క్షణంలోనే ఒక దివ్యవిమానాన్ని సృష్టించాడు. 


సీ. దివ్యమణి స్తంభదీప్తి. జెన్నొందుచు మరకతస్థలముల మహిమ దనర 
వరన కుడ్య కవాట శోభితములై విద్రుమ దేహళీ వీథు అలమర 
గొమరొప్ప నవశాత కుంభ కుంభములపై, హరినీల శకల విస్సురణ మెణయ( 
దగ బద్మరాగంపు మొగడలం జెలునొందు వైదూర్య వలభులు వన్నె(జూప( 


తే. దరళతర ధూతకేతు పతాక లొలయ, మంజు శింజత్సమంచిత మధుప కలిత 
సురుచిరాలంబమాన ప్రసూన రాజి, మాలికల నొప్పు వివిధ గృహాలి(దనరి. 808 

* ఆ విమానంలో అందమైన మందిరాలు కనువిందు చేస్తున్నాయి. ఆ మందిరాలన్నీ మణిమయ 
స్తంభాలతో, గరుడపచ్చలు పరచిన నడవలతో, వజ్రాల తలుపులు గల గోడలతో, పగడాల గడపలతో, 
ఇం[ద్రనీల మణిఖండాలతో నిండి, తళతళ మెరిసే (క్రొంగ్రొత్త బంగారు కలశాలతో, అంచులలో పద్మరాగాల 
మొగ్గలు చెక్కిన చక్కని వైడూర్యపు చూరులతో, గాలికి రెపరెపలాడుతున్న జెండాగుడ్డలతో, మధుర 
మధురంగా రుంకారం చేసే మధుకర నికరాలతో కూడి, (వ్రేలాడుతున్న పూలదండల తోరణాలతో 
అత్యంత మనోహరంగా అలరారుతున్నాయి. 


క. మజటియును దుకూల చీనాం, బర కౌశేయాది వివిధపట పరివృత మం 
దిర సుభగాకారంబై, యరుదార విచిత్రపట్టికాలంకృతమై. 809 


* అందలి గదులలో జిలుగు దువ్వలువలు, చీనాంబరాలు, పట్టుచీరలు మొదలైన పలువిధాలైన 
వ(స్తాలు శోభిల్లు తున్నాయి. అపురూపమైన రంగురంగుల పట్టి మంచాలు అమర్సబడి ఉన్నాయి. 


మ. లలితోద్యాన వనాంత సంచరణ లీలాలోల హంసాళి కో 
కిల పారావత చక్రవాక శుక కేకి వ్యూహ మంచత్సము 
తృలికం గృత్రిమపక్షులన్‌ నిజవిహంగశ్రేణి యంచుం గుతూ 
హలియై పల్కుచు నాడుచుండు. బ్రతిశాఖారోహణ వ్యాప్తులన్‌. 810 


* అందలి సుందరమైన ఉద్యానవనాలలో విలాసంగా విహరిస్తున్న రాజహంసలు, కోయిలలు, 


పావురాలు, చక్రవాకాలు, చిలుకలు, నెమళ్ళు మొదలైన పక్షులు మందిరాల గోడలమీద చెక్కబడిన కృత్రిమ 
పక్షులను చూచి తమజాతికి చెందిన నిజమైన పక్షులుగానే భావించి ఎంతో ఉత్కంఠలతో వాటిని పలుకరిస్తూ 
అక్కడి చెట్టకొమ్మలపై కేరింతలు కొడుతూ ఆడుతుంటాయి. 


న. వెండియు. 811 


క. ఘన సౌంధాంతరశయ్యా, సన శేళీగేహ కృతక జగతీధర శో 
భన చంద్రకాంతచారు భ, వన ఫల భరితావనీజవంతము నగుచున్‌. 812 


* ఇంకా ఆ విమానం మెత్తని శయ్యలతో, మేలైన గద్దెలతో, కేళీ గృహాలతో, క్రీడాపర్వతాలతో, 
పాలరాతి భవనాలతో, పండ్లచెట్టతో నిండిన వనాలతో నిండి ఉన్నది. 


క. సకలర్తు శోభితంబును, సకల శుభావహము సకలసంపత్కరమున్‌ 
సకలోపభోగ యోగ్యము, సకలేప్పిత కామదంబు సదలంకృతమున్‌. 813 


* ఈ విధంగా ఆ విమానం సమస్త బుతుశోభలతో, సకల శుభాలతో, సర్వసంపదలతో పెంపొందుతూ 
అన్ని సుఖాలూ అనుభవించటానికి యోగ్యమై, అన్నికోరికలూ అందింపగలదై, అందమైన అలంకారాలతో 
ఒప్పుతున్నది. 

న. అగుచు నొప్పు దివ్యవిమానంబు. గల్పించి తదీయ సుషమా విశేషచిత్రంబులు నిర్మించిన తానునుం 
దెలియం జాలని యద్భుత కర్మంబయిన విమానంబు దేవహూతికిం జూపినం జూచి యమ్ముద్దియ 
సంతసింపకుండుట యెతేంగి సర్వభూతాంతరాశయాభిజ్ఞాండును, సంతుష్టాంత రంగుండును నైన 
కర్ణముం డిట్లనియె. 814 


* అటువంటి భవ్యమైన ఒక దివ్యవిమానాన్ని సృష్టించిన కర్దమ (ప్రజాపతి అందలి శోభావిశేషాలను 
నిర్మాణం చేసిన తానుకూడా తెలుసుకో లేనంతటి ఆ అత్యద్భుత విమానాన్ని దేవహూతికి చూపించాడు. 
అయితే ఆ విమానాన్ని చూచి ఆమె సంతోషపడలేదు. ఆ సంగతి తెలుసుకొని సమస్త ప్రాణుల 
అంతరంగాలలో గల అభిప్రాయాలను (గ్రహించే వాడూ, సంతుష్టహృదయుడూ అయిన కర్దమ మునీంద్రుడు 
దేవహూతితో ఇట్లా అన్నాడు. 

తే. అతివ, భగవత్కృతంబును నఖిల మంగ,ళాకరంబును నగు నీ జలాశయమున( 

దవిలి గ్రుంకిన జంతు నితానములకు(, గామ్యఫలసిద్ది సేకుటుం గాన నీవు. 815 


* ఓ సుందరీ! ఇదుగో బిందుసరోవరం. దీనిని భగవంతుడు నిర్మించాడు. ఇది సమస్త శుభాలకూ 
ఆకరమైనది. ఈ సరస్సులో స్నానం చేసినవారికి కోరిన కోరిక లన్నీ సిద్దిస్తాయి. 


క. ఇజ్జలముల నతిభక్తి ని, మజ్జన మొనరించి యీ విమానము వేడ్కన్‌ 
లజ్ఞావతి! యెక్కవె యని, బుజ్జన మొనరంగ( గర్హముండు వల్కుటయున్‌. 816 


* చెలీ! సిగ్గుపడకు, ఈ సరోవరజలాలలో (శ్రద్ధాభక్తులతో స్నానం చేసి సంతోషంతో ఈ విమానాన్ని 
ఆరోహించు అని కర్దమ (ప్రజాపతి దేవహూతిని బుజ్జగిస్తూ పలికాడు. 


వ. విని యా కువలయాక్షి పతిసేవాయాస మలినాంబరయు, వేణీ భూతశిరోజయు, ధూళి ధూసరితాతి 
కృశీభూతాంగియు, శబల స్తనయునై భర్భ నియోగంబున సరస్వతీ సలిల సంభూత జలచరాశ్రయం 
బగు బిందుసరోవరంబు. బ్రవేశించి తజ్జలంబుల. గ్రుంకులిడు సమయంబున. దద్వాఃపూర 
మధ్యంబున రుచిర సూక్ష్మాంశుక ధారిణులు6 గిశోరవయ: పరిపాకశోభితలు, నుత్సల గంధులు 
నగు కన్యాసహస్రంబులు దేవహూతిం గనుంగొని యిట్లనిరి. 817 


* కలువరేకులవంటి కన్నులు గల ఆ చెలువ పతి పలుకులు విన్నది. ఆమె పతిసేవలో బాగా 
అలసిపోయి ఉన్నది. చీర బాగా మాసిపోయింది. శిరోజాలు జడలు కట్టాయి. శరీరం ధూళిధూసరితమై 
కృశించింది. వక్షస్థల మంతా వివర్షమైపోయి ఉంది. 


దేవహూతి తన భర్త ఆజ్ఞానుసారం సరస్వతీనదీ జలాలతోనూ, జలచరాలతోనూ నిండిన ఆ 
బిందుసరోవరంలో స్నానం చెయ్యడానికి దిగింది. అలా ఆమె స్నానం చేసే సమయంలో ఆ జల(ప్రవాహంలో 
నుంచి నాజూకైన సన్నని పట్టువ(స్రాలు కట్టుకున్నవారూ, నవయౌవనములో ఉన్నవారూ, కలువ పూల 
పరిమళం కలవారూ అయిన పెక్కుమంది కన్యలు దేవహూతికి కన్పించారు. వారు ఆమెతో ఇట్లా అన్నారు. 

క. తరుణీ! సంచితధర్మా చరణల మగు మేము నీకు సదమల భక్తిం 
బరిచర్య సేయనేర్తుము, కరుణాకలితేక్షణముల( గను(గొను మమ్మున్‌. 818 


* ఓ యువతీ! మేము అమోఘమైన ధర్మకార్యాలు ఆచరించే వాళ్లం. నిర్మలమైన భక్తితో నీకు 
సేవలు చేయగలం. నీవు మమ్ములను కరుణతో కూడిన కడగంటి చూపులతో కనికరించు. 


సీ. అని పల్కి డాసి యయ్యతివకు నభ్యంజ నోద్వర్తనములు పెంపానర( జేసి 
మలయజ కర్పూర మహితవాసిత హేమ కలశోదకంబుల జలకమార్శి 
ధవళ వస్తంబుల. దడియొత్తి సర్వాంగ ధూపంబు లొస(గి కస్తూరి యలంది 
మంజుశింజన్మణి మంజీర కింకిణీ కలరాన కలిత మేఖలలు రత్న 


తే. ఖచిత తాటంక ముద్రికా కంకణాది, సముచితానర్భ హేమభూషణము లొసంగి 
భవ్యమాల్యాను లేపనాంబరము లిచ్చి, షడ్రసోపేత వివిధాన్న సమితి. దనిపి. 819 


ఇలా అని వారంతా ఆమె సమీపానికి చేరారు. దేవహూతికి తలంటి, నలుగుపెట్టి, చందన 
కర్పూర సుగంధాలు వెదజల్లే బంగారు బిందెల జలాలతో స్నానం చేయించారు. తెల్లని వస్త్రాలతో తడి 
ఒత్తారు. శరీరమంతా అగరు ధూపాలు వేశారు. కస్తూరిపూతలు పూశారు. మధురంగా ధ్వనించే 
మణిమంజీరాలు పాదాలకు తొడిగారు. చిరుగంటల సవ్వడితో ఒప్పే ఒడ్డాణం నడుముకు అలంకరించారు. 
రత్నాలు చెక్కిన కర్ణాభరణాలూ, ఉంగరాలూ, కంకణాలూ మొదలైన విలువగల బంగారు సొమ్ములు 
కైసేశారు. పూలదండలు సింగారించారు. షడ్రసోపేత భోజనాలతో సంతృప్తి పరచారు. 


వ. మజీయుం గనక పాత్రరచితంబు లయిన కర్పూర నీరాజనంబుల నివాళించి రుచిరాసనంబున( 
గూర్చుండంబెట్టి దర్శణంబు సేతి కిచ్చినం దత్రతిఫలిత నిజదేహంబుం గనుంగొని కర్ణముని 
మనంబునం దలంచిన నతండునుం గన్యకాసహస్రంబును దత్‌క్షణంబున( దనసన్నిధి నుండుటం 
జూచి నిజభర్భ యోగ మాయా ప్రభావంబునకు నద్భుతంబు నొందె, నంత గర్హముండు గృతస్నానయైన 
దేవహూతిం గనుంగొని వివాహంబునకు ముందట నేచందంబున( దనరుచుండె నా చందంబున. 
జెన్నొందు చుండుటకు నానంద భరితుండై భార్యా సహితంబుగ. దత్కన్యకా సహస్రంబు గొలువ 
నిజ విమానారూఢుండై తారాగణ పరివృత రోహిణీయుక్తుం డగు సుధాకరుండునుంబోలె నొప్పుచుం 
దదనంతరంబ. 820 


* బంగారు పళ్లెరాలలో కర్పూరం వెలిగించి హారతులు ఇచ్చారు. రమణీయమైన రత్నపీఠంమీద 
కూర్చోబెట్టి అద్దం చేతికిచ్చారు. దేవహూతి ఆ అద్దంలో ప్రతిఫలించిన తన రూపాన్ని చూచుకొని తనపతి 
అయిన కర్దమ (ప్రజాపతిని మనస్సులో భావించింది. మరుక్షణంలో కర్షముడూ, వేలకొలది కన్యకలూ 
తనచెంత సాక్షాత్కరించారు. ఆమె తన భర్తగారి యోగమాయా ప్రభావానికి ఆశ్చర్యచకితురా లయింది. 
అప్పుడు కర్దముడు స్నానంచేసి ఆసీనురాలై ఉన్న దేవహూతిని చూచాడు. వివాహానికి ముందు ఆమె ఎట్లా 

ఉన్నదో అట్లాగే అంతటి చెక్కుచెదరని చక్కదనంతో ఉన్నందుకు మహానందం పొందాడు. కన్యలందరూ 
తమ్ము సేవిస్తూ ఉండగా సతీసమేతుడై విమానం ఎక్కి చుక్కలతో చుట్టబడిన రోహిణీ సహితుడైన చంద్రునిలా 
(ప్రకాశించాడు. 


చ. చిరశుభమూర్తి యమ్ముని యశేషదిగీశ విహార యోగ్యమున్‌, 
సురుచిర మంద గంధవహ శోభితమున్‌, నికటప్రధాతు ని 
రర సరిదంబుశీతల తుషారమునై తనరారు మేరు కం 
దరమున కేగి దేవవనితాయుతు(డైన కుబేరు చాడ్పునన్‌. 821 


* నిత్యమంగళ స్వరూపుడైన ఆ కర్దముడు విమానారూఢుడై సమస్త దిక్సాలురూ విహరించడానికి 
యోగ్యమైనదీ, మెల్లగా చల్లగా వీచే మలయమారుతాలతో కూడినదీ, సమీపంలో ప్రవహించే సెలయేళ్ళనీటి 
తుంపురుల చల్లదనం కలదీ అయిన మేరుపర్వతం శిఖరాలమీద సురసుందరీ సమేతుడైన కుబేరునిలా 
విహరించాడు. 


వ. మజియును. 822 


మ. అమరోద్యానవన ప్రదేశములు, నవ్యారామభూముల్‌, దళ 
త్కుముదాంభోజవిభాసి నమూనససరః కూలంబులున్‌, మంజు కుం 
జములుం, జై త్రరథంబు విస్ఫురిత విస్రంభంబునం జూచెనె 
య్యమునం గర్హమయోగి కామగ విమానారూఢుండై చెచ్చెరన్‌. 823 


* ఇంకా కామగమనం గల ఆ విమానాన్ని అధిరోహించి భార్యాసమేతుడైన కర్దముడు అందమైన 
నందనవన ప్రదేశాలను సందర్శించాడు. నవనవోన్మేషాలైన (క్రొంగ్రొత్త పూదోటలను చూచాడు. వికసించిన 
కలువలతో, పద్మాలతో విరాజిల్లుతూ ఉన్న మానస సరోవర తీరాలను తిలకించాడు. అందాలు చిందే 
పాదరిండ్లను అవలోకించాడు.చైత్రరథం అనే పేరుగల కుబేరుని ఉద్యానాన్ని ఎంతో సంతోషంతో 
ఆలోకించాడు. 


వ. ఇవ్విధంబున సమస్త భూభాగంబును వాయు వేగంబునం గలయం గుమ్మరి నిఖిల వైమానికలోకంబు 
నతిశయించి లోకంబులం జరించె, మోక్షదాయకుండుం, దీర్థపాదుండు నగు పుండరీకాక్షుని సన్నుతించి 
సేవించు పుణ్యాత్ములకుం బొందరాని పదార్థంబులు గలవే? యిట్లు కర్పము(డు దేవహూతికి 
నిఖిల ధరాచక్రం బంతయుం జూపి మరల నిజనివాసంబునకుం జనుదెంచి, కామకేళీ వినోదాత్మికయై 
యున్న భార్య నుపలక్షించి రతిప్రసంగ వ్యాసంగంబు గైకొని బహువిధంబు లయిన యిష్టోపభోగంబుల 
బహువత్సరంబు లొక్కముహూర్తంబుగా జరుపుచు నన్యోన్యసర సావలోకనంబుల సముచితాలింగన 
సంభాషణంబులం గాలనిరూపణంబు సేయనేరక శతవత్సరంబులు గడపి తదనంతరంబ. 824 


* ఈ విధంగా కర్ణముడు వివిధప్రదేశాలలో విమానంమీద వాయువేగంతో విహరించి సమస్తదేవతలనూ 
అతిశయించినవాడై నేల నాలుగు చెరగులూ సంచరించాడు. 

మోక్షప్రదాతా, పరమపూజ్యుడూ అయిన విష్ణుదేవుని భావించి, సేవించే పుణ్యాత్ములు పొందజాలని 
వస్తువు లుంటాయా? ఇలా కర్దముడు తన అర్జాంగి అయిన దేవహూతికి సమస్త భూమండలాన్ని చూపించి, 
మళ్ళీ తన నివాసానికి తీసుకొనివచ్చాడు. అనంతరం శృంగారకేళీ విలాసాలకు అభిముఖురాలైన ఇల్లాలి 
హృదయాన్ని గుర్తించిన కర్దముడు రతి(క్రీడా పరాయణు డైనాడు. ఆ దంపతులు అనేకవిధాలైన అభీష్ట 
సుఖభోగాలు అనుభవిస్తూ, పెక్కుసంవత్సరాలు ఒక్క క్షణంగా గడిపారు. అన్యోన్యం తియ్యనైన చూపులతో 
విడిపోని కౌగిలింతలతో సరసమైన సంభాషణలతో కలిసిమెలసి కాలగమనం గమనించకుండా నూరేండ్లు 
గడిపారు. 


క. మునివరు( డొకనా. డిమ్ములం దన నిజదేహంబు నవవిధంబులు గావిం 
చి నయంబున. దద్వీర్యము, దన సతిగర్భమున నవవిధంబుల నిలిపెన్‌. 825 


* ఒకనాడు కుతూహలంతో కర్దముడు తొమ్మిది విధాలైన వేరు వేరు దేహాలు ధరించి క్రమంగా 
తన వీర్యాన్ని తన అర్జాంగియైన దేవహూతి గర్భంలో తొమ్మిది విధాలుగా నిలిచేటట్టు చేశాడు. 


క. అది కారణంబుగా( బెం, పొదవిన మునివలన దేవహూతియు( గూయతుల్‌ 
ముదమున గనె. దొమ్మండ్రన్‌, ముదితయు మది సంతసించె, మునివరు( డంతన్‌. 826 


* ఆ కారణంగా కర్రమమునివల్ల దేవహూతి తొమ్మిదిమంది పుత్రికలను కన్నది. ఆ మగువ తన 
మనస్సులో ఎంతో సంతోషించింది. 


తే. సన్న్యసింపంగం గోరిన సతి యెటింగి, యాత్మ బొడమిన సంతాప మగ్గలింప( 
జింత వాటిల్ల( జెక్కిట( జేయి సేర్చి, పదములను నేల వ్రాయుచు. బలికె( బతికి. 827 


* అనంతరం కర్దమ మునీంద్రుడు సన్న్యసింపదలిచాడు. ఆ విషయం అతని భార్య తెలిసికొన్నది. 
మనస్సులో పుట్టిన ఆవేదన అధికం కాగా, చింతతో చెక్కిలిమీద చేయిచేర్చి కాలివ్రేలితో నేలపై వ్రాస్తూ, 
ఆ దేవహూతి భర్తతో ఇట్టా అన్నది. 


సీ. అనఘ సంతాన పర్యంతంబు నను గూడి, వర్తింతు ననుచు( బూర్వమున బలికి 
కూంతుల నిచ్చితి కొమరార, నిప్పు డీ, తరుణులు పతులను దమకు దార 
యరసి వర్తింతురో యని భీతి నొందెద6 గావున నీపుత్రికలకు( దగిన 
వరుల సంపాదించి, పరిణయంబులు సేసి, తత్వసంహిత నాకు దవిలి తెలుపు 


తే. సుతుని గృపసేసి నను. గావు సుజనవినుత! యర్థి సంసారదుఃఖంబు నపనయింప 
నర్హుండవు నీవ, కామమోహమున నింత, కాల మూరక పోయె నే గతియు లేక. 828 
QE పుణ్యాత్ముడా! సంతానం కలిగే పర్యంతం నాతో ఉంటానని పూర్వం నీవు చెప్పావు. అనుగు 
పుత్రికలను అనుగ్రహించావు. ఈ యువతులు తమకు తగిన భర్తలను తామే ఎట్టా వెదుకుకో గలరు - 

అనే భీతి నా మనస్సుకు కలుగుతూ వుంది. అందుకని ఈ కూతుళ్లకు తగిన వరులను అన్వేషించి వారికి 
వివాహం చేసి, నాకు వేదాంత విషయాలను తెలియజెప్పగల కుమారుణ్ణి ప్రసాదించి నన్ను కటాక్షించు. 
సాధుజన సంస్తవనీయా! సంసార దుఃఖాన్ని తొలగించడానికి సకల విధాలా సమర్ధుడవు నీవే కదా! ముక్తి 
మార్గాన్ని వ్యక్తీకరించే వారు లేక మోహం వల్ల ఇంతకాలం వ్యర్థంగా గడిచిపోయింది. 


చ. ఉపరతి వుట్టె నైహిక సుభోపగతానుభవంబులందు, నే( 
జపలత( గామభోగరతి సంగముంగోరి మహాత్మ! నిన్ను న 
చ్చపు( దల పొప్పం గాం దెలియంజాలక యే వరియించుటన్‌ భవ 
తృప ఫలియించె, ముక్తి నిను. గేవలభక్తి భజింప(గల్లదే? 829 


* ఓ మహాత్మా! నాకు ఈలోక సంబంధాలైన సుఖాలను అనుభవించాలనే ఆసక్తి నశించింది. 
భోగాలపై విరక్తి కలిగింది. ఇంతకు ముందు చంచలభావంతో కామోపభోగాలను అభిలషించిన దానినై, 
స్వచ్చమైన నీ భావాన్ని తెలుసుకోలేక ఏవేవో అర్థించాను. నా పట్ట నీ అనుగ్రహం ఫలించింది. నిన్ను 
నిర్మల భక్తితో సేవించడం చేత ముక్తి లభిస్తుంది గదా! 

ప. అదియునుం గాక 830 

చ. సమమతి నొప్పు సత్పురుషసఖ్యము సద్గతికారణంబు, నీ 

చమతి విలోల దుష్పురుషసఖ్యము దుర్గతిహేతు వంచు. జి 
త్తమున( దలంచి యోగిజనతానుత! మిమ్ము భజింతు6 బ్రాణి సం 
గమమున( బుణ్య పాపములు గైకొని పాందవె యెట్టి వారలన్‌? 831 


* అంతేగాక అందరిపట్ల సమానబుద్ది గల సజ్జనుల మైత్రి ఉత్తమగతి కలిగిస్తుంది. నీచమైన 
బుద్దిగల్గి, చంచలచిత్తులైన దుర్జనుల స్నేహం వల్ల దుర్గతి కలుగుతుంది. ఈ సంగతి మనస్సులో భావించి, 
యోగిజన సన్నుతుడవైన నిన్ను నేను సేవిస్తాను. ప్రాణుల సమాగమం వల్లనే ఎట్టివారికైనా పుణ్యాలో లేక 
పాపాలో (ప్రాప్తిస్తాయి. 

క. అని యిట్లు వేదనాభర, మున మునుకుచు( బలుక( గర్హముండు మనుపుత్రిం 

గనుంగొని సరసిజనయను వ, చనములు మది సంస్కరించి సతి కిట్లనియెన్‌. 832 


* ఈ విధంగా దేవహూతి మిక్కిలి వేదనతో పరితపించుతూ పలికింది. ఆమె పలుకులు ఆలకించి 
కర్దమ మునీంద్రుడు విష్ణుదేవుని వాక్యాలు స్మరించుకొని మనుపుత్రి అయిన దేవహూతిని చూచి ఆమెతో 
ఇట్టా అన్నాడు. 

క. మనుసుత! నీ మది దుఃఖం, బును బొందకు, మచిరకాలమున భగవంతుం 

డనఘుం డక్షరు(డు జనా, ర్హను(డు భవద్గర్భమందు( దగ వసియించున్‌. 833 

* 5 మనునందినీ! నీవు మనస్సులో దుఃఖించవద్దు. అనఘుడూ అక్షరుడూ అయిన విష్ణుభగవానుడు 
కొలది కాలంలోనే నీ గర్భంలో (ప్రవేశిస్తాడు. 


క. వర నియమ వ్రత నిష్టా, చరణ నియుక్తాంతరంగ సమధికవై సం 
భరిత తపోధన దాన, స్ఫురిత శ్రద్దానుభక్తి పూర్వము గాంగన్‌. 834 


* నీవు ఉత్తమ నియమాలతో (వ్రతాలతో నిష్టతో చరించు. నిగ్రహంతో కూడిన మనస్సు కలదానివై 
నిండైన తపస్సూ, శ్రద్దా భక్తులతో కూడిన దానధర్మాలూ ఆచరించు. 


మ. మణి నారాయణు పాదపద్మములు సమ్యగ్భక్తి( బూజించు త 
త్పురుష శ్రేష్టుడు మానసంబున భవత్పూజా సుసంప్రీతుండై 
కర మర్దిం దరుణీశిరోమణి! భవద్గర్భస్థుండై యుండి తా( 
గరుణం జేయు భవన్మనోజనిత శంకాగ్రంథి విచ్చేదమున్‌. 835 
* శ్రీ మన్నారాయణుని పాదపదా లను నిండైన భక్తితో పూజించు. పురుషోత్తముడైన ఆ విష్ణుదేవుడు 
నీ పూజలకు సంతృప్తి చెంది నీ గర్భములో నివసిస్తాడు. నీ మనస్సులో పుట్టిన సందేహాల ముడులను 
విడదీస్తాడు. 


-: దేవహూతి గర్భంబున విష్ణుండు గపిలాచార్యుండుగా నుదయించుట :- 


చ. అనవుడు దేవహూతి హృదయంబున సంతసమంది యమ్మునీం 
ద్రుని వచన క్రమంబున( బరున్‌ భగవంతు ననంతు( బద్మలో 
చను హరి విష్ణు నర్చనము సల్పుచు నుండ(గ గొన్ని యబ్దముల్‌ 


సనునెడ దానవాంతకు(డు సమ్మతి( గార్హమమైన తేజమున్‌. 836 
క. ధరియించి యమ్మునీంద్రుని, తరుణీ గర్భంబువలన దనుజారి శమీ 
తరు కోటరమున వైశ్వా, నరు. డుదయించిన విధంబునన్‌ జనియించెన్‌. 837 


* అని కర్ణముడు చెప్పగా దేవహూతి విని తన మనస్సులో ఎంతో సంతోషపడింది. 
మునీం(ద్రునిమాటల (ప్రకారం భగవంతుడు, అనంతుడు, కమలలోచనుడు, పాపమోచనుడు అయిన 
మహావిష్ణువును పూజిస్తూ ఉండగా కొన్నేండ్లు గడిచాయి. అప్పుడు భగవంతుడు కర్దమ మునీశ్వరుని 
తేజస్సును ధరించి జమ్మిచెట్టు తొజ్జలో నుంచి అగ్ని పుట్టినట్టుగా దేవహూతి గర్భంలోనుంచి ఆవిర్భవించాడు. 


సీ. అయ్యవసరమున నాకాశమున దేవ తూర్య ఘోషంబులు తుముల మయ్యె, 
నందిత దేవతాబ్బందంబు లందంది కురిసిరి మందారకుసుమవృష్టి, 
గంధర్వకిన్నరగానంబు వీతెంచె నప్పరోగణముల యాట లొప్పె, 
వావిరి దిక్కుల గావిరి విరిసెను దవిలి వార్డుల కలంకువలు మానె, 

తే. సాధుజనముల మనములు సంతసిల్లె, హోమవహ్నలు ప్రభల జెన్నాంది వెలింగెం 
గుసుమఫలభారముల నొప్పె. గుజములెల్ల, సర్వసస్యాళి చెన్నాందె జగతిలోన. 838 


* ఆ శుభసమయంలో ఆకాశంలో దివ్యమంగళ వాద్యాలు ధ్వనించాయి. బృందారకబ్బందాలు హర్షంతో 
మందార పుష్పవర్షం కురిపించారు. గంధర్వులూ, కిన్నరులూ పాటలు పాడారు. అప్పరసలు ఆడారు. దిక్కుల్లో 
క్రమ్మిన పొగమంచు మాయమయింది. సముద్రాలు ప్రశాంతములైనాయి. సజ్జనుల మనస్సులకు సంతోషం 
కలిగింది. హోమాగ్నులు మిక్కిలి తేజస్సుతో వెలిగాయి. వృక్షాలన్నీ ఫలపుష్పభరితాలు అయినాయి. పొలాలలో 
నానావిధాలైన పైరులు నవనవోన్మేషంగా ప్రకాశించాయి. 


న. ఇట్టి మహోత్సవంబున దేవహూతికిం దత్వ్వబోధంబు( గావించుకొణకు( దదీయగర్భంబున 
నుదయించిన పరబ్రహ్మ స్వరూపుండైన నారాయణుని దర్శించుకొణకు మరీచి ప్రముఖ మునిగణ 
సమేతుండై చతుర్ముఖుండు సనుదెంచి యమ్మహాత్ముని దర్శించి కర్హమదేవహూతులం గనుంగొని 
యిట్లనియె. 839 


* ఆ మహోత్సవ సమయంలో దేవహూతికి తత్తజ్ఞానాన్ని బోధించడానికై ఆమె గర్భంలో పుట్టిన 
పరబ్రహ్మ స్వరూపుడైన శ్రీ మహావిష్ణువును దర్శించడంకోసం మరీచి మొదలైన మునీశ్యరులతోకూడి 
(బ్రహ్మదేవుడు విచ్చేశాడు. ఆయన ఆ మహాత్ముని దర్శనం చేసికొన్న అనంతరం కర్దమ దేవహూతులను 
చూచి ఇలా పలికాడు. 


క. నుతచరితులార! మీరలు, కృతకృత్యులు, విష్ణుపూజ గేవలభక్తిన్‌ 
మతి నిష్కపటులరై చే, సితిరి తదర్భన ఫలంబు సేకుణె మీకున్‌. 840 
* ధన్యచరితులైన ఓ దంపతులారా! మీరు కృతార్థులు. నిజమైన భక్తితో, నిష్కపటమైన మనస్సుతో 
విష్ణుదేవుని సేవించారు. మీ పూజకు తగిన ఫలం మీకు చేకూరింది. 


క. శ్రిత భయహరణుండు, మునిజన, నుత చరితుండు, పరుండు, మీ మనోరథసిద్ధిన్‌ 
వితతంబుగ( గావించుట6 జతురత మీ జన్మ మింక సఫలత బొందెన్‌. 841 


* ఆశ్యయించినవారి భయాన్ని పోగొట్టేవాడు, మునీశ్వరులు జయపెట్టే చరిత్ర కలవాడూ అయిన 
పరాత్పరుడు మీ కోర్కెను చక్కగా నెరవేర్చినాడు. అందువల్ల మీ జన్మ సార్థకం అయింది. 


క. వినుండు సకాములునై హరి, ననుపమభక్తిన్‌ భజించునదె ముక్తికి. జా 
లును, మీ పుణ్యం బే మని, కొనియాడంగ వచ్చు నీతికోవిదులారా! 842 


* నీత్రి పారంగతులైన దంపతులారా! వినండి. ఆసక్తితో, అద్వితీయమైన భక్తితో విష్ణువును పూజిస్తే 
అదే మోక్షాన్ని ప్రసాదిస్తుంది. భగవంతుడు మీకు కొడుకై పుట్టాడు. అగణ్యమైన మీ పుణ్యాన్ని ఎంతని 
పొగడగలను. 


మూడన స్కంధము 467 


వ. అని వెండియుం గర్హమునిం గనుంగొని యిట్లను, “భవదీయ తనూభనలం బకటశీలవ్రతాచార 
సంపన్నులైన ముని వరేణ్యులకుం బెండ్లిసీయు, మట్లయిన వారివలనం బ్రజాసృష్టి బహువిధంబుల 
వృద్ధిం బొందు”నని చెప్పి మటియు నిట్లనియె. 843 


* అని మళ్లీ కర్షముని చూచి, బ్రహ్మ ఇట్లా అన్నాడు. మునీంద్రా! నీ పుత్రికలను ఉత్తమ స్వభావులూ, 
సదాచార సంపన్నులూ అయిన మునిశ్రేష్టుల కిచ్చి వివాహం చెయ్యి. అలా అయితే వారివల్ల ప్రజాసృష్టి 
అనేక విధాలుగా అభివృద్ది పొందుతుంది అని మళ్లీ ఇట్టా అన్నాడు. 


చ. అనఘ! భవత్సుతుండు సముదంచిత తేజుండు నైన యిమ్మహా 
త్ముని. బరమేశు నీశు నజితున్‌ నలినాక్షు నమేయు నచ్యుతున్‌ 
ఘనుని ననంతు నాద్యు నవికారుని నక్షరు(గా (దలంపు, మీ 
ఘనుండు సమస్త చేతన నికాయహృదీప్పితదాయి గావునన్‌. 844 


OE పుణ్యాత్ముడా! మహాత్ముడూ, మహా తేజోవిరాజితుడూ అయిన ఈ నీ సుతుడు సమస్త 
ప్రాణుల హృదయాలలోని మనోరథాలను నెరవేర్చే ఘనుడు, కాబట్టి నీ పట్టిని - ఈశుడు, పరమేశ్వరుడు 
అపరాబితుడు, అమేయుడు, అచ్యుతుడు, అనంతుడు, ఆద్యుడు, అవికారుడు, అక్షరుడు అయిన 
పుండరీకాక్షునిగా భావించు. 


సీ. మానిత జ్ఞాన విజ్ఞాన యోగంబులు నను నుపాయంబుల నొనరం జేసి 
యలవుమై( గర్మజీవుల నుద్దరించుట కొకు నమ్మహితాత్మకు(డు సమగ్ర 
హాటకరుచి జటాజూటుండు నుత్సుల్ల పంకజనేత్రుండు పద్మపత్ర 
హల కులిశాంకుశ లలిత రేఖాంకిత చరణతలుండును సత్వగుణుండు 


తే. నగుచు నిప్పుడు సరసీరుహాక్షి, నీదు, గర్భమం దుదయించెను ఘనుండు, నీకుం 
దత్తృబోధంబు( గావించు6 దావకీన, హృదయ సంగత సంశయ మెల్ల బాపు. 845 


* అమ్మా! దేవహూతీ! మాననీయాలైన జ్ఞానవిజ్ఞాన యోగాలనే ఉపాయాలచే కర్మజీవుల్ని 
ఉద్దరించడానికై కమలాక్షుడు నీ కడుపున ఉదయించాడు. బంగారు రంగు గల్గిన జటాజూటం కలవాడూ, 
వికసించిన కమలాలవంటి కన్నులు కలవాడూ; పద్మం, హలం, వజ్రం, అంకుశం - ఈ రేఖలు గల 
అరికాళ్ళతో విరాజిల్లేవాడూ, సత్య గుణసంపన్నుడూ అయి ఇప్పుడు నీ గర్భాన జన్మించిన ఈ మహాత్ముడు 
నీకు తత్త బోధ చేస్తాడు. దాంతో నీ హృదయంలోని సంశయాలన్నీ తీరి పోతాయి. 

వ. మజటియును. 846 


క. నుతికెక్కి సిద్ధగణ సే, వితు(డై ఘనసాంఖ్యయోగ విలసిత తత్వ 
స్థితి నిరతు( డగుచు గపిలా, ఖ్యత( దనరి చరించు నీ జగత్రయ మెల్లన్‌. 847 

* ఇంతేకాదు. ఈ మీ కన్నవాడు పేరెన్నిక గన్నవాడై ప్రసిద్దులైన సిద్దపురుషులచే సేవింప బడుతూ 
మహనీయమైన సాంఖ్యయోగంతో (ప్రకాశించే పరతత్త్యమందు సుస్థిరుడై “కపిలుడు”అనే పేరుతో ఈ 
మూడు లోకాలలోనూ సంచరిస్తాడు. 


క. అని పలికి యమ్మరీచిం, గని యుద్వాహార్థ మునిచి కమలజు( డంతం 
దన నందను లగు నారద, సనకాదుల( గూడి యాత్మ సదనము కరిగెన్‌. 848 


* ఈ విధంగా పలికి (బ్రహ్మదేవుడు వివాహం నిమిత్తం మరీచి మహర్షిని అక్కడే నిలిపి, తన 
కుమారులగు నారదుడు సనకుడు మొదలైన వారితో కలిసి తన నివాసస్టానానికి వెళ్ళాడు. 


వ. అంత నా కర్ణముండు గమలసంభవచోదితుం డగుచు. యథోచితంబుగా నాత్మీయ దుహితల 
వివాహంబు సేయందలంచి మరీచికిం గళయను కన్యకను, నత్రికి ననసూయను, నంగిరసునకు 
శ్రద్ధను, బులస్త్యునకు హనిర్శ్భువును, బులహునకు గతిని, గ్రతువునకు( గ్రియను, భృగునకు ఖ్యాతిని, 
వసిష్టునకు నరుంధతిని, నధర్వునకు శాంతినింగా నిజకులాచారసరణిం బరిణయంబు గావించిన 
వారును గృతదారపరిగ్రహులును, గర్హమ కృతసంభావనా సంభావితులును నగుచు నతనిచేత 
ననుజ్ఞాతులై జాయాసహితు లగుచు నిజాశ్రమ భూములకుం జనిరి. అనంతరంబు కర్ణముండు 
దేవోత్తముండగు విష్ణుండు దన మందిరంబున నవతరించి వసించియుంటం దన చిత్తంబున నెటింగి 
వివిక్త స్థలంబునకుం జని యచ్చట. గపిలునికి వందనం బాచరించి యిట్లనియె. 849 


ప తర్వాత కర్దముడు (బ్రహ్మదేవుని ఆదేశానుసారం తన కుమార్తెలకు పెండిండ్డు చేయాలని 
నిశ్చయించినవాడై కళను మరీచి మహర్షికీ, అనసూయను అత్రిమహర్షికీ, (శ్రద్దను అంగిరసునకూ, 
హవిర్భువును పులస్త్యునకూ, గతిని పులహువునకూ, (క్రియను (క్రతువునకూ, ఖ్యాతిని భృగువునకూ, 
అరుంధతిని వసిష్టునకూ, శాంతిని అధ్వర్యునకూ ఇచ్చి తన కులాచారం ప్రకారం యథావిధిగా వివాహం 
చేశాడు. ఆ తొమ్మిదిమంది మహామునులూ కర్దమ కన్యలను పెండ్లాడి కర్షమ మునీంద్రుని సత్కారాలు 
అందుకొని ఆయన అభ్యనుజ్ఞతో సతీసమేతంగా తమ తమ ఆ(శ్రమాలకు వెళ్ళారు. 

అనంతరం దేవదేవుడైన వాసుదేవుడు తన ఇంట్లో పుట్టి, పెరుగుతున్న విషయాన్ని మనస్సుకు 
తెచ్చుకొని కర్షముడు ఏకాంతప్రదేశంలో కపిలునకు నమస్కారం చేసి ఇట్టా అన్నాడు. 

సీ. చతురాత్మ! విను మాత్మకృతము లైనట్టి యమంగళ భూత కర్మంబు లనెడి 

దావాగ్ని శిఖలచే దందహ్యమానులై నట్టి జీవులు దుదముట్ట లేక 
పాయక సంసారబద్దులై యుందురు తద్భవ హేతుభూతంబు లయిన 
సకల దేవతలు బ్రసన్నులు నగుదురు బహుజన్మ పరిచిత ప్రాప్తయోగ 


తే. చిరసమాధి తపోనిష్టచే వివిక్త, దేశముల యోగిజనములు ధృతుల నే మ 
హానుభావు విలోకింతు రట్టి దివ్య, పురుషరత్నంబ నా యింట. బుట్టి తీవు. 850 

యస మహాత్మా! పూర్వం తాము చేసిన అమంగళకరాలైన కార్యాలు అనే కార్చిచ్చు మంటల్లో 
గనగన కాలిపోతూ ఉన్న జీవులు, బైటపడలేక ఎడతెగని సంసార బంధాలలో బంధింపబడిన వారై ఉంటారు. 
చాలా కాలం ఇలా గడిచిపోతుంది. దేవతల అనుగ్రహం వల్లనూ, బహుజన్మల పరిచయం వల్లనూ ప్రాప్తించిన 
యోగసమాధితో నిష్టాగరిష్టులైన యోగి శ్రేష్టులు ఏకాంతప్రదేశంలో ఏమరుపాటు లేక ఏ మహానుభావుణ్ణి 
దర్శిస్తారో అటువంటి దేవాదిదేవుడవు నీవు నాయింటిలో జన్మించావు. 

వ. మజణియు సంసారచక్ర పరిభామ్యమాణుల మగుచు గ్రామ్యుల మయిన మా వర్తనంబులను గణింపక 
మదీయ గృహంబునం బూర్వంబునం బ్రతిశ్రుతంబు లయిన భవదీయ వాక్యంబులు దప్పకుండ 
ననుగ్రహింప నుదయించి తని వెండియు నిట్లనియె. 851 

* సంసారచ[క్రంలో గిరగిర (త్రిప్పబడుతూ, పరమ పామరులమైన మా ప్రవర్తన లెక్కింపక, పూర్వం 

ఆనతి ఇచ్చిన మేరకు మాట తప్పకుండా నన్ను అనుగ్రహించటానికై నాకుమారుడవై పుట్టావు అని మళ్ళీ 
ఇట్టా అన్నాడు. 

క. తలపోయంగ నప్రాకృత, బలయుక్త చతుర్భుజాది భవదవతారం 
బులు నీ కనురూపములై, పొలుపొందుం గాదె పరను పురుష! మహాత్మా! 852 

* ఓ పరమ పురుషా! మహాత్మా! ప్రకృతికి అతీతమైన బలపరాక్రమాలు గల నాలుగుచేతులతో 

ప్రకాశించే నీ అనేకావతారాలు అన్నివిధాలా నీకు అనుగుణంగా అలరారుతున్నాయి. 


వ. అదియునుం గాక. 853 


క. అనయము భవదీయాగ్రిత, జన సంరక్షణము కొణుకు సమ్మతితో. దా 
ల్చిన మానవ రూపంబులు, ననురూపము లగును గాదె హరి! నీ కెపుడున్‌. 854 


* అంతేగాక ఓహరీ! అనవరతమూ నిన్ను ఆశ్రయించే ఆర్తులను ఆదుకోడానికై నీవు అంగీకరించే 
రూపాలు నీకు అనురూపాలే అవుతుంటాయి. 


క. సుమహిత తత్వజ్ఞానా, ర్థము విద్వజ్ఞనగణంబు దవిలి నమస్కా 
Gy ఇ జ 
రము లోలి( జేయు పదపీ, ఠము గల నిను( బొగడ వశమె! ఠవణిల్లంగన్‌. 855 


క పరమపవిత్రమైన తత్త్యజ్ఞానం (ప్రాప్తించటంకోసం విద్యాంసులైనవారు విడువకుండా నమస్కరించే 
పాదపీఠం గల నిన్ను వర్లించడానికి ఎవరికి సాధ్యం? 
సీ. సమధిక షడ్డుణైశ్వర్య కారణు(డవు పరమేశ్వరుండవు, ప్రకృతి పురుష 
మహదహంకార తన్మాత్ర తత్‌క్షోభక హేతు కాలాత్మ విఖ్యాత ధృతిని, 
జగదాత్మకు(డవు చిచ్చక్తిని నాత్మీయ జఠర నిక్షిప్త విశ్వ ప్రపంచ 
మును గల సర్వజ్ఞ మూర్తిని, స్వచ్చంద శక్తియుక్తుండవు, సర్వసాక్షి 

తే. వగుచు( గపిలాఖ్య( దనరారు నట్టి నీకు, ననఘ! మొక్కెద(, బుత్రుండ వగుచు నీవు 
నాకు( బుట్టిన కతన బుణత్రయంబు, వలన బాసితి, నింక భక్తవరద! నేను. 856 


* క భక్తవరదా! అపారమైన షడ్లుణెశ్యర్యాలకు నీవు కారణభూతుడవు! పరమేశ్వరుడవు! ప్రకృతి, 
పురుషుడు, మహత్తు, అహంకారం, పంచతన్మాత్రలు అన్నీ నీవే! వీనిని క్షోభింప చేయడానికి కారణమైన 
కాలం కూడ నీ స్వరూపమే! నీవు స్థిరమూర్తివి. జగదంతర్యామివైన స్వామివి! చిచ్చక్తి యుక్తుడవు! సమస్త 
విశ్యాన్నీ ఉదరంలో పదిలపర్చుకున్న సర్వజ్ఞుడవు! స్వతం(త్రుడవు, సర్వసాక్షివి! అటువంటి నీవు “కపిలుడు”అనే 
పేరుతో వెలుగుతూ ఉన్నావు. ఓ పుణ్యపురుషా! నీకు నమస్కరిస్తున్నాను. నీవు నాకు పుత్రుడవై పుట్టడం 
వల్ల నేను దేవ, బుషి పితృ బుణాలు మూడింటి నుండీ విముక్తి పొందాను. 


తే. మానితవ్రత యోగసమాధి నియతి6 జెంది భవదీయ పాదారనింద యుగము 
డెందమునం( జేర్చి శోకంబులందు. దొలంగి, సంచరించెద నంచితస్థలము లందు. 857 


* ఉత్తమ వ్రతాలలో యోగాలలో ధ్యానాలలో నియమం కలవాడినై, నీ పాదపద్మద్వయం నా 
హృదయంలో పదిల పరుచుకొని దుఃఖాలన్నింటినీ దూరం చేసుకొని, పుణ్య(ప్రదే శాలలో సంచరిస్తాను. 


క. అని యిట్లు విన్నవించిన, మునిపుంగవు( డైన కర్ణముని వచనంబుల్‌ 
విని భగవంతుం డగు న, య్యనఘు(డు గపిలుండు వలికె నర్మిలి దోటన్‌. 858 


* అని ఈ ప్రకారంగా విన్నవించుకుంటున్న కరమ మునీంద్రుని మాటలు ఆలకించి భగవంతుడైన 
కపిలుడు ఆయనను చూచి అనురాగ పూర్వకంగా ఇలా అన్నాడు. 


సీ నా చేత.బూర్వంబునం బ్రతిశ్రుతమైన వచనముల్‌ దప్పక వరమునీంద్ర! 
నీ యింట బుట్టితి, నిర్దేతుకస్థితి భూరిదయా గుణంబున నవాప్త 
సకలకాము(డ, నేను సన్మునివేషంబు ధరియించుటెల్ల నా కొణకు గాదు, 
విను మహాత్మకులైన మునులకు( బరమాత్మ, గురు సద్వివేకంబు నరసి చూపు 


తే. తత్వబోధంబు కొణకును దాల్ప(బడిన, యంచిత వ్యక్తమార్గ మైనట్టి దేహ 
మని తలంపుము, మత్ప్సదధ్యాన భక్తి, ధీపరాయణ మహిమంబు దేజరిల్ల. 859 
* ఓ క్షర్షమమునీశ్వరా! నేను ఇంతకుముందు నీకు ఇచ్చిన వాగ్దానం మేరకు అవ్యాజమైన అనుగ్రహంతో 
నీ యింట పుట్టాను. అవాస్తకాముడ నైన నాకు కోరిక లంటూ ఏవీ లేవు. నేను ఈ మునివేషం ధరించడం 
నాకోసం కాదు. మహాత్ములైన మునులకు, పరమాత్మ సంబంధమైన - పరమవివేకంతో కూడిన - తత్తజ్ఞానాన్ని 
'ప్రబోధించటం కోసం ధరించిన దేహంగా దీన్ని తెలుసుకో. భక్తి పూర్వకంగా నా పాదాలను ధ్యానించు. 
మహిమతో విరాజిల్లే నీ బుద్దిని నాయందు లగ్నం చెయ్యి. 
క. సమధిక నిష్టం గృతయో, గమునన్‌ సన్న్యస్త సకల కర్ముండవై మో 
హము బాసి భక్తిచే మో, క్షముకై భజియింపు నను వికారరహితు(డై, 860 

* నీవు అధికమైన నిష్ట కలవాడివై యోగమార్లాన్ని అనుసరించు. సమస్త కర్మలనూ నాకే అర్పించు. 
మోహానికి లోబడకు. మనోవికారాలు త్యజించు. మోక్షం కోసం నన్ను భక్తితో భజించు. 


క. నను బరమేశు( బరంజ్యో, తిని ననఘు ననంతు దేవదేవు సకలభూ 
తనికాయ గుహాశయు నా, ద్యుని నజు నాద్యంతశూన్యు దురితవిదూరున్‌. 861 


క. తిరముగ భవదీయాంతః, కరణ సరోజాత కర్లికాతలమున సు 
స్థిరు( జేసి యింద్రియంబుల, నిరసించి మనో౭_౦బకమున నెటి( గను మనఘా! 862 


షు పరమేశ్వరుడనూ, పరంజ్యోతినీ, అనఘుడనూ, అనంతుడనూ, దేవదేవుడనూ, సమస్త ప్రాణుల 
హృదయాంతరాలలో నివసించే వాడనూ, ఆద్యుడనూ, అజుడనూ, ఆద్యంత రహితుడనూ, దురితదూరుడనూ 
అయిన నన్ను కదలకుండా నీహృదయ కమలమధ్యంలో పదిలంగా నిలిపి జితేంద్రియుడవై మనోనేత్రంతో 
సూటిగా దర్శించు. 


వ. అట్లేని. 863 


క. తనరిన మోక్షము నొందెద, వని పలికిన. గర్భ్హముండు నమ్ముని కుల చం 
ద్రుని వలగొని వందనములు, ఘనముగ నతిభక్తి. జేసి కౌతుక మలరన్‌. 864 


* ఆ విధంగా ఆచరిస్తే నీవు మోక్షాన్ని పొందుతావు అని పలుకగా కర్దముడు మునికుల తిలకుడైన 
కపిలునకు (ప్రదక్షిణం చేసి అత్యంత భక్తితో నమస్కరించాడు. మిక్కిలి కౌతుకం కలవాడైనాడు. 


క. మునిగణ సేవిత మగు వన, మునకుం జని యందు మౌనమున నిస్సంగుం 
డును వహ్నిరహితు( డనికే, తను(డై యాత్మైక శరణ తత్సరు( డగుచున్‌. 865 


వ. పరబ్రహ్మంబు. జిత్తంబున నిల్సి యహంకారంబు విడిచి మమత్వంబు నిరసించి దయాగుణంబునం 
జేసి సకల భూతంబులందు సమత్వంబు భజియించి శాంత శేముషీగరిష్టుం డగుచు నిస్తరంగంబగు 
వారి చందంబున ధీరుండై నిఖిల ప్రపంచంబును వాసుదేవమయంబు.గా. దలంచుచు భక్తి 
యోగంబున భాగవతగతిం బొందె నని చెప్పి వెండియు మైత్రేయుండు విదురునిం గనుంగొని 
కర్ణముండు వనంబునకుం జనిన యనంతరంబ మాతృవత్సలుం డయిన కపిలుండు బిందుసరంబున 
వసియించి యుండ దేవహూతి తత్వమారా(గదర్శకుం డయిన సుతునిం గనుంగొని 
బ్రహ్మవచనంబులు దలంచుచు నిట్లనియె. 866 


* కర్దమ మునీంద్రుడు మునిజన నివాసయోగ్యమైన అరణ్యానికి వెళ్ళాడు. అక్కడ మౌనం వహించి 
ఈ లోకసంబంధాలన్నీ త్యజించి హోమాది అగ్నికార్యాలు విడిచి ఒకచోట నిలువక అంతటా తిరుగుతూ 
తనలోని పరమాత్మనే శరణుజొచ్చినవాడై ఆ పరబ్రహ్మనే చిత్తంలో పాదుకొల్పి, “నేను నాది”అనే భావాన్ని 
వదలి మమకారాన్ని విడిచి దయామయ హృదయంతో సమస్త ప్రాణులనూ తనతో సమానంగా చూస్తూ, 

ప్రశాంత స్వభావం కలవాడై, అలలు లేని సముద్రంలాగా చాంచల్యరహితుడై సమస్త ప్రపంచాన్నీ విష్ణమయంగా 
భావిస్తూ భక్తియోగంతో భాగవతులు పొందే పరమపదాన్ని అందుకున్నాడు. 


ఈ విధంగా చెప్పి మైత్రేయమహాముని విదురునితో ఇంకా ఇలా అన్నాడు. 


కర్దముడు వనానికి వెళ్లిన అనంతరం దేవహూతి బిందుసరోవరం దగ్గర ఉన్న కపిలుని దర్శించింది. 
మాతృవత్సలుడూ, తత్త్యమార్గాన్ని ప్రదర్శించేవాడూ అయిన కుమారుణ్ణి చూచి దేవహూతి బ్రహ్మ చెప్పిన 
వాక్యాలను జ్ఞప్తికి తెచ్చుకొని ఇలా అన్నది. 


-: దేవహూతి పుత్తుడైన కపిలాచార్యుని వలన తత్పజ్ఞానంబు వడయుట. :- 
క. అసదింద్రియ ఘర్షణమున, వసుమతి నిర్విణ్ణ నగుచు వనరెడి నా కీ 
యసదృశ మోహ తమో విని, రసనం బనఘాత్మ! యే వెరవున ఘటించున్‌? 867 
ష్‌. సచ్చరి[త్రుడా! పెచ్చరిల్లిన ఇంద్రియ సంఘర్షణం వల్ల ఖిన్నురాలనై విచారిస్తున్న నాకు ఈ 
అంతులేని అజ్ఞానాంధకారంలోనుంచి బయటపడే అవకాశం ఏ ఉపాయం వల్ల కలుగుతుంది? 
క. పటు ఘన నీరంధ్ర తమః, పటల పరీవృత జగత్రపంచమునకు నె 
క్కటి లోచనమై మహితో, తృటరుచి వెలు(గుదువు భానుకైవడి ననఘా! 868 


* ఓ పుణ్యాత్ముడా! దట్టమైన కారుమేఘాల కటికచీకట్లతో ఆవరింపబడిన ఈ మహాప్రపంచానికి 
నీవు ఒక్కడివే ఏకైక నేత్రమై సూర్యునివలె విరాజిల్లుతూ ఉంటావు. 


ఉ. భూరి మదీయ మోహతనుముం బెడంబాప సమర్గ్ధులన్యు లె 
వ్వారలు నీవ కాక? నిరవద్య! నిరంజన! నిర్వికార! సం 
సారలతా లవిత్ర! బుధ సత్తమ! సర్వశరణ్య! ధర్మ వి 
స్తారక! సర్వలోక శుభదాయక! నిత్యవిభూతి నాయకా! 869 


* ఓ నిష్కళంకా! నిరంజనా! నిర్వికారా! వ్యామోహమనే కారు చీకటిని పారదోలడానికి నీవు గాక 
మరెవ్వరు శక్తిమంతులు? సంసారబంధాలనే తీగలను కొడవలివలె కోసివేయువాడవు నీవు. జ్ఞానవంతులలో 
అ(గ్రగణ్యుడవు; సర్వశరణ్యుడవు; ధర్మవిస్తారకుడవు; నిఖిలలోకాలకూ శుభదాయకుడవు; అఖిల సౌభాగ్యాలకూ 
అధినాయకుడవు. 


చ. నిను శరణంబు సొచ్చెద ననింద్యతపోనిధి! నన్ను గావవే 
యని తను దేవహూతి వినయంబున సన్నుతిసేసి వేడంగా 
ననుపము సత్కృపాకలితు(డై కపీలుం డనురాగ మొప్ప స 
జ్ఞన నిచయాపనర్గ ఫలసాధనమై తగు తల్లి వాక్యముల్‌. 870 

స మహాతపస్సంపన్నా! నిన్ను శరణు వేడుచున్నాను. నన్ను కాపాడు అని దేవహూతి వినయంగా 
తన తనయుడైన కపిలుణ్ణి ప్రార్థించింది. కపిలుడు సాటిలేని మేటికారుణ్యంతో నిండినవాడై సజ్జనులకు 
మోక్షాన్ని ఇవ్వడానికి తగిన సాధనమైన అనుగుతల్లి మాటలను అనురాగ పూర్వకంగా ఆలకించాడు. 


క. నిని మందస్మిత లలితా, నన కమలుం డగుచు నెమ్మనమున( బ్రమోదం 
బనయంబు( గడలుకొన నిజ, జననికి నిట్లనియె బరమశాంతుం డగుచున్‌. 871 


* అలా ఆలకించి, మందహాస సుందర వదనారవిందుడై, అంతరంగంలో సంతోషం అతిశయింపగా 
పరమశాంతుడై, కన్నతల్లితో కపిలుడు ఇట్లా అన్నాడు. 
(cas ౧ ag | 


క. విను జీవుని చిత్తము దా, ఘన భవబంధాపవర్గ కారణ, మది యే 
చిన ద్రిగుణాసక్తం బయి, నను సంసృతి బంధకారణం బగు, మజీయున్‌. 872 


తే. అదియు నారాయణాసక్త మయ్యె నేని, మోక్షకారణ మగు నని మునికులాబ్ది 
చంద్రు డన నొప్పు కపిలుండు జననితోడ, నర్ధి వినం జెప్పి మణీయు నిట్లనియె బ్రీతి. 873 


* “అమ్మా! విను. గాఢమైన సంసారబంధానికీ మోక్షానికీ జీవుని చిత్తమే కారణం. అది సత్త రజస్తమో 
గుణాలతో సమే శళనం పొందినప్పుడు సంసారబంధానికి హేతు వవుతుంది. ఆ చిత్తమే శ్రీమన్నారాయణుని 
మీద సంసక్త మైనప్పుడు మోక్షానికి హేతు వౌతుంది.” ఈ విధంగా మునికుల జలనిధి సుధానిధి అయిన 
కపిలుడు తల్లికి వినిపించి మళ్ళీ అప్యాయంగా ఇట్టా అన్నాడు. 


వ. మజీయు. జిత్తం బహంకార మమకార రూపాభినూన జాతంబులగు కామలోభాది కలుషవ్రాతంబుల 
చేత నెప్పుడు విముక్తంబై పరిశుద్దం బగు నప్పుడు సుఖదుఃఖ వివర్ణితంబు నేకరూపంబునై ప్రకృతికంటె( 
బరుండును బరమపురుషుండును నిర్భేద్యుండును స్వయంజ్యోతియు సూక్ష్మస్వరూపుండును నితర 
వన్వంత రావరిచ్చిన్నుండును నుదాసీనుండును నైన పరమాత్మునిం దన్మయంబును 
హతౌజస్కంబునునైన ప్రపంచంబును జ్ఞాన వైరాగ్య భక్తి యుక్తంబగు మనంబుచే. బొడగాంచి 
యోగిజనులు పరతత్వ సిద్దికొణకు నిఖిలాత్మకుందైన నారాయణునందు సంయుజ్య మానంబయిన 
భక్తిభావంబు వలన నుదయించిన మార్గంబునకు నితర మార్గంబులు సరి గావండ్రు; విద్వాంసులు 
సంగం బింద్రియార్జాద్యసద్విషయంబుగ నొనరింపంబడి జీవునకు నశిథిలంబగు బంధంబునకు( 
గారణం బగుననియు, నదియె సద్విషయంబైన నంతఃకరణ సంయమన హేతుభూతం బగుచు 
సాధుజనులకు ననర్గళ మోక్షద్వారం బగుననియు( దెలియుదురు; సహనశీలురును, సమస్త 
శరీరధారులకు సుహృత్తులును, బరమశాంతులును, గారుణికులునునై మదర్ధంబుగా( బరిత్యక్త కర్మఫల 
స్వభావులును విసృష్టస్వజన బంధు జనులును నై మత్సదాశ్రయులును మద్గుణధ్యానపారీణులును 
మత్కథా ప్రసంగ సంభరిత శవణానందులును నగుచు మదీయ కథల నొడువుచు వినుచు నుండు 
పరమభాగవతోత్తముల నాధ్యాత్మికాది తాపత్రయంబు దపింపంజేయంజాల, దట్టి సర్వసంగ 

వివర్ణితులగు పరమభాగవత జనుల సంగం బపేక్షణీయం, బది సకల దోషనివారకం బగు, నట్టి 
సత్సంగంబున సర్వప్రాణి హృత్కర్ల రసాయనంబులగు మదీయ కథా ప్రసంగంబులు గలుగు, 
మద్గుణాకర్లనంబునంజేసి శీషఘ్రంబుగ( గ్రమంబునం శైవల్య మార్గదంబులగు శ్రద్దాభక్తులు దయించు; 
నదియునుం గాక యే పురుషుండైన నేమి, మద్విరచిత జగత్కల్పనాది విహార చింతచే నుదయించిన 
భక్తింజేసి యింద్రియ సుఖంబుల వలనను దృష్టశ్రుతంబులైన యైహికాముష్మికంబుల వలనను 
విముక్తుం డగుచు. జిత్త గ్రహణార్థంబు బుజువులైన యోగమార్గంబులచే సంయుక్తుం డగునట్టి 
యోగి ప్రకృతి గుణసేవనంబుచేత వైరాగ్య గుణవిజృంభితంబైన జ్ఞానయోగంబుచేతను మదర్పిత 
భక్తియోగంబు చేతను బ్రత్యగాత్మకుండనైన నన్ను నంతఃకరణ నియుక్తునిం గావించు నని చెప్పిన 
విని దేవహూతి కపిలున కిట్లనియె. 874 


* “నేను నాది”అనే అహంకార మమకార రూపమైన అభిమానం వల్ల కామం (క్రోధం లోభం మొదలైన 
దోష సమూహాలు ఆవిర్భవిస్తాయి. చిత్తం వానికి లోనుగాకుండా వానినుండి విడివడినప్పుడు పరిశుద్ద 
మవుతుంది. చిత్తము పరిశుద్ద మైనప్పుడు సుఖమూ దుఃఖమూ అనేవి ఉండక ఒకే రూపంగా వెలుగొందుతుంది. 
ఏకరూపమైన అటువంటి చిత్తంలోనే పరమాత్మ సాక్షాత్కరిస్తాడు. 

ఆపరమాత్మ ప్రకృతికంటే అతీతుడు; అభేద్యుడు; స్వయం(్రకాశుడు; సూక్ష్మస్వరూపుడు, 
అపరిచ్చిన్నుడు. ఉదాసీనుడు. అటువంటి పరమాత్మనూ, ఆ పరమాత్మ తేజస్సువల్ల నిస్తేజమైన ప్రపంచాన్నీ 
యోగివరేణ్యులు భక్తిజ్ఞాన వైరాగ్యయుక్తమైన చిత్తంతో దర్శించినవారై మోక్ష ప్రాప్తికి సర్వాంతర్యామి అయిన 
శ్రీమన్నారాయణునియందు సమర్పింపబడిన భక్తి మార్గమే ఉత్తమోత్తమ మైనదనీ, తక్కిన మార్గాలు దానికి 
సాటిరావనీ చాటిచెప్పారు. 


ఇం(ద్రియార్జాలయిన శబ్దస్సర్శ్భరూపరస గంధాలతోడి సంగం అసద్విషయమై దృఢమైన బంధానికి 
కారణం అవుతుంది. ఆ సంగమే భగవంతుని సంబంధమై సద్విషయ మైనప్పుడు మనస్సు, బుద్ది, చిత్తం, 
అహంకారం అనే అంతఃకరణాల సంయమనానికి హేతుభూతమై సత్పురుషులకు తెరచిన మోక్షద్వారం 
అవుతుంది అని విద్వాంసుల అభిప్రాయం. 


సహన స్వభావం కలిగి అఖిలజీవులకూ ఆప్తబాంధవులై శాంతమూర్తులై, కరుణార్రహృదయులై, 
కర్మఫలాలను పరిత్యజించి, తనవారు బంధువులు అనే అభిమానం విడిచి నన్ను చక్కగా ఆ(శ్రయించినవారై 
నా గుణగణాలను ధ్యానిస్తూ నా చరిత్రలను వీనులవిందుగా ఆలకించి ఆనందిస్తూ నా కథలే చెప్పుకొంటూ 
నా కథలే వింటూ ఉండేవారు పరమభాగవతోత్తములు. అటువంటివారిని ఆధ్యాత్మికం ఆధిదైవికం ఆధిభౌతికం 
అనే తాపత్రయాలు ఏమీ చేయలేవు. అటువంటి సర్వసంగ పరిత్యాగులైన పరమభాగవతుల సాంగత్యం 
మా(త్రమే కోరదగింది. అదే సకల దోషాలనూ నివారిస్తుంది. 


అటువంటివారి స్నేహంవల్ల సర్వప్రాణుల హృదయాలలో చెవులలో సుధారసం చిందించే నా 
కథాప్రసంగాలు ప్రాప్తిస్తాయి. నా గుణాలు వినడంవల్ల, క్రమమార్గంలో శీఘ్రంగా మోక్షాన్ని ప్రసాదించే 


అా=౨ి 0 


(శ్రద్దాభక్తులు ఉద్భవిస్తాయి. 

ఎవడు నేను కావించిన ఈ విశ్వసృష్టినీ నా లీలావిహారాలనూ తలపోస్తూ అందువల్ల (ప్రభవించిన 
భక్తిచేత ఇంద్రియ సుఖాలకూ, కనిపించేవీ వినిపించేవీ అయిన ఇహలోక పరలోక సుఖాలకూ లోనుకాకుండా, 
మనోనిశ్చలత్వం కోసం చక్కని యోగమార్లాన్ని అవలంబిస్తాడో అతడు “యోగి”అని చెప్పబడతాడు. అటువంటి 
యోగి ప్రకృతిగుణాలను అనుసరించడటం వల్లనూ, వైరాగ్యాన్ని పెంపొందించే జ్ఞానయోగం వల్లనూ, 
ఆత్మార్పణరూపమైన భక్తియోగం వల్లనూ సాక్షాత్కరించిన ఆత్మస్వరూపం గల నన్ను తన హృదయాంతరంలో 
నిల్పుకొంటాడు - అని చెప్పగా విని దేవహూతి కపిలునితో ఇట్టా ఉన్నది. 
క. ఏ భక్తి భవద్గుణపర, మై భవపాపప్రణాశమై ముక్తి శ్రీ 
లాభము రయమున( జేయునొ, యా భక్తి విధంబు దెలియ నానతి యీవే! 875 


* ఏ భక్తి నీ గుణగణాలకు అంకితమై ఉంటుందో, ఏ భక్తి సంసార తాపాలనూ పాపాలనూ 
పోగొడుతుందో, ఏ భక్తి శీఘ్రంగా మోక్షలక్ష్మిని చేకూరుస్తుందో ఆ భక్తి స్వరూపాన్ని నాకు బాగా తెలిసేటట్టు 
దయచేసి చెప్పు. 


వ. అదియునుం గాక భవదుదితంబయిన యోగంబును దదంగంబులును తద్గత తత్వావబోధంబును 
ససాకల్యంబుగ మందబుద్దినైన నాకు స్పుటంబుగా( దెలియ నానతిమ్మనిన( గపిలుం డిట్లనియె.876 


* అంతేకాక నీచే పేర్కొనబడిన యోగ విద్యనూ, అందలి విభాగాలనూ, అందులోగల తత్తార్థాలనూ 
సంపూర్ణంగా, సుస్పష్టంగా మందబుద్దినైన నాకు తెలిసేలా వెల్లడించు - అనగా కన్నతల్లితో కపిలుడు ఇట్టా 
అన్నాడు. 

సీ. జనయిత్రి! విను, మటి సకల పదార్థ పరిజ్ఞాన తత్వపారీణ మగుచు 

నామ్నాయ విహిత కర్మాచారములు గల్లి తివుటమై వర్తించు దేవగణము 
పూని నైసర్గికంబైన నిర్హేతుక మగు భగవత్సేవ మిగుల ముక్తి 
కంటె( గరిష్టంబు, గావున నదియు భుక్తాన్నంబు జీర్ణంబు నందణజేయు 
తే. దీప్తజఠరాన్ని గతి లింగదేహ నాశ, కంబు గావించు, నదియును గాక విష్ణు 
భక్తి వైభవముల( దేటపబుతు, వినుము, సద్గుణవ్రాత! యోగలక్షణ సమేత! 877 


* మాత్రా! సద్గుణపూతా! యోగలక్షణ సమేతా! విను. జగత్తులోని సకల పదార్థాలకూ సంబంధించిన 
యధథార్థస్వరూపాన్ని పూర్తిగా తెలియజేసేవి వేదాలు. వేదసంబంధమైన సత్కర్మలకూ సదాచారాలకూ దేవతలు 
సంతృస్తులౌతారు. 


సహజమూ నిర్హైతుకమూ అయిన భగవంతుని సేవారూపమైన భక్తి, ముక్తికంటె గొప్పది. 
జీర్ణాశయమందలి జఠరాగ్ని తిన్న అన్నాన్ని జీర్లం చేసినట్టుగా భగవద్భక్తి జీవులు కావించిన కర్మలనూ 

పోతన భాగవతము 


కర్మఫలాలను లోగొంటుంది. అందువల్ల జీవుని లింగమయ శరీరం నశిస్తుంది. విష్ణు భక్తి విశేషాలను వివరిస్తాను 


విను. 


చ. అమలిన భక్తి. గొందబు మహాత్ములు మచ్చరణార వింద యు 


గ్మము హృదయంబునన్‌ నిలిపి కౌతుకులై యితరేతరానులా 
పముల మదీయదివ్యతను పౌరుషముల్‌ గొనియాడుచుండి మో 
క్షము మది గోర నొల్ల రనిశంబు మదర్పిత సర్వకర్ములై. 878 


* కొందరు మహాత్ములు నిర్మలమైన భక్తిభావంతో నా పాదపద్మాలను తమ హృదయ పద్మాలలో 
పదిలపరచుకొని ఎంతో కుతూహలంతో పరస్పరం సంభాషించుకుంటూ ఆ సంభాషణల్లో నా దివ్యస్వరూపాన్నీ 
నా లీలావిశేషాలనూ కొనియాడుతుంటారు. వారు సర్వదా తమ సమస్త కర్మఫలాలనూ నాకే అర్పించి భక్తి 
పరవశులై ముక్తిని కూడా వాంఛింపరు. 


ఫ్‌ 


పరికింప( గొందణు భాగవతోత్తముల్‌ ఘనత కెక్కిన పురాతనములైన 

చారు ప్రసన్న వక్రారుణ లోచనములు గల్లి వరదాన కలితములుగ6 

దనరు మద్దివ్యావతార వైభవములు మది నొప్ప. దమయోగమహిమ జేసి 
యనుభవించుచు( దదీయాలాపముల సన్నుతించుచు( దివుట( దద్దివ్యవిలస 


దనయవోదార సుందర నవ విలాస, మందహాస మనోహర మధుర వచన 
రచనచే నపహృత మనః ప్రాణు లగుచు, నెలమి నుందురు నిశ్రేయసేచ్చ లేక. 879 


* మరికొందరు భాగవతోత్తము లుంటారు. వారు ప్రసిద్ది కెక్కిన నా పురాణ స్వరూపాలను స్మరిస్తూ 
ఉంటారు. అందాలు చిందే ముఖమూ కరుణారసం విరజిమ్మే అరుణారుణ నేత్రాలూ కలిగి భక్తులకు 
వరాలు (ప్రసాదించే నా దివ్యావతారాలనూ వాని వైభవవిశేషాలనూ మనస్సులో నిలుపుకుంటారు. తమ భక్తి 
యోగమహత్త్యం వల్ల అలనాటి నా సంలాపాలను స్మరించుకొని కొనియాడుతుంటారు. నవనవోన్మేషమైన 
నా అవయవ సౌభాగ్యాన్నీ, సుందరమైన నా మందహాసాన్నీ, మనోహరాలైన నా మధురవాక్కులనూ 
మాటిమాటికీ మననం చేసుకుంటూ మనస్సూ, ప్రాణమూ పరవశింపగా మోక్షంమీద అపేక్ష లేకుండా ఉంటారు. 


మ. కణ(కన్‌ వారలు వెండి మోక్షనిరపేక్షస్వాంతులై యుండి తా 


మణిమాద్యష్ట విభూతి సేవితము నిత్యానంద సంధాయియున్‌ 
గణనాతీతము నప్రమేయము సమగ్రశ్రీకమున్‌ సర్వ ల 
క్షణ సంయుక్త వికుంఠలోక పదనిం గైకొందు రత్యున్నతిన్‌. 880 


* అలా మోక్షాసక్తి లేని వాళ్ళె కూడా వారు అణిమాది అష్టసిద్ది సంసేవితమూ, శాశ్వతానంద 
సంధాయకమూ, వర్లనాతీతమూ, మహనీయమూ, మహోన్నతమూ, సంపూర్ణ వైభవోపేతమూ, సకలలక్షణ 
సముల్లసితమూ, మహోన్నతమూ అయిన వైకుంఠధామాన్ని అందుకుంటారు. 

వ. ఇట్లు వొంది. 881 


క. తనరుదు రప్తుణ్యాత్ములు, జనయిత్రి! మదీయ కాలచక్ర గ్రసనం 
బును నొందక నిత్యం బగు, ననుపను సుఖవృత్తి నుందు, రది యెట్లన్నన్‌. 882 


* అమ్మా! ఈ విధంగా పరమపదాన్ని అందుకున్న ఆ పుణ్యాత్ములు నా కాలచక్రానికి మింగుడు 
బడనివారై నిరుపమానమైన నిత్య సౌఖ్యాలతో అలరారుతుంటారు. 


మ. సమతన్‌ స్నేహముచే సుతత్వమును, విశ్వాసంబుచేతన్‌ సఖి 
త్వము(, జాలన్‌ హితవృత్తి చేతను సుహృత్వంబున్‌, సుమంత్రోపదే 
శముచేతన్‌ నిజదేశికుం డన(గ నిచ్చల్‌ పూజ్యుండౌ నిష్ట దై 
వమునై వారికి. గాలచక్రభయముల్‌ వారింపుదుం గావునన్‌. 883 


* అదేమంటే, సర్వసముడనైన నేను స్నేహంవల్ల కుమారుని వలెనూ, విశ్వాసంవల్ల చెలికానివలెనూ, 
హితం కూర్చడంవల్ల ఆతీ శ్రయుని వలెనూ, మంత్రం ఉపదేశించడంవల్ల ఆచార్యునివలెనూ, ఉంటూ వారికి 
నిత్యమూ పూజింపదగిన ఇష్టదైవాన్నై, కాలచక్రం వల్ల భయం కలుగకుండా వారిని కాపాడుతూ ఉంటాను. 


వ. అని యిట్లు దెలుపుచు మణియు నిట్లనియె. 884 
ఈ విధంగా చెప్పి కపిలాచార్యుడు దేవహూతితో మళ్ళీ ఇట్టా అన్నాడు. 


చ. విను మది గాక యీ భువిదివిం బలునాటు( జరించు నాత్మ(దా 
ధన పశు పుత్ర మిత్ర వనితాతతి పై( దగులంబు మాని న 
న్ననఘుని విశ్వతోముఖు ననన్యగతిన్‌ భజియించెనేని వా 
నిని ఘనమృత్యురూప భవనీరధి నే( దరియింప( జేయుదున్‌. 885 


* జననీ! విను. ఆత్మ దివికీ భువికీ నడుమ పలుసారులు తిరుగుతూనే ఉంటుంది. మానవుడు 
ధనం, పశువులు, పుత్రులు, మిత్రులు మగువలు మొదలైన తగులాలపై వ్యామోహం విడిచిపెట్టి పాపాలను 
పరిహరించేవాడనూ, ప్రపంచమంతటా వ్యాపించిన వాడనూ ఐన నన్ను ఏకా(గ్రచిత్తంతో ఆరాధించినట్టెతే, 
వానిని మృత్యుమయమైన సంసార సముద్రం నుండి దరిజేరుస్తాను. 


సీ. రూఢి. బ్రధాన పూరుష నాయకుండను, భగవంతు(డను, జగత్రుభు(డ నైన, 
నా కంటె నన్యుల గైకొని తగిలిన, యాత్మలు భవభయం బందు నెపుడు. 
గావున నా యాజ్ఞ. గడవంగ నోడుటం, జేసి వాయువు వీచు, శిఖి వెలుంగు, 
నినుండు దసపించు6 దా నింద్రుండు వర్షించు, భయమంది మృత్యువు పరువువెట్టుం, 

తే. గాన విజ్ఞాన వైరాగ్య కలిత మైన, భక్తియోగంబునం జేసి పరమపదము 
కొటకు నయ్యోగి వరులు మచ్చరణభజను, లగుచు( జరియింపుదురు నిర్భయాత్ము లగుచు.886 


* ప్రధానమనే మూల ప్రకృతికీ పురుషునకూ అధీశ్వరుడనూ, భగవంతుడనూ, జగదీశ్వరుడనూ అయిన 
నన్ను గాక ఇతరులను ఎన్నుకొన్నవారు సంసారభయంలో పడిపోతారు. 


నా ఆజ్ఞ జవదాటలేక భయంతో గాలి వీస్తుంది. అగ్ని మండుతుంది. సూర్యుడు ఎండ కాస్తాడు. 
ఇంద్రుడు వర్షిస్తాడు. మృత్యువు భయపడి పారిపోతుంది. అందువల్ల ఈ సృష్టి విజ్ఞానంతోపాటు వైరాగ్యంతో 
కూడిన భక్తి యోగంతో యోగివరు లైనవారు వైకుంఠాన్ని ఆశించి నా చరణకమలాలను సంస్మరిస్తూ ఏ 
భయమూ లేకుండా ఉంటారు. 


క. గురుభక్తిం జిత్తము మ, త్సరమై విలసిల్లు నంత పర్యంతము స 
త్పురుషుల కిహలోకంబున(, జిరతర మోక్షోదయంబు సేకుటుచుండున్‌. 887 


* సత్సురుషు లైనవారు ఎంత పర్యంతం అత్యంత భక్తితో తమ చిత్తాన్ని నాయందే లగ్నం చేసి 
ఉంటారో అంత పర్యంతం వారికి ఈ లోకంలోనే మోక్షం సం ప్రాప్తిస్తుంది. 


క. అని యిట్లు నమ్మునీంద్రుండు, జననికి హరిభక్తి యోగ సంగతి నెల్లన్‌ 
వినిపించి వెండియును ని, ట్లనియెన్‌ సమ్మోదచిత్తు. డగుచు గడంకన్‌. 888 


* ఇలా కపిలాచార్యుడు విష్ణు సంబంధమైన భక్తియోగ స్వరూపాన్ని తల్లికి వినిపించి ఎంతో 
సంతోషంతో మళ్ళీ ఇట్టా అన్నాడు. 


వ. అవ్వా! యివ్విధంబున భక్తియోగ ప్రకారంబు సెప్పితి, నింక దత్వలక్షణంబు వేటు వేణ యెణీంగింతు 
ఏ తత్వగుణంబుల నెటింగి నరులు ప్రకృతి గుణంబుల వలన విముక్తు లగుదురు, హృదయ గ్రంథి 
విచ్చేదకంబు నాత్మదర్శన రూపంబు నగు నా జ్ఞానం బాత్మని శ్రేయస కారణంబు; గావున దాని 
నెణేంగింతు, నందు నాత్మస్వరూపం బెట్టి దనిన ననాదియు( బురుషుండును సత్వాదిగుణ 
శూన్యుండును బ్రకృతి గుణవిలక్షణుండును బ్రత్యక్ష్యరూపుండును స్వయంప్రకాశుండును నెవ్వండు? 
మణీయు నెవ్వనితోడ నీ విశ్వంబు సమన్వితం బగు నతండు గుణత్రయాత్మకత్వంబు నవ్యక్తంబును 
భగవత్సంబంధియు నగు ప్రకృతియందు యదృచ్చచే లీలావశంబునం బ్రవేశించిన నా ప్రకృతి 
గుణత్రయ మయంబై సరూపం బయిన ప్రజాసర్గంబు( జేయం గనుంగొని యప్పుడు మోహితుండయి 
విజ్ఞాన తిరోధానంబునం జేసి గుణత్రయాత్మకం బయిన ప్రకృత్యధ్యాసంబున నన్యోన్యమేళనం 
బగుటయు నంతం బకృతిగుణంబు. దనయందు నారోసించుకొని క్రియమాణంబులగు 
కార్యంబులవలనం గర్భత్వంబు గలిగి సంసారబద్దుండై పారతంత్ర్యంబు గలిగియుండు(, 
గర్భత్వశూన్యుండగు నీశ్వరుండు సాక్షి యగుటం జేసి యాత్మకుం గార్యకారణ కరృత్వంబులు 
ప్రకృత్యధీనంబులనియు, సుఖ దుఃఖ భోకృత్వంబులు ప్రకృతి విలక్షణుం డయిన పురుషుని 

వనియు నెజుంగుదు,రని చెప్పిన విని దేవహూతి గపిలున కిట్లనియె, బురుషోత్తమా! ప్రకృతి 
పురుషులు సదసదాత్మక ప్రపంచంబునకు౯ గారణభూతులు గావున వాని లక్షణంబు సదసద్వివేక 
పూర్వకంబుగా నానతిమ్మనిన భగవంతుం డైన కపిలుం డిట్లనియె. 889 


* తల్లీ! ఇంతవరకు నీవు అడిగిన భక్తియోగ స్వరూపం నీకు తెల్పాను. ఇక తత్తజ్ఞాన లక్షణాలను 
వేర్వేరుగా తెల్పుతాను. ఈ తత్త్యలక్షణాలను తెలుసుకొన్న మానవులు (ప్రకృతి గుణాలనుండి విముక్తు 
లవుతారు. మనస్సులోని సందేహాలు విడిపోతాయి. తన స్వరూపం తనకు తెలుస్తుంది. ఈ తత్త్యజ్ఞానం 
కైవల్య ప్రాప్తికి కారణం అవుతుంది. అందుకని దానిని తెలియజేస్తాను. 


అమ్మా! ఆత్మస్వరూపాన్ని చెబుతాను ఆలకించు. అనాదియెన వాడూ, పురుషశబ్ద వాచ్యుడూ 
సత్త్యరజస్తమోగుణాలు లేనివాడూ, ప్రకృతి గుణాలకంటే విలక్షణమైన గుణాలు కలవాడూ, ప్రత్యక్షస్వరూపం 
కలవాడూ, తనంతతాను వెలుగువాడూ, విశ్వమంతటా ఉన్నవాడూ ఎవడో అతడు ఆ పరమాత్మ 
గుణత్రయాత్మకమూ, అవ్యక్తమూ, భగవంతుని అంటిపెట్టుకున్నదీ అయిన ప్రకృతిలో అప్రయత్నంగా 
అలవోకగా లీలగా (ప్రవేశించాడు. అప్పుడు ఆ ప్రకృతి గుణత(య మయమైన స్వరూపంతో సాకారమైన 
ప్రజాసృష్టి చేయటం (ప్రారంభించింది. అదిచూచి పురుషుడు వెంటనే మోహాన్ని పొందాడు. విజ్ఞానం 
మరుగుపడింది. గుణత్రయాత్మకమైన ప్రకృతిని ఆశ్రయించాడు. ప్రకృతి పురుషులు పరస్పరం మేళనం 
పొందారు. అప్పుడు పురుషుడు (ప్రకృతి గుణాలను తనయందే ఆరోపించుకొని జరుగుతున్న కార్యాలన్నింటికీ 
తానే కర్తగా భావించుకొని సంసారబంధాలలో కట్టుబడి పరాధీనతకు లోనౌతాడు. 


ఈశ్వరుడు కర్త కాకున్నా జరుగుతున్న కర్మలకు సాక్షిభూతుడు కావటంవల్ల ఆత్మకు కార్యకారణ 
కరృత్యాలు లేవనీ, అవి ప్రకృతికీ అధీనమైనవనీ సుఖదుఃఖాలు అనుభవించడం ్రకృతికంటే విలక్షణుడైన 
పురుషునివనీ అనుభవజ్ఞులు తెలుసుకుంటారు - 

అని చెప్పగా విని దేవహూతి కపిలునితో “మహాత్మా! ప్రకృతి పురుషులు అస్తిత్వం కలదీ, అస్తిత్వం 
లేనిదీ అయిన ప్రపంచానికి కారణభూతులు. కాబట్టి ఆ ప్రకృతి పురుషుల లక్షణాలు సదసద్వివేక పురస్సరంగా 
సెలవీయ కోరుతున్నాను” అన్నది. అప్పుడు భగవంతుడైన కపిలాచార్యుడు దేవహూతితో ఇట్లా అన్నాడు. 

క. క్రమమున ద్రిగుణము నవ్యక్తము నిత్యము సదసదాత్మకము మటీయు( బ్రధా 

నము నన(గా( బ్రకృతి విశే, షము లదియు విశిష్ట మనిరి సద్విదు లెలమిన్‌. 890 


* త్రిగుణాత్మకం, అవ్యక్తం, నిత్యం, సదసదాత్మకం, ప్రధానం అనేవి ప్రకృతి విశేషాలు. ఈ విశేషాలతో 
కూడి ఉన్నది కనుక ప్రకృతిని “విశిష్టం” అని ప్రాజ్ఞులు పేర్కొన్నారు. 
వ. అందు. బ్రకృతి చతుర్వింశతి తత్వాత్మకంబై యుండు, నది యెట్లనినం బంచమహాభూతంబులును, 


బంచతన్మాత్రలును, జ్ఞానకర్మాత్మకంబు లయిన త్వక్బ్చక్షు శ్రోత్రజిహ్వాఘాణంబులును, వాక్సాణి 
పాద పాయూపస్థంబులు నను దశేంద్రియంబులును, మనోబుద్ది చిత్తాహంకారంబులను నంతః 

కరణ చతుష్టయంబును నను చతుర్వింశతి తత్వాత్మకంబునునై సగుణ బ్రహ్మసంస్థానంబు 
సెప్పితి, నిటమీ(ద( గాలం బను పంచవింశక తత్వంబు సెప్పెద, నది గొందణు పురుషశబ్ద వాచ్యుండైన 
యీశ్వరుని పౌరుషంబు గాల శబ్దంబున( జెప్పంబడునందు, రందు నహంకార మోహితుండై ప్రకృతి 
నొందు జీవుండు భయంబు( జెందు6 బ్రకృతి గుణసామ్యంబునం జేసి వర్తించు నిర్విశేషుం డగు 
భగవంతుని చేష్టా విశేషంబు దేనివలన నుత్సన్నం బగు నదియ కాలం బని చెప్పంబడు నదియు 
జీవరాశ్యంతర్గతం బగుటం జేసి పురుషుండనియు, వాని బహిర్భా గవ్యాస్తింజేసి కాలం బనియు౯ జెప్పంబడు, 
నాత్మ మాయం జేసి తత్వాంతర్గతుం డయిన జీవుని వలన క్షుభితంబయి జగత్కారణం బగు 
ప్రకృతియందు( బరమపురుషుండు దన వీర్యంబు వెట్టిన నా ప్రకృతి హిరణ్మయంబైన మహత్తత్వంబు 
పుట్టించె, నంత సకల ప్రపంచ బీజభూతుండును, లయనవిక్షేప శూన్యుండును నగు నీశ్వరుండు దన 
సూక్ష్మవిగ్రహంబునందు నాత్మగతంబైన మహదాది ప్రపంచంబుల వెలి(గించుచు స్వతేజోవిపత్తింజేసి 
యాత్మప్రస్వాపనంబు సేయునట్టి తమంబును (గ్రసించెనని చెప్పి వెండియు నిట్లనియె. 891 


స అమ్మా! ప్రకృతి ఇరవై నాలుగు తత్తాలు కలదై ఉంటుంది. ఎలాగంటే పృథివి, జలం, అగ్ని, 
వాయువు, ఆకాశం అనే పంచభూతాలూ; శబ్దం, స్పర్శం, రూపం, రసం, గంధం అనే పంచ తన్మాత్రలూ; 
చర్మం, కన్ను, ముక్కు, చెవి, నాలుక అనే పంచ జ్ఞానేంద్రియాలూ; వాక్కు, చేతులు, కాళ్లు మలావయవం, 
మూ(త్రావయవం అనే పంచ కర్మేంద్రియాలూ; మనస్సు, బుద్ది, చిత్తం, అహంకారం అనే అంతఃకరణ 
చతుష్టయమూ కలిసి ఇరవైనాలుగు తత్త్వాలు కలిగి సగుణ(బ్రహ్మకు సంస్థానం అయిన (ప్రకృతిని 
వివరించాను. 

ఇక కాలం అనబడే ఇరవై ఐదవ తత్త్వాన్ని గురించి చెబుతాను, విను. కొందరు పురుష శబ్ద 
వాచ్యుడైన ఈశ్వరుని స్వరూపమే కాలంగా చెప్పబడుతున్నదంటారు. అహంకార మోహితుడై ప్రకృతితో 
సంబంధం పెట్టుకున్న పురుషుడు జీవుడై భయాదులను అనుభవిస్తాడు. ప్రకృతి గుణాలన్నింటిలో సమానంగా 
అంతర్యామియై నిర్విశేషుడై ప్రవర్తించేవాడు భగవంతుడు. ఆ భగవంతుని చేష్టా విశేషాలను కలుగచేసేదే 
కాలం అనబడుతుంది. అదికూడా జీవరాసులలో అంతర్యామిగా ఉన్నప్పుడు పురుషుడు అనీ, వానికీ వెలుపల 
వ్యాపించి ఉన్నప్పుడు కాలం అనీ అనబడుతుంది. ఆత్మమాయ కారణంగా ప్రకృతి తత్యాలలో విలీనమైన 
జీవునివల్ల కుదిలింపబడినదీ, జగత్తుకు కారణమైనదీ అయిన ప్రకృతియందు భగవంతుడు సృజనాత్మకమైన 
తన వీర్యాన్ని ఉంచాడు. అప్పుడు ఆ ప్రకృతి తనలోనుంచి హిరణ్మయమైన మహత్యాన్ని పుట్టించింది. 
అనంతరం సకల (ప్రపంచానికి మూలమైనవాడూ, లయవిక్షేప శూన్యుడూ అయిన ఈశ్వరుడు తన 
సూక్ష్మవిగ్రహంలో ఆత్మగతమైన మహదాది ప్రపంచాన్ని వెలిగిస్తూ, తన తేజఃప్రసారంచేత తనను ని(ద్రింపజేసే 
తమస్సును హరించి వేశాడు అని చెప్పి కపిలాచార్యుడు మళ్లీ ఇట్టా అన్నాడు. 

క. దివ్యమగు వాసుదేవా, ది వ్యూహ చతుష్టయంబు త్రిజగములందున్‌ 

సేవ్యం బని చెప్పంబడు, భవ్యగుణా! దాని నెణు(గ బలికెద నీకున్‌. 892 

* వాసుదేవం, సంకర్షణం, ప్రద్యుమ్నం, అనిరుద్దం అనే దివ్యమైన ఈ నాలుగు వ్యూహాలూ 
ముల్లోకాలలోనూ సేవింపదగినవి. సుగణవతీ! వానిని నీకు వివరించి చెబుతాను. 
సీ. సత్వ ప్రధానమై స్వచ్చమై శాంతమై యూర్మిషట్కంబుల నోసరించి 
సురుచిర షాడ్లుణ్య పరిపూర్ణమై నిత్యమై భక్తజన సేవ్యమై తనర్శి 
వలనొప్పుచుండు న వ్వాసుదేవ వ్యూహ మంత మహత్తత్ర్వమందు నోలి 
రూఢి గ్రియాశక్తి రూపంబు గల్లు నహంకార ముత్పన్నమయ్యె, నదియు 


తే. సరవి వైకారికంబు( దైజసము( దామ, సంబు నా మూండు దెజు(గుల జరుగు, నందు 
దనరు వైకారికము మనస్సునకు నింద్రి, యములకును గగనముఖ భూతముల కరయ. 893 


వ. అది దేవతారూపంబున నుండు6 దైజసాహంకారంబు బుద్ది ప్రాణంబులుం గలిగి యుండు6 
దామసాహంకారం బింద్రియ మేళనంబున నర్ధమాత్రంబై యుండు మజీయును. 894 


స వాసుదేవవ్యూహం ఆకలిదప్పులు, శోకమోహాలు, జరామరణాలు అనే ఆరు ఊర్ములనుండి 
విడివడినదై;, ఐశ్వర్యం, వీర్యం, యశస్సు, శ్రీ, జ్ఞానం, వైరాగ్యం అనే షడ్గుణాలతో పరిపూర్ణమై;, సత్వగుణ 
ప్రధానమై, నిర్మలమై, శాంతమై, నిత్యమై, భక్తజన సంసేవ్యమై అలరారుతుంటుంది. మహత్తత్ర్రం నుండి 
(క్రియాశక్తి రూపమైన అహంకారం పుట్టింది. ఆ అహంకారం వైకారికం, తైజసం, తామసం అని మూడు 
విధాలుగా విడివడింది. 


వానిలో వైకారికాహంకారం అనేది మనస్సుకూ, పంచేం(ద్రియాలకూ, ఆకాశాది పంచభూతాలకూ 
ఉత్పత్తి స్థానమై దేవతారూపమై ఉంటుంది. 


తైజసాహంకారం బుద్దిరూపాన్నీ, ప్రాణరూపాన్నీ కలిగి ఉంటుంది. తామసాహంకారం 
ఇం(ద్రియార్జాలతో సమ్మేళనం పొంది ప్రయోజనమాత్రమై ఉంటుంది. 


సీ. అట్టి యహంకారమం దధిష్టించి సాహస్ర ఫణామండలాభిరాము 
డై తనరారు ననంతు(డు సంకర్షణుం డన దగు పురుషుండు ఘనుడు, 
మహిత భూతేంద్రియ మానస మయుండు నై కరృత్వ కార్యత్వ కారణత్వ 
ప్రకట శాంతత్వ ఘోరత్వ మూఢత్వాది లక్షణ లక్షితోల్లాసి యగుచు 
తే. నుండు నమ్మేటి రెండవ వ్యూహ మనగ, ఘన వికారంబు( బొందు వైకారికంబు 
వలన వినుము మనస్తత్వ మెలమి( బుట్టె, మజీయు వైకారికంబును మాత! వినుము. 895 
* వైకారికమైన సాత్తికాహంకారాన్ని అధిష్టించి సంకర్షణ వ్యూహం ఒప్పుతుంటుంది. వేయిపడగలతో 
(ప్రకాశించేవాడూ, అనంతుడూ అయిన సంకర్షణ పురుషుడు, మహానుభావుడు, పంచభూతాలతో 
పంచేంద్రియాలతో మనస్సుతో నిండి ఉంటాడు. కర్త, కార్యం, కారణం అనే రూపభేదాలు కలిగి శాంతత్వం, 

'ఘోరత్వం, మూఢత్వం ఇత్యాది లక్షణాలతో ఉల్లాసంగా ఉంటాడు. ఈ మేటి వ్యూహమే రెండవదైన సంకర్షణ 
వ్యూహం. దీనినుంచే మనస్తత్త్యం పుట్టింది. 


వ. అది యెట్టు లంటేని సామాన్యచింతయు విశేషచింతయు ననం దగు సంకల్ప నికల్పంబులం జేసి 
కామసంభవం బనంబడు నెద్ది యనిరుద్దాఖ్యం బయిన వ్యూహం, బదియ హృషీకంబులకు 
నధీశ్వరంబయి సకల యోగీంద్ర సేవ్యం బగుచు శరదిందీవరశ్యామం బయి యుండు, వెండియుం 
దైజసంబువలన బుద్ది తత్వంబు పుట్టె, దాని లక్షణంబులు ద్రవ్య ప్రకాశకంబైన జ్ఞానంబును, 
నింద్రియాను[గ్రహంబును, సంశయంబును, మిధ్యాజ్ఞానంబును, నింద్రియ నిశ్చయంబును, సృతియు 
ననం దగియుండు, మజియు. దైజసాహంకారంబు వలన జ్ఞానేంద్రియ కర్మేంద్రియంబులును 
(గియాజ్ఞాన సాధనంబులును గలిగియుండు6 బ్రాణంబునకుం గ్రియాశక్తియు బుద్దికి జ్ఞానశక్తియు 
నగుటం జేసి యింద్రియంబులకు. దైజసత్వంబు గలిగియుండు, భగవద్భక్తి ప్రేరితం బయిన 
తామసాహంకారంబు వలన శబ్దతన్మాత్రంబు పుట్టె, దానివలన నాకాశంబును, నాకాశంబువలన 
శ్రోత్రేంద్రియంబును బుట్టె, శ్రోత్రంబు శబ్దగ్రాహి యయ్యె, శబ్దం బర్ధంబునకు నాశయంబై శ్రోతకు 
జ్ఞానజనకం బయ్యె, మటియు శబ్దతన్మాత్రంబు వలన నాకాశం బయి యా యాకాశంబు 
భూతంబులకు బాహ్యాభ్యంతరంబుల నవకాశం బిచ్చుటయు, నాత్మ ప్రాణేంద్రియాదులకు నాశయం 
బగుటయు నను లక్షణంబులు గలిగియుండు6 గాలగతిచే వికారంబు నొందు, శబ్ద తన్మాత్ర 
లక్షణంబగు నభంబువలన స్పర్శంబును స్పర్శంబునలన వాయువును వాయువుచే స్పర్భ గాహియెన 
త్వగింద్రియంబును బుట్టె, మృదుత్వంబును గఠినత్వంబును శైత్యంబును నుష్షత్వంబును ననునివి 
స్పర్భంబునకు స్పర్శత్వం బని చెప్పంబడు, మటేయు వాయువునకు( జాలనంబును పరస్పర 
విభాగకరణంబును దన్మేళనంబును ద్రవ్యశబ్ద నేతృత్వంబును నగు, నందు గంధవంతంబగు 
ద్రవ్యంబును ఘ్రాణేంద్రియంబు నొందించుట ద్రవ్యనేతృత్వంబు, దూరస్థం బగు శబ్దంబును 
(శోత్రేంద్రియ గ్రాహ్యమగు నట్లొనరించుట శబ్ద నేతృత్వంబు, సర్వేంద్రియాత్మకత్వంబు ననునివి 
లక్షణంబులై యుండు, దైవ ప్రేరితంబై స్పర్భతన్మాత్ర గుణకంబగు వాయువు నలన రూపంబును 
దాని వలన దేజంబును బుట్టె, రూపంబు నేత్రేంద్రియ గ్రాహకం బయ్యె, నేతగతంబయిన 
రూపంబునకు నుపలంభకత్వంబును ద్రవ్యాకార సమత్వంబును ద్రవ్యంబునకు నుపసర్దనం బగుటయు 
ద్రవ్యపరిణామ ప్రతితియు నివి రూపవృత్తు లనంబడు, దైజసంబునకు సాధారణంబులగు ధర్మంబులు 
ద్యోతనం బనం బకాశంబు, పచనంబన( దండులాదుల పాకంబు, పిపాసానిమిత్తంబైన పానంబు, 
క్షున్నిమిత్తంబైన యోదనంబు, హిమమర్దనంబగు శోషణంబు నను నివి వృత్తులై యుండు, 
రూపతన్మాత్రంబు వలన దైవచోదితంబై వికారంబు నొందు, తేజస్సు వలన రసతన్మ్నాత్రంబు వుట్టి, 
రసతన్మాత్రంబు నలన జలంబు వుట్టి, జిహ్వ యను రసనేంద్రియంబు రసగ్రాహకం బయ్యె, నా 
రసం బేకంబై యుండియు భూతవికారంబునంజేసి కషాయ తిక్త కట్వామ్ల మధురాది భేదంబుల 

ననేక విధంబయ్యె. వెండియు సాంసర్గిక ద్రవ్య వికారంబునం జేసి యాగం బగుటయు, 
ముద్దగట్టుటయు(, దృష్తి దాత్సృత్వంబును, జీవనంబును, దద్వెక్షబ్యనివర్తనంబును, మృదూకరణంబును, 
దాపనివారణంబును, గూపగతంబైన జలంబు దినియ మణియు నుద్గమించుటయు నను నిని జలవృత్తు 
లనంబడు, రసతన్మాత్రంబు వలన దైవచోదితంబై వికారంబునం బొందిన జలంబు వలన 
గంధతన్మాత్రంబు పుట్టె, దాని వలనం బృధ్వియు( గలిగె, ఘాణంబు గంధ గ్రాహకం బయ్యె, నందు 
గంధం బేకంబయ్యు వ్యంజనాది గతంబయి హింగ్వాది నిమిత్తంబయిన మిశ్ర గంధంబును, 
కరంభంబును, గృంజనాది గతంబైన పూతిగంధంబును, ఘనసారాది నిమిత్తంబైన సుగంధంబును, 
శతపత్రాది గతంబగు శాంత గంధంబును, లశునాది గతంబైన యు(గగంధంబును, బర్యుషిత 
చిత్రాన్నాదిగతం బయిన యామ్హగంధంబును, ద్రవ్యావయ వైషమ్యంబునం జేసి యనేక విధంబై 
యుండు; నదియునుంగాక ప్రతిమాది రూపంబులంజేసి సాకారతాపాదనం బగు భావంబును, 
జలాదివిలక్షణ త్రయాంతర నిరపేక్షంబైన స్థితియు, జలాద్యాధారత యను ధారణంబును, నాకాశా 
ద్యవచ్చేదకత్వంబును, సకల ప్రాణి పుంస్వాభి వ్యక్తీకరణంబును నను నివి పృథ్వీవృత్తు లనంబడు 
నని చెప్పి వెండియు నిట్లనియె; నభో౭_ సాధారణ శబ్ద విశేష గ్రాహకంబు శ్రోత్రంబును, వాయ్వసాధారణ 
గుణ నిశేష గ్రాహకంబు స్పర్శంబును, దేజో9_ సాధారణ గుణ విశేష గ్రాహకంబు చక్షురింద్రియంబును, 
నంభోం సాధారణ గుణ విశేష గ్రాహకంబు రసనేంద్రియంబును, భూమ్యసాధారణ గుణ విశేషగ్రాహకంబు 
ఘ్రూణేంద్రియంబును, నాకాశాది గుణంబులగు శబ్దాదులు కార్యంబు లగు వాయ్యాదులందు( 
గారణాన్వయంబున (జూపట్టనన్నిటికిం బృథ్వీ సంబంధంబు గలుగుటం జేసి భూమియందు శబ్ద 
స్పర్శరూప రసగంధంబులు గలుగు. మహదాది పృథివ్యతంబులగు నీ యేడు తత్వంబులు పరస్పర 
మిళితంబులై భోగాయతనంబగు పురుషునిం గల్పింప నసమర్ధంబులై యున్నం జూచి కాలాదృష్ట 
సత్వాదులం గూడి జగత్కారణుండును, దైగుణ్య విశిష్ణుండును, నశేష నియామకుండును, 
నిరంజనాకారుండును నగు సర్వేశ్వరుం డందు( బ్రవేశించు నంత నన్యోన్యక్షుభితంబులై మిళితంబులైన 
మహదాదుల వలన నధిష్టాతృ చేతనరహితం బగు నొక యండంబు వుట్టె నందు. 896 


* ర్మ మనస్తత్వానికి చింతనం సహజం. ఆ చింతనం రెండు విధాలు, సామాన్య చింతనం, 
విశేషచింతనం, వీనికే (క్రమంగా సంకల్పం వికల్పం అని పేర్లు. ఈ సంకల్పవికల్పాల వల్లనే సృష్టిలోని 
వ్‌ ౧M (౫) 
వస్తువులు వేరువేరు లక్షణాలతో మనకు కన్సించుతాయి. వీనివల్లనే వివిధ కామాలు ఉత్పన్నమౌతాయి. 
కనుకనే ఇది ప్రద్యుమ్న వ్యూహం అని చెప్పబడుతుంది. ఇక అనిరుద్దమనే వ్యూహం సంగతి చెబుతాను. 
ఇదే ఇం(ద్రియా లన్నింటికీ అధీశ్వరమై, యోగీంద్రు లందరకు సంసేవ్యమై శరత్కాలమందలి నల్లకలువవలె 
శ్యామల వర్షంతో విరాజిల్లుతుంటుంది. 


తైజసాహంకారం వల్ల బుద్దితత్త్యం పుట్టింది. (ద్రవ్యాన్ని ప్రకాశింపజేసే జ్ఞానం, ఇం(ద్రియానుగ్రహం, 
సంశయం, మిథ్యాజ్ఞానం, నిద్ర, నిశ్చయం, స్మృతి అనేవి బుద్దితత్య లక్షణాలు. 

ఈ తైజసాహంకారం వల్లనే ఐదు జ్ఞానేంద్రియాలూ, ఐదు కర్మేంద్రియాలూ, (క్రియాజ్ఞాన సాధనములూ 
ఏర్పడుతాయి. 

ఈ తైజసాహంకారం వల్లనే ప్రాణానికి సంబంధించిన (క్రియాశ్త్తీ బుద్ధికి సంబంధించిన జ్ఞాన శక్తీ 
కలుగుతాయి. ఈ రెండు శక్తులూ కర్మేంద్రియాలనూ జ్ఞానేంద్రియాలనూ పనిచేయిస్తాయి. 


భగవద్భక్తివల్ల (ప్రరేపింపబడిన తామసాహంకారంనుండి శబ్దతన్మాత్రం పుట్టింది. ఈ శబ్ద తన్మాత్రం 
నుండి ఆకాశం పుట్టింది. ఆకాశం నుండి (శ్రోత్రేంద్రియం (చెవి) పుట్టింది. (శ్రోత్రం శబ్దాన్ని గ్రహిస్తుంది. అదే 
శబ్దం అర్థానికి ఆశ్రయమై శబ్దం వినేవానికి జ్ఞానజనకం అగుతున్నది. 
యు (3 ఆ ఊఉ By 


ఈ శబ్దతన్మాత్రం వల్ల ఆకాశం ఏర్పడింది. ఈ ఆకాశం సకల జీవులకూ, లోపలా వెలుపలా అవకాశం 
ఈయటమే కాక ఆత్మకూ, ప్రాణాలకూ, ఇంద్రియాలకూ ఆశయంగా ఉంటుంది. 


కాలగమనం వల్ల మార్చుచెందే, శబ్రతన్మాత్ర లక్షణమైన ఆకాశం వల్ల స్పర్శమూ, స్పర్శంవల్ల వాయువూ 
ఆ వాయువు వల్ల స్పర్శను (గ్రహించగల చర్మమూ పుట్టి స్పర్శజ్ఞానాన్ని కలిగించింది. మెత్తదనం, గట్టిదనం, 
చల్లదనం, వెచ్చదనం ఇవి స్పర్శ జ్ఞానానికి లక్షణాలు. 


వాయువునకు కదలుట, కదలించుట, వేరుచేయుట, కలుపుట, (ద్రవ్యనేతృత్వం, శబ్దనేతృత్వం, 
సర్వేంద్రియాత్మకత్వం అనేవి లక్షణాలు. గంధంతో కూడిన (ద్రవ్యాలను ఆఘ్రాణింపజేయటం (ద్రవ్యనేతృత్వం. 
దూరంగా ఉన్న శబ్దాన్ని చెవికి వినిపింప జేయటం శబ్దనేతృత్వం. 

(రా యలు 

భగవ'(త్రేరణతో స్పర్శతన్మాత్రం వల్ల పుట్టిన వాయువువల్ల రూపం పుట్టింది. ఈ రూపం వలన 

తేజస్సు కలిగింది. నేత్రేంద్రియం వల్ల (గ్రహింపదగింది రూపం. నేత్రాన్ని పొందిన రూపానికి అనగా 
౧ 

కనుపించునటువంటి ఆకారానికి వృత్తులు- ఉపలంభకత్వం (అనుభవం కలుగుట), [ద్రవ్యాకారసమత్వం 
((ద్రవ్యముయొక్క ఆకారమును ఉన్న దున్నట్టుగా చూపుట), ద్రవ్యోపసర్దనము (ద్రవ్యము అప్రధాన మగుట), 
(ద్రవ్యపరిణామ (ప్రతీతి. (ద్రవ్యం యొక్క మార్పు తెలియుట) 

ఇక తేజస్సుకు సాధారణాలైన ధర్మాలు ద్యోతం, పచనం, పిపాస, ఆకలి, చలి. ద్యోతానికి ప్రకాశం, 
పచనానికి బియ్యం మొదలైన పాకం, పిపాసకు పానం, ఆకలికి ఆహారం, చలికి శోషణం - ఇవి వృత్తులు 

దైవ(ప్రేరితమై మార్పుచెందిన తేజస్సు వల్ల రసతన్మాత్రం పుట్టింది. ఈ రసతన్మాత్ర వల్ల జలం 
పుట్టింది. “జిహ్య”అనే పేరుగల రసనేంద్రియం రసాన్ని [గ్రహించేది అయింది. ఆ రసం ఒకటే అయినా 
(ద్రవ్యాల కలయికలోని మార్పువల్ల వగరు, చేదు, కారం, పులుపు, తీపి, ఉప్పు అనే రుచులుగా మారి వాటి 
కలయిక వల్ల ఇంకా అనేకవిధాలుగా మార్పు చెందింది. 

ఇక ఈ జలవృత్తులు: ఇవి తనలో చేరిన ద్రవ్యాల మార్పులనుబట్టి ఆ(ర్టం కావడం, ముద్ద గట్టడం, 
తృప్తి నివ్వడం, జీవనం, అందలి మాలిన్యాన్ని నివారించడం, మెత్తపరచడం, తాపాన్ని పోగొట్టడం, బావిలో 
జెలలు ఏర్పడి అడుగున ఉన్న జలం పై కెగేయడం అనేవి. 


రసతన్మాత్రంవల్ల దైవప్రరణతో మార్పుచెందిన జలంనుండి గంధ తన్మాత్రం పుట్టింది. ఈ 
గంధతన్మాత్రం వలన ప్పథ్వి (భూమి) ఏర్పడింది, ఘ్రూణేంద్రియం (ముక్కు) గంధాన్ని గ్రహించే దయింది. 


ఈ గంధం ఒకటే అయినా ఇంగువ మొదలైన పదార్థాలతో కలసిన కారణంగా “మిశ్రమ గంధం” అనీ, 
నిలువ ఉన్న పెరుగుముద్ద జంతుమాంసం మొదలైన వానితో కలసినప్పుడు 'దుర్గంధం'అనీ, కర్ఫూరం మొదలైన 
వానితో కలిసినప్పుడు 'సుగంధం'అనీ తామరపూలు మొదలైన వానితో కలిసినప్పుడు 'శాంతగంధం' అనీ, 
వెల్లుల్లి మొదలైన వానితో కలిసినప్పుడు ' ఉ(గ్రగంధం' అనీ, పాసిపోయిన చిత్రాన్నం వంటి వాటితో కలిసినపుడు 
ఆమ్లగంధం అనీ వేరు వేరు పదార్థాలతో కలసినప్పుడు మరెన్నో విధాలుగానూ పేర్కొనబడుతుంది. 


భూమికి సంబంధించిన సాధారణధర్మాలు ఏవనగా (ప్రతిమల రూపాన్నీ వాటి ఆకారాలనూ 
నిలుపుకోటం, జలం మొదలైన వాటితో అవసరం లేకుండా స్వతంత్రంగా నిలబడగలగటం, జలాదులకు 
తాను ఆధారమై ఉండటం, ఆకాశం, వాయువు, తేజస్సు, జలం వీనిని విభజించడం; సకలజీవరాసులకూ 
దేహంగా పనిచేయటం అనేవి పృథ్వీవృత్తులని చెప్పి కపిలాచార్యుడు తల్లితో మళ్లీ ఇలా అన్నాడు. 

అమ్మా! పంచభూతాలకు సాధారణ ధర్మాలు విన్నావు. ఇవిగాక వానికి సంబంధించిన అసాధారణ 
ధర్మాలు విను. ఆకాశానికి అసాధారణగుణం శబ్దం, దీనిని శ్రవణేంద్రియం గ్రహిస్తుంది. వాయువుకు 
అసాధారణగుణం స్పర్శం, దీనిని త్వగింద్రియం గ్రహిస్తుంది. తేజస్సుకు అసాధారణ గుణం రూపం. దీనిని 
నేత్రేంద్రియం (గ్రహిస్తుంది. జలానికి అసాధారణ గుణం రసం. దీనిని జిహ్యేంద్రియం గ్రహిస్తుంది. పృథివికి 
అసాధారణ గుణం గంధం. దీనికి గ్రాహకం ఘ్రాణేంద్రియం (ముక్కు). ఆకాశం మొదలైనవాని అన్నింటితో 
సంబంధం ఉండటం వల్ల భూమికి శబ్ద, స్పర్శ, రూప, రస, గంధాలు అసాధారణ గుణాలు అయినాయి. 


మహత్తు, అహంకారం, పంచతన్మాత్రలు - ఈ యేడు తత్త్వాలు ఒక దానితో ఒకటి కలిసి భోగాను 
భవానికి పాత్రుడైన పురుషుని కల్పించటానికి అసమర్ధ్హంగా ఉన్న ఆ సమయంలో కాలస్వరూపుడూ అంతుపట్టని 
అస్తిత్వం కలవాడూ, జగత్కారణుడూ, సత్త్యరజస్తమోగుణాలకు అతీతుడూ, సమస్తాన్ని నియమించేవాడూ, 
నిరంజనాకారుడూ అయిన సర్వేశ్వరుడు పైన చెప్పబడిన పురుషునిలో ప్రవేశించాడు. అప్పుడు ఒక దానితో 
ఒకటి కలగాపులగమై ఘర్షణ పొంది కలిసిపోయిన మహదాదులవలన, అధివ్టాతయైన భగవంతుని చైతన్యం 
కోల్పోయిన ఒక అండం (గ్రుడ్డు) పుట్టింది. 


సీ. గురుశక్తితో విరాట్పురుషుండు సంభవం బయ్యె, నయ్యండంబు నర్ధి బొదివి 
యంబు ముఖానరణంబు లొక్కొకటికి దశగుణితంబులై తవిలి యావ 
రణములై యుండును, గ్రమమున లోకంబులకు “మేలుకట్ల” పోలిక దనర్శి 
పంకజోదరుని రూపము విలసించును, లోలత జలములో. దేలుచున్న 

తే. హేమ మయమైన యండంబులో మహాను, భావు. డభవుండు హరి దేవదేవు( డఖిల 
జేత నారాయణుడు ప్రవేశించి యపుడు, విష్ణుపద భేదనంబు గావించి యందు. 897 


* ఆ అండంలో మహత్తరమైన శక్తితో విరాట్‌ పురుషుడు విరాజిల్లు తుంటాడు. ఆ అండాన్ని పొదువుకొని 
పృథివి, జలం, అగ్ని, వాయువు, ఆకాశం, అహంకారం, మహత్తు అనే ఆవరణాలు ఒకదానికంటె ఒకటి 
పదింతల ప్రమాణం కలిగి ఉంటాయి. లోకాలకు మేల్కట్టు చాందినీలవలె ఒప్పియున్న ఆ పొరలలో నుంచి 
విష్ణుదేవుని తేజస్సు (ప్రకాశిస్తూ ఉంటుంది. జలంలో తేలుతూ ఉన్న బంగారుమయమైన ఆ అండంలో 
మహానుభావుడు అభవుడు, శ్రీహరి, దేవదేవుడు, విశ్వవిజేత అయిన నారాయణుడు ప్రవేశించి గగనమండలాన్ని 
భేదించి వేస్తాడు. 


సీ. కరమొప్పంగా విరాట్సురుషుండు వెలుగొందు నా విరాట్సురుషుని యాననంబు 
వలనను వాణియు, వాణితో వహ్నియు, నాసంబు వలన బ్రాణములంగూడి 
ఘ్రాణేంద్రియం బయ్యె, ఘ్రాణంబు వలనను వాయువులును బ్రాణవాయువులును 
నందు నక్షులు చక్షువందు సూర్యుండును, నం దభిధ్యానంబు నర్ధి. జేయ( 


తే. గర్లములు జాత మయ్యె, దత్కర్గసమితి, వలన (్రోత్రేంద్రియంబు దిక్కులును గలిగెం 
ద్వక్కుచే శ్మశురోమ వితానకములు, నోషధి వ్రాతమును భవ మొందె మటియు. 898 


* ఆ అండంలో వెలుగుతూ ఉన్న ఆ విరాట్పురుషుని ముఖం నుండి వాణి, వాణితోపాటు అగ్ని 
పుట్టాయి. ముక్కునుండి (ప్రాణాలు, ఘ్రాణేంద్రియం పుట్టాయి. ఘ్రాణేంద్రియం నుంచి వాయువులు, 
ప్రాణవాయువులు ఆవిర్భవించాయి. (ప్రాణవాయువుల వల్ల కన్నులు, కన్నులవల్ల సూర్యుడు ప్రభవించారు. 
వానియందు ధ్యానమేర్చడగా చెవులు పుట్టాయి. వానివల్ల (శ్రోత్రేంద్రియం దిక్కులూ పుట్టాయి. చర్మంనుండి 
గడ్డం, మీసాలు మొదలగు రోమసమూహమూ, ఓషధులూ జనించాయి. 


తే. దాని వలనను మేఢ్రంబు గాన( బడియె, బరంగ రేతంబు వలన నాపంబు వుట్టె 
గుదము వలన నపానంబు నుదయమయ్యె, దాని వలనను మృత్యువు దగ జనించె. 899 
* ఆ తర్వాత మూత్రావయవం పుట్టింది. దానినుండి రేతస్సు పుట్టింది. రేతస్సువల్ల జలం పుట్టింది. 
దానివల్ల అపానం పుట్టింది. దానివల్ల మృత్యువు పుట్టింది. 
క. కరముల వలనను బలమును, నిరవుగ నా రెంటివలన నింద్రుండు6 బాదాం 


బురుహంబుల వలన గతియు, నరుదుగ నా రెంటి వలన హరియును. గలిగెన్‌. 900 


* విరాట్పురుషుని చేతులవల్ల బలం, చేతుల బలంవల్ల ఇంద్రుడు, పాదాలవల్ల గమనం, పాదగతులవల్ల 
ఉపేంద్రుడు ఉద్భవించటం జరిగింది. 

క. ఘన నాడీ పుంజము వల, నను రక్తము, దాని వలన నదులును జఠరం 
బున నా(కలియును దప్పియు, ననయము నా రెంటివలన నబ్బులు వుట్టెన్‌. 901 


* విరాట్పురుషుని నాడులవల్ల రక్తమూ, రక్తంవల్ల నదులూ, జఠరం వల్ల ఆకలిదప్పులూ, ఈ 
రెండింటివల్ల సముద్రాలూ పుట్టాయి. 


క. విను హృదయము వలనను మన, మును, మనమున. దుహినకరు(డు బుద్దియు( జిత్తం 
బును బ్రహ్మయు క్లేత్రజ్ఞాం, డును గలిగిరి యన్విరాజు(డుం బూరుషతన్‌. 902 

* విరాట్సురుషుని హృదయంవల్ల మనస్సూ, మనస్సువల్ల చంద్రుడూ, బుద్దీ; చిత్తంవల్ల బ్రహ్మ, 

క్షేత్రజ్ఞుడు కలిగారు. ఇలా ఆ అండం నుండి సృష్టికారకుడైన పురుషుడు పుట్టాడు. 

వ. మటేయు విరాట్సురుషునం దుదయించిన వ్యష్టిరూపంబులగు నాకాశాది భూతంబులును శబ్దంబు 
మొదలగు భూతతన్మాత్రంబులును వాగాదీంద్రియ జాతంబును దదధిదేవతలును దమంతన 
సమష్టి రూపుండగు క్షేత్రజ్ఞుం బ్రవృత్తి ప్రవర్తకుంజేయ నసమర్హంబు లయ్యె, నెట్టనిన దేవాధిష్టితంబులగు 
నింద్రియంబులు దాము వేర్వేణ యయ్యీశ్వరుం బ్రవృత్వ్యున్ముఖుం జేయనోపక క్రమంబునం 
దత్తదధిష్థానాదుల నొందె, నందు నగ్ని వాగింద్రియంబుతోడ ముఖంబు నొంది (ప్రవర్తించిన 
విరాట్కార్యంబగు వ్యష్టి శరీరజాతం బనుత్పన్నంబయ్యె, నంత నాసయు ఘ్రూణేంద్రియంబుతోడ 
వాయువుం గూడిన నట్టిద యయ్యె, నాదిత్యుండు చక్షురింద్రియంబుతోడ నేత్రంబుల నొందిన 
వృథాభూతంబయ్యె, దిగేవతాకంబగు కర్ణంబు శోత్రేంద్రియంబుతో6 గూడిన విరాట్కార్య 
(పేరణాయోగ్యంబయ్యె, నోషధులు రోమంబులం ద్వగింద్రియంబు( జెంద విఫలం బయ్యె, 
నద్దైెవంబగు మేఢ్రంబు రేతంబు నొందిన దత్కార్య కరణాదక్షంబయ్యె బదంపడి గుదంబు 
మృత్యువుతోడ నపానేంద్రియంబు. జేరిన నది హైన్యంబు నొందె, విష్ణుదేవతాకంబులగు 
చరణంబులు గతితో. గూడిన ననీశ్వరంబు లయ్యెం బాణీంద్రియంబు లింద్రదైవతంబు లగుచు 
బలంబు నొందిన శక్తి హీనంబు లయ్యె, మజియు నాడులు సనదీకంబులై లోహితంబు వొందిన 
నిరర్ణకంబు లయ్యె, నుదరంబు సింధువులతోడం జేసి క్షుత్సిపాసలం బొందిన వ్యర్థంబయ్యె, 
హృదయంబు మనంబుతోడం జంద్రు నొందిన నూరకయుండె, బుద్ధి బ్రహ్మాధిదైవతంబై హృదయంబు 
నొందిన నిష్పలంబయ్యెం జిత్తం బభిమానంబుతో రుద్రునిం జెందిన విరాట్కార్యజాతం బనుద్భూతం 
బయ్యె, నంత జైత్యుండగు క్షేత్రజ్ఞాండు హృదయాధిస్థానంబు నొంది చిత్తంబుతోడం బ్రవేశించిన 
విరాట్పురుషుండు సలిల కార్యభూత బ్రహ్మాండంబు నొంది ప్రవృత్వ్యున్ముఖ క్షముండయ్యె, 
సుప్తుండగు పురుషుని. బ్రాణాదులు దమబలంబుచే భగవదప్రేరితంబు లగుచు నుత్తాపనాసమర్థంబు 
లగు చందంబున నగ్బ్యాదులు స్వాధిష్టానభూతంబులగు నింద్రియంబులతోడ దేవాదిశరీరంబుల 
నొందియు నశక్తంబులయ్యె నని మణియు నవ్విరాట్పురుషుని ననవరతభక్తింజేసి విరక్తులై 

యాత్మలయందు వివేకంబు గల మహాత్ములు చింతింపుదు రనియు( బ్రకృతి పురుష వివేకంబున 
మోక్షంబును, బ్రకృతి సంబంధంబున సంసారంబును గలుగు ననియు జెప్పి మజియు నిట్టనియె.903 


* విరాట్పురుషునిలో జన్మించిన ఆకాశం మొదలైన పంచభూతాలూ, శబ్దం మొదలైన 
పంచతన్మా(త్రలూ, వాక్కు మొదలైన ఇం(ద్రియాలూ, ఆ ఇంద్రియాల అధిదేవతలూ వేరువేరుగా ఉండి 
పోయాయి. అవి తమలో తాము సమైక్యం పొందనందువల్ల జీవుణ్ణి ప్రవర్తింపజెయ్యలేక పోయాయి. ఆ యా 
దేవతలు అధిస్టించిన ఇంద్రియాలు, తాము ప్రత్యేకంగా క్షేత్రజ్ఞుని లోకవ్యవహారానికి ప్రేరేపింపజాలక వరుసగా 
ఆయా స్థానాలలో ఉండిపోయాయి. 


విరాట్పురుషుని ముఖాన అగ్ని వాగింద్రియంతో కూడి వర్తించి నప్పటికీ విరాట్‌పురుషుని కార్యమైన 
ఇతరేతర జీవుల శరీరోత్సత్తి కలుగలేదు. అట్లే విరాట్పురుషుని నాసికలో వాయువు జ్ఞానేంద్రియంతో 
వర్తించినప్పటికీ జీవోత్పత్తి కాలేదు. అదే విధంగా కన్నులలో సూర్యుడు చక్షురింద్రియంతో కూడి వర్తించినా 
వ్యర్థమే అయింది. అలాగే చెవులలో దిక్కులు (్రోత్రేంద్రియంతో కూడినప్పుడకూడ విరాట్‌ పురుషుని 
కార్యం సాధించటంలో వృథా అయినాయి. రోమాలలో త్వగింద్రియంతో ఓషధులు వర్తించి విఫలములైనాయి. 


అలాగే జలం అధిదేవతగా కల పురుషాంగం రేతస్సును పొందికూడా సృష్టికి సమర్థం కాలేదు. 
మలావయవం మృత్యువుతోకూడి అపానేం(ద్రియాన్ని చేరి నిరర్ధకమే అయింది. హరిదేవతాకాలైన పాదాలు 
గతితో కూడి శక్తి హీనాలు అయినాయి. ఇం[ద్రదేవతాకాలైన చేతులు బలాన్ని పొంది కూడా 
నిరుపయోగాలైనాయి. నదీ దేవతాకాలైన నాడులు రక్తంతో కూడినప్పటికీ నిరర్థకాలైనాయి. కడుపు 
సముద్రాలతో కూడి ఆకలిదప్పులను పొందినప్పటికీ నిప్ట్రయోజనమైంది. హృదయం మనస్సుతో చంద్రుణ్ణి 
పొందికూడా ఊరక ఉంది.అట్టే బుద్ది హృదయాన్ని పొందినప్పటికీ, చిత్తం రు[ద్రుణ్ణి చెందినప్పటికీ 

౧ (©) — (ac) 

విరాట్‌పురుషుని కార్యాలు ఉత్సన్నం కాలేదు. 


అనంతరం అన్నిటికీ సమైక్యం కుదుర్చగల క్షేత్రజ్ఞుడు హృదయాన్ని అధిష్టించి, చిత్తంలో ప్రవేశించాడు. 
అప్పుడు విరాట్‌పురుషుడు, జలాలలో తేలుచున్న బ్రహ్మాండాన్ని అధిష్టించి సృష్టికార్యాన్ని ప్రవర్తింప గలిగాడు. 

నిద్రించిన జీవుని (ప్రాణాలు మొదలైనవి తమ సొంతబలంతో కదలాడలేవు. లేవటానికి సమర్థములు 
కావు. ఆ విధంగా అగ్ని మొదలైనవి తమకు అధిష్టానాలైన ఇంద్రియాలతో దేవాది శరీరాలు పొందికూడా, 
అవి శక్తి హీనాలైనాయి. క్షే త్రజ్ఞుడు ప్రవేశించగానే మెలకువ వచ్చినట్టు ఆ యా శరీరభాగాలు పనిచేయటం 
(ప్రారంభించాయి. 


అటువంటి విరాట్‌పురుషుని ఎడతెగని భక్తితో వివేకం గలిగి విరక్తులైన మహాత్ములు ధ్యానిస్తారనీ, 
(ప్రకృతి, పురుషుల యథార్థజ్ఞానం వల్ల మోక్షమూ, కేవలం (ప్రకృతి సంబంధంతో సంసారబంధమూ 
కలుగుతుందనీ చెప్పి కపిలాచార్యుడు దేవహూతితో మళ్లీ ఇట్టా అన్నాడు. 
శ్‌ వం 

బా 


జననుత! సత్వరజ స్తమో గుణమయ మైన ప్రకృతికార్య మగు శరీర 

గతుడయ్యుం బురుషుండు గడంగి ప్రాకృతములు నగు సుఖదుఃఖ మోహముల వలన 
గర మనురక్తుండు గాండు, వికార వి హీనుండు ద్రిగుణ రహితుండు నగుచు 

బలసి నిర్మల జల ప్రతిబింబితుండైన దినకరుభంగి వర్తించునట్టి 


తే. యాత్మ ప్రకృతి గుణంబులయందు. దగులు, వడి యహంకార మూఢు(డై తొడరి యేను 
గడంగి నిఖిలంబునకు నెల్ల గర్హ నని ప్ర, సంగవశతను బకృతి దోషముల( బొంది. 904 


* పూజనీయవైన జననీ! విను. ఈ దేహం సత్త్య రజస్తమో గుణాలతో నిండింది. ప్రకృతి వల్ల 
ఏర్పడినటువంటిది. పురుషుడు అటువంటి శరీరాన్ని ఆ(శయించిన వాడైనప్పటికీ (పకృతి సంబంధమైన 
సుఖదుఃఖాలకు లోనుగాకుండా ఎటువంటి వికారాలూ లేకుండా, (త్రిగుణాలకు అతీతుడై ప్రవర్తిస్తాడు. 
అప్పుడు తేటనీటిలో ప్రతిబింబించిన సూర్య బింబాన్ని ఆ జలం అంటని విధంగా సత్త్యరజస్తమో గుణాలు 
పురుషుణ్ణి స్పృశింపలేవు. అలా కాకుండా జీవుడు (ప్రాకృతిక గుణాలలో చిక్కుకున్నట్లయితే ఈ జరుగుతున్న 
అన్ని సన్నివేశాలకూ నేనే కర్తనని అహంకారంతో వ్యామోహంతో (ప్రవర్తిస్తాడు. అతిశయమైన సంగం వల్ల 
అతజ్జి ప్రకృతి దోషాలు ఆవహిస్తాయి. 


క. సురతిర్మజ్మనుజ స్టా, వరరూపము లగుచు. గర్మవాసన చేతం 
బరపైన మిశ్ర యోనులం దిరముగ జనియించి సంస్పతిం గైకొని తాన్‌. 905 


* ఈ విధంగా (ప్రకృతి దోషాలకు లోనై సుర నర పశు పక్షి వృక్షాది నానావిధ యోనులందు జన్మించి 
కర్మవాసనలను విస్తరింపజేసుకుని సంసార బంధాలలో చిక్కుపడతాడు. 


క. పూని చరించుచు విషయ, ధ్యానంబున జేసి స్వాప్ని కార్జాగమ సం 
ధానము రీతి నసత్సథ, మానసు( డగుచున్‌ భమించు మతిలోలుండై. 906 


* ఈ విధంగా చిక్కుపడి చరించుతూ, విషయసుఖాలను స్మరించుతూ, కలలో కనబడే ఐశ్వర్యాలవంటి 
ఆ సుఖాలలో మునిగి తేలుతుంటాడు. అతని మనస్సు చెడుమార్లాలలో (ప్రవర్తిస్తుంది. అతడు చంచలబుద్దితో 
(భమిస్తుంటాడు. 


వ. అట్టు గావున. 907 


తే. పూని మోక్షార్డి యగు వాండు దీని. దీవ్ర, భక్తియోగంబుచేత విరక్తి బొంది 
మనము వశముగ( జేసి యమ నియమాది, యోగమార్గక్రియాభ్యాసయుక్తి( జేసి 908 


* అందువల్ల మోక్షంపై ఆసక్తి కలవాడు అఖండమైన భక్తి యోగాన్ని అవలంబించాలి. విషయ సుఖాలమీద 
విరక్తుడు కావాలి. యమం నియమం మొదలైన యోగమార్లాలను అభ్యసించి మనసును వశపరచుకోవాలి. 

బా 


శ్రద్ధాగరిష్టుడై సత్యమైనట్టి మ ద్భావంబు మత్సాదసేవనంబు 

వర్ణిత మత్కథాకర్ణనంబును సర్వ భూత సమత్వ మజాత వైర 

మును బ్రహ్మచర్యంబు ఘనమౌన మాదిగా( గల నిజధర్మ సంగతుల. జేసి 
సంతుష్టుండును మితాశను(డు నేకాంతియు మననశీలు(డు వీతమత్సరుండు 


తే. నగుచు మిత్రత్వమున( గృప( దగిలి యాత్మ, కలిత విజ్ఞానియై బంధకంబు లైన 
ఘన శరీర పరిగ్రహోత్కంఠ యందు, నాగ్రహము సేసి వర్తింప నగును మటియు. 909 


* మోక్షాసక్తుడు చలించని (శ్రద్ధాసక్తులతో నా సత్యస్వరూపాన్ని తెలుసుకోవాలి. నా పాదాలు సేవించాలి. 
నా కథలను ఆకర్షించాలి. సర్వజీవులయందూ సమబుద్ధితో వర్తించాలి. ఎవ్వరితోనూ వైరంలేకుండా ఉండాలి. 
(బ్రహ్మచర్యం, మౌనం మొదలైన ఆత్మధర్మాలను అవలంబించాలి. సంతతమూ సంతోషంగా ఉండాలి. 
మితంగా భుజించాలి. ఏకాంతంగా ఉండాలి. మననశీలుడై ఉండాలి. మాత్సర్యాన్ని దూరం చేసుకోవాలి. 
మైత్రి, కరుణ అభ్యసించాలి. ఆత్మజ్ఞానం అలవరుచుకోవాలి. తన శరీరం మీదా, ఆత్మీయులైన వారిమీదా 
ఆసక్తి తగ్గించుకోవాలి. అవి బంధనానికి హేతు వవుతాయి. 


న జీవేశ్వర తత్ప్వజ్ఞానంబునం జేసి వివృత్తంబయిన బుద్ది తదవస్థానంబునుం గలిగి దూరీభూతేతర 
దర్భనుండై జీవాత్మ జ్ఞానంబునం జేసి చక్షురింద్రియంబున సూర్యుని దర్శించు చందంబున; 
రూ Ey 
నాత్మనాయకుం డయిన శ్రీమన్నారాయణుని దర్శించి నిరుపాధికంబై మిథ్యాభూతం బగు 
నహంకారంబున సద్రూపంబుచే( బకాశమానం బగుచు( బధానకారణంబునకు, నధిష్టానంబును, 
గార్యంబునకు( జక్షువుంబోలె. బ్రకాశకంబును, సమస్త కార్యకారణానుస్యూతంబును, బరిపూర్ణంబును, 
సర్వవ్యాపకంబును నగు బ్రహ్మంబు. బొందునని చెప్పి వెండియు నిట్లనియె. 910 
క wa ర « 
జీవేశ్స్వరుల యథార్థస్వరూపం ([త్రిగుణాత్మకమైన ప్రకృతిలో చిక్కుకొన్నవాడు జీవుడనీ, త్రిగుణాలకు 
అతీతుడై వానిని నడిపించేవాడు ఈశ్వరుడనీ) తెలుసుకోవడంవల్ల బుద్ది అంతర్ముఖ మౌతుంది. అందువల్ల 
బుద్దియందలి సంకల్పవికల్పాల క్రమం తెలుస్తుంది. అప్పుడు ఇతర పదార్భాలేవీ కన్పించవు. జీవాత్మజ్ఞానంతో 
కంటితో సూర్యుణ్ణి చూచినంత సూటిగా ఆత్మనాయకుడైన శ్రీమన్నారాయణుని దర్శనం లభిస్తుంది. 
అప్పుడు అహంకారానికి తావుండదు. అది మిథ్యాభూతమై తొలగిపోతుంది. సత్యం ప్రకాశమాన మవుతుంది. 
అందువల్ల ప్రధానకారణమైన మూల(ప్రకృతికి ఆధారమూ, సమస్త సృష్టినీ దృష్టివలె ప్రకాశింపచేసేదీ, విశ్వంలోని 
సమస్త కార్యకారణాలకూ మూలభూతమూ, పరిపూర్ణ్లమూ, సర్వాంతర్యామీ అయిన పరబ్రహ్మాన్ని 
పొందగలుగుతాడు అని చెప్పి కపిలాచార్యుడు మళ్ళీ ఇట్లా అన్నాడు. 
సీ. విను మాత్మ వేత్తకు విష్ణుస్వరూపంబు నెజు(గంగంబడు, నది యెట్లటన్న 
గగనస్థు( డగు దినకరు కిరణచ్చాయ జలముల గృహకుడ్య జాలకముల 

వలన( దోంచిన ప్రతిఫలితంబు చేత నూహింపంగ( బడిన య య్యినుని పగిది 
నర్థి మనోబుద్ధ్యహంకరణత్రయ నాడీ ప్రకాశమునను నెణుంగ 


తే. వచ్చు నాత్మస్వరూపంబు వలంతి గాంగం జిత్తమున( దోయ నంచితగ్రీ దనర్చి 
య మ్మహామూర్తి సర్వభూతాంత రాత్ముం డగుట నాత్మజ్ఞులకు( గాన నగును మజణియు. 911 


* ఆత్మస్వరూపం తెలిసినవానికి పరమాత్మ స్వరూపం తెలుస్తుంది. ఎలాగంటే - ఆకాశంలోని 
సూర్యుని కిరణాలు నీళ్లలోనూ, ఇంటిగోడలలోని కిటికీసందులలోనూ, ప్రసరించటం వల్ల సూర్యుడున్నట్టు 
మనం తెలుసుకుంటాము. మనస్సు బుద్ది అహంకారం అనే ఈ మూడింటిలో ప్రసారమయ్యే (ప్రకాశం 
ద్యారా పరమాత్మ స్వరూపాన్ని పరిపూర్ణంగా గుర్తించవచ్చు. చరాచర ప్రపంచంలో అంతర్యామిగా ఉండే ఆ 
మహామూర్తి ఆత్మవేత్తలైన మహాత్ముల అంతరంగాలలో అఖండశోభా వైభవంతో దర్శనమిస్తాడు. 


న. జీవుండు సుషుప్యాద్యవస్థలయందు( బరమాత్మానుషక్తుండైన భూతాది తత్వంబులు లీనంబులై 
ప్రకృతియందు వాసనామాత్రంబు గలిగి యకార్యకారణంబులై యున్న సుషుప్తి సమయంబునం 
దాను నిస్తంద్రుం డగుచు నితరంబుచేత( గప్పం బడని వాండై పరమాత్మానుభవంబు సేయుచుండు 
నని చెప్పిన విని దేవహూతి యిట్లనియె. 912 


* జీవుడు సుషుప్తి (గాఢనిద్రలో భగవంతునితో ప్రగాఢమైన సంబంధం కలిగి ఉంటాడు. వానియందలి 
పంచభూతాలు మొదలైన తత్త్వాలు ప్రకృతిలో విలీనాలై సంస్కార మాత్రంగా ఉంటూ, తమ పనులను 
చేయలేని స్థితిలో ఉంటాయి. ఆ సమయంలో సాధకుని ఆత్మ తానుమాత్రం మేల్కొనిఉండి ఎటువంటి 
అవరోధమూ లేనిదై పరమాత్మను భావన చేస్తూ ఉంటుంది అని చెప్పగా విని దేవహూతి కపిలునితో ఇట్టా 
అన్నది. 


సీ. విమలాత్మ! యీ ప్పథివికిని గంధమునకు సలిలంబునకును రసంబునకును 
నన్యోన్య మగు నవినాభావ సంబంధ మైన సంగతి. బ్రకృత్యాత్మలకును 
సతతంబు నన్యోన్యసంబంధమై యుండు ప్రకృతి దా నయ్యాత్మ( బాయు టెట్లు? 
దలపోయ నొకమాటు తత్త్వబోధముచేత భవభయంబుల నెల్ల బాయు టెట్టు? 


తే. చచ్చి క్రమ్మజ( బుట్టని జాడ యేది?, యిన్నియు€ దెలియ నానతి యిచ్చి నన్ను( 
గరుణ రక్షింపవే! దేవగణ సుసేవ్య!, భక్తలోకానుగంతవ్య! పరమపురుష! 913 


* నిర్మల స్వరూపా! పంచభూతాలలో పృథివికీ, గంధానికీ, జలానికీ, రసానికీ అన్యోన్యమైన అవినాభావ 
సంబంధం ఎలా ఉన్నదో అదే విధంగా (ప్రకృతికీ ఆత్మకూ ఎల్లప్పుడూ పరస్పర సంబంధం ఉందికదా! 
అటువంటప్పుడు ప్రకృతి ఆత ఇను ఎట్లా విడిచి పెట్టగలుగుతుంది? ఒక్క సారి సంభవించిన తత్పజ్ఞానంవల్ల 
సంసారభయాలు ఎట్టా తొలగిపోతాయి? చచ్చిన తర్వాత మళ్ళీ పుట్టకుండా ఉండే మార్గం ఏది? ఇవన్నీ 
నాకు బాగా తెలిసేటట్లు చెప్పు. ఓ దేవదేవా! భక్తజనశరణ్యా! పరమపురుషా! కనికరించి ఈ జ్ఞానం నాకు 
కటాక్షించు! నన్ను రక్షించు! 

వ. అనిన భగవంతుం డిట్లనియె, అనిమిత్తం బయిన స్వధర్మంబునను నిర్మలాంతఃకరణంబునను 
సునిశ్చితంబైన మద్భక్తి యోగంబునను సత్కథా శ్రవణ సంపాదితంబైన వైరాగ్యంబునను దృష్టప్రకృతి 
పురుషయాథాత్మ్యంబగు జ్ఞానంబునను బలిష్టంబయి కామానభిష్వంగంబగు విరక్తివలన( 
దపోయుక్తంబయిన యోగంబునను సుతీవ్రంబయిన చిత్తెకాగ్రతం జేసి పురుషుని దగుప్రకృతి 
దందహ్యమానంబై తిరోధానంబును బొందు, నదియునుంగాక యరణిగతంబైన వహ్నిచే నరణి 
దహింపంబడు చందంబున, జ్ఞానంబునం దత్త దర్శనంబునంజేసి నిరంతరంబు బలవంతంబును 
దృష్టదోషంబును నగు ప్రకృతి జీవునిచేత భుక్తభోగయై విడువంబడు నని చెప్పి. 914 


* దేవహూతి ఇలా ప్రార్థింపగా భగవంతుడైన కపిలుడు ఇట్టా అన్నాడు. అమ్మా! నీ ప్రశ్ళలకు సమాధానం 
చెబుతాను విను. సాధకుడైన పురుషుడు ఎటువంటి ఫలాన్ని కోరకుండా తన ధర్మాలను తాను నిర్వర్తిస్తూ 
ఉండాలి. తన మనస్సును ఎల్లప్పుడూ నిర్మలంగా ఉంచుకోవాలి. నాయందు అచంచలమైన భక్తి కలిగి 
ఉండాలి. మంచి మంచి పుణ్యకథలను ఆసక్తితో ఆకర్షించాలి. ప్రకృతి పురుష సంబంధమైన యధథార్థజ్ఞానాన్ని 
అవగతం చేసుకోవాలి. కోరికలను దూరంగా పారదోలి వైరాగ్యాన్ని పెంపొందించుకోవాలి. తపస్సుతో కూడిన 
యోగాభ్యాసం చెయ్యాలి. అఖండమైన ఏకాగ్రతను అవలంబించాలి. ఈ సాధనవల్ల పురుషుని అంటుకొని 
ఉన్న ప్రకృతి దందహ్యమానమై అదృశ్యమైపోతుంది. అరణినుంచి ఉదయించిన అగ్ని అరణిని కాల్చి వేసినట్లు 
జ్ఞానం వల్లనూ, తత్త్యదర్శనం వల్లనూ, పటిష్టమూ బలిష్టమూ దోషభూయిష్టమూ అయిన (ప్రకృతిని 
అనుభవిస్తున్న జీవుడు సగంలోనే మొగం మొత్తి పరిత్యాగం చేస్తాడు. 

క. విను ప్రకృతి నైజమహిమం, బునం దనలో నున్నయట్టి పురుషునకు మహే 

శునకు నశుభ విస్పురణం, బనయము( గావింప(జాల, దది యెట్లనినన్‌. 915 


* ప్రకృతి ఎంత బలం కలదైనా తన ప్రభావం వల్ల తనకు అధీశ్వరుడై తనలో ప్రవర్తించే పురుషునకు 
అమంగళాన్నీ, అనార్జాన్నీ ఆచరించలేదు. 


చ. పురుషుండు నిద్రవో. గలల బొందు ననర్ధకముల్‌ ప్రబోధమం 
దరయంగ మిథ్యలై పురుషునందు ఘటింపని కైవడిం, బరే 
శ్వరునకు నాత్మనాథునకు సర్వశరీరికి( గర్మసాక్షికిం 
బరువడి( బొందవెన్న(టికి( బ్రాకృతదోషము లంగనామణి! 916 
* మానవుడు నిద్రపోతాడు. ఆ నిద్రలో ఏవో స్వప్నాలు వస్తాయి. పీడకలలో ఎన్నో కష్టాలూ నష్టాలూ 
ప్రాప్తిస్తాయి. కాని కల కరిగిపోయి మేలుకోగానే అవన్నీ అసత్యాలని తెలుసుకుంటాడు. అవేవీ అతనికి 
బాధాకరాలు కావు! అదే విధంగా ఆత్మనాథుడూ, సర్వ శరీరీ, కర్మసాక్షీ అయిన పరమేశ్వరునకు ప్రకృతికి 
సంబంధించిన దోషాలు ఎన్నటికీ అంటవమ్మా! 

వ. అని వెండియు నిట్లనియె. 917 


జా 


అధ్యాత్మతత్సరుం డగువాండు పెక్కు జన్మంబుల( బెక్కు కాలంబులందు 
బ్రహ్మపదప్రాప్పి పర్యంతమును బుట్టు సర్వార్థ వైరాగ్యశాలి యగుచు( 
బూని నా భక్తులచే నుపదేశింప( బడిన విజ్ఞానసంపత్తి చేత 

బర బ్రబుద్దుండై బహువారములు భూరి మత్రృసాదప్రాప్తిమతి( దనర్చు 


తే. నిజ పరిజ్ఞాన విచ్చిన్న నిఖిల సంశ, యుండు, నిర్ముక్తలింగదేహుండు నగుచు 
ననఘ! యోగీంద్రహృద్గేయ మగు మదీయ, దివ్యధామంబు నొందు సందీస్తు. డగుచు. 918 
* అని చెప్పి కపిలాచార్యుడు మళ్ళీ ఇట్టా అన్నాడు. పుణ్యాత్మురాలా! ఆత్మజ్ఞాన సంపన్ను డైనవాడు 
(బ్రహ్మపదం ప్రాప్తించే పర్యంతం ఎంతకాలమైనా ఎన్నిజన్మలైనా ఎత్తుతూనే ఉంటాడు. వాని వైరాగ్యం 
చెక్కు చెదరదు. నా భక్తులు ఉపదేశించిన విజ్ఞాన సంపదవల్ల ప్రబోధం పొందినవాడై ఎన్నో మారులు నా 
అనుగ్రహానికి పాత్రుడవుతూ ఉంటాడు. తాను పొందిన ఆత్మజ్ఞానంతో తన సందేహా లన్నింటినీ విముక్తి 
చేసుకుంటాడు. లింగదేహాన్ని విడిచిపెట్టి, యోగిపుంగవుల అంతరంగాలకు సంభావ్యమైన నా దివ్యధామాన్ని 
తేజస్వియె చేరుకొంటాడు. 


వ. మజీయు నణిమాద్య ప్టైశ్వర్యంబులు మోక్షంబున కంతరాయంబులు, కావున వాని యందు విగత 
సంగుండును మదీయచరణ సరోజస్థిత లలితాంతరంగుండును నగువాండు మృత్యుదేవత 
నపహసించి మోక్షంబు నొందు నని చెప్పి వెండియు యోగలక్షణ ప్రకారంబు వినిపింతు విను మని 
భగవంతుం డైన కపిలుండు నృపాత్మజ కిట్లనియె. 919 


* అణిమ గరిమ మొదలైన అష్టసిద్దులు మోక్షానికి విఘ్నాన్ని కల్గిస్తాయి. అందువల్ల వాటిమీద 
(ఆ © (౪ a r= ౧ 
మమకారాన్ని వదలిపెట్టి మదీయ పదకమలాలను హృదయంలో పదిలపరచుకున్నవాడు మృత్యువును 
తిరస్కరించి మోక్షాన్ని పొందుతాడు అని చెప్పి ఇంకా యోగలక్షణ విధానాలను వివరించుతాను, ఏను మని 
భగవంతుడైన కపిలుడు దేవహూతితో ఇట్టా అన్నాడు. 


క. ధీనిధులై యే యోగ వి, ధానంబున జేసి మనము దగ నిమలంబై, 
మానిత మగు మత్సదముం, బూనుదు, రా యోగ ధర్మముల నెటి(గింతున్‌. 920 


* సహజంగా బుద్దిమంతులే అయినప్పటికీ ఏ యోగమార్గం వల్ల తమ మనస్సును మరింత పరిశుద్దం 
చేసుకొని మాననీయమైన నా సన్నిధిని చేరుకుంటారో ఆయోగధర్మాలు చెబుతాను విను. 


న. అది యెట్లనిన శక్తికొలది స్వధర్మాచరణంబును, శాస్త్రవినిషిద్ధధర్మ కర్మంబులు మానుటయు, 
దైవికంబై వచ్చిన యర్థంబువలన సంతోషించుటయు, మహాభాగవత శ్రీపాదార్భనంబును, గ్రామ్యధర్మ 
నివృత్తియు, మోక్షధర్మంబులయందు రతియు, మితంబై శుద్దంబయిన యాహారసేనయు, 


494 పోతన భాగవతము 


నిజనంబయి నిర్పాధకం బయిన స్థానంబున నుండుటయు, హింసారాహిత్యంబును, సత్యంబును, 
నస్తేయంబును దన కెంత యంర్ణం బుపయోగించు నంత యర్హంబ స్వీకరించుటయు, 
బ్రహ్మచర్యంబును, దపశ్తాచంబులును, స్వాధ్యాయపఠనంబును, పరమపురుషుండైన సర్వేశ్వరుని 
యర్చనంబును, మౌనంబును, ఆసనజయంబును, దానంజేసి స్పెర్యంబును, ప్రాణవాయు 
స్వవశీకరణంబును, ఇంద్రియ నిగ్రహరూపం బైన ప్రత్యాహారంబును, మనంబుచే నింద్రియంబుల 
విషయంబుల వలన మరలించి హృదయమందు నిలుపుటయు, దేహగతంబైన మూలాధారాది 
స్థానంబులలో నొక్క స్థానంబునందు వాదయగతంబయిన మునన్ఫుతోడంగూడ( 
బాణధారణంబును, వైకుంఠుం డైన సర్వేశ్వరుండు ప్రవర్తించిన దివ్యలీలా చరిత్ర ధ్యానంబును, 
మానసైకాగ్రీకరణంబును, బరమాత్మ యగు పద్మనాభుని సమానాకారతయును నివియునుం గాక 
తక్కిన వ్రతదానాదులం జేసి, మనోదుష్టం బయిన యసన్మార్గంబును బరిహరించి, జితప్రాణుండై 
మెల్లన యోజించి, శుచిమైన దేశంబునం బ్రతిస్టించి విజితాసనుండై, యభ్యస్తకుశాజిన 
చేలోత్తరాసనంబైన యాసనంబు సేసి, బుజుకాయుండై ప్రాణమార్గంబును గుంభక రేచక 
పూరకంబులం గోశశోధనంబు సేసి, కుంభక పూరకంబులచేతం బతికూలంబు గావించి, చంచలం 
బయిన చిత్తంబు సుస్టిరంబు గావించి, తీవ్రంబయిన యమంబునం బతప్తంబయి విగత సమస్త 
దోషం బగు చామీకరంబు కరణి విరజంబు సేసి జితమారుతుం డగు యోగి క్రమ శం బ్రాణాయామం 
బను పావకునిచేత వాతపిత్తశ్లేష్మంబులను దోషంబుల భస్మీకరణంబు సేసి ధారణంబుచేత( 
గిల్సిషంబులను బ్రత్యాహారంబుచేత సంసర్గంబులను దహనంబుసేసి, ధ్యానంబుచేత రాగంబుల 
సత్వాది గుణంబులను నివారించి, స్వనాసాగ్రావలోకనంబు సేయుచు. 921 


* అది ఎట్టాగంటే తన శక్తి వంచనలేకుండా తన ధర్మాలను తాను ఆచరించడం, శాస్త్రాలలో 
నిషేధింపబడిన కర్మలను మానడం, దైవికంగా అనగా తన ప్రయత్నం లేకనే లభించిన ధనంతో 
సంతోషించడం, మహాత్ములైన భగవద్భక్తుల దివ్యపాదపద్మాలను సేవించడం, ఇతరులకు ఏవగింపు కలిగించే 
పనులను మానుకోవడం, మోక్షధర్మాలైన శాంతి అహింస మొదలైన విషయాలపైన ఆసక్తి కలిగి ఉండటం, 
పరిశుద్ధమైన ఆహారాన్ని మితంగా తినడం, ప్రశాంతమై ఇబ్బందిలేని ఏకాంత ప్రదేశంలో నివాసం చేయడం, 
హింసచేయకుండా ఉండడం, సత్యమార్గాన్ని తప్ప కుండడం, ఇతరుల వస్తువులను దొంగలించకుండా 
ఉండడం, తనకు ఎంత అవసరమో అంతవరకే ధనం (గ్రహించడం, (బ్రహ్మచర్యాన్ని పాటించడం, తపశ్ళౌచాలు 
కలిగి ఉండడం, స(ద్లంథాలు చదవడం, సర్వేశృరుణ్ణి పూజించడం, మౌనంగా ఉండడం, ఎక్కువకాలం 
అనుకూలమైన పద్దతిలో భగవంతుని ధ్యానిస్తూ కూర్చోవడం, ఈ ఆసనవిజయం వల్ల స్థిరత్వం సంపాదించడం, 
ప్రాణవాయువును స్వాధీనం చేసుకోవడం, ఇంద్రియాలను విషయాలనుండి నిగ్రహించడం, ఇంద్రియాల 
నుండి మరలిన మనస్సునందు హృదయాన్ని నిల్పడం, దేహమందున్న మూలాధారం మొదలైన స్థానాలలో 
ఏదో ఒక స్థానమందు హృదయంలో గల మనస్సుతో కూడా ప్రాణధారణ చేయడం, శ్రీమన్నారాయణుని 

దివ్య చరిత్రంలోని లీలలను ధ్యానించడం, మనస్సును ఏకా(గంగా ఉంచుకోవడం, పరమాత్మ అయిన 
పద్మనాభుడు అంతటా నిండి ఉన్నాడని విశ్వసించడం ఇత్యాదులు యోగధర్మాలు. 


వీని నన్నింటినీ ఆచరించడమేకాక మిగిలిన (వ్రతాలూ దానాలూ మొదలైనవి ఆచరించాలి. 
మనోమాలిన్యంతో కూడిన చెడుమార్లాలను విడిచిపెట్టాలి. ప్రాణాయామపరుడై, చక్కగా ఆలోచించి, శుచి 
యైన (ప్రదేశంలో ఎటువంటి ఆటంకం లేకుండా, దర్భాసనంపై ఒక జింకచర్మాన్ని, దానిపైన వ'స్తాన్ని 
పరచిన సుఖాసనంపై కూర్చోవాలి. శరీరాన్ని నిటారుగా నిలుపుకొని, కుంభక పూరక రేచక రూపమైన 
ప్రాణాయామంతో అన్నమయ ప్రాణమయాది కోశాలను శుద్ది చేసుకొని చంచలమైన చిత్తాన్ని సుస్థిరం 
చేసుకొని, తీవ్రమైన సాధనతో, బాగా కాచి కరగించి మాలిన్యం పోగొట్టిన బంగారాన్ని వలె మనస్సును 
స్వచ్చం చేసుకోవాలి. ఈ విధంగా వాయువును వశం గావించుకొన్న యోగికి, ప్రాణాయామం అనే అగ్నిచేత 
వాతపిత్తశ్లేష్మాలనే దోషాలు నశిస్తాయి. ఏకాగ్రత వల్ల పాపాలు రూపుమాసిపోతాయి. మనోనిగ్రహం వల్ల 
చెడు సంసర్గాలు విడిపోతాయి. అటువంటి యోగి ధ్యానంవల్ల రాగద్వేషాలకూ, త్రిగుణాలకూ అతీతుడై 
స్వనాసా(గ్రాన (తన ముక్కు చివరిభాగాన) తన దృష్టిని కేంద్రీకరించాలి. 


సీ, దళదరవింద సుందర పత్ర రుచిరాక్షు, సలలిత శ్రీవత్స కలిత వక్షు, 
నీలనీరదనీల నీలోత్సల శ్యాము, నలికులాకులమాలికాభిరాము(, 
గౌస్తుభరుచిర ముక్తాహార యుతకంఠు, యోగిమానస పంకజోపకంఠు, 
సతత ప్రసన్న సస్మిత వదనాంభోజు, దినకర కోటిసందీప్త తేజు, 


తే. సలలితానర్భ రత్నకుండల కిరీట, హార కంకణ కటక కేయూర ముద్రి 
కా తులాకోటిభూషు, భక్షప్రపోషుం, గింకిణీయుత మేఖలాకీర్ణజఘను, 922 
* అలా దృష్టి నిలిపినవాడై, అప్పుడే వికసించుతున్న అరవిందాలవంటి అందమైన కందోయి కలవాడు, 
వక్షస్థలాన సొగసైన శ్రీవత్సం అనే పుట్టుముచ్చ కలవాడు, ఆషాఢ మేఘంలా నల్లకలువలా శ్యామలవర్లం 
కలవాడు, తుమ్మెదలకు విందుచేసే వైజయంతీ మాలికతో విరాజిల్లేవాడు, కౌస్తుభ మణితో శోభించే ముత్యాల 
హారం కంఠమందు ధరించినవాడు, యోగిజనుల హృదయకమలాలకు దగ్గరైనవాడు, ఎప్పుడును (ప్రసన్నమైన 
చిరునవ్వు చిందులాడే ముఖపద్మం కలవాడు, కోటి సూర్యుల తేజస్సుతో దేదీప్యమానంగా (ప్రకాశించేవాడు, 
విలువైన రమణీయ రత్నకుండలాలు, కిరీటం, హారాలు, కంకణాలు, కటకాలు, భుజకీర్తులు, అంగుళీయకాలు, 
అందెలు మొదలైన అలంకారాలతో విలసిల్లే వాడు, కటి ప్రదేశమందు ఘల్లు ఘల్టుమనే గజ్జెల మొలనూలు 
అలంకరించుకొన్నవాడు, భక్తులను లాలించి పాలించేవాడు అయిన శ్రీమన్నారాయణుని ధ్యానం చెయ్యాలి. 


న. మణేయు. 923 


సీ కంజాత కింజల్క పుంజ రంజిత పీత్ర కాశేయవాసు, జగన్నివాసు, 


శత్రుభీకర చక్ర శంఖ గదాపద్మ విహిత చతుర్వాహు విగతమోహు, 

నుత భక్త లోక మనోనేత్ర వర్దిష్లు, లాలిత సద్గుణాలంకరిష్టు, 
వరకుమారక వయః పరిపాకు, సుశ్లోకు, సుందరాకారు, యశోవిహారు, 


తే. సకలలోక నమస్కృత చరణ కమలు, భక్తలోక పరిగ్రహ ప్రకట శీలు, 
దర్శనీయ మనోరథ దాయిం గీర్త నీయ తీరయశో మహనీయమూర్తి 924 
* పద్యకేసర వర్షంతో మిసమిసలాడే పసుపుపచ్చని పట్టుపుట్టం కట్టుకున్నవాడు, లోకాలను తనలో 
పెట్టుకున్నవాడు, శత్రుభయంకరాలైన శంఖ చక్ర గదా పద్మాలను చతుర్పాహువులలో ధరించేవాడు, మోహాన్ని 
హరించేవాడు, స్తోత్రం చేసే భక్తులకు జ్ఞాన నేత్రాన్ని అను[గ్రహించేవాడు, సుగణాలనే సురుచిర భూషణాలను 
పరిగ్రహించేవాడు, నిత్యయౌవనుడు, భువనపావనుడు, సౌందర్యశీలుడు, యశోవిశాలుడు, సమస్త లోకాలూ 
నమస్కరించే చరణ రాజీవాలు కలవాడు, భక్త జనులను ఆదరించే భావాలు కలవాడు, కోరిన కోర్కెలను 
ప్రసాదించేవాడు, మహనీయ కీర్తితో ప్రకాశించేవాడు అయిన శ్రీహరిని స్మరించాలి. 


న. వెండియు. 925 


క. అనుపమ గుణ సంపూర్ణుని, ననఘుని సుస్థితుని గతుని నాసీను శయా 
నుని భర్తహృద్గుహాశయ, నుని సర్వేశ్వరు ననంతు నుతసచ్చరితున్‌. 926 


* ఇంకా ఆ భగవంతుని సాటిలేని మేటి సుగుణాలతో నిండి యున్న వానినిగా, పాపాలను చెండాడే 
వానినిగా, స్థిరమైన వానినిగా, నడచివచ్చుచున్న వానినిగా, వచ్చి కూర్చుండిన వానినిగా, సుఖంగా పరుండిన 
వానినిగా, హృదయాంతరాలలో నివసించిన వానినిగా, సర్వేశ్వరునిగా, శాశ్వతమైన వానినిగా, సంస్తుతింపదగిన 
సచ్చరిత్ర కలవానినిగా సంభావించాలి. 


ను. విమలం బై పరిశుద్ధమై తగు మనోవిజ్ఞాన తత్వ ప్రబో 
ధ మతిన్‌ నిల్పి తదీయమూర్తి విభవధ్యానంబు గావించి చి 
త్రము సర్వాంగ విమర్శన క్రియలకుం దార్కొల్సి ప్రత్యంగమున్‌ 
సుమహాధ్యానము సేయణశగా వలయు.(బో శుద్దాంతరంగంబునన్‌. 927 
* ఈ విధంగా పరిశుభ్రమూ, పరిశుద్దమూ అయిన మనస్సుతో, విజ్ఞాన తత్త (ప్రబోధకమైన 
సంకల్పంతో ఆ దివ్యమూర్తి రూపవైభవాన్ని ధ్యానించి అన్ని అవయవాలను విడమరచి చూచేటట్టు చిత్తాన్ని 
తదాయత్తం చేసి ఆ పరాత్పరుని ఒక్కొక్క శరీర భాగాన్నే పరిశుద్ధమైన అంతరంగంలో అనుసంధానం 
చేసుకుని ధ్యానించాలి. 


వ. అది యెట్టి దనిన. 928 


సీ హల కులి శాంకుశ జలజ ధ్వజ చ్చత్ర లాలిత లక్షణ లక్షితములు 
సలలిత నఖ చంద్ర చంద్రికా నిర్జూత భక్త మానస తమః పటలములును 

సురుచిరాంగుష్ట నిష్ట్యూత గంగా తీర్థ మండిత హర జటా మండలములు 
సంచిత ధ్యాన సారాయణ జన భూరి కలుష పర్వత దీప్త కులిశములును 


తే. దాసలోక మనోరథ దాయకములు( జారు యోగి మనః పద్మ షట్పదములు 
నన(గ6 దనరిన హరిచరణాబ్దములను, నిరుపమ ధ్యానమున మది నిలుపవలయు. 929 


* అది ఏ విధంగానంటే హలం, వజ్రం, అంకుశం, కమలం, ధ్వజం ఛత్రం మొదలైన మంగళకరమైన 
రేఖలు కలవీ, చిన్నారి జాబిల్లి వెన్నెల వెలుగులవంటి గోళ్లకాంతులతో భక్తుల మనస్సులలోని 
అజ్ఞానాంధకారాన్ని దూరం చేసేవీ, మనోజ్ఞమైన కాలి బొటనట్రేలినుండి పుట్టిన గంగా తీర్ధంచే శివుని 
జటాజూటాన్ని అలంకరించేవీ; భక్తితో, ఆసక్తితో ధ్యానించే భక్తుల పాపాలనే పర్వతాలను వజ్రాయుధంలా 
పటాపంచలు చేసేవీ, దాసులకోర్కెలు తీర్చేవీ, యోగుల హృదయాలనే పద్మాలలో విహరించే తుమ్మెదల 
వంటివీ అయిన హరిచరణ సరోజాలను నిరంతరం హృదంతరంలో స్మరిస్తూ ఉండాలి. 


చ. కమలజు మాతయై సురనికాయ సమంచిత సేవ్యమానయై 
కమలదళాభ నేత్రములు గల్లి హృదీశ్వరభక్తి నొప్పు న 
క్కమల నిజాంక పీఠమున గై కొని యొత్తు పరేశు జాను యు 
గ్మము హృదయారవిందమున మక్కువ. జేర్చి భజింప(గా( దగున్‌. 930 


* బ్రహ్మదేవునకు తల్లియె, దేవతలందరికీ ఆరాధ్యురాలై, కమల దళాలవంటి కన్నులుగల లక్ష్మీదేవి 
తన హృదయేశ్వరుడైన శ్రీహరి మోకాళ్లను ఎంతో భక్తితో ఒడిలో చేర్చుకొని ఒత్తుతూ ఉన్న మనోహర 
దృశ్యాన్ని మనస్సులో మననం చేసుకోవాలి. 

ఉ. చారు నిహంగనల్లభు భుజంబులమీ(ద విరాజమాన సు 

శ్రీ రుచి నుల్లసిల్లి యతసీ కుసుమద్యుతి( జాల నొప్పు పం 

కేరుహనాభు నూరువు లకిల్సి షభక్తి భజించి మానసాం 

భోరుహమందు నిల్ప( దగు బో మునికోటికి నంగనామణీ! 931 
సొగసైన గరుత్మంతుని భుజాలమీద కాంతి సంపదలతో పెంపొందుతూ, విరిసిన దిరిసెనపువ్వు 


వన్నెలతో కన్నులవిందు చేసే గోవిందుని అందమైన ఊరుయుగ్మాన్ని అచంచలమైన భక్తితో భావిస్తూ 
మునులైనవారు తమ మనఃకమలాలలో నిల్పుకోవాలి. 


క. పరిలంబిత మృదు పీతాం, బర కాంచీగుణ నినాద భరితం బగు న 
ప్పురుషోత్తముని నితంబము, దరుణీ! భజియింపవలయు దద్దయు( బ్రీతిన్‌. 932 


* అమ్మా! ఒయ్యారంగా అంచులు వ్రేలాడుతూ ఉండే మెత్తని పట్టుపీతాంబరం కట్టుకొని మొలనూలు 
మువ్వల సవ్వడి నివ్వటిల్లే కమలాక్షుని కటి(ప్రదేశాన్ని భక్తితో భజించాలి. 

క. విను భువనాధారత్వం, బున దగి విధి జనన హేతుభూతంబగు న 
వ్వనజాతముచే( గడు మిం, చిన హరినాభీ సరస్సు. జింతింప( దగున్‌. 933 


* అఖిల లోకాలకూ ఆధారభూతమై, బ్రహ్మపుట్టుకకు హేతుభూతమైన సరోజాతంతో విరాజిల్లే 
సరోవరం వంటి విష్ణుమూర్తి నాభీ మండలాన్ని సంస్కరించాలి. 


తే. దివ్య మరకతరత్న సందీప్త లలిత, కుచములను మౌక్తికావళి రుచుల దనరి 
యిందిరాదేవి సదనమై యెసకమెస(గు, వక్ష మాత్మను దలపోయ వలయు(జుమ్ము, 934 


* దివ్యమైన మరకతమాణిక్య దీప్తలతో మెరసిపోతూ, అత్యంత సుందరమై, ముత్యాలహారాల 
కాంతులతో నిండి, లక్ష్మీదేవికి నివాసమైన వనజాక్షుని వక్షస్థలాన్ని ఆత్మలో భావిస్తూ ఉండాలి. 


మ. నిరతంబున్‌ భజియించు సజ్జన మనో నేత్రాభిరామైక సు 
స్టిర దివ్యప్రభ గల్లు కౌస్తుభ రుచిళ్లిష్టంబునై యొప్పు నా 
వర యోగీశ్వర వంద్య మాను(డగు సర్వస్వామి లక్ష్మీశు కం 
ధర మాత్మం గదియించి తద్గుణగణధ్యానంబు సేయం దగున్‌. 935 
* తనను సర్వదా సంసేవిస్తూ ఉండే సజ్జనుల హృదయాలకూ, చూపులకూ, విరాజిల్లే వైకుంఠ 
వాసుని కంఠాన్ని చిత్తంలో చింతించాలి. యోగీంద్రవంద్యమానుడూ, లక్ష్మీవల్లభుడూ, సర్వాంతర్యామీ 
అయిన ఆ స్వామి గుణగణాలను మనస్సులో ధ్యానించాలి. 


క. ఘన మందర గిరి పరివ, ర్తన నికషోజ్బలిత కనక రత్నాంగదముల్‌ 
దనరార లోకపాలకు, లను గలిగిన బాహు శాఖలను దల(ప(దగున్‌. 936 


* క్షీరసాగర మథన సమయంలో గిరగిర తిరుగుతున్న బరువైన మందర పర్వతం రాపిడికి ధగధగ 
ప్రకాశించే రత్నాల భుజకీర్తులు గలిగి లోకపాలకులకు అండదండలైన విష్ణుదేవుని బాహుదండాలను 


సంస శరించాలి. 


వ. మజీయు వినుత జనాసహ్యంబులైన సహస్రారంబులు గలుగు సుదర్భనంబును, సరసిజోదర 
కరసరోరుహంబందు రాజహంస రుచిరంబయిన పాంచజన్యంబును, నరాతిభట శోణిత 
కర్ణమలిస్తాంగంబై భగవ త్రీతికారిణి యగు కౌమోదకియును, బంధురసుగంధ గంధానుబంధ మంథర 
గంధవహాహూయమనూన పుష్పంధయ ర్వంకారనాద విరాజితంబైన వైజయంతీ ననమాలికయును, 
జీవ తత్వంబైన కౌస్తుభ మణియును, బ్రత్యేకంబ ధ్యానంబు సేయందగు, వెండియు భక్త సంరక్షణార్థం 
బంగీకరించు దివ్య మంగళ వనిగ్రహంబున కనురూపంబును, మకరకుండల మణి నిచయమండిత 
ముకురోపమాన నిర్మల గండ మండలంబును, సంతత శ్రీ నివాసంబు లయిన లోచన పంకజంబులును 
గలిగి లాలిత భ్రూలతాజుష్టంబును, నుధుకర సమాన రుచి చికుర విరాజితంబును నైన ముఖ 

కమలంబును ధ్యానంబు గావింపవలయు, మణేయు శరణాగతుల కభయ టప్రదంబు లగుచు 
నెగడు పాణిపంకేరుహంబుల మనంబున దలథ వలయు. 937 


శో శ్నతుసముహాలకు సహింపరాని వేయంచుల సుదర్శన చక్రాన్నీ, సరోజనాభుని కరసరోజంలో 
రాజహంసవలె విరాజిల్లే పాంచజన్య శంఖాన్నీ, నిశాచరుల నెత్తురు చారికలతోకూడి దామోదరునికి ఆమోద 
దాయకమైన కౌమోదకీగదనూ, హృదయంలో పదిలపరచుకోవాలి. 


గప్పుమంటున్న (క్రొం(గ్లొత్త నెత్తావులు గుబుల్కొన్న కమ్మ తెమ్మరల పిలుపు లందుకొని సంగీతాలు 
పాడే కోడె తుమ్మెదలతో కూడిన వైజయంతీ వనమాలికనూ, అఖిలలోకాలకూ ఆత్మస్వరూపమైన 
కౌస్తుభమణినీ, వైకుంఠనాథుని కంఠసీమలో వేర్వేరుగా ధ్యానించాలి. 


భక్త రక్షణ పరాయణుడైన నారాయణుని దివ్యమంగళ స్వరూపానికి అనురూపమై మకరకుండలాల 
మణికాంతులు జాలువారే చక్కని చెక్కుటద్దాలతో ఎల్లవేళలా జయశ్రీకి మందిరాలైన అందాల కందమ్ములతో 
వంపులు తిరిగిన సొంపైన కనుబొమలతో, ఎలదేటి కదుపులవంటి నల్లని ముంగురులతో ముద్దులు మూటగట్టి 
ముకుందుని ముఖకమలాన్ని ధ్యానం చేయాలి. ఆర్తులై శరణాగతులైన భక్తులకు అభయ మిచ్చే చక్రపాణి 
పాణిపద్మాలను హృదయపద్మంలో భావన చేయాలి. 


క. గురు ఘోర రూపకంబై, పరగౌడు తాపత్రయం బుపశమింపంగ శ్రీ 
హరిచేత నిస్పష్టము లగు, కరుణా లోకముల దలంపంగాం దగు బుద్దిన్‌. 938 


* ఆధ్యాత్మికం, ఆధిదైవికం, ఆధిభౌతికం అనే అతిభయంకరమైన తాప(త్రయాన్ని శాంతింప 
జేసుకోటానికి కమలాక్షుని కరుణాకటాక్ష వీక్షణాలను స్మరణం చెయ్యాలి. 


క. ఘనరుచి గల మందస్మిత, మున కనుగుణ మగు ప్రసాదమును జిత్తమున 
న్నునిచియు ధ్యానము సేయం, జను యోగిజనాళి కెపుడు సౌజన్యనిధీ! 939 


* సాజన్యఖనీ! జననీ! భక్తియోగాన్ని అవలంబించినవారు కమనీయ కాంతులు ప్రసరించే స్వామి 
ముసిముసినవ్వులలోని ప్రసన్నతను మలినంలేని మనస్సులో మాటిమాటికీ మననం చేసుకోవాలి. 


తే. పూని నతశిరు లైనట్టి భూజనముల, శోక బాష్సాంబుజలధి సంశోషకంబు 
నత్యుదారతనుము హరి హాస మెపుడు, దలంపంావలె నాత్మలో. దనిలి వినుము. 940 


* శిరస్సులు వంచి నమస్కారం చేసే దాసుల శోకబాప్పు వారాసులను ఎండించి కోరికలు పండించే 
గోవిందుని సుందరదరహాసాన్ని ఎడతెగకుండా భావించాలి. 


సీ మునులకు మకరకేతనునకు మోహనం బైన స్వకీయమాయా విలాస 
మున రచితంబైన భూమండలంబును ముని మనఃకుహర సమ్మోద నూను 

డగు నీశ్వరుని మందహాసంబు నవపల్ల వాధరకాంతిచే నరుణమైన 
మొల్లమొగ్గల కాంతి నుల్లసం బాడెడు దంత పంక్తిని మది. దలంసవలయు 


తే. వెలయ నీ రీతి నన్నియు వేణు వేణు, సంచితధ్యాన నిర్మల స్థానములుగ 
మనములో( గనుమని చెప్పి మణీయు. బలికె, దేవహూతికి. గపిలుండు దేటపడంగ. 941 


* మహా మునులకే కాకుండా మన్మథునకు సైతం మరులు రేకెత్తించే మాధవుని మాయావిభ్రమ 
విరచితమైన భూమండలాన్ని, మునీం(ద్రుల మనస్సులకు ఆనందాన్ని అందించే మందహాసాన్నీ, (క్రొం(గ్లొత్త 
చిగురు తొగరు పెదవులనూ, ఆ పెదవులకాంతికి జాజువారి మొల్ల మొగ్గల చెలువాన్ని పరిహసించే 
పలువరుసనూ తలపోయాలి. 


ఈ విధంగా అన్ని అవయవాలనూ వేర్వేరుగా మనస్సులో నిలిపి ధ్యానం చేసుకోవాలి అని దేవహూతికి 
తేటతెల్లంగా తెలిపి కపిలుడు మళ్ళీ ఇలా అన్నాడు. 


సీ. ఈ ప్రకారమున సర్వేశ్వరునందును బ్రతిలబ్బ భావసంపన్ను( డగుచు( 
జిరతర సద్భక్తిచే( బ్రవృద్ధం బైన యతి మోదమున( బులకితశరీరు( 
డగుచు మహోత్కంఠ, నానంద బాప్పముల్‌ జడిగొన( బరితోషజలధి( గ్రుంకి 
భగవత్స్వరూపమై భవగుణ(గాహక మగుచు మత్సంబంధ మనుకరించి 


తే. సుమహిత ధ్యానమున( బరంజ్యోతి యందు, మనము. జాల నియోగించి మహిమ దనరు 
మోక్షపద మాత్మలోన నపేక్షసీయు, ననఘవర్తనుండైన మహాత్ముండెపుడు. 942 

* నిష్కళంకజీవనుడైన మహాత్ముడు ఈ విధంగా సర్వేశ్వరునిపై నిల్సిన భావ సంపద గలవాడై 

సమధికమైన సద్భక్తితో అత్యంతమైన మోదంతో పులకించిన శరీరం గలవాడై ఎంతో కుతూహలంతో 
సంతోష బాష్పాలు పొంగిపొరలగా ఆనందం అనే సముద్రంలో మునిగితేలుతూ ఉంటాడు. విషయ బంధాల 
నుండి విముక్తి కలిగించే నా స్వరూప సంబంధాన్ని చేకూర్చుకొని ఉత్తమ ధ్యానంతో అన్నింటిని మించిన 
వెలుగునందు మనస్సు నిల్పగలుగుతాడు. హృదయ పూర్వకంగా మోక్షాన్ని అపేక్షిస్తాడు. 

వ. అది గావున ముక్తి నపేక్షించు మహాత్ముండగు వాని చిత్తంబు విముక్తంబైన భగవద్వ్యతిరిక్తాశయంబు 
గలిగి విషయాంతరశూన్యంబై విరక్తిం బొందుటంజేసి పురుషుండు శరీర భావంబుల ననన్యభావంబగు 
నిర్వాణపదంబు సూక్ష్మంబగు తేజంబు దనకంటె నధికంబగు తేజంబుతోడి సమానాకారంబగు 
చందంబున నిచ్చగించు వెండియు. 943 


* అందువల్ల మోక్షాన్ని అపేక్షించే మహానుభావుని మనస్సు సంసారబంధాలనుండి విముక్త మవుతుంది. 
దానిలో భగవంతునికంటె వ్యతిరిక్తమైన భావానికి తావులేదు. భగవంతునికంటె అన్యం కన్పించదు. ఇటువంటి 
వైరాగ్యం వల్ల పురుషునకు అనన్యస్థితి ప్రాప్తిస్తుంది. చిన్న వెలుగు తనకంటే పెద్దదైన వెలుగుతో కలిసినప్పుడు 

తన అస్తిత్వాన్ని కోల్పోతుంది. అదే విధంగా జీవుడు తన శరీరం, మనస్సు మొదలగు వానియందు వేరుభావన 
లేక సర్వం భగవన్మయంగా సంభావిస్తాడు. ఆ అనన్యభావమే మోక్షం. 


సీ. పురుషుండు చరమమై భువి నన్యవిషయ నివృత్తమై తగ నివర్తించు చిత్త 
వృత్యాదులను గల్లి వెలయంగ నాత్మీయ మగు మహిమ సునిష్టుండై లభించు 
సుఖదుఃఖముల మనస్సున దలంపక యహంకార ధర్మంబులుగా( దలంచి 
యనయంబు సాక్షాత్సృతాత్మ తత్వము గల్లు నతండు జీవన్ముక్తు. డండ్రు ధీరు 


తే. లతండు నే చందమున నుండు ననిన వినుము, తన శరీరంబు నిలుచుటయును జరించు 
టయును గూర్చుండుటయు నిశేమియు నెణుంగ, కర్ణి వర్తించు విను తల్లి, యతండు, మటియు.944 


* ఏ పురుషుడు తన జీవితానికి అంతిమ గమ్యాన్ని భావిస్తూ అన్యవిషయాలనుండి నివృత్తమైన 
చిత్తంతో ఆత్మజ్ఞానమందు నిశ్చలమైన నిష్టగలవాడై సుఖదుఃఖాలను లక్ష్యపెట్టక అవి అహంకార ధర్మాలని 
గుర్తించి వర్తించుతాడో ఆ పురుషునికి ఆత్మతత్త్యం సాక్షాత్కరిస్తుంది. అటువంటివానినే “జీవన్ముక్తుడు”అని 
ప్రాజ్ఞాలంటారు. అటువంటివాడు తన శరీరం నిలుచుండటం, కూర్చుండటం, తిరగడం - ఏమీ తెలియకుండా 
ఉంటాడు తల్లీ! 


వ. మదిరాసానంబునం జేసి మత్తుం డగువాండు దనకు. బరిధానంబగు నంబరంబు నుజుచి వర్తించు 
చందంబున దన శరీరంబు దైవాధీనంబని, నశ్వరంబని, తలంచి యాత్మతత్త్య నిష్టుండై యుసేక్షించు, 
నదియునుంగాక సమాధియోగంబునం జేసి సాక్షాత్య తాత్మ తత్త్వంబు గలవాండయి స్వాప్నిక శరీరంబు 
చందంబున యావత్కర్మ ఫలానుభవ పర్యంతంబు పుత్రదార సమేతం బగు ప్రపంచంబు 
ననుభవించి యటమీ(ద( బుత్రదారాది సంబంధంబు వలనం బాసి వర్తించు. 945 


* మద్యపానం చేసి మైకంలో ఉన్న మనుష్యుడు పై బట్టను మరచిపోయి ప్రవర్తించిన విధంగా, 
జీవన్ముక్తుడైన వాడు తన శరీరం దైవాధీనమని, అది ఎప్పుడో నశించి పోయ్యేదనీ భావించి ఆత్మతత్త్వాన్ని 
అవగతం చేసుకొని ఉపేక్షాభావంతో ఉంటాడు. అంతేకాకుండా ఏకాగ్రభావంతో ఆత్మ సాక్షాత్కారం 
పొందినవాడై కర్మఫలం అనుభవింప వలసి నంతవరకూ భార్యపుత్రులతోకూడిన ఈ సంసారాన్ని స్వప్నంలో 
లాగా అనుభవిస్తాడు. తర్వాత కలనుండి మేల్కొన్నవానిలాగా ఆ సంసార సంబంధాలన్నీ వదలిపెట్టి వర్తిస్తాడు. 


సీ. సుతదార మిత్రానుజుల కంటె మర్వ్యుండు భిన్నుండై వర్తించుచున్నరీతి 
విస్ఫులింగోల్ముక విపుల ధూమములచే హవ్యవాహను(డు వేణయిన రీతి 
నలనొప్ప దేహంబువలన నీ జీవాత్మ పరికింప భిన్నరూపమున నుండు. 
దవిలి భూతేంద్రియాంతఃకరణంబుల భాసిల్లుచున్న యా ప్రకృతిరూప 

తే. బ్రహ్మమున కాత్మ దాః బృథగ్బాన మగుచు, ద్రష్టయయి బ్రహ్మసంజ్ఞచే( దనరు చుండు 
నఖిల భూరి |ప్రపంచంబులందు( దన్ను దవిలి తనయందు నఖిల భూతముల. గనుచు. 946 


* పుత్రమిత్ర కళత్రాదులకంటే మానవుడు వేరైనట్టూ; మిణుగురుల కంటే, కొరవులకంటే, పొగకంటే 
అగ్నివేరైనట్టూ దేహం కంటే జీవాత్మ వేరై ఉంటుంది. పంచభూతాలు, ఇంద్రియాలు, అంతఃకరణమూ - 
వీటితో భాసించే ఈ (ప్రకృతి కంటే ఆత్మ వేరుగా ఉంటుంది. ఆ ఆత్మ (బ్రహ్మ సంజ్ఞతో (ద్రష్టయై 
ఒప్పుతూ అఖిల భూతాలలో తననూ, తనలో అఖిల భూతాలనూ కనుగొంటుంది. 


వ. వెండియు. 947 


సీ. వరుస ననన్యభావంబుల( జేసి భూతావళియందు( దదాత్మకత్వ 
మున జూచు నాత్మీయఘనతరోపాదానములయందు( దవిలి యిమ్ముల వెలుంగు 
నిట్టి దివ్యజ్యోతి యేక మయ్యును బహుభావంబులను దోంచు ప్రకృతి గతు(డు 
నగుచున్న యాత్మయు( బొగడొందు దేవ తిర్యజ్మనుష్య స్థావరాది వివిధ 


తే. యోనులను భిన్నభానంబు నొందుటయును, జాల. గల్లు నిజగుణ వైషమ్యమునను 
భిన్ను(డై వెల్లు. గావున బేర్చి యదియు, దేహసంబంధి యగుచు వర్తించుచుండు. 948 


* ఇంతేకాకుండా సర్వభూతాలలోనూ అనన్యభావంతో, సర్వత్ర ఆత్మగా వెలుగుతూ ఉంటుంది. 
ఆ దివ్యజ్యోతి ఒక్కటే అయినా పెక్కింటి వలె కనిపించుతుంది. ప్రకృతిగతమైన ఆ ఆత్మ దేవతలు, 
మనుష్యులు, జంతువులు, స్థావరాలు మొదలైన వేరు వేరు యోనుల్లో వేరువేరు భావాన్ని పొందుతూ, 
భిన్నగుణాలతో భిన్నంగా వెలుగుతూ ఉంటుంది. నిజానికి దేహాలు మాత్రమే వేరు కాని వెలుగు ఒకటే. 


క. భావింప సదసదాత్మక, మై వెలయుచు దుర్విభావ్య మగుచు స్వకీయం 
బై వర్తించుచు( బ్రకృతిని, భావమున( దిరస్కరించు భవ్యస్ఫూర్తిన్‌. 949 


ష్‌ ఆత్మ సదసదాత్మకమై, భావాతీతమై, ఆత్మీయ భావంతో వర్తిస్తూ తన ఉజ్జ్వల తేజస్సుతో 

ప్రకృతిని తిరస్కరించి లోబరుచుకుంటుంది. 

వ. ఈ యాత్మ నిజస్వరూపంబునం జేసి వర్తించునని కపిలుం డెటింగించిన విని దేవహూతి వెండియు 
నిట్లనియె, మహాత్మా! మహదాది భూతంబులకుం బకృతి పురుషులకుం గల్లిన పరస్పర లక్షణంబులను 
దత్స్వరూపంబులను నెటింగించితి, వింక నీ ప్రకారంబున సాంఖ్యంబునందు నిరూసింపంబడినట్టి 
ప్రకారంబును, భక్తియోగ మాహాత్మ్యంబును, బురుషుండు భక్తి యోగంబునంజేసి సర్వలోక విరక్తుం 
డగునట్టి యోగంబును, బ్రాణిలోకంబునకు సంసారం బనేక విధంబయి యుండు. గావున 
బరాపరుండవై కాల స్వరూసివైన నీ స్వరూపంబును, ఏ నీవలని భయంబునం జేసి జనులు 
పుణ్యకర్మంబులు సేయుచుండుదురు, మిథ్యాభూతం బైన దేహంబునందు నాత్మాభిమానంబు 
సేయుచు మూఢుండై కర్మంబులందు నాసక్తంబైన బుద్దింజేసి విభ్రాంతుండై సంసార స్వరూపంబగు 


మూడన స్కంధము 503 


మహాంధకారంబునందు. జిరకాల ప్రసుప్తుండైన జనుని( బ్రబోధించు కొణకు యోగభాస్కరుండవై 
యావిర్భవించిన పుణ్యాత్ముండవు గావున నాకు నిన్నియుం దెలియ సవిస్తరంబుగా నానతీయ వలయు 
ననిన దేవహూతికి( గపిలుం డిట్లనియె. 950 


* ఆత్మ స్వరూపంతో విరాజిల్లుతుంది - అని కపిలుడు చెప్పగా విని దేవహూతి మళ్లీ ఇట్లా అన్నది. 
“అసత్యమైన దేహంపై ఆత్మాభిమానం పెంచుకొని మూర్చుడై, కర్మలపై ఆసక్తి కల్గిన బుద్దితో భ్రమించి, 
సంసారమనే పెనుచీకటిలో చాలాకాలం నిద్రామత్తుడైన జనుని మేల్కొల్పడం కోసం యోగభాస్కరుడవై 
పుట్టిన పుణ్యాత్ముడవు నీవు. కాబట్టి ఓ మహాత్మా! మహదాది భూతాలకూ, (ప్రకృతి పురుషులకూ, ఉన్న 
వేరు వేరు లక్షణాలను చెప్పావు. వాటి వాటి స్వరూపాలను వివరించావు. అదే విధంగానే సాంఖ్యయోగాన్ని 
అనుసరించి భక్తియోగ మహత్త్యాన్ని వెల్లడించు పురుషుడు భక్తియోగం ద్వారా సమస్త ప్రపంచంనుండీ 
విరక్తుడయ్యేవిధం వివరించు. (ప్రాణిలోకానికి అనేక విధాలుగా ఉండే సంసారానికి పరాపరుడవై 
కాలస్వరూపుడవై ఉన్న ని స్వరూపాన్ని ఎరిగించు. కాలస్వరూపుడవైన ఏ నీ భయం వల్ల మానవులు పుణ్య 
కర్మలు చేస్తారో వానిని సవిస్తరంగా తెలిసేలా చెప్పు. ” 


అని అడుగగా దేవహూతితో కపిలుడు ఇట్లా అన్నాడు. 


-: కపిలుండు దేవహూతికి భక్తి యోగమును తెలియజేయుట :- 


క. నలినాయతాక్షి! విను జన, ముల ఫల సంకల్ప భేదమున( జేసి మదిం 
గల భక్తియోగ మహిమం, బలవడ(గ ననేకవిధము లన(దగు నవియున్‌. 951 


* తామర రేకులవంటి విశాలమైన కన్నులుగల తల్లీ! విను. ప్రజల సంకల్పాలనుబట్టి ఆశయాలనుబట్టి 
భక్తియోగం సిద్ధిస్తుంది. అది కూడా అనేకవిధాలుగా ఉంటుంది. 


న. వివరించెద(. దామస రాజస సాత్త్విక భేదంబులం ద్రివిధంబై యుండు, నందు దామస భక్తి ప్రకారం 
బెట్టిదనిన. 952 


* వానిని వివరిస్తాను విను. భక్తి తామసం, రాజసం, సాత్మికం - అని మూడు విధాలు. వానిలో 
తామసభక్తి ఎలాంటిదో చెబుతాను. 


తే. సతత హింసాతి దంభ మాత్సర్య రోష, తమములను జేయుచును భేదదర్శి యగుచు( 
బర(గ నాయందు. గావించు భక్తి దలయం దామసం బన(దగు, వాండు తామసుండు, 953 
* ఇతరులను హింసపెడుతూ ఆడంబరం, అసూయ, రోషం, అజ్ఞానం, భేదబుద్ది కలిగి నన్ను 
భజించేవాడు తామసుడు. అట్టివానిది తామసభక్తి. 

క. ఘన విషయ ప్రానీణ్యము, లను సుమహైశ్వర్యయశములను బూజాద్య 
రుని నను నర్థి భజించుట, చను రాజసయోగ మనంగ సౌజన్యనిధీ! 954 


* స్రాజన్యఖనీ! జననీ! విను. లక్షలు వెచ్చించి ఆడంబరంతో కూడిన పూజాద్రవ్యాలతో 
అప్టైశ్వర్యాలకోసం, పేరుప్రతిష్టలకోసం, పూజనీయుడనైన నన్ను పూజించుట రాజసభక్తి అవుతుంది. 
చ. అనుపమను పాపకర్మ పరిహారముకై భజనీయుండైన శో 
భన చరితుం డితం డనుచు భావమునం దలపోసి భక్తిచే 
ననితర యోగ్యతన్‌ భగవదర్పణబుద్ది నొనర్చి కర్మముల్‌ 
జనహితకారియై నెగడ సాత్వికయోగ మనంగ జొప్పడున్‌. 955 


* పూర్వం తెలియక చేసిన పాపాలను పరిహారం చేసేది భగవద్భక్తి ఒక్కటే అనే విశ్వాసంతో భజింపదగిన 
పవిత్ర చరిత్రుడు భగవంతుడే అని మనస్సులో భావిస్తూ, సమస్త కార్యాలూ భగవదంకితంగా ఆచరిస్తూ, 
లోకులకు మేలు చేకూర్చే పనులు చేస్తూ ఉండటం సాత్త్వికభక్తి. 


చ. మనుసుత! మద్గుణ శ్రవణమాత్ర లభించినయట్టి భక్తిచే 
ననఘు(డ సర్వశోభన గుణాశ్రయు(డం బరమేశ్వరుండనై 
తనరిన నన్ను. జెందిన యుదాత్తమనోగతు లవ్యయంబులై 
వననిధిగామి మైన సురవాహిని( బోలె ఫలించు నిమ్ములన్‌. 956 


* మనుపుత్రివైన జనయిత్రీ! నా గుణాలను ఆలకించిన మాత్రాన ప్రాప్తమైన భక్తితో ఉదాత్తచిత్తులైన 
కొందరు సముద్రాన్ని సంగమించిన గంగానది మాదిరిగా అఫురహితుడనూ, అనంత కల్యాణ 
గుణసహితుడనూ, పరమేశ్వరుడనూ అయిన నన్ను ఆ(శ్రయిన్తారు. అటువంటి ఉత్తముల మనోభావాలు 
చక్కగా సఫల మౌతాయి. 


క. హేయ గుణ రహితు( డన(గల, నాయందుల భక్తి లక్షణము దెలిపితి, నన్‌ 
బాయక నిర్హేతుకముగం జేయు మదీయ వ్రతైక చిరతర భక్తిన్‌. 957 


* నిందనీయగుణములు లేక వందనీయుడనైన నాయందు నిలుపవలసిన భక్తి లక్షణాలమా, దాని 
స్వరూపాన్నీ నిరూపించాను. నన్ను వదలకుండా, హేతువులు వెదకకుండా, అవ్యాజంగా నాకై చేసే వ్రతమే 
అచంచలమైన భక్తి అని భావించు. 


వ. నిష్కాములయిన మదీయ భక్తులను నట్టి భక్తి యోగంబు సాలోక్య సామీప్య సారూప్య 
సాయుజ్యంబులకు సాధనంబు, కావున మహాత్ములగు వారు నిజమనోరథ ఫలదాయకంబు లయినను 
మదీయ సేవానిరహితంబు లయిన యితర కర్మంబు లాచరింప నొల్లరు, దీని నాత్యంతిక భక్తి 
యోగంబని చెప్పుదురు, సత్వరజస్తమో గుణహీనుం డయిన జనుండు మత్సమానాకారంబు( బొందునని 
చెప్పి మజీయు నిట్లనియె. 958 

* కోరికలు లేకుండా నన్ను భజించే నా భక్తులకు పైన చెప్పిన భక్తియోగంవల్ల సమస్త ఫలితాలూ 
ప్రాప్తిస్తాయి. సాలోక్యం, సామీప్యం, సారూప్యం, సాయుజ్యం అనే ముక్తులు లభిస్తాయి. అందువల్ల మహాత్ము 
లైనవారు తమ కోర్కెలు తీర్చవే అయినా నా ఆరాధనకు దూరమైన ఏ సాధనలూ చేయరు. దీనినే 
“ఆత్యంతిక భక్తియోగం” అని అంటారు. సత్మ్యరజస్తమోగుణాలకు అతీతమైన (ప్రవర్తనగల మానవుడు 
నాతో సమానమైన రూపాన్ని పొందుతాడు అని చెప్పి కపిలాచార్యుడు తల్లితో మళ్ళీ ఇట్టా అన్నాడు. 


సీ. నిత్యనైమిత్తిక నిజధర్మమున గురు శ్రద్దా గరిష్టత( జతుర పాంచ 
రాత్రోక్త హరి సమారాధన క్రియలను నిష్కామనంబున నెజీ మదీయ 
విగ్రహ దర్శన వినుతి పూజా వందన ధ్యాన సంశ్రవణముల. గర్మ 
సంగి గాకుండుట, సజ్జన ప్రకరాభిమానంబు నొందుట, హీనులందు( 


తే. జాల ననుకంప( జేయుట, సములయందు, మైత్రి నెజపుట యమనియమ [క్రియాది 
యైన యోగంబుచేత నాధ్యాత్మికాధి, భౌతికాదుల( దెలియుట పలుకుటయును. 959 
* నాభక్తుడైన వాడు స్నాన సంధ్యాది నిత్యకర్మలందూ, జగత్కల్యాణార్థం చేసే యజ్ఞ యాగాది 
నైమిత్తిక కర్మలందూ అత్యంత (శ్రద్దాసక్తులు గల్లి ఉండాలి. గురువులనూ పెద్దలనూ గౌరవించాలి. 
పాంచరాత్రాగమంలో చెప్పబడిన ప్రకారం శ్రీహరిని నిష్కామ బుద్దితో ఆరాధించాలి. ఇంకా ఉత్సాహంతో 
నా రూపాన్ని దర్శించడం, కీర్తించడం, పూజించడం, నమస్కరించడం, స్మరించడం, నా చరిత్రలు ఏనడం, 
కర్మల్లో చిక్కుకోకుండా ఉండడం, తనకంటె గొప్పవారిపైన ఆదర గౌరవాలూ, తనకన్న తక్కువ వారిపైన 
దయాదాక్షిణ్యాలూ, తనతో సమానులపైన స్నేహానురాగాలూ కలిగి ఉండడం, యమ నియమాలను 
పాటించడం మొదలైన సుగుణాలను అలవరచుకోవాలి. యోగాభ్యాసం చెయ్యాలి. ఆధ్యాత్మిక, ఆధిదైవిక, 
ఆధిభౌతికాలను తాను తెలుసుకొని ఇతరులకు తెలియజేస్తూ ఉండాలి. 


న. మజణియును. 960 


క. హరి మంగళ గుణకీర్తన, పరుండై తగ నార్దవమున భగవత్సరులం 
గర మనురక్తి భజించుట, నిరహంకారముగ నుంట నిశ్చలు( డగుటన్‌. 961 


* ఇంతేకాక కల్యాణకరాలైన హరిగుణాలను కీర్తించుతూ ఉండాలి. చిత్తశుద్దితో అనురక్తితో 
భగవద్భక్తులను సేవిస్తుండాలి. అహంకారం లేకుండా నిశ్చల హృదయంతో జీవించాలి. 


క. ఇవి మొదలు గాంగ గలుగు భ, గవదుద్దేశ స్వధర్మ కలితుండై వీ 
ని వలన. బరిశుద్దగతిం, దవిలిన మది గలుగు పుణ్యతము( డెయ్యెడలన్‌. 962 


* ఈ మొదలైన సుగుణాలతో భగవంతుని ఉద్దేశించి చెప్పిన ఇటువంటి ధర్మాలతో కూడిన 
పుణ్యాత్ముడు పవిత్రమైన మార్గంలో ఆసక్తమైన మనస్సు కలవాడు అవుతాడు. 
ల్‌ో త్ర న న. శ్‌ న 

తే. గురుతరానేక కల్యాణ గుణ విశిష్టుం డనంగ నొప్పిన నను( బొందు నండ గొనక 
పవన వశమున బువ్వుల పరిమళంబు, ఘ్రాణమున నావరించిన కరణి మెణుసి. 963 


* పైన చెప్పిన సుగుణములు కలవాడు అనంత కల్యాణగుణ సంపన్నుడనైన నన్ను పొందుతాడు. 
గాలి ద్వారా పువ్వుల సుగంధం 'ఘ్రాణేంద్రియాన్ని ఆ(శ్రయించిన విధంగా ఇతరమైన ఎటువంటి అండదండలు 
లేకుండానే అటువంటి భక్తులు అనాయాసంగా నన్ను చేరుకుంటాడు. 


చ. అనిశము సర్వభూత హృదయాంబుజవర్తి యనం దనర్చు నీ 
శు నను నవజ్ఞ సేసి మనుజుం డొగి ముత్రతిమార్చనా విడం 
బనమున మూఢుండై యుచిత భక్తిని నన్ను భజింప(డేని న 
మ్మనుజు(డు భస్మకుండమున మానక వేల్చిన యట్టివా. డగున్‌. 964 


* అమా శ! అఖిల జీవుల హృదయ కమలాలలో అంతర్యామినై నేను ఉన్నాను. అటువంటి సర్వేశ్చరుడనైన 
నన్ను అలక్ష్యం చేసి కేవలం నా విగ్రహాలను మాత్రమే ఆడంబరంగా పూజిస్తూ లోకాన్ని మోసగించే వాడు 
మూర్భుడు. అచంచలమైన భక్తితో నన్ను ఆరాధింపని వాని పూజలు బూడిదలో పోసిన హోమ।ద్రవ్యాలవలె 
నిరర్ణకాలు. 


ఫీ అబ్బాక్షి! నిఖిల భూతాంత రాత్ముండ నైన నాయందు భూతగణంబునందు 
నతిభేదదృష్టి మాయావులై సతతంబు( బాయక వైరానుబంధ నిరతు 
లగు వారి మనముల దగులదు శాంతి యెన్నటి కైన నేను నా కుటిల జనుల 
మానక యెపుడు సామాన్యాధిక ద్రవ్య సమితిచే మత్పదార్భన మొనర్చ 


తే. నర్ధి నా చిత్తమున ముదం బందకుందు, ననుచు నెటింగించి మటీయు నిట్లనియె. గరుణం 
గలిత సద్గుణ జటిలు( డక్కపిలు. డెలమి6 దల్లితోడ గుణవతీమతల్లితోడ. 965 


* తామరరేకులవంటి కన్నులుగల తల్లీ! నేను సమస్త జీవులలో అంతర్యామినై ఉన్నాను. అటువంటి 
నాయందూ, మిగిలిన జీవరాసుల యందూ, భేదదృష్టి కలిగి మాయావులై విరోధభావంతో మెలగేవారికి 
మనశ్శాంతి దొరకదు. అటువంటి కుటిలాత్ములు ఎంతో (ద్రవ్యం వెచ్చించి అట్టహాసంగా, ఆడంబరంగా 
నాకు పాదపూజలు చేసినా నేను తృప్రిపడను. సంతోషించను అని చెప్పి సతీమతల్లియెన తల్లితో 
ఉత్తమగుణధుర్యుడైన కపిలాచార్యుడు ఇలా అన్నాడు. 


సీ. తరళాక్షి! విను మచేతన దేహములకంటె( జేతన దేహముల్‌ శ్రేష్ట, మందు 
బాణవంతంబులై స్పర్శనజ్ఞానంబు గలుగు చైతన్యవృక్షములకంటె 
ఘనరసజ్ఞాన సంకలిత చేతను లుత్తములు, రసజ్ఞానంబు గలుగువాని 
కంటె గంధజ్ఞాన కలిత బృందంబులు గడు శ్రేస్టములు, వానికంటె శబ్ద 

తే. వేదు లగుదురు శ్రేష్టులై, వెలయు శబ్ద, విదుల కంటెను సద్రూప వేదులైన 
వాయసాదులు శ్రేష్టముల్‌, వానికంటె, వరుస బహుసాదు లుత్తముల్‌, వానికంటె. 966 
* తల్లీ! విను. చైతన్యం, లేని రాళ్లురప్పలకంటే చైతన్యంగల చెట్టుచేమలు శ్రేష్టమైనవి. స్పర్శజ్ఞానంగల 
ర్‌ రూ [s2 రూ లా అటా gy 
చెట్లకంటే, రసజ్ఞానం అనగా రుచిచూచేశక్తి గల (క్రిమికీటకాలు శ్రేష్టమైనవి. వీనికంటే గంధజ్ఞానం అంటే 
వాసనచూచే శక్తి కలవి మరీ'శ్రేస్టం. వీని కంటే శబ్దజ్ఞానం అంటే వినగల శక్తికలవి గొప్పవి. ఇలాంటి శబ్దజ్ఞానం 
గలవానికంటే కూడా రూపజ్ఞానం అంటే చూడగల శక్తికల కాకులు మొదలైనవి ఎంతో శ్రేష్టమైనవి. వానికంటే 
కూడా అనేక పాదాలు కలజెర్రులు మొదలైనవి (శ్రేష్టం. 


క. తల(ప( జతుప్పదు లధికులు, బలకొని మతే వానికంటె. బాదద్వయముం 
గల మనుజు లలఘుతము, లి,మ్ముల వారలయందు వర్ణములు నాల్లరయన్‌. 967 


* ఆ బహుపాద జంతువులకంటే చతుష్పాత్తులు అంటే నాలుగు పాదాలుగల ఆవులు మొదలైన 
జంతువులు గొప్ప, వీనికంటే రెండు పాదాలుగల మానవులు చాలగొప్ప. వీరిలో నాలుగుతెగలు ఉన్నాయి. 


వ. అందు. 968 


సీ. తలం బ్రాహ్మణ లుత్తములు, వారికంటెను వేదవేత్తలు, వేదవిదులకంటె 
విలసిత వేదార్ద విదులు, వారలకంటె సమధిక శాస్త సంశయము మాన్సు 
మీమాంసకులు, మతి మీ మాంసకులకంటె నిజధర్మ విజ్ఞాననిపుణు, లరయ 
వారికంటెను సంగవర్దిత చిత్తులు దగ వారికంటె సద్దర్మపరులు, 


తే. ధార్మికుల కంటె నుత్తమోత్తము(డు వినుము, మత్సమర్పిత సకల ధర్మ స్వభావ 
మహిమములు గల్లి యితర ధర్మములు విడిచి, సమత నర్తించు నప్పుణ్యతము(డు ఘను(డు.969 
* అందులో బ్రాహ్మణులు ఉత్తములు. వీరికంటే వేదవేత్తలు ్రేష్టులు. వీరికంటే వేదార్థం తెలిసినవాళ్లు 
గొప్పవారు. వీరికంటే శాస్త్ర సంబంధమైన సందేహాలను చక్కగా తీర్చగల్గిన మీ మాంసకులు అధికులు. 
వీరికంటే స్వధర్మపరాయణులు ఉత్తములు. వీరికంటే కూడా దేనిపైనా ఆసక్తిలేని నిస్సంగులు గొప్పవారు. 
వీరికంటే సద్దర్మం ఆచరించేవారు అధికులు. అటువంటి ధార్మికులకంటే సర్వధర్మాలనూ, సర్వసంపదలనూ, 
సర్వబాధ్యతలనూ నాకే అర్పించి, అనన్యభావంతో సర్వత్ర సమవర్తనుడై జీవితం గడిపే పుణ్యాత్ముడు 
ఎంతో గొప్పవాడు. 


వ. అట్టివాని. 970 
క. కని సకలభూత గణములు, మనమున నానంద జలధి మగ్నము లగుచున్‌ 
ఘన బహుమాన పురస్సర, మనయము( బాటిల్ల వినుతు లర్థిం జేయున్‌. 971 


* అటువంటి పుణ్యపురుషుని సమస్త ప్రాణికోటి ఎంతో గౌరవ బుద్దితో చూస్తూ, ఎప్పుడూ అభినందిస్తూ 
సంతోష సముద్రంలో మునిగి తేలుతుంటారు. 

న. అంత నీశ్వరుండు జీవస్వరూపానుప్రవిష్టుండై యుండు, నట్టి భగవంతుం జూచి భక్తి యోగంబున 
నేని, యోగంబున నేని. బురుషుండు పరమాత్మం బొందు6 (కృతి పురుషాత్మకంబును 
దద్వ్యతిరిక్తంబును నైన దైవంబునై కర్మవిచేష్టితం బగుచు నుండు, నదియ భగవద్రూపం, బిట్టి 
భగనద్రూపంబు రూపభేదాస్పదం బగుచు నద్భుత ప్రభావంబు గల కాలం బనియు( చెప్పంబడు, 
నట్టి కాలంబు మహదాది తత్వంబులకును మహత్తత్వాభి మానులగు జీవులకును భయావహం 
బగుటంజేసి సకల భూతంబులకు నాశయం బగుచు నంతర్గతంబై భూతంబులచేత భూతంబుల 
గసించుచు యజ్ఞఫల ప్రదాత గావున వశీకృత భూతుండై ప్రభుత్వంబుల భజియించి విష్ణుండు 
ప్రకాశించుచుండు, నతనికి మిత్రుండును శత్రుండును బంధుండును లేం డట్టి విష్ణుండు సకల 
జనంబులయం దానేశించి యప్రనుత్తుండై ప్రమత్తులయిన జనంబులకు సంహారకుండై యుండు, 
నతనివలన భయంబునంజేసి వాయువు వీచు, సూర్యుండు దసియించు, నింద్రుండు వర్షించు, 
నక్షతగణంబు వెలుంగు జంద్రుండు ప్రకాశించు6 దత్తత్కాలంబుల వృక్షలతాదు లోషధులతోడం 
గూడి పుషుఫల భరితంబు లగు, సరిత్తులు ప్రవహించు, సముద్రంబులు మేరలు దప్పకయుండు, 
నగ్ని ప్రజ్వలించు, భూమి గిరులతో(గూడ బరువున( గ్రుంగ వెజుచు, నాకాశంబు సకలజనంబులకు 
నవకాశం బిచ్చు, మహత్తత్వంబు జగత్తునకు నంకుర స్వరూపంబు గావున సస్తానవరణావృతం బగు 
లోకం బను స్వదేహంబు విస్తరింపంజేయు గుణాభిమానులగు బ్రహ్మాదులు సర్వేశ్వరునిచేత 
జగత్సర్గంబునందు నియోగింపంబడి ప్రతిదినంబు నయ్యయి సర్గంబు సేయ నప్రమత్తులై 
యుండుదురు. పిత్రాదులు పుత్రోత్సత్తి( జేయుదురు, కాలుండు మృత్యుసహాయుండై మారకుండై 
యుండు, చరాచరాత్మకంబగు సకల ప్రపంచంబు భగవదధీనంబై యుండునని చెప్పి కపిలుండు 
వెండియు నిట్లనియె. 972 


* దేవుడు జీవుని స్వరూపాన్ని ఏర్పరచుకొని అందులో (ప్రవేశించి ఉంటాడు. అటువంటి జీవునిలో 
ఉన్న దేవుని యోగమార్గంతో గానీ, భక్తిమార్గంతో గాని పురుషుడు పొందగలుగుతాడు. ఆ పరమాత్మ 
ప్రకృతి పురుషులతోకూడి కర్మలను చేస్తూ ఉంటాడు. ఆ పరమాత్మయే (ప్రకృతినుండి వేరై కర్మలు 
చేయనివాడై కూడా ఉంటాడు. ఇదే భగవంతుని రూపం. ఇది జీవులందుగల పరస్పర భేదాలకు ఆధారమై 
అత్యంత శక్తి మంతమై ఉంటుంది. అదే “కాలం” అనబడుతుంది. అటువంటి కాలం మహదాది తత్తాలకూ, 
మహత్తత్యాభిమానులకూ భీతి గొల్పుతుంది. అందుకనే అది అన్ని జీవులకు ఆశ్రయమై, ఆ జీవులలో 
ఉంటూ, ఒక (ప్రాణిచేత మరొక (ప్రాణిని (గసింపజేస్తుంది. 


భగవంతుడైన విష్ణువు యజ్ఞఫల ప్రదాతయై, ఆ జీవులను స్వాధీనంలో ఉంచుకొని, వాటిని పాలించే 
మహారాజుగా (ప్రకాశిస్తూ ఉంటాడు. అతనికి “ఇతడు మిత్రుడు”, “ ఇతడు శతుడు”, “ ఇతడు బంధుడు” 
అంటూ లేడు. అట్టి విష్ణువు అందరిలోను ఆవేశించి అప్రమత్తుడై ఉంటాడు. ప్రమత్తులైన వారిని 
అణచివేస్తుంటాడు. ఆ పరమాత్మునివలని భయంచేతనే వాయువు వీస్తుంది. సూర్యుడు ఎండ కాస్తాడు. 

ఇంద్రుడు వాన కురిపిస్తాడు. నక్షత్రాలు వెలుగుతాయి. చంద్రుడు వెన్నెలలు వెదజల్లుతాడు. ఆయా కాలాలలో 
చెట్టూ తీగలూ మొదలైనవి ఓషధులతో కూడి పూలతో, పండ్లతో నిండి ఉంటాయి. నదులు ప్రవహిస్తాయి. 
సముద్రాలు హద్దు మీరకుండా వుంటాయి. అగ్ని మండుతుంది. భూమి కొండల బరువుకు (క్రుంగకుండా 
ఉంటుంది. ఆకాశం అందరికీ చోటిస్తుంది. 


మహత్తత్ర్యమే ఈ లోకానికి మూలభూతమైనది. ఏడు ఆవరణాలు గల ఈ లోకం అనే తన దేహాన్ని 
విస్తరింపచేస్తుంది. బ్రహ్మ మొదలైనవాళ్ళు, సర్వేశ్వరుని ద్యారా ఈలోక సృష్టినిమిత్తం నియమింపబడినవారై 
ప్రతిదినం ఆ యా సృష్టికార్యక్రమంలో జాగరూకులై ఉంటారు. తండ్రులు కుమారులకు జన్మనిస్తారు. 
కాలస్వరూపుడైన యముడు మృత్యుదేవత సాయంతో జీవులను చంపుతూ ఉంటాడు. స్థావర 
జంగమాత్మకమైన ఈ (ప్రపంచం అంతా భగవంతుని కట్టడలో ఉంటుంది అని చెప్పి కపిలుడు కన్నతల్లితో 
మళ్ళీ ఇట్లా అన్నాడు. 
క. నెటీ నిట్టి నిఖిలలోకే, శ్వరుని పరాక్రమము. దెలియ సామర్థ్యం బె 
వ్వరికిని గలుగదు! మేఘము, గరువలి విక్రమము. దెలియంగా లేని గతిన్‌. 973 


* తల్లీ! గాలిలో ఎగిరే మేఘానికి గాలిశక్తిని తెలుసుకొనే శక్తి ఉండదు. అదేవిధంగా సకల లోకేశ్వరుడైన 
భగవంతుని శక్తిని గుర్తించే శక్తి ఎవ్వరికీ ఉండదు. 


క. మగువా! విను సుఖోతుక, మగు నర్థము దొరకమికి మహాదుఃఖమునం 
దగులుదు, రిది యంతయు నా, భగవంతుని యాజ్ఞంజేసి, ప్రాణులు మజీయున్‌. 974 


క అమ్మా! దేనివల్ల సుఖం దొరకుతుందో అది దొరకకపోవడం వల్ల జనులు దుఃఖాలపాలు 
అవుతున్నారు. ఇదంతా భగవంతుని ఆజ్ఞానుసారం జరుగుతుంటుంది. 


సీ. పూని యనిత్యంబులైన గృహక్షేత్ర పశుధనసుత వధూబాంధవాది 
వివిధ వస్తువులను ధ్రువముగా మది నమ్మి వజలు దుర్మతి యగువాండు జంతు 
సంఘాత మగు దేహసంబంధమున నిల్చి యర్థి నయ్యె యోనులందు. జొరంగ 
ననుగమించును వానియందు విరక్తుండు గాక యుండును నరకస్టు(డైన 


తే. దేహి యాత్మీయదేహంబు దివిరి వదల, లేక తన కది పరమసాఖ్యాకరంబు 
గాంగ వర్తించు నదియునుగాక యతండు, దేవమాయా విమోహిత భావు( డగుచు. 975 


x దుష్టబుద్దియైన మానవుడు అశాశ్వతములైన ఇల్లు, పొలం, పశువులు, ధనం, సంతానం, భార్య, 
బంధువులు మొదలైన వస్తువులే శాశ్వతం అని నమ్ముతాడు. అటువంటి మూర్చుడు అనేకప్రాణుల శరీరాలను 
పొందుతూ వివిధ యోనుల్లో జన్మిస్తూ ఉంటాడు. అయినా వానిపట్ల విరక్తి చెందడు. నరకం అనుభవించిన 
తర్వాతకూడా దేహి తన దేహాన్ని వదలలేడు. అదే ఎంతో సుఖమైందిగా భావించి దానినే అంటిపెట్టుకొని 
ఉంటాడు. అంతేకాకుండా అతడు దేవుని మాయకు లొంగిపోయిన వాడౌతాడు. 

క. ఘనమగు తనయ వధూ పశు, ధన గృహ రక్షణమునందు. దత్తత్కియలన్‌ 
మనమున దలపోయుచు దిన, దినమున్‌ దందహ్యమాన దేహుం డగుచున్‌. 976 


* అలా లొంగిపోయి కుమారులు, భార్య, పశువులు, ధనం, ఇల్లు వీనిని రక్షించుకొనే ఆలోచనలతో 
అహోరా(త్రాలూ వేగిపోతూ (క్రాగిపోయిన దేహంతో (క్రుంగి కృశిస్తాడు. 


క. అతిమూఢ హృదయు డగుచు దు, రిత కర్మారంభమున( జరించుచు( దరుణీ 
కృత గోప్యభాషణములను, సుతలాలన భాషణముల( జొక్కుచు మజియున్‌. 977 


* అతడు తెలివిలేనివాడై, పాపకార్యాలు ఆచరిస్తాడు. ఇల్లాలి సరససల్హాపాలతోనూ, పిల్లల జిలిబిలి 
పలుకులతోనూ మురిసిపోతూ ఉంటాడు. 


క. విను మింద్రియ పరవశుడై, మునుకొని తత్కూట ధర్మముల గల దుఃఖం 
బనయము సుఖరూపంబుగ, మనమున. దలపోసి తదభిమానుం డగుచున్‌. 978 


* వాడు ఇంద్రియాలకు వశుడై, పరవశుడై వాని కుటిల గుణాలవల్ల కలుగుతూ ఉన్న దుఃఖాన్నే 
పరమసుఖంగా భావిస్తాడు. ఆ ఇం(ద్రియాలపై మరింత అభిమానాన్ని పెంచుకుంటాడు. 


క. సతతము దమతమ సంపా,దిత మగు నర్భములచేత ధృతి బరులకు6 గు 
త్సితమతి హింసలు సేయుచు, నతిమూఢమనస్కు లగుచు నాత్మజనములన్‌. 979 
* తాను సంపాదించుకొన్న ధనరాసులను చూచి పొంగిపోతూ ఏ మాత్రం వెనుకాడకుండా, కుటిల 
బుద్ది గలవాడై ఇతరులను హింసిస్తూ చాలా అడ్డదిడ్డంగా ప్రవర్తిస్తూ ఉంటాడు. 
తే. పూని రక్షించుచును వారి భుక్త శేష, మనుభనించుచు నంత జీవనము వోక 
గడం మజీమజి యపరార్థకాము( డగుచు, సత్వ మెడలి కుటుంబ పోషణమునందు. 980 
* తనవాళ్లను పోషించుకుంటూ, వారు తినగా మిగిలింది తాను తింటూ, అప్పటికీ సంసారాన్ని 
ఈదలేక బ్రతుకుబరువు భరించలేక స్వార్థపరుడై జవసత్తాలు కోల్పోతాడు. 
సీ. బలిమి సాలక మందభాగ్యు(డై కుమతియై పూని యప్పుడు క్రియాహీను( డగుచు 
దవిలి వృథాప్రయత్నంబులు సేయుచు మూఢుండై కార్వణ్యమున. జరించు 
నట్టి యకించను( డగువాని( జూచి త ద్దారసుతాదు లాత్మలను వీండు 
గడు నశక్తు(డు, ప్రోవగా౭ జాలం డితఈ డని సెగ్గింతు రర్భిం గృషీవలుండు 


తే. బడుగు ముసలెద్దు రోసిన పగిది, నంత, నతండు నే వెంటలను సుఖం బందలేక 
తాను పోషించు జనులు దన్‌ దనర( బ్రోవ, బ్రదుకు ముదిమియు మిక్కిలి బాధ పఖుప. 981 
* కుటుంబాన్ని పోషించడం చేతకాక, అదృష్టం సన్నగిల్లి కుటిల బుద్దితో ఏ విధమైన పనులూ 
చేయలేని సోమరిపోతై పనికిరాని ప్రయత్నాలు చేస్తూ, పరమ మూర్భుడై దీనంగా తిరుగుతూ ఉంటాడు. 

రైతు బక్కచిక్కిన ముసలి ఎద్దును అసహ్యించుకొన్నట్టు ఆ దరి(ద్రుణ్ణి చూచి అతని ఆలుబిడ్డలు “ఇతడు 
అశక్తుడు; ఈ పనికిమాలినవాడు మనలను పోషించలేడు”అని ఏవగించుకొంటారు. 

ఈ విధంగా అతడు ఎక్కడా ఏ విధంగానూ సుఖంలేక ఇన్నాళ్ళూ తాను ఎవరినైతే తిండిపెట్టి 
పోషించాడో వారు పెట్టే తిండి తింటూ, ముసలి తనంతో మూలుగుతూ, బాధగా (బ్రతుకు బరువుగా 
ఈడుస్తూ ఉంటాడు. 


క. వెడరూపు( దాల్ఫి బాంధవు, అడల(గ నిర్యాణమునకు నభిముఖు(జై యి 
ల్లైెడల(గ( జాలక శునకము, వడువున( గుడుచుచును మేను వడవడ వడంకన్‌. 982 


అంత్యకాలం సమీపిస్తుంది. రూపం మారి పోతుంది. బంధువు లందరూ ఏడుస్తుంటారు. 
మృత్యుదేవత వాకిట్లో కాచుక్కూచుంటుంది. గడపదాటి వెళ్ళలేడు. కుక్కలా పడి ఉంటాడు. శరీరంలో 
గడగడ వణకు పుట్టుకు వస్తుంది. 


సీ. అతిరోగపీడితుండై మంద మగు జఠరాన్నిచే మిగుల నల్ఫాశి యగుచు, 
మెణుసి వాయువుచేత మీదికి నెగసిన కన్నులు, కఫమున( గప్పంబడిన 
నాళంబులను గంఠనాళంబునను ఘుర ఘుర మను శబ్దంబు దొరయ బంధు 
జనులమధ్యంబున శయనించి బహువిధముల. దన్ను( బిలువంగ( బలుకలేక, 


తే. చటులతర కాలపాశ వశంగతాత్ము6 డగుచు బిడ్డల బెండ్లాము నరసి ప్రోచు 
చింత వికలములైన హృషీకములను, గలిగి విజ్ఞానమును బాసి కష్టు( డగుచు. 983 


* నానావిధాలైన వ్యాధులు బాధిస్తాయి. జఠరాగ్ని మందగిస్తుంది. తిండి పడిపోతుంది. ఆయాసం 
అతిశయిస్తుంది. మిడి(గుడ్డు పడతాయి. కంఠనాళం మూసుకుపోతుంది. గొంతులో గురక పుడుతుంది. 
బంధువుల అందరిమధ్య పండుకొని, వారు తనను పలుకరిస్తూంటే బదులు పలకాలంటే నోరు పెకలదు. 
భయంకరాలైన యమపాశాలు శరీరానికి చుట్టుకుంటాయి. పెండ్లామునూ పిల్లలనూ ఎవరు పోషిస్తారా అనే 
దిగులుతో శిథిలమై పోయిన ఇంద్రియాలతో తెలివి గోల్ఫోయినవాడై గిలగిలలాడుతాడు. 


న. అంత మరణావస్థం బొందు సమయంబున నతి భయం కరాకారులు సరభసేక్షణులు నగు 
యమదూత లిద్దణు దన ముంద నిలిచినం జూచి త్రస్తహృదయుండై శకృన్యూత్రంబులు 
విడుచుచు, యమపాశంబులచే గళంబున బద్దుండై శరీరంబునలన నిర్గమించి యాతనాశరీరంబు 
నవలంబించి బలాత్కారంబున దీర్చంబై దుర్గమం బగు మార్గంబును బొంది రాజభటులచే 
నీయమానుం డగుచు దండనంబున కభిముఖుండై చను నపరాధి చందంబున. జనుచుండి.984 


* అంతలో మృత్యువు ముంచుకు వస్తుంది. మిక్కిలి భయంకరమైన రూపులతో తీక్షమైన చూపులతో 
ఇద్దరు యమదూతలు తనముందు వచ్చి నిలబడతారు. వాళ్లను చూచి గుండెలు పగిలి మలమూత్రాలను 

విడుస్తాడు. యమపాశాలు కంఠాన్ని బంధిస్తాయి. ఈ శరీరాన్ని విడిచి పెట్టి యాతనా శరీరంలో (ప్రవేశిస్తాడు. 
పొడవై నడవడానికి వీలులేని మార్గంలో యమభటులు బలవంతంగా ఈడ్చుకొని వెళ్లుతుంటే శిక్షలు 
అనుభవించటానికి సంసిద్దుడై రాజభటులవెంట వెళ్ళుతున్న అపరాధిలాగా అలమటిస్తాడు. 


చ. అనయము మూర్చనొందు శునకావలిచేతను భక్ష్యమాణు(డై, 
యనుపమను కాలకింకర భయంకర తర్ణన గర్జ్దనంబులన్‌ 
మనము గలంగ, దేహము సమస్తము గంపము వొంద( గాం బురా 
తన భన పాపకర్మ సముదాయము. జిత్తములో( దలంచుచున్‌. 985 


* అక్కడ కుక్కలు మీదపడి పీక్కుతింటుంటే మూర్చపోతాడు. యమభటులు భయంకరంగా 
అరుస్తూ చేసే అదలింపులకూ, బెదరింపులకూ మనస్సు కలత చెందగా, శరీరమంతా కంపించిపోగా, 
పూర్వజన్మంలో చేసిన పాపాలన్నీ జ్ఞప్తికి తెచ్చుకొని పరితపిస్తాడు. 

ఫీ అనుపమక్షుతృృష్ష అంతర్వుథల. జేయ రఘుంరూనిలజ్వలజ్ఞ్షలన చండ 

భాను ప్రదీప్తితప్తంబైన వాలుకా, మార్గానుగత తప్యమానగాత్రు( 
డై వీపు. గశలచే నడువంగ వికలాంగుం, డగుచు మార్గమునందు నచట నచట 
జాల మూర్చిల్లు చాశయశూన్యమగు నీళ్ల, మనుంగుచు లేచుచు మొనసి పాప 


తే. రూప మయిన తమముచే నిరూఢు( డగుచు, వెలయ దొంబది తొమ్మిదివేల యోజ 
నముల దూరంబు గల యనునగరమునకు(, బూని యమభటుల్‌ గొంపోవ( బోవునంత. 986 


* ఎడతెగని ఆకలి దప్పులతో లోలోపల వ్యాకులపడుతూ, సుడిగాలుల మధ్య సోలిపోతుంటాడు. 
భగభగమండే సూర్యకిరణాలకు వేడెక్కి మాడిపోతున్న ఇసుక ఎడారుల్లో కాళ్ళుకాలుతూ నడవలేక 
నడుస్తుంటాడు. కొరడా దెబ్బలకు బొబ్బలెక్కిన వీపుతో శిథిలమైన అవయవాలతో మార్గమధ్యంలో 
అచ్చటచ్చటా మూర్చిల్దుతుంటాడు. దిక్కుమాలిన నీళ్ళలో మునిగితేలుతుంటాడు. పాపంలా క్రమ్ముకొన్న 
చిమ్మచీకటిలో నుంచి తొంబది తొమ్మిదివేల యోజనాల దూరంలో ఉన్న యమపట్టణానికి యమకింకరులు 
వాడిని ఈడ్చుకొని పోతారు. 


వ. ఇట్లు మహాపాపాత్ముం డైనవాండు ముహూర్తత్రయ కాలంబునను సామాన్య దోషి యగువాండు 
ముహూర్తద్వయంబునను నే(గి యాతనం బొందు నందు. 987 


* ఈ విధంగా మహాపాపి యైనవాడు మూడుముహూర్తాల కాలంలోనూ, సామాన్యదోషి అయినవాడు 
రెండుముహూర్తాల కాలంలోనూ వెళ్ళి ఆ యమలోకంలో యాతనలు అనుభవిస్తారు. 


క. పట్టుదురు కొణవులను వడిం బెట్టుదు రసిపుత్రికలను బెనుమంటలయం 
దొట్టుదురు నొడలు నలియంగ, మట్టుదు రప్పాపచిత్తు మత్తుం బెలుచన్‌. 988 

* అక్కడ యమభటులు ్రమత్తుడైన ఆపాపచిత్తుణ్మి కొరవులతో కాలుస్తారు. చురకత్తులు 
(గ్రుచ్చుతారు. భగభగమండే మంటలో పడవేస్తారు. ఒళ్లంతా చిల్లులు పడేటట్లు చితుకబొడుస్తారు. 


ఉ. ముంతురు తప్తతోయముల మొత్తుదు రుగ్ర గదాసిధారలన్‌ 
ద్రెంతురు పొట్టప్రేవులు, వధింతురు, మీ(ద నిభేంద్రపంక్తి జొ 
ప్పింతురు, ఘూరభంగి( గణపింతురు పాములచేత, బిట్టు ద్రొ 
బ్బింతురు మీ(ద గుండ్లు, తినిపింతురు దేహము గోసి కండలన్‌. 989 


* సలసలకాగే వేడినీళ్ళలో ముంచుతారు. పెద్ద గదలతోనూ, కత్తులతోనూ మొత్తుతారు. పొట్టలోని 
(ప్రేవులను త్రెంచివేస్తారు. మదపుటేనుగులతో (త్రొక్కిస్తారు. పాములచే క్రూరంగా కరిపిస్తారు. బండరాళ్లు 
మీదికి విసరుతారు. అతని దేహాన్ని కోసి ఆ కండల్ని ఆ పాపాత్ముని చేతనే తినిపిస్తారు. 


వ. మజీయు( గుటుంబపోషణంబున( గుక్షింభరుం డగుచు నధర్మపరుండై భూతద్రోహంబున 
నతిపాపుండై నిరయంబునం బొంది, నిజధనంబులు గోలుపడి మొణవెట్టు నాపన్నుని చందంబున. 
బరస్సర సంబంధంబున( గల్సింపంబడిన తామి(స్రాంధతామిస్ర రౌరవాదు లగు నరకంబులం బడి, 
తీవ్రంబులైన బహుయాతనల ననుభవించి, క్షీణపాపుండై పునర్నరత్వంబునుం బొందు నని చెప్పి 
వెండియు నిట్లనియె. 990 


* ఈ ప్రకారంగా పాపాత్ముడు సంసార పోషణకై పడరానిపాట్టు పడుతూ, తన పొట్టను నింపుకొంటూ, 
అధర్మమార్గాన నడుస్తూ, (ప్రాణులను హింసిస్తూ మహాపాపం మూటకట్టుకొని యమలోకానికి పోతాడు. 
అక్కడ తన సొమ్ము పోగొట్టుకొని మొరపెట్టుకునే దిక్కులేని దీనునివలె ఆ(క్రోశిస్తూ ఒక దానివెంట ఒకటిగా 
తామి(స్రం, అంధతామి(స్రం, రౌరవం మొదలైన నరకాలలో పడి సహింపరాని పెక్కుబాధలను అనుభవిస్తూ, 
తన పాపాలన్నీ తరిగిపోయిన తరువాత మళ్లీ మనుష్యజన్మాన్ని పొందుతాడు అని చెప్పి తిరిగి కపిలాచార్యుడు 
ఇట్లా అన్నాడు. 


-: కపిలుండు దేవహూతికి( బిండోత్పత్తి క్రమంబు( దెలుపుట :- 


సీ. కైకొని మణీ పూర్వకర్మానుగుణమున శశ్వత్రకాశకుం డీశ్వరుండు 
ఘటకుండు గావున గ్రమ్మణు జీవుండు దేహసంబంధంబు( దివిరి తాల్ప 
దొరకొని పురుష రేతోబిందు సంబంధి యై వధూగర్భంబునందు( జొచ్చి 
కైకొని యొక రాత్రి గలిలంబు పంచరాత్రముల బుద్భుదమును దశనుదివస 


తే. మందు గర్భంధు వంతయౌ నంతమీ(ద(, బేశియగు నంతమీ(దట( బేర్చి యుండ 
కల్పమగు నొక్క నెల మస్తకమును మాస, యమళ మైనను గరచరణములు. బొడము. 991 

స ఈశ్వరుడు శాశ్వతంగా ప్రకాళించేవాడు, సర్వమూ, సంఘటిత పరచేవాడు, కాబట్టి జీవుడు తన 
పూర్వకర్మలను అనుసరించి మళ్ళీ దేహాన్ని పొందగోరుతాడు. జీవుడు పురుషుని వీర్యబిందు సంబంధంతో 
స్తీ గర్భంలో ప్రవేశిస్తాడు. ఒక్క రాత్రికి కలిలమై (శుక్రశోణితాల దద్రవమై), తర్వాత ఐదురాత్రులకు 
బుద్భుదమై, ఆపైన పదవదినానికి రేగుపండంతయై అనంతరం మాంసపిండమై (గ్రుడ్డు ఆకారం 
పొందుతాడు. ఒక్క నెలకు శిరస్సు ఏర్పడుతుంది. రెండు నెలలకు కాళ్లుచేతులు వస్తాయి. 


వ. మజీయు మాసత్రయంబున నఖ రోమాస్టి చర్మంబులు లింగచ్చిద్రంబులును గలిగి నాల్లనమాసంబున 
సప్త ధాతువులును బంచమ మాసంబున క్షుతృష్ణలును గలిగి, షష్టమాసంబున మానిచేతం బొదువంబడి 
తల్లికుక్షిని దక్షిణ భాగంబునం దిరుగుచు, మాతృభుక్తాన్న పానంబులవలన( దృప్పిం బొందుచు 
నేధమాన ధాతువులు గల్లి జంతుసంకీర్ణంబగు విణ్మూత్ర గర్తంబందు. దిరుగుచు. గ్రిమిభక్షిత శరీరుండై 
మూర్చలం బొందుచు( దల్లి భక్షించిన కటుతిక్షోష్ల లవణ క్షారామ్లా ద్యుల్బణంబులైన రసంబులచేత( 
బరితప్తాంగుం డగుచు జరాయువున( గప్పంబడి బహిఃప్రదేశంబునందు నాంత్రంబులచేత బద్దుండై 
కుక్షియందు శిరంబు మోపికొని భుగ్నంబైన పృష్టగ్రీవోదరుండై స్వాంగచలనంబునందు నసమర్ధుం 
డగుచు( బంజరంబునందుండు శకుంతంబు చందంబున నుండి దైవకృతంబైన జ్ఞానంబునం బూర్వ 
జన్మ దుష్ఫతంబులం దలంచుచు దీర్చోచ్చ్వాసంబు సేయుచు నే సుఖలేశంబునుం బొందక 
వర్తించుచు, నంత నేడవనెల యందు లబ్దజ్ఞానుండై చేష్టలు గలిగి విట్ర్కిమిసోదరుండై యొక్క 
దిక్కున నుండక సంచరించుచుం బసూతి మారుతంబుల చేత నతివేపితుం డగుచు 
యాచమానుండును దేహాత్మదర్శియు( బునర్గర్భవాసంబునకు భీతుండు నగుచు బంధన భూతంబగు 
సప్తధాతువులచే బద్దుండై కృతాంజలి పుటుండు దీనవదనుండునై జీవుండు దా నెవ్వనిచే నుదరంబున 
వసియింప నియమింపంబడె నట్టి సర్వేశ్వరుని నిట్లని స్తుతియించు. 992 


* మూడు నెలలకు గోళ్ళు, వెంట్రుకలు, ఎముకలు, చర్మం, నవరంధ్రాలు ఏర్పడుతాయి. నాల్గవ 
నెలకు సప్తధాతువులు శుక్షం, శోణితం, మాంసం, చీము, మెదడు, ఎముక, చర శం కలుగుతాయి. ఐదవనెలకు 
ఆకలిదప్పులు సంభవిస్తాయి. ఆరవ నెలలో మావిచేత కప్పబడి, తల్లి కడుపులో కుడివైపున తిరుగుతూ 
ఉంటాడు. తల్లితిన్న అన్నంతో (త్రాగిన నీటితో తృప్తి పొందుతుంటాడు. ధాతువులు (వాత, పిత్త, శ్లేష్మాలు) 
అభివృద్ది చెందుతూ ఉంటాయి. మల మూ(త్రాల గుంటలలో పొర్గుతూ, అందలి (క్రిములు శరీరమంతా 
ప్రాకి బాధపెట్టగా మూర్చపోతూ ఉంటాడు. 


తల్లి తిన్న కారం, చేదు, ఉప్పు, పులుపు, మొదలైన తీవ్రరసాలు అవయవాలను తపింపచేస్తాయి. 
మావిచే కప్పబడి, బయట (ప్రేగులచే కట్టివేయబడి తల్లిపొట్టలో తలదూర్చి, వంగి ముడుచుకొని పండుకొని 
ఉంటాడు. తన అవయవాలు కదలించటానికి శక్తిలేక పంజరంలో చిక్కిన పక్షివలె బంధితుడై ఉంటాడు. 
దైవదత్తమైన తెలివితో, వెనుకటి జన శలలోని పాపాలమ తలంచుకొని, నిట్టూర్పులు విడుస్తాడు. కించిత్తుకూడా 
సుఖాన్ని పొందలేకుండా ఉంటాడు. 

ఏడవ నెలలో జ్ఞానం కలుగుతుంది. కదలికలు కలుగుతాయి. మలంలోని (క్రిములతో కలసి మెలసి 
ఒకచోట ఉండలేక కడుపులో అటూ ఇటూ తిరుగుతూ ఉంటాడు. గర్భవాయువులకు కంపించిపోతూ 
దేహాత్మ దర్శనం కలిగి, విమోచనాన్ని యాచించుతూ మళ్ళీ గర్భవాసం కలిగినందుకు భయపడుతూ 
బంధనరూపాలైన సప్తధాతువులతో బంధితుడై చేతులు జోడించి దీనముఖుడైన జీవుడు ఏ దేవుడు తనకు 
ఈ గర్భవాసం కలిగించాడో ఆ సర్వేశ్వరుని ఈ విధంగా సంస్తుతిస్తాడు. 


=: గర్భస్టుం డగు జీవుండు భగవంతుని స్తుతించుట :- 


క. అనయమును భవనరక్షణ, మునకై స్వేచ్చానురూపమున( బుట్టెడి వి 
ష్లుని భయవిరహిత మగు పద, వనజయుగం బర్థి. గొల్బు వారని భక్తిన్‌. 993 


* సర్వదా లోకాలను సంరక్షించడానికై తన ఇచ్చానుసారంగా జన్మమెత్తుతూ ఉండే భగవంతుని 
పాదపద్మయుగళాన్ని అనురక్తితో అచంచల భక్తితో ఆరాధిస్తాను. ఆ పాదాలు నా భయాన్ని పటాపంచలు 
చేసాయి. 


న. అదియునుంగాక పంచభూత నిరహితుం డయ్యుం బంచభూత విరచితంబైన శరీరంబునందు. 
గప్పంబడి యింద్రియ గుణార్ద చిదాభాస జ్ఞానుండనైన నేను. 994 


* ఆత స్వరూపుడనైన నాకు పంచభూతాలు లేవు. అయినా నేను పంచభూతాలతో ఏర్పడిన శరీరంతో 
కప్పబడి ఉన్నాను. ఇంద్రియాలు ఇంద్రియ గుణాలు, ఇంద్రియార్జాలు - వీని అస్తిత్వం తెలిసీ తెలియని 
ఆభాసజ్ఞానం కలిగి ఉన్నాను. 


సీ. ఎవ్వడు నిఖిల భూతేంద్రియ మయ మగు మాయావలంబన మహిత కర్మ 
బద్దు(డై వర్తించు పగిది దందహ్యమానంబగు జీవచిత్తంబునందు 
ననికారమై శుద్దమై యఖండ జ్ఞానమున నుండు వానికి ముఖ్యచరితు 
నకు నకుంఠిత శౌర్యునకు( బరంజ్యోతికి సర్వజ్ఞానకు( గృసాశాంతమతికి( 


తే. గడంగియు. బ్రకృతి పురుషులకంటె. బరము( డైనవానికి మొక్కెద నస్మదీయ 
దుర్భరోద[గ్ర భీకర గర్భనరక, వేదనల. జూచి శాంతి. గావించుకొణకు. 995 


* ఏ దేవుడు సమస్త జీవరాసులలో పంచేంద్రియాలతో పంచభూతాలతో నిండిన మాయను 
అంగీకరించి కర్మబంధాలకు లోబడి ఉన్నట్టు కన్సించుతాడో, దహించుకొని పోతున్న జీవుని చిత్తంలో 
అవికారుడై, పరిశుద్దుడై, అఖండజ్ఞాన స్వరూపుడై భాసిస్తుంటాడో, ఆ ఉదాత్త చరితునికి, ఆ మొక్కవోని 
శౌర్యం కలవానికి, ఆ పరంజ్యోతికి, ఆ సర్వజ్ఞునికి, ఆ దయామయునికి, ఆ శాంతమూర్తికి, ప్రకృతి 
పురుషులకంటె అతీతుడైన ఆ భగవంతునికి ఈ భరింపరాని భయంకరమైన గర్భనరకంలో నున్న 
నన్ను రక్షించి శాంతి కలిగించమని నమస్కరించుతున్నాను. 

సీ. అనపుడు సుతునకు జనని యిట్లను( దగ మహితాత్మ! యెవ్వని మాయచేత 
ఘనమోహులై గుణకర్మ నిమిత్త సాంసారిక మార్గ సంచారములను 
ధృతి సెడి యలసి యే దిక్కు నెణుంగక హరి పదధ్యానంబు నాత్మ మజచి 
యుండు వారలకు నే యుక్తియు నమ్మహా పురుషు ననుగ్రహ బుద్ది లేక 


తే. తద్గుణ ధ్యాన తన్మూర్తి దర్శనములు, గోచరించుట యెట్లు? నాకును బ్రబోధ 
కలితముగ( బల్కు మనవుడు. గపిలు( డనియె, నంబతోడను సుగణకదంబతోడ. 996 


* ఈ విధంగా చెబుతున్న కొడుకుతో తల్లి ఇట్టా అన్నది. ఓ మహానుభావా! ఎవని మాయవల్ల 
మానవులు వ్యామోహంలోపడి గుణకర్మ నిమిత్తంగా ఏర్పడ్డ ఈ సంసార మార్గంలో ప్రయాణిస్తూ ధైర్యం 
చాలక, అలసిపోయి దిక్కుతెలియక చీకాకు పడుతూ, చివరకు ఆ దేవుని పాదాలను ధ్యానించాలనే విషయాన్ని 
కూడా మనస్సులో మరచిపోతారో, ఆ పురుషోత్తముని అనుగ్రహం లేనిదే, ఆ మానవులకు ఆయన 
గుణగణాలను ధ్యానించాలనీ, ఆయన రూపాన్ని దర్శించాలనీ బుద్దిపుడుతుందా? ఈ సంగతి నాకు 
కనువిప్పు కలిగేలాగా విప్పి చెప్పు - ఇలా అడిగిన సద్గుణవల్లియైన తల్లితో కపిలుడు ఇట్లా అన్నాడు. 

న. అట్టి యీశ్వరుండు గాలత్రయంబునందును జంగమస్థావరాంతర్యామి యగుటం జేసి జీవ 

కర్మమార్గంబులం బ్రవర్సించు వారు తాపత్రయ నివారణంబు కొజణకు భజియింతురని చెప్పి మతేయు 
నిట్లనియె. 997 


* అమ్మా! విను. భగవంతుడు మూడు కాలాల్లోనూ చరాచర ప్రపంచంలోని సమస్త జీవరాసులలో 
అంతర్యామిగా ఉంటాడు. అందుచేత బ్రతుకు తెరువున పయనించేవారు తాపత్రయాలు తప్పించుకోవడానికై 
ఆ భగవంతుణ్ణి ఆరాధిస్తారు అని చెప్పి మల్లీ ఇట్టా అన్నాడు. 


క. జనయిత్రి! గర్భమందును, ఘన క్రిమివిణ్మూత్ర రక్త గర్తములోనన్‌ 
మునుగుచు జఠరాగ్నిని దిన, దినమును దంతప్యమానదేహుం డగుచున్‌. 998 


* తల్లీ! జీవుడు తల్లి గర్భంలో, (క్రిములతో నిండిన మలమూత్రాల నెత్తురు గుంటలో మునుగుతూ, 
ఆకలి మంటలతో దినదినం తపింపబడే దేహం కలవాడు అవుతాడు. 


ఆ. దీనవదను( డగుచు దేహి యీ దేహంబు, వలన నిర్గమింప( దలంచి చనిన 
నెలల నెన్నుకొనుచు నెలకొని గర్భంబు, వలన వెడల ద్రోయువారు గలరె? 999 


* దైన్యంతో నిండిన ముఖం కలవాడై, ఆ గర్భనరకంనుండి బయటపడాలని భావిస్తూ, గడచిన 
నెలలు లెక్కించుకుంటూ ఉంటాడు. నన్ను ఈ గర్భంనుండి వెలువరించే వాళ్లు ఎవరైనా ఉన్నారా? అని 
తలపోస్తూ ఉంటాడు. 

వ. అని తలంచుచు దీనరక్షకుండయిన పుండరీకాక్షుండు దన్ను గర్భ నరకంబువలన విముక్తునిం జేయ 
నమ్మహాత్మునికి. బ్రత్యుపకారంబు సేయలేమికి నంజలి మాత్రంబు సేయందగు, నట్టి జీవుండ 
నైన నేను శమదమాది యుక్తంబైన శరీరంబునందు విజ్ఞాన దీసాంకురంబునం బురాణపురుషు 
నిరీక్షింతునని మటియు నిట్లనియె. 1000 


* దీనులను రక్షించే పుండరీకాక్షుడు ఒక్కడే తనను ఈ గర్భనరకం నుండి, విముక్తుణ్ణి చేయగలడు. 
అయితే ఆ మహాత్మునకు నేను ప్రత్యుపకారం ఏమీ చేయలేను. చేతులు జోడించి నమస్కారం మాత్రమే 
చేయగల్లుతాను. నేను కేవలం జీవుడను. శమ, దమాది గుణాలతో కూడిన రాబోవు జన్మంలో విజ్ఞాన 
దీపాంకురాన్ని వెలిగించుకొని ఆ వెలుగులో పురాణ పురుషుణ్ణి చూస్తాను అని మళ్లీ ఇట్టా అనుకుంటాడు. 


సీ. నెలకొని బహు దుఃఖములకు నాలయమైన యీ గర్భనరకము నేను వెడల 
జాల బహిః ప్రదేశమునకు వచ్చిన ననుపమ దేవమాయా నిమోహి 
తాత్ముండనై ఘోరమైనట్టి సంసార చక్రమందును బరిశ్రమణ శీలి 
నై యుండ వలయు. దా, నది గాక గర్భంబు నందుండు శోకంబు నపనయించి. 


తే. యాత్మ కనయంబు సారథియైన యట్టి, రుచిర విజ్ఞానమున దమోరూపమైన 
భూరి సంసార సాగరోత్తారణంబు, సేసి యీ యాత్మ నరసి రక్షించుకొందు. 1001 


* ఎన్నెన్నో దుఃఖాలకు నిలయమైన ఈ గర్భనరకం నుండి నేను బయట పడలేను. ఒకవేళ బయటకు 
వచ్చినా దేవమాయలకు లోనై, వ్యామోహంతో భయంకరమైన సంసార వలయంలో చిక్కుకొని పరిభ్రమిస్తూ 
ఉండవలసిందే. అందుకని ఈ గర్భశోకాన్ని పోగొట్టేదీ, ఆత్మను సారథియై నడిపించేదీ అయిన విజ్ఞానాన్ని 
ఆశ్రయించి అంధకార బంధురమైన సంసార సాగరాన్ని దాటి ఆత్మను రక్షించుకుంటాను. 


నుజీయును. 1002 
చ. పర(గుచు నున్న దుర్యసనభాజనమై ఘనదుఃఖమూలమై 

యరయ(యగ బెక్కు తూంట్లు గలదై క్రిమిసంభవన మైనయట్టి దు 

స్తర బహుగర్భవాసముల సంగతి మాన్సుటకై భజించెదన్‌ 

సరసిజనాభ భూరి భన సాగర తారక పాదపద్మముల్‌. 1003 


* ఈ గర్భనరకం అనేక వ్యసనాలకు నిలయమైనది. కడలేని దుఃఖాలకు మూలమైనది. ఎన్నో 
రంధ్రాలు గలది. క్రిములకు జన్మ స్థానమైనది. ఇటువంటి గర్భవాసాలు ఇంకా ఎన్ని భరించవలసి ఉన్నదో! 
ఈ ఆపదను పోగొట్టడానికై కమలనాభుని చరణకమలాలను ఆ(శ్రయిస్తాను. అవి సంసార సాగరాన్ని తప్పక 
తరింపజేస్తాయి. 


క. అని కృతనిశ్చయు. డయి యే, చిన విమలజ్ఞాని యగుచు జీవు(డు గర్భం 
బున వెడల నొల్లకుండం, జనియెడు నవమాసములును జననీ! యంతన్‌. 1004 

* ఈ విధంగా నిశ్చయించుకొని అతిశయించిన నిర్మలజ్ఞానం కలవాడై, జీవుడు గర్భం నుండి వెడలి 
రాకుండా తొమ్మిది నెలలు అట్లాగే గడుపుతాడు తల్లీ! 


ప. దశమ మాసంబున వాని నధోముఖుం గావించిన నుచ్చ్వాస నిశ్చాసంబులు లేక ఘనదుఃఖభాజనుండు 
విగతజ్ఞానుండు రక్తదిగ్గాంగుండునై విష్టాస్థ క్రిమియుంబోలె నేలంబడి యేడ్చుచు జ్ఞానహీనుండై 
జడుండునుం బోలె నుండి యంత నిజభావనానభిజ్ఞులగు నితరులవలన వృద్ధిం బొందుచు 
నభిమతార్థంబులం జెప్ప నేరక యనేక కీటసంకులం బయిన పర్యంకంబునందు శయానుండై 
యవయవంబులు గండూయమానంబు లైన గో(కనేరక యాసనోత్త్లాన గమనంబుల నశక్తుండై తన 
శరీరచర్మంబు మశక మత్కుణ మక్షికాదులు వొడువ( గ్రిములచే వ్యథంబడు క్రిమియుంబోలె 
దోదూయమానుండై రోదనంబు సేయుచు విగతజ్ఞానుండై మెలంగుచు శైశవంబునం 
దత్తత్కియానుభవంబు గావించి పౌగండవయస్సున( దదనురూపంబులగు నధ్యయనాది దుఃఖంబు 
అనుభవించి తదనంతరంబ యౌవనంబు (ప్రాప్తంబైన నభిమతార్ధ ఫల ప్రాప్తికి సాహసపూర్వంబు లగు 
వృథా గ్రహంబులు సేయుచు సంచమహాభూతార్థంబగు దేహంబందు( బెక్కుమాణు లహంకార 
మమకారంబులం జేయుచు దదర్హంబులైన కర్మంబు లాచరించుచు సంసారబద్దుం డగుచు 
దుష్పురుష సంగమంబున శిశ్నోదర పరాయణుండై వర్తించుచు నజ్ఞానంబునం జేసి వర్ణిష్య్వమాణరోషు( 
డగుచు దత్సలంబులగు దుఃఖంబు లనుభవించుచు౯ గాముకుండై నిజనాశంబునకు హేతువులగు 
కర్మంబులం బ్రవర్తించుచుండు మజియును. 1005 


* అనంతరం పదోమాసం వస్తుంది. అప్పుడు జీవుడు తలక్రిందుగా తిరుగుతాడు. ఉచ్చ్వాస 
నిశ్వాసాలు లేక ఊపిరాడక ఉక్కిరి బిక్కిరౌతాడు. ఎంతో బాధపడుతూ జ్ఞానరహితుడై నెత్తురు పులుముకొన్న 
దేహంతో భూమిమీద పడతాడు. 


అలా (క్రిందపడి, ఏడుస్తూ, ఎరుకలేనివాడై ఉంటాడు. తన ఉద్దేశ్యం అర్థంచేసికోలేని ఇతరులచే 
పోషింపబడు తుంటాడు. తనకు కావలసిన దేదో చెప్పలేడు. పెక్కు కీటకాలతో నిండిన ప్రక్కమీద 
పండుకొంటాడు. శరీరం దురదపుట్టినా గోకుకోటం చేతకాదు. కూర్చోటానికీ లేవటానికీ నడవటానికీ శక్తి 
చాలదు. తన ఒంటి నిండా దోమలూ నల్లులూ ఈగలూ మొదలైనవి ప్రాకి కుడుతూ ఉంటే వారింపలేక 
(క్రిములచే పీడింపబడే (క్రిమిలాగా బాధపడుతూ, ఏడుస్తూ జ్ఞానం లేనివాడై మెలగుతుంటాడు. 


ఈ విధంగా జీవుడు శైశవంలో ఆ యా అవస్థలు అనుభవిస్తూ బాల్యంలో విద్యాభ్యాసం మొదలైన 
వాటితో (శ్రమపడుతూ, ఆ తర్వాత యౌవనంలో తన కోర్కెలు తీర్చుకోవడం కోసం సాహసంతో కూడిన 
పనికి మాలిన పంతాలూ పట్టుదలలూ పూనుతూ, కామోద్రేకంతో (ప్రవర్తిస్తూ పంచభూతాత్మకమైన తన 
దేహంమీద మాటిమాటికీ అహంకార మమకారాలు పెంచుకుంటూ, తదనుగుణమైన పనులు చేస్తూ, 
సంసార బంధాలలో కట్టుబడి, దుష్టుల స్నేహంవల్ల కామం పండించుకోవడం, కడుపు నిండించుకోవడంతోనే 

సతమతమౌతూ, అజ్ఞానియె పెచ్చు పెరిగిపోతున్న మచ్చరంతో దానికి ఫలమైన దుఃఖాన్ని అనుభవిస్తూ, 
కామాంధుడై, తన నాశనానికి మూలకారణమైన చెడుపనులను చేస్తూ ఉంటాడు. 


ఫీ జనయిత్రి! సత్యంబు శౌచంబు దయయును ధృతియు మౌనంబు బుద్దియును సిగ్గు, 
క్షమయును యశమును శమదమ భగములు, మొదలుగాగల గుణంబులు నశించు 
జనుల కసత్సంగమున నని యెటేణించి, వెండియు నిట్లను వినుము మూఢ 
హృదయులు శాంతివిహీనులు దేహాత్మ, బుద్దులు నంగనామోహ పాశ 


తే. బద్ధ కేళీమృగంబుల పగిది. గలిగి, పరవశస్వాంతమున శోచ్యభావులైన 
వారి సంగతి విడువంగవలయు, నందు, నంగనా సంగమము దోష నుండ్రుగాన. 1006 


* అమ్మా! దుర్మార్గుల సాంగత్యంవల్ల సత్యం, శుచిత్వం, దయ, ధైర్యం, మితభాషణం, బుద్ది, 
సిగ్గు ఓర్పు, కీర్తి, శమం, దమం మొదలైన గుణాలన్నీ నశిస్తాయి అని చెప్పి కపిలుడు తల్లితో మళ్ళీ ఇట్టా 
అన్నాడు. 

మూఢ హృదయులు, శాంతి లేనివాళ్లు, దేహమే ఆత్మ అని భావించేవాళ్లు, స్రీ వ్యామోహంలో 
చిక్కుకొని గొలుసులతో బంధించిన పెంపుడు మృగాలలాగా పరవశించిపోయేవాళ్లు - వీరంతా శోచనీయులు. 
ఇటువంటివాళ్ల సాంగత్యం వదలిపెట్టాలి. అందులోనూ స్తీ సాంగత్యం బలీయమైన దోషం అని 
ప్రాజ్ఞులంటారు. 


వ. దీని కొక్క యితిహాసంబు గలదు. తొల్లి యొక్కనా(డు ప్రజాపతి దన కూంతురయిన భారతి 
మృగీరూప ధారిణిటై యుండం జూచి తదీయరూవరేఖా విలానంబులకు నోటువడి 
వివశీకృతాంతరంగుండును, విగత త్రపుండునునై తానును నృగరూపంబు నొంది తదనుధావనంబు 
హేయంబని తలంపక ప్రవర్తించె. కావున నంగనా సంగమంబు వలన దస్మదీయ నాభీ కనుల 
సంజాత చతుర్ముఖ నిర్మిత మరీచ్యాద్యుద్భూత కశ్యపాది కల్పిత దేవమనుష్యాదులందు 
మాయాబలంబునం గామినీజన మధ్యంబున విఖండిత మనస్కుండు గాకుండ( బుండరీకాక్షుం 
డైన నారాయణబుుషికిం దక్క నన్యులకు నెవ్వరికిం దీరదని వెండియు నిట్లనియె. 1007 


* తల్లీ! దీనికి ఒక ప్రాచీన కథ ఉంది. పూర్వం ఒకనాడు (బ్రహ్మదేవుడు తన కూతురైన సరస్వతి 
ఆడులేడి రూపం ధరించి ఉండగా చూచాడు. ఆమె సౌందర్యలావణ్యాలకు మురిసిపోయి పరవశించిన 
హృదయంతో సిగ్గు విడిచి, తానుకూడ మగలేడి రూపం ధరించి నీచమని అనుకోకుండా ఆమె వెంటబడి 
పరుగులెత్తాడు. 


కాబట్టి పురుషునకు పరస్త్రీ సాంగత్యం తగదు. నా నాభికమలం నుండి పుట్టిన బ్రహ్మ అతనిచే 
సృష్టింపబడిన మరీచి ప్రముఖులు, వారికి పుట్టిన కశ్యపాదులు, వీరిచే కల్పింపబడిన దేవతలు, మనుష్యులు, 
వీరి అందరిలోనూ చక్కదనాల చుక్కలైన రమణీమణుల మాయలకు చిక్కకుండా మొక్కవోని మనస్సు 

కలిగి ఉండడం అనేది, పుండరీకాక్షుడైన ఒక్కనారాయణ మహర్షికే తప్ప ఇతరులకు ఎవ్వరికీ సాధ్యం కాదు 
అని కపిలుడు కన్న తల్లితో మళ్లీ ఇట్లా అన్నాడు. 


తే. రూఢి నా మాయ కామినీ రూపమునను, బురుషులకు నెల్ల మోహంబు( బొంద జేయు 
గాన పురుషులు సతులు సంగంబు మాని, యోగవృత్తి. జరించుచు నుండనలయు. 1008 


క అమ్మా! నా మాయయే స్రీరూపంలో, పురుషులకు మోహాన్ని కలిగిస్తుంది. కాబట్టి పురుషులు 
పరస్త్రీ సాంగత్యాన్ని పరిత్యజించి యోగమార్గంలో చరిస్తుండాలి. 


క. ధీరతతో మత్సదసర, సీరుహ సేవానురక్తి. జెందిన వారల్‌ 
నారీసంగము నిరయ, ద్వారముగా మనములందు( దలంపుదు రెందున్‌. 1009 


స్‌ స్థిరబుద్దితో నా పాదపద్మాలను సేవించడంలో ఆసక్తి గలవారు నారీ సాంగత్యాన్ని నరకద్వారంగా 
మనస్సులలో భావిస్తారు. 


క. హరిమాయా విరచితమై, తరుణీ రూపంబు దాల్చి ధర బర్విన బం 
ధురత్సణ పరివృతకూపము, కరణి నదియు నృుత్యురూపకం బగు నుజియున్‌. 1010 


* నా మాయచేత కల్పింపబడిన కామినీ రూపం దట్టమైన గడ్డిచే కప్పబడిన కూపానికి అనురూపమై, 
మృత్యు స్వరూపమై ఉంటుంది. 
చ. ధన పశు పుత్ర మిత్ర వనితా గృహ కారణభూతమైన యీ 
తనువున నున్న జీవుడు పదంపడి యట్టి శరీర మెత్తి న 
న్నునుగతమైన కర్మఫల మందక పోవంగరాదు, మింట బో 
యిన భువి. దూటినన్‌ దిశల కే(గిన నెచ్చటనైన దాణినన్‌. 1011 
ష్‌ ధనధాన్యాలు పశువులు, పుత్రులు, మిత్రులు, స్త్రీలు, గృహాలు మొదలైన వాటికి కారణ భూతమైనది 
ఈ శరీరం. ఈ శరీరంలో ఉన్న జీవుడు ఇవన్నీ అనుభవించి మళ్ళీ ఈ జన శలోని కర్మఫలాన్ని అనుభవించడం 
కోసం ఇటువంటి శరీరాన్ని తిరిగి ధరిస్తాడు. అమ్మా! ఆకాశంలోకి ఎగిరిపోయినా, భూమిలో దూరినా, 
దిక్కులకు పారిపోయినా, ఎచ్చట దాగినా కర్మఫలాన్ని అనుభవింపక తప్పుదు. 


వ. అట్టి పురుషరూపంబు నొందిన జీవుండు నిరంతర స్ర్తీ సంగంబుచే విత్తాపత్య గృహాది ప్రదంబగు 
స్తీత్వంబు నొందు, నీక్రమంబున నంగనారూపుండగు జీవుండు మన్మాయచే( బురుష రూపంబు 
నొంది ధనాది ప్రదుండగు భర్తను నాత్మబంధ కారణంబగు నృత్యువునుగ నెణుంగనలయు, 
మజటియు జీవోసాధి భూతంబగు లింగదేహంబుచే స్వావాసభూతలోకంబున నుండి లోకాంతరంబు 
నొందుచుం బ్రారబ్దకర్మఫలంబుల ననుభవించుచు మరల. గర్మాదులం దాసక్తుం డగుచు 
మృగయుండు గాననంబున ననుకూల సుఖ ప్రదుండైనను మృగంబునకు మృత్యువగు చందంబున 

జీవుండు భూతేంద్రియ మనోమయం బైన దేహంబు గలిగి యుండు, నట్టి దేహనిరోధంబె మరణంబు, 
ఆవిర్భావంబె జన్మంబు, కాన సకల వస్తు విషయజ్ఞానంబు కలుగుటకు జీవునకు సాధనంబు 
చక్షురింద్రియంబ. ద్రష్ట దర్శనీయ యోగ్యతా ప్రకారంబున జీవునకు జన్మమరణంబులు లేవు 
గావున భయ కార్పణ్యంబులు విడిచి సంభమంబు మాని జీవప్రకారంబు జ్ఞానంబునం దెలిసి 
ధీరుండై ముక్తసంగుం డగుచు యోగ్యవైరాగ్య యుక్తంబైన సమ్యగ్‌జ్ఞానంబున వమాయావిరచితంబైన 
లోకంబున దేహాదులం దాసక్తి మాని వర్తింపవలయు నని చెప్పి వెండియు నిట్లనియె. 1012 


* సురుషరూపం ధరించిన జీవుడు ఎడతెగని స్రీ సాంగత్యంవల్ల భోగభాగ్యాలు పిల్లలు ఇల్లు మొదలైన 
వాటిపై ఆసక్తి పెంచుకొని వచ్చే జన్మలో స్త్రీగానే జన్మిస్తాడు. ఇలా (స్త్రీత్వాన్ని పొందిన జీవుడు, నా మాయవల్ల 
పురుషరూపాన్ని పొంది ధనాదులను ఇచ్చే భర్తను సంసారబంధనానికి కారణంగా తెలుసుకోవాలి. ఈ 
సంసారబంధమే మృత్యువు. జీవునకు ఆధారంగా లింగమయ దేహం నిలిచి ఉంటుంది. ఆ లింగమయ 
దేహంతో తనకు నివాసమైన ఈ లోకంనుండి వేరు లోకాలను పొందుతూ పూర్వకర్మలయొక్క ఫలితాన్ని 
అనుభవిస్తూ, తిరిగి కర్మలపై ఆసక్తుడు అవుతూ ఉంటాడు. మనస్సు పంచభూతాలు పంచేం(ద్రియాలు - 
వీటితో ఏర్పడి సుఖ సాధనమైన దేహం [క్రమంగా శుష్కించి నశిస్తుంది. అడవిలో వేటగాడు, మృగాలకు 
గానాదులతో అనుకూలమైన సదుపాయాలు కూర్చి ఆకర్షణలు అమర్చుతాడు. అవే మృగాలపాలిటికి 
మృత్యువుగా పరిణమిస్తాయి. అట్టి దేహాన్ని చాలించడమే మరణం. దానిని పొందడమే జననం. 


సకల వస్తువులకూ సంబంధించిన జ్ఞానాన్ని పొందడానికి, జీవునకు సాధనం కన్ను. (ద్రష్ట చూడదగిన 
దానిని చూచుట అనే యోగ్యత సంపాదించుకున్నప్పుడు, జీవునకు పుట్టుట గిట్టుట అనేవి ఉండవు. కాబట్టి 
మానవుడు పిరికితనాన్నీ, దైన్యభావాన్నీ వదలిపెట్టి, తొందరలేని వాడై, జీవుని స్వరూపాన్ని జ్ఞానం ద్యారా 
తెలుసుకొని, ధైర్యం వహించి బంధనాలు లేనివాడై యోగ్యమైన వైరాగ్యంతో కూడిన చక్కని జ్ఞానాన్ని 
అలవరచుకోవాలి. మాయాకల్పితమైన ఈ లోకంలో దేహం మొదలైన వానిపై ఆసక్తి లేకుండా ఉండాలి అని 
చెప్పి కపిలాచార్యుడు మళ్ళీ ఇట్లా అన్నాడు. 
సీ. గృహమందు వర్తించు గృహమేధు లగువారు మహిత ధర్మార్ధ కామముల కొజకు 
సంప్రీతు లగుచు( దత్సాధనానుస్థాన నిరతులై వేదనిర్లీత భూరి 
భగవత్సుధర్మ తద్భక్తి పరాజ్ముఖు లై దేవగణముల ననుదినంబు 
భజియించుచును భక్తి. బైత్సక కర్మముల్‌ సేయుచు నెప్పుడు శిష్టచరితు 


తే. లగుచు( దగ దేవపిత్ససువ్రతాఢ్యు లయిన, కామ్యచిత్తులు ధూమాదిగతుల( జంద్ర 
లోకమును జెంది పుణ్యంబు లుప్త మయిన, మరలి వత్తురు భువికి జన్మంబు నొంద. 1013 
* సంసారానికి కట్టువడిన గృహస్థులు ధర్మార్థకామాలపై (పీతి కలిగి - వాటితోనే సంతుష్టులై వాటిని 
సాధించడంలోనే మునిగి తేలుతూ ఉంటారు. వేదాలలో నిర్ణయింపబడిన భాగవత ధర్మాలకూ భగవద్భక్తికీ 

విముఖులై ఉంటారు. దేవగణాలను నిత్యం ఆరాధిస్తుంటారు. పితృకార్యాలను భక్తితో చేస్తూ సదాచార 
సంపన్నులై ఉంటారు. కానీ ఇట్లా దేవతలకూ పితరులకూ సంబంధించిన సత్కర్మలను ఆచరించడంలోనే 
నేర్సరులై, కోర్కెలు నిండిన చిత్తం గలవారు మోక్షాన్ని అందుకోలేరు. వారు ధూ(మ్రాది మార్గాలలో చంద్రలోకం 
చేరి అచ్చట సుఖాలు అనుభవించి పుణ్యం తరిగి నశింపగా మళ్ళీ జన్మ ఎత్తడం కోసం భూలోకానికి 
వస్తారు. 


వ. అదియునుంగాక. 1014 


తే. ప్రవిమలానంత భోగితల్పంబునందు,యోగని ద్రాళువై హరి యున్నవేళ 
నఖిల లోకంబులును విలయంబు నొందు, నట్టి సర్వేశ్వరుని గూర్చి యలఘుమతులు, 1015 


* అంతేగాక, అత్యంత నిర్మలమైన ఆదిశేషుని పానుపుమీద శ్రీమన్నారాయణుడు యోగనిద్రలో 
మునిగి ఉన్న సమయంలో సమస్త లోకాలూ ప్రళయాన్ని పొందుతాయి. అటువంటి సర్వేశ్వరుణ్ణి బుద్దిమంతు 
లైనవారు ధ్యానిస్తారు. 

మ. పరికింపన్‌ నిజభక్తియుక్తి గరిమం బాటిల్లు పంకేరుహో 

దర విన్యస్త సమస్త ధర్మముల శాంత స్వాంతులై సంగముం 
బరివర్ణించి విశుద్దచిత్తు లగుచుం బంకేజప త్రేక్షణే 
తర ధర్మైక నివృత్తులై సతతమున్‌ దైత్యారి. జింతించుచున్‌. 1016 


* వారు అచంచలమైన భక్తిప్రపత్తులతో తమతమ ధర్మాలన్నీ కమలనాభునికే సమర్పించి, ప్రశాంత 
చిత్తులై, సర్వసంగ పరిత్యాగులై, పుండరీకాక్షుని ఆరాధన తప్ప, తదితర ధర్మాలనుండి దూరంగా ఉంటూ, 
నిత్యం ఆ దైత్యారినే భావిస్తూ ఉంటారు. 

సీ. మజీయు నహంకార మమకార శూన్యులై యర్థి వర్తించుచు నర్చిరాది 

మార్గ గతుండును మహనీయ చరితుండు విశ్వతోముఖు(డును విమలయశుండు 
జగదుద్భవస్థానసంహార కారణుం డవ్యయుం డజుండు. బరాపరుండు( 
బురుషోత్తము(డు నవ పుండరీకాక్షుండు నైన సర్వేశ్వరునందు. బొంది 


తే. మానితాపునరావృత్తిమార్గ మయిన, ప్రవిమలానంద తేజోవిరాజమాన 
దివ్యపదమున సుఖియించు ధీరనుతులు, మరలిరా రెన్నటికిని జన్మముల నొంద. 1017 


* అంతేకాక “నేను” అనే అహంకారం గానీ, “నాది”అనే మమకారంగానీ, లేకుండా ఉంటారు. 
వెలుగు త్రోవల పయనించువాడు, ఉన్నతోన్నతమైన చరిత్ర కలవాడు, లోకమంతట నిండియున్నవాడు, 
పవిత్రమైన యశస్సు కలవాడు, జగత్తులు పుట్టుటకు, నిలుకడకు, నాశనానికి కారణ మైనవాడు, నాశం 
లేనివాడు, జన్మ లేనివాడు, శ్రేష్టులలో శ్రేష్టుడు, పురుషోత్తముడు, నవపుండరీక నయనుడు అయిన 
సర్వేశ్వరునిపై బుద్ధి నిలిపి, మళ్ళీ జన్మంటూ లేని మహనీయ మార్గంలో స్వచ్చమై ఆనందమయమై 

తేజోవిరాజితమైన దివ్య ధామాన్ని శాశ్వతంగా చూరగొని సుఖించే ధీరులు పునర్జన్మ కోసం పుడమిపైకి 
ఎన్నటికీ తిరిగిరారు. 


వ. మజియు. బరమేశ్వర దృష్టిచే హిరణ్యగర్భు నుపాసించు వారు సత్యలోకంబున ద్విపరార్జావసానంబగు 
ప్రళయంబు. దనుక బరుండగు చతురాననుం బరమాత్మ రూపంబున ధ్యానంబు సేయుచు 
నుండి పృథివ్యప్తేజో వాయ్యాకాశమాన సేంద్రియ శబ్దాది భూతాదులతోడంగూడ లోకంబును 
బ్రకృతియందు లీనంబు సేయ సర్వేశ్వరుండు సకల సంహర్తయగు సమయంబున గతాభిమానంబులు 
గలిగి బ్రహ్మలోకవాసులగు నాత్మలు బ్రహ్మతోడం గూడి పరమానంద రూపుండును సర్యోత్యష్టుండు 
నగు పురాణపురుషుం బొందుదురు, కావున నీవు సర్వభూతహృదయ పద్మనివాసుండును 
శ్రుతానుభావుండును నిష్కళంకుండును నిరంజనుండును నిర్హ్యంద్వుండును నగు పురుషుని 
భావంబుచే శరణంబు నొందు మని చెప్పి మజియును నిట్లనియె. 1018 


* కొందరు తెలియనివారు పరమేశ్వరుడనే దృష్టితో సృష్టికర్త అయిన (బ్రహ్మదేవుణ్ణి ఉపాసిస్తారు. 
వారు బ్రహ్మతోపాటు సత్యలోకంలో ఉంటారు. రెండు పరారాల కాలం పూర్తికాగానే బ్రహ్మకు ప్రళయం 
వస్తూంది. పృథివి, జలం, అగ్ని, వాయువు, ఆకాశం అనే పంచభూతాలు, మనస్సు, పంచేంద్రియాలు, 
పంచతన్మాత్రలు, వానితోకూడిన సమస్త (ప్రకృతీ, సకలలోకాలు సర్వసంహర్త అయిన సర్వేశ్వరునిలో 
విలీన మవుతాయి. అప్పుడు సత్యలోక వాసు లయినవారు బ్రహ్మలోకంపై అభిమానం వదలి బ్రహ్మతోకూడ 
పరమానంద స్వరూపుడూ, సర్యోత్కృష్టుడూ, అయిన పురాణ పురుషునిలో కలిసిపోతారు. కాబట్టి తల్లీ నీవు 
సకల (ప్రాణుల హృదయ పద్మాల్లో నివాసం చేస్తూ ఉండేవాడూ, మహానుభావుడూ, నిష్కలంకుడూ, 
నిరంజనుడూ, అద్వితీయుడూ అయిన పురుషోత్త్రముణ్లీ మనసారా శరణుపొందు - అని చెప్పి కపిలుడు 
మళ్లీ ఇట్టా అన్నాడు. 

మ. సకలస్థావర జంగమ ప్రతతికిం జర్చింప6 దా నాఢ్యుండై 

యకలంక శ్రుతి గర్భుండుం బరముండు న్నైనట్టి యీశుండు సే 


నక యోగీంద్ర కుమార సిద్ధముని దేవశ్రేణి యోగ ప్రవ 
ర్రకమై తన్ను భజింపంజూపు సగుణ బ్రహ్మంబు లీలాగతిన్‌. 1019 


* తల్లీ! సమస్త చరాచర ప్రాణికోటికీ అధీశ్వరుడు, పవి(త్రాలైన వేదాల పుట్టుకకు కారణభూతుడు, 
సర్వ శ్రేష్టుడు, అయినవాడు పరమేశ్వరుడు. 

యోగీంద్రులూ, సనకసనందనాది కుమారులూ, సిద్దులూ, మునులూ, దేవతలూ అందరూ 
భక్తియోగంతో ఆ పరాత్పరుళ్లే భజిస్తారు. అటువంటి వారికీ ఆయన సగుణ స్వరూపంతో దర్శనమిస్తాడు. 


ఫీ అట్టి సర్వేశ్వరుం డయ్యయికాలంబు లందును దద్గుణవ్యతికరమున 
జనియించుచుండు, నీ చాడ్సున బుషి దేవ గణములు దమ తమ కర్మ నిర్మి 

తైశ్వర్య పారమేషస్ట్రములందు. బురుషత్వమున బొంది యధికారములు వహించి 
వర్తించి క్రమ్మణ వత్తురు, మథి కొంద టారూఢ కర్మానుసారమైన 


తే. మనములను జాల గలిగి ధర్మములయందు, శ్రద్దతో. గూడి య ప్రతిషిద్ధమైన 
నిత్యనైమిత్తికాచార నిపుణు లగుచు6 దగి రజోగుణ కలిత చిత్తములు గలిగి. 1020 


న. సకాములై యింద్రియ జయంబు లేక పిత్సగణంబుల నెల్లప్పుడు( బూజించుచు గృహంబులయందు 
నర్తించి హరి పరాజ్ముఖు లగునారు తైవర్గిక పురుషులని చెప్పంబడుదురు. 1021 


* అటువంటి సర్వేశ్వరుడు ఆ యా సమయాలలో తన మహనీయ గుణగణాల కలయికచే అనేక 
రూపాలలో అవతరిస్తూ ఉంటాడు. ఈ విధంగా అతని అంశలు పంచుకొని పుట్టిన బుషులూ దేవతలూ 
తమ కర్మఫలాన్ని అనుసరించి పౌరుషంతో ఐశ్వర్యం, పారమేస్ట్రం మొదలైన అధికారాలు చేపట్టి కొంతకాలం 
అనుభవించి, యథాస్టానానికి తిరిగి వస్తారు. మరికొందరు కర్మానుసారమైన మనస్సు కలవారై, ధర్మమందు 
శ్రద్ద కలవారై, ధర్మానికి విరుద్దం కాకుండునట్టుగా, నిత్యమూ తాము చేయదగిన ఆచారాలను నిర్వర్తిస్తూ, 
రజోగుణంతో నిండిన మనస్సు కలవారై కామ (ప్రవృత్తికి లోబడి ఇంద్రియాలను జయింపలేక పితృదేవతలను 
అనుదినం ఆరాధిస్తూ గృహాలలో పడి సంసార నిమగ్నులై జీవిస్తూ, హరిపరాజ్ముఖులై ధర్మార్థకామాలను 
మాత్రమే నమ్ముకొని వర్తిస్తారు. అటువంటివారు. “తైవర్గిక పురుషు”లని పిలువబడతారు. 

చ. వినుత గుణోత్తరుండు నురువిక్రము(డైన హరిన్‌ భజించి త 

న్మనన లసత్కధథామృతము మానుగ గ్రోలుట మాని దుష్కథల్‌ 
విని ముద మందుచుందురు, వివేకనిహీనత నూరంబంది యా 
త్మను మధురాజ్యభక్ష్యములు మాని పురీషముకేగు చాడ్పునన్‌. 1022 


* అనంత కల్యాణగుణ విళిష్టుడూ, అద్వితీయ పరా[క్రముడూ అయిన త్రివిక్రముని భజిస్తూ ఆయన 
మహిమలనే మననం చేస్తూ ఆయన మధుర కథాసుధను తనివితీరా త్రాగడం ఉత్తమలక్షణం. అలాకాక 
మరికొందరు ఊరబంది అవివేకంతో తీయ తీయని నేతివంటకాలను కాలదన్ని మలభక్షణకై పరువెత్తినట్టుగా, 
అడ్డమైన చెడ్డ కథలూ వింటూ ఆనందిస్తూ ఉంటారు. 


చ. అలవడ ధూమమార్గగతులై పిత్సలోకము. బొంది పుణ్యముం 
బొలసినవారు దొంటి తమ పుత్రులకుం దగ దాము పుట్టి వి 
హ్వల మతి గర్భగోళ పతనాది పరేత ధరాగతాంతమై 
వెలసిన కర్మ మిం దనుభవింతురు గావున నీవు భామినీ! 1023 


క్ర అమ్మా! ధూమమార్గాలగుండా వెళ్లి, పితృలోకం చేరి సుఖించేవారు తమ పుణ్యం తరిగిపోగానే 
మళ్లీ ఈ పుడమిమీద దమ బిడ్డలకే బిడ్డలై జన్మిస్తారు. వశం తప్పిన మనస్సుతో, మాతృ గర్భం నుండి 
బయటపడింది మొదలుగా, శ్మశాన భూమికి చేరే పర్యంతం ఆ యా కర్మఫలాలను ఇక్కడే అనుభవిస్తారు. 

క. విను సర్వభావముల. బర, ముని ననఘు ననంతు నీశు( బురుషోత్తము స 
న్మనమున భజియింపుము ముద, మున(, బునరావృత్తి లేని ముక్తి లభించున్‌. 1024 


* అందువల్ల ఓ జననీ! సర్వ శ్రేష్టుడూ, పాపరహితుడూ, అనంతుడూ, అధీశ్వరుడూ, పురుషోత్తముడూ 
అయిన పరమేశ్వరుణ్ణి సమస్తరీతులా సద్బుద్దితో సంతోషంగా సేవింపు. అలా చేస్తే పునర్ణన్మం లేని కైవల్యం 
నీకు లభిస్తుంది. 

వ. అని చెప్పి వెండియు నిట్లనియె: భగవంతుండగు వాసుదేవునియందుం బ్రయుక్తంబగు భక్తియోగంబు 
బ్రహ్మసాక్షాత్కార సాధనంబు లగు వైరాగ్యజ్ఞానంబులం జేయు, నట్టి భగవద్భక్తి యుక్తంబైన చిత్త 
బింద్రియ వృత్తులచే సమంబులగు నర్ధంబులందు వైషమ్యంబును ప్రియా ప్రియంబులును లేక 
నిస్సంగంబు సమదర్శనంబు హేయోపాదేయ విరహితంబునై యారూఢంబైన యాత్మపదంబు 
నాత్మచే. జూచుచుండు, జ్ఞానరూపుండును బరబ్రహ్మంబును బరమాత్ముండును నీశ్వరుండును 
నగు పరనుపురుషుం డేకరూపంబు గలిగి యుండియు దృశ్య ద్రష్ట కరణంబులచేతం బృథగ్భావంబును 
బొందుచుండు, నిదియ యోగికి సమ(గ్రంబగు యోగంబునం జేసి ప్రాప్యంబగు ఫలంబు, కావున 
విషయనిముఖంబు లగు నింద్రియంబులచేత జ్ఞానరూపంబును హేయగుణ రహితంబును నగు 
బ్రహ్మంబు మనోవిభ్రాంతిం జేసి శబ్బాది ధర్మంబగు నర్జ్ణరూపంబునం దోంచు, అది యెట్టు 
లర్జాకారంబునం దోంచ నని యడిగితివేని నహంకారంబు గుణరూపంబునం జేసి త్రినిధంబును, 
భూతరూపంబునం బంచ విధంబును, నింద్రియరూపంబున నేకాదశ విధంబునై యుండు, 
జీవరూపుం డగు విరాట్పురుషుండు జీవవిగ్రహంబైన యండంబగు జగంబునం దోయయచుండు, 
దీని శ్రద్దాయుక్తం బయిన భక్తిచేత యోగాభ్యాసంబునం జేసి సమాహిత మనస్కుండై నిస్సంగత్వంబున 
నిరక్తుండైన వాండు వొడగను చుండు, నది యంతయు బుధజన పూజనీయ చరిత్రవు గావున 
నీకుం జెప్పితి, సర్వయోగ సం ప్రాప్యుండును నిర్గుణుండును భగవంతుండని చెప్పిన జ్ఞానయోగంబును, 
మదీయ భక్తి యోగంబును నను రెండు నొక్కటియ, యింద్రియంబులు భిన్నరూపంబులు గావున 
నేకరూపంబయిన యర్థం బనేక విధంబు లగున ట్రేకం బగు బ్రహ్మం బనేక విధంబులుగ(6 దోయు, 
నుజీయును. 1025 


* కపిలాచార్యుడు ఈ విధంగా చెప్పి మళ్లీ ఇట్లా అన్నాడు. అమ్మా! పరమేశ్వరుడైన వాసుదేవుని 
యందు అభివ్యక్తమైన భక్తియోగం జ్ఞానాన్నీ వైరాగ్యాన్నీ కలుగజేస్తుంది. ఈ జ్ఞాన వైరాగ్యాలే 
(బ్రహ్మసాక్షాత్కారానికి సాధనాలు. అటువంటి భగవద్భక్తితో కూడిన చిత్తం ఇంద్రియ వ్యాపారాలయందు 
సమంగా వర్తిస్తుంది. అటువంటి మనస్సు కలవానికి హెచ్చుతగ్గు లుండవు. ప్రియాప్రియము లుండవు. 
విషయ లాలస ఉండదు. గ్రహింప దగినవీ, తిరస్కరింప తగినవీ ఉండవు. సర్వత్ర సమదర్శన మేర్ప్చడుతుంది. 
తనలో ఉన్న ఆత్మ స్వరూపాన్ని తాను చూడగలుగుతాడు. 

జ్ఞాన స్వరూపుడు, పరబ్రహ్మ, పరమాత్ముడు, ఈశ్వరుడు అయిన పరమేశ్వరుడు ఒకే రూపం 
కలవాడై ఉండికూడా, కనబడే రూపాన్ని బట్టీ, చూచేవారినిబట్టీ, చూడటానికి ఉపయోగ పడే సాధనాలనుబట్టీ, 
వేరువేరు రూపాలలో గోచరిస్తాడు. ఇదియే యోగి అయినాడు సంపూర్ణ యోగంవల్ల పొందదగిన ఫలం. 

విషయాలనుండి వెనుకకు మరలిన ఇం(ద్రియాలవల్ల జ్ఞాన స్వరూపమూ, హేయగుణ రహితమూ 
అయిన పరబ్రహ్మ దర్శనం లభిస్తుంది. ఆ పరబ్రహ్మమే మనస్సుయొక్క భ్రాంతి వలన శబ్దం స్పర్శం 
మొదలైన వాని ధర్మాలైన అర్జాల స్వరూపంతో గోచరిస్తున్నది. 

“ఆ పరబ్రహ్మం అర్థస్వరూపంతో ఎట్లా కనిపిస్తుంది?” అని నీవు అడుగుతావేమో, చెబుతాను విను. 
అహంకారం గుణరూపం ధరించి సత్వరజస్తమస్సులై మూడు విధాలుగానూ, భూత రూపం ధరించి 
పృధథివ్యాపస్తేడో వాయ్యాకాశాలనే అయిదు విధాలుగానూ, ఇం(ద్రియరూపం ధరించి పదకొండు విధాలుగానూ 
ఉంటుంది. ఈ విధంగా అహంకారమే నానావిధాలుగా భాసిస్తుంది. 


విరాట్సురుషుడు జీవస్వరూపుడు. జీవరూపమైన ఈ జగత్తు అనే గుడ్డులో అతడు నిండి ఉంటాడు. 
ఈ పరమ రహస్యాన్ని శ్రద్దా సహితమైన భక్తితోనూ, యోగాభ్యాసంతోనూ, నిశ్చల చిత్తం కలవాడై, వైరాగ్యం 
పొందినవాడు దర్శిస్తాడు. అమ్మా! నీవు జ్ఞాన సంపన్నులైన పెద్దలు పూజింపదగిన చరిత్ర గలదానవు. 
కాబట్టి నీకు ఈ విషయమంతా వెల్లడించాను. 


సమస్త యోగసాధనలవల్ల పొందదగిన పరబ్రహ్మను నిర్లుణుడని జ్ఞానయోగులు పలుకుతున్నారు. 
నేను చెప్పిన భక్తియోగం ఆ పరమాత్మను సగుణుడుగా పేర్కొంటున్నది. వాస్తవానికి జ్ఞానయోగం భక్తియోగం 
రెండూ ఒక్కటే. 


ఇం(ద్రియాలు వేరువేరు రూపాలతో ఉంటాయి. అందువల్లనే ఒకే రూపంలో ఉండే వస్తువు అనేక 
విధాలుగా తోచినట్టు, ఒకే పరమాత్మ అనేక విధాలుగా గోచరిస్తున్నాడు. 


సీ. అంబ! నారాయణుం డఖిల శాస్త్రములను సమధికానుష్టిత సవనతీర్థ 
దర్శన జపతపో9_ధ్యయన యోగక్రియా దాన కర్మంబుల( గానంబడండ, 
యేచిన మనము బాహ్యేంద్రియంబుల గెల్చి సకల కర్మత్యాగ సరణి నొప్పి 
తలకొని యాత్మ తత్త్వజ్ఞానమున మించి యుడుగక వైరాగ్యయుక్తి( దనరి 
తే. మహిత ఫల సంగరహిత ధర్మమున దనరు, నట్టి పురుషుండు దలపోయ, నఖిల హేయ 
గుణములను బాసి కల్యాణ గుణవిశిష్ణు, డైన హరి నొందు బరమాత్ము ననఘు. డగుచు.1026 


* అమ్మా! ఆ శ్రీమన్నారాయణుడు సమస్త శాస్త్రాలను చక్కగా చదివినందు వల్లనూ; అనుష్టానాలూ, 
యజ్ఞాలూ, తీర్థ్ధయా(త్రలూ, జపతపాలూ ఆచరించినందువల్లనూ కనిపించదు. వేదాలు అధ్యయనం చేయడం 
వల్లనూ, యోగాభ్యాసాల వల్లనూ; దానాలూ, (వ్రతాలూ చేసినందువల్లనూ భగవంతుడు గోచరించడు. 
చంచలమైన మనస్సును లోగొని చెలరేగిన ఇంద్రియాలను జయించి, కర్మ లన్నింటినీ భగవదర్పితం చేసి, 
ఆత్మస్వరూపాన్ని గుర్తించి, తరగిపోని వైరాగ్యంతో ఫలితాలను అపేక్షించకుండా (ప్రవర్తించే పురుషుడు 
మాత్రమే దుర్గుణాలను దూరం చేసుకొని పాపాలను పటాపంచలు గావించి అనంత కళ్యాణ గుణ విశిష్టుడైన 
ఆ హరిని - ఆ పరమాత్మను - చేరగలుగుతాడు. 

వ. అది గావున నీకుం జతుర్విధ భక్తియోగ ప్రకారంబు. దేటపడ నెటింగించితి, నదియునుం గాక 
కామరూప యగు మదీయ గతి జంతువులయందు నుత్పత్తి వినాశరూపంబుల నుండు, నవిద్యా 
కర్మ నిర్మితంబులైన జీవుని గతు లనేక ప్రకారంబులై యుండు, నదియు జీవాత్మ వానియందుం 
బ్రవర్తించి యాత్మగతి యిట్టిదని యెజణుంగక యుండు - నని చెప్పి మజియు నిట్లనియె - ఇట్టి 
యతి రహస్యంబగు సాంఖ్యయోగ ప్రకారంబు ఖలునకు, నవినీతునకు, జడునకు, దురాచారునకు, 
డాంబికునకు, నింద్రియలోలునకు6 బుత్ర దారాగారాద్యత్యంతాసక్త చిత్తునకు, భగవద్భక్తిీహీనునకు, 
విష్ణు దాసులయందు ద్వేషపడువానికి నుపదేశింపవలవదు, శ్రద్దా సంపన్నుండును, భక్తుండును, 
వినీతుండును, నసూయారహితుండును, సర్వభూతమిత్రుండును, శుశ్రూషాభిరతుండును, 
బాహ్యార్ణజాత విరక్తుండును, శాంత చిత్తుండును, నిర్మత్సరుండును, శుద్దాత్ముండును, 
భక్తులయందు( బ్రేమ గల వాండును, నన్యకాంతా విముఖుండును, నిష్కాముండును నగు నధికారికి 
నుపదేశింప నర్హం బగు, ఈ యుపాఖ్యానం బే పురుషుండేని. బతివ్రత యగు నుత్తమాంగన 
యేని శ్రద్దాభక్తులు గలిగి మదర్పిత చిత్తంబున న్విను. బఠియించు నట్టి పుణ్యాత్ములు మదీయ 
దివ్యస్వరూపంబుం (బ్రాపింతు రని చెప్పెనని మైత్రేయుండు విదురునకు వెండియు నిట్లనియె, 
ఈ ప్రకారంబునం గర్హమదయితయైన దేవహూతి గపిలుని వచనంబుల విని నిర్ముక్త మోహపటల 
యగుచు సాష్టాంగ దండ ప్రణామంబు లాచరించి తత్వ విషయాంకిత సాంఖ్యజ్ఞాన ప్రవర్తకం బగు 
స్తోత్రంబు సేయ నుపక్రమించి కపిలున కిట్లనియె. 1027 


* అందువల్ల అమ్మా! నీకు నేను ఆర్తులకూ, బిజ్ఞాసువులకూ, అర్థార్జులకూ, జ్ఞానులకూ సంబంధించిన 
నాలుగు విధాలైన భక్తి మార్గాలను విశదంగా తెలియజెప్పాను. అంతేకాక స్వేచ్చారూపమైన నా సంకల్పం 
ప్రాణులందు జనన మరణ రూపాలతో ఉంటుంది. అజ్ఞానంచే ఆచరించే కర్మల మూలంగా కలిగే జీవుని 
(ప్రవర్తనలు అనేక విధాలుగా ఉంటాయి. జీవాత శ అటువంటి అకర్మలు ఆచరిస్తూ ఆత్మస్వరూపం ఇటువంటిది 
అని తెలియని స్థితిలో ఉంటాడు - అని చెప్పి కపిలుడు మళ్ళీ ఇట్టా అన్నాడు. 


ఇటువంటి అతిరహస్యమైన సాంఖ్యయోగ పద్దతి దుష్టునకూ, నీతి హీనునకూ, మూర్భునకూ, 
దురాచారునకూ, డంబాలు కొట్టేవానికి, ఇంద్రియసుఖాలకు లోబడిన వానికీ; పిల్లలు, ఇల్లాలు, ఇల్లు మొదలైన 
వానిపై అపరిమితమైన ఆసక్తి గలవానికీ, భగవంతునిపై భక్తి లేనివానికీ, విష్ణు భక్తులను ద్వేషించే వానికీ 
ఉపదేశింప కూడదు. (శ్రద్దాసక్తుడు, భక్తుడు, వినయసంపన్నుడు, ద్వేషరహితుడు, సర్వ ప్రాణులను 
మైత్రీభావంతో చూచేవాడు, విజ్ఞాన విషయాలను వినాలనే ఆసక్తి కలవాడు, (ప్రాపంచిక విషయాలపై విరక్తుడు, 
శాంతచిత్తుడు, మాత్సర్యం లేనివాడు, స్వచ్చమైన మనస్సు కలవాడు, భక్తులందు (ప్రేమ కలవాడు, పరస్త్రీలను 
మంచి భావంతో చూచేవాడు, చెడు కోరికలు లేనివాడు అయినవానికి మాత్రమే ఈ సాంఖ్యయోగం 
ఉపదేశింప తగింది. అటువంటివాడే ఇందుకు అర్హుడైన అధికారి. 

ఈ ఉపాఖ్యానాన్ని ఏ పురుషుడైనా, పతివ్రత అయిన ఏ ఉత్తమ (స్తీ అయినా (శ్రద్దాభక్తులతో నాపై 
మనస్సు నిలిపి వినినా, చదివినా అటువంటి పుణ్యాత్ములు నా దివ్య స్వరూపాన్ని పొందుతారు అని కపిలుడు 
దేవహూతితో చెప్పాడని చెప్పి మైత్రేయుడు విదురుణ్ణి చూచి ఇంకా ఇట్టా అన్నాడు. 


ఈ విధంగా కర్షమమహర్షి అర్జాంగి అయిన దేవహూతి కపిలాచార్యుని ఉపదేశం ఆలకించింది. ఆమె 
మోహం తొలగిపోయింది. కన్నతల్లి కపిలాచార్యునికి సాష్టాంగ దండ ప్రణామాలు చేసింది. పరబ్రహ్మానికి 
సంబంధించిన తాత్మికమైన సాంఖ్య జ్ఞానంతో కపిలుణ్ణి ఇలా స్తోత్రం చేయడం ప్రారంభించింది. 


సీ. అనయంబు విను మింద్రియార్థ మనోమయంబును భూతచయమయంబును నశేష 
భూరి జగద్సీజ భూతంబును గుణప్రవాహ కారణమును వలను మెణయు 
నారాయణాభిఖ్య నాం గల భవదీయ దివ్యమంగళమూర్తి. దేజరిల్లు 
చారు భవద్గర్భ సంజాతు( డగునట్టి కమల గర్భుండు సాక్షాత్కరింప 


తే. లేక మనమున. గనియె ననేకశక్తి వర్గములు గల్లి సుగుణ ప్రవాహరూప 
మంది విశ్వంబు దాల్చి సహస్రశక్తి కలితుండై సర్వకార్యముల్‌ గలుగణజేయు. 1028 


* ఇంద్రియాలు, ఇం(ద్రియార్డాలు, మనస్సు, పంచభూతాలు - వీనితో నిండి, సమస్తజగత్తుకూ 
బీజభూతమై సత్తరజస్తమోగుణ (ప్రవాహానికి మూలకారణమై “నారాయణుడు” అనే నామంతో నీ దివ్యమంగళ 
విగ్రహం తేజరిల్లుతూ ఉంటుంది. అటువంటి నీ కల్యాణమూర్తిని నీ నాభికమలంనుండి జన్మించిన 
చతుర్ముఖుడే సాక్షాత్తుగా సందర్శించలేక ఎలాగో తన మనస్సులో కనుగొన గలిగాడు. అలా చూచి నీ 
అను[గ్రహంవల్ల అనేక శక్తులను తనలో వ్యక్తీకరించుకొని వేలకొలది శక్తులతో కూడినవాడై ప్రవాహరూపమైన 
ఈ విశ్వాన్ని సృజింప కలుగుతున్నాడు. సృష్టి సంబంధమైన సర్వకార్యాలనూ నిర్వహింప గలుగుతున్నాడు. 

న. అంత. 1029 


తే. అతుల భూరి యుగాంతంబునందు( గపట, శిశునవై యొంటి కుక్షి నిక్షిప్త నిఖిల 
భువన నివహుండవై మహాంభోధి నడుమ6 జారు వటపత్ర తల్పసంస్థాయి వగుచు. 1030 


* మహాప్రళభయ సమయంలో సమస్త భువన సముదాయాన్నీ నీ ఉదరంలో పదిలంగా దాచుకొని 
మహాసాగర మధ్యంలో మర్రి ఆకు పాన్సుమీద మాయాశిశువవై ఒంటరిగా శయనించి ఉంటావు. 
తే. లీల నాత్మీయ పాదాంగుళీ వినిర్ల తామృతము గ్రోలినట్టి మహాత్మ! నీవు 
గడంగి నా పూర్వభాగ్యంబు కతన నిపుడు, పూని నాగర్భమున నేండు పుట్టితయ్య! 1031 
* మహానుభావా! అలా వటప(త్రశాయివైన నీవు లీలగా నీ కాలిబొటన వ్రేలిని నోటిలో నుంచుకొని 
అందలి అమృతాన్ని ఆస్వాదిస్తూ ఉంటావు. అటువంటి ఆదినారాయణమూర్తి వైన నీవునా పూర్వపుణ్య 
విశేషంవల్ల ఇప్పుడు నా కడుపున పుట్టావు. 

వ. అట్టి పరమాత్ముండ వయిన నీవు. 1032 


జా 


వరుస విగ్రహ పారవశ్యంబునను జేసి రఘురామ కృష్ణ వరాహ నార 

సింహాది మూర్తు లంచితలీల ధరియించి దుష్టనిగ్రహమును శిష్టపాల 

నమును గావించుచు నయమున సద్దర్మ నిరత చిత్తులకు వర్లింప దగిన 

చతురాత్మతత్త విజ్ఞాన ప్రదుండవై వర్తింతు ననఘ! భవన్మహత్త్వ 

తే. మజున కయినను వాక్రువ్వ నలవి గాదు, నిగమ జాతంబు లయిన వర్లింపలేన 

యెటీ(గ సంస్తుతి సేయ నే నెంత దాన?, వినుత గుణశీల! మాటలు వేయు నేల? 1033 


స్‌ పరమాత్మ స్వరూపుడవైన నీవు అవతారాల మీద ముచ్చటపడి రఘురామచంద్రుడుగా, శ్రీకృష్ణ 
ప్రభువుగా, వరాహస్వామిగా, నరసింహమూర్తిగా ఆకారాలు ధరించి దుష్టశిక్షణం, శిష్టరక్షణం చేస్తావు. 
ఉత్తమ ధర్మమునందు ప్రవృత్తమైన చిత్తం గల భక్తులకు జ్ఞానదృష్టిని 'ప్రసాదించటం కోసం వాసుదేవ 
సంకర్షణ అనిరుద్ధ (ప్రద్యుమ్న వ్యూహాలను అవలంబించి (ప్రవర్తిస్తావు. అనఘుడవు, అనంతకల్యాణగుణ 
సంపన్నుడవు అయిన నీ మహత్త్వాన్ని అభివర్లించడం చతుర్ముఖునకూ, చతుర్వేదాలకు కూడా సాధ్యం 
కాదంటే ఇక నే నెంత దాన్ని? వెయ్యి మాట లెందుకు! నిన్ను తెలుసుకొని సన్నుతించటం నాకు శక్యం 


గాని పని. 
వ. అదియునుం గాక. 1034 


క. ధీమహిత! భవన్మంగళ, నామస్మరణానుకీర్తనము గల హీనుల్‌ 
శ్రీమంతు లగుదు, రగ్ని, ష్లోమాదికృదాళికంటె శుద్దులు దల(పన్‌. 1035 


* అంతేకాదు; ఓ జ్ఞానస్వరూపా! మంగళకరమైన నీ నామాన్ని స్మరించినా, పదిమందితో కలిసి 
పాడినా దరిద్రులు సైతం శ్రీమంతులౌతారు. అంతేకాదు. అటువంటి వారు అగ్నిష్టోమం మొదలైన యజ్ఞాలు 
చేసిన వారికంటే పరిశుద్దు లవుతారు. 


వ. అదియునుం గాక. 1036 


క. నీ నామస్తుతి శ్వపచుం, డైనను జిహ్వాగ్రమందు ననుసంధింపన్‌ 
వానికి సరి భూసురు(డుం, గానేరండు చిత్ర మిది జగంబుల నరయన్‌. 1037 


* ఆ మాత్రమే కాదు, ధరిత్రిలో మరో విచిత్రమైన విషయ మేమిటంటే భక్తి పూర్వకంగా నీ 
నామాన్ని జిహ్వాగ్రాన నిలుపుకొని జపించినట్టయితే వాడు కుక్క మాంసము తినే చండాలుడైనా సరే 
వానితో బ్రాహ్మణుడు కూడా సాటి కాలేడు. 

ఉ. ఈవిధ మాత్మలం దెలిసి యెప్పుడు సజ్ఞనసంఘముల్‌ జగ 

త్సాననమైన నీ గుణకథామృత మాత్మల( గ్రోలి సర్వ తీ 

రావళి గ్రుంకినట్టి ఫల మందుదు రంచు సమస్త వేదముల్‌ 
వావిరి. బల్కు6 గావునను వారలు ధన్యులు మాన్యు లుత్తముల్‌. 1038 


* ఈ పరమార్ధాన్ని చక్కగా తెలుసుకొన్న సజ్జనులు సర్వదా లోకపావనమైన నీ మధుర కథా 
సుధారసాన్ని తనివితీరా మనసారా (త్రాగుతారు. అటువంటి వారికి సమస్త పుణ్యతీర్థాలలో స్నానం చేసిన 
ఫలం ప్రాప్తిస్తుంది. ఈ విధంగా వేదాలన్నీ గొంతెత్తి చాటుతున్నాయి. అందువల్ల అటువంటి మహనీయులే 
మాననీయులు, ఉత్తములు, సాధుసత్తములు. 


వ. అది గావున బరబ్రహ్మంబవును, బరమ పురుషుండవును, బ్రత్యజ్మనో భావ్యుండవును, సమస్త 
జన పాపనివారక స్వయం ప్రకాశుండవును, వేదగర్భుండవును, శ్రీ మహావిష్ణుండవును నగు నీకు 
వందనంబు లాచరించెద నని స్తుతియించినం బరమ పురుషుండును. మాతృవత్సలుండును నగు 
కపిలుండు గరుణారసార్ణ హృదయ కమలుండై జనని కిట్లనియె. 1039 


* అందువల్ల పరబ్రహ నూ, పరమపురుషుడవూ, వెలుపలా లోపలా భావించి సంభావించ తగినవాడవూ, 
సకల జీవుల పాపాలను పటాపంచలు చేసేవాడవూ, స్వయం్రకాశుడవూ, వేదమూర్తివీ, మహావిష్ణు స్వరూపుడవూ 
అయిన నీకు నమస్కరిస్తున్నాను. 

ఈ విధంగా దేవహూతి స్తుతించగా మాత్పప్రేమతో నిండిన కపిలుడు కరుణారసా(ర్ణ హృదయుడై 
కన్నతల్లితో ఇట్లా అన్నాడు - 

తే. తవిలి సుఖరూపమును మోక్షదాయకంబు, నైన యీ యోగమార్గ మే నంబ! నీకు 

నెజు(గ వివరించి చెప్పితి, నిది దృఢంబు, గాంగ భక్తి ననుస్టింపు కనులనయన! 1040 


* కమల దళాలవంటి కన్నులుగల తల్లీ! సుఖస్వరూపమూ, మోక్షప్రదమూ అయిన ఈ యోగమార్లాన్ని 
నీకు తేటతెల్లంగా వెల్లడించాను. దీనిని నీవు దృఢమైన భక్తితో అనుష్టించు. 


క. జీవన్ముక్తి లభించుం, గావున నేమణుక తలపు కైకొని దీనిన్‌ 
వావిరి నొల్లని వారికి, దానల మగు మృత్యుభయము, దవ్వగు సుఖమున్‌. 1041 


* దీనిని ఏకాగ్రచిత్తంతో ఏమరుపాటు లేకుండా ఆచరించేవారికి జీవన్ముక్తి లభిస్తుంది. ఈ మార్గాన్ని 
ఇష్టపడని వారికి మృత్యుభీతి కలుగుతుంది. సుఖం దూరమవుతుంది. 


క. అని యిట్లు దేనహూతికి, మన మలరయ(గం గపిలు( డాత్మ మార్గం బెల్లన్‌ 
వినిపించి చనియె నని విదు, రునకున్‌ మైత్రేయమునినరుం డెటి(గించెన్‌. 1042 


* క్ర విధంగా కపిలాచార్యుడు కన్నతల్లి అయిన దేవహూతికి మనస్సు సంతోషించేటట్లు ఆత్మ 
తత్త్వాన్ని ఉపదేశించి వెళ్ళిపోయినాడని మైత్రేయ మహర్షి విదురునికి వెల్లడించాడు. 
వా? న్‌ు ¢ 

న. అట్టు కపిలుం డేగిన పిదప దేవహూతియుం బుత్రుండు సెప్పిన యోగమార్గంబున విజ్ఞానంబు గలిగి 
యుండియుం బెనిమిటిలైన కర్దమునిం దనయుండైన కపిలునిం బాసి నష్టవత్సయగు గోవు 
చందంబునం దల్లడిల్లుచు( గపిలమహామునిం దలంచుచుం గర్హను తపస్సామర్థ్యంబున నైనయట్టి.1043 


* కపిలుడు వెళ్లిపోయిన అనంతరం దేవహూతి తన పుత్రుని ఉపదేశం వల్ల జ్ఞానోదయం కలిగినదైనా 
కొంత వంత చెందక తప్పలేదు. పతి అయిన కర్దమ (ప్రజాపతి ముందే వెళ్లాడు. ఇప్పుడు కన్న కొడుకైన 
కపిలుడు కూడా తన్ను విడిచిపోయినందున దూడను పోగొట్టుకొన్న గోమాత రీతిగా ఆ తల్లి తల్లడిల్లింది. 
మాటిమాటికీ కపిలుణ్లీ, ఆయన మాటలనూ తలచుకోసాగింది. 

ఉ. మానిత సౌరభప్రసవ మంజుల పక్ష ఫల ప్రవాళ భా 

రానత చూత పోత విటసా(గ నికేతన రాజకీర స 
మ్మాని సుఖానులాప పరిమండిత కర్ణమతాపసా శ్రమో 
ద్యాన వన ప్రదేశ కమలాకర తీర నికుంజ పుంజముల్‌. 1044 

* దేవహూతి ఈ విధంగా విచారించుతూ కర్దమ ప్రజాపతి తన తపఃప్రభావంవల్ల కల్పించిన తపోవనం 
వైపు చూచింది. నలు దెసలా పరిమళాలు విరజిమ్మే, విరిగుత్తులతో, చక్కగా పండిన పండ్లతో, చెంగావి 
చివుళ్లతో, వంగిన కొమ్మలతో, గున్నమామిళ్లు కన్నుల విందుగా కన్పించాయి. ఆ మామిడి చెట్ల చిటారు 
కొమ్మలపై కూర్చున్న రాచిలుకలు వీనుల విందుగా పలుకుతున్నాయి. మరికొంచెము ముందుకు నడువగా 
తామరకొలనులు కన్పించాయి. వాటి చుట్టూ దట్టంగా అల్లుకొన్న పొదరిండ్లు గోచరించాయి. 


న. వెండియు. 1045 


సీ. అంచిత సృటిక మయ స్తంభ దీప్తిచే. గొమరారు మరకత కుడ్యములను 
సజ్ఞాతి వజ్రాల సజ్ఞాలరుచులచే భాసిల్లు నీల సోపానములను 
దీపించు చంద్రకాంతోసలవేదుల విద్రుమ దేహళీ విలసితముల 
హాటక రత్న కవాట శోభితముల నలరిన సౌధశాలాంగణముల 


తే. వర పయః ఫేన పటల పాండుర కరీంద్ర, దంత నిర్మిత ఖట్వాతి ధవళ పట్ట 
రచిత శయ్యాళులును జతురంతయాన, కనక పీఠాది వస్తు సంఘముల నెల్ల. 1046 
* ఆ ప్రక్కనే అందమైన భవనం ఉన్నది. ఆ భవనం స్ఫటిక స్తంభాలతో, పచ్చలు చెక్కిన గోడలతో, 
మేలిజాతి వజ్రాల గవాక్షాలతో, నిగనిగలాడే నీల కాంత మణి సోపానాలతో, పాలరాతి అరుగులతో, 
పగడాల గడపలతో, పొదిగిన బంగారు తలుపులతో అలరారుతున్నది. 


ఆ సౌధాంగణాలలో పాలనురుగు వంటి ఏనుగు దంతాలతో చేయబడిన పట్టెమంచాలపై తెల్లని 
పట్టు పరుపులు పరచి ఉన్నాయి. ఒక ప్రక్క ముత్యాల పల్లకీలూ, మరొక (ప్రక్క సువర్లపీఠాలూ పడి 
ఉన్నాయి. అటువంటి వైభవోపేతమైన వస్తు సంపద నంతా పరిత్యజించి దేవహూతి ముందుకు సాగింది. 

వ. మణేయు వికచకమల కుముద సౌగంధిక బంధుర సుగంధానుబంధి గంధవహ శోభితంబును 
నరవింద నిష్యంద కందళిత మరంద రసపాన మదవదిందిందిర సందోహ రుంకార సంకులంబునునై 
చెలువారు బావులు గలిగి, పురందర సుందరీ నందితంబైన కర్ణమాశ్రమంబు( బరిత్యజించి 
కుటిలంబులైన కుంతలంబులు జటిలంబులుగా ధరియించి సరస్వతీ బిందు సరోవరంబులం 
(ద్రిషవణ స్నానంబు గావించుచు నుగ్రతపోభారంబునం గృశీభూత శరీరయై నిజకుమారుండును 
బ్రసన్న వదనుండును గపిల నామధేయుండును నగు నారాయణుని సమస్త న్యస్త చింతనలచే 
ధ్యానంబు సేయుచు(బ్రవాహరూపం బైన భక్తి యోగంబునను నధికవైరాగ్యంబునను యుక్తానుస్థాన 
జాతంబై బ్రహ్మత్వాపాదకంబగు జ్ఞానంబును విశుద్ద మనంబును గలిగి. 1047 


* విచ్చిన తామరపూలూ, వికసించిన కలువ పూలూ, విప్పారిన సౌగంధిక పుష్పాలూ గుప్పు గుప్పున 
సుగంధాలను వెలజల్లుతున్నాయి. దిగుడు బావులలో పూచిన పద్మాలలో పొంగిపొరలే తియ్యని పూదేనెలు 
కడుపు నిండా (త్రాగి గండు తుమ్మెదలు రుంకారాలు చేస్తున్నాయి. అటువంటి అందాలతో నిండి 
సురసుందరులకు సైతం ఆనందాన్ని అందించే కర్షమా(శ్రమాన్ని వదలిపెట్టి దేవహూతి తపోదీక్ష వహించింది. 
ఆమె నొక్కుల నొక్కుల చిక్కని శిరోజాలు జడలు గట్టాయి. సరస్వతీ నదిలోని బిందు సరోవరంలో 
ముప్పూటలా మంత్రపూర్వకంగా స్నానం చేయసాగింది. తపోనియమంవల్ల ఆమె శరీరం బాగా చిక్కి కృశించి 
పోయింది. 


దేవహూతి తన కడుపున కపిలమూర్తియె అవతరించిన శ్రీమన్నారాయణుని ఏకా(గ్రచిత్తంతో అనేక 
విధాలుగా ధ్యానం చేయడం మొదలు పెట్టింది. ఆమెభక్తి అఖండమై ప్రవాహరూపం వహించింది. ఆమె 
ఎదలో వైరాగ్యం కుదురుకుంది. పరిశుద్ద మనస్కురాలైన దేవహూతికి సుయోగ్యమైన అనుష్టానంతో 
(బ్రహ్మజ్ఞానం (ప్రాప్తించింది. 
సీ. అనయంబు నాత్మనాయకు(డును విశ్వతో ముఖు( డనంతు(డు( బరము(డు నజుండు 
చతురుండు నిజపరిజ్ఞాన దీపాంకుర మహిమ నిరస్త సమస్త భూరి 
మాయాంధకారు( డమేయు డీశ్వరు( డగు నా పరబ్రహ్మంబునం దవిరత 
బద్ధతత్త్వ జ్ఞాన పరతచే నిర్ముక్త జీన భానమున విశిష్టయోగ 


తే. భవ్యసంప్రాప్త నిర్మల బ్రహ్మభావ, ములను గలిగి సమాధిచే నెలమి( దనరు 
నపునరావృత్త మగు త్రిగుణప్రధాన, తత్వముల నొప్పి సంతతోదారనియతి. 1048 


* దేవహూతి అనుక్షణమూ ఆత్మలకు అధీశ్వరుడూ, సర్వాంతర్యామీ, అనంతుడూ, అద్వితీయుడూ, 
అజుడూ, లీలావినోదీ, విజ్ఞానదీపకాంతుల మహిమతో అజ్ఞానాంధకారాన్ని పారదోలేవాడూ, అమేయుడు, 
అఖిలేశ్వరుడూ అయిన పరబ్రహ్మమందు మనస్సు లగ్నం చేసింది. నిరంతరమైన నిష్టతో ఆమెకు నిర్మలమైన 
తత్త్యజ్ఞానం అలవడింది. జీవభావం తొలగింది. దైవభావం కలిగింది. పరబ్రహ్మతో సమాధి సిద్దించింది. 
పునరావృత్తి రహితమైన (ప్రవృత్తి ఏర్పడింది. 

తే. కలల దోంచిన వస్తుసంఘముల, మేలు, కొని కనుంగొనంగా లేని మనుజు పోల్కి( 

బొల(తి తన యాత్మ నుజుచి యిమ్ముల సధూమ, మైన పావకుగతి నుండె నంతలోన. 1049 

* కలలో కనుగొన్న వస్తువులన్నీ మేలుకొన్న అనంతరం కనుగొనలేని మానవునిలాగా దేవహూతి 
తన అస్తిత్వాన్ని మరచి పోయింది. పొగలేని అగ్నిలాగా ప్రకాశించింది. 


క. గురుయోగ శక్తి చే నం, బర తలమున కెగసి సతృసామయు(డగు నా 
పరవాసుదేవు చరణాం, బురుహ యుగన్యస్త చిత్తము గలది యగుచున్‌. 1050 


* అఖండమైన యోగ(ప్రభావం వల్ల ఆమె మనస్సు ఆకాశానికి ఎగసి పరమ కరుణామయుడైన 
పరవాసుదేవుని చరణకమలాలలో విలీన మయింది. 


వ. ఇట్లు కపిలోక్తమార్గంబున దేవహూతి శ్రీహరియందు. గలసె, నయ్యంగనారత్నంబు మోక్షంబునకుం 
జనిన క్షేత్రంబు “సిద్దిపదం” బనుపేరం బరి ప్రసిద్ధి వహించె, అంత నక్కడ( గపిలుండు తల్లిచేత 
ననుజ్ఞాతుండై సిద్ధ చారణ గంధర్వాప్పరోముని నివహ సంస్తూయమానుం డగుచు సముద్రునిచేత 
దత్తార్హణ పూజా నికేతనంబులు వడసి సాంఖ్యాచార్యాభిష్టుతంబగు యోగంబు నవలంబించి 
లోకత్రయ శాంతి కొఖకు సమాహితుండై స్వపిత్రాశ్రమంబు విడిచి యుదగ్భాగంబునకుం జనియె 
నని మైత్రేయ మహాముని విదురున కిట్లనియె( - దండ్రీ! యీ యుపాఖ్యానంబును నాకు గోచరించిన 
రీతి నీకుం జెప్పితి, నిది కపిల “దేవహూతి సంవాదం” బత్యంత పావనంబు, గపిల ప్రణీతంబు 
నయిన యోగంబు, దీనిం బరమభక్తి యుక్తుండై యెవ్వండు పఠించు, నెవ్వండు విను, నట్టి 
పుణ్యాత్ములు విగతపాపులై గరుడ ధ్వజుండయిన పుండరీకాన్షుని శ్రీచరణారవిందంబులం 
బొందుదురని మై(తేయుండు విదురున కెటింగించిన నిధంబున శుక యోగీంద్రుండు 
పరీక్షన్నరేంద్రునకుం జెప్పెనని సూతుండు శౌనకాది మహామునులకు నీ కథా వృత్తాంతంబు సెప్పిన 
విని ప్రహృష్ట హృదయులై మునికులోత్తమా! భవద్వ్యాక్సూరం బగు భగనత్కథామృతంబు గ్రోలుచుండ 
మా మనంబులం దనివోవ, దింకను దరువాతి వృత్తాంతాలు నూకు విశదంబులుగ వినిపింప నీన 
యర్హుండ వని యడుగుటయు. 1051 


* ఈ విధంగా కపిలమాత దేవహూతి కపిలుని ఉపదేశానుసారంగా విష్ణుదేవునిలో విలీనమైంది. ఆ 
సతీమతల్లి మోక్షాన్ని అందుకొన్న పవి(త్ర క్షేత్రం 'సిద్దిపదం'అనే పేరుతో ప్రసిద్ది వహించింది. 

కపిలుడు కన్న తల్లి అనుజ్ఞ గైకొని సిద్దులు చారణులు గంధర్వులు అప్పరసలు మునులు చేసే 
వందనాలు అందుకుంటూ సముద్రతీరానికి చేరాడు. అక్కడ సముద్రుడు సమర్పించిన కానుకలు పూజలు 
(గ్రహించాడు. సాంఖ్యాచార్యులచే సంస్తూయమానమైన యోగ మార్గాన్ని అవలంబించాడు. ముల్లోకాలకు 
శాంతిని ప్రసాదించడంకోసం తండ్రిగారి తపోవనాన్ని వదలి నిశ్చల చిత్తంతో ఉత్తర దిక్కుగా ప్రయాణం 
చేశాడు. 


ఇలా చెప్పి మైత్రేయ మహాముని విదురునితో ఇట్టా అన్నాడు. 


నాయనా! ఈ ఉపాఖ్యానం నాకు తోచిన విధంగా నీకు చెప్పాను. ఈ “కపిల దేవహూతి సంవాదం” 
అత్యంత పవిత్రమైంది. దీనినే కపిలప్రోక్తమైన యోగశాస్త్రం అంటారు. 


యా. 

ఈ “కపిల దేవహూతి సంవాదాన్ని” ఎవడు అత్యంత భక్తితో పఠిస్తాడో, ఎవడు వింటాడో - అటువంటి 
పుణ్యాత్ముల పాపాలు పటాపంచలౌతాయి. వారు గరుడధ్వజుడైన కమలాక్షుని శ్రీపాద కమలాలను 
చేరుకుంటారు. 


ఈ (ప్రకారంగా మై(త్రేయుడు విదురునకు వివరించిన విషయాన్ని శుకయోగీం(ద్రుడు 
పరీక్షిన్నరేంద్రునకు విశదీకరించాడని సూతుడు శౌనకాది మహామునులకు వెల్లడించాడు. 


ఈ వృత్తాంతం విన్న శౌనకాది మునీంద్రులు సంతుష్టాంతరంగులై “మునీంద్రచంద్రా' నీ 
వా(క్రవాహరూపమైన భగవత్కథాసుధారసం ఎంత (త్రాగినా మా మనస్సులకు తృప్తి కలగటం లేదు. తనివి 
తీరునట్టు తరువాతి వృత్తాంతం వివరంగా వినిపించవలసిందిగా విన్నవించుకుంటున్నాము. అందుకు నీవే 
తగిన వాడవు“ అన్నారు. 


చ. జనకసుతా మనో విమల సారస కోముల చంచరీక! చం 
దన శరదిందు కుంద హర తార మరాళ పటీర చంద్రికా 
వినుత యశోవిశాల! రఘువీర! దరస్మిత పద్మపత్ర లో 
చన! నిటలాంబక ప్రకట చాపవిఖండన! వంశమండనా! 1052 


* రఘుకుల లలామా! శ్రీరామా! నీవు జానకీదేవి అమలమైన హృదయకమలంలో విహరించే 
భ్రమరానివి. చందనంవలె, శరచ్చం|ద్రునివలె, మొల్లపువ్వువలె, పరమశివునివలె, పులుగడిగిన ముత్యంవలె, 
రాయంచవలె, మంచిగంధంవలి, వెన్నెల వెల్లువవలె తెల్లనై ఎల్లవైపులా వ్యాపించిన కీర్తిగలవాడవు. చిరునవ్వు 
లొలికే కమల దళాలవంటి కన్నులు గలవాడవు. ముక్కంటి వింటిని విరచినవాడవు. సూర్య వంశాన్ని 
అలంకరించినవాడవు. 


తరలము : 
పరమపావన! విశ్వభావన! బాంధవ ప్రకరావనా! 
శరధిశోషణ! సత్యభాషణ! సత్యపామయ భూషణా! 
దురిత తారణ! సృష్టికారణ! దుష్టలోక విదారణా! 
ధరణిపాలన! ధర్మశీలన! దైత్యమర్దన ఖేలనా! 1053 


* దేవా! నీవు పరమపావనుడవు. విశ్వభావనుడవు. బంధు జనావనుడవు. నీవు సము[ద్రజల శోషణుడవు. 
సత్యభాషణుడవు! అపారకృపాగుణ భూషణుడవు. నీవు దురితాలనుంచి గట్టెక్కిస్తావు. సకలలోకాలను 
సృష్టిస్తావు. దుండగులను చీల్చి చెండాడుతావు. నీవు ధరిత్రిని పాలించేవాడివి. ధర్మాన్ని లాలించేవాడివి. 
దైత్యులను నిర్మూలించే వాడివి. 


మాలిని : 
దివిజగణవరేణ్యా! దీపితానంతపుణ్యా! 
ప్రవిమల గుణజాలా! భక్తలోకానుపాలా! 

భవ తిమిర దినేశా! భానుకోటి ప్రకాశా! 
కువలయ హితకారీ! ఘోరదైత్య ప్రహారీ! 1054 


* నీవు అమరులకు శరణ్యుడవు. పుణ్య పురుషులలో అగ్రగణ్యుడవు. నీ సుగుణాలు నిర్మలమైనవి. 
నీవు భక్తులను వెంటనుండి కాపాడుతుంటావు. సంసారమనే అంధకారాన్ని రూపుమాపుతావు. కోటి 
సూర్యులకాంతితో వెలుగుతుంటావు. లోకాలకు మేలు చేకూరుస్తావు. దుష్టులైన రాక్షసులను పోకారుస్తావు. 


గద్యము : ఇది శ్రీ పరమేశ్వర కరుణాకలిత కవితా విచిత్ర కేసనమంత్రి పుత్ర సహజపాండిత్య పోతనామాత్య 
ప్రణీతం బయిన శ్రీమహాభాగవతం బను మహాపురాణంబునందు విదురనీతియు, విదురుని 
తీర్జాగమనంబును, నుద్ధవ సందర్భనంబును, గౌరవయాదవ కృష్ణాది నిర్యాణంబును, గంగాద్వారంబున 
విదురుండు మైత్రేయునిం గనుటయు, విదురమైత్రేయ సంవాదంబును, జగదుత్పత్తి లక్షణంబును, 
నుహదాదుల సంభవ ప్రకారంబును, మహదాదులు నారాయణు నభినందించుటయు, విరాడ్విగ్రహ 
ప్రకారంబును, శ్రీ మహాభాగవత భక్తి కారణంబగు పద్మ సంభవు జన్మప్రకారంబును, 
బ్రహ్మతపంబును, బరమేస్టికి. బుండరీకాక్షుండు బ్రత్యక్షం బగుటయు, బ్రహ్మకృతం బయిన 
విష్ణు స్తోతంబును, గమలసంభవుని మానననర్ష్శంబును, బరమాణువుల షుట్టువును, 
భూర్భువస్సువరాది లోకవిస్తారంబును, గాల దివస మాస వత్సరాది నిర్ణయంబును, నాయుః 
పరిమాణంబును, జతుర్యుగ పరిమాణంబును, బద్మసంభవు సృష్టిభేదనంబును, సనకాదుల 
జన్మంబును, స్వాయంభువ వునువు జన్మంబును, శ్రీవారి వరావోవతారంబును, 
భూమ్యుద్ధరణంబును, సూకరాకారుండైన హరిని విధాత స్తుతియించుటయు, దితి కశ్యప 
సంవాదంబును, గశ్యపుండు రుద్రునిం బ్రశంసించుటయు, గళ్యపువలన దితి గర్భంబు 
ధరియించుటయు దత్రభావంబునకు వెజుచి దేవతలు బ్రహ్మసన్నిధికిం జని దితిగర్భప్రకారంబు 
విన్నవించుటయు, సనకాదులు వైకుంఠంబున కరుగుటయు, నందు జయవిజయుల కలిగి సనకాదులు 
శపించుటయు, శ్రీహరి దర్శనంబును, బ్రాహ్మణ ప్రశంసయు, సనకాదులు హరిని నుతించుటయు, 
హిరణ్యకశళిపు హిరణ్యాక్షుల జన్మప్రకారంబును, హిరణ్యాక్షుని దిగ్విజయంబును, సవన వరాహ 
హిరణ్యాక్షుల యుద్ధంబును, బ్రహ్మస్తవంబును, హిరణ్యాక్ష వధయు, నమర గణంబులు శ్రీహరి 
నభినందించుటయు, హరి వరాహావతార విసర్దనంబు సేయుటయును, దేవతిర్యజ్మనుష్యాదుల 
సంభవంబును, గర్హమ మహాముని తసంబునకు సంతసించి శ్రీహరి ప్రత్యక్షం బగుటయు(6 
గర్హ్వముండు స్వాయంభువ మనుపుత్రియైన దేవహూతిం బరిణయం బగుటయు, దేవహూతి 
పరిచర్యలకు సంతసిల్లి కర్షముండు నిజయోగ కల్పితంబగు విమానంబునందు నిలిచి సహస్రదాసీ 
పరివృతయైన దేవహూతింగూడి భారతాది వర్షంబులు గలయం గ్రుమ్మరుటయు, దేవహూతి కర్టముని 
వలన గన్యకానవకంబును గపిలునిం గనుటయు6 దత్కన్యకా వివాహంబులును, కర్షముని 
తపోయాత్రయు, కపిల దేవహూతి సంవాదంబును, శబ్దాది పంచతన్మాత్రల జన్మప్రకారంబును, 
బ్రహ్మాండోత్పత్తియు, విరాట్పురుష కర్మేంద్రియ పరమాత్మ ప్రకారంబును, బ్రకృతి పురుష 
వివేకంబును, నారాయణుని సర్వాంగ స్తోత్రంబును, సాంఖ్యయోగంబును, భక్తియోగంబును, బీవునకైన 

గర్భసంభవ ప్రకారంబును, జంద్రసూర్య మార్గంబును, బితృమార్గంబును, దేవహూతి నిర్యాణంబును, 
గపిల మహాముని దపంబునకుం జనుటయు నను కథలు గల తృతీయస్కంధము. 1055 


* శ్రీమద్‌ భాగవతమనే ఈ మహాపురాణాన్ని పరమేశ్వర కరుణా కలిత కవితా విచిత్రుడూ, కేసన 
మంత్రిగారి పుత్రుడూ, సహజ పాండిత్యుడూ అయిన పోతనామాత్యుడు రచించాడు. 


ఈ మహా[గ్రంథంలో విదురనీతి, విదురుని తీర్థయా(త్ర, ఉద్దవ సందర్శనం, కౌరవ యాదవ నిర్యాణం, 
శ్రీకృష్ణ నిర్యాణం, విదురుడు మైత్రేయ మహామునిని దర్శించడం, విదుర మైత్రేయ సంవాదం, జగదుత్పత్తి 
లక్షణం, మహదాదుల సంభవ (ప్రకారం, మహదాదులు నారాయణుని అభినందించడం, విరాడ్వి[గ్రహ 
ప్రకారం, బ్రహ్మదేవుని జన్మప్రకారం, (బ్రహ్మదేవుని తపస్సు, బ్రహ్మకు విష్ణుదేవుడు ప్రత్యక్షం కావడం, 
(బ్రహ్మదేవుడు విష్ణుదేవుని స్తుతించడం, చతుర్ముఖుని మానససృష్టి, పరమాణువుల జన్మం, భూలోకం, 
భువర్గోకం, సువర్గోకం మొదలైనవాని విస్తారం; దిన, మాస, సంవత్సరాది కాల నిర్ణయం, ఆయుఃపరిమాణం, 
చతుర్యుగాల పరిమాణం, బ్రహ్మదేవుని సృష్టిభేదనం, సనక సనందనాదుల జననం, స్వాయంభువ మనువు 
జననం, శ్రీహరి వరాహావతార ధారణం, భూమిని ఉద్దరించడం, యజ్ఞ వరాహ మూర్తియైన హరిని బ్రహ్మదేవుడు 
స్తుతించడం, దితి కశ్యపుల సంవాదం, కశ్యపుడు రుద్రుణ్ణి ప్రశంసించడం, దితి గర్భధారణం, 


దేవతలు భయపడి (బ్రహ్మదేవునితో విన్నవించుకోవటం, సనక సనందనాదుల వైకుంఠాగమనం, 
జయ విజయులు నిరోధించడం, శాప ప్రాప్తి, శ్రీహరి సందర్శనం, బ్రాహ్మణ ప్రశంస, సనకాదులు శ్రీహరిని 
సంస్తుతించడం, హిరణ్యకశిపు హిరణ్యాక్షుల జననం, హిరణ్యాక్షుని దిగ్గిజయం, యజ్ఞవరాహ హిరణ్యాక్షుల 
యుద్దం, బ్రహ్మస్తవం, హిరణ్యాక్ష సంహారం, దేవతలు శ్రీహరిని అభినందించడం, వరాహావతార విసర్జనం, 
దేవతిర్యజ్మనుష్యాదుల సంభవం, కర్ణమమహాముని తపస్సు, శ్రీహరి సాక్షాత్కారం, కర్షముడు దేవహూతిని 
వివాహమాడడం, కర్దముడు దేవహూతితో కలిసి తన తపః (ప్రభావంచేత నిర్మితమైన విమానంమీద 
విహరించడం, దేవహూతికి తొమ్మిది మంది కన్యకలు, కపిలుడనే కుమారుడు జన్మించడం, కన్యకల 
వివాహం, కర్షముని తపోయా(త్ర, కపిల దేవహూతి సంవాదం, పంచతనా 1తల జన్మప్రకారం, బ్రహా ండోత్పత్తి, 
విరాట్పురుషుని స్వరూపం, కర్మేంద్రియ పరమాత్మల స్వరూపం, ప్రకృతి పురుష వివేకం, శ్రీహరి సర్వాంగ 
స్తోత్రం, సాంఖ్యయోగం, భక్తియోగం, జీవుని గర్భసంభవ ప్రకారం, చంద్ర సూర్యమార్గం, పితృమార్గం, 
దేవహూతి పరమపద (ప్రాప్తి, కపిలుని తపోవనగమనం అనే కథలతో కూడిన తృతీయ స్కంధ మిది. 


శ్రీ కృష్ణార్దణ మస్తు 


త్రీ 

విష్ణుకథలు కల్యాణాత్మకమైనవి. అంటే శుభాలను ప్రసాదించేవి. అవి ఎన్ని 
మార్లు విన్నా ఎప్పటికప్పుడు కొత్తవిగానే ఉంటాయి. భాగవతం అలాంటి పవిత్ర 
కథలకు నిలయం. ఈ పురాణరత్నం సహజకవి పోతన అమృతహస్తం నుండి మధుర 
భక్తిమయ కావ్యంగా తెలుగులో అవతరించిన నాటినుండీ ఎందరో భక్తులకు, కవులకు, 
వాగ్గేయకారులకు ఉపాదేయమై, అనేకవిధాల మార్గదర్శకమై అలరారుతోంది. 


“పోతన్న తెనుగుల పుణ్యపేటి” అన్న విశ్వనాథ వారి మాటలు అక్షరసత్యాలు. 
పోతన తెలుగులో భాగవతాన్ని శ్రీకైవల్యపదాన్ని చేరడానికి రచించినా, ఆ గ్రంథాన్ని 
చదివినవాళ్లందరికీ కూడా మోక్షాన్ని సిద్ధింపజేశారు. భాగవతంలోని ప్రతిపద్యం ఎంతో 
హృద్యం. తెలుగునాట పోతన గారి పద్యం నోటికి రాని పండితుడు గాని, పామరుడు 
గాని లేడంటే అతిశయోక్తి కాదు. 


అలాంటి ఉత్తమ(గంథమైన భాగవత సందేశాన్ని పోతనకవితా వైశిష్ట్యాన్ని 
ఎన్నో వ్యాపకాలతో సతమతమయ్యే నేటి 'సగటుమనిషికి ప్రత్యేకించి యువతరానికి 
వీలైనంత సమగ్రంగా, సరళంగా అందించాలనే ఉదారాశయంతో తిరుమల తిరుపతి 
దేవస్థానం ఆంధ్రమహాభాగవతాన్ని కరుణశ్రీ జంధ్యాల పాపయ్యశాస్త్రి గారి ప్రధాన 
సంపాదకత్వంలో తాత్సర్యసహితంగా ప్రచురించింది. ఈ సంపుటాలకు అనేకమంది 
పండితులు చక్కటి తాత్పర్యాన్ని సమకూర్చారు. ఇప్పటికి ఐదుసార్లు ముద్రితమైన ఈ 
సంపుటాలు పరిష్కరింపబడి పునర్శుద్రితమై వెలువడ్డాయి. పాఠకులు యథాపూర్వం 
ఆదరించగలరు! 


“భాగవతపురాణఫలరసాస్వాదన 
పదవి గనుండు! రసికభావ విదులు!” 

(బ్రహ్మదేవుని చతుర్ముఖాలనుండి పురాణాలు, తరువాత వేదాలు వినిస్పృతాలైనట్టు తెలుస్తుంది. 
కాగా పురాణాల అనాదిత్వం పావనత్వం విద్యోతిత మవుతుంది. ఏనాటినుంచో సజీవంగా వెలిగేదే 
పురాణమంటారు. పురాపి నవం పురాణం'- ఎంత పాతదైనా పురాణం సరికొత్తగానే ఉంటుందన్నమాట! 


సర్గం, ప్రతిసర్గం, వంశం, మన్వంతరం, వంశానుచరితం - అని పురాణాలు అయిదు లక్షణాలు 
కలిగి ఉంటాయి. ఈ లక్షణాలతో కూడిన పురాణాలు పద్దెనిమిది. ఉపపురాణాల సంఖ్యకూడా అంతే. 
ఈ పురాణాలన్నీ వేదవ్యాస మహర్షి విరచితాలే అని ప్రతీతి. ఇవి భిన్న కర్భకాలు అనే ప్రవాదం కూడా 
ఉన్నది. ఏమైనా పురాణాలు (ప్రాచీన సంస్కృతి సంప్రదాయాలకు ఆదర్భం లాంటివే కాకుండా, పూర్వ 
రాజవంశాలను గురించికూడ తెలపడంవల్ల ఒక విధంగా చరిత్రగ్రంథాలుగా కూడా ఉపకరిస్తాయి. 


కథలద్వారా ప్రజలకు నీతి ధర్మాలు ఉపదేశించడం వీటి పరమాశయంగా కనిపిస్తుంది. భాగవత 
రచనవల్ల వ్యాసభగవానుడికి మనశ్శాంతి చేకూరిందనడంలో పురాణ ప్రభావం ఏమిటో విదిత మవుతుంది. 


అష్టాదశ పురాణాలలో (ప్రశస్తి వహించిన శ్రీమద్భాగవతాన్ని బమ్మెరపోతనామాత్యులు తెలుగులోనికి 
అనువదించి ఆం(ధ్రలోకానికి మహోపకారం చేశారు. పరమభాగవతోత్తముడైన పోతనగారు తన సహజ 
పాండిత్యముతో అనితరభక్తితో భాగవతాన్ని రచించారు. మహాతపస్వి పోతరాజుగారి లేఖిని నుండి జాలు 
వారిన కవితా (స్రవంతి ఆంధ్ర జనహృదయ కేదారాలను తడుపుతూ తాప(త్రయాన్ని హరిస్తున్నదనడం 
సత్యం. భాగవతంలోని ప్రతి పద్యం ఎంతో హృద్యం. తెలుగునాట పోతనగారి పద్యం నోటికి రాని 
పండితుడు గాని, పామరుడుగాని లేడంటే అతిశయోక్తి కాదు. 


ఇలా తెలుగునాట ప్రముఖస్హానాన్ని అలంకరించిన ఆంధ్రమహాభాగవతం అక్షరాస్యులందరికీ సులభ 
గ్రాహ్యం అయ్యేందుకు తి.తి.దేవస్థానంవారు ప్రముఖ విద్యాంసులచేత సులభశైలిలో తాత్పర్యాలు 
వాయించి, ముద్రించారు. 


ప్రధాన సంపాదకులైన డా॥ జంధ్యాల పాపయ్యశాస్త్రి (కరుణశ్రీ) గారికి, ఆయా సంపుటాల 
తాత్సర్య రచయితలకును మా అభినందనలు. తి.తి.దేవస్థానం వారు (ప్రచురించిన పోతన భాగవత 
సంపుటాల ప్రతులన్నీ చెల్లిపోయినందున పాఠకుల సౌకర్యార్థమై పరిష్కరించి పునర్ముద్రించటం జరిగింది. 
పాఠకులు యథాపూర్వం ఆదరించగలరు. 


శ్రీనివాసుని కృపతో తిరుమల తిరుపతి దేవస్థానంవారు చేస్తున్న ధార్మిక (గ్రంథ ప్రచురణలపట్ల 
తెలుగునాట బహుళామోదం లభిస్తున్నందుకు సంతోషం. 


కార్యనిర్వహణాధికారి, 
తిరుమల తిరుపతి దేవస్థానములు, తిరుపతి. 


శ్రీ శకగన నరనింహన్వాయి... (చతుర స్పృందవం) 


డాక్టర్‌ ౩. ఏర్తోత్రమ ౮ావ్ర (సంభను వృందనం) 
చీ తంిన్వుర్త కళ్లాంది 





సంవాదక మండలి 


డాక్టర్‌ జంధ్వాల సాసయ్యుశాస్త్రి (పుధాన సంపాదకుడు) 


డాక్టర్‌ విద్వాన్‌ విశ్వం 
డాక్టర్‌ ఎస్‌, అ. రషంనాధాచార్య 
డాక్టర్‌ రావుల సూర్యనారాయణనూర్రి 


శ్రీ 3. సుబ్బారావు 





ఎతత్‌. బుంగఎతేెయి 


అనువాదకులు స్కంధములు 


మొదటి సంపుటము 


డా॥ జంధ్యాల పాపయ్య శాస్త్రి ప్రథమ స్కంధము 

డా॥ సముద్రాల లక్ష్మణయ్య ద్వితీయ స్కంధము 

డా॥ ఆశావాది ప్రకాశరావు తృతీయ స్కంధము 
రండవ సంపుటము 

శ్రీ శనగన నరసింహస్వామి చతుర్ధ స్కంధము 

డా॥ సర్వోత్తమరావు 

శ్రీ తలమర్హ కళానిధి 


మూడవ సంపుటము 
శ్రీ జంధ్యాల వేంకటేశ్వరశాస్తి 
శ్రీ జి. చెన్నయ్య 
డా॥ బి. భాస్కర చౌదరి 
నాల్లవ సంపుటము 
డా॥ ఎక్కిరాల కృష్ణమాచార్య అవవ దశమ స్కంధము 
(పూర్వభాగం 1- 725 పద్యములు) 
శ్రీమాన్‌ ముదివర్తి కొండమాచార్యులు --- దశమ స్కంధము 
(పూర్వభాగం 726 - 1791 పద్యములు) 
ఐదవ సంపుటము 
డా॥ అమరేంద్ర --- దశమస్కంధము - ఉత్తరభాగము 
(1- 535 పద్యములు) 
శ్రీ డి. నాగసిద్దారెడ్డి --- దశమస్కంధము - ఉత్తరభాగము 
(536 - 1342 పద్యములు) 
డా॥ ప్రసాదరాయ కులపతి ఏకాదశ స్కంధము 
శ్రీ టి. భాస్కర రావు (స్ఫూర్తిశ్రీ) ద్వాదశ స్కంధము 
CRI 





“ఖ్యాతి గడించు కొన్న కవు లందరు లేరె! అదేమి చిత్రమో 
పోతన యన్నచో కరిగిపోవు నెడంద; జొహారు సేతకై 
చేతులు లేచు; ఈ జనవశీకరణాద్భుతశక్తి చూడగా 


నాతని పేరులో గలదొ! ఆయన భాగవతాన నున్నదో!” 


రాజు కాని మహారాజు, రాజ్యంలేని కవిరాజు, రాజభోగాలు ఆశించని రాజరాజు, ఆడంబరాలకూ 


అహంకారాలకూ (త్రోసిరాజు మన బమె శ్రరపోతరాజు. 


“గుడులు కట్టించె కంచెర్ల గోపరాజు 

రాగములు కూర్చొ కాకర్ల త్యాగరాజు 

పుణ్యకృతి చెప్పె బమ్మెరపోతరాజు 

రాజు లీ మువ్వురును భక్తి రాజ్యమునకు.” 

అన్నట్టు గోపన్న కొండల్లో బండల్లో రాముడికి గుళ్ళు కట్టిస్తే పోతన్న తెలుగు గుండెల్లో కృష్ణుడికి 

త్మ్‌. లా ౧ రల Cc ౬ 

గుళ్లు కట్టించాడు. త్యాగరాజు తన తంబూరా తీగెలమీద “రఘుకుల తిలకుణ్ణి” ఊరేగిస్తే పోతరాజు 
తన నవపల్లవ కోమల శయ్యల మీద యదుకుల తిలకుణ్ణి ఉయ్యాల లూగించాడు. 


“మధుమయ వఫణితీనాం మార్గదర్శి మహర్షి” అన్న సుకవి సూక్తికి సంస్కృతంలో వాల్మీకిలాగా 
తెలుగులో పోతన్న ఉజ్జ్వలమైన ఉదాహరణం. “కవిత్వ” మనే పాలలో “భక్తి” అనే పంచదార కలిపి భాగవత 
రసాయ నాన్ని పాకంచేసి లోకానికి అందించిన అమృతహస్తం పోతన్నగారిది. ఆయన కావ్యకన్యక తెలుగు 
వారి గుండెల్లో “మందార మకరందాలు” చిందించింది. తెలుగు జాతిని “నిర్మల మందాకినీ వీచికల్లో” 


ఓలలాడించింది. 

“విద్యావతాం భాగవతే పరీక్షా” అనే కొమ్ములు తిరిగిన పండితులకుకూడా “కొరకరాని కొయ్య” 
అయిన సంస్కృత భాగవతం సహజ పాండిత్యుని హస్తస్పర్శతో “బాలరసాలం” గా పరిణమించి పల్లవించి 
పుష్పించి ఫలించి ఆబాలగోపాలానికీ రసానందాన్ని అందించింది. 


మహాభక్తుడైన పోతన్నగారు పొంగి పులకించిన హృదయంతో గజేంద్రమోక్షంలో, వామన చరిత్రలో, 
ప్రహ్లాద వృత్తాంతంలో, రుక్మిణీ కల్యాణంలో, నరకాసురవధలో, కృష్ణలీలల్లో, గోపికా గీతాల్లో, కుచేలోపా 


Il 


ఖ్యానంలో తన (ప్రతిభా పాండిత్యాలను (ప్రకటించి మూలాన్ని పెంచి సర్వాంగసుందరంగా 
సాహిత్యమందిరంగా ఆ యా ఘట్టాలను తీర్చిదిద్దాడు. కొన్ని చోట్ల మూలంలోని మూడు శ్లోకాలను 


ముప్పై మూడు పద్యాలుగా ప్రపంచీకరించాడు. 


భాగవత కవిత్వం నిత్యనూతనం. సత్యసనాతనం. అయిదు వందల సంవత్సరాలు గడచిపోయినా 
బమ్మెరవారి భాగవత బాలరసాల నవపల్లవాలు పసివాడలేదు. కనుగంద లేదు, భాగవతం కోసమే పోతన్న 
గారు పుట్టారు. పోతన్నగారి కోసమే పూర్వకవు లెవ్వరూ ముట్టుకోకుండా భాగవతాన్ని అట్టిపెట్టారు. తనకు 
వ్యాసులవారి భాగవతం (ప్రాప్తించటం తన పురాకృత సుకృత విశేషం అన్నారు పోతన్నగారు. మనకు 


పోతన్నగారి భాగవతం లభించటం మన జన్మ జన్మాల పుణ్యవిశేషం అంటాను నేను. 


పోతన్నగారు మనలో ఎంతగానో కలిసిపోయారు! మనసులో, మాటలో, పాటలో, పద్యంలో, 
నుడికారాలలో, ఆచారాలలో వెలుగులా వెన్నెలలా మలయమారుతంలా కలిసిపోయారు! తెలుగువారి 
నిత్యజీవితాలలో, నిండు హృదయాలలో, ఉచ్చ్వాస నిశ్వాసాలలో ఆయన నిండి ఉన్నాడు. 


ఉదయభానుని కిరణాలలో, యదుకిశోరుని మృదుచరణాలలో చల్లలమ్మే గొల్లభామల్లో, విలుపట్టిన 
సత్యభామలో, వల్ల వాంగనల వలపుల్లో, పిల్లనగ్రోవి పిలుపుల్లో ఆయన కనిపిస్తాడు- వినిపిస్తాడు- “ఆహా” 
అనిపిస్తాడు. 

భాగవతం విప్పితే చాలు- పుటలు తిప్పితే చాలు- 


“నీకున్‌ మైక్కెద (త్రెంపవే భవలతల్‌ నిత్యానుకంపానిధీ!” అంటూనో, 


“కమలాక్షు నర్చించు కరములు కరములు శ్రీనాథు వర్షించు జిహ్వ జిహ్వ.....” అంటూనో- 
“ఘను. డా భూసురు. డేగెనో! నడుమ మార్గశ్రాంతు(డై చిక్కెనో!....” అంటూనో- 


“వనితా! ఏమి తపంబు చేసెనొకొ ఈ వంశంబు వంశంబులోన్‌.....” అంటూనో- 


కుంతీదేవిగా, ఆచార్యభీష్ముడుగా, గజేంద్రుడుగా, ప్రహ్లాదుడుగా, రుక్మిణీ కన్యగా, వ్రేపల్లె గోపికగా 
వేషాలు మార్చి గొంతులు మార్చి పోతన్నగారు మనకు దర్శనమిస్తూనే ఉంటారు. భాగవత పాత్రలతో 


ఆయన తాదాత్మ్య మటువంటిది. 


Il 


“నా తోడన్‌ ప్రతిభాష లాడెదు, జగన్నాథుండు, నా కంటె నీ, భూతశ్రేణికి రాజు లేండొకడు” అని కన్నకొడుకును 
గద్దించే హిరణ్యకళిపుడూ, 
“తిరుగ న్నేరదు నాదు జిహ్వ వినుమా ధీవర్య! వేయేటికిన్‌” అని పలికే దానవీరుడు బలి చక్రవర్తీ, 
“అమ్మా! మన్ను దినంగ నే శిశువనో! ఆంకొంటినో! వెట్టినో!” అని తల్లి దగ్గర ముద్దులు గురిసే 
బాలగోపాలుడూ, 
“తాటంకాచలనంబుతో భుజనటద్ధమ్మిల్ల బంధంబుతో” పతివెంట పరువెత్తుకొని వస్తున్న శ్రీదేవీ, 
“మన సారథి మన సచివుడు... మనలను విడనాడి చనియె మనుజాధీశా!” అని కన్నీళ్లు తుడుచు కొంటూ 
అన్నగారికి కృష్ణ నిర్యాణ వార్త విన్నవిస్తున్న అర్జునుడూ, 
“ఆసుర కృత్యంబు ధర్మ మగునే తండ్రీ? అని పు త్రఘాతి అయిన అశ్వత్తామను ప్రశ్నిస్తున్న పాంచాల 
రాజపుత్ర, 
“అన్న శమింపుమన్న! తగ దల్లుండు గాడిది మేనకోడలౌ మన్ననసేయగదన్న!” అని అన్నగారిని బతిమాలే 
దేవకీదేవీ-- మన హృదయ ఫలకాలమీద చెరగని ముద్రవేసి మన కన్నుల ముందు కలకాలం కదలాడుతూనే 


ఉంటారు. 


ప్రాచీన కవుల పద్యాలతో సంవదించే పద్యాలు కొన్ని పోతన్న గారి భాగవతంలో అక్క డక్కడ 
గోచరిస్తాయని ఒక ఆక్షేపణ ఉంది. అది వాస్తవంగా ఆలోచిస్తే పోతన్నకు ఉత్కర్షేకాని అపకర్ష ఏ మాత్రం 
కాదు. అలా వాసినందువల్ల పోతన్న గారికి తనకంటే పూర్వకవులమీద ఉండే పూజ్యభావమూ, ఆదరాభి 
మానాలూ అభివ్యక్త మవుతాయి. అటువంటి విధంగా సంవదించే పద్యాలు పూర్వకవుల పద్యాలతో సరి 
సమానంగానూ, కొన్ని చోట్ల పూర్వకవి పద్యాలకు మెరుగులు దిద్దేవిగానూ ఉన్నాయి. 


ననయ భటారకులు ఆదిపర్శంలో మహాభారతాని పారిజాతంతో పోలుసూ ఈ (కింది పదం 


పవ్రాశారు- 


అమితాఖ్యానకశాఖలం బొలిచి, వేదార్దానులచ్చాయమై 
సుమహావర్గ్షచతుష్కపుష్పవితతిన్‌ శోభిల్లి, కృష్ణార్దునో 
త్తమ నానాగుణకీర్తనార్థ ఫలమై, ద్వైపాయనోద్యాన జా 


త మహాభారత పారిజాత మమరున్‌ ధాత్రీసుర ప్రార్ధ్యమై. (ఆది. 1-64) 


IV 


నన్నయ్యగారిమీది గౌరవంతో ఆయన భావాన్నే స్వీకరించి పోతన్న తన భాగవతాన్ని కల్పతరువుతో 
పోలుస్తూ అటువంటి మత్తేభాన్నే నడిపించారు. చిత్తగించండి- 


లలిత స్కంధము, కృష్ణమూలము, శుకాలాపాభిరామమ్ము మం 
జులతా శోభితమున్‌, సువర్ల సుమనస్సుజ్జేయమున్‌, సుందరో 
జ్ఞ్వలవృత్తంబు, మహాఫలంబు, విమల వ్యాసాలవాలంబు నై 


వెలయున్‌ భాగవతాఖ్య కల్పతరు పుర్విన్‌ సద్దిజశ్రేయమై. (భాగ. 1-20) 


నన్నయ్యగారి పారిజాతాన్నీ పోతన గారి కల్పవృక్షాన్నీ పోల్చిచూడండి. నన్నయ్యగారి పద్యంలో 
రూపకాలంకారంతో కూడిన విశేషణాలు ఆరు ఉంటే పోతన్న గారి పద్యంలో పది విశేషణాలు ఉన్నాయి. 
పైగా శ్లేషాలంకార సమాశ్లేషంతో రూపకాలంకారంతో రూపు దిద్దుకుంది. నన్నయ్యగారి అడుగుజాడల్లో 
నడచిన చక్కదనాల పద్యమిది. హృద్యానవద్యమైన ఈ పద్యంవంటి పద్యం ఆంధ్రసాహిత్యంలో మరొక్కటి 
లేదనటంలో అతిశయోక్తి లేదు. ఈ పద్యాన్ని నన్నయ్యగారే వింటే “నాకంటే బాగా (వ్రాశావోయి నాయనా!” 
అని పోతన్నగారి వీపు తట్టి ఆశీర్వదించి ఉండేవారు. 

సంధికార్యంకోసం రాయబారియై పాండవుల పంపున హస్తినాపురానికి విచ్చేసిన శ్రీకృష్ణుణ్ణి 
పౌరకాంతలు సౌధాగ్రాలమీది నుంచి సందర్శించే సందర్భంలో తిక్కన సోమయాజి ఈ పద్యం వ్రాశాడు- 

ప్రాణంబుతో( గూడ రక్కసి చన్నుల పాలు ద్రావిన ప్రొఢబాలు( డితండె! 

వ్రేల్మిడి చాణూరు విజిచి లోకముల మెచ్చించిన యా జగజెట్టి యితంె! 

దుర్వత్తుండగు కంసు( దునిమి యాతని తండ్రి. బట్టంబు గట్టిన ప్రభు వితండె! 

సత్యభామకు. బారిజాతంబుపై( గలకోర్కి దీర్చిన రసికుం డితండె! 

వెన్నలును గోపికా చిత్తవృత్తములును, నరసి ముచ్చిల నేర్చిన హరి యితండె! 

శ్రుతి శిరోభాగముల6 దన సుభగచరణ సరసి, జామోదమును గూర్చు చతురుండితండె!! 


(ఉద్యో. 3-175) 


తిక్కనగారి ఈ సీసానికి సమానంగా పోతన్నగారు మరొక సీసపద్యం వ్రాశారు. కంసుని ఆహ్వానం 
అందుకొని మధురా నగరానికి విజయం చేసిన శ్రీకృష్ణుని అక్కడి స్రీలు మేడలమీద నుంచి చూస్తున్న 
దృశ్య మిది. 


Vv 


వీండటే! రక్కసి విగతజీవగంజన్ను( బాలు ద్రావిన మేటి బాలకుండు 

వీ(డటే! నందుని వెల(దికి జగ మెల్ల ముఖమందు( జూపిన ముద్దులాండు 

వీ(డటే మందలో వెన్నలు దొంగిలి దర్పించి మెక్కిన దాంపరీండు 

వీండటే! యలయించి వ్రేతల మానంబు సూజులాడిన లోక సుందరుండు 

వీడు లేకున్న పుర మటనీస్థలంబు, వీని. బొందని జన్మంబు విగత ఫలము 
వీని.బలుకని వచనంబు విహగ రుతము, వీని. జూడని చూడ్కులు వృథలు వృథలు. 


(దశమ.1-1248) 


ఇరువురు మహాకవుల సీసాలూ రసోల్లసితాలే. హస్తినాపుర కాంతలకు కనిపిస్తున్నవాడు ప్రాఢ వయస్కు 
డైన శ్రీకృష్ణుడు. మధురానగర నారీమణులకు కనువిందు చేస్తున్నవాడు నవయౌవనంతో నవనవలాడే 
గోపాలకృష్ణుడు. అందువల్ల పోతన్నగారి పద్యం కొంచెం శృంగారం వైపు మొగ్గింది. తిక్కన్న గారి పద్యంలో 
అర్థగాంభీర్యం, భావవైవిధ్యం అతిశయంగా ఉన్నమాట వాస్తవం. అయితే పోతన్న గారి పద్యంలో పాదాల 
మొదట “వీ(డటే వీండటే” అన్న దీర్జాంత పదాలు పౌరకాంతల ఆశ్చర్యాన్నీ, ఆనందాన్నీ, ఉత్కంఠనూ, 
ఉత్సాహాన్నీ వెల్లడిస్తున్నాయి. మునివేళ్ళపై నిలిచి, చేతులు చాచి, వేలు పెట్టి చూపిస్తున్నట్టు ఈ పద్యంలోని 
ఎత్తుగడలు స్ఫురింపజేస్తున్నాయి. ఈ పద్యాన్ని తిక్కన్నగారు తిలకిస్తే “నీ పద్యం అభినయయోగ్యమై 
దర్శనకుతూహలాన్ని అతిశయింపజేస్తున్నది తమ్ముడూ”! అంటూ పోతన్నను అభినందించి ఆలింగనం 


చేసుకుంటాడేమో! 


ఇక ఒకే సందర్భంలో నడచిన ఎజ్జన్న పోతన్నల పద్యాలను పరిశీలించండి. 
(C9) 


ఊషరబీజముల్‌, భసితయోగ్య ఘృతంబులు, షండకన్యకా 

న్వేషణముల్‌, పయోధిగత వృష్టితతుల్‌, మృగతృష్టికాంబు గం 

డూషలు, దుర్గకానన కఠోరితచంద్రిక, లేడమూక స 

ద్భాషలు విష్ణుమంగళ కథావిముఖాత్ముల దుష్టజన్మముల్‌. (నృసింహ. 5-24) 
అంధేందూయముల్‌, మహాబధిర శంఖారావముల్‌, మూక స 

'ద్రంథాఖ్యాపనముల్‌, నపుంసక వధూకాంక్షల్‌, కృతఘ్నావళీ 

బంధుత్వంబులు, భస్మహవ్యములు, లుబ్దద్రవ్యముల్‌, క్రోడ స 


ద్గంధంబుల్‌ హరిభక్తి వర్షితుల రిక్తవ్యర్థ సంసారముల్‌. (భాగ. 7-168) 


VI 


పై రెండు పద్యాలు హరిభక్తి విముఖుల శుష్కజీవితాలను గురించి చెప్పినవే. పోతన్నగారు ఎజ్జన్న 
గారి పద్యం చూచి తన పద్యం దిద్దితీర్భారనటంలో సందేహం లేదు. అయితే ఏ పద్యం న్స్‌ పద్యంకన్న 
మిన్నగా ఉందో సహృదయ పాఠకులే తేల్చాలి. 


పాల్కురికి సోమనాథుని ఈక్రింది ద్విపద పంక్తులు పరికించండి- 


క్షీరాబ్ది లోపల గ్రీడించు హంస, గోరునే పడియల నీరు ద్రావంగం 
జూత ఫలంబుల( జుంబించు చిలుక, బ్రాతి బూరుగు వాని పండ్డు గొనునె? 
రాకామల జ్యోత్స్న ద్రావు చకోర, మాకాంక్ష సేయునే చీకటి ద్రాన? 


విరిదమ్మి వాసన విహరించు తేటి, పరిగొని సుడియునే ప్రబ్బలి విరుల? (బసవ. 3-82 పుట) 


పాల్కురికివారి పై పంక్తుల భావాన్ని మనస్సులో పెట్టుకొనే పోతన్నగారు ఆంధ్ర సాహిత్యంలో 


అత్యంత ప్రసిద్దమైన ఈ (క్రిందిసీస పద్యాన్ని సంతరించారు. 
మందార మకరంద మాధుర్యమున దేలు మధుపంబు వోవునే మదనములకు? 
నిర్మల మందాకినీ వీచికల( దూ(గు రాయంచ చనునె తరంగిణులకు? 
లలితరసాల వల్లన ఖాదియై చొక్కు కోయిల చేరునే కుటజములకు? 


పూర్ణేందు చంద్రికా స్ఫురిత చకోరకం బరుగనే సాంద్రనీహారములకు? 


నంబుజోదర దివ్యపాదారవింద, చింతనామృత పాన విశేషమత్త 

చిత్తమే రీతి నితరంబు( జేరనేర్చు వినుత గుణశీల! మాటలు వేయునేల? (భాగ. 7-150) 

ఇద్దరి రచనల్లో ఏది ముద్దులు మూటగట్టుతున్నదో, అందాలు చిందుతున్నదో ప్రత్యేకించి చెప్పవలసిన 
పనిలేదు. 

నరకాసురుణ్ణి సంహరించటం కోసం శ్రీకృష్ణుడు సత్యభామా సమేతుడై వెళ్లాడు. వీర సా(త్రాజితి 
శ్రీకృష్ణుని చేతి విల్లందుకొని నరకునిపై శరపరంపరలు కురిపిస్తున్నది. ఈ సందర్భంలో నాచన సోమనాథుని 


ఉత్తర హరివంశంలో ఈ పద్యం ఉన్నది. 


అరి( జూచున్‌ హరి( జూచు జూచుకములం దందంద మందార కే 


సర మాలా మకరందబిందు సలిలస్యందంబు లందంబులై 


VII 


తొర(గన్‌, బయ్యెదకొం గొకింత తొల.గన్‌, దోడ్లో శరాసారమున్‌ 


దరహాసామృతపూరమున్‌ గురియుచున్‌ దన్వంగి లీలాగతిన్‌. (ఉ.హ. 1-162) 


సరిగా ఇదే సందర్భాన్ని పురస్కరించుకొని పోతన్నగారు భాగవతంలోపై పద్యంలాంటి పద్యాన్నే 
వ్రాశారు. 


పరు జూచున్‌ వరుజూచు, నొంప నలరింపన్‌, రోషరాగోదయా 
విరత భూకుటి మందహాసములతో, వీరంబు శృంగారమున్‌ 
జరగన్‌, గన్నుల గెంపు సొంపు బరయగన్‌, జండాస్తసందోహమున్‌ 


సరసాలోక సమూహమున్‌ నెణపుచున్‌ జంద్రాస్య హేలాగతిన్‌. (భాగ. 10-2-178) 


ఇద్దరు కవుల పద్యాల్లోని సన్నివేశం సమానమే. ఇద్దరూ మత్తేభవృత్తంలోనే (వ్రాశారు. ఇద్దరూ 
వీరనారీమణి సత్యభామా స్వరూపాన్నే అభివర్లించారు. కాని చిత్రీకరణంలో భేదం ఉన్నది. 


నాచన సోమనాథుని సత్యభామ కుచా[గ్రములయందు ఆమె మెడలోని మందారమాల నుంచి మకరంద 
బిందువులు అందంగా చింది పడుతున్నాయి. పైటకొంగు రవంత జారింది. ఆమె వెంట వెంటనే 
శరపరంపరలనూ, చిరునవ్వులనూ వర్షిస్తూ నరకాసురుణ్ణి శ్రీకృష్ణుణ్మి విలాసంగా చూస్తున్నది. 

ఎదురుగా ఉన్న అరినీ, ప్రక్కనే ఉన్న హరినీ శరాసారం ప్రయోగిస్తూ, దరహాసామృతపూరం ప్రసరిస్తూ 
చూడటం వరకు బాగానే ఉన్నది. ఆమె మెడలోని మందారమాల యందలి మకరంద బిందువులు అందంగా 
ఆమె చూచుకములందు పడుతున్నాయనటం రణరంగంలో వీరావేశంతో విల్లెక్కు పెట్టిన సా(త్రాజితిని 
కేవల శృంగారదేవతగా చిత్రించటంలో కొంత అనౌచిత్యం గోచరిస్తున్నది. “అందంద మందార 
కేసరమాలా మకరంద బిందు సలిల స్యందంబులు” ఎంత అందంగా ఉన్నా హరిని చూడటంలో 
సహజంగా ఉంటాయి కాని అరిని చూచేటప్పుడు చాలా అసహజంగా ఉంటాయి. అందుకనే 
పోతన్నగారు సోమన్న పద్యంలోని అనౌచిత్యాన్ని పరిహరిస్తూ సత్యభామలోని వీరశ్చంగారాలను 


సరిసమానంగా స్పురింపజేసే పద్యం (వ్రాశారు. 


పోతన్నగారి సత్యభామకూడ పరుళ్లీ వరుణో చూచింది. అయితే ఆమె చూపులలో అటు అణచివేయా 


లనే భావమూ, ఇటు అలరించాలనే భావమూ; అటు రోషోదయమూ, ఇటు రాగోదయమూ; అటు కన్నుల 


VII 


కెంపూ, ఇటు కన్నుల సొంపూ, అటు చండా(స్రపరంపరా, ఇటు సరసాలోక పరంపరా విరాజిల్లుతూ 
ఉన్నాయి. సోముని పద్యంలో శరాసారమూ, దరహాసామృతపూరమూ (ప్రసరిస్తుంటే అటువంటి జంటలు 
పోతన పద్యములో ఆరు కనిపిస్తున్నాయి. ఈ విధంగా సా(త్రాజితీ చిత్రణంలో బమ్మెరవారి మత్తేభం 


నాచన సోమన మత్తేభంకంటె నాలుగైదడుగులు ముందుకు వేసింది. 


భాస్కర రామాయణంలోని పద్యాలకు సంవదించే పద్యాలుకూడా పోతన్న భాగవతంలో కనిపిస్తాయి. 
భాస్కరుడు చేసిన ఈ (క్రింది దండకారణ్య వర్లనం చూడండి. 


పుణ్యచరిత్రు. డత్రిముని పుంగవు వీడ్కొని రాము( డంచితా 
గణ్యగుణాభిరాము.( డుపకంఠమునం జని కాంచె దండకా 
రణ్యము, సిద్దసంయమి విరాజిత, చారు తపోనుజాత స 


త్పుణ్యము, నిర్మలాంబువర పుష్కరపూర్ణసరోవరేణ్యమున్‌. (భారా. అరణ్య.1-2) 
ఇదే సందర్భంలో పోతన్న దండకారణ్యాన్ని ఈ విధంగా వర్ణించాడు. 


పుణ్యుండు రామచంద్రుండట వోయి మందంబున. గాంచె దండకా 
రణ్యము( దాపసోతవము శరణ్యము నుదత బరిబర లా 

వ ద హొదా 
వణ్యము గౌతమీ విమలవాఃకణ పర్యటన ప్రభూత సా 


ద్గుణ్యము నుల్లసత్తరు నికుంజవరేణ్యము నగ్రగణ్యమున్‌. (భాగ. 9-267) 


ఇరువురు మహాకవులూ ఒకే వృత్తం ఒకే (ప్రాస ఒకే అంత్యాను ప్రాస స్వీకరించారు. భాస్కరుడు 
దండ కారణానికి రెండు విశేషణాలు వేస్తే పోతన ఐదు విశేషణాలు వేశాడు. అయితే ఉద్దత బర్హిబర్హ 
లావణ్యము (మదించిన మయూరాల పింఛాలలోని నిగనిగలతో కూడినది) అన్న విశేషణమూ, ఉల్లసత్తరు 
నికుంజవరేణ్యము ( చక్కగా వికసించిన చెట్లతో పొదరిండ్లతో నిండినది) అన్న విశషణమూ అరణ్యశోభను 
మరింత వెల్లడిస్తున్నాయి. అంతేకాకుండా స్వచ్చమైన గోదావరీనది శీతలశీకరాలతో నిండి ఉన్నదనటం 
పోతన్నగారి ఆంధ్రాభిమానాన్ని అభివ్యక్తం చేస్తున్నది. 

ఈ విధంగా పోతన్నగారి పద్యాలతో పూర్వకవుల పద్యాలతో సంవదించేవి ఉన్నప్పటికీ అవి సొంత 


విలువలు సంతరించుకొన్నవనీ, అది గ్రంథచౌర్యం కాదనీ, అందువల్ల పోతన్నగారి కవిత్వానికి ఎటువంటి 
లోటూ వాటిల్లదనీ మనకు అర్థమౌతుంది. 


IX 


ప్రస్తుతం మీ కరకమలాలను అలంకరించిన (గంథం పోతన భాగవతం చతుర్హస్కంధం. ఈ 
స్కంధంలో ఐదు (ప్రధానమైన ఘట్టాలు- దక్షాధ్వర ధ్వంసం, (ధ్రువోపాఖ్యానం, పృథుచ(క్రవర్తి చరిత్రం, 


ప్రచేతసుల వృత్తాంతం, పురంజనోపాఖ్యానం అనేవి ఉన్నాయి. 
దక్షాధ్వర ధ్వంసంలో శివద్రోహియైన దక్షునితో సతీదేవి ఇలా అంటుంది- 


నీలగళాపరాధియగు నీకు దనూభవ నౌట చాలదా! 
చాలు గుమర్య! నీదు తనుజాత ననన్‌ మది సిగ్గు పుట్టెడి 
న్నేల ధరన్‌ మహాత్ములకు నెగ్గొనరించెడి వారి జన్మముల్‌ 


గాలుపనే తలంప జనకా! కుటిలాత్మక! యెన్ని చూడణన్‌. 


వరవృషకేతనుండు భగవంతు(డు నైన హరుండు నన్ను నా 
దర పరిహాసవాక్యముల దక్షతనూభవ! యంచు బిల్వ నేం 
బురబుర(C బొక్కుచున్‌ ముదము బొందక నర్మవచః స్మితంబులన్‌ 


దొజ(గుదు నీ తనూజ నను దుఃఖము కంటెను జచ్చు టొప్పగున్‌. (4-95,96) 


కోపోద్రిక్తుడైన నిటలాక్షుని జటనుంచి ఉద్భవించిన వీరభద్రుని రౌద్రస్వరూపం ఈ విధంగా వర్ణింప 
బడింది. 


అభ్రం లిహాదభ్ర విభ్రమాభ్రభ్రమ కృన్నీల దీర్శ శరీర మమర( 
బ్రజ్వలజ్ఞ్యలన దీప్త జ్వాలికాజాల జాజ్వల్యమాన కేశములు మెణయ( 
జండదిగ్వేదండ శుండాభ దోర్హండ సాహస్ర ధృత హేతిసంఘ మొప్ప 


వీక్షణ త్రయలోక వీక్షణద్యుతిలోక వీక్షణతతి దుర్నిరీక్ష మగుచు( 


(గకచ కఠిన కరాళ దంట్టలు వెలుంగ, ఘన కపాలాసి వనమాలికలును దనర 


నఖిలలోక భయంకరు( డగుచు వీర, భద్రు( డుదయించె మాజట రుదు డగుచు. (4-108) 


పినతల్లి చేసిన పరాభవానికి పరితపించి తపస్సు చేయటంకోసం అడవికి వచ్చిన (ధువకుమారునికి 
నారద మహర్షి నారాయణమూర్తిని ఈ సీసపద్యంలో పరిచయం చేస్తాడు. 


హారకిరీట కేయూర కంకణ ఘన భూషణు. డాశిత పోషణుండు 


లాలిత కాంచీకలాప శోభిత కటి మండలుం డంచిత కుండలుండు 


మహనీయ కౌస్తుభమణి ఘృణి చారుగ్రైవేయకుం డానంద దాయకుండు 


సలలిత ఘనశంఖ చక్ర గదా పద్మ హస్తుండు భువన ప్రశస్తుం డజుండు. 


గమ్రసౌరభ వనమాలికాధరుండు, హతవిమోహుండు నవ్యపీతాంబరుండు 


లలిత కాంచన నూపురాలంకృతుండు, నిరతిశయ సద్గుణుండు దర్శనీయతముండు (4-251) 


గోరూపధారిణియైన భూదేవి నుంచి పృథుచక్రవర్తి సమస్త సస్యములను పితికిన విషయ మీక్రింది 


అయి. 


పద్యంలో తెలుపబడింది. 


మనువును దూడడజేసి గరిమన్‌ నిజపాణితలంబు లీల దో 
హనముగం జేసి యందు సకలౌషధులం బితికెం (గ్రమంబునన్‌ 
దనర(6గ6 దద్విధంబునను దత్సధువత్సలయైన భూమియం 


దనయము వారు వారును బ్రియంబగు కోర్కుల. బొంది రున్నతిన్‌. (4-501) 
'ప్రణయకోపం వహించిన తన ప్రియురాలిని పురంజనుడు ఈ విధంగా బతిమాలుకుంటాడు- 


సరసోదారసుధార సోపమవచశ్చాతుర్య సౌభాగ్యమై, 

హరినీలోపమ కోమలాలకయుతంబై, విభ్రమ (భ్రూలతా 

పరిపుష్ట స్మిత సద్విలోకనమునై భాసిల్లు యుష్మన్ముఖాం 

బురుహంబున్‌ భవదీయదాసునకు( బూంబోణీ! గృపం జూపవే! (4-791) 
ప్రచేతసులు శ్రీ మహావిష్ణువును స్తుతించిన తీరు చిత్తగించండి. 


పూని భవత్సదాంబురుహ మూలనివాసులమైన మేము మే 
ధానిధి! నీ విలోకనము( దక్కంగ నన్యము( గోరనేర్తుమే? 
మానిత పారిజాతకుసుమ స్ఫుట నవ్యమరంద లుబ్ద శో 


భానయశాలియైన మధుపంబు భజించునె యన్యపుష్పముల్‌? (4-985) 


ఈ ప్రకారంగా చక్కని సన్నివేశాలతోకూడి భక్తి 


— 


ప్రపత్తులను ప్రబోధించే చతుర్ధస్కంధంలోని కథలన్ని 
టినీ మైత్రేయుడు విదురునికి వినిపించినట్టు శుకమహర్షి పరీక్షిన్మహారాజుకు వినిపించాడు. 


యె 


పోతన భాగవతం అక్షరాస్యు లందరికీ అందుబాటులో ఉండే నిమిత్తం సరళ గద్యానువాద సహితంగా 


XI 


ప్రకటించాలని తిరుమల తిరుపతి దేవస్థానములవారు సంకల్పించారు. ఈ సదుద్దేశంతోనే పోతన 
భాగవతం ప్రాజెక్టు ప్రారంభింపబడింది. ఈ మహాకార్యంలో నాకు అవకాశం కల్పించిన కార్యనిర్వహణాధికారి 


శ్రీ ఎన్‌. లక్ష్మీనారాయణ, ఐ.ఏ,ఎస్‌. గారికి నా నమస్సుమాంజలులు సమర్పిస్తున్నాను. 


అనువాద భాగాలన్నింటినీ పరిశీలించి పరిష్కరించి ఏకసూ(త్రత కల్పించే భారం నా మీద ఉంచిన 
డాక్టర్‌ రావుల సూర్యనారాయణమూర్తి, పి.ఆర్‌.ఓ., గారికి నా అభివందనాలు. ఈ సందర్భంలో నాకు 
సంపూర్ణంగా సహకరిస్తున్న శ్రీ కె. సుబ్బారావు, ఎడిటర్‌ గారికి నా కృతజ్ఞతా పూర్వక అభివాదాలు. 

ఈ స్కంధాన్ని సరళగద్యంలో అనువదించినవారు శ్రీ శనగన నరసింహస్వామి, ఎం,ఏ., గారు. 
శ్రీశనగనవారు సుప్రసిద్ద కవులు. మంచివక్తలు. ప్రస్తుతం వీరు విజయవాడ ఆంధ్ర లయోలా కళాశాలలో 
ఆం(ధ్రోపన్యాన కులుగా ఉన్నారు. శ్రీ నరసింహస్వామిగారి గద్యానువాదం సరసంగా సరళంగా 
మూలవిధేయంగా కొనసాగింది. 

ఈ గ్రంథాన్ని ముచ్చటగా ముద్రించిన దేవస్థానం (ప్రెస్‌ మేనేజర్‌ శ్రీ విజయకుమార్‌రెడ్డి గారికీ,, 
వారి సిబ్బందికీ నా సాధువాదాలు. 

ముద్రారాక్షసాలు దొరలకుండా సహ(స్రాక్షులై ప్రూపులు సరిదిద్దిన పూజ్యమి(త్రులు శ్రీముదివర్తి కొండ 
మాచార్యులవారికీ, శ్రీములుకుట్ల రామకృష్ణ శాస్త్రిగారికినీ ధన్యవాదాలు. ముద్రణకు తగినట్టు ప్రెస్‌ కాపీ 
సిద్దంచేసి యిచ్చిన చిరంజీవి కోరాడ రామకృష్ణ ఎం.ఏ., ఎం.ఫిల్‌. కు నా ఆశీర్వాదాలు. 


భవదీయుడు 


కరుణశ్రీ 
తిరుపతి, ప్రధాన సంపాదకుడు 
10-2-86 పోతన భాగవతము 


నిషయసూణిక 


నాల్లవ స్కంధము (1-238) 





నిషయము పుట 

(ప్రవేశిక --- 1-11 
మైత్రేయుండు విదురునకు స్వాయంభువమను పుత్రికల వంశవిస్తారంబు దెలుపుట. --- 1 
కర్ణమ(ప్రజాపతి సంతతి 3 
దక్షప్రజాపతి సంతతి _-- 8 
ఈశ్వరునకు దక్షప్రజాపతికి విరోధము సంభవించుట --- 10 
దక్షప్రజాపతి యజ్ఞము చేయునపుడు దాక్షాయణి యచ్చటికి. బోవుట --- 16 
శివుడు వీరభద్రునిచే దక్షయజ్ఞంబు ధ్వంసంబు సేయించుట --- 29 
దేవతలు వీరభ(ద్రాదులచే. బరాజితులై బ్రహ్మతో విన్నవించుట === 33 
(బ్రహ్మాదులు దక్షిణామూర్తి రూపుండగు నీశ్వరుని స్తుతించుట --- 37 
ఈశ్వరుండు బ్రహ్మాదులచేం (బ్రార్ధింతుడై దక్షాదుల నను[గ్రహించుట --- 41 
దక్షాదులు విష్ణువును స్తుతించుట == 46 
== 56 

= 59 

--- 70 

(ధ్రువుండు మరల దన పురంబునకు వచ్చుట --- 77 
(ధ్రువుండు కుబేరానుచరులైన గుహ్యకులతో యుద్దము సేయుట = 82 
అంగపు(త్రుండగు వేనుని చరిత్ర _-- 101 
పృథు చక్రవర్తి గోరూపిణియగు భూమివలన నోషధులం బిదుకుట --- 119 
పృథు చక్రవర్తి యశ్వమేధంబు సేయునెడ నిం(ద్రుండశ్యము నపహరించుట = 128 
నారాయణుండు (ప్రసన్నుండై పృథు చక్రవర్తి ననుగ్రహించుట ఆజం 134 
పృథు చక్రవర్తి సభాసదులకు సద్దర్మముల నుపదేశించి బ్రాహ్మణ (ప్రశంస సేయుట --- 142 
పృథు చక్రవర్తి యొద్దకు సనకాదు లరుగుదెంచుట --- 151 
పృథు చక్రవర్తి జ్ఞాన వైరాగ్యవంతుండై ముక్తినొందుట ఆలం 161 
రుద్రుండు ప్రచేతసులకు యోగాదేశమను స్తోత్రముం దెల్పుట --- 172 
నారదుండు ప్రాచీనబర్హికి జ్ఞానమార్గమును దెలియంజేయుట --- 183 
పురంజనోపాఖ్యానము --- 184 


'ప్రచేతసుల తపంబునకు భగవంతుండు మెచ్చి వరంబు లిచ్చుట --- 220 


ఐదవ స్కంధము (239-364) 


ప్రథమాశ్వాసము 
(ప్రవేశిక 
పియవ్రతుని చరిత్రము 
భగవంతుండగు నారాయణుండు బుషభావతార మెత్తుట 
భరతోపాఖ్యానము 


వృషల రాజభృత్యులు కాళిబలికి భరతుని గొంపోవుట 
భరతుండు రహూగణుని మాటలకు (బ్రత్యుత్తరంబు లిచ్చుట 


ద్వితీయాశ్వాసము 
శుకయోగి యుపదేశమున దెల్ప్సిన భూగోళ నిర్ణయము 


భగణ విషయము 
శుకయోగి పరీక్షిత్తునకు. దెలిపెడి నరకలోక వర్షనము 


ఆరవ స్కంధము (365-536) 


(ప్రవేశిక 

షష్ట్యంతములు 

కథా(ప్రారంభము 

ee 
ESE 

దక్షుడు కావించిన హంసగుహ్యం బను స్తవరాజము 
నారదుండు శబళాశ్వులకు నివృత్తి మార్గంబు నుపదేశించుట 
దక్షుండు నారదుని శపియించి ప్రజాసర్గం బొనరించుట 
దేవాసుర యుద్ద (ప్రారంభము 

శ్రీమన్నారాయణ కవచ (ప్రారంభము 

వృత్రాసుర వృత్తాంతము 

చిత్రకేతూపాఖ్యానము 

చిత్రకేతుండు తపం బాచరించి భగవత్రృసాదంబు నొందుట 
చిత్రకేతుం డీశ్వరధిక్కారంబున గౌరిచే శాప మొందుట 
సవితృ వంశ (ప్రవచనాది కథ 

మురతన భాగవతము 
(చతుర్ధ, పంచమ, షష్ట స్కంధములు) 
రెండవ సంపుటము 


శ్రీరామచంద్ర పరబన్మాణే నమః 


వఎతతన ఖభాలవతము 


(సరళ గద్వానువాద సహితము) 
నాల్లవ స్కంధము 
గ విలసితధరణీతన 
క 


యావదన సరోజ వాసరాధిప! సిత రా 
జీవదళనయన! నిఖిల ధ 
రావర నుత! సుగుణధాను! రాఘవరామా! 1 


* అందమైన సీతాదేవి ముఖమనే పద్మమునకు సూర్యునివంటి వాడా! తెల్ల తామరపూరేకులవంటి 
కన్నులు కలవాడా! సమస్తరాజుల చేత పొగడబడే సద్గుణాలకు స్థానమయినవాడా! రఘువంశలలామా! 
శ్రీరామా! 

వ. మహనీయగుణగరిష్టులగు నమ్మునిశ్రేష్టులకు నిఖిల పురాణ వ్యాఖ్యాన వైఖరీసమేతుండైన సూతుం 

డిట్లనియె: నట్టు ప్రాయోపవిష్ణుండైన పరీక్షిన్నరేంద్రునకు శుకయోగీం ద్రుం డిట్లనియె. 2 

* గొప్పు గుణములు కలిగిన ఆ మునీశ్వరులతో సమస్త పురాణాలను వివరించటంలో నేర్పరియైన 
సూతుడు ఇలా అన్నాడు. 

అతడు (ప్రాయోపవేశం చేసి పరీక్షిత్తుతో ఇలా చెప్పసాగాడు. 

-: మైత్రేయుండు విదురునకు స్వాయంభువ మనుపుత్రికల వంశవిస్తారంబు దెలుపుట :- 


సీ. జననాథ! విను విదురునకును మైత్రేయ మునినాథచంద్రు( డిట్లనియె మరల 
స్వాయంభువున కర్ణి శతరూపవలనను గూంతులు మువ్వు రాకూతి దేవ 
హూతి ప్రసూతులు నొనర( బియవ్రతోత్తానపాదులు నను తనయయుగము 
జనియించి రం దగ్రసంభవభమైన యాకూతిని సుమహిత (భ్రాత్సమతిని 


తే. దనకు సంతానవిస్తరార్థంబుగాంగం బుత్రికాధర్మ మొంది యా పువ్వుంబోండిం 
బ్రకటమూర్తి రుచిప్రజాపతికి నిచ్చె, మనువు ముద మొంది శతరూప యనునుతింప. 3 


* రాజా విను. విదురునితో మైత్రేయముని మళ్ళీ ఇలా అన్నాడు. స్వాయంభువ మనువునకు 
శతరూప అనే భార్యవల్ల ఆకూతి, దేవహూతి, ప్రసూతి అనే ముగ్గురు కుమార్తెలూ; ప్రియవ్రతుడు, 


2 పోతన భాగవతము 


ఉత్తానపాదుడు అనే ఇద్దరు కొడుకులూ జన్మించారు. వారిలో పెద్ద దైన ఆకూతిని మనువు పుత్రికాధర్మాన్ని 
ఆశ్రయించి “రుచి” అనే ప్రజాపతికి ఇచ్చి పెండ్లి చేశాడు. ఆకూతికి సోదరులు ఉన్నప్పటికీ తన సంతానం 
విస్తరిల్లటం కోసం స్వాయంభువమనువు పుత్రికా ధర్మాన్ని పాటించాడు. అందుకు మనువు భార్య శతరూప 
ఆనందంతో అంగీకరించింది. 

వ. అట్టు వివాహంబైన రుచిప్రజాపతి బ్రహ్మవర్చస్వియు. బరిపూర్ణ గుణుండును గావున. జిత్తెకాగ్రతం 
జేసి యాకూతి యందు శ్రీవిష్ణుండు యజ్ఞరూపధరుం డగు పురుషుండుగను జగదీశ్వరి యగు నాది 
లక్ష్మి య మ్మహాత్మునకు నిత్యానపాయిని గావున. దదంశంబున దక్షిణ యను కన్యకా రత్నంబుగను 
మిధునంబు సంభవించె; నందు స్వాయంభువుండు సంతుష్టాంతరంగుం డగుచు. బుత్రికాపుత్రుండును, 
వితతతేజోధనుండును, శ్రీ విష్ణుమూర్తి రూపుండును నగు యజ్ఞాని. దన గృహంబునకు( దెచ్చియునిచె; 
రుచియు( గామగమన యైన దక్షిణ యను కన్యకాలలామంబును దన యొద్దన నిలిపె; నంత సకల 
మంత్రాధి దేవత యగు శ్రీయజ్ఞుండు దను(బతిగం గోరెడు దక్షిణయను కన్యకం బరిణయంబయ్యె; 
వార లాదిమిథునంబు గావున నది నిషిద్ధంబు గాకుండె నని చెప్పి మైత్రేయుండు వెండియు నిట్లనియె.4 


* రుచి ప్రజాపతి బ్రహ్మ తేజస్సు కలవాడు. సద్గుణ సంపన్నుడు. మనస్సును భగవంతునియందే 
లగ్నం చేసినవాడు. అందువల్ల అతనికి ఆకూతియందు శ్రీమహావిష్ణువు “యజ్ఞడు” అను పుత్రుడుగా జని ంచాడు. 
జగన్మాత అయిన ఆదిలక్ష్మి విష్ణువును ఎప్పుడూ విడిచి ఉండదు గనుక తన అంశతో “దక్షిణ” అను కన్యకగా 
జన్మించింది. స్వాయంభువుడు ఎంతో సంతోషించి తన కూతురి కుమారుడూ, అత్యంత తేజోవంతుడూ, శ్రీ 
విష్ణుదేవుని అవతారమూ, అయిన యజ్ఞని తన యింటికి తెచ్చుకున్నాడు. రుచిప్రజాపతి కామగమన అయిన 
దక్షిణను తన దగ్గరనే నిలుపుకున్నాడు. పిమ్మట యజ్ఞుడు తన్ను భర్తగా కోరిన దక్షిణను చేపట్టాడు. వారు ఇద్దరూ 
ఆదిదంపతులు కావటంచేత ఆ అన్నా చెల్లెళ్ల పెళ్ళి లోకవిరుద్దం కాలేదు. 


క. ధీమహిత! యంతవారల, యామాఖ్యలు గలుగు దేవతావళి గడంకన్‌ 
వేమటు నభినందించుచు. నా మిథునమువలన బుట్టె నతిబలయుతమై. ర్‌ 


* ఇలా చెప్పి మైత్రేయుడు మళ్ళీ చెప్పసాగాడు. దంపతులైన దక్షిణకూ యజ్ఞునకూ “యామ” 

నామకులైన దేవతలు పుత్రులుగా జన్మించారు. వారు మహాబలవంతులు. 

వ. వారు తోషుండును బ్రతోషుండును సంతోషుండును భద్రుండును శాంతియు నిడస్పతియు 
నిధ్ముండును గవియు విభుండును వహ్నియు సుదేవుండును రోచనుండును ననం బన్నిద్దణు 
సంభవించిరి; వారలు స్వాయంభువాంతరంబునం “దుషితు” లను దేవగణంబులై వెలసిరి; మజణజీయు 
మరీచి ప్రముఖులైన మునీశ్వరులును యజ్ఞాండును దేవేంద్రుండును మహాతేజస్సంపన్ను లయిన 
ప్రియ వ్రతోత్తానపాదులుం గలిగి పుత్రపొత్ర నప్పవంశంబులచే వ్యాప్తంబయి యా మన్వంతరంబు 
సాలితం బగుచు వర్తిల్లి; మనువు ద్వితీయ పుత్రియైన దేవహూతిం గర్భమున కిచ్చి తద్వంశ విస్తారంబు 
గావించెనని మున్న యెణింగించితి; వెండియు నమ్మనువు మూ(డవచూలైన ప్రసూతి యను 
కన్యకను బ్రహ్మపుత్రుండగు దక్షప్రజాపతికి నిచ్చె; నా దక్షునకు( బ్రసూతివలన నుదయించిన 

ప్రజాపరంపరలచేత ముల్లోకంబులు విస్ఫతంబు లయ్యె; మణీయు గర్హమపుత్రికా సముదయంబు 
బ్రహ్మర్షి భార్య లగుటం జేసి వారి వలనం గలిగిన సంతాన పరంపరల వివరించెద. 6 


* ఆ పుత్రులు పన్నెండుమంది. వరుసగా వారి పేర్లు ఇవి- తోషుడు, ప్రతోషుడు, సంతోషుడు, 
భద్రుడు, శాంతి, ఇడస్పతి, ఇధ్ముండు, కవి, విభుడు, వహ్ని, సుదేవుడు, రోచనుడు. ఈ పన్నెండు మందినీ 
“తుషితులు” అనికూడ అంటారు. స్వాయంభువ మన్వంతరంలో తుషితులు దేవత లయ్యారు. మరీచి 
మొదలైన మునీశ్వరులు సప్తర్షులు అయ్యారు. యజ్ఞుడు దేవేంద్రు డయ్యాడు. మనువు పుత్రులైన 
'ప్రియ(వ్రతుడూ, ఉత్తానపాదుడూ, వారి కొడుకులూ, మనుమలూ, మునిమనుమలూ- వీరందరితోనూ 
స్వాయంభువ మన్వంతరం నిండి కొనసాగింది. 

మనువు తన రెండవ కూతురయిన దేవహూతిని కర్దమ (ప్రజాపతి కిచ్చాడు. ఆ దేవహూతి కరముల 
సంతానం పెంపొందిన వృత్తాంతం ఇది వరకే చెప్పాను కదా? మనువు తన మూడవ కూతురైన ప్రసూతిని 
దక్షప్రజాపతికి భార్యగా ఇచ్చాడు. ఆ దక్షునికి ప్రసూతికి పుట్టిన సంతతితో మూడు లోకాలూ నిండిపోయాయి. 
కరముని పుత్రికలు (బ్రహ్మర్శులకు భార్య లయ్యారు. వారివల్ల కలిగిన సంతానాన్ని వివరిస్తాను, విను. 


-: కర్ణమప్రజాపతి సంతతి :- 


జా 


ఘను(డౌ మరీచికి. గరమూత్మజయగు కళ యను నంగనవలన( గశ్య 

పుం డను కొడుకును బూర్లిమ యను నాండుబిడ్డయు. బుట్టిరి; పేర్చి వారి 
వలన బుట్టిన ప్రజావళిపరంపరలచే భువనంబు లెల్ల నాపూర్ణ మగుచు 
జరగెను; బూర్లిమ జన్మాంతరంబున హరిపద ప్రక్షాళితాంబువులను 


తే. గంగ యనుపేర( బుట్టి యక్కన్య “దేవ, కుల్య” యనుదాని నొక్కతె. గూంతు నఖిల 
విష్టపవ్యాపకుం డగు “విరజు౮” డనెడి, తనయు నొక్కని( గాంచె మోదంబు తోడ. 7 
మరీచి మహర్షికి కర్షముని కూతురైన “కళ” అను భార్యవల్ల కశ్యపుడు అను కొడుకూ, పూర్ణిమ అను 
కూతురూ పుట్టారు. ఆ కశ్యపుని సంతానము, పూర్ణిమ సంతానము లోకాలన్నిటా నిండిపోయాయి. పూర్ణిమ 
“విరజుడు” అను కొడుకునూ, “దేవకుల్య” అను కూతురినీ కన్నది. ఈమెయే శ్రీమన్నారాయణుని 
పాద(్రక్షాళన జలాలతో స్వర్గంగా జన్మాంతరం పొందింది. 
క. అనఘుం డత్రిమహాముని,యనసూయా దేవివలన నజ హరి పుర సూ 
దనుల కళాంశంబుల నం, దనులను మువ్వురను గాంచె. దద్దయు( బ్రీతిన్‌. 8 
* ప్రవిత్రచరిత్రు డయిన అత్రిమహాముని, తన అర్జాంగియెన అనసూయాదేవివల్ల ముగ్గురు 
కొడుకులను పొందాడు. ఆ కొడుకులు ముగ్గురూ బ్రహ్మ, విష్ణు మహేశ్వరుల అంశలచేత జన్మించారు. 


క. అనవుడు విదురుడు మైతే, యుని6 గనుగొని పలికె మునిజనోత్తమ! జగతిన్‌ 
జననస్థితిలయకారణు, లన వెలసిన పద్మగర్భహరిహరు లెలమిన్‌. 0 

క. ఏమి నిమిత్తం బత్రి మ, హాముని మందిరమునందు ననసూయకు ను 
ద్దాముగుణు లుదయమై రన, నా మైత్రేయుండు పలికె నవ్విదురునితోన్‌. 10 


ఈ విధంగా మైత్రేయుడు చెప్పగానే విదురుడు “మునీంద్రా! బ్రహ్మ, విష్ణువు, శివుడు- జగత్తు 
పుట్టుటకూ, ఉనికికి, వినాశమునకూ కారణమైన వారుగదా! ఆ మహానుభావులు ఏ కారణంచేత అత్రిమహర్షి 
యింట అనసూయాదేవికి తనయులై జన్మించారు?” అని ప్రశ్నించాడు. అప్పుడు మైత్రేయుడు విదురునికి 
ఆ కథ యిలా వివరించాడు. 


సీ. సుచరిత్ర! విను విధిచోదితుండై యత్రి దప మాచరింప6 గాంతాసమేతు( 
డయి బుుక్షనామ కులాద్రి తటంబున ఘుమఘుమారాన సంకులనిలోల 
కల్లోల జాల సంకలిత నిర్వింధ్యా నదీ జల పరిపుష్ట రాజిత ప్ర 
సూన గుచ్చ స్వచ్చ మానితాశోక పలాశ కాంతారస్థలమున కెలమి 
తే. నరిగి యచ్చట నిర్హ్యంద్వు( డగుచు. బ్రాణ, నియమము ననేక పదమున నిలిచి గాలి 
దివుట( గ్రోలి కృశీభూతదేహు(, డగుచు( దపము గావించె దివ్యవత్సరశతంబు. 11 


* విదురా! విధిప్రేరణంవల్ల అత్రిమహర్షి తపస్సు చేయటానికి పూనుకున్నాడు. భార్య అయిన 
అనసూయాదేవితో కూడి “బుక్షం” అనే కులపర్వతానికి వెళ్ళాడు. అక్కడ నిర్వింధ్యానది ఉత్తుంగ 
తరంగాలతో పొంగి పొరలి (ప్రవహిస్తున్నది. ఆ నదీ ప్రవాహంవల్ల అక్కడి అడవిలోని అశోకవృక్షాలూ, 
మోదుగుచెట్టూ ఏపుగా పెరిగి పూలగుత్తులతో నిండి కన్నులపండువు చేస్తున్నాయి. అటువంటి (ప్రదేశంలో 
అత్రిమహర్షి జితేంద్రియుడై ప్రాణాలను నియమించి ఒంటికాలిపై నిలుచుండి శీతోష్ణ సుఖదుఃఖాది 
ద్వంద్వాలను జయించి గాలిని మాత్రమే ఆహారంగా స్వీకరిస్తూ నూరు దివ్యసంవత్సరాలు తపస్సు చేశాడు. 
అతని శరీరం బాగా కృశించిపోయింది. 

వ. ఇట్లతి ఘోరంబైన తపంబు సేయుచు. దన చిత్తంబున. 12 


క. ఏ విభుండు జగదధిశ్వరు( డా విభు శరణంబు సొత్తు నత(డాత్మ సమం 
బై వెలసిన సంతతిని ద, యావరమతి నిచ్చుగాక యని తలంయ నెడన్‌. 13 


“ఈ సమస్త లోకాలకూ అధీశ్వరుడైన వానిని శరణుగోరుతున్నాను. ఈ (ప్రభువు దయతో 
తనతో సమానమైన సంతానమును నాకు (ప్రసాదించు గాక!” అని అత్రి మహర్షి తన మనస్సులో 
భావింపసాగాడు. 


చ. మునుకొని యత్తపోధనుని మూర్దజమైన తపఃకృశానుచే 
తను ద్రిజగంబులుం గరగ తప్తములై నను జూచి బంకజా 
సన మురశాసన త్రిపురశాసను లచ్చటి కేగి రప్పరో 
జనసురసిద్ద సాధ్యమునిసన్నుత భూరియశోభిరాములై. 14 


నాల్గవ స్కంధము 5 


న మహాతపస్వి అత్రిమహాముని శిరస్సునుండి ఆవిర్భవించిన అగ్ని జ్వాలలవల్ల మూడు లోకాలూ 
కరగి వేడెక్కాయి. అప్పుడు అప్పరసలు, దేవతలు, సిద్దులు, సాధ్యులు, మునులు, తమ యశోగానం 
చేస్తూ వుండగా బ్రహ్మ, విష్ణు మహేశ్వరులు అత్రి మహాముని ముందు సాక్షాత్కరించారు. 

వ. అట్టు మునీంద్రు నాశ్రమంబు డాయం జను నవసరంబున. 15 


చ. అనఘతపోభిరాము(డగు నత్రిమునీంద్రు(డు గాంచె. దప్త కాం 
చన ఘన చంద్రికా రుచిర చారుశరీరుల హంస నాగ సూ 
దన వృషభేంద్రవాహుల నుదారకమండలు చక్ర శూల సా 
ధనుల విరించి విష్ణు పురదాహుల వాక్కమలాంబికేశులన్‌. 16 

డన ఆర్య bo va 

ఈ విధంగా సరస్వతీ లక్ష్మీ గౌరీ వల్లభులైన (త్రిమూర్తులు అత్రి ఎదుట నిలిచారు. బ్రహ్మ 
మేలిమి బంగారువలె పసుపుపచ్చగా ఉన్నాడు. విష్ణువు మేఘంవలె నల్లగా ఉన్నాడు. శివుడు వెన్నెలవలె 
తెల్లగా ఉన్నాడు. బ్రహ్మ హంసను, హరి గరుత్మంతుని, శివుడు వృషభాన్ని అధిష్టించి ఉన్నారు. బ్రహ్మ 
కమండలువును ధరించాడు. విష్ణువు చేతిలో చక్రం ఉన్నది. శివుని చేతిలో (త్రిశూలం ఉన్నది. 

వ. మటేయు( గృపావలోకన మందహాస సుందర వదనార విందంబులు గల మహాత్ముల సందర్శించి 
యమందానంద కందళిత హృదయారనిందుండై సాష్టాంగదండ ప్రణామంబు లాచరించి పుష్పాంజలి 
గావించి నిటలతట ఘటిత కర పుటుండై దుర్నిరీక్ష్యం బైన తత్తేజోవిశేషంబు( దేజి చూడంజాలక ముకుళిత 
నేత్రుండై తత్సదాయత్త చిత్తుం డగుచు సర్వలోక ప్రశంస్యంబు లైన మృదుమధుర గంభీర భాషణంబుల 
నిట్లని స్తుతియించె. 17 

* త్రిమూర్తులు అత్రివైపు కరుణాకటాక్షవీక్షణాలు (ప్రసరింపజేశారు. వారి ముఖాలలో చిరునవ్వులు 

చిందులాడుతున్నవి. అత్రిమహర్షి ఆ మహాత్ములను చూచి పట్టరాని ఆనందంతో పొంగిపోయాడు. సాగిలపడి 

నమస్కరించాడు. దోసిలినిండా పూలు నింపుకొని పుష్పాంజలి సమర్పించాడు. నుదుట చేతులు మోడ్చి 

నిలబడ్డాడు. కన్నులకు మిరుమిట్లు గొలిపే త్రిమూర్తుల దివ్య తేజస్సును చూడజాలక కన్నులు మూసుకున్నాడు. 
యి ey =D 

వారిపాదములందే తన మనస్సును లగ్నం చేసి మృదువుగా, మధురంగా, గంభీరంగా ఇలా స్తుతించాడు. 


పీ ప్రతి కల్పమందు సర్వ ప్రపంచోద్భవ స్థితి వినాశంబుల' జేయునట్టి 
మహిత మాయాగుణమయ దేహముల( బొల్బు నజ వాసుదేవ శివాభిధాన 
ములు గల్లు మీ పాదజలజాతములకు నే నతిభక్తి వందనం బాచరింతు; 
నఖిల చేతన మానసాగమ్య మన నొప్పు మూర్తులు గల్లు మీ మువ్వురందు. 


తే. బరంగ నాచేత. బిలువంగ6 బడిన ధీరు6 డెవ్వండే నొక్కరుని. బిల్వ నిపుడు మీరు 
మువ్వు రేతెంచుటకు నాదు బుద్ది విస్మ, యంబు గదిరెడి( జెప్పరే యనఘులార! 18 
*ఓ మహనీయులారా! (ప్రతికల్పంలోను మీరు సర్వప్రపంచాన్నీ సృజిస్తారు, పోషిస్తారు, నాశనం 
చేస్తారు, మీరు మాయాగుణ స్వరూపులు. (బ్రహ్మ విష్ణు మహేశ్వర స్వరూపులైన మీ పాదపద్మాలకు నేను 

భక్తిపూర్వకంగా ప్రణామం చేస్తున్నాను. చైతన్యవంతా లయిన మానవుల స్వాంతాలకు కూడ మీతత్త్యం 
అందదు. మీ ముగ్గురిలో నేను పిల్చిన మహాత్ముడు ఎవరు? నేను ఒక్కరినే పిలిచాను. మీరు ముగ్గురూ 
వేంచేశారు. నాకు వింతగా ఉన్నది. 


వ. అదియునుం గాక సంతానార్థంబు నానావిధ పూజలు గావించి నాచిత్తంబున ధరియించిన మహాతు శ్రి 
డొక్కరుండ యనిన నమ్మువ్వురు విబుధశ్రేష్టులు నతనిం గనుంగొని సుధామధురంబు లయిన 
వాక్యంబుల నిట్లనిరి. 19 


* నేను సంతానము కోసం పెక్కువిధాలైన పూజలు చేశాను. అయితే మనస్సులో నేను నిలుపుకున్న 
మహాత్ముడు ఒక్కడు మా(త్రమే అని అత్రిమహర్షి పలుకగా అప్పుడు (త్రిమూర్తులు అమృతము వలె తియ్యనైన 
మాటలతో ఇలా అన్నారు. 

క. విను మేము ముగుర మయ్యును, ననుపమమతి. దల(ప నేకమై యుందుము; నీ 

మనముందు నేమి గోరితి, వననయము నా కోర్కి సఫల మయ్యెడు( జుమీ! 20 


* మేము లెక్కకు ముగ్గురం అయినా వాస్తవానికి ఒక్కరమే. అందుకే నీవు ఒక్కరినే పిల్వగా 
మేము ముగ్గురమూ వచ్చాము. మేము ముగ్గురమూ వేరుకాదు. నీ మనసులోని కోరిక తప్పక నెరవేరుతుంది. 


క. మా మువ్వుర యంశంబుల, ధీ మంతులు సుతులు పుట్టి త్రిభువనములలో 
నీ మంగళగుణకీర్తిన్‌, శ్రీమహితము సేయంగలరు సిద్ధము సుమ్మీ! 21 


* మా ముగ్గురి అంశాలతో బుద్దిమంతులైన ముగ్గురు కుమారులు నీకు జన్మిస్తారు. వారు 
మంగళమయమైన నీ సత్కీర్తిని మూడులోకాలలో వ్యాపింప జేస్తారు. ఇది జరిగి తీరుతుంది. 


క. అని మునిచంద్రుండు తన మన, మున. గామించిన వరంబు బుధవరులు ముదం 
బున నొసంగి యతనిచే( బూ, జనముల బరితృప్తు లగుచు( జనిరి యథేచ్చన్‌. 22 


* ఈ విధంగా పలికిన వారై త్రిమూర్తులు మునీంద్రుడైన అత్రి తన మనస్సులో కోరుకున్న 
వరము ఆయనకు అనుగ్రహించారు. ఆ మహర్షి చేసిన పూజలకు సంతుష్టులై అంతర్జానం చెందారు. 
ఉ. ఆ సుచరిత్ర దంపతు లుదంచితలీల( గనుంగొనంగ న 
బ్బాసను నంశమందు నమృతాంశు(డు, విష్ణుకళన్‌ సుయోగ వి 
ద్యాసుభగుండు దత్తుడు, పురాంతకు భూరికళాంశమందు దు 
ర్వాసుండునై జనించి రనవద్యపవిత్ర చరిత్రు లిమ్ములన్‌. 23 


* పూతచరిత్రులై ఆ పుణ్యదంపతులకు బ్రహ్మదేవుని అంశ వల్ల చంద్రుడు జన్మించాడు. విష్ణుదేవుని 
అంశ వల్ల దత్తుడు పుట్టాడు. మహాదేవుని అంశ వల్ల దుర్వాసుడు కలిగాడు. ఆ ముగ్గురు పుత్రులు 
ఉత్తమగుణ సంపన్నులు. 

క. అంగిరసు( డనెడు మునికి(గు, లాంగన యగు శ్రద్దయందు నంచిత సౌంద 
ర్యాంగులు గూంతులు నలువురు, మంగళవతు లుదయమైరి మాన్యచరిత్రా! 24 


* మాననీయుడవైన విదురా! విను! అంగిరసుడు అను మునీం(ద్రునికి అర్హాంగియెన (శ్రద్దయందు 
సుగుణవతులూ, సుందరాంగులూ అయిన నలుగురు కుమార్తెలు కలిగారు. 
క. వారు సినీవాలి యును గు, హూ రాకానుమతు లన( నొప్పిరి;ి మణియు 
గోర సుతయుగము గలిగెను, స్వారోచిషమనువువేళ శస్తఖ్యాతిన్‌. 25 


ఆ నలుగురి పేర్లు సినీవాలి, కుహువు, రాక, అనుమతి. వీరుగాక అంగిరసునికి ఇద్దరు కొడుకులు 

కూడా కలిగారు! 

వ. వార లెన్వ రనిన భగవంతుం డగు నుచధ్యుండును బ్రహ్మనిష్టుండగు బృహస్పతియు ననం బ్రసిద్ది 
వహించిరి; పులస్త్యుండు హవిర్భుక్కను నిజభార్యయందు నగస్త్యునిం బుట్టించె; నా యగస్త్వుండు 
జన్మాంతరంబున జఠరాగ్ని రూపంబై ప్రవర్తించె; వెండియు నా పులస్త్యుండు విశవసునిం గలిగించె; 
నావిశ్రవసునకు “నిలబిలి యను భార్యవలనం గుబేరుండును, “గ్లైెకసి” యను దానివలన రావణ 
కుంభకర్ణ విభీషణులునుం బుట్టిరి; పులహునకు గతియను భార్యవలన( గర్మ(శ్రేష్టుండును 
వరీయాంసుండును సహిష్టుండును నను మువ్వురు గొడుకులు జనియించిరి. మజీయు. గ్రతువునకు( 
“గియ” యను భార్యయందు బ్రహ్మతేజంబున జ్వలించుచున్న షష్టిసహగస్ర సంఖ్యలు గల 
వాలఖిల్యులను మహర్షులు గలిగిరి; వసిష్టుం డూర్హయను భార్యయందు. జి త్రకేతుండును సురోచియు 
విరజుండును మితుండును నుల్చ్బణుండును వసుభృద్ద్యానుండును ద్యుమంతుండును నను 
సప్తబుషులను, భార్యాంతరంబున శక్తి ప్రముఖపుత్రులనుం బుట్టించె; నథర్వుం డనువానికి. “జిత్తి” 
యను భార్యయందు ధృతవ్రతుండు నశ్వశిరస్కుండు నయిన దధ్యంచుండు పుట్టె; మహాత్ముండగు 
భృగువు “ఖ్యాతి” యను పత్నియందు ధాతయు విధాతయు నను పుత్రద్వయంబును 
భగవత్సరాయణయగు “శ్రీ” యను కన్యకం బుట్టించె; నా ధాతృవిధాత్సలు మేరు వనువాని కూతు 
లయిన “యాయతి” “నియతు” లను భార్యలవలన మృకండప్రాణు లను కొడుకులం బుట్టించి; 
రందు మృకండునకు మార్కండేయుండును, బ్రాణునకు వేదశిరుం డను మునియు బుట్టిరి; 
భార్గవునకు నుశన యను కన్యయందు. గవి యనువా(డు పుట్టె; నిట్లు కర్ణము దుహిత లయిన 
కన్యకా నవకంబువలనం గలిగిన సంతానపరంపరలచే సమస్తలోకంబులును బరిపూర్ణంబు లయ్యె; 
నట్టి సద్యః పాపహరంబును శ్రేష్టతమంబును నైన కర్దమదౌహిత్రసంతాన ప్రకారంబు శ్రద్దాగరిష్ట 
చిత్తుండవగు నీకుం జెప్పితి; నింక దక్షప్రజాపతివంశం బెటింగింతు, వినుము. 26 

౫ జ్ఞానవంతుడైన ఉచథ్యుడు, బ్రహ్మణ్యుడైన బృహస్పతి అను ఆ కుమారు లిరువురూ చాలా 

ప్రసిద్దులు, పులస్త్యునికి “హవిర్భుక్కు” అనే భార్యవల్ల అగస్త్యుడు, విశ్రవసుడు అనే ఇద్దరు పుత్రులు 
జన్మించారు. వి(శ్రవసునికి “ఇలబిల” అనే భార్యవల్ల కుబేరుడూ, 'కైకసి' అనే భార్యవల్ల రావణుడు, కుంభకర్ణుడు, 
విభీషణుడు జన్మించారు. పులహునికి 'గతి" అనే భార్యవల్ల కర్మశ్రేష్టుడు వరీయాంసుడు, సహిష్టుడు అనే 


8 పోతన భాగవతము 


ముగ్గురు కొడుకులు ఉద్భవించారు. [క్రతువుకు “క్రియ” అనే భార్యవల్ల బ్రహ్మతేజోనిధులైన వాలఖిల్యులు 
అనే మహర్షులు కలిగారు. వారు అరవైవేలమంది. 


వసిష్టునికి “ఊర్ణి” అనే భార్యయందు చిత్రకేతుడు, సురోచి, విరజుడు, మిత్రుడు, ఉల్పణుడు, 
వసుభృద్ద్యానుడు, ద్యుమంతుడు అను ఏడుగురు బుషులు జన్మించారు. మరొక భార్యయందు శక్తి 
మొదలైన కొడుకులు కలిగారు అథర్వునికి “చిత్తి” అనే భార్య యందు ధృతవ్రతుడూ అశ్వశిరస్కుడూ 
అయిన దధ్యంచుడు జన్మించాడు. భృగువునకు ఖ్యాతి” అనే భార్యయందు ధాత, విధాత అనే ఇద్దరు 
కొడుకులూ, భగవద్భక్తురాలైన 'శ్రీ' అనే కుమార్తె ఉదయించారు. భృగువు పుత్రులయిన ధాత, విధాత 
అనువారు మేరుపు కుమార్తెలయిన “ఆయతి” “నియతి” అనే వారిని పెండ్లాడారు. ధాతకు “ఆయతి” 
వల్ల మృకండుడు పుట్టాడు. విధాతకు 'నియతి' వల్ల ప్రాణుడు జన్మించాడు. మృకండునకు మార్కండేయుడు 
జన్మించారు. (ప్రాణునకు వేదశిరుడు పుట్టాడు. భార్గవునికి 'ఉశని అనే భార్యవల్ల కవి జన్మించాడు. ఈ 
విధంగా కర్హముని తొమ్మండుగురు కూతుండ్రవల్ల కలిగిన సంతాన పరంపరలతో లోకాలన్నీ నిండిపోయాయి. 
కర్ణముని కూతుం(డ్ర సంతాన వృత్తాంతం నీకు చెప్పాను. ఈ వృత్తాంతం విన్నవారికి వెంటనే పాపాలు 
తొలగిపోతాయి. ఇక దక్షప్రజాపతి వంశాన్ని వివరిస్తాను. విను. 


జ దక్షప్రజాపతి సంతతి :- 


క. వనజజునివలన భవ మం, దిన యా దక్ష ప్రజాపతికి మను నిజనం 
దన యగు “ప్రసూతి” సతియం, దనఘా! పదియార్వు రుదయ మందిరి కన్యల్‌. 27 


* బ్రహ్మదేవుని నందనుడైన దక్షప్రజాపతికి స్వాయంభువ మనువుకూతు రయిన ప్రసూతి వల్ల 
పదహారుమంది కుమార్తెలు కలిగారు. 


న. ఇట్లావిర్భవించిన కన్యకలందు శ్రద్దయు మైత్రియు దయయు శాంతియు( దుష్టియు( బుష్టియు( 
బ్రియయు నున్నతియు బుద్ధియు మేధయు. దితిక్షయు హ్రీయు మూర్తియు నను నామంబులు 
గల పదుమువ్వురను ధర్మరాజున కిచ్చె, నొక్కకన్యక నగ్నిదేవునకును నొక్కతెం బిత్సదేవతలకును 
నొక్కతె జన్మమరణాది నివర్తకుండగు నభవునకుం బెండ్లి సేసె; నంత నాధర్మపత్నులయందు శ్రద్దవలన 
శుతంబును, మైత్రివలన( బసాదంబును, దయవలన నభయంబును, శాంతివలన సుఖంబును, 
దుష్టి వలన ముదంబును, బుష్టినలన స్మయంబును, గ్రియవలన యోగంబును, నున్నతినలన 
దర్పంబును, బుద్దివలన నర్ధంబును, మేధవలన స్మృతియు(, దితిక్షవలన క్షేమంబును, హ్రీవలన( 
బ్రశ్రయంబును, మూర్తినలన సకలకల్యాణ గుణోత్పత్తి స్థానభూతులగు నరనారాయణ లను బుషు 
లిద్దణును సంభవించిరి; వారల జన్మకాలంబున. 28 


* దక్షుడు తన పదహారుమంది పుత్రికలలో పదముగ్గురిని శ్రద్ద, మైత్రి, దయ, శాంతి, తుష్టి, పుష్టి 
ఉన్నతి, బుద్ది, మేధ, తితిక్ష, (హీ, మూర్తి అనే వారిని ధర్ముని కిచ్చి వివాహం చేశాడు. అగ్నిదేవునికి ఒక 

కుమార్తెను ఇచ్చాడు. పితృదేవతలకు ఒక కొమార్తెను ఇచ్చాడు. ఆద్యంతరహితుడైన శివునికి ఒక పుత్రికను 
సమర్పించాడు. ధర్ముని భార్యలలో (శ్రద్ద వల్ల (శ్రుతం, మైత్రి వల్ల ప్రసాదం, దయవల్ల అభయం, శాంతివల్ల 
సుఖం, తుష్టి వల్ల ముదం, పుష్టివల్ల స్మయం, క్రియవల్ల యోగం, ఉన్నతి వల్ల దర్పం, బుద్దివల్ల అర్థం, 
మేధవల్ల స్మృతి, తితిక్షవల్ల క్షేమం, ప్రావల్ల ప్రళయం, మూర్తివల్ల సకల కల్యాణగుణ సంపన్నులైన 
నరనారాయణులను ఇరువురు బుషులు జన్మించారు. 
సీ. గంధవాహుండు మందగతి ననుకూలుండై వీచె; నల్టిక్కులు విశద మయ్యె; 
నఖిలలోకంబులు నానందమును బొందె( దుములమై దేవదుందుభులు మోసెం; 
గర మొప్ప జలధుల కలక లడంగెను; మించినగతి( బ్రవహించె నదులు, 
గంధర్వ కిన్నర గానముల్‌ నీతెంచె; నప్పరోజనుల లాస్యములు సెలా; 
తే. సురలు గురియించి రందంద విరులవాన, మునిజనంబులు సంతోషమున( జెలంగి 
వినుతు లొనరించి; ర వ్వేళ విశ్వమెల్లం బరమమంగళమై యొప్పె భవ్యచరిత! 29 


౫ ఆ నరనారాయణు లుద్భవించిన శుభసమయంలో అనుకూల వాయువు చల్లగా మెల్లగ వీచింది. 
నాలుగు దిక్కులు (ప్రకాశించాయి. అఖిల లోకాలు ఆనందం పొందాయి. గగనాన దేవ దుందుభులు 
మోగాయి. సముద్రాలు కలతలు లేకుండా ప్రశాంతంగా ఉన్నాయి. నదులు వేగంగా ప్రవహించాయి. 
గంధర్వులూ, కిన్నరులూ గానం చేశారు. అప్పరలు నాట్యం చేశారు. సురలు విరులవాన కురిపించారు. 
మునులు సంతోషంతో స్తుతించారు. ప్రపంచమంతా పరమ మంగళోపేతమై భాసించింది. 

వ. ఆ సమయంబున బ్రహ్మాది దేవత లమ్మహాత్ముల కడకుం జనుదెంచి యిట్లని స్తుతియించిరి. 30 

x అప్పుడు (బ్రహ్మ మొదలైన దేవతలు, మహాత్ములయిన నరనారాయణుల దగ్గరకు వచ్చి యిలా 
సంస్తుతించారు. 

సీ గగనస్టలిం దోయ గంధర్వనగరాది రూప భేదము లట్టు రూఢి మెజసి 

యే యాత్మయందేని నేపారు మాయచే నీ విశ్వమిటు రచియింప( బడియె 
నట్టియాత్మ ప్రకాశార్థమై మునిరూపముల ధర్ముగృహమున బుట్టినట్టి 
సరమపురుష! నీకు. బ్రణమిల్లెైద; మదియు. గాక యీ సృష్టి దుష్కర్మవృత్తి 
తే. జరగనీకుండు కొణకునై సత్వగుణము, చే సృజించిన మ మ్మిట్లు శ్రీనివాస 
మైన సరసీరుహప్రభ నపహసించు, నీ కృపాలోకనంబుల నెమ్మింజూడు. 31 


౫ ఆకాశంలో గంధర్వనగరం పెక్కురూపాలు పొందుతుంది. గంధర్వనగరం వంటి ఈ విశ్వం 
నీమాయచేత సృజింపబడింది. నిన్ను నీవు లోకమునకు తెలియజేయుటకు నరనారాయణుల రూపాలతో 
ధర్ముని యింట అవతరించావు. అటువంటి మహాపురుషుడ వయిన నీకు నమస్కారం. సృష్టిలో దుష్కర్మలు 
జరుగకుండా ఉండటానికి సత్య్యగుణంతో నీవే మము సృబించావు. అటువంటి మమ్ము శ్రీదేవికి నివాసమైన 
పద్మశోభను పరిహసించే నీ కరుణార్టవీక్షణాలతో వీక్షించు. 

క. అని యిట్లు దేవగణములు, వినుతింప( గృపాకటాక్ష నీక్షణములచే 
గని వారు గంధమాదన, మున కేగిరి తండ్రి ముదము ముప్పిరిగొనంగన్‌. 32 


* ఆ విధంగా స్తుతించిన దేవతలపై తమ కరుణాకటాక్ష వీక్షణములు ప్రసరింపజేసి నరనారాయణులు 
ధర్మప్రమోద పరాయణులై గంధమాదన పర్వతానికి వెళ్ళిపోయారు. 


క. ధరణీభర ముడుపుట కా, నరనారాయణులు భువి జనన మనయము నొం 
దిరి యర్షున కృష్ణాఖ్యల౦ గురుయదువంశముల సత్వగుణయుతు లగుచున్‌. 33 


* ఆ నరనారాయణులే భూభారాన్ని తగ్గించటంకోసం “అర్జునుడు”, “కృష్ణుడు” అనే పేర్లతో కురు 
యదు వంశాలలో సత్త్వగుణ సంపన్నులై జన్మించారు. 


వ. మజీయు నగ్నిదేవునకు దక్షపుత్రియెన “స్వాహాదేవి” యను భార్యయందు హుతభోజను లగు 
పానకుండును, బవమానుండును, శుచియు నను మువ్వురు కొడుకులు గలిగిరి: వారివలనం 
బంచచత్యారింశత్సంఖ్య గల యగ్ను లుత్సన్నంబు లయ్యె; నిట్లు పిత్సపితామహ యుక్తంబుగా 
నేకోనపంచాశత్సంఖ్యలు గల యగ్నులు బ్రహ్మవాదులచే యజ్ఞకర్మంబులం దగ్నిదేవతాకంబులైన 
యిష్టులు దత్తన్నామంబులచేత( జేయంబడుచుండు; నా యగ్ను లెవ్వ రనిన నగ్నిష్వాత్తులు బర్హిషదులు 
సౌమ్యులు( బితలు నాజ్యపులు సాగ్నులు నిరగ్నులు నన నేడు దెణంగులై యుందురు. దాక్షాయణి 
యగు స్వధ యను ధర్మపత్నియందు వారల వలన “వయున” యు, “ధారిణి యు నను నిద్దణు కన్య 
లుదయించి జ్ఞానవిజ్ఞానపారగ లగుచు బ్రహ్మనిష్ట లయి పరణిరి; వెండియు. 34 


x అగ్నిదేవునకు దక్షుని కూతురయిన స్వాహాదేవి అను భార్యవల్ల పావకుడు, పవమానుడు, శుచి 
అను ముగ్గురు కొడుకులు కలిగారు. ఆ ముగ్గరివల్ల నలభైఐదు విధాలైన అగ్నులు ఉద్భవించాయి. తాత 
తండ్రులతో కూడి మొత్తం నలభై తొమ్మిది అగ్నులు అయినాయి. అగ్నిష్వాత్తులు, బర్మిషదులు, సౌమ్యులు, 
పితలు, ఆజ్యపులు, సాగ్నులు, నిరగ్నులు అని ఏడువిధాలైన ఆ అగ్నుల నామాలతో బ్రహ్మవాదులైన వారు 
యజ్ఞకర్మలలో ఇష్టులు నిర్వహిస్తుంటారు. దక్ష ప్రజాపతి పుత్రికయెన “స్వధ” అను భార్యవల్ల ఆ అగ్నులకు 
వయునయు, ధారిణి అను ఇద్దరు కన్యలు పుట్టారు. వారిరువురూ జ్ఞాన విజ్ఞాన పరాయణలు. (బ్రహ్మ నిష్ట 
కలవారు. 


-: ఈశ్వరునకు దక్షప్రజాపతికిని విరోధము సంభవించుట :- 


సీ. దక్షప్రజాపతి తనయ యా భవుని భార్యయు ననందగు “సతి” యను లతాంగి 
సతతంబు( బతిభక్తి సలుపుచుండియు.( దనూజాతలాభము నంద. జాలదయ్యె; 
భర్లుని దెస జాల బ్రతికూలు. డైనట్టి తమ తండ్రిమీ(ది రోషమున జేసి 
నలనేది తా ముగ్గవలె నిజయోగ మార్గంబున నాత్మదేహంబు విడిచె; 

తే. నని మునీంద్రుండు వినిపింప న మ్మహాత్ముం డైన విదురుండు మనమున నద్భుతంబు 


గదురం దత్కథ విన వేడ్క గడలుకొనంగ, మునివరేణ్యుని. జూచి యిట్లనియె మణియు. 35 


* సతీదేవి దక్షప్రజాపతి కూతురు. పరమశివుని భార్య. ఆ సతి అతిభక్తితో ప్రతినిత్యమూ పతిని 
సేవించింది. ఆమెకు సంతానం కలుగలేదు. పరమేశ్యరునిపట్ల పగబూనిన తన తండ్రిమీద కోపించి ఆ 
ఉత్తమ ఇల్లాలు యోగమార్గంలో తన శరీరాన్ని పరిత్యజించింది. 


అని మైత్రేయుడు విదురునితో చెప్పగానే విదురుడు ఆశ్చర్యపడి ఆ వృత్తాంత మంతా తెలుసుకోవాలనే 
కుతూహలంతో మునీం(ద్రుని ఇలా (ప్రశ్నించాడు. 


ర్‌ 


న 


చతురాత్మ! దుహితృవత్సలు(డైన దక్షుండు దన కూంతు సతి ననాదరము సేసి 
యనయంబు నఖిలచరాచర గురుడు ని ర్రైరుండు శాంతవిగ్రహుండు ఘనుడు 
జగముల కెల్లను జర్చింప దేవుండు నంచితాత్మారాము. డలఘుమూర్తి 
శీలవంతులలోన శ్రేష్టుండు నగు నట్టి భవునందు విద్వేషపడుట కేమి 


కారణము? సతి దా నేమి కారణమున, విడువరానట్టి ప్రాణముల్‌ విడిచె? మటియు 
శ్వశుర జామాతృ విద్వేష సరణి నాకు, దెలియ నానతి యిమ్ము సుధీవిధేయ! 36 


* సుధీజనవిధేయా! మైత్రేయా! దక్షునికి తన పుత్రికలపై (పేమ ఎక్కువ కదా! అటువంటి దక్షుడు 
కూతురైన సతీదేవిని అవమానించటానికీ కారణం ఏమిటి? శంకరుడు సమస్త చరాచరాలకు గురువు. 
ఎవరినీ ద్వేషింపనివాడు. ప్రశాంతమూర్తి, మహానుభావుడు. ఎల్లలోకాలకూ దేవుడు. ఆత్మారాముడు. 
విశ్చేశ్చరుండు. శీలవంతులలో అగ్రేసరుడు. అటువంటి మహాదేవుని దక్షుడు ద్వేషించటానికి కారణం ఏమిటి? 
ఏ హేతువుచేత సతీదేవి ఏమీ చేయలేని అమాయకు రాలివలె తన నిండు ప్రాణాలు విడిచింది. మామయైన 
దక్షునికీ, అల్లుడైన శివునికీ విరోధం ఎలా సంభవించింది? నాకు ఈ కథ వినాలని వేడుకగా ఉన్నది. 
దయచేసి సెలవీయండి. 


క 


అని యడిగిన నన్విదురుని, గనుగొని మైత్రేయు. డనియె. గౌతుక మొప్పన్‌ 
విను మనఘ! తొల్లి బ్రహ్మలు, జననుతముగ( జేయునట్టి సత్రము. జూడన్‌. 37 


చ. సరసిజగర్భ యోగిజన సర్వ సుపర్వమునీంద్ర హవ్య భు 


కృరమబుుషి ప్రజాపతులు భక్తి మెయిం జనుదెంచియుండ న 
త్తరణిసమాన తేజుండగు దక్షుడు వచ్చిన దత్సదస్యు లా 
దరమున లేచి; రప్పుడు పితామహభర్లులు దక్క నందబున్‌. 38 


* అప్పుడు మైత్రేయ మహర్షి విదురునితో ఇలా చెప్పసాగాడు. 


12 పోతన భాగవతము 


అయ్యా! విను. పూర్వం (బ్రహ్మవేత్తలు గొప్ప యజ్ఞం (ప్రారంభించారు. ఆ మహాయజ్ఞాన్ని చూడటానికి 
శివుడు, బ్రహ్మదేవుడు, యోగీశ్వరులు, దేవతలు, మునీంద్రులు, మహర్షులు, ప్రజాపతులు మొదలైన 
వారంతా పరమాసక్తితో వచ్చారు. అప్పుడు అక్కడికి ప్రభాకర తేజోవిరాజితుడైన దక్షుడు కూడ 
అరుదెంచాడు. దక్షుని చూడగనే సభలోనివారు లేచి నిలబడ్డారు. (బ్రహ్మ, శివుడు మాత్రం లేవలేదు. 


క. చనుదెంచిన యా దక్షుండు, వనజజునకు మొక్కి భక్తివశులై సభ్యుల్‌ 
దన కిచ్చిన పూజలు గై, కొని యర్హాసనమునందు. గూర్చుండి తగన్‌. 39 


* అప్పుడు దక్షుడు (బ్రహ్మకు నమస్కరించాడు. సభ్యులు భక్తితో తనకు చేసిన పూజలను 
అందుకున్నాడు. తనకు తగిన పీఠంపై కూర్చున్నాడు. 


తే. తన్ను. బొడగని సభ్యు లందును లేవ, నాసనము దిగనట్టి పురారివలను 
గన్ను గొనలను విస్సులింగములు సెదరం జూచి యిట్లను రోషవిస్సురణ మెజయ. 40 


* తనను చూచి సభ్యులందరూ లేచి గౌరవించారు. కాని తన అల్లుడైన శివుడు మాత్రం తన 
పెద్దరికం గుర్తించి గద్దె దిగలేదు. దక్షుడికి తలకొట్టినట్టయింది. అతడు తన కంటి కొనలనుండి మంటలు 
విరజిమ్ముతూ ముక్కంటిని చూపించుతూ కోపంతో ఇలా అన్నాడు. 


తే. వినుండు మీరలు రొదమాని విబుధ ముని హు, తాశనాది సురోత్తములార! మోహ 
మత్సరోక్తులు గావు! నా మాట లనుచు, వారి కందణ కా పురవైరి. జూసి, 41 


* “దేవతలారా! మునులారా! అగ్నిభట్టారకులారా! మీరందరూ సద్దుచేయకుండా వినండి. నా మాటలు 
అజ్ఞానంతో అసూయతో పలికేవి కానే కావు” అని వారందరి ముందూ ఇందుశేఖరుని ఇలా నిందించాడు. 


సీ, పరికింప నితండు దిక్సాలయశోహాని కరు డీ క్రియాశూన్యపరుని చేత 
గరమొప్ప సజ్జ్ఞనాచరితమార్గము దూషితం బయ్యె; నెన్న గత త్రపుండు 
మహితసావిత్రీ సమానను సాధ్వి నస్మత్తనూజను మృగశాబనేత్ర 
సకల భూమీసుర జనసమక్షమున మర్కటలోచను(డు కరగ్రహణ మర్జి 
తే. జేసి తా శిష్యభావంబు( జెందు టాత్మ, దలంచి ప్రత్యుద్గమాభివందనము లెలమి 
నడపకుండిన మాననీ; నన్ను గన్న, నోరిమాటకు( దన కేమి గోరువోయె. 42 


* ఈ శివుడు దిక్సాలకుల కీర్తిని నేలపాలు చేస్తున్నాడు. ఇతడు (క్రియాశూన్యుడు. సత్పురుషులు 
నడిచే మార్గం ఇతనివల్ల చెడిపోయింది. ఇతనికి సిగ్గు లేదు. సావిత్రీదేవివంటి సాధ్వీశిరోమణి అయిన నా 
కుమార్తెను, ఆకర్ణాంత విశాలనేత్రను ఈ కోతికన్నులవాడు పెద్దల సమక్షంలో కోరి పెండ్డి చేసుకున్నాడు. 
అందుచేత గొప్పవాడు అయ్యాడు. అది గ్రహించి మర్యాదగా నాకు ఎదురు వచ్చి నమస్కరించకపోతే 
పోనీయండి. నన్ను చూచి పలుకరిస్తే తన నోటి ముత్యాలు రాలిపోతాయా? 


నాల్గవ స్కంధము 13 


అనయంబు లుప్తక్రియా కలాపుండు మానహీను(డు మర్యాద లేనివాండు 
మత్త ప్రచార డున్మత్తప్రియుండు దిగంబరుండు భూతప్రేత పరివృతుండు 
దామసప్రమథ భూతములకు నాధుండు భూతిలిప్తుం డస్థిభూషణుండు 
నష్టశౌచుండు నున్మదనాథుండును దుష్టహదయు( డుగ్రుండును బరేతభూ ని 


జా 


తే. కేతనుండు వితతస్రస్తకేశు. డశుచి, యయిన యితనికి శివనాము( డను ప్రవాద 
మెటులు గలిగె? నశివు(డగు నితని నెటింగి, యెజింగి వేదంబు శూద్రున కిచ్చినటులు. 43 


న. ఇతనికి సన్మత్తనూజను విధిప్రేరితుండనై యిచ్చితి. 44 


* ఈ శివుడు వేదాలలో చెప్పబడిన కర్మలు చేయడు. ఇతనికి మానాభిమానాలు లేవు. మట్టు 
మర్యాదలు తెలియవు. మదించి తిరుగుతాడు. పిచ్చివారికి ప్రియమైనవాడు, దిసమొలవాడు. ఇతనిని 
భూతాలూ, 'ప్రేతాలూ చుట్టు ముట్టి కొలుస్తుంటాయి. ఇతడు తామసులైన ప్రమథగణాలకూ భూతగణాలకూ 
(ప్రభువు. ఒడలంతా బూడిద పూసుకుంటాడు. ఎముకల దండలు ధరిస్తాడు. శుచిలేనివాడు. మతిలేనివారికి 
అధిపతి. మలిన మనస్కుడు. భయంకర మైనవాడు. వల్లకాటిలో కాపుర ముంటాడు. జుట్టు విరబోసుకొని 
తిరుగుతాడు. ఇతడు అపవిత్రుడు. ఇతనికి “శివు” డనే మంచి పేరును ఎవరు ఇచ్చారు? తెలిసి తెలిసి 
అశివుడయిన ఈ శివునికి బ్రహ్మమాట విని, వేదమును శూ(ద్రునకు ఇచ్చినట్లు నా పుత్రికను ఇచ్చాను. 

క. అని యిట్టుల ప్రతికూల వ, చనములు దక్షుండు వలికి 'శపియింతును శ 

ర్వుని నని జలములు గొని కర, మున, నిలిచిట్లనియె, రోషమున ననఘాత్మా! 45 


* అని ఈ విధంగా దక్షుడు నిటలాక్షుణ్ణి నిందించి శంకరుని శపించటంకోసం శాపజలాలను 
చేతిలో (గ్రహించి రోషావేశంతో ఈ విధంగా అన్నాడు. 


క. ఇత డింద్రోపేంద్రపరీ, వృతుండై మఖసమయమున హవిరాగము దే 
వతలం గూడంగ మహిత ని, యతి. బొందక యుండుగాక యని శపియించెన్‌. 46 


౫ “ఈ శివుడు ఇంద్రుడు, విష్ణువు మొదలగు దేవతలతోపాటు యజ్ఞంలో హవిర్భాగం పొందకుండు 


గాక!” 


వ. ఇట్లు దక్షుండు పల్కిన గర్హితవాక్యంబులు వినిందితంబులుగ నుండియును నర్గాంతరంబున 
వాస్తవంబు లగుచు భగవంతుండగు రుద్రునందు ననిందితంబులై స్తుతి రూపంబుల నొప్పె౮ 
దదనంతరంబ రుద్రునకు శాపం బిచ్చిన కారణంబున దక్షుండు సదస్యముఖ్యులచే నకృత్యం బని 
నిషేధింప బడి ప్రవృద్దంబయిన కోధంబుతోడ నిజనివానంబునకుం జనియె; నంత 
గిరిశానుచరాగ్రేసరుం డగు నందికేశ్వరుండు దక్షుండు నిటలాక్షుని శసియించిన శాపంబు; నతని 
బల్కిన యనర్హ, వాక్యంబులును విని కోపారుణిత లోచనుండై యిట్లను; నీ దక్షుండు మర్యశరీరంబు 
శ్రేష్టంబు గాదలంచి యప్రతిద్రోహియైన భగవంతునందు భేదదర్శియై యపరాధంబు గావించె; 
నిట్టి మూఢాత్ముండు దత్వవిముఖుండగు; మతేయుం గూట ధర్మంబు లయిన నివాసంబుల 

గామ్యసుఖ కాంక్షలం జేసి సక్తుండై యర్హవాదంబు లయిన వేదంబులచే నష్టమనీషం గలిగి 
కర్మతంత్రంబు విసృతంబు సేయు; వెండియు దేహాదికంబు లుపాదేయంబులుగా. దలంచుచు 
బుద్ధిచేత నాత్మతత్వంబు మజుచి వర్తించుచు( బశుప్రాయుండై స్రీకాముండు నగు నిదియునుం 
గాక దక్షుం డచిరకాలంబున మేషముఖుండగు నని మటియు. 47 
* దక్షుని నిందావాక్యాలు పైకి అనుచితాలుగా తోచినా మరొక అర్థంలో వాస్తవాలై, సముచితాలై 
పూజ్యాడైన శివునికి పొగడ్రలే అయ్యాయి. శివుని శపించిన దక్టుణ్ణి చూచి సభ్యులు “నీవు చేసినది చెడ్డపని” అని 
అడ్డుకున్నారు. దానితో దక్షుడు ఆగ్రహోదగ్రుడై చెరచెర లేచి తన గృహానికి వెళ్ళిపోయాడు. ఆ తరువాత 
శివుని సేవకులలో (శ్రేష్టుడైన నందికేశ్వరుడు దక్షుడు పరమేశృరుణ్ణి నిందించటం శపించటం విని కోపంతో 
కన్నులెర్రవారగా ఇలా అన్నాడు. ఈ దక్షుడు తన మర్త్యశరీరం గొప్పది అని భావించాడు. తనకు తిరిగి 
కీడుచేయకుండా శాంతుడై ఉన్న దేవదేవునికి అపరాధం చేశాడు. వీడు భేదదర్శి. ఇటువంటి మూర్దునికి 
తత్త్యదర్శనం లభించదు. వీడు కుటిల ధర్మాలను ఆశ్రయించి నీచసుఖాలపై కోర్కెలు పెంచుకున్నాడు. 
వేదాలలోని అర్థవాదాలను నిజమని నమ్మాడు. దేహమునే ఆత్మగా భావిస్తాడు. అందుచేత వీడు సత్యమైన 
ఆత్మతత్త్వాన్ని విస్మరించి పశువుతో సమానమౌతాడు. వీడు ప్రీలోలుడై చెడిపోతాడు. అంతేకాదు. ఈ దక్షుడు 
తొందరలోనే “గొరైతలవాడు” అగుగాక! 


ను. అనయంబుం దనమానసంబున నవిద్యల్‌ ముఖ్యతత్వంబుగా 
గని గౌరీశు. దిరస్కరించిన యసత్కర్మాత్ము నీ దక్షుని 
న్ననువర్తించినవారు సంసరణకర్మారంభులై నిచ్చలున్‌ 
జననం బందుచు( జచ్చుచున్‌ మరల నోజం బుట్టుచున్‌ వర్తిలున్‌. 48 
ఈ దక్షుడు అజ్ఞానాన్నే జ్ఞానంగా భ్రమించే దేవదేవుడైన మహాదేవుని నిందించాడు. వీడు మహాపాపి. 
వీనిని అనుసరించే వారు సర్వదా సంసారంలో చిక్కుకుని పుట్టుతూ చస్తూ మళ్లీ పుట్టుతూ ఉందురుగాక! 


వ. అదియునుంగాక యీ హరద్వేషులై న ద్విజు లర్హవాదబహుళంబులైన వేద వాక్యంబుల వలన 
మధుగంధ సమంబైన చిత్తక్షోభంబుచేత విమోహిత మనస్కులయి కార్మాసక్తు లగుదురు; మటియును భక్ష్యాభక్ష్య 
విచారశూన్యులై దేహాదిపోషణంబుకొణకు ధరియింప( బడిన విద్యాతపోవ్రతంబులు గల వారలై ధనదేహేంద్రి 
యంబుల యందు. బ్రీతిం బొంది యాచకులై నిహరింతు రని నందికేశ్వరుండు బ్రాహ్మణ జనంబుల శపియించిన 
వచనంబులు నిని భృగుమహాముని మరల శసియింపం బూని యిట్లనియె. 49 

* అంతేకాదు శివుని ద్వేషించే ఇందలి (బ్రాహ్మణులు అర్థవాదాలతో నిండిన వేదవాక్యాలవల్ల కల్లు 
కైపువంటి మనోమాలిన్యంతో కలతచెంది మోహపడి అసత్కర్మలపై ఆసక్తి పెంచుకుంటారు. “తినదగినవి”, 
“తినదగనివి” అనే ఆలోచన నశించి అన్నింటిని ఆరగిస్తారు. విద్యనూ, తపస్సునూ, (వ్రతాలనూ పొట్టకోసమే 
అవలంబిస్తారు. ధనంమీదా, దేహంమీదా, ఇం(ద్రియాలమీదా ఆదరాభిమానాలు కలవారై యాచకులై 
సంచరించుతారు అని నందికేశ్వరుడు అచ్చటి (బ్రాహ్మణులను శపించాడు. నందీశ్వరుని శాపవాక్కులు విని 
భృగుమహాముని తిరిగి యిలా శపించాడు. 

తే. వసుధ నెవ్వారు ధూర్దటివ్రతులు వారు, వారి కనుకూలు రగుదు రెవ్వారు వారు 
నట్టి సచ్చాస్త పరిపంథు లైనవారు, నవని( “బాషండు” లయ్యెద రని శపించె. 50 


౫ ఈ లోకంలో ఎవరు శివదీక్షాపరాయణులో, ఎవరు వారిని అనుసరించేవారో వారంతా శా(స్తాలకు 
విరోధులై పాషండులు అగుదురు గాక! 


సీ. సకల వర్గాశ్రమాచార హేతువు లోకమునకు మాంగళమార్గమును, సనాత 
నము బూర్వబుషి సమ్మతము, జనార్షనమూలమును, నిత్యమును, శుద్దమును, శివంబు, 
నార్యపథానుగం బగు వేదమును విప్రగణము నిందించిన కారణమున 
నే శివదీక్ష యందేని మధ్యమ పూజ్యూ( డై భూతపతి దైన మగుచు నుండు 
తే. నందు మీరలు భస్మజటాస్టిధార, ణముల( దగి మూఢబుద్దులు నష్టశౌచు 
లై నశింతురు పాషండు లగుచు ననుచు, శాప మొనరించె నా ద్విజసత్తముండు. 51 


వ. ఇట్లన్యోన్యంబును శాపంబులం బొందియు భగవదను[గ్రహంబు గలవార లగుటం జేసి నాశంబు 
నొందరై; రట్టియెడ విమనస్కుం డగుచు ననుచరసమేతుండై భవుండు సనియె నంత. 52 


* ఎందువల్లనంటే వినండి. సమస్తమైన వర్గాశ్రమాచారాలను విధించేది వేదం. వేదం లోకాలకు 
క్షేమం కలిగిస్తుంది. అది సనాతనమైనది. దానిని పూర్వబుషిపుంగవు లందరూ అంగీకరించారు. వేదం 
విష్ణువునుండి ఆవిర్భవించింది. అది శాశ్వతమైనది. పరిశుద్దమైనది. మంగళప్రదమైనది. దానిని ఆర్యులైనవారు 
అనుసరిస్తారు. అటువంటి వేదాన్నీ (బ్రాహ్మణులనూ నీవు నిందించావు. అందుచేత శివదీక్షను గొనువారికి 
మద్యం పూజ్యమగుగాక! శివవ్రతులు భస్మమునూ, జడలనూ, ఎముకలనూ ధరింతురు గాక! మూర్చులై 
శుచిత్వము లేని వారై పాషండులై నశింతురుగాక! 

ఈ విధంగా నందీశ్వరుడూ, భృగుమహర్షీ ఒకరినొకరు శపించుకున్నారు. అయినా దైవాను[గ్రహంవల్ల 
వారు నశింపలేదు. అప్పుడు వ్యాకుల హృదయుడై శివుడు అనుచరులతో అక్కడనుండి వెళ్ళిపోయాడు. 

సీ. అనఘాత్మ! యే యజ్ఞముందు సర్వశ్రేష్టుండగు హరి సంపూజ్యూ(డై వెలుంగు 

నట్టి యజ్ఞంబు సమ్యగ్విధానమున సహస్రవత్సరములు నజు( డొనర్భె( 
గరమొప్ప నమర గంగాయమునా సంగమావని( గలుగు ప్రయాగయందు 
నవభృథస్నానంబు అతిభక్తి. గావించి గతకల్మషాత్ములై ఘనత కెక్కి 


తే. తగ నిజాశమభూముల దలంచి వార, లందణును వేడ్కతో( జని రనుచు విదురు 
నకును మై త్రేయు(డను మునినాయకుండు, నెటు(గ వినిపించి వెండియు నిట్టు లనియె. 53 


* సర్వ్రేష్ణుడైన నారాయణుడు యజ్ఞంలో పూజనీయుడు. అటువంటి యజ్ఞాన్ని బ్రహ్మణ్యులు 
వేయి సంవత్సరాలు యథావిధిగా చేశారు. గంగానదీ, యమునానదీ సంగమించు ప్రయాగక్షేత్రంలో సదస్యులు 
దీక్షా స్నానాలు చేసి పాపాలు పోగొట్టుకొని తమ తమ ఆ(శ్రమాలకు వెళ్ళిపోయారు అని మైత్రేయ మహర్షి 
విదురునితో మళ్లీయిలా చెప్పసాగాడు. 

-: దక్షప్రజాపతి యజ్ఞము చేయునపుడు దాక్షాయణి యచ్చటికి( బోవుట :- 


వ. అంత శ్వశురుండగు దక్షునకు జామాతయైన భర్గునకు నన్యోన్య విరోధంబు వెరు(గుచుండ 
నతిచిరంబగు కాలం బరిగెనంత దక్షుండు రుద్రవిహీనంబగు యాగంబు లేనిది యైనను శర్వుతోడి 
పూర్వవిరోధంబునను బరమేష్టి కృతంబైన సకల ప్రజాపతి విభుత్వగర్వంబుననుం జేసి బ్రహ్మనిష్టులగు 
నీశ్వరాదుల ధిక్కరించి యరుద్రకంబుగా వాజపేయ సవనంబు గావించి తదనంతరంబ బృహస్పతిసవన 
నామకంబైన మఖంబు సేయ నుపక్రమించిన నచ్చటికిం గ్రమంబున. 54 


* మామయెన దక్షునికీ, అల్టుడైన శివునికీ పరస్పర వైరం నానాటికీ పెరిగింది. ఇలా చాలా కాలం 
గడచింది. బ్రహ్మ దక్షుణ్ణి ప్రజాపతు లందరికీ అధ్యక్షుణ్ణి చేశాడు. ఆ అధికారగర్వంచేతనూ, పరమేశ్వరునిపై 
ఉన్న పగచేతనూ దక్షుడు (బ్రహ్మవేత్తలనూ పరమేశ్వరుణ్లీ ధిక్కరించి రుద్రహీనమైన “వాజపేయము” 
అనే యజ్ఞం చేశాడు. శివుడు లేనిది యజ్ఞం ఉండదు. అయినా దక్షుడు ఆ విధంగా చేశాడు. వాజపేయం 
చేసిన తరువాత “బృహస్పతి సవనం” అనే యజ్ఞాన్ని చేయటానికి దక్షుడు పూనుకున్నాడు. 

చ. కర మనురక్తి న మ్మఖము గన్లొను వేడుక తొంగలింపంగా 

బరమముని ప్రజాపతి సుపర్వ మహర్షి వరుల్‌ సభార్యులై 
పరువడి వచ్చి యందణు శుభస్టితి దీవన లిచ్చి దక్షుచేం 
బొరి( బొరి నచ్చటన్‌ విహిత పూజల నొందిరి సమ్ముదంబున్‌. 55 


* ఆ “బృహస్పతి సవనం” చూడాలని వేడుకతో మునులూ, ప్రజాపతులూ, దేవతలూ, మహర్షులూ 
భార్యాసహితులై వచ్చారు. దక్టుణ్ణి దీవించారు. దక్షుడు చేసిన పూజలను సంతోషంగా అందుకున్నారు. 


తే. దక్షతనయ సతీదేవి దవిలి యాత్మ, సదనమున నుండి జనకుని సవనమహిను 
గగన చరులు నుతింప నా కలకలంబు, నిని కుతూహలిని యయి విన్వీథి. జూడ. 56 


వ. అయ్యవసరంబున( దదుత్సవ దర్శన కుతూహలులై సర్వ దిక్కులవారును జనుచుండి; రా 
సమయంబున. 57 


* దక్షుని యజ్ఞ వైభవాన్ని కొనియాడుతూ దేవతలు ఆకాశంలో వెళ్ళుతున్నారు. ఆ కలకలాన్ని 
కైలాసంలో ఉన్న దక్షుని కూతురైన సతీదేవి ఆలకించి కుతూహలంతో పైకి చూచింది. 


అప్పుడు తన తండ్రి దక్షప్రజాపతి చేసే యజ్ఞాన్ని చూడాలనే ఉత్సాహంతో సమస్త దిక్కులలోనూ 
ఉండేవారు వెళ్తున్నారు. 


సీ. తనరారు నవరత్న తాటంక రోచులు చెక్కుటద్దములతో. జెలిమిసేయ 
మహనీయ తపనీయనుయ పదకద్యుతు లంసభాగంబుల నావరింప 
నంచిత చీని చీనాంబర ప్రభలతో మేఖలాకాంతులు మేలమాడ( 
జంచల సారంగ చారు విలోచన ప్రభలు నల్లిక్కుల. బ్రబ్బికొనంగ 

తే. మించు వేడుక భర్భసమేత లగుచు, మానితంబుగ దివ్యవిమానయాన 
లగుచు నాకాశపథము నరుగుచున్న, ఖచర గంధర్వ కిన్న రాంగనల. జూచి. 58 


* ఉరకలు వేసే ఉత్సాహంతో తమ తమ భర్తలతో గూడి దివ్యవిమానాలు అధిరోహించి దేవతా(స్త్రీలు 
ఆకాశంలో వెళ్ళుతూ ఉంటే సతీదేవి చూచింది. ఆ స్త్రీలు చెవి కమ్మలు నవరత్నాలు దాపినవి. ఆ చెవికమ్మల 
కాంతులు అద్దాలవంటి చెక్కిళ్లపై పడుతున్నవి. మేలిమి బంగారుతో చేయబడిన కాంతులు మూపులపై 
వ్యాపిస్తున్నవి. చీని చీనాంబరాల కాంతులు మొలనూళ్ళ కాంతులతో కలిసి మెరుస్తున్నవి. లేడి కన్నులవంటి 
కన్నుల వెలుగులు నాలుగు దిక్కులకూ (ప్రసరిస్తున్నవి. 

క. సతి దన పతి యగు నా పశు, పతిం జూచి సముత్సుకతను భాషించె; ప్రజా 

పతి మీ మామ మఖము సు, వ్రతమతి నొనరించుచున్న వాండంట వింటే; 59 


* అప్పుడు సతీదేవి అతిశయించిన కుతూహలంతో తన ప్రాణపతియైన పరమేశ్వరుని చూచి ఇలా 
అన్నది. “విన్నారా! మీ మామగారైన దక్షప్రజాపతి దీక్షాపరుడై యజ్ఞం చేస్తున్నాడట. 


క. కావున నయ్యజ్ఞమునకు, నీ విబుధగణంబు లర్ధి నేగెద; రదిగో; 
దేవ! మన మిప్పు డచటికిం, బోవలె నను వేడ్క నాకు బుట్టెడు నభవా! 60 


* ఆ యజ్ఞాన్ని చూడాలనే వేడుకతో అదుగో ఆ దేవతలంతా గుంపులుగా వెళ్ళుతున్నారు. చూడండి! 
స్వామీ! మనమూ అక్కడికి వెళ్ళాలి అనే కోరిక నాకు కలుగుతుంది. 


క ఆ యజ్ఞము గనుగొనశా, నా యనుజలు భక్తి. బ్రాణనాథుల తోడం 
బాయక వత్తురుమనముం, బోయిన నే వారి నచట బొడగన. గల్లున్‌. 61 


* నాయనగారి యజ్ఞాన్ని చూడటానికి నా తోబుట్టిన వాళ్ళంతా తమ తమ భర్తలతో తప్పకుండా 
వస్తారు. మనమూ వెళ్ళినట్లయితే అక్కడ వారందరినీ చూచే అవకాశం నాకు కలుగుతుంది. 


క. జనకుని మఖమున కర్ణ్థిం, జని నీతో బారిబర్హ సంజ్ఞికత( గడుం 
దనరిన భూషణముల( గై, కొన వేడ్క జనించె నీశ! కుజనవినాశా? 62 


* శంకరా! దుష్టజన నాశంకరా! నా తండ్రి చేసే యజ్ఞానికి మీతో కలిసి వెళ్ళి అక్కడ నగలూ 
నాణ్యాలూ మొదలైన కానుకలను స్వీకరించాలని నాకు కోరిక ఉన్నది. 


క. నాతోడను స్నేహము గల, మాతను దత్సోదరీ సమాజము బుషిసం 
ఘాతకృత మఖసమంచిత, కేతువు( గన వేడ్క గగనకేశ! జనించెన్‌. 63 


* నా పై అనురాగం గల తల్లినీ, అక్కచెల్లెండ్రనూ, బుషులు జరిపించే ఆ మహాయజ్ఞాన్ని చూడాలని 
వేడుక పడుతున్నాను. 

వ. అదియునుంగాక! దేవా! మహాశ్చర్యకరంబై గుణత్రయాత్మకంబగు ప్రపంచము భవదీయ మాయా 
వినిర్మితం బగుటం చేసి నీకు నాశ్చర్యకరంబుగా; దయినను భవదీయ తత్వం బెణుంగ( జాలక 
కామినీస్వభానంబు గలిగి కృపణురాలనై మదీయ జన్మభూమి గనుంగొన నిచ్చగించితి నని వెండియు 
నిట్లనియె; 64 


* స్వామీ సత్ఫ్యరజస్తమో గుణాత్మకమైన ఈ (ప్రపంచం చాల ఆశ్చర్యకర మైనది. మీరు దీనిని మీ 
మాయచేత సృజించారు. కాబట్టి మీకు ఆశ్చర్యం కలిగించదు, కాని నేను స్త్రీని. మీ సృష్టిరహస్యం 
తెలిసి కోలేనిదాన్ని, ఒక్కమాటు నా పుట్టిల్లు చూడాలని అనుకుంటున్నాను. మిమ్మల్ని దీనంగా 
వేడుకుంటున్నాను- అని మళ్లీ ఇలా అన్నది. 


చ. ముదమున( దన్మభోద్భవ విభూతి. గనుంగొన నన్యకామినుల్‌ 
పదువులు గట్టి భూషణవిభాసితలై నిజనాథయు కలై 
మదకలహంస పాండుర సమంచిత దివ్యవిమానయానలై 
యదె చనుచున్నవారు గను మభపథంబున నీలకంధరా! 65 


* పరమేశ్వరా! మా తండ్రి మహావైభవోపేతంగా చేసే యజ్ఞాన్ని సందర్శించే నిమిత్తం సంతోషంతో 
దేవతాగస్తీలు గుంపులు గుంపులుగా వెళ్లుతున్నారు. వారంతా పలువిధాలైన ఆభరణాలు అలంకరించుకొని 
భర్తలతో కలిసి, రాజహంసల వలె తెల్లని రెక్కలతో కూడిన దివ్య విమానాలు ఆరోహించి ఆకాశమార్గంలో 
వెళ్లుతున్నారు. అదిగో! అటు చూడండి! 


క. అనఘా! విను లోకంబుల, జనకుని గేహమున గలుగు సకల సుఖంబుల్‌ 
తనయలు సని సంప్రీతిన్‌ గనుంగొన కే రీతి నిలుచు. గాయము లభవా! 66 


* మహాత్మా! లోకంలో తమ తండ్రి యింట జరిగే శుభకార్యాలను చూడటానికి వెళ్లకుండా ఏ ఆడు 
బిడ్డల ప్రాణాలు నిలుస్తాయి. మీరే చెప్పండి స్వామీ! 


క. అనయము. బిలువక యుండం, జన ననుచిత మంటివేని జనక గురు సుహృ 
జ్ఞననాయక గేహములకు(, జనుచుందురు సిలువకున్న సజ్జ్ఞను లభవా! 67 


౫ మహానుభావా! “ఎవరి ఇంటికికూడా పిలువకుండా వెళ్ళటం తగదు” అని మీరు అనవచ్చు. తండ్రి, 
గురువు, మిత్రుడు, రాజు మొదలగు వారియిండ్లకు పిలువకపోయినా సజ్జనులైనవారు వెళ్లడం సదాచారమే కదా! 


వ. అని మజియు నిట్లనియె; దేవా! నాయందు. బ్రసన్నుండవై మదీయ మనోరథంబుం దీర్స నర్హుండవు; 
సమధిక జ్ఞానంబు గల నీచేత నేను భవదీయ దేహంబునం దర్హంబున ధరియింపం బడితి; నట్టి 
నన్ను ననుగ్రహింప వలయునని ప్రార్థించిన మందస్మిత వదనారవిందుం డగుచు జగత్ర్రష్టల 
సమక్షంబున దక్షుండు తన్నాడిన మర్మభేదంబులైన కుహక వాక్యసాయకంబులం దలంచుచు 
నిట్లనియె. 68 


నాల్గవ స్కంధము 19 


* ఈ విధంగా ప్రార్థించి సతీదేవి శంకరునితో మళ్లీ ఇల్లా అన్నది. “నేను మీ అర్హాంగిని. మీరు మీ 
శరీరంలో సగం భాగంలో (ప్రేమతో నన్ను ధరించారు. కాబట్టి స్వామీ! నన్ను అనుగ్రహించి నా కోరిక సఫలం 
చేయండి”. 


సతీదేవి ఈ ప్రకారం (ప్రార్థించే సరికి శివుడు చిరునవ్వు నవ్వాడు. పూర్వం సృష్టికర్తలైన ప్రజాపతుల 
సన్నిధిలో దక్షుడు తనను పలికిన ములుకులవంటి పలుకులను జ్ఞప్తికి తెచ్చుకున్నాడు. మనస్సులో నాటుకున్న 
ఆ దూషణ వాక్కులు మరువలేక సతీదేవితో ఇలా అన్నాడు. 


పీ కల్యాణి! నీ మాట గడునొప్పు; బంధువుల్‌ సిలువకుండినను సం ప్రీతి జనుదు 
రంటి; విదియు లెస్సభైనను దేహాభిమాన మదమున నమర్శమునను 
గడ(గి యారోపిత ఘనకోప దృష్టులు గారేని. బోందగు(గాని వినుము 
వినుత విద్యా తపో విత్త వయో రూప కులములు సుజనులకును గుణంబు; 


తే. లివియ కుజనులయెడ దోషహేతుకంబు, లై వివేకంబు సెణుచు; మహాత్ములైన 
వారి మాహాత్మ్యమాత్మ గర్వమున. జేసి, జడులు పొడగాన( జాలరు జలజనేత్ర! 69 


* దేవీ! నీ మాటలు ఎంతో యుక్తంగా ఉన్నాయి. బంధువులు పిలువకపోయినా ప్రాజ్ఞాలైనవారు 
ప్రీతితో వెళ్ళుతారని నీవు చెప్పింది కూడా బాగుంది. దేహాభిమానంవల్ల కలిగిన మదం చేతనూ, 
ఆ(గ్రహావేశంచేతను వారు ద్వేష రోషాలను (ప్రదర్శించకపోతే వెళ్లవచ్చు. కాని నీ తండ్రి సరసుడు కాడు 
విను! విద్య, తపస్సు, ధనం, వయస్సు, రూపం, కులం- ఇవి మంచివారికి సుగుణములేకాని చెడ్డవారి 
విషయంలో ఇవే గుణాలు దోషకారణాలై వారి బుద్దిని పాడు చేస్తాయి. సుందరీ! మంద బుద్దులు మదోన్మత్తులై 
మహాత్ముల గొప్పతనాన్ని గుర్తింపలేరు. 

క. విను; మట్టి కుటిలు లగు దు, ర్హనుల గృహంబులకు బంధుసరణిని బోవం 

జనదు! వినీతుల కది గడు, ననుచిత మైయుండు నింతి! యది యెట్లనినన్‌. 70 


* కల్యాణీ! అటువంటి కపట బుద్దులగు దుర్దనుల యిండ్లకు చుట్టరికాన్ని పాటించి వెళ్లటం 
వివేకవంతులైన వారికి తగని పని. 


ఆ. కుటిలబుద్దు లయిన కుజనుల యిండ్లకు, నార్యు లేగ, వా రనాదరమున 
బొములు ముడినడంగ భూరి రోషాక్షులై, చూతు రదియు(గాక సుదతి! వినుము. 71 


౫ కుటిల స్వభావంగల కుజనుల గృహాలకు సుజనులు వెళ్లరు. అలా వెళ్లి నట్లయితే ఆ కలుషాతు శైలు 
కనుబొమలు చిట్లించి ద్వేషంతో రోషంతో ఉరిమి ఉరిమి చూస్తారు. అంతేకాదు. విను! 

చ. సమద రిపుప్రయుక్త పటుసాయక జర్దరితాంగు. డయ్యు దుః 
ఖమును దొజంగి నిద్ర గను గాని కృశింపండు మానవుండు; నో 
యుమ! విను మిష్ట బాంధవదురుక్తులు మర్మము లంట నాట. బి 
త్రమున నహర్షిశంబు( బరితాపము నొంది కృశించు నెప్తుడున్‌. 72 


౫ బలవంతుడైన శత్రువు ప్రయోగించిన బాణాలచేత శరీరం తూట్టుపడినా ఆ బాధను భరించి 
వ్యక్తి ఎలాగో నిద్రపోతాడేకాని, (క్రుంగి కృశించిపోడు. దాక్షాయణీ! దగ్గరి చుట్టాల దురహంకారంతో కూడిన 
దుర్భాషలంటావా అవి గుండెల్లో లోతుగా (గ్రుచ్చుకొంటాయి. వ్యక్తిని నిద్రపోనియ్యవు. మాటిమాటికి 
బాధకలిగిస్తూ అహర్నిశం కృశింపజేస్తాయి. 

క. విను లోకోత్కృష్టు(డు ద, క్షునికి. దనూభవలలోన( గూరిమిసుత వై 

నను నా సంబంధంబున, జనకునిచే( బూజ( బడయ(జాలవు తరుణీ! 73 


* తరుణీ! గొప్పవాడైన నీ తండ్రి దక్షుడు కుమార్తె లందరి కంటే నిన్నే ఎక్కువ (ప్రేమిస్తాడు. 
అయినా ఇప్పుడు నా సంబంధం వల్ల నీవు నీ తండ్రి యింట్లో ఏ మాత్రమూ గౌరవం పొందలేవు. 


న. అదియె ట్లతనిచేత భవత్సంబంధంబునం జేసి పూజ బడయమికి నతనికి నీకు విరోధంబునకు 
హేతు వెట్టిదని యంటివేని. 74 


* “మీ భార్యను కావటంవల్ల నాకు సత్కారం జరగదని అంటున్నారు. మీ ఇద్దరికి అంతటి విరోధం 
ఎలా సంభవించింది?” అని నీవు ప్రశ్నింపవచ్చు. వివరిస్తాను, విను. 


మ. నిరహంకార నిరస్తసాప సుజనానింద్యోల్లస త్కీర్తి. గొం 
దణు కామించి యశక్తులై మనములన్‌ దందహ్య మానేంద్రియా 
తురులై యూరక మచ్చరింతురు; మహాత్ముం డీశ్వరుండైన యా 
హరితో బద్ద విరోధముం దొడరు దైత్యశ్రేణిచందంబునన్‌. 75 


* అహంకారమూ, దోషములూ లేనివారు కావటంచేత సజ్జనులకు గొప్ప కీర్తి లభిస్తుంది. అట్టి కీర్తి 
తమకూ దక్కాలి అని కొందరు కోరుకుంటారు. కాని వారు అసమర్జులు కావటంవల్ల వారికి కీర్తిరాదు. 
అందుచేత మనస్సులో కుతకుత ఉడికిపోతారు. భగవంతుడైన విష్ణుమూర్తిపై రాక్షసులు పగను పెంచుకున్నట్టు, 
కారణం లేకుండానే దుర్ణనులు సజ్జ్ఞనులపై అసూయ పెంచుకుంటారు. 


వ. అదియునుం గాక నీ వతనికిం బ్రత్యుత్లానాభివందనంబులు గావింపకుండుటం జేసి యతండు 
తిరసృతుండయ్యె నంటివేని లోకంబున జను లన్యోన్యంబును బ్రత్యుత్తానాభి వందనంబులు 
గావింతు, రదియు ప్రాజ్ఞ లయినవారు సర్వభూతాంతర్యావిలైైన పరమపురుషుండు 
నిత్యపరిపూర్ణుండు గావున గాయిక వ్యాపారం బయుక్తంబని తదుద్దేశంబుగా మనంబునంద 
నమస్కారాదికంబులు గావింతురుగాని దేహాభిమానంబులు గలుగు పురుషులందు. గావింపరు, గాన 

నేనును వాసుదేవన శబ్దవాచ్యుండు, శుద్ధ సత్వమయుండు, నంతఃకరణంబునందు నావరణ 
విరహితుండును నయి ప్రకాశించు వాసుదేవునకు నా హృదయంబున నెల్లప్తుడు నమస్కరించు 
చుండుదు; నిట్లనపరాధినైన నన్ను. బూర్వంబున బ్రహ్మలు సేయు సత్రంబు నందు దురుక్తులం 
జేసి పరాభవించి మద్దేషిమై దక్షుండు భవజ్ఞనకుండైన నతండు దదనునర్తు లయిన వారలును 
జూడ(దగరు; కావున మద్వచనాతిక్రమంబుం జేసి యరిగితివేని నచట నీకు. బరాభవంబు సం ప్రాప్తం 
బగు; లోకంబున బంధుజనంబులనలన( బూజ వడయక తిరస్కారంబు నొందుట చచ్చుటయ 
కాదే; యని పలికి మణియు నభవుండు, పొమ్మని యనుజ్ఞ యిచ్చిన నచ్చట నవమానంబునం జేసి 
యశుభంబగు ననియు, నిచ్చట. బొమ్మనక నివారించిన మనోవేదన యగు ననియు మనంబునం 
దలపోయుచు నూరకుండె; నంత. 76 
* “మీరు ఆయన్ని చూచి లేచి ఎదురు వెళ్లి నమస్కరించలేదు. అందువల్ల అవమానం భరించలేక 
పగ పెంచు కున్నాడు” అని నీవు అనవచ్చు. లోకంలో సామాన్యజనులు ఒకరినొకరు ఎదురువెళ్లి నమస్కారం 
చేస్తారు. ప్రాజ్ఞులైన వారు భగవంతుడు సర్వాంతర్యామి కాబట్టి శరీర నమస్కారం తగదని ఆయనను 
ఉద్దేశించి మనస్సులోనే నమస్కారం మొదలైనవి చేస్తారు; అంతేకాని, దేహాభిమానంగల పురుషులకు 
శరీర నమస్కారం చేయరు. అందువల్ల నేనుకూడా భగవంతుడూ, కేవల సత్త్వగుణ సంపన్నుడూ, 
అంతరంగంలో నిరంతరం నిండి ఉండేవాడూ అయిన వాసుదేవునకు నా హృదయంలోనే 
నమస్కరిస్తుంటాను. ఏ పాపమూ ఎరుగని నన్ను పూర్వం ప్రజాపతులు చేసే యజ్ఞంలో నీ తండ్రి నిందించి 
పరాభవించాడు. అందువల్ల నీ తండ్రి దక్షుడు నాతో విరోధం కొనితెచ్చుకున్నాడు. నన్ను ద్వేషించే 
దక్షుడూ, అతని అనుచరులూ నీకు చూడదగనివారు. నా మాట కాదని వెళ్ళినట్లయితే అక్కడ నీకు 
అవమానం జరిగి తీరుతుంది. లోకంలో బంధువులచేత గౌరవం పొందకుండా అవమానం పొందటం 
మరణంతో సమానం!” ఈ విధంగా శంకరుడు సతీదేవిని హెచ్చరించాడు. పొమ్మని అనుజ్ఞ యిస్తే 
అక్కడ అవమానం జరిగి హాని కలుగుతుందని, పోవద్దని అడ్డుపెట్టితే సతీదేవి మనస్సుకి కష్టం కలుగుతుందని 
తన మనస్సులో భావించి, ఎటూ చెప్పకుండా మహాదేవుడు మౌనం వహించాడు. 


సీ. సతి సుహృద్దర్శనేచ్చా ప్రతికూల దుఃఖస్వాంత యగుచు నంగములు వడ(క 
నందంద తొరగాడు నశుపూరంబులు గండభాగంబుల( గడలుకొనగ 
నున్నత స్తనమండలోపరిహారముల్‌ వే(డి నిట్టూర్పుల వెచ్చ గంద 
నతిశోకరోషాకులాత్యంత దోదూయమానమై హృదయంబు మల(గుచుండ 


తే. మటీయుంగుపితాత్మయె స్వసమానరహితు, నాత్మ దేహంబు సగ మిచ్చినట్టి ధవుని 
విడిచి మూఢాత్మ యగుచు నవ్వెల(ది సనియె, జనకు( జూచెడు వేడుక సందడింప. 77 
* తన బంధుమిత్రులను దర్శించాలనే కుతూహలం సఫలం కాక పోవటం వల్ల సతీదేవి మనస్సులో 


దుఃఖం పొంగి పొరలింది. అవయవాలు కంపించాయి. కన్నీళ్లు చెక్కిళ్ళపై జాలువారాయి. వక్షస్థలం మీది 
ముత్యాలహారాలు నిట్టూర్పుల వేడికి కందిపోయాయి. శోకంతో కోపాతిరేకంతో సతీదేవి మనస్సు చలించి 


22 పోతన భాగవతము 


కలత చెందింది. ఆ కోపంలో ఆమె వివేకం కోల్పోయింది. తనతో సరిసమానుడు లేని స్వామిని, తన 
శరీరంలో సగమిచ్చిన స్వామిని, తన స్వామిని పరమేశ్వరుణ్ణి విడిచి పెట్టి తండ్రిని చూడాలనే కుతూహలం 
అతిశయించగా ఒంటరిగా పుట్టింటికి బయలుదేరింది. 


వ. ఇట్లతిశీఘ్రగమనంబున. 78 


సీ. మానిని చనుచుండ మణిమన్మదాది సహస్ర సంఖ్యాత రుద్రానుచరులు 
యక్షులు నిర్భయులై వృషభేంద్రుని మున్నిడి కొనుచు నమ్ముదిత దాల్చు 
కందుకాంబుజశారికా తాళవృంత దర్పణ ధవలాతపత్ర ప్రసూన 
మాలికా సౌవర్ణమణివిభూషణ ఘనసార కస్తూరికా చందనాది 


తే. వస్తువులు గొంచు నేగి శర్వాణి. గదిసి, శంఖదుందుభి వేణు నిస్వనము లొప్ప 
మానితంబైన వృషభేంద్రయాన( జేసి, యజ్ఞభూమార్లులై యర్థి నరిగి యరిగి. 79 
* అలా అతివేగంగా వెళ్ళిపోతున్న సతీదేవి వెనుక మణిమంతుడు మొదలైన వేలకొలది ప్రమథులూ, 
యక్షులూ బయలుదేరారు. నందీశ్వరుడు వారి ముందున నడుస్తున్నాడు. సతీదేవికి కావలసిన పూబంతులు, 
పద్మాలు, గోరువంకలు, విసనక(ర్రలు, అద్దాలు,వెల్లగొడుగు, పూలదండలు, మణులు కూర్చిన బంగారు 
నగలు, పచ్చకర్పూరం, కస్తూరి, మంచిగంధం మొదలైన వస్తువులను వెంటతీసుకొని వెళ్ళి ఆమెను 
కలుసుకున్నారు. సతీదేవిని వృషభవాహనంపై కూర్చుండబెట్టి శంఖాలు, నగారాలు, పిల్లం(గ్రోవులూ మోగిస్తూ 
యజ్ఞం జరిగే ప్రదేశంవైపు ప్రయాణం సాగించారు. 
వ. ముందట. 80 


చ. మనమున మోదమందుచు నుమా తరుణీమణి గాంచె దారు మృ 
త్కనక కుశాజినాయస నికాయ వినిర్మిత పాత్ర సీమము 
న్ననుపను వేదఘోష సుమహత్పశు బంధన కర్మభూమమున్‌ 
మునివిబుధాభిరామము సముజ్ఞ్యల హోమము యాగధామమున్‌. 81 
* సతీదేవీ, ప్రమథగణాలూ తమముందు యజ్ఞశాలను చూశారు.ఆ యజ్ఞశాలలో కొయ్యతో, మట్టితో, 
బంగారంతో, లోహంతో చేసిన పాత్రలూ; దర్భలతో, జబింకతోళ్లతో చేసిన వస్తువులూ ఉన్నాయి. వేదఘోషలు 
మిన్నుముట్టుతున్నాయి. ఒకచోట యజ్ఞ పశువును బంధించారు. మునులూ, దేవతలూ తమతమ స్థానాలలో 
కూర్చుని ఉన్నారు. హోమాలు చేస్తున్నారు. యజ్ఞం వైభవోపేతంగా జరుగుతున్నది. 


వ. ఇట్టు గనుంగొని యజ్ఞశాలం టబ్రవేశించిన. 82 
క. చనుదెంచిన య మ్మగువను, జననియు సోదరులు దక్క సభ గల జను లె 
ల్లను దక్షువలని భయమున, ననయము నపు డాదరింపరైరి మహాత్మా! 83 


* సతిదేవీ, ప్రమథగణాలూ యజ్ఞశాలలో అడుగు పెట్టారు. సతీదేవిని చూడగానే తల్లీ, తోబుట్టువులూ 
అనురాగంతో ఆదరించారు. సభలో ఉన్న తక్కినవారు దక్షునికి భయపడి ఆమెను గౌరవించకుండా 
ఊరకున్నారు. 

క. నెటి( దల్లియు. బినతల్లులు(, బరిరంభణ మాచరింప( బరితోషాశ్రుల్‌ 
దొరంగంగ డగ్గుత్తికతో, సరసిజముఖి సేమ మరయ సతి దా నంతన్‌. 84 


* తల్లీ పినతల్లులూ సతీదేవిని కౌగిలించుకొని ఆనంద బాష్పాలు కారుస్తూ గద్గద స్వరంతో 
“అమ్మా! క్షేమమా” అని అడిగారు. 


క. జనకుం డవమానించుట, యును సోదరు లర్థి. దనకు నుచిత క్రియం జే 
సిన పూజల నందక శో, భన మరసిన మాణుమాట( బలుకక యుందెన్‌. 85 


* తండ్రి తనవైపు తలెత్తి చూడకుండా అవమానించటం వల్ల తోబుట్టువులు చేసిన గౌరవమును 
సతీదేవి అందుకోలేదు. వారి మాటలకు బదులు చెప్పలేకపోయింది. 


వ. ఇట్టు తండ్రిచే నాదరింపబడనిదై విభుండైన యీశ్వరునందు నాహ్వాన క్రియాశూన్యత్వ రూపంబైన 
తిరస్కారంబును, నరుద్ర భాగంబైన యజ్ఞంబునుం గనుంగొని నిజరోషానలంబున లోకంబులు 
భస్మంబు సేయంబూనిన తెణంగున నుద్రేకించి రుద్రవిద్వేషియు. గ్రతుకర్మాభ్యాస గర్విష్టుండునగు 
దక్షుని వధియింతు మనుచు లేచిన భూతగణబుల నివారించి రోషావ్యక్త భాషణంబుల నిట్లనియె; 
లోకంబున శరీరధారులైన జీవులకు. బ్రియాత్మకుండైన యీశ్వరునకు.( బ్రియాప్రియులును 
నధికులును లే; రట్టి సకల కారణుండును నిర్మత్సరుండును నైన రుద్రునందు నీవు దక్క 
నెన్వండు ప్రతికూలం బాచరించు? నదియునుంగాక మిముబో(టి వారలు పరులనలని గుణంబు 
లందు దుర్గుణంబులన యాపాదింతురు; మజణియుం గొందటు మధ్యస్థులైన వారలు పరుల 
గుణంబులయందు దోషంబుల నాపాదింపరు; గొందణు సాదువర్తనంబు గలవారలు పరుల 
దోషంబులనైన గుణంబులుగా నను గ్రహింతురు. మణియుం గొంద జుత్తమోత్తములు పరులయందు 
దోషంబుల నాపాదింపక తుచ్చగుణంబులు గలిగినను సద్గుణంబులుగా( గై కొందు, రట్టి మహాత్ముల 
యందు నీవు పాపబుద్ది గల్పించితివి అని వెండియు నిట్లను; మహాత్ములగు వారల పాదధూలళిచే 
నిరస్తప్రభావులై జడస్వభావంబు గల దేహంబు నాత్మ యని పల్కు కుజనులగు వారు మహాత్ముల 
నిందించు టాశ్చర్యంబుగా; దదియు వారి కనుచితం బగు నని వెండియు నిట్లనియె. 86 


* తండ్రి తన భర్తను యజ్ఞానికి ఆహ్వానించకుండా అవమానించాడనీ, శివునికి భాగం కల్పించకుండా 
యజ్ఞం జరిపిస్తున్నాడనీ సతీదేవి గ్రహించింది. తన కోపాగ్ని జ్యాలలతో లోకాలను బూడిద చేయాలన్నంత 
ఉద్రేకం వచ్చింది. అప్పుడు ప్రమథ గణాలు శివుని ద్వేషించి యజ్ఞం చేస్తున్నాననే దురహంకారంతో మిడిసి 
పడుతున్న దక్షుణ్ణి హత మారుస్తాం అని ముందుకు దూకారు. సతీదేవి వారిని వారించింది. రోషా వేశంతో 
తండ్రివైపు చూచి యిలా అన్నది. పరమేశ్వరుడు లోకంలోని ప్రాణులందరికీ ఎంతో యిష్టమైవాడు. ఆ 
మహాదేవునికి ఇష్టమైనవారు గానీ, ఇష్టం లేనివారు గానీ ఎవరూ లేరు. ఈ విశ్వంలో ఆయనకంటే అధికులు 
లేరు. సకల విశ్వానికి కారణము ఈశ్వరుడే. ఆయనకు ఎవరియందూ ద్వేషం లేదు. అలాంటి దేవదేవుని 

నీవు తప్ప లోకంలో ఇంకెవ్వడూ ద్వేషించడు. అవమానించటానికి పూనుకోడు. అంతేకాదు. కొందరు 
నీవంటివారు ఇతరుల గుణాలలో దోషాలను ఆరోపిస్తారు. కొందరు మధ్యస్టు లుంటారు. వారు పరుల 
గుణాలనే గ్రహిస్తారు. దోషాలను (గ్రహించరు. సత్పురుషులు కొంద రుంటారు. వారు దోషాలను గూడ 
గుణాలుగా (గ్రహిస్తారు. ఇక ఉత్తమోత్తము లైనవారు కొంద రుంటారు. వారు పరులయందు దోషాలను 
ఆపాదింపరు. వారి నీచ గుణాలను సైతం సద్గుణాలుగా పెద్ద చేసి గౌరవిస్తారు. అటువంటి మహాత్ములపై 
నీవు ద్వేష బుద్దితో దోషాలను ఆరోపిస్తున్నావు. జడపదార్థమైన దేహమునే ఆత్మ అని వాదించు దుర్ణనులు 
సజ్జనులై వారిని నిందించుటలో వింతలేదు. మహాత్ముల పాదధూళి ముందు వెలవెలబోయిన తేజముగల 
వారు అంతకంటే చేసేది ఏముంటుంది? 


సీ. అనయంబు “శివ” యను నక్షరద్వయ మర్ధి వాక్కున( బలుక భావమున( దలంప 
సర్వజీవులు పాపసంఘముల్‌ సెడు; నట్టి మహితాత్మునందు నమంగళుండ 
వగు నీవు విద్వేషి వగుట కాశ్చర్యంబు నందెద, వినుము నీ వదియు. గాక 
చర్చింస నెవ్వని చరణపద్మంబుల నరసి బ్రహ్మానంద మను మరంద 


తే. మతుల భక్తిని దమ హృదయంబు లనెడి, తుమ్మెదలచేత( గ్రోలి సంతుష్టచిత్తు 
లగుదు రత్యంత విజ్ఞాను; లట్టి దేవు, నందు ద్రోహంబు సేసి; తే మందు నిన్ను? 87 
* “శివి అను రెండు అక్షరాలను ఆసక్తితో నోటితో పలికిన మనస్సులో తలచినా సమస్త ప్రాణుల 
సర్వ పాపాలూ నళిన్తాయి. అలాంటి మంగళ స్వరూపుడూ, మహానుభావుడూ అయిన శివుణ్ణి, అమంగళ 
మనస్కుడవయిన నీవు ద్వేషించుట విచిత్రంగా ఉన్నది. గొప్ప విజ్ఞానులు అయినవారు ఆ పరమ శివుని 
పాదారవిందాలను ధ్యానిస్తూ బ్రహ్మానందమనే మకరందాన్ని తమ మనస్సులనే తుమ్మెదల ద్వారా 
భక్తిపారవశ్యంతో (త్రాగి ధన్యులౌతారు. అలాంటి దేవదేవునికి నీవు ద్రోహం చేశావు. నిన్ను ఏమనాలి? 


క. మటీయును న మ్మహితాత్ముని, చరణ సరోజాత యుగము సకలజగంబుల్‌ 
నెటీ( గొలువ గోరు కోర్కులు, దరమిడి వర్షించ నతని( దగునే తెగడన్‌? 88 


* అదీగాక ఆ పరమేశ్వరుని చరణకమల ద్వయం, కొలిచేవారికి కోరిన కోర్కెలన్నీ కురిపిస్తుంది. 
అటువంటి మహానుభావుణ్ణి నిందించటం న్యాయమా? 


చ. పర(గం జితాస్టిభస్మ నృకసాలజటాధరు(డుం బరేత భూ 
చరు(డు పిశాచయుక్తుండని శర్వు నమంగళుగా. దలంప రె 
వ్వరు; నొక( డీవు దక్క, మటి వాక్సతి ముఖ్యులు నమ్మహాత్ము స 
చ్చరణ సరోజ రేణువులు సమ్మతి. దాల్తురు మస్తకంబులన్‌. 89 


x శ్మశానంలో వసించినా, ఎముకలనూ బూడిదనూ కపాలాలనూ ధరించినా, భూతాలతో కలిసి 
చరించినా శివుడు మంగళస్వరూపుడే. నీవంటి మూర్చులు తప్ప శివుణ్ణి “అమంగళు”డని మరెవ్వరూ భావింపరు. 

(బ్రహ్మదేవుడు మొదలైనవారు ఆ మహాత్ముని పాదపద్మపరాగాలను తమ శిరస్సులపై పరమానందంతో 


ధరిస్తారు. 


చ. 


నెలకొని ధర్మపాలన వినిర్మలు భర్వు. దిరస్కరించు న 

క్కలుషుని జిహ్వ. గోయం దగు గా; కటు సేయంగ నోపండేని దా( 

బొలియుట యొప్పు; రెంటికి. బ్రభుత్వము సాలమి6 గర్లరం ధ్రముల్‌ 

బలుపుగ మూసికొంచు( జన బాడి యటందురు ధర్మవర్తనుల్‌. 90 


* ధర్మ రక్షణ దీక్షాపరుడైన హరుని అవమానించే పాపాత్ముని నాలుక పరపర కోసివేయాలి. అలా 
చేయటానికి శక్తి లేకపోతే శివనిందను వహించిన తానే చావాలి. రెండూ చేతకాని పక్షంలో చెవులు రెండూ 
గట్టిగ మూసుకొని అక్కడి నుంచి వెంటనే వెళ్ళి పోవటం న్యాయమని ధర్మజ్ఞులు చెబుతారు. 


న. 


ను. 


అది గావున. 91 


జను డజ్ఞానమునన్‌ భుజించిన జుగుప్పంబైన యన్నంబు స 
య్యన వెళ్ళించి పవిత్రు(డైన గతి దుష్టాత్ముండవై యీశ్వరున్‌ 
ఘను నిందించిన నీ తనూభవ ననం గా నోర్వ, నీ హేయ భా 
జన మైనట్టి శరీరమున్‌ విడిచి భాస్వచ్చుద్ది. బాటిల్లెదన్‌. 92 


* అందువల్ల దుష్టబుద్ధితో ఈశ్వరుని నిందించిన నీకు కుమార్తెను అనిపించుకొనుట నాకు ఇష్టం 
లేదు. తెలియక తిన్న దుష్టాన్నాన్ని మానవుడు కక్కివేసి పరిశుద్దుడు అవుతాడు కదా! అలాగే నేనూ నీవల్ల 
ప్రాప్తించిన ఈ పాడు శరీరాన్ని పరిత్యజించి పవిత్రురాలను అవుతాను. 


న. 


అదియునుం గాక దేవతల కాకాశ గమనంబును, మనుష్యులకు భూతల గమనంబును, స్వాభావికంబు 
లయినట్లు ప్రవృత్తినివృత్తి లక్షణ కర్మంబులు రాగవైరాగ్యాధికారంబులుగా వేదంబులు విధించుటం 
జేసి రాగయుక్తులై కర్మతంత్రు లయిన సంసారులకు వైరాగ్యయుక్తులయి యాత్మారాము లయిన 
యోగిజనులకు విధి నిషేధరూపంబు లయిన వైదిక కర్మంబులు గలుగుటయు లేకుండుటయు 
నైజంబు లగుటంజేసి స్వధర్మ నిష్టుం డగువాని నిందింప జన; దా యుభయకర్మ శూన్యుండు 
బ్రహ్మభూతుండు నయిన సదాశివుని. గ్రియాశూన్యుండని నిందించుట పాపం బగు, తండ్రీ! 
సంకల్పమాత్ర ప్రభవంబు లగుటం జేసి మహాయోగి జనసేవ్యంబు అయిన యస్మదీయంబు లగు 
నణిమాద్యష్టెశ్వర్యంబులు నీకు సంభనింపవు; భవదీయంబులగు నైశ్వర్యంబులు ధూమ మార్గ 
ప్రవృత్తులై యాగాన్న భోక్తలైన వారిచేత యజ్ఞశాలయందె చాల నుతియింపంబడి యుండుయగాన నీ 
మనంబున నే నధిక సంపన్నుండ ననియు, జితాభస్మాస్టిధారణుండైన రుద్రుండు దరిద్రుం 
డనియును గర్వింపం జన దని వెండియు నిట్లనియె. 93 

౫ సంసారులకు అన్నిహోత్రాలు మొదలైన ప్రవృత్తికర్మలనూ, ఏరక్తులకు శమదమాది నివృత్తి కర్మలనూ 
వేదాలు విధించాయి. దేవతలకు ఆకాగమనమూ, మానవులకు భూగమనమూ సహజమైనట్టు సంసారులకూ, 
విరక్తులకూ వేరు వేరు ధర్మాలు సహజాలు. విధినిషేధ రూపాలైన వైదిక కర్మలు ధర్మాసక్తులైన సంసారులకేగాన 
ఆత్మారాములైన యోగులకు కాదు. అందుచేత స్వధర్మపరులైన వారిని నిందింపకూడదు. శివుడు 
(బ్రహ్మస్వరూపుడు. ప్రవృత్తి నివృత్తి కర్మలకు అతీతుడు. 


అందువల్ల క్రియాశూన్యుడని సదాశివుని నిందించటం మహాపాపం. తండ్రీ! సంకల్పమాత్రం చేతన 
(ప్రాప్తించే అణిమాది అష్టైశ్వర్యాలు మేము పొందగలం. మహాయోగీంద్రులకు సైతం ఆరాధింపదగిన ఆ 
మహాసిద్దులను తల క్రిందుగా తపస్సు చేసినా నీవు పొందలేవు. నీ భోగభాగ్యాలను యజ్ఞశాలలో హోమధూమాలు 
రేపుతూ, యజ్ఞాన్నాలను భుజించేవారు మాత్రమే స్తోత్రం చేస్తారు. మా సంపదలు అలాంటివి కావు, అణిమాది 
సంపదలు, కోరిన మాత్రాననే మేము పొందగలము. మహాయోగులు మాత్రమే వాటిని పొందగలరు. అందువల్ల 
నేను చాలా సంపన్నుడననీ, చితాభస్మధారియైన రుద్రుడు దరి[ద్రుడనీ గర్వపడకు. 


ఉ. నీలగళాపరాధి యగు నీకు(. దనూభవ నౌట చాలదా! 
చాలు6 గుమర్య్య! నీదు తనుజాత ననన్‌ మది సిగ్గు పుట్టెడి 
న్నేల ధరన్‌ మహాత్ములకు నెగ్గొనరించెడి వారి జన్మముల్‌ 
గాలుపనే? తలంప జనకా! కుటిలాత్మక! యెన్ని చూడణన్‌! 94 


* సకలలోక శుభంకరుడైన శంకరునికి క్షమింపరాని అపరాధం చేసిన నీకు నేను పుత్రికను కావటం 
నా దురదృష్టం. ఇక చాలు. నీచుడా! నీ కూతుర్ని అని చెప్పుకోటానికి కూడా నేను సిగ్గుపడుతున్నాను. 
మాననీయులైన మహాత్ములకు కీడు తలపెట్టే వారి పుట్టుకలు పూడ్చిపెట్టనా? మంట పెట్టనా? 

చ. వరవృషకేతనుండు భగవంతుడు నైన హరుండు నన్ను నా 

దర పరిహాస వాక్యముల “దక్షతనూభవ!” యంచు. బిల్వ నే( 
బురపురC బొక్కుచున్‌ ముదము. బొందక నర్మవచస్పితంబులం 
దొజంగుదు? నీ తనూజ నను దుఃఖముకంటెను జచ్చు టొప్పగున్‌. 95 


* ఇకముందు నందివాహనుడూ భగవంతుడూ అయిన పరమేశ్వరుడు ఆదరంగానో పరిహాసంగానో 
“దాక్షాయణీ” అని నన్ను పిలిచినప్పుడు నేను దుఃఖంతో కుమిలిపోతాను. కాని పూర్వం లాగా ఆనందించలేను. 
చిరునవ్వులు చిందించలేను. నీకు కూతురునై పుట్టానే అని వాపోవటంకంటే చచ్చిపోవటం చాల మంచిది. 


న. అని యిట్లు యజ్ఞ సభామధ్యంబునం బ్రతికూలుండగు దక్షు నుద్దేశించి పలికి కామక్రోధాది 
శత్రువిఘాతిని యగు సతీదేవి యుదజ్ముఖియయి జలంబుల నాచమనంబు సేసి శుచియై మౌనంబు 
ధరియించి జితాసనయై భూమియం దాసీన యగుచు యోగమార్గంబునం జేసి శరీరత్యాగంబు 
సేయం దలచి. 96 

* ఈ విధంగా సతీదేవీ యజ్ఞసభామండప మధ్యంలో నిలబడి ప్రతిపక్షుడైన దక్షుణ్ణి వీక్షించి పలికింది. 
అరిషడ్వర్గాన్ని జయించి ఉత్తరదిక్కు మొగమై, ఆచమించి, శుచియై, మౌనం తాలి, నేలపై కూర్చుండి 
యోగమార్గం ద్వారా శరీరాన్ని విడిచిపెట్టాలని నిశ్చయించుకొన్నది. 


సీ. వరుస బ్రాణాపాన వాయునిరోధంబు గావించి వాని నేకముగ నాభి 
తలమున( గూర్చి యంతట నుదానముదాక నెగయించి బుద్దితో హృదయపద్మ 
మున నిల్పి వాని మెల్లన కంఠమార్గము నను మతి (భూమధ్యమున వసింప( 
జేసి శివాంఘ్రి రాజీవ చింతనముచే నాథుని దక్క నన్యంబు( జూడ 


తే. కమ్మహాత్ముని యంక పీఠమ్మునందు, నాదరంబున నుండు దేహంబు దక్షు 
వలని దోషంబునను విడువంగ€ దలంచి, తాల్చె. దనువున ననిలాగ్ని ధారణములు. 97 


౫ (పాణాపానాలను నిరోధించి వాటిని నాభిప్రదేశంలో ఏకం చేసింది. ఆ తరువాత ఉదానం వరకు 
పైకి కొనిపోయి బుద్ధితో కలిపి భ్రూమధ్యభాగానికి చేర్చింది. ఏకా[గ్రమైన మనస్సుతో పరమశివుని 
పాదపద్మాలను ధ్యానించింది. ఆ దేవ దేవుడు 'ప్రేమాంకంలో ఉంచుకొని ఆదరించే తన దేహాన్ని దక్షుని 
(ద్రోహానికి ప్రతీకారంగా పరిత్యజించటం కోసం తనలో యోగాగ్నిని రగుల్కొల్సింది. 


వ. ఇట్టు ధరియించి గత కల్మషంబైన దేహంబు గల సతీదేవి నిజయోగ సమాధి జనితం బయిన 
నహ్నిచే. దత్‌క్షణంబ దగ్ధ యయ్యె నంత. 98 


* ఈ విధంగా గతకల్మషమైన సతీదేవి దేహం ఆ త్యాగమయి యోగసమాధి నుండి పుట్టిన అగ్నిలో 
భగ్గుమని భస్మమైపోయింది. 
క. అది గనుంగొన హాహాధ్వని, వొదలంగ నిట్లనిరి మానవులు ద్రిదశులు నీ 
మదిరాక్షి యకట! దేహము, వదలె( గదా! దక్షుతోడి వైరము కతనన్‌. 99 
* అదిచూచి అక్కడ ఉన్న మానవులూ, దేవతలూ హాహాకారాలు చేశారు. “అయ్యో! పాపం! ఈ 
సతీదేవి దక్షునిమీది కోపంతో శరీరాన్ని పరిత్యజించిందిగదా!” అని అన్నారు. 
వ. మజియు నిట్లనిరి. 100 


సీ. సకల చరాచర జనకు(డై నట్టి యీ దక్షుండు దనకూర్మి తనయ మాన 
వతి పూజనీయ యీసతి దనచే నవమానంబు నొంది సమక్షమందు( 
గాయంబు దొణంగంగ( గనుగొను చున్నవాడిట్టి దురాత్ము( డెందేని.గలండె? 
యనుచు జిత్తంబుల నాశ్చర్యముల. బొంది, రదియును(గాక యిట్లనిరి యిట్టి 


తే. దుష్టచిత్తుండు బ్రహ్మబంధుండు నయిన, యీత( డనయంబు. దా నపఖ్యాతి( బొందు 
నిందంబడి మీద దుర్గతి. జెందుగాక, యనుచు జనములు వలుకు న య్యవసరమున. 101 

xk పరమేశ్వరుని సతి అయిన ఈ సతి అభిమానవతి అత్యంత పూజ్యారాలు. సకల చరాచరాలను 
సృష్టించిన ఈ దక్షుడు తన అనుగు పుత్రికను అవమానించాడు. తన తనయ తన యెదుటనే తన తనువు 
త్యజిస్తూ ఉంటే నివారించకుండా (గ్రుడ్లప్పగించి చూస్తూ ఊరకున్నాడు. ఇలాంటి పాపాత్ముడు (ప్రపంచంలో 
ఎక్కడైనా ఉన్నాడా? అని ఆశ్చర్యపడ్డారు. ఏడు దుష్టుడు, నికృష్ణుడు; పేరుకు మాత్రమే బ్రాహ్మణుడు, వీడి 
ప్రతిష్ట మట్టిలో కలిసిపోతుంది. వీడి బ్రతుకు నిందాలపా లవుతుంది. వీడికి నరకం తప్పదు అంటూ దూషించారు. 


క. దేహము విడిచిన సతి( గని, బాహాబల మొప్ప రుద్ర పార్షదులును ద 
ద్రోహిం ద్రుంచుటకై యు, త్సాహంబున లేచి రసిగదాపాణులునై. 102 


* సతీదేవీ దేహాన్ని విడిచి పెట్టడం చూచిన ప్రమథగణాలూ అవక్రపరాక్రమంతో కత్తులూ, గదలూ, 
ధరించి శివద్రోహియైన దక్షుణ్ణి శిక్షించడానికి ఉత్సాహంతో ముందుకు దూకారు. 


క. ఆ రన మపు డీక్షించి మ, హారోషముతోడ భృగుమహాముని క్రతు సం 
హారక మారక మగు నభి, చారకహోమం బొనర్భె సరభసవృత్తిన్‌. 103 


* ఆ సందడిని చూచి అధ్వర్యుడు అయిన భృగుమహర్షి అగ్రహోద(గ్రుడై యజ్ఞనాశకులను నశింపజేసే 
అభిచార హోమం వెంటనే ప్రారంభించాడు. 


వ. ఇట్లు దక్షిణాగ్ని యందు వ్రేల్చిన నందు. దపం బొనర్చి సోమలోకంబున నుండు సహస్ర సంఖ్యలు 
గల “బుభు” నామధేయులైన దేవత లుదయించి బ్రహ్మతేజంబునం జేసి దివ్యవిమానులై 
యుల్ముకంబులు సాధనంబులుగా ధరియించి రుద్రపార్షదులయిన ప్రమథ గుహ్య గణంబుల( 
బాజణందోలిన వారును బరాజితులైరి, తదనంతరంబ నారదువలన నభవుండు దండ్రిచే నసత్క్యతురా 
లగుటం జేసి భవాని పంచత్వంబు నొందుటయుం బ్రమథగణంబులు బుభునానుక దేవతలచే. 
బరాజితు లగుటయు నిని. 104 


* భృగుమహర్షి దక్షిణాగ్ని యందు వేల్వగానే, తపస్సుచేసి సోమలోకాన్ని పొందిన 'బుభువులు అనే 
దేవతలు వేలకొలది అందులో నుండి వెంటనే పుట్టారు. (బ్రహ్మతేజస్సుతో వెలిగిపోతూ, దివ్యవిమానాలు 
ఎక్కి కొరవులు ఆయుధాలుగా పూని, ప్రమథ గణాలనూ, గుహ్యక గణాలనూ పారదోలారు. 


తండ్రిచే అవమానితురాలై దాక్షాయణి తనువు చాలించడమూ, ప్రమథగణాలు బుభువుల చేతిలో 
ఓడిపోవటమూ పరమేశ్వరుడు నారదుని వల్ల విన్నాడు. 


శా ఆద్యుం డుగ్రుండు నీలకంఠు.( డిభదైత్యారాతి దష్టోష్టుండై 
మాద్యద్భూరి మృగేంద్ర ఘోషమున భీమప్రక్రియన్‌ నవ్వుచున్‌ 
విద్యుద్వహ్ని శిఖాసముచ్చయరుచిన్‌ వెల్తొందు చంచజ్జటన్‌ 
సద్యః క్రోధముతోడ( బుచ్చి వయిచెన్‌ క్షాచక్రమధ్యంబునన్‌. 105 

* అప్పుడు దేవాదిదేవుడూ మహో గ్రస్వభావుడూ, నీలగ్రీవుడూ, గజాసుర గర్వాపహారియైన శివుడు 
బొడు గరచి మదించిన సింహంవలె గర్జించాడు; భయంకరంగా నవ్వాడు. మెరుపు తీగవలె అగ్నిజ్వాలా 
మాలిక వలె (ప్రకాశించే జడను ఒక దానిని మహాకోపంతో పెరికి భూమి మీద విసరికొట్టాడు. 

వ. ఇట్లు పెజికివైచిన రుద్రుని జటయందు. 106 


౫ అలా పెరికివేసిన జటయందు. 


-: శివు(డు వీరభద్రుబే దక్షయజ్ఞంబు ధ్వంసంబు సేయించుట. :- 


సీ. అభ్రంలిహాదభ విభ మాభ భ్రమ కృన్నీలదీర్హ శరీర మమర( 


బ్రజ్వలజ్యలన దీప్త జ్వాలికా జాల జాజ్వల్యమాన కేశములు మెణయ( 
జండ దిగ్వేదండ శుండాభ దోర్హండ సాహస్రధృతి హేతిసంఘ మొప్ప 
వీక్షణత్రయ లోకవీక్షణద్యుతి లోక వీక్షణతతి దుర్నిరీక్షముగను 
తే. గ్రకచ కఠిన కరాళ దంథ్టలు వెలుంగ, ఘన కపాలాస్టి వనమాలికలును దనర 
నఖిలలోక భయంకరు( డగుచు “వీర, భద్రురొ డుదయించె మాజట రుదు డగుచు. 107 


* ఆ విధంగా పరమేశ్వరుడు పెరికివైచిన జడనుండి సకల లోకాలకూ భయం కలిగిస్తూ, 
రెండవరుద్రుని వలె వీరభద్రుడు ఉదయించాడు. ఆయన సుదీర్హమైన నల్లని దేహం ఆకాశాన్ని అంటి 
కాలమేఘ మేమో అనే భ్రాంతి కలిగిస్తున్నది. ఆయన తలవెండ్రుకలు భగభగమండే అనలజ్యాలామాలలవలె 
ప్రకాశిస్తున్నాయి. ఆయన దిగ్గజాల తొండాల వంటి వేయి బాహుదండాలలో అసంఖ్యాకా లయిన 
ఆయుధాలు మెరుస్తున్నాయి. ఆయన మూడుకన్నులనే చండమార్తాండ ప్రకాశం లోకుల కన్నులకు తేరిపార 
జూడరాకుండా ఉంది. ఆయన కోరలు రంపాలలాగా కఠినంగా కర్కశంగా భయంకరంగా ఉన్నాయి. 
మెడనిండా కపాలమాలలు (వ్రేలాడుతున్నాయి. 


తే. వీరభద్రుండు విహత విద్వేషి భద్రుం డగుచు దన వేయి చేతుల మొగిచి వినయ 
మెస(గ నే నేమి సేయుదు? నెటు నాకు, ఆనతిమ్మన్న నతని క య్యభవు( డనియె. 108 


* వీరభద్రుడు శత్రు సంహారం తలపెట్టినవాడై తన వేయి చేతులను మోడ్చి వినయ వినముడై 
“స్వామీ” నేను ఏమి చేయాలి? ఆజ్ఞాపించండి!” అని అడిగాడు. అప్పుడు ఈశ్వరుడు ఇలా అన్నాడు. 


చ. గురుభుజశౌర్య! భూరిరణకోవిద! మద్భటకోటి కెల్ల నీ 
వరయ నరూధినీవరు(డవై చని యజ్ఞము గూడ దక్షునిన్‌ 
బరువడి( ద్రుంపు; మీ వచట బ్రాహ్మణతేజ మజేయ మంటి వే 
నరిది మదంశసంభవుండవై తగు నీకు నసాధ్య మెయ్యెడన్‌? 109 


వ. అని కుపిత చిత్తుండై యాజ్ఞాపించిన నట్లకాక యని. 110 

* “యుద్ద విద్యా విశారదుడవైన వీరాధివీరుడా! మన ప్రమథ గణాల కందరికీ నీవు సేనాధిపతివై 
సాగిపో! యజ్ఞంతో కూడా దక్షుణ్ణి హతమార్చు. బ్రాహ్మణ తేజం అజేయమని సందేహింపకు. శివాంశ 
సంభవుడవైన నీకు ముల్లోకాలలో అసాధ్యమైనది లేనేలేదు” అని రుద్రుడు కోపోద్రేకంతో వీరభద్రుణ్ణి 
ఆజ్ఞాపించాడు. వీరభద్రుడు, “చిత్తం అలాగే చేస్తాను.” అన్నాడు. 


చ. అనఘు(డు రుద్రు( జేరి ముదమార( బదక్షిణ మాచరించి నీ 
డ్కొని యనివార్య వేగమున( గుంభిని గ్రక్కదలన్‌ రుళంర్సుళ 
ధ్వని మణినూపురంబులు పదంబుల మైోయంగ భీషణ ప్రభల్‌ 
దనర( గృతాంతకాంతక శితస్పుట శూలము బూని చెచ్చెరన్‌. 1m 
* అప్పుడు వీరభద్రుడు సంతోషంతో పరమశివునికి ప్రదక్షిణం చేసి ఆయన దగ్గర సెలవు తీసుకున్నాడు. 
కాలయముబ్లి సైతం నేలగూల్చ జాలిన వాడిశూలాన్ని చేతపట్టాడు. చరణయుగళాన తాల్చిన మణినూపురాలు 
ర్లుళం రుళ ధ్వనులు చేస్తుండగా బయలుదేరాడు. అనివార్యమైన ఆయన గమన వేగానికి ధరిత్రి 
దద్దరిల్లింది, 
చ. సరభసవృత్తి నట్లరుగు సైన్యపదాహత ధూత ధూళి ధూ 
సరిత కుబేరదిక్సటము సభ్యులు దక్షుడు జూచి “యెట్టి భీ 
కరతమ?” మంచనం, దమము గాదు, రజఃపటలంి బటంచు ని 
వ్వెణపడి పల్కి రాత్మల వివేకవిహీనత( బొంది వెండియున్‌. 112 
* మహావేగంతో వస్తున్న సైన్యం కాళ్ల (త్రొక్కిళ్ల వల్ల ఎగరగొట్టబడిన ధూళికి కావిరి క్రమ్మిన 
ఉత్తరపుదిక్కును యజ్ఞశాలలోని సభ్యులూ దక్షుడూ చూచారు. “అబ్బా! ఎంత భయంకరమైన కారుచీకటి!” 
అని అనుకున్నారు. “కారు చీకటి కాదు, కాళ్ల దుమ్ము!” అని మళ్లీ భయపడ్డారు. వివేకం గోల్చోయారు. 
ఇలా అనుకోసాగారు. 


సీ. ఈ ధూళి పుట్టుట కెయ్యది హేతువో? విలయ సమీరమా? పొలయ దిపుడు; 
ప్రాచీనబర్హి ధరాపతి మహితో గ్రశాసను( డిపుడు రాజ్యంబు సేయ( 
జోర సంఘములకో రారాదు; మణీ గోగణాళి రాకకు సమయంబు గాదు; 
కావున నిప్పుడు కల్పావసానంబు గాంబోలు; గా కటు గాక యున్న 


తే. నిట్టి యౌత్సాతిక రజ మెందేని. గలదె?, యనుచు మనముల భయమంది రచటి జనులు 
సురులు దక్షు(డు; నంత బ్రసూతి ముఖ్య, లయిన భూసురకాంత లిట్లనిరి మతేయు. 113 


* ఈ విధంగా దుమ్ము రేగటానికి కారణం ఏమిటబ్బా! ప్రళయ కాల ప్రభంజనమా! ఇది కల్పాంత 
సమయం కాదే. దొంగల గుంపు వస్తున్నదేమో అంటే చండశాసనుడైన ప్రాచీనబర్హి రాజ్యం చేస్తున్నాడు. 
కాబట్టి చోర సంఘాలకు అవకాశం లేదే! పోని ఆవుల మందలు వస్తున్నా యందామా, ఇది సాయం సమయం 
కాదే; కాకపోతే కల్పాంతమే వచ్చిందేమో! లేకపోతే యిలాంటి దుశ్శకునాలను సూచించే ధూళి ఎలా 

వస్తుంది? అని అక్కడ ఉన్న జనులూ, దేవతలూ, దక్షుడూ భయపడ్డారు. “ప్రసూతి” మొదలైన బ్రాహ్మణ 
స్త్రీలు ఇలా అన్నారు. 
క. తన కూ6తులు సూడ.గ జని, తనయను సతి ననపరాధ( దగవటి? యి టె 
గొనరించిన యీ దక్షుని, ఘనపాప విపాక మిదియు. గాందగు ననుచున్‌. 114 


౫ దక్షుడు తన కుమార్తెలు అందరూ చూస్తుండగా ఏ అపరాధమూ ఎరుగని తన కూతురు సతీదేవిని 
అవమానించాడు. ఆమెకు అన్యాయంగా కీడు చేశాడు. ఈ ధూళి ఆ మహాపాపానికి ఫలితం అయి ఉంటుంది. 


వ. వెండియు నిట్లనిరి: కుపితాతు శ్రంజైన దక్షుండు దనకూ(తుతో విరోధంబు సాలక జగత్సంహార కారణుం 
డయిన రుద్రునిం (గోధింప(జేసె; న మ్మహాత్ముం డెంతటివా( డన్నం బ్రళయకాలంబున. 115 


* అలిగి తన కూంతుతో విరోధం పెట్టుకున్నాడు. అది చాలక సకల లోక ప్రళయం కరుడైన 
హరునికి ఆగ్రహం కలిగించాడు. ఆ మహాత్ముడు ఎంతటివాడో తెలుసుకోలేకపోయాడు. 


సీ. సుమహిత నిశిత త్రిశూలాగ్ర సంప్రోత నిఖిల దిక్కరి రాజనివహు( డగుచు 
జటులోగ్రనిష్టుర స్తనిత గంభీరాట్టహాస నిర్భిన్నాఖిలాశు. డగుచు 
భూరి కరాళవిస్సార దంష్టాహతి పతిత తారాగణ ప్రచయు డగుచు 
వివిధహేతి వ్రాత విపుల ప్రభాపుంజ మండిత చండదోర్హండు. డగుచు 


తే. వికట రోష భయంకర భ్రుకుటి దుర్చి, రీక్ష్య దుస్సహ తేజోమహిమ దనర్చి 
ఘన వికీర్ల జటాబంధ కలితు( డగుచు, నఖిల సంహార కారణుం డయి నటించు. 116 


* ఆ పరమశివుడు (ప్రళయ కాలంలో మహోగ్రమైన తన త్రిశూలాగ్రాన దిగ్గజాలను గుది[గ్రుచ్చుతాడు. 
దిక్కులన్నీ దద్దరిల్లి బీటలువారు విధంగా ఉరుము ఉరిమినట్టు గంభీరంగా అట్టహాసం చేస్తాడు. తన 
వికట కఠోర దంప్ట్రా ఘాతములతో నక్షత్ర మండలాన్ని జలజల నేల రాలుస్తాడు. తన భీకర కరాలలో 
ధగధగ మెరిసే నానా విధాలైన ఆయుధాలను ధరిస్తాడు. ప్రచండ (క్రోధంతో భయంకరంగా కనుబొమలు 
ముడివేసి తేరిచూడరాని తేజస్సుతో విరాజిల్హుతాడు. విశాల జటాజూటం ముడి వీడిపోయేటట్టు విలయ 
తాండవం చేస్తూ సర్వమును సంహరిస్తాడు. 


తే. అట్టి దేవుని. ద్రిపుర సంహార కరుని(, జంద్రశేఖరు సద్గుణసాంద్రు నభవు 
మనము రోషింప6 జేసిన మంగళములం బొంద వచ్చునె పద్మగర్భునకునైన? 117 


అటువంటి దేవదేవునికి, మహాదేవునికి, (త్రిపురసంహారునికి, చంద్రకళాధరునికి, సకల సద్గుణ 
విభవునికి, అభవునికి ఆగ్రహం తెప్పించి (బ్రహ్మదేవుడు కూడ శుభములు పొందలేడు. 


వ. అనియి వ్విధంబున భయవిహ్వలలోచనలై పలుకుచున్న సమయంబున మహాత్ముండైన దక్షునకు 
భయావహంబులై సహస్ర సంఖ్యాతంబులైన మహోత్సాతంబులు భూనభోంతరంబుల( గానంబడు 
చుండె; నా సమయంబున రుద్రానుచరులు నానావిధాయుధంబులు ధరియించి కపిల పీత 
వర్లంబులు గలిగి వామనాకారులు, మకరోదరాననులునై యజ్ఞశాలా ప్రదేశంబునం బరువులు 

వెట్టుచు( గదియం జనుదెంచి దక్షాధ్వర వాటంబులు విటతాటంబులు సేయుచుం గొందటు 
ప్రాగ్వంశంబు, గొందణు పల్నీశాలయు6 గొందలు సదస్యశాలయు6 గొంద టాగ్నీ ధ్రశాలయుం, 
గొందటు యజమూనశాలయు(, మహానస గృహంబును విధ్వంసంబులు గావించిరి; మణీయు' 
గొందటు యజ్ఞపాత్రంబుల నగ్నులం జెజుచిరి; వెండియు( గొందణు హోమాగ్ను లార్చిరి; పదంపడి 
కొందణు హోమకుండంబులయందు మూత్రంబులు విడిచిరి; కొంద అుత్తరవేదిక మేఖలలు దైెంచిరి; 
కొందటు మునుల బాధించిరి; కొందటు తత్పత్నుల వెజపించిరి; మరికొందజు దేవతా నిరోధంబు 
గావించిరి; అంత మణిమంతుండు భృగువును, వీరభద్రుండు దక్షుని జండీశుండు పూషుని, భృగుని 
నందీశ్వరుండును బట్టిరి. ఇవ్విధంబున సదస్యదేవర్విజ్నికాయంబుల శిలల జున్వియు, జానువుల( 
బొడిచియు, నజచేతుల నడిచియు, కూర్పరంబుల. బొడిచియు, వివిధబాధలం బజచిన వారు 
కాందిశీకులై యెక్కడెక్క డేనియుం జనిరి. మటియును- 118 
* అని ఈ విధంగా భయంతో వెర్రి చూపులు చూస్తూ పలికారు. అప్పుడు దక్షునికి భయం కలిగిస్తూ 
వేలకొలది అపశకునాలు భూమిపైనా ఆకాశంపైనా కన్పించాయి. గోరోజనంవంటి వర్షంకలవారూ, పసుపు 
పచ్చని వర్షం కలవారూ, పొట్టివారూ, మొసలిపొట్టవంటి ముఖాలు కలవారూ అయిన ప్రమథగణాలు 
పెక్కురకాలైన ఆయుధాలు ధరించి యజ్ఞశాలలోకి పరుగులు పెట్టారు. దక్షుని యజ్ఞ ప్రదేశాలను చెల్లాచెదరు 
చేశారు. కొందరు (ప్రాగ్యంశమునూ, కొందరు పత్నీశాలనూ, కొందరు సదస్యశాలనూ, కొందరు 
ఆగ్నీధ్రశాలనూ, కొందరు యజమానశాలనూ, కొందరు పాకశాలనూ భగ్నం చేశారు. మరికొందరు 
యజ్ఞపాత్రలనూ అగ్నులనూ ధ్వంసం చేశారు. ఇంకా కొందరు హోమాగ్నులను ఆర్పివేశారు. కొందరు 
హోమకుండాలను అల్లకల్లోలం చేసి అపవిత్రం చేశారు. కొందరు ఉత్తరవేదికా మేఖలలను (త్రెంచివేశారు. 
కొందరు మునులను బాధించారు. కొందరు ముని భార్యలను భయపెట్టారు. కొందురు దేవతలను కాలు 
కదలనీయకుండా అడ్డుకున్నారు. అటు తర్వాత మణిమంతుడు భృగువునూ, వీరభద్రుడు దక్షుణ్ణి చండీశ్వరుడు 
పూషుణ్లీ నందీశ్వరుడు భగుణ్ణ్లీ పట్టుకున్నారు. ఈ విధంగా సదస్యులనూ, దేవతలనూ, బుత్విక్కులనూ 
రాళ్లతో రువ్వి, మోకాళ్లతో (క్రుమ్మి, అరచేతులతో చరిచి, మోచేతులతో పొడిచి పెక్కు బాధలు పెట్టగా వారు 
భయపడి దిక్కు తెలియక ఎక్క డెక్కడికో పారిపోయారు. 
క. మును దక్షు. డభవుం బలుకంగ6 గను గీంటిన భగునిం బట్టి కన్నులు పెకలిం 
చెను నందీశ్వరు( డచ్చటి, జనముల హాహారవంబు సందడి గొలుపన్‌. 119 
* పూర్వం దక్షుడు శివుణ్ణి నిండు సభలో నిందించేటప్పుడు కన్ను గీటిన భగుణ్ణి పట్టుకొని నందీశ్వరుడు 
కన్నులు పీకివేశాడు. అప్పుడు అక్కడి జనం అయ్యో! అయ్యో! అని గగ్గోలు పెట్టారు. 
తే. కుపితుండై నాడు భవుని దక్షుడు శపింపం బరిహసించిన పూషుని పండ్లు డుల్ల( 
గొట్టె బలభద్రు డాకళింగుని రదంబు, లెలమి డులిచిన పగిది. జండీశ్వరుండు. 120 
* పూర్వం దక్షుడు కోపంతో శివుణ్ణి శపించినప్పుడు పకపక నవ్విన పూషుని పండ్లు, కళింగుని పండ్లు 
బలరాముడు రాలగొట్టినట్లు చండీశ్వరుడు రాలగొట్టాడు. 

క. తగవేది దక్షు. డా సభ, నగచాపు. దిరస్కరించునా. డట శ్మశ్రుల్‌ 
నగుచుం జూపుట నా భృగు, పగకై శ్నశువులు వీరభద్రుడు వెజికిన్‌. 121 


* దక్షుడు అన్యాయంగా ఆనాడు సభలో శివుని అవమానించి నప్పుడు నవ్వుతూ మీసమూ గడ్డమూ 
దువ్విన భృగుణ్ణి పట్టుకొని వాని మోసమూ గడ్డమూ వీరభద్రుడు పెరికివేశాడు. 
సీ. అతుల దర్చోద్దతుండై వీరభద్రుండు గైకొన దక్షువక్షంబు( ద్రొక్కి 
ఘనశితధారాసి( గొని మేను వొడిచియు మంత్రసమన్విత మహిత శస్త్ర 
జాలావినిర్భిన్న చర్మంబు గల దక్షు. జంపంగా లేక విస్మయము నొంది 
తద్వధోపాయంబు దన చిత్తమున జూచి కంఠనిప్పీడనగతి( దలంచి 


క. మస్తకము ద్రుంచి యంచితామర్షణమున, దక్షిణానలమున వేల్చె. దదనుచరులు 
హర్షమును బొంద, నచటి బ్రాహ్మణజనంబు, లాత్మలను జాల దుఃఖంబు లందుచుండ. 122 
* వీరభద్రుడు సాటిలేని దర్భంతో విజృంభించిన వాడై దక్షుణ్ణి (క్రింద పడవేసి రొమ్ముమీద ఎక్కి 
(త్రొక్కిపట్టి వాడి అంచు కలిగిన కత్తితో ఒడలంతా తూట్లు పొడిచాడు. కాని మంత్ర పూతాలయిన అనేక 
శస్ర్రాస్రాలతో గట్టిపడిన చర్మం గల అతణ్ణి హతమార్భలేక ఆశ్చర్యపడ్డాడు. చివరకు అతణ్ణి చంపే ఉపాయాన్ని 
మనస్సులో ఆలోచించి మెడ నులిమి శిరస్సు తునిమి మహాకోపంతో భగభగ మండే దక్షిణాగ్ని కుండంలో 
పడవేసి భస్మం చేశాడు. ఆ వీర విజృంభణానికి వీరభద్రుని అనుచరులు ఆనందించారు. అక్కడి బ్రాహ్మణులు 
మనస్సులో చాలా బాధ పడ్డారు. 
వ. ఇట్టు వీరభద్రుండు దక్షునియాగంబు విధ్వంసంబు గావించి నిజవాసంబైన కైలాసంబునకు( జనియె 
న య్యవసరంబున. 123 


* ఈ విధంగా వీరభద్రుడు దక్షుని యజ్ఞాన్ని ధ్వంసంచేసి తన నివాసమైన కైలాసానికి వెళ్లిపోయాడు. 
-: దేవతలు వీరభద్రాదులబచే( బరాజితులై బ్రహ్మతో విన్నవించుట. :- 


చ. హరభటకోటిచేత నిశి తాసి గదా కరవాల శూల ము 
ధ్గర ముసలాది సాధన విదారిత జర్దరితాఖిలాంగులై 
సురలు భయాకులాత్ము లగుచున్‌ సరసీరుహజాతు( జేరి త 
చ్చరణ సరోరుహంబులకు సమ్మతి. జాంగిలి మొక్కి నములై. 124 


౫ శివభటుల చేతులలోని వాడి కత్తులు, గదలు, శూలాలు, ఇనుప గుదియలు, రోకళ్లు మున్నగు 
ఆయుధాల దెబ్బలకు అవయవాలన్నీ నులినులి కాగా, దేవతలు భయంతో గుండె చెదరి (బహ్మదేవుణ్ణి 
సమీపించి ఆయన పాదపద్మాలపైబడి సాష్టాంగ నమస్కారాలు చేశారు. 


క. తము ధూర్హటి సైనికు లగు, ప్రమథులు దయమాలి పెలుచ బాధించుట స 
ర్వము( జెప్పి రనుచు మైత్రే, య మునీంద్రుండు విదురుతోడ ననియెన్‌; మటియున్‌. 125 

* ఈ విధంగా చతురాస్యుని శరణుజొచ్చిన దేవతలు తమను శివుని సైనికులైన ప్రమథులు 
నిర్దాక్షిణ్యంగా నిరోధించి బాధించి వేధించిన విషయమంతా ఆయనకు విన్న వించుకున్నారు అని మైత్రేయ 
మహర్షి విదురునితో చెప్పి మళ్లీ ఇలా అన్నాడు. 


తే. ఇంతయును మున్ను మనమున నెటీ(గి యున్న, కతన విశ్వాత్మకుండును గమలలోచ 
నుండు నన నొప్పు నారాయణుండు నజుండు6 జూడ రారైరి తాము దక్షుని మఖంబు. 126 


* ఇదంతా ముందే మనస్సులో తెలుసుకొని ఉండటం చేత విశ్శస్వరూపుడు అయిన నారాయణుడు, 
(బ్రహ్మదేవుడూ దక్షుని యజ్ఞాన్ని చూడటానికి రాలేదు. 


వ. అని చెప్పి సుర లిట్లు విన్న నించిన జతుర్ముఖుండు వారల కిట్టనియె. 127 


క. ఘన తేజోనిధి పురుషుం, డనయంబు( గృతాపరాధు( డయినను దామ 
ల్లన ప్రతికారము గావిం, చిన జనులకు లోకమందు సేమము గలదే? 128 


* దేవతలు ఈ విధంగా చెప్పగా (బ్రహ్మ దేవతలతో ఇలా అన్నాడు. మహాతేజస్సంపన్నుడైనవాడు 
ఒక వేళ పొరపాటు పని చేసినప్పుడు అతనికి తిరిగి అపకారం చేసేవాడు ఈ లోకంలో క్షేమంగా బతకలేడు. 


వ. అని మణీయు నిట్లనియె. 129 


క. క్రతుభాగార్తుం డగు పశు, పతి నీశ్వరు నభవు శర్వు భర్లుని దూరీ 
కృత యజ్ఞభాగు( జేసిన, యతి దోషులు దుష్టమతులు నగు మీరింకన్‌. 130 


* యజ్ఞంలో హవిర్భాగం అందుకోటానికి అన్ని విధాలా యోగ్యుడైన పశుపతి, పరాత్పరుణ్ణి, 
పరమేశృరుణ్ణి యజ్ఞ భాగానికి దూరం చేసిన దుష్టులు, దుర్మార్గులు, ధూర్తులు మీరు. 


సీ. పూని యే దేవుని బొమముడి మాత్రాన లోకపాలకులును లోకములును 
నాశ మొందుదుదు; రట్టి యీశుండు ఘన దురుక్ష్యస్ర నికాయ విద్దాంతరంగు. 
డును బ్రియా విరహితుండును నైనవా. డమ్మహాత్ముని. ద్రిపుర సంహారకరుని 
మఖపునస్సంధానముతి నపేక్షించు మీరలు సేరి శుద్దాంతరంగు లగుచు 
తే. భక్తి నిష్టలం దత్సాద పద్మ యుగళ, ఘన పరిగ్రహ పూర్వంబు గాంగ నతని 
శరణ మొందు( డతండు ప్రసన్ను( డయిన. దివిరి మీ కోర్కి సిద్దించు దివిజులార! 131 
* దేవాదిదేవుడైన ఆ మహాదేవుడు ఒక్క మాటు కోపంతో కనుబొమలు ముడివేస్తే చాలు, 
లోకపాలకులూ నశిస్తారు; లోకాలూ నశిస్తాయి. ఆ మహనీయుని మనస్సు దక్షుని దురుక్తులు అనే బాణాలు 
గుచ్చుకొని ఇదివరకే నొచ్చింది. ఇప్పుడు ఆ మహాత్మునికి పత్నివియోగం కూడా (ప్రాప్తించింది. తిరిగి 
యజ్ఞాన్ని సక్రమంగా పూర్తి చేయాలనే కోర్కె మీకు ఉన్నట్లయితే (త్రిపుర సంహారుడైన ఆ హరుని, 

ఆ మహాదేవుని, ఆ మహానుభావుని నిండు హృదయంతో, నిర్మల భక్తితో ఆశ్రయించండి. ఆయన పాదపదా కల 
పైబడి శరణు వేడండి. ఆ దయామయుడు దయదలిస్తే మీ కోర్కె నెరవేరుతుంది. 


వ. అని మణీయు నిట్లనియె; న ద్దేవుని డాయం జన వెబుతు మని తలంపకుం; డతని( జేరు నుపాయం 
బెటీంగింపు మంటిరేని నేను నింద్రుండును మునులును మీరలును మణీయు దేహధారు లెవ్వరేని 
న మహాత్ముని రూపంబు నతని బలపరాక్రమంబుల కొల(దియు నెణుంగం జాల; మతండు 
స్వతంతుండు గావున దదుపాయం బెతీంగింప నెవ్వడు సమర్థుండగు? నయిన నిపుడు 
భక్తపరాధీనుండును శరణాగత రక్షకుండును నగు నీశుని. జేరంబోవుద మని పలికి పద్మసంభవుండు 
దేవ పిత్సగణ ప్రజాపతులం గూడి కైలాసాభిముఖుండై చని చని. 132 


* మేము ఆయనను సమీపించటానికి భయపడుతున్నాము- అని భావించకండి. ఆయన దగ్గరకు 
పోయే ఉపాయము నన్ను చెప్పమంటారా! చెబుతాను వినండి. నేనూ, దేవేంద్రుడూ, మునులూ, మీరు, 
దేహధారులూ ఎవరుకూడా ఆ మహాత్ముని స్వరూపాన్నీ, ఆయన బలపరా(క్రమాల పరిమాణాన్నీ 
తెలుసుకోలేము. ఆయన సర్వస్వతం(త్రుడు. కాబట్టి ఆయనను సమీపించే ఉపాయం చెప్పటానికి ఎవ్వరూ 
సమర్గులు కారు. అయిన ఆయన భక్తులకు అధీనుడు. శరణు జొచ్చిన వారిని రక్షించేవాడు. అందుచేత 
ఆయన వద్దకు మనము అందరమూ కలిసి వెళ్లటం మంచిది అని చెప్పి బ్రహ్మ దేవుడు దేవతలనూ, 
పితృదేవతలనూ, ప్రజాపతులనూ వెంటబెట్టుకొని బయలుదేరాడు. 

ఉ. భాసురలీల( గాంచిరి సుపర్వులు భక్తజనైక మానసో 

ల్లాసము గిన్నరీజన విలాసము నిత్యవిభూత మంగళా 
వాసము సిద్ద గుహ్యక నివాసము రాజత భూనికాసి కై 
లాసము గాంతి నిర్ణిత కులక్షితిభ్బ త్సుమహద్విభాసమున్‌. 133 


* అలా వెళ్లినవారై భక్తుల మనస్సుకు అపరిమితమైన ఆనందం కల్గించేది, కిన్నరాంగనలు విలాసంగా 
విహరించేదీ, శాశ్సతాలయిన ఐశ్వర్యాలకూ శుభాలకూ స్థానమైనదీ, సిద్దులూ యక్షులూ నివసించేదీ, వెండి 
వెలుగులతో నిండినదీ, తన అనంతకాంతులతో కుల పర్వతాల శోభావైభవాన్ని పరాభూతం చేసేదీ అయిన 
కైలాస శైలాన్ని బ్రహ్మాది దేవతలు కనులపండువుగా దర్శించారు. 


సీ. ధాతు విచిత్రితోదాత్త రత్న ప్రభా సంగతోజ్ఞ్యల తుంగ శృంగములను 
గిన్నర గంధర్వ కింపురుషాప్పరో జన నికరాకీర్ల సానువులును 
మానిత నిఖిల వైమానిక మిథున స ద్విహరణైక శుభ ప్రదేశములును 
గమనీయ నవమల్లికా సుమనోవల్లికా మతల్లీ లసత్కందరములు 


తే. నమర సిద్దాంగనా శోభితాశ్రమములు, విబుధజన యోగ్య సంపన్నివేశములును 
గలిగి బహువిధ పుణ్యభోగముల నొప్పు వినుత సుకృతములకు దండ వెండికొండ. 134 

* ధాతు (ద్రవాలతో పలురంగులు కలిగిన రత్నాల కాంతులతో ఆ వెండి కొండ ఎత్తైన శిఖరాలు 
ప్రకాశిస్తున్నాయి. ఆ కొండచరియలు కిన్నరులు, గంధర్వులు, కింపురుషులు, అప్పరసలు మున్నగువారితో 
నిండి ఉన్నాయి. దేవతలు భార్యలతో కూడి విమానాలపై ఆ యా ప్రదేశాలలో విహరిస్తున్నారు. గుహలచుట్టూ 
చిక్కని విరజాజి పూలతీగలు అల్లుకొని ఉన్నాయి. అక్కడి ఆశ్రమాలలో దేవతాప్రీలు సిద్దస్తీలూ ఉంటున్నారు. 
దేవతలు సంచరించటానికి అక్కడి చోట్లన్నీ తగి ఉన్నాయి. చేసిన పుణ్యాలను పెక్కురకాల భోగాలను అక్కడ 
అనుభవిస్తున్నారు. ఆ వెండి కొండ “పుణ్యాల పూలదండగా” ఉన్నది. 


న. అది మణీయును మందార పారిజాత సరల తమాల సాల తాల తక్కోల కోవిదార శిరీ షార్దున చూత 
కదంబ నీప నాగ పున్నాగ చంపక పాటలాశోక వకుళ కుంద కురవక కన కాన్ర శతపత్ర కింశు కైలా 
లవంగ మాలతీ మధూక మల్లికా పనస మాధవీ కుటజోదుంబ రాశ్వత్త ప్లక్ష వట హింగుళ భూర్ణ పూగ 
రాజపూగ జంబూ ఖర్జూ రామ్రాత ప్రియాళు నారికేళేంగుద వేణు కీచక ముఖర తరుశోభితంబును, 
గలకంఠ కాలకంఠ కలవింక రాజకీర మత్తమధుకర నానా విహంగ కోలాహల నినదబధిరీభూత 
రోదోంతరాళంబును, సింహ తరక్షు శల్య గనయ శరభ శాఖామృగ వరాహ వ్యాఘ్ర కుర్కుర రురు 
మహిష వృక సారంగ ప్రముఖ వన్యసత్వ సమాశ్రయ విరాజితంబును, గదళీషండ మండిత కమల 
కహ్లార కైరవ కలిత పులినతల లలిత కమలాకర విహరమాణ కలహంస కారండవ సారస చక్రవాక 
బక జలకుక్కుటాది జలవిహంగకుల కూజిత సంకులంబును, సలిల కేళీవిహరమాణ సతీరమణీ 
రమణీయ కుచమండల విలిప్తమృగమద మిళిత హరిచందన గంధ సుగంధి జలపూరిత గంగా 
తరంగిణీ సమావృతంబును నైన కైలాస పర్వతంబు వొడగని యరవింద సంభవ పురందరాది 
దేవగణంబు లత్యద్భు తానందంబులం బొంది ముందట? దారహీర హేమనుయ నిమాన 
సంకులంబును; బుణ్యజన మానినీ శోభితంబును నైన యలకాపురంబు. గడచి తత్సుర బాహ్య 
ప్రదేశంబునం దీర్ణపాదుండైన పుండరీకాక్షు పాదారవింద రజః పావనంబును, రతికేళీ వ్యాసంగ పరిశ్రమ 
నివారక సలిల కేళీవిలోల దేవ కామినీ పీనవక్షోజ విలిప్తకుంకును పంక సంగత పిశంగవర్ల వారిపూర 
విలసితంబునునై, నందాలక నందాభిధానంబులు గల నదీద్వితయంబు దా(టి తత్పురోభాగంబున 
వనగజ సంఘృష్ట మలయజ పరిమిళిత మలయపవ నాస్వాదన ముహుర్ముహు రున్ముదిత మానస 
పుణ్యజనకామినీ కదంబంబును, వైదూర్యసోపాన సమంచిత కనకోత్సల వాపీ విభాసితంబును, 
గింపురుష సంచార యోగ్యంబును నగు సౌగంధిక వన సమీపంబు నందు. 135 


* ఆ వెండికొండ మందారాలు, పారిజాతాలు, తెల్లతెగడలు, కానుగు, మద్ది, తాడి ,తక్కోల, ఎజ్జకాంచనం, 
దిరిసెనం, ఏరుమద్ది, తియ్యమామిడి, కడిమి, మంకెన, నాగకేసరం, సురపొన్న, సంపెంగ, పాటలం, అశోకం, 
పొగడ, మొల్ల, గోరింట, మామిడి, తామర, మోదుగ, ఏలకి, లవంగం, జాజి, ఇప్ప, మల్లె, పనస, పూవుల 
గురివెంద, కొండ మల్లె, మేడి, రావి, జువ్వి, మజ్జి, ఎ(ర్రగన్నేరు, బుజపత్తిరి, పోక, రాజపూగం, నేరేడు, 
ఖర్జూరం, ఆ(మ్రాతకం, మోరటి, కొబ్బరి, గారవెదురు, బొంగు వెదురు మున్నగు పెక్కురకాల చెట్లతో 
చెలువొందుతున్నది. 

కోయిలలు, నెమళ్ళు, పిచ్చుకలు, రాచిలుకలు, గండుతుమె శ్రదలు మున్నగు పలురకాల పక్షుల కలకల 
ధ్వనులతో భూమ్యాకాశాల మధ్య(ప్రదేశం ప్రతిధ్వనిస్తున్నది. సింహాలు, సివంగులు, వనవరాహాలు, గురుపోతులు, 
శరభమృగాలు, కోతులు, వరాహాలు, పెద్ద పులులు, కుక్కలు, నల్లచారల దుప్పులు, ఎనుబోతులు, తోడేళ్లు, 
తేళ్లు మొదలైన అడవి జంతువులు అక్కడ విహరిస్తున్నాయి. 


అరటి చెట్టతోనూ, తామరపూలతోనూ, ఎర్రకలువలతోనూ, తెల్లకలువలతోనూ నిండి ఇసుక 
ప్రదేశాలలో విరాజిల్లే సరోవరాలలో రాయంచలూ, కన్నె లేళ్ళు, బెగ్గురులూ, జక్కవలూ, కొంగలూ, నీటి 
కోళ్లు మొదలైన నీటి పక్షులు ఇంపుగా కూస్తూ గుంపులు గుంపులుగా విహరిస్తున్నాయి. 

కైలాస పర్వతం చుట్టూ గంగానది ప్రవహిస్తున్నది. ఆ గంగానదిలో యువతులు జల క్రీడలాడు తున్నారు. 
వారు అందమైన చనుదోయికి అలదుకొన్న కస్తూరి కలిసిన మంచి గంధపు తావితో గంగానది లోని నీరు 
సువాసనలు వెదజల్లు తున్నది. అటువంటి గంగానదిని చూచి బ్రహ్మ, ఇంద్రుడు మున్నగు దేవతలు గొప్ప 
ఆశ్చర్యమునూ, ఆనందమునూ పొందారు. దేవతలకు ఎదుట అలకాపురం కనిపించింది. ఆ పురం ముత్యాలూ, 
వజ్రాలు పొదిగిన బంగారంతో నిర్మించబడిన విమానాలతో వెలుగులు చిమ్ముతూ ఉన్నది. 


వారు అలకానగరం దాటి, ఆ నగరం వెలుపల “నంద”, “అలకనంద” అను పేర్లుగల రెండు 
నదులను చూశారు. ఆ నదులు పూజ్యపాదు డయిన శ్రీమన్నారాయణుని పాదపద్మాల ధూళితో పవిత్ర 
మయ్యాయి. రతికేళిచేత కలిగిన (శ్రమను తొలగించుకోటానికి దేవతా (స్త్రీలు ఆ నదీ జలాలలో స్నానం 
చేస్తున్నారు. వారు వలుద చన్నులపై అలదుకున్న కుంకుమ (ద్రవముతోకూడి ఆ నదులలోని నీళ్లు గోరోజనపు 
రంగుకు తిరిగాయి. 


ఆ రెండు నదులును అతిక్రమించి వారు తమ ముందు సౌగంధికవనాన్ని చూశారు.ఆ సౌగంధిక 
వనంలో అడవి ఏనుగులు రాచుకొనుటవల్ల మంచి గంధపు చెట్టనుండి వెలువడే సువాసనతో కలిసిన గాలి 
వీస్తున్నది. ఆ గాలిని మాటి మాటికి అనుభవిస్తూ అక్కడి యక్షకన్యలు సంతోషిస్తున్నారు. ఆ సౌగంధిక 
వనంలో బంగారు కలువలు వికసించిన దిగుడు బావులు ఉన్నాయి. వాటి మెట్టు పచ్చలతో నిర్మింపబడ్డాయి. 
ఆ వనంలో కింపురుషులు సంచరిస్తున్నారు. 


=: బ్రహ్మాదులు దక్షిణామూర్తి రూపుం డగు నీశ్వరుని స్తుతించుట :- 


జా 


ఉజ్జ్బలంబయి శతయోజనంబుల పొడ వొగి. బంచసప్తతి యోజనముల 
పణపును గల్గి యేపట్టున( దణుంగని నీడ శోభిల్ల నిర్గీత మగుచు( 

బర్ల శాఖాసమాకీర్ణమై మాణిక్యముల( బోల(గల ఫలముల దనర్చి 
కమనీయ సిద్ధయోగ క్రియామయ మయి యనఘ ముముక్షు జనాశయంబు 


తే. భూరిసంసార తాప నివారకంబు, నగుచు( దరురాజ మనగ బెం పగ్గలించి 
భక్తజనులకు నిచ్చలు( బ్రమద మెస(గ, వలయు సంపద లందు నావటము వటము. 136 

వ. ఆ వృక్షమూల తలంబున. 137 


* ఆ సౌగంధిక వనానికి సమీపంలో దేవతలు ఒక మర్రిచెట్టును చూచారు. ఆ చెట్టు పొడవు 
వందయోజనాలు. విరివి డెబ్బదియెదు యోజనాలు. ఆ చెట్టు నీడ సందులేకుండా అంతటా నిండి ఉన్నది. 
ఆ చెట్టు ఆకులతో, కొమ్మలతో అలరారుతూ మాణిక్యాలకు సాటివచ్చే పండ్లతో నిండి ఉన్నది. అది సిద్ద 
యోగ (క్రియలకు ఆలవాలమై దోషరహితమై మోక్షం కోరేవారికి ఆశ్రయమై అలరారుతున్నది. అది సంసార 
తాపాన్ని తొలగిస్తుంది. ఆ మేటిమాను భక్తులకు ఆనందం కలిగించే ఐశ్వర్యాలకు పుట్టినిల్లు. బ్రహ్మాది 
దేవతలు ఆ మర్రిచెట్టు (క్రింద మహేశ్వరుణ్ణి దర్శించారు. 


సీ ఇద్ద సనందాది సిద్ద సంసేవితు శాంతివిగ్రహుని వాత్సల్యగుణుని( 
గమనీయ లోక మంగళదాయకుని శివు విశ్వబంధుని జగద్వినుత యశుని 
గుహ్యక సాధ్య రక్షో యక్ష నాథ కుబేర సేవితుని దుర్వారబలుని 
నుదిత విద్యా తపోయోగ యుక్తుని బాల చంద్రభూషణుని మునీంద్రనుతుని( 


తే. దాపసాభీష్టకరు భస్మదండలింగ, ఘనజటాజినధరుని భక్తప్రసన్ను 
వితత సంధ్యాభ్రరుచి విడంబిత వినూత్న, రక్తవర్లు సనాతను బ్రహ్మమయుని. 138 
* ప్రసిద్దులైన సనందుడు మొదలైన సిద్దులు ఆ శివుని సేవిస్తున్నారు. ఆ శివుడు శాంతమూర్తి, 
వాత్సల్యగుణం కలవాడు. లోకాలకు శుభం కలిగించేవాడు. విశ్వానికి చుట్టుము. జగత్తు పొగడే కీర్తికలవాడు. 
గుహ్యకులు, సాధ్యులు, రాక్షసులు, యక్షరాజైన కుబేరుడు మున్నగు వారిచేత సేవింపబడేవాడు. ఎదురులేని 
శక్తి సామర్థ్యాలు కలవాడు. విద్యతో తపస్సుతో యోగంతో కూడినవాడు. జటాజూటంలో చంద్రరేఖను 
అలంకరించుకొన్నవాడు. మునీంద్రులు స్తుతించేవాడు. తపోధనుల కోర్కెలను తీర్చేవాడు. విభూతినీ, 
దండమునూ, జడలనూ, గజచర్మమునూ ధరించినవాడు. భక్తులను అను[గ్రహించేవాడు. సంధ్యాకాలంలో ని 
మేఘకాంతిని పోలిన నవనవారుణ ప్రభలతో వెలిగేవాడు. శాశ్వతుడు. బ్రహ్మస్వరూపుడు. 
వ. మటియును. 139 
సీ. అంచిత వామపాదాంభోరుహము దక్షిణోరుతలంబున నొయ్య నునిచి 
సవ్యజానువుమీ(ద సవ్యబాహువు సాంచి వలపలి ముంజేత సలలితాక్ష 
మాలిక ధరియించి మహనీయ తర్క ముద్రాయుక్తు. డగుచు. జిత్తంబులోన 
నవ్యయం బయిన బ్రహ్మానంద కలిత సమాధి నిష్టుండు వీత మత్సరుండు 
తే. యోగపట్టాభిరాము(డై యుచిత వృత్తి రోషసంగతింబాసి కూర్చున్న జముని 
యనువునను దర్భరచిత బ్రుస్యాసనమున, నున్న మునిముఖ్యు నంచిత యోగనిరతు, 140 


క. అలఘుని నభవుని యోగీం, [ద్రులు వినుచుండంగ నారదునితో. బ్రియ భా 
షలు జరుపుచున్న రుద్రుని, సలలిత పన్నగ విభూషు సజ్జనపోషున్‌. 141 

* ఇంకా ఆ మహేశ్వరుడు కుడితొడపై ఎడమకాలు మోపి, ఎడమ మోకాలిపై ఎడమచేయి చాచి 
కూర్చున్నాడు. కుడి ముంజేతిలో జపమాల ధరించాడు. మహనీయమైన ధ్యానముద్ర ధరించి బ్రహ్మానందంతో 
నిండిన మనస్సు కలవాడై సమాధి నిష్టలో ఉన్నాడు. అనురాగమూర్తి. యోగ పట్టంతో ఒప్పుతున్నాడు. 
కోపం విడిచిపెట్టి కూర్చున్న యమునివలె దర్భాసనంమీద కూర్చున్నాడు. యోగనిమగ్నుడై ఉన్నాడు. ఆఢ్యుడు, 
అభవుడు, అహిభూషణుడు, ఆర్తజన పోషణుడు- ఇటువంటి కరుణా సముద్రుని రుద్రుని దేవత లంతా 
చూచారు. అప్పుడు శివుడు యోగీం(ద్రులు వింటుండగా నారదునితో తియ్యనిమాటలు మాటాడు తున్నాడు. 


క. కని లోకపాలురును ముని, జనులును సద్భక్తి నతని చరణంబులకున్‌ 
వినతు లయి, రప్పు డబ్బా సను, గని యయ్యభవు( డధిక సంభ్రమ మొప్పన్‌. 142 


క. అనఘ! మహాత్ముం డగు వా, మను డా కశ్యపున కొగి నమస్కారము సే 
సిన గతి నజునకు నభివం, దన మొగి. గావించె హరుండు దద్దయు( బ్రీతిన్‌. 143 


* లోకపాలకులూ, మునులూ పరమ భక్తితో శివుని పాదాలకు నమస్కరించారు. అప్పుడు శివుడు 
మహాత్ముడైన వామనుడు కశ్యప మహర్షికి నమస్కరించినట్టు మిక్కిలి ప్రీతితో ధాతకు ప్రణామం చేశాడు. 


తే. అంత రుద్రానువర్తులైనట్టి సిద్ధ, గణ మహర్షి జనంబులు గని పయోజ 
గర్భునకు మొక్కి, రంతన కమలభవుండు, శర్వు( గని పల్కె మందహాసంబుతోడ. 144 


* అప్పుడు రుద్రుని అనుచరులైన సిద్దగుణాలూ, మహర్షులూ (బ్రహ్మకు (మొక్కారు. అనంతరం 
శివుని చూచి విరించి చిరునవ్వుతో ఇలా అన్నాడు. 


తే. జగములకు నెల్ల యోనిబీజంబులైన, శక్తి శివకారణుండవై జగతి నిర్వి 
కార బ్రహ్మంబ వగు నిన్ను( గడంగి “విశ్వ, నాధథులి గా నెణి(౧ద నామనమున నభవ! 145 


* ఓ మహేశ్వరా! లోకాల కన్నింటికీ ఉత్పత్తి స్థానం అయిన శక్తివి నీవే. జగత్తుల కన్నింటికీ బీజమైన 
శివుడు నీవే. నీవు నిర్వికార పరబ్రహ్మను. నిన్ను విశ్వనాథునిగా నా మనస్సులో తెలుసుకున్నాను. 


తే. సమత నది గాక తావకాంశంబులైన, శక్తిశిన రూపముల గ్రీడసలుపు దూర్ల 
నాభి గతి విశ్వ జనన వినాశ వృద్ది, హేతుభూతుండ వగుచుందు వీశ! రుద్ర! 146 


ఓ రుద్రా! ఈశ్వరా! నీవు నీ సమాంశములైన శివ శక్తి స్వరూపాలతో క్రీడిస్తావు. సాలెపురుగువలె 
విశ్శసృష్టికీ, వృద్దికీ వినాశానికీ నీవే హేతువు అవుతుంటావు. 


సీ. అనఘ! లోకంబులయందు వర్ణాశ్రమ సేతువు లన(గ బ్రఖ్యాతి నొంది 
బలిసి మహాజన పరిగృహీతంబులై యఖిల ధర్మార్థదాయకములైన 

వేదంబులును మణి వృద్ధి నొందించుట కొణుకునై నీవు దక్షుని నిమిత్త 
మాత్రుని( జేసి య మ్మఖము. గావించితి; వటుగాన శుభమూర్తివైన నీవు 


తే. గడంగి జనముల మంగళకర్ము లయిన, వారి ముక్తి, నమంగళాచారు లయిన 
వారి నరకంబు, నొందింతు భూరిమహిమ, భక్తజనపోష! రాజిత ఫణి విభూష! 147 

* ఓ భక్తజన పోషణా! పన్నగరాజి భూషణా! లోకాలలో వర్ణాశ్రమాచారాలను, వేదాలు నిర్ణయిస్తాయి. 

గొప్పవారు వేదాలను గౌరవిస్తారు. వేదాలు సర్వధర్మార్థాలనూ ప్రసాదిస్తాయి. ఆ వేదాలను వృద్ది చేయటం 
కోసం నీవు దక్టుణ్ణి నిమిత్తమా(త్రుణ్ణిగా చేసి ఆ యజ్ఞం చేయించావు. నీవు మంగళ స్వరూపుడవు. నీవు నీ 
మహిమచేత శుభకర్మలు చేసేవారికి ముక్తినీ, అశుభకర్మలు చేసేవారికి నరకాన్నీ కలిగిస్తావు. 

వ. అట్లగుటం దత్కర్మంబు లొకానొకనికి విపర్యాసంబ నొందుటకు( గారణం బెయ్యదియో? భవదీయ 
రోషంబు హేతువని తలంచితినేని. ద్వదీయపాదారవింద నిహిత చిత్తులై సమస్త భూతంబులయందు 
నినుం గనుంగొనుచు భూతంబుల నాత్మయందు వేటుగాం జూడక నర్తించు మహాత్ములయందు 
నజ్ఞాలైన వారి యందుంబోలె రోషంబు దజుచు వొరయ దంట! నీకు. గ్రోధంబు గలదే? యని.148 


* అయినప్పుడు ఒకరి విషయంలో ఆ కర్మలు తల్లక్రిందులుగా కావటానికి నీ కోపం కారణం 
అని అనుకుందామా! నీ పాదపద్మాలపై మనస్సు నిల్సి సమస్త ప్రాణులలోనూ నిన్ను చూస్తూ ఇతర 
ప్రాణులను తనకంటే వేరుగా ఉండకుండా మహాత్ములు ప్రవర్తిస్తారు. అటువంటి మహాత్ములకు మూర్చులకు 
కలిగినట్టు కోపం కలుగదు గదా! మహానుభావుడవైన నీకు కోపం ఎక్కడిది? 


సీ మటీ భేదబుద్ది గర్మప్రవర్తనముల మదయుతు లయి దుష్టహృదయు లగుచు( 
బరవిభవాసహ్య భవ మనో వ్యాధుల. దగిలి మర్మాత్మ భేదకము లయిన 
బహు దురుక్తుల చేత బరుల బీడించుచు నుండు మూఢులను దైవోపహతులు( 
గా. దలపోసి య క్కపట చిత్తులకు నీ వంటి సత్సురుషు( డేవలననైన 


తే. హింస. గావింపకుండు సమిద్దచరిత!, నీలలోహిత! మహితగుణాలవాల! 
లోకపాలన! కలిత గంగాకలాప!, హర! జగన్నుతచారిత్ర! యదియు గాక. 149 


* ఓ భవ్యచరితా! పావనగుణ భరితా! నీలలోహితా! మూర్చులు మదించి, దుష్ట చిత్తులై భేదబుద్ధితో 
ప్రవర్తిస్తారు. పరుల సంపదను చూచి ఓర్వలేరు. మనోవ్యాధితో (క్రుంగిపోతారు. మర్మ స్థానాలను భేదించే 
పరుష వాక్కులతో ఇతరులను బాధిస్తారు. నీవు వారిని దైవానుగ్రహానికి దూరమైన వారినిగా భావిస్తావు. ఓ 
హరా! గంగాధరా! సకలలోక పరిపాలా! జగన్నుతలీలా! ఆ కపటాత్ములకు నీవంటి సత్పురుషుడు ఏ 
విధంగానూ హింస కావించడు. 


సీ. అమర సమస్తదేశములందు నఖిల కాలములందు. దలంప దుర్షంఘ్య మహిము( 
డగు పద్మనాభు మాయా మోహితాత్మకు లై భేదదర్శనులైన వారి 

వలనను ద్రోహంబు గలిగిన నైనను నది దైవకృత మని యన్యదుఃఖ 
ముల కోర్వలేక సత్పురుషుండు దయసేయు గాని హింసింప(డు గాన నీవు 


తే. నచ్యుతుని మాయ మోహము నందకుంటం జేసి సర్వజ్ఞుడవు; మాయచేత మోహి 
తాత్ములై కర్మవర్తను లయినవారి, వలన ద్రోహంబు గలిగిన వలయు బ్రోవ. 150 


* సమస్త దేశాలలోనూ, సర్వకాలాలలోనూ హరిమహిమ అనుల్లంఘ్యమైనది. విష్ణమాయకు 
చిక్కినవారు భేద దృష్టితో (ప్రవర్తిసారు. వారు (ద్రోహం చేసినట్లయితే సత్పురుషుడు అది దైవకృతంగా 
భావిస్తాడు. ఆ మహితాత్ముడు ఇతరుల దుఃఖం చూచి ఓర్చుకోలేడు. వారిమీద జాలిపడతాడు. అంతేకాని 
వారిని హింసింపడు. నీవు విష్టమాయకు అతీతుడవు. అందుచేత నీవు సర్వజ్ఞుడవు. విష్ణుమాయకు 
వశులై కర్మలు ఆచరించేవారు అపరాధం చేసినట్లయితే నీవు క్షమించి వారిని కాపాడాలి. 


న. అది గావున యజ్ఞభాగార్హుండ నయిన నీకు సవనభాగంబు సమర్పింపని కతన నీచేత విధ్వస్తంబయి 
పరిసమాస్తి నొందని దక్షాధ్వరంబు మరల నుద్ధరించి దక్షుని. బునర్జీనితుం జేయుము; భగుని నేత్రంబులును, 
భృగుముని శ్మశ్రువులును, బూషుని దంతంబులును గృపసేయుము. భగ్నాంగు లయిన దేవబుత్విజ్నీ 
కాయంబులకు నారోగ్యంబు గావింపుము; ఈ మఖావశిష్టంబు యజ్ఞ పరిపూర్తి హేతుభూతం బయిన 
భవదీయభాగం బగుంగాక. 151 


* యజ్ఞభాగానికి అర్హుడవైన నీకు యజ్ఞభాగం ఇవ్వకపోవటంచేత నీవు దక్షుని యజ్ఞాన్ని ధ్వంసం 
చేశావు. అది అసంపూర్ణంగా మధ్యలో ఆగిపోయింది. అటువంటి దక్షయజ్ఞాన్ని నీవు పునరుద్దరించు. దక్షుని 
(బ్రతికించు. భగునికి కన్నులు అనుగ్రహించు. భృగుమునికి మీసాలు గడ్డాలూ (ప్రసాదించు. పూషునికి 
దంతాలను కనికరించు. అవయవాలు తుత్తునియలైన దేవతలకూ, బుత్విక్కులకూ ఆరోగ్యం అను[గ్రహించు. 
మిగిలిన యజ్ఞకార్యం సమస్తమూ పూర్తిగావించి ఈ యాగాన్ని నీ భాగంగా స్వీకరించు. 


-: ఈశ్వరుండు బ్రహ్మాదులచే. బ్రార్ధితుండై దక్షాదుల ననుగ్రహించుట. :- 


చ. అని చతురాననుండు వినయంబున వేండిన నిందుమౌళి స 
య్యన( బరితుష్టి. బొంది దరహాసమునన్‌ గృప దొంగలింప ని 
ట్లను హరిమాయచేత ననయంబును బామరు లైనవారు సే 
సిన యపరాధ దోషములు చిత్తములో గణియింప నెన్నండున్‌. 152 


* అని బ్రహ్మదేవుడు వినయంతో ప్రార్థింపగా మహాదేవుడు వెంటనే సంతోషించి చిరునవ్వు నవ్వుతూ 
కనికరంతో ఇలా అన్నాడు. విష్ణుమాయకు వశులై పామరులు చేసిన దోషాలను నేను మనస్సులో ఎప్పుడూ 
లెక్కచేయను. 


వ. అట్టయ్యును. 153 

క. బలియుర దండించుట దు, ర్పలజన రక్షణము ధర్మపద్దతి యగుటం 
గలుషాత్ముల నపరాధము, కొల(దిని దండించుచుందు. గొనకొని యేనున్‌. 154 


* అయినా, బలవంతులను శిక్షించడమూ, దుర్భలులను రక్షించడమూ ధర్మమార్గం కదా! కాబట్టి 

నేను దుష్టులను వారు చేసిన దోషాలకు తగినట్లుగా శిక్షిస్తూ ఉంటాను. 

వ. అని దగ్ధశీర్షుండయిన దక్షుం డజముఖుం డగు! భగుండు బర్హిస్సంబంధ భాగంబులు గలిగి మిత్ర 
నామధేయచక్షుస్సునం బొడగాంచు(; బూషుండు పిష్టభుక్కగుచు యజమాన దంతంబులచే భక్షించు; 
దేవతలు యజ్ఞావశిష్టంబు నా కొసంగుటంజేసి సర్వావయన పూర్గులై వర్తింతురు. ఖండితాంగులైన 
బుత్విగాది జనంబు లశ్వినీదేవతల బాహువులచేతను బూషుని హస్తంబుల చేతను లబ్బబాహుహస్తులై 
జీనింతురు; భృగువు బస్తశ్మశువులు గలిగి వర్తించు నని శివుం డానతిచ్చిన సమస్త భూతంబులును 
సంతుష్టాంతరంగంబులై “తండ్రి! లెస్సయ్యె” యని సాధువాదంబుల నభినందించిరి. అంత నా 
శంభుని యామంత్రణంబు వడసి సునాసీర ప్రముఖులగు దేవతలు బుషుల తోడంగూడి రా 
నజుండును రుదునిం బురస్కరించుకొని దక్షాధ్వరవాటంబునకుం జనియె నంత. 155 


* శిరస్సు దహింపబడిన దక్షుడు గొర్రై ముఖం కలవాడు అవుతాడు. భగుడు దర్భలతో సంబంధించిన 
యజ్ఞ భాగాన్ని పొంది మిత్రనామకమైన నేత్రాలతో చూస్తాడు. పూషుడు పిండిపదార్జాలను యజమానుని 
దంతాలద్యారా తింటాడు. దేవత లందరూ యజ్ఞశేషాన్ని నాకు సమర్పించడంవల్ల మునుపటివలె అన్ని 
అవయవాలూ కలవారై సంచరిస్తారు. అవయవాలు ఖండింపబడిన బుత్విక్కులు మున్నగువారు అశ్వినీ 
దేవతల బాహువులచేతనూ, పూషుని హస్తాలచేతనూ తమ తమ బాహువులనూ, హస్తాలనూ పొందినవారై 
(బ్రతుకుతారు. భృగువు చింబోతు మీసాలు గడ్డమూ పొందుతాడు అని శివుడు ఆజ్ఞ ఇచ్చాడు. 


అప్పుడు సమస్తప్రాణులూ సంతోషించి, “తండ్రీ! తండ్రీ! పరమేశ్వరా! బాగు! బాగు! అని మెచ్చుకున్నారు. 
అనంతరం శివుని దగ్గర సెలవు తీసుకొని దేవేంద్రుడు మొదలైన దేవతలు బుషులతో కూడి బయలుదేరారు. 
(బ్రహ్మదేవుడు మహాదేవుని ముందుంచుకొని యజ్ఞం జరిగిన ప్రదేశానికి వచ్చాడు. 
క. శర్వుని యోగ క్రమమున, సర్వావయవములు. గలిగి సన్ముని బుత్వి 
గీర్వాణముఖ్యు లొప్పిరి, పూర్వతను శీల నార్యభూషణ! యంతన్‌. 156 


* శివుని ఆజ్ఞానుసారంగా మునులూ, బుత్విక్కులూ దేవతలు మొదలైన వారందరూ తమ తమ 
పూర్వ శరీర శోభలను పొంది చక్కగా (ప్రకాశించారు. 


క. విను దక్షు నంత మేషము, ఖుని( జేసిన నిద్ర మేలుకొని లేచిన పో 
ల్కిన నిలిచె దక్షు, డభవుండు, గనుగొనుచుండంగ నాత్మ( గౌతుక మొప్పన్‌. 157 


* అప్పుడు దక్షునికి గొట్టైతల సంప్రాప్తింపగా అతడు నిద్రనుండి మేల్కొని లేచినట్టు లేచాడు. అది 
చూచి శివుడు సంతోషించాడు. 

వ. ఇట్లు లేచి నిలిచి ముందట నున్న శివునిం గనుంగొనిన మాత్రాన శరత్కాలంబున నకల్మషం బైన 
సరస్సునుంబోలె. బూర్వరుద్రవిద్వేష జనితంబులైన కల్మషంబులం బాసి నిర్మలుండై యభవుని 
నుతియింపం దొడంగి మృతి బొందిన సతీతనయం దలంచి యనురాగోత్కంఠ బాప్పపూరిత 
లోచనుండును, గద్గదకంఠుండు నునై పలుకంజాలక యెట్టకేలకు దుఃఖంబు సంస్తంభించికొని 
ప్రేమాతిరేక విహ్వలుం డగుచు సర్వేశ్వరుండగు హరున కిట్లనియె. 158 


* దక్షుడు ఎదుట ఉన్న ఫాలాక్షుని చూచినంతనే శరత్కాలంలో బురదలేని సరస్సువలె నిర్మలు 
డయ్యాడు. పూర్వం రుద్రుని ద్వేషించడం వల్ల కలిగిన దోషాలు తొలగి పోయాయి. పరమేశ్వరుణ్ణి 
ప్రస్తుతించాలని పూనుకున్నాడు. కాని చనిపోయిన కూతురు జ్ఞాపకం వచ్చింది. (ప్రేమతో, తహతహపాటుతో 
అతని కన్నులు నీళ్లతో నిండి పోయాయి. డగ్గుత్తికతో మాటలాడలేకపోయాడు. చివరికి అతి కష్టం మీద 
దుఃఖాన్ని దిగమింగుకొని (ప్రేమాతిరేకంతో ఒడలు మరచి భగవంతుడైన పరమశివునితో ఇలా అన్నాడు. 


క. విను! నీ కపరాధు(డ నగు, నను దండించు టది దండనము గాదు మది 
న్నను రక్షించుటగా మన, మున దలంతును దేవ! యభవ! పురహర! రుద్రా! 159 
* దేవా! మహాదేవా! రుద్రా! హరా! పురహరా! నేను నీపట్ట అపరాధం చేశాను. కాబట్టి నీవు నన్ను 
శిక్షించావు. కాని నేను దీనిని శిక్షించడంగా భావించటం లేదు. నన్ను రక్షించటమే అని భావిస్తాను. 


సీ. అనఘాత్మ! తగ నీవు నబ్దనాభుండును బరికింప( బాహ్మణాభాసు లయిన 
వారల యెడల నె వ్వలన నుపేక్షింప రట! దృఢవ్రత చర్యులైనవారి 
యెడ నీ కుపేక్ష యెక్కడిది? సర్గాదిని నామ్నాయ సంప్రదాయ ప్రవర్త 
నము నెజింగించుట కమర విద్యాతపో వ్రత పరాయణులైన బ్రాహ్మణులను 
తే. వరుస బుట్టించితిని; కాక వారి నెపుడు, గేల దండంబు. బూని గోపాలకుండు 
బలసి గోవుల రక్షించు పగిది నీవు, నరసి రక్షించుచుందు గదయ్య రుద్ర! 160 
* స్వామీ! నీవూ విష్ణుదేవుడూ కపట బ్రాహ్మణులను క్షమింపరు. దృఢమైన (వ్రతం గల బ్రాహ్మణులను 
నిర్లక్ష్యం చేయరు. సృష్టి ఆరంభంలో వేదసంప్రదాయాలను (ప్రవర్తింపజేయటం కోసం నీవు బ్రాహ్మణులను 
సృష్టించావు. విద్య, తపస్సు, వ్రతం బ్రాహ్మణుల ధర్మాలు. కాబట్టి కర్ర చేతబూని గోపాలుడు గోవులను 
కాపాడునట్టు నీవు (బ్రాహ్మణులను నిత్యమూ (శ్రద్ధగా కాపాడుతుంటావు. 


సీ. తలపోయ నవిదిత తత్తవిజ్ఞానుండ నైన నాచేత సభాంతరమున 
నతిదురుక్య్యంబకక్షతు(డ వయ్యును మత్య్భతాపరాధము హృదయంబునందు 
దల(పక త్ర్యక్ష! నిందాదోషమున నధోగతి( బొందుచున్న దుష్కర్ము నన్ను( 
గరుణం గాచిన నీకు. గడంగి ప్రత్యుపకార మెటి(గి కావింప నే నెంతవాండ? 


తే. నుత చరిత్ర! భవత్సరానుగ్రహాను, రూప కార్యంబుచేత నిరూఢమైన 
తుష్టి నీ చిత్తమందు నొందుదువుగాక, క్షుద్రసంహార! కరుణాసముద్ర! రుద్ర! 161 

* క్షుద్రులను సంహరించే రుద్రా! దయాసముద్రా! నేను తత్త్యజ్ఞానం తెలియని మూర్చుడను. 
మహాసభలో నేను పలికిన చెడ్డ పలుకులు అనే ములుకులచేత నీవు గాయపడ్డావు. అయినా నేను చేసిన 
నేరాన్ని నీవు మనస్సులో పెట్టుకోలేదు. మహానుభావుణ్ణి నిందించిన పాపంచేత అధోగతికి పోవలసిన పాపాతు జి 
నన్ను దయతో కాపాడావు. నీకు తిరిగి ఉపకారం చేయటానికి నే నెంతవాణ్లి? ఓ సచ్చరిత్రా (త్రినేత్రా! 
ఇతరులను అనుగ్రహించే కార్యాల మూలంగా కలిగే ఆనందాన్ని నీవు పొందుదువు గాక! 


న. అని యిట్లు రుద్ర క్షమాపణంబు గావించి పద్మసంభవుచేత ననుజ్ఞాతుండై దక్షుం డుపాధ్యాయ 
బుత్విగ్గణ సమేతుం డగుచు. గ్రతుకర్మంబు నిర్వర్తించు సమయంబున బ్రాహ్మణజనంబులు 
యజ్ఞంబులు నిర్విఘ్నంబులై సాగుటకు. బ్రమథాది వీర సంసర్గకృత దోష నివృత్యర్థంబుగా 
విష్ణుదేవతాకంబును ద్రికసాల పురోడాశ ద్రవ్యకంబును నైన కర్మంబు. గావింప నధ్వర్యుకృత్య 
ప్రవిష్ణుండగు భృగువుతోడం గూడి నిర్మలాంతః కరణుం డగుచు దక్షుండు ద్రవ్యత్యాగంబు( గావింప( 
బ్రసన్నుండై సర్వేశ్వరుండు. 162 


* ఈ విధంగా దక్షుడు క్షమింపుమని రుద్రుణ్ణి వేడుకున్నాడు. అనంతరం బ్రహ దేవుడు ఆజ్ఞాపింపగా 
ఉపాధ్యా యులతోనూ, బుత్విక్కులతోనూ కూడి యజ్ఞం చేయటం ప్రారంభించాడు. అప్పుడు బ్రాహ్మణులు 
యజ్ఞం విఘ్నాలు లేకుండా కొనసాగటానికి, ప్రమథ వీరుల సంబంధంవల్ల కలిగిన దోషం నివారించటానికి 
విష్ణుమూర్తి దేవతగా కలిగినదీ, పురోడాశ (ద్రవ్యము కలిగినదీ అయిన కర్మమును నిర్వర్తించారు. 
అధ్వర్యుకార్యాన్ని స్వీకరించిన భృగువుతో గూడి నిర్మల మైన మనస్సు గలవాడై దక్షుడు ద్రవ్యత్యాగం 
చేశాడు. అప్పుడు శ్రీమన్నారాయణుడు అనుగ్రహించి సాక్షాత్కరించాడు. 

సీ. మానిత శ్యామాయమాన శరీర దీధితులు నల్టిక్కుల దీటుకొనంగ€ 

గాంచన మేఖలా కాంతులతోడ( గౌ శేయ చేలద్యుతుల్‌ సెలిమి సేయ 
లక్ష్మీసమాయుక్త లలిత వక్షంబున వైజయంతీ ప్రభల్‌ వన్నె సూప 
హాటకరత్న కిరీట కోటి ప్రభల్‌ బాలార్క రుచులతో మేలమాడ 
తే. లలితనీలాభరుచి. గుంతలములు దనర(, బ్రవిమాలాత్మీయ దేహజ ప్రభ సరోజ 
భన భవామర ముఖ్యుల ప్రభలు మాప, నఖిలలోకైక గురు(డు నారాయణుండు. 163 


* ఎల్లలోకాలకూ మూలమైన శ్రీ వల్లభుని నల్లని మేని కాంతులు నాల్లు దిక్కులందు 
వ్యాపించుతున్నాయి. బంగారు మొలనూలి కాంతులతో పట్టు వలువ కాంతులు కలిసిపోయాయి. లక్ష్మీదేవికీ 
కాపురమైన వక్షఃస్థలంపై వైజయంతీ మాలికాకాంతులు (ప్రసరించుతున్నాయి. రత్నాలు పొదిగిన బంగారు 
కిరీట కాంతులు బాలసూర్యుని ద్యుతులను అతిశయించుతున్నాయి. ఆయన శిరోజాలు నీలమేఘ 
కాంతులతో ఒప్పుతున్నాయి. ఆయన దేహం నుంచి వెలువడే దివ్య ప్రభలు బ్రహ్మ, శివుడు మొదలైన 
దేవతా (్రేష్టుల దేహకాంతులను (క్రిందుపరుస్తున్నాయి. 

చ. సలలిత శంఖచక్ర జలజాత గదా శరచాస ఖడ్గ ని 
ర్మల రుచులున్‌ సువర్ల రుచిమన్మణి కంకణ ముద్రికా ప్రభా 
వళులును దేజరిల్లు భుజవర్గ మనర్గళ కాంతియుక్తమై 
విలసిత కర్షికార పృథినీరుహముం బురుడింప( బిట్టుగన్‌. 164 


* చూడ ముచ్చటైన శంఖం, చక్రం, పద్మం, గద, విల్లమ్ములు, ఖడ్గం-వీని నిర్మల ద్యుతులతోనూ, 
కాంచనమణి కంకణ కాంతులతోనూ, రత్నాంగుళీయక దీప్తులతోనూ, (ప్రకాశించే భుజ సమూహంతో 
ఆయన దేహం పూచిన కొండ గోగుచెట్టువలె అలరారుతున్నది. 


క. సరసోదార సమంచిత, దరహాస విలోకనముల దగ లోకములం 
బరితోషము నొందించుచు(, బరమోత్సవ మొప్ప విశ్వబంధుం డగుచున్‌. 165 


* చల్లని తెల్లని చిరునవ్వులతో కూడిన కడగంటి చూపులు ్రసరింపజేస్తూ లోకాలకు సంతోషం 
కలిగిస్తూ విశ్వబంధువైన విష్ణువు కన్నుల పండువుగా సాక్షాత్కరించాడు. 
చ. మటీయును రాజహంస రుచిమద్రమణీకృత తాలవృంత చా 
మరముల వీవ(గా దివిజమానిను లచ్చసుధామరీచి వి 
స్ఫురణ సితాతపత్ర రుచిపుంజము దిక్కుల. బిక్కటిల్ల గా 
గరివరదుండు వచ్చె సుభగస్తుతి వర్ల సువర్లయాను(డై. 166 
* దేవతాస్తీలు రాజహంసలవలె తెల్లనైన విసనకర్రలతో వింజామరలతో వీస్తూ వుండగా పున్నమనాటి 
చంద్రబింబం వంటి శ్వేతచ్చత్రం కాంతులు దిక్కులందు పిక్కటిల్లగా కరివరదుడైన హరి గరుడవాహన 
మెక్కి అక్కడికి వేంచేశాడు. 


చ. ఘనరుచి నట్లు వచ్చిన వికారవిదూర ముకుందు( జూచి బో 
రన నరవిందనందన పురందర చంద్రకళాధరావ్పుతా 
శనముఖు లర్జి లేచి యతిసంభమ మొప్ప “నమో నమో దయా 
వన నిధయే” యటంచు ననివారణ మొక్కిరి భక్తియుక్తులై. 167 


* నీలమేఘ కాంతితో అలా సాక్షాత్కరించిన వికారవిదూరుడైన విష్ణుమూర్తిని వీక్షించి బ్రహ్మ ఇంద్రుడు, 
శివుడు మొదలైన దేవతలు తటాలున లేచి, “దయాసము(ద్రునకు నమస్కారం! నమస్కారం!” అని భక్తితో 
(ప్రణామాలు చేశారు. 


న. అట్టు కృత ప్రణాములైన యనంతరంబ. 168 


ఉ. ఆ నలినాయతాక్షుని యనంత పరాక్రమ దుర్నిరీక్ష్య తే 
జో నిహతస్వదీపులగుచు న్నుతిసేయ నశక్తులై భయ 

గ్లాని వహించి బాష్పములు (గ్రమ్మ(గ దగ్గదకంఠులై తనుల్‌ 
(మ్రానుపడంగ న వ్విభుని మన్నన గై కొని యెట్టకేలకున్‌. 169 
* ఆ విధంగా నమస్కారం చేసి ఆ విష్ణుదేవుని అఖండమైన పరాక్రమంవల్హా, తేరిచూడరాని తేజస్సువల్లా 
దేవతలు నిర్హాంతపోయారు. అందుచేత ఆయనను నుతించటానికి అశక్తులైనారు. భయకంపితులై కన్నీరు 
కారుస్తూ, డగ్గుత్తికతో నిశ్చేష్టులై నిలబడి ఉన్న వారినందరినీ కమలాక్షుడు కటాక్షించాడు. 
-: దక్షాదులు విష్ణువును స్తుతించుట :- 

వ. నిటలతట ఘటిత కరపుటులై య మ్మహాత్ముని యపారమహిమం బెటింగి నుతియింప శక్తులు 
గాక యుండియు, గృతానుగ్రహని[గ్రహుం డగుటం జేసి తమ తమ మతులకు గోచరించిన కొలంది 
నుతియింస( దొడంగి, రందు గృహీతంబు లగు పూజాద్యుపచారంబులు గలిగి బ్రహ్మాదులకు 
జనకుండును, సునందనందాది పరమభాగవతజన సేవితుండును, యజ్జేశ్వరుండును నగు భగవంతుని 
శరణ్యునింగా( దలంచి దక్షుం డిట్లనియె. 

దేవా! నీవు స్వస్వరూపంబునం దున్న యప్పు డుపరతంబులు గాని రాగాద్యఖిల బుద్ధ్యవస్థలచే 
విముక్తుండవును, నద్వితీయుండవును, జిద్రూపకుండవును, భయరహితుండవును నై మాయం 
దిరస్కరించి నుజణీయు నా మాయ ననుసరించుచు లీలామానుష రూపంబుల నంగీకరించి 
స్వతంత్రుండ నయ్యును మాయా పరతంత్రుండవై రాగాది యుక్తుండునుంబోలె రామకృష్ణా 
ద్యవతారంబుల( గానంబడుచుందువు; గావున నీ లోకంబులకు నీవ యీశ్వరుండ వనియు నితరులైన 
బ్రహ్మరుద్రాదులు భవన్మాయా విభూతు లగుటం జేసి లోకంబులకు నీశ్వరులు గారనియును భేద 
దృష్టి గల నన్ను రక్షింపు; మీ విశ్వకారణులైన ఫాలలోచనుండును బ్రహ్మయు దిక్సాలురును సకల 
చరాచర జంతువులును నీవ; భవద్వ్యతిరిక్తంబు జగంబున లేదని విన్నవించిన. దదనంతరంబ 
బుత్విగ్దనంబు లిట్లనిరి. 170 


* దేవతలు ఆ మహాత్ముని మహిమను తెలుసుకొని స్తుతించటానికి అసమర్జులైనప్పటికీ ఆయన 
అను([గ్రహాన్ని పొంది, నుదుట చేతులు ఉంచుకొని తమకు చేత నయినట్లు కొనియాడసాగారు. భక్తుల 
పూజలు పరి[గ్రహించేవాడూ, (బ్రహ్మాదులకు జనకుడూ, సునందుడు నందుడు మొదలైన పరమభక్తులచేత 
సేవింపబడేవాడూ, యజ్జేశ్యరుడూ అయిన భగవంతుణ్ణి రక్షకుణ్జిగా భావించి దక్షుడు ఇలా స్తుతించాడు. 


దేవా! నీవు స్వస్వరూపంతో ఉన్నప్పుడు నీకు రాగద్వేషాలు ఏమీ ఉండవు. నీవు అద్వితీయుడవు. 
నిర్భయుడవు. ఒకసారి మాయను నిరసిస్తావు. ఒక్కొకసారి ఆయమను అనుసరిస్తావు. లీలామానుష 
రూపాలను ధరిస్తావు. నీవు స్వతం(త్రుడవు. అయినా మాయకు లొంగి రాగాదులు ఉన్నవానివలె రాముడు, 
కృష్ణుడు మొదలైన అవతారాలను ధరించి దర్శనమిస్తావు. ఈ లోకానికి నీవే ప్రభుడవనీ, తక్కిన 
(బ్రహ్మరుద్రాదులు నీ మాయా వైభవ మూర్తులనీ, అందువల్ల లోకాలకు (ప్రభువులుకా రనీ భేద దృష్టితో 

ఉన్న నన్ను మన్నించు. ఈ విశ్వాసానికి హేతువులైన శివుడూ, (బ్రహ్మదేవుడూ, దిక్సాలకులూ, సకల 
చరాచర జీవకోటీ అన్నీ నీవే. నీకంటే వేరయినది ఈ విశ్వంలో లేదు. 


ర్‌ 


ను 


వామదేవుని శాపనశమున( జేసి కర్మానువర్తులము మేమైన కతన 
బలసి వేద ప్రతిపాద్య ధర్మోపలక్ష్యంబైన యట్టి మఖంబునందు 
దీపింప నింద్రాది దేవతా కలిత రూపవ్యాజమున( బొంది పరంగు నిన్ను 
యజ్ఞస్వరూపుండ వని కాని కేవల నిష్కించనుండవు నిర్మలు(డవు 


నరయ ననవద్య మూర్తివి యైన నీదు, లలితతత్త స్వరూపంబు( దెలియంజాల 
మయ్య! మాధవ! గోవింద! హరి! ముకుంద! చిన్మయాకార! నిత్యలక్ష్మీవిహార! 171 


* ఆ తరువాత బుత్విక్కులు ఇలా స్తుతించారు. స్వామీ! మేము నందీశ్వరుని శాపం వల్ల 
యజ్ఞాది కర్మలయందు ఆసక్తుల మైనాము. వేదాలలో ప్రతిపాదింపబడిన ధర్మలక్షణాలు కలది యజ్ఞం. 
ఆ యజ్ఞంలో ఇం(ద్రాది దేవతల రూపంతో నీవే సాక్షాత్కరిస్తుంటావు. నీవు యజ్ఞస్వరూపుడవు. 
నిష్కించనుడవు. నిర్మలుడవు. నిరవద్యుడవు. మాధవా! గోవిందా! హరీ! ముకుందా! నీవు చిన్న్మయమూర్తివి. 
నిత్యసౌభాగ్యశాలివి. నీ యథార్థస్వరూపాన్ని మేము (గ్రహింపలేము. 


వ 


స 


సదస్యు లిట్లనిరి. 172 
శోకదావాగ్ని శిఖాకులితంబు పృధు క్లేశఘన దుర్గ దుర్గమంబు 

దండధర క్రూర కుండలిళ్లిష్టంబు, పాపకర్మ వ్యాఘ్ర పరివృతంబు 

గురు సుఖ దుఃఖ కాకోల పూరిత గర్త మగుచు ననాశయ మైనయట్టి 

సంసార మార్గ సంచారులై మృుగతృష్టికల బోలు విషయ సంఘము నహ మ్మ 


మేతి హేతుక దేహ నికేతనములు, నయి మహాభారవహు లైనయట్టి మూఢ 
జనము లేనాంట మీ పదాబ్దములు గానం జాలు వారలు? భక్తప్రసన్న! దేవ! 173 


* సదస్యులు ఇలా స్తుతించారు. 


భక్తులను అనుగ్రహించే దేవదేవా! సంసారమార్గం శోకమనే కారుచిచ్చు మంటలచే చీకాకైనది. కష్టాలు 
అనే గొప్ప కోటలతో దాటరానిది. యముడనే (క్రూర సర్పంతో కూడింది. దుర్ణనులనే పెద్ద పులులతో 
నిండినది. అంతులేని సుఖదుఃఖా లనే కాలకూట విషంతో నిండిన గుంట వంటిది. దిక్కులేనిది. అటువంటి 
సంసార మార్గంలో సంచరిస్తూ ఎండమావులవంటి ఇం(ద్రియ వాంఛలలో పడి కొట్టుమిట్టాడుతూ “నేను, 
నాది” అనే భావాలకు కారణా లయిన దేహం గేహం వంటి గొప్ప బరువును మోస్తూ ఉండే పరమమూర్ధులైన 
మానవులు నీ పాదపద్మాలను ఎప్పుడూ చూడలేరు. 


వ. రుద్రుం డిట్లనియె. 174 

చ. వరద! నిరీహ యోగిజన వర్గ సుపూజిత! నీ పదాబ్దముల్‌ 
నిరతము నంతరంగమున నిల్పి సమగ్ర భవత్సరి గ్రహ 
స్ఫురణ దనర్చు నన్ను నతిమూఢులు సంతతము న్నమంగళా 
చరణు( డటంచు( బల్క నది సమ్మతి నే గణియింప నచ్యుతా! 175 


* రుద్రుడు ఇలా స్తుతించాడు. 


వరదా! పరమయోగిపూజితుడ వైన అచ్యుతా! యోగులు నిన్ను పూజిస్తారు. స్త పాదపద్మాలను 
నిత్యమూ మనస్సులో నిలుపుకొని నీ సంపూర్ణదయను పొందిన నన్ను చూచి బుద్దిహీనులు “అమంగళమూర్తి” 
అని నిందిస్తారు. అయినా ఆనిందను నేను లెక్కచేయను. 


వ. భృగుం డిట్లనియె. 176 


మ. అరవిందోదర! తావకీన ఘన మాయామోహిత స్వాంతులై 

పరమంబైన భవన్మహామహిమముం బాటించి కానంగ నో 

పరు బ్రహ్మాది శరీరు లజ్ఞా లయి; యో పద్మాక్ష! భక్తార్తి సం 

హరణాలోకన! నన్ను( గావ(దగు నిత్యానందసంధాయివై. 177 
* భృగుడు ఇలా వేడుకున్నాడు. 


ఓ పద్మనాభా! నీ మాయకు జిక్కి బ్రహ్మ మొదలైన శరీరధారులు కూడా నీ మహామహిమను 
(గ్రహింప లేరు. చూపులచేతనే నీవు భక్తుల ఆపదలను తొలగింపగల పద్మాక్షుడవు. నాకు నిత్యానందాన్ని 
(ప్రసాదించి నన్ను కాపాడు. 


వ. బ్రహ్మ యిట్లనియె. 178 


సీ. తవిలి పదార్హభేద గ్రాహకములైన చక్షురింద్రియముల సరవి( జూడ 
గలుగు నీ రూపంబు గడంగి మాయామయం బగు; నసద్వాతిరిక్త మగుచు మజియు 
జ్ఞానార్థ కారణ సత్వాది గుణముల కాశయభూతమై యలరుచున్న 
నిరుపమాకారంబు నీకు విలక్షణ మైయుండు ననుచు నే నాత్మ. దలంతు 
తే. నిర్వికార! నిరంజన! నిష్కళంక!, నిరతిశయ! నిష్కియారంభ! నిర్మలాత్మ! 
విశ్వసంబోధ్య! నిరవద్య! వేదవేద్య!, ప్రవిమలానంద! సంసారభయవిదూర! 179 


* బ్రహ్మదేవుడు ఇలా స్తుతించాడు. 


ఎదురుగా నున్న పదార్థాలను మాత్రమే (గ్రహించే శక్తి నేత్రాది ఇంద్రియములతో పురుషుడు నీ 
మాయామయ రూపాన్ని మాత్రమే చూడగలడు. సంపూర్ల్ణమై జ్ఞానార్జాలకూ, సత్త్వం మొదలైన గుణాలకూ 
నెలవై అసత్తుల కంటె వేరై, సాటిలేనిదై, విలక్షణమైన నీ రూపాన్ని జీవులు చూడలేరు. నీవు నిర్వికారుడవు. 

నిరంజనుడవు. నిష్కళంకుడవు. సర్వేశ్యరుడవు. (క్రియారహితుడవు. విమలాత్ముడవు. విశ్వవిధాతవు. 
నిరవద్యుడవు. వేదవేద్యుడవు. ఆనందస్వరూపుడవు. భవబంధాలను పటాపంచలు చేసే వాడివి. 
వ. ఇంద్రుం డిట్లనియె. 180 
మ. దితి సంతాన వినాశ సాధన సముద్దీపాష్ట బాహా సమ 
న్వితమై యోగిమనోనురాగ కరమై వెల్తొందు నీ దేహ మా 


యత మైనట్టి ప్రపంచముం బలెను మిధ్యాభూతముం గామి శా 
శ్వతముంగా మదిలో( దలంతు హరి! దేవా! దైవచూడామణీ! 181 


౫ ఇంద్రుడు ఇలా స్తుతించాడు. 

రాక్షసులను సంహరించే ఆయుధాలతో దేదీప్యమానంగా (ప్రకాశించే ఎనిమిది బాహువులతో కూడినదీ, 
యోగుల అంతరంగాలకు ఆనందం కల్గించేదీ అయిన నీ దేహం శాశ్వతమైనది. ఈ (ప్రపంచం వలె 
అశాశ్వత మైనది కాదు. ఓ శ్రీహరీ! దేవదేవా! దేవతాచ(క్రవర్తీ! అటువంటి నీ స్వరూపాన్ని నేను నా మనస్సులో 
భావఎస్తున్నాను. 

వ. బుత్విక్పత్ను లిట్లనిరి. 182 


చ. కడ( భవత్పదార్భనకు గా నిటు దక్షునిచే రచింపంగా( 
బడి శితికంఠరోషమున భస్మము నొంది పరేతభూమియె 
చెడి కడు శాంత మేధమున( జెన్న్షజీయున్న మఖంబు( జూడు మే 
ర్పడ జలజాభ నేత్రముల బావన మై విలసిల్లు నచ్యుతా! 183 


ఖః బుత్విక్కుల భార్యలు ఇలా విన్నవించారు. 


నీ పాదాలను ఆరాధించడంకోసం దక్షప్రజాపతి ప్రారంభించిన యజ్ఞం పరమశివుని ఆగ్రహంవల్ల 
భస్మీపటలమై పోయింది. సవనభూమి శ్మశానభూమిగా మారి కళాహీనంగా కన్పట్టుతుంది. యజ్ఞవైభవ 
మంతా నేలపాలయింది. ప్రభూ! పద్మపత్రాలవంటి నీ నేత్రాలు విప్పి ఒక్కమాటు చూస్తే ఈ యజ్ఞం 
పవి(త్రమై యథారూపాన్ని పొందుతుంది. 


వ. బుషు లిట్లనిరి. 184 


మ. అనఘా! మాధవ! నీవు మావలెనె కర్మారంభివై యుండియున్‌ 
విను తత్కర్మ ఫలంబు వొంద; వితరుల్‌ విశ్వంబునన్‌ భూతికై 
యనయంబున్‌ భజియించు నిందిర గరం బర్దిన్‌ నినుం జేర గై 
కొన; వే మందుము నీ చరిత్రమునకున్‌ గోవింద; పద్మోదరా! 185 


* బుషులు ఇలా స్తుతించారు. 

మాధవా! పుణ్యస్వభావా! నీవూ మాలాగే కర్మలు చేస్తావు. అయిన ఆ కర్మఫలం నిన్ను పొందదు. 
సంపదలకోసం లోకులు సేవించే లక్ష్మీదేవి ఎంతో ప్రీతితో నిన్ను వరించి దరి చేరినప్పటికీ ఆమెను ఆదరింపవు. 
గోవిందా! కమలనాభా! విచిత్రమైన నీ చరిత్రం వర్ణించటానికి మాకు సాధ్యం కాదు గదా! 


వ. సిద్దు లిట్లనిరి. 186 


చ. హరి! భన దుఃఖ భీషణ దవానల దగ్గతృషార్త మన్మనో 
ద్విరదము శోభనంబును బవిత్రము నైన భవత్కథా సుధా 
సరి దవగాహనంబునను సంసృతి తాపము వాసి క్రమ్మణం 
దిరుగదు బ్రహ్మముం గనిన ధీరుని భంగి. బయోరుహోదరా! 187 


* సిద్దులు ఇలా స్తుతించారు. 


సంసార దుఃఖం అనే భయంకరమైన కారుచిచ్చుకు చిక్కి మా మనస్సు అను ఏనుగు తపించి 
దప్పిగొనినది. ఇప్పుడు నీ పవిత్ర గాథలనే అమృత (స్రవంతిలో మునిగి తేలి సంసార తాపాన్ని పోగొట్టుకున్నది. 
పరబ్రహ్మతో ఐక్యాన్ని సంపాదించిన ధీరునివలె ఆ నదిలో నుండి తిరిగి బయటికి రావటం లేదు. 


వ. యజమాని యగు ప్రసూతి యిట్లనియె. 188 


చ. కర చరణాదికాంగముల గల్లియు మస్తము లేని మొండెముం 
బరువడి నొప్ప కున్న గతి. బంకజలోచన! నీవు లేని య 
ధ్వరము ప్రయాజలం గలిగి తద్దయు నొప్పక యున్న దీ యెడన్‌ 
హరి! యిటు నీదు రాక శుభ మయ్యె రమాధిప! మమ్ము. గావవే! 189 


* యజమానుని భార్యయైన (ప్రసూతి ఇలా వేడుకున్నది. 


కాళ్ళు, చేతులు మొదలైన అవయవాలు అన్నీ ఉన్నా తలలేని మొండెము శోభిల్లదు. అలాగే ప్రయాజలు 
మున్నగు ఇతరాంగాలెన్ని ఉన్నా నీవు లేని యజ్ఞం శోభిల్లలేదు. ఇప్పటి నీ రాక శుభదాయకం. మాధవా! 
మమ్ము కాపాడు. 


వ. లోకపాలకు లిట్లనిరి. 190 


సీ. దేవాదిదేవ! యీ దృశ్యరూపంబు సుమహిత విశ్వంబు( జూచు ప్రత్య 


గాత్మభూతుండ వైనట్టి నీవు నసత్రకాశ రూపంబులై గలుగు మాను 
కేంద్రియంబులచేత నీశ్వర! నీ మూయ వొందించి పంచభూతోపలక్షి 
తంబగు దేహివిధంబున( గానంగం బడుదువు గాని యేర్పడిన శుద్ద 


తే. సత్వగుణ యుక్తమైన భాస్వత్స్వరూప, ధరుండవై కానంబడవుగా? పరమపురుష! 
యవ్యయానంద! గోవింద! యట్లు గాక, యెనయ మా జీవనము లింక నేమి కలవు? 191 

* లోకపాలకులు ఇలా స్తుతించారు. 


దేవాదిదేవా! ఈ కనిపించు విశ్వాన్ని నీవు వేరుగా ఉండి చూస్తావు. నీవు బహిర్ముఖాలైన మా 
యిం[ద్రియాలకు పంచభూతోపలక్షితమైన జీవివలె కన్సిస్తావు. ఇదంతా నీ మాయా విలాసం. ఓ 
అవ్యయానందా! గోవిందా! పురుషోత్తమా! శుద్ద సత్త గుణంతో కూడిన నీ రూపాన్ని మాకు చూపించవు. 
ఏమి బ్రతుకులయ్యా మావి? 


వ. యోగీశ్వరు లిట్లనిరి. 192 


సీ విశ్వాత్మ! నీయందు వేటుగా జీవుల గన డెన్వ౮ డటు వానికంటె. బ్రియుండు 
నీకు లే4 డయినను నిఖిల విశ్వోద్భవ స్థితి విలయంబుల కతన దైన 
సంగతి నిర్భిన్న సత్వాది గుణవిశిష్టాత్మీయ మాయచే నజ భవాది 
వివిధ భేదము లొందుదువు స్వస్వరూపంబు నందుండుదువు; వినిహత విమోహి 


తే. వగుచు నుందువు గద! నిన్ననన్యభక్తి, భృత్యభావంబు దాల్చి సం ప్రీతి( గొల్బు 
మమ్ము రక్షింపవే? కృపామయ! రమేశ! పుండరీకాక్ష! సంతత భువన రక్ష! 193 


* యోగీశ్చరులు ఇలా స్తుతించారు. 


విశ్వస్వరూపా! ఈ విశ్వంలోని జీవులను నీకంటె వేరుగా చూడనివాడు నీకు మిక్కిలి యిష్టుడు. 
నీవు లోకాల సృష్టి, స్థితి, లయాలకోసం (బ్రహ్మ, విష్ణువు, శివుడు మొదలైన అనేక భేదాలను పొందుతావు. 
రజస్సత్త్య తమస్సులనే వేరు వేరు గుణాలతో కూడిన నీ మాయవల్ల యిలా చేస్తూ స్వస్వరూపాన్ని ధరిస్తూ 
ఉంటావు. ఓ కరుణామయా! కమలాప్రియా! కంజాక్షా! నిరంతర నిఖిల భువనరక్షా! భృత్యభావంతో, 
అత్యంతానురక్తితో అనన్య భక్తితో నిన్ను సేవించే మమ్ము కాపాడు. 


ప. శబ బ్రహ్మ యిట్లనియె. 194 
యి en 


చ. హరి భవదీయ తత్త్వము సమంచితభక్తి నెణుంగ నేను నా 
సరసిజ సంభవాదులును జాలము, సత్వగుణాశయుండవున్‌ 
బరుండవు నిర్గుణుండవును బ్రహ్మమునై తగు నీకు నెప్లు నిం 
దణము. జతుర్విధార్థ ఫలదాయక! మొైొక్కెద మాదరింపవే! 195 
౫ శబ్దబ్రహ్మ ఇలా స్తుతించారు. 
హరీ! నీ అసలైన రహస్యాన్ని గ్రహించటానికి ఉత్తమ భక్తియుక్తులమైన నేనుగానీ, బ్రహ్మ మొదలైన 
వారుగానీ సమర్గులం కాదు. నీవు సత్యగుణానికి నిలయ మైనవాడవు. పరాత్సరుడవు. నిర్లుణుడవు. పరబ్రహ్మ 
స్వరూపుడవు. ధర్మార్థ కామ మోక్షాలనే నాలుగు విధాలైన పురుషార్థ ఫలాలను నీవు ప్రసాదిస్తావు. అటువంటి 
నీకు మేమంతా సంతతమూ నమస్కరిస్తున్నాము. మమ్ము లాలించి పాలించు. 


వ. అగ్నిదేవుం డిట్లనియె. 196 

మ. హనరక్షా చరణుండ వై నెగడు దీ; వయ్యగ్నిహోత్రాది పం 
చవిధంబున్‌ మణీ మంత్రసంచక సుస్ఫష్టంబై తగం బొల్బు నా 
హన రూపంబగు నీకు మొక్కెదను; నీ యాజ్ఞన్‌ భువిన్‌ హవ్యమున్‌ 
సవన వ్రాతములన్‌ వహింతు హరి యుష్మత్తేజముం బూనుచున్‌. 197 


* అగ్నిదేవుడు ఇలా అన్నాడు. 
దేవా! నీవు యజ్ఞాలను రక్షిస్తావు. అయిదు అగ్నిహోత్రాలూ, అయిదు మంత్రాలు గల యజ్ఞమూర్తివి 
నీవే. నీవు హోమ స్వరూపుడవు. నీ తేజుస్సును దాల్చి నీ ఆజ్ఞానుసారం నేను యజ్ఞాలలో హోమద్రవ్వ్యాలైన 
హవ్యాలను ధరిస్తున్నాను. 
వ. దేవత లిట్లనిరి. 198 
మ. మును కల్పాంతమునందు. గుక్షి నఖిలంబున్‌ దాంచి యేకాకివై 
జనలోకోపరి లోకవాసులును యుష్మత్తత్వమార్గంబు చిం 


తనముం జేయ బయోధియందు నహిరాట్తల్పంబునం బవ్వళిం 
చిన నీ రూపము నే(డు సూపితివి లక్ష్మీ నాథ! దేవోత్తమా! 199 


* దేవతలు ఇలా స్తుతించారు. 


పూర్వం ప్రళయకాలంలో సర్వాన్నీ కడుపులో దాచుకొని నీవు ఒంటిరిగా ఉన్నప్పుడు జనలోకానికన్నా 
సైలోకాలలో ఉండే సిద్దపురుషులు ని సత్య స్వరూపాన్ని మనస్సులో మననం చేస్తారు. ఆనాడు పాలసముద్రం 
మధ్యలో పన్నగరాజు తల్పంపై పవ్వళించి ఉన్న నీ దివ్య స్వరూపాన్ని ఈనాడు మళ్లీ మాకు చూపించావు. 
వ. గంధర్వు లిట్లనిరి. 200 


మ. హరపంకేజభవామరాదులు మరీచ్యాది ప్రజానాథు లో 
యరవిందాక్ష! రమాహృదీశ! భవదీయాంశాంశ సంభూతులై 
పర(గం దావకలీలయై నెగడు నీ బ్రహ్మాండమున్‌, దేవ! యీ 
శ్వర! నీ కే మతి భక్తి మొక్కెదము దేవాధీశ! రక్షింపుమా! 201 


* గంధర్వులు ఇలా స్తపం చేశారు. 


దేవా! ఈశ్వరా! ఇందిరా హృదయేశ్వరా! బృందారకాధీశ్వరా! అరవిందాక్షా! శివుడు, బ్రహ్మ, మొదలైన 
దేవతలూ, మరీచి మొదలైన ప్రజాపతులూ, నీ అంశాంశములచేత జన్మించారు. ఈ బ్రహ్మాండం నీ క్రీడా 
మందిరం. నీకు పరమ భక్తితో ప్రణమిల్లు తున్నాము. పాలించు మమ్ముల్ని. 


వ. విద్యాధరు లిట్లనిరి. 202 

బా 


నలినాక్ష! విను భవన్మాయా వశంబున దేహంబు దాల్చి తద్దేహమందు 
నాత్మ “నహ మ్మ” మేత్యభిమానమును బొంది పుత్ర జాయాగృహక్షేత్ర బంధు 
ధన పశు ముఖ వస్తుతతుల సంయోగ వియోగ దుఃఖంబుల నొందుచుండు 
ధృతి విహీను(డు నసద్విషయాతిలాలసు( డతి దుష్టమతియు నైనట్టివాండు 


తే. దనిలి భవదీయ గుణ సత్కథా విలోలు(4 డయ్యె నేనియు నాత్తమోహంబు వలన 
బాసి వర్తించు విజ్ఞానపరత( దగిలి, చిరదయాకార! యిందిరా చిత్తచోర! 203 


* విద్యాధరులు ఇలా సంస్తుతించారు. 


నళినాక్షా! నీ మాయకు వశుడై, దేహం ధరించి, ఆ దేహంపై “నేను, నాది” అని మానవుడు ఆసక్తి 
పెంచుకుంటాడు. కొడుకు, భార్య, యిల్లు, పొలము, చుట్టాలు, ధనము, పశువులు మొదలైన వారి సంయోగ 
వియోగాలవల్ల దుఃఖిస్తాడు. దయామయా! రమాప్రియా! అలాంటి ధైర్యహీనుడు ఇందద్రియార్జాలలో మిక్కిలి 
ఆసక్తి కలవాడు; చెడ్డ మనస్సు కలవాడు కూడా నీ గుణాలకు సంబంధించిన సత్కథలను వింటే ఆ 
అజ్ఞానం తొలగిపోయి విజ్ఞానం పొందుతాడు. 


వ. బ్రాహ్మణ జనంబు లిట్లనిరి. 


దేవా! యీ క్రతువును, హవ్యంబును, నగ్నియు, మంత్రంబులును, సమిద్దర్భపాత్రంబులును, 
సదస్యులును, బుత్విక్కులును, దంపతులును, దేవతలును, నగ్నిహోత్రంబులును, స్వధయు, 
సోమంబును, నాజ్యంబును, బశువును నీవ; నీవు దొల్లి వేదమయ సూకరాకారంబు ధరియించి 
దం(మ్షాదండంబున వారణేంద్రంబు నళినంబు ధరియించు చందంబున రసాతల గతయెన భూమి 
నెత్తితి; వట్టి యోగిజన స్తుత్యుండవును, యజ్ఞక్రతురూప కుండవును నైన నీవు పరిభ్రష్టకర్ములమై 
యాకాంక్షించు మాకుం బ్రసన్నుండ వగుము; భవదీయ నామక్షీర్తనంబుల సకల యజ్ఞ విఘ్నంబులు 
నాశంబు నొందు; నట్టి నీకు నమస్కరింతుము. 204 


* బ్రాహ్మణులు ఇలా స్తుతించారు. 


దేవా! ఈ యజ్ఞం, ఇందులోని హవ్యం, అగ్ని, మంత్రాలు, సమిధలు, దర్భలు, పాత్రలు, సదస్యులు, 
బుత్విజులు, దంపతులు, దేవతలు, అగ్నిహో(త్రాలు, స్వధ, సోమరసం, నెయ్యి, యజ్ఞ పశువు- అన్నీ నీవే. 
నీవు పూర్వం వేదస్వరూపమైన ఆదివరాహరూపం ధరించి ఏనుగు తన దంతంతో పద్మాన్ని పైకి ఎత్తినట్టు 
నీ కోరకొనతో పాతాళం నుండి భూమిని పైకి లేవనెత్తావు. యోగులు నిన్ను స్తుతిస్తారు. నీవు యజ్ఞస్వరూపుడవు! 
వేదకర్మలు ఆచరింపక భ్రష్టులమైన మాయందు దయ చూపు. నీ నామాన్ని సంస్తుతిస్తే యజ్ఞాలలో సం ప్రాప్తించే 
సమస్త విఘ్నాలూ సమసిపోతాయి. అటువంటి నీ కివే మా నమస్కారాలు. 
క. అని తన్ను సకల జనములు, వినుతించిన హరి భవుండు విఘ్నము గావిం 
చిన యా దక్షుని యజ్ఞము, ఘనముగ( జెల్లించె. గొట(త గాకుండంగన్‌. 205 

* ఈ విధంగా సమస్త ప్రజలూ విష్ణుమూర్తిని స్తుతించారు. అప్పుడు విష్ణుమూర్తి ప్రసన్నుడై శివుడు 
ధ్వంసం చేసిన దక్ష ప్రజాపతి యజ్ఞాన్ని ఏ కొరతా లేకుండా చక్కగా పూర్తిచేయించాడు. 
క. సకలాత్ముండు దా నగుటను, సకల హవిర్బోక్త యయ్యు జలజాక్షుండుం 
బ్రకట స్వభాగమున న, య్యకలంకుండు దృష్తి. బొంది యనె దక్షునితోన్‌. 206 


* విష్ణుదేవుడు తాను సకలాంతర్యామి. అందుచేత ఆయనే సకల హవిస్సులను భుజిస్తాడు. అయినా 
తన భాగం అయిన “త్రికపాల పురోడాశం” మం(త్రంతోనే తృప్తి చెంది దక్షునితో ఇలా అన్నాడు. 


వ. అనఘా! యేనును బ్రహ్మయు శివుండును నీజగంబులకు( గారణభూతుల; మందు నే నీశ్వరుండను 
నుపద్రష్టను స్వయంప్రకాశకుండను నై గుణమయం బయిన యాత్మీయనూయం బ్రవేశించి జనన 
వృద్ధి విలయంబులకు హేతు భూతంబు లగు తత్తత్కియోచితంబులైన బ్రహ్మరుద్రాది 
నామధేయంబుల నొందు చుండుదు; నట్టి యద్వితీయ బ్రహ్మరూపకుండ నైన నా యందు నజ 
భవాదులను భూతగణంబులను మూఢుం డగువా(డు వేటుగా( జూచు; మనుజుండు శరీరంబునకు( 
గరచరణాదులు వేజుగా( దలంపని చందంబున మద్భక్తుం డగువా(డు నాయందు భూతజాలంబు 
భిన్నంబుగా. దలంపండు. గావున మా మువ్వుర నెవ్వండు వేణు సేయకుండు వాండు కృతార్జ్ణుం 
డని యానతిచ్చిన దక్షుండును. 207 


* పుణ్యాత్ముడా! నేనూ, (బ్రహ్మ, శివుడూ మువ్వురం ఈ లోకాలకు హేతుభూతులం. నేను 
ఈళశ్వరుడను. సాక్షిని స్వయం(ప్రకాశుడను. నేను (త్రిగుణాత్మకమైన నా మాయను ప్రవర్తింపజేసి సృష్టి 
స్థితి లయ కార్యాలను నిర్వహిస్తూ ఆ యా పనులకు తగిన బ్రహ్మరుద్రాది నామాలను పొందుతుంటాను. 
నాకంటె వేరగు పరబ్రహ్మరూపం లేదు. (బ్రహ్మ, శివుడు మొదలగు వారినీ, జీవకోటినీ బుద్దిహీనుండు 
నాకంటె వేరుగా చూస్తాడు. మనుష్యుడు తన చేతులు, కాళ్ళు మొదలగు అవయవాలను తన శరీరంకంటె 
వేరుగా చూడడు గదా! అలాగే నాభక్తుడు జీవులను నాకంటె వేరుగా భావింపడు. హరిహర (బ్రహ్మలమైన 
మా ముగ్గురనూ వేరుగా చూడని వాడు ధన్యుడు. 


క. విని విష్ణు దేవతాకం, బనంగా6 ద్రికపాలకలిత మగు నా యాగం 
బున దగ న వ్విష్ణునిపద, వనజంబులు పూజసేసి వారని భక్తిన్‌. 208 


* విష్ణుమూర్తి ఇలా ఉపదేశింపగా విని దక్షుడు విష్ణు దేవతాకమైన “త్రికపాల పురోడాశి” మనే 
యజ్ఞాన్ని చేసి విష్ణు మూర్తి పాదపద్మాలను పరమభక్తితో పూజించాడు. 


న. నుణేయును. 209 


సీ అంగప్రధానక యాగంబులను జేసి యమరుల రుద్రుని నర్థిం బూజ 
సేసి విశిష్టేష్ట శిష్టభాగమున నుదవసాన కర్మంబు దవిలి తీర్చి 

తాను బుత్విక్కులు6 దగ సోమపులం గూడి యనభృథ స్నానంబు లాచరించి 
కడ(క నవాప్త సకల ఫలకాము(డై తనరు దక్షుని. జూచి ధర్మబుద్ధి 


తే. గలిగి సుఖవృత్తి జీవింతుగాక యనుచు, బలికి దినిజాలు మునులును బ్రాహ్మణులును 
జనిరి నిజమందిరముల; కా జలజనయన, భవులు వేంచేసి రాత్మీయ భవనములకు. 210 
* అనంతరం దక్షుడు అంగప్రధానకా లయిన యాగాలను చేశాడు. దేవతలనూ, మహాదేవుణ్ణో 
యథావిధిగా (శ్రద్దా భక్తులతో పూజించాడు. వారివారి భాగాలను వారికి సమర్పించాడు. తరువాత తాను 
బుత్విక్కులతో, సోమపానం చేసినవారితో కలిసి అవభృథస్నానం చేశాడు. యజ్ఞ ఫలాన్ని సమగ్రంగా 
పొందాడు. అప్పుడు దేవతలూ, మునులూ, (బ్రాహ్మణులూ దక్షుణ్మి చూచి ధర్మ బుద్ది కలిగి సుఖంగా 
జీవింతువు గాక! అని దీవించి తమ తమ గృహాలకు వెళ్ళారు. విష్ణువూ, శివుడూ తమ తమ మందిరాలకు 
వేంచేశారు. 


వ. అంత దాక్షాయణి యయిన సతీదేవి పూర్వకళేబరంబు విడిచి హిమవంతునకు మేనకయందు 
జనియించి విలయకాలంబున బసుప్తం బయిన శక్తి సృష్టికాలంబున నీశ్వరుని( బొందు చందంబున. 
బూర్వదయితుండగు రుద్రుని వరియించె నని దక్షాధ్వర ధ్వంసకుం డగు రుద్రుని చరిత్రంబు 
బృహస్పతి శిష్యుడయిన యుద్దవునకు నెణీంగించె; నతండు నాకుం జెప్పె; నేను నీకుం జెప్పితి నని 
మైత్రేయుండు వెండియు విదురున కిట్లనియె. 211 


౫ అనంతరం దక్ష పు త్రికయెన సతీదేవి పూర్వం శరీరాన్ని పరిత్యజించినదై హిమవంతునికీ, మేనకకూ 
“పార్వతి” అనే పేరుతో కుమార్తెగా జన్మించింది. ప్రళయకాలంలో ప్రసుప్తమైన శక్తి సృష్టికాలంలో ఈశ్వరుణ్ణి 
చేరే విధంగా పూర్వం తన హృదయేశ్వరుడైన పరమేశ్వరుణ్ణి వరించింది. 

ఈ విధంగా దక్షుని యజ్ఞాన్ని ధ్వంసం చేసిన పరమశివుని కథను బృహస్పతి తన శిష్యుడైన 
ఉద్ధవునకు చెప్పాడు; ఆ ఉద్ధవుడు నాకు చెప్పాడు; నేను నీకు వినిపించాను- అని పలికి మైత్రేయ మహాముని 
విదురునితో మళ్లీ యిలా అన్నాడు. 


క. ఈ యాఖ్యానము జదివిన, ధీ యుతులకు వినినయట్టి ధీరుల కైశ్వ 
ర్యాయుః కీర్తులు గలుగును; బాయును దురితములు; దొల(గు భవబంధంబుల్‌. 212 


వ. అని వెండియు నిట్లనియె. 213 
* బుద్ధిమంతులై ఈ కథ చదివినవారికి విన్నవారికీ ఐశ్వర్యమూ, ఆయుస్సూ, కీర్తి లభిస్తాయి. ఆ 


ధీరుల పాపాలు పటాపంచ లవుతాయి. సంసార బంధాలు తొలగిపోతాయి అని పలికి మైత్రేయుడు మళ్లీ 
యిలా అన్నాడు. 


క. విను సనకాదులు నారదు(, డును హంసు(డు నరుణియు బుభు(డు మతియు( గమలా 
సనజులు నైస్టికు లనికే, తను లగుటన్‌ సాగవయ్యె. దద్వంశంబుల్‌. 214 

౫ విదురా! విను. సనకుడు మొదలైనవారూ-నారదుడు, హంసుడు, అరుణి, బుభుడు, యతి- 
ఈ [బ్రహ్మ పుత్రులందరూ నైష్టికులై గృహస్తులు కాకపోవటంవల్ల వారి వంశాలు కొనసాగలేదు. 
శ్రి = Bm |. థ ౧ 


న. మజీయు నధర్మునకు “వ్వుషూ యను భార్యయందు దంభుండును, “మాయ” యను నంగనయుం 
బుట్టిరి; అధర్మసంతానం బగుట వారిరువురును మిథునం బైరి; వారిని సంతానహీనుండగు నిరృతి 
గైకొనియె; వారలకు లోభుండును నికృతియను సతియునుం గలిగి మిథునం బయిరి; ఆ మిథు 
నంబునకు( గ్రోధుండు హింస యను నంగనయుం బుట్టి మిథునం బయిరి; ఆ మిథునంబునకు( 
గలియు దురుక్తియను నతివయు జన్మించి దాంపత్యంబు గైకొనిరి; ఆ దంపతులకు భయమృత్యువు 
లను మిథునంబు గలిగె; దాని వలన యాతనయు నిరయంబునుం బుట్టిరి; వీరలు సంసార హేతు 
వగు నధర్మతరుశాఖ లయి నెగడిరి; వీని శ్రేయస్కాముండగు జనుం డీష న్మాత్రంబు ననువర్తింపం 
జనదు; ఇవ్విధంబునం బతి సర్గంబును సంగ్రహంబున వినిపించితి; ఇప్పుణ్య కథ నెవ్వండేని 
ముమ్మాటు వినిన నతండు నిష్పాపుం డగునని చెప్పి మజియు నిట్లనియె. 215 


* అధర్మునికి “మృష” యను భార్యయందు దంభుడు అనే కుమారుడు, మాయ అనే కుమార్తె 
జన్మించారు. అధర్మ సంతానమైన వారిద్దరూ దంపతు లయ్యారు. ఆ దంపతులను సంతానం లేని 
నిరృతి దత్తు చేసుకున్నాడు. దంభునికీ, మాయకు 'లోభుడు” అనే పుత్రుడు, 'నికృతి” అనే పుత్రిక 
కలిగారు. వారిద్దరు ఆలుమగ లయ్యారు. వారికి కోధుడు అనే కొడుకూ, “హింస” అనే కూతురు పుట్టి 
భార్యా భర్తలయ్యారు. ఆ జంటకు ‘కలి అనే పురుషుడూ, “దురుక్తి” అనే కన్యకా జన్మించి దంపతు 
లయ్యారు. వారికి “భయం” అనే పురుషుడూ, “మృత్యువు” అనే స్తీ జన్మించి ఆలుమగ లయ్యారు. 
వారిద్దరికీ “యాతన”, “నిరయం” అనే జంట జన్మించి దంపతు లయ్యారు. 

సంసారానికి హేతువైన “అధర్మం” అనే వృక్షానికి వీరంతా శాఖలై వ్యాపించారు. మేలుకోరే మానవు 
డెవ్వడూ ఏ మాత్రమూ వీరిని అనుసరింపకూడదు. 


ఈ విధంగా ప్రతిసర్గాన్ని నీకు సంగ్రహంగా వినిపించాను. ఈ పుణ్యకథను మూడుసార్లు వినినవాడు 
పాపాలన్నీ నశించి పుణ్యాత్ముడౌతాడు అని చెప్పి మళ్లీ యిలా అన్నాడు. 
-: ధ్రుబోపాఖ్యానము :- 


క. విను మఖిల భువన పరిసా, లనమునకై చక్రధరకళా కలితుండై 
వనజజునకు స్వాయంభువ, మను వపు డుదయించె( గీర్తిమంతుం డగుచున్‌. 216 
* విష్ణుదేవుని అంశతో బ్రహ్మదేవునికి స్వాయంభువ మనువు పుట్టి సకల లోకాలనూ పరిపాలించి 
విశేషమైన యశస్సు గడించారు. 


తే. రూఢి న మ్మనువుకు శతరూపవలన, భూనుతులగు ప్రియ వ్రతోత్తానపాదు 
లన(గ నిద్దణు పుత్రులై రందులోన, భవ్యచారిత్రు. డుత్తానపాదునకును. 217 

* & స్వాయంభువ మనువుకు శతరూప అనే భార్యవల్ల “పియవతుడు”, “ఉత్తానపాదుడు” అనే 
ఇద్దరు కొడుకులు కలిగారు. 


క. వినుము సునీతియు సురుచియు, నను భార్యలు గలరు; వారియందును ధ్రువునిం 
గనిన సునీతియు న ప్రియయును, సురుచియు( బ్రియయు నగుచు నున్నట్టి యెడన్‌. 218 


వారిలో ఉత్తానపాదునికి “సునీతి”, “సురుచి” అని ఇద్దరు భార్యలు. సునీతిపై రాజుకు ప్రీతిలేదు. 
సురుచి అంటే రాజుకు మిక్కిలి మక్కువ. సునీతి కొడుకు పేరు (ధ్రువుడు. సురుచి కొడుకు పేరు 
ఉత్తముడు. 
సీ. ఒకనా(డు సుఖలీల నుత్తానపాదుండు నెటి( బ్రియురాలైన సురుచి గన్న 
కొడుకు నుత్తము( దన తొడలపై నిడికొని యుపలాలనము సేయుచున్న వేళ 
నర్థి( దదారోహణాపేక్షితుం డైన ధ్రువుని. గనుంగొని తివక యాద 
రింస కుండుటకు గర్వించి యా సురుచియు సవతి బిడ్డండైన ధ్రువుని జూచి 


తే. తండ్రి తొడ నెక్కు వేడుక దగిలెనేనిం బూని నాగర్భమున నాండు పుట్ట కన్య 
గర్భమున బుట్వ గోరినం గలదె నేండు, జనకు తొడ యెక్కు భాగ్యంబు సవతి కొడుక! 219 


* ఒకనాడు ఉత్తానపాదుడు ఆనందంగా ఉత్తములణ్లి తన తొడలపై కూర్చుండ బెట్టుకొని 
ముద్దాడుతున్నాడు. అప్పుడు (ధ్రువుడు తానుకూడా తన తండ్రి తొడలపైకి ఎక్కటానికి ఉబలాట పడ్డాడు. 
కాని ఉత్తానపాదుడు (ధ్రువుని దగ్గరకు తీసుకోలేదు. ఆప్యాయంగా ఆదరింప లేదు. అందుకు సురుచి 
గర్వించి, సవతి కొడుకైన (ధ్రువుణ్ణి చూచి ఇల్లా అన్నది. “నా కడుపున పుట్టినవాడే తండ్రి తొడ ఎక్కటానికి 
అర్హుడు. మరియొక స్త్రీ గర్భాన పుట్టిన నీకు తండ్రి తొడ ఎక్కే అదృష్టం ఎలా కలుగుతుంది?” 


క. అది గాన నీ వధోక్షజు, పదపద్మము లాశ్రయింపు; పాయక హరి నా 
యుదరమున( బుట్టజేయును, వదలక యట్లయిన ముదము వడసెద వనఘా! 220 
౫ “కాబట్టి ధ్రువకుమారా! నీవు విష్ణుదేవుని పాదపద్మాలను ఆశ్రయించు. ఆయన నిన్ను నా కడుపున 
పుట్టేటట్టు అనుగ్రహిస్తాడు. అప్పుడు నీ కోరిక నెరవేరుతుంది.” 
క. అని యీ రీతి నసహ్య వ, చనములు పినతల్లి యపుడు జనకుండు వినంగా( 
దను నాడిన దుర్భాషా, ఘనశరములు మనము నాటి కాజీయవెట్టన్‌. 221 


* తండ్రి వింటూ ఉండగా పినతల్లి సురుచి పలికిన వాక్యాలు (ధ్రువుడు భరించలేకపోయాడు. ఆమె 
వేడిపలుకులు వాడిములుకుల వలె అతని మనస్సులో గాటంగా నాటుకొని పీడింపసాగాయి. 


క. తను నట్టుపేక్ష సేసిన, జనకునికడ( బాసి దుఃఖ జలనిధిలోనన్‌ 
మును(గుచును దండతాడిత, ఘనభుజగము(బోలె రోషకలితుం డగుచున్‌. 222 


58 పోతన భాగవతము 
* ఆ విధంగా తనను నిర్లక్ష్యం చేసిన తండ్రి దగ్గర నుంచి (ధ్రువుడు పట్టరాని దుఃఖంతో కర్రదెబ్బ 
తిన్న పాములాగ రోషంతో రోంజుతూ వచ్చేశాడు. 


క. ఘనరోదనంబు సేయుచు6 గనుంగవలను శోకబాప్ప కణములు దొరంగన్‌ 
జనని కడ కేగుటయు నిజ, తనయుని. గని యా సునీతి దద్దయు. బ్రేమన్‌. 223 


వ. తొడలపై నిడికొని. 224 


* బిగ్గరగా ఏడుస్తూ, కన్నులనుండి దుఃఖ బాష్పాలు జలజల రాలుతూ ఉండగా కన్న తల్లిని 
సమీపించాడు. సునీతి కన్నకొడుకును బుజ్జగించి మిక్కిలి ప్రేమతో ఒడిలో కూర్చుండ బెట్టుకున్నది. 


క. కర మనురక్తిని మోము ని, విరి తద్వుత్తాంత మెల్ల వెల(దులు నంతః 
పురవాసులు( జెప్పిన విని, పణపుగ నిట్టూర్పు లెసంగ బాష్పాకులయె. 225 
౫ ఎంతో గారాబంగా కొడుకు ముఖం నిమిరింది. జరిగిన విషయం ఆ అంతఃపుర కాంతలు 
చెప్పగా విన్నది. నిట్టూర్పులు నిగుడించుతూ కన్నీరు కార్చింది. 


తే. సవతి యాడిన మాటలు సారె. దలంచి, కొనుచు. బేర్చిన దుఃఖాన్ని. గుములుచుండె 
దావపావక శిఖలచే( దగిలి కాంతి, వితతి. గందిన మాధవీలతికవోలె. 226 


* సవతి అయిన సురుచి తన కొడుకును అన్నమాటలు సునీతి మాటి మాటికీ తలచుకున్నది. 
కారుచిచ్చు మంటల వేడికి కంది కళదప్పిన మాధవీలతలాగా శోకాగ్నితో కుమిలి కుమిలిపోయింది. 


వ. అంత నా సునీతి బాలకునిం జూచి తండ్రీ! దుఃఖింపకుమని యిట్లనియె. 227 


క. అనఘా! యీ దుఃఖమునకు, బనిలే దన్యులకు సాలయ బలవంతంబై 
తన పూర్వ జన్మ దుష్క్ఫృత, ఘనకర్మము వెంట నంటంగా నెవ్వలనన్‌. 228 


౫ కన్న తల్లి చిన్ని కుమారునితో ఇలా అన్నది. “నాయనా! ఏడువకు! మన దుఃఖానికి ఇతరులను అనవలసిన 
పనిలేదు. పూర్వజన గంలో చేసిన పాపం మానవులను వెంబడించి వస్తుంది. దానిని అనుభవింపక తప్పదు. 


వ. కావున. 229 


క. పెనిమిటి చేతను బెండ్లా, మని కాదు నికృష్ణదాసి యనియును బిలునం 
గను జాలని దుర్భగురా, లనంగల నా కుక్షి నుదయ మందినకతనన్‌. 230 


* అందుకే నన్ను మీ నాన్నగారు భార్యగానే కాదు, చివరకు దాసిగా కూడ చూడటం లేదు. అటువంటి 
నిర్భాగ్యు రాలినైన నా కడుపున పుట్టిన కారణం చేత నీకూ అవమానం తప్పలేదు. 


క. నిను నాడిన యా సురుచి వ, చనములు సత్యంబు లగును; సర్వశరణ్యుం 
డనంగల హరిచరణంబులు, గను జనకుని యంక మెక్కంగా. దల తేనిన్‌. 231 

* నీ సవతి తల్లి సురుచి నీతో పలికిన పలుకులు వాస్తవమే. నిజంగా నీకు తండ్రి తొడలపై 
కూర్చోవాలనే ఆశ ఉన్నట్టయితే అందరకూ దిక్కు అయిన హరిపాదాలను ఆరాధించు. 


వ. కావునం బినతల్లియైన యా సురుచి యాదేశంబున నధోక్షజు నాశ్రయింపు మని వెండియు నిట్లనియె.232 


౫ నీ పినతలియెన సురుచి ఆజను తలదాల్సి నారాయణుని శరణు పొందు” అని తలి మళీ యిలా 
యగ క ౧ ౧ 
అన్నది. 


సీ. పరికింప నీ విశ్వపరిపాలనమునకై యర్థి గుణవ్యక్తు( డైనయట్టి 
నారాయణుని పాదనలినముల్‌ సేవించి తగ బ్రహ్మ బ్రహ్మపదంబు నొందె; 
ఘనుండు మీ తాత యా మనువు సర్వాంతర యామిత్వ మగు నేకమైన దృష్టిం 
జేసి యాగముల యజించి తా భౌమ సుఖములను దివ్యసుఖముల మోక్ష 


తే. సుఖములను బొందె నట్టి యచ్యుతుని( బరుని, వితత యోగీంద్ర నికర గవేష్యమాణ 
చరణ సరసిజ యుగళు శశ్వత్రకాశు, భక్తవత్సలు విశ్వసంపాద్యు హరిని. 233 


* “లోకాలను రక్షించటం కోసం శ్రీమన్నారాయణుడు సగుణ స్వరూపం (గ్రహించాడు. ఆ నారాయణుని 
పాదపద్మాలను ఆరాధించి బ్రహ్మదేవుడు బ్రహ్మపదాన్ని అందుకున్నాడు. మీ తాతయైన స్వాయంభువ 
మనువు భగవంతుని సర్వాంతర్యామిత్యాన్ని గుర్తించి ఏకా(గతతో యజ్ఞాలను చేసి ఆ దేవదేవుని సేవించాడు. 
ఆందువల్ల ఆయన ఇహలోక సుఖాలూ, పరలోక సుఖాలూ అనుభవించి పరమపదం (ప్రాపించాడు. 


హరి నాశం లేనివాడు. ఆయన పాదపద్మాలు యోగీంద్రులు అన్వేషించి ఆరాధిస్తారు. ఆయన అనంత 
కాంతి స్వరూపుడు, భక్తవత్సలుడు, విశ్చసంసేవ్యుడు. ఆయనను ఆశ్రయించు”, 


వ. మజియును. 234 


క. కరతల గృహీత లీలాం, బురుహ యగుచు. బద్మగర్భముఖ గీర్వాణుల్‌ 
పరికింపం గల లక్ష్మీ, తరుణీమణిచేత వెదక(దగు పరమేశున్‌. 235 


* “బ్రహ్మదేవుడు మొదలయిన దేవతలు వెదకినా కనిపించని లక్ష్మీదేవి తన కరతలంలో లీలా 
కమలాన్ని ధరించి ఆ కమలాక్షుని కోసరం వెదకుతూ ఉంటుంది.” 


=: ధ్రువు(డు నారదోపదేశంబు వడసి తపంబు సేయుట :- 


వ. నిజధర్మపరిశోభితంబైన యేకాగ్రచిత్తంబున నిలిపి సేవింపు; మమ్మహాత్ముని కంటె నీ దుఃఖం 
బపన యించువా( డన్యుం డొక్కరుండు గలండే? యని పలికిన. బరమార్ధ ప్రాప్తి హేతుకంబులైన 
తల్లి వాక్యంబులు విని తన్ను. దాన నియమించుకొని పురంబువెడలి చను నవసరంబున నారదుండు 
దద్వృత్తాంతం బెణింగి యచ్చటికిం జనుదెంచి యతని చికీర్షితంబు( దెలిసి పాపనాశకరంబైన తన 

కరతలంబున ధ్రువుని శిరం బంటి మానభంగంబునకు సహింపని క్షత్రియుల ప్రభావం బద్భుతంబు 

గదా? బాలకుండయ్యు( బినతల్లి యాడిన దురుక్తులు చిత్తంబునం బెట్టి చనుచున్నవా(డని మనంబున 

నాశ్చర్యంబు నొంది “యోబాలక! సకల సంపత్సమృద్ధంబగు మందిరంబు దెగడి యొంటి నెందు 

నేగెదవు? స్వజనకృతం బగు నవమానంబుచే నిను సంతప్తుంగా( దలంచెద” ననిన (ధ్రువుం డిట్లనియె; 

సపత్నీ మాతృ వాగిషు క్షతంబగు వ్రణంబు భగవద్ద్యానయోగ రసాయనంబున మాపికొందు ననిన 

ధ్రువునికి నారదుం డిట్లనియె. 236 

* “కాబట్టి ధర్మాయత్తమై ఏకా(గ్రమైన చిత్తంలో శ్రీమన్నారాయణుని నిలిపి ఆరాధించు. నీ దుః 

ఖాన్ని తొలగింప గలిగినవాడు అత డొక్కడే” అన్నది సునీతి. కార్యసిద్దికి కారణా లయిన కన్నతల్లి 

మాటలను (ధ్రువుడు ఆలకించాడు. మనస్సును గట్టిపరచుకున్నాడు. పట్టణమునుండి బయటికి నడిచాడు. 

అప్పుడు నారదమహర్షి ఆ వృత్తాంతాన్ని దివ్యదృష్టిచేత గ్రహించి అతని దగ్గరకు వచ్చాడు. అతని 

కోర్కె తెలిసి కొని ఎల్ల పాపాలను పారదోలే తన చల్లని చేతితో ధ్రువకుమారుని శిరస్సును స్పృశించాడు. 

క్షత్రియులు గౌరవహానిని సహించరు. వారి తేజస్సు అద్భుతమైనది కదా! ఇతడు పసివాడు. అయినప్పటికీ 

పినతల్లి పలికిన దుర్యాక్కులు మనస్సులో ఉంచుకొని నగరం నుంచి బయటికి వెళ్ళిపోతున్నాడు”- అని మనస్సులో 

ఆశ్చర్యపడి యిలా అన్నాడు. “నాయనా! సకల సంపదలు కలిగిన గృహాన్ని విడిచి ఒంటరిగా ఎక్కడికి పోతున్నావు? 
బంధువులు చేసిన అవమానంచేత బాధపడుతున్న ట్లున్నావు.' 


నారదుని మాటలు విని ధ్రువుడు “మహాత్మా! సవతి తల్లి పలికిన ములుకుల వంటి పలుకులవల్ల నా 
మనస్సు గాయపడింది. ఆ పుండును భగవద్ద్యానం అనే జొషధంచేత నయం చేసుకుంటాను” అన్నాడు. ఆ 
మాటలు విని నారదుడు (ధ్రువునితో ఇట్టా అన్నాడు. 


క. విను పుత్రక! బాలు(డవై, యనయంబును గ్రీడలందు నాసక్తమనం 
బున దిరిగెడు నిక్కాలం, బున నీ కవమాన మానములు లే వెందున్‌. 237 
* బిడ్డా! విను. నీవు పసివాడవు. ఆట పాటలతో ఎక్కువ మక్కువ చూపే వయస్సు నీది. ఈ 
వయస్సులో గౌరవాగౌరవాలు పట్టించుకొనే పనిలేదు. 


తే. కాన మనమున. దద్వివేకంబు నీకు(, గలిగెనేనియు సంతోషకలితు లయిన 
పురుషు లాత్మీయకర్మ విస్సురణ( జేసి, వితత సుఖదుఃఖము లనుభవింతు రెపుడు. 238 
* ఒక వేళ మంచీ చెడూ నిర్ణయించే అలాంటి వివేకం నీకు ఉన్నప్పటికీ, నీవు దుఃఖపడకూడదు. 
సుఖదుఃఖాలు మానవులకు పూర్వం తాము చేసిన కర గలను బట్టి కలుగుతూ ఉంటాయి. వాటిని అనుభవింపక 
తప్పదు. 
వ. కావున నివేకంబు గల పురుషుండు దనకుం 'బాప్తంబులగు సుఖదుఃఖంబులు దైవవశంబులుగా.( 
దలంచి తావన్మాత్రంబునం బరితుష్టుండగు; నీవును దల్లి చెప్పిన యోగమార్గ ప్రకారంబున 
సర్వేశ్వరానుగ్రహంబు బొందెద నంటివేని. 239 

* కాబట్టి, తెలివిగలవాడు తనకు కలిగిన సుఖదుఃఖాలు దైవసంకల్పం వల్ల కలిగినవే అని భావిస్తాడు. 
దైవం ఇచ్చిన దానితోనే తృప్తిపొందుతాడు. మీ తల్లి చెప్పిన యోగమార్లాన్ని అనుసరించి భగవంతుని 
అనుగ్రహం పొందాలని నీవు అనుకుంటున్నావు. ఆ యోగమార్గం చాల కష్టంతో కూడుకున్నది. 


సీ అనఘాత్మ! యోగీంద్రు లనయంబు ధర బెక్కు జన్మంబులందు నిస్పంగమైన 
మతిని బ్రయోగ సమాధినిష్టల6 జేసి యైనను దెలియ లే రతని మార్గ; 
మది గాన యతడు దురారాధ్యు డగు నీకు; నుడుగుము నిష్పలోద్యోగ మిపుడు 
గాక నిశ్రేయస కాముండ వగుదేని. దండ్రి వర్తించు తత్కాలమందు 


తే. బూని సుఖదుఃఖముల రెంటిలోన నెద్ది, దైవ వశమున జేకుణు దానటేసి 
డెందమున( జాల సంతుష్టి నొందువాండు, విమల విజ్ఞాని యన భువి వెిలయుచుండు. 240 


* కలుష మెరుగని చిట్టి తండ్రీ! యోగీంద్రులు పెక్కు జన్మలలో నిస్సంగులై తీవ్రమైన సమాధి 
యోగాన్ని అభ్యసించారు. అయినప్పటికీ ఆ దేవుని స్వరూపాన్ని తెలుసుకోలేకుండా ఉన్నారు. ఆ హరిని 
ఆరాధించటం చాల కష్టం. కాబట్టి వ్యర్థమైన ఈ ప్రయత్నాన్ని విరమించుకో. మోక్షమందు నీకు కోరిక 
ఉన్నట్లయితే ముసలితనంలో అందుకోసం ప్రయత్నించు. దైవ వశాన సుఖదుఃఖాలు రెంటిలో ఏది కలిగినా 
మనస్సులో సంతోషించేవాడు “విజ్ఞాని” అనిపించుకుంటాడు. 


వ. మటీయు గుణాఢ్యుం డగువానిం జూచి సంతోషించుచు నాభాసుం డగు వానిం జూచి కరుణించుచు 
సమానునియెడ మైత్రి సలుపుచు వర్తించుచున్నవా(డు తాప త్రయాదికంబులం దొణంగునని 
నారదుండు పలికిన విని ధ్రువుం డిట్లనియె; ననఘా; యీ శమంబు సుఖదుఃఖ హతాత్ము లగు 
పురుషులకు దుర్గమం బని కృపాయత్తుండ వైన నీచేత వినంబడె; నట్టయినం బరభయంకరంబగు 
క్షొత్రధర్మంబు నొందిన యవినీతుండ నగు నేను సురుచి దురుక్తిబాణ వినిర్భిన్న హృదయుండ 
నగుట మదీయ చిత్తంబున శాంతి నిలువదు; కావునం (ద్రిభువనోత్కృష్టంబు ననన్యాధిప్టితంబు 
నగు పదంబును బొంద నిచ్చించిన నాకు సాధుమార్గంబు నెటింగింపుము; నీవు భగవంతుండగు 
నజుని యూరుపు వలన జనించి వీణావాదన కుశలుండవై జగద్దితార్థంబు సూర్యుండునుంబోలె 
వర్తింతు వనిన నిని. 241 


* గుణవంతుని చూచి సంతోషించాలి. గుణహీనుని చూచి జాలిపడాలి. తనతో సమానుడైన వానితో 
స్నేహం చేయాలి. తాప(త్రయాలు ఇలా ప్రవర్తించే వాని దరిచేరవు. 


నారదుని మాటలు విని (ధ్రువుడు ఇలా అన్నాడు. “స్వామీ సుఖదుఃఖాలవల్ల తెలివి కోల్పోయిన వారికి 
శాంతి దుర్లభం అని నీవు చెప్పావు. శత్రువులకు భయం కలిగించే క్షాత్ర ధర్మాన్ని నేను అవలంబించాను. 
కాబట్టి నాకు వినయం ఎక్కడిది? అందుచేత సురుచి పలికిన దుర్భాషలు అను బాణాలచేత బద్దలైన నా 
హృదయంలో శాంతికి చోటులేదు. కాబట్టి మూడు లోకాలలోనూ శ్రేష్టమైనదీ, ఇతరు లెవ్వరూ పొందనిది 
అయిన స్థానాన్ని నేను పొందాలని ఆశపడుతున్నాను. అందుకు నాకు చక్కని ఉపాయాన్ని ఉపదేశించు. 

నీవు (బ్రహ్మదేవుని ఊరువు నుండి ఉదయించావు. నేర్పుతో వీణను (మోగిస్తూ లోకాలకు మేలు కలిగించే 
నిమిత్తం సూర్యభగవానునివలె సంచరించే మహానుభావుడివి.” 
క. నారదు€ డిట్లను ననఘ! కు, మారక! విను నిన్ను మోక్షమార్గంబునకున్‌ 
బ్రేరేచినవా డిప్పుడు, ధీరజనోత్తము(డు వాసుదేవుం డగుటన్‌. 242 
న. నీవు నమ్మహాత్ముని నజస్రధ్యాన ప్రవణ చిత్తుండవై భజియింపుము. 243 
౫ అప్పుడు ధ్రువుని మాటలు విని నారదుడు ఇలా అన్నాడు. 
౫ కుమారా! నీవు నిర్మల హృదయుడవు. నిన్ను మోక్షమార్గాన్ని పొందటానికి ప్రేరేపించినవాడు 
పురుషోత్తముడైన శ్రీమన్నారాయణుడే. సందేహం లేదు. కాబట్టి ఏకాగ్రమైన చిత్తంతో ఆ మహానుభావుణ్ణి సేవించు. 
క. పురుషుండు దవిలి చతుర్విధ, పురుషార్ధశ్రేయ మాత్మ( బొందెద ననినన్‌ 
ధర దత్రాప్తికి హేతువు, హరిపదయుగళంబు దక్క నన్యము గలదే? 244 


* ధర్మార్థ కామ మోక్షాలు అనే నాలుగు విధాలైన పురుషార్థాలను పొందాలి అని అనుకునేవాడు 
హరి పాదపద్మాలను సేవించాలి. అంతే తప్ప మరొక మార్గం లేదు. 


వ. కావున. 245 


క. నర యమునానదితటమున, హరి సాన్నిధ్యంబు శుచియు నతిపుణ్యమునై 
పర(గిన మధువనమునకును, సరసగుణా! చనుము మేలు సమకుణు నచటన్‌. 246 


* కాబట్టి యమునానది ఒడ్డున ఉన్న మధువనానికి వెళ్లు. అది హరికి నివాసస్థానం. ఆ (ప్రదేశం 
పవిత్రమైంది. పుణ్యప్రద మైనది. సుగుణనిధీ! అక్కడికి వెళ్లితే నీకు మేలు కలుగుతుంది. 


క. ఆ యమునా తటినీ శుభ, తోయములం గ్రుంకి నిష్టతో నచ్చట నా 
రాయణునకును నమస్కృతు, లాయతమతి. జేసి చేయు యమనియమములన్‌. 247 


* శుభప్రదాలయిన ఆ యమునాదీజలాలలో స్నానం చేసి నిశ్చలమైన బుద్దితో నారాయణునకు 
నమస్కరించు. యమ నియమాలను అవలంబించు. 
వ. మతియు బాలుండ వగుటంజేసి వేదాధ్యయనాద్యుచిత కర్మానర్హుండ వయ్యు నుచితంబులగు 
కుశాజినంబులం జేసి స్వస్తిక ప్రముఖాసనంబులం గల్ప్సించికొని త్రివృత్రాణాయామంబులచేతం 
బ్రాణేంద్రియ మనోమలంబు లను చాంచల్య దోషంబుల హరించి స్థిరం బయిన చిత్తంబున. 248 


* నీవు పసివాడవు. అందుచేత వేదాలను పఠించే అర్హత నీకు లేదు. అయినప్పటికీ దర్భలతోనూ, 
జింక చర్మంతోనూ స్వస్తికం మొదలయిన ఆసనాలను కల్పించుకో. పూరకమూ, రేచకమూ, కుంభకమూ 
అనే ఈ మూడు విధా లయిన ప్రాణాయామాలను అభ్యసించు. ప్రాణేంద్రియ మనోమలాలను పోగొట్టుకొని 
చాంచల్య దోషాలను తొలగించుకో. స్థిరమైన మనస్సుతో హరిని ధ్యానించు. 

జా 


ఆశ్రిత సత్రసాదాభి ముఖుండును నిద్దప్రసన్నాననేక్షణుండు 

సురుచిర నాసుండు సుభూయుగుండును సుకపోలతలు(డును సుందరుండు 

హరినీల సంశోభితాంగుండు. దరుణుండు నరుణావలోక నోష్టాధరుండు 

గరుణాసముద్రుండు. బురుషార్హ నిధియును బ్రణతాశ్రయుండు శోభనకరుండు 

తే. లలిత శ్రీవత్సలక్షణ లక్షితుండు, సర్వలోక శరణ్యుండు సర్వసాక్షి 

పురుష లక్షణ యుక్తుండు. బుణ్యశాలి, యసిత మేఘనిభశ్యాము( డవ్యయుండు. 249 


* శ్రీహరి ఆశ్రితులందు అపారమైన కృపారసం చూపేవాడు. సుప్రసన్నమైన ముఖమూ, చల్లని 
చూపులూ కలవాడు. అందమైన ముక్కు కలవాడు. సొగసైన కనుబొమలు కలవాడు. చిక్కని చెక్కిళ్లు 
కలవాడు. చక్కనివాడు. ఇంద్రనీల మణులవలె ప్రకాశించు మేను కలవాడు. పడుచువాడు. ఎట్జని నేత్రాలు, 
పెదవులు కలవాడు. దయా సముద్రుడు. పురుషార్థాలను (ప్రసాదించేవాడు. నమస్కరించే వారికి ఆశ్రయ 
మిచ్చేవాడు. శుభాలను కలిగించేవాడు. శ్రీవత్సం అనే అందమైన పుట్టుమచ్చ కలవాడు. సర్వలోక రక్షకుడు. 
సర్వమునూ చూచేవాడు. ఉత్తమ లక్షణాలు గల పురుషోత్తముడు. పుణ్యస్వరూపుడు. నీలమేఘశ్యాముడు. 
అవ్యయుడు. 


న. మజియును. 250 


సీ. హార కిరీట కేయూర కంకణ ఘన భూషణుం డాగ్రిత పోషణుండు 
లాలిత కాంచీకలాప శోభిత కటి మండలుం డంచిత కుండలుండు 
మహనీయ కౌస్తుభమణి ఘృణిచారు గైవేయకుం డానంద దాయకుండు 
సలలిత ఘన శంఖ చక్ర గదా పద్మ హస్తుండు భువన ప్రశస్తు( డజుండు 


తే. గమ సౌరభ వనమాలికా ధరుండు, హతవిమోహుండు నవ్యపీతాంబరుండు 
లలిత కాంచన నూపురాలంకృతుండు, నిరతిశయసద్దుణు(డు దర్శనీయతముండు. 251 


* ఆ హరి హారాలు, కిరీటం, భుజకీర్తులు, మొదలైన అలంకారాలతో అలరారుతుంటాడు. ఆయన 
కటిప్రదేశం అందమైన మొలనూలు చేత (ప్రకాశిస్తుంటుంది. ఆయన చెవులకు మకరకుండలాలు ధరిస్తాడు. 
కౌస్తుభం అనే గొప్ప మణి కాంతులతో కమనీయమైన కంఠమాలికను ధరిస్తాడు. ఆయన ఆనందాన్ని 
కలిగించేవాడు. శంఖం, చక్రం, గద, పద్మం అనే నాల్గింటినీ నాల్గు చేతులతో పట్టుకొని ఉంటాడు. ఆయన 
లోకాలలో (ప్రశస్తి కెక్కినవాడు. పుట్టుక లేనివాడు. కమ శని సువాసనగల వనమాలను మెడలో వేసుకుంటాడు. 
ఆ హరి అజ్ఞానాన్ని పోగొట్టేవాడు. సరిక్రొత్త పచ్చని పట్టు వస్త్రాన్ని కట్టుకుంటాడు. మేలిమి బంగారు 
అందెలు ఆయన కాళ్లకు అలంకరింపబడి ఉంటాయి. గొప్ప సద్గుణాలు కలవాడు. చూడదగిన వారిలో 
అగ్రగణ్యుడు. భక్తజన శరణ్యుడు. 

క. సరసమనోలోచన ము, త్కరు(డును హృత్సద్మకర్ణికా నివసిత ని 
స్ఫుర దురునఖ మణిశోభిత, చరణ సరోజాతు( డతుల శాంతు(డు ఘను(డున్‌. 252 


* ఆ శ్రీహరి ఆశ్రితుల మనస్సులకూ, కన్నులకూ ఆనందం కలిగించేవాడు. భక్తుల హృదయ 
పద్మాలలో (ప్రకాశించే పాదపద్మాలు కలవాడు. సాటిలేని శాంత స్వభావుడు, మహానుభావుడు. 


న. అయిన పురుస్తోత్తముం బూజించుచు హృదయగతుండును, సానురాగ విలోకనుండును, వరద శ్రేష్టుం 
డును నగు నారాయణు నేకాగ్రచిత్తంబున ధ్యానంబు సేయుచు. బరమ నివృత్తి మార్గంబున 
ధ్యాతుండైన పురుషోత్త ముని దివ్య మంగళ స్వరూపంబు చిత్తంబునం దగిలిన మరల మగుడ నేర 
దదియునుంగాక యేమంత్రంబేని సప్తవాసరంబులు పఠియించిన ఖేచరులం గనుంగొను సామర్థ్యంబు 
గలుగు; నట్టి ప్రణవయుక్తంబగు ద్వాదశాక్షర కలితంబును దేశకాల విభాగ వేది బుధానుష్టితంబును 
నయిన వాసుదేవ మంటత్రంబునం జేసి. 253 


* అటువంటి పురుషోత్తముని పూజించు. హృదయంలో కుదురుకున్న వాడునూ, అనురాగమయ 
వీక్షణాలు వెదచల్లే వాడునూ, వరాలు ఇచ్చే పరాత్సరుడునూ అయిన నారాయణ దేవుని అచంచలమైన 
మనస్సుతో ధ్యానించు. అప్పుడు ఆ పురుషోత్తముని దివ్యమంగళ విగ్రహం మనస్సులో సాక్షాత్కరించి 
స్థిరంగా నిలిచిపోతుంది. వాసుదేవ మంత్రం ఓంకారంతో కూడినది. పన్నెండు అక్షరాలు కలిగినది. దేశకాల 
విభాగాలు తెలుసుకొని ఆ మంత్రాన్ని జపించాలి. “ఓం నమో భగవతే వాసుదేవాయ” అనే ఆ వాసుదేవ 
మంత్రాన్ని ఏడు దినాలు జపించి నట్లయితే దేవతలను దర్శించే శక్తి కలుగుతుంది. 


పీ దూర్వాంకురంబుల దూర్వాంకురశ్యాము జలజంబులను జారుజలజనయను( 
దులసీ దళంబుల( దులసికా దాముని మాల్యంబులను వినిర్మల చరిత్రు( 
బత్రంబులను బక్షిపత్రుని. గడు వన్య మూలంబులను నాది మూలఘనుని 
నంచిత భూర్ణత్వగాది నిర్మిత నివిధాంబరంబులను బీతాంబరధరు.( 
తే. దనరు భక్తిని మృచ్చిలాదారు రచిత, రూసములయందు. గాని నిరూఢమైన 
సలిలములయందు. గాని సుస్టలములందు6 గాని పూజింప వలయు న క్కమలనాభు. 254 


* గరికపోచల వలె శ్యామల వర్షం గల వాసుదేవుణ్ణి గరికపోచలతో పూజించాలి. పద్మాలవంటి 
కన్నులు కలవాడు కాబట్టి పద్మాలతో పూజించాలి. తులసిదండలు ధరిస్తాడు. కాబట్టి తులసీ దళాలతో 
పూజించాలి. మాలిన్యం లేని శీలం కల ఆ స్వామిని పూలమాలలతో సేవించాలి. ఆ ఖగరాజగమనుణ్ణి, 
చిగురాకులతో ఆరాధించాలి. లోకాలకు మూలమైన వాడు, కాబట్టి వనమూలికలతో అర్చించాలి. పచ్చని 
పట్టు పుట్టాలు కట్టుకునే పరమాత్ముణ్ణి చెట్టు పట్టలతో నేసిన నార బట్టలతో సేవించాలి. భగవంతుణ్ణి 
మృణ్మయ, శిలామయ, దారుమయ (ప్రతిమలలో కానీ నిర్మల జలాలలోకానీ, పవిత్ర స్థలాలోకానీ ఆరాధించాలి. 

క. ధృత చిత్తుడు శాంతుండు ని, యత పరిభాషణు(డు సుమహితాచారుండు న 
ర్లిత హరిమంగళ గుణు(డును, మితవన్యాశను(డు నగుచు మెలంగంగ నలయున్‌. 255 


* మనో నిగ్రహం కలవాడై, శాంతుడై, మితభాషియై, సదాచార సంపన్నుడై, కందమూలాశనుడై 
శ్రీహరి కల్యాణగుణ గణాలను ధ్యానించాలి. 


న. ఉత్తమక్టోకుండగు వుండరీకాక్షుండు నిజమాయాహ్వేచ్చావతార చరితంబులచేత నచింత్యంబుగా నెద్ది 
సేయు నద్ది హృదయగతంబుగా ధ్యానంబు సేయందగు. మతేయు( గార్య బుద్ధింజేసి చేయంబడు 
పూజావిశేషంబులు వాసుదేవమంత్రంబున సర్వేశ్వరునికి సమర్పింప వలయు; నిట్లు మనోవాక్కాయ 
కర్మంబులచేత మనోగతం బగునట్టుగా భక్తి యుక్తంబు లయిన పూజలచేత( బూజింపంబడి, 
సర్వేశ్వరుండు మాయాభిభూతులు గాక సేవించు పురుషులకు ధర్మాది పురుషార్థంబులలోన 
నభిమతార్థంబు నిచ్చు; నిరక్తుం డగువా(డు నిరంతరభావం బయిన భక్తియోగంబునం జేసి 
మోక్షంబుకొణకు భజియించు నని చెప్పిన విని ధ్రువుండు నారదునకుం బ్రదక్షిణ పూర్వకంబుగా 
నమస్కరించి మహర్షిజన సేవ్యంబై సకాల సిద్దుల నొసంగుచు భగవత్సాద సరోజాలంకృతంబైన 
మధువనంబునకుం జనియె నంత. 256 

* పురుషోత్తముడైన పుండరీకాక్షుడు తన మాయామహిమ వల్ల ఇచ్చానుసారంగా పెక్కు అవతారాలను 

ధరించి కావించిన లీలావిశేషాలను మనస్సులో భావించాలి. ఆత్మార్పణ బుద్దితో చేసే పూజలను ద్యాదశాక్షర 
మంత్రంతో వాసుదేవునకు సమర్పించాలి. ఈ విధంగా త్రికరణ శుద్దిగా భక్తితో పూజించేవారు 
విష్ణుమాయలో చిక్కుకొనరు. వారికి భగవంతుడు ధర్మార్థ కామ మోక్షాలు అనే పురుషార్థాలలో కోరిన 
దానిని అనుగ్రహిస్తాడు. విరక్తితో ముక్తిని గోరి, భక్తితో ధ్యానించే వానికి మోక్షాన్ని (ప్రసాదిస్తాడు అని 
నారదుడు చెప్పాడు. ఈ విధంగా నారదుడు (ధ్రువునకు ఉపదేశించగా (ధ్రువుడు నారదునకు ప్రదక్షిణంచేసి, 
నమస్కరించి, మధువనానికి బయలుదేరాడు. ఆ మధువనంలో మహర్షులు నివసిస్తారు. అది కోరిన 
కోర్కెలను ప్రసాదిస్తుంది. అది భగవంతుని పాదపద్మాలచేత అలంకరింపబడింది. 


క. పద్మభవ సూను డుత్తానపాదుకడుకు, నరిగి యా రాజుచే వివిధార్చనముల 
నంది సంప్రీతుడై యున్నతాసనమున, నెలమి( గూర్చుండి యాతని వలను చూచి. 257 


వ. ఇట్లనియె. 258 


౫ తరువాత నారదమహర్షి ధ్రువుని తండ్రి అయిన ఉత్తానపాదుని దగ్గరకు వెళ్ళాడు. ఆ భూనాథుడు 
చేసిన నానావిధా లయిన పూజలను అందుకొని ఆనందంతో ఉన్నతాసనం పైన కూర్చున్నవాడై, ఆ రాజు 
వంక చూచి యిలా (ప్రశ్నించాడు. 


క. భూనాయక! నీ విపు డా, మ్లానాస్యు(డ వగుచు( జాల మదిలో జింతం 
బూనుట కేమి కతం? బన, నా నారదుతోడ నాత( డనియెన్‌ మరలన్‌. 259 

* “రాజా ! నీ వదన సరోజం పసివాడి ఉన్నది. నీ మనస్సు లోని విచారానికి కారణం ఏమిటి”? అని 
నారదుడు అడిగాడు. అందుకు ఉత్తానపాదుడు ఇలా ఉత్తర మిచ్చాడు. 


క. మునివర! వివేకశాలియు, ననఘుండు నైదేండ్ల బాలు. డస్మత్రియ నం 
దను. డదయుడ నగు నాచే, తను బరిభవ మొంది చనియె. దల్లియు( దానున్‌. 260 


౫ మునీంద్రా! నా ప్రియపుత్రుడు ధ్రువుడు అనే వాడు తెలివి గలవాడు. పాపం ఎరుగనివాడు. 
అయిదేండ్ల పసివాడు. దయమాలి వానిని నేను అవమానించాను. అందుకు వాడు అలిగి తల్లితో పాటు 
వెళ్లిపోయాడు. 


మ. చని యుగ్రాటవి( జొచ్చి యచ్చట బథిశ్రాంతుండు క్షుత్సీడితుం 
డును సంమ్లానముఖాంబుజుండు ననఘుండున్‌ బాలకుండైన మ 
త్రనయున్‌ ఘోరవృకాహిభల్ల ముఖసత్త్వ శ్రేణి భక్షించెనో 
యని దుఃఖించెద నాదు చిత్తమున నార్యస్తుత్య! యిట్టాటకున్‌. 261 


* ఆ విధంగా వెళ్ళిపోయిన మా (ధ్రువుడు భయంకరమైన అడవిలో ప్రవేశించాడేమో! మార్గాయాసంతో, 
ఆకటి బాధతో వాని ముఖపద్మం వాడిపోయి ఉంటుంది. పసివాడిన ఆ పసివాణ్ణి ఏ పాపం ఎరుగని వాణ్ణి 
తోడేళ్లు, సర్సాలు, ఎలుగుబంట్లు మొదలయిన క్రూరజంతువులు పొట్టను పెట్టుకున్న వేమో! అనే భయంతో, 
బాధతో లోలోపల కుమిలి పోతున్నాను. మహానుభావా! ఇలా జరిగినందుకు దుఃఖిస్తున్నాను. 


తే. అట్టి యుత్తమబాలు నా యంకపీఠ, మందు. గూర్చుండనీక నిరాకరించి 
యంగనాసక్త చిత్తుండ నైన యట్టి, నాదు దౌరాత్మ్య మిది మునినాథచంద్ర! 262 


* అటువంటి మంచి పిల్లవానిని “నా ఒడిలో కూర్చోవద్దు” అని అవమానించాను. మునీం(ద్రచంద్రా! 
నా చిన్న భార్యయైన సురుచి మీది వలపుతో ఈ దుర్మార్గపు పని చేశాను. 


ఉ. నా విని నారదుండు నరనాథున కిట్లను నీ కుమారు డా 
దేవకిరీట రత్నరుచిదీపిత పాదసరోజు(డైన రా 
జీనదళాక్ష రక్షితు( డశేష జగత్సరికీర్తనీయ కీ 
ర్తీ విభవ ప్రశస్త సుచరిత్రుండు; వానికి దుఃఖ మేటికిన్‌? 263 


* ఉత్తానపాదుని మాటలు విని నారదుడు ఇలా అన్నాడు. రాజా! నీ నందనుణ్ణి నారాయణుడు 
రక్షించాడు. ఆ నారాయణుడు దేవతల కిరీటాలయందలి రత్నకాంతులతో (ప్రకాశించే పాదపద్మాలు కలవాడు. 
ఇక నీ కొడుకంటావా! సమస్తలోకాలూ ప్రస్తుతించే కీర్తి సంపద గలవాడు. ప్రసిద్ధికెక్కిన మంచి ప్రవర్తన 
గలవాడు. అటువంటి వానికోసం నీవు వగవ వలసిన పనిలేదు. 

ఉ. కావున న మ్మహాత్ముండు సుకర్మము చేత సమస్తలోక పా 
లావళి కందరాని సముదంచిత నిత్యపదంబునం బ్రభు 
శ్రీవిల్లసిల్ల. జెందు( దులసీదళదాము భజించి; యా జగ 
త్సావనుండైన నీ సుతు ప్రభావ మెటుంగవు నీవు భూవరా! 264 


* ఆ మహానుభావుడు విష్ణుదేవుని సేవించి సమస్త దిక్సాలకులకూ పొందరాని నిత్యపదానికి 
అధీశ్యరుడు అవుతాడు. లోకపావను డయిన నీ కొడుకు ప్రభావం నీకు తెలియదు రాజా! 


వ. అదియునుం గాక. 265 


క. నీ క్రీర్తియు జగముల యం, దాకల్పము నొందంజేయు నంచితగుణ ర 
త్నాకరు( డిట కేతెంచును, శోకింపకు మతనింగూర్చి సుభగచరిత్రా! 266 


* అంతేకాదు; అతడు నీ కీర్తిని కల్పాంతం వరకూ సుస్థిరంగా ఉంటేటట్టు చేస్తాడు. అతడు 
సుగుణ రత్నా కరుడు. అచిర కాలంలో నీ దగ్గరకు వస్తాడు. సచ్చరిత్రా! నీ పుత్రుని కోసం నీవు విచారింపవద్దు. 


క. అని నారదుండు పలికిన, విని మనమున విశ్వసించి విభుండును బ్రియ నం 
దను€ జింతించుచు నాదర, మున జూడం డయ్యె రాజ్యమును బూజ్యముగన్‌. 267 


* నారదుడు చెప్పిన మాటలను రాజు తన మనస్సులో విశ్వసించాడు. ప్రియపుత్రుని తలంచుకొంటూ 
పూజ్యమైన రాజ్యభోగాల మీదకూడ ఆదరం తగ్గించుకున్నాడు. 


వ. అంత నక్కడ నా ధ్రువుండు. 268 


క. చని ముందట. గనుగొనె మధు, వనమును ముని దేవ యోగి వర్షిత గుణ పా 
వనమును దుర్భన జలద ప, వనమును నిఖిలైక పుణ్యవరభవనంబున్‌. 269 


* నారదునివల్ల వాసుదేవ మంత్రాన్ని ఉపదేశం పొందిన (ధ్రువుడు “మధువనం” చేరుకున్నాడు. ఆ 
మధువనం మునులు, దేవతలు, యోగులు మొదలయినవారి పొగడ్తలకు పాత్రమైనది. సంసారం అనే 
మబ్బును చెదరగొట్టటంలో ప్రభంజనం వంటిది. సమస్త పుణ్యాలకూ ఉనికి పట్టెనది. 


వ. అట్టు గని డాయంజని యమునానదిం గృతస్నానుండై నియతుండును, సమాహిత చిత్తుండును నై 
సర్వేశ్వరుని ధ్యానంబు సేయుచుం (ద్రిరాత్రంబుల కొక్కమాణు కృత కపిత్థ బదరీ ఫలసారణుం 
డగుచు దేహస్థితి ననుసరించి యొక్క మాసంబు హరిం బూజించి, యంత నుండి యాటేసి దినంబుల 
కొక్కపరి కృత జీర్ణత్సణ పర్గాహారుం డగుచు, రెండవ మాసంబున విష్ణుసమారాధనంబు సేసి, 
యంతనుండి నవరాత్రంబుల కొకనూ బుదక భక్షణంబు సేయుచు, మూ(డన మాసంబున మాధవు 
నర్చించి. యంతనుండి ద్వాదశదినంబుల కొకమాణు వాయుభక్షణుం డగుచు; జితశ్వాసుండై నాలవ 
మాసంబునం, బుండరీక్షాన్షుని భజియించి యంత నుండి, మనంబున నలయక నిరుచ్చ్వాసుండై 

యేక పదంబున నిలిచి, పరమాత్మం జింతించుచు, నచేతనంబైన స్థాణువుంబోలె నైదన మాసంబును 
జరసె నంత. 270 


* ధ్రువుడు మధువనంలో ప్రవేశించి యమునా నదిలో స్నానం చేశాడు. నియమంతో ఏకాగ్ర 
చిత్తంతో భగవంతుణ్ణి ధ్యానింపసాగాడు. శరీర స్థితినిబట్టి మూడు దినాల కొకసారి వెలగపండ్లనూ, 
రేగుపండ్లనూ ఆరగిస్తూ ఒక్క నెల హరిని అర్చిస్తూ, గడిపాడు. ఆరేసి దినాలకు ఒకసారి జీర్లత్సణపర్ణాలను 
తింటూ విష్ణు పూజలో రెండవ నెల జరిపాడు. తరువాత తొమ్మిదేసి దినాలకు ఒకమారు నీటిని (త్రాగి 
మాధవ సమారాధనంతో మూడవ నెల నడిపాడు. అనంతరం పన్నెండేసి దినముల కొకసారి గాలిని ఆరగిస్తూ, 
ఉచ్చ్వాస నిశ్వాసాలను నిరోధించి నాల్గవమాసంలో శ్రీహరిని సేవించాడు. ఆవల ఒంటికాలిపై నిలిచి 
పరమాత్ముని భజించుతూ ప్రాణం లేని మోడువలె నిశ్చలంగా అయిదవ నెల గడిపాడు. 


సీ, సకల భూతేంద్రి యాశయ మగు హృదయంబు నందు విషయముల( జెందనీక 
మహదాది తత్త్వ సమాజమ్ములకును నాధార భూతమును బ్రధాన పూరు 
షేశ్వరు. డైనట్టి శాశ్వత బ్రహ్మంబు. దనదైన హృదయ పద్మమున నిలిపి 
హరి రూపమున కంటె నన్యంబు నెణు గక చిత్త మన్విభునందు( జేర్చియున్న 
తే. కతన ముల్లోకములు సాల గంప మొందె;, వెండియును బేర్చి యయ్యర్భకుండు ధరణి 
నొక్కపాదంబు చేర్చి నిల్చున్న వేళ, బేర్చి య బ్బాలు నంగుష్టపీడ( జేసి. 271 


తే వసుమతీతల మర్దము నంగంజొచ్చె, భూరిమద దుర్నివారణ వారణేంద్ర 
మెడను( గుడి నారగంగ నడుగడుగునకును, జలన మొందుచు నడ౧౫డు కలము. బోలె. 272 


* ధ్రువుడు చాంచల్య రహితమైన తన హృదయంలో ఇతర విషయాలను చొరనీయలేదు. మహత్తు 
మొదలైన తత్తాలకు ఆధారభూతుడూ, ప్రకృతి పురుషులకు అధీశ్యరుడూ, శాశ్వతుడూ ఆయిన భగవంతుణ్ణి 
తన హృదయ పద శ్రంలో నిలుపుకున్నాడు. శ్రీహరి రూపాన్ని తప్ప మరిదేనినీ మనస్సులో స ్యరించకుండా 
తన చిత్తాన్ని తదాయత్తం చేశాడు. ఈ విధంగా (ధ్రువుడు తీవ్రమైన తపస్సు సాగించాడు. 


అతని తపః ప్రభావాన్ని సహింపలేక ముల్లోకాలు కంపించాయి. 


(ధ్రువుడు భూమిపై ఒంటికాలు మోపి నిలుచున్నాడు. అతని కాలి బొటనవేలి ఒత్తిడికి పుడమి అటూ 
ఇటూ ఊగింది. మదపుటేనుగు కుడి ఎడమలకు ఒరిగినపుడు అడుగడుగునా కంపించే పడవలాగా సగం 
భూమి వంగి (క్రుంగింది. 


చ. అత(డు ననన్యదృష్టిని జరాచర దేహిశరీర ధారణా 
స్థితి గల యీశునందు( దన జీవితమున్‌ ఘటియింప( జేసి యే 

కత( గన దన్నిరోధమున గైకొని కంపము నొందె నీశ్వరుం; 
డత(డు చలింప నిజ్ఞగము అన్నియు. జంచల మయ్యె భూవరా! 273 


* ధ్రువుడు ఏకాగ్ర దృష్టితో చరాచర విశ్వానికి అధీశ్యరుడైన భగవంతుని ధ్యానించాడు. తదేకచిత్తంతో 
తన ప్రాణ వాయువును నిరోధించి పరమేశ్వరునితో అనుసంధానం చేశాడు. ఈ విధంగా శ్వాసను 
నిరోధించటం వల్ల శ్రీహరి కంపించాడు. ఆయన కంపించగానే అఖిలలోకాలూ ప్రకంపించాయి. 


క. ఆలోకభయంకరముగు, నా లోకమహావిపద్దశాలోకనులై 
యా లోకసాలు రందటు, నా లోకశరణ్యు. గాన నరిగిరి భీతిన్‌,. 274 


* చూడటానికి భయంకరమై లోకాలకు సంభవించిన ఆ మహావిపద్దశను ఆలోకించి అష్ట దిక్సాలకులు 
మొదలైన లోకపాలు రందరూ లోకరక్షకుడైన పుండరీకాక్షుని శరణు జొచ్చారు. 


వ. అట్లరిగి నారాయణు నుద్దేశించి కృత ప్రణాములై కరంబులు ముకుళించి యిట్లనిరి. 275 


చ. హరి! పరమాత్మ! కేశవ! చరాచర భూతశరీర ధారివై 
పరంగుదు వీవు, నిట్టులుగ( బ్రాణనిరోధ మెణుంగ మెందు ముం 
దిరవుగ దేవదేవ, జగదీశ్వర! సర్వశరణ్య! నీ పదాం 
బురుహము లర్థిమై శరణు. బొందెద మార్తి హరించి కావవే! 276 


* దేవత లందరూ నారాయణునకు నమస్కరించి చేతులు మోడ్చి యిలా విన్నవించారు. “పరమాత్మా! 
నీవు సర్వ ప్రాణి శరీరాలలో అంతర్యామిగా ఉండే స్వామివి. పూర్వము ఎప్పుడూ ఈ విధంగా మాకు 
ప్రాణనిరోధం ప్రాప్తించ లేదు. ఊపిరాడక ఉక్కిరి బిక్కిరౌతున్నాము. ఓ హరీ! కేశవా! జగదీశ్వరా! సర్వశరణ్యా! 
నీ చరణ కమలాలను శరణు పొందుతున్నాము. ఆపదను తొలగించి కాపాడు ప్రభూ! 


వ. అని దేవతలు విన్నవించిన నీశ్వరుండు వారల కిట్లనియె; నుత్తానపాదుం డనువాని తనయుండు 
విశ్వరూపుండ నయిన నాయందు. దన చిత్తం బైక్యంబు సేసి తపంబు గావించుచుండ దానం జేసి 
భవదీయ ప్రాణనిరోధం బయ్యె! నట్టి దురత్యయంబైన తపంబు నివర్తింప(జేసెద; వెజవక మీ మీ 
నివాసంబులకుం జనుండని యానతిచ్చిన నా దేవతలు నిర్భయాతు లె యూశ్వరునకుం బ్రణామంబు 
లాచరించి త్రివిష్టపంబునకుం జనిరి; తదనంతరంబ. 277 


* దేవతల విన్నపం విన్న నారాయణుడు వారిని ఇలా ఓదార్చాడు. ఉత్తానపాదుని కొడుకు, (ధ్రువుడు 
అనేవాడు విశ్వస్వరూపుడైన నాయందు తన మనస్సును సంధానపరచి తపస్సు చేస్తున్నాడు. అందువల్ల మీకు 
ప్రాణనిరోధం కల్గింది. తపస్సునుండి ఆ బాలుని విరమింప చేస్తాను. భయపడకండి. మీ మీ యిండ్లకు వెళ్లండి. 


ఇలా పలుకుతున్న శ్రీహరి ఆనతిని శిరసావహించి భయం తొలగి దేవతలు వాసుదేవునకు 
నమస్కరించి తమ లోకానికి బయలుదేరి వెళ్ళారు. 

జా 


హరి యీశ్వరుండు విహంగ కులేశ్వర యానుండై నిజభృత్యుండైన (ధ్రువుని( 
గను(గొను వేడుక జనియింప నా మధువనమున కప్పుడు సని ధ్రువుండు 
పరువడి యోగవిపాక తీవ్రంబైన బుద్ధిచే నిజమునోంబురుహ ముకుళ 

మందు( దటిత్రభాయత మూర్తి యట దిరోధానంబునను నొంది తత్‌క్షణంబ 


తే. తన పురో భాగమందు నిల్చినను బూర్వ, సమధిక జ్ఞాన నయన గోచర సమగ్ర 
మూర్తి. గనుగొని సంభమమునను సమ్మ, దాశ్రువులు రాల. బులకీకృతాంగు( డగుచు. 278 


* ఆ తరువాత భగవంతుడైన హరి గరుడవాహన మెక్కి తన భక్తుడైన (ధ్రువుణ్ణి అవలోకించే 
ఉత్సాహంతో మధువనానికి విచ్చేశాడు. అప్పుడు (ధ్రువుడు ధ్రువమైన భక్తియోగంతో, నిశ్చలమైన బుద్దితో 
తన మనస్సులో (ప్రకాశిస్తున్న శ్రీహరిని, చూస్తూ ఉండటం చేత బయట ఉన్న శ్రీహరిని చూడలేక పోయాడు. 
ఇంతలో అతని మనస్సులోని మూర్తి మాయమై పోయింది. అప్పుడు (ధ్రువుడు తనముందు సాక్షాత్కరించిన 
కరుణామూర్తిని కొనుగొన్నాడు. త్రాటుపాటు చెందాడు. చెక్కిళ్లపై స్రవించే ఆనంద బాష్పాలతో స్వామిని 
తిలకించి పులకించాడు. 


-: సాక్షాత్కరించిన భగవంతుని ధ్రువుండు స్తుతించుట :- 


తే. నయనముల విభు మూర్తి. బానంబుసేయు, పగిది. దన ముఖమునను జుంబనము సేయు 
లీల. దగ భుజములను నాలింగనంబు, సేయుగతి దండవన్నమస్కృతు లొనర్చె. 279 


* తన కందోయితో స్వామి సౌందర్యాన్ని త్రాగుతున్నట్టు తన ముఖంతో స్వామిని ముద్దు 
పెట్టుకుంటున్నట్టు, తన చేతులతో స్వామిని కౌగిలించుకుంటున్నట్టు అనుభూతి పొందుతూ సాగిలపడి 
సాష్టాంగ నమస్కారాలు చేశాడు. 


వ. ఇట్టు దండప్రణామంబు లాచరించి కృతాంజలియై స్తోత్రంబు సేయ నిశ్చయించియు స్తుతి క్రియా 
సమర్భుండు గాక యున్న ధ్రువునకును సమస్త భూతంబులు నంతర్యామి యెన యీశ్వరుం డాతని 
తలం సెటింగి వదమయంబయిన తన శంఖంబు చేత నబ్బాలుని కపోలతలం బంటిన జీవేశ్వర 
నిర్ణయజ్ఞుండును, భక్తిభావ నిష్టుండును నగు ధ్రువుండు నిఖిలలోక విఖ్యాత కీర్తి గల యీశ్వరుని 
భగవత్రతిపాదితంబు లగుచు వేదాత్మకంబులైన తన వాక్కుల నిట్లని స్తుతియించె; దేవా! నిఖిలశక్తి 
ధరుండవు, నంతః ప్రవిష్ణుండవు నైన నీవు లీనంబు లైన మదీయ వాక్యంబుల బ్రాణేంద్రియంబులం 
గరచరణ శ్రవణత్వగాదులను జిచ్చక్తిచే. గృపంజేసి జీవింపం జేసిన భగవంతుడవును, బరమపురుషుం 
డవును నైన నీకు నమస్కరింతు; నీ వొక్కరుండవయ్యు మహదాద్యంబైన యీ యశేష విశ్వంబు 
మాయాఖ్యం బయిన యాత్మీయ శక్తిచేతం గల్పించి యందుం బ్రవేశించి యింద్రియంబు లందు 
వసించుచు( దత్తద్దేవతారూపంబులచే నానాప్రకారంబుల దారువులం దున్న వహ్ని చందంబునం 
బకాశింతు వదియునుం గాక. 280 


నాల్గవ స్కంధము 71 


* ధ్రువుడు ఈ విధంగా శ్రీహరికి సాష్టాంగ దండ ప్రణామం చేసి, దోసిలి ఒగ్గి స్తుతించటానికి 
పూనుకున్నాడు. కాని స్తుతి విధానం అతనికి తెలియక పోవటంచేత తడబడ్డాడు. సర్వాంతర్యామియైన 
భగవంతుడు (ధ్రువుని తలంపు (గ్రహించి వేదమయమైన తన చేతి పాంచజన్య శంఖంతో ఆ బాలుని చెక్కిలి 
స్పృశించాడు. ఆ ప్రభావం వల్ల జీవేశ్వర నిర్ణయాన్ని గుర్తించిన ధ్రువుడు భక్తిభావంతో భగవంతుడు ప్రసాదించిన 
వేదవాక్కులతో విశ్వవిఖ్యాతుడైన ఈశ్వరుణ్ణి యిలా స్తుతించాడు. 


దేవా! నీవు అఖిల శక్తి సంపన్నుడవు, అంతర్యామివి, స్తంభించిపోయిన నా హక్కులనూ, ప్రాణాలనూ, 
నా కరచరణాది సకలేంద్రియాలనూ దయతో జ్ఞానాత్మకమైన నీ శక్తివల్ల తిరిగి బతికించిన భగవంతుడవు. 
పరమ పురుషుడవైన నీకు నమస్కారం. నీవు ఒక్కడవే అయినప్పటికీ నీ మాయాశక్తిచేత ఈ సమస్త 
లోకాన్ని స్పజిస్తావు. లోకంలో ప్రవేశిస్తావు. ఇంద్రియములలో నివసిస్తావు. అగ్ని ఒక్కడే అయినప్పటికీ 
పెక్కు దారువులలో ప్రకాశించునట్టు నీవు ఆ యా దేవతా రూపాలలో (ప్రవేశించి ప్రకాళిస్తావు. 


చ. వరముతి నార్తబాంధవ! భవద్నన బోధసమేతు(డై భన 
చ్చరణము బొంది నట్టి విధి సర్గము సుప్తజనుండు బోధనుం 
దరయంగ6 జూచురీతి. గనునట్టి ముముక్షు శరణ్యమైన నీ 
చరణములం గృతజ్ఞాండగు, సజ్ఞను( డెట్లు దలంపకుండెడున్‌. 281 


* దీనబంధూ! నిద్రనుండి మేల్కొన్నవాడు మళ్లీ ప్రపంచాన్ని చూస్తాడు. అలాగే బ్రహ్మదేవుడు 
నిన్ను శరణు పొంది నీవు ప్రసాదించిన జ్ఞానంచేత ఈ సమస్త ప్రపంచాన్నీ సందర్శించాడు. మోక్షం 
కోరేవారికి శరణాలైన నీ చరణాలను కృతజ్ఞుడైన సజ్జనుడు ఎలా మరచిపోగలడు? 


సీ. మహితాత్మ! మణీ జన్మమరణ ప్రణాశన హేతు భూతుండవు నిద్దకల్ప 
తరువవు నగు నిన్ను. దగ నెవ్వరే నేమి పూని నీ మాయా విమోహితాత్ము 
లగుచు ధర్మార్థ కామాదుల కొణకు( దా మర్పించుచును ద్రైిగుణాభమైన 
దేహోపభోగ్యమై దీపించు సుఖముల నెనయంగ మదిలోన నెంతు; రట్టి 


తే. విషయ సంబంధ జన్యమై వెలయు సుఖము, వారికి నిరయమందును వటజలు దేవ! 
భూరి సంసార తాప నివార గుణ క, థామృతాపూర్ల్ణ! యీశ! మాధవ! ముకుంద! 282 


* మహానుభావా! దేవదేవా! ఈశ్వరా! మాధవా! ముకుందా! జన్మ మరణాలను తొలగించి నీవు 
ప్రాణులను రక్షిస్తావు. తమ తమ కోర్కెలు నెరవేరటం కోసం నిన్ను సేవించేవారు నీ మాయచేత 
మోసగింపబడినవారే. భక్తజన కల్పవృక్షం అయిన నిన్ను దైహికాలై ఐహిక సుఖాల కోసం కొందరు సేవిస్తారు. 
విషయ సంబంధమైన సుఖం నరకంలో కూడా లభిస్తుంది. శౌర్యం. బౌదార్యం మొదలైన సుగుణాలతో 
కూడిన కథాసుధాపూరం అపారమైన సంసార తాపాలను నివారిస్తుంది. 

మ. అరవిందోదర! తావకీన చరణ ధ్యానానురాగోల్లస 
చ్చరితాకర్ణ్లనజాత భూరిసుఖముల్‌ స్వానందకబ్రహ్మ మం 
దరయన్‌ లే వంట! దండ భృద్ధత విమానాకీర్లులై కూలు నా 
సురలోకస్టుల( జెప్ప నేల సుజనస్తోమైక చింతామణి! 283 


* పద్మనాభా! నీవు సాధుజన చింతామణివి! నీ పాదసంస్మరణం వల్లను, అనురాగసుధలు చిందే స్‌ 
కథలను వినటంవల్లనూ ప్రాప్తించే పరమ సుఖం స్వాత్మానందభూతమైన మోక్షంలో కూడ లభించదంటారు. ఇక 
దండధరుని కాలదండం చేత విరిగిపడే విమానాల నుండి కూలిపోతున్న వేలుపుల మాట వేరే చెప్పటం దేనికి? 


చ. హరి! భజనీయ మార్గనియతాత్మకులై భవదీయ మూర్తిపై 
వణలిన భక్తియుక్తు లగువారల సంగతి! గల్లజేయు స 
త్పురుష సుసంగతిన్‌ వ్యసన దుస్తరసాగర మప్రయత్నతన్‌ 
సరస భవత్కథావృత రసంబున మత్తుండనై తరించెదన్‌? 284 
* శ్రీహరీ! నిర్మలాత్ములై నీ సేవయం దాసక్తులైన భక్తులతో నాకు మైత్రి చేకూర్చు. ఆ సత్పురుషుల 
సాంగత్యం చేత నీ కథాసుధారసాన్ని మనసారగ్రోలి, దుఃఖాలతో నిండిన సంసార సాగరాన్ని సులభంగా 
తరిస్తారు. 


చ. నిరతము దావకీన భజనీయ పదాబ్ద సుగంధలబ్ది యె 
వ్వరి మది వొంద(గా( గలుగు, వారలు తత్రియ మర్యదేహము 
న్నరయ( దదీయదార తనయాది సుహృధృహ బంధు వర్గమున్‌ 
మజతురు విశ్వతోముఖ! రమాహృదయేశ! ముకుంద! మాధవా! 285 


* మాధవా! ముకుందా! రమామనోహరా! విశ్వతోముఖా! నీ పాదపద్మాల సుగంధాన్ని అనుభవించిన 
వారు మరణ శీలమైన శరీరాన్ని లెక్కచేయరు. భార్యా పుత్రులనూ, మిత్రులనూ, భవనాలను, బంధువులనూ 
మరచిపోతారు. 

సీ. పరమాత్మ! మర్య సుపర్వ తిర్యజ్బృగ దితిజ సరీస్పప ద్విజగణాది 

సంవ్యాప్తమును సదసద్విశేషంబును గైకొని మహదాది కారణంబు 
నైన విరాడ్విగ్రహంబు నే నెజణుంగుదు. గాని తక్కిన సుమంగళము నైన 
సంతత సుమహితైశ్వర్య రూపంబును భూరిశబ్దాది వ్యాపార శూన్య 
తే. మైన బ్రహ్మస్వరూప మే నాత్మ నెణు(గం బ్రవిమలాకార! సంసార భయవిదూర! 
పరమ మునిగేయ! సంతత భాగధేయ!, నలిన నేత్ర! రమా లలనా కళత్ర! 286 


* పరమాత్మా! మానవులు, దేవతలు, మృగాలు, రాక్షసులు, పాములు, పక్షులు మొదలయిన పలు 
విధాల ప్రాణులతో నిండి ప్రకృతి పురుషులతో కూడి మహదాదులకు కారణమైన నీ స్టూల రూపాన్ని నేను 

ఎరుగుదును. కాని నిత్యకల్యాణమూ, నిరంతర మహైశ్వర్య సంపన్నమూ అయి, శబ్ద వ్యాపారానికి గోచరం 
కాని నీ పరబ్రహ్మ స్వరూపాన్ని మాత్రం నేను ఎరుగను. రాజీవనేత్రా! రమాకళత్రా! నీవు నిర్మలాకారుడవు. 
భవభయదూరుడవు. మునిజన సంస్తవనీయుడవు. పరమ భాగ్యధౌరేయుడవు. 


సీ. సర్వేశ! కల్పాంత సమయంబు నందు నీ యఖిల ప్రపంచంబు నాహరించి 
యనయంబు శేషసహాయుండవై శేష పర్యంక తలమున( బవ్వళించి 
యోగనిద్రా రతి నుండి నాభీసింధుజస్వర్ల లోక కంజాత గర్భ 
మందు. జతుర్ముఖు నమర€ బుట్టించుచు రుచి నొప్పు బ్రహ్మస్వరూపివైన 
తే. నీకు మొక్కెద నత్యంత నియమ మొప్ప, భవ్యచారిత్ర! పంకజ పత్రనేత్ర! 
చిరశుభాకార! నిత్యలక్ష్మీ విహార! యవ్యయానంద! గోవింద! హరి ముకుంద! 287 


* సర్వేశ్వరా! నీవు కల్పాంత కాలంలో సర్వ(ప్రపంచాన్ని నీలో విలీనం చేసుకుంటావు. ఆదిశేష తల్పం 
మీద శయనిస్తావు. యోగనిద్ర పొందుతావు. అప్పుడు నీ నాభి అనే సముద్రంలో నుండి ఉద్భవించిన 
హిరణ్మయమైన తామర పువ్వులోనుండి చతుర్ముఖ బ్రహ్మను పుట్టిస్తావు. అటువంటి తేజోమయమైన నీ 
పరబ్రహ్మస్వరూపానికి నిశ్చల నియమంతో నమస్కారం చేస్తున్నాను. 


వ. అట్టు యోగనిద్రా పరనశుండ వయ్యును జీవులకంటె నత్యంత విలక్షణుండవై యుండుదు; వది 
యెట్లనిన బుద్ద్యవస్థాభేదంబున నఖండితం బయిన స్వశక్తిం జేసి చూచు లోకపాలన నిమిత్తంబు 
యజ్ఞాధిష్టాతవు గావున నీవు నిత్యముక్తుండవును, బరిశుద్దుండవును, సర్వజ్ఞుండవును, నాత్మవును, 
గూటస్టుండవును, నాది పురుషుండవు, భగవంతుండవు, గుణత్రయాధీశ్వరుండవునునై వర్తింతువు; 
భాగ్యహీనుండైన జీవునియందు నీ గుణంబులు గలుగ; వే సర్వేశ్వరునం దేమి విరుద్దగతులై 
వివిధశక్తి యుక్తంబులైన యవిద్యాదు లానుపూర్వ్యంబునం జేసి ప్రలీనంబు లగు చుండు నట్టి 
విశ్వకారణంబు నేకంబు ననంతంబు నాద్యంబు నానందమాత్రంబు నవికారంబు నగు బ్రహ్మంబునకు 
నమస్కరించెద; మజీయు దేవా! నీవ సర్వవిధఫలం బని చింతించు నిష్కాము అయిన వారికి 
రాజ్యాది కామితం బులలోన( బరమార్దం బయిన ఫలంబు సర్యార్థరూపుండవైన భవదీయ పాదపద్మ 
సేవనంబ; యిట్లు నిశ్చితంబ యైనను సకాములైన దీనులను గోవు వత్సంబును స్తన్యపానంబు 
సేయించుచు వృకాది భయంబు వలన రక్షించు చందంబునం గామప్రదుండవై సంసార 
భయంబువలన బాపుదు వని యిట్టు సత్యసంకల్పుండును, సుజ్ఞానియు నయిన ధ్రువునిచేత 
వినుతింపంబడి భృత్యానురక్తుండైన భగవంతుండు సంతుష్టాంతరంగుండై యిట్లనియె. 288 


* ఆ విధంగా యోగనిద్రలో మైమరచి ఉన్నప్పటికీ నీవు జీవుల కంటే మిక్కిలి విలక్షణంగా ఉంటావు. 
అవస్థా భేదాన్ని పొందిన బుద్దితో, చెక్కుచెదరని దృష్టితో జగత్తును రక్షించటానికి విష్ణురూపాన్ని గైకొంటావు. నీవు 
నిత్యముక్తుడవు. పరిశుద్దుడవు. సర్వజ్ఞుడవు. ఆత్మవు. కూటస్టుడవు. ఆది పురుషుడవు. భగవంతుడవు. మూడు 

గుణాలకూ అధిపతివి. జీవుడు భాగ్యహీనుడు, అతనియందు నీ గుణములు ఉండవు. ఏ సర్వేశ్వరుని యందైతే 
విరుద్దగమనం గలిగి వివిధ శక్తులతో కూడిన అవిద్యాదులు ఒక దాని వెంట ఒకటి విలీనం అవుతుంటాయో 
అటువంటి జగత్కారణమూ, అద్వితీయమూ, అనంతమూ, ఆద్యమూ, ఆనంద మాత్రమూ, అవికారమూ అయిన 
పరబ్రహ్మవు నీవు. నీకు నమస్కారం. దేవా! నిష్కాము లైనవారు నిన్నే సర్వతోముఖ ఫలంగా భావిస్తారు. వారికి 
రాజ్యం మొదలయిన వాంఛలలో పరమార్హమైన ఫలం సర్యాంతర్యామివైన నీ పవిత్ర పాదసేవనమే. ఇది నిశ్చయం. 
అయినప్పటికీ ఆవు తన దూడకు చన్నిచ్చుచూ తోడేళ్ల మొదలగు క్రూర మృగాల బారినుండి రక్షించు విధంగా 
సకాములైన వారి కోర్కెలు తీరుస్తూనే సంసార భయాలను తొలగిస్తావు. 


ఈ విధంగా సత్సంకల్పుడు, సుజ్ఞాని అయిన (ధ్రువుడు శ్రీహరిని స్తుతించాడు. అప్పుడు భృత్యులపై 
అత్యంత (ప్రేమగల భగవంతుడు మనస్సులో సంతోషించి ఇలా అన్నాడు. 
క. ధీరవ్రత! రాజన్యకు, మారక! నీ హృదయమందు మసలిన కార్యం 
బారూఢిగా నెజుంగుదు, నారయ నది వొందరాని దైనను నిత్తున్‌. 289 
వ. అది యెట్టి దనిన నెందేని మేధియందు. బరి భ్రామ్యమాణ గోచక్రంబునుంబోలె గ్రహనక్షత్ర తారాగణ 
జ్యోతిశ్చక్రంబు నక్షత్ర రూపంబు లయిన ధర్మాగ్ని కశ్యప శక్రులును, సప్తర్శులును, దారకా సమేతులై 
ప్రదక్షిణంబు దిరుగుచుండుదు; రట్టి దురాపంబును ననన్యాధిష్టితంబును లోకత్రయ ప్రళయకాలంబు 
నందు నశ్వరంబు గాక ప్రకాశమానంబును నయిన ధ్రువక్షితి యను పదంబు ముందట నరువది 
యాజువేలేండ్లు సనం బ్రాపింతువు; తత్ప్సదప్రాప్పి పర్యంతంబు భవదీయ జనకుండు వనవాస 
గతుండైనం దద్రాజ్యంబు పూజ్యంబుగా ధర్మమార్గంబున జితేంద్రియుండవై చేయుదువు; భవదనుజుం 
డగు నుత్తముండు మృగయార్థంబు వనంబునకుం జని మృతుం డగు(; దదన్వేషణార్థంబు తదాహిత 
చిత్తయై తన్మాతయు వనంబునకుం జని యందు దావ దహన నిమన్నయగు; వెండియు, 290 


* రాజకుమారా! నీ వ్రతదీక్ష అచంచల మైనది. నీ మనస్సు లోని అభిప్రాయాలు చక్కగా గ్రహించాను. 
అయితే అది దుర్లభమయినది. అయినప్పటికీ, నీ కోరిక తీరుస్తాను. కట్టు కొయ్య చుట్టూ పశువుల మంద 
తిరిగినట్టుగా (గ్రహాలూ, నక్షత్రాలూ, తారాగణాలూ, జ్యోతిశ్చక్రమూ, నక్షత్ర స్వరూపా లయిన ధర్ముడు, 
అగ్ని, కశ్యపుడు, శుక్రుడు, సప్తర్షులు, తారకలతో కూడి దేనికి ప్రదక్షిణం చేస్తూంటారో అటువంటి “ధ్రువక్షితి” అనే 
మహోన్నత స్థానాన్ని ఇక పైన అరవై ఆరువేల సంవత్సరాల అనంతరం నీవు పొందుతావు. అది ఎవ్వరికీ 
అందరానిది. ఇదివరకు ఎవ్వరూ దానిని పొందలేదు. మూడు లోకాలూ నశించేటప్పుడు కూడా అది నశింపక 
ప్రకాశిస్తూ ఉంటుంది. అటువంటి స్థానాన్ని నీవు అలంకరిస్తావు. అంతవరకూ నీ తండ్రి రాజ్యాన్ని నీవు 
సర్వజన రంజకంగా ధర్మమార్గాన పరిపాలిస్తావు. ఇంద్రియాలను జయిస్తావు. నీ తండ్రి అడవికి పోయి 
వానప్రన్థాశ్రమం స్వీకరిస్తాడు. నీ తమ్ముడయిన ఉత్తముడు వేటకై అడవికి వెళ్ళి మరణిస్తాడు. అతనిని 
వెదుకుతూ అతనియందే మనస్సు చేర్చిన అతని తల్లి అరణ్యంలో ప్రవేశిస్తుంది. ఆమె అడవిలో కార్చిచ్చులో 
పడి కాలిపోతుంది. 


నాల్గవ స్కంధము 75 


జా 


అనఘాత్మ! మటినీవు యజ్ఞరూఫుం డన దగు నన్ను సంపూర్ణ దక్షిణంబు 
లగు మఖంబులచేత నర్చించి సత్యంబు లగు నిహసౌఖ్యంబు అనుభవించి 
యంత్యకాలమున నన్నాత్మ( దలంచుచు మతి సర్వలోక నమస్కృతమును 
మహి బునరావృత్తి రహితంబు సప్తర్షి మండలోన్నత మగు మాముకీన 


తే. పదము దగ బొంద(గల వని పరమపురుసు(, డతని యభిలషితార్థంబు లర్థి నిచ్చి 
యతండు గనుగొను చుండంగ నాత్మపురికి, గరుడగమనుండు వేంచేసె. గౌతుకమున. 291 


* పుణ్యపురుషా! నీవు యజ్ఞ పురుషుడనైన నన్ను సంపూర్ణ దక్షిణలతో కూడిన యజ్ఞాలచేత 
ఆరాధిస్తావు. ఈ లోకంలోని అనంత సౌఖ్యాలను అనుభవిస్తావు. మరణ కాలంలో నన్ను మనస్సులో 
స్మరిస్తూ, సకల లోకాలకూ వందనీయమై, పునరావృత్తి రహితమై సప్తర్షి మండలానికి పైన ఉండే నా 
స్థానాన్ని పొందుతావు అని భగవంతుడు (ధ్రువుడు కోరిన కోర్కెలను (ప్రసాదించి, అతడు చూస్తూ ఉండగానే 
గరుత్మంతుణ్ణి ఆరోహించి ఆనందంగా తన పట్టణమైన వైకుంఠానికి వేంచేశాడు. 


తే. అంత ధ్రువు(డును( బంకేరుహాక్ష పాద, కమల సేవోపపాదిత ఘన మనో ర 
థముల( దనరియు. దనదు చిత్తంబులోనం దుష్టి. బొందక చనియె విశిష్టచరిత! 292 
* అప్పుడు (ధ్రువుడు పద్మాక్ష పాదపద్మ పరిచర్యవల్ల సమధిక మనోరథాలు సంప్రాప్తించినప్పటికీ, 
సంతృప్తి పొందక చింతిస్తూ వెళ్ళి పోయాడు. 


క. అని మైత్రేయుండు ధ్రువు. డ, ట్లనయము హరిచే గృతార్జు. డైన విధం బె 
ల్లను వినిపించిన విదురుడు, విని మునివరు( జూచి పలికె వినయం బెస(గన్‌. 293 


* ఈ విధంగా మైత్రేయ మహర్షి ధ్రువుడు శ్రీహరి నుండి వరాలు పొందిన విధం అంతా విదురునికి 
వినిపించాడు. అప్పుడు విదురుడు మహర్షితో సవినయంగా ఇలా అన్నాడు. 
క. ముని నాయక! విను కాముక, జనదుషాపంబు విష్ణు చరణాంబురుహా 
రృన మునిజన సంప్రాప్యము, ననంగల పంకేరుహాక్షు నవ్యయ పదమున్‌. 294 


వ. పెక్కు జన్మంబులం గాని పొందరాని పదంబు దా నొక్కజన్మంబుననే పొందియుం దన మనంబునం 
దప్రాప్త మనోరథుండ నని పురుషార్ధవేది యైన ధ్రువుం డెట్టు దలంచె ననిన మైత్రేయుం డిట్లనియె.295 


* “మునీంద్రా! కాముకులకు పొందరానిది, విష్ణు భక్తులకు పొందగల్గినదీ అయిన నారాయణుని 
శాశ్వతస్థానాన్ని ధ్రువుడు పొందాడు గదా! పెక్కు జన్మలెత్తిగాని పొందరాని స్థానాన్ని ఒక్క జన్మలోనే 
పొందికూడా తన కోర్కె సిద్దించ లేదు అని (ధ్రువుడు ఎందుకు భావించాడు? అతడు పురుషార్థాలను 
చక్కగా ఎరిగిన వాడు కదా!” 


తే. అనఘ! పినతల్లి దన్ను బల్కిన దురుక్తి, బాణవిద్దాత్ము. డగుచు. దద్భాషణములు 
చిత్తమందు( దలంచుట( జేసి ముక్తిం గోరమికి నాత్మలో వగ గూరుచుండె. 296 


76 పోతన భాగవతము 


* అప్పుడు మైత్రేయ మహర్షి విదురునితో ఇలా అన్నాడు. పినతల్లి ఆడిన దుర్భాషలు అనే బాణాలచేత 
(ధ్రువుని మనస్సు బాగా గాయపడింది. అందుచేత ఆ దుర్భాషలనే అతడు మాటిమాటికీ స్మరిస్తున్నాడు. ఆ 
కారణంచేత హరి ప్రత్యక్ష మైనప్పుడు ముక్తిని కోరలేక పోయాడు. అందుకే మనస్సులో పరితపిస్తున్నాడు. 


న. అంత నా ధ్రువుండు. 297 


చ. అనఘ! జితేంద్రియుల్‌ సుమహితాత్ములు నైన సనందనాదు లెం 
దనయ మనేక జన్మ సముపార్దిత యోగ సమాధి జేసి యె 
వ్వని చరణారనిందములు వారని భక్తి నెణుంగుచుందు, రా 
ఘను(బరమేశు నీశు నవికారు నమేయు నజేయు నాద్యునిన్‌. 298 


న. ఏను షణ్మాసంబులు భజియించి తత్సాద పద్మచ్చాయం బ్రాసించియు భేదదర్శనుండ నైతి; 
నక్కటా! యిట్టి భాగ్యహీనుండనైన యేను భవనాశకుండైన యతనిం బొడంగనియు నశ్వరంబులైన 
కామ్యంబు లడిగితి; నిట్టి దౌరాత్మ్య్యం బెందేనిం గలదే? తమ సదంబులకంటె నున్నత పదంబు 
నొందుదునో యని సహింపజాలని యీ దేవతలచేత మదీయ మతి గలుషితం బయ్యెంగాక! నాం 
డు నారదుం డాడిన మాట తథ్యం బయ్యె; నతని వాక్యంబు లంగీకరింపక యే నసత్తముండనై 
స్వస్నావస్థలం బొందిన వాండు దైవికంబైన మాయం జెంది భిన్నదర్శనుండగు చందంబున నే 
నద్వితీయుండ నైనను భ్రాతయను శత్రువుచే( బ్రాప్తంబైన దుఃఖంబు నొంది జగదాత్మకుండును, 
సుప్రసాదుండును, భవనాశకుండును నైన యీశ్వరు నారాధించి తత్రసాదంబు వడసియు 
నాయుర్విహీనుండైన రోగికిం బ్రయోగించు నౌషధంబుం బోలె నిరర్థకంబులైన, నశ్వరంబులైన 
యీ కామితంబులు గోరితి నని వెండియు. 299 


* అప్పుడు (ధ్రువుడు ఇలా చింతించాడు. జితేంద్రియులూ, మహాత్ములూ అయిన సనందనుడు 
మొదలయిన మునీంద్రులు మిక్కిలి భక్తితో పెక్కు జన్మల సమాధి యోగం ద్వారా ఏ మహానుభావుని 
చరణకమలాలను దర్శించ గలుగుతారో అటువంటి అమేయుడు, అవికారుడు, అజయ్యుడు, ఆద్యుడు, 
పరమేశ్వరుడు, అయిన శ్రీహరిని నేను ఆరునెలలు సేవించి ఆయన పాదపద్మాల నీడలో నిలిచి కూడా భేద 
దృష్టి కలవాడను అయ్యాను. నేను దురదృష్టవంతుడను. సంసారబంధాలను హరించే హరిని దర్శించి కూడ 
అనిత్యాలైన కోర్కెలను కోరుకున్నాను. ఇలాంటి దౌర్భాగ్యం ఎక్కడన్నా ఉంటుందా? తమ స్థానాలకంటె 
ఉన్నతమైన స్థానాన్ని నేను పొందుతానేమో అని ఓర్వలేక దేవతలు నా బుద్దిని కలతపరచి ఉంటారు. 
అనాడు నారదుడు ఆడిన మాట యథార్థమైనది. ఆయన మాటలను నేను సరకు గొనలేదు. నేను 
అధముడను. ని(ద్రించేవాడు కలలో దైవమాయకు చిక్కి తా నొక్కడే అయినా, తనకంటె వేరుగా అనేకులను 
తనయందు చూస్తాడు. అలాగే నేను ఒక్కడనే అయినప్పటికీ తమ్ముడనే శత్రువును కల్పించుకొని 
దుఃఖం పొందాను. జగత్‌ స్వరూపుడూ, దయామయుడూ, సంసార వినాశకుడూ అయిన హరిని ఆరాధించి, 
ఆయన అను(గ్రహం పొంది కూడా ఆయుస్సు చాలని రోగికి జొషధాలవలె కొరగాని కోర్కెలు కోరుకున్నాను. 

మ. ధనహీనుండు నపాలు. జేరి మిగులన్‌ ధాటిన్‌ ఫలీకార మి 
) 


క 


మ్మని యర్ధించిన రీతి ముక్తి ఫలదుం డైనట్టి పంకేజ లో 
చనుండే చాల. బ్రసన్నుండైన నతనిన్‌ సాంసారికం బర్ధి( గో 
రిన నావంటి విమూఢమానసులు ధాత్రిం గల్లిరే యెవ్వరున్‌? 300 


పేదవాడు మహారాజును సమీపించి ఊకతో కూడిన నూకలను ఇమ్మని కోరినట్లు మోక్షప్రదాత 


అయిన పుండరీకాక్షుడు సాక్షాత్కరింపగా నేను సంసారాన్ని అర్జించాను. నావంటి మందబుద్దులు ఈ 
లోకంలో మరెవ్వరూ ఉండరు అని (ధ్రువుడు విచారించాడు. 


జా 


% 


-: ధ్రువు౦డు మరల దన పురంబునకు వచ్చుట. :- 


అని యిట్లు చింతించె ననుచు న మైత్రేయ ముని విదురునకు నిట్లనియె దండ్రి! 
కమనీయ హరిపాద కమల రజోభి సంస్కృత శరీరులును యాదృచ్చికముగ 
సంప్రాప్తమగు దాన సంతుష్టచిత్తులై వణలుచు నుండు మీ వంటి వారు 

దగ భగవత్సాద దాస్యంబు దక్కంగ నితర పదార్థంబు లెడ(ందలందు 


మణచియును గోర నొల్లరు మనుచరిత్ర!, తవిలి యిట్టు హరిప్రసాదంబు నొంది 
మరలి వచ్చుచు నున్న కుమారు వార్తం జారుచే విని యుత్తానచరణు. డపుడు. 301 


మనమున నిట్లని తలంచిె. 302 


అని చెప్పి మైత్రేయ మహర్షి విదురునితో మళ్ళీ ఇలా అన్నాడు. నాయనా! పరమ పవిత్రమైన 


శ్రీహరి పాదపరాగంతో అలంకృతమైన శరీరంగల మీవంటివారు తనంత తాను దొరికే దానితోనే సంతృప్తి 
పొందుతుంటారు. భగవంతుని చరణ సేవ తప్ప మరొకటి వాంఛింపరు. హరి అనుగ్రహం అందుకున్న 
కన్న కుమారుడు తిరిగి వస్తున్నాడు అనే వార్త ఉత్తానపాదుడు చారుల వల్ల విని యిలా తలంచాడు. 


క్త 


క 


చచ్చిన వారలు [గ్రమ్మణ, వచ్చుటయే కాక యిట్టి వార్తలు గలవే? 
నిచ్చలు నమంగళుండ నగు, నిచ్చట మణీ నాకు శుభము లేల ఘటించున్‌. 303 


అని విశ్వసింపకుండియు, మనమున నా నారదు(డు “గుమారు(డు వేగం 
బున రాంగలల౮ొ డనుచును బలి, కిన పలుకులు దలణి నమ్మి కృతకృత్యుండై. 304 


“చచ్చిన వాళ్లు మళ్లీ తిరిగి వస్తారా? ఇటువంటి చోద్యం ఎక్కడన్నా ఉందా? అన్ని విధాలా 


నిర్భాగ్యుడనైన నాకు అంతటి భాగ్యం ఎలా లభిస్తుంది?” అని ముందు నమ్మలేకపోయాడు. “నీ కొడుకు 
తొందరలోనే తిరిగివస్తాడు” అని పూర్వం నారదముని చెప్పిన మాటలు జ్ఞప్తికి తెచ్చుకొని అటువంటి 
అదృష్టం లభించవచ్చునని కొంత కొంత విశ్వసించాడు. 

క. తన సుతుని రాక సెప్పిన, ఘనునకు ధనములును మౌక్తికపు హారములున్‌ 
మన మలర నిచ్చి తనయుని. గనుంగొను సంతోష మాత్మ గడలుకొనంగన్‌. 305 


* తన తనయుడు వస్తున్నాడని శుభవార్త చెప్పిన చారునికి ధనం మూటలూ, ముత్యాల దండలూ 
బహుమానంగా ఇచ్చాడు. కొడుకును చూడాలనే ఉత్సాహం ఆయన అంతరంగంలో పొంగి పొరలింది. 


సీ వలను మీతిన సైంధనంబుల. బూనిన కనక రథంబు నుత్కంఠ నెక్కి 
బ్రాహ్మణ కుల వృద్ద బంధు జనామాత్య పరివృతుం డగుచు విస్పురణ మెరసి 
బ్రహ్మనిర్నోష తూర్య స్వన శంఖ కాహళ వేణు రవము లందంద చెల(గ 
శిబిక లెక్కియు విభూషితలై సునీతి సురుచు, లుత్తముండు నారూఢి నడవ 
తే. గరిమ దీసింప నతిశీఘ్రగమన మొప్ప, నాత్మనగరంబు వెలువడి యరుగుచుండి 
బలసి నగరోపవన సమీపంబునందు, వచ్చు ధ్రువు( గని మేదినీశ్వరుండు నంత. 306 


* వడిగల గుణజ్టాలను పూన్చిన బంగారు రథం అధిరోహించాడు. బ్రాహ్మణులతో, కులవృద్దులతో, 
బంధు మిత్రులతో, మంత్రులతో కలసి కుతూహలంతో కూడినవాడై ఎంతో వైభవంగా బయలుదేరాడు. 
వేదఘోషలు, వాద్య ధ్వనులూ, శంఖ కాహళ వేణు నాదాలూ అతిశయించాయి. పెద్ద భార్య సునీతి, చిన్న 
భార్య సురుచి బంగారు పల్లకీలు ఎక్కి ఉత్తమునితో కూడినవారై అనుసరించారు. అలా గబ గబ ముందుకు 
సాగి వెళ్లుతూ పురం వెలుపల ఉపవనం సమీపంలో అల్లంత దూరాన వస్తున్న ధ్రువ కుమారుణ్ణి ఉత్తానపాద 
మహారాజు చూచాడు. 

చ. అరదము డిగ్గి ప్రేమ దొల(కాడ ససంభముండై రమామనో 

హరు చరణారవింద యుగళార్చన నిర్దలితాభిలాషు నీ 
శ్వర కరుణావలోకన సుజాత సమగ్ర మనోరథున్‌ సుతుం 
గర మనురక్తి డాసి పులకల్‌ ననలొత్త( బ్రమోదితాత్ముడై 307 


* మహారాజు ఆత్రంగా అనురాగం పొంగి పొరలగా రథం దిగాడు. (ధ్రువునికి ఎదురుపోయాడు. 
రమారమణుని చరణకమలాలను సేవించి పాపాలు పోగొట్టుకొన్నవాడూ, భగవంతుని కరుణాకటాక్షం వల్ల 
కోరిన కోరికలన్నీ తీరినవాడూ అయిన కుమారుణ్ణి తిలకించి ప్రేమతో పులకించి మైమరచి పోయాడు. 


తే. బిగియం గౌంగిటం జేర్చి నెమ్మొగము నివిరి, శిరము మూర్కొని చుబుకంబు చేతంబుణికి 
యావ్యయానంద బాప్పు ధారాభిషిక్తు(, జేసి యాశీర్వదింప నా చిరయశుండు. 308 


౫ కన్న కొడుకును గట్టిగా కౌగిలించుకున్నాడు. ముఖమంతా నిమిరాడు. శిరస్సు మూర్కొన్నాడు. 
గడ్డం పుణికాడు. జలజల ప్రవహించే ఆనంద బాప్పు ధారలతో పుత్రుని శిరస్సు అభిషేకించి ఆశీర్వదించాడు. 


క. జనకుని యాశీర్వచనము, లనయము( గైకొని ప్రమోదియై తత్సదముల్‌ 
దన ఫాలతలము సోంకంగ, వినతులు గావించి భక్తి విహ్వలు( డగుచున్‌. 309 

* చిరయశస్వి అయిన (ధ్రువుడు జనకుని దీవనలు అందుకొని ఆనందించాడు. కన్న తండ్రి అడుగులపై 
నెన్నుదురు మోపి భక్తి తన్మయుడై నమస్కరించాడు. 
తే. అంత నా సజ్జనాగ్రణి యైన ధ్రువు(డు, దల్టులకు భక్తి వినతులు దగ నొనర్చి 
సురుచికిని మొక్క నర్భకు( జూచి యెత్తి, నగు మొగంబున నాలింగనంబు సేసి. 310 


* తరువాత వినయశీలుడై ధ్రువుడు తల్లులకు భక్తితో నమస్కరించాడు. సురుచి తనకు (మొక్కిన 
(ధ్రువుణ్ణి లేవనెత్తి నవ్వుతూ అక్కున చేర్చుకున్నది. 
సీ, కరమొప్పు నానంద గద్గద స్వరమున జీవింపు మనుచు నాశీర్వదించె; 
భగవంతు. డెన్వనిపై మైత్రి వాటించు సత్కపానిరతి. బ్రసన్ను( డగుచు 
నతనికి. దమయంత ననుకూలమై యుండు సర్వభూతంబులు సమత. బేర్చి; 
మహి. దలపోయ నిమ్న ప్రదేశమునకు ననయంబు( జేరు తోయముల పగిది( 


తే. గాన ఘను న మ్మహాత్ముని గారవించె, సురుచి పూర్వంబు దలంపక సుజన చరిత! 
విష్ణు భక్తులు ధరను బవిత్రు లగుట, వారి కలుగరు ధరణి నెవ్వారు మణీయు. 311 


* సురుచి ఆనందాతిశయంతో వణుకుతున్న కంఠస్వరంతో “చిరంజీవ!” అని దీవించింది. పల్లానికి 
నీళ్ళు ప్రవహించిన విధంగా భగవంతుని దయకు పాత్రుడైన వాని వద్దకు తమంత తాము అందరూ 
అనుకూల భావంతో చేరుకొంటారు. అందుకనే సురుచి గతాన్నంతా మరచిపోయి మహనీయుడైన ధ్రువుణ్ణి 
గౌరవించింది. నాయనా, విదురా! విష్ణు భక్తులు పరమ పవిత్రులు; వారికి శత్రువు లంటూ ఎవరూ ఉండరు. 
వారిపై ఎవ్వరూ కోపించరు. 


న. కావున నుత్తముండును ధ్రువుండును బ్రేమ విహ్వలు అగుచు నన్యోన్యాలింగితులై పులకాంకురాలం 
కృత శరీరులై యానంద బాపష్పముల నొప్పి; రంత సునీతియుం దన ప్రాణంబుల కంటె. బ్రియుండైన 
సుతు నుపగూహనంబు సేసి తదవయవ స్పర్శనంబు చేత నానందంబు నొంది విగతశోక యయ్యె; 
నప్పుడు సంతోష బాష్ప ధారాసిక్తంబులై చనుంబాలునుం గురిసె నంత. 312 


* ఉత్తముడూ, (ధ్రువుడూ (ప్రేమతో ఒడలు మరచి ఒకరి నొకరు కౌగిలించుకున్నారు. వారి శరీరాలు 
పులకరించాయి. కనులలో ఆనంద బాష్పాలు నిండాయి. అప్పుడు సునీతి తన ప్రాణాలకంటె అధిక 
(ప్రేమాస్పదుడైన కొడుకును గట్టిగా కౌగిలించుకొని అతని తనూ స్పర్శ వల్ల కలిగిన సంతోషంతో తన 
దుఃఖాన్ని మరచి పోయింది. ఆనంద బాష్ప ధారలతో తడిసిన ఆ తల్లి పాలిండ్లు పొంగులెత్తాయి. 


సీ, ఉన్నత సంతోష ముప్పతిల్లంగ( బౌర జనము లా ధ్రువుతల్లి నెనయ జూచి 
తొడరిన భవదీయదుఃఖనాశకు( డైన యిట్టి తనూజు. డెందేని పెద్ద 
కాలంబు క్రిందట గడంగి నష్టుం డైన వాండిప్లు నీ భాగ్యవశము చేత 
బ్రతిలబ్బు( డయ్యెను; నితండు భూమండల మెల్లను రక్షించు నిద్దమహిమం 

తే. గమల లోచను( జింతించు ఘనులు లోక, దుర్ణయం బైన యట్టి మృత్యువును గెల్తు; 
రట్టి ప్రణతార్తి హరుండైన యబ్దనాభు(, డర్ధి నీచేత. బూజితుం డగుట నిజము. 313 


* అప్పుడు పురప్రజలు (ధ్రువుని తల్లియెన సునీతిని చూచి అంతులేని సంతోషంతో ఇలా పొగడారు. 
చాలా కాలం (క్రిందట కనిపించకుండా పోయిన నీ కొడుకు నీ అదృష్టం వల్ల మళ్లీ తిరిగి వచ్చాడు. నీ 
దుఃఖాన్ని తొలగించాడు. ఇతడు సాటిలేని పరాక్రమంతో సర్వభూమండలాన్నీ పరిపాలిస్తాడు. విష్ణుదేవుని 
సేవించే మహాత్ములు అజేయమైన మృత్యువును కూడా జయిస్తారు. ప్రసన్నులైన భక్తుల దుఃఖాన్ని తొలగించే 
నారాయణుని నీవు నిజంగా ఆరాధించావు. 

వ. అని ప్రశంసించి, రట్టు పౌరజనంబులచేత నుపలాల్యమానుండగు ధ్రువుని నుత్తాన పాదుం డుత్తమ 

సమేతంబుగా గజారూఢునింజేసి సంస్తూయమానుండును, ప్రహృష్టాంతరంగుండును నగుచు( 
బురాభిముఖుండై చనుదెంచి. 314 


* ఈ విధంగా పురప్రజలచే ఉపలాలింప బడుతున్న (ధ్రువుణ్లి ఉత్తానపాదుడు ఉత్తమునితోకూడా 
ఏనుగుపైన కూర్చుండ బెట్టి ప్రజల '్రస్తుతు లందుకుంటూ అంతరంగంలో పొంగిపొరలే సంతోషంతో 
పురము వైపు బయలు దేరాడు. 

సీ. స్వర్ణ పరిచ్చద స్వచ్చ కుడ్య ద్వార లాలిత గోపురాట్టాలకంబు 

ఫల పుష్ప మంజరీ కలిత రంభా స్తంభ పూగ పోతాది విభూషితంబు 
ఘనసార కస్తూరికా గంధ జలబంధు రాసిక్తవిపణి మార్గాంచితంబు 
మానిత నవరత్న మయ రంగ వల్లీ విరాజిత ప్రతిగృహ ప్రాంగణంబు 
తే. శుభ నదీజల కుంభ సంశోభితంబు, తండుల స్వర్ణ లాజాక్షత ప్రసూన 
ఫల బలివ్రాత కలిత విభ్రాజితంబు, నగుచు సర్వతో౭.లంకృత మైన పురము. 315 


వ. ప్రవేశించి రాజమార్గంబున( జనుదెంచు నప్పుడు. 316 


* గోడలు, తలుపులు, గోపురాలు, చంద్రశాలలు, బంగారు పూతతో తళతళ మెరుస్తున్నాయి. 
పండ్లతోనూ, పూలగుత్తులతోనూ నిండిన అరటి కంబాలూ, చిన్న చిన్న పోక (మ్రాకులు వీథికి ఇరువైపులా 
కనువిందు చేస్తున్నాయి. అంగళ్ల ముందు పచ్చ కర్పూరం, కస్తూరి, చందనం కలిపిన నీళ్లు చల్లారు. (ప్రతి 
ఇంటి ముంగిట్టోనూ నవరత్నాలతో ముగ్గులు దిద్ది తీర్చారు. పవిత్ర నదీ జలాలతో నిండిన మంగళ 
కలశాలు నిలిపారు. తండులాలు, బంగారు లాజలు, అక్షతలు, పూలు, పండ్లు, పూజా (ద్రవ్యాలు సిద్దపరిచారు. 
ఈ విధంగా అంతటా అలంకరింపబడిన పట్టణంలో (ప్రవేశించి రాజమార్గం గుండా ఊరేగింపు 
సాగిపోతున్నది. 


మ. హరిమధ్యల్‌ పురకామినీ తతులు సౌధా[గ్రంబులందుండి భా 
స్వర సిద్దార్థ ఫలాక్షత ప్రసవ దూర్వా వ్రాత దధ్యంబువుల్‌ 

గరవల్లీ మణి హేమ కంకణ రుణత్కారంబు శోభిల్ల. జ 
ల్లిరి యా భాగవతోత్తమోత్తమునిపై లీలానుమేయంబుగన్‌. 317 


* అప్పుడు సన్నని నడుములు గల పురసస్తీలు ఒయ్యారంగా మేడలపై నిలబడి, చేతులకు ధరించిన 
మణులు తాపిన బంగారు గాజులు రుణరుణ ధ్వనులు చేస్తుండగా ఆ ఉత్తమ భక్తశిరోమణిపై తెల్లావాలు, 
పండ్లూ, పూలు, అక్షతలూ, దూర్యాంకురాలు, పెరుగు కలిపిన నీళ్లూ చల్లారు. 

వ. ఇట్లు వాత్సల్యంబునం జల్లుచు సత్యవాక్యంబుల దీవించుచు సువర్ల పాత్ర రచితమణి దీప 

నీరాజనంబుల నివాళింపం బౌరజానపద మిత్రామాత్య బంధుజన పరివృతుండై చనుదెంచి. 318 


* ఇలా చల్లుతూ చల్లని యథార్థ వాక్కులతో దీవించారు. బంగారు పాత్రలతో మణిదీపాలు 
ఉంచి హారతు లిచ్చారు. ఈ విధంగా (ధ్రువుడు వీరులతో, జానపదులతో, మిత్రులతో, మంత్రులతో, 
చుట్టాలతో కలిసి ముందుకు సాగాడు. 


సీ కాంచన మయ మరకత కుడ్య మణిజాల సంచయరాజిత సాధములను 
వరసుధా ఫేన పాండుర రుక్మపరికరోదాత్త పరిచ్చదతల్పములను 
సురతరు శోభిత శుక పిక మిథునాళి గాన విభాసితోద్యానములను 
సుమహిత వైదూర్య సోపాన విమల శోభిత జలపూర్ల్ణ్ల వాపీచయముల 


తే. వికచ కహ్లార దర దరవింద కైర, వ ప్రదీపిత బక చక్రవాక రాజ 
హంస సారస కారండ వాది జల ని, హంగ నినదాభిరామ పద్మాకరముల. 319 


* అప్పుడు ధ్రువుడు నగరులో (ప్రవేశించాడు. అక్కడి మేడలు పచ్చలు తాపిన బంగారు గోడలతోనూ, 
మణి ఖచితములైన గవాక్షాల తోనూ మెరిసిపోతున్నాయి. పట్టెమంచాల పరపులపై పాలనురుగుల వలె 
తెల్లనైన బంగారు జరీ అంచుల దుప్పట్లు పరచబడి ఉన్నాయి. ఉద్యాన వనాలు కల్పవృక్షాలతో నిండి 

౧ ౧M 
చిలుకలు, కోయిలలు, తుమ్మెదల జంటలు పాడే పాటలతో మారుమోగుతున్నాయి. దిగుడు బావులు 
వైదూర్యములతో కట్టిన మెట్లతో నిర్మలమైన జలంతో నిండి (ప్రకాశిస్తున్నాయి. వికసించిన కలువలతోనూ 
కమలాలతోనూ విరాజిల్లుతూ కొక్కరలు, జక్కవలు, రాయంచలు, బెగ్గురు పక్షులు, కన్నెలేళ్లు మొదలైన 
నీటి పక్షుల కలకల ధ్వనులతో అక్కడి దొరువులూ చెరువులూ అలరారుతున్నాయి. 


న. మజణియును. 320 


తే. చారు బహువిధ వస్తువిస్తార మొప్ప, నంగనాయుక్త మగుచు( బెంపగ్గలించి 
యర్షి. దనరారు జనకు గృహంబు సొచ్చె, నెలమి ద్రిదివంబు సొచ్చు దేవేంద్రు పగిది 321 


౫ ఇంకా ఎన్నెన్నో సుందర వస్తువులతోనూ, సుందరీమణులతోనూ కలకలలాడుతూ కనులవిందు 
చేస్తున్న రాజప్రాసాదంలో స్వర్గంలో దేవేంద్రుడు (ప్రవేశించినట్లు (ధ్రువుడు ప్రవేశించాడు. 

వ. ఇట్లు ప్రవేశించిన రాజర్షియైన యుత్తానపాదుండు సుతుని యాశ్చర్యకరంబైన ప్రభావంబు నినియుం 
జూచియు మనంబున విస్మయంబు నొంది ప్రజానురక్తుండును బ్రజాసమ్మతుండును నవయౌవన 
పరిపూర్ణుండును నైన ధ్రువుని రాజ్యాభిషిక్తుంజేసి వృద్దనయస్కుండైన తన్నుం దాన యెతీంగి 
యాత్మగతి( బొంద నిచ్చయించి విరక్తుండై ననంబునకుం జనియె; నంత నా ధ్రువుండు శింశునూర 
ప్రజాపతికూ(తురైన భ్రమి యనుదాని వివాహంబై దాని వలన గల్ప వత్సరు లను నిద్దణు గొడుకులం 
బడసి వెండియు వాయు పుత్రియైన యిల యను భార్య యందు నుత్కలనామకుండైన కొడుకు 
నతి మనోహర యైన కన్యారత్నంబును గనియె; నంత దద్రాతయైన యుత్తముండు వివాహంబు 
లేకుండి మృగయార్థంబు వనంబున కరిగి హిమవంతంబున యక్షుని చేత హతుం డయ్యె; నతని 
తల్లియు. దద్దుఃఖంబున వనంబున కేగి యందు గహన దహనంబున వృతిం బొందె; ధ్రువుండు 
భ్రాత్సమరణంబు విని కోపామర్శ శోకవ్యాకులిత చిత్తుండై జైత్రంబగు రథంబెక్కి యుత్తరాభిముఖుండై 
చని హిమవ ద్రోణియందు భూతగణసేవితంబును గుహ్యక సంకులంబును నైన యలకాపురంబు 
వొడగని య మ్మహాబాహుండు. 322 


* రాజర్టియెన ఉత్తానపాదుడు అద్భుతమైన కొడుకు ప్రభావానికి ఎంతో ఆశ్చర్యపడ్డాడు. ధ్రువునకు 
(ప్రజలపై గల అనురాగమునూ (ప్రజలకు (ధ్రువునిపై గల అభిమానమునూ పరికించి నవయౌవనవంతుడైన 
ధ్రువుణ్ణి రాజ్యానికి పట్టాభిషిక్తుణ్ణి చేశాడు. తనకు ముసలితనం వచ్చిందని తెలుసుకొని, సుగతిని పొందటానికి 
నిశ్చయించుకొని విరక్తుడై తపోవనానికి వెళ్లాడు. 


ఆ తరువాత (ధ్రువుడు శింశుమార ప్రజాపతి కూతురయిన (భ్రమిని వివాహమాడి ఆమెవల్ల కల్పుడు, 
వత్సరుండు అను ఇద్దరు కొడుకులను పొందాడు. వాయు పుత్రికయెన ఇలను పెండ్లాడి ఆమెవల్ల ఉత్కలుడు 
అను కొడుకునూ, సౌందర్యవతియెన కూతురునూ పొందాడు. 


(ధ్రువుని తమ్ముడైన ఉత్తముడు పెండ్లి కాకముందే వేటాడటానికి హిమవత్సర్వత ప్రాంతంలోని 
అడవికి వెళ్లి అక్కడ ఒక యక్షుని చేతిలో నిహతుడైనాడు. ఉత్తముని తల్లియైన సురుచి పుత్ర దుఃఖంతో 
అరణ్యానికి వెళ్లి అక్కడ కారుచిచ్చు మంటలలో చిక్కి మరణించింది. 


(ధ్రువుడు తమ్ముని మరణవార్త విని కోపంతోనూ, దుఃఖంతోనూ కలత చెందిన మనస్సు కలవాడై 
జయశీలమైన రథాన్ని అధిరోహించి ఉత్తర దిక్కుగా వెళ్ళాడు. అక్కడ మంచుకొండ లోయలో భూత 
గణాలతోనూ, యక్షులతోనూ నిండిన అలకాపురాన్ని అవలోకించాడు. 


-: ధ్రువుండు కుబేరానుచరులైన గుహ్యకులతో యుద్ధము సేయుట. :- 


మ. ఘనశౌర్యోన్నతి తోడ సర్వ కకుభాకాశంబులందుం బ్రతి 
ధ్వను లోలిన్‌ నిగుడంగ శంఖము మహోద్యల్లీల( బూరింప€ద 

న్నినదంబున్‌ విని యక్షకాంతలు భయాన్వీతాత్మలై; రుగ్ర సా 
ధనులై యక్షభటుల్‌ పురిన్‌ వెడలి రుత్సాహంబు సంధిల్ల(గన్‌. 323 


వ. ఇట్లు వెడలి యా ధ్రువునిం దాంకిన. 324 


* మహావీరుడైన (ధ్రువుడు ప్రతాపాతిశయంతో సర్వదిశలూ, ఆకాశమూ మారుమోగేటట్టు శంఖాన్ని 
పెద్దగా పూరించాడు. ఆ శంఖధ్వనిని విని యక్షకాంతలు భయపడి పోయారు. యక్ష వీరులు భయంకరాలైన 
ఆయుధాలను ధరించి ఉత్సాహంతో పురి వెడలి (ధ్రువుణ్ణి ఎదుర్కొన్నారు. 


చ. కరము మహారథుండు భుజగర్వ పరాక్రమశాలియున్‌ ధను 
ర్థరు(డును శూరుండౌ ధ్రువుడు దన్ను నెదిర్చిన యక్షకోటి( జె 
చ్చెర.బదుమూండువేల నొకచీరికి( గైకొన కొక్కపెట్ట భీ 
కరముగ మూండు మూండు శితకాండములం దగ గ్రువ్వనేసినన్‌. 325 


* అప్పుడు మహారథుడు వీరాధివీరు డైన (ధ్రువుడు అవక్రపరాక్రమంతో వింటిని ఎక్కుపెట్టి తనను 
ఎదిరించిన పదమూడు వేల యక్షవీరులనూ మూడు వాడి బాణాలతో గాయపరిచాడు. 


ఉ. వారు లలాటముల్‌ వగిలి వారక సోలియు( దేణీ యమ్మహో 
దారు పరాక్రమ ప్రకట ధైర్యము దత్కర లాఘవంబు( బ 
ల్మాజు నుతించుచుం గుపితమానసులై పదతాడితప్రదు 
ష్టోరగకోటి వోలె. జటులోగ్ర భయంకర రోషమూర్తులై. 326 


* (ధ్రువుడు ప్రయోగించిన బాణాలవల్ల నొసళ్లు పగిలి యక్షులు మూర్చ పోయారు. వారు తిరిగి 
తేరుకొని, ఆ మహా వీరుని పరాక్రమమునూ, ధైర్యమునూ, చేతి నేర్పునూ పలుసార్లు మెచ్చుకున్నారు. 
కాళ్లచేత త్రాక్కబడిన కాలసర్సాలవలె పట్టరాని రోషంతో భయంకరాకారాలతో విజృంభించారు. 


ఉ. ఆ రధికోత్తముం దొడరి యందజు నొక్కట( జుట్టు ముట్టి యా 
జాలు శిలీిముఖంబుల( దదంగములన్‌ బగిలించి వెండి వి 
స్పారగదా శర క్షురిక పట్టిస తోమర శూల ఖడ్గముల్‌ 
సారథియుక్తుండైన రథిసత్తముపై( గురిసించి రేపునన్‌. 327 


* యక్షు లందరూ ఒక్క సారిగా మహాయోధుడైన (ధ్రువుణ్ణి చుట్టుముట్టారు. ఆరేసి బాణాలతో 
(ధ్రువుని అవయవాలను భేదించారు. పెద్ద పెద్ద గదలనూ, అమ్ములనూ, చురకత్తులనూ, పట్టిసాలనూ, 
చిల్లకోలలనూ, శూలాలనూ, ఖడ్లాలనూ (ధ్రువునిపైనా, అతని సారథిపైనా ఎడతెగకుండా విసిరారు. 

వ. అట్లు గురియించిన నతండు. 328 

క. పెంపటి యుండెను ధారా, సంపాతచ్చన్నమైన శైలము భంగిన్‌ 

గుంపులు గొని యాకసమునం గంపించుచు నపుడు సిద్దగణములు వరుసన్‌. 329 

* అప్పుడు (ధ్రువుడు ఎడతెగని వర్షధారలతో కప్పబడిన కొండవలె యక్షుల ఆయుధ వర్షంలో 
మునిగి పోయాడు. అది చూచి ఆకాశంలోని సిద్దులు వణికిపోయారు. 


క. హాహాకారము లెసంగంగ, నోహో యీ రీతి ధువపయోరుహహితు( డు 
త్సాహము సెడి యిటు దైత్యస, మూహార్లవమందు నేండు మునిగౌనె యకటా! 330 


వ. అని చింతించు సమయంబున. 331 


* భయంకంపితులై సిద్దులు హాహాకారాలు చేశారు. “ధ్రువుడు అనే సూర్యుడు యక్షరాక్షస సమూహం 
అనే సముద్రంలో మునిగి పోయాడు” అని అ(క్రోశించారు. 


క. తా మాతని గెలిచితి మని, యా మనుజాశనులు పలుక నట నీహార 
స్తోమము సమయించు మహో, ద్దాముండగు సూర్యు(బోలి తద్దయు( దోయెన్‌. 332 


* అప్పుడు రాక్షసులు (ధ్రువుని జయించా మనుకుంటూ గంతులు వేస్తూ గప్పాలు కొట్టసాగారు. 
అంతలో దట్టమైన మంచును పటాపంచలు వేస్తూ బయటపడిన సూర్యుడువలె (ధ్రువుడు కన్పించాడు. 


వ. అట్టు దోంచిన. 333 


మ. అరి దుఃఖావహమైన కార్ముకము శౌర్యస్పూర్తితో. దాల్చి భీ 
కర బాణావలి( బింజపింజ గరవంగా నేసి రుంరూనిలుం 
డురు మేఘావళి( బాణం దోలుగతి నత్యుగ్రాహిత క్రూర బం 
ధుర శస్తావళి రూపుమాపె విలసద్గోర్లిల సంధిల్ల(గన్‌. 334 


* (ధ్రువుడు శత్రువుల మనస్సులకు సంతాపాన్ని కలిగించే ధనుస్సును చేపట్టాడు. భయంకరాలైన 
బాణపరంపరలను ఎడతెగకుండా కురిపించాడు. పెనుగాలి మేఘాలను పారదోలునట్టు అవక్రమైన 
భుజవిక్రమంతో శత్రు వీరుల శస్తాస్తాలను చెల్లాచెదరు చేశాడు. 


చ. మణి యపు డమ్మహాత్ము. డసమానబలుండు మహోగ్రబాణముల్‌ 
గణఅకరి(. దాశ నేసి భుజగర్వ మెలర్ల్స విరోధి వర్మముల్‌ 
పజణీయలు సేసి యంగములు భంగము నొందంగ6 జేసి బ్రేల్మిడిన్‌ 
గితీకొని పర్వతంబుల నొగిం దెగంగొట్టెడు నింద్రుకైవడిన్‌. 335 


౫ సాటిలేని మేటి వీరుడైన ధ్రువుడు భయంకరాలైన బాణాలను ప్రయోగించి శత్రువుల కవచాలను 
ముక్కలు చేశాడు. వారి అవయవాలను తునాతునకలు గావించాడు. పర్వతాలను (బ్రద్దలు గొట్టే ఇంద్రునివలె 
(ధ్రువుడు శత్రువులను చుట్టుముట్టి క్షణంలో మట్టుపెట్టాడు. 

వ అయ్యవసరంబున. 336 

చ. అలఘు చరిత్రు( డమ్మనుకులాగ్రణిచే వికలాంగులైన వా 
రల సకిరీట కుండల విరాజిత మస్తక కోటిచే సము 
జ్వల మణికంకణాంగద లసద్భుజవర్గముచేత సంగర 
స్థల మతిరమ్యమై తనరె సంచిత వీరమనోహరాకృతిన్‌. 337 
* మనువంశంలో (శ్రేష్టుడైన ధ్రువుడు సంహరించిన యక్షరాక్షస సైనికుల కిరీటాలతో కుండలాలతో 
ప్రకాశించే శిరస్సులూ, మణికంకణాలతో భుజకీర్తులతో (ప్రకాశించే బాహువులూ నిండి ఉన్న ఆ యుద్దభూమి 
వీరమనోహరంగా విరాజిల్లింది. 


వ. అంత హతశేషులు. 338 


క. వరబలు(డగు మను మనుమని, శరసంభిన్నాంగు లగుచు సమరవిముఖులై 
హరిరాజము. గని పబుచెడు, కరిబ్బృందము బోలె. జనిరి కళవళపడుచున్‌. 339 
* అప్పుడు చావగా మిగిలినవారు స్వాయంభువ మనువు మనుమడైన (ధ్రువుని శరపరంపరలచేత 
శరీరాలు తూట్లు పడి యుద్దం మానుకొని సింహాన్ని చూచి పరుగెత్తే ఏనుగుల గుంపువలె భయపడి 
పారిపోయారు. 


క. అప్పుడు రాక్షసమాయలు, గప్పిన ధ్రువు. డసురవరుల కార్యం బెటుగం 
జొప్పుడక వారి. బొడగన, దెప్పర మగుటయును సారథిం గని యంతన్‌. 340 
* అప్పుడు రాక్షసుల మాయలు ధ్రువుణ్ణి కప్పివేశాయి. రాక్షసుల మాయాకృత్యాలను అతడు 
తెలసుకోలేక పోయాడు. వారు ఆయన కంటికి కన్పించలేదు. అందుచేత (ధ్రువుడు తన సారథితో ఇలా 
అన్నాడు. 
క. తల పోయంగ భువి మాయా, వుల కృత్యం బెజుంగ నెవరు వోలుదు రనుచుం 
బలుకుచు( దత్సురి( జొరంగాం దలంపంగ నదిగాన రాక తద్దయు మానెన్‌, 341 
* “ఈ మహీతలంలో మాయావుల మాయలను తెలుసుకొనటం ఎవరికీ సాధ్యం కాదు” అని 
పలుకుతూ శత్రుపురంలో ప్రవేశించాలని ఉత్సాహపడ్డాడు. కాని శత్రువుల పట్టణం ఎక్కడా (ధ్రువుని కంటికి 
కన్పించలేదు. 


వ. అట్లు పురంబున కరుగుట మాని చిత్రరథుండైన యాధ్రువుండు సప్రయత్ను( డయ్యును బర 
ప్రతియోగ శంకితుండై యుండె నయ్యెడ మహాజలధి ఘోషంబు ననుకరించు శబ్దంబు వినంబడె; 
నంత సకలదిక్తటంబుల వాయుజనితం బయిన రజఃపటలంబు దోంచె; దత్‌క్షణంబ యాకాశంబున 
విస్ఫురత్తటిత్రుభాకలిత గర్జారవయుక్త మేఘంబు లమోఘంబులై భయంకరాకారంబులై తో(యచెనంత.342 


* అందువల్ల (ధ్రువుడు శృత్రుపట్టణంలో ప్రవేశించే ప్రయత్నం మానుకున్నాడు. అప్పుడు మహాసముద్రం 
ధ్వనివంటి ధ్వని వినిపించింది. సకల దిక్కులూ పెనుగాలి రేపిన ధూళితో కప్పబడ్డాయి. ఆకాశంలో మెరుపులు 
తళతళ మెరిశాయి. మేఘాలు భయంకరంగా గర్జించాయి. 

మ. అనయంబున్‌ ధ్రువుమీ(ద దైత్యకృతమాయాజాల మట్లేంచి బో 
రన మస్తిష్కపురీష మూత్ర పల దుర్గంధాస్టి మేదశ్ళరా 
సన నిస్రింశ శరాసి తోమర గదా చక్ర త్రిశూలాది సా 
ధన భూభృ ద్భుజగావళిం గురిసె నుద్దండ క్రియాలోలతన్‌. 343 


* రాక్షసులు ప్రయోగించిన మాయాజాలాలు ధ్రువునిమీద మెదడు, మలము, మూత్రము, మాంసము, 
క్రుళ్లిన ఎముకలు, (క్రొవ్వు కురిపించాయి. విండ్లు, కత్తులు, బాణాలు, కటారులు, చిల్లకోలలు, గదలు, 
చక్రాలు, త్రిశూలాలు మొదలయిన ఆయుధాలు, కొండలు, సర్సాలు ఎడతెగకుండా (ధ్రువునిపై వర్షించాయి. 


వ. మటేయు మత్తగజ సింహవ్యా(ఘ సమూహంబులును నూర్మిభయంకరంబై సర్వతఃప్రవనం బయిన 
సముద్రంబును గానంబడియె; వెండియుం గల్ఫాంతంబునందుంబోలె భీషణంబైన మహా హప్రదంబునుం 
దోశె; న వ్విధంబున నానా విధంబులు ననేకంబులు నవిరళభయంకరంబులు నయిన 
యసురమాయలు (గూర ప్రవర్తనులగు యక్షులచేత సృజ్యమానంబులై యడరు నా సమయంబున.344 


* మదపుటేనుగులూ, సింహాలూ, పెద్ద పులులూ చుట్టుముట్టాయి. కెరటాలతో భయంకరంగా 
పొంగిపారలుతున్న సముద్రం కన్పించింది. (ప్రళయకాలంలో వలె భయంకరమైన గొప్పు మడుగు కన్పించింది. 
ఈ విధంగా (క్రూరులైన యక్షులు అనేకవిధాలైన భయంకరాలైన రాక్షస మాయలను సృజించారు. 


క. అనయంబును నయ్యక్షుల, ఘనమాయ నెటింగి మునినికాయము వరుసన్‌ 
మనుమనుమని మను మను మని, మనమున దలయచును దత్సమక్షంబునకున్‌ 345 


వ. చనుదెంచి యాధ్రువుం గని యిట్లనిరి. 346 


* అప్పుడు యక్షుల మాయలు (గ్రహించి మహామునులు మనువు మనుమడైన (ధ్రువుణ్ణి “మనుము! 
మనుము!” అని దీవిస్తా ఆయన ముందుకు వచ్చి యిలా అన్నారు. 


సీ. అనఘాత్మ! లోకు లెవ్వని దివ్య నామంబు సమత నాకర్ణించి సంస్కరించి 
దుస్తరంబైన మృత్యువునైన సుఖవృత్తి. దరియింతు; రట్టి యీశ్వరుండు పరు(డు 
భగనంతు(డును శార్‌జ్ఞ పాణియు భక్తజనార్తిహరుండును నైన విభుండు 
భవదీయ వనిముతులC( బరిమార్చుగా కని పలికిన మునుల సంభాషణములు 


తే. విని కృతాచమనుండు రమావిభుని పాద, కమలము. దలంచి రిపుభయంకరమహో [గ 
కలిత నారాయణా గస్రంబు( గార్ముకమున6 బూన( దడన( దదీయ సంధానమునను. 347 
* “ఓ పుణ్యాత్ముడా! శ్రీహరి దివ్యనామాన్ని విన్నా, స్మరించినా దాటరాని మృత్యువును కూడా 
లోకులు దాటగలరు. భక్తుల బాధలను తొలగించే ఆ శ్రీహరి, ఆ భగవంతుడు, ఆ పరాత్సరుడు, ఆ 
జగన్నాథుడు నీ శత్రువులను సంహరించుగాక!” ఇలా పలుకుతున్న మునుల మాటలు విని (ధ్రువుడు 
ఆచమించి శ్రీహరి పాదపద్మాలను స్మరించి శత్రు భయంకరమైన నారాయణా స్రాన్ని వింట సంధించాడు. 

తే. కడగి గుహ్యక మాయాంధకార మపుడు, వెరవు సెడి దవ్వుదవ్వుల విరిసిపోయె 
నిములమైన వివేకోదయమున. జేసి, సమయు రాగాదికంబుల సరణి నంత. 348 


* ఆ విధంగా (ధ్రువుడు నారాయణా స్రాన్ని సంధించగానే అచ్చమైన జ్ఞానం ఉదయించగానే అజ్ఞానం 
సమసిపోయినట్టు యక్షుల మాయలు అనే కారుచీకట్టు క్షణంలో చెదరిపోయాయి. 


ము. వరనారాయణ దైవతాస్త్ర భవదుర్వార ప్రభాహేమ పుం 
ఖ రుచిస్సార మరాళ రాజసిత పక్ష క్రూరధారాపత 
చృర సాహస్రము లోలి భీషణ విపక్షశ్రేణిపై వ్రాలె భీ 
కరరావంబున గాన జొచ్చు శిఖిసంఘాతంబు చందంబునన్‌. 349 
* వారింప శక్యం కాని ఆ నారాయణాగస్తం నుండి బంగారు అంచులూ, రాయంచ రెక్కలవంటి 
రెక్కలూ కల వాడి బాణాలు వేలకొలది పుట్టి అడవిని చుట్టిన అగ్ని జ్వాలల వలె భయంకర ధ్వనితో 
శత్రుసైనికుల పైన ఎడతెగకుండా వచ్చి పడ్డాయి. 


వః అట్టేసిన. 350 


చ. ఖర నిశిత ప్రదీప్తఘన కాండపరంపర వృప్టిచే. బొరిం 
బొరి వికలాంగులై యడరి పుణ్యజనుల్‌ పృథుహేతిపాణులై 
గరుడుని. జూచి భూరిభుజగ ప్రకరంబు లెదిర్చి పేర్చి చె 
చ్చెర నడతెంచు చందమున జిత్రరథున్‌ బలుపూని తాంకినన్‌. 351 


* నారాయణా(స్త్రంనుండి ఉద్భవించిన తళతళ మెరిసే వాడి బాణాలు, రాక్షసులను వికలాంగులను 
చేశాయి. వారు రెచ్చిపోయి పెద్ద పెద్ద కత్తులను చేతుల్లో ధరించి గరుత్మంతుణ్లి సర్ప సమూహాలు 
ఎదిరించినట్టు (ధ్రువుణ్లి ఎదుర్కొన్నారు. 


ఉ. వారల. జండతీవ్ర శరవర్గము చేత నికృత్తపాద జం 
ఘోరు శిరోధరాంబక కరోదర కర్లుల( జేసి యోగి పం 
కేరుహమిత్ర మండల సకృద్భిద నెట్టి పదంబు. జెందు నా 
భూరిపదంబునం బెలుచ6 బొంద(గ6 బంసె భూజావిజ్బంభియె. 352 


౫ అప్పుడు (ధ్రువుడు పదునైన భయంకర బాణాలు ప్రయోగించి యక్షుల పాదాలనూ, పిక్కలనూ, 


తొడలనూ, మెడలనూ, చేతులనూ, చెవులనూ ఖండించాడు. కన్నులను పెకలించాడు. పొట్టలను చీల్చాడు. 
సూర్యమండలాన్ని భేదించుకొని యోగులు పొందే ఉత్తమ లోకానికి వారిని పంపించాడు. 


వ. ఇవ్విధంబున నా చిత్రరథుండగు ధ్రువునిచేత నిహన్య మానులును నిరపరాధులును నయిన 
గుహ్యకులం జూచి యతని పితామహుండైన స్వాయంభువుండు బుషిగణ పరివృతుండై చనుదెంచి 

ధ్రువునిం జూచి యిట్లనియె; వత్సా! నిరపరాధులైన యీ పుణ్యజనుల నెట్టి రోషంబున వధియించితి, 
వట్టి నిరయహేతువైన రోషంబు సాలు; భ్రాతృవత్సల! భ్రాతృవధాభితప్తుండవై కావించు నీ యత్నం 
బుడుగుము. 353 


* ఈ విధంగా (ధ్రువుడు సంహరిస్తున్న నిరపరాధులైన యక్షులను చూచి (ధ్రువుని తాతగారైన 
స్వాయంభువ మనువు బుషులతో కూడి వచ్చి (ధువునితో ఇలా అన్నాడు. “బిడ్డా! తప్పు చేయని యక్ష 
రాక్షసులను కోపంతో వధించావు. నరక కారణమైన ఆగ్రహాన్ని చాలించు. తమ్ముని చావునకు పరితపించి 
చేస్తున్న ఈ ప్రయత్నాన్ని విరమించు. 

క. అనఘా! మనుకులమున కిది, యనుచిత కర్మంబ; యొకనికై పెక్కం డ్రి 

ట్టని మొన ద్రుంగిరి; యిది నీ, కనయంబును నలవ; దుడుగు మయ్య కుమారా! 354 


1 ధ్రువకుమారా! మను కులంలో పుట్టిన అనఘుడవు. నీకు ఇది తగనిపని. ఒక్కనికోసం 
పెక్కుమందిని వధించావు. ఇట్టి కార్యం నీవు చేయరాదు, విరమించు. 


వ. అదియునుం గాక దేహాభిమానంబునం బశుప్రాయులై భూతహింస గావించుట హృషీకేశానువర్తనులైన 
సాధులకుం దగదు; నీవు సర్వభూతంబుల నాత్మభావంబున( దలంచి సర్వభూతావాసుండును 
దురారాధ్యుండును నైన విష్ణుని పదంబుల( బూజించి తత్సరముపదంబును బొందితి; వట్టి భగవంతుని 
హృదయంబున ననుధ్యాతుండవు; భాగవతుల చిత్తంబులకును సమ్మతుండవు, మజణీయు 
సాధువర్తనుండ వన నొప్పు నీ వీ పాపకర్మం బెట్లు సేయ సమకట్టితి? వే పురుషుం డైన నేమి 
మహాత్ములయందు దితిక్షయు, సములయందు మైత్రియు, హీనులయందు( గృపయు 
నితరంబులగు సమస్త జంతువులయందు సమత్వంబును గలిగి వర్తించు వానియందు 
సర్వాత్మకుండైన భగ వంతుండు ప్రసన్నుం డగు; నతండు ప్రసన్నుం డయిన వాండు ప్రకృతి 
గుణంబుల. బాసి లింగ శరీర భంగంబు గావించి బ్రహ్మానందంబునుం బొందు; నదియునుంగాక 
కార్యకారణ సంఘాత రూపంబైన విశ్వం బీశ్వరునందు నయస్కాంత సన్నిధానంబు గలిగిన లోహంబు 
చందంబున వర్తించు; నందు సర్వేశ్వరుండు నిమిత్తమాత్రంబుగా( బరి భ్రమించు; నట్టి యీశ్వరుని 
మాయాగుణ వ్యతికరంబున నారబ్దంబులైన పంచభూతంబుల చేత యోషిత్సురుషవ్యవాయంబు 
వలన యోషిత్సురుషాదిరూస సంభూతి యగు నవ్విధంబున( దత్సర్గంబు దత్సంస్థానంబు6, 
దల్లయంబు నగుచు నుండు; నిట్లు దుర్విభావ్యం బైన కాలశక్తింజేసి గుణక్షోభంబున విభజ్యమాన 
వీర్యుండు ననంతుండు ననాదియు నైన జనంబులచేత జనంబులం బుట్టించుచుండుటం జేసి 
యాదికరుండును, మృత్యుహేతువున జనంబుల లయంబు నొందించుటం జేసి యంతకరుండును, 
ననాది యగుటం జేసి యవ్యయుండును నైన భగవంతుండు జగత్కారణుండగుం; గావున నీ 
సృష్టిపాలన విలయంబులకుం గర్త గానివాని వడువున దాని. జేయుచుండు, నిట్లు మృత్యు 
రూపుండును బరుండును సమవర్తియు నైన యీశ్వరునికి స్వపక్ష పరపక్షంబులు లేవు; 

కర్మా ధీనంబులైన భూతసంఘంబులు రజంబు మహావాయువు ననుసరించు చాడ్సున నస్వ 
తంత్రంబు లగుచు నతని ననునర్తించు; నీశ్వరుండును జంతుచయాయు రుపచయాపచయ 


కరణంబులం దస్పష్టుండును నగు జీవుండు గర్మబద్దుం డగుటం జేసి కర్మంబు వానికి నాయు 
రుపచయాపచయంబులం జేయుచుండు; మటీయు సర్వజగత్కర్మసాక్షి యగు సర్వేశ్వరుని. 355 


క. కొందటు స్వభావ మందురు, కొందటు కర్మం బటండ్రు, కొందణు కాలం 
బందురు, కొందణు దైవం, బందురు, కొంద జోగి. గామ మండ్రు మహాత్మా! 356 


* దేహం మీది అభిమానంతో పశువులవలె ప్రాణి హింసచేయటం శ్రీహరి భక్తులైన సజ్జనులకు 
తగదు. నీవు సర్వప్రాణులనూ, నీవలె భావించి సర్వప్రాణి స్వరూపుడైన శ్రీహరిని కొలిచి ఆయన 
స్థానాన్ని సాధించావు. ఆయన మనస్సునకు ఎక్కావు. హరిభక్తులను మెప్పించావు. నీవు మంచి నడవడి 
కలవాడవు. ఈ పాపపు పని చేయటానికి ఎలా పూనుకున్నావు? 


తనకంటే గొప్పవారియందే సహనభావం, తనతో సమానుల యందు స్నేహభావం, తనకంటే 
తక్కువవారి యందు దయ, మిగిలిన సమస్త ప్రాణులయందు సమభావం కలిగి వర్తించే వానిని 
సర్వాంతర్యామి అయిన భగవంతుడు కరుణిస్తాడు. భగవంతుడు కరుణిస్తే మానవుడు ప్రాకృత గుణాలనుండి 
విముక్తుడై లింగ శరీరాన్ని విడిచి (బ్రహ్మానందాన్ని పొందుతాడు. 

అయస్కాంత సన్నిధిలో లోహం (భ్రమించినట్టు పరమాత్ముని సన్నిధిలో కార్యకారణ స్వరూపమైన 
(ప్రపంచం భ్రమిస్తుంటుంది. సర్వేశ్వరుడు నిమిత్తమా(త్రంగా ఉంటాడు. అటువంటి భగవంతుని మాయాగుణ 
సంబంధంవల్ల పంచభూతాల వల్ల దేహాది ఆకారాలను పొందిన (స్తీ పురుషుల కలయికచేత స్త్రీ పురుషుల 
ఉత్పత్తి జరుగుతుంది. ఈ విధంగా సృష్ట స్థితీ, నాశమూ జరుగుతూ ఉంటాయి. ఊహింప శక్యంకాని 
కాలశక్తి ద్వారా జనములనుండి జనములను పుట్టించటం వల్ల ఆద్యుడు, నశింపజేయటంవల్ల అంతకుడు, 
అనాది కావటంవల్ల అవ్యయుడు అయి భగవంతుడు జగత్తుకు కారణం అవుతాడు. అందువల్ల సృష్టి స్థితి 
లయాలను చేయనట్లే ఉండి చేస్తుంటాడు. 


ఈ విధంగా మృత్యుస్వరూపుడు, పరుడు, సమవర్తి అయిన భగవంతునకు తనవారనీ, పరులనీ 
భేదం లేదు. కర్మములకు లోబడిన జీవులు స్వతంత్రత లేనివారై ధూళికణాలు గాలిని అనుసరించిన 
విధంగా భగవంతుని అనుసరిస్తారు. ఉపచయమూ, అపచయమూ అనేవి లేకుండా స్వస్థుడైన భగవంతుడు 
ప్రాణుల ఆయుస్సుకు ఉపచయమూ, అపచయమూ కలిగిస్తాడు. సర్వేశ్వరుడు కర్మసాక్షి. ఆయనను 
కొందరు “స్వభావం” అంటారు. కొందరు “కర్మం” అంటారు. కొందరు “కాలం” అంటారు. కొందరు 
“దైవం” అంటారు. మరి కొందరు “కామం” అని కూడా అంటారు. 


వ. ఇట్టు లవ్యక్తరూపుండును, నప్రమేయుండును, నానాశక్ష్యుదయ హేతుభూతుండును నైన 
భగవంతుండు సేయు కార్యంబుల బ్రహ్మరుద్రాదు లెజుంగరన నతని తత్వ్వంబు నెన్వరెణుంగ 

నోపుదురు? కావునం బుత్రా! యిట్టుత్సత్తి నాశంబులకు దైవంబ కారణం బై యుండు. గాన 
నిద్ధనదానుచరులు భవదీయ భ్రాతృహంత లగుదురే? భూతాత్మకుండు భూతేశుండు భూత 
భావనుండు సర్వేశ్వరుండు పరాపరుండు నగు నీశుండ మాయాయుక్తుండై స్వశక్తిచే సృష్టిస్థితి 
లయంబులం జేయు. ఐన ననహంకారంబునంజేసి గుణకర్మంబులచే నస్త్వుశ్యుం డగుచు వర్తించు. 
అదియునుం గాక యీ ప్రజాపతులు విశ్వసృణ్ఞామంబుల నియంత్రితులై ముకు(ద్రాళ్ళు వెట్టిన 
పశువులం బోలి యెవ్వని యాజ్ఞాధీనకృత్యులై వర్తింతు రట్టి దుష్టజన మృత్యువు, సుజనామృత 
స్వరూపుండు, సర్వాత శకుండు, జగత్సరాయణుండు వైన యీశ్వరుని సర్వ ప్రకారంబుల శరణంబు. 
బొందుము. అదియునుం గాక. 357 


* నిర్గుణుడు, అప్రమేయుడు అనేక శక్తులకు హేతుభూతుడు అయిన భగవంతుడు చేసే పనులను 
(బ్రహ్మ రుద్రాదులు సైతం తెలుసుకోలేరు. ఇక అతని తత్త్వాన్ని ఎవరు తెలుసుకోగలరు? కాబట్టి నాయనా! 
పుట్టుకకూ మరణానికీ దైవమే కారణం. అందుచేత ఈ కుబేరుని భటులు నీ తమ్ముణ్ణి చంపారు అని 
తలపవద్దు. భూతాత్మకుడు, భూతేశుడు, భూతభావనుడు, సర్వేశ్వరుడు, పరాత్పరుడు అయిన భగవంతుడు 
తన మాయచేత సృష్టి స్థితి లయాలను చేస్తూ ఉంటాడు. అయినా అహంకార రాహిత్యంవల్ల గుణకర్మలకు 
అంటరానివాడై ఉంటాడు. ముక్కుత్రాళ్ళతో కట్టబడిన పశువులలాగా, ఈ ప్రజాపతులు భగవంతుని ఆజ్ఞలను 
పాటించి ప్రవర్తిస్తారు. కాబట్టి దుష్టులకు మృత్యుస్వరూపుడూ, శిష్టులకు అమృతస్వరూపుడూ, సర్వాత్మకుడూ, 
జగత్సరాయణుడూ అయిన భగవంతుణ్ణి అన్ని విధాల శరణు పొందు. 

సీ. అనఘాత్మ! నీవు పంచాబ్బ్ద వయస్కుండ వై పినతల్లి నిన్నాడినట్టి 

మాటల నిర్భిన్నమర్ముండ వగుచును జనయిత్రి దిగనాడి వనము కేగి 
తప మాచరించి యచ్చపు భక్తి నీశ్వరు( బూజించి మహితవిభూతి మెబుసి 
రమణ ద్రెలోకోత్తరంబైన పదమును బొందితి, వది గాన భూరిభేద 


తే. రూప మైన ప్రపంచంబు రూఢి నేమ, హాత్మునందు బ్రతీతమై యలరు నట్టి 
యగుణు. డద్వితీయుండును నక్షరుండు, నైన యీశ్వరు( బరమాత్ము ననుదినంబు. 358 
సీ కైకొని శుద్ధంబు గతమత్సరంబును నమలంబు నగు హృదయంబునందు 
సాలయ కన్వేషించుచును బ్రత్యగాత్ముండు భగవంతు(డును బరబ్రహ్మమయుండు 
నానందమాత్రుండు నవ్యయు. డుపపన్న సకల శక్తియుతుండు సగుణు( డజుండు 
నయిన సర్వేశ్వరునం దుత్తమంబైన సద్భక్తి. జేయుచు సమత నొప్పి 
తే. రూఢి సో౭ హమ్మ మేతి ప్రరూఢ మగుచు, ఘనత కెక్కు నవిద్యయన్‌ గ్రంథి నీవు 
ద్రెంచి వైచితి; కావున ధీవరేణ్య! సర్వశుభహాని మైన రోషంబు వలదు. 359 


* నాయనా! నీవు అయిదేండ్ల వయస్సులో పినతల్లి నిన్నాడిన మర్మాంతకాలైన మాటలచేత లోలోపల 
ఎంతో నొచ్చుకొని కన్న తల్లిని విడిచి అడవికి పోయి తపస్సు చేశావు. అచ్చమైన భక్తితో భగవంతుణ్ణి 

పూజించి మూడు లోకాలకూ మీదిదైన (ధ్రువ పదాన్ని పొందావు. భేదరూపమైన ఈ (ప్రపంచం ఏ 
మహాత్మునియందు ప్రతీతమై ఉంటుందో, అక్షరుడూ అద్వితీయుడూ అయిన ఆ భగవంతుని కోసం 
ప్రతిదినమూ పవిత్రమైన మనస్సుతో అన్వేషించు. ఈ విధంగా సకలశక్తి సంపన్నుడైన సర్వేశ్వరుణ్ణి 
పూజించినట్లయితే “నేను”, “నాది” అనే అవిద్యా రూపమైన (గ్రంథిని తెంచుకోగలవు. కాబట్టి సర్వశుభాలను 
హరించే కోపాన్ని విడిచిపెట్టు. 


క. విను రోషహృదయుచేతను, ననయము లోకము నశించు; నౌషధములచే 
ఘన రోగములు నశించిన యనువున; నది గాన రోష మడంపు నుహాత్మా! 360 


* మందులవల్ల రోగాలు నశించినట్టు కోపం గలవాని మూలాన లోకం నశిస్తుంది. కాబట్టి ఆ(గ్రవాన్ని అణచి 
వేసుకో. 


తే. అనఘ! నీదు సహోదరహంత లనుచు6 బెనచి యీ పుణ్యజనుల( జంపితి కడంగి 
పర(గ నిదియె సదాశివ భ్రాత యైన , యర్ధవిభునకు నపరాధ మయ్యె. గాన. 361 


* తమ్ముని చంపినవారు అని తలచి ఈ యక్షులను నీవు వధించావు. శివుని సోదరుడైన కుబేరునిపట్ల 


అపరాధం చేశావు. 


క. నతి నుతులచేత నీ విపుడతని( బ్రసన్నునింగ6 జేయు మని మనువు దయా 
మతి( జెప్పి ధ్రువునిచే స, తృతుండై నయ మొప్ప జనియె బుషి యుక్తుండై. 362 


* కనుక నతులచేతనూ, నుతులచేతనూ కుబేరుని అనుగ్రహం పొందు అని చెప్పి (ధ్రువునిచే 
పూజితుడై స్వాయం భువమనువు బుషులతో కలిసి అక్కడనుండి వెళ్ళిపోయాడు. 


వ. అంత. 363 


తే. యక్షచారణసిద్ధ విద్యాధరాది, జనగణస్తూయమానుండై ధనదు( డంత( 
బుణ్యజన వైశస నివృత్తు భూరిరోష, రహితు( డైనట్టి ధ్రువుని. జేరంగ వచ్చె. 364 


* ధ్రువుడు శాంతచిత్తుడై యక్షులను సంహరించడం విరమించాడు. అప్పుడు కుబేరుడు యక్షులు, 
చారణులు, సిద్దులు, విద్యాధరులు మొదలయినవారు స్తోత్రాలు చేస్తుండగా ధ్రువుని దగ్గరకు వచ్చాడు. 


సీ, చనుదెంచి వెస( గృతాంజలియెన ధ్రువు( జూచి తివుట నిట్లనియె క్షత్రియ కుమార! 
తగ భవదీయ పితామహాదేశంబునను దుస్త్యజంబైన ఘనవిరోధ 
ముడిగితి; వటు గాన నొనరంగ నిపుడు నీ యందు. బ్రసన్నుండనైతి, భూత 
జనన లయంబుల కనయంబు. గాలంబు కర్తయె వర్తించుగాన యుష్మ 

తే. దనుజు( జంపినవారు లీ యక్షవరులు, గారు; తలపోయ నీ యక్షగణము నిట్లు 
నెటి వధించిన వా(డవు నీవు గావు, వినుతగుణశీల! మాటలు వేయునేల? 365 


* కుబేరుడు దోసిలి ఒగ్గి, (ధ్రువునితో ఇలా అన్నాడు. “రాజకుమారా! నీ తాతగారి ఉపదేశాన్ని 
మన్నించి విడవటానికి శక్యంగాని విరోధాన్ని విడిచి పెట్టావు. అందువల్ల నాకు ఎంతో సంతోషం కల్లింది. 
జీవుల పుట్టుకకూ, నాశనానికీ కూడా కాలమే కారణం. ఓ సుగుణనిధీ! పలుమాట లెందుకు? నీ తమ్ముణ్ణి 
చంపినవారు యక్షులూ కాదు; ఈ యక్షులను చంపినది నీవూ కావు.” 


వ. అదియునుంగాక యే బుద్దింజేసి కర్మ సంబంధ దుఃఖాదికంబులు దేహాత్మాను సంధానంబునం జేసి 
సంభవించు, నట్టి యహం త్వమ్మను నపార్ణజ్ఞానంబు స్వస్నమందుంబోలె. బురుషునకుం దోయ 
నది గావున సర్వభూతాత్మ విగ్రహుండును, నధోక్షజుండును, భవచ్చేదకుండును, భజనీయ 
పాదారవిందుండును, ననంతామేయ శక్తి యుక్తుండును గుణమయియగు నాత్మమాయచే 
విరహితుండును నైన యీశ్వరుని సేవింపుము; నీకు భద్రం బయ్యెడు; భవదీయ మనోగతం బైన 
వరంబు( గోరుము; నీ వంబుజనాభ పాదారవింద సేవనంబు. దిరంబుగ( జేయుదు వని యెజుంగుదు 
నని రాజరాజుచేత నట్టు మహామతియు, భాగవతోత్తముండునైన ధ్రువుండు ప్రేరేసింపంబడి యే 
హరిస్మరణంబు చేత నప్రయత్నంబున దురత్యయంబైన యజ్ఞానంబుం దరియింతు రట్టి 
హరిస్మరణం బచలితం బగున ట్లొసంగుమని యడిగిన నట్లకాక యని యంగీకరించి యంతం 
గుబేరుండును సం ప్రీతచిత్తుండయి, ధ్రువునికి శ్రీహరిస్మరణం బట్ల యను గ్రహించి యంతర్జానంబు 
నొందె; నంత (ధ్రువుండు యక్ష కిన్నర కింపురుష గణ సంస్తూయమూన వైభవుం డగుచు 
నాత్మీయపురంబునకు మరలి చనుదెంచి. 366 


౫ దేహాభిమానం కారణంగా, స్వప్నంలో లాగా “నేను, నీవు” అనే భేదబుద్ది పురుషునికి అజ్ఞానం వల్ల 
కలుగుతుంది. దానివల్ల బంధము దుఃఖము మొదలైనవి సంభవిస్తాయి. కాబట్టి అధోక్షజుడు, సర్వభూత 
స్వరూపుడు, సంసార బంధ విమోచకుడు అయిన భగవంతుని సేవించు. ఆయన పాదపద్మాలు 
భజింపతగినవి. ఆయన త్రిగుణాత్మకమైన మాయకు అతీతుడు. నీకు మేలు కలుగుతుంది. నీ మనస్సులో 
ఉన్న కోర్కెను కోరుకో! నీవు శ్రీహరి పాదసేవను స్థిర బుద్దితో చేస్తావు. కాబట్టి వరాలు పొందటానికి 
అర్హుడవు.” కుబేరుని ప్రోత్సాహ వాక్యాలు విని బుద్దిమంతుడూ, భాగవతోత్తముడూ ఆయిన (ధ్రువుడు ఏ 
హరి స్మరణం వల్ల దురంతమూ, దుస్తరమూ అయిన అజ్ఞానాన్ని అవలీలగా తరింప గలుగుతామో ఆ 
శ్రీహరి స్మరణం నా మనస్సులో సుస్థిరంగా ఉండేటట్టు వరం ఇమ్మని అర్థించాడు. కుబేరుడు సంతోషించి 
(ధ్రువునికి ఆ వరాన్ని అనుగ్రహించి అంతర్జానం అయ్యాడు. ఆ తరువాత (ధ్రువుడు యక్షులూ, కిన్నరులూ, 
కింపురుషులూ తన వైభవాన్ని కీర్తిస్తుండగా నిజరాజధానికి మరలి వచ్చాడు. 


సీ గణుతింప భూరిదక్షిణలచే (గడునొప్తు యజ్ఞముల్‌ సీేయన య్యజ్ఞ విభుండు 
ద్రవ్యక్రియా దేవతాఫల రూప సత్కర్మఫల ప్రదాత యయి యొప్పు 

పురుషోత్తముని నర్ధి. బూజించి మటియు స ర్వోపాధివర్ణితుం డుత్తముండు 
సర్వాత్మకు(డు నగు జలజాక్షునందు. దీవ్రంబై ప్రవాహరూపంబు నైన 


తే. భక్తి సలుపుచు నఖిల ప్రపంచమందు, నలర( దనయందు నున్న మహాత్ము హరిని 
జిదచిదానందనుయుని లక్ష్మినరు. బరము, నీశ్వరేశ్వరు. బొడ గనె నిద్ధచరిత! 367 


* ధ్రువుడు గొప్ప గొప్ప యజ్ఞాలు చేశాడు. మిక్కిలిగా దక్షిణలు ఇచ్చాడు. యజ్ఞవిభుడు, కర్మఫల ప్రదాత 
అయిన పురుషోత్తముణ్ణి పూజించాడు. పరాత్పరుడు, సర్వాత్మకుడు, సర్యోపాధివర్డితుడైన భగవంతునిపై 
తీవ్రమైన భక్తిని ప్రవాహరూపంగా (ప్రసరింపజేశాడు. సర్వజీవులయందూ, తనలో ఉన్న భగవంతుణ్ణి ఈశ్వరుణ్ణి 
ఆనందమయుళ్లై సందర్శించాడు. 


వ. ఇట్లు సుశీల సంపన్నుండును, బ్రహ్మణ్యుండును, ధర్మసేతురక్షకుండును, దీనవత్సలుండు నయి 
యవని(బాలించు ధ్రువుండు దన్ను బ్రజలు దండ్రి యని తలంప నిరువది యాజువేలేండ్డు 
భోగంబులచేతం బుణ్యక్షయంబును, నభోగంబులైన యాగాదులచే నశుభక్షయంబునుం జేయుచు 
బహుకాలంబు దనుక ద్రివర్గ సాధనంబుగ రాజ్యంబుసేసి కొడుకునకుం బట్టంబుగట్టి యచలి 
తేంద్రియుండై యవిద్యారచిత స్వప్నగంధర్వ నగరోపమం బయిన దేహాదికంబగు విశ్వంబు భగవ 
న్మాయారచితంబని యాత్మం దలంచుచు వెండియు. 368 


* ఈ విధంగా (ధ్రువుడు శీలసంపన్నుడు, (బ్రహ్మణ్యుడు, ధర్మసేతు రక్షకుడు, దీనబాంధవుడు 
అయి రాజ్యాన్ని పరిపాలించాడు. ప్రజలు అతనిని తండ్రిగా భావించారు. పుణ్యంకొలదీ భోగాలు 
అనుభవించాడు. అశుభశాంతి కోసం దేవతలను ఉద్దేశించి యాగాలు ఆచరించాడు. 


ఈ విధంగా (ధ్రువుడు ఇరువది ఆరువేల ఏండ్లు రాజ్యం చేశాడు. ధర్మార్థకామాలు అనే త్రివర్గాన్ని 
సాధించాడు. కొడుకుకు రాజ్య పట్టం గట్టాడు. ప్రపంచం భగవంతుని మాయవల్ల స్పజింపబడిందనీ అవిద్యచేత 
కల్పింప బడిన స్పపష్నంలోని గంధర్వ నగరంతో తుల్యమైనదనీ భావించాడు. 


చ. మనునిభు. డంత భృత్యజనమంత్రి పురోహితబంధుమిత్ర నం 
దన పశువిత్త రత్న వనితాగృహ రమ్యవిహారశైల వా 
రినిధి పరీత భూతల హరిద్విపముఖ్య పదార్థజాలముల్‌ 
ఘనమతిచే ననిత్యములుగా( దలపోసి విరక్తచిత్తు(డై. 369 


xk మనుసన్నిభుడైన ధ్రువుడు, సేవకులూ, మం(త్రులూ, పురోహితులూ, బంధుమి(త్రులూ, సంతానమూ, 
పశువులూ, ధనాలు, రత్నాలూ, స్త్రీలూ, గృహాలు, క్రీడాపర్సతాలూ, విశాలమైన రాజ్యమూ, గుర్రాలూ, ఏనుగులూ 
మొదలైన పదార్థాలు అన్నీ అనిత్యాలు అని బుద్దికౌశలంతో భావించి విరక్తి చెందాడు. 

బా 


పురము వెల్వడి చని పుణ్యభూ బదరికా ఘన విశాలానదీకలిత మంగ 

ళాంబుపూరంబుల ననురక్తిమై( గ్రుంకి కమనీయ పరిశుద్ద కరణు డగుచు 

బద్మాసనస్టు(డై పవనుని బంధించి నెలకొని ముకుళితనేత్రు( డగుచు 

హరిరూపవైభన ధ్యానంబు సేయుచు భగవంతు నచ్యుతు( బద్మనేత్రు 

తే. నందు సతతంబు నిశ్చల మైనయట్టి, భక్తి. బ్రవహింప( జేయుచు బరమమోద 
బాస్పుధారాభిషిక్తుండు భవ్యయశుండు6 బులకితాంగుండు నగుచు నిమ్ముల దనర్శి. 370 


* విరక్తుడైన (ధ్రువుడు తన నగరాన్ని వదలి పుణ్యభూమి అయిన బదరికాశ్రమంలో (ప్రవేశించాడు. 
పవిత్రమైన విశాలా నదీజలాలలో ఆసక్తితో స్నానం చేశాడు. శుచియె ఆసనం కల్పించుకొని వాయువును 
బంధించి కనులు మూసుకొని భగవంతుని రూపాన్ని ధ్యానించాడు. ఆ విశాల యశోధనుడు ఆనందబాష్పాలలో 
తడిసిపోతూ మేను పులకించగా ఆచంచలమైన భక్తితో పద్మనేత్రుడైన భగవంతుని ఆరాధించాడు. 


వ. మటీయు విగతక్షేశుండును, ముక్తలింగుండునునై, ధువుండు తన్నుదా మణచియుండు 
సమయంబున దశదిక్కుల నుద్య ద్రాకానిశా నాయకుండునుంబోలె వెలి(గించుచు నాకాశంబున నుండి 
యొక్క విమానంబు సనుదేర నందు దేవశ్రేష్యులును, జతుర్భుజులును, రక్తాంబుజేక్షణులును, 
శ్యామలవర్లులును, గదా ధరులును, సువాసస్సులును, గిరీటహారాంగదకుండల ధరులును, గౌమార 
వయస్కులును, నుత్తమశ్టోక కింకరులు నయినవారల నిద్దణం గని సం భ్రమంబున లేచి మధుసూదన 
నామంబులు సంస్మరించుచు వారల భగవత్కింకరులంగా( దలంచి దండ ప్రణామంబు లాచరించినం 
గృష్ణపాదారవింద విన్యస్తచిత్తుండుం, గృతాంజలియు, వినమిత కంధరుండు నైన ధ్రువునిం గనుంగొని 
పుష్కరనాభభక్తులైన సునందనందులు ప్రీతియుక్తులై మంద స్మితు లగుచు నిట్లనిరి. 371 


* దుఃఖాన్ని విస్మరించి, శరీరాభిమానాన్ని విడిచి తన్ను తాను మరచి (ధ్రువుడు పరమానందాన్ని 
పొందాడు. అప్పుడు ఉదయించు చున్న పున్నమనాటి చంద్రునివలె పది దిక్కులనూ (ప్రకాశింప జేస్తూ, ఒక 
విమానం ఆకాశం నుండి (ధ్రువుని దగ్గరకు దిగి వచ్చింది. ఆ విమానంలో ఇద్దరు విష్ణుకింకరులు ఉన్నారు. 
వారు కౌమార వయస్సులో ఉన్నారు. వారు చతుర్చ్భుజులు, అరుణ నేత్రులు. శ్యామవర్గులు. గదాధరులు. 
వారు మంచి వలువలు ధరించారు. కిరీటాలు, హారాలు, భుజకీర్తులు, కుండలాలు ధరించారు. 


(ధ్రువుడు ఆ విష్ణుకింకరులను చూచి తటాలున లేచి విష్ణుదేవుని నామాలను స్మరిస్తూ వారికి 
నమస్కరించాడు. శ్రీహరి పాదపద్మములందే మనస్సు నిల్పి వినయంతో తలవంచి, దోసిలి ఒగ్గి నిలుచున్న 
ధ్రువుణ్ణి చూచి విష్ణుభక్తులైన, నంద సునందులు ఆనందంతో చిరునవ్వు నవ్వుతూ యిలా అన్నారు. 


ఉ. ఓ నృప! నీకు భద్ర మగు నొప్పగుచున్న మదీయ వాక్యముల్‌ 
వీనులయందు( జొన్సుము; వివేకముతో నయిదేండ్లనా(డు మే 
ధానిధివై యొనర్చిన యుదాత్త తపోవ్రతనిష్టచేత దే 
జోనయశాలి మైన మధుసూదను( దృష్తి వహింపంజేయవే! 372 

* రాజా! నీకు శుభమగు గాక! మా హిత వాక్యాలు (శ్రద్దగా ఆకర్షించు. అయిదేండ్ల చిరుత ప్రాయంలో 
నీవు ఎంతో గొప్ప తపస్సు చేసి భగవంతుడైన శ్రీహరికి సంతృప్తి కలిగించావు. 
ఆ. అట్టి శార్‌జ్ఞపాణి యఖిల జగత్కర్త, దేవదేవు. డతుల దివ్యమూర్తి 
మమ్ము( బనుప మేము మాధవ పదమున, కర్ణి నిన్ను. గొనుచు నరుగుటకును. 373 


* మేము సర్వజగత్కర్తయైన దేవదేవుని సేవకులం. ఆ స్వామి ఆజ్ఞానుసారం నిన్ను పరమపదానికి 
తోడ్కొని పోవటానికై వచ్చాము. 


వ. వచ్చితిమి; యే పదంబునేని సూరిజనంబులు సర్యోత్రమంబని పొందుదురు; దేని. జంద్రదివాకర 
(గహనక్షత్ర తారాగణంబులు ప్రదక్షిణంబుగా. దిరుగుచుండు; మజటియు నీదు పితరుల చేతను 
నన్యుల చేతను ననధిష్టితంబును, జగద్వంద్యంబును, నభక్త జనాతిదుర్ణయంబును నయిన నట్టి 
విష్ణుపదంబుం బొందుదువు; రమ్మిదె విమాన శ్రేష్టం; బుత్తమశ్లోక జనమౌళియైన శ్రీహరి పుత్తెంచె; 
దీని నెక్క నర్హుండ వనిన నురుక్రమప్రియుం డయిన ధ్రువుండు తన్మధుర వాక్యంబులు నిని 
కృతాభిషిక్తుం డయి యచ్చటి మునులకుం బ్రణమిల్లి తదాశీర్వాదంబులు గైకొని విమానంబునకుం 
బ్రదక్షిణార్భనంబులు గావించి హరి పార్షదులైన సునందనందులకు వందనం బాచరించి 
భగవద్రూపవిన్యస్త చక్షురంతఃకరణాదికుం డగుచు విమానాధిరోహణంబు గావించుటకు హిరణ్మయ 
రూపంబు ధరియించె నప్పుడు. 374 

* ఏ స్థానాన్ని పండితులు అన్నిటికంటే (శ్రేష్టమైనది అని భావిస్తారో; సూర్యచంద్రులూ, గ్రహాలూ, 

నక్షత్రాలూ, తారాగాణాలూ ఏ పదానికి (ప్రదక్షిణం చేస్తూంటాయో; దేనిని మీ తండ్రితాతలూ, ఇతరులూ 
పొందలేక పోయారో, ఏది జగద్వంద్యమో; దేనిని భక్తులు కానివారు పొందలేరో- ఆ విష్ణుపదాన్ని నివు 
పొందబోతున్నావు. రావయ్యా రా! ఇదిగో! ఈ విమాన రాజాన్ని నీకోసం దేవాదిదేవుడైన శ్రీహరి పంపించారు. 
దీనిని ఎక్కటానికి నీవు అర్హుడవు అని విష్ణుదూతలు చెప్పగా అప్పుడు (ధ్రువుడు వారి మధుర వాక్కులకు 
ఆనందించి స్నానం చేసి వచ్చి, అక్కడి మునులకు నమస్కరించాడు. వారి దీవెనలు పొందాడు. విమానానికి 
ప్రదక్షిణం చేసి పూజించాడు. విష్ణుకింకరులైన నందసునందులకు నమస్కరించాడు. భగవంతుని స్వరూపంలో 
తన దృష్టినీ, మనస్సునూ నిలిపి విమానాన్ని ఆరోహించటానికి తేజోమయమైన రూపం ధరించాడు. 


క. సురదుందుభి పణ వానక, మురజాదులు మొరసె విరుల ముసురు గురిసె. గి 
న్నర గంధర్వుల పాటలు, భరితములై చెల? నపుడు భవ్యచరిత్రా! 375 
* అప్పుడు దేవతలు నగారాలు, డోళ్ళు, తప్పెటలు, మద్దెలలు (మోగించారు; పూలవానలు 
కురిపించారు. కిన్నరులూ, గంధర్వులూ మంగళగీతాలు పాడారు. 


వ. అట్టి సమయంబున ధ్రువుండు దుర్గమంబగు త్రివిష్ట్టంబునకు నేగువా( డగుచు దీన యగు జననిం 
దిగనాడి యెట్టు వోవుదు? నని చింతించువానిం బార్షదు లవలోకించి య(గ్రభాగంబున 
విమానారూఢయై యేగుచున్న జననిం జూపిన సంతుష్టాంతరంగుం డగుచు. 376 

* అప్పుడు ధ్రువుడు ఇతరులకు (ప్రవేశింప సాధ్యం కాని దేవలోకానికి పోతూ, ఖిన్నురాలైన కన్నతల్లిని 
ఎలా విడిచిపోవడం అని విచారించాడు. అప్పుడు విష్ణుభక్తులు (ధ్రువునికి విమానంలో కూర్చుండి 
ముందుపోతున్న అతని తల్లిని చూపించారు. (ధ్రువుడు పరమానందభరితు డయ్యాడు. 


క 


జనని సునీతిని మును గను6 గొని యవల విమాన మెక్కి గొనకొని విబుధుల్‌ 
దనమీ(దం బుష్పవర్ష్వము, లనయము గురియింప ధ్రువుడు హర్షముతోడన్‌. 377 


చని చని వెస గ్రహమండల, మును. దైలోక్యంబు సప్తమునిమండలమున్‌ 
ఘను డుత్తరించి యవ్వల6 దనరెడు హరిపదము నొందె. దద్దయు( బ్రీతిన్‌. 378 


౫ తన ముందు విమానంలో కూర్చున్న తల్లియైన సునీతిని చూచి (ధ్రువుడు విమానమెక్కి దేవతలు 
ఎడతెగకుండా పూలవానలు కురిపించుతుండగా సంతోషంతో చాల దూరం ప్రయాణం చేసి గ్రహమండలాన్నీ, 
మూడు లోకాలనూ, సప్తర్షి మండలాన్నీ దాటి ఆ పైన ఉన్న విష్ణుపదాన్ని చేరుకున్నాడు. 

చాయ యూ బం 


వ 


అది మణీయు నిజకాంతిచేతం ద్రిలోకంబులం బ్రకాశింపం జేయుచు నిర్ణయాగమ్యంబును శాంతులు 
సమదర్శనులు శుద్దులు సర్వభూతానురంజనులు నచ్యుత భక్త బాంధవులు నయిన భద్రాచారులకు 
సుగమ్యంబును నయి గంభీర వేగంబు ననిమిషంబు నగు జోతిశ్చక్రంబు సమాహితంబై గోగణంబు 
మేధియందుంబోలె నెందు. బరిభమించుచుండు, నట్టి యచ్యుత పదంబునుం బొంది విష్ణు 
పరాయణుండైన ధ్రువుండు త్రిలోకచూడామణియై యొప్పుచుండె. అప్పుడు భగవంతుడైన 
నారదుండు ధ్రువుని మహిమం గనుంగొని ప్రచేతస్పత్రంబునందు వీణవాయించుచు. 379 


* ఆ విష్ణుపదం తన కాంతిచేత మూడు లోకాలనూ వెలిగిస్తున్నది. కరుణాదూరులైనవారు దానిని 
పొందలేరు. శాంత స్వభావులూ, సమదర్శనులూ, పవిత్రులూ, సర్వజీవులను సంతోషింపజేసేవారు, 
విష్ణుభక్తులకు బంధువులైనవారూ, ఆ స్థానాన్ని సులభంగా పొందగలుగుతారు. కట్టుగుంజ చుట్టూ పశుగణం 
తిరిగినట్టు ఆ విష్ణుపదం చుట్టూ అంతు తెలియని వేగంతో రెప్పపాటు కాలం కూడ ఆగకుండా జ్యోతిశ్చక్రం 
తిరుగుతుంటుంది. అలాంటి విష్ణుపదాన్ని పొంది విష్ణుభక్తుడైన (ధ్రువుడు (త్రిలోకాలకు శిరోమణియై 
ప్రకాశించాడు. అప్పుడు పూజ్యుడైన నారదమహర్షి ధ్రువుని మహిమను అవలోకించి ప్రచేతసుల సత్రయాగంలో 
వీణపై ఇలా గానం చేశాడు. 


పీ 


పతియె దైనంబుగా భానంబులోపల( దల(చు సునీతినందను తపః ప్ర 
భావము క్రియ ధర్మభవ్య నిష్టల( బొంద జాలరు బ్రహ్మర్షి జనము లనిన 
క్షత్రియకులు నెన్నంగా నేల? యెవ్వండు పంచసంవత్సర ప్రాయమునను 
సురుచి దురుక్షుగ్ర శరభిన్న హృదయు(డై మద్వాక్యహిత బోధమతి. దనర్చి 


వనమునకు నేగి హరిభక్తివశత నొంది, యజితు( డగు హరి(దననశు(డై చరింప( 
జేసి వెస దత్సదంబును జెందె, నట్టి హరిపదంబును బొంద నె వ్వరికి. దరము? 380 

* పరమసాధ్వి అయిన సునీతి కొడుకు (ధ్రువుడు తపస్సు చేసి సాధించిన మహాఫలాన్ని బ్రహ్మర్షులు 
కూడా పొందలేరంటే ఇక క్షత్రియుల మాట చెప్పే దేముంది? ఈ (ధువకుమారుడు అయిదేండ్ల లేతవయస్సులో 
సవతి తల్లి అయిన సురుచి పలికిన దుర్వాక్కులు అనే బాణాలు మనస్సును నొప్పించగా అప్పుడు నా 
ఉపదేశాన్ని పాటించి అరణ్యాలకేగి భక్తిపారవశ్యంతో శ్రీహరిని మెప్పించాడు. విష్ణుస్థానాన్ని అందుకున్నాడు. 
ఆ విధంగా హరిపదం సాధించటం ఎవరితరమూ కాదు. 


క. అని పాడె ననుచు విదురున, కనఘు(డు మైత్రేయు( డనియె సంచిత భక్తిన్‌ 
వినుతోద్దామయశస్కుం, డనగల యా ధ్రువుని చరిత మార్యస్తుత్యా! 381 


ఈ విధంగా నారదమహర్షి ధ్రువుని యశస్సు గానం చేశాడు అని చెప్పి మైత్రేయ మహర్షి విదురునితో 
మళ్లీ యిలా అన్నాడు. 
సీ. మహితసత్సురుష సమ్మతమును ధన్యంబు స్వర్గప్రదంబు యశస్కరంబు 
నాయుష్కరంబు( బుణ్యప్రదాయకమును మంగళకర మఘమర్షణంబు 
సౌమనస్యము( బ్రశంసాయోగ్యమును బాప హరమును ధ్రువపదప్రాపకంబు 
నై యొప్పు నీ యుపాఖ్యానంబు. దగ నీకు నెటి(గించితిని( దీని నెవ్వండేని 


తే. తివుట శ్రద్దాగరిష్టుండై తీర్పపాద, చరణ సరసీరుహద్వయాశ్రయుండు నగుచు 
భవ్యచరితు దినాంత ప్రభాతవేళ, లను సినీవాలి పూర్ణిమ లందు మజియు 382 


తే. ద్వాదశిని పద్మ బాంధవ వాసరమున, శ్రవణ నక్షత్రమున దినక్షయమునందు( 
బర(గ సంక్రమణ వ్యతీపాతలందు, సభల భక్తిని వినునట్టి సజ్జనులకు. 383 


న. క్షేశనాశంబును మహాప్రకాశంబును నైన భగవద్భక్తియు శీలాదిగుణంబులును గలుగు; మజీయు( 
దేజఃకామునకు( దేజంబును, మనఃకామునకు మనంబును, నిష్కామునకు( దత్త్వవిజ్ఞానంబును గలుగు. 
దీని వినిపించు వారికి దేవతానుగ్రహంబు గలు(గు; నిట్టి యుపాఖ్యానంబు నీ కెటింగించితి నని 
మైత్రేయుండు విదురునకు( జెప్పిన క్రమంబున శుకయోగి పరీక్షిత్తున కెటింగించిన తెణంగున 
సూతుండు శౌనకాదులకు వినిపించి వెండియు నిట్లనియె; నట్లు సెప్పిన మైత్రేయునిం గని విదురుం 
డిట్లనియె. 384 


* (ధ్రువుడు ప్రశంసనీయమైన యశస్సు కలవాడు. సజ్జన సమ్మతమూ, ధన్యమూ, స్వర్గప్రదమూ, 
యశస్కరమూ, ఆయుష్కరమూ, పుణ్యప్రదమూ, మంగళకరమూ, అఘమర్షణమూ, సౌమనస్యమూ, 
ప్రశంసాయోగ్యమూ, పాపహరమూ, (ధ్రువపదప్రాపకమూ అయిన (ధ్రువుని పుణ్యచరిత్రను నీకు చెప్పాను. 
ఈ ధ్రువోపాభఖ్యానాన్ని మిక్కిలి (శ్రద్దతో ఉదయ, సాయంకాలములందూ, సినీవాలీ పూర్ణిమలందూ, ద్యాదశినాడూ, 
ఆదివారమునాడూ, (శ్రవణ నక్షత్రమునందూ, శూన్య తిథియందూ, వ్యతీపాతములందూ, సంక్రమణములందూ, 
సభలోనూ పఠించే సజ్ఞనులకూ, ఆకర్షించే సత్పురుషులకూ సమస్త క్లేశాలు నశించి పరమపవిత్రమైన భగవద్భక్తి 

ఉదయిస్తుంది. మంచి శీలం అలవడుతుంది. తేజస్సు కోరే వానికి తేజస్సూ, నిష్కామునకు తత్త్యజ్ఞానమూ 
లభిస్తాయి. ఈ కథ వినిపించేవారికి దేవతాను[గ్రహం కలుగుతుంది. ఇటువంటి పవిత్రమైన కథను నీకు 
చెప్పాను అని మైత్రేయుడు విదురునికి చెప్పిన విధంగా శుకయోగి పరీక్షిత్తుకు చెప్పాడని సూతుడు శౌనకాది 
మునీంద్రులకు వినిపించాడు. అప్పుడు విదురుడు మైత్రేయ మహర్షిని చూచి ఇలా అన్నాడు. 
సీ. అనఘాత్మ! నారద మునిపతి ధ్రువ చరిత్రము ప్రచేతసుల సత్రంబునందు 
నర్ధిమై( గీర్తించె నంటి; ప్రచేతసు లన నెవ్వ రెవ్వరి తనయు? లెట్టి 
వంశజుల్‌? సత్ర మె వ్వలనను జేసి? రధ్వరమందు నిజకులధర్మశీలు 
రగు ప్రచేతసులచే యజియింపంగాంబడె యజ్ఞపురుషు. డెట్టు లచ్యుతాంఘి 
తే. భక్తియుక్తుండు విదిత సద్భాగవతు(డు, దివిరి హరిపాదసేవా విధి ప్రయుక్త 
దేవదర్భను( డగు నట్టి దివ్యయోగి, నారదుం డెట్టు గొనియాడె శౌరికథలు? 385 


క. నాకిపు డెటీ(గింపుము సుశ్టోకుని చరితామృతంబు శ్రోత్రాంజలులం 
బైకొని జుట్టియు( దనివిం, గైకొనకున్నది మనంబు గరుణోపేతా! 386 


క. అని యడిగిన విదురుని గను6 గొని మైత్రేయుండు పలికె గొనకొని ధ్రువుండున్‌ 
వనమునకు( జనిన నాతని, తనయుం డగు నుత్కలుండు దళితాఘుండై. 387 


* మునీంద్రా! నారదమహర్షి ప్రచేతసుల యజ్ఞంలో (ధ్రువచరిత్రాన్ని ఎంతో కుతూహలంతో గానం 
చేశాడు అని చెప్పావు. ఎవ రా ప్రచేతసులు? వారు ఎవ్వరి పుత్రులు? ఏ వంశంలో పుట్టారు? వారు ఎక్కడ 
యజ్ఞం చేశారు? స్వధర్మ శీలురైన ప్రచేతసులు యజ్ఞ పురుషుడైన శ్రీహరిని ఏ విధంగా అర్చించారు? 
శ్రీమన్నారాయణ పాదారవిందాలను భక్తితో భజించేవాడూ, (ప్రసిద్ద భాగవతోత్తముడూ, శ్రీహరిని సేవించే 
విధానం తెలిసినవాడూ, దివ్యదర్శనుడూ, దేవబుషి అయిన నారదుడు ప్రచేతసులకు చెప్పిన విష్ణు కథలను 
నాకు వినిపించు. ఆ సుక్టోకుని కథామృతం చెవులు అనే దోసిళ్ళతో ఎంత |త్రాగినప్పటికీ నాకు తృప్తి 
కలగటం లేదు. 


సీ. చతురు( డాజన్మ ప్రశాంతుండు నిస్సంగు(డును సమదర్భ్శనుండును ఘనుండు 
నై యాత్మయందు లోకానళి, లోకంబు లందు నాత్మను జూచు చనఘమైన 
యనుపమయోగ క్రియా పావకాదగ్గ కర్మ మలాశయ కలన బేర్చి 
జడుని కైవడి జీకుచందంబునను మూకు పగిది నున్మత్తుని భంగి(జెవిటి 
తే. వడువునను గాన(బడుచు సర్వజ్ఞా(డై ప్ర, శాంతకీల హుతాశను సరణి( బొల్చి 
సతత శాంతంబు నంచిత జ్ఞానమయము, నైన బ్రహ్మస్వరూపంబు నాత్మ దలంచి 388 


క. తనకంటె నితర మొక టెజణుం గని కతమున సార్వభౌమకశ్రీ. బొందన్‌ 
మనమున గోరక యుండుట, గని కులవృద్దులును మంత్రిగణములు నంతన్‌. 389 

* అప్పుడు మైత్రేయ మహర్షి విదురుణ్ణి చూచి యిలా అన్నాడు. (ధ్రువుడు తపోవనానికి వెళ్ళాడు 
కదా! (ధ్రువుని పెద్ద కొడుకైన ఉత్కలుడు నిష్కళంకుడు. పుట్టుకతోనే శాంతమూర్తి. నిస్సంగుడు. 
సమదర్శనుడు. తనలో లోకాలనూ, లోకాలలో తననూ చూస్తూ యోగాభ్యాసం అనే అగ్నిలో కర్మవాసనలను 
దహింపజేశాడు. మందబుద్ధివలె, (గ్రుడ్డివానివలె, మూగవలె, వెర్రివానివలె, చెవిటివానివలె ప్రవర్తించాడు. 
అతడు సర్వజ్ఞుడు కావటంచేత మంటలు చల్లారి నివురు గప్పిన నిప్పువలె ఉండేవాడు. శాంతమూ, 
జ్ఞానమయమూ అయిన (బ్రహ్మ స్వరూపాన్ని మనస్సులో భావిస్తూ తనకంటే ఇతర పదార్థాన్ని ఎరుగని 
కారణంచేత అతడు సార్వభౌమ పదాన్ని ఆశింపలేదు. కులంలోని పెద్దలు, మంత్రులు అది గమనించారు. 

వ. అతని నున్మత్తునిం గా౭ దెలిసి తదనుజుండైన వత్సరునికి. బట్టంబు గట్టి; రా వత్సరునికి సర్వర్ధి 

యను భార్యయందు. బుష్ఫార్దుండును జంద్రకేతుండును నిషుండును నూర్జుండును వసువును 
జయుండును నన నార్వురు తనయులు గలిగి; రందు( బుష్పార్లుండను వానికి. బ్రభయు దోషయు 
ననునిద్దణు భార్యలై; రందు( బ్రభ యనుదానికిం బ్రాతర్మధ్యందిన సాయంబు లను సుతత్రయంబును 
దోషయను దానికి. బ్రదోషనిశీథ వ్యుష్ట్ణు లనువారు ముగ్గురును బుట్టి; రందు వ్యుష్టుం డను వానికి( 
బుష్కరిణి యను పత్నియందు సర్వతేజుండను సుతుండు వుట్టె; వానికి నాకూతి యను మహిషినలన( 
జక్షుస్సంజ్ఞాండయిన మనువు జనియించె; వానికి నడ్వల యను బార్యయందు. బురువును, 
గుత్సుండును, ద్రతుండును, ద్యుమ్నుండును, సత్యవంతుండును, బుతుండును, వ్రతుండును, 
నగ్నిష్టోముండును, నతిరాత్రుండును, ప్రద్యుమ్నుండును, శిబియును, నుల్ముకుండును నను 
పన్నిద్దణు తనయులు గలిగి, రందు నుల్ముకునికి. బుష్కరిణియను దానివలన నంగుండును, 
సుమనసుండును, ఖ్యాతియు6 (గ్రతువును, నంగిరసుండును, గయుండును నను నార్వురు కొడుకులు 
పుట్టి; రందు నంగునికి సునీథ యనుధర్మపత్నివలన వేనుం డను పుత్రుం డుదయించిన. 390 


* వారు ఉత్కలుట్ణి పిచ్చివానిగా భావించి అతని తమ్ముడైన వత్సరునకు పట్టం కట్టారు. ఆ వత్సరునకు 
“సర్వర్ధి” అనే భార్యవలన పుష్పార్గుడు, చం(ద్రకేతుడు, ఇషుడు, ఊర్జుడు, వసువు, జయుడు అనే ఆరుగురు 
కొడుకులు కలిగారు. వారిలో పుష్పార్టునకు ప్రభ, దోష అనే వారు ఇద్దరు భార్య లయ్యారు. అందులో 
ప్రభకు ప్రాతర్మధ్యందిన సాయములు అను ముగ్గురు కొడుకులు జన్మించారు. దోషకు ప్రదోషుడు, 
నిశీథుడు, వ్యుష్టుడు అను ముగ్గురు కొడుకులు పుట్టారు. అందులో వ్యుష్టుడనే వానికి పుష్కరిణి అనే భార్య 
వల్ల సర్వతేజుడు అనే కొడుకు పుట్టాడు. 


ఆ సర్వతేజునకు “ఆకూతి” అనే ఆమె భార్య అయింది. ఆ దంపతులకు “చక్షుస్సు” అను పేరుగల 
మనువు జన్మించాడు. చక్షుస్సునకు “నడ్వల” అనే భార్యయందు పురువు, కుత్సుడు, త్రితుడు, ద్యుమ్నుడు, 
సత్యవంతుడు, బుతుడు, (వ్రతుడు, అగ్నిష్టోముడు, అతిరాత్రుడు, సుద్యుమ్నుడు, శిబి, ఉల్ముకుడు అనే 
పన్నెండు మంది పుత్రులు కల్లారు. వారిలో ఉలు శకునికి పుష్కరిణి అనే భార్యవల్ల అంగుడు, సుమనసుడు, 
ఖ్యాతి, క్రతువు, అంగిరసుడు, గయుడు అనే ఆరుగురు కొడుకులు ఆవిర్భవించారు. అందులో అంగునికి 
“సునీథ” అనే భార్యవల్ల వేనుడు అనే కొడుకు ఉదయించాడు. 

మ. క్షితినాథోత్తము( డాత్మనందనుని దుశ్శీలంబు వీక్షించి దుః 
ఖితుండై యొంటిగం దత్సురిన్‌ వెడలి యేగెన్‌ వేగ నెందేని త 
ద్లతి వీక్షించి మునీశ్వరుల్‌ గుపితులై దంభోళిసంకాశ వా 
క్యతతిం జాన శపింప వా డపుడు వీంకం గూలె, న మ్మేదినిన్‌. 391 


* అంగ రాజేంద్రుడు తన కొడుకైన వేనుని చెడు స్వభావాన్ని చూచి దుఃఖించి ఒంటరిగా పురము 
వెడలి వెళ్ళి పోయాడు. రాజు వెళ్ళిపోయిన సంగతి విని మునీశ్వరులు వేనునిపై కోపించి వజసన్నిభాలైన 
వాక్కులతో వానిని శపించారు. వేనుడు వెంటనే నేల కూలాడు. 


సీ కైకొని యపుడు లోకం బరాజకమైన( బ్రజలు దస్కరపీడ( బల్లటిల్ల( 
గను(గొని దుఃఖించి మునులు గతాసు(డై పడిన వేనుని వలపలి భుజంబు 
నర్ణి మధింప నారాయణాంశంబున నాదిరాజన నొప్పునట్టి ప్పధు(డు 
జనియించె ననవుడు విని విదురు(డు ముని గనుగొని పలికె నో యనఘచరిత! 


తే. సాధువు సుశీలనిధియును సజ్జనుండు, నలఘు బ్రహ్మణ్యుండును నైనయట్టి యంగ 
ధరణివిభునకు దుష్టసంతాన మెట్టు, గలిగె? న య్యంగపతి యేమి కారణమున. 392 


న. విమనస్కుం డగుచు. బురంబు విడిచె? ధర్మకోవిదులైన మునులు దండవ్రతధరుండును, రాజును 
నగు వేనునియందు నే పాపంబు నిరూపించి బ్రహ్మదండం బొనర్చి రదియునుంగాక లోకంబున 
రాజులు లోకపాల తేజోధరులు6 బ్రజాపాలనాసక్తులు( గావున( గల్మషంబు గలిగినం బ్రజలచేత 
నవజ్ఞార్హులై యుందురు గావున నా వేనుని చరిత్రంబు శ్రద్దాగరిష్టుండు భక్తుండునైన నాకుం 
బరాపరవిదగ్రేసరుండ వయిన నీ వెణీంగింప నర్హుండ వనిన మైత్రేయుం డతని కిట్లనియె. 393 


* అప్పుడు లోకం రాజులేనిది అయింది. ప్రజలు దొంగల బాధతో తల్లడిల్లి పోయారు. అది చూచి 
మునులు విచారించినవారై మరణించిన వేనుని కుడిభుజాన్ని మథించారు. వేనుడి కుడి భుజం నుండి 
నారాయణాంశతో మొదటి చ(క్రవర్తియెన పృథుడు జన్మించాడు. 


అని మైత్రేయ మహర్షి చెప్పగా విని విదురుడు ఇలా ప్రశ్నించాడు. 


మహాత్మా! సజ్జనుడు, సుశీలుడు, బ్రహ్మణ్యుడు అయిన అంగభూపతికి చెడ్డ సంతానం ఎందుకు 
కలిగింది? అంగరాజు ఏ కారణం చేత వ్యాకుల హృదయంలో పట్టణాన్ని పరిత్యజించి వెళ్ళాడు? 
ధర్మజ్ఞులయిన మునులు చండశాసనుడూ, రాజూ అయిన వేనుని యందు ఏ పాపాన్ని గమనించి 
(బ్రహ్మదండం ప్రయోగించారు? రాజులు దిక్సాలకుల తేజస్సుతో జన్మిస్తారు కదా! ప్రజలను రక్షించే రాజులు 
ఏదైన తప్పు చేసినప్పటికీ వారిని అవమానించటం (ప్రజలకు తగదుకదా! కాబట్టి ఆ వేనుని కథను 
(శద్దావంతుడనూ, భక్తుడనూ అయిన నాకు వివరించి చెప్పు. నీవు ఇహపరాలు తెలిసిన వారిలో మేటివికదా! 
అని అడిగిన విదురునితో మై(త్రేయమహర్షి ఇట్టా అన్నాడు. 

-: అంగపుత్రుండగు వేనుని చరిత్ర :- 


సీ. అనఘాత్మ! రాజర్షి యైనట్టి య య్యంగ మేదినీ విభు. డశ్వమేధమఖము 
గావింప బుత్విజ్నికాయంబు చేత నా హూత మయ్యును సురవ్రాత మందు 
నాత్మ హవిర్భాగ మంద రాకుండిన నప్పుడు బుత్విక్కు లద్భుతంబు 
నందుచు యజమాను(డైన య య్యంగ మహీవరు( జూచి రాజేంద్ర; యిట్లు 


తే. త్రిదశు లిదె పిల్వంబడియును దివిరి యాత్మ, భాగముల. బొంద రారైరి భవ్యచరిత! 
యేమిహేతువొ యిది మాకు నెజు(గ(బడదు;, కనంగ హోమంబు దుష్టంబు గాదు మజియు.394 

న. శ్రద్దాయుక్తులై ధృత |వ్రతులైన యీ బ్రహ్మవాదులచేత సంప్రయుక్తంబులైన యీ ఛందస్సులు 
వీర్యవంతంబు అయియున్నని; యిందు దేవతాపరాధం బణువూత్రం బైన నెజుంగ; మిట్టిచోటం 
గర్మసాక్షు లయిన దేవతలు స్వకీయ భాగంబు లంగీకరింపకుండుటకు( గతం బెయ్యదియో యనిన 
నయ్యంగుండు దుఃఖితస్వాంతుండై తన్నిమిత్తంబు సదస్యుల నడుగం దలంచి వారల యనుమతిం 
బడసి మౌనంబు మాని యిట్లనియె. 395 


* ఒకసారి రాజర్షి అయిన అంగభూపతి అశ్వమేధ యజ్ఞం చేస్తున్నాడు. బుత్విజులు ఆహ్వానించి 
నప్పటికీ దేవతలు హవిర్భాగాలను అందుకోటానికి రాలేదు. అప్పుడు బుత్విక్కులు ఆశ్చర్యపడుతూ 
యజమానుడైన అంగభూపాలుణ్ణి చూచి “మహారాజా! ఆహ్వానించి నప్పటికీ హవిర్భాగాలను అందుకోటానికి 
దేవతలు రాలేదు. కారణం మాకు తెలియడం లేదు. హోమవిధానంలో ఏ దోషమూ లేదు. బ్రహ్మవేత్తలు 
శ్రద్దతో, దృఢనియమాలతో సారవంతాలైన మం|త్రాలను పఠించారు. దేవతలకు ఏ మాత్రమూ అపరాధం 
జరగలేదు. అయినప్పటికీ కర్మసాక్షులయిన దేవతలు తమతమ భాగాలను (గ్రహింపకుండా ఉండటానికి 
కారణం ఏమిటో మాకు తెలియడం లేదు” అని అన్నారు. 


అప్పుడు అంగుడు మనస్సులో దుఃఖిస్తూ కారణం సదస్యులను అడిగి తెలుసుకొనగోరి వారి ఆజ్ఞను 
పొంది, మౌనమును విడిచిపెట్టి యిలా అన్నాడు. 


ఆ. అనఘ చరితులార! యాహూతు లయ్యు ను పర్వగణము లాత్మభాగములను 
స్వీకరింప; రేను జేసిన యపరాధ, మెట్టి దనిన వార లిట్టు లనిరి. 396 


* పుణ్యచరిత్రులారా! పిలిచినప్పటికీ దేవతలు వచ్చి తమ హవిర్భాగాలను స్వీకరింప లేదు. నేను 
చేసిన అపరాధం ఏమిటి? 


అప్పుడు సదస్యులు ఇలా అన్నారు. 


క. నరనాధ! యిదియు నిప్పుడు, వొరసిన దుష్కృ తము గాదు పూర్వభవమునం 
బర(గిన దురితం బిది యా, దరమున నెటిగింతు మింత ధన్యచరిత్రా! 397 

రాజా! ఇది ఈ జన్మలో ఇప్పుడు చేసిన పాపం కాదు. ఇది పూర్వజన్మలో చేసిన పాపం. దానిని 
తెలియజేస్తాము. విను. 


క. నీ వింతవాండ వయ్యును, భూవర! సంతానలాభమును బొందమి నా 
దేవతలు యాగభాగము లీ వేళ భుజింస రైరి యిందుకు నీవున్‌. 398 


తే. పుత్రకామేష్టి. గావించి పుత్రు. బడయు, మట్లొనర్భ్చిన దేవత లాత్మభాగ 
మర్ది నంగీకరింతు; ర య్యజ్ఞ పురుషు, హరి భజించిన సకలకార్యములు( గలుగు. 399 


* నీవు గొప్పవాడవే అయినప్పటికీ నీకు సంతానం లేదు. అందుచేత దేవతలు హవిర్భాగాలను 
భుజించటానికి రాలేదు. కాబట్టి నీవు పుత్రకామేష్టిని చేసి పుత్రుణ్ణి పొందాలి. అలా చేస్తే దేవతలు 
సంతోషపూర్వకంగా తమ భాగాలను (గ్రహిస్తారు. యజ్ఞపురుషుడైన శ్రీహరిని సేవించి నట్టయితే సకల 
కార్యాలూ చక్కగా నెరవేరుతాయి. 

వ. అనిన నాతండు సంతానార్థంబు శిపివిష్ట దేనతాకం బయిన పురోడాశంబుచే హోనుంబు గానించినం 
దదీయ హోమకుండంబు నందు హేమమాల్యాంబరాభరణుం డయిన పురుషుండు హిరణ్మయ 
పాత్రంబున సిద్దపాయసంబు గొనుచు నుదయించిన నప్పుడు విప్రానుమతంబున నా రాజు 
దత్సాయసంబు నంజలిచే గ్రహించి సంతోషయుక్తుం డగుచు భార్య కొసంగె నంత. 400 


* అప్పుడు అంగభూపతి సంతానం కోసం శిపివిష్ట దేవతాకం అయిన పురోడాశంతో హోమం చేశాడు. 
ఆ హోమ కుండం నుంచి బంగారు హారాలూ, పట్టువలువలూ ధరించిన ఒక పురుషుడు పాయసంతో 
నిండిన పసిడి పాత్రను చేత పట్టుకొని ఉదయించాడు. అప్పుడు బ్రాహ్మణుల ఆజ్ఞచేత ఆ రాజు ఆ 
పాయస పా(త్రాన్ని దోసిలితో అందుకొని సంతోషంతో భార్యకు ఇచ్చాడు. 
చ. కమలదళాక్షి పాయసము గౌతుక మొప్ప భుజించి భర్భ సం 
గమమునంజేసి తత్‌క్షణము గర్భము. దాల్చి కుమారు. గాంచె న 
క్కొమరుండు నంత మాతృజనకుం డగు మృత్యువు. బోలి తా నధ 
ర్మమున( జరించుచుండె గుణమండన! వేను. డనంగ నిచ్చలున్‌. 401 


* అంగరాజు భార్య సునీథ పాయసాన్ని ఆనందంతో ఆరగించింది. పతి సంయోగం వల్ల ఆమె 
వెంటనే గర్భం ధరించి కుమారుణ్ణి కన్నది. ఆ కుమారుని పేరు వేనుడు. ఆ వేనుడు తన తల్లితండ్రియైన 
మృత్యుదేవతకు సరిపోలి ఆధర్మ మార్గంలో సంచరింపసాగాడు. 


చ. ఎనయయ బాల్యమందు. దన యీడు కుమారుల. గ్రీడంబోలె నె 
మ్మనమున భీతి లేక కృపమాలి పశుప్రకరంబు నొంచు పో 
ల్కిని నరికట్టి చంపుచును గిల్పిషలుబ్దక వృత్తిమై శరా 
సన శరముల్‌ ధరించి మృగజాతి నసాధు గతిన్‌ వధించుచున్‌. 402 

* వేనుడు చిన్నతనంలో ఆటలాడుతూ తన ఈడు పిల్లలను ఈడ్చుకొని వచ్చి జాలి లేకుండా 
పశువులను చంపి నట్టు చంపేవాడు. అదే అతనికి ఒక ఆట అయింది. (క్రూర కిరాతుని వలె ధనుర్భాణాలు 
ధరించి సాధు మృగాలను వధించేవాడు. వేనుని తల్లి సునీథ మృత్యువుకూతురు. మనుమడైన వేనునికి 


తాతగారి గుణాలు వచ్చాయి. 


వ. ఇట్టు మాతామహ దోషంబునం బాపనర్తనుండై చరియించు కొడుకుం జూచి యంగుండు వివిధ 
శాసనంబుల దండించియు నతని దుశ్చేష్టితంబులు మానుపం జాలక దుఃఖితాత్ముండై మనంబున.403 


౫ తాతగారి దోషంవల్ల పాపమార్గంలో సంచరించుతున్న కొడుకును అంగరాజు పెక్కు విధాలుగా 
దండించాడు. అయినా అతని చెడుచేతలను మాన్సలేక దుఃఖిస్తూ యిలా అనుకున్నాడు. 


క. అనయము నిట్టి కుపుత్రుని, గని పరితాపంబు( బొందుకంటెను ధరలో 
ననపత్యుం డగు టొప్పును, వనజాక్షు భజించునట్టి వా. డగువాండున్‌. 404 


* ఇటువంటి చెడ్డ కొడుకును కని దుఃఖించడంకంటే సంతానం లేకుండా ఉండడమే ఎంతో మేలు. 
అప్పుడు భక్తితో భగవంతుణ్ణి భజించటానికైనా వీలు కలుగుతుంది. 


వ. అని వెండియు నిట్లనియె. 405 


సీ, జనులకు దుష్సుత్రకునిచేత నపకీర్తి యు నధర్మమును సర్వజనవిరోధ 
మును మనోవ్యథయును ననయంబు( బ్రాప్తించు నట్టి కుపుత్రమోహంబు విడువ 
జాలక బహుమాన సంగతి గను నెన్వ( డతని గేహంబు దుఃఖాలయంబు 
నగునని మజీయు నిట్లను మనుజుండు శోక స్థాన మగు పుత్రుకతనం జేసి 


తే. యనుపమక్షేశ భాజనం బయిన గృహము, విడుచు. గావున నిట్టి వివేకహీను( 
డగు కుపుత్రు సుపుత్తు(గా నాత్మ( దల(తు, ననుచు నా రాజు బహుదుఃఖితాత్ము( డగుచు. 406 


* చెడ్డ కొడుకువల్ల జనులకు అపకీర్తి అధర్మం, అందరితో విరోధం, మనోవ్యథ కలుగుతాయి. 
అటువంటి పుత్రునిపై వ్యామోహం విడువలేని వాని యిల్లు దుఃఖానికి నెల వవుతుంది అని మళ్లీ యిలా 
అనుకున్నాడు. శోకం కలిగించే పుత్రుని వల్ల అనేక కష్టాలు సంభవిస్తాయి. అప్పుడు కన్నతండ్రి గృహాన్ని 
కూడా విడిచిపెట్టి వెళ్ళి పోతాడు. అందుచేత జ్ఞానహీనుడైన చెడ్డ కొడుకునే మంచి కొడుకుగా భావిస్తున్నాను 
అని ఆ రాజు మిక్కిలిగా దుఃఖించాడు. 


క. తగు సుమహైశ్వర్యోదయ, మగు గృహమును బ్రజల నిద్ర నందిన భార్యన్‌ 
దిగవిడిచి యెక్క డేనియు, జగతీశు(డు సనె నిశీథ సమయమునందున్‌. 407 


* ఇలా విచారించి ఒకనాడు గొప్ప ఐశ్వర్యంతో కూడిన గృహాన్ని, ప్రజలనూ, నిద్రలో ఉన్నభార్యను 
విడిచి పెట్టి అంగరాజు అర్హ రాత్రి ఒక్కడే ఎక్కడికో వెళ్లిపోయాడు. 

న. అంత దద్వత్తాంతం బంతయు సుహృద్బాంధన పురోహితామాత్య ప్రభృతు లయిన ప్రజ లెటింగి 
దుఃఖించుచున్న సమయంబున భూమియం దెల్లయెడల( దదన్వేషణం బాచరించి గూఢుం డయిన 
పరమ పురుషునిం గానలేని కుయోగి చందంబున నా రాజుం బొడగానలేక విఫలోద్యోగులయి మగడి 
పురంబునకు వచ్చిరి. తదనంతరంబ. 408 


* అంగుడు రాజ్యాన్ని విడిచివెళ్ళిన సంగతి మిత్రులు, చుట్టాలు, పురోహితులు, మంత్రులు 
మొదలయినవారు తెలుసుకొని దుఃఖించారు. నేల నలుమూలలా వెదికారు. నిగూఢుడు అయిన భగవంతుని 
చూడలేని కుయోగులవలె ఆ రాజును కనుగొన లేక తమ ప్రయత్నాలు వ్యర్థం కాగా తమ పట్టణానికి 
తిరిగి వచ్చారు. 


సీ సమధిక బ్రహ్మనిష్టాతిగరిష్టులౌ భృగ్వాది మౌనీంద్ర బృంద మపుడు 
లోకావనైకానలోకనోత్సుక మౌట జనులు స్వరక్షక జనవిభుండు 
లేమి. బశుప్రాయులై మెలంగుటయగని యంత వేనుని మాత యగు సునీథ 
యనుమతి నఖిల ప్రజావళి కప్రియుండైన న వ్వేను( బట్టాభిషికు( 


తే. జేసి; రంతట మహితోగ్రశాసను( డగు, వేను. బట్టంబు గట్టుట విని సమస్త 
తస్కరులు సర్పభీతిచే. దలంగు మూష, కముల కైవడి నడంగిరి గహనములను. 409 


* ఆ తరువాత బ్రహ్మనిష్టాగరిష్టులైన భృగువు మొదలయిన మునీంద్రులు రక్షకుడైన రాజు 
లేకపోవడంచేత పశువులవలె (ప్రవర్తిస్తున్న ప్రజలను చూచి, లోకక్షేమం కోరినవారై వేనుని తల్లి అయిన 
సునీథ అనుజ్ఞ పొంది ప్రజల కెవ్వరికీ యిష్టుడు కాకపోయినప్పటికీ వేనుడికి పట్టం కట్టారు. చండశాసనుడైన 
వేనుడు రాజగుట విని పాములకు భయపడి తొలగిపోవు ఎలుకలవలె దొంగలు అడవులలో దాగుకున్నారు. 


వ. అంత నతండు. 410 


చ. పరుపడి నష్ట లోకపరిపాలక ముఖ్య విభూతియుక్తుండై 
పరంగి నృపాసనంబున విభాసితు(డౌట స్వభావసిద్దమై 
వణలు మహావలేపమున వారక సంతత మాననీయ స 
త్పురుషుల నెల్ల నెందు. బరిభూతుల( జేయుచునుండె నిచ్చలున్‌. 411 


* అప్పుడు అష్టదిక్సాలకుల సంపదను ధిక్కరించే ఐశ్వర్యమును పొంది, సింహాసన మెక్కినా 
వేనరాజు స్వభావ సిద్దమైన గర్వాతిశయంతో పూజ్యులైన సజ్జనుల ననుదినమూ అవమానింపసాగాడు. 
చ. మజియు నతండు భూగగనమార్గములం దొకవేళ నొక్క డే 
యరదము నెక్కి క్రుమ్మరు నిరంకుశవృత్తి. జరించు మత్త సిం 
ధురవిభు పోల్కి సత్పురుషదూషిత వర్తన నొప్పుచున్‌ నిరం 
తర సుజనాపరాధకృతి తత్సర మానసు(డై క్రమంబునన్‌. 412 

౫ ఒక్కొకసారి ఒక్కడే రథమెక్కి భూమిమీదా, ఆకాశం మీదా తిరిగేవాడూ. మదించిన గజరాజువలె 
నిరంకుశంగా సంచరించేవాడు. పెద్దలైనవారు తన (ప్రవర్తనను దూషిస్తుండగా ఎల్లప్పుడూ సజ్జనులకు 


అపకారం చేసేవాడు. 


క. దివ్యులు వెజణు(గంద(గ( బ్బ, ధ్వీవ్యోమము లగల భేరి వ్రేయించె “నయ 
ష్టవ్య మదాతవ్య మహో, తవ్యం విప్రాయ” యనుచు దాత్త ధ్వనులన్‌. 413 


* బ్రాహ్మణులారా! “యజ్ఞాలు చేయవద్దు”, “దానాలు ఈయవద్దు”, అగ్నిలో వేల్చవద్దు”- అని 
భూమీ, ఆకాశమూ, (బద్దలయ్యే టట్టు చాటింపు వేయించాడు. ఆ చాటింపు విని దేవతలు భయపడ్డారు. 

క. అని యిట్టుల భేరీరవ, మున జేసి సమస్త ధర్మములు వారింపన్‌ 
మును లవినీతుండగు వేనుని దుశ్చరితంబు జనమనోభయ మగుటన్‌. 414 


తే. కని కృపాయత్తు లగుచు నిట్లనిరి యిట్టి రాజచోర భయంబు లీ భూజనులను 
బలసి యిరునంకలను బాధపటబుప( జొచ్చె, దారునందుల వహ్ని చందనమున. బెలుచ. 415 


* ఇలా చాటింపు వేయించి సమస్త ధర్మాలను అడ్డగిస్తున్న వేనుని చెడునడవడి ప్రజలను భయం 
కలిగించింది. అది చూచి మునులు దయామయులై తమలో ఇలా అనుకున్నారు. కట్టెకు రెండు ప్రక్కలనూ 
అగ్ని అంటుకున్నట్లు రాజ భయమూ, చోరభయమూ రెండు వైపులా ప్రజలను పీడిస్తున్నాయి. 


చ. అరయ నరాజకంబగు మహాభయముం దొల(గింప(గోరి యి 
బ్లైజుగక యీ యనర్హుని మహీపతి. జేసినయట్టి దోషముం 
బరువడి( జెందె దుగ్గరస పానమునం బరివృద్ధి నొందు న 
య్యురగ భయంబు పోషకుని నొందినరీతి ననర్ధహేతువై. 416 


%* రాజు లేకపోవటం వలన కలిగిన భయాన్ని తొలగించడం కోసం, అనర్హు డయిన వేనుణ్ణి 
ఆలోచించకుండా రాజును చేసిన దోషం దేశాన్ని కట్టికుడుపుతున్నది. పాముకు పాలు పోసి పెంచితే ఆ 
పాము పాలు పోసిన వానిని కరచి చంపకుండా ఊరకుంటుందా? 


వ. అదియునుం గాక 417 


క, మునుకొని సునీథ గర్భం, బున జనియించియు స్వభావమున దుర్దను(డై 
యెనయ బ్రజాపాలనమున, కును బాల్పడి ప్రజల మన్ని గొన జొచ్చెంగదే. 418 
* పరమ సాధ్వియైన సునీథ కడుపున పుట్టినప్పటికీ, వీడు స్వభావంచేత దుష్టుడు. కాబట్టి తన్ను 
రాజును చేసిన ప్రజలను పాలించడం మాని హింసిస్తున్నాడు. 


న. అదిగాక యీ వేనుండు పూర్వంబున జ్ఞాన సంపన్నులయమైన మనచేత రాజుగా. జేయంబడియెం 
గావున నిట్టివాని మన మందణమును గూడి ప్రార్థింతము; లోకరక్షణార్థం బగుట( దద్దోషంబు మనల 

స్పృశింపదు; సమీచీ నోక్తులంజేసి వీని ననునయింప వాని గ్రహింపకుండెనేని మున్న లోకధిక్కారాగ్ని 
సందగ్గుండగు వీని మన తేజోమహాగ్ని చేత భస్మీభూతుం జేయుద మని యాలోచించి గూఢమన్యు 
లగుచు వేనునిం గదియం జని యతని కిట్లనిరి. 419 


* ఈ వేనుణ్ణి పూర్వం జ్ఞానవంతులై పెద్దలు రాజును చేశారు. కాబట్టి ఇతణ్ణి మన మందరమూ కలిసి 
వేడుకుందాము. లోకరక్షణ కోసం ప్రార్థించటంలో తప్పులేదు. ఒక వేళ ఉన్నా ఆ దోషం మనలను అంటదు. 
మంచి మాటలతో వీనిని బతిమాలుకుందాము. మన మాటలను పెడ చెవిని బెట్టినట్టయితే మన తేజోగ్ని 
జ్వాలల చేత ఇతణ్లి బూడిద చేద్దాం. వీడు ఇంతకుముందే లోక ధిక్కారం అనే అగ్నిలో కాలిపోయినవాడే కదా! 
అని ఆలోచించి కోపాన్ని దిగమింగుకొని మునులు వేనుని సమీపించి యిలా అన్నారు. 


క. నరపాలక! నీ కాయువు, సిరియును బలమును యశంబు. జేకులు, వృద్దిం 
బొరయుదుగా కనుచు మనో, హరముగ నాశీర్వదించి యతివినయమునన్‌. 420 


* రాజా! నీకు ఆయుస్సూ, ఐశ్వర్యమూ, బలమూ, కీర్తి చేకూరు గాక! నీకు జయమగుగాక!” అని 
మనస్సునకు ఆనందం కలుగునట్లుగా దీవించి మిక్కిలి వినయంతో మళ్లీ ఇలా అన్నారు. 


వ. ఇట్లనిరి! నరేంద్రా! యే మొక్కటి విన్నవించెద! మనధరింపుము; పురుషులకు వాజ్మనఃకాయ వృత్తుల 
వలన నాచరించు ధర్మంబు సమస్త లోకంబులను విశోకంబులం జేయు; నసంగు అయినవారికి 
మోక్షంబు నిచ్చు, నట్టి ధర్మంబు ప్రజలకు క్లేమకారణంబు గావున నీయందు. జెడకుండుంగాక యని 
పలికి మజియు ధర్మంబు నాశంబు నొందిన నైశ్వర్యంబుచే రాజు విడువంబడు నని చెప్పి వెండియు 
నిట్లనిరి; దుష్టచిత్తులగు సమాత్యుల వలనను దస్కరుల వలనను బ్రజలు నాశంబు నొందకుండ 
రక్షించుచు యథాన్యాయంబుగ వారలచే( గరంబు గొనుచునుండు మహీపతి యిహపర సౌఖ్యంబుల 
నందు; నదియునుం గాక యెన్వని రాష్ట్రంబున నే పురంబున యజ్ఞేశ్వరుండయిన పురుషోత్తముండు 
నిజవర్ణాశ్రమోచితం బయిన ధర్మంబు గల వారిచేత యజింపంబడు, నట్టి నిజశాసనవర్తియగు రాజువలన 
సర్వభూతభావనుండును, మహాభాగుండును, భగవంతుండును నగు సర్వేశ్వరుండు సంతోషించిన 
రాష్ట్రాధిపతికి సర్వసౌఖ్యంబులు( బ్రాపించు; లోకసాలకు లగువారు సర్వేశ్వరుని కొకు బలిప్రదానంబులు 
సేయుదురు; సమస్తలోక దేవతా యజ్ఞాది సంగ్రహుండును, వేదమయుండును ద్రవ్యమయుండును, 
దపోమయుండును నగు నారాయణుని విచిత్రంబులైన యజ్ఞంబులచేత యజనంబు నేసిన నీకు నభయంబగు; 
మోక్షంబునుం గలుగు కావున నీ రాజ్యంబున ముఖంబులు సేయునుని యాజ్ఞాపింపుము. నీ దేశంబునం 
జేయంబడిన యజ్ఞంబులచేత హరికళా యుక్తంబులగు దేవగణంబులు స్విష్టంబులై, తుష్టంబు లగుచు 
భనదీయవాంఛితార్థంబుల నిత్తురు; కావున దేవతాతిరస్కారంబు నీకు యుక్తంబు గాదు; వేదచోదితంబులగు 
ధర్మంబులం దాసక్తుండవు గమ్మనిన వేనుం డిట్లనియె. 421 


* రాజా! మా విన్నపాన్ని శ్రద్దగా విను. పురుషులు (త్రికరణ శుద్దిగా ఆచరించే ధర్మం లోకాల దుః 
ఖాన్ని తొలగిస్తుంది. నిష్కాము లైనవారికి మోక్షాన్ని ఇస్తుంది. అలాంటి ధర్మం ప్రజలకు మేలు కలిగిస్తుంది. 

కాబట్టి అది నీ వల్ల చెడకుండా ఉండాలి. ధర్మం నశించినట్లయితే సంపదలు రాజును విడిచి పెడతాయి. 
దుష్టులైన మంత్రుల నుండీ, దొంగలనుండీ (ప్రజలను రక్షిస్తూ న్యాయమైన పన్నుగైకొనే రాజు, ఈ లోకంలోనూ, 
పరలోకంలోనూ సుఖాలు పొందుతాడు. ఏ రాజు దేశంలో యజ్జేశ్వరుడైన విష్ణువు తమ తమ వర్ణాశ్రమాలకు 
తగిన ధర్మాలను నిర్వర్తించే ప్రజలచేత పూజింపబడతాడో ఆ రాజును చూచి సర్వేశ్వరుడు, సర్వాంతర్యామి, 
మహామహిమాన్వితుడు అయిన భగవంతుడు సంతోషిస్తాడు. సర్వేశ్వరుడైన భగవంతుడు సంతోపిస్తే రాజుకు 
సర్వసౌఖ్యాలు కలుగుతాయి. లోకపాలకులు సర్వేశ్వరునికి పూజలు సమర్పిస్తారు. కాబట్టి నీవు యజ్ఞాలలో 
సమస్తలోకాధినాథుడు, దేవాదిదేవుడు, యజ్ఞస్వరూపుడు, వేదమయుడు, సర్వవ్యాపి, తపోమయుడు అయిన 
నారాయణుని ఆరాధిస్తే శుభంతోపాటు నీకు మోక్షం సిద్దిస్తుంది. కాబట్టి నీ రాజ్యంలో యజ్ఞాలు జరిపించు. 
యజ్ఞాలవలన హరి అంశ కలిగిన దేవతలు (ప్రహృష్టులై సంతుష్టులై నీ కోర్కెలు నెరవేరుస్తారు. దేవతలను 
తిరస్కరించడం మంచిది కాదు. వేదచోదితాలైన ధర్మాలయందు ఆసక్తి చూపించు అని మునులు పలుకగా 
విని వేనుడు వారితో ఇలా అన్నాడు. 


క. మునులారా! మీర లిప్పుడు, నను నీగతి. బడుచుందనమునం బలికితి; రై 
నను నది యధర్మ; మందుల నెనయ.గ ధర్మమన( గలదె? యెచ్చట నైనన్‌. 422 


% మునులారా! మూర్ధత్వంలో మీరు ఈ విధంగా నాకు ఏమేమో బోధచేశారు. మీరు చెప్పిందంతా 
కేవలం అధర్మం. అసలు ధర్మమంటూ ఏదైనా ఎక్కడైనా ఉన్నదా? 


న. అదియునుంగాక. 423 


చ. ఎనయయగ జారకామిని నిజేశుని మ్రుచ్చిలి జారపూరుషుం 
దనపతి( గా. దలంచు గతిం దద్దయు మూఢమనస్కులై తన 
ర్చిన నరపాలరూపము ధరించిన యీశ్వరు నన్నెణుంగ క 
న్యుని భజియింప మీ రిహపరోన్నత సౌఖ్యము లంద రెన్నండున్‌. 424 


* జారిణి అయిన (స్తీ తన భర్తను మోసగించి జారపురుషుని తన భర్తగా భావిస్తుంది. అలాగే మీరు 
మూర్థత్వంతో రాజరూపం ధరించిన భగవంతుడనైన నన్ను తెలుసుకొనకుండా యితరుణ్ణి సేవిస్తున్నారు. 
ఇటువంటి మీకు ఇహపర సుఖాలు లభించనే లభించవు. 

న. అని మటియు నిట్లనియె; యజ్ఞ పురుషుం డన నెవ్వం; డెన్వనియందు మీకు భక్తి స్నేహంబు 


లుదయించె? భర్భస్నేహవిదూరంబులై కుయోషిద్గణంబులు జారునందుం జేయు భక్తిచందంబున( 
బలికెద; రదియునుంగాక. 425 


* యజ్ఞపురుషు డంటే ఎవడు? ఎవనిపై మీకు భక్తి, రక్తి కలిగాయి? మగని మీద మమత లేని 
దుష్టస్త్రీలు రంకుమగనిపై వలపు ఒలక బోస్తారు. అలాగే మీరు రాజునైన నన్ను విడిచి మరెవ్వని పైననో భక్తి 
ప్రకటిస్తున్నారు. 

క. హరి హర హిరణ్యగర్భ, స్వరధీశ్వర వహ్ని శమన జలధిపతి మరు 
న్నర వాహన శశి భూ రవి, సురముఖ్యులు నృపశరీర సూచకు లగుటన్‌. 426 


* త్రిమూర్తులైన బ్రహ్మ, విష్ణు మహేశ్యరులూ, దిక్సాలకులైన ఇంద్రుడు, అగ్ని, యముడు, వరుణుడు, 
వాయువు, కుబేరుడు, చంద్రుడు, భూమి, సూర్యుడు మొదలయిన దేవత లందరూ రాజు శరీరంలో 
నివసిస్తారు. కాబట్టి రాజే భగవంతుడు. 


క. పరికించి నను భుజింపు(డు, ధరణీశుండు సర్వదేవతామయు( డగు, మ 
త్సర ముడుగు(డు నాకంటెను, బురుషుండు మటి యెన్వ( డగ్రపూజార్తు( డిలన్‌? 427 


౫ బాగా ఆలోచించుకొనండి. రాజును సర్వదేవతా స్వరూపునిగా భావించండి. నన్ను సేవించండి. 
అసూయ విడిచి పెట్టండి. అ(గ్రపూజకు తగినవాడు నాకంటే లోకంలో మరెవ్వడూ లేడు. 


వ. అది గాక మీరు నాయందు బలివిధానంబులు సేయుండని పాపకర్ముండు నసత్రవర్తకుండు నష్ట 
మంగళుండు నిపరీతజ్ఞానుండు నగు వేనుండు పండితమాని యగుచుం బలికి మునుల వచనంబులు 
నిరాకరించి యూరకున్న న మ్మునులు భగ్నమనోరథులై తనులో నిట్లని; రీ దారుణకర్ముం డయిన 
పాతకుండు హతుం డగుంగాక! వీండు జీవించెనేని వీని చేత నీ జగంబులు భస్మంబులు గాంగల; 
విది నిశ్చయంబు; దుర్వత్తుండగు వీండు మహారాజ సింహాసనంబున కర్తుండు గాండు; వీ(డు 
మున్నే సర్వేశ్వరు ననుగ్రహంబున నిట్టి విభూతి యుక్తుం డయ్యె నట్టి యజ్ఞపతియైన శ్రీకృష్ణుని 
నిందించుచున్నవాడు; గావున నిర్హజ్జ్ఞుండైన హరిదూషకుని హననంబు సేయవలయునని మును 
లుద్యోగించి యాత్మప్రకాశితంబైన క్రోధంబునంజేసి హుంకారమాత్రంబున నా యీశ్వర నిందాహతుం 
డగు వేనునిం బొలియ జేసి రంత. 428 


* కాబట్టి మీ పూజలూ, పురస్కారాలూ, బలులూ సమస్తమూ నాకే సమర్పించండి అని పాపాతు కడు, 
దుర్మార్గుడు, అమంగళుడు, అజ్ఞాని అయిన వేనుడు విపరీతబుద్దితో మునుల మాటలను నిరాకరించి 
పలికాడు. అప్పుడు మునులు తమ ప్రయత్నం వ్యర్ధం కాగా పరస్పరం ఇలా అనుకున్నారు. భయంకర 
కృత్యాలకు పాల్పడుతున్న ఈ పాపాత్ముడు నశించిపోవాలి. వీడు బ్రతికి ఉన్నట్టయితే వీని వల్ల ఈ 
లోకాలన్నీ నశిస్తాయి. దురాచారుడైన వీడు గద్దె నెక్కటానికి అర్హుడు కాడు. 


ఏ సర్వేశ్వరుని అను[గ్రహంవల్ల వీడు ఇటువంటి ఐశ్వర్యాన్ని పాందాడో ఆ యజ్ఞపతి అయిన శ్రియః 
పతినే వీడు నిందిస్తున్నాడు; కాబట్టి సిగ్గు మాలి శ్రీహరిని నిందించే వీనిని హతమార్చాలి అని మునులు 
తమలో పెల్లుబికిన కోపంతో హుంకరించారు. ఆ మహర్షులు హుంకారానికి భగవన్నిందకుడైన వేనుడి 
(ప్రాణాలు ఎగిరిపోయాయి. 

క. అరసి సునీథయు శోకా, తురయై తన సుతుడు దనువు( దొజణ(గిన దదనం 

తరమునను యోగశక్తిం బరువడి నిజ తనయు తనువు బరిపాలించెన్‌. 429 


నాల్గవ స్కంధము 109 


* అప్పుడు సునీథ తన కొడుకు మరణానికి దుఃఖించింది. యోగశక్తిచేత అతని శరీరాన్ని చెడిపోకుండా 
కాపాడింది. 


వ. అంత నొక్కనాండు. 430 


సీ. మునివరేణ్యులు భక్తి దనర సరస్వతీ సలిలంబులను గృతస్నాను లగుచు 
మునుకొని తత్తీరమున నగ్నిహోత్రముల్‌ విలసిల్ల నియతి. గావించి యచట 
దవిలి సత్పురుషకథా వినోదంబులు సలుపుచు నుండంగ సకలలోక 
భయదంబు లగు మహోత్సాతముల్‌ దోశచ్చిన మసలి లోకంబు లనుంగళములు 


తే. వొరయకుండెడుగా కని బుద్దిలోనం దలణయుచుండంగ6 బెలుచ నుదగ్ర మగుచు 
సర్వదిశలను బాంసువర్షంబు గురిసె౮ దస్కరులు సర్వజనుల విత్తములు గొనిరి. 431 


* ఇలా ఉండగా ఒకనాడు మునీం(ద్రులు భక్తితో సరస్వతీ నదీ జలాలలో స్నానం చేసి ఆ నదీ తీరాన 
యథావిధిగా అగ్ని కార్యాలు నిర్వర్తించుకొని ఎంతో ఆసక్తితో సత్పురుషుల కథలు చెప్పుకుంటూ 
వినోదిస్తున్నారు. 


అప్పుడు సకల లోకాలకూ భయం కలిగించే గొప్ప అపశకునాలు గోచరించాయి. ఆ మహోత్సాతాలు 
చూచి మునీంద్రులు “ లోకాలకు అశుభాలు కలుగకుండు గాక!” అని అనుకున్నారు. ఇలా అనుకుంటూ 
ఉండగానే ప్రచండంగా దుమారం చెలరేగింది. సర్వదిక్కులా ధూళి వర్షం కురిసింది. దొంగలు విజృంభించి 
(ప్రజల సంపదలను దోచుకున్నారు. 


వ. ఇట్టి లోకోపద్రవం బెజింగి జననాథుం డుపరతుం డగుటం జేసి జనపదంబు లరాజకంబులై 
యన్యోన్య హింసల నొందుచుం దస్కర బాధితంబు లగుచు నుండుట యెణీంగియు( దన్నివారణం 
బునకు సమర్హ్దు లయ్యును జోరాదిబాధలం గనుంగొనుచు మునులు వారింపక యుండిరి; మజణీయు 
సమదర్శనుండును శాంతుండును మననశీలుండును నగు బ్రాహ్మణుండు దీనుల నుపేక్షించిన 
నతని తపంబు భిన్నభాండగతం బయిన క్షీరంబు చందంబున స్రవించుం గావున నంగ వసుధాధీశ 
వంశోద్భవులు హరిపదాశ్రయు లగుటం జేసియు వీరల వంశంబు విచ్చిత్తి నొందింప ననర్హంబు గాన 
స్థాపనీయం బని నిశ్చయించి మృతుండైన వేనుని కళేబరంబు డగ్గణ వచ్చి తదూరునుథనంబు గావింప 
నందు. 432 


౫ ఈ విధంగా లోకానికి ఉపద్రవం కలగటం మునులు (గ్రహించారు. రాజు లేకపోవటం మూలాన 
దేశమంతా అరాజకమై ఒకరి నొకరు హింసించు కోవడం, దోపిళ్లు ఎక్కువ కావటం జరిగిందని వారు 
తెలుసుకున్నారు. ఆపడానికి సమర్గు లయినప్పటికీ వారించకుండా ఊరకున్నారు. 


సమదర్శనుడూ, శాంత స్వభావుడూ, లోకజ్ఞాడూ అయిన బ్రాహ్మణుడు దీనులను ఉపేక్షించి నట్లయితే 
అతని తపస్సు పగిలిన కుండలోని పాలవలె నశిస్తుంది. కాబట్టి ఈ ఆపదను తప్పకుండా నివారించాలి. 


110 పోతన భాగవతము 


అంగవంశంలో పుట్టిన రాజులు హరి భక్తులూ, మహావీరులూ కావటం వల్ల వీరి వంశం ఇంతటితో 
తుదముట్టకూడదు. ఈ వంశాన్ని నిలబెట్టాలి అని మళ్ళీ నిశ్చయించుకున్నారు. వేనుని శవాన్ని సమీపించి 
మునీంద్రులు అతని తొడను మధించారు. 


సీ. ఘన కాక కృష్ణ సంకాశ వర్గుండును హ్రస్వావయవుండు మహాహనుండు 
హ్రస్వబాహుండును హ్రస్వపాదుండును నిమ్న నాసాగ్రుండు నెణీయు రక్త 
నయనుండు( దామ్రవర్లశ్మశు కేశుండు నతి దీన వదనుండు నైన యట్టి 
యొక్క నిషాదకుం డుదయించి యేమి సే యుదు నని పలుకుచు నున్న జూచి 


తే. వరమునులు నిషీద యనుచు( బలుకుటయును, దాన వాండు నిషాదాభిధాను. డయ్యె, 
నతని వంశ్యులు గిరికాననాళి వేను, కల్మషము. దెల్పుచుండిరి కడం మటీయు. 433 


* అప్పుడు వేనుని తొడనుండి ఒక బోయవాడు పుట్టాడు. వాడు కాకివలె నల్లగా ఉన్నాడు. పొట్టిగా 
ఉన్నాడు. పెద్దపెద్ద చెక్కిళ్లు, కురుచ చేతులు, కురుచ కాళ్ళు, చిట్టిముక్కు, ఎ(ర్రని కళ్ళు, రాగిమీసాలు, 
రాగి గడ్డం, రాగి తల వెండ్రుకలు గల ఆ మరుగుజ్ఞువాడు దీనముఖంతో “నేను చేయవలసిన పని ఏమిటి?”అని 
ప్రశ్నించాడు. అప్పుడు మునులు 'నిషీది అనగా “కూర్చుండు” అన్నారు. అందుచేత వాని పేరు 
'నిషాదుడు'అయింది. అతని కులంలో పుట్టిన వాళ్లంతా నిషాదులై పర్వతాలలో అడవులలో సంచరిస్తూ 
వేనుని దుష్కీర్తి వెల్లడిస్తున్నారు. 

క. కని వా రనపత్యుం డగు, మనుజేంద్రుని బాహు లంత మథియించిన నం 

దనఘుం బగు నొక మిథునము, జనియించెను సకలజనులు సమ్మదమందన్‌. 434 


* ఆ తరువాత మునులు సంతానహీనుడైన వేనుని హస్తాలను మధించారు. అప్పుడు ఆ చేతుల 
నుండి ఒక (స్త్రీపురుషుల జంట జన్మించింది. అది చూచి సమస్త ప్రజలూ సంతోషించారు. 


వ. అందు లోకరక్షణార్థంబుగా నారాయణాంశంబున నొక పురుషుండును, హరికి నిత్యానపాయిని 
యగు లక్ష్మీకళా కలితయు గుణంబులకు భూషణంబులకు నలంకార ప్రదాత్రియు నగు కామినియు 
జనియించె, నందు. బృథుశ్రవుండును పృథుయశుండు నగుట పృథు చక్రవర్తియను పేరం బ్రసిద్దుం 
డయ్యె; న య్యంగనయు నర్చి యను నామంబునం దనరుచు నతని వరియించె, నా సమయంబున.435 


౫ వేనరాజు బాహువుల నుండి లోకసంరక్షణార్హం శ్రీమన్నారాయణాంశతో ఒక పురుషుడు ఆయనను 
ఎప్పుడూ విడిచి ఉండని లక్ష్మీదేవి అంశతో ఒక కన్యక ఉదయించారు. ఆ కన్యక సుగుణాలే ఆమెకు సహజ 
భూషణాలు. ఆమె అలంకారాలకు అలంకారం. పెద్ద చెవులు, పెద్ద యశస్సుకల ఆ పురుషుడే “పృథు 
చక్రవర్తి” అనే పేరుతో సుప్రసిద్దు డయ్యాడు. ఆ స్తీ పేరు అర్చి. ఆమె పృథు చక్రవర్తిని వరించింది. 

ఫీ అందంద కురియించి రమరులు మునినాథ వితతి మోదం బంద విరులవాన(; 
బరమానురక్తి శుంభల్లీల( జూపట్టై సురపతివీట నచ్చరలయాట; 
కర్ణ రసాయన క్రమమున వీతెంచె. బజపైన తేటకిన్నరులపాట; 
యనిమిషకరహతం బై చాల. జెలగెను విభవోత్సవంబు దుందుభిరనంబు; 


తే. మునినుతి సెలంగె శిఖి గుండముల వెలింగె, నంత నచటికి సరసీరుహాసనుండు 
గరుడ గంధర్వ కిన్నర గణముతోడ, నర్ధి( జనుదెంచి సమ్మోద మతిశయిల్ల. 436 


౫ ఈ విధంగా వేనుని కుడిచేతి నుండి “పృథువూ”, ఎడమ చేతి నుండి “అర్చి” పుట్టి దంపతులైన 
శుభ సమయంలో దేవతలు పూలవానలు కురిపించారు. మునులు సంతోషించారు. స్వర్గంలో అప్పరసలు 
కనుల విందుగా నాట్యం చేశారు. కిన్నరులు వీనుల విందుగా గానం చేశారు. దేవదుందుభి ధ్వనులు 
చెలరేగాయి. (ప్రజలు సన్నుతించారు. అన్నిహోత్రాలు హేమకుండాలలో బాగా వెలిగాయి. 


అప్పుడు అక్కడికి (బ్రహ్మదేవుడు గరుడ గంధర్వ కిన్నరులతో వేంచేశాడు. 


వ. అంత. 437 
కవిరాజ విరాజితము. 
అరయ(గ వైన్యుని దక్షిణహస్తము నందు రమారమణీసుమనో 
హరు లలితాయుధ చిహ్నము లం(ఘులయందు సమ[గ్రహలాంకుశ భా 
స్వర కులిశధ్వజ చాప సరోరుహశంఖ విరాజిత రేఖలు వి 
స్ఫురగతి నొప్పం బితామహముఖ్యులు చూచి సవిస్మయులైరి తగన్‌. 438 


* అలా వేంచేసిన బ్రహ్మాది దేవతలు పృథుని కుడిచేతిలో విష్ణుదేవుని ఆయుధమైన చక్ర చిహ్నమూ, 
పాదాలలో హలం, అంకుశం, వజ్రం, ధ్వజం, ధనుస్సు, పద్మం, శంఖం ఇత్యాది రేఖలు విరాజిల్లుతూ 
ఉండడం చూచి ఎంతో ఆశ్చర్యపడ్డారు. 


వ. ఇతండు నారాయణాంశ సంభూతుండు నితని యంగన రమాంశ సంభూతయుం గానోపుదు రని 
తలంచి ర య్యవసరంబున బ్రహ్మవాదులగు బ్రాహ్మణోత్తము అతనికి విధ్యుక్త ప్రకారంబున 
రాజ్యాభిషేకంబు గావించిరి; తదనంతరంబ. 439 


* ఈ పృథువు నారాయణాంశతో జన్మించాడు. ఇతని భార్య లక్ష్మీదేవి అంశతో పుట్టింది అని 
నిశ్చయించారు. అనంతరం (బ్రహ్మవేత్తలైన బ్రాహ్మణోత్తములు పృథువుకు యథాశా(స్తంగా రాజ్యాభిషేకం 
చేశారు. 


క. సరిదంభోనిధి ఖగమృగ, ధరణీ సురవర్మ పర్వత ప్రముఖములై 
పర(గిన భూతశ్రేణులు, నరవరునకు( దగు నుపాయనము లిచ్చె నొగిన్‌. 440 

* నదులు, సముద్రాలు, పక్షులు, మృగాలు, భూమి, ఆకాశం, పర్వతాలు మొదలయిన సర్వభూతాలు 
పృథు మహారాజునకు చక్కని కానుకలు సమర్పించాయి. 


తే. సమధికఖ్యాతి నా పృథు చక్రవర్తి దేవి యగు నర్చితో గూడ దివ్యవస్త 
గంధ మాల్య విభూషణ కలితు( డగుచు6 బావకుండు. బోలె సత్రభాభాసి యయ్యె. 441 


* పృథు చక్రవర్తీ అతని దేవేరి అయిన అర్బీ, దివ్య వస్త్రాలు కట్టుకున్నారు. తావులు వెదజల్లే 
పుష్పమాలికలు తాల్ఫారు. భూషణాలు ధరించారు. అర్చితో కూడిన పృథువు ప్రభతోకూడిన అగ్నివలె 


ప్రకాశించాడు. 


సీ. రాజరా జాప్పథురాజుకు హేమమయంబైన వీరవరాసనంబు 
జలపతి జలకణ స్రావకం బగు పూర్ణ చంద్ర సన్నిభ సితచ్చత్రకమును 
బసమాను( డతులశోభన మగు వాలవ్యజన సమంచిత సితచామరములు 
ధర్ముండు నిర్మలోద్యత్కీర్తినయనుగు మహనీయ నవ పుష్పమాలికయును 


తే. జంభవైరి కిరీటంబు శమను( డఖిల, జన నియామక దండంబు జలజభవుండు 
నిగముమయ కవచంబు వాణీలలామ, స్వచ్చ మగు నవ్యహార మొసంగిరి మణియు. 442 


* పృథు చక్రవర్తికి కుబేరుడు బంగారు సింహాసనం ఇచ్చాడు. వరుణదేవుడు పూర్ణచం[ద్రునివలె 
ప్రకాశించే చల్లని వెల్లగొడుగు ఇచ్చాడు. వాయుదేవుడు స్వచ్చమైన తెల్లని వింజామరలనూ, ధర్మదేవత 
విశాల యశోరూపమైన పుష్పమాలికనూ, ఇంద్రుడు కిరీటమునూ, యముడు రాజదండమునూ, బ్రహ్మదేవుడు 
వేదమయ కవచమునూ, సరస్వతీ దేవి క్రాంగ్రాత్త ముత్యాల హారమునూ బహూకరించారు. 

సీ. దామోదరుండు సుదర్శన చక్రంబు నవ్యాహతై శ్వర్య మబ్ద్బపాణి 

చంద్రార్ధధరు( డర్దచంద్ర రేఖాంకిత కమనీయ కోశసంకలిత ఖడ్గ 
మంబిక శతచంద్ర మను ఫలకము( జంద్రు. డమృతమయ శేతహయచయంబు( 
ద్వష్ట రూపాశ యోదాత్త రథంబును భానుండు ఘృణిమయ బాణములును 
తే. శిఖియు నజగోవిషాణసంచిత మహాజ, గన మనందగు చాపంబు నవనిదేని 
యోగమయమైన పాదుకాయుగము గగన, చరులు గీతంబు లిచ్చిరి సంతసమున. 443 


* విష్ణువు సుదర్శన చక్రమునూ, లక్ష్మీదేవి తరగిపోని సంపదనూ, పరమేశ్వరుడు అర్హచందద్రాకారంగల 
ఒరతోకూడిన కరవాలమునూ, పార్వతీదేవి “శతచంద్రం” అనే డాలునూ, చంద్రుడు అమృతమయాలైన 
శ్వేతాశ్వాలనూ, త్వష్ట అందమైన వెండి రథమునూ, సూర్యుడు వెలుగులు వెదజల్లే బాణాలనూ, అగ్ని 
“అజగవం” అనే ధనుస్సునూ, భూదేవి యోగమయా లయిన పాదుకలనూ బహూకరించారు. దేవతలు 
యశోగీతాలు సంతోషంతో సమర్పించారు. 

వ. వెండియుం [బతిదినసంబు నాకాశంబు పుష్పంబులు గురియింప, మహర్షులు సత్యంబులైన 
యాశీర్వచనంబులు సలుప, సముద్రుండు శంఖంబును, నదంబులు పర్వతంబులు నదులును 
రథమార్గంబు నొసంగా( దదనంతరంబ సూత మాగధ వంది జనంబులు దన్ను నుతియించినం బ్రతాపశాలి 
యగు నవ్వైన్యుండు మందస్మిత సుందర వదనారవిందుండై చతురవచన రచనుండగుచు మేఘగంభీర 
భాషణంబుల వారల కిట్లనియె. 444 

* ఆకాశం (ప్రతిదినమూ పృథు చక్రవర్తి మీద పుష్పవర్షం కురిపించింది. మహర్షులు అమోఘమైన 

ఆశీర్వాదాలు చేశారు. సముద్రుడు శంఖాన్ని కానుకగా ఇచ్చాడు. నదీనదములూ, పర్వతములూ, పృథు 
చక్రవర్తి రథానికి మార్గం ఇచ్చాయి. 

అనంతరం వందిమాగధులూ, సూతులూ (ప్రతాపవంతుడయిన పృథు చక్రవర్తిని పరిపరివిధాల 

(ప్రస్తుతించారు. పృథు చక్రవర్తి వారి స్తోత్ర పాఠాలను అలకించి చిరునవ్వు నవ్వుతూ మేఘగర్జ్దనంవంటి 
గంభీరమైన కంఠస్వరంతో వారితో ఇలా పలికాడు. 


సీ, వందిమాగధ సూతవరులార! నా యందు గమనీయగుణములు గలిగెనేని 
యర్హంబు నుతిసేయ; నవి లేవు నాయందు; నది గాన మీ నుతి వ్యర్థ మయ్యె; 
నిటమీద గుణముల నేసారి యుండిన నపుడు నుతించెద రగుట మీద 
సభ్యనియుక్తులై చతురత నుత్తమ శ్లోకుని గుణము లస్తోకభూ ప్ర 


తే. సిద్దములు గాన సన్నుతి సేయు. డజుని, నతని బహువిధ భావంబు లభినుతింప 
నలవిగాకయె యుండుదు; రదియు(గాక చతురమతులార! మాగధ జనములార! 445 


* ఓ వందిమాగధులారా! నాలో సద్గుణాలు ఉన్నట్లయితే మీరు పొగడవచ్చు. కాని అటువంటివి ఏవీ 
నాలో లేవు. కాబట్టి మీపొగడ్త వ్యర్థం. ఇక ముందు నాయందు సద్గుణాలు సమృద్దిగా కన్పిస్తే అప్పుడు మీరు 
ఎక్కువగా పొగడుదురు గాని, విష్ణుదేవుని సుగుణాలు సర్వలోకాలలో సుప్రసిద్దాలు కాబట్టి యిప్పుడు మీరు 
సభ్యుల అభ్యనుజ్ఞను పొంది ఆయన గుణాలను అభివర్షించండి. విష్ణుదేవుని అనంత కల్యాణ గుణగణాలను 
పొగడటానికి అసాధ్యమే. అయినా మీరు నేర్పరులు కాబట్టి కొనియాడటానికి ఉప(క్రమించండి. 


వ. మజియు మహాత్ముల గుణంబులు దనయందు సంభావితంబులు సేయ సామర్థ్యంబు గలిగిన 
నందు మహాత్ముల గుణంబులు ప్రసిద్ధంబులు గావునం దత్సమంబుగా నెట్టు నుతింపవచ్చు? 
నెవ్వండే నొకండు శాస్రాభ్యాసంబునం దనకు విద్యా తపోయోగ గుణంబులు గలుగు నని పలికిన 
వానిం జూచి సభ్యులు పరిహసింతు; రది కునుతి యగువా( డెటుంగం; డదియునుంగాక. 446 


* అంతే కాదు! మహాత్ముల గుణాలు తనయందు లేకపోయినా ఉన్నట్లు స్తుతి పాఠకులు వర్షించుతారు. 
మహాత్ముల గుణాలు సుప్రసిద్దాలు కాబట్టి వారు పొగడ గలరు. పొగడే శక్తి వారికి ఉన్నప్పటికీ లేని గుణాలు 
ఆరోపించి మహాత్ములను పొగడినట్లు ఎలా పొగడగలరు? “శాస్త్రాలు చదవడం వల్ల తాను విద్యా తపోయోగ 

గుణాలను పొందుతాను” అని ఎవడైనా అనవచ్చు. అటువంటి వానిని చూచి సభ్యులైన వారు నవ్వుకుంటారు. 
ఆ మందమతి ఆ సంగతి (గహింపలేడు. 


క. అతివిశ్రుతులు సులజ్ఞా, న్వితులు మహోదారు లధిక నిర్మలు లాత్మ 
స్తుతిపరనిందలు దోషము, లతి హేయము లని తలంతు రాత్మల నెపుడున్‌. 447 


కా! 


* సుప్రసిద్దులైనా గొప్పవారు నిర్మల మనస్సూ, లజ్ఞాభిమానాలూ కలిగి ఉంటారు. ఉదాత్తచిత్తు 
లైనవారు ఆత్మస్తుతినీ, పరనిందలనూ అసహ్యించుకుంటారు. 


క. వంది జనంబులు లోకము, లందు ననిదిత నరకర్ములగు భూపతులన్‌ 
నందించు టవశ్యంబై, నం దగదు నుతింప శిశుజనంబుల పగిదిన్‌, 448 


* ఉత్తమ కార్యాలు ఏవీ చేయకపోయినా లోకంలో రాజులను స్తుతిపాఠకులు స్తుతిస్తూనే ఉంటారు. 
అయినా మరీ పసిపిల్లలవలె స్తోత్రం చెయ్యటం మంచిపని కాదు. 


క. అన సూత నంది మాగధ. జను లా నరనాయకుని వచనములు వినియున్‌ 
మునిచోదితులై క్రమ్మణు, ననురాగము లుప్పతిల్ల న మ్మనుజేంద్రున్‌. 449 


వ. అమృతోపమానంబు లయిన మధుర వాక్యంబుల నిట్లనిరి. 450 


* ఇలా పలుకుతున్న ఆ పృథు చక్రవర్తి వచనాలు వినికూడా సూత వందిమాగధులు మునులచే 
(్రేరేపింపబడినవారై అమృతం చిలికే తీయని పలుకులతో ఇలా అన్నారు. 


క. వేనాంగ సంభవుండవు, శ్రీనాథ కళాంశజు(డవు చిరతరగుణ స 
మ్మానార్హుండ వతర్కిత, మైన భవన్మహిమ. బొగడ నలవియె మాకున్‌. 451 


౫ మహారాజా! నీవు వేనుని శరీరం నుండి జన్మించావు. శ్రీమన్నారాయణాంశ సంభవుడవు. కనుక 
నీలోని సుగుణాలు |ప్రశంసనీయాలు. ఐనా నీ గొప్పతనాన్ని కొనియాడటం మాకు శక్యం కాదు. 


క. అని వెండియు నిట్ల ని; రై, నను నొకమార్గంబు గలదు నందింప భన 
దృనచరితావృతపానం, బున జేసియు మునులవచనములఈ జేసి తగన్‌. 452 


వ. శ్లాఘ్యంబులైన భవదీయచరిత్రంబుల స్తుతియించెద మని యిట్లనిరి. 453 
* అయినప్పటికి నిన్ను అభివర్షించటానికి, మా కొక మార్గం చిక్కింది. నీ చరిత్ర మనే అమృతం 


(త్రాగటం వల్లనూ, మహామునుల (ప్రేరణ వల్లనూ మాకు అటువంటి శక్తి లభించింది. శ్లాఘనీయాలైన నీ 
చరిత్రలను సంస్తుతిస్తాము అని పలికి ఇలా కొనియాడారు. 

సీ. ఈ వైన్యు( డఖిలలోకావళి ధర్మానువర్తనముల నెప్తు వజల జేసి 
ఘనధర్మమార్గ వర్తనులలో ధన్యుండై ధర్మ సేతువు. బ్రీతి దగిలి ప్రోచు; 
ధర్మ శాత్రవులను దండించు నష్ట ది కాలకమూర్తి సంకలితు( డగుచు; 
నయ్యయి కాలంబులందు భాషణదానముల( బ్రజారంజనముల. దనర్చు; 


తే. సవన సద్వృష్టి కరణాదిసక్తు( డగుట, నుభయలోకంబులకు( బ్రీతి నొదవ( జేయు; 
న్యాయమార్గంబునను భూజనాళి ధనము, బుచ్చుకొను నిచ్చు సూర్యుండు. బోలె నితడు. 454 


* ఈ పృథు చక్రవర్తి సమస్త లోకాలను ధర్మ మార్గంలో నడిపిస్తాడు. ధర్మప్రభువులకు తలమానికమై 
ధర్మసేతువును రక్షిస్తాడు. ధర్మ విరోధులను శిక్షిస్తాడు. ఈయన అష్టదిక్సాలకుల స్వరూపం ధరించి 
ఆయా కాలాలలో మంచి మాటలతోనూ, దానాలతోనూ ప్రజలను సంతోషపెడతాడు. ఈయన చేసే 
యజ్ఞాలకు సంతుష్టులై దేవతలు వర్షాలు కురిపించుతారు. ఈ విధంగా ఈ మహారాజు ఉభయ లోకాలకూ 
ప్రీతికలిగిస్తాడు. సూర్యుడు భూమిమీద జలాలను పీల్చి మేఘంగా మార్చి వాన కురిపించు విధంగా ఈయన 
న్యాయమార్గంలో ప్రజల నుండి పన్నులు పుచ్చుకొని సరి అయిన సమయంలో ఆ ధనాన్ని మళ్లీ వారికి ఇచ్చి 
రక్షిస్తాడు. 

వ. మజియును. 455 


సీ. సర్వభూతములకు సము(డును బర్యతిక్రమమున లోకాపరాధములను 
నతిశాంతి సంయుక్తుండై సహించుచు నార్హు లగువారి యెడ గృపాయత్తు. డగుచు 
నరరూపధారియౌ హరిమూర్తి గావున నింద్రుండు వర్షించి యెల్ల ప్రజల 
రక్షించుగతి. దాను రక్షించు; నమృతాంశు సన్నిభ వదనాబ్ద సస్మితాను 
తే. రాగ మిళితావలోకన రాజి(జేసి, సకల జనులకు సంప్రీతి సంభవింప( 
జేయు సంతతమును గూఢచిత్తు. డగుచు, శత్రువరుల కగమ్యు(డై సంచరించు. 456 
* ఈ చక్రవర్తి సర్వప్రాణులనూ సమానంగా చూస్తాడు. ప్రజల నేరాలను శాంతంతో సహిస్తాడు. 
ఆర్తులయందు దయ చూపుతాడు. ఈ మహామహుడు మానవ రూపం ధరించిన మహావిష్ణువు. కాబట్టి 
ఇంద్రుడు వాన కురిపించి ఎల్ల ప్రజలనూ రక్షించే విధంగా తాను రక్షిస్తాడు. అమృతం చిందే చందమామ 
వంటి ముఖంతో ఎప్పుడూ చిరునవ్వులు విరజిమ్ముతూ చల్లని దయారర్డ వీక్షణాలు వెదజల్లుతూ 
సర్వజనులకూ సంతోషం కలిగిస్తాడు. నిగూఢ చిత్తుడై శత్రువులకు అగమ్యుడై సంచరిస్తాడు. 


వ. అని వెండియు( బ్రవేశ నిర్గమ శూన్యమార్గ నిరూఢ కార్యుండును, నపరిమిత మహత్వాది గుణగళైక 
ధాముండును, సముద్రునిభంగి గంభీర చిత్తుండును, సుగుప్తవిత్తుండును, నరుణుండునుంబోలె 
సంవృతా త్ముండును శాత్రవాసహ్య ప్రతాప యుక్తుండును, దురాసదుండును, సమీపవర్తి యయ్యును 
దూరస్తునిభంగి వర్తించుచు వేనారణిజనిత హుతాశనుండు గావున హుతాశను చందంబున 
ననన్యదుస్పృర్భనుండునై, చారుల వలన సకలప్రాణి బాహ్యాభ్యంతర కర్మంబులం దెలియుచు; 

దేహధారులకు నాత్మభూతుండై సూ త్రాత్మకుండైన వాయువు భంగి వర్తించుచు, నాత్మస్తుతి నిందలవలన 
సుదాసీనుం డగుచు, ధర్మపథంబున వర్తించుచు, నాత్మీయ సుహృదృంధువుల వలనం దప్పు గలిగినను 
దండించుచు, నాత్మ శత్రువులనైన నదండ్యుల దండింపక ధర్మమార్గ గతుం డగుచుం, దన యాజ్ఞాచక్రం 
బప్రతిహతం బగుచు మానసాచలపర్యంతంబు వర్తింప సూర్యుండు నిజకిరణంబులచేత నెంత 
పర్యంతంబు భూమిం బకాశింపంజేయునంత పర్యంతంబు నిజగుణంబులచేత లోకంబుల 
రంజిల్లంజేయు; నదియునుం గాక ప్రకృతి రంజకంబులైన గుణంబులచేత దృఢవ్రతుండును, సత్య 
సంధుండును, బ్రహ్మణ్యుండును, సర్వభూతశరణ్యుండును, వృద్ధసేవకుండును, మాన ప్రదుండును, 
దీనవత్సలుండును, బరవనితా మాతృభావనుండును, దన పత్ని నర్దశరీరంబుగా( దలచువాండును 
నగుచుం బ్రజల యెడ. దండ్రినలె( బీతి సేయుచు రక్షించుచుండు మజియును. 457 


* ఈ పృథు చక్రవర్తి తన రాకపోకలు ఎవరికీ తెలియకుండా సమస్త కార్యాలూ సాధిస్తాడు. ఈయన 
అపరిమితమైన మహత్తాది గుణగణాలకు ఆటపట్టు. సముద్రుని వలె లోతైన మనస్సు కలవాడు. సంపదను 
భద్రంగా వృద్ది చేస్తాడు. వరుణుని వలె సంయతమూర్తి. శత్రువులకు సహింపరాని ప్రతాపం కలవాడు. ఎవరికీ 
తేరిపార చూడరానివాడు. దగ్గరనే ఉంటూ దూరంగా ఉన్నట్టు ప్రవర్తిస్తాడు. వేన రాజు అనే అరణి నుండి పుట్టిన 
అగ్నిహోత్రుడు కాబట్టి అగ్నివలె ఇతరులకు స్పృళింపరానివాడు. చారచక్షువై రాజ్యం లోపలా, వెలుపలా జరిగే 
చర్యలను తెలుసుకుంటాడు. శరీరధారు లందరికీ ఆత ్యవంటివాడై పువ్వులలో దారంలా ఉంటూ వాయువువలె 
సంచరిస్తాడు. తనను ఇతరులు పొగడినా, తెగడినా పట్టించుకోడు. దగ్గరిచుట్టాలైనా సరే తప్పక శిక్షిస్తాడు. తన 
శత్రువులైనా సరే శిక్షింప దగని వారిని శిక్షింపడు. ఏ మాత్రం పక్షపాతం లేకుండా ధర్మంగా ప్రవర్తిస్తాడు. ఇతని 
ఆజ్ఞ ఎదురులేనిదై లోకాలోక పర్వతం వరకూ చెల్లుతుంది. సూర్యుడు తన కిరణాలతో భూమిని ఎంత వరకు 
ప్రకాశింప జేస్తాడో, అంతవరకూ తన గుణాలచేత ప్రజలను రంజింపజేస్తాడు. దృఢవ్రతుడై, సత్యసంధుడై, 
(బ్రహ్మణ్యుడై, సర్వభూత శరణ్యుడై పెద్దలను గౌరవిస్తూ దీనులను కనికరిస్తూ (ప్రజానీకాన్ని తన సద్గుణ 
సముదాయం వల్ల సంతోపింపజేస్తాడు. అందరి గౌరవమునూ కాపాడుతాడు. పరసస్తీలను తల్లులుగా భావిస్తాడు. 
తన భార్యను అర్హశరీరంగా ఆదరిస్తాడు. ప్రజలను కన్న తండ్రివలె గారవించి రక్షిస్తాడు. 


పీ తలపోయ బ్రహ్మవిద్యానిష్ట జనముల కనయంబు. గింకరుం డైనవా(డు 
నఖిలశరీరగు( డా ప్రసుహృజ్ఞన తానంద కరుండన నలరువాండు 
సంసారఘనకర్మ సంగహీనులయందు సంగసంప్రీతు(డై జరుగువాండు 
దుర్మార్గమనుజ సందోహంబునకు నుగ్ర దండధరుం డన దనరువాండు 


తే. ప్రకృతి పురుషావేశుండై పరంగువాండు, భగవదవతార యుక్తుండై నెగడువాండు 
నగుచు వర్తించు సమ్మోద మతిశయిల్ల. జారుతర మూర్తి యీ రాజచక్రవర్తి 458 
* సౌందర్యమూర్తి అయిన ఈ చక్రవర్తి బ్రహ్మ విద్యాపారంగతులైన పెద్దలను ఆరాధిస్తాడు. సమస్త 
శరీరాలలోనూ తానే ఉన్నట్టు బంధుమిత్రులకు సంతోషం కలిగిస్తాడు. సంసార లంపటులు కానివారితో 

సాంగత్యం చేస్తాడు. దుర్మార్గులకు యమధర్మరాజువలె భయంకరు డౌతాడు. ప్రజలకు ఉత్సాహం కలిగిస్తాడు. 
సాక్షాత్తూ భగవంతుని అవతారం అని సమస్త జనులూ భావించేటట్టు ఈ పృథుచ(క్రవర్తి ప్రవర్తిస్తాడు. 


వ. మజియుం ద్రధీశుండు గూటస్టుండు. బరమాత్మయు బ్రహ్మకళారూపుండు నగువాండునునై యుదయించెం 
గావున నితనియందు నవిద్యారచితంబైన భేదంబు నిరర్ధకం బగు నని పెద్ద లగువారలు చూతురు, మజీయును. 
459 
* ఈ పృథు చక్రవర్తి త్రిగుణాతీతుడై సర్వాంతర్యామి అయిన భగవంతుని అంశతో జన్మించాడు. 
ఈయన (బ్రహ్మజ్ఞాన స్వరూపుడు. ఈయన ఎవరినీ వేరుగా చూడడు. ఈయనను ఎవరూ వేరుగా చూడరాదు 
అని పెద్దలు (గ్రహిస్తారు. 
సీ. ఉదయాద్రి పర్యంత ముర్వీతలం బేక వీరు(డై రక్షించి వెలయు నీత 
డొకనాండు విజయ యాత్రోత్సవం బేపార సన్నద్దుండై మణి స్యందనంబు 
నెక్కి చాపము. బూని దిక్కుల సూర్యుని పగిదిని శత్రుభూపాలతమము 
విరియింతు నని చాల వెలు గొందుచును ధరా చక్ర ప్రదక్షిణశాలి యగుచు( 


తే. దిరుగునెడ సర్వ దిక్సాలవర సమేత, పార్షివోత్తను నికర ముపాయనంబు 
లిచ్చి తను( జక్రపాణికి నెనయు నాది, ధరణివిభు( డని నుతియించి తల(ంతు రెదల. 460 
* ఈ పృథుచ(క్రవర్తి ఉదయపర్వతం వరకూ సమస్త భూమండలాన్ని ఏకైక వీరత్వంతో రక్షిస్తాడు. 
ఒకనాడు రత్నఖచితమైన రథాన్ని అధిరోహించి శరశరాసనాలు ధరించి, జైత్ర యాత్రకు బయలుదేరుతాడు. 
దిక్కులందున్న శత్రురాజు లనే కారుచీకట్లను సూర్యునివలె పటాపంచలు చేస్తాడు. దేదీప్యమానంగా వెలుగుతూ 
భూచ(క్రమంతా చుట్టివస్తాడు. ఆ సమయంలో సర్వదిక్సాలకులూ, రాజేంద్రులూ ఈయనకు కానుకలు 
చెల్లిస్తారు. చక్రపాణికి సాటి వచ్చే ఆదిమహారాజుగా భావించి సేవిస్తారు. 


క. ఈ నృపతి ధరాచక్రము, ధేనువుగా జేసి పిదుకు ధృతి నఖిల పదా 
ర్థానీకము విబుధులు స, న్మానింప(గ బ్రజకు బీననప్రదు( డగుచున్‌. 461 
* ఈ మహారాజు భూమిని గోవుగా చేసి సమస్త వస్తువులనూ పిదుకుతాడు. ప్రజలకు నవజీవనాన్ని 
ప్రసాదించి మహనీయులైన విబుధుల మన్ననలు పొందుతాడు. 


చ. అమరవరేణ్యు( బోలి యనయంబు నితండును గోత్ర భేదన 
త్వమున జెలంగు. దా నజగవప్రదరాసన శింజినీ నినా 
దమును విరోధిభూపతులు దల్లడ మంద నసహ్యసింహ వి 
క్రమమున సంచరించు నని కౌతుక మొప్పంగ( బల్కి వెండియున్‌. 462 
* ఈ నరేంద్రుడు సురేంద్రునివలె గోత్రాలను భేదిస్తాడు. “అజగవం” అనే ధనుస్సును ధరించి 
నారి (మోగించి శత్రురాజులను సింహవి[క్రమంతో సంహరిస్తాడు. 

వ. ఇట్లనిరి. 463 


చ. సకలజగన్నుతుం డితండు చారుయశోనిధి యశ్వమేధముల్‌ 
ప్రకటముగా శతంబు దగ( బావనమైన సరస్వతీతటీ 
నికటధరిత్రి. జేయుతటి నేర్పున నంతిమ యాగమందు. గొం 
జక మఖసాధనాశ్వమును జంభవిరోధి హరించు నుద్దతిన్‌. 464 


* ఈ చక్రవర్తి సర్వలోక సంస్తూయమానుడై విశాలమైన యశస్సు గడిస్తాడు. పరమ పవిత్రమైన 
సరస్వతీ నదీ తీరంలో వంద అశ్వమేధ యాగాలు చేస్తాడు. నూరో అశ్వమేధం చేసేటప్పుడు ఈ రాజేంద్రుని 
యజ్ఞాశ్యాన్ని అమరేంద్రుడు అహంకారంతో అపహరిస్తాడు. 


సీ. ఒకనా(డు నిజమందిరోపాంత వనముకు( జని యందు సద్గుణశాలి యైన 
ఘనుని సనత్కుమారుని( గాంచి య మ్మునివరు బ్రహ్మ తనయుయణగా నెజీ(గి భక్తి 
బూజించి విజ్ఞానమును బొందు నచ్చట బ్రహ్మవేత్తలు మునిప్రవరు వలన 
మానిత లబ్దవిజ్ఞానులై వర్తింతు, రి మహారాజు మహీతలంబు 


తే. నందు విశుతవిక్రము( డగుచు మిగుల దన కథావళి భూ ప్రజాతతి నుతింప 
నక్కడక్కడ వినుచు శౌర్యమున నఖిల, దిక్కులను గెల్చి వర్తించు ధీరయశుండు. 465 


* ఒకనాడు ఈయన రాజభవనానికి సమీపంలో ఉపవనానికి వెళ్లి అక్కడ (బ్రహ్మ మానసపుత్రుడూ, 
పవిత్ర చరిత్రుడూ అయిన సనత్కుమారుణ్ణి సందర్శించి, భక్తితో పూజిస్తాడు. ఆయన వల్ల ఉత్తమ జ్ఞానాన్ని 
సంపాదిస్తాడు. అక్కడ ఉన్న (బ్రహ్మవేత్తలందరూ ఆ సనత్కుమారుని ఉపదేశంవల్ల తత్తజ్ఞానులై ప్రవర్తిస్తారు. 
ఈ మహారాజు మహీ మండలంలో సుప్రసిద్ద వీరుడై తన వీరగాథలను లోకులు వినుతింపగా వీనుల 
విందుగా వింటాడు. శౌర్యాతిశయంతో సర్వదిక్కులనూ జయించి శాశ్వతమైన యశస్సు గడిస్తాడు. 

వ. ఇట్లు విపాటిత విరోధి శల్యుండు, సురాసుర జేగీయమాన నిజవైభవుండునై ధరాచక్రంబున కితండు 
రాజయ్యెడి నని యిన్విధంబున స్తోత్రంబు సేసిన వంది మాగధ సూతజనంబులం బృథుచక్రనర్తి 
పూజించి మజణీయుం బ్రాహ్మణ భృత్యామాత్య పురోహిత పౌరజానపద తైలిక తాంబూలిక ప్రముఖాశేష 
జనంబులం దత్తదుచిత క్రియలం బూజించె నని మైత్రేయుండు సెప్పిన విని విదురుం డిట్లనియె.466 


* ఈయన కంటక ప్రాయులైన విరోధులను పెకలించి వేస్తాడు. సురాసురులు కొనియాడుతున్న 
వైభవం కలవాడై, ధరామండలాని కంతటికీ రాజు అవుతాడు అని వందిమాగధులు పృథు చక్రవర్తిని పరిపరి 
విధాల ప్రస్తుతించారు. పృథు చక్రవర్తి వా రందరినీ యథోచితంగా సత్కరించాడు. బ్రాహ్మణులు, భృత్యులు, 
అమాత్యులు, పురోహితులు, పుర (ప్రజలు, (గ్రామవాసులు, తైలసేవకులు, తాంబూలవాహకులు మొదలైన 
సమస్త పరివారాన్నీ వారివారికి తగినట్టుగా ఆదరించాడు అని మైత్రేయ మహర్షి విదురునితో చెప్పాడు. 


— 

-: పృథు చక్రవర్తి గోరూపిణి యగు భూమివలన, నోషధులC బిదుకుట :- 


బా 


ఏమి నిమిత్తమై భూమి గోరూపిణి యయ్యె? దానికి వత్స మయ్యె నెద్ది? 

గొనకొని దోహనమునకు నర్హంబైన పాత్ర మెయ్యది? దలంపంగ దోగ్ట 

యైన యా పృథు వే పదార్థముల్‌ పిదికెను? బరికింప నవని స్వభావమునను 

నిషమమై యుండియు వెలయంగ నే రీతి సమగతి( జెందెను? జంభవైరి 

తే. క్రతుహయంబును గొనిపోవ( గార్య మెద్ది?, ధీరనిధి యాతండు సనత్కుమారు వలన( 

గలిత విజ్ఞాను. డగుచు నే గతిని బొందె?, ననఘచారిత్ర! మైత్రేయ! యదియుణగాక. 467 


* విదురుడు మైత్రేయ మహామునిని ఇలా ప్రశ్నించాడు. పుణ్యచరిత్రుడా! భూమి ఎందుకు గోరూపం 
ధరించింది? గోరూప ధారిణి అయిన ధరణికి ఏది దూడ అయింది? పిదుకుటకు తగిన పాత్రయేది? 
దోగయెన పృథుచక్రవర్తి ఏ పదార్థాలను పిదికాడు? భూమి సహజంగా మిట్ట పల్హాలతో విషమంగా ఉంటుంది 
కదా! అది సమరూపం ఎలా పొందింది? ఇంద్రుడు యజ్ఞాశ్వాన్ని ఎందుకు దొంగిలించాడు? సనత్కుమారుని 
వల్ల విజ్ఞానమును పొందిన పృథుచక్రవర్తి ఎటువంటి సుగతిని పొందాడు? 


వ. మతేయు( బరబ్రహ్మంబును భగవంతుండును బుణ్యశ్రవణ క్రీర్తనుండును సర్వనియామకుండును 
నగు కృష్ణుని యవతారాంతరాశయం బగు దివ్య కథలను భగవంతుండైన పుండరీకాన్షుండు 
పృథ్వ్యవతారంబు ధరియించి గోరూపిణి యగు ప్పథివిం బిదికినది మొదలగు కథలన్నియు నీకు 
నధోక్షజునకు దాసుండ నయిన నాకు నెటింగింపు మనిన వాసుదేవ కథాసంపీత చేతస్కుండగు 
విదురుం బ్రశంసించి మైత్రేయుం డిట్లనియె, నట్టు బ్రాహ్మణ జనంబులచే రాజ్యంబునం దభిషిక్తుండై 
పృథువు రాజ్యంబు సేయుచుండు నంత నీరస యగు ధరిత్రియం దన్న రహితు లగుచుం బ్రజలు 
క్షుత్సీడా క్షీణదేహులై వైన్యునిం జూచి యిట్లనిరి. 468 

* మైత్రేయ మహర్షీ! నీకునూ విష్ణుదేవునకునూ భక్తుడనైన నాకు పరబ్రహ్మస్వరూపుడూ, పుణ్య 

(శ్రవణ కీర్తనుడూ, సర్వేశ్వరుడూ, భగవంతుడైన కృష్ణుని ఇతర అవతార పుణ్యకథలను, పుండరీకాక్షుడు 
పృథుచక్రవర్తి అవతారం ధరించి గోరూపం ధరించిన భూమిని పిదకడం మొదలైన వాటిని అన్నింటినీ 
వివరంగా చెప్పు అని విదురుడు (ప్రశ్నించాడు. అప్పుడు వాసుదేవుని కథలయందు ఆసక్తిగల విదురుని 
కొనియాడుతూ మైత్రేయుడు ఇలా చెప్పసాగాడు. ఆ విధంగా బ్రాహ్మణుల చేత పట్టాభిషిక్తుడై ప్రజాపరిపాలన 
కార్యంలో నియుక్తుడైన పృథుచ[క్రవర్తి రాజ్యం చేస్తున్నాడు. ఆ సమయంలో సారహీనమైన భూమి నుండి 
అన్నం లభింపక పోవడం చేత, ఆకటి బాధతో (ప్రజలు కృశించిపోయి పృథుచక్రవర్తి వద్దకు వెళ్లి యిలా 
మొర పెట్టుకున్నారు. 

క. అరయ నేము బుభుక్షా, పరిపీడం బడితి మయ్య! పైకొని తరు కో 
టర జనిత వహ్నిచేతను, దరికొను వృక్షముల బోలె ధరణీనాథా! 469 

* రాజా! చెట్టు తొర్రలో పుట్టి అగ్ని చేత దహింపబడే చెట్టవలె మేము ఆకలిబాధతో మలమల మాడి 
పోతున్నాము. 


క. శరణ శరణ్యుండ వగు నిను, శరణము వేడెదము మాకు సత్కృప నన్నం 
బరసి కృపసేసి ప్రోవుము, నరనాయక! యనుచు. బ్రజలు నతులై పలుకన్‌. 470 


* కాబట్టి నీవే మాకు దిక్కు. శరణాగతులకు శరణ్యుడవైన నిన్ను శరణు వేడుకుంటున్నాము. 
ధరణీనాథా! దయతో మాకు అన్నం పెట్టి రక్షించు అని ప్రజలు ప్రభువు కాళ్లపై పడ్డారు. 


క. విని దానికి సదుపాయము, జననాయకు( డాత్మం దలంచి సక్రోధుండై 
ధనువున బాణము. దొడిగెను. ఘనరౌద్రుండైన త్రిపుర ఘస్మరు పగిదిన్‌. 471 


* అప్పుడు పృథుచకక్రవర్తి ప్రజల దీనాలాపాలను ఆలకించాడు. అందుకు తగిన మంచి ఉపాయాన్ని 
ఆలోచించాడు. వెంటనే త్రిపుర సంహరుడైన హరుని వలె రౌద్రమూర్తియై వింట బాణాన్ని సంధించాడు. 


వ. ఇట్లు దొడిగిన. 472 


క. మహిపతి నప్పుడు గనుంగొని, మహి గోరూపమున. గంప్యమానయు నగుచుం 
గుహకుం డగు లుబ్దకు( గని, గహనంబున( బాలు హరిణికైవడి( బాటెన్‌. 473 


* ఆ విధంగా వింట బాణం తొడిగిన పృథుచక్రవర్తిని చూచి భూమి గోరూపం ధరించి గజగజ వణకి 
పోతూ పోటుగాడైన వేటగాణ్లి చూచి అడవిలో పరుగెత్తే ఆడులేడి వలె పరుగెత్తింది. 


వ. ఇట్లు ధరణి వాటిన నతండు కుపితారుణేక్షణుండై వెంట దగిలి దిక్కులను విదిక్కులను భూభాగ 
నభోభాగంబుల నెక్కడం జనియె, నక్కడికి వెనుదగిలి యుద్యతాయుంధుండై చనుచుండ నవ్వైన్యునిం 
గని మృత్యు (గస్తులగు ప్రజల చందంబున ననన్య శరణ్యయె యతిభయంబునం బరితప్యమాన హృదయ 
యగుచు వైన్యా! ధర్మవత్సలుండవును, నాపన్న రక్షకుండవును, మహాత్ముండవును, సకల ప్రాణి 
పరిసాలనావస్థితుం డవును నయిన నీ వీ దీనయుం బాసరహితయుం గామినియు నగు నన్ను వధియింపం 
బూని యేల వెనుదగులుచున్న వాడవు? ధర్మతత్వం బెణుంగువారు సతీజనంబులు గృతాపరాధలైనం 
దీనవత్సలతం జేసి వధింప రని పలికి మణియు నా ధరణీదేవి పృథు చక్రవర్తి కిట్లనియె. 474 

* ఆ విధంగా గోరూపిణియె భూమి పరుగెత్తగా పృథుచ క్రవర్తి జేవురించిన కన్నులతో వెంబడించాడు. 

అది దశదిశలలో ఎక్కడికి పోతే అక్కడికి వింటిని ఎక్కుపెట్టి వెంటనంటి పరుగెత్తాడు. అప్పుడు మరొక్క 
దిక్కులేక మృత్యువుకు భయపడే (ప్రజవలె భయపడుతూ పరితపించుతూ భూదేవి పృథువుతో ఇలా 
అన్నది. “వేనపుత్రా! నీవు ధర్మం తెలిసినవాడవు. ఆపదలో ఉన్న వారిని ఆదుకొనేవాడవు. మహానుభావుడవు. 
సకల ప్రాణులనూ రక్షించుటకు నియమింపబడిన వాడవు. అటువంటి నీవు ఆడదాననైన నన్ను చంపుటకు 
ఎందుకు పూనుకున్నావు? నేను దిక్కు లేనిదానను. ఏ తప్ప్ఫూ చేయని దానను. నా వెంట ఎందుకు పడ్డావు? 
ధర్మ రహస్యం తెలిసి దీనవత్సలులైన వారు, స్త్రీలు తప్పు చేసిననూ చంపరుకదా!” అని పలికి భూదేవి 
పృథుచ[క్రవర్తితో మళ్లీ ఇలా అన్నది. 

క. జననాథచంద్ర! యీ భూ, జనకోటికి యాన పాత్ర సదృశస్థితితో 
ఘనదృఢశరీర యగు నే, ననయము నాధారభూత నగుచు( జరింతున్‌. 475 


* భూపాలచంద్రా! నేను మిక్కిలి దృఢ శరీరం కలిగినదానిని. ఈ సమస్త భూ(ప్రజలకు నావ వలె 
ఎప్పుడూ ఆధారభూతనై ఉంటాను. 


తే. ఇట్టి నన్ను. గృపామతి యెడలి యిటు వి, పాటనము సేసి త్రుంచెదు? ప్రజలు నీట 
మును(గకుండంగ నే రీతి ననఘ చరిత!, యరసి రక్షింతు వన నతం డవని కనియె. 476 


య్‌ gp పుణ్యచరి(త్రా! అఖిల ప్రజలకు ఆధారమైన నన్ను దయమాలి ఖండఖండాలు చేసి 
చంపుతానంటున్నావు. నా మీద ఉన్న ప్రజలు నీటిలో మునిగిపోకుండా వారిని ఎలా కాపాడుతావు అని 
భూదేవి పలుకగా రాజు ఇలా అన్నాడు. 


న. ధరిత్రీ! మదీయాజ్ఞోల్లంఘనంబు సేయు చున్నదాన! వదియునుంగాక నీవు యజ్ఞంబులందు 
హవిర్భాగంబుల ననుభవించుచు ధాన్యాదికంబుల విస్తరింపం జేయక గోరూపంబు ధరియించి 
యనయంబు. దృణ భక్షణంబు 'సేయుచు( బాలం బిదుకక నీయంద యడంచికొంటివి; నీ యందున్న 
యోషధీ బీజంబులు బ్రహ్మచేతం బూర్వంబునందె కల్పింపంబడినయవి, వానిని నీ దేహంబునంద 
యడంచికొని యిప్పుడీయక మూఢ హృదయవు, మందమతివియునై యపరాధంబు చేసిన 
దురాత్మురాలవగు నిను నా బాణంబులచే జర్జరీభూత శరీరం జేసి వధియించి నీ మేని మాంసంబునం 
జేసి క్షుద్బాధితులు దీనులు నగు నీ ప్రజల యార్తి నివారించెద, నీవు కామిని నంటివి, స్తీ పురుష 
నపుంసకులలో నెవ్వరేని భూతదయ లేక స్వమాత్ర పోషకులగుచు నిరను క్రోశంబుగ భూత ద్రోహులై 
వర్తింతురు, వారిని రాజులు వధించినన్‌ వధంబు గాదు, గాన దాన బాపంబు వొరయదు, నీవు 
కామిని వైనను దుర్మదవు స్తబ్దవు నగుచు మాయాగోరూసంబునం బాణి పోవుచున్న నిన్ను( దిలలంతలు 
ఖండంబులు సేసి నా యోగ మహిమం బ్రాణికోటి నుద్దరించెద నని పలికి రోషభీషణాకారంబు 
ధరియించి దండధరుని వడువున వర్తించు పృథునింజూచి వడంకుచు మేదిని ప్రాంజలియె యిట్లని 
నుతింపందొడంగె. 477 

* 5 వసుంధరా! నివు'నొ ఆజ్ఞను అతి(క్రమించుతున్నావు. అంతేకాదు, యజ్ఞాలలో హవిర్భాగాలను 

అందుకొంటూ ధాన్యం మొదలయిన వానిని పెంపొందింపకుండా ఉన్నావు. గోరూపం ధరించి తృణభక్షణం 
చేస్తూ పాలు ఇవ్వకుండా నీలోనే దాచి ఉంచుకున్నావు. పూర్వం (బ్రహ్మదేవుడు నీలో సృజించిన ఓషధీ 
బీజాలను నీ దేహమందే అణచి పెట్టుకొని వెలుపలకు రానీయకుండా ఉన్నావు. నీవు మూర్భురాలవు. 
మందబుద్దివి. ఈ విధంగా తప్పు చేసిన నీ శరీరాన్ని నా అమ్ములతో తూట్లు పొడిచి నిన్ను వధిస్తాను. నీ 
మాంసంతో ఆకలితో మలమల మాడిపోతున్న ఈ(ప్రజల ఆర్తిని తొలగిస్తాను. ప్రీవధ దోషం కదా అని 
అన్నావు. (స్తీ పురుష నపుంసకులలో భూత దయ లేకుండా తమ పొట్టను మాత్రమే నింపుకొనే ఎవ్వరినైనా 
సరే రాజులు చంపవచ్చు. అది వధకాదు. కాబట్టి దానివల్ల పాపం రాదు. నీవు (స్రీవైనా గర్వాంధురాలవై 

కొయ్యబారి ఉన్నావు. మాయా గోరూపం ధరించి పారిపోతున్న నిన్ను నువ్వుగింజలంత ముక్కలుగా నరికి 
నా యోగప్రభావంతో జీవులను రక్షిస్తాను అంటూ యమునివలె రోష భీషణాకారుడైన పృథుచ క్రవర్తిని 
చూచి భూమి వణకి పోతూ దోసిలి ఒగ్గి ఈ విధంగా ప్రార్థించింది. 
క. ఓ నాథ! పరమపురుషుండ, వై నిజ మాయా గుణంబు లందినకతనన్‌ 
నానానిధ దేహములం, బూనుదు సగుణుండ వగుచు బుధనుత చరితా! 478 
* ఓ భూనాథా! నీవు సాక్షాత్తుగా భగవంతుడవు. స్వకీయమైన మాయా గుణంచేత నానావిధాలైన 
శరీరాలను ధరించి సగుణుడవుగా కన్పిస్తావు. నీ చరిత్ర సంస్తవనీయమైనది. 


వ. అట్టి నీవు. 479 
క. నను సకల జీవతతికిని, మును నీ వాధార భూతముగ నిర్మింపన్‌, 
విను నాయందు. జతుర్విధ, ఘన భూతనిసర్గ మర్జి( గైకొన వలెన్‌. 480 


* భగవంతుడవైన నీవు నన్ను సకల ప్రాణికోటికీ ఆధారంగా పూర్వం సృజించావు. అందువల్లనే నేను 
నానావిధాలైన ప్రాణికోటిని భరిస్తున్నాను. 


ద అట్లయి యుండ. 481 


క. నను నుద్యతాయుధు(డవై, మనుజేంద్ర! వధింపంబూని మసలెదు, నీకం 
టెను నన్యుని నెవ్వని నే, ఘనముగ శరణంబు సొత్తు. గరుణాభరణా! 482 
* మనుజేంద్రా! సృజించిన నీవే ఆయుధమెత్తి నన్ను అంతం చేయటానికి పూనుకున్నావు. ఓ 
కరుణా సముద్రా! ఇంక నేను ఎవరిని శరణు వేడుకుంటాను? 
వ. అదియునుం గాక. 483 
సీ, అనఘ! స్వకీయంబునై యతర్కితమునై మహిమ నొప్పిన భవన్మాయచేత 
సకల చరాచర సర్గంబు నిర్మించి ధర్మపరుండవై తనరు దీశ! 
నీ విక్రమము నవనీరజలోచన! సకల లోకులకు దుర్ణయము; దల(ప( 
దగు నట్టి నీవు స్వతంత్రు(డ వగుటను బ్రహ్మం బుట్టించి యా బ్రహ్మచేత 
తే. సకల జగముల. జేయింతు సమత బేర్చి, యేక మయ్యు మహాత్మ! యనేక విధము 
లగుచు వెలుగొందు చుందు నీ యఖిల మందు6 జారుతరమూర్తి! యో పృథుచక్రవర్తి! 484 
౫ క్ట పుణ్యపురుషా! ఊహింపరాని మహిమతో కూడిన నీ మాయచేత ఈచరాచర ప్రపంచాన్ని 
సృబించావు. నీవు ధర్మ రక్షకుడవు. వికసించుచున్న తామరరేకులవంటి కన్నులు గల ఓ ప్రభూ! నీ మాయను 
లోకు లెవ్వరూ జయింపలేరు. నీవు స్వతం(త్రుడవు. బ్రహ్మను పుట్టించావు. ఆ బ్రహ్మచేత సకలలోకాలను 
సృజింప జేశావు. సౌందర్య మూర్తివైన ఓ పృథుచక్రవర్తీ! నీవు ఒక్కడవే అయినా పెక్కు విధాలుగా సమస్త 
మందూ వెలుగొందుతావు. 

వ. మతేయు మహాభూతేంద్రియకారక చేతనాహంకారంబులను శక్తులం జేసి యీ జగంబుల కుత్పత్తి 
స్థితిలయంబులం గావించుచు సముత్కట విరుద్ధ శక్తులు గల పురుషునకు నమస్కరించెద, నట్టి 
పరమపురుషుండ వయిన నీవు నిజనిర్మితంబును భూతేంద్రియాంతఃకరణాత్మకంబును నైన యీ 
విశ్వంబు సంస్థాపింపం బూని. 485 

* మహాభూతాలు, ఇంద్రియాలు, బుద్ది, అహంకారం అనే శక్తుల చేత ఈలోకాలను సృజించి, 

పెంచి, త్రుంచుతున్నావు. విరుద్దాలైన శక్తులతో నిండి ఉండే నీకు నమస్కారం చేస్తున్నాను. అటువంటి 
భగవంతుడవైన నీ చేత నిర్మింపబడిన ఈ విశ్వాన్ని సంస్థాపించాలని పూర్వం పూనుకున్నావు. 

సీ. ఆది వరాహంబ వగుచు రసాతల గతనైన నన్ను నక్కటికతోడ 
నుద్ధరించితి, వట్టి యుదకాగ్ర భాగంబు నం దర్ధి నున్న నే ననెడి నాన 
యందున్న నిఖిల ప్రజావళి రక్షింప గోరి యీ పృథురూపధారి వైతి, 
వట్టి భూభరణుండ వైన నీ విపుడు పయో నిమిత్తంబుగా నుగ్రచరుండ 

తే. వగుచు నన్ను వధించెద ననుచు బుద్ది, దలయయచున్నాండ, విది విచిత్రంబుగాదె! 
విశ్వసంపాద్య! నిరవద్య! వేదవేద్య!, భవ్య గుణసాంద్ర! వైన్య భూపాలచంద్ర! 486 


* అలా పూనుకొని ఆదివరాహ రూపాన్ని ధరించి పాతాళంలో ఉన్న నన్ను దయతో పైకి లేవనెత్తావు. 
అలా ఎత్తి మహాజలాలపైన నావవలె నన్ను నిలిపావు. నాపైన ప్రాణులను నిలిపావు. నాపై నున్న ప్రజలను 
రక్షించటం కోసం “పృథు” రూపం ధరించావు. ఈ విధంగా భూభారం వహించి ప్రజలను రక్షిస్తున్న నీవు 
కేవలం పాలకోసం నన్ను సంహరించాలని భావిస్తున్నావు, భూపాలచంద్రా! పుణ్యగుణ సాంధద్రా! 
అనవద్యుడవూ, వేదవేద్యుడవూ, విశ్వరక్షకుడవూ అయిన నీ కిది విచిత్రంగా లేదూ! 


వ. కావున నీశ్వరగుణ సర్గరూపంబైన మాయచే మోహితాంతః కరణులమైన మా నంటి వారలచేత 
హరిభక్తుల చేష్టితం బెణుంగ( బడదన్న హరిచేష్టితం బెట్లెణుంగంబడు? నట్టి జితేంద్రియ యశస్కరు 
అయిన వారలకు నమస్కరింతు ననుచు నవ్విధంబునం గోప ప్రస్ఫురితాధరుండైన ప్పథుని నభినుతించి 
ధైర్యం బవలంబించి వెండియు నిట్లనియె. 487 


శో భగవంతుని మహిమోపేతమైన మాయచేత మోహం పొందిన మనస్సుగల మా వంటి వారికి 
హరిభక్తుల చర్యలు తెలుసుకోవటం శక్యం కాదు. ఇక శ్రీహరి చర్యలను ఎలా తెలుసుకొనగలం? అటువంటి 
యశోనిధులైన జితేంద్రియులకూ, మహాత్ములకూ (మొక్కుతున్నాను, అని ఈ విధంగా కోపంచేత పెదవులు 
అదురుతున్న పృథుచక్రవర్తిని సంస్తుతించి ధైర్యం తెచ్చుకొని భూమి మళ్లీ యిలా అన్నది. 
క. విమలాత్మ! నాకు నభయము, సమకూరెడు నట్టుగాంగ సన్మతి నీ క్రో 
ధము నుపశమించి కరుణిం, పుము, నా విన్నపము వినుము పురుషనిధానా! 488 


* నిర్మలమైన మనస్సుకల రాజా! నాకు అభయం (ప్రసాదించు. ఆగ్రహాన్ని చాలించు. నన్ను మన్నించి 
దయతో నా విన్నపం ఆలించు. 

క. ధర విరులు గందకుండ(గ, సరసగతిం బూవుందేనె( జనిగొను నిందిం 
దిరవిభు కైవడి బుధుండగు, పురుషుండు సారాంశ మాత్మ(బూని గ్రహించున్‌. 489 


ష్‌ పువ్వులు కందిపోకుండా లోపలి తేనెను మృదువుగా (త్రాగే తుమ్మెదలాగా పండితుడైన మానవుడు 
దేనినీ నొప్పించకుండా అన్నిటి నుండి సారాంశాన్ని నేర్పుగా గ్రహిస్తాడు. 
సీ. వినవయ్య! తత్వదర్భ్శనులైన యట్టి స న్మునులచే నైహికాముష్మికంబు 
లైన ఫలప్రాప్తి కర్ణి. గృష్యాద్యగ్ని హోత్రాద్యుపాయంబు లుర్విమీ(ద 
దృష్టంబులును నాచరితములు నగుచు( దా నెనయంగ( దదుపాయ మెవ్వ( డాచ 
రించును వా(డు ప్రాపించు. దత్సలమును విద్వాంసుండైనను వెలయ దీని 


తే. నాదరింపక తనయంత నాచరించె, నేని నాయాసమే యగు. గాని తత్స 
లమును బొంద(డు బహుళ కాలమునకైన, వినుత గుణశీల! మాటలు వేయునేల? 490 


x తత్త్యదర్శనులైన మునులు ఈ లోకంలోనూ పరలోకంలోనూ పురుషులకు ఫలం చేకూర్చేకృషి, 
అగ్నిహోత్రం మొదలైన ఉపాయాలను దర్శించి ఆచరించారు. ఆ విధంగా ఆ ఉపాయాలను అనుష్టించేవాడు 
ఆ ఫలాన్ని పొందుతాడు. అటువంటి ఉపాయాన్ని లెక్కసేయకుండా తనకు తోచినట్టు చేసేవాడు, ఎంత 
పండితుడై నప్పటికీ అతనికి ఆయాసమే తప్ప ఫలం సిద్ధించదు. వెయ్యిమాటలెందుకు? ఎంత కాలం 
గడిచినా వాని స్థితి అంతే, 


న. అని మజియు మహి యిట్లనియె. 491 


చ జలరుహగర్చు చేత మును చాల స్పజింప(గ( గంబడ్డ యోషధుల్‌ 
కలుషనుతిన్‌ ధృతవ్రతులు గాని యసజ్ఞనభుజ్యమానమై 
వెలయుట. జూచి యే నృపతివీరులు మాన్సమి( జోరబాధలం 
బలుమణు. బొంది యే నపరిపాలితనై కృశియించి వెండియున్‌. 492 
* నిజమే, పూర్వం (బ్రహ్మదేవుడు పెక్కు ఓషధులను సృష్టించాడు. అయితే వాటిని కలుషాత్ములు, 
నియమ(భ్రష్టులు అయిన దుష్టులు భుజించారు. రాజులు అది చూచికూడా వారిని అడ్డగింపలేదు. అందుచేత 
నేను పెక్కుసార్లు దొంగల బాధకు గురియై రక్షణలేని దాననై (క్రుంగి కృశించిపోయాను. 


క. అనుపమ మఖ కర్మ క్రియ, లనయము లేకుంట నే ననాదృత నగుచున్‌ 
జననాయక! యీ లోకము, ఘనచోరీభూత మగుట6 గనుగొని యంతన్‌. 493 


* వుహారాజా! యజ్ఞ కర్మలు అడుగంటాయి. లోకంలో నాకు ఆదరం లేకుండా పోయింది. 
మానవులంతా దొంగలుగా మారారు. ఈ పరిస్థితి నేను చూచాను. 


క. సవనాది సిద్ది కొణకై, తవిలి తదీయౌషధీ వితతులను ధరణీ 
ధవ! యే నపుడు గ్రసించితి, నవియును నా యందు జీర్షమయ్యె. గడంకన్‌. 494 

* మహీపాలా! యజ్ఞాలు మొదలైన సత్కర్మలకు ఉపయోగపడే ఆ ఓషధులను చోరులు 
దొంగిలించకుండా నేను వాటిని మింగాను. అవి నాలో జీర్లమైపోయాయి. 


క. నిను వాని నొక యుసాయం, బున (గమ్మణం బడయవచ్చు భూవర చంద్రా! 
విను మది యెతిణగించెద నీ, కును వత్సలురాల నగుట గురుతర చరితా! 495 


* రాజేంద్రా! విను. ఆ ఓషధులును ఒక ఉపాయంచేత మళ్ళీ పొందవచ్చు. ఓ సుచరిత్రా! నీ మీద 
ఉండే ప్రేమచేత ఆ ఉపాయం నీకు వివరిస్తాను. 


క. అనయము నా కొక వత్సము, ననురూప సుదోహనమ్ము ననురూపక దో 
గను గల్పింపుమ యట్లయి, నను నీ భూతముల కవనినాయక! దానన్‌. 496 


క. పరయ నభీప్పితములు బల, కరములు నగు, నన్నదుగ్రకలితము లగు భా 
సురకామంబులఈ బిదికెద, నరనాయక చంద్ర! వినుము నా వచనంబుల్‌. 497 


* నరనాథా! నీవు నాకు తగిన దూడనూ, తగిన పాత్రనూ, తగిన దోగ్గనూ సమకూర్చు. అలా నీవు 
సమకూర్చినట్టయితే ఈ (ప్రాణులకు ఇష్టమైనవీ, బలకరమైనవీ, దుగ్గాన్న రూపమైనవీ అయిన కోరికలను 
(ప్రసాదిస్తాను. నా మాటలు నమ్ము. 

చ. మనుజవరేణ్య! యేను విషమస్థలినై యిపు డున్నదాన, నొ 

య్యన జటదాగమోదిత పయః ప్రకరంబు తదాగమంబు నో 
యినను దదంబువుల్‌ పుడమి నింకక యంతట నిల్చునట్టుగా 
మనునిభ! నన్ను నిప్పుడు సమస్థలినై సెనుపొంద( జేయవే. 498 


* మహారాజా! యిప్పుడు నేను మిట్టపల్లాలతో విషమంగా ఉన్నాను. వానకారులలో కురిసిన నీరు, 
ఆ వానకారు గడచిపోయిన తరువాత కూడా భూమిలో ఇంకకుండా అంతటా నిలిచిపోవటానికి వీలుగా 
నన్ను సమంగా చదును చేయి. మనుసన్నిభా! నా విన్నపం మన్నించు. 
క. అని యి విధమున నా భూ, ననితామణి నలుకు మధుర వచనంబులు దా 
విని యనురాగము దన మన, మున గడలుకొనంగ రాజముఖ్యుం డంతన్‌. 499 


* ఈ విధంగా భూదేవి పలికిన తియ్యని మాటలను పృథుచక్రవర్తి విన్నాడు. ఆయన మనస్సులో 
ప్రేమ పొంగులెత్తింది. 


చ. మనువును దూడ. జేసి గరిమన్‌ నిజపాణితలంబు లీల దో 
హనముగ( జేసి యందు సకలౌషధులం బిదికెం గ్రమంబునం 
దనర(గం దద్విధంబునను దత్సథు వత్సల యైన భూమియం 
దనయము వారువారును బ్రియంబగు కోర్కులు వొంది రున్నతిన్‌. 500 

* అప్పుడు పృథుచ(క్రవర్తి మనువును గోవత్సంగానూ, తన చేతిని పాత్రంగాను చేసి తాను దోగ్ధయై 
భూమి నుండి సకలమైన ఓషధులను పిదికాడు. ఈ విధంగా పృథుచ(క్రవర్తి యందు వాత్సల్యం కల్గిన 
గోరూపధారిణయైన భూమి నుండి ఇతరులుకూడా తమ అభిమతార్జాలను ఆవిష్కరించుకున్నారు. 


స 


బలసి బుషుల్‌ బృహస్పతి వత్సకంబుగా నర్థించి తమయింద్రియంబులందు 
నంచిత చృందోమయ క్షీరమున దేవతలు సురరాజు వత్సంబు గాయ 
గనక పాత్రమునందు( దనరు నోజోబల వీర్యామృతంబునై వెలయు పయసు 
దైత్య దానవులు దైత్య (శ్రేష్టుండగు గుణశాలి. బ్రహ్లాదు వత్సంబు( జేసి 


ఘన సురాసవరూప దుగ్గంబు వరుస, నప్పరోజన గంధర్వు లలరి యపుడు 
దనర విశ్వావసును వత్సమునుగ జేసి, పద్మమయ నిర్మితంబైన పాత్రమందు. 501 


మాధుర్య సౌందర్య సహిత గాంధర్యక్షీరంబును బితృదేవతలు సూర్యవత్సకంబుగా నామ 
పాత్రంబునందు( గవ్యంబును దుగ్భంబును, సిద్దులు గపిల వత్సకంబుగా నాకాశ పాత్రమందు సంకల్పనా 
రూపాణిమాది సిద్దియను క్షీరంబును, విద్యాధరాదులు తద్వత్సకంబును తత్సాత్రకంబునుగా 
ఖేచరత్వాది విద్యా వ్యాపారరూప క్షీరంబును, గింపురుషాదులు మయవత్సకంబునునాత్మ పాత్రంబునుంగా 
సంకల్పమాత్ర ప్రభవంబును నంతర్జానాద్భుతాత్మ సంబంధియు నగు మాయ యను క్షీరంబును, 
యక్షరక్షోభూత పిశాచంబులు భూతేశ వత్సకంబుగా. గపాల పాత్రకంబునుగా రుధిరాసనంబను 
క్షీరంబును, నహిదందశూక సర్పనాగంబులు దక్షకవత్సంబును బిలపాత్రంబునుంగా విషరూపక్షరంబును, 
బశువులు గోవృషవత్సకంబు నరణ్య పాత్రంబునుంగా. (గ్రవ్యంబను దుగ్గంబును, నిహంగంబులు 
సుపర్లవత్సకంబు నిజకాయ పాత్రంబునుంగా. గీటకఫలాదికంబను దుగ్గంబును, వనస్పతులు 
వటవత్సకంబుగా భిన్నరోహరూప పయస్సును, గిరులు హిమవద్వత్సకంబును నిజసాను పాత్రకంబునుంగా 
నానాధాతువులను దుగ్గంబునుంగా నవ్విధంబున సమస్తవచరాచర వర్గంబు స్వముఖ్యవత్సకంబును 
స్వస్వపాత్రకంబునుంగా భిన్నరూపంబులైన క్షీరంబులం బిదికె నని చెప్పి మటియును. 502 


* బుషులు బృహస్పతిని దూడగా చేసుకొని ఇంద్రియాలనే పాత్రలో వేదమయమైన క్షీరమునూ, 
దేవతలు ఇంద్రుడు దూడగా బంగారు పాత్రలో ఓజోబల వీర్యామృతమయమైన క్షీరమునూ, దైత్య దానవులు 
గుణవంతుడైన ప్రహ్లాదుడు దూడగా, ఇనుప పాత్రలో సురాసవమయమైన క్షీరమునూ, అప్పరసలు, గంధర్వులు, 
విశ్వావసువు దూడగా పద్మమయమైన పాత్రంలో మాధుర్య సౌందర్యములతో కూడి “గాంధర్వ”మనే క్షీరమునూ 
పిదుకుకొన్నారు. పితృదేవతలు సూర్యుడు దూడగా ఆమపాత్రంలో “కవ్య”మనే క్షీరమునూ, సిద్దులు కపిలుడు 
దూడగా ఆకాశ పాత్రంలో సంకల్పనా రూపమైన “అణిమాదిసిద్ది” అనే క్షీరమునూ, విద్యాధరులు మొదలైనవారు 
కపిలుడు దూడగా, ఆకాశపాత్రంలో ఖేచరత్వాది విద్యామయమైన క్షీరమునూ, కింపురుషాదులు మయుడు 
దూడగా ఆత్మపాత్రంలో సంకల్ప మాత్ర ప్రభవమూ అంతర్జాన రూపమూ అద్భుతాత్మకమూ అయిన 

“మాయ”అనే క్షీరమునూ, యక్షరక్షోభూత పిశాచాలు రుద్రుడు దూడగా కపాలపా(త్రలో రుధిరాస్వరూపమైన 
క్షీరమునూ, అహిదందశూక సర్పనాగాలు తక్షకుడు దూడగా బిలపాత్రలో విషరూపమైన క్షీరమునూ; పశువులు 
ఆబోతు దూడగా అరణ్యపాత్రలో తృణమనే క్షీరమునూ; [క్రూర మృగాలు సింహం దూడగా స్వకళేబర 
పాత్రంలో “మాంసం”అనే క్షీరమునూ, పక్షులు గరుత్మంతుడు దూడగా స్వదేహ పాత్రంలో కీటకాలు 
ఫలాదులూ అనే క్షీరమునూ, వనస్పతులు వటవృక్షం దూడగా సానువులనే పాత్రంలో కీటకాలు ఫలాదులూ 
అనే క్షీరమునూ; వనస్పతులు వటవృక్షం దూడగా భిన్నరోహ రూపమైన క్షీరమునూ; పర్వతాలు హిమవంతుడు 
దూడగా సానువులనే పాత్రలో నానాధాతువులు అనే క్షీరమునూ - ఈ విధంగా సమస్త చరాచర ప్రపంచం 
తమలో (శ్రేష్టులు దూడలుగా, తమకు దగిన పాత్రలలో, తమకు తగిన క్షీరాలను భూమినుండి పిండు 
కున్నారు. 

క, క్రమమున నిటు పృథ్యాదులు, దమతమ కామితము లన(గ6 దగు భిన్న క్షీ 

రము దోహన వత్సక భే, దమునం దగ బిదికి, రంత ధరణీధవు(డున్‌. 503 

* ఈ (ప్రకారం క్రమక్రమంగా పృథువు మొదలైనవారు వేరు వేరు వత్సములనూ, పాత్రలనూ 

కల్పించుకొని తమ తమ కోర్కెలు అనే వేరువేరు క్షీరాలను పిదుకు కొన్నారు. 


తే. సముచితానందమును బొంది సర్వకామ, దుఘ యనం దగు భూమిని దుహిత గాంగ 
గోరి కైకొని నిజధనుఃకోటిచేత, భూరిగిరి కూటముల. జూర్లములుగ( జేసి. 504 


తే. చండ దోర్దండలీల భూమండలంబు, సమతలంబుగ. జేసి శశ్వత్రసిద్ది 
నొంది య వ్విభుండీ లోకమందు నెల్ల, బ్రజకు( దండ్రియు జీవనప్రదుండు నగుచు. 505 
* అప్పుడు పృథుచకక్రవర్తి ఎంతో సంతోషించి సర్వకామప్రదాత్రి అయిన ధరిత్రిని తన పుత్రిగా 
స్వీకరించాడు. తన వింటికొప్పుతో పెద్ద పెద్ద పర్వతాల శిఖరాలను పొడి పొడి చేసి తన బాహుబలంతో 
భూమండలాన్నంతా సమతలంగా చేసి శాశ్వతమైన యశస్సు గడించాడు. తండ్రివలె తన ప్రజలకు బ్రతుకు 
తెరువు కల్పించాడు. 
తే. అక్కడక్కడ. బూర్వంబునందు లేని, గ్రామ పట్టణ దుర్గ ఖర్వట పుళింద 
ఖేట శబరాలయ వ్రజవాట ఘోష, వివిధ నిలయము లర్థి. గావించె నంత. 506 
* అక్కడక్కడ పూర్వం లేని జనపదాలు, పట్టణాలు, దుర్గాలు, కొండపల్లెలు, బోయపల్లెలు, 
శబరాలయాలు, (వ్రజవాటికలు, ఘోషవాటికలు మొదలగు పెక్కు విధాలైన నివాస స్థానాలను కల్పించాడు. 


క. వారును భయవిరహితులై, బోరన( దత్తన్నివాసముల యందు సుఖ 
శ్రీరుచి నొప్పుచు నుండిరి, వారక యా పృథుని( బొగడ వశమె ధరిత్రిన్‌? 507 


* ప్రజలు భయం తొలగి ఆ యా నివాసాలలో సుఖసంపదలతో తులతూగుతూ (బ్రతుకుతున్నారు. 
అటువంటి ధర్మమూర్తి అయిన పృథుచక్రవర్తిని కీర్తించడం ఎవరికీ శక్యం కాదు. 

జా 


అని చెప్పి మునినాథు(డైన మైత్రేయు( డవ్విదురున కిట్లను వేడ్కతోడ 
ననఘాత్మ! రాజర్షి యైన వైన్యుం డశ్వమేధ శతంబు సన్మేధతోడ( 
గావింతు నని దీక్ష గైకొని వ్రతనిష్టం దివిరి బ్రహ్మావర్త దేశమందు 

నలరు మనుక్షేత్ర మందు సరస్వతీ నది పొంత. దా మహోన్నతి నొనర్చు 


తే. సవన కర్మ క్రియకు నతిశయ విశేష ఫలము గలిగెడి నని బుద్ధి. దలంచి యచట, 
వరుస గావించు నతిశయాధ్వర మహోత్స, నము సహింపక యుండె న య్యమర విభుండు.508 


* అని చెప్పి మైత్రేయ మహర్షి విదురునితో ఇలా అన్నాడు. రాజర్షియైన పృథుచక్రవర్తి నూరు 
అశ్వమేధ యాగాలు చేయటానికి దీక్ష పూనాడు. మహానిష్టతో బ్రహ్మావర్త దేశంలోని మనుక్షేత్రంలో సరస్వతీనదీ 
తీరంలో మహావైభవంగా యజ్ఞాలు చేయటంవల్ల విశేషఫలం కలుగుతుంది అని భావించాడు. ఆ విధంగా 
ఆయన అక్కడ సాగిస్తున్న యాగవైభవాన్ని చూచి ఇంద్రుడు ఓర్వలేకపోయాడు. 


-: పృథుచక్రవర్తి యశ్వమేధంబు సేయునెడ నింద్రుం డశ్వము నపహరించుట. :- 


సీ. అట్టి యధ్వర కర్మమందు సాక్షాదృగవంతుండు హరి రమేశ్వరుండు లోక 
గురుండును సర్వాత్మకుండును విభుండును నీరజభన భవాన్వితు(డు లోక 
పాలక నిఖిల సుపర్వానుగుండును యజ్ఞాంగు( డఖిలాధ్వరాది విభుండు 
గంధర్వ ముని సిద్దగణ సాధ్య విద్యాధ రాప్పరో దైత్య గుహ్యాళి దాన 
తే. వాది జేగీయ మాను. డత్యలఘుయశు(డు, ప్రకట నందసునందాది పార్షదుండు 
కపిల నారద సనకాదిక ప్రముఖ్య, మహిత యోగీంద్ర సంస్తూయమాను. డజుండు. 509 


* పృథుచక్రవర్తి చేస్తున్న అశ్వమేధ యజ్ఞానికి సాక్షాత్తూ భగవంతుడూ, యజ్ఞ స్వరూపుడూ 
యజ్జేశ్వరుడూ, విశ్వగురుడూ, విశ్వాత్మకుడూ, విశ్వవిభుడూ, విశాలయశోవిరాజితుడు, లక్ష్మీవల్లభుడూ 
అయిన విష్ణుదేవుడు గంధర్వులు, మునులు, సిద్దులు, సాధ్యులు, విద్యాధరులు, అప్పరసలు, దైత్యులు, 
యక్షులు, దానవులు, మొదలైనవారు సంకీర్తించుతూ ఉండగా కపిలుడు, నారదుడు, సనకుడు మొదలైన 
యోగీంద్రులు కొనియాడుతూ ఉండగా, నందుడు సునందుడు మొదలైన పార్షదులతోనూ, బ్రహ్మతోనూ 
పరమశివునితోనూ, అష్టదిక్సాలకులతోనూ కూడి వేంచేశాడు. 


వ. మజియుం బరమ భాగవత సేవితుండును నారాయణాంశ ప్రభవుండును నైన పృథు చక్రవర్తికి 
భూమి హవిరాదిదో గ్రియయ్యును సర్వకామదుఘయై సమస్త పదార్థంబులం బిదుకుచుండె, మజియు( 
దరువులు ఘనతరాకారంబులు గలిగి మకరందస్రావు లగుచు నిక్షుద్రాక్షాది రసంబులును దధిక్షీరాజ్య 
త(క్ర పానకాదికంబులును వర్షింప నవి యెల్ల నదులు నహించె, సముద్రంబులు హీరాది రత్న 
విశేషంబుల నీనుచుండె6 బర్వతంబులు భక్ష్యభోజ్యలేహ్య చోష్యంబు లను చతుర్విధాన్నంబులం 
గురియుచుండె, లోకపాల సమేతులైన సకలజనంబులు నుపాయనంబులు దెచ్చి యిచ్చుచుండి, 

రట్టి పరిపూర్ణ విభవాభిరాముండై యధోక్షజ సేవాపరాయణుండగు పృథు చక్రవర్తి యేకోన 
శతాశ్వమేధంబులు సనే శ్రధంబునం గావించి నూజవయాగంబు నందు యజ్ఞపతి యైన పుండరికాక్షుని 
యజించుచుండం దదీయ పరమోత్సనంబు సహింపం జాలక. 510 


* పరమభక్తులచేత సేవింపబడువాడునూ, నారాయణాంశతో పుట్టినవాడునూ అయిన పృథుచ క్రవర్తికి 
విస్సులు మొదలగు వానిని సమకూర్చునది అయినప్పటికినీ భూదేవి సర్వ కామితములనూ పిదుకునదై 
మస్త పదార్థములనూ సమకూర్చింది. చెట్లు తమ ఆకారాన్ని పెంపొందించి తేనెలను కురుస్తూ చెజకు, 
క్ష మొదలైన రసములనూ; పెరుగు, పాలు, నెయ్యి, మజ్జిగ, పానకం మొదలగు వానిని వర్షింపగా అవి 
నదులై ప్రవహించాయి. సము(ద్రాలు వజ్రాలు మొదలైన వివిధ రత్నాలను సమర్పించాయి. పర్వతాలు 
భక్ష్య, భోజ్య, లేహ్య, చోష్యాలు అనే నాల్లు విధాలైన పదార్థాలను సిద్దపరిచాయి. లోకపాలకులతో కూడి 
సకల జనులు కానుకలు తెచ్చి సమర్పించారు. 


ర్‌ జ 


ళ్‌ 


* ఈ విధంగా విష్ణుభక్తుడైన పృథుచక్రవర్తి మహావైభవంతో తొంబదితొమ్మిది అశ్వమేధయాగాలను 
బుద్ది కౌశలంతో పూర్తిచేసి నూరో యాగాన్ని ప్రారంభించి యజ్జేశ్వరుడైన శ్రీహరిని ఆరాధింపసాగాడు. 
ఇంద్రుడు ఆ మహాయజ్ఞ వైభవాన్ని చూచి అసూయపడ్డాడు. 

క. అమరేంద్రుండు ఘనరోషో, ద్గము(డై పాషండ వేషకలితతిరో భా 

వమునం దన్మఖపశువుం, (గమ మేది హరించి చనియె గగనంబునకున్‌. 511 

* రోషం పట్టలేని దేవేంద్రుడు పాషండ వేషం ధరించి, ఎవరికీ కనుపించకుండా యజ్ఞశాలకు వచ్చి 

యజ్ఞపశువును అపహరించి ఆకాశమార్గం పట్టాడు. 


వ. అట్టు సనునప్పుడు. 512 


క. అనఘుండగు నత్రి మహా, మునిచోదితు( డగుచు. బృథుని పుత్రుడు బాణా 
సనతూణీర ధరుండై, యనిమిషపతి వెనుక జనియె నతిదర్సమునన్‌. 513 
* అప్పుడు అత్రిమహాముని అది (గ్రహించి పృథుచ[కవర్తి యొక్క కొడుకుతో చెప్పాడు. అతడు 
వింటిని అమ్ముల పొదులను ధరించి దర్భాతిశయంతో దేవేంద్రుని వెంబడించాడు. 
వ. అట్లు సని చని ముందట. 514 


సీ. యజ్ఞ సాధన పశుహరణుని వధియించు ధర్మంబునందు నధర్మమనెడి 
బుద్ది. బుట్టంగ6 జేయ భూరి మాయావేషధారియె యరుగు సుత్రాము. గదిసి 
నిలు నిలు మని యార్చి నిజగుణధ్వని సేసి ఘన జటాభస్మాస్టి కలిత మయిన 
మూర్తి. గనుంగొని మూర్తీభవించిన ధర్మంబ కా బుద్ది. దలంచి యమర 


తే. నాయకుని మీంద సాయక మేయ జాల, కున్న. గనుంగొని యత్రి విద్వన్నుతుండు 
వైన్యజున కనె వాసవు వలను సూపి, మనములోపల రోషంబు మల్లడింప. 515 

క. విను మితండు యజ్ఞహంతయు, ననిమిషనికరాధముండు నగు నింద్రుండు గా 
వున నితని జయింపుము నీ, వని ముమ్మా జుచ్చరింప న వ్వైన్యజుండున్‌. 516 
x పృథు చక్రవర్తి కుమారుడు ధర శ్రమందు అధర బుద్ది పుట్టించే మాయావేషం ధరించి యజ్ఞపశువును 
హరించికొనిపోతున్న ఇంద్రుని సమీపించి “నిలు! నిలు” అని అరచి వింటి నారి మోగించాడు. కాని 
జడలు ధరించి, బూడిద పూసికొని, ఎముకలను తాల్సిన ఆతని రూపం చూచి, ఆకారం ధరించిన ధర్మ 
మేమో అని (భ్రమించాడు. యజ్ఞసాధనమైన పశువును దొంగిలించువానిని చంపటం ధర్మమైనా అధర్మం 
అని అనిపించింది. అందుచేత పృథుకుమారుడు ఇంద్రునిపై బాణము విడువలేక పోయాడు. అది చూచి 
మహాత్ముడైన అత్రిముని రోషంతో ఇం(ద్రుణ్లి చూపిస్తూ పృథుపుత్రునితో “ ఈ ఇంద్రుడు యజ్ఞ ఘాతకుడు, 
దేవతలలో పరమపాతకుడు. కాబట్టి నీవు ఇతణ్లి జయించు” అని మూడు సార్లు పలికాడు. 
ను. విను వీధిం జను దేవవల్లభునిపై వీరుండు గ్రోధాంతరం 
గ నిరూఢిన్‌ మృగరాట్కిశోరము మహాగంధద్విపేంద్రంబు మీ 
దను లంఘించు విధంబునం బడిన నాతం డశ్వచౌర్యైక సా 
ధన రూపంబు. దదశ్వమున్‌ విడిచి యంతర్జానముం బొందినన్‌. 517 
* అప్పుడు పృథుచక్రవర్తి పుత్రుడు కోపంతో, సింహకిశోరం మదపుటేనుగు మీదికి లంఘించినట్లు 
ఆకాశంలో వెళ్లే ఇంద్రునిపైకి దుమికాడు. ఇంద్రుడు దొంగవేషాన్నీ, గుర్రాన్నీ విడిచిపెట్టి అదృశ్యమయ్యాడు. 


క. నీరు(డు పృథు భూపాల కు, మూరుండు నిజ యజ్ఞపశువు మరలం గొని దు 
ర్వారబలు( డగుచు జనకుని, భూరి సవనరాజపుణ్యభూమికి వచ్చెన్‌. 518 


* మహావీరుడైన పృథుకుమారుడు దుర్యారమైన పరా(క్రమంతో యజ్ఞాశ్వాన్ని మరలించుకొని 
పుణ్యభూమియైన జనకుని యజ్ఞభూమికి చనుదెంచాడు. 


వ. అయ్యవసరంబున నచ్చట నున్న పరమర్షిపుంగవు అతని యద్భుత కర్మంబు గనుంగొని యాశ్ళర్యంబు 

నొంది యతనికి జితాశ్వుండను నన్వర్థ నానుంబు వెట్టియున్న సమయంబున. 519 

స అప్పుడు అక్కడ ఉన్న మహర్షివరేణ్యులు అతని అద్భుత కృత్యాన్ని ఆలోకించి ఆశ్చర్యపడి, 
అతనికి “జితాశ్వుడు” అనే సార్థకమైన పేరు పెట్టారు. 


చ. మణీయును దేవతాపతి తమః పటలంబు జనింపంజేసి యె 
వ్వరు( దను గానకుండ ననివారణ? గాంచనపాశ బద్ద మై 
సురుచిరయూపదారు పరిశోభితమైన హయంబు( గొంచు. జె 
చ్చెర వినువీథి నేగయగ బుషి ప్రవరుం డగు నత్రి సెప్పినన్‌. 520 


క. విని పృథు భూవర తనయుండు, ఘన బలమున( జని కపాలఖట్వాంగము లో 
లిని ధరియించి రయంబున6 జను నింద్రుని. గాంచి నొంప(జాలక యంతన్‌. 521 

* ఇంద్రుడు చిమ్మచీకటిని కల్పించి అదృశ్యరూపంలో మళ్ళీ వచ్చి బంగారు (త్రాళ్లతో యూపస్తంభానికి 
కట్టివేసి ఉన్న గుర్రాన్ని దొంగిలించి వేగంగా నింగివైపు వెళ్ళాడు. అది చూచి అత్రిమహర్షి చెప్పగా రాజపుత్రుడు 
జితాశ్వుడు ఇంద్రుని వెన్నంటాడు. కాని పుణ్ణెనూ, ఖట్యాంగాన్నీ ధరించి కపటవేషంలో ఉన్న ఇంద్రుణ్ణి 
చంపటానికి అతడు సందేహించాడు. 


ఉ. [క్రమ్మజ నత్రిచే. దెలుపంగాంబడి వైన్యతనూభవుండు రో 
షమ్మున దో(కం ద్రొక్కిన భుజంగమపుంగవు( బోలి యుగ్రుండై 
య మ్మరి(బోసినం గని సురాధిపు( డెప్పటి యట్ల( బాజె న 
శ్యమ్మును రూపమున్‌ విడిచి చాల దిరోహితుండై రయంబునన్‌. 522 
వ. అట్లు సనినం బశువుం గొని మరలి య వ్వీరో త్తముండు పితృ యజ్ఞశాలకుం జనుదెంచె నంత. 523 
* అప్పుడు అత్రిమహర్షి రాజపుత్రుని మళ్లీ పురికొల్పాడు. పృథుపుత్రుడు తోకత్రాక్కిన సర్పం 
వలె కోపించి బాణాన్ని సంధించాడు. ఇంద్రుడు కపటరూపాన్ని అశ్వాన్నీ విడిచి మళ్లీ అంతర్జాన మయ్యాడు. 
వీరశిరోమణి పృథుపుత్రుడు అశ్చరాజాన్ని తండ్రిగారి యజ్ఞశాలకు తోడ్కొని వచ్చాడు. 


సీ. హరిహయుం డధ్వర హయ హరణార్థమై మించి కైకొని విసర్ణించి నట్టి 
భూరి యమంగళ భూత మాయారూపములను ధరించిరి మూఢజనులు, 
పాషండ చిహ్నముల్‌ పరంగుట వారలు జగతిపై నగ్న వేషములు గలుగు 
జైనులు భూరి కాషాయ వస్తంబులు ధరియించు బౌద్దులు( దగ జటాసి 


తే. భస్మధారులు నయిన కాపాలికాదు, లన(గ వెలసిరి లోకంబులందు( జాల. 
దలయస ధర్మోసమం బన(దగు నధర్మ, మందు నభిరతి వొడమిన యజ్ఞజనులు. 524 


వ. తదీయ చిహ్నంబులు పారంపర్యంబుగా ధరియింసం దొడంగిరి, తద్వుత్తాంతంబు భగవంతుం డయిన 
పృథు చక్రవర్తి యెటింగి కుపితుండై యుద్యతకార్ముకుం డగుచు నింద్రునిమీ(ద బాణంబు నేయ నుద్యమించిన 
బుత్విక్కులు శక్రవధోద్యుక్తుండు నసహ్యరంహుండు నయిన పృథుచక్రవర్తిం గనుంగొని యిట్లనిరి.525 

* ఇంద్రుడు యజ్ఞాశ్వాన్ని దొంగిలించటం కోసం ధరించి, విడిచిన అమంగళకరాలైన 

మాయారూపాలను మూర్భులైన మానవులు (గ్రహించారు. ఆ రూపాలు పాషండ చిహ్నాలు. దిసమొలలతో 
తిరిగే జైనులు; కావిగుడ్డలు కట్టే బౌద్దులు, జడలు, ఎముకలు, భస్మం ధరించే కాపాలికులు మొదలైనవారు 
పాషండులు. ఈ విధంగా లోకంలో అధర్మమందు ఆసక్తి కల్గిన మూర్భులు ఆ పాషండ చిహ్నములను 
పరంపరగా ధరించడం మొదలు పెట్టారు. 


ఇం(ద్రుడు హయాన్ని అపహరించిన సంగతి పృథుచ(క్రవర్తి తెలుసుకొని కోపంతో విల్లెక్కు పెట్టి 
అపరాధి అయిన అమరేంద్రుని మీద బాణాన్ని ప్రయోగించడానికి సిద్ధపడ్డాడు. అప్పుడు బుత్విక్కులు 
ఇం(ద్ర సంహారానికి పూనుకున్న పృథుచక్రవర్తిని చూచి యిలా అన్నారు. 

క. జననాయక! యజ్ఞములం, దనుపమ విధిచోదితంబు లన(దగు పశు బం 
ధన హింసల కా కితరుల, ఘనదీక్షితునకు వధింప( గాదండ్రు బుధుల్‌. 526 


* ముహారాజా! యజ్ఞాలలో యజ్ఞదీక్షితుడైనవాడు యజ్ఞపశువును తప్పు మరి ఎవ్వరినీ వధించరాదని 
విద్వాంసులు అంటారు. 


వ. కావున నీ విపు డింద్రవధోద్యోగం బుపసంహరింపుము, భవదీయ ధర్మ విరోధి యైన యింద్రుని.527 


క. జనపాల! వీర్యవంతము, లన(దగు మంత్రములచేత నాహ్వానము సే 
సిన నత డిచటికి వచ్చును, జనుదెంచిన యమర విభుని సరభసత( దగన్‌. 528 


క. ధృతి సెదరం బట్టి శిఖి కా, హుతి( గా వేల్చెదము, దాన నుర్వీవర! నీ 
వితత మహో హత వీర్యో, న్నతు(డై చెడిపోవు నమరనాథుం డంతన్‌. 529 


* కాబట్టి నీవు ఇంద్రుణ్ణి సంహరించే ప్రయత్నాన్ని విరమించు. నీకు విరోధియెన ఇంద్రుణ్ణి 
శక్తిమంతాలైన మం|త్రాలచే మేము ఇక్కడికి రావించి అతణ్ణి అగ్నికి ఆహుతి చేస్తాము. అప్పుడు ఇంద్రుడు 
నీ మహాతేజస్సుచేత శక్తి కోల్పోయి నశిస్తాడు. 


వ. అని ప్పథుని వారించి బుత్విగ్సనంబులు గుపితస్వాంతులై హస్తంబుల స్రుక్రువంబులు ధరియించి 
వేల్చు సమయంబునం జతుర్ముఖుండు సనుదెంచి బుత్విజులం గనుంగొని యిట్లనియె: 
యజ్ఞంబులందు యజింపంబడు దేవత లెవ్వని యంశంబు, లెవ్వండు యజ్ఞనామకంబగు 
భగవదంశంబగు, నట్టి యింద్రుండు మీచేత వధార్శుండుగా( డితండు భగనదంశసంభవుం డగుట 
నీ యజ్ఞకర్మ విధ్వంసనేచ్చుం డయి కావించు ధర్మ వ్యతికరంబులు సూచుచుండ వలయుంగాని 
ప్రతీకారంబులు గర్తవ్యంబులు గా, వీ పృథుకీర్తియగు పృథునకు నేకోనశతంబగు నధ్వర ప్రయోగ 
ఫలంబు సిద్దించుం గాక యని పృథుచక్రవర్తి కిట్లనియె. 530 


* బుత్విక్కులు ఈ విధంగా పృథు చక్రవర్తిని ఆపి, కోపంతో చేతులలో స్రుక్కులూ, స్రువములూ 
ధరించి వేల్చుటకు పూనుకున్నారు. అప్పుడు (బ్రహ్మదేవుడు అక్కడికి వచ్చి బుత్విక్కులను చూచి యిలా 
అన్నాడు. “యజ్ఞాలలో పూజింపబడే దేవతలు ఇంద్రుని అంశాలు. ఈ యిం(ద్రుడు “యజ్ఞుడు”అనే పేరు 
కటిన భగవంతుని అంశం కాబట్టి ఇతడు చంపదగినవాడు కాదు. భగవంతుని అంశంవల్ల పుట్టటం మూలాన 
యజ్ఞాన్ని పాడు చేయాలనే కోరికతో ఇతడు చేసిన ధర్మవ్యతికరాన్ని ఉపేక్షించి చూస్తూ ఉండవలెనే కాని 
ప్రతీకారం చేయరాదు. ఈ పృథు చక్రవర్తికి తొంభై తొమ్మిది యజ్ఞాలు చేసిన ఫలం సిద్ధించుతుంది!” అని 
చెప్పి బ్రహ్మదేవుడు పృథుచ(క్రవర్తి వంక తిరిగి యిలా అన్నాడు. 


సీ. మనుజేంద్ర! మోక్షధర్మము నెటింగిన నీకు సవనముల్‌ సేయుట సాలు మటియు 
నే విధంబున నైన దేవేంద్రు మనమున. గై కొని రోషంబు గదురకుండ 

వర్తింప వలయును, వాసవుండును నీవు( బూని సుశ్లోకులు గాన మీకు 
మంగళం బగు(గాక! మానవనాథ! నీ చిత్తంబులోపల( బింత( దొజు(గి 


తే. మించి మద్వాక్యముల నాదరించి వినుము, దైవ హతమగు యజ్ఞంబు. దగిలి చేయు 
కొణకు భవదీయ చిత్తంబు గుంది రోష, కలుషితంబైన నజ్ఞానకలిత మగును. 531 


* రాజా! నీకు మోక్షధర్మం తెలుసు కదా! ఇక ఇంతటితో యజ్ఞాలు చేయటం విరమించు. ఇంతవరకు 
చేసిన యజ్ఞాలు చాలు. మోక్షధర్మం తెలిసినవాడవు కాబట్టి శతయజ్ఞాలు చేయటం వలన వచ్చేఫలం నీవు 
కోరరానిది. ఏ విధంగానైనా సరే ఇంద్రుడు నిన్ను ద్వేషించకుండా చూడు. నీవు ఇంద్రునిపై రోషం విడిచిపెట్టు. 
ఇంద్రుడు, నీవు - మీ యిద్దరూ శ్రీహరి అంశం వల్ల పుట్టినవారు. కాబట్టి మీరు కలిసి ఉండాలి కాని 
కలహింపకూడదు. మీకు శుభం కలుగుతుంది. రాజా! నీవు యజ్ఞం భంగమయిందని చింతింపకు. నా 
మాటలు జా(గత్తగా విను. దైవోపహతమైన యజ్ఞాన్ని చేయటానికి నీవు పూనుకున్నావు, అది నెరవేరలేదు. 
అందుకని నీవు కోపంతో ఉడికిపోరాదు. కోపంవల్ల అజ్ఞానం పెంపొందుతుంది. 


న. భవదీయ యజ్ఞహననార్థం బశ్వహరణుండైన యింద్రుండు దేవతలలోనన్‌ దురాగ్రహుం డగుటం 
జేసి యతనిచేత నిర్మింపంబడి చిత్తాకర్షకంబులైన యీ పాషండ ధర్మంబులచేత ధర్మ వ్యతికరంబు 
కలుగుం గాన యీ యజ్ఞంబు సాలింపుమని మజియు నిట్లనియె. 532 


* నీ యజ్ఞాన్ని చెడగొట్టడం కోసం ఇంద్రుడు తురంగాన్ని దొంగిలించాడు. ఇంద్రుడు దేవతలలో 
చాల పట్టుదల కలవాడు. అతనివల్ల నిర్మింపబడిన పాషండ ధర్మాలవల్ల ధర్మానికి హాని కలుగుతుంది. 
కాబట్టి నీ యజ్ఞాన్ని చాలించు అని మళ్ళీ యిలా అన్నాడు. 


సీ. అది గాక వినుము వేనాపచారంబున బూని విలుప్తంబు లైన యట్టి 
యలఘు నానా సమయానుధర్మంబుల. బరిపాలనము సేయ బరంగి వేను 
దేహంబు వలనను దివిరి జనించి యున్నాండవు, నారాయణాంశజు(డవు, 
గావున నీ నరకలితలోకంబున( బుట్టిన తెజంగు నీ బుద్ధి. దలంచి 


తె. యెనరిచే నేమిటికి సృజియింప(బడితి, వట్టి యా బ్రహ్మసంకల్ప మవనినాథ! 
తప్పకుండంగ( బాలింపు ధర్మగతిని, జారు శుభమూర్తి యో పృథు చక్రవర్తి! 533 


* అంతేకాదు. మీ తండ్రియైన వేనుడు చేసిన అత్యాచారాలవల్ల నశించిన ధర్మాలను తిరిగి రక్షించు 
నిమిత్తం విష్ణుదేవుని అంశంవల్ల వేనుని శరీరం నుండి నీవు జన్మించావు. ఈ విశ్వం ఎవరివల్ల పుట్టిందో 
ఆలోచించు. ఈ విశ్వంలో ఎవరు ఎందుకోసం నిన్ను సృష్టించారో విచారించు. నిన్ను సృజించిన ఆ పరబ్రహ్మ 
సంకల్పాన్ని నెరవేర్చు. భువనకల్యాణమూర్తీ! పృథుచక్రవర్తీ! ధర్మాన్ని రక్షించు. 

వ. అని మణటియు నిట్లనియె; నుపధర్మ మాతయుంబ్రచండ పాషండ మార్గంబు నైన యీ యింద్రకృతం 
బగు మాయను జయింపు మని వనజసంభవుం డానతిచ్చినం బృథు చ(క్రవర్తియు దదాజ్ఞాపితుండై 
దేవేంద్రునితోడ బద్ద సఖ్యుం డయ్యె; నంత నవభృథానంతరంబున. 534 


* అధర్మదాయిని అయిన ఇంద్రుని మాయచేత కల్పితమైన ప్రచండ పాషండ మార్గాన్ని నిరోధించు 
- అని బ్రహ్మదేవుడు అనుశాసించాడు. పృథుచ(క్రవర్తి బ్రహ్మ ఆజ్ఞను తలదాల్చి యింద్రునితో మైత్రి 
చేసుకున్నాడు. యజ్ఞాంతంలో చేయవలసిన అవభృథ స్నానం చేశాడు. 
చ. సురుచిర లబ్ద దక్షిణల సొంపున( బొంపిరి వోయి భూసురుల్‌ 
వరుసను బెక్కు దీవన లవారణ నిచ్చిరి, సర్వదేవతల్‌ 
భరిత ముదంతరంగముల.( బాయని వేడ్క వరంబు లిచ్చి రా 
నరవరు( డైన వైన్యునకు నందిత కీర్తికి. బుణ్యమూర్తికిన్‌. 535 
* యజ్ఞంలో పృథుచక్రవర్తివల్ల భూరి దక్షిణలను పొంది, మిక్కిలి తృప్తి చెందిన (బ్రాహ్మణులు పెక్కు 
దీవెనలు ఇచ్చారు. దేవత లందరూ ప్రీతిచెంది పుణ్యమూర్తియెన పృథుచక్రవర్తికి అనేక వరాలు ప్రసాదించారు. 
వ. అంత నచటి జనంబు లిట్లనిరి. 536 


తే. అనఘ! నీ చేత నాదృతులైరి సర్వ, జనులు మణీ దానమానోపచారములను 
బిత్స సుదేవర్షి మానవ వితతి పూజ, నొంది యంచితమోదంబు నొందె నయ్య! 537 
ల్‌ అప్పుడు అక్కడి ప్రజలు ఇలా అన్నారు. “మహారాజ! నీచేత సర్వజనులు సత్కరింపబడ్డారు. 
పితృదేవతలు, దేవతలు, బుషులు, మానవులు, దానమానోపచారాలచేత పూజింప బడ్డారు, సంతోషించారు.” 
-: నారాయణుండు ప్రసన్నుండై పృథు చక్రవర్తి ననుగ్రహించుటి. :- 
న. అని పలుకు సమయంబున యజ్ఞభోక్తయు యజ్ఞవిభుండును భగవంతుండునైన సర్వేశ్వరుం 
డింద్రసమేతుండై యచ్చటికిం జనుదెంచి యా ప్పథున కిట్లనియె. 538 
క. జనవర! భవదీయంబై, జననుతమగు నశ్వమేధ శతమున కిపు డీ 
యనిమిషపతి భంగము సే, సిన కతన క్షమాపణంబు సేసెడి(గంటే! 539 
* ఆ సమయంలో యజ్ఞేశ్వరుడు, యజ్ఞభోక్త అయిన శ్రీహరి యింద్రునితో కూడి అక్కడికి వచ్చి 
పృథుచ(క్రవర్తితో “రాజా! నీ శతాశ్వమేధ దీక్షను భంగం చేసినందుకు నీముందు క్షమాపణం చెప్పుకోవటం 
కోసం ఇంద్రుడు వచ్చాడు. చూడు” అన్నాడు. 
వ. కావున నితని క్షమింపుము, సత్సురుషు లగువారు దేహాభిమానులు గాకుండుటం జేసి 


భూతంబులయెడ ద్రోహం బాచరింప, రట్లగుటం జేసి నీవంటి మహాత్ములు దేవమాయా మోహితులై 
పరోపతాపంబులు సేసిరేని దీర్హతరంబైన వృద్ధజన సేవ వ్యర్థంబు గాదె! యదియునుం గాక యీ 

శరీరం బవిద్యాకాము కర్మంబులు చేత నారబ్దం బని తెలిసిన భూతద్రోహి గాని పరమజ్ఞాని యీ 

దేహంబునందు ననుషక్తుండు గాకుండుట సహజం బన, దేహోత్సాదితంబులైన గృహదారాదుల 

యందు మమత్వంబు లేకుండుటం జెప్పనేల? యిట్టి దేహంబునందున్న యాత్మ యేకంబును, 

శుద్ధ స్వరూపంబును, స్వయంజ్యోతియు నిర్గుణంబును, గుణాశ్రయంబును, వ్యాప్య వ్యాపకంబును, 

నసంవృతంబును, సాక్షిభూతంబును, నిరాత్మంబును నగు, దీని దేహంబుకంటె వేలుగా నెవ్వండు 

దెలియు వాండు మత్సరుం డగుటం జేసి దేహధారియై యుండియు. దద్గుణంబులం బొరయక 

వర్తించు. మజీయు నెవ్వండేని స్వధర్మాచార పరుండును, నిష్కాముండును, శ్రద్దాయుక్తుండునై 

నన్నెల్లప్పుడు భజియించు నట్టివాని నునంబు [క్రమంబున. బ్రసన్నంబగు, నట్లు ప్రసన్న 

మనస్కుండును, ద్రిగుణాతీతుండును సమ్యగ్ధర్భనుండును నైన యతండు మదీయ సమవస్థాన 

రూపశాంతి నొందు, నదియు కైవల్యపదం బనంబడు6 గూటస్థం బైన యీ యాత్మ యుదాసీనభూతం 

బైనను దీని ద్రవ్యజ్ఞాన క్రియామనంబులకు నీశ్వరుంగా నెవ్వండు దెలియు, వాడు భవంబు 

నొందకుండు, నీ సంసారంబు ద్రవ్య క్రియా కారక చేతనాత్మకం బగుటం జేసి ప్రభిన్న దేహోపాధికంబు 

గావున బ్రాప్తంబు లైన యావత్సంపదలయందు మత్సరులైన మహాత్ములు వికారంబు నొందరు, 

గావున నీవు సుఖ దుఃఖంబుల యందు సమచిత్తుండవును, సమానోత్తమ మధ్యమాధముండవును, 

జితేంద్రియాశ యుండవునై వినిష్పాదితాఖి లామాత్యాది సంయుతుండవై, యఖిలలోక రక్షణంబు 

సేయు మని వెండియు నిట్లనియె. 540 

* అందువల్ల ఇతనిని క్షమించు, సత్పురుషులకు దేహాభిమానం ఉండదు. కాబట్టి వారు జీవులకు 

(ద్రోహం చేయరు. అందువల్ల నీ వంటి మహాత్ములు దేవమాయకు వశులై ఇతరులకు బాధ కల్గింపకూడదు. 

అలా పరులకు బాధ కల్గించినట్లయితే వారు చాల కాలంనుండి చేసిన వృద్దజన సేవ వ్యర్థం అయిపోతుంది. 

అంతేకాక * ఈ శరీరం అవిద్యవల్ల పుట్టింది” అని తెలిసిన పరమజ్ఞాని దేహంపై ఆసక్తి పెంచుకోడు. 

దేహంపైని ఆసక్తిలేని వానికి ఇంటిమీదా, భార్యాపుత్రులమీదా మమకారం ఉండదు అని చెప్పనక్కరలేదు 

కదా! దేహమునందలి ఆత్మ పరిశుద్దమైనది. స్వయంగా ప్రకాశిస్తుంది. సాక్షీభూతమైనది. కాబట్టి ఆత్మను 

దేహంకంటె వేరని భావించేవాడు నాయందు భక్తి పెంచుకుంటాడు. అందువల్ల దేహధారి అయినప్పటికీ 

దేహ గుణాలను పొందడు. స్వధర్మాచారములందు ఆసక్తి కలిగి నిష్కాముడై (శ్రద్దతో నన్ను సేవించువాని 

మనస్సు (క్రమంగా నిర్మలం అవుతుంది. ఆ విధంగా నిర్మల మనస్కుడు అయిన వాడు మోక్షాన్ని పొందుతాడు. 

కూటస్టమైన ఆత్మ ఉదాసీన మైనప్పటికీ, దానిని (ద్రవ్యజ్ఞాన క్రియా మనస్సులకు ఈశ్వరునిగా 

తెలిసికొనువాడు సంసార బంధాల్లో చిక్కుకొనడు. ఈ సంసారం [ద్రవ్యక్రియాకారక చేతనాత్మకం కాబట్టి 

వేరువేరు దేహాలు ఉపాధులు కలిగి ఉంటుంది. అందువల్ల ఆపదలూ, సంపదలూ ప్రాప్తించినప్పుడు 

మహాత్ములైన నా భక్తులు వికారం పొందరు. కాబట్టి నీవు సుఖదుఃఖాలను సమంగా చూడు. ఉత్తమ, 

మధ్యమ, అధమ విషయాలలో సమానుడవై ప్రవర్తించి ఇంద్రియాలను జయించి మంత్రులు మొదలగువారి 
సాయంతో సమస్త ప్రజలనూ సంరక్షించు. 

జా 


పార్థివోత్తములకు( బ్రజల రక్షించుట పరమ ధర్మం బగు నరవరేణ్య! 

ధరణీశులకు( బ్రజాపరిపాలనంబున( బూని లోకులు సేయు వుణ్యమందు 

షష్టాంశ మర్దిని సంప్రాప్త మగు నట్టు ప్రజల బ్రోవని రాజు ప్రజలచేత 

నపహృత సత్పుణ్యుండై వారు గావించు ఘనపాప ఫలము. దా ననుభవించు.( 

తే. గాన నీవును విప్రవరానుమతము, సంప్రదాయక విధమునై జరుగు ధర్మ 

మహిమ జేపట్టి యర్థకామములయందు, సమత న మ్మూ(టియందు నా సక్తిలేక, 541 


* ఓ నరవరేణ్యా! ప్రజలను రక్షించడం రాజులకు పరమ ధర్మం. ప్రజలు చేయు పుణ్యంలో రాజులకు 
ఆరో పాలు లభిస్తుంది. ప్రజలను రక్షింపని రాజుల పుణ్యాన్ని ప్రజలు అపహరిస్తారు. ఆ ప్రజల పాపాన్ని 
రాజు అనుభవిస్తాడు. కాబట్టి నీవు బ్రాహ్మణులు సమ్మతించిన ధర్మాన్ని ప్రధానంగా చేసుకో. అర్జకామాలను 
ఆనుషంగికాలుగా భావించు. ధర్మార్థ కామాలు మూడింటియందునూ ఆసక్తి వీడు. 


వ. ఇవ్విధంబున. 542 
క. జనులకు ననురక్తుండవై, జననాయక! నీవు ధరణి సమచిత్తుండవై 


pa గ సవ 


యనయము( బరిపాలించిన, సనకాదుల. గాంతు వాత్మసదనమునందున్‌. 543 


* రాజా! ఈ విధంగా నీవు ప్రజల అనురాగాన్ని పొంది సమచిత్తంతో పరిపాలించు. ఇలా చేస్తే నీ 
యింటిలోనే సనకాది యోగీంద్రులను సందర్శిస్తావు. 


సీ. భూవర! యోగ తపో మఖంబుల చేత గై కొని సులభుండ6 గాని యేను 


సమచిత్తులైన సజ్జనుల చిత్తంబుల, వర్తించుచుండెడివాండ నగుటం 
జేసి తావక శమ శీల విమత్సర, కీర్తనముల వశీకృతు(డ నైతి; 
నే నీకు నొక వరం బిచ్చెద వేండుము, నావుడు విని మేదినీ వరుండు 
తే. లోక గురుండైన యప్పుండరీక నయనుం డానతిచ్చిన మృదులలితామృతోప 
మాన వాక్యము లాత్మీయ మన్తకమునం దాల్చి సమ్మోదితాత్ముండై ధరణి విభుండు, 544 


క. తన పాదములకు భక్తిన్‌, వినతుండై యాత్మకర్మ వితతికి లజ్జం 
దనరుచు నున్న సురేంద్రుని, గనుగొని సత్రేమ మొదవ. గౌంగిటం జేర్చెన్‌. 545 


* నృపవరేణ్యా! తపోయోగ యజ్ఞాలచేత నేను సులభంగా లభించను. కాని సమచిత్తులయిన 
సత్సురుషులకు సులభంగా లభిస్తాను కాబట్టి నీ శమశీలాలకూ, అసూయారాహిత్యానికీ, నీ సంస్తుతులకూ 
వశుడనయ్యాను. నీకొక వరం (ప్రసాదిస్తాను, కోరుకో” అని అన్నాడు. పృథుచ(క్రవర్తి భగవంతుడైన 
పుండరీకాక్షుడు అందంగా సున్నితంగా పలికిన అమృతం వంటి తీయని పలుకులను తలపై ధరించి 
మనస్సులో మహానందం పొందాడు. తన అడుగులకు భక్తితో నమస్కరించి తాను చేసిన నీచపు పనులకు 
సిగ్గుపడుతున్న సురేంద్రుణ్ణి పృథునరేం(ద్రుడు (ప్రేమతో కౌగిలించుకొన్నాడు. 

వ. ఇట్లు గౌంగిటం జేర్చి గతద్వేషుండై యున్న యనంతరంబ. 546 


ను. భగవంతుండును విశ్వరూపకు(డునై భాసిల్లు నవ్విష్లుం డా 
జగతీనాథకృతార్చనా నతులచే సంప్రీత చేతస్కుండున్‌ 
నిగృహీతాంఘ్రి సరోరుహద్వయుండునై నిల్చెం బ్రయాణాభి ము 
ఖ్యగరిష్టాత్మకు( డయ్యు నా ప్పృథునిపై. గారుణ్య మేపార(గన్‌. 547 
వ. ఇట్లు దనమీంది యనుగ్రహంబునం జేసి విలంబితుం డగుటయు న య్యాది రాజన్యుండైన 
పృథుచక్రనర్తి య ముకుంద సందర్భనానంద బాప్పజలబిందు సందోహ కందళిత నయనార 
విందుండై య వ్విభుమూర్తిం గనుంగొని కనుంగొన లేక గద్గద కంఠుండై పలుకలేక యుండియు 
నెట్టకేలకు( దన హృదయంబున నద్దేవుని నుపగూహనంబు గావించి తన్మూర్తి ధరియించి కన్నులం 
దొర(గు నానంద బాష్పంబులు దుడిచికొని విలోకనంబు సేయుచు, నతృప్తదృగోచరుండును, 
గరుడస్కంధ విన్యస్త హస్తుండును, వసుధాతలస్థిత పాదకమలుండును నై యొప్పు న ద్దిన్య పురుషున 
కిట్లనియె. 548 


* ఈ విధంగా పృథువు ఇంద్రునిపై ద్వేషం మాని ఆదరించిన తరువాత భగవంతుడైన విష్ణుదేవుడు 
పృథుచ(క్రవర్తి చేసిన పూజా నమస్కారములు (గ్రహించి సంతుష్టి చెందాడు. పృథుభూపాలుని భక్తిబంధాలు 
తన పాదాలను చుట్టుకొని కదలనీయకుండా పట్టుకొనటం వల్ల కనికరంతో ఆగిపోయాడు. తనపైనిగల 
అనుగ్రహంతో శ్రీహరి జాగుచేస్తున్నాడు అని పృథుచక్రవర్తి గమనించాడు. ఆ రాజుకన్నులు ఆనందా(శ్రువులతో 
నిండిపోయాయి. కన్నులను బాగుగా విప్పి శ్రీహరిని చూడాలనుకున్నాడు. కాని పొంగిపొరలే కన్నీళ్లవల్ల 
తనివితీరా చూడలేకపోయాడు. డగ్గుత్తికతో పలుకలేకపోయాడు. చివరకు మనస్సులోనే ఆ దేవదేవుని 
కౌగిలించుకుని కన్నీటిని తుడుచుకున్నాడు. పాదపద్మాలను నేలపై ఉంచి గరుడుని మూపుపై కేలూది 
నిలిచిన ఆ పురాణ పురుషునితో పృథుచ(క్రవర్తి ఇలా అన్నాడు. 


క. వరదా! యీశ్వర నిను స, త్పురుషుండు దేహాభిమాన భోగములకు నీ 
వరమెట్టు గోరు నిహసుఖ, వరములు నారకులకైన వణలవె చెపుమా. 549 


* వరదుడవైన వాసుదేవా! సత్సురుషుడైనవాడు దేహాభిమానులు కోరుకునే సుఖాలను ఆశించి 
నిన్ను వరం ఇమ్మని ఎలా వేడుకుంటాడు? పరమపాతకులకు సైతం ఈ సుఖాలు లభిస్తాయి కదా! 


చ. ఘన మగు దేవ! యీ వరమె కాదు మహాత్మక! వాగ్వినిర్ణతం 
బన(దగు తావకీన చరణాంబుజ చారు మరందరూపమై 
తనరిన కీర్తియున్‌ విని ముదంబును బొంద(గ లేని మోక్ష మై 
నను మది గోర నొల్ల నఘనాశ! రమేశ! సరోజలోచనా! 550 

* దేవా! పాపహరణా! రమారమణా! పద్మనయనా! ఈ గొప్ప వరాన్నే కాదు. నీ పాదారవిందాల 
మకరందమై మహాత్ముల వాక్కులనుండి వెలువడే నీ కథాకీర్తనం విని ఆనందం పొందలేని మోక్షాన్ని కూడ 
నేను అభిలషించను. 


క. అది గాన పద్మలోచన!, సదమల భవదీయ ఘనయశము వినుటకునై 
పదివేల చెవులు కృప ని, మ్మిదియే నా యభిమతంబు నిపుడు ముకుందా! 551 


* కాబట్టి కమలలోచనా! నీ నిర్మల కీర్తిగాథలను ఆలకించటానికి నాకు పదివేల చెవులను ప్రసాదించు. 
ముకుందా! ముమ్మాటికీ ఇదే నా అభిలాష, 
చ. అనఘ! మహాత్మ! వాగ్గళితమైన భనత్సద పంకజాత సం 
జనిత సుధాకణానిల వశంబునవిస్టృత తత్త్వమార్గ వ 
ర్రనులగు దుష్టయోగులకు( గ్రమ్మణ( ద త్వము( జూపంజాలు ని 
ట్లొనరుట దక్క నన్యవర మొల్ల. బయోరుహ పత్రలోచనా! 552 
* మాలిన్యరహితులైన మహాత్ముల వాక్కుల నుండి ప్రసరించే నీ పాదపద్మ సుధాకణాలను మోసికొని 
వచ్చే మలయమారుతం ద్వారా, ఆత్మ జ్ఞానాన్ని మరచిపోయిన అభాగ్యులకూ, అజ్ఞానులకూ మళ్లీ ఆత్మ 
జ్ఞానాన్ని చూపించగలిగే వరం అనుగ్రహించు. తామరరేకులవంటి కన్నులు గల స్వామీ! నాకు ఈ వరం 
తప్ప మరొక వరం అక్కరలేదు. 
సీ, వినుత మంగళ యశోవిభవ! సర్వేశ్వర! యిందిర గుణసం[గ్రహేచ్చంేసి 
యే నీదుశివతరం బైన సత్కీర్తిని నర్ధియై వరియించె నట్టి కీర్తి 
చతుర సత్పురుష సంగతము గల్లుచు నుండ ధృతి నెవ్వండేని యాదృచ్చికతను 
జేసియు నొకమాటు చెవులార విన్నవా. డనయంబును గుణజ్ఞా. డయ్యెనేని 


తే. నిరతి నేరీతి. బొందును ధరణి. బశువుం దక్క దక్కిన తద్‌జ్ఞాండు దనుజ భేది 
గాన యుత్సుక మతి నైన యేను లక్ష్మి, కరణి నిన్ను భజింతు నో పరమపురుష! 553 

* సకల జగదీశ్వరియై మహనీయ మంగళ యశోమందిర అయిన ఇందిరాదేవి గుణ[గ్రహణ పారీణ 

బుద్దితో కల్యాణకరమైన నీ సత్కీర్తిని వరించింది. అటువంటి నీ యశోగాథలను సత్పురుషుల సహవాసం 
వల్ల ఒక్కసారి యాదృచ్చికంగానైనా సరే చెవులారా విన్న వాడు పశువు కాకుండా గుణజ్ఞుడైనట్టయితే 
అంతతో తృప్తి పొందక యింకా యింకా వినాలని కోరుకుంటాడు. కనుక ఓ పరమపురుషా! దనుజమర్హనా! 
నిన్ను నేను లక్ష్మీ దేవివలె సేవిస్తాను. 

న. ఇట్లు భవదీయ సేవాతత్సరులమైన యిందిరయు నేను నేక పదార్జాభిలాషం జేసి స్పర్థమానుల 
మగుచున్న మా యిద్దణుకును బర్యాయ సేవంజేసి కలహంబు లేకుండ ని మ్మట్టు గాక భవదీయ 
చరణసరోరుహ సేవాసక్త మనోవిస్తారుల మగుటం జేసి యేన యేన మున్ను భజియింతు నను 
తలంపులం గలహం బయిననుం గానిమ్ము దేవా యని వెండియు నిట్టయె. 554 

* దేవదేవా! నీ భక్తులమూ, సేవాసక్తులమూ అయిన లక్ష్మిదేవీ, నేను ఒకే వస్తువును అభిలషించి 
పోటీపడుతున్నాం. కాబట్టి మాకు కలహం కలుగకుండా ఒకరి తరువాత ఒకరికి నీ సేవాభాగ్యం అనుగ్రహించు 
లేదా నిన్ను సేవించాలనే ఉత్కంఠతో “నేను ముందంటే నేను ముందు”అని మాలో మాకు కలహం 
కలిగినా కలుగనీ! సంతోషమే. 


సీ, జగదీశ! దేవ! యుష్మత్సద కైంకర్య పరత( దనర్చు సాగరతనూజ 
కృత్యంబునందు నకిల్బిష బుద్దినే. బ్రీతి. గోరుట జగన్మాత యైన 
యా రమాసతితోడి వైర మవశ్యంబు. గల్లు నైనను దయాకార! నీవు 
దీనవత్సలు(డవు గాన స్వల్పం బైన నధికంబు సేయుదు, వట్టుగాన 


తే. భవ్యచరిత! నిజస్వరూపంబునందు, నభిరతుండ వైన నీవు నన్నాదరించు 
పగిది నిందిర నాదరింపవు మహాత్మ!, భక్తజనలోక మందార! భవవిదూర! 555 


* దేవా! జగన్నాథా! నీ పాదాలను సేవించాలని లక్ష్మీదేవి తహతహ లాడుతున్నది. నేను కూడ 
ఆమెచేసే పనినే చేయాలనే సద్బుద్దితో తొందర పడుతున్నాను. కాబట్టి జగన్మాత అయిన లక్ష్మీదేవితో 
నాకు వివాదం తప్పదు. దయామయా! నీవు దీనవత్సలుడవు. కాబట్టి కొంచెమైనా గొప్ప చేస్తావు. అందుచేత 
మహాత్ముడవూ, సర్వాంతర్యామివీ, భవభంజనుడవూ, భక్తజన రంజనుడవూ అయిన నీవు నన్ను 
ఆదరించినంతగా లక్ష్మీదేవిని ఆదరించవు. 


వ. ఇట్లగుటం జేసి సత్సురుషు లైనవారలు నిరస్తమాయా గుణ సముదయంబు గల నిన్ను భజియింతురు. 
వారలు భవత్సాదాను స్మరణరూపంబయిన ప్రయోజనంబు దక్క నితర ప్రయోజనంబుల నెజుంగరు, 
దేవా! సేవక జనంబులను వరంబులు వేండు మని జగద్విమోహనంబు లైన వాక్యంబులు వలుకుదు, 
వట్టి భవదీయ వాక్య తంత్రీ నిబద్దులు లోకులు గాకుండి రేని ఫలకాములై కర్మంబుల నెట్టు 
లాచరింతు? రీశా! భవదీయ నూయావిమోహితులై జను లేమి కారణంబున నీకంటె నితరంబుల( 
గోరుచుందు? రిట్లగుటం జేసి తండ్రి దనంతన బాలహితం బాచరించు నట్టు మాకు నీవ హితాచరణం 
బాచరింస నర్హుండ వని పలికిన నాదిరాజర్షియైన ప్పథుచక్రవర్తి యర్థవంతంబులయిన వచనంబులు 
విని విశ్వద్రష్ట యగు నారాయణుండు సంతుష్టాంతరంగుండై యిట్లనియె? “మహారాజా! దైన 
ప్రేరితుండవై నాయెడ నిట్టి బుద్ధి గలుగుటం జేసి యచలాచలం బగు భక్తి వొడము, దానిచే దుస్తరం 
బగు మదీయమాయం దరింతువు, నీవు నాచే నాదిష్టంబగు కృత్యం బప్రమత్తుండ వగుచు నాచరించిన 
సకలశుభంబులం బొందుదువు, మదీయ భక్తజనంబులు స్వర్గాపవర్గ నరకంబులం దుల్యంబులుగా 
నవలోకింతురు, గావున నీ యధ్యవసాయంబు నట్టిదియ, మణియు మదీయాదేశంబున దుస్త్యజం 
బగు రోషంబును ద్యజించి నా యెడ భక్తి సలిపితివి గాన నిదియె నాకు. బరమహర్షదం బగు, నని 
యభినందించి యనుగ్రహించి యతండు గావించు పూజలు గయికొని గమనోన్ముఖుం డయ్యె, న 
య్యవసరంబున. 556 

* అందుకనే సజ్జనులు మాయాతీతుడవైన నిన్ను సేవిస్తారు. వారు నీ పాదస్మరణ రూపమైన 
ఫలాన్ని తప్ప యింకొక ఫలాన్ని కోరుకోరు. దేవదేవా! సేవకులను వరాలు కోరుకొండని జగత్తును మోసగించే 
వాక్యాలను పలుకుతున్నావు. లోకులు నీ వాక్యాలనే (త్రాళ్లతో కట్టుబడిన వారై ఫలాలను ఆశించి కర్మాసక్తు 
లవుతారు. నీ మాయా విమోహితులు కాకపోతే జనులు నీ భక్తికంటే యితర వరాలను ఎందుకు 
కోరుకుంటారు? కాబట్టి తండ్రి తనంతతాను పిల్లలకు మేలుచేసే విధంగా నీవు మాకు హితం చేకూర్చు. 


ఇలా పలికిన ఆదిరాజర్షియెన పృథుచ(క్రవర్తి అర్ధవంతాలైన మాటలు వినీ సర్వజ్ఞుడైన నారాయణుడు 
సంతోషించి యిలా అన్నాడు. “మాహారాజా! దైవ(ప్రేరణ వల్లనే నాయందు నీకు ఇటువంటి బుద్ది కలిగింది. 
అందువల్ల కొండవలె నిశ్చలమైన నిండు భక్తి మీకు ప్రాప్తిస్తుంది. ఆ నిశ్చల భక్తివల్ల దాటటానికి శక్యంగాని 
నా మాయను నీవు దాటగలవు. నేను ఆజ్ఞాపించిన కార్యాన్ని నీవు జాగరూకుడవై ఆచరించి నట్లయితే 
సకల శుభాలూ పొందుతావు. నా భక్తులు స్వర్గమునూ మోక్షమునూ, నరకమునూ సమానంగా చూస్తారు. 
నీ భావన కూడ అంతే. నా ఆజ్ఞను తలదాల్ఫి విడువరాని రోషాన్ని విడిచిపెట్టి నా యందలి నీ భక్తిని 
వెల్లడించావు. ఇదే నాకు పరమానందం అని అభినందించి పృథుచక్రవర్తి చేసిన పూజలు గైకొని శ్రీహరి 
వైకుంఠానికి బయలుదేరాడు. 
సీ. నర సిద్ధ చారణ సుర ముని గంధర్వ కిన్నర పితృ సాధ్య పన్నగులును 
నఖిల జనంబులు హరి పార్చ్వ్వవర్తులు నానంద మగ్నాంగు లగుచు వేడ్క 
యజ్ఞేశ చింతనుం డైన యా పృథువుచే సత్కారమును. బొంది సమ్మదమున( 
జనిరి నిజాధివాసములకు, భగవంతు. డైన నారాయణుం డచ్యుతుండు 


తే. దగ నుపాధ్యాయ సహితుడై తనరు పృథుని, విమలమతు లయి చూచుచు నమరవరులు 
దన్ను జయజయ కలిత శబ్దముల. బొగడ6 జనియె నప్పుడు వైకుంఠ సదనమునకు. 557 


* నరులు, సిద్దులు, చారణులు, దేవతలు, మునులు, గంధర్వులు, కిన్నరులు, పితృదేవతలు, 
సాధ్యులు, పన్నగులు, విష్ణుకింకరులు అందరూ విష్ణుభక్తుడైన పృథుచ(క్రవర్తి చేసిన సత్కారాలు అందుకొని 
సంతోషంతో తమ తమ నివాసాలకు వెళ్లారు. బుత్విక్కులతో కూడిన పృథుచక్రవర్తిని ఆనందంగా 
అవలోకిస్తూ దేవతలందరూ తనను జయజయ ధ్వనులతో సంస్తుతిస్తూండగా శ్రీహరి వైకుంఠధామానికి 
వేంచేశాడు. 


వ. అంత. బృథుచక్రవర్తియు నింద్రియాగోచరుం డయ్యును దర్శితాత్ముండును దేవదేవుండును 
నయిన వాసు దేవునకు నమస్కరించి నిజపురంబునకుం జనుదెంచు సమయంబున మౌక్తిక కుసుమ 
మాలికా దుకూల స్వర్ణతోరణాలంకృతంబును, లలిత సుగంధ ధూపనిలసితంబును, రత్నమయ 
రంగ వల్లికా విరాజితంబును, ఫలపుష్ప లాజాక్షత దీపమాలికా స్తంభ పూగపోతాభిరామ ప్రతిగృహ 
ప్రాంగణంబును, మృగమద ఘనసార చందనాగరు వాఃపూర సంసిక్త రథ్యావళీ విభాసితంబును, 
దరుపల్లవాభి శోభితంబును నైన పురంబు. బ్రవేశించి రాజమార్గంబునం జనుదేర మండిత 

రత్నకుండలమణి మరీచులు గండ ఫలకంబులం దాండనంబులు సలుపం బరకామినులు గనక 
పాత్ర విరచితంబు లయిన యశేష మంగళ నీరాజనంబుల నివాళింప, శంఖ దుందుభి ప్రముఖ 
తూర్య ఘోషంబులును, బుత్విజ్నికాయాశీర్వచనంబులును జెలంగ వందిమాగధ జనసంస్తూయమానుం 
డగుచు విగత గర్వుండై యంతఃపురంబుం బ్రవేశించి యనంతరంబ. 558 


* ఆ తరువాత పృథుచక్రవర్తి కన్నులకు కనిపించకపోయినా మనస్సులో నెలకొని ఉన్న దేవదేవుడైన 
వాసుదేవునకు వందనం చేసి తన నగరానికి బయలుదేరాడు. పట్టణంలో ఎక్కడ చూచినా ముత్యాల 
సరాలు, పూలదండలు, తెలిపట్టు చాందినీలు, బంగారు తోరణాలు అలంకరించారు. కమ్మని సుగంధ 
ధూపాలు పరిమళాలు వెదజల్లుతున్నాయి. రత్నాలతో (ముగ్గులు తీర్చారు. ప్రతిగృహంముందూ పండ్లు, 
పుష్పాలు, లాజలు, అక్షతలు, దీపమాలికలు, అరటికంబాలు, పోకచెట్టు కనువిందు చేస్తున్నాయి. రాజవీథులలో 
కస్తూరి, పచ్చకర్పూరం, మంచిగంధం, అగరు కలిపిన జలాలు చల్లి, చివురాకు గుత్తులు కైసేశారు. 
రత్నకుండలాల రమణీయ కాంతులు చెక్కుటద్దాలపై నాట్యం చేస్తుండగా పురస్తీలు బంగారు పళ్లెరములలో 
మంగళహారతులు వెలిగించి రాజమాగ్గంలో విచ్చేస్తున్న మహారాజుకు నివాళు లిచ్చారు. శంఖ దుందుభి 
ధ్వానాలు మిన్ను ముట్టాయి. బుత్విక్కుల ఆశీర్వాద ధ్వనులతో, వంది మాగధుల కైవారాలతో ప్రశాంత 
హృదయుడైన పృథుచక్రవర్తి అంతఃపురంలో ప్రవేశించాడు. 


సీ సమధికమతి( బౌరజన జానపదులచే.( దనరారు వివిధ పూజనము లొంది 
రాజు సంతుష్టాంతరంగుండు. బ్రియవర ప్రదు(డునై వారల బహువిధముల. 
బూజించె, నవ్విధంబున మహత్తరములై నట్టి కర్మంబుల నాచరించు 
చును నిరవద్య చేష్టుండై మహత్తము( డన నొప్పు నా పృథు మనుజ విభుండు 
తే. మించి భూమండలంబు. బాలించి విశద, యశము సర్వధరాచక్రమందు నిలిపి 
చారు శుభమూర్తి రాజన్యచ క్రవర్తి, పరమ మోదమున( బరమ పదము నొందె. 559 


* పురజనులూ, జానపదులూ, మహారాజును అనేక విధాలుగా ఆదరాభిమానాలతో అర్చించి 
ఆరాధించారు. వారి పూజలకు రాజు సంతోషించాడు. వారి కోర్కెలను (ప్రసాదించాడు. ఈ విధంగా 
పెక్కు ఘనకార్యములను ఆచరిస్తూ నిష్కళంక చరిత్రతో నిరుపమాన మహిమతో సమస్త భూమండలాన్ని 
చక్కగా పరిపాలించి స్వచ్చమైన సత్కీర్తిని భూమిపై నలుమూలలా నెలకొల్పి పుణ్యమూర్తి అయిన పృథుచ క్రవర్తి 
పరమానందంతో పరమపదం చేరుకున్నాడు. 


క. అని మైత్రేయ మహాముని, యనఘు(డు విదురునకు( జెప్పె నని శుకు. డభి మ 
న్యుని సుతునకు( జెప్పిన తెణం గని సూతుండు సెప్పె శౌనకాదుల తోడన్‌. 560 


* అని మైత్రేయమహర్షి విమలహృదయుడైన విదురునకు వినిపించినట్టు శుకుండు పరీక్షిత్తునకు 
వివరించాడని సూతుడు శౌనకాది మహర్షులకు చెప్పాడు. 

-: పృథుచక్రవర్తి సభాసదులకు సద్ధర్మముల నుపదేశించి బ్రాహ్మణ ప్రశంస సేయుట :- 


వ. అటైెటీంగించి వెండియు నిట్లనియె, ని వ్విధంబున నశేష గుణ విజృంభితంబును, నిర్లోషంబును, 
సత్సురుష సత్మృతంబును నగు ప్పృథుచక్రవర్తి యశంబును బ్రకటంబుగా( జేయంజాలు మైత్రేయునిం 
జూచి మహాభాగవతుండైన విదురుం డిట్లనియె. 561 


* ఈ విధంగా అనంత గుణవంతమునూ, నిర్జోషమునూ, సజ్జన సంస్తుతమునూ అయిన ప్పథుచక్రవర్తి 
కీర్తిని వెల్లడింపగలిగిన మహనీయుణ్ణి మైత్రేయుణ్ణి చూచి విష్ణుభక్తుడైన విదురుడు ఇలా అన్నాడు. 


సీ. మునినాథ! విను పృథు జనపాల చంద్రుండు సాబగొప్ప మేదినీసురులచేత 
రాజ్యాభిషేక సంపూజ్యూ(డై దేవతా గణముచే లబ్బార్హ గుణు(డు నగుచు 
వైష్ణవతేజంబు వలనొప్ప ధరియించి యర్ధి నే యే కర్మ మాచరించె 
నది నాకు నెణీ(గింపు మనఘాత్మ! భూమి యే రూఢి గవాకృతి రూఢ యెవని 
తే. విక్రమోద్దీప్తయై యొప్పి వెలయునట్టి, కర్మమున నిప్పు రాజన్య గణము బ్రదుకు 
నట్టి ప్పథుకీ ర్తి ధరలోన నతి వివేకి, దవిలి యెవ్వ(డు వినకుండు ధన్యచరిత! 562 


* మునీంద్రా! మహీసురులచేత మహారాజుగా పట్టాభిషిక్తుడై దేవతలవల్ల యోగ్యమైన వరాలు పొంది 
వైష్ణవతేజంతో విరాజిల్లుతున్న పృథుచక్రవర్తి చేసిన పనులను నాకు వివరించి చెప్పు. గోరూపం ధరించిన 
భూదేవినుండి కోరికలను పిదికిన పృథుచ(క్రవర్తి పరా(క్రమోపేతమైన అనుగ్రహాన్ని ఆధారం చేసికొని కదా 
ఇప్పుడు రాజులు బ్రతుకుతున్నారు? అటువంటి పృథుచకక్రవర్తి కీర్తి గాథలను వివేకి అయిన వాడు ఎవ్వడూ 
వినకుండా ఉండలేడు. 


క, నావుడు విని మైత్రేయుం, డా విదురుని( జూచి పలికె నతి వినయమునం 
బానన చరితు(డు పృథు(డు ధ, రావర నుతు. డలఘు యశు(డు ప్రమదం బలరన్‌. 563 


* అప్పుడు మైత్రేయ మహర్షి విదురునితో మృదు మధురంగా ఇలా అన్నాడు. 


సీ. రంగ దుత్తుంగ తరంగ గంగా యమునా మధ్యమందు నున్నతి వసించి 
కైకొని ప్రారబ్ద కర్మ క్షయార్ధమై యఖిల పుణ్యంబుల ననుభవించు 
చును సర్వదేశంబులను దనయాజ్ఞ యప్రతిహత సత్రతాపమున. జెల్లం 
బూని సప్తద్వీపములకు( దానొక్కండ వైష్ణవ భూసురావళికి. దక్క 
తే. దక్కు. గల్గిన ప్రజకెల్ల దండధరుని6 బోలి వర్తించుచును గొంతకాల మురుగ 
దవిలి యొకనాండు దీర్చ సత్రంబు సేయ, నర్ధిం గైకొని దీక్షితుం డయ్యె, నందు. 564 


* ప్రవిత్రచరిత్రుడూ, ప్రభువులకు ప్రశంసాపాత్రుడూ, విశాల యశస్వంతుడు అయిన పృథుచక్రవర్తి 
ఉత్తుంగ తరంగాలు పొంగి పొరలే గంగా యమునా నదుల మధ్యప్రదేశమందు మహోన్నత స్థానంలో 

విరాజిల్లాడు. పురాకృత సుకృతంవల్ల సం(ప్రాప్తమైన భోగభాగ్యాలను అనుభవించాడు. అప్రతిహతమైన 
'ప్రతాపంతో అన్ని ప్రదేశాలలో తన ఆజ్ఞ చెల్లించుకుంటూ బ్రాహ్మణులకూ, విష్ణు భక్తులకూ తప్ప దుండగు 
లందరికీ దండధరుడై సప్తద్వీప పరీతమైన రాజ్యాన్ని పరిపాలించాడు. ఇలా కొంత కాలం జరిగిన అనంతరం 
ఒకనాడు దీర్భస(త్రమనే యాగం చేయాలని సంకల్పించి దీక్ష వహించాడు. 


తే. రాజబుషి దేవబుషి పితృ బ్రహ్మ బుషులు, జనవరునిచేత విహిత పూజనము లొంది 
సమధికైశ్వర్యగతి నున్న సమయమునను, జిరశుభాకారు( డారాజశేఖరుండు. 565 


* ఆ దీర్భ సత్రంలో రాజ బుషులను, దేవబుషులను, (బ్రహ్మర్షులను, పితృదేవతలను మహారాజు 
చక్కగా పూజించాడు. ఆ సమయంలో నిత్యమంగళాకారుడైన ఆ రాజశేఖరుడు మహా తేజస్సుతో విరాజిల్లాడు. 


సీ, ఉన్నతోన్నతు(డు సముత్తుంగ భుజుండు సన్మహనీయతర శోభమాన ముఖుండు( 
జారుసంపుల్ల కంజారుణేక్షణు(డు సునాసాపుటుండు మందస్మితుండు 
నక్రసూక్ష్మ స్నిగ్ధ వరనీల కేశుండు. గమనీయరుచి కంబు కంధరుండు 
సుభగ విశాల వక్షుండును ద్రివళి శోభిత మధ్యభాగుండు. బృథునితంబ 
తే. మండలుండు నావర్త సమాననాభి, వివరుండును గాంచనస్తంభ విలసదూరు 
రాజితుండును నరుణచరణుండును ధృత, నవ దుకూలోత్తరీయు. డున్నతయశుండు. 566 


* పృథుచక్రవర్తి మిక్కిలి పొడవైనవాడు. ఎగుబుజాలవాడు. మహత్తర శోభావైభవంతో (ప్రకాశించే 
ముఖం కలవాడు. చక్కగా వికసించిన కమలదళాలవంటి ఎర్రని కన్నులు కలవాడు. అందమైన 
ముక్కుకలవాడు. ఎప్పుడూ చిరునవ్వు నవ్వుతుండే పెదవులు కలవాడు. ఉంగరాలు తిరిగి నునుపుదేరిన 
నల్లని తల వెండ్రుకలు కలవాడు. శంఖంవంటి సాగసైన మెడ కలవాడు. వెడద రొమ్మువాడు. 
మూడుముడతలతో శోభిల్లే నడుము కలవాడు. బలసిన పిరుదులు కలవాడు. సుడిగుండంవలె లోతైన 
పొక్కిలి కలవాడు. బంగారు స్తంభాలవంటి తొడలు గలవాడు. అరుణకాంతులుగల చరణాలు కలవాడు. 
నిగినిగ మెరిసే (క్రొత్త పట్టువలువను ఉత్తరీయంగా ధరించినవాడు. అన్ని చోట్లా పేరెన్నిక గన్నవాడు. 


వ. మజీయు నియమ నిమిత్తంబునం బరిత్యక్త భూషణుం డగుటం జేసి వ్యక్తాశేష గాత్రశ్రీకుండును, 
గృష్టాజినధరుండును, శ్రీమంతుండును, గుళహస్తుండును, గృతోచితుండును, శిశిరస్నిగ్ధ 
తారాక్షుండును నైన పృథుచక్రవర్తి సభామధ్యంబునం దారాగణ మధ్య విభాసితుండును, సకల 
జనాహ్లాదకరుండును నగు సుధాకరుండునుంబోలె వెలుంగుచు లేచి నిలుచుండి సదస్య 
సంతోషదాయకంబులును, జిత్రపదవిరా జితంబులును, బ్రసన్నంబులును, పరిశుద్దంబులును, 
గంభీరార్థంబులును, నవ్యాకులంబులును నైన భాషణంబుల నిట్లనియె. 567 

* ఆ మహారాజు యాగదీక్షితుడై ఉన్నందువల్ల ఆభరణాలు ధరింపలేదు. అందుచేత సహజమైన 
శరీరశోభ వెల్ల డవుతున్నది. బింకతోలు ధరించినా శ్రీమంతుడై విలసిల్లుతున్నాడు. చల్లని చూపులు గల 
పృథుచ(క్రవర్తి దర్భలు చేత పట్టుకొని సభా మధ్యంలో నక్షత్రగణాల నడుమ విలసిల్లే చంద్రునివలె సకల 
జనాహ్లాదకరుడై ప్రకాశిస్తూ లేచి నిలబడ్డాడు. సదస్యులకు సంతోషం కలిగించేవీ, చిత్రపదాలతో ప్రకాశించేవీ, 
ప్రసన్నా లయినవీ, పరిశుద్దా లయినవీ, గంభీరమైన అర్థములు కలవీ, తడబాటు లేనివీ అయిన మాటలతో 
ఇలా పలికాడు. 


క. వినుండీ సభ్యులు ధర్మము, ననయము నెజు(గ0గ గోరునట్టి జనుండు దా( 
దన తలంపునంగల యర్థము జను నెటి(గింపంగ ధీరసత్పురుషులకున్‌. 568 


* సభ్యులారా! దయచేసి వినండి. ధర్మము తెలియగోరేవాడు తన మనస్సులోని అభిప్రాయాన్ని 
ధీరులైన సత్పురుషులకు నివేదించటం లెస్స. 


సీ, ఏను నీ లోకవితానంబు నెల్లను శాసించి భూప్రజా సంతతులను 
దత్త ద్విహిత వృత్తి దానంబులను జేసి రక్షింప వివిధ మర్యాద దప్పి 
పోకుండ నిలుపుటకై కమలజుచే నియోగింప6 బడితి, ని టానరియుండ 
నట్టి ప్రజాపాలనా ద్యనుష్టాన వశంబున బ్రాక్కర్మ సాక్షి యీశు( 


తే. డెట్టివానికి సంతుష్టి నెసంగుచుండు, నట్టివానికి నే లోకమండ్రు బుధులు 
కామదుఘములు నైన లోకములు నాకు, సరవి( గలుగు ననుష్టానపరుండ నగుట. 569 


* లోకాల నన్నిటినీ పరిపాలిస్తూ ప్రజానీకానికి వారి వారికి తగిన వృత్తులను ఒడగూర్చి రక్షించడానికీ, 
ధర్మం దెబ్బతినకుండా నిలబెట్టడానికీ బ్రహ్మదేవుడు నన్ను నియోగించాడు. ఇటువంటి ధర్మబద్దమైన 
'ప్రజాపాలనం సమర్థంగా ఆచరించేవానికి కర్మసాక్షి అయిన భగవంతుడు సంతోషించి ఏ లోకాలను 
అనుగ్రహిస్తాడో అటువంటి అభీష్టదాయకాలైన పుణ్యలోకాలు సదాచారపరుడనైన నాకు లభిస్తాయి. 


వ. ఇట్టు ప్రజలను ధర్మంబులయందు ననుశాసింపక యర్థ కాముండై వారినలన నప్పనంబులు 
గొనెనేని వారల పాపంబు దనకు బ్రాపింపం దేజోహీనుండై భూవిభుండు సెడుం, గావునం బ్రజలు 
భూపతిహితార్థంబునకు స్వార్థంబునకు నసూయా రహితులై వాసుదేవార్సణ బుద్దిం జేసి ధర్మంబు 
నెప్పుడు నాచరింపవలయు, నిదియ నన్ను ననుగ్రహించుట, యదియునుం గాక పితృదేవర్షి తుల్యులగు 
మీర లనుమోదించి కర్తయు ననుశాసకుండు ననుజ్ఞాతయు నయిన నాకు( బరలోకంబున నే 
ఫలంబు గలుగు నట్టి ఫలంబునకు సదృశంబైన కర్మం బాచరింపనలయు, నట్టయిన సంతోషంబు 
నొందుదు ననిన వార లా రాజేంద్రున కిట్లనిరి. 570 


* ప్రజలను ధర్మమార్గాన పరిపాలింప అర్థకాంక్షతో ప్రజలనుండి పన్నులు గుంజుకొన్న రాజునకు 
ప్రజల పాపం సంక్రమిస్తుంది. అందుచేత ఆ రాజు తేజోహీనుడై నశిస్తాడు. కాబట్టి ప్రజలు రాజు మేలుకొరకూ 

తమ మేలుకొరకూ అసూయారహితులై పరమేశ్వరార్పణ బుద్దితో ధర్మాన్ని ఎల్లప్పుడూ ఆచరించాలి. మీరు 
ఇలా చేయడమే నన్ను అనుగ్రహించడమని భావిస్తాను. మీరు నాకు తండ్రులవంటివారు. దేవతలవంటివారు. 
బుషులవంటివారు. అటువంటి మీరు దీనికి సమ్మతించి మీ నాయకుడనైన నాకు పరలోకంలో ఏఫలం 
కలుగుతుందో అటువంటి ఫలానికి తగిన మంచి కార్యాలను ఆచరించాలి. మీరు అలా చేసినట్టయితే నేను 
సంతోషిస్తాను అని పృథుచక్రవర్తి పలుకగా సభ్యులు ఇలా అన్నారు. 
క. జననాయక! ప్రజ లిర వాం, దిన ధర్మము లెల్ల వాసుదేవార్సణ బు 
ద్దిని జేయనలయు నంటివి, యనయంబును వాసుదేవుండన( గలండె మహిన్‌? 571 


* మహారాజా! వాసుదేవార్పణ బుద్దితో ప్రజలు ధర్మకార్యాలను ఆచరించాలని నీవు చెప్పావు. 
అసలు వాసుదేవు డనేవాడంటూ ఒకడున్నాడా? 


సీ. అన విని వారికి మనుజేశు( డను నర్హ తములార! వినుండయ్య తవిలి మీరు 
యజ్ఞాధిపతియైన యఖిలేశ్వరుండు గొన్ని, మతముల గలండు ధీమంతులార! 
యట్లైన మీరలు నందుకు విప్రతి, పత్తి గల్లుట నుపపన్న మరయ 
గా దంటిరేని యా ఘనునిచే రచితమై, కాంతిమంత మగు జగంబు గాన 


తే. బడుచు నున్నది! యిట్టి ప్రపంచ రచిత, కర్మ వైచిత్ర్య మ మేటి గలుగకున్న 
నమర నది తదుక్తు లుపపన్నములు గావు!, కాన న వ్వాసుదేవుండు గల(డు మణీయు. 572 


* ఇలా ప్రజలు ప్రశ్నించగా అప్పుడు పృథు చక్రవర్తి సభ్యులతో ఇలా అన్నాడు. పరమ యోగ్యులైన 
బుద్దిమంతులారా! వినండి. యజ్ఞాధిపతియెన సర్వేశ్వరుడు ఉన్నాడు. మీరు అందుకు అంగీకరింపకపోతే 
ఆయన సృజించిన లోకం కన్నుల ముందు స్పష్టంగా కనిపిస్తున్నది కదా! వాసుదేవుడు లేకపోతే ఈ 
చిత్రవిచిత్రమైన జగత్తు ఎలా పుట్టింది? అందువల్ల ఈశ్వరుడు ఉన్నాడని ఒప్పుకోక తప్పదు. 


వ. అదియునుం గాక యీజగద్ద్వైచిత్రంబు కర్తయెన యీశ్వరుండు లేకున్నం గర్మవశంబునం జేసి 
యుపపన్నంబగు నంటి చేని. 573 


* కర్త అయిన ఈశ్వరుడు లేకున్నప్పటికీ ఈజగత్తు కర్మవశాన పుడుతుంది అని మీరు అనవచ్చు. 
సీ. పూని ప్రియవ్రతోత్తానపాద (ధ్రువ మనుల కస్మత్సితామహు( డనంగ( 

దగు నంగ మేదినీధవునకు మజియును వినుతి కెక్కిన పృథివీపతులకు( 

బద్మసంభన భవ ప్రహ్లాద బలిచక్రవర్తి ప్రముఖ భాగవతుల కర్ణి 

వర్గసుస్వర్గాపవర్గంబులకు ననుగతకారణుం డన ఘనత కెక్కి 


తే. హీను లగు మృత్యుదౌహిత్రు(డైన వేన, ముఖ దురాత్ములు ధర్మవిమోహితులును 
దక్క( దక్కిన వారికి( దా( బ్రసన్న, వరదు(దడై యిచ్చు నభిమతావళుల నతడు. 574 

వ. ఇట్టి నిద్వ దనుభవంబున భువనహితుండగు వాసుదేవుండు లేం డనుట యుపపన్నంబుగా, 
దదియునుంగాక. 575 
* మృత్యుదేవత మనుమడైన వేనుడు మొదలైన ధర్మహీనుల మాట తీసివేయండి. ప్రియ(వ్రతుడు, 
ఉత్తానపాదుడు, (ధ్రువుడు, మనువు, మా పితామహుడైన అంగభూపతి మొదలైన వారికీ, ఇంకా ప్రముఖులైన 
రాజన్యులకూ; బ్రహ్మ, శివుడు, ప్రహ్లాదుడు, బలి చక్రవర్తి మొదలైన భాగవతులకూ వాసుదేవుడు ప్రసన్నుడై 
వరప్రదాతయై కోరిన కోరికలను (ప్రసాదించాడు. స్వర్గాది పుణ్యలోకాలనూ, పరమపదమైన మోక్షాన్నీ 
అనుగ్రహించేవాడుగా ప్రసిద్దికక్కాడు. ఇటువంటి పెద్దల అనుభవాలనుబట్టి విచారిస్తే భగవంతుడు లేడనడం 
పొసగనిమాట. 
ఉ. భూరి తపోభిరామ ముని పూజన మెవ్వని పాదపద్మ సే 
వారతి వృద్ధి. బొంది యనివారణ. బూర్వభవానుసార సం 
సార మహోగ్రతాపము భృశంబుగ6 బాపంగ నోపు. దత్సదాం 
భోరుహజాత దేవనది( బోలి యశేష మనోఘ హారియె. 576 
* గొప్ప తపస్సంపన్నులైన మహర్షులను పూజించటం వల్ల ప్రాప్తించిన శ్రీహరి పాదసేవ ఆయన 
పాదపద్మాల నుండి పుట్టిన పవిత్ర గంగానదివలె జన శజన్మాంతరాలలో చేసిన పాపాలనూ, సంసార తాపాలనూ 
పూర్తిగా పోగొడుతుంది. అది సమస్త మనోమాలిన్యాలనూ తుడిచి పెడుతుంది. 
వ. మజీయు. 577 


చ. అనుసమ భక్తి నెవ్వని పదాంబుజమూలము మందిరంబుగా 
ననయము బొందు వాండు నిహతాఖిల భూరి మనోమలుండు స 
ద్వినుత విరక్తి బోధ ధృతి వీర్య విశేష సమన్వితుండు దా 
నన దగి భూరి సంసృతి మహత్తర దుఃఖము నంద. డెన్నండున్‌. 578 
* భక్తితో భగవంతుడైన నారాయణుని పాదపద్మాలను అనవరతమూ ఆ(శ్రయించుకొన్న వానికి 
సమస్త మనోదోషాలూ తొలగిపోతాయి. గొప్ప వైరాగ్యం ప్రాప్తిస్తుంది. విజ్ఞానమూ, ధైర్యమూ, శక్తీ లభిస్తాయి. 
అటువంటివాడు ఏనాడూ అపారమైన సంసార దుఃఖాన్ని పొందడు. 
క. నారాయణుండు జగదా, ధారుండగు నీశ్వరుండు, దలు నతనికిన్‌ 
లే రెందు సములు నధికులు, ధీరోత్తము( డతండు నద్వితీయుం డగుటన్‌. 579 
* నారాయణుడు జగత్తునకు ఆధారమైన భగవంతుడు. ఆయనతో సమానులు కానీ, ఆయనకంటే 
అధికులైనవారు కానీ లేరు. ఆయన మహాధీరుడు, అద్వితీయుడు. 
వ. అదియునుంగాక. 580 


ఉ. కర్మవశంబునన్‌ జగము గల్గును హెచ్చు నడంగు నన్నచో 
గర్మము బుద్ది( జూడ జడకార్యము! గాని ప్రపంచ కల్పనా 

కర్మమునందు( గర్హ యనగా విలసిల్లంగ6 జాల, దీ జగ 
త్కర్మక కార్య కారణము గావున నీశుండు విష్ణు. డారయన్‌. 581 


* కర్మవంశంచేతనే ఈ లోకం జన్మిస్తుంది. పెంపొందుతుంది; నశిస్తుంది అని మీరంటారేమో! అది 
కుదరని మాట. కర్మ జడ పదార్థం. కాబట్టి ప్రపంచ సృష్టికి అది కర్త కాజాలదు. ఈ జగత్తు అనే కార్యానికి 
విష్ణువు కారణం. అందువల్ల ఆయన భగవంతుడు, పరమేశ్వరుడు. 


న. 


కావున మీర ల వ్యాసుదేవుని నధికారానుసారంబున నిశ్చితార్థ ఫలసిద్ది గలవారలై మనో వాక్కాయ 
కర్మంబుల నిష్కపట వృత్తిం దగిలి వినుతి నతిపరిచర్యా పూర్వకంబుగా( గామ దుఘంబు లయిన 
యతని పాదపంకజంబులు భజియింపుం; డదియునుంగాక. 582 


* కాబట్టి మీరు మీ మీ శక్తికి తగినట్టుగా నిశ్చితమైన ఫలసిద్దీ, త్రికరణశుద్దీ, నిష్కపటమైన బుద్దీ 
కలవారలై స్తుతి నమస్కార సేవల ద్వారా భక్తాభీష్టప్రదాలైన ఆ దేవదేవుని పాద పద్మాలను సేవించండి. 


| 


రూఢి నీశ్వరుండు స్వరూపంబునం జేసి పూని విశుద్ధ విజ్ఞానఘనుండు 
నగుణుండు నయిన దా నరయని కర్మ మార్గమునందు ప్రీహ్యాది ద్రవ్యములను 
శుక్షాదిగుణము విస్ఫుర దవఘాతాది సత్ర్రియలును నుంత్రసంచయంబు 
సంకల్పమును యాగసాధ్యమైనట్టి యఖండోపకారంబు ఘనపదార్థ 


శక్తియు మటి జ్యోతిష్టోమ సవనముఖ్య, నామత బహు విశేష గుణతను మెణయు 
నట్టి యధ్వరరూపమై యఖిల జగము, నందు ననిశంబు( బ్రఖ్యాతి నొందుచుండు. 583 


* ఈశ్వరుడు స్వచ్చమైన విజ్ఞానమే స్వరూపంగా కలవాడు. ఆయన నిర్లుణుడే అయిన నానావిశేష 
గుణాలు కలిగిన యజ్ఞం భగవంతుని స్వరూపమే. కర్మ మార్గంలోనే (బ్రీహి మొదలైన (ద్రవ్యాలూ, తెలుపు 
మొదలైన గుణాలూ, దంచుట మొదలైన (క్రియలూ, మంత్రసమూహమూ, సంకల్పమూ, సాధింపదగిన 
మహోపకారమూ, గొప్ప పదార్థాలూ, శక్తీ, జ్యోతిష్టోమం మొదలైన నామాలూ ఇటువంటి అనేక గుణాలతో 
ఏర్పడే యజ్ఞం భగవంతుని స్వరూపంగా సమస్త జగత్తులో ప్రఖ్యాతి గాంచింది. 


న. 


అదియునుం గాక దారుస్టితంబైన యనలంబు తద్దారు గుణంబు లయిన దైర్య వక్రత్వాదికంబుల 
ననుసరించు చందంబున నవ్యక్తంబు తత్‌క్షోభకం బయిన కాలంబును వాసనయు నదృష్టంబు 
నను కారణంబులచేతం బుట్టిన శరీరంబునందు నిషయాకారం బయిన బుద్ది నొంది తద్విషయాభి 
వ్యంగ్యంబైన యానంద స్వరూపుం డగుచు గ్రియాఫలంబునం (సిద్ది నొందునని చెప్పి వెండియు 
నిట్లను: మదీయజనంబు లి మేదినీ తలంబున దృఢవ్రతులై యజ్ఞభుగీశ్వరుండును గురుండును 
నయిన సర్వేశ్వరుని, హరిని నిరంతరంబును స్వధర్మయోగంబునం బూజించుచున్నవారలు, వారు 
నన్నాశ్చర్యకరంబుగా నను[గ్రహించువారని హరిభక్తిరతులైన య మహాత్ముల నుతియించి వెండియు 
నిట్లనియె. 584 

* కట్టె తగులబడుతున్నప్పుడు దాని పొడవు, పొట్టి, వంకర మొదలైన గుణాలు కట్టెలోని నిప్పునకు 
కూడా సం(క్రమిస్తాయి. అలాగే దేహలక్షణాలు దేహమందలి జీవునకూ సంక్రమిస్తాయి. అందుచేత అంతర్యామి 
దేహధర్మాలను అనుసరించియే వ్యక్త మవుతాడు. దేహం పుట్టుకకు కాలమూ, సంస్కారమూ, అదృష్టమూ 
కారణాలు. ఇటువంటి దేహంలో అంతర్యామిగా ఉండేవాడు ఆనందమయుడు. అతడే యజ్జేశ్వరుడు. 
యోగఫలం కూడా అతడే అని చెప్పి మహారాజు మళ్లీ ఇలా అన్నాడు. 


ఈ లోకంలోని నా ప్రజలు దృఢనియమంతో యజ్ఞ భోక్తలైన దేవతలకు అధీశ్చరుడూ, సర్వగురుడూ, 
సర్వేశ్వరుడూ అయిన శ్రీహరిని సర్వదా స్వధర్మానుసారం పూజిస్తున్నారు. ఈ విధంగా వారు ఎంతగానో 
నన్ను అను[గ్రహిస్తున్నారు అని విష్ణుభక్తి పరాయణులైన మహానుభావులను కొనియాడి పృథుచ క్రవర్తి మళ్ళీ 
ఇలా అన్నాడు. 

మ. వరసంప ద్విభవ ప్రతాప సుమహైశ్వర్యంబులం బొల్బు నీ 

ధరణీనాధులతేజ మంచిత తపోదాంతి క్షమావిద్యలం 
గర మొప్పారు ధరాసుపర్వహరిభక్త శ్రేణులం దెప్పుడున్‌, 
ధరలోనం బ్రభవింప కుండునని యద్దాత్రీవిభుం డిట్లనున్‌. 585 

* గొప్ప సిరిసంపదలతోనూ, మహత్తరమైన ప్రతాపంతోనూ, అఖండమైన వైభవంతోనూ (ప్రకాశించే 
రాజుల తేజస్సు తపస్సుతోనూ, శమదమాదులతోనూ, క్షమాగుణంతోనూ విరాజిల్లే బ్రాహ్మణులపైనా, 
విష్ణు భక్తుల పైనా ఏ మాత్రం తన (ప్రభావాన్ని చూపించలేదు. 

చ. అరయ నే ధరామర పదాంబుజరేణువు లర్థి( దాల్చి య 

ప్పరమ పురాణ పూరుషుండు బ్రాహ్మణదేవుండు నైనయట్టి యీ 
శ్వరుండు సదానపాయినిని సాగరకన్యను సర్వలోక వి 
స్ఫురిత పవిత్రకీర్తియును బొంది విభూతి. దనర్చె( గావునన్‌. 586 

శ శ్రీ మన్నారాయణుడు (బ్రాహ్మణులను దైవములుగా భావిస్తాడు. బ్రాహ్మణుల పాదపద్మ 

పరాగాలను ప్రీతితో ధరిస్తాడు. అందుచేత తనను ఎప్పుడునూ విడిచి ఉండని లక్ష్మీదేవినీ, సర్వలోకాలలో 


రివ్యాప్తమై ప్రకాశించే పవిత్ర కీర్తిని అందుకొని ఆయన విరాజిల్లు తున్నాడు. 


es 


లా Te 


ఏ వసుధామర సేవను జేసి యశేషగుణాన్విత స్థితి. దనర్చు 
సర్వేశ్వరుడు మణి సంతుష్టుండగు నట్టి ధరణిదివిజుల( దద్ధర్మపరులు 
నలఘు వినీతులునై యవశ్యంబును సేవింపరే? ధరాదేన నిత్య 
సేవచే(బురుషుండు చిరతర జ్ఞానవిద్యాభ్యాసి గాకున్న నైన నతడు 


తే. వేగమున నంతరంగంబు విశద మగుటం జేసి కైవల్య పదమును జెందు, నట్టు 
గాన లోకులు భూదేవతానికరము6 దగిలి భజియింప వలయు నుదాత్త మతిని. 587 

శ బ్రహ్మవేత్తలైన బ్రాహ్మణులను సేవిస్తే సకల గుణ సంపన్నుడైన సర్వేశ్వరుడు సంతోషిస్తాడు. 
కాబట్టి అటువంటి బ్రాహ్మణులను ధర్మపరులై వినయ వినములై అవశ్యం సేవించండి. బ్రాహ్మణులను 
నిత్యమూ సేవించేవాడు గొప్ప జ్ఞానీ, పండితుడూ కాకపోయినా నిర్మల హృదయం కలవాడై మోక్షాన్ని 
పొందుతాడు. కాబట్టి లోకులు ఉదాత్త బుద్దితో భూదేవులను సేవించాలి. 


న. మజీయు. 588 


సీ, విజ్ఞాన ఘను(డన వెలయు నీశ్వరుండు త త్వజ్ఞాన యుతులైన వారిచేత 
దీపింప నింద్రాది దేవతోద్దేశంబు నను భూమిసుర ముఖంబున హుతంబు 
లగు హవిస్సుల. దృష్తి నందిన గతి నచేతనమైన యా హుతాశన ముఖంబు 
వలన నేల్చిన హవిస్సుల చేత దృప్తుండు గాకుండు గావున లోకమందు 


తే. నగ్ని ముఖమునకంటె ధరామరేంద్ర, ముఖము పరిశుద్ద మత్యంతముఖ్య మనంగ6 
దనరునది గాన భూసురార్చనము సకల, జనులు గావింప( దగు నార్యజనములార! 589 


* ఆర్య మహాజనులారా! తత్వజ్ఞాన సంపన్నులైన వారు ఇంద్రాది దేవతలను ఉద్దేశించి 
By యా డా) 


బ్రాహ్మణముఖంగా అర్పించే అన్నం వల్ల తృప్తి చెందినట్టు, అచేతనమైన అగ్నిలో వేల్చిన హవిస్సులవల్ల 
ఈశ్వరుడు తృప్తి పొందడు. కాబట్టి లోకంలో అగ్నిముఖం కంటె (బ్రాహ్మణుల ముఖం పరిశుద్దమైనది. 
అత్యంత (ప్రధానమైనది. అందువల్ల సకల జనులూ బ్రాహ్మణులకు సమర్పించాలి. 


వ. అదియునుం గాక. 590 


సీ. ఏ వేదమందేని నీ విశ్వ మెల్లను దర్పణ ప్రతిబింబిత ప్రభూష 
నివహంబు కైవడి( దివిరి ప్రకాశించు నట్టి విరజమును నవ్యయంబు 
నగుచు సనాతనం బగు వేద మే ధరా దేవతాజన మనుదినము. దగిలి 
మహిత శ్రద్దాతపో మంగళ మౌన సంయమ సమాధుల. బొలుపారుచుండి 


తే. యర్థి సదసద్విచారులై యధికరింతు, రట్టివారల పదరజం బర్ధి. దాల్చు 
నలఘులకు సర్వపాపక్షయంబు నఖిల, సద్గుణావాప్తియును నగు( జతురు లార! 591 


భి 


* బుద్దిమంతులారా! అద్దంలో ప్రతిబింబించే భూషణసముదాయం వలె ఈ విశ్వమంతా వేదంలో 
ప్రకాశిస్తుంది. కళంకం లేనిదీ, నాశం లేనిదీ, సనాతనమైనదీ అయిన వేదాన్ని ఏ బ్రాహ్మణులు (ప్రతిదినమూ 
శ్రద్దాతపోమౌన సంయమ సమాధులతో సదసద్విచారంతో అధ్యయనం చేస్తారో అటువంటి (బ్రహ్మవేత్తల 
పాదధూళిని తలదాల్చే మహనీయులకు సర్వపాపాలూ నశిస్తాయి. సమస్త సద్గుణాలూ లభిస్తాయి. 


వి గ 
వ. కావున నట్టి విప్రపాద సరోజరేణువు లేనును గిరీటంబున ధరియింతు, నిట్లు బ్రాహ్మణ భజనంబునం 
జేసి యవాస్త సకల గుణుండును శీలధనుండును గృతజ్ఞాండును శ్రద్దాయుక్తుండును నైన మహాత్ము 
నఖిల సంపదలు. బ్రాపించుం గావున గోబ్రాహ్మణ కులంబును ననుచర సమేతుం డయిన 

జనార్హనుండును నా యెడం బ్రసన్ను అయ్యెదరు గాక యని పలుకుచున్న పృథు చక్రవర్తిం గనుంగొని 
సితృదేవద్విజ సత్పురుషులు సంతుష్టాంతరంగులై సాధువాదంబుల నభినందించి యిట్లనిరి. 592 


* కాబట్టి అటువంటి (బ్రాహ్మణుల పాదపద్మ పరాగాన్ని నేను సైతం నా కిరీటంపై ధరిస్తాను. 
(బ్రాహ్మణులను సేవించే వానికి సకల గుణాలూ సంప్రాప్తిస్తాయి. శీలవంతుడూ, కృతజ్ఞుడూ, (శద్దాళువూ 
అయిన అతణ్ణి సకల సంపదలూ వరిస్తాయి. కాబట్టి గోవులూ, బ్రాహ్మణులూ, పరివార సమేతు డయిన 
శ్రీమన్నారాయణుడూ నన్ను అనుగ్రహింతురు గాక! 


ఇలా పలుకుతున్న పృథుచ[క్రవర్తి మాటలు విని పితరులూ, దేవతలూ, బ్రాహ్మణులూ, సత్సురుషులూ 
సంతోషంతో “మేలు, మేలు” అని అభినందించి యిలా అన్నారు. 


క. మనుజేంద్ర! నీ కతంబున, ననుపమ ఘన బ్రహ్మదండహతు( డత్యఘ వ 
ర్రను(డు నగునట్టి వేనుం, డనయము నరకంబు వలన నర్ధి. దరించెన్‌. 593 


వ. కావునం 'బుత్రేణ లోకాన్‌ జయతి యను వేదవచనంబు నిశ్చయం, బదియునుం గాక 594 


* మహారాజా! పాపవర్తనుడై బ్రాహ్మణశాపంచేత నిహతుడైన నీ తండ్రి వేనుడు నిన్ను పుత్రునిగా 
పొందటంచేత నరకలోకంనుండి తరించాడు. కాబట్టి “పుత్రుని వల్ల తండ్రి సర్వలోకాలనూ జయిస్తాడు” 
అనే వేద వాక్యం యథార్థ మయింది. 


చ. పురుషవరేణ్య! హేమకళిపుండు రమా లలనేశు నిందచే 
నరకమునొంద( గోరియు గుణజ్ఞుండు భాగవతుండునైన యా 
వర తనయ ప్రభావమున వాసికి నెక్కి విధూత పాపుండై 
నిరయము( బొంద(డయ్యె, నతి నిర్మల కీర్తి. దనర్చెః గావునన్‌. 595 


* పురుషోత్తమా! హిరణ్యకశిపుడు శ్రీహరిని నిందించి నరకాన్ని పొందటానికి అర్హుడయ్యాడు. కాని 
సుగుణయుక్తుడూ విష్ణుభక్తుడూ అయిన తన కొడుకు ప్రహ్హాదుని ప్రభావంచేత పాపాలన్నీ తొలగి నరకానికి 
పోకుండా మిక్కిలి స్వచ్చమైన యశస్సుతో విరాజిల్లాడు. 

క. అని పలికి వీరవర్యుం, డన(దగు పృథుచక్రనర్తి నయుతాబ్దంబుల్‌ 

దనరంగ జీవింతువు గా, కని తగ నాశీర్వదించి యభిమత మొప్పన్‌. 596 


వ. వెండియు నిట్లనిరి, దేవా! నీకు సకల లోక భర్తయగు నారాయణునందు నిట్టి భక్తి వొడముటం 
జేసియు బ్రహ్మణ్య దేవుండు నుత్తమ శ్లోకుండునైన సర్వేశ్వరుని సత్కథాజాలంబు వ్యక్తంబు 
సేయుచున్న నీవు మాకు నాథుండ వగుటం జేసియు నేము ముకుంద దాసులమైతిమి, భవదీయ 
ప్రజానుశాసనంబు ప్రజానురాగంబు కారుణ్యమూర్తులైన మహాత్ములకు స్వభావంబులు, గావున 
నాశ్చర్యంబు గాదు, దైవసంజ్ఞితంబులయిన కర్మంబులచేత వినష్టజ్ఞానులమై పరిభ్రమించు మాదగు 
తమఃపారంబు( గంటి, మే సర్వేశ్వరుండు బ్రాహ్మణజాతి నధిష్టించి క్షత్రియులను, క్షత్రియజాతి 

నధిష్టించి బ్రాహ్మణులను నీ యుభయంబు నధిష్టించి విశ్వంబును భరియించు, నట్టి వివృద్ద 

సత్వుండు సర్వరూపుండు మహాపురుషుండునైన పృథునకు నీశ్వర బుద్దింజేసి యేము నమస్కరింతు 

మను సమయంబున. 597 

* ఇలా పలికి సదస్యులందరూ ఓ పృథుచ(క్రవర్తీ! నీవు చిరకాలం జీవింతువుగాక! అని దీవించి మళ్ళీ 

ఇలా అన్నారు. రాజా! సర్వేశ్వరుడైన శ్రీహరియందలి భక్తిచే నీవు ఉత్తమశ్షోకుడైన భగవంతుని సత్కథలను 

కొనియాడుతున్నావు. నీవు మాకు అధీశ్యరుడవు కావడంచేత మేముకూడా హరిభక్తుల మైనాము. ఇలాంటి 

అనుశాసనం (ప్రజానురాగం కల దయామయులైన మహాత్ములకు సహజగుణం కాబట్టి ఇందులో ఆశ్చర్యం 

ఏమీ లేదు. దైవ సంజ్ఞితాలైన కర్మలచేత జ్ఞానం నశించి చీకటిలో పరిభ్రమిస్తున్న మమ్ములను ఒడ్డుకు 

చేర్చావు. బ్రాహ్మణజాతిని ఆశ్రయించి క్షత్రియులనూ, క్షత్రియజాతిని ఆశ్రయించి బ్రాహ్మణులనూ - 

వీరిద్దరినీ, విశ్వాన్ని భరిస్తున్న సత్వగుణ సంపన్నుడవూ, సత్యస్వరూపుడవూ, మహాపురుషుడవూ అయిన 
నిన్ను ఈశ్వరునిగా భావించి నమస్కరిస్తున్నాము అని పృథుచ(క్రవర్తికి నమస్కరించారు. 


-: పృథు చక్రవర్తి యొద్దకు సనకాదు లరుగుదెంచుట :- 
క. నినువీథినుండి మెల్లన, చనుదెంచిరి బాలసూర్య సంకాశ తనుల్‌ 
జనవినుత! సిద్ధ వర్యులు, సనకాదులు శేముషీ విచక్షణు లంతన్‌. 598 
వ. ఇట్లు సనుదెంచి 599 


* ఆ సమయంలో బాలసూర్యుని వలె ప్రకాశించే దేహాలతో పరిణత బుద్దులైన సనకసనందనాది 
మహాసిద్దులు ఆకాశంనుండి దిగి మెల్లగా అచ్చటికి విచ్చేశారు. 


క. అనఘాత్ము లతిథి రూపం, బున రా గృహమేధి ప్రాణములు నుద్గతి చే. 

దనరిన (బ్రత్యుద్గతి వం, దనముల మరలం (బతిష్టితము లగు ననుచున్‌. 600 
క. వినంబడు వచన న్యాయం, బున నుద్గతములగు ప్రాణముల ((గ్రమ్మజ( బొం 

దను గోరువా(డునుం బలె, ననుచర బుత్వికృదస్యుండై పృథు. డంతన్‌. 601 
తే. ఇంద్రియేశుండు గంధాదికేష్ట గుణము, గూర్చి యుద్గమన క్రియ గోరి చేయు 

పగిది. బృథుచక్రనర్తి సంభమముతోడ, మహితభక్తిని బ్రత్యుద్గమంబు సేసె. 602 
స పూజ్యులు అతిథులుగా అరుదెంచినప్పుడు వారిని చూడగానే గృహస్టు ప్రాణాలు లేచి వస్తాయి. 

వారికి ఎదురేగి నమస్కరించినప్పుడు తిరిగి యథాస్థానంలోనికి వస్తాయి అని శాస్తకారుల వచనం. 


ఆ మాట చొప్పున పైకి లేచిన ప్రాణాలను మళ్ళీ పొందగోరిన వానివలె పృథుచ(క్రవర్తి 
బుత్విక్కులతోనూ, సదస్యులతోనూ కూడి లేచి ఎదురు వెళ్ళాడు. ఇంద్రియాధిపతి అయిన జీవుడు గంధం 
మొదలైన అభీష్టగుణాలకోసం ఉద్గమించినట్టు పృథుచక్రవర్తి అత్యంత భక్తితో ససంభ్రమంగా సనకాదులకు 
'ప్రత్యుద్గమనం చేశాడు. 

క. ఘనగౌరవమున న మ్ముని, జనచిత్త వశీకృతుండు సభ్యుండు. బ్రియుండున్‌ 
వినయానతకంధరు(డై, జనవరు( డా సపరమయోగిచంద్రుల నెలమిన్‌. 603 


* మునీం(ద్రుల మనస్సులను లోగొన్నవాడూ, సభ్యత ఎరిగిన వాడూ అయిన మహారాజు వినయ 
వినముడై ఆ పరమయోగీంద్రులకు నమస్కరించి తోడ్కొని వచ్చాడు. 


సీ. పూని యర్హాసనాసీనుల గావించి కర మరి విధివత్రకారమునను 
బూజించు తత్పదాంభోరుహక్షాళన సలిలంబు లాత్మమస్తమున. దాల్చి 
హాటక కలిత సింహాసనాసీనులై విహితాగ్నులను బోలి వెలు(గుచున్న 
శర్వాగ్రజన్ముల సనకాదులను జూచి యతుల శ్రద్దాసంయమాన్వితుండు. 


తే. బరమ సంప్రీత మతియునై పలికె రాజు, గోరి 'యో మంగళాయనులార! పూర్వ 
భవమునం దెద్ది మంగళప్రద సుకర్మ, మేను జేసితి? మిము. జూడ నిపుడు గలిగె. 604 


* వారిని తగిన ఆసనములపై కూర్చుండబెట్టి యథావిధిగా పూజించాడు. వారి పాదపద్మాలను 
కడిగిన జలాలను తన తలపై చల్టుకున్నాడు. బంగారు గద్దెల మీద ఆసీనులై అగ్నులవలె (ప్రకాశిస్తున్న 
యా లొ & = టమేటో! 
(బ్రహ్మమానసపుత్రులను జూచి పృథుచ(క్రవర్తి పరమసంతోషంతో (శ్రద్దాసక్తులతో ఇలా అన్నాడు. 
మంగళమూర్తులైన మహాత్ములారా! పూర్వజన్మలో నేను చేసిన పుణ్యవిశేషం వల్ల మిమ్ములను ఇప్పుడు 
దర్శింప గలిగాను. 
వ. అని వెండియు. 605 


క. భువి నెవ్వని యెడ విప్రులు, భవు(డును విష్ణుడు దదీయభక్తులును బస 
న్న వదను లగుదురు వానికి, భువి దినిని నసాధ్యకర్మములు లే వరయన్‌. 606 


* లోకంలో బ్రాహ శణులూ, శివుడూ, విష్ణువూ, విష్ణుభక్తులూ ఎవరిని అను[గ్రహిస్తారో వారికి భూలోకంలో 
కానీ, స్వర్గలోకంలో కానీ సాధింపరాని కార్యాలు ఉండవు. 


వ. అని మటియు ననఘాత్ములార! లోకంబుల నీక్షించుచుం బర్యటనంబు సేయు మిము ఇ సర్వదర్శనుం 
డయిన యాత్మనుం గనుంగొనంజాలని సర్వదృశ్యంబు చందంబున నీ లోకంబు గనుంగొనంజాలకుండు 
నట్టి మహాత్ముల రయిన మీ దర్శనంబునం జేసి యేను ధన్యుండనైతి, నదియునుంగాక. 607 


* పుణ్యాత్ములారా! సర్వదర్శనుడైన ఆత్మను సర్వదృశ్యం చూడలేనట్టు లోకాలన్నింటినీ చూస్తూ 
సంచరించే మిమ్ము లోకులు చూడజాలరు. అటువంటి మహానుభావులైన మీ దర్శనం వల్ల నేను కృతార్జుణ్లి 


అయినాను. 


చ. అరయ ధరిత్రి నెవ్వనిగృహంబు మహార్షజనోపయోగ్య వి 
స్ఫురిత తృణాంబు భృత్య గృహభూముల సారెందనర్భు నట్టి మం 

దిరపతి పేద యైన జగతిం గడు ధన్యు( డటండ్రు గాన సు 
స్థిరమతి మీరు వచ్చుట నశేషశుభంబుల నేను బొందెదన్‌. 608 


* ఎవని గృహంలోని తృణకణాలూ, జలమూ, స్టలమూ, భృత్యవర్గమూ పూజ్యులైన వారి సేవకు 
ఉపయోగ పడతాయో ఆ గృహస్సు పేదవాడు అయినప్పటికీ పరమ ధన్యుడైన భాగ్యవంతుడే. మీ రాకవల్ల 
నాకు సర్వశుభాలూ సంప్రాప్తిస్తాయి. 

వ. అదియునుం గాక. 609 


చ. వరమతులార! యెవ్వని నివాసము. దీర్భపదాంతరంగులై 
పరణగినయట్టి భాగవత పాదజలంబులు సో(క వేని త 
త్పురుషు(డు భూరి సంపదల. బొంపిరిపోయిననైన వాని మం 
దిర మురగ ప్రకీర్ల జగతీజము( బోలు నటండడ్రు కోవిదుల్‌. 610 


ర్న మహాత్ములారా! పరమ పవి(త్రులై భగవద్భక్తుల పాదజలం సోకనివాని గృహం ఎంతటి 
సిరిసంపదలతో తులతూగుతున్నా అదిపాములు చుట్టుకున్న చెట్టువలె భయం కలిగిస్తుంది అని పండితులు 
చెబుతారు. 


వ. అని పలికి వెండియు నిట్లనియె. 611 


సీ. పరమ పావనులార! బాల్యంబునందుండి, మానిత శ్రద్దా సమన్వితులును 
గుణనిధుల్‌ ధైర్యయుక్తులు ముముక్షువులునై, యధిక వ్రతంబుల నాచరింతు 
రట్టి పుణ్యులు భవదాగమనంబు స్వా, గతమయ్య! సత్కృపాకలితులార! 
యనివారిత వ్యసనార్లవం బయినట్టి, భూరి దుర్తంఘ్య సంసారమందు 


తే. మతి విహీన స్వకీయ కర్మముల( జేసి, యడరి మగ్నులమై యిం ద్రియార్థములనె 
తివిరి పురుషార్థములు గాగ దెలియు మాకు గుశల మున్నదె లోకైక కుశలులార! 612 


* ఈ విధంగా పలికి పృథుచక్రవర్తి సనకాదులతో మళ్ళీ ఇట్లా అన్నాడు. పవిత్రచరిత్రులారా! 
మీరు బాల్యం నుండీ మోక్షాన్ని కాంక్షించి (శ్రద్దతో, పట్టుదలతో గొప్ప వ్రతాలు చేస్తున్న పుణ్యాత్ములు. మీ 
రాక మాకు శుభప్రదం! మీకు స్వాగతం! కృపానిధులారా! మీరు లోకక్షేమంకరులు, స్వకర్మలవల్ల 
దుఃఖమయమై దాటరాని సంసార సాగరంలో మునిగిపోయి ఇం(ద్రియార్డాలనే పురుషార్జాలుగా భావించే 
మాకు ఈ లోకంలో కుశల మెక్కడిది? 


వ. మీర లాత్మారాము లగుటం జేసి మీయందు. గుశలాకుశల రూపంబులయిన మతివృత్తులు 
సంభవింపవు గావునం గుశల ప్రశ్నం బుపపన్నంబు గాదు, కాన నేను గృతవిశ్వాసుండనై సంతపులయిన 
వారలకు సుహృత్తులైన మిమ్ము నాకు నీ సంసారంబునందు నేమిట వేగంబ క్షేమంబు గలుగు నని 
యడిగెద! నాత్మవంతులకు నాత్మయు నాత్మభావనుండు నయిన యీశ్వరుండు భక్తానుగ్రహంబు 

కొణకు నీ లోకంబుల మీ వంటి సిద్ధరూపంబున వర్తించుచుండు నని పలికిన యతని గంభీరార్డ 
గౌరవంబులును, శుభకరంబులును, న్యాయ సహితంబులును, మితాక్షరంబులును, శ్రోత్ర ప్రియం 
బులును నయిన వచనంబులు విని సంప్రీత చేతస్కుండును, మందస్మితుండునై సనత్కుమారుం 
డిట్లనియె. 613 


* మీరు ఆత్మారాములు. అందుచేత మీకు “కుశలం”, “అకుశలం” అనేవి సంభవింపవు. కాబట్టి 
మిమ్మల్ని కుశల(ప్రళ్ళ చేయటం సముచితం కాదు. మీరు దుఃఖంలో ఉన్నవారికి మిత్రులు. మిమ్ము 
విశ్వాస పూర్వకంగా అడుగుతున్నాను. సంసారంలో మునిగి ఉన్న నాకు వేగంగా క్షేమం కలిగే ఉపాయం 
చెప్పండి. పరమాత్మ, విశ్వాత్మ అయిన భగవంతుడు భక్తులను రక్షించటం కోసం మీ వంటి సిద్దస్వరూపాలతో 
ఈ భూమిపై సంచరిస్తుంటాడు అని పృథుచక్రవర్తి అన్నాడు. 

తక్కువ అక్షరాలతో, ఎక్కువ అర్థం కలిగి వీనుల విందు చేస్తూ శుభకరాలూ న్యాయసమ్మతాలూ 
అయిన పృథుచ[క్రవర్తి మాటలు విని, సంతోషించి చిరునవ్వు నవ్వుతూ సనత్కుమారుడు ఇలా అన్నాడు. 

మ. ధరణీశోత్తమ! సర్వభూతహిత చేతస్కుండవై ధర్మ సు 

స్థిర భాగ్యోదయశాలివై యెసంగు నీచే సాధులోకోత్తరో 
త్తర సంప్రశ్నము సేయంగాంబడె మహాత్మా! సాధులోకైక స 
చ్చరితంబున్‌ దలపోయ నిట్టిద కదా! చర్చింప లోకత్రయిన్‌. 614 

* రాజోత్తమా! నీవు సర్వప్రాణుల హితాన్ని కోరే మనస్సు కల వాడవు. ధర్మమార్గమందు సుస్థిరమైన 
మహాభాగ్యం కలవాడవు. సాధుజన సమ్మతంగా ప్రశ్నించావు. నీకు తెలిసినప్పటికీ తెలియనట్టు అడిగావు. 
పుణ్యపురుషా! లోకంలో సత్పురుషుల స్వభావం ఇలాగే ఉంటుంది. కదా! 

తే. ధరణి సజ్జన సంగంబు దలంప నుభయ, సమ్మతంబగు వారలు సలుపు నట్టి 

సరస సంభాషణ ప్రశ్న సరణి నిఖిల, జనములకు సుఖకర మగు జనవరేణ్య! 615 


ష్‌ జనవరేణ్యా! సాధుసంగమం ఉభయ సమ్మతమై సకలార్థ సాధనం అవుతుంది. ఎందుకంటే 
సజ్జనుల సరస సంభాషణములూ, సం(ప్రశ్ళములూ సమస్తజనులకూ మేలు కలిగిస్తాయి. 
వ. అని యభినందించి మోక్షసాధనోపదేశ కాముండైన పృథు చక్రవర్తికి వెండియు నిట్లనియె. 616 
* ఈ విధంగా అభినందించి మోక్షసాధనమైన ఉపదేశాన్ని కోరిన పృథుచక్రవర్తితో సనత్కుమారుడు 
మళ్ళీ యిలా అన్నాడు. 
సీ, ధరణీశ! మధునిషూదను( డైనయట్టి నారాయణు లలిత పాదారవింద 
వరగుణ ధ్యాన ధీపరిణత త్వంబున సకలాత్మ నుల విమోచనములైన 


రతియును నిత్యవైరాగ్యంబు మొదలుగా లోకోత్తరుండవైన నీకు. గలవు; 
సమ్యగ్విచార శాస్తములందు జనులకు సేమంబునకును నిశ్చితము లయిన 

తే. యాత్మవ్యతిరిక్త వస్తువులందు వీత, రాగత( దలంప నిర్గుణ బ్రహ్మ మయిన 
యాత్మయందుల రతియును నన(గ నివియ, హేతువులు బుద్ది. జింతింప నిద్దచరిత!. 617 


* రాజేంద్రా! మధుసూదనుడైన మహా విష్ణుని పరమ సుందర పాదారవింద సంస్మరణంలో పరిణతి 
చెందిన వాడవు. మనస్సులోని మాలిన్యాన్ని కడిగివేసి చిత్తశుద్ది కలిగించే భగవ[ద్రతీ, వైరాగ్యమూ నీకు 
ముందే ఉన్నాయి. నీ చరిత్ర లోకోత్తరమైనది. ఆత్మ కంటే వేరయిన దేహాదులపై విరక్తీ, నిర్గుణ బ్రహ్మమైన 
ఆత్మయందు అనురక్తీ జనులకు క్షేమం కలిగిస్తాయని చక్కగా చర్చించి శాస్త్రాలు నిర్ణయించాయి. 

న. కావున శ్రద్ధయు భగవద్దర్మ చర్యయు( దద్విశేష జిజ్ఞాసయు నాధ్యాత్మిక యోగ నిష్టయు 
యోగేశ్వరోపాస్తియు. బుణ్యోపాశ్రయుండును, బుణ్యశ్రవణుండునునైన నారాయణ కథాలాపంబులు 
నర్థేంద్రియారాములైన వారలతోడి సంగతియందు నిరక్తియు వారల కభిమతంబులైన 
యర్జకామంబులందు ననాకాంక్షయు, సర్వేశ్వరుని గుణకీర్త నామృతపానంబు దక్క నితర 
పదార్థంబులందు వైరాగ్యంబు నొంది యాత్మారామత గలిగి విజనస్థలంబులందుల రుచి గలుగుటయు, 
నహింసయు, శమాది ప్రధాన వృత్తియు నాత్మ హితానుసంధానంబును భగవత్కథానుస్మరణంబును 
నకామ్యంబు లయిన యను నియమంబులును, నితర భక్తిమార్గాగర్హణంబును, యోగక్షేమార్థ 
క్రియారాహిత్యంబును, శీతోష్లాది ద్వంద్వ సహిష్ట్ణుతయు, భాగవత కర్ణాలంకార భూతంబులగు 
భగవద్దుణాభిధానంబులు నను వీనిచేత విజంభమాణంబయిన భక్తి యోగంబునం జేసి 
యనాత్మయందు నసంగంబును, గార్యకారణరూపంబుగ నిర్గుణ బ్రహ్మము నందు రతియును, 
నెప్పుడు గలుగు నప్పుడ సదాచార్యానుగ్రహ వంతుండయిన పురుషుండు (బ్రహ్మనిష్ణులతోడ( 
జెలిమిసేయుచు నీషణత్రయంబు వర్ణించి ప్రకృతిం జేరక జ్ఞానవైరాగ్య వేగంబునం జేసి. 618 


* మహారాజా! (శ్రద్ద, భాగవత ధర్మాలను ఆచరించడం, ఆ యా ధర్మవిశేషాలందు జిజ్ఞాస; ఆధ్యాత్మిక 
యోగనిష్ట, యోగీశ్వరులను ఉపాసించడం, నిరంతరం శ్రీహరి పుణ్యకథలను ఆలకించడం, అర్థ లుబ్బులూ 
ఇంద్రియలోలురూ అయినవారికి దూరంగా ఉండడం, వారికి అభిమతాలైన అర్థకామాల మీద ఆసక్తి 
లేకుండడం, హరిగుణామృత రసాస్వాదనం తప్ప ఇతర వస్తువులందు విరక్తి ఆత్మారామస్థితి, ఏకాంత 
వాసమందు అభిరుచి, అహింస, ఇంద్రియ నిగ్రహం, ఆత్మ హితానుసంధానం, సంతత భగవత్కథాచింతనం, 
యమనియమాలు, ఇతర భక్తి మార్గాలను నిందింపకుండా ఉండడం, తన యోగక్షేమాలకోసం ఎటువంటి 
కార్యాలూ చేయకుండడం, శీతోష్టాది ద్వంద్యాలను సహించడం, హరిభక్తుల చెవులకు అలంకారాలైన 
భగవంతుని సుగుణాలను అభివర్షించడం - వీనివల్ల భక్తియోగం పెంపొందుతుంది. అటువంటి భక్తి యోగం 
వల్ల దేహాదుల మీద విరక్తీ, నిర్గుణ పరబ్రహ్మం మీద అనురక్తీ కలుగుతాయి. అవి కలిగిననాడు వెను 
వెంటనే ఉత్తములైన ఆచార్యుల అనుగ్రహానికి పాత్రుడౌతాడు. అటువంటి పురుషుడు (బ్రహ్మనిష్టులైన 
మహాత్ములతో స్నేహం చేసి దారేషణ, ధనేషణ, పుత్రేషణ - అనే ఈషణ(త్రయాన్ని పరిత్యజిస్తాడు. సంసార 
బంధాలనుండి విడివడతాడు. 

జా 


పోతన భాగవతము 


అనఘ! సాక్షాత్కార మగు భక్తి యోగాన్ని. గడంగి జీవాధారకమును బంచ 
భూతాత్మకంబునై పొలుచు హృద్లంథిని బూని స్వకారణభూత మయిన 
యరణి దహించు హుతాశను కైవడి నిర్దహించిన నిట్లు నెజపి దగ్ధ 
చిత్తుండై ముక్తనిశ్ళేషాత్మ గుణుండు సద్దర్ముండు నైన యతండు మిగుల 


నర్జి బాహ్యంబు లయిన ఘటాదికములు, నాంతరములైన సౌఖ్యదుఃఖాదికములు 
నను విభేదము లాత్మ భేదనము లగుట, న య్యుపాధి వినాశంబు నంద గలండు 619 


* రాజా! ఈ విధంగా అతడు జ్ఞానవైరాగ్యాల వల్ల సాక్షాత్కరించిన భక్తియోగ మనే అగ్నితో పంచ 
భూతాత్మకమైన అహంకారాన్ని, తన పుట్టుకకు కారణమైన అరణిని అగ్ని దహించినట్టు దహిస్తాడు. ఈ 
విధంగా హృదయ గ్రంథిని దహించడం వల్ల ఉపాధి గుణములైన కరృత్వ భోకృత్వముల నుండి విముక్తుడై 
బాహ్యాలైన ఘటాదికాలకూ, అంతరాలైన సుఖదుఃఖాదికాలకూ అతీతు డవుతాడు. 


న. 


చ. 


అది యెట్లనిన. 620 


పురుషుండు నిద్రవో. గలల బొందిన యాత్మ సుఖైక హేతువై 

పర€గిన రాజభృత్యజన భావగుణంబులు సంప్రబోధమం 

దరయంగ మిథ్య యైనగతి నాంతర బాహ్యగుణ ప్రభేదముల్‌ 

పరువడి( గానకుండు జనపాలన శీలన! నిత్యఖేలనా! 621 


* ప్రజలను పరిపాలించటంలో నేర్పరివైన మహారాజా! విను. మానవుడు నిద్రపోతాడు. ఆ నిద్రలో 
కలగంటాడు. ఆ కలలో తాను రాజై రాజ్యాలు ఏలినట్లూ, సిరిసంపదలతో తులతూగినట్లూ ఏవేవో ఆనందాలు 
అనుభవిస్తాడు. కల కరిగిపోయి మేలుకోగానే అవన్నీ అసత్యాలు అని తెలుసుకుంటాడు. అదే విధంగా 
లింగదేహం నశించి ఉపాధి రహితుడైన పురుషునికి బాహ్యవిషయాలైన శబ్దస్పర్భాదులూ, అంతర్విషయాలైన 
శోకమోహాదులూ ఏవీ అనుభూతాలు కావు. 


న. 


మజియును ద్రష్టయెన యాత్మయు దృశ్యంబయిన యింద్రియార్దంబు నను వీనికి నహంకారంబు 
సంబంధ హేతు వగుటం జేసి యది యంతఃకరణంబునం గలుగుచుండు జా(గత్స్వపంబులయం 
దీ భేదంబు గనుంగొను చుండు, నిట్టి యంతఃకరణంబు లేనిది యగు సుషుప్తికాలంబునం 
బురుషుండు జలదర్పణాది నిమిత్తాభానం బగునప్పుడు బింబప్రతిబింబ భేదంబు గనుంగొనని 
చందంబున దృశ్యభేదంబు గనుంగొనకుండు.6 గావున నంతఃకరణ విలయంబు నొందిన బాహ్యాంతర 
భేదంబు కనకుండుట నిశ్చయం బని వెండియు నిట్లనియె. 622 


* ఉపాధి అయిన అంతఃకరణం ఉన్నప్పుడు (ద్రష్ట అయిన ఆత్మకూ, దృశ్యమైన ఇంద్రియార్దానికీ 
అహంకారం సంబంధ హేతు వవుతుంది. అందువల్ల ఉపాధితో కూడిన జీవుడు మేలుకొన్నప్పుడూ 
కలగన్నప్పుడూ సుఖదుఃఖాలను అనుభవిస్తాడు. అంతఃకరణం లేని సుషుప్తిలో (గాఢ నిద్రలో) పురుషుడు - 
జల దర్పణాది నిమిత్తాలు లేనప్పుడు బింబ ప్రతిబింబ భేదాన్ని చూడలేనట్లే - దృశ్యభేదాలను దర్శింపలేడు. 
అందువల్ల అంతఃకరణం నశించినప్పుడు బాహ్యాభ్యంతర భేదాలు గోచరింపవు. 


జా 

భువి విషయా కృష్ణ భూతంబు లయిన యింద్రియముల చేతను దివిరి మనము 
దగ విషయాస క్షి. దగిలి యాంతరమైన మహిత విచార సామర్థ్యమెల్ల 

శరకుశాది స్తంబజాలంబు ప్రదతోయములు గ్రోలుగతి. గ్రమంబున హరించు 
నీ రీతి నంతర్విచార సామర్థ్యంబు నపహృతం బయిన( బూర్వాపరాను 


మేయ సంధానురూప సంస్కృతి నశించు, నది నశించిన విజ్ఞాన మంత దొలంగు, 
నట్టి విజ్ఞాన నాశంబు నార్యజనులు, స్వాత్మ కది సకలాపహ్నవం బటండ్రు, 623 
Gy 


* విషయ చింతాపరాయణులైన వ్యక్తుల మనస్సు ఇంద్రియాల ప్రభావం వల్ల విషయాలలోనే ఆసక్త 
మవుతుంది. ఒడ్డున పుట్టిన రెల్లు, దర్భ మొదలయిన దుబ్బులు తమ ్రేళ్లతో మడుగులోని నీటిని హరించి 
వేసినట్టు అటువంటి మనస్సు బుద్దియొక్క విచారశక్తిని క్రమంగా హరిస్తుంది. అంతర్విచార సామర్థ్యం 

౧ ణు 
అపహరింప బడినట్టయితే పూర్వాపరాలను సంధానం చేసే స్మృతి చెడుతుంది. స్మృతి నశిస్తే విజ్ఞానం 


నశిస్తుంది. అటువంటి విజ్ఞాన నాశనాన్నే పెద్దలు “ఆత్మనాశనం” అని అంటారు. 


న. 


అదియునుం గాక “ఆత్మనస్తు కామాయ సర్వం ప్రియం భవతొయను వేదవచనంబునం జేసి 
విషయంబులకుం బ్రియతమత్వంబై యాత్మోపాధికంబు నొంది యాత్మాసహ్నవంబునం బాటిల్లు 
స్వార్దనాశం బెద్ది గలుగు దాని కంటె లోకంబున నధికంబైన స్వార్థనాశంబు లే, దది యెట్లనిన సర్వార్థ 
నాశంబునకు స్టైర్యంబు నొందించునట్టి యర్థకామాభిధ్యానంబునం దద్దేతుకంబైన స్వార్థనాశంబునం 
బరోక్షాపరోక్షరూపజ్ఞానంబు నశించుం గావున నాత్మాపహ్నవంబునకంటె నధికతరంబైన సర్వార్థ 
నాశంబు లేదని వెండియు నిట్లనియె. 624 


* “ఆత ను ప్రేమించిన వానికి జగత్తులోని సమస్తమూ ప్రియమె అవుతుంది,”అని వేదం చెపుతున్నది. 
విషయ వాంఛలపై (పీతి ఆత్మజ్ఞానాన్ని మరుగుపరుస్తుంది. ఆత్మజ్ఞానం అపహ్నవ మైనందువల్ల కలిగే 
స్వార్ధనాశాన్ని మించిన స్వార్ధనాశం మరొక్కటి లేదు. సర్వనాశనాన్ని భరించటానికి కావలసిన స్టైర్యం 
అర్థకామాలను ధ్యానించుటవల్ల కలుగుతుంది. ఇందువల్ల పురుషుడు పరోక్షాపరోక్షానుభూతులనుండి 
భ్రష్టుడై నశిస్తాడు. కావున ఆత్మజ్ఞానం మరుగుపడటం కంటె మించిన సర్వనాశం వేరొకటి లేదు. 


స 


అనఘ! యీ సంసార మతిశయంబున. దరియింపంగ మది నిశ్చయించువా(డు 
గై కొని ధర్మార్థకామమోక్షములకు నతి విఘాతుక మెద్ది యట్టి దాని 

వలన సంగము సేయ వలవ; దా ధర్మాదులందు( ద్రివర్గంబు నంతకో(గ 
భయయుతం బగుటను బరమమోక్షంబె ముఖ్యార్థమై విలసిల్లునండ్రు బుధులు, 


భువి గుణవ్యతికరమున( బుట్టి నట్టి, యబ్దజాతాదులకు నస్మదాదులకును 
గాల విధ్వంసితాఖిల క్రమము గల్లు, గలుగ దెన్నండు సేమంబు గాన వినుము. 625 

* పుణ్యమూర్తివైన పృథుచ(క్రవర్తీ! సంసార సముద్రాన్ని జాగ్రత్తగా దాటగోరేవాడు ధర్మార్థ 
కామమోక్షాలను నిర్మూలనం చేసే ఎటువంటి దుస్ఫంగమునూ చేయకూడదు. ధర్మార్థకామమోక్షాలలో 
ధర్మార్థకామాలు మూడున్నూ అనిత్యాలైనందువల్ల యమభయంతో కూడి ఉంటాయి. “మోక్షం ఒక్కటే 
పరమ పురుషార్థం” అని పండితులు చెపుతారు. గుణ సంబంధం వల్ల సంభవించిన (బ్రహ్మాదులకునూ, 
మాబోటి వారికినీ కరాళకాలప్రభావం చేత ఎప్పటికైనా వినాశమేకాని క్షేమం అనేది ఎన్నడూ కలుగదు. 


వ. మోక్షంబె పరమ పురుషార్థం బని చెప్పి వెండియు నిట్లనియె. నరేంద్రా! దేహేంద్రియ ప్రాణ 
బుద్ధ్యహంకార పరివృతంబు లయిన యీ స్థావర జంగమంబుల హృదయంబులందు వ్యాపకుండు( 
బ్రత్యక్షభూతుండు( బ్రత్యగ్రూపుండు భగవంతుండు నయిన యీశ్వరుం డంతర్యామిరూపంబునం 
బ్రకాశించుచుండు, నిది నారాయణుని సద్రూపంబుగా€ దెలియు మని వెండియు నిట్లనియె. 626 

* కాబట్టి మోక్షమే పరమ పురుషార్థం అని చెప్పి మళ్ళీ ఇలా అన్నాడు. సనత్కుమారుడు మహారాజుతో 

రాజేంద్రా! దేహం, ఇంద్రియాలు, ప్రాణం, బుద్ది, అహంకారం అనే వానిచేత ఆవృతాలయిన స్థావర 
జంగమాల హృదయాలలో సర్వవ్యాపీ, సాక్షిభూతుడూ, ప్రత్యగ్రూపుడూ అయిన భగవంతుడు అంతర్యామియె 
ప్రకాశిస్తుంటాడు. అటువంటి నారాయణుని స్వరూపాన్ని చక్కగా తెలుసుకో! 


ఉ. భూవర! యే మహాపురుష భూషణు నందుల నీ సమస్త వి 
శ్వానళి లీనమై సదసదాత్మక భావము నొంది భూరి మా 
యా విభవంబులం దగి సమగ్ర వివేక నిరోధి సప్రగ్ననా 
శీవిషబుద్ది దోంచుచు విశేషగతిన్‌ వెలుగొందు నెప్పుడున్‌. 627 


* రాజేంద్రా! ఈ సమస్త విశ్వమూ పరమేశ్వరునియందు లీనాలీనభావంతో, మాయా(ప్రభావంతో, 
వివేకాన్ని నిరోధించే సర్పరజ్ఞు (భ్రాంతితో విశేషంగా (ప్రకాశిస్తూ ఉంటుంది. 
చ. సుమహిత నిత్యముక్త పరిశుద్ద విబుద్ద సుతత్వు(డై యురు 
క్రము( డభిభూత సత్రకృతి కర్మకళంకు(డు నైనయట్టి యు 
త్రమచరితుం గృపాకరు నుదాత్తగుణోన్నతు నీశ్వరేశు( జి 
త్తమున(. దలంపుమయ్య! జనతా పరిరక్షణ! దుష్ట శిక్షణా! 628 
డన va va ఆగ అగ 
అటువంటి నిత్యముక్తుడూ, సత్యస్వరూపుడూ, విశుద్ధసత్తుడూ, ఉరుక్రముడూ, ప్రాకృతకర్మకళంక 
భంజనుడూ, కృపారంజనుడూ, ఉత్తమచరితుడూ, ఉదాత్తగుణోన్నతుడూ అయిన పరమేశ్వరుణ్ణి దుష్టజన 
శిక్షణుడవూ శిష్ట జనరక్షణుడవూ అయిన రాజా! నీవు నీ మనస్సులో స్మరించు. 


సీ, వసుమతీనాథ! యెవ్వని పాదపద్మ పలాశ విలాస సల్లలిత భక్తి 
సంస్మరణంబుచే సజ్జన ప్రకరంబు ఘనకర్మ సంచయ (గ్రథితమగు న 

హంకార మను హృదయ గ్రంథి( జెటుతురు; వివరింస నిట్టు నిర్విషయమతులు 
మహి నిరుద్దేంద్రియ మార్లులు నైనట్టి యతులకు( జేరంగ నలవి గాని 


తే. యట్టి పరమేశు( గేశవు నాదిపురుషు, వాసుదేవుని భువనపావన చరిత్రు 
నర్థి శరణంబుగా( దత్సదాంబుజములు, భక్తి సేనింపు గుణసాం[ద్ర! పార్టివేంద్ర! 629 


* మహారాజా! ఆ మహానుభావుని పాదపద్మాలను భక్తితో సంస్కరించి సజ్ఞనులైనవారు 
కర్మవాసనామయమైన అహంకార మనే హృదయ (గ్రంథిని నిర్మూలిస్తారు. ఇటువంటి కార్యం ఇంద్రియాలను 
నిగ్రహించిన వారూ, విషయాసక్తులు కానివారూ అయిన యతులకు కూడా సాధ్యం కాదు. 
సుగుణసాంద్రుడవైన నరేంధద్రా! భక్తిమాత్రసాధ్యుడూ, భువన పావన చరిత్రుడూ, ఆదిపురుషుడూ, 
దేవాదిదేవుడూ అయిన వాసుదేవుని శరణుజొచ్చి ఆ పరమేశ్వరుని చరణపద్మాలను భక్తితో సేవించు. 

మ. అరిషడ్వర్గ మహోర్మినక్ర నికర వ్యాకీర్ణ సంసార సా 

గర మబ్లోదర కీర్తనా తరణి సాంగత్యంబునం బాసి తా 
మరుదారంగ నఘాపహప్రకట యోగాది క్రియాయు క్రిచే( 
దరియింపన్‌ మది( గోరువారలకు దుర్జాంతం బగుం గావునన్‌. 630 

* అరిషడ్వర్గం అనే మహోగ్రతరంగాలతోనూ, పెద్దపెద్ద మొసళ్ళతోనూ నిండిన సంసార సముద్రాన్ని 
పరమేశ్వర సంకీర్తనం అనే నావలేకుండా దాటటం సాధ్యం కాదు. అత్యంత కష్టసాధ్యాలైన హఠయోగాదులవల్ల 
ఈ మహాసాగరాన్ని తరించటం అసంభవం. 

మ. ధరణీశోత్తమ! నీవు కేవలసముద్యద్భక్తి ధీయుక్తిమై 

వరగోవింద పదారనింద యుగభాస్వన్నాన సంధించి దు 
స్తర భూరివ్యసనాకరోల్లసిత దుర్జాంతో (గ్ర గంభీర సం 
సరణాంభోధి. దరింపవయ్య పరమోత్సాహంబు దీపింప(గన్‌. 631 


* రాజోత్తమా! నీవు కేవలం అచంచలమైన భక్తియుక్తితో గోవింద పదారవింద వందనం అనే అందమైన 
నావను ఆశ్రయించు. దాని సాయంతో దుస్తరమూ, దురంతమూ, దుఃఖమయమూ, కఠోరమూ, గంభీరమూ 
అయిన ఈ సంసార సముద్రాన్ని పరమసంతోషంతో తరించు. 


క. అని యీ గతి. బంకరుహా, సనసుతు(డును బ్రహ్మబోధశాలియు నగు నా 
ఘన యోగివల్లభునిచే, తను దెలియ(గ బడిన బ్రహ్మతత్వుం డగుచున్‌. 632 
* అని ఈ విధంగా |బ్రహ్మపుత్రుడునూ, బ్రహ్మవిదుడునూ పరమ యోగీంద్రుడునూ అయిన 
సనత్కుమారుడు పృథుచక్రవర్తికి బ్రహ్మ తత్త్వాన్ని చక్కగా బోధించాడు. 
క. జనపతి ముని బొగడి ముదం, బున నిట్టను. బూర్వజన్మమున నే దీనా 
వను(డైన యీశ్వరుని చే, తను నిక్క మను గ్రహింప దగితి మునీంద్రా! 633 

* అప్పుడు పృథుచక్రవర్తి సనత్కుమారుని కొనియాడుతూ సంతోషంతో ఇలా అన్నాడు. మునీంద్రా! 
పూర్వజన్మంలో దీనరక్షకుడైన భగవంతుని అనుగ్రహం నా మీద బాగా ప్రసరించి ఉంటుంది. 


క్త 


విను. డట్టి యనుగ్రహ సా, ధనమునకై మీర లిపుడు దగ నిచ్చటికిం 
జనుదెంచితిరి దయాళురు, ననఘులు భాగవతవరులు నగు నుత్తములున్‌. 634 


* ఆ అనుగ్రహాన్ని సార్థకం చేయటంకోసం మీరు ఇచ్చటకు విచ్చేశారు. మీరు దయామయులు. 
పాపరహితులు. మునిసత్తములు. పరమ భాగవతోత్తములు. 


సః 


నిరతంబు నాయందు నిష్పాదితములగు దేహసమేత మదీయరాజ్య 
సర్వసంపదలును సద్ద్విజ దత్తముల్‌ గావున( బ్రాణకాంతా విభూతి 
మందిర సుత రాజ్య మహి బల కోశ పరిచ్చదంబుల నెల్ల ధృతిః దలంప 
రాజుకు భృత్యుండు రాజకీయములగు తాంబూలముఖ పదార్థముల జేసి 


రమణ సంతర్పణోపచారములు నడపు, గతిని వారల కవి నివేదితము లయ్యెం! 
గాన మీ కుపచార మేగతి నొనర్తు, నతులగుణసాంద్ర! యోగికులాబ్ది చంద్ర! 635 


* అటువంటి మీరు (బ్రహ్మజ్ఞానాన్ని ప్రబోధించారు. ఇందుకు మీకు దక్షిణగా నేను ఏ మీయగలను? 
నా దేహమూ, నా రాజ్యమూ, నా సర్వసంపదలూ ఉత్తమ (బ్రాహ్మణులు నాకు అనుగ్రహించినవే. అటువంటి 


నా ప్రాణాలూ, సిరిసంపదలూ, గృహాలూ, సుతులూ, రాజ్యాలూ, భూములూ, సైన్యాలూ, ధనాగారాలూ, 


సమస్త 


అమ. 


పదార్థాలూ, సేవకుడు రాజుకు తాంబూలాదులు సమర్పించి సేవించిన విధంగా నేను 


(బ్రాహ్మణోత్తములకే అర్పించి వేశాను. కాబట్టి సద్గుణసాంద్రులూ, సంయమి చంద్రులూ అయిన మీకు 
నేను ఇప్పుడు ఏమి సమర్పించుకోగలను? 


న. 


* సేనాపతిత్వమూ, రాజ్యాధికారమూ, దండనాయకత్వమూ, సర్వలోకాధిపత్యమూ, వేదశా'స్తవేత్త 


అది యెట్లు బ్రాహ్మణాధీనం బంటిరేని సేనాధిపత్య రాజ్యదండనేతృత్వ సర్వలోకాధిపత్యంబులు 
వేదశాస్త్రవేది మైన బ్రాహ్మణునక కాని యితరులకు యోగ్యంబులు గావు! కావున బ్రాహ్మణులకు 
భోజన వసనదానంబులు స్వకీయంబులై యుండు, క్షత్రియాదులకు బ్రాహ్మణానుగ్రహంబున నన్న 
మాత్రంబు దక్కం దక్కిన వస్తుస్వాతంత్ర్యంబు లేదు, గావున మీకు గురుదక్షిణ యేమి సమర్పించు 
వాండ? నదియునుం గాక స్వాతంత్ర్యంబు గలిగిన నిట్టి యధ్యాత్మ విచారులు వేదాంతవేదులు నై 
భగవద్భక్తి నుపదేశించెడు, మీ వంటి పుణ్యాత్ములకుం బరిహాసాస్పదుండు దక్క దక్కినవా డెవ్వం 
డంజలి మాత్రంబు దక్క6 దక్కిన ప్రత్యుపకారంబు సేయం దలంచు? నది గావున దయాళువులైన 
మీరలు స్వకృతోపచారంబులం జేసి సంతుష్టాంతరంగు లగుదురు గా కని పలుకుచున్న యాదిరా 
జయిన పృథుచక్రనర్తి చేతం బూజితులై యాత్మ యోగనిష్టులైన సనకాదు లతని స్వభావంబుం 
బ్రశంసించుచు సమస్త జనంబులు( జూచుచుండ నాకాశ గమనంబునం జని రయ్యవసరంబున. 636 


లయిన (బ్రాహ్మణులకే తప్ప ఇతరులకు (గ్రాహ్యాలు కావు. అన్న వ(స్తదానాలు బ్రాహ్మణుల స్వకీయాలు. 

(బ్రాహ్మణుడు తన అన్నమే తాను భుజిస్తాడు. తన వ(స్రమే తాను ధరిస్తాడు. తన సొమ్మే తాను దానం 
చేస్తాడు. క్షత్రియాదులు బ్రాహ్మణుల అను[గ్రహం చేతనే అన్నపానీయాలు అనుభవిస్తున్నారు. అంతేకాని 
తక్కిన వస్తువులమీద వారికి స్వాతంత్ర్యం లేదు. అందుచే అస్వతం(త్రుడనైన నేను మీకు గురుదక్షిణగా 
ఏమి సమర్పించుకోగలను? మీరు వేదాంతవేత్తలు, అధ్యాత్మ తత్త్యవిదులు. సర్వస్వతంత్రులు. నాకు 
భగవద్భక్తిని ఉపదేశించారు. మీ వంటిపుణ్యాత్ములకు భక్తితో చేతులు మోడ్చి నమస్కరించటం తప్ప 
మరేమీ చేయలేను. మీకు ఏదయినా ప్రత్యుపకారానికి పూనుకోటం నవ్వుల పాలు కావటమే కాబట్టి 
దయామయులైన మీరు మీ ఉపకారానికి బదులు నా నమస్కారం అందుకొని ఆనందం పొందుదురు 
గాక! అని చక్రవర్తి విన్నవించి వారిని సన్నుతించాడు. దివ్యజ్ఞానమహనీయులైన సనకాది మునీంద్రులు 
ఆయన పూజలు అందుకొని ఆయన స్వభావాన్ని ప్రశంసిస్తూ, ప్రజలందరూ చూస్తుండగా ఆకాశగమనంతో 
వెళ్లిపోయారు. 


-: పృథు చక్రవర్తి జ్ఞాన వైరాగ్య వంతుండై ముక్తినొందుట :- 


ఆ. విను మహాత్మ, ముఖ్యుండన నొప్పు వైన్యు( డే, కాగ్రచిత్తు. డగుచు నాత్మనిష్టు( 
డైనయట్టి తను నవాప్త కాముని( గాంగ, బుద్దిలోన( దలంచె భూవరుండు. 637 


కరుకు మహాత్ములలో ముఖ్యు డనదగిన పృథుచ(క్రవర్తి అధ్యాత్మ శిక్షచేత ఏకాగ్రత 
పొందాడు. ఆ ఏకాగ్రత వలన ఆత్మ నిష్ణుడయ్యాడు. తనను అవాప్తకామునిగా భావించుకున్నాడు. 


వ. అంత. 638 


ఫీ కర్మంబులను యథాకాల దేశోచిత బలనిత్తములు గాగ బరంగు ధర్మ 
ములను బ్రహ్మార్సణ బుద్ధిని జేసి కర్మాసక్తు. డగుచు సమాహితుండు 
ప్రకృతికంటెను దన్ను బరమైన యాత్మను గర్మసంచయ సాక్షిగాంగ బుద్ది 
నర్జి. దలంచుచు నాచరించుచు నట్ల మెజసి సామ్రాజ్యలక్ష్మీ సమేత 
తే. మందిరోద్యాన వనభూములందు రాజ్య, గరిమ వర్తింప(గా నహంకార రహితు( 
డగుచు దన చిత్తమున నింద్రియార్ధములను, దగులకయ యుండె సన్మహోదారు( డగుచు.639 


* అనంతరం దేశ కాల బల విత్తములకు తగినట్టు బ్రహ్మార్చణ బుద్దితో సత్కర్మములనూ 
ధర్మములనూ ఆచరించాడు. ఫలాన్ని బ్రహ్మార్బణం చేసి కర్మలందు అనాసక్తు డయ్యాడు. ప్రకృతికంటె 
పరమైన తనను కర్మసాక్షిగా భావించి కర్మలను ఆచరించాడు. సామ్రాజ్య లక్ష్మీ సమేతుడై సుందర 
మందిరోద్యాన భూములలో తిరుగుతూ ఉన్నప్పటికీ అహంకార రహితుడై తన చిత్తం ఇంద్రియార్జాలలో 
చిక్కుకొనకుండా సూర్యునిలాగా ప్రవర్తించాడు. 

వ. ఇట్లధ్యాత్మయోగనిష్టుండై కర్మంబుల నాచరించుచు నర్చి యను భార్యయందు విజితాశ్వుండు, 
ధూమ్రుకేశుండు, హర్యశ్వుండు, ద్రవిణుండు, వృకుండు నను నాత్మసములైన పుత్రుల నేవురం 
గనియె నంత. 640 


* ఈ విధంగా పృథుచక్రవర్తి అధ్యాత్మయోగ పరాయణుడై ఆ యా కర్మలను ఆచరిస్తూ భార్యయైన 
అర్భిమహాదేవి వల్ల తనతో సమానులయిన విజితాశ్వుడు, ధూమ్రకేశుడు, హర్యశ్వుడు, (ద్రవిణుడు, వృకుడు 
అనే ఐదుగురు పుత్రులను పొందాడు. 


క. జనవినుత! భూమివలనను, ధనముల మర్యాద. గొనుచు దాననిమిత్తం 
బున గ్రమ్మజు( దా నిచ్చుచు, దిననాయకు బోలి వసుమతీపతి యొస్పెన్‌. 641 


* సూర్యుడు భూమినుంచి నీటిని (గ్రహించి అవసర మైనప్పుడు వర్షించు విధంగా పృథుచక్రవర్తి 
ప్రజలనుండి పన్నులు (గ్రహిస్తూ, అవసర మైనప్పుడు తిరిగి ప్రజలకే దానరూపంలో పంచి ఇచ్చేవాడు. 


న. అతండు నుజీయు నగ్ని చందంబునం దేజోదుర్ధర్శుండును. మహేంద్రుని పగిది దుర్ణయుండును, 
ధరణి కరణి సతతక్షమా యుక్తుండును, స్వర్గంబునుం బోలె నభీష్టదుండును, బర్దన్యుని భాతిం 
గామిత ప్రవర్షణుండును, సముద్రు రీతి గాంభీర్య యుక్తుండును, మేరువు పోలికి సత్వవంతుండును, 
ధర్మరాజు కైవడి ననుశాసకుండును, మహేంద్రుని విధంబున నైశ్వర్య వంతుండును, గుబేరుని 
మాడ్కి ధనవంతుండును, వరుణుని సరణి గుప్తార్థుండును, సర్వాత్మకుండగు వాయువు చెలువున 
బలౌజస్తేజోయుక్తుండును, రుద్రుని పగిది నసహ్యతేజుండును, గందర్పుని యనువున సౌందర్య 
వంతుండును, మృగరాజు నోజ నధిక శౌర్యోపేతుండును, మనువు ననువున వాత్సల్య యుక్తుండును, 
నజుని చందంబునం బ్రభుత్వ సమేతుండును, బృహస్పతి గరిమ 'బ్రహ్మవాదియు, సర్వేశ్వరుని 
జాడ జితేంద్రియుండునునై విష్వక్సేనానువర్తనులైన గోగురు విప్రజనంబులందు భక్తి గలిగి లజ్జా 
వినయశీలంబులందును, బరోపకారంబు నందును నిరుపముండై యిన్విధంబున సర్వలోక పాలక 
పృథగ్విధ గుణంబుల నన్నింటినిం దానొక్కరుండు ధరియించి. 642 


* ఆ పృథుచక్రవర్తి అగ్నివలె చెనకరాని తేజస్సు కలవాడు. ఇంద్రునివలె జయింపరానివాడు. భూమివలె 
ఓర్పు కలవాడు. స్వర్గం వలె ప్రజల కోర్కెలను తీర్చేవాడు. మేఘునివలె వాంఛితాలను వర్షిస్తాడు. సముద్రం 
వలె గంభీరుడు. మేరుపర్వతం వలె ధీరుడు. యముని వలె శాసించేవాడు. కుబేరునివలె ధనవంతుడు. 
వరుణునివలె గుప్తార్టుడు, సర్వాంతర్యామి అయిన వాయువువలె బలము, ఓజస్సు, తేజస్సు కలవాడు. 
రుద్రునివలె సహింపరాని ప్రతాపం కలవాడు. మన్మథుని వలె సుందరుడు. సింహం వలె శౌర్యవంతుడు. 
మనువు వలె వాత్సల్యం కలవాడు. (బ్రహ్మవలె ప్రాభవం కలవాడు. బృహస్పతి వలె (బ్రహ్మవాది. శ్రీహరివలె 
జితేంద్రియుడు. విష్ణుభక్తులైన గోవులందు, గురువులందు, బ్రాహ్మణులయందు భక్తి గలవాడు. లజ్ఞాశీలుడు. 
వినయ వినముడు. మంచి నడవడి గలవాడు. పరోపకార పరాయణుడు. ఈ విధంగా సకల లోకపాలకుల 
సుగుణాల నన్నింటినీ పృథుచక్రవర్తి తనవశం చేసుకున్నాడు. 

క. అనఘాత్మక! లోకత్రయ, మున సజ్జన కర్ణరంధ్రముల విన(బడు నా 
వినుత యశోమహనీయు(డు, జనవినుతుం డైన రామచంద్రుని మాడ్కిన్‌. 643 


* ముజ్జగాలలోని సజ్జనులకూ వీనులవిందు చేసే విశాల యశోవిరాజితుడైన ఆ రాజచంద్రుడు 
జనులు తన విజయగాథలను గానం చేస్తుండగా రామచంద్రునివలె ప్రకాశించాడు. 


వ్‌ 


చ. సరస వచో౭_ర్థ సత్సురుష సంఘ సమంచిత గీయమాన సు 
స్టీర వరకీర్తి పూరము సుధీజన కర్ణములందు నించి తా 


నిరుపమ సౌమ్య భాషణ మనీషల చేత బ్రజానురక్తుండై 
ధరణిని రాజనామమున( దా(దగు రెండవ చంద్రుండో యనన్‌. 644 


* ఆ రాజేంద్రుడు రసవంతాలై రమణీయార్జాలైన వాక్కులు కలిగిన సత్పురుషులు చక్కగా గానంచేసే 
తన కీర్తిలహరులు విద్వాంసుల వీనులకు విందుచేయగా తన మృదుమధుర వాక్కుల చేతనూ, బుద్ది 
వైభవం చేతనూ (ప్రజలకు అనురాగ పా(త్రుడై రెండవ చంద్రుడేమో అన్నట్టు “రాజ” శబ్దాన్ని సార్ధకం 
చేసుకున్నాడు. 

న. మజీయు న మ్మహాత్ముండు విజ్ఞానియు, వర్ధితాశేష స్వానుసర్గుండును, ప్రజాపాలకుండును. స్థావర 
జంగమ వృత్తి దాయకుండును, సత్సురుష ధర్మవర్తనుండును, నిష్పాది తేశ్వరాదేశుండును నైన 
పృథుం డొక్కనాండు దన వార్ధకంబు వీక్షించి నిజాత్మజ నాత్మజుల యందు నిలిపి ప్రజలు చింతాతు 
రచిత్తు లగుచుండ నిజ భార్యాసమేతుండై యప్రతిహత నియనుంబున వైఖానస సమ్మతంబైన 
యు(గతపంబు నందు. బూర్వంబున దిగ్విజయ ప్రవృత్తుండగు చందంబునం బవృత్తుండై 
తపోననంబునకుం జని యందు. 645 


* మహానుభావుడూ, విజ్ఞానవంతుడూ అయిన పృథుచ[కవర్తి పట్టణాలనూ పల్టెలనూ 
వృద్దిపొందించాడు. చక్కగా (ప్రజలను రక్షించాడు. అందరికీ వృత్తులు ఏర్పాటు చేశాడు. ధర్మాన్ని 
సంస్థాపించాడు. ఈ విధంగా ఈశ్వరాదేశమైన తన కర్తవ్యాన్ని నిర్వర్తించాడు. ఒకనాడు ఆ మహారాజు 
తనకు వార్ధక్యం వచ్చినదని గ్రహించి తన పప్రియపుత్రి వంటిదైన ధరిత్రిని కొడుకులకు అప్పగించాడు. 
ప్రజలు విచారంతో వీక్షిస్తూ ఉండగా భార్యాసహితుడై తపోవనానికి వెళ్ళాడు. పూర్వం దిగ్విజయం చేయటానికి 
ఉత్సాహంతో ముందడుగు వేసినట్టే నిశ్చల నియమంతో వానప్రస్థులకు ఉచితమైన ఉ(గ్రతపస్సు 
ఆచరించటానికి ఉత్సాహంతో ముందంజ వేశాడు. 


నుత్తకందమూల ఫలాశియె బహుకాల ముగ తపః పరి 
స్పందుండై యటమీందటం దృణపర్ల భక్షణసేసి యా 
చంద మేది జలాశి యై నృపసత్తముం డది మాని తా 
మంద గంధవహాశి యయ్యె (గమంబునన్‌ దృఢచిత్తుందై 646 

* ఆ మహారాజు అరణ్యంలో కందమూలాలనూ, పండ్లనూ ఆరగిస్తూ ఆరగిస్తూ బహుకాలం (ప్రచండమైన 
తపస్సు చేశాడు. ఆపైన తృణపర్ణాలను భక్షించాడు. ఆ తర్వాత నీళ్లు మాత్రమే స్వీకరించాడు. ఆ మీద 
కేవలం వాయుభక్షణం చేయసాగాడు. ఈ విధంగా మహో[గ్రమైన తపస్సుచేసి మనస్సును గట్టి చేసుకున్నాడు. 


వ. ఇట్లు వర్తించుచు. 647 


సీ మెండుగా మిటమిట మండు వేసవి యందు దప్త పంచాగ్ని మధ్యమున నిలిచి 
మానక జడిగొన్న వానకాలంబునం బై(గోక వేయక బయట నిలిచి 
జనులు హూహూ యను చలినేళ( గుత్తుక, బంటి తోయముల లోపల వసించి 
శిశిరంబు సాల నల్లిశల( బర్వినవేళ, వెలయ భూశయను(డై విశ్రమించి 


తే. మహిత నియతి. దితిక్షాసమన్వితుండు, నియత పరిభాషణు(డు జితానిలుండు దాంతు( 
డిద్ధనుతి యీశ్వరార్పిత బుద్ది యనఘు6 డూర్హ్యరేతస్కు(డునునై క్రమోచితముగ. 648 


* ఈ విధంగా పృథుచక్రవర్తి ప్రచండమైన మండు వేసవిలో పంచాగ్నుల మధ్యలో నిలబడి తపస్సు 
చేశాడు. జోరున వర్షించే వానకారులో మీద బట్టలేకుండా బయట నిలిచి తడుస్తూ తపస్సు చేశాడు. వడవడ 
వణకించే చలిలో కుత్తుకబంటి నీటిలో నివసించి తపించాడు. శిశిర బుతువులో ముదిరిన చలిలో కటిక 
నేలమీద పరుండి ధ్యాననిమగ్నుడైనాడు. గొప్పనియమంతో, ఓర్పుతో జితేంద్రియుడై మౌనవ్రతం అవలంబించి 
ఊర్త్వరేతస్కుడై వాయువును నిరోధించి ఈశ్వరార్పిత బుద్దితో ఆ మహారాజు అత్యంత ఘోరమైన తపస్సు 
ఆచరించాడు. 


న. అతిఘోరం బయిన తపం బాచరించె, నివ్విధంబునం గ్రమానుసిద్ధం బయిన తపంబున విధ్వస్తాశేష 
కర్మమలాశయుండును బ్రాణాయామంబులచే జితారిషడ్వర్గుండును ఛిన్నబంధనుండునునై 
పురుషశ్రేష్టుండైన పృథుచ క్రవర్తి భగవంతుండైన సనత్కుమారుం డెటింగించిన యోగ మార్గంబున 
సర్వేశ్వర భజనంబు గావించె, నిట్లు భగవద్ధర్మపరుండును సాధువర్తనుండును శ్రద్దాసమన్వితుండును 
నైన పృథునకు నారాయణునందు భక్తి యనన్యవిషయంబై ప్రవృద్ధం బయ్యె, న వ్విధంబున. 649 


* ఈ విధంగా క్రమంగా ప్రాప్తించిన తపోమహిమవల్ల సమస్త కర్మమాలిన్యాన్నీ తొలగించుకొని 
చిత్తశుద్ది పొందాడు. ప్రాణాయామం చేత అరిషడ్వర్లాన్ని జయించాడు, బంధ విముక్తుడైనాడు. పరమ 
యోగి వరేణ్యుడైన సనత్కుమారుడు ఉపదేశించిన యోగమార్లాన్ని సంభావించి భగవంతుని సేవించాడు. 
ఈ విధంగా భగవద్భక్తిపరుడు, సాధువర్తనుడు, శ్రద్దాసమన్వితుడు అయిన పృథుచక్రవర్తికి నానాటికీ 
భగవంతునిపై అనన్యమైన భక్తి పరిఢవిల్లింది. 


క. నరలోకోత్తర భగవ, త్పరిచర్యారాధనమున( బరిశుద్దాంతః 
కరణుండగు నా పృథునకు, సరసిరుహోదరు కథానుసంస్మరణమునన్‌. 650 

క. పరిపూర్ణంబగు భక్తిని, గర మనిశము సంశయాత్మకంబై చాలన్‌ 
వణలిన హృదయ గ్రంథిని, నిరసించు విరక్తి యుత మనీష జనించెన్‌. 651 
* విదురా! భగవత్సరిచర్యచేతా, ఆరాధనంచేతా పృథుచక్రవర్తి అంతఃకరణం పరిశుద్దమయింది. 
నిరంతర హరికథా సంస్మరణంచేత పరిపూర్ణమైన భక్తి ప్రభవించింది. ఆ భక్తి ప్రభావంవల్ల సంశయాలకు 
ఆశ్రయమైన హృదయగ్రంథి విచ్చిన్నమై విరక్తితో కూడిన విజ్ఞానం ఉదయించింది. 


న. దానంజేసి యతండు సంఛిన్న దేహాత్మజ్ఞానుండు నధిగతాత్మ స్వరూపుండునై గదాగ్రజుం డయిన 
శ్రీకృష్ణుని కథాసక్తి నొంది సమస్త యోగ సిద్దులందు నిస్సహుం డగుటను హృదయ గ్రంథి విచ్చేదకం 
బయిన జ్ఞానయోగంబును విడిచి యాత్మయందు నాత్మయోగంబు. గావించి బహ్మభూతుండయి 
నిజకళేబరంబు విడువ నిశ్చయించి. 652 


* అటువంటి జ్ఞానోదయంవల్ల ఆయనకు దేహాత్మబుద్ది నశించింది. ఆత్మ స్వరూపం అవగతం 
అయింది. శ్రీహరి కథలలో ఆసక్తి కలిగిన వారికి యోగసిద్దులందు ఆసక్తి ఉండదు. హృదయగగ్రంథి 
విచ్చేదకమైన జ్ఞానయోగం (ప్రాప్తించిన తరువాత ఆత్మయందు ఆత్మానుసంధానం చేసి కేవలం 
(బహ్మభూతుడై నిజశరీరాన్ని విడిచిపెట్టటానికి నిశ్చయించుకున్నాడు. 


సీ. కోరి మడమలచే గుదపీడనము సేసి పూని ముక్తాసనాసీను. డగుచు. 
దనరు మూలాధారమున నుండి వాయువు నొయ్యన నెగయించి యొనర నాభి 
కలితంబు గావించి క్రమమున హృద్వత్స కంఠ శిరః కోష్టకముల( జేర్చి 
కైకొని మూర్జభాగములకు నెగయించి ప్రాణముల్‌ విడిచి యా పవను( బవను( 


తే. నందు నాకాశ మాకాశమందు. దేజ, ముందు. దేజంబు నుదకంబునందు నుదక 
మర్ది. గాయంబు మేదినియందు. గలిసె6 బూని వాని యథోచితస్థానములుగ. 653 


* పృథుమహారాజు చీలమండలచే గుదస్థానాన్ని పీడించి ముక్తాసనంలో ఆసీను డయ్యాడు. 
మూలాధారం నుండి వాయువును మెల్లగా పైకి లేపి నాభిస్టానంలోని మణిపూరక చక్రంలో నిలిపాడు. 
అక్కడి నుండి [క్రమంగా హృదయస్థానంలోని అనాహత చ(క్రంలోనికి, అక్కడి నుండి కంఠానికి దిగువ ఉన్న 
విశుద్ద చక్రంలోనికి అక్కడినుండి భ్రూమధ్యంలో ఉన్న ఆజ్ఞాచ(క్రంలోనికి ప్రవేశపెట్టాడు. అనంతరం (క్రమంగా 
మూర్తభాగంలోని బ్రహ్మరంధ్రంలోనికి చేర్చాడు. ఆ తర్వాత పంచభూతాలను విభజించి ప్రాణవాయువును 
బాహ్యవాయువునందు ఏకం చేశాడు. 


వ. మజటీియు భూమి నుదకంబునందును, నుదకంబును దేజమందు, దేజంబును వాయువున, 
వాయువు నాకాశంబునందు, నాకాశంబును మనంబున, మనంబు నింద్రియంబుల, నిందియంబుల( 
దన్మాత్రల6 దన్మాత్రల భూతాదియైెన యహంకారంబునందు, నహంకారంబు మహత్తత్వంబు 
నందును గూర్చి జీవనోపాధి భూతంబయిన ప్రకృతియందు( గలిపి జీవభూతుం డయిన ప్పథుండు 

జ్ఞానవైరాగ్యంబుల చేత బ్రహ్మనిష్టుండై మాయోపాధిం బాసి ముక్తుం డయ్యె నని చెప్పి వెండియు 
నిట్లనియె. 654 


* అదే విధంగా ఆకాశాన్ని ఆకాశమందూ, తేజస్సును తేజస్సునందూ, జలాన్ని జలమందూ, పార్థివ 
శరీరాన్ని పృథివియందూ కలిపి వేశాడు. పంచభూతాల ఉత్పత్తి క్రమానుసారం భూమిని జలంలోనూ, 
జలాన్ని తేజస్సులోనూ, తేజస్సును వాయువులోనూ, వాయువును ఆకాశంలోనూ, ఆకాశాన్ని మనస్సులోనూ, 
మనస్సును ఇంద్రియాలలోనూ, ఇంద్రియాలను తన్మాత్రలలోనూ, తన్మాత్రలను అహంకారంలోనూ, 
అహంకారాన్ని మహత్తత్ర్యంలోనూ ఏకం చేశాడు. ఆ మహత్తత్యాన్ని ప్రకృతిలో కలిపివేశాడు. ఈ (ప్రకారం 
పృథుచ(క్రవర్తి జ్ఞానవైరాగ్యాల ప్రభావంతో మాయోపాధిని విడిచిపెట్టి బ్రహ్మనిష్టుడై ముక్తుడైనాడు. 

సీ అంత నా పృథుని భార్యామణి యగు నర్చి పుడమిపై వడి నడుగిడినం గందు 

సుకుమారపాదాబ్ద సుందరీరత్నంబు నతుల పతివ్రత యగుటంేసి 
యాత్మేశకృత సువ్రతాచరణంబును సుమహిత భక్తి శుశ్రూషణమును 
నార్షేయ మగు దేహయాత్రయు నను వీని చేత మిక్కిలి కృశీభూత దేహ 


తే. యయ్యు( బ్రియనాథ కృత కరుణావలోక, కరతల స్పర్శనాది సత్కారములను 
నబల సుఖవృత్తి. జెంది య య్యడవులందు(, గృశత మది. దోయకుండ( జరించు నపుడు.655 


* పృథుచక్రవర్తి భార్య అర్భిమహాదేవి. ఆమె పుడమిపై అడుగు ఉంచితే కందిపోయే పాదారవిందాలు, 
సౌందర్య సౌకుమార్యాలు కల ముద్దరాలు, సాటిలేని మహాపతివ్రత. భర్తగారి వ్రత నియమాలతో, 
పతిశు శ్రూషతో, తపోమయ జీవనంతో ఆమె కోమల శరీరం కృశించిపోయింది. అయినప్పటికీ ప్రాణనాథుని 
ప్రసన్న వీక్షణాలూ, అనురాగమయ కరస్పర్శలూ మొదలైన ఆదరాభిమానాల వల్ల ఆనందపడుతూ ఆ 
అడవిలో కష్టాలన్నీ మరచిపోయి కాలం గడిపింది. 


క. తన మనమున నే దుఃఖము, ననయంబు నెణుంగనట్టి యర్చి నిజాధీ 
శుని ప్రాణరహిత దేహము, గనుగొని విలపించి విగతకౌతుక యగుచున్‌. 656 


* ఏనాడూ ఆమె దుఃఖం అన్నమాట ఎరుగదు. ఈనాడు ప్రాణం లేని భర్త శరీరాన్ని చూచి గోడుగోడున 
విలపించింది. ఆమె సంతోషం అంతరించింది. 


సీ. మానిత మందర సానుప్రదేశంబు నందు జితారోప మర్ధింజేసి 
లలిత మహానదీ సలిల సుస్నాతభై కలిత మహోదార కర్ముండయిన 
నాథున కుదకదాన క్రియల్‌ గావించి యతిభక్తి సురలకు నతు లొనర్భి 
వహ్నికి ముమ్మాటు వలగొని పతిపాద కమల యుగంబు( జిత్తమున నిలిపి 


తే. వీరవరుండైన పృథు పృథివీతలేశు, నందు ననుగమనము సేయునట్టి సాధ్వి 
నర్చి. గనుంగొని దేవాంగనా సహస్ర, మాత్మనాథుల. గూడి నెయ్యంబుతోడ. 657 

* ఆ మహాసాధ్వి మందరపర్వతం చరియలలో చితిని సిద్దపరచింది. నదీజలాలలో స్నానం చేసి 
వచ్చింది. పతికి ఉదక తర్పణం కావించింది. మిక్కిలి భక్తితో దేవతలకు నమస్కరించింది. చితికి అగ్ని 
ముట్టించింది. మండుతున్న అగ్నికి మూడుసార్లు ప్రదక్షిణం చేసింది. మహావీరుడైన పతిదేవుని పాదపద్మాలను 
మనస్సులో ధ్యానిస్తూ సహగమనం చేసింది. పతితో చితిమీద సహగమనం చేస్తున్న ఆ పరమ సాదధ్విని 
వేలకొలది దేవతాకాంతలు తమ భర్తలతో గూడి తిలకించి పులకించారు. 


క. పరమోత్కంఠను న మ్మం, దరగిరి సాను ప్రదేశతలమున వరుసం 
గురియించిరి నవ సురభిత, వర మందార ప్రసూన వర్షము లంతన్‌. 658 


* అతిశయించిన కుతూహలంతో మందరపర్వత సానుప్రదేశాలనిండా (క్రొత్త నెత్తావులు వెదజల్లే 
మందారపుప్పు వర్షాన్ని ఎడతెగకుండా కురిపించారు. 


క. తరమిడి యచ్చర లాడిరి, మొరయించిరి శంఖతూర్యములు దివిజూలు సా 
డిరి కిన్నరజనులు పర, స్పరనుతు లొనరించి రా సుపర్వాంగనలున్‌. 659 


* అప్పరసలు నాట్యం చేశారు. దేవతలు శంఖాలు పూరించి మంగళ వాద్యాలు (మోగించారు. 
కిన్నరులు గానం చేశారు. సురసుందరులు స్తుతించారు. 


వ. మజీయు నిట్లనిరి. 660 


సీ, చర్చింప నిట్టి యాశ్చర్య మెందేనియు6 గను(గొంటిరే యర్చి యను లతాంగి 
ధన్యాత్మురాలు గదా తన విభు. గూడి, యిందిరా రమణి యజ్ఞేశు. గూడి 
వెనుచను కైవడి ననుగమనము సేసె, ని య్యమ నిజహృదయేశు. డయిన 
ఘను వైన్యు నూర్వ్వలోకమ్మును బొందును, నే. డింతవట్టును నిశ్చితంబు 


తే. పరమ యోగీంద్రులకు దుర్విభావ్యమైన, దృఢ సుకర్మమువలన నతిక్రమించి 
వైన్య భూమీశు వెనుచని వరుస నూర్హ్వ్య, గామినియు నయ్యె నీ యింతి ఘనత నొంది. 661 


* ఇంతటి వింత మనము ఎక్కడా చూడలేదు. ఈ అర్చి పుణ్యాత్మురాలు. లక్ష్మీదేవి విష్ణుదేవుని 
అనుసరించినట్టు తన పతిని ఈ మహాసాధ్వి అధిగమించింది. తన భర్తతోపాటు పుణ్యలోకాలకు ఈమె 
తప్పకుండా వెళ్ళుతుంది. ఇది ముమ్మాటికీ నిజం. పరమ యోగీంద్రులకు కూడా సాధ్యంకాని పవిత్ర ప్రవర్తనం 
వల్ల ఈ వధూమణి పృథు చక్రవర్తిని అనుసరించి అనన్య సామాన్యంగా ఊర్ణ్యలోకములకు వెళ్లిపోతున్నది. 


వ. కాన పతివ్రతలకు నసాధ్యం బెందునుం గలదే యని మణీయును. 662 


క. పరికింపంగ నే మనుజు(డు, హరి పదమును బొంద జేయు నట్టి వివేక 
స్పురణం దనర్చు వానికి, బరువడి నిల. బొందరాని పదముం గలదే! 663 

* పత్తివ్రతలకు సాధ్యం కానిది ఎక్కడా ఏదీ ఉండదు. శ్రీహరి స్థానాన్ని అందించే ఉత్తమ జ్ఞానాన్ని 
(3 ణి Sy 
సంపాదించిన పుణ్యాత్ములకు పొందరాని స్థానం అంటూ లేదు. 


తే. అట్టి యపవర్గ సాధన మైన మనుజ, భాన మొందియు విషయ సంబద్దు డగుచు 
వసుధ నెవ్వ(డు వర్తించు వాండు ధరణి, ననయము నిజాత్మ వంచకు( డన6గం బరయగు. 664 


* అటువంటి మోక్షానికి సాధనమైన మనుష్యజన్మ ఎత్తి కూడా విషయ బంధాలలో తగుల్కొని 
ప్రవర్తించే వాడు తనను తాను మోసగించుకొని ఆత్మవంచకు డౌతున్నాడు. 


క. అని వారలు ద న్నర్థిని, నినుతింప(గ నర్చి యాత్మవిభుండగు పృథు డొం 
దిన యచ్యుతలోకంబున, ననుపమ నిభవమును బొందె నని విదురునకున్‌. 665 


* ఈ విధంగా దేవతలు తనను కొనియాడుతుండగా అర్షిమహాదేవి తన పతియైన పృథుచక్రవర్తి 
పొందిన విశేష వైభవోపేతమైన విష్ణులోకాన్ని పొందింది. 


క. మునివరుండగు మైత్రేయుడు, నినయంబున నెటు జెప్పి వెడియు( దగ ని 

ట్లను న మ్మహాను భావుం, డనఘు(డు భగవత్తముండు నగు( బృథు( డనఘా! 666 
క. ఏ నీ కిప్పుడు సెప్పితి, మానుగ నీ పుణ్యకథను మహితశ్రద్దా 

ధీనుండై విస్ఫుర దవ, ధానుండై యెవ్వడేని తనరిన భక్తిన్‌. 667 


క. వినిన( బఠించిన వ్రాసిన, వినిపించిన వాండు ప్పథుండు విమల గతిం బొ 
దిన క్రియ హరిపద మొందెడు, ననయము నిర్జూతపాపు( డగుచు మహాత్మా! 668 


* ఈ విధంగా మైత్రేయ మహర్షి విదురునికి వివరించి చెప్పి మళ్ళీ ఇలా అన్నాడు. పృథుచక్రవర్తి 
మహానుభావుడు. పాపరహితుడు. పరమభాగవతుడు. ఆ పృథుచక్రవర్తి చరిత్రను నీకు చెప్పాను. ఈ 
పుణ్యకథను గొప్ప (శ్రద్దతో, భక్తితో వినేవారూ, చదివేవారూ, (వ్రాసేవారూ, వినిపించేవారూ పాపాలు తొలగి 
పృథుచ(క్రవర్తివలె పరమ పదాన్ని అందుకుంటారు. 

సీ, బ్రాహ్మణుం డంచిత భక్తి. బఠించిన బ్రహ్మవర్భసము సంప్రాప్త మగును, 

క్షత్రియుం డర్జిమై( జదివిన విన్నను జగతీ విభుత్వంబు సంభవించు, 
వైశ్యుండు విని ధనవంతు(డై యొప్పును శూద్రుండు వినిన సుశ్లోకు. డగును 
మటియును భక్తి ముమ్మాణు పఠించిన విత్తవిహీనుండు విత్తపతియు 
తే. నప్రసిద్దుడు ప్రఖ్యాత యశు(డు ప్రజలు లేని యధముండు వితత సంతానయుతుండు 
మూర్ధచిత్తుండు విజ్ఞాన బోధమతియు, నగుచు నుతి కెక్కుదురు మహితాత్మ! మజియు. 669 

* ఈ పుణ్యకథను భక్తితో పఠించిన బ్రాహ్మణుడు బ్రహ్మవర్చసమునూ, క్షత్రియుడు అఖండ 
రాజ్యమునూ, వైశ్యుడు అపార ధనమునూ, శూద్రుడు అత్యంత కీర్తినీ పొందుతారు. ఈ పుణ్యచరి(త్రను 
భక్తితో ముమ్మారు చదివితే దరిద్రుడు ధనవంతు డౌతాడు. అప్రసిద్దుడు సుప్రసిద్దు డౌతాడు. సంతానహీనుడు 


ఠా 


సంతానవంతు డౌతాడు. అజ్ఞాని విజ్ఞానవంతుడై విశేషఖ్యాతిని ఆర్దిస్తాడు. 

న. ఈ లోకంబునం బురుషులకు స్వస్య్యయనంబును నమంగళ నివారణంబును ధనప్రదంబును 
యశస్కరంబును నాయుష్కరంబును స్వర్గదాయకంబును గలిమలాపహంబును నైన యీ 
పుణ్యచరిత్రంబు చతుర్విధ పురుషార్థ కాములైన వారికి. జతుర్విధ పురుషార్థ కారణం బగుం 
గావున వినం దగు, సం(గామాభిముఖుండైన రా జీ చరిత్రంబు ననుసంధించి విరోధి నెదిర్చిన న 
వ్విరోధి పృథునకుం బోలె. గప్పంబు లిచ్చు, ముక్తాన్యసంగుండును భగవద్భక్తుండును నైన వాండు 
పుణ్యంబును వైన్యమాహాత్మ్య సూచకంబును నైన యీ చరిత్రంబు వినుచుం బఠియించుచుం 
గృతమతియై దినదినంబును నాదరంబునం బ్రకటంబు సేయువాండు భవసింధు పోత పాదుండైన 
సర్వేశ్వరుని యందు నచలం బయిన భక్తి గలిగి పృథుచక్రవర్తి వొందిన విష్ణుపదంబుం బొందునని 
యిప్పుణ్య చరిత్రంబు మైత్రేయుండు విదురున కెటింగించి వెండియు నిట్లనియె. 670 


* ఈ పుణ్య చరిత్ర శుభాలను కలిగిస్తుంది. అశుభాలను తొలగిస్తుంది. ధనాన్ని ఇస్తుంది. కీర్తి 
చేకూరుస్తుంది ఆయుస్సును పెంచుతుంది. స్వర్గాన్ని అందిస్తుంది. కలిదోషాన్ని హరిస్తుంది. చతుర్విధ 
పురుషార్థాలను కోరేవారికి ధర్మార్థకామ మోక్షాలను సిద్దింపజేస్తుంది. అందువల్ల ఈ చరిత్ర వినదగినది. 
యుద్దమునకు పోయేముందు రాజు ఈ చరిత్రను విని శత్రువును ఎదుర్కొంటే పృథుచక్రవర్తికి శత్రువులు 
చెల్లించినట్టు, శత్రువులు ఆరాజుకు కప్పాలు సమర్పిస్తారు. ఇతరసంగం మాని భగవంతునిపై మనస్సు 
నిలిపినవాడై ఈ పుణ్యచరి(త్రను విని, చదివి, ప్రతిదినము పలువురికి చెప్పే ధన్యాత్మునికి సంసార సముద్రాన్ని 
దాటించే నావవంటి శ్రీహరిపాదాల మీద నిశ్చలమైన భక్తి కలుగుతుంది. అతడు పృథుచ(క్రవర్తి పొందిన 
విష్ణుపదాన్ని పొందుతాడు. 


ఈ విధంగా పుణ్యచరిత్రను మైత్రేయ మహర్షి విదురునికి చెప్పి మళ్ళీ ఇలా అన్నాడు. 
క. ప్పథునకు నర్చికి. బుట్టిన, పృథు కీర్తిధనుండు ఘనుడు పృథుతుల్యుండై 
పృథుశౌర్య ధైర్య ధుర్యుండు, పృథివిన్‌ విజితాశ్వు. డొప్పె. బృథివీపతియై 671 
* పృథుచక్రవర్తికీ అర్బి మహాదేవికి పుట్టిన కుమారుడు విజితాశ్వుడు. ఇంద్రుణి జయించి అశ్వాన్ని 
తీసుకొనిరావడంవల్ల అతని కాపేరు సార్థక మయింది. విజితాశ్వుడు వీరాధివీరుడై, విశాల యశోవిరాజితుడై, 
శౌర్య ధైర్యాది గుణసంపన్నుడై, తండ్రికి తగిన తనయుడై, పృథుచక్రవర్తి అనంతరం పృథివిని పరిపాలించాడు. 
క. విను మంతర్జానగతిం, దనరు సునాసీరు వలన దగ విజితాశ్వుం 
డును మణి యంతర్జానుం, డనుపేర బ్రసిద్దు. డయ్యె నతి చతురుండై. 672 


* ఇంద్రుడు అంతర్జానం చెంది అశ్వాన్ని అపహరించిన సందర్భంలో తానుకూడా అంతర్జాన విద్యతో 
ఇంద్రుణ్ణి జయించినందువల్ల 'విజితాశ్వుడు”, 'అంతర్జానుడు” అనే బిరుదనామంతో ప్రసిద్దుడైనాడు. 
సీ. స్టిరముతి రాజ్యాభిషిక్తుడై య మేటి సమమతి న య్యనుజన్ములైన 
హర్యశ్వునకు సమాదరమున( దూర్చు, దక్షిణదిశ. దగ ధూమ్రకేశునకును, 

బరయగంగ వృకునకు( బశ్చిమభాగంబు ద్రవిణున కర్ణి నుత్తరపు దిశను, 
గొమ రొప్ప నలువురకును బంచి యిచ్చి స్వకాంత యెనట్టి శిఖండినికిని 


తే. మనుజ యోనిని జనియింపు( డనుచు మున్ను, పలికినట్టి వసిష్టు శాపమున( జేసి 
పూని త్రేతాగ్ను లతనికి. బుతు లగుచు, జనన మొందిరి సజ్జనస్తవ్య చరిత! 673 


* విజితాశ్వుడు మహారాజైన తరువాత తన నలుగురు తమ్ములలో హర్యశ్వునకు తూర్పు దిక్కునూ, 
ధూ(మ్రకేశునకు దక్షిణ దిక్కునూ, వృకునకు పడమటిదిక్కునూ, ద్రవిణునకు ఉత్తర దిక్కునూ, సమంగా 
పంచి యిచ్చాడు. విజితాశ్వుని భార్యపేరు శిఖండిని. “మనుష్యులై పుట్టండి”అని పూర్వం వసిష్టుడు ఇచ్చిన 
శాపంచేత గార్హపత్యము, ఆహవనీయము, దక్షిణాగ్ని అనే (త్రేతాగ్నులు విజితాశ్వునికీ, శిఖండినికీ పుత్రులై 
జని శ్రంచారు. 


వ. వారలు పావకుండు( బవమానుండు శుచియు నను నామంబుల మనుష్య యోనిం బుట్టియు 
నాత్మప్రభావంబునం గమ్మణ నగ్నులయి చనిరి తదనంతరంబ. 674 
* పావకుడు, పవమానుడు, శుచి అని వారి పేర్లు. వారు మనుష్యులై పుట్టినప్పటికీ తమ (ప్రభావంచేత 

మళ్ళీ అగ్నులుగా రూపొంది యథాస్థానాలకు వెళ్లిపోయారు. 


క. అత(డు నభస్వతి యనియెడి, ద్వితీయ పత్ని వలనను హవిర్దానుండు నా 
సుతు(గని విజితాశ్వుం డా, నతవిముతు(డు రాజ్యవర్తనము దలపోయన్‌. 675 
* విజితాశ్వుడు “నభస్వతి” అనే రెండవ భార్యవల్ల “హవిర్దానుడు” అనే పుత్రుణ్ణి కన్నాడు. 
శత్రురాజులను లోబరచుకున్నాడు. కొంతకాలం చక్కగా రాజ్యపాలనం చేశాడు. 


క. విమలాత్మ! కరాదానము, దమశుల్కాదికము గరము దారుణ మని థై 
ర్యమునన్‌ దీర్షమఖ వ్యా, జమునం దద్వర్తనంబు సమమతి విడిచెన్‌. 676 


వ. ఇట్లు నిడిచి. 677 


క. అత. డాత్మదర్శనుం డయి, చతురత. బరమాత్ము హంసు సర్వేశ్వరు( ద 
తృతువున యజించి కుశలా, ద్భుత యోగసమాధి ముక్తి. బొందె మహాత్మా! 678 
* విదురా! విను. (ప్రజలను పీడించి పన్నులూ, కప్పములూ, సుంకములూ పుచ్చుకోవటం 
(క్రూరకృత్యమని విజితాశ్వుడు భావించి ఆ పద్దతిని పరిత్యజించాడు. సమదర్శనుడై దీర్హస్యత్రం అనే 
మహాయజ్ఞాన్ని ప్రారంభించాడు. ఆ యజ్ఞంలో సర్వేశ్వరుడూ హంస స్వరూపుడైన భగవంతుణ్ణి ఆరాధించి 
అత్యద్భుతమైన యోగసమాధి ద్వారా ముక్తిని పొందాడు. 
న. అంత నిజితాశ్వుండు పరలోకగతుం డయిన హవిర్దానుండు హవిర్ణాని యను భార్యవలన 


బర్హిష్మదుండు గయుండు శుక్టుండు( గృష్ణుండు సత్యుండు జితవతుండు నను పుత్రుల నార్వురం 
గాంచె, నందు బర్హిష్మదుండు. 679 

* విజితాశ్వుని అనంతరం అతని కొడుకైన హవిర్దానుడికి, “హవిర్దాని”అనే భార్యవల్ల బర్షిష్మదుడు, 
గయుడు, శుక్రుడు, కృష్ణుడు, సత్యుడు, జితవ్రతుడు అనే ఆరుగురు పుత్రులు కలిగారు. 


వ 


సంతత సవన దీక్షాశాలి యగుచు ధరాతలం బెల్లను గ్రతువులకును 

విలసిల్లు యజనశాలలు వేణువేణ కల్పించి యజ్ఞములు గావించుచుండి 

చిరకీర్తి యతడు ప్రాచీనాగ్రకుశలచే క్షితితలం బెల్ల నాస్సృతము సేయ 

వసుధ యెల్లను యజ్ఞవాటమై విలసిల్ల సత్ర్రియాకాండ నిమ్షాతు. డగుచు 

సుభగయోగ సమాధి నిష్టుండు ప్రజాప, తి యగునని తన్ను జనము నుతింప వెలయు 

నట్టి ఘనుడు హవిర్దాని యఖిల జగతి, బణపీ కుశలను బ్రాచీనబర్జ్హి యయ్యె. 680 


స హవిర్జానుని పుత్రులలో బర్జిష్మదుడు నిత్య యజ్ఞదీక్షతో భూమండలము అంతా యజ్ఞశాలలతో 
నింపాడు. సమస్త భూమినీ యజ్ఞవాటం చేశాడు. ప్రాచీనాగ్రాలై (తూర్పు దిక్కుకు కొనలు గల) దర్భలను 
భూమండలమంతా పరచి “ప్రాచీనబర్హి” అనే పేరు పొందాడు. అతని ధర్మకార్యాలకు జనులంతా మెచ్చుకొని 
అతల్లి యోగ సమాధి నిష్టుడనీ, ప్రజాపతి అనీ వేనోళ్ల సంస్తుతించి సంతోషించారు. 


న. 
చ. 


నుజీయు నతండు. 681 


అలవడ నే సతీమణి సమంచితలీల వివాహవేళ ను 

త్కలిక( బ్రదక్షిణంబు లిడ(గా6 గని హవ్యవహుండు దొల్లి యి 

మ్ముల శుకి(జూచి మోహమును బొందినరీతి విమోహి యయ్యె నా 

లలిత వినూత్న భూషణ యలంకృత చారు శుభాంగి వెండియున్‌. 682 


* ఆయన సముద్రుని కూతురైన శతధృతి అనే అమ్మాయిని వివాహమాడాడు. శరీరమంతా 
నగలతో చక్కగా అలంకరించుకొని పెండ్లినాడు ప్రదక్షిణం చేస్తున్న శతధృతిని చూచి పూర్వం అగ్ని దేవుడు 
శుకిని మోహించినట్టే ప్రాచీనబర్హి విమోహితుడైనాడు. 

చ. సురుచిర భంగి నా సతి కిశోర నయఃపరిపాకయై రణ 


ద్వరమణి హేమనూపుర రవంబు సెలంగ6గ నాడుచున్‌ దివా 
కరరుచి రేఖ నొప్పెస(గం గాంచి వినిర్హితులైరి దేవ కి 
న్నర నర సిద్ధ సాధ్య ముని నాగ నభశ్చరముఖ్యు లందటున్‌. 683 


% సూర్యకాంతివలె మెజసిపోతూ కాళ్లయందలి బంగారు అందెలు ఘల్లు ఘల్లుమని మనోహరంగా 
మోగుతుండగా తిరుగుతున్న నవయౌవనవతియైన శతధృతి సౌందర్య వైభవం దేవతలు, కిన్నరులు, 
నరులు, సిద్దులు, సాధ్యులు, మునులు, నాగులు, ఖేచరులు మున్నగు వారి నందరినీ మం(త్రముగ్దులను 


చేసింది. 


న. 


అట్టి సాందర్యఖనియు సముద్రపుత్రియు నయిన శతధృతి యను కన్యం బ్రహ్మాదేశంబునం 
బాణిగ్రహణయబు సేసె, నా శతధృతి వలనం బ్రాచీనబర్థికి( బదుగురు కొడుకులు జనియించిరి, 

వారలు తుల్యనామ |వ్రతులును ధర్మపారగులును నయిన ప్రచేతసులు, వారు ప్రజాసర్గంబునందు( 
దండ్రిచేత నాజ్ఞాపితులయి తపంబు గానింప వనంబునకుం జను సమయంబునం దన్మార్గంబున( 
బ్రసన్నుం డగుచు దృశ్యమానుండైన రుద్రునిచేత నేది యుపదేశింపంబడె దాని జపధ్యాన పూజా 
నియమంబుల సేవించుచు దపఃపతి మైన నారాయణుం బదివేల దివ్య వత్సరంబులు పూజించి 
రని చెప్పిన విని విదురుండు మైత్రేయున కిట్లనియె. 684 


* అంతటి సౌందర్యవతీ, సముద్రపుత్రీ అయిన ఆ శతధృతిని బ్రహ్మదేవుని ఆజ్ఞానుసారం ప్రాచీనబర్హి 
పెండ్లి చేసుకున్నాడు. శతధృతివల్ల ప్రాచీనబర్హికి పదిమంది కొడుకులు జన్మించి 'ప్రచేతసులు' అని ప్రఖ్యాతి 
గాంచారు. వారు సమ(వ్రతులు, సమనాములు, ధర్మజ్ఞాలు. ఆ ప్రచేతసులు తండ్రి ఆజ్ఞ తలదాల్చి ప్రజలను 
సృజించటం కోసం తపస్సు చేయటానికి అడవికి బయలుదేరారు. త్రోవలో వారికి రుద్రుడు సాక్షాత్కరించి 
దయతో నారాయణ మం(త్రం ఉపదేశించాడు. ప్రచేతసులు ఆ ఉపదేశానుసారం జపధ్యాన 
పూజానియమాలతో నారాయణుని పదివేల సంవత్సరాలు ఆరాధించారు అని చెప్పగా విని విదురుడు 
మైత్రేయ మహర్షిని ఇలా ప్రశ్నించాడు. 

సీ. తాపసోత్తమ! ప్రచేతసులకు నా వన మార్గంబునందు నా భర్గుతోడ 

సంగ మెట్లయ్యెయ బ్రసన్నుండై హరు. డెద్ది తివుట వారల కుపదేశ మిచ్చె? 
జీవరాసులకు నా శివుతోడి సంగంబు గడు దుర్లభం, బీ జగంబునందు( 
జర్చింప న మేటి సన్మునీంద్రులకును సంచిత ధ్యానగోచరుండు గాని 


తే. పుడమి. బ్రత్యక్షమున గానం బడండు, మణియు, నంచితాత్మ సదారాము. డఖిల లోక 
రక్షణార్థంబుగా విరూపాక్షు. డాత్మ, శక్తితో. గూడి జగతిపై సంచరించు. 685 


* మునీంద్రా! ప్రచేతసులు వనమార్గంలో శివుని ఎలా కలుసుకున్నారు? శివుడు ప్రసన్నుడయి 
వారికి ఏమి ఉపదేశించాడు? ప్రాణులకు శివసాక్షాత్కారం ఈ లోకంలో దుర్లభం కదా! గొప్ప గొప్ప 
మునీంద్రులకు కూడా ఆయన ధ్యానంలోనే తప్ప ప్రత్యక్షంగా కన్పించడు కదా! అంతేగాక ఆత్మారాముడైన 
ఆ విరూపాక్షుడు అఖిలలోక సంరక్షణార్థమై స్వయంశక్తి సంపన్నుడై సర్వత్ర సంచరిస్తుంటాడు. 


=: రుద్రుండు ప్రచేతసులకు యోగాదేశ మను స్పోత్రముం దెల్పుట :- 


క. కావున భగవంతుండును, దేవాధీశుండు నయిన దేవుని సంగం 
బే వెరవున ఘటియించెనో, యా విధ మంతయును దెలియ నానతి యీవే. 686 


* అటువంటి భగవంతుడూ, దేవాదిదేవుడూ అయిన మహాదేవునితో (ప్రచేతసులకు సమాగమం 
ఎలా కలిగింది? ఈ విషయమంతా నాకు వివరించి చెప్తు. 


క. అనవుడు విదురున కమ్ముని, జననాయకు( డనియె నట్టి సాధుమనీషం 
దనరు ప్రచేతసులును నిజ, జనకుని సద్భాషణములు సమ్మతి తోడన్‌. 687 

క. శిరమున వహించి పడమటి, కరిగెడి సమయమున నెదుర నంబుధికంటెం 
బబు పగు నొక సరసి మనో, హర నిర్మల సలిల పూర్ణయై యది మజియున్‌. 688 


* ఈ విధంగా (ప్రశ్నించిన విదురునితో మైత్రేయమహాముని యిలా చెప్పాడు. జ్ఞానసంపన్నులయిన 
ప్రచేతసులు తమ తండ్రి మాటను తలదాల్సి తపస్సు చేయటానికి పశ్చిమ దిశగా వెళ్లుతూ సముద్రంకంటే 
విశాలమైన ఒక పెద్ద సరస్సును చూచారు. ఆ చక్కని సరస్సు స్వచ్చమైన నీటితో నిండి వారి మనస్సుకు 

యా cy యా 
ఆనందం కలిగించింది. 


సీ, రక్తోత్స లేందీవరప్రఫుల్లాంభోజ కమనీయ కహ్లార కలిత మగుచు( 
గంజాత కింజల్క పుంజ విక్లేపక మందగంధానిలానంద మగుచు 
రమణీయ హంస సారస చక్రవాక కారండవ నినదాభిరామ మగుచు 
వర మత్త మధుప సుస్వర మోద పల్లవాంకురిత లతా తరు భరిత మగుచు 


తే. సిద్దచారణ గంధర్వ సేవ్య మగుచు6 బుణ్యముల కాలయం బయి పొలుపు మిగిలి 
లలితమై చూడ నొప్పుగు లక్షణముల6 బర.గి శుచి లఘు మధురాంబు భవ్య మగుచు. 689 


* ఆ కొలనిలో ఎర్రకలువలు, నల్లకలువలు, కమలాలు, కల్హారాలు చక్కగా వికసించి ఉన్నవి. 
మదించిన తుమ్మెదల మధుర ధ్వనులకు సంతోషంతో పులకరించినట్టుగా ఒడ్డున ఉన్న తీగలూ, చెట్టూ 
చిగురు తొడిగాయి. పదా లలోని పరాగాలను దిక్కులకు విరబిము తూ ఆనందంగా మందమలయానిలాలు 
వీస్తున్నవి. ముద్దులుమూట గట్టే హంసలూ, బెగ్గురు పక్షులూ, చక్రవాకాలూ, కన్నెలేడి పిట్టలూ వీనులవిందుగా 

జవ (ఈం లు Pa oa లు 
కూస్తున్నవి. సిద్దులు, చారణులు, గంధర్వులు అక్కడ విహరిస్తున్నారు. పుణ్యాలకు ఆలవాలమైన ఆ కొలనిలోని 
నీరు శుచిగా తేటగా తియ్యగా ఉన్నది. 


తే. సజ్జనుని హృదయము బోలి స్వచ్చ మగుచు, హరిపదాకృతి దివిజవిహార మగుచు 
ఘనుని సిరి భంగి నర్హజీవనము నగుచు, మానవతి వృత్తి గతిని నిమ్నంబు నగుచు. 690 


* ఆ సరస్సు సజ్జనుని మనస్సువలె నిర్మలంగా ఉన్నది. వైకుంఠంవలె దేవతల సంచారం కలిగి 
ఉన్నది. గొప్పవాని సంపదవలె యోగ్యమైన జీవనంతో ఒప్పుతున్నది. స్తీ స్వభావంవలె గంభీరమై ఉన్నది. 
తే. శశికరంబులు. బోలి విశదము లగుచు, హరికథల బోలి కల్మషహరము లగుచు 
వహ్నలునుబోలి భువన పావనము లగుచు6 బొగడందగు నీరములచే( బ్రపూర్ణ మగుచు. 691 


* ఆ కొలనులోని నీళ్లు చం(ద్రకిరణాలవలె తెల్లనివి. హరికథలవలె కల్మషాలను హరించేవి. అగ్నులవలె 
భువనపావనము లైనవి. అటువంటి ప్రశస్తములైన జలాలలో ఆ సరస్సు పరిపూర్ల్ణమై ఉన్నది. 


న. ఒప్పునట్టి సరోవరంబు. బొడగని యందు నొక్క దివ్య పురుషునిం గని రతండును వారు. 692 

మ. సమదశ్రీక మృదంగ వేణుముఖ భాస్వన్నాదమై దివ్య మా 
ర్గ మనోరంజకమై తనర్చు విలసద్దాంధర్వగానంబు నె 
య్యము సంధిల్లంగ వించు( దన్మహిను కత్యాశ్చర్యముం బొంది వే 
గమునం దత్కమలాకరంబు వెడలెం గౌతూహలోల్లాసియె. 693 


* పచేతసులు ఆభవ్యమైన సరస్సులో ఒక దివ్యపురుషుణ్ణి చూచారు. వారు వీనులవిందుగా మృదంగ, 
వేణునాదాలతో కూడి మనోరంజకమైన గంధర్వగానాన్ని ఆలకించి ఆ సంగీత మాధుర్యానికి ఆశ్చర్య చకితు 
లగుచుండగా ఆ కొలనులో నుండి ఆ దివ్యపురుషుడు సంతోషంతో తటాలున వెడలి వచ్చాడు. 


వ. ఇట్లు వెడలివచ్చిన. 694 


మ. కని రా తాపసపుంగవుల్‌ దినిజలోక (శ్రేష్టునిం దస్తకాం 
చన వర్లున్‌ సనకాది యోగిజన భాస్వద్గీయమానుం ద్రిలో 
చను భక్తానుగుణానుగున్‌ సుమహితైశ్వర్యుం బ్రసాదాభిశో 
భనవక్రున్‌ నిహతాఘకరృజన సంపద్భద్రునిన్‌ రుద్రునిన్‌. 695 


* కొలనులోనుండి బయటకు వచ్చిన కారుణ్యసము(ద్రుడైన రుద్రుణ్జీ ఆ ప్రచేతసులు చూచారు. 
ఆ శంకరుడు దేవతలలో అగ్రగణ్యుడు. మేలిమి బంగారుచాయ గలవాడు. సనకాది యోగివర్యులచే సంస్తుతింప 
బడుతున్నవాడు. నెన్నుదుట కన్నుగలవాడు. భక్తులను వెంబడించువాడు. మహైశ్యర్య సంపన్నుడు. 
ప్రసన్నవదనం గలవాడు. సజ్జనులకు సంపదలు అను(గ్రహించేవాడు. 


క. కని వారలు దము మనముల, ననురాగము నద్భుతంబు ననయము వొడమన్‌ 
వినయము దో(పంగం దత్సద, వనజములకు మొక్కి భక్తి వశగతు లగుచున్‌. 696 


* ప్రచేతసులు పరమేశ్వరుణ్ణి చూచి తమ మనస్సులలో అనురాగం, అద్భుతం కలుగంా భక్తి 
పరవశులయి సవినయంగా ఆయన పాదపద్మాలకు (మొక్కారు. 


వ. భగవంతుండును నఖిల ధర్మజ్ఞాండును గృపాళుండును భక్తవత్సలుండును దర్శనంబున నఖిల 
పాపహారుండును నయిన హరుండు ప్రీతుం డగుచు. బ్రసన్నాంతఃకరణులు ధర్మజ్ఞులు శీల 
సంపన్నులు సంప్రీతులు నయిన వారల కిట్లనియె. 697 


* భగవంతుడూ, సకలధర్మము లెటిగినవాడూ, దయామయుడూ, భక్తులయందు వాత్సల్యము 
కలవాడూ, దర్శనమాత్రంతో అన్ని పాపాలనూ తొలగించువాడూ అయిన శంకరుడు సంతోషించి 
పరిశుద్దములైన మనస్సులు కలిగిన ప్రచేతసులతో ఇలా అన్నాడు. 


సీ. విను(డు నృపాల నందనులార! మీ మది గల తలం పెల్లను గానవచ్చె, 


మీకు భద్రం బగు, మీ యెడ నే ననుగ్రహబుద్దిచే నిటు గానంబడితిం 

గైకొని యిపుడు సూక్ష్మము. ద్రిగుణాత్మకము నగు నా ప్రకృతి కంటెను ధరణిని 
బరు జీవుని కంటె. బరుండైన వాసుదేవుని చరణాబ్దముల్‌ దనరు భక్తి 


తే. నర్జి నెవ్వరు భజియింతు రట్టివారు, నాకు. బ్రియతముల్‌, వారికి నయచరిత్రు 
లార! యేను బ్రియుండనై భూరి మహిమను, వెలయు చుండుదు, నది గాక వినుండ మీరు. 698 


*రాజపుత్రులారా! మీ మనస్సులోని అభిప్రాయాన్ని గ్రహించి, మీకు మేలు చేయటం కోసం దర్శనం 
ఇచ్చాను. భగవంతుడైన శ్రీహరి పాదపద్మాలను భక్తితో సేవించేవారు నాకు మిక్కిలి ఇష్టులు. వారికి నేను 
ఇష్టుడను. 

వ. స్వధర్మ నిరతుండైన పురుషుం డనేక జన్మాంతరసుకృత విశేషంబులం జతుర్ముఖత్వంబు నొంది, 
తదనంతరంబునం బుణ్యాతిరేకంబున నన్నుం బొంది యధికారాంతంబున నేనును దేవతా 
గణంబులును నవ్యాకృతంబైన యే హరిపదంబును బొందుదు, మట్టి పదంబు భాగవతుండు 
దనంతనె పొందుం, గావున మీరు భాగవతత్వంబు నొందుటం జేసి నాకు బియంబు ఘటియింపుండు, 
భాగవత జనంబులకు నా కంటె నధిక ప్రియుండు లేండు, గాన వివిక్తంబును జప్యంబును బవిత్రంబును 
మంగళంబును నిశ్రేయస కరంబును నైన నా వచనంబు నాకర్ణింపు(డు, సర్గాదిని బ్రహ్మ నిజనందనుల 
కెటీంగించిన శ్రీహరి స్తోత్రంబు మీకు నెటింగింతు, వినుం డది యెట్టిదనిన. 699 

శ సక జన్మాలలో స్వధర్మాన్ని ఆచరించిన పుణ్యంచేత పురుషుడు (బ్రహ్మత్వమును పొందుతాడు. 
అంతకంటె ఎక్కువ పుణ్యం చేసినవాడు నన్ను పొందుతాడు. నేను బ్రహ్మాది దేవతలు అధికారాంతంలో 
పొందే విష్ణుపదాన్ని హరిభక్తుడు తనంతతానే పొందగలడు. మీరు భాగవతులు కాబట్టి నాకు సంతోషం 
కలిగించండి. భక్తులకు నాకంటే ఇష్టుడు మరొకడు లేడు. కాబట్టి రహస్యం, పవిత్రం, శుభప్రదం, మోక్షప్రదం 
అయిన నా ఉపదేశాన్ని విని జపించండి. సృష్టి మొదట (బ్రహ్మ తన పుత్రులకు చెప్పిన శ్రీహరి స్తోత్రాన్ని 
మీకు ఇప్పుడు చెపుతాను. 

క. వనజాసను. డాత్మజు లగు, సనకాదుల జూచి పలికె సమ్మతితోడన్‌ 

విను(డు కమారకులారా!, వనజోదరు మంగళ స్తవం బెజి(గింతున్‌. 700 

* బ్రహ్మ పుత్రులయిన సనకాదులను చూచి యిలా అన్నాడు. పుత్రులారా! వినండి. మీకు శుభప్రదమైన 
నారాయణ స్తోత్రాన్ని చెపుతాను. 

వ. అని హరి నుద్దేశించి వారలు నిన నిట్లనియె, * నో యీశా! యాత్మవేదులైన వారలకు భవదీ 
యోత్కర్షంబు స్వానందలాభకరంబు గావున నట్టి స్వానందలాభంబు మాకుం గలుగ వలయు, నీవు 
పరిపూర్ణానంద స్వరూపుండ, విట్టి సర్వాత్మకుండవైన నీకు నమస్కరింతు నని వెండియు నిట్లనియె.701 

* బ్రహ్మ తన పుత్రులు వింటుండగా శ్రీహరిని తలచి ఇలా అన్నాడు. ఈశ్వరా! ఆత్మజ్ఞానులకు నీ 
ఉత్కర్షం ఆనందం కలిగిస్తుంది. కాబట్టి అట్టి ఆనందం మాకు కలుగుగాక! నీవు సంపూర్ణానంద స్వరూపుడవు. 
నీకు నమస్కారం అని మళ్ళీ ఇలా అన్నాడు. 

జా 


పంకజనాభాయ సంకర్షణాయ శాం, తాయ విశ్వప్రబోధాయ భూత 
సూక్ష్మేంద్రియాత్మనే సూక్ష్మాయ వాసుదే, వాయ పూర్ణాయ పుణ్యాయ నిర్వి 
కారాయ కర్మనిస్తారకాయ త్రయీ, పాలాయ తైలోక్యపాలకాయ 
సోమరూపాయ తేజోబలాఢ్యాయ స్వ, యం జ్యోతిషే దురంతాయ కర్మ 


తే. సాధనాయ పురాపురుషాయ యజ్ఞ, రేతసే జీవతృస్తాయ ప్పథ్విరూప 
కాయ లోకాయ నభసీ9 న్రకాయ విశ్వ యోనయే విష్ణవే జిష్ణవే నమో9 స్తు, 702 


* లోకాత ్యకమైన పద్మము నీ బొడ్డున ఉంటుంది. అహంకారానికి అధిష్టాత వయిన సంకర్షణుడవు 
నీవు. నీవు శాంతుడవు. విశ్వమునకు ఉపదేశకుడవు. తన్మాత్రలకు, ఇంద్రియాలకు నీవే ఆశయము. నీవు 
అవ్యక్తుడవు. చిత్తమునకు అధిష్టాత వయిన వాసుదేవుడవు నీవు. నీవు విశ్వమెల్లా నిండినవాడవు. 
పుణ్యశరీరుడవు. నిర్వికారుడవు. కర్మముల నుండి దాటించువాడవు. వేదసంరక్షకుడవు. ప్రాణరూపంలో 
ముల్లోకాలను కాపాడే వాయురూపుడవు. నీవు సోమరూపుడవు. తేజో బలములు కలవాడవు. స్వయంగా 
(ప్రకాశిస్తావు. నీవు అంతములేని వాడవు. కర్మములకు సాధనమైనవాడవు. పురాణ పురుషుడవు. యజ్ఞఫల 
రూపుడవు. జీవ తృప్తుడవు. భూ స్వరూపుడవు. లోక స్వరూపుడవు. ఆకాశం నీవే. నీవు ముఖాగ్నిచేత లోకాన్ని 
దహిస్తావు. నీవు సృష్టికర్తవు. విష్ణుడవు. జిష్ణుడవు. నీకు నమస్కారం. 


సీ. స్వర్గాపవర్గ సుద్వారాయ సర్వ ర, సాత్మనే పరమహంసాయ ధర్మ 
పాలాయ సద్ధిత ఫలరూపకాయ కృ, ష్లాయ ధర్మాత్మనే సర్వశక్తి 
యుక్తాయ ఘన సాంఖ్య యోగీశ్వరాయ హి, రణ్య వీర్యాయ రుద్రాయ శిష్ట 
నాథాయ దుష్ట వినాశాయ శూన్య ప్ర, వృత్తాయ కర్మణే మృత్యవే వి 


తే. రాట్బరీరాయ నిఖిల ధర్మాయ వాగ్వి, భూతయే నివృత్తాయ సత్సుణ్య భూరి 
వర్చసే9_ఖిల ధర్మదేహాయ చాత్మ, నే౭_. నిరుద్దాయ నిభృతాత్మనే నమో౭_స్తు, 703 


ష్‌ స్వర్గాన్ని, మోక్షాన్ని పొందటానికి నీవే సాధనం. నీవు జలరూపుడవు. సూర్యుడవు. ధర్మరక్షకుడవు. 
మంచివారికి హితమైన ఫలాలను (ప్రసాదిస్తావు. నీవు కృష్ణుడవు. ధర్మాత్ముడవు. సర్వశక్తి యుక్తుడవు. నీవు 
కపిలుడవు. హిరణ్యగర్భుడవు. అగ్నిరూపుడవు. రుద్రుడవు. శిష్టరక్షకుడవు. దుష్టశిక్షకుడవు. శూన్యప్రవృత్తుడవు. 
నీవు కర్మ స్వరూపుడవు. నీవు మృత్యుదేవతవు. నీవు విరాట్‌ శరీరాన్ని ధరిస్తావు. నీవు సర్వధర్మ స్వరూపుడవు. 
వాక్‌ స్వరూపుడవు. నివృత్తుడవు. గొప్ప వర్చస్సు కలవాడవు. సకల ధర్మదేహుడవు. ఆత్మ స్వరూపుడవు. 
అనిరుద్దుడవు. వృద్దిక్షయాలు లేనివాడవు. నీకు నమస్కారం. 
తే. సర్వ సత్తాయ దేవాయ సన్నియామ, కాయ బహిర న్రరాత్మనే కారణాత్మ 
నే సమస్తార్హ లిజ్సాయ నిర్గుణాయ, వేధసే జితాత్మక సాధవే నమో9 స్తు. 704 

* నీవ సర్వ సత్తుడవు. దేవుడవు. నియామకుడవు. బయటా లోపలా వ్యాపించి ఉంటావు. నీవు 
సమస్తార్థచిహ్న స్వరూపుడవు. నిర్గుణుడవు. సృష్టికర్తవు. జితాత్మక సాధు స్వరూపుడవు. నీకు నమస్కారం. 
వ. అని మజీయు( బ్రద్యుమ్నుం డవు నంతరాత్మవు సమస్త శేషకారణుండవు చాతుర్శోత్రరూపుండవు 
నంతకుండవు సర్వజ్ఞాండవు జ్ఞాన క్రియా రూపుండవు నంతఃకరణ వాసివియు నైన నీకు 
నమస్కరింతునని. 705 
*% వ్ర ప్రద్యుమ్నుడవు. నీవు అంతరాత్మవు. సమస్త శేషకారణుండవు. నాలుగు హోత్రములు నీవే. 
నీవు సర్వము తెలిసినవాడవు. నీవు జ్ఞాన(క్రియా స్వరూపుడవు. అంతఃకరణమందు నివసిస్తావు. నీకు 
నమస్కారం. 
క. అనఘా! దేవ! భవత్సద, వనరుహ సందర్భనేచ్చ వణులిన మాకున్‌ 
విను వైష్ణవ సత్కృతమై, యెనయు భవద్దర్శనంబు నీవె మహాత్మా! 706 
౫ వేము నీ పాదపద్మాలను చూడగోరుతున్నాము. పరమ భక్తులు పూజించిన నీ దర్శనాన్ని మాకు 
(ప్రసాదించు. 


వ. అది యెట్టి దనిన. 707 
క. అనఘ! సకలేంద్రియగుణాం, జనమును భక్త ప్రియంబు జలదశ్యామం 
బును సౌందర్య సమగ్రము, ననుపమమును నిత్య మంగళావహ మగుచున్‌. 708 


* నీ రూపం సర్వేంద్రియాలకు ఆనందం కల్గిస్తుంది. భక్తులకు ప్రియమైనది. సంపూర్ణమైన సౌందర్యం 
కలది. సాటిలేనిది. శాశ్సతమైన శుభాలను సమకూరుస్తుంది. 
న. మజియును. 709 


సీ. అలికులోపమ లసదలక శోభిత మగు, నమృతాంశు రేఖానిభాననమును 
సమకర్ల దివ్య భూషా ప్రభాకలితంబు, సుందర భూనాస సురుచిరంబు 
సలలిత కుంద కుట్మల సన్నిభ ద్విజ, పూరిత స్నిగ్ద కపోల యుగము 
బద్మ పలాశ శోభన లోచనంబును, మందస్మితాపాంగ సుందరమును 
తే. సస్మితాలోక సతత ప్రసన్న ముఖము, గంబు సుందర రుచిర మంగళ గళంబు 
హారమణి కుండల ప్రభాపూర కలిత, చారు మృగరాజ సన్నిభ స్కంధ యుతము. 710 
శ తుమ్మెదల గుంపువలె నీ తలవెంట్రుకలు నల్లగా శోభిస్తాయి. నీ ముఖం చంద్రునికి సాటి 
వస్తుంది. దివ్య భూషణాల కాంతులతో నీ చెవులు ప్రకాశిస్తాయి. నీ కనుబొమలు, ముక్కు మిక్కిలి 
సౌగసైనవి. నీ దంతాలు మొల్ల మొగ్గలవలె తెల్లగా ఉంటాయి. నీ చెక్కిళ్లు నిగ్గు దేరుతుంటాయి. నీ 
కన్నులు కలువరేకులవలె ప్రకాశిస్తాయి. నీ కడకన్నులు చిరునవ్వులను చిందుతాయి. నీ ముఖం ఎప్పుడూ 
చిరునవ్వుతో ప్రసన్నంగా ఉంటుంది. నీ కంఠం శంఖానికి సాటి. మణికుండలాల కాంతులతో నీ మేను 
జిగేలుమంటుంది. నీ నడుము సింహం నడుములాగా సన్నగా ఉంటుంది. 


178 పోతన భాగవతము 


న. వెండియు శంఖ చక్ర గదా పద్మ కలితాయత బాహు చతుష్టయంబును, వైజయంతీ వనమాలికా కౌస్తుభమణి 
శ్రీవిరాజితంబును, నిత్యానపాయిని యయిన యిందిరా సుందరీ రత్న పరిస్సందంబునం దనరి తిరస్కృత 
నికపోపల వక్షస్ట్రలంబును, నుచ్చాస నిశ్చాసంబులం జంచలంబులైన వళిత్రయ రుచిర ప్రకాశమాన 
దళోదరంబును, బూర్వనవినిర్గత నిఖిల విశ్వంబునుం బ్రవిష్టంబు. జేయురీతి నొందు సలిలావర్త సన్నిభ గంభీరనాభీ 
వివరంబును, బంకజ కింజల్క విభాసిత దుకూలనిబద్ద కనక మేఖలా కలాప శోభితశ్యామ పృథు నితంబ 
బింబంబును, నీల కదళీ స్తంభరుచిరోరు యుగళంబును, సమచారు జంఘంబును, నిమ్నజాను 
యుగళంబును, బద్మపత్ర భాసుర పాదద్వయంబును, మదీయాంతరంగ తమోనివారక నిర్మల చంద్రశకల 
సన్నిభనఖంబును, గిరీట కుండల గ్రైవేయహార కేయూర వలయ ముద్రికా మణి నూపురాది వివిధ భూషణ 
భూషితంబును, నిరస్త సమస్త నతజన సాధ్వసంబును, భక్తజన మనోహరంబును సర్వమంగళాకరంబును 
నైన భవద్దివ్య రూపంబు( దామసజన సన్మార్గ ప్రదర్శకుండవైన నీవు మాకు( జూసి మమ్ము( గృతార్జులం 
జేయుమని వెండియు నిట్లనియె. 711 


* నీ నాల్గుచేతులలో శంఖం, చక్రం, గద, పద్మం ఉంటాయి. “వైజయంతి”అనే వనమాలికను, 
“కాస్తుభం”అనే మణిని, లక్ష్మీదేవి అనే రత్నపుటద్దమును నీవు రొమ్మున ధరిస్తావు. అందుచేత నీరొము i 
గీటురాయివలె ఉంటుంది. రావి ఆకువంటి నీ పొట్ట మీద ఏర్పడిన మూడుముడుతలు నీ ఉచ్చ్వాస నిశ్యాసాలకు 
కదలుతుంటాయి. నీటి సుడిగుండంవలె లోతైన నీ నాభిరంధ్రం పూర్వం బయటికి వచ్చిన సర్వ(ప్రపంచమునూ 
మరల లోపలికి తీసుకొనునట్లు ఉంటుంది. నీ నల్లని బలిష్టమైన కటి(ప్రదేశంపై పద్మకేసరాల రంగుగల 
పట్టుపీతాంబరం, బంగారు మొలనూలూ ప్రకాశిస్తుంటాయి. నీ తొడలు నల్లని అరటి బోదెలవలె మెరుగులు 
చిమ్ముతాయి. నీ పిక్కలు సమంగా అందంగా ఉంటాయి. నీ మోకాళ్ళు పల్లంగా ఉంటాయి. నీ పాదాలు 
తామరరేకులవలె ఉంటాయి. నీ గోరు నా మనస్సులోని చీకటిని పారదోలు నెలవంకవలె ఉంటుంది. 
కిరీటం, కుండలాలు, కంఠహారాలు, ముత్యాల దండలు, భుజకీర్తులు, కంకణాలు, ఉంగరాలు, మణులు 
తాపిన అందెలు మొదలైన నానావిధాల నగలతో నీ శరీరం అలంకరింపబడి ఉంటుంది. నీ దివ్య రూపం 
భక్తుల సమస్త పాపాలనూ పోగొడుతుంది. భక్తుల మనస్సులకు ఆనందం కలిగిస్తుంది. నీ రూపం సర్వశుభాలకు 
నిలయం. నీవు అజ్ఞానులకు మంచి మార్గాన్ని చూపిస్తావు. నీవు మాకు నీ దివ్య రూపాన్ని చూపి మమ్మల్ని 
ధన్యుల్ని చేయవలసినదిగా వేడుకుంటున్నాము. 


సీ, ఆత్మకు( బరిశుద్ది నర్జించు వారికి ధ్యేయ వస్తువు భవద్దీవ్యమూర్తి! 
యంచిత స్వర్గరాజ్యాభిషిక్తున కైన సమధిక స్పహణీయతముండ వీవు, 
సద్భక్తియుత భక్తజన సులభుండవు దుష్టాత్ములకు( గడు దుర్తభుండ. 
వాత్మదర్శనులకు నరయ గమ్యుండవు నై యర్ధి విలసిల్లు దనఘచరిత! 


తే. యిట్టి నిఖిల దురారాధ్యు నీశు నిన్ను, నెజయ సుజనులకైన వర్లింపరాదు, 
వణల నెవ్వండు పూజించు/వాడు విడువం జాలునే పద్మదళ నేత్ర! సచ్చరిత్ర! 712 

కో ఆత్మ పరిశుద్దిని కోరే వారికి నీ దివ్యమూర్తి ధ్యానింపదగినది. స్వర్గాధిపతికి అయిననూ నీవు 
కోరదగినవాడవే. నీవు భక్తులకు సులభుడవు. దుష్టులకు దుర్లభుడవు. ఆత్మదర్శనులు నిన్ను పొందగలరు. 
నీవు దురారాధ్యుడవు. నిన్ను సజ్జనులు కూడ వర్షింపలేరు. నిన్ను పూజించువాడు నిన్ను విడువలేడు. 


చ. ఎనసిన భక్తి యోగమున నే భవదీయపదాబ్ద మొందయణగా 
ననయము( గోరువా(డు చటులాగ్రహభీషణ వీర్యశౌర్య త 
ర్హనములచే ననూనగతి సర్వజగంబులు సంహరించు న 
య్యనుపము(డైన కాలుని భయంబును బొందండు సుమ్ము కావునన్‌. 713 


* భక్తియోగంచేత నీ పాదపద్మాలను ఆ(శ్రయించినవాడు తీవ్రకోపంతో బెదరిస్తూ సర్వలోకాలనూ 
ధ్వంసం చేసే యమునికి కూడా భయపడడు. 


తే. ఇట్టీ నీ పాదమూలంబు లెవ్వడడేని, పొంది ధన్యాత్ముండౌ నట్టి పుణ్యు. డొందు 
మనము లోపల. గోరునే మణచియైన, నవ్యయానంద! గోవింద! హరి! ముకుంద! 714 


* నీ పాదమూలాన్ని ఆశ్రయించిన పుణ్యాత్ముడు మరచిపోయి అయినా మనస్సులో మరొకటి 
కోరుకొనడు. 


క. హరి! నీ భక్త జనులతో, నిరుసమగతి( జెలిమిసేయు నిమిషార్థముతో 
సరిగాదు మోక్ష మనిన న, చిరశుభ మగు మర్త్య సుఖము. జెప్పంగ నేలా? 715 


* నీ భక్తులతో చెలిమి చేసే అరనిముసంతో మోక్షం కూడా సమానం కాదు. ఇక క్షణికాలయిన 
లౌకిక సుఖాలను గూర్చి చెప్పేదేమిటి? 


క. దురిత వినాశక పదపం, కరుహ! భవత్కీర్తి తీర్గకణచయ బాహ్యాం 
తర సేక ధూత కల్మష, పురుషులు ధరమీ(ద(6 దీర్ణభూతులు గారే! 716 


* పాపాలను నశింపజేసే పాదపద్మాలు కల పరమ పురుషా! నీ కీర్తి అనే జలకణాలతో లోపలి, 
బయటి మాలిన్యాన్ని తొలగించుకొన్నవారు పవిత్రులు : 


వ. అట్టి భూతదయా సమేతులును రాగాది విరహిత చిత్తులును నార్హవాది గుణ యుక్తులును నయిన 
భాగవత జనుల సంగంబు మాకుం గలుగంజేయు, మిదియ మమ్మనుగ్రహించుట యని వెండియు 
నిట్లనియె. 717 


* ప్రాణులయందు దయకలవారూ, రాగద్వేషాలు లేని మనస్సు కలవారూ, కపటం లేనివారూ 
అయిన సద్భక్తుల సహవాసాన్ని మాకు కలుగచెయ్య. ఇదే మమ్ములను అనుగ్రహించడం. 

చ. సరసిజనాభ! సత్సురుష సంగసమంచిత భక్తి యోగ వి 
స్ఫురణ ననుగ్రహింప(బడి శుద్దము నొందినవాని చిత్త మ 
స్థిర బహిరంగముం గనదు, చెందదు భూరితమస్స్వరూపసం 
సరణ గుహం జిరంబు గన(జాలు భవన్మహనీయతత్త్వమున్‌ 718 
* సత్సురుష స్నేహం వల్ల సంప్రాప్తమైన భక్తియోగంచేత పరిశుద్దుడయిన వాని మనస్సు అస్థిరాలైన 
బాహ్య విషయాలలో చిక్కుకొనదు. తమోరూపమైన సంసారగుహలో (ప్రవేశించదు (వినాశం పొందదు). 
అది స్వరూపాన్ని చక్కగా తెలుసుకోగలదు. 


వ. అది యెట్టిదనిన, 719 


సీ. అరయంగ నేమిటి యందు నీ విశ్వంబు విదితమై యుండు నీ విశ్వమందు 
నేది ప్రకాశించు? నెప్పుడు నట్టి స్వయంజ్యోతి నిత్యంబు నవ్యయంబు 
నాకాశమును బోలి యనిరళ వ్యాపక మగు నాత్మతత్వంబు నధిక మహిమ 
నమరు పరబ్రహ్మ మగు నని పల్కి యి ట్టనియె నవి క్రియుండైన వాండు 
తే. నెవ్వ(డాత(డు దనయందు నెపుడు నాత్మ, కార్యకరణ సమర్థంబు గాని భేద 
బుద్ది జనకంబు నాందగు భూరిమాయం జేసి విశ్వంబు సత్యంబుగా స్పజించె. 720 
* దేనిలోపల ఈ విశ్వం (ప్రకాశిస్తుందో ఈ విశ్వం లోపల ఏది (ప్రకాశిస్తుందో అటువంటి 
స్వయంప్రకాశమూ, శాశ్వతమూ అయిన ఆత్మతత్త్యమే పరబ్రహ్మం. ఆ పరబ్రహ్మం వికారం లేనిది. 
అతడు భేద బుద్దిని కలిగించే మాయచేత విశ్వాన్ని సృజించాడు. 


ఆ. మరల మరల బెక్కుమాణు లీ విశ్వంబు, జనన వృద్ది విలయ సంగతులను 
నంద జేయుచుండు నట్టి యీశ్వరు(డవై, తనరు నిన్ను నాత్మ తత్వముగను. 721 


మాటిమాటికీ ఈ విశాన్సి పుట్లించి, పోషించి, ధంసం చేసే ఈశరుడవు నీవే అని తెలుసుకునాము. 
శ్వాన్ని పుట్ట చ ష్‌ 


వ. తెలియుదు మని వెండియు నిట్లనియె, యోగపరాయణు లగువారు శ్రద్దా సమన్వితులై 
క్రియాకలాపంబుల నంతఃకరణోపలక్షితం బయిన భవదీయ రూపంబు యజింతురు, వారు 
వేదాగమతత్వ జ్ఞానులు, నీ వాద్యుండవును ననాదియు నద్వితీయుండవును మాయాశక్తి 
యుక్తుండవునునై విలసిల్లుచుండుదు వట్టి మాయాశక్తిచేత. 722 


* శ్రద్దతో స్వకర్మలను ఆచరిస్తూ నీ రూపాన్ని ఆరాధించే యోగులే వేదాగమ తత్త్యజ్ఞానులు. నీవు 
ఆద్యుడవు. అద్వితీయుడవు. 


సీ. చతురాత్శ! సత్వరజస్తమోగుణములు వరుస జనించెను, వాని వలన 
మహదహంకార తన్మాత్రనభోమరు దనల జలావని ముని సుపర్వ 

భూతగణాత్మక స్ఫురణ నీ విశ్వంబు భిన్న రూపమున నుత్పన్న మయ్యె, 
దేవ! యీ గతి భవదీయ మాయను జేసి రూఢి. జతుర్విధ రూపమైన 


తే. పురము నాత్మాంశమున( జెందు పురుషు. డింది, యములచే విషయ సుఖము లనుభవించు 
మహిని మధుమక్షికాక్సత మధువు. బోలి, యతని. బురవర్తి యగు జీవు( డండ్రు మజణీయు.723 
* నీ మాయాశ్రక్తిచేత సత్త రజస్తమో గుణాలు వరుసగా జన్మించాయి. ఆ త్రిగుణాలవల్ల మహత్తూ, 
అహంకారము, పంచతన్మాత్రలు, ఆకాశము, గాలి, అగ్ని, నీరు, భూమి, బుషులు, దేవతలు, భూతగణాలు 
మున్నగు విశ్వం పుట్టింది. ఈ విధంగా మాయచేత నీవు సృజించిన చతుర్విధ రూపమైన పురాన్ని (దేహాన్ని) 
ఆత్మాంశలో పురుషుడు (ప్రవేశించి తేనెను త్రాగునట్టు ఇంద్రియాలతో విషయ సుఖాలను అనుభవిస్తాడు. 
అతనిని జీవుడు అని అంటారు. 
వ. ఇట్టి జగత్సర్ణకుండవైన నీవు. 724 


క. భూత గణంబుల చేతనె, భూతగణంబులను మేఘ పుంజంబుల ని 
ర్లూతముగ( జేయు ననిలుని, భాతిని జరియింప€ జేసి పౌరుష మొప్పన్‌. 725 
* నీవు జగత్తుకు సృష్టికర్తవు. మేఘాలను చెదరగొట్టే పెనుగాలిలాగా నీవు ప్రాణులచేతనే ప్రాణులను 
నశింపజేస్తావు. 


తే. రూఢి. దత్తత్కియాలబ్ద రూపు. డవును, సుమహిత స్పురదమిత తేజుండవు( జండ 
వేగుండవు నయి ఘన భుజా విపుల మహిమ, విశ్వసంహార మరి. గావింతు వీశ! 726 
* ఆయా కార్యాలకు ఆయా రూపాలను పొంది, గొప్ప తేజస్సుతో, తీవ్రవేగంతో, గొప్ప భుజబలంతో 
నీవు విశ్వసంహారం చేస్తావు. 
వ. అది యెట్లనిన. 727 
క. ఇతి కర్తవ్య విచారక, మతిచేందగ నెప్పుడుం బ్రమత్తంబును సం 
చిత విషయ లాలసము నూ, ర్లిత లోభము నైన యట్టి సృష్టి గడంకన్‌. 728 
తే. అప్రమత్తుండ వగుచు( బద్మాక్ష! నీవు, మ్రింగుదువు చాల నాశకట ప్రేగు చుండి 
నాలుకలు గోయు భూరిపన్నగము వాత( బడిన యెలుకను భక్షించు పగిది ననఘ! 729 
* ఆకలి బాధతో నాలుకలు చాచుపాము తన నోటబడిన ఎలుకను తిన్నట్లు విషయ సుఖాలలో 
తగుల్కొని మదించి కర్తవ్యాన్ని ఎరుగని సృష్టిని నీవు మెలకువతో (మింగివేస్తావు. 


చ. అనిశము నస్మదీయగురుండైన సరోరుహ సంభవుండు న 
మ్మనువులు నాత్మసంశయము మాని భజించు భవత్సదాబ్దముల్‌ 

మనమున నిల్సి యుష్మదవమాన మహావ్యథ( జెందునట్టి స 
జ్ఞను(డు పరిత్యజించునె? భుజంగమతల్పక! భక్త కల్పకా! 730 


క. కావున నాకును సూరి జ, నావళికిని సర్వసంశయంబులు వాపం 
గావను బ్రోవను దగు గతి, నీవని వినుతించు నట్టి యీ స్తవ మెలమిన్‌. 731 


* నా తండ్రియైన (బ్రహ్మదేవుడు, మనువులు దృఢ విశ్వాసంతో నిత్యమూ కొలిచే పాదపద్మాలను 
సజ్జనుడు విడిచి పెట్టడు. 


నీ నిరాదరణవల్ల అతడు గొప్ప వ్యథకు గురి అవుతాడు. కాబట్టి నాకూ, పండితులకూ 
సర్వసందేహాలను తొలగించి కాపాడగలవాడవు నీవే! 


వ. రుద్రుండు ప్రచేతసుల కెజింగించి వెండియు నిట్లనియె, బ్రచేతసులారా! యిట్టి యోగాదేశ 
నామకంబైన యీ స్తోత్రంబు బహువారావృత్తిచే. బరించి మనంబున ధరియించి సమాహిత చిత్తులై 
మీరందటు నాదరంబున విశ్వాసయుక్తులును, స్వధర్మాచార నంతులును భగవదర్పితాశయులును 
నై జపియించుచు సర్వభూతావస్థితుండు నాత్మారాముండు నైన సర్వేశ్వరుని నుతించుచు 
ధ్యానయుక్తంబుగా( బూజించుచుండుండు, తొల్లి యీ స్తోత్రంబు భగవంతుండైన పద్మసంభవుండు 
సిస్పక్షు వగుచు నాత్మజులమైన మాకును స్పజియింప నిచ్చగించు భృగ్వాదులకును నెటింగించె, 
మేము నా భృగ్వాదులును ప్రజాసర్గంబునందు బ్రహ్మ చోదితులమై యీ స్తోతంబునం జేసి విధ్వస్త 
సమస్త తమోగుణులమై వివిధ ప్రజాసర్గంబు గావించితిమి, కావున నీ స్తోత్రంబు నెల్లప్తుడు నేకాగ్ర 
చిత్తుండును వాసుదేవన పరాయణుండునై యెవ్వండు జపియించు, వాండు వేగంబె శ్రేయస్సును 
బొంది తదీయ జ్ఞాన ప్రవంబున వ్యసనార్లన రూపంబయిన సంసారంబును సుఖతరంబుగ౯ దరియించు, 
నిట్టి మదుపదిష్టంబయిన శ్రీహరి స్తవంబు నెన్వండు సదువుచు దురారాధ్యుండైన శ్రీహరిం బూజించు 
వా(డు మదుక్త స్తోత్ర గాన సంతుష్టుండును శ్రేయస్సులకు నేకాశయ భూతుండును నగు, 
శ్రీమన్నారాయణుని వలన సమస్తాభీష్టంబులం బొందు, నెవ్వండు ప్రభాతంబున లేచి ప్రాంజలియు 
శ్రద్దా సమన్వితుండునై యీ మంగళస్తవరాజంబును విను, వినుపించు వాండు కర్మబంధ 
విముక్తుండగు నని మటియు నిట్లనియె. 732 


* అని కొనియాడినట్టి స్తవమును రుద్రుడు (ప్రచేతసులకు చెప్పి మళ్లీ యిలా అన్నాడు. (ప్రచేతసులారా! 
ఈ స్తోత్రం పేరు 'యోగాదేశము”. దీనిని పలుమారు వల్లించి మనస్సులో నిలిపి విశ్వాసంతో జపిస్తూ 
హరిని పూజించండి. ఈ స్తోత్రాన్ని ప్రజా సృష్టిచేయ గోరి పుత్రులమయిన మాకూ, భృగ్యాదులకూ 
(బ్రహ్మ ఉపదేశించాడు. ప్రజాసృష్టి చేయుటకు బ్రహ్మ పురికొల్పగా మేమూ, ఆ భృగ్యాదులూ ఈ స్తోత్రాన్ని 
జపించాము. అందువల్ల మా తమోగుణం నశించింది. వివిధ (ప్రజలను సృష్టించాము. కాబట్టి ఏకా(గతతో 
శ్రీహరిపై మనస్సు నిల్చి ఈ స్తోత్రాన్ని జపించేవాడు కొద్ది కాలంలోనే (శ్రేయస్సును పొందుతాడు. ఆ జ్ఞానం 

(co ఆలి యట Sy 
అనే నావచేత దుఃఖమయమైన సంసార సముద్రాన్ని మిక్కిలి తేలికగా దాటగలడు. నేను మీకు ఉపదేశించిన 

శ్రీహరి స్తవాన్ని పఠిస్తూ శ్రీహరిని పూజించేవాడు శ్రేయస్సులకు ఏకాశ్రయమైన నారాయణునివల్ల కోరిన 
౧ 
కోర్కెలను పొందుతాడు. వేకువయందు శ్రద్దతో ఈ స్తోత్రాన్ని వినినా లేక యితరులకు వినిపించినా, 
కర్మబంధాలనుండి విముక్తుడౌతాడు. 
క. నరదేవతనయులారా!, పురుషాధీశుండు( బరమపురుషు(డు నగు నీ 
శ్వరు సుస్తోత్రము మీ కా, దరమున. దెలిపితిని, మీరు దద్దయు భ కిన్‌, 733 
క. ఏకాగచిత్తులును సు, శ్లోకులునై జపము సేయుచును ఘనతపముం 
గైకొని చేసిన మీకును, జేకుణు మహితేస్పితార్హ సిద్ధి గడంకన్‌. 734 
క. అనియీ గతి నుపదేశం, బొనరించి సదాశివుండు నొగి వారలచే 
తను బూజితు(డై వారలు, గన నంతర్జాను. డయ్యె. గౌతుక మొప్పన్‌. 735 
* రాజపుత్రులారా! పురుషోత్తముడైన శ్రీహరి స్తోత్రమును మీకు ఎరిగించాను. మీరు ఏకాగ్రతతో 
ఈ స్తోత్రమును జపిస్తూ గొప్ప తపస్సు చేయండి. మీ కోర్కెలు సిద్దిస్తాయి అని ఉపదేశించి ప్రచేతసులు 
చేసిన పూజలను (గ్రహించి శివుడు అంతర్జాన మయ్యాడు. 
వ. అంత. 736 
తే. తివుట వారలు రుద్రోపదిష్టమైన, యచ్యుత స్తవము జపించు చయుత సంఖ్య 
వత్సరము లుగ తపము దుర్వార వారి, మధ్యమున జేయుచున్న సమయమునందు. 737 
* రుద్రుడు ఉపదేశించిన నారాయణ స్తోత్రమును జపిస్తూ ప్రచేతసులు పదివేల సంవత్సరాలు నీటి 
నడుమ నిలబడి భయంకరమైన తపస్సు చేశారు. 


-: నారదుండు ప్రాచీన బర్హికి జ్ఞాన మార్గమును దెలియ€ జేయుట :- 


వ. ఘనకర్మాసక్త చిత్తుండై యున్న ప్రాచీనబర్హి కడకు నధ్యాత్మవేదియుం గృపాళువు నైన నారదుండు 
సనుదెంచి యా రాజునకు జ్ఞాన బోధంబు సేయుకొజుకు నతనితో నిట్లనియె, రాజా! యీ కర్మంబునం 
జేసి యెట్టి శ్రేయస్సు నభిలషించుచున్న వా(డవట్టి యనిష్ట నిరసనంబును నభీష్ట ప్రాప్తి కరంబు 
నయిన శ్రేయం బీ కర్మంబు వలన లభింప దనినం బ్రాచీనబర్హి నారదున కిట్లనియె. 738 

* ఒకనాడు కర్మాసక్తుడయిన (ప్రాచీనబర్హి వద్దకు అధ్యాత్మ తత్త్యవేత్త అయిన నారదమహర్షి దయతో 

— బా దె = యె 
విచ్చేసి ఈ విధంగా జ్ఞానబోధ చేశాడు. 'రాజా! దుఃఖమును తొలగించి, కోర్కెలను ప్రసాదించు శ్రేయస్సును 
నీవు కోరుతున్నావు. కాని అట్టి శ్రేయస్సు నీకు ఈ కర్మలవల్ల లభించదు”. అనగా విని ప్రాచీనబర్హి 
నారదునితో ఇలా అన్నాడు. 

సీ. అనఘ! మునీంద్ర! మహాభాగ! యేను గర్మాపహత జ్ఞాని నగుచు మోక్ష 

మెణు(గంగ లే నైతి నిట్టి నా కిప్పుడు గడు విమలంబును గర్మబంధ 

నాశకంబును నగు జ్ఞానోపదేశంబు గావింపు మతిదయాకార! కూట 
ధర్మంబులగు గేహతతులందు. జెంది జా, యా తనూజాత ధనాదికములె 


తే. భూరి పురుషార్థములు గాణ బుద్ది. దలచు, మతివిహీనుండు సంసార మార్గములను 
దగ. బరిభ్రామ్యమాణు(డై యొగిని మోక్ష, పదము నొందంగ( జాలండు భవ్యచరిత! 739 


* మహానుభావా! కర్మాసక్తివల్ల నాకు జ్ఞానం నశించింది. అందుచేత నేను శ్రేయస్సును (మోక్షాన్ని) 
తెలుసుకోలేక పోయాను. కాబట్టి నాకు ఇప్పుడు కర్మబంధాలను నిర్మూలించే నిర్మలమైన జ్ఞానాన్ని 
ఉపదేశించు. దయామూర్తీ! కపట ధర్మాలకు ఆలవాలాలైన గృహాలలో భార్యాపుత్రులూ ధనధాన్యాలే గొప్ప 
పురుషార్థాలుగా భావించి సంసార బంధాలలో బద్దుడైన బుద్దిహీనుడు మోక్షాన్ని పొందలేడు. 


క. అనవు(డు నతనికి నత డను, ననఘా! యీ యధ్వరంబులందును గృపమా 
లిన నీచే విశసింపం, జని కూలిన పసుల వేల సంఖ్యల గనుమా! 740 


వ. కావునం బశువ్రాతంబులు త్వదీయవైశసంబును స్మరించు చున్నవై లోహయంత్రమయ 
శృంగంబులచేత నెప్పుడు నీవు పరలోకంబు నొందెద వప్పుడు నిన్ను హింసింతు మని భవదీయవ్బుతికి 
నెదురుచూచు చున్న, విట్టీ సంకటంబు నొందం గల నీకు నిస్తారకం బయిన యొక్క యితిహాసంబు 
గల దెటింగింతు విను మని యిట్లనియె. 741 


* ఆ మాటలు విని నారదమహర్షి ప్రాచీనబర్హితో ఇలా అన్నాడు. నీవు యజ్ఞాలలో దయమాలి 
వేలకొలది పశువులను చంపావు. అవి నీ హింసాకార్యాన్ని స్మరిస్తూ నీవు పరలోకం చేరినపుడు లోహయం[త్ర 
మయా లయిన కొము శిలతో నిన్ను పొడిచి హింసించాలని నిశ్చయించి నీ చావు కోసం ఎదురు చూస్తున్నాయి. 
ఇటువంటి గొప్ప ప్రమాదాన్ని పొందబోతున్న నీకు నిస్తారకమైన ఒక ఇతిహాసాన్ని వినిపిస్తాను విను మని 
ఇలా అన్నాడు. 


-: పురంజనోపాఖ్యానము :- 


బా 


భూమీశ! విను మయ్య పూర్వకాలమున. బురంజనుం డను నొక్క రాజు గలండు, 
అతని కవిజ్ఞాతు( డనుపేర( దగిలి విజ్ఞాత చేప్టితు. డగు సఖుండు కలండు, 

ఆ పురంజను(డు పురాన్వేషియె ధరాచక్రంబు( గలయంగ సంచరించి 

తన కనురూసమై పెనుపొందు పుర మెందు వీక్షింప( జాలక విమను( డగుచు 


తే. నే పురము లుర్వి. బొడంగనె నా పురములు, గామముల( గోరు తనకు న క్కామములను 
బొందుటకు వానిని ననర్హములుగ( దన మ, నమున దలంచి యొకానొకనా. డతండు. 742 


వ పూర్వకాలంలో పురంజనుడు అనే ఒక రాజు ఉండేవాడు. అతనికి అవిజాతుడు అనే పేరు 
కలిగిన మిత్రుడు ఉండేవాడు. అతడు విజ్ఞాత చేష్టితుడు. ఆ పురంజనుడు తాను సకల భోగాలనూ 

అనుభవించటానికి తగిన పురాన్ని వెదకుతూ భూమండలంమంతా తిరిగాడు. కాని అతనికి అలాంటి 
పురము కన్పించలేదు. అందుకు అతడు దిగులు పడ్డాడు. తాను భూమిమీద చూచిన పురములు, తాను 
కోరిన కోర్కెలను పొందటానికి అనువైనవి కావని మనస్సులో భావించాడు. 


వ. చనుచున్న సమయంబున హిమవత్సర్వత దక్షిణ సానువులందు. 743 


సీ. వరనవ ద్వార కవాట గవాక్ష తోరణ దేహళీగోపురముల నొప్పి 
ప్రాకార యంత్రవప్రప్రతోళీ పరిఖాట్టాల కోపవనాళి( దనరి 
సౌవర్ణ రౌప్యాయస ఘన శృంగంబుల రమణీయ వివిధ గేహముల మించి 
రథ్యాసభా చత్వరధ్వజ క్రీడాయతన సుచైత్యాపణతతి( దనర్చి 
తే. మరకత స్పటిక విదూర మణి వినూత్న, మౌక్తికాయుత ఖచిత హర్మ్యములు గలిగి 
విద్రుమ ద్రుమ వేదుల వెలయు నొక్క, పురము గనియె భోగవతిని. బోలు దాని. 744 


* ఒకనాడు పురంజనుడు హిమవత్సర్వతం దక్షిణసానువులలో ఒక పురమును చూశాడు. తొమ్మిది 
ద్వారాలు, తలుపులు, కిటికీలు, బయటి ద్యారం, గుమ్మాలు, గోపురాలు, ప్రహరిపై యంత్రాలు, కోటగోడలు, 
పెద్ద వీథులు, కోట బురుజులు, ఉద్యానవనాలు, బంగారు వెండి యినుముతో చేసిన పెద్ద శిఖరాలతో 
మెరిసే సుందర గృహాలు, రాజమార్లాలు, కొలువు కూటాలు, చతుష్పథాలు, జెండా స్తంభాలు, జూదగృహాలు, 
రచ్చబండలు, అంగళ్ళు; పచ్చలు, స్పటికాలు, రత్నాలు, మణులు, (క్రొత్త ముత్యాలు తాపిన మేడలు, 
పగడాలు కూర్చి కట్టన తిన్నెలు మున్నగు సర్వలక్షణాలు కలిగి ఆ పురము నాగులపురమైన పాతాళంలాగా 
ఉన్నది. 

వ. ఇట్టు గనుంగొని యనంతరంబ ముందటం బురబాహ్యాంతరంబున దివ్యద్రుము లతాకుంజ 
పుంజంబును, సమద నదద్విహంగ మత్త మధుకర కుల కోలాహల సంకుల జలాశయ శోభితంబును, 
హిమనిర్ష రబిందు సందోహ పరిస్పంద కందళిత మందమలయ మరుదుచ్చలిత ప్రవాళ విటప 
నళినీతటంబును, బాంథజన మనోరంజనాహ్వాన బుద్ధిజనక కలహంస రాజకీర కోకి లాలాప 
విరాజమానంబును, మునివ్రత నానావిధ వనవృగవ్రాత బాధా రహితంబును, నైన పురబాహ్యోద్యాన 
ననంబునందు యాదృచ్చికంబుగ నేకైక శతనాయకంబైన యనుచర దశకంబును, బంచమస్తకసర్ప 
ప్రతీహారుండును దోడరా! జనుదెంచుచున్న భ(ర్రన్వేషిణియుం గామరూపిణియు నప్రాఢయు 
నయినయట్టి. 745 


* ఆ పురము వెలుపల దివ్య వృక్షాలతో పొదరిండ్లతో నిండిన ఉద్యానవనం ఉన్నది. అక్కడ పక్షులు, 
తుమ్మెదలు చేసే ధ్వనులతో సరస్సులు కోలాహలంగా ఉన్నాయి. సెలయేళ్లలోని మంచునీటి మీదుగా 
వచ్చే పిల్లగాలులకు, కొలనుల ఒడ్డున ఉన్న చెట్ల కొమ్మలూ, చిగురులూ ఊగుతున్నాయి. బాటసారులను 

క్‌ యి ల్లా! 
పిలుస్తున్నవేమో అన్నట్టుగా రాజహంసలు, చిలుకలు, కోయిలలు తియ్యగా కూస్తున్నాయి. పెక్కరకాల 
వన్యమృగాలు ఎవ్వరికీ హానిచేయకుండా తిరుగుతున్నాయి. ఆ తోటలో పురంజనుడు ఒక యువతిని 

చూశాడు. పదిమంది అనుచరులు అమెతో వస్తున్నారు. వారిలో ఒక్కొక్కడు నూరుమందికి నాయకుడు. 
ఆమెకు కావలిగా ఐదు తలలపాము ముందు నడుస్తున్నది. ఆ (స్తీ కామరూపిణి, వరునికోసం వెదకుతున్నది. 


పీ ఘున సమవిన్యస్త కర్ల కుండల రుచుల్‌ గండభాగంబుల నిండి పర్వ 
దమ్మిరేకులసిరి( దటమటింప(గ జాలు మెటు.(గు( గన్నులు దల దిరిగి రాగ 
జఘన సంకలిత పిశంగ నీవీద్యుతి కనక కాంచీరుచి. గరము పెనుప( 
జరణ సరోజ భాసుర చలన్నూపుర రుణ రుణ ధ్వని నర్మ సరణి( జూప 


తే. లలిత యౌవన లక్ష్మీ విలాస భాసు, రోదయ వ్యంజిత ప్రభాయుక్త పీన 
సమ నిరంతర కుచకుట్మలముల ప్రీడం జెంది పయ్యెద గప్పు బాలేందుముఖిని. 746 


వ. మజీయును బాలయు సుదతియు గజగామినియు నయిన యొక్క ప్రమదోత్తమం గాంచి. 747 


* ఆమె చెవికుండలాల కాంతి చెక్కిళ్లపై వ్యాపిస్తున్నది. ఆమె కన్నులు తామరపూల రేకులవలె 
సోగలై తలను చుట్టి వస్తున్నాయి. ఆమె పిరుదులపై ధరించిన పసుపు పచ్చని వలువ బంగారు మొలనూలి 
కాంతిని అధికం చేస్తున్నది. ఆమె కాలి అందెల రుణరుణ ధ్వనులు మేలమాడు తున్నట్టుగా ఉన్నాయి. 


యౌవనం రావటం వల్ల నిండుగా అందంగా ఉన్న చందోయి సిగ్గుపడుతూ పైటతో కప్పుతున్నది. 
ఆమె దంతాలు తళ తళ మెరుస్తున్నవి. ఆ గజగమన మెల్లగా వస్తున్నది. 


క. తరమిడి ప్రేమోద్గముమై, మరువిండ్లం బోలు కన్సొమలు గల తరుణీ 
సరసాపాంగ విలోకన, శరపరివిద్దాంగు. డగుచు జనవిభు( డనియెన్‌. 748 


* ఆమె కనుబొమలు మన ్యథుని ధనుస్సులాగా ఉన్నాయి. ఆమె కడకంటి చూపులు బాణాలలాగా 
ఉన్నాయి. ఆమె చూపులు తన శరీరానికి తగిలి వలపు కలిగిన రాజు ఇలా అన్నాడు. 


క. “ఎవ్వరి దానవు? జనకుం, డెన్వ(డు? పేరేమి? భృత్యు లీ పది యొక రిం 

దెవ్వరు? సతు లెవ్వరు? మణి, యివ్వనమున నుండ. గార్య మెద్ది మృగాక్షీ! 749 
క. భవదీయ పురస్సరు( డగు, పవనాశను( డెవ్వ( డతికృసామతి నాకున్‌ 

వివరింపు మనుచు వెండియు, ధవళేక్షణ( జూచి ధరణిధవు( డిట్లనియెన్‌. 750 


* “నీవు ఎవరి దానవు? నీ తండ్రి ఎవరు? నీ పేరేమిటి? ఈ పది మంది సేవకులూ ఎవరు? ఈ 
స్ర్తీలు ఎవ్వరు? ఈ అడవిలో ఎందుకు ఉంటున్నావు? నీ ముందు నడుస్తున్న ఈ పాము ఎవరు? నాకు 
వివరించు” అని రాజు మళ్లీ ఇలా అన్నాడు. 


సీ, తరళాక్షి! పతి యగు ధర్ము నన్వేషింప( జరియించు హీ యను సతివొ, కాక 


రుద్రు నన్వేషించు రుద్రాణివో కాక బ్రహ్మను వెదకు భారతివొ, కాక, 

నారాయణుని భక్తి. గోరి యన్వేషించు నిందిరవో, కాక యెవ్వరీవు? 
త్వత్సాద కామనత్వమునను సంప్రాప్త సకల కాముండగు సరసు నెట్టి 
తే. వాని వెదకెదు? తరుణీ? భవత్కరాగ్ర, పద్మకోశంబు నేండెందు. బతిత మయ్యె? 
నాకు నెటీ(గింప( దగుదు వివేక చరిత, యని నృపాలుండు మజియు నిట్లనియె సతికి. 751 


* న ధర్ముని భర్తగా కోరి వెదకుచున్న హీవా! లేక పరమశివుని వెదకు పార్వతివా? (బ్రహ్మను 
వెదకు భారతివా? శ్రీహరిని వెదకు శ్రీదేవివా? నీ వెవరవు? నీ పాదములను కోరిన రసికుడు సకల 
కామములను పొందుతాడు కదా! నీవు వెదికే సరసు డెవరు? 


క. కర మొప్పంగ నీ విటు భూ, చర వగుటను హ్రీవి శివవు శారదవును సా 
గర కన్యవు( గాకుండుటల దరుణీ? పొడగంటి నని పదంపడి పలికెన్‌. 752 


* నీవు నేలపై అడుగులు మోపి తిరుగుతున్నందువల్ల నీవు హ్రీవి, పార్వతివి, సరస్వతివి, లక్ష్మివి 
కావు అని నేను (గ్రహించాను. 


సీ మొనసి యదభకర్ముండ నైన నాచేత నిపుడు పాలితమైన యీ పురంబు 
సరసిజోదరుని భుజాపాలితోదాత్త లలిత వైకుంఠ మలంకరించు 
నిందిరా సుందరి చందంబునను నీ వ లంకరింస( గడంగు పంకజాక్షి! 
యది గాక తావకీనాపాంగరుచి మోహితాంతరంగుండ నైనట్టి నన్ను 


తే. మహిత సవ్రీడ భావ సన్మందహాస, చారు విభ్రమ భ్రూలతా ప్రేరితుండుగ6 
దనరు భగవంతు. డగునట్టి మనసిజుండు, పడంతి! యుడుగక పీడింప( దొడంె నిపుడు. 753 


* విష్ణువు పాలించే వైకుంఠాన్ని లక్ష్మీదేవి అలంకరించునట్టు నేను పరిపాలించే ఈ పురాన్ని నీవు 
అలంకరించు. నీ కడగంటి చూపుల కాంతికి నా మనస్సు లొంగిపోయింది. నీ సిగ్గు, చిరునవ్వు, విలాసాలు 
వెదజల్లే కనుబొమలు - వీటిచేత పురికొల్పబడి మన్మథుడు నన్ను బాధిస్తున్నాడు. 


వ. కావున 754 


చ. తరుణి! సుతారలోచన యుతంబును నుంజుసుధాసమాన భా 
సుర మృదువాక్యయుక్తమును శోభిత కోముల లంబమాన సుం 
దర చికురాభిరామము నుదారము నైన భవన్ముఖాబ్దమున్‌ 
సురుచిరలీల నెత్తి నను. జూడుము, సిగ్గును జెంద నేటికిన్‌? 755 


* కమనీయమైన కనీనికలు గల కన్నులతో, అమృతంలాగా తీయనైన పలుకులతో, పొడవైన 
తలవెంట్రుకలతో, సొగసులు విరజిమ్మే నీ ముఖ పద్మాన్ని ఎత్తి నా వంక చూడు. సిగ్గుపడకు.” 


న. అని యి వ్విధంబున నధీరుం డై పలుకు పురంజనుం జూచి యా ప్రమదోత్తను నీరమోహితయై 
సస్మితానన యగుచు నానందంబు నొంది యిట్లనియె. 756 

* ఇలా ధైర్యం కోల్పోయి పలుకుతున్న వీరుడైన పురంజనుని చూచి వలచి, చిరునవ్వు చిందిస్తూ 
ఆమె ఇలా అన్నది. 


క. పురుషవర! నాకు నీకును, గురువును నామమును గులము. గోరి యెజు(గ నీ 
పురమున నుండుదు౮ా, కీ, పురమును నిర్మించి నట్టి పురుషు నెణుంగన్‌. 757 


* “పురుష వరేణ్యా! నన్ను, నిన్ను ఎవరు సృష్టించారో నాకు తెలియదు. నీకూ, నాకూ, కులమూ, 
పేరూ ఏర్పరచిన వారెవరో నాకు తెలియదు. నేను ఈ పురంలో ఉంటాను. కాని ఈ పురాన్ని ఎవరు 
నిర్మించారో నాకు తెలియదు. 


క. వీరుల నా సఖు లీలల, నారత్నము లార్యవినుత! నా చెలు! లీ వృ 
ద్లోరగ మే నిద్రింప(గ, ధీరత మేల్కాంచి పురము ధృతి. బాలించున్‌. 758 


* ఈ పురుషులు నా స్నేహితులు. ఈ స్రీలు నా చెలికత్తెలు, ఈ ముసలి పాము నేను 
నిద్రించినప్పుడు మేల్కొని ఉండి పురాన్ని రక్షిస్తుంది. 
వ. వెండియు నిట్లనియె. 759 


సీ. మనుజ నాయక! నీవు మద్భాగ్య వశమున నిటకు నేతెంచితి, విపుడు నీకు 
మంగళంబగు, నీవు మహితేంద్రియగ్రామ భోగ్యంబు లగు కామపుంజములను 
నర్జి సంపాదింతు( వనఘాత్మ! యీ నవ ద్వార ప్రయుక్తమై తనరు పురము 
నీవు గైకొని యేలు, నీ కంటె దీనికి నధిపు. డన్యుండు లే( డనఘ! యందు 


తే. మదుపనీతములైన కామముల ననుభ, వింప(గ సమాశత మధిష్టింపు మెలమి(, 
గోరి నీకంటె. బ్రియులు నెవ్వారు నాకు? నరసి చూడంగ మనుజేంద్ర! యదియుశగాక. 760 


* రాజేంద్రా! నా అభీష్టం వల్ల నీవు ఇక్కడికి వచ్చావు. నీకు శుభం కలుగుతుంది. నీవు ఇం[దియాలచేత 
అనుభవింపదగిన సుఖములను పొందుతావు. తొమ్మిది ద్వారములు కలిగిన ఈ పురమును నీవు స్వీకరించి 
పరిపాలించు. ఇందుకు నీకంటె తగిన రాజు మరొకడు లేడు. నేను అందించే సౌఖ్యాలను ఈ పురములో 
నూరేండ్లు అనుభవించు. నీకంటే నాకు ఇష్టులయిన వారు లేరు. 


న. మజియు రతిజ్ఞాన విహీనుండు నకోవిదుండు నిహపరచింతా శూన్యుండు( బశుప్రాయుండు( 
ద్వదన్యుండు నైన వాని నెవ్వని వరియింతు? గృహస్థాశమమందు ధర్మార్థ కామ మోక్ష 
ప్రజానందంబులును యశంబును యతి వేద్యంబులు గాని రజస్తమో విహీన పుణ్యలోకంబులును 
గలుగు6 బిత్ఫదేవర్షి మర్తభూత గణంబులకుం దనకు నీ లోకంబున గృహస్థాశ్రమంబు సర్వక్షేమార్దం 
బయిన యాశ్రమం బండ్రు, గావున వదాన్యుండవు, వీర నిఖ్యాతుండవు, ప్రియదర్భనుండవు, స్వయం 
ప్రాప్తుండవు నయి భోగి భోగ సదృశ భుజాదండంబులచే నొప్పు భవాదృశుం దగిలి మాదృశయగు 
కన్య వరియింపకుండునే యని వెండియు. 761 

* నిన్ను కాదని రతిజ్ఞానము లేనివాడూ, అపండితుడూ, ఇహపరచింతా శూన్యుడూ, పశుప్రాయుడూ 
అయిన మరొకనిని ఎలా వరిస్తాను? గృహస్థాశ్రమంలో ధర్మార్థకామ మోక్షాలు, సంతాన సుఖం, కీర్తి, 
రజస్తమస్సులు లేని పుణ్యలోకాలు లభిస్తాయి. పితృదేవతలకు దేవర్షులకు, మానవులకు, భూతగణాలకు 
తనకు గృహస్థాశ్రమం ఈ లోకంలో సర్వక్షేమాలూ కలిగించే ఆశ్రమం అని అంటారు. కాబట్టి దాతవు, 
వీరుడవు, సుందరుడవు, స్వయంగా లభించిన వాడవు, సర్పాలవంటి భుజదండాలు కలిగినవాడవు అయిన 
నిన్ను నావంటి కన్య వరించకుండా ఎలా ఉండగలదు? 

క. కరుణారస పరిపూర్ణ, స్ఫురిత స్మిత రుచి విలోక పుంజముచేతం 

గర మర్జి దీన జన భయ, హరణు(డవై సంచరింపు మఖిల జగములన్‌. 762 

* కరుణా రసంతో నిండి, చిరునవ్వు కాంతులు విరజిమ్ము చూపులతో దిక్కులేనివారి భయాన్ని 
తొలగిస్తూ సర్వలోకాలలో విహరించు”. 

క. అని యీ గతి. బలికిన యా, వనజాక్షి. బురంజనుండు వరియించి ముదం 

బున నన్యోన్య ప్రీతిం, దనరుచు( దత్పురము సొచ్చి ధన్యుం డగుచున్‌. 763 

* అని యీ విధంగా పల్కిన ఆ స్రీని పురంజనుడు వరించాడు. వారిద్దరూ ఒకరిపై నొకరు ప్రీతిగలవారై 
ఆ పట్టణంలో (ప్రవేశించారు. 

చ. శతసమకాల మప్పురి నజస్రము భూరి సమస్త సౌఖ్య సం 

గతుల దనర్శి వందిజన గాయక సద్వినుతోరు గాన మో 
దిత మతి నొప్పి సుందరసతీ జనసేవితు(డై నృపాల కో 
చిత లలితస్థలంబుల వసించుచు( గ్రీడలు సల్పుచుండ.గన్‌. 764 

* పురంజనుడు ఆ పురంలో సర్వసౌఖ్యాలూ పొంది వందిగాయకుల గానాలను విని సంతోషిస్తూ, 
అందగత్తెల సేవలు అందుకుంటూ, రాజులకు తగిన సుందర (ప్రదేశాలలో నివసిస్తూ వందసంవత్సరాలు 
(క్రీడించాడు. 


క. నరనాథుండు లోకభయం, కరగతి వర్తించు గ్రీష్మకాలము దోంపం 
దరళ లహరీ మనోహర, నరహ్రాదిని సలలిమందు నసియించె. దగన్‌. 765 


* అంతలో లోకభీకరమైన వేసవి కాలం వచ్చింది. పురంజనుడు తళతళ మెరుస్తున్న కెరటాలతో 
మనస్సునకు విందు చేస్తున్న ఏటినీటిలో ప్రవేశించాడు. 
న. ఇట్లు వసియించి కతిపయ దినంబు లగు సమయంబున. 766 

గాయ నా తొమ్మిది గవంకుల నుపరి దిక్కున నేడు( గ్రింది దిక్కునను రెండు 
నయి యుండు, మణీ వానియందు బృథగ్విధ విషయ గత్యర్థమై వెలయు నీశ్వ 


రుం డొకం డరయ'. గలండు రూడి దత్సు, రంబు( బాలించునట్టి పురంజనుండు 
నా పురద్వార నవకంబు, నందులోన, నర్థి. బ్రాగ్గార పంచకమందు వరుస. 767 


ఖద్యోతయు హవిర్ముఖియు నను నామంబులు గల ద్వార యుగంబున ద్యుమత్సభఖుండై విభ్రాజితాఖ్య 
జనపదంబును బొందు, వెండియు నళినియు నాళినియు నను పేళ్లు గల వాకిళ్లు రెంటియందు 
నవధూతసఖుండై సారభరూపంబులయిన విషయంబులం బొందు, మణియు ముఖ్యానామకం బైన 
ప్రధాన ప్రాగ్వారంబున రసజ్ఞ విపణాన్వితుండై యాపణబహూదనంబులను విషయంబులనొందు6 
బిత్సహూ నామకం బయిన దక్షిణద్వారంబున శ్రుతధరాన్వితుండై దక్షిణ పాంచాలంబను రాష్ట్రంబు 
నొందు, దేవహూ నామకం బైన యుత్తరపు వాకిట శ్రుతధరాన్వితుండై యుత్తర సాంచాలంబను 
రాష్టంబు నొందు, వెండియుం బడమటి వాకిళ్లు రెంటియందు నాసురీ నామకంబైన వాకిట దుర్మద 
సమేతుండై గ్రామక నామకంబైన విషయంబును, నిరృతి నామకం బయిన వాకిటియందు 
లుబ్బకయుక్తుండై వైశసంబను విషయంబు నొందుచుండు, వెండియుం బురంజను డప్పురంబునం 
బౌరజనంబులందు నిర్వా కేశస్కరులను నిద్దబింధులు గలరు. వారలచేత గమన కరణంబులను 
క్రియలనొందుచు నంతః పురగతుండగు నప్పుడు విషూచీన సమన్వితుండై జాయాత్మ జోద్భవంబులైన 
మోహ ప్రసాద హర్షంబుల నొందుచుండు, నివ్విధంబునం గర్మాసక్తుండు గామాత్మకుండునై బుద్దియను 
మహిషిచేత వంచితుం డయ్యె, న క్కామినియు. 768 


* ఆ పురములో తూర్పున ఐదు, దక్షిణమున ఒకటి, ఉత్తరమున ఒకటి, పడమట రెండు - ఈ 


విధంగా నాల్లు దిక్కులలో మొత్తం తొమ్మిది ద్వారాలు ఉన్నాయి. 


ఆ తొమ్మిది ద్యారాలలో పై భాగంలో ఏడు, క్రింది భాగంలో రెండు ఉన్నాయి. అందులో వేరువేరుగా 


విషయాలను పొందటానికి ఒక పురుషుడు ఉన్నాడు. అతడు ఆ పురాన్ని పరిపాలిస్తూ ఉంటాడు. అతని 
పేరు పురంజనుడు. ఖద్యోత, హవిర్ముఖి అనే పేర్లు గల రెండు తూర్పు ద్వారాలు ఒక్కచోట ఉంటాయి. 


ఆ పురుషుడు ద్యుమంతుడు అనే చెలికాని తోడ్పాటుతో ఆ ద్యారాలలో నుండి విభ్రాజితము అనే 


జనపదానికి వెళ్లుతుంటాడు. నళిని, నాళిని అనే రెండు తూర్పు ద్వారాలు ఒక్కచోట ఉంటాయి. వాటి 
నుండి అవధూత అనే స్నేహితుని తోడ్పాటుతో సౌరభము అనే విషయమునకు వెళ్లుతుంటారు. తూర్పున 
ఉన్న ప్రధాన ద్వారం పేరు ముఖ్య. అది ఒక్కటే ఒకచోట ఉంటుంది. ఆ పురరాజు రసజ్ఞుడు, విపణుడు అనే 
మిత్రుల తోడ్పాటుతో ఆపణ బహూదనములు అనే విషయాలకు పోతుంటాడు. 


దక్షిణ ద్యారం పేరు పిత్సహువు. (శ్రుతధరునితో గూడి దాని నుండి దక్షిణ పాంచాలం అనే రాష్ట్రానికి 


పోతుంటాడు. ఆసురి అనే పడమటి వాకిలినుండి దుర్మదునితో గూడి గ్రామకము అనే దేశానికి పోతుంటాడు. 

నిరృతి అనే పడమటి వాకిలి నుండి లుబ్దకునితో గూడి వైశసము అనే విషయానికి వెళ్లుతుంటాడు. దేవహువు 
అనే పేరు కల్గిన ఉత్తరపు వాకిలినుండి (శ్రుతధరునితో గూడ ఉత్తర పాంచాలం అనే రాష్ట్రానికి పోతుంటాడు. 


ఆ పురంజనుడు ఆ పురంలోని పౌరులలో ఉండే నిర్వాక్కు, పేశస్కరుడు అనే ఇద్దరు (గ్రుడ్డివారి 
సాయంతో గమనము, కరణము అనే పనులను నెరవేరుస్తాడు. అంతఃపురంలో ఉన్నప్పుడు విషూచీనముతో 
కలిసి భార్యాపుత్రులవల్ల కలిగిన మోహ (ప్రసాద హర్షములను పొందుతుంటాడు. ఈ విధంగా పురంజనుడు 
కామాసక్తుడై కామసాధనములైన కర్మములలో తగుల్కొని బుద్ది అనే పట్టపుదేవిచేత మోసగింపబడ్డాడు. 


సీ ప్రానంబు సేసినం దాను. బానము జేయు. గుడిచినం దానును గుడుచు మజియు 
భక్షింప( దానును భక్షించు, నడచిన నడచును, నవ్విన నవ్వు, నేడ్వ 
నేడుచు6 బాడిన( బాడు, విన్నను విను, జూచిన( జూచు, గూర్చున్న నుండు, 
దుఃఖింప దీనుడై దుఃఖించు, నిలిచిన నిలుచు, నిద్రింప(గ నిద్రవోవు 


తే, ముట్టినను ముట్టు, మూర్కొన్న మూరు కొనును, బలుక( బలుకును, బవళింప( బవ్వళించు 
హర్షమును బొంద నాత్మను హర్ష మొందు, మోదమును బొంద దానును మొద మందు. 769 


* పృురంజనుడు రాణి త్రాగితే తాను త్రాగుతాడు. ఆమె భుజిస్తే తాను భుజిస్తాడు. నడిస్తే నడుస్తాడు. 
నవ్వితే నవ్వుతాడు. ఏడిస్తే ఏడుస్తాడు. పాడితే పాడుతాడు. వింటే వింటాడు. చూస్తే చూస్తాడు. కూర్చుంటే 
కూర్చుంటాడు. దుఃఖిస్తే దుఃఖిస్తాడు. నిలబడితే నిలబడతాడు. నిద్రిస్తే నిదురిస్తాడు. ముట్టుకుంటే 
ముట్టుకుంటాడు. వాసన చూస్తే వాసన చూస్తాడు. పలికితే పలుకుతాడు. పవళిస్తే పవళిస్తాడు. ఆమె 


న. ఇన్విధంబున నతండు మహిషీ విప్రలబ్దుండును వంచిత స్వభావుండునునై పారవశ్యంబునం జేసి 
యజ్ఞాండును నితరేచ్చా విరహితుండునునై క్రీడామృగంబు చాడ్సున వర్తించుచు నా పురంబున( 
గాపురం బుండ( గొన్ని దినంబుల కా పురంజనుం డొకానొక దినంబున ధనుర్దరుండై. 770 


* ఈ విధంగా అతడు రాణి చేత మోసగింపబడ్డాడు. మరే కోరిక లేనివాడై అజ్ఞతతో ఆటబొమ్మవలె 
ఆ పురంలో నివసిస్తున్నాడు. 


సీ పంచాస్య యుక్తంబు( బంచ బంధనము జ(క్రద్వితయములు యుగద్వయంబు 
నాశు వేగంబు నేకాక్షంబు( గూబర ద్వయము. బతాకాత్రితయ యుతంబు 
నేక రశ్మియుతంబు నేకసారథికంబు సప్తవరూధంబు స్వర్గ భూష 
మును బంచ నిక్రమమును నేక నీడంబు( బ్రకట పంచ ప్రహరణము నయిన 
తే. రథము కాంచన రచిత వర్మము ధరించి, విలస దక్షయ తూణీర కలితు( డగుచు 
గడంక దీపింప నెక్కి యేకాదశ ప్ర, సంఖ్య సేనాసమేతు(డై సరభసముగ. 771 

* ఒకనాడు పురంజనుడు బంగారు కవచాన్నీ, అక్షయతూణీరాలనూ, ధనుస్సునూ ధరించాడు. 
ఐదు గుర్రాలు, ఐదు బంధనాలు, రెండు చక్రాలు, రెండు యుగాలు, ఒక అక్షం, రెండు నొగలు, మూడు 
జెండాలు, ఒక పగ్గం. ఒక సారథి, ఏడు పై కప్పులు, బంగారు నగలు, ఐదు గతిప్రకారాలు, ఒక గూడు, 
అయిదు ఆయుధములు, ఆశువేగం కలిగిన రథాన్ని ఎక్కి పదకొండు మంది సేనాధిపతులతో కూడి 
వేగంగా పురం వెడలి బయలుదేరాడు. 


వ. పురంబు వెడలి పంచప్రస్థంబను వనంబునకుం జని యందు విడువరాని మహిషిని విడిచి 
నృగయాసక్తుండై దృప్తుం డగుచు ధనుర్భాణంబులు ధరియించి సంచరించుచు నాసురవర్తనంబునం 
దగిలి ఘోరాత్కుండు నదయుండునై నిశాతసాయకంబుల చేత నమ్మృగ వ్రాతంబులం బరిమార్చె, 
రాజులకు మృగయా వినోదంబు విహితానుష్థానం బగుచుండ నాసురవృత్తి యెట్టయ్యె? నని యంటి 
నే? నిది రాగప్రాప్తం బగుటను విహితంబు గాదు, వినుము. శ్రాద్దాదులందే ప్రఖ్యాత శ్రాద్ద దివసంబుల 
యందే, రాజైన వాడే, మేధ్యంబులయిన పశువులనే, వనంబునందే యథోపయుక్తంబుగానే 
నధియింపం జను నను నియమ మాత్రంబు గలదు, గావున జ్ఞానియైన విద్వాంసుం డాచరింపండు 
గాన యాచరించినం గర్మానుష్టానజనితం బయిన జ్ఞానంబునం జేసి యందు. బొరయం, డట్టుగాక 
నియమోల్లంఘనంబునం గర్మాచరణుం డగువా( డభిమానంబు నొంది కర్మబద్దుండై గుణప్రవాహ 
పతితుండును, నష్టప్రజ్ఞాండునునై యరధోగతిం గూలు, నిట్టగుటం జేసి సాధుజనులకు 
సర్వప్రకారంబుల నాసురవృత్తి మానందగు నని వెండియు నిట్లనియె. నంతం బురంజనుం 
డవ్వనంబున. 772 


* పురంజనుడు పంచప్రస్టము అనే అడవికి వెళ్ళాడు. ఆ అడవిలో విడువదగని రాణిని విడిచి పెట్టాడు. 
వేటాడే కోర్కెతో ధనుర్భాణాలు ధరించి మదించి విహరించాడు. ఆసురవృత్తిని అవలంబించి పాపాత్ముడై 
దయమాలి వాడి బాణాలతో అడవిలోని మృగ గణాలను చంపాడు. రాజులకు వేట విధింపబడిన ఆచారమే. 
అయినా లాలసతతో వేటాడరాదు. సామాన్య నిత్యశ్రాద్దాది సమయాలలో కాక, (ప్రఖ్యాతములైన (శ్రాద్ద 
దినాలలో మాత్రమే మేధ్యపశువులను మాత్రమే, వనములందు మా(త్రమే, రాజు మాత్రమే, కావలసి నన్నిటిని 
మా(త్రమే చంపాలి అని నియమం ఉన్నది. కాబట్టి జ్ఞాని అయిన విద్వాంసుడు నియమాన్ని బట్టి 
నడచుకుంటాడు. కర్మాచరణవల్ల పుట్టిన జ్ఞానంచేత ఆ కర్మను పొందడు. అలా కాకుండా నియమం మీరి 
నడిచేవాడు, కర్భత్వాభిమానాన్ని పొంది కర్మబద్దుడై (ప్రజ్ఞ చెడి సంసారప్రవాహంలోపడి అధోగతిపాలు అవుతాడు. 
అందుచేత సత్సురుషులు అన్ని విధాలా రాక్షస (ప్రవర్తనను మానుకోవాలి. 

క వర చిత్ర పక్ష సునిశిత, శరములచే శశ వరాహ చమరీ రురు కా 

సర గవయ శల్య హరిణీ, కరి హరి వృక పుండరీక కపి ఖడ్గములన్‌. 773 

వ. వధియించి మణియును. 774 


* ఆ అడవిలో పురంజనుడు కుందేలు, పంది, ఆడు సవరపు మెకం, నల్ల చారల దుప్పి, కారెనుపోతు, 
గురుపోతు, ఏదుపంది, ఆడుజింక, ఏనుగు, సింహం, తోడేలు, పెద్దపులి, కోతి, ఖడ్గమృగం మొదలైన 
మృగాలను తన వాడి బాణాలకు ఎరచేశాడు. 


జా 

వరుస మేధ్యామేధ్య వనమృగంబుల ఘృణ సన దుస్పహ క్రీడ సంహరించి 
శ్రమయుక్తు(డై వేట సాలించి మరలి మం దిరమున కర్ణి నే తెంచి యందు 
సముచిత స్నాన భోజన కృత్యములు దీర్చి యతి పరిశ్రాంతి శయాను( డగుచు 
బరిమళ మిళిత ధూప వ్రాత వాసిత సర్వాంగు డగుచు స్రకృందనములు 


వివిధ భూషణ చేలముల్‌ వెలయ దాల్చి, తుష్టుండును హృష్టుడున్‌ మటి ధృష్టుడై య 
నన్యజాకృష్ణ చిత్తుండునై రతి ప్ర, సంగ కౌతుక మాత్మను దొంగలింప. 775 


అంత స్వకీయ ప్రాణవల్లభ యగు మహిషియందు మనంబు నునిచిన యా వరారోహయు 
గృహమేధినియు నయిన గృహిణిం గానక విమనస్కుండై నిజాంతఃపుర కామినులం గనుంగొని 
యిట్లనియె. 776 


* ఈ విధంగా పురంజనుడు మేధ్యామేధ్య విచారం లేకుండా అడవిలోని జంతువులను నిర్హయుడై 
వేటాడి అలసిపోయి, వేటమాని ఇంటికి తిరిగి వచ్చాడు. ఉచితములైన స్నాన భోజనాలను నిర్వర్తించి, 
అలసట తీర్చుకున్నాడు. శరీరానికి గంధం పూసుకున్నాడు. దండలు ధరించాడు. పలురకాల నగలు, వలువలు 
ధరించాడు. ధూపములచేత దేహం ఘుమఘుమ లాడుతుండగా, సంతోషంతో సెజ్జపై చేరాడు. అప్పుడు 
అతనికి నిలుపరాని రతివాంఛ కలిగి రాణిపై మనస్సు నిలిపాడు. కాని రాణి కనిపించలేదు. అందుచేత 
మనస్సు కలత చెంది అంతఃపురంలోని (స్త్రీలను చూచి ఇలా అన్నాడు. 


క్త 


రానూజన సంఘము లా, రా, మాననతీ లలామ రామామణి నా 
రామకృప వడసి మెలంగుదు, రా? మానుగం గుశలనూ? పరామర్శింపన్‌. 777 


సార వివేకలారా! గృహసంపద లీ యెడం బూర్వరీతిచే 

నారయంగా రుచింపవు గృహస్థునకుం గృహమందు మాతగా 

నీ రమణానుకూల రమణీ మణియై తనురారు భార్య గా 

నీ రుచి నొందకున్నం గన నేర్చునె తద్భహమేధి సౌఖ్యముల్‌. 778 


* కాంతలారా! రాణి మానవతి. ఆమె దయను పొంది సంచరిస్తున్నారా? మీకు సేమమా? పూర్వంలాగా 
గృహంలోని సంపదలు నాకు ఆనందం కల్గించడం లేదు. ఇంట్లో తల్లిగాని, అనుకూలవతి అయిన భార్యగాని 
లేకపోతే గృహస్సునికి సౌఖ్యం లేదు గదా! 


న. 


క్త 


అదియునుం గాక. 779 


పొగ డొందు జనని గానీ, తగవున వర్తించునట్టి దయితయ కానీ 
తగ నుండని గృహమున నుం, టగు( జక్ర విీహీన రథమునందుం టరయన్‌. 780 

* ప్రేమమూర్తి అయిన తల్లిగాని, అనుకూలవతి అయిన భార్యగాని లేని యింటిలో నివసించటం 
చక్రాలు లేని రథంపై కూర్చోవటం వంటిది. 


ప. కావున. 781 


చ. తలకొని నాకు. దాననుపదంబును (బ్రజ్ఞ జనింపంజేసి సం 
చల దురు దుర్భర వ్యసన సాగరమగ్నుండ నైన నన్ను ని 
శ్చలమతి నుద్ధరించి యనిశంబును మత్రియయైన భార్య యే 
వలన( జరించుచున్న దనివారణ నా కెటి(గింపరే దయన్‌. 782 
* తెలివి నేర్పి కష్ట సముద్రంలో మునిగిన నన్ను పైకి లేవనెత్తి నిత్యమూ నాకు సంతోషం కలిగించే 
నా భార్య ఎక్కడ ఉన్నదో నాకు దయతో చెప్పండి” అని వేడుకున్నాడు. 


క. అనవుడు విని య క్కాంతలు, జనపతి కిట్లనిరి రాజసత్తమ! యిదిగో 
దన కొంగైనను బజపుగ, నొనరింపక నేల( బొరలుచున్నది వగలన్‌. 783 


తే. ఏమి కతమున నున్నదో యెజు(గ మేము, నీవు సూడు మటన్న నా భూవరుండు 
నేల బడి పొరలెడు భార్య( బోల( జూచి, మనములో దుఃఖ తాపంబు మల్లడింప. 784 


స అప్పుడు రాణి చెలికత్తెలు రాజుతో ఇలా అన్నారు. రాజేంద్రా! ఇదిగో రాణి! నేలమీద కొంగైనా 


పరచుకొనకుండా దుఃఖంతో పొర్ణాడుతున్నది. కారణం మాకు తెలియదు, చూడు - అని అన్నారు. అప్పుడు 
రాజు నేలమద పొరలాడుతున్న భార్యను చూచి దుఃఖించాడు. 
న. అంత. 785 
ఆ. జలజనేత్ర! ప్రణయ సంజాత రోష భా, వమున నయిన యట్టి వక్రదృష్టి 
జన విభుండు సూచి యనునయ కోవిదు౦ డగుచు నప్పయోరుహాక్షిం జేరి. 786 


క. పొలంయతుక€6 దన యుత్సంగం, బుల నిడి తత్సాద యుగళమును నంటుచు మం 
జుల న్ఫుదు భాషణముల నా, లలనామణి( జూచి పలికె లాలన మొప్పన్‌. 787 


* ప్రణయ కోపంతో రాణి చూచిన వంకర చూపులను గమనించి నేర్పుతో ఓదార్భటం కోసం 
ఆమెను సమీపించి తన ఒడిలో ఆమె పాదాలను ఉంచుకొని తాకుతూ మృదు మధుర వాక్కులతో ఇలా 
బుజ్జగించాడు. 

చ. రమణిరొ! భృత్యులందు నపరాధము గల్లిన నాయకుల్‌ స్వప 

క్షము( దలపోసి యుగ్రతర శాసనముం దెగిచేయ రట్టు గా 
క మనసులోని కిన్మ. దమకంబున నాజ్ఞ యొనర్చి రేని ని 
క్కముగ ననుగ్రహించుటయ కాక తలంపగ నాజ్ఞ సేయుటే? 788 

* రమణీ! సేవకులు నేరం చేసినప్పుడు ప్రభువులు తమవారు అని దయ తలచి గట్టిగా శిక్షించరు. 
అలా కాకుండా కోపంతో శిక్ష విధిస్తే అది సేవకులను అను[గ్రహించటమే. అంతేకాని శిక్షించటం కాదు. 


క. కమలానన! బాంధవ కృ, త్యము( దలంపక రోషచిత్తుడగు కుటిలాత్మున్‌ 
సమదామర్షు(డు నీతి, క్రమరహితుండు నైన బాలుంగా నెన్నందగున్‌. 789 


* కాబట్టి శిక్ష విధించకుండా భృత్యులమీద కోపం ప్రకటించే వానిని అజ్ఞాని అని చెప్పాలి. 
వ. అని వెండియు నిట్లనియె. సుదతీ హృదయేశ్వరి వైన నీవు. 790 
మ. సరసోదార సుధా రసోసమ వచశ్చాతుర్య సౌభాగ్యమై 

హరినీలోపమ కోమలాలక యుతంబై విభ్రమ భూలతా 

పరిజుష్ట స్మిత సద్విలోకనమునై భాసిల్లు యుష్మన్ముఖాం 

బురుహంబున్‌ భవదీయ దాసునకు( బూంబోండీ, కృపం జూపవే( 791 
* సుందరీ! అమృతం లాగా తీయనైన చతుర వాక్కులతోనూ, ఇంద్రనీలాల లాగా నల్లనైన నెటి 


వెంట్రుకలతోనూ, విలాసాలు విరజిమే శ కనుబొమలతోనూ, చిరునవ్వులు చిందించే చూపుతోనూ (ప్రకాశించే 
నీ ముఖ పద్మాన్ని దయతో నీ దాసునికి చూపించు. 


క. విను వీరపత్ని నీ యెడ, ననయంబును బ్రాహ్మణులును హరి భక్తులు. ద 
క్కను నితరు లెగ్గు సేసిన, వనితా! శిక్షింతు నెంతవారల నయినన్‌. 792 


క. ఈ ముల్లోకము లందును, నా మనమున రోష మొదవినన్‌ భయ రహితుం 
డై మదిలో( బరితోషము, తో మెల గెడువాని( గానం దోయజనేత్రా! 793 


* నీవు వీరపత్నివి. నీకు (బ్రాహ్మణులు, విష్ణుభక్తులు తప్ప ఇతరులు అపకారం చేసినట్లయితే 
వారు ఎంతటి వారైనా నేను దండిస్తాను. నేను కోపిస్తే భయపడకుండా సంతోషంగా తిరగ గల్గిన వాడు 
ఈ ముల్లోకాలలో ఒక్కడైనా ఉండడు. 


సీ, ఇందీవరేక్షణ! యే నెందు భవదీయ తిలక నిరహితము మలినయుతము 
హర్ష శూన్యంబు మనోప్రకాశకమునై యత్యమర్షయుతంబు నయిన ముఖము 
గళితాశ్రుబిందు సంకలిత సంచిత శోభ మాన పీనస్తన మండలమును 
రమణీయ తాంబూలరాగ విహీన మై నట్టి సుపక్వ బింబాధరంబు( 


తే. గాన నిట్టుంట కిపుడేమి కతము? నాకు, నర్జి నెటింగింపవే మృగయాతిసక్తి 
నబల! నీ కెజీింగింపక యరిగి నట్టి, తప్పు సైరించి కావంగ( దగుదు నేను. 794 


* కాంతా! నీవు బొట్టు పెట్టుకోలేదు. నీ ముఖం వాడిపోయింది. కోపంగా ఉన్నది. నీ ముఖంలో 
సంతోషం కనపడడంలేదు. కారిన కన్నీటి బిందువులు పడి స్తనద్వయం శోభాశూన్యంగా ఉన్నది. 

దొండపండువంటి నీ పెదవి తాంబూలరాగం లేకుండా ఉన్నది. నీవు ఈ విధంగా ఉండటం నేనెప్పుడూ 
చూడలేదు. ఇందుకు కారణం ఏమిటి? నాకు చెప్పు. వేట తమకంతో నీకు చెప్పకుండా వెళ్లిపోయాను. ఆ 
తప్పును క్షమించి నన్ను కాపాడు. 


క. వనితాజన పరవశుడై, మనసిజ శర బాధ్యమాన మానసు( డగు వా 
నిని దగ గర్తవ్యార్థము, లను భజియింపక తొలంగు లలనలు గలరే? 795 


* కాంతలకు వశుడై మన్మథుని బాణాలు మనస్సున నాటి తపించే వానిని తగిన ఉపచారాలతో 
సేవించకుండా ఉపేక్షించే స్త్రీలు ఉండరు గదా!” 


వ. అనుచుం దదీయ విభ్రమ వశంగతుండై పలికిన విని. 796 


క. కంజాతపత్ర నేత్రపు, రంజను దెస రోష ముడిగి రమణీయ శ్రీ 
మంజుల మృదూక్తుల మనము, రంజించుచు( బలికె సదనురాగ మెలర్సన్‌. 797 


* ఈ విధంగా పురంజనుడు ఆమె విలాసములకు లొంగిపోయి వేడుకున్నాడు. అప్పుడు రాణి 
అలుకమాని (ప్రేమతో మృదుమధురంగా మాటలాడి పురంజనుని మనస్సును సంతోష పెట్టింది. 


వ. అంత. 798 


సీ. ఆ మ్మహాదేవి నెయ్యంబున మంగళ, స్నాతయై మృదుల వస్త్రములు గట్టి 


ప్రక్చందనాది భూషణములు ధరియించి, కమనీయ మోహనాకార యగుచు( 
బతికడ నిలిచిన నత(డు సంతుష్టాంత, రంగుండై యభ్యంతరమున నుండి 
యన్యోన్య సరస గాఢాలింగనంబులు, గావించి గోప్య వాక్యముల చేత, 


తే. నతండు ప్రమదా పరిగ్రహ వ్యసనమునకు, గడ(క నపకృష్ణఘన వివేకంబు గలిగి 
పగలు రేయని ప్రొద్దు లేర్ప్వణుప రాక, యెనసి యా యుర్వ్యయంబు దా నెణు(గ( డయ్యె. 799 


* రాణి స్నానం చేసి సన్నని పలువలు కట్టింది. పూలదండలు ధరించింది. గంధం అలదుకొన్నది. 
నగలు పెట్టుకొన్నది. ఈ విధంగా అలంకరించుకొని మోహనాకారంతో మగనిని సమీపించింది. అతడు 
పొంగిపోయాడు. వారిద్దరూ అంతఃపుర మందిరంలో ఒకరి నొకరు గట్టిగా కౌగిలించుకున్నారు. రహస్యపు 
మాటలు చెప్పుకున్నారు. ఈ విధంగా పురంజనుడు స్రీ వ్యసనంచేత వివేకాన్ని కోల్పోయి ఇది పగలని, 
ఇది రాత్రని లేక రాణితో గడుపుతూ తన ఆయుస్సు క్షీణించటం తెలిసికోలేక పోయాడు. 


న. మజీియు నతం డున్నద్దమదుండును మహామనుండును నర్హశయ్యా శయానుండును మహిషీ 
భుజోపధానుండునునై యజ్ఞానాభిభూతుం డగుటం జేసి స్వరూప భూత పరము పురుషార్థంబు నెణుంగక 
నిజమహిషియె పరను పురుషార్థంబుగా( దలంచుచు రమించుచుం గామ కశ్మలచిత్తుం డైన యతనికి 
నవయౌవనంబైన కాలంబు క్షణార్దంబునుం బోలె గతం బయ్యె, నంత. 800 

* అతడు మదించి పాన్సుపై రాణి భుజమే తలగడగా చేసుకొని, ఆమెనే పరమ పురుషార్ధంగా 
భావించాడు. అతని యౌవనకాలమంతా అరక్షణం లాగా గడచిపోయింది. 


క. విశద యశోజలనిధి యా, శశిముఖి యగు భార్య వలన సమ్మతి నేకా 
దశ శత పుత్రుల రణక, ర్కశ దేహుల గాంచి కౌతుకంబున మజీయున్‌. 801 


క. గురు శీలౌదార్య గుణో, త్తరలను సల్లలిత గుణ కదంబల( బ్రియలన్‌ 
వరకుల పాననల దశో, త్తర శత దుహితలను గాంచె. దత్సతి వలనన్‌. 802 
* ఆ పురంజనుడు భార్యవల్ల పదకొండు వందలమంది పుత్రులను పొందాడు. వారంతా గొప్ప 
యుద్ధవీరులు. నూటపదిమంది కుమార్తెలను కూడా కన్నాడు. వారు గుణవతులు. 
వ. ఇట్లు పుత్ర పుత్రికా జనంబు గని యున్నంత. 803 
క. నిను మాతని యాయువులో, నను నర్దం బరిగె, నంత నరపతి కుల న 
రను లగు సుతులకు( బరిణయ, మొనరించెన్‌ సదృశ లయిన యువిదల తోడన్‌. 804 
క. నరనాధు( డాడు బిడ్డల, వరరూప వయో విలాస వైభవములచే( 
బర(గిన నిజతనయల సమ, వరులకు సంప్రీతితో వివాహము చేసెన్‌. 805 
* ఇంతలో అతని ఆయుస్సు సగం తరిగిపోయింది. కొడుకులకు తగిన కన్యలతో వివాహం చేశాడు. 
రూపవతులు, విలాసవతులు, యౌవనవతులు అయిన తన పుత్రికలకు తగిన వరులతో వివాహం 
జరిపించాడు. 
వ. అట్టు వివాహంబులు గావించి యున్న సమయంబున. 806 
క. విను, తత్సుతు లొక్కొకనికి, ననయము( బాంచాల దేశమందుల( బౌరం 
జన కులవర్థను లగుచున్‌, జనియించిరి నూర్వురేసి శౌర్య బలాఢ్యుల్‌. 807 
* పురంజనుని కొడుకులకు ఒక్కొక్కనికీ నూరుగురేసి కొడుకులు జన్మించారు. వారంతా 
మహాశూరులు. వారివల్ల పాంచాల దేశంలో పురంజనుని వంశం తామర తంపరగా వర్దిల్లింది. 
ఆ. అనఘ! యట్టి రిక్తహారుల గేహకో, శానుజీవ యుతులు నయిన యట్టి 
నందనాదులందు.( జెందిన మవముత ని, బద్దుండయ్యె నంత బార్థివుండు. 808 


చ. తిరమగు నిష్టతో నతండు దీక్షితుండై పశుమారకంబులున్‌ 
సరవి భయంకరంబులగు సన్మఖముల్‌ దగ బెక్కు సేసి యా 
దరమున నీవునుం బలెను దత్తదనూన ఫలాప్తి కాము.డై 
సురపిత్స భూత సంఘము నసూయ దనర్స భజించె భూవరా! 809 


* అతని కొడుకులూ, మనుమలూ ధనాన్ని దొంగిలిస్తున్నారు. ఇంటిలో ఉన్న ధనంమీద ఆధారపడి 
(బ్రతుకుతున్నారు. అయినా వారిమీద పురంజనుడు మమత పెంచుకున్నాడు. అందుచేత అతడు 

విషయబద్దుడై నీవలె ఆ యా కోర్కెలను పొందగోరి దీక్షపూని పశుమారకాలు అయిన పెక్కు యజ్ఞాలను 
చేసి దేవతలనూ, పితృదేవతలనూ, భూతగణాలనూ పూజించాడు. 


న. 


ఇట్లాత్మహితంబు లైన కర్మంబులయం దనవహితుండును గుటుంబాసక్త మానసుండునునై యున్న 
యతనికి విరోధియె ప్రియాంగనాజనంబులకు నప్రియంబగు కాలంబు సంభవించినం జండవేగ 
విఖ్యాతుండును గంధర్వాధీశుండు షష్ట్యుత్తర శతత్రయ సంఖ్యాకులైన గంధర్వులును నందు 
గంధర్విజనంబులును సితాసిత వర్లంబులు గలిగి మిథునీభూతు లగుచు ననుగమింపం జనుదెంచి 
స్వపరి భ్రమణంబుచేతనే సర్వకామంబుల నిర్మితంబగు నా పురంబు నిరోధించిన నప్వు డా 
చండవేగానుచరులైన గంధర్వు లా పురంజను పురంబు వ్యాకులత్వంబు నొందించుచు నపహరింస 
నుపక్రమించు సమయంబున బురంజన పురాధ్యక్షుండైన ప్రజాగరుం డనువాండు వింశత్యుత్తర 
సప్తశతంబులైన గంధర్వ గంధర్వీ జనంబుల నివారించి బలవంతుడై సవత్సరశతంబు యుద్దంబు 
గావించి యొక్కరుం డయ్యు నప్పెక్కండ్రతో నిట్లు పోరి క్షీణుండైనం బురంజనుండు దాన నిలిచి 
తత్పురంబున నల్పసుఖంబు లనుభవించుచుం బాంచాల దేశంబులందు నిజపార్షదులచేత 
నానీతంబులైన పదార్థంబుల నొందుచుం గామినీ జన సమేతుండై భయపర్యాలోచనంబు సేయ 
నేరక రాష్ట్ర పురబాంధవ సమేతుండై యార్తి నొంది చింతాక్రాంతుండై యుండె: నంత, 810 


* ఈ విధంగా ఆత్మకు హితం కలిగించే కర్మలపై (శ్రద్ద విడిచి, కుటుంబంపై ఆసక్తి పెంచుకొన్న 
పురంజనునికి శత్రువై ప్రియకాంతలకు అప్రియమైన కాలం (ముసలితనం) వచ్చింది. అప్పుడు చండవేగుడు 
అనే గంధర్వరాజు మూడువందల అరవైమంది గంధర్వులును, అంతే సంఖ్యగల గంధర్వ స్త్రీలును తెలుపు 
నలుపు రంగులు గలిగి జంటలై వెంటరాగా వచ్చి ఆ పురాన్ని ముట్టడించాడు. ఆ సమయంలో పురంజన 
పురమునకు అధ్యక్షుడయిన (ప్రజాగరుడు ఏడువందల యిరవైమంది గంధర్వ, గంధర్వీజనాలను అడ్డుకొని 
నూరేండ్లు ఒక్కడే యుద్దం చేసి క్షీణబలుడు అయ్యాడు. కాని పురంజనుడు, పురములోనే ఉండి పోయి 
నీచ సుఖములను అనుభవిస్తూ ప్రీలతో వినోదిస్తూ సంభవించిన ఆపదను గురించి ఆలోచించలేదు. అందుచేత 
రాష్ట్ర పుర బాంధవ సమేతంగా చింతాక్రాంతు డయ్యాడు. 


క్త 


జా 


అనయంబు( గాల పుత్రిక, యను నొక కామిని వరేచ్చ నఖిల జగంబుం 
దనయంత( గలయ దిరుగుచు6 జని చని యొకనాండు రాజసత్తమ! వింటే. 811 


అనఘాత్మ! రాజర్షి మైన యయాతి కుమారకుం డయినట్టి పూరుచేత 

వరియింప(గా( బడి వలనొప్ప నతనికి వర మిచ్చి దౌర్భాగ్యవశత నొంది 

ప్రఖ్యాతి గనుట దుర్భగ యనుపేరను బరంగు న క్కాంత నే పురుషవరుండు 

వరియింప( డయ్యె, నా తరుణియు నొక నాండు గర మొప్ప బ్రహ్మలోకమున నుండి 

వసుధ కేతెంచి విను బృహద్ర్యృతుండ నయిన, నన్ను వరియింప( గోరి మనమున గామ 
శరవిమోహిత యై వేండం గరము నేను, సమ్మతింపక యున్న రోషమున నలిగి. 812 

వ. ఇట్లను, మునీంద్రా! మదీయాశా విముఖుండవైన నీకు నేకత్రావస్థానంబు లేక యుండుంగాక! 
యని శపించి విహత సంకల్పయె మదుపదేశంబునం జని యవనేశ్వరుండును భయ నామకుండును 
నయిన వానిం గదిసి యిట్లనియె. 813 


* కాలుని పుత్రిక అయిన ఒక కన్య వరుని కోరి తనంత తానే అన్ని లోకాలలోనూ తిరిగింది. 
రాజర్షి అయిన యయాతి కొడుకు పూరుడు ఆమెను వరించాడు. ఆమె సంతోషించి అతనికి వరమును 
ప్రసాదించింది. తన దౌర్భాగ్యవశంచేత ఆమె దుర్భగ అని పేరుపొందింది. ఆ తరువాత ఆమెను ఏ 
పురుషుడూ వరింపలేదు. ఒకనాడు (బ్రహ్మలోకం నుండి భూలోకమునకు వచ్చిన నన్ను వరింపగోరి మన్మథుని 
బాణాలకు తాళలేక వేడుకున్నది. నేను అంగీకరించలేదు. అందుకు ఆమె కోపించి “మునీంద్రా! నా 
కోర్కెను నీవు నెరవేర్చలేదు. కాబట్టి ఒక చోట నిలువక నీవు నిత్యమూ తిరుగుతూ ఉంటావు” అని 
శపించింది. నా ఉపదేశం వల్ల యవనేశ్వరుడైన భయుడు అనే వాని వద్దకు వెళ్లి ఇలా అన్నది. 


క. అవనీపతి! భయనామక, యవనకులాధీశ్వరుండ వగు నిను6 బతి.(గా 
దవిలి వరింప(గ వచ్చితి, సవినయముగ వినుము భూత సంకల్పమునన్‌. 814 


వ. కలుగు మత్కామితంబు వృథ గాదు, లోకంబున వేదంబులందు దేయగ్రాహ్యరూపం బైన వస్తువు 
యాచ్యమానం బగుచుండ నెవ్వం డొసంగం, డెవ్వం డిందు దీయమానం బగు చుండం గోరం డట్టి 
వీర లిద్దణును జడ స్వభావు లని సత్పురుషులు శోకంబు నొందుదురు! గావున నిన్ను భజియించుచున్న 
నన్నుం గరుణార్ద చిత్తుండవై భజియింపు మిట్టి యార్తానుకంపయు. బురుషధర్మం బని సలికిన 
నక్కాలపుత్రిక వచనంబులు విని యవనేశ్వరుండు దేవగుహ్యచికీర్ను వగు దానిం గనుంగొని 
మందస్మిత వదనుం డగుచు నిట్లనియె. 815 


* “రాజా! నిన్ను భర్తగా వరింప వచ్చాను. భూత సంకల్పం చేత నాకు కల్గిన కోర్కె వ్యర్థం కాదు. 
ఇవ్వదగిన వస్తువును అడిగినప్పుడు ఇవ్వనివాడూ, (గ్రహింప దగిన వస్తువును ఇచ్చినప్పుడు కోరుకోనివాడూ- 
వీరు ఇద్దరూ మంద బుద్దులు. కాబట్టి నన్ను దయతో గ్రహించు. దీనులపై దయచూపటం పురుషధర్మం” 
అని వేడుకున్నది. అప్పుడు యవనేశ్వరుడు దేవరహస్యాన్ని (మరణం) చేయబూనిన ఆ కాల కన్యకను 
చూచి చిరునవ్వుతో ఇలా అన్నాడు. 

క. విను తరణి! యాచ్యమానం, బనందగు నీ లోకమందు నత్యశుభవు స 

జ్ఞనముల కసమ్మతవు నగు, నిను నభినందింపకుండ్రు నెటి నెవ్వారున్‌. 816 


* “తరుణీ! ఈ లోకంలో నీవు కోరినవారు అందరూ నీవు దుర్భగవు కావటంచేత నిన్ను 
మెచ్చుకోవటం లేదు. 


వ. కావున నేను జ్ఞానదృష్టిం జేసి నీకుం బతి నిరూపణంబు సేసెద, నది యెట్లనిన మదీయసేనా 
సాహాయ్యంబు వడసి ప్రజానాశం బొనరించునట్టి నీ వవ్యక్తగతివై కర్మనిర్మితంబైన లోకంబు 

ననుభవింపు, మీ ప్రజ్వారుం డనువాండు నాకు సహోదరుండు, నీవు మదీయ భగినివి. మీ యిద్దణం 
గూడి యీ లోకంబునందు నవ్యక్తుండును భీమసైనికుండును వై యేను వర్తింతు ననిన నా 
భయనామకుం డయిన యవనేశ్వరుని దిష్టకారులైన సైనికులు ప్రజ్యార కాలకన్యాయుక్తులై 
భూమండలం బెల్ల దిరుగుచు నొక్కనా. డతివేగంబున భౌమ భోగాఢ్యంబును జరత్పన్నగ 
పాలితంబును నయిన బురంజను పురంబు నావరించి యున్నంత స్వాభిభూతుం డయిన పురుషునకు 
నిస్పారత్వంబు గలిగించునట్టి కాలకన్యక బలాత్కారంబున నా పురంజను పురంబు ననుభవించి, 
నట్టు కాలకన్య కోపభుజ్యమానంబైన పురంబు సర్వద్వారంబులందును సర్వతో9 ధికంబుగా న 
య్యవనులు ప్రవేశించి తత్పురంబు సమస్తంబును బీడింప నిట్లు పురంబు ప్రపీడ్యమానం బగుచుండ 
నభిమానియైన పురంజనుండు. 817 


* కాబట్టి నేను జ్ఞానదృష్టితో నీకు భర్తను నిర్లయిస్తాను. నీవు అవ్యక్తగతివై లోకమంతటా తిరుగుతూ 
కర్మనిర్మితమైన లోకమును అనుభవించు. నా సేవను నీకు తోడుగా పంపిస్తాను. ఆ సాయంతో 
ప్రజానాశమును చేయగలవు. ఈ (ప్రజ్యారుడు అనే వాడు నాకు సోదరుడు. నీవు నాకు చెల్లెలివి. మీ 
యిద్దరితో కూడి నేను అవ్యక్తుడనై, భీమ సైనికుడనై ఈ లోకంలో సంచరిస్తాను”అని అన్నాడు. ఆ యవన 
రాజు ఆజ్ఞను నెరవేర్చటం కోసం సైనికులు |ప్రజ్వారునితోను, కాలకన్యకతోను కూడి లోకమంతా తిరుగుతూ 
ఒకనాడు లౌకిక సంపదలతో నిండి ముసలి పాముచేత రక్షింపబడుతున్న పురంజనుని పురాన్ని ముట్టడించారు. 
తనచేత ఆ(క్రమింపబడిన పురుషుడికి నిస్పారత్వం కలిగించే కాలకన్యక బలవంతంగా ఆ పురంజనుని 
పురాన్ని అనుభవించింది. కాలకన్యక చేత అనుభవింపబడుతున్న పురంలో యవనులందరూ సర్వద్యారాలలో 
నుండి (ప్రవేశించి ఆ పురాన్ని పీడింపసాగారు. 


స 


అనఘ! యెంతయు మమతాకుల చిత్తుడై బహువిధ భూరితాపముల. బొందె, 
ఘనకుటుంబియు. గాలకన్యోపగూఢుండు నష్టసంపదు(డు వినష్టమతియు 
విషయాత్మకుండును వినిహతైశ్వరుండు.( గృపణుండు సాల నకించనుండు 
నగు పురంజను(డు శోకావిలభావుండై, గంధర్వ యవన సంఘములచేత 


నోజ సెడి నికలత నొందు నైజపురము( దనిలి ప్రతికూలురును ననాదరణయుతులు 
నయిన పుత్రుల. బౌత్రుల ననుచరులను, సచివ పౌరోహితుల నిజసతిని( జూచి. 818 


మటియు( గాలకన్యాగ్రస్తుం డయిన తన్నును నరిదూషితంబులైన పాంచాల బలంబులనుం జూచి 
యపార చింత నొంది తత్రతీకారంబు సేయ నెణుంగక కాలకన్యాపహృతనీర్యంబు లయినం 
గామంబుల నభిలషించుచు దీనుండును విగతాత్మగతి కుండును స్నేహంబునం జేసి 
పుత్రదారోపలాలన పరుండునునై కాలకన్యోపమర్దితంబును గంధర్వ యవనాక్రాంతంబును నైన 
పురంబు విడువ నిచ్చ లేకయు విడువ నుపక్రమించె, నప్పుడు. 819 


క అప్పుడు పురంజనుడు మమకారంచేత వ్యాకులపాటు చెంది దుఃఖించాడు. కాలకన్య కౌగిలిలో 
నలిగి సిరి తొలగి, ప్రజ్ఞ చెడి దరిద్రుడయిన పురంజనుడు వాపోయాడు. గంధర్వ యవనులు ఆ(క్రమించటం 

చేత కాంతిని కోల్పోయిన తన పురాన్నీ, ఎదురు తిరిగి అవమానిస్తున్న కొడుకులనూ, మనుమలనూ, 
పరిజనమునూ, మం(తులనూ, పురోహితులనూ, భార్యనూ, కాలకన్యచేత కబళింపబడిన తననూ, శత్రువులచే 
ధ్వంసం చేయబడ్డ పాంచాల సైన్యాలనూ చూచి అంతులేని శోకంతో అలమటించాడు. అతనికి ప్రతిక్రియ 
తోచలేదు. కాలకన్య కారణంగా నిస్సారా లైనప్పటికీ కామాలను కోరుకుంటూ, (పేమబంధాన్ని త్రెంచుకోలేక 
పుత్రులనూ, భార్యనూ బుజ్జగించాడు. గంధర్వులు, యవనులు ముట్టడించిన పురాన్ని విడవటం ఇష్టం లేక 
పోయినా విడవటానికి పూనుకున్నాడు. 


క. అనఘా! భయనామాగ్రజుం డనణగల ప్రజ్వారు( డపుడ యరుదెంచి పురం 
బును సకలంబును భయనా, మునికిం బ్రీతిగ దహించె మునుకొని యంతన్‌. 820 

* అప్పుడు యవనేశ్వరుడైన భయనాముని అన్న ప్రజ్యారుడు వచ్చి పురంజనుని పురాన్ని పూర్తిగా 

కాల్చి భయునికి ప్రీతి కలిగించాడు. 

వ. అట్లు పురంబు దహ్యమానం బగుచుండ( బౌరభృత్యవర్గాది సమన్వితుండును, గౌటుంబికుండును, 
పుత్రాది సమన్వితుండును, యవనోపరుద్దాలయుండును, గాలకన్యాగ్రస్తుండును నయిన పురంజనుం 
డప్పురంబునందు( బ్రజ్వార సంస్వ్పృష్టుండై యనుతాపంబునొంది తత్సురపాలనంబు నందు 
సమర్దుండు గాక పురకృచ్రోరువేపథుండయి యం దుండ నశక్తుం డయ్యె, నంత 821 


క. దవశిఖియుత తరుకోటర, నివసిత పన్నగము పగిది నిజపురి వెడలం, 
దివురుచు నతండు శిథిల దవ, యవు(డును గంధర్వ గణ విహత శౌర్యుండున్‌. 822 


* కాలిపోతున్న పురమును రక్షించే శక్తిలేక పురంజనుడు దుఃఖించాడు. వణకి పోయాడు. గంధర్వు 
దాడి చేత బలం కోల్పోయాడు. అతని అవయవాలు శిథిలత్వం పొందాయి. కార్చిచ్చు చుట్టుముట్టిన చెట్టు 
తొట్ట నుండి వెలువడటానికి ప్రయత్నించే పాములాగా ఆ పట్టణం నుండి వెలువడటానికి ప్రయత్నించాడు. 


సీ. అయి చాల ఘుర ఘుర మనుశబ్ద మడరంగ మనమున జింతానిమగ్ను( డగుచు( 
గొడుకులం గోడండ్ర( గూంతుల నల్టుర మనుమల నాప్తుల ననుచరాళి 
ననయంబు నల్పమాత్రావళిష్టం బైన గృహకోశనివహ పరిచ్చదముల 
మసలు నహంకార మమకారముల జేసి మతిహీను( డగుచు నెమ్మనములోన( 


తే. గడంకం దలయచు విప్రయోగమునం( దాను, గటకటా! యిట్లు పరలోక గతు(డ నైన 
నిట్టి భార్య యనాథయై యీ కుమార, వరుల నేరీతి. బ్రోచునో యరసి యనుచు. 823 


* అతని గొంతులో గురగురమనే శబ్దం బయలుదేరింది. దుఃఖంలో మునిగి పోయాడు. కొడుకులను, 
కోడం(డ్రను, కూతుం(డ్రను, అల్లుం(డ్రను, మనుమలను, చుట్టాలను, సేవకులను తలచుకున్నాడు. తన 
మందిరంలో కొద్దిగా మిగిలిన ధనాన్ని, వ(స్రాలనూ తలచుకున్నాడు. అహంకారం వల్ల మమకారంవల్ల 
అతని బుద్ది చెడింది. తన ఎడబాటు వల్ల అనాథగా మారే తన భార్య కొడుకులను కాపాడగలదో లేదో అని 
విలపించాడు. 

మటేయు నిట్లని తలంచు. 824 


పడ(తి యే మును భుజింపక భుజింపదు నేను, నిద్ర వోవక మణి నిద్ర వోదు, 
నేను నీల్లాడక నీల్లాడ నొల్లదు పదరి యే. గోపింప భయము నొందు, 
భర్దించినను మాజుపలుకక వాయోడు బుద్దిహీనుండనైన బుద్ది సెప్పు! 

లలి మీఆ నిట్టి కళత్రంబుతో నేను గడంగి దేహాంతరగతు(డ నైన 


ననయమును దాను బుత్రిణి యగుట జేసి, యాత్మశోచిని యగుచు గృహస్థ ధర్మ 
మాచరించుచు నుండునో? యనుగమనము, సేయునో యని మనమున. జింత నొంది. 825 


* నాకంటే ముందు భుజింపదు. నిద్ర పోదు. స్నానం చేయదు. నేను కోపిస్తే భయపడుతుంది. 
అదలిస్తే బెదరి ఎదురాడదు. నేను తెలివి తక్కువతో ఏ పనికైనా పూనుకుంటే నాకు బుద్ది చెపుతుంది. 
ఇటువంటి అనుకూలవతి అయిన భార్య నేను మరణించిన తరువాత బిడ్డలను రక్షించటానికి (బ్రతికి 
ఉంటుందో లేక సహగమనం చేస్తుందో” అని చింతించాడు. 


క 


తన పుత్తులు( దన పాత్రులు, ననయము(దా( జనినయెడ నిరాశయు లగుచున్‌ 
వననిధి మధ్యంబున నవి, సిన కలముం బోలి యెట్లు జీవించెదరో? 826 


శో తన మరణానంతరం తన పుత్రులు, మనుమలు దిక్కులేని వారై నడి సముద్రంలో పగిలిపోయిన 
ఓడలాగా చెల్లాచెదరై పోతారని దుఃఖించాడు. 


క 


అనియి విధమున గృపణుని, యనువున ఘనదుఃఖ విహ్యలానర్హుం డ 
య్యును దుఃఖించు పురంజను, ననయము( గొనిపోన నిశ్చితాత్ముం డగుచున్‌. 827 


చనుదెంచెను భయనాముం, డనువా( డప్పుడు పురంజనాఖ్యుండు సెలుచన్‌. 
వినుతాత్మ! పశువు భంగిని, మనము గలంగ యవన నీయమానుం డయ్యెన్‌. 828 


* ఈ విధంగా దీనుడిలాగా దుఃఖించే పురంజనుని కొని పోవటానికి నిశ్చయించుకొని, భయనాముడు 
వచ్చాడు. పురంజనుని పట్టుకొని పశువును కట్టినట్టు కట్టి ఈడ్చుకొని పోయాడు. 


న. 


అనుచర వర్గంబు భృశాతురులును దుఃఖితులునై వెనుచనుచుండ నుపరుద్దంబగు భుజంగమం 
బప్సురంబు నెప్పుడు వాసె నప్పు డాపురంబు పురంజనుం బాసి విశీర్ణంబై ప్రకృతిం బొందె, బలనంతుం 
డయిన యవనునిచేత బలాత్కారంబున వికృష్యమాణుండైన పురంజనుండు దమఃపిహితుండై 
పూర్వ సుహృత్తగు సఖు నీశ్వరు నెజబుంగకుండె, నంతం బరలోకగతుండైన పురంజనుం గదిసి 
పూర్వంబున నదయుండైన యతనిచేత హింసింపంబడిన యజ్ఞపశువులు క్రోధో ద్రేకంబున( 
గుఠారంబుల నతని నణకె, నవ్విధంబున( బ్రమదా సంగ దోష దూషితుండును, నపార 
తమోనిమగ్నుండును, నష్ట జ్ఞానుండును నయి పురంజనుం డనేక కాలంబు పరలోకంబున నార్తి 

ననుభవించి తద్భార్యయెన ప్రమదోత్తమం జిత్తంబున నశ్రాంతంబును దలంచుచుండం దదీయ 
సంస్మరణంబునం జేసి తరువాతి జన్మంబున విదర్భరాజ గృహంబునం 'బ్రమదో త్రమయె జన్మించె 
నంత. 829 


* అప్పుడు పురంజనుని పరిజనులు దుఃఖిస్తూ వెంబడించారు. పురాన్ని రక్షించే పాము విడిచిపోగానే 
ఆ పురము పురంజనుని విడిచి పంచభూతాలలో కలిసిపోయింది. శక్తిశాలి అయిన యవనునిచేత బలవంతంగా 
లాగుకొని పోబడుతున్న పురంజనుడు అజ్ఞానంతో తన మిత్రుడైన ఈశ్వరుని తెలిసికోలేక పోయాడు. 
పరలోకంలో పూర్వం అతడు దయమాలి చంపిన యజ్ఞపశువులు మహాకోపంతో గొడ్డళ్లతో అతనిని 
నరికివేశాయి. (స్తీ సంగ దోషంచేత దూషితుడై జ్ఞానం కోల్పోయిన పురంజనుడు చాలకాలం పరలోకంలో 
దుఃఖాన్ని అనుభవించాడు. భార్యను మనస్సులో ఎల్లప్పుడూ స్మరిస్తూ ఉండటంచేత తరువాతి జన్మలో 
విదర్భరాజు కుమార్తెగా జన్మించాడు. 


సీ. అవనీశ! వీర్యపణాత్త యైనట్టి వైదర్శిని మలయకేతను( డనంగ( 
బరపురంజయు(డైన పాండ్య భూమీశుండు దారుణ సంగర స్థలమునందు 
శక్తి ననేక రాజన్యుల నిర్దించి పరిణయం బయ్యె, నా గురుభుజుండు 
నా విదర్భాత్మజయం దసితేక్షణ యైన కూంతును ద్రావిడాధినాథు 


తే. లైన కొడుకుల నేడ్వుర నర్ధి. గనియె, వారలకు నెల్ల నొక్కొక్క వరుస నర్చు 
దార్చుద సుతులు సంజాతు లైరి యతని, సుత ధృతవ్రత నా యగస్త్యుండు వరించె. 830 


* పాండ్యరాజైన మలయధ్వజుడు యుద్దంలో ఎందరో రాజులను గెలిచి ఆ విదర్భరాజు పుత్రికను 
వీర్యశుల్కంగా పొందాడు. ఆమెవల్ల అతనికి ఒక కుమార్తె, ఏడుగురు కుమారులు కలిగారు. ఆ కుమారులకు 
ఒకొక్కరికి పదికోట్లమంది కొడుకులు జన్మించి (ద్రవిడ దేశాన్ని నేర్పుతో పరిపాలించారు. మలయధ్వజుని 
కుమార్తె అగస్త్యుని వరించింది. 


క. అత(డా కన్యక వలనను, జతురుండై యిధ్మవాహజనకు( డగు దృఢ 
చ్యుతు(డను మునీంద్రు. గనియెను, మతి నంత విరుక్తు. డగుచు మలయధ్వజుండున్‌. 831 


తే. క్ష్మాతలం బెల్ల నిజతనూజాతులకును, బంచి యిచ్చి సరోజాక్ష పాదపంక 
జార్భనాయత్తు. డగుచు. గులాద్రి కరుగ, నంత మదిరాక్షి సతి యగు నా విదర్శి 832 
తే. కడంగ గృహములు నఖిల భోగములు విడిచి, చంద్రు వెనుచను చంద్రిక చందమునను 
భక్తి దళుకొత్త( బాండ్య భూపాలు( డయిన, మలయకేతను వెనుకొని మగువ సనియె. 833 
న్‌ అగస్తుడు మలయధ్వజుని కుమార్తివల్ల దృఢచ్యుతుడు అనే పుత్రుని పొందాడు. ఆదృఢచ్యుతునకు 
ఇధ్మవాహుడు జన్మించాడు. అప్పుడు మలయధ్వజుడు విరక్తి చెంది భూమినంతటినీ తన కొడుకులకు 

పోతన భాగవతము 


పంచియిచ్చి శ్రీహరిని కొలువబూని కులపర్వతం వద్దకు వెళ్ళాడు. మలయధ్వజుని భార్య వైదర్శి గృహాలనూ, 
సర్వభోగాలనూ విడిచి పెట్టి చంద్రుని వెన్నంటి వెళ్తే వెన్నెలలాగా భక్తితో భర్తను అనుసరించింది. 


న. 


ఇట్లు ధర్మపత్ని వెంట రా జని యందు జంద్రమసా తామ్రపర్షీ నవోదక లను నదుల పుణ్య 
జలంబుల సుస్నాతుండయి ప్రక్షాళిత బాహ్యాభ్యంతరుండును గందమూల ఫలలీజ పుష్ప పర్లత్సణ 
తోయాహారుండునై కాయకర్శనంబైన తపం బాచరించుచు శీతోష్ణ వర్ష వాతంబులు క్షుత్సిసాసలు( 
బియా ప్రియంబులు సుఖదుఃఖంబులు నను ద్వంద్వంబుల సమదర్భనుండై జయించి తపో 
విద్యాయను నియమంబులం జేసి పక్వకషాయుండై బ్రహ్మంబునందు నిజాత్మ ననుసంధించి విజి 
తేంద్రియ ప్రాణచిత్తుండై స్థాణువుంబోలె దివ్యవర్షశతంబు దపంబు సేసి భగవంతుం డయిన 
వాసుదేవుని యందు. బ్రీతి వహించుచు నన్యం బెజుంగక వర్తించుచు( దన్ను స్వప్నమందు 'మమేదం 
శిర శ్చిన్న మిత్యాది” ప్రతీతియందుం బలె వ్యతిరిక్తునిగ వ్యాపకుని/గ నంతఃకరణవృత్తి సాక్షిగా 
నెజింగి. 834 


* మలయధ్వజుడు భార్యతో చంద్రమస, తామ్రపర్షి, నవోదకము లనే నదులలో తీర్థమాడి మనసులోని 
మాలిన్యాన్నీ, దేహంలోని మాలిన్యాన్నీ తొలగించుకున్నాడు. కందమూలాలను, పండ్లను, విత్తనాలను, 
పువ్వులను, ఆకులను, గడ్డిని, నీళ్లను ఆహారంగా తీసుకొని గొప్ప తపస్సు చేసాడు. శీతోష్టాలు, వర్షపాతాలు, 
ఆకలి దప్పులు, ప్రియా ప్రియాలు, సుఖదుఃఖాలు అనే ద్వంద్వాలను సమానంగా భావించాడు. తపోవిద్యలచెత, 
యమ నియమాలచేత, కామాది వాసనలను దహించి (బహ్మములో తన ఆత్మను కూర్చి, ఇంద్రియాలను, 
ప్రాణాన్ని, మనస్సును గెలిచాడు. మోడులాగా నిలిచి నూరు దివ్యసంవత్సరాలు తపస్సు చేశాడు. భగవంతుడైన 
శ్రీహరిపై ప్రీతి తప్ప మరొకటి తెలియక ప్రవర్తించాడు. తనను దేహానికి భిన్నంగా సాక్షిగా తెలిసికొన్నాడు. 


ర్‌ 


0. 


సాక్షాతృతుండును సర్వేశ్వరుండును భగవంతు(డును గృపాపరుండునైన 
హరి యను లోకైక గురునిచే నుక్తమై సర్వతోముఖమును స్వ ప్రకాశి 

తము నగు మహిత శుద్ధ జ్ఞానదీప ప్రభాతతిచే( బరబ్రహ్మమందు( 

దన్నును, దనయందు( దగ బరబ్రహ్మంబు నెనయ( గన్గొనుచు దగ్గేంధనాగ్ని 


భంగి నీషణములం బెడంబాసి భూరి, వ్యసన సాగర సంసృతి వలన జాల, 
నుపరతుం డయ్యె, నా మహితోన్నతుండు, నవని నాయక! విను మప్ప్సు డతని భార్య. 835 


* దయామయుడైన శ్రీహరి అనే ఆచార్యుడు అనుగ్రహించిన జ్ఞానం అనే దీపపు కాంతిచేత 
పరబ్రహ్మలో తనను, తనలో పరబ్రహ్మను దర్శించాడు. కాలిన కట్టెలను అగ్ని విడిచినట్టు, ఈషణ (త్రయాన్ని 
విడిచిపెట్టాడు. దుఃఖ సము(ద్రమైన సంసారం నుండి వైదొలగాడు. 


క్త 


పతిదైవత శీల సమం, చిత వేణీ భూత చికుర చీరాంబర సు 
వ్రత చర్య క్షామాంగి వి, గతదోష విదర్భరాజ కన్యక యచటన్‌. 836 


* మలయధ్వజుని భార్య వైదర్శి పతినే దైవంగా భావించి, జడలు తాల్చి, నారవ'స్తాలు కట్టి, వ్రతని 
యమాలచేత బాగా చిక్కిపోయింది. 

తే. కమలలోచన నిఖిలభోగముల దొజు(గ, మలయకేతను( బరమ ధర్మజ్ఞా జేరి 
నిరుపమైన పతివ్రతా నియమ మొప్ప, సాధ్వియై భక్తి. బరిచర్య సలుపుచుండె. 837 


క. విమలమతి నిజేశు సమీ, పమునన్‌ సతి ధూమరహిత పవమానసభఖా 
గ్రమున వెలు(గొందు కీల వి, ధమున( బ్రకాశించు చుండె. దద్దయు వేడ్కన్‌. 838 


* సర్వభోగాలను విడిచి భర్తను భక్తితో సేవించింది. పొగలేని అగ్నిని శుద్దమైన జ్వాల విడువనట్టు 
పతిని ఎడబాయక పరిచర్యలు చేసింది. 


క. సతి దన ప్రాణేశ్వరు( డుప, రతు( డగుట మనంబులో నరయకయె పూర్వ 
స్థితి నుపచార క్రియ లం, చితమతి( గానింప( దలంచి చిరతరభక్తిన్‌. 839 


క. అనుపమ సుస్థిర నియమా, సనుండగు నిజనాథు డాయ? జని పూర్వగతిన్‌ 
వినమితయై సతి తత్సద, వనజము లర్బించునపుడు వరుపాదములన్‌. 840 


క. విను మూష్మత లేకున్నను, గని యూథభష్ట హరిణి కైవడి సతి నె 
మ్మనమున బెగడుచు దీనత, ననయంబును బంధురహితయై శోకించెన్‌. 841 


* భర్త మరణించటం తెలియని వైదర్శి పూర్వంలాగా సేవించాలని కదలకుండా కూర్చున్న భర్తను 
సమీపించి నమస్కరించింది. భర్త పాదాలలో వేడి లేకపోవటం గమనించి గుంపునుండి తప్పిపోయిన ఆడులేడి 
లాగా భయపడుతూ పలవించింది. 


చ. అనయము నిట్టు శోకవిపులాశ్రుపయః కణసిక్త మానిత 
స్తనయుగయై వియోగపరితాపమునన్‌ హృదయంబు మాండ శో 
భన లలితాధరోష్ట నవపద్మము గందంగ సుస్వరంబుగా 
వనజదలాక్షి యేడ్చె ననివారణ దద్విపినాంతరంబునన్‌. 842 


* చనుదోయి కన్నీటితో తడిసిపోగా, విరహ వేదనతో హృదయం దహించుకొనిపోగా, సుకుమారమైన 
పద్మంవంటి పెదవి కందిపోగా నిర్ణనమైన అడవిలో వైదర్శి ఎలుగెత్తి ఏడ్చింది. 


ఉ. హా! నరనాథ! హా! సుమహితాత్మక! హా! గుణశాలి! యింక నం 
భోనిధి మేఖలాకలిత భూమి యధార్మిక రాజ చోర పీ 
డా నిరతిం గృశింప నకటా! తగునయ్య యుపేక్షసేయ! శో 
భా నయశాలి! నీవు పరిపాలన సేయుము, లెమ్ము భూవరా!' 843 


చ. అని విలపించుచున్‌ సరసిజాక్షి నిజేశు పదారనిందముల్‌ 
దన నిటలంబు సో(క( బరితాపమునం బడి బిట్టు చాల రో 
దన మొనరించుచుం దగిలి దారువులం జితి(బేర్చి యందులో( 
బెనుపగు తత్కలేబరము( బెట్టి శిఖిం దరికొల్చి యిమ్ములన్‌. 844 

శ“ ఓరాజా! ఓ మహాత్మా! ఓ సద్గుణమూర్తీ! దొంగలైన క్షత్రియాధముల పీడ చేత కృశించిన 
భూమండలాన్ని రక్షించకుండా ఉపేక్షించటం నీకు తగదు. లేచి వచ్చి రక్షించు” అని పతి పాదపద్మాలపై 
తన నుదురు మోపి విలపించింది. కట్టెలు తెచ్చి, చితిపేర్చి ఆ చితిలో పతి కళేబరాన్ని పెట్టి నిప్పు ముట్టించింది. 

క. తా ననుగమునము సేయం, బూనుటయును నంతలోన( బూర్వసఖుండు వి 

జ్ఞాన స్వరూపకుండును, నైన ధరాదివిజు( డొక్క( డబలం గదియన్‌. 845 


క. చనుదెంచియ త్తలోదరి, సునయోక్తుల ననునయించుచుం దగ ననియెన్‌ 
వనితా! నీ వెవ్వతె? వె, వ్వని దాన? వితం డెనండు? వగచెద వేలా? 846 


క. అని యడిగి వెండియును ని, ట్లనియెను నీ సృష్టి పూర్వమందును నీ వె 
వ్వనితోడ సఖ్య సౌఖ్యము, లనవరతము ననుభవించి తట్టి సఖుండన్‌. 847 


క. న న్నెలు(గు దేని మనమున, న న్నెణు(గక యున్న నై న నలినదళాక్షీ! 
నన్ను( బురాతన సఖు(గా, నెన్నంగలదాన; వై న నెణు(గవె చెప్తువూ! 848 
* తాను భర్తతో సహగమనం చేయటానికి పూనుకున్నది. అంతలో పూర్వజన్మలో పురంజనునకు 
మిత్రుడయిన అవిజ్ఞాతుడు అనే బ్రాహ్మణుడు అక్కడకి వచ్చి ఆమెను చూచి, మంచి మాటలతో ఓదారుస్తూ 
ఇలా అన్నాడు. “వనితా! నీవు ఎవతెవు? ఎవని భార్యవు? ఇత డెవ్వడు?ఎందుకు దుఃఖిస్తున్నావు? నన్ను 
ఎరుగుదువా? నేను నీ మిత్రుడను. పూర్వం మనం ఇద్దరమూ స్నేహ సుఖాన్ని నిత్యమూ అనుభవించాము. 
నీవు నన్ను ఎరిగినా, ఎరుగక పోయినా, పూర్వమిత్రునిగా తెలుసుకో. 


న. కావున నీవును నేనునుం బూర్వంబునందు మానస నివాసులమైన హంసలమై యుండి గృహంబు( 
బాసి సహస్రవత్సరంబులు సఖులమై వర్తించు నంత నీవు ననుం బాసి భౌమభోగ రతుండవై పదంబు 
నిచ్చగించుచు మహీమండలంబు గలయం గ్రుమ్మరునప్పు డొక్క కామినీ నిర్మితంబుం బంచా 
రామంబు నవద్వారసమేతంబు నేకపాలకంబు. ద్రికోష్టంబు షట్కులంబు( బంచవిపణంబు( బంచ 
ప్రకృతియు స్తీ నాయకంబు నైన యొక్క పురంబు వొడగంటి, వది యెట్టి దనినం బంచారామంబు 
లనం బంచేంద్రియార్థంబులు, నవద్వారంబు లన నాసికాది ద్వారంబు, లేకసాలకం బనం బ్రాణపాలనంబు, 
త్రికోష్టంబు లనం దేజోభిన్నంబులు, షట్కులంబు లన నింద్రియ సంగ్రహంబు, విపణంబులనం 
గర్మేంద్రియంబులు, పంచ ప్రకృతి యనం బంచ భూతంబులు, ప్రకృతి యను కామిని యన బుద్ది, 
యిట్టి పురంబునం బ్రవిష్ణుండైన పురుషం డంగనా పరతంత్రు(డు నజ్ఞాండు. నైన నీనయ పురంబునం 
గామినీ సంస్ప్రృష్టుండవై రమియించుచు( దత్సంగమంబున నష్టస్కృతివై వైదర్భీ జనసంభావిత 
సుఖాభాసంబులగు దుఃఖంబులచే నిట్టి పాపిష్టంబైన దశం బొందితివి, గావున. 849 


స పూర్వం నీవూ నేనూ మానస సరస్సులో నివసించే హంసలం. మనం మిత్రులం. నివాసాన్ని విడిచిపెట్టి 
వేయి సంవత్సరాలు సంచరించాము. నీవు నన్ను విడిచిపెట్టి క్షుద్రసుఖాలను, అధికారాన్ని కోరి భూమండలంలో 
తిరిగావు. కామినీ నిర్మితం. పంచారామం, నవద్యారం, ఏకపాలకం, త్రికోష్టకం, షట్కులం, పంచవిపణం, 

పంచప్రకృతి, 'ప్రనాయకం అయిన ఒక పురాన్ని చూశావు. అది ఎలాంటిదో వివరిస్తాను విను. పంచారామములు 
అంటే పంచేం(ద్రియార్థములైన శబ్దం, స్పర్శం, రూపం, రసం, గంధం అనేవి ఐదు. నవద్యారాలు అంటే 
ముక్కు మొదలైన తొమ్మిది రంధ్రాలు. ఏకపాలకము - అంటే ప్రాణం: త్రికోష్టాలు - అంటే భూమి, జలం 
అగ్ని అనేవి మూడు. షట్కులములు - అంటే నాలుక, కన్ను, చెవి, ముక్కు, చర్మం, మనస్సు అనే 
జ్ఞానేంద్రియాలు - అనేవి ఆరు. విపణములు - అంటే వాక్కు, పాణి, పాదము, పాయువు, ఉపస్థ అనే 
కర్మేంద్రియాలు, పంచ ప్రకృతి అంటే “పృథివి, జలం, అగ్ని, వాయువు, ఆకాశం అనే పంచభూతాలు. 
కామిని అంటే బుద్ది. ఇటువంటి పురం (దేహం)లో, (ప్రీకాముకుడవు, అజ్ఞాడవు అయి నీవు (ప్రవేశించావు. 
నీవు ఆ కామినికి చిక్కి ఆమెతో క్రీడిస్తూ ఆమె సంగమంచేత స్మృతిని కోల్పోయి ఈ మహాపాపదశను 
పొందావు. 
ప, నీవై దర్భివి గావు, వీరు. డితండు వివరింపంగా. గాండు విభుండు నీకు 
నొగి మున్ను పురమున నుపరుద్దు( జేసిన యా పురంజన పతి వరయ గావు 
మతీయు నీ వన్య సీమంతిని యనియును జర్చింప(గా. బూర్వ జన్మమందు 
బురుషుండ వనియును బుద్ది. దలంచుట యరయంగ నీ యుభయము నసత్య 
తే. మింతయును మామకీనమై యెస(గు మాయం జేసి కల్పిత మయ్యె. జర్చింప మనము 
పూర్వమున హంసలను యని పూని యెజు6(గ6 బలికితి. దెలియు మనల రూపంబు. జూడు.850 


* కాబట్టి నీవు విదర్భరాజు పుత్రికవు కావు. ఈ మలయధ్వజుడు నీకు మగడు కాదు. నీకు 
పూర్వం పురంలో నివసించిన ఆ పురంజనరాజువు కావు. నీవు ఈ జన్మంలో ఇతరుని భార్యను అని, 
పూర్వజన ]లో పురుషుడను అని అనుకోవటం కూడా అసత్యమే. ఇదంతా నేను నా మాయచేత సృష్టించాను. 
మనం ఇరువురం పూర్వం హంసలం (పరమ పరిశుద్దులం) అని చెప్పాను కదా! మన స్వరూపాన్ని చూడు. 

వ. నేనే నీవు గాని యన్యుండవు గావు, నీవే నే గాని యన్యుండం గా, నిట్లని యెణుంగుము, విద్వాంసులు 

మన యిద్దజయందు నంతరంబు నీక్షింపరు, పురుషుండు ద న్నాక్కనినె యాదర్భ చక్షువులందు 
భిన్న రూపునింగా. దలంచు చందంబున మన యిద్దటికిని భేదంబు గలిగిన యట్ల దోయ, నని 
యివ్విధంబున నతం డతని చేత నీవు పూర్వంబున మదీయసభఖుండవైన హంస వని తెలుసం బడి 
స్వస్థుండై తద్వియోగ నష్టంబైన జ్ఞానంబు గమ శతం బొందె నని చెప్పి నారదుండు ప్రాచీన బర్హి ంజూచి 
యీ యధ్యాత్మ తత్వంబు రాజకథామిషంబున నీకు నెటింగించితి ననిన. 851 

* నేనే నీవు. నీవే నేను. అంతేకాని వేరుకాదు. పండితులు మనలో తేడాను చూడరు. దేహం ఒక్కటే 
అయిన అద్దంలో ప్రతిబింబించే రూపమూ బింబరూపమూ వేరుగా తోచినట్టు మన యిద్దరికీ భేదం లేకున్నా, 
భేదం ఉన్నట్లు కన్పిస్తుంది.” ఈ విధంగా అ విజ్ఞాతుడు చేసిన బోధవల్ల తేరుకొని అతని యెడబాటువల్ల 
తాను కోల్పోయిన జ్ఞానాన్ని వైదర్భి రూపంలో ఉన్న పురంజనుడు పొందాడు అని చెప్పి నారదుడు ప్రాచీనబర్షిని 
చూచి “ ఈ అధ్యాత్మతత్యాన్ని రాజుకథ నెపంతో నీకు చెప్పాను”అని అన్నాడు. 

పోతన భాగవతము 


విన భూమీశు(డు నారద, ముని కను భవదీయ వచనములు సూరులు ద 
క్కను గర్మ మోహితులమై, వనరెడు నే మెట్టు దెలియు వారము చెపుమా! 852 


* అప్పుడు ప్రాచీనబర్హి నారదమహర్షితో ఇలా అన్నాడు. “నీ మాటలు పండితులు తప్ప కర్మబద్దులమై 
దుఃఖించు మేము తెలిసికో లేముకదా! కాబట్టి నాకు వివరించి చెప్పు” అని వేడుకున్నాడు. నారదుడు ఇలా 
చెప్పసాగాడు. 


న. 


అనిన యోగీంద్రుండు రాజేంద్రున కిట్లనియె. నరేంద్రా! యేమి కతంబున నాత్మచేత నేక ద్విత్రి 
చతుష్పాదం బును బహుపాదంబును నపాదంబు నగుచు( బురంజను దేహంబు ప్రకటం బగుచుండు, 
నా కతంబునం బురంజనుండును బురుషుం డయ్యె, నట్టి పురుషునకు నామ క్రియా గుణంబుల 
విజ్ఞాతుండు గాకుండుటం జేసి యవిజ్ఞాత శబ్దంబునం జెప్పంబడు. సఖుం డీశ్వరుండు, పురుషుండు 
సాకల్యంబునం జేసి దేహపరిగ్రహంబు సేయ నిచ్చించునప్పుడు నవద్వార కలితంబన ద్విహస్తచరణ 
యుక్తంబును నయిన పురం బేది గల, దదియ లెస్స యని తలంచి య ప్పురంబన దేహంబునందు( 
బురుషుం డింద్రియంబులం జేసి యే బుద్ది నధిష్టించి విషయంబుల ననుభనించు, నహంకార 
నుమకారంబులకు నే బుద్దితత్వంబు గారణంబగు నట్టి బుద్ది ప్రమదోత్తను యనంబడె, దానికి 
సఖులు జ్ఞానకర్మ కారణంబులైన యింద్రియ గుణంబులు, సభీజనంబులు దదీయ వృత్తులు, 
పంచముఖోరగం బనం బంచవృత్తియైన ప్రాణంబు, నేకాదశ మహాభటులన బృహద్బలుండు 
నుభయేంద్రియ నాయకుండునైన మనంబు, నవద్వార సమేతంబైన యప్పురంబు చుట్టివచ్చిన 
పాంచాలదేశంబు లనం బంచ విషయంబులు, నవద్వారంబులన నాసికాకర్ణముఖ గుదశిశ్నంబులు, 
నందు నక్షినాసాస్యంబు లైదునుం బ్రాగ్షారపురస్కృతంబులు, దక్షిణోత్తర కర్ణంబులు దక్షిణోత్తర 
ద్వారంబులు, గుద శిశన్నంబులు పశ్చిమ ద్వారంబు, లందు నేకస్టల నిర్మితంబు లయిన ఖద్యోతా 
విర్ముఖులు నేత్రంబులు, విభ్రాజితంబన రూపంబు,ద్యుమంతుం డనం జక్షురిందియంబు, నళినీ 
నాళిను లన నాసికా ద్వారంబులు, సౌరభం బనం గంధంబు, నవధూత యన ఘ్రాణేంద్రి యంబు, 
ముఖ్య యన నాస్యంబు, విపణం బనవాక్కు, రసజ్ఞుం డన రసనం, బాపణం బన వ్యవహారంబు, 
బహూదనం బన వివిధాన్నంబు, పిత్సహు వన దక్షిణ కర్లంబు, దేవహు వన నుత్తర కర్లంబు, 
చండవేగుం డనం గాలోపలక్షకంబైన సంవత్సరంబు, గంధర్వు లన దివంబులు, గంధర్వీ జనంబు 
లన రాత్రులు, పరీవర్తనం బన నాయుర్హరణంబు, గాలకన్యక యన జర, యవనేశ్వరుం డన 
మృత్యు, వతని సైనికులన నాధివ్యాధులు, ప్రజ్వారుం డనం బ్రాణిహింసయందు శీఘ్రవేగంబు 
గలిగి శీతోష్ణభేదంబులం ద్వివిధంబైన జ్వరంబు, దక్షిణ పాంచాలం బనం బిత్సలోక ప్రాపకంబును 
బ్రవృత్తి రూపకంబునైన శాస్త్రం, బుత్తర పాంచాలం బన దేవలోక ప్రాపకంబు నివృత్తి సంజ్ఞికంబు 
నయి శాస్త్రంబు, శుతధరుం డన శ్రోత్రంబు, నాసురీ నామకం బనం బశ్సాద్దారంబయిన మేఢ్రంబు, 
గ్రామకం బన సురత సుఖంబు, దుర్మదుం డన గుహ్యేంద్రియంబు, నిర్బతినామకంబైన పశ్చిమ 
ద్వారం బన గుదంబు, వైశసం బన నరకంబు, లుబ్దకుం డనం బాయువు, నంధు లన హస్తపాదంబు, 
అంతఃపురం బన హృదయంబు, విషూచి యన మనం బని వెండియు నిట్లనియె. 853 

* రాజేంద్రా! ఒకటి, రెండు, మూడు, నాలుగు పాదాలు కలదై, పెక్కు పాదాలు కలదై, పాదాలు లేనిదై 
ఈ విధంగా పెక్కురకాలుగా చేతనతో కూడిన జీవునివల్ల దేహం వ్యక్తమవుతుంది. కాబట్టి పురంజనుడు 
అంటే పురుషుడు (జీవుడు). ఆ పురుషునికి నామ (క్రియాగుణములచే తెలియబడిన అవిజ్ఞాతుడు అనే మిత్రుడే 
ఈశ్వరుడు. పురుషుడు తొమ్మిది ద్వారాలతోను, రెండు చేతులతోను, పాదాలతోను కూడిన దోషరహితమైన 
దేహంలో (ప్రవేశించాలని కోరుకుంటాడు. కాబట్టి పురం అంటే దేహం. పురుషుడు బుద్దిని ఆశ్రయించి 
ఇం(ద్రియాలచేత విషయసుఖాలను అనుభవిస్తాడు. అహంకార మమకారాలను పొందుతాడు. కాబట్టి ఉత్తమప్రీ 
అంటే బుద్ది. ఆ బుద్ధికి స్నేహితులు అంటే జ్ఞాన, కర్మ కారణాలయిన ఇంద్రియ గుణాలు. చెలికత్తెలు అంటే 
ఇంద్రియ వ్యాపారాలు. అయిదు తలల పాము అంటే పంచవృత్తి అయిన ప్రాణం. పదకొండుమంది మహాభటులు 
అంటే జ్ఞాన కర్మేం(ద్రియాలు పది, వాటిని (ప్రేరేపించే మనస్సు (బృహద్బలుడు). తొమ్మిది ద్వారాలతో కూడిన 
ఆ పురాన్ని చుట్టి వచ్చిన పాంచాల దేశములు అంటే శబ్దం మొదలైన పంచ విషయాలు. నవద్యారాలు అంటే 
రెండు కన్నులు, రెండు ముక్కు రంధ్రాలు, ఒక నోరు, రెండు చెవులు, గుదం, మగగురి. అందులో రెండు 
కన్నులు, రెండు ముక్కు రంధ్రాలు, ఒకనోరు - ఈ ఐదూ తూర్పున ఉండే ద్వారాలు. కుడి చెవి దక్షిణ 
ద్వారం. ఎడమచెవి ఉత్తర ద్వారం. గుదం, శిశ్ళం అనేవి రెండూ పడమటి వాకిళ్లు అందులో ఒకే చోట 
నిర్మింపబడిన ఖద్యోత, ఆవిర్ముఖి అంటే కన్నులు. విభ్రాజితం అంటే రూపం. ద్యుమంతుడు అంటే నేత్రేంద్రియం. 
నళిని, నాళిని అంటే ముక్కు రంధ్రాలు. సౌరభం అంటే గంధం. అవధూత అంటే ఘ్రాణేంద్రియం. ముఖ్య 
అంటే నోరు. విపణం అంటే వాగింద్రియం. రసజ్ఞుడు అంటే రసనేంద్రియం. ఆపణం అంటే సంభాషణం. 
బహూదనం అంటే పలురకాలైన అన్నం. పితృహువు అంటే కుడి చెవి. దేవహువు అంటే ఎడమ చెవి. చంద్ర 
వేగుడు అంటే కాలాన్ని సూచించే సంవత్సరం. గంధర్వులు అంటే పగళ్లు. గంధర్వీజనులు అంటే రాత్రులు. 
పరీవర్తనం అంటే ఆయుఃక్షయం. కాలకన్యక అంటే ముసలితనం. యవనేశ్చరుడు అంటే మృత్యువు. అతని 
సైనికులు ఆధి వ్యాధులు. ప్రజ్యారుడు అంటే వేగంగా చావును కలిగించే జ్వరం; శీతం, ఉష్ణం అని ఈ జ్వరం 
రెండు రకాలు. దక్షిణ పాంచాలం అంటే పిత్సలోకాన్ని పొందించేదీ, ప్రవృత్తి రూపకమూ అయిన శాస్త్రం. ఉత్తర 
పాంచాలం అంటే దేవలోకాన్ని పొందించేదీ, నివృత్తి రూపకమూ అయిన శాస్తం. (ప్రతధరుడు అంటే చెవి. 
ఆసురి అనే పేరుకల్లిన పడమటి ద్వారం శిశ్నం. (గ్రామకం అంటే రతి. దుర్మదుడు అంటే యోని. నిర్భతి అనే 
పేరు కలిగిన పడమటి ద్వారం గుదం. వైశసం అంటే నరకం.లుబ్దకుడు అంటే మలద్వారం. సంధులు అంటే 
చేతులు, కాళ్ళు. అంతఃపురం అంటే హృదయం. విషూచి అంటే మనస్సు. 


సీ. అనఘాత్మ! వినుము జాయాత్మజులును గుణా క్షం బగు మణీ బుద్దితత్వ మర్జి 
వెలయ నే యే గతి వికృతి సేయం బడు నే యే తెజంగుల నింద్రియములు 
వికృతిని బొందు నా విధమున. దద్గుణాన్వితుండును వరుస. దద్వృత్తులకును 
ఘనుడు నుపద్రష్టయును దగు నాత్మయు( దద్వృుత్తులను బలాత్కారమునను 
తే. ననుకరింపంగ నర్ధి. జేయంగం బడుట, ననయమును నాత్మమహిషిని ననుసరించు 
టయు నెజు6గ6 జెప్పి యిట్టు లనియెను మజీయు, జనవరేణ్యునితో యోగిసత్తముండు. 854 

* భార్యాపుత్రులు అనే గుణలిప్తమైన బుద్ది తత్య్యం ఏయే విధంగా వికారాన్ని పొందుతుందో, ఏయే 
విధాలుగా ఇం(ద్రియాలు వికారాన్ని పొందుతాయో ఆ గుణాలు కలిగి ఆ వృత్తులను అనగా తమ 
స్పత్త్యరజోధరా శలయిన మోహ, ప్రసాదహర్షాలను బలవంతంగా పురంజనుడు అనుకరించేవాడు. 


న. 


“వుజీయు నరదం బన దేహంబు, దురంగంబులన నిందియంబు, లీషాద్వయం బన 
సంవత్సరంబును దత్కృత వయస్సును, జక్రద్వయం బనం బుణ్యపాప కర్మద్వయంబు, వేణుత్రయం 
బన గుణత్రయంబు, పంచబంధనం బనం బంచప్రాణంబులు, రశ్మి యన మనంబు, సారథి 
యన బుద్ది, రథికోపవేశస్థానం బన హృదయంబు, గూబరంబు లన శోకమోహంబులు, సంచ 
ప్రహరణంబు అనం బంచేంద్రియార్హ ప్రక్షేపంబు, పంచనిక్రమం బనం గర్మేంద్రియంబులు, సప్త 
వరూధంబు లన ధాతువులు, హైమోపస్కరం బన రజోగుణం, బక్షయతూణీరం బన ననంత 
వాసనాహంకారోపాధి, యేకాదశ చమూపతి యన నేకా దశేంద్రియంబైన మనం, బాసురీవృత్తి 
యనం బాహ్యవిక్రమంబు, సంచేంద్రియంబులచేత మృగయా వినోదంబు చందంబున హింసాదులం 
జేసి విషయంబు లనుభవించుటయ మృగయాచరణం, బీ విధంబున నుండ జీవుండు దేహంబున 
స్వప్న సుషుప్తి జాగ్రదవస్టలయందు నాధ్యాత్మి కాధిదైవి కాధిభౌతికంబులైన బహువిధ దుఃఖంబులం 
జేసి క్లేశంబుల ననుభవించుచు నజ్ఞానావృతుండయి వర్షశతంబు నిర్గుణుం డయ్యును బ్రాణేంద్రియ 
మనోధర్మం బులం దనయందు నధ్యవసించి కామలవంబుల ధ్యానంబు సేయుచు నహంకార 
మమకార సహితంబుగా( గర్మాచరణంబు సేయుచుండు. 855 


* రథం అంటే శరీరం. గుజ్జాలు అంటే ఇంద్రియాలు. రెండు యుగాలు అంటే సంవత్సరం, వయస్సు, 
రెండు చక్రాలు అంటే పుణ్యపాప కర్మాలు. మూడు జెండాలు అంటే (త్రిగుణాలు. పంచబంధనాలు అంటే 
పంచ ప్రాణాలు. పగ్గం అంటే మనస్సు. సారథి అంటే బుద్ది. గూడు అంటే హృదయం. రెండు నొగలు అంటే 
శోకమోహాలు. పంచ ప్రహరణాలు అంటే ఐదు ఇంద్రియార్జాలు. పంచవి(క్రమాలు అంటే కర్మేం(ద్రియాలు. 
సప్తవరూధాలు అంటే రసం, రక్తం, మాంసం, మేదస్సు, అస్థి, మజ్జ, శుక్రం అనే ఏడు ధాతువులు. స్వర్ణాభరణం 
అంటే రజోగుణం. అక్షయ తూణీరం అంటే అనంత వాసనాహంకార ఉపాధి. ఏకాదశ సేనాపతి అంటే పది 
ఇం(ద్రియాలూ, మనస్సూ; ఆసురీవృత్తి అంటే బాహ్యవిక్రమం. పంచేం(ద్రియాలచేత హింసాదులను చేసి 
విషయాలను అనుభవించుటయే వేట. పురుషుడు దేహంతో స్వప్న సుషుప్తి జా[గ్రదవస్టలతో ఆధ్యాత్మిక, 
ఆధిదైవిక, ఆధిభౌతికాలైన బహువిధ దుఃఖాలచేత కష్టాలను అనుభవిస్తాడు. అజ్ఞానం చేత కప్పబడి నిర్గుణుడు 
ఐనా ప్రాణేంద్రియ మనోధర్మాలను తన యందు ఆరోపించి కామలేశాలను ధ్యానిస్తూ అహంకార 
మమకారాలతో గూడ వందయేండ్డు కర్మలను ఆచరిస్తాడు. 


క్త 


పురుషుడు నిజప్రకాశత(, బరంగియు నలఘు(డు( బరుండు భగవంతుండున్‌ 
గురుండును నగు న య్యాత్మను, బరువడి నెణుగంగ లేక ప్రకృతి గుణములన్‌. 856 


క్త 

విను మెపుడు దగులు నప్పుడ, యొనరంగ గుణాభిమానియును గర్మవశుం 
డన దగు నా పురుషుండు దా, ఘనమగు తైగుణ్య కర్మకలితుం డగుచున్‌. 857 


* పురుషుడు తాను స్వయం(ప్రకాశుడనీ, ప్రకృతికి పరుడైన పరమాత్ముడనీ, గురుడనీ, తెలుసుకోలేక 
ప్రకృతి గుణాలలో ఆసక్తుడయితే, గుణాభిమానియై కర్మవశుడై (త్రిగుణాలకు సంబంధించిన కర్మలలో 
మునిగి తేలుతుంటాడు. 


పీ 


ధృతి నొప్పుచున్న సాత్విక కర్మమునను బ్రకాశ భూయిష్ట లోకముల భూరి 
రాజస ప్రకట కర్మమున దుఃఖోదర్క లోలక్రియాయాస లోకములను 
గైకొని తామస కర్మంబునను దమ శోక మోహోత్కట లోకములను 
బొందుచు( బుంస్ర్తీ నపుంసక మూర్తుల దేవతిర్యజ్మర్య భావములను 


గలుగు గర్మానుగుణములు గాంగ జగతి బుట్టి చచ్చుచు( గ్రమ్మజ బుట్టు చిట్లు 
దివిరి కామాశయుండైన దేహి యెప్పు, నున్నతానతపదముల నొందుచుండు. 858 


* సాతిక కర్మలవల్ల ప్రకాశ భూయిష్టములైన లోకాలను, రాజసకర్మలవల్ల దుఃఖ భూయిష్ట్రములైన 
లోకాలను, తామస కర్మలవల్ల తమ శోక మోహ భూయిస్టములైన లోకాలను పొందుతాడు. ఒకప్పుడు 
పురుషుడై ఒకప్పుడు (స్తీయె, ఒకప్పుడు నపుంసకుడై ఆయా కర్మలకు తగినట్టు దేవ, మనుష్య, తిర్యక్‌ 
రూపాలతో జన్మిస్తాడు. ఈ విధంగా కామాసక్తుడయిన పురుషుడు పుట్టుతూ, చస్తూ, మళ్ళీ పుట్టుతూ 
ఉన్నత స్థానాలను, నీచస్థానాలను పొందుతూ ఉంటాడు. 


న. 


అని మజియు నిట్లనియె. 859 


మ. ఎనయన్‌ క్షుత్సరిపీడ( గుంది శునకం బింటింటికిం బోవ( బూ 


నినం దద్దెవిక మైన దండహతి గానీ, కాక చౌర్యాన్నమై 
నను గానీ తగ బొందు చందమున నెన్నన్‌ దైవయోగంబు సెం 
పున నీ జీవుండు దా. బియా ప్రియములం బొందుం ద్రిలోకంబులన్‌. 860 


* ఆకటి బాధతో కుక్క యింటింటికి తిరిగి దైవికంగా కజ్ఞ దెబ్బలనో, దొంగకూడునో తిన్నట్టు 
జీవుడు దైవికంగా (ప్రాప్తించిన ప్రియా ప్రియాలను మూడు లోకాలలోను అనుభవిస్తాడు. 


చ. 


గొనకొని యిట్టి దుఃఖములకుం బ్రతికారము మానవేంద్ర! క 

ల్లిన విను తత్రతిక్రియ నకించనవృత్తి జనుండు మస్తకం 

బున నిడుమోపు మూ6ంపునను బూనిన దద్భర దుఃఖ మాత్మ( బా 

యని గతి జీవుండుం ద్రివిధమై తగు దుఃఖము బాయ డెన్నండున్‌. 861 

* ఇటువంటి దుఃఖాలకు ప్రతిక్రియ లేదు. ఒకవేళ ఉన్నా అది తాత్కాలికమే. బరువు మోసే 
నిరుపేదవాడు తలమీద బరువును భుజం మీదికి మార్చుకున్నప్పటికీ దాన్ని మోయటం వల్ల కలిగే 
దుఃఖాన్ని తప్పించుకోలేడు. అలాగే జీవుడు మూడురకాలైన దుఃఖాన్ని తప్పించుకోలేడు. 


క. ఘన దుఃఖ హేతుకర్మం, బును దత్రతికార కర్మమును నివి మాయా 
జననము లగుటను బురుషుండు, గను( గలలో( దోంచి నట్టి కల చందమునన్‌. 862 


న. సవాసనోచ్చేదకంబు గా దని వెండియు నిట్లనియె. 863 
* కలలో మళ్ళీ కల వచ్చినట్టు, దుఃఖాన్ని కలిగించే కర్మం, ప్రతీకార కర్మం అవిద్యచేత కలుగుతాయి. 


సీ, నరనాథ! వినుము స్వప్నంబు చందంబున నజ్ఞాన విలసితం బగుట జేసి 
తివిరి మిధ్యాభూత దేహాదికమునకు నరయ నివర్తనాయాస మేటి 
కని యంటివేనియు నర్దంబు లేకున్న నర్జి సోపాధికం బైన మనము 
వాంఛతో స్వప్నము వర్తింప బురుషుని. బూని జాగ్రద్చోధచే నుపాధి 
తే. చెడక స్వాప్నిక సంస్కృతి విడువనట్టు, తత్వ విజ్ఞానమున నవిద్యా నివృత్తి 
దారదేహాదిక నివృత్తి దగులకున్న(, దివుట సంసృతి దా నివర్తింప కుండు. 864 
* రాజా! దేహం స్వప్నంవలె అజ్ఞానంవల్ల (ప్రాప్తిస్తుంది. కాబట్టి అసత్యమైనదే కదా! దానిని ప్రయాసపడి 
తొలగించుకోవటం ఎందుకు అని అనరాదు. ప్రయోజనం లేకపోయినా కలలో ఉపాధితో కూడిన మనస్సు 
పురుషుని ఆశ్రయించి మెలకువ వచ్చిన తరువాత కూడా స్వప్న సంసారాన్ని విడిచిపెట్టదు. అలాగే వైరాగ్యంచేత 
అజ్ఞానాన్ని తొలగించుకోలేకపోయినా; భార్యను, శరీరాన్ని విడిచిపెట్ట లేక పోయినా, సంసారం నుండి విడుదల 
లేదు. 


చ. ఘన పురుషార్థభూత మనంగా. దగు నాత్మకు నే నిమిత్తమై 
యొనర ననర్ధహేతు వన నూల్కొను సంసృతి సంభవించు న 
ట్లనయము దన్నిమిత్త పరిహారక మర్షి జగద్గురుండు నాం 
దనరిన వాసుదేవ పద తామరస స్సుటభక్తి యారయన్‌. 865 


* పరమ పురుషార్థం అనదగిన ఆత్మకు ఏకారణంవల్ల అనర్జాలను కలిగించే సంసారం కలుగుతుందో, 
ఆ కారణాన్ని జగద్దురుడైన వాసు దేవుని పాదపద్మాలమీద భక్తి నశింప జేస్తుంది. 
క. పూనిన తద్బక్తి సమీ, చీనగతిం దెలియ ననఘ! చిరవైరాగ్య 
జ్ఞాన జనక మగు భక్తిని, ధానము గోవింద వరకథాశయమ యగున్‌. 866 


వ. కావున నది తత్కథాకర్లన గాన నిరతుండు, విశ్వాస సంయుక్తుండు నైన వానికి సంభవించు, 
నుజీయును 867 

* వాసుదేవుని యందలి భక్తి శాశ్వతములైన వైరాగ్య జ్ఞానాలను కలిగిస్తుంది. ఆ భక్తి గోవిందుని 
సత్కథలను వినటం వల్లనే కలుగుతుంది. 


క. ధర సాధులు నిమలాంతః, కరణులు భగవద్దుణానుకథన శ్రవణ 

స్ఫురిత స్వాంతులు ననఘులు, వరధిషణులు నైన భాగవత జనుల సభన్‌. 868 
క. సరసోదార మహాత్మము, ఖరితము లగు మధు విరోధి కమనీయ గుణో 

త్కర సురుచిర చరితామృత, పరిపూరిత వాహినులను బరమ ప్రీతిన్‌. 869 


క. మన మలరంగ శ్రోత్రాంజలు, లను బానము సేయు పుణ్యులకు క్షుతృష్థా 
ఘన భయ శోకనిమోహము, లనయంబును సో(కకుండు నవనీనాథా! 870 

* భగవంతుని గుణాలను కీర్తించటంచేత, వినటంచేత పరిశుద్దమైన మనస్సు కలిగిన భక్తుల సభలకు 

వెళ్ళి అక్కడ హరికథామృత ప్రవాహాలను చెవులు అనే దోసిళ్లతో తనివితీరా త్రాగేవారికి ఆకలీ, దాహమూ, 
భయమూ, శోకమూ, విమోహమూ సోకవు. 

వ. కావున నిట్టి భాగనత సహవాసంబు లేక తనంతన భగవద్భాగవత గుణాభివర్లన కథానుచింత 
నాదులయందుం బ్రవర్తించిన నాలస్యాది దోషంబు లొంది యీ జీవలోకంబు సహజక్షుధాదికంబున 
నుపద్రుతంబై సర్వేశ్వరకథామృత వాహిని యందు రతిం జేయ, దిది నిశ్చితం బని మణీయు 
నిట్లనియె. 871 


* సత్సంగం లేకుండా స్వయంగా హరికథా చింతనాదులవల్ల భక్తి కలుగదు. సహజములైన ఆకలిదప్పులచేత 
బాధపడే జీవులకు, సోమరితనంవల్ల, రసావేశం లేనందువల్ల హరికథామృతపానంలో ఆసక్తి కలుగదు. 


సీ. పద్మసంభవు(డును భవు(డును మనుకుల సమితి దక్షాది ప్రజాపతులును 


వైష్టికులైన సనకముఖ్య మునులు( బులస్త్యుండు భృగువు బులహుండు( గ్రతువు 


నత్రి మరీచియు నంగిరసుండు నరుంధతీ విభుండును రూఢి మెజయ' 
బహుపుణ్యు లేం గడపలం గాగ గల బ్రహ్మ వాదులు నందణు వాక్కులకును 


తే. నెనయ నీశ్వరులై యుండియును సమగ్ర, మతి. దపో యోగ విద్యా సమాధి వర వి 
చారులై యుండియును సర్వసాక్షి యైన, యీశ్వరుని వెదకియు. గాన రిద్ధచరిత! 872 


* బహ శై మహేశ్వరుడు, మనువులు, దక్షుడు మొదలైన ప్రజాపతులు, సనకాదిమునులు, పులస్త్యుడు, 
భృగువు, పులహుడు, (క్రతువు, అత్రి, మరీచి, అంగిరసుడు, వసిష్టుడు, నేను (నారదుడు) వేదాంతులం, 


వాచస్పతులం, తపోయోగవిద్యా సమాధులు అనే ఉపాయాలతో ఆలోచించేవారం, అయినా సర్వసాక్షి అయిన 
పరమాత్ముని చూడలేము. 


వ. అది యెట్లంటేని. 873 

మ. ఘనవిస్తార మపార మద్వయ మనంగా నొప్పు వేదంబు దా 
మనువర్తించుచు మంత్రయుక్తి వివిధంబై నట్టి దేవాఖ్య శో 
భనసామర్థ్యముచేత నింద్ర ముఖరూపం బిష్టదైనంబుగా. 
గని వేడ్కన్‌ భజియించువారలు గనంగా నేర్తురే యీశ్వరున్‌. 874 


* ఏమంటే మిక్కిలి విస్తారమైనదీ, అంతులేనిదీ, అద్వితీయమైనదీ అయిన వేదాన్ని అనుసరించి 
మంతత్రాలచేత పెక్కు దేవతలను ఆరాధిస్తూ ఇంద్రాది దేవతలను ఇష్టదైవతాలుగా భజించేవారు సర్వేశ్వరుడైన 
పరమాత్మను దర్శింపలేరు. 


క. విను మాత్మ భావింతు డన, నెనసిన భగవంతు. డెప్పు డెన్వని( గరుణం 
దనరుచు ననుగ్రహించును, మనుజేశ్వర! యపుడు వాడు మహితాత్మకుండై, 875 


క. ధీరత నీ లోకవ్యవ, హారంబును వైదికంబు ననందగు కర్మా 
చారములందు వినిష్టిత, మై రూఢి. దనర్చు బుద్ధి నర్దిన్‌ విడుచున్‌. 876 


* భగవదనుగ్రహానికి పాత్రుడైనవాడు మహితాత్ముడై ఆత్మభావం పొంది లోకవ్యవహారంలోనూ, 
వైదిక కర్మాచరణంలోనూ నెలకొన్న బుద్దిని త్యజిస్తాడు. 


సీ. కావున రాజేంద్ర! నీవును బరమార్థ, రూపంబు లగుచు( బ్రరోచమాన 
ములును గర్లప్రియంబులును నస్వుష్ట వ, స్తువులును నైన యీ వివిధ కర్మ 
ములయందు' బురుషార్థ బుద్ది గావింపకు, మతిఘన స్వాంతు లైనట్టినారు 
పర(గు జనార్దన ప్రతిపాదకంబైన, (శ్రుతి గర్మపర మని చూపుచుండు 


తే. వారు వేదజ్ఞా లనందగువారు గారు, రూఢి మణీవారు నిత్యస్వరూపభూత 
మైన యీ యాత్మతత్వంబు నలరు వేద, కలిత తాత్సర్యనమని యాత్మ( దెలియలేరు. 877 


* కాబట్టి రాజేంద్రా! పరమార్జాలలాగా కనిపిస్తూ, ఆసక్తి కల్పిస్తూ, వినటానికి ఇంపై, అవాస్తవములైన 
ఈ వివిధ కర్మలను పరమార్థాలు అని అనుకోకు. మలిన బుద్దులు జనార్దనుని ప్రతిపాదించే వేదాన్ని 
కర్మపరమని వాదిస్తారు. వారు వేదతత్త్యం తెలిసినవారు కారు. 


వ. కావునం బాగగ్రంబులైన దర్భలచేత సకలక్షితిమండలాస్తరణంబు గావించి యహంకార యుక్తుండవు 
నవినీతుండవు పెక్కుపశువుల( జంపనే కాని కర్మస్వరూపంబును విద్యాస్వరూపంబును నెజుంగ, 
వా కర్మ విద్యాస్వరూపంబు లెట్టి వనిన సర్వేశ్వర పరితోషకం బేది, యదియ కర్మం, బా 
సర్వేశ్వరునియందు నేమిట మతి సంభవించు నదియ విద్య, యతండే దేహులకు నాత్మయు 
నీశ్వరుండు నగుచుండు6 గావున బురుషులకు క్షేమ కరంబైన యాశ్రయంబు తద్బాద మూలంబ, 
యతండు ప్రియతముండును సేవ్యమానుండును నగుచుండ నణుమాత్రం బయిన దుఃఖంబులే, 
దట్టి యా భగనత్స్వరూపం బెవ్వం డెలుంగు, వాండు విద్వాంసుండును గురుండును హరియు నని 
చెప్పి వెండియు నిట్లనియె. 878 

* ప్రాచీనాగ్రములైన (తూర్పువైపు కొనలుగల) దర్భలను భూమండలమంతా పరచి అహంకారంతో, 
అవినయంతో అనేక పశువులను చంపావు. కర్మ స్వరూపాన్ని విద్యాస్వరూపాన్ని తెలిసికోలేక పోయావు. ఆ 
కర్మ విద్యాస్వరూపాలను గురించి చెపుతాను విను. హరికి సంతోషాన్ని కలిగించేదే కర్మము. 


భగవంతునిపై మతిని నెలకొల్పేదే విద్య. హరియే దేహులకు ఆత్మ. హరియే పరమాత్మ. భద్రతను 
కోరేవారికి హరిపాదమూలమే శరణము. హరిని పరమ ప్రియునిగా భావించి కొలిచే వారికి ఆవంతయైనా 
దుఃఖం కలుగదు. భగవత్‌ స్వరూపాన్ని తెలిసికొన్నవాడే విద్వాంసుడు. అతడే గురువు. అతడే హరి. 


క. అవనీశ! యీ విధంబున, భవదీయ ప్రశ్న మిట్టు పరిహృత మయ్యెం, 
దవిలి యింక నొక్క గోప్యము, వివరించెద( జిత్తగింపు విమలచరిత్రా! 879 
* రాజేంద్రా! నీ ప్రశ్నకు పూర్తిగా సమాధానం చెప్పాను. ఇక ఒక రహస్యం వివరిస్తాను. సావధానంగా విను. 
సీ. లలి సుమనో వాటికల యందు నల్ప ప్రసూన మరంద గంధానుమోద 
సంచారియును మృగీసహితము( దన్నివేశిత చిత్తమును మధువ్రత నినాద 
మేదుర శ్రవణానుమోదితమును బురోభాగ చరన్నిజ ప్రాణహారి 
దీపిత వృక గణాధిష్టితమును లుబ్దక క్రూర ఘన సాయక ప్రభిన్న 
తే. పృష్టభాగంబునై తగ నెదను మృత్యు, భీతి వాటిల్ల నొండు దప్పింప వెరవు 
గాన కడని( జరించు మృగంబు పగిది, భూవరోత్తమ! వినవయ్య! పురుషు. డెపుడు. 880 
* అందమైన పూలతోటలో హాయిగా విహరిస్తూ చిన్నారి పూలతీయని తేనెలకు, కమ శని సువాసనలకు 
జుమ్మనే తుమ్మెదపాటలకు ప్రీతి చెందుతూ ఒక మగలేడి ఆడులేడితో కలిసి నెమ్మదిగా సంచరిస్తున్నది. 
దాని మనస్సు ఆడులేడిమీదనే నిమగ్నమై ఉన్నది. ఆ మగలేడికి ముందుభాగంలో ప్రాణాలకు హాని 
కలిగించే తోడేళ్ల గుంపు తిరుగుతున్నది. ఇంతలో వెనుక నుండి బోయవాడు విడిచిన వాడి బాణం లేడి 
పృష్టభాగాన్ని చీల్చి వేసింది. తప్పించుకొనే దారిలేక ఆ మగలేడి అడవిలో మృత్యువుపాలయింది. రాజేంద్రా! 
పురుషుడు ఆ మగలేడివంటి వాడే సుమా! 


వ. అంగనా నివాసంబుల యందు క్షుద్రతమంబగు కామ్య కర్మ పరిపాక జనితంబైన జిహ్యోపస్టాది 
కామజనిత సుఖలేశంబుల నన్వేషించుచు(, గామినీయుక్తుండును, దన్నివేశిత మానసుండును 
నతిమనోహర వనితాజనాలాప శ్రవణ తత్సర చిత్తుండును, బ్రత్యక్షంబున నాయుర్హరణ కారణా 
హోరాత్రాది కాలనిశేషగణనా పరుండునుగాక పరోక్షంబునం గృతాంత శరనిర్భిన్న గాత్రుండును 
నగుచు నీ జీవుండు విహరించు చుండుం, గావున నీవు నీ జీవుని మృగచేష్టితునిగా విచారించి 
శోత్రాదులందున్న శబ్దాదులం బోలె బాహ్య వృత్తులగు (శ్రాతస్మార్హాది రూప కర్మంబును 
హృదయంబునందు నియమించుచు నసజ్ఞనయూథ వార్తాసహితం బైన గృహాశ్రమంబు విడువుము, 
సకల జీవాశ్రయుండైన యీశ్వరుని భజియింపు, మిట్లు సర్వతో విరక్తుండవు గమ్మని నారదుండు 
వలికినం బ్రాచీనబర్హి యిట్లనియె. 881 

* పురుషుడు పూలవంటి (స్త్రీల యిండ్లను ఆశ్రయిస్తాడు. పూల తేనెలలాగా సువాసనలలాగా మిక్కిలి 
క్షుద్రమై, కామ్యకర్మ పరిపాకము నుండి పుట్టిన జిహ్వ, ఉపస్థ మొదలైన కామ జనిత సుఖలేశాన్ని అన్వేషిస్తాడు. 
స్తీయందే మనస్సు నిల్పుతాడు. తుమ్మెద పాటలలాగా మనస్సును కొల్లగొట్టే స్త్రీల మాటలను వినగోరుతాడు. 
కనులముందే తోడేళ్ల గుంపులాగా ఆయుస్సును హరించే రాత్రింబవళ్ళను లెక్కచేయడు. వెనుకనుండి 
బోయవాని వంటి యముడు శరీరాన్ని చీల్చివేస్తుండగా జీవుడు విహరిస్తాడు. కాబట్టి నీవు ఈ జీవుని 
లేడివంటి చేష్టలు కల వానినిగా భావించు. బాహ్యవ్యాపారాలైన (శ్రౌతస్మార్తాది రూపకర్మలను హృదయంలో 
నిగ్రహించు. అతి కాముకుల గాథలతో కూడిన సంసారాన్ని విడిచిపెట్టి, సర్వజీవులకు దిక్కైన భగవంతుని 
సేవించు, సంపూర్ణ విరక్తిని పొందు” అని నారదుడు బోధించాడు. (ప్రాచీనబర్హి ఇలా అన్నాడు. 


క. మునివర! భగవంతుండవు, ననుపమ విజ్ఞాననిధివి ననందగు నీచే 
తను వివరింపంగా. దగి, యెనసిన యీ యాత్మతత్త్వ మిట నా చేతన్‌. 882 


న. శ్రుతంబును విచారితంబును నయ్యెం గర్మనిష్టు లగు నుపాధ్యాయు లైనవార లీ యాత్మ తత్వంబును 
నెణుంగ, రెటీంగిరేని యుపదేశింపరు. కావున. దద్భృతంబయిన మహా సంశయంబు నీ చేత నివృత్తం 
బయ్యెనని వెండియు నిట్లనియె. 883 


* “మునీంద్రా! మేటి విజ్ఞానివి అయిన నీవు చెప్పిన ఆత ] తత్వాన్ని విన్నాను. బాగా ఆలోచించాను. 
నాకు కర్మమును బోధించిన ఆచార్యులకు ఈ ఆత్మ తత్త్యము తెలియదు. తెలిస్తే కర్మను ఉపదేశించరు 
కదా! ఆ ఆచార్యులు ఉపదేశంచేత నాకు ఆత్మతత్త్యం విషయంలో కల్గిన మహాసంశయం స్స్‌ వల్ల పటాపంచ 


లయింది” అని ఇంకా ఇలా అన్నాడు. 


సీ అనఘాత్మ! యేమిటి యందు నీ యింద్రియ వృత్తులు దగ బ్రర్తింపకుండు 
టను జేసి బుషులైన ఘనముగ మోహింతు రట్టి యర్థము నందు నాత్మ సంశ 
యము గల్లుచున్నది, యది యెట్టి దనినను బురుషు( డే యే దేహమునను జేసి 
కర్మముల్‌ సేసి తత్కాయంబు నీ లోక మందునే విడిచి తా నన్యదేహ 


తే. మర్ధితో ఘటియించి లోకాంతరమును, బొంది తత్కర్మఫలమును బొందు ననుచు 
బ్రకటముగ వేదవేత్తలు వలుకు చుందు, రన్న నది యెట్లు విన నుపపన్న మగును? 884 


* ఇంద్రియ వృత్తులయందు అప్రవృత్తులై బుషులు మోహించే అర్థం గురించి నాకు సంశయం 
కలుగుతున్నది. పురుషుడు ఏ దేహం చేత కర్మలు చేస్తాడో ఆ దేహాన్ని ఈ లోకంలోనే విడిచి పెట్టి తాను 
మరొక దేహాన్ని ధరించి మరొక లోకాన్ని చేరి అక్కడ కర్మఫలాన్ని అనుభవిస్తాడని వేదవేత్తలు చెపుతారు. 
ఇది యెట్లా పొసగుతుంది? 

వ. అదియునుం గాక యాచరితంబైన కర్మంబు తత్‌క్షణంబు వినష్టం బగుటంజేసి జీవుండు దేహాంతర 

లోకాంతర భావి యయిన ఫలం బెట్టు సంభవించు ననిన ప్రాచీనబర్థికి నారదుం డిట్లనియె. 

నరేంద్రా! స్వస్నావస్థయందు లింగశరీరాధిష్టాతయైన జీవుండు జాగ్రద్దేహాభిమానంబు విడిచి తాదృశంబ 

కాని యతాదృశంబ కాని మైన శరీరాంతరంబు నొంది మనంబునందు సంస్కార రూపంబున 

నాహితంబైన కర్మంబు ననుభవించు చందంబునం బురుషుం డే లింగశరీరంబునం జేసి కర్మంబు 

నాచరించు, నా లింగశరీరంబుననే లోకాంతరంబున దేహవిభేదంబు నొందక తత్సలం బనుభనించు, 

నదియునుం గాక దాన ప్రతిగహాదుల యందు స్టూలదేహంబునకుం గర్భత్వంబు గల దంటివేని 

నహంకార మమకార యుక్తుండైన పురుషుండు మనంబునం జేసి యే యే దేహంబు పరిగ్రహించు, 

నా యా దేహంబున సిద్దంబైన కర్మం బా జీవుం డనుభవించు, నట్టు గాకున్నం గర్మంబు పునర్భవ 

కారణం బగుట యుపపన్నంబు గాకుండు6 గావున మనఃప్రధానం బైన లింగశరీరంబునకే కరృత్వం 

బుపపన్నం బగునని వెండియు నిట్లనియె. 885 

* అంతే కాదు. చేసిన వేదోక్తమైన కర్మ ఆ క్షణంలోనే నశిస్తుంది కదా! ఇంక జీవుడు మరొక దేహం 

పొంది లోకాంతరంలో ఎలా అనుభవించగలడు?” అని (ప్రశ్నించాడు. అప్పుడు నారదుడు ప్రాచీన బర్హితో 

ఇలా అన్నాడు. “రాజా! లింగశరీరాన్ని ఆశ్రయించి ఉండే జీవుడు కలలో జాగ్రద్దేహాభిమానాన్ని విడిచి, 

అటువంటిదో లేక అటువంటిది కానిదో అయిన మరొక శరీరం పొందుతాడు. మనస్సులో సంస్కార 

రూపంలో ఆ హితమైన కర్మను ఆచరిస్తాడు. అలాగే జీవుడు ఏ లింగ శరీరం చేత కర్మను చేస్తాడో ఆ 

లింగశరీరం చేతనే లోకాంతరంలో ఆ ఫలాన్ని అనుభవిస్తాడు. భిన్న దేహాన్ని పొందడు. ఇవ్వటం, పుచ్చుకొనటం 

మొదలైన వానియందు స్టూల దేహానికి కరత్వం ఉన్నది అని భ్రమించకూడదు. జీవుడు అహంకారంతోను 

మమకారంతోను కూడిన వాడు. ఆ జీవుడు మనస్సు చేత ఏ దేహాన్ని పొందుతాడో, ఆ దేహం చేతనే 

ప్రాప్తించిన కర్మను అనుభవిస్తాడు. అలాకాకుంటే కర్మ పునర్ణన్మకు కారణం కావటం పాసగదు. కాబట్టి 
మనః ప్రధానమైన లింగశరీరానికే కరృత్వం పొసగుతుంది. 

క. క్షితి నుభయేంద్రియ కర్మ, స్థితు లనుభవ మందంబడిన చిత్తము పగిదిన్‌ 
ధృతి. జిత్తవృత్తులను ల, క్షిత మగు దత్సూర్వ దేహకృత కర్మంబుల్‌. 886 


* జ్ఞానరూపాలు, కర్మరూపాలు అయిన ఇం(ద్రియాల కర్మ ప్రవృత్తులచేత చిత్తాన్ని ఊహించవచ్చు. 
అలాగే చిత్త వృత్తులను బట్టి పూర్వదేహంచేత చేయబడిన కర్మలను ఊహించవచ్చు. 


వ. అది యెట్లనిన నీ దేహంబునం జేసి యే రూపంబు నే ప్రకారంబున నెప్పు డెచట నగు, నది 
యనను భూతంబును నదృష్టంబును నశుతంబునునై యుండు, నట్టిది యొకానొక కాలంబున 
వాసనాశ్రయుం డయిన పురుషునకు( దదనుభవాది యుక్తం బగు పూర్వదేహంబున ననుభూతంబును 
దృష్టంబును శ్రుతంబును నని విశ్వసింపు, మీ మనంబున అననుభూతార్థంబు గోచరింప(జాల, దీ 
మనంబు పురుషులకు శుభాశుభ నిమిత్తంబులైన పూర్వాపర దేహంబులం బ్రకాశింపం జేయుచుండు, 
నీ మనంబునందు నదృష్టంబు నశ్రుతంబు నైన యర్థంబు స్వష్నాదికమందుం దో(చు నంటివేని 
నది దేశకాల క్రియాశ్రయంబని తలంపం దగు, నీ సమస్త విషయంబుల( గ్రమానురోధంబున 
మనంబునం జేసి భోగ్యంబులగు నని మణియు నిట్లనియె. 887 

* దేహం చేత అనుభవింపబడనిది, చూడబడనిది, వినబడనిది అయినటువంటిది వాసనాశశయుడైన 
జీవునికి పూర్వ దేహంలో అనుభవింప బడినది, చూడబడినది, వినబడినది అవుతుంది. అనుభవింపబడిన 
విషయం మనస్సులో స్ఫురించదు. ఈ మనస్సే జీవులకు శుభాశుభములకు కారణమైన పూర్వపరదేహాలను 
తెలుపుతుంది. ఈ మనస్సులో చూడబడనిది, వినబడనిది అయిన విషయం కలలో కనిపించే మాట 
నిజమే. కాని ఆ కల దేశకాల (క్రియలను ఆశ్రయించి ఉంటుంది. సమస్త విషయాలు (క్రమాన్ని అనుసరించి 
మనస్సుచేత అనుభవింపబడతాయి. 


చ. 


సుమహిత శుద్ద సత్వగుణ శోభితమున్‌ సరసీరుహోదరో 

త్తమ గుణచింతనాపరము ధన్యము నైన మనంబునందు భూ 

రమణ! సుధాంశునందు నుపరాగమునన్‌ దివి. దోచు రాహు చం 

దమునను గోచరంబగు నుదారత నీ యఖిల ప్రపంచమున్‌. 888 


* శుద్ద సత్య గుణం కలిగి వాసుదేవుని ఉత్తమ గుణాలను ధ్యానించటంలో నిమగ్నమైన మనస్సులో, 
(గ్రహణం నాడు చంద్రమండలంలో రాహువు కనిపించినట్టు ప్రపంచ సర్వమూ కనిపిస్తుంది. 


న. 


అని వెండియు నిట్లనియె. లింగదేహమునకు గర్భత్వ భోకృత్వంబులు స్టూలదేహద్వారకంబు 
లగుటంజేసి స్టూలదేహ వినాశంబు గలుగం జీవునకు. గర్భత్వ భోకృత్వంబులు లేకుండుటం జేసి 
ముక్తి గలుగు నంటివేని నీ స్టూలదేహ సంబంధంబు జీవునియందు బుద్ది మనోమోక్షార్థ గుణవ్యూహ 
రూపాది లింగ శరీరభంగ పర్యంతంబు గలుగుచుండును, సుషుప్తి మూర్చాదులందు నిష్టవియోగాది 
దుఃఖమందు నహంకారంబు గలిగియుండు, నది యింద్రియోపహతింజేసి యమావాస్య యందలి 
చంద్రుండునుంబోలె. దరుణపురుషునకు గర్భ బాల్యావస్థలయందు నింద్రియ పొష్కల్యంబు 
లేకుండుటం జేసి యేకాదశేంద్రియ స్ఫురణ సమరం బయిన యహంకారంబు గర్భాదులకు( 
బైకాశింపని చందంబుం దోంపకుండు. గావున స్టూలదేహ విచ్చేదంబు లేకుండుటం జేసి 
వస్తుభూతార్థంబు లేకున్న నీ సంసారంబు విషయంబులయం దాసక్తుండగు జీవునకు స్వాప్ని 
కానర్థాగమనంబునుంబోలె నివర్తింప, దీ తీరునం బంచతన్మాత్రాత్మకంబును ద్రిగుణాత్మకంబును 
షోడశ వికారాత్మకంబునునై విసృతంబు నయిన లింగ శరీరంబు నధిష్టించి చేతనాయుక్తుండైన 
జీవుండని చెప్పంబడు, మజియును. 889 


* స్థూల దేహం ద్వారానే లింగదేహం కరృత్వ భోకృత్వాలు పొందటంచేత స్టూలదేహం నశించగానే 
జీవునికి కర్భత్వ భోకృత్వాలు ఉండవు. కాబట్టి ముక్తి కలుగుతుంది అని చెప్పటం సరికాదు. లింగశరీరం 
ఎందాకా ఉంటుందో అందాకా స్టూలదేహంతో జీవునికి సంబంధం ఉంటుంది. గాఢనిద్ర, మూర్చ మొదలైన 
వానిలో అహంకారం ఉన్నప్పటికీ ప్రకాశించదు. అమావాస్యనాడు చంద్రునిలాగా బాల్యంలో అహంకారం 

స్పష్టపడదు. స్టూలదేహంతో ఎడబాటు ఉండదు. కాబట్టి అర్థం లేకపోయినా విషయాసక్తుడైన వానికి కలలో 
అనర్థ దర్శనం కలిగినట్లు సంసారం (జన్మ) ఉడుగదు. ఈ విధంగా లింగ శరీరాన్ని ఆశ్రయించి చైతన్యాన్ని 
కలిగించే పురుషుడే జీవుడు అని చెప్పబడతాడు. 


సీ 


తివిరి యప్పురుషుండు దేహంబుననుజేసి, యనయంబు( బెక్కు దేహాంతరముల 
నంగీకరించుచు నవి విసర్ణించుచు, సుఖ దుఃఖ భయ మోహ శోకములను 
బొలుపొందు తద్దేహములనె పొందుచు నుండు, నది యెట్టు లన్నను నగ్రభాగ 
తృణ మూంది మణీ పూర్వతృణ పరిత్యాగంబు, గావించు తృణజలూకయును బోలె 


జీవుడవని( గొంత జీవించి మ్రియమాణు, డగుచు నొండు దేహ మర్జి( జెంది 
కాని పూర్వమైన కాయంబు విడువడు, గాన మనమె జన్మకారణంబు. 890 


* పురుషుడు ఈ లింగదేహంచేత ఒక స్టూలదేహాన్ని విడిచి, మరొక దేహాన్ని పొందుతూ, తిరిగి 
దానిని విడిచిపెడుతూ సుఖ, దుఃఖ, భయ, మోహ, శోకాలను ఈ లింగదేహం చేతనే అనుభవిస్తాడు. జలగ 
ముందున్న తృణాన్ని పట్టుకొని ఆ తరువాతనే వెనకటి తృణాన్ని విడిచిపెడుతుంది. అలాగే జీవుడు కొంతకాలం 
(బ్రతికి చనిపోతూ, మరొక దేహం పొందిన తరువాతనే పూర్వదేహాన్ని విడిచిపెడతాడు. కాబట్టి మనస్సే 


తరలము 


నరవరోత్తమ! యట్లు గాన మనంబె జీవులకెల్ల సం 

సరణకారణ, మట్టి కర్మవశంబునన్‌ సకలేంద్రియా 

చరణు(డౌట నవిద్య గల్గును, సంతతంబు నవిద్యచే( 

బరంగుటన్‌ బహుదేహకర్మనిబంధముల్‌ గలుగుం జుమీ! 891 


* మనస్సే జీవులకు అందరికీ జన్మకారణం. కర్మవశాన అవిద్య కలుగుతుంది. అవిద్యచేత దేహానికి 
కర్మబంధం కలుగుతుంది. కర్మ బంధం వల్ల బహు జన్మలను పొందక తప్పుదు సుమా! 


చ. 


విను మది గాన భూవర! యవిద్య లయించుటకై రమాపతిన్‌ 

ఘనజనన స్థితి ప్రళయకారణ భూతుని. బద్మపత్ర లో 

చను బరమేశు నీశ్వరుని సర్వజగంబు( దదాత్మకంబుగా( 

గనుగొనుచుం దదీయపదకంజము లర్థి భజింపు మెప్పుడున్‌. 892 


* కాబట్టి రాజా! వాసుదేవుడే సృష్టి స్థితి లయాలకు కారణమనీ, ఈ జగమంతా వాసుదేవాత్మకమనీ 
తలపోసి ఈశ్యరుడైన వాసుదేవుని సేవించు. నీ అవిద్య నశిస్తుంది.” 


క్త 


అని యీ గతి భగవంతుం, డనఘు(డు భాగవతముఖ్యు(డగు నారదు.( డా 
ఘనునకు జీవేశ్వర గతి, ఘనకృప నెజింగించి సిద్ద గతి. జనిన యెడన్‌. 893 

* ఈ విధంగా భక్తులలో (శ్రేష్టుడైన నారదుడు ప్రాచీనబర్జికి జీవేశ్వరుల తత్త్వాన్ని తెలిపి సిద్దలోకానికి 
వెళ్ళాడు. 
సీ, రాజర్షి యైనట్టి ప్రాచీనబర్హి దా. దగ బ్రజాపాలనార్ధంబు సుతుల 
ర ల ము 
ధరకు నియోగించి తపము సేయుటకునై కపిలాశ్రమంబున కపుడు వోయి 
యచ్చట నియతి నేకాగ్రచిత్తుండును ముక్తసంగుండును భూరిధైర్య 
యుక్తుండు నగుచు సద్భక్తి యోగంబున ననఘ! గోవిందపదారవింద 


తే. చింతనామృత పాన విశేషచిత్తు, డగుచు విధిరుద్ర ముఖ్యుల కందరాని 
యవ్య యానందమయ పద మందె నప్పు, డనుచు మైత్రేయముని విదురునకు( జెప్పి. 894 


* అప్పుడు రాజర్షి అయిన ప్రాచీనబర్హి ప్రజారక్షణకు కొడుకులను నియోగించి, తపస్సు చేయటానికి 
కపిలాశ్రమానికి వెళ్ళాడు. ఆ కపిలాశ్రమంలో ముక్తసంగుడై, ఏకాగ్రమైన చిత్తంతో సద్భక్తియోగంతో, గోవిందుని 
పాదపద్మాలను ఆరాధించాడు. బ్రహ్మరుద్రాదులకు పొందశక్యం కాని అవ్యయానందమయమైన పదాన్ని 
పొందాడు అని మైత్రేయముని విదురునితో చెప్పి మళ్లీ ఇలా అన్నాడు. 


వ. వెండియు నిట్లనియె, నిట్లు ముకుందయశంబునం జేసి భువనపావనంబు, మనశ్ళుద్దికరంబు 
సర్వోత్కృష్ట ఫల ప్రదాయకంబు, దేవర్షివర్య ముఖ వినిస్సతంబునైన యీ యధ్యాత్మ పారోక్ష్యంబు 
నెన్వండు పఠియించు, నెవ్వండు విను, నట్టివాండు లింగ శరీర విధూననంబు గావించి ముక్తసమస్త 
బంధుండయి విదేహకైవల్యంబు నొంది సంసారంబునందు. బరిభ్రమింపం డనిన మైత్రేయునకు 
విదురుం డిట్లనియె. 895 


* “నారదముని బోధించిన హరికీర్తిని కొనియాడే ఈ అధ్యాత్మ పారోక్ష్యం లోకాన్ని పవిత్రం చేస్తుంది. 
మనళ్ళుద్దిని కలిగిస్తుంది. అన్నిటికంటే గొప్పదైన ఫలాన్ని ఇస్తుంది. కాబట్టి దీనిని చదివేవాడు, విన్నవాడు 
లింగశరీరాన్ని విడిచి సమస్తబంధాలను (త్రెంచుకొని విదేహ వైవల్యాన్ని పొందుతాడు. సంసారంలో భ్రమించడు” 
అని చెప్పిన మైత్రేయునితో విదురుడు ఇలా అన్నాడు. 

క. మునినాథ! ప్రచేతసు లా, ఘన మగు రుద్రోపదిష్ట కమలోదర కీ 

ర్తనమున నే గతిం బొందిరి, వనజాక్షుండు సంతసింప వా రనఘాత్స్మా! 896 


“మునీంద్రా! ప్రచేతసులు శివుడు ఉపదేశించిన శ్రీహరి స్తోత్రాన్ని జపించి ఏ గతిని పొందారు? 


=: ప్రచేతసుల తపంబునకు భగవంతుండు మెచ్చి వరంబు లిచ్చుట. :- 


తే. కడంగి మజీవారు యాదృచ్చికమున. జేసి, హరికి నిత్యప్రియుండగు హరుని గాంచి 
యతని వలన ననుగ్రహ మంది మోక్ష, మంది రని చెప్పి, తది నిశ్చయంబు మజియు. 897 

* వారు అప్రయత్నంగా శ్రీహరికి ఇష్టుడైన శివుని దర్శించి ఆయన అను([గ్రహం వల్ల మోక్షం పొందారు 
అని చెప్పావు కదా! అది నిజమే! 


క. హరి దర్శన పూర్వం బిహ, పరలోకములందు నా నృపాల తనయు లం 
దిరి యే ఫలముల నందు, నిరతి నెణీంగింపు మన మునివరు(డు నలికెన్‌. 898 


* శ్రీహరిని దర్శించటానికి ముందు ఈ లోకంలోనూ, పరలోకం లోనూ ఈ రాజపుత్రులు ఏ 
ఫలాలను పొందారు నాకు చెప్పు” అని విదురుడు అడిగాడు. అప్పుడు మైత్రేయ మహర్షి ఇలా అన్నాడు. 


క. విను జనకాదేశము ముద, మున దాల్చి నృపాత్మజులు సముద్రోదరమం 
దనుపమ జపయజ్ఞంబున, నొనర( దపం బూని ముదము నొందుచు నుండన్‌. 899 


* “తండ్రి ఆనతిని తలదాల్ఫి ప్రచేతసులు సముద్రమధ్యంలో రుద్రగీతమును జపిస్తూ తపస్సును 
(ప్రారంభించారు. 
క. పదివే లేండులు నిష్టను, వదలక తప మాచరింప వారల కర్షిన్‌ 
సదయాంతరంగు. డభయ, ప్రదుండు సనాతను(డు నైన పద్మోదరుండున్‌. 900 


క. అనుపమ శాంతము లగు నిజ, తను రశ్ములచే నృపాల తనయ తపో వే 
దనలు శమింపంగ( జేయుచు, ననయము( బ్రత్యక్ష మయ్యె, నచ్యుతు( డంతన్‌. 901 


* వారు పదివేల యేండ్డు నిష్టతో తపస్సు చేశారు. అప్పుడు దయామయుడైన శ్రీహరి తన 
శరీరకాంతులచేత వారి తపణ్హేశాన్ని శమింపజేస్తూ ప్రత్యక్షమయ్యాడు. 


ఫీ స్థునమేరు శృంగ సంగత నీల మేఘంబు, నెతి గరుడస్కంధ నివసితుండు'. 
గమనీయ నిజదేహకాంతి విపాటితాభీలాఖి లాశాంతరాళ తముడు 
సుమహితాష్టాయుధ సుమనో మునీశ్వర, సేవక పరిజన సేవితుండు 
మండిత కాంచన కుండల రుచిరోప, లాలిత వదన కపోలతలుడు. 


తే. జారు నవరత్న దివ్య కోటీరధరుండు6 గౌస్తుభప్రవిలంబ మంగళ గళుండు 
లలిత పీతాంబర ప్రభాలంకృతుండు, హారకేయూర వలయ మంజీర యుతు(డు. 902 


* ఆయన మేరుపర్వత శిఖరంపై నల్లని మేఘం వలె గరుడుని మూపుపై కూర్చున్నాడు. తన 
శరీరకాంతులతో నలు దిక్కుల నడుమ వ్యాపించిన చీకటిని తొలగిస్తున్నాడు. అష్టాయుధములు మూర్తి 
మంతములై ఆయనను సేవిస్తున్నవి. దేవతలు, మునీశ్వరులు సేవకులై కొలుస్తున్నారు. ఆయన చెవులకు 
ధరించిన బంగారు కుండలాల కాంతి ముఖం మీద, చెక్కిళ్లమీద వ్యాపిస్తున్నది. నవరత్నమయమైన కిరీటాన్ని 
ధరించాడు. కౌస్తుభమణి కంఠంలో వ్రేలాడుతున్నది. బంగారు వలువను కట్టుకున్నాడు. ముత్యాలహారాలు, 
భుజకీర్తులు, కడియాలు, అందెలు ధరించాడు. 

క అలితాయతాష్ట భుజ మం, డల మధ్య స్ఫురిత రుచి విడంబిత లక్ష్మీ 
లలనా కాంత స్పర్దా, కలిత లసద్రైజయంతికా శోభితు(డున్‌. 903 


* లక్ష్మీదేవితో పోటీపడుతూ ఆయన ఎనిమిది భుజాల మధ్య వైజయంతిక అనే వనమాల (ప్రకాశిస్తున్నది. 


క. సురగరుడ యక్షకిన్నర, నిరుపమ జేగీయ మాన నిఖిలాశా సం 
భరిత యశోమహనీయ, స్ఫురణుండు నగు న ప్పురాణ పురుసుం డెలమిన్‌. 904 


* సురలు, గరుడులు, యక్షులు, కిన్నరులు దిక్కుల నడుమ నిండిన శ్రీహరి కీర్తిని గానం చేస్తున్నారు. 


క. కరుణావలోకనంబులు, నిరవొంద నృపాలసుతుల నీక్షించి రమా 
వరు( డంబుద గంభీర మ, ధుర భాషల. బలికె. బియము దూ(కొనుచుండన్‌. 905 


* అప్పుడు ఆ పురాణపురుషుడు దయను వెలార్చే చూపులతో ప్రచేతసులను చూచి, మేఘ గంభీర 
మధుర వాక్కులతో ఇలా అన్నాడు. 


తే. తాపసోత్తములగు ప్రచేతసులు! వేడ్క, వినుడు మీరలు సౌహార్హమున నభిన్న 
ధర్ము లగుట భవత్సౌహృదమున కేను, జాల. బరితోష మందితి సమత నేండు. 906 


* తాపసశ్రేష్టులారా! ప్రచేతసులారా! మీరు అందరూ కలిసి మెలిసి ఒకే ధర్మాన్ని ఆచరిస్తున్నారు. 
మీ స్నేహానికి నేను చాల తృప్తి చెందాను. 


క. అనయమును మీ మనోరథ, మొనరింతు, నెణుంగ( బలుకు. డుత్తములగు మి 
మ్మ్మనుదినము నెవ్వండు సుఖశ, యనుడై మదిలోన దలచు నా నరు. డెపుడున్‌. 907 


క. (భ్రాత్సజన సౌహృదంబును, భూతదయాగుణము నిమల బుద్దియు సుజన 
ప్రీతియు గల్లి సుఖించును, వీత సమస్తాఘు( డగుచు విశ్వములోనన్‌. 908 


* కాబట్టి మీకు వరం ఇస్తాను అడగండి. మిమ్ము నిత్యమూ నిద్రపోయే ముందు మనస్సులో 
స్మరించేవాడు సోదర స్నేహాన్ని, భూతదయను, నిర్మల బుద్దిని, సజ్జనుల ప్రేమను పొంది సుఖిస్తాడు. అతని 
సమస్త పాపాలూ నశిస్తాయి. 


వ. మణీయు రుద్రగీతం బయిన మదీయస్తనం బెవ్వ రనుదినంబును స్తోత్రంబు సేయుదురు, వారల 
కభిమత వరంబులు, శోభన కరంబగు ప్రజ్ఞయు నిత్తు, మీరలు ముదన్వితులై జనకాదేశం 
బంగీకరించుటం జేసి మీ కీర్తి లోకంబుల విస్తరిల్లు, మీకు ననూన బ్రహ్మగుణుండు నాత్మసంతతింజేసి 
లోకత్రయ పరిపూర్ణ గుణాకరుండు నైన పుత్రుండు సంభవింపంగలండు, కండు మహాముని 
తపోవినాశార్థంబుగా నింద్రునిచేత( బ్రేషిత యగు ప్రమ్హోచయను నస్పరస గర్భంబు దాల్చి య 
మ్మునీంద్రుని వీడ్కొని దివంబునకుం జను సమయంబునం బ్రసూతయై తత్పుత్రిని వృక్షంబులందు( 
బెట్టి చనిన. 909 

* ర్రుద్రునిచే గానం చేయబడిన నా స్తోత్రాన్ని నిత్యమూ జపించే వారికి కోరిన వరాలను, శుభకరమైన 
ప్రజ్ఞను ప్రసాదిస్తాను. మీరు జనకుని ఆనతిని సంతోషంగా తలపై ధరించారు. కాబట్టి మీ కీర్తి లోకంలో 
వ్యాపిస్తుంది. గుణాలలో (బ్రహ్మకు తక్కువ కానివాడు, తన సంతతివల్ల మూడు లోకాలలోనూ వ్యాపించే 
కీర్తి కలవాడూ అయిన పుత్రుడు మీకు జన్మిస్తాడు. పూర్వం కండుమహాముని చేస్తున్న తపస్సును భగ్నం 
చేయటానికి ఇంద్రుడు ్రమ్హోచ అనే అప్పరసను పంపించాడు. ప్రమ్సౌచ కండుమునివల్ల గర్భం ధరించి 

౧ ౧ ౧ 
పుత్రికను ప్రసవించి చెట్లయందు ఉంచి స్వర్గానికి వెళ్లిపోయింది. 


సీ. ఆ శిశు నపుడు పేరాశలిచే( గుంది వావిచ్చి బిట్టు వాపోవుచుండ 
నాలించి యటకు రాజైన సోము(డు వచ్చి వలనొప్ప నవసుధావర్శి మైన 
యాత్మీయ తర్ణని నర్ధి. బానమ్ము సేయింపంగ. బెరి(గి య య్యిందువదన( 
గన్య వరారోహ. గడ(క మారిషయను చెలున( బుణ్యుండు ప్రాచీనబర్హి 
తే. యన్పృపునిచే. బ్రజావిసర్లావసరము, నందు వేడ్క? దదాదిష్టు లైన మీర 
లందణును నెయ్యమున వివాహంబు గండ, యని సరోరుహనయను. డిట్లనియె మటియు. 910 


* ఆ శిశువు ఆకలి బాధతో నోరు తెరచి గట్టిగా ఏడ్వసాగింది. ఆ ఏడ్పు విని రాజైన చంద్రుడు వచ్చి 
అమృతం (స్రవించే తన చూపుడు ్రేలిని శిశువు నోటిలో ఉంచాడు. శిశువు అమృతం (త్రాగి పెరిగింది. 
యౌవనవతి అయింది. ఆమె పేరు మారిష మీ తండ్రి ప్రాచీనబర్హి ఆజ్ఞచేత ప్రజాసృష్టి చేయటానికి 
పూనుకొన్న మీరు అందరూ (ప్రేమతో ఆమెను పెండ్లాడండి. 


న. అనఘాత్ములారా! యభిన్న ధర్మశీలు రయిన మీకు నందణకు నా సుమధ్యమయెన కన్య యభిన్న 
ధర్మశీలయు భన దర్పితాశయయు నయిన భార్య యగు, మీర లప్రతిహత తేజస్కులై దివ్యవర్ష 
సహస్రంబులు భౌమ దివ్యభోగంబులు మదను(గహులై యనుభవించెద, రంత నా యందుల భక్తిం 
జేసి నిర్మలాంతఃకరణులై యీ భోగంబులు నిరయ ప్రాయంబులు( గా6 దలంచి మదీయ స్థానంబు 
నొందెద రని వెండియు నిట్లనియె. 911 


+ పుణ్యాత్ములారా! మీరు అభిన్నమైన ధర్మశీలం కలవారు. ఆమెకూడా అభిన్న ధర్మశీలయె మిమ్ము 
నందరినీ సమానమైన (ప్రేమతో సేవింపగలదు. మీరు గొప్ప బలవంతులై వేలకొలది దివ్య సంవత్సరాలు 
భూలోక సుఖాలు, స్వర్గలోక సుఖాలు నా అనుగ్రహం చేత అనుభవిస్తారు. ఆ తరువాత నాయందుండే 
భక్తివల్ల చిత్తశుద్ధిని పొంది ఆ సుఖాలను నరకంతో సమానంగా భావించి నా స్థానాన్ని చేరుకుంటారు. 

చ. అరయ గృహస్థు లయ్యును మదర్పిత కర్ములు నస్మదీయ సుం 

దర చరితామృత శ్రవణ తత్సరమానస యాతయాములున్‌ 
సరస గుణాఢ్యులై తనరు సాధుల కీ గృహముల్‌ దలంప దు 
ష్కరభవబంధ హేతువులు గావు, నృపాత్మజులార! యెన్నండున్‌. 912 

* గృహస్థు లైనప్పటికీ కర్మలను నాకు సమర్పించి అమృతం వంటి నా కథలను వింటూ కాలాన్ని 
గడిపే సజ్జనులకు గృహాలు బంధాలు కానే కావు. 


వ. అది యెట్లంటిరేని. 913 


చ. అనుపమ బ్రహ్మవాదు లగు నంచిత యోగిజనానుగీయమా 
న నిజకథా సముత్సుకు( డనందగు నేను మదీయులంద నూ 
తనముగ నుందు. గావున నుదారత వారికి నీ గృహావళుల్‌ 
ఘనభవబంధ హేతువులు గా, విది యంతయు నిక్కమారయన్‌. 914 


* బ్రహ్మవాదులైన యోగిజనులు నా కథలను గానం చేస్తారు. అందుచేత నేను నా కథాగానాన్ని 
వినేవారి హృదయాలలో ఎప్పటికప్పుడు (క్రొత్తగా నివసిస్తాను కాబట్టి నా భక్తులకు గృహాలు బంధాలు కానేకావు. 


క. సరసు(డ నగు నను. బొందిన, పురుషులు ఘనశోక మోహమోదంబుల. బొం 
దరు, గావున నెనయంగను ద్రి, పురుషాధీశ్వరుండ బ్రహ్మభూతు(డ నగుదున్‌. 915 


క నన్ను మనస్సులో నిల్పుకొన్నవారు శోకాన్ని గాని, మోహాన్ని గాని, మోదాన్ని గాని పొందరు. నేను 
(త్రిపురుషులకు అధిపతిని, నేను బ్రహ్మను.” 


వ. అని యిట్టు పలుకుచున్న పురుషార్థ భాజనుండగు జనార్దనుని దర్శించి తద్దర్భన విధ్వస్త రజస్తమోగుణు 
అయిన ప్రచేతసులు. 916 


చ. కరసరసీరుహంబు లెసకం బెస(గన్‌ ముకుళించి గద్గద 
స్వరముల జేసి యిట్లనిరి, సర్వశరణ్యు నగణ్యు నిందిరా 
వరు నజితున్‌ గుణాఢ్యు ననవద్య చరిత్రు( బవిత్రు నచ్యుతుం 
బరు బరమేశు నీశు భవబంధవిమోచను( బద్మలోచనున్‌. 917 


* అని పలుకుతున్న శ్రీహరిని దర్శించి, ఆయన దర్శనం వలన రజస్తమో గుణాలు తొలగిన 
ప్రచేతసులు చేతులు మోడ్చి సంతోషంతో నోటమాట రాక వణకుతున్న స్వరంతో ఆ శ్రీహరిని ఇలా 
స్తుతించారు. 


సీ, కేశవ! సంతత క్లేశనాశనుండవు గురుసన్మనో వాగగోచరు(డవు 


నిద్దమనోరథ హేతుభూతోదార గుణనాముండవు సత్వగుణుండ వఖిల 
విశ్వోదృవ స్థితి విలయార్ద ధృతనిత్య విపుల మాయాగుణ విగ్రహుండవు 
మహితాఖిలేంద్రియ మార్గ నిరధిగత మార్గుండ వతిశాంతమానసు(డవు 
తే. తవిలి సంసార హారిమేధస్కు(డవును, దేవదేవుండవును వాసుదేవుండవును 
సర్వభూత నివాసివి సర్వసాక్షి, వైన నీకు నమస్కారమయ్య! కృష్ణ! 918 

౫ “క్ర్యవా! నీవు దుఃఖాన్ని తొలగిస్తావు. భక్తుల మనస్సునకు, మాటలకు అందవు. సకల (శ్రేయస్సులను 
కలిగించే ఉదారగుణాలు, పేర్లు కలవాడవు. సత్వగుణం కలవాడవు. ప్రపంచసృష్టి, స్థితి, విలయాల కోసం 
మాయామయమైన (బ్రహ్మాది గుణ విగ్రహాన్ని ధరిస్తావు. నీవు సర్వేంద్రియ మార్గాలచేత తెలియబడని 
మార్గం కలవాడవు. ప్రశాంతమైన మనస్సు కలవాడవు. సంసారాన్ని హరించే జ్ఞానం కలవాడవు. దేవదేవుడవు 
వాసుదేవుడవు. నీవు సర్వ(ప్రాణులలో నివసిస్తావు. నీవు సర్వసాక్షివి. కృష్ణా! నీకు నమస్కారం. 


న. మజీయును. 919 


ఉ. తోయరుహోదరాయ! భవదుఃఖహరాయ! నమో నమః పరే 
శాయ! సరోజకేసర పిశంగ వినిర్మల దివ్య భర్మ వ 
స్రాయ! పయోజ సన్నిభ పదాయ! సరోరుహ మాలికాయ! కృ 
మాయ! పరాపరాయ! సుగుణాయ! సురారిహరాయ! వేధసే! 920 


* కమలనాభా! నీవు సంసార దుఃఖాన్ని హరిస్తావు. నీవు పరానికి నాథుడవు. తమ్మి పుప్పొడి వలె 
సుపు పచ్చని రంగుగల బంగారు వ(స్తాన్ని ధరిస్తావు. పద్మమాలికలు ధరిస్తావు. నీవు సుగుణవంతుడవు. 
నీవు సృష్టికర్తవు. నీవు రాక్షసులను సంహరిస్తావు. నీకు నమస్కారం. 

వ. అని వినుతించి. 921 


చ. కమలదళాక్ష! దుఃఖలయ కారణమై తగు తావకీన రూ 
పము ననివార్య దుర్భర విపద్దశ దుఃఖము నొందు మాకు నీ 
సుమహిత సత్కృసాగరిమ( జూపుట కంటె ననుగ్రహంబు లో 
కమున( దలంప నొండొకటి గల్లునె? భక్త ఫల ప్రదాయకా! 922 


* భక్తుల కోర్కెలను తీర్చే పద్మప[త్ర నేత్రా! దుఃఖాన్ని నశింపజేసే నీ రూపాన్ని భరించరాని కష్టాలతో 
విచారించే మాకు చూపించావు. ఇంతకంటే అనుగ్రహం మరొకటి లోకంలో ఉండదు. 


ఉ. భూరి శివేతరాపహవిభూతి సమేత! మహాత్మ! దీన ర 
క్షా రతి నొప్పు నీవు చిరకాలమునన్‌ సుఖవృత్తి వీరు మా 
వార లటంచు బుద్ది ననవద్య! తలంచిన యంతమాత్రస 
త్కారమె చాలు నట్లగుట గా కిటు సన్నిధి వైతి వీశ్వరా! 923 
* నీవు అశుభాలను తొలగిస్తావు. నీవు మహాత్ముడవు. దీనరక్షణ నీ దీక్ష. వీరు మావారు అని 
భావిస్తున్నావు. అందుచేతనే మాకు సాక్షాత్కరించావు. ఆ మాత్రం గౌరవం మాకు చాలు. 


చ. అరయ క్షుద్రభూత హృదయంబుల యందుల నంతరాత్మవై 
తిరముగ నుండు నీవు భవదీయ పదాంబురుహ ద్వయార్భనా 

సరమతు లైన మాకును శుభప్రద భూరి మనోరథంబు లీ 
వెణు(గవె? భక్తలోక హృదయేప్పిత దాయక! ముక్తినాయకా! 924 


* నీవు నీచ ప్రాణుల హృదయాలలోకూడా అంతర్యామివై స్థిరంగా ఉంటావు. నీ పాదపద్మాలను 
పరమభక్తితో పూజించే మాకు శుభాన్ని కలిగించే వరాలేవో నీకు తెలియవా? నీవు ముక్తినాథుడవు. భక్తుల 
హృదయాలలోని కోర్కెలను నెరవేరుస్తావు. 


సీ. అయినను విను సరోజాయత లోచన! వర మోక్ష మార్గ ప్రవర్తకు(డవు(. 
బురుషార్థ భూత విస్తరుండవు నగు నీవు దగిలి ప్రసన్నుండ వగుట మాకు 
నర్థి మనోభీష్ట మైన వరం బయ్యె నైనను నాథ! పరాపరుండ 
వై న నిన్నాక వరం బర్జింతు మని నను భువి( దావకీన విభూతు లెన్న 
తే. నంత మెటు(గంగ రామి ననంతు( డనుచు6 బలుకుదురు నిన్ను, నది గాన6 బరమ పురుష! 
యే వరం బని కోరుదు మేము? దప్పి, గొన్న బాలకు. డబ్ది నీ ల్లైన్ని గోలు? 925 


శ భగవంతుడవైన నీవు మాకు (ప్రసన్నుడవు కావటమే మాకు ఇష్టమైన వరం. ఒకవేళ నిన్ను ఒక 
వరాన్ని అడుగదలచినా అదీ కష్టమే. ఎందుకంటే నీవు అనంతుడవు. నీ విభూతులు అనంతాలు. అందుచేత 
నిన్ను అనంతు డంటారు. కాబట్టి నిన్ను ఏ వరమని కోరగలం? దప్పికొన్న బాలుడు సముద్రంలోని నీళ్లను 
ఎన్ని త్రాగగలడు? 


వ. ఇదియునుం గాక. 926 
ఉ. పూని భవత్సదాంబురుహ మూల నివాసులమైన మేము మే 

ధానిధి! నీ విలోకనము(దక్క(గ నన్యముం గోర నేర్తుమే? 

మానిత పారిజాత కుసుమ స్పుట నవ్యమరందలుబ్ద శో 

భా నయశాలి మైన మధుపంబు భజించునె యన్యపుష్పముల్‌? 927 


* నీ పాదాలను ఆ(శ్రయించుకున్న మేము నీ దర్శనం తప్ప మరొకటి కోరగలమా? పారిజాత 
పుష్పం లోని తేనెను రుచి మరగిన తుమ్మెద మరొక పుష్పం దగ్గరికి వెళ్లదు కదా! 
చ. హరి! భవదీయమాయ ననయంబును జెందిన నేము నిచ్చలుం 
గర మనురక్తి నేది తుదిగా భవకర్ములమై ధరిత్రి పైం 
దిరుగుదు, మంతదా(క భవదీయజనంబులతోడి సంగతిన్‌ 
గురుమతి జన్మజన్మములకున్‌ సమకూరంగంజేయు మాధవా! 928 
* నీ మాయకు చిక్కి మేము కర మార్గంలో ఎంతకాలం నిత్యమూ తిరుగుతూ ఉంటామో అంతవరకూ 
మాకు నీ భక్తులతో సహవాసాన్ని జన్మ జన్మలలోనూ సమకూర్చు. 

మ. కమలాధీశ్వర! తావకీన వర భక్తి వ్రాత సంసర్గ లే 
శముతోడన్‌ సరిగా. దలంప, మెలమిన్‌ స్వర్గాపవర్గాది సౌ 
ఖ్యము లన్నన్‌ విను మానుషంబు లగు నీ కామంబులం జెప్పనే 
ల! మునీంద్ర స్తుత పాదపద్మ! సుజనాలాపానుమోదాత్మకా! 929 
* స్వర్గ సౌఖ్యాలుగాని, అపవర్గ సౌఖ్యాలుగాని, భక్తి సంసర్గంతో కొంచెమైనా సాటి రావు. ఇక మానవ 
లోకంలోని క్షణికాలైన క్షుద్రసౌఖ్యాల మాట చెప్పటం దేనికి? 
వ. మజీయు భగవద్భక్త సంగంబుల యందు. దృష్టా ప్రశమనంబులైన మృష్ట కథలు చెప్పంబడుటచే 
భూతంబులయందు వైరంబును నుద్వేగంబును లేకుండు నని. 930 
* భగవద్భక్తుల సభలలో పేరాసలను నశింపజేసే నీ మధుర గాథలను కీర్తిస్తారు. ఆ కథలను 
ఆలకించటం వల్ల ప్రాణులయందు ద్వేషమూ, భయమూ, నశిస్తాయి. 


చ. వనముల ముక్తసంగు లగువారు నుతింప దనర్హు వీవు, గా 
వున నిల బుణ్యతీర్హముల. బోల( బవిత్రము సేయ బూని య 
ర్ధిని బదచారులై ధర జరించు భనత్సద భక్త సంగమం 
బనుపమభూరి సంసృతి భయస్సుని బుద్ది రుచింపకుండునే? 931 
* అడవులలో ముక్తసంగు లైనవారు నిన్ను నుతిస్తారు. కాబట్టి పుణ్యతీర్ణాలలాగా పవిత్రం చేయటానికి 
పూనుకొని పాదచారులై భూమిపై సంచరించే నీ భక్తులతోడి సహవాసం సంసార భీతుడైన వాని మనస్సుకు 
ఎలా రుచించకుండా ఉంటుంది? 


వ. కావున. 932 


చ. వనరుహ పత్రలోచన! భవత్సఖు(డైన సుధాంశుమౌళి తో 
డి నిమిషమాత్ర సంగతి( గడింది వ్రణంబును దుశ్చికిత్సము 
న్నన దగు జన్మరోగమున కర్మిలి వైద్యు(డ వైన నిన్ను నే 
మనయము జూడ గంటిమి, కృతార్ణులమై తగ మంటి మీశ్వరా! 933 

సర్వేశ్వరా! కమలనయనా! నీ మిత్రుడైన శివునితో ఒక్కక్షణకాలం మాకు కలిగిన సమాగమం వల్ల 

పెద్ద పుండు అనదగినదై చికిత్సకు అసాధ్యమైన జన్మరోగాన్ని మానే మేటి వైద్యుడవైన నిన్ను దర్శించి 
కృతార్గులం అయ్యాము. 

న. దేవా! మదీయ స్వాధ్యాయాధ్యయనంబులును, గురుప్రసాదంబును విప్రవృద్ధ్దానువర్తనంబును, 
నార్యజన నమస్కరణంబును, సర్వభూతానసూయయు, నన్నవిరహితంబుగా ననేకకాలం 
బుదకంబులయందు సుతప్తంబయిన తపంబు సేయుటయు, నివి యన్నియును బురాణ 
పురుషుండవైన భవదీయ పరితోషంబు కొణకు నగుంగాక యని విన్నవించెద మని వెండియు 
నిట్లనిరి. 934 

స్వామీ! మా వేదాధ్యయనం, గురుప్రసాదం, విప్రవృద్దసేవ, ఆర్యజన వందనం, సకల జీవులయందు 
అసూయ లేకపోవటం, అన్నం లేకుండా చాలకాలం నీటిలో ఉగతపం చేయటం - ఇవి అన్నీ పురాణ 
పురుషుడ వయిన నీకు సంతోషాన్ని కలిగించుగాక! 


మ. మను పద్మాసన ధూర్జటి ప్రముఖ ధీమంతుల్‌ తపోజ్ఞాన స 
త్వ నిరూఢిం దగువారు నీ మహిమమున్‌ వర్ణింప బారం బెణుం 
గని వారయ్యును నోపినంత వినుతుల్‌ గావింతు, రట్లాట నే 
మును నిన్నర్థి నుతింతు మీశ! వరదా! బుద్యాది మూలంబుగన్‌. 935 


* తపోజ్ఞాన సత్య సంపన్నులైన మనువు, బ్రహ్మ, శివుడు మొదలైనవారే నీ మహామహిమను వర్షించలేరు. 
అయినా శక్తికొలది నుతిస్తారు. అందుచేత మేము కూడా మా శక్తికొలది నిన్ను నుతిస్తాము. 


న. అని మజీయు సముండవు, నాదిపురుషుండవు(, బరుండవు, శుద్దుండవు, వాసుదేవుండవు, సత్తమూర్తివి, 
భగవంతుండవు నైన నీకు నమస్కరించెద మని యిట్లు ప్రచేతసుల చేత నుతింపంబడి శరణ్యవత్సలుం 
డగు హరి సంతుస్టాంతరంగుండై వారలు కోరినయట్ల వరంబు లిచ్చిన. 936 


* వీవు అందరియందు సముడవు. ఆదిపురుషుడవు, పరుడవు, రాగాదులు లేని పరిశుద్దుడవు. 
వాసుదేవుడవు, సత్త్యమూర్తివి, భగవంతుడవు. నీకు నమస్కారం.” ఈ విధంగా ప్రచేతసులు నుతించారు. 
భక్తవత్సలుడైన శ్రీహరి సంతృప్తి పొంది వారు కోరినట్టు వరాలు (ప్రసాదించారు. 
తరలము. అనయ మా నృపనందనుల్‌ ముదమార సన్నుతి. జేయగా 

మనములో( బరితోషమంది రమాహృదీశుండు భక్త పా 


లన కరుండు తదీయ దర్శన లాలసాత్మకు లాత్మలం 
దనివి సాలక చూడ నాత్మపదంబు కేశ రయంబునన్‌. 937 


* రాజపుత్రులైన ప్రచేతసులు సంతోషంతో చేసిన నుతిని మెచ్చి, భక్తరక్షకుడైన శ్రీహరి ఎంత 
చూచినా తనివితీరక వారు తనవంక చూస్తుండగా తన స్థానానికి వేంచేశాడు. 
న. తదనంతరంబ ప్రచేతసులు భగవదాజ్ఞ శిరంబుల ధరియించి సముద్ర సలిల నిర్గతు లయి.938 
క. భూరి సమున్నతి నాక, ద్వార నిరోధంబు గాంగం దగ బెరిగిన యా 
భూరుహ సంఛన్నాఖిల,ధారుణి నీక్షించి రాజతనయులు వరుసన్‌. 939 
* ఆ తరువాత ప్రచేతసులు శ్రీహరి ఆనతిని తలదాల్సి, మున్నీటి నీటిలో నుండి వెలువడ్డారు. 
మిక్కిలి పొడవుగా పెరిగి స్వర్గద్వారాన్ని అడ్డగించిన చెట్లతో కప్పబడిన భూమిని చూశారు. 


చ. ఘనకుపితాత్ములై విలయకాల భయంకర హవ్యవాహ లో 
చను గతి నుగ్రులై ధరణి చక్రము నిర్వసుధారుహంబుగా 

ననయము( జేయ. బూనిన జనాధిపసూనుల మోము(దమ్ముల 
న్ననల సమీరముల్‌ జనన మంది కుజంబుల. గాల్ప( జొచ్చినన్‌. 940 


* వారికి పట్టరాని ఆగ్రహం కలిగింది. ప్రళభయకాలంలోని కాలాగ్ని రుద్రునివలె భయంకరులై 
భూమండలం మీది సర్వవృక్షాలనూ నాశనం చేయటానికి పూనుకున్నారు. ఆ రాజపుత్రుల ముఖాలనుండి 
అగ్గిగాలులు పుట్టి ఆ చెట్లను దహింపసాగాయి. 

క. నలినభవు( డా మహీజ, ప్రళయము గని వచ్చి ధరణిపాల తనూజా 

తుల మధురోక్తుల నుపశాం, తుల. గావించుచును బియము దూ(కొన( బలికెన్‌. 941 


* చెట్లకు కలిగిన వినాశనాన్ని చూచి బ్రహ్మ దిగివచ్చి, తియ్యని మాటలతో ప్రచేతసులను శాంతింప 
జేశాడు. 


వ. అట్లు పలికి వారల నుపశమితక్రోధులం జేసిన యనంతరంబ. 942 


సీ, అవశిష్ట ధరణీరుహంబులు భయ మంది తివిరి చతుర్ముఖాదేశమునను 
మారిష యను సతీమణి. దమ కూంతును నా ప్రచేతసులకు నర్భి నిచ్చె, 
నా నరసాలక సూనులు దక్షున కరయంగ మున్నీశ్వరాపరాధ 
మున. బ్రాప్త మైనట్టి జనపాల జన్మంబునకు( గారణం బైన నలిననయన 


వా న 


తే. నాదరంబునం గమలజు నాజ్ఞం జేసి, కడంక దీపింప విధివత్రకారమునను 
వరుస నందజు( గూడి వివాహ మైరి, గడవ వచ్చునె దైన సంకల్ప మెందు? 943 


* కాలగా మిగిలిన చెట్టు భయపడి (బ్రహ్మ ఆజ్ఞచేత మారిష అనే తమ పుత్రికను ఆ ప్రచేతసులకు 
సమర్పించాయి. (బ్రహ్మ ఆజ్ఞచేత ప్రచేతసు లందరూ విధియుతంగా ఆమెను పెండ్లి చేసుకున్నారు. దైవ 
సంకల్పాన్ని ఎవరూ దాటలేరు కదా! 


క. కలదే జగతిం బదురు న్స, పుల కిల నొక భార్య యందు. బొసంగునె? వినగా 
నలినోదరు ఘనమాయా, కలితాద్భు తములకు నతులు గావింప(దగున్‌. 944 


* పదిమంది రాజులకు ఒక్కతె భార్య కావటం లోకంలో ఎక్కడా లేదు. విష్ణృుమాయవల్ల అనేక 
అద్భుతాలు జరుగుతుంటాయి. ఆ అద్భుతాలకు మనం నమస్కరించటమే మంచిది. 


వ. అంత( జాక్షుషమున్వంతరంబున దైవచోదితుండై యిష్ట ప్రజాసర్గంబు గావించుచు( ప్రతిశుద్దుండైన 
దక్షుండు పూర్వ దేహంబు గాల విద్రుతం బగుచుండం బ్రచేతసులకు న మ్మారిష యను భార్యయందు 
సంభవించి నిజకాంతిం జేసి సమస్త తేజోధనుల తేజంబును బిహితంబుగా( జేయుచు. గర్మ 
దాక్ష్యంబున దక్షుండను నామంబు వహించి బ్రహ్మచేతం బ్రజాసర్గ రక్షయందు నియోగింపంబడి 
మరీచ్యాదులం దత్త ద్వాసారంబులందు నియోగించి యుండె, నంత. 945 

* పూర్వం చాక్షుష మన్వంతరంలో శివదూషణం చేసిన కారణం చేత దక్షుడు మనుష్యుడై ప్రచేతసులకు 
మారిషకు పుట్టాడు. కర్మలో దక్షు డవటం చేత దక్షుడు అనే పేరు అతడు ధరించాడు. బ్రహ్మచేత ప్రజాసృష్టి 
చేయటానికి నియోగింపబడిన దక్షుడు, మరీచుడు మొదలైన వారిని ఆ యా పనులలో నియోగించాడు. 


సీ ఒనర( బ్రచేతసు లుత్పన్న విజ్ఞాను లగుచు వేగంబ నారాయణోక్తి, 
దలంయయచు నాత్మనందను కడ నిజభార్య నిడి వనవాసులై కడగి మున్ను 
జాబాలి యను మునీశ్వరుడు సిద్దుండైన భూరి పశ్చిమ వారి తీరమునను 
సర్వభూతాత్మ విజ్ఞానంబు గల యాత్మ ఘన విమర్శకృత సంకల్పులైరి 
తే. యంత నచటికి సమ్మోద మతిశయిల్ల, నరసురాసుర యక్ష కిన్నర వరేణ్య 
మానితోన్నత సంపూజ్య మాను(డైన, నారదుండు వివేక విశారదుండు. 946 
* విజ్ఞానాన్ని పొందిన ప్రచేతసులు భార్యను కొడుకు దగ్గర ఉంచి, సన్ఫ్యసించి, పశ్చిమ సముద్ర 
తీరంలోని జాబాలి ఆశ్రమానికి వెళ్ళారు. సర్వభూతాత్మ భావనతో ఆత్మ విచారం చేయటానికి సంకల్పించారు. 
అప్పుడు వారిదగ్గరకు నారదుడు వేంచేశాడు. 


వ. చనుదెంచి నిర్ణిత ప్రాణ మనో వాగ్గర్శనులును జితాసనులును శాంతులును నసమాన విగ్రహులును 
నిర్మలంబైన పరబహ్మంబు నందు నియోజితంబైన యంతఃకరణంబును గలవారును నైన 
రాజనందనుల కడ నిలిచిన. 947 


* ఇంద్రియాలను నిగ్రహించి, మనస్సును నిర్దించి, ప్రాణములను కుదించి, ఆసనమును జయించి 
శాంతమూర్తులై పరబ్రహ్మలో ఆత్మను కూర్చిన రాజపుత్రులను చూశాడు. 


క. చనుదెంచిన నారదముని, గనుగొని నృపసుతులు లేచి కౌతుక మొప్పన్‌ 
వినమితులై సముచిత పూ, జనముల( బరితుష్టు జేసి సద్వినయమునన్‌. 948 


* నారదమునిని చూచి రాజపుత్రులు లేచి భక్తితో నమస్కరించారు. తగిన పూజలు చేసి తృప్తి 
కలిగించి ఆయనతో వినయంగా ఇలా అన్నారు. 


చ. అనఘ! మునీంద్ర చంద్ర! భగవదాగమనంబు సమస్త లోక శో 
భన మగు, నస్మదీయమగు భాగ్యవశంబున నేండు విశ్వ పా 
వన! నిను( జూడ(గంటి మనివార్య భవద్రమణంబు లోక లో 
చనుగతి వోలె. బ్రాణులకు సర్వ భయాపహరంబు గావునన్‌. 949 


* “మునీంద్రా! నీ రాక సమస్త లోకాలకూ శుభం కలిగిస్తుంది. మా అదృష్టవశాన నేడు నిన్ను 
చూడగలిగాము. సూర్యుని సంచారం లాగా నీ సంచారం ప్రాణులకు సర్వ భయాలనూ తొలగించి శుభాలను 
కలిగిస్తుంది. 


బూ 

అని మజణజీయు నిట్లనిరి. 950 


“అనఘాత్మ! భగవంతులైన కేశవ వామదేవులచే నుపదిష్టమైన 

యాత్మతత్వంబు గృహస్థుల మగు మాకు ననయంబు విస్యృతం బయ్యె నట్టి 
కలిత తత్వార్హ ప్రకాశకంబును భూరి ఘోర సంసారాబ్ది తారకంబు, 

నై కర మొప్పారు నాత్మతత్వము నేడు చిరదయామతి. బ్రకాశింప( జేయు” 


మని ప్రచేతసు లర్ధి. బల్కిన( జెలంగి, భగవదాయత్త చిత్తుండు భవ్యగుణు(డు 
నఖిలలోక విహారుండు నైన యట్టి, నారదు(డు వల్కె నా రాకుమారులకును. 951 


* పుణ్యాత్మా! పూజ్యులైన నారాయణుడు, రుద్రుడు ఉపదేశించిన ఆత్మజ్ఞానాన్ని సంసారంలో 
మునిగి మేము మరచిపోయాము. భయంకరమైన సంసార సముద్రాన్ని దాటించే ఆత్మ తత్త్వాన్ని నేడు 
మాకు మరల ప్రసాదించు” అని (ప్రచేతసులు ప్రార్థించారు. అందుకు సంతోషించి శ్రీమన్నారాయణ 
చరణాయత్త చిత్తుడు, సద్గుణ సంపన్నుడు, (త్రిలోక విహారుడు అయిన నారదమహర్షి ప్రచేతసులతో ఇలా 


అన్నాడు. 


సీ 


చర్చింప నరుల క్రే జన్మ కర్మాయుర్మనో వచనంబుల దేవదేవు( 

డఖిల విశ్వాత్మకుం డైన గోవిందుండు విలసిల్లు భక్తి సేవింపంబడెడు 
నవియ పో, జన్మ కర్మాయుర్మనో వచనములను ధరణి నెన్నంగ6 దగును 
వనరుహనాభ సేవా రహితము లైన జననోపనయన దీక్షాకృతంబు 


లైన జన్మంబు లేల? దీర్నాయు వేల? వేద చోదిత యగు కర్మవితతి యేల? 
జప తపశ్రుత వాగ్విలాసంబు లేల?, మహిత నానావధాన సామర్థ్య మేల? 952 


“డవరేవుడైన గోవిందునీ శెవింపే జన్మయే జన్మ, అదే కర్మ, అదే ఆయుస్సు, అదే మనస్సు, అదే 
వాక్కు, హరిని సేవించని జన్మ వృథా. ఉపనయనం మొదలైన సంస్కారాలు వృథా, దీర్చాయువు వ్యర్థం, 
వేదకర్శలను ఆచరించటం వల ప్రయోజనం లేదు. జపం, తపం, పాండితం, వాకుమతా)_రం మొదలైనవి 

శ్ర ల Spo క్‌ 


నిష్ఫలములు. 


న. 


మజీయు హరి విరహితంబైన యింద్రియ పాటవంబును నిపుణయెన బుద్దియు( బ్రాణాయామాది 
యోగంబును దేహాది వ్యతిరిక్తాత్మ జ్ఞానంబును సన్న్యాసాధ్యయనంబులును దక్కిన వ్రతవైరాగ్యాది 
శ్రేయస్సాధనంబులును నేల? సర్వేశ్వరుండు సమస్త శ్రేయస్ప్యరూపుండును సమస్త శ్రేయో9_ 
వధిభూతుండును సర్వభూతావాసుండును సర్వభూతాత్మప్రదుండును సర్వభూత ప్రియుండును 
సర్వవ్యాపకుండునుం గావున. 953 


* హరిని సేవించకపోతే ఇం(ద్రియశక్తి నిపుణ బుద్ది, ప్రాణాయామాది యోగం, ఆత్మజ్ఞానం, సన్యాసం, 
వేదాధ్యయనం, వైరాగ్యం మొదలైన శ్రేయస్సును కలిగించే సాధనాలు నిషప్ట్రయోజనాలు. హరిని మించిన 
శ్రేయస్సు లేదు. 

మ. కమలాధీశ్వరు. బూజ సేయుట సమగ్ర ప్రీతి. బ్రాణోపహా 
రము సర్వేంద్రియ తృప్తి హేతువును సర్వక్ష్మాజమూలాభిషే 
కము శాఖాభుజపుష్టిదంబు నగు రేఖన్‌ సర్వదేవార్హణ 
క్రమమై యొప్పు ధరావరేణ్య సుతులారా! బుద్ధి నూహించినన్‌. 954 


* చెట్టు మొదటికి నీళ్లుపోస్తే కొమ్మలకూ, రెమ్మలకూ పత్రపుష్పములకూ పుష్టి కలుగుతుంది. 
అలాగే శ్రీహరిని పూజిస్తే సర్వేంద్రియాలకూ తృప్తి కలుగుతుంది. శ్రీహరిని సేవిస్తే సర్వభూతాలనూ 
సేవించినట్లే. శ్రీహరిని సేవించటంకంటే ప్రాణులకు మరొక కానుక లేదు. 


స. అదియునుం గాక. 955 
క. పెను పగు వరాకాలం, బున దిననాయకుని వలన బొడమిన సలిలం 

బనయము( (గ్రమ్మణ గ్రీష్మం, బున సూర్యునియందు డిందుసోలిక మటియున్‌. 956 
క. ధరణి జరాచర భూతము, లరయయగ జనియించి యందె యణ.గిన పగిదిన్‌ 

హరిచే( బుట్టిన విశ్వము, హరియందె లయంబు నొందు, నది యెట్లన్నన్‌. 957 


* వర్షాకాలంలో సూర్యుని కిరణాలవల్ల ఆవిరై మేఘంగా మారిన నీరు తిరిగి గ్రీష్మకాలంలో ఆ 
సూర్యునియందే లయమైనట్టు, పుడమి యందు జన్మించిన చరాచర భూతాలు తిరిగి పుడమి యందే 
అణగి పోయినట్టు శ్రీహరి నుండి జన్మించిన ఈ మహావిశ్వం తిరిగి శ్రీహరి లోనే లయమవుతుంది. 


మ. అరుదౌ నభ తమఃప్ర భల్‌ మును నభంబం దొప్పంగా. దోణి క్ర 
మ్మణ నీక్షింస(గ నందె లేనిగతి బ్రహ్మంబందు నీ శక్తులుం 
బరికింపం ద్రిగుణ ప్రవాహమున నుత్సన్నంబులై క్రమ్మజన్‌ 
విరతిం బొందుచు నుండు. గావున హరిన్‌ విష్ణున్‌ భజింపం దగున్‌. 958 


* ఆకాశంలో మేఘాలు, తమస్సులు, (ప్రకాశాలు ఒకప్పుడు కనిపిస్తాయి. మళ్ళీ చూద్దామంటే 
కనిపించవు. అదేవిధంగా విశ్వసృష్టికి, రక్షణకు, విలయానికి కారణాలైన (త్రిగుణశక్తులు పరబ్రహ్మంలోనే 
ఒకప్పుడు ఆవిర్భవిస్తూ వెంటనే అణగిపోతూ ఉంటాయి. కాబట్టి శ్రీహరిని సేవించాలి. 


వ. మజియును సమస్త దేహులకు నాత్మయు, నిమిత్త భూతుండును, నద్వితీయుండును 
శ శ్వత్రకాశుండును, బ్రధాన పురుషుండును, స్వతేజో విధ్వస్త గుణ ప్రవాహుండును, మానస బుద్ది 
సుఖేచ్చా ద్వేషాది వికల్పరహితుండును, నగుణుండును దేహాత్మ భ్రమ నివృత్తుపలభ్యుండును, 
నాది మధ్యాంత రహితుండును, నిత్యానంద స్వరూపుండును, సర్వజ్ఞాండును, బరమేశ్వరుండు నైన 
నారాయణు నభేదబుద్దింజేసి భజింపుం, డతండు సర్వభూత దయాళువులును నెంతమాత్రంబు 
సంభవించు నంతమాత్రంబున సంతుష్ట చిత్తులును, సర్వేంద్రియోపశాంతులును నగు పురుషులయెడ 
సంతుష్టుం డగు నని వెండియు నిట్లనియె. 959 

* శ్రీహరి సమస్త శరీరాలకు ఆత అద్వితీయుడు. ఆదిమధ్యాంతరహితుడు. నిత్యానంద స్వరూపుడు. 
సర్వజ్ఞుడు. పరమేశ్వరుడు. ఆయనను అభేద బుద్దితో సేవించండి. సర్వభూతదయ, దొరికిన దానితో తృప్తి 
పడడం, సర్వేంద్రియాల ఉపశాంతి - ఇవి కలవారిని చూచి హరి సంతుష్టి పొందుతాడు. 


చ. 


చతురత నట్టి యీశ్వరుండు సజ్జనలోక నిరస్త సర్వ కా 

మిత విమలాంతరంగమున మిశ్రిత భావన జేసి సన్నిధా 

పితు(. డగుచున్‌ దయాకర గభీర గుణంబుల( జాల నొప్పి యా 

(శిత జన పారతంత్ర్యమును జేకొని పాయక యుండు నిచ్చలున్‌. 960 


* భగవంతుడు ఆశ్రితజన వత్సలుడు. కాబట్టి పరిశుద్దమైన సజ్జనుల మనస్సులో చేరి విడువకుండా 
నిత్యమూ అక్కడే ఉంటాడు. 


క 


శ్రుత ధన కుల కర్మ సము, న్నత మదముల జేసి సజ్జన ప్రతతికి సం 
తతమును నెగ్గొనరించు కు, మతు లర్థిం జేయు పూజ మతిం గొన డెందున్‌. 961 


* విద్యా ధన కుల కర్మలవల్ల మదించి సజ్జనులకు కీడు చేసే దుర్దనుల పూజను ఆయన స్వీకరింపడు. 


జా 


అది యెట్లనిన. 962 


నలనొప్ప6 దను ననువర్తించు నిందిరా కామినీ మణి. దదాకాంక్షు లగుచు 
ధృతి ననువర్తించు దేవేంద్రముఖ్యుల నే ననువర్తింప కెప్తు డాత్మ 
నిత్య స్వతంత్రుని నిజభక్త వరదుని దీనవత్సలు గుణాధీశు నజుని( 
బురుషోత్తముని జగద్భరితు సర్వేశ్వరు నారాయణుని. జిదానందమయుని 


నజితు నచ్యుతు( బుండరీకాయతాక్షు(, దవిలి సేవింపకుండునే? ధర రసజ్ఞా( 
డైన పురుషుండు సమ్మోదితాతు( డగుచు జారునుతులార! రాజకుమారులార! 963 


* తనను కోరి అనుసరించే లక్ష్మీదేవిని ఐశ్య్వర్యంకోసం అనుసరించే దేవేంద్రుడు మున్నగువారిని 
కూడా శ్రీహరి ఆదరింపడు. తన భక్తులను మాత్రమే ఆదరిస్తాడు. రసజ్ఞా డయినవాడు ఆ హరిని సేవించ 
కుండా విడిచి పెట్టగలడా! 


అని మటియు నిట్లనియె, భవదీయ వంశ ధుర్యుండు. జిత్రరథుండు నగు ధ్రువుండు సపల్నీమాతృ 
వాగ్సాణ భిన్న హృదయుండై పంచవర్గార్భకుం డగుచు దపోవనంబున కరుగు నపుడు మార్గంబున 
నాచే నుపదిష్టంబైన క్రమంబున భగవంతుండగు పుండరీకాక్షు నారాధించి యితరులచే నొందరాని 
సర్యోత్తమంబగు పదంబు నొందె. గాన మీరును రుద్రోపదేశ క్రమంబున సర్వభూతాంతర్యామి 
యగు నీశ్వరు భవచ్చేదంబునకై భజయింపుండు. 964 

* మీ వంశంలో ప్రసిద్దుడైన (ధ్రువుడు సవతి తల్లి వాగ్బాణాలచేత మనస్సునొచ్చి అయిదేండ్ల వయస్సులో 
తపోవనానికి బయలుదేరాడు. దారిలో నేను ఉపదేశించిన విధంగా హరిని సేవించాడు. అందువల్ల ఇతరులు 
పొందరాని సర్యోత్తమ మైన (ధ్రువపదాన్ని పొందాడు. కాబట్టి మీరు కూడా రుద్రుని ఉపదేశాన్ని అనుసరించి 
సర్వాంతర్యామి అయిన నారాయణుని భజించి సంసారాన్ని తరించండి. 


క. అని యిన్విధమున నారద, ముని రాజకుమారులకును ముదము దలిర్సన్‌ 


వనజోదరు సచ్చరితము, వినిపించి సరోజభవుని వీటికి. జనియెన్‌. 965 

* ఈ విధంగా నారదమహర్షి రాజపుత్రులైన ప్రచేతసులకు నారాయణుని సచ్చరిత్రాన్ని వినిపించి 
(బ్రహ్మలోకానికి వెళ్ళాడు. 

వ. అట్టు నారదుండు సనిన యనంతరంబ. 966 


చ. నరవర నందనుల్‌ గడంక నారద వక్త వినిర్గ్ణతంబు సుం 
దరమును మంగళానహము ధన్యము లోకనులాపహంబునై 
పరయగిన విష్ణు సద్యశము భక్తి నుతించి ముకుంద చింతనా 
నిరుపమ భక్తింజెంది హరినిత్య పదంబును బొంది రున్నతిన్‌. 967 


* రాజపుత్రులైన ప్రచేతసులు నారదముని వర్షించిన లోకమాలిన్యాన్ని తొలగించే నారాయణుని 
కీర్తి మహిమను పొగడి ఆయనను భక్తితో సేవించి హరిపదాన్ని పొందాడు. 


వ. అని మైత్రేయుండు విదురున కిట్లనియె. మహాత్మా! నీవు నన్నడిగిన ప్రచేతో నారద సంవాద 
రూపంబైన హరికీర్తనంబు మను పుత్రుండైన యుత్తానపాదుని నంశప్రకారంబును జెప్పితి నని 
వెండియు నిట్లనియె. నారదు వలనం బ్రియదవ్రతుం డాత్మ విజ్ఞానంబు నొంది మహీమండలంబు( 
బరిపాలించి యనంతరంబున( బుత్రులకు రాజ్యంబు( బంచి యిచ్చి పరలోకగతుం డయ్యె, 
ననిన. 968 


* అని చెప్పి మైత్రేయ మహర్షి విదురునితో ఇలా అన్నాడు. “మహాత్మా! నీవు అడిగిన |ప్రచేతో 
నారదసంవాదాన్నీ మనుపుతుడయిన ఉత్తానపాదుని వంశపద్దతినీ నీకు వినిపించాను. నారదునివల్ల 
ప్రియవ్రతుడు అధ్యాత్మ విద్యను గ్రహించి భూమిని పరిపాలించి ఆ తరువాత పుత్రులకు రాజ్యాన్ని 
పంచియిచ్చి పరమపదించాడు అని ముగించాడు. 


క. నిని విదురుం డా మునివరు, ఘన చరణము లాత్మమస్తకంబున మధు సూ 
దను చరణాంభోరుహములు, మనమున దగ దాల్చి పలికె మైత్రేయునితోన్‌. 969 


* అప్పుడు విదురుడు మైత్రేయమహర్షి పాదాలను తలయందు, శ్రీహరి పాదాలను మనస్సునందు 
ధరించి మై(త్రేయునితో ఇలా అన్నాడు. 

క. మునినాథ చంద్ర! కరుణా, వననిధి! నీ చేత భక్త వత్సలు(డగు నా 
వనజాక్షు తత్వ మెటి(గితి, నని తత్సదములకు వినతు(డై వినయమునన్‌. 970 


క. ఆమునిచే నా మంత్రితుం డై మనమున బంధు దర్భ్శనాకాంక్షితు(డై 


ధీ మహితుండైన విదురుండు, సామజ పురమునకు( జనియె సమ్మద మొప్పన్‌. 971 
* మునీంద్రా! కరుణాసము ద్రుడవైన నీవల్ల భక్తవత్సలుడు అయిన శ్రీహరి తత్తాన్ని తెలుసుకున్నాను 
అని వినయంతో ఆయన పాదాలకు నమస్కరించి ఆయన దగ్గర సెలవు తీసుకొని బంధువులను చూచే 
కోరికతో జ్ఞానసంపన్నుడైన విదురుడు హస్తినాపురమునకు వెళ్లాడు. 
క. అని శుకుండు పరీక్షిత్తున, కనుకంపం జెప్పె నీ యుసాఖ్యానంబున్‌ 
వినువా( డైశ్వర్యాయు, రన కీర్తి స్వస్తి గతుల దగ బ్రాపించున్‌. 972 
* అని శుకమహర్షి పరీక్షిత్తుకు చెప్పాడు. ఈ కథను విన్నవారు ఐశ్వర్యాన్ని, ఆయుస్సును, ధనాన్ని, 
కీర్తిని, శుభాలను పొందుతారు. 
క. అని శుకయోగి పరీక్షి జనపాల సుధాపయోధి చంద్రున కర్టిన్‌ 
వినిపించిన కథ మోదం, బున సూతుండు శౌనకాది మునులకు. జెస్పెన్‌. 973 


* శుకయోగి పరీక్షిన్మహారాజుకు చెప్పిన కథను సూతుడు శౌనకాది మునులకు వినిపించాడు. 


చ. సరస వచో విలాస! గుణసాగర! సాగర మేఖలా మహీ 
భరణ ధురంధర ప్రకట భవ్య భుజా భుజగేంద్ర! రాజ శే 
ఖర! ఖర దూషణ ప్రముఖ గాఢ తమః పటల ప్రచండ భా 
స్కర! కణకంఠ కార్ముక నిఖండన ఖేలన! భక్త పాలనా! 974 


* రసవంతమైన వాక్కులను పలికేవాడా! గుణసముద్రుడా! సముద్రాలవరకు వ్యాపించిన భూభారాన్ని, 
మోసే పటిష్టమైన బాహుదండములు కలవాడా! రాజచూడామణీ! ఖరదూషణాదుల దురహంకారమనే 


గాఢాంధకారాన్ని పటాపంచలు చేసే ప్రచండమార్తాండుడా! అలవోకగా హరధనుస్సును విరిచినవాడా! భక్తులను 
రక్షించేవాడా! 


క. శర విదళిత సారంగా!, సరస దయాపాంగ! భక్త జలధితరంగా! 
దురిత ధ్వాంత పతంగా!, వర జనకసుతానుషంగ! వననిధి భంగా! 975 


ఫ్‌ స్వామీ! నీవు అలవోకగా ఒక్క బాణంతో మాయామారీచుణ్లి సంహరించావు. ప్రసన్నమైన కడగంటి 
చూపులు కలవాడవు. భక్తుల హృదయాలలో భక్తి తరంగాలను పొంగిపొరలించేవాడవు. పాపమనే అంధకారాన్ని 


అణచివేయటంలో సూర్యునివంటివాడవు. సముద్రుని అహంకారాన్ని అణచివేసినవాడవు. శ్రీ, సీత్రాభిరామా! 
శ్రీరామా! 

మాలిని. 
సుర విమత విదారీ! సుందరీ శంబరారీ! 
సరస వినుత సూరీ! సర్వలోకోపకారీ! 
నిరుపమ గుణ హారీ! నిర్మలానంద కారి! 
గురుసమర విహారీ! ఘోర దైత్య ప్రహరీ! 976 


య్‌ స్వామీ! నీవు రాక్షసులను సంహరించినవాడవు. జగన్మోహనాకారుడవు. విద్వాంసులు 
కొనియాడేవాడవు. సర్వలోకాలకు మేలు చేసేవాడవు. సాటిలేని సుగుణాలతో ఒప్పేవాడవు. స్వచ్చమైన 
ఆనందాన్ని అందించేవాడవు. మహారణరరగరలో విహరించేవాడవు.. భయంకర -రాక్షనులను 
(ప్రహరించినవాడవు. 


గద్యము. 

ఇది శ్రీ పరమేశ్వర కరుణాకలిత కవితా విచిత్ర కేసన మంత్రిపుత్ర సహజ పాండిత్య పోతనామాత్య 
ప్రణీతంబైన శ్రీ మహాభాగవతం బను మహాపురాణంబునందు స్వాయంభువ మనువునకు నాకూతి, దేవహూతి, 
ప్రసూతి, ప్రియ(వ్రతోత్తాన పాదులు జన్మించుటయు, నందు నాకూతిని రుచి ప్రజాపతికి నిచ్చుటయు, నా 
రుచి ప్రజాపతికి నాకూతి దేవియందు శ్రీ విష్ణు మూర్యంశజుండైన యజ్ఞాండును, లక్ష్మీ కళాంశజ యగు దక్షిణ 
యను కన్యకయు నుద్భవించుటయు, మనుపుత్రియైన దేవహూతిని గర్భమున కిచ్చుటయు6 బ్రసూతిం దక్ష 
ప్రజాపతి కిచ్చుటయు. బసూతి దక్షుల వలనం బ్రజాపరంపరలు గలుగుటయు, మజియుం గర్దమ ప్రజాపతి 
పుత్రికా సముదయంబును క్షత్ర బ్రహ్మర్షుల కిచ్చుటయు( గర్హమ పుత్రి మైన కళవలన మరీచికిం గశ్యపుం 
డను పుత్రుండును బూర్లిమ యను కూ(తురుం బుట్టుటయును, బూర్లిమవలన గంగయు విరజుం డనెడు 
కుమారుండును జన్మించుటయు, గశ్యప ప్రజాపతివలన నయిన ప్రజా పరంపరలచే ముల్లోకంబు లాపూర్ణంబు 
లగుటయు, నత్రిమహాముని తపంబును, నతనికి హరిహర బ్రహ్మలు ప్రత్యక్షం బగుటయు, ననసూయా పాతివ్రత్య 
మాహాత్య్మంబు వలన ననసూయాతులకుం ద్రిమూర్తుల కళాంశజు లయిన చంద్ర దత్నాతేయ దుర్వాసుల 
జన్మంబును, దక్షాత్మజల జన్మంబును, భృగువువలన ఖ్యాతి యను నంగనకు శ్రీమహాలక్ష్మి జన్మించుటయును, 
భృగుపౌత్రుం డయిన మార్కండేయు జన్మంబును, ధర్మునకు మూర్తివలన నర నారాయణులు సంభవించు 
టయును, సత్రయాగంబునందు దక్షుండు శివుని నిందించుటయును, దక్షాధ్వర ధ్వంసంబును, బ్రహ్మచే. 
బ్రార్థితుండై శివుండు దక్షాదుల ననుగ్రహించుటయును, దక్షాదికృత శ్రీహరి స్తవంబును, శ్రీహరి ప్రసన్నుండై 
దక్షుని యజ్ఞంబు సఫలంబుగా ననుగ్రహించుటయును, సతీదేవి హిమవంతునకు జనించి హరునకుం 
బ్రాప్తించుటయు, నుత్తానపాదుని వృత్తాంతంబును, ధ్రువోపాఖ్యానంబును, ధ్రువుండు దండ్రిచేత నవమానితుండై 
నారదోపదేశంబున మధువనంబునకుం జని తపంబు సేయుటయును, హరి ప్రసన్నుండై యతని మనోరథంబు 
లిచ్చుటయును, నతండు మరల బురంబునకు వచ్చుటయు, గుబేరానుచరులైన యక్షులతోడి యుద్ధంబును, 
ధ్రువుండు యజ్ఞంబులు సేయుచు రాజ్య భోగంబులం దనిసి తనయు నుల్కలునిం బట్టంబు గట్టి 
హరియనుగ్రహంబున ధ్రువక్షితిని నిలుచుటయు, నుల్కలుండు వత్సరుం డను తన సుతని( బట్టంబు గట్టి 
హరిం జేరుటయు, వత్పరుని నంశపరంపరయు, నందు నంగుని సుతుండయిన వేను కళేబరంబున 

లక్ష్మీనారాయణుల యంశంబున నర్చియు బృథుండును జన్మించు టయు బృథుండు భూమిం గామదేనువురీతి 
నఖిల వస్తువులుం బిదుక నియమించి నిమ్నస్థలిం జేసి యింద్రుండు వశనర్తియై యుండ బహు యజ్ఞంబులు 
సేసిన నతనికి హరి ప్రత్యక్షం బగుటయు, నధ్యాత్మ ప్రబోధంబును, నింద్రుని వలన బాషండ సంభవంబును, 
నింద్రుని జయించిన విజితాశ్వుని నతని తమ్ములను బృథివీపాలనంబునకు నిలిపి పృథుండు నర్చియుం 
బరమపదప్రాప్తు లగుటయు, విజితాశ్వునకు వసిష్టు శాపంబునం ద్రేతాగ్నులు దనయులై జనించుటయు 
బృధునిపొత్రుండయిన ప్రాచీనబర్షి రాజ్యంబును నతని యజ్ఞంబు లసంఖ్యాతంబులైన నారదుండు మాన్సందలంచి 
పురంజను కథ నధ్యాత్మ ప్రపంచంబుగా( దెలుపుటయు బ్రాచీనబర్హి సుతులయిన ప్రచేతసులు పదువురకు 
శ్రీ మహాదేవుండు ప్రత్యక్షంబై హరి స్తవంబుపదేశించుటయు6 బ్రచేతసుల తపంబునకు మెచ్చి హరి ప్రత్యక్షం 
బగుటయు, వారికి మారిష వలన దక్షుండు పూర్వకాలంబున శివవిద్వేష ప్రయుక్త శాపంబునం బుత్రుండై 
జనియించుటయును, బ్రచేతసులు ముక్తికిం జనుటయును, విదురుండు మైత్రేయుని వీడ్కొని హస్తి పురంబున 
కరుగుటయు నను కథలు గల చతుర్ధ స్కంధము. 977 


* ఇది పరమశివుని దయవల్ల కలిగిన కవితావైభవం కలవాడు. కేసనామాత్యుని కుమారుడు, సహజమైన 
పాండిత్యం కలవాడు అయిన పోతనామాత్యుడు వ్రాసిన మహాభాగవతం అనే గొప్ప పురాణంలోని నాల్గవ 
స్కంధం. స్వాయంభువ మనువుకు ఆకూతి, దేవహూతి, ప్రసూతి, ప్రియవ్రతుడు, ఉత్తానపాదుడు అనేవారు 
జన్మించటం, వారిలో ఆకూతిని రుచి ప్రజాపతి వివాహం చేసుకొనటం, ఆ దంపతులకు విష్ణంశతో 
యజ్ఞుడు అనే కొడుకు, లక్ష్మీదేవి అంశతో దక్షిణ అనే కూతురు కలగటం, దేవహూతి కరముల వివాహం, 
(ప్రసూతి దక్షప్రజాపతుల వివాహం, వీరికి ప్రజాసంతతులు కలగటం, కర్ణమ(ప్రజాపతి తన పుత్రికలను 
రాజులకు (బ్రహ్మర్షులకు ఇచ్చి పరిణయం చేయటం, కర్ణముని పుత్రిక అయిన కళవల్ల మరీచికి కశ్యపుడనే 
కొడుకు, పూర్ణిమ అనే కూతురు కలగటం, పూర్ణిమకు గంగ అనే కూతురు విరజుడనే కొడుకు జని శంచటం, 
కశ్యప ప్రజాపతి వల్ల జన్మించిన జనప్రవాహంతో మూడు లోకాలు నిండిపోవటం, అత్రిమహాముని తపస్సు, 
ఆయనకు (త్రిమూర్తులు సాక్షాత్కరించటం, అనసూయాదేవి సాధ్వీత్వ మహిమవల్ల ఆమెకు (త్రిమూర్తుల 
అంశలతో చంద్రుడు, దత్తాత్రేయుడు, దుర్వాసుడు జన్మించటం, దక్షుని పుత్రికల జననం, భృగువువల్ల 
ఖ్యాతి అనే వనితకు లక్ష్మీదేవి కలగటం, భృగువు మనుమడైన మార్కండేయుని ఉద్భవం, ధర్మునికి మూర్తికి 
నరనారాయణులు జన్మించటం, సషత్రయాగంలో దక్షుడు శివనింద చేయటం, దక్షయజ్ఞ విధ్వంసనం, బ్రహ్మ 
ప్రార్థించినందువల్ల శివుడు దక్షుడు మొదలైనవారిని మన్నించటం, దక్షాదులు విష్ణుస్తుతి చేయటం, విష్ణువు 
ప్రసన్నుడై దక్షయజ్ఞం సఫలమయ్యేలా చేయటం, సతీదేవి హిమవంతునికి పుత్రికగా పుట్టి శివుని 
వివాహమాడటం, ఉత్తానపాదుని వృత్తాంతం, (ధ్రువుని ఉదంతం, (ధ్రువుడు తండ్రిచేత అవమానింపబడి 
నారదుని ఉపదేశంవల్ల మధువనంలో తపస్సు చేయటం, విష్ణువు అతనికి సాక్షాత్కరించి వరాలు ఇవ్వటం, 
(ధ్రువుడు తిరిగి తన నగరానికి రావటం, కుబేరుని సైనికులైన యక్షులతో (ధ్రువుడు యుద్దం చేయటం, 
అనేక యజ్ఞాలు చేసి రాజభోగాల వల్ల విరక్తిచెంది తన కొడుకైన ఉల్కలునికి రాజ్యం అప్పగించి విష్ణుని 
దయతో (ధ్రువభూమిపై నిలవటం, ఉల్కలుడు వత్సరుడనే తన తనయునికి రాజ్యాభిషేకం చేసి విష్ణువును 

చేరటం, వత్సరుని వంశం, ఆ వంశంలో అంగుని పుత్రుడైన వేనుని దేహంనుండి లక్ష్మీనారాయణుల 
అంశలతో అర్చి అనే అమ్మాయి, పృథువు అనే అబ్బాయి జని శంచటం, పృథుడు భూమిని కామధేనువులాగా 
సకల వస్తువులను పిదుకుమని చెప్పి సమస్టలిగా చేయటం, దేవేంద్రుని లోబరచుకొని ఎన్నో యాగాలు 
చేయటం, అందుకు విష్ణువు సాక్షాత్కరించటం, వేదాంత(ప్రబోధం, దేవేంద్రుని జయించిన విజితాశ్వుని 
పట్టాభిషిక్తుని చేసి పృథుడు, అర్బి పుణ్యలోకానికి పోవటం, వసిష్టుని శాపంవల్ల ఆహవనీయం, గార్హపత్యం, 
దక్షిణాగ్ని అనే అగ్నులు మూడూ విజితాశ్వునికి పుత్రులై పుట్టటం, పృథువు మనుమడైన (ప్రాచీనబర్హి 
రాజ్యాన్ని అతని అనంతమైన యజ్ఞాలను నారదుడు ఆపివేయాలని నిశ్చయించుకొని పురంజనుని కథను 
వేదాంతపరంగా చెప్పటం, ప్రాచీనబర్హి పుత్రులైన ప్రచేతసులు పదిమందికి పరమేశ్వరుడు ప్రత్యక్షమై 
విష్ణుస్తుతిని తెలపటం, ప్రచేతసుల తపస్సుకు సంతోషించి విష్ణువు వారికి సాక్షాత్కరించటం, ప్రచేతసులకు 
మారిషవల్ల దక్షుడు కుమారుడై జన్మించటం, ప్రచేతసులు మోక్షాన్ని పొందటం, విదురుడు మైత్రేయుని 
వీడ్కొని హస్తినాపురానికి వెళ్లటం అనేవి ఈ చతుర్ధ స్కంధం లోని కథలు. 


—0 


శ్రీ కృష్ణారణ మస్తు, 


త్రీ 


రండవ సంపుటము 


ఐదవ స్కంధము 





ప్రాచీన సాహిత్య సర్వస్వాలుగానూ భారతీయ సంస్కృతి భాండారాలు గానూ పేరెన్నిక గన్న 
మహా(గంథాలు భారత భాగవత రామాయణాలు. ఈ మూడు (గ్రంథాలూ సమ([గ్రంగా సర్వాంగ సుందరంగా 
సంస్కృత భాషలో నుంచి తెలుగుభాషలోకి అనువదింపబడటం అదృష్టం. 


అయితే విచిత్ర విషయం ఏమిటంటే ఆంధ్రీకరింపబడిన ఈ మూడు (గ్రంథాలలో ఏ ఒక్కటీ, ఏ ఒక్క 
కవి చేతి మీదుగా పూర్తి కాలేదు. పదునెన్మిది పర్వాల భారతంలో నన్నయగారు ఆది సభా పర్వాలూ, 
అరణ్య పర్వంలో కొంత భాగమూ రచించారు. తరువాత రెండువందల ఏండ్లకు తిక్కన గారు విరాటపర్వం 
మొదలుకొని స్వర్గారోహణ పర్వం వరకూ పదిహేను పర్వాలూ నిర్వహించారు. ఆ తరువాత వంద 
సంవత్సరాలకు ఎర్రన గారు అరణ్యపర్వశేషాన్ని పూరించారు. ఈ విధంగా ముగ్గురు మహాకవులు పూనుకొని 
మూడు వందల సంవత్సరాల కాలంలో అష్టాదశ పర్యాలతో కూడిన ఆంధ్ర మహాభారతాన్ని మనకు 


అందించారు. 


రామాయణాలలో సుప్రసిద్ధమైన “భాస్కర రామాయణం” విషయంలో కూడా దాదాపు అంతే 
జరిగింది. భాస్కరుడూ, ఆయన పుత్రుడైన మల్లికార్జున భట్టూ, ఛాత్రుడైన కుమార రుద్రదేవుడూ, మిత్రుడైన 
అయ్యలార్యుడూ నలుగురూ కలిసి నాలుగు చేతులు వేస్తేనే గాని షట్కాండలతో కూడిన 
భాస్కరరామాయణం సంపూర్తి కాలేదు. నలుగురు కవులు కలిసి రచించినా 'ప్రధానవ్యక్తి భాస్కరుడే 
కావటం వల్ల దీనికి “భాస్కర రామాయణం” అనే (ప్రసిద్ది రావటం న్యాయం గానే ఉంది. 


తెలుగులో భారత రామాయణాలకు ప్రాప్తించిన బహుకరృకత్వం భాగవతానికి కూడా తప్పలేదు. 
భాగవతం పన్నెండు స్కంధాలలోనూ (ప్రథమ ద్వితీయ తృతీయ చతుర్ధ స్కంధాలూ, సప్తమ అష్టమ 
నవమ స్కంధాలూ పోతన్నగారే దిద్ది తీర్చారనీ, పంచమస్కంధం బొప్పరాజు గంగనార్యుడు, షష్టస్కంధం 
ఏల్ఫూరి సింగయగారూ, ఏకాదశ ద్వాదశ స్కంధాలు వెలిగందల నారయగారూ తెనిగించారనీ ఆయా 
స్కంధాల చివర ఉన్న గద్యలు వెల్లడిస్తున్నాయి. అయినా మొత్తం మీద ఈ మహాగ్రంథం “పోతనభాగవతం” 
గానే ప్రసిద్ది కెక్కింది. పోతన తెనిగించిన స్కంధాలు ఇతర కవులు రచించిన స్కంధాలన్నింటి కంటే అన్ని 
విధాలా మిన్నగా ఉండటమే అందుకు కారణం. భాగవతరచనలో ఇతర కవుల చేతులు కలవటానికి 
కారణం ఇదమిత్డమని చెప్పటం కష్టం. ఈ విషయంలో మూడు విధాలైన అభిప్రాయాలు ఉన్నాయి. 


1. ఇంత పెద్ద (గ్రంథాన్ని ఒక్కచేతి మీదుగా ఆంధ్రీకరించటం కష్టమని భావించి స్వయంగా 
పోతన్న గారే స్కంధాలు తన శిష్యులకు అప్పుగించారనీ; ఆ విధంగా చతుర్ణం గంగనగారూ, పంచమం 
సింగనగారూ, ఏకాదశ ద్వాదశాలు నారయగారూ అనువదించారని మిగిలిన భాగవత మంతా పోతన్న 
గారు ఆంధ్రీకరించారనీ కొంతమంది అభిప్రాయం. 


2. భాగవతాన్ని తనకు అంకితం ఇయ్యలేదన్న కోపంతో సర్వజ్ఞ సింగమనీడు ఆ(గ్రంథాన్ని భూమిలో 
పాతి పెట్టించాడనీ, తర్వాత కొంత కాలానికి పోతనగారి శిష్యులు (త్రవ్వి తీశారని, అప్పటికే ఆ (గ్రంథం 

క్రిమిదష్టమై కొంత భాగం నష్టమైనదనీ ఆ నష్టమైన భాగాలను నారయాదులు పూర్తి చేశారనీ కొందరి 
అభిప్రాయం. 


3. పోతన్నగారే భాగవతం పన్నెండు స్కంధాలూ సంపూర్ణంగా తెనిగించారనీ అవసాన కాలంలో ఆ 
(గ్రంథాన్ని పూజామందిరంలో భద్రపరచి కుమారుడైన మల్లన్నకు చెప్పి కన్ను మూశారనీ, ఆయన 
మరణానంతరం తీసి చూడగా కొన్ని స్కంధాలు చెదలు పట్టి నష్టమైనాయనీ, ఆ భాగాలను పోతన్నగారి 
శిష్యులు తెనిగించారనీ మరి కొందరి అభిప్రాయం. 


ఈ మూడు విధాలైన అభిప్రాయాలలో మూడవదే వాస్తవానికి కొంత దగ్గరగా ఉంది. పోతన్న గారికి 
సాక్షాత్కరించిన శ్రీరామభద్రుడు 'మన్నా మాంకితంబుగా నీవు శ్రీమన్మహాభాగవతంబు తెనుంగు సేయుము” 
అన్నాడే కాని “నీవు నీ శిష్యులూ కలిసి తెలుగు చేయండి” అని కానీ, నీవు “కొన్ని స్కంధాలు మాత్రమే 
తెనుగు చేయు” మని కానీ అనలేదు. 


నన్నయ్య తిక్కనాది మహాకవులు భారత రామాయణాలను మాత్రమే తెనిగించి భాగవతాన్ని తనకోసం 
అట్టి పెట్టటం తన పురాకృత పుణ్య విశేషంగా భావించి పొంగి పులకించి పోయిన పోతన్న గారు - 


అ 


“దీనిం దెనిగించి నా జననంబున్‌ సవలంబు సేసెద పునర్జన్మంబు లేకుండంగన్‌” అని 
భాగవతరచనా దీక్షితుడైన పోతన్నగారు- 


“పలికెడిది భాగవతమట, పలికించెడివాడు రామభద్రుండ6ట” అన్న దృఢ విశ్వాసంతో గంటం 
పట్టిన పోతన్నగారు- తానే స్వయంగా, సర్వాంగ సుందరంగా, సమగ్రంగా భాగవతాన్ని తెనుగు చేయాలని 
పూనుకుంటాడు. కానీ అందులో కొన్ని స్కంధాలు మాత్రమే తాను తీసుకొని కొన్ని స్కంధాలు పూరించమని 
శిష్యల కీయటం జరుగదు. 


సర్వజ్ఞ సింగమనీడు ఎందరో కవి పండితులను ఆదరించి గౌరవించిన రసజ్ఞ (ప్రభువు. కవితా మర్మజ్ఞుడు 
. అలంకారశాగస్త నివ్షాతుడు. అటువంటి వాడు తనకు అంకితం ఇవ్వకపోయినా భగవంతునికి అంకితం 
చేస్తున్నందుకు సంతోషిస్తాడే కాని పోతన్న గారిమీద ఆ(గ్రహిస్తాడా? ఆ మహాగ్రంథాన్ని భూమిలో పాతి 
పెట్టిన్తాడా? ఇది అభూతకల్పన. మరి ఈ పరిస్థితి భాగవతానికి ఎందుకు వచ్చింది? 


పన్నెండు స్కంధాల భాగవతాన్ని పరిపూర్ణంగా బమ్మెర పోతన్న గారే ఆంధ్రీకరించి ఉంటారనటంలో 
ఏమీ సందేహంలేదు. అవసానకాలంలో పూజామందిరంలో భద్రపరిచి కన్ను మూసి ఉంటారు. పోతన్న గారి 
మరణానంతరం ఆ పూరింటి పూజామందిరంలో ఉంచిన తాళపత్ర సంపుటాలకు చెదలు పట్టి కొంత భాగం 
శిథిలమయింది. ఆ భాగాలను ఆయన ప్రియశిష్యులు సింగన మొదలైనవారు పూర్తి చేసి ఉంటారు. 


ఇక్కడ మరొక ప్రశ్న ఉంది. పన్నెండు స్కంధాలు ఒకే సంపుటంగా సమకూర్చబడిన భాగవతంలో 
తక్కిన స్కంధాలన్నీ సరిగా ఉండి, 5,6,11,12 స్కంధాలు మాత్రమే కచ్చితంగా చెదలుపట్టి శిథిలం కావటం 


ఎలా సంభవిస్తుంది. అని- 

దానికి సమాధానం మనవి చేస్తాను. తాళపత్రాలలో వ్రాయబడి ఉన్న పన్నెండు స్కంధాల భాగవతాన్నీ ఒకే 
సంపుటంగా పేర్చి కట్టటం ఎంతమాత్రం కుదరని పని. పన్నెండు స్కంధాలూ పన్నెండు సంపుటాలుగా అయినా 
వాసి ఉండటం సంభవం. వానిని 1,2,3,4,5,6, స్కంధాలు ఒక కట్టగానూ 7,8,9,10,11,12 స్కంధాలు ఒక 
కట్టగానూ చేసి ఈ రెండు కట్టలనూ ఒకటిగా కట్టి భద్రపరచి ఉంటారు. ఇలా ఉంచిన రెండు కట్టలలో అడుగున 
ఉన్న 5,6,11,12 స్కంధాలు చెదలు పట్టి నష్టం కావటం స్పష్టం. అడుగునుంచి పట్టిన చెదలు అడుగున ఉన్న ఆ 
స్కంధాలను బాగా తిని అక్కడక్కడ కన్నాల ద్వారా పై స్కంధాలలో కూడా కొంత కొంత తిని ఉండటమూ 
సహజం. ఈ వఏధంగా నష్టమైన భాగవతంలో 5వ స్కంధం బొప్పరాజు గంగన్న, 6 వ స్కంధం ఏల్పూరి సింగన్న, 
1112 స్కంధాలు వెలిగందల నారయగార్లు పూర్చిచేసి ఉంటారు. 3,4 స్కంధాలలోనూ, 10 వ స్కంధం 
ఉత్తరభాగంలోనూ అక్కడక్కడ ఇతరుల శైలి మనకు కనిపించటానికి కూడా ఇదే కారణం. 


ఇప్పుడు తమ చేతిలో ఉన్న భాగవతం పంచమ స్కంధం. తెనిగించినవారు బొప్పరాజు గంగనార్యుడు. 
ఈ స్కంధంలో 349 గద్య పద్యాలు మాత్రమే ఉన్నాయి. ఇంత చిన్న స్కంధాన్ని రెండు ఆశ్వాసాలుగా 
ఎందుకు గంగన్న గారు విభజించారో ఊహించలేము. ఈ స్కంధంలోని ప్రథమాశ్యాసంలో స్వాయంభువ 
మనువు కుమారుడైన ప్రియ(వ్రతుని వంశం వర్షించబడింది. 


ప్రియవ్రతుడు విశ్వకర్మ ప్రజాపతి పుత్రిక అయిన బర్హిష్మతిని వివాహం చేసుకున్నాడు. ఆయనకు 
పదిమంది కుమారులు కలిగారు. ప్రియవ్రతుడు రాత్రు లన్నింటినీ పగళ్లుగా మారుస్తానని రెండవ 
సూర్యుని వలె వెలిగిపోతూ తన రథాన్ని నడిపించాడట. ఆయన రథ చక్రాల ఒత్తిడికి సప్త సముద్రాలూ, 
సప్త ద్వీపాలూ ఏర్పడ్డాయట. 

పియటవ్రతుని పెద్దకుమారుడు ఆగ్నీధ్రుడు. ఆయన సంతానం కోసం బ్రహ్మదేవుణ్హి గురించి తపస్సు 
చేశాడు. బ్రహ్మ తన సన్నిధిలో సంగీతం పాడే “ పూర్వ చిత్తి” అనే అమ్మాయిని పంపించాడు. ఆగ్నీ(ధ్రుడికీ 
పూర్వచిత్తి” వల్ల తొమ్మిది మంది కొడుకులు పుట్టారు. వారిలో పెద్దవాడైన నాభిరాజు మేరుపుత్రిక 
అయిన మేరు దేవిని పెండ్లాడాడు. నాభిరాజు శ్రీమన్నారాయణుని ప్రార్థించి ప్రసన్నుని చేసుకొని “నీవంటి 
కుమారుడు కావాలి” అని కోరుకున్నాడు. “నావంటి వాణ్ణి నేనే కదా!” అని భగవంతుడు మేరుదేవి 
గర్భాన “బుషభుడు” అనే పేరుతో జన్మించిచాడు. ఆ బుషభుని భార్య జయంతి. ఆ దంపతులకు 
ఉదయించిన కుమారులలో భరతుడు పెద్దవాడు. తండ్రి అనంతరం పట్టాభిషిక్తుడైనాడు. ఆ భరతుడు 
పాలించటం వల్లనే ఈ భూభాగానికి “భారత వర్షం” అని పేరు వచ్చింది. 


భరతుడు తన రాజ్యాన్ని కుమారుడైన సుమతికి అప్పగించి రాజ్యభోగాలు పరిత్యజించి పులహాశ్రమంలో 
గండకీ నదీతీరాన తపస్సు చేయ సాగాడు. ఒకనాడు భరతుడు స్నానం చేస్తూ ఉండగా పూర్ణగర్భిణి అయిన 
ఒక ఆడులేడి నదిలో నీరు త్రాగటం కోసం వచ్చింది. అది నీరు (త్రాగుతున్న సమయంలో ఒక భయంకరమైన 
సింహగర్జన వినిపించింది. లేడి తత్తరపాటుతో ఎగిరి దూకటంలో దాని గర్భంలో ఉన్న శిశువు నదీ జలాలలో 
పడిపోయింది. తల్లిలేడి వేగంగా దూకటంలో ఒక బండ మీద పడి చచ్చిపోయింది. నీళ్లలో పడి విలవిల 

కొట్టుకుంటున్న తల్లిలేని లేడి పిల్లను భరతుడు చూశాడు. దాన్ని జాగ్రత్తగా తీసుకొని పోయి తన ఆశ్రమంలో 
ఉంచుకొని పెంచి పెద్దచేశాడు. క్రమంగా భరతునికి జపతపాలు దూరమైనాయి. ఆ లేడిపిల్లే సర్సస్వమయింది. 
చివరకు అవసానకాలంలో కూడా ఆ లేడిపిల్లనే చూస్తూ ప్రాణం విడిచాడు. 


అందువల్ల అతడు మరుజన స్టో లేడిగా పుట్టాడు. అయితే పూర్వ స్మృతి ఉన్నందువల్ల భగవద్ధ్యానంతోనే 
జీవితమంతా గడిపి ఆ పుణ్య విశేషం వల్ల ఒక ఉత్తమ బ్రాహ్మణుని యింట భరతుడనే పేరుతో జని శంచాడు. 
పూర్వజన్మ సంస్కారం వల్ల (ప్రాపంచిక విషయాలకు దూరంగా ఉన్నాడు. అతని సవతి కుమారులు ఆతనికి 
జడభరతుడని పేరు పెట్టి చాలా హీనంగా చూశారు. ఇంటి పనులన్నీ చేయించారు. చివరకు పంటపొలానికి 
కాపలా కాయించారు. వెర్రిబాగులవాడుగా ఉన్న భరతుణ్ణి ఆ ఊరి కాపు నాయకుడు కాళికాదేవికి బలి 
యివ్వాలని పట్టుకు వెళ్ళాడు. భరతుని బ్రహ్మ తేజస్సు చూచి కాళికాదేవి అతణ్ణి అనుగ్రహించింది. అతడు 
యథాప్రకారం పొలం కాపలా కాస్తున్నాడు. 


రహూగణుడు అనే సింధు దేశపు రాజు తత్తోపదేశం కోసం కపిలమహర్షి దగ్గరకు పల్లకీలో 
బయలుదేరాడు. పల్లకీ బోయీలు భరతుణ్ణి తీసుకొనిపోయి రాజుగారి పల్లకీ మోయించారు. పల్లకీ సరిగా 
నడవక పోవటం వల్ల రాజుగారికి ఇబ్బంది కలిగింది. అతడు భరతుణ్ణి నానా మాటలూ అన్నాడు. చివరకు 
భరతుని సమాధానం విని సాష్టాంగ నమస్కారం చేశాడు. భరతుడు సింధురాజును కరుణించి అతని 
సందేహాలు తీర్చి తత్త్వజ్ఞానం ఉపదేశించాడు. ఇది ప్రథమాశ్యాస కథ. 


ద్వితీయాశ్యాసంలో సప్త ద్వీపాలూ, సప్త సముద్రాలూ, సరిహద్దు పర్వతాలూ, ద్వీపాలలో ఉన్న 
భూభాగాలూ, నదులూ వర్లితములైనాయి. తరువాత సూర్యచంద్రాది నవగ్రహాలూ, శింశుమార చక్రమూ 
సప్త పాతాళాలూ వర్ణింపబడ్డాయి. అనంతరం నానావిధాలైన నరక లోకాల స్వరూపం నిరూపింపబడింది. 


గంగన్న గారి శైలికి ఈ (క్రింది పద్యాలు ఉదాహరింపవచ్చు - దిక్కులేని లేడిపిల్లను గురించి భరతుడు 
తన మనస్సులో అనుకుంటాడు. 


“అక్కట ! తల్లి. బాసి హరిణార్భక మాప్పులు లేమింజేసి యే 

దిక్కును లేకయున్న నిట దెచ్చితి నాయెడ నీ మృగార్భకం 

బెక్కుడు ప్రేమంజేసి చరియింపుచు నున్నది నాదు సన్నిధిన్‌, 

మక్కువ చేసి దీని. గడు మన్ననలం దగ బ్రోతు నెంతయున్‌.” 5-1-103 
మరుజన శో లేడిగా పుట్టిన భరతుడు ఇలా పరితపిస్తాడు- 

రాజులు ప్రస్తుతింప సురరాజసమాను(డనై తనూజులన్‌ 

రాజులంజేసి తాపసుల రాజబుషీంద్రు. డటంచు( బల్కగా( 


దేజము నొంది యీ హరిణ దేహము నందలి. బ్రీతి( జేసి నా 
యోజ చెడంగ నే. జెడితి యోగిజనంబులలోన బేలనై. 5-1-117 

గంగన కవిత్వము పోతన కవిత్వమంత మృదుమధురముగా, రసబంధురముగా లేకపోయినా 
ధారాళమైన శైలితో సాగుతుంది. పోతన్నగారు స్కంధాలలోని ఆద్యంత పద్యాలు శ్రీరాముణ్ణి సంబోధిస్తూ 
(వ్రాశారు. గంగన్నగారు పంచమస్కంధంలో ఆద్యంత పద్యాలు శ్రీకృష్ణుణ్లి సంబోధిస్తూ వ్రాశారు. 

సహజ సుందరమైన సహజ పాండిత్యుని భాగవతం సరళ గద్యానువాద సహితంగా ప్రకటించాలనే 
సంకల్పం తిరుమల తిరుపతి దేవస్థానముల వారికి కలిగింది. ఆ సదుద్దేశంతోనే “పోతన భాగవతం 
ప్రాజెక్టు” (ప్రారంభింపబడింది. ఈ సందర్భంలో అనువాద భాగాలన్నింటినీ పరిశీలించి ఏకసూత్రత 
కల్పించే కార్యం నా మీద ఉంచిన డాక్టర్‌ రావుల సూర్య నారాయణమూర్తి, పి.ఆర్‌. ఓ. గారికి నా 
అభినందనాలు. ఈ సాహిత్య మహాయజ్ఞంలోనూ నాకు అవకాశం కల్పించిన కార్యనిర్వహణాధికారి శ్రీ 
సి.హెచ్‌. వేంకటపతిరాజు, ఐ.ఏ.యస్‌. గారికి నా కృతజ్ఞతాపూర్వక ధన్యవాదాలు. ఈ సందర్భంలో ఎంతో 
ఆదరాభిమానాలతో నన్ను (ప్రోత్సహిస్తున్న శ్రీ కాట్రపాటి సుబ్బారావు, ఎం.ఎ. (సప్తగిరి సంపాదకులు) 
గారికి సాధువాదాలు. 

ఈ పంచమ స్కంధాన్ని సరళగద్యంలో అనువదించినవారు డాక్టరు, కె. సర్యోత్తమరావుగారు. 
వీరు శ్రీ వేంకటేశ్వర విశ్వవిద్యాలయంలో ఆంధ్రోపన్యాసకులుగా పనిచేస్తున్నారు. శ్రీ సర్యోత్తమరావు 
గారు సహృదయులు, సాహిత్యవేత్తలు, ప్రసిద్ద రచయితలు. వీరి అనువాదం చక్కగా సరళంగా సాగింది. 

ఈ (గ్రంథంలో అక్షర దోషాలు దొర్లకుండా సహ(స్రాక్షులై (ప్రూపులు సరిదిద్దిన పూజ్యమి(త్రులు శ్రీ 
ముదివర్తి కొండమాచార్యులు వారికీ, శ్రీ ములుకుట్ల రామకృష్ణశాస్త్రి గారికీ నా నమస్సుమనస్సులు. 
ముద్రణకు తగిన విధంగా (ప్రెస్‌ కాపీ సిద్ధంచేసి యిచ్చిన చిరంజీవి కోరాడ రామకృష్ణ ఎం.ఏ., ఎం. ఫిల్‌కు 
నా శుభాశీస్సులు. 

ఈ సంపుటాన్ని ఇంత త్వరగా, ఇంత ముచ్చటగా ముద్రించి యిచ్చిన దేవస్థానం (ప్రస్‌ మేనేజరు 
శ్రీ విజయకుమార్‌ రెడ్డి గారికీ, (ప్రెస్‌ సిబ్బందికి నా అభినందనాలు. 


భవదీయుడు 
జంధ్యాల పాపయ్య శాస్త్రి 


(ప్రధానసంపాదకుడు 
పోతన భాగవతం. 


శ్రీరామచంద్ర సరబవ్మాణేనమ: 


ఎతతన ఖారవతము 


(సరళ గద్వానువాద సహితము) 
అయిదవ స్కంధము 


మొదటి ఆశ్వాసము 


9 కర కరుణా సాగర!, ప్రాకటలక్ష్మీకళత్ర భవ్య చరిత్రా ! 
లోకాతీతగుణాశయ!, గోకులవిస్తార ! నందగోపకుమారా ! 1 


* సంపదలను (ప్రసాదించేవాడవూ, దయకు సముద్రంవంటి వాడవూ, లక్ష్మీదేవిని గృహలక్ష్మిగా 
కలవాడవూ, పవిత్రమయిన చరిత్రం కలవాడవూ, లోకాతీతమయిన గుణాలకు ఆశయం అయినవాడవూ, 
ఆల మందలను విస్తరింపజేసిన వాడవూ, నందగోవుని కుమారుడవూ అయిన కృష్ణా! అవధరించు. 


వ. సకల పురాణార్థజ్ఞాన విఖ్యాతుండగు సూతుండు శౌనకాది మహామునుల కిట్లనియె. 2 


అన్ని పురాణాల్లోని పరమార్థ జ్ఞానాన్ని విశదం చేయడంలో విఖ్యాతుడయిన సూతుడు శౌనకాది 
మహామునులతో ఈవిధంగా చెప్పాడు. 


-: ప్రియవ్రతుని చరిత్రము :- 


క. భూ నాధథు( డుత్తరాత్మజుం డైన పరీక్షిన్నరేంద్రు. డభిమన్యు సుతుం 
డానందమంది ఘన సు, జ్ఞానుండగు శుకుని గాంచి సరసత( బలికెన్‌. 3 


మునులారా ! ఉత్తరాభిమన్యుల కుమారుడయిన పరీక్షిన్న రేంద్రుడు మహాజ్ఞాని అయిన శుకుణ్ణి 
చూచి సంతోషంతో సరసంగా ఇలా (ప్రశ్నించాడు. 

వ. మునీంద్రా! పరమభాగవతుండు నాత్మారాముండునైన ప్రియవ్రతుండు గృహంబున నుండి యెట్లు 
రమించె? గర్మ బంధంబు లయిన పరాభవంబులు గల గృహంబులయందు ముక్త సంబంధులైన 
పురుషులకు సంతోషంబు గా నేర; దుత్తమ శ్లోకుండైన పుండరీకాక్షుని పాదచ్చాయం జేసి నిరత 
చిత్తులైన మహాత్ములు గుటుంబంబునందు నిస్సృహత సేయుదురు; గాన ప్రియ వ్రతునికి 
సంసారంబునందు. దగులంబు గలుగు బెట్టు? దారాగారసుతాదులందు(దగులంబు గలుగ వానికి 
నెట్లు సిద్ది గలుగు? శ్రీహరియం దస్థలితమతి యెట్లు గలుగు? నీ సంశయంబు( దేట పణపు మని 
పరీక్షిన్నరేంద్రు. డడిగిన శుక యోగీంద్రుం డిట్లనియె. 4 

* మునీంద్రా! ప్రియవ్రతుడు పరమభాగవతుడు, ఆత్మారాముడు కదా! అటువంటివాడు ఇంట్లోనే 
ఉంటూ సుఖభోగాదులను ఎలా అనుభవించాడు? గృహస్థధర్మం పాటించేవారికి కర్మబంధాలూ, వాటివల్ల 
కలిగే అవమానాదులూ తప్పవుకదా! బంధాలు తెంచుకున్న వారు సంతోషంగా ఎలా ఉంటారు? ఉత్తములు 
నిరంతరం కీర్తించే ఆ విష్షుభగవానుని అడుగుజాడల్లో పయనిస్తూ చిత్తశాంతిని పొందినవారు కుటుంబ 
జీవితం పట్ల అనాసక్తులుగా ఉంటారు. ఇల్లూ, ఇల్దాలూ, పిల్లలంటే మమకారం పెంచుకున్న వాడికి మోక్షసిద్ది 

౧ వ ౧ ౧ ౧ Sr) 
ఎలా కలుగుతుంది? శ్రీహరిమీద గురి ఎలా కుదురుతుంది? ఈ సందేహాన్ని తీర్చు స్వామీ! అని పరీక్షిత్తు 
అడిగినంత శుకయోగి ఈ విధంగా వివరించాడు. 


క. హరిచరణాంబుజ మకరం, ద రసావేశిత మనః ప్రధానుండగు స 
త్పురుషు( డొకవేళ విఘ్నము బొరసిన( దన పూర్వ మార్గమును విడున( డిలన్‌. 5 


* రాజా! విను. విష్ణుమూర్తి పాదపద్మాలలోని మకరంద రసపానంలో లీనమై పరవశించిన మనసు 
కలిగిన మంచి మనుష్యుడు, ఒకవేళ ఆటంకాలు అడ్డుతగిలినా పూర్వ మార్గాన్ని సుతరామూ వదిలి పెట్టడు. 


క. ధరణీవల్లభ! విను మా, నరవరు(డు ప్రియ వ్రతుండు నారదముని స 
చ్చరణోపసేవ( జెందుచు, నరుదుగ నధ్యాత్మ సత్ర యాగంబందున్‌. 6 


* ఓ రాజా! విను, ప్రియ(వ్రతుడు ఒక రాజు. అతడు నారద మహర్షి పాదసేవ చేసుకుంటున్నవాడు. 
అత డొకసారి అధ్యాత్మ సత్రయాగం చేపట్టాడు. 


సీ. దీక్షితుండై ధరిత్రీపాలనము( దండ్రి పనిచిన సుజ్ఞాన భంగ మనుచు 
నంగీకరింపమి నంతయు దెలిసి పద్మాసను( డతనికి నతుల రాజ్య 
మందుల మిక్కిలి యాసక్తి( బుట్టింతు ననుచును దన చిత్తమందు. దలంచి 
తారకాద్యనుస్పత తారాధిపుని మాడ్కి శ్రుతులతో( గూడి యచ్యుత విభూతి 


తే. హంసవాహను( డగుచు నింద్రాదు లెల్ల, గదిసి సేవింప బ్రహ్మలోకమున నుండి 
సన్మునీంద్రులు దన్ను(బ్రశంససేయ, నల్ల నల్లన యుడువీథి నరుగు దెంచె. Y 


* రాజ్యపాలన చేపట్టవలసిందిగా తండ్రి ఆజ్ఞాపించినా, అటువంటి లౌకిక వ్యవహారాలు తన 
జ్ఞానానికి ఆటంకాలని ప్రియవ్రతుడు భావించుకొని రాజ్యపాలనం అంగీకరించలేదు. ఇవన్నీ తెలుసుకున్న 
(బ్రహ్మదేవుడు ప్రియట్రతునికి రాజ్యపాలనం పట్ట ఆసక్తి కలిగించడానికి సంకల్పించాడు. ఇంద్రాదులు 
తన్ను సేవిస్తుండగా, సన్మునీంద్రులు సన్నుతించుతుండగా చుక్కలతో కూడిన సుధాకరునిలాగా వేదాలతో 
కూడి వెలిగిపోతూ (బ్రహ్మదేవుడు హంసవాహన మెక్కినవాడై సత్యలోకం నుండి మెల్ల మెల్లగా తారాపథంలో 
బయలుదేరాడు. 


వ. మటేయు నె మార్గంబులయందు సిద్ద సాధ్య గంధర్వ చారణ గరుడ కింపురుషు లిరు దెసల 
స్తోతంబులు సేయుచుండ గంధమాదనదోణులం (బకాశంబు నొందించుచు( జనుదెంచిన 


అయిదవ స్కంధము-మొదటి ఆశ్వాసము 249 


పద్మాసనునకు నారదుండు స్వాయంభువ ప్రియ వ్రతులతో( గూడి ముకుళిత కరకమలుండై యెదురు 
చనుదెంచి సంస్తుతి స్తబకంబులం బూజించిరి; విరించి సంతసించి ప్రియవతునిం జూచి నవ్వుచు 
నిట్లనియె. 8 


స చతుర్ముఖుడు మానవలోకం వైపు వస్తున్నప్పుడు ఆయా మార్గాలలో అటూ ఇటూ నిలుచుండి 
సిద్దులూ, సాధ్యులూ, గంధర్వులూ, చారణులూ, గరుడులూ, కింపురుషులూ స్తుతించడం మొదలు పెట్టారు. 
గంధ మాదన పర్వతం చరియలు కాంతు లీనేటట్టు (బ్రహ్మదేవుడు వస్తుండగా నారదుడు స్వాయంభువ 
'ప్రియవ్రతులతో పాటు చేతులు జోడిస్తూ ఎదురేగాడు. వారు ముగ్గురూ స్తుతులనే పూలగుత్తులతో 
చతుర్ముఖుణ్ణి పూజించారు. విరించి సంతోషించి ప్రియవ్రతుణ్ణి వీక్షించి నవ్వుతూ ఇలా అన్నాడు. 


క. హరి నా ముఖమున నీకును, గర మెటి(గింపంగ6 బనిచె( గావున నిదె సు 
స్థిర మతి విను మంతయు శ్రీ, హరి వాక్యముగా నెటణింగి యవనీ నాథా! 9 


* “ఓ రాజా! విష్ణుమూర్తి నా నోటితో నీకు చెప్పమన్న విషయాన్ని చెబుతున్నాను. అందుచేత నా 
మాటలు శ్రీహరి పలుకులుగానే భావించి నిశ్చలమైన మనస్సుతో ఆలకించు. 


ఆ. కోరి వేడ్క నీవు నారదుండును నేను, నందణమును నీశ్వరాజ్ఞ[ బూని 
యుడుగ కెపుడు సేయనున్న వారము గాన, నతని యాజ్ఞ[దప్ప నలవి గాదు. 10 


* నీవుగానీ, నారదుడు గానీ, నేనుగానీ అందరం ఆ నారాయణుని ఆజ్ఞానుసారం నడిచేవాళ్లమే. 
అందువల్ల ఆయన ఆజ్ఞ కాదని స్వతంత్రంగా ప్రవర్తించడం మనకు సాధ్యం కాని పని. 


న. మజీయు శ్రీహరి యాజ్ఞను జీవుండు తపోవిద్యలను యోగవీర్యజ్ఞానార్థ ధర్మంబులను దనచేత 
నొరులచేతం దప్పింప సమర్ధుండు గాండుత్పత్తి స్థితి నాశంబులకు శోకమోహభయ సుఖదుఃఖంబులకు 
నీశ్వరాధీనుండె కాని జీవుండు స్వతంత్రుండు గాండు; శ్రీహరి వాగ్రూపంబు లయిన శ్రుతులందు 
గుణత్రయంబను రజ్ఞువున బంధింపంబడిన యస్మదాదులము ముకు(ద్రాటిచే. బశువు మనుష్యులకు 
వశంబయిన చందంబున నీశ్వరాజ్ఞం బవర్తించుచుందుము; నరుండు సుఖదుఃఖానుభవంబులకు 
నీశ్వరాధీనుండు; నేత్రంబులు గలవానిచేత( దివియంబడిన యంధుండునుం బోలె నీశ్వరుం డిచ్చిన 
సుఖదుఃఖంబు లనుభవించుచున్న వారము; స్వప్నంబునం గన్న పదార్థంబు మేల్కాంచి మిథ్యగా( 
దలంచిన చందంబున మోక్షార్ధియైన సుజ్ఞానవంతుండు ప్రారబ్ద సుఖ దుఃఖంబు లనుభవించుచు 
దేహాంతరారంభ కర్మంబులం బాయనొల్లండు; వననాసి యైనను జితేంద్రియుండు గాకుండెనేని( 
గామాది సహితుం డగుటంజేసి సంసారబంధంబులు గలుగు; గృహస్తాశ్రమంబందును జితేంద్ర 
యుండై యాత్మ జ్ఞానంబుగల పురుషునకు మోక్షంబు సిద్ధించు, శత్రువుల గెలువ నిచ్చయించిన 
పురుషుండు దుర్గం బాశ్రయించి శత్రువుల జయించిన మాడ్కిని మోక్షార్థియగు నీవును 
గృహాశ్రయుండ వగుచు శ్రీ నారాయణ చరణారనిందంబు లను దుర్గం బాశ్రయించి యరిషడ్వర్గంబు 
జయించి ముక్త సంగుండవై యీశ్వర కల్పితంబులగు భోగంబుల ననుభనించి ముక్తిం జెందు 

మనిన బియవ్రతుండు త్రిభువన గురుండయిన చతురానను వాక్యంబులవనత మస్తకుండై 
బహుమాన పూర్వకంబుగ నంగీకరించె నంత. 11 


శ్రీహరి ఆజ్ఞానుసారం జీవుడు తపస్సు చేయడం, విద్యలు నేర్చుకోవడం, యోగాన్ని అభ్యసించడం, 
శౌర్యాన్ని ప్రదర్శించడం, జ్ఞానాన్ని ఆర్జించడం, ఆర్థిక వసతులను సమకూర్చుకోవడం, ధర్మం పాటించడం 
వంటి కర్మలు చేస్తాడు. ఈ కర్మాదులకు కర్త దేవుడు కాని జీవుడు కాడు. అలాంటప్పుడు వీటి నుండి 
ఎవ డయినా తప్పుకోవడంగానీ మరొకరిని తప్పించడంగానీ శక్యం కాని పని. పుట్టడానికిగానీ, చావడానికి 
గానీ, భయానికి గాని, సుఖానికి గానీ, దుఃఖానికి గానీ, ఈశ్వరుడు కర్తగాని జీవుడు కానే కాడు. 


శ్రీహరి వాక్కులే వేదాలు. సత్త్యరజస్తమో గుణాలనే ముప్పేటల (త్రాటితో కట్టబడిన వాళ్లం మన 
మందరం. ముకుతాడు వేసిన పశువులు యజమాని చెప్పుచేతలలో ఎలా ఉంటాయో అలాగే మన 
మందరమూ ఈశ్చరాజ్ఞకు లోబడి ఉంటాము. మనిషి సుఖ దుఃఖాలకు ఈశ్వరుడే కర్త. కళ్ళున్న వాడు 
గుడ్డివాణ్ళి ఎలా నడిపిస్తాడో అలాగే ఈశ్వరుడు మనలను నడిపిస్తాడు. ఆయనకు లోబడి, ఆయన 
ప్రసాదించిన సుఖదుఃఖాలను అనుభవిస్తున్నాము. కలలో చూచిన పదార్థాలను నిద్ర మేల్కొన్న తర్వాత 
అంతా అబద్దమని అనుకున్నట్టు ముక్తి కోసం ప్రయత్నించే జ్ఞాని తాను పొందవలసిన సుఖదుఃఖాలను 
అనుభవిస్తూ ఇక రాబోయే కర్మఫలాలకు దూరంగా ఉంటాడు. అడవికి పోయిన ఇంద్రియ వ్యాపారాలను 
జయించలేక కామాదులకు లోనయిన వాడికి సంసార బంధాలే మిగులుతాయి. గృహస్థాశ్రమంలో ఉన్నా 
ఇంద్రియాలను జయించి ఆత్మజ్ఞానం కలిగిన పురుషునికి మోక్షం తప్పక సిద్దిస్తుంది. 


విరోధులను గెలవడానికి సిద్దమయిన మేటి కోటలోనే ఉండి శత్రువులను జయించినట్టుగా మోక్షం 
కోరే పురుషుడు గృహస్థాశ్రమంలో ఉంటూ శ్రీమన్నారాయణుని చరణారవిందా లనే కోటను ఆశ్రయించి 
కామ(క్రోధాదు లనే అరిషడ్వర్లాన్ని జయిస్తాడు. అలాగే నీవు కూడా ఈశ్వర కల్పితాలయిన భోగాదులను 
అనుభవిస్తూ ముక్త సంగుడనై ముక్తి దక్కించుకోవయ్యా” అన్నాడు. అపుడు ప్రియవ్రతుడు ముల్లోకాలకూ 
గురు వయిన (బ్రహ్మదేవుని వాక్యాలను తలవంచి గౌరవపూర్వకంగా అంగీకరించాడు. 
ఆ. సరసిజాసనుండు స్వాయంభువుని చేత, నధికమైన పూజలంది నార 
దుండు నా ప్రియవ్రతుండును జూడంగం జనియె. దనదు పూర్వ సదనమునకు. 12 


ప చతుర్ముఖుడు స్వాయంభువ మనువు శ్రద్ధాభక్తులతో చేసి పూజలందుకున్నాడు. అనంతరం 
'ప్రియవ్రతుడూ నారదుడూ చూస్తుండగా (బ్రహ్మదేవుడు తన లోకానికి బయలుదేరాడు. 


ఆ. సత్యసంధుండైన స్వాయంభువుం డను, మనువు బ్రహ్మచేత మన్నన దగ 
నంది యంత నారదానుమతంబున( దనదు సుతుని రాజ్యమునను నిలిసె. 13 
* బ్రహ్మ సంకల్పంతో నారదుని అనుమతితో సత్యసంధుడైన స్వాయంభువ మనువు తన 
కుమారుడైన ప్రియ(వ్రతునికి రాజ్యభారాన్ని అప్పగించాడు. 

వ. ఇట్టు స్యాయంభువ మనువు భూచ క్ర పరిపాలనంబునకు( బియవ్రతుని( బట్టంబు గట్టి విషముంబులగు 
విషయంబుల వలన విముక్తుండై ననంబునకుం జనియె; నంత. 14 


* స్వాయంభువ మనువు భూలోక పరిపాలనకోసం ప్రియ(వ్రతునికి పట్టాభిషేకం చేసి జంజాటాల 
నుండి బయటపడి తాను అరణ్యాలకు వెళ్లిపోయాడు. 


మ. ధరణీవల్లభు( డా ప్రియవ్రతుండు మోదం బందుచున్‌ లీల నీ 
శ్వర వాక్యంబున( గర్మతంత్ర పరు(డై సంగంబులం బాపు శ్రీ 
హరిపాదాంబుజ చింతనం దగిలి నిత్యానందముం బొంది దు 
ర్భర రాగాదుల( బాజు(దోలి ప్రజలం బాలించె నత్యున్నతిన్‌. 15 


* ధరణీవల్లభుడైన ప్రియవ్రతుడు భగవంతుని ఆదేశంతో కర్మ తంత్రపరుడయినా, శ్రీహరి 
పాదపద్మాలను స్మరిస్తూ, రాగద్వేషాదులను వదలిపెట్టి అనుదినమూ అనిర్వచనీయ మయిన ఆనందం 
అనుభవిస్తూ ప్రజలను చాల చక్కగా పరిపాలించాడు. 


వ. ఇట్లు ప్రియవ్రతుండు రాజ్యంబు సేయుచు విశ్వకర్మ ప్రజాపతి పుత్రిక యగు బర్హిష్మతి యనుదానిం 
బత్నిగా. బడసి, యా సతివలన శీల వృత్త గుణ రూప వీర్యాదార్యంబులం దనకు సమానులైన 
యాగ్నీ ధ్రేధ్మజిహ్వ, యజ్ఞబాహు, మహావీర, హిరణ్యరేతో, ఘృతపృష్ట, సవన, మేధాతిథి, వీతిహోత్ర, 
కవులను నామంబులు గల పుత్రదశకంబును, నూర్హస్వతి యను నొక్క కన్యకను గాంచె నందు 
గవి మహావీర సవనులు బాలకులయ్యు నూర్హ్య రేతస్కులై బ్రహ్మవిద్యా నిష్ణాతులై యుపశమనశీలు 
రగుచుం బారమహంస్య యోగం బాశ్రయించి, సర్వ జీవనికాయావాసుండును, భవభీతజన 
శరణ్యుండును, సర్వాంతర్యామియు భగవంతుండునగు వాసుదేవుని చరణారవిందావిరత 
స్మరణానుగత పరమభక్తి యోగానుభానంబున విశోధితాంతః కరణు లగుచు నీశ్వరు తాదాత్మ్యంబు( 
బొంది రంత. 16 

* ప్రియవ్రతుడు రాజ్యాన్ని పరిపాలిస్తూ విశ్వకర్మ ప్రజాపతి కుమార్తె “బర్హిష్మతి” అనే యువతిని 

పెళ్లాడినాడు. ఆమెవల్ల గుణశీల రూప పరాక్రమములలో తనతో సమానులైన పదిమంది కొడుకులనూ, 
ఒక కుమార్తెనూ కన్నాడు. వారు ఆగ్నీ(ధ్రుడు, ఇధ్మబిహ్వుడు, యజ్ఞ బాహువు, మహావీరుడు, హిరణ్యరేతసుడు, 
ఘృతప్పష్టుడు, సవనుడు, మేధాతిథి, వీతిహోత్రుడు, కవి అనేవారు. కుమార్తె పేరు ఊర్దస్వతి, వారిలో కవి, 
మహావీరుడు, సవనుడు అనేవారు ముగ్గురూ చిన్న వారయినా (బ్రహ్మచర్యం అవలంబించి (బ్రహ్మవిద్యా 
నిష్టాతు లయినారు. వారు శాంతమే తమ స్వభావంగా మలచుకొని “పరమహంస యోగము” నవలంబించి 
సన్నాసా శ్రమం స్వీకరించారు. వారు సమస్త జీవులకూ ఆవాసమయినవాడూ, సంసారభయ భ్రాంతులకు 
శరణ్యమైనవాడూ, సర్వాంతర్యామీ, భగవంతుడూ అయిన వాసుదేవుని పద్మాలవంటి పాదాలను సర్వదా 
సంస్మరిస్తూ అందువల్ల (ప్రాప్తించిన భక్తియోగ ప్రభావంతో మనస్సు మరింత పరిశుద్ధం కాగా ఈశ్వర 
తాదాత్మ్యం పొందారు. 

జా 


వసుధేశ! యా ప్రియమవ్రతు( డొండు కాంతయం దధికుల మన్వంతరాధిపతుల 

మణటియు నుత్తము(డు తామసుండు రైవతు( డను సుతులను బుట్టించె సుమహితులను; 
మున్ను జన్మించిన మువ్వురు పుత్రులు నవ్యయ పదవికి నరుగుటయును 

నంత బ్రియవ్రతు( డఖిల శాత్రవకోటి( దన బాహుబలముచేతను జయించి. 

తే. యతడు బర్హిష్మతీ కాంతయందు. బ్రీతి, గలిగి యౌవన లీలా వికాస హాస 

హేలనాదుల( జిత్తంబు గీలుకొల్సి, గత వివేకుండువోలె భోగముల. బొందె. 17 


* అనంతరం ప్రియవ్రతుడు మరొక్క భార్యవల్ల ముగ్గురు కుమారులను కన్నాడు. వారే ఉత్తముడు, 
తామసుడు, రైవతుడు అనేవారు. వారందరూ చాలా గొప్పవారు. వారు మనువులై మన్వంతరాలకు 
అధిపతులయ్యారు. ముందు పుట్టిన కవి, మహావీర, సవనులు అక్షయమైన మోక్షపదాన్ని అందుకున్నారు. 
అనంతరం ప్రియవ్రతుడు తన బాహుబలంతో సమస్త శత్రుసమూహన్నీ జయించాడు. బర్హిష్మతిమీద 
అతిశయించిన అనురాగంతో యౌవనవికాసాలైన హాసలీలావిలాసాలలో మనస్సు లగ్నంచేసి వివేకం 
గోల్పోయిన వానిలాగా అఖండభోగాలు అనుభవించాడు. 


న. ఇట్లు ప్రియనతుం డేకాదశార్చుద పరివత్సరంబులు రాజ్యంబుసేసి యొక్కనాండు మేరునగ 
ప్రదక్షిణంబు సేయు సూర్యునకు నపరభాగంబునం (బ్రవర్తించు నంధకారంబు నివర్తింపంబూని 
భగవదుపాసనా జనితాతిపురుష ప్రభావుండై సవితృరథసదృక్ష వేగంబు గలిగి తేజో మయంబైన రథంబు 
నారోహణంబు సేసి రాత్రుల నెల్ల దినంబు లొనర్హునని సప్త వారంబులు ద్వితీయ తపనుండునుం 
బోలె నరదంబు వణపుటయు నా రథనేమి మార్గంబులు సప్తసముద్రంబులును నా మధ్య భూసంధులు 
సప్త ద్వీపంబులు నయ్యె నందు. 18 


* ఈ విధంగా ప్రియవ్రతుడు పదునొకండు అర్చుద సంవత్సరాలు రాజ్యం పరిపాలించాడు. 
ఒకనాడు మేరు పర్వతానికి ప్రదక్షిణం చేస్తున్న సూర్యునికి ఆవలి భాగంలో కనిపించే చీకటిని రూపు 
మాపాలని అనుకున్నాడు. సూర్యుని రథంతో సమానమై తేజో మయమయిన రథం ఎక్కాడు. అతనికి ఆ 
శక్తి భగవంతుణ్ణి నిరంతరం ధ్యానించడం వల్లనే కలిగింది. రాత్రులను పగళ్లుగా మారుస్తానని ప్రియవ్రతుడు 
రథారూఢుడై రెండవ సూర్యునిలాగా వెలిగిపోతూ ఏడుమార్జు సూర్యుని చుట్టూ ప్రదక్షిణం చేశాడు. అప్పుడు 
(బ్రహ్మదేవుడు వచ్చి ఆయనను వారించాడు. ప్రియ(వ్రతుని రథచక్రాలు గాళ్ళ పడ్డదారులు సప్త సముద్రాలు 
అయ్యాయి. ఆ గాళ్ళకు నడుమ నున్న భూమి సప్తద్వీపా లయ్యాయి. 

సీ. సరస జంబూప్లక్ష శాల్మలిద్వీప కుశ క్రౌంచ శాక పుష్కరము లన(గ 

నలరు నా ద్వీపంబులందు జంబూద్వీప మొనరంగ లక్షయోజనము లయ్యె; 
నట యుత్తరోత్త రాయత సంఖ్య( దా ద్విగుణిత మయి యొండొంటి కతిశయిల్లు 
క్షారేక్షురస సురాజ్యక్షీర దధ్యుదకంబులు గలుగు సాగరము లేడు. 

తే. ద్వీప పరిమాణములు గల్లి విస్తరిల్లు, సంధి సంధిని బరిఖల చందమునను 

గనుము దప్పక యొండొంటి. గలయకుండు, సకల జీవుల కెల్ల నాశ్చర్యముగను. 19 
* జంబూద్వీపం, ప్లక్షద్వీపం, శాల్మలీద్వీపం, కుశద్వీపం, (క్రౌంచద్వీపం, శాకద్వీపం, పుష్కరద్వీపం 
అనేవి సప్తద్వీపాలు. వాటిలో జంబూద్వీపం ఒక లక్ష యోజనాల విస్తీర్ణం కలిగి ఉంటుంది. ఈలాగే ఒక 
దాని కొకటి రెట్టింపు వైశాల్యం కలిగి వరుసగా ఏడు ద్వీపాలూ ఉన్నాయి. వాటి నడుమ ఉప్పు సముద్రం, 
చెరకు సముద్రం, మద్య సముద్రం, ఘృత సముద్రం, పాల సముద్రం, పెరుగు సముద్రం, మంచినీటి 
సముద్రం అనే ఏడు సముద్రాలున్నాయి. ఒక ద్వీపంతో ఇంకొక ద్వీపం కలిసిపోకుండా ఉండడానికి 
సముద్రాలు ఏర్పడ్డాయి. అవి ద్వీపాల చుట్టూ అగడ్తల లాగా ఉన్నాయి. ఈ ద్వీప సముద్ర నిర్మాణాలు 
సకల జీవులకూ ఆశ్చర్యం గొలిపే అద్భుత దృశ్యాలు. 

వ. అట్టి ద్వీపంబుల యందు. బరిపాలనంబునకుం బ్రియవ్రతుం డాత్మభవులు నాత్మసమాన శీలురునైన 
యాన్నీ ధ్రేధ్మజిహ్వ యజ్ఞబాహు హిరణ్యరేతో ఘృతప్పష్ట మేథాతిథి వీతిహోత్రుల నొక్కొక్కని నొక్కొక 
ద్వీపంబునకుం బట్టంబు గట్టి యూర్హస్వతి యను కన్యకను భార్గవున కిచ్చిన నా భార్గవునకు నూర్దస్వతి 
యందు దేవయాని యను కన్యారత్నంబు జనించె; నట్టి బలపరాక్రమవంతుండైన ప్రియ వ్రతుండు 
విరక్తుండై యొక్కనా(డు నిజ గురువగు నారదుని చరణానుసేవానుపతిత రాజ్యాది ప్రపంచ 
సంసర్గంబు( దలంచి యిట్లనియె. 20 


* ప్రియవ్రతుడు తనంతటి వారైన తన కుమారులను - ఆగ్నీ(ధ్రుడు, ఇధ్మజిహ్వుడు, యజ్ఞబాహువు, 
హిరణ్యరేతసుడు, ఘృతప్పష్టుడు, మేధాతిథి, వీతిహోత్రుడు అనేవారిని ఒక్కొక్క ద్వీపానికి ఒక్కొక్కరిని 
పట్టం కట్టించాడు. “ఊర్జస్వతి” అనే కన్యను భార్గవుని కిచ్చి పెళ్లి చేశాడు. ఆ దంపతులకు “దేవయాని” 
అనే కన్యారత్నం పుట్టింది. ఆ తరువాత మహా పరాక్రమవంతుడయిన ప్రియవ్రతుడు విరక్తు డయ్యాడు. 
ఒకనాడు నారదుని పాదసేవవల్ల (ప్రాప్తించిన రాజ్యసంపదలనూ, సంసార బంధాలనూ తలచుకొని ఈలా 
విచారించాడు. 


ఫీ అక్కట! యే నింద్రియములచే( గట్టంగ( బడియుండి యందుల. బాయలేక 
యజ్ఞాన విరచితం బగు సర్వవిషయములను నంధకూపంబులందు నడ(గి 
తరుణుల కే వినోదమృగంబనై యుండి యవి యెల్ల నే నొల్ల ననుచు రోసి 
హరికృపచే నప్పు డబ్బిన యాత్మ విద్యను గల్లి తనవెంట నరుగుదెంచు 


తే. కొడుకులకు నెల్ల రాజ్యము గుదురుపటిచి, తనదు పత్నుల దిగనాడి ధనము విడిచి 
హరివిహారంబు చిత్తంబునందు నిలిపి, సరంగ నల్లన నారదపదవి కరిగె. 21 


“అయ్యో! నేను పంచేంద్రియాలకు బందీనై ఆ బంధనాల నుండి తప్పించుకోలేక అజ్ఞానంతో 
నిండిన విషయసుఖాలనే చీకటినూతిలో పడిపోయాను. విలాసవతులగు సతులకు వినోదమృగంలా 

అయినాను. ఇక ఇటువంటి సుఖాలకు నే నే మాత్రం ఇష్టపడను” అని నిశ్చయించుకున్నాడు. శ్రీహరి 
అను[గ్రహంవల్ల అబ్బిన ఆత్మవిద్యను అందుకున్నాడు. తన వెంట వచ్చిన కుమారులందరినీ రాజ్యంలో 
కుదురుగా పదిలపరిచాడు. భార్యలను పరిత్యజించాడు. ధనాన్ని వదులుకున్నాడు. చిత్తంలో శ్రీహరిని 
నిలుపుకున్నాడు. నారదుని అడుగుజాడలలో బయలుదేరాడు. 

వ. ఇట్లు దన రథమార్గంబులు సప్తద్వీప సాగరంబులుగా( జేసి సూర్యునకు. బతిసూర్యుండై 
సరిద్గిరివనాదులచే భూత నిర్వతి కొణకు. బ్రతిద్వీపంబునకు నవధులు గల్పించి ద్వీపవర్ష 
నిర్ణయంబులం బుట్టించి పాతాళ భూ స్వర్గాది సుఖంబులు నరకసమానంబులుగా( దలంచి విరక్తిం 
బొంది నిరంతర భగవద్ద్యాన విమలీకృతాశయుం డగుచు హరిభక్తి ప్రియుండయిన ప్రియవ్రతు 
చరిత్రంబు లీశ్వరునకు( దక్క నన్యుల కెణుంగ( దరంబుగా; దతని మహిమంబులు నేండునుం 
గొనియాడుదురని శుకుండు మజణియు నిట్లనియె. 22 

* ఈ విధంగా ప్రియవ్రతుడు తన రథమార్లాలతో ఏడు ద్వీపాలనూ, ఏడు సముద్రాలను ఏర్పరచాడు. 

సూర్యునికి ప్రతిసూర్యుడుగా ప్రకాశించాడు. నదులను, కొండలను, వనములను సరిహద్దులుగా నిర్హయించి, 
జీవరాసులకు తృప్తి కలిగించాడు. ద్వీపాలలో దేశవిభాగం కల్పించాడు. భూలోక, స్వర్గలోక, నాగలోక సుఖాలను 
నరక సమానంగా భావించాడు. విరక్తి పొందాడు. నిరంతరం భగవంతుని ధ్యానించడంతో, నిర్మల మయిన 
ఆశయాలు కలిగిన వా డయ్యాడు. అలాంటి హరి భక్తి పరాయణు డయిన ప్రియ(వ్రతుని పవిత్ర చరిత్రలోని 
ఆధిక్యం తెలుసుకోవడం ఈశ్వరునికి తప్ప మరెవ్వరికీ శక్యం కాదు. ఆ ప్రియ(వ్రతుని మహిమలను 
జనులు నేటికీ కొనియాడుతున్నారు అని చెప్పి శుక మహర్షి ఇంకా అన్నాడు. 

క. హరిసేవనాప్రియవ్రతుం డరయంగ గైవల్యపదని నందుట యరుదే? 
ధర జండాలుం డైనను, హరి నామస్మరణ. జెందు నవ్యయపదమున్‌. 23 

* ప్రియవ్రతుడు హరిసేవా ప్రభావంవల్ల ముక్తి పదవిని అందుకొన్నాడంటే అందులో ఆశ్చర్యం 

ఏముంది? చండాలు డయినా సరే హరి చరణ స్మరణం వల్ల అక్షరమైన మోక్షపదవిని చేరుకోగలడు. 

వ. అని పలికి శుకుండు మజియు నిట్లనియె. 24 

* అని చెప్పి శుకుడు మరలా ఈలా అన్నాడు. 

మ. జనుకుం డిట్లు విరక్తు. డైనను దదాజ్ఞం జేసి యాగ్నీధ్రు( డే 
పున ధర్మ ప్రతిపాలనుం డగుచు జంబూద్వీపము న్నేలుచుం 
దన సత్పుత్రులమాడ్కి నెల్ల ప్రజలం దాత్సర్య చిత్తంబునన్‌ 
ఘనతం బ్రోచె ననేకకాల మిల బ్రఖ్యాతంబుగా భూవరా! 25 

* రాజా! ఆ తరువాత వృత్తాంతం విను. తండ్రి అయిన ప్రియవ్రతుడు విరక్తుడు కాగా అతని 

ఆజ్ఞ(ప్రకారం అతని కుమారుడు ఆగ్నీధ్రుడు జంబూద్వీపాన్ని ధర్మమార్గంలో పరిపాలించాడు. అతడు 
ప్రజలందరినీ కన్న కొడుకుల లాగా లాలిస్తూ చాలా కాలం రాజ్యం చేశాడు. ప్రఖ్యాతి గడించాడు. 

వ. ఇట్లాగ్నీధ్రుండు రాజ్యంబు సేయుచు నొక్కనాండు పుత్రకాముండై మందరాద్రి సమీపంబున 
నభిలోపచారంబుల నేకాగ్రచిత్తుండై యర్భ్చించినం గములసంభవుండు సంతసిల్లి తన సమ్ముఖంబున 
సంగీతంబు సేయు పూర్వచిత్తియను నప్పరోంగనం బంపుటయు, నా యప్పరోంగన చనుదెంచి 
రమణీయ వివిధ నిబిడ విటపి విటప సమాళ్షిష్ట సమీప సువర్ల లతికారూఢస్థల విహంగమ 
మిథునోచ్చార్యమాణ షడ్డాది స్వరంబులచే బోధ్యమాన సలిల కుక్కుట కారండవ బక కలహంసాది 
విచిత్ర కూజిత సంకులంబు లయిన నిర్మలోదక కమలాకరంబులు గల తదాశ్రమోపవనంబు నందు 
విహరించుచు విలాస విభ్రమ గతి విశేషంబులం జలనంబు నొందు స్వర్గ చరణాభరణస్వనం బ 
న్నరదేవ కుమారుం డాలించి యోగసమాధింజేసి ముకుళిత నేత్రుండై యుండి యల్లన కనువిచ్చి 
చూచి తన సమీపంబున మధుకరాంగనయుంబోలె. బుష్పాఘాణంబు సేయుచు దేవమానవుల 
మనోనయనంబుల కాహ్లాదంబు బుట్టించుచున్న గతి విహార వినయావలోకన సుస్వరానయవంబుల 
మన్మథ శరపరంపరల నొందించుచు ముఖకమల విగళితామృత సమానహాస భాషణామోద 
వుదాంధంబు అయిన వుధుకర మిధథునంబుల వంచించి, శీస్థం గవునంబునం జలించు 
కుచకచమేఖలలు గల దేవిం గనుంగొని చిత్తవలనంబు నొంది మన్మథపరనశుందడై జడుని చందంబున 
నిట్లనియె. 26 


* ఈ విధంగా ఆగ్నీధ్రుడు జంబూద్వీపాన్ని పరిపాలిస్తూ ఒకనాడు సంతానంకోసం మందర పర్వత 
సమీపానికి వెళ్లి అక్కడ అచంచలమైన మనస్సుతో అఖిలోపచారాలతో (బ్రహ్మదేవుణ్ణి ఆరాధించాడు. ఆగ్నీధ్రుని 
భక్తి ప్రపత్తులకు బ్రహ్మదేవుడు పరమానందభరితుడై సత్యలోకంలో సమక్షంలో సంగీతం ఆలపించే 
“పూర్వచిత్తి”అనే అప్పరసను ఆయన దగ్గరకు పంపాడు. ఆ అమరకాంత ఆగ్నీ(ధ్రుడు ఉన్న ఆ(శ్రమ వాటికకు 
వచ్చింది. 


అక్కడ రకరకాల రంగురంగుల పూలతీగెలు దట్టమైన చెట్లకొమ్మలను గట్టిగా పెనవేసుకున్నాయి. 
ఆ తీగలమీద ఊగే నెమళ్లు మొదలైన పక్షుల జంటలు పడ్డాది స్వరాలతో సందడి చేస్తున్నాయి. ఆ ధ్వనులకు 
మేల్కొన్న నీటికోళ్ళూ, బాతులూ, కొంగలూ కలకల ధ్వనులు చేస్తున్నాయి. అటువంటి విహంగాలతో 
నిర్మల జలాలతోనూ, నిండిన సరస్సులు కన్నులవిందు చేస్తున్నాయి. 


ఆ(శ్రమవాటికను ఆనుకొని ఉన్న ఉపవనంలో ఆ అప్పరస విహరించడం మొదలు పెట్టింది. 
వంపుసొంపులతో ఒయ్యారంగా నడిచే ఆ సురసుందరి నడకలకు తగినట్టుగా కదులుతున్న ఆమె బంగారు 
అందియల రవళిని ఆన్నీధ్రుడు ఆలకించాడు. యోగసమాధిలో కన్నులు మోడ్చి ఉన్న అతడు మెల్లగా 
కన్నులు విప్పి ఆ వన్నెలాడిని చూశాడు. ఆ సమయంలో ఆడు తుమె శద వలె “పూర్వచిత్తి” పూలసౌరభాన్ని 
ఆ(ఘ్రాణిస్తున్నది. ఆమె అందచందాలు దేవతలకూ మానవులకూ కనులవిందులై మనస్సులను పరవశింప 
చేస్తున్నాయి. పూర్వచిత్తి ఒయ్యారవు నడకలూ, విభ్రమ విహారాలు, వాలుచూపులూ, కంఠమాధుర్యమూ, 
అంగసౌష్టవమూ మన్మథుని శరపరంపరలను కురిపించుతున్నాయి. ఆమె ముఖపద్మం నుండి మకరందం 

వంటి మందహాసం చిందుతున్నది. ఆమె పలుకులు పరిమళాలు విరజిమ్ముతున్నాయి. ఆ సుగంధాలకు 
ముసురుకొని మై మరచిన తుమ్మెద జంటలను తప్పించుకొని ఆ సురసుందరి చరచరా నడుస్తుంటే ఆ 
గమన వేగానికి ఆమె చనుగవ, జుట్టుముడి, మొలనూలు చలిస్తున్నాయి. అటువంటి పూర్వచిత్తిని చూచి 
ఆన్నీధ్రుడు కామపరవశుడై చలించిన చిత్తంతో మూర్చునిలాగా ఆవిడతో ఈ విధంగా సంభాషణ మొదలు 
పెట్టాడు. 
క. సతి! నీ వెవతె వీ ప, ర్వతమున కేమేని. గోరివచ్చిన వన దే 
వతవో, శారదవో రతి, పతి పంచిన మూయవో, తపస్సారమవో! 27 


స నెచ్చెలీ? ఎవరు నీవు? ఈ కొండ దగ్గరకు ఏ పనిమీద వచ్చావు? నీవు వనదేవతవా! సరస్వతీ 
దేవివా? లేకపోతే మన్మథుడు పంపిన మాయామూర్తివా? కాకపోతే ఫలించిన నా తపస్పంపదవా? 


ఉ. అంగజు€ డెక్కుడించిన శరాసనమున్‌ ధరియించి యంత నా 
యంగజు వేట మానవమృగావళి. జూచుచు నున్న దానవో! 
రంగగు నీ నిజాకృతి తెణం గెణు(గంగ నిజంబు వల్కుమా 
యంగన నిన్ను. గన్గొనిన యంత ననంగుండు సందడించెడున్‌. 28 


* ఓ మగువా! మదనుడు ఎక్కుపెట్టి దించిన విల్లును చేతపట్టుకుని మన్మథుని వెంబడి ఈ 
అడవిలోని క్రొత్త మృగాలను (మానవ మృగాలను) వేటాడుతున్నావా? నీ అసలు స్వరూపం నాకు స్పష్టంగా 
తెలిసే లాగా చెప్పు. నిన్ను చూస్తుంటే మదనుడు నాలో కోలాహలం చేస్తున్నాడు. 

క. పొలుపగుచున్న విలాసం, బుల నంగజు బాణములను బోలెడి నీచం 

చల సత్కటాక్షవీక్షణ, ముల నెవ్వని నింతి చిత్తమున గలంచెదవే! 29 


* 5 కోమలాంగీ! నీ కులుకులతో, తళుకు బెళుకులతో మన్మథుని వాడితూపులవంటి కడగంటి 
చూపులతో ఎవరి మనసును చీకాకు పరుస్తున్నావు? 


చ. చెదరంగ వేదముల్‌ సదువు శిష్యుల పై దగ బుష్పవృష్టి స 
మ్మదమున నంతలో( గురియు మాడ్కిని మన్మథసామగానముల్‌ 
సదివెడు శిష్యులో యనగ షట్సదపంక్తులు సేరి మోయయగా( 
బదపడి మీద రాలు గచభారము నందుల జాజు క్రొవ్విరుల్‌. 30 


* మన శథ సామగానాలు ఆలపించే శిష్యులేమో అన్నట్టు తుమ్మెదల గుంపులు నీకు వంత 
పాడుతున్నాయి. వేదాలు చదివే శిష్యులపయిన విరులవాన కురిసే విధంగా ఆ తుమ్మెదల మీద నీ వాలుజడ 
నుండి పూలు జలజల రాలుతున్నాయి. 

క. అందియల వెలయు రత్నము, లందంబుగ లలిత పదములన్‌ సుభగములై 
యందంద మోయుచును నా, డెందంబున. దగిలి సందడించెడి( దరుణి! 31 


* ఓ తరుణి! నీవు వడివడిగా అడుగులు పెడుతూ నడుస్తుంటే నీ కాలి అందియలు కంగుకంగున 
మోగుతున్నాయి. దుందుభులవంటి ఆ అందెల సవ్వడులు నా మనస్సును తాకి ప్రతిధ్వనిస్తూ సందడి 
చేస్తున్నాయి. 

క. పాయక కదంబ పుష్ప, చ్చాయం గల వస్రకాంతి సల్లెడు గంటే 

యా యెడ నితంబరోచులు, గాయుచు నెడతెగక తటిమి కప్పెడు( దన్వీ! క్రై 

య తన్వీ! కడిమి పువ్వుల కాంతులను పుణికి పుచ్చుకునే నీ చీర నిగనిగలు ఎడతెగకుండా 

బయటకు (ప్రసరించే నీ కటి కాంతులను కప్పివేస్తున్నవి కదా! 


క. నిరతము నీ తనుమధ్యము6 గర మరుదుగ నరసి చూడ గానంబడ, దీ 
కరికుంభంబుల( బోలెడి, గురుకుచముల నెట్టు నిలుపు కొంటి లతాంగీ! 33 
* ఓ లతాంగీ! చూద్దామన్నా నీ నడుము కనబడదు? అలాంటప్పుడు ఏనుగు కుంభస్థలం లాంటి 
స్తనద్వయాన్ని ఏలా మోస్తున్నావు? 
క. పొంకములగు కుచములపై(, గుంకుమ పంకంబు. బూసికొని వాసనలం 
గొంకక వెదచల్లెడు నీ బింకం బగు చన్నుదోయి సెంపో సాంపో. 34 
* పువ్వుబోణీ! పొంకమయిన నీ స్తనాలమీద కుంకుమ సుగంధం పూసుకున్నావు. పరిమళాలు 
వెదచల్లే బింకమయిన నీ చందోయి పెంపునూ, సొంపునూ, వర్షించడం నాకు చేతనవుతుందా? 


శా ఏ లోకంబున నుండి వచ్చితివి? నీ విచ్చోటికిన్‌ మున్ను నే 
నే లోకంబున( జెప్ప జూప నెటు(గన్‌ నీ సుందరాకారమున్‌ 
నీ లాలిత్యము లీ వినోదములు నీ కిట్లొప్పునే? కామినీ? 
భూలోకంబున కెట్టు వచ్చితివి నా పుణ్యం బగణ్యంబుగన్‌? 35 
* కామినీ! ఏ లోకం నుండి ఇక్కడికి వచ్చావు? నీలాంటి అందగత్తెను గురించి ఎక్కడా చెప్పుకోవడం 
నేను వినలేదు. లోకంలో ఎవరూ నీలాంటి సుందరిని చూచినట్టూ చెప్పలేదు. అందమైన నీ ఆకారమూ, నీ 
లావణ్యమూ, నీ లీలావిలాసమూ, ఎంత గొప్పగా ఉన్నాయో! నేను చేసుకున్న అంతులేని పుణ్యం ఫలించినట్లు 
ఈ భూలోకానికి ఎలా దిగి వచ్చావు? 


క. హాసావలోకనంబుల, భాసిల్లెడు నీ ముఖంబు పలుమణు నిపు డే 
యాసలు పుట్టింప(గ నే, నాసగొనెద నిన్ను. జూచి యంబుజనేత్రా. 36 


* కమల దళాలవంటి కన్నులు కలదానా! చిరునవ్వులతో వాల్పూపులతో శోభించే నీ సుందరవదనాన్ని 
చూస్తున్న కొద్దీ నాలో ఎన్నో కోరికలు చివురించుతున్నాయి. నీ కోసం నేను ఆశపడుతున్నాను. 

ఆ. కందులేని యిందుకళ మించి నెమ్మోము, కాంతి యుక్త మగుచు. గానుసించె 
గాన విష్ణుకలయు( గాంబోలు నని నా మ, నంబునందు. దోంచె నళిననేత్ర! 37 


* నళిన నయనా! మచ్చలేని చంద్రకళ చందాన నీ ముద్దుల మొగం వెలుగులు వెదజల్టుతున్నది. 
ఆహా! అందుకనే కాబోలు, అది నిజంగా “విష్ణుకళి” అని మనస్సులో భావిస్తున్నాను. 
మ. పటుతాటంక రథాంగ యుగ్మమునకుం బల్మాణు భితిల్లుచున్‌ 
నటనం బందెడు గండుమీనములతో నాసన్న నీలాలకో 
త్కట భృంగావళితో ద్విజావళి లసత్కాంతిన్‌ విడంబించు మా 
అట కాసారము బోలి నెమ్మొగము దా రంజిల్లు నత్యున్నతిన్‌. 38 


క... ముద్దుగుమ్మా! నీ చెవుల దుద్దులు రెండూ చక్రవాకాలయితే, నీ కన్నులు వాటిని చూసి 
భయపడుతున్న చేపల్హాగ కదలుతుంటే నీ నల్లని ముంగురులు (క్రము కొన్న తుమ్మెదల గుంపులయితే, 
ద్విజపంక్తులతో తేజరిల్లుతున్న నీ ముద్దుముఖం చక్కని సరోవరం లా ఉన్నదనడం చాల సముచితంగా 
ఉంటుంది. 


చ. కరువలి. బాయువస్తమును గట్ట నెజబుంగవు, చూడ్కి దిక్కులం 
బజఅపుచు6 జంచరీకముల భాతి జెలంగెడు కంధరంబునం 
బొరలెడు ముక్తకేశభరముం దుణుమంగ౯ దలంప, విప్పు డి 
ట్లరుదుగ రత్నకందుక విహారము సల్సెదు సంభమంబునన్‌. 39 


* ఓ యువతీ! నవరత్నాల బంతితో ఆడుకొనే సంబరంలో నీవు కట్టుకున్న చీర గాలికి తొలగినా 
నీవు పట్టించుకోవడం లేదు. దిక్కులు పరికిస్తూ తుమ్మెదలవంటి శిరోజాలు ముడి విడిపోయి మెడపై 
పడుతున్నా నీవు సవరించుకోవడం లేదు. ఎంత మైమరపో! 


వ. మజీయు నిట్లను( దపోధనులగు వారల తపంబులను నీ రూపంబున నపహ్నవించిన దాన, వీ 
చక్క(దనం బేమి తపంబున సంపాదించితివి? నా తోడం గూడి తపంబు సేయుము; సంసారంబు 
వృద్ది. బొందం జేయుము; పద్మాసనుండు నాకుం బ్రత్యక్షంబై నిన్ను నిచ్చిన వాండు; గావున 
నిన్ను విడునంజాలను; నీ సభీజనంబులు నా వాక్యంబులకు ననుకూలింతురు గాక! నీవు చను 
చోటికి నన్నుం దోడ్కొని చనుమని స్త్రీలకు ననుకూలంబుగా( బలుక నేర్చిన యాగ్నీధ్రుండు పెక్కు 
భంగులం బలికిన నా పూర్వచిత్తియు నతని యనునయ వాక్యంబులకు సమ్మతించి వీర శ్రేష్టుండగు 
నా రాజవర్యుని బుద్ధిరూపశీలౌదార్య విద్యావయ శీలచే( బరాధీనచిత్త యగుచు జంబూద్వీపాధిపతి 
యగు నా రాజశ్రేష్టునితోడం గూడి శతసహస్ర సంవత్సరంబులు భూస్వర్గభోగంబు లనుభవించె; 
నంత నాన్నీధ్రుం డా పూర్వచిత్తివలన నాభి కింపురుష హరివర్షేలావృత రమ్యక హిరణ్మయ కురు 
భద్రాశ్వ కేతుమాల సంజ్ఞలు గల కుమారుల బ్రతిసంవత్సరంబు నొక్కొక్కనిగ( దొమ్మం(డ్రంగాంచె; 

నంత నా పూర్వచిత్తి యా యర్భకుల గృహంబున విడిచి యాగ్నీధ్రుం బాసి బ్రహ్మలోకంబునకుం 
జనిన నా యాగ్నీధ్రపుత్రులు మాతృసామర్థ్యంబునం జేసి స్వభావంబునన శరీరబలయుక్తు లగుచు( 
దండ్రిచేత ననుజ్ఞాతులై తమ నామంబుల( బ్రసిద్దంబు లయిన జంబూద్వీపాది వర్షంబులం బాలించు 
చుండి; రంత నాగ్నీధ్రుండు నా పూర్వచిత్తి వలనం గామోపభోగంబులం దృష్తి బొందక పూర్వచిత్తిం 
దలంచుచు వేదోక్తంబులగు కర్మంబులం జేసి తత్సలోకంబగు బ్రహ్మలోకంబునకుం జనియె; 
నిట్లు దండ్రి పరలోకంబునకుం జనిన నాభిప్రముఖులగు నాగ్నీధ్రకుమారులు దొమ్మండ్రును 
మేరుదేవియు( బ్రతిరూపయు, నుగ్రదంష్టయు, లతయు, రమ్యయు, శ్యామయు, నారియు, భద్రయు, 
దేవనతియు నను నామంబులు గల మేరు పుత్రికలగు తొమ్మండ్రు కన్యకలను వివాహంబై రంత.40 


శ ఆన్నీధ్రుడు ఆ అప్పరసతో ఇంకా ఇలా అన్నాడు. “తలోదరీ! తపస్సు చేస్తున్న తపోధనుల 
తపస్సునంతా నీవు నీ అందచందాలతో కప్పిపుచ్చుతున్నట్టుంది. ఈ చక్కదనమంతా ఏ తపస్సు వల్ల 
దక్కించుకున్నావు? నాతోపాటు నీవుకూడా తపస్సు సాగించు. నా సంసారాన్ని పెంచు. (బ్రహ్మదేవుడు 
ప్రత్యక్షమై నిన్ను నాకు ప్రసాదించాడు. అందుచేత నిన్ను వదలిపెట్టను. నీ చెలికత్తెలు నేను చెప్పే 
మాటలకు తప్పక అంగీకరిస్తారు. నీవు వెళ్లే చోటికి నన్ను కూడా పిలుచుకొనిపో!” అంటూ (స్ర్తీల మనస్తత్యానికి 
అనుగుణంగా పలుకనేర్చిన ఆగ్నీధ్రుడు పరిపరివిధాల తన భావాన్ని ప్రకటించాడు. పూర్వచిత్తి కూడా 
అతని అనునయ వాక్యాలకు సమ్మతించింది. వీరశ్రేష్టుడైన ఆ రాజేంద్రుని బుద్దికీ, రూపానికీ, శీలానికీ, 
జౌదార్యానికీ, విద్యకూ, వయస్సుకూ, సంపదకూ లొంగిపోయింది. జంబూద్వీపాధిపతియైన ఆ ఆగ్నీధ్రునితో 
గూడి నూరువేల సంవత్సరాలు భూలోకంలో స్వర్గసౌఖ్యాలు అనుభవించింది. 


ఆగ్నీ(ధ్రుడు పూర్వచిత్తివల్ల వరుసగా నాభి, కింపురుషుడు, హరివర్షుడు, ఇలావృతుడు, రమ్యకుడు, 
హిరణ్మయుడు, కురువు, భద్రాశ్వుడు, కేతుమాలుడు అనే నామాలుగల తొమ్మండుగురు కొడుకులను 
కన్నాడు. ఆ తరువాత పూర్వచిత్తి పిల్లలను ఇంట్లో వదలిపెట్టి ఆగ్నీ(ధ్రుణ్ణి విడిచి బ్రహ్మలోకానికి వెళ్లిపోయింది. 
ఆగ్నీధ్రుని కుమారులు తల్లి సామర్థ్యం వల్ల స్వభావసిద్దంగానే గొప్ప బలిష్టులయ్యారు. తండ్రి అనుమతితో 
జంబూద్వీపాన్ని వర్గాలుగా విభజించుకొని పరిపాలించారు. వారు పరిపాలించిన ప్రదేశాలు వారివారి నామాలతో 


(ప్రసిద్ద మయినాయి. 
(©) 


పూర్వచిత్తితో ఆగ్నీధ్రుడు ఎంతోకాలం కామోపభోగాలు అనుభవించినా అతనికి తృప్తి కలగలేదు. 
ఆ తరువాత ఆన్నీధ్రుడు భార్యను తలచుకొంటూ వేదోక్తకర్మలు ఆచరిస్తూ చివరకు భార్య ఉన్న లోకానికి 
చేరుకున్నాడు. ఈ విధంగా తండ్రి పరలోకగతుడు గాగా నాభి మొదలైన ఆగ్నీ(ధ్రుని కుమారులు మేరు 
కుమార్తె లయిన మేరుదేవి, ప్రతిరూప, ఉ(గ్రదంట్ట్ర, లత, రమ్య, శ్యామ, నారి, భద్ర, దేవి అనువారిని 
వరుసగా వివాహమాడారు. 

-: భరవంతుండగు నారాయణుండు బుషభావతార మెత్త్సుట :- 


ఆవ్‌ 


ఆ. నరవరేణ్యు(డైన నాభి సంతానార్థ, మంగనయును దాను యజ్ఞ పురుషు 
డయిన వాసుదేవు నతులభక్తి శ్రద్ద, లను జెలంగి పూజ లొనరేసి. 41 


ఫ్‌ నరవరేణ్యుడైన నాభి భార్య మేరుదేవి. నాభి సంతానార్థం భార్యాసమేతంగా (శ్రద్ధాభక్తులతో 

యజ్ఞపురుషుడయిన వాసుదేవుణ్ణి పూజించాడు. 

న. మటేయుం బ్రవర్గ్య్యసంజ్ఞికంబు లగు ధర్మంబులు శ్రద్దా విశుద్ద ద్రవ్యదేశకాల మంద్రర్విగ్దక్షిణా విధాన 
యోగంబులం బరమేశ్వరుని మెప్పించిన, నెవ్వరికిం. బ్రసన్నుండు గాని పుండరీకాక్షుండు భక్తనత్సలుండై 
సురుచిరావయవంబులతో యజనశీలం బయిన యాతని హృదయంబునందు( బాయని రూపంబు 
గలిగి మనోనయనానంద కరావయవంబులు గల తన స్వరూపం బాతనికి. జూపం దలంచి. 42 


* నాభి ప్రవర్యమనే ధర్మక్రతువును (శ్రద్దతో, పరిశుద్దమయిన ద్రవ్యాలతో, ఉచిత (ప్రదేశంలో 
దేశకాలానుగుణంగా, విధివిహితంగా మం(త్రవేత్తలయిన బుత్విక్కులతో భూరిదక్షిణలతో ఆరంభించాడు. 
ప్రకాశవంతమయిన అవయవ సౌస్టవంతో నాభి హృదయంలో తాను సదా నెలకొని ఉన్నప్పటికినీ భక్తవత్సలు 
డయిన పుండరీకాక్షుడు ప్రత్యక్షరూపంలో కనులకు పండువుగా మనసుకు నిండుగా తన స్వరూపాన్ని 
అతనికి చూపా లనుకున్నాడు. 


పీ అంత నావిషృత కాంత చతుర్భు జంబులును బీతాంబరంబును వెలుంగ 
శ్రీవత్సకౌస్తుభ శ్రీరమా చిహ్నంబు లురమందు రమ్యమై యిరవు పడంగ 
శంఖ చక్రగదాంబుజాత ఖడ్లాది దివ్యాయుధంబులు సేతులందు మెజయ 
నతులిత నవ రత్నహాట కాంకిత నూత్న ఘనకిరీటద్యుతుల్‌ గడలుకొనంగ6 


తే. గర్ల కుండల కటి సూత్ర కనకరత్న, హారకేయూర వర నూపురాది భూష 
ణముల భూషితుండైన శ్రీనాయకుండు, దంపతుల కప్పు డెదుర( బ్రత్యక్షమయ్యె. 43 
* ప్రకాశమానములైన చతుర్భుజాలతో, పట్టుపీతాంబరంతో, రమణీయమయిన శ్రీవత్సం, 
కౌస్తుభమణి, శ్రీదేవి విరాజిల్లే వక్షఃస్థలంతో; శంఖం, చక్రం, గద, పద్మం, ఖడ్గం మొదలయిన 
దివ్యాయుధాలతో; సాటిలేని నవరత్నాల కాంతుల వెదజల్లే బంగారు కిరీటంతో; మకర కుండలాలూ, 
మొలనూలూ, మణులు చెక్కిన స్వర్ణహారాలూ; బాహుపురులూ, కాలి అందెలూ |ప్రకాశింపగా లక్ష్మీరమణుడు 
ఆ దంపతుల ముందు ప్రత్యక్షమైనాడు. 
తే. ఇట్టు ప్రత్యక్ష మగు పరమేశ్వరునకు బెన్నిధానంబు. గనుగొన్న పేద మాడ్కి 
హర్షమున బుత్విగాదికు లవనతాస్యు,లగుచు నభినుతి సేసి రిట్లనుచు నపుడు. 44 
* ఈ విధంగా ప్రత్యక్షమయిన భగవంతుణ్ణి బుత్విక్కులూ చూచారు. పెన్నిధిని దర్శించిన పేదలలాగ 
సంతోషంతో వారందరూ తలలు వంచి ఈ విధంగా స్తోత్రాలు చేశారు. 

క. పరిపూర్ణు. డవై యుండియు, మణవక మా పూజ లెల్ల మన్నింతువు; నీ 
చరణార వింద సేవయు, ధర బెద్దలు వినిచినటులు దగ జేసెదమో. 45 


స్త “స్వామీ! నీవు పరిపూర్ణుడవు. అయినా మమ్మల్ని మరచిపోకుండా మా పూజలను స్వీకరిస్తున్నావు. 
పెద్దలు మాకు చెప్పినట్టు నీ చరణారవిందములను సేవిస్తాము. 


క. ఏ మిపుడు సేయు సంస్తుతి, నీ మహిమ నెజింగి కాదు; నిరతము. బెద్దల్‌ 
దా మెది యుపదేశించిరొ, యా మతమున( బ్రస్తుతింతు మయ్య మహాత్మా! 46 


* మహాత్మా! మేము నీ మహిమలు తెలిసి సంస్తుతి చేయడం లేదు. పెద్దలు మాకు ఏ విధంగా 

ఉపదేశించారో ఆ విధంగా ప్రస్తుతి చేస్తున్నాము. 

వ. మజీయు నీవు సంసారాసక్త మతి గలిగిన వారికి వశ్యుండవుగా; వీశ్వరుండవును బ్రకృతి పురుష 
వ్యతిరిక్తుండవును బరమ పురుషుండవును నయిన నిన్ను. బొందని ప్రపంచాంతర్గతంబు లయిన 
నామరూపంబులు గల యస్మదాదులచేత నిరూపింప నశక్యం బగు( సర్వజీవులం జెందిన దురిత 
సంఘంబుల నిరసించు స్వభావంబు గల నీ యుత్తమ గుణంబులయందు నేకదేశంబ గాని సర్వగుణ 
నిరూపణంబు సేయ శక్యంబు గా నేరదు; నీ భక్తులు మిక్కిలి భక్తింజేసి సంస్తుతించు గద్గదాక్షరంబులను 
సలిల శుద్ధ పల్లన తులసీదళ దూర్యాంకురంబులను సంపాదించిన పూజచే సంతసిల్లెడి నీకు బహువిధ 
ద్రవ్య సంపాదనంబు గలిగి విభవ యుక్తంబు లయిన యశ్వమేధాదులును దృప్తికరంబులు గా నేరవు; 
స్వభావంబున సర్వకాలంబులందును సాక్షాత్కరించి యతిశయంబై వర్తించుచు నశేషపురుషార్ధ స్వరూపంబు 
బరమానంద రూపంబు నైనవాండ వగుటం జేసి యజ్ఞాదుల యందు నీకు. దృష్తి లేకయున్న నస్మదాదుల 
కోరికల నాపాదించు కొఆకు యజ్ఞాదుల నొనరింతు మని మజీయు నిట్లనిరి. 47 


* సంసారంలో మునిగి తేలేవారికి నీవు పట్టువడవు. నీవు ఈశ్వరుడవు. ప్రకృతికన్నా జీవునికన్నా 
భిన్నమయినవాడవు. పరమ పురుషుడవు. అయితే మేము పంచభూతాల సృష్టికి లోనయిన నామరూపాలు 
ధరించిన వాళ్లం. అటువంటి మాకు నీ తత్తాన్ని నిరూపించడం సాధ్యం కాదు. సకలజీవరాసుల పాపసమూహాలను 
తొలగించడం నీ స్వభావం. అటువంటి నీ ఉత్తమ గుణాలలో ఏదో ఒక అంశమే గాని సమస్త గుణాలను 
నిరూపించడం ఎవరికీ ఏ మాత్రం శక్యం కాదు. నీ భక్తులు భక్తితో డగ్గుత్తికతో సంస్తుతిస్తూ, నీ కర్పించే నిర్మల 
జలం, చిగురుటాకులు, తులసీ దళాలు, దూర్వాంకురాలు మొదలైన వాటితో నీవు సంతృప్తి పడతావు. అంతేకాని 
నానావిధ ద్రవ్యాలు సంతరించుకొని మహావైభవంతో చేసే అశ్వమేధాది యాగాలుకూడా నీకు సంతృప్తి కలిగించవు. 
స్వాభావికంగానే నీవు సర్వకాలాలలోనూ సాక్షాత్కరిస్తావు. నీవు సర్వాతిశాయివి. సమస్త పురుషార్థాలు నీనే 
పరమానంద స్వరూపుడవైన నీకు యజ్ఞయాగాదుల వల్ల తృప్తిలేకున్నా మా కోరికలను తీర్చుకోవడం కోసం 
మేము యజ్ఞాలు చేస్తున్నాము. 

క. బాలిశుల మగుచు మిక్కిలి, మే లెణుగని మమ్ము నీదు మించిన దయచే( 

బాలించి యిత్తు వెప్పుడు, జాల(గ నిహపరములందు సకల సుఖంబుల్‌. 48 

* దయానిధీ! మేము మూర్భులం. మా కేది మంచిదో ఏది కాదో మాకే తెలియదు. అయినా ఎంతో 
దయతో మమ్మల్ని కాపాడి ఇహపరాలకు తగిన సకల సుఖాలను నీవు మాకు ప్రసాదిస్తున్నావు. 


ఆ. ఇపుడు మేము నీకు నిష్టంబు లగు పూజ, లాచరింపకున్న నైన నధిక 
మయిన నీ కృపాకటాక్ష వీక్షణముల( జక్క( జూచి తగ బ్రసన్ను( డగుచు. 49 


* ఇపుడు మేము నీకు సంతుష్టి కలిగేటట్టు ఇష్టమైన పూజలు చేయకపోయినా మా మీద కరుణాకటాక్ష 
వీక్షణాలను (ప్రసరింపజేసి ప్రసన్నుడవైనావు. 
క. నర మీయ దలంచి మమ్ముం, గరుణించితి గాక! నిన్ను. గనుగొనుటకునై 
యరసి నుతింపంగ మాకుం, దర మగునే? వరద! నీరదశ్యామాంగా! 50 


* కోరిన కోరికలను అనుగ్రహించేవాడా! నీలమేఘంలాంటి శరీర చ్చాయ కలవాడా! వరమివ్వడంకోసం 
నీవు మా ముందు సాక్షాత్కరించావు. నిన్ను సందర్శించడానికి గానీ మరి సంస్తుతించడానికి గానీ మాకు 
సాధ్యమవుతుందా? 


న. మజీయు నిస్సంగులై నిశితజ్ఞానంబునం జేసి దోషరహితులై భగవత్స్వభావులు నాత్మారాములు 
నగు మునులకు స్తుతియింప( దగిన గుణంబులు గలవాండ నగుచుండియు. బ్రసన్నుండవు, స్థలన 
కుత పతన జృంభణాది దురనస్థలందును జ్వరమరణాది దుర్హశలందును వివశుల మగు మాకు( 
గల్మష నాశకరంబులయిన భవ ద్దివ్యనామంబులు మా వచనగోచరంబు లగుంగాక, మతియు నీ 
రాజర్షి పుత్రకాముండై నీ తోడ సమానుండయిన కుమారునిం గోరి కామంబుల స్వర్గాపవర్గంబుల నీ 
నోసిన నినుం బూజించి ధనకాముం డైనవా(డు ధనవంతునిం జేరి తుషమాత్రం బడిగిన చందంబున 
మోక్షనాథుండవైన నీవలన సంతానంబు గోరుచున్న వాండు; జయింపరాని నీ మాయచేత నెవ్వండు 
మోహంబు నొంది విషయాసక్తుండుగాక యుండు? నర్ధకాములము మదాంధులము నగు మేము 
నిన్ను నాహ్వానంబు సేసిన యపరాధంబు సర్వాత్మకుండ వగుటంజేసి సామ్యంబుచే మన్నింపం 
దగుదువు; మమ్ము దయ( జూడుమని ప్రణమిల్లిన దేవతా శ్రేష్ణుండైన సర్వేశ్వరుండు వర్వాధిపతియగు 
నాభిచేతను, బుత్విక్కుల చేతను నంద్యమానుండై దయాకలితుం డగుచు నిట్లనియె. 51 


* మునులు కోరికలు లేనివారు సునిశ్చితమైన జ్ఞానం కలవారు. దోషరహితులు. భగవంతుని 
ప్రతిరూపాలు. ఆత్మారాములు. అలాంటి మునులకు స్తోత్రార్హుడ వయినప్పటికినీ అందరిపట్ల అనుగ్రహం 
చూపుతున్నావు. కాలు జారినప్పుడూ, కింద పడ్డప్పుడూ, తుమ్మినప్పుడూ, ఆవులించి నప్పుడూ, జ్వరంతో 
పీడింపబడుతున్నప్పుడూ, చావుకు చేరువ అయినప్పుడూ, మా మీద మాకే అధికారం తప్పినప్పుడూ మా 
పాపాలను పోగొట్టే నీ దివ్యనామాలు మా నోటివెంట వెడలునట్టు అనుగ్రహించు! 


ఈ రాజర్షి అయిన నాభి నీకు సమానమైన సంతానం కావాలని నిన్ను పూజించాడు. కోరిన కోరికలనూ, 
స్వర్గాన్నీ మోక్షాన్ని సైతం ఇవ్వగల నిన్ను ఈలా అడగడం ధనం కోసం ధనవంతుని దగ్గరికి వెల్లి ఊక 
అడిగినట్టుంది. మోక్ష ప్రదాత వయిన నిన్ను సంతానం కోసం ప్రార్థిస్తున్నాడు. మీ మాయ దాటరానిది. 

అలాంటి మాయకు లోబడి ఇం(ద్రియకాంక్షలకు లోనుకాని వా డెవడు? (ప్రతి పనిని ప్రయోజనం దృష్టిలో 
పెట్టుకొని చేసేవాళ్లం మేము. గర్వాంధులము. అయినా నిన్ను ఆహ్వానించిన మా అపరాధాన్ని మన్నించు. 
(2) ౧ 
“మమ్ము అనుగ్రహించు” అని నమస్కరించారు. అపుడు సర్వేశ్వరుడు జంబూద్వీపంలోని ఒక వర్షానికి 
అధిపతి అయిన నాభి, బుత్విక్కులతో కలిసి చేసిన వందనాలు అందుకొంటూ దయతో ఈలా అన్నాడు. 
క. మునులార! వేదవాక్యము, లను బ్రస్తుతి సేసి సర్వలక్షణముల నా 
కెన యగు పుత్రుని నిమ్మని, వినం బలికితి రిపుడు మిగుల వేడుకతోడన్‌. 52 
* మునులారా! నన్ను వేదమంత్రాలతో (ప్రస్తుతి చేశారు. సకల శుభలక్షణాలు కలిగి, నాకు సాటి 
రాదగిన కొడుకును ప్రసాదించవలసిందిగా ఎంతో కుతూహలంతో మీరు నన్ను కోరారు. 


క. నాకాది లోకములలో, నాకున్‌ సరివచ్చునట్టి నందను నెటు నా 
లోకింప లేరు; గావున, నాకున్‌ సరి నేన కా మనమున నెణుగుడడీ! 53 


* స్వర్గాది లోకాలలో నాకు సాటి రాదగ్గ కుమారుడు ఎక్కడా కనుపింపడు. నాకు సాటి నేనే. ఈ 
విషయం మీరు తెలుసుకోండి. 


వ. అదియునుంగాక భూసురోత్తములు నా ముఖం బగుటంజేసి విప్రవాక్యంబు దప్పింపరాదు; మీరు 
నా యీడు కుమారు నడిగితిరి గావున నాభిపత్ని యగు మేరుదేవియందు నేన పుత్రుండనై 
జనియించెదనని పలికి పరమేశ్వరుం డాన్నీధ్రీయపత్ని యగు మేరుదేవి సూచుచుండ నా యజ్ఞంబున 
నంతర్జానంబు నొంది యా నాభి మీంది దయంజేసి దిగంబరులును దపస్వులును జ్ఞానులును 
నూర్వ్వరేతస్కులును నగు నైష్టికులకు యోగధర్మంబుల నెజీంగింపం దలంచి పుండరీకాక్షుండు 
నాభి పత్ని యగు మేరుదేవి గర్భాగారంబునం బ్రవేశించె నంత. 54 


* అంతేగాక బ్రాహ్మణులు నాకు ముఖంలాంటి వారు, బ్రాహ్మణ వాక్యం దాటడానికి వీలుకానిది. 
నాకు సమానుడయిన కుమారుణ్ణి మీరు కోరారు. అందుచేత నాభిరాజేంద్రుని పత్ని అయిన మేరుదేవికి 
నేనే కొడుకునై పుడతాను” అని రాజదంపతులు చూస్తుండగా అంతర్జాన మయ్యాడు. ఆ తర్వాత 
దిగంబరులూ, తాపసులూ, జ్ఞానులూ, ఊర్ష్యరేతస్కులూ, అయిన నైస్టికులకు యోగధర్మాలు బోధించటం 
కోసం నాభి మీద దయతో నారాయణుడు మేరుదేవి గర్భంలో (ప్రవేశించాడు. 


ఆ. మేరుదేవియందు మేరుధీరుం డగు, హరి సమస్త లక్షణాన్వితుండు 
శమదమాది గుణ విశారదుం డుదయించె, సకలజనుల కపుడు సంతసముగ. 55 


* సమస్త శుభలక్షణాలు కలవాడూ, శమదమాది గుణ సంపన్నుడూ మేరుధీరుడైన శ్రీహరి మేరుదేవికి 
కుమారుడుగా అవతరించాడు. సమస్త జనులూ సంతోషించారు. 


ఆ. ధవళ కాంతియుక్తి. దనరు దేహంబును, మహిత బలపరాక్రమంబు వీర్య 
మును దలంచి చూచి జనకుండు సేరిడె, సుతుని బుషుభు( డనుచు సొంపుతోడ. 56 

* నరనాథుడైన నాభి, పుట్టిన శిశువు వెలుగు వెదజల్లుతూ ఉండడం గుర్తించాడు. శిశువు వైఖరినిబట్టి 
అతడు బలవంతుడనీ, పరా(క్రమవంతుడని, శౌర్యం కలవాడనీ అర్థం చేసుకున్నాడు. అందువల్ల తన 
కుమారునికి 'బుషభుడు” అని పేరు పెట్టాడు. 

క. ధరణీసురులును మంత్రులు, బరివారము హితులు. బ్రజలు బాంధవులును సు 

స్థిరమతి నా బాలకునిం, గర మనురాగమున రాజుగా( జూచి రిలన్‌. 57 


* బ్రాహ్మణులు, మంత్రులు, రాజపరివారం, హితులు, ప్రజలు, బంధువులు అనురాగాతిశయంతో 


ఆ బుషభుని తమ రాజుగానే భావించారు. 


క. పురుహూతు( డతని మహిమలు, సరగున విని చిత్తమునకు సహ్యము గామిం 
బరికించి బుషభు. దేలెడి, ధరణి ననావృష్టి మిగుల దట్టము సేసెన్‌. 58 


* బుషభుని మహిమలు విని ఇంద్రుడు లోలోపల కుళ్ళుకున్నాడు, అందుచేత బుషభుడు 
పరిపాలించే రాజ్యంలో వానచినుకు పడకుండా చేశాడు. 


ఆ. అది యెతేంగి బుషభు( డంతట యోగ మా, యా బలంబుకతన నఖిల రాజ్య 
మందు గురియ+ జేసె నత్యంత సంపూర్ణ, వృష్టి దినదినంబు వృద్ది. బొంద. 59 


* ఇంద్రుని దౌష్ట్యాన్ని బుషభుడు గుర్తించాడు. తన యోగ మాయాబలంతో దినదినాభివృద్దిగా 

సర్వసమృద్ధిగా వర్షం కురిపించాడు. 

వ. ఇట్టు బుషభుండు పురందరుండు సేయు దౌష్ట్రంబునకు నవ్వి యజనాభం బను తన మండలంబు 
సుభిక్షంబుగా. జేసె, నాభియుం దన కోరిన చందంబునం బుత్రుండు జనియించి వర్ణిల్లుటకు 
సంతసిల్లి తనచేత నంగీకరింపబడు నరలోక ధర్మంబు గల పుండరీకాక్షుని మాయానిలసిత మతింజేసి 
బాలకు, నా తండ్రి యని మోహంబున నుపలాలించుచు( బ్రజానురాగంబున సర్వసమ్మతుం డయిన 
పుత్రుని సమయసేతు రక్షణంబునకు( బూజ్యం బైన రాజ్యంబునం దభిషిక్తుంజేసి భూసురులకు( 
బ్రధానవర్గంబునకు నప్పగించి మేరుదేవిం గూడి నరనారాయణ స్థానంబయిన బదరికాశ్రమంబునకుం 
జని, యచ్చట మహాయోగ సమాధిచే నర నారాయణాఖ్యుండు. బురుషోత్తముండు నగు వాసుదేవు 
నారాధించి క్షీణదేహుండై యా నాభి హరి తాదాత్య్యంబు నొందె నంత. 60 


*దేకేరిక్రునీ దుర్చుద్దికి బుషభుడు నవ్వుకున్నాడు. “అజనాభ” మనే పేరుతో వ్యవహరింపబడే 
తన భూమండలాన్ని సుభిక్షం చేశాడు. తాను కోరినట్టు కొడుకు పుట్టడం, పెరగడం చూచి నాభి చాల 
సంబరపడ్డాడు. పుండరీకాక్షుని మాయ కారణంగానూ భూలోక ధర్మాల కనుగుణంగానూ నాభి తన 
ప్రియనందనుణ్ణి “నాయనా! నా తండ్రీ!” అంటూ వ్యామోహంతో ముద్దాడాడు. ప్రజల అభిమానం చూరగొన్న 
వాడున్నూ, అన్ని వర్గాల వారికీ ఆమోద యోగ్యుడూ అయిన తన కుమారుడు రాజ్యపాలనకు తగినవాడని 
భావించి పట్టం కట్టాడు. బ్రాహ్మణులకూ, మంత్రి వర్గానికీ అతణ్ణి అప్పగించాడు. ఆ తరువాత భార్య మేరుదేవితో 

కూడి నరనారాయణులకు నిలయ మయిన బదరికాశ్రమం చేరుకున్నాడు. అక్కడ నరనారాయణ స్వరూపుడూ, 
పురుషోత్తముడూ అయిన వాసుదేవుని తదేక ధ్యానంతో ఆరాధించాడు. (క్రమంగా శరీరం పట్టు తప్పుతుంటే 
చివరకు సతీసమేతుడైన నాభి శ్రీహరితో తాదాత్మ్యం పొందాడు. 


చ. సరసత నే నృపాలకుని జన్మము నందును భూసురోత్తముల్‌ 
సరసిజనాభునిం దగ. బ్రసన్నత( బెట్టిన నంత మెచ్చి యీ 
శ్వరుండు దనంత గర్భమున వచ్చి తనూభవు(డై జనించె, నా 
నరపతి నాభికిన్‌ సరి యనం దగునే నరనాథ! యన్యులన్‌. 61 
* ఏ రాజు యజ్ఞంలో బ్రాహ్మణోత్తములైన బుత్విక్కులు విష్ణుమూర్తిని ప్రార్థించి ప్రసన్నం 
చేసుకున్నారో, ఏ రాజు భార్య గర్భంలో నుంచి ఈశ్వరుడు తనంత తాను కొడుకుగా పుట్టాడో అలాంటి 
మహారాజుకు నాభికి సాటికాగల రాజు లెవరూ భూమండలంలో లేరు. 


వ. అంత 62 


* ఆ తరువాత కథ విను 


బా 


భూవరు( డగు బుషభు(డు దన రాజ్యంబు( గర్మభూమిగ నాత్మ గాంచి జనుల 
కందణకును బయం బగునట్లు కర్మతంత్రంబెల్ల( దెలుపంగ(6 దలంచి కర్మ 
ములు సేయుటకు గురువుల యొద్ద వేదంబు సదివి వారల యనుజ్ఞను వహించి 
శతమన్యు( డిచ్చిన సతి జయంతీ కన్య( బరిణయంబై యట్టి పడ(తి వలన 


తే. భరతు( డాదిగ సుతుల నూర్వురను గాంచె, నట్టి భరతుని పేరను నవనితలము 
పురవరాశ్రమ గిరితరుపూర్ణ మగుచు, నమరి భారత వర్ష నామమున మించె. 63 


* రాజైన బుషభుడు తన రాజ్యాన్ని కర్మభూమిగా భావించాడు. 


జనుల కందరికీ ప్రియ మయ్యేటట్టు కర్మతం(త్రం తెలియ జేయాలనుకున్నాడు. అందుచేత కర్మలు 
ఆచరించడానికి తానే స్వయంగా గురువులవద్ద వేదాలు చదివాడు, వారి ఆజ్ఞ శిరసావహించి దేవేంద్రుడు 
ఇచ్చిన “జయంతి” ని బుషభుడు వివాహం చేసుకున్నాడు. ఆ జయంతి వల్ల భరతుడు మొదలయిన 
నూర్లురు కొడుకులను కన్నాడు. పట్టణాలతో, ఆశ్రమాలతో, కొండలతో, చెట్టుచేమలతో నిండిన భూమండలం 
భరతుని పేరుమీదుగా “భరతవర్హ” మనే ప్రశస్తి గడించింది. 


వ. ఆ మహాభారతవర్షంబునందు. దమతమ పేరంబర(గు భూములకు. గుశావర్తేలావర్త బ్రహ్మావర్తార్యావర్త 
మలయకేతు భద్రసే నేంద్రస్పృ గ్విదర్భ కీకటులను తొమ శండు కుమారులను దక్కుంగల తొంబండ్రు 
పుత్రులకు( బధానులంజేసె; నంతం గవి హర్యంతరిక్ష ప్రబుద్ధ పిప్పలాయ నావిర్శోత్ర ద్రమీఢ 
చమస కరభాజను లను వారు దొమ్మండ్రును భాగవత ధర్మప్రకాశకులైరి; భగవ న్మహిమోపబ్బంహితంబు 
లగు వారల చరిత్రంబులు ముంద రెటింగించెద( దక్కిన యెనుబది యొక్క కుమారులు 

పిత్రాదేశకరులు నతివినీతులు మహాశ్రోత్రియులు యజ్ఞశీలురు( గర్మనిష్టులు నయిన బ్రాహ్మణోత్తము 

లైరి; బుషభుండు స్వతంత్రుండై సంసారధర్మంబులం బొరయక కేవలానందానుభవుం డయిన 

యీశ్వరుండై యుండియు బ్రాకృతుండునుం బోలె. గాలానుగతంబులగు ధర్మంబుల నాచరించుచు 

ధర్మ ప్రవర్తకులకు సముండును నుపశాంతుండును మైత్రుండును గారుణికుండునునై ధర్మార్థయశః 

ప్రజానందామృతావరోధంబుచే గృహస్థాశ్రమంబులం బ్రజల నియమించుచు( గొంత కాలంబు నీతి 

నమూర్గంబు దప్పక ప్రజాపాలనంబు సేయుచు వేద రహస్యంబులగు సకల ధర్మంబులును 

స్వవిదితంబులైనను బ్రాహ్మణోపదేశ పూర్వకంబుగా ద్రవ్యదేశకాల వయశ్ష్రుద్దర్విగ్విధోద్దేశోపచితంబులుగా 

నొక్కొక్క క్రతువును శతవారంబు యథావిధిగ( జేసి సుఖం బుండె నంత. 64 

* భారతవర్షమనే పేరుతో (ప్రసిద్ది పొందిన భూమండలంలోని ఆయా భాగాలకు భరతుడు తన 

తొంబది తొమ్మిదిమంది సోదరులలో కుశావర్తుడు, ఇలావర్తుడు, (బ్రహ్మావర్తుడు, ఆర్యావర్తుడు, 

మలయకేతువు, భద్రసేనుడు, ఇం[ద్రస్సృశుడు, విదర్భుడు, కీకటుడు అనే తొమి శ్రదిమందిని ప్రధానులుగా 

నియమించాడు. వారి కప్పుగించిన భూభాగాలు వారివారి పేర్లతో ప్రసిద్ది పొందాయి. కవి, హరి, అంతరిక్షుడు, 

ప్రబుద్దుడు, పిప్పలాయనుడు, ఆవిర్హోత్రుడు, ద్రమీఢుడు, చమసుడు, కరభాజనుడు అనే తొమ్మండుగురు 

భాగవత ధర్మాన్ని ప్రకాశింపజేశారు. దేవుని మహిమల్ని వ్యాప్తిచేసే వారి చరిత్రలు నీకు తరువాత చెబుతాను. 

తక్కిన ఎనభైయొక్క మంది కుమారులు తమ తం(డ్రియెన బుషభుని మాట జవదాటనివారు. వారందరు 

మహావినయ సంపన్నులు. వేదధర్మాలు అనుష్టించేవారు. యాగాలన్నా, కర్మలన్నా శ్రద్ద కలవారు. అందుచేత 
వారు బ్రాహ్మణోత్తములుగా పేరెన్నిక గన్నారు. 


బుషభుడు సాంసారిక బంధాలలో చిక్కుకోలేదు. స్వతం(త్రుడయి మెలిగాడు. తాను ఆనందానుభూతి 
కలిగిన ఈశ్వరు డయినా సామాన్యునిలా (ప్రవర్తించాడు. ఆ యా కాలాలలో చేయవలసిన ధర్మాలను 
ఆచరించేవాడు. ధర్మ (ప్రవర్తకులపట్ల సమబుద్ది కలిగి ఉండేవాడు. శాంతస్వభావంతో జీవులపట్ల కరుణ 
గలిగి మైత్రీభావంతో ఉండేవాడు. ధర్మం, అర్థం, కీర్తి సంతతి, ఆనందం, అమృతత్వం చక్కగా సాగడం 
కోసం గృహస్తాశ్రమం పాటించ వలసిందిగా ప్రజలను అనుశాసించేవాడు. ఈ విధంగా బుషభుడు నీతిమార్గం 
తప్పకుండా ప్రజాపాలనం చేశాడు. వేదాలలోని ధర్మరహస్యాలు తనకు అవగత మయినా బ్రాహ్మణులు 
బోధించినట్లు బుత్విక్కులు ఉపదేశించినట్టు వస్తు సంభారాలతో, దేశకాలానుగుణంగా (శద్దాపూర్వకంగా 
తన వయస్సుకు తగినట్టు ఒక్కొక్క యాగాన్ని నూరు పర్యాయాలు యథావిధిగా చేసి సుఖజీవనం 
సాధించాడు. 
క. జనవర! బుషభుని రాజ్యం, బున నైహిక ఫలము గోరు పురుషుని నొకనిం 
గనుగొన( నెజుంగ మెన్నండు, నినతేజుం డతని మహిమ లేమని చెప్పన్‌. 65 


* రాజా! ఆ బుషభదేవుని రాజ్యంలో పారలౌకిక ఫలమే తప్ప ఇహలోకఫలం కోరేవాడు ఒక్కడూ 
కనబడడు. అతడు సూర్యుని వంటి తేజస్సు కలవాడు. అతని మహిమలను ఏమని వర్షించేది? 

సీ ఆ బుషభుండు రాజ్యంబు సేయుచునుండి యంతట నొక్కనా( డాత్మయందు( 
దలపోసి భూలోక ఫల నుపేక్షింపక మోహంబు దిగనాడి పుత్రులకును 
దనరాజ్యమెల్ల నప్పన చేసి వెనువెంట గొడుకులు మంత్రులు. గొలిచి రాగ 
నల్లన యరిగి బ్రహ్మావర్త దేశంబు నందుల నపుడు మహాత్ములయిన 


తే. యట్టి మునిజన సమ్ముఖంబందు. జేరి, తనదు పుత్రుల నందణ దాయం బిలిచి 
పరమ పుణ్యండు బుషభుండు ప్రణయ మొప్ప హర్ష మందుచు నప్పు డిట్టనుచు. బలికె. 66 


* బుషభుడు ఈ ప్రకారంగా కొంతకాలం రాజ్యపరిపాలన సాగించాడు. అతడు ఇహలోక ఫలాన్ని ఏ 
మాత్రం అపేక్షించలేదు. సంసార వ్యామోహాన్ని వదలిపెట్టాడు. కొడుకులకు రాజ్యమంతా అప్పగించాడు. ఆ 
తరువాత మెల్లగా బ్రహ్మావర్త దేశానికి పయనించాడు. కొడుకులూ, మంత్రులూ ఆ బుషభుని అనుసరించారు. 
అక్కడ (బ్రహ్మావర్త దేశంలో మహాత్ములయిన మునిజనుల సమక్షంలో కుమారుల నందరినీ దగ్గరికి పిలిచాడు. 
మహాపుణ్యాత్ముడైన ఆ బుషభదేవుడు సంతోషంతో ఈలా అన్నాడు. 

ఆ. తనయులార! వినుడు ధరలోన. బుట్టిన, పురుషులకును శునకములకు లేని 

కష్టములను దెచ్చు( గానం గామంబుల, వలన బుద్ది సేయవలదు మీరు. 67 


* బిడ్డలారా! ఈ గడ్డమీద పుట్టిన మనుష్యులు కామానికి లొంగిపోతే కుక్కలకు కూడా రాని 
కష్టాలు వారికి ఎదురవుతాయి. అందువల్ల కోరికలకు మీరు దూరంగా ఉండాలి. 


చ. నరులకు నే తపంబున ననంతసుఖంబులు గల్లుచుండు, శ్రీ 
కరమతి నా తపంబు( దగ గైకొని చేసిన బ్రహ్మసౌఖ్యముం 
దిరముగ6 గల్లు, వృద్ధులను దీనుల( బ్రోవు(డు; దుష్ట వర్తనన్‌ 
జరుగుచునుండు కాముకుల సంగతి. బోకుండు; మీ6ద మేలగున్‌. 68 


* తపస్సువల్ల మానవులకు తరగని సుఖం కలుగుతుంది. ఆలాంటి తపస్సు అవలంబించితే 
(బ్రహ్మానందం తప్పక సిద్దిస్తుంది. వృద్దులనూ, దీనులనూ దయతో కాపాడండి. చెడుమార్లాలలో నడిచే 
కాముకుల సహవాసం పూర్తిగా వదలిపెట్టండి. మీకు శుభం కలుగుతుంది. 


వ. నుణేయు నంగనాసక్తులగు కాముకుల సంగంబు నిరయరూసం బయిన సంసారంబగు; 
మహత్సంగంబు మోక్షద్వారం బగు; నట్టి మహాత్ము లెవ్వరనిన శత్రు మిత్రవివేకంబు లేక సమచిత్తులును 
శాంతులును గ్రోధరహితులును సకలభూత దయాపరులును సాధువులును నగు వారలు మహాత్ము 
లనం దగుదు; రట్టి మహాత్ములు నా యందలి స్నేహంబె ప్రయోజనంబుగా. గలిగి యుండుటం 
జేసి విషయవార్తా ప్రవృత్తులగు కుజనులందు( దమ దేహగృహమిత్ర దారాత్మజాదులందు. బ్రీతిలేక 
యుండుదురు; విషయాసక్తు. డయినవా(డు వ్యర్థ కర్మంబులం జేయు; నట్టి దుషత కర్మంబులం 
జేయువా( డెప్పుడును బాపకర్ముం డగుచుం గ్లేశదంబగు దేహంబు నొందుచుండు( గావున( 
బాసమూలంబు లయిన కామంబులు గోరకు( డీ జ్ఞానం బెంతకాలంబు( లేకయుండు నంతకాలంబు 

నాత్మతత్వం బెలుంగంబడ; దా తత్వం బెటుంగ కుండుటం జేసి దేహికి దుఃఖం బధికంబై యుండు; 
లింగదేహం బెంత దడవుండు నంత దడవును మనంబు కర్మ నశంబై జ్ఞానవంతంబుగాక యవిద్యం 
బాయకుండు, శరీరంబు గర్మమూలం బగుటవలన( గర్మంబులు సేయ(జనదు; వాసుదేవుం డగు 
నాయందు. బ్రీతి యెంతదడవు లేక యుండు నంతదడవును దేహ ధర్మంబులు బాధించు, 
విద్వాంసుడైనను దేహేందియాదులయందు( బీతిసేసిన మిధునీభావసుఖ ప్రధానంబగు 
గృహస్థాశ్రమంబు నంగీకరించి స్వరూప స్యృతిశూన్యుండై మూఢుం డగుచు, నందు సంసార తాపంబుల( 
బొందు; బురుషుండు స్రీతోడం గూడి యేకీభావంబు నొందుట దనకు హృదయ గ్రంధథియె 
యుండు; నందు జనునకు గృహ క్షేత్ర సుతాప్త విత్తంబులందు నేను నాయది' యనియెడి మోహంబు 
గలుగు; నట్టి స్రీ పురుష మిథునీ భావంబుచే సంతానంబు గలుగు; నా సంతాన కారణంబున గృహ 
క్షేత్ర విత్తాదులు సంపాదింప(బడు; నందు మోహం బధికం బగుటంజేసి మోక్షమార్గంబు దవ్వగు; 
నిట్లు సంసారంబునం దుండియు మనంబున నెప్పుడు ముక్తిచింతం జేయు నప్పుడు సంసారంబును 
బాయు; మోక్షోపాయంబులు పరమ గురుండనైన నా యందుల భక్తి సేయుటకు విగతతృష్ణయు, 
ద్వంద్వ తితిక్షయు, సర్వలోకంబులందుల జంతు వ్యసనావగతియు, నీశ్వరవిషయక జ్ఞానాపేక్షయు( 
, దపంబును, విగతేచ్చయు, మత్కృతకర్మంబులు, మత్కథలు వినుటయు, నన్నె దైవంబుగా 
నెణుంగుటయు, నస్మద్గుణ క్రీర్తనంబులును, నిర్వైరత్వ సామ్యోపశమంబులును, దేహ గేహంబులందు 
నాత్మ బుద్ది జిహోసయు, నధ్యాత్మ యోగంబును, నేకాంత సేవయు(, బ్రాణేంద్రియాత్మల గెలుచు 
టయు6 గర్తవ్యాపరిత్యాగంబును, సచ్చద్దయు, బ్రహ్మచర్యంబును, గర్హ వ్యకృత్యంబులందుల 
నప్రమత్తుం డగుటయు, వాజ్నియమనంబును, సర్వంబు నన్న కాందలంచుటయు, జ్ఞానంబును, 
విజ్ఞాన విజృంభితంబైన యోగంబును, ధృత్యుద్యమంబును, సాత్త్వికంబును నాదిగా(6 గల 
తెజంగులచేత లింగదేహంబు జయించి దేహి కుశలుం డగుచు నుండవలయు. 69 


* ఆడువారంటే మోజుపడి కామవాంఛ తీర్చుకోవడమే (ప్రధాన మనుకొన్నవారికి సంసారం సాక్షాత్తు 


నరకమే అవుతుంది. పెద్దల సహవాసం మోక్షానికి దారి తీస్తుంది. పెద్దలయిన మహాతు లు ఎవరని అంటారా? 
వినండి. వీడు విరోధి, వీడు స్నేహితుడు- అనే భేదభావం లేకుండా సమదృష్టి కలవారునూ, శాంతస్వభావులూ, 
ఏ మాత్రం కోపం లేనివారూ, సమస్తజీవులపట్ల పరమ కారుణ్యస్వభావం కలవారూ, కపటం లేని వారూ, 
మహాత్ములని పిలువబడతారు. అలాంటి మహానుభావులకు నా యందే పరిపూర్షభక్తి ఉంటుంది. అందువల్ల 
వారు విషయ లంపటు లయిన దుర్మార్గులపట్ల ప్రీతి కలిగి ఉండరు. తమ ఇల్లన్నా, దేహమన్నా, మిత్రులన్నా, 


భార్యాపుత్రులన్నా వారికి వ్యామోహం ఏ మాత్రం ఉండదు. 


ఇంద్రియ సుఖాలకు లోనయినవాడు పనికిరాని పాడుపనులు చేస్తుంటాడు. చెడ్డపనులు చేసేవాడు 


పాపం కొనితెచ్చుకుంటాడు. దుఃఖకారణమయిన దేహాన్ని మోస్తుంటాడు. అందువల్ల మీరు పాపాలకు 
మూలమయిన కోరికలను కోరకండి. యథార్హ జ్ఞానం ్రాప్తించనంత వరకూ మీకు ఆత్మతత్త్యం బోధపడదు. 
ఆ తత్త్వం తెలియని కారణం వల్ల దేహికి దుఃఖం మిక్కుట మవుతుంది. లింగదేహ మెంతకాలం ఉంటుందో 


అయిదవ స్కంధము-మొదటి ఆశ్వాసము 269 


అంతకాలం మనస్సు కర్మవశమై ఉంటుంది. జ్ఞానం లభించదు. అవిద్య వదలదు. శరీరం కర్మమూలం. 
అందుచేత కర్మలు చేయడం తగదు. వాసుదేవుడినైన నా మీద ఆసక్తి కుదరనంతవరకూ మిమ్మల్ని 
దేహధర్మాలు బాధిస్తాయి. ఎంత చదువుకున్న వాడయినా, దేహేంద్రియ సుఖములందు ఆసక్తుడై సంభోగ 
సుఖప్రధాన మయిన గృహస్థాశ్రమం స్వీకరిస్తాడు. మూఢుడై సంసార క్లేశాలకు లోనౌతాడు. 


సంసారికి ఇల్లన్నా, పొలాలన్నా, కొడుకులన్నా, ఆపులన్నా, ధనమన్నా, “నేను, నాది” అనే వ్యామోహం 
పెరుగుతుంది. స్త్రీ పురుషుల కలయిక వల్ల సంతానం కలుగుతుంది. ఆ సంతానం కోసం ఇల్లు కట్టడమో, 
పొలాలు కొనడమో, ధనం సంపాదించడమో జరుగుతుంది. వాటిపట్ల మోహం పెంచుకోవడంతో వానికి 
మోక్షమార్గం దూరమవుతుంది. సంసారంలో మునిగి ఉన్నవానికి ఎపుడయితే మోక్షాసక్తి కలుగుతుందో 
అపుడే అతడు సంసారాన్ని వదలిపెడతాడు. 


మోక్షోపాయాలు చెబుతాను! పరమేశ్వరుడనైన నా మీద భక్తి కలిగి ఉండడం, కోరికలు లేకపోవడం, 
సుఖ దుఃఖాలలో సహనం, సమస్తజీవుల కష్టాలపట్ల సానుభూతి కలిగి ఉండడం, భగవద్విషయమైన జ్ఞానంపట్ల 
ఆసక్తి తపస్సు, నా కథలనూ లీలలనూ ఆలకించడం. నన్నే దైవంగా భావించడం, నాగుణాలను కీర్తించడం, 
ఎవరితోనూ విరోధ భావం లేకుండడం, సర్వ(త్ర సమబుద్ది కలిగి ఉండడం, శాంతితో జీవించడం, “నా 
గేహం, నా దేహం” అనే బుద్దిని వదలిపెట్టడం, ఆధ్యాత్మయోగం అవలంబించడం, ఏకాంత భక్తిభావం, 
ఇంద్రియాలను జయించడం, కర్తవ్య పరాయణత్వం, సత్కార్యములందు (శ్రద్ద, బ్రహ్మచర్యం, జాగరూకత, 
వాక్కులను సంయమనంతో వాడడం, అన్నిటిలో నన్నే చూడడం - ఇవి ముక్తి మార్గాలు. జ్ఞానంతో విజ్ఞాన 
విజృంభిత మయిన యోగంతో, గుండెదిటవుతో, సాత్త్విక ప్రవృత్తితో లింగదేహాన్ని జయించి మానవుడు 
శాశ్వత సుఖం సంపాదించాలి. 


ఆ. అరయ. గర్మరూప మగు నవిద్యాజన్మ, మైన హృదయబంధనాది లతల 
నప్రమత్తయోగ మను మహాఛురికచే(, దెంపవలయు నంత. దెంపుతోడ. 70 


x అజ్ఞానం నుండి పుట్టిన హృదయ బంధన మనే తీగను యోగం అనే చురకత్తితో ధైర్యంగా 
తెంపివేయాలి. 


ఆ. ఒనర నిట్టు యోగయుక్తుండు గురు(డైన, భూపు(డైన శిష్యపుత్ర వరుల 
యోగయుతుల( జేయ నొప్పుగా వలయును, గర్మపరుల( జేయంగాదు కాదు. 71 


* అటువంటి యోగం అనుష్టించే వ్యక్తి గురువయితే శిష్యులనూ, తండ్రి అయితే బిడ్డలనూ, 
రాజయితే ప్రజలనూ, తాను నేర్చిన యోగ మార్గంలో పెట్టవలెనేగాని కర్మఫలాలపై ఆసక్తులను చేయకూడదు. 


సీ. జనులెల్ల నర్జ వాంఛల( జేసి యత్యంత మూఢులై యైహికంబులు మనంబు 
లందును గోరుదు; రల్ప సౌఖ్యములకు నన్యోన్య వైరంబు లంది దుఃఖ 
ముల. బొందుదురు; గాన మునుకొని గురు(డైన వాడు మాయామోహవశు(డు నెంత 
జడు(డు నైనట్టి యా జంతువులందును దయ గల్లి మిక్కిలి ధర్మబుద్ధి 

ఆ. గన్నులున్నవాండు గానని వానికి, దెరువు జూపి నట్టు దెలియ బలికి 
యతుల మగుచు దివ్యమైన యా మోక్ష మా, ర్గంబు( జూప వలయు రమణతోడ. 72 


* ప్రజలందరూ ఏవో ప్రయోజనాలను దృష్టిలో పెట్టుకుని పనులు చేస్తుంటారు. మూర్జులయి 
ఎల్లప్పుడూ మనసులో ఐహిక ఫలాలను కోరుతుంటారు. అల్పసౌఖ్యంకోసం ఒకరిపై మరొకరు వైరం 
పెంచుకుంటారు. అంతులేని దుఃఖంలో మునిగిపోతారు. అందుచేత గురువయినవాడు తానే ముందు 
నడిచి మాయామోహాలకు లోబడి మూర్భులయిన జీవులపట్ల సానుభూతి చూపాలి. కళ్లున్నవాడు (గ్రుడ్డివానికి 
దారి చూపిన విధంగా అజ్ఞానులకు బోధించి సహాయపడాలి. సాటిలేనిదీ, దివ్వమయినదీ, అయిన మోక్షానికి 
మార్గం చూపాలి. 


వ. మజీయు. బితృ్స గురుజననీ బంధు పతి దైవతంబులలో నెవ్వరైననూ సంసార రూప మృత్యురహితం 
బైన మోక్షమార్గంబుం జూపకుండిరేని వా రెవ్వరును హితులు గానేరరు; నాదు శరీరంబు దుర్విభావ్యంబు; 
నాదు మనంబు సత్వయుక్తంబును, ధర్మసమేతంబును, బాపరహితంబు నగుటంజేసి పెద్దలు 
నన్ను బుషభుం డండ్రు; గావున శుద్ద సత్వమయంబైన శరీరంబునం బుట్టిన కుమారులైన మీర 
లందటును సోదరుండును మహాత్ముండును నగ్రజుండును నైన భరతు నన్నెకాంజూచి యక్షిష్టబుద్ధిచే 
భజింపుం; డదియ నాకు శుశూషణంబు; ప్రజాపాలనంబు సేయుట మీకును బరమ ధర్మంబని 
మజణియు నిట్లనియె. 73 


* అంతేగాదు. తండ్రిగానీ, తల్లిగానీ, గురువుగానీ, బంధువుగానీ చివరకు భర్త అయినా సరే అక్షయమైన 
మోక్షమార్గం చూపలేక పోతే వారెవరూ హితులు కారు. 


నా శరీరం ఎలా ఏర్పడిందో మీ రేమాత్రం ఊహించలేరు. నా మనస్సు సతగుణంతో కూడింది. 
ధర్మంతో కూడింది. పాపరహితమైంది. అందువల్లనే ఆర్యులు నన్ను, 'బుషభు'డన్నారు. శుద్దసాత్తిక 
మయిన నా శరీరం నుండి పుట్టినవారే మీరందరూ, కుమారులారా! తోడబుట్టినవాడూ, మీ అందరికీ 
పెద్దవాడూ, మహాత్ముడూ అయిన భరతుణ్ణి నాలాగే భావించి సద్బుద్దితో సేవించండి. అదే మీరు నాకు 
చేసే శశ్రూషు ప్రజలను పరిపాలించడమే మీకు పరమ ధర్మం- అని బోధించి బుషభదేవుడు మరల ఈలా 
అన్నాడు. 
సీ. భూతజాలములందు భూజముల్‌ వర్యముల్‌ భూరుహముల కంటె భోగి కులము 
భోగి సంతతి కన్న బోధనిష్టులు బోధ మాన్యుల కన్నను మనుజవరులు 
వీరి కన్నను సిద్ధ విబుధ గంధర్వులు వారి కన్న ను సురుల్‌ వారికన్న 
నింద్రాది దేవత లిందణి కన్నను దక్షాది సన్మునుల్‌ దల(ప నెక్కు 


తే. డంతకన్నను భర్లు. డా యభవుకన్నం, గనులభవు( డెక్కు( డాతని కంటె విష్ణుం 
డధికు( డాత(డు విప్రుల నాదరించుం గాన విప్రుండు దైనంబు మానవునకు. 74 

* సమస్త జీవరాసులలో వృక్షములు శ్రేష్టమైనవి. చెట్లకంటె సర్పములు శ్రేష్టములు. పాములకంటే 
— అ ౧ © 
మేధావులు ఉత్తములు. బుద్దిమంతులకంటే భూపతులు గొప్పవారు. రాజులకంటే సిద్దులు, కిన్నరులు 
గంధర్వులు శ్రేష్టులు, వారికంటే దేవతలు గొప్పవారు. వారిని మించి ఇంద్రాది దిక్సాలకులు, వరికంటే 
దక్షుడు, రుద్రునికంటే (బ్రహ్మ, బ్రహ్మ కంటే విష్ణువు అధికులు. ఆయన బ్రాహ్మణులను ఆదరిస్తాడు. 
అందుచేత మానవులకు బ్రాహ్మణుడే దైవం. 


క. భూసురులకు సరిదైవం, బీ సచరాచరమునందు నెణు(గను; నాకున్‌ 
భూసురులు గుడుచునప్పటి, యా సంతోషంబు దోంప దగ్నులయందున్‌. 75 


* ఈ చరాచర ప్రపంచంలో నాకు తెలిసినంతవరకు బ్రాహ్మణులకు సాటి అయిన దైవం లేదు. 
విధి విహితంగా అగ్నులలో వేల్చే హవిస్సు కంటే బ్రాహ్మణులు భోజనం చేస్తుంటే నాకు ఎక్కువ సంతోషం 
కలుగుతుంది. 


సీ. మంగళం బైన బ్రహ్మస్వరూపంబును వేదరూపంబు ననాది రూప 
మగుచున్న నాదు దేహము బ్రాహ్మణోత్తముల్‌ ధరియింతు రెప్పుడు( దత్వబుద్ధి 
శమదమానుగ్రహ సత్యతపస్తితిక్షలు గల్లు విప్రుండు సద్గురుండు; 
గాన మిక్కిలి భక్తి గల్లి యకించను లైన భూసురుల దేహముల వలన 
తే. నందుచుండును నాదు దేహంబు గాంగ, నెజింగి వరులగు విప్రులనెల్ల భక్తిం 
బూజసేయుటయే నన్ను. బూజసేయు, టనుచు వినిపించి మజీయు నిట్లనుచు( బలికె. 76 


* నాదేహం పరబ్రహ్మం స్వరూపం, వేదమయం. దీనికి ఆదిలేదు. అలాంటి వేదరూపమైన నాదేహాన్ని 
(బ్రాహ్మణోత్తములు ధరిస్తారు. సత్వగుణం కలవాడూ, జితేంద్రియుడూ, దయాళువూ, సత్యసంధుడూ, 
తపస్వీ, సహనశీలీ అయిన (బ్రాహ్మణుడే మంచి గురువు. అందుచేత నేను పరమభక్తులూ, మహానుభావులూ 
అయిన బ్రాహ్మణుల దేహంతో కనిపిస్తుంటాను. పైన చెప్పిన గుణాలు కలిగన బ్రాహ్మణులను నా రూపంగా 
భావించుకుని పూజసేయడం నన్ను పూజ చేయడమే అవుతుంది అని మళ్లీ ఈలా అన్నాడు. 


క. ఈ తెజు(గు దెలిసి భూసుర, జాతిం బూజించునట్టి జనుండును మాయా 
తీతుండై నిక్కంబుగ, భూతలమున మోక్షమార్గమును బొడగాంచున్‌. 77 


స్‌ ర్మ రహస్యం తెలుసుకొని (బ్రహ్మవేత్తలైన విప్రులను పూజించే మానవుడు మాయాతీతు డవుతాడు. 
భూలోకంలోనే మోక్షానికి మార్గం గుర్తిస్తాడు. 


వ. ఇట్లు సదాచారు లగు కుమారులకు లోకానుశాసనార్థం బాచారంబు లుపదేశించి మహాత్ముండును 
బరమసుహృత్తును నగు భగవంతుండు బుషభాపదేశంబునం గర్మత్యాగంబు సేసి యుపశమ 
శీలురగు మునులకు భక్తిజ్ఞానవైరాగ్య లక్షణంబులు గల సారమహంస్య ధర్మం బుపదేశింపంప గలవా 
డగుచు బుత్రశతంబునం ద(గ్రజాండును బరమ భాగవతుండును భగవజ్ఞన పరాయణుండును 

నగు భరతుని ధరణీపాలనంబునకు( బట్టంబు గట్టి తాను గృహమందె దేహమాత్రావలంబనంబు 

సేసి దిగంబరుండై యున్మత్తాకారుం డగుచుం బ్రకీర్ల కేశుండై యగ్నుల నాత్మారోపణంబు సేసి 

బ్రహ్మావర్తదేశంబును బాసి జడాంధ బధిర మూక సిశాచోన్మాదులుం బోలె నవధూత వేషంబు 

నొంది జనులకు మాటు పలుకక మౌన వ్రతంబునం బుర గ్రామాకర జనపదారామ శిబిర వ్రజఘోష 

సార్థగిరి వనాశ్రమాదుల యందు వెంటంజనుదెంచు దుర్దన తర్జన తాడనావమాన మేహన నిష్టీవన 

పాషాణశకృద్రజః ప్రక్షేపణపూతి వాత దురుక్తులం బరిభూతుం డయ్యును గణనం బెట్టక వనమదేభంబు 

మక్షికాది కృతోపద్రవంబునుం బోలె( గై కొనక దేహాభిమానంబునం జిత్త చలనంబు నొందక యేకాకియె 

చరియించు చుండ నతి సుకుమారంబులగు కరచరణోరస్ట్రలంబులు విఫులంబులగు బాహ్యంసకంఠ 

వదనాద్యవయవ విన్యాసంబులుం గలిగి ప్రకృతి సుందరం బగుచు స్వతస్సిద్దదరహాసరుచిర 

ముఖారవిందంబై, నవ నళిన దళంబులంబోలి శిశిర కనీనికలం జెలువొంది, యరుణాయతంబులగు 

నయనంబులచే నొప్పి యన్యూనాధికంబులగు కపోల కర్ణ కంఠ నాసాదండంబులచే( దేజరిల్లుచు 

నిగూఢస్మితవదన విభమంబులం బకాశించు తన దివ్య మంగళ విగ్రహంబుచే బుర సుందరుల 

మనంబుల కత్యంత మోహంబు గలుగణజేయుచు. 78 

* సదాచార సంపన్నులైన కుమారులకు, లోకానికి వెల్లడించు నిమిత్తం అవసరమైన ఆచారాలను 

బుషభదేవుడు ఉపదేశించాడు. మహానుభావుడూ లోక బాంధవుడూ అయిన భగవంతుడు బుషభుని 

రూపంలో కర్మపరిత్యాగం కావించి శాంతస్వభావులైన మునులకున్నూ భక్తి జ్ఞాన వైరాగ్యాలతో కూడిన 

పరమహంస ధర్మాలను ఉపదేశించాలని ఉద్దేశించాడు. ఆయన తన నూరుమంది కొడుకులలో పెద్దవాడు. 

పరమ భాగవతుడు అయిన భరతునికి పట్టంగట్టి రాజ్యభారం అప్పగించాడు. అనంతరం శరీరమాత్ర 

సహాయుడై, దిగంబరుడై చింపిరి జుట్టుతో పిచ్చి వానిలాగా ప్రవర్తిస్తూ అగ్నుల్ని తనలో ఆరోపించుకొని 

కొంతకాలం గడిపాడు. తర్వాత బ్రహ్మావర్తదేశాన్ని వదలిపెట్టి వెళ్ళిపోయాడు. జడుని లాగా, చెవిటివానిలాగా, 

మూగవానిలాగా, పిశాచం ఆవహించినట్టులగా పిచ్చివాని విధంగా అవధూత వేషం ధరించాడు. ఎవరయినా 
పలకరించినా బదులు చెప్పకుండా మౌనవ్రతం చేపట్టాడు. 


నగరాలు, (గ్రామాలు, పల్లెలు, తోటలు, శిబిరాలు, బిడారాలు, గొల్లపలైలు, గొడ్డపాకలు, కొండలు, 
తపోవనాలు, బుష్యా(శ్రమాలు దాటి పోసాగాడు. అక్క డక్కడ కొందరు వెంటపడేవారు. దుండగులు 
కొడుతున్నా, తిడుతున్నా, రాళ్లు విసురుతున్నా, దుమ్ము చల్లుతున్నా, తనపై మూత్ర విసర్జనం చేసినా, 
ఉమ్మివేసినా, కుళ్ళిన వస్తువులు పైకి విసిరి వేసినా, బూతుకూతలు కూస్తున్నా ఏ మాత్రం పట్టించుకోకుండా 
జోరీగలను లెక్కపెట్టని అడవి యేనుగు లాగా ముందుకు నడచి పోతున్నాడు. ఏ మాత్రం దేహాభిమానం 
లేకుండా నిశ్చలమైన చిత్తంతో ఏకాకిగా సంచరిస్తున్నాడు. 


అతని చేతులు, కాళ్ళు ఉరోభాగం చాలా సుకుమారంగా ఉన్నాయి. భుజాలు, కంఠసీమ, ముఖం 
మొదలయిన అవయవాలు విశాలంగా తీర్చినట్టున్నాయి. అతని రూపం సహజ సుందరంగా ఉంది. 
పద్మంవంటి ముఖంలో స్వతస్ప్సిద్ధమైన చిరునవ్వులు చిందుతున్నాయి. కొంగ్రొత్త తామర రేకులలాగా 

చల్లని కనుపాపలు కనిపిస్తున్నాయి. విప్పారిన కళ్లల్లో ఎర్రదనం ్రకాళిస్తున్నది. చెక్కిళ్ళుగాని, చెవులుగాని, 
౧ ౧9౦౮౦ 

మెడభాగంగాని, ముకు పుటాలుగాని ఏ మాత్రం లోపం లేకుండా దిద్ది తీర్చినట్టున్నాయి. అతని పెదవుల 

లోపలి చిరునవ్వు ఇతరులను (భ్రమింపజేసే లాగా ఉంది. అటువంటి అతని దివ్య మంగళ విగ్రహం 

ముద్దుగుమ్మలను మోహంలో ముంచెత్తుతున్నది. 


ఆ. ధూళిచేత మిగుల ధూసరితంబునై, జడలు గట్టి కడు( బిశంగవర్ల 
ము నగు కేశపాశమును వెలి(గించుచు, నితరు లెవరు( దన్ను నెణు(గకుండ. 79 


* బుషభుని జుట్టు దుమ్ముకొట్టుకొని ధూసరవర్లం ధరించింది. వెంట్రుకలు జడలుకట్టి గోరోచనం 
రంగుతో మెరిసి పోతున్నాయి. అటువంటి వేషంలో అతడు ఎవరూ గుర్తుపట్టకుండా తిరుగుతున్నాడు. 


క. అవధూత వేషమున ని, ట్లవనిన్‌ మలినంబులైన యవయవములతో 
దనిలి చరించుచు నుండును, భువి భూతా(క్రాంతు( డయిన పురుషుని మాడ్కిన్‌. 80 


శోనా బుషభుడు పిశాచాక్రాంతుడైన వానిలాగా మురికిపట్టిన అవయవాలతో అవధూత వేషంలో 
సంచరింప సాగాడు. 


ఆ. జనుల కిట్టు యోగసంచార మెల్ల వి, రుద్ద మనుచు నాత్మ బుద్ది. జూచి 
యజగరంబు మాడ్కి నవనిపై నుండె బీ, భత్సకర్మమునకు( బాలు పడుచు. 81 


* తన అవధూత వేషం, తన యోగవిధానం (ప్రజలకు వింతగా ఉంటుందని బుషభుడు (గ్రహించి 
ఒకేచోట 'అజగరంి లాగా పొరల సాగాడు. 


వ. ఇట్లు బీభత్సరూపంబున వసుంధరం బడియుండి యన్నంబు భుజించుచు నీరు ద్రావుచు 
మూత్రపురీషంబులు విడుచుచు నవి శరీరంబున నంటం బొరలుచుండు, మటియు దత్సురీష సౌగంధ 
యుక్తంబగు వాయువు దశదిశలన్‌ దశయోజన పర్యంతంబు బరిమళింపం జేయుచుండ గోమృగకాక 
చర్యలం జరియించుచు భగవదంశంబైన బుషభుండు మహానందంబు ననుభనించుచుం దనయందు 
సర్వభూతాంతర్యామి యగు వాసుదేవునిం బ్రత్యక్షంబుగా( గనుంగొనుచు సిద్ధిం బొందిన వైహాయస 
మనోజన పరకాయ ప్రవేశాంతర్జాన దూర గ్రహణ శ్రవణాది యోగ సిద్దులు దమంత వచ్చినం గైకొనక 
యుండె నని పలికిన శుకయోగీంద్రునకుం బరీక్షిన్నరేంద్రుం డిట్లనియె. 82 


* ఈ విధంగా ఆయన జుగుప్స కలిగించే తీరున నేలమీద పరుండి ఉండేవాడు. అన్నం తింటూ, 
నీరు తాగుతూ, మల మూత్రాదులలో పొరలుతుండేవాడు. అతని మల సుగంధంతో కూడిన వాయువు 
పది దిక్కులలోనూ పది ఆమడల దూరం పరిమళిస్తుండగా భగవదంశ సంభూతుడైన బుషభుడు వృషభం 
వలె, మృగం వలె, వాయసం వలె ప్రవర్తిస్తూ మహదానందం పొందేవాడు. సర్వాంతర్యామి అయిన వాసుదేవుణ్ణి 
తనలో ప్రత్యక్షంగా దర్శించుకుంటూ యోగసిద్దుడైనాడు. అపుడు ఆకాశగమనం, మనోవేగం, పరకాయ (ప్రవేశం, 
అంతర్జానం, దూర దర్శనం, దూరశ్రవణం మొదలయిన సిద్దులు తమంత తాము బుషభుణ్ణి ఆశ్రయించాయి. 

అయినా బుషభుడు ఆ సిద్దులను స్వీకరించలేదు- అని శుకయోగి బుషభుని వృత్తాంతం చెప్పగా పరీక్షి 


తన సందేహం ఇలా వెలిపుచ్చాడు. 
క. మునివర! యోగజ్ఞానం, బున జెణుపంబడ్డ కర్మములు గల పెద్దల్‌ 
గని యుండెడి యైశ్వర్యం, బును బుషభుం డెటింగి యేల పొందక యుండెన్‌? 83 


ష్‌ మునివరేణ్యా! యోగాభ్యాసం వల్ల జ్ఞానం కలుగుతుంది, కర్మలు నశిస్తాయి. అలాంటి 
మహనీయులకు మహాసిద్దులు ప్రాప్తిస్తాయి. అయినా తమంత తాము వచ్చిన ఐశ్వర్యాలను బుషభు 
డెందుకు స్వీకరించలేదు. స్వామీ! 


న. అనిన శుకుం డిట్లనియె. 84 
* తనకు కలిగిన సందేహం వెలిపుచ్చిన పరీక్షిత్తుకు శుకయోగి ఈలా సమాధాన మిచ్చాడు. 


మ. ధరణీవల్లభ! నీదు వాక్యములు దథ్యం బింతయుం దప్ప, దె 
ట్లరయన్‌ వన్యమృగంబు పట్టుపడి తా నా వేళ నాలుబ్దకున్‌ 
ధర వంచించిన మాడ్కి నింద్రియములన్‌ దండించి చిత్తంబు ని 
ర్భరకామాదుల కాస యిచ్చు గడు సంరంభంబుతో. (గ్రమ్మణన్‌. 85 


* ఓ రాజా! నీ వన్నది నిజమే. అడవిలోని మృగాలు వేటగానికి పట్టువడుతాయి. అయినా ఏదో 
విధంగా వాణ్ణి వంచించి తప్పించుకొని బయట పడతాయి. అలాగే ఇంద్రియాలను లొంగదీసుకున్నా 
మనస్సు మరల ఏదో విధంగా విజృంభించి కోరికలకు అవకాశమిస్తుంది. 


క. చిరకాల తసము నైనను, హరియింప(గ నోపు( జిత్త మని పెద్దలు న 
మ్మరు జారులకున్‌ జారిణి, కరణిని నడరించు మనసు కామాదులకున్‌. 86 


* మహీనాథా! మనసు చాల చిత్ర మయినది. చాలాకాలం (శ్రమపడి సాధించుకున్న తపస్సు నయినా 
అది హరిస్తుంది. అందుచేత పెద్దలు మనస్సును నమ్మరు. విటులను ఆకర్షించే జారిణిలాగా మనస్సు 
నిలకడ కోల్పోయి కామ(క్రోధాదులను ఆహ్వానిస్తుంది. 


క. కామక్రోధాదికముల్‌, భూమీశ్వర! కర్మబంధములు మజణీయును జే 
తో మూలము లగుటను దా, రీ మహిలో మనసు నమ్మ రెప్పుడు( బెద్దల్‌. 87 


* నరేంద్రా! కామ(క్రోధాది అరిషడ్వర్గాలకూ, కర్మబంధాలకూ మనస్సే మూలకారణం. అందుచేత 
ఆర్యులు మనస్సును సుతరామూ విశ్శసింపరు. 
సీ. అదిగాన నెన్నండు నైశ్వర్యములను జే పట్టం జూడు(డు, లోకభవ్యులైన 
వారలచే నభివందనంబులు వొంది వెలయంగ నవధూతవేష భాష 
ణంబుల నెణీ(గికొన(గరాని భగవత్స్యరూపంబు గలిగి యా రూపమందు( 
బరమ యోగధ్యాన పరులకు నెల్ల దేహత్యాగ సమయంబు నంతలోన( 

తే. జూపు చుండియు దేహంబు. బాప నిచ్చ, గించె; నచ్చట దివ్య యోగీంద్రు. డాద్యు( 
డతుల దివ్యప్రకాశకు. డమర గురుండు, పరమపురుషుండు బుషభుండు పార్ధివేంద్ర! 88 


* ఓ రాజా! మనసు గతులు తెలిసినవాడు కావడం బట్టే తమంత తాము వచ్చినా సిద్దులను 
బుషభుడు చేపట్టలేదు. కనీసం వాటివంక చూడనయినా చూడలేదు. లోకాలకు శుభం కోరే వారి 
అభివందనాలను ఆ మహాత్ముడు అందుకున్నాడు. వేషంలోని గాని, మాటల్లోగాని బుషభుడని 
గుర్తుపట్టడానికి వీలులేనట్టుగా భగవత్స్యరూపంతో బుషభుడు వెలిగిపోతున్నాడు. పరమయోగాన్ని ధ్యానించే 
వారి కందరికి దేహత్యాగం చేయదగ్గ సమయాన్ని బుషభుడు సూచిస్తున్నాడు. మహాయోగులలో 
(శ్రేష్టడయినవాడు, మహాత్ములలో అగ్రేసరుడు, సాటిలేని దివ్య తేజస్సుతో (ప్రకాశించేవాడు, దేవతలకు 
గురు వయినవాడు, పరమ పురుషుడు అయిన బుషభుడు శరీరం విడవడానికి నిశ్చయించాడు. 


న. అంత నిముక్తలింగుండు భగనంతుండునగు బుషభుండు మనంబున దేహాభిమానంబు విసర్జించి 
కులాల చక్రంబు కులాలుని చేత భమియింపంబడి విస్పష్టంబయ్యు భమియించు గతిం బ్రాచీన 
సంస్కార విశేషంబగు నభిమానాభాసంబున దేహచలనాదికంబుల నొప్పి యుండియు, యోగమాయా 
వాసనచే యుక్తుండయ్యె; మటియు నా బుషభుం డొక్క దినంబునం గోంకణనంక పట కుటకంబులను 
దక్షిణ కర్ణాట దేశంబులకు యదృచ్చం జని కుటకాచలోపవనంబున నిజాస్యకృతశిలా కబళుం 
డగుచు నున్మత్తుని చందంబున వికీర్ణ కేశుండు, దిగంబరుండునై సంచరింప, వాయువేగ విధూత 
వేణుసంఘర్షణ సంజాతంబగు నుగ్రదావానలంబు తద్వనంబు దహింప నందు దగ్గ్జుండయ్యె; నంత 
నతని కృత్యంబులు తద్దేశవాసులగు జనంబులు సెప్ప నర్షన్నామకుండగు దద్రాష్టాధిపతి విని, 
నిజధర్మంబులం బరిత్యజించి స్వదేశస్థులతోడం గూడి, దా నా యాచారంబుల నంగీకరించి, యధర్మ 
బహుళం బగు కలియుగంబున భవితవ్యతచే విమోహితుండై మనుజుల నసమంజసం బగు పాషండ 
మతాభినివేశులం జేసె; మజీయును గలియుగంబునందు మనుజాధములు దేవమాయా మోహితులై 
శాస్త్రోక్త శౌచాచారంబులు విడిచి నిజేచ్చం జేసి దేవతా హేళనంబులు సేయుచు, నస్నానానాచమనాశౌచ 
కేశోల్చుంఛనాది కాపనిత్ర వ్రతంబులం జేయుచు నధర్మ బహుళం బగు కలియుగంబునం బెణుసంబడ్డ 
బుద్ది ధర్మంబులం గలిగి వేద బ్రాహ్మణ యజ్ఞపురుషుల దూషించుచు లోకంబులం దమ తమ 
మతంబులకుం దామే సంతసిల్లుచు నవేద మూలంబగు స్వేచ్చం జేసి ప్రవర్తించి యంధపరంపరచే 
విశ్వాసంబు సేసి తమంతన యంధ తమసంబునం బడుచు నుండుదు; రీ బుషభుని యవతారంబు 
రజోవ్యాప్తులగు పురుషులకు మోక్ష మార్గంబు నుపదేశించుటకు నయ్యె; నదియునుంగాక సప్త సముద్ర 
పరివృతంబులగు నీ భూద్వీప వర్షంబులందలి జనంబులు దివ్యావతార ప్రతిపాదకంబు లతిశుద్దంబులు 
నగు నెవ్వని కృత్యంబులు గీర్తింతురు, మటియు నెవ్వని యంశంబున నతిక్తీర్తముంతుండగు 
ప్రీయవతుండు గలిగె, నెందు జగదాద్యుండగు పురాణపురుషుం డవతారంబు నొంది 
కర్మహేతుకంబులుగాని మోక్ష ధర్మంబులం దెలిపె, వెండియు నెవ్వండు యోగమాయా సిద్దుల 
నసద్భ్ఫూతంబు లగుటం జేసి నిరసించె, నట్టి బుషభునితోడ. దత్సిద్ధికృత ప్రయత్నుల 

నితర యోగీశ్వరులు మనోరథంబుననైన నెట్టు సరియగుదు? రిట్లు సకల వేదలోక దేవ బ్రాహ్మణులకు 
గోవులకుం బరమ గురుండు, భగవంతుండు నగు బుషభుని చరిత్రంబు వినినవారలకు దుళ్చ 
రితంబులు దొలంగు; మంగళంబులు సిద్దించు; మిక్కిలి శ్రద్ధతోడ నెవ్వండు విను, వినిపించు, 
వానికి హరిభక్తి దృఢం బగు; నట్టి హరి భక్తి తాత్సర్యంబునం బెద్దలు భాగవతు లగుటం జేసి 
సంప్రాప్త సర్వపురుషార్యు లగుచు నివిధ వృజిన హేతుకంబగు సంసారతాపంబును బాసి 
యవిరతంబు( దద్భక్తియోగామృత స్నానంబు సేసి పరము పురుషార్థంబయిన మోక్షంబును 
జెందుదురని సప్తద్వీపంబులవారు నేండునుం గొనియాడుచుండుదురు. 89 


* భగవంతుని అవతారమైన బుషభుడు మనసులో దేహాభిమానాన్ని వదలుకున్నాడు. కుమ్మరివాడు 
సారెచక్రమును వేగంగా త్రిప్పి విడిచిపెట్టిన తర్వాతకూడా ఆ చక్రం కొంతసేవు తిరుగుతున్నట్లే, 
పూర్వసంస్కార విశేషంవల్ల ఆయన దేహ సంచలనం పూర్తిగా ఆగిపోదు. బుషభుడు లింగదేహాన్ని 
వదలిపెట్టినా యోగమాయా వాసనల కారణంగా లౌకికంగా దేహధారిగా చరించాడు. అతడు కోంకణం, 
వేంకటం, కుటక పర్వత సమీపంలోని ఉపవనం చేరుకున్నాడు. అక్కడ శిలాఖండాలను నోటిలో పెట్టుకొని 
పిచ్చివానిలాగా జుట్టు విరియబోసుకొని దిగంబరుడై సంచరించాడు. అపుడు వీచిన సుడిగాలి విసురుకు 
దుమ్ము రేగింది, దుమ్ముతో కూడిన గాలికి అడవిలో నిప్పంటుకుంది. ఆనిప్పు కార్చిచ్చులాగా అడవినంతా 
అలముకుంది. ఆ కార్చిచ్చు మంటలలో బుషభుడు కాలిపోయాడు. బుషభుని చేతలను ఆ ప్రాంతంవారు 
చెప్పుకోగా “అర్హతుడు” అనే పేరుగల ఆ రాష్టాధికారి ఆలకించాడు. అతడు స్వధర్మం వదలిపెట్టి 
స్వదేశస్థులతో ఆ ఆచారానికి ఆమోదం తెలిపాడు. అధర్మ బహుళమయిన కలియుగంలో భవిష్యత్తుకు 
లోబడి పోయి తన రాష్ట్రంలోని మానవులను అయోగ్యమయిన వేద బాహ్యమతంపట్ల మొగ్గేటట్టు చేశాడు. 


కలియుగంలో అధములైన మానవులు దేవమాయవల్ల మోహితు లవుతారు. శాస్త్రాలలో ప్రవచనం 
చేయబడ్డ శౌచాలనూ ఆచారాలనూ వదలిపెడతారు. తమకు ఇష్టం వచ్చినట్లు దేవతలను పరిహసిస్తారు. 
స్నానం చేయరు. ఆచమనం అసలే లేదు. శుచిత్వం సున్న. జుట్టు గొరిగించుకొంటారు. అపవిత్ర వ్రతాలను 
పాటిస్తారు. అధర్మాలు పెచ్చు పెరిగిన కలియుగంలో బుద్ది చెడిపోగా వేదాలనూ, బ్రాహ్మణులనూ, యజ్ఞ 
పురుషులనూ నోటికి వచ్చినట్టు అనరాని మాటలంటారు. తమ తమ అభిప్రాయాలకు తామే తెగ 
మురిసిపోతారు. వేదవిరుద్దంగా (ప్రవర్తిస్తారు. గుడ్డిగా వ్యాపించే దురాచారాలపట్ట నమ్మకం పెంచుకుంటారు. 
చివరకు అంధ తమసంలో పతన మవుతారు. 


రజోగుణంతో నిండిన పురుషులకు మోక్షమార్గం ఉపదేశించడం కోసమే బుషభుని అవతారం. 
ఏడు సముద్రాలతో కూడిన ఈ ద్వీపాలలోని జనులు దివ్యమైన ఎవని అవతార లీలలను కీర్తిస్తారో, ఎవడు 
ఎంతో కీర్తి గడించిన ప్రియ(వ్రతుని వంశంలో జన్మించాడో, ఎవడు లోకాలకు ఆది అయిన పురాణపురుషుడో 
అలాంటి బుషభ దేవుడు భూలోకంలో అవతరించి కర్మ సంబంధం లేని మోక్షధర్మాన్ని ప్రబోధించాడు. 

యోగమాయవల్ల తమకు తామై లభించిన సిద్దులన్నిటినీ తృణీకారభావంతో తిరస్కరించాడు. అలాంటి 
మహావ్యక్తికి సిద్దులకోసం ప్రయత్నించే యోగీశ్వరులు ఏ విధంగా సాటి అవుతారు? 


అన్ని వేదాలకూ, అన్ని లోకాలకూ, సమస్త దేవతలకూ, బ్రాహ్మణులకూ, గోవులకూ పరమ గురు 
వయినవాడు, భగవంతు డయినవాడు బుషభుడు. ఆయన చరిత్రం వింటే దుశ్చరిత్రుల దురితం 
తొలగిపోతుంది. శుభాలు చేకూరుతాయి. ఎవరయితే బుషభుని చరిత్రం మిక్కిలి (శ్రద్దతో వింటారో, 
ఎవరు ఇతరులకు వినిపిస్తారో వారికి సుదృఢమైన భక్తి లభిస్తుంది. అటువంటి హరిభక్తి పట్ట తత్పరత 
కలిగిన పెద్దలైన భాగవతులు హరికృపవల్ల ధర్మ, అర్హ, కామ, మోక్షాలనే పురుషార్థాలను సాధించుకుంటారు. 
నానావిధ పాపకారణమయిన సంసార తాపాన్ని పోగొట్టుకుంటారు. హరిభక్తి యోగమనే అమృతస్నానం 
చేసి పవిత్రు లవుతారు. పరమ పురుషార్థమైన మోక్షాన్ని సిద్దింపజేసుకుంటారు. ఈ విధంగా సప్తద్వీపాలలోని 
జనులు నేడుకూడా బుషభుని మహిమను పొగడుతుంటారు. 
ఆ. యాదవులకు మీకు నత్యంత కులగురు, వైన కృష్ణు. డెచట నైన గలండు; 
కొలుచువారి కెల్ల సులభు(డై మోక్షంబు, నిచ్చు ( జింతసేయ నేల నీకు? 90 


శ పరీక్షిన్మహారాజా! యాదవులకున్నూ, మీకున్నూ (పాండవులకు) కులగురువయిన శ్రీకృష్ణుడు 
ఈ చోట ఆ చోట అనకుండా అన్ని చోట్లా ఉన్నాడు. కొలిచే వారికి అతడు కొంగుబంగారమై తప్పక 
మోక్షం ప్రసాదిస్తాడు. నీ వే మాత్రం దిగులు పడవద్దు. 


సీ. నిత్యానుభూతమౌ నిజరూపలాభ నివృత్తమై తగు మహాతృష్ణ గలిగి 
యతులిత విపుల మాయారచితంబైన లాభంబునకు( దగులంబు లేని 
మతి గల్లి లోకుల నతి వేడ్క( గరుణించి యభయదానం బిచ్చి యంద కిల 
నవ్యయంబై దివ్యమై మహానందమై యత్యంత సేవ్యమై యతులమైన 


తే. తనదు లోకంబు చూపంగ6 దగిన యట్టి, మోక్షమార్గంబు నెజీ(గించి ముక్త దేహు( 
డగుచు. దాదాత్మ్య మొందె(6 బ్రత్యక్ష విష్ణు, వైన బుషభుండు జనులకు నద్భుతముగ. 91 


* బుషభదేవుడు నిత్యానుభూతయైన స్వస్వరూప లాభంవల్ల తృష్ణను నివారింపజేశాడు. యోగమాయా 
ప్రాప్తములైన మహాసిద్దుల చేత ఆయన బుద్ది ఆకర్షింపబడలేదు. ఆ మహానుభావుడు లోకులందరినీ 
కనికరించి అభయమిచ్చాడు. నిత్యమైనదీ, దివ్యమయినదీ, ఆనంద ప్రదమైనదీ, సేవింప దగినదీ, సాటిలేనిదీ, 
అయిన వైకుంఠ లోకాన్ని అందింపగల మోక్షమార్గాన్ని అందరికీ ఉపదేశించాడు. ఆ తరువాత దేహమును 
వదలి జనులంతా ఆశ్చర్యచకితు లయ్యేటట్టు విష్ణుమూర్తితో తాదాత్మ్యం పొందాడు. బుషభుడు సామాన్యుడు 
కాడు. ఆయన సాక్షాత్తుగా విష్ణువు. 

-: భరతోపాఖ్యానము :- 


మ. భరతుం డంత ధరాతలంబు( గడ(ణశకం బాలించుచున్‌ ధారుణీ 
శ్వరచంద్రుండగు విశ్వరూపునకు మున్‌ సంజాతయై యుండి ని 
రృరకాంతిన్‌ విలసిల్లు పంచజని పేరం గల్లు కాంతామణిం 
గర మర్ధిన్‌ ధర బెండ్లియాడె శుభలగ్నం బందు భూవల్లభా! 92 


* పరీక్షిత్తుతో శుకుడు చెప్పసాగాడు. రాజా! బుషభుని అనంతరం ఆయన పెద్దకుమారుడైన 
భరతుడు భూమండలాన్ని ఎంతో దీక్షతో పరిపాలించాడు. అతని కాలంలో విశ్శరూపుడనే రాజుండేవాడు. 
అతడు రాజులలో చంద్రునివంటివాడు. అతనికి పంచజని” అనే కుమార్తె ఉంది. ఆమె అత్యంత కాంతిమతి 
అయిన కాంతామణి. అటువంటి 'పంచజని” ని భరతుడు సుముహూర్తంలో కోరి పెళ్ళిచేసుకున్నాడు. 


వ. ఇట్లు నివాహితుండై యా పంచజని వలన నహంకారంబునం బంచతన్నాత్రలు జనించిన తెణంగున 
సుమతి రాష్ట్ర భృత్సుదర్శ్భనాచరణ ధూమ్రుకేతువులను నేవురు పుత్రులం బుట్టించె; నటమున్న 
యజనాభంబను పేరం బరంగు వర్షంబు భరతుండు పాలించు కతంబున భారత వర్షంబు నాః 
బరగ నంత. 93 

* అహంకారానికి శబ్ద, స్పర్శ, రూప, రస గంధాలనే పంచతన్మాత్రలు పుట్టినట్టు మహారాజైన 

భరతునికి “పంచజని' వల్ల సుమతి, రాష్ట్రభృత్తు, సుదర్శనుడు. ఆచరణుడు, ధూమకేతువు అనే అయిదుగురు 
కొడుకులు పుట్టారు. ఇంతకుముందు 'అజనాభి మనే పేరుతో పిలువబడే ఈ భూభాగాన్ని భరతుడు 
పాలించడం వల్ల దీనికి 'భరతవర్షం” అనే పేరు రూఢమయింది. 

క. భరతుడు నిజపిత లేలిన, కరణిని. గర్మముల నెల్ల(గైకొని ప్రజలన్‌ 
హరికృప నొందుచు నేలెను, ధరణీసురవరులు వొగడ ధరణీనాథా! 94 

* మహారాజైన భరతుడు తన పూర్వులు పాలించిన విధంగానే శ్రీహరి అనుగ్రహంతో 

(బ్రాహ్మణోత్తముల ఆశీర్వాదంతో సత్కర్మలు ఆచరిస్తూ ప్రజలను పరిపాలించాడు. 

ఫీ భగవంతు(డగు జగద్భరితు నల్పంబులు నధికంబు లైన పెక్కధ్వరముల 

దర్భపూర్ణిమలచే( దగను జాతుర్మాస్యముల నగ్నిహోత్రము వలన గడంక( 


బశుసోమములచేత( బలుమాజు( బూజించి వేదోక్తమైన యా విమల కర్మ 
ముల గల్లు ధర్మంబు బురుషోత్తమార్చణంబుగ6 జేయుచును మఖంబులను మంత్ర 


తే. ములను బలికెడు నా దైనములను శ్రీశు, నవయవంబులు గాంగ భూధవుండు ప్రేమ 
ననుదినంబును బాయక ఘనత దలంచి యఖిల రాజ్యానుసంధాను. డగుచు నుండె. 95 


* భరతుడు అండపిండ (బ్రహ్మాండాది లోకాలను భరించే భగవంతుణ్ణి చిన్నవీ, పెద్దవీ అయిన 
యజ్ఞాలతో ఆరాధించాడు. అమావాస్య పూర్ణిమలలో చేసే సత్కర్మలనూ, చాతుర్మాస్యల కాలంలో చేసే 

అగ్నిహోత్రాదులనూ ఆచరించాడు. ఇంకా పశుయాగాలు, సోమయాగాలు నిర్వర్తించాడు. వేదోక్తంగా 
నిర్వహించిన ఆ సత్కర్మ ఫలాన్ని పరమేశ్వరార్చణం చేశాడు. యాగాలలోను మంత్రాలలోను పలికే దేవతలను 
వాసుదేవుని అవయవాలుగా భావించాడు. ఆ మహారాజు భగవంతుని గొప్పతనాన్ని తలచుకుంటూ భక్తి 
మయమైన హృదయంతో శ్రద్ధతో సమస్త రాజ్యాన్ని పరిపాలించాడు. 
క. ఈ రీతి. గర్మసిద్దుల, నారయ నత్యంత శుద్ధ మగు చిత్తముతో 
నారాచపట్టి భరతు(డు, ధారుణి బాలించె నధిక ధర్మాన్వితుయడై. 96 


* ఈ విధంగా పరిశుద్దమయిన చిత్తంతో, ధర్మదీక్షతో, తాను చేస్తున్న కర్మలు ఫలించేలాగా 
రాజకుమారు డయిన భరతుడు భూమండలాన్ని ఏలాడు. 


వ. మజీయు నా భరతుడు శ్రీవత్స కౌస్తుభ వనమాలాలంకృతుండును, సుదర్శనాద్యాయుధోపలక్షి 
తుండును, నిజభక్తజన హృదయారవింద నివాసుండును, బరమ పురుషుండును నైన వాసుదేవుని 
యందు నధికభక్తి ననుదినంబును జేయుచు. నేంబది లక్షల వేలేండ్లు రాజ్యంబు సేసి పితృ 
పితామహాద్యాయాతంబగు నా ధనంబును యథార్హంబుగ( బుత్చులకు( బంచి యిచ్చి బహువిధ 
సంపదలు గల గృహంబును బాసి పులహాశ్రమంబున కరిగె; నంత. 97 


* శ్రీవత్సం, కౌస్తుభం, వనమాల అలంకరించుకొన్నవాడూ; సుదర్శనం మొదలైన పంచాయుధాలను 
ధరించినవాడూ; ఆత్మీయ భక్తుల హృదయ పదా ఇలలో నివసించేవాడూ, పరమపురుషుడూ అయిన 
వాసుదేవుని పట్ల భక్తి ప్రపత్తులతో భరతుడు యాభై లక్షల వేల సంవత్సరాలు రాజ్యపరిపాలన సాగించాడు. 
తాత తండ్రులకాలం నుండి తరతరాలుగా సంక్రమించిన ధనరాళిని తగినట్టు తన తనయులకు పంచియిచ్చి 
భోగభాగ్యాలనూ, అపార సంపదనూ, రాజసౌధాలనూ వదలిపెట్టి తాను పులహాశ్రమానికి వెళ్ళిపోయాడు. 


సీ ఏ యాశ్రమంబున నిందిరాధీశ్వరు( డచ్చటివారల నాదరించి 
ప్రత్యక్షమున నుండు( బాయక యెప్పుడు నట్టి రమ్యంబైన యాశ్రమమున 
నిలిచి సాలగ్రామములు గల గండకీ నది యెందు నెంతయు. గదిసి యుండు 
నచ్చోట నేకాకి యగుచును భరతుండు బహువిధ నవపుష్ప పల్లనముల 


తే. నతుల తులసీ దళంబుల నంబువులను, గందమూలాది ఫలముల గంజములను 
ఘనత నర్పించు నిచ్చలు( దనివిలేక, సేవ సేయుచు నుండె నా శ్రీశు హరిని. 98 


* ఆ ఆశ్రమంలో శ్రీమన్నారాయణుడు ఆ(శ్రమవాసులను వాత్సల్యంతో ఆదరిస్తూ ప్రత్యక్ష రూపంలో 
నిలిచి ఉంటాడు. సాలగ్రామాలకు ఆలవాలమైన గండకీనది ఆ ఆశ్రమ సమీపంలో (ప్రవహిస్తూ ఉంటుంది. 
అటువంటి రమణీయమైన ఆ(శ్రమంలో భరతుడు ఒంటరిగా ఉంటూ శ్రీహరిని నానావిధాలైన పువ్వులతో, 
చిగుళ్ళతో, తులసీ దళాలతో, తీర్థ జలాలతో, కమలాలతో, కందమూల ఫలాలతో అర్చిస్తూ తనివితీరా సేవ 
చేస్తున్నాడు. 

న. దానం జేసి విగత విషయాభిలాషుండై శమదమాది గుణంబులు గలిగి యథేచ్చం జేసి యెడతెగక 
సరమపురుషుని పరిచర్యాభక్తి భరంబున శిధిలీకృత హృదయ(గంధథిం గలిగి సంతోషాతిశయంబునం 
బులకితాంగుండు, నానంద బాస్పనిరుద్దానలోక నయనుండు నగుచు నిజస్వావిటైైన 
హరిచరణారవిందానుధ్యాన పరిచిత భక్తి యోగంబునం బరమానంద గంభీర హృదయంబను నమృత 
ప్రదంబున నిమగ్నుం డగుచు. దా నపుడు పూజించు పూజ నెజుంగక యిట్లు భగవ ॥ద్రతంబు 
ధరియించి యేణాజిన వాసస్రిషవణ స్నానంబుల నార్టకుటిల కపిశవర్ల జటాకలాపంబులు గలిగి 
మార్తాండాంతర్గతుం డయిన పరమేశ్వరుని హిరణ్మయ పురుషునిగా. దలంచుచు నిట్లనియె. 99 


స ఇటువంటి హరిసేవవల్ల భరతునికి విషయవాంఛలు నశించాయి. శమదమాది గుణసంపత్తి 
అలవడింది. పరమపురుషుణ్ణి భక్తి భావంతో ఎడతెగకుండా భజిస్తుంటే అహంకారమనే ముడి విడిపోయి 
ఆనందానుభూతి కలిగింది. ఆయన మేను పులకించింది. ఆయన కన్నులలో ఆనందా(శువులు 
పొంగిపారలాయి. 


ఇష్టదైవమైన పరంధాముని పాదపద్మాలను ధ్యానించడంవల్ల ప్రాప్తమైన భక్తియోగం కారణంగా ఆయన 
హృదయం పరమానందంతో నిండింది. ఆ ఆనందానుభవం అమృత సరోవరంలో అవగాహనం చేసినట్టుగా 
అనిపించింది. ఈ అనుభూతితో భరతునికి తాను చేస్తున్న పూజ కూడా తెలియనంత తన్మయత్వం 
కలిగించింది. ఈ విధంగా భగవంతుని సేవా(వ్రతంలో మునిగిపోయిన భరతుడు జింక చర్మం ధరించాడు. 
మం(త్ర పూర్వకంగా మూడు వేళలా స్నానం ఆచరించాడు. నిత్యమూ స్నానంచేయడం మూలాన తల 
వెంట్రుకలు తడిసి వంపులు తిరిగి జడలు గట్టి రాగి రంగుతో మెరువసాగాయి. 


మార్తాండ మండల మధ్యవర్తి అయిన పరమేశ్వరుణ్ణి హిరణ్మయ పురుషునిగా భావిస్తూ భరతుడు 
ఈలా (ప్రస్తుతించాడు. 
సీ. కర్మఫలంబుల( గడంక నిచ్చుచు మనో వ్యాపారమున నిట్టి యఖిలలోక 
ములంజేసి యా లోకములకు నంతర్యామి యగుచు( బ్రవేశించి యంత మీంద 
నానంద రూప మైనట్టి బ్రహ్మము. గోరు చున్న జీవుని. దనలోని యోగ 
శక్తిచే. దగ ననిశంబు( బాలన సేయు చుండి యంతటను మర్తాండమధ్య 


ఆ. వర్తి యగుచు నిట్టు వణలుచు జగముల, యందు నుండి ప్రకృతి. బొంద కంత 
నతుల దివ్యమూర్తియెన యానంద రూ, పమును శరణ మొందె భరతవిభు(డు. 100 


a పరమేశ్వరా! జీవులకు కర్మఫలాలను |ప్రసాదించేవాడవు. కేవలం సంకల్ప మా(త్రంతో ఈ లోకాలను 
సృష్టించావు. మరి నీవే ఈ లోకాలలో అంతర్యామివై ఉన్నావు. ఆనంద స్వరూప మయిన (బ్రహ్మాన్ని 
అందుకోవాలనే జీవులను నీ యందలి యోగశక్తితో కాపాడుతున్నావు. సూర్య మండలం మధ్యభాగంలో 
ప్రకాశిస్తూ సమస్త లోకాలలో నిండి (ప్రకృతికి అందకుండా ్రకాళిస్తున్నావు- అంటూ ఆనందమయుడూ 
దివ్యమంగళ స్వరూపుడూ అయిన భగవానుణ్మి భరతుడు శరణు వేడాడు. 

న. అంత నాభరతుం డొక్కనా( డా మహానదిం గృతాభిషేకుండయి ముహూర్త త్రయం బంతర్హలంబు 
లందు బ్రణవోచ్చారణంబు సేయుచుండు సమయంబున నిర్భరగర్భిణియగు నొక్క హరిణి 
జలార్జినియై యొంటి జలాశయ సమీపంబునకు వచ్చి, జలపానంబు సేయునెడ నా సమీపంబున 
మృగపతి గర్జించి లోకభయంకరంబుగ నాదంబు సేయ నాహరిణి స్వభావంబున భీత యగుటం 
జేసి బెగ్గడిలి హరివిలోకనవ్యాకుల చిత్తయె దిగ్గన నదరి గగనంబునకు నెగిరి, యపగత తృష యగుచు 
నది నుల్లంఘించు నెడ నధిక భయంబునం జేసి యా గర్భంబు యోని ద్వారంబున గళితంబై జలంబులం 
బడియె; నా హరిణి యుల్లంఘనాది భయంబునం జేసి తత్తీరంబున నుండు గిరిదరింబడి శరీరంబు( 
బాసె; నంత నా హరిణపోతంబు జలంబులం దేలుచున్న భరతుండు గను విచ్చి చూచి కరుణార్ధ 
చిత్తుండై మృత జనని యగు నా హరిణపోతంబును దన యాశ్రమంబునకుం గొంపోయి మిక్కిలి 
ప్రీతిం జేసి యుపలాలనంబు సేయుచుండ( బోషణ పాలన ప్రీణన లాల నానుధ్యానంబుల భరతునకు 
నాత్మనియమంబు లైన అష్టాంగయోగంబులును బరను పురుష పూజా పరిచర్యాదులు నొక్కొక్కటిగ( 
గ్రమక్రమంబునం గొన్ని దినంబులకు సమస్తంబును నుత్సన్నం బయ్యె; నంత. 101 


* ఒకనాడు భరతుడు గండకీ నదిలో స్నానంచేసి మూడు మహూర్తాలకాలం నీటిలో నిలబడి 
ప్రణవం జపిస్తున్నాడు. అపుడు నిండు చూలాలయిన లేడి ఒకటి నీరు తాగాలని ఒంటరిగా నదీతీరానికి 
వచ్చింది. అదినీరు (త్రాగుతుండగా ఆ నదీ సమీపంలో ఒక సింహం దిక్కులు దద్దరిల్లేటట్లు భయంకరంగా 
గర్జించింది. పుట్టుకతోనే భయ స్వభావం గలిగిన ఆ లేడి ఆ ధ్వనిని విని అదిరిపడింది. ఆ హరిణాంగన 
తత్తరపాటుతో దప్పిక తీర్చుకోకుండానే ఆకాశంవైపు అమాంతం ఎగిరి ఆవలకు ఒక్క దూకు దూకింది. 
అలా అకస్మాత్తుగా కలిగిన భయంతో లంఘించడంలో దాని గర్భంలోని పిల్ల జారి నదీ జలాలలో పడింది. 
ఆందోళనతో ఒక్కసారిగా దూకటంలో తల్లి జింక ఆ నదీ తీరంలోని కొండరాతి మీద పడి (ప్రాణాలు 
విడిచింది. అపుడు ఆ నదీజలాలలో విలవిలలాడుతూ మునిగి తేలుతున్న లేడి పిల్లను చూచిన భరతుని 
హృదయం తల్లడిల్లింది. దయార్థచిత్తుడైన భరతుడు ఆ తల్లి లేని పిల్లను తన ఆశ్రమంలోనికి తీసుకొని 
వచ్చాడు. ఆ బాలకురంగాన్ని ఎంతో గారాబంతో సాకడం మొదలు పెట్టాడు. దానిని లాలించడం 
పాలించడంలో, దానిని ముద్దుగా పెంచి పెద్ద చేయడంలో ఆసక్తుడై క్రమంగా భరతుడు తన 
నిత్యకృత్యాలయిన అష్టాంగ యోగాలనూ, భగవంతుని పూజాకైంకర్యాలనూ మరిచిపోయాడు. క్రమక్రమంగా 
అతని నిత్యనైమిత్తిక (క్రియాకలాపాలు ఒక్కొక్కటే మూలబడ్డాయి. 


క. ఘనతపము చలన మొందుట, యును భరతుం డెటు(6గ కాత్మయోగంబున( జ 
య్యన( బాసె హరిణపోతము(, దన మదిలో నిల్సి ప్రీతి. దప్పక పలికెన్‌. 102 


* తాను తపస్సుకు దూరం కావడాన్ని అతడు గుర్తించలేదు. తన ఆత శ యోగానికి విఘ్నం వాటిల్లిందని 
అతడు గమనించలేదు. అస్తమానం ఆ జింకపిల్లతో ఆడుతూ పాడుతూ దానిమీది గారాబంతో తన మనస్సులో 
-ఈలా అనుకున్నాడు. 

ఉ. అక్కట! తల్లి బాసి హరిణార్భక మాప్తులు లేమింజేసి యే 
దిక్కును లేకయున్న నిట దెచ్చితి, నాయెడ నీ మృగార్భకం 
బెక్కుడు ప్రేమ జేసి చరియించుచు నున్నది; నాదు సన్నిధిన్‌ 
మక్కువ చేసి దీని. గడు మన్ననలం దగ బ్రోతు నెంతయున్‌. 103 

* పాపం! ఆ జింక పిల్లకు తల్లిలేదు. ఆప్తులా అసలు లేరు. దిక్కెవ్వరూ లేని కారణం వల్ల ఈ జింక 

పిల్లను ఇక్కడికి తీసుకొని వచ్చాను. నే నంటే దీనికి ఎంతో (పేమ. నా దగ్గరే నన్నంటి పెట్టుకొని తిరుగుతుంది. 
అందుచేత నేను నాచేత నయినంత వరకు ఈ తల్లిలేని పిల్లను తప్పక కాపాడుతాను. 

క. శరణని వచ్చిన జంతువు6 గరుణం గను విచ్చి చూచి కాచిన బుణ్యం 
బరయయగ నధికం బని మున్‌, కర మెటి(గించెను మునీంద్రగణములు (్రేమన్‌. 104 

* నీవే దిక్కంటూ కాళ్లబడ్డ ఏ జంతువు నయినా సరే కనికరంతో కన్నెత్తి చూచి కాపాడడం కంటే 

మహాపుణ్యం మరేదీ లేదని సన్మునీంద్రులు చెప్పారు. 

వ. అని యిట్లు హరిణపోతంబుం దన యాశ్రమంబున నత్యాసక్తిం జేసి యాసన శయనాటనస్నాన 
సమిత్కుశ కుసుమ ఫల పలాశ మూలోదకాహరణ దేవపూజాజపాదుల యెడం దన యొద్దన యునిచి 
కొనుచు, వక సాలా వుకాది క్రూరమృగంబుల వలని భయంబున వనంబుల వెనువెంటం దిరుగుచు 
నధిక ప్రణయభర పరీతహృదయుం డగుచు నతి స్నేహంబునం జేసి కొంతసేవు స్కంధంబుల 
వహించుచు, మతి కొంత తడ వురంబున నుత్సంగంబున నుంచికొని లాలించుచు సంతసంబు 
నొందు; మటేయు నా భరతుండు నిత్య నైమిత్తికాది క్రియాకలాపంబు నిర్వర్తించు నెడ నంత నంత 
లేచి హరిణకుణకంబుం జూచుచు. గించిత్సుస్థ హృదయుండై దాని నాశీః పరంపరల నభిసంధించుచు( 
జుంబనాదులం బ్రీతి సేయుచు నతిమోహంబునం బెంచుచుండునెడ. 105 


* ఇలా భావించినవాడై భరతుండెంతో ఆసక్తితో అనురాగంతో లేడి పిల్లను సాకడం మొదలు 
పెట్టాడు. కూర్చున్నప్పుడు, పడుకున్నప్పుడు, ఎక్కడికయినా వెళ్ళినప్పుడు, స్నానం చేసేటప్పుడు, సమిధలు 
ఏరి తెచ్చుకొనేటప్పుడు, దర్భలు నీళ్ళ తెచ్చుకొనేటప్పుడు, దుంపలు (త్రవ్వి తెచ్చుకొనేటప్పుడు, నీళ్ళు 
తెచ్చుకొనేటప్పుడు దేవతార్చన చేసేటప్పుడు చివరకు జపం చేసేటప్పుడు కూడా అతడు ఆ బాలహరిణాన్ని 
తన ప్రక్కనే అట్టిపెట్టుకొనేవాడు. తోడేళ్ళు, నక్కలు మొదలైన (క్రూరమృగాలు జింక పిల్లను ఏం చేస్తాయో 
అని దాని వెనువెంట అడవులకు వెళ్ళేవాడు. రానురాను ఆ జింకపై మమకారం ఎక్కువవుతుంటే దాన్ని 
భుజాలపై కెక్కించుకొనే వాడు. గుండెలపై పడుకోబెట్టుకొనేవాడు. ఒడిలో చేర్చుకుని బుజ్జిగించేవాడు. 
నిత్యనైమిత్తిక కర్మలు ఆచరించేటప్పుడు కూడా అప్పుడప్పుడు లేచి జింక పిల్ల ఏమయిందో అని చూచేవాడు. 
ఆ జింకపిల్ల కనబడంగానే మనసు కుదుటపరచుకొనేవాడు. ఒక్కొక్కప్పుడు ఆ లేడిపిల్లను దీవించేవాడు. 
నానాటికి ముద్దు మురిపాలతో పెంచుకుంటూ దానిమీద మోహం పెంచుకున్నాడు భరతుడు. 

చ. గురువులు వాటి బిట్టుణికి కొమ్ముల( జిమ్ముచు నంత నంత డ 
గ్గణుచును గాలు ద్రవ్వుచు నఖంబుల గీణుచు గాసి సేయుచున్‌ 
నొజుగుచు ధారణీశ్వరుని యూరువులన్‌ శయనించి యంతలో 
నణకడ యెక్కుచుం బొదలి యాడుచు నా హరిణంబు లీలతోన్‌. 106 


* ఆ బాలకురంగం చెంగుచెంగున పరుగులు తీస్తూ దుముకుతూ ఉన్నట్టుండి ఆ రాజర్షిని రాచుకొనేది. 
కొమ్ములతో గోకేది. దగ్గరికి వస్తూ కాళ్ళు రాస్తూ గిట్టలతో గీకుతూ మారాం చేసేది. ఒక్కోసారి భరతుని 
తొడలపై హాయిగా పడుకుని చెంగుమంటూ లేచి భుజాల మీదికి ఎక్కి ఆడుకునేది. 


తే. గరిమ నీ రీతి మెల్లన కెరలు వొడిచి, చెలంగి యాడంగ భరతుండు చిత్తమందు 
సంతసిల్లుచునుండె నాశమము. బాసి, హరిణడింభక మంతలో సురి(గి చనిన. 107 


* పరీక్షిన్నరేంద్రా! ఆ జింక పిల్ల ఈ విధంగా తనపై బడి ఆట లాడుతున్నా రాజర్షి భరతుడు 
సంతోషించేవాడేగాని ఏ మాత్రం ఆ(గ్రహించే వాడు కాడు. పైగా ఎంతో మురిసిపోయేవాడు. ఇలా ఉండగా 
ఒకనాడు ఆ లేడిపిల్ల ఆశ్రమం విడిచి పారిపోయింది. 


న. భరతుండంతం దన్శ్భృగశాబకంబు గానంబడమికి వ్యాకులచిత్తుం డగుచు నష్టధనుండునుం బోలె 
నతిదీనుండై కరుణతోడం గూడి తద్విరహవిహ్వల మతియై దానిన తలంచుచు నతిశోకంబుతో 
మనంబున దుఃఖించి యిట్లనియె. 108 


* ఆ లేడిపిల్ల కనిపించక పోయేసరికి భరతునికి మనసు చెదరి పోయింది. ధనం పోగొట్టుకొన్న 
వానిలాగ అతడు దిగాలు పడ్డాడు. బెంగతో బాధతో మనస్సులో తహతహలాడుతూ మాటి మాటికి 
బింకను తలచుకొంటూ వాపోయాడు. 


తే. హరిణపోతంబ! నీకు వననాంతమందు(6 (గ్రూరవృుగబాధ లేకుండ గోరుచుండ6 
దలయగి పోయితె యనుచు. జిత్తంబునందు, రాజవృషభు(డు భరతు డారాట మొంది. 109 
* “ఓ జింకపిల్దా! అడవిలోని క్రూరమృగాల బాధ నీ కే మాత్రం లేకుండా నేను జాగ్రత్తపడ్డాను. 
అయినా నీవు నా కనులు గప్పి వెళ్ళి పోయావా” అంటూ భరతుడు ఎంతగానో ఆరాటపడ్డాడు. 
తే. తల్లి చచ్చిన హరిణపోతంబు వచ్చి, పుణ్య హీనుండ నగు నన్ను( బొంది పాసె, 
నేమి సేయుదు? నే నింక నెట్టు గందుంి, జేరి యే రీతి. గాంచి రక్షించుకొందు? 110 
* “అయ్యో! తల్లి చచ్చిన ఈ జింకపిల్ల దురదృష్టవంతుడ నయిన నా పాలబడింది. ఇప్పుడు 
తప్పించుకొని పోయింది. ఇంక నేనేమి చేయాలి? అసలు ఆ జింకపిల్లను ఈ జన్మలో మళ్ళీ చూస్తానా? 
దాన్ని ఇదివరకు లాగా గారాబంగా కాపాడుకోగలనా?” 


క. కట్టా! యీ యాశ్రమమున( బుట్టిన తణచయము మేసి పొదలిన హరిణం 
బిట్టట్టు( దిరుగు చుండగ బట్టి మృగేంద్రుండు గొట్టి బాధించె నొకో! 111 

* “అయ్యో! ఈ ఆశ్రమంలో మొలిచిన పచ్చిగడ్డి పరకలు తిని నవనవలాడుతూ అటునిటూ 
తిరుగుతున్న నా లేడిపిల్లను ఏ సింహం పొట్టనపెట్టుకుందో!” 


వ. ఇట్లు భరతుండు హరిణకుణక క్షేమంబు గోరుచు నెప్పుడు వచ్చి నన్ను సంతోషపజుచు? నానా 
ప్రకారంబులైన తన గతులచేత నన్ను నెప్తుడానందంబు నొందించు? ధ్యానసమాధి నున్నప్పుడు 
నన్ను( గొమ్ముల గోకుచు నుండు; నట్టి వినోదంబు లెప్పుడు గను(గొందు? దేవ పూజా ద్రవ్యంబులు 
ద్రొక్కి మూర్కొనినం గోపించి చూచినం గుమారుండునుంబోలె దూరంబునకుం జని నిలిచి మరల 
నేం బిలిచిన వెనుక నిలిచియుండు; నిట్టి మెలకువ స్వభావంబు గలుగుట యెట్టు? లీ భూదేవి 
యెంత తపంబు చేసినదియో? ఏ హరిణ పాదస్పర్భంబులం బవిత్రమైన భూమి స్వర్గాపవర్గకాములైన 
మునులకు యజ్ఞార్హయగు నట్టి హరిణ పోతంబు నెట్టు గనుంగొందు? నదియునుంగాక భగవంతుడగు 
చంద్రుండు మృగపతిభయంబున మృత జననియు, స్వాశ్రమపరి భ్రష్టంబునైన మృగశాబకంబును 
గొనిపోయి పెంచుచున్నవాండో! మున్ను పుత్ర వియోగతాపంబును జంద్రకిరణబులం బాపుదు; 
నిపుడు హరిణపోతంబు దన శరీర స్పర్శంజేసి చంద్రకిరణంబులకన్న నధికం బగుచుం బుత్ర 
వియోగతాపంబు నివర్తింప(జేసె ననుచుం బెక్కు భంగుల హరిణ నిమిత్తంబులైన మనోరథంబుల 
చేతం బూర్వకర్మవశంబున యోగభప్టుండగు భరతుండు భగవదారాధనంబు వలన విభ్రంశితుం 
డగుచు నితరజాతింబుట్టిన హరిణపోతంబు మీ(ది మోహం బగ్గలం బగుచుండ నుండెనని పలికి 
శుకయోగీంద్రుండు మజటియు నిట్లనియె. 112 


* ఇలా అనుకుంటూ, లేడిపిల్ల క్షేమంగా ఉండాలని భరతుడు మనసులో కోరుకుంటూ మళ్ళీ ఈ 
విధంగా తహతహలాడాడు. ఆ జింక పిల్ల ఎపుడు నా దగ్గరకు వచ్చి నన్ను సంతోషపెడుతుందో! 
నానావిధాలయిన తన నడకల హోయలుతో నన్నెపుడు మురిపిస్తుందో! 


నేను ధ్యానం చేసుకొనేటప్పుడు నన్ను కొమ్ములతో గోకేదికదా! మరల ఆలాంటి మనోవినోదాలు 
నేనెపుడు అనుభవిస్తానో! దేవపూజకని తెచ్చిన వస్తువులను తొక్కి వాసన చూసినపుడు నేను కోపంగా 
చూస్తే చప్పున చిన్న బిడ్డలాగా దూరంగా పోయి, ఆ తరువాత నేను పిలువగానే మెల్లగా వచ్చి నా వెనుక 
నిలుచుండేది. ఇంత తెలివితేటలతో మసలుకొనే స్వభావం దాని కెలా అబ్బిందో! ఈ భూదేవి ఎంత 
పుణ్యం చేసుకుందో; ఇటువంటి జింక పిల్ల పాదస్పర్శవల్ల ముక్తి కాములైన మునుల యజ్ఞవాటిక కావటానికి 
యోగ్యత సంపాదించుకుంది. 


ఇప్పు డా హరిణ శాబకం కోసం నే నెక్కడని వెదకను? తల్లిని పోగొట్టుకుందనీ, ఆశ్రమంనుండి 
పారిపోయి వచ్చిందనీ, జాలిపడి సింహాల నోట్లో పడకుండా భగవంతుడయిన చంద్రుడు ఆ జింకపిల్లను 
ఎత్తుకునిపోయి పెంచుకుంటున్నాడేమో!” 


“పూర్వం నేను పుత్ర వియోగ తాపాన్ని చంద్ర కిరణాలతో శాంతింప జేసుకుండే వాణ్ణి, తర్వాత 
ఈ జింకపిల్ల చంద్రకిరణాలకంటే చల్లనైన తన శరీర స్పర్శతో ఆ సంతాపాన్ని పోగొట్టింది” అని హరిణ 

శాబకాన్ని గురించి పరిపరివిధాలుగా భావించి పరితపించుతున్న భరతుడు యోగటభ్రష్టు డయ్యాడు. భగవంతుణ్ణి 
ఆరాధించడం మానుకున్నాడు. మృగజాతిలో పుట్టిన జింకపిల్ల మీద మమకారం పెంచుకున్నాడు. అని శుక 
యోగీంద్రుడు పరీక్షిన్నరేంద్రునికి భరతుని కథ చెబుతూ మళ్లీ ఈలా అన్నాడు. 


సీ జననాథ! మున్ను మోక్షనిరోధ మని పాయా రాని పుత్రాదికంబునెల్ల( 
బాసి తపస్వియై భరతుండు హరిణ శాబక పోషణంబున( బాలనమున 
నతి లాలనప్రీణనానుషంగంబుల మూషకబిల మతిరోషమునను 
సర్పంబు సొచ్చిన చందంబునను యోగ విఘ్నంబు మిక్కిలి విస్తరిల్లై( 


ఆ. గాన నెంతవానికైనను గాలంబు, గడవ రామి నట్టు గాక పోదు 
పరమమునుల కైన. బాయవు కర్మంబు, లొరు లనంగ నెంత? నరవరేణ్య! 113 


* క రాజా! పూర్వం భరతుడు ముక్తి మార్గానికి ఆటంకమనే భావనతో ఇల్లు ఇల్లాలు, పిల్లలు మొదలైన 
సమస్తమూ వదలిపెట్టి తపస్వి అయ్యాడు. అయితే ఇంతలో ఒక జింకపిల్ల అతనికి తటస్థ పడింది. దానిని 
లాలించి పాలించాడు. బుజ్జగించడం, పెంచడంలో నిమగ్గమైనాడు. కోడెత్రాచు ఎలుక కన్నంలో (ప్రవేశించినట్లు 
వారింప రాని విఘ్నం అతనిలో చోటుచేసుకుంది. భ్రష్ణుణ్లి చేసింది. ఎటువంటి వారికయినా విధిని దాటడం 
ఏమా(త్రం సాధ్యం కాదు. మహర్షుల కయినా కర్మబంధాలను తప్పుకోవడం సాధ్యం కాదు; అటువంటప్పుడు 
సామాన్యుల సంగతి చెప్పేదేముంది. 


వ. ఇట్లు భరతుండు మృగవియోగ తాపంబు నొందుచుండు నెడ నా మృగశాబకంబు సనుదెంచిన 
సంతసిల్లుచుండె; నంత నొక్కనాండు. 114 


* ఈ విధంగా భరతుడు బాధపడుతున్న సమయంలో ఆ జింకపిల్ల తిరిగి వచ్చింది. దానిని చూచి 
భరతుడెంతో సంబరపడ్డాడు. ఇలా కొంతకాలం గడిచి పోయింది. 


మ. భరతుం డల్లన నంత్యకాలము వెసం బ్రాపింపంా నప్పు డా 
హరిణంబుం గడుభక్తి( బుత్రుగతి నత్యాసక్తి వీక్షింప నా 
హరిణంబుం దన యాత్మలో నిలిపి దేహం బంతటం బాసి తా 
హరిణీగర్భమునన్‌ జనించి హరిణంబై యొప్పె. బూర్వస్యృతిన్‌. 115 


* భరతునికి చివరి క్షణం రానే వచ్చింది. ఆ అంత్యకాలంలో కన్నకొడుకు వైపు చూస్తున్నట్టు ఆ 
జింకవైపు ఆసక్తితో చూస్తూ మనసులో ఆ జింకనే భావించుకుంటూ భరతుడు (ప్రాణాలు విడిచాడు. అయినా 
అతనికి పూర్వస్మృతి మాత్రం పోలేదు. 


వ. ఇట్టు భరతుండు హరిణీగర్భంబునం బుట్టియు భగవ దారా ధన సామర్థ్యంబునం దన 
మృగత్వకారణంబు( దెలిసి కడుందాపంబు నొందుచు నిట్లనియె. 116 

* ఈ విధంగా భరతుడు లేడికడుపున పుట్టినా, పూర్వజన్మంలో భగవంతుణ్ణి ఆరాధించిన పుణ్యపరిపాకం 
చేత తానెందుకు జింకగా పుట్టవలసి వచ్చిందో తెలుసుకుని బాధపడుతూ ఈ లాగున అనుకున్నాడు. 


ఉ. రాజులు ప్రస్తుతింప సురరాజసమాను(డనై తనూజులన్‌ 
రాజుల జేసి తాపసులు రాజబుషీంద్రు. డటంచు( బల్క(గా 
దేజము నొంది యా హరిణ దేహమునందలి ప్రీతియేసి నా 
యోజ సెడంగ నే( జెడితి యోగిజనంబులలోన బేలనై. 117 


* రాజు లందరూ నన్ను తెగ పొగిడారు. నేను దేవేంద్ర వైభవాలను తనివితీరా అనుభవించాను. నా 
కుమారులను రాజులుగా చేసి రాజ్యభారం అప్పగించి, అడవికి వచ్చి తపస్వినైనాను. తాపసు లందరూ 
నన్ను గొప్ప రాజర్షి అని గౌరవించారు. చివరకు ఒక జింకపిల్ల మీద మోహం పెంచుకుని నా గత 
వైభవమంతా పోగొట్టుకొని సాటి యోగులలో భ్రష్టుడ నయిపోయాను. 


వ. ఇట్టు శ్రీహరి శ్రవణ మనన సంకీర్తనారాధనానుస్మరణాభియోగంబులం జేసి యశూన్య 
సకలయామంబగు కాలంబు గల నాకు హరిణపోతస్మరణంబు కతంబున యోగవిఘ్నంబు 
ప్రాప్రంబయ్యె; మోక్షదూరుండనైతి నని నిగూఢ నిర్వేదుం డగుచు. దల్లిం బాసి క్రమ్మణు నుపశమశీల 
మునిగణ సేవితంబయి భగవత్‌క్షేత్రంబైన సాలతరునిబిడ తమ గ్రామసమీపపులస్త్య పులహా 
శ్రమంబునకుం గాలాంజన పర్వతంబు వలన జనుదెంచి యందు మృగదేహత్యాగావసానంబు 
గోరుచు సంగంబు విడిచి యేకాకి యగుచు శుష్క పర్ల తృణవీరు దాహారుండై మృగత్వనిమిత్తం 
బగు నా నదీతీర్థంబు నందు దత్తీరోదక క్షిన్నంబగుచు నుండు శరీరంబు విడిచె నని శుక యోగీంద్రుండు 
పరీక్షిన్నరేంద్రునకు వినిపించి మణియు నిట్లనియె. 118 


* హరికథలను వినడం, హరిని తలచుకోవడం, హరినామ కీర్తనం చేయడం, హరిపూజలు చేయడం, 
హరిభక్తుల ననుసరించడం, మొదలైన సత్కర్మలలో క్షణకాలం కూడా వ్యర్థం చేయని నాకు ఈ లేడి 
పిల్లవల్ల విఘ్నం కలిగింది. మోక్షానికి దూరమయ్యాను అని లోలోపల మథన పడ్డాడు. ఆ తర్వాత తన 
జన్మకు కారణమయిన తల్లి జింకను వదలి కాలాంజన పర్వతాన్ని విడిచిపెట్టి దట్టమైన సాల వృక్షములచే 
నిండిన సాల[గ్రామ సమీపంలో ఉన్న పులస్త్య పులహాశ్రమం చేరుకున్నాడు. ఆ ఆశ్రమంలో శాంతస్వభావులైన 
మునీశ్వరు లున్నారు. అది ఒక భగవత్‌ క్షేత్రం. అక్కడికి వచ్చి తనకు ప్రాప్తించిన హరిణ దేహాన్ని 
వదలిపెట్టడానికి తగిన సమయం కోసం ఎదురు చూడసాగాడు. ఎవరితోనూ సంబంధం లేకుండా ఒంటరిగా 
ఉండి ఎండిన ఆకులూ, గడ్డిపరకలూ, తీగదుబ్బలూ తింటూ తన జింక జన్మకు కారణ మయిన ఆ నదీ 
తీర్థంలోనే (బతుకు ముగించాలని కోరుతూ కాలం గడిపాడు. చివరకు ఆ పుణ్యనదిలో స్నానం చేస్తూనే 
తన హరిణ శరీరం వదలిపెట్టాడు- అని శుకయోగీం(ద్రుడు పరీక్షిత్తునకు చెప్పి ఆ తరువాతి వృత్తాంతం 
ఈలా వినిపించాడు. 


సీ హరిణ దేహము. బాసి యంత నాంగిర సాహ్వయుండు శుద్దుండు. బవిత్రుండు ఘనుండు 
శమదమఘనతపస్స్వాధ్యాయ నిరతుండు గుణగరిష్టుండు నీతికోవిదుండు 

నైన బ్రాహ్మణునకు నాత్మజుండై పుట్టి సంగంబు వలనను జకితు( డగుచు. 
గర్మ బంధంబుల ఖండింప. జాలు నీశ్వరుని నచ్యుతు నజు శ్రవణ మనన 


తే. ములను హరిచరణధ్యానములను విఘ్న, భయమునను జేసి మనమందు( బాయనీక 
నిలిపి సంస్తుతి సేయుచు నిలిచి యుండె, భరితయశు(డైన భరతుండు పార్ధివేంద్ర! 119 
* మహారాజా! భరతుడు లేడి దేహాన్ని వదలిపెట్టి తరువాతి జన్మలో ఆంగిరస గోత్రుడైన ఒక 
(బ్రాహ్మణునికి కుమారుడుగా పుట్టాడు. ఆ బ్రాహ్మణుడు పవిత్రుడు. సద్వంశ సంభవుడు. శమదమాది 
గుణ సంపన్నుడు. తపోనిరతుడు. వేదాధ్యయనం చేసేవాడు. సుగుణ గరిష్టుడు. నీతి కోవిదుడు. అటువంటి 
(బ్రాహ్మణునికి భరతుడు పుత్రుడుగా జన్మించాడు. పుట్టినది. మొదలు సంసార బంధాలకు దూరంగా 
ఉన్నాడు. కర్మ బంధాలను తెంపి వేసేవాడూ, సర్వేశ్వరుడూ, అచ్యుతుడూ, జననం లేనివాడూ అయిన 
విష్ణుమూర్తి పాదాలను నిరంతరం ధ్యానిస్తూ ఆయన కథలను ఆలకిస్తూ మళ్లీ ఎటువంటి ఆటంకమూ 
రాకుండా ఆయనను సంస్తుతిస్తూ యశోభరితుడైన భరతుడు కాలం గడప సాగాడు. 


న. ఇట్లాంగిరసుండు ప్రథమభార్యయందు( బుత్రనవకంబును, గనిష్ట భార్యయందు స్త్రీపురుషుల నిద్దణను 
గలుగం జేసిన నందు( బురుషుండు పరమ భాగవతుండును రాజర్షి ప్రవరుండును నుత్సృష్ట 
మృగశరీరుండను జరనుశరీరంబునం బ్రాప్తనిప్రశరీరుండును నగు భరతుండయ్యె; నతం డా జన్మంబున 
నన్యజన సంగంబు జన్మపరంపరలకు( గారణం బని యత్యంత భయంబు నొంది కర్మబంధ విధ్వంసన 
శ్రవణస్మరణాదుల శ్రీహరి యనుగ్రహంబునం బూర్వజన్మపరంపరల సంస్కరించుచు( దన స్వరూపంబు 
నున్మత్తజడాంధబధిర రూపంబుల లోకులకుం జూపుచుండె, నంత. 120 

* ఆ బ్రాహ్మణునికి ఇద్దరు భార్యలు. పెద్ద భార్యకు తొమ్మిది మంది పుత్రులు పుట్టారు. చిన్న 

భార్యకు ఒక కుమార్తె, ఒక కుమారుడు జన్మించారు. ఆ చిన్న భార్య కుమారుడే మన భరతుడు. పరమ 
భాగవతుడూ, రాజర్షిపుంగవుడూ అయిన భరతుడు తన హరిణ శరీరాన్ని పరిత్యజించి ఈ జన్మలో 
(బ్రాహ్మణుని ఇంట జన్మించాడు. ఇతరులతోడి సాంగత్యం జన్మపరంపరలకు కారణ మౌతుందని భయపడిన 
భరతునికి శ్రీహరి అనుగ్రహంవల్ల పూర్వజన్మ స్మృతి కలిగింది. అందువల్ల అతడు బంధవిముక్తి కోసం 
ఉన్మత్తుడుగా, జడుడుగా, అంధుడుగా, చెవిటి వాడుగా లోకులకు కనిపిస్తూ జీవితం గడుపుతున్నాడు. 


మ. జనకుండాంగిరసుండు నాత్మజుని వాత్సల్యంబునం బెంచుచుం 
దనరం జౌలముఖాగ్య కర్మముల చేతన్‌ సంస్కృతుం జేసి పా 
యని మోహంబున నిచ్చలుం గడ(క శౌచాచారముల్‌ సెప్పినన్‌ 
ఘను( డా భాగవతుం డసమ్మతిని దత్కర్మంబులం గైకొనెన్‌. 121 
* భరతుని తండ్రి చిన్న కుమారుణ్ణి ఎంతో గారాబంగా పెంచాడు. పుట్టు వెంట్రుకలు తీయించడం 
మొదలైన సంస్కారాలు చేయించాడు. కుమారునిమీద ఉన్న అనురాగాతిశయంతో నిత్యమూ 
శౌచసదాచారాలు నేర్చాడు. అవి ఏ మాత్రం తనకు ఇష్టం లేకున్నా భరతుడు విధేయతతో వాటిని 
నేర్చుకున్నాడు. 

వ. ఇట్టు బ్రాహ్మణకుమారుండు గర్మంబులయందు నిచ్చలేక యుండియును బితృనియోగ 
నిర్భంధంబునం బిత్ససన్నిధి యందు యసమీచీనంబుగా వ్యాహృతి ప్రణవ శిరస్సహితం బగునట్లు 
గాయత్రి మంతోపదేశంబు నొంది చైత్రాది చతుర్మాసంబుల సమవేతంబుగ వేదంబుల 
నధ్యయనంబు సేయుచుండె; జనకుండాత్మజుని శిష్టాచారంబుచే శిక్షింపవలయు నను లోకాచారంబు 
ననువర్తించి యాత్మభూతుండగు నాత్మజునందు నభినివేశిత చిత్తుం డగుచు శౌచాచమనాధ్యయన 
వ్రత నియమగుర్వనల శు శ్రూషణాదికంబుల ననభియుక్తంబు లయినం బుత్రునిచే నొనరింపించుచు 
నప్రాప్తమనోరథుం డయ్యె; నంత. 122 


* బ్రాహ్మణ కుమారుడయిన భరతునికి కర్మలంటే ఏ మాత్రం ఆసక్తి లేకపోయినా, బోధించేవాడు 
తండ్రి కావడం వల్ల వాటిని పాటించడం తప్పనిసరి అయింది. తండ్రి దగ్గర ప్రణవం వ్యాహృతులతో 
కూడిన 'గాయతట్రి' మంత్రోపదేశం పొందాడు. ప్రతి సంవత్సరం తప్పకుండా చైత్ర, వైశాఖ, జ్యేష్ట ఆషాఢ 
మాసాలలో ఇతరులతో కలిసి వేదాధ్యయనం చేశాడు. తండ్రి కుమారునకు శిష్టాచారం నేర్చాలనే లోకాచారం 
మేరకు తన కుమారుడైన భరతునికి అతని తండ్రి శౌచవిధి, ఆచమనవిధి, అధ్యయనవిధి, వ్రతవిధి 
మొదలైన నియమాలను అగ్ని ఆరాధనం గురు శుశ్రూషవంటి సత్కార్యాలను నేర్పాడు. అయినా కుమారునికి 
వాటిపట్ల అభినివేశం లేకుండటం గుర్తించి తన ప్రయత్నం యావత్తూ వ్యర్థమయిందని, తన కోరిక 
నెరవేరలేదనీ నిరాశ పడ్డాడు. 


క. ఈ రీతిని గొడుకున కా, చారంబులు గటజపి చింత సద్గహమున సం 
సారి యగుచుండి విప్రుడు, బోరన దేహంబు. బాసి పోయినమీ(దన్‌. 123 


* ఈ విధంగా తన తనయునికి సదాచారాలు నేర్పే ప్రయత్నం చేసి కొంతకాలం సంసార జీవితం 
సాగించి ఆంగిరస గోత్రజుడైన ఆ విప్రుడు ఆకస్మికంగా పరలోకగతుడైనాడు. 


ఆ. తల్లి తండ్రితోడం దా నగ్ని. జొచ్చిన, నతని మహిమ లెటు(గ కంతలోన 
సవతి తల్లి కొడుకు లనినీతు లగుచును, శాస్త్రవిద్య లతని. జదువనీక, 124 


* తండ్రి చనిపోగానే తల్లి భర్తతో సహగమనం చేసింది. సవతి తల్లి కొడుకులు అవినీతిపరులు. 
అందుచేత వారు భరతుని గొప్పతనాన్ని తెలుసుకోలేకపోయారు. వారు భరతుని శాస్రాదులు కూడా 
చదువనీయలేదు. 


వ. ఇట్లు బ్రాహ్మణకుమారుని సవతితల్లి కొడుకులు వేద విద్యల వలనం బాపి గృహకర్మంబుల 
నతని నియమించిన. 125 


* ఈ విధంగా తండ్రి మరణానంతరం సవతి తల్లి కొడుకులు భరతుణ్ణి వేదవిద్యలు 
చదువనీయకుండా ఇంటి పనులు చేయమని శాసించారు. 

క. ధరణీసురోత్తముండు దా, నరుదుగ( దమవారు సెప్పినవి యెల్లను నే 
మణ కందు. బ్రీతిసీయక, నిరతము గృహకర్మ మట్టు నెణపుచు నుండెన్‌. 126 


* అయినా భరతుడు వారు చెప్పిన పనులను ఏ మాత్రం కాదన కుండా, పనులలో ఏమాత్రం 
ఏమరుపాటు లేకుండా చేస్తున్నాడు. అయితే ఆ పనులపట్ల అతనికి ఆసక్తి మాత్రం లేకపోయింది. 


వ. ఇట్టు గృహకర్మ ప్రవర్తనుం డగుచు నుండ మూఢులగు ద్విపాత్సశువులచే నున్మత్తజడబధిర యని 
యాూహూయమనూనుం డగునపుడు తదనురూపంబులగు నంబాషణంబుల నొనర్భుచు( 
బరేచ్చాయదృచ్చలం జేసి విష్టివేతన యాచ్చాదులవలన నియుక్త కర్మంబులం బ్రవర్తించుచు. 127 

* భరతుడు ఇంటిపనులన్నీ చెప్పినట్టు చేస్తున్నాడు. నీచ స్వభావులూ మూర్చులూ పశుప్రాయులూ 

అయిన జనులు భరతుని చిత్తవృత్తిని తెలుసుకోలేక “ఒరే పిచ్చివాడా! మొద్దూ! చెవిటివాడా” అని గద్దించే 
వారు, ఈసడించుకునేవారు. భరతుడుకూడా అందుకు తగినట్టు వారితో సంభాషించుతూ తలవంచుకొని 
వారి ఆజ్ఞమేరకు నడచుకునేవాడు. బరువులు మోసేవాడు. కూలిపని చేసేవాడు. బిచ్చమెత్తేవాడు. ఈలాగు 
భరతుడు కాలం గడపసాగాడు. 


తే. అతుల మృష్టాన్నమైన( గదన్నమైన, నెద్ది వెట్టిన జిహ్వకు హితముగానె 
తలంచి భక్షించుగా; కొండు దలంచి మిగుల బ్రీతి సేయండు రుచులందు. బెంపుతోడ. 128 
* షడ్రసోపేతమైన అన్నం పెట్టినా, పాసిపోయిన అన్నం పెట్టినా కాదనకుండా ఒకే విధంగా 
స్వీకరించేవాడు. అదీ ఇదీ కావాలని రుచుల కోసం అర్రులు సాచేవాడు కాడు. 


వ. మణేయు నావిపుం డాత్మనిత్యానంద సుఖలాభంబు గలిగి సుఖదుఃఖంబులందు దేహాభిమానంబు 
సేయక శీతోష్ణ వాత వర్షాతపంబులకు నోడి పై చీరగప్పక వృషభంబునుం బోలె. బీనుండును 
గరినాంగుండును నగుచు స్థండిలశాయియై రజఃపటలంబునం గప్పంబడిన దివ్యమాణిక్యంబునుం 
బోలె ననభివ్యక్త బ్రహ్మవర్చసుండై మలినాంబర పరీతకటితటుండు నతి మషీలిప్త యజ్ఞోపవీతుండు 
నగుటం జేసి యజ్ఞజనంబు లతండు బ్రాహ్మణాభాసుండు మందుండునని పలుక సంచరించుచుండం 
గర్మమూలంబునం బరులనలన నాహారంబు గొనునపుడు దనువారును వ్యవసాయ కర్మంబునందు 
నియమించిన క్షేత్ర విహిత సమవిషమ న్యూనాధికంబుల నెజుంగక ప్రవర్తిల్లుచు నూక తవుడు 
తెలికపిండి పొట్టు మాండు ద్రబ్బెడ యాదిగా' గల ద్రవ్యంబుల యందు నమృతంబు పగిది 
రుచిసేసి భక్షించుచుం జేని కావలి యుండునెడ నొక్కనాండు. 129 


* భరతుడెప్పుడూ ఆత్మానుభూతి పొంది ఆనందంగా ఉండేవాడు. అతనికి సుఖదుఃఖాలు తెలియవు. 
దేహంపై ఏ మాత్రం (్రద్దలేదు. చలి, వేడి, గాలి, వానలకు భయపడేవాడు కాదు. ఒంటిమీద బట్ట కప్పుకునేవాడు 
కాదు. ఆబోతులాగా బలసి గట్టిపడిన దేహంతో వట్టి కటిక నేలపై పడుకునేవాడు. మట్టి గొట్టుకున్న 
మాణిక్యంలాగా ప్రకాశిస్తూ (బ్రహ్మవర్భస్సుతో కనిపించే వాడు. ఒక్కొక్కసారి మాసిన బట్టలతో, మడ్డిపట్టిన 
యజ్ఞోపవీతంతో తిరిగేవాడు. ఆలాంటి వాణ్ణి చూచి అజ్ఞాను లైనవారు వీడు వేషానికి బ్రాహ్మణుడు గాని 


290 పోతన భాగవతము 


వట్టి పనికిమాలిన మొద్దని అనుకునేవారు. ఏదయినా పనిచేసి గాని భరతుడు ఊరక ఇతరులనుండి 
స్వీకరించేవాడు కాడు. 


ఇదంతా చూచి సవతి తల్లికొడుకులు కొంతకాలం అతనికి పొలం పనులు అప్పజెప్పారు. అయినా 
ఆ పనులేవీ అతనికి తెలియవు. మంచివా చెడ్డవా, చిన్నవా పెద్దవా అనే ఆలోచన లేకుండా చెప్పిన పనులు 
చేసేవాడు. అతని సోదరులు నూకలు, తవుడు, తెలికపిండి, ఊక, పొట్టు, మాడు చెక్కలు- ఏవి పెట్టినా 
వద్దనకుండా తినేవాడు. వాటిని అమృతంలాగా భావించుతూ ఆప్యాయంగా భక్షించుతూ పొలానికి కాపలా 
కాస్తుండేవాడు. 


-: వృషల రాజభృత్యులు కాళిబలికి భరతుని( గొంపోవుట :- 


క. పురిలోన వృషలపతి దా, నరుదుగ సంతాన కాము(డై వేడుకతో. 
పురుషుండగు పశువు( గాలికి, దణుముక కొనిపోవ( బశువు దలంగిన భృత్యుల్‌. 130 


* భరతుడు కాపలా కాస్తున్న పొలానికి దగ్గర్లో ఒక నగరం ఉంది. ఆ నగరానికి నాయకుడైన 
భిల్లరాజుకు పిల్లలు లేరు. అందు చేత ఆయన కాళికాదేవికి నరబలి ఇవ్వడం కోసం ఒక మనుష్యుణ్ణి వెంట 
బెట్టుకొని పోతున్నాడు. అయితే మార్గమధ్యంలో ఆ బలిపశువు తప్పించుకుని పారిపోయాడు. సేవకులు 


వాని కోసం గాలించారు. 


ఆ. అరసి కానలేక యా రాత్రి వీరాస, నమున( జేనికాపు విమల బుద్ధి 
నున్న విప్రయోగి నొయ్యన( బొడగాంచి, పశువు మంచి దనుచు( బట్టి రతని. 131 


* ఆ రాత్రి ఎంత వెదకినా ఆ వ్యక్తి కనబడలేదు. చేలో ఒక చోట వీరాసనం వేసికొని పొలానికి కావలి 
కాస్తున్న బ్రాహ్మణ కుమారుడు భరతుడు భటులకు కన్పించాడు. నరబలికి తగిన పశువు దొరికిందికదా 
అని భటులు ఆ (బ్రాహ్మణ యోగిని పట్టుకున్నారు. 

క. ఆ రీతిని భూసురవరు, నారయ నా కాళికాగహమునకు భృత్యుల్‌ 

బోరనం గొని చని సల్సిరి, చారుత రాభ్యంజనాది సంస్కారంబుల్‌. 132 


* ఆ సేవకులు ఆ (బ్రాహ్మణ (శ్రేష్టుని వెంటనే కాళికాలయానికి గొనిపోయారు. బాగా తలంటిపోశారు. 


వ. ఇట్లభ్యంజనాది కృత్యంబులు దీర్చి నూతన వసనంబు గట్టనిచ్చి గంధపుష్పాభరణాక్షతాలంకృతునిం 
జేసి మృష్టాన్నంబులు భుజియింపంబెట్టి ధూపదీప మాల్యలాజకిసలయాంకుర ఫలోపహారాదులు 
సమర్పించి పంచ మహావాద్య ఘోషంబులతోడ నా పురుషపశువుం గాళికాదేవి సమ్ముఖంబున 
నాసీనుం గావించి యా వృషలపతి పురుషపశువు రక్తంబున భద్రకాళి సంతోషపెట్టం దలంచి 
కాళికాముంత్రాభి మంత్రితంబు నతికరాళంబు నైన ఖడ్గంబంది నిజాభీష్ట సిద్ధికి హింసింపం దలంచిన. 

133 

* ఈ విధంగా భరతుణ్ణి అభ్యంజనస్నానం చేయించి కొత్తబట్టలు కట్టించారు. ఒంటినిండా గంధం 
పూశారు. మెడనిండా పూలదండలు చుట్టారు. ఆభరణాలు అలంకరించారు. అక్షతలు చల్లారు. విందు 
భోజనం పెట్టారు. అమ్మవారికి ధూపం వేశారు. దీపం వెలిగించారు. పుష్పమాలలు, పేలాలు, చివుళ్లు, 
పండ్డు, ఉపహారాలు సమర్పించారు. డప్పులు డోళ్ళు, తప్పెటలు మోగించారు. బలిపశువును కాళికాదేవికి 
ఎదురుగా కూర్చోపెట్టారు. భిల్లరాజు నరబలితో వేడిరక్తంతో అమ్మవారిని సంతోషపెట్ట తలచాడు. 
కాళికా మం(త్రంతో పవిత్రమై భయంకరమయిన కత్తి పట్టుకుని తన కోరిక నెరవేరడం కోసం భరతుణ్ణి 
నరికి బలివ్వటానికి సిద్దమయ్యారు. 

ఫీ సర్వభూతములకు సభఖు(డును బ్రహ్మభూతాత్ముండు నిర్వైరు( డయిన బ్రహ్మ 

సుతుని తేజం బంత( జూడ దుస్సహమైన భయమంది వడ(కుచు భద్రకాళి 
క్రోధంబు ముమ్మడి గొనంగ హుంకారంబు సలుపుచు నట్టహాసంబు సేసి 
పాపాత్ములును దౌష్ట్రపరులును రాజస తామస కర్మ సంధాను లగుచు 
తే. నిప్రవరు నట్టు హింసించు వృషలపతిని, భృత్యవర్గంబుతో. దలల్‌ పృథ్వి. గూల్చి 
యవుడు వృషలాధిపుని శిరమంది లీల(, బాడి యాడుచు నందంద క్రీడ సలిపె. 134 

* భరతు డే మాత్రం తొణకలేదు. బెదరలేదు. అతడు పరబ్రహ్మ స్వరూపుడు. సర్వజీవరాసులకు 
మి(త్రుడయినవాడు. ఎవరిపట్ల కూడా వైరభావం లేనివాడు. అటువంటి బ్రాహ్మణోత్తముడైన భరతుని 
తేజస్సును చూడలేక కాళికాదేవి భయపడింది. వెంటనే కాళికాదేవి ముప్పిరి గొన్న (క్రోధంతో కంపించిపోతూ 
హుంకారంతో వికటాట్టహాసం చేసింది. పాపాత్ములూ, దౌష్ట్యానికి తలపడినవారూ, రజోగుణ తమోగుణాల 
('ప్రేరణలతో బ్రాహ్మణహింసకు పూనుకున్న వారూ అయిన ఆ బోయరాజు మీదా అతని పరిచారకుల 
మీదా విజృంభించింది. వారి శిరస్సులు నేలకూల్చింది. నాయకుడైన భిల్లరాజు శిరస్సు చేతపట్టుకుని ఆడుతూ 
పాడుతూ ఆనంద తాండవం చేసింది. 

క. ధరలోన నెవ్వరేనియు, ధరణీసురవరుల కెగ్గు దగ దలంచిన వా 

రరయయగ జెడుదురు, నిక్కము, హరి ధరణీసురవరేణ్యులం దుండుటచేన్‌. 135 

* విప్రలలో అంతర్యామిగా విష్ణువు ఉంటాడు. కనుక లోకంలో ఎవరయినా సరే బ్రాహ్మణులకు 
అపకారం తలపెడితే వారే తప్పక చెడిపోతారు. 

వ. మజియును. 136 


ఉ. అచ్చట విప్రసూను(డు భయం బొకయించుక లేక చంపంగా 
వచ్చిన వారియందు. గరవాలమునందును గాళియందు( దా 
నచ్యుత భావ ముంచి హృదయంబున( బద్మదళాక్షు నెంతయున్‌ 
మచ్చికతోడ నిల్సి యనుమానము నొందక యుండె నత్తజిన్‌. 137 

ల తన్ను చంపడానికి వచ్చినవారన్నా, మరి జళిపించి పై కెత్తిన కత్తి అన్నా, సాక్షాత్కరించిన కాళికాదేవి 
అన్నా బ్రాహ్మణకుమారు డయిన భరతునికి ఏ మాత్రం భయం కలుగలేదు. అన్నిట్లోనూ, అందరిలోనూ 
అచ్యుత భావమే ఆయనకు తోచింది. శ్రీమన్నారాయణుని చిత్తంలో నిలుపుకొని ఏలాంటి అనుమానం 
లేకుండా నిశ్చలంగా భరతుడు నిలబడ్డాడు. 

వ. మణేయు నా విప్రవరుండు చండికాగృహంబు వెలువడి క్రమ్మణం జని కావలి యుండు నెడ.138 

* తర్వాత (బ్రాహ్మణవరుడైన భరతుడు కాళికాలయం వదలిపెట్టి మరల పొలం దగ్గరికి వచ్చి 
ఎప్పటిలాగా కాపలా కాస్తున్నాడు. 

సీ. అంతట గొన్ని హాయనములు సన సింధు భూపాలనము సేయు భూవరుండు 

ధీరత నిక్షుమతీ తీరమున నున్న కపిల మహాముని( గాంచి తత్వ 
విజ్ఞాన మెటిగెడు వేడ్క తోడుత శిబికారోహణము సేసి యరుగుచుండ 
నాలోన నా శిబికానహు లా చేన( గాపున్న విప్రుని. గాంచి తెచ్చి 
తే. శిబిక మోపింత మీతని చేత ననుచు బట్టి మూంపున( బల్లకి( బెట్టి మోవు 
మనుచు మోపించునంత ధరామరుండు, శిబిక మూషపున నిడి యందు జింత లేక. 139 

* ఇలా కొన్ని సంవత్సరాలు గడిచిపోయాయి. ఒకసారి సింధుదేశాన్ని పరిపాలించే “రహూగణు” డనే 
రాజుకు “అధ్యాత్మ విద్య” తెలుసుకోవాలని బుద్ధి పుట్టింది. అందువల్ల ఇక్షుమతీనదీ తీరంలోని కపిల 
మహామునిని దర్శించడానికి పల్లకి ఎక్కి బయలుదేరాడు. పల్లకి మోసే బోయీలు పొలానికి కావలి ఉన్న 
భరతుళణ్ణి చూశారు. పల్లకీ మోయటానికి వీడు చాలా బలంగా ఉన్నాడు అని అనుకున్నారు. భరతుని 
తీసుకొని వచ్చి ఒకవైపు పల్లకి బొంగును అతని భుజంమీద పెట్టారు. అయినా భరతుడు ఎదురు చెప్పకుండా 
చీకూచింతా లేకుండా మోస్తున్నాడు. 


క. తన మనసు కొలది నప్పుడు, మునుకొని యట్ల ప్రయత్నమున నడవ(గ నా 
జనపతి నిమ్నోన్నతమై, చనుట యెటీ(గ శిబిక మోయు జనులకు ననియెన్‌. 140 


* అలవాటులేని భరతుడు మనసుకు తోచినట్టు మామూలు (ప్రకారం నడుస్తున్నాడు. కాని పల్లకి 


సరైన పద్దతిలో సాగడం లేదు. అందువల్ల తక్కిన బోయీల నడకతో అతని నడక కుదరలేదు. పల్లకి 
ఎగుడు దిగుడుగా ఊగుతుంటే రాజు బోయీలను చూచి ఈలా అన్నాడు. 


ఆ. మీర లిప్పు డిచట జేరి మిక్కిలి ప్రయ, త్నంబుతోడ( దగిలి నడుచుచుండ 
విషమ మగుచు గమన వేగంబు నను బాధం బెట్టుచున్న దనిన బెస్త లనిరి. 141 


* “మీ రేమో ఎంతో (శ్రమ తీసుకుని పల్లకి మోస్తున్నారు. కాని మీ నడకలలో కుదురు కనిపించడం 
లేదు. మీ ఎగుడు దిగుడు నడకవల్ల కుదుపు ఎక్కువై నాకు బాధగా ఉన్నది.” అని అనగానే బోయీలు రాజు 
గారికి ఈలా సమాధాన మిచ్చారు. 

వ. దేవా! యీ నిషమగనునంబు మావలన నైనది గా; దీ తురీయవాహకుండు సుఖగమనంబుగా 
నడువ నేరండు; వీనితోడ మేమును నడువనేర మనిన రహూగణుండను నా రాజుసాసితవృద్ధజనుండైనను 
బలాత్కారంబునం బుట్టిన కోపంబునం గోపించి విమర్శ దప్పి నీటు గప్పిన నిప్పునుం బోలె నెజుంగ 
రాని బ్రహ్మతేజంబు గల బ్రాహ్మణునికిం గంటకంబుగా నిష్టురవాక్యంబుల నిట్లనియె. 142 


* “మహాప్రభూ! ఈ ఎగుడుదిగుడు నడక మాది కాదు. ఈ నాల్గవ బోయీవాడు సరిగా నడవడం 
లేదు. వీనితో పాటు మేము సరిగా నడవలేకున్నాం” అన్నారు. ఆ మాటలు వినగానే సింధురాజయిన 
రహూగణునికి ఉన్నట్టుండి కోపం కట్టలు తెంచుకొని (ప్రవహించింది. అతడు మంచివాడే . పెద్దలను 
సేవించినవాడే. అయినా కోపాన్ని దిగమింగు కోలేకపోయాడు. నివురుగప్పిన నిప్పులాగా కనిపించని 
(బ్రహ్మతేజస్సుతో ఉన్న బ్రాహ్మణుని చూచి పరుషవాక్కులతో ఇలా గద్దించాడు. 

చ. అలసితి, వెంతయున్‌ ముసలి, వాకట డస్సితి, వెన్ను మిక్కిలిం 

బలుచన యున్న దీ శిబిక భారము; దూరము మోసి తేగతిన్‌ 
నిలిచెద? వంచు భూవరుండు నిష్టురముల్‌ దగ( బల్క నా యెడం 
బలుకక మోసె నా శిబిక బ్రాహ్మణవర్యు(డు పార్థివేశ్వరా! 143 


* “ఓయీ! నీవు బాగా అలసిపోయావు. పైగా ముసలివాడివి. పాపం! ఆకలితో నకనకలాడుతున్నావు. 
నీ వెన్నెముక చాల పలుచగా ఉంది. ఈ పల్లకి ఏమో బరువయింది. ఎంతో దూరం మోశావు. ఎలా 
నిలబడగలుగుతున్నావో”! అని రాజు ఎత్తి పొడుపుగా మాట్లాడినా (బ్రహ్మణకుమారుడైన భరతుడు ఏమీ 
బదులాడకుండా పల్లకిని అలా మోస్తూనే ఉన్నాడు. 


న. అప్పు డావిప్రవరుండు దనకుం గడపటిదియగు కళేబరంబునందు నహంకార మమకారంబులం 
బొరయక మిథ్యాజ్ఞాన రహితుండై బ్రహ్మభూతుండై మౌనవ్రతంబున నా శిబిక మోయు చున్న 
విషముగమనంబు( జూచి యతికుపితుం డగుచు నా భూవరుండు వెండియు నిట్లనియె. 144 


* భరతునికి ఇదే తన కడపటి జన్మమని తెలుసు. అందువలన అహంకార మమకారాలకు మనసులో 
అవకాశం ఇవ్వలేదు. పైగా అతడు జ్ఞాని, పరబ్రహ్మస్వరూపుడు. అందుచేత ఏమీ ఎదురు చెప్పక మౌనంగా 
పల్లకిని మోస్తూనే ఉన్నాడు. పల్లకి యథాతథంగా ఎగుడు దిగుడుగా పోతూ ఉంటే రహూగణుడు పిచ్చి 
కోపంతో ఈలా అరిచాడు. 


సీ. ఓరి దుర్మద! విన రోరి జీవన్సత! నా యాజ్ఞ దప్పించి నడిచె దీవు, 
ఈ వక్రమార్గంబు లిన్నియు విడిపించి నడపింతు నిన్ను సన్మార్గమందు 
నని రాజగర్వాంధు( డగుచు గుణత్రయంబున వృద్ది( బొందిన భూవరుండ 
బద్ధ ప్రలాపముల్‌ పల్కు చుండిన( జూచి శమదమాదులచే( బ్రశస్తు( డగుచు 


తే. జగతి బ్రహ్మస్వరూపమై సకల భూత, ములకు నత్యంత హితు(డైన భూసురుండు 
యోగి వర్తన దెలియ లేకున్న రాజు, నంత వీక్షించి యల్ల ని ట్లనుచు( బలికె. 145 

* ఒరి! పొగరుబోతా! నడపీనుగా! నేను చెప్పింది అసలు వినిపించుకోకుండా నడుస్తున్నావు. నీ 
కుంటి నడకలను వదిలించి సరి అయిన మార్గంలో నడిపిస్తాను అని అధికారమదంతో తమోగుణ ప్రకోపంతో 
కారుకూతలు కూశాడు. అపుడు శమదమాది గుణసంపన్నుడూ, బ్రహ్మస్వరూపుడూ, సమస్త జీవరాసుల 
హితం కోరేవాడూ అయిన ఆ బ్రాహ్మణుడు యోగుల స్వభావం బొత్తిగా తెలియని ఆ రాజును చూచి 
ఈలా అన్నాడు. 


-: భరతుండు రహూగణుని మాటలకు. బ్రత్యుత్తరంబు లిచ్చుట :- 


వ. నరేంద్రా! నీవు సెప్పినది సత్యంబు; భారం బీ శరీరంబునకే కాని నాకుం గలుగనేర; దైనను స్టాల్యకార్భ్యం 
బులు వ్యాధులు నాధులు క్షుతృష్ణలు నిచ్చావిరోధభయంబులు జరామరణంబులు రోషనిద్రా జాగరణంబులు 
నహంకార నుమకార నుదశోషణాదులును దేహంబు తోడన జనియించుంగాని నాకుం గలుగనేరవు; 
జీవన్భృతుండ నేన కా దాద్యంతంబులు గలుగుటం జేసి యందటియందును గలిగియుండు; స్వామిభృత్య 
సంబంధంబులు విధికృతంబు లగుచు వ్యవహారంబులం జేసి శరీరంబులకుం గలుగుంగాని జీవునికి 
లేక యుండు; నదియునుం గాక రాజాభిమానంబున నీవు నన్నాజ్ఞాసించెద వేనియుం బ్రమత్తుండవైన 
నీకుం బూర్వస్వభావం బెట్టుండె నట్టుగాక యే నేమి సేయుదు? నెటింగింపు; మున్మత్తమూకాంధ 
జడులుంబోలె సహజ స్వభావంబునుం బొందిన నా యందు నీ శిక్షయేమి లాభంబు. బొందింప 
నేర్చు? నదియునుంగాక స్తబ్బుండు మత్తుండునైన నాకు నీ శిక్ష వ్యర్థంబగు నని పలికి యుపశను 
శీలుండైన మునివరుండు పూర్వకర్మ శేషంబునం గల్లు భారవాహకత్వంబుం దలంగం ద్రోయుటకు 
భారంబు వహించి శిబిక మోచుచుం జనునెడ నా రాజవల్లభుండు దత్వజ్ఞానాపేక్షితుండై చనియెడి వా( 
డగుటం దన హృదయ (గ్రంథి విమోచకంబులును బహుయోగ [గ్రంథ సమ్మతంబులును నగు 
బ్రాహ్మణవాక్యంబులును విని యా శిబిక దిగ్గన డిగ్గ నుటికి యా విప్రునికి సాష్టాంగదండ ప్రణానుంబు 
లాచరించి సర్వగర్వవర్ణితుండై ముకుళితహస్తుం డగుచు నిట్లనియె. 146 

* ఓ రాజా! నీవు చెప్పింది ముమ్మాటికి నిజం. బరువు శరీరానికే గాని నాకే మాత్రం కాదు. మనిషి 

బలిసి పోవడం చిక్కిపోవడం, శరీరానికి మనసుకూ సంబంధించిన జబ్బులు, ఆకలి దప్పులూ, ఇష్టపడడం, 
ద్వేషించడం, భయపడడం, వార్దక్యం, మరణం, రోషం, నిద్ర, మెలకువ, అహంకార మమకారాలు, 
మదమాత్సర్యాలు దేహంతో పుడుతాయి. కాని నాకు లేవు. జీవన్మృతుడను నేను మాత్రమే కాదు. జనన 
మరణాలు కలిగిఉన్న వారందరూ జీవనృతులే. యజమాని సేవకుడు అనే సంబంధం కర్మవల్ల కలిగినది. 
కనుక అది శరీరానికే గాని జీవునికి సంబంధించినది కాదు. నేను రాజును కదా అనే అభిమానంతో నీవు 
నన్ను ఆజ్ఞాపించావు. అంటే నీవు మదోన్మత్తుడవై ఉన్నావన్నమాట. అది నీ వెనుకటి స్వభావం గాని మరేం 
కాదు. అందుకు నేనేం చేయగలను? పిచ్చివాడూ, మూగవాడూ, గుడ్డివాడూ, తెలివిలేనివాడూ, ఎంతో నేనూ 
అంతే. అందుచేత నన్ను శిక్షించడంలో నీకు కలిగే లాభం ఏమీ లేదు. అంతే గాకుండా జడుడనూ మత్తుడనూ 
అయిన నాకు శిక్ష విధించిన నీ (శ్రమ వ్యర్ధం.” ఇలా పలికి శాంతస్వభావు డయిన ఆ ముని శ్రేష్టుడైన భరతుడు 

పూర్వకర్మఫలాన్ని అనుభవించక తప్పదనే భావంతో దండె వదలిపెట్టకుండా ఎప్పటిలాగే పల్లకిని 
మోయసాగాడు. శాస్త సమ్మతాలైన బ్రాహ్మణుని వాక్యాలను రాజు విన్నాడు. ఆ మాటలు తత్తజ్ఞానాపేక్షతో 
పోతున్న ఆ రాజేంద్రుని హృదయానికి సూటిగా తగిలాయి. అతనిలోని అహంకారం తొలగింది. ఆ రాజు 
వెంటనే పల్లకి నుండి దిగాడు. బ్రాహ్మణునికి సాష్టాంగ దండ (ప్రణామం చేశాడు. వినయ వినమ్రుడై 
చేతులు జోడిస్తూ ఈలా అన్నాడు. 


సీ, ధరణీసురులలోన( దల(ప నెవ్వండవు నీ వవధూతవేషివై యవని యందు 
నేమిటికై చరియింపంగ వచ్చి? తిచ్చటికి నొక్క(డ వొంటి ననుట నేండు 
నను గృతార్జుని. జేయ ననుకూలు( డగుచున్న యట్టి యా కపిల మహామునీంద్రు( 
డవొ? నీ మహత్వంబు దవిలి విచారింప నెణుంగక చేసితి; గరుణం జూడు 


తే. తప్పు సైరింపు; నే యమదండమునకు, హరుని శూలంబునకును వజ్రాయుధమున 
కనల చంద్రార్క ధనదశస్తాస్తములకు వెణవ విప్రుని కే మది వెజచినట్టు. 147 
౫ న్చీవ్పు సామాన్య బ్రాహ్మణుడవు కాదు. అవధూతలా కనిపిస్తున్నావు. అయితే ఎందుకు ఈ 
వేషంలో ఒంటరిగా తిరుగుతున్నావు? నన్ను ధన్యుణ్ణి చేయడం కోసం దయతో వచ్చిన కపిల 
మహామునీం(ద్రుడవు కావు గదా! నీ మహిమలు తెలుసుకోలేక నేను అపచారం చేశాను. నన్ను దయతో 
చూడు. నా తప్పును క్షమించు. నేను బ్రాహ్మణునకు భయపడినట్టు యమధర్మరాజు కాలదండానికి గానీ, 
శివుని శూలాయుధానికి గానీ, ఇంద్రుని వజ్రాయుధానికి గానీ, అగ్ని చంద్ర సూర్య వరుణుల శస్ర్రాస్రాలకు 
గానీ ఏ మాత్రం భయపడను సుమా! 


వ. మతేయు నిస్సంగుండవయి జడుడుంబోలె నిగూఢ విజ్ఞానంబు గలిగి చరియించుచు నున్న 
వా(డవు; నీ వచనంబులు యోగశాస్త సమానంబులై వాజ్మానసంబులకు నభేద్యంబులయి యున్నవే; 
నవ్విష్టుకళావతీర్ణుండు సాక్షాద్దరియునగు కపిలమహామునివలన బ్రహ్మవిద్య దెలియంగోరి 
చనుచున్నవాండ; నీవు లోక నిరిక్షణార్థం బవ్యక్తలింగుండవై చరియించుచున్న కపిల 
మహామునీంద్రుండవు గా(బోలుదువు; మందుండైన గృహస్థుండు యోగీశ్వర చరిత్రంబు లెట్టు 
లెజుంగనేర్చు? గర్మవశంబున దృష్టంభై శ్రాంతి వహించుచు నడుచుచున్న యీ యాశ్రమంబు 
నాకునుంబోలె నీకు నగునని తోయచున్న; దది యెట్లనిన ఘటంబు లేక జలంబు దేనేరని తెణంగున 
లేనిది గలుగ నేరదు; గావునం బ్రమాణమూలం బయిన లోకవ్యవహారంబు సత్సథంబున సమ్మతంబై 
యుండుటం జేసి నీ వాడు వాక్యంబులు నాకు సమ్మతంబు గానేర వని సింధు దేశాధీశ్వరుండు 
వినిపించిన నా విప్రుండు లోక వ్యవహారంబునకు నిత్యత్వం బౌపాధికం బగు గాని నిత్యంబు గా 
నేరదని దృష్టాంత నిదర్శనంబుగా నిట్లనియె. 148 


* నీవు కోరికలు లేనివాడవై కూడా పైకి జడునివలె కనిపిస్తున్నావు. నిగూఢమయిన విజ్ఞాన రహస్యాలు 
నీకు తెలిసినట్టే ఉంది. నీ మాటలు యోగశాస్రాలలోని వాక్యాలకు దీటుగా ఉన్నాయి. నీ వాక్యాలు వాక్కుకు 
గాని మనసుకుగాని విడదీయడానికి వీలు లేనట్టుగా ఉన్నాయి. 

నే నిపుడు విష్ణుదేవుని అంశతో అవతరించినవాడూ, సాక్షాత్‌ విష్ణు స్వరూపుడూ అయిన కపిలమహాముని 
వల్ల బ్రహ్మవిద్యోపదేశం పొందాలని వెళుతున్నాను. నీవు లోకులను పరీక్షించడంకోసం, ఇతరులు గుర్తించడానికి 
వీలులేని ఆకారంలో తిరుగుతున్న సాక్షాత్‌ కపిల మహామునీంద్రుడవే అనుకుంటున్నాను. మూర్చుడైన నా 
వంటి గృహస్ట్ఫుడు మీ వంటి యోగీశ్చరుల చరిత్రలను ఎలా తెలుసుకోగలుగుతాడు? ఈ గృహస్థాశ్రమం 
బాదరబందీ నాకు లాగా నీకు ఉన్నట్టుంది. కుండ లేకపోతే నీరు తీసుకురావడం కుదరదు. అందువల్ల 
అసలు లేనిది అనుభవానికి రానేరాదు. ప్రమాణాలనుబట్టి “లోకవ్యవహారాన్ని నమ్ముతున్నాము. అందువల్ల 
నీ మాటలు నాకు సరిపడుటలే దనిపిస్తున్నది” అని సింధుదేశమునకు అధిపతి యయిన రహూగణుడు 
అన్నాడు. ఆ మాటలు విని బ్రాహ్మణ కుమారుడైన భరతుడు లోకవ్యవహారంలోని నిత్యత్వం ఉపాధిపై 
ఆధారపడి ఉంటుందే గాని అది సత్యం కానేకాదు” అని ఉదాహరణాలతో ఈలా విశదీకరించాడు. 


సీ. పావన శిఖలచే భాండంబు దాః దప్త మగు౮ దప్తఘటముచే నందు నున్న 
జలము తపించు; నా జలముచే( దండులంబులు తప్తమొంది యప్పుడు విశిష్ట 
మైన యన్నం బగు; నా చందమునను దా దేహేంద్రియంబుల. దెలివితోడ 
నాశ్రయించుక యున్న యట్టి జీవునకు దేహంబున( బ్రాణేం ద్రియాదికమున 


ఆ. జరుగుచుండు నిట్లు సంసారఘట శిక్ష, రక్షకుండు నయిన రాజు దుష్ట 
కర్మములకు( బాసి కంజాక్షపద సేవ, జేసెనేని భవము. జెందకుండు. 149 


స్‌ అగ్ని జ్యాలలతో కుండ కాలుతుంది. కాలిన కుండ కారణంగా అందులో పోసిన నీరు వేడెక్కుతుంది. 
ఆ నీటిలో వేసిన బియ్యపు గింజలు బాగా ఉడికి పక్వమయి అన్నం సిద్దమవుతుంది. అలాగే దేహాన్నీ 
ఇంద్రియాలనూ ఆ(శ్రయించుకుని జీవుడున్నాడు. దేహం లోనే ప్రాణం ఇంద్రియాలు ఉన్నాయి. అందువల్ల 
దేహేం(ద్రియాలకు సంబంధించిన వన్నీ జీవునకూ సంక్రమిస్తాయి. 


ప్రజల శిక్షణ, రక్షణల కోసం రాజున్నాడు. ఆ రాజు చెడు కర్మలు వదలిపెట్టి విష్ణుపాదాలను సేవిస్తే, 
సంసార బంధాలనుండి విముక్తు డవుతాడు. 


ఆ. అనుచు ధారుణీసురాత్మజు. డీ రీతి, బలుకుటయును రాజు పరిణమించి 
వినయవాక్యములను నినుతించి క్రమ్మణం బుణ్యు(దైన సింధు భూవరుండు. 150 


* బ్రాహ్మణ కుమారుడయిన భరతుడు ఈలా పలుకగానే రాజులో మార్పు కలిగింది. ఆ తరువాత 
వినయోక్తులతో స్తుతించి భరతునితో సింధురాజు ఈలా అన్నాడు. 


వ. మహాత్మా! నేను రాజు ననియెడి యభిమాన మదాంధుండనై మహాత్ములం దిరస్కరించిన నన్నుం 
గరుణింపుము; నీ వార్త బంధుండవు; నీ కృపాదృష్టింజేసి మహాత్ముల నవమానంబు సేసిన 

దురితంబువలన విముక్తుండ నయ్యెద. విశ్వసుహృత్త వైన నీకుం గోపంబు గలుగనేర; దసమర్హు 
లయిన మాబో(టి వారలు మహాజనానమానంబున శీఘ్రంబె నశింతురు; గావున నీవు దయాళుండ 
వయి నన్ను మన్నింపు మనిన నా విప్రుం డిట్లనియె. 151 


* మహాత్మా! నేను రాజుననే దురహంకారంతో కన్నులు గానక మహాత్ముడవైన నిన్ను తిరస్కరించాను. 
అపరాధినైన నన్ను కరుణించు. నీవు నా వంటి దీనులకు దగ్గరి చుట్టానివి. నీవు నాపై నీ కృపాకటాక్ష 
వీక్షణం (ప్రసరింపజేస్తే, మహాత్ములను అవమానం చేసిన పాపం నుండి నేను విముక్తుణ్ణి అవుతాను. నీవు 
లోకానికి ఆప్తమిత్రుడవు. అందువల్ల నీకు అసలు కోపమనేదే ఉండదు. మేము ఏమీ చేతగాని వాళ్ళం 
గొప్పు వారిని అవమానించడమనే పాపకర్మవల్ల తొందరగా వినాశనం కొని తెచ్చుకుంటాము. అందువల్ల 
దయాదృష్టితో నన్ను క్షమించు” అని క్షమాభిక్ష వేడిన రాజును జూచి బ్రాహ్మణుడైన భరతుడు ఈలా 
అన్నాడు. 

క. కడువేడ్క నీ నవిద్వాం, సుండవై యుండియును మిగుల జోద్యము విద్యాం 

సుండు బోలెను బలికెద వి, ప్పుడు మే లనవచ్చు. గొంత పురుషులలోనన్‌. 152 


౫% న్సీవ్ప విద్యాంసుడవు కావు. అయినా విద్యాంసునిలాగా మాట్లాడుతున్నావు. ఇది చాలా చిత్రంగా 


ఉంది. అయినా నిన్ను కొంత మెచ్చుకోవచ్చు. 


ఆ. పరంగ6 బెద్ద లీ ప్రపంచమంతయు( దథ్య, మనరు; నీవు తథ్య మనుచు. బలికి; 
తట్టుగాన నిన్ను నధికుండ వని పల్క, రాదు నాకు జూడ రాజచంద్ర? 153 


* “రాజచంద్రా! పెద్ద లెవరుగాని ఈ (ప్రపంచం సత్యమని చెప్పరు. అయితే నీవు సత్య మంటున్నావు. 
వ్యవహార సత్యం అసలు సత్యం కాదు. అందువల్ల వ ఆధిక్యాన్ని అంగీకరించడానికి వీలులేదు. 


సీ. యజ్ఞాదికములందు నామ్నాయములయందు( దణచుగా( దత్తవాదంబు లేదు 
స్వప్పంబులందుల సౌఖ్యమాకారంబు నందుల నిత్యమై యంతలేని 
యట్టి చందమున వేదాంత వాక్యంబులు తత్వ్వంబు నెణే(గించి తలంగుగాని 
నిత్యంబులై యుండనేరవు; పురుషుని చిత్తంబు గుణముల జెంది యెంత 


తే. కాలముండును మరి యంత కాలమందు, నరయ విజ్ఞాన కర్మేంద్రియముల చేత 
మరగి ధర్మంబులను నధర్మంబులట్టు, దగిలి పుట్టించుచుండు నత్యంత మహిమ. 154 


* యజ్ఞాల్లోగానీ, వేదాలలో గానీ, స్వస్వరూప స్టాపనమనేది లేదు. కలలో అనుభవించిన సౌఖ్యాలకు 
ఆకారాలు ఉన్నాయి. కలలో అవి సత్యాలే. అయితే మెలకువలో అవి అసత్యాలు. అలాగే వేదాంత వాక్యాలనేవి 
తత్త్యస్వరూపం అనుభవమయ్యే వరకూ సత్యాలుగా భాసిస్తాయి. కాని అవి నిత్యాలుకావు. జీవుని చిత్తం 
ఎంతకాలం త్రిగుణాలతో కూడి ఉంటుందో అంతకాలం జ్ఞానేంద్రియాలతోను, కర్మేంద్రియాలతోనూ 
సన్నిహితత్వం కలిగి ఉంటుంది. ఈ అలవాట్లు ధథర్మాల్‌, అధర్మాలో మనసులో పుడుతుంటాయి. 

వ. మణీయు ధర్మాధర్మ వాసనాయుక్తంబు విషయానురక్తంబునైన చిత్తంబు గుణ ప్రవాహంబులచేత 
వికారంబు నొంది దేవతిర్యజ్మనుష్యరూపంబు లయిన దేహంబులం బుట్టించుచు( గాల ప్రాప్తంబులైన 
సుఖదుఃఖ తదుభయ ఫలంబుల ననుభవించుచు ననవరతంబు జీవునికిం బ్రత్యక్షం బగుచు 
స్టూల సూక్ష్మరూపంబుల నుండు; స్వాంతంబు గుణరహితంబైన ముక్తి కారణంబగు; ఘృ తవర్తులు 
గల దీపంబు సధూమశిఖలం బుట్టించు; ఘృతనర్తులు నాశంబు నొందిన స్వరూపంబు( బొందు; 
నీ తెఅంగున మనంబు గుణకర్మానుబంధంబైన జన్మాదులం బుట్టించు, గుణకర్మంబులం బాసెనేనిం 
బరతత్వంబు నొందు; జ్ఞానేంద్రియంబు లేనును విషయంబుల మీద దోంచు; బుద్దు లేనును 
నభిమానంబు నను నేకాదశవృత్తులం గూడిన మనంబు జీవుని నసంఖ్యంబు అయిన జన్మంబులం 
బొందించు; మనోవృత్తుల నతిక్రమించిన జీవుండు పరంజ్యోతియైన నారాయణ స్వరూపంబుగా 
నెణుంగుము; స్థావర జంగమంబు లయిన జీవులకుం బవనుండు ప్రాణంబై యున్న చందంబున 
నీశ్వరుండు సర్వభూతాంతర్యామి యగుచు జీవాత్మ స్వరూపంబున నుండు; జీవాత్ముండు 
జ్ఞానోదయంబునం జేసి మాయ నెంత కాలంబు గెలునకుండు నంతకాలంబు ముక్తసంగుండు గాం 
డరిషడ్వర్గంబును జయించి పరతత్వంబు నెటింగిన నీశ్వరుం డగు(౮ జిత్తం బెంతకాలంబు విషయాసక్తం 
బగు నంతదడవు సంసారచక్రంబునందు సంచరించుం గావున మహావీరుం డయినను దనకు శత్రువైన 
మనంబు నప్రమత్తుండయి యుపేక్షా బుద్ధింజేసి యిచ్చా విహారంబున జరగనీక పరమగురుండైన 
శ్రీహరి చరణోపాసనాస్రంబునం జిత్తంబు గెలిచినం బరతత్వంబు నొందునని విప్రుండు వలికిన 
నతని మహిమకు వెజంగంది బ్రాహ్మణునకు నమస్కారంబు సేయుచు భూవరుం డిట్లనియె. 155 


* మనసుకు ఒక సంస్కారం ఉంది. ఆ సంస్కారం ధర్మ, అధర్మాల రూపంలో ఉంటుంది. ఆ 
మనస్సు ఇంద్రియ వ్యసనాలపట్ల అనురక్తి కలిగి ఉంటుంది. సత్త రజస్తమోగుణాల ప్రవాహాలతో వికారం 
పొందుతుంది. ఈ సంస్కారాన్ని బట్టి జీవుడు దేవతలు, జంతువులు, మానవులు అనే రూపాలను 
ధరిస్తుంటాడు. అటువంటి దేహాలలోని మనస్సు ఆయా కాలాలలో ప్రాప్తించే సుఖ దుఃఖఫలాలను అనుభవిస్తూ 
జీవునికి ఎల్లప్పుడూ ప్రత్యక్షమవుతూ స్టూలసూక్ష్మ రూపాలతో ఉంటుంది. 


మనసు గుణరహిత మయినపుడు కలుగు అనుభవమే ముక్తి. నేతిలో వత్తులు పెట్టి దీపం వెలిగిస్తే 
పొగలతో కూడిన జ్యోతి పుడుతుంది. నేయీ వత్తీ రెండూ లేకపోతే స్వస్వరూపాన్ని పొందుతుంది. అలాగే 
గుణకర్మాల సంబంధం కలిగిన మనస్సు ఆయా గుణాలకూ, కర ఇలకూ తగిన జన ఇలకు కారణమవుతుంది. 
గుణాలూ, కర్మలూ అసలు లేకపోతే మనసు అనేదే ఉండదు. కేవలం పరతత్త్యంగా మిగులుతుంది. 


జ్ఞానేంద్రియాలు ఐదు. ఇంద్రియార్జాలమీద పనిచేసే (ప్రజ్ఞలైదు. అభిమానం అనే పదుకొండున్నూ, 
Sy (©) ఇ 

మనసుకు ఏర్పడే వృత్తులు . ఈ పదకొండు వృత్తులతో కూడిన మనస్సు, ఈ జీవునికి లెక్కలేనన్ని 
జన్మలను కలిగిస్తుంది. పైని చెప్పిన మనోవృత్తులను దాటిన జీవుడు పరంజ్యోతి అయిన నారాయణ 
స్వరూపమే అవుతాడు. చరములూ అయిన జీవులకు వాయువు ప్రాణంగా ఉన్నట్టు, ఈశ్వరుడు అన్ని 
ప్రాణులలోను ఉంటూ జీవాత్మ స్వరూపుడుగా గోచరించుతాడు. మనస్సు ఎంతకాలం ఇంద్రియలంపటత్వంలో 

సంచరింపక తప్పదు. అందుచేత మహావీరుడయిన వా డెవ్వడైననూ తనకు శత్రువయిన మనోవృత్తులపట్ల 
ఏ మాత్రం ఏమరుపాటు లేకుండా ఉండాలి. మనస్సును తోచినట్లు తిరుగనీయరాదు. జీవుడు శ్రీహరి 
పాదధ్యానమనే ఆయుధంతో మనస్సును గెలిచినట్లయితే పరతత్తాన్ని అందుకుంటాడు” - అని 
(బ్రాహ్మణుడయిన భరతుడు పలుకగానే, అతని మహిమకు ఆశ్చర్యపడి అతనికి నమస్కారం చేసి రాజయిన 
రహూగణుడు ఈలా అన్నాడు. 


ఉ. కారణ విగ్రహంబు నురుకాయము నీ యవధూతవేషమున్‌ 
భూరిధరామరత్వమును బూర్వసమాగమ మాత్మభావముం 
జారువిహార మత్యతుల శాంతి గుణంబును గూఢవర్తనం 
బారయ(గల్లు నీకు ననయంబును మొక్కెద( బెక్కుభంగులన్‌. 156 


* కారణ జన్మమయిన ఈ నిండైన విగ్రహం ఈ అవధూత వేషం, ఈ బ్రాహ్మణత్వం, జన్మాంతర 
సమాగతమైన ఈ ఆత్మజ్ఞానం, ఈ స్వేచ్చా విహారం, సాటిలేని ఈ శాంతగుణం, ఈ విధమైన రహస్య 
'ప్రవర్తనం కలిగిన నీకు సదా నమస్కరిస్తున్నాను. 


మ. జ్వరితార్తుండగు రోగి కౌషధ మతీష్టంబైన చందంబునన్‌ 
ధరలో నాతపతప్త దేహి గడు శీతంబైన తోయంబునున్‌ 
గరిమం గోరినరీతి నెంతయు నహంకారాహి దష్టుండనై 
పర€గున్‌ నాకును నీ వచోల_ మృతము దప్పన్‌ మందు వేణున్నదే? 157 


* జ్వరంతో బాధపడే రోగికి రుచికరమయిన మందు దొరికినట్టు ఎండలో తపించిన వానికి చల్లని 
నీరు సమకూరినట్టు, అహంకారమనే పాముకాటుకు గురి అయిన నాకు నీ మాటలనే అమృతం ప్రాప్తించింది. 
ఇంతకంటే నాకు ఇంకో మందు ఏమి కావాలి? 


ఆ. విప్రవర్య! నేను వేడ్కతో నా సంశ, యంబులెల్ల నిన్ను నడిగి తెలియ 
దలంచి యున్నవాండ౮ దప్పక యెణి(గింపు, ముచితవృత్తి( దత్వయోగమెల్ల. 158 
* బ్రాహ్మణ ్రేష్టుడా! నా సందేహా లన్నిటినీ నివారించుకోవాలని కుతూహలపడుతున్నాను. దయచేసి 
నాకు అధ్యాత్మ తత్వాన్ని సమ(గ్రంగా వివరించు. 
వ. అని యడిగిన యా రాజునకు విప్రుం డిట్లనియె. 159 
* ఈ విధంగా అడిగిన రాజుతో భరతుడు ఇలా అన్నాడు- 


తే. కానవచ్చిన ఫలములు కర్మమూల, ము లగుటను జేసి సంసారములను జిత్త 
మెపుడు వర్తించుచుండంగా నెణు(గలేవు, తత్వయోగంబు మిగుల నిత్యం బటంచు. 160 

* రాజా! పూర్వ జన్మలలో చేసిన కర్మలను బట్టే ఫలితాలు కలుగుతుంటాయి. ఆ ఫలితాలనే 


మానవుడు ఈ జన్మలో తన యుక్తి శక్తుల వల్ల కలిగాయని భావిస్తుంటాడు. మనస్సు సంసారబంధంలో 
చిక్కుకొని ఉన్నంత వరకు తత్త్వ్యయోగం నిత్యమైనదని తెలుసుకోలేవు. 


వ. మజీయు నీ వసుంధర నున్న చరణంబులకు నెక్కుడు జంఘలు నా మీంద జానువులా పొడవున 
నూరువు లందులకు నుపరిప్రదేశంబున మధ్యం బట మీ6ద నుర మందులకు నెక్కువ కంఠం బ( 
ట మీ(ద స్కంధం బందుల దారు వా దారువున శిబిక శిబిక యందు రాజు ననియెడి యభిమానంబు 
గలిగి నీ వున్న వాండ విట్టి శోచ్యులై కష్టదశం బొందిన జనుల దయలేక నిగ్రహించి నీవు 
ప్రజాపాలనంబు సేయుచున్నవాండ; నను గర్వంబున మా వంటి మహాత్ముల సభలలోనం 
బూజ్యుండవుగాక యున్నవా(డ; నీ స్థావరజంగముంబులకు నివాసస్థానంబు వసుంధరయైన 
చందంబున సత్ర్రియలచేత నెణుంగం దగిన జగత్కారణంబైన తత్వంబు నెణీంగించెద( బరమాణు 
సముదయం బీ ధరిత్రిచైన చందంబున నవిద్యామనంబులచేతం గల్పితంబయిన కృశస్ట్థూల 
బృహ దణుసద సజ్జీవాజీన ద్రవ్య స్వభావాశయ కాలనామబుద్ది రూపంబైన మాయచే జగత్తు 
రెండవదియె కల్సింపంబడియె; బాహ్యాభ్యంతరంబులం గలిగి స్వప్రకాశంబై భగవచ్చబ్ద వాచ్యంబును 
విశుద్ధంబును బరమార్థంబును జ్ఞానరూపంబునునైన బ్రహ్మం బొకటియే సత్యంబు; జగత్తసత్యం 
బగు నని పలికి మతేయును. 161 


* ఈ భూమి ఆధారంగా నా పాదాలు ఉన్నాయి. పాదాలకు పై భాగంలో పిక్కలు, ఆ పైన 
మోకాళ్లు, ఆ పైన తొడలు, ఆ పైన నడుము, ఆ పైన వక్షం, ఆ పైన కంఠం, ఆ దాపున మూపు, ఆ 
మూపుపైన పల్లకి బొంగు ఉన్నది. ఆ బొంగు ఆధారంగా పల్లకి ఉన్నది. పల్లకిలో నీవున్నావు. నేను రాజుననే 
అహంకారం నీలో ఉన్నది. కష్టపడే వారిని చూచి వారిపట్ల దయ చూపడం మాని వారిని బెదరించి, పీడించి 
ప్రజాపాలనం చేస్తున్నావు. 'నేను పరిపాలిస్తున్నాను, ఇతరు లందరు నాచేత పరిపాలింపబడుతున్నా” రనే 
అహంకారం నీ కుండడం వల్ల మావంటి వారున్న సభలలో నీకు పూజ్యత లేదు. 


ఈ సమస్త జీవరాసులకు భూమి నివాసస్థానం. అందువల్ల ప్రపంచ సృష్టికి కారణమయిన తత్త్వం 
తెలియజేస్తున్నాను. ఈ భూమి పరమాణువుల సమూహంతో ఏర్పడింది. అవిద్య మనస్సుల కలయికచే 
ఈ జగత్తు పుట్టింది. ఈ అవిద్య కారణంగా జగత్తు రెండవది అయింది. ఇట్టొాకటి రెండుగా కల్పింపబడడం 
మాయ. ఈ కల్పన అనేక విధాలు, సన్నము లావు, పెద్దది చిన్నది, ఉన్నది లేనిది. ఇట్టే జీవుడు, (ద్రవ్యము, 
అణు భేదాలూ, నామ భేదాలు, బుద్ది భేదాలున్నూ, లోపల వెలుపల అనే భేదాలు కలిగిందీ, తనంతట తాను 
ప్రకాశించేదీ, భగవంతుడనే మాటతో పిలుపబడేదీ, పరిశుద్ద మయినదీ, జ్ఞానరూప మయినదీ (బ్రహ్మమొకటే 
సత్యం; జగత్తు అసత్యం అని విశదీకరించి మరల భరతుడు ఈలాగున అన్నాడు. 


సీ. ధరలోన బ్రహ్మంబు( దపమున దానంబు లను గృహధర్మంబులను జలాన్ని 
సోమసూర్యులచేత శ్రుతులచే నైనను బరమ భాగవతుల పాదసేవ 

బొందిన మాడ్కిని బొందంగ రాదని పలుకుదు రార్యులు( బరమమునులు 
ఘనతపోబాహ్య సౌఖ్యములకు విముఖులు నైపుణ్యులు హరిగుణానువాద 


తే. మోదితాత్ములు నగు బుధపాదసేవ, ననుదినంబును జేసిన నంత మీ(ద 
మోక్ష మార్గంబునకును బద్మాక్షునందు6 బట్టువడి యుండు నెప్పుడు. బరంగ బుద్ది. 162 
* పరమ భాగవతుల పాదసేవవల్ల లాభించనంత సులభంగా పరబ్రహ్మ తపస్సువల్లగానీ, దానంవల్లగానీ, 
గృహస్థాశ్రమ ధర్మం వల్లగానీ, స్నానాలవల్లగానీ, హోమాలవల్ల గానీ, సూర్య చంద్రోపాసనం వల్లగానీ, 
వేదాధ్యయనం వల్లగానీ లభించదు. భగవద్భక్తుల చరణ సేవయే పరబ్రహ్మ ప్రాప్తికి సులభమార్గం అని 
ఆర్యులంటారు. బాహ్య సౌఖ్యాలకు విముఖులై శ్రీమన్నారాయణుని సద్గుణ కీర్తనలో సంతోష మనుభవించే 
భాగవతులను అనుదినమూ ఆరాధించితే మన బుద్ది మోక్షమార్గంవైపు పయనిస్తుంది. నారాయణుని యందు 
నెలకొంటుంది. 


వ. నరేంద్రా! యేను పూర్వంబున భరతుండను రాజును; సర్వసంగపరిత్యాగంబు సేసి భగవదారాధనంబు 
సేయుచు మృగంబుతోడి స్నేహంబు కతన మృగంబనై పుట్టియు నందును హరిభక్తి దప్పకుండిన 
కతంబున నిప్పుడు మనుష్యుండనై మనుష్య సంసర్గంబును బాసి యేకాకినై చరియుంచుచున్నవాండ; 
నరుండు వృద్ధసంసేవం జేసి సంసారమోహంబును బాసి హరిధ్యాన కథలచే లబ్దజ్ఞానుండై పుండరీకాక్టునిం 
బూజించుచుం బరలోకంబునుం బొందునని పలికి విప్రండు మటియు నిట్లనియె. 163 

* నరేంద్రా! నేను పూర్వజన్మలో భరతుడనే రాజును. నేను సర్వసంగ పరిత్యాగం చేశాను. తరువాత 

భగవంతుని భక్తితో భజించాను. చివరకు ఒకానొక జింకపిల్లమీద మమత పెంచుకొన్నాను. ఆ కారణంగా 
లేడిగా జన్మమెత్తాను. అయితే ఆ జన్మలో కూడా హరిభక్తి విడనాడలేదు. ఆ పుణ్యవిశేషంతో నాకు మరల 
మానవజన్మ లభించింది. నేను సర్వసంగ పరిత్యాగినై ఇపుడు ఒంటరిగా తిరుగుతున్నాను. నరుడయినవాడు 
పెద్దలను సేవించడం వల్ల క్రమంగా సంసారం మీది వ్యామోహాన్ని వదలిపెడతాడు. శ్రీహరిని సదా ధ్యానించడం 
వల్లనూ, శ్రీహరి కథలు వినడం వల్లనూ అతడు జ్ఞానవంతు డవుతాడు. చివరకు శ్రీమన్నారాయణుని 
పూజిస్తూ పరమపదం చేరుకొంటాడు అని పలికి పరమభాగవతుడైన భరతుడు మరలా ఈ లాగున అన్నాడు. 


సీ, ధరణీశ! మాయచేతను దా(టణగా రాని పథమున బెట్టంగ( బడ్డ జీవు( 
డెలమిమై గుణకర్మముల. జేయుచును లాభ మాశించి తిరుగు బేహారి మాడ్కి 
ఫల మపేక్షించుచు( బాయక జీవుండు సంసారగహన సంచారి యగుచు 
నవవరతము నుండు నా మహాననమందు( గామలోభాది తస్కరులు గూడి 


తే. ధరణి విజితేంద్రియుండు గాని నరునింబట్టి, ధర్మ మనియెడి యా మహాధనము నెల్ల 
నరసి కొనిపోవుచుండుదు రనుదినంబు6 గాన సంసారమందు నాకాంక్ష వలదు. 164 


* భూపాలా! మాయ వల్ల దృఢమైన సంసార బంధాలలో బంధింపబడిన జీవుడు ప్రయోజనం 
ఆశించిన వర్తకుని లాగా లాభదృష్టితో కర్మలు ఆచరిస్తూ సంచరిస్తాడు. సంసారం ఒక పెద్ద అడవి వంటిది. 

ఆ అడవిలో కామం, లోభం మొదలైన దొంగలు తిరుగుతుంటారు. ఆ తస్కరులు ఇంద్రియాలను 
జయించలేని మనిషిని చుట్టుముట్టి పట్టుకొంటారు. వాడు దాచుకున్న ధర్మమనే మహాధనాన్ని దోచుకు 
పోతారు. అందువల్ల సంసారం పట్ట కోరికలు పెంచుకోకూడదు. 
క. అరయ.(గ సంసారాటవి, దరలక యీ పుత్రమిత్ర దారాదు లనం 
బర(గుచు నుండెడు వృకములు, పరువడి నరబస్తములను భక్షించు వడిన్‌. 165 
* సంసారం అడవి వంటిదని చెప్పాను. ఆ అడవిలో కొడుకులూ, స్నేహితులూ, భార్యలూ మొదలయిన 
వారందరూ తోడేళ్ళు మేకలను భక్షించి నట్టు పురుషుణ్ణి పీక్కుతింటారు. 
తరలము. 
మలసి సంసృతి ఘోరకానన మందిరమ్ముల నెల్లచో 
జెలంగి గుల్మలతాతృణాదులచేత గహ్వరమైన ని 
శృలనికుంజములందు దుర్దన సంజ్ఞలం గల ముక్షికం 
బుల నిరోధము దన్ను సోకిన. బొందు చుందురు దుర్హశన్‌. 166 
* సంసార మనేది భయంకర మయిన అడవిలోని మందిరం వంటిది. ఆ మందిరం చుట్టూ తీగలూ, 
పొదలూ, దట్టంగా అల్లుకుని ఉన్నట్టు జీవి చుట్టూ ఆపద లుంటాయి. దుర్దనులనే కందిరీగలు జీవులను 
బాధిస్తుంటాయి. ఆ కారణంగా జీవులు ఆపదలకు లోనవుతారు. 


ఆ. మణీయు నీ గృహస్థమార్గంబునం దెల్ల, విషయములను బొంది విశ్వమెల్ల 
గడ(కతోడ నిట్లు గంధర్వనగరంబు6 గా దలంచి మిగుల మోదమందు. 167 


* గృహస్థాశ్రమంలో ఉన్నవాండు ఇంద్రియ సుఖాలకు అలవాటు పడతాడు. వాడికి విశ్వమంతా ఒక 
గంధర్వనగరంగా కన్పించుతుంది. ఆ సుఖాలన్నీ శాశ్వత మనుకుంటూ సంతోషపడుతుంటాడు. 


ఆ. మరగి కాననమున గొణవిదయ్యము. గాంచి, యగ్ని గోరి వెంట నరుగు మాడ్కి( 
గాంచనంబు గోరి కలవారి యిండ్ల పం, చలను దిరుగు నరుండు చలనమంది. 168 
* అడవిలో రాత్రిపూట కొరవిదయ్యాన్ని చూచి ఏదో నిప్పు అనే (భ్రాంతితో దాని కోసం దానివెంట 
బడి తిరిగినట్టు ధనం కోసం భాగ్యవంతుల ఇళ్ల చుట్టూ ఊరకే రాకపోకలు చేస్తూ నరుడు వ్యథలకు 
లోనవుతాడు. 


ఆ. బహుకుటుంబి యగుచు బహుధనా పేక్షచే, నెండ మావులణగని యేంగు మృగము 
కరణి( బ్రేమంజేసి పరువులు వాణుచు, నొక్కచోట నిలువకుండు నెపుడు. 169 


ష్‌ పెరుగుతున్న కుటుంబాన్ని పోషించుకోవడం కోసం ధనం సంపాదించాలనే ఆరాటంతో ఎండమావుల 
వెంబడి పరుగెత్తే మృగం లాగున నరుడు పరుగులు పెడుతూ తిరుగుతుంటాడు. 

ఆ. మణీయు నొక్క చోట మత్తుండై పవన ర, జో హతాక్షు. డగుచు. జూపు దప్పి 
దిక్కెణుంగ కొండుదిశ కేగు పురుషుని, కరణి. దిరుగు నరు(డు నరవరేణ్య! 170 


* రాజేంద్రా! అడవిలో పోతున్నవాడు ఒకచోట మైమరచి ఆగిపోయి సుడిగాలి వల్ల రేగిన దుమ్ము 
కనుల నిండాపడి చూపు తప్పి దిక్కు తెలియక మరొక దిక్కుకు పోయిన విధంగా నరుడు సంసారంలో 
(త్రోవతప్పి అక్కడక్కడే తిరుగుతుంటాడు. 


వ. మజీయు నొక్కటోట నులూక యిల్లీస్తనంబులతోడ సమానంబు లయిన శత్రురాజి తిరస్కారంబులకు 
దుఃఖపడుచు, నొక్క చోట క్షుధార్దితుండై యపుణ్య ఫలవృక్షంబుల నాశించు మాడ్కి( బాపకర్ములు 
ద్రవ్యహీనులు నగు వారి నాశ్రయించుచు, నొక్క యెడం బిపాసాతురుండై జలహీనంబయిన 
నదికి. జనినరీతి నిహపరదూరులైన పాషండుల సేవించుచు, మటియు నొక్క ప్రదేశంబునం దగ్నిచేతం 
దస్తుండయిన వా(డు దావాగ్నిం జేరి వ్యథ నొందురీతి నన్నార్థి యగుచు దాయాదులం జేరి 
దుఃఖించుచు, మణీయు నొక్కచోట పరబాధం జేసి మున్ను గానక రాజ్యాభిలాషం బ్రాణసఖులైన 
పిత్సపుత్రభ్రాత్స జ్యేష్టుల నైనను వధియించుచు, మతేయు శూరులచేతం గొట్టువడి సర్వధనంబును 
బోనాడి చింతాపరవశుండై దుఃఖించుచు నున్నంత గంధర్వనగర ప్రాయంబైన సంసార సుఖంబు 
ననుభవించి మోదించుచు, మజీయు నగారోహణంబు సేయు నరుండు కంటక పాషాణాదుల 
వలనం బాధాపీడితుం డగుచు దుఃఖించు చందంబున గృహాశ్రమోచిత మహానుష్టానంబునకు నుపక్రమించి 
వ్యసన కంటక శర్కరాపీడితుండై దుఃఖించుచు, నొక్కచోటన్‌ జఠరాగ్ని పీడితుండై కుటుంబంబు 
మీ(ద నాగ్రహించుచు వనంబున నజగర గృహీతుండై నిగీరుండైన చందంబున రాత్రి గృహాటవియందు 
నిద్రాపరవశుండై యెజుంగక వర్తించుచు మజియును వనంబున( దృణచ్చన్న కూపపతితుం డగుచు 
సర్పదష్టుండైన తెణంగున సంసారియె దుర్దనుల చేత వ్యథిత హృదయుం డగుచు నంధుండై 
యజ్ఞానాంధ కూపంబునం బడుచు, నొక్కయెడ జుంటి తేనియకునై మక్షికాబాధ నత్యంత 
దుఃఖితుండయిన మాడ్కిని సంసారకాముండై పరదార ద్రవ్యాభిలాషి యగుచు భూపాలకుల చేతనైనను 
గృహపతిచేతనైనం దాడితుండయి నరకంబునం బడుచు, యౌవనంబున సంపాదించిన ద్రవ్యంబులు 
పరులచేతం బోనాడిన విధంబున శీతవాతాద్యనేక ప్రయాసలబ్దంబైన ధనంబు వోనాడి సంసారి 
యతిచింతా క్రాంతుండై యుండు; మణేయును వనంబున లుబ్బకులు సంసృష్టంబయిన 
యల్పామిషంబునకు నన్యోన్య వైషమ్యంబునం గలహించిన విధంబున సంసృష్టవ్యవహారియై 
యల్పద్రవ్యంబులకుం బోరాడుచుండు నని భూపాలునకు విప్రుండు సంసారాటవి తెణంగెణింగించి 
వెండియు నిట్లనియె. 171 


* అయ్యా! నరుడు పడే నానావిధాలైన పాట్టు ఎన్నని చెప్పను, అడవిలో సంచారం చేసేటప్పుడు 
గుడ్డగూబల కూతలకూ, కీచురాళ్ల రొదలకూ లాగే సంసారి విరోధుల తిరస్కారాలకు భయపడతాడు; 
బాధపడతాడు. అడవిలో ఏమీ దొరక్కపోతే చివరకు ఏ పిచ్చిచెట్ల పళ్లనో తినడానికి సిద్దమయినట్లు 
పాపాత్ములైన ధనవంతులను ఆ(శ్రయిస్తుంటాడు. దప్పికకు ఏ మాత్రం తట్టుకోలేక విసిగివేసారి చివరకు 

ఎక్కడయినా కాసంత నీరు దొరుకుతుందేమోననే ఆశతో వట్టిపోయిన నది దగ్గరికి వెళ్ళినట్టు ఇహానికి 
పరానికి దూరులయిన పాషండులను సేవిస్తుంటాడు. 


మంటలు చుట్టుకోగా తప్పించుకుందామని ప్రయత్నించి కారుచిచ్చులో చిక్కుకొన్నట్టు అన్నంకోసం 
దాయాదుల పంచజేరి వంచింపబడుతుంటాడు. ఒక్కొక్కసారి ఇతరులు తనకు కలిగించే బాధలకు తట్టుకోలేక 
రాజ్యాభిలాషతో తండ్రినీ, కొడుకునూ, అన్ననూ, చివరకు ప్రాణమిచ్చిన మిత్రుణ్మి కూడ నామరూపాలు 
లేకుండా చేస్తాడు. చివరకు బలవంతు లయిన వారిచేత చావుదెబ్బలు తిని, డబ్బు యావత్తూ పోగొట్టుకొని 
దిగులుతో [క్రుంగిపోతాడు. 


గగనంలోని గంధర్వనగరంలోని గాలి మేడలను ఊహించుకుని మురిసిపోయినట్టు సారంలేని సంసార 
సుఖాలు అనుభవిస్తూ అందులో ఏదో ఆనందాన్ని జుర్రుతూ జీవిస్తాడు. కొండలెక్కేవాడు ముళ్ళూ, రాళ్ళూ 
గుచ్చుకొని పాదాలు బొబ్బలెక్కి బాధపడుతున్నట్టుగా గృహస్థాశ్రమంలో చేపట్టవలసిన కార్యక్రమాలలో 
నానావిధాలైన బాధలతో వ్యసనాలతో పీడింపబడతాడు. ఒక్కొక్కసారి ఆకలి మంటలకు తట్టుకోలేక 
ఇంట్లో అందరిమీదా అనవసరంగా విసుగుకొని కసురుకుంటాడు. అడవిలో కొండచిలువ వాతబడి మెలికలు 
తిరిగి స్ప్రహ గోల్పోయినట్టుగా ఇల్లనే అడవిలో రాత్రివేళ ఎలా తోచక నిద్రలో మైమరచి పొరలుతుంటాడు. 


అరణ్యంలో గడ్డితో కప్పబడిన పాడు బావిలో పడిపోయి పాము కాటుకు గురి అయినట్టు సంసారంలో 
దుర్దనులు పెట్టే బాధలకు మనస్సు కల్లోలపడి కనులు గానక అజ్ఞానమనే చీకటిగోతిలో పడతాడు. ఒక్కొక్క 
సారి తేనెకోసం తేనె తెట్టెను రేపి తేనెటీగల బారిపడినట్లు సంసారసుఖాన్ని కోరి ఇతరుల భార్యలనూ, 
ఇతరుల వస్తువులనూ అభిలషించి ఇంటి యజమానుల చేతనో లేదా రాజులచేతనో తన్నులు తిని 
నరకయాతన అనుభవిస్తాడు. యౌవనంలో ఎంతో కష్టపడి సంపాదించిన ఆస్తిని ముసలితనంలో పరులపాలు 
చేసినట్టు సంసారి అయినవాడు చలికీ గాలికీ వానకూ ఓర్చుకొని సంపాదించిన సొమ్ము ఇతరులు హరింపగా 
దిగులుతో (క్రుంగిపోతాడు. అంతే గాకుండా అడవిలో (ప్రాప్తించిన అల్ప జంతువుల మాంసానికి బోయలు 
కొట్టాడుకున్నట్టు సంసారంలో కుట్రలు కుతంత్రాలు పన్నుతూ అల్పవిత్తాల కోసం తన్నులాడుకొంటారు. 


ఈ విధంగా రహూగణుడనే సింధురాజుకు పరమభాగవతుడైన భరతుడు సంసారమనే అడవిలోని 
అగచాట్లను విశదపరచి మళ్లీ ఇలా అన్నాడు. 
౧ ౧ 


ఆ. అల్పధనుండు విశ్రమాస్థానముల దృష్తి, బొంద కొరుల ధనము. బొంద( గోరి 
యరిగి వారివలన నవమానముల( బొంది, యధికమైన దుఃఖ మనుభవించు. 172 


* రాజా! ఏదో కొంతధనం సంపాదించుకున్నవాడు తాను సంపాదించుకొన్న ఇల్టువాకిలితో 
సంతోషపడక ఇతరుల ఆస్తి కాజేయాలని ప్రయత్నం చేస్తాడు. ఈ దుశ్చర్యవల్ల వాడు చివరకు చీవాట్లు తిని 
అవమానం పొంది ఎంతో దుఃఖాన్ని కొని తెచ్చుకొంటాడు. 

ఆ. అంత. గొందణల్ల నన్యోన్య విత్తాది, వినిమయమున గడు బ్రవృద్ధమైన 
వైరములను బొంది పోరాట నొందుదు, రాత్మచింత లేక యనుదినంబు. 173 


* ఇంకా కొందరు వస్తువులనూ, డబ్బునూ మార్పిడి చేసుకోవడంలో పట్టుదలలు పెంచుకొని 
వైరభావంతో ఆత్మచింత లేక అనుదినమూ అలమటిస్తారు. 


సీ. సంసారమార్గ సంచారుండై యధిక ప్రయాసంబునన గూర్చు నర్ణములను 
విహరించుచును గొంద జీహలోక ఫలముల. గోరుచు మోక్షంబు గోర కంత 
జెడిపోవుచుందు; రెప్పుడు గాని యందుకు. గడపటి యోగంబు. గాన లేరు; 
మానవంతులు నసమానశౌర్యులు నగు వారు మిక్కిలియైన వైరబుద్ది 


తే. నాహవంబున మడియుదు; రంతెకాని, మోక్షమార్గంబు గానరు మూఢవృత్తి 
ననుచు సంసార గహన విహారమెల్లం దెలిసి క్రమ్ముణ ననియె ధాత్రీసురుండు. 174 


* మరికొందరు సంసారంలో సంచరించుతూ ఆ సంసార పోషణకు అంతులేని ప్రయాసపడుతూ 
అందుకుగాను _వస్తుసంభారాలను సమకూర్చుకొంటూ ఇహలోక సుఖాలకే అలవాటు పడతారు. అవే 
ఇంకా కావాలనీ కోరుతారు. అంతేకాని మోక్షమంటూ ఉందనీ ఆ ముక్తి వల్ల కలిగే ఆనందం శాశ్యతమనీ 
తెలుసుకోలేరు. అందుకు అవసరమైన అధ్యాత్మ యోగాన్ని అవలంబించక చెడిపోతుంటారు. 


అభిమానవంతు లయిన వారూ, సాటిలేని శౌర్యవంతులైన వారూ పరస్పరం వైరం పెంచుకొని 
సమరంలో ఒకరినొకరు చంపుకొంటారు. అంతేకాని ఆ మందబుద్దులు మోక్షమార్గాన్ని అసలు దర్శించనే 
లేరు. ఈ విధంగా సంసారమనే అరణ్యంలో విహరించేవారి వృత్తాంతాన్ని భరతుడు తెలియజేసి మరలా 
సింధురాజుతో ఈలా అన్నాడు. 


వ. మణీయుం గాలచక్రనియంత్రితుండై చక్రాయుధునిం గొల్వక కాక గృధ్ర బకసమానులైన పాషండులతోడి 
సఖ్యంబునం జేసి వారలచేత వచింతుండై బ్రాహ్మణకులంబునం జేసి శ్రౌతస్మార్త కర్మానుష్టానపరుండై 
విషయసుఖంబులందు.( దగులునడి కాలంబుతుద నెజుంగక వృక్షంబులుంబోలె నైహికార్థంబుల 
యందు. దృష్ణ గలిగి మైధున నిమిత్తంబు సుతదారాదుల యందు స్నేహంబు సేయుచు. బథికుండు 
మాతంగంబులయందు భయంబున దీర్భనిమ్న కూపంబునం బడిన తెణంగున సంసారమృత్యుగజ 
భయంబున గిరికందర ప్రాయంబయిన యజ్ఞాన తమంబునం బడుం గావున మాయచేత సంసార 
మార్గంబైన రాజభావంబు విడిచి సర్వభూతమైత్రి గలిగి జితేంద్రియుండవై జ్ఞానాసిచే మార్గంబు 
కడపల గనుమని పలికిన భూపాలుం డిట్లనియె. 175 


* కొందరు కాలచ(క్రమునే నియమించిన ఆ చక్రాయుధుని కొలువక కాకుల్లాంటివారూ, 
(గ్రద్దలాంటివారూ, కొంగల్హాంటివారూ అయిన పాషండులతో స్నేహం పెంచుకొంటారు. వారి వలలోపడి 
వంచింపబడతారు. కొందరు బ్రాహ్మణుకులంలో పుట్టి శాతం, స్మార్తం మొదలయిన వైదిక కర్మలు నియమ 

నిష్టలతో చేస్తున్నా విషయసుఖాలకు లోబడి పోతారు. చెట్టులాగా వయసు పెరుగుతుంది గాని నరుడు 
మనసా పెరుగడు. అంత్యకాలం సమీపించుతున్నా ఇహలోక సుఖాల మీద ఆశ పెంచుకొంటాడు. స్త్రీపురుష 
సంగమాభిలాషకు లోనై భార్యాపుత్రులందు స్నేహం పెంచుకొంటాడు. ఏనుగులకు భయపడ్డ బాటసారి 
తెలియక ఏనుగుల కోసం తవ్విన గోతులలో పడ్డట్టు సంసారి మృత్యువనే ఏనుగు భయంతో కొండగుహలాంటి 
అజ్ఞానమనే చీకటిలో పడతాడు. అందుచేత మాయను తొలగించుకొని, సంసార కారణమయిన నీ 
రాజభావాన్ని వదలిపెట్టు. అన్ని 'ప్రాణులపట్ల మైత్రి పెంచుకొని, ఇంద్రియాలను జయించు, జ్ఞానమనే కత్తి 
చేబట్టి మార్గం చేసుకొని భయంకరమైన ఆ అడవినుండి బయటపడు- అని బోధించగా రహూగణుడు 
భరతునితో ఇలా అన్నాడు. 
క. అక్కట, మానుష జన్మము, పెక్కువయై యుండు నెపు డభేదమతిం బెం 
పెక్కిన యోగిసమాగమ, మక్కజముగ6 గలిగెనేని యఖిలాత్ములకున్‌. 176 


* భూలోకంలో అన్ని జన్మలలో మానవ జన్మం శ్రేష్టమని అంటారు. ఇది నిజమని ఏలాగున 
నమ్మాలి. మీ వంటి సర్వసములైన మహానీయుల సందర్శనం కలిగినప్పుడే ఇది సత్యమవుతుంది. 
క. ధరణీసురవర! నీ శ్రీ చరణాంబుజ యుగళ రేణు సంస్పర్శము నా 
దురితంబు లడయచె; నింతట, హరిభక్తియు నంతకంత కధికం బయ్యెన్‌. 177 
* భూసుర శ్రేష్ట! నీ శ్రీపాదపద్మపరాగాల సంస్పర్శనం నా పాపాలన్నింటినీ పటాపంచలు చేసింది 
అంతకంతకూ నాలో హరిభక్తి అతిశయించింది. 


వ. మణీయు విప్రవరులయందు యోగేశ్వరు లవధూత వేషంబునం జరియింపు చుందురు; గావున 
విప్రులు పిన్నలు పెద్దలనక యందణకు నమస్కారం బని స్తుతియించిన నా యోగీశ్వరుండును 
సింధుపతికి( గరుణాన్వితుం డగుచు( దత్త్వజ్ఞానం బుపదేశించి యా రాజుచేత నందితచరణుండై 
పూర్ణార్ణవంబునుం బోలె సంపూర్ణ కరుణారసపూరిత స్వాంతుండై వసుంధరం జరియించు చుండె; 
సింధుభూపతియును సుజన సమాగమంబున లబ్బతత్వ జ్ఞానుండయి దేహాత్మ భమం బాసె నని 
పలికిన శుకయోగీంద్రునకుం బరీక్షిన్నరేంద్రుం డిట్లనియె. 178 


* యోగీశ్వరులు పరివ్రాజక వేషంలో బ్రాహ్మాణరూపంలో తిరుగు తుంటారు. వారికి వయసుతో 
నిమిత్తం లేదు. అందుచేత చిన్న పెద్ద తేడాలు చూడకుండా బ్రహ్మజ్ఞానం కలిగిన వారికందరికీ నా నమస్కారం 
అంటూ సింధుదేశాధిపతి భరతుణ్ణి స్తుతించాడు. కరుణా సముద్రుడైన ఆ యోగీశ్వరుడు సింధుపతి 
అయిన రహూగణునికి తత్త్యజ్ఞానం ఉపదేశించాడు. సింధుపతి (మొక్కులు అందుకొని భరతుడు పొంగి 
పొరలే మహాసము[ద్రంలా దయారస పరిపూర్ణమైన హృదయంతో భూమి మీద సంచరిస్తున్నాడు. సింధుభూపతి 
కూడ సత్పురుష సాంగత్యం కారణంగా తత్తజ్ఞానం పొందాడు. అతనికి దేహమే ఆత్మ అనే (భ్రమ నశించింది 
అని చెప్పిన శుకయోగీంద్రునితో పరీక్షిన్నరేంద్రుడు ఈ విధంగా అన్నాడు. 

చ. అరయయగ మక్షికంబు వినతాత్మజు( గూడంగలేని రీతి యీ 
భరతుని సచ్చరిత్రములు ప్రస్తుతి సేయంగ నీ వసుంధరన్‌ 
నరపతు లెల్ల నోపరు మనంబున నైనను నెంచ, నింక నా 
భరతుని పుణ్యవర్తనము( బ్రస్తుతి సేయంగ నాకు శక్యమే? 179 
* మహానుభావా! ఈగ ఎంత ఎగిరినా గరుత్మంతుని చేరుకోగలుగుతుందా? అలాగే రాజులందరూ 
కలసినా భరతుని సచ్చరిత్రం కొనియాడడం శక్యం గాదు. మనస్సుతో కూడా ఊహించలేరు. అందువల్ల 
భరతుని పవిత్ర చరిత్రం ్రస్తుతించడం నాకు సాధ్యం కాని పని. 


వ. నరేంద్రా! భరతుండు సుతదారరాజ్యాదులను బూర్వ కాలంబునంద విడిచి భగవత్సరుండగుచు 
యజ్ఞరూపంబును ధర్మస్వరూపంబును సాంఖ్యయోగంబును బ్రకృతి పురుష స్వరూపంబును బాసె, 
నట్టి భరతుని చరిత్రం బెవ్వరు సెప్పిన నెవ్వరు వినిన నట్టివారల( బుండరీకాక్షుండు రక్షించు, నాయు 
రభివృద్ధి యగు; ధనధాన్య సమృద్ధియు నగుచుండ స్వర్లోపభోగంబులం బొందుదురని. 180 

* నరేంద్రా! భరతుడు పూర్వమందే పుత్రులనూ, భార్యలనూ, రాజ్యవైభవాన్ని వదలిపెట్టాడు. 

భగవంతునిపట్ల నిష్ట పెంచుకొన్నాడు. యజ్ఞమయుడూ, ధర్మ స్వరూపుడూ, సాంఖ్య యోగీశృరుడూ, ప్రకృతి 
పురుషాత శ్రకుడూ అయిన నారాయణునికి నమస్కారమంటూ హరిణరూపాన్ని పరిత్యబజించాడు. అటువంటి 
పుణ్యపురుషుడైన భరతుని చరిత్రాన్ని వినిపించిన వారినీ, విన్నవారినీ శ్రీమన్నారాయణుడు తప్పక రక్షిస్తాడు. 
వారికి ఆయురభివృద్దీ, ధనధాన్య సమృద్ధీ సిద్దిస్తుంది. ఆ తరువాత వారు స్వర్గసౌఖ్యాలు అనుభవిస్తారు. 

మ. నరదేవాసుర యక్షరాక్షస మునీంద్రస్తుత్య! దివ్యాంబరా 
భరణాలంకృత! భక్త వత్సల! కృపాపారీణ! వైకుంఠ మం 
దిర! బృందావన భాసుర ప్రియధరిత్రీనాథ! గోవింద! శ్రీ 
కర! పుణ్యాకర! వాసుదేవ! త్రిజగత్కల్యాణ! గోపాలకా! 181 

* మూనవులూ దేవతలూ యక్షులూ రాక్షసులూ మహామునులూ స్తుతించేవాడవూ; దివ్య వ(స్తాలూ, 

దివ్యభూషణాలూ అలంకరించుకున్న వాడవూ, భక్తులంటే అవ్యాజమయిన వాత్సల్యం ప్రదర్శించేవాడవూ, 
వైకుంఠం నివాసంగా కలవాడవూ, బృందావనంలో (ప్రకాశించేవాడవూ, భూదేవికి ప్రియమైన వాడవూ, గోవులను 
సంతోషపెట్టువాడవూ, సంపదలను (ప్రసాదించేవాడవూ, ముల్లోకాలకూ శుభం అందించే వాడవూ, అయిన 
శ్రీకృష్ణా! నీకు నమస్కారం. 


క. పరమపదవాస! దుష్కృత, హర!కరుణాకర! మహాత్మ! హతదితిసుత! భా 
సురగోసికామనోహర!, సరసిజదళనేత్ర! భక్త జననుతగాత్రా! 182 


* ఉత్తమోత్తమ మయిన పరమపదం నీ నివాసం. భక్తుల పాపాలను హరించుతావు. దయకు 
నిలయమయినవాడవు. మహానుభావుడు. రాక్షసులను సంహరించినవాడవు. అందమైన గోపికల మనస్సులను 
చూరగొన్న వాడవు. కమల దళాలవంటి కన్నులు కలవాడవు; భక్తజనులచే స్తుతింపబడే దివ్యదేహం కల 
శ్రీకృష్ణా! నీకు నమస్కారం. 

మాలిని. 
సరస హృదయవాసా! చారులక్ష్మీ విలాసా!, భరితశుభచరిత్రా! భాస్కరాబ్బారినేత్రా! 
నిరుపమఘనగాత్రా! నిర్మలజ్ఞానపాత్రా!, గురుతరభవదూరా! గోపికాచిత్తచోరా! 183 


* సరసుల హృదయాలలో నివసించేవాడవు, భువనమోహిని అయిన లక్ష్మీదేవితో విహరించేవాడవూ, 
శుభ ప్రదమయిన చరిత్ర కలవాడవు, సూర్యచంద్రులు కన్నులుగా కలవాడవు, పోలికకు అందని 
నీలమేఘచ్చాయగల అవయవాలు కలవాడవు. స్వచ్చమైన జ్ఞానముచే ఒప్పువాడవు, భారమైన సంసార 
బాధలను దూరం చేసేవాడవూ, గోపికల హృదయాలను అపహరించిన వాడవూ అయిన శ్రీకృష్ణా! నీకు 
నమస్కారం. 


గ. ఇది సకల కవిజనానందకర బొప్పనామాత్యపుత్రగంగ నార్య ప్రణీతంబైన శ్రీమహాభాగవత పురాణంబు 
నందు. (బ్రియ(వ్రతుని సుజ్ఞానదీక్షయు, బహ్మదర్శ్భనంబును, నాగ్నీధ్రాదుల జన్మంబును, 
నుత్తమతానుస రైవతుల జన్మంబును, బ్రియవ్రతుండు వనంబునకుం జనుటయు, నాన్నీధ్రుం 
డస్సరసం బరి గ్రహించుటయు, వర్షాధిపతుల జన్మంబును, నాగ్నీధ్రుండు వనంబునకుం జనుటయును, 
నాభిప్రముఖుల రాజ్యంబును, నాభియజ్ఞంబును, బుషభంని జన్మంబును, బుుషబభుని 
రాజ్యాభిషేకంబును, భరతుండు వనంబునకు( జనుటయు, భరతుండు హరిణపోతంబునందలి 
ప్రీతింజేసి హరిణగర్భంబున జనియించుటయు, మరల విప్రసుతుండై జనియించుటయు, విప్రుండు 
చండికా గృహంబున బ్రదికి వచ్చుటయు, సింధుపతి విప్రసంవాదంబును నను కథలు గల పంచను 
స్కంధంబునందు( బథమాశ్వాసము. 


* సకల సుకవుల సమూహానికి ఎంతో సంతోషం కలిగించేవాడయిన బొప్పనామాత్యుని కుమారుడు 
గంగనార్యుడు రచించిన శ్రీమహాభాగవత పురాణం పంచమ స్కంధంలోని ప్రథమాశ్వాసమిది. 


ఈ ఆశ్యాసంలో ప్రియవ్రతుడు పొందిన సుజ్ఞానదీక్ష బ్రహ్మదేవుని సాక్షాత్కారం, ఆగ్నీ(ధ్రుడు 
మొదలయినవారి జన్మవృత్తాంతం, ఉత్తమ తామస రైవత మనువుల పుట్టుక, ప్రియవ్రతుడు వనములకు 
వెళ్ళడం, ఆన్నీధ్రుడు అప్పరస ్రీని వివాహ మాడడం, వర్షాధిపతుల జననం, ఆగ్నీధ్రుడు అడవికి వెళ్ళడం 
నాభిరాజు మొదలయినవారి రాజ్యపరిపాలనం, నాభిరాజు యజ్ఞం, బుషభుని జననం, బుషభుని 
రాజ్యపాలనం, భరతుని పుట్టుక, బుషభుడు తపస్సు నిమిత్తం వనాలకు వెళ్ళుతూ కుమారులకు విశిష్ట 
జ్ఞానం ఉపదేశించడం, భరతుని పట్టాభిషేకం, భరతుడు అరణ్యాలకు పోవడం, భరతుడు జింకపిల్ల మీద 
మమకారం పెంచుకొని జింక కడుపున పుట్టడం, అనంతరం (బ్రాహ్మణునికి కుమారుడై జన్మించడం, 
బలిపశువుగా బంధితుడై చండికాలయం నుండి తప్పించుకొని బయటపడడం, సింధుదేశాధిపతి అయిన 
రహూగణుని ప్రశ్నలకు సమాధానం చెప్పడం మొదలయిన సన్నివేశాలు వర్షింపబడ్డాయి. 


Fm దా 


పోతన భాగవతము 


అయిదవ స్కంధము 


3 రెండవ ఆశ్వాసము 


Biss ల! లోకాలోకప్రచార! లోకేశ్వర సు 
శ్లోక! భవభయనివారక!, గోకులమందార! నందగోపకుమారా! 1 


x లక్ష్మీదేవి మెప్పు పొందినవాడవూ, సమస్త లోకాలలో పేరెన్నిక గన్నవాడవూ, లోకాలన్నింటికీ 
ప్రభువయిన వాడవూ, మంచి యశస్సు కలవాడవూ, సంసారభయాలను నివారించేవాడవూ, గోకులంలోని 
వారికి కల్పవృక్షం వంటివాడవూ, నందగోపుని కుమారుడవూ అయిన శ్రీకృష్ణా! అవధరించు! 

న. సకల పురాణార్హ జ్ఞాన విఖ్యాతుండయిన సూతుం డిట్లనియె. 2 


* సకల పురాణ గాథల రహస్యాలను తెలుసుకోవడంలో విఖ్యాతుడైన సూతుడు శౌనకాది 
మహామునులతో ఈ విధంగా చెప్పాడు. 


క. మునులార! బాదరాయణి, యనఘాత్మకుండైన యుత్తరాత్మజునకు స 
ద్వినయోక్తి భరతుచరితము, వినిసించుచు మజీయు నిట్లు వినిసించె. దగన్‌. 3 


* మునులారా! బాదరాయణుని కుమారుడయిన శ్రీశుకుడు పుణ్యాత్ముడూ ఉత్తరానందనుడూ 
అయిన పరీక్షిత్తుకు భరతుని చరిత్రం చక్కగా వినిపించి ఈలా అన్నాడు. 


ఆ. పార్ధివేంద్ర! యట్లు భరతాత్మజుండైన, సుమతి, ధర్మవర్తనమున దిరుగ 
నది యెజింగి దుష్టులైన పాషండులు, దమమతంబు మిగుల6 దలంచి పొగడి. 4 


* రాజేంద్రా! భరతుని కుమారుడయిన సుమతి ధర్మయుక్తంగా పరిపాలన సాగిస్తున్న సమయంలో 
దుర్మార్గులయిన పాషండులు తమ మతాన్ని స్టాపించాలనే ఉద్దేశంతో అతని దగ్గరకు వచ్చి ఈ విధంగా 
పొగడసాగారు. 


క. ధరణీవల్లభ! నిన్నును, నిరతంబును బుద్దదేవుని గొలిచిన యా 
తెజు(గున6 గొలిచెద మని భా, సురమతి బోధించి రపుడు సునుతిం బ్రితిన్‌. 5 


* “ఓ మహారాజా! మేము నిత్యమూ బుద్ద దేవుణ్ణి కొలిచినట్లుగా నిన్ను సేవిస్తాం” అంటూ ప్రియోక్తులు 
పలికి ఎంతో తెలివితేటలు (ప్రదర్శిస్తూ తమ ధర్మాలను సుమతికి బోధింపసాగారు. 

వ. ఇట్లు పాషండబోధితుండైన సుమతికి ధ్రువసేనయందు దేవతాజిత్తను పుత్రుండు జనించె వానికి 
దేవద్యుమ్నుండను సత్వుత్రుం డాసురియం దుదయించె; న మ్మహాత్మునకు ధేనుమతియందు. 
బరమేష్టి జనియించె, నతనికి సువర్చలయందు. బ్రతీహుం డనువా(డు సుతుండయ్యె, నప్పరమ 
పురుషుండు సకల జనులకు బ్రహ్మోపదేశంబు సేసి తాను శుద్దాత్ముండై హరి స్మరణ సేయుచు 
యజ్ఞకరణ నిపుణులగు ప్రతిహర్త ప్రస్తోత యుద్దాత యను సత్వుత్రులం గాంచె, నా ప్రతిహర్తకు 
స్తుతి యందు వ్యోమభూవునామక పుత్రద్వయం బుత్సన్నంబయ్యె; నందు భూమునకు 
బుషికుల్యయందు నుద్గీథుం డను సుతుండు జనియించె, నతనికి దేవకుల్య యందు. బస్తోత 
గలిగె; నా ప్రస్తోతకు వరరుత్సయందు విభుండను తనయుం డుద్భవించె; నతనికి భారతియందు( 
బృథుషేణుం డుదయించె; నతనికి నాకూతియందు నక్తుండు గలిగె; నా నక్తునకు రాజర్షి శ్రేష్టుండగు 
గయుం డను మహాకీర్తి సంపన్నుం డుదయించె. 6 


* వేదనిందకు లయిన పాషండులు [క్రమంగా సుమతిని ప్రోత్సహిస్తూనే ఉన్నారు. అటువంటి 
సమయంలోనే సుమతి భార్య అయిన దేవసేనకు “దేవతాజిత్తు” అనే కొడుకు పుట్టాడు. అతడికి “ఆసురి” 
అనే భార్యవల్ల “దేవద్యుమ్ను” డనే సుపుత్రుడు జన్మించాడు. మహాపురుషుడైన ఆ దేవద్యుమ్మునికి 
ధేనుమతివల్ల 'పరమేష్టి' పుట్టాడు. సత్యసంధుడైన అతనికి సువర్చల వల్ల 'ప్రతీహుడు” కలిగాడు. అతడు 
చాల గొప్పవాడు. అందువల్ల జనుల కందరికీ బ్రహ్మోపదేశం చేశాడు. పరిశుద్ద మయిన మనస్సుతో హరిస్మరణ 
చేస్తుండేవాడు. ఆ (ప్రతీహుడికి ప్రతిహర్త ప్రస్తోత, ఉద్గాత అనే ముగ్గురు కుమారులు పుట్టారు. వారు 
ముగ్గురూ యజ్ఞాలు చేయడంలో నిపుణులు. వారిలో ప్రతిహర్తకు 'స్తుతి” అనే భార్యవల్ల వ్యోముడు, భూముడు 
అనే ఇద్దరు కొడుకులు పుట్టారు. వారిలో భూమునికి 'బుషికుల్య' అనే భార్యవల్ల ఉద్గీథుడు అనే కొడుకు 
పుట్టాడు. అతనికి దేవకుల్యవల్ల 'ప్రస్తోత అనే కుమారుడు జనించాడు. ఆ (ప్రస్తోతకు 'వరరుత్స వల్ల 
'విభు'డనే కొడుకు పుట్టాడు. అతనికి “భారతి” వల్ల పృథుషేణుడు కలిగాడు. పృథుషేణునికి 'ఆకూతి' వల్ల 
'నక్తుడు' జనించాడు. ఆ నక్తుని కుమారుడే గయుడు రాజర్షులలో చాల గొప్పవాడై ఎంతో కీర్తి గడించాడు. 

ఆ. అట్టి గయునివలన నఖిల జీవుల. బ్రోన, దలంచి సాత్విక ప్రధాన మయిన 

యట్టి మేను దాల్చి యాత్మతత్వ జ్ఞానుం డగుచు నుండె హరి నిజాంశమునను, 7 


* సకల జీవరాసులనూ రక్షించడం కోసం, విష్ణువు సత్త ప్రధానమయిన దేహం ధరించి ఆత్మ 
తత్త్వాన్ని తెలసిన వాడుగా గయుని రూపంలో అవతరించాడు అని పెద్దలు చెబుతారు. 


వ. ఇట్టి మహనీయ సుగుణాకరుండగు గయుని గాథానువర్లనంబు పురావిదులగు మహాత్ములచే నీ 
తెబింగున నుతింప(బడు చున్నది, సావధాన మనస్కుండవై యాలకింపు మని యిట్లనియె. 8 
* రాజా! గయుడు మహాసద్దుణ సంపన్నుడు. అతని కథలన్నీ పురాణవేత్తలయిన మహాత్ములకు 

బాగా తెలుసు. వారందరూ గయుణ్ణి ఏ విధంగా స్తుతిస్తున్నారో చెబుతాను. నీవు (శ్రద్దగా ఏను. 


అయిదవ స్కంధము-రెండన ఆశ్వాసము 311 


ధర్మమార్గంబున ధారుణీ జనులను బ్రేమతో( బోషణ (్రేషణోప 
లాలనశాసనలక్షణాదులచేత( బోషించుచును యజ్ఞములను యజ్ఞ 

పురుషు నీశ్వరు జిత్తమున నిల్పి సేవించి స్వాంతమందున్న యీశ్వరుని( గాంచి 
యఖిలజీవతతికి నానంద మొస(గుచు నిరభిమానతమెయి ధరణినేలె 


బై 


ఆ. సత్యమందు మిగుల సత్సేవయందును, ధర్మమందు యజ్ఞకర్మనుందు 
గయుడు నసుధలోన( గంజాక్షుండే కాని, మానవుండు గాండు మానవేంద్ర! 9 


* పరీక్షిన్నరేంద్రా! గయుడు ధర్మమార్గానుసారంగా ప్రజలను సత్కర్మలలో నియోగిస్తూ, మంచి 
మాటలతో బుజ్జగిస్తూ మంచి పనులకు (ప్రోత్సహిస్తూ, అవసర మయినపుడు గట్టిగా మందలిస్తూ, ఎంతో 
సంతోషిస్తూ పరిపాలించాడు. యజ్ఞసమయాలలో తన మనస్సులో యజ్ఞపురుషుడయిన ఈశ్వరుబ్జి నిలిపి 
సేవించాడు. హృదయస్టుడైన ఈశ్వరుణ్ణి సందర్శించాడు. సకల జీవరాశికి ఆనందం కలిగేలాగున స్వాభిమానం 
లేకుండా భూమిని పరిపాలించాడు. సత్య విషయంలో నేమి, మంచివారిని సేవించడంలో నేమి, ధర్మసంబంధంలో 
నేమి, యజ్ఞ కర్మల విషయంలో నేమి గయుడు సాక్షాత్తు విష్ణుస్వరూపుడే గాని మానవమా(త్రుడు కానేకాడు. 


న. అట్టి మహాపురుషగుణగణ పరిపూర్ణుండగు గయునికి దక్ష కన్యకలగు శ్రద్దామైత్రిదయాదులు 
దమయంతన వచ్చి కోరిక లొసంగ, నతని ప్రజలకు వసుంధర కామధేనువై పిదుక, వేదంబులు 
సకల కామంబుల నిచ్చుచుండ, సంగరమున భంగంబు నొందిన రాజు లప్పనంబు సేయ, విప్రులు 
ధర్మం బాజవపాలు పంచియిడ, నిరంతర సోమపానంబును శ్రద్దాభక్తి యోగంబులు గలిగి యొనర్చు 
యజ్ఞంబుల నింద్రాదిదేవతలు తృప్తులై యజ్ఞ లంబుల నొసంగి, బ్రహ్మాది తృణగుల్మలతా 
పర్యంతంబు సకల లోకంబుల వారినిం దృషప్తిం బొందించుచు, శ్రీహరిం దృప్తిం బొందంజీయుచు, 
గయుండు పెక్కుకాలంబు రాజ్యంబు స్తా నట్టి గయునికి జయంతి యందు. జితరథ 
స్వాత్యవరోధను లను మువ్వురు గొడుకులు పుట్టిరి; నా చిత్రరథునికి నూర్ణయందు సమ్రాట్టును, 
వానికి నుత్కళయందు మరీచియు, నా మేటికి బిందుమతియందు బిందుముంతుండును, నా 
బిందుమంతునకు సరఫఘయందు మధువును, మధువునకు సుమనస యను దాని యందు 
నీరవ్రతుండును, నా వీరవతునకు భోజయందు మన్యు ప్రమన్యువులను నిరువురును, నందు 
మన్యువునకు సత్యయందు భువనుండును, నతనికి దోషయందు( ద్వష్టయు, నా త్వష్టకు 
విరోచనయందు నిరజుండనువాండును జనియించిరంత. 10 


* మృహాపురుషులకు ఎటువంటి గుణాలు ఉండవలెనో అటువంటి గుణాలు కలిగినవాడు గయుడు. 
అందుచేత దక్షప్రజాపతి పుత్రికలయిన (శ్రద్ద, మైత్రి, దయ మొదలయిన దేవతలు తమంత తాముగా 
వచ్చి వరాలు ప్రసాదించారు. భూదేవి ఆయన ప్రజలపాలిటి కామధేను వయింది. వేదాలు కోరిన కోరికలు 
అను([గ్రహిస్తున్నాయి. యుద్దంలో ఓడిపోయిన రాజులు కప్పం చెల్లిస్తున్నారు. (బ్రాహ్మణులు తమ 

పుణ్యసంపదలో ఆరవభాగం పంచియిస్తున్నారు. ఎడతెగని సోమపానంతో, (శ్రద్దా భక్తులతో చేసే యజ్ఞాలతో 
ఇంద్రాది దేవతలు సంతృప్తి పడుతూ యజ్ఞఫలాన్ని ప్రసాదిస్తున్నారు. బ్రహ్మ మొదలు గడ్డిపరక పర్యంతం 
అన్ని లోకాల ప్రాణులనూ గయుడు సంతృప్తి పరిచాడు. ఇందువల్ల శ్రీహరికూడా సంతుష్టుడైనాడు ఈ 
విధంగా గయుడు చాలా కాలం రాజ్యపరిపాలన సాగించాడు. 


అటువంటి గయునికి జయంతి అనే భార్యవల్ల చిత్రరథుడు, స్వాతి, అవరోధనుడు అనే మువ్వురు 
కొడుకులు పుట్టారు. చిత్రరథునికి 'ఊర్ల వల్ల స(మ్రాట్టు పుట్టాడు. ఆ సమ్రాట్టుకు 'ఉత్కళి' వల్ల మరీచి 
కలిగాడు. మరీచికి 'బిందుమతి' వల్ల బిందుమంతుడు పుట్టాడు. ఆ బిందుమంతునికి 'సరఘ'” వల్ల మధువు 
జన్మించాడు. మధువునకు 'సుమనసి వల్ల వీరవ్రతుడు ఉదయించాడు. ఆ వీరవ్రతునికి 'భోజ' వల్ల 
మన్యు ప్రమన్యువులనే ఇద్దరు కుమారులు కలిగారు. వారిలో మన్యువుకు 'సత్య' వల్ల భువనుడు పుట్టాడు. 
భువనునికి 'దోషు వల్ల త్వష్ట జనించాడు. ధర్మాత్ముడైన త్వష్టకు విరోచనవల్ల 'విరజు' డనే వాడు జన్మించాడు. 


క. ఆ విరజున కుదయించిరి, భూవినుత విషూచియందు. బుత్ర్త శతంబు 
న్నావల నొక కన్యకయు, న్నావేళ సమస్త జనులు హర్షం బందన్‌. 11 


* ఓ రాజా! ఆ విరజునికి 'విషూచి' వల్ల నూరుగురు కొడుకులు పుట్టారు. వారందరూ శత్రువులను 
జయించగలవారు. వారికి ఒక చెల్లెలు కూడా పుట్టింది. విరజునికి కలిగిన సంతాన సంపత్తికి ప్రజలు చాలా 


సంతోషించారు. 


క. ఘను(డు ప్రియవతు వంశం, బునకుం దుదయె విరజుడు భూవిభువంశం 
బును దా నలంకరించెను, విను మిందావరజు( డయిన విష్ణుని మాడ్కిన్‌. 12 


* విరజుడు ప్రియ[వ్రతుని వంశంలో చివరివాడు, ఇంద్రుని తమ్ముడయిన ఉపేంద్రుని లాగున అతడు 
రాజవంశంలో రాణించాడు. 


క. అని పలికిన శుకయోగిం, గనుంగొని యభిమన్యు సుతుడు గడు మోదముతో 
వనజదళాక్షుని మహిమలు, నిని సంతస మంది యనియె వేడుక మజణీయున్‌. 13 


* ఈ విధంగా విష్ణుమూర్తి శుకమహర్షి మాటలకు పరీక్షిత్తు చాల సంతోషించాడు. తానింకా 
విష్ణుమూర్తి మహిమలను వినాలనే కుతూహలంతో మరల ఈ విధంగా ప్రశ్నించాడు. 


న. మునీంద్రా! సూర్యరశ్మి యెందా(కం బ్రవర్తిల్లు, నక్షత్ర యుక్తంబులైన చంద్రకిరణంబు లెంతమేర( 
దిరుగు, నంత దూరంబు ప్రియ వ్రతుని రథనేమి ఘట్టనలచేత సప్తద్వీపంబులును, సప్తసముద్రంబులు 
నయ్యెనని పలికితి వా ద్వీపసముద్రంబుల పరిమాణంబులు సవిస్తరంబులుగా నెణింగింపుము; 
గుణమయంబును స్థూలరూపంబును నయిన శ్రీహరి శరీరంబగు నీ లోకంబునందు నిలిపిన 
చిత్తం బగుణంబును, సూక్ష్మంబును, నాత్మ జ్యోతియు బ్రహ్మంబును నైన వాసుదేవుని యందు 
నిల్చుం గావున, ద్వీపవరాదినిస్తారంబు వినిపింపు మనిన శుకయోగీంద్రుం డిట్లనియె. 14 

* మునీంద్రా! ఎందాకా సూర్యరశ్మి ప్రసరిస్తుందో, ఎందాకా నక్షత్రాలతో కూడిన చంద్రుని కిరణాలు 
వ్యాపిస్తుంటాయో, అందాకా ప్రియ వ్రతుని రథచక్రాల ఒరపిడివల్ల సప్తద్వీపాలూ, సప్త సముద్రాలూ ఏర్పడ్డాయని 
చెప్పావు గదా! ఆ ద్వీపాల పరిమాణాలనూ సముద్రాల పరిమాణాలనూ సవిస్తరంగా వివరించి చెప్పు. ఈ 
లోకమంతా గుణమయమైన శ్రీహరి స్టూల స్వరూపమే. అందువల్ల అటువంటి భావనము లోక మందు 
నిలిపి నట్లయితే నిర్గణమూ, సూక్ష్మమూ, స్వయం(ప్రకాశమూ, బ్రహ్మస్వరూపమూ, అయిన వాసుదేవుని 
యందు మనస్సు సుస్థిరంగా లగ్న మవుతుంది. అందుచేత ద్వీపాలకూ, వర్గాలకూ, సముద్రాలకూ 
సంబంధించిన విశేషాలను సవిస్తరంగా వెల్లడించు” - అని ప్రార్థింపగా శుకయోగి పరీక్షిత్తుతో ఈలా 


అన్నాడు. 
క. ధరణీ వల్లభ! విను శ్రీ, హరిమాయా గుణవిభూతు లగు జల నిధులుం 
బర€గిన దీవులు వర్షము, లరయంగా( గొలంది వెట్ట నలవియె జగతిన్‌? 15 


* “రాజా! నీ వడిగినదానికి సమాధానం చెబుతాను విను. ఈ సముద్రాలూ; ఈ ద్వీపాలు, ఈ 
వర్గాలూ అన్నీ కూడా శ్రీహరి మాయవల్ల పుట్టిన వైభవాలే. వాటిని సంపూర్ణంగా వర్షించి చెప్పడం ఎవరికి 
చేతనవుతుంది? 


ఆ. తెలిసినంత వట్టు దెలిపెద సంక్షేప, మునను జిత్త గించి వినుము దెలియ 
ననుచు జెప్ప. దొడగౌ నభిమన్యుసుతునకు, నింపుగాను శుకమునీంద్రు. డిట్టు. 16 


* “రాజేంద్రా! నాకు తెలిసినంతవరకు సంక్షేపంగా వర్షించి చెబుతాను. నీవు ఏకాగ్రచిత్తంతో విను” 
- అని శుకమునీంద్రుడు పరీక్షిన్నరేంద్రునకు ఈ విధంగా చెప్పసాగాడు. 


-: శుకయోగి యుపదేశమునం దెల్పు భూగోళ నిర్ణయము :- 


వ. నరేంద్రా! జంబూద్వీపంబు భూపద శంబునకు మధ్య ప్రదేశంబున లక్షయోజనంబుల వెడల్పు నంతియ 
నిడుపునుం గలిగి కమలపత్రంబునుం బోలె వర్తులాకారంబయి నవసహస్రయోజన పరిమితాయా 
మంబు గల నవనర్షంబులు నష్ట మర్యాదా గిరులునుం గలిగి విభక్తంబయి యుండు; నందు మధ్య 
వర్షం బిలావృతవర్షంబగు; నందు మధ్యప్రదేశంబున సువర్షమయంబయి. 17 


* నరేంద్రా! భూమి పద్మాకారంగా ఉంది. ఆ పద్మాకారమయిన భూమిలో జంబూద్వీపం తామరరేకు 
లాగున గుం(డ్రంగా కనిపిస్తుంది. అది లక్షయోజనాల పొడవూ లక్షయోజనాల వెడల్పూ కలిగి ఉంటుంది. 
దానిలో గుండ్రటి ఆకారాలతో తొమ్మిది వేల యోజనాల విస్తీర్లం గల తొమ్మిది వర్షాలు ఉన్నాయి. వాటి 
నన్నిటినీ విభజించే సరిహద్దులుగా ఎనిమిది పర్వతాలున్నాయి. ఆ తొమ్మిది వర్గాలలో నట్టనడుమ 'ఇలావృత' 
మనే వర్షం ఉంది. దాని నడుమ బంగారు రంగుతో కూడిన పర్వతం ఉంది. 

క్త 

భూపద్మమునకు మేరువు, దీసించుచు. గర్లికాకృతిని బెం పగుచుం 
బ్రాపై కులగిరిరాజుగం జూపట్టును సురగణాళి చోద్యం బందన్‌. 18 


* అదే సువర్ణమయమైన సుమేరు పర్వతం, భూమి పద్మ మయితే సుమేరు పర్వతం దాని కర్షిక 
లాగున (ప్రకాశిస్తుంది. సుమేరువు సామాన్య మయినది కాదు. అది కులగిరులకే రాజు వంటిది. దేవత 
లందరూ ఆ పర్వతాన్ని చూచి ఆశ్చర్యచకితు లవుతుంటారు. 


ర్‌ 


న 


మజణీయును నా మేరుగిరి లక్షయోజనో న్నత మగుచుండి యా నడిమి దళము 
విదితమై పదియాబువేల యోజనములు నంతియ పాంతునై యతిశయిల్లు; 
నామీద విస్తార మరయ ముప్పది రెండు వేల యోజనముల వెలసి యుండు; 
నా గిరి కుత్తరంబందు నీల శ్వేత శృంగ పర్వతములు నింగి ముట్టి 


యుండు; రెండువేల యోజనంబుల దాక, బజపు గలిగి పూర్వపశ్చిమాయ 
తంబు దక్షిణోత్తరంబును విస్తార, మగుచు మిగుల రమ్యమై నరేంద్ర ! 19 


* నరేంద్రా! ఆ మేరుగిరి లక్షయోజనాల ఎత్తు కలిగి ఉంది. దాని పాదప్రదేశం పదారువేల 
యోజనాల విసృతి గలిగి అంతే కొలత గల లోతు కలిగి ఉంది. అది పైన ముప్పది రెండువేల యోజనాల 
విస్ఫృతి కలిగి ఉంది. దానికి ఉత్తరపు దిక్కులో నీలము, శ్యేతము, శృంగవంతయు అనే పర్వతాలు ఆకాశాన్ని 
అంటుతూ నిలిచి ఉన్నాయి. వీని విస్తారము రెండువేల యోజనాలు. ఇవి తూర్పు నుండి పడమర వరకూ, 
ఉత్తరం నుండి దక్షిణానికి విస్తరించి ఉంటాయి. ఈ దృశ్యం చాల రమణీయంగా ఉంటుంది. 


న. 


ఇట్లు పూర్వపశ్చిమంబులు లవణ సాగరాంతంబులై యున్న సీమాపర్వతంబులయందు 
నీలశ్వేతశ్చంగవ తృర్వతంబులు నిడివిని యథాక్రమంబున దశమాంశ న్యూనప్రమాణ యోజనంబులు 
గలవిగా నుండు; వీని మధ్య ప్రదేశంబున రమ్యక హిరణ్మయ కురువర్షంబు లను నామంబులు 
గల వర్షంబు లుండు; వాని విస్తారంబులు నన సహస్ర యోజనంబులు గలిగి లనణ సము ద్రాంతంబులై 
క్రమంబున నీలాది పర్వత దీర్చ పరిమాణంబుల నుండు; నిలావృత వర్షంబునకు దక్షిణంబున 
నిషధ హేమకూట హిమవత్పర్వతంబులును సీమా పర్వతంబులును, బూర్వ పళశ్చిమంబులు 
నిడుపును, దక్షిణోత్తరంబులు విశాలంబును నగుచు, నా నీలాదిపర్వతంబుల తీరున నుండు; నా 
గిరుల మధ్య ప్రదేశంబున హరివర్ష కింపురుషవర్ష భారతవర్షంబులను నామంబులు గల వర్షంబు 
లుండు; నా యిలా వృతవర్షంబునకు( బశ్చిమంబున మాల్యనత్సర్వతంబును, బూర్వ భాగంబున 
గంధమాదనంబను సీమా పర్వంతంబులు; పూర్వపశ్చిమంబులు నిడుపును, దక్షిణోత్తరంబులు 
విశాలంబును నగుచు నీలపర్వత నిషధపర్వతంబులం గదిసి, ద్విసహస్ర యోజనంబుల విస్తారంబై 
యుండు; మాల్యవత్సర్వతంబు పశ్చిమ సముద్రాంతంబై కేతుమాలవర్వంబును, గంధమాదన 
పర్వతంబునకు( బూర్వ భాగంబున సముద్రాంతం బగుచు భద్రాశ్వవర్షంబును, మేరువునకుం 
దూర్పున మందరపర్వతంబును, దక్షిణంబున మేరుమందర పర్వతంబులును, బడమటి పార్వంబుల 
నుత్తరమునం గుముద పర్వతంబులు నను నామంబులు గలిగి యయుత యోజనోన్నతంబులయి 

మేరునగం బను మధ్యోన్నత మేధిస్తంభంబునకుం జతుర్ముఖంబుల హ్రస్వస్తంభములుం బోలె 
నుండు; నా చతుస్త్ప్రంభంబుల యందును బర్వతశిఖరంబుల వెలుగొందు కేతువులునుంబోలె( 
జూతజంబు కదంబ న్యగ్రోధంబు లను వృక్షరాజంబులు గ్రమంబున నొండొంటికి నేకాదశశత 
యోజనాయతంబును శతయోజనవిస్తారంబును గలిగియుండు; మటియు నా పర్వత శిఖరంబుల 
గమంబునం బయో మ ధ్విక్షురస మృష్ట జలంబులు గలిగి శతయోజన విస్తారంబులయిన 
సరోవరంబులు దేజరిల్లు; నందు సుస్నాతు లగువారలకు యోగైశ్వర్యంబులు స్వభానంబునం 
గలుగు; మటియు నందన చైత్ర రథ వైభ్రాజిక సర్వతోభద్రంబులను నామంబులు గల దేవోద్యానంబు 
లా పర్వత శిఖరంబుల వెలు(గొందుచుండు; నందు దేవతాగణంబులు దేవాంగనలం గూడి గంధర్వుల 
గీతనృత్యంబులు గనుంగొనుచు విహరింతు రంత. 20 


* తూరుపు పడమరలలో ఉప్పునీటి సముద్రం వరకూ ఉన్న సరిహద్దు పర్వతాలలో నీలశ్వేత 
శృంగవత్పర్వతాలు (క్రమంగా ఒకదాని కంటె ఒకటి పదియోజనాలు తక్కువ పొడవు కలిగి ఉంటాయి. ఈ 
మూడు పర్వతాల నడిమి ప్రదేశంలో రమ్యక, హిరణ్మయ, కురునామాలు గల మూడు వర్షాలు ఉన్నాయి. 
అవి ఒక్కొక్కటి తొమ్మిది వేలయోజనాల విస్తృతి కలిగి ఉన్నాయి . అవన్నీ సముద్రం దాకా వ్యాపించి 
ఉన్నాయి. ఆ మూడు వర్షాల పొడవు నీలశ్వేత శృంగవత్పర్వతాల పొడవుతో సమానంగా ఉంటుంది. 


ఇలావృత వర్షానికి దక్షిణంగా మూడు సరిహద్దు పర్వతాలు ఉన్నాయి. అవే నిషధ పర్వతం, హేమకూట 
పర్వతం, హిమవత్సర్వతం. ఇవి తూర్పు నుండి పడమటి వరకూ పొడవూ, ఉత్తరం నుండి దక్షిణం వరకూ 
వెడల్పూ కలిగి ఉన్నాయి. వీని నిడివి నీలశ్వేత శృంగవత్‌ పర్వతాలతో సమానంగా ఉంటుంది. ఈ మూడు 
కొండల నడుమ మూడు భూ(ప్రదేశాలున్నాయి. అవే హరివర్షం, కింపురుషం, భారతవర్షం అనేవి. 


ఇలావృత వర్షానికి పశ్చిమంలో మాల్యవంతం, తూర్పున గంధమాదనం అనే సరిహద్దు 
పర్వతాలున్నాయి. అవి తూర్పు పడమరలకు పొడవూ, ఉత్తర దక్షిణాలకు వెడల్పూ కలిగి నీలపర్వత నిషధ 
పర్వతాలను ఆనుకొని ఉన్నాయి. వాని విస్తృతి రెండువేల యోజనాలు. మాల్యవంతం, గంధమాదనం అనే 
ఈ రెండూ కేతుమాల భ(ద్రాశ్వ వర్గాలకు సరిహద్దు పర్వతాలుగా ఉన్నాయి. సుమేరు పర్వతానికి తూర్పున 
మందర పర్వతం, దక్షిణాన మేరుమందర పర్వతం, పడమట సుపార్య్వ పర్వతం, ఉత్తరాన కుముద పర్వతం 
ఉన్నాయి, ఈ నాలుగు పర్వతాలు పదివేల యోజనాలు ఎత్తు కలిగి ఉన్నవి. 


ఇన్నిటికీ నడుమ మేరుపర్వతం ఎత్తుగా పొడుగైన స్తంభంలాగా ఉంటే మిగిలిన పర్వతాలు నాలుగు 
పక్కల నాటిన పొట్టి గుంజల లాగున ఉన్నాయి. 


ఈ నాలుగు పర్వత శిఖరాలమీద పతాకాల లాగున (క్రమంగా పెద్ద పెద్ద మామిడి చెట్టూ, నేరేడు 

చెట్టూ, కడిమి చెట్టూ మర్రి చెట్టూ ఉంటాయి. ఈ వృక్షరాజాలు ఒక్కొక్కటి పదకొండు వందల యోజనాల 
(30) (30) ౧M 

పొడవూ, నూరు యోజనాలు వెడల్పూ కలిగి ఉంటాయి. ఇంతే గాక ఆ నాలుగు పర్వత శిఖరాలమీద 

శతయోజన విస్తీర్షము లయిన నాలుగు పెద్ద పెద్ద సరోవరాలు ఉన్నాయి. (క్రమంగా వాటి పేర్లు క్షీర 
సరస్సు, మధు సరస్సు, ఇక్షురస సరస్సు, నిర్మల జల సరస్సు. ఆ సరస్సులలో స్నానం చేసేవారికి 
స్వభావం చేతనే యోగ నిష్టా, అణిమాది సిద్దులూ సిద్దిస్తాయి. ఇంకా ఆ పర్వత శిఖరాలపైన నందనం, 
చైత్రరథం, వైభ్రాజకం, సర్వతోభద్రం- అనే దేవోద్యానాలు ఉన్నాయి. ఈ ఉద్యాన వనాలలో దేవతలు 
దేవకాంతలతో కూడి గంధర్వుల ఆటపాటలను ఆలకించుతూ ఆలోకించుతూ ఆనందంగా విహరిస్తారు. 


ఉ. మందరపర్వతంబు తుది మామిడి పం డ్లమృతోపమానమై 
మందరశైల శృంగక సమానములై గిరిమీ(ద వ్రాల మా 
కందఫలామృ తంబు గల(గం బడి జాణ మహాప్రవాహమై 
యం దరుణోదనామమున నద్భుతమై విలసిల్లు నెంతయున్‌. 21 


* మందర పర్వతం మీద మామిడి చెట్టు ఉన్నాయి. ఆ చెట్ల పండ్లు పర్వత శిఖరాలంత పెద్దవి. ఆ 
పండ్ల రుచి అమృతంతో సమానంగా ఉంటుంది. బాగా మాగిన ఆ పండ్లు చెట్ల నుండి ఆ కొండమీద 
రాలుతాయి. ఆ పండ్డు పడి పగిలినపుడు ఆ పండ్లరసం అద్భుతమైన మహాప్రవాహమై “అరుణోదం” అనే 
నదిగా (ప్రవహిస్తుంది. 

చ. కడు మధురంబునన్‌ సురభిగంధముచే నరుణ ప్రకాశతన్‌ 

వడిగొని మందరాచలము వంతల చెంతల జాటి యంతలో 
దొడితొడి నాయిలావృత్తము( దోయచు వింతగ బూర్వవాహియై 
యడరు( దరంగ సంతతుల నందటి నచ్చట( జేయు ధన్యులన్‌. 22 


* ఆ నదీరసాలు చాలా తియ్యనివి. సుగంధంతో కూడినవి. ఎర్రని రంగు గలవి. ఆ నది 
మందరాచలం నుండి బయల్వెడలి తూర్పు వైపుగా ఇలావృత వర్షాన్ని ఒరుసుకుంటూ సాగిపోతుంది. ఆ 
నదీ తరంగాలు అందరినీ పవిత్రం చేస్తుంటాయి. 


ఆ. ఆ నదీజలంబు లాడిన యచ్చటి, యంబికానుచరుల యంగగంధ 
మంది పవను( డంత మనుజేశ! పదియోజ, నములు సుట్టు( బరినుళముల నింపు. 23 


* ఓ రాజా! ఆ నదీజలాలలో పార్వతీదేవి చెలికత్తెలు స్నానం చేస్తారు. వారి శరీరమందలి 
దివ్యపరిమళాన్ని [గ్రహించిన వాయువు పదివేల యోజనాల పర్యంతమూ సుగంధాలు వెదజల్లుతుంది. 


ఆ. మేరు మందరముల మీ(ద జంబూఫలం, బులు మహాగజోపములుగ వ్రాలి 
యనిసి యంత. దద్రసామృతం బల్లన, య మ్మహానగంబునందు( బొడమి. 24 


* వేరుమందర పర్వతం మీద నేరేడు పండ్డున్నాయి. ఆ పండ్లు పెద్ద ఏనుగులంత ఉంటాయి. చెట్ల 
నుండి రాలిపడి పగిలిన ఆ పండ్ల రసమే ప్రవాహంగా ఆ కొండమీద జాలు వారుతుంది. 

క. అనుపమ మగు జంబూనది, యను పేరను వెలసి లీల నరుగుచు నంతన్‌ 
ఘనత నిలావృత వర్షము, పనుపడ( దడుపుచును ధరణి. బ్రవహించు. దగన్‌. 25 


* ఆ నేరేడు పండ్ల రసం నదిగా ప్రవహిస్తుంది. ఆ నది పేరు జంబూనది. సాటిలేని ఆ నది 
ఇలావృత వర్షప్రదేశాన్ని తడుపుతూ ఆ భూభాగం మీద (ప్రవహిస్తుంది. 
ఉ. ఆ నదినీటం దోంగి పదనై యటు మృత్తని లార్కసంగతిం 
బూని కడున్‌ విపాకమున( బొందుచు శుద్దసువర్లజాతి జాం 
బూనద నామమొంది సురముఖ్యుల కెల్లను భూషణార్హమై 
మానుగ వన్నె మించి కడు మంచిదియై విలసిల్లు నెంతయున్‌. 26 


* ఆ జంబూనదీ జలంతో బాగా నానిన మట్టి వాయు సూర్యసంపర్కంవల్ల పరిపక్వమై బంగారంలాగా 


మారిపోతుంది. ఆ కారణంగా బంగారానికి “జంబూపదం” అనే పేరు వచ్చింది. మంచి వన్నె గల ఆ శుద్ద 
సువర్గాన్ని దేవతలు భూషణాలుగా చేసుకొని అలంకరించుకుంటారు. 


వ. మజియు సుపార్చ్య నగాగ్రంబునందు. బంచవ్యామపరీణాహ బంధురంబులగు నైదు నుధుధారా 
ప్రవాహంబులు పంచముఖంబులు వెడలి సుపార్ప్వనగ శృంగంబులం బడి యిలావృత వర్షంబు 
పశ్చిమభాగంబు( దడుపుచుం బ్రవహించు, నా తేనియ ననుభవించువారల ముఖమారుత సుగంధంబు 
శతయోజన పర్యంతంబు( బరిమళించు. 27 


* సుపార్భ్యమనే పర్వతం మీద పెద్ద కడిమి చెట్టున్నది. ఆ వృక్ష కోటరముల నుండి ఐదు మధుధారా 
(ప్రవాహాలు ఐదు దిక్కులా (ప్రవహిస్తూ ఉంటాయి. 


ఒక్కొక్క ప్రవాహం ఐదు బారల వెడల్పు కలిగి చిన్న నదిగా ఉంటుంది. ఈ ఐదు (ప్రవాహాలూ 
సుపార్య పర్వత శిఖరం మీద నుండి కిందికి ప్రవహిస్తూ ఇలావృత వర్షం పడమటి భాగాన్ని తడుపు 
తుంటాయి. ఆ ఐదు తేనె ప్రవాహాలనూ ఆస్యాదించినవారి ముఖాల నుండి వెలువడిన పరిమళం నూరు 
యోజనాల పర్యంతం వ్యాపిస్తుంది. 
సీ. కుముద పర్వత శిఖాగ్రమున నుత్సన్నమై కనుపట్టు వటతరు స్కంధమునను 
నుదయించునట్టి పయో దధి ఘృత మధు గుడ విశిష్టాన్నంబు లుడుగ కెపుడు 
నంబర శయ్యాసనాభరణాది వస్తువులు గోరికలు దీర్చుచును గుముద 
పర్వతాగ్రంబున బడి యిలావృతవర్షమున జనులకు నెల్ల భోగ్యములను 


ఆ. వదల కొసణగు, వారి వళిపలితంబులు, దల(గు దుష్టగంధములను బాయు 
మరణభయము ముదిమి పొరయ దెన్నండును శ్చ తోష్టబాధ సెందకుండు నధిప! 28 


* ఓ రాజా! కుముద పర్వత శిఖరం మీద బాగా పెరిగిన పెద్ద మర్రిచెట్టు ఉన్నది. ఆ మర్రి మాను 
నుండి పాలు, పెరుగు, నేయి, తేనె, బెల్లం ఇంకా రకరకాల రుచులు కలిగిన ఆహారపదార్థాలు ఎప్పుడూ 

ఉత్పన్న మవుతుంటాయి. వసాలు, పాన్సులు, ఆసనాలు, నగలు మొదలయిన వస్తువులను ఆ వటవృక్షం 
ప్రసాదిస్తుంది. ఆ మర్రిమాను కోరిన కోరికలు తీరుస్తూ ఇలావృత వర్షంలో నివసించే ప్రజల కందరికీ 
సమస్త విధాలయిన సుఖ సంపత్తిని ప్రసాదిస్తుంది. ఆ ఆహార పదార్థాలు వాడడం వల్లనూ ఆ (ప్రదేశంలో 
అయాచితంగా దక్కే సుఖభోగానుభవం వల్లనూ అక్కడ ఎవరికీ ముసలితనం రాదు. చర్మం ముడుతలు 
పడదు. జుట్టు నరిసిపోదు. శరీర దుర్గంధం ఉండదు. మరణభయం అసలు లేదు. చలి, ఎండ బాధలు 
ఉండనే ఉండవు. 


ఆ. దేవదానవులును దివ్యమునీంద్ర గం, ధర్వు లాదిగాంగం దగిలి యాశ్ర 
యించి యుందు, రా గిరీంద్ర మూలమునందు, హర్షమంది ఘన విహార లీల. 29 


* దేవతలు, రాక్షసులు, దివ్యమునీంద్రులు, గంధర్వులు మొదలయిన వారందరూ ఆ కుముద 
పర్వతాన్ని ఆశ్రయించి పట్టరాని సంతోషంతో విహరిస్తుంటారు. 


వ. నరేంద్రా! కురంగ కురర కుసుంభ వైకంకత త్రికూట శిశిర పతంగ రుచక నిషధ శితివాస కపిల 
శంఖాదులయిన పర్వతంబులు మేరుపర్వతకర్ణికకు( గేసరంబులయి పరివేష్టించి యుండు, నామేరు 
నగేంద్రంబునకు( బూర్వభాగంబున జఠర దేవకూటంబులును, బళ్చిమంబునం బవనపారియాత్రంబులు 
నను పర్వతంబులు నాలుగు, నొండొంటికి దక్షిణోత్తరంబుల నష్టాదశ సహస్ర యోజనంబుల 
నిడుపును బూర్వ పశ్చిమంబుల ద్విసహస్ర యోజనంబుల వెడల్పును నగుచు దక్షిణంబున. గైలాసకర 
వీరంబులును, నుత్తరంబున( ద్రెశృంగమకరంబులను నామంబులు గల పర్వతంబులు నాలుగును, 
బూర్వపశ్చిమంబుల నష్టాదశసహస్ర యోజనంబుల నిడుపును, దక్షిణోత్తరంబులు ద్విసహస్రయోజనంబుల 
వెడల్పును నగుచు నగ్నిపురుషునకుం బదక్షిణం బగుచున్న పరిస్తరణంబుల చందంబున 
మేరువునకుం బ్రదక్షిణంబుగా నష్ట నగంబులు నిలిచియుండు, మేరు శిఖరంబున దశసహస్ర 
యోజనంబుల నిడుపు నంతియ విస్తారంబు నగుచు సువర్షమయంబయిన బహ్మపురంబు 
దేజరిల్లుచుండు, నా పట్టణంబునకు నష్టదిక్కుల యందును లోక పాలుర పురంబు లుండు.30 


* నరేంద్రా! మేరుపర్వతం తామరదుద్దు; దానిచుట్టూ కురంగం, కురరం, కుసుంభం, వైకంకతం, 
(త్రికూటం, శిశిరం, పతంగం, రుచకం, విషధం, శితివాసం, కపిలం, శంఖం మొదలయిన పర్వతాలు 
కేసరాలుగా ఉన్నాయి. ఆ మేరుపర్వతానికి తూర్పుభాగంలో జఠరగిరి, దేవకూటంఅనే కొండలున్నాయి. 
పడమట పవనగిరి, పారియాత్రం అనే పర్వతాలున్నాయి. ఈ నాలుగు పర్వతాలు ఒక్కొక్కటి దక్షిణం 
నుంచి ఉత్తరం వరకూ పద్దెనిమిది వేల యోజనాలు పొడవు, తూర్పు నుండి పడమటి వరకూ రెండువేల 
యోజనాల వెడల్పు కలిగి ఉంటాయి. ఆ కొండలు ఒక్కొక్క దానికి తూర్పు నుండి పడమరకు పద్దెనిమిది 
యోజనాల పొడవూ, దక్షిణం నుండి ఉత్తరానికి రెండువేల యోజనాల వెడల్పూ ఉంటుంది. మేరువు చుట్టూ 
ఉన్న ఎనిమిది కొండలు అగ్నిహో('త్రునికి ప్రదక్షిణం చేస్తున్న జ్వాలల లాగున నిలిచి ఉన్నాయి. మేరు 
పర్వతశిఖరంలో (బహ్మపురం ఉన్నది. అది పదివేల యోజనాల పొడపు, అంతే వెడల్పు కలిగిన ప్రదేశం. 
ఇదంతా బంగారు భూమి. ఆ బ్రహ్మపురానికి ఎనిమిది దిక్కుల లోనూ అష్టదిక్సాలకుల పట్టణాలున్నాయి. 

క. పరమేష్టి పట్టణంబున, హరి మున్ను త్రివిక్రమణము లందన్‌ సర్వే 
శ్వర చరణాగ్ర నఖాహతి(, బరువడి నూర్చ్వాండ ముంత బగిలె నరేంద్రా! 31 


* ఓ రాజా! బ్రహ్మపట్టణంలో నారాయణుడు త్రివిక్రమత్వాన్ని ప్రదర్శించాడు. అప్పుడాయన కాలిగోటి 

దెబ్బకు బ్రహ్మాండం పై భాగం చిట్లి బద్దలయింది. 

న. ఇట్లు చరణనఖస్పర్భంజేసి భేదింపంబడ్డ యూర్హ్యకటాహ నివరంబు వలన నంతః ప్రవేశంబు సేయుచున్న 
బాహ్యజలధార శ్రీహరిపాదస్పర్భం జేయుచు6 జనుదెంచి సకలలోకజనంబుల దురితంబులు వాపుచు 
భగవత్సాది యనుపేరం దేజరిల్లుచు దీర్భ కాలంబు స్వర్గంబున విహరించుచు, విష్ణుపదంబున నుత్తానపాద 
పుత్రుండును బరమ భాగవతుండునైన ధ్రువుండు తన కులదేవతయైన శ్రీహరి పాదోదకంబు 
బ్రతిదినంబును భక్తియోగంబున నిమీలితనేత్రుండై యానందబాష్పంబుల రోమాంచితగాత్రుండై 
యత్యాదరంబున నే(డును శిరంబున ధరియించుచున్నవా( డతనికి నధోభాగంబున నుండు 
మండలాధిపతులైన సప్తర్శులును హరిపాదోదక ప్రభావంబు నెజీంగి తాము పొందు తపళ్ళుద్ధి 
యాకాశగంగాజలంబుల స్నాతు లగుటయే యని సర్వభూతాంతర్యామి యగు నీశ్వరునియందు భక్తి 
సలిపి యితర పదార్థాపేక్ష సేయక మోక్షార్ధి ముక్తి మార్గంబు బహుమానంబు సేయు తెజంగున 
బహుమానయుక్తంబుగా( దమ జటాజూటంబుల యందు నే(డును ధరియించుచుండుదురు. 32 


స్‌ (త్రివ(క్రమావతారం ప్రదర్శించిన శ్రీమన్నారాయణుని వామపాదాంగుష్టనఖంచేత (బ్రహ్మాండం పై 
కప్పు బద్దలు కాగా ఒక రంధ్రం ఏర్పడింది. అపుడు అంతవరకూ వెలుపలి వైపు (ప్రవహిస్తున్న జలధార 
అంతర్వాహినియె (త్రివిక్రమదేవుని పాదాన్ని స్పృశిస్తూ ప్రవహించింది. ఆ ప్రవాహమే 'భగవత్సాది" అనే 
పేరుతో సకల లోకాల పాపాలను పరిహరిస్తూ చాలకాలం స్వర్గంలో విహరించింది. ఉత్తానపాదుని 
కుమారుడూ, భాగవతులలో అగ్రేసరుడూ అయిన (ధ్రువుడు తన ఇలవేల్పయిన శ్రీహరి పాదోదకాన్ని 
ప్రతిదినం నిమీలితనే(త్రుడై భక్తితో స్వీకరిస్తూ ఆనంద బాష్పాలతో, పులకించిన దేహంతో, ఎంతో ఆదరంతో 
నేటికీ తలపై చల్లుకొంటున్నాడు. ఆ (ధ్రువునికి దిగువ భాగంలోనే మండలాధి పతులయిన సప్రర్షులున్నారు. 
వారు శ్రీమన్నారాయణుని పాదోదక ప్రభావం తెలుసుకొని ఆకాశగంగలో స్నానం చేయడమే తమ తపస్సిద్ధి 
అని భావిస్తారు. అలా స్నానం చేయడం వల్ల తమ జన్మ చరితార్థ మవుతున్నట్టు విశ్వసిస్తారు. అఖిల 
జగత్తులో అంతర్యామిగా ఉన్న శ్రీమన్నారాయణునిపై భక్తి దృఢంగా నిలిపి, వేరే ప్రాపంచిక మయిన 
వస్తువులపై అపేక్ష లేకుండా, మోక్షం కోరే వ్యక్తి ముక్తి మార్గాన్ని గౌరవించినట్టు భక్త గౌరవాలతో సప్తమహర్షులు 
ఆ ఆకాశగంగా జలాన్ని తమ జటాజూటాలలో ఈ నాటికీ ధరిస్తుంటారు. 
సీ. అంత నసంఖ్యంబులైన దివ్య విమాన సంకులంబుల సువిశాలమైన 
దేవమార్గంబున దిగి వచ్చి చంద్రమండలము( దోయచు మేరునగ శిఖాగ్ర 
మునను నా బ్రహ్మదేవుని పట్టణమునకు వచ్చి యందుల జతుర్వారములను 
నరుసతో దీర్చ ప్రవాహంబు లగుచును బ్రవహించి యమల ప్రభావములను 


320 పోతన భాగవతము 


ఆ. నరుగు లవణసాగరాంతంబులుగ నాల్లు, మోములందు నాల్గు నామములను 
దన్ను( గన్నవారి. దన వారిందో(గిన, వారికెల్ల నమృతవారి యగుచు. 33 


* విష్ణుమూర్తి పాదం నుండి వినిర్ణతమైన ఆకాశగంగ లెక్కలేనన్ని దివ్యవిమానాలతో నిండి 
సువిశాలమయిన దేవమార్గం గుండా వచ్చి చంద్రమండలాన్ని ఒరుసుకుంటూ మేరుపర్వత శిఖరాగ్రానికి 
చేరుకుంటుంది. అక్కడి ఆ బ్రహ్మపట్టణం నాలుగు ద్వారాలగుండా సీత, చక్షువు, భద్ర, అలకనంద అనే 
నాలుగు నామాలతో నాలుగు విధాలుగా ప్రవహించి చివరకు లవణ సముద్రంలో కలిసిపోతుంది. ఆ గంగా 
జలాలు తమను దర్శించే వారికినీ, తమలో స్నానం చేసేవారికినీ అమృతత్వం ప్రసాదిస్తూ ఉంటాయి. 


వ. ఇట్లు సీత యను పేర వినుతి నొందిన యమ్మహానదీ ప్రవాహంబు బ్రహ్మసదన పూర్వ ద్వారంబున 
వెడలి కేసరానలయంబు( దడుపుచు గంధమాదనాద్రికిం జని భద్రాశ్వవర్షంబుం బావనంబు సేయుచు 
బూర్వ లనణసాగరంబునం బ్రవేశించు; జక్షు ననుపేరం దేజరిల్లెడు దీర్చ ప్రవాహంబు పశ్చిమ 
ద్వారంబున వెడలి మాల్యవత్సర్వతంబు నుత్తరించి కేతుమాలవర్షంబుం బవిత్రంబు సేయుచు 
బశ్చిమ లవణార్లవంబునం గలియు, భద్ర యను పేర వెలుగొందిన యతుల ప్రవాహం బుత్తర 
ద్వారంబున వెడలి కుముదనీల శ్వేతాఖ్య పర్వత శిఖరంబులం [గ్రమంబునం బ్రవహించుచు 
శృంగనగరంబునకుం జని మానసోత్తరంబు లగు నుత్తర కురుభూముల( బవిత్రంబు సేయుచు 
నుత్తర లవణ సాగరంబు జేరు, నలకనంద యనం బ్రఖ్యాతి. గాంచిన యమ్మహానదీ ప్రవాహంబు 
బ్రహ్మసదన దక్షిణద్వారంబున వెడలి యత్యంత దుర్గమంబు లైన భూధరంబుల6 గడచి హేమకూట 
హిమకూట నగంబుల నుత్తరించి యతివేగంబున. గర్మక్షేత్రంబగు భారత వర్షంబు( బావనంబు 
సేయుచు దక్షిణ లవణాంబుధిం గలయు నంత. 34 


* సీత్ర అనే పేరుతో ప్రఖ్యాతమయిన నదీ ప్రవాహం బ్రహ్మపురం తూర్పుద్వారం నుంచి ప్రవహించి 
కేసరగిరి శిఖరాలను తడుపుతూ గంధమాదన పర్వతం మీదుగా సాగి 'భద్రాశ్వ వర్షాన్ని" పవిత్రం చేస్తూ 
తూర్పువైపున లవణ సముద్రంలో ప్రవేశిస్తుంది. 


(బ్రహ్మపురం పడమటి ద్వారం నుండి వెలువడిన ప్రవాహం పేరు “చక్షువు. ఆ ప్రవాహం మాల్యవంత 
మనే పర్వతాన్ని దాటి కేతుమాల వర్షాన్ని పవిత్రంచేస్తూ పడమటి సము(ద్రంలో సంగ మిస్తుంది. 


(బ్రహ్మపట్టణం ఉత్తరద్వారం గుండా వెలువడిన ప్రవాహం పేరు 'భద్రి. అది కుముదం, నీల, శ్వేతం 
అనే పర్వత శిఖరాల మీదుగా (ప్రవహిస్తూ, శృంగనగరం చేరుకొని, అక్కడ నుండి మానసోత్తరాలైన 
కురుభూములను పవిత్రం చేస్తూ ఉత్తర సముద్రంలో కలుస్తుంది. 


(బ్రహ్మనగరం దక్షిణద్యారం నుండి వెలువడిన నది పేరు 'అలకనంది. అది మిక్కిలి దుర్గమాలైన 
పర్వత పంక్తులగుండా ప్రవహించి హేమకూటం, హిమకూటం అనే పర్వత ప్రాంతాలను దాటి వచ్చి చాల 
ఉరవడితో కర్మక్షేత్రమయిన భారత వర్గాన్ని పవిత్రం చేస్తుంది. ఆ తరువాత దక్షిణ సముద్రంలో కలిసిపోతుంది. 

జా 


జగతిలో మేరు వాదిగం బర్వతములకు( బుత్రిక లైనట్టి పుణ్యతీర్ణ 

ములు వేల సంఖ్యలు గలవు; జంబూద్వీప మందు భారతవర్ష మరయ గర్మ 
భూమి; దక్కిన వర్షముల దివంబున నుండి భువికి వచ్చినవారు పుణ్యశేష 

ములు భుజించుచు నుండు; భూస్వర్గ మన(దగు నా వర్షముల నుండునట్టి వార 


ఆ. లయుత సంఖ్య వత్సరాయువు లయుత మా, తంగబలులు దేవతాసమాను 
లతులవజదేహు లధిక ప్రమోదితు, లప్రమత్తు లార్యు లనఘు లధిప! 35 


ఓ రాజా! ప్రపంచంలో మేరువువంటి పర్వతాలు ఎన్నో ఉన్నాయి. వాటికి పుత్రిక లేమో అన్నట్టుగా 
పుణ్యతీర్థాలు ఉన్నాయి. వాటిని లెక్క పెట్టడం వీలుకాని పని. అవి వేల సంఖ్యలో ఉన్నాయి. జంబూద్వీపంలో 
భారతవర్షం కర్మభూమి. తక్కిన వర్షాలు భోగభూములు. స్వర్గం నుండి భూమికి దిగివచ్చినవారు, అక్కడ 
పుణ్యఫలాలు అనుభవిస్తుంటారు. భూలోక స్వర్గం వంటి ఆ వర్గాలలో జీవించే వారు పదివేల సంవత్సరాల 
ఆయుర్జాయం కలిగి ఉంటారు. పదివేల ఏనుగుల బలం కలిగి ఉంటారు. దేవతలతో సమానులుగా ఉంటారు. 
వ(జ్రాలవంటి దృఢమయిన దేహాలు కలిగి ఉంటారు. వారు ఎంతో సంతోషంతో జీవిస్తారు. వారి ప్రవర్తనలో 
ఎటువంటి పొరపాట్టు ఉండవు. వారు పూజ్యులు; అంతే కాదు పుణ్యాత్ములు. 


వ. మజటియు సురతసుఖానందంబున మోక్షంబునైనం గైకొనక సకృత్రసూతు లగుచు ననవరతంబును 
ద్రేతాయుగ కాలంబు గలిగి ప్రవర్తింతు; రీ యష్టనర్షంబులయందు దేవతాగణంబులు దమ 
భృత్యవర్గంబు లత్యుపచారంబులు సేయుచుండ నెల్ల బుతువుల యందుం గిసలయ కుసుమ 
ఫల భరితంబులైన లతాదుల శోభితంబు లగు వనంబులు గల వర్ష నిధిగిరి ద్రోణుల యందును, 
వికచ వివిధ నవ కమలామోద ముదిత రాజహంస కలహంసలు గల సరోవరంబుల యందును 
జలకుక్కుట కారండన సారస చక్రవాకాది వినోదంబులు గలిగి మత్తాళిరుంకృతి మనోహరంబులై 
నానా విధంబులైన కొలంకులయందును దేవాంగనల కామోద్రేకజంబు అయిన విలాస హాస 
లీలావలోకనంబులం దివియంబడిన మనోదృష్టులు గలిగి విచిత్ర వినోదంబులం దగిలి 
యిచ్చావిహారంబులు సలుపుచుండుదురు. 36 


* ఈ ఎనిమిది వర్ణాలలో ఉన్నవారు సురత సుఖానంద పరవశులై మోక్షాన్ని సైతం కోరరు. అక్కడి 
స్త్రీలు ఒక్క పర్యాయం మాత్రమే బిడ్డలను కంటారు. అక్కడ ఎల్లప్పుడూ త్రేతాయుగమే ప్రవర్తిస్తుంది. ఈ 
ఎనిమిది వర్షాలలోనూ దేవతలు తమ సేవకులు చేసే ఉపచారాలు గ్రహిస్తూ విహరిస్తుంటారు. అన్ని 
బుతువులందూ చివుళ్లతో, పువ్వులతో, ఫలాలతో నిండిన తీగెలు, వృక్షాలూ గల వనాలు అక్కడ ఉంటాయి. 
సరోవరాలలో వికసించిన పద్మాలు ఉంటాయి. ఆ పద్మాల పరిమళం ఆఘ్రాణిస్తూ రాజహంసలు, 
కలహంసలు విహరిస్తుంటాయి. నీటి కోళ్ళు, కొక్కెరలు, బెగ్గురుపక్షులు, జక్కవలు కొలకులలో 
ఈదులాడుతుంటాయి. మత్తెక్కిన తుమ్మెదలు రుంకారాలు చేస్తుంటాయి. అటువంటి వనాలలో, 
సరస్సులలో కొండ లోయలలో దేవతా (స్రీలు విహరిస్తూ విలాసంగా ఆడుతూ, పాడుతూ, పకపక నవ్వుతూ, 

పక్కచూపులు చూస్తూ కామో(ద్రేకం కలిగిస్తూ సంచరిస్తూంటారు. వారి విలాస చేష్టలకు ఆకర్షితులైన 
పురుషులు అక్కడ స్వేచ్చావిహారాలు చేస్తుంటారు. 
క. ఈ ననవర్షంబులయం, దా నారాయణు(డు వచ్చి యనవరతము లో 
కానుగ్రహమునకై సు, జ్ఞానం బీ. దలంచి లీల జరియించు( దగన్‌. 37 


* ఈ తాొమి శది వర్షాలలోనూ జీవులకు సరియైన జ్ఞానం అనుగ్రహించడంకోసం నారాయణుడు 
అనేక లీలావిలాసాలు (ప్రదర్శిస్తూ సంచరిస్తుంటాడు. 
సీ, వసుధ నిలావృత వర్వాధిపతియైన పురహరుం డా వర్షమున వనంబు 
నందు నుండుటకు నా యంబికాశాప వశంబును నా వనస్టలములందు 
నెవ్వరు వచ్చిన నింతులై యుందు రా ననమందు( బార్వతి యనుదినంబు 
నంగనాజన సహస్రార్చుదంబులతోడ నసమలోచను. గొల్చ్బు నతులభక్తి 


ఆ. నట్టి శివుని. గోరి యా యిలావృతవర్షమున. జరించు జనులు మోదమునను 
గదిసి తత్రకాశకములైన మంత్ర తం, త్రముల( బూజ( జేసి తలంతు రెపుడు. 38 


* ఇలావృత వర్షానికి త్రిపురాసుర సంహారకుడైన శివుడు అధిపతి”. ఆ ఇలావృత వర్షంలో పార్వతీదేవి 
విహరించే ఉద్యానవనం ఉంది. ఆ వనంలోకి పురుషు లెవరయినా ప్రవేశిస్తే వారందరూ 'ప్రీలవుతారని 
జగజ్జనని శాపం. అక్కడ పార్వతీదేవి వేలకొలది చెలికత్తెలతో వచ్చి ప్రతినిత్యమూ పరమేశ్వరుణ్ణి పరమభక్తితో 
సేవిస్తుంటుంది. ఆ ఇలావృతవర్షంలోని జనులు ఎంతో సంతోషంతో ఆయా మంత్ర తంత్రాలతో 
పరమేశ్వరుణ్ణి పూజించి సదా సంస్మరించి తరిస్తుంటారు. 

క. భద్రాశ్వవర్షమందుల, భద్రశ్రవు( డనెడి పేరం బరంగుచు. దపనీ 

యాద్రి సమధైర్యు. డగుచు స, ముద్రాంతంబైన జగతి. బొలుపుగ నేలున్‌. 39 


* భద్రాశ్వ వర్షానికి భద్రశ్రవుడు అధిపతి. అతడు మేరుపర్వతం వంటి ధైర్యం కలవాడు. అతడు 
సముద్రాలు హద్దుగా కలిగిన భూమిని పరిపాలించాడు. 
క. ఆ నరవరునకు( బియతము( డైన హయగ్రీవమూర్తి ననవరతంబున్‌ 
ధ్యానస్తోతజపాను, ష్టానాదుల( బూజసేసి సజ్జను లంతన్‌. 40 
* ఆ భద్రశ్రవునికి హయగ్రీపుడు ఇష్టదైవం, ఆ హయ (గ్రీవమూర్తిని ధ్యానాలతో, జపాలతో, స్తోత్రాలతో, 
అనుష్టానాలతో సజ్జనులు సేవించి తరిస్తుంటారు. 
ఆ. తత్రకాశకృ త్రధాన మంత్రార్జ సం, సిద్ధిం జేసి ముక్తి. జెంది రప్పు 
డట్టి వర్షమందు నా హయగ్రీవుని దలంచి కొలిచి మిగుల ధన్యు లగుచు. 41 

* ఆ హాయగ్రీవ తత్వాన్ని ప్రకాశింపజేసే ప్రధాన మంత్రాలు ఉన్నాయి. ఆ మంత్రాలు మహిమతో 
ఆ వర్షంలోని వారు హయగ్రీవుణ్మి అర్చించి, స్తుతించి, ధ్యానించి ముక్తి పొందుతున్నారు. 


సీ. హరివర్ష పతియైన నరహరి ననిశంబు నందున్న జనులు మహాత్ములయిన 
దైత్యదానవ కులోత్తములు ప్రహ్లోదాది వృద్దుల(గూడి సం ప్రీతితోడ 
సున్నాతులై భక్తి( జూచుచు నుందురు రమ్యదుకూలాంబరములు దాల్ఫి 
తత్రకాశక మంత్ర తంత్రజపస్తోత్ర పఠన సుధ్యానతపః ప్రధాన 
గీ. మైన సత్పూజలను జేసి యచల బుద్ది, శ్రీ నృసింహుని( జేరి పూజించి యతని 
కరుణ నొందుచు నతుల ప్రకాశు లగుచు, భుక్తిముక్తుల( గైకొండ్రు భూపవర్య! 42 


* ఓ రాజా! హరివర్షంవారికి 'నరసింహుడు' ఇష్టదైవం. అక్కడున్న జనులు దైత్య, దానవ వంశాలలో 
ఉత్తము లయినవారు. వారు (ప్రహ్లాదుడు మొదలయిన పెద్దలతో కలిసి స్నానం చేసి శుచులై నరసింహుణ్ణి 
సేవిస్తుంటారు. రమణీయము లయిన పట్టుబట్టలు కట్టుకొని ఆ నరసింహతత్త్వాన్ని ప్రకాశింపజేసే 
మం(త్రం జపిస్తూ, ఆ మంత్రానికి సంబంధించిన తంత్ర కార్యాలను నిర్వహిస్తూ నరసింహునికి ప్రీతిపాత్ర 
మయిన ధ్యానాలూ, జపాలూ, తపాలూ, స్తోత్రాలూ చేస్తూ నిలుకడ గల బుద్దితో స్వామిని సేవిస్తుంటారు. 
ఆ స్వామి కరుణకు పా(త్రులై ఇహపర సుఖాలను అనుభవిస్తుంటారు. 


వ. మజియు. గేతుమాల వర్ష్శంబునందు భగవంతుండు శ్రీదేవికి సంతోషంబు నొసంగుటకు6 గామ 
దేవరూపంబున నుండు; నమ్మహాపురుషుని యస్తతేజః ప్రకాశంబున( బ్రజాపతి దుహితలగు రాత్ర్యధి 
దేవతల గర్భంబులు సంవత్సరాంతంబున నిర్దీవంబులై స్రవించు, నా కామదేవుండును దన గతి 
విలాసలీలావిలోకన సుందర భూమండల సుభగ వదనారవింద కాంతులం జేసి శ్రీరమాదేవిని 
రమింపంజేయు; భగవన్మాయారూపిణి యగు శ్రీదేవియు. బ్రజాపతి పుత్రికలును బుత్రులునైన రాత్రులం 
బగళ్లం గూడి కామదేవుని స్తోతపఠన పూజాధ్యానాదులం బూజించు చుండు; మజీయును. 43 


* కేతుమాల వర్షంలో భగవంతుడు శ్రీదేవిని సంతోషపెట్టడం కోసం మన్మథరూపంలో సాక్షాత్కరిస్తాడు. 
ఆ కామదేవుని అస్త్ర ప్రభావంవల్ల ధాత్రీదేవతల గర్భాలు సంవత్సరకాలం సంరక్షింపబడి నప్పటికీ నిర్దీవములై 
స్రవిస్తాయి. తన నడకల సొగసులతో, విలాస వీక్షణాలతో, అందమైన కనుబొమలతో, పద్మాలవంటి మనోహర 
ముఖకాంతులతో ఆ కామదేవుని రూపంలో ఉన్న శ్రీహరి రమాదేవిని సంతోషపెడతాడు. భగవంతుని మాయకు 
తిరూపమయిన ఆ శ్రీదేవికూడా (ప్రజాపతి పుత్రికలూ, పుత్రులూ అయిన రాత్రులతో , పగళ్ళతో కామదేవుణ్లి 


తిస్తూ పూజలు చేస్తూ ధ్యానిస్తూ, ఆరాధిస్తూ ఉంటుంది. 


ర 


(లో 


క. విమలమతి( జిత్తగింపుము, రమణీయంబైన విమలరమ్యక మను వ 
ర్షమునకు నధిదేవత దా, నమరంగా మత్స్యరూపుండగు హరి దలంపన్‌. 44 
* ఓ పరీక్షిన్నరేంద్రా! పరిశుద్దమయిన మనసుతో (శ్రద్దగా విను. రమణీయమైన “రమ్యకి మనే 
వర్గానికి మత్స్యరూపుడయిన హరి అధిదేవత. 

ఆ. అట్టి వర్షమునకు నధిపతి యగుచున్న, మనువు పుత్రపౌత్ర మంత్రివరుల( 
గూడి మత్స్యమైన కుంభినీధరు( జిత్త మతుల భక్తియుక్తి హత్తం గొలుచు. 45 


స్‌ రమ్యక వర్షానికి మనువు అధిపతి. అతడు కొడుకులతో, మనుమలతో, మం(త్రివరులతో 
మత్స్యరూపుడయిన శ్రీహరిని అనుపమానమైన భక్తితో ఆరాధిస్తుంటాడు. 


ఆ. తత్రకాశ కృత్రధాన మంత్రస్తోత, ములను ధర్మకర్మములను హోమ 
ములను జనులు సేసి పుణ్యులై భుక్తి ము, క్తులను బొందుచుందు రెలమితోడ. 46 
* ఆ రమ్యక వర్షంలోని వారు అధిదేవత అయిన మత్స్యమూర్తిని ప్రకాశింపజేసే మంత్రాలతో, 
స్తోత్రాలతో అర్చిస్తూ, ధర్మకార్యాలు నిర్వహిస్తూ అగ్నికార్యాలు నెరవేరుస్తూ పుణ్యాత్ములై భక్తి ముక్తులను 
ఆనందంగా అనుభవిస్తారు. 
క. వినుము; హిరణ్మయ వర్గం, బునకుం గూర్మావతారమును దాల్చిన యా 
వనజోదరు( డధిదేవత, యనఘు(డు పితృపతి మహాత్ము. డర్యముండు నృపా! 47 
* హిరణ్మయ వర్షానికి కూర్మావతారం ధరించిన ఆ శ్రీహరి అధిదేవత. పాపరహితు డయినవాడూ 
పితృదేవతలకు అధిపతి అయినవాడూ మహాత్ముడూ అయిన అర్యముడు ఆ భూభారాన్ని పరిపాలిస్తుంటాడు. 
క. ఆ వర్వమందు నర్యము డా వర్షజనంబు(గూడి హరి( జిత్తముతో 
భావించి సంస్తవంబులు, గావించుచు భుక్తి ముక్తి గాంతు గడంకన్‌. 48 
* అర్యముడు హిరణ్మయ వర్షంలోని జనులందరితో కూడా కలిసి కూర్మరూపుడయిన శ్రీహరిని 
మనసులో ధ్యానిస్తూ స్తోత్రాలతో సంస్తుతిస్తూ భుక్తి ముక్తులు అందుకుంటాడు. 
క. ఉత్తర కురుభూముల దను, హత్తుకొని వరాహదేవు( డధిపతియైనన్‌ 
సత్తుగ భూసతి యతనిం, జిత్తములో నిలిపి పూజ సేయుచు నుండున్‌. 49 
* ఉత్తర కురువర్షానికి వరాహదేవుడు అధిపతి. అక్కడ భూదేవి వరాహదేవుడయిన శ్రీహరిని మనసులో 
నిలుపుకొని పూజలు చేస్తుంటుంది. 
క. ఆ వర్వమందులను బ్రజ, లా విపులవరాహమూర్తి ననవరతంబున్‌ 
సేవించి కొలిచి సంస్తుతి, గావించుచు( గాంతు రంత. గైవల్యంబున్‌. 50 


* ఆ ఉత్తర కురువర్షంలోని ప్రజలు వరాహమూర్తిని అనుదినమూ సేవిస్తూ, సంభావిస్తూ, సంస్తుతులు 
గావిస్తూ, మోక్షపదాన్ని చేరుకొంటారు. 

క. అరయంగ సీతాలక్ష్మణ, పరివృతుండై వచ్చి రామభద్రుండు గడిమిం 
బరంగు నధిదేవతగ6 గిం, పురుష మహావర్వమునకు భూపవరేణ్యా! 51 


స పరీక్షిన్మహారాజా! కింపురుష వర్షానికి సీత్రా లక్ష్మణ సమేతుడయిన శ్రీరామభద్రుడు అధిదేవత. 


ఆ. అట్టి రామభద్రు నంజనీసుతు(డు గిం, పురుషగణము. గూడి పూజ సేసి 
తత్రకాశ కృత్రధానమంత్ర స్తోత పఠనములను దగ నుపాస్తి సేయు. 52 


* ఆ కింపురుష వర్షంలో అంజనాదేవి కుమారుడయిన ఆంజనేయుడు కింపురుషగణాలతోకూడి 
మహనీయములైన మం[త్రస్తోత్రాదులతో శ్రీరామచం(ద్రుణ్లి ఆరాధిస్తుంటాడు. 


సీ. భారతవర్వాధిపతియైన బదరికాశ్రమమున నున్న నారాయణుండు 
భూనాథ! యా మహాత్ముని నారదాదులు భారతవర్షంబు ప్రజల బ్రేమ 
బాయక చేరి యుపాస్తి సేయుచు సాంఖ్య యోగంబు నుపదేశ ముచితవృత్తి 
నంది యందణును గృతార్జులై యట్టి నారాయణదేవు నారాధనంబు 


ఆ. సేసి యాత్మ( జాల జింతించి తత్రకా, శకము లయిన మంత్ర సంస్తనముల( 
బూజసేసి ముక్తి. బొందుచు నుండుదు, రచలమైన భక్తి ననుదినంబు. 53 


* భారతవర్హానికి బదరికాశ్రమవాసి అయిన నారాయణుడు అధిపతి. ఈ భారత వర్షంలోని వారు 
మహాత్ములయిన నారదాది మునుల సాంగత్యంతో సాంఖ్యయోగాన్ని ఉపదేశంగా పొంది తమ జన్మలను 
సార్థకం చేసుకొంటారు. నారాయణ దేవుణ్ణి ఆరాధించి ఆ దేవునికి ప్రియమైన మంత్ర స్తోత్రాదులతో 
పూజలు చేస్తారు. భక్తితో మొక్కి ముక్తి దక్కించుకొంటారు. 


క. భారతనర్వమునందుల, సారాంశములైన పుణ్యశైలంబులు గం 
భీర ప్రవాహములు( గల, వారయ నెజి(గింతు వాని నవనీనాథా! 54 


* ఓ రాజా! భారత వర్షంలో లెక్కలేనన్ని పుణ్య పర్వతాలున్నాయి. అంతే గాకుండా లోతయిన 
నదీప్రవాహాలుకూడా ఉన్నాయి. వాటి విశేషాలను నేను వినిపిస్తాను. 


న. మలయపర్వతంబును, మంగళ ప్రస్థంబును, మైనాకంబును, ద్రైకూటంబును, బుషభపర్వతంబును, 
గూటరంబును, గోల్లంబును, సహ్యపర్వతంబును, వేదగిరియు, బుష్యమూక పర్వతంబును, 
శ్రీశెలంబును, వేంకటాద్రియును, మహేంద్రంబును, వారిధరంబును, వింధ్య పర్వతంబును, శుక్తి 
మత్సర్వతంబును, బుక్షగిరియును, బారియాత్రంబును, ద్రోణపర్వతంబును, జి తకూటంబును 
గోవర్థనాద్రియును, రైవతకంబును, గుకుంభంబును, నీలగిరియును, గాకముఖంబును, నింద్ర 
కీలంబును, రామగిరియు నాదిగాగల పుణ్యపర్వతంబు లనేకంబులుగల, వా పర్వతపుత్రికలైన 
చంద్రపటయు6 దామ్రపర్లియు, నవటోదయు6 గృతమాలయు, వైహాయసియుం గావేరియు, 
వేణియు, బయస్వినియు, బయోదయు, శర్కరావర్తయు( దుంగభద్రయు6 గృష్ణవేణియు, 

భీమరథియు, గోదావరియు, నిర్వింధ్యయు. బయోష్టయు6 దాపియు, రేవానదియు, శిలానదియు, 
సురుసయుం గౌశికియు, మందాకినియు, యమునయు, సరస్వతియు, దృషద్వతియు, గోమతియు, 
సరయువును, భోగవతియు, సుషమయు, శతద్రువును, జంద్రభాగయు, మరుద్వుథయు, వితస్తయు, 
నసిక్షియు, విశ్వయు నను నీ మహానదులును; నర్మద, సింధువు, శోణయను నందంబులును నైన 
మహాప్రవాహంబు లీ భారత వర్షంబున గల; వందు సుస్నాతులైన మానవులు ముక్తిం జెందుదురు; 
మజీయు నీ భారత వర్షంబున జన్మించిన పురుషులు శుక్ష లోహిత కృష్ణనర్ల రూపంబులగు త్రివిధ 
కర్మంబులంజేసి క్రమంబుగ దేవ మనుష్య నరకగతులను త్రివిధ గతులం బొందుదురు; వినుము; 
రాగద్వేషాది శూన్యుండు నవాజ్మానసగోచరుండు, ననాధారుండునగు శ్రీవాసుదేవమూర్తి యందు 
జిత్తంబు నిలిపి భక్తియోగంబున నారాధించెడు మహాత్ము లవిద్యాగ్రంథధి దహనంబు గావించుటం జేసి 
పరమభాగవతోత్తములు పొందెడు నుత్తమగతిం జెందుదురు; కావున భారతవర్షంబు మిగుల నుత్తమం 
బని మహాపురుషు లిట్లు స్తుతింపుచుండుదురు. 55 


* భారతవర్షంలోని పుణ్యపర్వతాలలో మలయం, మంగళప్రస్థం, మైనాకం, (త్రికూటం, బుషభం, 
కూటరం, గోల్లం, సహ్యాద్రి, వేదాద్రి, బుశ్యమూకం, శ్రీశైలం, వేంకటాద్రి, మహేంద్రగిరి, మేఘపర్వతం, 
వింధ్యపర్వతం, శుక్తి మంతం, బుక్షగిరి, పారియా(త్రం, [ద్రోణగిరి, చిత్రకూటం, గోవర్హనం, రైవతకం, 
కుకుంభం, నీలగిరి, కాకముఖం, ఇంద్రకీలాద్రి, రామగిరి మొదలయినవి (ప్రసిద్ద పర్వతాలు. 


ఆ పర్వతాలకు పుత్రికల వంటివయిన చంద్రవట, తామ్రపర్షి, అవటోద, కృతమాల, వైహాయసి, 
కావేరి, వేణి, పయస్విని, పయోద, శర్కరావర్త, తుంగభద్ర, కృష్ణవేణి, భీమరథి, గోదావరి, నిర్వింధ్య, 
పయోష్ల, తాపి, రేవా, శిలా, సురస, చర్మణ్వతి, వేదస్మృతి, బుషికుల్య, (త్రిసమ, కౌశికి, మందాకిని, 
యమున, సరస్వతి, దృషద్వతి, గోమతి, సరయువు, భోగవతి, సుషమ, శత(ద్రువు, చంద్రభాగ, మరుద్వుథ, 
వితస్త, అసిక్ని, విశ్వ మొదలయినవి ప్రధానమైన నదులు. నర్మద, సింధు, శోణ అనునవి నదములు. ఇట్టి 
మహానదులు భారతవర్షంలో ఎన్నో ఉన్నాయి. వీటిలో స్నానం చేసిన మానవులకు ముక్తి కరతలామలకం. 


ఈ భారతవర్షంలో పుట్టిన మానవులు మూడు విధాలయిన కర్మలు చేస్తుంటారు. కొన్ని తెల్లనివి, 
కొన్ని ఎర్రనివి, కొన్ని నల్లనివి. తెల్లనివి సత్త్వగుణ (ప్రధానమైన కర్మలు. ఎ(ర్రనివి రజోగుణ ప్రధానమైన 
కర్మలు. నల్లనివి తమోగుణ ప్రధానమైన కర్మలు. ఇట్టి కర్మల కారణంగా భారతవర్షంలో పుట్టిన ప్రజలు 
క్రమంగా దేవలోకం, మానవలోకం, నరకలోకం చేరుకొంటారు. ఇంతేగాదు- మరొక్క విశేషం విను. 


రాగం, ద్వేషం మొదలైనవి లేనివాడూ, వాక్కులకు గానీ, మనసుకుగానీ అందనివాడూ, సర్వమునకూ 
తానే ఆధారమైనవాడూ అయిన శ్రీవాసుదేవమూర్తియందు హృదయం పదిలంగా నిలుపుకొని భక్తితో 
ఆరాధించేవారు. ఉత్తమగతి తప్పక పొందుతారు. అటువంటి మహాత్ములు అజ్ఞానం రూపుమాసిపోగా 
పరమభాగవతులు పొందే పుణ్యలోకాలకు యోగ్యు లవుతారు. అందువలన మహాపురుషులు, 'భారతవర్షం' 
ఉత్తమోత్తమ మైనదని ఈ విధంగా కొనియాడుతుంటారు. 

ఉ. భారతవర్ష జంతువుల భాగ్యము లేమని చెప్పవచ్చు? నీ 
భారతవర్షనుందు హరి పల్మలజు. బుట్టుచు జీవకోటికిన్‌ 
ధీరతతోడం దత్త ముపదేశము సేయుచు. జెల్మి సేయుచు 
న్నారయ బాంధవాకృతి( గృతార్జ్థుల( జేయుచు నుండు నెంతయున్‌. 56 


* భారతవర్షంలో పుట్టిన జీవుల అదృష్టమే అదృష్టం. ఈ భారతవర్షంలోనే శ్రీమన్నారాయణుడు 
ఎన్నో అవతారాలు ఎత్తాడు. ఇందలి మానవులకు తత్త్వం ఉపదేశించాడు. వారితో స్నేహం చేశాడు. ఆత్మ 
బంధువు లాగున జీవుల కష్టసుఖాలలో భాగం పంచుకొని వారిని కృతార్ణులను చేశాడు. 


క. తన జన్మ కర్మములనుం, గొనియాడెడి వారికెల్లం గోరిన వెల్లం 
దనియంగ నొసంగుచు మోక్షం, బనయము గృపసేయు. గృష్పు. డవనీనాథా! 57 


* క రాజా! కృష్ణుని మహిమ లేమని వర్షించేద? ఆయన తన అవతారాలనూ, లీలా విలాసాలనూ 
కొనియాడే వారి కందరికీ కోరిన వరాలన్నీ ప్రసాదిస్తాడు. అంతే కాదు; మోక్షం కూడ అనుగ్రహిస్తాడు. 


వ. ఇట్లు భారత వర్షంబునందుల జనంబులకు నెద్దియు నసాధ్యంబు లేదు. నారాయణ స్మరణంబు 
సకల దురితంబుల నడంచు6। దన్నామస్మరణ రహితంబులైన యజ్ఞ తపో దానాదులు దురితంబుల 
నడంపలేవు, బ్రహ్మకల్పాంతంబు బ్రతికెడి యితర స్థానంబునం బునర్దన్మ భయంబున భీతిల్లుచు 
నుండుటకన్న భారత వర్షంబునందు క్షణమాత్రంబు మనంబున సర్వసంగ పరిత్యాగంబు సేసిన 
పురుషశ్రేష్టునకు శ్రీమన్నారాయణ పదప్రాప్తి యతి సులభంబుగ సంభవించుం; గావున నట్టి 
యుత్తమంబగు నీ భారత వర్షంబె కోరుచుండుదురు; నుజణీయు నెక్కడ వైకుంఠుని కథావాసన 
లేకుండు, నే దేశంబున సత్సురుషులైన పరమభాగవతులు లేకుండుదు, రే భూమిని యజ్జేశ్వరుని 
మహోత్సవంబులు లేక యుండు, నది సురేంద్రలోకంబైన నుండందగదు; జ్ఞానానుష్టాన ద్రవ్య 
కలాపంబుచేత మనుష్యజాతిం బొంది తపంబున ముక్తిం బొందకుండెనేని మృగంబుల మాడ్కి 
నతండు దనుకుం దానె బంధనంబు నొందు; భారతవర్షంబునందు( బ్రజలచేత శ్రద్దాయుక్తంబుగా 
ననుష్టింపంబడిన యజ్ఞములయందు వేల్వంబడు హనిస్సులను బెక్కునామంబులం బుండరీకాక్షుం 
డంది తనమీ(ది భక్తి యధికంబుగా( జేయు; నట్టి భారతవర్షంబు నందలి ప్రజమీ(దం గరుణించి 
సర్వేశ్వరుం డిహసర సౌఖ్యంబుల నొసంగుచుండు; జంబూద్వీపంబున సగరాత్మజు లశ్వమేధాశ్వంబు 
నన్వేషింపంబూని భూఖననంబు సేయుటం జేసి స్వర్లప్రస్థ చంద్రశుక్షావర్తన రమణక మందేహారుణ 
పాంచజన్య సింహళ లంకాద్వీపంబులను నెనిమిది యుపద్వీపంబులు గలిగె. 58 

x భారతవర్షంలో పుట్టిన జనులకు సాధ్యం కాని దంటూ లేనేలేదు. శ్రీమన్నారాయణుని సంస ్యరణం 

సమస్త పాపాలను పటాపంచలు చేస్తుంది. ఆ శ్రీమన్నారాయణుని స్మరణంలేని యజ్ఞాలూ, తపస్సులూ, 
దానాలూ, నిరర్థకాలు. వాటివల్ల పాపాలు పోవు. 


పునర్జన్మ మరల వస్తుందేమో అన్న భయంతో ఇతర (ప్రదేశాలలో బ్రహ్మకల్పం చివరిదాకా జీవించడం 
కంటే భారతవర్షంలో క్షణకాలం జీవించి సర్వసంగ పరిత్యాగం చేసినట్టయితే అటువంటి పురుషశ్రేష్టునికి 

శ్రీమన్నారాయణ పదపప్రాప్తి చాల సులభంగా దక్కుతుంది. అందుచేత అందరూ భారతవర్షంలో 
జన్మించాలని కోరుకుంటారు. అదీగాక ఏ స్థలంలో వైకుంఠనిలయుని పుణ్యకథల వాసన ఆవంత 
అయిన ఉండదో, ఏ ప్రదేశంలో పుణ్య పురుషులైన భాగవతోత్తములు ఉండరో, ఏ స్థలంలో యజ్జేశ్వరుని 
ఉత్సవాలు జరుగుతుండవో అటువంటి ప్రదేశం దేవేంద్ర లోకమైనా ఆ చోట నివసింప కూడదు. 


మానవజన్మ ఎత్తి జ్ఞానమూ, సదనుష్టానమూ, ద్రవ్యసంపత్తీ అన్నీ ఉండికూడా తపస్సు ద్వారా ముక్తి 
అందుకోలేని మానవులు పశువులలాగా తమకు తామే బంధనాల పాలవుతారు. భారతవర్షంలోని ప్రజలు 
శ్రద్దతో యజ్ఞాలు నిర్వహించినట్టయితే, ఆ హోమాలలోని హవిస్సును అనేక నామాలతో ఆ పుండరీకాక్షుడు 
అందుకొని (ప్రసన్నుడై వారికి తన మీది భక్తిని అతిశయింప జేస్తాడు. భారత వర్షంలోని ప్రజలమీద 
అపరిమితమయిన అనుగ్రహం (ప్రకటిస్తూ ఆ భగవంతుడు ఇహలోక సౌఖ్యాన్నీ పరలోక సౌఖ్యాన్నీ వారికి 
ప్రసాదిస్తాడు. జంబూద్వీపంలో సగరుని కుమారులు అపహరింపబడిన అశ్వమేధాశ్యాన్ని అన్వేషించుతూ 
నలువైపులా భూమిని (త్రవ్వినపుడు ఎనిమిది ఉపద్వీపాలు ఏర్పడ్డాయి. అవే స్వర్లప్రస్థం, చంద్రశుక్షం, 
ఆవర్తనం, రమణకం, మందేహారుణం, పాంచజన్యం, సింహళం, లంక అనేవి. 
సీ లక్షయోజనములు లవణాబ్ది పరివృత మగుచు జంబూద్వీప మతిశయిల్లు; 
విను రెండు లక్షలు విసతముగను బ్రక్షద్వీపముండు నా క్షార సాగ 
రము జుట్టి, యందుల రమ్యమై యొప్పెడు వృక్షంబు ప్లక్షంబు విదితముగను; 
దనరు నా ద్వీపంబు దరునాను మహిమచే మిగుల బ్లక్షం బన మించి రహిని; 


ఆ. నందు సంచరించు నట్టి వారల కగ్ని, దేవు. డమరు నాదిదేవతయు(గ, 
నందులోన నా ప్రియవ్రత సుతు(డగు, నిధ్మజిహ్వు(డను మహీవరుండు. 59 


* రాజా! జంబూద్వీపం లక్షయోజనాల వైశాల్యం కలిగి ఉంది. దాని చుట్టూ అంతే ప్రమాణం లవణ 


సముద్రం ఉంది. ఆ తర్వాత స్లక్షద్వీపం రెండు లక్షల యోజనాల విస్తృతి కలిగి ఉంది. దానిని అంతటి 
పరిమాణం గల చెరకు రస సముద్రం పరివేష్టించి ఉంటుంది. 


ఆ ప్లక్షద్వీపం నట్టనడుమ ఒక పెద్ద జువ్వి చెట్టున్నది. ఆ చెట్టు కారణంగానే ఆ ద్వీపానికి “పక్షద్వీప” 
లు 5 లు ల cc 
మని పేరు వచ్చింది. ఆ ద్వీపంలో నివసించే వారికి అగ్నిదేవుడు అధిదేవత. ఆ ద్వీపాన్ని ఇధ్మజిహ్వుడు 
పరిపాలిస్తున్నాడు. అతడు పైయ(వ్రతుని కుమారుడు. 


వ. నరేంద్ర! యా యిధ్మజిహ్వుం డా ప్రక్షద్వీపంబు నేడు వర్షంబులుగ విభజించి యందు నా వర్ష 
నామధారులుగ నుండు తన పుత్రులగు శివ యశస్య సుభద్ర శాంత క్ష్లేమాభయామృతు లనియెడు 
నేడుగుర నేడు వర్షంబుల కధిపతులం గావించి తపంబునకుం జనియె, నా వర్షంబులయందు 
మణికూట న జ్రకూటేంద్ర సేన జ్యోతిష్మద్దూమువర్ల హిరణ్యగ్రీవ మేఘమాలంబులను నామంబులు 
గల సప్త కులపర్వతంబులను, నరుణయు సృమణయు నంగిరసియు సావిత్రియు సుప్రభాతయు 


అయిదవ స్కంధము-రెండన ఆశ్వాసము 329 


బుతంభరయు సత్యంభరయు నన సప్త మహానదులును, నా నదుల యందు సుస్నాతు లగుచు 
గత పావులైన హంసపతం గోరాయన సత్యాంగులను నామంబులుగల చాతుర్వర్ల్యంబును గలిగి 
యుండు, నందు. బురుషులు సహస్ర వత్సర జీవులును దేనతాసములును దృష్టిమాత్రంబునం 
గ్రమస్వేదాది రహితంబగు నపత్యోత్సాదనంబు గలవార లగుచు వేదత్రయాత్మకుండును, 
స్వర్గద్వారభూతుండును, భగవత్సరూపియు నగు సూర్యుని వేదత్రయమున సేవింపుదురు; ప్లక్షద్వీపం 
బాదిగా మీ(దటి ద్వీపపంచకంబు నందలి పురుషులకు నాయు రింద్రియ పటుత్వంబులను దేజో 
బలంబులును దోడనే జనియించుచుండు. 60 


* పరీక్షిన్నరేంద్రా! ఇధ్మజిహ్వుడు ప్లక్షద్వీపాన్ని ఏడు వర్గాలుగా విభజించాడు. ఆ వర్షముల పేర్లు గల 
తన కుమారులు ఏడుగురుని శివుడు, యశస్యుడు, సుభద్రుడు, శాంతుడు, క్షేముడు, అభయుడు, అమృతుడు- 
అనే వారిని ఆ ఏడు వర్గాలకూ అధిపతులను జేశాడు. ఆ తరువాత ఇధ్మబిహ్వుడు నిస్సృంగుడై తపస్సుకై 
అడవికి వెళ్ళిపోయాడు. విభజింపబడిన ఒక్కొక్క వర్షంలో ఒక్కొక్క కులపర్వతమూ, ఒక్కొక్క మహానదీ 
ఉన్నాయి. ఆవిధంగా ఆ సప్త వర్గాలలో వరుసగా మణికూటం, వజైకూటం, ఇం(ద్రసేనం, జ్యోతిష్మంతం, 
ధూమ్రవర్షం, హిరణ్య(గ్రీవం, మేఘమాలం- అనే ఏడు కులపర్వతాలు ఉన్నాయి. అరుణ, సృమణ, అంగిరసి, 
సావిత్రి, సుప్రభాత, బుతంభర, సత్యంభర- అనే పేర్చు గల ఏడు మహానదులున్నాయి ఆ నదులలో 
స్నానం చేసి నాలుగు వర్ణాలవారును పాపం పోగొట్టుకొంటారు. ఆ నాలుగు వర్ణాలవారు హంసులు, పతంగులు, 
ఊర్చాయనులు, సత్యాంగులు- అని వ్యవహరింపబడతారు. ప్లక్షద్వీపంలో నివసించే పురుషుల ఆయుర్దాయం 
వేయి సంవత్సరాలు. వారు దేవతలతో సమానమైన వారు. కేవలం చూపుతోనే శ్రమస్వేదాదులు లేని 
సంతానాన్ని అను[గ్రహింపగలవారు. వేదస్వరూపుడూ, స్వర్గానికి ద్యాపరమైనవాడూ, భగవంతుడూ అయిన 
సూర్యుణ్ణి వారు బుగ్యజుస్సామ వేదమంత్రాలతో సేవిస్తుంటారు. ప్లక్షద్వీపం మొదలయిన ముందు చెప్పబోయే 
ఐదు ద్వీపాలలోని పురుషులకూ ఆయుర్చలం, ఇంద్రియపటుత్వం, తేజోబలం పుట్టుకతోనే సంక్రమిస్తాయి. 


క. ప్లక్షద్వీపము, ద్విగుణిత, లక్షేక్షురసాబ్ది సుట్టిరా విలసిల్లు; 
న్నిక్షురసోదద్విగుణం, బక్షయముగ శాల్మలీ మహాద్వీప మిలన్‌. 61 


* ప్లక్షద్వీపం చుట్టూ రెండు లక్షల యోజనాల విస్తృతి కలిగిన చెరకురస సముద్రం ఉంది. దీనికి 
రెట్టింపు విస్ఫృతితో శాల శల ద్వీపం ఉంది. 


వ. అందు శాల్మలీ వృక్షంబు ప్రక్షాయామంబై తేజరిల్లు; నా వృక్షరాజంబునకు నధోభాగంబునం బతత్రిరాజుగా 
నుండు గరుత్మంతుండు నిలుకడగా వసించు; నా శాల్మలీ వృక్షంబు పేర నా ద్వీపంబు శాల్మలీ 
ద్వీపంబన విలసిల్లు; నా ద్వీపపతియెన ప్రియవ్రతాత్మజుండగు యజ్ఞబాహువు దన పుత్రులగు సురోచన 
సౌమనస్య రమణక దేవబర్హ పారిబర్హా స్యాయ నాభిజ్ఞాతు లనియెడు వారిపేర నేడు వర్షంబుల నేర్పణచి 
యా వర్షంబులయం దేడ్వుర( గుమారుల నభిషిక్తులంజేసె; నా వర్షంబులయందు స్వరస, శతశ్చంగ, 

వాసుదేవ, కుముద, ముకుంద, పుష్పవర్ష శతశ్రుతులను పర్వత సప్తకంబును ననుమతియు, సినీవాలియు, 
సరస్వతియు6 గుహువును, రజనియు, నందయు, రాకయునను సప్తమహానదులును గల; నందు శ్రుతధర, 
విద్యాధర, వసుంధ, రేధ్మధర, సంజ్ఞాలగు నా వర్ష పురుషులు భగవత్స్వరూపుండును, వేదమయుండు, 
నాత్మ స్వరూపుండునగు సోముని వేదనుంత్రంబులచే నారాధింపుదు; రాద్వీపంబు లక్షచతుష్టయ పరిమిత 
యోజన విస్తృతం బయిన సురాసముద్రంబుచే నా వృతంబై తేజరిల్లు; నందు.62 


* ఈ ద్వీపంలో ఉన్న శాల్మలీవృక్షం వల్లనే దీనికి “శాల్మలీ ద్వీప” మనే పేరు వచ్చింది. ఈ శాల్మలీ 
వృక్షం (బూరుగు చెట్టు) కూడా ప్పక్షద్వీపంలో ఉన్న జువ్వి చెట్టంత ఉంది. ఈ బూరుగు చెట్టు దిగువ 
భాగంలో పక్షులకు రాజయిన గరుత్మంతుడు స్థిరనివాసం చేస్తుంటాడు. ఈ ద్వీపాన్ని పరిపాలించేవాడు 
పియమవ్రతుని పుత్రుడైన యజ్ఞబాహువు. అతడు తాను పాలించే భూభాగాన్ని ఏడు వర్గాలుగా విభజించాడు. 
ఒక్కొక్క వర్షంలో ఒక్కొక్క పర్వతమూ, ఒక్కొక్క నదీ ఉన్నాయి. ఆ వర్గాలకు తన ఏడుగురు కుమారులను 
అభిషిక్తులను చేశాడు. వారి పేర్లతోనే ఆ వర్షాలు వ్యవహరింపబడుతున్నాయి. వారి పేర్టు సురోచనుడు, 
సౌమనస్యుడు, రమణకుడు, దేవబర్హుడు, వారిబర్హుడు, ఆప్యాయనుడు, అభిజ్ఞాతుడు. 


ఈ ఏడు వర్గాలలో స్వరసం, శతశృంగం, వామదేవం, కుముదం, ముకుందం, పుష్పవర్షం, శతశ్రుతి అనే 
పర్యాతాలున్నాయి. వరుసగా అనుమతి, సినీవాలి, సరస్వతి, కుహువు, రజని, నంద, రాక అనే ఏడు 
మహానదు లున్నాయి. ఆ వర్షంలోని పురుషులు (శ్రుతధరులు,విద్యాధరులు, ఇధ్మధరులు అని 
పిలువబడతారు. వారు భగవత్‌ స్వరూపుడూ, వేదమయుడూ, ఆత్మస్వరూపుడూ అయిన సోముణ్ణి 
వేదమం(త్రాలతో ఆరాధిస్తారు. ఆ ద్వీపం చుట్టూ నాలుగు లక్షల యోజనాల విస్తృతి కలిగిన సురా (కల్లు) 
సముద్రం ఉంది. 


సీ. భూనాథ! యా సురాంభోధికి( జుట్టుగా నుండు కుశద్వీప ముర్విమీ(ద। 
దోరమై తా ద్విచతుర్లక్ష యోజనంబులను విస్తారమై సొలుపు మిగులు; 
నందు( గుశస్తంబ మనిశంబు దేవతా కల్పితం బైనట్టి కాంతిచేత 
దిక్కులు వెలి(గించు ద్వీపంబునకు( దన పేర సత్కీర్తి పెంపుసేయు; 


తే. నట్టి దీవికి నధిపతి యగు ప్రియవ్ర, త తనయుండు హిరణ్య రేతసు( డనం ద 
నరెడి భూపతి తన సుతనామములను, వర్షములు సేసె నత్యంత హర్షమునను. 63 


* ఓ రాజా! ఆ సురా సముద్రం ఆవల “కుశద్వీప” ముంది. అది ఎనిమిది లక్షల యోజనాల విస్తృతి 
కలిగింది. ఆ ద్వీపం మధ్య ఒక పెద్ద కుశస్తంబం (దర్భదుబ్బు) మొలిచి ఎత్తుగా పెరిగి ఉంది. అది 
దివ్యకాంతులతో జిగేలుమంటూ దిక్కులను వెలిగింపచేస్తుంది. ఈ కారణం వల్లనే దీనికి “కుశద్వీప” మనే 
సేరు కలిగింది. 

వ. ఇట్లు హిరణ్యరేతుసుండు వసుదాన దృఢరుచి నాభి గుప్త సత్య వ్రత విప్ర వామదేవులను నామంబులు 
గల పుత్రుల నామంబుల సప్తవర్షంబులం గావించి యా కుమారుల నందు నిలిపి తాను దపంబునకుం 
జనియె; నా వర్షంబునందు బభు చతుశ్ళంగ కపిల చిత్రకూట దేవానీకోర్ట్యరోమ ద్రవిణంబులను 
నామంబులు గల సప్తగిరులును; రసకుల్యయు, మధుకుల్యయు, శ్రుతవిందయు, మిత్రవిందయు, 
దేవగర్భయు, ఘృతచ్యుతయు, మంత్రమాలయు నను సప్త మహానదులును గల; వా నదీ జలంబుల( 
గృతమజ్జను లగుచు భగవంతుండగు యజ్ఞపురుషుని( గుశల కోవిదాభియుక్తకులక సంజ్ఞలు గల 
వర్షపురుషు లారాధించు చుందురు. 64 


* ఈ కుశద్వీపానికి ప్రియ(వ్రత కుమారుడైన హిరణ్యరేతసుడు అధిపతి. వసుదానుడు, దృఢరుచి, 
నాభి, గుప్తుడు, సత్యవ్రతుడు, విప్రుడు, వామదేవుడు అనువారు హిరణ్యరేతసుని కుమారులు, తండ్రి 
అయిన హిరణ్యరేతసుడు తన తనయుల పేర్లతో విభజించిన కుశద్వీపంలోని ఏడు వర్గాలలో ఏడుగురు 
కుమారులను నియమించాడు. అనంతరం తపస్సు చేయడానికి అడవికి వెళ్లాడు. ఆ కుశవర్షంలో బ(భ్రువు, 
చతుశ్ళృంగం, కపిలం, చిత్రకూటం, దేవానీకం, ఊర్ష్యరోమం, ద్రవిణం అనే పేర్లు గల ఏడు పర్వతాలున్నాయి. 
అలాగే రసకుల్య, మధుకుల్య, (శ్రుతవింద, మిత్రవింద, దేవగర్భ, ఘృతచ్యుత, మంత్రమాల- అనే పేరుగల 
ఏడు మహానదులున్నాయి. కుశలులు, కోవిదులు, అభియుక్తులు, కులకులు అనే పేర్లు గల నాలుగు 
వర్ణాలవారు ఆ పవిత్ర నదీజలాలలో స్నానం చేసి శుచులై భగవంతుడయిన యజ్ఞపురుషుని ఆరాధిస్తుంటారు. 


సీ ఆ కుశద్వీపంబు నరికట్టుకొని యుండు నెనిమిది లక్షల ఘనఘృతాబ్ది; 
యా ఘృతసాగరం బవ్వల షోడశ లక్షయోజనముల లలిత మగుచు 
నుండు. గ్రౌంచద్వీప, ముర్వీశ యందు మధ్యప్రదేశంబున నట్టి దీవి 
పేరుగా. దన పేరం బెద్దగా( జేసిన క్రౌంచాద్రి గల; దా నగంబు మున్ను 


ఆ. షణ్ముఖుండు దివ్య శరమున ఘననితం, బంబు దూయ నేయ'. బాలవెల్లి 
గరిమ? దడుపుచుండు వరుణుండు రక్షింప, నందు మిగుల భయము నొందకుండె. 65 


* ఆ కుశద్వీపం చుట్టూ ఎనిమిది లక్షల యోజనాల పరిమాణం కలిగిన ఘృత (నేతి) సముద్రం 
ఉన్నది. ఆ నేతి సముద్రం ఆవల పదునారు లక్షల యోజనాల విస్తృతి కలిగిన అందమయిన “క్రాంచదీపం” 
ఉన్నది. ఆ ద్వీపం మధ్యభాగంలోనే “క్రాంచాద్రి” ఉన్నది. ఆ పర్వతంమూలంగానే ఆ ద్వీపానికి ఆ పేరు 
వచ్చింది. ఒకసారి ఆరు మొగముల స్వామి దివ్యశరం ప్రయోగించగా అది ఆ (క్రాంచపర్వతానికి కన్నం 
చేస్తూ దూసుకుపోయింది. ఆ కన్నంగుండా పాలవెల్లి ప్రవాహం వెలువడింది. ఆ ప్రవాహమే ఆ క్రౌంచద్వీపాన్ని 
తడపుతూ ఉంది. వరుణదేవుడు ఆ ప్రదేశాన్ని కాపాడుతూ ఏమాత్రం ఎవరికీ భయం లేకుండేటట్టు 
చూస్తుంటాడు. 

వ. నరేంద్రా! యా క్రౌంచద్వీపపతియగు ఫఘృతప్పష్టుండు దన కుమారుల నాపేళ్ళు గల యామోద 

మధు వహ మేఘప్పష్ట సుదామ బుషిజ్య లోహితార్ల వనస్పతులను వర్షంబుల కభిషిక్తులం జేసి, 

పరమకల్యాణగుణ యుక్తుండయిన శ్రీహరి చరణారవిందంబుల సేవించుచుం దపంబునకుం జనియె, 
నా వర్షంబులయందు శుక్ష వర్ధమాన భోజనోపబర్షణానంద నందన సర్వతోభద్రంబులను సప్త 
సీమాపర్వతంబులును నభయయు నమృతౌఘయు నార్యకయు( దీర్థవతియు, దృప్రిరూపయు( 
బవిత్రవతియు, శుక్షయు నను సప్తనదులును గల, వందుల( బవిత్రోదకంబు లనుభవించుచు 
గురు బుషభ ద్రవిణక దేవక సంజ్ఞలు గలిగి వరుణ దేవుని నుదకాంజలులం బూజించుచున్న 
చాతుర్వర్యంబుండు. 66 
* నరేంద్రా! క్రాంచద్వీపానికి అధిపతి పియ(వ్రతుని కుమారుడైన ఘృతప్పష్టుడు, అతనికి ఏడుగురు 
కొడుకులు- వారే ఆమోదుడు, మధువహుడు, మేఘప్పష్టుడు, సుదాముడు, బుషిజ్యుడు, లోహితార్జుడు, 
వనస్పతి అనువారు. తన కుమారుల పేరు మీదుగా (క్రౌంచద్వీపాన్ని ఘృతప్పష్టుడు ఏడు వర్గాలుగా 
విభాగంచేసి ఒక్కొక్క భూభాగానికి ఒక్కొక్క కుమారుని రాజుగా నియమించాడు. తాను మంగళ గుణ 
నిలయు డయిన శ్రీహరి పాదపద్మాలను సేవిస్తూ తపం చేయడానికి కానలకు కదలి వెళ్లాడు. ఆ 
(క్రాంచద్వీపంలోని ఏడు వర్గాలలో శుక్లం, వర్హమానం, భోజనం, ఉపబర్హణం, ఆనందం, నందనం, 
సర్వతోభద్రం అనే ఏడు కొండలూ వరుసగా అభయ, అమృతౌఘ, ఆర్యక, తీర్థపతి, తృప్తిరూప, పవిత్రవతి, 
శుక్ల- అనే ఏడు నదులూ ఉన్నాయి. ఆ నదీజలాలలో స్నానం చేసి గురువులు బుషభులు, ద్రవిణకులు, 
దేవకులు- అనే నాలుగు వర్ణాలవారున్నూ జలాంజలులు సమర్పిస్తూ వరుణదేవుని సేవిస్తుంటారు. 


పీ జగతీశ! వినుము క్రౌంచద్వీపమును జుట్టి యుండు షోడశ లక్ష యోజనముల 
విస్తారమై పాలవెల్లి, యందునను శాకద్సీప మతుల ప్రకాశ మొందు, 
దండిమై ముప్పది రెండు లక్షల యోజనముల నిస్తారమై యమరి యుండు, 
నందుల శాకవృక్షామోద మా ద్వీపమును సుగంధంబున( బెనంగ జేసి 


తే. యంత దనపేర దీవి ప్రఖ్యాత మగుట, జేసి యందుల మిగుల బ్రసిద్ది కెక్కె; 
నందు మేధాతిథియు. గర్హ యగుచునుండె6 దవిలి వేడుకల దనదు నందనుల(జూచి. 67 


* పరీక్షిన్నరేంద్రా! విను. క్రాంచద్వీపం చుట్టూ పదునారు వేల యోజనాల విసృతిలో పాలసముద్రం 
ఉంది. (క్రాంచద్వీపానికి ఆవల “శాకద్వీపం” ప్రసిద్ధి పొందిన ద్వీపం. ఆ ద్వీపం ముప్పుదిరెండు లక్షల 
యోజనాల విస్తృతి కలిగింది. ఆ ద్వీపంలో ఒక పెద్ద శాకవృక్షం ఉన్నది. దాని సుగంధంవల్ల ఆ ద్వీపమంతా 
పరిమళవంతంగా ఉంటుంది. ఆ కారణంగానే ఆ ద్వీపానికి 'శాకద్వీప” మనే పేరు వచ్చింది. ఆ ద్వీపానికి 
ప్రియ(వ్రతనందనుడైన మేధాతిథి అధీశ్వరుడు. 

వ. నుణీయు నా ప్రియవ్రతపుత్రుం డయిన మేధాతిథి దనపుత్రుల సేరం గల పురోజన మనోజన 
వేపమాన ధూమ్రానీక చిత్రరథ బహురూప విశ్వచారంబులను సంజ్ఞలు గల సప్తవర్షంబుల యందు 
వారలకు( బట్టంబు గట్టి శ్రీహరి పాదసేవ సేయుచు. దపోవనంబుకు( జనియె, నా శాకద్వీపంబునందు 
నీశానోరుశ్చంగ బలభద్ర శతకేసర సహస్రస్రోతో దేవపాల మహానస నామంబులు గల సీమాగిరులును, 


అయిదవ స్కంధము-రెండన ఆశ్వాసము 333 
ననుఘాయుర్లోభయ సృష్ట్యపరాజిత పంచపరీ సహస్రసృతి నిజధృతులను సప్తనదులును గల, వా నదీ 
జలంబు లుపయోగించి యచ్చటి వారలు ప్రాణాయామంబు సేసి విధ్వస్తరజ స్తమోగుణులయి పరమ 
సమాధిని వాయురూపంబైన భగవంతుని సేవింతురు; బుత వ్రత సత్యవ్రత దానవ్రత సువ్రత 
నామంబులుగల చాతుర్వర్ల్యం బందు. గలిగి యుండు. 68 


* మేధాతిధికి పురోజనుడు, మనోజనుడు, వేపమానుడు, ధూమ్రానీకుడు, చిత్రరథుడు, బహురూపుడు, 
విశ్వచారుడు అనే కొడుకులున్నారు. వారికి వారి పేర్లతో ప్రసిద్దాలైన శాకద్వీపంలోని ఏడు భూభాగాలు 
(వర్షాలు) పంచియిచ్చి పట్టంగట్టి మేధాతిథి శ్రీహరి పాదసేవచేస్తూ తపోవనానికి వెళ్ళాడు. ఆ ఏడు వర్గాలలో 
క్రమంగా ఈశానం, ఉరుశ్చంగం, బలభద్రం, శతకేసరం, సహస్ర (స్రోతం, దేవపాలం, మహానసం అనే 
సరిహద్దు పర్వతాలూ; అనఘ, ఆయుర్హ, ఉభయస్నష్టి, అపరాజిత, పంచపరి, సహస్ర సృతి, నిజధృతి అనే 
ఏడు నదులూ ఉన్నాయి. ఆ ద్వీపవాసులు ఆ నదీ జలాలు సేవిస్తూ ప్రాణాయామం చేస్తూ రజోగుణ, 
తమోగుణాలను నశింపజేసుకొని సమాధి నిష్ణులయి వాయురూపు డయిన భగవంతుని ఆరాధిస్తారు. అక్కడ 
బుతవ్రతులు, సత్యవ్రతులు, దానవ్రతులు, సువ్రతులు- అనే నాలుగు వర్ణాల వారున్నారు. 


సీ అట్టి శాకద్వీప మరికట్టి తత్రమాణంబున దధిసముద్రంబు వెలుగు, 
నందుకు( బరివృతంబై పుష్కరద్వీప మిల( జతుషష్టి లక్షల విశాల; 
మ మ్మహాద్వీపమం దయుత కాంచన పత్రములు గల్లి కమల గర్భునకు నాస 
నంబగు పంకేరుహంబుండు, నా ద్వీప మధ్యంబునను నొక్కమానసోత్త 


ఆ. రం బనంగ( బర్వతం; బుండు౯ దనకు బూ, ర్వాపరముల నుండునట్టి వర్ష 
ములకు రెంటి కిట్టు నిలిచిన మర్యాద, నగ మనంగ.6 జాల. బొగడ నెగడు. 69 


* శాకద్వీపం చుట్టూ అంతే పరిమాణం కలిగిన దధి (పెరుగు) సముద్రం ఉంది. దాని తర్వాత 
అరవైనాలుగు లక్షల యోజనాల విస్తారం కలిగిన “పుష్కరద్వీపం” ఉంది. ఆ మహాద్వీపంలో పదివేల బంగారు 
రేకులు కలిగి బ్రహ్మదేవుని ఆసనమైన పద్మం ఉన్నది. ఆ ద్వీపం నడుమ 'మానసోత్తరి మనే పెద్ద పర్వతం 
ఉంది. తూర్పు పడమరలలో గల వర్గాల రెండింటికి ఆ మానసోత్తరం సరిహద్దు కొండ. 

వ. ఇట్టు దనకు లోపలి వెలుపలి వర్షంబులు రెంటికి మర్యాదాచలంబునుంబోలె నున్న మానసోత్తర పర్వతం 
బయుత యోజన విస్తారంబును, నంతియ యౌన్నత్యంబును గలిగి యుండు, నా నగంబునకు 
నలుదిక్కులయందు నాలుగు లోకపాలుర పురంబులుండు, నా మానసోత్తర పర్వతంబు తుద 
సూర్యరథ చక్రంబు సంవత్సరాత్మకంబయి యహోరాత్రంబులయందు మేరు ప్రదక్షిణంబు సేయు, 
నందు నా పుష్కరద్వీపాధిపతి యగు వీతి హోత్రుండు రమణక ధాతకనామంబులు గల పుత్రుల 
నిరువుర వర్షద్వయంబునందు నభిషిక్తులం జేసి తాను బూర్వజు లేగిన తెణంగున భగవత్కర్మశీలుం 
డగుచు దపంబునకుం జనియె; నంత 70 

* ఈ విధంగా లోపల వెలుపల ఉన్న వర్గాలకు సరిహద్దుగా ఉన్న మానసోత్తర పర్వతం పదివేల 
యోజనాల విస్తీర్లమూ, అంతే ఎత్తు కలది. ఆ పర్వతానికి నాలుగు దిక్కులలోనూ నలుగురు లోకపాలకుల 
పట్టణాలు ఉన్నాయి. ఆ మానసోత్తర పర్వత శిఖరాన సంవత్సరాత్మకమైన సూర్యరథచ(క్రం తిరుగుతూ 
రాత్రింబగళ్ళు మేరువునకు (ప్రదక్షిణం చేస్తుంటుంది. ఆ పుష్కర ద్వీపాధిపతి వీతిహో(త్రుడు. అతనికి 
రమణకుడు, ధాతకుడు- ఇద్దరు కుమారులు, వీతిహోత్రుడు పుష్కరద్వీపాన్ని రెండు వర్గాలుగా విభజించి, 
ఆ భూభాగాలకు తన కొడుకులను రాజులను చేశాడు. తన అన్నల అడుగుజాడల్లో వీతిహోత్రుడు 
భగవత్రీతికరాలైన కార్యాలు ఆచరిస్తూ తపోవనానికి వెళ్ళిపోయాడు. 


క. మనుజేశ్వర! యా వర్షం, బున నప్పుడు సంచరించు పురుషులు పద్మా 
సను దగ సకర్మకారా, ధన సేయుదు రచల బుద్ది తాత్సర్యమునన్‌. 71 


* ప్రజలకు రక్షకుడ వయిన పరీక్షిన్నరేంద్రా! ఈ పుష్కర ద్వీపంలో సంచరించేవారు వేదోక్త కర్మలను 
ఆచరిస్తూ చతుర్ముఖుణ్ణి కొలుస్తుంటారు. వారు నిశ్చలమయిన బుద్ధిబలం, నియమ నిష్టలు కలిగిన 
వారు. 


క. ధరణీవల్లభ! విను పు, ష్కర మను ద్వీపమున లేరు చాతుర్వర్ద్యుల్‌, 
పరగ(గ భేదము లేకే, సరసత సము లగుదు రందు సకల జనంబుల్‌. 72 


* ధరణీనాథా! పుష్కరమనే ద్వీపంలో నాలుగు వర్ణాల విభాగం లేదు. అక్కడి వారందరూ భేదభావం 
లేకుండా సమభావంతో కలిసి మెలిసి సంచరిస్తారు. 


న. మజియు పుష్కరద్వీపంబు చతుష్షష్టి లక్షయోజన విస్తారంబైన శుద్దోదక సముద్రము ద్రితం బగుచుండు, 
నవ్వల లోకాలోక పర్వతంబుండు, శుద్దోదక సముద్ర లోకాలోకపర్వతంబుల నడుమ రెండుకోట్ల 
యోజన విస్తారంబయిన నిర్జన భూమిదర్సణోదర సమానంబై దేవతావాస యోగ్యంబుగా నుండు, 
నా భూమిం జేరిన పదార్థంబు మరల. బొంద నశక్యంబుగ నుండు; నట మీద లోకాలోకపర్వతం 
బెనిమిది కోట్ల యోజనంబులు సువర్లభూమియు సూర్యాది ధ్రువాంతంబు లగు జ్యోతిర్ల్గణంబులు 
మధ్యంబున నుండుటం జేసి లోకాలోక పర్వతం బనందగి యుండు; బంచాశత్కోటి యోజన 
విస్సతంబగు భూమండల మానంబునకు( దురీయాంశ ప్రమాణంబు గల యా లోకాలోకపర్వతంబు 
మీ(ద నఖిల జగద్గురువగు బ్రహ్మచేత( జతుర్దిశలయందు బుషభ పుష్కర చూడ వాను నాపరాజిత 
సంజ్ఞలు గల దిగ్గజంబులు నాలుగును లోకరక్షణార్హంబు నిర్మితంబై యుండు; మజణియును. 73 


స్‌ ఆ పుష్కరద్వీపం అరవై నాలుగు లక్షల యోజనాల విస్తృతి కలిగి ఉంటుంది. దాని చుట్టూ అంతే 
విస్తీర్ణం కలిగి పరిశుద్దమయిన జలంతో నిండిన సముద్రం ఉంది. ఆ సముద్రానికి ఆవల లోకాలోక 
పర్వతముంది. సముద్రానికీ, ఆ పర్వతానికీ మధ్యగల ప్రదేశం రెండు కోట్ల యోజనాల విస్తీర్ణం కలిగి 
ఉంటుంది. అక్కడ మానవసంచారం లేదు. ఆ భూమి అద్దంలాగా స్వచ్చంగా నున్నగా ఉంటుంది. అది 
దేవతలు నివసించడానికి ప్రయత్నించినా చేతికందదు. ఆ పైన ఎనిమిది కోట్ల యోజనాల (ప్రదేశం 

బంగారుభూమిలాగా ప్రకాళిస్తుంటుంది. సూర్యుని నుండి ధ్రువతార వరకు వ్యాపించిన జ్యోతిరగ్గణం మధ్య 
ఉండడం వల్ల ఆ పర్వతానికి లోకాలోక పర్వతమనే పేరు సార్థకం అవుతున్నది. ఈ భూమండలమంతా 
యాభైకోట్ల యోజనాల విస్తృతి కలిగింది. అందులో నాల్లవవంతు లోకాలోక పర్వతం. ఆ పర్వతం మీద 
సకలలోక గురుడైన (బ్రహ్మదేవుడు బుషభం, పుష్కరచూడం, వామనం, అపరాజితం అనే దిగ్గజాలను 
లోకరక్షణార్హం నిలిపి ఉంచాడు. 


సీ తనదు విభూతులై తనరిన యా దేవ బృందతేజశ్తార్య బృంహణార్ద 
మై భగనంతుండు నాదిదేవుండును నైన జగద్గురుం డచ్యుతుండు 
సరిలేని ధర్మవిజ్ఞాన వైరాగ్యాదు లయిన విభూతుల నలరి యున్న 
యట్టి నిష్వక్సేను డాదిగా. గలుగు పార్షదులతోం గూడి ప్రశస్తమైన 
గీ. నిజవరాయుధ దోర్దండ నిత్య సత్వు, డగుచు నా పర్వతంబుపై నఖిల లోక 
రక్షణార్థంబు కల్పపర్యంత మత(డు, యోగమాయా పరీతు(డై యొప్పుచుండు. 74 


* ఆ లోకాలోక పర్వతం మీద ఆదిదేవుడూ, జగద్గురుడూ, భగవంతుడూ అయిన శ్రీమన్నారాయణుడు 
లోకాలను రక్షించడం కోసం యోగ మాయా సహితుడై కల్పాంత పర్యంతం ఉంటాడు. దేవతల 
సమూహమంతా శ్రీమన్నారాయణుని వైభవనస్వరూపమే. ఆ దేవతల తేజస్ఫూ, పరాక్రమమూ 
విస్తరింపజేయడం కోసం విష్ణుభగవానుడు ధర్మం, జ్ఞానం, వైరాగ్యం అనే విభూతులతో (ప్రకాశించే 
విష్వక్సేనుడు మొదలయిన పార్షదులతో కూడి చతుర్పాహువులలో ్రేష్టమయిన ఆయుధాలు ధరించి ఆ 
పర్వతం మీద (ప్రకాశిస్తాడు. 


వ. ఇట్లు నివిధమంత్ర గోపనార్హం బా నగాగ్రంబున నున్న భగవంతుండు దక్క లోకాలోక పర్వతంబునకు 
నవ్వల నొరులకు సంచరింప నశక్యంబయి యుండు; బ్రహ్మాండంబునకు సూర్యుండు మధ్యగతుండై 
యుండ; నా సూర్యునకు నుభయ పక్షంబుల యందు నిరువదేనుకోట్ల యోజనపరిమాణంబున 
నండకటాహం బుండు; నట్టి సూర్యుని చేత నాకాశదిక్స్వ్యర్గాపవర్గంబులును నరకంబులును 
నిర్ణయింపంబడు; దేవతిర్య జ్మనుష్య నాగ పక్షి తృణగుల్మలతాది సర్వజీవులకును సూర్యుం డాత్మ 
యగుచు నుండు. 75 

* ఆ లోకాలోక పర్వతంమీద భగవంతుడు వివిధ మంత్రాలను రహస్యంగా రక్షిస్తుంటాడు. ఆ 

భగవంతునికి తప్ప ఆ లోకాలోక పర్వతానికి ఆవల ఎవరికిగానీ సంచరించడానికి శక్యం గాదు. బ్రహ్మాండానికి 
మధ్య భాగంలో సూర్యుడు ఉన్నాడు. ఆ సూర్యునికి ఇరువైపులా ఇరవై అయిదుకోట్ల యోజనాల దూరంలో 
(బ్రహ్మాండ కటాహం ఉంది. ఆ సూర్యభగవానుడే ఆకాశం, దిక్కులు, స్వర్గనరకాలు, మోక్షం అనే వాటిని 
నిర్దేశిస్తాడు. దేవతలకూ, మనుష్యులకూ, జంతువులకూ, సర్పాలకూ, పక్షులకూ, గడ్డిపోచలకూ, తీగలకూ, 
పొదలకూ, సర్వజీవరాసులకూ సూర్యుడే ఆత్మ. 

క, కరమనురాగంబున నీ, ధరణీమండలము సంవిధానం బెల్లన్‌ 
నరవర! యెణు(గం జెప్పితి, మటి చెప్పెద వినుము దివ్యమాన మెల్లన్‌. 76 


* ఓ రాజా! నీవంటే నాకున్న ప్రీతి కారణంగా భూమండల నిర్మాణానికి సంబంధించిన విశేషాలన్నీ 
తెలియజేశాను. ఇంతే కాదు; ఇపుడు సృష్టి కొలతలను కూడ చెబుతాను విను. 


-: భగణ విషయము :- 


ఆ. కమలజాండ మధ్యగతు(డైన సూర్యుండు, భరితమైన యాతపంబుచేత 
మూండు లోకములను ముంచి తపింపంగ(, జేసి కాంతి నాంద( జేయుచుండు. 77 


* బ్రహ్మాండం మధ్యలో (ప్రకాశించే సూర్యుడు తన వెలుగుతో, వేడిమితో ముల్లోకాలనూ 
ముంచెత్తుతూ (ప్రకాశింప జేస్తాడు. 


వ. అట్టి భాస్కరుం డుత్తరాయణ దక్షిణాయన విషువులను నామంబులు గల మాంద్య తీవ్ర సమానగతుల 
నారోహణావరోహణ స్థానంబుల యందు దీర్చ హ్రస్వ సమానంబులుగా( జేయుచుండు. 78 


* సూర్యునికి ఉత్తరాయణం, దక్షిణాయనం, విషువత్తు అనే మూడు గమనాలు ఉన్నాయి. 
ఉత్తరాయణంలో ఆ గమనం మందకొడిగా , దక్షిణాయనంలో తీవ్రంగా, విషువత్తులో సమానంగా ఉంటుంది. 
సూర్యుని ఈ మూడు గమనాలను అనుసరించి ఆరోహణ అవరోహణ సమస్థానాలలో రాత్రింబవళ్లు 
దీర్భములుగా హ్రస్వములుగా సమానములుగా మారుతుంటాయి. 


ఆ. మేషతులలయందు మిహిరుం డహోరాత్రు, అందు. దిరుగు సమవిహారములను, 
బరంగ6గ వృషభాది పంచ రాసులను, నొక్కొక్క గడియ రాత్రి దక్కి నడచు. 79 


* మేషరాశిలోనూ, తులారాశిలోనూ సూర్యుడు సంచరించుతున్నప్పుడు పగలు రాత్రీ సమానంగా 
ఉంటాయి. వృషభం మిథునం, కర్కాటకం, సింహం, కన్య ఈ ఐదు రాసులలో సంచరించే సమయంలో 
ఒక్కొక్క గడియ (ప్రకారం రాత్రి కాలం తగ్గుతూ వస్తుంది. పగలు పెరుగుతూంటుంది. 


ఆ. మించి వృళ్ళికాది పంచరాసులను నొ, క్కొక్క గడియ రాత్రి నిక్కి నడుచు, 
దినములందు నెల్ల దిగజాజు నొక్కొక్క, గడియ నెలకు. దత్రృకారమునను. 80 


* అలాగే సూర్యుడు వృళ్చికం, ధనుస్సు, మకరం, కుంభం, మీనం అనే ఐదు రాసులలో ఉన్నప్పుడు 
ఒక్కొక్క గడియ (ప్రకారం రాత్రి పెరుగుతుంటుంది. పగటి కాలం తగ్గిపోతుంది. 


వ. మజణియుని వ్విధంబున దివసంబు లుత్తరాయణ దక్షిణాయనంబుల వృద్ధిక్షయంబుల నొంద 
నొక్క యహోరాత్రంబున నేకపంచాశదుత్తర నవ కోటియోజనంబుల పరిమాణంబు గల మానసోత్తర 
పర్వతంబునందు. దూర్పున దేవధాని యను నింద్రపురంబును, దక్షిణంబున సంయమని యను 
యమనగరంబును, బశ్చిమంబున నిమ్ణోచని యను వరుణ పట్టణంబును, నుత్తరంబున విభావరి 

యను సోముని పుటభేదనంబును దేజరిల్లుచుండు; నా పట్టణంబుల యందు నుదయ మధ్యాహ్న 
సమయ నిశీథంబు లనియెడు కాలభేదంబులను భూత ప్రవృత్తి నివృత్తి నిమిత్తం బచ్చటి జనులకు 
బుట్టించుచుండు, సూర్యుం డెపుడింద్ర నగరంబున నుండి గమనించు నది యాదిగా( బదియేను 
గడియలను రెండుకోట్ల ముప్పదియేడు లక్షల డెబ్బదియైదువేల యోజనంబులు నడుచు, ని 
వ్విధంబున నింద్ర యము వరుణ సోమపురంబుల మీ(ద( జంద్రాది (గ్రహ నక్షత్రంబులంగూడి 
సంచరించుచు బండైండంచులు, నాజు కమ్ములును, మూడు దొలులుం గలిగి సంవత్సరాత్మ 
కంబయి యేకచక్రం బయిన సూర్యుని రథంబు ముహూర్తమాత్రంబున ముప్పది నాలుగు లక్షలు 
నెనమన్నూజు యోజనంబులు సంచరించు. 81 
* ఈ (ప్రకారంగా అహోరా(త్రాలను ఉత్తరాయణ దక్షిణాయనములలో పెంచుతూ తగ్గించుచు 
ఒక్క దినంలో తొమ్మిదికోట్ల యాభైఒక్క లక్షల యోజనాల పరిమాణం కలిగిన దూరం మానసోత్తర పర్వతం 
నలువైపులా సూర్యరథం తిరుగుతుంటుంది. ఈ పర్వతం తూర్పున “దేవధాని” అనే ఇంద్రుని పట్టణం, 
దక్షిణంలో “సంయమని” అనే యముని పట్టణం, పశ్చిమంలో 'నిమ్లోచని” అనే వరుణుని పట్టణం, 
ఉత్తరంలో 'విభావరి' అనే సోముని పట్టణం ఉన్నాయి. ఈ నాలుగు పట్టణాలలోనూ సూర్యుడు క్రమంగా 
ఉదయం మధ్యాహ్నం, అస్తమయం, అర్హరా(త్రం అనే కాలభేదాలను కల్పిస్తుంటాడు. ఈ ఉదయాదులు 
అచ్చటి జీవుల ప్రవృత్తి నివృత్తులకు కారణా లవుతుంటాయి. సూర్యుడు ఇంద్రనగరం నుండి యమనగరానికి 
పయనించేటప్పుడు పదునైదు గడియలలో రెండు కోట్ల ముప్పదిఏడు లక్షల డెబ్బది ఐదువేల యోజనాలు 
అతిక్రమించి యమనగరానికీ, ఇదేవిధంగా అక్కడి నుంచి వరుణ, సోమనగరాలకూ, చంద్రాది (గ్రహాలతో, 
నక్షత్రాలతో, సంచరిస్తాడు. పన్నెండు ఆకులూ, ఆరు కమ్ములూ, మూడు కుండలూ, (నాభి ప్రదేశాలూ) 
కలిగి ఏకచక్రంతో కూడి సంవత్సరాత్మకమైన సూర్యుని రథం ఒక ముహూర్త కాలంలో ముప్పది నాలుగు 
లక్షల ఎనిమిది వందల యోజనాలు (ప్రయాణం చేస్తుంది. 


ఫీ ఇనురథంబున నున్న యిరుసొక్కటియ మేరు శిఖరంబునందును జేరి యుండు; 
నొనర( జక్రము మానసోత్తర పర్వతం బందుల. దిరిగెడు నా రథంబు 
నిరుసున నున్న రెం డిరుసులు దగులంగ( బవన పాశంబుల బద్ద మగుచు 
ధువమండలంబునందుల నంటి యుండగా సంచరించుచు నుండు సంతతంబు; 


గీ. నట్టి యరదంబు ముప్పది యాణులక్ష, లందు నంటిన కాండియు నన్ని యోజ 
నముల నిస్తారమై తురంగముల కంధ, రముల( దగులుచు వెలుగొందు రమణతోడ. 82 
* సూర్యరథ చక్రానికి ఒక ఇరుసు అమర్చబడి ఉన్నది. ఆ ఇరుసుకు ఒకవైపు మేరుపర్వతమూ, 
రెండవవైపు మానసోత్తర పర్వతమూ ఉన్నాయి. రెండువైపులూ వాయుపాశాలతో గట్టిగా బిగింపబడి ఉన్నాయి. 
ఇవి భూమి రెండు ధ్రువాలకూ అంటి ఉన్నాయి. అటువంటి సూర్యరథానికి అమర్చబడిన కాడి ముప్పయి 
ఆరు లక్షల యోజనాల పొడవు ఉంటుంది. ఆ కాడి సూర్యరథానికి కట్టిన గుర్రాల మెడలపై మోపబడి 
ఉంటుంది. 

వ. ఆ రధంబునకు గాయ త్రీచ్చందం బాదిగా సప్తచ్చందంబులు నశ్వంబులై సంచరించు, భాస్కరునకు 
నగ్రభాగంబున నరుణుండు నియుక్తుండై రథంబు గడపుచుండు; వెండియు నంగుష్టపర్వమాత్ర 
శరీరంబులు గల యబువదివేల వాలభఖిల్యాఖ్యులగు బుషివరులు సూర్యుని ముందట సౌరసూక్తంబుల 
స్తుతియింప, మజీయు ననేక మునులును గంధర్వ కిన్నర కింపురుష నాగాప్పరః పతంగాదులును 
నెలనెల వరుసక్రమంబున సేవింపం దొమ్మిదికోట్లు నే బదియొక లక్షయోజనంబుల పరిమాణంబు 
గల భూమండలంబునందొక క్షణంబున సూర్యుండు రెండువేల యేబది యోజనంబులు సంచరించుచు, 
నొక యహోరాత్రంబునందె యీ భూమండలం బంతయు సంచరించు, ననిన శుకయోగీంద్రునకు( 
బరీక్షిన్నరేంద్రుం డిట్లనియె. 83 

* ఆ సూర్యరథానికి గాయత్రి, బృహస్పతి, ఉష్లిక్‌, జగతి, (త్రిష్టుప్‌, అనుష్టుప్‌, పంక్తి అనబడే ఏడు 

ఛందస్సులు గుర్రాలుగా ఉన్నాయి. సూర్యునికి అరుణుడు సారథి. అతడు సూర్యుని ముందు భాగంలో 
కూర్చుండి రథాన్ని నడుపుతుంటాడు. బొటనద్రేలి కణుపు పరిమాణం దేహం కలిగిన వాలఖిల్యులనే 
బుషిపుంగవులు అరవై వేల మంది జ్యోతిర్మయ స్వరూపాలు ధరించినవారు సూర్యుని ముందుండి వేద 
సూక్తాలతో స్తోత్రం చేస్తుంటారు. ఎందరో మునులు, గంధర్వులు, కిన్నరులు, కింపురుషులు, నాగులు, 
అప్పరసలు, గరుడులు మొదలయినవారు (క్రమం తప్పకుండా సూర్యుణ్ణి సేవిస్తుంటారు. తొమ్మిది కోట్ల 
ఏబది యొక్క లక్షల యోజనాల పరిమాణం కలిగిన భూమండలం చుట్టూ సూర్యుడు క్షణానికి రెండువేల 
యాభై యోజనాల చొప్పున అహోరాత్రంలో సంచరిస్తాడు” అని చెప్పిన శుకయోగీంద్రుని చూచి పరీక్షిత్తు 
కుతూహలంతో ఈ విధంగా ప్రశ్నించాడు. 


క. మునినర! మేరుధ్రువులకు, నొనర( బదక్షిణము దిరుగుచుండెడు నజు( డా 
యిను( డభిముఖు(డై రాసుల, కనుకూలత నేగునంటి; వది యెట్లొప్పున్‌? 84 


* మునీంద్రా! సూర్యుడు మేరువుకూ, (ధ్రువునికి ప్రదక్షిణంగా తిరుగుతుంటాడని చెప్పావు కదా! 
(బ్రహ్మ స్వరూపుడయిన సూర్యుడు పండ్రెండు రాసులలోనూ అభిముఖుడై తిరుగుతాడని కూడా అన్నావు. 
అది ఎలా పొసగుతుంది? నా సందేహాన్ని తీర్చు. 


క. అని పలికిన భూవరునిం, గనుగొని శుకయోగి మిగుల. గరుణాన్వితుండై 
మనమున శ్రీహరి. దలయచు, విను మని క్రమ్మణ(గ నిట్లు వినిపించె. దగన్‌. 85 


* పరీక్షిత్తు కుతూహలంతో కూడిన సందేహాన్ని విన్న శుకయోగి ఒకమారు కళ్ళు మూసుకొని 
శ్రీహరిని తలచుకొని ఈ విధంగా సమాధానం చెప్పాడు. 


న. నరేంద్రా! యతివేగంబునం దిరుగుచుండు కులాల చక్రంబునందు( జక్షభమణంబునకు వేణైన 
గతి నొంది బంతిసాగి తిరిగెడు పిపీలికాదుల చందంబున నక్షత్రరాసులతోడం గూడిన కాలచక్రంబు 
('ధ్రువమేరువులం బ్రదక్షిణంబు దిరుగునపు డా కాలచక్రంబు వెంట సంచరించు సూర్యాదిగహంబు 
లకు నక్షత్రాంతరంబులయందును రాశ్యంతరంబులయందును నునికి గలుగుటం జేసి సూర్యాది 

(గహంబులకు( జక్రగతి స్వగతులవలన గతిద్వయంబు గలుగుచుండు; మతేయు నా సూర్యుండాది 
నారాయణమూర్తి యగుచు లోకంబుల యోగక్షేమంబులకు వేదత్రయాత్మకంబై కర్మసిద్ది నిమిత్తంబై 
దేవర్షి గణంబులచే వేదాంతార్హంబుల ననవరతంబు వితర్య్యమానం బగుచున్న తన స్వరూపంబును 
ద్వాదశ విధంబులుగ విభజించి వసంతాది బుతువులనాయా కాలవిశేషంబులయందు( గలుగ 
జేయుచుండు; నట్టి పరమపురుషుని మహిమ నీ లోకంబున మహాత్ములగు పురుషులు దమ 
తమ వర్ణాశమాచారంబుల చొప్పున వేదోక్త ప్రకారంబుగా భక్ష్యతిశయంబున నారాధించుచు క్షేమంబు 
నొందుచుందు; రట్టి యాదినారాయణ మూర్తి జ్యోతిశ్చ క్రాంతర్వర్తియె స్వకీయతేజః పుంజదీపితాఖిల 
జ్యోతిర్గణంబులు గలవాడై ద్వాదశరాసులయందు నొక సంనత్సరంబున సంచరించుచుండు; 
నట్టి యాదిపురుషుని గమన విశేషకాలంబును లోకు లయన బుతు మాస పక్ష తిథ్యాదులచే 
వ్యవహరించు చుందురు; మజణీయు నప్పరను పురుషుం డా రాసులయందు షష్టాంశ సంచారంబు 
నొందిన సమయంబును బుతువని వ్యవహరింపుదు; రా రాసులయందు నర్గాంశ సంచారమ్మున 
రాశిషట్క భోగం బొందిన తటి యయనం బని చెప్పుదురు; సమగ్రంబుగా రాసుల యందు 
సంచార మొందినయెడల నట్టి కాలంబును సంవత్సరం బని నిర్ణయింపుదు; రిట్టి సమగ్రరాశి 
సంచారంబునందు శీఘ్రగతి మందగతి సమగతు లనియెడు త్రివిధగతి విశేషంబుల వలన వేణుపడెడు 
నా వత్సరంబును సంవత్సరంబు పరివత్సరం బిడానత్సరం బనువత్సరం బిద్వత్సరంబని బంచ 
విధంబుల. జెప్పుదురు, చంద్రుండు నీ తెజంగున నా సూర్యమండలంబు మీ(ద లక్షయోజనంబుల 
నుండి సంవత్సర పక్ష రాశి నక్షత్ర భుక్తులు గ్రహించుచు నగ్రచారియై శీఘ్రగతిం జరించునంత 
వృద్ధిక్షయ రూపంబునం బిత్సగణంబులకు( బూర్వపక్షాపరపక్షంబులచే నహోరాత్రంబు( గలుగ 
జేయుచు సకల జీవ ప్రాణంబై యొక్క నక్షత్రంబు త్రింశన్ముహూర్తంబు లనుభవించుచు షోడశ 
కళలు గలిగి మనోమయాన్నమ యావమృతనముయ దేహుండై దేవ పిత్స మనుష్య భూత పశు పక్షి 
సరీస్పప వీరుత్రృభృతులకు. బ్రాణాప్యాయన శీలుం డగుటం జేసి సర్వసముం డనంబడు. 86 


* నరేంద్రా! కుమ్మరి సారె వేగంగా గిరగిరా తిరుగుతుంటుంది. ఆ సారెమీద చీమల బారులు 
తిరుగుతుంటాయి. అయితే వాటి గమనం ఆ చక్ర భ్రమణానికి భిన్నంగా ఉంటుంది. అదే విధంగా 
నక్షత్రాలతో రాసులతో కూడిన కాలచక్రం తిరుగుతున్నది. ఆ కాలచక్రం ధ్రువ మేరువుల్ని ప్రదక్షిణం 
చేస్తూ తిరిగేటప్పుడు ఆ కాలచక్రం వెంట తిరిగే సూర్యాది (గ్రహాలు నక్షత్రాలలోనూ, రాసులలోనూ 
సంచరిస్తుంటాయి. అందువల్ల సూర్యాది (గ్రహాలకు కాలచక్ర గమనమూ స్వగమనమూ అనే రెండు 
రకాల గమనాలు కలుగుతున్నాయి. అంటే తమంత తాము తిరగడమున్ను, కాలచక్ర గమనముతో పాటు 
తిరగడమున్నూ. ఆదినారాయణుడే సూర్యుడుగా ప్రకాశిస్తున్నాడు. ఆ సూర్యభగవానుడు సమస్త లోకవాసుల 
యోగక్షేమాలు కోరేవాడు. అతడు బుగ్యజుస్సామ వేదస్వరూపుడు. మానవులు నిర్వహించే కర్మలకు సిద్ధి 
ప్రదాత. ఆ దేవుని స్వరూపాన్ని దేవర్షి గణాలు వేదాంతపరంగా భావించి సంభావిస్తుంటారు. అటువంటి 
సూర్యుడు తన స్వరూపాన్ని పన్నెండు విధాలుగా విభజించి వసంతం (గ్రీష్మం మొదలయిన బుతువులను 

ఆయా కాలాలలో కలుగ జేస్తుంటాడు. అటువంటి పరమ పురుషుని మహిమను అర్థం చేసుకొన్న 
మహాత్ములు వర్ణాశ్రమాచారాలు పాటిస్తూ వేదాలలో చెప్పబడ్డట్టు, అతిశయమయిన భక్తితో ఆయనను 
ఆరాధిస్తూ క్షేమంగా ఉంటారు. 


సూర్యరూపు డయిన ఆదినారాయణమూర్తి జ్యోతిళ్చ(క్రంలో తిరుగుతూ తన తేజస్సుతో 
(గ్రహగోళాదులను వెలిగిస్తూ ద్వాదశరాసులలో ఒక సంవత్సరకాలం సంచరిస్తాడు. ఆ ఆదిపురుషుని 
గమనవిశేషాన్ని లోకులు అయనాలు, బుతువులు, మాసాలు, పక్షాలు, తిథులు- అనే పేర్లతో 
వ్యవహరిస్తుంటారు. రాసులలో ఆరవభాగం సంచారంచేసే కాలాన్ని 'బుతు” వని వ్యవహరిస్తారు. ఆ 
రాసులలో సగభాగం సంచరిస్తూ ఆరు రాసులలో తిరిగే కాలాన్ని “అయన” మంటారు. రాసులన్నిటిలోనూ 
పూర్తిగా తిరిగిన కాలాన్ని “సంవత్సర” మని నిర్లయిస్తారు. ఆ సమగ్ర రాశి సంచారంలో మూడు రకాలయిన 
గమనాలు ఉంటాయి. మొదటిది శీఘ్రగతి. రెండవది మందగతి. మూడవది సమగతి. ఈ గతుల 
కారణంగా సంవత్సరంలో కలిగిన మార్పులను వరుసగా వత్సరం, పరివత్సరం, ఇడావత్సరం, అనువత్సరం, 
ఇద్వత్సరం అని ఐదు విధాలుగా చెబుతారు. ఇదే పద్దతిలో చంద్రుడు సూర్యమండలం మీద లక్షయోజనాల 
దూరం నుండి సంవత్సరం పక్షాలు, రాసులు, నక్షత్రాలు భుక్తులను (గ్రహిస్తూ ముందుండి వేగంగా 
సంచరిస్తాడు. చంద్రుని వృద్ధిక్షయాల వల్ల పితృగణాలకు పూర్వపక్షం, అపరపక్షం అనేవి ఏర్పడతాయి. 
వీటి వల్లనే పగలు రాత్రులు కలుగుతాయి. చంద్రుడు ఒక్కొక్క నక్షత్రంలో ముప్పది ముహూర్తాల కాలం 
సంచరిస్తాడు. పదునారు కళలతో మనోమయ, అన్నమయ, అమృతమయ దేహంతో ఒప్పుతుంటాడు. 
దేవతలకూ, పితృగణానికి, మానవులకూ, భూతాలకూ, జంతువులకూ, పక్షులకూ, పాములు మొదలైన 
వాటికీ, తీగలకూ, పొదలకూ ప్రాణప్రదమైన తన స్పర్శవల్ల సంతృప్తి కలిగిస్తూ చంద్రుడు సర్వసముడుగా 
(ప్రకాశిస్తాడు. 
క. చందురునకు మీ(దై యా, నందంబున లక్షయోజనంబుల( దారల్‌ 
(గ్రందుకొని మేరుశైలం, బంది ప్రదక్షిణము దిరుగు నభిజిద్భముతోన్‌. 87 


* చంద్రుని పైన లక్షయోజనాలు ఎత్తు ప్రదేశంలో నక్షత్ర మండలం ఉంది. అందలి నక్షత్రాలన్నీ 
అభిజిత్తుతో కూడా కలిసి మేరు శైలానికి ప్రదక్షిణం చేస్తుంటాయి. 


సీ. అట మీ(ద( దారల కన్నిటి కుపరియై రెండు లక్షల శుక్రుండుండి భాస్క 
రుని ముందణం బిణుందను సామ్యమృదు శీఘ్ర సంచారములను భాస్కరుని మాడ్కి( 
జరియించుచుండును జనులకు ననుకూలు. డై వృష్టి నొసగుచు నంతనంత( 
జతురత వృష్టి విష్కంభక (గహశాంతి నొనరించువారల కొసంగు శుభము 


తే. లుండు నామీద సౌమ్యుండు రెండు లక్ష, లను జరించుచు రనిమండలంబు. బాసి 
కాన(బడినను జనులకు క్షామ డాంబ, రాది భయములC బుట్టించు నతుల మహిమ. 88 

* నక్షత్రమండలానికి రెండులక్షల యోజనాల ఎత్తున శుక్రుడు సంచరిస్తుంటాడు. ఈతడు 
సూర్యునికి ముందూ, వెనుకా ఉదయిస్తూ సూర్యునిలాగే సంచారం చేస్తాడు. ఈతని గమనం కొన్నిసార్లు 
మెల్లగా కొన్నినార్లు మృదువుగా మరికొన్ని సార్టు తొందరగా సాగుతుంటుంది. ఈ శుక్రుడు (ప్రజల 

౧ ౧ ౧ 
కందరికీ అనుకూలుడై వర్షం కురిపిస్తాడు. వర్షాలకు ఆటంకం కలిగించే (గ్రహాలకు శాంతి చేసినట్టయితే 
శుక్రుడు సంతుష్టి పొంది శుభం కలుగజేస్తాడు. శు(క్రునికంటె పైన రెండు లక్షల యోజనాల దూరంలో 
బుధుడు తిరుగుతుంటాడు. అతడు సూర్యమండలాన్ని వదలి దూరంగా కనిపించినా ప్రజలందరికీ 
కరువు కాటకాలు, దోపిడీల భయం కలిగిస్తాడు. 


సీ ధరణీతనూజు( డంతటిమీ(ద రెండు లక్షల నుండు మూండు పక్షముల నొక్క 
రాశి దాంయటుచు నుండు(; గ్రమమున ద్వాదశ రాసులు భుజియించు రాజసమున; 
వక్రించియెన నవక్రత నైనను దణచుగా. బీడలు నరుల కొసంగు; 
నంగారకుని టెంకి కానల రెండు లక్షల యోజనంబుల ఘనత మించి 


ఆ. యొక్క రాశినుండి యొక్కొక్క వత్సరం, బనుభనించుచుండు నమరగురు(డు 
నక్రమందునైన వసుధానురులకును, శుభము నొసయగు నెపుడు నభినవముగ. 89 


* బుధునికన్న పైన రెండు లక్షల యోజనాల దూరంలో అంగారకు డున్నాడు. అతడు మూడు 
పక్షాలకాలంలో ఒక్కొక్క రాశి దాటుతూ సంచారం చేస్తాడు. ఈవిధంగా అంగారకుడు పండ్రెండు రాసులలో 
రాజసంతో సంచరిస్తుంటాడు. వ(క్రగతిలో గానీ, వక్రగతిలో లేనప్పుడు గానీ అంగారకుడు ప్రజలకు పీడలే 
కలిగిస్తాడు. అతనికి రెండులక్షల యోజనాల దూరంలో బృహస్పతి సంచరిస్తున్నాడు. ఆ అమర గురుడు 
ప్రతిఒక్క రాశిలో ఒక్కొక్క సంవత్సరం చరిస్తుంటాడు. ఈ గురుడు వక్రగతిలో ఉన్నా బ్రాహ్మణులకు 
ఎప్పటి కప్పుడు శుభపరంపరలను (ప్రసాదిస్తుంటాడు. 

క. సురగురునకు మీందై భా, స్కరసుతు. డిరు లక్షలను జగములకు( బీడల్‌ 

జరపుచు( ద్రెంశన్మాసము, లరుదుగ నొక్కొక్క రాశి యందు వసించున్‌. 90 


* బృహస్పతికన్న రెండు లక్షల యోజనాలకు పైన శని తిరుగుతుంటాడు. ఇతడు |ప్రతిరాశిలోను, 
ముప్పయి మాసాలు చరిస్తాడు. ఈ ముప్పయి మాసాలలోనూ శని (ప్రజలకు కష్టాలే కలిగిస్తాడు. 


క. ప్రాకటముగ రని సుతునకు, నేకాదశ లక్షలను మహీసురులకు నీ 
లోకులకు మేలు గోరుచు, జోకగ మునిసప్తకంబు సొంపు నహించెన్‌. 91 


* శనికి పదునొకండు లక్షల యోజనాలు దూరంలో సప్తర్షి మండలం ఉంది. ఈ మండలంలోని 
బుషులు (బ్రాహ్మణులకూ, ప్రజలకూ మేలు కోరుతుంటారు. 


క. మునిసప్తకమున కెగువం, దనరుచు నా మీ(ద6 ద్రియుత దశలక్షల( బెం 
పున శింశుమారచక్రం, బన(గా నిన్నిటికి నుపరి యగుచుండు నృపా! 92 

* రాజా! సప్రబుషులకన్న పదుమూడు లక్షల యోజనాల ఎత్తులో శింశుమారచ(క్రం ఉంది. ఇదే 
ఆకాశంలో అన్నిటికన్న పైన ఉన్న చక్రం. 


సీ ఆ శింశు మారాఖ్యమగు చక్రమున భాగవతు(డైన ధ్రువు(డింద్ర వరుణ కశ్య 
ప ప్రజాపతి యమ ప్రముఖులతో( గూడి బహుమానముగ విష్ణుపదము(జేరి 
కణ(క నిచ్చలు( బ్రదక్షిణముగాం దిరుగుచు( జెలంగి యుండును గల్పజీవి యగుచు; 
ననఘు( డుత్తాన పాదాత్మజు( డార్యుండు నయిన యా ధ్రువుని మహత్వమెల్ల( 


తే. దెలిసి వర్లింప బ్రహ్మకు నలవిగాదు, నే నెణీంగిన యంతయు నీకు మున్న 
తెలియ బలికితి౮ గ్రమ్మణ( దలంచికొనుము, జితరిపువ్రాత! శ్రీపరీక్షిన్నరేంద్ర! 93 


* పరీక్షిన్మహారాజా! ఆ శింశుమారచ(క్రంలో పరమ భక్తాగ్రేసరు డయిన (ధ్రువుడు ఉన్నాడు. అతడు 
ఇంద్రుడు, వరుణుడు, కశ్యపుడు,యముడు మొదలగు దేవతలతో, ప్రజాపతులతో విష్ణుపదానికి ప్రతినిత్యం 
ప్రదక్షిణం చేస్తుంటాడు. అతడు కల్పం చివరిదాకా జీవిస్తాడు. ఉత్తానపాదుని కుమారుడైన ఆ (ధ్రువుడు 
పూజ్యుడు, మహాత్ముడు. ఆయన మహిమలను (బ్రహ్మకూడా వర్షించలేడు. నాకు తెలిసిన విశేషాలన్నీ 
నీకు ముందే తెలియజేశాను. ఒకసారి ఆ కథలన్నీ గుర్తుకు తెచ్చుకో, 


వ. మజీయు నా ధ్రువుండు గాలంబుచేత నిమిషమాత్రం బెడ లేక సంచరించు జ్యోతిర్లహ నక్షత్రంబులకు 
నీశ్వరునిచేత ధాన్యా క్రమణంబున( బశువులకై యేర్సణచిన మేధిస్తంభంబు తెణంగున మేటిగా 
గల్పింపంబడి ప్రకాశించుచుండు; గగనంబు నందు మేఘంబులును శ్యేనాదిపక్షులును వాయు 
వశంబునం గర్మ సారథులై చరించు తెజంగున జ్యోతిర్గణంబులును బ్రకృతిపురుష యోగ గృహీతాశులై 
కర్మ నిమిత్తగతి గలిగి వసుంధరం బడకుందురు. 94 


* ధాన్యం నూర్చే కళ్లంలో పశువులను కట్టడం కోసం మధ్యలో పాతిన స్తంభలాగున (ధ్రువుడు ఆ 
శింశుమారచక్రం నడుమ ప్రకాశిస్తూ ఉన్నాడు. అతని చుట్టూ (గ్రహాలూ, నక్షత్రాలూ ఉన్నాయి. అవన్నీ 
కాలవిభాగంలో నిమేషమా(త్రం కూడా ఏమరుపాటులేక ధ్రువుని చుట్టూ ప్రదక్షిణంగా తిరుగుతుంటాయి. 
ఆకాశంలో మేఘాలూ, డేగలు మొదలయిన పక్షులూ కర్మానుసారంగా గాలికి లోబడి ఆకాశంలో ఏలా 
పరిభ్రమిస్తున్నాయో అలాగే జ్యోతిర్గణాలు కర్మను అవలంబించి ప్రకృతి పురుషులకు లోబడి గగనాన 
తిరుగుతూ ఉంటాయి. ఈ కారణంవల్లనే ఆ (గ్రహాలు నేలమీద పడడం లేదు. 


క. పొందుగ జ్యోతిర్ల్ణణముల, నందణ నా శింశుమారమందుల నుండం 
గొందటు దణఅణచుగ.( జెప్పుచు, నుందురు; వినిపింతు, విను మునూనచరిత్రా! 95 


* సచ్చరిత్రుడవైన రాజా! జ్యోతిర్గణాలన్నీ శింశుమారచ(క్రంలో ఉన్నాయని కొందరు చెబుతుంటారు. 
ఆ శింశుమారచ(క్ర స్వరూపం నీకు వివరిస్తాను, విను. 


క. తలక్రిందై వట్రువయె, సలలితమగు శింశుమార చక్రము నందున్‌ 
నెలకొని పుచ్చాగ్రంబున నిలిచి ధ్రువుం డుండు నెపుడు నిర్మల చరితా. 96 


అయిదవ స్కంధము-రెండన ఆశ్వాసము 343 


* నిర్మల చరిత్రా! శింశుమారచ(క్రం తలక్రిందుగా, గుండ్రంగా అందంగా ఉంటుంది. ఆచ(క్రం 
తోక చివర (ధ్రువుడు సర్వదా (ప్రకాశిస్తూ ఉంటాడు. 


న. మజియు నా శింశుమార చక్రపుచ్చంబున బ్రజాపతియు నగ్నీంద్ర ధర్ములును, బుచ్చమూలంబున 
ధాత్సవిధాతలును, గటి ప్రదేశంబున బుషి సప్తకంబును, దక్షిణావర్త కుండలీభూత శరీరంబునకు 
నుదగయన నక్షత్రంబులును, దక్షిణపార్ష్య్వంబున దక్షిణాయన నక్షత్రంబులును, బృష్టంబున 
దేవమార్గంబును, నాకాశగంగయు, నుత్తరభాగంబున( బునర్వసు పుష్యంబులును, దక్షిణాయనంబున 
నార్హాశ్లేషలును, దక్షిణ వామపాదంబుల నభిజి దుత్తరాషాఢలును, దక్షిణ వామ నాసారంధ్రంబుల శ్రవణ 
పూర్వాషాఢలును, దక్షిణ వామలోచనంబుల ధనిష్టామూలలును, దక్షిణ వామకర్ణంబుల మఘాద్యష్ట 
నక్షత్రంబులును, వామపార్చ్యంబున దక్షిణాయనంబును, దక్షిణపార్యంబున. గృత్తికాది నక్షత్ర త్రయంబును, 
నుత్తరాయణంబును. వామదక్షిణ స్కంధంబుల శతభిష్టోష్టలును, నుత్తరహనువున నగస్తుండును, నపర 
హనువున యముండును, ముఖంబున నంగారకుండును, గుహ్యంబున శనైశ్చరుండును, మేఢ్రంబున 
బృహస్పతియును, వక్షంబున నాదిత్యుండను, నాభిని శుక్రుండును, మనంబునం జంద్రుండును, స్తనంబుల 
నశ్వినులును, బ్రాణాపానంబుల బుధుండును, గళంబున రాహువును, సర్వాంగంబుల. గేతుగ్రహంబును, 
రోమంబుల( దారలును నుండు; నది సర్వదేవతామయంబైన పుండరీకాక్షుని దివ్యదేహంబు ద్రువునింగా 
నెణుంగుము. 97 


* ఆ శింశుమారచ(క్రం తోకభాగంలో ప్రజాపతి, అగ్ని, ఇంద్రుడు, ధర్ముడు అను వా రుంటారు. తోక 
ముందు భాగంలో ధాత, విధాత ఉన్నారు. నడుము భాగంలో సప్తర్షులున్నారు. దక్షిణావర్తమై (కుడివైపుకు 
చుట్టుకొని) కుండలీ భూతంగా ఉన్నదానికి ఉత్తర భాగంలో ఉత్తరాయణ నక్షత్రాలూ, దక్షిణ భాగంలో దక్షిణాయన 
నక్షత్రాలూ, వీపుమీద దేవమార్గం అనబడే తారకాసముదాయమూ అక్కడే ఆకాశగంగ కూడా ఉన్నాయి. 
ఉత్తర భాగంలో పునర్వసు, పుష్యమి నక్షత్రాలు, దక్షిణభాగంలో ఆర్ర ఆక్లేషలు, కుడిపాదంలో అభిజిత్తు, 
ఎడమపాదంలో ఉత్తరాషాఢ, కుడివైపు ముక్కుపుటంలో (శ్రవణం, ఎడమవైపున పూర్వాషాఢ ఉన్నాయి. కుడి 
ఎడమ నేత్రాలలో ధనిష్ట మూల ఉన్నాయి. కుడి ఎడమ చెవులలో మఘ, పుబ్బ, ఉత్తర, హస్త, చిత్త, స్వాతి, 
విశాఖ, అనూరాధ నక్షత్రాలు ఉన్నాయి. ఎడమ (ప్రక్క దక్షిణాయన నక్షత్రాలు, కుడిప్రక్క కృత్తిక, రోహిణి, 
మృగశిర అనే మూడు నక్షత్రాలు ఉన్నాయి. ఇవి గాక ఉత్తరాయణ నక్షత్రాలు కూడ అక్కడే ఉన్నాయి. ఎడమ 
కుడివైపుల మూపులయందు శతభిషం, జ్యేష్టం నక్షత్రాలున్నాయి. పై దవడ (ప్రదేశంలో అగస్త్యుడు, క్రింది దవడ 
స్తానంలో యముడు, ముఖమందు అంగారకుడు, మర్మావయవ స్తానంలో శని, పురుషాంగంగా బృహస్పతి 
ఉన్నారు. వక్షోభాగంలో సూర్యుడు, నాభిలో శుక్రుడు, మనసులో చంద్రుడు, స్తనాలందు అశ్వినులు, ప్రాణాపానము 
లందు బుధుడు, కంఠభాగంలో రాహువు ఉన్నారు. అయితే కేతువు మాత్రం అన్నీ అవయవాలు ఆవరించి 
వుంటాడు. ఈ శింశుమార చక్రానికి రోమాలుగా ఇంకా ఎన్నో నక్షత్రాలున్నాయి. ఇది సర్వదేవతామయ 
మయిన నారాయణుని దివ్య స్వరూపం. ఇది స్థిరమైనది. ధ్రువమైనది. 

ఇట్టి దివ్యశరీర మెన్వ(డు ప్రతిదినం బందు సంధ్యాకాల మతుల భక్తి 

మనముందు నిలిపి యేమణక మిక్కిలి ప్రయత్నంబున నియతుండై తత్వబుద్ది 

మౌనవ్రతంబున( బూని వీక్షించుచు నీ సంస్తవంబు దానెంతొ ప్రేమ 

జపియించి కడు. బ్రశస్తమును మునీంద్ర సేవ్యమును జ్యోతిస్స్వ్వరూపమున వెలుంగు 

ఆ. విపుల శింశువూర విగ్రహంబునకు వం, దనము వందనంబు లనుచు నిలిచి 

సన్నుతించెనేని సకలార్ధ సిద్దుల, బొందు మీ(ద ముక్తి. జెందు నధిప! 98 


* రాజేంద్రా! ఈ దివ్య శరీర సందర్శనం వల్ల కలిగే ఫలితాలను చెబుతాను- విను. ఈ 
శింశుమారచ(క్రం శ్రీమన్నారాయణుని దివ్య శరీరం. ఎవరు ప్రతిదినమూ సంధ్యాకాలంలో ఈ దివ్య శరీరాన్ని 
మనసులో నిలుపుకొని దీక్షతో, నియమంతో, భక్తితో స్మరిస్తారో; తత్త్వాన్ని (గ్రహించి మౌనవ్రతం చేపట్టి 
ఈ చ(క్రదర్శనంచేస్తూ ఎవరు ఈ స్తోత్రాన్ని ప్రీతితో జపించి నమస్కరిస్తారో; ఎవరు (ప్రశస్తమూ, మునీంద్ర 
సేవ్యమూ, జ్యోతిస్ప రూపమూ అయిన శింశుమారచక్రానికి “వందనం, వందనం” అంటూ మొక్కులు 
చెల్లిస్తారో అటువంటి వారికి ఇహలోకంలో సకల సిద్దులూ లభిస్తాయి, పరలోకంలో ముక్తీ ప్రాప్తిస్తుంది. 

క. ఇనమండలంబునకు( గిం, దను దశసాహస్ర యోజనంబుల స్వర్భా 

నుని మండలంబు గ్రహమై, ఘనముగ నపసవ్యమార్గగతి నుండు నృపా! 99 


* ఓ రాజా! సూర్యమండలానికి దిగువ పదివేల యోజనాల దూరంలో రాహుమండలం ఉన్నది. ఈ 
రాహువు అపసవ్యంగా నడుస్తుంటాడు. 
క. అసురాధము(డగు రాహువు, బిసరుహసంభవుని వరము సెంపున నెంతో 
పసయగు నమరత్వంబున, నసమానంబైన గ్రహవిహారము. బొందెన్‌. 100 


* రాహువు రాక్షసులలో అధముడు. అయితే అతనికి బ్రహ్మదేవుని వరం ఉంది. ఆ వరం కారణంగా 
అతడు అమరత్వం పొంది (గ్రహములతో పాటు తా నొక [గ్రహమై విహరిస్తుంటాడు. 


న్‌్‌ జననాథ! రాహువు జన్మకర్మంబులు వినిపింతు ముందల విస్తరించి 
యయుత యోజన విసృతార్క మండలము ద్వి షట్పహస్ర విశాల చంద్రమండ 
లము బర్వకాలంబులను ద్రయోదశ సహస్ర విశాలమై మీంద రాహు గప్పు 
నది చూచి యుపరాగ మనుచును బలుకుదు రెల్ల వారును స్వధర్మేచ్చు లగుచు. 


ఆ. నంతలోన నినశశాంక మండలముల(, గరుణ6 బ్రోవందలంచి హరిసుదర్శ 
నంబు వచ్చునను భయంబున నై దాజు, గడియలకును రాహు నడిశి తొలగు. 101 


* రాజా! రాహువు యొక్క జన శ కర్మాలనుగూర్చి సవిస్తరంగా చెబుతాను. ఈ రాహువు సామాన్యుడు 
కాదుసుమా! పదివేల యోజనాల విస్తృతి కలిగిన సూర్యమండలాన్నీ, పండ్రెండు వేల యోజనాల విస్తృతి 
కలిగిన చంద్రమండలాన్నీ రాహువు కప్పేస్తాడు. రాహుమండలం పదమూడువేల యోజనాలు వైశాల్యం 

కలిగింది. పూర్ణిమ పర్వదినంలో చంద్రుణ్ణి అమావాస్య పర్వదినంలో సూర్యుణ్లీ రాహువు మాటు పరుస్తాడు. 
దీనినే “గ్రహణం” అని అంటారు. ఆ (గహణకాలంలో జనులందరూ తమతమ జపతపో రూపాలయిన 
ధర్మాలను చక్కగా ఆచరించుకొంటారు. అయితే దయామయుడైన శ్రీహరి సుదర్శనచక్రం సూర్య 
చంద్రమండలాలను రక్షించడానికి వస్తుందేమో అనే భయంతో ఐదారు గడియలలోనే రాహువు వారిని 
వదలిపెట్టి తొలగిపోతాడు. 


క. నరవర! యా రాహువునకు, సరసత నాక్రింద సిద్దచారణవిద్యా 
ధరు లయుత యోజనంబుల. దిరముగ వసియించి లీల దిరుగుదు రచటన్‌. 102 


* నరేంద్రా! రాహువుకు దిగువ పదివేల యోజనాల దూరంలో సిద్దులు, చారణులు, విద్యాధరులు 
స్థిరనివాస మేర్ప్చరచుకొని తిరుగుతుంటారు. 


క. పరికింప సిద్ద విద్యా, ధరులకు( బదివేలు (క్రింద దరలక యక్షుల్‌ 
మణీయును భూత (పీతలు, చరియింతురు రాక్షసులు పిశాచులు గొలువన్‌. 103 


* సిద్ద విద్యాధరుల నివాసస్థానానికి (క్రింద పదివేల యోజనాల దూరంలో రాక్షసులు, పిశాచాలు 
సేవిస్తుంటే యక్షులూ, భూత (ప్రేతాలూ తిరుగుతుంటారు. 


re) 


ఆ. వారిక్రింద( దగిలి వాయువశంబున, మలయుచుండు మేఘమండలంబు 
మేఘమండలంబు మీ దగుచుండు భూ, మండలంబు క్రిందనుండు నధిప! 104 


* వారి క్రింద మేఘమండలం ఉంది. ఆ మబ్బులన్నీ గాలికి చలిస్తూ ఉంటాయి. మేఘమండలం పై 
భాగంలో ఉంటే దానికి క్రింది భాగంలో భూమండలం ఉన్నది. 


వ అట్టి భూమండలంబు క్రింద యోజనాయుతాంతరంబున నండ కటాహాయామంబు గలిగి క్రమంబున 
నొండొంటికి. గ్రిందగుచు నతల వితల సుతల రసాతల తలాతల మహాతల పాతాళ లోకంబు 
లుండు; నట్టి బిల స్వర్గంబులయందు నుపరి స్వర్గంబున కధికంబైన కాముభోగంబుల 
వైశ్వర్యానందంబులను సుసమృద్ద వనోద్యాన క్రీడా విహారస్థానంబుల ననుభవించుచు దైత్యదానన 
కాద్రవేయాది దేవయోనులు నిత్య ప్రముదితానురక్తు లగుచు( గళత్రాపత్య సుహృద్బంధు దాసీదాస 
పరిజనులతో( జేరుకొని మణిగణఖచితంబులగు నతి రమణీయ గృహంబులయందు నీశ్వరుని 
వలనం జేటులేని కాయంబులు గలిగి వివిధ మాయా విశేష వినిర్మిత నూతన శేళీసదన విహరణ 
మండప విచిత్రోద్యానాదులయందు గేలీవినోదంబులు సలుపుచు( జరియింతు; రంత. 105 


* ఆ భూమండలం (క్రింద ఒకదాని (క్రింద ఒకటిగా అతలం, వితలం, సుతలం, తలాతలం, రసాతలం, 
మహాతలం, పాతాళం అనే లోకాలున్నాయి. ఈ లోకాలలో ఒక్కొక్కదానికీ మధ్య పదివేల యోజనాలదూరం 
ఉంటుంది. ఇవి (క్రింద ఉన్నా స్వర్గం వంటివే. నిజం చెప్పాలంటే ఈ (క్రింది స్వర్గాలు పైనున్న స్వర్గంకంటే 
ఎంతో గొప్పవి. ఇక్కడ దైత్యులూ, దానవులూ, నాగులూ మొదలయిన దేవజాతికి చెందినవారు ఉంటారు. 

వారందరూ ఐశ్వర్యం వల్ల సం(క్రమించిన ఆనందానుభవంతో సుఖభోగాలతో తులతూగుతూ జీవిస్తారు. 
సర్వాంగసుందరాలైన ఉద్యానవనాలలో, క్రీడా ప్రదేశాలలో విహరిస్తుంటారు. దైత్యులూ, దానవులూ, నాగులూ 
మొదలయిన దేవజాతి విశేషాలు భార్యలతో, బిడ్డలతో, చెలికాం[డ్రతో, చుట్టాలతో, దాసదాసీజనంతో మణులు 
చెక్కిన రమణీయమయిన గృహాలలో సర్వదా సంతోషం అనుభవిస్తుంటారు. ఈశ్వరుని కరుణవల్ల వారికి 
దైహికమయిన ఎటువంటి వ్యాధులూ లేవు. మాయలతో నిర్మింపబడ్డ కొంగ్రొత్త కేళీగృహాలలో, విహార 
మంటపాలలో, చిత్ర విచిత్ర మయిన ఉద్యానవనాలలో (క్రీడా వినోదాలతో సంచరిస్తుంటారు. 


సీ. అట్టి పాతాళంబులందును మయకల్సితములగు పుటభేదనములయందు 
బహురత్న నిర్మిత ప్రాకార భవన గోపుర సభా చైత్య చత్వర విశేష 
ములయందు నాగాసురుల మిథునములచే శుక పిక శారికా నికర సంకు 
లముల శోభిల్లు కృత్రిమ భూములును గల గృహములచే నలంకృతము లగుచు 


ఆ. గుసుమచయ సుగంధి కిసలయ స్తబక సం, తతులచేత ఫలవితతులచేత 
నతులరుచిర నవలతాంగ నాలింగిత, విటపములను గలుగు విభవములను. 106 


* అటువంటి పాతాళలోకాలలో మయుడు సృష్టించిన మాయా పట్టణాలు ఎన్నో ఉన్నాయి. ఆ 
పట్టణాలలో నానావిధ రత్నాలతో నిర్మంచిన ప్రాకారాలూ, గోపురాలు, సౌధాలూ, విశాలమయిన సభాసమావేశ 
స్థలాలూ, చైత్యాలూ ఉన్నాయి. వాటియందూ దైత్య దానవ నాగ దంపతులు విహరిస్తుంటారు. మాయతో 
వారు నిర్మించుకున్న విహార ప్రదేశాలలో చిలుకలూ, కోకిలలూ, గోరువంకలూ కలకలారావాలు చేస్తుంటాయి. 
పూల వాసనలు, చిగురుటాకుల గుత్తుల బొత్తులు, రకరకాల ఫలాలు సమృద్దిగా గల ఆ ఉద్యానాలలో 
లతాసుందరులు పెనవేసుకున్న తరుశాఖలు కన్నుల పండువు చేస్తుంటాయి. 


న. మజటీయు నూనసేంద్రియంబుల కానందకరంబులైన నానావిధ జలవిహంగను మిథునంబులు గలిగి 
నిర్మల జలపూరితంబులై మత్స్యకుల సంచర క్షుభితంబులైన కుముదకువలయ కహ్లోర లోహిత 
శతపత్రాదికంబుల( దేజరిల్లెడు సరోవరంబులు గల యుద్యాన వనంబుల యందు. గృతనికేతనులై 
స్వర్గభూముల నతిశయించిన వివిధ విహారంబులు గలిగి యహోరాత్రాది కాల విభాగ భయంబులు 
లేక మహాహిప్రవరులయిన శేషాదుల శిరోమణి దీధితులచే నంధకారోపద్రవంబు లేక యెల్లప్పుడు 
దివసాయమానంబుగా నుండు; నా లోకంబునందు నఖిల జనులు దివ్యాషధి రస రసాయనంబుల 
ననవరతంబు నన్న పానంబులుగా సేవించుటం జేసి యచ్చటివారలకు నాధివ్యాధులును, వలిత 
పలితంబులును, జరారోగంబులును, శరీర వైవర్యంబులును, స్వేదదౌర్గంధ్యంబులును గలుగక 
పరమకల్యాణ మూర్తు లగుచు హరిచక్రభయంబు దక్క నన్యంబగు మృత్యుభయంబు నొందక 
యుందు; రదియునుంగాక. 107 


* మనసుకు, ఇం(ద్రియాలకూ ఆహ్లాదం కలిగించే సరస్సులు కూడ అక్కడ ఉన్నాయి. ఆ సరోవరాలలో 
రకరకాలయిన నీటి పక్షుల జంటలు విహరిస్తుంటాయి. అక్కడ నీరు నిర్మలంగా ఉంటుంది. చేపలు 

ఈదుతూ కోనేటిలో కదలికలు కలిగిస్తాయి. ఆ సరోవరాలలో తెల్లకలువలూ, నల్ల కలువలూ, 
ఎగ్రకలువలూ, రంగు రంగుల తామర పూలూ ఉన్నాయి. అటువంటి సరస్సులు గలిగిన ఉద్యానవనాలలో 
వారు ఇళ్ళు ఏర్పరచుకొంటారు. స్వర్గ భోగాలను మించిన భోగాలు వారికి అందుబాటులో ఉంటాయి. 
వారికి పగలు, రాత్రి అనే కాలభేదాలు ఉండవు. శేషుడు మొదలయిన సర్పరాజుల పడగలమీద ఉన్న 
మణులవల్ల వారికి చీకట్టు ఉండవు. అక్కడ ఎప్పుడూ పట్టపగలు లాగా ఉంటుంది. అక్కడి వారు 
దివ్యమయిన మూలికలనూ రసరసాయనములనూ ఆహారంగా స్వీకరించడంవల్ల దేహవ్యాధులు గానీ 
మనోవ్యాధులుగానీ వారికి ఉండవు. దేహం పాలిపోదు. ముడతలు పడదు. జుట్టు నరసిపోదు. ముసలితనం 
రాదు. రోగాలు లేవు. చెమట, దుర్వాసనలు ఉండవు. ఆకర్షణీయ మయిన ఆకారాలు కలిగి ఉంటారు. 
వారికి సుదర్శనచక్రభయం తప్ప మరే మృత్యుభయమూ లేదు. 


తే. అట్టి పాతాళలోకంబునందు విష్ణు, చక్ర మెప్పుడేని బ్రవేశంబు నొందు 
నప్పుడెల్లను దైత్యకులాంగనలకు, గర్భసంపద లందంద కర(గుచుండు. 108 


* అటువంటి పాతాళలోకంలో విష్ణుభగవానుని సుదర్శన చ(క్రం ఎపుడు ప్రవేశిస్తుందో అపుడే రాక్షస 
స్త్రీలకు గర్భస్రావం కలుగుతుంటుంది. 


చ. అతలమునందు నమ్మయుని యాత్మజు(డైన బలాసురుండు స 
మ్మతి( జరియించు షణ్గవతి మాయల గూడి వినోద మందుచుం 
గుతలములందు నే(డు నొక కొందు నచ్చటి మాయ జెంది సం 
తతము. జరించుచుండుదురు దప్పక మోహనిబద్ద చిత్తులై. 109 


* “అతల” మనే లోకంలో మయుని కుమారుడయిన బలాసురుడు స్వేచ్చగా విహరిస్తుంటాడు. 
అతడు తొంభై యారు విధాలైన మాయలతో వినోదిస్తుంటాడు. ఈ మాయలకు భూలోకంలోని వారు 
కొందరు లొంగిపోయి సమ్మోహితాత్ములై చరిస్తుంటారు. 


వ. అట్టి బలుని యావలింతలను 'స్వైరిణులు కామినులు పుంశ్చలు లను i గణంబులు జనియించి; రా 
కామినీ జనంబులు పాతాళంబు( బ్రవేశించిన పురుషునికి హాటక రసం బనియెడు సిద్దరసఘుటిక 
నిచ్చి రససిద్దునిం గావించి యతని యందు స్వవిలాసావలోక నానురాగస్మిత సల్దాపోపగూహనాదుల 
నిచ్చా విహారంబులు సలుపుచుండ నా పురుషుండు మదాంధుండై తానే సిద్దుండ ననియును నాగాయుత 
బలుండ ననియును దలంచి నానావిధ రతి క్రీడల బరమానందంబు నొందుచుండు. 110 


* బలాసురుని ఆవులింతల నుండి స్వైరిణులూ, కామినులూ, పుంశ్చలులూ అనే స్త్రీ సమూహాలు 
పుట్టారు. ఆ స్త్రీలు పాతాళంలో ప్రవేశించిన పురుషునికి “హాటకరస” మనే సిద్దరసఘుటికను ఇచ్చి అతనిని 
శృంగారరస సిద్దుణ్ణి చేస్తారు. తమ తళుకు బెళుకు చూపులతో, అనురాగ ప్రదర్శనలతో, చిరునవ్వులతో, 
సరససల్లాపాలతో, కౌగిలింతలతో అతనిని లోబరచుకొంటారు. తమకు నచ్చిన రీతిలో ఆ పురుషునితో 
విహారం సాగిస్తారు. అపుడు పాతాళం (ప్రవేశించిన ఆ పురుషుడు తానే సిద్దపురుషుడని భావిస్తాడు. దర్శంతో 

అతని కళ్ళు నెత్తి కెక్కుతాయి. తాను పదివేల ఏనుగుల బలం కలవాడనని భావించుకొని రకరకాల 
రతి(క్రీడలతో పరమానందం అనుభవిస్తుంటాడు. 


సీ, హాటకేశ్వరు(డైన యంబికాధీశుండు వితలంబునందున వేడ్క నిలిచి 
తనదు పార్షదభూతతతులతో బ్రహ్మ సర్లోపబ్బంహణమున నొక్క చోట. 
బార్వతీ సంభోగపరు( డగుచుండ(గా వారల వీర్యంబు వలన బుట్టి 
నట్టిది హాటకి యనియెడు నది యనిలాగ్నులు భక్షించి యంద నుమియ 


తే. నదియు హాటక మనుపేర నతిశయిల్లి, వన్నె మీటుచు శుద్ధసువర్షనుయ్యె 
నా సువర్లంబు నాలోకమందు నున్న, జనులకెల్లను వినుతభూషణము లయ్యె. 11 


* 'వితల' మనే లోకానికి హాటకేశ్వరుడనే పేరుగల వాడూ, పార్వతీ పతీ అయిన శివుడు అధి దేవత. 
భూతగణ సమేతుడైన శివుడు బ్రహ్మసృష్టిని వృద్దిపొందించటం కోసం పార్వతీ సంభోగ పరవశు డవుతాడు. 
అపుడు వారి వీర్యం నుండి 'హాటకి' అనే నది పుట్టింది. ఆ నదిలోని జలరూపమైన వీర్యాన్ని వాయువుతో 
కూడ అగ్ని ఆహారంగా తీసుకొని ఉమియగా 'హాటకం' అనే పరిశుద్ద మయిన బంగారం పుట్టింది. అ 
వితలలోకంలోని వారి కందరికినీ ఆ బంగారం భూషణ రూపంలో ఉపయోగ పడుతున్నది. 


సీ ఆ క్రింద సుతలంబు నందు మహాపుణ్యు. డగు విరోచనపుత్రు(డైన యట్టి 
బలిచక్రవర్తి యా పాకశాసనునకు ముద మొసంగ6గ6 గోరి, యదితిగర్భ 
మున వామనాకృతి( బుట్టి యంతట( ద్రివిక్రమ రూపమునను లోకత్రయంబు 


నాక్రమించిన దానవారాతిచేత ముందటన యీంబడిన యింద్రత్వ మిట్లు 


ఆ. గలుగువాండు పుణ్యకర్మసంధానుండు, హరిపదాంబుజార్భ నాభిలాషు( 
డగుచు శ్రీరమేశు నారాధనము సేయు, చుండు నెపుడు నతిమహోత్సవమున. 112 


* 'వితలం' (క్రింద సుతలం ఉంది. సుతలంలో బలిచక్రవర్తి ఉన్నాడు. అతడు పుణ్యవంతుడయిన 
విరోచనుని కుమారుడు. శ్రీమన్నారాయణుడు ఇంద్రుణ్ణి సంతోషపెట్టాలనుకొని అదితిగర్భంలో వామనుడై 
పుట్టాడు. త్రివిక్రమరూపం (ప్రదర్శించి ముల్లోకాలను ఆక్రమించాడు. చివరకు విష్ణువు బలిచ క్రవర్తికి సుతలంలో 
ఇం(ద్రత్య్వం అనుగ్రహించాడు. ఆ బలిచక్రవర్తి ఎన్నో పుణ్యకర్మలు చేశాడు. శ్రీహరి పాదపద్మాలను 
సేవించవలెననే అభిలాష కలవాడు. అతడు ఎంతో ఉత్సాహంతో లక్ష్మీశుడయిన శ్రీమన్నారాయణుని 


ఆరాధిస్తుంటాడు. 


వ. నరేంద్రా! సకల భూతాంతర్యామియు. దీర్ణభూతుండును నయిన వాసుదేవుని యందు. జిత్తంబు 
గలిగి యిచ్చిన భూదానంబునకు సాక్షాత్కరించిన మోక్షంబు ఫలం బగుం; గాని పాతాళ 
స్వర్గరాజ్యంబులు ఫలంబులు గానేర వయిన నెవ్వరికిని మోక్షంబు సాక్షాత్మృ తంబు గాకుండుటంజేసి 

లోక ప్రదర్శనార్థంబు పాతాళ స్వర్గరాజ్యంబుల నిచ్చె; కుత పతన ప్రస్థల నాదులందును వివశుండైన 
యెడల నామస్మరణంబు సేయు పురుషుండు గర్మబంధంబు వలన విముక్తుం డగుచు 
సుజ్ఞానంబునం బొందు; నట్టి వాసుదేవుం డాత్మజ్ఞాన ప్రపోషణంబు సేయు మాయామయంబు 
లయిన భోగైశ్వర్యంబుల నెల్ల నెట్లొసంగు ననవలదు; భగవంతుండు యాచనచేసి సకల సంపదల 
జేకొని శరీరమాత్రావశిష్టునిం జేసి వారుణపాశంబులం గట్టి విడిచినప్పుడు బలీంద్రు డిట్లనియె.113 


* ఓ రాజా! వాసుదేవుడు అన్ని ప్రాణులలోను అంతర్యామిగా ఉండేవాడు. పైగా పుణ్యతీర్థం లాగున 
పవిత్రుడు. అటువంటి వాసు దేవుని మనసులో నిలుపుకొని బలిచక్రవర్తి భూదానం చేశాడు. ఇటువంటి 
భూదానానికి శ్రీమన్నారాయణుడు మెచ్చుకొని సాక్షాత్కరించాడు. ఆ సాక్షాత్కారానికి మోక్షమే ఫలం. 
అంతేగాని స్వర్గరాజ్యం గానీ, పాతాళరాజ్యం గానీ ఫలాలు కావు. అయితే ముక్తి అన్నది ఎవరికీ కనిపించేది 
కాదు. అందువల్ల శ్రీహరి బలిచ(క్రవర్తికి లోక ప్రదర్శనార్థం పాతాళ స్వర్గరాజ్యాలు ఇచ్చాడు. 


తుమ్మినపుడూ, పడినప్పుడూ, కాలుజారినపుడూ, తెలివి తప్పి నపుడూ శ్రీమన్నారాయణుని 
నామస్మరణం చేసే పురుషునికి కర్మబంధాలు ఉండవు. ఆ బంధాల నుండి విముక్తి పొంది సుజ్ఞానవంతు 
డవుతాడు. ఆత్మజ్ఞానం అనుగ్రహించే వాసుదేవుడు మాయామయమయిన ఇహలోక భోగాలనూ, 
అశాశ్య్వతమయిన ఐశ్వర్యాలనూ ఏ విధంగా (ప్రసాదిస్తాడనే సందేహం వద్దు. శ్రీహరి యాచన నెపంతో 
బలిచక్రవర్తి సర్వసంపదలను హరించాడు. బలిని కేవలం శరీరమా(త్రావశిష్టుణ్ణి చేశాడు. వారుణ పాశాలతో 
బంధించి చివరకు వదలిపెట్టినపుడు బలిచక్రవర్తి ఈ విధంగా అన్నాడు- 


సీ పరమేశ్వరునకు నెప్పటి పదార్థములందు దృష్ణ లేకుండుట దెలిసినాండ 
నింద్రాదులెల్ల నుపేంద్రుని. బ్రార్థించి యడిగిరి గాని శ్రీహరికి గోరి 
కలు లేవు; మిక్కిలి గంభీరమగు మహాకాలస్వభావంబు గలుగుచుండు 
నరయయగ మన్వంత రాధిపత్యమును లోకత్రయంబును నెంత గానం దలంప 


ఆ. మత్సితామహుండు నూనవంతుండు ప్ర, హ్లాదవిభుని( జూచి హర్షమంది 
యెద్దియెన( గోరు మిచ్చెద ననుటకు, నంతలోన నీశ్వరాజ్ఞ. దెలిసి. 114 
* భగవంతునికి ఎటువంటి పదార్థాలపైనా కాంక్ష లేదని నాకు తెలుసు. ఇంద్రుడు మొదలయిన 
దేవతలు ఉపేం(ద్రుని ప్రార్థించడం వల్ల ఆ స్వామివచ్చి నన్ను యాచించాడు. అంతేకాని అసలు శ్రీహరికి 
కోరికలనేవి లేవు. అదే గంభీరమైన ఆయన స్వభావం. దృష్టి ఉన్న వారికి మన్వంతరాధిపత్య మెంత? 
(త్రిలోకాధిపత్య మెంత! మా పితామహుడు ప్రహ్లాదుడు అభిమానవంతుడు నరసింహావతారంలో ఆ స్వామి 
ఎంతో సంతోషంతో మా తాతను చూచి ఏది అడిగితే అది ఇస్తానని అన్నాడు. అప్పుడు మహానుభావుడైన 
ప్రహ్లాదుడు ఈశ్వరాజ్ఞలోని అంతరార్థాన్ని తెలుసుకొన్నాడు. 
వ. ఇట్టకుతోభయంబు, పిత్ర్యంబయిన రాజ్యంబు నొల్లక పరమేశ్వరు దాస్యంబ కోరె, నా ప్రహ్లాద చరిత్ర 
కథనావసరమ్మున నీ తండ్రికిని నీకును విశేషంబుగానే పురుషుండు భగవదను[గ్రహంబు. బొంద నోవు 

నని పుండరీకాక్షుం డానతిచ్చిన వాక్యంబులు వక్ష్యమాణ(గ్రంథంబున విస్తరించెద! నా బలిచక్రవర్తి 
గృహద్వారంబున నఖిల లోకగురుండైన శ్రీమన్నారాయణుండు గదా పాణియును నిజజనాను 
కంపితుండును శంఖచక్రాద్యాయుధ ధరుండును నగుచు నిప్పుడును దేజరిల్లుచుండు; నట్టి 
బలిద్వారంబున లోకంబుల గెలువ నిచ్చగొన్న దశగ్రీవుం డుల్లంఘిత శాసనుండై ప్రవేశంబు గానింప 
నయ్యాదిపురుషుండు దన పాదాంగుష్టంబున యోజనాయుతాయుతంబులం బాజ(జిమ్మె, వినుము.115 
* అందువలన ఆయన ఎవరివల్లా భయములేని తన తండ్రి రాజ్యం కావాలని కోరలేదు. పరమేశ్వరుని 
దాస్యాన్నే కోరాడు. అప్పుడు “నీ తండ్రికంటే నీకంటే విశేషంగా ఏ పురుషుడు భగవదనుగ్రహం 
పొందగలుగుతాడు?” అంటూ ఆ పుండరీకాక్షుడు పలికిన పలుకుల సారాన్ని తరువాతి భాగంలో 
(సప్తమస్కంధంలో) విస్తరించి చెబుతాను. సకల జగద్గురుడైన శ్రీమన్నారాయణుడు తనవారిపట్ట దయ 
కలిగినవాడై శంఖం, చక్రం మొదలయిన ఆయుధాలతో గదను ధరించి ఆ బలిచక్రవర్తి గృహద్యారంలో 
ఇప్పటికి కూడా కాపలా కాస్తున్నాడు. అటువంటి బలిచక్రవర్తి ఉండే సుతలలోకాన్ని జయించాలనే వాంఛ 
గొన్న రావణుడు అనుజ్ఞలేకుండా సుతలంలోనికి ప్రవేశించినపుడు ఆ శ్రీమన్నారాయణుడు తన కాలిబొటన 
వ్రేలితో లంకేశ్వరుణ్ణి పదికోట్ల యోజనాల దూరంలో పడేటట్లు చిమ్మివేశాడు. 


క. ఆ సుతలమునకు( గ్రిందై, భాసిల్లు( దలాతలంబు; ప్రభువందు మయుం 
డాసురపుర నిర్మాతగ, వాసిగం బొగడంది యేలు వసుధాధీశా! 116 
* ఆ సుతలానికి (క్రింది భాగంలో తలాతలం ఉంది. ఆ తలాతలానికి మయుడు (ప్రభువు. రాక్షసుల 
పట్టణాల నిర్మించిన మహాశిల్సిగా ప్రసిద్దుడయిన మయుడు తలాతలాన్ని పాలిస్తుంటాడు. 


చ. పురహరుచే రమేశ్వరుండు భూతహితార్థముగా( బురత్రయం 
బరుదుగ నీజుసేసె; శరణాగతు నా మయు గాచి యెంతయుం 
గరుణ( దలాతలంబునకుం గర్తంగ నిల్సిన నున్నవా(డు శ్రీ 
ధరుని సుదర్భనంబునకు( దప్పి విముక్తభయుండుగా( దగన్‌. 117 
స్‌ శ్రీమహావిష్ణువు ముల్లోకాలకు హితం కలిగించడం కోసం శివుని చేత (త్రిపురాలను బూడిద 
చేయించాడు. అప్పుడు మయుడు విష్ణువును శరణుపొందాడు. శ్రీహరి మయుణ్ణి కనికరించి తలాతలానికి 
రాజుగా చేశాడు. అతనికి విష్ణుదేవుని సుదర్శన చ(క్రం వల్ల తప్ప మరిదేని వల్లనూ మరణభయం లేదు. 
క. తలంప(గ నా క్రింద మహా, తలమున. గద్రువవధూటి తనయులు సర్పం 
బులు గలవు పెక్కు శిరములు, నలరంగా( గ్రోధవశగణావళి యన౦(గన్‌. 118 
* తలాతలానికి క్రింద మహాతలం ఉంది. ఆ మహాతలంలో కద్రువ కొడుకులయిన సర్పరాజులు 
ఉన్నారు. వారికి ఒక్కొక్కరికి పెక్కు పడగ లున్నాయి. ఆ సర్పగణం కోపోద్రేకంతో ప్రవర్తిస్తుంటారు. 


వ. మజీయును గుహక తక్షక కాళియ సుషేణాది ప్రధాను లయినవార లతులశరీరంబులు గలిగి 
యాదిపురుషుని వాహనంబైన పతగరాజభయంబున ననవరతంబు నుద్వేజితు లగుచు స్వకళ 

త్రాపత్య సుహృద్బాంధవన సమేతు లయి యుండుదు; రా క్రింద రసాతలంబున దైత్యులు దానవులు 
నగు నివాతకవచ కాలకేయులను హిరణ్యపుర నివాసులగు దేవతాశత్రువులు మహాసాహసులును 
దేజోల_ధికులును నగుచు సకల లోకాధీశ్వరుండైన శ్రీహరితేజంబునం బ్రతిహతులై వల్మీకంబులందు 
నడంగియున్న సర్పంబుల చందంబున నింద్రదూతి యగు సరమచేం జెప్ప(బడెడు మంత్రాత్మక 
వాక్యంబులకు భయంబు నొందు చుండుదురు. 119 


* ఆ మహాతలంలో కుహకుడు, తక్షకుడు, కాళియుడు, సుషేణుడు మొదలయిన సర్ప 
ముఖ్యులున్నారు. సాటిలేని మేటిరూపం కలవారు. ఆదిపురుషుడయిన నారాయణుని వాహనమయిన 
గరుత్మంతుని భయంవల్ల కలవరపడుతూ ఎల్లప్పుడూ భార్యలతో, బిడ్డలతో, మిత్రులతో బాంధవులతో 
కలసి ఉంటారు. 


మహా తలం కింద రసాతలం ఉన్నది. ఆ రసాతలంలో దైత్యులు, దానవులూ అయిన 
'హిరణ్యపురవాసులు, నివాతకవచులు, కాలకేయులు అనేవారు నివాసం చేస్తుంటారు. వారు దేవతలపట్ల 
శత్రుత్వం వహించి ఉంటారు. మహాసాహసవంతులు. తేజస్సు కలవారు. అయినా అన్ని లోకాలకూ ప్రభువైన 
శ్రీహరి తేజస్సుకు లొంగిపోయినవారై పుట్టలలో దాగిన సర్సాలమాదిరిగా భయంతో బతుకుతుంటారు. 
ఇంద్రుని దూతి అయిన సరమ ఉచ్చరించే మంత్రాలకు బద్దులై దిగులుగా జీవిస్తారు. 


క. ఇందుకులోద్భవ! వినుమా, క్రిందటి పాతాళమునను గ్రీడించుచు నా 
నందము నొందుచు నుండును, సందడింబడి నాగకులము చతురతతోడన్‌. 120 


* చంద్రవంశంలో పుట్టిన మహారాజా! విను, అన్నిటికన్నా దిగువ పాతాళలోకముంది. ఆ 
పాతాళలోకంలోని నాగజాతివారు ఎంతో తెలివిగలవారై ఎంతో ఉత్సాహంగా తిరుగుతుంటారు. 


వ. ఇట్లు వాసుకి ప్రముఖులైన శంఖ కుళిక మహాశంఖ శ్వేత ధనంజయ ధృతరాష్ట్ర శంఖచూడ కంబ 
లాశ్వతర దేవదత్తాదు లయిన మహానాగంబు లై దాజేడు పదియు నూటు వేయు శిరంబులు గలిగి 
ఫణామణికాంతులం జేసి పాతాళ తిమిరంబును బాపుచుండుదురు. 121 


* వాసుకి, శంఖుడు, కుళికుడు, మహాశంఖుడు, శ్వేతుడు, ధనంజయుడు, ధృతరాష్ట్రుడు. శంఖచూడుడు, 
కంబళుడు, అశృతరుడు, దేవదత్తుడు మొదలయినవారు పాతాళలోక వాసులైన మహానాగులు. వారిలో కొందరు 
ఐదు తలలవారు, కొందరు నూరుతలలవారు, వేయి తలలవారు కూడా ఉన్నారు. వారి పడగలమీద మణులు 
మెరుస్తుంటాయి. ఆ మణుల కాంతులు పాతాళంలోని చీకట్లను పారదోలుతుంటాయి. 


సీ. పాతాళలోకంబు పాంతున శేషుండు వెలయంగ ముప్పది వేల యోజ 
నంబుల వెడలుపునను దో(క( జుట్టంగా. జుట్టుకయుండు; విష్ణుని మహోగ్ర 
మైన శరీరంబు; దానై యనంతాఖ్య సంకర్షణుం డుండు సంతతంబు, 
నట్టి యనంత నామాభిధానుని మస్తకమున సిద్దార్థంబు కరణి ధరణి 

ఆ. యంత నా విభుండు నఖిలలోకంబుల, సంహరింప(గోరి చండకోప 
వశత సృజన( జేయు వరుస నేకాదశ రుద్రమూర్తు లనెడు రౌద్రమతుల. 122 


పాతాళలోకం అడుగున ఆదిశేషుడు ఉన్నాడు. అతడు ముప్పది వేల యోజనాల వెడల్పున 
చుట్టచుట్టుకొని ఉంటాడు. విష్ణుదేవుని మహత్తర శరీరమైన ఆ ఆదిశేషునికే అనంతుడు, సంకర్షణుడు 
అని పేర్లు. అనంతుడని పేరు కలిగిన ఆదిశేషుని తలమీద ఆవగింజలాగున ఈ భూమండలం ఉన్నది. 
(ప్రళయకాలంలో లోకాలను సంహరించే నిమిత్తం ఈ ఆదిశేషుడు ప్రచండమయిన కోపంతో పదునాకండు 
మంది రుద్రులను సృష్టిస్తాడు. 
ఆ. అట్టి రుద్రమూర్తు లతులత్రినేత్రులు, నఖిలశూల హస్తు లగుచు నుందు; 
రందు నున్న ఫణికులాధిపుల్‌ శేషుని, పాదపంకజముల భక్తి. జేరి. 123 


* ఆరుద్రమూర్తులందరూ మూడు కన్నులు కలవారు, అందరూ త్రిశూలధారులు. ఆలోకంలోని 
సర్పరాజులు ఆదిశేషుని పాదపద్మాలపై భక్తి కలిగి ఉంటారు. 


ఆ. నము లగుచు ననుదినంబును మౌళి ర, త్నములచేత( గడు ముదంబు నొంది 
కోరికలు దలిర్స నీరాజనంబుల, నిచ్చుచుందు రెపుడు మచ్చికలను. 124 


* ఆ సర్ప రాజులు ఆదిశేషునిపట్ట వినమత కలవారై (ప్రతిదినమూ తమ పడగలమీది రత్నాల 
కాంతులతో ఆయనకు నీరాజనాలు అర్పిస్తుంటారు. 


వ. మటీయు నా సంకర్షణమూర్తిం జేరి నాగకన్యకలు కోరికలు గలవార లగుచు నొప్పెడి శరీర 
విలాసంబులంజేసి యగురు చందన కుంకుమ పంకంబు లను లేపనంబులు సేయుచు, సంకర్షణ 
మూర్తి దర్శన స్పర్భనాదుల నుద్బోధిత మకరధ్వజావేశిత చిత్తంబులు గలిగి చిణునవ్వు లొలయ 
నధికాభిలాషం జేసి స్మితావలోకనంబుల స ప్రీడితలై యవలోకించుచుండ ననంత గుణంబులు గల 
యనంత దేవుం డుపసంహరింప( బడిన క్రోధంబు గలిగి లోకంబులకు క్లేమంబు గోరుచు సురాసుర 
సిద్ధ గంధర్వ విద్యాధర మునిగణంబు లనవరతంబు ధ్యానంబు సేయ సంతత సంతోషాతిశయంబున 
మ్రూగన్ను వెట్టుచు, సలలిత గీతావాద్యంబుల నానందంబు నొందుచు6 దన పరిజనంబుల నతి 
స్నేహంబున నవలోకించుచు, నవతులసీగంధ పుష్పరసామోదిత మధుకర వ్రాత మధుర గీతంబులు 
గల వైజయంతీ వనమాలికల ధరియించుచు నీలాంబరధరుండును, హలధరుండును నగుచు నితండు 
మహేంద్రుడొ హరుండొ యనుచు జనంబులు వలుకుచుండ6 గాంచనాంబరధరుండై ముముక్షువులు 
ధ్యానంబులు సేయ నధ్యాత్మ విద్యాయుక్తంబయిన యానంద హృదయ గ్రంథిని భేదించు నట్టి 
శేషుని స్వాయంభువుండగు నారదుండు తుంబురు ప్రభృతులగు బుషి శ్రేష్యులతో జేరుకొని 
కమలాసనుని సభాస్థానంబునందు నిట్టు స్తుతియించుచుండు. 125 


* సంకర్షణమూర్తి అయిన ఆ ఆదిశేషుని దగ్గరికి తమ కోరికలు తీర్చుకోడానికి నాగకన్యకలు 
వస్తుంటారు. ఆయన సమక్షంలో తమ శరీరవిలాసాలు ప్రదర్శిస్తుంటారు. అగరు, చందనం, కుంకుమ 

పువ్వు కలిపిన సుగంధలేపనాలతో ఆయనను అర్చిస్తారు. ఆ తరువాత ఆ అనంతుని ఆపురూపమయిన 
రూపాన్ని తనివితీరా చూడడం వల్లనూ, ఆ మూర్తిని తాకడం వల్లనూ, కామోద్రేకం కలిగినవారవుతారు. 
ఆ కారణంగా చిరునవ్వును చిందిస్తూ, సిగ్గు లొలకబోస్తు, క్రీగంటి చూపులు |ప్రసరింపజేస్తూ ఆయనవంక 
చూస్తుంటారు. అప్పుడు అనంత గుణ సంపన్నుడైన అనంతుడు తన సహజ కోపాన్ని వదలిపెట్టి 
శాంతుడవుతాడు. లోకాలన్నింటికి క్షేమాన్ని కాంక్షిస్తాడు. దేవతలు, అసురులు, సిద్దులు, గంధర్వులు, 
విద్యాధరులు, మునులు అనంతుని సదా ధ్యానం చేస్తుంటారు. అపుడు అనంతుడు సంతోషంతో అరగన్ను 
మోడ్పులతో, లలితగీతాలతో కూడిన మనోహరమైన వాద్యధ్వనులకు ఆనందిస్తుంటాడు. తన పరిజనాన్ని 
ప్రీతితో కటాక్షిస్తుంటాడు. వైజయంతీ వనమాలికలను ధరిస్తుంటాడు. ఆ మాలికలు అపుడే కూర్చిన 
తులసీ మంజరులతో కూడినవై ఉంటాయి. ఆ మంజరుల మకరంద సుగంధాలకు [క్రము ్యకొన్న తుమ్మెదలు 
జుంజుమ్మని పాటలు పాడుతుంటాయి. అతడెప్పుడూ నల్లని వస్త్రాలు ధరించి నాగేటిని ఆయుధంగా 
పట్టుకుని ఉంటాడు. అతణ్ని మహేంద్రుడో, శివుడో అని జనులు భావిస్తుంటారు. ఆ శేషుడు మోక్షార్డులై 
తనను ధ్యానించే వారి హృదయ (గ్రంథిని తొలగించి అధ్యాత్మవిద్యతో కూడిన ఆనందాన్ని కలిగిస్తాడు. 
అందువల్లనే ముక్తిని కోరేవారు అనంతుని భక్తితో ఆరాధిస్తుంటారు.ఇన్ని మహిమలు కలిగినవాడు కావడం 
వల్లనే బ్రహ్మమానసపుత్రుడైన నారదుడు, తుంబురుడు మొదలైన బుషి పుంగవులతో కూడి బ్రహ్మదేవుని 
పేరోలగంలో అనంతుణ్ణి ఈ విధంగా స్తుతిస్తుంటాడు. 
సీ. ఓలిమై నెవ్వని లీలా వినోదముల్‌ జన్మ సంరక్షణ క్షయములకును 

హేతువు లగుచుండు, నెవ్వని చూపుల జనియించె సత్వరజస్తమంబు, 

లెన్వని రూపంబు లేకమై బహువిధంబులను జగత్తుల( బోచుచుండు, 

నెన్వని నామంబు లెజుగ6(క తలచిన యంతన దురితంబు లడ(గుచుండు 


తే. నట్టి సంకర్షణాఖ్యుండు నవ్యయుండు, నైన శేషుని వినుతి సేయంగ( దరమె? 
తలప నెప్పుడు వాజ్మనంబులకు నింక, మూండు లోకంబులందును భూతతతికి. 126 


౫ “ఎవని లీలావినోదాలు సృష్టిస్థితి సంహారాలకు హేతువు లవుతాయో, ఎవని చూపులవల్ల సత్త్యరజస్తమో 
గుణాలు పుట్టాయో, ఎవని రూపం లోకాలను అనేక విధాలుగా కాపాడుతుంటుందో, ఎవరి పేరును తెలియక 
పలికినా పాపాలు పటాపంచలవుతాయో, అటువంటి సంకర్షణుడూ, అవ్యయుడూ అయిన ఆదిశేషుని 
పొగడడం ఎవరికీ సాధ్యంకాని పని. ఆ అనంతుడు వాక్కుకూ, మనస్సుకూ అందనివాడు. ముల్లోకాల 
వారికి అంతు చిక్కని వాడు.” 

ఆ. మజీయు. బెక్కు గతుల మాబో(టి వారలం బ్రోవం దలంచి శేషమూర్తి సాత్తి 

క స్వభాన మొందె( గడంకతో నట్టి శే, షునకు మొక్కుచుందు ననుదినంబు. 127 


* “మావంటి వారిని కాపాడడంకోసం ఆ ఆదిశేషుడు సాత్తిక స్వరూపుడయి ఉన్నాడు. అటువంటి 
అనంతునికి ప్రతి దినమూ నమస్కరిస్తాము. 

వ. మటియునా శేషుని నెవ్వండేని నాకస్మికంబుగ నయినను నార్తుండగుచు నయినను స్మరించిన మాత్రాన 
యఖిలపాపంబులం బాసి సకల శ్రేయస్సులం బొందు, నట్టి శేషుని నే ముముక్షువు లాశ్రయించి 
ధ్యానం బొనర్చి భవబంధ నిర్ముక్తు లగుదు, రతని ఫణంబుల యందు భూగోళం బణుమాత్రం 
బగుచు నుండు; నతని మహామహిమలు గణుతింప సహస్ర జిహ్వలు గల పురుషుండైన నోపండని 
పలుకుచుందు; రా యనంతుండు పాతాళంబున నుండి సకలలోకహితార్థంబు భూమిని ధరియించునని 
లోకతిర్యజ్మనుష్య గతులను లోకస్థితియును శుకయోగీంద్రుండు వినిపించి యింకనేమి వినిపింతు 
నెటీంగింపు మనినం బరీక్షిన్నరేంద్రుండు శుకయోగీంద్రున కిట్లనియె. 128 


* ఆ ఆదిశేషుణ్ణి ఎవరయినా సరే అకస్మాత్తుగా తలచుకొన్నా, బాధలలో చిక్కుకొని మొరపెట్టినా, 
అటువంటి వ్యక్తుల పాపాలను పోగొడతాడు. సకల ్రేయస్సులూ (ప్రసాదిస్తాడు. అందువలన ముక్తి కోరేవారు 
అనంతుని ఆశ్రయించి ధ్యానించి భవబంధాలకు దూరమవుతారు. అతని పడగలమీద భూగోళం 
అణుమా(త్రంగా నిలిచి ఉంటుంది. ఆ అనంతుని మహిమలు లెక్కించడం వేయి నాలుకలున్న వానికి 
కూడ అలవిగాని పని. 


ఆ అనంతుడు పాతాళంలో నివసిస్తూ అన్ని లోకాలకూ మేలు కోరువాడై భూమిని ధరిస్తాడు- 
అంటూ లోకాల స్వరూపాలు, జంతువుల స్వభావాలూ, మానవుల నైజాలనూ శుకుడు పరీక్షిత్తుకు విశదంగా 
బోధించి “ఇంకా ఏమేమి వినదలచుకొన్నావో అడుగవలసిందని పలికాడు. అప్పుడు పరీక్షిన్నరేంద్రుడు 
శుకయోగీంద్రునితో ఈ విధంగా అన్నాడు. 


క. మునివర! లోక చరిత్రం, బనుపమము మహావిచిత్ర మగునట్టుగ నా 
కును వినిపించితి నంతయు, బనుపడి నా చిత్తమందు( బాయక నిలిచెన్‌. 129 


* మునీంద్రా! అతల వితలాది లోకాల స్వరూపాలను నా మనసులో నాటే విధంగా నీవు 
విశదీకరించావు. ఆ లోకాలన్నీ ఒక దానికొకటి సాటిలేనివి. పైగా చాల చిత్ర విచిత్రమైనవి. 


వ. అనిన శుకయోగీంద్రుం డిట్లనియె. 130 
* పరీక్షిత్తు ఈ విధంగా పలుకగా శుకమహర్షి మరల ఈలా అన్నాడు. 


ఆ. జంతుజాలములకు శ్రద్దలు త్రిగుణాత్మ, కములు గాన వారి కర్మ గతుల 
తారతమ్యములును దగిలి యిన్నియు వివి, ధంబు లగుచు సంతతంబు నుండు. 131 


* రాజా! ఈ లోకంలోని జీవులకు సత్త్య రజస్తమో గుణాలను అనుసరించి (శ్రద్దలు వేరువేరుగా 
ఉంటాయి. సాత్తిక (శ్రద్ద, రాజస (శ్రద్ద, తామస (శ్రద్ద అనే వానికి అనుగుణంగా వారి కార్యకలాపాలు కూడా 
(©) (©) (©) 
వివిధంగా ఉంటాయి. ఈ తారతమ్యాలు ఎల్లప్పుడూ ఉంటూనే ఉంటాయి. 


న. నరేంద్రా! ప్రతిషిద్దలక్షణంబగు నధర్మం బాచరించు నరుని శ్రద్ధ విపరీతంబుగా( బ్రవర్తిల్లు నట్టి 
వానికి. గలిగెడి కర్మఫలంబును విపరీతంబుగానె యుండుం గావున ననాద్యవిద్యాకాను ప్రవర్తనల 

వలన బెక్కు తెజంగుల. గలిగెడి కర్మగతుల సంగ్రహంబుగ నెజింగించెద ననిన శుకునితో( 
బరీక్షిన్నరేంద్రుం డిట్లనియె. 132 


* నరేంద్రా! “ఇది తగదు అని చెప్పడం” (ప్రతిషిద్దం. తగదని చెప్పిన పనులను చేయడం అధర్మం. 
అటువంటి ప్రతిషిద్ద లక్షణమైన అధర్మాన్ని ఆచరించే మానవుని (శ్రద్ధ విపరీతంగా ఉంటుంది. (శ్రద్దయే 
భిన్నంగా ఉండడంవల్ల కర్మఫలాలు కూడా భిన్నంగానే ఉంటాయి. అందు వల్ల అనాదికాలం నుంచీ 
ఉన్నవీ, అజ్ఞానంవల్ల ఏర్పడేవీ, స్వేచ్చా ప్రవర్తనవల్ల కలిగేవీ అయిన నానావిధ కర్మగతులనూ సం(గ్రహంగా 
చెబుతాను విను, అనగానే పరీక్షిత్తు శుకునితో ఈ విధంగా అన్నాడు. 


ఆ. మునివరేణ్య! నరకములు ముజ్జగంబుల, యందొ యంతరాళమందా వెలినొ 
యదియు( గాక దేశమందుండు భూనిశే, షముల యందొ తెలుపు సంతసమున. 133 


* “మునులలో డ్రేష్టుడవయిన శుకయోగీంద్రా! నరకాలు ఉన్నాయని అంటారు. అవి ఎక్కడ ఉన్నాయి? 
ముల్లోకాలలోనా? లేక రెండు లోకాల నడుమనా? ఈ రెండు గాక వెలుపల వేరే ప్రదేశంలోనా? ఎక్కడ 
ఉన్నాయి? నరకాలకంటూ ప్రత్యేకంగా ఏవైనా లోకాలు ఉన్నాయా? నాకు వివరించి చెప్పు. వినాలని చాలా 
కుతూహల పడుతున్నాను.” 

వ. అనిన శుకయోగీంద్రుం డిట్లనియె. 134 


* పరీక్షిత్తు కోరికను విన్న శుకుడు నరకాల స్వరూపాల్ని విశదం చేయడానికి ప్రారంభించాడు. 


-: శుకయోగి పరిక్షిత్తునకు€ దెలిపెడి నరకలోక వర్ణనము :- 


క. ఎడతెగక ముజ్జగంబుల, కడపల నయ్యామ్యదిశను గదలక నిలుచుం 
గడు ఘోరములుగ నరకము, లడరంగా నంతరాళమందుల నధిపా! 135 


* ఓ రాజా! విను ముల్లోకాలకు ఆవల, దక్షిణ దిక్కులో, భూమ్యాకాశాల నడుమ మహాభయంకర 
మయిన నరకాలు ఏర్పడి ఉన్నాయి. 


వ. మటీయును దక్షిణంబున నగ్నిష్వాత్తాది పితృగణంబులు దమ గోత్రజులకు మేలు గలుగుట 
కొణకు సత్యంబులగు నాశీర్వాదంబులు నొసంగుచుండుదు; రచ్చటి సిత్సపతియగు శనునుండు 
దన లోకంబునకుం జనుదెంచు జంతువుల కర్మంబులకుం దగిన ఫలంబుల నిచ్చి శిక్షించుచు 
నుండు; నందు. దామిస్రంబును నంధతామిస్రంబును రౌరనంబును నుహారారవంబును గుంభీ 
పాకంబును గాలసూత్రంబును నసిపత్రవనంబును సూకరముఖంబును నంధకూపంబును (గిమి 
భోజనంబును సందంశంబును దప్తోర్మియు వజకంటకశాల్మలియు వైతరణియు( బూయో దంబును 
బ్రాణరోధంబును విశసనంబును లాలాభక్షణంబును సారమేయాదరంబును నవీచిర యంబును 
రేతః పానంబును నను నేకవింశతి మహా నరకంబులును, మజణీయును క్షారకర్ణమంబును రక్షోగణ 

భోజనంబును శూలప్రోతంబును దందశూకంబును నవట నిరోధనంబును నపర్యావర్తనంబును 
సూచీముఖంబు నన సప్త విధ నరకంబుల తోడ గూడి యష్టావింశతి నరకంబులు గల వని 
కొందణు నొడువుదు, రందు. 136 


* అంతేగాకుండా దక్షిణంలోనే ఉన్న అగ్నిష్వాత్తులు మొదలయిన పితృదేవతలుకూడా తమ తమ 
గోత్రాలలో పుట్టిన వారికి శుభం కలగడం కోసం సత్యమైన దీవెన లిస్తుంటారు. అక్కడ పితృపతి అయిన 
యముడుకూడా తనలోకం చేరుకొనే జీవులకు జీవితకాలంలో వారు వారు చేసిన కర్మలకు తగినట్టు 
ఫలం (ప్రసాదిస్తూ శిక్షిస్తుంటాడు. ఆ యమలోకంలో తామిస్రం అంధతామి(స్రం, రౌరవం, మహారౌరవం, 
కుంభీపాకం, కాలసూ(త్రం, అసిపత్రవనం, సూకరముఖం, అంధకూపం, (క్రిమిభోజనం, సందంశం, తప్తోర్మి, 
వజ్రకంటకశాల్మలి, వైతరణి, పూయోదం, ప్రాణరోధం, విశసనం, లాలాభక్షణం, సారమేయోదనం, 
అవీచిరయం, రేతఃపానం అనే ఇరవై యొక్క నరకాలున్నాయి. అవేగాకుండా క్షారకర్ణమం, రక్షోగణభోజనం, 
శూల(ప్రోతం, దందశూకం, అవటనిరోధనం, అపర్యావర్తనం, సూచీముఖం అనే మరి ఏడునరకాలున్నాయి. 
వెరసి దక్షిణంలో ఇరవై ఎనిమిది నరకాలున్నాయని కొందరు చెబుతారు. 


క. పరపుత్ర కళత్రంబుల. బరికింపక యపహసించు పాపాత్ముండు దు 
ష్కరపాశ బద్దుండై యమ, పురుషులచే నధిక బాధ( బొందుచు నుండున్‌. 137 


* ఇతరుల బిడ్డలూ, భార్యలూ అనే ఆదరభావం ఏ మాత్రం లేకుండా అకారణంగా వారిని అపహసించే 
పాపాత్ముణ్హీ యమకింకరులు తాళ్లతో బంధించి పరిపరివిధాలుగా బాధిస్తారు. 


వ మణీయు నవ్విధంబున బాధితుం డగుచు దామిస్ర నరకంబునంబడి యనశనాద్రిపాతన దండతాడన 
తర్ణనాది బాధలం జెంది కడు భయంబున మూర్చలం బొందుచుండు. 138 


* అంతేగాకుండా వారిని 'తామి(స్ర'మనే నరకంలో పడవేస్తారు. అన్నం పెట్టక, కొండపై నుండి 
దొరలిస్తూ, కర్రతో చావమోదుతూ, బెదరిస్తూ యమకింకరులు నానావిధాలుగా శిక్షిస్తారు. ఆ బాధలకు 
తాళ లేక జీవులు భయకంపితులై మూర్చ పోతుంటారు. 


క. పరకాంత నెవ్వ(డేనిం, బురుషుం డుండంగ మొట(గి పొందిన యను కిం 
కరు లతని బట్టి వడి. ద, త్తరమున( బడవైతు రంధ్రతామి(స్రమునన్‌. 139 


* మగడు ఉండగానే అతణ్ణి మోసగించి అతని ఇల్లాలిని కామించి అనుభవించిన వాణ్ణి పట్టుకొని 
యమకింకరులు సంకోచం లేకుండా అతణ్ణి పట్టరాని కోపంతో “అంధతామి(స్రం” అనే నరకంలో తోస్తారు. 


వ. నరేంద్రా! యెవ్వండేనిం గుటుంబ పోషణార్థంబు పరులకు ద్రోహంబు సేయు, నా నరుండు రౌరన 
నరకంబునం బడు; నెవ్వం డిహలోకంబునందు స్వేచ్చా విహారంబున సంచరించుచు( బరోప ద్రవ 
పరాజ్ముఖంబు లయియుండు పశుపక్షి మృగాదుల బాధించు, నా యామృగంబులు రురురూపంబుల( 
దాల్చి యట్టి పాపజనుల నానా విధ యాతనల బాధించుటం జేసి రౌరవ మహా రౌరవ నరకంబులం 

బడు; నెవ్వండేని దేహపోషణార్థంబు మూషకాదుల బిలనిరోధంబు సేసి వధించు, నా నిష్కరుణుండైన 

పురుషుని గుంభీపాక నరకంబుల యందు గల తప్త తైలంబులం బెక్కు బాధలం బొందింతురు140. 

* ఓ రాజా! ఎవరయితే తన కుటుంబపోషణకోసం ఇతరులకు [ద్రోహం చేస్తారో అటువంటి వారు 

రౌరవ నరకంలో పడతారు. ఎవరయితే ఈ లోకంలో ఇష్టం వచ్చినట్టు తిరుగుతూ, ఇతరులకు ఏ మాత్రం 

అపకారం తలపెట్టని పశుపక్షి మృగాదులను బాధిస్తారో అటువంటి పాపాత్ములను ఆయా మృగాలు భయంకర 

రూపాలతో నానాబాధలు పెడతాయి. అటువంటివారు రౌరవ మహారౌరవ నరకంలో పడతారు. ఎవరయితే 

తమ కడుపు నింపుకోవడం కోసం ఎలుకల కన్నాలు మూసి వాటిని చంపుతారో అటువంటి నిర్హయులను 
కుంభీపాక నరకంలో పడవేసి హింసిస్తారు. 


సీ, తల్లిదండ్రులకును ధరణీ సురులకును నహితంబు సేసిన యట్టివాండు 
కాలసూత్రం బను కడు(దీవ్రనరకంబు నందును నందంద యయుత యోజ 
నాయతపాత్రాదులందుల సూర్యు. డా మీంద గ్రిందను వహ్ని మిగుల మండ 
నత్యంత క్షుత్సిసాసాదులచేతను బాధితుం డగుచుండు( బాయ కెపుడు( 


ఆ. బరువు వెట్టుచున్న(. బడియున్న నిలిచిన, గదలకున్న( జాల నొదిం/గియున్న 
బాధ( బొందుచుండు( బశురోమముల లెక్క, వరుస నపరిమేయ వత్సరములు. 141 
* తల్లిదండ్రులకూ, (బ్రాహ్మణులకూ కీడు తలపెట్టేవాడు 'కాలసూత్ర' మనే భయంకర నరకంలో 
పడతాడు. అక్కడ పదివేల యోజనాల పొడవుగల లోహపాత్రలమీద అతణ్ణి నడిపిస్తారు. పైన ఎండ 
మండిపోతుంటుంది. కింద మంటలు భగభగ మండుతుంటాయి. ఆ పాత్రల మీద పరుగెత్తుతూ పడుతూ 
లేస్తూ నిలబడుతూ పక్కకు తప్పుకుంటూ ఆకలితో దప్పికతో అలమటిస్తుంటాడు. ఆవు ఒంటిమీద ఎన్ని 
రోమాలున్నయో అన్ని సంవత్సరాలు అక్కడ యమకింకరులు వాణ్ణి బాధిస్తారు. 


వ. మతేయు వేదమార్గంబు విడిచి పాషండమార్గంబు లాచరించు పురుషుని నసిపత్రననంబునందు 
యమకింకరులు తటట్ల నడచుచు. బరిహసించుచుం దోలు నెడ యసిపత్రంబు లిరుగెలంకుల 
శరీరంబుం ద్రెంచుచుండ నడుగడుగున బిట్టు మొణవెట్టుచుండ బాధించుచుండుదురు. 142 
* వేదమార్గాన్ని వదలిపెట్టి పాషండమార్గం అవలంబించే పురుషుణ్ణి “అసిప(త్రవని మనే నరకంలో 
పడవేస్తారు. అక్కడ కత్తుల చెట్ల నడుమ ఇరుపక్కల కత్తుల వంటి చెట్ల ఆకులు తగిలి శరీరభాగాలు 
తెగిపోతుంటాయి. అపు డా జీవుడు అడుగడుగునా మొరపెడుతున్నా వినకుండా యమకింకరులు వాణ్ణి 
వేధిస్తుంటారు. 
క. దండింప( దగని వారల, దండించిన విప్రవరుల తనువులు ముట్టం 
దండించిన దుర్మతులం, దండింతురు కాలసూత్ర నరకము లందున్‌. 143 


* దండించ తగని సాధువులను దండించి, బ్రాహ్మణ (శ్రేష్టులను శారీరకంగా హింసించినా అటువంటి 
దుర్మార్లుణ్ణి 'కాలసూ(త్ర నరకం' లో పడవేసి కఠినంగా దండిస్తారు. 

ఆ. మటీయు నట్టి దుష్టమానవు గింకరుల్‌, విజీచి చెణకు(గోల విణచినట్లు 
బాధపెట్టుచుండ. బడి మూర్చ జెందుచు, మొణలు వెట్టుచుండు భూపవర్య! 144 


* అక్కడ ఆ దుర్మార్లుణ్ణి పట్టుకొని యమభటులు చెరకుగడ విరిచినట్టుగా నడిమికి విరిచి హింస 
పెడుతుంటే వాడు అరుస్తూ, ఆ(క్రోశిస్తూ మూర్చపోతూ మొరపెడుతూ ఉంటాడు. 


వ, నరేంద్రా! యెవ్వండేని నీశ్వరకల్పితవృత్తి గల జంతువుల హింసించు నట్టివాని నంధకూపంబను 
నరకంబున. బడవైచిన నందు నతండు దొల్లి తాను జేసిన భూత ద్రోహంబున నచ్చట వివిధక్రూర 
పక్షి మృగ పశు సర్ప మశక మత్కుణ మక్షికాదుల చేత హింసం బొందుచు, మహాంధకారంబునందు 
నిద్రానుభవసుఖ లేశంబును లేక కుశరీరంబు నందుల జీవుండునుంబోలె మృత ప్రాయుండై యుండు; 
నంత. 145 


* నరేంద్రా! విధి నియమించిన విధంగా తమ బతుకు తాము గడుపుతున్న జంతువులను హింసించేవాళ్లి 
అంధకూప నరకంలో పడతోస్తారు. అక్కడ తాము చేసిన ద్రోహం కారణంగా ఆ నరక కూపంలో దొర్లుతూ 
ఏ జీవుల నయితే తాను బాధించాడో క్రూరములయిన ఆ పక్షులు, మృగాలూ, పశువులూ, పాములూ, 
దోమలూ, నల్లులూ, ఈగలూ వాణ్ణి పీక్కుతింటాయి. కటిక చీకటిలో నిదురకు నోచుకోక తిండికి మొగం 
వాచి, కుత్సిత శరీరంలోని జీవునిలాగా సగం చచ్చిపడి ఉంటాడు. 


క. తన కలిమి నెవ్వండేనియు6 దన బాంధవవరుల(గూడి తగం గుడునక తా 
నును వాయసంబు భక్షిం, చిన మాడ్కిం దిన్నవా(డు శీఘ్రమె యచటన్‌. 146 


క. క్రిమిభోజన మనియెడి నర, కమునం బడి (క్రిములె కూడుగా( గుడుచుచు( దా 
గిమి యగుచు లక్షపరిమా, ణము గల క్రిమికుండ మందు నాటుక యుండున్‌. 147 


* రాజా! తాను కూడ బెట్టిన సంపదలో ఏ కొంచెం కూడా తనవారికి పెట్టకుండా, తా నొక్కడే 
కాకిలాగా భక్షించి నవాళ్లి “ క్రిమిభోజన” మనే నరకంలో తోస్తారు. అక్కడ వాడు పురుగై సుమారు లక్షయోజనాల 
విస్తీర్లం కలిగిన పురుగుల గుంటలో కూరుకపోయి పురుగులను ఆహారంగా తింటూ ఉంటాడు. 


వ. మణీయు నీ భూలోకంబున నెవ్వండేనియు నవిపన్నుండై చౌర్యవృత్తిచే బ్రాహ్మణాదుల హిరణ్య 
రత్నాది ద్రవ్యంబుల నపహరించు, నట్టి పురుషుని నగ్ని వర్షంబులగు నయః పిండంబుల నగ్ని 
తప్తంబులగు శూలంబుల నతని శరీరంబునం దివియుచుండుదురు; మణేయును మదనాతురు 
లగుచు స్రీపురుషు లగమ్యాగమనంబులు సేసిరేని నట్టివారిని యమలోకంబున నతితీక్ష్‌ణ 
కశాతాడితులంజేసి యగ్నిమయంబు లయిన యుక్కు ప్రతిమల నాలింగనంబు సేయింతురు.148 


* ఈ భూలోకంలో ఎవడయితే తనకు ఎటువంటి కష్టమూ లేక పోయినా దొంగతనంగా బ్రాహ్మణాదుల 
బంగారాన్నీ, రత్నాలనూ, విలువ అయిన వస్తువులనూ అపహరిస్తాడో అటువంటివాణ్లి “అన్నితప్త” నరకంలో 

పడవేస్తారు. ఎర్రగా కాలిన ఇనుపచువ్వలు గుచ్చుతారు. మోహంతో కామంతో కళ్ళు కనబడక వావివరుసలు 
లేకుండా ప్రవర్తించిన (స్త్రీ పురుషులను యమలోకంలో తీవ్రమయిన కొరడాలతో కొట్టి గనగన మండుతున్న 
ఉక్కుబొమ్మలను కౌగిలించుకోమని ఆజ్ఞాపిస్తారు. 


ఆ. సర్వజంతుజాల సంగమ మొందెడు, వాని. బట్టి కట్టి వజ దంష్ట 
కముల గలుగునట్టి ఘనతర శాల్మలీ, తరువులందు. జేర్చి దంతు రెపుడు. 149 


* జంతువులతో సంగమం చేసినవాణ్ణి పట్టుకొని వజ్రాల మేకులు గల బూరుగుచెట్టుకు కట్టి 
చితుక కొడుతారు. 


ఆ. పార్టివేంద్ర! నరుడు పాషండదర్భ్శనుం, డగుచు ధర్మమార్గ మడయచెనేని 
వాడు నరకమందు వైతరణీనది, నుడుగ కెపుడు( బొరలి పడుచునుండు. 156 


* ఓ రాజేంద్రా! ఎవడయితే పాషండమతంపట్ల ఆసక్తి పెంచుకొని ధర్మమార్గాన్ని పరిత్యజిస్తాడో 
అటువంటివాడు నరకలోకంలో వైతరణీ నదిలోపడి పొరలుతుంటాడు. 


వ. మణియు నట్టి వైతరణీనది యందు జలగ్రాహంబులు దిగిచి భక్షింపం బ్రాణంబులు నిర్గమింప( 
దన పాపంబు లుచ్చరించుచు విణ్మూత్రపూయ శోణిత కేశ నఖాస్థి మేదోమాంస వసావాహిని యందు. 
దప్తుం డగుచు నుండు; విప్రుండు శూద్రకామినులం బొంది శౌచాచారంబులం బాసి గతలజ్ఞాండై 
పశువుంబోలె( జరియించెనేని నతండు నరకంబునుం బొంది యందు బూయ విణ్మూత్రలాలాశ్లేష్మ 
పూర్ణార్ణవమందు ద్రొబ్బంబడి యతిబీభత్సితంబులగు నా ద్రవ్యంబుల భుజియించుచుండు. 151 


* ఆ వైతరిణీనదిలోని మొసళ్ళు పాషండమతంపట్ట మోజు పెంచుకొన్న వాణ్ణి పీక్కుతింటాయి. 
అటువంటి పాషండులు ప్రాణాలు పోతుంటే తాము చేసిన తప్పుల్ని తలచుకుంటూ మలమూత్రాలూ, 
చీమూ, నెత్తురు, వెంట్రుకలూ, గోళ్ళూ, ఎముకలూ, కొవ్వూ, మాంసమూ, కలిసిన (ప్రవాహంలో మునుగుతూ 
తేలుతూ పడి కొట్టుకొంటుంటారు. ఎవడయితే బ్రాహ్మణుడై కూడా శుచిత్వం, సదాచారం వదలిపెట్టి 
సిగ్గు బిడియం లేకుండా శూద్రప్రీలతో పశువువలె ప్రవర్తిస్తాడో అటువంటివాడు నరక లోకంలో మలమూత్రాలు, 
లాలాజలం, కఫంతోకూడిన ప్రవాహంలో (త్రోయబడి అసహ్యమయిన ఆ వస్తువులనే భుజించుతూ కాలం 
గడుపుతాడు. 


క. శునకముల( బెంచి యెన్వం, డనయంబును వేట సలిపి యాత్మార్థముగా 
వనమృగముల( జంపును నా, మనుజాధము నస్రములను మర్ధింతు రొగిన్‌. 152 


* ఎవడయితే వేటకుక్కల్ని పెంచి ఎప్పుడు పడితే అపుడు వేటకు పోతూ మాంసం కోసం అడవిలోని 
మృగాలను హింసించుతాడో అటువంటి నీచుణ్లి యమలోకంలో పదునైన ఆయుధాలతో నలగ పొడుస్తారు. 


ఆ. జృంభణమున నెవండు దంభార్థమై పశు, వులను జంపి జన్నములను జేయు 
వాని(బట్టి యమునివారలు గోయుచు, నుందు రెపుడు మిగుల సందడిలుచు. 153 


360 పోతన భాగవతము 


* ఎవడయితే డాబు దర్శంకోసం పశువులను చంపి ఆడంబరంగా యాగాలు నిర్వహిస్తాడో అటువంటి 
వాణ్ణి యమకింకరులు పొలికేకలు వేస్తూ రంపాలతో పరపర కోస్తుంటారు. 


వ. కామమోహితుండై యెవ్వండేనియు( దన భార్యచేత రేతఃసానంబు సేయించు నా పాపాత్ముని 
రేతోహ్రదంబునం ద్రోచి యా రేతంబునే పానంబు సేయించుదురు; రాజభటులైనను జోరులైనను 
ధనికుల గ్రామంబులపై. బడి యందు గృహదాహంబు సేయువారలను, విషాదుల వలన నన్యుల( జంపెడు 
వారలను, నజ దంష్టలు గల వింశత్యుత్తర సప్త శతశునకంబు లెడతెగక తిగిచి భక్షించుచుండు. 154 


* ఎవడయితే కామంతో కళ్ళు మూసుకపోయి తన భార్య చేత రేతఃపానం చేయిస్తాడో ఆ పాపాత్ముణ్ణి 
రేతస్సుతో కూడిన మడుగులో త్రోసి ఆ రేతస్సునే వానిచేత (త్రాగిస్తారు. రాజభటులయినా, దొంగలయినా 
(గ్రామాలపై పడి ఇళ్లకు నిప్పు అంటించేవారినీ, మందుమాకు పెట్టి ఇతరుల్ని చంపేవారినీ వజ్రాల కోరలున్న 
ఏడువందల ఇరవై కుక్కలు (ప్రతిదినమూ చుట్టుముట్టి పీక్కొని తింటాయి. 

సీ, లంచంబు. గొని సాక్షి వంచించి యనృతంబు పలికెడు పాపాత్ము( బట్టి కట్టి 

యంత మానక వీచి యను నరకమునందు శతయోజనోన్నత శైల శిఖర 
మున దలక్రిందుగా నునిచి యధోముఖంబుగ( బడద్రొబ్బిన బొబ్బలిడుచు( 
గల్లోలములు లేని కములాకరము.(బోలె. జదరమైయున్న పాషాణమందు' 


తే. బడిన యంతన దేహంబు పగిలి పెక్కు, తునుకలై పాసి యది గూడికొనుచు నుండ 
దండి యాకులతను బొందుచుండు.గాని, చావు లేకుండు నా దుష్టజంతువునకు. 155 


* లంచం పుచ్చుకొని దొంగసాక్ష్యం చెప్పి ఎదుటివారిని మోసగించిన పాపాత్ముణ్ణి “వీచి” అనే 
నరకంలో పడవేస్తారు. అక్కడ వాణ్ణి పట్టుకొని బంధించి నూరు యోజనాల ఎత్తయిన కొండ శిఖరం 
నుండి తలకిందుగా (క్రిందికి విసిరివేస్తారు. అపుడు వాడు పెడబొబ్బలు పెడుతూ అలలు లేని కొలనువలె 
నున్నగా నున్న చట్రాతి మీదపడి పోతాడు. అట్ల పడి శరీరం ముక్కలు ముక్కలై మరల అవి కలుసుకొంటుంటే 
చావురాక బ్రతుకలేక ఆకులపాటుతో అవస్థ పడుతుంటాడు 


ఆ. సోమయాజిభార్య( గామించి పొందిన, వాని( గపట మద్యపాన సోమ 
పాన మనుదినంబు( బానంబు సేయు విట్‌, క్షత్రియులను బట్టి సంభమమున. 156 


* సోమయాజి పెళ్ళాన్ని కామించి అనుభవించినవాళ్లీ, సోమపానమంటూ దొంగచాటుగా మద్యపానం 
చేసే వైశ్యులనూ, క్షత్రియులనూ, (బ్రహ్మణులనూ వదలిపెట్టరు. 
Gp అ 


ఆ. జొమ్ము. ద్రొక్కి మోము జీమ్మవట్టంగ మోది, యనలముఖమునందు నగ్నివర్ల 
ముగను గాంచి వక్రమున నిండంగా నుక్కు, నీరు వోతు రేచి నిష్ణురముగ. 157 


* అటువంటి వారిని యమదూతలు పట్టి బంధించి రొమ్ము త్రొక్కి పట్టి దిమ్మ తిరిగేటట్టు ముఖం 
మీద మొత్తుతూ, స్పృహ రాగానే ఎర్రగా సలసల కాచిన ఉక్కు నీటిని నోటినిండా పోస్తారు. 


అయిదవ స్కంధము-రెండన ఆశ్వాసము 361 


వ. మజీయు నీచవర్గుండు నిష్ట సలుపుచుం దపో దాన విద్యాచారంబుల( బెద్దల కవమానంబు సేయు 
వా(డు క్షారకర్ణమంబను నరకంబునందు నధోముఖుం డగుచు బాధలం బొందు; స్రీ పురుషు 
లెవ్వరేని శరీర రక్షణార్థంబు పశువుల మానవుల బలి యిచ్చి రేని వారలను నిరయంబునందు 
యమకింకరులు సురియలం దునిమి తద్రక్తంబు సానంబు సేయుచుం బాజూడుచుందురు; 
గ్రామారణ్యంబులయందు జంతువుల శూలప్రోతంబుల గావించి హింసించుచు హర్షించుచున్న 
వారలను శూలప్రోతంబను నరకంబునందు శూలప్రోతుల జేసిన క్షుత్సిపాసాపరు లగుచుండ( 
గంకగ్చ ధ్రాదులు దీక్ష్షతుండాగ్రంబులం దిగిచి భక్షించుచుండు; మణీయు ధూర్త స్వభావంబునం 
జంతుపీడనంబు( గావించెడు పాపాత్ముల దందశూకంబను నరకంబునందు వైవ నైదు నేడు 
ముఖంబుల సర్పంబులు గబచుచుండు. 158 


* తక్కువ వర్షంవాడు ఆడంబరంతో కూడిన నిష్టలతో తపస్సు, దానం, విద్య; ఆచార వ్యవహారాలతో 
అహంకరించి పెద్దలను అవమానించినట్లయితే అటువంటి వాణ్ణి 'క్షారకర్హమం' అనే నరకంలో తలకిందుగా 
వేలాడదీసి బాధలు పెడతారు. 


ఆడవాళ్ళుగాని లేదా మగవాళ్ళు గాని తమ ప్రాణాలు కాపాడు కోవడానికి క్షుద్రదేవతకు జంతువులనూ, 
మనుష్యులనూ బలిఇస్తే అటువంటి దుర్మార్గులను యమకింకరులు చురకత్తులతో పొడిచి రక్తం తాగుతారు. 


ఊళ్లలోనూ అడవులలోనూ ఉండే జంతువుల కడుపులలో శూలాలు గ్రుచ్చి హింసిస్తూ ఆ జంతువులు 
గిలగిల తన్నుకుని బాధ పడుతుంటే గంతులువేస్తూ సంతోషించేవారిని యమకింకరులు “శూల(్రోత” 
మనే నరకంలో త్రోసి శూలాలతో (గ్రుచ్చుతారు. అక్కడివారు ఆకలిదప్పులతో నకనకలాడుతుంటే 
రాబందులూ, (గద్దలూ పదునైన ఉక్కుముక్కులతో వారి దేహాలను పొడుచుకొని తింటాయి. 


ఇంతేకాక నిర్దాక్షిణ్యంగా నోరులేని జంతువులను పీడించే పాపాతు శలను “దందశూక” మనే నరకంలో 
పడవేస్తారు. అక్కడ ఐదు తలలూ, ఏడుతలలూ గల సర్పాలు వాళ్లను కరుస్తుంటాయి. 


ఆ. ఎనయ దొడ్లలోన నిండ్లలో నై నను, బశుపతంగ హరిణ పంక్తి నెల్ల 
బట్టి హింససేయు పాపాత్ము నిషనహ్ని, ధూమశిఖల ద్రొబ్బుదురు నృపాల! 159 
* నరేంధద్రా! ఇళ్లలో గానీ, పెరళ్లలోగానీ తిరిగే పశువుల్నీ, పక్షుల్నీ లేళ్లనూ పట్టి హింసించే పాపాతు శిలను 
విషంతోనూ, నిప్పుతోనూ, పొగల సెగలతోనూ నిండిన నరకాలలో విసిరివేస్తారు. 


క. తన యింటికి వచ్చిన మను, జుని నతిథిం గ్రోధదృష్టి. జూచినవానిం 
గనుగనల వజదంష్టల(, దనరిన యా కంక గృధ్రతతి భక్షించున్‌. 160 


తన ఇంటికి అతిథిగా అరుదెంచిన మానవుణ్ణి ఆదరించకుండా చీదరించుకొని కోపోద్రేకంతో 
చూచిన దుర్మార్గుల కన్నులను వజ్రాల కోరలు గల రాబందులూ గద్దలూ పొడుచుకొని తింటాయి. 

మ. ధనవంతుండగు మానవుండు గడ(కన్‌ ధర్మోపకారంబులన్‌ 
ఘనతం జేయక యుండెనేని యమలోకంబందు సూచీముఖం 
బను నా దుర్గతి బట్టి తోచి నిధికా పై యున్న భూతం బటం 
చును బాశంబుల( బట్టి కట్టి వడితో నొప్పింతు రత్యుగ్రులై. 161 
* రాజా! ధనరాసులున్న భాగ్యవంతుడు ధర్మకార్యాలు చేయకుండా ఇతరులకు ఏ మాత్రం ఉపకారం 
చేయకుండా ధనం కూడబెట్టడమే తన ధ్యేయంగా భావించినవాడు చనిపోతే వాణ్ణి యమభటులు “సూచీ 
ముఖ” మనే నరకంలో పడతోస్తారు. అక్కడ భయంకరులైన యమకింకరులు “డబ్బుకు కాపలా ఉన్న 
దయ్యమా” అంటూ వాణ్ణి పట్టి తాళ్లతో కట్టి నానాబాధలు పెడతారు. 


ఆ. నరవరేణ్య! యిట్టి నరకముల్‌ యమలోక, మందు( గలవు మణీ సహస్ర సంఖ్య, 
లందు శమనదూత లనిశంబు బాధింతు రవని ధర్మదూరు లయిన నరుల. 162 


* నరవరేణ్యా! ఇటువంటి నరకాలు యమలోకంలో వేలసంఖ్యలో ఉన్నాయి. ఆ నరకాలలో 
యమదూతలు అధర్మపరులను ఎల్లప్తుడూ బాధిస్తుంటారు. 
ఆ. ధర్మనంతులెల్ల. దప్పక స్వర్గంబునందు భోగసమితి. బొందుచుందు; 
రెలమి( బుణ్యపాపముల శేషములవల్ల( బుట్టుచుందు రవని. బుణ్యచరిత. 163 
* పుణ్యచరితా! ధర్మపరులైన మానవులందరూ స్వర్గంలో సుఖ భోగాలు అనుభవిస్తారు. వారు వారు 
చేసుకొన్న పుణ్యపాపాలను బట్టి భూలోకంలో పుడుతూ ఉంటారు. 


వ. నరేంద్రా! మోక్షమార్గంబు మున్నె వినిపించితి; నిప్పుడు నీ కెణింగించిన వెల్లను బ్రహ్మాండ కోశంబునం 
జతుర్హశ కోశంబులు గలవని పురాణంబులు పలుకుచుండు; నట్టి బ్రహ్మాండంబు శ్రీమన్నారాయణుని 
స్టూలశరీరం బగుటం జేసి బ్రహ్మాండం బెవ్వరు వర్లింతు రెవ్వరు విందురు వారలకు సకల శ్రేయ 
స్సులుం గలుగు; నీశ్వర స్టూలశరీరంబు. దెలిసినవారికి శ్రద్దాభక్తులం జేసి సూక్ష్మదేహంబు నెణుంగ 
వచ్చు; భూద్వీప వర్ష సరి దద్రి నభస్సముద్ర పాతాళ దిబ్న్బరక తారాగణ లోకసంస్టితం బయిన సకల 
జీవనికాయ్యంబై యద్భుతంబైన శ్రీహరి స్టూలశరీర ప్రకారంబు వినిపించితిని. 164 

* ఓ రాజా! మోక్షమార్గం నీకు ముందే వినిపించాను. ఈ (బ్రహ్మాండంలో పదునాల్లు లోకాలు 

ఉన్నాయని పురాణాలు చెబుతున్నాయి. అటువంటి బ్రహ్మాండం శ్రీమన్నారాయణుని స్తూల శరీరం. అందువల్ల 
(బ్రహ్మాండ వర్ణన చేసేవారూ, అది విన్న వారూ అన్ని రకాల శుభాలను అనుభవిస్తారు. ఈశ్వరుని స్టూల శరీరం 
తెలిసిన వారికి శ్రద్ధ వల్లనయితేనేమి, భక్తి వల్ల నయితేనేమి భగవానుని సూక్ష్మరూపం తెలుసుకోవడానికి 
వీలుంది. భూగోళం అందలి సప్తద్వీపాలు, తొమ్మిది వర్గాలు, వాటిలోని నదులు, పర్వతాలు, ఆకాశం, 
సముద్రం, పాతాళం, దిక్కులు, నరకం, నక్షత్ర సముదాయం మొదలైన సకల జీవరాసులతోకూడి 
అత్యద్భుతమైన శ్రీమన్నారాయణుని స్టూలశరీర స్వరూపాన్ని నీకు వినిపించాను. 

చ. జలజభవాదిదేన మునిసన్నుత తీర్థపదాంబుజాత! ని 
ర్మల నవరత్న నూపురవిరాజిత! కౌస్తుభ భూషణాంగ! యు 

జ్ఞ్వల తులసీ కురంగ మదవాసన వాసిత దివ్యదేహ! శ్రీ 
నిలయ శరీర! కృష్ణ! ధరణీధర! భాను శశాంకలోచనా! 165 
* బ్రహ్మ మొదలయిన దేవతలూ, బుషులూ స్తుతించేవి, పుణ్య తీర్చాలవలె పవిత్రమైనవీ అయిన 
పాదపద్మాలు కలవాడవూ, నవరత్నాలతో ప్రకాశించే కాలి అందెలు గలవాడవూ, కౌస్తుభమణిని భూషణంగా 
ధరించినవాడవూ, వెల్లివిరిసే తులసీదళాల పరిమళాలూ, కస్తూరీ సుగంధాలూ, గుబాళించే దివ్యదేహం 
కలవాడవూ, లక్ష్మీదేవికి నివాసమయిన వక్షస్థలం కలవాడవూ, భూభారాన్ని వహించేవాడవూ, సూర్యచంద్రులే 
కన్నులుగా కలవాడవూ అయిన శ్రీకృష్ణా! నీకు నమస్కారం. 


క. శ్రీ తరుణీ హృదయస్థిత!, పాతకహర! సర్వలోకపావన! భువనా 
తీత గుణాశ్రయ! యతి వి, ఖ్యాత! సురార్చిత పదాబ్ద! కంసవిదారిీ! 166 


* లక్ష్మీదేవి హృదయంలో నిత్యం నివసిస్తూ జీవుల పాపాలనూ హరిస్తూ, లోకా లన్నింటినీ పవిత్రం 
చేస్తూ, అలౌకిక గుణాలకు ఆశ్రయమయిన వాడవై, ప్రసిద్దు లయిన దేవతలచే అర్భింపబడే పాదపద్మాలు 
కలవాడవై, కంసుణ్లి సంహరించిన వాడవైన శ్రీకృష్ణా! నీకు నమస్కారం. 


మత్తకోకిలము. 


దండితారిసమూహ! భక్తినిధాన! దానవిహార! మా 

ర్లాండ మండల మధ్య సంస్థిత! తత్వరూప! గదాసి కో 

దండ శంఖ సుదర్శనాంక! సుధాకరార్క సునేత్ర! భూ 

మండలోద్ధరణార్త పోషణ! మత్తదైత్య నివారణా! 167 

* శతుబృందాలను రూపుమాపేవాడవూ, భక్తులపాలి పెన్నిధివీ, దానశీలుడవూ, సూర్య మండలం 

మధ్యలో 'ప్రకాశించుతున్న వాడవూ, సత్యస్వరూపుడవూ; గద, ఖడ్గం, ధనుస్సు, శంఖం, చక్రం అనే 
పంచాయుధాలు ధరించిన వాడవూ, సూర్యచం(ద్రులు కన్నులుగా కలిగిన వాడవూ, భూమండలాన్ని ఉద్దరించిన 
వాడవూ, ఆర్హులను ఆదుకొనే వాడవూ, మదోన శత్తులైన రాక్షసులను అణగ।ద్రొక్కే వాడవూ అయిన శ్రీకృష్ణా! 
నీకు నమస్కారం. 


గద్యము-ఇది శ్రీ సకల సుకవిజనానందకర బొప్పనామాత్యపుత్ర గంగనార్య ప్రణీతంబైన శ్రీమద్భాగవత 
మహాపురాణంబునందు భరతాత్మజుండయిన సుమతికి రాజ్యాభిషేకంబును, బాషండ దర్భనంబును, 
సుమతి పుత్ర జన్మ విస్తారంబును, గయుని చరిత్రంబును, గయుని సంస్తుతియు, భూద్వీప వర్ష 
సరిదద్రి నభస్సముద్ర పాతాళ దిబ్న్బరక తారకాగణ సంస్థితియు నను కథలు గల పంచమ 
స్కంధంబునందు ద్వితీయాశ్వాసము. 

* ఇది సకల సుకవులకూ ఎంతో సంతోషం కలిగించేవాడూ, బొప్పనామాత్యుని కుమారుడూ 
అయిన గంగనార్యుడు రచించిన శ్రీమహాభాగవత పురాణం పంచమ స్కంధంలో రెండవ ఆశ్వాసం. 


ఈ ఆశ్వాసంలో భరతుని కుమారుడయిన సుమతి రాజ్యాభిషేకమూ, పాషండదర్శనమూ, సుమతి 
పుత్రుల జన్మమూ, గయుని చరిత్రమూ, గయుని సంకీర్తనమూ, భూగోళం, ద్వీపాలు, వర్షాలు, నదులు, 
కొండలు, ఆకాశం, సముద్రాలు, పాతాళాలు, నక్షత్రాలు- వీని స్థితులూ, నానావిధ నరకాల స్వరూపాలు 


మొదలైన వృత్తాంతాలు అభివర్లింపబడ్డాయి. 


శ్రీ కృష్ణారణమన్లు 


త్రీ 


రండవ సంపుటము 

పోతనగారివలెనే సింగయగారు కూడా (గ్రంథారంభంలో ఇష్టదేవతా వందనమూ, కవిస్తుతీ, 
స్వప్ప్నవృత్తాంతమూ, కవివంశవర్లనమూ, షస్ట్య్రంతాలూ రచించారు. సంస్కృత కవీంద్రులనూ, నన్నయ 
తిక్కన ఎర్రనలనూ, భాస్కరుళ్ణీ, నాచనసోమనాథుణ్లీ శ్రీనాథుణ్లీ ఒకే ఒక సీసపద్యంలో సంస్తుతించిన 
తర్వాత సింగయగారు బమ్మెరవారికోసం ప్రత్యేకంగా ఒక ఉత్సలమాలను కూర్చి సమర్పించి మొక్కు 
చెల్లించారు. చిత్తగించండి- 


ఎమ్మెలు సెప్పనేల? జగమెన్న(గ( బన్నగరాజ శాయికిన్‌ 

సొమ్ముగ వాక్యసంపదలు సూణులు చేసినవాని భక్తిలో 

నమ్మినవాని భాగవత నైస్టికుండై తగువాని( బేర్మితో 

బమ్మెరపోతరాజు కనిపట్టపురాజు( దలంచి మొైక్కెదన్‌. (షష్ట. స్కం. 12) 


ఈ పద్యంలో పోతరాజుగారిని కవి పట్టపురాజుగా అభివర్షించడమూ భాగవత నైష్టికునిగా 
పేర్కొనడమూ సింగయగారికి బమ్మెరవారి పట్లగల భక్తి ప్రవత్తులకు చక్కని నిదర్శనం. 


పోతన్నగారు చెప్పుకున్నట్టే సింగయగారు తమ పూర్వులు శివభక్తియుక్తులనీ తాను 
“నివపూజందనరినవాండ”ననీ చెప్పుకున్నారు. పోతన్నగారికి శ్రీరామచంద్రుడు సాక్షాత్కరించినట్లే సింగయ్యగారికి 
స్వప్నంలో దేవవాణి సరస్వతీదేవి సాక్షాత్కరించింది - ఆ జగన్మాతను ఆయన ఇలా వర్ణించారు - 


ఉరవడి ప్రాగ్వీథి నుదయించి మార్తాండ కోటిబింబచ్చాయ గూడినట్లు 

హరి హర బ్రహ్మల యాత్మలలో నుబ్బి కరుణ యొక్కట మూర్తి బెరసినట్లు 
ఖరకర కర తీవ్ర గతిని. గరంగుచు హేమాద్రి సోగ పెల్లెగసినట్లు 

ఫణిరాజ ఫణరాజి మణిగణ నిస్ఫూర్తి సుషిరంపు వెలిదల చూసినట్లు 

ఉట్టిపడ్డట్టు కట్టెల్ణ నూందినట్టు, తేజ మెస(గంగ నామోల దివ్యవాణి 


GM 


పూని సాక్షాత్కరించి సంపూర్ణ్లదృష్టిం జూచి యిట్లని పలికె మంజులముగాను. (షష్ట. స్కం.17) 
పోతనగారు తమ తల్లిగారైన లక్కాంబ గుణగణాలను ఈ విధంగా వెల్లడించారు - 


నడవదు నిలయము వెలువడి, తడవదు సరపురుషుగుణము( దనపతి నుడువుం 
గడవదు వితరణ కరుణలు, విడువదు లక్కాంబ విబుధ నిసరము వొగడన్‌. 


సింగయ్యగారు కూడా తమ మాత్పదేవి ఐన ముమ్మడమ్మను గూర్చి ఇటువంటి పద్యమే ్రాశారు- 


ఆడదు భర్తమాట కెదురాడదు వచ్చినవారి వీడంగా 

నాడదు పెక్కుభాష లెడనాడదు వాకిలి వెల్లి కల్ల మా 

టాడదు మిన్నకేని సుగుణావళి కిందిరగాక సాటి యే 

చేడియ లేదు చూరికులశేఖరు కస్వయముమ్మడమ్మకున్‌. (షష్ట. స్కం. 27) 


ఈ పద్యం నాలుగో పాదంలో చిన్నపేచీ ఉన్నది. వావిళ్లవారి ప్రతిలోనూ, వేమూరివారి ప్రతిలోనూ 
కూడా ఈ పద్యం ఈ విధంగానే ముద్రితమైనది. 


ముమ్మడమ్మకు ఇందిరగాక సాటి ఏ చేడియ లేదు అని విడదీసి అర్ధం చెప్పవచ్చుగాని తర్వాత 
ఉన్న “చూరికులశేఖరు” అన్నదానికి సరైన అర్థం కుదరదు. కొందరు పెద్దలు 'చూరి'ని 'సూరి'గా మార్చి 
'సూరి కులశేఖరు” అని అర్థం చెబుతామన్నారు గాని అది సరసమూ సముచితమూ కాదు. 


సాహిత్య అకాడమీ వారి ప్రతిలోకూడా పై పద్యం పై విధంగానే ముద్రించి అధోజ్ఞాపికలో “చేడియ 
లేరుచూరి కులశేఖరు” అని యుండనగును - అని సూచించారు. నిజానికి దే సరసమైన పాఠం. 


ఇదంతా ' ఎరుచూరి' అన్నది సింగయ్యగారి ఇంటిపేరని గుర్తించక పోవడం వల్ల వచ్చిన గందరగోళం. 
సింగయ్యగారు తన ముత్తాత గారిని “ఏర్ఫూరిశాసను” డని స్పష్టంగా పేర్కొన్నారు. 


'చేడియి ఏకవచనం కనుక 'లేదు అనే (క్రియకూడా ఏకవచనం లోనే భ్రాంతి మూలకంగానో 'రు” 
'దు” అక్షరాల రూపసాదృశ్యం వల్లనో, లేఖక ప్రమాదం వల్లనో అసంగతమైన పాఠం అన్ని ప్రతులలో 
చోటు చేసుకున్నది. 


“చేడియ లేరుచూరికులశేఖరు కస్వయ ముమ్మడమ్మకున్‌'అన్నదే సరైన పాఠం. ఇందిరగాక సాటియే 
చేడియలు ఏరుచూరికులశేఖరు కస్వయ ముమ్మడమ కున్‌ - అని విడదీసి చెప్పుకుంటే పద్యం హృద్యంగా 
ఉంటుంది. అర్ధం సుసంగత మౌతుంది. 

పోతన్నగారి వలెనే సింగయకూడా భాగవతాన్ని అనువదించే సందర్భంలో తన వినయ వినమ్రతలను 
(ప్రదర్శించాడు - 
“భాగవతము తెలిసి పలుకుట చిత్రంబు, శూలికైన తమ్మి చూలికైన 
విబుధవరుల వలన విన్నంత కన్నంత, తెలియ వచ్చినంత తేటపణుతు.” (ప్రథ. స్కం.17) 


అన్న పోతన్నగారి పద్యానికి ప్రతిగా సింగయ్య ఇలా (వ్రాశారు - 


భాగవతము తేటపటుప నెవ్వండు సాలు, శుకుండు దక్క నరుని సఖుండు దక్క 
బుద్ధి దోంచినంత బుధులచే విన్నంత, భక్తి నిగిడి నంత పలుకువా(డ. (ప ష్టస్కం.23) 


సింగయ్య కవితాధార ధారాళంగా గంగాప్రవాహంలాగా సాగిపోతుందనటానికి ఈ (క్రింది పద్యం 
మచ్చుతునుక - 


ఆడించున్‌ హరి దివ్యనాటక గుణవ్యాపార నృత్యంబులం 

బాడించున్‌ జలజాతనేత్ర బిరుద ప్రఖ్యాత గీతంబులం 

గూడించున్‌ సతతంబు జిహ్వలతుదిన్‌ గోవిందనామావళుల్‌ 

క్రీడిం గిన్నర యక్ష కామినులచే( గృష్టార్సిత స్వాంతు(డై. (షష్ట. స్కం. 484) 


చిన్న చిన్న పదాలతో భావాన్ని ప్రస్ఫుటం చేయటంలో ఈయన అందెవేసిన చెయ్యి. వృత్రాసురుడు 
రణరంగంలో జబ్బచరచి బొబ్బ పెట్టిన సందర్భాన్ని వర్ణించాడు చూడండి - 


కూడె జగంబు లన్నియును, గ్రుంకిరి సూర్య సుధాంశు, లద్రు లూ 

టాడె, నభస్సలం బగిలె, నంబుధు లింకె, నుడు(గహాళి స 

ట్టూడె, వడిందిశల్‌ వగిలె, నుర్వర గ్రుంగె. నజాండభాండ ను 

ల్లాడె, విధాత బెగ్గడిలె నార్చుచు వృత్రు(డు బొబ్బవెట్టినన్‌. (షష్ట. స్కం. 384) 
సంస్కృతమూలాన్ని ఉన్నది ఉన్నట్టుగా చక్కగా సరసంగా సింగయ తెనిగించడంలో కృతకృత్యుడైనా 

డనటంలో సందేహం లేదు - 
అజాత పక్షా ఇవ మాతరం ఖగాః, స్తన్యం యథా వత్సతరా క్షుధార్హాః 
ప్రియం ప్రియేవ వ్యుషితం విషణ్లా, మనోరనిందాక్ష! దిదృక్షతే త్వామ్‌. (భాగ. షష్ట. 11.26) 


ఆకలిగొన్న క్రేపులు, రయంబున నీ(కలురాని పక్షులుం 

దీకొని తల్లికిన్‌, మటి విదేశగతుం డగు భర్త కంగజ 

వ్యాకుల చిత్తమైన జవరాలును దత్తణమందు భంగి, నో 

శ్రీకర! పంకజాక్ష! నిను. జేరంగ నా మది గోరెడుం గదే! ( 


గి 


ష్టాస్కం -400) 

పోతన్నగారివలెనే అక్కడక్కడ మూలాన్ని రసవంతంగా పెంచి వ్రాయటంకూడా సింగయ కవిత్వంలో 
మనం చూడవచ్చు. విద్యాధర చక్రవర్తి ఐన చిత్రకేతువు భగవంతుడైన ఆదిశేషుణ్ణి సందర్శించిన సందర్భం 
మూలంలో ఇలా ఉన్నది - 
మృణాలగారం శితివాససం స్పురత్‌, కిరీటకేయూర కటి త్ర కంకణమ్‌। 
ప్రసన్న వక్రారుణలోచనం వృతం, దదర్శ సిద్దేశ్వర మండలైః ప్రభుమ్‌.॥ 
ఈ శ్లోక భావాన్ని సింగయ్యగారి సీసపద్యంలో చిత్తగించండి - 
తార హార పటీర ధవళదేహము వాని రమణీయ నీలాంబరంబు వాని 
మణి కిరీట స్ఫురన్మస్తకంబుల వాని కంకణ కేయూరకముల వాని 
కర్చుర మయదీప్త కటిసూత్రముల వాని తరళ యజ్ఞోపవీతముల వాని 
అతి సుప్రసన్న వక్రాంబుజంబుల వాని తరుణ వివృత్త నేత్రముల వాని 
సిదమండలంబు సేవింప బుణ్య ప్ర, సిద్ది వెలసినట్టి యిద్దచరితు 
ణా ణా అ చు 
పద్మలోచనునకు( బాద పీఠంబై న, ఘనుని( బన్నగేంద్రు( గాంచె నతడు. (షష్ట. స్కం. 476) 
శబ్దసౌందర్యానికి పేరెన్నికగన్న పోతన్నగారి అంత్యప్రాస నియమాలనూ, యమక గమకాలనూ పుణికి 
పుచ్చుకున్నారు సింగయ్యగారు - 
ఆ విద్యాధరభర్త గాంచె హరనీహారామ్బ తాహాసమున్‌ 
శ్రీవిభాజితమున్‌ నిర స్తగిరిజా సేవాగతాయాసమున్‌ 
దేవానీక నికాసమున్‌ శుభమహాదేవాంఘ్రిసంవాసమున్‌ 
భూవిఖ్యాత విలాసమున్‌ దద్రిభువనీ పూతంబు( గెలాసమున్‌. (షష్టస్కం.487) 
కింకరుల, ధర్మరాజ వ, శంకరుల, దురంత దురిత సమధికజన నా 
శంకరుల, సకలలోక భ, యంకరులం గనియె నింద్రియాకులు( డగుచున్‌. (షష్ట.స్కం.68) 


హరి భక్తులతో మాటలు, ధర నెన్న(డు( జెడని పుణ్యధనముల మూటల్‌ 
వర ముక్తికాంత తేటలు, నరిషడ్వర్గంబు సౌరని యరుదగు కోటల్‌. (షష్ట.స్కం.153) 


నవయౌవనంలో అడుగుపెట్టిన అజామిళుని మీసాలను కనులకు కట్టించే ఈ అందమైన కందంలోని 
జుపమ్యం రమ్యంగా ఉంది - 


తమ్మివిరి మీందవ్రాలిన, తుమ్మెద పంక్తులునుబోలె( దోరపు లీలం 
(గ్రమ్ముకొని విప్రతనయుని, నెమ్మొగమున గాన( బడియె నెణి మీసమ్ముల్‌. (షష్టుస్కం. 93) 

వీరాధి వీరుడైన వృత్రాసురుని అవ(క్రపరా[క్రమానికి పరాజితులైన ఇంద్రాది దిక్సాలురు వాసుదేవునితో 
తమ భంగపాటు విన్నవించుకొన్న సన్నివేశం చాలా చమత్కారంగా చిత్రించాడు సింగయ. 


మొదలాణీన రక్కసులకు, మొదలై, మా కాపదలకు మూలం బగుచున్‌ 
దుది మొదలు లేని రక్కసు, తుది. జూప(గదయ్య! తుదకు. దుదియైన హరీ! (షస్కం. 338) 


మొదలాణుట చక్కని జాతీయం. తిట్టేటప్పుడు “ఓరీ నీ మొదలార!” అంటారు. దిక్కులేనివారం 
దిక్కుమాలిన వారమైనా మంటున్నారు - 


అకట దిక్కులకెల్ల దిక్కైన మాకు, నొక్కదిక్కును లేదు కాలూన నైన; 


దిక్కుగావయ్య! నేడు మాదిక్కు(జూచి, దిక్కులేకున్న వారల దిక్కునీవ. (షష్ట. స్కం. 339) 
ఈ (క్రింది పద్యంలోని తెనుగుదనం తిలకించండి - 

ఎన్నడు దెలియంగ నేరరు పన్నగపతిశాయి తత్వభావము, మేనం 

గన్నులవేల్పును, డాపల( జన్నమరినవేల్పు, ముదుక చదువుల వేల్పున్‌. (షష్ట స్కం. 117) 


తీయ తీయని జాతీయాలు సింగయ కవితలో కుప్పలు తెప్పలు - 


చదువు చట్టువడియె; శాస్తంబు మన్నయ్యె; బుద్ధి పరువు మేసె; పుణ్యమడణౌ; 
నీతి మట్టు వడియె; నిర్మల జ్ఞానంబు, ముట్ట నుడిగె, బోధ మూరింబోయె. (షష్ట. స్కం.135) 


ఈ విధంగా చెప్పుకుంటూపోతే (గ్రంథమంతా ఉదాహరించ వలసి వస్తుంది. షష్టస్కంధంలో 
అజామిళోపాఖ్యానం, వృత్రాసుర జన్మ వృత్తాంతం, దధీచి మహర్షి త్యాగం, దేవాసురయుద్దం, చిత్రకేతూ 
పాఖ్యానం మొదలైనవి చాలా రసవత్తర ఘట్టాలు. సింగయగారు వీటిని ఎంతో సమర్థంగా అనువదించారు. 


పోతన్నగారి కవిత్వమంత ప్రసన్న మధురమూ సర్వాంగ సుందరమూ కాకపోయినా సింగయ్యగారి 
రచన దాదాపు సహజ పాండిత్యుని అడుగు జాడలలో నడచిందనటంలో సంశయం లేదు. 


ఏర్పూరి సింగయ్యగారే కాక నంది మల్లయ, ఘంట సింగయ అనే జంటకవులు “శృంగారషసష్టం” అనే 
పేరుతో భాగవతషష్టస్కంధాన్ని తెనిగించారు. కాని ఆ (గ్రంథం నేడు ఉపలబ్దం కాదు. అందలి కొన్ని 
పద్యాలు మాత్రం అప్పకవీయంలోనూ, కూచిమంచి తిమ్మకవి “సర్వలక్షణ సారసం[గ్రహం” లోనూ 


ఉదాహృతాలైనాయి. 


16వ శతాబ్దం వాడైన హరిభట్టుకూడా షష్టస్కంధాన్ని ఆం(ధ్రీకరించాడు. ఇది అముద్రితం. దీని 
తాళప(త్ర(ప్రతులు లభిస్తాయి. 

ఎందరు కవులు అనువాదం చేసినా సింగయ్యగారి అనువాదమే పోతన్నగారి భాగవతంలో చోటు 
చేసుకోటం విశేషం. అది సింగయ్య గారి జన్మాంతర సుకృత విశేషం. 


సహజ సుందరమైన సహజపాండిత్యుని భాగవతం (ప్రతిపద్య భావార్థ సహితంగా ప్రకటితం కావడం 
ఆం(ధ్రులందరికీ ఆనందకరమైన విషయం. 


ఈ షష్టస్కంధాన్ని సరళ సుందరంగా గద్యంలో అనువదించిన వారు విద్వాన్‌ శ్రీ తలమర్ల 
కళానిధిగారు. 


ఈ షష్టస్కంధాన్ని ముచ్చటగా ముద్రించి ఇచ్చిన దేవస్థానం (ప్రెస్‌ మేనేజరు శ్రీ విజయకుమార్‌రెడ్డి 
గారికి, వారి సిబ్బందికీ నాసాధువాదాలు. అక్షరదోషాలు దొర్లకుండా సహగస్రాక్షులై (ప్రూపులు సరిదిద్దిన 
పూజ్యమి(త్రులు మహాకవులు శ్రీముదివర్తి కొండమాచార్యులవారికి నాధన్యవాదాలు. ముద్రణకు తగునట్లు 
'ప్రెస్‌కాపీ సిద్ధంచేసి ఇచ్చిన చిరంజీవి కోరాడ రామకృష్ణ ఎమ్‌.ఏ., ఎమ్‌,ఫిల్‌.,కు నా ఆశీర్వాదాలు. 


భవదీయుడు 
కరుణ శ్రీ 
గుంటూరు (ప్రధాన సంపాదకుడు 
మకర సంక్రాంతి, ప్రభవ పోతన భాగవతం 


థః 


శ్రీరామచంద్ర పరబన్మాణే నమః 


ఎఏతన ఖారవతము 


(సరళ గద్యానువాద సహాతము) 
ఆరవ స్కంధము 


గ్ర కలం కౌస్తుభస్సురిత లక్ష్మీచారు వక్షస్థల 
శ్రీవిభాజితు నీలవర్లు శుభరాజీవాక్షు. గంజాత భూ 
దేవేంద్రాది సమస్తదేవ మకుటోద్దీస్తోరు రత్నప్రభా 
వ్యావిద్దాంఘ్రిసరోజు నచ్యుతు( గృపావాసుం బ్రశంసించెదన్‌. 1 


ష్‌ శ్రీవత్సమనే పుట్టుమచ్చతో ముచ్చట గొల్పుతూ కౌస్తుభమనే మణితో ముద్దులు మూటగడుతూ 
లక్ష్మీదేవికి నెలవైన చెలువైన వక్షస్ట్రృలంతో విరాజిల్లేవాడూ, శ్యామసుందర స్వరూపుడూ, లోకాలకు శుభం 
చేకూర్చేవాడూ, తామరరేకులవంటి కన్నులు గలవాడూ, బ్రహ్మేంద్రాది సకల సురాధినాథుల కిరీటాలలోని 
చిరత్నరత్నకాంతులతో దేదీప్యమానమైన పాదపద్మాలు గలవాడూ, దయకు పెన్నిధీ అయిన శ్రీమన్నారా 
యణుళణ్ణి సన్నుతిస్తాను. 
ఉ. నిండుమతిం దలంతు( గమనీయ భుజంగను రాజమండలీ 
మండను( జంద్రఖండ సరిమండితమస్తకు( దారమల్లికా 
పాండురవర్లు( జండతరభండను హేమగిరీంద్రచారు కో 
దండు మహేశు గంధగజదానవభంజను భక్తరంజనున్‌. 2 


స అందమైన నాగరాజులను భూషణాలు ధరించుకొని, తలమీద నెలవంకను అలంకరించుకొని, 
పులు గడిగిన ముత్యంవలె మొల్లపువ్వువలె తెల్లని మైచాయ కలవాడూ, సంగరరంగంలో వీరాధివీరుడై 


మేరుపర్వతాన్ని చాపంగా చేపట్టినవాడూ, గజాసుర గర్వభంజనుడూ, భక్తజనరంజనుడూ అయిన పరమేశ్వరుణ్ణి 
నిండుమనస్సుతో సంస్మరిస్తాను. 


ఉ. హంసతురంగముం బరమహంసము నంచితదేవతా కులో 
త్రంసము నాగమాంత విదిత ధ్రువపుణ్య రమావతంసముం 
గంసజిఘాంసు నంశమును గర్చురసూత్ర సమావృతాంసమున్‌ 
హింస నడంచు బ్రహ్మము నహీనశుభంబులకై భజించెదన్‌. 3. 

* హంసవాహనంమీద చరించేవాడూ, పరమహంస స్వరూపంతో గోచరించేవాడూ, మాననీయులైన 
దేవతలకు తలమానిక మైనవాడూ, ఉపనిషత్తులలో నిక్షిప్తమైన అక్షయ పుణ్యసంపదలకు సాక్షిభూతుడైన 
వాడూ, వాసుదేవుని అంశావతార మైనవాడూ, కాంచన యజ్ఞొపవీతాలు కైసేసిన భుజా(గ్రం కలవాడూ, 
హింసాప్రవృత్తిని నివృత్తి చేసేవాడూ అయిన (బ్రహ్మదేవుణ్ణి అనంత శుభాలు అందుకొనేటందుకు ఆరాధిస్తాను. 


ఉ. మోదకహస్తునిన్‌ సమదమూషకవాహను నేకదంతు లం 
బోదరు నంబికాతనయు నూర్దితపుణ్యు గణేశు దేవతా 
హ్లాదగరిష్టు దంతిముఖు నంచిత భక్తఫల ప్రదాయకున్‌ 
మోదముతోడ హస్తములు మోడ్చి భజించెద నిష్టసిద్దికిన్‌. 4 


* అమరులకు ఆనంద సంధాయకుడూ, ఆ(శితులకు అభీష్టఫల 'ప్రదాయకుడూ అయిన 
గణనాయకుణ్ణి ప్రీతిపూర్వకంగా చేతులు మోడ్చి సేవిస్తాను. ఆ మోదకహస్తుడు, ఆ మూషికవాహనుడు, 
ఆ ఏకదంతుడు, ఆ సౌభాగ్యవంతుడు, ఆ గజాననుడు, ఆ గౌరీనందనుడు, ఆ పెద్దబొజ్జ గుజ్జావేలుపు 
మా కోరికలు తీర్చాలి, మా కార్యాలు నెరవేర్చాలి. 


ఉ. కల్లతనంబు గాక పొడగట్టిన పూర్వపురీతి నేడు నా 
యుల్లమునందు నుండుము సమున్నత తేజముతోడ భక్తి రం 
జిల్లిన చూపుగూడ విధి. జెందిన ప్రోడ బుధాళి నీడ మా 
తల్లి దయామతల్లి ప్రణతద్రుమకల్పకవల్లి భారతీ! ర్‌ 


స అమ్మా! భారతీ! ఆనాడు నిజంగానే నీవు నాకు సాక్షాత్కరించావు. ఈనాడుకూడా అదే విధంగా 
వెలుగులు వెదజల్లే రూపుతో, రమ్యత్వం రంజిల్లే చూపుతో నా హృదయంలో కదలకుండా ఉండు. విధాతను 
చెట్టబట్టిన ప్రోడవు. బుధాళికి తోడునీడవు. నీవు మా తల్లివి. దయామతల్లివి. ఆ శ్రితజన కల్పవల్లివి. 


క. విలస త్కంకణరవరవ, కలితం బగు నభయ వరద కరములు బెరయం 
జెలరే(గ భక్తులకు నల, కలుములు దయసేయు జలధికన్యక( దలంతున్‌. 6 


* తళతళలాడే కంకణాలు గలగలలాడగా, అభయ హస్తంతో భయం తీర్చి, వరదహస్తంతో కోరిన 
వరాలు చేకూర్చి, భక్తులకు భాగ్యాలు (ప్రసాదించే సముద్రుని కుమార్తె అయిన లక్ష్మీదేవిని భావించి సేవిస్తాను. 


క. కాళికి బహుసన్నుత లో, కాళికి కమనీయ వలయ కరకీలిత కం 
కాళికి. దాపస మానస, కేళికి వందనము సేసి కీర్తింతు మదిన్‌. గ 


* కమనీయ కనకకంకణాలు కై సేసిన కరకమలంలో కపాలం ధరించునదీ, లోకాలన్నీ సాగిలపడి 
నమస్కరించునదీ, మహామునుల మనస్సులలో విహరించునదీ అయిన కాళీమాతను హస్తాలు మోడ్చి ప్రస్తుతిస్తాను. 


వ. అని యిష్టదేవతా ప్రార్థనంబు సేసి. 8 

చ. పరమసమాధిధుర్యు. బటు పావనకర్మ విధేయ దేవతా 

వర నర వంద్యు సద్విమలవాక్కు జనార్దన కీర్తన క్రియా 

భరణ సమర్ధు వేద చయ పారగు భవ్యు( ద్రికాలవేది భా 

సురమతి( గొల్బు టొప్పు బుధశోభితు( బుణ్యు( బరాశరాత్మజున్‌. 0 
క వ్యాసుని భగవ త్సదసం, వాసుని నాగమ పురాణ వర విష్ణుకథా 

వాసుని నిర్మల కవితా, భ్యాసుని పదపద్మయుగము భానింతు మదిన్‌. 10 


* ఈ విధంగా ఇష్టదేవతలను ప్రార్థించిన అనంతరం పరమపుణ్యచరిత్రుడూ, పరాశర మహర్షి 
పుతుడూ అయిన వేదవ్యాసుని పాదపద్మాలను పవిత్రమైన మనస్సుతో భావిస్తాను. ఆ మహానుభావుడు 
మిక్కిలి నిశ్చలమైన అంతరంగం కలవాడు. అత్యంత పావనములైన సత్కృత్యములు ఆచరించేవాడు. 
నరులకేకాక సురలకు సైతం నమస్కరింపదగిన వాడు. మాలిన్యం లేని మంచివాక్కులు కలవాడు. 
విష్ణుసంకీర్తనంలో నిష్ణాతుడు. వేదవేత్త. భూతభవిష్యద్వర్తమానాలు గుర్తించినవాడు. భవ్యుడు. బుధజన 
సంసేవ్యుడు. ఇంకా ఆ మహానీయుడు భగవత్సదకమల విధేయుడు. ఆగమ పురాణ ధురీణుడు. హరికథా 
పారీణుడు. కమనీయ కవితా (ప్రవీణుడు. 


సీ. వరకవిత్యోద్రేకి వాల్మీకి. గొనియాడి భాగవతార్ణ వైభవము బలుకు 
శుకమంజులాలాపు శుకయోగి. బ్రార్థించి బాణ మయూరుల ప్రతిభ నొడివి 
భాస సౌమిల్లక భారవి మాఘుల ఘన సుధా మధుర వాక్యముల. దలంచి 
కాళిదాసు గవీంద్రకల్పవృక్షము గొల్చి నన్నపాచార్యు వర్ణనల బొగడి 


తే. వెలయ దిక్కన సోమయాజుల భజించి, యెజ్జనామాత్యు భాస్కరు నిచ్చ నునిచి 
సుకవిసోముని నాచన సోము నెణు(గి, కవిమనోనాథు శ్రీనాథు ఘనత మెచ్చి. 1 


* ఉత్తమ కవితావేశం ఉరకలువేసే వాల్మీకి మహర్షికి వందనం చేస్తాను. భాగవత పరమార్ధాన్ని 
చక్కగా వివరించి చెప్పిన శుకయోగిని స్తుతిస్తాను. ప్రతిభానిధులైన భట్టభాణుల్లీ, మయూరకవినీ 
కొనియాడుతాను. సుధామధురోక్తులకు పేరెన్నికగన్న భాసుణ్ణ్లీ, సౌమిల్లకుణ్జీ, భారవినీ, మాఘుళ్లో 
సంస్మరిస్తాను. కవులపాలిటి కల్పవృక్షమైన కాళిదాసుణ్ణి కైవారం చేస్తాను. నన్న పార్యుణ్హీ తిక్కన 
సోమయాజినీ, ఎర్రాడైగ్గడనూ, భాస్కరుణ్లీ ప్రస్తుతిస్తాను. సుకవి లలాముడైన నాచనసోమునికి 
నమస్కరిస్తాను. కవిజన మనోనాథుడైన శ్రీనాథునికి కై మోడ్సులు ఘటిస్తాను. 


ఉ. ఎమ్మెలు సెప్పనేల? జగ మెన్నంగ6 బన్నగరాజ శాయికిన్‌ 
సామ్ముగ వాక్యసంపదలు సూజులు చేసినవాని భక్తి లో 
నమ్మినవాని భాగవత నైస్టికుండై తగువాని( బేర్మితో 
బమ్మెర పోతరాజు కవిపట్టపురాజు( దలంచి మొక్కెదన్‌. 12 

wee మిచ్చకాలు కాదు; జగమంతా మెచ్చగా పన్నగరాజు శయ, పె పవళించే భగవంతునికి తన 
కవితాసంపదలనే భూషణాలను కోకొల్లలుగా సమర్పించుకొన్నవాడూ, భక్తి విశ్వాసాలతో, పరమ నిష్టతో 
భాగవత మహా(గ్రంథాన్ని రచించినవాడూ, కవిరాజులకు పట్టపురాజూ అయిన బమ్మెరపోతరాజును తలంచి 
తలవంచి నమస్కరిన్తాను. 

న. అని సకల సుకవి నికరంబులకు ముకుళిత కరకనులుండనై. 13 


ఉ. ఎయ్యది కర్మబంధముల నెల్ల హరించు విభూతి కారణం 
బెయ్యది సన్మునీంద్రులకు నెల్ల గనిత్వసమాశ్రయంబు ము 
న్నెయ్యది సర్వమంత్రముల నేలిన దెయ్యది మోక్షలక్ష్మి రూ 
సెయ్యది దాని. బల్కెద సుహృద్యము భాగవతాఖ్య మంత్రమున్‌. 14 
* ఈ విధంగా సకల సత్కవుల సమూహానికీ చేతులు జోడించిన వాడనై కర్మబంధా లన్నింటినీ 
నశింపజేసేదీ, మ హైశ్వర్యాన్ని ప్రసాదించేదీ, పూర్వం నుంచీ మునిశ్రేష్టుల కవితాసంపదకు సమాశ్రయమైనదీ, 
మంత్రాలన్నింటికీ పెన్నిధియె పరిపాలించేదీ, మోక్షలక్ష్మీ స్వరూపమైనదీ అయిన భాగవతమనే మనోహర 
మంత్రాన్ని పల్కుతాను. 


వ. అని శ్రీమహాభాగవత పురాణంబునందు షష్టస్కంధం బాంధ్రభాష రచియింపంబూని మదీయ 

కవితామహాలక్ష్మికి నారాయణుండె నాథుండగుటంజేసి యీ కృతి కృష్ణార్ణణంబు. జేసితి. అది 

యెట్లనిన, నేను విద్యాభ్యాసంబునం దగిలి కొండుక నై యుండ నొక్కనాండు దివంబున. 15 

* ఇప్పుడు శ్రీ మహాభాగవత పురాణంలోని పష్టస్కంధాన్ని ఆంధ్రభాషలో రచించటానికి సంకల్పించాను. 

ఈ నా కృతికన్యకు పతిగా ఏ దేవు డున్నాడా? అని దీర్భంగా ఆలోచించాను. నాకు కవితా సంపద సం ప్రాప్తమైన 

ఆనాటి సంగతిని గుర్తుచేసుకొన్నాను. చివరకు నా కృతికి శ్రీమన్నారాయణుడే అధిపతి అని 

నిశ్చయించుకొన్నాను. నా కోరిక సఫలమయింది కదా అని సంతోషించి ఈ కృతికన్యకను భగవంతుడైన 

శ్రీకృష్ణునకే అర్పించాను. నేను విద్య నేర్చుకొనే దినాలవి. బాల్యంలో ఉన్నాను. ఆ నాటి సన్నివేశాన్ని 
విన్నవించుకొంటాను. ఒకనాటి పట్టపగలు ఒక దృశ్యాన్ని చూచాను. 


చ. కలిత విశేషవస్తములు గట్టి హిమాంబు సుగంధ చందనం 
బలంది వినూత్న భూషణము లారయం దాల్చి వినోదలీల నిం 
పుల మృదుశయ్య నిద్రం దగ బొందినచో. గనుపట్టె. బల్మణుం 
గలయ దటిద్విలాసములు గట్టిగ నొక్కట నిల్చు పోలికన్‌. 16 


* విలువైన వస్త్రాలు ధరించి పన్నీరు కలిపిన సుగంధాన్ని పూసుకొని అభినవాలైన ఆభరణాలు 
అలంకరించుకొని వినోదంగా సరిక్రొత్త మెత్తని శయ్యపై నిద్రిస్తున్నాను. ఆ నిద్రలో ఒక కల వచ్చింది. ఆ 
కలలో దట్టమైన (క్రొమ్మెరుపులు దండాకృతి ధరించినట్లు ఒకానొక తేజోమయ రూపం నా ముందు 
సాక్షాత్కరించింది. 

జా 


ఉరవడి ప్రాగ్వీథి నుదయించు మార్తాండ కోటిబింబచ్చాయ గూడినట్లు 

హరిహర బ్రహ్మల యాత్మలలో నుబ్బి కరుణ యొక్కట మూర్తి బెరసినట్లు 

ఖరకర కర తీవ్ర గతిని. గరంగుచు హేమాద్రి సోగ పెల్లెగసినట్లు 

ఫణిరాజ ఫణరాజి మణిగణ నిస్ఫూర్తి సుషిరంపు వెలిదల చూసినట్లు 

తే. ఉట్టిపడ్డట్లు కట్టెజ్హ నూందినట్టు, తేజ మెసంగంగ నా మోల దివ్యవాణి 

పూని సాక్షాత్కరించి సంపూర్ణదృష్టి, జూచి యిట్లని పలికె మంజులముగాను. 17 


* ఒక్కమాటుగా కోటి సూర్యబింబాలు తూర్పు దిక్కున ఉదయించిన విధంగా, బ్రహ్మ విష్ణు 
మహేశ్వరుల అంతరంగాలలోని అనురాగ తరంగాలు పొంగిపొరలినట్టుగా, సూర్యకిరణాల వేడికి కరగిన 
మేరు పర్వతం నా చెంగట బంగారు నీరు క్రుమ్మరించిన రీతిగా, నాగరాజైన ఆదిశేషుని పడగలమీది 
రత్నసమూహాల రమణీయ దీప్తులు పుట్టరం[ధాల నుంచి వెలువడినట్టుగా, కట్టెర్ర కాంతులు ఉట్టిపడే 
దివ్యవాణి నా యెదుట ప్రత్యక్షమై సంపూర్ణ దృష్టితో నన్ను వీక్షించి మృదుభాషణాలతో ఈ విధంగా 
అన్నది. 

ఉ. ఆటలు పాటలుం జదువు లద్భు తముల్‌ విననొప్పు వాద్యముల్‌ 

సాటి దలంపరాని బలుసాములు మున్నగు విద్యలెల్ల నీ 
కాటలు పాట లయ్యె విను మన్నిటికిన్‌ మెణుణిడ్డ భంగి నా 
చాటున జాటుకారపద సాధుకవిత్వము. జెప్పు మింపుగన్‌. 18 


* నీ ఆటపాటలూ చదువుసంధ్యలూ అద్భుతంగా సాగాయి. వీనుల విందైన వాద్యాలు సాటిలేని 
సాముగరిడీలు మొదలైన విద్యలన్నీ నీకు అలవోకగా అలవడ్డాయి. ఇదిగో విను. వీటి అన్నింటికీ మెరుగు 
పెట్టే రీతిగా మృదుపదాలతో కమ్మని కవిత్వాన్ని చెప్పు. నా అండదండలు నీకుంటాయి. 


వ. అని యానతిచ్చు జగన్మాతృ కృపావలోకన సుశ్టోకుండనై యే నొక శ్లోకంబు నా క్షణంబు నొడివితి. 
అది యెట్టి దనిన. 19 


* ఈ (ప్రకారంగా ఆజ్ఞాపించిన జగన్మాత కరుణాకటాక్ష వీక్షణంవల్ల కృతార్థుడనై ఆ క్షణంలోనే 
వ (sy oa mee [ఈత — (sy 
నేనొక శోకాన్ని రచించాను. అది యిది. 


శ్లో హంసాయ సత్వనిలయాయ సదాశ్రయాయ, నారాయణాయ నిథఖిలాయ నిరాశ్రయాయ । 
స తృంగ్రహాయ సగుణాయ నిరీశ్వరాయ, సంపూర్ణ పుణ్యపతయే హరయే నమస్తే ॥ 20 
* “పరమహంస స్వరూపుడూ, సత్త్వగుణ సంపూర్చుడూ, సుజనులకు ఆశయభూతుడూ, 
సర్వాంతర్యామీ, మంచిని (గ్రహించేవాడూ, తాను అందరికీ ఆశ్రయమైనవాడూ, మహా(ప్రభువైనవాడూ, 
పుణ్యలోకాలకు నాయకుడూ అయిన నారాయణునకు నమస్కారం”. 

న. ఈ శ్లోకం బద్దేవి యంగీకరించె. అంత మేలుకాంచి యానంద భరితుండ నై నాంటనుండి, 


చంద్రానుగత యగు చంద్రికయుం బోలె, నారాయణాంకితం బైన కవిత్వ తత్త్వ జ్ఞానంబు గోచరం 
బయ్యె. దానికి ఫలంబుగా గోపికావల్లభుని నుల్లంబున నిడుకొని. 21 


ఆ. పలుక గలిగె మొదలు భాగవతార్థంబు, భర్త కృష్ణు( డాయె భాగ్య మొదవె 
నమృతరసము గోర నలరు చింతామణి, పాత్ర సంభవించు భంగి నిపుడు. 22 
* మొదటిది - భాగవతాన్ని పలికే భాగ్యం (ప్రాప్తించింది. రెండవది - ఆ భాగవతానికి కృతిభర్త 
శ్రీకృష్ణుడైనాడు. ఎంత అదృష్టం. అమృతరసాన్ని త్రాగటానికి చింతామణి పాత్ర లభించిన విధంగా ఉన్నది. 


ఆ. భాగవతము తేటపటుప నెవ్వండు సాలు, శుకుండు దక్క నరుని సఖుండు దక్క 
బుద్ది దోంచినంత బుధులచే విన్నంత, భక్తి నిగిడినంత పలుకువా(డ. 23 


* భాగవత పరమార్ధాన్ని తేటతెల్లంగా వెల్లడించడానికి శ్రీశుకుడైనా కావాలి లేదా శ్రీకృష్ణుడైనా 
రావాలి. అంతేకాని నా వంటి వాడికి సాధ్యం కాదు. అయితే నా బుద్ధికి తోచినంతగా, పండితులవల్ల 
విన్నంతగా, నా భక్తికి సాధ్యమైనంతగా పలుకుతాను. 


ఉ. పుట్టిననాంట నుండియును బుట్టద యెట్టియ దట్టు నైన జే 
పట్టి నుతింప జిత్తము శుభం బగు మద్వరవాక్యసీమకుం 
బట్టము గట్టినాండ హరి. బాయక తత్కథనామృతంబు నే 
నుట్టిపడంగ జెప్పుదు బుధోత్తము లానుండు శ్రోత్రపద్ధతిన్‌. 24 


(2) 


* పుట్టిననాటి నుంచి ఏలాంటి గర్వమూ నాలో పుట్టి ఎరుగను. శ్రీహరిని చేపట్టి కొనియాడితే 
చిత్తం నిర్మలం అవుతుంది. అందుకని రమ్యమైన నా కవితారాజ్యానికి శ్రీహరిని పట్టంగట్టాను. ఆ 
మధుసూదనుని కథలు సుధలు చిందిపడే చందాన చెబుతాను. పండితవరేణ్యులు వీనులవిందుగా (గ్రోలండి. 


వ. అని, 25 
సీ, శ్రీవత్స గోత్రుండు శివభక్తి యుక్తు( డాపస్తంబ సూత్రు. డపార గుణుండు 
నేర్చూరి శాసనుం డెజ్జన ప్రెగ్గడ పుత్రుండు వీరన పుణ్యమూర్తి 
కాత్మజుం డగు నాదెయామాత్యునకు( బోలమాంబకు నందను లమితయశులు 
కసువనామాత్యుండు ఘను(డు వీరనమంత్రి సింగధీమణియు నంచితగుణాఢ్యు 


తే. లుద్భవించిరి తేజంబు లూర్దితముగ, సొరిది మూర్తిత్రయం బన శుభ్రకీర్తిం 
బర(గి రందుల. గసువన ప్రభువునకును, ముమ్మడమ్మను సాధ్వి యిమ్ములను వెలసె. 26 
* ఇప్పుడు నా వంశాన్ని అభివర్షిస్తాను. శ్రీవత్సగోత్రుడు, శివభక్తుడు, ఆపస్తంబ సూత్రుడు, సుగణ 
సంపన్నుడు అయిన ఎ(ర్రన్న ఏర్పూరుకు శాసకుడు. ఎర్రన్న కుమారుడు వీరన్న. ఆ పుణ్యమూర్తి నందనుడు 

నాదయామాత్యుడు ఆయన భార్య పోలమ్మ. ఈ దంపతులకు కసువన్న, వీరన్న సింగన్న అనే ముగ్గురు 
పుత్రులు త్రిమూర్తుల వలె వరుసగా జన్మించారు. ఈ ముగ్గురు నిర్మల కీర్తిమంతులై సుగుణవంతులై 
వర్తిల్లారు. వారిలో కసువన మంత్రికి ముమ్మడమ్మ అనే సాధ్వి అనుకూలవతి అయిన సతిగా అలరారింది. 


ఉ. ఆడదు భర్తమాట కెదురాడదు వచ్చినవారి వీండగా 
నాడదు పెక్కుభాష లెడనాడదు వాకిలి వెళ్ళి, కల్ల మా 
టాడదు మిన్నకేని సుగుణావళి కిందిరగాక సాటి యే 
చేడియ లేదు చూరికుల శేఖరు కస్వయ మమ్ముడమ్మకున్‌. 27 


* ముమ్మడమ్మ భర్తమాటకు ఎదురాడదు. ఇంటికి వచ్చిన వారిని వెళ్లిపోవునట్లు తెగనాడదు. అవసరమైన 
దానికంటె అధికంగా మాటలాడదు. ఇల్లు విడిచి తిరుగాడదు. హాస్యానికైనా అసత్యమాడదు. ఏరుచూరి 
కులశేఖరుడైన కసువన్న భార్యయైన ఆ ముమ్మడమ్మకు, ఆ సుగణాలదీవికి లక్ష్మీదేవియే సాటి. ఆమె కాక 
మరి ఏ బోటియున్నూ ఆమెకు సాటి కాదు. 


క. ఆ కసువయమంత్రికి. బు, ణ్యాకల్పశుభాంగి ముమ్మడమ్మయు మము న 
వ్యాకుల చిత్తుల నిరువుర, శ్రీకర గుణగణుల( బుణ్యశీలుర€ గాంచెన్‌. 28 


* ఆ కసువన మంత్రికి, పుణ్యశీల అయిన ముమ్మడమ్మకు మేము ఇరువురం కుమారులం పుట్టాము. 
మేము చీకాకు లేని చిత్తం కలవారం. సద్గుణ సంపన్నులం. సాధువర్తనులం. 


క. అంగజసమ లావణ్య శు, భాంగుల హరి దిన్యపద యుగాంబుజ నిలస 
దృృంగాయమాన చిత్తులు, సింగయ తెలగయలు మంత్రిశేఖరు లన(గన్‌. 29 


శవము మన్మథుని సౌందర్యాన్ని మించిన సౌందర్యంతో మంగళకరమైన శరీరాలు కలవారం. మా 
మనస్సులు తుమ్మెదలవలె శ్రీహరి పాదకమలాలను ఆశ్రయించాయి. నా పేరు సింగయ్య. నా తమ్మునిపేరు 
తెలగయ్య. 


క. అం దగ్రజుండ శివపూ, జం దనరినవాండ విష్ణుచరితామృత ని 
ష్యంది పటు వాగ్విలాసా, నందోచిత మానసు(డను నయకోవిదు(డన్‌. 30 


* మూ యిద్దరిలో నేను పెద్దవాడను. శివపూజా పరాయణుడను. శ్రీహరిచరితమనే అమృతం (స్రవించే 
వాక్యసంపద కలవాడను. ఆ ఆనందంలో మునిగితేలే మనస్సు కలవాడను. 


వ. కావునం గృష్టపాదారవింద సందర్భ నాదర్శతలాయమాన చిత్తుండ నై. 31 


* అటువంటి నేను నందనందనుని పాదారవిందాలను సందర్శించటానికి నా హృదయాన్ని అద్దంలాగా 
దిద్ది తీర్చు కొన్నాను. 

ఆఫ షష్ట్రంతములు ఫా 


క. శ్రీపతికి మత్పతికి నుత, గోపతికి. ద్రిలోకపతికి గురుజనబుధ సం 
తాప నివారణ మతికినిం బ్రాపితసనకాది తతికి బహుతర ధృతికిన్‌. 32 


* లక్ష్మీదేవి ప్రాణేశ్వరుడూ, నా జీవితానికి అధీశ్యరుడూ, దేవేంద్రునిచే స్తుతింపబడేవాడూ, ముల్లోకాలకు 
అధినాథుడూ పెద్దలైన పండితుల సంతాపాన్ని నివారించేవాడూ, సనకసనందనాది మహర్షులకు 
ఆశ్రయమైనవాడూ, మేరునమాసధీరుడూ అయిన శ్రీకృష్ణునకు (ఈకృతిని సమర్పిస్తున్నాను) 


క. హరికి గురు కలుషకుంజర, హరికి బలాభీలహరికి నంతస్థ్రిత గ 
హరికి నరహరికి రక్షిత, కరికి. గరా గ్రస్టగిరికి ఘనతరకిరికిన్‌. 33 


* భక్తుల పాపాలు పోగొట్టేవాడూ, భయంకరాలైన దురితాలనే ఏనుగులను సింహంవలె చీల్చి 
చెండాడేవాడూ, తనశక్తిచేత ఇంద్రుని గర్వం హరించినవాడూ, సజ్జనుల హృదయాంతరాలలో నివసించేవాడూ, 
నరసింహస్వరూపుడూ, గజేంద్రుని కాపాడినవాడూ, కొనగోటితో గోవర్ధనం ఎత్తినవాడూ, ఆదివరాహావతారుడూ 
అయిన శ్రీకృష్ణునకు (ఈ కృతిని సమర్పిస్తున్నారు) 


క. గుణికి సమాశిత చింతా, మణికి మహేంద్రాది దినిజమండల చూడా 
మణికి. బ్రకల్పితశయ్యా, ఫణికి నురోభాగ కౌస్తుభ ప్రియమణికిన్‌. 34 


* సుగుణవంతుడూ, సగుణస్వరూపుడూ, ఆశ్రితులకు కోరిన కోర్కులు ఇచ్చే చింతామణి 
వంటివాడూ, దేవేం(ద్రాది దేవతలకు శిరోరత్నమైనవాడూ, ఆదిశేషుని పాన్సుగా అమర్చుకొన్నవాడూ, 
వక్షఃస్టలంమీద ప్రకాశించే కౌస్తుభమణి కలవాడూ అయిన శ్రీకృష్ణునకు (ఈకృతిని సమర్పిస్తున్నాను). 


క. కంసాసుర సంహారున, కంసాంచిత కర్లకుండ లాభరణునకున్‌ 
హింసాపర పరమస్తక, మాంసకరాళిత గదాభిమత హస్తునకున్‌. 35 


* జగత్కంటకుడైన కంసుణ్ణ్లి సంహరించినవాడూ, బుజాలు తాకే కర్లకుండలాలు ధరించినవాడూ, 
హింసాపరులైన విరోధుల శిరస్సులను చితుకబాదినవాడూ, ఆ మాంసఖండాలతో నిండిన గదాదండాన్ని 
చేతిలో ధరించినవాడూ అయిన శ్రీకృష్ణునకు (ఈకృతిని సమర్పిస్తున్నాను). 


క. వరయోగిమానసాంత:, కరణ సుధాంభోధి భావకల్లోల లస 
తృరతత్వ శేషశాయికి(6 జిరదాయికి సకలభక్త చింతామణికిన్‌. 36 


* పరమయోగీంద్రుల అంతరంగమనే పాలసముద్రంలో భావతరంగాలలో తేలియాడే శేషతల్పంపై 
శయనించి ఉన్న పరతత్త్యమూ, శాశ్వతమైన మేలు కలిగించేవాడు, భక్తులపాలి చింతామణి అయిన శ్రీకృష్ణునకు 
(ఈకృతిని సమర్పిస్తున్నాను). 

-: కథా ప్రారంభము :- 

వ. సమర్సితంబుగా నా యొనర్సం బూనిన షష్టస్కంధంబునకుం గథా ప్రారంభ[క్రమం బెట్టిదనిన, 
హరి చరణస్మరణ పరిణామ వినోదు లయిన శౌనకాదులకు నిఖిల పురాణేతిహాస నిర్ణయ 
విఖ్యాతుండైన సూతుం డిట్లనియె. 37 

స శ్రీకృష్ణదేవునకు అంకితంగా నేను రచింప దలచిన మహాభాగవతంలోని షష్టస్కంధాన్ని 

ప్రారంభిస్తున్నాను. శ్రీహరి చరణకమల సంస్మరణంవల్ల హర్షోత్కర్చులైన శౌనకాది మహర్షులతో సమస్త 
పురాణాలలోని ఇతిహాస విశేషాలను వివరించి చెప్పటంలో విఖ్యాతుడైన సూతుడు ఈ విధంగా అన్నాడు. 

క శ్రీరమణీ రమణ కథా, పారాయణ చిత్తుడగుచు( బలికె. బరీక్షి 
ద్ఫూరమణు( డాదరంబున, సూరిజనానందసాంద్రు శుకయోగీంద్రున్‌. 38 


* శ్రీమన్నారాయణుని కథలను పారాయణం చేయటంలో పరవశించిన చిత్తం కల పరీక్షిన్నరేంద్రుడు 
ఆనందసాందద్రుడైన శుకయోగీం|ద్రుణ్ణి ఈ(ప్రకారంగా అడిగాడు. 


సీ. షడ్డుణతైశ్వర్య శాశ్వతమూర్తి వైనట్టి మునినాథ! దయతోడ ముక్తిపదము 
మున్నుగా నే మార్గమును వినిపించితి వారయ నపవర్గ భూరిమహిమ( 
గమ యోగసంభవ బ్రహ్మంబు తోడన యనువొంద నగు నని వినుతి కెక్క 
మతేయు సత్వరజ స్తమః ప్రభానంబుల( గడిందియై యున్నట్టి కర్మచయము 


తే. నప్పటప్పటి కణంగని యట్టి ప్రకృతిం గలుగు పురుషుని భోగార్డఘటన దేహ 
కారణారంభరూప మార్గంబు మొదలు, మాటిమాటికి నన్నియు( దేటపడంగ. 39 


స్‌ ఐశ్వర్యం, ధైర్యం, కీర్తి తేజస్సు,జ్ఞానం, వైరాగ్యం అనే షడ్గుణ సంపత్తితో నిరంతరం వెలుగొందే 
మునిచం(ద్రా! మునుముందుగా ముక్తి మార్గాన్ని గూర్చి నాకు చక్కగా వివరించి చెప్పావు. నివృత్తి మార్గాన్ని 
అనుసరించిన మానవుడు (క్రమంగా జ్ఞానయోగం ద్వారా బ్రహ్మసాయుజ్యాన్ని పొందుతాడని వెల్లడించావు. 
మానవుడు సత్యరజస్తమో గుణాల (ప్రభావంవల్ల ప్రకృతికి లొంగిపోయి అనేక దుష్కర్మలు ఆచరిస్తాడు. ఆ 
దుష్కర్మల ఫలితంగా మాటిమాటికీ దేహాలు ధరించి సంసార బంధాల్లో చిక్కుకొంటాడు. దీనినే ప్రవృత్తిమార్గం 
అంటారు. ఈ మార్గాన్నికూడా నాకు తేటతెల్లంగా తెలిపావు. 


వ. నముణీయు ననేక పాపలక్షణంబులగు నానావిధ నరకంబులును వాని కాద్యంతంబులును, స్వాయంభువ 
సంబంధియగు మన్వంతరంబును, బ్రియవ్రతోత్తానపాదుల వంశంబును, దచ్చరిత్రంబును, ద్వీప 
వర్ష సముద్రాద్రి న ద్యుద్యాన వనస్పతులును, భూమండల సంస్థానంబును, వాని పరిమాణంబును, 
జ్యోతిశ్చక్రచలన ప్రకారంబును, విభుండైన పరమేశ్వరుం డె వ్విధంబున నిర్మించె, నా విధం బంతయు 
నెణేంగించినా(డవు. ఇప్పుడు. 40 

* ఇంతేకాకుండా అనేక పాపాలకు ఫలస్వరూపాలైన నానావిధనరకాలనుకూడ ఆద్యంతం అభివర్లించావు. 
(బ్రహ్మమానస పుత్రుడైన స్వాయంభువ మనువు చరిత్రం వివరించావు. ఆ మన్వంతర వృత్తాంతం కూడ 
విశదీకరించావు. స్వాయంభువమనువు కుమారులైన పియ(వ్రత ఉత్తానపాదుల వంశాలనూ, వారి వారి 
చరిత్రలనూ అభివర్షించావు. ఇంతేకాకుండా సప్తద్వీపాలనూ, సప్తసము|(ద్రాలనూ, నవవర్గాలనూ, నదులనూ, 
ఉద్యానాలనూ, వృక్షవిశేషాలనూ, కులపర్వతాలనూ వర్షించి చెప్పావు. సకల లోకాధీశ్వరుడైన భగవంతుడు 
ఈ భూమండలాన్ని ఎలా సంస్థాపించాడో, జ్యోతిశ్చక్రం ఉనికినీ చలనాన్నీ ఏ విధంగాఏర్పాటు చేశాడో 
ఆయా సంగతులన్నీ వ్యక్తం చేశావు. 

తే. కడి(ది వేదనలకు( గారణంబై యుండు, గుజుతు లేని నరక కూపరాశి 

పాలుగాక నరుడు బతికెడు మార్గంబు, పరమపుణ్య! తెలియ బలుకవయ్య! 41 


* మహానుభావా! శుకదేవా! ఇప్పుడు నాకు ఈ విషయం వివరించి చెప్పు. ఈ (ప్రపంచంలోని 
మానవుడు భరింపరాని బాధలతో నిండిన నానా విధ నరకకూపాలలో పడిపోకుండా సుఖంగా జీవించే 
మార్గం ఏదైనా ఉందా! ఉంటే దానిని నాకు విశదీకరించు. 


వ. అనినం బరీక్షిన్నరేంద్రునకు శుకయోగీంద్రుం డిట్లనియె. 42 
* ఈ విధంగా (ప్రశ్నించిన పరీక్షిన్నరేంద్రునితో శుకయోగీంద్రుడు ఇలా అన్నాడు. 


క. కట్టా! త్రికరణములచే బుట్టిన దురితముల నపుడు పొలియింపని యా 
కట్టండి దేహం బుడిగినం గొట్టాడును బిట్టు నరకకూపంబులలోన్‌. 43 


* రాజా! మనస్సూ, వాక్కూ, శరీరం అనే ఈ మూడింటినీ త్రికరణము లంటారు. ఈ మూడూ సమైక్యంగా 
ఉండి పనిచేయాలి. అటువంటి త్రికరణశుద్ది లేని మానవుడు ఎన్నో పాపకర్మలు చేస్తాడు. ఆ పాపాలకు (ప్రతిక్రియలు 
చెయ్యకుండా చనిపోయిన ఆ మూర్చుడు నరక కూపాలలో పడి నానాబాధలు అనుభవిస్తాడు. 


ఉ. కాపున. గాలకింకర వికారము గానకమున్న మృత్యు దు 
ర్భావన చిత్తమున్‌ వెడంగుపాటును జెందకమున్న మేనిలో 
జీవము వెల్లుచుండి తన చెల్వము దప్పకమున్న మున్నుగా( 
బావనచిత్తుడై యఘము. బాయుతెణం గొనరింపగా(దగున్‌. 44 


* అందువల్ల యమకింకరుల భయంకర స్వరూపాలు కంటిముందు కన్ప్సించకముందే, చచ్చిపోతామనే 
భావంతో చిత్తం చీకాకుపడక ముందే, తనలోని ప్రాణశక్తి ఆరిపోకముందే, దేహం పటుత్యాన్ని కోల్పోకముందే 
నిర్మలమైన మనస్సుతో పాపాలను పరిహారం చేసుకొనే మార్గం అవలంబించాలి. 


క. కాలం బెడగని పాపము, మూలము. బెటుసంగవలయు మును రోగములన్‌ 
దేలిన దోషము నెణు(గుచు, వాలాయము దాని నడయ వైద్యుని భంగిన్‌. 45 

* తెలివిగల వైద్యుడు రోగాలకు మూలకారణాన్ని కనిపెట్టి దాన్ని చక్కబరచటానికి వైద్యం చేసి 
వ్యాధులను పోగొట్టిన విధంగా మానవుడు తన పాపాలకు హేతువును తెలుసుకొని కాలాతీతం కాకుండా 
దీనిని నశింపజేసుకోవాలి. 


సీ. అనవుడు నాతని కనియె భూకాంతుండు కనుకలి వినుకలి గలిగినట్టి 
పాపము దనకు నొప్పని దని కని చాల. బరితృప్తుండయ్యు. గ్రమ్మణ నొనర్చు 
మూఢాత్మునకు దోషమోచనం బెయ్యది యారయ నెటింగింపు మదియు.గాక 
కలుష మొక్కొకచోట గావించు నొకచోట( గావింపకుండు.( దత్కర్మమెటిగి 


తే. యట్టి జను(డు పుణ్య మేరీతి( జేసిన, నది ఫలింపనేర దని తలంతు 
సలిలమందు మేలి మలినంబు వోవంగ గజము గ్రుంకువెట్టు గతియు. బోలె. 46 
* ఆ మాటలు విని పరీక్షిత్తు శుకునితో ఇలా అన్నాడు - పాపకృత్యాలను కన్నులారా కనీ, వీనులారా 
వినీ మానవుడు పాపాలు చేయటం నరక హేతువని తెలుసుకొంటాడు. చేసిన పాపాలకు పశ్చాత్తాపం 
చెందుతాడు. అట్లా పశ్చాత్తప్తుడై కూడా అలవాటు (ప్రకారం మళ్ళీ పాపకృత్యాలు ఆచరిస్తాడు. అటువంటి 
పరమమూఢుని పాపాలకు పరిహారమంటూ ఉంటుందా? అదీకాక జీవుడు ఒక్కొక్క సందర్భంలో దుష్కర్మలు 
చేస్తాడు. ఒక్కొక్క సందర్భంలో దుష్కృత్యాలు చెయ్యడానికి వెనుకాడతాడు. ఇటువంటి చంచల హృదయుడు 
పుణ్యకార్యాలు చేయనే చేయడు. ఒక వేళ చేసినా లాభం ఉండదని నా నమ్మకం. అది గజస్నానం లాగా 
నిరర్ణకమే అవుతుంది. ఏనుగు నీళ్లలో మునిగి వచ్చినా దాని ఒంటిమీది బురద అలాగే ఉంటుంది. అది 
చాలక తొండంతో మరింత దుమ్ము పైన చల్లుకొంటుంది. 


వ. అనిన శుకుం డిట్లనియె. 47 


క. కర్మము కర్మముచేతను, నిర్మూలము గాదు తెలియనేరక తా నే 
కర్మము సేసిన ద త్రతి, కర్మం బొనరింప వలయు. గలుషనిదూరా! 48 
* పరీక్షిత్తు పలుకులు విని శుకమహర్షి ఇలా అన్నాడు - పుణ్యాత్ముడా! ఒక కర్మం మరొక కర్మం 
చేసినందువల్ల నిర్మూలనం కాదు. అంటే తెలిసి చేసిన దుష్కర్మదోషం తర్వాత చేసిన సత్కర్మ వల్ల 
పరిహారం కాదు. చేసిన దుష్కర్మ ఫలం దానికి తగిన ప్రాయశ్చిత్తం చేసి నప్పుడే నశిస్తుంది. పశ్చాత్తాపపడి 
(ప్రాయశ్చిత్తం చేసుకొంటేనేగాని పాపాలు పరిహారం గావు. 


క. హితము గల కుడుపు మటి రు, గ్వితతుల( బొడమంగ నీని విధమున నతి స 
ద్రతు( డైనవా(డు నిర్మల, మతిచే నఘరాశి నెల్ల మట్టము సేయున్‌. 49 


* హితకరమైన భోజనం రోగాలను పారద్రోలి మానవునకు ఆరోగ్యం కలిగించిన విధంగా పెద్దల 
ఉపదేశానుసారంగా స(త్రవర్తనం అలవరచుకొన్నవాడు నిర్మలమైన హృదయం కలిగి పాపాల నన్నింటిని 
పటాపంచలు చేసి ప్రశాంత జీవనం గడుపుతాడు. 

చ. తపమున బ్రహ్మచర్యమున దానములన్‌ శమ సద్దమంబులన్‌ 
జపముల సత్యశౌచముల సన్నియమాది యమంబులన్‌ గృపా 
నిపుణులు ధర్మవర్తనులు నిక్కము హృత్తను వాక్యజంపు( బా 
పపు గుది. ద్రుంతు రగ్ని శతపర్వ వనంబుల నేర్చుకైవడిన్‌. 50 
* దయాషర్ద హృదయులూ, ధర్మవర్తనులూ అయినవారు తపస్సు, (బ్రహ్మచర్యం, దానం, 
అంతరింద్రియని[గ్రహం, బాహ్యేంద్రియ నిగ్రహం, జపం, సత్యం, శుచిత్వం, యమనియమాలు మొదలైన 
ఉత్తమగుణాలను అలవరచుకొని మనోవాక్కాయ కర్మలకు సంబంధించిన పాపసమూహాన్ని అగ్నిదేవుడు 
వెదురు పొదలను దహించివేసి నట్టు దహించి వేస్తారు. 


వ. అదియునుం గాక. 51 


ఉ. కొందణు పుణ్యవర్తనులు గోపకుమార పదారవింద జా 
నంద మరందపాన కలనారత షట్సదచిత్తు లౌచు గో 
వింద పరాయణుల్‌ విమల వేషులు దోష నుడంతు రాత్మలం 
జెందిన భక్తిచేత రని చేకొని మంచు నడంచు కైవడిన్‌. 52 
* అంతేకాదు, నంద నందన పాదారవింద మకరందాన్ని ఆస్వాదించటంలో తుమ్మెదలవంటి 
హృదయాలు గల కొందరు పుణ్యాత్ము లుంటారు. నిరాడంబర వేషులైన ఆ నారాయణ భక్తి పరాయణులు 
తమ హృదయాలలో పెంపొందిన భక్తిచేత మార్తాండుడు మంచును హరించి నట్టు సమస్త దోషాలను 
రూపుమాపుతారు. 
క. మరి భక్తి చేత గొందజు, బరిమార్తురు. మొదలు ముట్ట( బాపంబుల ని 
ష్టురతర కరముల సూర్యుం, డరుదుగ( బెనుమంచు( బించ మణంచిన భంగిన్‌. 53 


* మరికొందరు హరిభక్తులు తమ భక్తి ప్రభావంచేత ప్రభాకరుడు తన (ప్రచండ కిరణాలతో కారు 
చీకట్లను పారద్రోలినట్టు ఘోరమైన పాపసమూహాన్ని మొదలంటా నిర్మూలిస్తారు. 
క దంతిపురనాథ! నిను మొక, మంతన మెటి(గింతు శమ దమంబులు నంహో 
వంతు శుభవంతు( జేయవు, కంతుని గురుభక్తి ముక్తి. గలిగించుగతిన్‌. 54 
* హస్తినాపురాధినాథుడవైన పరీక్షిన్మహారాజా! ఒక రహస్యం చెబుతాను విను. శ్రీహరి భక్తి పాపాత్ముడి 
పాపాలను పటాపంచలు చేసి అతడికి మోక్షాన్ని ప్రసాదిస్తుంది. శమదమాది సద్గుణాలు కూడ హరి భక్తివలె 
పాపాత్ముణ్ణి పుణ్యాత్ముణ్ణిగా మార్చలేవు. 
సీ. హరికి నర్ధము( బ్రాణ మర్పితంబుగ నుండు వాని కైవల్య మెవ్వనికి లేదు 
వనజలోచను భక్తచరుల సేవించిన వాని కైవల్య మెవ్వనికి లేదు 
వైకుంఠ నిర్మల వ్రతపరుం డై నట్టి, వాని కైవల్య మెవ్వనికి లేదు 
సరసిజోదరు కథాశ్రవణ లోలుండైన వాని కైవల్య మెవ్వనికి లేదు 

తే. లేదు తపముల బ్రహ్మచర్యాది నిరతి, శమ దమాదుల సత్యశౌచముల దాన 
ధర్మసుఖముల సుస్థిర స్థానమైన, వైష్ణవజ్ఞాన జనిత నిర్వాణపదము. 55 
* రాజా! ఎవరైతే శ్రీహరికి తమ అర్థమూ, ప్రాణమూ సమర్పిస్తారో, ఎవరైతే పుండరీకాక్షుని భక్తులను 
సేవిస్తారో, ఎవరైతే నారాయణ (వ్రత పరాయణులో, ఎవరైతే మాధవ కథలను ఆసక్తితో వింటారో 
అటువంటివారికి లభించే మోక్షం మరెవ్వరికీ లభించదు. విష్ణుభక్తి వల్ల సం'ప్రాప్తించే సుస్థిరమైన కైవల్యపదం 
తపస్సుల వల్లకాని, బ్రహ్మచర్యాది నియమాల వల్లకాని, అంతరింద్రియ బాహ్యేంద్రియ నిగ్రహం వల్లకాని, 
సత్యపరిపాలనం వల్లకాని, శుచిత్వం వల్లకాని, దానధర్మాలవల్లకాని, యజ్ఞాలు చేయటం వల్లకాని ప్రాప్తించదు. 
తే. అరయ నెన్న(డు( జేటు లేనట్టి ముక్తి, వర్మ మీ లోకమందు నెవ్వనికి. గలదు? 
సాధులును బుణ్యశీలురు సజ్జనులును, హరిపరాయణ తత్సరు లగుటం గాక. 56 
* సాధు స్వభావులు, పుణ్యమూర్తులు, హరిభక్తి పరాయణులైన సత్పురుషులకే తప్ప పునరావృత్తి 
రహితమైన శాశ్వత మోక్షమార్గం ఈ లోకంలో మరెవ్వరికీ లభ్యం కాదు. 


క. అరుదుగ నరహరి భక్తిం, బొరయని యా పురుషు సుకృతి పుంజంబులు వే 
మటు పుణ్యు( జేయ నేరవు, నరవర! మధుఘటము. బెక్కునదులుం బోలెన్‌. 57 


* ఎన్ని, పుణ్యాలు చేసినా హరిభక్తి లేనినాడు అన్నీ నిరుపయోగములే. ఎన్నినదులు కలిసినా మద్య 
భాండాన్ని పవిత్రం చేయలేనట్టు హరిభక్తి వినా, పుణ్యసమూహాలు వేలకు వేలైనా పాపాత్ముడైన నరుణ్ణి 
పవిత్రుణ్ణి చేయలేవు. 


చ. సతతము. గృష్ణసాద జలజంబులయందు మనంబు నిల్పుసు 
ప్రతులు తదీయ శుద్ధ గుణరాగులు కాలుని యుగ్రపాశ సం 
హతుల ధరించు తత్సుభటవర్గములం గలలోన( గానరే 
గతులను దుష్టకర్మములు గైకొని వారల జెందనేర్చునే? 58 
* రాజా! ఎల్లప్పుడూ శ్రీకృష్ణదేవుని పాదపద్మాలపై మనస్సు లగ్నంచేసిన మహాభక్తులూ, ఆ వాసుదేవుని 
సుగుణముల యందు అనురక్తులూ యముణ్ణి కానీ యమపాశములు ధరించిన యమభటుల సమూహాలను 
కానీ కలలోకూడా కనగొనరు. అటువంటి మహానుభావులను మహాభక్తులను ఎటువంటి పాపకర్మములూ 
ఏ మాత్రమూ ఆవహింపవు. 
వ. కావున నీ యర్దంబునకుం బురాతనంబగు నొక్క యితిహాసంబు గలదు. అది విష్ణుదూత 
యమదూతల సంవాదం బనంబడు. దాని నెటింగింతు. ఆకర్షింపుము. 59 


ఫ్‌ పరీక్షిన్నరేంద్రా! ఈ విషయాన్ని వివరించే ఒకానొక పురాతనమైన ఇతిహాసం ఉన్నది, దానిని 
విష్ణుదూత యమదూతల సంవాదం అంటారు. ఆ ఇతిహాసాన్ని నీకు వినిపిస్తాను విను. 


386 పోతన భాగవతము 


నరనాథ! వినుము కన్వాకుబ్దపురమున( గల(డు బ్రాహ్మణు( డజామిళు( డనంగ 
బాతకుం డతుల నిర్భాగ్యుం డవజ్ఞాండు నష్టసదాచారి కష్టరతు(డు 


బా 


జూదంబులందు దుర్వాదంబు లందును జౌర్యంబునందు మచ్చరము గలిగి 
తొత్తును బత్నిగా మత్తుండై వరియించి కొడుకుల. బదుగురం బడసి చాల 


తే. మోహజలధిలోన ముని(గ ముచ్చట దీర, బాల లాలనాది లీల. దగిలి 
పెద్దకాల మతండు సెంపార సుఖియించి, బలిత మెల్ల దొల(గ పలితుండయ్యె. 60 


* మృహారాజా! పూర్వం కన్యాకుబ్బమనే పట్టణంలో అజామిళుడు అనే ఒక బ్రాహ్మణుడు ఉండేవాడు. 
అతడు మహాపాపాత్ముడు. పరమదరి[ద్రుడు. నింద్యచర్మితుడు. అజ్ఞాని. దురాచారపరుడు. నికృష్ణ జీవనుడు. 
జూదాలన్నా, వివాదాలన్నా ఆదరం మెండు. దొంగతనానికి పెట్టింది పేరు. అతడు యౌవనపు మత్తులో ఒక 
దాసీదానిని భార్యగా చేసుకొన్నాడు. దానియందు పదిమంది కొడుకులను కన్నాడు. ఆతడు ఆ 
వ్యామోహసముద్రంలో మునిగిపోయాడు. ఆ పిల్లల లాలన పాలనలో, ముద్దుముచ్చట్లలో చాలాకాలం గడిపాడు. 
సంసారలంపటుడై ఆనందంలో మైమరచాడు. ఆ మురిపాలన్నీ ముగిసి ముసలివాడైనాడు. 


సీ. నిర్మలం బన జాలనెజయు చిత్తం బన నల్లని వెండ్రుకల్‌ తెల్లనయ్యె 


దగు మోహషపాశ బంధంబు జాణిన మాడ్కి( బొదలిన యంగంబు వదల వ్రాత 
నింద్రియంబుల కోర్కులి(క నొల్ల ననుభంగి నుడుగక తల చాల వడ(క( జొచ్చెం 
దమకంబు ప్రాయంబు దగిలిపోయిన మాడ్కి లోచనంబుల చూడ్కి నీచమయ్యె 


తే. వగరు పుట్టె నంత బెగలె దంతంబులు, నుక్కిసయును దగ్గు బిక్కటిలై 
శిరసు నొవ్వందొడలె. జెదరె మనం బంత(, గడి(ది మైన ముప్పుకాలమునను. 61 





తే. ఎనయ నతని కెనుబ దెనిమిది వర్షంబు, లంత నరుగుటయును భ్రాంతు. డగుచు 
గోరి పిన్నకొడుకు నారాయణాఖ్యుండు, బాలు. డగుట మిగుల భక్తిం జేసి. 62 

* ఆ బ్రాహ్మణునికి ఎనబై యెనిమిదేండ్లు నిండటం వల్ల మతి చలించింది. అయినా భ్రాంతి 
పోలేదు. అతని చిన్నకొడుకు పేరు నారాయణుడు. అతడంటే అజామిళుడికి ప్రాణం. 


క. తన సతియు. దాను గూరిమి, మనమున బెనంగొనంగ న క్కుమారుని ననిశం 
బును ముద్దు సేయుచుండెను, జనవర! వాత్సల్య మాత్మ సందడి. గొనంగన్‌. 63 


* రాజా! పుత్రవాతృల్యం ఆత్మలో పొంగిపొరలగా అజామిళుడూ, అతని భార్యా ఆ కుమారుణ్ణి సదా 


ముద్దుచేస్తూ ఉండేవారు. 
క. బాలుని. ముగ్గవచోబుజు, ఫాలుని నిజ జనక బంధు పరిణామ కళా 
శీలుని లోలత( గనుంగొని, యాలరి బ్రాహ్మణుండు నందితాత్ముం డగుచున్‌. 64 
* అమాయకపు మాటలాడుతూ అందమైన కనుముక్కు తీరుగలిగి చక్కటి ఫాలభాగం గల ఆ 
పిల్లవాణ్ణి జూచి ఆ దుష్ట బ్రాహ్మణుడు సంతుష్థాత్ముడై మురిసిపోతూ ముద్దులాడసాగాడు. 
క. అత్యంత పాన భోజన, కృత్యంబుల. బొత్తు గలిగి క్రీడల దత్సాం 
గత్యంబు వదల కాగత, మృత్యువు గన నేర డయ్యె మిక్కిలి జడుండై. 65 


* నారాయణుడు ప్రక్కన కూర్చుండనిదే భోజనం చేయడు. నీళ్లు తాగడు. ఆటపాటలలో సైతం 
వాడితో కలిసి ఆడుతూ పాడుతూ కాలం గడపసాగాడు. ఆ పారవశ్యంలో అజామిళుడు రాబోవు మరణాన్ని 
కూడా తెలుసుకోలేక పోయాడు. 


తే. తెలియ కీ రీతి నత(డు వర్తింపుచుండ, భయద మగు మృత్యుకాలంబు ప్రాప్తమైన 
భూరి వాత్సల్య వృత్తిన ప్పుత్రు( దలంచి, యాత్మ( బ్రలపించు నారాయణా యటంచు. 66 


* ఈ విధంగా ఆ భూసురుడు కాలచ(క్రగమనాన్ని గమనించ కుండా కాలక్షేపం చేస్తుండగా అతడికి 
భయంకరమైన మరణకాలం ప్రాప్తించింది. అప్పుడు అతడు (ప్రేమాతిశయంతో తన కుమారుణ్ణి తలచుకొని 
“నారాయణా!”అంటూ పెద్దగా కేక పెట్టాడు. 


వ అప్పుడు. 67 


క. కింకరుల ధర్మరాజ వ, శంకరుల దురంత దురిత సమధిక జన నా 
శంకరుల సకలలోక భ, యంకరులను గనియె నింద్రియాకులు( డగుచున్‌. 68 


* ఆ సమయంలో అత్యంత పాపాత్ములను పట్టి బంధించి బాధించటానికి వచ్చిన సకలలోక 
భయంకరులైన యమకింకరులు అతడికి కన్సించారు. వాళ్లను చూడగానే వాడిగుండెలు చెదరిపోయాయి. 


క. ఘాతకుల దండ దండిత, పాతకుల మహోగ్ర కర్మ భర నిష్కరుణా 
జాతకుల( బేతనాయక, దూతక సంతతుల నత(డు దూరమునందున్‌. 69 

మ. కనియెన్‌ బ్రాహ్మాణు( డంత్యకాలమున వీ(కన్‌ రోషనిష్ట్యూతులన్‌ 
ఘనపీనోష్ట వికారవక్ర విలస ధ్గర్వేక్షణో పేతులన్‌ 
జన సంత్రాస కరోద్యతాయత సుపాశ శ్రేణికా హేతులన్‌ 
హననవ్యాప్తి విభీతులన్‌ మువుర నాత్మానేతలన్‌ దూతలన్‌. 70 





వ. ఇట్లతినికృత తుండ గండభాగ విషమ వివృత్త నేత్రులు, నతి పుష్ట నిష్ణుర తనుయష్టి సంవేష్టిత 
మహోర్ష్వరోములు, నభ్యస్త సమస్త జీవాపహరణ కరణ ప్రశస్త హస్త విన్యస్త పాశధారులు నగు 
యమభటుల మువ్వురం గనుంగొని యజామిళుండు వికలేంద్రియుండును, వికంపిత ప్రాణుండును 
వికృతలోచనుండును, విహ్యలాత్మకుండు నై. 71 


* మిక్కిలి వికారమైన ముక్కులూ, తెగబలిసిన బుగ్గలూ, వికృతంగా తిరుగుతున్న మిడి([గ్రుడ్డూ, 
కండలు తిరిగిన కర్కశదేహాలూ, నిక్కపొడుచుకొన్న రోమాలూ గల యమకింకరులు అజామిళునికి 
కన్పించారు. వారి చేతులలో ప్రాణుల ప్రాణాలను బలవంతంగా అపహరించే భయంకర కాలపాశాలు 
ఉన్నాయి. అటువంటి యమభటులను చూడగానే అజామిళుని ఇంద్రియాలు పట్టుతప్పాయి. ప్రాణాలు 
కంపించాయి. నిలువు(గ్రుడ్డు పడ్డాయి. అతడి ఆత్మ గిలగిల లాడింది. 


క. దూరమున నాడు బాలుండు, బోరన దన చిత్తసీమ( బొడగట్టిన నో 
నారాయణ! నారాయణ!, నారాయణ! యనుచు నాత్మనందను నొడివెన్‌. 72 


* ఆ క్షణంలో దూరంగా ఆడుకొంటూ ఉన్న అతడి చిన్న కుమారుడు అతడి హృదయసీమలో 
గోచరించాడు. వెంటనే “నారాయణా! నారాయణా! నారాయణా!”అంటూ తన కుమారుణ్ణి పిలిచాడు. 


చ. మరణపువేల న ద్దనుజమర్హను సంస్మరణంబు సేయం ద 
తృరిసరవర్త్తు లాత్మపరిపాలకు నామము నాలకించిని 
ష్టురగతి నేగుదెంచి పొడసూపి యదల్సిరి కాలుదాసులన్‌ 
ఖరతరభాషులన్‌ వికట కల్పిత వేషుల దీర్భ రోషులన్‌. 73 

క. దాసీభర్త నజామిళ, భూసురు( దత్తనువువలన బోరన వెలికిం 
దీసెడు యమభటులను బో, ద్రోసిరి శ్రీవరుని కూర్మిదూతలు కడిమిన్‌. 74 


* డానీ భర్త అయిన అజామిళుని శరీరంనుండి పాఠాలతో ప్రాణాలను బయటికి గుంజుతున్న 


-: విష్ణుదూత యమదూతల సంవాదము. :- 
వ. ఇట్లు విష్ణుదూతల వలన నిర్జూత ప్రయత్నులై యమదూత లిట్లనిరి. 75 
* ఈ విధంగా తమ (ప్రయత్నాన్ని భగ్నం చేసిన విష్ణదూతలతో యమదూతలు ఇట్లా అన్నారు. 


క. ఎవ్వనివారలు? మాతో జివ్వకు( గత మేమి? యిట్లు చిక్కినవానిం 


గొవ్వున విడిపించితి; రి(క, నవ్వులకో? జముని శాసనంబులు జగతిన్‌. 76 
* అయ్యా! మీరెవ్వరి భటులు? మాతో కలహానికి తలపడ్డా రెందుకు? మా చేతిలో చిక్కినవాణ్ణి 

మీరు వీరావేశంతో విడిపించారు. ప్రపంచంలో ఇక యముని శాసనాలు నన్తులాటకే_వన్షమాట! 
వ. అదియునుం గాక. 77 


సీ. ఎవ్వరు మీ రయ్య! యీ భవ్యరూపముల్‌ కన్నుల కద్భుతక్రమ మొనర్చె; 
దివిజులో భువిజులో? దేవతాప్రవరులో? సిద్దులో? సాధ్యులో? చెప్పరయ్య! 
దళిత పాండుర పద్మదళ దీర్చ నేత్రులు వర పీత కౌశేయ వాసు లరయ 
గండమండల నటత్కుండల ద్వయులును బటు కిరీటప్రభా భాసితులును 


తే. భూరి పుష్కర మాలికా చారువక్షు, లమిత కోమల నవయౌవ నాధికులును 
బాహు కేయూర మణిగణ భ్రాజమాన, ఘన చతుర్భుజు లభ్రసంకాశ రుచులు. 78 


* ఆ మాట అట్లా ఉంచండి. ఇంతకూ మీరెవరో చెప్పండి? మీ శుభకరమైన రూపాలు మా 
కన్నులకు ఆశ్చర్యాన్ని కల్గించాయి. మీరు నింగిలోని వారా? నేలమీది వారా? దేవతలా! సిద్దులా? సాధ్యులా! 


స్నా వే స రం గ గాష్నుంోగాశీ తార) న|౮6కాం ౦) షెంగళాం 


D0 






వ : గ్‌ మెన్‌ 2 గూ మికు ధి సుకుమారమెః ౦ రంత? 
టె డై రై 


ఉన్నవారూ రత్న ఖచితాలైన భుజకీర్తులతో విరాజిల్లే నాలుగు భుజాలు కలిగినవారూ, నీలమేఘాల వంటి 
దేహచ్చాయలు కలవారూ అయిన మీరు ఎవ్వరు? 


క. ధనువులు నిషంగచయములు, కన దంబుజ శంఖ చక్ర ఖడ్గ గదా సౌ 
ధనములు ధరయించిన మీ, తనువులు లోకముల కద్భుతం బొనరించెన్‌. 79 

* ధనుస్సులూ, అమ్ములపొదులూ, పద్మం, శంఖం, చక్రం, ఖడ్గం, గద మొదలైన ఆయుధాలూ 
ధరించిన మీ స్వరూపాలు లోకాలకు అచ్చెరువు గొల్పుతూ ఉన్నాయి. 


క. శాంతంబు లైన మీ తను, కాంతులు జగములను దిశల గలిగిన బహుళ 
ధ్వాంతముల( బాణదోలుచు, సంతస మొనరించె నిపుడు సర్వంకషమై. 80 





వ. ఇట్లఖిల లోకానందకర క్రాకారులు, నఖిల విభ్రాజమాన తేజో దుర్నిరీక్ష్యమాణులును, నిఖిలధర్మ 
పాలురునగు మీరు ధర్మ పరిపాలుర మమ్ము నడ్డపెట్టం గతం బేమి? యనిన మందస్మిత కందళిత 
ముఖారవిందులై గోవిందుని కందువ మందిరంబు కావలి వారలు వారివాహ గంభీర నిర్నోష 
పరిపోషణంబులైన విశేషభాషణంబుల నిట్లనిరి. 81 


తేజస్సుతో విరాజిల్లుతున్న-వారూ సర్వధర్మాలను పాలించు వారైన మీరు యమధర్మరాజు దూతలమైన 
మమ్ములను అడ్డగించడానికి కారణ మేమిటని ప్రశ్నించిన యమదూతలను చూచి చిరునవ్వు చిందుతున్న 
ముఖారవిందాలు కలవారై గోవిందుని దూతలు మేఘగంభీర భాషణాలతో ఇలా అన్నారు. 





ఉ. మీరు పరేతనాయకుని మేలిమి దూత లటేని( బల్కు( డా 
తోరపు బుణ్యలక్షణము, దుష్ఫృతభావము, దండకృత్యమున్‌ 
బీరముతోడ నీతని కభీష్టనివాసము, పూని దండ్యు లె 
వారలు? సర్వభూతములొ? వారక కొందణు పాపకర్ములో? 82 


* ఐతే మీరు పకేతనాయకుడైన యముని కింకరు లన్నమాట. మంచిది! అలా అయితే పుణ్య 
లక్షణాలనూ పాపస్వరూపాన్నీ వివరించండి. ఎవరు దండింప తగినవారో ఎవరు కారో తెల్పండి. వీని 
నివాస స్టానమెక్కడో వెల్లడించండి. జగత్తులోని సర్వ (ప్రాణులూ దండనీయులో లేక పాపకర్ములు మాత్రమే 
దండనీయులో విశదీకరించండి. 


వ. అనిన యమభటు లి ట్లనిరి 83 
* విష్ణుదూతల పలుకులు విని యమదూతలు ఈ విధంగా అన్నారు. 
క. వేద ప్రణిహితమే యను, మోదంబుగ ధర్మ మయ్యె మున్ను, త దన్యం 

బేది యగు నది యధర్మం, బాదియు హరిరూపు వేద మన విను కతనన్‌. 84 


* వేదాలలో ఏది కర్తవ్యమని చెప్పబడిందో అదే అందరికీ ఆమోదకరమైన ధర్మం. అంతకంటే 
వేరైనది అధర్మం. వేదం సాక్షాత్తూ నారాయణ స్వరూపమని పెద్దలు చెప్పగా విన్నాము. 

బా 


ఎవ్వనిచే. దన యిరవొందు త్రిగుణ స్వభావమైనట్టి యీ ప్రాణిచయము 
లనుగుణ నామ[క్రియా రూసములచేత నెంతయు( దమయంత నెబు(గ(బడును 
నర్యముం డనలంబు నాకాశమును ప్రభంజనుండు గోచయమును శశధరుండు 
సంధ్యలు దినములు శర్వరీచయములు కాలంబు వసుమతి జాలములును 


తే. దేహధారికి సాక్షులై తెలుపుచుండ, దండన స్థాన విధము సద్ధర్మగతియు. 
దగుల మీ రీ క్రమానురోధనము చేసి, యఖిల కర్ములు దండార్హు లరయ నెపుడు. 85 





ఉన్నాడు. సూర్యుడు, అగ్ని, ఆకాశం, వాయువు, చంద్రుడు, సంధ్యలు, పగళ్ళు, రాత్రులు, కాలం, భూమి- 
ఇవన్నీ ఈ దేహధారులైన జీవుల సర్వకర్మలకూ సాక్షులు. వీని సాక్ష్యాన్ని అనుసరించే ధర్మాధర్మాల 
నిర్ణయం జరిగి అధర్మపరులు దండింప బడతారు. ఇప్పుడు మీరు ఈ (క్రమపద్ధతికి అడ్డు తగిలారు. 


4“ 
ణ=ై 


తే. కోరి కర్మంబు నడపెడువారి కెల్ల, గలిత శుభములు నశుభముల్‌ గలుగుచుండు! 
నరయయణా దేహి గుణసంగి మైన యపుడె, పూని కర్మంబు సేయక మానరాదు. 86 











యాజ ణా 
తే. సత్యభాషణ నియమంబు జరపినా(డు, నిత్యనైమిత్తికాదుల నెణసినాండు 
దండి లోభాది గుణముల. దరపినా(డు, మంచిగుణములు దనయందు మరపినాండు. 89 

'సమబుద్ధి గలవాడై ఎన్నెన్నో మంత్రసిద్దులను పొందినాడు, సత్యసంధుడై నియమంగా నిత్యకృత్యాలను నై 
మిత్తిక కర్మలనూ నెరవేర్చాడు. లోభం మొదలైన దుర్గుణాలను విడిచి సద్గుణాలనే తన యందు నిల్పుకున్నాడు. 





క. సతతాచార సమంచిత, మతియై సుజ్ఞానములకు మరగెడి తటి నా 
యతగతి నాతని కంగజ, మతమై నవయౌవనాగమం బెడ సొచ్చెన్‌. 90 


* సంతతమూ సదాచారాన్ని పాటించే బుద్దిగలవాడై ఉత్తమమైన జ్ఞానమార్గాన్ని అవలంబించే 
సమయంలో మదనోన్మాదాన్ని కలిగించే నవయౌవనం అతడి హృదయంలో జొరబడింది. 


సీ. కడకంట యౌవనగర్వంబు వొడ గట్టె మదిలోన నుద్రేకమదము దొట్టె( 
గడు మేన గామవికారంబు దలసూపె ముఖమున జిణునవ్వు మొలకలెత్తె 
నతిపుష్టి నిష్టురం బయ్యె దేహం బెల్లం. గచభారమున నెటీకప్పు మెజసె 
కటిభారమున నూరుకాండముల్‌ జిగి మీతె బాహుశాఖలు దీర్షభంగి( దోంచె 
తే. నురము విపుల మయ్యె నుల్లసద్వరకాంతి, పూర మంగకమున బొందుపడియె 
భూరితేజు డైన భూసురాన్వయునకు నభినవైక యౌవ నాగమమున. 91 


* అభినవమైన యౌవనం ఆవిర్భవించిన సమయంలో అజామిళుడి కడకన్నుల్లో యౌవన గర్వం 
కానుపించింది. మనస్సులో ఉద్రేకం ఉప్పొంగింది. శరీరమంతటా కామవికారం తలచూపింది. మోముపై 
చిరునవ్వు మొలకెత్తింది. బాగా బలిసి దేహమంతా గట్టిపడింది. వెండ్రుకలు నల్లగా నిగనిగ మెరిశాయి. 
నడుము పెద్దదయింది. తొడలు నున్నపడ్డాయి. బాహువులు పొడవైనాయి. రొమ్ము విశాలమయింది. 
అవయవములన్నీ నవ నవ కాంతులతో మెరుస్తూ కుదురుకున్నాయి. ఈ విధంగా ఆ (బ్రాహ్మణుడు 
యౌవనంలో అడుగుపెట్టి అధికతేజోవంతు డైనాడు. 


క. హృదయమున బొడము యౌవన, మదము వెలిం దోచుభంగి మానితరుచి. ద 
ద్వదనమున నూంగుమీసలు, పొదలుచు( గప్పుడరి చూడ బొంకం బయ్యెన్‌. 92 


* హృదయంలో మొలకెత్తిన యౌవనమదం బయటికి ఉబికి వచ్చిన విధంగా అందమైన ఆతని 
ముఖంపై నూనూగు మీసాలు మొలకెత్తి నల్లగా చూడముచ్చటగా కన్పించాయి. 


న. మజణియును. 93 


క. తమ్మినిరిమీ(ద వ్రాలిన, తుమ్మెద పంక్తియును బోలె. దోరపులీలం 
(గ్రమ్ముకొని విప్రతనయుని, నెమ్మొగమున( గానంబడియె నెటిమీసంబుల్‌. 94 
* త్రామరపుష్పంమీద వాలిన తుమ్మెదల బారులాగా ఆ బ్రాహ్మణ కుమారుని నెమ్మోముపై అందమైన 
మీసాలు క్రమ్ముకొని కానవచ్చాయి. 

వ. అంత ననంగ (బ్రహ్మతంత్రంబునకు వసంతుం డొనర్భు నంకురార్సణారంభంబునుం బోలె లలిత 
కిసలయ విసర ప్రసార భాసుర బహు పాదపాది పురోపవన సవన జవనప్రభావ పరికంపిత విట 
విటీజన హృదయ ప్రపుల్ల పల్లవ భల్లంబును, ననూన ప్రసూన నిర్భర గర్భావిర్ఫూత సురభి పరాగపటల 
పటఘటిత నభోమండలంబును. నమంద నిష్యంద మరంద బిందుసందోహ కందళిత చిత్తమత్త 
మధుప సంకుల రుంకార ముఖరిత సకల దిశావలయంబును, నిరంతర ధారాళ రసభరిత పరిపక్వ 
ఫలానుభవ ప్రభవ సమ్మోదవాద శుకప్రముఖ పతంగ కోలాహలంబు నైన మధుమాసంబు సర్వజన 
మనోహరంబునై నిఖిల వననపాదసంబుల నలంకరించి. అయ్యవసరంబున నజామిళుండు పితృనిర్దేశం 
బునం గుశ సమిత్వుష్పు ఫలార్థంబు వనంబున కరిగి, తిరిగి వచ్చు సమయంబున నొక్క 
లతాభవనంబున. 95 

* ఇంతలో వసంత బుతువు వచ్చింది. మన్మథుడనే (బ్రహ్మదేవుడు ప్రారంభించిన యజ్ఞానికి 

వసంతుడనే పురోహితుడు అంకురారోపణం చేసినట్లు ఉద్యానవనాలలోని చెట్లకొమ్మలు (క్రొత్తచిగుళ్ళు 
తొడిగాయి. వాయువేగానికి కదలుతున్న ఆ చిగురాకులు కంపించుతున్న జారజారిణీ జనహృదయాలలో 
(గ్రుచ్చుకొనే బాకులు లాగా ఉన్నవి. చక్కగా వికసించిన పువ్వులలో నుండి చేలరేగిన పుప్పొడి దుమారాలు 
ఆకాశాన (వ్రేలాడగట్టిన చాందినీలవలె ప్రకాశిస్తున్నాయి. పూలలో చిందుతున్న మకరంద బిందువుల 
విందులతో మైమరచిన మధుకరాల మధుర రుంకార నాదాలతో దిక్కులన్నీ పిక్కటిల్లు తున్నాయి. బాగా 
పండి పగిలిన ఫలాలను ఆరగిస్తూ ఆనందంతో చిలుకలు మొదలైన పక్షులు కలకల ధ్వనులు చేస్తున్నాయి. 
ఈ విధంగా అందరికీ ఆనంద దాయకమైన మధుమాసం చెట్టన్నింటికీ క్రాత్తసాగసులు చేకూర్చింది. ఆ 


క. బద్దానురాగయై స్మర, యుద్ధంబున కలరు బుద్ది నురు కామకళా 
సిద్ద యగు వృషలితో( బ్రియ, వృద్ధిం దగ గూడియున్న విటు నొరు. గాంచెన్‌. 96 


ఆ పువ్వుటీరం రంలో 
తడు తన ప్రియురాలితో ఆనందిస్తున్న ఒకానొక కాముకుణ్ణి అజామిళుడు 
అవలోకించాడు. 





క. భటునిన్‌ రతిశాస్త్ర కళా, రృటునిన్‌ వర యౌవనానుభవ మదవిభవో 
దృటునిన్‌ సురతేచ్చా సం, ఘటునిన్‌ విగతాంబరోరుకటునిన్‌ విటునిన్‌. 97 

శా హాలా ఘూర్ణిత నేత్రతో మదన తంత్రారంభ సంరంభతో 
ఖేలాసాలన యోగ్య భూవిభవతో. గీర్లాలకాజాలతో 
హేలాలింగన భంగి వేషవతితో నిచ్చావతీ మూర్తితో 
గేలిం దేలుచునున్న వాని గనె. బుంఖీభూత రోమాంచు.డై 98 





+ వాడితో శ్రీడిస్తున్న ఆడది కల్లుతాగిన మైకంలో కనుగ్రుడ్డు ్రిప్తుతూ మళ్ళీ మళ్ళీ సంభోగం 
కోసం పై ఫైకి విజృంభిస్తున్నది: కనుబొమలు నాట్యం చేస్తున్నాయి. నుదుటిమీద ముంగురులు 


చెదురుతున్నాయి. ఆలింగనం కోసం వేగిర పడుతు వివిధ భంగిమలు ప్రదర్శిస్తున్నది. మూర్తీభవించిన 
కామవాంఛలాగున ఉన్న ప్రియురాలితో శృంగారకేళిలో తేలియాడుతున్న అతణ్ణి తిలకిస్తున్న అజామిళుడికి 





క. కలికి వగ మదన కదనపు6 బలుకుల కలకలము బెడ(గు వడు మేఖల ము 
వ్వల రవళి. దగిలి గతిగొనం గలకంఠి రతంబు సలుపు గమకము గనియెన్‌. 99 


* రత్రి పారవశ్యంలో ఆ సొగసుకాని కంఠంలోనుండి ఏవేవో అవ్యక్త మధురధ్వనులు 
వినిపించుతున్నాయి. ఆ శబ్దాలకు ఆ అందకత్తె నడుమున కదులుతున్న ఒడ్డాణపు మువ్వ సవ్వడి లయ 
తప్పకుండా తాళం వేస్తున్నది. ఈ విధంగా తన ప్రియునితో సురత (క్రీడలో ఆసక్తురాలై ఉన్న ఆ వెలయాలి 
తమకాన్నీ గమకాన్నీ అజామిళుడు కనుగొన్నాడు. 


క. కవకవనై పదనూపుర, రవరన లాగుబ్బుకొన్న రతిపతి గతులం 
జినచివనై విటు చెవులకు, రవళిన్‌ రతిసల్పు రతుల రవరవ గనియెన్‌. 100 


* ఆ వెలయాలి కాలి అందెలు ఘల్లు ఘల్లుమని ఒకదానితో ఒకటి పోటీపడి ధ్వనిస్తూన్నాయి. ఆ 
అందెల చప్పుళ్లు విటునికి వీనుల విందుగా వినిపించుతున్నాయి. ఇలా ఒకరిపైకి ఒకరు ఎగబడి సాగించుతున్న 
సంభోగ చమత్కారాలను అజామిళుడు ఆలోకించాడు. 


చ. కురు లళికంబుపై నెగయ( గ్రొమ్ముడి వీడగ గుబ్బదోయిపై 
సరములు చౌకలళింప( గటిసంగతి మేఖల తాళగింప స 
త్కర వర కంకణావళులు గర్డిల( గౌ నసియాడ మీదుగా 
మరుని వినోదముల్‌ సలిపె మానిని యౌవన గర్వరేఖతోన్‌. 101 


* కురులు కనుబొమలపై ఎగురుతుండగా, కొప్పుముడి వీడగా, వక్షోజాలపై ముత్యాల సరాలు 
నాట్యమాడగా, మొలనూలు చిరుగంటలు తాళం వేయగా అందాల కరకంకణాలు ధ్వనింపగా నడుం 
తూగాడగా యౌవనగర్వంతో ప్రియుని పైకొని ఆ మగువ మన్మథకేళి సల్పింది. 

క. మవ్వపు సుకుమారాంగిని, జవ్వని నుపగూహనాది సముచిత రతులన్‌ 
నివ్వటిలుదాని( గని మది, నువ్విళ్ళూరంగ మన్మథోద్దీపనుడై 102 


* మిస మిస లాడే మృదువైన శరీరంగల దానిని నవయౌవన వతిని - కౌగిలింతలు మొదలైన 
శృంగార (క్రీడలలో ఆరితేరిన దానిని ఆ వెలయాలిని చూచి అజామిళుడు కామోద్రేకంతో ఉవ్విళ్లూరాడు. 


తరలము. 
బహుళ దృక్సరిసాక మోహ నిబద్దు( డౌచు మనంబులో 
సహజ కర్మము వేదశాస్తము సాత్వికంబు( దలంచి త 
న్నిహిత చిత్తము వట్టి పట్టంగ నేరండయ్యె సదా మనో 
గహనమందు మరుండు పావకు కైవడిన్‌ జరియింప(గాన్‌. 


* తేప తేపకూ ఏపుమీరిన ఆమె చూపులనే మోహపాశాలలో బాం లి 








శా ఆ లీలావతి గండపాళికలపై హాస ప్రసాదంబు పై 
నాలోలాలక పంక్తిపై నొసలిపై నాకర్ల దృగ్ఫూతి పై 
హేలాపాది కుచద్వ యోరు కటిపై నిచ్చల్‌ పిసాళింపంగా 
జాలిం బొందుచు నాత్మ గుందుచు మనోజాతానలోపేతుండై 104 


* అజామిళుడు ఆ క్షణం మొదలు ఆ అందాల భామ చిక్కని చెక్కిళ్లనూ, చక్కని చిరునవ్వునూ, 
కదలుతున్న ముంగురులనూ, నున్నని నుదురునూ, చెవులదాకా వ్యాపించిన వాల్లన్నులనూ, బిగువైన 
కుచాలనూ, విశాలమైన కటిప్రదేశాన్నీ, మాటి మాటికీ స్మరింపసాగాడు. 


గీ. మణీ కులాచార వర్తన మాటు చేసి, పరగు పిత్రర్ధములు దాని పాలు చేసి 
సాధు లక్షణ గుణవృత్తి. జాలు చేసి, లోలలోచన పసం జెంది లోలు( డయ్యె. 105 





క. శ్యామ గుసుమాస్త ఖేలన, కామ గుల స్తీలలామం గమనీయగుణ 
స్తోమ నిజభామ నొల్లక, ధామంబున డించి క్రించు(దనమున. బొడవై. 106 

ఉ. బంధుల( దిట్టి సజ్జనుల బాధల. బెట్టి యనాథకోటి€ బెన్‌ 
బందెలు సుట్టి యీరములు పట్టి సథంబులు గొట్టి దిట్టయె 
నిందల కోర్చి సాధులకు నిందితు(డై గడియించు విత్త మా 
సుందరి కిచ్చి మచ్చికలు సొంపెద( గూర్చి వసించె. దత్కృపన్‌. 107 





జా 


సముచిత శ్రుతిచర్చ చర్చింప నొల్లక సతి కుచద్వయచర్భ్చ( జర్చసేయు( 
దర్క కర్కశ పాఠ తర్కంబు గాదని కలికితో. బ్రణయ తర్కంబు సేయు 
స్మృతి పదవాక్య సంగతి. గాక తత్సతి పదవాక్య సంగతి. బరంగం జేయు 
నాటకాలంకార నైపుణం బుడిగి త న్నాటకాలంకార పాటి. దిరుగు( 


లూ 


బరంగ6 జిరకాల మీ రీతి. బాపనియతి, రమణ దాసీ కుటుంబ భారము వహించి 
యది కుటుంబిని గాగ బాపాత్మ్ను( డగుచు, నశుచియును దుష్టవర్తను(డై మెలంగె. 108 


ప్రియురాలి పాలిండ్రజంట పై చందనచర్భ 
సాగించాడు. తర్కశా(స్త పాఠాలను మాని ఉంచుకొన్న దానితో ప్రణయతర్కాలు ప్రారంభించాడు. 
ధర్మశా(స్రాలలోని పదాలనూ వాక్యాలనూ చర్చింపక ఆమె పదాలనూ వాక్యాలనూ మెచ్చుకొని ముచ్చటించటం 
మొదలు పెట్టాడు. నాటకాలలోని అలంకారాలలోని నైపుణ్యాన్ని విడిచి ప్రియురాలి నటనలనూ 
అలంకారాలనూ వర్ణిస్తూ తిరుగ సాగాడు. చాలాకాలం 






క. అటు గాన( బాపకర్మునిం గుటిలుని సుజనార్తు ధూర్తు. (గ్రూరుని నే మా 
రటమున గొని యేగెద మం, తట దండమునలన నితండు ధన్యత నొందున్‌. 109 


* అందువల్ల ఈ పాపాత్యుణ్ణి ఈ కుటిల చిత్తుణ్ణి, ఈ సజ్జన కంటకుణ్ణి - ఈ ధూర్తుణ్ణి - 
ఈక్రూరుణ్ణి మేము బలవంతంగా బంధించి తీసుకొని పోతున్నాము. ఇటు పిమ్మట ఇతడు తగిన దండనంవల్ల 
ధన్యుడౌతాడు. 

వ. ఇట్లు పలుకుచున్న యమదూతల వారించి, నయకోవిదులైన భగవద్దూత లిట్టనిరి. 110 


* అని పల్కుతున్న యమభటులను నివారించి నీతి శాస్తపండితులైన భగవంతుని దూతలు ఈ 
విధంగా అన్నారు. 


క. అవురా! ధర్మవివేక, ప్రవరుల పస గానం బడియె. బాపము పుణ్యో 
దృవుల నదండ్యుల దండన, వివరం బొనరింప బడియె విధి యెణు(గమిచేన్‌. 111 
% ఆహాహా! ఏమి మీ తెలివితేటలు! మీయుక్తాయుక్త వివేకం, మీ ధర్మనిర్ణయ పాండిత్యం 
(తెలిసిపోయింది. అదండ్యులైన పుణ్యపురుషులను దండించే మీ అజ్ఞానం వెల్లడయింది. 
చ. సములును సాధులున్‌ విహితశాసనులున్‌ సుదయాళురున్‌ శుభో 
త్రమగుణులైన యట్టి తలిదండ్రులు బిడ్డల కెగ్గు సేయుచో( 


(గమమున వార లెవ్వరికి( గైకొని కుయ్యిడ( జాలువారు సం 
భ్రమమున మీ మనంబుల( దిరంబుగ( జర్భ యొనర్భి చూడుండా! 112 


* సమబుద్ది గలవారు, సాధువర్తనులు, నియమబద్దులు, మంచి దయాపరులు, గొప్ప సుగుణాలు 
కల్గిన తల్లి దండ్రులే తమ బిడ్డలకు కీడు చేయ తలపెట్టితే ఇక ఆ బిడ్డలు ఎవరితో మొర పెట్టుకోగలరు? 
మీ మనస్సులలో మీరే కొంచెం ఆలోచించి చూడండి. 


గీ. ఎలుక గలుగు నాత డేది యొనర్చిన, నదియ చేతు రితరు లైన వార 
లతండు సత్య మిట్టి దనె నేని లోకంబు, తత్రవర్తనమున( దగిలి యుండు. 113 


* లోకంలో జ్ఞానం కలవాడు ఏది చేస్తే ఇతరులుకూడా దానినే చేస్తారు. ఆతడు దేనిని సత్యం అని 
నిర్ణయం చేస్తాడో లోకం దానినే నమ్మి అదే విధంగా ప్రవర్తించుతుంది. 
గ నెమ్మి( దొడలమీ(ద నిద్రించు చెలికాని, నమ్మ(దగినవాండు నయము విడిచి 
ద్రోహబుద్ది( జంప( దొడరునే? యెందైనం బ్రీతి లేక ధర్మదూతలార! 114 
* మీరు ధర్మదేవత దూతలుగదా! నమ్మి తన తొడలపై నిద్రించే మి(త్రుణ్ణి నీతిని విడిచి ప్రీతిలేక 
దోహబుద్దితో ఎక్కడైనా ఎవ్వడైనా చంపపూనుకుంటాడా! మీరే చెప్పండి. 
గీ. చిత్తమెల్ల నిచ్చి చెలితనంబున వచ్చి, నచ్చి కలయ మెచ్చి నమ్మువాని( 


గరుణ గలుగువాండు. గడుసౌమ్యుం డగువాడుం జింతసేయ కెట్టు సెటుప నేర్చు? 115 


* స్నేహభావంతో వచ్చి, హృదయమంతా ఇచ్చి, తనకు బాగా నచ్చి, తనను మెచ్చి నమ్ముకున్న 
వ్యక్తికి దయాదాక్షిణ్యాలు గల బుద్దిమంతుడు ఏ మాత్రం ఆలోచనలేకుండా అపకారం చేస్తాడా? 

వ. అదియునుం గాక. 116 


ఉ. ఈతండు కోటి సంఖ్యలకు నెక్కుడు పుట్టువులందు( జెంది యా 
యాతము లైన పాప నివహంబుల నన్నిటి. బాణ దోలెం బ్ర 
ఖ్యాత మతిన్‌ మహామరణ కాలమునన్‌ హరిపుణ్యనామ సం 
భూత సుధామయాద్భుత విభూతికరాక్షర సంగ్రహంబునన్‌. 117 





* అంతే కాకుండా 





సీ, (బ్రహ్మహత్యానేక పాపాటవుల కగ్ని కీలలు హరినామ కీర్తనములు 
గురుతల్ప కల్మష క్రూర సర్పములకు€ గేకులు హరినామ కీర్తనములు 
తపనీయ చౌర్య సంతమసంబునకు సూర్య కిరణముల్‌ హరినామ కీర్తనములు 
మధుపాన కిల్పిష మదనాగ సమితికి గేసరుల్‌ హరినామ కీర్తనములు 


గీ. మహిత యోగోగ్ర నిత్యసమాధి విధుల, నలరు బ్రహ్మాది సురులకు నందరాని 
భూరి నిర్వాణ సామ్రాజ్య భోగభాగ్య, ఖేలనంబులు హరినామ కీర్తనములు. 118 





జా 


ముక్తికాం తైకాంత మోహన కృత్యముల్‌ కేలిమై హరినామ కీర్తనములు 
సత్యలోకానంద సౌభాగ్యయుక్తముల్‌ కేలిమై హరినామ కీర్తనములు 
మహిత నిర్వాణ సామ్రాజ్యాభిషి క్తముల్‌ కేలిమై హరినామ కీర్తనములు 
బహుకాల జనిత తపఃఫల సారముల్‌ కేలిమై హరినామ కీర్తనములు 


గి. పుణ్యమూలంబు లనసాయ పోషకంబు, లభిమతార్థంబు లజ్ఞాన హరణ కరము 
లాగమాంతోపలబ్దంబు లమృతసేవ, లార్తశుభములు హరినామ కీర్తనములు. 119 


* నారాయణ నామసంక్షీర్తనలు ముక్తికాంత ఏకాంత మోహన విహారాలు, (బ్రహ్మలోక నివాసాన్ని 
ప్రసాదించే ఆనందసౌభాగ్య విలాసాలు, మోక్షసా(మాజ్య పట్టాభిషేక స్వరూపాలు, అనేకజన్మలలో ఆర్జించిన 


తపఃఫలాల సారాంశాలు, నారాయణ నామసంస శ్రరణాలు పుణ్యాలకు పుట్టినిండ్డు, సర్వదా సంరక్షకాలు, 

అభిమతార్థ ప్రదాయకాలు, అజ్ఞాన భంజకాలు, ఆర్తజన రంజకాలు. వేదాంతసారమైన అమృత పూరాన్ని 
అందించి శుభాన్ని చేకూర్చేవి హరినామ సంకీర్తనలు. 
క. కామంబు పుణ్యమార్గ, స్టేమంబు మునీంద్ర సాంద్ర చేతస్పరసీ 
ధామంబు బిష్టు నిర్మల, నామంబు( దలంచువా(డు నాథుడు గాడే? 120 
* వాసుదేవుని నామంకంటే వాంఛనీయం మరేమున్నది? అది నిఖిల పుణ్యమార్గాలకూ నిలయం. 
అఖిల మునీంద్రుల అంతరంగాలనే సరోవరాలే దానికి ఆలయం. అటువంటి పరమ పురుషుని పవిత్ర 
నామం స్మరించేవాని ప్రాభవం చెప్పేదేముంది? 


క. డెందంబు పుత్రు నలనన్‌, జెందిన దని తల(ప వలదు శ్రీపతి పే రే 
చందమున నైనం బలికిన, నందకధరు( డందె కల(డు నాథుం డగుచున్‌. 121 





గి. బిడ్డపేరు. బెట్టి పిలుచుట విశ్రామ, కేళి నైన మిగుల గేలి నైన 
పద్య గద్య గీత భావార్థముల నైనం గమలనయను( దల(ప( గలుషహరము. 122 


* కుమారుని పేరు పెట్టి పిలిచినా, విశ్రాంతి చేళలోనైనా, ఆటలోనైనా, పరిహాసంగానైనా పద్య 
ఉ. కూలినచోట( గొట్టుపడి కుందినచోట మహాజ్వరాదులం 
బ్రేలినచోట సర్పముఖ పీడల నందినచోట నార్తులై 


తూలినచోట విష్ణు భవదూరుని( బేర్కొనిరేని మీద న 
క్కాలుని యాతనానితతి( గానరు పూనరు దుఃఖభావముల్‌. 123 





అతిసాపములకు( బ్రయత్న పూర్వకముగ( దనుసాపములకు మితంబుగా€గ 
సన్ముని వరులచే సంప్రోక్తమై యుండు నిర్మలం బగు పాప నిష్ఫృతములు 
క్రమరూపమున నుపశమనంబులగు€ గాని తత్‌క్షణంబున నని దరువలేవు 
సర్వకర్మంబుల సంహార మొనరించి చిత్తంబునకు( దత్త్వసిద్ధి నొసంగు 


జా 

గీ. నొనర నీశుసేవ యోగిమానస సరో, వాసుసేవ హేమవాసు సేవ 
వేదవేద్యుసేన వేదాంత విభుసేవ, పరమపురుష పాదపద్మ సేవ. 124 


* పెద్ద పాపాలకు పెద్దప్రాయళ్చిత్తాలనూ, చిన్న పాపాలకు చిన్న ప్రాయశ్చిత్తాలనూ మహానుభావులైన 
మునులు నిర్లయించే ఉన్నారు. కాని ఆప్రాయళ్ళిత్తాలవల్ల ఆ పాపాలు తాత్కాలికంగా ఉపశమిస్తాయి 
తప్ప పూర్తిగా పరిహారం కావు. సమస్త పాపాలనూ సంపూర్ణంగా సంహరించి మనస్సును పరిశుద్దం చెయ్యాలంటే 
భగవంతుని సేవ ఒక్కటే సరి అయిన (త్రోవ. ఆ పరమేశ్వరుణ్ణి ఆ యోగిమానస వాసుణ్ణి, ఆ 
కనకాంబరధారుళణ్ణి, ఆ వేదవేద్యుణ్ణి, ఆ పురుషోత్తముణ్ణి సంస్మరిస్తూ ఆయన పాదాలు సేవిస్తే మోక్షం 


సిదిసుంది 
ఠా 


క. హరి నెణుగని యా బాలుండు, హరి భక్తులతోడ గూడి హరియను వాండున్‌ 


సరియై దోషము లడంయను, గరువలితో నగ్ని తృణము గాల్చిన భంగిన్‌. 125 


* భగవంతు డంటే ఏమిటో ఎరుగని బాలుడు కూడా హరిభక్తులలో జేరి హరిహరి అని పలుకుతూ. 





ఉ. ఆరయ వీర్యవంత మగు నౌషధమెట్టు యదృచ్చం గొన్న. ద 
చ్చారు గుణంబు రోగముల. జయ్యన. బాపినమాడ్కి( బుణ్య వి 
స్పారుని నంబుజోదరుని( బామరు( డజ్ఞా. డవజ్ఞ బల్కినన్‌ 
వారక తత్రభానము ధ్రువంబుగ నాత్మగుణంబు( జూపదే! 126 


* సారవంతమైన జౌషధం అనుకోకుండా పొరపాటున సేవించినప్పటికి దాని గుణం వృథాగా పోదు. 
దాని ప్రభావం రోగాలను పోగొట్టి తీరుతుంది. అదే విధంగా పరమపావనుడైన భగవంతుని నామం తెలియక 
పలికిననూ, తిరస్కారభావంతో పలికిననూ దాని ప్రభావం ఊరకే పోదు. దాని మహత్తర గుణాన్ని అది 
తప్పకుండా చూపించి తీరుతుంది. 


క. ధృతి దప్పిన తటిని( బురా, కృతమున. గాకెట్లు దోంచు. గేశవుండు మదిన్‌ 
మితిలేని జగము. దాల్చిన, యత డొక్కని మనములోన నణలెండు వాడే? 127 
ష్‌ అంత్యకాలం సమీపించి ధైర్యం సన్నగిల్లినప్పుడు ఏదో పూర్వ జన్మపుణ్య విశేషం ఉంటేనేగాని 
పరాత్సరుడు మనస్సులోకి రాడు. ముజ్జగాలను బొజ్జలో ధరించిన ఆ అనంతుడు ఆభగవంతుడు ఒకానొక 


మానవుని పరిమితమైన మనస్సులో ఊరకనే ఎలా ఇముడుతాడు? మరణకాలంలో మతి తప్పినప్పుడు 

ను. నిరతంబై నిరవద్యమై నిఖిల చిన్నిర్మాణమై నిత్యమై 
నిరహంకార గుణాఢ్యమై నియమమై నిర్లోష మైనట్టి శ్రీ 
హరి నామస్మర ణామృతం బితండు ప్రత్యక్షంబు సేవించె. దా 
మరణాంతంబున నిట్టి సజ్జనుని ధర్మంబేల వ్యర్థం బగున్‌? 128 





అనే అమృతాన్ని ప్రత్యక్షంగానే ఆస్వాదించాడు. శాశ్స్వతమైనదీ, నిర్జాషమైనదీ సమస్తమైన చైతన్యానికి ఆలవాల 
మైనదీ, నిత్యసత్యమైనదీ, అహంకార రహితములైన సుగుణాలతో కూడినదీ, నియమబద్ద మైనది, నిర్మలమైనదీ 
అయిన నారాయణ నామస్మరణం వ్యర్థంగా ఎందుకు పోతుంది? బాహాటంగా భగవంతుని నామం ఉచ్చరించిన 


వ. అని యిట్లు భగవద్దూతలు భాగవత ధర్మంబు నిర్ణయించి, యీ యర్థంబున మీకు సంశయంబు 
గలదేని మీ రాజు నడుగు(డు. పొండు అని పలికి బ్రాహ్మణుని నతిఘోరం బైన యామ్యపాశ బంధ 
నిర్ముక్తునిం గావించి, మృత్యువు వలని యెడరు వాపిరి. అంత నా యమదూతలు చేయునది లేక 
యమ లోకంబునకుం జని, పిత్సపతికి సర్వంబును నెజింగించిరి. అంత. 129 

* ఈ విధంగా దేవదేవుడైన వాసుదేవుని దూతలు భాగవత ధర్మాన్నీ, భగవన్నామ మహత్త్వాన్నీ 

నిర్ణయం చేశారు. వెంటనే ఆ |బ్రాహ్మణుణ్ణి పరమభయంకరమైన యమపాశాల నుండి విముక్తుణ్ణి చేశారు. 
యమకింకరులను చూచి భయపడుతున్న అతనికి ధైర్యం కలిగించారు. అనంతరం యమదూతలు 
దేవదూతలతో జరిగిన సంభాషణంవల్ల (ప్రభావితులైనవారై తమ మనస్సులలోని అ(గ్రహావే శాలను 
శాంతింపజేసుకున్నారు. భగవంతుని తత్త్వం తమకు పూర్తిగా తెలియదనీ, తెలుసుకో వలసింది ఇంకా 
ఉన్నదన్న సంగతి వారికి పూర్తిగా అర్థమైంది. అప్పుడు వారు ఏమీ చేయలేక నిరాకరింపబడినవారై వట్టి 
చేతులతో యమలోకానికి వెళ్ళారు. తమ (ప్రభువైన యమధర్మరాజుకు జరిగిన సంగతి సమస్తమూ 
విన్నవించారు. 

క. అతడును బాశచ్యుతు(డై, గతభయు(2 ప్రకృతి నొంది కడు నుత్సవ సం 
గతి జూచి మొక్కి మదిలో, నతులిత ముద మొదవి పొదలి హరిదాసులకున్‌. 130 

* ఇక్కడ అజామిళుడు యమపాశబంధాలు వీడిపోయినందువల్ల భయం తొలగిపోయి ధైర్యం 

వహించాడు. ఎదుట నున్న విష్ణుదూతలకు ఎంతో ఆనందంతో చేతులెత్తి నమస్కరించాడు. 

తే. నిలిచి కేలు మొగిచి పలుక నుద్యోగించి, చెలంగుచున్న లోనితలపు6 దెలిసి 
చక్రధరుని కూర్మిసహచరు లరిగి ర దృశ్యు లగుచు దేవదేవు కడకు. 131 


* నిలుపబడి నమస్కరించి అజామిళుడు దేవదూతలతో ఏదో పలుక బోతున్నాడు. అతని 
మనస్సులోని భావం తెలుసుకున్న విష్ణుదూతలు అంతర్జానం చెంది దేవదేవుడైన వాసుదేవుని సన్నిధికి 
వెళ్లిపోయారు. 


404 పోతన భాగవతము 


క. వేదత్రయ సంపాద్యము, మోదంబు గుణాశ్రయంబు మును భగవ ద్ధ 
ర్మాదేశంబగు తద్భట, వాదంబు నజామిళుండు వదలక వినుచున్‌. 132 


* మూడు వేదాలసారమూ, ఆనందదాయకము, కల్యాణ గుణాలకు ఆలవాలమూ, భగవంతుని ధర్మాన్ని 
ప్రబోధించేదీ అయిన ఆ విష్ణుదూతల యమదూతల సంవాదాన్ని అజామిళుడు సమగ్రంగా ఆలకించాడు. 


క. శ్రీమన్నారాయణ పద, తామరస ధ్యానసలిల ధౌత మహాఘ 
స్తోముండై సద్బక్తికి, ధామం బగుచుండె( దెలిసి తత్‌క్షణ మా(త్రన్‌. 133 


x శ్రీమన్నారాయణుని చరణకమల స రణమనే నిర్మల జలం అతని మహాపాతక సమూహా లన్నింటినీ 
కడిగివేసింది. అతని హృదయం నిశ్చల భక్తికి నిలయమై క్షణమా(త్రంలో అతనికి జ్ఞానోదయ మయింది. 


క. బరవసమున నరికట్టిన, దురితంబుల.( దలంచి తలంచి తుది. దాపమునన్‌ 
హరి నీశు నాశ్రయింపుచు(, బరితాపము నొంది పలికె బ్రాహ్మణు. డాత్మన్‌. 134 


శ తాను ఎన్నెన్నో పాపాలు చేశాడు. అవన్నీ అతడి మనస్సులో బలవంతంగా అణచిపెట్టబడి ఉన్నాయి. 
ఇప్పుడు అవి మాటిమాటికీ తలంపుకు వచ్చాయి. అతడి మనస్సు పరితాపంతో [క్రుంగిపోయింది. 
పరమేశ్వరుడైన శ్రీహరికి శరణాగతుడైనాడు. పశ్చాత్తాపంతో ఈ విధంగా అనుకున్నాడు. 


సీ. వృషలియం దనురాగ వృద్ధి బిడ్డలం గని కులము గోదావరి. గూల ద్రోచి 
రచ్చల కెక్కిపెన్‌ రజ్ఞుసేతల సరి వారిలోపల( దలవంపు చేసి 
కట్టి(డిముదుక నై కర్మబంధంబుల పుట్టనై నిందల ప్రోవ నగుచు( 
దరుణుల రోంతల దవిలి భోగించిన కడి(ది నా జన్మంబు గాలిపోయె'. 
ఆ. జదువు చట్టువడియె శాస్తంబు మన్నయ్యె, బుద్ది పురువు మేసె( బుణ్య మణ 
నీతి మట్టుపడియె నిర్మలజ్ఞానంబు, మొదలి కుడిగ బోధ మూరి(బోయె. 135 


* నేను ఆ శూద్రకాంతమీద అనురాగం పెంచుకున్నాను. ఆ జారిణియందు సంతానాన్ని కన్నాను. 
కులగౌరవాన్ని గోదావరిలో కలిపి వేశాను. నా బ్రతుకు రచ్చల కెక్కించాను. సిగ్గుమాలిన పనులకు పాల్పడి 
సాటివారిలో తలవంపులు తెచ్చుకొన్నాను. వార్హక్యం పైనబడి నప్పటికీ సంసార బంధాలనుంచి బయటపడలేక 
లోకనిందలను లెక్క చేయకుండా వారకాంతా పరాయణుండనై ఆ రోత సుఖాల రొచ్చులో మునిగి తేలుతూ 
నా బ్రతుకంతా పాడుచేసుకున్నాను. పవిత్రమైన జీవితం భస్మమైపోయింది. నా చదువు చట్టుబండలైంది. 
నా శాస్తజ్ఞానమంతా శూన్యమై పోయింది. నా బుద్ది పురువు మేసింది. పుణ్యం బుగ్గి అయింది. నీత్రి 
అడుగంటింది. నియమం మరుగుపడింది. నా తెలివి తెల్లవారింది. 

క. చిక్కని చక్కని చన్నుల, మక్కువ యిల్లాలి విడిచి మాయలు గల యీ 
వెక్కసపు మద్యపానపు, డొక్కపసం దగిలి దుర్విటుండనై చెడితిన్‌. 136 


* నేనెంత పొరపాటుచేశాను! నా ధర్మపత్నిని, నవయౌవనంతో మిసమిసలాడే చక్కని చుక్కను, 
నేనంటే మక్కువగల దానిని లెక్కచేయక ధిక్కరించాను. త్రాగి తైతక్కలాడే ఈ డొక్కుముండ మాయలో 
చిక్కుకున్నాను. అన్ని విధాలా చెడిపోయాను. 

ఉ. అక్కట! ఘోర దుషత మహానలకీలలు నన్ను ముట్టి పే 

రుక్కణ(గింప కిట్టు ధృతి నుండగ నిచ్చెనహో! దురాత్మునిం 
(గ్రక్కున దల్లిదండ్రుల నకల్మషచిత్తుల( బెద్దలన్‌ మటే 
దిక్కును లేనివారి. బెనుతీపుల( బెట్టుచు. బాణం దోలితిన్‌. 137 


* అయ్యయ్యో! నే నెంత దుర్మార్షుణ్మి! అమాయకులైన నా తల్లి దండ్రులను ముసలివారిని నేను 
తప్ప మరోదిక్కు లేని వారిని ఎన్నెన్నో బాధలు పెట్టాను. ఇంట్లోనుంచి వెళ్లగొట్టాను. నా భయంకర పాపాన్ని 
జ్వాలలు నన్ను చుట్టుముట్టి కాల్సి భస్మం చెయ్యకుండా ఎందుకు విడిచి పెట్టాయో గదా! 

క. అకృతజ్ఞాండ నై విడిచితి, బ్రకృతిం గల బంధువులను బాల్యమున ననున్‌ 

వికృతి. జనకుండ( బెంచిన, సుకృతుల మజ్జనకవరుల శోభనకరులన్‌. 138 

*నే నెంత కృతఘ్నుణ్ణి! నా కెంతో మేలు చేసినవారిని. ఆత్మీయులైన చుట్టపక్కాలను పరిత్యజించాను 
చిన్నప్పుడు ఏ లోటూ లేకుండా నన్ను పెంచి పెద్దచేసిన పుణ్యాత్ములను, నా మేలు కోరేవారిని తండ్రి వైపు 
దాయాదులను వదలివేశాను. 

వ. అప్పుడు 139 

తే. పెక్కు పాతకముల భృశదారుణం బైన, దొడ్డ నరకమందు( బడ్డ నన్ను 

నాపదలకు( బాపి యరికట్టి రక్షించి, రిట్టి ధర్మపురుషు లెందు వారొ? 140 

* అటువంటి సందర్భంలో ఎన్నెన్నో పాపాలకు ఒడిగట్టి అత్యంత భయంకరమైన నరకకూపంలోపడి 

కొట్టుకొనిపోతున్న నన్ను దయతలచి అడ్డుకొని ఆపదలు బాపి రక్షించిన ఆపుణ్యపురుషు లెవరో! ఎక్కడివారో! 


శా, చోద్యంబై కలనోలె నీ క్షణమునం జూడంగ. బ్రత్యక్షమై 
వేద్యం బయ్యెను నన్ను నీడ్చిన మహావీరుల్‌ భృశోదగ్రు లా 
యుద్యోగంబుల వారు పాశధరు లీ యుత్సాహముల్‌ మాని సం 
పాద్యానేక నికారరూప కుటిల ప్రఖ్యాతు లెం దే( గిరో? 141 


* ఇది చాలా ఆశ్చర్యంగా ఉన్నది. ముందు ఏదో కలలాగు అనిపించింది. మరుక్షణంలో ప్రత్యక్షంగా 
కనిపించింది. నన్ను మృత్యుపాశాలతో బంధించి ఈడ్చుకొని వచ్చిన ఆ భయంకర స్వరూపాలు ఆ మహావీరులు 
ఆ వికృతాకారులు ఆ వ(క్రమాగ్గసంచారులు తమ ఉద్రేకాన్నీ ఉత్సాహాన్నీ వదలిపెట్టి ఎక్కడికి వెళ్లారో! 

ఉ. దారుణ పాశబంధన విధానములన్‌ నరకార్లనంబులో 
గూరినవాని నన్ను( జెడకుండ నొనర్చిన పుణ్యవంతు లం 
భోరుహనేత్రు లుజ్ఞ్యల నభోమణితేజులు లోచనోత్సవుల్‌ 
చారుదయా సమంచిత విచారులు నల్వురు నెందు. బోయిరో? 142 


* భయంకరమైన పాశబంధాలతో నరక సముద్రంలోబడిన నన్ను నాశనం గాకుండా రక్షించిన 
పుణ్యమూర్తులు కమలనేత్రులు, సూర్యుని వంటి తేజస్సు గలవారు, కనుపండువు చేయువారు, 
దయాసముద్రులు, అయిన ఆ నల్వురు ఎందుబోయారో! 


మ. నను రక్షించిన పుణ్యవంతులు కన న్నాళీకపత్రాక్షు లం 
జనసంకాశులు శంఖచక్రధరు లాజానూరుబాహుల్‌ స్మితా 
నను లాలంబిత కర్లవేష్టన సువర్లచ్చాయ దివ్యాంబరుల్‌ 
ఘన కారుణ్య రసైక పూర్ణులు సమగ్రస్సూర్తి నెం దేయగిరో? 143 


* నన్ను రక్షించిన ఆ పుణ్యమూర్తులు, పద్మాక్షులు, నీలవర్షులు, శంఖచ(క్రాలను ధరించినవారు, 
ఆజానుబాహులు, బంగారు రంగు వలువలను దాల్చినవారు, చిరునవ్వు లొలుకబోయు ముఖాలవారు, 
భుజాల పర్యంతం [వ్రేలాడే మకర కుండలాలు గలవారు, కరుణారస పరిపూరితులు, పూర్ల్ణశోభతో కూడిన 
ఆ మహాత్ములు ఎక్కడి కేగినారో! 


వ. సాతకుండ నగు నాకు ని వ్విబుధోత్తమ దర్భనంబు పురాకృత మదీయ పుణ్య విశేషంబునం గాని 
పొంద శక్యంబు గాదు. త తృందర్శనం బాత్మకు నతిసు ప్రసన్నంబై యొప్పు. అట్టు గాకుండె నేని( 
గలుషవర్తనంబుల వృషలీభర్తనై యుండి మృతిం బొందుచున్న నాదు జిహ్వకు శ్రీమన్నారాయణ 
నామ (గహణంబు సంభవింపనేరదు. మటియును. 144 


స పాపాత్ముడనగు నాకు ఆ దేవతా (్రేష్టుల సందర్శనం పూర్వ జన్మంలో చేసిన పుణ్యవిశేషం 
వల్లకాని ప్రాప్తం కాదు. వారి దర్శనం నా ఆత్మకు ఎంతో ఆనందాన్ని చేకూర్చింది. అలా కానిచో పాపవర్తనంతో 
కూడి శూద్రస్రీకి భర్తనై మరణిస్తున్న సమయంలో నా నాలుకకు భగవంతుని నామాన్ని ఉచ్చరించే భాగ్యం 
ఎట్టా అబ్బుతుంది? 


ఆ. పాతకు(డను జడుండ బ్రహ్మఘాతుకు(డను, మాన లోభ మోహ మత్సరుండ 
నాకు నెట్టు దొరకు? నారాయణుని దివ్య, నామ విమల కీర్తనంబు మదికి. 145 


* పాపాత్ముడను, మూర్చుడను, బ్రహ్మహత్య చేసినవాడను, దురభిమానం - పిసినిగొట్టుతనం - 
మోహం- మాత్సర్యం గలవాడను. అటువంటి నాకు ఆ భగవంతుని దివ్యనామ సంకీర్తనం ఎలా దొరుకుతుంది? 

జ 


దారుణ మోహాంధకార పూరితుండను హరి విస్మయ స్మరణార్హ మతినె? 

పంచ మహాతీవ్ర పాతకోపేతుండ హరి విస్మయ స్మరణార్హ మతినె? 

కౌటిల్య కితవ వికార పారీణుండ హరి విస్మయ స్మరణార్హ మతినె? 

అఖిల దుఃఖైక ఘోరార్లన మగ్నుండ హరి విస్మయ స్మరణార్హ మతినె? 

తే. నిందలకు నెల్ల నెలవైన నిర్గుణుండ, మందభాగ్యుండ నే నేడ? మధునిదారి 

దివ్య గుణనామ కీర్తన తెణ(గదేడ?, పూర్వ సుకృతంబు లే కెట్టు పొంద గలుగు? 146 


* భయంకరమైన మోహమనే చీకటితో నిండిన నేను భగవన్నామస్మరణ చేయడానికి యోగ్యుడనా? 
తీవ్రమైన పంచమహాపాపాలతో గూడిన నేను హరిని స్మరించడానికి యోగ్యుడనా? కుటిల స్వభావుడను, 
జూదగాడను ఐన నేను భగవంతుని ధ్యానించడానికి అర్హుడనా? నానావిధ దుఃఖసముద్రంలో మునిగి 
తేలుతున్న నేను నారాయణ నామస్మరణ చేయడానికి అర్హుడనా? నిందలకు నిలయ మైనవాడను, 
గుణహీనుడను, దురదృష్టవంతుడను, నేనెక్కడ? భగవంతుని పవిత్ర నామాన్ని ఆలపించు టెక్కడ? 
ఇదంతా పూర్వపుణ్యఫలం లేనిదే ఏ విధంగా సాధ్యమవుతుంది? 


వ. అని వితర్కించి. 147 


మ. యతచిత్రేంద్రియ మారుతుండ నగుచున్‌ యత్నం బొనర్తున్‌ హరి 
వ్రత సంపత్తికి. బుణ్యవృత్తికి. జిదావాసోన్ము ఖాసక్తికిన్‌ 
యుత నిర్వాణ పదానురక్తికి సుఖోద్యోగ క్రియాశక్తికిన్‌ 
ధృతి లబ్లో త్తమ ముక్తికిన్‌ సకల ధాత్రీధుర్య సద్బక్తికిన్‌. 148 
* ఈ విధంగా ఆలోచించి అజామిళుడు ఒక నిర్ణయానికి వచ్చాడు. నేను నా చిత్తాన్ని లొంగదీసుకుని. 
ఇంద్రియాలను జయించి, శ్వాసను నియమించి శ్రీమన్నారాయణుని శరణు పొందుతాను. శ్రీహరి భక్తి 
సమస్త విశ్వానికి ఆధారమైనది. పుణ్యప్రవృత్తికి మూలమైనది ఆత్మజ్ఞానానికి ఆలవాలమైనది. మోక్షమార్గానికి 
సాధనమైనది. సుఖంగా సుముఖంగా ముందుకు నడిపించేది. ధైర్యాన్ని చేకూర్చి దైన్యాన్ని పోకార్చేది. 
క. విడిచిత భవబంధంబుల, నడ(చితి మాయావిమోహ మయిన తమంబు 
న్నొడిచితి నరివర్గంబుల(, గడచితి నా జన్మ దుఃఖ కర్మార్లనమున్‌. 149 


* ఇదిగో భవబంధాలను విడిచి వేశాను. మాయతో గూడిన అజ్ఞానాంధకారాన్ని అణచివేశాను. 
కామ (క్రోధ లోభ మోహ మద మాత్సర్యాలు అనే ఆర్షురు శత్రువులనూ జయించాను. జనన మరణాలనే 
సముద్రాన్ని తరించాను. 


క. యోషి ద్రూపంబున నను, నేషణ ముఖగహ్వరమున నెగమ్రింగి కడున్‌ 
ద్వేషమున( గోంతి( జేసిన, దోషద యగు నాత్మ మాయ దొలంగం గంటిన్‌. 150 


408 పోతన భాగవతము 


* జారస్తీ రూపంతో ఎదురువచ్చి కోరికలనే నోరుతెరచి మాయ నన్ను (మంగివేసింది. ద్వేషంతో 
నన్ను గోతిలోకి దించింది. కోతిని చేసి ఆడించింది. అటువంటి దోషభూయిస్టమైన మాయనుండి తొలగి 
బైటపడ్డాను. 


న. అని యిట్లు వెషవ జానదీపం బాత్మస్నేహంబునం దోంచిన బ్రాహ్మణుండు. 151 
M౧ =p Ey 


ను. భగవద్ధర్మపరాయ ణోత్తముల సంభాషైక మంత్రంబులన్‌ 
మిగులన్‌ జ్ఞానము పుట్ట మోహ భవ సమ్మిశ్రాత్మబంధంబులన్‌ 
దెగ ఖండించి సబంధు మిత్ర సుత పత్నీ మోహ విశ్రాంతు(డై 
జగతీనాథు రమేశు( గృష్ణుని దయెశ్వర్యంబులం గోరుచున్‌. 152 


* ఈ విధంగా ఆ బ్రాహ్మణుని హృదయంలో ఆత్మజ్ఞానమనే తైలంతో నిండిన బ్రహ్మజ్ఞానమనే 
దీపం (ప్రకాశించింది. అప్పుడు అతడు భగవద్భక్తులైన ఉత్తమ పురుషులతో స్నేహం చేశాడు. వారితో 
జరిపిన సంభాషణలే మంత్రాలై అతనికి జ్ఞానాన్ని చేకూర్చాయి. మోహం వల్ల కలిగిన సంసారబంధాలన్నీ 
తెగిపోయాయి. చుట్టాలు, స్నేహితులు, కుమారులు, భార్యలు అనే వ్యామోహం నశించింది. జగన్నాథుడూ, 
లక్ష్మీనాథుడూ అయిన వాసుదేవుని దయాదాక్షిణ్యాలనే మహాభాగ్యాన్ని అతడు వాంఛించాడు. 


క. హరిభక్తులతో మాటలు, ధర నెన్నండు. జెడని పుణ్యధనముల మూటల్‌ 
వర ముక్తికాంత తేటలు, నరిషడ్వర్గంబు చారని యరుదగు కోటల్‌. 153 


* “హరి భక్తులతో మాటలాడే మాటలు ఎన్నటికినీ చెడని పుణ్యధనాల మూటలు, మోక్షలక్ష్మి విహరించే 
పూలతోటలు. ఆర్షురు శత్రువులకూ ప్రవేశింపరాని అద్భుతమైన కోటలు” అని అజామిళుడు భావించాడు. 


ఫీ అనుచునా బ్రాహ్మణుం డతి తత్వవేదియె భవబంధముల నెల్ల( బాణుదోలి 


మొనసి గంగాద్వారమున కేగి యచ్చట బ్రబ్బిన దేవతాభవనమందు 
నాసీనుందై యోగ మాశ్రయించి చెలంగు దేహేంద్రియాదుల తెరువువలన 
దను బాపుకొని పరతత్వంబుతో. గూర్చి మానుగా యోగసమాధిచేత 


ఆ. గుణగణంబు( బాసి కొమ రొప్పిన భగవ, దనుభవాత్మయందు నాత్మ గలిసి 
రమణ దన్ను మొదల రక్షించినట్టి యా, పురుషవరుల గాంచి పొసంగ యొక్కె. 154 


* ఈ విధంగా భావించి ఆ విప్రుడు గొప్ప తత్తజ్ఞానియె సంసార బంధాలన్నింటినీ పారద్రోలి గంగా 
ద్వారానికి వెళ్లిపోయాడు. అక్కడ ఒక దేవాలయంలో కూర్చుండి యోగమార్గాన్ని ఆశ్రయించాడు. దేహం 
ఇంద్రియాలు మొదలైన వాని మార్గం నుండి విడివడి తనను యోగ సమాధిద్యారా పరతత్త్యంతో జోడించాడు. 


ఆరన స్కంధము 409 


గుణాతీతుడైన తన ఆత్మను పరమాత్మలో లీనంచేశాడు. అప్పుడు అతనికి మొదట తనను రక్షించిన ఆ 
దివ్యపురుషులు కన్పించారు. అతడు వారికి నమస్కరించాడు. 


వ. అ ట్లజామిళుండు యోగమార్గంబున దేహంబు విడిచి పుణ్య శరీరుండై య(గ్రభాగంబునం బ్రా 
గుపలబ్బులైన మహా పురుష కింకరులం గాంచి, సమంచిత రోమాంచిత చల చ్చటా పింజరిత స్వేదబిందు 
సందోహ మిష నిష్యంద మహానందవల్లికా మతల్లికాంకుర సంకుల పరిశోభిత తనుండును, హర్ష 
నికర్షమాణ మానసోద్యోగ యోగప్రభా వోత్సాహ విస్మయ మందస్మిత ముఖారవింద కందళితుండును, 
నిఖిల జగజ్జేగీయమానాఖండ శుభప్రద శుభాకార సందర్భన సమాసాదిత కుతూహల మానసుండును 
నై, ప్రణామంబు లాచరించుచు భాగీరథీ తీరంబున( గలేబరంబు విడిచి, తత్‌క్షణంబున హరిపార్వవర్తను 
లైన దాసవరుల స్వరూపంబు. దాల్చి, యా విష్ణుసేనకులతో. గూడి దివ్య మణి గణ ఖచితంబగు 
సువర్షమయం బయిన యసమాన విమానం బెక్కి, నిఖిలానంద భోగభాగ్యానుభ వాకుంఠితం బైన 
వైకుంఠంబున శ్రీమన్నారాయణ పాదారవింద సేవాచరణ పరిణామ స్థితికిం జనియె. ఇట్లు విష్లావిత 
సర్వధర్ముండైన దాసీపతి, గర్హిత కర్మంబులచేత( బతితుండును, హతవ్రతుండును నై నరకంబునం 
గూలుచుండి, భగవన్నామ గ్రహణంబున సద్యోముక్తుం డయ్యెం గావున. 155 


* ఈ (ప్రకారంగా అజామిళుడు యోగమార్గం ద్వారా తన శరీరాన్ని పరిత్యజించి దివ్యదేహం 
ధరించినవాడై మున్ను తన్ను రక్షించిన విష్ణుకింకరులను తన కనులముందు సందర్శించాడు. వారిని 
తిలకించగానే అతని దేహం ఆనందంతో పులకించింది. పారవశ్యంతో ఒడలంతా చెమర్చింది. ఆనందవల్లి 
చిగిర్చింది. హృదయం హర్షంతో నిండింది. యోగప్రభావం (ప్రకాశించింది. విస్మయంతో ఉత్సాహంతో 
కూడిన మందహాసం అతని ముఖారవిందం మీద చిందులు (త్రొక్కింది. సమస్తలోకాలనూ ప్రకాశింపజేసేదీ, 
మంగళ |ప్రదమైనదీ అయిన భగవంతుని శుభాకారాన్ని సందర్శించాలనే కుతూహలం మనస్సులో కలిగింది. 
అజామిళుడు విష్ణుదూతలకు చేతులు మోడ్చుతూ గంగాతీరంలో శరీరం విడిచాడు. వెనువెంటనే అతనికి 
నారాయణ పార్వ్యచరులైన మహాభక్తుల స్వరూపం ప్రాప్తించింది. అనంతరం అతడు విష్ణుదూతలతో కలిసి 
రత్నాలు చెక్కిన బంగారు విమానాన్ని అధిష్టించి ఆనందమయమూ, భోగ భాగ్య నిలయమూ అయిన 
వైకుంఠ నగరంలో (ప్రవేశించి శ్రీమన్నారాయణుని చరణారవిందాలను సేవించే పరిణత దశకు చేరుకున్నాడు. 
ఈ విధంగా అజామిళుడు. సర్వధర్మాలనూ ఉల్లంఘించినవాడూ, దాసీపుత్రిని పెండ్లాడినవాడూ, 
దుష్కర్మలచేత భ్రష్టుడైన వాడూ అయి నరకంలో పడబోతూ నారాయణ నామస్మరణం వల్ల క్షణమాత్రంలో 
మోక్షాన్ని అందుకున్నాడు. 

క. కర్మంబు లెల్ల. బాయను, మర్మము దలంపంగ లేదు మధురిపు పేరే 

సేర్మిని నొడువుటకంటెను, దుర్మదమున( జిత్త మెన్ని త్రోవల6 జన్నన్‌. 156 


% కర్మాలన్నీ విడిపోవటానికి వేరే ఉపాయం ఏదీ లేదు. చెప్పిన మాట వినకుండా ఎదురుతిరిగి 
మనస్సు ఎన్నిమార్లాల్లో పోయినా సర్వదా నారాయణ నామాన్ని ఉచ్చరించటమే సరైన ఉపాయం. 

ఉ. పాండవ వంశపావన నృపాలక! యీ యితిహాస మెవ్వం డే 
నొండొక భక్తి లేక విను నొప్పుమెయిం బఠియించు నాత( డు 
ద్దండత ముక్తికామినికి. దానకమై దనుజారిలోకమం 
దుండు మహావిభూతి యమదూతల చూడ్కి కగోచరాకృతిన్‌ 157 


* పాండవ కులతిలకా! పరీక్షిన్మహారాజు! ఈ యితిహాసాన్ని ఎవడైనా సరే ఏకాగ్రచిత్తంతో ఆలకించినా, 
చదివినా, అతడు ముక్తికాంతకు నెలవై యమదూతలకు కనబడని రూపంతో, విష్ణులోకంలో మహావైభవంతో 
ఉంటాడు. 


తే. అరయ పుత్రోపచారిత మైన విష్ణు, నామ మవసానకాలంబునను భజించి 
శార్‌జ్లినిలయంబు( జేరె నజామిళుండు, నిట్లు సద్భక్తి దలంచిన నేమి చెప్ప? 158 


* అజామిళుడు అవసానకాలంలో కుమారుని పేరు పెట్టి పిలిచాడు. కాని శ్రీహరిని పిలువలేదు. 
అయిన పుత్రుని పేరుతో విష్ణునామాన్ని మరణకాలమందు ఉచ్చరించినందువల్ల హరిసాన్నిధ్యాన్ని 
చేరగలిగినాడు. ఇక భక్తిపూర్వంగా భగవంతుని నామాన్ని పలికితే చెప్పేదేముంది? 


క. కోరినవారల కెల్లను, జేరున కైవల్యపదము సిరివరుని మదిం 
గోరనివారల కెల్లను, దూరము మోక్షాప్తి యెన్ని త్రోవలనైనన్‌. 159 


* మనసారా కోరినవారికి అందరకూ మోక్షమార్గం సమీపంలోనే ఉంటుంది. ఆ విధంగా 
శ్రీమన్నారాయణుని కోరిన వారికి ఎన్ని విధాల ప్రయత్నించినా మోక్షమార్గం చాలా దూరంగా పోతుంది. 


వ. అనినం బరీక్షిన్న రేంద్రుం డిట్లనియె. మునీంద్రా! ఆజ్ఞా భ్రష్ణుం డై యమధర్మరాజు శ్రీవిష్ణు 
నిర్దేశకులచేత నిహతు లైన భటులచేత వర్లింపంబడ్డ నారాయణుని నామప్రభావం బాకర్షించి, 
వారల కే మనియె? మణీయు, నెన్న(డేనియు యమదండంబు విఫలం బై పోయిన తెజంగు 
గలదేని వినవలయు. ఈ సందేహంబు. బాప మహాత్మా! నీవు దక్క( దక్కినవారలు సమర్ధులు గా 
రని తలంచుచున్నవా(డ. చిత్తంబును బ్రసాదాయత్తంబుగా భవదీయ వచన సుధాధారల( బ్రసాదింప 
వలయు అనిన శుకుం డిట్లనియె. 160 


* ఆ మాటలు విని పరీక్షిన్నరేంద్రుడు శుకయోగీంద్రునితో ఇట్లా అన్నాడు. మునీంద్రా! తన ఆజ్ఞ 
వ్యర్థమైనందుకు యమధర్మరాజు ఏమని భావించాడు? విష్ణుదూతలచే ఎదిరింప బడిన తన భటులు 
వర్షించిన భగవంతుని నామ ప్రభావాన్ని విని వారితో ఏ మన్నాడు? ఇదిగాక మరి ఎన్నడైనా యమదండనం 
వ్యర్ణమై పోయిన సందర్భం ఉన్నదా? ఉంటే వినాలని ఉంది. ఈ సందేహాన్ని తొలగించటానికి మహాత్మా! 
నీవుకాక సమర్గులు మరెవ్వరున్నారు? నా హృదయం ఆనందమయం అయ్యేటట్టు స వచనామృతధారలు 
ప్రసాదించాలి. ఈ విధంగా అడిగిన నరేంద్రునితో మునీం(ద్రు డిట్లా అన్నాడు. 

క. శ్రీకృష్ణభటులచేత ని, రాకృతులయి యామ్యభటులు యమునకు నాత్మ 
స్వీకృత విప్రకథాక్రమ, మీ క్రియ మున్‌ దెలిపి రదియు నెణీ(గింతు( దగన్‌. 161 


* విష్ణుదూతలచే తిరస్కరింప బడినవారైన యమదూతలు తమ చేతులలో నుండి విముక్తుడైన 
విప్రుని కథా(క్రమాన్ని యముని ముందు విన్నవించిన విధానాన్ని విశదంగా చెపుతాను విను. 


తే. చేరి త్రివిధకర్మల( జేయు జీవతతికిం గర్మ ఫలముల దెలిపెడు కారణంబు 
నగుచు శిక్షించువారు లీ యవనిమీ(ద, దేవ! యెందణు గలరయ్య? తెలియవలయు. 162 


* యమదూతలు తమ నాయకునితో ఇట్లా అన్నారు. ఓ దేవా! సాతిక రాజస తామస స్వభావాలతో 
మూడు విధాలుగా ఉన్న జీవసమూహానికి వారి వారి కర్మఫలాలకు తగినట్లు శిక్షించువారలు ఎందరు గలరో 


తెలపండి. 


క. దక్షిణదిశాధినాయక!, శిక్షం దగ జేయువారు క్షితి. బెక్కం డ్రే 
నీ క్షయము న్నక్షయమును, సాక్షాత్తుగ రెండు నెందు సంపన్న మగున్‌? 163 


* దక్షిణదిశాధీశ్వరా! నిజమైన శిక్షాధికారివి నీవొక్కడవేయని మా ఉద్దేశం. అట్లా కాకుండా శిక్షించువారు 
భూమిపై చాలమంది ఉన్నట్లయితే నాశనం - నాశనం జెందని (క్షయ అక్షయములు) దాన్ని ప్రత్యక్షంగా 
లోకంలో జీవుల చావుపుట్టుకలు రెండూ ఎట్టా సంపన్న మవుతాయి? 


తే. దట్టమైనట్టి కర్మబంధముల నెల్ల, నాజ్ఞ పెట్టెడువారు సెక్కైనచోట 
నకట! శాస్రత్వ ముపచార మయ్యె. గాదె!, శూరులై నట్టి మండలేశులకు( బోలె. 164 


* తరుగని కర్మబంధాల ననుసరించి శిక్షలను నిర్లయించేవాడు ఒక్కడే ఉండాలి. అలాకాక 
అధికమైనచో “శాసకుడు” అనే మాట కేవలం మర్యాదకోసమే. మండలాధిపతులను పరిపాలకు లన్నట్టు 
నామమా(త్రమే అవుతుంది. 


ఉ. కావున నీవ యొక్క(డవ కర్తవు మూ(డు జగంబులందు సం 
భావిత భూతకోటి( బరిపాకనశంబున శిక్ష సేయంగా 
నీ వర శాసనం బఖిలనిర్ణయమై తనరారుచుండ నే( 
డీవల( గమ్మణింప మటి యెవ్వండు శక్తుడు ? ధర్మపాలకా! 165 


* ముల్లోకాలలో జన్మించిన ప్రాణికోటినీ కర్మఫలాలను అనుసరించి శిక్షించటానికి నీ వొక్కడవే 
కర్తవు. నీ శ్రేష్టమైన శాసనం సర్వవిధాలా తిరుగులేనిది. ఓ ధర్మపాలకా! నీ శాసనాన్ని మరలించటానికి ఈ 
లోకంలో ఎవడికి సాధ్య మవుతుంది? 

క. చండ కర తనయ! యొరులకు, దండధరత్వంబు గలదె! తన జగమున ను 
ద్దండధరవృత్తి నొత్తిలి, దండింతువు నిన్ను దండధరు( డని పొగడన్‌. 166 


* కర్మసాక్షి అయిన సూర్యభగవానుడు నీ తండ్రి. నీకు గాక దండించే అధికారం లోకంలో మరెవ్వరికీ 
లేదు. దండింప తగినవారిని ఉద్దండంగా దండిస్తావు. అందుకనే నిన్ను అందరూ దండధరుడని స్తుతిస్తారు. 


సీ. ఇట్టి నీ దండంబ యీ మూండు జగముల దెగువమై నేండు వర్తిల్లుచుండ 
మనుజలోకంబుల మహితాద్భు తాకార సిద్దుల మిగుల బ్రసిద్దు లైన 
వారు నల్వురు వేగ వచ్చి నిర్దేశంబు భంగించి మ మ్మంత( బాజ(దోలి 
మీ శాసనంబున మే మీడ్చి కొని వచ్చు క్రూరచిత్తుని. బుచ్చి కొని యదల్చి 


తే. పాశబంధంబు లీసున. బట్టి త్రెంచి, బలిమి మిగులంగ మమ్మును బాబు దోలి 
యిచ్చ( జనినారు వారు దా మెచటివార, లాదరమ్మున నేడు మా కానతిమ్ము. 167 


* ఇలాంటి శాసనం ముల్లోకాలలో నేడు నిరాటంకంగా వర్తిస్తున్నది. అటువంటప్పుడు మానవలోకంలో 
ఇందుకు భిన్నంగా ఒక విచిత్రం జరిగింది. ఎవరో దివ్యపురుషులు నల్నురు త్వరితంగా వచ్చి నీ శాసనం 
మేరకు మేము ఈడ్చుకొని వస్తున్న [క్రూరాత్ముణ్మి బలవంతగా తీసుకొని పోయారు. మీ ఆజ్ఞను భంగం 
చేశారు. మమ్ములను పారటద్రోలారు. వాడికి కట్టి ఉన్న పాశ బంధాలను ఈర్ష్యతో తెంచి పారవేశారు. 
మమ్ములను తరిమికొట్టి ఇష్టం వచ్చినట్టు పోయారు. వారెచ్చటివారో ఎవ్వరో దయచేసి ఆనతీయండి. 

వ. అనిరి. అని మటీయు శుకుం డిట్లనియె. అట్టు దూతలు పరితాప సమేతులై పలికిన, దండధరుండు 

పుండరీకాక్షుని చరణ కమలంబుల మానసంబున సన్నిహితంబులుగ జేసి, వందనం బాచరించి, 
పరమ భక్తిపరుండై వారల కిట్లనియె. 168 


* యమదూతలు యముణ్ణి ఇలా అడిగారని ఇంకా శుకుడు ఇలా అన్నాడు. ఆ విధంగా పరితప్త 
హృదయులై పలికిన దూతల పలుకులు విని యముడు దేవదేవుని పాదపద్మాలను తన హృదయంలో 
సన్నిహితం చేసుకొని నమస్కరించి భక్తిపరవశుడై తన భటులతో ఇట్టా అన్నాడు. 

సీ. కల(డు మదన్యుండు ఘను. డొక్క( డత( డెందు వెలికి. గానంగరాక విశ్వమెల్ల 

నతిలీనమై మహాద్భుత సమ(గ్రస్ఫూర్తి నుండును గోక నూలున్నభంగి 
దామెన( బశువులు దగిలి యుండెడుమాడ్కి నామసంకీర్తన స్టేమగతుల 
విహరించు నెవ్వ(డు విలసిత మత్ఫూజ లెన్వని పదముల నివ్వటిల్లు( 


ఆ. గనుట మనుట చనుట గల్లు నెవ్వనిలీల, లందు లోక మెవనియందు( బొందు 
నెన్న(బడుచు( బుడమి నెవ్వని నామముల్‌, కర్మబంధనముల పేర్మి నడంయ. 169 


ఉన్నాడు. నాకంటే ఘనుడైనవాడు ఒకడున్నాడు. అతడు బయటికి కానరాకుండా ప్రపంచమంతటా 
నిండి ఉన్నాడు. అత్యద్భుతంగా సమగ్రంగా చీరలో దారాల రీతిగా వ్యాపించి ఉన్నాడు. 

అతని ఆజ్ఞానుసారం జీవులందరూ (త్రాళ్లతో అంటగట్టబడిన పశువుల మాదిరిగా ఆ యా నామాలతో 
సంకేతాలతో గిరగిర తిరుగుతున్నారు. నేను చేసే పూజలన్ని ఆయన పాదాలకే అంకితం. జనం పుట్టటం 
(బతకటం మరణించటం అన్నీ ఆయన లీలావిలాసాలే. ఈ సమస్త జగత్తూ ఆయనలోనే లీనమై ఉంటుంది. 
ఆయన నామాలు ఉచ్చరించితే చాలు సమస్త కర్మబంధాలూ నిర్మూలమైపోతాయి. 


తరళము 
వినుడు నేను మహేంద్రు( డప్పతి వీతిహోత్రుండు రాక్షసుం 
డనిలు( డర్కు(డు చంద్రుండుం గమలాసనుండు మరుద్గణం 
బును మహేశుండు రుద్రవర్గము భూరి సంయమి సిద్దులున్‌ 
మొనసి కన్గానంజాల రెవ్వని మూర్తి విశ్రుతకీర్తిమై. 170 


* దూతలారా! వినండి. నేను, ఇంద్రుడు, వరుణుడు, అగ్ని దేవుడు, నైబుతి, వాయుదేవుడు, 
సూర్యచంద్రులు, బ్రహ్మదేవుడు, దేవగణాలు, శివుడు, ప్రమథ గణాలు, సిద్ధిబొందిన మునీంద్రులు అందరమూ 
కలిసికూడా సుప్రసిద్ధమైన ఆయన మూర్తిని కనుగొనజాలము. 


క. సత్యేతర గుణ పాశ వ, శత్వంబున బొంద వీరు జలజాక్షు సదై 
కత్వంబు గాన నోపరు, సత్వ ప్రాధాన్యు లితర జనులకు( దరమే? 171 


* లోకంలో రజస్తమోగుణాలనే పాశాలతో బద్దులైన మానవులు అంతర్యామి అయిన భగవంతుని 
సర్వవ్యాపకత్వాన్ని గుర్తింపలేరు. సత్వగుణ ప్రధానులైన వారు మాత్రం కొంత కొంత మాత్రమే గుర్తిస్తారు. 
ఇక ఇతరుల సంగతి చెప్పేదేముంది? భగవంతుణ్ణి గుర్తించటం వారి వశం కాదు. 


చ. అభవు నమేయు నవ్యయు ననంతు ననారతు. బూని మేనిలో 
నుభయము నై వెలుంగు పురుషోత్తము గానరు చిత్తకర్మ వా 
గ్విభవ గరిష్టులై వెదకి వీటిండి ప్రాణులు; సర్వవస్తువుల్‌ 
శుభగతి. జూడనేర్చి తనుం జూడంగ నేరని కంటిపోలికన్‌. 172 


* భగవంతుడు పుట్టుక లేనివాడు. కొలతలకు అందనివాడు. అనంతుడు. శాశ్వతుడు. మానవుల 
శరీరంలో క్షరపురుషుడు, అక్షర పురుషుడూకూడా తానే అయి (ప్రకాశించే పురుషోత్తముడు, మనోవాక్కాయ 
కర్మల వైభవంలో ఆరితేరిన మానవులుకూడా అంతర్యామియైన పరమాత్మను దర్శింపలేరు. చూచేవాడిలో 
భగవంతుడు అంతర్యామిగా ఉన్నాడు గదా! మరి ఎందుకు దర్శింపలేడు అనే సందేహం సరికాదు. ఏమంటే 
మస్త వస్తువులనూ సందర్శించే కన్ను తన్ను తాను చూచుకోలేదు గదా! 


నే 


414 పోతన భాగవతము 


చ. పరముని భక్తలోక పరిపాలన శీలుని దుష్టలోక సం 
హరుని పతంగపుంగవ విహారుని కూరిమి దూతలా మనో 
హరులు సురేంద్రవందితులు నా హరిరూప గుణ స్వభావులై 
తిరుగుచునుందు రెల్లెడల దిక్కుల దేజము పిక్కటిల్లంగన్‌ 173 


* ఆయన పరమాత్ముడు. భక్తులను పరిపాలించేవాడు. దుష్టులను సంహరించేవాడు. గరుత్మంతునిపై 
అధిష్టించి సమస్త లోకాలలో విహరించుతూ ఉంటాడు. ఆ మహానుభావుని ప్రియమైన దూతలుకూడా 
ఆకారములో గుణాలలో స్వభావంలో ఆ శ్రీహరినే పోలి ఉంటారు. ఆ దేవుని దూతలకు దేవేంద్రుడు సైతం 


చేతులు మోడ్చి నమస్కరిస్తాడు. అటువంటి విష్ణుదూతలు తమ దేహకాంతులు దిక్కులనిండా వ్యాపింపగా 
లోకమంతటా సంచరిస్తుంటారు. 


ఉ. లెక్కకు నెక్కువై కసటులేని మహాద్భుత తేజ మెల్లెడం 
బిక్కటిలం జరింతు రతి భీమబలాఢ్యులు విష్ణుదూత లా 
చక్కని ధర్మశాంతు లతిసాహసనంతులు దేవపూజితుల్‌ 
గ్రక్కిటి సీ జగంబునను గేశవసేవక రక్షణార్థమై. 174 


* లెక్కకు మిక్కుటంగా విష్ణుదూతలు ఈ జగత్తులో సర్వత్రా శ్రీ హరి భక్తులను రక్షించటం 
కోసం తిరుగుతుంటారు. వారి తేజస్సు మిక్కిలి అద్భుతమైనది. కళంకము లేనిది. వారు మహాబలాఢ్యులు. 
ధర్మసహితమైన శాంతస్వభావం కలవారు. ధైర్యసాహసాలతోకూడిన వారు. వారిని చూచి దేవతలు సైతం 
చేతులెత్తి నమస్కరిస్తారు. 

క, నా వలనను మీ వలనను, దేవాసుర గణమువలన( ద్రిజగంబులలో 

నే వగల బొందకుండ(గం, గావం గలవారు పుడమి గల వైష్ణవులన్‌. 175 


* నా వలనా, మీ వలనా, దేవరాక్షస సమూహంవలనా, మూడు లోకాలయందూ ఏలాంటి దుఃఖాన్ని 
పొందకుండా భూమిపై గల విష్ణు భక్తులను వారు కాపాడుతూ ఉంటారు. 


క. భగవ శత్రణిహిత ధర్మం, బగపడ దెవ్వారి మతికి ననిమిష గరుడో 
రగ సిద్ద సాధ్య నర సుర, ఖగ తాపస యక్ష దివిజ ఖచరుల కైనన్‌. 176 
* దేవతలు, గరుడులు, ఉరగులు, సిద్దులు, సాధ్యులు, మానవులు, పక్షులు, మునులు, యక్షులు, 


విద్యాధరులు, ఖేచరులు మొదలైన వారు ఎవ్వరుకూడా భగవంతుని దైవత్వాన్ని గుర్తింపలేరు. భగవత్తత్త్యం 
వీరి బుద్దికి అగుపించదు. 


క. ఎన్న(డుం దెలియంగ నేరరు, పన్నగపతిశాయి తత్వభావము మేనం 
గన్నుల వేల్పును డాపల6 జన్నమరిన వేల్పు ముదుక చదువుల వేల్పున్‌. 177 


ఆరన స్కంధము 415 


* పన్నగశాయి అయిన ఆ వెన్నుని మహత్తాన్ని సహ(స్రాక్షుడైన ఇం(ద్రుడుగానీ, అర్హనారీశ్వరుడైన 
శివుడుగానీ, వేదవేత్త అయిన (బ్రహ్మదేవుడు గానీ ఎన్నడూ ఏ మాత్రమూ తెలుసుకోలేరు. 


సీ. వర మహాద్భుత మైన వైష్ణవజ్ఞానంబు తిరముగా నెవ్వరు తెలియంగలరు? 


దేవాదిదేవుండు త్రిపుర సంహరు( డొండె. గమలసంభవుం డొండె( గార్తికేయ 
కపిల నారదు లొండె గంగాత్మజుండొండె మను వొండె బలి యొండె జనకు( డొండె( 
బ్రహ్లోదు( డొండె నేర్పాటుగా శుకు(డొండె భాసురతర మతి వ్యాసు( డొండె( 


తే. గాక యన్యుల తరమె? యీ లోకమందు, నీ సుబోధంబు సద్బోధ మీ పదార్థ 
మీ సదానంద చిన్మయ మీ యగమ్య, మీ విశుద్దంబు గుహ్యంబు నీ శుభంబు. 178 


వా డైన ప + (బ్రహ్మా, యి, కఎలుడు, నా , ఉయ్య్మియుి, >» 
* దేవాదిదేవుడెన పరమశివుడు, (బహ్న, కుమారసా(మి, కపిలుడు, నారదుడు, భీష్నుడు, మనువు 
బలిచక్రవర్తి, జనకమహారాజు, ప్రహ్లాదుడు, శ్రీశుకుడు, వేదవ్యాసుడు అనువారు మాత్రమే కొంతవరకు 
అత్యద్భుతమైన వైస్లవతత్యాన్ని తెలుసుకోగలరేమో! వీరుగాక ఇతరులైన వారికి మరెవ్వరికీ ఈ ఉత్తమ 
జ్ఞానం, ఈ విశేషజ్ఞానం, (బ్రహ్మ పదార్థమూ, సదానంద చిన్మయమూ, అగమ్యమూ, పరిశుద్దమూ, పరమ 
Sy Sy (53 ౮ 
రహస్యమూ, శుభంకరమూ అయిన ఈ వైష్ణవజ్ఞానం సాధ్యమయ్యేది కాదు. 


క. ఈ పన్నిద్దణు దక్కంగ, నోపరు తక్కొరులు తెలియ నుపనిష దుచిత 
శ్రీపతినామ మహాద్భుత, దీపిత భాగవత ధర్మ దివ్యక్రమమున్‌. 179 
* పైన చెప్పిన పన్నెండుమంది తప్ప తక్కిన వారెవ్వరూ ఉపనిషద్రహస్యమైన నారాయణ నామ 
మహత్యాన్ని వివరించి చెప్పలేరు. వారికి భాగవత ధర్మమూ దాని దివ్యత్వమూ ఏ మాత్రం గోచరం కాదు. 


తే. ఏది జపియింప నమృతమై యెసంగుచుండు, నేది సద్ధర్మపథ మని యెజు(గ6 దగిన 
దదియె సద్భక్తి యోగంబు నలవరించు, మూర్తిమంతంబు దా హరికీర్తనంబు. 180 


* ఏ నామం జపించినకొలదీ అమృతమై అతిశయమై అలరారుతుంటుందో, ఏది ఉత్తమమైన 
ధర్మమార్గమో అదియే హరినామ సంకీర్తనం. మూర్తీభవించిన భక్తియోగమే హరినామ కీర్తనం. 


తే. కంటిరే మీరు సుతులార! కమలనేత్రు, భవ్య మగు నామకీర్తన ఫలము నేండు 
తవిలి మృత్యువు పాశబంధములవలన, జాణతనమున వీడె నజామిళుండు. 181 


శ నాయనలార! భగవంతుని పవిత్రనామ సంకీర్తన ఫలాన్ని నేడు మీరు కనులారా కన్నారుగదా! 
మృత్యుదేవత పాశబంధాలలో చిక్కుకున్న అజామిళుడు ఎంతో నేర్పుగా బయటపడ్డాడు. 


ఉ. ఏటికి జాలి. బొంద? నరు లీ క్రియం గృష్ణుని కీర్తనంబు పా 
పాటవులం దహింప గల దౌటకు సందియ మేల? యిప్పు డీ 

తూ(టరి దోసకారి పెనుదోషి యజామిళుడంత మొందుచుం 
బాటిగ విష్ణునామమును బల్కుచు( గేవలముక్తి కేగండే? 182 


* ఈ విధంగా మానవులు దిగులు చెందటం దేనికి? "భగవంతుని నామసంకీర్తనం పాపాటవులను 
కాల్చి వేస్తుంది” అనడానికి సందేహం ఎందుకు? ఇప్పు డీ తుంటరి, దుష్టుడు, పాపాత్ముడు - అజామిళుడు 
మరణం చెందుతూ భగవంతుని పేరు ఉచ్చరించాడు. అదికూడా తన కుమారుని పేరనుకొని పిలిచాడుగాని 
భగవంతుని పేరని భావించి కాదు. అటువంటి సందర్భంలో ఆ విధంగా పిలిచిన అజామిళుడే మోక్షాన్ని 
చూరగొన్నాడు. ఇంతకంటే ఉదాహరణం ఏమి కావాలి? 


క. ఇంతయును దథ్య మని మది, నెంతయు( దెలియంగ లేరు హీనాత్ములు దు 
ర్లాంతతర ఘటిత మాయా, క్రాంతాత్యంత ప్రకాశ గౌరవ జడులై. 183 


* బుద్దిీహీనులైన మానవులు ఈ యథార్థమైన విషయాన్ని తమ మనస్సులో కొంచెమైననూ ఆలోచించి 
తెలుసుకోలేరు. దాటశక్యం కాని మహామాయలో చిక్కుకొని తమ తెలివిని గోల్పోతున్నారు. మందబుద్దు లౌతున్నారు. 


మంగళ మహాశ్రీవృత్తము. 
ఈ విధమునన్‌ విబుధు లేకతమ చిత్తముల నేకతము లేక హరి నీశున్‌ 
భానమున నిల్సి తగు భాగనతయోగ పరిపాకమున నొందుదురు వారిన్‌ 
దేవలదు దండనగతిన్‌ జనదు మాకు గుఖుతింప నఘముల్‌ దలయగు మీ(దన్‌ 
శ్రీవరుని చక్రము విశేషగతి( గాయ సురసేవితులు ముక్తి. గడు. బెద్దల్‌. 184 


* ఈ విధంగా జ్ఞానవంతులు ఏకాంతంగా భగవంతుణ్ణి అనన్యమైన భావంతో తమ మనస్సులో 
నిల్పుకొని యోగ సాధనతో పరమభాగవతులై పొలుపొందుతున్నారు. ఓ దూతలారా! అటువంటివారిని 
తీసుకొనిరావలదు. వారిని దండించటం సరికాదు. ఆ పని మా వల్లకాదు. అటువంటి భక్తులను గుర్తించినచో 
పాపాలు మాయమైపోతాయి. అదీగాక విష్ణుదేవుని చక్రం విశేషంగా వారిని రక్షించుతూ ఉంటుంది. దేవుని 
సేవించు పెద్దలు తప్పక మోక్షాన్ని పొందుతారు. 

ఉ. ఎవ్వరు సిద్ధ్దసాధ్య ఖచరేశ లస త్సరిగీత గాథలం 

దెవ్వరు ముక్తిభోగతల హేమ మనోహర చంద్రశాలలం 
దెవ్వరు శంఖచక్ర గురుహేతి గదా రుచిరోగ్రపాణు లా 
మవ్వపు రూపవంతు లసమానులు వో ధరలోని వైష్ణవుల్‌. 185 


* విష్ణుభక్తులైన మహానుభావుల కీర్తిని సిద్దులు, సాధ్యులు, ఖేచరులు లలితగీతాలతో గానం 
చేస్తుంటారు. అటువంటి భాగవతులు ముక్తి సౌధంలో అందమైన చంద్రశాలలలో నివసిస్తుంటారు. 
సాటిలేనివారూ సౌందర్యవంతులూ ఐన వైష్ణవోత్తముల అరచేతులలో రేఖాకారంలో శంఖచక్రాలూ గదాఖడ్లాలూ 
విరాజిల్లుతుంటాయి. 

శ్రుత్యంత విశ్రాంత మత్యనుక్రమణీయ భగవ త్రసంగతుల్‌ భాగవతులు 

సనకాదిముని యోగిజన సదానందైక పరమ భాగ్యోదయుల్‌ భాగవతులు 

కృష్ణ పద ధ్యాన కేవ లావృతపాన పరిణామ యుతులు శ్రీభాగవతులు 

బహుపాత కానీక పరిభవ ప్రక్రియా పరుషోగ మూర్తులు భాగవతులు 

తే. భావ తత్వార్ధ వేదులు భాగవతులు, బ్రహ్మవా దానువాదులు భాగవతులు 

సిరులు దనరంగ నెన్నండు. జేటులేని, పదవి నొప్పారువారు వో భాగవతులు. 186 


బా 


* భగవద్భక్తుల మనస్సు ఎల్లప్పుడూ వేదాంత వీథులలో విహరిస్తుంటుంది. వారు సర్వదా భగవంతునికి 
సంబంధించిన (ప్రసంగాలే చేస్తుంటారు. భగవద్భక్తు లైనవారు సనకసనందాది మహాయోగులు అనుభవించే 
(బ్రహ్మానందాన్ని అందుకోగల అదృష్టవంతులు. భాగవతులు శ్రీకృష్ణ చరణకమల స్మరణమనే మధుర 
సుధారసాన్ని తనివితీరా పానంచేసి బ్రతుకులు పండించుకుంటారు. భగవద్భక్తులు బహువిధాలైన భయంకర 
పాపసమూహాలను చించి చెండాడుతారు. పరతత్త్వాన్ని గుర్తించి బ్రహ్మస్వరూపాన్ని ఆరాధించుతూ ఉండే 
పరమైశ్యర్య సంపన్నులే భాగవతులు. వారు తమ మహోన్నతస్థానం నుంచి ఏ మాత్రం చలించరు. 


క. అదిగాన విష్ణుభక్తులం గదియంగ6 జనవలదు మీరు కరినరదు లస 
తృదపద్మ వినతి విముఖుల(, దుది నంట(గ6 గట్టి తెండు ధూర్తులు వారల్‌. 187 


* దూతలారా! అటువంటి విషుభక్తుల దరిదాపులకు మీరు పొరపాటునకూడా వెళ్లవద్దు. శ్రీహరి 
పాదపద్మారాధనకు విముఖులైన ధూర్తులను పట్టి బంధించి తీసుకొనిరండి. 


సీ, ఎకసక్కెమున కైన నిందిరా రమణుని. బలుకంగలేని దుర్భాషితులను 
గలలోన నైన శ్రీకాంతుని సత్సాద కమలముల్‌ సూడని కర్మరతుల 
నవ్వుచు నైనం గృష్టప్రశంసకు జెవి. దార్సనేరని దుష్కథా ప్రవణుల 
యాత్రోత్సవంబుల నైన నీశుని గుడి త్రోవ ద్రొక్కణగలేని దుష్పదులను 


ఆ. బరమ భాగవతుల పాదధూళి సమస్త, తీర్ణసార మనుచు దెలియలేని 
వారి వారివారి వారి( జేరినవారి, దొలుత( గట్టి తెండు దూతలార! 188 


* సేవకులారా! నవ్వులాటకైనా నారాయణుని నామం ఉచ్చరించని వదరుబోతులనూ, కలలోనైనా కమలాక్షుని 
పాదకమలాలను దర్శించని పౌగరుబోతులనూ, పరిహాసానికైనా పద్మనాభుని యశోగాథలను వీనులవిందుగా వినని 
సోమరిపోతులను, ఉత్సవదినాలలో సైతం దేవాలయాల ్రక్కనుంచికూడా నడచి పోలేని తిరుగుబోతులనూ పట్టి 
కట్టి లాగుకొనిరండి. అంతేకాదు; భగవద్భక్తుల పాదధూళి పరమ పవిత్ర మైనదని భావింపలేని వారిని, వారికి 
సంబంధించిన వారినీ, వారిని ఆశ్రయించినవారినీ పాశాలతో బంధించి పట్టుకొని రండి. 


418 పోతన భాగవతము 


ఆ. ఎల్లపాపములకు నిల్లైన యింటిలో, బద్ధత్పష్టు లగుచు బుద్ధి దలఈగి 
సరమహంసకులము గుటితప్పి వర్తించు, ధూర్తజనుల. దెండు దూతలార! 189 


* కింకరులారా! తమ గృహాన్నే సమస్త పాపాలకూ స్థావరంగా చేసుకొని ఆశకు దాసులై తెలివిమాలినవారై 
మహాత్ములైన పెద్దలను అగౌరవపరిచే మోసగాండడ్రను తీసుకొని రండి. 


ఆ. అరయ దనదు జిహ్వ హరిపేరు నుడువదు, చిత్త మతని పాదచింత జనదు, 
తల(ప( దమకు ముక్తి తంగేటి జున్నాకో?, సకల విష్ణు భక్తులకును బోలె. 190 


* వీళ్ల నాలుక భగవంతుని నామాలను పలుకదు. వీరి చిత్తం శ్రీహరి పాదపద్మాలను చింతింపదు. 
వాస్తవానికి విష్ణుభక్తులకు మోక్షం లభించినట్టు వీళ్లకు ఎందుకు లభిస్తుంది? అట్లా తేరగా లభించటానికి 
అదేమన్నా దొడ్డిలోని తంగేటి చెట్టుకు పట్టిన తేనెపట్టా? 


ఆ. పద్మనయను మీంది భక్తి యోగం బెల్ల, ముక్తియోగ మనుచు మొద లెజుంగు 
వారి వారివారి వారి( జేరినవారి, త్రోవ( బోవ వలదు దూతలార! 191 


* దూతలారా! పద్మాక్షుని మీది భక్తి యోగమే ముక్తి యోగమని భావించే తత్త్యవేత్తలైన వారినీ, 
వారికి సంబంధించిన వారినీ, వారిని ఆశ్రయించిన వారినీ మీరు కన్నెత్తి కూడా చూడవద్దు. వారి దిక్కుకు 
పోదు 


వ. అని పలికెనని చెప్పి మణియు శుకుం డిట్లనియె. శ్రీకృష్ణనామ సంకీర్తనంబు జగన్మంగళం బనియును, 
జగన్మోహనం బనియును, జగజ్జేగీయమానం బనియును, నిఖిల మాయాగుణ విచ్చేదకం బనియును, 
ఉద్దాముంబు లగు హరి వీర్యంబుల నాకర్ణించు వారల చిత్తంబు లతినిర్మలంబులగు భంగిం దక్కిన 
వ్రతాచరణంబులుం గావనియు, శ్రీకృష్ణ పదపద్మంబులు హృత్పద్మంబుల నిలుపువారలన్య 
పాపకర్మంబు లగు నవిద్యావ్యసనంబులం బొరయనేర రనియును, నిజస్వామి యైన యమధర్మ 
రాజుచేత గీర్తింపంబడ్డ భగవ న్మహత్వంబు నాకర్షించి, విస్మితులై కాలకింకరులు నాంటనుండియు 
వైష్ణవజనంబులం దేజీచూడ వెజతురు. నరేంద్రా! పరమగుహ్యంబగు నీ యితిహాసంబును 
బూర్వకాలంబున సకల విజ్ఞాన గోచరుండైన కుంభసంభవుండు సకల దుఃఖవిలయంబును, సకల 
పుణ్యనిలయంబును నైన మలయంబున( బురాణ పురుషుండైన పురుషోత్తము నారాధనంబు 
సేయుచుండి నా కెటింగించెను అని చెప్పిన విని విస్మయానంద హృదయుండై పరీక్షిజనపాలుం 
డిట్లనియె. 192 


* ఈ విధంగా చెప్పి శుకమహర్షి పరీక్షిత్తుతో ఇంకా ఇట్టా అన్నాడు. శ్రీకృష్ణనామ సంకీర్తనం లోకాలకు 
శుభాలను (ప్రసాదిస్తుందనీ, లోకాలను సమ్మోహింపజేస్తుందనీ, లోకులందరిచేతా విశేషంగా గానం 
చేయబడుతుందనీ, పలువిధాలైన మాయాబంధాలనూ త్రెంపివేస్తుందనీ, అమోఘాలయిన హరిపరా[క్రమ 
గాథలను ఆకర్షించేవారి అంతరంగాలు అత్యంత నిర్మలంగా ఉంటాయనీ, ఈ విధంగా (వ్రతాలవల్ల గానీ 

నియమాలవల్ల గానీ మనస్సులు నిర్మలాలు కావనీ, శ్రీకృష్ణదేవుని పాదపదా ఇలను హృదయపద శ్రంలో 
నిలుపుకొని ఆరాధించే వారిని ఇతర పాపాలుగానీ, అజ్ఞానంగాని, వ్యసనాలుగానీ అంటనేరవని యమధర్మరాజు 
తన కింకరులకు ఉపదేశించాడు. తమ (ప్రభువుచేత కీర్తింపబడిన దేవదేవుని మహామహిమలను విని 
కాలకింకరులు ఆశ్చర్యచకితులైనారు. వారు ఆనాటి నుంచీ విష్ణుభక్తుల వైపు కన్నెత్తి చూడటానికి సైతం 
భయపడసాగారు. ఓ పరీక్షిన్మరాజా! పరమరహస్యమైన ఈ ఇతిహాసాన్ని సర్వజ్ఞుడైన అగస్త్య మహర్షి నాకు 
వెల్లడించాడు. ఆ మహానుభావుడు సమస్త దుఃఖాలనూ విలయం చేసేదీ, సమస్త పుణ్యాలకూ నిలయమైనదీ 
అయిన మలయపర్వతంమీద దేవాదిదేవుడైన వాసుదేవుణ్ణి ఆరాధిస్తూ నాకీ వృత్తాంతాన్ని ఎరిగించాడు. 
శుకయోగీంద్రుని మాటలు విని పరీక్షిన్నరేంద్రుడు ఆశ్చర్యానందాలు నిండిన హృదయంతో ఇలా అన్నాడు. 


క. స్వాయంభువ మనువేళల, నో యయ్య! సురాసురాండ జోరగ నరవ 
ర్లాయత సర్గము దెలిపితి, పాయక యది విస్తరించి పలుకం గదవే. 193 


స్ట అయ్యా! శుకమహర్షి! ఇంతకుముందు స్వాయంభువ మనువు వృత్తాంతం చెప్పావు. ఆయన 
పరిపాలించే కాలంలో దేవతలు, రాక్షసులు, పక్షులు, పాములు, మానవులు మొదలైన ప్రాణుల సృష్టి క్రమాన్ని 
గూర్చి కొంతకొంత చెప్పావు. ఆ విషయాన్నే ఇంకా విస్తారంగా వివరించి చెప్పు. 


క. ఉత్తర కొడు కిట్లడిగిన, యుత్తరమును న మ్మునీంద్రు. డుత్తమ చేతో 
వృత్తి ముదమంది పలికెను, దత్తరపా టుడిగి వినుడు తాపసులారా! 194 


శో ఉత్తరానందనుడైన పరీక్షిత్తు అడిగిన దానికి సంతోషించిన వాడై శుకమహర్షి ఈ విధంగా 
సమాధానం చెప్పాడని శౌనకాది మహర్షులను సంబోధించి సూతుడు ఇలా పలుక సాగాడు. 
సీ పూని ప్రచేతసుపుత్రులు పదుగురు ప్రాచీనబర్హిష ప్రాఖ్య గలుగు 
వారు మహాంభోధి వలన వెల్వడి వచ్చి తగ వృక్ష వృతమైన ధరణి జూచి 
మేదినీజములపై మిక్కిలి కోపించి మదిలోన దీపితమన్యు లగుచు 
వక్రంబులను మహావాయు సంయుతమైన యనలంబు( గల్సించి యవనిజముల( 


తే, బెల్లువడ( గాల్ప దొడ(గిన6 దల్లడిల్లి, వారి కోపంబు వారించువా(డ పోలె. 
బలికె. జందురు( డో మహాభాగులార!, దీనములు వృక్షములమీ(ద దెగుట తగునె? 195 
* “ప్రాచీన బర్జిషు”లని పేరెన్నిక గన్నవారూ, సముద్ర గర్భంలో తపస్సుచేస్తున్న వారూ అయిన 
ప్రచేతసుని పుత్రులు పదిమంది తపస్సు చాలించి సముద్రంలో నుండి వెలుపలికి వచ్చి నలుదిక్కులూ 
చూచారు. భూమి సమస్తమూ వృక్షములతో నిండి ఉన్నది. ఆ విధంగా సందు లేకుండా భూమిని ఆక్రమించి 
ఉన్న చెట్లమీద వారికి ఆగ్రహం వచ్చింది. (ప్రాచేతసులు (క్రోధావేశంతో తమ కోపాన్ని జ్వాలలను 
మహావాయువుతో (ప్రసరింపజేశారు. ఆ మంటలకు వృక్ష సముదాయమంతా కాలి భస్మమై పోసాగింది. ఈ 
భయంకర దృశ్యాన్ని సోముడు చూచి సహింపలేకపోయాడు. ఆయన ప్రాచేతసుల క్రోధాన్ని శాంతింపజేసి 


420 పోతన భాగవతము 


వృక్షజాతిని రక్షించాలనుకున్నాడు. వారిని సమీపించి సోముడు ఈ విధంగా అన్నాడు. ఓ మహానుభావులారా! 
నోరులేని చెట్టమీద మీ కింత ఆ(గ్రహ మెందుకు కలిగింది? 


తే. మొదల వర్ధిష్ణు లగు మిమ్ము సదయ హృదయు, లగు ప్రజాపతు లనుచు సర్వాత్ము. డనియె, 
నట్టి మీరు ప్రజాసృష్టి కైన వార, లీ వనస్పతి తతుల దహింప దగునె? 196 


© 


* వర్హమానులయిన మిమ్ములను సదయ హృదయులైన ప్రజాపతులుగా భగవంతుడు వాక్రుచ్చినాడు. 
వాస్తవానికి ప్రజాసృష్టికోసమే మిమ్ములను సృష్టించినాడు. అటువంటి మీరే ఈ విధంగా ఆగ్రహోద(గ్రులై 
అమాయికములైన మహీరుహాలను దహించటం ధర్మమా చెప్పండి? 


సీ. ఆదికాలంబున నా ప్రజాపతి పతి యయిన లోకేశ్వరుం డచ్యుతుండు 
పద్మనేత్రుండు వనస్పతుల నోషధి ముఖ్య జాతంబు నిషము నూర్దంబు( గోరి 
కల్పించె; నందు ముఖ్యంబైన యన్నంబు నచరంబు లైనట్టి యపద మెల్ల 
బాదచారులకును బాల్వెట్టి యిరుగాళ్ళు చేతులు గలిగిన జీవతతికి 


తే. హస్తములు లేని యా చతుష్పాదు లెల్ల, నన్నముగ( బూని కావించె నదియు(గాక 
యా మహాభాగు( డచ్యుతు. డాదరమున, మీకు ననఘాఖ్య విఖ్యాతి జోకపటిచె. 197 


* ఓ ప్రచేతసులారా! సృష్టికి ప్రారంభంలో ప్రజాపతులకు అధిపతి అయిన శ్రీమన్నారాయణుడు 
వనస్పతులనూ ఓషధులనూ సృష్టించాడు. అఖిలలోకాధినాథుడూ అచ్యుతుడూ అయిన ఆ పద్మలోచనుడు 
జీవులకు ఆహారంగా ఇష్టమైన రుచుల కోసమూ, శరీరానికి శక్తి ఇయ్యటం కోసమూ ఈ వృక్షాలను ఏర్పాటు 
చేశాడు. చరములూ పాదచారులూ అయిన జీవులకు అచరములూ, పాదరహితములూ అయిన వానిని 
ఆహారంగా కల్పించాడు. రెండుచేతులు, రెండుకాళ్లు గల ప్రాణులకు నాలుగు కాళ్ళ జంతువులనూ, వృక్షాలనూ 
ఆహారంగా ఏర్పాటు చేశాడు. అందువలన మీరు ఈ విధంగా చెట్లను కాల్చివేయటం న్యాయం కాదు. 
అదీగాక తపస్సుచేసి పుణ్యవంతులై వెలువడుటకు ఆ దయామయుడైన నారాయణుని అనుగ్రహమే గదా 
కారణం. ఆ మహానుభావుడైన అచ్యుతుడేగా మీకు లోకమంతటా “అనఘులు” అనే ప్రఖ్యాతి కల్పించింది. 


క. నిజముగ దేవాధీశ్వరుం డజుండు ప్రజాసర్గమునకు ననఘుల మిమ్మున్‌ 
సృజియించె నిట్టివారికి, గుజదహనము సేయ నెట్టు కోరిక వొడమెన్‌? 198 
* నిజానికి దేవదేవుడైన (బ్రహ్మదేవుడు |ప్రజాసృష్టికోసం పాపరహితులైన మిమ్మల్ని సృష్టించాడు. 
అటువంటి మీకు వృక్షాలను దహించాలనే ఇటువంటి క్రూరమైన కోరిక ఎట్టా పుట్టింది? 

చ. సతత మహత్వ సత్వగుణ సత్పురుష స్మృతి. బొందరయ్య! మీ 
పితరులునుం బితామహులు. బెద్దలు నెన్నండు.( బొందనట్టి దు 
షృృతమతమైన కోపమున గిల్సిషభావము మానరయ్య! సం 
భృత కరుణావలోకమున భీత తరుప్రకరంబు( జూచుచున్‌. 199 


* సద్గుణాలు సంపాదించుకొని సత్సురుషులుగా జగత్తులో ప్రశస్తి గాంచాలనే పవిత్రభావంతో 
ప్రకాశించండి. మీ తండ్రులూ, తాతలూ, పెద్దలూ ఎవ్వరూ ఎన్నడూ అవలంబించని కోపతాపాలకు లోనై 
పాపం గట్టుకోకండి. భయంతో గడగడ వడకుతున్న ఈ తరుసమూహాన్ని దయార్ర దృష్టులతో దర్శించండి. 


ఉ. తప్పక యర్భకావళికి. దల్లియు( దండ్రియు నేత్రపంక్తికిన్‌ 
టెప్పలు నాతికిం బతి నరేంద్రుండు లోకుల కెల్ల నర్జికి 
న్నొప్ప గృహస్థు మూఢులకు నుత్తము లెన్న(గ వీరు బంధువుల్‌ 
ముప్పున( గావలేని కడుమూర్ధులు గారు నిజాల బంధువుల్‌. 200 


* పిల్లలకు తల్లిదండ్రులు సంరక్షకులు, అట్లాగే కన్నులకు రెప్పలు రక్షకములు. అదే విధంగా సతికి 
౧ ౧ a ap | a 
పతీ, ప్రజకు ప్రభువూ సంరక్షకులు. యాచకులకు గృహస్టులూ, మందబుద్దులకు బుద్దిమంతులూ సంరక్షకులు. 
వారే వారికి నిజమైన ఆప్తబాంధవులు. అంతేకాని ఆపద సమయాలలో ఆదుకోలేని కఠినచిత్తులు బంధువులు 
కానేకారు. 


సీ అఖిల భూతముల దేహాంతస్థ్ర మగు నాత్మ యీశు( డచ్యుతు(డని యెటు(గవలయు, 
నెటి€గి సర్వం బైన యిందిరారమణు లో చూపున దనివిగా. జూడవలయు6 
జూచిన చిద్రూప శుద్దాత్ము లగు మిమ్ము నెనసిన వేడ్కతో నిచ్చ మెచ్చు, 
మెచ్చిన సర్వాత్ము మీ రెటింగినచోటం గోపగుణంబుల( బాపవలయు6 
ఆ. బాపి దగ్ధశేష పాదపజాలంబు6 దియ్య మెసంగ బ్రతుకనీయవలయు; 
ననఘులార! మీర లస్మదీయ ప్రార్థ, నంబు పరంగ6 జేకొనంగవలయు. 201 


* ఇంకా సోముడు ప్రాచేతసులను ఇట్లా వేడుకొన్నాడు - సమస్త జీవరాసుల దేహాలలోపల సర్వేశ్వరుడైన 
శ్రీమన్నారాయణుడు ఆత్మ స్వరూపంలో ఉన్నాడని మీరు తెలుసుకోవాలి. అట్లా తెలుసుకొని సర్వత్ర నిండి 
ఉన్న ఆ ఇందిరారమణుడైన గోవిందుని లోచూపులతో తనివితీరా చూడాలి. అట్టా చూచినట్లయితే 
పరిశుద్దాత్ములూ జ్ఞానస్వరూపులూ అయిన మిమ్మల్ని ఆ భగవంతుడు ఎంతో మెచ్చుకుంటాడు. అట్లా 
మెచ్చుకొన్న పరాత్పరుడు మీరు చూచే (ప్రదేశమంతటా అన్నిట్లోనూ ఉన్నాడని తెలుసుకొని మీరు మీ 
కోపాన్ని శాంతింపజేసుకోవాలి. ఆగ్రహాన్ని త్యజించినవారై మీరు దహింపగా మిగిలిన వృక్షాలను ఇకనైనా 
సంతోషంగా (బ్రతుకనీయాలి. ఓ పుణ్యాత్ములారా! మీరు నా ప్రార్థనను అంగీకరించాలి. 

క. ఇదె వృక్ష సముద్భవ యగు, మది రేక్షణ నాప్పరసి( గుమారిక నిత్తున్‌ 
వదలక పత్నింగ6 జేకొని, ముద మందు(డు పాదపముల మోసము వాయన్‌. 202 


* ఇదిగో! ఈ అమ్మాయిని చూడండి. ఈమె అప్పరస పుత్రిక. ఈమె పేరు మారిష ఈ వృక్షాల 
నడుమ జన్మించిన ఈ సుందరిని మీకు ఇస్తున్నాను. ఈ లతాంగిని అర్జాంగిగా స్వీకరించండి. సంతోషంగా 
ఉండండి. ఈ తరువులను ఆపదనుండి కాపాడండి. 


వ. అని యి ట్లామంత్రణంబు సేసి, మారిష యను కన్యకను వారల కిచ్చి చంద్రుండు సనియె. 
నప్పుడు 203 
* ఈ విధంగా ప్రాచేతసులకు నచ్చజెప్పి ఒప్పించి మారిషను వారికి అప్పగించి సోముడు వెళ్లిపోయాడు. 


క. వారలు పర్యాయంబున, నీరేజముఖిన్‌ వరించి నెటీ రమియింపన్‌ 
ధీరుండు ప్రాచేతసు(డై, వారక దక్షుండు పుట్టె ననజజ సముండై. 204 


* పాచేతసులు (క్రమంగా ఆమెను వివాహమాడారు. ఎంతో సంతోషంతో ఆమెతో విహరించారు. 
అప్పుడు వారికి మారిషయందు ధీరస్వభావుడూ, బ్రహ్మదేవునితో సమానుడూ అయిన దక్షుడు జన్మించాడు. 


క. ఎవ్వని సంతానంబులు, నివ్వటిలెన్‌ వసుధ నెల్ల నెటీ నా దక్షుం 
డి వ్వలన జగము లన్నిట6 బ్రవ్వ జలము నిలిపినట్లు ప్రజ( బుట్టించెన్‌. 205 


* నేల నాలుగు చెరగులా నిండిఉన్న జీవరాసులన్నీ ఈ దక్షుని సంతానమే. ఈ విధంగా దక్షప్రజాపతి 
కుండలో జలం నింపినట్టు భూమి నంతా తన సంతానంతో నింపివేశాడు. 


ఉ. వారని వేడ్కతో దుహితృ వత్సలదక్షుండు. దక్షుడాత్మచే( 
గోరి స్పజించె. గొన్నిటి నకుంఠిత వీర్యముచేత గొన్నిటిం 
బోరన ఖేచరంబులను భూచరముఖ్య వనేచరంబుల 
న్నీరచర వ్రజంబు రజనీచరజాల దివాచరంబులన్‌. 206 


శో ఆడపిల్లలంటే వేడుకపడే దక్షుడు కొంత మందిని తన ఆత్మశక్తితో పుట్టించాడు. మరి కొంత 
మందిని తన వీర్యం ద్వారా సృష్టించాడు. ఈ విధంగా జనించిన జీవరాసులలో కొందరు ఖేచరులు; 
కొందరు భూచరులు; కొన్ని వనచరాలు; మరికొన్ని జలచరాలు; కొన్ని రాత్రిళ్లు సంచరించేవి; ఇంకా కొన్ని 
పగటిపూట సంచరించేవి. 


క. నరసుర గరు డోరగ కి, న్నర దానవ యక్ష పక్షి నగ వృక్షములం 
దరమిడి సృష్టి యొనర్చెను, దిరముగ దక్షప్రజాపతి వితతకీర్తిన్‌. 207 


* దక్షప్రజాపతి మానవులనూ, దేవతలనూ, గరుడులనూ, ఉరగులనూ, కిన్నరులనూ, రాక్షసులనూ, 
యక్షులనూ, పక్షులనూ, వృక్షాలనూ, పర్వతాలనూ వరుసగా సృష్టించి విశాలమైన యశస్సును సంపాదించాడు. 

క. బహువిధముల బహుముఖముల, బహురూపము లైన ప్రజల బహులోకములన్‌ 
బహుళముగ€ జేసి మదిలో, బహుమానము నొంద( డయ్యె. బ్రఖ్యాతముగన్‌. 208 
* ఈ విధంగా అనేక రూపాలతో కూడిన జీవులను అనేకవిధాలుగా అపారంగా సృష్టించికూడా 
దక్షప్రజాపతికి సంతుష్టి కలుగలేదు. 
తే. అప్రజాసర్గ బృంహితం బైన జగము, దక్షు. డీక్షించి మదిలోన దాప మొంది 
మణేయు జననంబు నొందించు నుతము రోసి, సరమపురుషుని నాశయింసంగ6 దలంచె. 209 
* నానావిధాలైన ప్రాణులతో నిండి ఉన్న లోకాన్ని ఆలోకించి దక్షప్రజాపతి అంతరంగంలో ఎంతో సంతాపం 
చెందాడు. సృష్టించాలనే కుతూహలాన్ని విసర్జించాడు. పరమపురుపుణ్ణి శరణు పొందాలనే నిశ్చయానికి వచ్చాడు. 


వ. ఇట్లు దక్షప్రజాపతి ప్రజాసర్గంబు చాలక చింతించి మంతనంబున లక్ష్మీకాంతుని సంతుష్టుం జేయువాడై 
210 

* దక్షప్రజాపతికి తాను చేసిన సృష్టి సంతుష్టి కలిగించలేదు. ఆయన ఏకాంతంగా చింతించి శ్రీకాంతుణ్ణి 

సంతుష్ట స్వాంతుణ్ణి చేయాలని సంకల్పించాడు. 

క. మోదం బై పరిదూషిత, ఖేదం బై శాబరీద్ద కిలికించిత దృ 
గ్చేదం బై బహుసాఖ్యా, పాదం బై యొప్పు వింధ్యపాదంబునకున్‌. 211 

* దక్షప్రజాపతి తపస్సు చేయటంకోసం వింధ్య పర్వతానికి వెళ్ళాడు. ఆ వింధ్యగిరి మనస్తాపాన్ని 

పోకార్చి ఆనందాన్ని చేకూర్చేదిగా ఉన్నది. ఆ కొండచరియల మీద శబరగస్తీలు తమ విలాసవీక్షణాలు 
(ప్రసరింపజేస్తూ విహరిస్తుంటారు. ఆ కొండలోయలు అపారమైన ఆనందానికి ఆలవాలాలై ఉంటాయి. 

వ. అరిగి, యం దఘమర్హ్షణం బను తీర్థంబు సర్వ దురితహరం బై యొప్పుదాని ననుసవనంబు 
సేవించి, యతిఘోరం బైన తపంబు సేయుచు హరిం (బ్రసన్నుంజేసి, హంసగుహ్యం బను 
స్తవరాజంబున నిట్లని స్తుతించే. 212 

* ఆ వింధ్యపర్వతం లోయలలోకి దక్షుడు ప్రవేశించాడు. అక్కడ సమస్త పాపాలనూ శాంతింపజేసే 

“అఘమర్షణం”అనే తీర్థం ఉన్నది. ఆ తీర్థంలో నిత్యమూ స్నానం చేస్తూ దక్షప్రజాపతి అతిఘోరమైన 
తపస్సుచేసి శ్రీమన్నారాయణుని ప్రసన్నం చేసుకొన్నాడు. తనముందు సాక్షాత్కరించిన శ్రీహరిని 
“హంసగుహ్యం” అనే స్తోత్రంతో దక్షుడు ఈ విధంగా సంస్తుతించాడు. 

-: దక్షు(డు కావించిన హంసగుహ్యం బను స్తవరాజము :- 

తే. పరమునికి వందనము సేతు బరిఢవించి, ము న్నవితధానుభూతికి మొక్కికొందు, 
మెణయు గుణముల దేలు నిమిత్తమాత్ర, బంధుండై నట్టి వానికి. బ్రణుతి సేతు. 213 

* సర్వేశ్వరుడైన వానికి నమస్కారం చేస్తున్నాను. అమోఘమైన అనుభూతియే ఆకారమైన వానికి 

నమస్కారం. గుణవంతుడై విరాజిల్లుతూ నిమిత్తమా(త్రంగా బంధుమిత్రుల రూపంతో వెలుగొందే 
పరమాత్మకు (ప్రణామం చేస్తున్నాను. 

ఆ. తవిలి గుణముచేత( దత్వబుద్ధులచేత, నిగిడి కానరాని నెలవువాని 
మొదల దాన కలిగి ముక్తి మానావధి, రూపమైనవాని ప్రాపు( గందు. 214 


* గుణాలలో చిక్కుకున్నవారికీ, కేవలం తాత్త్విక బుద్దితో అన్వేషించే వారికీ నీ ఉనికి తెలియరానిది. 
మొదటినుండి ఉన్నవాడవు నీవు! మోక్షానికి పరమావధివై ప్రకాశించు వాడవు నీవు! అటువంటి అంతర్యామివైన 
స్వామిని నిన్ను ఆశ్రయిస్తున్నాను. 


తే. ఎల్ల తనువులందు నిరవొంది తనతోడ6 బొందు సేసినట్టి పాందుకాని 
పొందు వొందలే(డు పురుషుండు గుణముందా, గుణిని. బోలె నట్టి గుణి భజింతు. 215 


* సమస్త జీవుల దేహములందును ఆత్మరూపంలో నివసిస్తున్నావు. కాని ఆ జీవులు అంతర్యామిగా 
ఉన్న నిన్ను గుర్తించటం లేదు. వారు తమలో తాము స్నేహం చేస్తున్నారేకాని పరమాత్మవైన నీతో 
పొందుచేయటం లేదు. గుణములలో చిక్కుకున్న ఈ జీవులు గుణములకు అధీశ్వరుడవైన నిన్ను 
దర్శింపలేకున్నారు. అటువంటి గుణవంతుడవైన భగవంతుణ్ణి సన్నుతిస్తున్నాను. 


ఉ. పూని మనంబులుం దనువు భూతములున్‌ మటీ యింద్రియంబులున్‌ 
బ్రాణములున్‌ వివేక గతి. బాయక యన్యము( దమ్ము నెమ్మెయిం 
గాన నేర వా గుణనికాయములం బరికించునట్టి స 
ర్వానుగతు నృమస్తహితు నాదిమపూరుసు నాశ్రయించెదన్‌. 216 


* మనస్సు, దేహం, పంచభూతాలు, పంచేంద్రియాలు, పంచప్రాణాలు కలిగి యున్న జీవులు ఈ 
దేహమే తాము అనుకుంటున్నారు. ఆ భావంతోనే అంతర్యామివైన నిన్ను గుర్తింప లేకున్నారు. వారికి 
వివేకబుద్ది ప్రాప్తించినప్పుడు ఇం(ద్రియాదులు వేరనీ, జీవుడు వేరనీ తెలుసుకుంటున్నారు. ఈ సృష్టి నంతటినీ 
పరికించువాడూ సమస్తమునకూ మూలమైనవాడూ విశ్వహితుడైన ఆదిపురుషుడు ఒకడున్నాడు. అటువంటి 
పరమ పురుషుడవైన నిన్ను ఆ(శ్రయిస్తున్నాను. 


వ. మటేయు బహువిధ నామ రూప నిరూప్యంబగు మనంబునకు దృష్టస్టృతుల నాశంబువలన గలిగెడు 
నుపరామం బగు సమాధియందు( గేవల జ్ఞానస్వరూపంబున( దోంయ నిర్మల ప్రతీతిస్థానంబైన 
హంసస్వరూపికి నమస్కరింతు. దారువందు నతిగూఢంబైన వీతిహోత్రుని బుద్ధిచేతం బ్రకాశంబు 
నొందించు భంగి బుద్దిమంతులు హృదంతరంబున సన్నివేశుం డైన పరమపురుషుని నాత్మశక్తితయం 
బుల చేతం దేజరిల్లం జేయుదురు. అట్టి దేవుండు సకల మాయావిచ్చేదకం బైన నిర్వాణ సుఖాను 
భవంబులం గూడి యుచ్చరింపం గొలం(దిగాని శక్తిగల విశ్వరూపి నాకుం బ్రసన్నుండగుం గాక. 

వాగ్సుద్దీంద్రియ మానసంబులచేతం జెప్పను, నిట్టి దని నిరూసింపను, నలవిగాక ఎవ్వని గుణరూపం 

బులు వర్తించు, నెవ్వ(డు నిర్గుణుండు, సర్వంబు నెన్వని వలన నుత్సన్నంబగు, నెవ్వని వలన 

స్థితిం బొందు, నెవ్వని వలన లయంబగు, నట్టి పరాపరంబులకు( బరమంబై, యనన్యంబై సర్వవ్యాప 

కంబై, యదియ బ్రహ్మంబై, యాదికారణంబై యున్న తత్వంబు నాశ్రయింతు. ఎవ్వని ప్రభావంబు 

మాటలాడెడు వారలకు, వాదంబు సేయువారలకు వివాదస్థలం బగుచు, నప్పటప్పటికి మోహంబు 

నొందింపుచుండు, నట్టి యనంతగుణంబులు గల మహాత్మునకుం బ్రణామంబు సేయుచు నస్తి 

నాస్తి యను వస్తుద్వ్యయ నిష్టలం గలిగి, యొక్కటన( గలిగియుండి, విరుద్ద ధర్మంబులుగ నుపాసనా 

శాస్త్ర సాంఖ్యశాస్త్రంబులకు సమంబై, వీక్షింపందగిన పరమంబు నాకు ననుకూలంబగుం గాక, ఎవ్వ 

డు నామరూపంబులు లేకుండియు, జగదను[గ్రహంబు కొణకు జన్మకర్మంబులచేత నామరూపం 

బులు గల్లి తేజరిల్లు, నట్టి యనంతుండైన భగవంతుండు సు ప్రసన్నుండగుగాక, ఎవ్వ(డు జనుల 

పురాకృత జ్ఞాన పదంబుచేత నంతర్గతుండై, మేదినింగలుగు గంధాది గుణంబుల నాశయించిన 

వాయువుభంగి మెలంగుచుండు నా పరమేశ్వరుండు మదీయ నునోరథంబు సఫలంబు సేయుంగాక 

అనుచు భక్తి పరవశుండై యుక్తి విశేషంబున స్తుతియింపుచున్న దక్షునికి భక్తవత్సలుం డైన 

శ్రీవత్సలాంఛనుండు ప్రాదుర్భావంబు నొందిప్రత్యక్షం బయ్యె నంత. 217 

* మనస్సు అనునది నానావిధాలైన నామరూపాలను నిరూపించుటకు ఏర్పడినది. ఆ మనస్సుచేత 

గమనింపబడినవీ, స శరింపబడినవీ అయిన విషయాలు మాటి మాటికీ అదృశ్యమవుతూ ఉంటాయి. ఆ విధముగా 

అవి తొలగిపోయినప్పుడు మనస్సు అనేది ఉండదు. కేవలం జ్ఞానస్వరూపమైన ఆత్మమాత్రమే గోచరించుతుంది. 

ఈ అనుభవాన్నే 'సమాధి'అంటారు. అటువంటి సమాధికి ఆశ్రయభూతుడవైన హంస స్వరూపుడవు నీవు. 
అటువంటి నీకు ప్రణమిల్లుతున్నాను. 


బుద్దిమంతు లైనవారు తమ బుద్ది విశేషం చేత ఎండుకట్టెలో దాగి ఉన్న అగ్నిని రగుల్కొల్సి ప్రకాశింపజేస్తారు. 
అదే విధంగా వివేకవంతులు తమ హృదయాంతరాలలో అంతర్యామిగా ఉన్న పరమపురుషుణ్ణి తమలోని 
శక్తిత్రయం చేత (ప్రకాశింపజేస్తారు. అటువంటి భగవంతుడు సమస్త విధాలైన మాయలకు అతీతమైన 
మోక్షసంబంధమైన ఆనందానుభూతితో విలసిల్లుతుంటాడు. 


మాటలకు అందని మహత్తరశక్తితో కూడి ఉన్న ఆ విశ్వరూపుడు నన్ను అనుగ్రహించుగాక! వాక్కు, 
బుద్ది, ఇంద్రియాలు, మనస్సు మొదలైనవి ఆ పరమాత్ముని స్వరూపాన్ని వెల్లడించలేవు. అది ఇటువంటిదని 
నిరూపింపనూ లేవు. ఇంద్రియాదులకు అతీతములైన గుణరూపాలతో వర్తించుతూ ఉన్న ఆ నిర్గుణ స్వరూపునికి 
నమస్కరిస్తున్నాను. 

ఈ సమస్త విశ్వం ఏ మహాశక్తి వలన సృష్టింప బడుతున్నదో, ఏ మహాశక్తివలన రక్షింపబడుతున్నదో, ఏ 
మహాశక్తి వలన లయం పొందుతున్నదో అటువంటి పరమాత్మ స్వరూపం పరాపరములకంటే ఉత్తమమైనది. 

అనన్యమైనది. అనాది కాలం నుండీ ప్రసిద్ధమైనది. అంతటా వ్యాపించి ఉన్నది. అన్నిటికీ మూలకారణమైనది. 
ఆ పరబ్రహ్మను ఆ(శ్రయిస్తున్నాను. ఆ పరమాత్మ (ప్రభావం వల్లనే ప్రాణులు మాటలాడుతున్నారు. 
వాదోపవాదాలు చేస్తున్నారు. వివాదాలు పడుతున్నారు. అన్నింటికీ కారణం ఆ పరమాతు శని అనంతగుణాలే. 
జీవులను ఎప్పటి కప్పుడు మోహంలో ముంచితేల్ళే ఆ భగవంతునికి ప్రణామం చేస్తున్నాను. 


ఉన్నది లేదు అనే వస్తుద్వయానికి ఆలవాలాలై పైకి విరుద్ద ధర్మాలుగా కనబడుతున్న యోగసాంఖ్య 
దర్శనాలను రెంటికీ సమత్వం సమకూర్చే పరమాత్మ నన్ను అను(గహించును గాక! 


ఏ దేవుడు మానవుల పురాకృత పుణ్యవిశేషాలచేత సుగంధాన్ని ఆశ్రయించిన వాయువువలె 
అంతర్యామియె ఈ భూమిమీద ఉద్భవిస్తుంటాడో ఆ పరమేశ్వరుడు నా మనోరథాన్ని సఫలం చేయుగాక! 


ఈ విధంగా దక్షప్రజాపతి భక్తిపరవశుడై తన ఉక్తివిశేషాలను వ్యక్తీకరిస్తూ భగవంతుణ్ణి సంస్తుతించాడు. 
అప్పుడు భక్తవత్సలుడైన శ్రీమన్నారాయణుడు దాక్షిణ్యంతో దక్షుని ముందు సాక్షాత్కరించాడు. 


సీ. భర్మాచలేంద్ర ప్రపాతద్వయంబున గలిగిన నీలంపు( గను లనంగ 
మొనసి జము యిరుమూపుపై నిడినట్టి పదముల కాంతులు పరిఢనింప( 
జండ దిజ్మండల శుండాల కరముల కైవడి నెనిమిది కరము అలమర 
జక్ర కోదండాసి శంఖ నందక పాశ చర్మ గదాదుల సరవి(బూని 


ఆ. నల్లమేను మెజయ నగుమొగం బలరంగ6 జల్లచూపు విబుధ సమితి(బ్రోన 
బసి(డికాసె( బూని బహు భూషణ కిరీట కుండలముల కాంతి మెండు కొనంగ. 218 


శ శ్రీమన్నారాయణుడు గరుత్మంతుని మీద ఆసీనుడై ఉన్నాడు. గరుడుని రెండు భుజాలమీద 
చాచిన ఆ స్వామి పాదాలు మేరు పర్వతం చరియకు రెండుప్రక్కలా (ప్రకాశించే ఇం(ద్రనీలమణుల గనులవలె 
ఉన్నాయి. ఆయన అష్టబాహువులూ అందంగా పైకి చాచిన అష్టదిగ్గజాల తొండాలవలె (ప్రకాశిస్తున్నాయి. 
ఎనిమిది చేతులలోనూ చక్రమూ, ధనుస్సూ, పద్మమూ, శంఖమూ, ఖడ్గమూ, పాశమూ, డాలూ, గదా 
దండమూ విరాజిల్లుతున్నాయి. నల్లని దేహంతో నగుమొగంతో సాధుజనులను సంరక్షించే చల్లని చూపులతో 
బంగారు రంగు పట్టుపీతాంబరంతో మణిమయ కిరీటంతో నలుమూలలా కాంతులు విరజిమ్మే భూషణాలతో 
మకర కుండలాలతో పుండరీకాక్షుడు దక్షుని ముందు ప్రత్యక్షమైనాడు. 


ఫీ కుండల మణి దీప్తి గండస్ట్థలంబుల( బూర్లేందురాగంబు( బొందుపటుప 


దివ్యకిరీట ప్రదీప్త లంబర రమా సతికి. గౌసుంభవ స్రంబు గాంగ 
వక్షస్థ్రలంబుపై ననమాల మాలికల్‌ శ్రీవత్స కౌస్తుభ శ్రీల నాయ 
నీలాద్రి. బెనంగొని నిలిచిన విద్యుల్లతలభాతి. గనకాంగదములు మెజయ 

ఆ. నఖిలలోక మోహనాకార యుకు(డై, నారదాది మునులు చేరి పాగడ( 
గదిసి మునులు పొగడ గంధర్వ కిన్నర, సిద్ద గానరవము సెవుల నలర. 219 


* ఆయన కర్షకుండలాల కాంతులు ప్రసరించి చెక్కిళ్లు చంద్రబింబాలలాగా తళతళ లాడుతున్నాయి. 
తలమీద ధరించిన కిరీటం తన దివ్యదీప్తులతో గగనలక్ష్మికి కుంకుమరంగు చీరను అలంకరిస్తున్నది. 
ఆయన వక్షస్థ్రలంమీద విరాజిల్లే వనమాలిక శోభలు శ్రీవత్సంతోనూ కౌస్తుభంతోనూ పోటీపడుతున్నాయి. 
బాహువులకు చుట్టకొని ఉన్న భుజకీర్తులు నీలగిరికి చుట్టుకొన్న మెరపు తీగలవలె మెరుస్తున్నాయి. ఆ 
స్వామి సౌందర్యం సమస్తలోకాలనూ మోహంలో ముంచి తేలుస్తున్నది. నారదాది మహర్షులు చుట్టూ చేరి 
సేవిస్తున్నారు. దేవతా బృందాలు కైవారాలు సలుపుతున్నారు. గంధర్వులు, కిన్నరులు, సిద్దులు వీనులవిందుగా 
గానం చేస్తున్నారు. 


క. సర్వేశు(డు సర్వాత్ముండు, సర్వగతుం డచ్యుతుండు సర్వమయుండై 
సర్వంబు చేరి గొలువ(గ, సర్వదు(డై దక్షునకు( బ్రసన్నుం డయ్యెన్‌. 220 
స్‌ సర్వేశ్వరుడు, సర్వాత్ముడు, సర్వాంతర్యామీ, సర్వమయుడూ అయిన శ్రీమహావిష్ణువు సమస్తపరివార 
సమేతుడై దక్షప్రజాపతి దయతో దర్శన మిచ్చాడు. 


వ. ఇట్టు ప్రసన్నుండైన సర్వేశ్వరుని సర్వంకషంబై మహదాశ్చర్యధుర్యంబై తేజరిల్లు దిన్యరూపంబుం 
గాంచి, భయంబును, హర్షంబును, విస్మయంబును జిత్తంబున ముప్పిరిగొని చొప్పు దప్పింపం దెప్పితే, 
కప్పరపాటున(బుడమిపై నిడుసాగిలంబడి, దండ ప్రణామంబు లాచరించి, కరకనులంబులు మొగిడ్భి 
సెలయేజులతో. గొట్టువడి, యిట్టట్టు పట్టుచాలక నిట్టవొడిచి, మున్నీరు దన్ని నిలిచిన సెన్నీరునుంబోలె, 
సర్వాంగంబులుం దొంగలింప6 జిత్తంబు నాత్మాయత్తంబు సేసి, పిక్కటిల్లిన సంతోషంబుచేత 
భగవంతుం బలుకను, నత్యంత మంగళసందోహాపాదకంబు లైన తన్నామంబు లుగ్గడింపను, నతి 
నిర్మలంబులైన తదీయ కర్మంబులు దడవను, విబుధ హర్షకరంబులైన తత్యౌరుషంబులు పొగడను, 
నాత్మీయ మనోరథంబు వాక్రువ్వను నోపక ప్రజాకాముండై యూరకున్న ప్రజాపతిం జూచి, సర్వజీవ 
దయాపరుండును, సర్వసత్వ హృదంతరస్థుండును, సర్వజ్ఞుండునుం గావున నతని భావంబు దెలిసి, 
జగన్నాథుం డార్త షోషణంబుల భాషణంబుల నిట్లనియె. 221 

* ఈ విధంగా సాక్షాత్కరించిన సర్వేశ్వరుని దివ్యరూపం సర్వదిక్కులనూ వెలిగిస్తూ మహాశ్చర్యాన్ని 

కలిగించింది. అలా (ప్రకాశించే ఆ దేవదేవుని తేజో మయమూర్తిని వీక్షించి దక్షుని హృదయంలో భయమూ, 
ఆనందమూ, ఆశ్చర్యమూ ముప్పిరి గొన్నాయి. ఎలాగో ఆ తన్మయత్వంలో నుంచి తెప్పరిల్లి తొట్రుపాటుతో 
దక్షుడు స్వామికి సాష్టాంగ దండ (ప్రణామం చేశాడు. చేతులు మోడ్చి నిలుచున్నాడు. సెలయేళ్లు కలయికతో 
దరులొరసి పొంగి మిన్నంటి సముద్రాన్ని దరిసిన మహానదీ ప్రవాహంవలె దక్షప్రజాపతి పులకించిన దేహంతో 
భగవంతుని ముందు నిలిచాడు. ఆయన పరవశించిన తన హృదయాన్ని ఎలాగో స్వాధీనం చేసుకొని 

పొంగిపొరలే ఆనందంతో ఆ పరమేశ్వరునితో ఏమేమో పలుకవలె ననుకొన్నాడు. పరమ మంగళ దాయకాలైన 
ఆయన పవి(త్రనామాలను ఉచ్చరించాలనుకొన్నాడు. పరమ పవిత్రాలైన ఆయన లీలలను అభివర్షించాలను 
కొన్నాడు. విబుధులకు సంతోషాన్ని కలిగించే ఆయన పరా[క్రమాన్ని ప్రస్తుతించాలనుకొన్నాడు. తన 
మనస్సులోని కోరికను వెల్లడించాలనుకొన్నాడు. కానీ పాపం! ఏమీ చేయలేక పోయాడు. ఆ విధంగా మైమరచి 
నోట మాటరాక మౌనం వహించి ఉన్న (ప్రజాకాముడైన (ప్రజాపతిని చూచి సర్వజ్ఞుడూ సర్వ(ప్రాణి 
హృదయాంతర్యామీ అయిన ఆ స్వామి ఆతని అభిప్రాయాన్ని గ్రహించి ఆర్తజన పరిపోషణాలైన భాషణాలతో 
ఇలా అన్నాడు. 

క. మెచ్చితి ప్రాచేతస ! తప, మిచ్చట ఫలసిద్ధి మయ్యె నిట్లతిభక్తిన్‌ 

హెచ్చగు మద్వరవిభనము, నచ్చుపడం బొంద నెవ్వ( డర్హుండు? జగతిన్‌. 222 

* ఓ దక్షప్రజాపతీ! నిన్ను మెచ్చుకొన్నాను. నీ తపస్సు ఫలించింది. ఈ విధంగా అచంచలమైన 
భక్తితో నన్ను సేవించి నా నుంచి వైభవోపేతమైన వరాలను అందుకోటానికి నీ కంటే అర్హుడైన వాడు ఈ 
జగత్తులో మరెవ్వడున్నాడు? 


ఆ. తపము చాలు నింక( దగ భూతతతికి వి, భూతు లొనరు( గాక పొందుపడంగ, 
నిదియ సుమ్ము మాకు నిచ్చలో( గలకోర్కి, పొసంగ నీదువలన( బొందుపడియె. 223 


* ఇక నీ తపస్సు చాలించు! సకల ప్రాణికోటికి సమస్త శుభాలూ చక్కగా సమకూరుగాక! నీవు 
సృష్టిచేయాలనే కోరికతో నన్ను గూర్చి తపస్సు చేశావు. నా మనస్సులోని సంకల్పంకూడా ఇదే. నా సంకల్పం 
-ఈ విధంగా నెరవేరింది. 


వ. వినుము, బ్రహ్మయు, భర్గుండును, బ్రజాపతులును, మనువులును, నింద్రులును, వీరలు నిఖిల 
భూతంబులకు భూతి హేతువులైన మద్భూతి విభవంబులు. మటియు నాకు యమ నియమాది 
సహిత సంధ్యావందనాది రూపంబగు తపంబు హృదయంబు. సాంగ జపవ ద్యానరూపం బగు విద్య 
శరీరంబు. ధ్యానాది విషయ పుంవ్యాపారంబుగా నుండు భావనాది శబ్దవాచ్యంబగు క్రియ యాకృతి. 
క్రతు జాతంబు లంగంబులు. ధర్మం బాత్మ. దేవతలు ప్రాణంబులు. నిగమంబు మత్స్వరూపంబు. 
జగదుత్పత్తికి నాదియందు నే నొక్కండన తేజరిల్లుచుంటి. బహిరంతరంబుల వేజొక్కటియు లేదు. 
సుషుప్త్యవస్థయందు సర్వంబు లీనం బగుటం జేసి సంజ్ఞామాత్రుండును, నవ్యక్తుండునుంగా నుండు 
జీవునిభంగి నొక్క(డన యుండుదు. అనంతుండ నయి యనంత గుణంబు వలన గుణవిగ్రహం 
బగు బ్రహ్మాండంబును, నయోనిజు(డు స్వయంభవుం డగు బ్రహ్మయును నుదయించిరి. మదీయ 
వీర్యోపబ్బంహితుండై మహాదేవుం డగు నా బ్రహ్మ యసమర్ధుని(బోలె నకృతార్థమ్మన్యమాన మనస్సు 
డ, సృజింప నుద్యమించు తటీ తపం బాచరించుమని నాచేత బోధితుండై, యఘోరంబైన తపం 
బాచరించి తొలుత సృష్టికర్భత్వము వహించిన మిమ్ము సృజించె. అంత బంచజనుం డను 

ప్రజాపతి తనూజ యగు నసిక్ని యను పేరిట వినుత నొందియున్న యిక్కన్యకను నీ కిచ్చితి. 
దీనిం బత్నిగా( గైకొని మిథునవ్యవాయ ధర్మంబు గలవా(డవై, మిథునవ్యవాయ ధర్మంబుగల యీ 
నాతియందు( బ్రజాసర్గంబు నతి విపులంబుగ గావింపం గలవా(డవు. మణియు నీకు బిదప నిదే 
క్రమంబున నిఖిల ప్రజలును మన్మాయా మోహితు లయి, మిథునవ్యవాయ ధర్మంబున( బ్రజావృద్ధి 
నొందించి మదారాధనవరులై యుండ. గలవారు అని పల్కి, విశ్వభావనుండైన హరి, 
స్వప్నోపలబ్బార్థంబునుం బోలె నంతర్జానంబు నొందె. అప్పుడు దక్షుండు విష్ణుమాయోపబ్బృంహితుండై 
పాంచజని యగు నసిక్ని యందు హర్యశ్వ సంజ్ఞల వినుతి. జెందియున్న యయుత సంఖ్యా 
పరిగణితులైన పుత్రులం గాంచె. అప్పు డా ధర్మశీలురైన దాక్షాయణులు, పితృనిర్దేశంబునం బ్రజాసర్గంబు 
కొటకు( దపంబు సేయువారై పశ్చిమదిశకుం జని, యచ్చట సింధు సముద్ర సంగమంబున సమస్త 
దేవ ముని సిద్ధగణ సేవితంబై, దర్శనమాత్రంబున నిర్ణూత కల్మషులను, నిర్మల చిత్తులం జేయుచున్న 
నారాయణ సర స్సనం బర(గు తీరరాజంబున నవగాహనంబు( జేసి, నిర్మలాంతరంగులై పరమహంస 
ధర్మంబు నందు నుత్సన్న మతులై ప్రజాసర్గంబు కొణకు( దండ్రి యనుమతంబున నుగ్రతపంబు 
సేయుచుండ. వారికడకు నారదుండు వచ్చి యిట్లనియె. 224 


* ప్రజాపతీ! విను. బ్రహ్మదేవుడు, శివుడు, ప్రజాపతులు, మనువులు, ఇంద్రులు మొదలైన సమస్త 
భూతజాలాలూ నా మహాశక్తి వలన జని శంచినవారే! ఇం(దైయ నిగ్రహం, నియమం సంధ్యావందనం మొదలైన 
వానితో కూడిన తపస్సే నా హృదయం. అంగోపాంగ సహితమై ధ్యానరూపమైన విద్యయే నా దేహం. ధ్యానం 
మొదలైన విషయాలలో (ప్రవర్తించే భావనాది క్రియయే నా ఆకారం. యజ్ఞాలే నా అవయవాలు. ధర్మమే నా 
ఆత్మ. దేవతలే నా ప్రాణాలు వేదమే నా స్వరూపం. 


ఈ జగత్తు ఉద్భవించటానికి పూర్వం నేను ఒక్కడినే ఉన్నాను. వెలుపలగానీ, లోపలగానీ వేరొక 
పదార్థం లేదు. అప్పుడు ఈ సమస్త విశ్వమూ సుషుప్తి అవస్థలో ఉండగా నే నొక్కడనే సంజ్ఞామాత్రంగా 
అవ్యక్తంగా ఉండి ఉన్నాను. నేను అనంతుడనే. అనంతగుణాలతో కూడిన నా మాయవల్ల గుణశరీరమైన 
ఈ (బ్రహ్మాండాన్ని అయోనిజుడైన బ్రహ్మనూ సృష్టించాను. నా తేజస్సుతో నిండిన ఆ చతుర్ముఖ బ్రహ్మ 
సృష్టికార్యాన్ని చేపట్టికూడా తనను కృతార్చుడైన వానినిగా తలపలేదు. అసమర్థతతో ఈ సృష్టి తన వల్లకాదని 
భావించాడు. అప్పుడు తపస్సు చేయమని బ్రహ్మను నేను ప్రబోధించాను. చతుర్ముఖుడు నా చేత ప్రబోధితుడై 
ఘోరమైన తపస్సు ఆచరించి మొట్టమొదటిసారిగా సృష్టి కర్తలైన మిమ్మల్ని ప్రజాపతులను సృష్టించాడు. 


దక్షప్రజాపతీ! ఇప్పుడు పంచజన (ప్రజాపతి పుత్రిక అయిన “అసిక్షి”అనే పేరుగల ఈ కన్యను నీకు 
ఇస్తున్నాను. నీవు ఈమెను భార్యగా పరి[గ్రహించు. ఈమెయందు దాంపత్యధర్మంతో ప్రవర్తించి విస్తారంగా 
ప్రజలను సృష్టించు. అనంతరం ప్రజలందరూ నా మాయచే మోహితులై దాంపత్యధర్మాన్ని అవలంబించి 
ప్రజాభివృద్ది కావించి నన్ను సేవించ గలరు. 


430 పోతన భాగవతము 


ఈ విధంగా దక్షప్రజాపతిని ఉద్దేశించి పలికినవాడై శ్రీమన్నారాయణుడు కలలో కన్పించిన పదార్థంలాగా 
అంతర్జాన మైనాడు. అనంతరం దక్షప్రజాపతి విష్ణుదేవుని మాయచేత విమోహితుడై పంచజనుని పుత్రి అయిన 
'అసిక్టి”అనే పత్నియందు “హర్యశ్వులు”అను పేరుగల వారిని పదివేలమంది కుమారులను కన్నాడు. ధర్మస్వభావులైన 
ఆ దక్షుని కుమారులు పదివేలమందీ తమ తండ్రిగారి ఆజ్ఞానుసారంగా (ప్రజలను సృష్టించే నిమిత్తం తపస్సు 
చేయాలని నిశ్చయించారు. ఆ హర్యశ్వులు పశ్చిమదిశగా ప్రయాణం చేశారు. అక్కడ సింధునది సముద్రంలో 
సంగమించే ప్రదేశంలో “నారాయణ సరస్సు”అనే తీర్థ రాజాన్ని చూచారు. ఆ పుణ్యతీర్థం సమస్త దేవతలచేతా, 
మునీశ్వరులచేతా, సిద్దపురుషులచేతా సేవింపబడుతూ ఉంటుంది. ఆ తీర్జాన్ని దర్శించినవారు సమస్తపాపాల 
నుండీ విముక్తులై నిర్మల హృదయులౌతారు. అటువంటి పవిత్ర తీరంలో ఆ హర్యశ్వులు స్నానం చేశారు. 
పరిశుద్ధమైన మనస్సులు కలవారై ప్రజాసర్గం నిమిత్తం పరమాత్మను ఉద్దేశించి భయంకరమైన తపస్సును 
ప్రారంభించారు. ఇలా ఉండగా నారదుడు ఒకనాడు వారి దగ్గరకు వచ్చి వారితో ఇలా అన్నాడు. 

సీ. మీ రతిమూఢులు మీ(దటి గతి గాన రెన్నంగ6 బసిబిడ్డ లన్నలార! 

పుడమి దా నింతని కడ పరికింపరు ప్రజల. బుట్టించ నే ప్రతిభ కలదు? 
అట్టైన నొక్క మహాత్ముండు పురుషుండు బహురూపములు గల భామ యొకతె 
పుంశ్చలీ భర్తయు( బురణింప నుభయ ప్రవాహంబు గల నది వజల. గదల 


ఆ. నంచ యొకటి యిరువదై దింటి మహిమల, గలిగియుండు తెరువు గానరాక 
వజ్రనిబిడ మగుచు వరుస దనంతన, తిరుగు, రాష్టబిలము దేటపడంగ. 225 


* నాయనలారా! మీరు మిక్కిలి మూఢులుగా కన్పించుతున్నారు. మీ భవిష్యత్తును 
విచారించుకొనలేకున్నారు. మీరు పసిబిడ్డలు. ఈ భూమి పరిమాణమెంతో తెలియనివారు. ఇక జీవులను 
ఏ విధంగా సృష్టింపగలరు? సర్వాంతర్యామియెన ఆత్మస్వరూపుడు పురుషుడు ఒక డున్నాడు. (ప్రీరూపిణియై 
అనేక రూపాలు ధరించిన (ప్రకృతి ఒకటున్నది. మాయలమారి అయిన ఆ (ప్రకృతి పురుషుణ్ణి 
లోబరచుకుంటుంది. ప్రకృతీ పురుషుడూ కలిసి సంసార ప్రవాహాన్ని సాగిస్తారు. ఈ సంసారమనే నది 
రెండువైపుల నుండీ 'ప్రవహించుతూ ఉంటుంది. ఆ (ప్రవాహాన్ని అనుసరించి ఒక హంస విహరిస్తూ ఉంటుంది. 
ఆ హంసకు ఇరవై అయిదు మహిమ లుంటాయి. అయినప్పటికీ ఆ హంస సరియైన మార్గం కానరాక 
వ(జకాంతులతో మెరుస్తున్న జల(ప్రవాహం పడే గోతిచుట్టు తిరుగుతుంటుంది. ఆ గోతిలో పడితే మళ్ళీ 
బయటపడటమంటూ లేదు. 


క. విను. డందుల యనురూపము, నను వొందంగ నెణు(గ కాత్మ నాత్మగురూక్తిం 
గొనసాగించెద మను మి, మ్మన నేమియు లేదు మూఢు లని తెలిసి తగన్‌. 226 
* హరిదశ్వులారా! వినండి. ఈ సంగతులను గుర్తించండి. ఇందుకు తగ్గట్టుగా ప్రవర్తించండి. ఈ 
సృష్టి రహస్యాన్ని ఏ మాత్రమూ తెలుసుకోకుండా కేవలం మీ తండ్రిగారి ఆజ్ఞలను కొనసాగించటానికి 
పూనుకొన్నారు. అటువంటి మిమ్ములను ఇంత తెలివి తక్కువ వాళ్లను ఏమనాలి? 

న. అని నారదుండు బోధించిన హర్యశ్వులు సహజబుద్ధిచేత నారద వాక్యంబులను దమలో నిట్లని 
వితర్కించిరి. 227 


* ఈ విధంగా నారదమహర్షి హెచ్చరించాడు. హర్యశ్వులు నారదుని ప్రబోధవాక్యాలు ఆలకించి 
తమ బుద్దితో విమర్శించుకొని తమలో తాము ఇలా తర్కించు కొన్నారు. 


తే. సారిది క్షేతజ్ఞు. డన నతిసూక్ష్మ బుద్ది, నరయ నజ్ఞానబంధనం బగుచు లింగ 
Gy యా Gy 
దేహమున నెద్ది గల దది దెలియకున్న(, గలదె? మోక్షంబు దుష్కర్మ గతులచేత. 228 


* ముందు క్షేత్రజ్ఞడు అంటే ఎవరో మనం సూక్ష్మబుద్దితో తెలుసుకోవాలి. తర్వాత 
అజ్ఞానబంధనరూపమైన లింగదేహమంటే ఏమిటో (గ్రహించాలి. ఆత్మ, దేహం ఈ రెండింటి స్వరూపాన్ని 
తెలుసుకోకుండా కేవలం నిరుపయోగాలైన కర్మలు ఆచరించిన మాత్రాన మోక్షం ప్రాప్తించదు. 


తే. కలండు జగదేక సన్నుత కారణుండు, స్వామి భగవంతు. డభవుండు స్వాశయుండు 
పరము. డాతని. జూడక బ్రహ్మకైనం గలుగునే? ముక్తిపదము దుష్కర్మగతుల. 229 


* ఈ సమస్త లోకాలకూ మూలకారణమైన భగవంతు డొక డున్నాడు. ఆయన సర్వేశ్వరుడు. 
పుట్టుక లేనివాడు. ఆత్మాశ్రయుడు. పురుషోత్తముడు. అటువంటి అంతర్యామి అయిన స్వామిని దర్శింప 
లేనిచో బ్రహ్మదేవునికైనా మోక్షం లభించదు. 


ఆ. పురుషు. డెట్టులేని పూని బిల స్వర్గ, గతుండు వోలె వర్తకంబు మాను 
నట్టి బ్రహ్మ మెజు6ంగు నయ్యకు స్వర్పోగ, కర్మగతుల నేమి కాన(బడును? 230 


* ఈ లోకంలో జీవుడు సంసారమనే పాతాళ కూపంలో కూరుకొని పోయి గిలగిలలాడుతున్నాడు. 
ఈ సంసార బంధం నుండి బయట పడకుండా అతడు పరబ్రహ్మస్వరూపాన్ని ఎట్లా గుర్తించగలుగు తాడు? 
కర్మలు ఆచరించటం వల్ల స్వర్గఫలాలు (ప్రాప్తిస్తాయి. కాని కైవల్యం చేకూరదు. 


శా త న్నిష్టాగతి లేనివారికి నసత్కర్మ ప్రచారంబుచే 
మున్నేమయ్యెడి నాత్మబుద్ది గుణసమ్మోహంబునం దోయచున్‌ 
వన్నెల్‌ వెట్టుక వింతబాగుల తటిన్‌ వర్తించు దౌర్గుణ్య సం 
పన్న స్తీయునుబోలె నెల్లగతులం బ్రఖ్యాతమై యుండగన్‌ 231 


* జీవునికి దేవునియందు ఆసక్తి ఉండటం ఎంతో అవసరం. భగవన్నిష్ట లేకుండా ఎన్నెన్నో దుష్కర్మలు 
చేసుకుంటూ పోయేవానికి ఏమీ ఉపయోగం ఉండదు. మానవుని బుద్ది ఎంతో చంచలమైనది. అది చెడుగుణాల 
వ్యామోహానికి లొంగిపోయి రంగులు పులుముకొని వింత వింత వేషాలు వేస్తూ ఉంటుంది. అటువంటి 
దుర్గుణాల వలయంలో చిక్కుకొని దిక్కుతోచని వానికి మోక్షం అందనే అందదు. 

సీ. అనువొంద సృష్టి నవ్యయముగ( జేయుచు. బ్రచుర ప్రవాహ సంపతిత మైన 


నెజయ గూలం బను నిర్గమ స్టానంబు నందు వేగముగల (కందు మాయ( 
గదలి యహంకార గతివశంబున( జాల వివశు( డై బోధకు నిపరి యైన 
వానికి నీరీతి వలనంత కర్మ ప్రచారంబులను మీ(ద( జక్కనైన 


ఆ. జన్మ మరణ ముఖ్య జాడ్యంబుతో( బాసి, యఖిల సౌఖ్య పదని నరసి కర్మ 
మార్గ మైన యట్టి మహనీయ ధామంబు, చిత్త మార నెట్టు చేర గలండు! 232 


* లేని అవకాశం కల్పించుకొని మానవుడు ఎడతెరిపి లేకుండా సంతతిని సృష్టించుతూ ఆ ప్రవాహంలో 
పడి కొట్టుకు పోతుంటాడు. అల్లంతదూరంలో గట్టు కనిపిస్తున్నా దానిని అందుకోలేడు. మాయ వల్ల 
అతిశయించిన ప్రవాహవేగాన్ని తట్టుకోలేక (క్రిందా మీదా పడుతుంటాడు. అహంకారం అతళ్లి వివశుణ్ణి చేసి 
జ్ఞానమార్గానికి దూరం చేస్తుంది. బలవంతంగా వానిచేత దుష్కర్మలు చేయిస్తుంది. ఈ విధంగా పుట్టుక, 
చావు, రోగం అనే దురవస్థలలో మునిగి తేలే జీవుడు ఆ బంధాలలో నుండి బయటపడి సకల సౌఖ్యాలకూ 
ఆకరమూ, పరమ సుందరమూ ఐన మోక్షమార్లాన్ని ఎలా అందుకోగలడు? 


తే. దాని సంసర్గ గుణములు దప్పి నడచు, కుచ్చితపు భార్య. జేకొన్న కుమతివోలె 
తివిరి సుఖదుఃఖముల. గూడి తిరుగు జీవ, రూప మెటు(గని వారికి. బాపు గలదె? 233 


* దుర్చుద్దిగల పురుషుడు వ(క్రబుద్దిగల (స్త్రీని పెండ్లాడినట్లయితే ఆ సంసారం సరసంగా నడవదు. 
ఆ భార్యభర్తలు ఒకరిమాట మరొకరు వినిపించుకోకుండా కాపురాన్ని కడగండ్లపాలు చేసుకుంటారు. అటువంటి 
హీనమైన దుఃఖమయమైన సంసారంలో పడిన జీవునికి తిరిగి స్వస్వరూపాన్ని తెలుసుకోటం సాధ్యం కాదు. 
అటువంటి వానికి మోక్షం (ప్రాప్తించదు. 


మత్తకోకిల. 
పంచవింశతి తత్వ్వరాశి కపారదర్సణ మయ్యు( దాం 
గొంచెమై పురుషుండు తత్వము గోరి పట్టణ నేర కే 
మంచు. గించు6 దలంచువార లమార్గ కర్మము సేయంగా 
మంచిలోకము వారి కేటికి మానుగా సమకూరెడిన్‌? 234 


* పంచజ్ఞానేంద్రియాలూ, పంచకర్మేంద్రియాలూ, పంచతన్మాత్రలూ, పంచభూతాలు, మనసూ, 
బుద్ధీ, చిత్తమూ, అహంకారమూ, పురుషుడూ- ఈ ఇరవైయైదు తత్తాలూ ప్రతిబించించే అద్దం వంటిది 
పరతత్త్యం. అటువంటి పరతత్త్వాన్ని పట్టుకొనే ఉపాయం తెలుసుకోవాలి. అది లేకుండా జీవుడు ఏవేవో 
పనికిమాలిన కర్మలు చేస్తూ కూర్చుంటే అటువంటి వానికి ఉత్తమ మయిన ముక్తి మార్గం ఎందుకు 
అందుతుంది? 

క. బంధానుమోక్షణ క్రమ, సంధా నైశ్వర్యధుర్య శాస్త సమగ్ర 
గంథంబు మాను చిద్రూ సాంధునకు నకర్మ గతుల నగునే శుభముల్‌. 235 


* సంసారబంధంలో చిక్కుకొన్న వారికి మోక్షాన్ని అనుసంధానం చేసేది ఆధ్యాత్మిక విద్య. అటువంటి 
పరతత్త్య విద్యను పరిత్యజించి కర్మ కలాపంలో పడిన అజ్ఞానాంధుడైన అభాగ్యునికి శుభం కలుగుతుందా? 


మత్త కోకిల. 
చూడ నీ జగమంతయున్‌ వెస( జుట్టి పుట్టుక లీల నే 
జోడులేక రయంబునం గుడి చుట్టినట్టి స్వతంత్రముం 
గూడి యుండిన కాలచక్రము. గోరిచూడని వారి కే 
జాడ( గల్లు నకర్మ సంగతి. జారుమోక్ష పదం బిలన్‌? 236 
* ఈ కాలచక్రం చాలా శక్తిమంతమైనది. ఈ సమస్త జగత్తునూ చుట్టచుట్టి పట్టుకొని సున్న చుట్టి 
మటుమాయం చేసే కిటుకులు దానికి తెలుసు. అటువంటి కాలస్వరూపాన్ని తెలుసుకోకుండా ఊరకే 
కర్మలు చేస్తూ కూర్చుంటే వానికి అక్షయమైన మోక్షపదం ఎట్లా దక్కుతుంది? 
ఆ. జన్మ హేతు వైన జనకునిర్దేశంబు, తనకుజేయ రాని దనుచు. దెలిసి 
గుణమయ ప్రవృత్తి ఘోరాధ్వ నిశ్వాస, నిరతు( డగుచు. జేయ నేరం డతండు. 237 
* ఇంతకూ అసలు సంగతేమంటే ఈ సృష్టికార్యాన్ని మనతండ్రి అయిన దక్షప్రజాపతికి అయిన 
తండ్రి బ్రహ్మదేవుడు అప్పగించాడు. అతి భయంకరమైన (ప్రవృత్తి మార్గాన్ని అవలంబించటం ఇష్టం లేక 
మన తండి తన తండి చెప్పిన పనిని మనకు అప్పగించాడు. 
వ. అని తనలో వితర్కించి యా కుమారు లప్పుడు- 238 


సీ. వినవయ్య! భూపాల! మునివరేణ్యుని మాట లనువొంద( దలపోసి వినయ మలర 
వలగొని యతనికి వందనం బొనరించి తిరిగి యెన్నండు రాని తెరువు వట్టి 
చయ్యన నేగిరి సహజస్వర బ్రహ్మ మయమైన పంకజనయను పాద 
పద్మ మరందంబు పానంబు సేయుచు మత్తిల్లి నిలిచిన మానసాళి 


తే. పరిణమింప విష్ణు. బాడుచు. దత్కీర్తి, సరణిమోయు మహతి సంఘటించి 
నారదుండు గుణవిశారదుం డెందేని. జనియె జగము దన్ను సన్నుతింప. 239 


* ఈ విధంగా దక్షుని కుమారులైన హర్యశ్వులు తమలో తాము తర్కించుకొని నారదమునీంద్రుని 
హితోపదేశాన్ని శిరసావహించారు. ఆయనకు భక్తితో ప్రదక్షిణ నమస్కారాలు ఆచరించి తత్‌క్షణమే మోక్ష 
మార్గాన్ని అవలంబించి కృతార్జులైనారు. సహజ మధురమైన శ్రీమన్నారాయణుని పాదకమల మకరందాన్ని 
పానంచేసి తన మనోమధుకరం పరవశింపగా గుణవిశారదుడైన నారదుడు శ్రీహరి లీలలు మహతీ వీణపై 
(మోగిస్తూ యథేచ్చగా వెళ్లిపోయినాడు. 

క. అప్పుడు దక్షుడు తనయులు, దప్పి మహాపథము గనుట తగ నారదుండే 
చెప్పిన. గప్పిన శోకము, ముప్పిరిగొని చిత్తవృత్తి మూరిం బోవన్‌. 240 


* నారదమహర్షి పనికట్టుకొని దక్షప్రజాపతి దగ్గరకు పోయి “నీ కుమారులు హర్యశ్వులు ప్రవృత్తి 
యె లు య A హు 
మార్గాన్ని పరిత్యజించి నివృత్తి మార్గాన్ని స్వీకరించి మోక్ష ప్రవృత్తులైనా”రని చెప్పాడు. ఆ మాటలు విని 
దక్షునికి దుఃఖం పొంగివచ్చింది. ఆయన హృదయం వ్యాకుల మయింది. 
చ. అడలుచు నున్న వచ్చి కమలాసను( డూజడిలంగ6 బల్కె మున్‌ 
పడసిన లిల( బుత్రుల నపార గుణాఢ్యుల( గాంచుమన్న నా 
పడ(తుక వల్ల(గ్రమ్మణను బల్వుర( దా శబళాశ్వ సంజ్ఞలం 
బెడంగగు వారి పుణ్యముల( బేర్చినవారి సహస్ర సంఖ్యులన్‌. 241 


* దక్షప్రజాపతి దుఃఖిస్తూ ఉండగా అక్కడికి (బ్రహ్మదేవుడు వచ్చి ఓదార్చి ధైర్యం చెప్పాడు. 
వెనుకటిలాగానే అపార గుణాఢ్యులైన ఆత్మజులను పుట్టించవలసిందిగా (ప్రోత్సహించాడు. దక్షుడు తన 
తండ్రి ఆజ్ఞానుసారం తన భార్య అయిన “అసిక్షిియందు వేలకొలది పుత్రులను కన్నాడు. వారి పేరు 
శబలాశ్వులు. వారు చక్కనివారు. మిక్కిలి పుణ్యపురుషులు. 


క. పుట్టించిన జనకుని మది బుట్టిన తలంసెటి(గి వారు పూనిక ప్రజలం 
బుట్టించు వ్రతము గై కొని, గట్టిగ దప మాచరింపణగా( జనిరి వెసన్‌. 242 


* ఆ శబలాశ్వులు తమ తండ్రిగారి సంకల్పం తెలుసుకొన్నారు. ప్రజలను సృష్టించటానికి దీక్ష 
వహించారు. అందు నిమిత్తం తపస్సు చేయటానికి బయలుదేరి వెళ్లారు. 


వ. ఇట్లు శబళాశ్వులు ప్రజాసర్గంబు కొరకు. దండ్రి పంపునం దపంబు సేయువారై యే తీర్థంబు 
తీర్థరాజం బై సకల తీర్థఫలంబులు నాలోకన మాత్రంబున ననుగ్రహించుచు సకలపాపంబుల 
నిగ్రహించు, నే తీర్ణప్రభావంబున నగ్రజన్ములు ఫలసిద్దిం బొందుదు, రట్టి నారాయణ సరస్సను 
పుణ్యతీర్థంబునకుం జని, త దుపస్పర్శ మాత్రంబున నిర్జూత మలాశయులై, 243 

* ఆ శబలాశ్వులు తండ్రి ఆజ్ఞానుసారం సృష్టికాములై తపస్సు చేయటం కోసం పరమపావనమైన 

నారాయణసరోవరం చేశారు. ఆ పుణ్యతీర్థం దర్శనమాత్రంచేతనే సమస్త పుణ్యతీర్ణాలలో స్నానం చేసిన 
ఫలాన్ని అనుగ్రహిస్తుంది. సకల పాతకాలనూ ని(గ్రహిస్తుంది. అటువంటి తీర్ణరాజాన్ని దర్శించి 
ఆపుణ్యజలాలను సంస్కరించి పరమ పవిత్రులైనారు. 

శా, బ్రహ్మేంద్రాదులు నందనేరని పరబ్రహ్మంబు. జింతింపుచున్‌ 
బ్రహ్మానందము. బొంది జిహ్వికలపై బ్రహ్మణ్యమంత్రంబు స 
ద్రహ్మాలోకన వాంఛతో నిలుపుచున్‌ బ్రహ్మం బితం డంచు మున్‌ 
బ్రహ్మజ్ఞాన గురున్‌ హరిం దపమునం బాటించి ర బ్బాలకుల్‌. 244 

* శబలాశ్వులు ఆ పుణ్యతీర్థంలో స్నానంచేసి బ్రహ్మ, ఇంద్రుడు మొదలైన దేవతలు సైతం అందుకోలేని 
పరబ్రహ్మాన్ని బ్రహ్మానందంతో ధ్యానం చేశారు. ఆ బాలకులు తమ నాలుకలతో పరమాత్మకు సంబంధించిన 
మంత్రాలను ఉచ్చరిస్తూ భగవంతుణ్ణి దర్శించాలనే కుతూహలంతో సమస్తమూ ఆ పరబ్రహ్మ స్వరూపంగా 
భావించి ఆనందమయుడైన ఆ దేవదేవుణ్లిగూర్చి తపస్సు చేశారు. 

సీ, ఏకపాదాంగుష్ట మిలమీ(ద సవరించి నిశ్చల కాయులై నిక్కి నిలిచి 

కరములు గీలించి సరవి మీ(దికి నెత్తి గుణుతుగా బెనుబయల్‌ గుట్టి పట్టి 


నిడివిగా. [గ్రూరమై నిగిడిన చూడ్కుల. గడు తీవ్రభానునిం బొదివిపట్టి 
వడి( గొంతకాలంబు వాయువు భక్షించి యంతనుండియు నిరాహారు లగుచు 


తే. సకల లోకములకు సంహారకరమును బేర్చి దేవతలకు భీతికరము( 
గాంగ ఘోరతపము. గావింప€ దొడ.గిరి, మహిత చిత్తు అక్కుమారవరులు, 245 


* దక్షుని కుమారులు ఒంటికాలి బొటనవ్రేలు నేలమీద మోపి నిక్కి నిశ్చలదేహులై నిలబడ్డారు. 
రెండు చేతులూ జోడించి పైకెత్తి ఆకాశంలోకి చూచారు. సూటిగా ప్రసరించే చురుకైన చూపులతో సూర్యుణ్ణి 
చూస్తూ కొంతకాలం వాయుభక్షణం చేస్తూ మరికొంతకాలం నిరాహారులై తీవ్రమైన తపస్సు కొనసాగించారు. 
నిర్మల చిత్తులైన ఆ శబలాశ్వుల తపస్సుకు లోకాలన్నీ కంపించాయి. దేవతలుకూడా భయపడ్డారు. 


-: నారదుండు శబళాశ్వులకు నివృత్తి మార్గంబు నుపదేశించుట :- 


వ. ఇట్ట్లతిభయంకరం బైన తపంబు సేయుచు, నెడతెగక భగవన శ్రంిత్రంబుల నొడువుచు6 బ్రజాసర్గ కాములై 
యున్న యచ్చిన్ని బాలుర కడకు నారదుండు సనుదెంచి, పూర్వవిధంబునం బలుకుచు నిట్లనియె. 
భ్రాతృ వత్సలులై యున్న మీరలు వేదాంతసారంబు వలుకుచున్న నా వచనంబు లాదరించి తోయుట్టువులు 
సనిన మార్గంబున( జనుండు. ఎవ్వ(డేనియు( దన యగ్రజులు గన్న మార్గంబునం దానునుం దప్పక 
వర్తించు, నట్టివాని విశేషధర్మం బెటీంగిన వాండండ్రు, సతతంబును బుణ్య బంధువులైన దేవతలంగూడి 
సుఖం బుండుం. డని పల్కి నారదుండు సనియె. వారలు సర్వకర్మంబులయందు నిరో శహితులై పరమ 
పదంబునకు నాస్సదంబులైన దేవర్షి వాక్యంబుల నాశ్రయించి. 246 


* ఈ ప్రకారం ఘోరమైన తపస్సు చేస్తూ ఎడతెగకుండా భగవన 0త్రాలను ఉచ్చరిస్తూ సృష్టి చేయాలనే 
కోరికతో ఉన్న ఆ కుమారుల దగ్గరకు మళ్లీ నారదమహర్షి వచ్చి మునుపటిలాగానే ఇలా పలికాడు. 


“మీరు మీ అన్నలమీద ఎంతో ఆదరాభిమానాలు కలవారు. వేదాంతసారం ఒలుకుతున్న నా పలుకులు 
(శ్రద్ధగా ఆలకించండి. మీ తోబుట్టువులు వెళ్లిన మంచి మార్గంలోనే మీరుకూడా నడవండి. లోకంలో అన్నల 
మార్గం అవలంబించినవారు విశేష ధర్మజ్ఞులుగా ప్రశంసలు అందుకుంటారు. దేవతలు పుణ్యపురుషులైన 
వారికి ఆత్మబంధువులు. మీరు ఆ దేవతల లోకానికి వెళ్లి సుఖంగా ఉండండి”. 

ఈ విధంగా బోధించి నారదమహర్షి వెళ్లి పోయాడు. శబలాశ్వులు సృష్టిచేయాలనే కర్మ వ్యామోహాన్ని 
వదలిపెట్టి పరమపదానికి ఆస్పదమైన నారదుని హితోపదేశాన్ని ఆమోదించారు. 


ఉ. అప్పుడు లజ్జతోడ శబలాశ్వులు పూర్వజు లేగినట్టి యా 
చొప్పున నెన్న(డుం దిరిగి చూడని త్రోవ విశేష పద్ధతిం 
దప్పక పోయిరయ్య! గుణధాములు, నేండును మళ్ళరేమి నేం 
జెప్పెదం గాక రాక కడంజేరిన రాత్రులంబోలి భూవరా. 247 


* సద్దుణవంతులైన శబలాశ్వులు తమ నడవడికి సిగ్గుపడినవారై తమ అన్నలు చన్న మార్గాన్ని 
అనుసరించారు. పునరావృత్తి రహితమైన మోక్షాన్ని కాంక్షించారు. పరీక్షిన్నరేంద్రా! జరిగిపోయిన రాత్రులు 
తిరిగిరానట్లు వారు తిరుగులేని పరమపదాన్ని అందుకొన్నారు. 


క. దక్షున కా కాలంబున, లక్షిత మై యుండె( బెక్కు లాగుల నుత్సా 
త క్షోభంబులు వానికి, రూక్షవ్యథ నొంది యా పురుష నాశమునున్‌. 248 


క. నారదకృత మని యెటి(గి మ, హా రోషముతోడ నేగి యాతని గని దుః 
ఖారూఢ చిత్తుందై మది, నూజడిలం దెరువు లేక యుగ్రుం డగుచున్‌. 249 


* అప్పుడు దక్షప్రజాపతికి అనేక విధాలైన ఉత్సాతాలు గోచరించాయి. ఆయన మనస్సు అధికమైన 
వ్యథతో క్షోభించింది. తన కుమారులు ్రజాసృష్టికి పరాజ్ముఖులై పోయారని తెలుసుకున్నాడు. ఇదంతా 
నారదుడు నడిపించిన నాటకమని (గ్రహించాడు. పట్టరాని దుఃఖావేశంతో ఆ(గ్రహోదగ్రుడై ఆ దేవర్షిమీద 
నిప్పులు (గక్కాడు. 

తే. మోము జేవుణేంస ముడినడ బొమదోయి, చూపు వెంట మంట సుడిగొనంగ( 

బెదవు అదర బండ్లు సెటపెట( గొజుకుచు, దక్షు. డాగ్రహించి తపసి. బలికె, 250 


* దక్షుని ముఖం ఎర్రబడింది. కనుబొమలు ముడివడ్డాయి. చూపులవెంట మంటలు చెలరేగాయి. 
పెదవులు అదరాయి. పండ్లు పటపట కొరకుతూ నారదునితో ఇట్లా అన్నాడు. 


చ. నెరయంగ సాధురూపమున నీ వతి బాలుర కాత్మజాళికిం 
గణకున భిక్షుమార్గ మగు కందువ సెప్పితి వేల? ధూర్తవై 
మణు(గక యుండవచ్చునె? కుమారుల నీ దురితంబు వొంద, ని 
న్నాజలంగంద్రోతు నాదు సమదోగ్ర మహాగ్రహ శాపవహ్నలన్‌. 251 


* “నీవు పరమ ధూర్తుడవు. పరమసాధువు లాగా వచ్చి మోసం చేశావు. చిన్ని బిడ్డలకు మోక్షధర్మాన్ని 


ఉపదేశించి సన్న్యాసులనుగా మార్చావు. ఈ కడుపుకోతను నేను సహించలేను. నిన్ను నా భయానక 
శాపాన్ని జ్వాలలకు ఆహుతి చేస్తాను.” 


ఆరన స్కంధము 437 
- దక్షుండు నారదుని శపియించి ప్రజాసర్లం బొనరించుట :- 


వ. అది యెట్లంటేని, దేవర్షి పిత్స బుణంబులు దీర్చక అమీమాంసిత కర్మంబులు గల బాలురకు 
బుద్ది. జెటీచి వారలకు నుభయ లోకంబుల శ్రేయోహాని నొనర్చితివి. ఇట్టే పాతకంబున 
భాగవతోత్తములలో లజ్ఞాహీనుండవై యశోహానిం బొంది చరింపుదువు గాక! నిరపరాధులై వైరంబులేని 
నా పుత్రుల పట్ల ద్రోహకృత్యం బొనర్చిన నీవు తప్ప దక్కిన భాగవతోత్తములు సకల భూతాను గ్రహ 
పరవశులు. అతి కుతూహలంబున నీ చేత స్నేహపాశ నికృంతనం బైన మిత్రభేదంబె కాని 
తదుపశమనంబు గాకుండెడు. ఇంతనుండియు( బురుషుండు విషయ తీక్షత్వంబు లనుభవింపక 
కాని తెలియ కుండెడు. జ్ఞానంబు తనంతనె కాని యొరులచే బోధింపంబడి తెలియరాకుండెడి. 
నిరంతరంబును లోకసంచారియైన నీకు నే లోకంబున నునికిపట్టు లేకుండు( గాక అని నిర్ణయుండై 
శాపం బిచ్చె. అంత నారదుండు త త్రోధవాక్యంబుల కలుగక యట్ల కానిమ్మని సమ్మతించి 
చనియె. ఇట్టి శాంతభావం బెవ్వనివలనం గలుగు, నతండు సర్వాతీతుండై సర్వేశ్వరుం డనంబడు. 


మణీయు, దక్షుండు తన మనోరథంబు విఫలం బగుటం జేసి యతి దుఃఖిత మనస్కుండై 
పొగులుచున్న పితామహుండు చనుదెంచి, మటణీయు( బ్రజాసర్లోపాయం బుపదేశించిన, నా ప్రజాపతి 
ప్రియభామ మైన యసిక్షియందు. బిత్స వత్సల లైన పుత్రికల నణునదుండ్రం బుట్టించి వారిలో 
ధర్మునకుం బదువురను, గశ్యపునకుం బదుముగ్గురను, జంద్రునకు నిరువదేడ్గురను; భూతునకు, 
నాంగిరసునకు(, గృశాశ్వునకు నిద్దరేసి చొప్పున నార్గురును, తార్యు(డను నామాంతరము దాల్చిన 
కశ్యపునకు మరల గడమ నల్లుర న్నీ క్రమంబున నిచ్చె. వారి నామంబు లాకర్లింపుము. 252 


* “ఇదిగో! విను. దేవబుణం, బుషిబుణం, పితృబుణం- ఈ మూడు బుణాలూ అవశ్యం 


తీర్చవలసినవి గదా! అటువంటి బుణాలు తీరనివారూ కర్మలలో ఆరితేరనివారూ అయిన నా కుమారులను 
ఐహిక సుఖాలకు విముఖులను గావించావు. వారికి ప్రవృత్తి మార్గం మీద వెగటు పుట్టించి నివృత్తి మార్గం 
ఉపదేశించి ఇహపర సుఖాలకు దూరం చేశావు. నా బిడ్డల (శ్రేయస్సును నాశనం చేశావు. కనుక దీనికి 
ఫలితంగా ఉత్తములైన భగవద్భక్తులమధ్య సిగ్గుమాలినవాడవై తిరుగుతూ అప్రతిష్టపొందుదువుగాక! ఎంటువంటి 
లోపం లేనివారూ, ఏ పాపం ఎరుగని వారూ, ఎవరితోనూ వైరం పెట్టుకోనివారూ అయిన నా కుమారులకు 
(ద్రోహం చేసినందుకు లోకానుగ్రహబుద్దిగల తక్కిన భాగవతోత్తములవలె గాక లోకసంచారివై ఒకచోట 
నిలుకడ లేకుండా ఉందువు గాక!” 


ఈ విధంగా దక్షుడు నిర్దాక్షిణ్యంగా నారదుణ్ణి శపించాడు. నారద మహర్షి దక్షుని (క్రోధవచనాలకు 
కోపం తెచ్చుకోకుండా శాపాన్ని పరి[గ్రహించి మౌనంగా వెళ్లిపోయాడు. ఇటువంటి శాంతస్వభావం గల వారే 
పరమేశ్వర స్వరూపులుగా భావింపబడతారు. 

తన మనోరథం సిద్దించనందుకు దక్షుడు మిక్కిలి విచారించాడు. ఆ సమయంలో (బ్రహ్మదేవుడు 
వచ్చి ప్రజాసృష్టికి తగిన శక్తిని అతనికి అనుగ్రహించాడు. అనంతరం దక్షప్రజాపతి తన అర్జాంగి అయిన 
“అసిక్షి” యందు అరువది మంది పుత్రికలను పుట్టించాడు. వారందరూ తమ తండ్రిమీద అమితమైన 
ఆదరాభిమానాలు కలవారే. 


దక్షుడు తన కుమార్తెలలో ధర్మునికి పదిమందినీ, కశ్యపప్రజాపతికి పదముగ్గురినీ, చంద్రునికి 
ఇరవైఏడుగురినీ ఇచ్చి వివాహం చేశాడు. మిగిలిన కుమార్తెలలో భూతునికి ఇద్దరినీ, ఆంగిరసునికి ఇద్దరినీ, 
కృశాశ్వునికి ఇద్దరినీ, తార్భకశ్యపునికి నలుగురినీ ఇచ్చి పెండ్లి చేశాడు. 


ఆ. ఎట్టి పుణ్యవతులొ? యీ చేడియలు సెప్ప, సవతు లేనియట్టి సవతులయ్యు( 
గడుపు వడసి రెట్టి కడుపున 6 బుట్టిరో, కడి(ది త్రిజగ మెల్ల గడుపు గాంగ. 253 


* దక్షప్రజాపతి తనయలు ఎంతటి పుణ్యసతులో చెప్పలేను. సవతులై కూడా సాటిలేని సతీమతల్లులై 
సంసారం చక్కదిద్దుకొన్నారు. వారి తల్లి కడుపు చల్లగా ముల్లోకాలనూ కడుపున మోసి కన్నారు. 


వ. వార లెవ్వరనిన భానువును, లంబయు గకుప్తును, జామియు, విశ్వయు, సాధ్యయు, మరుత్వతియు, 
వసువును, ముహూర్తయు, సంకల్పయు ననంబదుగురు ధర్మునకు( బత్నులై కొడుకులం బడసిరి. 
వారెవ్వ రంటేని భానువునకు వేదబుషభుండు వుట్టె. ఆతనికి నింద్రసేనుండు నుదయించె. లంబకు 
విద్యోతుండు గలిగె. అతనికి స్తనయిత్నువు లనువారు పుట్టిరి. కకుబ్దేనికి సంకుటుండు వుట్టె, 
సంకుటునకుం కీకటుండు వుట్టె. కీకటునకు దుర్గాభిమానినులైన దేవతలు జన్మించిరి. జామిదేవికి 
దుర్గభూముల కధిష్టాన దేవతలు జనియించిరి. వారికి స్వర్గుండును, నందియు జన్మించిరి. విశ్వ 
యనుదానికి విశ్వేదేవతలు జన్మించిరి. వార లపుత్రకు లనం బర౦గిరి. సాధ్యయను దానికి 
సాధ్యగణంబులు వుట్టె. వానికి నర్జసిద్ది యను వాండు వుట్టె. మరుత్వతి యనుదానికి మరుత్వతుండు, 
జయంతుం డనువార లుదయించిరి. అందు జయంతుండు వాసుదేవాంశజుండైన యుసేంద్రుం 
డనంబడి, వినుతి నొందె. ముహూర్త యనుదానికి సకల భూతంబులకు నా యా కాలంబుల( గలిగెడు 
నా యా ఫలంబుల నిచ్చు మౌహూర్తికు లనియెడు దేవగణంబులు పుట్టిరి. సంకల్పయను దానికి 
సంకల్పుం డుదయించె. ఆ సంకల్పునకు కాముండు జనించె. వసు వను దానికి ద్రోణుండును, 
బ్రాణుండును, ధ్రువుండును, నర్కుండును, నగ్నియును, దోషుండును, వస్తువును, విభావసు 
వను నెనమండ్రు వసువు లుదయంబు నొందిరి. అందు ద్రోణునకు నభిమతి యను భార్యయందు 
హర్ష శోక భయాదులు పుట్టిరి. ప్రాణునకు భార్యయైన యూర్దస్వతియందు సహుండును, నాయువును, 
బురోజవు(డను వారును గలిగిరి, ధ్రువుని భార్యయగు ధరణియందు వివిధంబులగు పురంబులు 
వుట్టె. అర్భునికి భార్యయగు వాసనయందు తర్షాదులుదయించిరి. అగ్నికి భార్యయైన వసోర్దారయందు 
'ద్రవిణ కాదులు వుట్టిరి. మణీయు( గృత్తికలకు స్కందుండు గలిగె. ఆ స్కందునకు విశాఖాదు 

లుదయించిరి. దోషునకు శర్వరి యను భార్యయందు హరికళయగు శింశుమారుం డుదయించె. 
వస్తువునకు నాంగిరసయందు విశ్వకర్మ యనుశిల్సాచార్యుం డుదయంబందె. ఆ విశ్వకర్మకు నా 
కృతి యను సతియందు చాక్షుషుం డను మనువు జనించె. ఆ మనువువలన విశ్వులు, సాధ్యులు 
ననువారలు వుట్టిరి. విభావసునకు నుష యను భార్యయందు వ్యుష్టియు, రోచిస్సును, నాతపుండును 
జనించిరి. అందు నాతపునికి. బంచ యాముండను దివసాభిమాన దేవత జనించె. శంకరాంశజుండైన 
భూతునకు సురూప యను భార్యయందు. గోట్ల సంఖ్యలైన రుద్రగణంబు లుదయించిరి. మజీయు 
రైవతుండు, నజుండు, భవుండు, భీముండు, వాముండు, నగ్రుండు, వృషాకపియు, నజైకపాత్తును, 
నహిర్చుధ్బ్యుండును, బహురూపుండును. మహాంతుండును ననువారలును, రుద్రపారిషదులును 
నతిభయంకరులైన శ్రేతలును, వినాయకులును బుట్టిరి. అంగిరసుండను ప్రజాపతికి స్వధ యను 
భార్యయందు. బిత్సగణంబులు వుట్టిరి. సతియను భార్యకు నథర్వవేదాభిమాన దేవతలు వుట్టిరి. 
కృతాశ్వునకు అర్భ్చిస్పను భార్యయందు ధూమకేశుం డను పుతుం డుదయించిె. వేదశిరస్సుకు 
ధిషణ యను భార్యయందు దేవలుండును, వయునుండును. మనువునుం బుట్టిరి. తార్యునకు 
వినత కద్రువ, పతంగి యామిని యను నలువురు భార్యలు. అందు. బతంగికి. బక్షులు వుట్టె, 
యామినికి శలభంబులు వుట్టె. వినతకు సాక్షాత్కరించిన యజ్ఞాధిపతికి వాహనం బైన గరుడుండును. 
సూర్యునకు సారథిబైైన యనూరుండును జనియించిరి. కద్రువకు బెక్కు తెణంగుల 
భుజంగమంబులు వుట్టె. చంద్రునకు. గృత్తికాది నక్షత్రంబులు భార్యలు. వారలయందు. జంద్రుండు 
రోహిణియందు మాత్రము మోహితుం డగుటంజేసి దక్షశాపంబున క్షయ రోగ(గ్రస్తుండై సంతానంబు 
వడయనేరండయ్యె. అంత దక్షప్రసాదంబున క్షయపీడితంబు లగు కళల మరలం బొందె. మజణీియును. 


* దక్షప్రజాపతి తన కుమార్తెలలో ధర్మునికి పదిమందిని ఇచ్చాడు గదా! వారిపేర్లు ఇవి - భానువు, 
లంబ, కకుబ్దేవి, జామిదేవి, విశ్వ, సాధ్య, మరుత్వతి, వసువు, ముహూర్త, సంకల్ప. 


వీరిలో “భానువు”కు వేదబుషభుడు జన్మించాడు; అతడికి ఇం(ద్రసేనుడు పుట్టాడు. “లంబ”కు 
విద్యోతుడు జనించాడు. అతనికి స్తనయిత్నువులు కలిగారు. “కకుబ్దేవి”కి సంకుటుడు పుట్టాడు; ఆ 
సంకుటుడికి కీకటుడు జన్మించాడు; ఆ కీకటుడికి దుర్గాభిమానులైన దేవతలు ఉదయించారు. “జామిదేవి” 
కి కోటలకు అధిష్టాన దేవతలు పుట్టారు; వారికి స్వర్గుడు, నంది జనించారు. “విశ్వ”కు విశ్వదేవతలు 
కలిగారు; వీరికి సంతానం కలుగలేదు. “సాధ్యి”అనే ఆమెకు సాధ్యులు జన్మించారు; వీరికి అర్థసిద్ది పుట్టాడు. 
“మరుత్వతి”కి మరుత్వంతుడు, జయంతుడు అనే వారు జనించారు; వారిలో జయంతుడు వాసుదేవాంశతో 
ఉపేంద్రుడుగా ప్రసిద్దికక్కాడు. “ముహూర్తి'అనే ఆమెకు మౌహూర్తికు లనే దేవగణాలు పుట్టారు. “సంకల్ప” అనే 
ఆమెకు సంకల్పుడు జన్మించాడు; ఆ సంకల్పుడికి కాముడు ఉద్భవించాడు. వసువు అనే ఆమెకు ఎనిమిది 
మంది కుమారులు కలిగారు; వారి పేర్టు ఇవి - ద్రోణుడు, ప్రాణుడు, ధ్రువుడు, అర్కుడు, అగ్ని, దోషుడు, 
వస్తువు, విభావసువు. వీరు వసువులుగా పేరెన్నిక గన్నారు. 


440 పోతన భాగవతము 


వీరిలో ద్రోణుని భార్య అభిమతి. ఆమె హర్షం, శోకం, భయం అనే బిడ్డలను కన్నది. ప్రాణునికి 
ఊర్జస్వతి అనే భార్యయందు సహుడు, ఆయువు, పురోజవుడు అనే కొడుకులు పుట్టారు. 


(ధ్రువుని భార్యపేరు ధరణి; నానావిధపురాలను (ప్రసవించింది. అర్కుని భార్య వాసన; ఈ దంపతులకు 
తర్శుడు మొదలైన వారు పుట్టారు. అగ్నికి వసోర్జార అనే భార్యయందు ద్రవిణకుడు మొదలైన వారు 
జన్మించారు; మరియూ కృత్తిక అనే భార్యయందు స్కందుడు ఉదయించాడు; ఆ స్కందునికి విశాఖుడు 
మొదలైన వారు పుట్టారు. 


దోషుని భార్య శర్వరి. ఆమెకు శ్రీహరి అంశతో శింశుమారుడు ఉదయించాడు. వస్తువు అనేవానికి 
అంగీరస అనే భార్యయందు విశ్వకర్మ అనే శిల్పాచార్యుడు జనించాడు; ఆ విశ్వకర్మకు ఆకృతి అనే భార్యయందు 
చాక్షుషమనువు జన్మించాడు; ఆ మనువుకు విశ్వులు, సాధ్యులు ఉదయించారు. 


విభావసువు అనే వాని భార్య ఉషు ఆ దంపతులకు వ్యుష్టి, రోచి, ఆతపుడు అనేవారు పుట్టారు. వీరిలో 
ఆతపుడికి దినాధిదేవత అయిన పంచయాముడు అనేవాడు ఉదయించాడు. 


దక్షప్రజాపతి కుమార్తెలలో ఇద్దరు భూతు డనే వానికి భార్యలైనారు. వారిలో సురూప అనే ఆమెకు 
కోట్ల కొలది రుద్రగణాలు పుట్టారు. మటియు రైవతుడు, అజుడు, భవుడు, భీముడు, వాముడు, ఉగ్రుడు, 
వృషాకపి, అజైకపాదుడు, అహిర్చుధ్న్యుడు, బహురూపుడు, మహాంతుడు అనేవారు రుద్రపారిషదులు, 
ఇంకను అతిభయంకరులైన (పీతలు, వినాయకుడును పుట్టారు. 


దక్షుని పుత్రికలలో ఇద్దరు అంగిరసునికి భార్యలైనారు. వారిలో స్వధ అనే ఆమెకు పితృగణాలు 
జన్మించారు. సతి అనే ఆమెకు అథర్వవేదాభిమానులైన దేవతలు ఉద్భవించారు. 


దక్షుని తనయులలో ఇద్దరు కృశాశ్వుని భార్యలైనారు. వారిద్దరిలో అర్చి అనే ఆమెకు ధూమ్రైకేతువు 
జనించాడు. ధిషణ అనే ఆమెకు దేవలుడు, వయునుడు, మనువు అనే కుమారులు పుట్టారు. 


దక్షుని పుత్రికలలో నలుగురు తార్థ్యకళ్యపునికి భార్యలైనారు గదా! వారి పేర్లు వినత, కద్రువ, 
పతంగి, యామిని- వీరిలో పతంగికి పక్షులు పుట్టాయి. యామినికి మిడుతలు మొదలైన కీటకాలు 


జని శ్రంచాయి. 


వినతకు అనూరుడు, గరుత్మంతుడు అనే ఇరువురు కుమారులు ఉద్భవించారు. వీరిలో అనూరుడు 
సూర్యునికి సారథియైనాడు. గరుత్మంతుడు యజ్ఞేశ్యరుడైన శ్రీ మహావిష్ణువుకు వాహన మైనాడు. కద్రువ 
అనే ఆమె నానా విధాలైన నాగులను కన్నది. 


ఆరన స్కంధము 441 


దక్షుని కుమార్తెలలో ఇరవై ఏడుగురిని చంద్రుడు పెండ్లాడినాడు. కృత్తిక మొదలైన మిగిలిన 
భార్యలందరూ ఉన్నప్పటికీ రోహిణి మీదనే వ్యామోహం కలిగి ఉన్నందువల్ల చంద్రుడు మామగారైన దక్షుని 
శాపానికి గురి అయి క్షయరోగ([గ్రస్తుడైనాడు. అందువల్ల అతనికి సంతానం కలుగలేదు. మళ్లీ దక్షుని 
అను[గ్రహంవల్ల శాపం తొలగి షోడశకళాపూర్జుడైనాడు. 


స 


కామిత ప్రదుండైన కశ్యపు కౌగిట ముచ్చట దీర్తురే ముద్దరాండ్రు, 

అఖిల లోకములకు నన్వలై జగమెల్లం బూజింప నుందురే పూవుంబోండ్డు, 
బలియురై పుత్రులు బౌత్తులు( ద్రిజగంబు లేలంగ6 జూతురే యిందుముఖులు, 
ముంగొంగు పసిండియై మూల్లు పుణ్యంబుల విజ్ఞవీంగుదు రెట్టి వింతరాండ్రు, 


వారి కలగంప కడుపుల నేరుపణుప, నరిది బిడ్డలం బడసిన బిరుదుసతుల 
నామములు నన్వయంబులు నీ మనంబు, పూనంజెప్పుదు వినవయ్య! మానవేంద్ర! 255 


% పరీక్షిన్నరేంద్రా! దక్షుని కుమార్తెలలో పదముగ్గురు కశ్వప (ప్రజాపతి భార్యలన్న సంగతి విన్నావుగదా! 
ఆ ఒప్తుల కుప్పల గొప్పు దనం చెప్పటం నాకు శక్యం కాదు. 


ఏ ముద్దరాండ్రు కామితార్థప్రదాత అయిన కశ్యప (ప్రజాపతి (ప్రేమానురాగాలు చూజంగొన్నారో, ఏ 
పువ్వుబోండ్డు ఎల్లజగత్తుకూ తల్టులై లోకుల పూజలు అందుకున్నారో, ఏ యిందుముఖులు తమ కొడుకులూ, 
మనుమలూ ముజ్జగాలను పాలిస్తూ ఉంటే చూచి మురిసిపోతారో, ఏ అంగనామణులు ముంగొంగు బంగారమైన 
పుణ్యరాసులతో పొంగి పులకించి పోతుంటారో, ఆ సతీమతల్లుల అంతులేని సంతాన సౌభాగ్యాలను లెక్కించి 
చెప్పటం సాధ్యం కానిపని. ఆ పుణ్యకాంతల నామధేయాలూ, వంశాలూ మాత్రం వివరిస్తాను. 


తరల. 


అదితియుం దితి కాష్టయుం దను న య్యరిష్టయు( దామయు 
న్నదన గ్రోధవశాఖ్యయున్‌ సురసాఖ్యయున్‌ సురభిన్‌ మునిన్‌ 

మొదలుగా€ దిమియు న్నిళప్రియముఖ్య యా సరమాదిగా 

ముదిత లెన్న(గ( గన్నసంతతి ముజ్జగంబుల భూవరా! 256 


* అదితి, దితి, కాష్ట్ర దనువు, అరిష్ట, తామ్ర, క్రోధవశ, సురస, సురభి, ముని, తిమి, ఇల, సరమ అనే 
పదమువ్వురు కశ్యప (ప్రజాపతి భార్యలు. వీరి సంతానంతోనే ముల్లోకాలూ నిండిపోయాయి. 


ఫి 


చాలంగ6 దిమికిని జలచరంబులు వుట్టె శ్వాపదంబులు వుట్టె సరమయందు, 
సురభికి మహిషాది సురభులు జనియించె(, దామ్రకు శ్యేన గృధ్రములు గలిగె 
మునికి నప్పరసల మూ(కలు జనియించె, నిళ గనె భూరుహములను, గ్రోధ 
వశ కుద్భనిల్లి దుర్వార సర్పంబులు, సరి యాతుధానులు సురస కరయ 

తే. నుప్పతిల్లిరి గంధర్వు లొక్క మొగి న, రిష్టకు సుతుల్‌, దనువునకు(ద్రిదశ రిపులు 
పదియు నెనమండ్రునై నట్టి విదితబలులు, వారి నామాన్వయంబుల( గోరి వినుము. 257 


* వీరిలో తిమికి తిమింగలాలు మొదలైన జలచరాలు జన్మించాయి. సరమకు శునకాలు 
(సారమేయాలు) పుట్టాయి. సురభికి గోవులు ఉద్భవించాయి. తామ్రకు డేగలూ, గద్దలూ జనించాయి. 
ముని అనే ఆమెకు అప్పరసలు అవిర్భవించారు. ఇల వృక్షాలను (ప్రసవించింది. (క్రోధవశకు భయంకరమైన 
సర్పాలు జనించాయి. సురస యాతుధానులను కన్నది. అరిష్టకు గంధర్వులు జనించారు. దనువు అనే 
ఆమెకు బలాఢ్యులై న దానవులు పదునెనిమిది మంది పట్టారు. వారి పేర్లూ వంశాలు విను. 


వ. ద్విమూర్జ్డుండును, శంబరుండును, అరిష్టుండును, హయ గ్రీవుండును, విభావసుండును, 
అయోముఖుండును, శంకుశిరుండును, స్వర్భానుండును, కపిలుండును, అరుణియును, 
పులోముండును, వృషపర్వుండును, ఏకచక్రుండును, అనుతాపకుండును, ధూమ్రకేశుండును, 
విరూపాక్షుండును, విప్రచిత్తియు, దుర్ణయుండు నను వారలు. వీరలలోన స్వర్భానునకు సుప్రభయను 
కన్యక వుట్టె. దాని నముచి వివాహం బయ్యె. వృషపర్వునకు శర్మిష్ట యను కూంతురు వుట్టె. దాని 
నహుష పుత్రుండైన యయాతి సెండ్లియయ్యె. వైశ్వానరునకు నుపదానవి, హయశిర, పులోమ, కాలక 
యను నలువురు పుత్రిక లుదయించిరి. అందు నుపదానవి హిరణ్యాక్షునకుం బత్ని యయ్యె. 
హయశిరను [గ్రతువు వివాహం బయ్యె. పులోమ, కాలక లను నిరువురకును గశ్యప ప్రజాపతి 
చతుర్ముఖుని వాక్యంబునం గైకొనియె. ఆ యిరువురకును సమరకోవిదు లైన దానవులు పౌలోము 
కాలకేయులనం బుట్టిరి. మణీయు నా యిరువురకు నణువదివేల రాక్షసులు జన్మించిరి. వారు 
యజ్ఞకర్మంబులకు విఘాతుకులై వర్తింప, వారి నింద్రునకుం బ్రియంబుగా నీ పితామహుం డగు 
నర్జునుండు వధించె. మజీయు, విప్రచిత్తి సింహిక యను దానియందు రాహుప్రముఖంబుగా( గల 
కేతు శతంబును బడసె. వారలు [గ్రహత్వంబు. గైకొనిరి. మటీయుం బురాణపురుషుండైన 
శ్రీమన్నారాయణుండు దన యంశంబున బరమ భాగ్యవతియైన యదితి గర్భంబున నుదయించిె. 
ఆ యదితి వంశంబును విదితంబుగా నినిపించెద. సావధానుండవై వినుము. వివస్వంతుండును, 
అర్యముండును, పూషు(డును, త్వష్టయు, సవితయు, భగుండును, ధాతయు, విధాతయు, 
వరుణుండును, మిత్రుండును, శక్రుండును, ఉరుక్రముండును నను ద్వాదశాదిత్యులు జన్మించిరి. 
అందు వివస్వంతునకు శ్రాద్దదేవుం డను మనువు సంజ్ఞాదేవియందు నుదయించె. మటియు 
యముండు, యమియు నను నిరువురు మిథునంబుగా నుదయంబు నొందిరి. మతేయు నా 
సంజ్ఞాదేవి బడబాస్వరూపంబు నొంది యశ్వినీ దేవతలం గనె. ఛాయాదేవి యందు శనైశ్చరుండును, 
సావర్ణి యను మనువును, దపతియను కన్యకయుం బుట్టిరి. ఆ తపతిని సంవరణుండు వరియించిె. 
అర్యమునకు మాతృక యను పత్నియందు చర్షణు లుదయించిరి. వారి మూలంబున మనుష్యజాతి 
యీ లోకంబున స్థిరంబుగా నుండునట్లు బ్రహ్మదేవునిచే. గల్పింపంబడె. పూషుండు భర్లునిం 

జూచి దంతంబులు వివృతంబులుగా నగిన, నతండు కోధించి దంతంబు లూడనడిచిన, నా( 
టినుండియు భగ్నదంతుండై, యనపత్యుండై పిష్టాదులు భక్షింపుచుండె. త్వష్టకు దైత్యానుజ యైన 
రచన యను కన్యకకు నధిక బలాఢ్యుండగు విశ్వరూపుండు వుట్టె. అంత నా దేవతలు బృహస్పతిం 
గోపింప, నత(డు తల(గిపోయినం దమకు నా విశ్వరూపుని నాచార్యునింగా వరియించిరి అని 
చెప్పిన విని శుకయోగీంద్రునకుం బరీక్షిన్నరేంద్రుం డిట్లనియె. 258 


ష్‌ ద్విమూర్చుడు, శంబరుడు, అరిష్టుడు, హయగ్రీవుడు, విభావసుడు, అయోముఖుడు, శంకుశిరుడు, 
స్వర్భానుడు, కపిలుడు, అరుణి, పులోముడు, వృషపర్వుడు, ఏకచ(క్రుడు, అనుతాపకుడు, ధూమ్రకేశుడు, 
విరూపాక్షుడు, విప్రచిత్తి, దుర్ణయుడు అనేవి వారి నామధేయాలు. 


వీరిలో స్వర్భానుడికి సుప్రభ అనే కూతురు పుట్టింది; ఆమెను నముచి పెండ్లాడాడు. వృషపర్వుడికి 
శర్మిష్ట అనే పుత్రిక పుట్టింది; ఈమెను నహుషుని కుమారుడైన యయాతి వివాహమాడాడు. 


దనువు కుమారుడైన వైశ్వానరుడికి ఉపదానవి, హయశిర, పులోమ, కాలక అనే నలుగురు కుమార్తెలు 
పుట్టారు. వీరిలో ఉపదానవిని హిరణ్యాక్షుడు వివాహ మాడాడు. హయశిరను (క్రతువు పెండ్డాడాడు. పులోమను, 
కాలకను (బ్రహ్మదేవుని ఆజ్ఞానుసారం కశ్యప (ప్రజాపతి వివాహం చేసుకున్నాడు. పులోమకు పౌలోములూ, 
కాలకకు కాలకేయులూ పుట్టారు. వారికి అరవై వేలమంది రాక్షసులు జన్మించారు. యజ్ఞాలను ధ్వంసం 
చేస్తున్న పౌలోమ కాలకేయులను మీ తాతగారైన అర్జునుడు సంహరించి ఇంద్రునికి సంతోషం కల్గించాడు. 


విప్రచిత్తి సింహికను వివాహమాడాడు. వారికి రాహువు మొదలైన నూరుగురు కుమారులు జన్మించారు. 
వారంతా (గ్రహాలుగా మారారు. 


పరమ సౌభాగ్యవతి అయిన అదితి అనే సతీమణికి పురాణపురుషుడైన శ్రీమన్నారాయణుడు వామనుడై 
ఉద్భవించాడు. ఆ అదితిదేవి వంశాన్ని గురించి వివరంగా చెబుతాను. సావధానంగా విను. 


అదితి దేవి వివస్వంతుడు, అర్యముడు, పూషుడు, త్వష్ట, సవిత, భగుడు, ధాత, విధాత, వరుణుడు, 
మిత్రుడు, శుక్రుడు, ఉరు(క్రముడు అనే కుమారులను కన్నది. 


వారిలో వివస్వంతుడు సంజ్ఞాదేవిని వివాహమాడాడు. ఆ దంపతులకు (శ్రాద్ధదేవుడు అనే మనువు 
జనించాడు. అంతేకాక ఆమెకు యముడు, యమి అనే కవలలుకూడా పుట్టారు. ఆ సంజ్ఞాదేవి ఆడుగుజ్జం 
రూపం ధరించి అశ్వినీదేవతలను కన్నది. 


వివస్వంతునికి ఛాయాదేవి అనే మరియొక భార్య ఉన్నది. ఆమెకు శనైశ్చరుడు, సావర్ణి అనే మనువు 
తపతి అనే కన్యకు ఉద్భవించారు. తపతిని సంవరణుడు వివాహమాడాడు. 

అర్యముడికి మాతృక అనే భార్య యందు చర్చణులు ఉదయించారు. ఆ చర్షణుల మూలాన 
మనుష్యజాతి భూలోకంలో స్థిరంగా ఉండేటట్టు బ్రహ్మదేవుడు ఏర్పాటు చేశాడు. 


పూషుడు దక్షయజ్ఞంలో పరమశివుణ్ణి చూచి పరిహసిస్తూ పండ్లు బయటిపెట్టి వెక్కిరించాడు. అందుకు 
కోపించి పరమేశ్వరుడు వాని పండ్లు రాలతన్నాడు. ఆ నాటినుంచీ భగ్నదంతుడైన పూషుడు పిండి ముద్దలే 
తింటూ సంతానహీనుడైనాడు. 


త్వష్ట అనే వాడు దైత్యుల చెల్లెలైన రచన అనే కన్యను వివాహమాడాడు. ఆ దంపతులకు 
మహాబలాఢ్యుడైన విశ్వరూపుడు జన్మించాడు. 


ఒకప్పుడు దేవగురువైన బృహస్పతి దేవేంద్రునిపై కోపించి వెళ్లిపోయాడు. అప్పుడు దేవతలు 
విశ్యరూపుణ్ణి తమకు గురువుగా ఎన్నుకున్నారు. ఈ మాట వినగానే పరీక్షిన్నరేంద్రుడు శుకయోగీంద్రుణ్ణి 
ఇలా (ప్రశ్నించాడు. 


సీ. అరయంగ యోగీంద్ర! యద్భుతం బయ్యెడు సురలపై నేటికి సురగురుండు 
కోపించె? నీతండు గురుభానమున దేవతల కేమి యాపద దల(గ6 జేసె? 
నెజీ(గింపు మనవుడు నింద్రుండు త్రిభువ నైశ్వర్య మదంబున సత్సథంబు 
గానక వసు రుద్ర గణములు నాదిత్య మరు దళశ్విదేవాది మండలములు 
తే. సిద్ధ చారణ గంధర్వ జిహ్మగాది, సురులు మునులును రంభాది సుందరాంగు 
లాడ బాడంగ వినుతి సేయంగం గొలువ, నొక్క భద్రాసనంబున నుక్కుమీటి. 259 


* “యోగీంద్రా! దేవగురువైన బృహస్పతికి దేవతలమీద కోపం దేనికి వచ్చింది? అందువల్ల దేవతలకు 
ఎటువంటి ఆపద వాటిల్లింది? అది ఏ విధంగా తొలగిపోయింది? అదంతా నాకు వివరించి చెప్పండి. ఈ 
విధంగా అడిగిన పరీక్షిత్తుకు శుకయోగి ఇలా చెప్పాడు. 


ఒకమాణు ఇంద్రుడు ముల్లోకాలకు నేనే ప్రభువుననే అహంకారంతో మై మరచి సన్మార్గం 
అతి(క్రమించాడు. వసువులు, రుద్రులు, ఆదిత్యులు, మరుత్తులు, అశ్విదేవతలు, సిద్దులు, చారణులు, 
గంధర్వులు, ఉరగులు, మొదలైన ముక్కోటి దేవతలతో కొలువు తీర్చాడు. మునీంద్రులు స్తుతిస్తున్నారు. 
రంభాది అప్పరసలు ఆడుతూ పాడుతూ ఉన్నారు. 


పీ నిండు పున్నమనాండు గండరించిన చంద్ర మండల శ్రీలతో మాణుమలయ 


భద్రవిద్యోతాతపత్రంబు గాలంగ మిన్నేటి తర(గల మేలుకొలుప( 
గలిత దివ్యాంగనా కరతల చాతుర్య చామర శ్రేణులు జాడపడంగ6 
బింతామణి స్సుట కాంత రత్నానేక ఘటిత సింహాస నాగ్రంబునందు 

తే. నూరుపీఠంబుపై శచి యుండ నుండి, వరుస దిక్సాలకాది దేవతలు గొలువ 
సాటి చెప్పంగరాని రాజసముతోడ, నింద్రు( డొప్పారె వైభవసాంద్రు. డగుచు. 260 
* నిండు పూర్ణిమనాటి చంద్రమండలం వలె విరాజిల్లుతున్న శ్వేతచ్చ(త్రం కన్నులపండువు చేస్తున్నది. 
ఆకాశగంగా తరంగాలవంటి వింజామరాలతో దేవకాంతలు బంగారు కంకణాలు జారుతుండగా 
ఒయ్యారంగా వీస్తున్నారు. నవరత్న ఖచితమైన సింహాసనం మీద శబీదేవితో కూడి ఇంద్రుడు కూర్చున్నాడు. 


దేవతల పరివారం కైవారం చేస్తున్నారు. దిక్సాలకులు సేవిస్తున్నారు. ఈ విధంగా సాటిలేని రాజసముతో 
ఇం(ద్రుడు వైభవసాం(ద్రుడై నిండుకొలువై ఉన్నాడు. 


వ. అ య్యవసరంబున. 261 
క. గురుతర ధర్మక్రియ నయ, గురు(డు మరున్మంత్ర విషయ గురుండు వచళ్రీ 
గురుడు సమస్తామరగణ, గురుండు గురుం డరుగుదెంచె. గొల్వునకు నృపా! 262 


* ఈ విధంగా దేవేంద్రుడు కొలువుతీర్చి ఉన్న సమయంలో గొప్పధర్మశాగస్త్రవిదుడూ, నీతివిద్యావిశారదుడూ, 
మంత్రాలోచనపరుడూ, సమస్త దేవతలకు గురుడూ అయిన బృహస్పతి ఇంద్రుని కొలువు కూటంలో (ప్రవేశించాడు. 


చ. అమిత తపః ప్రభావు( గరుణాత్ముని గీప్పతి జూచి రాజ్య దు 
ర్హమ మదరేఖ నింద్రుండు వృథా తనగద్దియ లేవకుండె నె 
య్యమున నెదుర్కొనం జనక యాసన మీయక గౌరవోప చా 
రముల( బ్రసన్ను( జేయక తిరంబుగ దివ్యసభాంతరంబునన్‌. 263 


* ఆ విధంగా సభలోకి వచ్చిన బృహస్పతిని చూచి దేవేంద్రుడు తన సింహాసనం దిగలేదు. ఆదరంగా 
ఎదురు పోలేదు. కూర్చుండటానికి ఆసనం చూపలేదు. గౌరవపురస్సరంగా స్వాగతం పలుకలేదు. త్రిలోక 
సామ్రాజ్యమదాంధుడై ఆ మహాతపస్వికి, ఆ దయామయునికి, ఆ దేవగురువుకు తగిన మర్యాద చేయలేదు. 
అలాగే కదలకుండా కూర్చున్నాడు. 


క. అప్పుడు సురపతి కన్నుల గప్పిన సురరాజ్య మదవికారంబునకుం 
జప్పుడు సేయక గృహమున, క ప్పుణ్యు(డు దిరిగిపోయె నతిఖిన్నుండై 264 


* అప్పుడు దేవేంద్రుని కన్నులగప్పిన రాజ్యాధికార దురహంకారాన్ని గమనించి దేవగురుడు మిక్కిలి 
ఖిన్నుడై, అప్రసన్నుడై తన గృహానికి తిరిగి వెళ్తాడు. 
చ. ఎణు(గమి జేసినట్టి గురుహేళన మంత నెటింగి యింద్రు.డ 
చ్చెరుపడి భీతినొంది యతిచింతితు(డై తలపోసి పల్కె న 
ప్పరమపవిత్రు లోకనుతభవ్యచరిత్రు విశేష పాద పం 
క రుహము( బూజసేయక యకర్శ్మము( జేసితి నల్పబుద్ది నై. 265 

* తెలియక చేసిన గురుధిక్కారాన్ని తెలుసుకొన్న ఇంద్రుడు తాను చేసిన దానికి ఆశ్చర్యపడి, భయపడి 
పశ్చాత్తాపం పొంది ఇలా అనుకున్నాడు. ఆ పరమపవి(త్రుని లోకంచే కొనియాడబడే భవ్యచరిత్రుని నా గురుదేవుని 
- గౌరవించి ఆయన పాదపద్మాలను పూజింపక ఉపేక్షించాను. అల్పబుద్దినై చేయరాని కార్యం చేశాను. 


క. త్రిభువన విభవ మదంబున, సభలో మద్గురువునకు( బ్రసన్నునకు లస 
త్రభువునకు నెగ్గు సేసితి, శుభములు దొల(గంగ నే నసురభావమునన్‌. 266 


* ముల్లోకాల ఐశ్వర్యమదం కనులుగప్పి కరుణామయుడైన నా గురువునకు నా ఆచార్యదేవునకు 
రాక్షసభావంతో ఎగ్గుచేశాను. ఇక నాకు శుభం ఎలా కలుగుతుంది? 


ఆ. పారమేష్ట్య మయిన పదవి నొందిన భూపు లెట్టివారి కైన లేవవలదు, 
విబుధులిట్లు సెప్పు విధమెన్న వారలు, ధర్మవేత్త లనుచు( దలంపంబడరు. 267 


* బ్రహ్మాండమైన పదవిని అధిష్టించిన మహారాజులు ఎటువంటివారు వచ్చినప్పటికీ లేవవలసిన 
పనిలేదని చెప్పే పండితులు ధర్మవేత్తలుగా తలంపబడరు. 


తే. కుపథవర్తు లగుచు( గుత్సిత దుర్వచో, నిపుణు లైనవారు నిడివి దెలిసి 
తొల(గలేక తా రధోగతి( బడుదురు, తప్పులేక రాతితెప్ప భంగి. 268 


* చెడుమార్గంలో నడుస్తూ కుత్సిత బుద్దిచే దుర్భాష లాడుటయందు నేర్చరులైన వారు నీతిమార్గాన్ని 
తెలుసుకొనలేక రాళ్లపడవమాదిరిగా అధోగతిపాలై మునిగిపోతారు. 


ఉ. కావున లోకవందితుని కార్యవిచారుని యింటి కేగి త 
త్సావన పాదపద్మములపై మకుటంబు ఘటిల్ల మొక్కి త 
త్చేవ యొనర్భి చిత్తము నశించి ప్రసన్నుని( జేతు నంచు న 
ద్దేవవిభుండు వోయె నతితీవ్రగతిం గురుధామ సీమకున్‌. 269 


* కాబట్టి లోకవందితుడూ, కార్యవిజ్ఞుడూ అయిన గురుదేవుని ఇంటికిపోయి ఆ మహాత్ముని 
పవిత్ర పాదవద్మాలపై కిరీటం సోకునట్టు నమన్కరించి చక్కగా సేవించి నా చిత్తాన్ని 
కుదుటపరుచుకుంటాను. అంటూ ఇంద్రుడు అతిత్వరితంగా గురుదేవుని గృహానికి పోయాడు. 


ఫీ ఈ రీతి. దనయింటి కేతెంచు దేవతా పతి రాక యా బృహస్పతి యెటింగి 


యధ్యాత్మమాయచే నడ(గి యదృశ్యుండై పోయె నప్పుడు దేవపుంగవుండు 
సకలంబు( బరికించి జాడ గానక గురు( జింతించి తలపోసి చిన్న వోయెం 
బోయిన విధమెల్ల దాయలు రాక్షస వీరులు వేగులవారివలన( 
తే. దెలిసి మిక్కిలి తమలోన( దెలివి నొంది, యందణును గూడి భార్గవు నాశ్రయించి 
తత్కృపాదృష్టి. దమశక్తి దట్టమైన, దేవతలమీంది దాడికి. దెరువు వెట్టి. 270 

* ఈ విధంగా తన ఇంటికి దేవేంద్రుడు వస్తున్న సంగతి గుర్తించి బృహస్పతి అధ్యాత్మ మాయచే 
అదృశ్యు డయ్యాడు. అప్పుడు సురేంద్రుడు అంతటా పరిశీలించి చూచి గురువర్యుని జాడ కనుగొనలేక 
చిన్నవోయాడు. ఇట్టు సురేంద్రుడు వెళ్లిన విధమంతయూ వేగులవారి వలన రాక్షసులు తెలుసుకొన్నారు. 
తెలివి తెచ్చుకొని అందరూ గుమికూడి శుక్రుని ఆశ్రయించారు. ఆయన దయా దృష్టివలన తమ శక్తిని 
పెంపొందించుకొని దేవతలమీదికి దండయాత్ర చేయడానికి మార్గం కనిపెట్టారు. 


-: దేవాసుర యుద్ధ ప్రారంభము :- 
క. ధూర్తులు సమస్త కల్పిష మూర్తులు వర ధర్మ కర్మ మోచిత మార్గా 
వర్తులు దుర్గయ నిర్మిత, కీర్తులు దానవులు సనిరి గీర్వాణులపై. 271 
* వంచకులు, పాపాత్ములు, అవినీతిపరులు, ధర్మమార్గాన్ని విడిచినవారు అయినట్టి రాక్షసులు 
దేవతలపైకి యుద్దానికి సన్నద్దులైనారు. 
ప్రగ్డర. 
దండిం గోదండ కాండోద్దత రథ హయ వేదండ తండంబుతోడన్‌ 
దండెత్తెన్‌ మెండుగా న ద్దనుజనికరముల్‌ దైవవర్గంబు మీ(దం 
జండ బ్రహ్మాండభే ద్యోచ్చ్రయ జయరవముల్‌ సర్వదిక్‌ క్షోభగా ను 
ద్దండ ప్రఖ్యాతలీలన్‌ దలపడిరి సురల్‌ దర్పులై వారి తోడన్‌. 272 
* గొప్ప ధనుస్సు, బాణాలూ ధరించిన వారై; రథాలూ, గుజ్టాలూ, ఏనుగులూ కదలి రాగా దానవ 
సముదాయం దేవతాగణాల పై దండెత్తింది. దేవతలుకూడా తీవ్రంగా బ్రహ్మాండం బ్రద్దలయ్యే వీరాలాపాలతో, 
జయజయ ధ్వనులతో, సర్వదిశలూ సంక్షోభం జెందగా వీరావేశంతో విజృంభించి రాక్షసులతో తలపడ్డారు. 


చ. మదమున దేవదానవులు మచ్చరముల్‌ గడు. బిచ్చలింప సం 
పదలను గోరి పోరునెడ భార్గవ మంటత్రకళా విశేషులై 
యెదురులు వాలి యస్తమున నేయ మహాసురు లేచియేచి సెం 
గుదులుగ( గ్రువ్వ దేవతలు కోల్తల కోర్వక పాణి రయ్యెడన్‌. 273 


* ఈ విధంగా దేవతలూ రాక్షసులూ పెచ్చు పెరిగిన మచ్చరాలతో పరస్పరం పోరాడారు. రాక్షస 
వీరులు శుక్రాచార్యులవారి మంత్రశక్తితో మహాబల సంపన్నులై దేవతలమీద శస్ర్రాస్రాలు ప్రయోగించారు. 
సురలు అసురుల పరా(క్రమానికీ, శరపరంపరలకూ తాళలేక పారిపోసాగారు. 


ఆ. దనుజనీరు లేయు దారుణ దివ్యాస్త్ర దళితదేహు లగుచు. దలలు వీడ 
నోడి పాటి రద్భుతోపేత బలులైన, త్రిదశవరులు బిట్టు దిట్టినట్లు. 274 


* దానవవీరులు (ప్రయోగించే దారుణమారణా'స్తాలకు తట్టుకోలేక దేవతలు దేహాలు చిల్లులుపడి 
చీకాకుపడి తలలువీడి ఓడి పరువెత్తారు. అపార బలాఢ్యులైన సుపర్వులు శపించినట్టు కకావికలైనారు. 

క. ఒక మొగము గాక దివిజులు, తికమక గొని వైరులెల్ల దీకొనం దమ్ముం 


బకపకలై నకనక లై, లుకలుక( బరువెత్తి రోడి లో(గొను భితిన్‌. 275 


* దేవతలు కలత జెంది రాక్షసులను ఢీకొనలేక చెల్లాచెదరుగా తొట్రువడుతూ భయంతో పలాయనం 
చిత్తగించారు. 


చ. దనుజుల గర్వరేఖయును దానవవీరుల యంసజోకయున్‌ 
మనుజవిశేష భోజనుల మచ్చరికంబు నిశాటకోటి యే 
చిన బల శౌర్యముం దనుకు సిగ్గును హాని మహాభయంబు ని 


ర్గుణతను జేయు నుమ్మలిక( గోల్తల కోపక సాతి రార్తులై. 276 


* దనుజాల గర్వరేఖయును దానవుల శరపరంపరా, రక్కసుల వీర విజృంభణమూ, రాక్షసుల బల 


పరా(క్రమాలూ చూచి వేల్పులు సిగ్గుతో, బాధతో, భయంతో నిఫ్ళేష్టులైనారు. నిలువలేక యుద్దభూమినుండి 
ఆర్తులై తొలగి పోయారు. 


క. అమరులు విస్పష్ణ దానవ, సమరులు శరభిన్న దేహ సంతాపగుణ 


(మరులు దైత్య కిరాతక, చమరులు కమలజుని కడకు. జనిరి భయార్తిన్‌. 277 


* సమరం చాలించి పారిపోయిన అమరులు వేటకాండ్రు వెంటబడిన చమరీమృగాలవలె క్షతగాత్రులై 
(బ్రహ్మదేవుని సన్నిధికి చేరుకున్నారు. 
ఉ. ధాతకు దేవతా విభవదాతకు( బుణ్యజనానురాగ సం 
ధాతకు సర్వలోక హితదాతకు వైదిక ధర్మమార్గ ని 
ర్లేతకు నుల్లస ద్విభవ నేతకు సర్వజగ జ్ఞయాంగజ 


భ్రాతకు( బుణ్య యోగిజన భావనిజేతకు మొక్కి రయ్యెడన్‌. 278 


* దేవతలందరూ బ్రహ దేవునికి తలవంచి నమస్కరించారు. ఆయన దేవతలకు క్షేమం కలిగించేవాడు. 
రాక్షసు లన్నా అనురాగం కలవాడు. సర్వలోకాలకు హితం చేకూర్చేవాడు. వేదధర్మాలను నిర్ణయించేవాడు. 


జగత్రయాన్ని జయించిన మన్మథునికి అన్నగారు. యోగీంద్రుల హృదయాలను లోగొన్నవాడు. అటువంటి 
విధాతకు ఏబుధులు ప్రణమిల్లారు. 


క. ఆఖండలుండు మొదలుగ, లేఖానీకముల బ్రహ్మ లేనగవున ని 


త్యాఖండ సత్కృపారస, శేఖర వాక్యముల వారి సేదలు దేర్చెన్‌. 279 


* ఇంద్రుడు మొదలుగా దేవతల సమూహాన్ని చూచి బ్రహ్మ దేవుడు చిరునవ్వు నవ్వాడు. అఖండమైన 
దయారసం పొంగిపొరలే ఓదార్పు మాటలతో వారిని సేద తేర్చాడు. 

వ. ఇట్టు బ్రహ్మదేవుండు దేవేంద్రప్రముఖులైన దేవతల కనుకంపాతివిభవంబున నభయం బొసంగి 
యిట్లనియె. 280 


* ఈ విధంగా బ్రహ్మ దేవేంద్రాది దేవతలకు విశేష కరుణా వైభవంగా అభయమిచ్చి వారితో ఇలా 
అన్నాడు. 
ఉ. నెట్టన( బాపకర్మమున నేరమి( జేసితి రేమి చెప్ప! మీ 
పుట్టిన నాంటటనుండియును బుద్దులు సెప్పి జగంబు లేలంగా( 
బట్టము. గట్టి పెంచిన కృపానిధి బ్రహ్మకళా విధిజ్ఞా. జే 
పట్టక గుట్టు జాటి సిరిపట్టున( దొట్టిన పొట్ట క్రొవ్వునన్‌. 281 


* బలవంతంగా మీరు చేయగూడని పాపకృత్యం చేశారు. మిమ్మల్ని ఏమనాలి? మీరు 
పుట్టినప్పటినుండీ బుద్దులు చెప్పి లోకాలను పరిపాలింపమని పట్టంగట్టి మిమ్మల్ని అభివృద్ధికి తెచ్చిన 
దయాసముదద్రుణ్ణి, బ్రహ్మజ్ఞాన సంపన్నుణ్ణి దరిజేర్చు కోకుండా ఐశ్వర్యమదంతో మితిమీరిన పొట్టక్రొవ్వుతో 
మీ గుట్టు బట్టబయలు చేసుకున్నారు. 

వ. బ్రహ్మిష్టుండైన బ్రాహ్మణు నాచార్యుం గైకొనక గురు ద్రోహంబు. జేసితిరి. తద్దోషం బిపుడు మీకు( 
జేసేయ శత్రుకృతం బై యనుభవింపం జేసె. అతి బలవంతులైన మిమ్ము నతిక్షీణులైన రాక్షసులు 
జయించుట, తమ యాచార్యుండైన శుక్రు నారాధించి తన్మంత్ర ప్రభావంబున( బునర్లబ్దవీర్యు 
లగుటచేతనే ఇప్పుడు మదీయం బైన నిలయంబు నాక్రమింపం గలవారై మదో ద్రేకంబున నెదురులేక 
వర్తిల్లుచున్న రక్షోనాయకులకు( ద్రెదినంబు( గొనుట తృణప్రాయంబు. అభేద్య మంత్రబలంబు 
గల భార్గవునకు వారు శిష్యులగుటం జేసి విప్రగోవింద గవేశ్వరానుగ్రహంబు గలవారలకు( దక్కం 
దక్కిన రాజుల కరిష్టం బగు. కావున మీరిప్పుడు త్వష్ట యను మను పుత్రుం డగు విశ్వరూపుండను 
ముని నిశ్చల తపో మహత్వ సత్వస్వభావుం డగు నతని నారాధించిన, మీకు నభీస్టార్థంబు నతండు 
సంఘటిల్లంజేయు. ఎట్టి దుర్ద్హశల నైన నతం డడంచు అని చెప్పిన దిక్సాలకాదులు డెందంబులు 
డిందుపడి, కమలగర్భుని వీడ్కొని, విశ్వరూపు కడకుం జని యిట్లనిరి. 282 


* బ్రహ్మనిష్టుడైన గురువును గౌరవింపక గురుద్రోహం చేశారు. చే సేతులా చేసిన ఆ దోష మిప్పుడు 
మీకు శత్రురూపంలో అనుభవానికి వచ్చింది. మిక్కిలి బలవంతులైన మిమ్ములను బలహీనులైన రాక్షసులు 
జయించడం అసాధ్యమైన విషయం. వారు తమగురువైన శుక్రాచార్యుణ్లి పూజించి ఆయన మంతత్రశక్తిచే 
మరల అపారశక్తి సంపన్నులైనారు. ఇప్పుడు వారు గర్వంతో ఎదురులేక తిరుగుతూ (బ్రహ్మపదాన్నే 
ఆ(క్రమించటానికి సిద్దంగా ఉన్నారు. అటువంటి రాక్షసనాయకులకు స్వర్గాన్ని గైకొనడం తృణాప్రాయమయిన 
పని. అభేద్యమైన మంత్రబలం గల శుక్రునికి వారు శిష్యులు. ఇప్పుడు గోబ్రాహ్మాణ భక్తులకూ, గోవిందభక్తులగు 
వారికీ తప్ప తక్కిన రాజులకు కీడుమూడినట్లే. అందువల్ల మీరిపుడు “త్వష్ట”అనే మనువు కుమారుడైన 


450 పోతన భాగవతము 


విశ్వరూపుల్లై ఆ(శయించండి. ఆయన మహాతపస్పి, సత్త్వగుణ సంపన్నుడు. అతనిని పూజించినచో మీ 
కోర్కెలను సిద్దింపచేస్తాడు. ఎటువంటి కష్టాల నైనా అణచి వేస్తాడు అని బ్రహ్మదేవుడు చెప్పగా దేవతల 
హృదయాలు కుదుట పడ్డాయి. వారు తెప్పరిల్లి బ్రహ్మ దగ్గర సెలవు తీసుకుని విశ్వరూపుని సన్నిధికి వెల్లి 
ఇలా అన్నారు. 
తే. అన్న! మేలగు నీకు ని న్నడుగం గోరి, వచ్చినారము భవదీయ వనమునకును( 
దండ్రులకు నేడు సమయోచితంబు లైన, కోర్కు లొనంగూడంజేసి చేకొనుము యశము. 283 


* అన్నా! నీకు మేలగు గాక! నిన్ను అర్జించటంకోసం నీ తపోవనానికి వచ్చాము. నీ తండ్రులమైన 
మా కోర్కెలను సమయోచితంగా తీర్చి యశస్సు గడించుకో! 


క. సుతులకు( బితృశుశూషణ, మతిపుణ్యము సేయుచుండు నాత్మజులు గుణో 
న్నతి బ్రహ్మచారు లైనను, మతితో గురుసేవకన్న మణీయుం గలదే? 284 


* తండ్రికి సేవలు చేసే కుమారులకు చాలా పుణ్యం కల్గుతుంది. ఆ కుమారులు గుణవంతులూ, 
(బ్రహ్మచారులూ అయితే వారికి గురుసేవ కంటే కావలసినది మరేముంది? 


వ. అదియునుం గాక. 285 


సీ. అరయ నాచార్యుండు పరతత్వరూపంబు, దండ్రి తలంపంగ ధాతరూపు, 
రూపింప భ్రాత మరుత్పతి రూపంబు, దెలియంగ6 దల్లి భూదేవిరూపు 
భగిని కరుణరూపు, భావంబు ధర్మ స్వరూపంబు దా నర్థిరూపు మొదల 
నభ్యాగతుండు మున్న యగ్ని దేవుని రూపు సర్వభూతములు( గేశవుని రూపు 


తే. గాన దండి! వేగం గడు నార్తులగు పిత్స, జనుల మైన మమ్ము( జల్ల. జూచి 
పరభయంబు వాపి నిరుపమం బగు తపో, మహిమచేత మెజసి మనుపవయ్య! 286 
* అదీగాక గురువు పరమాత్మ స్వరూపుడు. తండ్రి బ్రహ్మ స్వరూపుడు. అన్న దేవేంద్ర స్వరూపుడు 
తల్లి భూదేవి రూపం. సోదరి దయాస్వరూపిణ. భావం ధర్మస్వరూపం. తాను అరి స్వరూపం. అభ్యాగతుడు 
అగ్నిదేవుని రూపం. సర్వ(ప్రాణులూ భగవంతుని స్వరూపం. కాబట్టి తండ్రీ! అధికమైన ఆపదలో ఉన్న 
పితృజనులమైన మమ్ములను కాపాడు. చల్లనిచూపు జూచి శత్రుభయాన్ని పోగొట్టి సాటిలేని నీ తపో మహిమతో 
దరిజేర్చి రక్షించు. 


వ. ఇప్పుడు బ్రహ్మనిష్టుండ వైన నిన్ను నా చార్యునింగా వరించి, భవదీయ తేజో విశేషంబుచేత వైరివీరులం 
బరిమార్చెదము. ఆత్మీయార్ధంబైన యవిష్ట పాదాభివందనంబు నిందితంబు గాదని వేదవాక్యంబు 
గలదు. కావున నీవు నమస్కరించుచున్న దేవతలం గైకొని పౌరోహిత్యంబు సేయుము అనిన( 
బ్రహసిత వదనుండై య మ్మునీశ్వరుం డిట్లనియె. 287 


ఆరన స్కంధము 451 


ప (బ్రహ్మనిష్ట్ణుడవైన నిన్నిపుడు మేము మా గురువుగా స్వీకరిస్తున్నాము. నీ తేజోవిశేషం వల్ల 
శత్రువీరులను సంహరిస్తాము. ఆత్మ రక్షణకోసం చిన్నవాని పాదాలకు వందనం చేయటం దోషం కాదని 
వేదాలు చెబుతున్నాయి. అందువల్ల నీకు నమస్కరిస్తున్న దేవతలను మమ్ములను చేరదీసి పౌరోహిత్యం 
చేయవలసిందిగా కోరుతున్నాము. ఇలా అంటున్న దేవతలను చూచి చిరునవ్వు మోముపై నాట్యమాడగా 
ఆ మునిశ్రేష్టుడైన విశ్వరూపుడు ఇలా పలికాడు. 

ఆ. బ్రహ్మతేజంబు వోయెడి ప్రార్థనంబు, ధర్మగుణ గర్హితం బని తా నెటింగి 

సారిది ననుబో(టి తపసి యీ సురల చేత బ్రకట మధురోక్తి నేటికి బలుకణబడియె. 288 

* మీరు కోరిన విధంగా నేను పౌరోహిత్యాన్ని అంగీకరిస్తే నా బ్రహ్మతేజస్సు నశిస్తుంది. మీ (ప్రార్థన 
ధర్మవిరుద్దం. నా వంటి ఒక తపస్విని గూర్చి మీ వంటి పెద్దలు ఇంత తీయని పలుకులతో పొగడటం 
సరికాదు. 


వ. విశేషించి. 289 


క. గురుధనము( గూర్పనేటికి, గురుశిక్షం దగిలి మంత్రకోవిదులై స 
ద్గురుధర్మ నిరతు లేనియు, గురువులకును శిష్యవరులె కూర్చిన ధనముల్‌. 290 


* అంతేకాక గురువునకు వేరుగా ధనాన్ని కూడబెట్టడం దేనికి? గురుశిక్షకు లోనై మం(త్రకోవిదులై 
ధర్మనిరతులైన శిష్యులే కూడబెట్టిన ధనం. దానికి మించిన ధనం గురువులకు వేరే ఏముంటుంది? 


సీ. అరయ నకించను లై నట్టివారికి. దగు శిలోంఛనవృత్తి ధనము సుమ్ము, 
దానిచే నిర్వర్తిత ప్రియసాధు సత్రియ గలవారలై ప్రీతినొందె 
దరు గాన సద్గర్హితాచారమైన యాచార్యత్వ మిపుడు మీ శాసనమున( 
గైకొంటి, గురువుల కామంబు బ్రాణార్థ వంచనములు లేక వడి నొనర్హు 


ఆ. ననుచు విశ్వరూపు( డనియెడి ముని ప్రతి జ్ఞోక్తి( బలికె వారి నూజడించి 
మహిత మైన తత్సమాధిచే గురుభావ, మమర( జేసె దేవసమితి కపుడు. 291 


* ఏమీలేని వారికి కళ్లంలో చెదరి పడిన గింజలను ఏరుకుని తిని జీవించే ఉంఛవృత్తియే ధనం. ఆ 
వృత్తితో బ్రదుకుతూ సత్కార్యాలు చేస్తూ వారు సంతుష్టి చెందుతారు. అటువంటివారు తిరస్కరించే 
పౌరోహిత్యాన్ని అంగీకరిస్తున్నారు. స్వార్థం, వంచన లేకుండా మీ కోరిక నెరవేర్చి మీకు మేలు చేకూరుస్తాను 
అంటూ విశ్వరూప మునీంద్రుడు ప్రతిజ్ఞచేసి వారి నోదార్చాడు. తదేక నిష్టతో దేవసమూహానికి ఆచార్యత్వాన్ని 
అంగీకరించాడు. 

క. భార్గవవిద్యా గుప్త, స్వర్గశ్రీ ద్విగుణ దనుజ సమధిక సంప 

ద్వర్గముల విష్ణుమాయా, నర్గళగతి( దెచ్చి యింద్రునకు నిచ్చె నృపా! 292 

* రాజా! శుక్రాచార్యుల మం(త్రప్రభావం వల్ల రాక్షసుల సిరిసంపదలు దేవతల సంపదల కంటే 
రెండింతలైనాయి. అటువంటి రాక్షసుల ఐశ్వర్యానికి మించిన రాజ్యసంపదలను విశ్వరూపుడు విష్ణుమాయవలన 
దేవేంద్రునికి సాధించి పెట్టాడు. 


క. ఏ విద్యచేత రక్షితుం డై వజ్రి దురంబులోన నసురుల( ద్రుంచెన్‌ 
భావింప నట్టి విద్యను, శ్రీవరమాయామతంబు( జెప్పెను హరికిన్‌. 293 


* ఇంద్రుడు రణరంగంలో రాక్షసులను ఓడించి సురక్షితంగా తన రాజ్యం సంపాదించగల విద్యను 
విష్ణమాయాతత్త్వాన్ని విశ్వరూపుడు ఇంద్రునికి ఉపదేశించాడు. ఆ నారాయణకవచం వల్ల దేవేంద్రుడు 
తిరిగి రాజ్యాన్ని పొంద గలిగాడు. 


ఉ. నావుడు (బాండవాన్వ్నయుండు నమ్మినభక్తి జగన్నివాసు రా 
జీవదళాక్షు( గృష్ణు దన చిత్తమునన్‌ భజియించి పల్కె నో 
దేవగణార్చితాంఘ్రియుగ! దివ్య మునీశ్వర! విశ్వరూపు. డ 
స్పావనమైన విద్య సురపాలున కే క్రియ నిచ్చె? జెప్పవే! 294 
* ఇలా చెప్పిన శుకుని మాటలు విని పరీక్షిత్తు పద్మదళాక్షుడూ, జగన్నివాసుడూ ఐన శ్రీకృష్ణుణి 
నిండు మనస్సుతో స్మరించి ఇలా (ప్రశ్నించాడు. 


దేవతలు పూజించే పాదాలు గల ఓ మునీంద్రా! విశ్యరూపమునీం(ద్రుడు ఇంద్రునకు ఉపదేశించిన 
ఆ విద్యను ఏ విధంగా ఉపదేశించాడో వివరించు! 


ఉ. ఎందును రక్షితుం డగుచు నింద్రుండు లీలయ పోల వైరి సే 
నం దునుమాడి దేవతలు నమ్మి సుఖింప(గ నిష్టసంపదం 
జెంది సమస్తలోకముల( జేకొని యేలె మునీంద్ర! దాని నే 
విందు సుఖంబు. గందు నింక వీనులు సంతస మంద బల్కవే? 295 


క్‌ విద్యవల్ల ఇంద్రుడు సురక్షితుడై అవలీలగా శత్రువులను నిర్జించి దేవతలు ఆనందించగా 
కోరిన సంపదలను ఆర్జించి, సర్వలోకాలనూ స్వాధీనం చేసుకొని పరిపాలించాడో ఆ విద్యాస్వరూపాన్ని 
వినగోరుతున్నాను. వీనుల విందుగా వినిపించు. 
-: శ్రీమన్నారాయణ కవచ ప్రారంభము. :- 
క. వర నారాయణ కవచము, నరిభీకర వజకవచ మాడ్రిత సంప 
త్సరిణామ కర్మసువచము, పురుహూతున కెట్టు మౌని బోధించెం? దగన్‌. 296 


* శత్రువుల నుండి సంరక్షించే వజకవచమూ, ఆశ్రయించిన వారిని ఆదుకొనే రక్షాకవచమూ, 
అయిన ఆ నారాయణకవచాన్ని విశ్వరూపమునీంద్రుడు సురేంద్రునకు బోధించిన విధం వెల్లడించు. 

వ. అనినం బరీక్షి జ్ఞనసాలునకు మునినాథుం డిట్లనియె. 297 
వినవయ్య! నారనాథ! మునినాథు( డింద్రున కనువొంద నారాయణాఖ్య మైన 
కవచంబు విజయ సంకల్పంబు నప్రమేయ స్వరూపంబు మహాఫలంబు 
మంటత్రగోప్యము హరిమాయావిశేషంబు సాంగంబుతోడ నెజుంగంేసె! 
దాని నే వినిపింతు( బూని తదేకాగ్ర చిత్తంబుతోడుత( జిత్తగింపు, 
తే. మొనర ధౌతాంఘ్రిసాణి మై యుత్తరంబు, ముఖముగా నుత్తమాసనమున వసించి 
కృత నిజాంగ కరన్యాస మతిశయిల్ల, మహిత నారాయణాఖ్య వర్మము నొనర్చె. 298 


జా 


* ఈ విధంగా (ప్రశ్నించిన పరీక్షిన్నరేం[ద్రునితో శుకయోగీంద్రుడు ఇలా అన్నాడు. రాజా! విను. 
విశ్వరూపుడు ఇంద్రునికి అను[గ్రహించిన నారాయణ కవచం విజయాన్ని చేకూర్చేది. ఊహించుటకు వీలుకాని 
(ప్రభావం కలది. మహాఫలాన్ని (ప్రసాదించేది. రహస్యంగా కాపాడుకోదగింది. అటువంటి వైష్ణవీ 
మాయాస్వరూపమైన కవచాన్ని విశ్వరూపుడు మహేంద్రునికి సాంగోపాంగంగా ఉపదేశించాడు. దాని విధానాన్ని 
నేను నీకు వినిపించుతాను. ఏకాగ్రచిత్తంతో ఆకర్షించు. 


ముందుగా కాళ్లు చేతులు కడుగుకొని ఉత్తర ముఖంగా ఉత్తమాసనంమీద కూర్చోవాలి. అంగన్యాస 
కరన్యాసాలు చేసి మహిమాన్విత మైన ఈ కవచాన్ని ప్రయోగించాలి. 


వ. ఇట్లు నారాయణకవచంబు ఘటియించి పాదంబులను, జానువులను, ఊరువులను, ఉదరంబునను, 
హృదయంబునను, ఉరంబునను, ముఖంబునను, శిరంబునను నిట్లష్ణాంగంబులం బ్రణవపూర్వకం 
బైన యషాక్షరీ మంత్రరాజంబు విన్యాసంబు( జేసి, ద్వాదశాక్షర విద్యచేత కరన్యాసంబు చేసి, 
నుంత్రమూర్తియై భగవచ్చబ్ద వాచ్యంబైన ప్రణవాది యకారాంతమగు మహామంత్రంబు చేత 
నంగుళ్యంగుష్ట సర్వసంధులయందు న్యసించి, మతేయు హృదయంబున ఓంకారము, వికారంబు 
మూర్హంబున, షకారంబు భ్రూమధ్యంబునందు, ణకారంబు శిఖయందు, వేకారంబు నేత్రంబుల 
యందు, నకారంబు సర్వసంధులయందు, మణీయు నస్తము నుద్దేశించి మకారంబు నుపన్యసించె 
నేని మంత్రమూర్తియగు. మజియును అస్త్రాయ ఫట్‌ అను మంత్రంబున దిగ్భంధనంబు చేసి, 
పరమేశ్వరుని. దన భావంబున నిల్సి విద్యామూర్తియు6 దపోమూర్తియు నగు షట్టక్తి సంయుతం 
బైన నారాయణ కవచాఖ్య మైన మంత్రరాజంబు నిట్లని పఠించె. 299 


* ఈ విధంగా నారాయణ కవచాన్ని అనుసంధానం చేసుకొని “ఓం నమో నారాయణాయ”అనే 
ప్రణవపూర్వకమైన అప్టాక్షరీమం(త్ర రాజంలోని ఎనిమిది అక్షరాలనూ పాదాలు, జానువులు, ఊరువులు, 
ఉదరం, హృదయం, వక్షస్థలం, ముఖం, శిరస్సు అనే అష్టాంగాలయందూ విన్యాసం చెయ్యాలి. తర్వాత శ్‌ 
ఓం నమో భగవతే వాసుదేవాయ”అనే ద్యాదశాక్షరీ మంత్రంతో కరన్యాసం చెయ్యలి. అంటే మం(త్రలోని 
పన్నెండు అక్షరాలతో రెండు చేతులు ్రేళ్ల కణుపులయందు న్యాసం చెయ్యాలి. ఈ విధంగా అంగన్యాస 

కరన్యాసాలు చేసి సాధకుడు మం(త్రమూర్తియె వెలుగొందిన అనంతరం “ ఓం విష్ణవే నమః”అనే మంత్రాన్ని 
(గ్రహించి హృదయాన 'ఓం 'కారాన్నీ, శిరస్సున 'వి' కారాన్నీ, కనుబొమల నడుమ 'షి కారాన్నీ, శిఖయందు 
'ణికారాన్నీ, నేత్రాలయందు 'వే' కారాన్ని న్యాసం చెయ్యాలి. మిగిలిన శరీర సంధి ప్రదేశాలలో 'న' కారాన్ని 
విన్యాసం చెయ్యాలి. మరియు అగస్రము(ద్రతో 'మి కారాన్ని విన్యసించి సాధకుడు మం(త్రస్వరూపుడు 
కావాలి. అనంతరం “అ(స్త్రాయఫట్‌”'అనే మం(త్రంతో దిగృంధంచేసి భగవంతుణ్ణి మనస్సులో 
ధ్యానించినట్టయితే విద్యామూర్తిగా, తపోమూర్తిగా రూపొందుతాడు. షట్బ(క్రాలతో కూడిన 'నారాయణ 
కవచం' అనే మం(త్రరాజాన్ని ఈ విధంగా పఠించాలి. 


చ. గరుడుని మూంపుపై పదయుగంబు ఘటిల్లంగ శంఖచక్ర చ 
ర్మ రుచిర శార్‌జ్ఞ్ల ఖడ్గ శర రాజితపాశ గదాది సాధనో 
త్కర నికరంబు లాత్మకరకంజములన్‌ ధరియించి భూతి సం 
భరిత మహాష్టబాహుండు కృపామతితో నను గాచు. గావుతన్‌. 300 


* గరుత్మంతుని భుజాగ్రాలపై రెండు పాదాలు ఉంచి కూర్చున్న వాడూ, తన యెనిమిది 
చేతులయందు శంఖం, చక్రం, కవచం, ధనుస్సు, ఖడ్గం, బాణం, పాశం, గద అనే ఆయుధాలు 
ధరించినవాడూ అయిన భగవంతుడు కరుణాగ్ద దృష్టితో నన్ను కాపాడునుగాక! 


ఆ. ప్రకట మకర వరుణ పాశంబులందుల, జలములందు నెందు బొలయ కుండ 
గాచు(గాక నన్ను ఘను(డొక్క( డైనట్టి, మత్స్యమూర్తి విద్యమానకీర్తి, 301 


* ప్రళయకాలంలో తాను ఒక్కడే మిగిలి అనుపమానకీర్తితో ప్రకాశించే మత్స్యావతారమూర్తి అయిన 
మహానుభావుడు నన్ను వరుణ పాశాలలో పడకుండా జలాలయందు సర్వదా సంరక్షించునుగాక! 


క. నటు(డు సమాశిత మాయా, నటు(డు బలి ప్రబల శోభన ప్రతిఘటనో 
దృటుండు త్రివిక్రమదేవుండు, చటుల స్థలమందు నన్ను సంరక్షించున్‌. 302 


* మాయావటుడై నటించి బలిచక్రవర్తి సంపదను అపహరించిన త్రివిక్రమ దేవుడు నన్ను అన్ని 
స్థలాలయందూ కాపాడుగాక! 


చ. అడవుల సంకటస్థలుల నాజిముఖంబుల నగ్ని కీలలం 
దెడరుల నెల్ల నాకు నుతి కెక్కంగ దిక్కగుంగాక శ్రీనృసిం 
హుండు సురశతుయూథప వధోగ్రు(డు విస్సురి తాట్టహాస వ 
క్రుడు ఘన దంటష్ట పావక విధూత దిగంతరు( డప్రమేయు(డై. 303 


* దేవతా ప్రతిపక్షులైన రాక్షసులను శిక్షించినవాడూ, అత్యంత భయంకరమైన అట్టహాసంతోకూడిన 
ముఖం కలవాడూ, తన కోరలనుండి బయలు వెడలిన అగ్ని జ్వాలలచే చెదరగొట్టబడిన దిగంతాలు కలవాడూ, 

ఊహింప శక్యంకాని మహిమ కలవాడూ అయిన నృసింహదేవుడు అడవులయందూ ప్రమాదస్థలాలయందూ, 
రణ భూములందూ, నిప్తులమంటల యందూ అన్ని యిక్కట్టులయందూ నాకు దిక్కగునుగాక! 


చ. అరయ నెల్ల లోకములు నంకిలి నొంద మహార్షనంబులో 
నొరగి నిమగ్న మైన ధర నుద్ధతి. గొమ్మున నెత్తినట్టి యా 
కిరిపతి యగ్ని కల్పు. డురుఖేలు(డు నూర్దిత మేదినీ మనో 
హరుడు కృపావిధేయు(డు సదాధ్వముల న్నను గాచుగావుతన్‌ 304 


* సమస్త లోకాలూ మహాజలమధ్యంలో మునిగి పోయినప్పుడు సముద్రగర్భంలో నిమగ్నయై ఉన్న 
భూదేవిని ఉద్ధరించి తన కోరకొన యందు ధరించిన ఆదివరాహమూర్తి. ఆ అన్నిసదృశుడు, ఆ ఉడావీనోది, 
ఆ ధరణీమనోహరుడు, ఆ కారుణ్యనిధి నన్ను ఎల్లప్పుడూ మార్గమధ్యంలో రక్షించునుగాక. 


క. రాముడు రాజకులైక వి, రాము(డు భృగు సత్కులాభిరాము(డు సుగుణ 
స్తోము(డు నను రక్షించును, శ్రీమహితోన్నతు(డు నద్రిశిఖరములందున్‌. 305 


* క్షత్రియకుల విరాముడు, భృగువంశ లలాముడూ, సద్గుణ స్తోముడూ, మహామహిమాభిరాముడూ 
అయిన పరశురాముడు పర్వతశిఖరాలందు నన్ను కాపాడునుగాక! 


సీ. తాటక మర్దించి తపసి జన్నము( గాచి, హరివిల్లు విణీచి ధైర్యమున మెజసి 
ప్రబలు లైనట్టి విరాధ కబంధో[గ్ర ఖరదూషణాది రాక్షసుల దునిమి 
వానరవిభు నేలి వాలి. గూల(గ నేసి జలరాశి గర్వంబు( జక్కంేసి 
సేతువు బంధించి చేరి రానణ కుంభ కర్ణాది వీరుల గడిమి( ద్రుంచి 


తే. యలనిభీషణు లంకకు నధిపు( జేసి, భూమిసుత గూడి సాకేత పురము నందు 
రాజ్యసుఖములు గైకొన్న రామవిభుండు, వరుస నను. బ్రోచుచుండు. బ్రవాసగతుల. 306 


* శ్రీరామచం(ద్రుడు తాటకను సంహరించాడు. విశ్వామిత్రుని యజ్ఞాన్ని కాపాడాడు. శివుని విల్లు 
విరిచాడు. ధైర్యసంపన్నుడై బలాఢ్యులైన విరాధుడు, కబంధుడు, ఖరుడు, దూషణుడు మొదలైన రాక్షసులను 
తుదముట్టించాడు. వానరరాజైన సు (గ్రీవుణ్ణి చేరదీశాడు. వాలిని నేలకూల్చాడు. సముద్రుడి అహంకారాన్ని 
అణచివేశాడు. సేతువును బంధించాడు. లంకానగరంపై దాడిచేసి వీరాధివీరులైన రావణకుంభకర్ణాది 
రాక్షసులను రూపుమాపాడు. విభీషణుని లంకకు రాజుగా చేశాడు. సీతా సమేతుడై సాకేతపురానికి విచ్చేసి 
అచ్చట పట్టాభిషిక్తుడైనాడు. సుఖంగా రాజ్యాన్ని పరిపాలించాడు. అటువంటి శ్రీరామ భద్రుడు 
దూరదేశాలయందు నన్ను రక్షించునుగాక! 


వ. మజణియు నఖిల ప్రమాదంబులైన యభిచార కర్మంబు వలన నారాయణుండును, గర్వంబువలన 
నరుండును, యోగ భంశంబు వలన యోగనాథుం డైన దత్నాతేయుండును, గర్వబంధమువలన 


456 


పోతన భాగవతము 


గణేశుం డైన కపిలుండును, గామదేవుని వలన సనత్కుమారుండును, మార్గంబుల దేవహేళనంబు( 
జేయుటవలన శ్రీహయ గ్రీవమూర్తియును, దేవతానమస్కార తిరస్కార దేవపూజా చ్చిద్రంబుల 
వలన నారదుండును, నశేష నిరయంబుల నలన( గూర్మంబును, నపథ్యంబువలన భగనంతుండైన 
ధన్వంతరియును, ద్వంద్వంబువలన నిర్ణితాత్ముండైన బుషషభుండును. జనాసవాదంబువలన నగ్ని 
దేవుండును, జనన మరణాదులం గలుగ జేయు కర్మంబులవలన బలభద్రుండును, గాలంబువలన 
యముండును, సర్పగణంబుల వలన శేషుండును, అప్రబోధంబువలన ద్ర్వైసాయనుండును, బాషండ 
సమూహంబు వలన బుద్ద దేవుండును, శనైశ్చరునివలన( గల్కియునై, ధర్మరక్షణ పరుండైన మహా 
వతారుండు నన్ను రక్షించుగాత! ప్రాత స్పంగమ ప్రాహ్హ మధ్యాహ్నా పరాహ్హ సాయంకాలంబులను 
ప్రదో షార్థరాత్రాపర రాత్ర ప్రత్యూ షానుసంధ్యలను ప్రభాతంబు గదాద్యాయుధంబుల ధరియించి 
కేశవ, గోవింద, నారాయణ, విష్ణు, మధుసంహర, త్రివిక్రమ, వామన, హృషీకేశ, పద్మనాభ, శ్రీవత్స 
ధామ, సర్వేశ్వరేశ, జనార్దన, విశ్వేశ్వర, కాలమూర్తులను నామరూపంబులు గల దేవుండు నన్ను 
రక్షించుగాక. ప్రళయకాలాన లాతితీక్లసం భ్రమ భ్రమణ నిర్వక్రవిక్రమ వక్రీకృత దనుజచక్రంబైన 
సుదర్శన నామ చక్రంబ! మహావాయు ్రేరితుండై హుతాశనుండు నీరస తృణాటవుల భస్మీభూతంబు 
సేయు భంగి భగవ(త్ర్రయుక్తంబవై మద్వైరి సైన్యంబుల దగ్ధంబు గావింపుము. జగత్సంహారకాల 
పటు ఘటిత చటుల మహోత్సాత గర్జారవ తర్జన దశదిశాభి వర్ణిత ఘనఘనాంతర నిష్ట్యూత 
నిష్టుర కోటి శతకోటి సంస్పర్శస్సుర ద్విస్సులింగ నిర్గ మానర్గళ భుగ భుగాయమాన మూర్తి విస్సూర్తి! 
నారాయణ కరకమలనర్తి! గదాయుధోత్తమ! మదీయ వైరితండోపతండంబుల భండనంబులం 
జండ గతిం బిండిపిండిగా. గూశ్మాండ వై నాయక యక్ష రక్షోభూత గ్రహంబులు చూర్ణంబులుగా( 
గొండొక వినోదము సలుపుము. దరేంద్రంబ వైన పాంచజన్యంబ! సర్వలోక జిష్ణుండైన శ్రీకృష్ణుని 
నిఖిల పుత్రైక సదన వదన నిష్ట్యూత నిశ్వా సాధర వేణు పరిపూతంబవై యున్మత్త భూత, ప్రేత, 
పిశాచ, విప్రగ్రహాది క్రూర దుర్గహంబులు విద్రావణం బులుగా, నస్మత్సరవీర మండలంబుల 
గుండియలతో దదీయమానినీ దుర్భర గర్భంబులు గర్భ స్థార్భక వివర్ణితంబులుగా నవియ, బ్రహ్మాండ 
భాండ భీకరంబైన భూరి నాదంబున మోదింపును. అతి తీవ్రధారా దళిత నిశాటకోటి కఠోర కంఠ 
కరాళ రక్తధారా ధాత మలీమస విసరంబ వైన నందక మహాసి శేఖరంబ! జగదీశ డ్రేరితంబవై 
మద్విద్వేషి విషము వ్యూహంబులు బెండువడ మెండు గడికండలుగ ఖండించి చెండా డుము. 
నిష్కళంక నిరాతంక నిశ్ళంక సాంద్ర చంద్ర మండల పరిమండిత సర్వాంగ లక్షణ విచక్షణ ధర్మ 
నిర్మితంబ వైన చర్మంబ! దుర్మద మద్ద్వెరిలోక భీకరాలోకంబులను సమాకుల నిబిడ నీరంధ్ర 
నిష్టుర తమఃపటల పటు ఘటనంబులం గుటిల సటుపుము. నిఖిల పాప గ్రహంబుల వలనను, 
సకల నర వ్పుగ సర్ప క్రోడ భూతాదులవలనను నగు భయంబులు భగవన్నామ రూప యాన 
దివ్యాస్తంబుల వలనం బొందకుండు. గాక! బృహ ద్రథంతరాది సామంబులచేత స్తోత్రంబు 
చేయంబడుచున్న ఖగేంద్రుండు రక్షణ దక్షుండై నన్ను రక్షించుంగాక. శ్రీహరి నామ రూప వాహన 
దివ్యాయుధ పారిష దోత్తను ప్రముఖంబు అస్మదీయ బుద్ధీంద్రియ మనః ప్రాణంబుల సంరక్షించు 

భగనంతుండైన శేషుండు సర్యోపద్రవంబుల నాశంబు సేయు. జగదైక్యభానంబైన ధ్యానంబు గలవానికి 
వికల్పరహితుండై, భూషణాయుధ లింగాఖ్య లగు శక్తులం దన మాయచేత ధరియించి తేజరిల్లుచుండు 
లక్ష్మీకాంతుండు వికల్ప విగ్రహంబులవలన నన్ను రక్షించు. గాక. లోకభయంక రాట్టహాస భాసుర 
వదన గహ్వ్యరుం డగుచు, సమస్త తేజోహరణ ధురీణ తేజః పుంజ సంజాత దివ్య నృసింహావతారుం 
డగు నప్పరమేశ్వరుండు, సర్వ దిగ్భాగంబుల వలన, సమస్త బహిరంతరంబులవలన నన్ను రక్షింపు 
చుండు. గాక అని నారాయణాత్మక కవచ ప్రభావం బితిహాస రూపంబున నింద్రుండు దెలిసి కొని, 
ధ్యానంబు చేసి, తద్విద్యాధారణ మహిమవలన నరాతుల నిర్దించె. కావున, నెవ్వరేని నిర్మలాత్ము 
లగు వార లేతద్విద్యా ధారణులై యనుదినంబును బఠియించిన, నతిఘోర రణంబుల నత్యుత్కట 
సంకటంబులను, సర్వగ్రహ నిగ్రహ కర్మ మారణ కర్మాది దుష్కర్మజన్య క్లేశంబులను వదలి, 
అవ్యాకుల మనస్కులై విజయంబు నొందుదురు. మజీయును, సర్వరోగంబులకు నగమ్య శరీరులై 

* అన్ని ఆపదలకూ మూలమైన అభిచార ప్రయోగాలనుండి నారాయణుడు నన్ను రక్షించునుగాక! 
గర్వపడుటనుండి నరుడు రక్షించునుగాక! యోగ(భ్రంశం నుండి యోగాధినాథుడైన దత్తాత్రేయుడు 
రక్షించునుగాక! మన్మథుని బారినుండి సనత్కుమారుడు రక్షించునుగాక! మార్గంలో నడుస్తూ దేవతలను 
అవహేళనం చేసిన అపరాధం నుండి శ్రీహయగ్రీవస్వామి రక్షించునుగాక! వేలుపులకు నమస్కారం 
చేయకుండా తిరస్కరించినందుకూ, పూజలో లోపం చేసినందుకూ నారదమహర్షి నన్ను రక్షించునుగాక! 


నానావిధాలైన నరకాలనుండీ కూర్మమూర్తి నన్ను కాపాడునుగాక! అపథ్యం వల్ల కలిగిన బాధలనుండి 
ధన్వంతరి కాపాడునుగాక! శీతోష్టాది ద్వంద్యాలనుండి జితేంద్రియుడైన బుషభుడు కాపాడునుగాక! 
జనాపవాదం నుండి అగ్నిదేవుడు రక్షించునుగాక! జనన మరణాదులు కలిగించే అసత్కర్మలనుండి 
బలభద్రుడు కాపాడునుగాక! కాలప్రభావం నుండి యముడు కాపాడుగాక! సర్ససమూహంనుండి ఆదిశేషుడు 
కాపాడునుగాక! అజ్ఞానం నుండి కృష్ణద్వైపాయనుడు కాపాడునుగాక! పాషండుల నుండి బుద్దదేవుడు 
కాపాడునుగాక! కలిరూపుడైన శనినుండి కల్కిమూర్తి నన్ను కాపాడునుగాక! ధర్మరక్షణ పరాయణుడైన 
శ్రీమన్నారాయణుని అవతారాలు నన్ను చల్లగా రక్షించునుగాక! 


ప్రాహ్హం, మధ్యాహ్నం, అపరాహ్హం, సాయంకాలం, (ప్రదోషం, అర్ధరాత్రం, అపరరాత్రం, ప్రత్యూషం, 
సంధికాలాలు, (ప్రభాతం అనే సమయాలలో గదాది ఆయుధాలు ధరించిన కేశవుడు, నారాయణుడు, గోవిందుడు, 
విష్ణువు, మధుసూదనుడు, త్రివిక్రముడు, వామనుడు, హృపీకేశుడు, పద్మనాభుడు, శ్రీవత్సధాముడు, సర్వేశ్వరుడు, 
జనార్దనుడు, విశ్వేశ్సరుడు, కాలమూర్తి అనే నామరూపాలు గల భగవంతుడు నన్ను రక్షించునుగాక! 


ఓ సుదర్శన చ(క్రమా! ప్రళయకాలానల జ్వాలలతో అతి తీవ్రంగా తిరుగుతూ, అవక్రపరాక్రమంతో 
రాకాసి మూకలను చీకాకు పరచే నీవు పెనుగాలికి పెచ్చరిల్లిన చిచ్చు ఎండుగడ్డితో నిండిన అడవులను 
భస్మం చేసినట్టు భగవంతునిచే ప్రయోగింపబడిన దానవై నా శత్రు సైన్యాలను నిళ్ళేషంగా దహించు. 

ఓ కౌమోదకీగదాదండమా! కల్పాంతకాలంలో పిక్కటిల్లిన మహోత్సాతాలతో గర్జించుతూ 
పదిదిక్కులలో (క్రమ్మిన కారు మబ్బులు వెలి[గ్రక్కే కోటాను కోట్ల పిడుగులనుండి వెడలే అగ్నికణాల 
భుగభుగ ధ్వనులతో నిండి శ్రీమన్నారాయణుని కరకమలంలో చండ(ప్రచండంగా వెలుగుతుండే నీవు తండోప 
తండాలైన నా విరోధులను పిండి పిండి కావించు, కూశ్మాండాలు, వైనాయకాలు, యక్షులు, రక్షస్సులు, 
భూతాలు, (గ్రహాలు మొదలైన దుష్టశక్తులను పొడిపొడి చేసి వినోదించు. 


ఓ పాంచజన్యశంఖరాజమా! సకలలోక జయశీలుడైన శ్రీకృష్ణ దేవుని పుణ్యసదనమైన వదనం నుండి 
పూరింపబడి ఉన్మత్తములైన భూతాలు, (పేతాలు, పిశాచాలు, బ్రహ్మరక్షస్సులు మొదలైన వాటిని పారద్రోలు 
నా విరోధి వీరుల గుండెలతోపాటు వారి ఇల్లాం[డ్ర కడుపులలోని పిండాలు అవిసేటట్లు - బ్రహ్మాండభాండం 
(బద్దలయ్యేటట్టు పెద్దగా ధ్వనించు. 


ఓ నందక మహాఖడ్గమా! మిక్కిలి పదునైన అంచుతో రాత్రించరుల కఠోర కంఠాలను తెగనరకి ఆ 
కరాళర్తక్తధారలలో మునిగి తేలే నీవు నారాయణునిచే ప్రయోగింపబడి నా శత్రువ్యూహాలను ఖండ ఖండాలుగా 
చించి చెండాడు. 


నిష్కళంకాలూ, నిరాటంకాలూ అయిన శత చంద్రమండలాలతో అలంకృతమై, శుభలక్షణ విలక్షణమై 
ధర్మస్వరూపమైన ఓ చర్మాయుధమా (ఓ డాలా!) దుర్మదులైన నా వైరి సమూహాలను కన్నులు మిరుమిట్లు 
గొలిపే కాంతులు ప్రసరింపజేసి మిక్కిలి చిక్కని చిమ్మచీకట్లలో చిక్కు పడేటట్టు చెయ్యి! 


భగవంతుని నామాలు, రూపాలు, వాహనాలు దివ్యాయుధాలు - పాప[గ్రహాల వలనా కుజనుల వలనా 
(క్రూర మృగాల వలనా సర్పాల వలనా అడవి పందుల వలనా సంభవించే ఉపద్రవాలను తొలగించి నన్ను 
రక్షించును గాక.! 


నానా విధాలైన సామగానాలతో స్తోత్రం చేయబడే గరుత్మంతుడు రక్షాదక్షుడై నన్ను కటాక్షించును 
గాక! శ్రీ మన్నారాయణుని నామ రూప వాహనాలు దివ్యాయుధాలు మొదలైనవి నా బుద్దినీ, ఇంద్రియాలను 
మనస్సునూ, ప్రాణాలనూ సంరక్షించునుగాక! 


భగవంతుడైన శేషుడు ఉపద్రవాలన్నింటినీ దూరంగా తొలగించునుగాక! ఈ విశ్వం సమస్తమూ 
భగవంతుని స్వరూపంగా భావించి ధ్యానించే వారిని మాయామయుడై అలంకారాలూ, ఆయుధాలూ ధరించి 
తిరుగులేనివాడై విరాజిల్లే మహావిష్ణువు అవశ్యం కాపాడునుగాక! 


అఖిలలోక భయంకరమైన అట్టహాసంతో (ప్రకాశించే వదన గహ్యరంతో తేజోవిరాజమానుడైన శ్రీ 
నృసింహదేవుడు లోపలా వెలుపలా అన్నిదిక్కులనుండీ నన్ను రక్షించుగాక! 

ఆ ప్రకారంగా శ్రీమన్నారాయణ స్వరూపమైన కవచాన్ని విశ్వరూపుడు దేవేంద్రునికి ఉపదేశించాడు. 
దేవేంద్రుడు ఆ కవచాన్ని [గ్రహించి దాని ప్రభావం వల్ల తన శత్రువులైన రాక్షసులను జయించాడు. 


లోకంలో ఎవరైనా సరే మాలిన్యంలేని మనస్సుతో ఈ నారాయణ కవచాన్ని స్వీకరించి ప్రతిదినమూ 
పరించుచున్నట్లయితే అతిభయంకరమైన యుద్ధాల వలనా, అత్యంత దుర్భరాలైన కష్టాలవలనా, ఘోరాతి 
ఘోరమైన దుష్ట్రగ్రహాలవలనా, (క్రూరమైన మారణకర్మలవలనా ఏ విధమైన బాధలూ పొందకుండా సుఖంగా 
ఉంటారు. ఎటువంటి మనోవ్యథలూ లేకుండా విజయం సాధించి చక్కని ఆరోగ్యంతో ఆనందిస్తారు. 


సీ. అతిభక్తి( గౌశికుం డను బ్రాహ్మణు(డు దొల్లి యీ విద్య ధరియించి యెలమి మించి 


మరుభూమియందు నిర్మలచిత్తు(డై యోగ ధారణంబున బిట్టు తనువు విడిచె 
దానిపై నొక(డు గంధర్వవరేణ్యుండు చిత్రరథాఖ్యు( డణజేయు( డొంటి 
జదల( జనంగ. దచ్చాయ తదస్థిపై( గదిసిన నాత(డు గళవలళించి 


ఆ. యువిద సిండుతోడ నవ విమానముతోడ( దనదు విద్యతోడ ధరణి ద్రెళ్లి 
తిరిగి లేవలేక తికమక గుడువంగ, వాలఖిల్యమౌని వాని. జూచి. 308 


స్ట పూర్వం కౌశికుడు అనే బ్రాహ్మణుడు ఎంతో భక్తితో ఈ నారాయణ కవచాన్ని ఉపాసించాడు. 
అతడు నిర్మలమైన హృదయంతో యోగమార్లాన్ని అవలంబించి ఒక ఎడారి ప్రదేశంలో తన దేహాన్ని 
విడిచిపెట్టాడు. చిత్రరథుడు అనే ఒకానొక గంధర్వరాజు తన రాణులతో కలిసి విమానంలో ఆకాశమార్గాన 
విహారానికి బయలుదేరాడు. ఆ విమానం నీడ కౌశికుని అస్థిపంజరం మీద పడగానే అతడి విమానం 
ముందుకు కదలకుండా ఆగిపోయి నేలమీదకు వచ్చిపడింది. చిత్రరథుడు తన రాణులతో క్రిందపడిపోయాడు. 
అవయవాలు స్తంభించిపోయిన ఆ గంధర్వుడు లేవలేక తికమకపడ్డాడు. ఆ సమయంలో వాలఖిల్యుడు అనే 
మనీంద్రుడు గంధర్వునితో ఇలా అన్నాడు. 


క. నారాయణ కవచ సమా, ధారణ పుణ్యాస్థి దీని దగ్గణ నీకుం 
గూరెడినె? విష్ణుభక్తుల, వారక చేరంగ నెట్టివారికి. దరమే? 309 


* ఓయీ! ఇది నారాయణ కవచ (ప్రభావం. దానిని ధరించి దేహం విడిచిన పుణ్యాత్ముని అస్టికలివి. 
వీని దగ్గర నీ గంధర్వ మహిమలు ఏ మాత్రమూ పనిచేయవు. విష్ణుభక్తులైన మహాత్ములను అతి(క్రమించి 
పోవటానికి ఎటువంటి వారికీ సాధ్యం కాదు. 

ఇంద్రవజము. 

సంధించి నీ యంగక సంధు లెల్లన్‌, బంధించి తన్మంత్రబలంబు సేర్మి 
న్నందంబు మాన్పింప( ద దన్య మేదీ? సింధుప్రవా హోన్నతి చేత. దీరున్‌. 310 

* నారాయణ కవచ ్రభావంవల్లనే నీ విమానం నిరోధింపబడింది. నీ అవయవ సంధులన్నీ 
బంధింపబడ్డాయి. నీవు నీ విమానంతో తలక్రిందుగా నేలమీద పడిపోయావు. ఈ ఆపద తొలగటానికి 
ఒకటే మార్గం ఉన్నది. ఈ పుణ్యాత్ముని ఎముకలను నీవు నదీజలాలలో కలిపినట్టయితే నీ కష్టాలు 
తీరిపోతాయి. 


వ. కావున నీ పుణ్యశల్యంబులు భక్తియుక్తుండవై కొనిపోయి ప్రాజ్ముఖంబున( బ్రవహించెడు సరస్వతీ 
జలంబుల నిక్షేపణంబు సేసి కృతస్నానుండ వై యాచమనంబు చేసిన, నీ సర్వాంగ బంధనంబు 
లుడుగు ననిన నతం డట్టుచేసి, తన విమానం బెక్కి నిజస్థానంబున కరిగెం గావున. 311 


* ఈ మహానుభావుని పవిత్రశల్యాలను భక్తియుక్తుడవై మూటగట్టుకొనిపోయి తూర్పుదిక్కుగా 
ప్రవహించే సరస్వతీ నదిలో నిక్షేపించు. ఆ నదీజలాలలో స్నానంచేసి ఆచమనం చెయ్యి. అప్పుడు నీ 
సర్వాంగ బంధాలూ విడిపోతాయి అని వాలఖీల్య మహర్షి చెప్పిన మాటలు విని గంధర్వరాజైన చిత్రరథుడు 
ఆ విధంగా ఆచరించి బంధవిముక్తుడై భార్యలతో విమానం ఆరోహించి తన లోకానికి వెళ్లిపోయాడు. 


క. అనుదినము దీని నెవ్వరు, వినిరేని( బఠించిరేని విస్మయ మొదవన్‌ 
ఘన భూతజాల మెల్లను, మునుకొని వారలను గాంచి మొక్కుచు నుండున్‌. 312 


* పరీక్షిన్మహారాజా! ఈ నారాయణ కవచాన్ని ఎవ్వరైతే ప్రతినిత్యమూ వింటారో, పరిస్తారో 
అటువంటివారిని దర్శించగానే సమస్త జీవకోటి భక్తితో చేతులు మోడ్చుతుంది. 
ఆ. విశ్వరూపువలన నైశ్వర్యకరమైన, యిట్టి విద్య( దాల్చి యిం ద్రుడపుడు 

మూ(డు లోకములకు ముఖ్యమైనట్టి శ్రీ, ననుభవించి మించె నధికమహిమ. 313 

* ఈ విధంగా ఐశ్వర్యప్రదమైన మహావిద్యను విశ్వరూపుడు ఇంద్రునకు బోధించాడు. ఆ విద్యను 

(గ్రహించిన దేవేంద్రుడు ముల్లోకాలకు 'ప్రభువై మ హైశృర్యాన్ని అనుభవించాడు. మహా(ప్రభావంతో ప్రకాశించాడు. 


సీ. భూపాల! యా విశ్వరూపున కరుదైన తలలు మూ. డనువొంద( దగిలియుండు 
సారిది సురాపాన సోమపానంబులు నన్నాద మన(గను నమరవరుల 
తో(గూడి భుజియించి తూకొని వారితో యజ్ఞభాగంబు ప్రత్యక్ష మొంది 
కై కొనుచుండి దుష్కర్ముండై యా యజ్ఞ భాగంబు రాక్షస ప్రవరులకును 
ఆ. దల్లి మీ(ద( గలుగు తాత్సర్యవశమున, దినిజవరుల మొణుగి తెచ్చి యిచ్చె 
నది యెణింగి యిందు డతిభీతచిత్తు(డై, తనకు(గాని యతని తలలు దద్రుంచె. 314 


* మహారాజా! సురపురోహితుడైన విశ్య్వరూపునకు మూడు శిరస్సులు. వానిలో మొదటి తల సురాపానం 
చేస్తుంది. రెండోతల సోమపానం చేస్తుంది. మూడో తల అన్నం భుజిస్తుంది. విశ్వరూపుడు దేవతలకు 
ఆచార్యుడై యజ్ఞాలు చేయిస్తూ వారితో కలసి మెలసి ఉంటూ వారితోపాటు హవిర్భాగాలు అందుకుంటూ 

ఉండేవాడు. ఇలా ఉండగా అతని బుద్దిలో మార్పు వచ్చింది. అతడు ఒక చెడ్డపని చేశాడు. విశ్వరూపుని తల్లి 
రచన. ఆమె రాక్షసుల ఆడపడుచు. విశ్వరూపుడు యజ్ఞాలలోని హవిర్భాగాలను తన తల్లివైపు వారైన రాక్షస 
(ప్రముఖులకు పరోక్షంగా పంచిపెట్టటం మొదలు పెట్టాడు. దేవతల కనులు గప్పి రహస్యంగా రాక్షసులకు 
హవిస్సులు అందిస్తున్న సంగతి దేవేంద్రుడు తెలుసుకున్నాడు. భయ భ్రాంతుడైన ఇంద్రుడు, తన (శ్రేయోభిలాషి 
కాని విశ్వరూపుని మూడు శిరస్సులను ఖండించాడు. 


క. భూసురు( డనక మహాత్మా, గ్రేసరుండన కత(డు పూర్వకృత కర్మగతిన్‌ 
వేసర( డనక మహేంద్రు(డు, భూసురు తల లపుడు రోషమున( దెగ నడిచెన్‌. 315 


a (బ్రాహ్మణుడని భావించకుండా, మహానుభావులలో మహనీయుడని తలంచకుండా, విధివైపరీత్యంవల్ల 
ఇలా జరిగిందని అనుకోకుండా మహేంద్రుడు రోషావేశంతో విశ్వరూపుని తలలు తెగగొట్టాడు. 


వ. ఇట్లయ్యింద్రుండు క్రోధంబు సహింపంజాలక విశ్వరూపుతలలు ఖడ్గంబునం దెగనడిచిన సోమ 
పానంబు చేయు శిరంబు కపింజలం బయ్యె. సురాపానంబు చేయు శిరంబు గలవింకంబయ్యె. 
అన్నంబు భక్షించు శిరంబు తిత్తిరి యయ్యె. ఇట్లు త్రివిధ పక్షి స్వరూపంబు దాల్చి, బహ్మహత్య 
యేతెంచి, యింద్రుని. జుట్టుకొని తమ్ము. బరిగ్రహింపు మని నిర్భంధింప నపుడింద్రుం డతి 
భీతచిత్తుండై త్రిలోకనాయకుండైనం దానిం దప్పించుకొన(జాలక యంజలి యొగ్గి, య మహా 
దోషంబుగైకొని, తద్దోషం బొక్క సంవత్సరం బనుభవించి, యంతం బాపుకొనువాండై భూ జల 
వృక్ష ప్రీలం బ్రార్థించి, మద్దురితంబు చతుర్విధంబులం బుచ్చుకొనుం డనిన, భూమి తనయందు( 
జేయంబడిన ఖాతంబు తనంతన పూడునట్టి వరంబును, జలంబు సర్వంబు దనయందు( బ్రక్షాళితం 
బైనం బావనం బగు నట్టి వరంబును, వృక్షంబులు ఛేదింపంబడి పునఃప్రరోహంబు గలుగునను 
వరంబును, స్తీ లెల్లపుడుం దమకు( గామసుఖంబు గలుగు నను వరంబును గోరిన, నతండట్టుగాక 
యని యొసంగిన, నతని దుష్రృతంబు ధరణి యిరిణ విధంబునను, నుదకంబు బుద్చు దఫేన 
రూపంబునను, మహీరు హంబులు నిర్యాసభావంబునను, నింతులు రజోవికారంబు నను నిట్లు 
చతుర్భాగంబులం బంచికొనిరి. అంత. 316 


* దేవేంద్రుడు కోపాన్ని అపుకోలేక విశ్వరూపుని తలలు ఖండించగా సోమపానంచేసే శిరస్సు కౌజు 
పిట్టగా మారిపోయింది. సురాపానం చేసే శిరసు కలవింకమయింది. అన్నం భక్షించే శిరస్సు తీతువుపిట్ట 
అయింది. ఈ విధంగా బ్రహ్మహత్యా మహాపాతకం మూడు విధాలైన పక్షి రూపాలు ధరించి ఇంద్రుణ్ణి 
చుట్టుముట్టి మమ్మల్ని పరి[గ్రహించమని నిర్భంధింప సాగింది. అది చూచి ఇంద్రుడు చాల భయపడ్డాడు. 
త్రిలోకాలకు అధీశ్వరుడైనప్పటికీ ఆ బ్రహ్మహత్యను తప్పించుకొనలేక పోయినాడు. చేతులొగ్గి ఆ మహాపాపాన్ని 
స్వీకరించాడు. ఒక సంవత్సర పర్యంతం దాన్ని అనుభవించాడు. అనంతరం ఆ పాపాన్ని భరించలేక ఎలాగైన 

వదలించుకోవాలని నిశ్చయించి భూదేవినీ, జలాలనూ, వృక్షాలనూ, స్త్రీలనూ పిలిచి ఆ మహాపాపాన్ని నాలుగు 
విధాలుగా చేసి మీరు పుచ్చుకోండి అని ప్రార్థించాడు. అందుకు బదులుగా భూమి తనయందు చేయబడిన 
గోయి దానంతట అదే పూడి పోయేటట్టుగా ఇంద్రుని వల్ల వరం పొందింది. జలాలు సమస్తమూ తమయందు 
ప్రక్షాళనం కాగానే పవిత్రం అయేటట్టుగా వరం పొందాయి. వృక్షాలు ఎన్నిసార్లు ఛేదించినా తిరిగి చిగురించేటట్లు 
వరం అందుకున్నాయి. (స్రీలు ఎల్లప్పుడూ తమకు పురుషులకంటే అధికంగా కామసుఖం ప్రాప్తించేటట్లు 
వరం కోరారు. దేవేంద్రుడు ఆ యా వరాలు ప్రసాదించి తన దుష్కృతాన్ని నాలుగు భాగాలు చేసి వారికి 
పంచిపెట్టాడు. భూమి ఆ పాపప్రభావం వల్ల ఉప్పురియటం, చౌడు కురియటం రూపంలో ఆ దోషాన్ని 
ప్రకటించింది. జలాలు బుడగల రూపంలోనూ నురుగు రూపంలోనూ ఆ పాపాన్ని స్వీకరించాయి. చెట్టు 
జిగురురూపంలో ఆ పాపాన్ని అందుకొన్నాయి. (స్త్రీలు రజోవికారం రూపంలో ఆ పాపాన్ని పంచుకొన్నారు. 


జ వృత్రాసుర వృత్తాంతము. Hae 


మ. హతపుత్రుం డగు విశ్వరూపజనకుం డా త్వష్ట దుఃఖాయతో 
ద్ధత రోషానల దహ్యమాను( డగుచుం దా నింద్రుపై మారణ 
క్రతు హోమంబు నొనర్స నందు. బొడమెం గల్పాంతకాకార వి 
(శ్రుత కీలానల నిష్టు రేక్షణ గుణ క్షుభ్య త్రిలోకోగ్రు(డై. 317 


* విశ్చరూపుని తండ్రి అయిన త్వష్ట అనే ప్రజాపతి తన కుమారుణ్ణి ఇంద్రుడు సంహరించినందుకు 
దుఃఖంతోనూ, రోషంతోనూ దహ్యమానుడైనాడు. ఇంద్రుణ్ణి సంహరించటం కోసం మారణహోమం 
ప్రారంభించాడు. ఆయజ్ఞకుండంలో నుంచి ప్రళయకాలంలోని అగ్ని జ్యాలల వంటి భయంకరమైన చూపులతో 
ముల్లోకాలనూ వెలిగింపచేస్తూ ఒక మహాభూతం ఉదయించింది. 


సీ యుగము గ్రుంగెడునా(డు జగములు వొలియించు నంతకు మూర్తిపై నింత యగుచు( 
బణపును నిడుపును బ్రతిదినంబును నొక్క శరపాత మంగంబు నిరివి(గొనుచు( 
గడుదగ్జశైలసంకాశ దేహమునందు. గరము సంధ్యారాగకాంతి. బెరయ 
మును గాంక రాగిచే( గను మించు మించుల( గణకు మీసలు కచాగ్రములు మెజయ' 


తే. జండ మధ్యాహ్న మార్తాండ మండలోగ్ర, చటుల నిష్టుర లోచనాంచల విధూత 
దశ దిశాభాగు. డుజ్షలతర కరాళ, భిదుర సునిశిత దంష్టోరు వదనగుహుండు. 318 


* కల్పాంతకాలంలో లోకాలన్నింటినీ అంతంచేసే యమధర్మరాజుకంటే భయంకరంగా ఉంది ఆ 
స్వరూపం. (ప్రతిదినమూ ఒక్కొక్క కోలవేటు ప్రమాణంలో పొడుగూ, వెడల్పూ పెరుగుతున్న అవయవాలతో 
కూడి ఉంది. చెట్టూ, గుట్టలూ కాలిపోయిన కొండవంటి ఆ దేహంలో నుంచి ఎర్రని సంధ్యాకాంతులు 

వెలువడుతున్నాయి. ఎ(ర్రగా కాల్చిన రాగిరేకులవంటి కరుకైన మీసాలూ, శిరోజాలూ మెరుస్తున్నాయి. 
మధ్యాహ్న కాలంలో భగభగమండే మార్తాండ మండలంలాగా భయంకరాలూ, మిక్కిలి కఠోరాలూ అయిన 
చూపులతో పదిదిక్కులనూ బద్దలుచేస్తూ ధగధగ మెరిసే వజ్రాయుధంవంటి పదునైన కోరలతో కూడిన 
నోరు తెరుచుకొని వృత్రాసురుడు జన్మించాడు. 


ఉ. నింగికి నేలకుం బొడవు నిట్టలమై శిఖలందు( బర్వును 
త్తుంగ త రాగ్నిజాలముల. దొట్రిలుచుం గ్రహపంక్తి జాలు ని 
స్పంగ కరాళశాత ఘన సద్పృణి మండల చండ శూల ము 
ప్పాంగుచు( గేల లీలగొని భూమిచలింప(గ సోలియాడుచున్‌. 319 


* వాని విగ్రహం నేలనుండి ఆకాశానికి అంటుతూ ఉన్నది. వాని శిఖలమీది భయంకరమైన 
అన్నిజ్యాలలకు (గ్రహాలు పెటిల్లుమని రాలిపడుతున్నాయి. చిందరవందరై మిక్కిలి కఠోరమైన పదనైన 
కాంతులతో మిలమిల మెరిసే శూలాన్ని అవలీలగా కేల ధరించి భూమి చలింపగా తూలి సోలి ఆడుతున్నాడు 
వృత్రాసురుడు. 


సీ, వదలక విరివిగా వదనంబు దెజుచుచు నాకాశమంతయు నప్పలళించు(, 
గడునాల్క నిగుడించి గ్రహతారకంబుల నయమెల్ల దిగజాణ నాకి విడుచు, 
నలవోకయును బోలె నట్టహాసము చేసి మెజసి లోకములెల్ల మ్రింగ జూచు, 
దనదు దిగ్గంతి దంతములు చెక్కలువాణు నుగ్రదంధష్టలు ద్రిప్తు నుక్కుమిగిలి, 


తే. త్వష్ట బలితంపు. దపమున( బుష్టినొంది, యఖిల లోకంబు లెల్ల. దా నాక్రమించి 
వృత్రనామాఖ్య దేవతాశత్రు( డగుచు, దారుణాకారు( డఖిల దుర్హము(డు మెజసె. 320 
* ఆ వృత్రాసురుడు త్వష్ట్రప్రజాపతియొక్క తపశళ్ళక్తివల్ల పుష్టినొందినవాడై లోకాలన్నింటినీ 
ఆ(క్రమించుతున్నాడు. భయంకరమైన ఆకారంతో ఎవరినీ లెక్కచేయకుండా ఉన్నాడు. ఒక్కొక్కమాటు 
పెద్దగా నోరు తెరచి ఆవులించి ఆకాశమంతా చప్పరిస్తాడు. ఒకమాటు పొడుగైన నాలుగ చాచి గ్రహాలనూ, 
నక్షత్రాలనూ (క్రిందికిలాగి నాకి విడుస్తాడు. ఒకమాటు అలవోకగా అట్టహాసం చేసి లోకాలన్నింటినీ 
మింగబోతాడు. ఒకమాటు దిగ్గజాల దంతాలు పగిలి బీటలు వారేటట్టుగా అహంకారంతో భీకరమైన కోరలు 
త్రిపుతాడు. ఈ విధంగా వృత్రాసురుడు సమస్త దేవతలకూ శత్రువై అవ(క్రవిక్రమంతో పరా(క్రమించాడు. 
మత్తకోకిల. 
అట్టి వృత్రునిమీ(ద దేవత లల్కతోం బెనుమూ(క లై 
చుట్టుముట్టి మహాస్రనిద్యలు సూసి యేపున నేయ నా 
గొట్టువీరుండు వార లేసిన క్రూరశస్త్రము లన్నియుం 
జుట్టి పట్టుక మింగి శూరత( జోక నార్చె మహోగ్రు(డై. 321 

* అటువంటి భయంకరాకారం గల వృత్రాసురుని మీదికి దేవతలంతా గుంపులు గుంపులై దూకారు. 
ఆ(గ్రహావేశంతో అతన్ని చుట్టుముట్టి అస్త్రశస్త్రాలు ప్రయోగించారు. వీరాధివీరుడైన ఆ వృత్రాసురుడు ఆయా 
శస్త్రాలను అన్నింటినీ చుట్టచుట్టి పట్టుకొని నోటిలో పెట్టుకొని గుటుక్కున (మ్రింగివేసి మహాభయంకరంగా 
గర్జించాడు. 


క. భక్షిత దివ్యాస్తుం డగు, రక్షోనాయకుని నమరరాజ ప్రముఖుల్‌ 
వీక్షింప వెజచి పబుచిరి, రక్షకు( జింతించి కొనుచు రయ మొప్పారన్‌. 322 


* ఈ విధంగా తమ అస్త్రాలను భక్షించిన రాక్షసరాజును వీక్షించి దేవేంద్రాది దిక్సాలకులు 
భయపడినారు. పారిపోయినారు. తమకు దిక్కు ఎవరా అని చింతస్తూ దిక్కులవెంట పరుగులెత్తారు. 


వ. ఇట్లు సర్వసాధనంబులతోడ సాధుజనంబుల వృత్రాసురుండు (మింగిన, నచ్చెరువడి చేయునది 
నేరక త త్తేజోవిశేష విభవంబునకు భయంబు నొంది. కందిన డెందంబునం గుందుచు6 బురందర 
ప్రముఖు లార్తరక్షకుండగు పుండరీకాక్షునకుం గుయ్యిడు వారలై. 323 


* ఈ విధంగా తాము ప్రయోగించిన సర్వ శస్తాస్తములనూ వృత్రాసురుడు మైంగివేయగా 
ఆశ్చర్యచకితులై ఇంద్రాది దేవతలు ఏమీచేయలేక పోయినారు. అతని తేజోవిశేషాన్ని చూచి బెదరి చెదరిన 
హృదయాలతో ఆత్మరక్షకుడైన పండరీకాక్షుణ్ణి శరణు పొందుదా మనుకొన్నారు. 


అయగ్రాహి. 
వీండు కడు దుర్దము(డు వాండి మన కైదువులు, పోండి సెడంగా మెసవి యీడు గనకున్నా( 
డేడ బ్రతుకింకం బెనుకీడు వొడమెన్‌ మనకు దోడుపడ నొక్కరు(డు లేండు హరి దక్కన్‌. 
వేండుదము శ్రీధరునిం గూడుదము సదృటుల6 బాడుదము గీతముల. జాడంబడు నంతన్‌ 
వీండు చెడుతోవ దయతోడ నెజి(గించు ఘను డోడక సురాలయము పాడువడ దింకన్‌. 324 


* ఈ వృత్రాసురుడు మనకు అజేయుడు. మన పదునైన ఆయుధాలన్నీ (మింగివేశాడు. వీనికి సాటి 
అయిన మేటి ఎక్కడా లేడు. ఇక మన (బ్రతుకులు పాడై పోయినాయి. మనకు కీడు మూడింది. ఇప్పుడు 
శ్రీహరి తప్ప మనకు తోడుపడేవాడు ఎవ్వడూ లేడు. అందువల్ల ఆ శ్రీమన్నారాయణుళ్ణే రక్షింపుమని 
వేడుకొందాము. ఆయన భక్తులతో చెలిమి చేద్దాము. ఆయనకు జాలి కలిగేటట్టు సంకీర్తనలు చేద్దాము. 
మనం అలా చేస్తే ఆ స్వామి కరుణించి వీడు నాశనమయ్యే విధానము మనకు దయతో వెల్లడిస్తాడు. 
అప్పుడు మన స్వర్గం పాడుపడకుండా ఉంటుంది. 


క. అని తలపోయుచు( దమలో, మునుకుచు( దికనుకలు గొనుచు మురరిపు కడకున్‌ 
గునుకుచు. గునుకుచు నేగిరి, ఘనరాక్షసు. గన్న కన్ను(గవ బెగ్గిలంగన్‌. 325 

* ఈ విధంగా దేవతలు ఆలోచిస్తూ తమలో తాము తికమకలు పడుతూ సందేహిస్తూ ఎలాగో 
పోలేక పోలేక విష్ణువు సన్నిధికి వెళ్ళారు. దారి పొడుగునా ఎక్కడ చూచినా వారి కన్నులకు వృత్రాసురుని 
భయంకర రూపమే కనిపించింది. 


వ. ఇట్టు భయార్తులైన యమర్య్యవ్రాతంబు సనిచని, ముందట నభంగ భంగ రంగ దుత్తుంగ డిండీర 
మండల సముద్దం డాడంబర విడంబిత నారాయణ నిరంతర కీర్తి లతా కుసుమగుచ్చ స్వచ్చంబును, 
అనవరత గోవింద చరణారవింద సేవా సమాకుల కలితఫలిత మహాపుణ్య ఫలాయమాన సముద్దీసి 
తావర్తవర్తిత దక్షిణావర్త రుచిర శంఖమండల మండితంబును, నతి నిష్టుర కఠిన పాఠీన ప్పృథురోమ 
రాజీవ శకుల తిమి తిమింగిల కర్కట కమఠ కచ్చప మకర నక్ర వక్రగ్రహ గ్రహణ ఘుమ ఘుమారాన 
దారుణగమన విషమిత విషము తరంగఘట్టన ఘట్టిత సముద్దూత శీకర నికర నీరంధ్ర తారకిత 
తారాపథంబును,మహోచ్చయ శిలోచ్చయ శిఖరాగ్ర ప్రవహిత దుగ్గనిర్షర సమ్మార్దిత పురాణపురుష 
విశుద్ద శుద్దాంత విహరణధురీణ నవసుధాధౌత ధావళ్య ధగద్దగాయమాన రమ్య హర్క నిర్మాణ 
కర్మంబును, అతిపవిత్రగుణ విచిత్ర నిజకళత్ర ప్రేమానంద సందర్భిత ముకుంద పరిస్రవ దంతరంగ 
కరుణారస పరిమిళిత భావబంధుర విద్రుమ వల్లీమతల్లి కాంకుర శోభితంబును, ప్రసిద్ధ 
సిద్ధరసాంబువాహ సంగమ సముత్సిత గంభీర ఘోష పరిపూరిత సకల రోదో౭_౦తరాళంబును, 
సముద్రమేఖ లాఖిల ప్రదేశ విలసిత నవీన దుకూలాయమానంబును, హరిహర ప్రముఖ దేవతానిచయ 
పరిలబ్దామృత మహైశ్వర్య దానధౌరేయ మహానిధానంబును, వైకుంఠపుర పౌరవార మనోహర 
కామ్యఫలఫలిత మందార పారిజాత సంతాన కల్పవుక్ష హరిచందన ఘన వనానుకూల కూలంబునునై 
యొప్పుచు( గుబేరు భాండాగారంబునుం బోలె బద్మ, మహాపద్మ, శంఖ, మకర, కచ్చప, ముకుంద, 
కుంద, నీల, వర సమగంబై, విష్ణు కరకమలంబునుం బోలె సుదర్శనావర్త ప్రగల్భంబై, కైలాస 
మహీధరంబునుం బోలె నమృతకలాస్థాన శేఖరపదార్పణంబై, యిం ద్రవైభవంబునుం బోలె కల్పవృక్ష 
కామధేను చింతామణి జనిత విశేషంబై, సుగ్రీవసైన్యంబునుంబోలె నపరిమితనిబిడ హరిసంచారంబై, 
నారాయణోదరంబునుంబోలె నిఖిల భువన భారభరణ సమర్ధంబై, శంకరు జటాజూటంబునుం 
బోలె గంగాతరంగిణీ సమాశ్రయం బై, బ్రహ్మలోకంబునుం బోలె. బరమహంసకుల సేవ్యంబై, 
పాతాళ లోకంబునుంబోలె ననంత భోగి భోగ్యయోగ్యంబై, నందనవనంబునుం బోలె నైరావత 
మాధవీరంభాది నంజననకారణంభబై, సొదామినీ నికరంబునుం బోలె నభంకవంభై, 
విష్ణునామకీర్తనంబునుం బోలె నిర్మల స్వభావం బై, క్రతుశత గతుండునుంబోలె హరిపదభాజనంబై, 
యొప్పుచున్న దుగ్గవారాశి డాసి, శ్వేతద్వీపంబున వసియించి, యందు సకల దిక్సాలకాది దేవతలు 
దేవదేవు నాశ్రయించి యిట్లని స్తుతియించిరంత. 326 


* భయార్హులైన దేవతలు పాలసముద్రం దగ్గరకు వెళ్ళారు. ఆ క్షీరసాగరం నిండా ఎత్తుగా ఎగిరి 
పడుతున్న తరంగాల మీద నురుగు ముద్దలు కనిపిస్తున్నాయి. అవి శ్రీమన్నారాయణుని కీర్తిలతలు పూచిన 

తెల్లని పూలగుత్తులవలె ప్రకాశిస్తున్నాయి. ఆ పాలకడలిలో నిరంతరమూ గోవింద చరణారవిందాల సేవలో 
ఆసక్తులైన భక్తుల పుణ్యఫలాలవలె సుడులలో తిరుగుతున్న దక్షిణావర్తశంఖాలు విరాజిల్లుతున్నాయి. ఆ 
పాలసముద్రంలో మిక్కిలి కఠినములైన పాఠీనములూ, పృథురోమములూ, రాజీవాలూ, శకులాలూ, తిమి 
తిమింగిలాలూ మొదలైన మహా మత్య్యాలూ, ఎండ్రకాయలూ, తాబేళ్ళూ, మొసళ్ళూ ఇత్యాది జలచరాలూ 
గిరగిర గుం[డ్రంగా తిరుగుతున్నాయి. వాటి వ(క్రగమనం వల్ల సముద్ర తరంగాలు పైకి లేస్తున్నాయి. ఆ 
తరంగాలనుంచి మీదికి ఎగిరిన పాలతుంపురులు ఆకాశంనిండా నక్షత్రాలలాగ మెరుస్తున్నాయి. ఆ దుగ 
మహోదధిలో పెద్ద పెద్ద పర్వతాలున్నాయి. ఆ పర్వతశిఖరాలపై సముద్రతరంగాలు ఎగిరిపడి (క్రిందికి 
ప్రవహిస్తున్నాయి. అవి మిక్కిలి పరిశుద్దమైన అంతఃపురాలలో విహారాలలో (క్రొత్తగా సున్నం కొట్టబడిన 
తెల్లని కాంతులతో ధగధగలాడే అందమైన మేడలలాగా, మందిరాల లాగా (ప్రకాశిస్తున్నాయి. ఆ పయోనిధిలో 
పగడాలతీగలు తన రమణీమణులతో (క్రీడించే గోవిందుని ఆనందాన్ని ప్రదర్శిస్తూ కరిగిపోయిన ఆయన 
అంతరంగం నుండి కరుణారసంతో కూడిన అనురాగ తరంగాలవలె అలరారుతున్నాయి. సిద్దరసాలైన 
మేఘాలు ఆ సముద్రంలో నుంచి నీరు నింపుకొంటున్నాయి. ఆ మేఘాలు పరస్పరం ఒరుసుకోవటం వల్ల 
సంభవించిన గంభీరమైన ఉరుములతో భూమ్యాకాశాలు దద్దరిల్లు తున్నాయి. సముద్రమేఖల అయిన 
భూమికి ఈ సముద్ర జలాలు (క్రొంగ్రొత్త పట్టుచీరలాగా ఒప్పుతున్నాయి. విష్ణువు, శివుడు మొదలైన 
దేవతలకు అమృతాన్ని అందించే మహైశ్వర్యంలో కూడిన బౌదార్యసంపదకు ఆ పాలసముద్రం నిధానంగా 
ఉన్నది. 


వైకుంఠనగరంలోని పౌరులకు కోరిన కోర్కులన్నీ పండించే మందారం, పారిజాతం, సంతానం, 
కల్పవృక్షం, హరిచందనం వంటి దేవతావృక్షాలు ఆ సముద్రం ఒడ్డులమీద కనువిందు చేస్తున్నాయి. ఆ 
పాలసముద్రం పద్మం, మహాపద్మం, శంఖం, మకరం, కచ్చపం మొదలైన వాటితో కూడి నవనిధులతో 
కూడిన కుబేరుని ధనాగారంలాగా ఉన్నది. సుదర్శన పరిశోభితమైన ఆ సముద్రం సుదర్శనంతో కూడిన 
విష్ణుదేవుని కరకమలం లాగా ఉన్నది. అమృతకిరణుడైన చంద్రుని కళలకు ఆస్థానమైన ఆ సముద్రం 
చంద్రకళాశేఖరుని కైలాసపర్వతం లాగా ఉన్నది. కల్పవృక్షమూ, కామధేనువూ, చింతామణీ మొదలైన వానికి 
జన్మస్థానమైన ఆ సముద్రం దేవేంద్రవైభవాన్ని పుణికిపుచ్చకున్నట్టు ఉన్నది. అపరిమితమైన హరి 
సంచారంతోకూడిన ఆ పారావారం అపరిమిత హరి (కోతుల) సంచారం గల సుగ్రీవుని సైన్యంలాగా 
ఉన్నది. సమస్త లోకాలభారాన్నీ భరించటానికి సమర్ధమైన ఆ సముద్రం విష్ణుదేవుని ఉదరంలాగా ఉన్నది. 
పరమహంస సమూహాలకు సేవింపదగిన ఆ సముద్రం (బ్రహ్మలోకంలాగా ఉన్నది. అనంత భోగ భాగ్యాలకు 
యోగ్యమైన ఆ సముద్రం పాతాళలోకంలాగా ఉన్నది. ఐరావతం, లక్ష్మీదేవి, రంభ మొదలైనవారి పుట్టుకకు 
కారణమైన ఆ సముద్రం ఐరావతంతో మాధవీలతలతో రంభాతరువులతో కూడిన నందన వనంలాగా 
ఉన్నది. ఆ సముద్రం మెరపుతీగల సమూహంలాగా మేఘాలను అంటుతున్నది. హరినామకీర్తనంలాగా 
నిర్మలస్వభావం కలిగి ఉన్నది. నూరు యజ్ఞాలు చేసినవానిలాగా దేవేంద్రపదవికి తగిఉన్నది. 

అటువంటి పాలసముద్రాన్ని దేవతలు సమీపించారు. ఆ పాలసముద్రంలో ఉన్న శ్వేతద్వీపాన్ని చేరారు. 
ఆ ద్వీపంలో నివసించే దేవదేవుడైన వాసుదేవుణ్ణి ఇంద్రాదిదేవతలు ఈ విధంగా స్తోత్రం చేశారు. 


సీ. పంచమహాభూత పరినిర్మితంబైన ముజ్జగంబుల కెల్ల నొజ్జ యైన 
బ్రహ్మయు నేమును బరంగ నందణు( గూడి యెవ్వనికై పూజలిత్తు మెపుడు 
నట్టి సర్వేశ్వరుం డాగమ వినుతుండు సర్వాత్మకు(డు మాకు శరణ మగును 
అతిపూర్ణకాము నహంకారదూరుని సముని శాంతుని( గృపాస్పదుని గురుని 


తే. మాని యన్యుని సేవింస( బూనునట్టి, కపట శీలుని నతి పాపకర్మబుద్ది 
శునక వాలంబు వట్టుక ఘనతరాబ్దిం దరియ జూచుట గాదె! తా. దామసమున. 327 


* పంచమహాభూతాలతో ఈ ముల్లోకాలనూ నిరి శంచిన బ్రహ్మ దేవుడు మాకందరికీ గురుదేవుడు. 
ఆయనా మేమూ కలిసి ఏ మహానుభావుణ్ణి సేవిస్తామో ఆ సర్వేశ్వరుడు ఆ సర్వాంతర్యామి ఆ వేదవేద్యుడు 
మాకు రక్షకుడు కావాలి. పరిపూర్ణుడూ నిరహంకారుడూ సర్వసముడూ శాంతస్వరూపుడూ కరుణామయుడూ 
అయిన ఆ జగద్దురువును కాదని అన్యులను సేవించేవాడు కపటశీలుడు, దొంగ. అటువంటి ధూర్తుడు 
కుక్కతోక పట్టుకొని మహాసముద్రాన్ని దాటడానికి ప్రయత్నించే బుద్దిహీనుని వంటివాడు. 

చ. ఉదకమయంబునన్‌ వసుధ నోడంగం జేసి తనర్చు కొమ్మునన్‌ 

వదలక యంటణట్టి మనువల్లభు( గాచిన మత్స్యమూర్తి స 
మ్మదమున మమ్ము(బ్రోచు ననుమానము మాన(గ వృత్రుచేతి యా 
పద దొలణించి నేడు సురపాలుర పాలిటి భాగ్యదైవమై. 328 


+ పూర్వం ప్రళయకాలంలో సమస్తసృష్టీ జలమయ మైనప్పుడు భగవంతుడు మత్స్యావతారం ధరించి 
ఈ భూమిని ఓడగా చేసి తన ముట్టెపై నున్న కొమ్ముకు కట్టుకొని సత్య(వ్రతుడనే మనువునూ, మమ్ముల 
నందరినీ కాపాడాడు. ఆ కరుణాసముద్రుడు మా పాలిటి భాగ్యదేవతయై ఈనాడు ఈ వృత్రాసురుని 
బారి నుండి సమ్మోదంతో మమ్ములను రక్షించునుగాక! 
మత్తకోకిల 
రంతు సేయుచు వాతధూత కరాళ భంగుర భంగ దు 
ర్లాంత సంతత సాగరోదక తల్ప మొంది వసించు బ 
హ్మంతవానిని బొడ్డుందమ్మిని నాణి కాచిన నేర్స రిం 
తంతవా( డనరాని యొంటరి యాదరించు నుముం గృపన్‌. 329 
* ప్రళయకాల ప్రభంజనాలతో అల్లకల్లోలమైన ఉత్తుంగ సముద్ర తరంగాలనే శయ్యగా చేసుకొని 
పవళించిన వాడూ, ఆ మహాసాగరంలో పడిపోకుండా బ్రహ్మంతవాడిని తన నాభికమలంలో దాచి కాచిన 
సమర్భుడూ, ఇంతవాడు అంతవాడు అనే నిర్ణయాలకు అందని వాడూ, అయిన ఆ అద్వితీయుడు మమ్ములను 
అనురాగంతో ఆదరించుగాక! 


468 పోతన భాగవతము 


తే. దేవతల మైన మే మిట్టి దేవదేవు, సర్వలోక శరణ్యుని శరణు చొచ్చి 
బలిత మైనట్టి వీని యాపదలంబాసి, మీటి శుభముల జే కొనువార మిపుడు. 330 


* దేవతలమైన మేము ఆ దేవదేవుని ఆశ్రయించ వచ్చినాము. శరణాగతులమైన మేము సర్వలోక 
శరణ్యుడైన ఆ భగవంతుని శరణుజొచ్చినాము. ఇక ఆ వృత్రాసురుని విపత్తు నుండి విముక్తి పొంది 
సమస్త శుభాలూ అందుకోగలము. 


వ. ఇట్లు స్తుతియించుచున్న దేవతలకు భక్తవత్సలుండైన వైకుంఠుండు ప్రసన్నుండయ్యె. అప్పుడు.331 


* ఈ విధంగా ప్రార్థిస్తున్న దేవతలకు భక్తవత్సలుడైన భగవంతుడు (ప్రసన్నుడై దర్శన మిచ్చాడు. 


సీ. తగు శంఖ చక్ర గదా ధరుం డగు వాని శ్రీవత్స కౌస్తుభ శ్రీల వాని 
గమనీయ మాణిక్య ఘన కిరీటమువాని దివ్యవిభూషణ దీప్తివాని 
మండిత కోటీర కుండలంబులవాని, సిరి యురస్ట్రృలమున జెలంగు వాని 
దనుంబోలు సేవకతండంబు గలవాని, జిలు(గైన పచ్చని వలువవాని( 


ఆ. దెల్ల( దమ్మివిరుల( దెగడు కన్నులవాని, నవసుధా ద్రవంపు నవ్వువాని( 
గనియె వేల్పుపిండు కప్పరపాటుతోం గన్నులందు నున్న కణవు దీణ. 332 


* బృందారక బృందాలు ఇందిరా వల్లభుని దివ్యసుందర స్వరూపాన్ని కన్నుల విందుగా కరవుదీరా 
సందర్శించారు. స్వామి శంఖమూ చ[క్రమూ గదా ధరించి ఉన్నాడు. ఉరోభాగాన శ్రీవత్సమూ కౌస్తుభమూ 
శోభిస్తున్నాయి. శిరస్సున రమణీయమైన రత్నకిరీటం విరాజిల్లుతున్నది. చేతులందు భుజకీర్తులూ, 
చెవులందు మకరకుండలాలూ (ప్రకాశిస్తున్నాయి. లక్ష్మీదేవి వక్షఃస్థలాన విలసిల్లు తున్నది. దేహమంతా 
దివ్యాభరణాలతో తేజరిల్లు తున్నది. బంగారు పట్టు పీతాంబరం వెలుగులు వెదజల్లు తున్నది. కన్నులలో 
తెల్లదామరరేకుల సోయగాలు వెల్లివిరుస్తున్నవి. మందహాసంలో మధుర సుధారసాలు పొంగిపొరలు తున్నవి. 
ఆయన ఆకారాన్ని పుణికి పుచ్చుకొన్న పార్షదులు ఆయనను సేవిస్తున్నారు. 

సీ. తన సేవకులలోన( దడబడు రూపంబు శ్రీవత్స కౌస్తుభ శ్రీలు దెలుప 

వికచాబ్దములతోడ వీడ్వడు కన్నుల కడల దై వాటెడు కరుణ దెలుప 
నెల్ల లోకములకు నిల్లైన భాగ్యంబు( గాంపురం బుండెడు కమల దెలుప 
మూండు మూర్తులకును మొదలైన తేజంబు ధాత( బుట్టించిన తమ్మి దెలుప 


ఆ. బుద్ది. బోల్పరాని పుణ్యంబు. దత్సాద, కమల జనిత యైన గంగ దెలుప 
నప్రమేయు' డభవు( డన్యక్తు( డవ్యయు6 డాదిపురుషు( డఖిలమోది యొప్పె. 333 


* తక్కిన రూపురేఖలన్నీ ఒక్కటిగా ఉన్న స్వామి వక్షఃస్ణలాన విలసిల్లే శ్రీదేవి, శ్రీవత్సం, కౌస్తుభం, 
సేవకుల కంటే ఆయన (ప్రత్యేకతను వెల్లడిస్తున్నాయి. ఆయన పేరురమున కాపురమున్న లక్ష్మీదేవి 

అభిలలోకాలకూ ఆలవాలమైన ఐశ్వర్యాన్ని వెల్లడిస్తున్నది. నలువకు నెలవైన ఆయన నాభికమలం 
ముమ్మూర్తులకు మూలభూతమైన తేజస్సును వెల్లడిస్తున్నది. ఆయన పాదపద్మాల నుండి ప్రభవించిన 
గంగా తరంగిణి బుద్దికి అగణ్యమైన పుణ్యాన్ని వెల్లడిస్తున్నది. ఆ విధంగా అభవుడూ, అవ్యయుడూ 
అ(్రమేయుడూ, అవ్యక్తుడూ, ఆదిపురుషుడూ అయిన శ్రీమన్నారాయణుడు అందరికీ ఆనందం కలిగించుతూ 
అలరారు తున్నాడు. 


వ. ఇట్టు జగన్న్మోహనాకారుందైన నారాయణుని కృపావలోకనాహ్లాద చకిత స్వభావ చరితులై సాష్టాంగదండ 
ప్రణామంబు లాచరించి, ఫాలభాగాన పరికీలిత కరకమలులై యిట్లనిరి. 334 


* ఈ విధంగా భువన మోహనాకారుడైన పురుషోత్తముడు దేవతలముందు సాక్షాత్కరించాడు. 
ఆయన కరుణాకటాక్ష ఏక్షణాలతో సంతుష్టవిత్తులైన వేల్పులు స్వామికి సాష్టాంగ దండ ప్రణామాలు ఆచరించి 
ఫాలభాగాన కేలుదోయి గీలించి ఇలా స్తుతించారు. 


ఆ. దుర్గమంబు లైన స్వర్గాది ఫలముల బుట్ట జేయ జాలునట్టి గుణము 
గలిగి మెలంగుచున్న ఘనుండ వైనట్టి నీ, కరయ (మొక్కువార నూదిపురుష! 335 


శ యజ్ఞాది సత్కర్మలు చేసేవారికి దుర్లమములైన స్వర్గాది పుణ్యఫలాలు ప్రాప్తింపచేసే మహానుభావుడవు 
నీవే. అది నీ సహజగుణం. అటువంటి పురాణపురుషుడవైన నీకు నమస్కారం. 


సీ, దండంబు యోగీంద్రమండల నుతునకు దండంబు శార్‌జ్ఞకోదండునకును, 
దండంబు మండిత కుండల ద్వయునకు దండంబు నిష్టుర భండనునకు, 
దండంబు మత్తనేదండ రక్షకునకు దండంబు రాక్షసఖండనునకు, 
దండంబు పూర్ణేందు మండల ముఖునకు, దండంబు తేజః ప్రచండునకును, 


తే. దండ మద్భుత పుణ్యప్రధానునకును, దండ ముత్తమ వైకుంఠధామునకును 
దండ మాశ్రిత రక్షణ తత్పరునకు, దండ మురు భోగినాయక తల్పునకును. 336 


* యోగీంద్ర బృందవందితుడవూ, శార్‌జ్ఞమనే ధనుస్సు ధరించిన వాడవూ అయిన నీకు నమస్కారం, 
గజరాజును రక్షించినవాడవూ, రాక్షసులను శిక్షించినవాడవూ, చంద్రబింబంవంటి ముఖం గలవాడవూ, 
ప్రచండమైన తేజస్సు గలవాడవూ అయిన నీకు ప్రణామం. అగణ్యపుణ్య స్వరూపుడవూ వై కుంఠధాముడవూ 
ఆర్తజన రక్షణ తత్సరుడవూ అహిరాజతల్ప శయనుడవూ అయిన నీకు వందనం. 


ఉ. చిక్కిరి దేవతావరులు చిందణ వందబులైరి ఖేచరుల్‌, 
స్రుక్కిరి సాధ్యసంఘములు, సోలిరి పన్నగు లాజి భూమిలో, 
మ్రుక్కిరి దివ్యకోటి, కడు మగ్గిరి యక్షులు వృత్రుచేత నీ 
చిక్కినవారి నైన దయసేయుము నొవ్వకయుండ నో హరీ! 337 

* ఓ దేవాదిదేవా! వృత్రాసురుని ధాటికి తట్టుకోలేక దేవతలు చిక్కులలో చిక్కుకున్నారు. కిన్నరులు 
చిందరవందరైనారు. సాధ్యులు అలసిపోయారు. పన్నగులు సొమ్మసిల్లారు. సిద్దులు వెలవెలపోయారు. యక్షులు 
మూర్చిల్లారు. ఎలాగో ప్రాణాలతో బయటపడిన మమ్ములనైనా నీవు కటాక్షించు, వారి బారిపడకుండా 
రక్షించు. 


క. మొదలాణిన రక్కసులకు, మొదలై మా కాపదలకు మూలం బగుచుం 
దుద మొదలు లేని రక్కసు, తుది. జూప(గదయ్య! తుదకు దుదియైన హరీ! 338 


* మొదలంటా దానవులందరూ నశించా రనుకుంటే వీడు మళ్ళీ మొదలైనాడు. మాకు కష్టాలు 
తిరిగి మొదలైనాయి. తుదీ మొదలూ లేకుండా విజృంభిస్తున్న ఈ రాక్షసుణ్ణి తుదముట్టించు స్వామీ! నీవు 
అంతమునకు అంతమైన అనంతుడవు కదా! 


తే. అకట! దిక్కుల కెల్ల దిక్కైన మాకు, నొక్క దిక్కును లేదు కా లూన నైన, 
దిక్కుగానయ్య! నేండు మా దిక్కు. జూచి, దిక్కు లేకున్నవారల దిక్కు నీవ. 339 


* దిక్కులకు అధినాథులమైన మాకు ఈనాడు దిక్కులేకుండా పోయింది. నిలబడటానికి దిక్కులేని 
మా దిక్కుచూడు. మాకు దిక్కుచూపించు దిక్కులేని దీనులకు నీవే దిక్కు. 


క. నీ దిక్కు గానివారికి, నే దిక్కును వెదక నుండ దిహపరములకున్‌ 
మోదింప( దలంచువారికి, నీ దిక్కే దిక్కుసుమ్ము! నీరజనాభా! 340 


* నీ దిక్కుచూచి నీవే దిక్కని (మొక్కని వారికి ఈ (ప్రపంచంలో ఏ దిక్కూ లేదు. ఇహపరాలలో 
కూడా వారు దిక్కుమాలినవారే. ఓ కమలనాభా! లోకంలో సురక్షితంగా ఉండి సుఖపడాలనుకొనే వారికి 
నీ దిక్కే సరైన దిక్కు. 

తే. అరయ మా తేజములతోడ నాయుధములు, మింగి భువన త్రయంబును (మింగుచున్న 

భీకరాకారు వృత్రుని( బీచ మణంచి, యెల్ల భంగుల మా భంగ మీంగు మభవ! 341 


* ఓ దేవదేవా! వీడు, ఈ వృత్రాసురుడు మా తేజస్సులనే కాదు మా ఆయుధాలను కూడా 
మైంగివేశాడు. ఈ భీకరాకారుడు ముందు ముందు ముల్లోకాలను సైతం దిగ(మ్రింగేటట్టున్నాడు. ఈ 
రాక్షసుని అహంకారం అణచివేయాలి! మా భంగపాటుకు (ప్రతీకారం చేయాలి! 


ఆ. పరమపురుష! దుఃఖభంజన! పరమేశ!, భక్తవరద! కృష్ణ! భవవిదూర! 
జలరుహాక్ష! నిన్ను శరణంబు వేండెద, మభయ మిచ్చి కావు మయ్య! మమ్ము. 342 
ఖ్‌ పరమపురుషా! ఓ పరమేశ్వరా! నీవు దుఃఖభంజనుడవు! భక్తరంజనుడవు! సంసార బాధలను 
దూరం చేసే సరోజాక్షుడవు. ఓ శ్యామసుందరా! నిన్ను శరణు జొచ్చినాము. ప్రభూ! అభయమిచ్చి మమ్ములను 
ఆదుకో. 

వ. నమస్తే భగవన్నారాయణ! వాసుదేవ! ఆదిపురుష! మహానుభావ! పరమమంగళ! పరమకళ్యాణ! 
దేవ! పరమ కారుణికు లైన పరమహంసలగు పరివ్రాజకులచేత నాచరితంబు లగు పరమసమాధి 
భేదంబులం బరిభావిత పరిస్పుటం బైన పరమహంస ధర్మంబుచేత నుద్బాటితం బగు తమః 
కవాటద్వారంబున నపావృతం బైన యాత్మలోకంబున నుపలబ్దిమాత్రుండవై, నిజసుఖానుభవుండవై 
యున్న నీ వాత్మ సమవేతంబులై యుపేక్షింపం బడని యీ శరీరంబులకు నుత్పత్తి స్థితి లయ 
కారణుండ వై యుండుదువు. గుణసర్గ పతితుండవై యపరిమిత గుణగణంబులున్న నీవు, దేవదత్తుని 
మాడ్కి( బారతంత్ర్యంబున స్వకృతంబులైన కుశలా కుశల ఫలంబుల ననుభవింతువు. షడ్డుణెశ్వర్య 
సంపన్నుండ వైన నీ వాత్మారాను స్వభావుండ వై, యపరిమిత గుణగణంబులు గలిగి, యీశ్వ 
రాహ్వయానవగాహ్య మాహాత్మ్య్యంబందు నర్వాచీన వికల్ప వితర్క విచార ప్రమాణాభాసంబులగు 
కుతర్కశాస్త్రంబుల( గర్కశంబులైన ప్రజ్ఞలు గలిగి, దురవ(గహవాదు లయిన విద్వాంసుల వివాదా 
వసరంబుల యందు నుపరతంబులగు అస్తి నా స్తీత్యాది వాక్యంబుల సమస్త మాయామయుం డవై 
నిజమాయచేత( గానంబడని యుక్తి గోచరుండవై, సమ విషను రూసంబుల( బవర్తింతువు. దేవా! 
రజ్ఞావునందు సర్పభ్రాంతి గలుగునట్టు, ద్రవ్యాంతరంబులచేత బ్రహ్మంబైన నీ యందు. బ్రసంచ 
భాంతి గలుగుచుండు. సర్వేశ్వరా! సర్వ జగత్కారణ రూపంబవైన నీవు సర్వభూత ప్రత్యగాత్మ 
వగుటం జేసి సర్వగుణావభాసోపలక్షితుండవై కానంబడుచుందువు. లోకేశ్వరా! భన న్మహిమ 
మహామృత సముద్ర విప్ర ట్సకృత్సాన మాత్రంబున సంతుష్టచిత్తులై, నిరంతర సుఖంబున విస్మారిత 
దృష్ట శ్రుత విషయసుఖ లేశాభాసులైన పరమ భాగవతులు, భవచ్చరణ కమల సేవాధర్మంబు 
విడువరు. త్రిభువనాత్మ భవన! త్రివిక్రమ! త్రిణయన! త్రిలోక మనోహరానుభావ! భవదీయ వైభవ 
విభూతి భేదంబు లైన దనుజాదులకు ననుపషక్రమ సమయం బెటింగి, నిజమాయాబలంబున సుర 
నర మృగ జలచరాది రూపంబులు ధరియించి, తదీయావతారంబుల ననురూపంబైన విధంబున 
శిక్షింతువు. భక్తవత్సలా! భవను శ్రిఖి కనుల నిరత మధుర వచనామృత కళావిశేషంబుల, నిజదాసులమైన 
మా హృదయతాపం బడంగింపుము. జగదుత్పత్తి స్థితి లయ కారణ ప్రధాన దివ్య మాయా వినోదనర్తివై 
సర్వ జీవనికాయంబులకు బాహ్యాభ్యంతరంబులయందు బ్రహ్మ ప్రత్యగాత్మ స్వరూప ప్రధాన 
రూపంబుల దేశకాల దేహావస్థాన విశేషంబుల6 దదుపాదానానుభవంబులు గలిగి, సర్వప్రత్యయ 
సాక్షివై, సాక్షాత్సర బ్రహ్మ స్వరూపుండవై యుండెడి నీకు నేమని విన్నవించు వారము? జగదాశ్రయంబై, 
వివిధ వృజిన సంసార పరిశ్రమోపశమనం బైన భవదీయ దివ్యచరణ శతపలాశచ్చాయ నాశ్రయిం 
చెదము అని 'పెక్కువిధంబుల వినుతించి యిట్లనిరి. 343 


శ భగవానుడా! శ్రీమన్నారాయణా! ఆదిపురుషా! మహానుభావా! పరమమంగళ స్వరూపా! 
పరమకల్యాణమూర్తీ! దేవదేవా! కరుణాపరిపూర్ణులూ పరమ హంసలూ అయిన పరివాజకులు సమాధియోగాన్ని 
అనుష్టించినవారై చిత్తెకాగ్రతను సంపాదిస్తారు. అప్పుడు పరిశుద్దమైన అంతఃకరణంలో పారమహంస్య ధర్మం 

ఆవిర్భవిస్తుంది. మనస్సులోని తమోరూపమైన తలుపు తెరుచుకుంటుంది. ఆత్మలోకం ప్రకాశిత మౌతుంది. 
ఆ సమయంలో కలిగే ఆత్మసుఖస్వరూపమైన ఆనందానుభూతి ఏదైతే ఉన్నదో అదే నీవు. 


నీవు అపేక్షింపక పోయినా ఈ శరీరాల సృష్టిస్థితి సంహారాలకు నీవే కారణం అవుతుంటావు. స్వయంగా 
నిర్గుణుడవై (బ్రహ్మస్వరూపుడవూ ఐనప్పటికీ నీవు అనంతమైన గుణగణాలతో కూడి ఉంటావు. దేవదత్తుడు 
మొదలైన సామాన్య మానవుల వలె కాలకర్మాదుల కధీనుడవై స్వయంకృతాలైన శుభాశుభాలను అనుభవిస్తావు. 
షడ్లుణెశ్ళర్య సంపన్నుడవైన నీవు ఆత్మారాముడ వయ్యును అపరిమిత గుణగణాలకు ఆశ్రయ మైనవాడవు. 
ఈశ్వరుడవైన నీ మాహాత్మ్యం ఇతరులకు అనూహ్యం. అనవగాహ్యం. 


ఆధునికాలైన వికల్పం, వితర్కం, విచారం మొదలైన ప్రమాణాభాసాలతో కూడి జటిలమైన 
కుతర్కాలలోపడి కర్కశబుద్దులైన విద్వాంసులు వ్యర్థమైన శా(స్రవాదాలలో (క్రిందుమీదు లౌతుంటారు. 
mm (షా 
“దేవుడు ఉన్నాడు - లేడు” అనే తెలిసీ తెలియని వాదోపవాదాలతో కీచులాడుకుంటారు. మాయామయుడవైన 
నీవు నిజమాయా (ప్రభావంవల్ల వారికి కాన్సింపవు. అంతర్యామివైన నీవు సమవిషమ రూపాలతో (ప్రవర్తిస్తూ 
యుక్తి మాత్ర గోచరుడవగు తున్నావు. 


దేవదేవా! త్రాడును చూచి పామను భ్రాంతి కలిగినట్లు అంతర్యామివైన నీయందు అన్యవస్తుభ్రాంతి 
కలుగుతున్నది. సర్వేశ్వరా! సమస్త విశ్వానికీ కారణమైన నీవు సర్వభూతాలలో అంతర్యామిగా ఉన్నందువల్ల 
సకలగుణగణాలతో ప్రకాశిస్తున్నట్టు కన్సించుతావు. 


జగదీశ్వరా! నీ మహిమ అపారమైన అమృత సముద్రం వంటిది. ఆ అమృతసాగరంలోని ఒక చిన్న 
బిందువును రుచి చూచిన భాగవతో త్తములు సంతుమవ్చాంతరంగులై అఖండమైన ఆనందాన్ని అనుభవిస్తారు. 
ఆ పరమభాగవతులు ఆ ఆనందంతో పరవశించి కన్నవాటివల్ల విన్నవాటివల్లా కలిగే సుఖలేశాన్ని విస్మరిస్తారు. 
వారు నీ చరణ కమల సేవా వ్రతాన్ని వదలిపెట్టరు. నీవు ముల్లోకాలలో నిండి ఉన్నావు. ముల్లోకాలనూ 
ఆ(క్రమించిన (త్రివిక్రముడవు. ముల్లోకాలనూ దర్శించే (త్రినేత్రుడవు. ముల్లోకాల ఆత్మలను ఆకర్షించే 
మహామహిమాన్వితుడవు. నీ విభూతి భేదాలైన దానవులు మొదలైన వారికి అంత్యకాలం ఆసన్నం అయిందని 
తెలుసుకొని నీ మాయా (ప్రభావంవల్ల వామనాది దేవతా రూపాలనూ, రామకృష్ణాది మానవ రూపాలనూ, 
వరాహాది మృగరూపాలనూ, మత్స్యకూర్మాది జలచర రూపాలనూ ధరించి తగిన విధంగా శిక్షిస్తుంటావు. 


భక్తవత్సలా! నీ ముఖకమలంనుండి వెలువడిన మధుర వాక్కులనే అమృతతరంగాలతో మా 
అంతరంగాలలోని సంతాపాన్ని చల్లార్చు. ఈ జగత్తుయొక్క సృష్టి స్థితి లయాలకు కారణభూతమైన 
మూలప్రకృతి మాయ నీకు వశవర్తినియె ఉంటుంది. ఈ సృష్టిలోని సమస్త ప్రాణిసమూహాలకూ లోపల 
వెలుపల “ప్రత్యగాత్మ”గా, “పరమాత్మ”గా నీవు వర్తిస్తుంటావు. దేశం కాలం దేహం మొదలైన వాని 

స్థితిగతులకూ, అనుభవాలకూ, సర్వవిషయాలకూ సాక్షివై సాక్షాత్‌ పరబ్రహ్మ స్వరూపుడవైన నీకు మా 
గోడు ఏమని విన్నవించుకోగలము! 


సమస్త విశ్యానికీ ఆశ్రయమై, నానావిధ పాపాలనూ, సంసార తాపాలనూ ఉపశమింపజేసే భవదీయ 
పవిత్ర పాదపద్మాల ఛాయను సమాగ్రయిస్తున్నాము. 


అని అనేక విధాలుగా ప్రార్థించి దేవతలు వాసుదేవునితో ఇంకా ఇలా అన్నారు. 


క. తేజంబు నాయువును వి, భ్రాజిత దివ్యాయుధముల( బరువడి వృత్రుం 
డాజిముఖంబున మ్రింగెను, మా జయ మిం కెందు౧ జెప్పుమా! జగదీశా! 344 


క జగదీశ్వరా! ఆ రాక్షసరాజు మా తేజస్సులనూ ఆయుస్సులనూ ఆయుధాలనూ రణరంగంలో 
బలవంతంగా కబళించి వేశాడు. ఇక మాకు జయమనేది ఎక్కడున్నదో నీవే చెప్పు స్వామీ! 


వ. అని యిట్లతిమనోహర చతుర వచనంబుల భక్తిపరవశులై వినుతి సేయుచున్న దేవతలం జూచి, 
యప్పరమేశ్వరుం డమృత ప్రాయంబు లగు గంభిరభాషణంబుల నిట్లనియె. 345 


* ఈ ప్రకారంగా భక్తిపరవశులైన త్రిదశులు పరమ రమణీయములైన వచనాలతో నేర్పుగా (ప్రార్ధింప 
ఆ దేవతలను తిలకించి శ్రీమన్నారాయణుడు అమృతం చిలికే పలుకులతో గంభీరంగా ఇలా అన్నాడు- 


క. మ దుపస్థానం బగు మీ, సదమల సుజ్ఞానమునకు సంతోషమునం 
బొదలె మది ప్రీతి నొందితి, వదలక నా భక్తి వొడమి వ్యర్థం బగునే! 346 


* నా సాన్నిధ్యం సంపాదించుకొన్న స్వచ్చమైన మీ జ్ఞానానికి నా అంతరంగం ఎంతో సంతోషించింది. 
నాకు మీమీద చాలా ప్రీతి కలిగింది. నా యందలి ఎడతెగని భక్తి ఎప్పటికీ వ్యర్థం కాదు. 


న. మటీయు, నతిప్రీతుండనైన నాయందు భక్తులకుం బొంద రాని యర్థంబు లేదు. విశేషించి నాయందు 
నేకాంతనుతి యెన తత్ప్వవిదుం డన్యంబులం గోరకుండు. గుణంబులయందు. దత్వ జ్ఞానగోచరుం 
డైనవా(డు విషయ నివృత్త చిత్తుండై సంసార మార్గంబు నిచ్చయింపండు. కావున మీకు శుభం బయ్యెడు. 
దధీచియను బుషిసత్తముండు గలండు. అతని శరీరంబు మద్విద్యాతిశయ మహత్వంబునం దేజో 
విశేషంబున సారం బై యున్నయది. అతని నడిగి, తచ్చరీరంబు( బుచ్చికొనుండు. అతండు పూర్వ 
కాలంబున నశ్వినీ దేవతలకు నశ్వశిరోనామం బను బ్రహ్మ స్వరూపం బగు నిష్కళంకం బైన విద్య 
నుపదేశించిన, వారలు జీవన్ముక్తిత్వంబు నొందిరి. మటేయు( ద్వష్ట్ర పుత్రుండైన విశ్వ రూపునకు 
మదాత్మకం బైన యభేద్య కవచంబు నిచ్చె. కావున నతం డతివదాన్యుండు. అశ్వినీదేవతలచేత 
యాచింపంబడి, దేహంబు వంచింపక మీ కిచ్చు. అతని శల్యంబులు విశ్వకర్మ నిర్మితంబు లై, 
శతధారలు గల యాయుధ శ్రేష్టం బై, మత్తేజోపబ్బంహితంబై వృత్రాసుర శిరోహరణ కారణంబై 
యుండు. దానంజేసి మీరు పునర్లబ్ద తేజోత_స్రాయుధ సంపదలు గలిగి వెలింగెదరు. విశేషించియు 

మద్భక్తనరు లైనవారలే లోకంబుల నెవ్వరికి నజేయులు. కావున మీకు భద్రంబయ్యెడు అని 
భూతభావనుండైన భగవంతుం డదృశ్యుం డయ్యె. అప్పుడు దేవతలు దధీచిముని కడకుం జనిన 
నత్తజణీ యింద్రుం డిట్లనియె. 347 


* నేను తృప్తిపొందితే నా భక్తులకు దుర్లభమైనది ఉండనే ఉండదు. అదీగాక నాయందు అనన్యమైన 
భక్తిశ్రద్ధలు గలవాడు నన్ను తప్ప మరి దేనినీ వాంఛింపడు. తత్త్వమును దర్శించి తెలుసుకొన్నవాడు. 
విషయసుఖాలనుండి విరక్తుడౌతాడు. సంసారబంధాలను తృణీకరిస్తాడు. అందువల్ల మీకు శుభం కలుగుతుంది. 


దేవతలారా! దధీచి అనే పేరుగల మహర్షి ఉన్నాడు. ఆ బుషి పుంగవుని దేహం నారాయణకవచ 
ప్రభావంవల్ల మహాతేజోవంతమై సార వంతమై ఉంటుంది. మీరందరూ ఆ మహర్షి దగ్గరకు వెళ్ళి ఆయనను 
ప్రార్థించి ఆయన దేహాన్ని పుచ్చుకొనండి. ఆ మహర్షి పూర్వం (బ్రహ్మ స్వరూపమూ నిష్కళంకమూ అయిన 
“అశ్చశిరం” అనే విద్యను అశ్వినీ కుమారులకు ఉపదేశించాడు. వారు ఆ విద్యను ఉపాసించి జీవన్ముక్తులైనారు. 
ఆ మహర్షి అంతేగాకుండా త్వష్ట అనే ప్రజాపతికి అభేద్యమూ మన్నామాంకితమూ అయిన నారాయణ 
కవచాన్ని అనుగ్రహించాడు. త్వష్ట దానిని తన కుమారుడైన విశ్వరూప(ప్రజాపతికి ఉపదేశించాడు. 


ఆ దధీచి మహర్షి దాతలలో మేలుబంతి. మీరు అశ్వినీ కుమారులను ముందుంచుకొని ఆ మహర్షిని 
ప్రార్థించండి. ఆయన తన దేహాన్ని తప్ప కుండా మీకు ఇస్తాడు. విశృకర్మ ఆ మహర్షి ఎముకలతో నూరంచుల 
వజ్రాయుధాన్ని సిద్దం చేస్తాడు. నా తేజోవిశేషంతో నిండిన ఆ వజ్రాయుధం వృత్రాసురుని శిరస్సును 
ఖండించుతుంది. అప్పుడు మీ మీ తేజస్సులు, మీ మీ శస్తాస్తాలూ మళ్ళీ మీకు సంప్రాప్తిస్తాయి. మీరు 
మునుపటిలాగా ప్రకాశిస్తారు. ముఖ్యంగా నా భక్తవరేణ్యులు ఏ లోకంలో ఉన్నా వారిని ఎవ్వరూ జయించలేరు. 
మీకు మేలు కలుగుగాక! 


ఇలా ఆజ్ఞాపించినవాడై శ్రీమన్నారాయణుడు అంతర్జానమైనాడు. అనంతరం దేవతలు అశ్వినీదేవతలను 
ముందుంచుకొని దధీచి మహర్షిని దర్శించి ఈ విధంగా అర్థించారు. 


ఆ. దేహి సుఖము. గోరు దేహంబు ఘటియించి, దేహి విడువలే(డు దేహ మెపుడు, 
దేహి! యస్మదీయ దేహంబుకొణకునై, దేహ మీం/గదయ్య! దేవతలకు. 348 


ఫ్‌ మహాత్మా! ఈ లోకంలో జీవుడు సౌఖ్యాన్ని ఆశించి దేహాన్ని స్వీకరిస్తాడు. అందుకనే ఏ పరిస్థితిలోనూ 
దేహి అయినవాడు తన దేహాన్ని వదలిపెట్టలేడు. ఇప్పుడు దేవతలమైన మేము “దేహి”అని నీ దేహాన్ని 
అడగటానికి వచ్చాము. దయచేసి నీ దేహాన్ని మాకు ఇవ్వు! 

ఉ. ఎక్కడ నెల్లలోకముల నెవ్వరు. గోరని కోర్కి నేడు మా 
తెక్కలిపాటుకై తివిరి దేహము వేడయగం వచ్చినార, మే 
మెక్కడ! తీవ్ర కర్మగతి యెక్కడ! దైవకృతంబుగాక! యీ 
త్రొక్కుడు దాన మీ వరుస రోయక వేండుదురే జగంబులన్‌? 349 


* ఎక్కడకూడా ఎప్పుడుకూడ ఎవ్వరుకూడా కోరని కోరిక యిది. నేడు మేము మా కష్టాలు 
గట్టెక్కటానికి నీ శరీరాన్ని అర్థించటానికి వచ్చాము. దేవతలమైన మేము ఇటువంటి కోరరాని కోర్కె 
కోరుకునే తీ(వ్రస్థితికి దిగజారామంటే ఇదంతా విధివైపరీత్యం గాక మరేమిటి? లోకంలో ఎక్కడైనా ఇటువంటి 
కక్కుర్తి దానాన్ని ఎవరైనా సిగ్గు విడిచి అడుగుతారా? 


క. నీచగతి యెల్లభంగుల, యాచన యని తెలిసి తగని దడుగుదు రేనిన్‌ 
యాచక వర్గము లోపల, నీచకు లన(బడరె? యెంత నేర్ప్సరులైనన్‌. 350 


* వాస్తవానికి “యాచన” అనేది అన్నివిధాలా నీచమైన కృత్యం. ఈ సంగతి తెలిసికూడా తగనిదానిని 
యాచించటానికి సిద్దమైన యాచకులు పరమనీచులు అనటంలో సందేహం లేదు. ఈ విషయంలో ఎంత 
నేర్పరులైనా నీచాతినీచులే! 


క. అడుగంగరాని వస్తువు, లడుగరు బతిమాలి యెట్టి యర్దులు నిను నే 
మడిగితిమి దేహ మెల్లను, గడు నడిగెడు వారికేడ కరుణ? మహాత్మా! 351 


* ఓ మహానుభావా! లోకంలో యాచకు లున్నారంటే వారు అర్థింపదగిన వస్తువునే అర్హిస్తారుగాని 
అడుగరాని వస్తువును అడుగరు. ఇప్పుడు మేము అడుగరాని దానిని నీ దేహాన్ని మా కివ్వమని 
అడుగుతున్నాము. బతిమాలుతున్నాము. నిజానికి దాతలముందు చేతులు దాచే యాచకులకు దయా 
దాక్షిణ్యాలు ఉండవు. యుక్తాయుక్త వివేకం ఉండనే ఉండదు. 


ఉ. నావుడు నా దధీచియు మనంబు సంతసమంది నవ్వి సం 
భావిత వాక్య పద్ధతుల. బల్కుచు నిట్లనె( బేర్మితోడ నో 
దేవతలార! ప్రాణులకు€ దెక్కలి మృత్యు భయంబు పూనుటే 
భావములం దలంపరు కృపామతి నెన్నండు మీ మనంబులన్‌. 352 


* దేవతల మాటలు ఆలకించి దధీచి లోలోపల సంతోషించాడు. చిరునవ్వు నవ్వుతూ 
గౌరవపురస్సరంగా అమరులను అవలోకించి ఆప్యాయంగా ఇలా అన్నాడు. అమర్హులారా! ఈ మర్య్యలోకంలోని 
మానవులకు మృత్యుభయం సహజంగా ఉంటుందన్న సంగతి మీకు ఎలా తెలుస్తుంది. మీరు దేవతలు 
కదా! అందువల్లనే నిర్దాక్షిణ్యంగా మీ కోరిక వెల్లడించారు. 

ళా యల మా. 


ఆ. ఎలమి బ్రతుక నిచ్చయించిన వారికి, దేహ మెల్లభంగి దీపు గాదె? 
యచ్యుతుండు వచ్చి యర్థించె నేనియు, తన్ను నిచ్చునట్టి దాత గలడె? 353 

* లోకంలో జీవులకు జీవించాలనే భావం ఎక్కువగానే ఉంటుంది. అటువంటి వారికి తమ ప్రాణాలన్నా 
తమ శరీరమన్నా ఎంత తీపియో చెప్పలేము. భగవంతుడు వచ్చి చేజాచి యాచించి నప్పటికీ తన దేహాన్ని 
ఇచ్చేదాత ఈ భూలోకంలో ఎవడూ ఉండడు. 


వ. అదియునుం గాక. 354 


సీ. అర్హంబు వే(డెడు నర్జులు గలరు గా కంగంబు వేండెడి యర్ధి గలండె? 
తగ గోరికల నిచ్చు దానశీలుండు గల్గు. దన దేహ మీ నేర్చు దాత గలండె? 
యీ నేర్చువాండు దన్నిచ్చిన రోయక చంపెడునట్టి యాచకుండు గలండె? 
చంపియు. బోవక శల్యంబు లన్నియు నేటి పంచుక పోవువారు గలరె? 


ఆ. రమణ లోకమెల్ల రక్షించు వారికి, హింస సేయుబుద్ది యెట్టు వొడమె? 
బ్రాతి యెనయట్టి ప్రాణంబుపై( దీపు, తమకు. బోలె నెదిరి. దల(ప వలదె? 355 


* ఈ జగత్తులో ధనధాన్యాలు ఇమ్మని అడిగే యాచకులు ఉంటారుగాని దేహం ఇమ్మని అర్థించేవారు 
ఎక్కడైనా ఉంటారా? అర్థించిన వస్తువులను ఇచ్చే దాతలు ఉంటారు గాని ప్రాణాలు దానంగా ఇచ్చే దాతలు 
ఉంటారా? ఒకవేళ అలా దేహమిచ్చే దాత ఉన్నప్పటికీ సిగ్గుమాలినవాడై స్వీకరించే యాచకు డుంటాడా? 
ఈ విధంగా దాతను చంపి దేహాన్ని పుచ్చుకొన్నా ఎముకలన్నీ ఏరి మూట గట్టుకొని పంచుకొనే వంచకు 
లుంటారా? మీరు లోకాలను దయతో రక్షించే దేవతలు కదా! మీకు ఈ హింసాత్మకమైన బుద్ధి ఎలా 
పుట్టింది? మీ ప్రాణాలు మీ కెంత తీపో ఎదుటివాళ్ల ప్రాణాలు కూడా వాళ్లకు అంతతీపి అన్న సంగతి మీ 
తలంపునకు రాలేదా! 


వ. అనిన దేవత లిట్లనిరి. 356 


తే. సర్వ భూతదయాపర స్వాంతులకును, బుణ్యవర్తను లగు మిమ్ముబో(టి వారి 
కమిత సత్కీర్తి కాముల కలఘుమతుల, కియ్యరాని పదార్థంబు లెవ్వి గలవు? 357 


* దధీచి మహర్షి మాటలు విని దేవతలు ఆయనతో ఇలా అన్నారు. స్వామీ! మీరు సర్వభూతములందూ 
దయాదాక్షిణ్యాలు గలవారు. విశేషించి వివేకవంతులు. అటువంటి మీకు ఇతరులకు ఈయరాని 


పదార్థాలంటూ ఏముంటాయి? 


ఆ. అడుగరాని సొమ్ము లడుగ రాదని మానం డడుగువాని మాట లడుగ నేల? 
(భ్రాంతి నడుగుచోట( బ్రాణంబు లేనియు, నిచ్చువాండు దాపం డిచ్చుంగాని. 358 


* అవసరంకొద్దీ అడుగ వచ్చినవాడు అడుగరాని వస్తువునైనా అడిగి తీరుతాడు. ఇచ్చేదాత ఈయరాని 
వస్తువునైనా ఇచ్చి తీరుతాడు. ఆశపడి ఎవరైనా అర్థిస్తే ప్రాణాలైనా దాచుకోకుండా ఇచ్చేస్తాడు. 

వ. అని పరసంకటంబు దలంపక నిలింపులు కార్యపరత సవినయ వాక్యపరంపరలం బ్రార్జించిన, 
నతండు దరహసితవదనుండై, యఖిల లోకధర్మం బెతేంగియు నొక్కింత కాలంబు ప్రతివాక్యం 
బిచ్చితి, దీని సహింపందగుదురు. మీ యట్టి వారలకుం బ్రియం బగునేని నెప్పుడైన న్విడువందగిన 
శరీరంబు విడుచుట యేమి దుర్లభంబు? అధ్రువంబైన యీ దేహంబుచేతం గీర్తి సుకృతంబుల 
నెవ్వం డార్డింపకుండు నతండు పాషాణాదులకంటె నతి కఠినుండు. మీ యట్టి పుణ్యశ్లోకులచేత 
నాకాంక్షింపంబడిన యీ శరీరం బప్రమేయ ధర్మార్షితంబు. ఏ దేహంబుచేతనైనను సకల భూతంబులు 
శోకానుభవంబున శోకించు, హర్షానుభవంబున హర్షించునట్టి మహాకష్టదైన్యాకరం బైన యీ శరీరంబు 
కాక శునక సృగాలాదులపాలు గాకుండ మే లయ్యె' అని నిశ్చితాత్ముండై దధీచి, తత్వావలోకనంబుచేత 
నిరసిత బంధనుండై, బుద్ధీంద్రియ మానసంబులతో(గూడిన క్షేత్రజ్ఞాని పరబ్రహ్మ స్వరూపంబైన 
భగవంతునందు నేకీభూతంబు( జేసి, యోగజ్ఞానంబున శరీరంబు విడిచె, అప్పుడింద్రు. డతని 
శల్యంబుల విశ్వకర్మ నిర్మితంబై, నిశిత శతధారా సమావృతం బై వెలుంగు వజాయుధంబుగైకొని, 
భగవత్తేజోపబ్బంహితుండై, యైరావతారూఢుండై, సకలదేవోత్తమ గరుడ గంధర్వ ఖచర కిన్నర 
కింపురుష సిద్ద సాధ్య విద్యాధర పరిసేవితుండై, సకల మునిజనంబులు వినుతింప( ద్రిలోక 
హర్షకారియె, భగవ దనుగ్రహ సంప్రాప్త మహోత్సాహ వికసిత వదనారవిందుండై వృత్రాసురు పై 
నడచె. అప్పుడు. 359 

* ఈ ప్రకారంగా దేవతలు ఎదుటివారి కష్టాలు విచారించకుండా తమ పనులు నెరవేర్చుకోవాలనే 

భావంతో వినయంతో కూడిన వాక్యాలతో దధీచిమహర్షిని ప్రార్థించారు. దధీచి మందహాస వదనారవిందుడై 
దేవతలను చూచి ఇలా అన్నాడు - 


“సురలారా! నాకు లోకస్వభావం బాగా తెలుసు. అయినా కొంచెంసేపు మీతో వినోదంగా సంభాషించాను. 
ఇందుకు మరొక విధంగా అనుకోవద్దు. ఈ శరీరం ఎప్పుడైనా విడిచి పెట్టవలసిందే. అటువంటప్పుడు మీ 
అంతవారికి ఈ దేహం అవసరమైతే దీనిని మీకు అర్సించటానికి నాకు అభ్యంతరం ఏముంటుంది? 
అశాశ్వతమైన ఈ శరీరంవల్ల శాశ్వతమైన యశస్ఫూ పుణ్యమూ సం(ప్రాప్తిస్తుంటే అంతకంటే కావలసింది 
ఏమున్నది? ఇటువంటి సదవకాశాన్ని జారవిడుచుకున్న వాడు పాషాణంతో సమానుడు. మీరు పుణ్యమూర్తులు. 
మీ వంటి మహానుభావులు కావలెనని కాంక్షించిన ఈ నా దేహం అపరిమితమైన ధర్మాన్ని ఆర్షిస్తున్నది. 
లోకంలోని జీవులకు కష్టాలు ప్రాప్తించి నప్పుడు ఈ దేహం దుఃఖపడుతుంది. సుఖాలు సంభవించినప్పుడు 
ఈ దేహం సంతోషిస్తుంది. దీనికి స్వతంత్రత అంటూ లేదు. ఇటువంటి కష్టాలకు కాపురమై దైన్యాలకు 
నిలయమైన ఈ దేహం కాకులకూ గద్దలకూ కుక్కలకూ నక్కలకూ గురి కాకుండా మీ వంటి వారికి ఉపకరించటం 
ఎంత ఉత్తమమైన సంగతి! ఇంతకంటే మేలైన విషయం ఏముంటుంది!” 


అని పలుకుతూ దధీచి ఆత్మావలోకనం చేసుకున్నాడు. సమస్త బంధాలు త్రెంపుకున్నాడు. మనస్సు 
బుద్ది ఇంద్రియములతో కూడిన జీవుణ్ణి భగవంతునిలో ఐక్యం చేశాడు. యోగమార్గం ద్వారా శరీరాన్ని 
పరిత్యజించాడు. అనంతరం విశ్వకర్మ దధీచిమహర్షి ఎముకలతో నూరంచులతో (ప్రకాశించే పదునైన 

వజ్రాయుధాన్ని తయారుచేశాడు. దేవేంద్రుడు ఆ వజ్రాయుధాన్ని ధరించి దివ్యతేజోవిరాజితుడై ఐరావతాన్ని 
అధిరోహించి యుద్దానికి బయలుదేరాడు. దేవతలు, గరుడులు, గంధర్వులు, ఖేచరులు, కిన్నరులు, కింపురుషులు, 
సిద్దులు, సాధ్యులు, విద్యాధరులు మొదలైన వారంతా ఆయనను అనుసరించారు. మునీంద్రులు కొనియాడారు. 
ముల్లోకాలు హర్షించాయి. ఈ విధంగా భగవంతుని అనుగ్రహం వల్ల ప్రాప్తించిన మహోత్సాహంతో వికసించిన 
ముఖారవిందం గల సం(క్రందనుడు వృత్రాసురుని మీద దాడి సాగించాడు. 
ఉ. వృత్రు(డు దాన వాన్వయ పవిత్రుడు లోక జిఘాంసక క్రియా 

సూత్రుండు నిగ్రహాగ్రహణ సుస్థిర వాక్య వివేక మాన చా 

రిత్రుండు దేవతోరగ దరీకృత వక్రు(డు రోష దూషితా 

మిత్రుడు శత్రురాకం గని మిక్కిలియైన యుగాంతకాకృతిన్‌. 360 


* దానవ వంశంలో ఉత్తమోత్తముడై పుట్టినవాడూ, శత్రులోకాన్ని సంహరించటానికి కంకణం కట్టిన 
వాడూ, ని[గ్రహానుగ్రహాలకు తగిన వాక్యాలు ప్రయోగించటంలో ఆరితేరినవాడూ, దేవతలనే సర్పాలను 
మింగే గుహవంటి నోరుగలవాడూ అయిన వృత్రుడు శత్రువులు దండెత్తి వస్తున్నారని తెలుసుకొని 
రోషభాషణాలతో దూషిస్తూ ప్రళయ కాల యమునివలె భయంకరాకారంతో బయలుదేరాడు. 


క. మెండు గల దనుజ నాయక, మండలములు గొల్వ నడచె మహిమోద్ధతి వే 
దండముల నడుమ. జను నడ, గొండయునుం బోలె నిబిడ కోపోద్దతుండై. 361 


* తండోపతండాలుగా దనుజమండలాలు తన వెంట రాగా వృత్రాసురుడు రణరంగానికి 
బయలుదేరాడు. ఆ(గ్రహావేశంతో ఉద్దతుడై రాక్షససేనానాయకుల మధ్య నడచి వస్తున్న వృత్రుడు 
మదపుటేనుగుల మధ్య కదలి వస్తున్న మహాపర్వతం వలె కనిపించాడు. 


క. కాలగళు( డడరి కడువడిం గాలుని పై. గవయు మాడ్కి ఖరతర రవ సం 
చాలిత పూర్వ దిగంతరు6 డై లీల మహేంద్రుమీంద నత డరిగె నృపా! 362 


* శివుడు రౌద్రావేశంతో యమధర్మరాజు మీదికి లంఘించినట్టు వృత్రాసురుడు తూర్పుదిక్కు 
దద్దరిల్లేటట్టు పెద్దగా గర్జిస్తూ దేవేంద్రుని మీదికి దూకినాడు. 


వ. ఇట్టు రుద్రగణంబులు, మరుద్గణంబులు, నాదిత్యగణంబులు, నశ్వినీదేవతలు, పితృదేవతలు, 
విశ్వేదేవులు, వహ్నియు; యము, నైరృతి, వరుణ, వాయు, కుబే, రేశానాదులు; సిద్ధ, సాధ్య, కిన్నర, 
కింపురుష, గరుడ, గంధర్వ, ఖేచర, ప్రముఖంబులగు నింద్ర సైన్యంబులతోడ నముచియు, శంబరుం 
డును, ననర్వుండును, ద్విమూర్డుండును, వృషభుండును, నంబరుండును, హయగ్రీవుండును,శంకు 
శిరుండును, విప్రచిత్తియు, నయోముఖుండును, పులోముండును, వృషపర్వుండును, హేతియు, 
ప్రహేతియు, నుత్కటుండును, ధూమ్రుకేశుండును. విరూపాక్షుండును, కపిలుండును, విభావ 
సుండును, నిల్వలుండును, పల్వలుండును, దందశూకుండును, వృషధ్వజుండును, గాలనాభుండును, 

మహానాభుండును, భూత సంతాపనుండును, వృకుండును, సుమాలియు, మాలియు మున్నగు 
దైతేయ దానవ యక్షరాక్షసా ద్యసంఖ్యంబులగు వృత్రాసురు బలంబులు దలపడి సమరంబుం 
జేసిరి. అప్పుడు. 363 


* ఇటువైపు దేవేంద్రుని సైన్యంలో రుద్రగణాలు, మరుద్గణాలు, ఆదిత్యగణాలు, అశ్వినీదేవతలు, 
పితృదేవతలు, విశ్వేదేవులు, అన్ని, యముడు, నైరృతి, వరుణుడు, వాయుదేవుడు, కుబేరుడు, ఈశానుడు, 
సిద్దులు, సాధ్యులు, కిన్నరులు, కింపురుషులు, గరుడులు, గంధర్వులు, ఖేచరులు మొదలైన వారున్నారు. 
అటువైపు వృత్రాసురుని సైన్యంలో నముచి, శంబరుడు, అనర్వుడు, ద్విమూర్చుడు, వృషభుడు, అంబరుడు, 
శంకుశిరుడు, విప్రచిత్తి అయోముఖుడు, పులోముడు, వృషపర్వుడు, హేతి, ప్రహేతి, ఉత్కటుడు, 
ధూట్రుకేశుడు, విరూపాక్షుడు, కపిలుడు, విభావసుడు, ఇల్వలుడు, పల్వలుడు, దందశూకుడు, వృషధ్వజుడు, 
కాలనాభుడు, మహానాభుడు, భూతసంతాపనుడు, వృకుడు, సుమాలి, మాలి మొదలైన దైత్యదానవ యక్ష 
రాక్షసులు అంసఖ్యాకంగా ఉన్నారు. ఉభయపక్షాల వీరులు కలియబడి ఘోరమైన సంగ్రామం సాగించారు. 


చ. అసురులకున్‌ సురావలికి నయ్యె మహారణ ముప్పు డొండొరుల్‌ 
ముసల గదాసి కుంత శర ముద్గర తోమర భిండివాల ప 
ట్టస పటుశూల చక్రముల డంబము చూపి యదల్చి యార్చుచున్‌ 
మసలక కప్పి రస్తముల మార్కొని మంటలు మింట నంటంగన్‌. 364 
* సురాసురుల మధ్య భయంకరమైన మహాసమరం జరిగింది. రోకళ్లతో, గదలతో, ఖడ్లాలతో, 
ఈ టెలతో, బాణాలతో, తవ్వుకొలలతో, చిల్లకోలలతో, గుదియలతో, అడ్డకత్తులతో, శూలాలతో, చక్రాలతో 
ఒకరినొకరు కొట్టుకున్నారు. ఒకరిపైకి ఒకరు లంఘించి కొట్టుకున్నారు. ఒకరిపైకి ఒకరు లంఘించి 
అగ్నిజ్వాలలు ఆకాశాన్ని అంటగా శస్రాస్రాలతో శత్రు సైన్యాలను కప్పివేశారు. 
క. ఒండొరుల( గడవ నేసిన, కాండము లాకాశపథము( గప్పి మహోల్కా 
దండములం బోలి నిష్టుర, భండన ముఖ మొప్పె. జూడ బ్రళయోచితమై. 365 
* ఈ విధంగా ఒకరికంటె ఒకరు విజృంభించి ప్రయోగించిన బాణాలు ఆకాశమంతా నిండి నిప్పులు 
చిమ్మాయి. యుద్దరంగం మహాప్రళయంగా మారిపోయింది. 
చ. సురవరు లేయు బాణములు సూడ్కి కగోచర మై నభస్ణ్రలం 
బరిమురి( గప్పి రేసి దివసాంతము( జేసిన లీల నా సురే 
శ్వర బలయూధ వీరు లురు సాయక పంక్తుల చేత వాని రూ 
పణ శతధూళి సేసి పజపైన తమం బొనరించి రార్చుచున్‌. 366 
* కంటికి కన్సించనంత వేగంగా దేవతావీరులు ప్రయోగించే శరపరంపరలు ఆకాశమంతా కప్పివేసి 
సంధ్యాసమయాన్ని కల్పించాయి. దానవ సేనానాయకులు తమ బాణపంక్తులతో దేవతల బాణాలను 
నుగ్గునుగ్గు చేసి కేకలు వేస్తూ రణరంగమంతా దట్టమైన చిమ్మ చీకట్లు (క్రమ్మేటట్లు చేశారు. 

చ. సమరమదాంధు లై సుర నిశాచర వీరులు సైనికాంఘి సం 
క్రమిత మహీపరాగములు గ్రమ్మిన నుమ్మలికంపు( జీ(కటుల్‌ 
దమ కనుదోయి కడ్డముగ( దార్కొనినం జల మూంది పోరి రా 
క్రమిత నిజాంతరంగ పరిఘట్టిత రోష మహాగ్ని సెంవునన్‌. 367 


* దేవదానవ యోధులు రణావేశంతో కనులు గానక పరస్పరం పోరాడుతుంటే వారి కాళ్ల త్రొక్కిళ్లకు పైకి 
లేచిన దుమ్ముతో ఆ (ప్రదేశమంతా అంధకారబంధుర మయింది. ఆ చీకట్లలో తమకు ఏమీ కన్పించక పోయినా 
తమ హృదయాలలో చెలరేగిన రోషానల జ్వాలల బలంతో వారు పట్టు విడువకుండా యుద్ధం చేశారు. 


క. అతిగళిత రక్తధారా, క్షతములతో. గానంబడిరి సైనికులు మహో 
ద్దత రోషనహ్ని కీలలు, వితతం బై పిక్కటిల్లి వెడలెడు భంగిన్‌. 368 
* ఉభయ సైన్యాల సైనికుల శరీరాల - నిండా గాయాలైనాయి. క్షతగా(త్రులైన వీరుల నెమ్మేనుల 
నుండి పొంగి ప్రవహించే రక్తధారలు వారిలో భగ భగ మండుతూ ఉవ్వెత్తుగా లేచే (క్రోధాగ్ని జ్వాలల వలె 
గోచరించాయి. 


ఫీ శవణించు శింజినీ టంకార రవములు భట సింహనాదంబు( బరిఢవింప 
భీషణోత్తమ హయ హేషావిఘోషంబు కరి బృంహిత స్పూర్తి. గ్రందుకొలుప 
సమర నిళశ్ళంకాంక శంఖ నినాదంబు నేమి స్వనంబుల నిహ్నవింప( 
దుములమై చెలగాడు దుందుభి ధ్వానంబు అట్టహాసంబుల నాక్రమింప 


తే. ఘటిత శస్తాస్త నిష్టుర ఘట్టనోత్స, ఖర కఠో రోరు విస్సులింగంబు లడరి 
దివ్య కోటీర మణిఘృణి ధిక్కరింప, సమర మొనరించి రసురులు నమరవరులు. 369 


* ఆ సంగరరంగంలో పెద్దగా ధ్వనించే వీరుల ధనుష్టంకారాలు వారి సింహనాదాలను మించు 
తున్నాయి. అశ్వరాజముల భీషణహేషారావాలు ఏనుగుల ఘీంకారాలను ఆ(క్రమిస్తున్నాయి. విశృంఖలంగా 
మోగుతున్న శంఖధ్వానాలు రథచ(క్రధ్వనులను (క్రిందు పరుస్తున్నాయి. సంకులంగా చెలరేగిన దుందుభి 
నినాదాలు వీరుల వికటాట్టహాసాలను మరుగు పరుస్తున్నాయి. శస్ర్రాస్రాల పరస్పర ఘర్షణ వల్ల ఉద్భవించిన 
అగ్ని కణాల కాంతులు వారి కిరీటాలలోని రత్నాల కాంతులను తిరస్కరిస్తున్నాయి. 


వ. ఇట్లు ప్రళయసంరంభ విజృంభిత సముత్తుంగ రంగత్తరంగిత భైరవారాన నిష్ట్యూత నిష్టుర మహా 
ర్లవంబునుం బోలె, యుగాంతర సంక్రాంత రుంరూపవన పరికంపిత దీర్చ నిర్వాత నిబిడ నిష్టుర 
నీరదంబులుం బోలె, నుభయసైన్యంబులుం గలసి సంకుల సమరంబు సలుపు సమయంబున, 
యుగాంత కృతాంత సకల ప్రాణి సంహార కారణలీలయుంబోలె(, బదాతి రాహుత్త గజారోహక రథిక 
మహారథిక నీరు లొండొరులు చండగతిం గాండంబులు( బణపుచు( గదలం జదుపుచు6 గత్తుల 
గత్తళంబులం జినుగం బొడుచుచు, నడిదంబుల నడచుచు, గుంతంబులం (గ్రుచ్చుచుం 

గుఠారంబుల వ్రచ్చుచు, ముసలంబుల మోందుచు, ముద్గరంబులం బాందుచు6 జక్రంబులం 
ద్రుంచుచు, సబళంబుల నొంచుచు, సురియల మెజణఅముచు(6 శూలంబుల.( దుజుముచు, వాజుల 
కుటికియు, వాలంబుల నణికియు(, దొడలు తుండించియు6 దొండంబుల ఖండించియు, మెడ 
లెడయించియు, మొదళ్ళు గెడయించియు, నడుములు ద్రుంచియు, నాసికలు( ద్రైంచియు6 బదంబులు 
విశీిచియు(6 బార్భ్యంబులం జెటీచియు, గజంబుల( బజీపియు, గాత్రంబుల నుజీసియు, గుంభం 
బుల( బగిలించియుం గొమ్మల నగిలించియు, హస్తంబుల. దైంచియు, నంగంబుల. జించియు, 
రథంబుల నలియించియు, రధికులం బొలియించియు, సారథులం జంపియు, సైంధవులం 
దంపియు, శిరంబులు నొగిలించియు, సీసకంబు లగిలించియు, ఛత్రములం దుటు మాడియు6 
జామరంబులం దునుమాడియు, సైన్యం బుల( జదిపియు, సాహసుల మెదిపియు, నడుములు 
ద్రుంచియు మటియును బరస్పర గుణవిచ్చేదనంబును, నన్యోన్య కోదండ ఖండన పటుత్వంబులు, 
నుభయ సైంధవ ధ్వజ సారథి రథిక రథ వికలనంబును, నొండొరుల పాద జాను జంఘా హస్త 
మస్తక నిర్దళనంబును, రక్తమాంసమేదః పంకసంకలిత సమరాంగణంబునై యతిఘోర భంగిం 
బెనంగిరి, అప్పుడు. 370 


* ఈ ప్రకారం రణరంగమంతా పొంగి పొరలే ఉత్తుంగ తరంగాల భీషణ ఘోషలతో భయంకరమైన 
ప్రళయకాల మహాసము ద్రంలాగా హోరెత్తు తున్నది. కల్పాంతకాలంలో విజృంభించి వీస్తున్న పెనుగాడ్పులకు 
కంపించిపోతూ పిడుగులు వర్షించే కారు మేఘాలవలె ఉభయ సైన్యాలు సంకులసమరం సాగిస్తున్న ఆదృశ్యం 
యుగాంత సమయంలో సమస్త ప్రాణులను సంహరించే యమధర్మరాజు క్రీడావిహారంలాగ ఉన్నది. ఆ 
యుద్దభూమిలో కాలిబంట్లు, గుజ్జపు రౌతులు, గజారోహకులు, రథికులు, మహారథికులు - ఒకరిపై ఒకరు 
భయంకరంగా బాణాలు ప్రయోగించుకొంటున్నారు. గదలతో కొట్టుకొంటున్నారు. ఖడ్గాలతో కవచాలను 
చీల్చివేస్తున్నారు. ఈటెలతో పొడుచుకొంటున్నారు. గొడ్డళ్లతో నరుకుకొంటున్నారు. రోకళ్లతో 
బాదుకొంటున్నారు. ఇనుప గుదియలతో మోదుకొంటున్నారు. చక్రాలను విరుస్తున్నారు. బరిసెలతో 
కుమ్ముకొంటున్నారు. శూలాలతో గుచ్చుకొంటున్నారు. కొందరు గుట్టాలపై కురికి తోకలు నరుకుతున్నారు. 
కొందరు ఏనుగుల మీదికి దూకి తొండాలు ఖండిస్తున్నారు. మెడలు, మెదడులు, నడుములు, నాసికలు 
తెంచివేస్తున్నారు. పాదాలు విరుస్తూ, ప్రక్కలు చరస్తూ, చేతులు (త్రెంచివేస్తూ, అవయవాలను (త్రుంచివేస్తూ, 
రథాలను నుగ్గునుగ్గు చేస్తూ, రథికులను నేలకూలుస్తూ, సారథులను చంపుతూ, ఛత్రాలను నురుమాడుతూ, 
చామరాలను తురుమాడుతూ పరస్పరం సంకులసమరం సాగించారు. వింటినారులను త్రెంపివేశారు. 
ధనుస్సులను విరుగ గొట్టారు. ఉభయసైన్యాలలో గుజ్ఞాలు, ధ్వజాలు, సారథులు, రథికులు, రథాలు, 
నేలకూలుతున్నాయి. పాదాలు, మోకాళ్ళు, పిక్కలు, చేతులు, తలకాయలు తెగిపోతున్నాయి. రణరంగమంతా 
నెత్తురుతో మాంసంతో మేదస్సుతో తడిసి బురద అయింది. 

చ. సమజయమున్‌ సమాపజయ సామ్య పరిశ్రమమున్‌ సమోరు ని 
క్రమము సమాస్తశస్తబల గర్వము వై కడు ఘోరభంగి నా 
నముచి విరోధి సైన్య గణనాథులతోడ నిశాచరేశ్వ రో 
త్తములు దురంబు సేసి రొగి. దార్కొని వృత్రుబలంబు ప్రాపునన్‌. 371 


* దేవదానవుల సైన్యాలు రెండూ సమానమైన పరా(క్రమం కలవి. సమానమైన యుద్దనైపుణ్యం 
కలవి. సమానమైన శస్రాస్త్ర సముదాయం కలవి. అందువల్ల జయాపజయాలుకూడా సరిసమానంగానే 
ఉన్నాయి. దేవేంద్రుని సేనానాయకులతో తలపడి వృత్రాసురుని అండదండలు గల రాక్షస సేనానాయకులు 
ఘోరాతి ఘోరంగా పోరాడసాగారు. 


వ. అప్పుడు. 372 
అయగ్రాహి. 
మొత్తముగ బాజు పెనునెత్తురు మహానదుల( దత్తణముతో నుటికి కుత్తుకలు మోవన్‌ 
జిత్తముల నుబ్బి వెస నెత్తుకొను భూతముల, నత్తుకొని శాకినులు జొత్తిలెడి మాంసం 
బుత్తలముతో మెస(గి నృత్తములు సేయు మద, మత్తఘన డాకినులు నృత్తగతి( బ్రేవుల్‌ 
బిత్తరములం దిగిచి మెత్తమెదడుల్‌ మొనసి, గుత్తగొనుచుండ భయవృత్తిం గల నన్‌. 373 


* ఆ సమయంలో రణరంగమంతటా రక్తనదులు (ప్రవహించాయి. పెనుభూతాలు కుత్తుకలోతు 
నెత్తురు ప్రవాహాలలో దుమికి విచ్చలవిడిగా విహరింపసాగాయి. శాకినులు మాంసం కండలు కడుపులనిండా 
భుజిస్తూ నృత్యం చేశాయి. మదంతో మైమరచిన డాకినులు (ప్రేవుల దండలు మెడలనిండా ధరించి 
మెత్తని మెదళ్లు మెక్కుతూ మిక్కిలి భయంకరంగా గంతులు వేశాయి. 


వ. ఇట్లు దేవదానవులు నర్మదాతీరంబున( గృతయుగంబునం దలపడి, తేతాయుగంబు( జొచ్చునంత 
కాలంబు బోరు దారుణంబుగా( జేయుచుండ, నంత వృత్రాసురు భుజబలంబు పెంపున( దెంపుంజేసి 
కంపింపక నిలింపులపై రక్కసులు గుంపులై సొంపుసెంపు చూసి, మహావృక్ష పాషాణ గిరిశిఖరంబులు 
వర్షించిన. 374 


* ఈ విధంగా నర్మదానదీతీరంలో కృతయుగంలో ప్రారంభమైన దేవదానవుల పోరాటం (త్రేతాయుగం 
ప్రవేశించే పర్యంతమూ భయంకరంగా సాగుతూనే ఉంది. వృత్రాసురుని బాహుబలసంపదతో పెంపొందిన రక్కసి 
గుంపులు తెంపుచేసి విజృంభించి దేవతలమీద పెద్ద పెద్ద వృక్షాలూ, బండలూ, కొండ శిఖరాలూ కురిపించాయి. 


మ. గిరి పాషాణ మహీజముల్‌ గురియంా గీర్వాణు లన్నింటి ని 
ష్టుర నారాచపరంపరల్‌ పణపుచున్‌ జూర్లంబు( గావింప ని 
రృరలీలం దమచేయు సత్యములు దోర్భంగంబులై పోవ(గా 
దెరలెన్‌ రాక్షస యోధవీరుల మదోద్రేకంబు సంఛిన్నమై. 375 

* రాక్షసులు కొండలూ బండలూ చెట్టు తమమీద వర్షిస్తూ ఉంటే దేవతలు కఠోరమైన బాణసమూహాలు 
ప్రయోగించి వాటిని ముక్కలు ముక్కలుగా ఖండించారు. ఈ విధంగా తమ బల ప్రయోగాలన్నీ భగ్నం 
కాగా దానవసేనాపతులు మదో(ద్రేకంతో మరింత చెలరేగారు. 


క. ప్రచురముగ రాక్షసావళి, ఖచరులపై నేయు నిబిడకాండావళి దు 
ర్వచను. డెడ నాడు మాటలు, సుచరిత్రుని యందు. బోలె. జొరవయ్యె నృపా! 376 


* సురసైన్యాల మీద అసురవీరులు ఎడతెరిపి లేకుండా శరపరంపరలు కురిపించారు. ఐతే సజ్జనుల 
విషయంలో దుర్దనుల దూషణలు లాగా రాక్షసుల బాణాలు దేవతలను స్పృశింపలేక వృథా అయిపోయాయి. 


వ. అప్పుడు. 377 
వనమయూరము. 

అంత సురలేయు నిబిడాస్తములపాలై, పంతములు దక్కి హత పౌరుషముతో ని 

శ్చింతగతి రక్కసులు సిగ్గుడిగి భూమిం, గంతుగొని పాటి రపకారపరు లార్వన్‌. 378 


* ఆ సమయంలో మళ్లీ దేవతలు దానవులమీద నిర్విరామంగా శస్తాస్తాలు గుప్పించారు. ఆ 
దెబ్బకు రాక్షసులు తట్టుకోలేక పంతాలూ పౌరుషాలూ వదలి సిగ్గువిడిచి తోకలు ముడిచి పరాజితులై 
పారిపోయారు. వారిని చూచి దేవతలు అవహేళనగా కేకలు వేశారు. 


క. కొండల. బోలెడు రక్కసు, లొండొరులం గడవ( బాణీ రుక్కణి పటు కో 
దండముఖ సాధనంబులు, భండనమున వైచి దినిజపతు లార్వంగన్‌. 379 


* కొండలవంటి ఉద్దండులైన రాక్షసులు పౌరుషం కోల్పోయి ధనుర్భాణాలు వదలిపెట్టి కదనరంగం 
నుంచి పారిపోవటం చూచి వేల్పులు వేళాకోళం చేస్తూ పెద్దగా అట్టహాసాలు చేశారు. 


వ. ఇట్టు సమరతలంబు వాసి తన ప్రాపు మాసి, తీసి పణఅచుచుండు దండనాయకులం జూచి, 
యకుటిలమతిం బకబక నగి, వృత్రాసురుం డిట్లనియె. 380 


* ఈ ప్రకారంగా తన అధీనంలోని దానవ సేనానాయకులు రణరంగాన్ని పరిత్యజించి పారిపోవటం 
చూచి వృత్రాసురుడు పకపక నవ్వుతూ ఇలా అన్నాడు. 
ఉ. క్షుల్లకవృత్తి మీ కగునె? శూరుల కిమ్మెయి కీర్తి భోగముల్‌ 
గిల్లగ6 జేయు చావు మది. గోరినవారల కైన గల్లునే? 
తల్లడ మంది యీ సమరధర్మము మాని తలంగ( బాడియే? 
మల్లుడు దుర్దమ ప్రథనమత్తుని వృత్రుని ప్రాపెణుంగరే? 381 


* మీరు వీరాధివీరులు. ఈ విధంగా పారిపోవటం నీచమైన కార్యం. ఇది మీకు తగనిపని. యశస్సునూ 
భోగాన్నీ కోకొల్లలుగా ఇచ్చే ఇటువంటి వీరమరణం ధీరులైనవారికి మాత్రమే ప్రాప్తిస్తుంది. కాని ఇతరులు 

కావాలని కోరిన వచ్చేది కాదు. యుద్దధర్మాన్ని త్రోసి పుచ్చి ఈ విధంగా పిరికిపందలై రణరంగం నుంచి 
పారిపోవటం వీరోచితమైన కార్యం కాదు. సంగర రంగంలో సాటిలేని మేటివీరుడైన ఈ వృత్రుని శక్తి 
సామర్థ్యాలు మీకు తెలియవా? 


క. చావు ధ్రువమైన ప్రాణికి, జావులు రెం డరసికొను(డు సమరమునందున్‌ 
భావింప యోగమందును, జావంగా లేని చెడుగుచావుం జానే? 382 
* ఈ ప్రపంచంలో పుట్టిన ప్రతిఒక్కడూ ఎప్పుడో ఒకప్పుడు మరణించక తప్పదు. కాని రెండు 
విధాలైన చావులే ఉత్తమమైనవి. ఒకటి రణరంగంలోనూ, రెండవది యోగమార్గంలోనూ. ఈ రెండూ కాక 
మరొక విధమైన చావు చావటం నీచాతి నీచం. 


వ. అని వాసుదేవ తేజోవిశేష విశేషితులై దావానలకీలలం బోలె వెలుంగుచు వెజచి వెన్నిచ్చి పాణెడు 
నసురుల వెనుకొని తఖుము సురవీరులం జూచి హుంకరించి, స్వర్ణానుభవంబున నిచ్చలేకుండె నేని 
మదవలోకన స్పర్భన మాత్రంబు ముందర నిలుతురుగాక అని యేచి కల్పాం తానల్ప ఘనఘనా 
టోపంబునుం బోలె. గఠోర కంఠ హుంకార తర్జ్దనంబులం గర్డిల్లుచుం బ్రళభయకాల సవనపరిభాసిత 
మహాశిఖి శిఖావళులం దృణీకరించు కుటిలావలోకనంబుల నాలోకించుచుం, గాల పరిపక్వ లీలా 
లోలుండైన శూలిపోలిక నాభీలమూర్తియై సకల జీవభార భరణ దుర్భర భగ్న బ్రహ్మాండ భాండ 
మహాధ్యానంబు భంగి నాస్పోటించిన. 383 

* ఈ విధంగా వాసుదేవుని తేజోవిశేషం వల్ల దావాగ్నిజ్యాలలవలె వెలుగుతూ అసురసైనికుల వెంటబడి 

తరుముతున్న అమర వీరులను ఆలోకించి వృత్రాసురుడు అహంకారముతో హుంకారం చేసి ఇలా అన్నాడు. 
“ఓరీ! మీకు నాలుగు కాలాలపాటు స్వర్గంలో సుఖంగా జీవించాలని కోరిక లేకపోతే రండి. నా ముందుకు 
వచ్చి నిలబడండి. నన్ను మార్కొనండి” అంటూ ఆ దానవవీరుడు కల్పాంత కాలమేఘం లాగా గంభీర 
కంఠస్వరంతో కఠోరంగా గర్జించాడు. ప్రళయకాల ప్రభంజనంవల్ల భగభగ మండే అగ్నికీలలను తృణీకరించే 
కుటిల వీక్షణాలు ప్రసరింపజేస్తూ లయకాల మహారుద్రునివలె రౌ(ద్రాకారం ధరించి మహోద్రేకంతో బ్రహ్మాండ 
భాండం బద్దలయ్యేటట్లు భుజాస్సాలనం చేశాడు. 

ఉ. కూడె జగంబు లన్నియును గ్రుంకిరి సూర్య సుధాంశు; లద్రు లూ 
టాడె, నభస్ట్రలం బగిలె, నంబుధు లింకె, నుడుగ్రహాళి ప 
ట్టూడె, వడిం దిశల్వగిలె, నుర్వర గ్రుంగె, నజాండభాండ మ 
ల్లాడె, విధాత బెగ్గడిలె నార్చుచు వృత్రు(డు బొబ్బవెట్టినన్‌. 384 

* ఈ విధంగా వృత్రాసురుడు భుజం చరిచి పెద్దగా అరిచాడు. ఆ మహాధ్వనికి లోకాలన్నీ చీకాకు 

పడ్డాయి. సూర్యచంద్రులు అస్తమించారు. పర్వతాలు ఊగిసలాడాయి. గగనం బద్దలైంది. సము(ద్రాలు 
అల్లకల్లోల మయ్యాయి. నక్షత్రాలూ, (గ్రహాలూ, పట్టుతప్పాయి. దిక్కులు దద్దరిల్లాయి. భూమి (క్రుంగింది. 
(బ్రహ్మాండభాండం అల్హాడింది. విధాత తల్లడిల్హాడు. 

అయగ్రాహి. 
కూలిరి వియచ్చరులు, సోలిరి దిశాధిపులు, వ్రాలి రమురవ్రజము, దూలి రురగేంద్రుల్‌, 
ప్రేలిరి మరుద్గణము, జాలిగొని రశ్వినులు, కాలుడిగి రుద్రు లవలీల. బడి రార్తిన్‌ 
వ్రేలిరి దినేశ్వరులు, కీ లెడలి నట్టు సుర, జాలములు పెన్నిదుర పాలగుచు ధారా 
భీల గతితోడం దమ కేలిధనువు ల్విడిచి, నేలంబడి మూర్చలను దేలిరి మహాత్మా! 385 


స్‌ రాక్షసరాజు పెనుబొబ్బకు వియచ్చరులు నేల కూలారు. దిక్సాలకులు సోలారు. వేలుపులు 
(వ్రాలారు. నాగులు తూలారు. మరుద్గణాలు ప్రేలారు. అశ్వినీ కుమారులు దిగులుపడ్డారు. రుద్రగణాలు 
కాలు కదపలేక జారిపడ్డారు. ద్వాదశాదిత్యులు కీలూడి (వ్రేలాడారు. సురసైనికులు పెద్దనిద్దుర ముసించినట్లు 
యి యా యలు లు ౧M 

చేతిలోని విల్లంబులు జారవిడిచి పుడమిపై బడి మూర్చిల్లారు. 


వ. ఇట్లు కఠోర కంఠనాదం బొనర్చిన నశనిపాతంబునం గూలు ప్రాణిచయంబు భంగి నంగంబు 
లెజుంగక రణరంగంబునం బడి మూర్చిల్లిన, దివిజరాజసైన్యంబుల వృత్రాసురుండు సంగరరంగ 
దుర్హముండై మహీవలయంబు పదాహతంబుల గజగజ వడంక, నిశితశూలంబు కేల నంకింపుచు, 
మదించిన భద్రమాతంగంబు కమలననంబు సొచ్చి, మట్టిమల్లాడు విధంబున నిమీలితాక్షుం డగుచు. 
, బదతలంబుల రూపంబులు మాయం జమురుచు, వెక్కసంబుగ. గ్రీడించు వానింగని వజ్రి వజ 
శతోపమ నిష్టుర గదాదండం బాభీల భంగి. బ్రళయకాల మార్తాండ చండపరివేష ఘోరంబుగా( 
ద్రిప్పి వైచిన. 386 


* ఈ ప్రకారంగా కర్లకఠరోరమైన వృత్రాసురుని కంఠస్వరాన్ని విని పిడుగుపాటున నేలగూలిన ప్రాణి 
సమూహంలాగా దేవేంద్రుని సైన్యాలు ఒడలు తెలియక రణరంగంలోపడి మూర్చిల్హ్లాయి. సాటిలేని సమర 
వీరుడైన వృత్రుడు కేల శూలం ధరించి మదపుటేనుగు కమల వనంలో (ప్రవేశించినట్లు సంగర రంగంలో 
సంచరించాడు. కన్నులు మూసుకొని కదన భూమిలో తిరుగుతున్న ఆ దాన వేంద్రుని పాదాలక్రింద పడి 
దేవతల దేహాలు నలిగిపోసాగాయి. ఈ విధంగా విశృంఖలంగా విహరిస్తున్న ఆ వీరుణ్ణి వీక్షించి ఇంద్రుడు 
వంద వజ్రాయుధాలశక్తి గల తన గదాదండాన్ని గ్రహణకాలంలో భానుని చుట్టూ వరద గుడి కట్టినట్టు 
గిరగిర త్రిప్పుతూ వృ(త్రునిపైకి విసిరివేశాడు. 

మ. అది మింటం బెనుముంట లంట. బజపై యాభీల వేగంబునన్‌ 

గదియన్‌ వచ్చిన లీల వామకర సంక్రాంతంబు గావించె బె 
ట్టిదు(డై చేరి సురారి దాని. గొని కారిన్యోరు పాతంబులం 
జదియన్‌ మోందె గజేంద్ర మస్తకము నుత్సాహైక సాహాయ్యు(డై. 387 

* ఇంద్రుని గద గగనమండలం నిండా పెనుమంటలు [గ్రక్కుతూ మహావేగంతో వచ్చి దనుజేంద్రుని 
తాకింది. వృత్రాసురుడు ఆ గదా దండాన్ని ఎడమచేతితో అవలీలగా పట్టుకొని ఇంద్రుని వాహనమైన 
ఐరావతం కుంభస్థలం మీద గట్టిగా ఒక్క పెట్టు పెట్టాడు. 

ఆ. అగ్గజంబు కులిశహతి( గూలు కులమహీ, ధ్రంబు వోలె రక్తధార లురల 
మస్తకంబు పగిలి మదమటథి జిర బిర, తిరిగి విజుగు సూపి తెరలి పజుచె. 388 


స్‌ ఆ దెబ్బకు ఐరావతం తల బద్దలై నెత్తురు చిమ్మింది. వజ్రాయుధం దెబ్బతిన్న పర్వతం వలె ఆ 
వెల్లయేనుగు తల్లడిల్లి గిర గిర తిరిగి భయంతో పరుగు తీసింది. 


ఉత్సాహవృత్తము. 
గజము దెరలి దాని కొణలి గర్హ లిడుచు( బాజ(గా 
భజన నింద్రు. డంకుశమున( బట్టి బిట్టు నిల్పుచున్‌ 
నిజసుధార సైకపాన నిర్ణయార్ష కరమునన్‌ 
బుజుత మీఅ నిమిరె నపుడు రీతి మెబుసి క్రమ్మజన్‌. 389 


* ఈ విధంగా దెబ్బతిని బెదరి గుండె చెదరి పారిపోతున్న ఐరావతాన్ని దేవేంద్రుడు అంకుశంతో 
అదుపులోకి తెచ్చి ఆపాడు. అమృత రసాన్ని ఆస్వాదించే తన చల్లనిహస్తంతో ఆ ఐరావతాన్ని మెల్లగా 
నిమిరాడు. 


వ. ఇ వ్విధంబున నైరావతంబును సేదదేర్చుచు, నెదుర నిలుచున్న భిదుర పాణింగని, తోయబుట్టువుం 
జంపిన తెంపు దలంచి, మోహశోకంబున విపర్యాసంబుగా నవ్వుచు నాహవకామ్యార్థియె వృత్రుం 
డిట్లనియె. 390 


* ఈ ప్రకారంగా ఐరావతాన్ని తన చేతితో నిమురుతూ సేద తీరుస్తున్న దేవేం[ద్రుణ్ణి ఆ వృత్రాసురుడు 
చూచాడు. తన తోబుట్టువైన విశ్యరూపుణ్ణి మట్టు పెట్టినవాడు వీడే కదా అని పట్టరాని దుఃఖం వచ్చింది. 
ఆ(గ్రహావేశంతో వికటాట్టహాసం చేస్తూ అసురేంద్రుడు అమరేం(ద్రునితో ఇలా అన్నాడు. 


శా నాకుం బెద్దయు నీకు సద్గురువు దీనవ్రాత రక్షున్‌ శుభా 
లోకుం జంపితి విట్లు పాపమతివై లోభంబుతో ని య్యెడన్‌ 
లోకుల్‌ నవ్వంగ మద్భుజాపటిమకున్‌ లోనైతి వీ శూలమం 
దాకంపింప(గ నిన్ను(గ్రుచ్చి బుణముక్తాత్ముండనై పేర్చెదన్‌. 391 


* “నాకు అన్నగారు; నీకు గురువుగారు; దీనజనరక్షకుడు; ఎల్లరకూ మేలుకూర్చే చల్లని చూపులవాడు, 
విశ్య్వరూపుడు. అటువంటి మహానుభావుణ్ణి దుర్చుద్దితో హత్యచేసిన పాపాత్ముడవు నీవు. ఈనాడు ఇక్కడ 
చేవదక్కి నా బాహు పంజరంలో చిక్కి పదిమందిలో నవ్వుల పాలయినావు. ఇదిగో-ఈ నా శూలాన్ని దడ దడ 
కొట్టుకొంటున్న నీ గుండెల్లో (గ్రుచ్చి మా అన్నగారి రుణం తీర్చుకొంటాను. 

క. ఎట్టి తులు వైన గానీ, నెట్టన( దన బతుకు కొణకు నీవలె గురువుం 
జుట్టమును( బుణ్యు బ్రాహ్మణు బట్టి వధింపంగం గలండె? పశువుంబోలెన్‌. 392 


* ఏటువంటి నీచాతినీచుడైనా నీలాగా కుటిలబుద్దితో ఆచార్యుణ్ణి అందులో ఆత్మబాంధవుణ్ణి 
పుణ్యమూర్తిని భూసురవర్యుణ్ణి పట్టుకొని పశువును కోసినట్లు గొంతుకోసి చంపుతాడా? 
చ. దయయును సత్యమున్‌ విడిచి ధర్మము మాని యశంబు బాసి శ్రీ 
జయముల. బాజ(దోలి పురుషత్వము గానక లోకనింది తా 
హ్యయు డగువాని చావునకు నార్యులు గుందుదురే? స్పగాలముల్‌ 
ప్రియమున నంటునే శవము? బ్రేలక చేరునె? కంక గృధ్రముల్‌. 393 
* ఓరీ! ఇంద్రా! దయాదాక్షిణ్యాలు కోల్పోయి, సత్యాన్ని పరిత్యజించి, ధర్మాన్ని విడిచి, కీర్తిని 
పోగొట్టుకొని, సిరిసంపదలను దూరం చేసుకొని పౌరుషాన్ని పారదోలి పదిమంది చీవాట్లు పెట్టే పాడు పని 
చేశావు. ఇటువంటి నీచుడ వయిన నీ చావుకు సజ్జనులైన వారెవ్వరును బాధపడరు. నిర్భాగ్యుడవైన నీ 
మృతకళేబరాన్ని నక్కలు కూడా ముట్టుకోవు. కాకులు, (గ్రద్దలు సైతం అంటుకొనవు. 


క. నిక్కమగు పాపములచే6 జిక్కితివి నిశాత శూల శిఖరాగ్రమునన్‌ 
మ్రుక్కించి నీదు మాంసము, నక్కలు. గుక్కలును జేరి నమల(గ6 జేతున్‌. 394 


* ఒరీ! నీవు చేసిన పాతకానికి ఫలితంగా నా చేతిలో చిక్కావు. ఇదిగో! ఈ పదునైన శూలాగ్రాన్ని నీ 
గుండెల్లోకి దింపి నిన్ను చంపి, నీ మాంసం ముక్కలను నక్కలకూ, కుక్కలకూ వెదజల్లుతాను. 


ఉ. దీకొని నీకు నే. డిచట దిక్కని వచ్చిన వారు గల్లిరే 
నేకమతిం బిశాచముల కెల్లను దృప్తిగ మన్నిశాత శూ 
లైక మహాగ్నికీలల ననేకవిధంబుల సోమయాజి నై 
మేకల జేసి వేల్చెద నమేయ మదోద్ధతి వ్రాలి యియ్య నిన్‌. 395 


* నీకు దిక్కున్నవా డెవడైనా ఉంటే ఇక్కడికి రమ్మను. దుర్వారమైన గర్యోద్రేకంతో కదనరంగంలో 
దూకి నా పదునైన శూలం అంచున భగ భగ మండే అగ్ని జ్వాలలలో సోమయాజి మేకలను వేల్సినట్టు నిన్ను 
వేల్చి పిశాచాల కన్నింటికీ తృప్తిగా విందుచేస్తాను. 


క. కాక నను. గులిశధారల, దీకొని నిర్దింప( గలిగి తేనియు భూతో 
ద్రేకంబు సేసి శూరుల, ప్రాకట పదపద్మ ధూళి భాగం బగుదున్‌. 396 


* ఒకవేళ ఎదుర నిల్ఫి వాడిగల వజ్రాయుధంతో నీవే నన్ను నిర్దింప గలిగినట్టయితే ఈ పంచభూతాలలో 
కలిసిపోయి రణవీరుల పవిత్ర పాద పద్మపరాగంలో భాగం సంపాదించుకొని కృతార్జుజ్ణి అవుతాను. 

జా 


సందేహ మేటికి జంభారి! వేవేగ భిదురంబు వ్రేయు నూభిలభంగి 
నతిలోభి నడిగిన యర్థరాశియు(బోలె( గడపకు మిది వృథ గాదు సుమ్ము, 
మురమర్హనుని తేజమున నా దధీచి వీర్యాతిశయంబుల నధికమైన 
యదిగాన హరిచే నియంత్రి తోన్నతు(డ వై గెలువుము శత్రుల గీ టడంచి 


ఆ. యెందు గలండు విష్ణు. డందు జయళ్రీలు, పొందు గాంగ వచ్చి పొందుచుండు6 
గాన భక్త వరదు( గమలాక్షు సర్వేశు పదములందు మనము పదిలపణుతు. 397 


* ఓరీ! జంభారీ! ఇంకా సందేహిస్తా వెందుకు? అతిశీఘ్రంగా నీ భయంకరమైన వజ్రాయుధాన్ని 
నామీద ప్రయోగించు. అత్యంత లోభబుద్ది గలవానిని అర్థించిన అర్థరాశి వలె నీ వజ్రాయుధం వ్యర్థం 
కాదు. ఎందుకంటే విష్ణుదేవుని తేజస్సుతోనూ, దధీచి మహర్షి తపళ్ళక్తి తోనూ నీ వజ్రం శక్తి సంపన్నమై 
ఉన్నది. అందువల్ల శ్రీహరి ప్రోత్సాహంతో పోటుబంటువై నీ శృత్రుణ్ణి ఈ వృత్రుణ్ణి జయించు. విష్ణువు 
ఎక్కడ ఉంటాడో విజయలక్ష్మి అక్కడే విరాజిల్లుతుంది. నేను భక్త వరదుడూ, పంకజాక్షుడూ అయిన 
భగవంతుని పాదపద్మాల యందు ఇదిగో నా హృదయాన్ని పదిలపరచు కొంటున్నాను. 


వ. ఇట్టు వజధారలం ద్రెంప(బడిన విషయ భోగంబులు గల వాండనై శరీరంబు విడిచి, భగవ 
ద్దామంబునుం బొందెద. నారాయణుని దాసుండ నైన నాకు స్వర్గమర్త్య పాతాళంబులం గల 
సంపద్బోగంబులు నిచ్చయింప(బడవు. త్రైవర్గికాయాస రహితం బైన మహైశ్వర్యంబు ప్రసాదించుం 
గావున ననుపమేయం బైన భగవత్రసాదం బన్యుల కగోచరంబు. అ ద్దేవుని పాదైక మూలంబుగా 
నుండు దాసులకు దాసానుదాసుండనై యున్నవా(డ అని యప్పరమేశు నుద్దేశించి. 398 


* ఇప్పుడు నీ వజ్రాయుధం (వేటుకు నా సంసార బంధాలన్నీ తెగిపోతాయి. పాంచభౌతికమైన ఈ 
శరీరాన్ని పరిత్యజించి సర్వేశ్వరుని సన్నిధికి చేరుకుంటాను. నేను నారాయణ భక్తి పరాయణుడును, నాకు 
స్వర్గ మర్త్య పాతాళ లోకాలలో గల భోగభాగ్యాలు ఏవీ రుచింపవు. ధర్మార్థ కామాల జంజాటాలు ఏమాత్రం 
లేని మహైశ్వర్యాన్ని ప్రసాదించే భగవంతుని అనుగ్రహం అనుపమాన మైనది. అన్యులకు అగోచరమైనది. 
నేను ఆ దేవాదిదేవుని పాదాలు సేవించే దాసులకు దాసాను దాసుడను”. - అని వృత్రాసురుడు పరమేశ్వరుణ్ణి 
ఈ విధంగా ధ్యానించాడు. 


చ. అరయ.(గ భక్తపాలనము లైన భవచ్చరితంబు లాత్మ సం 
స్మరణము సేయ వాక్కు నిను సన్నుతి సేయ శరీర మెల్ల గిం 
కర పరివృత్తి సేయ మది గాంక్ష యొనర్చెద( గాని యొల్ల నే 
నరిది ధ్రువోన్నత స్థలము నబ్దజు పట్టము నింద్ర భోగమున్‌. 399 

* స్వామీ! నా హృదయం భక్తులను పరిపాలించే భవదీయ సద్గుణ సముదాయాన్ని సర్వదా సంస్మరణం 
చేయాలి. నా వాక్కు నిన్నే ఎల్లపుడూ సన్నుతించాలి. నా శరీరం నిత్యమూ నీకు సేవచేయాలి. ఇదే నా 
కోరిక. ఇంతకు మించి నేను (ధ్రువలోకాన్ని గాని, ఇంద్ర భోగమునుగాని కాని, బ్రహ్మపదాన్ని గాని ఆశించను. 

ఉ. ఆశలి గొన్న క్రేపులు రయంబున నీ(కలు రాని పక్షులుం 

దీకొని తల్లికిన్‌ మణీ విదేశగతుండగు భర్త కంగజ 
వ్యాకులచిత్త మైన జవరాలును దత్తణ మందు భంగి నో 


శ్రీకర! పంకజాక్ష! నిను. జేరంగ నామది గోరెడుం గదే! 400 
* శ్రీహరీ! పుండరీకాక్షా! ఆకలితో అలమటించే లేగదూడలు గోమాత కోసం ఎదురు చూస్తున్నట్టుగా, 


ఈకలు రాని పక్షిపిల్లలు తమ తల్లిరాక కోసం నిరీక్షిస్తున్నట్లుగా, విరహవ్యాకుల అయిన జవరాలు విదేశగతుడైన 
పతికోసం ప్రతీక్షిస్తున్నట్టుగా నీకోసం నీ సమాగమం కోసం నా హృదయం ఉవ్విళ్లూరు తున్నది. 
క. నాకును సఖ్యము పుణ్య, శ్లోకులతోగాని తత్వశూన్యులు సంసా 
రైక విమోహులతోడం, గాకుండ నొనర్పు మయ్య! కంజదళాక్షా! 401 


* ఓ పుండరీకాక్షా! పుణ్యాత్ములైన మహనీయులతో మాత్రమే నాకు మైత్రి ప్రాప్తించేటట్లు 
అనుగ్రహించు. తత్త్వజ్ఞానం లేనివారితోనూ, సంసార బంధాలలో చిక్కుకున్న వారితోను నాకు ఎటువంటి 
సంబంధమూ కలుగకుండేటట్లు కటాక్షించు. 


మహాస్రగ్ధర. 
హరి పై సర్వాత్ముపై నత్యగణితగుణుపై నంతరంగంబు పర్వన్‌ 
సరిమేనుప్పాంగ( జావుం జయమును సరిగా సంతసం బందుచుం భీ 
కరు(డై కాలాగ్ని వోలెన్‌ గనలుచు( గవిసెన్‌ గర్వదుర్వారు.డై దు 
ర్భరలీలం భూమి గంపింప(గ దిశ లద్రువన్‌ భండనోద్దండవృత్తిన్‌. 402 
* ఈ విధంగా వృత్రాసురుడు అనంతకల్యాణగుణుడూ, సర్వాంతర్యామి ఐన శ్రీహరిపై తన మనస్సు 
లగ్నం చేశాడు. సంతోషంతో శరీరమంతా పొంగిపోగా రణరంగంలో సంభవించే జయమూ, చావూ సమానమే 
అని భావించాడు. గర్యోద్రేకంతో ప్రళయాగ్నిలాగా భగభగ మండుతూ సం([గ్రామరంగంలో దుమికికాడు. 
అతడి భయంకరాకారానికి భూమి కంపించింది. దిక్కులు దద్దరిల్హాయి. 
క. దొరకొని ప్రళయోదకమున, హరిపై( గైటభుండు గవియు హంకారమునన్‌ 
సురనాథు మీ(ద వృత్రా, సురుండు మదోద్వృత్తి నడచె శూలాయుధుండై. 403 


* కల్పాంతకాలంలో సముద్రజలాలపై కైటభుడనే రాక్షసుడు శ్రీమహావిష్ణువుపై దుమికిన మాదిరిగా 
వృత్రాసురుడు రోషావేశంతో శూలాన్ని ధరించి ఇంద్రునిపైకి కుప్పించి దూకాడు. 

శా కల్పాంతాగ్నియు(బోలె నుల్క లెగయంగా ద్రెప్పుచున్‌ దీన నో 
యలా! చావు ముటంచు శూలము రయంబారంగ. బై వైచినం 
బోల్పం గోటిరవి ప్రకాశత దివిం బోవంగ వీక్షించి యా 
వేల్పుల్పొంగంగ వ(జధార( దునిమెన్‌ విన్నాణ మొప్పారంగన్‌. 404 
* వృత్రాసురుడు శూలాన్ని “ఓరీ ! ఇంద్రా! చావు”అంటూ ఇంద్రుని పైకి విసిరాడు. గిర గిర 
తిరుగుతూ, నిప్పులు చెరుగుతూ ప్రళయాగ్నిజ్యాలలు (గ్రక్కుతూ కోటిసూర్యుల కాంతితో తన పైకి వస్తున్న 
ఆశూలాన్ని దేవేంద్రుడు వజ్రాయుధంతో నేర్పుగా ఖండించాడు. అది చూచి దేవతలంతా ఆనందంతో 
పొంగిపోయారు. 
ఆ. శూల మప్పు డతండు స్రుక్కంగ ఖండించి, పూని తోన కదిసి భుజము. ద్రుంచె, 
నసుర గనలి యేకహస్తు(డై పరిఘంబు, గొని మహేంద్రు గిట్టి హనువు లడిచె. 405 
* ఇంద్రుడు దనుజేంద్రుని శూలాన్ని ఖండించి ఆ వజ్రాయుధం తోనే అతని హస్తాన్ని కూడా నరికి వేశాడు. 
అప్పుడు వృత్రుడు ఆగ్రహోదగ్రుడై ఒంటిచేతితో పెద్ద ఇనుపగుదియ పట్టుకొని దేవేంద్రుని మీదికి ఉరికాడు. 
వ. ఇట్లు ప్రళయకాల భీషణ పరివేష పోషంబుగా రోషంబునం బరిఘంబు ద్రెప్పి, కుప్పించి, గజ 
కుంభస్థలంబు భగ్నంబు సేసి యిందు హను ప్రదేశంబును నిష్టురాహతి నొప్పించిన. 406 
* ఈ విధంగా విజృంభించి ప్రళయకాలంలో సూర్యమండలాన్ని చుట్టుకొని ఉన్న పరివేషంలాగా 
ఇనుపగుదియను గిరగిర త్రిప్తుతూ ఐరావతం కుంభస్థలం మీద గట్టిగా ఒక్క పెట్టు పెట్టి ఇంద్రుని చెంపమీద 
'పెళ్లుమని బాదాడు. 
క. గజము మద ముడిగి తిరుగుచు, గుజగుజనై గీ/కవెట్టం గులిశము నేలన్‌ 
భజన చెడి నిడిచె నింద్రుండు, గజిబిజితో బెగడె నసురకడిమి జగంబుల్‌. 407 


* ఇనుపగుదియ దెబ్బకు ఇంద్రుని వెల్లయేనుగు తల్లడిల్లి గీ పెట్టింది. ఇంద్రుడు సొమ్మసిల్లి దిమ్మదిరిగి 
వజ్రాయుధం జారవిడిచాడు. వృత్రాసురుని పరాక్రమానికి జగములు బెగడొందాయి. 


క. గరుడుండు వొదివిన నాగము, కరణిన్‌ వృత్రాసురేంద్రు కడిమికి లోనై 
తిరుగుడు వడ్డ హరిం గని, పురపుర నాహా! యటంచు. బొగిలె జగంబుల్‌. 408 


* గరుత్మంతుని బారి పడిన కాలసర్పం లాగా వృత్రాసురుని పరాక్రమానికి లోబడిన ఇంద్రుని 
దురవస్థ చూచి ముల్లోకాలు “అయ్యో” అని విచారించాయి. 
వ. అప్పుడు. 409 


తే. గజముపాటు. జూచి కడు దీనగతి( జూచి, పవి కరంబు జాటి పడుట జూచి 
యుద్ధధర్మ మెజి(గి యున్న శత్రుని( జూచి, సిగ్గుతోడ వజ్ర శిరము నంచె. 410 

* ఆ సమయంలో తన వాహనమైన ఐరావతం భంగపాటు చూసి, తన దైన్యస్థితి చూసి, తనచేతిలోని 
ఆయుధం జారి పడిపోవటం చూసి యుద్ద ధర్మాన్ని గుర్తించి తన పైకి దూకకుండా నిబ్బరంగా నిలబడి 
ఉన్న శత్రువును చూచి దేవేంద్రుడు సిగ్గుతో శిరస్సు వంచుకొన్నాడు. 


వ. ఇట్లు యుద్దంబున శత్రుసన్నిధిం గరంబు జాటీపడిన వ(జంబు( బుచ్చికొనక నివ్వెజపడి, లజ్జించి 
యున్న పాకశాసనుంజూచి వృత్రుం డిట్లనియె. 411 
* ఈ విధంగా సిగ్గుపడి యుద్ధభూమిలో విరోధిముందు చేజారి [కిందపడిన తన వజ్రాయుధాన్ని 

తిరిగి అందుకోకుండా నివ్వెర పాటుతో నిలబడిఉన్న ఇం(ద్రుణ్మి చూచి దానవేంద్రుడు ఇలా అన్నాడు. 


క. దురమున గైదువు వదలిన, శరణన్నను వైరిజనుల( జంపము మదిని 
వ్వెజు(గొందనేల? కులిశము, కర మరుదుగ బుచ్చికొనుము కాచితి నింద్రా! 412 


* ఇంద్రా! భయపడకు. నీకు అభయ మిస్తున్నాను. రణరంగంలో ఆయుధం విడిచి ఉన్నప్పుడూ, 
“శరణు” అన్నప్పుడూ వీరులైన వారు శత్రువును సంహరింపరు. సిగ్గుపడకు. నీ ఆయుధాన్ని నీవు తీసుకో. 


సీ, వజ్రంబు గైకొని వైరి నిర్దింపు, మి ట్లడలంగ వేళగా దమరనాథ! 
యరయ దేహాధీనులైన మూర్తుల కెల్ల నీశు లక్ష్మీశు సర్వేశు( బాసి 
కడతేణ జయములు గల్లునె యెందైన( దలపోసి చూడుమా! తత్వదృష్టి 
నీ లోకపాలురు నెవ్వని వశగతి వల బడ్డ పక్షుల వర్తనమున( 


తే. జిక్కి చేష్టలు సేయుచు. జింతసేతు, రట్టి మృత్యు బలంబుల నాత్మజయము 
తమదిగా గోరి యజ్ఞాన తంత్రు లగుచు( గమలలోచను లీలా వికారములను. 413 


* సురేంద్రా! వజ్రాన్ని అందుకో! వైరిని నిర్జించు. అంతే. ఈ విధంగా చింతించటానికి ఇది సమయం 
కాదు. శరీరధారులైన జీవులు సమస్త భువనాధీశ్యరుడైన రమానాథుని కాదని స్వతంత్రించి మిట్టిపడినచో 
గట్టెక్కలేరు. అట్టివారు జయాన్ని పొందలేరు. నీవే కొంచెం ఆలోచించు. సత్యాన్ని గ్రహించు. ఈ లోకపాలకు 
లందరూ ఆ పరాత్సరునికి లోబడి వలలో చిక్కిన పక్షులవలె వర్తిస్తున్నారు. చెప్పినట్టు చేస్తున్నారు. సుఖదుః 


ఖాలనూ, మృత్యుభయాన్నీ అనుభవిస్తున్నారు. ఇదంతా ఆ శ్రీహరి లీలావిలాసమన్న సంగతి మరచిపోయి 
తమకు (ప్రాప్తించిన విజయానికి తామే కారణ మనుకొని విజ్ణవీగుతూ అజ్ఞానంలో మునిగి తేలుతున్నారు. 


తే. మెజయ యంత్రమయం బైన మృగముభంగి, దారునిర్మిత మైనట్టి తరణిపోల్కి 
శక్ర! యెటుగును యీ భూతజాల మెల్ల, దళిత పంకేరుహాక్షు తంత్రంబు గాంగ. 414 


* దేవేంద్రా! యం(త్రనిర్మితమైన జంతువుల వలెనూ, కొయ్య చెక్కలతో కూర్చబడిన పడవలవలెనూ 
ఈ ప్రపంచలోని ప్రాణులందరూ మహావిష్ణువు మాయా తంత్రం వల్ల కదులుతున్న జం(త్రపు బొమ్మలని 
తెలుసుకో. 

వ. మటీయు భూతంబులచేతను, నింద్రియంబుల చేతను నవశుండైన పురుషుండు ప్రకృతిచేత 
వేటుచేయబడిన యాత్మం బరమేశ్వరానుగ్రహంబు వాసి సుఖియించుచుండు. అవిద్వాంసుండైన 
వాం డనవరతంబు. దన్ను స్వతంధత్రుని(గా6 దలంపుచుండు. భూతంబుల వలన భూతంబులుం 
బుట్టుచుండు. ఆ భూతంబులు భూతంబులచేత భక్షింప( బడుచుండు. పురుషున కాయువు, 
శ్రీయును, గీర్తియు, నైశ్వర్యంబును మొదలయినవి యనుభవింప నెంతకాలంబు ప్రాప్తం బంతకాలంబు 
నివసించు. ఆ ప్రాప్తంబు దీటిన( బురుషుండు జాలిం బొందిన నని యుండక పోవుచుండు. కావున 
గుణంబును, నవగుణంబును, గీర్యపకీర్తులును, జయాపజయంబులును, సుఖదుఃఖంబులును, జావు 
బ్రతుకులును సమంబులై కలుగుచుండు. అజ్ఞానియెన వానికి సత్వరజస్తమో గుణంబులు గలిగియుండు. 
అట్టివానికి గుణమయంబులైన యింద్రియాదులే యాత్మయని తో(చుచునుండు. కావున వా( డా 
గుణంబులచేత బద్దుండగు. ఆ గుణంబులకు సాక్షిమాత్రం బైన శరీరంబు వేరని యెవ్వం డెజుంగనోపు, 
వాం డా గుణంబులచేత బద్దుండు కాండు. కావున గుణంబులును; గుణియును; భోక్తయును, 
భోగ్యంబును; జయంబు నపజయంబును, హర్తయును; హన్యంబును, నుత్పత్తిస్టితి లయకర్తయై, 
సర్యోత్యృష్టుండైన యప్పరమేశ్వరుండే కాని యన్యంబు లేదు. ఇప్పుడొక్క హస్తంబు నాయుధంబును 
బోయినను భవత్రా ణాపహరణంబునకు సమర్భ్థండ నగుచున్న నన్నుం జూడుము అని 
వృత్రాసురుండు మటియు నిట్లనియె. 415 

* పంచేం(ద్రియాలకూ పంచభూతాలకూ లోబడిన జీవుడు తన్ను తాను ప్రత్యేకంగా భావిస్తున్నాడు. 

త్రిగుణాత్మకమైన (ప్రకృతి చేత వేరుచేయబడి అస్వతం(త్రుడైన జీవుడు స్వతంత్రుడనని తలంచి భగవంతుని 
అనుగ్రహానికి దూర మవుతున్నాడు. ఆ అజ్ఞానావస్థలోనే సుఖాన్ని అనుభవిస్తున్నాడు. లోకంలో జీవుల నుండి 
జీవులు జన్మించు తున్నవి. ఆ జీవులే జీవులను భక్షించుతున్నవి. పురుషుడు ఆయుర్దాయం, సంపద, 
యశస్సు, ఐశ్వర్యం మొదలైన వాటిని ఎంతవరకు ప్రాప్తమో అంతవరకు అనుభవిస్తాడు. ప్రాప్తం తీరిపోగానే 
పురుషునితో పాటు అవి కూడా అంతరిస్తాయి. జనన మరణాలకు నడుమ ఉన్నదే జీవితం. అది ఉన్నంతవరకే 
సంపదలూ సౌఖ్యాలూ. అది తీరిపోయాక సుఖాలూ, ఐశ్వర్యాలూ అన్నీ అదృశ్యమైపోతాయి. సుగుణాలూ 
దుర్గుణాలూ, కీర్తులూ అపకీర్తులూ, జయాపజయాలూ, సుఖదుఃఖాలూ, చావుబ్రతుకులూ సమానంగానే 
సంభవిస్తుంటాయి. సత్త్వరజస్తమో గుణాలకు లోబడిన అజ్ఞానియైన పురుషుడు ఆ గుణాలతో కూడిన 
ఇం(ద్రియాలూ దేహమూ తానని భావించి బంధాలలో చిక్కుకుంటాడు. ఆ గుణాలకు సాక్షి మాత్రమైన 
ఆత్మయే తాననీ, దేహేంద్రియాదులు వేరనీ గ్రహించిన బుద్దిమంతుడు ఆ గుణాలలో బద్దుడు కాడు. 
అందువల్ల గుణాలు, గుణాలు కలవాడూ, భోగ్యవస్తువూ, జయమూ అపజయమూ, చంపేవాడూ 
చంపబడేవాడూ- సమస్తమూ ఆ భగవంతుని స్వరూపాలే కాని వేరు కాదు. సృష్టి స్థితి లయాలకు హేతువైన 
వాడూ, సర్యోత్కృష్ణుడూ అయిన ఆ పరాత్పరుని కంటే అన్యమైనది ఈ విశ్వంలో ఏదీ లేదు. 


ఇప్పుడు నన్నే చూడు. నా ఆయుధం విరిగిపోయింది. నా చెయ్యి తెగిపోయింది. అయినా నీతో 
యుద్దం చేయటానికి, నీ ప్రాణాలు తీయటానికి నేను సంసిద్ధంగా ఉన్నాను. 

తే. వాహనంబులు సారెలు వా(డిశరము, లూర్ది తాక్షము లసువులు నొడ్డణములు 
గాంగ బోరెడు నీ ద్యూతకర్మమందు, నెసగ౧ జయమును నపజయ మెవ్వ' డెటుయు? 416 


* వాహనాలే ఆటబల్లలు. వాడి బాణాలే పాచికలు. ప్రాణాలే పందాలు అయిన ఈ యుద్దమనే 
జూదంలో జయాపజయాలు దైవాధీనాలు. 


చ. అనవుడు వృత్రుమాటలకు నద్భుత మంది సురేంద్రు. డెంతయుం 
దనమది( గుత్సితం బుడిగి దైవముగా నతనిన్‌ తలంచి కై 
కొనియె. గరంబునం దిగువ గూలిన వజ్రము, నప్పుడాత్మలో( 
దనరె జగంబు లన్నియు, ముదంబును బొందిరి ఖేచరావళుల్‌. 417 


* ఈ విధంగా పలుకుతున్న వృత్రాసురుని మాటలకు దేవేంద్రుడు మిక్కిలి ఆశ్చర్యచకితుడైనాడు. 
అతని మనస్సులోని మాత్సర్యం మాయమైంది. అతనికి వృత్రాసురుడు భగవంతుడుగా కనిపించాడు. 
ఇంద్రుడు వంగి నేలపై పడిఉన్న తన వజ్రాయుధాన్ని మళ్ళీ అందుకున్నాడు. అదిచూచి లోకాలన్నీ 
ఆనందించాయి. దేవతలు సంతోషించారు. 


క. రాహుగ్రహ వక్ర మహా, గేహాంతము వాసి వచ్చి కిరణావళి స 
ద్బాహుళ్య మొప్ప వెలిగెండు, నా హరిదశ్వుండు వోలె హరి యొప్పె నృపా! 418 


* వజ్రాయుధం ధరించిన దేవేంద్రుడు (గహణానంతరం రాహు (గ్రహం ముఖంనుండి వెలువడి 
వేయి కిరణాలతో (ప్రకాశించే సూర్యబింబంలాగా విరాజిల్లాడు. 


వ. ఇట్లు కరకలిత వజ్రాయుధ రుజ్మండల మండిత దిజ్మండలుండై జంభారి గంభీర వాక్యంబుల 
విస్మయ మందస్మిత ముఖారవిందుండై వృత్రున కిట్లనియె. 419 


* ఈ ప్రకారంగా తన చేతిలోని వజ్రాయుధ కాంతులు దిక్కుల నిండా వెలుగులు వెదజల్లుతుండగా 
ఇంద్రుడు ఆశ్చర్యంతో కూడిన చిరునవ్వు చిందే ముఖంతో వృత్రాసురుని తిలకించి గంభీరంగా పలికాడు. 


క. ఓ దానవేంద్ర! నీ మతి, వేదాంతము వోలె తత్వ విజ్ఞాన కళా 

మోదము, నీ వతిభక్తుండ, వాదిమ పురుషునకు హరికి నబ్బాక్షునకున్‌. 420 
* ఓ రాక్షసరాజా! నీ బుద్ధి ఉపనిషత్తులవలె తత్త విజ్ఞానంతో విరాజిల్లుతున్నది. దేవాదిదేవుడైన 

వాసుదేవుడికి నీవు ఆంతరంగిక భక్తుడవని తెలుసుకున్నాను. 

ఉ. లోకములెల్ల నిండి తన లోనుగ సర్వము.జేసి ప్రాణులన్‌ 

దీకుల( బెట్టి యెల్లెడల( దీపులు సూపెడి విష్ణుమాయ నే 

డేకమతిం దలంచి తిది యేల? మహాసురు రూపుమాని సు 

శ్లోకు పురాణపూరుషుని శోభనమూర్తి ధరింపు మింపునన్‌. 421 

* తాను సమస్తలోకాలలో వ్యాపించి సకల భువనాలనూ తనలో ఇముడ్చుకొని ప్రాణులను చిక్కులలో 
బంధించి, చింతలలో ముంచి, వింతలు చూపించి వినోదించే విష్ణుమాయను నీవు ఏకా గ్రబుద్దితో 
తెలుసుకోగలిగావు. ఇంకా ఆ భీకరమైన రాక్షసాకారం నీకెందుకు? దీనిని పరిత్యజించి పరమ పవిత్రమైన 
పురాణపురుషుని స్వరూపాన్ని ధరించు. 


ఉ. 


ఏ నియమంబు సల్సితివొ! యెట్టి మహాతప మాచరించితో 

పూని రజోగుణాభిరతి( బొందిన నీ మతి శాంత దాంత స 

న్మానస మానసానుభవ మత్తమరాళు నరోష భావ స 

న్మాను నమేయు నా దనుజమర్దను భక్తి సొసంగె నెంతయున్‌. 422 


* ఎటువంటి దీక్షావ్రతాన్ని అవలంబించావో! ఎటువంటి మహా తపస్సు ఆచరించావో! రజోగుణమందు 
అనురక్తమైన నీ మనస్సు భగవంతుడైన జగన్నాథుని భక్తి యందు ఆసక్త మయింది. శమదమాది సద్గుణ 
సంపన్నమైన మహాత్ముల మానసమనే మానస సరస్సులో మైమరచి విహరించే రాజహంస నారాయణుడు. 
రోషద్వేషాలకు అతీతమైన భావాలంటే ఆయన కెంతో అనురాగం. 


క 


నారాయణ రూపామృత, పారావారమున దేలు భక్తుడు దా భూ 
దారకృత ఖాత కోదక, పూరంబుల నేల తృప్తి. బొందు? మహాత్మా! 423 


* మహానుభావా! శ్రీమన్నారాయణుని (ప్రేమస్వరూపమనే అమృతమహాసాగరంలో ఓలలాడే భక్తుడు 
పందిముట్టెలతో త్రవ్వబడిన పాటిగుంటలలోని మురికినీటిలో మునిగి మురిసిపోతాడా? 


న. 


ఇట్టు పలుకుచున్న యింద్రు నుపలక్షించి, వృత్రాసురుం డాయోధన దుర్మర్శ్షణ సంఘర్షమాణ 
నూనసుండై వైరిం బురికొల్పుకొని, వామహస్తంబున( బరిఫుంబు ద్రిప్తుచు, మత్సరంబునం 
గుప్పించుచు, బ్రహ్మాండకర్పరంబు నిష్టుర భైరవారావంబునం బగిలించుచు, సముత్తుంగ మత్త 
మాతంగ పుంగవంబు వృషభంబుపై( గదియు భంగి సురవృషభు పేరుర ముపలక్షించి, భీషణాశని 
నిపాత వేగంబున. గొట్టిన, నింద్రుండు కులిశధార నప్పరిఘంబు. దునిమి, తోడనే శేష ఫణా విశేష 
భాసురం బైన బాహు దండంబు ఖండించె, అప్పుడు వృత్రుండు భిన్న బాహుద్వయుం డై, రక్త 
ధారలం దోంగుచు వజిచేత( బక్షహతంబై దివంబుననుండి జాణుచున్న కులపర్వతంబు నుంబోఠె( 
జూపట్టి, ప్రళయకాల సంహార నిటలచ్చటచ్చ టార్భట కఠోర కీలాభీలాగ్ని సమాన క్రూర కుటిల 
నిరీక్షణ దుర్నిరీక్షుండై భూనభో మండలంబుల( గింది మీ(ది దౌడల హత్తించి, నభోమండలం 
బునుం బోలె.దుది మొద లెటుంగరాక, వికృతంబుగా నక్తంబు దెజచి, మందర మథన మథ్యమాన 


విషధరజనిత విష విషమ జిహ్వాభీలం బగు నాలుక నభంబు నాకుచు( గాల సంహార కారణుం డైన 

కాలుని భుజదండ మండితంబగు దండంబునుం బోని దంష్టల చేత జగత్రయంబును మింగెడు 
వానిం బోలె నతిమాత్ర మహాకాయుండై, పర్వతంబులం దలంగ మీటుచు, నడగొండయుంబోలె 
నభోభాగ భూభాగంబుల నాక్రమించి యప్పుడు. 424 


* ఈ విధంగా పలుకుతున్న ఇంద్రుణ్ణి వృత్రాసురుడు యుద్దానికి పురికొల్పాడు. ఉత్సాహం ఉరకలు 
వేసే మనస్సుతో ఎడమచేతిలోని పరిఘాయుధం గిరగిర (త్రిపుతూ కుప్పించి ముందుకు దుమికాడు. 
(బ్రహ్మాండభాండం బద్దలయేటట్లు భయంకరంగా గర్జిస్తూ మదపుటేనుగు ఆబోతుపైకి దూకినట్టు ఇంద్రునిమీదికి 
లంఘించి తన ఇనుపగుదియతో అతని ఎదురురొమ్మును గురిచూచి కొట్టాడు. పిడుగుపడినట్టు తన గుండెలపై 
పడుతున్న ఆ పరిఘాన్ని సురేంద్రుడు తన వజ్రాయుధంతో రెండుగా ఖండించాడు. వెనువెంటనే పడగ పైకెత్తిన 
ఆదిశేషుని మాదిరిగా ఉన్న అతని బాహుదండాన్ని నరికివేశాడు. రెండు చేతులూ మొదలంట తెగిపోయి 
రక్తధారలు (స్రవిస్తున్న వృత్రాసురుడు రెక్కలు నరుకగా దివినుండి భువికి జారుతున్న కులపర్వతంలాగా 
కన్పించాడు. ఆ రాక్షసరాజు ఆగ్రహంతో కనుబొమలు చిట్లించాడు. ప్రళయకాల మందలి భయంకర 
జ్వలనజ్యాలలవంటి క్రూరకలోర వీక్షణాలతో తేరి చూడరానివాడై ఆకాశమంత నోరు తెరచి నింగికీ నేలకూ 
రెండు దవుడలను హత్తించాడు. సము(ద్రమథన సమయంలో మందర పర్వతానికి చుట్టబడి విషం (గ్రక్కుతున్న 
వాసుకి నాలుకవంటి నాలుకను చాచి ఆకాశాన్ని నాకుతూ ప్రళయకాల దండధరుని బాహుదండంవంటి దంష్టలతో 
ముల్లోకాలను (మింగబోతున్నట్లు కన్పించాడు. ఆ మహాకాయుడు కొండలను ఎగుర మీటుతూ నడిచివస్తున్న 
పెనుగొండవలె భూమ్యాకాశాలను ఆక్రమించి పరా(క్రమించాడు. 


ఉ. కాలమునా(టి మృత్యువుముఖంబున( బోలెను విస్ఫులింగముల్‌ 
గాలగ దేవసంఘములు కంపము నొంద జగంబు లెల్ల నా 
హాలులి తారవం బెసంగ నభగజంబును నాయుధంబుతో 
నాలుకల జుట్టి పట్టి సురనాథుని (మింగె మహాద్భుతాకృతిన్‌. 425 


* కల్పాంతకాలం నాటి మృత్యుదేవత నోరువంటి అసురేంద్రుని నోటినుండి అన్నికణాలు రాలాయి. 
అదిచూచి అమరులందరూ గడగడలాడారు. లోకాలన్నీ హాహాకారాలు చేస్తుండగా ఆ భయంకరాకారుడు 
నాలుకచూచి ఐరావతంతో వజ్రాయుధంతోసహ చుట్టి పట్టి అమాంతంగా ఇంద్రుణ్ణి మైంగివేశాడు. 


ఆ. లోకమెల్ల నపుడు చీకాకు పడె. దమం, బడరె నుడుగణంబు లవని( బడియె, 
సోనవాన. గురిసె సూర్యచంద్రాగ్నుల, రశ్ము లుడిగె దిశలు రభస మయ్యె. 426 


* ఆ విధంగా వృత్రాసురుడు దేవేంద్రుణ్ణి మింగేసరికి లోకాలన్నీ చీకాకుపడ్డాయి. అంతటా చిమ్మచీకట్లు 
క్రమ్ముకున్నాయి. నక్షత్రాలు నేల రాలాయి. రక్తవర్షం కురిసింది. సూర్యచం॥ద్రాగ్నులు తేజస్సులు కోల్పోయారు. 
దిక్కులు తారుమారైనాయి. 

వ. అప్పుడు. 427 
ఉ. కందండు భీతి. గుందండు ప్రకంపన మొంద(డు పెద్దనిద్దురం 

జెంద(డు దత్తణీంప(డు విశేషము చెప్పడు వైష్ణవీ జయా 

నందపరైక విద్యను మనంబున. దాల్పుచు నుండెంగాని సం 

క్రందను( డానిశాచరుని గర్భములో హరిరక్షితాంగు(డై. 428 


* వృత్రాసురుని కడుపులోని దేవేంద్రుడు కసుగంద లేదు. భీతి చెందలేదు. కంప మొందలేదు. 
ప్రాణాలు కోల్పోలేదు. తత్తర పడలేదు. ఆనందమయమైన వైష్ణవీ విద్యను మనస్సులో ధ్యానించుతూ 
శ్రీహరి వల్ల రక్షణ పొందినవాడై చెక్కుచెదరక నిశ్చలంగా నిర్భయంగా ఉన్నాడు. 

Mm «a a 


వ. ఇట్లు కవచరూప శ్రీమన్నారాయణ కృపాపాలితుండై యోగ బలంబున బలభేది యతని యుదరంబు 
వ(జ్రాయుధంబున భేదించి, మైరానణ సహితుం డై వెడలి, యతని కంధరంబు తెగనడున వజంబు 
ప్రయోగించిన, నతి నిష్టుర వేగంబున వృత్ర హరణార్థంబుగం దిరుగుచు సూర్యాది గ్రహ నక్షత్రంబులకు 
దక్షిణోత్తర గతిరూపంబైన సంవత్సర సంధియందు నహోరాత్ర మధ్యంబున వృత్రు శిరంబు పర్వత 
శిఖరంబునుం బోలె. ద్రుంచి కూలం ద్రోచె. నప్పుడు. 429 


నారాయణ కవచరూపంలో శ్రీమహావిష్ణువు కరుణాకటాక్షంచేత రక్షితుడైన సహ(స్రాక్షుడు 
యోగబలంవల్ల తన వజ్రాయుధంతో వృత్రాసురుని కడుపు ఛేదించాడు. ఐరావత సహితంగా బయటకు 
వచ్చిన వాడై వృత్రుని కంఠాన్ని ఖండించటానికి వజ్రాన్ని ప్రయోగించాడు. ఇంద్రుడు విసరిన వజ్రాయుధం 
అఖండమైన వేగంతో గిరగిర తిరుగుతూ సూర్యాది గ్రహాలూ, నక్షత్రాలూ సంచరించే దక్షిణోత్తరాయనాల 
నడిమికాలంలో సంవత్సర సంధిలో సాయం సంధ్యాసమయంలో వృత్రాసురుని శిరస్సును ఖండించింది. ఆ 
శిరస్సు తెగిన గిరిశిఖరంలాగా నేలమీద పడింది. 


ను. మొరసెం దుందుభు లఅంబరంబున(6 గడున్‌ మోదించి గంధర్వులున్‌ 
సురలున్‌ సాధ్యులు సిద్దులున్‌ మునివరుల్‌ సొంసార వృత్రఘ్ను భీ 
కర తేజోవిభన ప్రకాశకర విఖ్యాతైక మంత్రంబులం 
దిర మొప్పం బఠియించుచుం గురిసి రెంతే. గ్రొత్త పూ సోనలన్‌. 430 


* ఆ సమయంలో ఆకాశాన దేవదుందుభులు (మోగాయి. గంధర్వులూ, దేవతలూ, సాధ్యులూ, 
సిద్దులూ, మునీంద్రులూ మిక్కిలి ఆనందించినవారై వృత్రసంహారం చేసి ఇంద్రుని తేజో వైభవాన్ని 
'ప్రకాశింపజేసే ప్రశస్తతర మంత్రాలు పఠించుతూ పూలవానలు కురిపించారు. 


ఆ. ఏమి చెప్ప నప్పు డింద్రారి తనువున, నొక్క దివ్యతేజ ముబ్బి వెడలి 
లోకమెల్ల జూడ లోకంబు చూడని, లోక మరిగి విష్ణులోను సొచ్చె. 431 

* ఆ సమయంలో వృత్రాసురుని శరీరంలోనుండి ఒకానొక దివ్య తేజస్సు వెలువడింది. ఆ కాంతిపుంజం 
లోకంలోని జనులంతా ఆలోకిస్తుండగా ఈ లోకంలో నుంచి విష్ణులోకానికి వెళ్లి విష్ణువులో ప్రవేశించింది. 


న. ఇట్టు లోకభీకరుం డైన వృత్రాసురుండు గూలిన, నఖిల లోకంబులు( బరితాపంబు లుడిగి సుస్థితిం 
బొందె, దేవ బుషి పిత్సగణంబులు దానవులతోడం గూడి, యింద్రునకుం జెప్పక తమ తమ 
స్థానంబులకుం జనిరి అనిన విని, పరీక్షిన్నరేంద్రుండు శుకయోగీంద్రున కిట్లనియె. 432 


* ఈ విధంగా లోకభయంకరుడైన వృత్రుడు మృతుడు కావటంతో సమస్తలోకాలూ సంతాపం 
విడిచి సంతోషించాయి. దేవతలూ, బుషులూ, పితృదేవతలూ, దానవులూ, అందరూ ఇంధద్రునితో 
చెప్పకుండానే తమ తమ (ప్రదేశాలకు వెళ్లిపోయారు. 


తే. ఏమి కారణమున నింద్రుతో( బలుకక, సురలు వోయి? రట్టి సురగణంబు 
లెందుచేత సుఖము జెందిరి? వజ్రికి( జేటు గలుగు టెట్టు? చెప్పు మయ్య! 433 


* అని చెప్పగా విని పరీక్షిన్నరేంద్రుడు శుకయోగీం(ద్రునితో “అయ్యా! శుకమహర్షి! దేవతలు ఇంద్రుణ్ణి 
పలుకరించకుండా, మాట మాత్రం చెప్పకుండా ఎందుకు వెళ్ళారు? అలా వెళ్లటంలో వారికి కలిగిన 
సుఖమేమిటి? దేవేంద్రుడికి అటువంటి దుర్దశ కలగటానికి కారణమేమిటి? నాకు వివరించు”అన్నాడు. 


వ. అనిన శుకుం డిట్లనియె. వృత్రపరాక్రమ చకితులైన నిఖిల దేవతలును మహర్షి గణంబులును, 
మున్ను వృత్రవధార్థం బింద్రునిం బ్రార్థించిన, నతండు బ్రహ్మహత్య చేయంజాలక, తొల్లియు 
విశ్వరూపునిం జంపిన పాపంబు ప్రీలయందును, భూమియందును, జలంబులందును, ద్రుమంబు 
లందును విభజించి పెట్టితి, ఇపు డీ హత్య యేరీతిం బాపుకొనువాండ? నా కశక్యంబు అనిన 
మహర్షు లశ్వమేధ యజ్ఞంబు సేయించి, యజ్ఞ పురుషుండైన శ్రీ నారాయణదేవుని సంతుష్టునిం 
జేసి, యీ హత్య బాపం గలవారము. స్వభావంబున బ్రాహ్మణ పితృ గో మాతృ సజ్జన హంతలైనవార 
లే దేవునిం గీర్తించి శుద్దాత్ము లగుదురు, అద్దేవుని నశ్వమేధ మహానుఖంబున శ్రద్దాన్వితుండవై 
సేవించిన నీకు ఖలుండైన యి ద్దురాత్ముని హింసించిన హత్య యేమి సేయంగలదు? అని 
యొడంబజణచిన, నింద్రుండు వల్లైయని యీ విధంబున శత్రుం బరిమార్చి, బ్రహ్మహత్యం బొంది, 
యప్పాపంబు భరియింప నోపక దుర్దశం బొందె. నప్పుడు. 434 


* పరీక్షిత్తు అడిగినదానికి శుకమహర్షి ఇలా సమాధానం చెప్పాడు- మొదట్లో వృత్రాసురుని పరాక్రమానికి 

భయకంపితులైన దేవతలూ మహర్షులూ అందరూ వృత్రుణ్ణి సంహరించుమని ఇంద్రుణ్ణి ప్రార్థించారు. 
= యె [ac] (ac) థె 

అప్పుడు దేవేంద్రుడు బ్రహ్మహత్యాపాతకానికి భయపడి “నేను విశ్వరూపుణ్ణి చంపి బ్రహ్మహత్యకు లోనై 

నానాకష్టాలు పడ్డాను. ఆ పాపాన్ని (స్త్రీలకూ, భూమికి, నీళ్లకూ, చెట్లకూ వేరువేరుగా పంచిపెట్టి ఎట్లాగో బైట 

పడ్డాను. మళ్లీ ఇప్పుడు బ్రహ్మహత్య చేసి ఈ మహాపాపాన్ని ఏవిధంగా పోగొట్టుకొనేది? ఈ పని నావల్ల 

కాదు” అన్నాడు. అందుకు మహర్షులు “నీచేత అశ్వ మేధయాగం చేయిస్తాం. యజ్ఞపురుషుడైన 

శ్రీమన్నారాయణమూర్తికి సంతుష్టి కలిగించి ఆయన అనుగ్రహం వల్ల నీ కీ బ్రహ్మహత్యాపాతకం అంటకుండా 
చేస్తాం. వాస్తవానికి (బ్రాహ్మణులనూ తల్లిదండ్రులనూ గోవులనూ సాధువులనూ హింసించిన వారు కూడా 
ఆ దేవదేవుని సంస్తుతించి పాపవిముక్తు లౌతారు. అశ్వమేధ మహాయజ్ఞం ద్వారా (శ్రద్ధాభక్తులతో ఆ దేవాదిదేవుణ్ణి 
ఆరాధించి నట్లయితే దుర్మార్గుడైన వృత్రుణ్ణి సంహరించిన పాపం నిన్ను ఏమీ చేయలేదు”అని చెప్పి ఒప్పించారు. 
అప్పుడు ఇంద్రుడు సరేనని వృత్రవధకు అంగీకరించాడు. ఇప్పుడు ఈ విధంగా శత్రుడైన వృత్రుణ్ణి 
సంహరించిన ఇంద్రుణ్ణి బ్రహ్మహత్యాపాతకం చుట్టుకొన్నది. ఆ పాపాన్ని భరించలేక దురవస్థ్రపాలై నాడు 
దేవేంద్రుడు. 


ఫీ ప్రాపంబు( జండాలరూపంబు గలదాని ముదిమిచే నొడలెల్లం గదలు దాని 
క్షయకుష్టరోగ సంచయకృతం బగు దాని నురురక్త పూరంబు( దొరంగు దాని 
నెరసిన వెండ్రుకల్‌ బెరసిన తలదాని నట బోకుపో కుండు మనెడు దాని( 
గదురు కంపున( బేవు లదర€ జేసెడుదాని( దా నెందు బాజీిన6 దజుము దాని 


ఆ. నాగుణంబు లెల్ల భోగింప కేరీతి, నరుగ నెంతవా(డ వనెడు దాని 
బిట్టు దిరిగి చూచి భీతిల్లి సిగ్గుతో, దేవనాయకుండు దెణలి పబుచె. 435 


+ (బ్రహ్మహత్య భయంకరాకారంతో దేవేంద్రుని వెంట బడింది. ఆ మహాపాపం చండాలరూపం 
ధరించి ముసలితనంతో ఒడలంతా ముడతలుపడి గడగడ వణుకుతూ నడచి వస్తున్నది. క్షయరోగంతో 
కుష్టరోగంతో దాని శరీరమంతా నెత్తుర్లు చిమ్ముతున్నది. నరసిన జట్టు విరబోసుకొని “ఆగు ఆగు!”, 
“పోకు పోకు!”, “ఉండు ఉండు!” అంటూ వెంటాడసాగింది. దేహమంతా దుర్గంధంతో డోకు వచ్చి పేగులు 
తరుక్కుపోయే కంపుకొడుతున్నది. ఇంద్రుడు ఏ ప్రక్కకుపోతే ఆ ప్రక్కకూ పరుగెత్తుతూ వెంటబడి 
తరుముతున్నది. “ఇదిగో! నాకు లోబడకుండా నన్ను అనుభవించకుండా ఎక్కడికి పోతావో ఎట్లా పోతావో 
చూస్తాగా. నీవెంత! నీ బండార మెంత!” అంటూ అరుస్తున్నది. వెంట పరుగిడి వస్తున్న బ్రహ్మహత్యను 
తిరిగి తిరిగి చూస్తూ భయంతో సిగ్గుతో దేవేంద్రుడు పారిపోసాగాడు. 


వ. ఇ ట్లతి వికృత రూపంబుతో బ్రహ్మహత్య వెనుతగుల నింద్రుండు నభోభాగ భూభాగ దిగ్భాగంబు 
లెల్లం దిరిగి, చారం దెరువులేక దీర్చ నిర్దాతాటోప నిశ్వాస దూషితుండై, యీశాన్య భాగంబునకుం 
బజుచి, యద్దెస నమేయ పుణ్యగణ్యంబైన మానస సరస్సుం బ్రవేశించి, యందు నొక్క కమల 
నాళంబు సొచ్చి, యందు. దంతువులం గలసి, రూపంబు లేక యలబ్దభోగుండై, బ్రహ్మహత్యా 
విమోచనంబు( జింతించికొనుచు సహస్రవర్షంబు లుండె. ఆ చండాలియు నది పరమేశ్వర దిగ్భాగం 
బగుటం జేసి యందుం జొరరాక కాచియుండె, అంతకాలంబు( ద్రెదివంబున నహుషుండు విద్యాబల 
తపోబల యోగబలంబులం బాలించుచుండి, సంపదైశ్వర్య మదాంధుండై, యింద్రపత్నిం గోరి, 
యింద్రుండు వచ్చునందా(క నాకుం బల్నివి గమ్మనిన, నా శచీదేవియును బృహస్పతి ప్రేరితయై, 

బ్రహ్మర్షి వాహ్యశిబికంబు నెక్కివచ్చి, నన్ను భోగింపు మనిన, నతం డట్టు చేసి, కుంభ సంభవ 
శాపహతుండై, యజగర యోనియందు. బుట్టె. నంత నింద్రుండు బ్రహ్మర్షి గణోపహూతుండై, 
త్రిదివంబునకు వచ్చె. అంతకాలంబు నారాయణ చరణారనింద ధ్యానపరుండై యుండుటం జేసియు, 
దిశాధినాయకుం డైన శంకరుచేత రక్షింపంబడ్డవాండై యుండుటం జేసియు6 ద ద్లోషబలంబుదటిగి, 
సహ(స్రాక్షుం బీడింపలే దయ్యె. నప్పు డింద్రుండు నిజైశ్వర్యంబునుం బొంది, బ్రహ్మర్షి పరివృతుండై, 
మహిపురుషారాధనంబు చేసి, హయామేధాధ్వరంబునకుం దీక్ష గైకొని, బ్రహ్మర్షులచేతం యజనంబు 
సేయింప( బడుచున్న వాండై, సర్వదేవతా మయుండైన నారాయణుం బరితృప్తుం జేసి, మంచు 
విరియించు మార్తాండుని చందంబున. ద్వాష్ట వధరూప పాపంబును నాశంబు నొందించి, సకల 
దివిజ యక్ష గంధర్వ సిద్ద మునిజన సంస్తూయ మానుండయి త్రిభువనైశ్వర్య భోగభాగ్యంబులం 
శైకొనియె. అప్పుడు. 436 
* ఈ విధంగా పరమ వికారస్వరూపంతో బ్రహ్మహత్య వెంటబడి తరుమగా దేవేంద్రుడు ఆకాశమూ 
భూమి దిక్కులూ అంతటా తిరిగాడు. ఎక్కడా నిలబడటానికి వీలు చిక్కలేదు. ఎటూ తప్పుకోలేక చిట్టచివరకు 
వేడివేడి నిట్టూర్పులు విడుస్తూ ఈశాన్యదిక్కుకు పరుగెత్తాడు. ఆ దిక్కున ఉన్న అత్యంత పవిత్రమైన 
మానససరస్సులో ప్రవేశించాడు. ఆ సరోవరంలోని ఒక కమలనాళంలో దూరి ఆ తామరతూడులోని సన్నని 
తంతువులలో కలిసిపోయాడు. ఆ విధంగా అక్కడ ఆ మృణాళనాళంలో అదృశ్యరూపంలో ఐశ్వర్యదూరుడై 
(బ్రహ్మహత్యా పరిహారంకోసం విచారిస్తూ వెయ్యి సంవత్సరాలు గడిపాడు. ఈశాన్యం పరమేశ్వరునికి 
సంబంధించినది కావటం వల్ల బ్రహ్మహత్య ్రవేశించలేక అల్లంతదూరంలో కాచుకొని కూర్చుంది. ఆ 
సమయంలో నహుషుడనే రాజు స్వర్గానికి అధిపతి ఐనాడు. తన విద్యాబలం వల్లనూ, యోగబలం వల్లనూ 
సాధించు కొన్న స్వర్గరాజ్యాన్ని పరిపాలిస్తున్న నహుషుడు ఐశ్వర్య గర్వాంధుడై దేవేంద్రుని భార్య అయిన 
శచీదేవిని కాంక్షించాడు. “నీ భర్త ఇంద్రుడు వచ్చే పర్యంతం నీవు నాకు భార్యగా ఉండు” మని ఆమెను 
కోరాడు. శచీదేవి దేవగురువైన బృహస్పతి సూచనానుసారం “నీవు బ్రహ్మర్డ్హులు మోస్తున్న పల్లకీని ఎక్కి నా 
దగ్గరకు వస్తే నీ కోరిక నెరవేరుతుం”దని అన్నది. 
నహుషుడు శచీదేవి చెప్పిన ప్రకారం (బ్రహ్మర్షులచేత తన పల్లకీ మోయించుకొని అగస్త్య మహర్షి 
శాపానికి పాత్రుడై అజగరరూపం ధరించి స్వర్లభ్రష్టుడైనాడు. అనంతరం దేవేంద్రుడు బ్రహ్మర్షులు ఆహ్యానింపగా 
స్వర్గానికి తిరిగి వచ్చాడు. ఇంతకాలంగా శ్రీమన్నారాయణుని చరణారవిందాలు ధ్యానిస్తూ ఉండటంవల్హా, 
వేయి సంవత్సరాలు పరమేశ్వరుని దిగ్భాగంలో ఉండి ఆయన కరుణకు పాత్రుడవటంవల్ల బ్రహ్మహత్య 
క్రమంగా క్షీణించిపోయి ఇంద్రుణ్ణి స్పృశింపలేక పోయింది. 
అప్పుడు దేవేంద్రుడు ఎప్పటివలె స్వర్గాధిపత్యం వహించి (బ్రహ్మర్షు లందరినీ ఆహ్వానించి ఆరాధించి 
అశ్వమేధయాగానికి దీక్ష స్వీకరించాడు. (బ్రహ్మవేత్తలైన మహర్షులు చక్కగా జరిపించిన మహాయజ్ఞంచేత 
సకల దేవతా స్వరూపుడైన వాసుదేవుణ్ణి సంతృస్తుణ్ణి చేశాడు. ఇందువల్ల సూర్యుని కిరణాలకు మంచు 
కరగిపోయినట్టుగా త్వష్టకుమారుడైన వృత్రాసురుని చంపిన పాపం నళించిపోయింది. 

ఈ విధంగా ఇంద్రుడు సమస్త దేవతలూ, యక్షులూ, గంధర్వులూ, సిద్దులూ సంస్తుతించుతుండగా 
ముల్లోకాలకు అధీశ్వరుడై సకల భోగభాగ్యాలు అనుభవించాడు. 


చ. సతత మరీచి ముఖ్య మునిసంఘముచేత యథోచితంబుగా( 
గృత ఘన వాజిమేధమున. గేశవు నీశు( బురాణ పూరుషున్‌ 
హితు జగదీశు యజ్ఞపతి నిష్టఫలప్రదు నంతరంగ సం 
గతు భజియించి వజ్రి గతకల్మషుండై నెగడెన్‌ మహీశ్వరా! 437 


* ఈ (ప్రకారంగా దేవేంద్రుడు మరీచి మొదలైన మహామునుల సహాయంతో యథావిధిగా 
అశ్వమేధయాగం కావించి యజ్జేశ్సరుడూ జగదీశ్యరుడూ పరమేశ్వరుడూ అయిన శ్రీమన్నారాయణుని సేవించి 
(బ్రహ్మహత్యా పాతకాన్ని పోగొట్టుకొని పరిశుద్దుడై ప్రకాశించాడు. 

సీ. మణీయు( బుట్టింపంగ మనసు వెట్టినయట్టి క్రూరకర్మాంభోధి కుంభజుండు 

అంగారములు సేయ నాహుతి( గన నోపు బహు పాపకానన పావకుండు 
కందక దిగమింగి గజ్టున( ద్రేపంగం గల్మషగరళ గంగాధరుండు 
ఘనగుహాంతరముల. గాలూన నియ్యని కలుష దుస్తర తమో[గ్రహవిభుండు 


ఆ. సకల ముక్తిలోక సామ్రాజ్య సమధిక, సహజ భోగ భాగ్య సంగ్రహైక 
కారణాప్రమేయ కంజాక్ష సర్వేశ, కేశవాది నామ కీర్తనంబు. 438 


* శ్రీమన్నారాయణుడు పునర్జన్మకు కారణాలైన (క్రూరకృత్యాలనే సముద్రాన్ని త్రాగివేసే అగస్త్య 
మహర్షివంటివాడు. మహాపాతకాలనే అరణ్యాలను భస్మంచేసే అగ్నిహోత్రునివంటివాడు. భక్త జనుల కల్మషాలనే 
కాలకూటాన్ని అలవోకగా కబళించే పరమశివునివంటివాడు. అంతులేని కలుషరాసులనే కటికచీకట్లను 
పటాపంచలు చేయటంలో (ప్రభాకరునివంటివాడు. ఆ నారాయణదేవుని నామసంకీర్తనం సమస్తమైన 
మోక్షసామ్రాజ్యాన్ని సంపాదించి పెట్టి సకల భోగభాగ్యాలను సమకూరుస్తుంది. 


సీ. అఖిల దుఃఖైక సంహారాది కారణం బఖిలార్థ సంచ యాహ్లాదకరము 
విమల భక్తు ద్రేక విభన సందర్శనం బనుపమభక్త వర్ణనరతంబు 
విబుధహరానేక విజయ సంయుక్తంబు (గ్రస్తామరేంద్ర మోక్షక్రమంబు 
బ్రహ్మహత్యానేక పాప నిస్తరణంబు గమనీయ సజ్జన కాంక్షితంబు 


తే. నైన యీ యితిహాసంబు నధికభక్తి నిని( జదినిన వ్రాసిన ననుదినంబు 
నాయు రారోగ్య విజయభాగ్యాభివృద్ది, కర్మనాశము సుగతియు. గలుగు ననఘ! 439 
* వృత్రాసుర సంహారమనే ఈ ఇతిహాసాన్ని భక్తి పూర్వకంగా ప్రతిదినమూ పఠించినా, ఆలకించినా, 
(వ్రాసినా ఆయురారోగ్యాలు ప్రాప్తిస్తాయి. భోగ భాగ్యాలు లభిస్తాయి. విజయశ్రీ వరిస్తుంది. కర్మక్షయమై 

మోక్షం చేకూరుతుంది. ఈ ఇతిహాసం సమస్త దుఃఖాలనూ శమింప జేస్తుంది. కోరిన కోరిక లన్నింటినీ 
సమకూరుస్తుంది. అచంచలమైన భక్తిని అతిశయింప జేస్తుంది. మహాభక్తులయందు ఆసక్తి కలిగిస్తుంది. 
దేవతలందరికీ ఆనందాన్ని అందిస్తుంది. విజయాలను చేకూరుస్తుంది. బ్రహ్మహత్య మొదలైన పాపాలను 
సైతం పోగొడుతుంది. సత్పురుషులకు సర్వదా కాంక్షింపదగినట్టిది. శాపగ్రస్తుడైన దేవేంద్రునికి సైతం విముక్తి 
ప్రసాదించినట్టిది. 


సీ. నావుడు యోగీంద్ర! నా మనం బీ వృత్రు వివరంబు నీచేత విన్న మొదలు 


కడు నద్భుతంబున( గళవళం బందెడు( గోరి రజస్తమోగుణములందు 
వర్తించు నీ పాపనర్తికి నేరీతి మాధవ పదభక్తి మది వసించె? 
సత్వ స్వభావులై సమబుద్దు లై తపో నియమ ప్రయత్నులై నిష్టచేత 
తే. నిర్మలాత్మకు లై నట్టి ధర్మపరుల, కమరులకు( బుణ్యమునులకు నంబుజాక్షు 
భూరి కైవల్య సం ప్రాప్తి మూలమైన, భక్తి వీనికి( బోలె నేర్పాటు గాదు. 440 


* వృత్రాసురుని వృత్తాంతం అంతా విన్స అనంతరం పరీక్షిత్తు శుకమహరిత్రో ఇలా అన్నాడు. 
(1 J ఇ దై ప్‌ 2 


యోగీం[ద్రా! వృతుని వృత్తాంతం విన్నది మొదలు నా హృదయం ఆశ్చర్యంతో కళవళపడుతున్నది. 
ఏమంటే వృత్రుడు రజోగుణమూ తమోగుణమూ (ప్రధానంగా ప్రవర్తించేవాడు. దుష్టస్వభావుడు.అటువంటి 
వానికి నారాయణుని పాదపద్మాలయందు భక్తి ఎలా సంభవించింది? సత్త్యగుణ సంపన్నులు, సమబుద్దులు, 
తపోనిష్టులు, నిర్మల స్వభావులు, ధర్మమూర్తులు ఐన మహానుభావులకు దేవతలకు మహర్షులకు సైతం 
అలభ్యమై మోక్షానికి మూలకారణమైన భగవద్భక్తి పరమరాక్షసుడైన వీనికి ఎలా పట్టుబడింది? 


సీ. భూస్థలి. గల రేణువులకన్న దట్టమై కడు నొప్పు జీవసంఘములు గలవు, 
ఆ జీవములలోన నరయ ధర్మాయత మతి వసించినవారు మనుజజాతి 
యీ మనుష్యులలోన6 గామంబు లెడంబాసి మోక్షార్డు లగువారు మొదల నరిది, 
మోక్షమార్గం బాత్మ మూలంబుగా నుండు వారిలో ముక్తులు లేరు తజచు 


తే. ముక్తులై నట్టి వారిలో యుక్తి. దలంప( జాల దుర్లభు( డమిత ప్రశాంతి పరుండు 
పరమ సుజ్ఞాన నిరతుండు భద్రగుణుండు, రమణ శ్రీవాసుదేవపరాయణుండు. 441 


* ఈ క్షోణీస్టలంలో రేణువులకన్నా అధికప్రమాణంలో (ప్రాణిసముదాయం ఉన్నది. ఆ ప్రాణులలో 
ధర్మమార్గాన్ని అతి(క్రమించకుండా ఉండేవారు మనుష్యులు. అటువంటి మనుష్యులలో కూడ కామ (ప్రవృత్తిని 
పరిత్యజించి మోక్షాన్ని అభిలషించేవారు చాల తక్కువగా ఉంటారు. అటువంటి మోక్షార్డులలో సైతం మోక్షలక్ష్మిని 
కైవసం చేసుకున్నవారు అరుదు. ఆ విధంగా ముక్తులైన వారిలోకూడా శాంత స్వభావం కలిగి జ్ఞానవంతుడై 
సుగుణవంతుడై శ్రీమన్నారాయణ భక్తి పరాయణుడైనవాడు నూటికి ఏ ఒక్కడో లభిస్తాడు. 

తే. సకలలోకాపకారి దుస్సంగతుండు, వృత్రు( డేక్రియ సుజ్ఞాన నిరతు. డయ్యె? 
సమరమున( బౌరుషంబుచే నమరవిభుని, నెట్టు మెప్పించె? దీని నా కెటుగ( జెపును. 442 


* అటువంటి సందర్భంలో సకలలోకకంటకుడూ, దుస్పాంగత్యం కలవాడూ అయిన వృత్రాసురుడికి 
ఇంతటి దివ్యమైన జ్ఞానం ఎలా సంప్రాప్తించింది! రణరంగంలో ధర్మయుక్తమైన పౌరుషంతో దేవేం(ద్రుణ్ణి 
ఎలా మెప్పించగలిగాడు? ఈ విషయమంతా నాకు వివరించి చెప్పు. 


-: చిత్రకేతూపాఖ్యానము. :- 

వ. అని పరీక్షిన్నరేంద్రుండు శుకయోగీంద్రు నడిగె నని సూతుండు శౌనకాది మునులకుం జెప్పి, మజియు 
నిట్లనియె. అట్లు గజపురవల్లభుండు సంప్రశ్నంబు సేసిన బాదరాయణి హరిస్మరణ శ్రద్దాపరుండై 
యిట్లనియె. తొల్లి కృష్ణద్వైపాయన నారద దేవల మహర్షులు నా కెటీంగించిన యితిహాసంబు గలదు 
దాని నెటింగించెద. సావధానుండ వై యాకర్షింపుము అని యిట్లనియె. 443 


* ఈ విధంగా పరీక్షిన్నరేంద్రుడు శుకయోగీం(ద్రుణ్ణి ప్రశ్షించాడని పలికి సూతమహర్షి శౌనకాదులతో 
ఇలా అన్నాడు - అలా పరీక్షిత్తు అడిగేసరికి శుకమహర్షి (శద్దాపూర్వకంగా శ్రీమన్నారాయణ సంస్మరణం చేసి 
-ఈ విధంగా చెప్పసాగాడు. 


పూర్వం వేదవ్యాసులవారూ, నారదులవారూ, దేవలమహర్షీ నాకు చెప్పిన వృత్తాంతం ఒకటున్నది. 
అది నీకు వినిపించుతాను, సావధానంగా విను. 


చ. అమితవిభూతి. జాల నమరాధిపు( బోలుచు శూరసేన దే 
శములకు భర్త మై ప్రజలు సంతస మంద6గ సార్వభౌముండై 
క్షమ దన కెల్లకాలమును గామ దుహంబుగ( జిత్రకేతు నా 
మమున( బ్రసిద్ధి కెక్కె గుణమండను( డంచిత కీర్తికాము(డై. 444 


స పూర్వకాలంలో చిత్రకేతువనే మహారాజు శూరసేన దేశాలను ఏలుతూ ఉండేవాడు. అతడు 
అమితమైన ఐశ్యర్యంలో దేవేంద్రునితో సమానుడు. సుగుణభూషణుడు, యశోవిశాలుడు. ఆ చక్రవర్తి 
ఎల్లవేళలా భూమి తన కోరిన కోరికలు తీరుస్తూ ఉండగా ప్రజారంజకంగా పాలనం సాగించాడు. 


సీ. మానిత తారుణ్య మదనతురంగులు కందర్స విజయైక ఖడ్గలతలు 
మదనసమ్మోహన మంత్రాధిదేవతల్‌ పంచశిలీముఖు బందెకత్తె 
అసమాస్తు(. డఖిలంబు నడకించు బొమ్మలు నాత్మసంభవుని కట్టాయితములు 
పుండ్రేక్షుకోదండు భూరితేజంబులు శంబర విద్వేషి సాయకములు 


తే. నాయగం బొలుపారు నొకకోటి నళినముఖులు, దనకు బత్నులు గాగ నత్యంత విమల 
క్తీర్తవైెభవ సన్మార్గవర్తి యగుచు, జగతి( బాలింపుచుండె నా జనవిభుండు. 445 

* ఆ మహారాజుకు చాలమంది భార్యలున్నారు. వారందరూ చక్కని చుక్కలు. మన్మథుని పందెపుగుర్రాలో, 
చివురాకు బాకులో, విజయపతాకలో, సమ్మోహన మంత్రాలో, ఎక్కుపెట్టిన పుష్పబాణాలో, అందాల ఆటబొమ స్టో 
అన్నట్టున్న ఆ ముద్దుగుమ్మ లందరితో కూడిన వాడై అఖండ కీర్తివైభవంతో ఆ చక్రవర్తి సన్మార్గవర్తియె రాజ్యం 
చేస్తూ ఉన్నాడు. 


తే. కలిమి వేవేలు భార్యలు గలిగియుండ6 బరంగ సంతతి యొకరుని. బడయ లేక 
చిత్తమున జాల బాయని చింత వొడమి, బడల( జొచ్చెను వేసవి మడువువోలె. 446 


* చాలినంత సిరిసంపదలున్నా, వేలకొలది భార్యలున్నా ఆ భూకాంతునికి సంతానంలేని చింత 
తప్పలేదు. బిడ్డలు లేరనే దిగులుతో అతడు ఎండాకాలపు చెరువువలె నానాటికీ క్షీణించి పోసాగాడు. 


ఉ. రూపము సత్రతాపము మరుత్పతిభోగము యౌవనంబు సం 
దీపిత చారువర్తనము దిగ్విజయంబును సత్యముం జగ 
ద్వాపిత కీర్తియున్‌ సతులు వైభవముఖ్యము లెల్ల మాన్సణా 
నోపకయుండె నా నృపతి నొందిన సంతతిలేని దుఃఖమున్‌. 447 


* చక్కని రూపం ఉన్నది. సాటిలేని ప్రతాపం ఉన్నది. దేవేంద్ర భోగం ఉన్నది. నిండు యౌవనం 
ఉన్నది.మంచి నడవడికి లోటు లేదు. దిగిజయాలకు కొరతలేదు. సత్యహృదయం ఉన్నది. సువిశాల యశస్సు 
ఉన్నది. చక్కదనాల రాణులు, లెక్కలేనన్ని సంపదలూ అన్నీ ఉన్నాయి. ఎన్ని ఉన్నా ఇవేవీ కూడా ఆ మహారాజుకు 
సంతతి లేని లోటును తీర్చలేకపోయాయి. 


వ. ఇట్లు సంతతి లేక యతిదుఃఖ మానసుండైన యా నరేంద్రుని మందిరంబున కంగిరసుం డను 
మహాముని వచ్చి, యతని చేత నతిథిసత్కారంబులు వడసి, కుశలం బడిగి, రాజ్యంబు భవదధీనంబు 
కదా! ప్పృథివ్యప్తేడో వాయ్యాకాశ మహదహంకారంబు లనియెడి యేడింటిచేత రక్షింపబడిన జీవుండునుం 
బోలె, నమాత్య జనపద దుర్గ ద్రవిణ సంచయ దండ మిత్రంబు లనెడి సప్తప్రకృతులచేత రక్షితుండ 
వై ప్రకృతి పురుషులయందు భారంబు వెట్టి, రాజసుఖంబు లనుభనింతువు కదా! మజియు దార 
ప్రజామాత్య భృత్య మంత్రి పౌర జానపద భూపాలురు నీకు నశవర్తులు గదా! సర్వంబునుం గలిగి 
సార్వభౌముండ వైన నీ వదనంబు విన్నందనంబు గలిగి యున్నయది. కతంబేమి? అనిన నా 
మునిప్రవరునకు నతండు, మీ తపోబలంబున మీకు నెణుంగరాని యదియుం గలదే? అని తలవంచి 
యూరకున్న నతని యభిప్రాయం బెటింగి, యా భగనంతుండైన యంగిరసుండు దయాళుండై, 
పుత్రకామేష్టి వేల్చి యజ్ఞశేష మతని యగ మహిషి యైన కృతద్యుతి కిచ్చి నీకుం బుత్రుండు గలిగెడి. 
అతని వలన సుఖదుఃఖంబు లనుభవింపంగలవు అని చెప్పి చనియె. ఆ కృతద్యుతి యనుదేవి 
గర్భంబు ధరియించి, నవమాసంబులు నిండినం గువమూరునిం గనియె. ఆ కాలంబున రాజును, 
సమస్త భృత్యామాత్య జనంబులును బరనూనందంబునం బొందిరి. అపుడు చిత్రకేతుండు 
కృతస్నానుండై, సకల భూషణ భూషితుండై, సుతునకు జాతకర్మంబు నిర్వర్తించి, బ్రాహ్మణులకు 
నపరిమిత హిరణ్య రజత దానంబులును, వస్తా భరణంబులును, గ్రామంబులును, గజంబులును, 

వాహనంబులును, ధేనువులును, నాటేసి యర్పుదంబుల ద్రవ్యంబును దానంబుసేసి, ప్రాణి 
సముదాయంబునకుం బర్హన్యుండునుం బోలె దక్కినవారలకు నిష్టకామంబులు వర్షించి, పరమానంద 
హృదయుండై యుండె. అంతం బుతమోహంబునం గృతద్యుతి యందు బద్దానురాగుం డై 
మహీధవుండు వర్తింపుచుండం, దక్కిన భార్యలు సంతాన సంతోష వికలలై, యీ మోహంబునకుం 
గారణంబు పుత్రుండ యని యీర్వ్యం జేసి దారుణచిత్తలై కుమారునకు విషం బిడిన, సుఖనిద్రితుండు 
నుం బోలె బాలుండు మృతి( బొందె. అప్పుడు వేగుటయు దాది బోధింపం జని, యా కుమారుని 
వికృతాకారంబు( జూచి, విస్మయ శోక భయార్తయై పుడమిం బడి యాక్రందించె. నప్పుడు. 448 


ఈ విధంగా సంతానహీనుడై అత్యంత చింతా(క్రాంతుడై ఉన్న ఆ మహీకాంతుని మందిరానికి ఒకనాడు 
అంగిరసుడనే మహాముని విచ్చేశాడు. వచ్చిన మహర్షికి చిత్రకేతుడు అర్థ్యపాద్యాదులతో అతిథి సత్కారాలు 
చేశాడు. ఆ మునీంద్రుడు నరేంద్రుణ్ణ్లి కుశల మడుగుతూ ఇలా అన్నాడు. 


“రాజా! నీ రాజ్యమంతా నీ అధీనంలో ఉన్నదికదా! పృథివి, జలం, అగ్ని, వాయువు, ఆకాశం, మహత్తు, 
అహంకారం అనే ఏడింటిచేత జీవుడు రక్షింపబడుతున్నట్లే ప్రభువైన నీవు అమాత్యులు, జానపదులు, 
దుర్గము, కోశము, వస్తుసంపద, దండనము, మి(త్రులు అనే సప్తాంగాలచే సురక్షితంగా ఉన్నావుగదా! నీ 
రాజ్యభారం మంత్రులపై ఉంచి నీవు రాజభోగాలు అనుభవిస్తున్నావుగదా! నీ భార్యాపుత్రులూ సామంతరాజులూ 
అందరూ నీకు వశవర్తులై నీవు చెప్పినట్టు నడచుకొంటున్నారు గదా! సర్వసంపదలతో తులతూగే 
సార్వభౌముడవైన నీ ముఖం ఈ విధంగా చింతాక్రాంతమై ఉండటానికి కారణమేమిటి?” 


అంగిరసుని పలుకులు విన్న చిత్రకేతుడు “మహానుభావా! మీరు తపస్సంపన్నులు. మీకు తెలియరానిది 
ఏముంటుంది!” అని తలవంచి మరి మాటాడలేక మౌనం వహించాడు. 


సర్వజ్ఞుడైన అంగిరసుడు మహారాజు అభిప్రాయం గ్రహించాడు. దయామయుడైన ఆ మహర్షి మహారాజుచేత 
“పుత్రకామేష్టి అనే యజ్ఞాన్ని చేయించాడు. ఆ యజ్ఞశేషాన్ని రాజుగారి పెద్దభార్య అయిన కృతద్యుతికి అనుగ్రూంచి 
“నీకు కుమారుడు జని స్తాడు. అతని వల్ల నీవు సుఖదుఖాలు అనుభవిస్తావు” అని వెళ్లిపోయాడు. 


కృతద్యుతి గర్భం ధరించి నవమాసాలు నిండిన అనంతరం కుమారుణ్ణి కన్నది. మహారాజు అమాత్యులు 
భృత్యులు ప్రజలు అందరూ అపారమైన ఆనందం పొందారు. అప్పుడు చిత్రకేతుడు స్నానం ఆచరించి 
సకలాభరణాలు అలంకరించుకొని పుత్రునికి జాతకర్మ మహోత్సవం నిర్వర్తించాడు. బ్రాహ్మణులకు 
అపరిమితంగా బంగారం, వెండి, నూతన వ(స్తాలూ, ఆభరణాలూ, (గ్రామాలూ, ఏనుగులూ, వాహనాలూ, 
గోవులూ పంచిపెట్టాడు. అంతేకాకుండా ఒక్కొక్కరికి ఆరేసి అర్బుదాల ద్రవ్యాన్ని కూడా దానం చేశాడు. 
ప్రాణిసముదాయానికి వర్షాధిదేవత అయిన పర్జన్యుడు వలె ఆ మహారాజు తన రాజ్యంలోని (ప్రజలకు 
వాంఛితార్జాలు వర్షించి పరమానందభరితుడైనాడు. 


రాజకుమారుడు జననీజనకులకూ బంధువర్గానికీ సంతోషాన్ని సమకూరుస్తూ దినదిన 'ప్రవర్హమాను 
డౌతున్నాడు. చిత్రకేతు మహారాజు తన కుమారునిమీది వ్యామోహంతో పట్టపురాణి అయిన కృతద్యుతియందు 
బద్దానురాగుడై ఉండటం తక్కిన భార్యలు సహించలేకపోయారు. 

-ఈ విధంగా మహారాజు తమకు దూరం కావటానికి కారణం ఈ కుమారుడేగదా అని భావించారు. 
ఈర్ష్యతో నిండిన కర్కశ హృదయాలతో వారు రాకుమారుడికి విషప్రయోగం చేశారు. పిల్లవాడు 
నిద్రించినవాడు ని(ద్రించినట్లే మరణించాడు. ఉదయాన ని(ద్రలేపుదామని వెళ్లిన దాదికి మంచంమీద 
రాజకుమారుని మృతకళేబరం కనిపించింది. ఆ వికృతదృశ్యాన్ని చూచి దాది ఆశ్చర్యంతో దుఃఖంతో 
భయంతో (క్రిందపడి దొర్టుతూ పెద్దగా ఏడ్చింది. 


తరల. పుడమి నిట్టక నిల్వునం బడి పొక్కుచుం గడుదీనయై 
యడంు వేమియు లేని వాక్కుల నావు రంచు విలాపనుం 
దెడరు తోంప భృశాతురోన్నతి నేడ్చినన్‌ విని భీతితోం 
గడుపు బిట్టవియంగ భూపతి కాంత గ్రక్కున నేగుచున్‌. 449 


* నిట్టనిలువుగా నేలమీద పడి దీనురాలై నోటమాటరాక గొంతెత్తి బావురుమంటూ ఏడుస్తున్న ఆ 
దాదికేకలు విని భయవిహ్యలయై పట్టపు రాణి కృతద్యుతి పరువెత్తుకుని అచ్చటికి వచ్చింది. 


ఆ. బాలు. డొక్కరుండు పరిణామశీలుండు, వంశకర్త తపసి వరము నలన( 
బుట్టి మిన్న కట్టు పొలిసియున్నట్టి యా, కొడుకు. జూచి తల్లి యడల. జొచ్చె. 450 


* లేకలేక కలిగిన ఏకైకపుత్రుడు, చక్కగా పెరిగి పెద్దవుతున్న వాడు, వంశోద్ధారకుడు, మహర్షివరంవల్ల 
జన్మించినవాడు, - ఈ విధంగా గత(ప్రాణుడై పడిఉండటం చూచి తల్లి గుండె తల్లడిల్లింది. ఆమె పెద్దగా 
శోకించింది. 


ఉ. కుంకుమరాగ రమ్య కుచకుంభములన్‌ గడు కజ్జలంబుతో 
బంకిలమైన బాష్పముల. బాల్పడ మజ్జన మాచరింపుచున్‌ 
కంకణపాణి పల్లనయుగంబున వక్షము మోందికొంచు నా 
పంకరుహాక్షి యేడ్చె. బరిభావిత పంచమ సుస్వరంబునన్‌. 451 


* కుంకుమపూతలతో ఎ(ర్రనై మిక్కిలి చక్కనైన వక్షోజాలు కాటుకకన్నీళ్లతో తడిసి పంకిలములు 
కాగా పట్టపురాణియైన కృతద్యుతి కంకణాలు ఘలుఘల్టుమని మోగగా చిగురాకులవంటి చేతులతో రొము శ 
బాదుకుంటూ కోకిల కంఠస్వరంతో గొంతెత్తి గోడుగోడున దుఃఖించింది. 


క. ఆ యార్తరవమునకు భూ, నాయకుండు భయంబు నొంది నయ ముడిగి సుతున్‌ 
డాయంగ వేగంబున జని, పాయని మోహంబు తోడ బాలుని మీందన్‌. 452 
స్రగ్విణి. వ్రాలి యో పుత్ర! నీ వార్త దంభోళియై, కూలంగా వ్రేయ కీ కొద్ది న న్నేటికిన్‌ 
జాలి నొందించె? నా జాడ యిం కెట్టిదో?, తూలి మీ తల్లికిన్‌ దుఃఖ మె ట్లాణునో? 453 

* ఆమె రోదనధ్వని విని మహారాజైన చిత్రకేతుడు భయవిహ్యలుడై గబగబ పరుగెత్తుకుని వచ్చి 
కుమారుని శవంమీదపడి “నాయనా! పిడుగువంటి నీ మరణవార్త ఒక్కమాటుగా నన్ను కూల్చి వేయకుండా 
ఎందుకు (బ్రతికించిందిరా! ఈ దుఃఖాన్ని నేనెట్లా భరించేది? ఈ స్థితిలో నా గతి ఏమిటి? తండ్రీ! నీ కన్న 
తల్లి కడుపుమంట ఎట్టా చల్లారుతుంది?” అంటూ పరిపరివిధాల ఆ|క్రందించాడు. 


వ. అని తల మొల యెటుంగక పలవించుచు, భృత్యామాత్య బంధుజనంబులం గూడి యడలుచు 
నున్న యా రాజు దుఃఖం బెటింగి, యంగిరసుండు నారదునితోడం గూడి చనుదెంచి, మృతుండైన 
పుత్రుని పదతలంబున మృతుండునుం బోలె పడియున్న యా రాజునుం గనుంగొని యిట్లనియె.454 


* ఈ ప్రకారంగా తుదమొదలు తెలియబడని దుఃఖావేశంతో దాసదాసీజనంతో, మంత్రులతో, చుట్టాలతో 
కలిసి ఆ(క్రోశించుతున్న మహారాజు శోకవృత్తాంతం తెలుసుకొని అంగిరసుడు నారద సమేతుడై అచ్చటికి వచ్చాడు. 
మరణించిన కుమారుని కాళ్లవైపు నిశేష్టుడై కూలబడి ఉన్న చిత్రకేతుణ్ణి చూచి ఇలా అన్నాడు. 


పీ. నీకు వీ.డెవ్వండు? నీ వెవ్వనికి శోక సంతాప మందెదు సార్వభౌమ? 
పుత్ర మిత్రాదులు పూర్వజన్మంబున నెవ్వని వారలో యెజుంగ6 గలరె? 
మొదలు నదీవేగమున నాడ కాడకు సికతంబు గూడుచు( జెదరుచుండు, 
నారీతి. బ్రాణుల కతికాల గతిచేత( బుట్టుట సచ్చుట పొసంగుచుండు. 


ఆ. గాన భూతములకు. గలుగు భూతంబులు, మమత తోడ విష్ణుమాయ. జేసి 
దీని కడల నేల? ధృతి. దూలగా నేల? బుద్ధి. దలంప వలదె? భూత సృష్టి. 455 


* ఒ మహారాజా! నీకూ వీనికీ ఏమి సంబంధం ఉంది? ఇతడు నీకు ఏమౌతాడని ఇతడికోసం నీవు 
ఇంతగా దుఃఖిస్తున్నావు? ఈ పుత్రులూ మిత్రులూ మొదలైన వారంతా పూర్వజన్మంలో ఎవరికి మిత్రులో 
నీకు తెలుసునా? ఈ నీ కుమారుడు వెనుకటి జన్మలో నీ కుమారుడే అని నీకు నమ్మకం ఉన్నదా? నదిలో 
'ప్రవాహవేగానికి ఇసుకు రేణువులు కొట్టుకొని పోతుంటాయి. అవి అక్కడక్కడా కుప్పలు కుప్పలుగా 
కలుస్తుంటాయి; మళ్లీ చెదరిపోతుంటాయి. అదే విధంగా (ప్రాణులు కాలప్రవాహంలో కలుస్తూ విడిపోతూ 
ఉంటారు. పుడుతూ చస్తూ మళ్ళీ పుడుతూ ఉంటారు. దేహధారులకు జననమరణాలు తప్పవు. ఇదంతా 
భగవంతుని మాయావిలాసం. ఆ మాయవల్లనే జీవులకు జీవులు జన్మిస్తున్నట్టు కన్పించుతుంది. ఈ 
విషయంలో దైన్యం పొందటంగానీ ధైర్యం కోల్ఫోవటంగానీ సముచితం కాదు. ఈసృష్టి రహస్యాన్ని గుర్తించాలి. 


వ. మజియు నేము, నీవును, దక్కిన వారలును బ్రవర్తమాన కాలంబునం గలిగిన జన్మంబు నొంది, 
మృత్యువు వలన విరామంబు నొందంగలవారమై యిపుడ లేకపోవుదుము. చావు పుట్టువులకు 
నిక్కువంబు లేదు. -ఈశ్వరుండు దన మాయచేత భూతజాలంబుల వలనం భూతంబులం బుట్టించు, 
వాని నా భూతంబుల చేతనే రక్షించు. వాని నా భూతంబులచేతన హరించు. స్వతంత్రంబు లేని 
తన సృష్టిచేత బాలుండునుం బోలె నపేక్ష లేకయుండు. దేహియైన పిత్సదేహంబు చేత దేహియైన 
పుత్రదేహంబు మాతృదేహంబు వలనం గలుగుచుండు. ఆ ప్రకారంబున బీజంబు వలన బీజంబులు 

పుట్టుచు నుండు. దేహికి నివి శాశ్వతంబై జరుగు చునుండు. పూర్వకాలంబున సామాన్య నిశేషంబులు 
సన్మాత్రంబైన వస్తువులం దేవిధంబునం గల్పింపంబడియె, నా ప్రకారంబున దేహంబునకు జీవునకు 
నన్యోన్య విభాగంబు పూర్వకాలంబున నజ్ఞాన కల్పితం బయ్యె. జన్మఫలంబులను జూచుచున్న 
వారికి దహనక్రియల నన్ని పెక్కు రూపంబులం గానంబడు భంగి, నొకండైన జీవుండు సెక్కుభంగుల 
నెలుంగుచుండు. ఇవి యన్నియు నాత్మజ్ఞానంబు చాలక దేహి దేహసంయోగంబున స్వప్నంబునందు 
భయానహం బైన ప్రయోజనంబు నడపుచుండి, మేలుకాంచి, యా స్వప్నార్థంబైన ప్రయోజనంబు 
తనది గాదని యెటుంగుభంగి, జీవుండే తా నని జ్ఞానగోచరుండైన వాండెజుంగు. కావున నన్నియును 
మనోమాత్రంబని తెలిసి, మోహతమంబు వాసి, భగవంతుండైన వాసుదేవుని యందు జిత్తంబు 
వెట్టి, నిర్మలాత్మకుండ వగుము అని బోధించినం జిత్రకేతుండు లేచి వారల కిట్లనియె. 456 


* రాజా! మేము మీరు ఇంకా ఇక్కడ ఉన్నవారూ అందరమూ ప్రస్తుతకాలంలో జన్మించి కలిసి 
జీవించి ఉన్నాము. భవిష్యత్తులో మృత్యువు కబళించి వేస్తుంది. ఇప్పుడు కలిసి ఉన్నవాళ్లం అప్పుడు కలిసి 
ఉండము. కనుక జననమరణాలు అన్నవి యథార్జాలు కావు. భగవంతుడు తన మాయా(ప్రభావంతో జీవులనుండి 
జీవులను పుట్టిస్తుంటాడు. జీవులచేతనే జీవులను రక్షింపజేస్తుంటాడు. చివరకు ఆ జీవుల చేతనే జీవులను 
సంహరింపజేస్తుంటాడు. ఈశ్వరుడు స్వతం(త్రుడు. సృష్టిలోని జీవులు అస్వతం(త్రులు. బాలకుడు బొమ్మలతో 
ఆడుకొన్నంత సేపు ఆడుకుని మరుక్షణంలో వాని అపేక్షమాని ఉపేక్షించి మరొక ఆట ఆడుకొంటాడు. అదేవిధంగా 
ఈశ్వరుడు కూడా జీవుల విషయంలో (క్రీడిస్తూ ఉంటాడు. దేహధారియైన తండ్రిదేహంవల్ల తల్లిదేహం నుంచి 
పుత్ర దేహం పుడుతూ ఉంటుంది. ఒక విత్తనం వల్ల మరొక విత్తనం పుట్టటం ప్రకృతిసిద్ధమైన ధర్మం. అదే 
విధంగా దేహధారులైన వారి విషయంలో ఈ ధర్మం శాశ్వతంగా జరుగుతూ ఉంటుంది. పూర్వకాలంలో 
సద్వస్తువుల యందు సామాన్య విశేషభావాలు కల్పితము లైనట్టుగానే దేహానికి జీవునికీ పరస్పరభేదం 
కల్పింపబడింది. మండుతున్న అగ్ని ఆయా స్థానాలను బట్టి మనకు వేరు వేరు రూపాలతో కనిపిస్తుంటుంది. 
అదే విధంగా ఒకే జీవుడు అనేకరీతులుగా మనకు గోచరిస్తుంటాడు. దేహికీ దేహానికీ గల భేదం అజ్ఞానకల్పితం. 
మనం కలలు కంటుంటాం. స్పష్షంలో ఏదో భయంకరమైన సన్నివేశాన్ని దర్శిస్తాం. భయకంపితుల మవుతాం. 
మెలకువ రాగానే అది పీడకల అని తెలుసుకుంటాం. ఆ భయంకర సన్నివేశాలు మనకు సంబంధించినవి కావని 
గుర్తిస్తాం. అదే విధంగా జ్ఞానవంతు డైనవాడు చుట్టరికాలూ సంబంధాలూ నిజం కావనీ తెలుసుకుంటాడు. 
కనుక ఈ జనన మరణాదులన్నీ మనోభావనలే కాని వాస్తవాలు కావని గుర్తించి అజ్ఞానాంధకారం నుంచి 
వెలువడి నిర్మలాత్ముడివై నీ చిత్తాన్ని వాసుదేవుని యందు లగ్నం చెయ్యి. 

ఈ విధంగా ప్రబోధించిన అంగిరసుని పలుకులు ఆలకించి చిత్రకేతుడు ఊరట చెంది లేచి వారిని 
చూచి ఇట్టా అన్నాడు. 


సీ. యతివేషములు పూని యతి గూఢగతి నిందు నేతెంచినట్టి మీ రెవ్వరయ్య? 
కడ నన్‌ బోలిన గ్రామ్యబుద్దుల నెల్ల బోధింప వచ్చిన పుణ్యమతులొ? 

రమణ గుమార నారద బుష భాదులొ దేవ లాసితు లను ధీరమణులొ? 
వ్యాస వసిష్ట దుర్వాస మార్కండేయ గౌతమ శుక రాను కపిల మునులొ? 


తే. యాజ్ఞవల్క్యుండు( దరణియు నారుణియును, చ్యవన రోమశు లాసురి జాతుకర్ల 
దత్తమైత్రేయ వర భరద్వాజ బోధ్య, పంచ శిఖులొ? పరాశర ప్రభృతి మునులొ? 457 


క. వీరలలో నెవ్వరు సుర, చారణ గంధర్వ సిద్ద సంఘంబులలో 
వారలొ? యీ సుజ్ఞానము, కారణమై యెవరియందు( గలదు తలంపన్‌? 458 


* అయ్యా! మునీంద్రుల వేషాలు ధరించి రహస్యంగా ఇచ్చటికి విచ్చేసిన మీ రెవ్వరో చెప్పండి. నా 
వంటి మందబుద్దులైన పామరులకు జ్ఞానం బోధించటానికి వచ్చిన పుణ్యమూర్తులా? సనత్కుమారాదులా? 
నారదబుషభులా? అసిత దేవలులా? వ్యాస వసిష్టులా? దుర్వాస మార్కండేయులా? శుక గౌతములా? 
కపిలపరశురాములా? లేక యాజ్ఞవల్క్యుడు, తరణి, ఆరుణి, చ్యవనుడు, రోమశుడు, ఆసురి, జాతుకర్టుడు, 
దత్తాత్రేయుడు, మైత్రేయుడు, భరద్వాజుడు, పంచశిఖుడు, పరాశరుడు మొదలైన మహర్షుల లోనివారా? 
కాక సుర సిద్ద చారణ గంధర్వ సముదాయాలకు చెందిన వారా? అటువంటి వారు కాకపోతే ఇంతటి 
గొప్పజ్ఞానం మరెవరికి ఉంటుంది. 


క. పొందుగ గ్రామ్య పశుత్వము6 బొంది మహాశోకతమము. బొందిన నాకున్‌ 
ముందణ దివ్యజ్ఞానము(6 జెందించిన వారి మిమ్ము జెప్తుడు తెలియన్‌. 459 


* పశుత్వం కూడిన మొజటువాడినై పెనుశోకం చీకటిలో చీకాకు పడుతున్న నాకు దివ్యజ్ఞానాన్ని 
బోధింపవచ్చిన మీ రెవ్వరో తెలియ జెప్పండి? 


వ. అనిన నంగిరసుం డిట్లనియె. నేను పుత్రకాంక్షివైన నీకుం బుత్రుం బ్రసాదించిన యంగిరసుండ. 
ఇతండు బ్రహ్మపుత్రుండైన నారదభగవంతుండు. దుస్తరంబైన పుత్రశోకంబున మగ్నుండ వైన 
నిను ననుగ్రహించి, పరమజ్ఞానం బుపదేశింప వచ్చితిమి. నీ దుఃఖం బెటింగి, బుత్రు నిచ్చితి మేనిం 
బుత్రవంతులైన వారి తాపంబు నీచేత ననుభవింపంబడు. ఈ ప్రకారంబున లోకంబున సతులును, 
గృహంబులును, సంపదలును, శబ్దాదులయిన విషయంబులును, రాజ్యవైభవంబును జంచలంబులు. 
మతేయు రాజ్యంబును, భూమియును, బలంబును, ధనంబును, భృత్యామాత్య సుహృజ్ఞనంబులును 
మొదలయినవి శోక మోహభయ పీడలం జేయుచుండుం గాని సుఖంబుల నీ నేరవు. గంధర్వనగరం 
బునుం బోలె స్వప్న లబ్ద మనోరథంబునుంబోని యర్హంబు( బాసి కానంబడుచు మనోభనంబులయిన 
యర్థంబులం గూడి స్వార్థంబులై కానంబడనేరవు. కర్మంబులచేత ధ్యానంబులు సేయుచుండు 
మనంబులు నానాకర్మంబు లగుచు నుండు, నీ దేహిదేహంబు [ద్రవ్యజ్ఞాన క్రియా త్మకంబై దేహికి 
వివిధ క్లేశసంతాపంబులం జేయుచుండు. గావున నీవు నిర్మలంబయిన మనంబుచేత నాత్మగతి 
వెదకి ధ్రువం బయిన పదవి నొందు మనియె. అప్పుడు నారదుం డిట్లనియె, నుపనిషద్గోప్యం బగు 
నే నిచ్చు నుంత్రం బెవ్వండేని సప్తరాత్రంబులు పఠియించు, నతండు సంకర్షణుండైన భగవంతునిం 

జూచు నెవ్వని పాదమూలంబు సర్వాశ్రయంబై యుండు నట్టి శ్రీమన్నారాయణుని పాదంబులు 
సేవించి యీ మోహంబు వదలి యతి శీవుంబున నుత్తవు పదంబు నొందు, మిప్పు 
డిక్కుమారునకును నీకును బ్రయోజనంబు గలదేనిం జూడు మని నారదుండు మృతబాలకుని 
కళేబరంబు( జూచి యోజీవుండ! నీకు శుభం బయ్యెడు. ఇందు. బ్రవేశించి మీ తల్లిదండ్రుల 
బంధుజనులం జూచి వీరల దుఃఖంబు లార్చి యీ కళేబరంబునందు. బ్రవేశించి యాయుళ్ళేషంబు 
ననుభవించి సిత్రధీనంబైన రాజ్యాసనంబునం గూర్చుండు మనిన న బ్బాలుం డిట్లనియె. 460 


* ఈ విధంగా అడుగుతున్న చితకేతునితో అంగిరసుడు ఇలా అన్నాడు - నీవు పుత్రసంతానం 
కావాలని కోరినప్పుడు నీకు పుత్రుణ్ణి ప్రసాదించిన అంగిరసుణ్ణి నేను. ఈయన (బ్రహ్మ మానస పుత్రుడైన 
నారదమహర్షి తరింప శక్యంకాని పుత్రశోకంలో మునిగి ఉన్న నిన్ను అనుగ్రహించి నీకు పరమజ్ఞానాన్ని 
ఉపదేశించటం కోసం వచ్చాము. నీ దుఃఖాన్ని తెలుసుకొని ఇప్పుడు మళ్లీ నీకు కుమారుణ్ణి ప్రసాదించినప్పటికీ 
బిడ్డలు గలవారికి కలిగే దుఃఖం తిరిగి నీకు కలుగుతుంది. 


ఈ విధంగా ఈ లోకంలో భార్యలూ, గృహాలూ, సంపదలూ, శబ్దస్పర్శ రూపాదులైన విషయసుఖాలూ 
రాజ్యవైభవాలూ అన్నీ అశాశ్వతాలు. చివరకు దుఃఖాన్నే కలిగిస్తాయి. ఇంతేకాదు, భోగ భాగ్యాలు, పొలం, 
బలం, ధనం, భృత్యులు, అమాత్యులు, మిత్రులు మొదలైన సంబంధాలన్నీ శోకాన్నీ మోహాన్నీ భయాన్నీ 
బాధనూ కలిగించుతాయే కాని సుఖాన్ని చేకూర్చలేవు. 


గగనంలో కన్పించే గంధర్వనగరంలాగా కలలో కన్పించే వస్తువులులాగా ఈ సంబంధాలన్నీ 
మాయమవుతూ మళ్లీ గోచర మవుతూ ఉంటాయి. మన మనస్సులలో ధ్యానించు భావాలే మనకు స్వప్నంలో 
సాక్షాత్కరించి అదృశ్య మవుతుంటాయి. జీవిదేహం, (ద్రవ్యం, జ్ఞానం, (క్రియ అనే మూడు విధాలైన 
సంబంధాలతో కూడి ఉంటుంది. అటువంటి దేహం దేహధారి అయినవానికి నానావిధాలైన క్లేశాలను కలిగిస్తుంది. 
ఎన్నెన్నో చిక్కులు తెచ్చి పెడుతుంది. 


అందువల్ల రాజా! నీవు నీ మనస్సును ఈ బంధాలలో చిక్కుకోకుండా నిశ్చలం చేసుకో! అటువంటి 
నిర్మలమైన మనస్సుతో ఆత్మజ్ఞానాన్ని అలవరచుకో! శాశ్వతమైన పదవిని అందుకో! 


ఈ విధంగా అంగిరసుడు పలికిన అనంతరం చి(త్రకేతుడితో నారదమహర్షి ఇలా అన్నాడు - “రాజా! 
ఉపనిషత్తులలో రహస్యంగా నిక్షిప్తమై ఉన్న ఒక మంత్రాన్ని నేను నీకు ఉపదేశిస్తాను. ఈ మంత్రాన్ని ఏడు 
రాత్రులు జపించిన వానికి భగవంతుడైన సంకర్షణుని దర్శనం సం(ప్రాపిస్తుంది. సమస్త విశ్వానికీ ఆ(శయమైన 
శ్రీమన్నారాయణుని పాదాలు సేవించి అతడు మోహబంధాలను ఛేదించి అతిశీఘ్రంగా ఉత్తమగతిని 
పొందుతాడు. ఈ కుమారునికీ నీకూ ఎటువంటి సంబంధమూ లేదు. ఒకవేళ ఏదైనా ప్రయోజనం 
ఉన్నదనుకుంటావేమో! అయితే ఇప్పుడే పరీక్షించుకో”అని నారదుడు చనిపోయిన ఆ బాలుని కళేబరంవైపు 
చూచి “ ఓజీవుడా! నీకు శుభం కలుగుగాక! నీవు మళ్లీ ఈ దేహంలో (ప్రవేశించు. మీ తల్లిదండ్రులనూ 

బంధుమి(త్రులనూ ఒక్క మాటు చూడు. వాళ్ల దుఃఖాన్ని పోగొట్టు. మిగిలిన ఆయుర్జాయమంతా ఈ 
శరీరంలోనే ఉండి మీ తండ్రిగారి సింహాసనాన్ని అధిష్టించు” అన్నాడు. అప్పుడు ఆ బాలుడు ఇలా అన్నాడు- 
తే. కర్మవశమున నెందు సుఖంబు లేక, దేవ తిర్యజ్బ యోనులం దిరుగు నాకు 
వెలయ నే జన్మమందునొ వీరు తల్లి, దండు లయినారు చెప్పవే తాపసేంద్ర! 461 
* “ఓ మునీంద్రా! నేను పూర్వకర్మవశంచేత ఎన్నో జన్మలు ఎత్తి ఎన్నెన్నో కష్టాలు పడ్డాను. చేసిన 
పాపపుణ్యాలను అనుసరించి దేవతల గర్భంలోనూ, మానవుల గర్భంలోనూ, తిర్యస్టంతువుల గర్భంలోనూ 
జన్మించాను. ఆయా జన్మాలలో నా తల్లిదండ్రులు ఎంద రెందరో ఉన్నారు కదా! మరి ఈ తల్లిదండ్రుల 
దుఃఖం తీరిస్తే ఆ తలిదండ్రుల సంగతి ఏమిటి? వీరు ఏనాటి తల్లిదండ్రులు? 


తే. బాంధవజ్ఞాతిసుతులును బగతు రాత్మ, వరు లుదాసీన మధ్యస్థవర్గములును 
సరవి( గనుచుందు రొక్కొక్క జన్మమునను, నెణజయ బ్రాణికి నొక వావి నిజము గలదె? 462 


* జీవునికి ప్రతిజన్మలోనూ చుట్టాలుగా దాయాదులుగా కుమారులుగా శత్రులుగా మిత్రులుగా 
నిర్లిప్పలుగా తటస్టులుగా అనేకులు అనేక సంబంధాలను కలిగిన వారుంటారు. వాస్తవానికి జీవునికి 
వీరెవ్వరితోనూ ఎటువంటి సంబంధమూ లేదు. 


తే. రత్నములు హేమములు ననురాగలీల, నమ్మకంబుల నీవల నావల నగు 
భంగి నరులందు జీవుండు ప్రాస్తు. డగుచు, నెలమి( దిరుగుచునుండు. దా నెందు6 జెడండు.463 


* రత్నాలూ, బంగారునగలూ మన ఆసక్తివల్ల (క్రయవి[క్రయాలలో ఏ విధంగా ఇటూ అటూ చేరుతూ 
ఉంటాయో అదే విధంగా జీవుడు తన కర్మానుసారంగా సంచరిస్తూ ఉంటాడేకాని అతనికి ఏ బంధమూ 
అంటదు. అతనికి ఎటువంటి మార్పూ లేదు. 


సీ ఒక్క(డై నిత్యు(డై యెక్కడం గడలేక సారిది జన్మాదుల శూన్యుండగుచు 
సర్వంబు నందుండి సర్వంబు( దనయందు నుండంగ సర్వాశ్రయుం డనంగ 
సూక్ష్మమై స్టూలమై సూక్ష్మాధికములకు సామ్యమై స్వప్రకాశమున. వెలిగి 
యఖిలంబు( జూచుచు నఖిల ప్రభావుడై యఖిలంబు దనయందు నడచి కొనుచు 
తే. నాత్మమాయాగుణంబుల నాత్మమయము, గాంగ విశ్వంబు. దనస్పష్టి ఘనత జెంద( 
జేయుచుండును సర్వసంజీవనుండు, రమణ విశ్వాత్ము. డయిన నారాయణుండు. 464 
* సర్వాంతర్యామీ సర్వేశ్వరుడూ పరమాత్ముడూ అయిన శ్రీమన్నారాయణుడు తన మాయా గుణాలతో 
ప్రపంచమంతటా తానే నిండిఉంటాడు. ఆయన శాశ్వతుడు. ఆయన అనన్యుడు. ఆయన సర్వవ్యాపి. 
ఆయన ఈ జగత్తుకే ఆత్మ అయినవాడు. ఎన్ని జన్మలెత్తినా అవి ఆయనకు అంటవు. ఆ పరాత్సరుడు 
అన్నిటిలోనూ ఉన్నాడు. అన్నీ ఆయనలో ఉన్నాయి. ఆయన సమస్తానికీ ఆశయమైనవాడు. 

స్టూలసూక్ష్మభేదాలకు అతీతుడు. స్వయం(ప్రకాశుడు. ఆయన తన సృష్టిని దీప్తిమంతం చేస్తూ ఉంటాడు. 
ఆయన సమస్తాన్నీ తనలో దాచుకుంచాడు. 
క సతు లెవ్వరు? సుతు లెన్వరు?, పతు లెవ్వరు? మిత్ర శత్రు బంధు ప్రియ సం 
గతు లెవ్వరు? సర్వాత్మక, గతుండై గుణసాక్షి యైన ఘను డొక్కనికిన్‌. 465 
* సర్యాత్ముడూ సర్వసాక్షీ అయిన ఆ మహనీయునకు సతులూ సుతులూ అధిపతులూ మిత్రులూ 
శత్రులూ ప్రియులూ అపియులూ అంటూ లేరు. 


-: చిత్రకతుండు తపం బాచరించి భగవత్తసాదంబు నొందుట :- 


వ. మటియు సుఖదుఃఖంబుల( బొందక సర్యోదాసీనుండై పరమాత్మయై యుండు న ప్పరమేశ్వర రూపుండ 
నయిన నాకును మీకు నెక్కడి సంబంధంబు? మీకు దుఃఖంబునకుం బని లేదని పలికి యా జీవుండు 
వోయినం జిత్రకేతుండును బంధువులు నతి విస్మిత చిత్తులై శోకంబులు విడిచి మోహంబులం బాసి 
యమునా నది యందు నక్కుమారునకు నుత్తరకర్మంబులు నిర్వర్తించిరి, చిత్రకేతుండు గాఢపంకంబునం 
బడి వెడలిన యేనుంగునుంబోలె గృహాంధకూపంబునందుండి వెడలి కాళిందీనదికిం బోయి యందు 
విధిపూర్వకంబుగ( గృతస్నానుండై మౌనంబుతోడ నారదునకు నమస్కరించిన నతండు ప్రసన్నుండై 
భగవన్మంత్రంబు విధి పూర్వకంబుగా నతనికి నుపదేశించి యంగిరసుతోడం గూడి బ్రహ్మలోకంబునకుం 
జనియె. చిత్రకేతుండును నారదోపదేశ మార్గంబున నిరాహారుండై సమాధినియతుండై నారాయణ 
రూసంబయిన యా విద్య నారాధించి సప్తరాత్రాంతంబున నప్రతిహతంబయిన విద్యాధరాధిపత్యంబున 
భాస్వద్రత్న దివ్య విమానంబునుం బడసి నారాయణునను [గ్రహంబునుం బొంది మనోగమనంబునం 
ద్రిజగంబులం జరియించుచుండ( గొన్ని దినంబులకు నొక్కచోట. 466 


* అందువల్ల సుఖదుఃఖాలకు అతీతుడనై అన్నిటియందు నిర్లిప్తడనై పరమాత్మ స్వరూపుడనైన నాకూ 
మీకూ ఎటువంటి సంబంధమూ లేదు. మీరు నాకోసం దుఃఖింపవలసిన అవసరం లేదు.” ఈ విధంగా 
పలికి ఆ బాలునిలోని జీవుడు వెళ్లిపోయాడు. 


తరువాత చిత్రకేతుడూ అతని బంధువులూ ఆశ్చర్యచకితులై దుఃఖాన్నీ వ్యామోహాన్నీ విడిచిపెట్టారు. 
యమునానదికి వెళ్లి ఆ బాలుని శరీరానికి అంత్యక్రియలు కావించారు. 


చిత్రకేతుడు చిక్కనైన బురదలోనుంచి బయటపడిన ఏనుగు లాగా సంసారమనే చీకటి బావినుండి 
బయటపడ్డాడు. యమునానదిలో శాస్త్రోక్తంగా స్నానం చేశాడు. మౌనంగా నారదమహర్షికి నమస్కరించాడు. 
నారదుడు (ప్రసన్నుడై చిత్రకేతునికి నారాయణ మంత్రాన్ని ఉపదేశించి అంగిరసునితో పాటు బ్రహ్మలోకానికి 
వెళ్లి పోయాడు. చిత్రకేతుడు నారదమహర్షి బోధించిన విధంగా నారాయణ రూపమైన విద్యను నిరాహారుడై 
సమాధినిష్టుడై ఏడురాత్రులు అత్యంతదీక్షతో ఆరాధించి చివరకు అనన్య సామాన్యమైన విద్యాధర 
చక్రవర్తిత్వాన్నీ, రత్సఖచి తమైన దివ్య విమానాన్నీ పొందాడు. శ్రీమన్నారాయణుని అనుగ్రహంచేత మనోవేగం 
గల విమానంలో ముల్లోకాలలోనూ సంచరింప సాగాడు. 

ఫీ తారహారపటీర ధవళ దేహమువాని రమణీయ నీలాంబరంబువాని 
మణికిరీట స్ఫురన్మస్తకంబులవాని గంగణకేయూర కరమువాని( 
గర్బురమయదీప్త కటిసూత్రములవాని. దరళయజ్ఞోపవీతములవాని 
నతిసుప్రసన్న వక్రాంబుజంబులవాని. దరుణవివృత్త నేత్రములవాని 

ఆ. సిద్దమండలంబు సేనింప( బుణ్యప్ర, సిద్ది వెలసినట్టి యిద్దచరితు( 


బద్మలోచనునకు( బాదపీఠంబైన, ఘనుని( బన్నగేంద్రు( గాంచె నతడు. 467 


* ఆ విధంగా విహరిస్తున్న విద్యాధరచక్రవర్తి చిత్రకేతుడు కొన్ని దినాలకు ఒకానొకచోట మహావిష్ణువుకు 
మంజుల పాదపీళమై మహానుభావుడైన ఆదికేషుణ్ణి సందర్శించాడు. ఆదిశేషుడు నక్షత్రాలవలె, ముత్యాలహారాలవలె, 
చందనంవలె తెల్లనైన దేహం కలిగి ఉన్నాడు.సుందరమైన నల్లని వస్త్రాలు ధరించాడు. రత్నకిరీటాలతో అతని 
శిరస్సులు విరాజిల్లుతున్నాయి. చేతులకు కంకణాలూ కేయూరాలూ అలంకరించుకొని ఉన్నాడు. తళతళ 
ప్రకాశించే మొలనూలు ధరించి ఉన్నాడు. నిగ నిగ మెరిసే యజ్ఞొపవీతాలతో అలరారుతున్నాడు. ఆయన 
ముఖకమలాలు ఎంతో ప్రసన్నంగా ఉన్నాయి. ఆయన నేత్రాలు గుండ్రముగా దీప్తిమంతములై మెరుస్తున్నాయి. 
సిద్దుల సమూహం ఆయన చుట్టూ చేరి సేవిస్తూ ఉన్నారు. పరమపావనుడై సచ్చరిత్రుడై పద్మనాభుని పాదపీఠమైన 
పన్నగేంద్రుణ్లి కన్నుల విందుగా కనుగొన్నాడు చిత్రకేతుడు. 


ఆ. కన్నమాత్ర నతడు కల్మషంబుల. బాసి, విమలచిత్తు. డగుచు విశదభక్తి 
నిట్టరోమములకు( బట్టగు చానంద, బాప్పనేత్రు. డగుచు. బ్రణుతి సేసె. 468 


* అటువంటి మహానుభావుడైన ఆదిశేషుణ్ణి ఆలోకించగానే చిత్రకేతుని దురితములన్నీ దూరంగా 
తొలగిపోయాయి. అతని మనస్సు నిర్మలమై భక్తితో నిండిపోయింది. ఒడలు పులకించింది. కన్నులలో 
ఆనందబాష్పాలు పొంగి పొరలాయి. ఆ విధమైన తన్మయత్వంతో విద్యాధర చక్రవర్తి భగవంతుడైన 
ఆదిశేషునికి ప్రణామం చేశాడు. 


క. సంతోషాశులచేత న, నంతుని( బరిషిక్తుజేసి యత(డు ప్రమోదం 
బెంతయు నరికట్టిన నొక, కొంతయు. బలుకంగలేక కొండొక వడికిన్‌. 469 


* చిత్రకేతుడు తన సంతోష బాష్పధారలతో అనంతుని అభిషేకించాడు. పట్టరాని ఆనందంతో 
గద్గదకంఠుడై ఒక్క పలుకుకూడా పలుక లేకపోయాడు. 


చ. మది నొకయింతమాత్రన సమంబుగ( జేయుచు బాహ్యవర్తనం 
గదిసిన యింద్రియంబుల నొకంతకు( దెచ్చి మనంబు వాక్కునుం 
గుదురుగం ద్రోచి తత్వమున గూర్చుచు శాశ్వత విగ్రహంబునా 
సదయు. బ్రశాంతు లోకగురు సన్నుతి సేయందొడంగె నిమ్ములన్‌. 470 

* ఆ విధంగా కొంతసేపైన తరువాత అతడు తన హృదయాన్ని కొంత కుదుటపరచుకొన్నాడు. 
ఇంద్రియాలను వశపరచుకొన్నాడు. మనస్సును మాటను సరిచేసుకొని శాశ్వతుడూ, దయామయుడూ, 
శాంతమూర్తీ, జగద్గురువూ అయిన ఆదిశేషుణ్ణి ఈ విధంగా స్తుతింపసాగాడు. 


క. అబితు(డవై భక్తులచే, విజితు(డ వైనా(డ నిపుడు వేడుక వారున్‌ 
విజితులు నీచే. గోర్కులు, భజియింపనివారు నిన్ను( బడయుదురె హరీ! 471 


* “ఓ అనంతా! నీవు అజితుడవైనా విజితుడవే. ఏమంటే పరులచే జయింప శక్యం కానివాడవైన 
నీవు భక్తులచే ఇప్పుడు జయింపబడినావు. ఆ భక్తులుకూడా నీచేత జయింపబడినవారై నీకు వశులై 
వర్తిస్తున్నారు. కోర్కెలను జయింపలేనివాడు నీ కరుణకు పాత్రుడు కాలేడు. 


ఉ. నీ విభవంబు లీ జగము నిండుట యుండుట నాశమొందుటల్‌ 
నీ విమలాంశజాతములు నెమ్మి జగంబు సృజించువార తో 
దేవ! భగవద్గుణాంబుధుల తీరము. గానక యీశ! బుద్ధితో 
వానిరి( జర్భచేయుదురు వారికి వారలు దొడ్డవారలై. 472 
* ఓ దేవా! ఈ లోకాలు పుట్టటం, పెరగటం, నశించటం అనేవి నీ లీలావిలాసాలు మాత్రమే. 
లోకకర్తలైనవారు నిర్మలమైన నీ అంశవల్ల జనించినవారే. వీరందరూ నీ గుణసము॥ద్రంలో మునిగి తేలుతూ 
తీరాలు చేరలేక తమకు తామే (ప్రభువులమనే భావంతో వాదులాడుకుంటూ ఉంటారు. 


క. పరమాణువు మొదలుగం గొని, పరమము దుదిగాణగ మధ్యపరికీర్తనచే 
స్థిరుడవు త్రయీవిదు(డవై, సరి సత్వాద్యంత మధ్య సదృశగతు(డవై. 473 


స్‌ స్వామీ! నీవు వేదవేత్తవు. ఆది మధ్యాంతాలు నీ వశంలో ఉంచుకున్నవాడవు. పరమాణువు 
మొదలుకొని పరమోత్కృష్టమైన పదార్థంవరకూ వ్యాపించి ఉన్నావు. నీవు శాశ్యతుడవు. 


తే. ఉర్వి మొదలైన యేడు నొండొకటికంటె, దశగుణాధికమై యుండు, దానినండ 
కోశమందు, రజాండంబు కోటి యెవని, యందు నణుమాత్రమగు ననంతాఖ్యు. డతండు. 474 


క పృథ్వి, జలం, తేజస్సు, వాయువు, ఆకాశం అనే పంచభూతాలూ, మహత్తూ, అహంకారమూ అనే 
ఏడున్నూ ఒకదానికంటె పదిరెట్లు పెద్దవిగా కూర్చబడి ఉంటాయి. దీనినే అండకోశం అంటారు. ఇటువంటి 
(బ్రహ్మాండాలు నీలో లెక్కలేనన్ని అణువులుగా ఏర్పడి ఉన్నాయి. ఈ విధంగా అంతు తెలియరాని అనంతుడవు 
నీవు. 

వ. మజీయు నొక్కచోటవిషయతృష్ణాపరులైన నరపశువులు పరతత్త్వంబవైన నిన్ను మానియైశ్వర్యకాములై 
తక్కిన దేవతల భజియింపుదురు, వారిచ్చు సంపదలు రాజకులంబునుంబోలె వారలం గూడి 
నాశంబునం బొందుచుండు, విషయకాము లేని నిన్ను సేవించినవారు వేంచిన విత్తనంబునుం బోలె 
దేహాంతరోత్పత్తి నొందకుండుదురు, నిర్గుణుండవై జ్ఞానవిజ్ఞాన రూపంబు నొందియున్న నిన్ను 

గుణసమేతునింగా జ్ఞానులు భావింతురు. నీ భజనం బేరూపున నయిన మోక్షంబు ప్రసాదించు. 

జితమతివైన నీవు భాగవత ధర్మం బే ప్రకారంబున నిర్ణయించితి, వా ప్రకారంబున సర్యోత్యష్టుండ 

నయిన నిన్ను సనత్కుమారాదులు మోక్షంబు కొణకు సేవించుచున్నారు. ఈ భాగవత ధర్మంబు 

నందు జ్ఞానహీనుం డొక్కండును లే. డన్యకామ్యధర్మంబునందు విషమబుద్ధిచేత నేను నీవు నాకు 

నీకు నని వచియించు చున్నవా( డధర్మనిరతుండై క్షయించుచుండు. స్థావర జంగమ ప్రాణి సమూ 

హంబునందు సమంబైన భాగవతధర్మంబుల వర్తించుచున్న మనుజూనికి భవద్దర్శనంబువలన( 

బాపంబు క్షయించుట యేమి చిత్రం? బిపుడు భవత్సాదావలోకనంబున నిరస్తాశయమ లుండనైతి. 

మూఢుండ నయిన నాకు( బూర్వకాలంబున నారదుం డనుగ్రహించి భగవద్దర్మంబు దయసేసె,నది 

నేండు నాకు వరదుండవైన నీకతంబున దృష్టంబయ్యె, ఖద్యోతంబులచేత సూర్యుండు గోచరుండు 

గానిమాడ్కి జగదాత్మకుండవైన నీ మహత్వంబు మనుజులచేత నాచరింపంబడి ప్రసిద్దం బైనదిగా, 

దం దుత్పత్తిస్టితి లయకారణుండవై భగవంతుండవైన నీకు నమస్కరించెద నని మజియును.475 

శ ఇం(ద్రియార్జులకు వశులై విషయసుఖాలు మరిగి తిరిగే నర పశువులు పరమేశ్వరుడవైన నిన్ను 

విడిచి ఐశ్వర్యవాంఛతో ఇతర దైవాలను ఆరాధిస్తారు. ఆ దేవతలు ఇచ్చే సంపదలు రాజులిచ్చే మడిమాన్యాల 

వంటివి. ఆ మడిమాన్యాలు ఆ రాజులతోపాటు నశించిపోయిన విధంగా ఆ చిల్లర దేవతలిచ్చే సంపదలు 

వారితోపాటు నష్టమై పోతాయి. విషయవాంఛలను విడనాడి నిన్ను ఆరాధించేవారు వేయించిన 
విత్తనాలవంటివారు. వారికి దేహాంతరాలలో మొలకెత్తే ప్రసక్తి ఉండనే ఉండదు. 


నిర్గ్షణుడవై కూడా జ్ఞానవిజ్ఞానరూపాలతో విరాజిల్లే నిన్ను జ్ఞానవంతు లైనవారు గుణవంతునిగానే 
భావిస్తారు. ఏ విధంగా ఆచరించినప్పటికీ నీ సేవ మోక్షాన్ని ప్రసాదిస్తుంది. నీవు నిర్ణయించిన భాగవత 
ధర్మానుసారంగా సనత్కుమారుడు మొదలైన మహానుభావులు మోక్షాన్ని కాంక్షించి సర్వేశ్వరుడవైన నిన్ను 
సంసేవిస్తారు. 


భాగవత ధర్మాన్ని అవలంబించిన మహానుభావు లందరూ జ్ఞానవంతులే. వారిలో జ్ఞానహీనుడంటూ 
ఉండడు. మనసులోని కోరికలు తీర్చుకోవలెననే తహతహతో కామ్యకర్మలవెంట పరువులెత్తుతూ “నేను 
నీవు నాకు నీకు”అనే విషమబుద్ది కలవాడు అధర్మపరుడై అధోగతి పాలవుతాడు. చరాచరములైన 
సమస్తజీవులయందు సమదృష్టి కలిగి భాగవత ధర్మానుసారం సర్వత్ర భగవంతుణ్ణి సందర్శించే వానికి 
పాపం పరిహారం కావటంలో ఆశ్చర్యం ఏముంది? ఇప్పుడు భగవంతుడవైన నీ పాదసందర్శనంవల్ల నాలోని 
దోషాలన్నీ పూర్తిగా నశించాయి. 


మందబుద్ధినైన నన్ను నారదమహర్షి అనుగ్రహించి భాగవత ధర్మాన్ని నాకు ఉపదేశించాడు. అందువల్ల 
ఇప్పుడు భగవంతుణ్ణి దర్శింపగలిగాను. మిణుగురు పురుగులకు సూర్యుడు గోచరింపనట్టే 
సామాన్యమానవులకు జగదంతర్యామివైన నీ మహత్యం గోచరం కాదు. సృష్టిస్థితిలయాలకు హేతుభూతుడవై 
భగవంతుడవైన నీకు నమస్కరిస్తున్నాను. 

తే. అరయ బ్రహ్మాదు లెవ్వని ననునయించి, భక్తియుక్తుల మనమున. బ్రస్తుతింతు 
రవని యెవ్వని తలమీ(ద నావగింజం, బోలు నా వేయిశిరముల భోగ గొల్తు. 476 


* బ్రహ్మాది దేవతలు వినయ విన(ములై నిన్ను ఆశ్రయించి భక్తితో స్తోత్రం చేస్తారు. ఈ సమస్త 
భూమండలం నీ శిరస్సు మీద ఆవగింజవలె ఉంటుంది. అటువంటి వేయిపడగల మహాభోగివైన నిన్ను 
సేవిస్తాను", 


క. ఈ విధమున వినుతింప(గ, నా విద్యాధరులభర్త కనియె ననంతుం 
డో విమలబుద్ది! నీ దగు, ధీ విభవంబునకు మెచ్చితిం బ్రియమారన్‌. 477 


ఆ. అరయ నారదుండు నంగిరసుండును, దత్వ మొసంగినారు, దాని కతన 
నన్ను( జూడంగల్లె నా భక్తి మది. గల్గె నా పథంబు నీకు నమ్మం గలిగె. 478 


* ఈ ప్రకారంగా విద్యాధర చక్రవర్తి అయిన చిత్రకేతుడు భగవంతుడైన ఆదిశేషుణ్ణి సంస్తుతించాడు. 
అప్పుడు అనంతుడు చిత్రకేతునితో ఇలా అన్నాడు - ఓ బుద్దిమంతుడా! నిర్మలమైన నీ బుద్ది వైభవానికి 
మెచ్చుకున్నాను. నీవు నాకు మిక్కిలి ఆతీ శ్రయుడవైనావు. నారదుడు, అంగిరసుడు నా యథార్థస్వరూపాన్ని 
నీకు ఎరుగ చేశారు. అందువలన నీవు నన్ను దర్శింపగలిగావు. ని హృదయంలో నా భక్తి భావాన్ని 
పదిలపరచుకున్నావు. నా మార్గంమీద నీకు నమ్మకం కలిగింది. 


ఫీ పూని నా రూపంబు భూతజాలంబులు, భూతభావను(డ నేం బొందువడయగ 


బ్రహ్మంబు మటియు శబ్దబ్రహ్మమును శాశ్వతంబైన తనువులు దగిలె నాకు 
నఖిలలోకములందు ననుగతంబై యుందు, లోకంబు నాయందు జోక( జెందు, 
నుభయంబు నాయందు నభిగతంబై యుండు, నభిలీన మగుదు న య్యుభయమందు! 


తే. వెలయ నిద్రించువా( డాత్మ విశ్వమెల్లం జూచి మేల్కాంచి తా నొక్క చోటివాని( 
గా వివేకించు మాడ్కి నీ జీవితేశ మాయ దిగనాడి పరమధర్మంబు( దెలియు. 479 


* ఈ జగత్తులోని సమస్తజీవులూ నా స్వరూపాలే. నేను భూత భావనుడను. ఈ సృష్టిలోని సమస్త 
రూపాలనూ నిర్లేశించేవాడను నేనే. (బ్రహ్మమూ, శబ్ద(బ్రహ్మమూ రెండూ శాశ్వతమైన నా దేహాలు. 
ఆత్మస్వరూపుడ నైన నేను అఖిలలోకములందు నిండి ఉన్నాను. ఈ సమస్త జగత్తులు నాలో ఇమిడి 
ఉన్నాయి. ఈ రెండు స్థితులూ నాకు అనుకూలంగా నడుస్తూ ఉంటాయి. నేను ఈ రెంటిలో అంతర్లీనంగా 
ఉంటాను. ని(ద్రించేవాడు స్వప్నావస్థలో సమస్త విశ్యాన్నీ సందర్శించి మేల్కాంచిన అనంతరం తాను ఎక్కడ 
ఉన్నాడో తెలుసుకుంటాడు. అదే విధంగా జీవులు ఈ విశాల సృష్టియందు విహరించి విహరించి ఏదో 
ఒకనాడు భగవంతుని మాయ నుండి విడివడినవారై పరమార్ధాన్ని తెలుసుకుంటారు. 


516 పోతన భాగవతము 


ఆ. నిద్ర వోవువేళ నిరతుండై దేహి దా, నెట్టి గుణముచేత నింద్రియముల( 
గడచినట్టి సుఖము గను, నట్టి బ్రహ్మంబు6 గడిమి మెజయ నన్నుగా నెణుంగు. 480 


* జీవుడు నిద్రించే సమయంలో ఇంద్రియాలకు అతీతుడై ఉంటాడు. అతనిని గుణాలు ఏవీ స్పృశింపవు. 
అటువంటి ఇం(ద్రియాతీతమైన ఆనందస్థితినే బ్రహ్మంగా గుర్తించు, ఆ బ్రహ్మస్వరూపమే నేనుగా తెలుసుకో. 


ఆ. స్వప్నమందు నెట్టు సంచార మొనరించు, మేలుకాంచి దృష్ట మోలి నెణుగు 
నుభయ మెణు(గునట్టి యుత్తమజ్ఞానంబు, తత్వ, మట్టిదైన తలంపు నేను. 481 


* జీవుడు స్వప్నంలో ఎక్కడెక్కడో ఎట్లెట్లో సంచరిస్తాడు. మేల్కొన్న అనంతరం తాను చూచినవాటిని 
అవగతం చేసుకుంటాడు. ఈ రెండు స్థితులనూ చక్కగా సమన్వయించుకొని ఒకటిగా (గ్రహించటమే 
ఉత్తమజ్ఞానం. అటువంటి జ్ఞానమే నేనుగా గుర్తించు. 


సీ అరయంగ నెవ్వని కలవిగానట్టి యూ సలలిత మానుషజాతి( బుట్టి 
యాత్మతత్త జ్ఞానహతు(డైన వానికి. గలుగునె యెందు సుఖం బొకింత? 
వెలయ బ్రవృత్తినివృత్తి మార్గంబుల సుఖదుఃఖ చయముల సారిది దెలిసి 
పనిచెడి సంకల్పఫల మూలమున. బాణి కడు సుఖదుఃఖ మోక్షములకొణకు 


ఆ. దంపతి క్రియామతంబు వర్తింతురు, దాన మోక్ష మేల దక్కి యుండు? 
నఖిల దుఃఖహేతు వయిన యీ కర్మంబు, నెటీ(గి నన్ను. దలంప రిచ్చలోన. 482 


* లోకంలో నరజన్మం పరమదుర్లభం. కావాలంటే లభించేది కాదు. అటువంటి ఉత్తమజన్మనెత్తి కూడా 
ఆత్మస్వరూపం తెలుసుకోకుండా తప్పుమార్గంలో పడినవానికి ఏ మాత్రం కూడా సుఖం లభింపదు. మానవులు 
సుఖప్రాప్తి కోసం దుఃఖనివృత్తి కోసం ప్రయత్నిస్తుంటారు. |ప్రవృత్తిమార్గాన్నీ నివృత్తి మార్గాన్నీ అవలంబిస్తారు. 
కాని వారి సంకల్పం కోరికతో కూడినందువల్ల వారికి సుఖం ప్రాప్తించదు. దుఃఖం తొలగిపోదు. 


కొందరు సుఖం కోసం దాంపత్యధర్మాన్ని ఆశ్రయిస్తారు. దీనిలో కూడా పరస్పరం వియోగం 
కలిగినప్పుడు విషాదం తప్పదు.అందువల్ల సంసారసంబంధంలో సైతం సుఖదుఃఖాలు ప్రాప్తిస్తూనే ఉంటాయి. 
నన్ను విస్మరించి దుఃఖకారణమైన ఈ బంధాలలో చిక్కుకున్నవారికి మోక్షం ఎట్లా దక్కుతుంది! 

వ. మజియు విజ్ఞానాభిమాను లయిన మనుష్యులకు నతి సూక్ష్మంబయిన యాత్మగతి నిజస్థానత్ర 
యలక్షణంబున( జతుర్జాంశంబు నెజింగి యైహికాముష్మిక విషయంబులచేతను వివేక బలంబుచేతను 
నియుక్తుండై జ్ఞానవిజ్ఞాన సంతృప్తుండైన పురుషుండు నాకు భక్తుండగు నీ విధంబులు గలవారలు 
యోగ నైపుణ్య బుద్ధి గలవారలునై స్వార్థంబయిన యాత్మచేతం బరమాత్మను దెలియుచుందురు. 
నీవు నీ క్రమంబున మద్భక్తి శ్రద్దాపరుండవై విజ్ఞాన సంపన్నంబులైన వాక్కులచేత స్తోత్రంబుసేసి 
ముక్తుండ వైతి వని యా శేషభగవంతుండు విద్యాధరపతియైన చిత్రకేతుం బలికి యతని 
కదృశ్యుండై పోయె. ఏ దిక్కున సర్వాత్మకుండైన యనంతుం డంతర్జానంబు నొంది, నా దిక్కునకు 

విద్యాధర భర్త నమస్కరించి గగనచరుండై చని లక్షల సంఖ్యలైన దివ్య వర్షంబు అవ్యాహత 
బలేంద్రియుండై పరమయోగి పురుషులును దివ్యమునీంద్రులును సిద్ధచారణగంధర్వులును వినుతి 
సేయం గుల ద్రోణాది శైలంబులను రమ్య ప్రదేశంబులను సంకల్పసిద్ద ప్రదేశంబులను వినోదించుచు 
శ్రీనారాయణ దత్తంబగు దివ్యవిమానంబు నందు. జరియించుచు నుండి. 483 
* మనుష్యులు విజ్ఞానాన్ని అభిమానిస్తారు. అటువంటివారు జాగ్రత్‌ స్వప్న సుషుప్తులనే మూడు 
అవస్థలకు అతీతమై నాలుగవదైన ఆత్మస్వరూపాన్ని తెలుసుకోవాలి. అలా తెలుసుకొన్న పురుషుడు 
ఇహపరాలను చక్కగా గుర్తించినవాడై, యుక్తాయుక్త వివేకంతో కూడినవాడై, జ్ఞాన విజ్ఞానాలతో సంతుష్టుడై 
నాకు భక్తుడవుతాడు. ఇటువంటివారే యోగవిద్యలో నైపుణ్యం సంపాదించి ఆత్మను దర్శిస్తారు. ఆ 
ఆత్మానుభూతితో పరమాత్మను సందర్శిస్తారు. నీవు అదే విధంగా నాయందు (శ్రద్దాభక్తులు కలవాడవై 
విజ్ఞానసంపన్నములైన వాక్కులతో నన్ను స్తుతించి ముక్తుడవైనావు. 
ఈ విధంగా ఏద్యాధరచ(క్రవర్తి అయిన చిత్రకేతునితో పలికి భగవంతుడైన అనంతుడు అంతర్జానం 
చెందాడు. 


చిత్రకేతుడు ఆదిశేషుడు అదృశ్యమైన దిక్కుకు నమస్కరించి ఆకాశమార్గాన పయనించి 
అవ్యాహతమైన బలమూ, ఇంద్రియ పటుత్వమూ కలవాడై పరమయోగి పుంగవులూ, దివ్యమునీంద్రులూ, 
సిద్దచారణ గంధర్వులూ కొనియాడుతుండగా లక్షలకొలది దివ్యసంవత్సరాలు రమణీయ ప్రదేశాలలో 
సంచరించాడు. సంకల్పసిద్దులైన మహానుభావులు నివసించే స్థలాలలో వినోదించాడు. శ్రీమన్నారాయణుడు 
అనుగ్రహించిన దివ్యవిమానంలో విహరించాడు. 


శా. ఆడించున్‌ హరి దివ్యనాటక గుణవ్యాపార నృత్యంబులం, 
బాడించున్‌ జలజాత నేత్రబిరుద ప్రఖ్యాత గీతంబులం, 
గూడించున్‌ సతతంబు జిహ్వలతుదిన్‌ గోవిందనామావళుల్‌ 
క్రీడం గిన్నరయక్ష కామినులచే( గృష్టార్పితస్వాంతుండై. 484 
* చిత్రకేతుడు కిన్నరకాంతల చేత, యక్షకాంతల చేత జగన్నాటక సూత్రధారి అయిన (శ్రీహరి 
దివ్యలీలలను గానం చేయించాడు. నాట్యం చేయించాడు. ఆ పుండరీకాక్షుని నామాలను నిరంతరం నాల్కలపై 


పలికించాడు. ఈ విధంగా కృష్ణుని యందే లగ్నమైన మనస్సుతో చిత్రకేతుడు ప్రవర్తించాడు. 


సీ. వాసించు నాత్మలో వైష్ణవ జ్ఞానంబు, నాశించు భాగవతార్చనంబు, 


భూషించు నే ప్రొద్దు. బుండరీకాక్షుని, భాషించు హరికథా ప్రొఢి మెజసి, 
ఘోషించు హరినామగుణనికాయంబులు, పోషించు. బరతత్త్వ బోధ మరసి, 
సేవించు శ్రీకృష్ణ సేవకనికరంబు, సుఖమున జేయు నీశునకు బలులు, 


తే. పాడు. బాడించు వైకుంఠభర్త నటన, రూసనర్తన గుణనామ దీపితోరు 
గీతజాత ప్రబంధ సంగీత విధులం గేశవ ప్రీతిగా. జి త్రకేతు( డెపుడు. 485 

* చిత్రకేతుడు మనస్సులో వైష్ణవజ్ఞానాన్ని పరిమళింపజేసుకొన్నాడు. భగవద్భక్తులను అర్చించాడు. ఎల్లప్పుడూ 
పుండరీకాక్షుళ్లే కొనియాడాడు. శ్రీహరికథలనే చక్కగా వక్కాణించాడు. వాసుదేవుని సుగణాలనే ఎలుగెత్తి చాటాడు. 
పరతత్తాన్నే ప్రబోధించాడు. శ్రీకృష్ణ సేవకులనే సేవించాడు. విష్ణుదేవునకే నైవేద్యాలు సమర్పించాడు.గోవిందుని 
లీలావిలాసాలనే తాను పాడుతూ పాడించాడు. విష్ణునామ సంకీర్తనలను భగవ(త్రీతిగా గానం చేయించాడు. 

-: చిత్రకతుం డీశ్వరధిక్కారంబున గౌరిచే శాప మొందుట :- 

మ. హరి. గీర్తించుచు నల్లనల్ల మదిలో నబ్బాక్షు సేవించుచుం 

బరమానందము నొందుచున్‌ జగములం బ్రఖ్యాతి వర్తించుచున్‌ 


సురరాజోపమమూర్తి యక్షగణముల్‌ సొంపార విద్యాధరా 
ప్పరసల్‌ గొల్వంగ6 బాడణా సితగిరిప్రాంతంబున న్నేగుచున్‌. 486 


* ఈవిధంగా విష్ణుదేవుని వినుతిస్తూ ధ్యానిస్తూ సేవిస్తూ పరమానందాన్ని పొందుతూ చిత్రకేతుడు 
లోకంలో పేరెన్నిక గన్నాడు. దేవేంద్రసన్నిభుడైన ఆ విద్యాధరచ(క్రవర్తి యక్షులూ, విద్యాధరులూ, అప్పరసలూ 
తనను చుట్టుకొని సేవిస్తూ ఉండగా కైలాస ప్రాంతంలో సంచరింప సాగాడు. 

శా ఆ విద్యాధరభర్త గాంచె హరనీహారామృతాహాసమున్‌ 

శ్రీవిభ్రాజితమున్‌ నిరస్తగిరిజాసీవాగతాయాసమున్‌ 
దేవానీక నికాసమున్‌ శుభమహాదేవాంఘి సంవాసమున్‌ 
భూవిఖ్యాత విలాసముం ద్రిభువనీ పూతంబు. గైలాసమున్‌. 487 


* ఆ విద్యాధరచక్రవర్తి అక్కడ కైలాసపర్వతాన్ని దర్శించాడు. శివునివలె మంచువలె అమృతంవలె 
తెల్లగా ఆ వెండికొండ శోభిస్తున్నది. సిరిసంపదలతో విరాజిల్లుతున్నది. పార్వతీ పరమేశ్వరులను దర్శించటానికి 
వచ్చిన భక్తుల (శ్రమను తొలగిస్తున్నది. దేవతలకు వికాసాన్ని సమకూరుస్తున్నది. మహాశివుని పాదపద్మస్పర్శచే 
పునీతమైనది. విశ్వవిఖ్యాతి కన్నది. లోకాలను పవి(త్రీకరిస్తున్నది. 

క. ఆ రజత భూధరంబున, నీరేజభవామరాది నికరము గొల్వం 

బేరోలగమున నుండిన, గౌరీయుతుం6డయిన హరుని గనియె నరేంద్రా! 488 


* ప్పర్రీక్షిన్నరేంద్రా! ఆ వెండి కొండపైన (బ్రహ్మాది దేవతలు సేవిస్తుండగా పార్వతీ సమేతుడై కొలువుతీర్చి 
ఉన్న పరమేశ్వరుణ్ణి చిత్రకేతుడు తిలకించాడు. 


సీ. తన నిజరూప మింతయు నున్కి దెలియక, వాదంబుసేసెడు వేదరవము( 
గరుణావలోకనాకాంక్షితులై యున్న బ్రహ్మాది సనకసంప్రణుతిరవము 
సారశివానంద సల్లాపముల నొప్పు ప్రమథగణాళి యార్భటరనంబు 
డమరుమృదంగాది ఢమఢమధ్వనితోడి పటుభృంగి నాట్యవిస్పారరవము 

తే. మానుగా( జామరలు వీచు మాతృకాది, కామినీజన మహిత కంకణరవంబు 
మెండు జెలంగంగ6 గన్నుల పండువయ్యె6 గొండరాచూలి పెనిమిటి నిండుకొల్వు. 489 


* పరమేశ్వరుని కొలువుకూటంలో ఒక (ప్రక్క భగవంతుని యథార్హస్వరూపాన్ని తెలుసుకోలేక 
వేదాలు వాదించుకుంటున్నాయి. ఒక (ప్రక్క పరమశివుని దాక్షిణ్యవీక్షణం కోసం నిరీక్షిస్తూ బ్రహ్మాది దేవతలూ, 
సనక సనందనాది దేవర్షులూ స్తోత్రాలు చేస్తున్నారు. ఒక (ప్రక్క సదాశివుని సల్హాపములు చెప్పుకుంటూ 
ప్రమథగణాలు ఆనందంతో కేకలు వేస్తున్నారు. మరొకప్రక్క డమరుకం, మృదంగం మొదలైన వాద్యాల 
ఢమఢమ ధ్వనులతో భృంగి నాట్యం చేస్తున్నాడు. మరొక (ప్రక్క వింజామరలు వీస్తున్న సప్రమాతృకల 
మణికంకణ నిక్యాణాలు వినిపిస్తున్నాయి. ఈ విధంగా వెండికొండమీద పరమేశ్వరుని నిండు కొలువు 
కన్నుల పండువు కావించింది. 


వ. ఇట్లు బ్రహ్మాది సురనికర సేవితుండై యూరుపీఠంబున నున్న భవాని. గౌంగిటం జేర్చుకొని యొడ్లోలగంబున 
నున్న పరమేశ్వరుం జూచి చిత్రకేతుండు పకపక నగి యద్దేవి వినుచుండ నిట్లనియె. 490 


* బ్రహ్మాది దేవతాసమూహం పరివేష్టించి సేవిస్తుండగా తొడమీద కూర్చున్న పార్వతీదేవిని ఆదరంతో 
ఆలింగనం చేసుకొని నిండుకొలువున్న పరమేశ్వరుణ్ణి పరికించి చిత్రకేతుడు పకపకా నవ్వాడు. భవాని 
వినేటట్టు ఈవిధంగా పలికాడు- 


సీ. కొమరొప్పంగా లోకగురుండును గడలేని ధర్మస్వరూపంబు( దాన యగుచు 


జడలు ధరించియు సరిలేని తపమున( బొడవైన యీ యోగిపుంగవులును 
బ్రహ్మవాదులు. గొల్వ భాసిల్లు కొల్వులో మిథున రూపంబున మెల(తతోడ. 
బ్రాకృతుండునుబోలె బద్దానురాగుండై లాలితుం డయ్యె నిర్లజ్ఞత నిట 


ఆ. నకట! ప్రకృతి పురుషు. డై నం దా నేకాంత, మందు సతులతోడ నలరుగాని 
యిట్లు ధర్మసభల నింతులతో(గూడి, పరిఢవింపలే(డు భ్రాంతి నొంది. 491 


ట్‌ “అయ్యో! ఇదేమిటి? సకలలోకజనకుడూ, సర్వధర్మ స్వరూపుడూ ఐన పరమేశ్వరుడు జటాధారులూ, 
మహాతపస్సంపన్నులూ, యోగిపుంగవులూ, బ్రహ్మవేత్తలూ పరివేష్టించి సేవిస్తున్న ఈ మహాసభలో మామూలు 
మానవుడులాగా (ప్రేమవివశుడై సిగ్గులేకుండా భార్యను కౌగిలించుకొని కూర్చున్నాడు. పామరుడు సైతం 
ఏకాంతంగా కాంతలతో విహరిస్తాడు. కాని ఈ విధంగా ధర్మసభలలో నెచ్చెలులతో కూడి విచ్చలవిడిగా 
సంచరింపలేడు. ఇదెక్కడి చోద్యం!” 


క. అన విని పరమేశ్వరు( డా, తని నేమియు ననక నవ్వె. దత్సభవారుం 
గనుగొని యూరక యుండిరి, మనుజేశ్వర! యీశుధైర్య మహి మెట్టిదియో? 492 


* ఈ విధంగా పలుకుతున్న చిత్రకేతుడు పరిహాసవచనాలు విని శివుడు చిరునవ్వు నవ్వాడు. ఆ 
సభలోని వారంతా మౌనంగా ఉండి పోయారు. 


520 పోతన భాగవతము 


వ. ఇట్లు దన పూర్వకర్మశేషంబున నింద్రియజయుండ నని పుట్టిన యహంకారంబున జగద్గురువుం 
బెక్కు ప్రల్లదంబు లాడుచున్న చిత్రకేతుం జూచి భవాని యిట్లనియె. 493 


* పూర్వజన్మలో చేసిన కర్మల (ప్రభావం వల్లనో, జితేంద్రియుడనన్న అహంకారం వల్లనో జగజ్జనకుడైన 
పరమేశ్వరుణ్ణి పరిహసించుతున్న చిత్రకేతుళ్ణి చూచి పార్వతీదేవి ఇలా పలికింది - 


క. మముబోయటి లజ్జ లుడిగిన, కుమతులకుం గర్త యగుచు( గోపింపంగా 
నమితాజ్ఞానిపుణుం డగు, శమనుండా నేండు వీండు జగముల కెల్లన్‌? 494 


* “మావంటి వారిని సిగ్గుమాలిన వారనీ, మతిమాలిన వారనీ ఆక్షేపించటానికి ఆజ్ఞాపించటానికి 
తెగించిన మోనగాడా వీడు? జగన్నియంతా వీడు? 


క. భృగునారద కపిలాదులు, నిగమాంతజ్ఞాలును యోగనిర్ణయ నిపుణుల్‌ 
త్రిగుణాతీతు మహేశ్వరు, నగ రెన్నండు వారు ధర్మనయ మెణుంగరొకో! 495 


* భృగుమహర్షి నారదమహర్షి కపిలమహర్షి మొదలైన వేదాంత వేత్తలూ యోగవిద్యా విశారదులూ 
సైతం త్రిగుణాతీతుడైన త్రినేత్రుని ఎప్పుడూ పరిహసించి ఎరుగరే! వారికి వీడి మాత్రం ఉచితానుచితాలు 
తెలియవా! 


సీ. ఎవ్వని పదపద్మ మింద్రాది విబుధుల, చూడాగ్ర పంక్తుల నీడ( జూచు, 
నెవ్వని తత్త్వంబ దెనయంగ బ్రహ్మాది, యోగిమానసపంక్తి నోలలాడు, 
నెన్వని రూపంబు నేర్పాటు గానక వేదంబు లందంద వాద మడుచు 
నెవ్వని కారుణ్య మీలోకముల నెల్ల దనిపి యెంతయు ధన్యతముల. జేయు 


తే. నట్టి సర్వేశు. బాపసంహారు ధీరు, శాశ్వతైశ్వర్యు నాత్మసంసారు నీశు 
నెగ్గు పల్కిన పాపాత్ము( డెల్లభంగి, దండనార్హుండు గా కెట్లు దల గలండు? 496 


* ఏ మహానుభావుని పాదపద్మాలు ఇంద్రాది దేవతల కిరీటకాంతులలో విరాజిల్లుతుంటాయో, ఏ 
దేవదేవుని సత్యస్వ రూపాన్ని తెలుసుకోవటానికి (బ్రహ్మాది మహాయోగుల మనస్సులు తహతహలాడు 
తుంటాయో, ఏ పరాత్పరుని స్వరూపాన్ని నిరూపింపలేక వేదాలు వాదులాడుతుంటాయో, ఏ 
సదయహృదయుని కరుణా కటాక్షవీక్షణం ఈ లోకాల కన్నింటికీ రక్షణ కల్పిస్తూ ఉంటుందో అటువంటి 
సర్వేశ్వరుణ్ణి, పాప సంహారుణ్ణి, ధీరోదాత్తుణ్ణి, నిత్యకల్యాణుణ్ణి, జగత్కుటుంబుణ్ణి, జగదీశ్వరుణ్ణి నోటికి 
వచ్చినట్టు ప్రల్లదాలు పలికిన ఈ పాపాత్ముడు తప్పనిసరిగా శిక్షార్డుడు. వీణ్ణి దండింపక తప్పదు. 


తే. నిఖిలలోకాశయంబు సన్నిహిత సుఖము, సకలభ(దైక మూలంబు సాధుసేవ్య 
మైన కంజాక్షు పాదపద్మార్భనంబు, ననుసరింపంగ ఖలు(డు వీ డర్హు. డగునె? 497 


ఆరన స్కంధము 521 


* వీడు విష్ణుభక్తుడట! సకలలోకాలకూ ఆధారమైనదీ, అర్థించిన వెంటనే సౌఖ్యాన్ని అందించేదీ, 
సర్వమంగళాలకూ మూలకారణమైనదీ, సజ్జనులకు సేవింపదగినదీ అయిన విష్ణుదేవుని పాదపద్మారాధనం 
చేయటానికి దుష్టుడైన వీడు ఎంత మాత్రమూ యోగ్యుడు కాడు.” 

వ. కావున నోరి! దురాత్మక! యీ పాపంబునం బాపస్వరూపంబైన రాక్షసయోనిం బుట్టుమని శపియించి 
యింతనుండి మహాత్ములకు నవజ్ఞ సేయకుండు మని పలికిన( జిత్రకేతుండు నిమానంబు డిగ్గి 
వచ్చి య ద్దేవికి దండప్రణామంబు లాచరించి కరకమలంబులు దోయిలించి యిట్లనియె. ఓ జగన్మాత! 
భవచ్చాప వాక్యంబులట్ల కైకొంటి. బ్రాచీన కర్మంబులం బ్రాప్తంబైన సంసార చక్రంబుచేత నజ్ఞాన 
మోహితులై తిరుగుచున్న జంతువులకు సుఖ దుఃఖంబులును నైజంబులై ప్రవర్తిల్లుచుండు నిందులకుC 
బరతంత్రులైన వా రాత్మ పరసుఖదుఃఖంబులకు నెవ్వరు కర్త లీగుణంబుల నిమిత్తమై శాపాను 
గ్రహంబులును స్వర్గనరకంబులును సుఖదుఃఖంబులును సమంబులు. భగవంతుం డొక్కండ 
తన మాయచేత జగంబులు స్పజియించుచు వారివారికి బంధాదిరాగంబులు గలుగం జేయుచు. 
దాను వానికి లోనుగాక నిష్కళుండై యుండు, నీ విధంబునం బుట్టుచున్న నరునకుం బత్ని బంధుశత్రు 
మిత్రోదాసీనత్వంబు లెక్కడివి? వారి వారి కర్మవశంబునం బరమేశ్వరుండు కల్పించుచు సర్వసముండై 
యుండు. అప్పరమేశ్వరునకు సుఖ దుఃఖంబులచేత రాగంబు లేదు. రాగానుబంధంబైన రోషంబును 
లేదు. అతని మాయాగుణవిసర్ల్గంబు జంతువులకు సుఖదుఃఖంబులను బంధమోక్షంబులను 
గల్పించుచుండుం గావున నీకు నమస్కరించుచున్న నన్ను నను[గ్రహింపుము. శాసభయశంకితుండం 
గాను. జగన్మాతవైన నిన్ను. బలికిన దోషంబునకు శంకించు చున్నవాండ నని దండప్రణామంబు 
లాచరించి పార్వతీ పరమేశ్వరులం బ్రసన్నులం జేసి తనవిమానం బెక్కి చనియె. నప్పుడు 
పరమేశ్వరుండు బ్రహ్మాది దేవర్షిదైత్యదానవ ప్రమథ గణంబులు నినుచుండ బార్వతి కిట్లనియె. 
నీకు నిప్పుడు దృష్టంబయ్యెంగదా నారాయణదానదాసానుచరుల నిన్న్సృవహాభావంబు! 
హరితుల్యార్థదర్శనులై నిస్స్రహులైన భాగవతులకు స్వర్గాపవర్గ నరక భేదభావంబులు లేవు. ప్రాణులకు 
దేహసంయోగంబు వలన నారాయణలీలం జేసి యుండి ద్వంద్వాదిసుఖదుఃఖంబు లాత్మయందు 
నజ్ఞానంబున భేదంబు సేయంబడియె, నిట్టి విపర్యయంబులు భగవంతుండయిన వాసుదేవునిభక్తి 
గలవారిం జెందవు, మజియును. 498 


* ఈ విధంగా పలికి భవాని చిత్రకేతుణ్ణి చూచి ఇలా అన్నది - “ఓరీ దురాత్ముడా! నీవు చేసిన ఈ 
పాపకార్యానికి ఫలంగా పాపకార్యాలకు నెలవైన రాక్షసజాతిలో జన్మించు. ఇకముందైనా మహానుభావులైన వారిని 
అవమానించకు” అని ఘోరంగా శపించింది. అప్పుడు చిత్రకేతుడు విమానంలో నుంచి దిగి పార్వతీదేవికి 
సాష్టాంగనమస్కారం కావించి కరకమలాలు మోడ్చి ఇలా పలికాడు - “ఓ జగజ్జననీ! నీ శాపాన్ని శిరసా వహిస్తున్నాను. 
పూర్వజన్మంలో చేసిన కర్మలవల్ల సంప్రాప్తించే సంసారచక్రంలో పడి అజ్ఞానంతో (ప్రవర్తించే జీవులకు 
సుఖదుఃఖాలు సహజంగానే సంక్రమిస్తుంటాయి. ఈ విషయంలో అస్వతం(త్రులైన వారు తమ సుఖదుఃఖాలకు 
కర్తలు కారు. అందువల్ల ఆ(గ్రహంకానీ, అను(గ్రహంకానీ, స్వర్గంకానీ, నరకంకానీ, సుఖంకానీ, దుఃఖంకానీ 
సమానమైనవే. భగవంతుడు మా(త్రమే తన మాయతో లోకాలను సృష్టించి జీవులకు రాగద్వేషాలు కల్పిస్తూ 

తాను మా(త్రం వానికి లోనుకాకుండా అన్నిటికీ అతీతుడై ఉంటాడు. ఈ విధంగా జన్మించే మానవుడికి 
శత్రుత్వంకాని, మిత్రత్వంకానీ, ఉదాసీనత్వం కానీ ఎక్కడ ఉన్నాయి? జీవులకు పూర్వకర్మానుసారంగా సుఖదుః 
ఖాలను భగవంతుడు కల్సిస్తూ ఉంటాడు. ఆయన సర్వసముడు. ఆ పరాత్సరునకు సుఖదుఃఖాల వల్ల కలిగే 
రాగద్వేషాలు అంటవు. ఆయన తన మాయావిలాసంతో ఈ లోకంలోని (ప్రాణులకు సుఖ దుఃఖాలూ, 
బంధమోక్షాలూ కల్పిస్తూ ఉంటాడు. నీకు నమస్కరిస్తున్నాను. నన్ను అనుగ్రహించు. నీ విచ్చిన శాపానికి నేను 
భయశంకితుణ్ణి కావటంలేదు. జగజ్జననివైన నిన్ను నిందించిన పాపానికి భయపడుతున్నాను”అని పలికి 
చిత్రకేతుడు మరల పార్వతీ పరమేశ్వరులకు సాష్టాంగ ప్రణామం చేశాడు. వారిని ప్రసన్నులను చేసుకొని తన 
విమానాన్ని ఆరోహించి వెళ్లి పోయాడు. అప్పుడు బ్రహ్మాది దేవతలూ, దేవబుషులూ, దైత్య దానవులూ, 
'ప్రమథగణాలు వింటూ ఉండగా పరమేశ్వరుడు పార్వతితో ఇలా అన్నాడు - “దేవీ! విష్ణుభక్తులైన వారి దాసానుదాసుల 
నిర్లిస్త స్వభావం ఇప్పుడు నీకు అర్థమయింది కదా! విష్ణుభక్తులు సర్వత్రా నారాయణ స్వరూపాన్నే దర్శిస్తారు. 
నిస్సంగులైన భగవద్భక్తులకు స్వర్గం నరకం మోక్షం అనే భేదభావాలు ఏవీ ఉండవు. జీవులకు దేహ సంయోగం 
వల్లనూ, విష్ణమాయావలాసం వల్లనూ ద్వంద్వాది భావాలు కలుగుతుంటాయి. అజ్ఞానం వల్ల సుఖదుఃఖాలు 
విడివిడిగా కనిపిస్తుంటాయి. ఈ విధమైన ఎగుడు దిగుడులు, హెచ్చుతగ్గులు భగవంతుడైన వాసుదేవుని భక్తులకు 
ఏమాత్రమూ అంటవు. 


ఉ. నేను. గుమారనారదులు నీరజ గర్భుండు దేవసంఘమున్‌ 
మానితయోగివర్యముని మండల మిట్లగు వార మందటున్‌ 
దానవవిద్విడంశ జనితాత్ముల మయ్యు( దదీయ తత్వముం 
గానంగనేర, మీశు ఘనగర్వమునం దలపోసి చూచుచున్‌. 499 


* నేను, కుమారస్వామీ, నారదుడూ, (బ్రహ్మదేవుడూ, సమస్త దేవతలూ, యోగివరేణ్యులూ, 
మునీశ్వరులూ అందరమూ శ్రీమన్నారాయణాంశ వల్ల జన్మించిన వారమే. అయినప్పటికీ ఆ విష్ణుతత్తాన్ని 
తెలుసుకోలేక పోతున్నాము. ఇందుకు కారణం అధికమైన ఆత్మాభిమానమే. 


క. ఆతనికిని. బ్రియు€ డ ప్రియు డే తెజంగున లేండు నిఖిల మెల్లను దానై 
భూతముల కాత్మ యగుటయు, భూత ప్రియు( డొక్క డాదిపురుషుండు తన్వీ! 500 


* పార్వతీ! ఆ నారాయణునకు ఇష్టమైనవాడూ, ఇష్టంకానివాడు అంటూ ఎవడూ ఉండడు. 
ఎందువల్లనంటే ఆయన సర్వాంతర్యామి. సమస్తమూ తానే అయినవాడు. సర్వజీవులకూ ఆత్మ అయినవాడు. 
సకల జీవులకూ ప్రియమైన ఆదిపురుషుడు ఆయన ఒక్కడే. 


ఆ. అరయ జిత్రకేతు( డతిశాంతు( డతిలోక, సము(డు విష్ణుభక్తి సంగతుండు, 
నితని నేమి సెప్ప? నీశుండ నగు నేను, నువిద! యచ్యుత ప్రియుండ( జుమ్మి! 501 

* ఈ చిత్రకేతుడు మిక్కిలి శాంతస్వభావం కలవాడు. లోకాతీతులైన మహానుభావులతో సమానుడు. 
విష్ణుభక్తుడు. ఈ చిత్రకేతుణ్ణి గురించి ఎంతైనా చెప్పవచ్చు. సర్వేశ్వరుడనైన నాకు కూడా ఆ 
శ్రీమన్నారాయణుడంటే ఎంతో ఇష్టం. 


క. కావున భగవద్భక్తుల, భావమునకు విస్మయంబు పనిలేదు మహా 
ధీ విభవశాంత చిత్తులు, పావన పరతత్వనిపుణ భవ్యులు వారల్‌. 502 


* కావున ఓ దేవీ! భగవద్భక్తులైన వారి స్వభావానికి ఆశ్చర్యపడ వలసిన పనిలేదు. వారు ఎంతో బుద్ధిమంతులు. 
ప్రశాంతచిత్తులు. పరమ పవిత్రమైన భగవత్తత్తాన్ని బాగా అవగతం చేసుకున్న పావన చరిత్రులు వారు.” 


న. అనిన విని యద్రినందన విస్మయంబు మాని శాంతచిత్త యయ్యె, నట్టు పరమభాగవతుండయిన చిత్రకేతుం 
డద్దేవికిం బ్రతిశాపం బియ్య సమర్హుం డయ్యును మరల శసింపక యతి శాంత రూపంబున( దచ్చాపంబు 
శిరంబున ధరియించె. ఇట్టి సాధులక్షణంబులు నారాయణ పరాయణు లయిన వారలకుంగాక యొరులకు.( 
గలుగ నేర్చునే? యిట్లు శాాహతుండయిన చిత్రకేతుండు త్వష్ట సేయు యజ్ఞంబున దక్షిణాగ్ని యందు 
దానవయోనిం బుట్టి వృత్రాసురుం డన విఖ్యాతుండయి భగవద్‌జ్ఞానపరిణతుం డయ్యెం గావున.503 

* పరమేశ్వరుడు ఈ విధంగా పలుకగా పర్వతరాజపుత్రి ప్రసన్నురాలయింది. పరమభాగవతుడైన 

చిత్రకేతుడు మళ్ళీ శపించటానికి శక్తి కలవాడైనా పల్లెత్తు మాట పలుకలేదు. శాంతచిత్తంతో ఆ దేవి 
శాపాన్ని శిరసా వహించాడు. పరీక్షిన్నరేంద్రా! ఇటువంటి ఉత్తమ లక్షణాలు నారాయణ సేవా పరాయణులైన 
మహాత్ములకు తప్పు ఇతరులకు సంభవింపవు కదా! 

ఈ విధంగా శాపోపహతుడైన చిత్రకేతుడు త్వష్ట అనే ప్రజాపతి చేస్తున్న యజ్ఞంలో దక్షిణాగ్ని మధ్యం 

నుండి దానవుడుగా జన్మించాడు. వృత్రాసురుడనే పేరుతో ప్రసిద్ది గాంచాడు. పరిణతమైన భగవత్తత్తంతో 
ప్రకాశించాడు. 


సీ. నరనాథ! యీ వృత్రునకు రాక్షసాకృతి గలిగిన యీ పూర్వకారణంబు 
చిరపుణ్యు. డయినట్టి చిత్రకేతు మహానుభావంబు భక్తితో. బరంగ విన్న 
జదినినవారికి సకల దుష్కర్మముల్‌ శిథిలంబులై కడు. జెదరిపోవు 
సకలవైభవములు సమకూరు. దమయంత. దొల్కాడు కోర్కులతోడ గూడి 


ఆ. నిర్మలాత్ము లగుచు నిత్యసత్యజ్ఞాన నిరతు లగుచు విగత దురితు లగుచు 


బంధుమిత్ర పుత్ర పౌత్రాదులను గూడి యనుభవించుచుందు రధిక సుఖము. 504 


* రాజా! విన్నావుకదా వృత్రాసురుని పూర్వజన్మ వృత్తాంతాన్ని, ఈ కారణంవల్ల విద్యాధరచ(క్రవర్తి 


అయిన చి(త్రకేతునికి రాక్షసజన్మ లభించింది. చిత్రకేతుని పవిత్రచరిత్రాన్ని భక్తితో చదివినవారికీ 
ఆలకించినవారికీ పాపాలన్నీ పటాపంచ లవుతాయి. సమస్త వైభవాలూ సంప్రాప్తిస్తాయి. కోరిన కోరికలు 
నెరవేరుతాయి. అటువంటి వారు నిర్మల హృదయులై నిత్యసత్య వ్రతులై నిరస్తకల్మషులై బంధువులతో, 
మిత్రులతో, పుత్రులతో, పౌత్రులతో కూడినవారై అపార సౌఖ్యాలను అనుభవిస్తారు. 

-: సవితృ వంశ ప్రవచనాది కథ :- 
వినవయ్య! నరనాథ! విశదంబుగా. ద్వష్ట్ర వంశంబు సెప్పితి, వాని వెనుక 
సవితృండు పృశ్నియు సావిత్రి వ్యాహృతి యను భార్యలందు నింపారు వేడ్క 
నగ్నిహోత్రంబుల నరయంగ( బశుసోమ పంచయజ్ఞంబుల. బరంగ6 గనియె, 
భగుండు సిద్దిక యను భార్యకు మహిమానుభావుల విభవుల( బడసె మువురC 


జా 


ఆ. దనయ నొకతె( గాంచె. దదనంతరమున నా, తరళనేత్ర సద్రతస్వధామ 
పుణ్యశీల సుగుణ పూరిత చారిత్ర, యఖిలలోక పూజ్య యాశిషాఖ్య! 505 


* పరీక్షిన్నరేంద్రా! వింటున్నావుగా. నీకు త్వష్ట అనే ప్రజాపతి వంశాన్ని వివరించాను. సూర్యవంశాన్ని 
వినిపిస్తాను విను - 


అదితి దేవికి జన్మించిన పన్నెండు మంది ఆదిత్యులలో అయిదవవాడు సవిత. అతడు పృళ్ని అనే 
ఆమెను పెండ్లాడాడు. ఆమె సావిత్రి, వ్యాహృతి, త్రయి అనే పుత్రికలనూ, అగ్నిహోత్రము, పశుయాగము, 
సోమయాగము, పంచమనోయజ్ఞాలు అనే పుత్రులనూ కన్నది. 


అదితి పుత్రులలో ఆరవవాడైన భగుడు సిద్దిక అనే ఆమెను వివాహమాడాడు. ఆమె మహిముడు, 
విభుడు, ప్రభుడు అనే ముగ్గురు కుమారులనూ ఒక కుమార్తెనూ కన్నది. ఆ ఆమ్మాయి పేరు ఆశిష, 
తళతళ మెరిసే కన్నులు గల ఆ చిన్నది సువ్రతయై, పుణ్యశీలియై, సుగుణవతియై, సుచరిత్రయై అఖిల 
లోకాలకూ ఆరాధ్యురాలై పేరెన్నిక గన్నది. 


వ. మణీయు ధాతకు( గల కుహూ సినీవాలీ రాకానుమతు లని యెడు నలువురు భార్యలలో. గుహూదేవి 
సాయమను సుతునిం గాంచె, సినీవాలి దర్శాఖ్యునిం బడసె, రాక ప్రాతరాఖ్యునిగాంచె, ననుమతి 
పూర్ణిమాఖ్యుని( గనె, విధాత క్రియయను భార్యయందు నగ్నిపురీష్యాదులం గనియె, వరుణునకు( 
జర్షిణి యను భార్యయందు. బూర్వకాలంబున బ్రహ్మపుత్రుండయిన భృగువును వల్మీకంబునం 
జనియించిన వాల్మీకియు నుదయించిరి. మిత్రావరుణులకు నూర్వశియందు రేతోద్గమంబైన, దాని 
గుంభంబునం బ్రవేశింపం జేయ నందు నగస్వుండును వసిష్టుండును జనియించిరి. ప్రత్యేకంబ 
మిత్రునకు రేవతియందు నుత్సర్గసంభవులైన యరిష్టయు. బిప్పలుండును ననువారలు జనియించిరి. 
శుక్రునకు( బౌలోమియందు జయంత బుషభ విదుషు లన ముగ్గురు పుట్టిరి. వామనుం డయిన 
యురుక్రమ దేవునకు. గీర్తియను భార్యయందు బృహచ్చోకుండు పుట్టె, నా బృహచ్చోకునకు 
సాభగాదులు పుట్టిరి. ముజణీయు మహాను భావుండయిన కశ్యప ప్రజాపతికి నదితియందు 
శ్రీమన్నారాయణుం డవతరించిన ప్రకారంబు వెనుక వివరించెద. దితిసుతులైన దైతేయుల నంశంబు 
సెప్పెద. ఆ దైతేయ వంశంబునం బ్రహ్లాద బలులు పరమ భాగవతులై దైత్యదానన వందితులై 

వెలసిరి. దితి కొడుకులు హిరణ్యకళిపు హిరణ్యాక్షులన( (సిద్ధి నొంది, రందు హిరణ్యకశిపునకు 

జంభాసుర తనయయైన కయాధువను వధువునకు( బ్రహ్లాదానుహ్లాద సంహ్లాదహ్లాదులను నలుగురు 

కొడుకులును సింహికయను కన్యకయు జన్మించి, రా సింహికకు రాహువు జనియించె. నా రాహువు 

శిరం బమృతపానంబు సేయ హరి దన చక్రంబునం ద్రుంచె. సంహ్లోదునకు గతి యను 

భార్యయందు. బంచజనుండు వుట్టె. హ్లాదునకు దమని యను భార్యయందు వాతాపీల్వలులు 

పుట్టిరి. వారల నగస్తుండు భక్షించె. అనుహ్లోదునకు సూర్మ్యయను భార్యయందు బాష్కలమహిషులు 

గలిగిరి. ప్రహ్లాదునకు దేవి యను భార్యయందు విరోచనుండు వుట్టె. నతనికి బలి జన్మించె. నా 

బలికి నశన యను భార్యయందు బాణుండు జ్యేష్టుండుగా నూర్వురు గొడుకులు పుట్టిరి. ఆ బలి 

ప్రభావంబు వెనుక వివరించెద, బాణాసురుండు పరమేశ్వరు నారాధించి ప్రమథగణంబులకు 

ముఖ్యుండయ్యె, మజియు నా దితిసంతానంబులగు మరుత్తులేకోన పంచాశత్సంఖ్యగలవార, 

లందణు ననపత్యులై యింద్రునితో. గూడి దేవత్వంబు నొంది రనిన విని పరీక్షిన్నరేంద్రుండు 

* ఏడవ ఆదిత్యుడైన ధాత అనేవానికి కుహువు, సినీవాలి, రాక, అనుమతి అనే నలుగురు భార్యలు. 

వారిలో కుహూదేవికి సాయంకాలమనే కుమారుడు పుట్టాడు. సినీవాలికి ధరు ్మడనే తనయుడు జన్మించాడు. 
రాకకు (ప్రాతకాలమనే నందనుడు ఉదయించాడు. అనుమతి పూర్ణిమాఖ్యుడైన పుత్రుణ్ణి కన్నది. 


ఎనిమిదవ ఆదిత్యుడు విధాత. అతని భార్యపేరు (క్రియ. ఆమె పురీష్యాదులైన అగ్నులను ప్రసవించింది 
తొమ్మిదవ ఆదిత్యుడైన వరుణుడు చర్జిణి అనే ఆమెను వివాహమైనాడు. ఈ దంపతులకు పూర్వ బ్రహ్మపుత్రుడైన 
భృగువూ, వల్మీకసంభవుడైన వాల్మీకీ పుత్రులైనారు. 

అదితి కుమారులలో ఏడవవాడు మిత్రుడు. ఆ మి(త్రుణ్లీ వరుణుల్లే కలిపి మిత్రావరుణు లంటారు. 
ఈ మి(త్రావరుణులకు ఊర్వశివలన రేతస్సు స్థలనమైంది. దానిని ఒక కడవలో ఉంచగా అందులోనుంచి 
అగస్త్యుడు, వసిష్టుడు జన్మించారు. ఈ మిత్రావరుణులలో మి(త్రునకు రేవతి అనే భార్యయందు ఉత్సర్లుడు, 
అరిష్కుడు, పిప్పలుడు అనే ముగ్గురు పుత్రులు పుట్టారు. అదితి దేవికి పదకొండవ కుమారుడు ఇంద్రుడు. 
ఇతని భార్య శచీదేవి. ఈ దంపతులకు “జయంతుడు, బుషభుడు, విదుషుడు అనే కుమారులు ఉదయించారు. 
అదితి కుమారులలో పన్నెండవవాడు వామనుడనే త్రివిక్రమదేవుడు. ఆయన భార్య కీర్తి ఈ దంపతులకు 
బృహత్‌క్టోకుడు ఉదయించాడు. అతనికి సౌభగుడు మొదలైన తనయులు జనించారు. మహానుభావుడైన 
కశ్యప(ప్రజాపతికి, అదితికీ శ్రీమన్నారాయణుడు వామనుడై అవతరించిన వృత్తాంతాన్ని ముందు ముందు 
అష్టమస్కంధంలో విశదీకరిస్తాను. 


పరీక్షిన్నరేంద్రా! అదితి కుమారులైన ఆదిత్యుల వంశాన్ని విన్నావు. ఇప్పుడు దితి కుమారులైన దైతేయుల 
వంశాన్ని నీకు వినిపిస్తాను. మహానుభావులూ పరమభాగవతోత్తములూ అయిన (ప్రహ్లాదుడూ, బలిచ(క్రవర్తీ ఈ 
దైత్యవంశంలోనే జన్మించి అందరికీ వందనీయులైనారు. 

దితికి హిరణ్యకశిపుడు హిరణ్యాక్షుడు అనే ఇద్దరు కుమారులు జన్మించారు. వారిలో హిరణ్యకళిపుడు 
జంభాసురుని పుత్రి అయిన కయాధువు అనే ఆమెను వివాహమాడాడు. ఆ దంపతులకు (ప్రహ్లాదుడు, 
అనుహ్లోదుడు, సంపహ్లోదుడు, హ్లాదుడు అనే నలుగురు పుత్రులూ, సింహిక అనే ఒక పుత్రికా పుట్టారు. ఆ 
సింహిక కుమారుడే రాహువు. ఆ రాహువు దేవతలలో దూరి దొంగచాటుగా అమృతపానం చేసే సమయాన 
శ్రీ మహావిష్ణువు తన సుదర్శనచక్రంతో అతని శిరస్సు ఖండించాడు. 


సంహ్హోదుని భార్యపేరు గతి. ఈ దంపతులకు పంచజనుడు ఉదయించాడు. హ్లోదునికి దమని అనే 
భార్యయందు వాతాపి, ఇల్వలుడు అనే ఇద్దరు కుమారులు పుట్టారు. ఆ యిరువురు అగస్త్యమహర్షి ఆ(గ్రహాగ్నికి 
ఆహుతి అయినారు. అనుహ్లోదుని భార్యపేరు సూర్మ్య. ఆమెకు భాష్కలుడు, మహిషుడు అనే తనయులు 
జన్మించారు. 


(ప్రహ్లాదుని భార్యపేరు దేవి. ఆ దంపతులకు విరోచనుడు అనే పుత్రుడు ఉద్భవించాడు. ఆ విరోచనుని 
కుమారుడే బలిచక్రవర్తి. బలిచక్రవర్తికి అశన అనే ఆమె భార్య అయింది. ఆ దంపతులకు బాణాసురుడు 
మొదలైన వందమంది నందనులు జన్మించారు. బలిచక్రవర్తి గొప్పతనాన్ని అనంతరం వివరిస్తాను. బాణాసురుడు 
పరమశివుణ్ణి ఆరాధించి ప్రమథగణాలలో ప్రధానుడైనాడు. 


ఈ చెప్పినవారు కాక దితికి ఇంకా నలభై తొమ్మిది మంది పుత్రులు కలిగారు. వీరందరికీ మరుత్తులు 
అనిపేరు. అయితే ఈ మరుత్తులు అనపత్యులు. వీరంతా దేవేంద్రుని ఆశ్రయించి దేవత్యాన్ని పొందారు. 


శుకయోగీంద్రుని మాటలు విని పరీక్షిన్నరేంద్రుడు ఇలా అన్నాడు - 
ఆ. ఏమి కారణమున నింద్రునికిని మరు, చ్చయము లాప్పు లగుచు శాంతి నొంది? 
రరయ( దత్సమాను లగుచు వర్తించిరి?, దీని వినగ వలయు. దెలుపవయ్య! 507 
* “ఆర్యా! మరుత్తులు ఏ కారణంవల్ల ఇంద్రునికి ఆప్తులై దేవత్వాన్ని సంపాదింప గలిగారు? ఈ 
వృత్తాంతాన్ని వినాలని కుతూహలపడుతున్నాను. దయచేసి వివరించు”. 
న. అనిన శుకుం డిట్లనియె. 508 


సీ నరనాథ! విను తన నందను లందణు నమరేంద్రుచే హతు లగుచునుండ. 
గోపశోకంబుల( గ్రుళ్లుచు( దనలోన మండుచు దితి చాల మణుగ6 దొడగా, 
భాతృ ఘాతుకు( డతిపాతకుం డీ యింద్రు. జంపక నాకేల సొంపు గలుగు? 
వీని భస్మము సేయువానిగా నొక సుతు. బడసెద నని చాల భర్తం గోరి 


ఆ. ప్రియము సేయందొడంె. బెక్కు భావంబుల, భాషణముల నధిక పోషణముల 
భక్తియుక్తిచేత( బరిచర్యగతిచేత, నుతులచేత నతుల రతులచేత. 509 


ఆరవ స్కంధము 527 
* నరేంద్రుడు ఈ విధంగా అడుగగా యోగీంద్రుడు ఇలా చెప్పసాగాడు - 


రాజా! విను. తన నందనులైన దైత్యుల నందరినీ రణరంగంలో దేవేంద్రుడు సంహరించటం చూచి 
దితి హృదయం కోపతాపాలతో తుక తుక ఉడికింది. ఆమె లోలోపల పరిపరివిధాల పరితపించింది. “ఈ 
ఇంద్రుడు భ్రాతృఘాతుకుడైన పరమపాతకుడు. వీణ్ణి హతమారిస్తేనే కాని నా హృదయానికి శాంతి లభించదు. 
ఈ పరమదుర్మార్లుణ్ణి భస్మీపటలం చేయగల తనయుణ్ణి కనాలి”అని ఆమె నిశ్చయించుకొన్నది. 


ఆ ఉద్దేశంతోనే తన పతి ఐన కశ్యపప్రజాపతిని ఎంతో ఆసక్తితో ఆరాధింపసాగింది. అనేక విధాల 
హావభావాలు (ప్రదర్శించుతూ సేవలు కావించింది. మృదుమధుర భావాలతో ఆయన హృదయాన్ని 
రంజింపజేసింది. భక్తి ప్రపత్తులతో కూడి పరిచర్యలతో పొగడ్తలతో సరససంభోగ (క్రీడలతో మెప్పించ 
సాగింది. 


చ. కలికి కటాక్ష వీక్షణ నికారములన్‌ హృదయానురాగ సం 
కలిత విశేషవాజ్మధుర గర్జనలన్‌ లలితాననేందు మం 
డల పరిశోభి తామృత విడంబిత సస్మిత సుస్రన్నతా 
ఫల రుచిర ప్రదానముల భామిని భర్తనమనంబు లో6గొనెన్‌. 510 
స సౌందర్యవతి అయిన దితి తన కడకంటి చూపులతో, అనురాగం పొంగి పొరలే శృంగారచేష్టలతో, 
చందమామవంటి అందమైన ముఖంలో చిందే అమృతంవంటి చిరునవ్వులతో, ప్రసన్నమైన ప్రసంగాలతో, 
అపురూపములైన ఉపచారాలతో మగని మనస్సును లొంగదీసుకొన్నది. 


తే. అఖిల మెటీ(గిన కశ్యపు నంతవాని, హితవు తలకెక్కు రతుల సంగతులచేత 
నవశు( గావించె వ్రేల్మిడి నబ్దనదన, పతుల భమియింస నేరని సతులు గలరె? 511 


* సరోజముఖి అయిన ఆ సఖి సర్వజ్ఞుడైన కశ్యపప్రజాపతి అంతటివాణ్ణి తన లీలావిలాసాలతో 
మురిపించి మైమరపించింది. పతుల మతులను భ్రమింపచేయలేని సతులు ఈ లోకంలో లేరుగదా! 


క. ఏ తల. పెణుగక నిలిచిన, భూతంబుల. జూచి ధాత పురుషుల నునముల్‌ 
ప్రీతి గొలుపంగ యువతీ, వ్రాతంబు స్పజించె. బతులు వారల కరుదే! 512 
స పూర్వం బ్రహ్మదేవుడు పురుషులను సృష్టించాడు. వారు నిశ్చలచిత్తులై ఉండటం చూచి వారి 
మనస్సులను (భమింపజేయటంకోసం (స్త్రీలను పుట్టించాడు. అటువంటప్పుడు మగువలకు మగవారిని వశం 
చేసుకోవటం ఏమంత కష్టం? 
వ. ఇట్లు నిజసతిచేత నుపలాలితుండై కశ్యప ప్రజాపతి యా సతికిం బరమప్రీతుండై యిట్లనియె. ఓ 
తన్వీ! నీకు. బ్రసన్నుండనైతి. వరంబు గోరు మిచ్చెద. నాథుండు ప్రసన్నుండైన స్రీలకుం గోరిక సంభ 
వించుట కేమి కొణంత? సతికిం బతియె దైవంబు. సర్వభూతంబుల మానసంబులకు వాసుదేవుండేభర్త, 


528 పోతన భాగవతము 


నామరూప కల్పితులైన సకల దేవతామూర్తులచేతం బురుషులచేతను భర్భరూపధరుం డయిన 
భగవంతుండు సేవింపంబడు చుండు. విశేషించి స్రీలచేత. బతిరూపంబున భజియింపంబడుగావునం 
బతివ్రతలైన సుందరులు శ్రేయస్కామలై యేకచిత్తంబున నాత్మేశ్వరుం డయిన య ప్పరమేశ్వరుని 
భర్భ భావంబున సేవించుచుండుదురు. ఏమను నీకీ భావంబున వరదుండ నైతి. దుళ్ళీల లయిన 
వినతలకుం బొందరాని వరంబు నీ కిచ్చెద. వేడు మనిన నా కశ్యపునకు దితి యిట్లనియె. 513 


* ఈ విధంగా కశ్యప ప్రజాపతి తన ప్రియసతి అయిన దితి చేస్తున్న సేవలకు ఎంతో సంతోషించినవాడై 
ఆమెతో ఇలా అన్నాడు -“ఓ లతాంగీ! నేను నీ ప్రవర్తనకు సంతుష్టుడనైనాను. నీకు కావలసిన వరం కోరుకో. 
కాంతుడు సంతోషించితే కాంతలకు కొరత ఏముంటుంది? సతులకు పతియే దైవం. సమస్త జీవరాసులకూ 
వాసుదేవుడే హృదయేశ్వరుడు. నామరూపాలు కల్పింపబడిన ఇతర దేవతామూర్తులూ, పురుషులూ భర్తరూపంలో 
ఉన్న భగవంతుళ్లే ఆరాధిస్తుంటారు. అందుకని పతివ్రతలైన సతీమణులు (శ్రేయస్సును ఆకాంక్షించినవారై 
ఏకాగభ్రావంతో ప్రాణేశ్చరుడైన పరమేశ్వరుణ్ణి సేవిస్తుంటారు. అటువంటి భావం నీలో కలిగినందువల్ల నేను 
నీకు వరప్రదానం చేస్తున్నాను. చెడునడతలు గల పడతులకు దుర్లభమైన వరాన్ని నేను నీకు అనుగ్రహిస్తాను 
కోరుకో”. ఇలా కశ్యపుడు పలుకగా దితి పతితో ఇలా అన్నాది. 


ఆ. వరము గోర నాకు వరదుండ వేనియు, నింద్రు. ద్రుంచునట్టి యిద్దబలుని 
నమిత తేజు. దనయు నమరత్వసంప్రాప్తు నెందు. జెడనివాని నిమ్ము నాథ! 514 


* “నాథా! మీకు నామీద అనుగ్రహం కలిగి వరాన్ని ప్రసాదింప తలిస్తే ఇంద్రుణ్ణి సంహరించగల 
పరాక్రమవంతుడూ, తేజోవిరాజితుడూ అయిన ఒక కుమారుణ్ణి నాకు అనుగ్రహించండి.” 


వ. అనవుడు. 515 
క. ఉట్టిపడునట్టి వర మీ, కట్టిండి న న్నెట్టు వేడె? గటకట! యనుచున్‌ 
మిట్టిపడి యత(డు మదిలో, బుట్టిన తల్లడముతోడ( బొక్కుచు నుండెన్‌. 516 


* దితి మాటలు విని కశ్యపుడు (త్రుల్లి పడ్డాడు. “ఉన్నట్టుండి ఈ కఠినురాలు ఇటువంటి క్రూరమైన 
వరం కోరిందే!”అని లోలోపల తల్లడిల్హాడు. 


చ. ప్రకృతిని. గర్మపాశమున బద్దుండ నై తి. గదయ్య! నేడునే 
వికటసతీ స్వభావమున వేందులు గొల్పిన మాయ నింద్రియా 
ధికమతి యైనవా(డు దన తెంపున( జిత్తము వెచ్చపెట్టి పా 
తకముల గూలకున్నె? నను దైవము నవ్వదె లోలితాత్మునిన్‌? 517 


* “ఎన్నడూ ఎటువంటి చాంచల్యమూ ఎరుగని నేను ఈనాడు కర్మపాశబద్దుడనై వికటస్వభావం 
కల ఈ మగువమాయకు లోనై పిచ్చివాడనైనాను. ఇంద్రియలోలుడైన మానవుడు మనస్సును మలినం 
చేసుకొని పాపకూపంలో పడిపోక తప్పదు. నా చంచలత్వాన్ని చూచి దైవం పరిహసిస్తుంది 


. 
అ. 

రో 


ఖండ శర్కరతోడ( గలహించు పలుకుల. బద్మవిలాస మేర్సణచు మోము. 
దుహినాంశు కళలతో. దులదూంగు చెయ్వులు. జెముటం గ్రొన్నెత్తురు సేయు మేను 
నిలువెల్ల. గరణగించు నేర్పుల యింపులు. బువ్వుల కరుదైన ప్రోది సేత 
తమకంబు రెట్టించు తరితీపు తలంపులు నెనసిన మదిలోని యిచ్చగింత 


ఆ. గలిగి కణవనున్న కాలాహిపోలికి(, జెల(గుచున్న సతులచిత్తవృత్తి( 
దెలియవశమె యెంత ధృతి గలవారికి, నాక కాదు నిఖిలలోకములకు. 518 


* ఆహా! స్త్రీల విలాసాలు ఎంత చిత్రమైనవి. కలకండ పలుకుల వంటి పలుకులతో, కమలంవంటి 
ముఖశోభతో, చంద్రకళల వంటి చిత్రమైన చేష్టలతో, నెత్తురు ఉడుకెత్తించే నెమ్మేనులతో, నిలువెల్ల కరగించి 
మైమరపించే మురిపింపులతో, పువ్వులవంటి సుతిమెత్తని వలపులతో, మైకాన్ని రెట్టింపచేసే తీయని తలపులతో, 
అందరాని గుండెలోతులతో ఎటువంటి ధీరులను కూడా వీరు సాధించి తీరుతారు. నాకే కాదు. ఈ సమస్త 
లోకానికి కూడా కాంత చిత్తవృత్తి అంతుచిక్కదు. అది కాటువేయటానికి కాచుకొని ఉన్న కాలసర్సం వంటిది. 


ఆ. కోరి సతుల కెల్ల గూర్చువా రెన్వరు?, పతులనైన సుతుల హితులనైన 
బలిమి( జేసి యైన బరహ స్తమున నైన, హింసపణుతు రాత్మహితము కొలుకు. 519 


* అంగనలకు ఆత్మీయులంటు ఎవరూ లేరు. అవసరమైతే సతులు తమ పతులనైన సుతులనైనా 
హితులనైనా బలవంతంగా వేధించి బాధించి తమ పనులు సాధించుకుంటారు. పరుల సాయంతో నైనా సరే 
హింసపెట్టి తమపని నెరవేర్చుకుంటారు.” 


వ. అని చింతించి దీనికి నే మని ప్రతివాక్యం బిచ్చువాండ? మద్వచనం బెందు నమోఘంబు. త్రిలోక 
పరిపాలన శీలుండయిన భిదురపాణి వధార్హుండె? యేను దీనికి నైనది యొకటి గల్పించెద నని 
దితిం జూచి “యో తనుమధ్య! నీకు నట్లు దేవబాంధవుం డయిన యింద్రహంత యగు పుత్రుండు 
గలిగాడు. నొక్క సంవత్సరంబు వ్రతంబునం జరియింపుము. దాని ప్రకారం బెల్ల నేను జెప్పెద విను, 
మెల్లజీవులవలన హింసాభావంబు లేక యతిధ్వనివాక్యంబు లుడిగి కోపంబు మాని యనృ్ఫతంబులు 
వలుకక నఖరోమచ్చేదనంబు సేయక యస్థి కపాలాదులైన యమంగళంబులు నంటక నదీ 
తటాకాదులన కాని ఘటోదక కూపోదకంబుల స్నానంబు సేయక దుర్దన సంభాషణంబు వర్ణించి 
కట్టిన కోకను ముడిచిన పువ్వులను [గ్రమ్మణ ధరియింపక భోజనంబుల యందు నుచ్చిష్టాన్నం 
బును జండికా నివేదితాన్నంబును గీశ శునక మార్జార కంక క్రిమి పిపీలికాది విదూషితాన్నంబును 
సామిషాన్నంబును వృషలాహృతాన్నంబును నను నీ పంచవిధ నిషిద్దాన్నంబులు వర్ణించి దోయిట 
నీళ్లు ద్రావక సంధ్యాకాలంబుల ముక్తకేశిగాక మితభాషిణియె యలంకార విహీనగాక వెలుపలం 
దిరుగక పాదప్రక్షాళనంబు సేసికొని కాని శయనింప యార పాదయై పవ్వళింపక పశ్చిమ శిరస్కయ 
య్యును ననయయ్యును సంధ్యాకాలంబుల నిద్రింపక నిత్యంబును ధౌత వస్తంబులు గట్టి శుచియై 
సర్వమంగళ సంయుక్తయై ప్రాతః కాలంబున. దూర్పు మొగంబై లక్ష్మీనారాయణుల నారాధించి 

యావాహనార్హ్య పాద్యోపస్సర్శన వాసోపవీత భూషణ పుష్పధూప దీపోపచారాద్యు పచారంబుల 
నర్శ్చించి హనిశ్ళేషంబు ద్వాదశాహుతుల వేల్సించి ప్రణామంబు లాచరించి భగవన్మం త్రంబును 
దశవారంబు లనుసంధించి స్నోతంబుసేసి గంధపుష్పాక్షతంబుల ముత్తెైదువులం బూజించి పతిని 
సేవించి పుత్రుం గుక్షిగతుంగా భావించి యి వ్విధంబున మార్గశీర్షశుద్ధ ప్రతిపదారంభంబుగా నొక్క 
సంవత్సరంబు సలిపి యా ద్వాదశ మాసాంత్యదివసంబున విధ్యుక్తంబుగా నుద్యాపనంబు 
సేయవలయు. నీ వీ పుంసవనం బనియెడు వ్రతంబు ద్వాదశమాస పర్యంతం బేమణక సల్పిన 
నీవు గోరిన కుమారుండు గలిగెడు మనిన సేవించుచు వ్రతంబు తోడనె గర్భంబు ధరియించి 
వ్రతంబు సలుపుచునుండ నింద్రుండు మాత్రభిప్రాయం బెటింగి యా యమ్మ నహరహంబును 
రహస్యంబున సేవించుచు వ్రతంబునకుం దగిన పుష్పఫల సమిత్కుశ పత్రాంకురంబులు 
మొదలయిన వస్తువితతిం (దికాలంబులం దెచ్చి యిచ్చుచు( బుండరీకంబు హరిణికిం బొంచియున్న 
భంగి నా యమ్మవ్రత భంగంబునకై కాచి శుశూష సేయుచు నా యమ్మ ధరియించిన 
తేజోవిశేషంబునకు బెగ్గలించుచు. గృశించుచునుండె, నంత నొక్కనాండు. 520 


* ఈ విధంగా తలపోసి కశ్యప(ప్రజాపతి “ఇప్పుడు నేను ఈమెకు ఏమని సమాధానం చెప్పేది? 
ఆడినమాట కాదనటం ఎట్టా? నా పలుకు పొల్టుపోరానిది. (త్రిలోకాధినాథుడైన దేవేం(ద్రుణ్ణి సంహరింపగల 
కుమారుణ్ణి ఈమె కోరుతున్నది. ఇంద్రుడు వధార్హుడు కాడు కదా! ఇప్పుడు ఈమె కుటిలబుద్దికి తగినట్టు 

(ac) యౌ డా ౧ 
ఒక ఉపాయం కల్పిస్తాను”అని ఆలోచించి తన సతితో ఇలా అన్నాడు - 


“ఓ తలోదరీ! నీ కోరిక ప్రకారం ఇంద్రుణ్ణి సంహరింపగల పుత్రుడు జన్మించటానికి నీవు ఒక 
ఏడాదిపాటు నియమంతో ఒక (వ్రతాన్ని ఆచరించాలి. దాని విధానం చెబుతాను విను. వ్రతం పూర్తి 
అయ్యేవరకు ఎవ్వరియందూ హింసాభావం వహించకూడదు. పెద్దగా మాటాడరాదు. ఎవ్వరినీ కోపపడరాదు. 
అసత్యం పలుకరాదు. గోళ్లనూ శిరోజాలనూ కత్తిరించుకోరాదు. ఎముకలు కపాలాలు మొదలైన 
అమంగళవస్తువులను తాకరాదు. నదులలో, సరస్సులలో తప్ప బావినీళ్లతో స్నానం చేయరాదు. దుష్టులతో 
సంభాషింపరాదు. విడిచిన చీర కట్టుకొనరాదు. ముడిచినపూలు పెట్టుకొనరాదు. ఎంగిలి అన్నం తినరాదు. 
కాళికి నివేదించిన అన్నం భుజింపరాదు. వెంట్రుక వచ్చిన అన్నం కానీ కుక్క, పిల్లి, పక్షి ముట్టుకొన్న అన్నం 
కానీ చీమలు పట్టిన అన్నం కానీ తినరాదు. 


మాంసాహారం పనికిరాదు. శూద్రులు తెచ్చిన అన్నం తినరాదు. దోసిటితో నీళ్లు త్రాగరాదు. 
సంధ్యాసమయాలలో జుట్టువిరియబోసుకొని తిరుగరాదు. అతిగా మాటాడరాదు. అలంకారాలూ లేకుండా 
ఉండరాదు. ఆరుబయట సంచరింపరాదు. కాళ్ళు కడుగుకొనకుండా పడుకోరాదు. తడిపాదాలతో 
పవళింపరాదు. పడమటివైపు తలపెట్టి శయనింపరాదు. దిసమొలతో పడుకొనరాదు. సంధ్యవేళలలో 
నిదురింపరాదు. 

ఎల్లప్పుడూ ఉదికిన వస్త్రాలు కట్టుకొని మంగళద్రవ్యాలు ధరించి శుచిగా ఉండాలి, ప్రాతఃకాలంలో 
తూర్పుముఖంగా కూర్చుండి లక్ష్మీనారాయణులను ఆరాధించాలి. ఆహ్వానం, అర్థ్యం, పాద్యం, స్నానం, వస్త్రం, 
యజ్ఞోపవీతం, అలంకారం, పుష్పం, ధూపం, దీపం మొదలైన షోడశోపచారాలతో అర్పించాలి. పన్నెండు 
ఆహుతులతో హోమకార్యం నెరవేర్చి నమస్కరించాలి. పది పర్యాయాలు భగవన్మంత్రాన్ని జపించి స్తుతించాలి. 
గంధపుష్పాక్షతలతో ముత్తైదువులను పూజించాలి. భర్తను భక్తితో సేవిస్తూ పుత్రుడు గర్భంలో ఉన్నట్లు భావించాలి. 


ఈ విధంగా మార్గశిర శుద్దపాడ్యమి మొదలుకొని ఒక సంవత్సరం ఈ వ్రతాన్ని ఆచరించి చిట్టచివరినాడు 
యథావిధిగా ఉద్యాపనం తీర్చుకోవాలి. పుంసవనం అనే ఈ (వ్రతాన్ని ఈ (ప్రకారంగా పన్నెండు మాసాల 
పర్యంతం పొరపాటు వాటిల్లకుండా ఆచరించినట్టయితే నీవు కోరిన కుమారుడు నీకు లభిస్తాడు”. 


కశ్యపప్రజాపతి చెప్పిన మాటలు విని (వ్రతాన్ని అవలంబించిన దితి గర్భవతి అయింది; తన పినతల్లి 
మనస్సులోని అభిప్రాయాన్ని గుర్తించిన ఇంద్రుడు ఏమాత్రం ఏమరుపాటు లేకుండా ఆమెకు పరిచర్యలు 
చేయసాగాడు. ప్రతిదినమూ (వ్రతానికి అవసరమైన పూలు, పండ్డు, సమిధలు, దర్భలు, పత్రాలు, పల్లవాలు 
మొదలైనవన్నీ తెచ్చి అందించుతూ లేడికోసం పొదలో పొంచిఉన్న పులివలె ఆయమ్మ [వ్రతభంగం కోసం 
కాచుకొని ఉన్నాడు. ఆమె గర్భంలోని తేజో విశేషాన్ని చూచి దిగులుపడి కృశించసాగాడు. 


సీ, వామాక్షి యనుదిన వ్రతధారణోన్నత పరిచర్య విధులచే బడలి యలసి 
యొంటి సంధ్యావేళ నుచ్చిష్టమై పద ప్రక్షాళనాదుల( బాసి మజుచి 
తన కర్మ మోహంబు దవిలి నిద్రింపంగ నింద్రుండు సయ్యన నెడరు గాంచి 
యోగమాయా బలోద్యుక్తుండై యా యింతి యుదరంబు( జొరంబడి యుగ్రుం డగుచు 


తే. దివిరి దేదీప్యమానమై తేజరిల్లు, నర్భకుని వజధారల నడిచె నేడు 
దునుకలుగ వాండు దునిసియు( దునుక( దునుక, చెడక యొక్కొక్క బాలు(డై చెలంగుచున్న.521 


* ఈ విధంగా ప్రతిదినమూ దీక్షతో నియమపూర్వకంగా వ్రతాన్ని ఆచరిస్తున్న దితి ఒకనాడు పని 
బడలికతో అలసిపోయి సంధ్యాసమయంలో భోజనం చేసి ఆ తొందరలో కాళ్లు కడుగుకోవటం మరచిపోయి 
పడుకొని నిద్రపోయింది. సమయం కోసం వేచి ఉన్న దేవేంద్రుడు సందు చూచుకొని యోగమాయతో ఆ 
యమ్మ గర్భంలో జొరబడ్డాడు. ఆమె కడుపులో దేదీప్యమానంగా వెలుగుతున్న బాలుణ్ణి ఆ(గ్రహావేశంతో 
తన వజ్రాయుధంతోఏడు ఖండాలుగా ఖండించాడు. అయితే ఒక్కొక్కముక్క ఒక్కొక్కబాలుడై (ప్రకాశించింది. 


క. వా రేడ్వు రగుచు(గుయ్యిడ, నోరి యణవ కనుచు( ద్రుంచె నొక్కొక్కని నా 
శూరుం డేడ్గురు( దునుకలు, గా రయమున వారు సెడక ఖండితు లయ్యున్‌. 522 


* ఆ యేడుగురు బాలురూ గొంతెత్తి పెద్దగా అరవసాగారు. “ఓరీ! అరవబోకండి”అంటూ దేవేంద్రుడు 
ఒక్కొబాలుబ్లీ మళ్లీ ఏడు ముక్కలుగా ఖండించాడు 

క. ఖండము లన్నియు నందటు6 జండాంశు సమప్రకాశ శాశ్వతు లగుచున్‌ 


యొండుకొని నిల్చి యని రా, ఖండలునకు( గరుణ వుట్టుగతి మది దోయఫన్‌. 523 


* ఈ విధంగా నలుబదితొమ్మిది ఖండాలైన ఆ బాలురందరూ సూర్యునితో సమానమైన కాంతి 


కలవారై ఒక్కటిగా చేరి ఇంద్రుని మనస్సుకు జాలి కలుగునట్టుగా ప్రార్థించారు. 


వ. అందణు ముకుళిత కరకమలులై నీకుం దోడంబుట్టువులము. మమ్ము హింసింపంబని లేదు. 


నీకుం బారిషదులమై మరుద్గణములమై నిన్ను సేవించెదము. మమ్ము రక్షింపుమనిన నారాయణ 
ప్రసాదంబునం జెడని మరుధ్గణంబుల పలుకులకుం గృపాళుండై యింద్రుండు వారల 
సహోదరులంగా గైకొని మటి హింసింపక మానె. అశ్వత్థామశరాగ్నివలన నారాయణ రక్షితుండ 
వయిన నీవునుంబోలె( గులిశధారల శకలంబు లయిన కుమారులన్నిరూపంబులై సంవత్సరంబునకు 
నొక్కింత కడమగా హరిం బూజించినుద్భవించిన వారు గావున నింద్రుతోడం గూడ నేకోన 
పంచాశద్దేనత లయిన మరుద్గణంబులు దితిగర్భంబు వెలువడి రంత దితి మేల్కాంచి యనల 
ప్రకాశులై యింద్రుతోడం గూడి వెలుంగుచున్న కుమారులం జూచి సంతోషింపక యింద్రుం జూచి 
నీకు మృత్యురూపంబయిన పుత్రుం గోరి దుస్తరంబయిన వ్రతంబు సలిపితి, సంకల్పించిన పుత్రుం 
డొక్కరుం డీ సప్త సప్త సంఖ్యలం గల కుమారు లగుట కేమి కతంబు? నీ వెణింగిన భంగి తథ్యంబు 
పలుకుమనిన నింద్రుం డిట్లనియె౮ొ దల్లీ! భవ ద్ర్వుతంబు౯ జింతించి సమయ విచ్చేదనంబున గర్భంబు 
జొచ్చి పాప చిత్తుండనై వజధారల గర్భంబు విదళనంబు సేసిన నాశకలంబులు సెడక మహాశ్చర్యంబుగా 
నివ్విధంబునం గుమారకులైరి. మహాపురుష పూజాసంసిద్ధి కార్యానుషంగి గాకుండునే? భగవదారాధనంబు( 
గోరికల( బాసి యెవ్వరు గానింతురు, వా రిహపరంబుల సర్వార్దకుశలు లగుదురు. అ మ్మహాపురుష 
ప్రతసముత్సన్న తేజంబు నడంప నెవ్వండోవు(? గావున దుర్మదంబున బాలిశ స్వభావుండనై దోషంబు 
సేసిన నా దౌర్దన్యకర్మంబు సహింప€ దల్లికన్న నెవ్వరు సమర్ధులు? పాపాత్ముండ నగు నన్నుం గావుము. 
నేను వీరలతోడివాండ నని నిష్కపటంబుగా. బ్రార్థించిన నద్దేవి యట్లగాక యని శాంతచిత్త యయ్యె, 
నింద్రుండును వారలం గూడి త్రిదివంబునకుం బోయి సోనుపాన హవిర్భాగంబులు వారలకుం బంచిపెట్టి 
కూడి సుఖంబుండె నని చెప్పి పరీక్షిన్నరేంద్రునకు శుకయోగీంద్రుండు వెండియు నిట్లనియె. 524 


* వారందరూ “అయ్యా! మమ్మల్ని హింసింపవద్దు. మేము నీకు తోడబుట్టినవారము. మేమంతా 


మరుద్గణాలమై నీ పరివారము లోనివారమై నిన్ను సేవిస్తాము. మమ్ములను రక్షించు”అని వేడుకొన్నారు. 
వారి మాటలు విని నారాయణుని అనుగ్రహం వల్ల చెక్కుచెదరలేదని వారిని గుర్తించి ఇంద్రుడు దయతో 
వారిని తన సోదరులుగా ఆదరించాడు. 


పరీక్షిన్న రేంద్రా! అశ్వత్తామ ప్రయోగించిన బాణాగ్నిజ్వాలల నుండి శ్రీకృష్ణుని అనుగ్రహం వల్ల నీవు 


రక్షింపబడినట్టే వజ్రధారల నుండి వారు రక్షింపబడ్డారు. వారంతా దాదాపు ఏడాదిపాటు మాతృగర్భంలో 

ఉండి పురుషోత్తముణ్ణి పూజించినందు వల్ల నలుబది తొమ్మిదిమంది మరుద్గణములుగా మారి దేవత్యాన్ని 
పొంది ఇంద్రునితో పాటు తల్లిగర్భంలో నుంచి వెలుపలికి వచ్చారు. 


దితికి మెలకువ వచ్చింది ఎదురుగుండా అగ్నితేజస్సుతో విరాజిల్లుతూ దేవేంద్రుని వెంట ఉన్న తన 
బిడ్డలను చూచి ఆమె సంతోష పడలేదు. ఆమె కోపంతో ఇంద్రుణ్ణి ఉద్దేశించి “ఓయీ! నిన్ను చంపే 
కుమారుడు కావలెనని నా భర్తను కోరి ఎంతో కష్టపడి ఈ (వ్రతాన్ని ఆచరించాను. నేను కోరిన కుమారుడు 
ఒక్కడైతే ఈ విధంగా నలుబది తొమ్మిది రూపాలలో ఉండటానికి కారణమేమిటి. ఇందలి రహస్య మేమిటో 
నీకు తెలిస్తే చెప్తు”అని పలికింది. 


అ. 


దేవేంద్రుడు ఇలా అన్నాడు. “తల్లీ! ఈ (వ్రతాన్ని పూనుకోవటంలో నీ ఉద్దేశం ఏమిటో నేను గుర్తించాను. 
నన్ను సంహరించే కుమారుణ్ణి కోరి నీ వీ వ్రతాన్ని ఆచరిస్తున్నావని (గ్రహించాను. కుటిలబుద్ధితో పాపాత్ముడనై 
(వ్రతభంగాన్ని గమనించి నీ గర్భంలో ప్రవేశించాను. వజ్రాయుధంతో నీ గర్భంలోని శిశువును ఖండించాను. 
ఆ ముక్కలు చెక్కుచెదరక ఈ విధంగా కుమారులుగా రూపొందారు. మహాత్ముల పూజా(ప్రభావం కార్యసిద్దిని 
కల్పిస్తుంది. నిష్కామబుద్దితో భగవంతుణ్ణి ఆరాధించినవారికి ఇహలోకమందూ, పరలోకమందూ 


పురుషోత్తముని పూజావ్రతం వల్ల పుట్టిన ఈ తేజస్సును హతమార్చే శక్తి ఎవరికి ఉంటుంది! 
మూర్భుడనై మదోన్మత్తుడనై అపరాధం చేశాను. నా దౌర్జన్యాన్ని సహించి నా తప్పు క్షమించు. తల్లివైన 
నీకంటే నన్ను మన్నించేవాళ్లు ఎవరుంటారు? నేను నీ బిడ్డలవంటి వాడను”అని దేవేంద్రుడు నిష్కపటంగా 
ప్రార్థించే సరికి దితిదేవి హృదయం కరిగింది. ఆమె కోపం శాంతించింది. “సరే మంచిది” అన్నది. 


ఇంద్రుడు మరుద్గణాలతో కూడి స్వర్గానికి వెళ్లిపోయాడు. యజ్ఞాలలో సోమపానాన్నీ, హవిర్భాగాలనూ 
వారికి పంచిపెట్టి వారితో సుఖంగా ఉన్నాడు. 


ఈ విధంగా శుకయోగీం(ద్రుడు పరీక్షిన్నరేం(ద్రునకు మరుత్తుల వృత్తాంతం వినిపించి మళ్ళీ ఇలా 
అన్నాడు. 
క. హరి వరదు డయిన వ్రతమ(ట, హరి యంశజు లగుచు నెగడు నమరులజన్మ 


స్పురణం బంట! పఠియించిన, నరయంగ నురుదీర్షసాప హరమగు టరుదే! 525 


* “ఇది వరాలను ప్రసాదించే (వ్రతకథ. వరప్రదాత శ్రీహరి. హరి వంశజులైన మరుత్తులకు అమరత్వం 
ప్రాప్తించిన వృత్తాంతం ఇందులో ఉంది. ఇటువంటి పుణ్యకథ పరించినవారి జన్మజన్మాల పాపాలు 
పటాపంచలు కావటంలో ఆశ్చర్యం ఏముంది? 


వ. అని నిష్ణుకథాశ్రవణ కుతూహలాయమాన మానసులైన శౌనకాది మహామునులకు సూతుండు 
సెప్పెనని శుకయోగీంద్రుండు పరీక్షిన్నరేంద్రునకు( జెప్పె ననుటయు. 526 

* ర విధంగా గోవిందుని కథలు వినాలని కుతూహల పడుతున్న శౌనకాది మహర్షులకు సూతమహర్షి 
వినిపించిన విధంగా శుకయోగీంద్రుడు పరీక్షిన్నరేంద్రునకు వినిపించాడు. 


క. రాజీవరాజపూజ్య, శ్రీజిత గోపీకటాక్ష సేవాంతర వి 
(భాజితమూర్తి! మదోద్ధత, రాజకులోత్సాద రామరాజాఖ్యనిధీ! 527 


* చక్కగా వికసించిన తామరరేకులవంటి కనుగొనలు గల గోపికల సేవలను అందుకొనే అందగాడా! 
మదోన్మత్తులయిన రాజుల వంశాలను రూపుమాపిన మొనగాడా! రామనామమునే ఆ(శితులకు నిధిగా 
ఇచ్చినవాడా! 


తరల.మురవిదారణముఖ్య కారణ! మూలతత్త్వ విచారణా! 
దురిత తారణ! దుఃఖవారణ! దుర్మదాసుర మారణా! 
గిరి విహారణ! కీర్తిపూరణ! కీర్తనీయ మహారణా! 
ధరణి ధారణ! ధర్మతారణ! తాపస స్తుతి పారణా! 528 


* ఓ స్వామీ! నీవు మురాసురుణ్ణి సంహరించిన మొనగాడవు. సమస్త విశ్వానికీ ప్రధాన కారణమైనవాడవు. 
ఆదిమూలమైన తత్త స్వరూపుడవు. భక్తుల పాపాలను పటాపంచలు చేస్తావు. ఆర్తుల దుఃఖాలను దూరం 
చేస్తావు. గర్వాంధులైన రాక్షసులను శిక్షిస్తావు. గోవర్హన పర్వతాన్ని అవలీలగా పైకెత్తావు. నీ కీర్తిప్రతిష్టలలో 
జగత్తునంతా నింపివేశావు. గొప్పరణరంగాలలో కొనియాడదగిన వీరుడనై నిలిచావు. ఈ సమస్త భూభారాన్ని 
వహించే వాడవు. ధర్మపరులను తరింపజేస్తావు. తపోధనుల స్తోత్రాలకు పాత్రమైనవాడవు. 


తోటకము. 
కరుణాకర! శ్రీకర! కంబుకరా!, శరణాగత సంగత జాడ్యహరా! 
పరిరక్షిత శిక్షిత భక్తమురా!, కరిరాజ శుభప్రద! కాంతిధరా! 529 


* ప్రభూ! నీవు కరుణకు ఆలవాలమైన వాడవు. సంపదలు సమకూర్చువాడవు. పాంచజన్య శంఖాన్ని 
చేతిలో ధరించినవాడవు. శరణుజొచ్చిన భక్తుల కష్టాలను కడతేర్చువాడవు. ఆర్హులను రక్షించి 
మురాసురాదులను శిక్షించేవాడవు. గజరాజుకు మేలుచేకూర్చావు. కాంతిమయమైన స్వరూపాన్ని ధరించావు. 

గద్య. ఇది సకల సుకని జనమిత్ర శ్రీవత్సగో త్ర పవిత్ర కసున యామాత్య పుత్ర బుధజన ప్రసంగానుషంగ 

సింగయ నామధేయ ప్రణీతంబైన శ్రీ మహాభాగవత పురాణంబునందు నజామిళోపాఖ్యానంబును, 
బైచేతసుల( జంద్రుం డామంత్రణంబు సేయుటయు, దక్షోత్పత్తియు6 బ్రజాసర్గంబును, దక్షుండు 
శ్రీహరిం గూర్చి తపంబు సేయుటయు, నతనికి న ప్పరమేశ్వరుండు ప్రత్యక్షం బగుటయు, హర్యశ్వ 
కబలాశ్వుల జన్మంబును, వారలకు నారదుండు బోధించుటయు, నారదు వచనప్రకారంబున వారు 
మోక్షంబు నొందుటయు( దద్వుత్తాంతంబు నారదు వలన విని దక్షుండు దుఃఖాక్రాంతుం డగుటయు(6 
దదనంతరంబ బ్రహ్మ నరంబున దక్షుండు శబళాశ్వసంజ్ఞుల సహస్ర సంఖ్యాకులగు పుత్రులం 

గాంచుటయు, సృష్టినిర్మాణేచ్చా నిమిత్తంబున దక్షుపంపున వార లగ్రజన్ములు సిద్ధింబొందిన 
దీర్ణరాజంబైన నారాయణ సరస్సునకుం జనుటయు, వారికి నారదభగవంతుండు బ్రహ్మజ్ఞానంబు 
నుపదేశించుటయు వారు పూర్వజు లేగిన ప్రకారంబున మోక్షంబు నొందుటయు( దద్వృత్తాం 

తంబును దక్షుండు దివ్యజ్ఞానంబున నెటింగి నారదోపదిష్టంబని తెలిసి నారదుని శపియించుటయు, 
నారదుండు దక్షుశాపంబు ప్రతిగ్రహించుటయు'. దక్షునకు మరల బ్రహ్మ వరంబున సృష్టివిస్తారంబు 

కొణకు( గూ(యయలయణువండ్రు జనించుటయు నందు. గశ్యపునకు నిచ్చిన పదమువ్వుర వలన సకల 
లోకంబులు నిండుటయు, దేవాసురనర తిర్యజ్బ గఖగాదుల జన్మంబులును దేవేంద్ర తిరస్కారంబున 

బృహస్పతి యధ్యాత్మ మాయచేతం గానరాకుండుటయు, దద్వృత్తాంతంబు రాక్షసులు నిని 
శుక్రోపదిష్టులై దేవతలపై నెత్తి వచ్చుటయు, దేవాసుర యుద్దంబును, నాచార్య తిరస్కారంబున 

దినిజరాజ పలాయనంబును బలాయమానులైన దేవతలు (బ్రహ్మసన్నిధికిం జనుటయును, 
బ్రహ్మవాక్యంబున( ద్వష్ట్ర కుమారుం డయిన విశ్వరూపు నాచార్యునింగా దేవతలు వరించుటయును, 

విశ్వరూపు ప్రసాదంబున నింద్రుండు నారాయణ వర్మంబను మంత్ర కవచంబు ధరియించి రాక్షసుల 
జయించుటయు(, బరోక్షంబున రాక్షసులకు ననుకూలుం డయిన విశ్వరూపు నింద్రుండు 
వధించుటయు విశ్వరూప వధానంతరంబున నింద్రునకు బ్రహ్మహత్య సంప్రాప్తం బయిన నింద్రుండు 

స్తే భూ జలద్రుమంబులయందు. బంచిపెట్టుటయు, విశ్వరూపుండు హతుం డగుటకు( ద్వష్ట 

కోపించి యిం ద్రవధార్థంబు మారణహోమంబు సేయ వృత్రాసురుండు జనియిం చుటయు, 
వృత్రాసుర యుద్దంబున( బరాజితులై యిం ద్రసహితులైన దేవతలు శ్వేతద్వీపంబునకు (జనుటయు, 

నందు శ్రీహరి ప్రసన్నుండై దధీచి వలన భిదురంబు గైకొనుటయు, నింద్రుండు వజ్రాయుధంబున 

వృత్రుని సంహరించుటయు, నింద్రుండు బ్రహ్మ హత్యా పీడితుండై మానస సరస్వ్పు( 
బ్రవేశించుటయు, నహుషుండు శతాశ్వమేధంబులం జేసి, యింద్రాధిపత్యంబు వడయు టయు, 

నహుషుం డగస్త్య శాసంబున సురరాజ్య చ్యుతుండై, యజగరయోనిం బుట్టుటయు, నింద్రా 
గవునంబును, నశ్వవేధంబును, నింద్రుండు త్రిలోకాధి పత్యంబు వడయుటయును, 
జిత్రకేతూపాఖ్యానంబును, మరుద్గణంబుల జన్మ ప్రకారంబును నను కథలం గల షష్టస్కంధము 
సంపూర్ణము. న 

ఇది సకల సుకవిజనులకు మిత్రుడు, శ్రీవత్స పవిత్రగోత్రుడు, కసువయామాత్యుని పుత్రుడు, 
పండితుల సాహిత్య (ప్రసంగాలతో సంబంధం కలవాడు అయిన సింగయ కవిచే రచింపబడిన శ్రీ మహాభాగవత 
పురాణంలో అజామిళోపాఖ్యానమూ, (ప్రచేతసులను చంద్రుడు శాంతింపజేయటమూ, దక్షప్రజాపతి 
జన్మముగా, ప్రజాసృష్టీ, దక్షుడు శ్రీహరిని గూర్చి తపస్సు చేయటమూ, అతనికి పరమేశ్వరుడు (ప్రత్యక్షం 
కావటమూ, హర్యశ్వశబళాశ్వుల పుట్టుకా, నారదుడు వారికి వైరాగ్యం బోధించటమూ, వారు నారదుని 
మాటల (ప్రకారం (ప్రవర్తించి మోక్షం పొందటమూ ఆ వృత్తాంతాన్ని నారదునివలన ఆకర్షించి దక్షుడు 
శోకించటమూ, అనంతరం (బ్రహ్మవరంచే దక్షుడు శబళాశ్వులనే వేయిమంది తనయులను కనటమూ, 
సృష్టిచేయాలనే కోర్కెతో దక్షుని ఆజ్ఞమేరకు వారు తమ అన్నలు సిద్దిబొందిన తీర్థశ్రేష్టమైన నారాయణ 

సరస్సుకు పోవటమూ, వారికి నారదుడు (బ్రహ్మజ్ఞానాన్ని ఉపదేశించటమూ, వారు తమ అ(గ్రజుల 
అడుగుజాడలలో నడచి మోక్షాన్ని పొందటమూ, ఆ వృత్తాంతాన్ని దక్షుడు దివ్యజ్ఞానంవలన తెలుసుకొని 
నారదుణ్ణి శపించటమూ, నారద మహర్షి దక్షుని శాపాన్ని స్వీకరించటమూ, బ్రహ్మవరంచే సృష్టిని విస్తరింపజేసే 
నిమిత్తం దక్షునకు అరవై మంది కూతుళ్లు పుట్టటమూ, అందులో కశ్యప (ప్రజాపతికి ఇచ్చిన పదముగ్గురు 
కూతుం(డ్ర సంతానంవల్ల సకల లోకాలు నిండడమూ; దేవతలు, రాక్షసులు, మానవులు, మృగాలు, పక్షులు 
మొదలైనవాని జన్మములూ, దేవేంద్రుని తిరస్కారం సహింప లేక బృహస్పతి అదృశ్యం కావటమూ, ఆ 
వృత్తాంతాన్ని రాక్షసులు విని శు(క్రునిచే ప్రేరేపింపబడినవారై దేవతల పై యుద్దానికి రావటమూ; దేవ రాక్షస 
యుద్దమూ; గురుతిరస్కారఫలంగా సురేంద్రుడు పరాజితుడై పారిపోవటమూ, దేవతలు బ్రహ్మ దగ్గరకు 
వెళ్లటమూ, (బ్రహ్మ మాట (ప్రకారం త్వష్ట కుమారుడైన విశృరూపుణ్ణి గురుదేవునిగా దేవతలు వరించటమూ, 
విశ్వరూపుని దయవల్ల ఇంద్రుడు “నారాయణకవచం”అనే మం[త్రకవచాన్ని ధరించి రాక్షసులను 
జయించటమూ, పరోక్షంగా రాక్షసులకు అనుకూలుడైన విశ్య్వరూపుణ్ణి ఇంద్రుడు వధించటమూ, విశ్వరూపుణ్ణి 
చంపటంవల్ల ఇంద్రునకు బ్రహ్మహత్య సంప్రాప్రించటమూ, ఆ పాపాన్ని దేవేంద్రుడు భూ, జల, వృక్షాలకు 
పంచి పెట్టటమూ; విశ్యరూపుణ్ణి చంపినందుకు త్వష్ట కోపించి ఇంద్రుణ్ణి వధించే నిమిత్తం మారణహోమం 
చేయటమూ, వృత్రాసురుని జననమూ, వృ(త్రాసురునిచే ఓడింపబడిన దేవతలు ఇం(ద్రునితోగూడి 
శ్వేతద్వీపానికి పోవటమూ, శ్రీహరి దయగలవాడై దధీచి మహర్షిని ప్రార్ధించి ఆయన వల్ల వజ్రాయుధాన్ని 
తీసుకోమని చెప్పటమూ, ఇంద్రుడు వజ్రాయుధం సంపాదించి వృత్రుణ్లి సంహరించటమూ, ఇంద్రుడు 
బ్రహ్మహత్యచే పీడింపబడినవాడై మానస సరస్సులో (ప్రవేశించటమూ, నహుషుడు నూరు అశ్వమేధ యజ్ఞాలు 
చేసి ఇంద్రపదవిని పొందటమూ, నహుషుడు అగస్త్యుని శాపంచే సురరాజ్య (భ్రష్టుడై కొండచిలువగా 
మారిపోవటమూ, ఇంద్రుడు స్వర్గంలో (ప్రవేశించి అశ్వమేధయాగంచేసి మరల త్రిలోకాధిపత్యాన్ని 
అందుకోటమూ, చిత్రకేతుని ఉపాఖ్యానమూ, మరుద్గణంబుల జన్మక్రమమూ అనే కథలతో కూడి షస్టస్కంధ 
మీవి; 


శ్రీ కృష్ణారణ మస్తు. 

విష్ణుకథలు కల్యాణాత్మకమైనవి. అంటే శుభాలను ప్రసాదించేవి. అవి ఎన్ని 
మార్లు విన్నా ఎప్పటికప్పుడు కొత్తవిగానే ఉంటాయి. భాగవతం అలాంటి పవిత్ర 
కథలకు నిలయం. ఈ పురాణరత్నం సహజకవి పోతన అమృతహస్తం నుండి మధుర 
భక్తిమయ కావ్యంగా తెలుగులో అవతరించిన నాటినుండీ ఎందరో భక్తులకు, కవులకు, 
వాగ్గేయకారులకు ఉపాదేయమై, అనేకవిధాల మార్గదర్శకమై అలరారుతోంది. 


“పోతన్న తెనుగుల పుణ్యపేటి” అన్న విశ్వనాథ వారి మాటలు అక్షరసత్యాలు. 
పోతన తెలుగులో భాగవతాన్ని శ్రీకైవల్యపదాన్ని చేరడానికి రచించినా, ఆ గ్రంథాన్ని 
చదివినవాళ్లందరికీ కూడా మోక్షాన్ని సిద్ధింపజేశారు. భాగవతంలోని ప్రతిపద్యం ఎంతో 
హృద్యం. తెలుగునాట పోతన గారి పద్యం నోటికి రాని పండితుడు గాని, పామరుడు 
గాని లేడంటే అతిశయోక్తి కాదు. 


అలాంటి ఉత్తమ(గంథమైన భాగవత సందేశాన్ని పోతనకవితా వైశిష్ట్యాన్ని 
ఎన్నో వ్యాపకాలతో సతమతమయ్యే నేటి 'సగటుమనిషికి ప్రత్యేకించి యువతరానికి 
వీలైనంత సమగ్రంగా, సరళంగా అందించాలనే ఉదారాశయంతో తిరుమల తిరుపతి 
దేవస్థానం ఆంధ్రమహాభాగవతాన్ని కరుణశ్రీ జంధ్యాల పాపయ్యశాస్త్రి గారి ప్రధాన 
సంపాదకత్వంలో తాత్సర్యసహితంగా ప్రచురించింది. ఈ సంపుటాలకు అనేకమంది 
పండితులు చక్కటి తాత్పర్యాన్ని సమకూర్చారు. ఇప్పటికి ఐదుసార్లు ముద్రితమైన ఈ 
సంపుటాలు పరిష్కరింపబడి పునర్శుద్రితమై వెలువడ్డాయి. పాఠకులు యథాపూర్వం 
ఆదరించగలరు! 


“భాగవతపురాణఫలరసాస్వాదన 
పదవి గనుండు! రసికభావ విదులు!” 

మూడవ సంపుటము 





తిరుమల తిరుపతి దేవస్థానములు, 

వపభురణ 


కార్యనిర్వహణాధికారి 
తిరుమల తిరుపతి దేవస్థానములు, తిరుపతి 


20190 


POTANA BHAGAVATAMU, with Lucid Prose 
Third Volume - 7,8 &9 Skandhas 


Author : Potana Mahakavi 


Prose Rendering : Sri Jandhyala Venkateswara Sastry 
Sri G. Chennaiah 
Dr. B. Bhaskara Chowdary 


Edited by: Dr. Jandhyala Papaiah Sastry. "Karuna Sri" 


© AllRights Reserved 
T.T.D Religious Publication Series No. 639-C 


First Edition : 1987 
Re-prints : 1998, 2004, 2005, 2008, 2010 
Revised Edition : 2015 


Copies : 5,000 


Published by 


Dr. D.Sambasiva Rao , LA.S., 
Executive Officer, 

Tirumala Tirupati Devasthanams, 
Tirupati. 


D.T.P 


Sri Asangananda Graphics 
Sri Vyasasramam, Yerpedu. 
Ph:08578-287528 


Printed at 


(బ్రహ్మదేవుని చతుర్ముఖాలనుండి పురాణాలు, తరువాత వేదాలు వినిస్పృతాలైనట్టు తెలుస్తుంది. 
కాగా పురాణాల అనాదిత్వం పావనత్వం విద్యోతిత మవుతుంది. ఏనాటినుంచో సజీవంగా వెలిగేదే 
పురాణమంటారు. పురాపి నవం పురాణం'- ఎంత పాతదైనా పురాణం సరికొత్తగానే ఉంటుందన్నమాట! 


సర్గం, ప్రతిసర్గం, వంశం, మన్వంతరం, వంశానుచరితం - అని పురాణాలు అయిదు లక్షణాలు 
కలిగి ఉంటాయి. ఈ లక్షణాలతో కూడిన పురాణాలు పద్దెనిమిది. ఉపపురాణాల సంఖ్యకూడా అంతే. 
ఈ పురాణాలన్నీ వేదవ్యాస మహర్షి విరచితాలే అని ప్రతీతి. ఇవి భిన్న కర్భకాలు అనే ప్రవాదం కూడా 
ఉన్నది. ఏమైనా పురాణాలు (ప్రాచీన సంస్కృతి సంప్రదాయాలకు ఆదర్భం లాంటివే కాకుండా, పూర్వ 
రాజవంశాలను గురించికూడ తెలపడంవల్ల ఒక విధంగా చరిత్రగ్రంథాలుగా కూడా ఉపకరిస్తాయి. 


కథలద్వారా ప్రజలకు నీతి ధర్మాలు ఉపదేశించడం వీటి పరమాశయంగా కనిపిస్తుంది. భాగవత 
రచనవల్ల వ్యాసభగవానుడికి మనశ్శాంతి చేకూరిందనడంలో పురాణ ప్రభావం ఏమిటో విదిత మవుతుంది. 


అష్టాదశ పురాణాలలో (ప్రశస్తి వహించిన శ్రీమద్భాగవతాన్ని బమ్మెరపోతనామాత్యులు తెలుగులోనికి 
అనువదించి ఆం(ధ్రలోకానికి మహోపకారం చేశారు. పరమభాగవతోత్తముడైన పోతనగారు తన సహజ 
పాండిత్యముతో అనితరభక్తితో భాగవతాన్ని రచించారు. మహాతపస్వి పోతరాజుగారి లేఖిని నుండి జాలు 
వారిన కవితా (స్రవంతి ఆంధ్ర జనహృదయ కేదారాలను తడుపుతూ తాప(త్రయాన్ని హరిస్తున్నదనడం 
సత్యం. భాగవతంలోని ప్రతి పద్యం ఎంతో హృద్యం. తెలుగునాట పోతనగారి పద్యం నోటికి రాని 
పండితుడు గాని, పామరుడుగాని లేడంటే అతిశయోక్తి కాదు. 


ఇలా తెలుగునాట ప్రముఖస్హానాన్ని అలంకరించిన ఆంధ్రమహాభాగవతం అక్షరాస్యులందరికీ సులభ 
గ్రాహ్యం అయ్యేందుకు తి.తి.దేవస్థానంవారు ప్రముఖ విద్యాంసులచేత సులభశైలిలో తాత్పర్యాలు 
వాయించి, ముద్రించారు. 


ప్రధాన సంపాదకులైన డా॥ జంధ్యాల పాపయ్యశాస్త్రి (కరుణశ్రీ) గారికి, ఆయా సంపుటాల 
తాత్సర్య రచయితలకును మా అభినందనలు. తి.తి.దేవస్థానం వారు (ప్రచురించిన పోతన భాగవత 
సంపుటాల ప్రతులన్నీ చెల్లిపోయినందున పాఠకుల సౌకర్యార్థమై పరిష్కరించి పునర్ముద్రించటం జరిగింది. 
పాఠకులు యథాపూర్వం ఆదరించగలరు. 


శ్రీనివాసుని కృపతో తిరుమల తిరుపతి దేవస్థానంవారు చేస్తున్న ధార్మిక (గ్రంథ ప్రచురణలపట్ల 
తెలుగునాట బహుళామోదం లభిస్తున్నందుకు సంతోషం. 


కార్యనిర్వహణాధికారి, 
తిరుమల తిరుపతి దేవస్థానములు, తిరుపతి. 


సంవాదక మండలి 


డాక్టర్‌ జంధ్వాల సాపయ్యశాస్త్రి ( పుధాన సంసాదకుడు) 


డాక్టర్‌ విద్వాన్‌ విశ్వం 
డాక్టర్‌ ఎస్‌, అ. రషంనాధాచార్య 
డాక్టర్‌ రావుల సూర్యనారాయణనార్తి 


శ్రీ 3. సుబ్బారావు 





అనువాదకులు 


WoO BBL Th, (55 వృందనం) 
జ. ఛెన్షయ్ల (O44 వృందవం) 
Fn అ బ్యొవ్చుర 550 (ననను వృుందదంు 


శీ 
శీ 





లేకతెణు బుంగ 


అనువాదకులు స్కంధములు 


మొదటి సంపుటము 


డా॥ జంధ్యాల పాపయ్య శాస్త్రి ప్రథమ స్కంధము 

డా॥ సముద్రాల లక్ష్మణయ్య ద్వితీయ స్కంధము 

డా॥ ఆశావాది ప్రకాశరావు తృతీయ స్కంధము 
రండవ సంపుటము 

శ్రీ శనగన నరసింహస్వామి చతుర్ధ స్కంధము 

డా॥ సర్వోత్తమరావు 

శ్రీ తలమర్హ కళానిధి 


మూడవ సంపుటము 
శ్రీ జంధ్యాల వేంకటేశ్వరశాస్తి 
శ్రీ జి. చెన్నయ్య 
డా॥ బి. భాస్కర చౌదరి 
నాల్లవ సంపుటము 
డా॥ ఎక్కిరాల కృష్ణమాచార్య అవవ దశమ స్కంధము 
(పూర్వభాగం 1- 725 పద్యములు) 
శ్రీమాన్‌ ముదివర్తి కొండమాచార్యులు --- దశమ స్కంధము 
(పూర్వభాగం 726 - 1791 పద్యములు) 
ఐదవ సంపుటము 
డా॥ అమరేంద్ర --- దశమస్కంధము - ఉత్తరభాగము 
(1- 535 పద్యములు) 
శ్రీ డి. నాగసిద్దారెడ్డి --- దశమస్కంధము - ఉత్తరభాగము 
(536 - 1342 పద్యములు) 
డా॥ ప్రసాదరాయ కులపతి ఏకాదశ స్కంధము 
శ్రీ టి. భాస్కర రావు (స్ఫూర్తిశ్రీ) ద్వాదశ స్కంధము 


QR 





సురుచిరమూ సువిశాలమూ ఐన భక్తి సామ్రాజ్యానికి మకుటంలేని మహారాజు మన బమ్మెర పోతరాజు. 
బమ్మెరవారి బంగారు హస్తాలలో భాగవతం బాలరసాలమై పల్లవించి పుష్పించి ఫలించింది! రసజ్ఞులను రసాస్వాదనా 
పరవశులను కావించింది. 


అందుకనే పోతన్నగారు - 


కమ్మని తేటతెల్లు నుడికారము లేరిచి కూర్చి చాక చ 
క్యమ్ముగ కైతలల్లు “మొనగాండ్రు కనీశ్వరు” లెంతమంది లో 
కమ్మున లేరు, నీ వలె నొకండును భక్తి రసామృత ప్రవా 
హమ్ముల కేత మెత్తిన మహాకవి యేడి తెలుంగు గడ్డపై? 


అని అభిజ్ఞాల అభినందనలు అందుకున్నారు. ఇప్పుడు మీ చేతులలో ఉన్నది భాగవత సప్తమ స్కంధం. 
ఈ స్కంధంలో హిరణ్యాక్ష హిరణ్యకళిపుల శాపవృత్తాంతం, సుయజ్ఞోపాఖ్యానం, త్రిపురాసుర సంహారం, 
అజగరోపాఖ్యానం, నారదుని పూర్వజన్మ వృత్తాంతం మొదలైన కథలు ఉన్నా (ప్రహ్లాదచరిత్రకే అనన్య సామాన్యమైన 
ప్రాధాన్యం ప్రాప్తించింది. 
సప్తమ స్కంధం పేరు చెప్పగానే పరమ భక్తాగ్రేసరుడైన ప్రహ్లాదుడు మనముందు ప్రత్యక్ష మౌతాడు- 
“ప్రహ్లాద నారద పరాశర పుండరీక వ్యాసాంబరీష శుకశౌనక భీష్కదాల్ఫ్యాన్‌” 
అన్న శ్లోకం పరమభాగవతులలో ప్రహ్లాదుణ్ణి ప్రథమస్థానంలో కూర్చుండబెట్టి అగ్రతాంబూలం అందిస్తుంది. 
పోతన్నగారి (ప్రహ్లాదుడు “లలితమర్యాదుడు”, “సుగుణాలవాలుడు”, “సమస్తసభ్యనుతశీలుడు”, 
“అంబుజోదర దివ్యపాదారవింద చింతనామృతపాన విశేష మత్తచిత్తుడూ”; “సంసార నివృత్తుడూ” అయిన 
అతని (ప్రసక్తి వచ్చినప్పుడెల్లా పోతన్నగారు పరవశించిపోయి అర్ధవంతాలైన అనేక విశేషణాలతో ఆ భక్త శిరోమణిని 
అభివర్షిన్తాడు - చిత్తగించండి - 
బుధజనవిధేయుండును, 
మహాభాగధేయుండును, 
సుగుణ మణిగణ గరిష్టుండును, 
పరమభాగవత శ్రేష్టుండును, 
కర్మబంధలతాలవిత్రుండును. 
సవిత్రుండును నైన పుత్రునియందు - అనీ, 


బాలు( బ్రభావిశాలు 
హరిపాదసయోరుహ చింతన క్రియాలోలు - అనీ, 


సూనున్‌ శాంతగుణప్రధాను, 
అతిసంశుద్తాంచితజ్లాను, 
యి Gy 


అజ్ఞానారణ్యకృశాను, 
అంజలిపుటీసం భ్రాజమానున్‌ - అనీ, 
భయవిరహితుండును, 
బ్రహ్మజ్ఞాన సహితుండును, 
పులకితదేహుండును, 
సంతోషబాప్ప సలిలధారా సమూహుండును, 
పప్రేమాతిశయ గద్గద భాషణుండును, 
వినయ వివేకభూషణుండును, 
ఏకా[గ్రచిత్తుండును 
భక్తిపరాయత్తుండును - అనీ, 
ఈ విధంగా తనకు అత్యంత ప్రియమైన అంత్యప్రాస విలాస విన్యాసాలతో ముంచెత్తి ప్రహ్లాదునిపట్ల 
తనకు గల భక్తి ప్రపత్తులను అభివ్యక్తం చేస్తాడు మన మహాకవి పోతన్న. 
భాగవతంలోని అన్ని స్కంధాలలో కంటే ఈ సప్తమ స్కంధంలో ఉన్న విశేషమేమంటే ఇందులోని 
కథలన్నింటినీ నారదమహర్షి ధర్మరాజుకు చెప్పినట్టుగా శుకమహర్షి పరీక్షిన్మహారాజుకు వినిపించుతాడు. 
రాజసూయయాగంలో శ్రీకృష్ణుడు తన చక్రంతో శిశుపాలుని శిరస్సును ఖండిస్తాడు. చ|క్రచ్చిన్న శిరస్కుడైన 
శిశుపాలుని శరీరంలోనుంచి వెలువడిన తేజస్సు శ్రీకృష్ణునిలో ప్రవేశించటం చూచి ఆశ్చర్యచకితుడైన ధర్మజుడు 
సభలో వున్న నారద మహర్షిని ఇలా (ప్రశ్నిస్తాడు. 


హరి సాధింతు, హరిన్‌ గ్రసింతు, హరి( బ్రాణాంతంబు నొందింతు6 దా 

హరికిన్‌ వైరి నటంచు వీ(డు పటురోషాయత్తు(డై యెప్పుడుం 

దిరుగున్‌; (బ్రువ్వదు నోరు, వ్రీలిపడదున్‌ దేహంబు దాహంబుతో, 

నరకప్రాప్తియు నొందం డేగతి జగన్నాథుం బ్రవేశించెనో? 7-12 


ధర్మజుని సందేహానికి దేవర్షి ఇలా సమాధానం చెబుతాడు - 


కామోత్కంఠత గోపికల్‌, భయమునం గంసుండు, వైరక్రియా 

సామగిన్‌ శిశుపాలముఖ్య నృపతుల్‌, సంబంధులై వృష్టులున్‌, 

బ్రేమన్‌ మీరలు, భక్తి నేము నిదె చక్రిం గంటి; మెట్టైన ను 

ద్దామ ధ్యాన గరిష్టుండైన హరి( జెందన్‌ వచ్చు ధాత్రీశ్వరా! 7-18 


ఇలా చెబుతూ శ్రీహరి ద్యారపాలకులు సనకసనందనాదుల శాపం వల్ల పదభ్రష్టులై మొదటి జన్మలో 
హిరణ్యకళిపు హిరణ్యాక్షులుగానూ, రెండవజన్మలో రావణ కుంభకర్ణులుగానూ, మూడో జన్మలో శిశుపాల 
దంతవక్రులుగానూ ఉద్భవించారని చెప్పే సందర్భంలో హిరణ్యకశిపుని వృత్తాంతంతోపాటు ప్రహ్లాదుని వృత్తాంతం 
ప్రసక్తమౌతుంది. తండ్రిచేత పెక్కువిధాల హింసింపబడికూడా శ్రీహరి దయకు పాత్రుడైన ప్రహ్లాదుని చరిత్రం 
వివరంగా వినిపింపుమని ధర్మనందనుడు నారదుణ్ణి ప్రార్ధిస్తాడు. ఈ విధంగా ప్రహ్హాదచరిత్ర ప్రారంభమౌతుంది. 


కథా (ప్రారంభంలోనే బమ్మెరవారు పరమ భాగవతుడైన ప్రహ్లోదుణ్ణి పాఠకులకు ఇలా పరిచయం చేస్తాడు- 


తనయందు నఖిలభూతములందు నొకభంగి సమహితత్వంబున జరగువాండు 
పెద్దల. బొడగన్న భృత్యుని కై వడి. జేరి నమస్కృతుల్‌ సేయువాండు 
కన్నుదోయికి నన్యకాంత లడ్డంబైన మాత్సభావనసేసి మరలువాండు 
తల్లిదండ్రులభంగి ధర్మవత్సలతను దీనుల గావ జింతించు వాండు 


సములయెడ సోదరస్థితి సలుపువాండు, దైవతములంచు గురువుల దల(చువా(డు 
లీల లందున బొంకులు లేనివాండు, లలిత మర్యాదు(డైన ప్రహ్లాదు( డధిప! 7-115 


అంతేకాకుండా మరొక సీసపద్యంలో కూడా దైత్యరాజ తనయుని గుణగణాలను కొనియాడుతాడు చూడండి 
పోతన్నగారు. 


ఆకారజన్మవిద్యార్థ వరిష్టు(డై గర్వసంస్తంభ సంగతు(డు కాండు 
వివిధమహానేక విషయసంపన్ను (డై పంచేంద్రియములచే. బట్టువడండు 
భవ్యవయోబల ప్రాభవోపేతు(డై కామరోషాదుల. [గ్రందుకొనండు 
కామినీ ప్రముఖ భోగము లెన్ని కలిగిన వ్యసన సంసక్తి నావంక( బోండు 


విశ్వమందు( గన్న విన్న యర్జ్హములందు, వస్తు దృష్టిజేసి వాంఛ యిడ(డు 
ధరణినాధథ! దైత్యతనయుండు హరిపర, తంత్రు(డై హతాన్యతంత్రు. డగుచు. 7-117 


ఇంతేకాదు - “సద్గుణంబులెల్ల సంఫఘుంబులై వచ్చి అసురరాజ తనయునందు నిలిచినొవట! 
“పగవారైన సురేంద్రులు” కూడా ప్రహ్హాదునివంటి సుగుణోపేతులను ఎక్కడా చూడలేదని సభలలో 
“సత్కవీంద్రులవలె” పొగడుతారట! “గుణనిధియగు ప్రహ్లాదుని గుణాలు ఇంకా అనేకం ఉన్నాయిట - వాటిని 
గణించటం “ఫణిపతికి బృహస్పతికిని భాషాపతికి” కూడా శక్యం కాదట! 


అతడు నీళ్ళు త్రాగుతున్నా, అన్నం తింటున్నా, ని(ద్రిస్తున్నా, నడుస్తున్నా, నవ్వుతున్నాకూడా “శ్రీనారాయణ 
పాదపద్మ యుగళీ చింతామృతాస్వాదనంధానుండై” ఈ విశ్వాన్నే విస్మరిస్తాడట! 


ఈవిధమైన వర్షనలతో పోతన్నగారు ్రహ్లాదుణ్మి పాఠకుల హృదయాలకు (ప్రత్యక్షం చేయటానికి 
ప్రయత్నిస్తాడు. ఇంత గుణవంతుడైన కుమారుణ్ణి కన్నతం(డ్రి ఎందుకు హింసించాడా అని మనకు కలిగినట్టే 
ధర్మరాజుకు కూడా సందేహం కలుగుతుంది. అనంతరం మహారాజు ప్రశ్నించటం మహర్షి వివరించటం 
జరుగుతుంది. 


హిరణ్యకళిపునకు కుమారుని (ప్రవర్తన ఏ మాత్రం నచ్చలేదు. అతడు కొడుకును హెచ్చరించాడు. 


“సురలం దోలుటయో! సురాధిపతులన్‌ స్రుక్కించుటో! సిద్దులం 

బరివేధించుటయో; మునిప్రవరులం బాధించుటో! యక్ష కి 

న్నర గంధర్వ విహంగ నాగపతులన్‌ నాశంబు నొందించుటో! 

“హరి” యంచున్‌ “గిరి” యంచు నేల చెడ మోహాంధుండ వై పుత్రకా!” 7-146 


Iv 


ఈ రాక్షసరాజు సామాన్యుడు కాడు; “వేధోదత్త వరప్రసాదుడు.” వీరాధివీరుడు. జగత్రయైక విభుడు. 
అతడి పేరంటే దేవతలు గడగడ కంపించి పోతారు. 


“ఏ దిక్సాలురంజూచి నేం డలుగునో! యే దేవు బంధించునో! 

యే దిగ్సాగముమీ(ద దాడిచనునో! యే ప్రాణులం జంపునో! 

యీ దైత్యేశ్వరులగోడంచు నొండొరులు దా రింద్రాదులాస్థాన భూ 

వేదిన్‌ మెల్లన నిక్కి చూతురు భయావిర్ఫూ తరోమాంచులై. 7-100 


అంతటి చండశాసనుడైన తండ్రి తన తనయుణ్ణి తనంతవాణ్ణి చెయ్యాలని నిర్ణయించాడు. 


“వీడు విద్యాభ్యాసంబునగాని తీవ్రమతిగా”డని విచారించాడు. భార్గవులకు అప్పగించాడు. గురువులు 
విద్యలన్నీ బోధించి ప్రహ్లోదుణ్ణి హిరణ్యకశిపుని దగ్గరకు తీసుకుని వచ్చారు. దానవేంద్రుడు తనకు దండ(ప్రణామం 
చేసి నిలుచున్న తనయుణ్ణి దీవించి, దగ్గరకు తీసుకుని, గాఢాలింగనం చేసుకొని, తొడమీద కూర్చుండబెట్టుకొని, 
చుంచుదువ్వి, చుబుకంబు పుణికి, చెక్కిలి ముద్దుగొని, శిరంబు మూర్కొని, ఆనంద బాష్పాలతో అతని 
వదనారవిందం తడుపుతూ మందమధురాలాపాలతో ఇలా అన్నాడు - 


చోద్యం బయ్యెడి నింతకాల మరిగెన్‌ శోధించి యేమేమి సం 

వేద్యాంశంబులు చెప్పిరో! గురువు లేవెంటన్‌ బఠింపించిరో! 

విద్యాసార మెజుంగ€ గోరెద, భవద్విజ్ఞాత శాస్తంబులో( 

బద్యం బొక్కటి చెప్పి సార్థముగ( దాత్సర్యంబు భాషింపుమా! 7-161 


హిరణ్యకశిపుడు ఈ విధంగా అడిగేసరికి ప్రహ్లాదుడు “చదివించిరి నను గురువులు........ చదువులలో 
మర్మమెల్లం జదివితిం దండ్రీ!' అంటూ తన భావాన్ని ఈ విధంగా వెల్లడించాడు. 


తను హృద్భాషల సఖ్యమున్‌, శ్రవణమున్‌, దాసత్వమున్‌, వందనా 

రృనముల్‌, సేవయు, నాత్మలో నెటుకయున్‌, సంకీర్తనల్‌, చింతనం 

బను నీ తొమ్మిది భక్తి మార్గముల సర్వాత్మున్‌ హరిన్‌ నమ్మి స 

జ్ఞను(డై యుండుట భద్రమంచు దల(తున్‌ సత్యంబు దైత్యోత్తమా! 7-167 


దీనికి సంస్కృత భాగవతంలో మూలక్షోకం ఇట్టా ఉంది - 
శ్రవణం కీర్తనం విష్ణోః స్మరణం పాదసేవనమ్‌ । 
అర్చనం వందనం దాస్యం సఖ్య మాత్మనివేదనమ్‌ ॥ 


మూలక్టోకాన్ని పోతన్న చాలా చక్కగా తెలుగులో అనువదించారు. ఆ నవవిధ భక్తులనూ త్రికరణశుద్దిగా 
ఆచరించాలని “తను హృద్‌ భాషల” అన్నమాటలు అధికంగా కలిపారు. చాలా బాగుంది. ప్రహ్లాదుడు అంతతో 
ఆగలేదు. 

“తండ్రిగారు పద్యం బొక్కటి చెప్పు”మని అడిగితే తాను ఒక పద్యం చదివి దానికి తాత్పర్యం చెబుతున్నట్టు 
మరి నాలుగు పద్యాలు చదివాడు. 


Vv 


అంధేందూదయముల్‌, మహాబధిర శంఖారానముల్‌, మూక స 

(ద్రంథాఖ్యాపనముల్‌, నపుంసక వధూకాంక్షల్‌, కృతఘ్నావళీ 

బంధుత్వంబులు, భస్మహవ్యములు, లుబ్బద్రవ్యముల్‌, క్రోడ స 

ద్గంధంబుల్‌ హరిభక్తి వర్జితుల రిక్తవ్యర్థ సంసారముల్‌. 7-168 


హరిభక్తి లేని వారి జీవితాలు ఎందుకూ పనికిరానివని సోదాహరణంగా వివరించి ఊరుకోలేదు. మరో 
పద్యం ఎత్తుకున్నాడు. తన అభిప్రాయాన్ని బలపరుస్తూ - 


కమలాక్షు నర్చించు కరములు “కరములు” శ్రీనాథు వర్షించు జిహ్వ “జిహ్వ” 

సుర రక్షకుని. జూచు చూడ్కులు “చూడ్కులు” శేషశాయికి మొక్కుశిరము “శిరము” 
విష్ణు నాకర్ణించు వీనులు “వీనులు” మధువైరి. దవిలిన మనము “మనము” 

భగవంతు నలగొను పదములు “పదములు” పురుషోత్తముని మీది బుద్ది “బుద్ది” 


దేవ దేవుని. జింతించు దినము “దినము”, చక్రహస్తుని. బ్రకటించు చదువు “చదువు” 
కుంభినీధవు( జెప్పెడి గురు(డు “గురుండు, తండ్రి! హరిం జేరుమనియెడి తండ్రి “తండ్రి.” 7-169 
కమలాక్షుని అర్చించే కరములే అసలైన సిసలైన కరములు; శ్రీనాథుని వర్షించే జిహ్యయే సరియైన జిహ్వ 
- అంటూ అన్నీ చెప్పి చెప్పి అంతటితో ఆగకుండా అచ్యుతుని సేవకు అంకితంగాని అవయవాలు ఎంత 
అధమాధమములో ఎంతనీరసములో నిరూపించసాగాడు ఇంకో పద్యములో - 


కంజాక్షునకు(గాని కాయంబు కాయమే పవనగుంఫిత చర్మ భస్తి గాక, 
వైకుంఠు( బొగడని వక్రంబు వక్రమే ఢమఢమ ధ్వనితోడి ఢక్క గాక, 
హరిపూజనములేని హస్తంబు హస్తమే తరుశాఖ నిర్మితదర్వి గాక, 
కమలేశు( జూడని కన్నులు కన్నులే తను కుడ్య జాలరంధ్రములు గాక; 


చక్రి చింతనలేని జన్మంబు జన్మమే, తరళ సలిల బుద్భ్బుదంబు గాక, 
విష్ణుభక్తిలేని విబుధుండు విబుధు(డే, పాదయుగముతోడి పశువు గాక. 7-170 


ఇప్పటికీ ప్రహ్లాదుని భక్తి ప్రబోధం ముగియలేదు. బ్రహ్మంత వాడికి కూడా భవబంధాలనే కారుమబ్బులు 
విచ్చిపోవాలంటే భగవద్దాస్యమనే ప్రభంజనం కావాలంటూ ఇంకో సీసపద్యాన్ని అందుకున్నాడు- 


సంసారజీమూత సంఘంబు విచ్చునే చక్రిదాస్య ప్రభంజనము లేక? 
తాపత్రయాభీల దావాగ్ను లాజునే విష్ణుసేవావృతవృష్టి లేక? 
సర్వంకషాఘౌఘ జలరాసులింకునే హరిమనీషాబడబాగ్ని లేక? 

ఘన విపద్దాఢాంధకారంబు లడ(గునే పద్మాక్షనుతిరవిప్రభలు లేక? 


నిరుపమాపునరావృత్తి నిష్కళంక, ముక్తినిధి గానవచ్చునే? ముఖ్యమైన 
శార్‌జ్లకోదండ చింతనాంజనము లేక, తామరసగర్భనకునైన దానవేంద్ర! 7-171 


vi 
మనోవాక్కాయ కర్మలతో త్రికరణశుద్ధిగా శ్రీహరిని నవవిధభక్తులతో సేవించాలన్న మొదటి పద్యం మాత్రమే 


మూలానికి అనువాదం. తర్వాత పలికిన “అందేందూదయముల్‌ొ” అన్నవృత్తమూ, “కమలాక్షు నర్చించు, “కంజాక్షునకు 
గాని”, “సంసారజీమూత” ఇత్యాది మూడు సీసపద్యాలూ అమూలకాలు. అవి సహజ పాండిత్యులవారి స్వకీయాలు. 


ఈ విధంగా భక్తి రసాన్ని సీసాలనిండా నింపి బమ్మెరపోతన్న గారు పఠితలకు అందించారు. అసలు 
ఈ పద్యాలు పోతన్నగారి జీవిత పరమార్ధాన్ని ప్రకటిస్తున్నా యేమో! తను నమ్మిన భక్తి సిద్దాంతాన్నే, తన 
మనస్సులోని భావాన్నే బమ్మెరవారు ప్రహ్లోదుని నోటివెంట పలికించారేమో అని నా అనుమానం! 

ఇక “మందార మకరంద మాధుర్యమున. దేలు మధుపంబు వోవునే మదనములకు” ఇత్యాది 


పద్యాన్ని గురించి ప్రత్యేకంగ చెప్ప నక్కరలేదు. అది ప్రహ్లాదుని మానసిక భావాలకూ బమ్మెరవారి మనోభావాలకూ 
అద్దం పట్టిన పద్యం, ఈ పద్యంకూడా అమూలకమే! 


(ప్రహ్లాదుని పలుకులు విని హిరణ్యకశిపుడు మండిపడతాడు. కొడుకును దారిలోకి తీసుకురావాలని ఎంతో 
ప్రయత్నం చేస్తాడు. బెదిరిస్తాడు, ధిక్కరిస్తాడు, వేధిస్తాడు, బాధిస్తాడు. అనేక విధాల హింసిస్తాడు, ఏనుగులతో 
(త్రొక్కిస్తాడు, పాములతో కరిపిస్తాడు, శూలాలతో పొడిపిస్తాడు. ఎన్నిచేసినా (ప్రహ్లాదుని దేహంతోపాటు అతని 
భక్తి భావనకూడా చెక్కుచెదరదు. చివరకు తండ్రి తనయుణ్ణి ఇలా గద్దిస్తాడు- 


దిక్కుల గెలిచితి నన్నియు, దిక్కెవ్వండు రోరి నీకు దేవేంద్రాదుల్‌, 
దిక్కుల రాజులు వేజొక, దిక్కెణు(గక కొలుతు, రిత(డె దిక్కని నన్నున్‌; 7-261 


దానికి ప్రహ్లాదుని ప్రత్యుత్తర మిది - 


దిక్కులు కాలముతో నే, దిక్కున లేకుండు6 గలుగు దిక్కుల మొదలై! 
దిక్కు గల లేనివారికి, దిక్కయ్యెడు వాండు నాకు దిక్కు మహాత్మా! 7-265 


మళ్లీ హిరణ్యకశిపుడు ఇలా గర్జిస్తాడు । 

బలనంతు(డ నే జగముల, బలములతో. జనక, వీరభావమున మహా 

బలుల జయించితి; నెవ్వని, బలమున నాడెదవు నాకు బ్రతివీరుండవై? 7-262 
దానికి సమాధానం (ప్రహ్లాదుడు ఈ విధంగా చెబుతాడు - 

బలయుతులకు దుర్చలులకు, బల మెవ్వడు? నీకు నాకు బ్రహ్మాదులకుం 

బల మెవ్వండు? ప్రాణులకును, బల మెవ్వం డట్టి విభుండు బల మసురేంద్రా! 7-264 
ఆత్మనందనుని పలుకులకు ఆ(గ్రహోదగగ్రుడైన రాక్షసరాజు అహంకారంతో హుంకరించి ఇలా అంటాడు - 

నాతోడం బ్రతిభాషలాడెదు జగన్నాథుండ నాకంటె నీ 

భూత శ్రేణికి రాజులే డొకండు సంపూర్ణ ప్రభావుండు; మ 

ద్రాతం జంపిన మున్ను నే వెదకితిన్‌ బల్మాణు నారాయణుం 

డేతద్విశ్వములోన లేడు, మణీ వాండెందుండురా దుర్మతీ! 7-271 


క 
ఇందుకు పరమభాగవతుడైన (ప్రహ్లాదుని సమాధానం - 


ఇందు గల( డందు లే. డని, సందేహము వలదు; చక్రి సర్వోపగతుం; 
డెందెందు వెదకి చూచిన, నందందే గల(డు దానవాగ్రణి! వింటే! 7-275 


ఈ విధంగా ఎక్కడా లేడని హిరణ్యకళిపుడూ, అంతటా ఉన్నాడని ప్రహ్లాదుడూ వాదులాడుతున్నారు. 
ఇక్కడ పోతరాజుగారు ఒక చక్కని పద్యం (వ్రాశారు - 


“హరి సర్వాకృతులం గలంొడనుచు. బ్రహ్లాదుండు భాషింప స 
త్వరు(డై” యెందును లేండు లేరొడని సుతున్‌ దైత్యుండు తర్దింప, శ్రీ 
నరసింహాకృతి నుండె నచ్యుతు(డు నానాజంగమ స్థావరో 
త్కరగర్భంబుల నన్నిదేశముల నుద్దండ ప్రభావంబునన్‌. 7-277 
“ఈ తర్జన భర్ణనలలో ఎప్పుడు ఏమి జరుగుతుందో, హిరణ్య కశిపుడు ఎక్కడ చూపించమని అంటాడో” 
అని తన భక్తుడైన ప్రహ్లాదుని పలుకు అసత్యం కాకుండా ఉండటం కోసం భగవంతుడు చరాచర ప్రపంచంలో 
ప్రతి అణువులోనూ (ప్రవేశించి ఉన్నాడట! ఎప్పుడు ఎక్కడ కావాలంటే అప్పుడు అక్కడ ప్రత్యక్షం కావాలని. 


క్రమంగా తండ్రికొడుకుల మధ్య సంఘర్షణ అధిక మవుతుంది. శాంత రసం ముందు రౌద్రరసం 
వీగిపోతుంది. సత్త గుణము ముందు రజోగుణం తలవంచుతుంది. స్తంభంలోనుంచి నృసింహస్వామి 
ఆవిర్భవిస్తాడు. 
దుష్ట శిక్షణం, శిష్ట రక్షణం జరుగుతుంది. నృసింహుడు (ప్రసన్నుడై భక్తుడైన ప్రహ్లోదుణ్ణి ఇలా బుజ్జగిన్తాడు. 
సంతోషించితి నీ చరిత్రమునకున్‌, సద్భద్రమౌయణాక! నీ 
యంతర్వాంఛతలాభమెల్ల( గరుణాయత్తుండనై యిచ్చెదం; 
జింతం జెందకు; భక్తకామదు(డ నే; సిద్దంబు దుర్గోక్యు(డన్‌; 
జంతు శ్రేణికి నన్ను. జూచినం బునర్దన్మంబు లే దర్భకా! 7-369 


(త్రిపురాసుర సంహారంలోని ఒక పద్యం చిత్తగించండి. పరమేశ్వరుడు (త్రిపురములను దహించిన తీరు 
పోతన్నగారు ఇలా అభివర్షించారు. 
శరియె కార్ముకియై మహాకవచియైె సన్నాహియై వాహియై 
సరథుండై సనియంతయై సబలుడై సత్కేతనచ్చత్రుండై 
పరమేశుం డొక బాణమున్‌ విడిచె. దద్బాణానలజ్వాలలం 
బురముల్‌ గాలె ఛటచ్చటధ్వని నభోభూమధ్యముల్‌ నిండ(గన్‌. 7-404 
(ప్రహ్లాద అజగర సంవాదంలో అజగర మునీంద్రుడు తన జీవిత విధానాన్ని ఈ విధంగా వెల్లడిస్తాడు- 


లేదని యెవ్వరి నడుగను; రాదని చింతింప( బరులు రప్పించినచో 
గాదని యెద్దియు మానను; భేదము మోదమును లేక క్రీడింతు మదిన్‌. 7-439 


నిందింప( బరుల నెన్న(డు వందింప; ననేకపీడ వచ్చిన మది నా 
క్రందింప, విభవముల కా, నందింప( బ్రకామవర్తనంబున నధిషా! 7-440 


పోతన్నగారి పద్యాలు పసిపాపల పాలబుగ్గల్లాగా మెత్త మెత్తగా హృదయానికి హత్తుకొంటాయి. వెన్నెల్లో 
ఆడుకొనే కన్నెపిల్లల్లాగా ఒయ్యారాలు వొలక బోస్తాయి. చెంగు చెంగున గంతులు వేసే బాలకురంగాల లాగా 
పరుగులు తీస్తాయి. మందార మకరంద మాధుర్యాలను చిందిస్తాయి. నిర్మల మందాకినీ వీచికలలో పఠితల 
హృదయాలను ఓలలాడిస్తాయి. 


పోతనగారి ఊహలు పూలవానలు - పోతన్నగారి భావాలు తేనె సోనలు. 


సహజ సుందరమైన సహజ పాండిత్యుని భాగవతం (ప్రతి పద్యభావార్థ సహితంగా ప్రకటితం కావడం 
ఆంధ్రులందరికీ ఆనందకరమైన విషయం. ఈ విషయంలో తిరుమల తిరుపతి దేవస్థానంవారు ముందుకు రావడం 
ముదావహం. ఈ సందర్భంలో అనువాద భాగాలన్నింటినీ పరిశీలించి పరిష్కరించి ఏకసూ(త్రత కల్పించే కార్యం 
నాకు అప్పగించి నందుకు కార్యనిర్వహణాధికారి శ్రీ సి. హెచ్‌. వేంకటపతిరాజు., ఐ. ఏ. ఎస్‌. గారికీ, డాక్టర్‌ 
శ్రీరావుల సూర్యనారాయణమూర్తి పి. ఆర్‌. ఓ. గారికీ, ఎడిటర్‌ శ్రీ.కె. సుబ్బారావు గారికీ నా అభివందనాలు. 


ఈ సప్తమ స్కంధాన్ని సరళగద్యంలో అనువదించినవారు మధురకవి శ్రీ జంధ్యాల వేంకటేశ్వర శాస్త్రి “శాంతి 
శ్రీ”. ఇతడు హిందీ, తెలుగు సాహిత్యాలలో చక్కని అభినివేశం కలవాడు. 


జ్యోతిర్మయి, ఉదాహరణ(త్రయి, సుందరమందారము, నారద భక్తి దర్శనము, తియ్యనిపాటల తిరుప్పావై 
మొదలైన రసవత్‌ కావ్యములు రచించి అభిజ్ఞుల అభినందనలు అందుకొన్నవాడు. మంచి వక్త, ఉత్తమ 
ఉపాధ్యాయుడు. ప్రస్తుతం భగవాన్‌ శ్రీ సత్యసాయి బాబావారి సన్నిధిలో ప్రశాంతి నిలయంలో పురాణప్రవచనం 
చేస్తున్నాడు. 

శాంతిశ్రీ అనువాదం సరళంగా సర్వాంగసుందరంగా సహృదయ హృదయంగమంగా సాగింది. ఈ సప్తమ 
స్కంధాన్ని ముచ్చటగా ముద్రించి ఇచ్చిన దేవస్థానం (ప్రెస్‌ మేనేజర్‌ శ్రీ విజయకుమార్‌రెడ్డి గారికి, వారి సిబ్బందికి 
నా సాధువాదాలు, అక్షరదోషాలు దొర్లకుండా సహ(స్రాక్షులై ప్రూపులు సరిదిద్దిన పూజ్యమిత్రులు మహాకవులు శ్రీ 
ముదివర్తి కొండమాచార్యులవారికి నా ధన్యవాదాలు, ముద్రణకు తగునట్టు 'ప్రెస్‌కాపీ సిద్ధంచేసి ఇచ్చిన చిరంజీవి 
కోరాడ రామకృష్ణ M.A., M.Phi., కు నా ఆశీర్వాదాలు. 

(సప్తమ, అష్టమ, నవమ స్కంధములు) 
మూడవ సంపుటము 


థః 


శ్రీరామచంద్ర సరబవ్మాణే నమః 


వఎతతన ఖభాలరవతము 
(సరళ గద్వానువాద సహితము) 


ఏడవ స్కంధము 


గ్ర ద్విఖ్యాతి లతా, క్రామిత రోదోత_ంతరాళ! కమనీయ మహా 
జీమూత తులితదేహ, శ్యామల రుచిజాల! రామచంద్రనృపాలా! 1 


శ శ్రీరామచంధద్రా! సద్గుణసాంద్రా! నీవు విశిష్టరాజన్యుడవు, విశ్య్వనాథుడవు! మహనీయమైన నీ 
కీర్తిలతలు విశ్వమంతా నిండి విస్తరించినాయి. అందాల నీలిమేఘాల కాంతితో మెరిసిపోయే నీ శరీరం 
జగన్మోహన మయింది. స్వామీ! నీకు నమస్సుమాంజలి! 


వ. మహనీయ గుణ గరిష్టులగు న మ్ముని శ్రేష్టులకు నిఖిల పురాణ వ్యాఖ్యాన వైఖరీ సమేతుండయిన 
సూతుం డి ట్లనియె, నట్టు ప్రాయోపవిష్టుండయిన పరీక్షిన్నరేంద్రుండు శుకయోగీంద్రు నవలోకించి. 2 
* ఒక సుప్రభాత సమయంలో సద్గుణగణ్యులూ, బుధవరేణ్యులూ అయిన మునీశ్వరులు 
సూతమహర్షిని సందర్శించారు. సూతమహర్షి అఖిల పురాణాలు తెలిసిన మహాపండితుడు. చక్కని వ్యాఖ్యానం 
చేయగల సమర్ధుడు. సవివరంగా బోధించగల (ప్రజ్ఞాశాలి. ప్రతిభావ్యుత్సత్తులు గల పౌరాణిక స్వామి. అటువంటి 
సూతమహర్షి శౌనకాది మునీశ్వరులతో ఈ విధంగా చెప్పసాగాడు - ముని(శ్రేష్టులారా! మోక్షకాంక్షతో, 
నిర్మలమైన మనస్సుతో, ప్రాయోపవేశం చేసి పవిత్ర వ్రత దీక్షలో ఉన్న పరీక్షిన్మహారాజు శుకమహర్షిని చూచి 
ఇలా విన్నవించుకొన్నాడు - 


-: నారాయణుని వైషమ్యాభావమును దెలుపుట :- 


బా 


సర్వభూతములకు సముడు నెచ్చెలి ప్రియుం డైన వైకుంఠు( డనంతు. డాఢ్యు( 

డింద్రుని కొణకు దైత్యేంద్రుల నేటికి విషముని కైవడి వెదకి చంసపె? 

నసురుల( జంపంగ నమరులచే( దన కయ్యెడి లాభ మింతైన( గలదె? 

నిర్వాణ నాధుండు నిర్గుణుం డగు తన కసురుల వలని భయంబు( బగయు( 

ఆ. గలుగ నేర, దట్టి ఘనుండు దైత్యుల( జంపి, సురల గాచుచునికి చోద్యమనుచు 

సంశయంబు నాకు జనియించె! మునినాథ! ప్రజ్ఞ మెజసి తెలియ బలుకవయ్య. 3 


* మునిలోక చూడామణీ! నాకు ఒక సందేహం కలిగింది. దానిని తీర్చగల విజ్ఞాన సంపన్నులు 
తమరే. శ్రీ మహావిష్ణువు సర్వజీవకోటికీ హితుడూ, సన్నిహితుడూ. ఆ లక్ష్మీపతి సర్వగుణభద్రుడూ, దయా 


2 పోతన భాగవతము 


సముద్రుడూ, ఆ అచ్యుతుడు, అనంతుడూ, ఆదిపురుషుడూ, ఆ వాసుదేవుడు వాసికెక్కినవాడు, 
వైకుంఠనివాసుడూ. అంతటి మహనీయుడు కేవలం దేవేంద్రుని కోసం రాక్షసరాజులను విరోధివలె వెదకి 
వెదకి సంహరించాడే. రాక్షసులను హతమారిస్తే దేవతలవల్ల ఆ పురుషోత్తమునికి ఒరిగేదేముంది? మోక్షాధినేత, 
సకల వర(ప్రదాత, త్రిగుణాలకు అతీతుడు, విశ్వవిఖ్యాతుడు అయిన విష్ణువునకు రాక్షసుల వల్ల భయమూ 
లేదు, వారిమీద పగా లేదు. అటువంటి నిత్య నిరంజనమూర్తి అసురులను అంతంచేసి, అమరులను 
ఆదరించటం ఎంతో వింతగా ఉంది. ఈ సంశయమును తమరే నివారించాలి. 


న. అనిన శుకుం డిట్లనియె. 4 
* పరీక్షిత్తు ప్రశ్నకు శుకమహర్షి ఆనందించి ఇలా పలికాడు - 


శా నీ సంప్రశ్నము వర్లనీయము గదా, నిక్కంబు, రాజేంద్ర! ల 
క్ష్మీ సంభావ్యుని సచ్చరిత్రము మహాచిత్రంబు చింతింప( ద 
ద్దాసాఖ్యానము లొప్పు విష్ణుచరణధ్యాన ప్రధానంబులై 
శ్రీ సంధానములై మునీశ్వర వచో జేగీయమానంబులై. 5 

* ఓ రాజేంద్రా! నిజంగా నీ ప్రశ్న ఉత్తమోత్తమ మయింది. వివరించ తగింది. లక్ష్మీ నాథుడైన 

లోకనాథుని చరిత్ర మహావిచిత్రం, పరమ పవిత్రం! శ్రద్ధగా విని అర్థం చేసుకో. ఆ విష్ణుభక్తుల కథలు 
వింటే మనస్సులు శ్రీహరిచరణ కమలాలపై నిలుస్తాయి. ఆ కథలు భక్తి ప్రధానాలు, ముక్తిసాధనాలు! అవి 
మునీశ్యరుల వల్ల మధురంగా, మహనీయంగా భావించబడ్డాయి. 

క. చిత్రంబులు త్రైలోక్య ప, విత్రంబులు భవలతా లవిత్రంబులు స 
న్మిత్రంబులు మునిజన వన, చైత్రంబులు విష్ణుదేవు చారిత్రంబుల్‌. 6 

* శ్రీ మహావిష్ణువు చరిత్రలు కేవలం చిత్రాలు మాత్రమే కావు. ముల్లోకాలకు పరమ పవి(త్రాలు. 

అఖిల జీవరాశికి ఆప్తమి(త్రాలు. వనాలకు వసంతాల వలె మునిజనాలకు అత్యంత ప్రీతి పాత్రాలు. అవి 
సంసార బంధాలను అవలీలగా ఛేదించే లవిత్రాలు. 

వ. నరేంద్రా! కృష్ణద్వైపాయనునకు నమస్కరించి హరికథనంబులు సెప్పెద వినుము. వ్యక్తుండు గాక, 
గుణంబులు లేక, ప్రకృతిం జెందక, భవంబుల నొందక పరమేశ్వరుండు దన మాయవలన నయిన 
గుణంబుల నావేళించి బాధ్య బాధకత్వంబుల నొందు, నతండు గుణరహితుండు, సత్త్వ రజ 
స్తమంబులు ప్రకృతి గుణంబు, లా గుణంబులకు నొక్కొక్క కాలంబున హాని వృద్దులు గల, వా 
యీశ్వరుండు సత్వంబున దేవబుషులను, రజోగుణంబున నసురులను, దమోగుణంబున యక్ష 
రక్షోగణంబులను విభజించె. సూర్యుండు సెక్కెడలం గానంబడియు నొక్కరుండయిన తెణుంగున( 
దద్విభుండును సర్వగతుండయ్యును భిన్నుండు గా(డు, తత్వ విదులయిన పెద్దలు తమలోనం 
బరమాత్మ స్వరూపంబున నున్న యీశ్వరు నవ్విధంబున నెణుంగుదురు, జీవాత్మకు. బరుండైన 
సర్వమయుండు దనమాయ చేత విశ్వంబు స్పజియింపంగోరి రజంబును, గ్రీడింపంగోరి సత్వంబును, 

నిద్రింపంగోరి తమంబును నుత్సాదించి చరమైన కాలంబును సృజియించు, నా కాలంబున సర్వ 
దర్భనుండయిన యీశ్వరుండును గాలాహ్యయుండునునై సత్వగుణంబయిన దేవానీకంబునకు 
వృద్దియు, రజస్తమోగుణు లయిన రాక్షసులకు హానియుం జేయుచుండు. 7 


* మహారాజా! మహాతు శ2ైన వేదవ్యాస మహర్షికి ముందుగా వందనం చేసి పరమాత్మ పరమ పవిత్ర 
చరిత్రను వివరిస్తాను. వినవలసింది. ఆ శ్రీమహావిష్ణువు ఇట్టివాడు అని తెలుసుకోలేము. ఆయన తత్త్యం 
ఎవరికీ అంతుపట్టదు. ఆయనకు గుణవికారాలు లేవు. జీవ (ప్రకృతికి అంటీ అంటకుండా ఉంటాడు. 
ఆయన జన్మబంధాలలో చిక్కుకోడు. త్రిగుణాలకు అతీతుడైన ఆ పరమేశ్వరుడు తన మాయతో తానే 
గుణవికారాలు కల్పించుకొని బాధలు పెట్టేవాడూ, బాధలు పొందేవాడూ తానే అవుతాడు. లోకంలో సత్త్యగుణం, 
రజోగుణం, తమోగుణం అని సహజములైన మూడు గుణాలున్నాయి. ఆ గుణాలు ఒక్కొక్క సమయంలో 
తగ్గిపోతూ ఉంటాయి. మరొక సమయంలో ప్రకోపిస్తూ ఉంటాయి. ఆ పరాత్పరుడు సత్వగుణం ప్రధానంగా 
దేవతలనూ, మునీశ్వరులను; రజోగుణం ప్రధానంగా అసురులనూ; తమోగుణం (ప్రధానంగా యక్ష, రాక్షస 
సమూహాలను సృష్టించి విభజించాడు. 


సూర్యుడు వివిధ స్థానాలలో వేరువేరుగా కన్పించినప్పటికీ ఒక్కడే అయినట్టు ఆ బ్రహ్మాండనాయకుడు 
కూడా అన్నింటిలోనూ, అందరిలోనూ నివసిస్తున్నప్పటికీ వేరుకాడు. ఒక్కడే! తత్తం తెలిసిన పెద్దలు తమలో 
“ఆత్మ” స్వరూపంతో ప్రకాశించే దైవమును ఆ విధంగా తెలుసుకొంటారు. జీవాత్మకు ఇతరుడుగా కన్పిస్తూ 
సర్వం తానైన ప్రభువు తన మాయాబలంతో విశ్వమును సృష్టించదలచి రజోగుణమును, లీలా విలాసాలు 
చూపించదలచి సత్త్వగుణమును, నిద్రింపదలచి తమోగుణమును కలిగించి నడుస్తూ ఉండే కాలమును 
సృష్టించాడు. అటువంటి “కాలం” వల్ల సర్వత్రా దర్శనం ఇచ్చే ఆ ఈశ్వరుడు 'కాలస్వరూపుడు” గానే 
పిలువబడ్డాడు. అటువంటి ఆ స్వామి సత్త్వగుణ ప్రధానులైన దేవతల సమూహానికి ఆనందం, రజోగుణ 
తమోగుణ (ప్రధానులైన రాక్షసులకు దుఃఖం కలిగిస్తూ ఉంటాడు. 


క. జన నాయక! యీ యర్థము, ఘన యశు(డగు ధర్మజునకు గ్రతుకాలమునన్‌ 
మును నారదుండు సెప్పెను, వినిపించెద వినుము చెవులు నిమలత నొందన్‌. 8. 


* జననాయకా! పూర్వం ఈ తత్త్యసారమును రాజసూయయాగ సమయంలో ధర్మరాజునకు 
ధర్మమర్మవిదుడైన నారదమహర్షి వివరించాడు. వీనులకు విందుగా ఆ విషయం నీకు వివరిస్తాను. అది 
వింటే నీ సందేహం తొలగిపోతుంది. 


వ. మున్ను ధర్మరాజు సేయు రాజసూయయాగంబున బాలుం డైన శిశుపాలుండు హరిని నిందించి, 
నిశిత నిర్వక్ర చక్రధారా దళిత మస్తకుండయి తేజోరూపంబున వచ్చి హరి దేహంబు సొచ్చుటంజూచి 
వెణంగుపడి ధర్మజుండు సభలో నున్న నారదునిం జూచి యిట్లనియె. 9 


4 పోతన భాగవతము 


స పూర్వం ఒకసారి ధర్మరాజు రాజసూయ యాగం చేశాడు. ఆ యాగానికి బాలుడూ, అజ్ఞానీ 
అయిన శిశుపాలుడు వచ్చి శ్రీకృష్ణుల్లి నిందించాడు. అపు డాహరికి కోపంవచ్చి వాడియైన తన చక్రాయుధంతో 
వాడి శిరస్సును ఖండించాడు. అలా చనిపోయిన శిశుపాలుడు తేజోరూపంతో వాత్సల్యమూర్తి అయిన 
వాసుదేవుని శరీరంలో (ప్రవేశించి దానిలో లీనమైపోయి విష్ణుసాయుజ్యం పొందాడు. అది కళ్ళారా చూచిన 
ధర్మరాజుకు అత్యాశ్చర్యం కలిగింది. ఆ సభలో నున్న నారదమహర్షి దగ్గరకు వెళ్లి తనకు గల సంశయమును 
ఇలా వివరించాడు. 


ఆ. ఎట్టివారికైన నేకాంతులకు నైన, వచ్చి చొరంగరాని వాసుదేవు 
తత్వమందు. జేదిధరణీశు( డహితుండై, యెట్లు సొచ్చె మునివరేణ్య! నేండు. 10 


x మునివరేణ్యా! ధర్మమర్మజ్ఞా! నాకు ఒక పెద్ద సందేహం కలిగింది. మహానుభావుడైన వాసుదేవునిలో 
ప్రవేశించగలగటం ఎటువంటి పుణ్యాత్ములకైనా వీలుకాదే. ఎటువంటి తేజస్సుకైనా వానిలో (ప్రవేశించే శక్తి 
ఉండదే. అటువంటిది. శత్రువైన శిశుపాలుడు ఆ మహా సౌభాగ్యమును ఎలా పొందగలిగాడు. స్వామీ? 
వీనికి విష్ణువును నిందించటమే నిత్యకృత్యం కదా! ఈ పుణ్యపదం వీనికెలా కలిగింది? 


ఉ. వేనుడు మాధవుం దెగడి విప్రులు దిట్టిన భగ్నుండై తమో 
లీనుండు గాండె? తొల్లి మదలిప్పుండు చైద్యు(డు పిన్న నాట నుం 
డేనియు మాధవున్‌ విన సహింపండు భక్తి వహింప( డట్టి వాం 
డే నిబిడ ప్రభావమున నీ పరమేశ్వరునందు( జొచ్చెనో? 11 
* పూర్వం వేనుడనేవాడు వాసుదేవుణ్ణి దూషించి, వేదమూర్తులైన బ్రాహ్మణుల ఆగ్రహానికి గురియై 
వారు శపించగా చివరకు నశించి పోయాడు. తమస్సులో సమసిపోయాడు. ఈ శిశుపాలుడుకూడా అజ్ఞానుడూ, 
మదాంధుడూ. తత్త్వం తెలిసినవాడూ కాడు. హరి కీర్తనం సహించేవాడు కాడు. చిన్ననాటి నుంచీ శ్రీహరి 
మాటంటేనే మండిపడేవాడు. అటువంటి ఈ శిశుపాలుడు ఇప్పుడు ఏ పుణ్యబలంతో పరమాత్మలో లీనం 
కాగలిగాడు చెప్పండి? 
మ. హరి సాధింతు, హరిన్‌ గ్రసింతు, హరి( బ్రాణాంతంబు నొందింతు6 దా 
హరికిన్‌ వైరి నటంచు వీండు పటురోషాయత్తు(డై యెప్పుడున్‌ 
దిరుగుం బ్రువ్వదు నోరు ప్రీలి పడ, దా దేహంబు దాహంబుతో 
నరకప్రాప్తియు నొంద6 డే క్రియ జగన్నాథుం బ్రవేశించెనో? 12 
* ఈ శిశుపాలుడు ఎప్పుడూ “హరిని సాధిస్తాను, హరిని (మ్రింగేస్తాను, హరిని చంపేస్తాను. హరి 
అంటే నాకు అరికాలి మంట తలకెక్కుతుంది. వాడు నా ప్రాణ విరోధి”అంటూ రోషంతో, ద్వేషంతో, 
తాపంతో తిరుగుతుండేవాడు. పుణ్యపురుషులను దూషించే వీడు హీనంగా క్రిమికీటకాలతో క్రుళ్ళి చావనూ 
లేదు, వీని నోరు పడిపోనూ లేదు, దేహం ద్యమై నరకంలో కూలిపోనూ లేదు సరికదా పైగా శ్రీమన్నారాయణుని 
హృదయంలో ప్రవేశించాడు; చూశారా? 

వ. అదియునుం గాక దంతనక్రుండును నీ(డును నిరంతరంబు గోవిందు నిందసేయుదురు, నిఖిలజనులు 
సందర్శింప నేండు వీనికి విష్ణసాయుజ్యంబు గలుగుట కేమి హేతువు? వినిపింపుము, పవనచలిత 
దీపశిఖయునుం బోలె నా హృదయంబు సంచలించుచున్న దనిన ధర్మనందనునకు నారదుండిట్లనియె. 
దూషణభూషణ తిరస్కారంబులు శరీరంబునకు. గాని పరమాత్మకు లేవు, శరీరాభి మానంబునం 
జేసి దండవాక్సారుష్యంబులు హింసయె తోయ తెణంగున నేను, నాయది యనియెడు వైషమ్యంబును 
భూతంబులకు శరీరంబు నందు సంభవించు, అభిమానంబు బంధంబు. నిరభి మానుండై వధించినను 
వధంబు గాదు. కర్భత్వ మొల్లని వానికి హింసయు సిద్దింపదు. సర్వభూతాత్మకుండైన యీశ్వరునికి 
వైషమ్యంబు లేదు. గావున - 13 


* ఇంతేకాదు ఈ శిశుపాలుడున్నూ, వీని సోదరుడైన దంతవక్రుడునూ, నిత్యం నీరజాక్షుణ్ణి 
నిందించేవాళ్లు. ఆ మాటలు వినలేకపోయేవాళ్లం. అటువంటి పాపాత్ముడు ఈనాడు ఇంతమంది చూస్తుండగా 
ముక్తి సామ్రాజ్యమైన విష్ణుసాయుజ్యం అందుకోగలిగాడే? ఇది ఎలా సాధ్యమయింది! మహాత్మా! మహర్షీ! 
నా సంశయం తీర్చండి. పెనుగాలికి కొట్టుమిట్టాడే దీపంలాగా నా హృదయం చలించిపోతున్నది'అని పలికిన 
ధర్మజుని హృదయం తెలిసికొని నారదమహర్షి ఇలా పలికాడు. 


ఓ రాజకులభూషణా! మధురభాషణా! దూషణ భూషణాలు, తిరస్కారపురస్కారాలు శరీరానికే గాని 
ఆత్మకు గావు. ఇవి ఆత్మకు అంటవు. శరీరం మీద ఉండే మితిలేని మమకారం కారణంగా దండనం, 
ఖండనం, కటుభాషణం వంటివి హింసగా అనిపిస్తాయి. నేను - నాది అనే స్వార్థ ద్వేషభావాలు కూడా 
జీవులకు శరీరం వల్లనే కలుగుతాయి. అసలు అభిమానం అనేదే బంధకారణం. నిరభిమానుడై సంహార క్రియ 
చేసినా అది సంహారమూ కాదూ, పాపమూ కాదూ. కరృత్వం తనమీద లేనివానికి హింసవల్ల కలిగే పాపం 
ఎప్పుడూ అంటదు. ఆ పాపం కర్త అయిన వానికే చెందుతుంది. సమస్త ప్రాణికోటియందు ఉండేటటువంటి 
శ్రీ విష్ణుమూర్తికి ద్వేషంకానీ, విరోధంకానీ ఏ ఒక్కటీ, ఎవరిమీదా, ఎప్పుడూ ఉండదు. 


ఆ. అలుకనైన( జెలిమి నైనం గామంబున, నైన బాంధవమున నైన భీతి 
నైనం దగిలి తల(ప నఖిలాత్ముండగు హరిం జేరవచ్చు వేణు సేయం డతడు. 14 


* ధర్మనందనా! కోపంతో కానీ, కోరికతో కానీ, స్నేహంతో కానీ, మోహంతోకానీ, శృత్రుత్వంతో 
కానీ, ప్రీతితోకానీ, భీతితో కానీ ఏ విధంగానైనా సరే హరిని ఏమరకుండా స్మరిస్తున్నట్లయితే సర్వ 
భూతాత్మకుడైన విష్ణుదేవుని సన్నిధానం లభ్యమవుతుంది. ఆ స్వామి ఎవరినీ, ఎప్పుడూ పరునిగా చూడడు. 


క. వైరానుబంధనంబునం జేరిన చందమున విష్ణు. జిరతర భక్తిం 
జేరంగరా దని తోను, నారాయణ భక్తియుక్తి నా చిత్తమునన్‌. 15 


6 పోతన భాగవతము 


* ఆ మహావిష్ణువును విశ్చంఖలమైన విరోధంతో చేరటం కంటే భక్తితో చేరటమే కష్టం అనిపిస్తున్నది. 
అనురాగంతో చేసే ఆరాధనతో కంటే, ద్వేషంతోనే భగవంతుని సారూప్యం పొందవచ్చేమో అని నాకు 
అనిపిస్తున్నది. 

క. కీటకము. దెచ్చి భ్రమరము, పాటవమున బంభ్రమింప భ్రాంతంబై త 

త్కీటకము భ్రమరరూపము బాటించి వహించు(గాదె భయయోగమునన్‌. 16 


స తుమ్మెద ఒక పురుగును తెచ్చి దాని చుట్టూ రుంకారం చేస్తూ తిరుగుతూ ఉంటుంది. ఆ 
పురుగు తుమ్మెద అనే తలచి తలచి భ్రాంతిపడి చివరకు తుమ్మెదగా మారుతుంది. అలాగే భయంవల్ల 
గానీ, నయంవల్లగానీ, స్మరణంవల్ల గానీ, శ్రవణం వల్ల గానీ శ్రీహరి సారూప్యం పొందవచ్చు. 

ళా ౧ ౧ 


వ. ఇవ్విధంబున 17 


శా. కామోత్కంఠత గోపికల్‌ భయమునం గంసుండు వైర క్రియా 
సామగగ్లిన్‌ శిశుపాలముఖ్యనృపతుల్‌ సంబంధులై వృష్ణులున్‌ 
బ్రేమన్‌ మీరలు భక్తి నేము నిదె చక్రిం గంటి మెట్టైన ను 
ద్దామ ధ్యానగరిష్టు(డైన హరి( జెందన్‌వచ్చు ధాత్రీశ్వరా! 18 


* ఈ విధంగా మహారాజా! అధికమైన కామంతో గోపికాభామలూ, భయంతో కంసుడు, వెనుదీయని 
వైరంతో శిశుపాలుడు దంతవక్రుడు మొదలైన రాజులూ, అనుబంధం పెంచుకున్న సంబంధంతో 
యాదవులూ, ప్రేమతో ఉత్తమ ప్రభువులైన మీరూ, భక్తితో మహర్షుల మైన మేమూ శ్రీహరినామ స్మరణచేసి 
ఆ స్వామి అనురాగానికి పాత్రులమయ్యాం కాబట్టి ఏ విధంగా నైనా సరే నిరంతరమైన స్మరణం వల్ల 
జనుడు జనార్దను డౌతాడు. నరుడు నారాయణు డౌతాడు. 


-: శ్రీహరి ద్వారపాలకులకు సనకాదుల వలన శాపంబు గల్లుట. :- 


వ. మణీయుం బెక్కండ్రు కామ ద్వేష భయ స్నేహ సేవాతిరేకంబుల( జిత్తంబు హరిపరాయత్తంబుగా( 
జేసి తద్గతిం జెందిరి, హరి నుద్దేశించి క్రోధాదులైన ఏ నింటి లోపల నొక్కటియైన వేనునికి లేని 
నిమిత్తంబున నతండు వ్యర్థుండయ్యె. మీ తల్లికి చెలియలి కొడుకు లయిన శిశుపాల దంతవ క్రులు 
దొల్లి విష్ణు మందిర ద్వారపాలకులు! విప్రశాపంబున( బద భ్రష్టులై భూతలంబునన్‌ జన్మించి, రనిన 
విని యుధిష్టిరుండు నారదుని కిట్లనియె. 19 


* చాలమంది భక్తులు ఆ రమా మనోహరుని సేవించి, భావించి, కామించి, ద్వేషించి కూడా ముక్తి 
పొందారు. భయపడి భంగపడి కొందరూ, ఆయనతో స్నేహం పెంచుకొని సేవచేసుకొని కొందరూ, మనస్సును 
మాధవునికే అంకితం చేసి సద్గతిని సంపాదించారు. రాజర్టీ! ఆ శ్రీహరిపట్ల కామ, (క్రోధ, లోభ, మోహ, 
మద, మాత్సర్యాలనే అయిదు గుణాలలో ఏ ఒక్కటి కూడా లేని కారణం చేతనే వేను డనే వాడు భ్రష్టుడై 
మరణించాడు. 


ఏడవ స్కంధము ల్ల 


ధర్మజా! మీ పినతల్లి కొడుకులైన శిశుపాలుడూ, దంతవ(క్రుడూ సామాన్యులు కారు. వారు పూర్వం 
వైకుంఠంలో ద్వారపాలకులు. అటువంటి ఆ భక్తులు ఒకానొకప్పుడు విప్రుల శాపంవల్ల పద భ్రష్టులై భూలోకంలో 
జన్మించారు - అని దేవర్షి నారదుడు అనగానే ధర్మరాజు అది విని మరలా నారదుణ్ణి ఇలా ప్రశ్నించాడు. 


మ. అలుగం గారణ మేమి? విప్రులకు ము న్నా విప్ర లెవ్వారు? ని 
శ్చలు లేకాంతులు నిర్దితేంద్రియులు నిస్సంసారు లీశాను వ 
రులు వైకుంఠ పురీనివాసు లన విందున్‌, వారి కెబ్బంగి నీ 
ఖల జన్మంబులు వచ్చె? నారద! వినం గౌతూహలం బయ్యెడిన్‌. 20 


* నారద మునీంద్రా! ఆ వేదమూర్తులైన విప్రులకు ఆగ్రహం ఎందుకు వచ్చింది? ఆ మునీంద్రులు 
ఎవ్వరు? విష్ణుమందిర ద్వారపాలకులు, నిశ్చలమైన భక్తి ప్రపత్తులు కలవాళ్ళు, సంసారబంధాలలో తగుల్కొనక 
నిరంతరం ఆ జగన్నాయకుని ఆజ్ఞను పాలించేవారూ కదా! అటువంటి వాళ్లు విప్రశాపానికి పాత్రులు ఎలా 
అయ్యారు? వాళ్ళ కీ దుష్టజన్మలు ఎలా సంభవించాయి? వినాలని కుతూహలంగా ఉంది చెప్పండి. 


వ. అనిన నారదుం డిట్లనియె. ఒక్కనాండు బ్రహ్మమానస పుత్రులైన సనకసనందనాదులు దైవయోగంబున 
భువనత్రయంబునందును సంచరించుచు, నై దా జేండ్ల ప్రాయంపు బాలకుల భానంబున దిగంబరు 
అయి హరి మందిరంబునకు వచ్చి చొచ్చు నెడ, మొగసాల నున్న పురుషు లిరువురు వారలం 
జూచి. 21 


* అని రాజేంద్రుడు అడుగగానే మునీంద్రుడు ఇలా పలికాడు - సనకసనందనాదులు బ్రహ్మమానస 
పుత్రులు. వాళ్లు ఒకనాడు దైవవశాత్తూ ముల్లోకాలు చూచి వస్తూ వస్తూ వైకుంఠం వెళ్ళారు. అప్పుడు వాళ్లు 
ఐదారేళ్ళ బాలకులుగా దిగంబరులై సంచరిస్తూ విష్ణుమూర్తి అంతఃపురంలోనికి ప్రవేశించబోతున్నారు. 
అప్పుడు అక్కడ ఉన్న ద్వారపాలకులు సనకసనందనాదులను చూచారు. 

క. డింభకుల ననర్గళ వి, స్రంభకుల రమాధినాథ సల్లాప సుఖా 

రంభకుల ముక్త మానస, దంభకులం జొరంగ నీక తరిమి రధీశా! 22 


* బాలరూపధారులైన ఆ సనకసనందనాదులు విష్ణుదేవునికి ఎంతో ప్రియమైన వాళ్లు. ఎప్పుడూ 
విష్ణుకథలనే వీనులకు విందుగా వినే వాళ్లు గర్వం అంటే తెలియని నిర్మల మనస్కులు. అటువంటి 
చక్కని బాలకులను ద్వారపాలకు లిద్దరూ చూచి, గేలిచేసి లోపలకు రానీయకుండగా బయటికి తరిమివేశారు. 


క. వారించిన తమకంబున, వా రించుక నిలువలేక వడి దిట్టిరి దౌ 
వారికుల నసురయోని న, వారితులై పుట్టుండనుచు వసుధాధీశా! 23 


* ధర్మరాజా! ఆ సనకసనందనాది మునీంద్రులు ఎంతో నిగ్రహం గలవాళ్లు అయినప్పటికీ, వాళ్ళను 
శ్రీహరి సన్నిధికి పోనీయక పోయేటప్పటికి వాళ్లు వెంటనే కోపగించి ఆ ద్వారపాలకులను “మీరు రాక్షసులై 
పుటండిఅని శపించారు. 


అట 
లు 

వ. మజియు నా పిన్న పెద్దలు వారలం జూచి “మీర లీయెడ నుండ నర్హులు గారు. నారాయణ చరణ 
మూలంబు విడిచి రజస్తమోగుణులైన రాక్షసయోనిం బుట్టులొడని శపియించిన వారు నా శాస 
వశంబున( బదభష్టులై కూలుచు మొణలిడినన మ్మహాత్ములు దయాళువులై క్రమ్మజం గరుణించి 
మూడు జన్మంబులకు వైరంబున భగవత్సన్నిధానంబు గలిగాడు మని నిర్దేశించి చని, రివ్విధంబున 
శాపహతులై హరిపార్చ్య చరులైన పురుషు లిరువురు హిరణ్యకశిపు హిరణ్యాక్షులన దితికి జన్మించి, 
రందు. గనిష్టుండైన హిరణ్యాక్షుని హరి వరాహ రూపంబున సంహరించె, నగ్రజుండయిన హిరణ్య 
కళిపుండు నరసింహమూర్తి యయిన శ్రీహరిచేత విదళితుండయ్యె, నతని కొడుకు ప్రహ్లాదుండు 
దండ్రిచేత హింసితుం డయ్యును నారాయణ పరాయణుండై శాశ్వతుం డయ్యె, రెండవ భవంబున( 
గైకసి యను రాక్షసికి రావణ కుంభకర్ణులయి సంభవించిన, విశ్వంభరుండు రఘుకులంబున రాఘవుండయి 
యవతరించి వారల వధియించె, న మ్మహాత్ముని పరాక్రమంబులు మార్కండేయ బుషివలన నెజింగె 
దవు, తృతీయజన్మంబున మీ తల్లి చెలియలికి శిశుపాల దంతవక్రులన నుద్భవించి. 24 


* బాలకులుగా ఉన్న ఆ మహనీయులు వాళ్ళిద్దరినీ చూసి “మీరు ఇక్కడ ఉండడానికి అర్హులుకారు. 
శ్రీమన్నారాయణుని చరణారవిందాల సాన్నిధ్యం వదలిపొండి. రజస్తమో గుణ(ప్రధానులైన రాక్షసులుగా 
జన్మించండి”అని శపించేసరికి వాళ్లు పదవీ భ్రష్టులై, దుఃఖంతో పశ్చాత్తాపంతో మునులను శరణువేడారు. 
వాళ్ళ దుఃఖం చూసి ఆ మహాత్ముల సుకుమారమైన మనస్సు ద్రవించింది. “మీకు మూడు జన్మలలో 
వైరభక్తితో భగవంతుని సాన్నిధ్యం సం ప్రాప్తమౌతుంది”అని శాపానికి ఉపసంహారం చెప్పి వారు వెళ్లిపోయారు. 
ఆ విధంగా శాపహతులైన వైకుంఠద్యారపాలకు లిద్దరూ హిరణ్యకళిపు, హిరణ్యాక్షులుగా జన్మించారు. వారి 
తల్లిపేరు దితి. ఆ ఇద్దరిలో చిన్నవాడైన హిరణ్యాక్షుడు భూమిని చుట్టచుట్టుకొని పట్టుకపోతుంటే విష్ణువు 
వరాహరూపంలో వచ్చి సంహరించాడు. పెద్దవాడైన హిరణ్యకశిపుడు నరసింహమూర్తి అయిన శ్రీహరి 
చేతులలో సంహరింపబడ్డాడు. ఆ హిరణ్యకశిపుని కొడుకు ప్రహ్లాదుడు. అతడు హరిభక్తుడు. ఆ కారణంగా 
తండ్రిచేత నానా విధాలుగా హింసింపబడికూడా ప్రహ్లాదుడు నారాయణుని చరణకమలాలు విడువకుండా 
ధ్యానిస్తూ పరమపదం పొందాడు. 


రెండవ జన్మలో హిరణ్యాక్ష హిరణ్యకశిపులు కైకసి అనే రాక్షసికి రావణ కుంభకర్ణులుగా జన్మించారు. 
అపుడు శ్రీ విష్ణువు రఘురాముడుగా జన్మించి వాళ్లను సంహరించాడు. ఆ శ్రీరామచం(ద్రుని బలపరాక్రమాలు 
మార్కండేయ మహర్షిద్యారా మున్ముందు నీవు తెలుసుకుంటావు. 


వాళ్ళిద్దరూ మూడవజన్మలో మీ పినతల్లి అయిన సాత్వతికి శిశుపాల, దంతవకక్రులుగా జన్మించారు. 


శా వక్రత్వం బెటు లేక పాయని మహావైరంబుతో నిత్య జా 
తక్రోధ స్మరణంబులన్‌ విదళితోద్యత్సాప సంఘాతులై 
చక్రచ్చిన్న శిరస్కులై మునివచ శ్ళాపావధి ప్రాప్తులై 
చక్రిం జెందిరి వారు పార్వ్యచరులై సారూప్య భానంబునన్‌. 25 

* ఆ ఇద్దరూ ద్వేషరోషాదులతోనే పుట్టారు. హరిని దూషించటం పుట్టుకతోనే ప్రారంభం అయింది. 
మహావైరంతో, నిత్య క్రోధంతో హరిని నిందించే వారు. హరి భక్తులను బాధిస్తూ వేధిస్తూ ఉండేవారు. ఆ 
స్వామిని పట్టి పరిమార్చాలనే ఉద్దృతమైన ఉత్కంఠతో అదే ధ్యాసతో ఉండేవారు. వేరే ఆలోచనే లేదు. 
ఊహలన్నీ ఆయన చుట్టే. అలా వారి గుండెల్లో హరి నిండి ఉండేవాడు. అందుచేత వారి పాపం 
పండిపోయింది. కృష్ణపరమాత్మ ఇప్పుడు వారి శిరస్సులను సుదర్శనంతో ఖండించివేశాడు. సనక 
సనందనాదుల శాపం గడువు పూర్తి అయింది. తిరిగి వారు విష్ణు సాయుజ్యం పొందారు. 


వ. అనిన విని ధర్మనందనుం డిట్లనియె. 26 
* ఈవిధంగా నారదమహర్షి చెప్పినదంతా విని ధర్మరాజు ఇలా ప్రశ్నించాడు. 


క. బాలున్‌ హరిపద చింతా, శీలున్‌ సుగుణాలవాలు శ్రీమ న్మేధా 
జాలున్‌ సంతోషింపక, యేలా శిక్షించె రాక్షసేంద్రుం డనఘా! 27 


* త్రాపసేంద్రా! ఆ రాక్షసేంద్రుడైన హిరణ్యకశిపుడు, శ్రీహరి పాదపద్మాలను ధ్యానించే గుణవంతుడూ, 
పసివాడూ, అయిన తన కుమారుణ్ణి చూచి సంతోషించవలసింది పోయి ఆ బాలుణ్ణి పట్టుకొని శిక్షించడానికి 
అతనికి చేతులు ఎలా వచ్చాయి? ఎంత రాక్షసుడైనా కొడుకును బాధించటానికి మనస్సు ఎలా ఒప్పింది? 


క. పరిభూత వ్యథనంబులు, నిరుపమ సంసార జలధి నిర్మథనంబుల్‌ 
నరకేసరి కథనంబులు, పరిరక్షిత దేవ యక్ష ఫణి మిథునంబుల్‌. 28 


* శ్రీహరి కథలు వ్యథలు పోగొట్టేవి, సుధలు చిలికించేవి, అనంతమైన సంసార సాగరములు 
దాటించేవి; దేవతలకూ, యక్షులకూ, నాగులకూ, (స్తీ పురుష జాతుల కందరికీ క్షేమమును కలిగించేవి. 
కుమారునకు అటువంటి దైవధ్యానం అలవడినందుకు ఆ రాక్షసరాజు పొంగిపోక (క్రుంగిపోయాడా? ఆ 
ప్రహ్లోదుణ్ణి హిరణ్యకశిపుడు ఎలా శిక్షించాడు స్వామీ? 

వ. మునీంద్రా వినిపింపు మనిన నారదుం డిట్లనియె. కమలోదరుచేతం దన సహోదరుండు హతుం 
డయ్యె నని విని, హిరణ్యకశిపుండు రోష శోక దందహ్యమాన మానసుండయి ఘూర్షిల్లుచు, నాభీల 
దావదహనజ్యాలా కరాళంబులయిన విలోకన జాలంబుల గగనంబునం బొగ లెగయ నిరీక్షింపుచు( 
దటిల్ల తాంకుర సంకాశ ధగద్ధగిత దంత సందష్ట దశనచ్చదుండును, నదభ భయంకర (భుకుటిత 
ఫాలభాగుండును, నిరంతరాక్రాంత దురంతవైర నేగుండును నై మహాప్రభాజాల జటాలంబగు శూలంబు( 
గేల నందుకొని, సభామండపంబున నిలువంబడి త్రిమస్తక, త్రిలోచన, శకుని, శంబర, శతబాహు, 
నముచి, హయగ్రీవ, పులోమ, విప్రచిత్తి ప్రముఖులైన దైత్య దానవుల నాలోకించి ఇట్లనియె. 29 


* మునిచంద్రా! నా సందేహం నివృత్తి చెయ్యి - అనగా నారదమహర్షి ఇలా వివరించాడు. తన 
సోదరుడైన హిరణ్యాక్షుడు యజ్ఞ వరాహమూర్తి అయిన విష్ణువు చేతిలో హతుడైనాడని విని హిరణ్యకశిపునికి 
తీవ్రమైన కోపం వచ్చింది. రోషంచేతా, శోకంచేతా అతడి మనస్సు అగ్ని గుండంగా మండిపోయింది. 

కళ్ళలోనుంచి వచ్చే చూపులు నిప్పులు (క్రక్కుతూ దావాగ్ని జ్వాలల వలె ఉన్నాయి. ఆ పొగలు ఆకాశంలోనికి 
వ్యాపించాయి. మెరుపుల్లాగా ధగధగ మెరుస్తున్న పళ్ళు పట పట లాడించాడు. భయంకరమైన కనుబొమలు 
ఒక్కసారిగా ముడిపడినాయి. అతడు ఎడతెగని శత్రుభావంతో ఎగిరెగిరి పడసాగాడు. అమితమైన కాంతులు 
వెదజల్లే శూలాన్ని చేతితో అందుకున్నాడు. సభామండపంలోకి వచ్చి నిలుచున్నాడు. త్రిమస్తక, త్రిలోచన, 
శకుని, శంబర, శతబాహు, నముచి, హయగ్రీవ, పులోమ, విప్రచిత్తి మున్నగు ప్రముఖ దైత్యులనూ, 
దానవులనూ చూచి ఇలా ఉద్దో పించాడు. 


శా నాకుం దమ్ముండు, మీకు నెచ్చెలి, రణన్యాయైకదక్షుండు బా 
హాకుంరీకృత దేనయక్షుండు హిరణ్యాక్షుండు, వానిన్‌ మహా 
సౌకర్యాంగము దాల్చి దానవవధూ సౌకర్యముల్‌ నీణుగా 
వైకుంఠుండు వధించిపోయెన(ట! యీ వార్తాస్టితిన్‌ వింటిరే? 30 


* మిత్రులారా! మీరీ వార్త విన్నారా? వైకుంఠ వాసియైన హరి మన హిరణ్యాక్షుణ్ణి సంహరించాడట. 
నాకు సాక్షాత్తూ సహోదరుడూ, మీకు మక్కువగల మిత్రుడూ అయిన హిరణ్యాక్షుడు సామాన్యుడా? 
యుద్దధర్మమర్మజ్ఞడు. బాహుబలంతో దేవ, యక్ష గణాలను నిర్వీర్యులను చేసిన మహాపరా(క్రమశాలి. 
అటువంటి హిరణ్యాక్షుణ్ణి హరి, వరాహంగా వచ్చి వధించి వాని అంతఃపురకాంత సౌభాగ్యాలు హరించి 
వేశాడు. 


చ. వనముల నుండు. జొచ్చు మునివర్గ్షములోసల ఘోణిగాండు, సం 
జనన మెజుంగ రెవ్వరును, జాడ యొకింతయు లేదు, తన్ను డా 
సిన మటి డాయు, వెంటంబడి చిక్కక చిక్కండు, వీని నొక్క కీ 
లున మన మెల్ల లోబడక లోంబడ. బట్టుకొనంగ వచ్చునే? 31 


* సోదరులారా! ఆ “వరాహం”గాడు మహామాయగాడు. నీళ్ళలో ఉంటాడు. అడవులలో దాగుతాడు. 
మునుల సమూహంలో చొరబడి ఉంటాడు. వాని పుట్టు పూర్యోత్తరాలు ఎవరికీ తెలియవు. ఎక్కడి వాడో 
కూడా తెలియదు. మనం ఎదుర్కొంటే తానూ ఎదుర్కొంటాడు. వెంటపడితే ఎప్పటికీ అలసిపోడు. 
దొరికిపోడు. కాబట్టి మనం ఒక మాయోపాయం ఆలోచించాలి. మనం లోబడకుండా జా(గ్రత్తగా అతడు 
మనకు లోబడే లాగా పట్టుకోవాలి. అది సాధ్యమేనా? 

సీ. భుజశక్తి నాతోడ( బోరాడ శంకించి మున్నీట మునింగిన మునుగుగాక, 

యలయించి సెనగ నా యచలసం(భమమున కెజు(గి వె న్నిచ్చిన నిచ్చుంగాక, 
జగడంబు సై(పక సౌకర్య కాంక్షి యె యిలక్రింద నీంగిన నీగుగాక, 
'కోధించి యటు గాక కొంత పౌరుషమున హరిభంగి నడరిన నడరు€ గాక, 


ఆ. కఠినశూలధార( గంఠంబు విదళించి, వాని శోణితమున వాడి మెజసి 
మత్సహోదరునకు మహి దర్పణము సేసి, మెణసి వత్తు మీకు మేలు దెత్తు. 32 

* వీరులారా! ఆ హరి నా భుజబల పరాక్రమాలు విని భయపడి పోరాడలేక సముద్రంలోపల 
దాగినప్పటికీ, యుద్దవిద్యలో నా అచంచలమైన ధైర్యసాహసాలను చూచి వెన్నిచ్చి పారిపోయినప్పటికీ, 
'పోరు ఎందుకులే బ్రతికి ఉంటే చాలు” ననుకొని భయకంపితుడై వరాహంగా భూమిని (త్రవ్వుకొంటూ 
పాతాళానికి పోయినప్పటికీ, లేదా ఆ విధంగా కాకుండా కోపగించి పౌరుషంతో సింహంలాగా ఎదిరించి 
పోరాడి నప్పటికీ వానిని మాత్రం విడిచి పెట్టేది లేదు. ఈ వాడియెన బల్లెంతో వాడి కంఠాన్ని ఛేదించి ఆ 
వేడి నెత్తురుతో నా తమ్మునికి తర్పణం విడుస్తాను. తప్పక విజయంతో తిరిగివస్తాను. మీ కందరికీ మేలు 
చేస్తాను. 

క. ఖండిత మూలద్రుమమున, నెండిన విటపముల భంగి నితడు వడిన నా 

ఖండల ముఖ్యులు వడుదురు, భండనమున నితండు దమకు( బ్రాణము లగుటన్‌. 33 


* ఒక వృక్షం కూలిన తర్వాత ఎండిపోయే కొమ్మలవలె విష్ణువును సంహరించిన తరువాత 
దేవేంద్రప్రముఖులంతా యుద్దంలో ఓడిపోయి వాడిపోతారు. విష్ణువు వీళ్లందరికీమూలం, ప్రాణం; కాబట్టి 
విష్ణుసంహారం జరిగిందంటే వీళ్లపని శూన్యం!. 


సీ. పాండు దానవులార! భూసురక్షేత సంగతయైన భూమికి గములు గట్టి 
మఖతపస్సాధ్యాయ మౌన వ్రతస్థుల వెదకి ఖండింపు(డు, విష్ణుం డనంగ 
నన్యు (డొక్క(డు లే(డు, యజ్ఞంబు వేదంబు నతడె, భూదేవ క్రియాది మూల 
మత డె, దేవర్షి పిత్రాది లోకములకు ధర్మాదులకు మహాధార మత(డె 
తే యే స్థలంబుల గో భూసురేంద్ర వేద, వర్ల ధర్మాశ్రమంబులు వరుస నుండు 
నా స్థలంబుల కెల్ల మీ రరిగి చెజుచి, దగ్ధములు చేసి రండు మీ దర్శ మొప్ప. 34 


* ఓ దానవ గ్రేష్టులారా! ముందు విప్రులు ఉండే ప్రదేశాలకు గుంపులు గుంపులుగా పొండి. 
యజ్ఞాలూ, జపతపాలూ, వేదాధ్యయనాలు, వ్రతాలూ ఆచరించే వాళ్లందరినీ వెదకి వెదకి చంపండి. విష్ణువంటే 
వేరుగా ఎక్కడో లేడు. ఎవడో కాడు. అతడే యజ్ఞం. అతడే వేదం. అతడే వైదిక బ్రాహ్మణ కర్మకాండకు 
ఆదిమూలం. దేవతల సమూహాలకూ, ముని సంఘాలకూ, పైతృకలోకాలకూ, సర్వధర్మాలకూ అతడే 
ఆధారం. ఎక్కడైతే గోవులూ, విప్రులూ సుఖంగా జీవిస్తుంటారో, ఎక్కడైతే వేద ధర్మాలూ, ఆశ్రమ నియమాలూ 
క్రమబద్దంగా నడుస్తుంటాయో ఆ యా చోట్లకు వెళ్లి వాటిని ధ్వంసం చేయండి. మీ దర్పం, గర్వం 
శోభించే లాగా సర్వం దగ్ధం చేసిరండి. 


వ. అని యిట్లు నిర్దేశించిన దినిజమర్దను నిర్దేశంబులు శిరంబుల ధరియించి రక్కసులు 'పెక్కండ్రు 
భూతలంబునకుం జని. 35 


* అని దేవతల విరోధి అయిన హిరణ్యకశిపుడు అతిఘోరంగా ఆదేశాలు ఇచ్చాడు. ఆ ఆజ్ఞలను 
శిరసావహించి కటిక రక్కసి మూకలు తండోపతండాలుగా వచ్చి భూమండలంపై పడ్డాయి. 


12 పోతన భాగవతము 


జా 


(గ్రామ పుర క్షేత్ర ఖర్వట ఖేట ఘోషారామ నగ రాశ్ర మాదికములు 

గాలిచి కొల(కులు గలంచి ప్రాకార గోపుర సేతువులు ద్రవ్వి, పుణ్యభూజ 
చయములు ఖండించి సౌధ ప్రపాగేహ పర్లశాలాదులు పాడుచేసి 

సాధు గో బ్రాహ్మణ సంఘంబులకు హింస గానించి వేదమార్గములు సెఅచి 


ఆ. కుతల మెల్ల నిట్లు కోలాహలంబుగా, దైత్యు లాచరింప( దల్లడిల్లి 
నష్టమూర్తు లగుచు నాకలోకము మాని, యడవులందు( జొచ్చి రమరవరులు. 36 


* (గామాలు, నగరాలు, పుణ్యక్షేత్రాలు, పల్లెలు, వనాలు, భవనాలు, ఆశ్రమాలు ఆ రాక్షసులు 
ధ్వంసం చేశారు. అందమైన సరోజాలుండే సరస్సులను కలచి వేశారు. ప్రాకారాలను, గోపురాలను (త్రవ్వేశారు. 
వంతెలను కూల్చివేశారు. వాళ్ళ ఆగడాలు ఇన్నీ అన్నీ కావు. చక్కని పువ్వులతో, తియ్యని ఫలాలతో 
నిండిన వృక్షాలను నరికివేశారు. చలిపందిరులనూ, పర్లశాలలనూ పాడుచేశారు. ఇతరులకు అపకారం 
తలపెట్టని గోవులనూ, విఫ్రులనూ హత్యగావించారు. వేద సంప్రదాయాలను నాశనం చేశారు. ఈ విధంగా 
కోలాహలంగా భూగోళం అంతా గందరగోళం చేస్తూ ఉపద్రవాలు, ఉత్పాతాలు కల్పించారు. ఇది చూచి 
దేవతలు భయపడి దైన్యంగా స్వర్గలోకం విడిచిపెట్టి శోకంతో అడవులలోకి వెల్లి దాక్కున్నారు. దుర్దనులంటే 
సజ్జనులకు ఎప్పుడూ భయమే కదా! 


వ. అంత హిరణ్య కళిపుండు దుఃఖితుండై మృతుండైన సోదరునకు నుదక ప్రదానాది కార్యంబు 
లాచరించియతని బిడ్డలగు శకుని, శంబర, కాలనాభ, మదోత్కచ ప్రముఖుల నూజడించి వారల 
తల్లితోంగూడ హిరణ్యాక్షుని భార్యల నంద రావించి, తమ తల్లియైన దితి నవలోకించి యిట్లనియె.37 


* అక్కడ హిరణ్యకశిపుడు దుఃఖంతో, చనిపోయిన తన సోదరుడైన హిరణ్యాక్షునికి అంత్యక్రియలు 
చేసి, అతని కొడుకులైన శకుని, శంబర, కాలనాభ, మదోత్కచ (ప్రముఖులను ఓదార్చాడు. వాళ్ల తల్లినీ, 
హిరణ్యాక్షుని మిగిలిన భార్యలను కూడా రప్పించి ఊరడించాడు. పుత్ర శోకంతో కుమిలిపోతున్న తన తల్లి 
అయిన దితిని చూచి హిరణ్య కశిపుడు ఇలా పలికాడు. 

శా, నీరాగారనివిష్ట పాంథుల క్రియన్‌ నిక్కంబు సంసార సం 

చారుల్‌ వత్తురు గూడి విత్తురు, సదా సంగంబు లేదొక్కచో 
శూరుల్‌ వోయెడి త్రోన( బోయెను భవత్సూనుండు దల్లీ! మహా 
శూరుం డాతండు త ద్వియోగమునకున్‌ శోకింప నీ కేటికిన్‌? 38 


* తల్లీ! లోకం ఒక చలిపందిరి వంటిది. (ప్రాణులందరూ దాహం కోసం వచ్చిన బాటసారులు. వాళ్ళు 
దాహం తీర్చుకోవటానికి వచ్చి వెళ్లిపోతున్నట్టు, మనం కూడా ఈ సంసారంలోకి వచ్చి మనపని కాగానే 
వెళ్లిపోతూ ఉంటాం. ఎప్పుడూ ఒకచోటనే కలిసి ఉండం. కలుస్తూ ఉంటాం; విడిపోతూ ఉంటాం. మాతా! నీ 
చిన్నకుమారుడు జగదేకవీరుడు, మహాశూరుడు. కాబట్టే వీరస్వర్గం అందుకున్నాడు. నిన్ను వీరమాతను 
చేశాడు. పుత్రవియోగానికి దుఃఖించకమ్మా! వీరమాత కంటతడి పెట్టరాదు. 

బా 


సర్వజ్ఞా( డీశుండు సర్వాత్ము. డవ్యయుం డమలుండు సత్యు( డనంతు. డాఢ్యు( 
డాత్మరూపంబున నశ్రాంతమును దన మాయా ప్రవర్తన మహిమ వలన 

గుణముల గల్పించి గుణసంగమంబున లింగ శరీరంబు లీల దాల్చి 

కంపిత జలములో. గదలెడి క్రియ దోయ పాదపంబుల భంగి భ్రామ్యమాణ 

ఆ. చక్షువుల ధరిత్రి చలిత మై కానంగ6 బడిన భంగి వికల భావరహితు( 

డాత్మమయుండు కంపితాంత రంగంబున(, గదలినట్ల తోయం గదలకుండు. 39 


* ఆ ఈశ్వరుడు సమస్తానికీ అధిపతి. సర్వమూ తెలిసినవాడు. సర్వత్రా నిండియుండే వాడు. ఆ 
ప్రభువు సత్యుడు, నిత్యుడు, నిర్మలుడూ, ఆద్యంతములు లేనివాడు, ఆత్మస్వరూపుడు. అటువంటి ఆ 
ప్రభువు నిరంతరం తన మాయా (ప్రవర్తనాది మహిమలతో త్రిగుణాలను కల్పించుకొంటాడు. ఆ గుణ 
సంయోగం వల్ల వినోదంగా లింగశరీరం ధరిస్తాడు. 


కదలనిచెట్టు కదలాడే నీళ్లలో కదులునట్లు కనబడు విధంగా, (భ్రమతో నిండినటువంటి కళ్లకు 
భూమి చంచలంగా తోచిన విధంగా, భావ వికారాలు లేనట్టి ఆత్మస్వరూపుడైన ఆ భగవంతుడు చలించే 
మనస్సు గలవాళ్ళకు చంచలుడుగా అనిపిస్తాడు. కానీ ఆ దేవుడు అచంచలుడు. 


-: బాలవేషము దాల్చిన యముండు దెలిపెడు సుయజ్టోపాఖ్యానము :- 


వ. అవ్వా! యవ్విధంబున లక్షణవంతుండు గాని యీశ్వరుండు లక్షితుండై కర్మసంసరణంబున 
యోగవియోగంబుల నొందు, సంభవ వినాశ శోక వివేకానివేక చింతా స్మరణంబులు నివిధంబు, లీ 
యర్థంబునకు బెద్దలు ప్రేతబంధు యమసంవాదంబను నితిహాసంబు నుదాహరింతురు, వినుండు 
చెప్పెద. నుశీనర దేశంబునందు సుయజ్ఞాం డను రాజుగలం డతండు శత్రువుల చేత యుద్ధంబున 
నిహతుండయి యున్నయెడ. 40 


* అమ్మా! భగవంతుడు “ఇదిగో ఈ విధంగా ఉంటాడు, ఈ లక్షణాలతో ఉంటాడు” - అని 
నిర్దారణ చేయలేం. కాని అప్పు డప్పుడు అతడు కొన్ని లక్షణాలు పొంది సంసార కర్మబంధాలలో చిక్కుకొని 
యోగవియోగాలు అనుభవిస్తుంటాడు. 


పుట్టుక, వినాశం, శోకం, వివేకం, చింత, స్మరణం అనేవి అనేక విధాలు. ఈ పరమార్ధమును 
వివరించటానికి పెద్దలు “ప్రేతబంధుయమ సంవాదం”అనే కథను చెప్తారు. ఆ కథ చెప్తాను. విను- 


ఉశీనరదేశంలో సుయజ్ఞుడనే రాజుండేవాడు. అతడు ఒక యుద్దంలో శత్రువుల చేతికి చిక్కి 
మరణించాడు. 


సీ. చిరిగిన బహురత్న చిత్రవర్మముతోడ రాలిన భూషణరాజితోడ 
భీకర బాణ నిర్భిన్న వక్షము తోడ దలజుచు. గాటెడు శోణితంబుతోడ. 

గీర్లమై జాటీన కేశబంధము తోడ రయరోషదష్టాధరంబు తోడ. 
నిమిషహీనం బైన నేత్రయుగ్మము తోడ భూరజోయుత ముఖాంబుజము తోడ 


ఆ. దునిసి పడిన దీర్షదోర్హండముల తోడ, జీవ రహితు(డగు నుశీనరేంద్రు( 
జుట్టి బంధుజనులు సొరిది నుండగ భయా, క్రాంత లగుచు నతని కాంత లెల్ల. 41 


* ఆ మహారాజు రత్నకవచం చిరిగిపోయింది. ఖడ్గం విరిగి పోయింది. రత్నహారాలు పెరిగి పోయాయి. 
ఆభరణాలు సురిగి పోయాయి. వక్షస్థలం భయంకరమైన, వాడియైన బాణాల దెబ్బలకు గాయపడిపోయింది. 
ఆ గాయాల నుంచి రక్తం (ప్రవహిస్తూ ఉంది. కళ్ళలో కదలికలేదు. నిశ్చలంగా రెప్పపాటు లేకుండా ఉన్నాయి. 
అందమైన అతని ముఖమంతా దుమ్ము కొట్టుకుపోయి ఉంది. కేశజాలం చిందరవందర అయింది. దంతాలు 
బిగుసుకుపోయాయి. దీర్భము లైన అతని బాహువులు తెగి నేలమీద పడ్డాయి. ప్రాణంలేని ఆ ఉశీనగర 
రాజు శవం చుట్టూ చేరి అతని భార్యాపుత్రులు, బంధుజనులు విలపించసాగారు. 


శా. స్రస్తాకంపిత కేశబంధములతో సంఛిన్న హారాళితో 
హస్తాబ్దంబులు సాంచి మోందుకొనుచున్‌ హా నాథ యంచున్‌ బహు 
ప్రస్తానోక్తులతోడ నేడ్చిరి వగం బ్రాణేశు పాదాలపై 
నస్తోక స్తనకుంకుమారుణ వికీర్ణాస్రంబు వర్లించుచున్‌. 42 


* ఆ కాంతలు తలలు బాదుకొని ఏడుస్తున్నారు. వారి సుందర మైన కేశబంధాలు వికారంగా రేగి 
చిందరవందరైనాయి. పాలిండ్లపై ఉండే ముత్యాల హారాలు తెగి జారిపోయాయి. చేతులతో గుండెలపై 
బాదుకుంటూ హృదయవిదారకంగా విలపిస్తున్నారు. “హా! నాథా! నాథా!” అని భర్తపాదాలపై పడి అనేక 
విధాల గతస్మృతులు తలచుకొని తలచుకొని దుఃఖించసాగారు. బాప్పధారలు పాలిండ్లపై బడి ప్రాకి 
కుంకుమ లేపం కరిగి వ్యాపిస్తుండగా కన్నీరు మున్నీరుగా రోదించ సాగారు - 


మ. అనఘా! నిన్ను నుశీనర ప్రజల కర్ణానంద సంధాయిగా 
మును నిర్మించిన బ్రహ్మ నిరయత నున్మూలించెనే నీరికిం 
దనయ శ్రేణికి మాకు దిక్కు గలదే? ధాత్రీశ! నీబోంటికిం 
జనునే పాసి చనంగ భ్రాతృజనులన్‌ సన్మిత్రులం బుత్రులన్‌? 43 


* “పాపరహితా! ప్రజలను సంపదలతో సంతోషంతో పరిపాలించటానికి బ్రహ్మ నిన్ను సృష్టించాడు. 
ఆ చతుర్ముఖుడే ఈ నాడు నిన్ను నిరయగా నిర్మూలించాడు. ఇక (ప్రజలకు దిక్కెవరు? ఈ కుమారులకూ 
మాకూ ఆధారం ఎవరు? ఓ మహీపాలా! నీ వంటి వ్యక్తి జనులనూ, బంధు జనులనూ, పుత్రమి(త్ర 
కళత్రాదులనూ దుఃఖసాగరం లోకి త్రోసి వెళ్ళవచ్చునా? 


మ. జనలోకేశ్వర! నిన్నుంబాసిన నిమేషంబుల్‌ మహాబ్దంబులై 
చను లోకాంతర గామివై మరల కీ చందంబునన్‌ నీవు వో 

యిన మే మెట్టు చరింతు? మొల్లము గదా యీ లోకవృత్తంబు నే( 
డనలజ్వాలల జొచ్చి వచ్చెదము నీ యంఘ్రిద్వయిం జూడంగన్‌. 44 


* ఓ ప్రాణనాథా! నీ వియోగంలో మాకు క్షణాలు సంవత్సరాలుగా గడుస్తాయి. పరలోకం నుంచి 
నీవు తిరిగి రాకపోతే మా కీలోకంతో పనేముంది? మేము ఎలా (బ్రతుకగలం? నీవులేని ఈ లోకజీవనం 
మాకూ అక్కరలేదు. అగ్నిలో సహగమనం చేసి మేమూ నీ చరణ సన్నిధికి చేరుకొంటాము”. 


వ. అని యిట్లు రాజభార్య లా రాజశవంబు డ్గణి విలపింప(బొద్దు (గుంకెడు సమయంబున వారల విలాపంబులు 
విని బ్రాహ్మణ బాలకుండై యముండు సనుదెంచి ప్రేత బంధువులం జూచి యిట్లనియె. 45 


* అని ఈ విధంగా సుయజ్ఞుని భార్యలూ, బంధువులూ అతని శవం చుట్టూ చేరి విలపిస్తున్నారు. 
ఇంతలో సూర్యుడు అస్తమించే వేళ అయింది. ఆ సమయంలో వారి రోదనం విని విప్రబాలుని వేషంలో 
యముడు వచ్చాడు. వారి దగ్గరకు వెళ్లి ఓదారుస్తు ఇలా బోధించ సాగాడు - 


ఉ. మచ్చిక వీరికెల్ల బహుమాత్రము( జోద్యము, దేహి వుట్టుచుం 
జచ్చుచునుండ( జూచెదరు, చావక మానెడు వారిభంగి నీ 
చచ్చిన వాని కేడ్బెదరు? చావున కొల్లక డాంగవచ్చునే? 
యెచ్చటం బుట్టె నచ్చటికి నేగుట నైజము ప్రాణికోటికిన్‌. 46 


* అజ్ఞానులారా! ఎక్కువగా మక్కువ పెంచుకుని కాలం తీరిపోయిన వారికోసం ఇంతగా 
దుఃఖించటం చోద్యంగా ఉంది! దేహం ధరించిన ప్రతివాడూ పుట్టటం గిట్టటం సహజం. మీరంతా నిత్యం 
చూస్తుంటారు కదా! పుట్టిన తర్వాత గిట్టని ప్రాణి అంటూ ఉంటుందా? మీరు చనిపోని వారిలాగా చనిపోయిన 
వారి కోసం విలపిస్తారేమిటి? మృత్యువును తప్పించుకోవటం ఎవరికీ సాధ్యం కాని పని! ప్రాణి ఎక్కడ 
నుంచి ఇక్కడికి వచ్చాడో మళ్ళీ అక్కడికి పోవటం తప్పని సరిగదా! 


క. జననీ జనకుల. బాసియు, ఘన వృకముల బాధ వడక కడు. బిన్నలమై 
మనియెద, మెవ్వ(డు గర్భం, బున మును పోషించె వాడె పోషకు( డడవిన్‌. 47 
* ఒకవేళ తల్లిదండ్రులను విడిచిపెట్టి చిన్నప్పుడే ఘోరమైన అడవిలో పెద్ద పెద్ద తోడేళ్లలాంటి 
(30) అ న యలు యలు ౧M 
క్రూరమృగాల మధ్య ఉన్నా ఆ పరమేశ్వరుని దయ ఉంటే సురక్షితంగా ఉంటాం. ఎలాగంటే తల్లి గర్భంలో 
ఉన్న శిశువులను ఎవరు పోషిస్తున్నారు? ఆ భగవంతుడే! అలాగే మనం అడవిలో ఎక్కడ ఉన్నా కూడా ఆ 
పరమాత్ముడే రక్షిస్తుంటాడు. సర్వత్రా, సర్వవిధాలా ఆయనే రక్షకుడు! 
క. ఎవ్వండు సృజించు( బ్రాణుల, నెవ్వ(డు రక్షించు. ద్రుంచు నెవ్వ( డనంతుం 
డెవ్వండు విభు. డెవ్వండు వాం డివ్విధమున మనుచు. బెనుచు హేలారతుడై. 48 


* ఈ విశ్వమును సృష్టించేదీ, రక్షించేదీ, నశింపజేసేదీ ఎవడో, అనంతమూర్తి ఎవడో, బ్రహ్మాండానికి 
అధిపతి ఎవడో - వాడే లీలా విలాసంగా ఈ లోకాన్ని రక్షిస్తూ పోషిస్తూ ఉంటాడు. 


16 పోతన భాగవతము 


ఆ. ధనము వీథింబడిన దైవవశంబున, నుండు. బోవు మూలనున్న నైన 
నడవి రక్షలేని యబలుండు వర్ణిల్లు, రక్షితుండు మందిరమున జచ్చు. 49 


* ధనమును వీథిలో పడవేసినా దైవయోగం బాగుంటే సురక్షితంగా ఉంటుంది. గీత బాగుండకపోతే 
ఇంట్లో మూల భద్రంగా దాచి పెట్టినా మటుమాయమై పోతుంది. అలాగే దుర్చలుడు అడవిలో ఉన్నా 
భగవంతుని కృప ఉంటే ఆయురారోగ్యాలతో వృద్ది పొందుతుంటాడు. అది లేనివాడు సౌధాల లోపల 
రక్షకభటులతో రక్షింపబడుతున్న రాజైనా మరణిస్తాడు. 


క. కలుగును, మణీ లేకుండును, గల భూతములెల్ల( గాలకర్మవశము లై 
నిలబడు బ్రకృతిం దద్గుణ, కలితు(డుగా.( డాత్మమయు( డగమ్యు(డు దల(ంున్‌. 50 


* భగవంతుని తత్త్వం ఎవరికీ అర్థం కాదు. పరమాత్ముడు ఉండవచ్చు ఉండకపోవచ్చు. అయినా 
ఈ ప్రాణికోటి కాలానికీ, కర్మకూ వశమైపోయి ఈ (బ్రహ్మాండ చక్రంలో (ప్రవర్తిల్లుతుంటుంది. ఆ 
ఆత్మస్వరూపుడు (త్రిగుణాలకు లోబడినవాడు కాడు. ఆ గుణాలకు అతీతుడైన విశ్వనాథు డాతడు! ఆ 
స్వామి ఎవరూ చేరుకోలేని ఒక దివ్యమైన స్థానంలో ప్రకాశిస్తూ ఉంటాడు. 


సీ. పాంచ భౌతికమైన భవనంబు దేహంబు పురుషుండు దీనిలో. బూర్వ కర్మ 
వశమున నొకనేళ వర్తించు దీపించు( దటి యైన నొకవేళ( దల(గ పోవుం 
జెడునేని దేహంబు సెడుశగాని పురుషుండు సెడ( డాతనికి నింతసేటు లేదు, 
పురుషునికిని దేహపుంజంబునకు వేణు గాని యేకత్వంబు గాన రాదు, 
ఆ. దారువుల వెలుంగు దహనుని కైవడి, గాయముల. జరించు గాలి భంగి 
నాళలీనమైన నభము చాడ్సున వేణు, దెలియవలయు దేహి దేహములకు. 51 


* భూమి, నీరు, అగ్ని, గాలి ఆకాశములను అయిదింటికి పంచభూతాలని పేరు. మానవుని శరీరం 
ఈ పంచభూతాలతో తయారయింది. అంటే భూమినుంచి - చర్మం, మాంసం వంటివి; నీటినుంచి - 
మూ(త్రం, రక్తం వంటివి; అగ్ని నుంచి ఆకలి, దాహం వంటివి; గాలినుంచి కదలటం, నడవటం వంటివి; 
ఆకాశం నుంచి - కామం, (క్రోధం వంటివి ఏర్పడ్డాయి. ఇవన్నీ కలిసి మానవ శరీరం అయింది. 


పంచభూతాలతో తయారయిన ఈ దేహం ఒక భవనం వంటిది. ఈ భవనం వంటి శరీరంలో 
ఆత్మపురుషుడు పూర్వకర్మానుసారియై ప్రవర్తిస్తూ ఉంటాడు. కాలం తీరిపోగానే ఈ భవనం నుంచి వెళ్లిపోతాడు. 
దేహం అశాశ్వతం. అందులోని ఆత్మస్వరూపుడు శాశ్వతుడు! ఎప్పటికైనా దేహం చెడిపోతుంది కాని, లోపలి 
ఆత్మారామునకు మా(త్రం నాశనం లేదు. పురుషుడూ, దేహం వేరు వేరే కాని ఎప్పుడూ ఒకటి కాదు. 
అరణిలో అగ్ని దాగి ఉన్నట్టు, శరీరంలో వాయువు ఉన్నట్టు తామరతూడు లోపల శూన్యం ఉన్నట్టు దేహంలో 
దేహి వేరుగా విలసిల్లు తుంటాడు. 


వ. అని మటేయు నిట్లనియె. 52 


ఏడవ స్కంధము 17 


జా 


భూపాలకు(డు నిద్రవోయెడి నొండేమి? నిలపింప నేటికి వెజ్టులార! 

యెవ్వండు భాషించు నెవ్వ( డాకర్లించు నట్టివా. డెన్నండో యరిగినాండు, 

ప్రాణభూతుండైన పవను( డాకర్లింప భాషింప నేరండు ప్రాణి దేహ 

ములకు వేజై తాను ముఖ్యు(డై యింద్రియ వంతుండై జీవుండు వలను మెణయ( 

ఆ. బ్రాభవమున భూత పంచకేంద్రియమనో, లింగదేహములను లీల( గూడు, 

విడుచు నన్యు( డొకండు విభుండు దీనికి మీరు, వొగులనేల? వగల బొరల నేల? 53 


* అని చెప్తూ (బ్రాహ్మణ బాలకుని రూపంలో నున్న యముడు ఇంకా ఇట్లన్నాడు. 


ఓయీ! మీకేమి వెజ్టి పట్టిందా? ఈ భూపాలకుడు నిద్రిస్తుంటే పిచ్చిగా విలపిస్తారేమి? మాటలు 
పలికే, మాటలు వినే జీవుడు మాత్రం ఎప్పుడో వెళ్లిపోయాడు. (ప్రాణానికి మూలమైనటువంటి వాయువు 
ఉన్నా ఆ వాయువు విడిగా భాషించలేడు. ఆకర్షించలేడు. జీవుడు ప్రాణానికీ, దేహానికీ వేరుగా ఉండికూడా 
ముఖ్యుడై ఇం(దియ (ప్రభావంతో తేజరిల్లు తుంటాడు. ఆ ఆత్మరూపుడు పంచభూతాలనూ, 
పంచేంద్రియాలనూ, మనస్సునూ, లింగదేహమునూ విలాసంగా ధరిస్తాడు. మళ్ళీ విడిచిపెడతాడు. అసలు 
ఈ ప్రపంచ చక్రం తిప్పేవాడు వేరుగా ఉంటాడు. అతడు సర్వాధిపతి! కాబట్టి దీనికోసం మీరు బాధపడడం, 
దుఃఖించటం అవివేకం. 


క. ఎందా(క నాత్మదేహము, నొందెడు నందా(క( గర్మయోగము లటపై( 
జెందవు, మాయాయోగ, స్పందితులై రిత్త జాలింబడ నేమిటికిన్‌? 54 


% ఎప్పటి వరకు ఆత్మ దేహమును ధరించి ఉంటుందో అప్పటి వరకూ ఈ కర్మయోగం జరుగుతూనే 
ఉంటుంది. ఆ తరువాత ఆత్మ దేహమును విడిచిపెట్టగానే ఈ బంధాలన్నీ తెగిపోతాయి. వీటితో సంబంధమే 
ఉండదు. ఈ మాయా యోగం వల్ల చలించే హృదయంతో కుమిలి పోవడం వృథా కదా! 


మ. చెలులుం దల్లులు( దండు లాత్మజులు సంసేవ్యుల్‌ సతుల్‌ చారు ని 
ర్మలగేహంబు లటంచు( గూర్తురు, మహామాయా గుణ (భాంతులై 
కలలో దోంచిన యర్హముల్‌ నిజములే? కర్మానుబంధంబులం 
గలుగున్‌ సంగము, లేక మాను బిదపం గర్మాంత కాలంబునన్‌. 55 


* అజ్ఞానాంధులైన కొందరు ఆ మహామాయ అనే (భ్రాంతిలో పడి తల్లిదండ్రులపై, భార్యాపుత్రులపై, 
స్నేహితులపై, ఆశ్రితులపై అనురాగాలూ, అనుబంధాలూ పెంచుకొని ఇళ్ళూ, వాకిళ్ళూ, సంపదలూ, 
సామ్రాజ్యాలూ సంపాదించుకొంటారు. ఎక్కడైన కలలో కన్పించిన సంపద యథార్థం అవుతుందా! కర్మాను 
బంధం ఉంటే సంయోగం కలుగుతుంది. కర్మఫలం అనుభవించాక బంధం విడిపోయి, వియోగం 
ఏర్పడుతుంది. 

వ. మజీయు మాయాగుణప్రపంచంబు నెజింగెడు తత్వజ్ఞాలు నిత్యానిత్యంబులం గూర్చి సుఖ 
దుఃఖంబులం జెంద, రజ్ఞులు గొందటు యోగవియోగంబులకు సుఖదుఃఖంబుల నొందుదురు, 
తొల్లి యొక్క మహాగహనంబున విహంగంబులకు నంతకభూతుండైన యెజుకగల( డతం డొక్కనా( 
డు ప్రభాతంబున లేచి వాటంబైన వేట తమకంబున. 56 


* ఈ మాయా ప్రపంచ రహస్యం తెలుసుకొన్న మునులూ, జ్ఞానులూ శాశ్వతమైన వాటిని గురించి 
సంతోషించరు, అశాశ్వతమైన వాటిని గూర్చి దుఃఖించరు. అజ్ఞానులూ, అవివేకులూ మాత్రం సంయోగం 
కలిగితే పొంగిపోతారు. వియోగం కలిగితే (కుంగిపోతారు. 


పూర్వం ఒక అడవిలో ఒక కిరాతుడు ఉండేవాడు. వాడు పక్షులను వేటాడి జీవిస్తూ ఉండేవాడు. 
ఒకనాడు సూర్యోదయం కాగానే వాడు వేటకోసం బయలుదేరాడు. 


క. నల లురులు జిగురు గండెలు6 జలిదియు( జిక్కంబు ధనువు శరములు గొనుచుం 
బులుంగుల బట్టెడు వేడుక, నలుగులు వెడలంగ6 గదలి యడవికి( జనియెన్‌. 57 


* వలలు, ఉరిత్రాళ్ళు, జిగురు కండెలు తీసుకొన్నాడు. చద్దిచిక్కం చంకకు తగిలించుకొన్నాడు. 
విల్లంబులు చేతపట్టాడు. అలా వచ్చే కిరాతుణ్ణి చూచీ చూడగానే ఎక్కడి పిట్టలు అక్కడ పారిపోతున్నాయి. 
వాడు దాగి దాగీ పొంచి పొంచీ అడవి లోపలికి చేరుకున్నాడు. 


వ. ఇట్లడనికిం జని తత్రదేశంబునందు. 58 


క. కట్టలుక( దడుకు చాటున, బిట్టల నురిగోల. దిగిచి బిణుసున టెక్కల్‌ 
వట్టి విణిచి చిక్కములో, బెట్టుచు విహరించె లోకభీకరలీలన్‌. 59 


* ఇలా అడవిలోకి వెళ్లి ఒకచోటు చూచుకున్నాడు. అక్కడ పట్టుదలతో ఒక తడిక మాటు 
చేసుకున్నాడు. చాటుగా ఉరి(త్రాళ్లతో వలలు పన్నాడు. వలలో చిక్కిన పిట్టలను పట్టుకుని రెక్కలు విరిచి 
సంచిలో వేసుకొంటూ పక్షుల పాలిటి యముడిలాగా అడవి అంతటా తిరగటం మొదలు పెట్టాడు. 


వ. మటేయు నానావిధంబులగు శకుంతంబుల నంతంబు నొందించుచు సకల పక్షి సంహార సంరబ్దకుం 
డైన లుబ్దకుండు తన ముందట. గాలచోదితంబై సంచరించుచున్న కుళింగపక్షి మిధునంబుల 
గనుంగొని యందు. గుళింగి నురిం దిగిచి యొక్క చిక్కంబులో వైచినం జూచి దుఃఖించి కుళింగపక్షి 
యిట్లనియె. 60 

* రక రకాల పిట్టలను వేటాడుతున్నాడు. ఇంతలో ఒకచోట కాలం తీరిన అడవి పిచ్చుకల జంట వీడి 

కంటపడింది. అందులో ఆడపిచ్చుకను ఉరిపన్ని రెక్కలు విరిచి చిక్కంలో పడేసుకున్నాడు. అది చూచి 
చెట్టుమీద ఉన్న మగ పిచ్చుక ఆడపిచ్చుకతో దుఃఖంతో ఇలా పలికింది - 

చ. అడవుల మేత మేసి మన మన్యుల కెన్నండు నెగ్గు సేయ కి 
క్కడ విహరింప నేండకట! కట్టిండి బ్రహ్మ కిరాతు చేతిలో 

బడుమని వ్రాసెనే నుదుట? బాపపు దైవము కంటికింత యె 
క్కుడు బరువయ్యెనే బ్రదుకు? కోమలి! యే మన నేర్తు( జెల్లరే! 61 


* ఓ ప్రియులారా! ఈ అడవిలో ఎక్కడో ఇంతమేత మేసి, ఒకరికి అపకారం తలపెట్టకుండా 
జీవిస్తున్నాం. మనం ఏ పాపం ఎరుగంకదా! కఠినహృదయుడైన బ్రహ్మ మనలను ఈ బోయవాని చేతిలో 
చావుమని వ్రాశాడు కాబోలు! ఆ పాపపుదేవుని దృష్టిలో కూడా మనం ఇంత బరువై పోయాం. ఓ సుకుమారీ! 
ఏమి చెప్పమంటావు? నేనింక ఏమి మాట్లాడ గలను? 

క. ఒక మాటు మనల నందం బకటించి కిరాతు వలల( బడ6 జేయక ని 

న్నొకటిన్‌ నల బడ( జేసిన, వికటీకృత దక్షమైన విధి నే మందున్‌? 62 


* ఆ దేవుడు మనల్ని అందరినీ ఈ కిరాతుని వలలో పడేసి ఒక్క సారిగా చంపకూడదూ? 
నిన్నాక్కదాన్నే వలలో పడేసి మనకు తీరని ఎడబాటు కలిగించాడు. వ(క్రబుద్దిలో ఆరితేరిన ఆ విధి యొక్క 
చేతలను ఏమనవచ్చు? 


ఉ. టెక్కలు రావు పిల్లలకు, టేపట నుండియు మే(త గానమిం 
బొక్కుచు( గూ6టిలో నెగసి పోవంగ నేరవు, మున్ను తల్లి యీ 
దిక్కున నుండి వచ్చునని త్రిప్పని చూడ్కుల నిక్కి నిక్కి న 
ల్లిక్కులు( జూచుచున్న వతిదీనత నెట్టు భరింతు నక్కటా! 63 
* అయ్యయ్యో! మన పిల్లలకు ఇంకా రెక్కలుకూడా రాలేదు. తెల్లవారిన దగ్గరనుంచి ఆహారం లేక 
ఏడుస్తూ ఉంటాయి. గూటినుండి ఎటన్నా వెళ్లటానికా ఎగరటం చేతకాదు. “అమ్మ ఆహారం పట్టుకొని 
ఇదిగో ఇటువైపే వస్తుంది”అని ఒకటే ధ్యాసతో కళ్ళార్చకుండా, నిక్కినిక్కి నాలుగు దిక్కులూ చూస్తున్నాయి. 
అతిదీనమైన వీని ముఖాల్ని ఎలా చూడాలి? కడుపు తరుక్కుపోయే వీటి రోదనం ఎలా భరించగలను? 
వ. అని ఇవ్విధంబున. 64 


క. కుంఠిత నాదము తోడను, గంఠము శోషింప వగచు ఖగమును హననో 
తృంఠుండైన కిరాతు( డ, కుంఠిత గతి నేసె నొక్క కోలం గూలన్‌. 65 


* అని ఈ విధంగా ఆడపిచ్చుకను చూచి మగ పిచ్చుక గద్గద స్వరంతో శోష వచ్చేలాగా దుఃఖిస్తూ 
ఉంది. ఆ మగపిచ్చుకను అప్పుడే బోయవాడు చూచి వేగంగా బాణం సంధించి నేల కూలేలాగా కొట్టాడు. 
క. కాలము వచ్చిన శబరుని, కోలను ధరం గూలె ఖగము ఘోషము తోడం 
గాలము డాసిన నేలం, గూలక పో వశమె యెట్టి గుణవంతులకున్‌? 66 
* ఆయువు తీరిపోయిన ఆ మగపిచ్చుక బోయవాని బాణం దెబ్బకి కెవ్వున అరుస్తూ నేలమీద 
పడిపోయింది. అంతే. కాలం మూడితే ఎంతటి గుణవంతుడైనా, బలవంతుడైనా, ధనవంతుడైనా మరణించక 
తప్పుదు కదా! 

ఉ. కావున మీరు చచ్చుతటి€ గానరు, వచ్చి ధరిత్రి. బడ్డ ధా 
త్రీవిభు దేహముం గదిసి దీనత నేడువ నేల? పొండు, చిం 
తావతులార! నత్సరశతంబులకైన నిజేశు చక్కికిం 
బోవుట దుర్లభంబు, మృతి బొందిన వారలు చేరవత్తురే? 67 


* ప్రాణం పోకడ వాన రాకడ తెలియదంటారు. మృత్యువు ఏ రూపంలో వస్తుందో ఎప్పుడు వస్తుందో 
ఎవరికీ తెలియదు. మీరు మీ సంగతి మరచిపోయి చనిపోయి నేలమీదపడి ఉన్న ఈ మహారాజు శవంచుట్టూ 
చేరి శోకించటం వ్యర్థం. ఓ దుఃఖితులారా! వెళ్లిపోండి. ఇలా మీరు వంద సంవత్సరాలు విలపించినా మీ 
నాథుని చేరుకోవటం దుర్లభం. చనిపోయిన వారు తిరిగి లేచివస్తారా? 


వ. అని యిట్లు కపట బాలకుండై క్రీడించుచున్న యముని యుపలాల నాలాపంబులు విని సుయజ్ఞని 
బంధువులెల్ల వెజు(గుపడి సర్వప్రపంచంబు నిత్యంబు గాదని తలంచి శోకింపక సుయజ్ఞానికి సాంప 
రాయిక కృత్యంబులు సేసి చని, రంత నంతకుం డంతర్జితుం డయ్యెనని చెప్పి హిరణ్య కఠిపుండు 
దన తల్లిని, దమ్ముని భార్యలం జూచి యిట్లనియె. 68 


* అని ఈ విధంగా మాయా బాలకుడులాగా వచ్చి మాట్లాడుతున్న యముని ఊబిడింపు మాటలు 
విని సుయజ్ఞాని బంధువులు చాలా ఆశ్చర్యపోయారు. ఈ విశ్వం శాశ్వతం కాదని తెలుసుకొన్నారు. శోకం 
మానుకొన్నారు.కర్తవ్యం ఆలోచించి సుయజ్ఞ మహారాజుకు ఉత్తరక్రియలు చేసి వెళ్లిపోయారు. యముడు 
అంతర్జాన మయ్యాడు అని చెప్పి హిరణ్యకశిపుడు తన తల్లిని, తమ్ముని భార్యలనూ చూచి ఇంకా ఇలా 
పలికాడు. 


క. పరు లెవ్వరు? దా మెవ్వరు?, పరికింపంగ నేక మగుట భావింపరు, త 
త్సరమజ్ఞానము లేమిని, బరులును నే మనుచు దో(చు( బ్రాణుల కెల్లన్‌. 69 


* ప్రాణులకు పరతత్త్య చింతన లేకపోవటం చేత మనవాళ్లు అనీ, ఇతరులు అనీ తేడాగా భావిస్తారు. 
ఎవరు పరులు? ఎవరు తన వారు? వారు - మేము - అని అజ్ఞానులు మాత్రమే అనుకొంటారు. ఆలోచిస్తే 
అందరూ ఒక్కటే. 


వ. అని తెలియం బలికిన హరణ్యకశిపుని వచనంబులు విని దితి కోడండ్రునుం దానును శోకంబు 
మాని తత్వవిలోకనంబు గలిగి లోకాంతరగతుండైన కొడుకునకు నగవక చనియె నని చెప్పి నారదుండు 
ధర్మనందనున కిట్లనియె. 70 


* అని హిరణ్యకశిపుడు వివరంగా చెప్పగానే దితి, ఆమె కోడళ్ళు దుఃఖం దిగమింగారు. తత్త్యం 
తెలుసుకొన్నారు. చనిపోయిన వాని కోసం విలపించటం మానుకొని అచటినుంచి వెళ్లిపోయారు - అని 
నారదమునీం[ద్రుడు ధర్మరాజుతో ఇలా చెప్పసాగాడు. 

క. అజరామర భావంబును, ద్రిజగద్రాజ్యంబు నప్రతిద్వంద్వము దో 
ర్విజితాఖిల శాత్రవమును, గజరిపు బలమును హిరణ్యకశిపుడు గోరెన్‌. 71 


* హిరణ్యకశిపుడు తాను వార్టక్యం రాకుండా, చావు లేకుండా (బ్రతకాలనీ, (త్రిలోకాలను 
ఎదురులేకుండా పరిపాలించాలనీ, బాహుబలంతో శత్రువులను జయించాలనీ, సింహ పరా(క్రమం పొందాలనీ 
నిశ్చయించుకొన్నాడు. 


న. ఇట్టు గోరి మందరాచల ద్రోణికిం జని యందు. గాలి పెను వ్రేల నేల నిలువంబడి యూర్హ్వ 
బాహుండయి మిన్ను సూచుచు వాండి మయూఖంబుల తోడి ప్రళయకాల భానుండునుం బోలె 
దీర్చ జటారుణ ప్రభా జాలంబులతోడ నెవ్వరికిం దేణిచూడరాక పరమ దారుణంబైన తపంబు 
సేయుచుండె, నిర్ణరులు నిజస్థానంబుల నుండి, రంత. 72 


* ఇటువంటి కోరికలతో ఆ రాక్షసరాజు మందరపర్వతపు చరియలపైకి వెళ్ళాడు. అక్కడ ఒకచోటు 
చూచుకొన్నాడు. కాలి బొటన ట్రేలిపై నిలబడి, రెండుచేతులతో ఆకాశం వంక చూస్తూ ఘోరమైన తపస్సు 
చేయడం మొదలుపెట్టాడు. అపుడు ఆ హిరణ్యకశిపుడు పొడవైన ఎజ్జని కేశపాశాలతో తేరి చూడడానికి 
శక్యం కాకుండా ఉన్నాడు. ప్రళయ కాలంలో అతితీక్షణ కిరణాలతో (ప్రకాశించే చండ (ప్రచండమైన 
సూర్యబింబంలాగా (ప్రకాశిస్తున్నాడు! లోకానికి భయం కలిగించే దారుణమైన తపస్సు చేయసాగాడు. 
దేవతలు తమ తమ ప్రదేశాలలో ఉండి చూస్తున్నారు. 


మ. అదరెం గుంభిని సాద్రియె, కలె నేడంభోనిధుల్‌, తారకల్‌ 
సెదరెన్‌, సగ్రహసంఘలై దిశలు విచ్చిన్నాంతలై మండెం బె 
ల్లదరెన్‌ గుండెలు జంతుసంహతికి, నుగ్రాచారదైత్యేంద్ర మూ 
ర దిశోద్దూత సధూను హేతిపటలోదంచత్తసోవహ్నిచేన్‌. 73 


* రాక్షసేంద్రుడైన హిరణ్యకశిపుడు కఠినాతికఠినమైన నియమనిష్టలతో తపస్సు చేయసాగాడు. 
ఉగ్రమైన ఆచారాలు పాటించసాగాడు. అతని శిరోభాగం పైనుంచి పొగలు లేచాయి. అగ్నిజ్వాలలు చెలరేగి 
మిన్నంటసాగాయి. ఆ తాపానికి భూమండలం పర్వతాలతో సహా అదరిపోయింది. సప్రసము(ద్రాలు సుళ్ళు 
తిరిగాయి. చుక్కలు చెదరిపోయాయి. దిక్కులు (గ్రహాలతోసహా ఛిన్నా భిన్నములై మండిమాడిపోసాగాయి. 
(ప్రాణికోటి గుండెలు దడదడలాడాయి. 


వ. ఇట్టు త్రైలోక్య సంతాపకరంబైన దైత్యరాజ తపో విజ్బృంభణంబు సైరింపక నిలింపులు నాకంబు విడిచి 
బ్రహ్మలోకంబునకుం జని లోకేశ్వరుండయిన బ్రహ్మకు వినతులయి యిట్లని విన్నవించిరి. 74 


* ఈ విధంగా మూడు లోకాలనూ తల్లడిల్లజేస్తున్న దానవేంద్రుని ఉగ్రమైన తపస్సును దేవతలు 
భరించలేకపోయారు. వెంటనే వారు స్వర్గలోకం విడిచిపెట్టి బ్రహ్మలోకానికి పరువెత్తారు. వేదమూర్తి అయిన 
చతుర్ముఖునకు నమస్కరించి తమ మనస్సులోని బాధను విన్నవించసాగారు. 

క. దితి కొడుకు తపము వే(డిమి, నతి తప్పుల మైతి, మింక నలజడి నమరా 
వతి నుండ వెబుతు, మె య్యది, గతి మాకును? దేవదేవ! కారుణ్యనిధీ! 75 
* కారుణ్యనిధీ! కమలాసనా! దితికుమారుడైన హిరణ్యకశిపుడు ఘోరమైన తపస్సు చేస్తున్నాడు. ఆ 
తపస్సుయొక్క వేడిమికి మేము తాళలేక పోతున్నాం. కోలాహలంగా ఉన్న అమరావతిలో ఇక ఉండడానికి 
భయంగా ఉంది. అన్యథా మాకు గతిలేదు. మాకు నీవే శరణు! 


శా. శంకా లేశము లేదు, దేవ! త్రిజగ త్సంహారమున్‌ దేవతా 
సంకోచంబును వేదశాస్త్ర పదవీ సంక్లేపమున్‌ లేక యే 
వంకన్‌ లేన నటంచు దుస్సహ తపోవ్యావృత్తి చిత్తంబులో 
సంకల్పించె నిశాచరుండు, ప్రతిసంస్కారంబు చింతింపవే. 76 


* దేవా! పితామహా! ఇంక సందేహం ఏ మాత్రమూ లేదు. ప్రళయం ముంచుకు వస్తున్నది. 
ముల్లోకాలను సంహారం చేయటానికో, అమరులను అణచివేయటానికో, వేదశాస్రాలను వినాశం చేయటానికో, 
వాడి ధ్యేయం ఏమిటోకాని హిరణ్యకశిపుడు భయంకరమైన తపస్సు తల పెట్టాడు. లోకాలు నాశనం 
కాకుండా వాడు తపస్సు విరమించేలాగా లేడు. ఆర్తత్రాణ పరాయణా! అరవిందాసనా! దీనికి నీవే ప్రతీకారం 
ఆలోచించి మమ్మల్ని రక్షించాలి. 


శా. నీవే రీతి. దపోబలంబున జగ న్నిర్మాణముం జేసి యీ 
దేవాధీశులకంటె నెక్కుడు సిరిం దీపించి, తిబ్బంగి. దా 
నీ విశ్వంబు( దపస్సమాధి మహిమన్‌ హింసించి వే జొక్క వి 
శ్వావిర్భావకరత్వశక్తి మదిలో నర్జించినా6 డీశ్వరా! 77 
* ప్రభూ! నీవు మహనీయమైన తపోబలంతో జగత్తును నిర్మాణం చేసి, యీ దేవాధీశులకంటె 
గొప్ప కీర్తి ప్రతిష్టలు సంపాదించావు. ఆ విధంగానే ఆ దానవుడైన హిరణ్యకళిపుడూ తన తపోనిష్టా మహిమచేత 
ప్రస్తుతం ఉన్న ఈ జగత్తును నాశనం చేసి, మరొక (క్రొత్త ప్రపంచమును సృష్టించాలనీ, ఆ శక్తి ఈ 
తపోబలంతో సంపాదించుకోవాలని చూస్తున్నాడు. 


వ. అదియునుం గాక కాలాత్మకులగు జీవాత్ముల కనిత్యత్వంబు గలుగుటం జేసి తపోయోగ సమాధి 
బలంబునం దనకు నిత్యత్వంబు సంసాదింతు నని తలంచి నా(డని మటతేయు నిట్టనిరి. 78 
* అంతేకాదు. కాలాధీనులైన జీవులకు శాశ్వతత్వం లేకపోవటం వల్ల తపోయోగ సమాధి బలంతో 
తాను శాశ్వతత్వం పొందాలని అతడు కఠోరమైన పట్టుదలతో ఉన్నాడు - అని చెప్పి దేవతలు ఇంకా ఇలా 
అన్నారు. 
మ. భవదీయం బగు నున్నతోన్నత మహాబ్రహ్మైక పీఠంబు సం 
స్తననీయంబగు భూతియున్‌ విజయమున్‌ సౌఖ్యంబు సంతోషమున్‌ 

భువనశ్రేణికి నిచ్చు దైత్యుని తపస్ఫూర్తిన్‌ నివారించి యో 
భువనాధీశ్వర! కావనే భువనముల్‌ పూర్ణప్రసాదంబునన్‌. 79 


* భువనేశ్వరా! ఆ దానవేశ్వరుడు నీ మహోన్నతమైన బ్రహ్మపీఠమునూ నీ అపారమైన ఐశ్వర్యమునూ, 
నీ విజయసంపదనూ, లోకులపాలూ కాకులపాలూ చేయటానికి కంకణం కట్టుకొన్నాడు. కాబట్టి వెంటనే ఆ 
రాక్షసుని తపస్సును నివారించు. దయచేసి లోకాలను రక్షించు. 


-: బ్రహ్మదేవుండు హిరణ్యకశిపునకు వరంబు లిచ్చుట :- 
వ. అని దేవతలు విన్నవించిన స్వయంభూతుండును, భగవంతుండు నైన నలుమొగంబుల వేల్పు ప్రోడ 
భృగు దక్షాదులతోడ మందర పర్వతంబునకు వచ్చి యందు నియమ యుక్తుండును, బిపీలికావృత 
మేదో మాంసచర్మరక్తుండును, వల్మీకతృణ వేణుపటల పరిచ్చన్నుండును, మహాతపః ప్రభావ 


సంపన్నుండునునై నీరంధ్ర నిబిడ నీరద నికర నివిష్ట నీరజ బంధుండునుం బోలె నివసించియున్న 
నిర్ణరారాతిం జూచి, వెజ(గుపడి నగుచు నిట్లనియె. 80 


* అని దేవతలు విన్నవించగా విధాత విన్నాడు. ఆయన మనస్సు కరుణతో కరగిపోయింది. 
స్వయంభువుడైన, చతుర్ముఖుడైన ఆ భగవానుడు సమస్యకు పరిష్కారం ఆలోచించాడు. భృగు, దక్షాదులను 
వెంటపెట్టుకుని మందరపర్వతంపైకి వచ్చి చూశాడు. అక్కడ హిరణ్యకశిపుడు కఠోర నియమాలతో తపస్సు 
చేస్తున్నాడు. అతని శరీరమంతా చీమలు వ్యాపించి మజ్జామాంసాలను, చర్మమును కొరికివేస్తూ. రక్తమును 
పట్టి పీలుస్తున్నాయి. అయినా చలించటం లేదు ఆ రాక్షసుడు! అతని శరీరంపై పుట్టలు పెరిగాయి. దానిపై 
గడ్డిదుబ్బులు కట్టాయి. వెదుళ్లు లేచాయి. దానవేంద్రుడు పుట్టలో ఉన్నా తపస్సువల్ల కలిగిన అపూర్వమైన 
కాంతులతో (ప్రకాశిస్తూ ఆకాశంలో దట్టమైన కారుమబ్బుల మధ్య కప్పబడిన కమలబాంధవునిలాగా ఉన్నాడు. 
అటువంటి హిరణ్యకశిపుణ్ణి చూచి విధాత విస్మయం చెందాడు. కొంతసేపటికి చిరునవ్వుతో ఇలా పలికాడు- 


మత్తకోకిలము. 
ఓ సురారి కులేంద్ర! నీ క్రియ నుగ్రమైన తపంబు మున్‌ 
చేసి చూసినవారు లే రి(క( జేయువారును లేరు, నే 
నీ సమాధికి మెచ్చితిన్‌, విను, నీ యభీష్టము లిత్తు నా 
యాస మేటికి? లెమ్ము లెమ్ము మహాత్మ! కోరుము కోరికల్‌. 81 


* ఓ రాక్షసేంద్రా! నీ లాగా ఈ విధంగా ఉగ్రమైన తపస్సు చేసినవారు పూర్వకాలంలో ఎవరూ లేరు. 
ముందుకాలంలో ఎవరూ ఉండబోరు. నీతపస్సమాధి నిష్టకు సంతోషించాను. దానవోత్తమా! నీకేం కావాలో 
కోరుకో, అనుగ్రహిస్తాను. అనవసరంగా ఆయాసపడటం ఎందుకు? 

శా. దంశ వ్రాతములం బిపీలికలు మేదః క్రవ్యరక్తంబులన్‌ 
సంశీర్ణంబులు సేసి పట్టి తినగా శల్యావశిష్ణుండవై 
వంశచ్చన్న తృణావళీయుత మహావల్మీకమం దింద్రియ 
భ్రంశం బింతయు లేక నీకు నిలువం బ్రాణంబు లెట్టుండెనో? 82 


+ అసంఖ్యాకంగా ఈగలూ, చీమలు మూగి నీ శరీరంలోని మజ్జా మాంస రక్తాలను పీల్ళి పిప్పిచేశాయి. 
నీవు చిక్కి శల్యావళిష్టుడ వయినావు. నీపై పుట్టలు కట్టి, గడ్డి పెరిగి, వెదుళ్ళు మొలిచాయి. అయినా నీవు 
చలించలేదంటే నీ మనోనిగ్రహం ఎంత గొప్పదో, ఎంతటి స్టితప్రజ్ఞుడవో తెలుస్తున్నది. నీ ప్రాణాలు ఎలా 
నిలిచాయో పరమాశ్చర్యంగా ఉంది. 


ఉ. ఉత్సుకతన్‌ జలాన్నముల నొల్లక యీ క్రియ నూణు దివ్య సం 
వత్సరముల్‌ శరీరమున వాయువులన్‌ నిలుపంగ వచ్చునే? 
యుత్సన మయ్యె మాకు, మము నుగ్రతపంబున గెల్చి తీవు, నే 
వత్సలతన్‌ నినుం గదియ వచ్చితిం గోరిక లెల్ల నిచ్చెదన్‌. 83 


* సడలని పట్టుదలతో తపస్సు చేశావు. అన్నపానీయాలు మాని వేశావు. ఒకటా! రెండా? నూరు 
దివ్యసంవత్సరాలు (ప్రాణాలు నిలుపుకోవటం అన్యులకు అసాధ్యం! ఉ(గమైన తపస్సులో మమ్మల్నే నీవు 
గెలిచావు. మాకు చాలా సంతోషంగా ఉంది. నీవు కోరిన కోరికలన్నీ తీర్చటానికి నేను నీ దగ్గరకు వాత్సల్యంతో 
వచ్చాను. రాక్షసేంద్రా! కోరుకో. 


వ. అని పలికి వనమక్షికా పిపీలికా భక్షితంబైన రక్షోవిభుని దేహంబు మీ(దం గమండలుజలంబులు 
ప్రోక్షించిన నద్దానవేంద్రుండు కమలాసన కరకమల కమనీయ కనకమయ దివ్యామోఘ కమండలు 
నిర్ణతనిర్మల నీరధారా బిందుసందోహ సంసిక్త సకలాంగుండయి, తపంబు సాలించి, సాంద్ర కీచక 
సంఘాత సంఛాదిత వామలూరు మధ్యంబు వెలువడి, మహా ప్రభావబల సౌందర్య తారుణ్య 
సహితుండును వజసంకాశ దేహుండును దప్తసువర్ల వర్గుండునునై నీరసేంధన నికరనిర్గత 
వహ్నియునుం బోలె వెలుంగుచుం జనుదెంచి. 84 


* అని పలికి బ్రహ్మదేవుడు తన కమండలంలోని మం(త్రజలమును - అడవి ఈగలచేత, గండు 
చీమలచేత తినబడిన ఆ దానవేంద్రుని శరీరంపై చల్లాడు. దివ్యమైన ఆ కనక కమండలం నుంచి వెలువడిన 
పరమ పవిత్రమైన నీటిబిందువులతో తడిసిన ఒడలితో దానవుడు తపస్సు విరమించాడు. వెదుళ్ళతో 
నిండిన పుట్టమధ్య నుంచి లేచి వచ్చాడు. మంత్రజల (ప్రభావంవల్ల మహాసుందరమైన యౌవనం పొందాడు. 
బంగారు వన్నెగల వ(జంలాంటి దేహంతో ఎండుకట్టెల నుంచి భగ్గున పైకి లేచిన అగ్నిలాగా ప్రకాశిస్తూ 
వచ్చాడు. 

మ. దివిజానీకవిరోధి మొక్కె6 గని వాగ్గేవీమనోనేతకున్‌ 

సవిశేషోత్సవ సంవిధాతకు నమత్సంత్రాతకున్‌ సత్తపో 

నివహాభీష్ట నరప్రదాతకు జగన్నిర్మాతకున్‌ ధాతకున్‌ 
వివిధ ప్రాణి లలాట లేఖన మహావిద్యానుసంధాతకున్‌. 85 


* వాణీ మనోనాథుడు దివ్యానందప్రదాత, భక్తరక్షాపరాయణుడు, తపోధనులకు కల్పవృక్షము, 
విశ్వమునకు సృష్టికర్త, ప్రాణికోటి “తల(వ్రాతలు” వ్రాయునట్టి మహావిద్య తెలిసినవాడు - అయిన విధాతకు 
దేవతల విరోధి అయిన హిరణ్యకశిపుడు నమస్కరించాడు! 


వ. ఇట్టు దైత్యేశ్వరుండు దివినున్న హంసవాహనునకు ధరణీ తలంబున దండ ప్రణామంబు లాచరించి 
సంతోష బాప్పసలిల సంవర్ణిత పులకాంకురుండై యంజలి సేసి కంజగర్భుని మీంద దృష్టి యిడి 
గద్గదస్వరంబున నిట్లని వినుతించె. 86 


* అసురనాథుని ఆనందానికి అవధులు లేవు. ఆకాశంలో హంసవాహనంపై కూర్చున్న స్వామికి 
నెన్నుదురు నేలకు సోకగా నమస్కారం చేశాడు. భక్తి పారవశ్యంవల్ల అమిత సంతోషం కలిగింది. నేత్రాలు 
చెమ్మగిల్లాయి. శరీరమంతా తన్మయత్వంతో పులకించి పోయింది. చేతులు మోడ్చి గద్గదస్వరంతో ఈ 
విధంగా స్తుతించాడు. 


సీ. కల్పాంతమున నంధకార సంవృతమైన జగము నెవ్వ(డు దన సం ప్రకాశ 
మున వెలి(గించుచు, మూ(డుభంగుల రజ స్పత్వ తమోగుణసహితు.( డగుచు. 
గల్సించు రక్షించు. గడపటం బ్రహరించు, నెవ్వ. డాద్యుండు సర్వహేతు నగుచు 
శోభితుండై స్వయంజ్యోతియై యొక్కట విలసిల్లు నెవ్వ(డు విభుత మెజసి 


ఆ. సమయ మయిన మానస ప్రాణ బుద్దీంద్రి, యములతోడ నెవ్వ( డలఘుమహిను 
నడరు, నట్టి సచ్చిదానంద మయునకు, మహిత భక్తి నే నమస్కరింతు. 87 


* స్వామీ! సరస్వతీపతీ! కల్పాంతంలో చీకట్టతో నిండిన ప్రపంచానికి వెలుగు ప్రసాదించే 
జ్యోతిస్సరూపా! సత్త్వ రజస్తమో గుణాలతో విశ్వంలో సృష్టి, స్థితి, నాశములను నిర్వహించే భువనాధినేతా! 
సర్వమునకు కారకుడవై, స్వయంగా జ్యోతిస్ట్యరూపంతో విలసిల్లే స్వయంభూ! తగిన సమయంలో మనస్సు, 
ప్రాణం, బుద్ది, ఇంద్రియాలతో ప్రకాశించే చైతన్యమూర్తీ! ప్రప్రథమ దైవమైన ఓ సచ్చిదానందమూర్తీ! నేను 
భక్తితో నీకు నమస్కరిస్తున్నాను. 

న. దేవా! నీవు ముఖ్యప్రాణం బగుటంజేసి ప్రజాపతివి, మనోబుద్ది చిత్తేంద్రియంబులకు నధీశ్వరుండవు, 
మహాభూతగణంబులకు నాధార భూతుండవు, త్రయీతనువునం గ్రతువులు విస్తరింతువు, సకల 
విద్యలు నీతనువు, సర్వార్థ సాధకులకు సాధనీయుండ, వాత్మనిష్థా గరిష్టులకు ధ్యేయంబగు నాత్మవు, 
కాలమయుండవై జనులకు నాయుర్నాశంబు సేయుదువు, జ్ఞాన విజ్ఞానమూర్తి, వాద్యంత రహితుండ, 
వంతరాత్మవు, మూ(డు మూర్తులకు మూలంబగు పరమాత్మవు, జీవలోకంబునకు జీవాత్మవు, 
సర్వంబును నీవ, నీవు గానిది లేశంబును లేదు, వ్యక్తుండవు గాక పరమాత్మవై పురాణపురుషుండవై 
యనంతుండ వైన నీవు ప్రాణేంద్రియ మనోబుద్ది గుణంబుల నంగీకరించి పరమేష్టిపద విశేషంబున 

నిలిచి స్టూలశరీరంబునం జేసి యింతయుం బ్రపంచింతువు, భగవంతుండవైన నీకు మొక్కెద 
నని మజియు నిట్లనియె. 88 


* దేవా! నీవు ప్రాణానికి ప్రాణానివి! నీవు ప్రజాపతివి. మనస్సుకు, బుద్దికి, చిత్తానికి, ఇంద్రియాలకు 
అధిపతివి. మహాభూత సమూహాలకు ఆధారమైనవాడవు. వేదం అనే శరీరంతో యజ్ఞయాగాదులను వ్యాప్తి 
చేయువాడవు నీవు. సమస్త విద్యలు నీ శరీరమే. కోరిన వారి కోరికలు నెరవేర్చగలవాడవు నీవు. ఆత శతత్సమును 
తెలుసుకొనగోరేవారికి మూలమైన ఆత శ్వా నీవు. కాలస్వరూపుడవై జనులకు ఆయుస్సును నశింపజేయునది 
నీవు. జ్ఞానమూర్తివి నీవు. విజ్ఞాన ఖనివి నీవు, నీవు ఆద్యంతములు లేనివాడవు. నీవు జీవుల అంతరాత్మవు. 
(త్రిమూర్తులకు మూలమైన పరమాత్మవు నీవు. జీవకోటికి జీవాత్మవు నీవు. సర్వమూ నీవే కాదా దేవా! నీవు 
లేనిదేదీ లేదు. నిన్నెవరూ అర్థం చేసుకోలేరు. నీవు పురాణపురుషుడవు, సనాతన సారథివి. నీవు ప్రాణ, 
ఇం(ద్రియ, మనోబుద్ధి గుణాలు పొంది పరమేస్టి పదవి అందుకొన్నావు. నీవు స్థూల శరీరంతో ఈ విధంగా 
విస్తరిస్తావు. భగవానుడవైన నీకు అనేక వందనాలు! 


క. కోరిన వారల కోర్కులు, నేరుపుతో నిచ్చి మనుప నీ క్రియ నన్యుల్‌ 
నేరరు కరుణాకర! నేం గోరెద, నీ విచ్చెదేని( గోరిక లభవా! 89 


* భక్తవరదా! కరుణాసముద్రా! కోరినవారికి కోరికలు నైపుణ్యంతో ఇచ్చి కాపాడటంలో నీ సాటి 
ఎవరూ లేరు. ఎవరూ భక్తులపై నీవలె వాత్సల్యం చూపలేరు. నా కోరికలు తప్పకుండా అను గ్రహిస్తానంటే 
నేను కోరుకుంటాను దేవా! 


శా గాలిం గుంభిని నగ్ని నంబువుల నాకాశస్థలిన్‌ దిక్కులన్‌ 
రేలన్‌ ఘస్రములం దమః ప్రభల భూరిగ్రాహ రక్షోమృగ 
వ్యాళాదిత్య నరాదిజంతుకలహ వ్యాప్తిన్‌ సమస్తాస్త శ 
స్రాలిన్‌ మృత్యువు లేని జీవనము లోకాధీశ! యిప్పింపవే. 90 


* విధాతా! అభయ॥ప్రదాతా! గాలిలో కానీ, ధూళిలో కానీ, నిప్పులో కానీ, నీళ్ళలో కానీ, నింగిపైకానీ, 
నేలపై కానీ, ఏ దిక్కునుంచీ, ఏ మూలనుంచీ, రాత్రి కానీ, పగలు కానీ, చీకటిలోకానీ, వెలుగులో కానీ 
నన్ను మృత్యువు చేరరాదు. రాక్షసులచేత కానీ, దేవతలచేత కానీ, మృగాలచేతకానీ, నరులచేత కానీ, 
నాగేం(ద్రాలచేత కానీ నాకు మరణం సంభవింప గూడదు. ఎటువంటి యుద్దంలోనైనా ఏ అ(స్రం శస్త్రం 
చేతకూడా నేను చంపబడకూడదు. అటువంటి మరణంలేని జీవితం నాకు ప్రసాదించు (ప్రభూ! 


వ. అని మజీయు రణంబులందు. దన కెదురులేని శౌర్యంబును లోకపాలుర నతిక్రమించు మహిమ 
యును భువనత్రయ జయంబును హిరణ్యకశిపుండు గోరిన నతని తపంబునకు సంతోషించి 
దుర్లభంబు లయిన వరంబు లన్నియు నిచ్చి కరుణించి విరించి యిట్లనియె. 91 

* దేవా! నాకు యుద్దాలలో ఎదురులేని పరాక్రమం కావాలి. దిక్పాలకులను తలదన్నే ఘనత రావాలి. 
నేను మూడు లోకాలపై దిగ్విజయం సాధించాలి. అట్టి వరాలు అనుగ్రహించు - అని రాక్షసపతి కోరగానే 
అతని తపస్సుకు సంతోషించిన సరస్వతీపతి కరుణించి దుర్లభాలైన ఆ వరాలన్నీ యిచ్చి ఇలా హెచ్చరించాడు- 

శా. అన్నా! కశ్యపపుత్ర! దుర్లభము లీ యర్థంబు లెవ్వారికిన్‌, 

ము న్నెవన్వారలు( గోర రీవరములన్‌, మోదించితిన్‌ నీ యెడన్‌ 
నన్నుం గోరిన వెల్ల నిచ్చితి. బ్రవీణత్వంబుతో బుద్ధి సం 
పన్నత్వంబున నుండు మీ సుమతివై భదైక శీలుండవై. 92 


* నాయనా! కశ్యప కుమారా! ఇలాంటి వరాలు ఎవరికీ పొందటానికి సాధ్యమైనవి కావు. పూర్వం 
ఎవరూ ఈ వరాలను కోరలేదు; నేను ఈయనూ లేదు. నీకు మాత్రం ఇష్టంతో నీకు కోరినవన్నీ ఇచ్చాను. 
సుబుద్దివై, సుగుణవంతుడవై జా(గ్రత్తగా క్షేమంగా జీవించు! 


వ. అని యి ట్లమోఘంబు లయిన వరంబుల లిచ్చి దితినందను చేతం బూజితుండై యరవింద సంభ 
వుండు బృందారక సందోహవంద్య మానుం డగుచు నిజమందిరంబునకుం జనియె, నివ్విధంబున 
నిలింపారాతి వరపరంపరలు సంపాదించుకొని. 93 


* అని (బ్రహ్మ వానికి దివ్యమైన వరాలు ప్రసాదించాడు. అపుడు హిరణ్యకశిపుడు ఆనందంతో ఆ 
స్వామిని పూజించాడు. ఆ తరువాత దేవతల బృందాలు (ప్రశంసిస్తుండగా విధాత సత్యలోకానికి 
వెడలిపోయాడు. ఈ విధంగా దేవతల విరోధి అయిన హిరణ్యకశిపుడు అనేక వరాలను సంపాదించుకొని 
సంతోషంతో రాజధానికి చేరుకొన్నాడు. 


క. సోదరు( జంపిన పగకై, యాదర మించుకయు లేక యసురేంద్రుండు కం 
జోదరుపై వైరము దు, ర్మాద రతుం డగుచు. జేసె మనుజాధీశా! 94 


* ఓ మహారాజా! భగవంతుడైన (బ్రహ్మ వరాలు ఇచ్చాడనే గౌరవం ఏ మాత్రం లేకుండా, తన 
సోదరుడైన హిరణ్యాక్షుణ్ణి చంపినందుకు శ్రీహరిపై పగ సాధించాలని హిరణ్యకశిపుడు నిశ్చయించుకొన్నాడు. 
మదించిపోయి మహావిష్ణువు పైననే విరోధం పెంచుకున్నాడు. ఇక ఆ దానవుని దుళ్ళేష్టలు భరించడానికి 
వీలులేకుండా పెచ్చు పెరిగి పోయినాయి. 


సీ ఒకనాండు గంధర్వ యూథంబు బరిమార్చు దివిజుల నొకనాండు దెరల(దోలు, 
భుజగుల నొకనాండు భోగంబులకు( బాపు గ్రహముల నొకనాండు గట్టివైచు, 
నొకనాండు యక్షుల నుగ్రత దండించు, నొకనాండు విహగుల నొడిసిపట్టు 
నొకనాండు సిద్దుల నోడించి బంధించు, మనుజుల నొకనాండు మద మడంచు. 


తే. గడిమి నొకనాండు కిన్నర ఖచర సాధ్య, చారణ ప్రేత భూత పిశాచ వన్య 
సత్వ విద్యాధరాదుల సంహరించు, దితితనూజుండు దుస్స్పహతేజు. డగుచు. 95 

* ఒకనాడు గంధర్వులను సంహరిస్తాడు. మరొకనాడు దేవతలను తరిమికొడతాడు. నాగరాజులను 
భోగాలకు దూరంచేస్తాడు ఒకసారి. గ్రహాలను ఆగ్రహంతో కట్టిపడేస్తాడు మరొకసారి. యక్షులను శిక్షిస్తాడు 
ఒక తడవ. పక్షిరాజులను పట్టుకొంటాడు మరొక తడవ. ఒకనాడు (ప్రసిద్దులైన సిద్దులను బంధిస్తాడు. 
మరొకనాడు మానవులకు గర్వభంగం చేస్తాడు. ఒకమాటు కిన్నరులను, విద్యాధరులను, ఇంకొక మాటు 
సాధ్యులను, చారణులను; మరొకమాటు భూతాలను, ్రేతాలను పిశాచాలను, వేరొకమాటు అడవిజంతు 
సమూహాలను సంహరించి వేస్తాడు. ఈ విధంగా దుస్సహమైన పరాక్రమంతో హిరణ్యకశిపుడు ప్రాణికోటిని 
పీడించసాగాడు. వరం పొందిన గర్వంవల్ల అతని కళ్లకు పొరలు |క్రమ్మాయి. 


క. అట్టళ్ల తోడ గోటలం గట్టలుకం గూల ద్రోచి క్రవ్యాదులతో 
జుట్టు నిడిసి దిక్సాలుర, పట్టణములు గొనియె నతండు బలమున నధిపా! 96 

* ఆ దానవుడు మహాకోపంతో ప్రహరీ గోడలపై నున్న బురుజులతో సహా పెద్ద పెద్ద కోటలను 

కూల్చివేశాడు. చుట్టూ రాక్షస బలమును మోహరించి దిక్సాలకులపై దాడి చేశాడు. వాళ్ళ రాజధానీ 
నగరములను ఆ॥క్రమించాడు. 

క. కృశలై సంప్రాపిత దు, ర్హశలై సర్వంకష్ణోగ్ర దైతేయాజ్ఞా 
వశలై నిశలును, దివములు, దిశ లెల్లను గట్టువడియె దీనత ననఘా! 97 

* ఈ దానవుని ధాటికి రాత్రింబవళ్ళ్లూ, లోకాలూ కృశించి పోయాయి. దిశలు దుర్దశను పొందాయి. 

సృష్టి సమస్తమూ నిరంకుశుడైన ఆ నిశాచరుని శాసనానికి వశమైపోయింది. లోకమంతా అతిదీనంగా అతని 
ఆజ్ఞకు కట్టుబడిపోయింది. 

వ. మణీయు న ద్దానవేంద్రుండు విద్రుమ సోపానంబులును, మరకత మణిమయ ప్రదేశంబులును 
వైదూర్యరత్న స్తంభ సముదయంబులును, జంద్రికాసన్నిభ స్పటిక సంఘటిత కుడ్యంబులును, బద్మరాగ 
పీఠ కనక కవాట గేహళీ విటంక వాతాయనంబులును, విలంబమాన ముక్తా ఫలదామ వితానశోభిత 
ధవళ పర్యంకంబులును, వివిధ విచిత్ర విమానంబులును, నిరంతర సురభి కుసును ఫల భరిత 
పాదప మహోద్యానంబులును, హేమారవింద సౌగంధిక బంధుర సరోవరంబులును, రమణీయ 
రత్న ప్రాసాదవిశేషంబులును, మనోహర పరిమళశీతల మందమారుతంబులును, మృదుమధుర 
నినద కీరకోకిలకుల కోలాహలంబులును గలిగి విశ్వకర్మ నిర్మితంబై త్రైలోక్యరాజ్యలక్ష్మీ శోభితంబైన 
మహేంద్ర భవనంబు సొచ్చి. 98 


* అప్పుడు ఆ రాక్షసరాజు సుందరమైన సురేంద్రుని రాజ మందిరం ఆ(క్రమించటానికి వెళ్ళాడు. 
దేవశిల్పి అయిన విశ్వకర్మ నిర్మించిన ఆ మహాభవన వైభవం చూచి దిగ్భ్రాంతి చెందాడు. ఆ భవనం 
పగడాల మెట్లతో ప్రకాశిస్తూ ఉంది. అక్కడ ఎక్కడ చూచినా మరకతాలు! మాణిక్యాలు! స్తంభాలు చూస్తే 
వైడూర్యాలతో రతనాలతో మెరసిపోతున్నాయి. పద్మరాగాలు చెక్కిన సింహాసనాలు! వెన్నెలల వంటి తెల్లని 
సృటికాల గోడలు, బంగారపు తలుపులు, అత్యున్నతమైన ద్వారాలు, అందాల కిటికీలు ఆశ్చర్యపరుస్తున్నాయి. 


ఏడవ స్కంధము 29 


మనోహరమైన ముత్యాలహారాల దండలతో, తెల్లని పట్టుచాందినీలతో శోభాయమానంగా ఉన్న పందిరి 
మంచాలు మనస్సును పరవశింపజేస్తున్నాయి. ఆ భవనం చుట్టూ అందమైన పెద్ద ఉద్యానవనం ఉంది. 
అక్కడ అతడు విహరించే రకరకాలైన విమానాలున్నాయి. అక్కడి చెట్టు నిత్యం సుగంధసుమాలతో, 
మధురమైన ఫలాలతో భారంగా వంగి ఉన్నాయి. ఆ (ప్రక్కనే సుందరమైన సరస్సులు! అందులో నవ్వుతున్న 
బంగారు కమలాలు! సౌగంధిక పుష్పాలు! ఆ చెంతనే రమణీయమైన భవంతులు! అవి రత్నాలతో మనస్సును 
రంజింపజేస్తున్నాయి. ఆ ప్రదేశంలో పిల్లగాలులు చల్లగా మెల్ల మెల్లగా వీస్తూ సువాసనలు విరజిమ్ముతున్నాయి. 
౧ ౧ ౧ ౧ 
అక్కడే చిలుకల పలుకులు, కోకిలల పాటలు సుకుమారంగా తియ్యగా వినిపిస్తున్నాయి. 


అటువంటి ముల్లోకాల ఐశ్వర్యంతో విరాజిల్లే దేవేంద్ర భవనంలోనికి హిరణ్యకశిపుడు ప్రవేశించాడు. 


మ. దితిపుత్రుండు జగత్రమెకవిభు(డై దేవేంద్ర సింహాసనో 
ద్దతుడై యుండ హరాచ్యుతాంబుజభవుల్‌ దప్పంగ భీతిన్‌ సమా 
గతులై తక్కిన యక్ష కిన్నరమరుద్గంధర్వ సిద్దాదు లా 
నతులై కానిక లిచ్చి కొల్తు రతనిన్‌ నానా ప్రకారంబులన్‌. 99 
* రాక్షసరాజు దేవేంద్ర సింహాసనంపై కూర్చుని (త్రిలోకనాథు డయ్యాడు. ఇతని దర్పం చూచి 
(బ్రహ్మ, విష్ణు మహేశ్వరులు తప్ప తక్కిన దేవతలంతా భయ(భ్రాంతులైనారు. యక్షులు, సిద్దులు, సాధ్యులు, 
గంధర్వులు, కిన్నరులు, కింపురుషులు మొదలైన వారంతా చేతులు మోడ్చి, శిరస్సులు వంచి అమరవిరోధి 
అయిన హిరణ్యకశిపునకు కానుకలిచ్చి అనేక విధాలుగా అడుగులకు మడుగులొత్తారు. కరుణించుమని 
శరణువేడసాగారు. 


శా. ఏ దిక్సాలుర జూచి నే( డలుగునో యే దేవు బంధించునో 
యే దిగ్భాగముమీ(ద దాడి చనునో యే ప్రాణులం జంపునో 
యీ దైత్యేశ్వరు. డంచు నొండొరులు దారింద్రాదు లాస్టాన భూ 
వేదిన్‌ మెల్లన నిక్కి చూతురు భయావిర్బూత రోమాంచులై. 100 


* ఈ రాక్షసరాజు ఈ రోజు ఏ దిక్సాలకులమీద మండిపడతాడో, ఏ దేవుణ్ణి బంధిస్తాడో, ఏ ప్రదేశం 
పై దాడి చేస్తాడో, ఎవరి ప్రాణాలు తీస్తాడో, ఎప్పుడు ఏమి ఆజ్ఞాపిస్తాడో అని ఇంద్రుడు మొదలైన దిక్సాలకులు 
ఒక్కొక్కరూ భయంతో ఒళ్ళు గగుర్పొడువగా హిరణ్యకశిపుడు కొలువున్న వేదికవైపే మెల్లగా నిక్కి నిక్కి 
చూస్తుంటారు. 

సీ కోలాహలము మాని కొలువు(డీ సురలార! తల.గి దీవింపుండీ తపసులార! 

ఫణు లెత్తకు(డు నిక్కి పన్నగేంద్రములార! ప్రణతులై చను(డి దిక్సాలులార! 
గానంబు సేయు(డీ గంధర్వవరులార! సందడి. బడకుండీ సాధ్యులార! 
యాడుడీ నృత్యంబు లప్పరోజనులార! చేరిక మొక్కు(డీ సిద్దులార! 

తే. శుద్దకర్బూర వాసిత సురభి మధుర, భవ్య నూతన మైరేయ పానజనిత 
సుఖవిలీనత నమరారి సొక్కినాండు, శాంతి లేదండ్రు నిచ్చలు( జారు లధిప! 101 


* అపుడు ఆ (ప్రదేశమంతా రాక్షసభటులు తిరుగుతూ - ఓ సురలారా! కోలాహలం కట్టిపెట్టి సరిగా 
సేవ చేయండి. తాపసులారా! దానవేశ్వరుణ్హీ దీవించండి. నాగేంద్రులారా! తలలు వంచి తిరగండి. 
దిక్సాలకులారా! వినయంగా నమస్కరించి వెళ్లండి. గంధర్వులారా! గానం చేయండి. సాధ్యులారా! సందడి 
చేయకండి. అప్పరసలారా! మా ఆనందానికి ఆడండి. సిద్దులారా! శిరసులు వంచి మొక్కండి. స్వచ్చమైన 
పచ్చ కర్పూరపు పరీమళాల తియ్యని మధువును (త్రాగి సౌఖ్యంగా మా ప్రభువు నిద్రిస్తున్నాడు. అమరులారా! 
అల్లరి చేయకండి! - అని రక రకాలుగా హెచ్చరికలు చేయసాగారు - 

శా. లీలోద్యాన లతా నివాసములలో లీలావతీ యుక్తుండై 

హాలాపాన వివర్షమాన మద లోలావృత్త తామ్రాక్షుడై 
కేలిం దేల(గ నేను. దుంబురు(డు సంగీత ప్రసంగంబులన్‌ 
వాలాయంబు. గరంగ( జేయుదుము దేవద్వేషి నుర్వీశ్వరా! 102 


* ధర్మరాజా! స్వర్గలోకంలోని శృంగార వనంలో పువ్వుల పొదరిళ్లలో హిరణ్యకశిపుడు తన భార్యయైన 
లీలావతీదేవితో విహరిస్తున్నాడు. మధువును సేవించటంవల్ల మదించిపోయి చలించే ఎర్రని కళ్ళతో క్రేలీ 
వినోదాలలో లీనమై ఉన్నాడు. ఆ సమయంలో నేను, ఆ తుంబురుడూ కూడా మా వీణలపై సంగీతంలోని 
సరసమైన సంగతులు పలికిస్తూ ఆ రాక్షసరాజును ఆనందపరుస్తూ ఉండేవాళ్ళం. 

క. యాగములు బుధులు ధరణీ, భాగములం జేయుచుండ( బజుతెంచి హని 

ర్భాగములు దాన కై కొను జాగింప(డు దైత్యు. డమరసంఘంబునకున్‌. 103 


* భూలోకంలో యాజ్జికులు యాగాలు చేస్తుంటే ఆ దానవేంద్రుడు తానే వచ్చి యాగాలలో 
దేవతలకు రావలసిన హవిర్భాగాలను స్వయంగా బలాత్కారంగా తీసుకు వెళ్లేవాడు. అంతేకాని దేవతలను 
అటు కన్నెత్తి చూడనిచ్చేవాడు కాదు. వాటిని వాళ్లకి దక్కనిచ్చేవాడూ కాదు. 

సీ. సకల మహాద్వీప సహిత విశ్వంభరా స్థలిని దున్నక పండు సస్యచయము, 

కామధేన్వాదుల కరణి నర్జులు గోరు కోర్కులు గగనంబు గురియుచుండు, 
వననిధు లేడును వాహినీ సందోహములును వీచుల రత్నములు వహించు, 
నుర్వీరుహంబులు నొక్క కాలంబున నఖిలర్తు గుణముల నతిశయిల్లు, 
తే. నంబు సంపూరిత ద్రోణు లగుచు నొప్పు, బర్వతంబులు సర్వదిక్సాల వివిధ 
గుణము లెల్లను దానె కైకొనుచు దైత్య, విభుండు తైలోక్యరాజ్య సంవృద్ది నుండ. 104 

క సమస్త దిక్సాలకుల గుణవిశేషాలతో విరాజిల్లుతూ ఆ రాక్షసరాజు పరిపాలిస్తుంటే మూడులోకాలు 

కూడ పాడిపంటలతో, రత్నరాసులతో, సకల ఐశ్వర్యాలతో నిండి ఉండేవి! సకల ద్వీపాలతో భూమండలమంతా 

దున్నకుండా పంటలు పండేది. కామధేనువు కల్పవృక్షమువలె అర్జులు కోరిన విధంగా ఆకాశం వర్షించేది. 
సప్త సముద్రాలు, నదీనదాలు రత్నరాసులను ఇస్తుండేవి. వృక్షాలు ఒక్కకాలంలోనే అన్ని విధాల బుతుధర్మాలు 
కలిగి రకరకాల పూలు, పళ్ళు ప్రసాదించేవి. కొండ లోయలు నదీజలాలతో నిండి కన్నుల పండువుగా 
కన్సించేవి. 


వ. ఇట్టు సకల దిక్కులు నిర్దించి, లోకైకనాయకుండై, తన యిచ్చా ప్రకారంబున నింద్రియసుఖంబు 
లనుభవించుచుం, దనియక శాస్త్రమార్గంబు నతి క్రమించి, విరించి వరజనిత దుర్వార గర్వాతిరేకంబున 
సుపర్వారాతి యైశ్వర్యవంతుండై పెద్ద కాలంబు రాజ్యంబు సేయునెడ. 105 


* ఈ విధంగా హిరణ్యకశిపుడు దిక్కులన్నీ జయించి, దిక్సాలకు లందరినీ తనకు వశం చేసుకున్నాడు. 
లోకం మొత్తానికి ఏకైక నాయకు డయ్యాడు. యథేచ్చగా ఇంద్రియ సుఖాలు అనుభవిస్తూ, దానితో తృప్తి 
పడకుండా శాస్త్ర మర్యాదలను కూడా అతి(క్రమించాడు. విధాత ఇచ్చిన వరబలంవల్ల పెల్టుబికిన దుర్వార 
గర్వంతో విజ్ఞవీగాడు. మహైశ్యర్యవంతుడై ఈ విధంగా చాలాకాలం రాజ్యం చేయసాగాడు. 


ఉ. ఎన్న(డు మాకు దిక్కుగల! దెన్న(డు దైత్యుని బాధ మాను? మే 
మెన్న(డు వృద్ది. బొంద(గల? మెవ్వరు రక్షకు లంచు దేవతా 
కిన్నర సిద్ద సాధ్య ముని ఖేచర నాయకు లాశ్రయించి రా 
పన్నగతల్పు భూరి భవబంధవిమోచను( బద్మలోచనున్‌. 106 


* ఆ సమయంలో దేవతలు, కిన్నరులు, సిద్దులు, సాధ్యులు, ఖేచరులు, మహర్షులు మొదలైన 
వారందరూ ముక్తిదాయి అయిన శేషశాయిని మనసులో తలచుకొంటూ “దేవా! మేము విముక్తి పొందేది 
ఎప్పుడు? మాకు ఆ రాక్షసుని పీడ తొలగేది ఎప్పుడు? మేము బాగు పడేది ఎన్నడు? మమ్మల్ని రక్షించేవారు 
ఎవరూ లేరా? మాకు మంచి రోజులు ఎప్పుడు వస్తాయి?”అని చింతించేవారు. 


వ. ఇట్టు దానవేంద్రుని యు(గదండంబునకు వెజచి యనన్య శరణులై రహస్యంబున నందణుం గూడికొని. 107 


* ఈ విధంగా వారందరూ దానవేంద్రుని భయంకరమైన రాజదండానికి భయపడి అభయమిచ్చి 
రక్షించే వారు లేక ఒకనాడు రహస్యంగా సమావేశం జరిపి తమ దాస్యవిముక్తికై ఆలోచించసాగారు. 


ఉ. ఎక్కడ నున్న వాండు జగదీశ్వరుం డాత్మమయుండు మాధవుం 
డెక్కడి కేగె శాంతులు మునీశులు భిక్షులు రారు క్రమ్మజం 
దిక్కులనెల్ల నెక్కుడు తుదిం జొర దిక్కగు నట్టి దిక్కుకై 
(మొైక్కెద మేము హస్తయుగముల్‌ ముకుళించి మదీయ రక్షకున్‌. 108 


* జగత్తుకు ప్రభువైన ఆ జనార్దనుడు ఎక్కడ ఉన్నాడు? ఆత్మ స్వరూపుడైన ఆ అచ్యుతుడు 
ఎక్కడకు వెళ్ళాడు? శాంతులూ, మునిశ్యరులూ, మహర్షులూ ఏ దివ్య పదానికి వెళ్ళి తిరిగిరారో, ఆ 
పరమ పదంలో ఉండే పరంధామునికి, దిక్కులు అన్నిటికీ దిక్కుఅయిన ఆ దివ్యమూర్తికి, చివరికి 

విశ్య్వమంతటినీ తనలో విలీనం చేసుకొనే ఆ విష్ణుమూర్తికి మేము రెండు చేతులూ ఎత్తి మమ్మల్ని రక్షించ 
వలసినదిగా (మొక్కుకొంటున్నాము. 

వ. అని మటియు నాహారనిద్రలు మాని, చిత్తంబులు పరాయత్తంబులు గానీక సమాహిత బుద్దులై భగవం 
తుండును, మహాపురుషుండును, మహాత్ముండును, విశుద్ద జ్ఞానానంద మయుండును నైన హృషీకేశునకు 
నమస్కరించుచున్న యెడ, మేఘరవసమాన గంభీర నినదంబున దిశలు మైోయించుచు సాధులకు 
నభయంబు గావించుచు, దృశ్యమానుండు గాక పరమేశ్వరుండైన హరి యిట్లనియె. 109 


* అని వారందరూ ఆహారనిద్రలు మానుకొని, ఏకాగ్రచిత్తంతో నిశ్చల బుద్దివైభవంతో భగవంతుడూ, 
మహాత్ముడూ, నిర్మల జ్ఞానానంద స్వరూపుడూ, సర్వేంద్రియాలకూ అధిపతీ అయిన అచ్యుతునికి నమ 
స్కారాలు చేశారు. ఇంతలో మేఘ గర్జన వంటి గంభీర స్వరంతో దిశలు మారుమోగుతుండగా కంటికి 
కన్పించకుండా పరమేశ్యరుడైన శ్రీహరి సాధు స్వభావులైన దేవతలకు ధైర్యం చెప్పుతూ ఇలా పలికాడు. 

మ. భయముం జెందకుండయ్య నిర్దరవరుల్‌! భద్రంబు మీ కయ్యెడున్‌, 

జయముం లాభము భూతసంతతికి మత్సందర్భన ప్రాప్తి న 
వ్యయమై చేరు, నెణుంగుదున్‌ దితిసుత వ్యాపార భాషా విప 
ర్యయముల్‌, కాలము గూడ జంపెదం జనుం డందాంక మీ త్రోవలన్‌. 110 


* దేవతా (శ్రేష్టులారా! భయపడకండి. నేను మీకు అభయం ఇస్తున్నాను. మీకు క్షేమం కలుగుతుంది. 
నేను వస్తాను. నా దర్శనభాగ్యం చేత జీవకోటికి శాశ్వతమైన జయం ప్రాప్తిస్తుంది. లాభం చేకూరుతుంది. 
దుష్టుడైన హిరణ్యకశిపుడు చేస్తున్న అశాప్రీయమైన దుష్కృత్యాలు నాకు తెలుసు. వాడికి కాలం మూడుతుంది. 
నేనే సంహరిస్తాను. అప్పటివరకు మీరు జా(గ్రత్తగా కాలం గడుపుతూ ఉండండి. 


ఆ. శుద్ద సాధులందు సురలందు శ్రుతులందు, గోవులందు విప్రకోటియందు 
ధర్మపదవియందు( దగిలి నాయందు వాం డెన్న( డలుగు నాడ హింస నొందు. 111 


* సాధుపురుషులను బాధించేవాడూ, దేవతలను వేధించేవాడూ, విప్రులపై క్రోధించేవాడూ, వేదాలను 
నిందించేవాడూ, గోవులను ఖండించేవాడూ, ధర్మపథం తప్పి నాపై శత్రుత్వం పూనినవాడూ ఎక్కువ కాలం 
నిలువడు. పతనమై పోతాడు. 


క. కన్నకొడుకు శమ దమ సం, పన్నుండు నిర్వైరు. డనక ప్రహ్లాదుని వా( 
డెన్న(డు రోషంబున నా, పన్నత నొందించు నాండె పట్టి వధింతున్‌. 112 


* ఆ రాక్షసుడు తన కన్న కొడుకైన ప్రహ్లాదుణ్మి బుద్దిమంతుడనీ, శమ దమాది సద్గుణ సంపన్నుడనీ; 
అజాతశత్రువు అనీ (ప్రేమాభిమానాలు ఏ కోశానా లేకుండా ఎప్పుడు హింసిస్తాడో, అప్పుడే వీణ్ణి నేను వధించి 
వేస్తాను. 

శా. వేధోదత్తనర ప్రసాద గరిమన్‌ వీ. డింతవాండై మిమున్‌ 
బాధం బెట్టుచు నున్నవాండని మదిన్‌ భావింతు, భావించి నే 
సాధింపం దటిగాదు, కావున. గడున్‌ సైరించితిన్‌, మిందటన్‌ 
సాధింతున్‌ సురలార! నేండు చను(డా శంకింప మీ కేటికిన్‌? 113 


* ఈ దానవుడు (బ్రహ్మవర ప్రభావం వల్లనే కన్నుకానకుండా ఇంతవాడై, దేవతలను భక్తులను 
బాధిస్తున్నాడు. నాకు సర్వమూ తెలుసు. కాని నేను వాణ్ణి సంహరించటానికి ఇది సమయం కాదు. కనుక 
చాలా వరకు సహిస్తున్నాను. ఇక మీద వాణ్ణి సంహరిస్తాను. మీకు శుభం కలుగుతుంది. సందేహించక 
వెల్లిరండి. 


వ. అని యిట్లు దనుజమర్హనుండు నిర్దేశించిన, నిలింపులు గుంపులు గొని మొక్కి రక్కసుండు మ్రుగ్గుట 
నిక్కం బని తమ తమ దిక్కులకుం జనిరి. హిరణ్యకశిపునకు విచిత్ర చరిత్రులు నలువురు పుత్రు 
లుద్భనించి రందు. 114 


* అని ఈ విధంగా రాక్షసాంతకుడైన శ్రీ మహావిష్ణువు దేవతలకు అభయ మిచ్చాడు. దేవతలు ఆ 
స్వామికి నమస్కరించి తిరుగుముఖం పట్టారు. ' ఇక మన కష్టాలు గట్టెక్కినట్లే ఈ దుర్మార్లుడికి కాలం 
సమీపించింది. వాడు నాశనమవటం తథ్యం'అని అనుకుంటూ తమ తమ స్టానాలకు వెళ్ళారు. 


హిరణ్యకళిపునికి విచిత్రమైన చరిత్ర గల నలుగురు కుమారులు పుట్టారు. 


-: ప్రహ్లాద చరిత్రము :- 


జా 


తనయందు నఖిలభూతములందు నొకభంగి సమహితత్వంబున జరగువాండు! 
పెద్దల బొడగన్న భృత్యుని కైవడి. జేరి నమస్కృతుల్‌ సేయువాండు! 
కన్నుదోయికి నన్యకాంత లడ్డంబైన మాతృభానము సేసి మరలువాండు! 

తల్లి దండ్రులభంగి ధర్మవత్సలతను దీనుల గావ జింతించువాండు 


తే. సఖులయెడ సోదరస్థితి జరుపువాండు, దైవతములంచు గురువుల. దల(చువా(డు 
లీలలందును బొంకులు లేనివాండు, లలిత మర్యాదుండైన ప్రహ్లాదు. డధిప! 115 


* ధర్మజా! ఆ దానవేం(ద్రుని నలుగురు కొడుకులలో ప్రహ్లాదుడు హరిభక్తుడు, సమస్త ప్రాణులను 
తనలాగా భావించే సమదర్శి. ఆతడు పెద్దలు ఎదురైనపుడు గౌరవంతో నమస్కరించే వినయశీలి. ఇతర 
స్రీలు కన్పిస్తే తల్లిలాగా భావించి ప్రక్కకు తొలగిపోయే గుణవంతుడు. దీనులకు తల్లీ తండ్రీ తానే అయి 
ఆదరించే ఆర్రహృదయుడు. స్నేహితులను సోదరుల లాగా చూచుకొనే సహృదయుడు. గురువులను 
దైవంగా కొలిచే ఆదర్శ విద్యార్థి. హాస్యానికైనా అబద్దమాడని సత్యవంతుడు. ఈ విధమైన మంచీ మర్యాదా 
తెలిసిన మహోత్తముడు ప్రహ్లాదుడు. 

న. నుణేయును. 116 


జా 


ఆకారజన్మ విద్యార్థనరిష్టు(డై గర్వసంస్తంభ సంగతు(డు గాండు, 
వివిధమహానేక విషయసంపన్నుండై పంచేంద్రియములచే( బట్టువడ(డు, 
భవ్యవయోబల ప్రాభవోపేతుండై కామరోషాదుల. గ్రందుకొనండు, 
కామినీ ప్రముఖ భోగము లెన్ని గలిగిన వ్యసనసంసక్తి నా వంకంబోండు, 


ఆ. విశ్వమందు. గన్న విన్న యర్థములందు, వస్తుదృష్టి. జేసి వాంఛ యిడండు, 
ధరణినాధథ! దైత్య తనయుండు హరి పర తంత్రు(డై హతాన్యతంత్రు. డగుచు. 117 


* ఇంతేకాదు, ధర్మనందనా! రూపురేఖల విషయంలో విద్య, ఐశ్వర్యం విషయంలో అధికుడై కూడ 
ఆవంత గర్వం లేనివాడు ప్రహ్లాదుడు. అనేక భోగభాగ్యాల మధ్య పెరిగినా కూడ చంచలత్వం లేని ధీరుడు. 
చక్కని వయస్సు, వయస్సుకు తగ్గ బలం ఉన్నవాడైనా కామం, (క్రోధం ఎరుగని వాడు. కాంతలు మొదలగు 
భోగాలు కళ్ళముందే కన్పిస్తున్నా శృంగారభావమే ఆతని మనస్సుకు రాదు. ఆతడు లోకంలో గొప్పగొప్ప 
ఐశ్వర్యాలను చూచినప్పటికీ, వాటిని గురించి విన్నప్పటికీ వాటిని ఎప్పుడూ కోరుకునేవాడు కాదు. ఆ 
రాక్షసరాజు కొడుకైన ప్రహ్లాదునికి నిత్యం శ్రీవిష్ణువును గూర్చే ఆలోచన! అదే ఆరాటం! అదే ఆసక్తి! 
ఇతరములైన ఆలోచనలు అతని దరికిరావు. 


ఆ. సద్గుణంబు లెల్ల సంఘంబులై వచ్చి, యసుర రాజతనయునందు నిలిచి 
పాసి చనవు విష్ణు. బాయని విధమున, నేడు దగిలి యుండు నిర్మలాత్మ! 118 


* ధర్మరాజా! అనుక్షణం విష్ణువును విడిచిపెట్టని ఆ ప్రహ్లాదుణ్ణి లోకంలో ఉండే మంచిగుణాలన్నీ 
తండోపతండాలుగా వచ్చి ఆశ్రయించాయి. ఆ సుగుణాలు ఎప్పుడూ విష్ణుమూర్తినివలె అతనిని విడిచిపెట్టి 
పోవు. 

మ. పగవారైన సురేంద్రులున్‌ సభలలో. బ్రహ్లాద సంకాశులన్‌ 

సుగుణోపేతుల నెందు మే మెటు(గ మంచున్‌ వృత్తబంధంబులన్‌ 
బొగడం జొత్తురు సత్కవీంద్రుల క్రియన్‌ భూనాథ! మీబోంటి స 
దృగవద్భక్తులు దైత్యరాజ తనయున్‌ బాటించి కీర్తింపరే! 119 

* ఓ మహారాజా! ప్రహ్లాదుడు రాక్షస కులంలో పుట్టాడని ఏ మాత్రం ద్వేషం లేకుండా శత్రువులైన 
దేవతా(శ్రేషులు కూడా వారి వారి సభలలో “ప్రహ్లోదుని వంటి గుణవంతుళ్ణి మేము ఎక్కడా చూడలేదు” 
అని పెద్ద పెద్ద కవులు పొగడినట్టు రకరకాల వృత్తాలలో అతబణ్లీ మెచ్చుకొంటూ ఉంటారు. అలాంటప్పుడు 
మీ వంటి మహానుభావులు భగవద్భక్తులు దానవచ(క్రవర్తి కొడుకైన ప్రహ్లాదుణ్ణి మెచ్చుకోకుండా ఉంటారా 
ధర్మరాజా! 

క. గుణనిధి యగు ప్రహ్లాదుని, గుణము లనేకములు గలవు గురుకాలమునన్‌ 

గణుతింప నశక్యంబులు, ఫణిపతికి బహస్పతికిని భాషాపతికిన్‌. 120 


ఏడవ స్కంధము 35 


* ప్రహ్లాదుడు సుగుణాలకు నిధివంటివాడు. అతని గుణాల గురించి ఎంతచెప్పినా సమయం సరిపోదు. 

ఆ గుణాలన్నీ వర్లించాలంటే సాక్షాత్తు ఆ ఆదిశేషునికైనా, దేవతల గురువైన బృహస్పతి కైనా, భారతీదేవి 
భర్త అయిన (బ్రహ్మకైనా సాధ్యం కాదు. 

వ. ఇట్లు సద్గుణ గరిష్టుండయిన ప్రహ్లోదుండు భగవంతుండయిన వాసుదేవుని యందు సహజ 

సంవర్దమాన నిరంతర ధ్యానరతుండై. 121 


* సుగుణ వంతుడైన ప్రహ్లాదుడు భగవంతుడైన ఆ శ్రీహరిని అనుదినమూ ఆరాధిస్తూ ఉండేవాడు. 
అతడి ఆనందమంతా ఆ స్వామిని ధ్యానించటమే. అతని హరి భక్తి ఆనాటి కానాటికీ అతిశయించింది. 


సీ. శ్రీవల్లభుండు దన్ను జేరిన యట్టైన( జెలికాండ్ర నెవ్వరి జేర మజచు, 
నసురారి దనమోల నాడినయట్లైన నసుర బాలుర తోడ నాడ మణుచు, 
భక్తవత్సలు(డు సంభాషించి నట్టైన బరభాషలకు మాణుసలుక మజుచు, 
సురవంద్యు( దనలోన( జూచిన యట్లైన( జొక్కి సమస్తంబు( జూడ మటచు, 


తే. హరిపదాంభోజయుగ చింతనామృతమున, నంతరంగంబు నిండినట్టైన నతండు 
నిత్య పరిపూర్ణు( డగుచు నన్నియును మజుచి, జడత లేకయు నుండును జడుని భంగి. 122 


3 ఒక్కొక్కసారి ఆ శ్రీ మహావిష్ణువు తన దగ్గరకు వచ్చినట్టు అనిపించేది. అలాంటి సమయంలో 
ప్రహ్లాదుడు తన స్నేహితుల దగ్గరకు వెళ్లటం మరచిపోయేవాడు. మరొకసారి ఆ శ్రీహరి తనతో ఆడుతున్నట్టు 
అనిపించేది. అప్పుడు ప్రహ్లాదుడు తోడి బాలకులతోడి ఆటలాడటం మరచిపోయేవాడు. ఒక్కొక్కసారి 
మాధవుడు తనతో మాట్లాడుతున్నట్లు అనిపించేది. ఆ సమయంలో ఎవరైనా పలకరిస్తే మాటకు 
బదులుపలకటం కూడా మరచిపోయేవాడు. మరొకసారి ఆ చక్రధారిని తను చూస్తున్నట్టు అనిపించేది. 
అపుడు తన్మయత్వంతో ప్రహ్లాదుడు సర్వప్రపంచాన్నే మరచిపోయేవాడు. నిత్యం శ్రీహరి పాదపద్మాలను 
తలచుకుంటూ ఉండటం వల్ల ఆ భక్తి సుధలతో అతని మానసమంతా నిండిపోయేది. దివ్యమైన ఆనందంతో 
అన్నీ మరచిపోయేవాడు. ప్రహ్లాదునికి జడత్వం ఆవంత కూడా లేకపోయినా నిత్యం దేవుని గురించే ఆలోచిస్తూ 
సైకి జడునిలాగా కనిపించేవాడు. 


శా. పానీయంబులు ద్రావుచుం గుడుచుచున్‌ భాషించుచున్‌ హాస లీ 
లా నిద్రాదులు సేయుచుం దిరుగుచున్‌ లక్షించుచున్‌ సంతత 
శ్రీనారాయణ పాదపద్మ యుగళీ చింతామృతా స్వాద సం 
ధానుండై మజుచెన్‌ సురారిసుతు. డేతద్విశ్వమున్‌ భూవరా! 123 


* ధర్మరాజా! మహానుభావుడైన (ప్రహ్లాదునికి మంచినీరు త్రాగేటప్పుడు, మాటలాడేటప్పుడు ఆ 
మాధవుని చింతనే. ఆహారం తీసుకునేటప్పుడు, ఆటలాడేటప్పుడుకూడ ఆ అచ్యుతుని స్మరణే. నడుస్తున్నా, 
నవ్వుతున్నా నారాయణ ధ్యానమే. చివరకు నిద్రలోకూడ ఆ నీరజాక్షుని కలవరింతలే. ఈ విధంగా 

శ్రీమన్నారాయణుని చరణారవింద సంస్మరణమనే అమృతాన్ని ఆస్వాదించి ఆ మైకంలో ఈ లోకాన్నే 
మరచిపోయిన మహనీయుడు (ప్రహ్లాదుడు! 


సీ. వైకుంఠ చింతా వివర్ణిత చేష్టుడై యొక్కండు నేడుచు నొక్కచోట, 
నశ్రాంతహరిభావనారూఢ చిత్తుండై యుద్ధతు(డై పాడు నొక్కచోట, 
విష్ణు. డింతియ కాని వేజొండు లే దని యొత్తిలి నగుచుండు నొక్కచోట, 
నలినాక్షు. డనునిధానము( గంటి నే నని యుబ్బి గంతులు వై చు నొక్కచోటం 


ఆ. బలుకు నొక్కచోట( బరమేశు( గేశవుం బ్రణయహర్ష జనిత బాప్పసలిల 
మిళితపులకు(డై నిమీలిత నేత్రు(డై, యొక్కచోట నిలిచి యూరకుండు. 124 


శ ప్రహ్లాదుడు ఒక్కొక్కసారి హరిస్మరణంలో మునిగి మైమరచి ఒంటరిగా కూర్చొని ఏడుస్తూ 
ఉండేవాడు. అంతులేని హరిభక్తి నిండిన మనస్సుతో ఒక్కొక్కసారి విష్ణుకీర్తనలను గొంతెత్తి గానం చేసేవాడు. 
విష్ణువే తప్ప వేరెవరూ లేరని గట్టిగా వాదిస్తూ పకపక నవ్వేవాడు. మరొకసారి. 'కమలాక్షుడనే పెన్నిధిని 
కన్నులారా చూచాను” అని పొంగిపోతూ గంతులేసేవాడు వేరొకసారి. మరొకసారి 'మాధవా! మధుసూదనా! 
అని మైమరచి పిలుస్తూ ఆనందబాష్పాలు రాలుస్తూ భక్తితో పులకించి పోయేవాడు. ఒక్కొక్కసారి కళ్ళు 
మూసుకొని ఒకచోట నిర్లిప్తంగా నిలుచొని ఉండేవాడు. ఆ (ప్రహ్లాదుడు ఏ పనిచేసినా, ఎలా (ప్రవర్తించినా 
హృదయమంతా హృపీకేశుని ఆరాధనయందే! 


వ. ఇట్లు పూర్వజన్మ పరమభాగనత సంసర్గ సమాగతంబైన ముకుంద చరణారనింద సేవాతిరేకంబున 
నఖర్వ నిర్వాణ భావంబు విస్తరించుచు, నప్పటికి దుర్దనసంసర్గ నిమిత్తంబునం దన చిత్తం బన్యా 
యత్తంబు గానీక నిజాయత్తంబు సేయుచు, నప్రమత్తుండును, సంసార నివృత్తుండును, బుధజన 
విధేయుండును, మహాభాగధేయుండును, సుగుణమణి గణగరిష్టుండును, బరమ భాగవత శ్రేష్టం 
డును, గర్మబంధ లతాలవిత్రుండును, బవిత్రుండునునైన పుత్రుని యందు విరోధించి, సురవిరోధి 
యనుకంప లేక చంపం బంపె నని పలికిన నారదునకు ధర్మజుం డిట్లనియె. 125 


* ప్రహ్లాదునికి పూర్వజన్మలో మహాభక్తులతో మంచి స్నేహం ఉండేది. ఆ పూర్వజన్మ వాసనవల్ల ఈ 

జన్మలో కూడ శ్రీహరి పాదారవిందాల మీద భక్తి ఏర్పడింది. అందువల్ల చెడ్డవారు చెంతనే ఉన్నా కూడ 
జాని స! య 

చిత్తాన్ని అచ్యుతుని మీదనుంచి అతడు మరల్చలేదు. చాల జా(గ్రత్తగా సంసార బంధాలలో చిక్కుకోకుండా 
ఉండేవాడు. పెద్దలంటే గౌరవం ఉన్న గుణవంతు డాతడు. లతలను కొడవలితో కోసినట్లు కర్మబంధాలను 
ఛేదించి వేసిన ఘనుడు ఆ (ప్రహ్లాదుడు. అటువంటి భక్తుడైన, పవిత్రుడైన, పుత్రునిమీద రాక్షసరాజైన 
హిరణ్యకశిపుడు విరోధం పెంచుకొన్నాడు. మనస్సులో కరుణలేకుండా కఠినాతు శత కన్న కుమారుణ్ణి 
చంపటానికి భటులను పంపించాడు అని పలికిన నారదుని చూచి ధర్మరాజు ఆశ్చర్యచకితుడై ఇలా అన్నాడు. 


ఏడవ స్కంధము 37 


శా. పుత్రుల్‌ నేర్చిన నేరకున్న జనకుల్‌ పోషింతు రెల్లప్పుడున్‌ 
మిత్రత్వంబున బుద్ది సెప్పి దురితోన్మేషంబు వారింతు రే 
శత్రుత్వంబు( దలంప, రిట్టియెడ నా సాజన్యరత్నాకరుం 
బుత్రున్‌ లోకపవిత్రు. దండ్రి నెగులుం బొందింప నెట్టోర్చెనో? 126 


* నారదమహర్షి! లోకంలో కుమారులు చేతనయిన వా రైనా, చేతకానివారైనా, దుర్చలు లైనా 
దుర్మార్గులైనా తండ్రులు వారిని పోషిస్తూ ఉంటారు. మి(త్రునిలాగ బుద్ది చెప్పి మంచిమార్గంలోకి 
తీసుకురావటానికి ప్రయత్నం చేస్తారు. అంతేకాని కొడుకులతో ఎవరైనా శత్రుత్వం పెట్టుకొంటారా? 
కొడుకులను చిత్రహింసలు పెట్టే తండ్రులు ఉంటారా? అందులో (ప్రహ్లాదుడు రత్నాలవంటి గుణాలు 
ఉన్నవాడు కదా? అంత పరమ పవి(త్రుడైన పుత్రుణ్ణి కన్నందుకు సంతోషించకపోగా, పైగా హింసించటానికి 
అతనికి మనస్సు ఎలా ఒప్పింది స్వామీ? 

ఉ. బాలు. బ్రభావిశాలు హరిపాదపయోరుహ చింతన [కియా 

లోలు. గృపాళు సాధు గురు లోక పదానతఫాలు నిర్మల 
శ్రీలు సమస్త సభ్య నుతశీలు విఖండిత మోహవల్లి కా 
జాలు నదేల తండ్రి వడి. జంపంగ జంపె? మునీంద్ర! సెప్పవే? 127 


* మునీశ్వరా! ఆ (ప్రహ్లాదుడు బాలుడు, బుద్దిమంతుడు. చూడ చక్కనివాడు, దయాశీలుడు. 
తామరపూలవంటి శ్రీహరి పాదాలనే మనసులో తలచుకొంటూ ఉండేవాడు. ఆతడు గురుజనులకు తలవంచి 
నమస్కరించేవాడు, గొప్పతేజస్సు కలవాడు, సజ్జ్ఞనులచే సన్నుతింపబడే వాడు, కోరికలను జయించినవాడు 
గదా! అటువంటి సుపుత్రుణ్ణి ఆ కన్న తండ్రి ఆలోచించకుండా చంపించాలని అనుకొన్నాడు? ఆశ్చర్యంగా 
ఉందే? 

వ. అనిన నారదుం డిట్లనియె. 128 

శా. లభ్యంబైన సురాధిరాజపదమున్‌ లక్షింప(డ శ్రాంతమున్‌ 

సభ్యత్వంబున నున్నవా( డబలుండై జాడ్యంబుతో వీ(డు, వి 


ద్యాభ్యాసంబున. గాని తీవ్రమతి గా( డంచున్‌ విచారించి దై 
త్యేభ్యుం డొక్కదినంబునం బ్రియసుతున్‌ వీక్షించి సోత్కంఠుందై. 129 


* అని ధర్మరాజు అడగగానే నారదమహర్షి ఇలా వివరించాడు - 


ధర్మరాజా! నీవు అన్నట్లే దానవేశ్వరుడు కొడుకును తన మార్గంలోకి తీసుకురావటానికి విశ ప్రయత్నం 
చేశాడు. హిరణ్యకశిపుడు ఒకరోజు పుత్రుణ్ణి ప్రేమగా పిలిచి, వాని స్వభావం పరిశీలనగా చూచి ఇలా 
అనుకొన్నాడు. “వీడు సంప్రాప్తించిన స్వర్గరాజ్య పదవిని కూడా లెక్కచేయడు. అసలు వీనికి రాజ్యకాంక్ష ఏ 
మాత్రమూ ఉన్నట్టు లేదు. ఎప్పుడూ మామూలు వ్యక్తిలాగా దుర్చలుడుగా, సోమరితనంతో ఉంటాడు; 


38 పోతన భాగవతము 


రాజకుమారుడులాగా రాజసంగా, పౌరుషంగా ఉండడేమిటి? ఒకవేళ చదువు చెప్పిస్తే మనస్సు వికసించి 
బాగుపడతాడేమో, చురుకుతనం వస్తుందేమో”అని ఆశ పడ్డాడు. 


క. చదువనివా( డజ్ఞాం డగు6 జదివిన సదసద్వివేక చతురత గలుగుం, 
జదువ(గ వలయును జనులకు6 జదివించెద నార్యులొద్ద( జదువుము తండ్రీ! 130 


* కొడుకును ముద్దాడి “బాబూ! చదువు చాల ముఖ్యం. చదువుకోనివాడు అజ్ఞానిగా ఉంటాడు. 
వాడు పశువుతో సమానం! చదువుకొంటే తెలివితేటలు బాగా వస్తాయి. ఇది మంచీ, ఇది చెడూ అనే 
వివేకం కలుగుతుంది. మనిషి అయిన (ప్రతీవాడు తప్పకుండా చదువుకోవాలి. మంచి గురువుల దగ్గర 
చదివిస్తాను. చదువుకో నాయనా!”అన్నాడు. 


వ. అని పలికి యసురలోక పురోహితుండును భగవంతుండును నయిన శుక్రాచార్యు కొడుకుల 
'బ్రచండవితర్కుల( జండామర్కుల రావించి సత్కరించి యిట్లనియె. 131 


* అని చెప్పి నీతిశాస్తవిశారదుడు, రాజగురువైన శుక్రాచార్యుని కొడుకులను పిలిపించాడు. వారి 
పేర్లు చండుడు, అమర్కుడు, వారు తర్కవిద్యలో ఆరితేరినవారు. ఆ చండామర్కులను చూచి 
హిరణ్యకశిపుడు గొరవపురస్తురంగా ఇలా పలికాడు- 

శా. “అంధప్రక్రియ నున్నవాండు, పలుకం, డస్మత్రతాప క్రియా 

గంధం బించుక లేదు, మీరు గురువుల్‌ కారుణ్యచిత్తుల్‌ మనో 
బంధుల్‌ మాన్యులు నూకు. బెద్దలు మముం బాటించి యీ బాలకున్‌ 
(గంథంబుల్‌ చదివించి నీతికుశలుం గావించి రక్షింపరే! 132 


* మీరు గురుపుత్రులు! పరమ పవిత్రులు! మాకు గౌరవపా(త్రులు! మీరు మాకు బంధువులు. 
దయాసింధువులు. మా కుమారుడు అజ్ఞానంతో అంధుడై ఉన్నాడు. ఎప్పుడూ సోమరిలాగా ఉంటాడు. 
పలుకరిస్తే వెంటనే పలుకడు. నా ప్రతాపానికి సంబంధించిన వాసన కొంచెం కూడా వీడికి అంటలేదు. మీరు 
గురువులు. మాకు పెద్దలు దయచేసి మా మాట మన్నించి ఈ బాలుని చేత (గ్రంథాలు చదివించండి. వీనికి 
నీతిశాస్త్రం నేర్పండి. వీణ్ణి సంస్కరించి మమ్మల్నీ, మా వంశమునూ రక్షించండి. 


వ. అని పలికి వారలకుం బ్రహ్లాదు నప్పగించి తోడ్కొని పొం డనిన వారును దనుజ రాజకుమారునిం 
గొనిపోయి యతనికి సనయస్కులగు సహశ్రోతల నసురకుమారులం గొందణం గూర్చి. 133 


* అని పలికి రాక్షసరాజు కొడుకును తీసుకొని వెళ్లండని గురువులకు అప్పగించాడు. అపుడు వారు 
ప్రహ్లోదుణ్ణి తీసుకువెళ్లి సమాన వయస్సుగల తోడి రాక్షస విద్యార్థలతోపాటు కూర్చో పెట్టుకొన్నారు. 
౧M (ac) ye లు థె యు 


ఉ. అంచిత భక్తితోడ దనుజాధిపు గేహసమీపముం (వే 
శించి సురారి రాజసుత( జేకొని శుక్రకుమారకుల్‌ పఠిం 

పించిరి పాఠయోగ్యములు పెక్కులు శాస్త్రము, లాకుమారు( డా 
లించి పఠించె నన్నియు( జలింపని వైష్ణవభక్తి పూర్ణు(డై. 134 


* మహారాజసౌధం సమీపంలో ఉన్న విద్యాభవనంలో ప్రత్యేక శ్రద్ధ తీసుకొని చండామర్క గురువులు 
బాలుణ్ణి చదివించసాగారు. అతి ముఖ్యమైన అనేక శాస్త్రాలు బోధించారు. ప్రహ్లాదుడు విష్ణుదేవునిమీద 
భక్తితో అన్ని శాస్త్రాలను చదివి అర్థం చేసుకొన్నాడు. అన్ని విద్యలను నేర్చుకొన్నాడు. 

క. ఏ పగిది వారు సెప్పిన, నా పగిదిం జదువుం గాని యట్టి ట్టని యా 

క్లేపింప(డు, తా నన్నియు, రూపించిన మిథ్యలని నిరూఢమనీషన్‌. 135 


* గురుదేవులు చెప్పినవన్నీ శ్రద్దగా విని అర్థం చేసుకొన్నాడు. వారు ఏ విధంగా చెప్తే ప్రహ్లాదుడు ఆ 
విధంగానే చదివేవాడు. అంతే కాని “అలా కాదు ఇలా'అని ఎప్పుడూ గురువులకు ఎదురు చెప్పేవాడు 
కాదు. తనకు ఇష్టం లేనివి గురువులు బోధించినా, ఈ విద్యలన్నీ అసత్యాలనీ, (భ్రమలనీ తెలిసినా కూడా 
ఆక్షేపించే వాడు కాదు. వారు చెప్పినట్టు విని చదువుకొన్నాడు. 


శా అంతం గొన్నిదినంబు లేంగిన సురేంద్రారాతి శంకాన్విత 
స్వాంతుండై నిజనందనున్‌ గురువు లే జాడం బఠింసించిరో 
భ్రాంతుం డేమి పఠించెనో, పిలిచి సంభాషించి విద్యా పరి 
(శాంతిం జూచెదంగాక నేండని మహాసాధాంతరాసీను(డై, 136 


* ఇలా కొంతకాలం జరిగేసరికి హిరణ్యకళిపునికి అనుమానం వచ్చింది. తన కొడుకును గురువులు 
ఏ విధంగా చదివిస్తున్నారో? -ఈ పసివాడు ఏమి చదువుతున్నాడో తెలుసుకోవాలి అనిపించింది. సరే 
వాళ్ళని పిలిచి మాట్టాడి వీడు ఎంతవరకు చదివాడో చూడాలి అనుకున్నాడు మనస్సులో. ఆ సమయంలో 
హిరణ్యకశిపుడు తన దివ్య భవనంలో కూర్చొని ఉన్నాడు. 


ఉ. మోదముతోడ దైత్యకులముఖ్యు(డు రమ్మని చీరల బంచెం బ్ర 
హ్లాదకుమారకున్‌ భవమహార్లవతారకు( గామరోష లో 
భాది విరోధివర్గ పరిహారకు( గేశవచింతనామృతా 
స్వాద కఠోరకుం గలుషజాల మహోగ్రవనీకుఠారకున్‌. 137 


* ఈ సంసారం అనే సముద్రాన్ని దాటినవాడూ; కామ, (క్రోధ, లోభ, మోహ, మద, మాత్సర్యాలను 
జయించినవాడూ, మనసులో కల్మషం లేనివాడూ, కలుషములనే కారడవిని మూలమట్టంగా ఛేదించినవాడూ, 
దైవ చింతన అనే అమృతం (గ్రోలినవాడూ అయిన తన కుమారుడు (ప్రహ్లాదుని కోసం ఆ రాక్షసరాజు 
ఆనందంతో కబురు పంపించాడు. 


వ. ఇట్లు చారులచేత నాహాయమానుండై ప్రహ్లాదుండు చనుదెంచిన. 138 


* రాజభటులు వెళ్ళి (ప్రహ్లాదునికి ఈ విషయం చెప్పారు. అతడు గురువుతోపాటు తండ్రి దగ్గరకు వచ్చాడు. 

శౌ ఉత్సాహ ప్రభు మంటత్రశక్తి యుతమే యుద్యోగ? మారూఢ సం 
వి తృంపన్ను(డ వైతివే? చదివితే వేదంబులున్‌ శాస్త్రముల్‌? 
వత్సా! రమ్మని చేర జీరి కొడుకున్‌ వాత్సల్య సంపూర్ణు(డై 
యుత్సంగాగ్రము జేర్చి దానవవిభుం డుత్కంఠ దీపింపంగన్‌. 139 
స్‌ హిరణ్యకశిపుడు కొడుకును చూచి కుమారా! రా రమ్మని పిలిచి, వాత్సల్యంతో ఆనందంతో 
ఒళ్ళో కూర్చోబెట్టుకొని ఆసక్తిగా ఇలా అడిగాడు - “నాయనా! ఏదైనా ప్రయత్నం ఫలించాలంటే (ప్రభు శక్తి, 
మంత్రశక్తి, ఉత్సాహశక్తి అనే మూడు శక్తులూ కలిసిరావాలి. అవి అన్నీ సహకరించి నీ ప్రయత్నాలు నిరాటంకంగా 
నెరవేరుతున్నాయా? విజ్ఞాన సంపద పొందావా? వేదాలు వల్లించావా? శా(స్తాలు పఠించావా? 
క. అనుదిన సంతోషణములు, జనిత శ్రమతాపదుఃఖ సంశోషణముల్‌ 
తనయుల సంభాషణములు, జనకులకుం గర్లయుగళ సద్ఫూషణముల్‌. 140 
* నాయనా! కుమారుల తియ్యని మాటలు తల్లిదండ్రులకు తేనెల ఊటలు, వీనుల విందులు! ఆ 
మాటలు (ప్రతిరోజు విన్నా విసుగు కలగదు. పైగా సంతోషం కలిగిస్తాయి. (శ్రమవల్ల, కష్టాలవల్ల కలిగిన 
రకరకాల దుఃఖాలను తొలగిస్తాయి. 
వ. అని మణతేయు(బుత్రా! నీ కెయ్యది భద్రంబై యున్నది? సెప్పు మనిన గన్న తండ్రికి. బ్రియనందనుం 
డిట్లనియె. 141 
* గురువులు చెప్పిన పాఠాలలో నీకు బాగా నచ్చిందీ, నీకు ఇష్టమయిందీ, నీకు మంచి అనిపించిందీ 
ఏ విషయమో చెప్పు నాన్నా” - అన్న కన్న తండ్రితో చిన్నారి పుత్రుడు ఇలా అన్నాడు. 
ఉ. ఎల్ల శరీరధారులకు నిల్లను చీకటి నూతిలోపలం 
డ్రెళ్ళక వీరు నే మను మతి భ్రమణంబున భిన్నులై ప్రవ 
ర్తిల్లక సర్వము న్నతని దివ్యకళామయ మంచు విష్ణునం 
దుల్లము జేర్చి తా రడవి నుండుట మేలు నిశాచరాగ్రణీ! 142 
* “తండ్రీ! దానవచక్రవర్తీ! నాకు నచ్చిన విషయం ఒక్కటే. అది నారాయణ చరణ స్మరణం. ఈ 
మానవులు అందరూ అజ్ఞానులూ, అవివేకులూ, వీరందరూ ఈ సంసారమనే చీకటి నూతిలో నుంచి 
బయటపడలేరు. 'మీరు వేరు, మేము వేరు” అనుకొంటూ భ్రమతో [బ్రతుకుతూ ఉంటారు. అలా 
భావించకుండా ఇది అంతా ఆ భగవంతుని విచిత్రమైన లీలావిలాసం అని తెలుసుకోలేరు. అలా తెలుసుకో 
గలిగినప్పుడే ఆ విష్ణువును తలుచుకొంటూ సంపదలన్నీ విడిచి అడవిలో నివసించినా మంచిదే నాన్నా!” 
వ. అని కుమారుం డాడిన ప్రతిపక్షానురూపంబు లయిన సల్లాపంబులు విని దానవేంద్రుండు నగుచు 
నిట్లనియె. 143 


* ఈ విధంగా తన కొడుకు శత్రువును మెచ్చుకొనే మాటలు అంటూ ఉంటే విని హిరణ్యకశిపుడు 
ఆశ్చర్యపడి నవ్వుతూ ఇలా అన్నాడు. 

క. ఎట్టాడిన న ట్టాడుదు, రిట్టి ట్టని పలుక నెజు(గ రితరుల శిశువుల్‌ 
దట్టించి యెవ్వ రేమని, పట్టించిరొ బాలకునకు( బరపక్షంబుల్‌? 144 


* కుమారా! పిల్లలు పెద్దలను అనుకరిస్తారు. గురువులు చెప్పింది చదువుతారు. ఎలా అనమంటే 
అలా అంటారు. ఏది నేర్పితే అది నేర్చుకొంటారు. 'అలా కాదు ఇలా'అని చిన్నపిల్లలు అనలేరు కదా? 
ఎవరైనా నిన్ను బెదిరించి తప్పుడు బుద్దులు నేర్పారా? చెప్పు. శత్రువును మెచ్చుకోమని ఎవరు చెప్పారు 


నాయనా? 


శా. నాకుం జూడంగ6 జోద్యమయ్యెడి. గదా! నా తండ్రి! యీ బుద్ది దా 
నీకున్‌ లోపల దోంచెనో? పరులు దుర్నీతుల్‌ పఠింపించిరో? 
యేకాంతంబున భార్గవుల్‌ పలికిరో? యీ దానవశ్రేణికిన్‌ 
వైకుంఠుండు కృతాపరాధు( డతనిన్‌ వర్ణింప నీ కేటికిన్‌? 145 


%* నా చిన్ని నాన్నా! చెప్పరా! ఆశ్చర్యంగా ఉందే! ఈ బుద్ది నీకే పుటిందా! మనకు గిట్లనివాళ్తు 

వో! లు యట (22) 

ఎవరన్నా చెప్పారా! లేక రహస్యంగా గురువులు చండామర్కులు బోధించారా? మన దానవులందరికీ 

విష్ణువు పెద్ద శత్రువు, బద్ద విరోధి. అతణ్ణి మనం నిందించాలి కానీ పొగడకూడదు. అతణ్ణి మనం భంజించాలి 
కానీ భబించకూడదు. 


ను. సురలం దోలుటయో సురాధిపతులన్‌ స్తుక్కించుటో సిద్దులం 
బరివేధించుటయో మునిప్రవరులన్‌ బాధించుటో? యక్ష కి 
న్నర గంధర్వ విహంగనాగపతులన్‌ నాశంబు నొందించుటో 
హరి యంచున్‌ గిరి యంచు నేల చెడ మోహాంధుండవై పుత్రకా! 146 


* సృ తకా! మన పని ఏమిటంటే - దేవతలను తన్ని తరిమివేయటం, దేవతాధిపతులను బాధించటం, 
సిద్దపురుషులను వేధించటం, మునీశ్యరులను శిక్షించటం; యక్షులను, కిన్నరులను, గంధర్వులను 
ఏడిపించటం! నాగరాజులను, గరుడులను నాశనం చేయటం. ఈ విధంగా వాళ్ళను బాధించటం వేధించటమే 
మన విధి. అదే మనకు పరమావధి. అంతే కాని నీవు హరీ, గిరీ! అంటూ మూఢుడులాగా అజ్ఞానం అనే 
అంధకారంలో పడి చెడిపోకు. 


వ. అనిన దండ్రిమాటకు( బురోహితు నిరీక్షించి ప్రహాదుం డిట్లనియె, మోహ నిర్మూలనంబు సేసి 
యెవ్వని యందు. దత్సరులయి యెజుక గల పురుషులకుం బరులు దా నునియెడు మాయాకృతం 
బయిన యసద్రాహ్యంబగు భేదంబు గానంబడ, దట్టి పరమేశ్వరునకు నమస్కరించెద. 147 


* అని హిరణ్యకశిపుడు పలుకగానే (ప్రహ్లాదుడు గురువుల వంకచూచి ఇలా అన్నాడు. కోరికలను 
జయించి భగవంతుని గూర్చి ధ్యానించే జ్ఞానుల మనస్సులో మీరు - మేము అనే అర్థంలేని భేదాలు 
ఉండవు. అటువంటి సమదృష్టిని ఇచ్చే ఆ పరమాత్మునికి నమస్కరిస్తున్నాను. 

శా, అజ్ఞాల్‌ గొందణు నేము దా మనుచు మాయం జెంది సర్వాత్మకుం 
బ్రజ్ఞాలభ్యు దురన్వయక్రమములన్‌ భాషింప(గా నేర, రా 
జిజ్ఞాసాపథమందు మూఢులు గదా చింతింప బ్రహ్మాది వే 
దజ్ఞాల్‌ తత్పరమాత్ము విష్ణు నితరుల్‌ దర్శింపంగా నేర్తురే? 148 


* అజ్ఞానంలో పడిన కొందరు 'మీరు వేరు - మేము వేరు'అనే భ్రాంతిలో ఉంటారు. అటువంటివారు 
బుద్దికి అందనటువంటి భగవంతుణ్ణి ఎంతో తెలివితేటలను పాండిత్యమును ఉపయోగించికూడా 
తెలుసుకోలేరు. పరమాత్మను తెలుసుకొనే విషయంలో బ్రహ్మవంటి వేదమూర్తులు కూడా అసమర్హులే. 
అటువంటప్పుడు సామాన్యులైన ఇతరులు పరాత్సరుడైన ఆ విష్ణువును దర్శింపగలుగుట అసాధ్యం గదా! 


తే. ఇను మయస్కాంత సన్నిధి నెట్లు భ్రాంత, మగు హృషీకేశుసన్నిధి నా విధమున 
గరంగుచున్నది దైవయోగమున( జేసి, బ్రాహ్మణోత్తమ! చిత్తంబు భ్రాంత మగుచు. 149 


* గురువర్యా! ఇనుము అయస్కాంతం వైపు ఆకర్షింపబడినట్టు దైవయోగంవల్ల నా మనస్సు ఆ 
శ్రీహరివైపు ఆకృష్ణమై ఆయన సన్నిధిలోనే విహరిస్తున్నది. మరి ఏ విషయంలోనూ నా మనసు నిలవటంలేదు. 


సీ. మందార మకరంద మాధుర్యమున దేలు మధుపంబు వోవునే మదనములకు? 
నిర్మల మందాకినీ వీచికల( దూంగు రాయంచ సనునె తరంగిణులకు? 
లలిత రసాలపల్లవ ఖాది యె చొక్కు కోయిల సేరునే కుటజములకు(? 
బూర్లేందు చంద్రికా స్ఫురిత చకోరకం బరుగునే సాంద్ర నీహారములకు? 


తే. నంబుజోదర దివ్య పాదార వింద, చింతనామృత పానవిశేష మత్త 
చిత్త మేరీతి నితరంబు. జేర నేర్చు? వినుత గుణశీల! మాటలు వేయు నేల? 150 


* మహానుభావా! మందార పుష్పంలోని మకరంద మాధుర్యం అనుభవించే తుమ్మెద ఉమ్మెత్తపూల 
వైపుకు పోతుందా? స్వచ్చమైన ఆకాశగంగా తరంగాలపై విహరించే రాజహంస వాగులదగ్గరా, వంకలదగ్గరా 
తిరుగుతుందా? తియ్య మామిడి లేతచిగుళ్ళు తిని పులకించి పాటలుపాడే కోయిల కొండమల్లెల చెంతకు 
చేరుతుందా? నిండు పున్నమి పండువెన్నెలలో విహారం చేసే చకోరం దట్టమైన మంచుపొరల వైపుకు 
మరలుతుందా? లేదు. వెళ్లలేదు! ఆ విధంగానే నా మనస్సుకూడా దివ్యమైన విష్ణుపాదపద్మాలు 
ధ్యానించటంలోనే, ఆ అమృతం (గ్రోలటంలోనే పరవశించి, ఆనందం పొందుతున్నది. అటువంటి 
హరిపదాయత్తమైన నా చిత్తం ఇతర విషయాలపైకి ఏ మాత్రమూ పోవటం లేదు. సుగుణశీలా! వేయి మాట 
లెందుకు? 


వ. అనిన విని రోషించి రాజసేవకుం డైన పురోహితుండు ప్రవ్లాదుం జూచి, తిరస్కరించి యిట్లనియె. 151 


* అని ప్రహ్లాదుడు అన్నాడు. ఆ మాటలు విని ఆతని గురువు కోపించి అతనితో ఇలా పలికాడు. 

ఉ. పంచశర ద్వయస్కు(డవు, బాలుండ వించుక గాని లేవు భా 
షించెదు తర్కవాక్యములు, చెప్పిన శాస్తములోని యర్థ మొ 
క్కించుక యైన జెప్ప వసురేంద్రుని ముందట మాకు నౌదలల్‌ 
వంచుకొనంగ( జేసితివి వైరి విభూషణ! వంశదూషణా! 152 


* బాలకా! ఐదేళ్ళ పసివాడివి. చూడటానికి ఇంత కూడా లేవు. “పిట్ట కొంచెం కూత ఘనం”అన్నట్టు 
అనవసరంగా ఎక్కువగా వాదిస్తున్నావు. మేము చెప్పిన శాస్తాలలోని ఒక్క విషయం కూడా చెప్పవేం? 
మహారాజు ముందు మాకు తలవంపులు తెచ్చావే. శత్రువుని మెచ్చుకొంటూ నీ వంశానికి మచ్చ తెచ్చావే? 


చ. తనయుడు గాండు శాత్రవుండు దానవభర్తకు వీండు, దైత్య చం 
దనవనమందు( గంటకయుత క్షితిజాతముభంగి( బుట్టి నాం 
డనవరతంబు రాక్షసకులాంతకు.( బస్తుతి సేయుచుండు దం 
డనమున. గాని శిక్షలకు డాయండు పట్టుండు కొట్టు. డుద్ధతిన్‌. 153 


* వీడు హిరణ్యకశిపు మహారాజుకు పుత్రుడు కాడు, శత్రువు! రాక్షస వంశమనే చక్కని మంచి 
గంధపు తోటలో వీడు ముళ్ళమొక్కలాగ పుట్టాడు. ఎప్పుడూ మన శత్రువైన విష్ణువును మెచ్చుకొంటూ 
ఉండే వీణ్ణి శిక్షించాలి. కాని బాబూ! నాయనా! అంటే వినే స్థితిలో లేడు. వీణ్ణి పట్టుకొని కొట్టండి. 'దెబ్బకు 
గాని దయ్యం వదలి పోదు” - అని హిరణ్యకశిపునితో మళ్ళీ ఇలా అన్నాడు రాక్షస గురువు. 

క. ఈ సాపని( జదివింతుము, నీ పాదము లాన, యింక నిపుణతతోడం 

గోపింతుము దండింతుము, కోసింపకునుయ్య దనుజకుంజర! వింటే! 154 


* దానవచ(క్రవర్తీ! మీ పాదాలపై ఒట్టు. ఆ బాలుణ్ణి భయపెట్టి, కొట్టి ఎలాగైనా సరే చదివిస్తాం. మా 
నైపుణ్యం చూపిస్తాం. వినండి! దయచేసి మా మీద కోపించకండి! 


వ. అని మటియు నా రాచపాపనికి వివిధోపాయంబులం బురోహితుండు వెణపుంజూపుచు రాజసన్నిధిం 
బాపి, తోడుకొని పోయి యేకాంతంబున. 155 


* అని గురువు పలికి రాజకుమారుడైన (ప్రహ్లాదునికి రకరకాలుగా భయం చెప్పి, అక్కడనుంచి 
తీసుకొని వెళ్ళి, ఒంటరిగా కూర్చుండబెట్టి నీతులు చెప్పసాగాడు. 


క. భార్గవనందను( డతనికి, మార్గము చెడకుండ( బెక్కు మాజులు నిచ్చల్‌ 
వర్గ త్రితయము చెప్ప న, నర్గళమగు మతివిశేష మమర నరేంద్రా! 156 


* శ్చుక్రాచార్యులవారి కుమారుడైన ఆ గురువు రాకుమారుడైన ప్రహ్లాదునికి వాళ్ళ సంప్రదాయాను 
సారంగా అనేక విద్యలు నేర్చాడు. ధర్మశా(స్తం, అర్ధశా(స్తం, కామశా(స్తం గొప్పగా బోధించాడు. అనర్గళమైన 
తెలివి తేటలు అమరునట్టుగా ఆ యా విషయాలను (ప్రహ్లాదునిచే పలుమార్లు వల్లింప చేశాడు. 

వ. మజీయు, గురుండు శిష్యునకు సామ దాన భేద దండోపాయంబు లన్నియు నెటింగించి, నీతి 
కోవిదుం డయ్యె వని నమ్మి నిశ్చయించి, తల్లికి నెతేంగించి, తల్లి చేత నలంకృతుం డయిన 
కులదీపకు నవలోకించి. 157 


* ఉపాయాలు నాలుగురకాలు. మంచి మాటలతో చెప్పటం సామం. కొన్ని వస్తువులను ఇచ్చి మంచి 
చేసుకోవటం దానం. ఒకరికి మరొకరికి కలహాలు పెట్టటం భేదం. శిక్షించి ఒప్పించటం దండం - ఈ సామ, 
దాన, భేద, దండోపాయాలూ, అవి ఉపయోగించే సమయాలూ ప్రహ్లాదుని గురువు చక్కగా వివరించాడు. 
అన్ని విద్యలు నేర్పి నీతికోవిదుణ్ణి చేశాడు. “బుద్దిమంతుడయ్యాడు”అనుకొన్నాడు. ఆ బాలుణ్ణి తల్లియైన 
లీలావతిదగ్గరకు తీసుకువెళ్ళాడు. ఆమెకూడా చాల సంతోషించింది. కొడుకును చక్కగా అలంకరించి 
తండ్రి దగ్గరకు వెళ్లమంది. అపుడు శిష్యుణ్ణి చూసి గురువుగారు ఇలా అన్నారు. 

ఉ. త్రిప్పకు మన్న మా మతము దీర్షములైన త్రివర్గపాఠముల్‌ 

దప్పకు మన్న! నేండు మన దైత్యవరేణ్యుని మైల నేము మున్‌ 
చెప్పిన నీతిగాని మజీ చెప్పకుమన్న విరోధి నీతులన్‌, 
విప్పకుమన్న దుష్టమగు విష్ణుచరిత్ర కథార్ణజాలముల్‌. 158 

* ప్రహ్లాద కుమారా! మీ తండ్రిగారి దగ్గర మేము చెప్పిందే చెప్పు. మేము చెప్పిన దానికి వ్యతిరేకంగా 
పలుకబోకు. గొప్పవైన ధర్మ, అర్థ, కామ శాస్త్ర విషయాలలో (ప్రశ్నిస్తే జాగ్రత్తగా మరచిపోకుండా సరి 
అయిన సమాధానం చెప్పు. మేము నేర్పిన నీతిపాఠాలే పలుకు. మన విరోధియైన విష్ణుమూర్తి మాటమా(త్రం 
ఎత్తబోకు. దుష్టమైన విష్ణుకథలను ఆ చరిత్రలను గురించి అసలు మాట్లాడనే వద్దు. ఏం? మరచిపోకు 
నాయనా. 

వ. అని బుజ్జగించి, దానవేశ్వరుని సన్నిధికిం దోడి తెచ్చిన. 159 

* అని గురువు ప్రహ్లోదుణ్ణి బుజ్జగించి అతణ్ణి మహారాజు ఆస్థానానికి తీసుకొని వచ్చాడు. 

సీ. అడు గడ్గునకు మాధ వానుచింతన సుధా మాధుర్యమున మేను మజచు వాని, 

నంభోజగర్భాదు లభ్యసింపంగ లేని హరిభక్తి పుంభావ మైనవాని, 
మాతృగర్భము సొచ్చి మన్నది మొదలుగా జిత్త మచ్యుతుమీ(దం జేర్చువాని, 
నంకించి తనలోన నఖిల ప్రపంచంబు శ్రీ విష్ణుముయ మని చెల(గువాని, 


తే. వినయ కారుణ్యబుద్ది వివేక లక్ష, ణాది గుణముల కాటపట్టయిన వాని 
శిష్యు బుధలోక సంభావ్యు( జేరి గురుండు, ముందటికి ద్రొబ్బి తండ్రికి మొక్కు మనుచు. 160 
* ప్రహ్లాదుడు అడుగడుగునా మాధవుణ్ణి ధ్యానిస్తూ ఆ ధ్యానామృత మాధుర్యంలో తన్ను తానే 
మరచిపోతున్నాడు. బ్రహ్మవంటి వారికి కూడ అలవి కాని హరిభక్తి తానుగా రూపం దాల్చినట్టు ఉన్నాడు. ఆ 
బాలుడు! పుట్టిన దగ్గరనుంచీ ఆ పురోషోత్తముని మీదనే అతని మనసంతా! ఈ సమస్త ప్రపంచం విష్ణుమయం 

అని అనుకొంటూ ఆనందిస్తూ ఉంటాడు. వినయం, వివేకం, సద్బుద్ది, దయాదాక్షిణ్యాలు - ఇలాంటి మంచి 
లక్షణాలకు అతడు పెట్టింది పేరు. అటువంటి సుగుణ వంతుడైన శిష్యుణ్ణి గురువుగారు మహారాజు దగ్గరకు 
తీసుకొని వెళ్ళాడు. మెల్లగా శిష్యుణ్ణి ముందుకు (త్రోసి “తండ్రికి నమస్కారం చెయ్యి” అన్నారు. 
క. శిక్షించితి మన్యము లగు, పక్షంబులు మాని నీతి పారగుండయ్యెన్‌. 
రక్షోవంశాధీశ్వర!, నీక్షింపుము నీ కుమారు విద్యాబలమున్‌. 161 


* గృర్రువు హిరణ్యకళిపుణ్ణి చూచి “దానవేం(ద్రా! బాలునికి అన్ని విద్యలు నేర్పాము. శత్రువుల వైపు 
నుంచి మనస్సు మరల్చి ప్రహ్లాద కుమారుణ్ణి నీతికోవిదుణ్లి చేశాము. నీవు నీ కుమారుని విద్యను 
పరీక్షించవచ్చు” - అని అన్నాడు. 


వ. అని పలికిన, శుక్రకుమారకు వచనంబు లాకర్ణించి, దానవేంద్రుండు దనకు దండ ప్రణామంబు 
సేసి నిలుచున్న కొడుకును దీవించి, బాహుదండంబు సాంచి, దిగ్గనన్‌ డగ్గణం దిగిచి, గాఢాలింగనంబు 
సేసి, తన తొడలమీద నిడుకొని, చుంచు దువ్వి, చుబుకంబు పుణికి, చెక్కిలి ముద్దుగొని, శిరంబు 
మూర్కొని, డ్రేమాతిరేక సంజనిత బాప్పుసలిలబిందు సందోహంబుల నతని నదనారవిందంబు 
దడుపుచు, మందమధురాలాపంబుల నిట్లనియె. 162 


* శుక్రకుమారుని మాటలు విన్నాడు హిరణ్యకశిపుడు. వినయంగా తనకు నమస్కరిస్తున్న తనయుణ్ణి 
చూచి చాల ఆనందపడ్డాడు. ప్రేమతో దీవించి చేయి చాచి పుత్రుణ్ణి ఆప్యాయంగా దగ్గరకు తీసుకొన్నాడు. 
వాణ్ణి కౌగిలించుకొని తన ఒళ్లో కూర్చో పెట్టుకొన్నాడు. (ప్రేమతో వాడి జుట్టు నిమిరాడు. ఒళ్లంతా స్పృశించాడు. 

(ac) ౧ అటు (2) ౧ 
గడ్డం పట్టుకొన్నాడు. బుగ్గలు ముద్దు పెట్టుకొన్నాడు. తల మూర్కొని దగ్గరకు చేర్చుకొన్నాడు. అమితమైన 
co స్‌. NN లు అ Vas స 
(ప్రేమవల్ల కన్నతండ్రి కళ్ళవెంట ఆనందబాష్పాలు (స్రవించాయి. అవి ఆ చిన్ని కుమారుని ముఖకమలం 
మీద పడ్డాయి. అపుడు తండ్రి మెల్లగా, తియ్యగా తనయునితో ఇలా పలికాడు - 


శా చోద్యం బయ్యెడి, నింతకాల మరిగెన్‌, శోధించి యే మేమి సం 
వేద్యాంశంబులు సెప్పిరో? గురువు లే వెంటం బరింపించిరో? 
విద్యాసార మెజుంగ గోరెద భవ ద్విజ్ఞాత శాస్తంబులో( 
బద్యం బొక్కటి సెప్పి సార్థముగ( దాత్సర్యంబు భాషింపుమా! 163 
* బాబూ! కొత్తగా ఉందిరా. నిన్ను చూచి చాలా కాలం అయింది. ఇంతకాలం గురువులు నీకు (క్రొత్త 
(కొత్త సంగతులు ఏం చెప్పారు? నిన్ను ఎలా చదివించారు? నీవు చదువుకొన్న చదువుల సారం 
తెలుసుకొందామని ఉంది నాయనా. నీకు ఇష్టమైన ఏ (గ్రంథంలోదైనా ఒక పద్యం చెప్పి దానికి అర్థం, 
తాత్సర్యం వివరించు. 


శా నిన్నున్‌ మెచ్చరు నీతిపాఠ మహిమన్‌ నీతోడి దైత్యార్భకుల్‌ 
గన్నా రన్నియు. జెప్ప నేర్తురు గదా! గ్రంథార్దముల్‌ దక్షు లై 

యన్నా! యెన్నండు నీవు నీతివిదుండౌ దంచున్‌ మహా వాంఛతో 
నున్నాండన్‌, నను గన్న తండ్రి! భవదీయోత్కర్షముం జూపవే! 164 
* నీ తోడి దైత్య విద్యార్థులు నీతిశాస్తంలో నీకంటే బాగా చదువు తున్నారనీ, ఏదైనా సరే చక్కగా 
అప్పచెపుతున్నారనీ, అందుచేత వాళ్ళు నిన్ను లెక్కచేయటం లేదనీ విన్నాను. మరి నీవు ఎప్పుడు నీతి 
శాస్తం బాగా చదువుకొని పండితుడవౌతావా అని ఎంతో కోరికతో ఎదురుచూస్తున్నాను. నా కన్న తండ్రీ! 
చదువులో నీ (ప్రతిభావిశేషం నాకొక సారి చూపించవూ? 
వ. అనినం గన్న తండ్రికి. బ్రియనందనుం డయిన ప్రహ్లోదుం డి ట్లనియె. 165 
* అవి ఎంతో ఆశతో పలికిన కన్న తండ్రితో చిన్ని కుమారుడు ప్రహ్లాదుడు ఇలా అన్నాడు. 
క. చదివించిరి నను గురువులు, చదివితి ధర్మార్థ ముఖ్యశాసస్త్రంబులు నేం 
జదివినవి గలవు పెక్కులు, చదువులలో మర్మమెల్ల( జదివితి( దండ్రీ! 166 
* నాన్నగారూ! నన్ను గురువులు చక్కగా చదివించారు. నేను ధర్మశాస్త్రం, అర్ధశా(స్తం ఇంకా చాలా 
శాస్త్రాలు చదివాను. ముఖ్యమైన గొప్ప శాస్త్రాలు అన్నీ చదివి, అన్ని చదువులలోని సారమునూ, రహస్యమునూ 
తెలుసుకొన్నాను. 
మ. తనుహృద్భాషల సఖ్యమున్‌, శ్రవణమున్‌ దాసత్వమున్‌ వందనా 
రృనముల్‌, సేవయు, నాత్మలో నెటుకయున్‌ సంకీర్తనల్‌, చింతనం 
బను నీ తొమ్మిది భక్తిమార్గముల సర్వాత్మున్‌ హరిన్‌ నమ్మి స 
జ్ఞను(డై యుండుట భద్రమంచు( దల(తున్‌ సత్యంబు దైత్యోత్తమా! 167 
* దైత్య చక్రవర్తీ! సఖ్యం, శ్రవణం, దాస్యం, వందనం, అర్చనం, సేవనం, ఆత్మనివేదనం, కీర్తనం, 
చింతనం అని భక్తి మార్గాలు మొత్తం తొమ్మిది. ఈ భక్తి మార్గాలను మనస్సుచేత, మాటచేత (క్రియచేత 
ఒకే విధంగా నెరవేరుస్తూ - లోకనాయకుడైన ఆ శ్రీహరిని నమ్ముకొని మానవుడు ఉత్తముడుగా ఉండటం 
మంచిది అని నాకు అనిపిస్తుంది. ఇది తప్ప మరొక సత్యం నాకు కన్పించలేదు. 
శా. అంధేందూదయముల్‌ మహాబధిర శంఖారావముల్‌ మూక స 
(ద్రంథాఖ్యాపనముల్‌ నపుంసక వధూకాంక్షల్‌ కృతఘ్నావలీ 
బంధుత్వంబులు భస్మ హవ్యములు లుబ్బద్రవ్యముల్‌ క్రోడ స 
ద్గంధంబుల్‌ హరిభక్తి వర్షితుల రిక్త వ్యర్థ సంసారముల్‌. 168 
* లోకంలో (గ్రుడ్డివానికి వెన్నెల విలువ తెలియదు. చెవిటి వానికి శంఖధ్వని వినపడదు. మూగవానికి 
పుస్తక పఠనం సాధ్యపడదు. నపుంసకునకు కాంతమీద కోరిక ఫలింపదు. కృతఘ్నులకు బంధుత్వం కుదరదు. 
బూడిదలో వేసిన హోమద్రవ్యాలు ఉపయోగపడవు. పిసినిగొట్టువాని సంపద పనికి వచ్చేది కాదు. వరాహానికి 
సువాసనలు తెలియనే తెలియవు. ఆ విధంగానే హరిభక్తి లేని వారి జీవితాలు కూడా నిస్సారములూ, 
వ్యర్థములూ అని భావిస్తాను. 

కమలాక్షు నర్పించు కరములు కరములు శ్రీనాథు వర్ణించు జిహ్వ జిహ్వ 
సురరక్షకుని. జూచు చూడ్కులు చూడ్కులు శేషశాయికి మైొక్కు శిరము శిరము, 
విష్ణు నాకర్ణించు వీనులు, వీనులు మధువైరి( దవిలిన మనము మనము, 
భగవంతు వలగొను పదములు పదములు పురుషోత్తముని మీ(ది బుద్ది బుద్ది, 


జా 


తే. దేవదేవుని. జింతించు దినము దినము, చక్రహస్తుని. బ్రకటించు చదువు చదువు, 
కుంభినీధవు( జెప్పెడి గురుండు గురుండు, తండ్రి హరి. జేరుమనియెడి తండ్రి తండ్రి, 169 


* హరిని పూజించే హస్తమే హస్తం. ఆ చిన శ్యయుణ్ణి పూజించక పోతే చేతికి సార్థకత లేదు. నారాయణుణ్ణి 
కీర్తించే నాలుకే నాలుక. లేక పోతే ఆ నాలుకకు చరితార్థత లేదు. శ్రీపతిని చూచే చూపులే చూపులు. 
మిగిలిన చూపులకు విలువేముంది? శేషశాయి పాదాలకు (మొక్కే శిరస్సే శిరస్సు. చక్రధారి కథలు వినే 
చెవులే చెవులు. మధుసూదనుణ్ణి తలచే మనస్సే మనస్సు. పరంధామునికి (ప్రదక్షిణం చేసే పాదాలే పాదాలు. 
పద్మనాభుని భావించే బుద్దే బుద్ది! లేకపోతే అది సద్బుద్ది కాదు. అంబుజాక్షుని గూర్చి ఆలోచించే దినమే 
సుదినం. లేకపోతే ఆ దినం దుర్దినం. చక్రధారిని గూర్చి విశదపరచే చదువే చదువు. గోవిందుని గురించి 
బోధించే గురువే గురువు, విష్ణువును సేవించుమనే తండ్రే తండ్రి! మానవ శరీరంలోని మనస్సు, శిరస్సు, 
కాళ్ళు, చేతులు, చూపులు, చెవులు, నాలుక, బుద్ది ఒకటేమిటి? సమస్త అవయవాలూ ఆ హరి ధ్యానంలో 
పరవశమై పోవలసిందే. లేకపోతే అతడు భగవంతుని విషయంలో కృతఘ్నుడే. ప్రతి దినమందూ 
ప్రతిచదువులోనూ హరిస్మరణమే కావాలి! ప్రతిగురువూ ప్రతితండ్రీ హరిబోధే చేయాలి! 


సీ. కంజాక్షునకు( గాని కాయంబు కాయమే పవనగుంఫిత చర్మ భస్తి గాక 
వైకుంఠు( బొగడని వక్రంబు వక్రమే ఢమఢమ ధ్వనితోడి ఢక్కగాక! 
హరిపూజనము లేని హస్తంబు హస్తమే తరుశాఖ నిర్మిత దర్విగాక! 
కమలేశు( జూడని కన్నులు కన్నులే తనుకుడ్యజాల రంధ్రములుగాక! 


ఆ. చక్రి చింతలేని జన్మంబు జన్మమే తరళ సలిలబుద్బుదంబు గాక! 
విష్ణుభక్తి లేని విబుధుండు విబుధుండే పాదయుగముతోడి పశువు గాక! 170 


* శ్రీ పతిని సేవించని శరీరం శరీరం కాదు. అది కేవలం గాలి నిండిన కొలిమి తిత్తి. వైకుంఠుని 
స్తుతించని నోరు నోరుకాదు. అది ఢమ ఢమ మోగే వట్టి ఢక్కమా(త్రమే. హరిని పూజించని చేయి చేయి 
కాదు. అది కొయ్యతో చేసిన తెడ్డుతో సమానం. కేశవుని చూడని కన్నులు కన్నులు గావు. అవి శరీరం అనే 
గోడకుండే కన్నాలు. ఆ జగన్నాయకుని గూర్చి ఆలోచన లేని జన్మ జన్మ కాదు. అది క్షణికమైన నీటిబుడగ. 
విష్ణుభక్తి లేని పండితుడు పండితుడు కాదు. అతడు ద్విపాద పశువు. 

సంసారజీమూత సంఘంబు విచ్చునే, చక్రిదాస్య ప్రభంజనము లేక? 
తాపత్రయాభీల దావాగ్ను లాణునే విష్ణుసీవామృతనృష్టి లేక? 
సర్వంకషాఘౌఘ జలరాసు లింకునే హరి మనీషాబడబాగ్ని లేక? 
ఘన విపద్దాఢాంధకారంబు లడ(గునే పద్మాక్ష నుతిరవిప్రభలు లేక? 
తే. నిరుపమాపునరావృత్తి నిష్కళంక, ముక్తినిధి. గానవచ్చునే ముఖ్యమైన 
శార్‌జ్ఞకోదండచింతనాంజనము లేక, తామరసగర్శునకు నైన దానవేంద్ర! 171 
* దానవేం(ద్రా! పెద్దగాలి విసురు లేకుండా కారుమబ్బుల గుంపులు విడిపోవు. అలాగే చక్రధారి సేవ 
చేయకుండా సంసారబంధాలు తొలగిపోవు. వర్షం పడకపోతే అడవులలో రగులుకొన్న అగ్ని ఆరదు. అలాగే 
హరిసేవ అనే అమృతం పడకపోతే మనిషికి తాపత్రయాలు చల్లారవు. బడబాగ్ని ప్రజ్యరిల్లితే సముద్రాలు 
కూడా ఇంకిపోతాయి. అలాగే విష్ణు చింతన ఉంటే పాపాలు పటాపంచలై పోతాయి. సూర్యుని కిరణాలు 
పడకపోతే చీకటి తెరలు విడిపోవు. అలాగే కేశవుని కీర్తన లేకపోతే చుట్టుముట్టిన ఆపదలు తొలగిపోవు. 
ఒక్కమాటలో చెప్పాలంటే హరిభక్తి అనే అంజనం లేకుండా నిర్మలమై నిరుపమానమై పునర్జన్మ లేని ముక్తి 
అనే పెన్నిధిని అందుకోటం ఎవరికీ సాధ్యం కాదు. ఆఖరికి ఆ (బ్రహ్మకు కూడా ఇది తప్ప మరొక మార్గం 
లేదు. 


వ. అని యి వ్విధంబున వెజపు మబుపు నెణుంగక యులుకు సెడి పలికెడి కొడుకు నుడువులు 
చెవులకు ములుకుల [క్రియ నొదవిన(గటము అదర బెదవులం గణచుచు నదరిపడి గురుసుతునిం 
గనుంగొని విమత కథనంబులు గణపినాండ వని దానవేంద్రుం డిట్లనియె. 172 


* అని ఈ విధంగా జంకూ గొంకూ లేకుండా ప్రహ్లాదుడు మాట్లాడుతున్నాడు. ఆ పలుకులు తండ్రి 
చెవులకు వాడి ములుకుల్లాగా నాటుకొన్నాయి. హిరణ్యకశిపుడు అదరిపోయాడు. పళ్ళతో పెదవులు కరిచాడు. 
గురువును కొరకొరా చూచాడు. “ఇదా నీవు చెప్పిన చదువు? ఇదా నీవు చేసిన నిర్వాకం? విరోధి కథలు 
బాగా వినిపించావన్నమాట?” అని ఇంకా ఇలా హుంకరించాడు. 


చ. పటుతర నీతిశాస్త్రచయ పారగు( జేసెద నంచు బాలు నీ 
వటు గొనిపోయి వానికి ననర్హములైన విరోధిశాస్తముల్‌ 
కుటిలత. జెప్పినాండవు భృగుప్రవరుండ వటంబు నమ్మితిం, 
గటకట! బ్రాహ్మణాకృతివి గాక యథార్ధపు బ్రాహ్మణుండవే! 173 


* నా కుమారునికి నీతిశాస్త్రం నేర్పుతానని తీసుకొనివెళ్లి వాడికి విరోధియెన విష్ణుకథలు నూరిపోశావా? 
నీవు (ద్రోహబుద్ధితో చేసిన పని ఇది. నీవు పవిత్రమైన భృగువంశంలో పుట్టినవాడవని నమ్మి నా బిడ్డను 
అప్పగించాను. కాని నీవు బ్రాహ్మణుని ఆకారంలో ఉన్న వాడివే కాని నిజమైన బ్రాహ్మణుడవు మాత్రం 
కావు. నిజమైన (బ్రాహ్మణుడు ఇలా మాకు సరియైన చదువు చెప్పకుండా ద్రోహం చేయడు! 

క. ధర్మేతరవర్తనులును, దుర్మంత్రులునైన జనుల దురితము లొందున్‌ 
మర్మములు గలంచి కల్మష, కర్ముల రోగములు పొందు కైవడి విప్రా! 174 
* ఓయి మిప్రుడా! దుర్మార్గులను రోగాలుపట్టి బాధిస్తాయి. అలాగే ధర్మం తప్పిన వాళ్ళనూ, కుటిలమైన 
ఆలోచన గల వాళ్ళనూ పాపాలు చుట్టుకొని ఆ పాపాలే వాళ్లను నానా బాధలు పెడతాయి. తెలుసా! 
వ. అనిన రాజునకు. బురోహితుం డిట్లనియె. 175 
* అని మండిపడుతున్న మహారాజుతో గురువు అతి వినయంగా ఇలా అన్నాడు. 
ఉ. తప్పులు లేవు మా వలన దానవనాథ! విరోధిశాస్తముల్‌ 
చెప్పము, క్రూరులై పరులు సెప్పరు, మీ చరణంబులాన సు 
మ్మెప్పుడు మీ కుమారునకు నింతయు నైజమనీష, యెవ్వరుం 
జెప్పెడి పాటిగాదు, ప్రతిచింత( దలంపుము నేర్పు కైవడిన్‌. 176 
* రాక్షసరాజా! మా వల్ల ఏ తప్పులేదు. నీ ఇష్టానికి వ్యతిరేకంగా ఎప్పుడూ మేము (ప్రవర్తించము, 
మేము విరోధి కథలు అసలు చెప్పము. ఎంత క్రూరాత్ములైనా శత్రువును గురించి ఎవరూ నూరిపోయరు. 
నీ పాదాలమీద ఒట్టు. మీ వానికిది సహజంగా పుట్టిన బుద్దే తప్ప ఒకరు చెపితే వచ్చింది కాదు. ఎవరూ 
అంత సాహసంగా ఈ విషయాలు చెప్పనూ లేరు. కాబట్టి ప్రస్తుతం దీనికి ప్రతిక్రియ జాగ్రత్తగా ఆలోచించు. 


క. మిత్రులము పురోహితులము, పాత్రుల మే మదియు.గాక భార్గవులము నీ 
పుత్రుని నిటువలె. జేయంగ, శత్రులమే? దైత్యజలధిచంద్రమ! వింటే? 177 
* మహారాజా! మేము నీకు పూర్వం నుంచీ స్నేహితులం, పురోహితులం, నీ దయకు పా(త్రులం. 
అదీకాక భృగు వంశీయులం. మేము నీకు మేలు కోరేవారమే కాని నీ కుమారునికి ఇలా బోధించటానికి 
మేమేమన్నా శత్రువులమా? చెప్పు. 
వ. అనిన గురునందనుం గోపింపక దైత్యవల్లభుండు గొడుకు నవలోకించి యిట్లనియె. 178 
* అని గురువు అనేటప్పటికి హిరణ్యకశిపుడు ఆయనపై ఆ(గ్రహం మాని కొడుకును చూచి ఇలా 
అడిగాడు. 
క. ఒజ్జలు సెప్పని యీ మతి, మజ్జాతు(డ వైన నీకు మణి యెవ్వరిచే 
నుజ్జాత మయ్యె బాలక!, తజ్జనులం బేరుకొనుము తగ నా మోలన్‌. 179 


* “ఈ విషయాలు నీకు ఉపాధ్యాయులు చెప్పలేదు. నా కుమారుడవైన నీకు ఇలాంటి పాడుబుద్దులు 
ఎలా వచ్చాయి? నీకు ఎవరు నేర్పారు? నాకు వాళ్ళెవరో చెప్పు?” 
వ. అనిన దండ్రికి బ్రహాదుం డిట్లనియె. 180 


* అని కోపంతో అడిగేసరికి తండ్రికి సమాధానం సవినయంగా ప్రహ్లాదుడు ఇలా చెప్పాడు. 

ఉ. అచ్చపు( జీంకటిం బడి గృహవ్రతులై విషయ ప్రవిష్టులై 
చచ్చుచు( బుట్టుచున్‌ మరల( జర్వితచర్వణు లైన వారికిం 
జెచ్చెరం బుట్టునే పరులు సెప్పిననైన నిజేచ్చనైన నే 
మిచ్చిన నైనం గానలకు నే(గిన నైన హరి ప్రబోధముల్‌? 181 
* తండ్రీ! కొందరు గాఢమైన కారుచీకటినుండి ఈ మాయలోపడి కోరికలు చంపుకోకుండా సంసారం 
సాగిస్తుంటారు. చస్తూ, పుడుతూ, మరలా చస్తూ, పుడుతూ ఇలా వారు ఈ సంసారచ(క్రంలోపడి తిరుగుతూనే 
ఉంటారు. అటువంటి మూర్భులకు శ్రీహరిపై భక్తి దానంతట అది పుట్టదు. ఒకవేళ ఇతరులు బోధించినా 
కలుగదు. ఏమైనా ఇచ్చి ఆశ చూపించినా వారికి దేవునిమీద భక్తి ఏర్పడదు. ఆఖరికి అడవులలోకి తీసుకువెళ్లినా 
ఫలితం లేదు. దేవుని మీదికి అంత తొందరగా మనస్సు పోతుందా? 


ఉ. కాననివాని నూంతగొని కాననివాండు విశిష్టవస్తువుల్‌ 
గానని భంగి. గర్మములు గై కొని కొందణు కర్మబద్దులై 
కానరు విష్ణుం గొంద అట గందు రకించన వైష్ణవాంఘ్రి సం 
స్థాన రజో9_భిషిక్తులగు సంహృతకర్ములు దానవేశ్వరా! 182 


* దానవాధీశ్వరా! (గ్రుడ్డివాడు మరొక (గ్రుడ్డివాని చేయి పట్టుకొని వాని సాయంతో ఏ వస్తువునూ 
చూడలేడు గదా! అదే విధంగా విషయాసక్తులై కర్మబంధాలలో చిక్కినవారు శ్రీహరిని చూడలేరు. విష్ణుభక్తుల 
పాద పరాగాలు తలమీద ధరించిన పుణ్యాత్ములు కొందరు మాత్రం ఆ స్వామిని కనులారా చూడగలుగుతారు. 
అంతేకాని సంసారంలో కొట్టు మిట్టాడే వాళ్ళు భగవంతుణ్ణి ఎన్నటికీ దర్శింపలేరు. 


శా. శోధింపం బడె సర్వశాస్తములు రక్షోనాథ! వే యేటికిన్‌ 
గాథల్‌ మాధవశేముషీతరణి సాంగత్యంబునం గాక దు 
ర్మేధన్‌ దాట వచ్చునే సుతవధూమీనో[గ్ర వాంఛా మద 
క్రోధోల్లోల విశాల సంసృతి మహా ఘోరామితాంభోనిధిన్‌. 183 


* రాక్షసేశ్వరా! అన్ని శాస్త్రాలూ చదివాను. కథలూ గాథలూ అనేకం (త్రవ్విచూశాను. ఈ సంసారం 
భయంకరమైన పారావారం లాంటిది. ఈ సంసార సముద్రంలో భార్యాపుత్రులు తిమింగిలాలు. కామ(క్రోధ 
మదమాత్సర్యాదులు పొంగిపొరలే కెరటాలు. ఇటువంటి ఘోరమైన సము(ద్రమును దాటాలంటే అనవసరమైన 
వాదాలతో, అతి తెలివి తేటలతో సాధ్యం కాదు. హరిభక్తి అనే నౌక ఒక్కటే దీనిని దాటించగలది. ఇతర 
ఆలోచనలూ, చదువులూ పాండిత్యాలూ ఎందుకూ పనికిరావు. 


వ. అని పలికిన కొడుకును ధిక్కరించి మక్కువ సేయక రక్కసుల టే(డు దన తొడలపై నుండనీక 
గొబ్బున దిగద్రొబ్బి నిబ్బరంబగు కోపంబు దీపింప వే(డిచూపులు మింట మంట లెగయ మంత్రులం 
జూచి యిట్లనియె. 184 

* అని పలికిన కొడుకుపై రాక్షసేశ్వరునికి ఒక్కసారిగా ప్రేమ పోయింది. కోపంతో ఒళ్ళోనుంచి 
ఒక్కమాటుగా (క్రిందికి నెట్టివేసి నిప్పులు రాలే కన్నులతో వేడి చూపులు చూస్తూ మంత్రులతో ఇలా పలికాడు 
హిరణ్యకళిపుడు. 

శా. క్రోడంబై పినతండ్రి. జంపె నని తా గ్రోధించి చిత్తంబులో 

వీడం జేయండు, బంటుభంగి హరికిన్‌ విద్వేషికిన్‌ భక్తుండై 
యోడం డక్కట! ప్రాణవాయువులు వీ(డొప్పించు చున్నాండు నా 
తోడన్‌ వైరము పట్టె, నిట్టి జనకద్రోహిన్‌ మహిం గంటిరే? 185 


* మంత్రులారా! విష్ణువు వరాహరూపంలో వచ్చి సాక్షాత్తూ తన పినతండ్రిని చంపాడనే బాధ, 
సిగ్గుకూడా లేకుండా వీడు మన వంశ విరోధికి బంటులాగా భజన చేస్తాడా? నా పుత్రుడై పుట్టినా శత్రువుకు 
భక్తుడు అవుతాడా? అయ్యో! వీడు నా ప్రాణాలు తోడుతున్నాడే! నాతోనే విరోధానికి పూనుకున్నాడే! 
తండ్రికే ద్రోహం తలపెట్టే ఇలాంటి తనయుణ్ణి లోకంలో ఎక్కడైనా మీరు చూశారా? 


వ. అని రాక్షసవీరుల నీక్షించి యిట్లనియె. 186 


* అని హిరణ్యకళిపుడు రాక్షస భటులను చూచి ఇలా ఆదేశించాడు. 
-: హిరణ్యకశివుండు ప్రహ్లాదుని వివిధోపాయంబుల హింసించుట :- 


శా. పంచాబ్దంబులవా(డు, తండ్రినగు నా పక్షంబు నిందించి య 
త్కించిద్భీతియు లేక విష్ణు నహితుం గీర్తించుచున్నా(డు, వ 
ల్దంచుం జెప్పిన మానం డంగమున( బుత్రాకారతన్‌ వ్యాధి జ 
న్మించెన్‌, వీని వధించి రండు దనుజుల్‌ మీమీ పటుత్వంబులన్‌. 187 
* రాక్షస వీరులారా! వీడు అయిదేళ్ళవాడు! నాకే ఎదురు తిరుగుతున్నాడు. తండ్రినైన నన్నే 
లెక్కచేయకుండా నా శత్రువైన విష్ణువును నా ఎదుటే పొగడు తున్నాడు. “తప్పురా” అన్నా మానటం లేదు. 
నా శరీరంలోనుంచి పుత్రరూపంలో వ్యాధి పుట్టుకొని వచ్చింది. మీరు ఈ (ప్రహ్లాదుణ్ణి వెంటనే తీసుకొని వెళ్లి 
వధించి రండి. మీ మీ పరాక్రమాలు (ప్రకటించండి. 
శా. అంగవ్రాతములో( జికిత్సకు(డు దుష్టాంగంబు ఖండించి శే 
షాంగశ్రేణికి రక్ష సేయు క్రియ నీ యజ్ఞాం గులద్రోహి దు 
స్సంగుం గేశవపక్షపాతి నధముం జంపించి వీరవతో 
త్తుంగఖ్యాతి. జరించెదం, గులము నిర్లోషంబు గావించెదన్‌. 188 


* శస్త్రవైద్యుడు వ్యాధి కలిగిన అవయవమును ఖండించి మిగిలిన అవయవాలను రక్షించి శరీరానికి 
ఆరోగ్యం కలిగిస్తాడు. అలాగే చెడుత్రోవ పట్టిన కులద్రోహీ, శత్రుపక్షపాతీ, మూర్టుడూ అయిన వీణ్ణి 
చంపించి మా కులానికి మచ్చ లేకుండా చేస్తాను. ఒక మంచిపని చేసిన మహావీరుడనే కీర్తి పొందుతాను. 

క. హంతవ్యు(డు రక్షింపను, మంతవ్యుండు గాడు యముని మందిరమునకున్‌ 
గంతవ్యు(డు వధమున కుప, రంతవ్యుం డనక చంపి రం డీపడుచున్‌. 189 


* వీడు చంపదగినవాడే కాని ఏ మాత్రం క్షమించదగినవాడు కాడు. ఈ విషయంలో జాలి తలపగూడదు. 
వీడి తప్పులు మన్నించ కూడదు. వీడు తత్‌క్షణం యముని దగ్గరకు పంపించ దగినవాడు. వీణ్ణి దయతలచి 
విడిచిపెట్టకుండా మీరు వధించి రండి. 


వ. అని దానవేంద్రుం డానతిచ్చిన వాండికోణలు గల రక్కసులు సెక్కండ్రు శూలహస్తులై వక్రంబులు 
దెజుచికొని యుబ్సి బొబ్బలిడుచు ధూనుసహిత దావదహనంబునుం బోలె. దామ సంకాశంబు 
అయిన కేశంబులు మెణయ భేదన వాదనచ్చేదనంబులు సేయుచు. 190 


* అని హిరణ్యకళివుడు ఆజ్ఞఃఇచ్చేసరికి- పదునైన కోరలున్న చాలమంది (క్రూర రాక్షసులు శూలాలు 
చేత్తో పట్టుకొని, నోళ్ళు భయంకరంగా తెరుచుకొని పెద్దగా అరుచుకొంటూ ఆనందంతో గంతులు వేయటం 
మొదలు పెట్టారు. వాళ్ళు విరబోసుకొన్న ఎ(ర్రనిజుట్టు పొగలు రేగుతున్న కారుచిచ్చు మంటలులాగా వికృతంగా 
మెరుస్తున్నది. అటువంటి ఆకారాలతో ఆ భటులు వచ్చి ఆ బాలుణ్ణి తిడుతూ, కొడుతూ, మాటలతో, 
ఆయుధాలతో బాధించడం (ప్రారంభించారు. 


ఉ. బాలు(డు రాచబిడ్డ(డు కృపాళుండు సాధు(డు లోకమాన్య సం 
నీలుడు వీడ వధ్యు(డని చిక్కక స్రుక్కక క్రూరచిత్తులై 
శూలములం దదంగముల సుస్థిరులై ప్రహరించి రుగ్గ వా 
చాలత నందణున్‌ దివిజశత్రు(డు వల్దన( డయ్యె భూవరా! 191 


* “ఈ బాలుడు రాజకుమారుడే, సుకుమారుడే, దయగలవాడే, మంచివాడే, శీలసంపన్నుడే చంపదగినవాడు 
కాదే”అని - ఏ మాత్రం జాలి లేకుండా వాళ్ళందరూ (ప్రహ్లోదుణ్ణి క్రూరంగా కొట్టారు. శూలాలతో పొడిచారు. 
వేధించారు. బాధించారు. నానా మాటలూ అన్నారు. ఇంత జరుగుతున్నా తండ్రి కొడుకును కొట్టవద్దు' అని 
ఒక్కమాట కూడా అనలేదు. ధర్మరాజా! అతనికి సుతుని మీద అంత పగ ఏమిటో అర్థం కాదు. 


చ. పలువురు దానవుల్‌ పొడువ బాలుని దేహము లేశమాత్రము 
న్నాలియదు, లోపలన్‌ రుధిర ముబ్బదు, కందదు, శల్య సంఘమున్‌ 
నలియదు, దృష్టివైభనము నష్టము గాదు, ముఖేందు కాంతియుం 
బొలియదు, నూతనశ్రమము పుట్టదు, పట్టదు దీనభావమున్‌. 192 


* అంతమంది రాక్షసులు ఆ ఒక్క బాలుణ్ణి పట్టుకొని పొడుస్తుంటే అదేమి చిత్రమో కాని ఆ పసివాని 
దేహం అసలు కందనే లేదు. చర్మం చెదరలేదు. రక్తం చిందలేదు. ఎముకలు విరగలేదు. కళ్ళు తిరుగలేదు. 
చూపు చెడలేదు. చంద్రబింబంవంటి ముఖం వాడలేదు. వానికి ఏమీ అలసటే అనిపించలేదు. దీన భావం 
అతనిలో ఎక్కడా ఏ మాత్రం కనిపించనే లేదు. 

ఉ. తన్ను నిశాచరుల్‌ పొడువ దైత్యకుమారు(డు మాటి మాటి “కో 
పన్నగశాయి! యో దనుజభంజన! యో జగదీశ! యో మహా 
పన్న శరణ్య! యో నిఖిలపావన!' యంచు నుతించుశగాని తా( 
గన్నుల నీరు దేండు, భయకంపసమేతు(డు గాడు భూవరా! 193 

* ధర్మరాజా! రాక్షసులు ఆ విధంగా చిత్రహింసలు పెడుతుంటే ఆ (ప్రహ్లాదుడు మాటి మాటికీ “ ఓ 

పన్నగశయనా! మాధవా! మధుసూదనా! లోకేశ్వరా! రాక్షసాంతకా! దీనశరణ్యా! పరమపావనా![ొఅని రక రకాలుగా 
భగవంతుణ్ణి ప్రారిస్తాడే తప్ప కళ్ళ నీళ్లు పెట్టుకోడు. ఏ మాత్రం భయపడడు. ఏ మాత్రం జంకడు. 

ఉ. పాజండు లేచి దిక్కులకు, బాహువు లొడ్డండు, బంధురాజిలో. 
దూణండు, ఘోరకృత్య మని దూజండు తండ్రిని, మిత్రవర్గముం 
జీరండు, మాతృసంఘము వసించు సువర్ల గృహంబులోనికిం 
దాణ(డు, కానరే యనండు, తాపము నొందండు కంటగింపండున్‌. 194 

* ఆ రాక్షసులు అన్నిబాధలు పెడుతున్నా ప్రహ్లాదుడు ఎటూ పారిపోడు. కొట్టవద్దని చేతులైనా అడ్డు పెట్టుకోడు. 

బంధువులలోపల దూరి దాక్కోడు. “ఇది ఘోరం, అన్యాయం”అని తండ్రిని పల్లెత్తు మాట అనడు. స్నేహితులను 
ఎవర్నీ సహాయానికి పిలువడు. తల్లి నివసించే బంగారు మేడలోకి పరువెత్తడు. నన్ను కాపాడండి, కష్టంగా ఉంది'అనడు. 
బాధ పడడు. ఎవరినీ ద్వేషించడు. ఇటువంటి బాలుడు అసలు ఎక్కడైనా ఉంటాడా? 

వ. ఇట్లు సర్వాత్మకంబై యిట్టి దట్టి దని నిర్దేశింపరాని పరబ్రహ్మంబు దానయై య మ్మహావిష్ణునియందు( 
జిత్తంబు( జేర్చి తన్మయుండయి పరమానందంబునం బొంది యున్న ప్రహ్లాదునియందు 
రాక్షసేంద్రుండు దన కింకరుల చేతం జేయించుచున్న మారణకర్మంబులు పాపకర్ముని యందు. 
బ్రయుక్తంబులైన సత్కారంబులుం బోలె విఫలంబు లగుటం జూచి. 195 

* ఇలా ప్రహ్లాదుడు ఎవరూ వర్షింపలేని ఆ పరబ్రహ్మ స్వరూపం తానే అయ్యాడు, మనస్సు మాధవునిపై 

నిల్పి తనను తానే మరచిపోయాడు. దివ్యమైన ఆనందంతో పరవశించి పోయాడు. పాపాత్ముని పట్ల జరిపే 
సన్మానాలు ఎలా అయితే విఫలం అవుతాయో అదే విధంగా ప్రహ్లాదుణ్ణి హిరణ్యకళిపుడు పెట్టే భయంకర 
బాధలన్నీ విఫలమై పోయాయి. ఇది చూచి హిరణ్యకశిపుడు ఇలా అనుకున్నాడు. 

ఉ. శూలములన్‌ నిశాచరులు స్రుక్కక దేహము నిగ్రహింపంగా 
బాలుడు నేలపై ( బడండు, పాణండు, చాన(డు, తండ్రినైన నా 
పాలికి వచ్చి చక్రధరపక్షము మానితి నంచు. బాదముల్‌ 
ఫాలము సో(క మొక్క(, డనపాయత నొందుట కేమి హేతువో? 196 

శో ఇంతపగతో పట్టుదలతో రాక్షసులు బరిసెలుపెట్టి పొడుస్తుంటే బాలుడు (క్రింద పడిపోవటం లేదు. 

బాధలు భరించలేక పారిపోవటం లేదు. సొమ్మసిల్లి ప్రాణాలు విడవటం లేదు. తండ్రినైన నా దగ్గరకు వచ్చినేను 
ఇక హరిని ఆరాధించను. నన్ను క్షమించు'అని కాళ్ళ మీద సాగిలపడి నమస్కరించటం లేదు. ఈ పసివాడు ఏ 
మాత్రం బాధపొందకుండా ఆనందంగా ఉండటానికి కారణం ఏమిటో అర్థం కావటం లేదు. 

వ. అని శంకించుచు. 197 


జా 


ఒకనూటు దిక్కుంభియూధథంబు( దెప్పించి కెరలి డింభకుని. ద్రొక్కింప బంపు, 
నొకమాటు విషభీకరోరగ శ్రేణుల( గడువడి నర్భకు( గణవ( బంపు, 

నొకమాటు హేతిసంఘోగ్రానలములోన విసరి కుమారుని వేయ బంపు, 
నొకమాటు కూలంకషోల్లోల జలధిలో మొత్తించి శాబకు ముంప( బంపు, 


ఆ. విషము. బెట్ట బంపు విదళింపంగా. బంపు6 దొడ్డకొండ చణుల( ద్రోయ( బంపు( 
బట్టికట్ట( బంపు బాధింప(గా( బంపు, బాలు. గినిసి దనుజపాలు. డధిప! 198 


* అని హిరణ్యకశిపుడు అనుమానించాడు. కొడుకును చంపటానికి ఇంకా కఠినమైన పద్దతులు 
ఆలోచించాడు. ధర్మరాజా! ప్రహ్లాదుని మీద కోపం పట్టలేక హిరణ్యకశిపుడు మదించిన ఏనుగులను తెప్పించి 
బాలుణ్ణి (క్రిందపడవేసి (త్రొక్కించ మని పంపాడు. మరొకసారి పెద్ద పెద్ద విషసర్సాలను తెప్పించి వాటిచేత 

(ac) యలు లు 
వాణ్ణి కరిపించ మన్నాడు. ఇంకొక తడవ భగభగలాడే అన్ని గుండాలు మండించి ఆ పసివాళ్లి దానిలోకి 
విసిరివేయించమన్నాడు. వేరొక మాటు ప్రహాదుణ్ణి బాగా చితకబాది నడిసముద్రంలో ముంచి చంపమన్నాడు. 
వానికి విషం పెట్టించ మన్నాడు. కత్తితో వాణ్ణి నరక మన్నాడు. కొండశిఖరాలపై నుంచి (క్రిందకు నెట్టివేయ 
మన్నాడు. ఒకచోట కదలకుండా కట్టిపడవేయ మన్నాడు. ఇలా రకరకాలుగా బాధించసాగాడు. 


సీ ఒకవేళ నభిచారహోమంబు సేయించు నొకవేళ నెండల నుండ బంచు6 
నొకవేళ వానల నుపహతి నొందించు నొకవేళ రంధ్రంబు లుక్క( బట్టు, 
నొకవేళ. దనమాయ నొదనించి బెగడించు నొకవేళ మంచున నొంటి నిలుపు 
నొకనేళ( బెనుగాలి కున్ముఖు( గావించు నొకవేళ( బా(తించు నుర్వియందు, 


తే. నీర మన్నంబు నిడనీక నిగ్రహించు, గశల నడిపించు జువ్వించు గండ శిలల 
గదల వేయించు, వేయించు ఘనశరముల(, గొడుకు నొకవేళ నమరారి క్రోధి యగుచు, 199 
* అంతులేని కోపంతో ఆ రాక్షసరాజు తన కొడుకును సంహరించటం కోసం మారణహోమం 
చేయించాడు. మరొకసారి వాణ్ణి మండుటెండలో నిలువునా నిలబెట్టాడు. మరొకసారి జడివానలో తడిముద్దగా 
ఉండిపొమ్మన్నాడు. మరొకసారి బాలుని నవరంధ్రాలు మూయించి ఉక్కిరి బిక్కిరి చేయించాడు. మరొకసారి 
వానికి తన మాయ చూపించి భయం కలిగించాడు. మరొకసారి మంచులో ఒంటరిగా నిలబెట్టాడు. ఇంకొకసారి 
సుడిగాలికి ఎదురుగా ఉంచాడు. చివరకు '్రహ్ల్హాదుణ్మి భూమిలో పాతిపెట్టించాడు. వానికి అన్నం నీళ్ళూ 
ఇవ్వకుండా మాడిపించాడు. వాణ్ణి కొరడాలతో కొట్టించాడు. వాని మీదకు రాళ్లు రువ్వించాడు. వాణ్ణి గదలతో 
బాదించాడు. వాడిబాణాలు వాడిమీదకు వేయించాడు. కోపంతో ఒళ్ళు తెలియని క్రూర దానవుడు కొడుకుపై 
చేయరాని ఘోరాలన్నీ చేయించాడు. 
వ. మటియు ననేక నూరణోపాయంబుల( బాపరహితుండైన పాపని రూపుమాపలేక యేకాంతంబున 
దురంత చింతా పరిశ్రాంతుండయి రాక్షసేంద్రుండు దన మనంబున. 200 

* ఇంకా అనేక మారణోపాయాలతో ఏ పాపం ఎరుగని ఆ పసివాణ్లి చంపాలని చూశాడు. ఎలాగైనా 
రూపుమాపాలని అనుకొన్నాడు. కాని సాధ్యం కాలేదు. అందుకని ఆ రాక్షసరాజు చాల దిగులు పడ్డాడు. 
చివరకు ఏకాంతంగా ఇలా ఆలోచించ సాగాడు. 


ఉ. ముంచితి వార్టులన్‌, గదల మొత్తితి, శైెలతటంబులందు ద్రొ 
బ్బించితి, శస్తరాజి. బొడిపించితి మీ(ద నిభేంద్రపం క్రి జొ 
ప్పించితి, ధిక్కరించితి, శపించితి, ఘోరదవాగ్నులందు. దో 
యించితి(, బెక్కుపాట్ల నలయించితిం జావ డి దేమి చిత్రమో! 201 


* ఈ బాలుణ్ణి సముద్రాలలో నెట్టించాను. గదలతో కొట్టించాను. కొండలమీది నుంచి త్రోయించాను. 
ఆయుధాలతో పొడిపించాను. ఏనుగులతో (త్రొక్కించాను. నిప్పుల్లో నెట్టించాను. కొట్టాను, తిట్టాను. 
అవమానించాను. పలువిధాలుగా బాధించాను. కానీ వీడు చనిపోడేమిటి? చిత్రంగా ఉందే! 


చ. ఎలు(గండు జీవనౌషధము, లెవ్వరు భర్తలు లేరు, బాధలం 
దరలండు, నైజతేజమున( దథ్యము జాడ్యము లేదు, మిక్కిలిన్‌ 
మెణుయుచు నున్నవా( డొక నిమేషము దైన్యము నొంద( డింక నే 
తెణ(గున( ద్రుంతు? వేసరితి, దివ్యము వీని ప్రభావమెట్టిదో! 202 


* వీడు చావకుండా జీవించటానికి మందేమైనా తీసుకుంటున్నాడా అంటే అదేదీ లేదు. పోనీ ఎవరైనా 
ఆదుకుంటున్నారా అంటే వీనికి ఆధారం కూడా ఎవరూ లేరు. ఈ బాధలకు తట్టుకోలేక వీడు ఇక్కడినుంచి 
ఎక్కడికైనా పారిపోతాడా? అదీ లేదు. వీనికి ముఖంలో సహజమైన కాంతికూడా ఏ మాత్రం తగ్గలేదు. పైగా 
బాధలు పెట్టినకొద్దీ ముఖం ఇంకా ముచ్చటగా కనిపిస్తూన్నది, వీడు అసలు దిగులు పడటమే లేదు. ఇంకా 
వీణ్ణి ఎలా సంహరించటం? విసుగు కలుగుతుందే కానీ మరొక ఉపాయం తోచటం లేదు. వీని శక్తి చూస్తే 
ఇదేదో దేవతా (ప్రభావం అనిపిస్తోంది. 


వ. అదియునుం గాక తొల్లి శునశ్ళేఫుండను మునికుమారుండు దండ్రిచేత యాగపశుత్వంబునకు 
దత్తుండయి తండ్రి తనకు నపకారి యని తలంపక బతికిన చందంబున. 203 


స పూర్వం ఒకముని ఉండేవాడు. అతనికి శునళ్ళేపుడు అనే కుమారుడు ఉండేవాడు. తండ్రి తన 
కుమారుణ్ణి యాగపశువుగా పంపాడట, ధనం తీసుకొని. అయినా కూడా ఆ బాలుడు తండ్రిని అపకారిగా 
భావించకుండా ఉపకారిగానే భావించి (బ్రతికే ఉన్నాడట. నా కొడుకు కూడా శునళ్ళేపుడులాగా ఉన్నాడే! 


క. ఆగ్రహమున నే జేసిన, నిగ్రహములు పరులతోడ నెటి నొకనాండున్‌ 
విగ్రహము లనుచు( బలుక( డ, నుగ్రహములుగా స్మరించు, నొవ్వండు మదిలోన్‌. 204 

* ఎంతో కోపం వచ్చి నేను వీణ్ణి ఎన్ని బాధలు పెట్టినా వాటిని గురించి వీడు ఇతరులతో ఎక్కడా 
చెప్పడు? మా నాన్న ఇలా బాధిస్తున్నాడు. ఇది అన్యాయం' - అని ఎవరితోనూ అనడు. పైగా నేనెంతో 
(ప్రేమతో చూస్తున్నట్టు భావిస్తాడు. మనసులో కూడా అసహ్యించుకోడు. అసలు ఏమిటి వీని తత్త్యం? 

వ. కావున నీ(డు మహాప్రభాన సంపన్నుండు, వీని కెందును భయంబు లేదు, వీనితోడి విరోధంబునం 

దనకు మృత్యువు సిద్దించు నని నిర్ణయించి చిన్నవోయి ఖిన్నుండై ప్రసన్నుండు గాక క్రిందు సూచుచు 
విషణ్ణుండై చింతనంబు సేయుచున్న రాజునకు మంతనంబున. జండానుర్కు లిట్లనిరి. 205 


* ఈ (ప్రహ్లాదుడు సామాన్యుడు కాడు. గొప్పశక్తి గలవాడు. వీనికి ఏ విషయంలోనూ భయం లేదు. 
ఈ బాలునితో విరోధం పెట్టుకొంటే నాకు తొందరలోనే మరణం కలుగుతుంది - అని మనస్సులో 
నిశ్చయించుకున్నాడు. హిరణ్యకశిపుడు కొడుకును చాలా బాధపెట్టినందుకు చిన్న బుచ్చుకుని నేలచూపులు 
చూస్తూ బాధపడుతున్నాడు. అలా ఏకాంతంగా కూర్చుని దిగులుపడుతున్న రాక్షసరాజును చూచి గురువు 
లైన చండామర్కులు ఏకాంతంగా ఇలా ధైర్యం చెప్పారు - 
శా. శుభ్రఖ్యాతివి; నీ ప్రతాపము మహాచోద్యంబు దైత్యేంద్ర! రో 
షభూయుగ్మ విజంభణము్మున దిగీశవ్రాతముం బోరులన్‌ 
విభ్రాంతంబుగ జేసి యేలితి గదా విశ్వంబు! వీడెంత? యీ 
దభ్రోక్తుల్‌ గుణదోష హేతువులు, చింతం బొంద నీకేటికిన్‌. 206 


* రాక్షసరాజా! నీవు మహాకీర్తిశాలివి. నీ ప్రతాపం అత్యద్భుతమైనది. నీవు కోపించి కనుబొమలు 
చిట్టించావంటే యుద్దాలలో దిక్పాలకులు సైతం భయపడి పారిపోతారు. లోకం మొత్తాన్నీ ఏకచ్చత్రంగా 
ఏలినటువంటి నీకు వీడెంత? ఈ పసివాని తెలిసీతెలియని మాటలు విని నీవు దిగులు పడటం ఏమిటి? 
ఈ విషయాన్ని పెద్ద సమస్యగా భావించి బాధపడతా వేమిటి? 

శా. నక్రుండైన జనుండు వృద్ధగురు సేవంజేసి మేధానయో 

పక్రాంతిన్‌ విలసిల్లు, మీదట వయఃపాకంబుతో బాలకున్‌ 
శక్రద్వేషణబద్దు. జేయుచు మదిం జాలింపుమీ రోషమున్‌, 
శుక్రాచార్యులు వచ్చునంత కితండున్‌ సుశ్రీయుతుం డయ్యెడున్‌. 207 


* వక్రమార్గంలో అల్లరి చిల్లరగా ప్రవర్తించే ఈ |ప్రహ్లోదుణ్ణి పెద్దలైన గురువుల దగ్గర కొన్నాళ్ళు 

ప. ౧ ౧ జ ౧ (ac) న్‌ 4X 
చదివిస్తే బుద్దిమంతుడు అవుతాడు. ఆ తరువాత మెల్లగా వయసు కూడా వస్తుంది. అప్పుడు ఏ సంగతి 
ఏమిటో తెలుస్తుంది. అప్పుడు నిదానంగా వయసుతోపాటే ఇంద్రుని మీద ద్వేషం కూడా నేర్పుతుంటే 
సరిపోతుంది. గురుదేవులైన శుక్రాచార్యులవారు వచ్చేటప్పటికి ఈ బాలుడు పూర్తిగా గుణవంతుడు అవుతాడు. 


న. అని గురుపుత్రులు పలికిన రాక్షసీశ్వరుండు గృహస్టులైన రాజులకు నుపదేశింప( దగిని ధర్మార్థకానమంబులు 
ప్రహ్లాదునకు నుపదేశింపుండని యనుజ్ఞ చేసిన వారు నతనికి. ద్రివర్గంబు నుపదేశించిన, నతండు 


ఏడవ స్కంధము 57 


రాగద్వేషంబులచేత విషయాసక్తులైన వారలకు గ్రాహ్యంబులైన ధర్మార్థకామంబులు దనకు నగ్రాహ్యంబు 
లనియును, వ్యవహార ప్రసిద్ధికొణకైన భేదంబుగాని యాత్మభేదంబు లేదనియును, ననర్ధంబులయం 
దర్హకల్పన సేయుట దిగ్రమం బనియును నిశ్చయించి గురూపదిష్ట శాస్తంబులు మంచివని తలంపక 
గురువులు దను గృహస్థ కర్మానుష్టానంబులకుం బోయిన సమయంబున. 208 


* అని గురుపుత్రులు పలుకగానే హిరణ్యకళిపుడు కొంచెం మనశ్శాంతిని పొందాడు. “వివాహం 
అయినటువంటి రాజులకు నేర్పదగిన ధర్మార్థ కామములను ్రహ్లాదునకు ఉపదేశించండి”అని ఆదేశించాడు. 
ఆ గురువులు ఆ విధంగానే వానికి ధర్మార్థ కామాలకు సంబంధించిన శాస్త్రాలు బోధించారు. 


నానావిధాలైన కోరికలలో ఆసక్తి ఉన్నవారికి ఈ ధర్మశాస్త్రం, అర్ధశాస్త్రం, కామశా(స్తం అవసరమనీ, 
ఈ లోకంలో వ్యవహారాలకోసం ఈ తేడాలే కానీ, ఆత్మకు మాత్రం ఏ మార్పులేదనీ, ప్రయోజనం లేని 
వాటిని గురించి ప్రయోజనం ఉంది అనుకోవటం (భ్రాంతి అనీ - ప్రహ్లాదుడు మనసులో బాగా నిశ్చయం 
చేసుకున్నాడు. గురువులు చెప్పే శాస్త్రాలు పనికి వచ్చేవి కావనీ, మంచివి కావనీ భావించాడు. గురువులు 
గృహకృత్యాలూ, జపాలూ, తపాలూ చేసుకోవటానికి ఇళ్ళకు వెళ్ళిన సమయం గమనించాడు. 


క. ఆటలకు( దన్ను రమ్మని, పాటించి నిశాటసుతులు భాషించిన దో 
షాటకులేంద్రకుమారుండు, పాటవమున వారి. జేరి ప్రజ్ఞాన్వితుండై. 209 


* ఆ సమయంలో తోడి రాక్షస బాలకులు ఆడుకుంటూ తమతో పాటూ ఆడుకోవటానికి ప్రహ్లాదుణ్ణి 
కూడా పిలిచారు. అపుడు దానవ చక్రవర్తి కొడుకైన ప్రహ్లాదుడు వారందరితో నేర్పుగా ఇలా చెప్పాడు - 


క. చెప్పండొక చదువు మంచిది, చెప్పెడి( దగులములు చెవులు చిందణ గొనయణగా 
నెప్పుడు మనయెడ నొజ్జలు, చెప్పెద నొక చదువు విను(డు చిత్తము లలరన్‌. 210 


* మిత్రులారా! గురువులు మనకు మంచి చదువు ఒక్కటీ చెప్పటం లేదు. చెవులు చిల్లులు పడేలాగా 
సంసార భోగ విషయాలు ఎప్పుడూ చెపుతున్నారు. మీ మనస్సుకు నచ్చే ఒక మంచి చదువు నేను చెప్తాను 
వింటారా? 


వ. అని రాజకువూరుండు గావున గరుణించి సంగడికాండ్రతోడ నగియెడి చందంబున. గ్రీడలాడుచు 
సమానవయస్కులైన దైత్యకుమారుల కెల్ల నేకాంతంబున నిట్లనియె. 211 


* అని ప్రహ్లాదుడు తాను రాజకుమారుడు కాబట్టి చనువుగా ధైర్యంగా ఆ స్నేహితు లందరితో 
నవ్వుతూ ఆడుతూ పాడుతూ వారితో కలిసిపోయి వారందర్నీ ఒకచోట చేర్చి రహస్యంగా ఇలా బోధించాడు. 


ఉ. బాలకులార! రండు మన ప్రాయపుబాలురు గొంద జుర్విపై( 
గూలుటం గంటిరే! గురుండు క్రూరు( డనర్ద చయంబునందు దు 
శ్చీలత నర్దకల్పనము. జేసెడి, గ్రాహ్యము గాదు శాస్త్ర మే 
మే లెజి(గించెదన్‌! వినిన మీకు నిరంతర భద్ర మయ్యెడిన్‌. 212 

* ఓ బాలకులారా! వినండి. మన గురువు మంచివాడు కాదు. పనికిరాని విషయాలు చెప్తూ వాటిల్లో 
అనర్థవిషయాలకు అర్జాలను కల్పించి గొప్పగా మనకు బోధిస్తుంటాడు. అవి మనం నేర్చుకోకూడదు. ఆ 
శాస్ర్తాలు మంచివి కావు. ఇది వినండి. లోకంలో చిన్నతనంలోనే కొందరు మన యీడు పిల్లలు మనముందే 
చనిపోవటం చూస్తూనే ఉన్నాం కదా! కాబట్టి మానవుడు జీవితకాలమును ఏమాత్రం వృథా చేయకూడదు. 
మీ మేలు కోరి చెప్తున్నాను. ఇది వింటే మీకు సర్వదా క్షేమం కలుగుతుంది. 


వ. వినుండు, సకల జన్మంబులందును ధర్మార్ధాచరణ కారణంబయిన మానుషజన్మంబు దుర్లభం, 
బందు. బురుషత్వంబు దుర్గమం, బదియు శతనర్న పరిమితంబైన జీవిత కాలంబున నియతంబై 
యుండు, నందు సగ మంధకార బంధురంబయి రాత్రి రూపంబున నిద్రాదివ్యవహారంబుల నిరర్ధకం 
బయి చనుం జిక్కిన పంచాశద్వత్సరంబులందును బాల్యకైశోర వయోవిశేషంబుల వింశతి హాయనం 
బులు గడచుం గడమ ముప్పది యబ్దంబుల చేత. బట్టువడి దురవగాహంబులయిన కామ క్రోధ 
లోభ మోహ మద మత్సరంబులను పాశంబులం గట్టువడి విడివడ సమర్దుండు గాక ప్రాణంబులకంటె 
నుధురాయమాణమైన తృష్ణకు లో నై భృత్యతస్కరవణిక్కర్మంబుల( బ్రాణహానియెన నంగీకరించి 
పరార్థంబుల నర్ధించుచు రహస్యసంభోగచాతుర్య సౌందర్య విశేషంబుల ధైర్యవల్లికా లవిత్రంబు 
లయిన కళత్రంబులను, మహనీయ మంజుల మధురాలాపంబులు గలిగి వశులయిన శిశువులను, 
శీలవయో రూపధన్యలగు కన్యకలను, వినయ వివేకవిద్యాలంకారులయిన కుమారులను, గామిత 
ఫలప్రదాత లగు భ్రాతలను, మమత్వ ప్రేమదైన్య జనకు లయిన జననీ జనకులను, సకల సౌజన్య 
సింధువు లయిన బంధువులను, ధనకనక వస్తువాహన సుందరంబు లయిన మందిరం బులను, 
సుకరంబులైన పశుభృత్య నికరంబులను, వంశపరంపరాయత్తంబు లయిన విత్తంబులను వర్ణింపలేక 
సంసారంబు నిర్ణించు నుపాయంబు( గానక తంతువర్గంబున నిర్గమద్వార శూన్యంబయిన మందిరం 
బు౭జేరి చిక్కువడి వెడలెడి పాటనంబు చాలక తగులువడు కీటకంబు చందంబున గృహస్థుండు 
స్వయంకృత కర్మ బద్దుండై శిశ్నోదరాది సుఖంబుల( బ్రమత్తుండయి నిజకుటుంబ పోషణ 
పారవశ్యంబున విరక్తి మార్గంబు( దెలియ నేరక స్వకీయ పరకీయ భిన్న భావంబున నంధకారంబునం 
బ్రవేశించు6 గావున( గౌమార సమయంబున మనీషా గరిష్టుం డై పరమ భాగవత ధర్మంబు ననుష్టింప 
వలయు, దుఃఖంబులు వాంఛితంబు గాక చేకుజుభంగి సుఖంబులును గాలాను సారంబులై లబ్దంబు 
లగుం; గావున వృథాప్రయాసంబున నాయుర్వ్యయంబు సేయంజనదు, హరి భజనంబున మోక్షంబు 
సిద్ధించు, విష్ణుండు సర్వభూతంబులకు నాత్మేశ్వరుండు ప్రీయుండు. ముముక్షువైన దేహికి దేహావసాన 
పర్యంతంబు నారాయణ చరణారవింద సేవనంబు కర్తవ్యంబు. 213 


* వినండి. ధర్మాలు ఆచరించగలిగిన మానవజన శ పొందటం చాలా కష్టం. అందులోనూ పురుషుడుగా 
పుట్టటం గొప్ప అదృష్టం. మనుష్యుని ఆయుర్దాయం నూరు సంవత్సరాలు మాత్రమే ఉంటుంది. అందులో 
సగంకాలం కారుచీకట్లతో కూడిన రాత్రి వల్ల నిద్రలాంటి వాటితో వృథాగా వ్యయ మయిపోతుంది. ఇక 
మిగిలింది యాభై సంవత్సరాలు. దాంట్లో పసివాడుగా, బాలుడుగా ఐరవై సంవత్సరాలు గడిచిపోతాయి. 

ఇంక మిగిలిన ముప్పై సంవత్సరాలు మానవుడు ఇంద్రియ సుఖాలకు వశమై పోతాడు. కామం, (క్రోధం, 
లోభం, మోహం, మదం, మాత్సర్యం అనే బంధాలలో చిక్కుకొనియు, బయటకు రాలేక తన్నుకుంటూ 
ఉంటాడు. 


ఈ జీవుడు తన ప్రాణాలకంటే తియ్యగా అనిపించే ఆశకు దాసుడవుతాడు. ఈ కోరికల కారణంగా 
ఇతరుల ధనమును అపహరించాలని చూస్తాడు. సేవకులు, దొంగలు, వ్యాపారులు వంటి వాళ్ళచేత ప్రాణం 
పోగొట్టుకోవటానికైనా సరే సిద్ధపడతాడు. రహస్యంగా స్రీ సౌఖ్యం కోరుకొంటాడు. చాతుర్యంగా అవి పొందాలని 
అనుకొంటాడు. కాళ్ళకు బంధాలు వేసే భార్యలు ఏర్పడతారు. తియ్యతియ్యని, జిలిబిలి పలుకులతో 
ఆనందింప జేసే శిశువులు పుడతారు. వయస్సుచేత, రూపంచేత బుద్దిమతులైన కూతుళ్ళూ, వినయ 
వివేకాలతో విద్యావంతులైన కొడుకులూ, కోరిన విధంగా సహకారం ఇచ్చే సోదరులూ, (ప్రేమతో అనురాగంతో 
జాలిగొలిపే తల్లిదం[డ్రులూ, మంచిగా సంచరించే బంధువులూ ఏర్పడతారు. ఈ విధంగా రకరకాల 
బంధాలలో కట్టుబడి పట్టుబడతాడు. 


డబ్బు, బంగారం, ఆభరణాలు, వాహనాలు, భవనాలు, పాడిపంటలు, సేవకులు, పశువులు - ఇలాంటి 
సంపదలనూ, తరతరాలుగా వచ్చే ధనధాన్యాలనూ వదలిపెట్టలేక మానవుడు పూర్తిగా సంసారంలో పడి 
పోతాడు. ఒక చిన్న పురుగు సాలీడు గూటిలో చిక్కి బయటికి రాలేక తన్నుకొనే విధంగా మానవుడు ఈ 
సంకెళ్ళలో నుంచి విడిపోలేడు. తాను చేసిన కర్మల ఫలితాన్ని తాను అనుభవిస్తూ ఉంటాడు. కామ సుఖంలోపడి, 
తన కుటుంబాన్ని పోషించటంలో నిమగ్నమై ముక్తి పొందే మార్గం మరచిపోతాడు. తాను వేరు - మిగిలినవారు 
వేరు అనే భేద భావంతో చీకట్లోనే ఉండిపోతాడు. కాబట్టి మానవుడుగా పుట్టినపుడు చిన్నప్పుడే బుద్దిబలంతో 
భక్తి ధర్మాలను ఆచరించాలి. కష్టాలు కోరకుండానే వచ్చినట్టు సుఖాలు కూడా కోరకుండానే ఆ సమయానికి 
అవి వస్తాయి. వాటికోసం అందుకని ఎంతో విలువైన జీవితకాలమును వృథా చేసుకోకూడదు. ఆ శ్రీహరిని 
నమ్ముకుంటే ముక్తి కలుగుతుంది. ప్రాణులన్నింటికి ఆ విష్ణువే ఆత్మీయుడు అధిపతి. ముక్తి కోరుకునేవాడు 
చివరి వరకూ చేయదగిన పని ఆపరమపురుషుని పాదపద్మాలు భావించి సేవించటం ఒక్కటే. 
సీ. కంటిరే మనవారు ఘనులు గృహస్టులై విఫలులై కైకొన్న వెట్టి తనము? 
భద్రార్జులై యుండి పాయరు, సంసార పద్ధతి నూరక పట్టువడిరి, 
కల యోనులం దెల్ల గర్భాద్యవస్థల( బురుషుండు దేహియై పుట్టుచుండు( 
దన్నెజణుంగండు, కర్మతంత్రు(దై కడపట ముట్టండు భవశతములకు నయిన 
ఆ. దీన శుభము లేదు, దివ్యకీర్తియు లేదు, జగతి. బుట్టి పుట్టి చచ్చి చచ్చి 
పొరల నేల మనకు? బుట్టని చావని త్రోవ వెదకికొనుట దొడ్డబుద్ది. 214 


* మీరూ చూస్తున్నారు కదా మనవాళ్ళు గృహస్థ జీవితం గడుపుతూ పడుతున్న పాట్లు! ఆనందం 
కోరుకుంటారే కాని వెర్రితనం మాత్రం విడిచిపెట్టరు. సంసారం అనే ఊబిలో ఊరకే కూరుకుపోతుంటారు. 

రకరకాల (స్త్రీల గర్భాలలో నుంచి నానా అవస్థలు పడి పుడుతూ ఉంటాడు మానవుడు. తనను గూర్చి తాను 
తెలుసుకోడు. వందలకొద్దీ జన్మలెత్తినా కర్మబంధాల చిక్కులలో నుంచి బయటపడలేడు. విష్ణు సన్నిధిని 
అందుకోలేడు. కాబట్టి ఈ సంసారం వల్ల ఏ సుఖమూ లేదు. ఏ కీర్తీరాదు. లోకంలో పుట్టటం, చావటం, 
మళ్ళీ పుట్టటం, చావటం - ఈ బాధలు మనకెందుకు? అసలు పుట్టుక అనేదీ, చావు అనేదీ లేనటువంటి 
మంచిదారి వెతుక్కోవటం మనకు ఎంతో మంచిది కదా! 


శా. హాలాపాన విజృంభమాణ మదగర్వాతీత దేహోల్లస 
ద్బాలాలోకన శృంఖలానిచయ సంబద్దాత్ముండై లేశమున్‌ 
వేలానిస్సరణంబు గానక మహావిద్వాంసుండుం గామినీ 
హేలాకృష్ణకురంగశాబక మగున్‌ హీనస్థితిన్‌ వింటిరే! 215 


* ఏంతో తెలివి కల మహావిద్వాంసుడు కూడా మధువు (త్రాగి మత్తులో కన్నులు తెరవలేకుండా 
ఉంటాడు. తన శరీరం తాను మరచి పోతాడు. కాంతల చిత్రమైన చూపుల సంకెళ్ళలో చిక్కుకొని పోతాడు. 
అతివిలువైన జీవిత సమయం వృథా అయిపోతోందని ఏ మాత్రం గమనించలేడు. ఆడవారి ఆకర్షణకు 
లోనై వాళ్ళచేతిలో లేడిపిల్లలాగా ఆడుతూ ఈ మానవుడు తన ఉత్తమస్టితిలో నుంచి హీనస్థ్రితికి 
దిగజారిపోతాడు. ఈ వింత విషయాలు మీరు విన్నారా? 


ఆ. విషయసక్తులైన విబుధాహితుల తోడి, మనికి వలదు, ముక్తి మార్గవాంఛ; 
నాది దేవు విష్ణు నాశయింపుండు ముక్త సంగజనుల. గూడి శైశవమున. 216 


* కాబట్టి కోరికలతో కూరుకుపోయి విషయాసక్తులైన ఈ రాక్షస గురువులు మన క్షేమం కోరేవారు 
కారు. వాళ్ళతో స్నేహం మనకు పనికి రాదు. మీరు ఈ చిన్న వయస్సులోనే మోక్షమార్గం కోరుకొని, 
మంచి వారితో స్నేహం చేస్తూ ఆదిదేవుడైన అచ్యుతుని ఆశ్రయించండి! 


వ. కావున విషయంబుల. జిక్కువడిన రక్కసులకు హరిభజనంబు శక్యంబు గాదు, రమ్యమయ్యును బహుతర 
ప్రయాస గమ్యమని తలంచితిరేని( జెప్పెద, సర్వభూతాత్మకుండై సర్వ దిక్కాల సిద్దుండై బ్రహ్మ కడపలగా( 
గల చరాచర స్తూల సూక్ష్మజీవసంఘంబు లందును, నభోవాయుకుంభినీ సలిల తేజంబు లనియెడు 
మహాభూతంబులయందును, భూతవికారంబు లయిన ఘీటపటాదుల యందును, గుణసామ్యంబయిన 
ప్రధానమందును, గుణవ్యతిరేకం బైన మహత్తత్వాదియందును, రజస్పత్వతమోగుణంబుల యందును 
భగవంతుం డవ్యయుం డీశ్వరుండు పరమాత్మ పరబ్రహ్మ మనియెడు వాచకశబ్దంబులు గల్లి కేవలానుభవా 
నంద స్వరూపకుండు నవి కల్పితుండు ననిర్దేశ్యుండు నయిన పరమేశ్వరుండు త్రిగుణాత్మ కంబైన 
తన దివ్య మాయచేత నంతర్శితైశ్వర్యుండై వ్యాప్యవ్యాపకరూపంబులం జేసి దృశ్యుండును ద్రష్టయు 
భోగ్యుండును భోక్తయు నయి నిర్దేశింపందగి వికల్పితుండై యుండు, దత్కారణంబున నాసుర 
భావంబు విడిచి సర్వ భూతంబులందును దయాసుహృద్భావంబులు కర్తవ్యం బులు, దయా 
సుహృద్భావంబులు గల్గిన నధో౭_క్షజుండు సంతసించు, ననంతుం డాద్యుండు హరి సంతసించిన 

నలభ్యం బెయ్యదియు లేదు, జనార్హనచరణ సరసీరుహ యుగళస్మరణ సుధారస పానసరవశుల 
మైతిమేని మనకు దైనవశంబున నకాంక్షితంబులై, సిద్ధించు ధర్మార్థకామంబులు, కాంక్షితంబై సిద్ధించు 
మోక్షం బననేల? త్రివర్గంబును నాత్మవిద్యయుం దర్కదండనీతి జీవికాదు అన్నియు. దైగుణ్య విషయం 
బులయిన వేదంబుల వలనం బ్రతిపాద్యంబులు, నిప్రైగుణ్యలక్షణంబునం బరమ పురుషుండైన 
హరికి నాత్మసమర్పణంబు సేయుట మేలు, పరమాత్మ తత్పజ్ఞానోదయంబునం జేసి స్వపరభ్రాంతిసేయక 
పురుషుండు యోగావధూతత్వంబున నాత్మ వికల్పభేదంబునం గలలోః గన్న విశేషంబుల భంగిం 
దథ్యం బనక మిథ్యయని తలంచు నని మజశియు' బ్రహ్లాదుం డిట్లనియె. 217 


* స్నేహితులారా! కోరికలలో కామంలో చిక్కుకొన్న రాక్షసులకు హరిభజన అలవడదు. అలాగని 
ఇష్టమైనప్పటికీ చాలా ప్రయాసపడాలి అనుకుంటారేమో, కాదు. వినండి. అన్ని ప్రాణుల మనస్సులలోనూ, 
అన్నిదిక్కులలోనూ భగవంతుడు ఉన్నాడు. బ్రహ్మయే పరాకాష్టగా ఉన్నటువంటి ఈ లోకంలో కంటికి 
కన్సించునట్టి, కంటికి కన్సించనట్టి చిన్న పెద్ద జీవకోటిలోనూ; ఆకాశం, భూమి, నీరు, గాలి, అగ్ని - అనే 
పంచభూతాలలోనూ, వీటిల్లోనుంచి పుట్టినటువంటి కుండ, గుడ్డ లాంటి సమస్త వస్తువులలోనూ, ఆ దేవుడు 
ఉన్నాడు. గుణాలు నిండి ఉన్న మూల ప్రకృతిలోనూ త్రిగుణాలకు అతీతమైన మహత్తత్ష్రం లోనూ, రజోగుణం, 
సత్త్యగుణం, తమోగుణం అనే గుణత్రయంలోనూ, భగవంతుడు ఉన్నాడు. అలా ఉన్న ఆ స్వామి ఈశ్వరుడనీ, 
పరమాత్మ అనీ, పరబ్రహ్మ అనీ రకరకాలుగా పిలువబడతాడు. 


ఆ పరమేశ్చరుడు అనుభవంచేత మాత్రమే మనం తెలుసుకొనగలిగే ఆనంద స్వరూపుడు. ఆయనకు 
ఎటువంటి మార్పు ఉండదు. ఇటువంటిదని నిరూపింపదగిన రూపం ఉండదు. ఆ (ప్రభువు సత్త్వం, 
రజస్తమోగుణాలు నిండిన తన దివ్యమైన మాయచేత, అదృశ్యమైన శక్తితో వ్యాపించునట్టి, వ్యాపింపజేయునట్టి 
రూపాలతో కనుపించువాడూ, చూచువాడూ, అనుభవింపదగినవాడూ, అనుభవించువాడూ తానే అయి 
స్పష్టాస్పష్టమైన రూపంతో ఉంటాడు. 

ఈ కారణం వల్ల మానవుడు రాక్షస భావమును విడిచిపెట్టి అన్ని ప్రాణుల మీదా దయా దాక్షిణ్యాలు 
కలిగి ఉండాలి. అలా ఉంటే భగవంతుడు మెచ్చుకొంటాడు. భగవంతుడు మెచ్చుకొంటే మనకు లభించని 
దేదీ ఉండదు. ఆ శ్రీహరి చరణకమల స్మరణమనే అమృతరసం (త్రాగి పరవశులం కాగలిగితే మనకు ఆ 
దేవుని దయవల్ల కోరకుండానే ధర్మ, అర్థ, కామాలు లభిస్తాయి. ఇక మనం కాంక్షించే మోక్షం లభిస్తుంది 
అని వేరే చెప్పాలా? 


ధర్మం, అర్థం, కామం, వేదాంతం, తర్కం, దండనీతి - ఇలాంటి జీవితావసర విషయాలన్నీ త్రిగుణాత్మ 
కాలైన వేదాలలో ్రతిపాదింప బడ్డాయి. నిస్సార్థంతో, ఎటువంటి కోరికా లేకుండా (త్రిగుణాతీతుడైన 
శ్రీహరికి హృదయమును సమర్పించడం మంచిది. పరమాత్మ తత్త్వాన్ని తెలుసుకున్న మానవుడు తాను 
వేరనీ, మరొకరు వేరనీ భేదభావం పాటించడు. అటువంటి వ్యక్తి మహాయోగి లాగా ఆత్మ తత్త్వం (గ్రహిస్తాడు. 
కలలో విషయాలు ఎలా నిజం కావో అలాగే ఈ లోకం కూడా నిజం కాదనీ తెలుసుకుంటాడు - అని చెప్పి 
ప్రహ్లాదుడు ఇంకా ఇలా అన్నాడు. 

మ. నరు(డుం దానును మైత్రితో మెల(గుచున్‌ నారాయణుండంతయున్‌ 
వరుసన్‌ నారద సంయమీశ్వరునకున్‌ వ్యాఖ్యానముం జేసె మున్‌, 
హరిభక్తాంఘ్రి పరాగశుద్ధతను లేకాంతుల్‌ మహాకించనుల్‌, 
పరతత్త్వజ్ఞాలు గాని నేరరు మదిన్‌ భావింప నీ జ్ఞానమున్‌. 218 


ష్‌ పూర్వం నరనారాయణులు ధరణిలో అవతరించి మైత్రితో మెలగుతూ ఉన్నప్పుడు నారాయణుడు 
నారదమహర్షికి ఈ తత్త్వమును బోధించాడు. హరిభక్తుల పాదపరాగంతో పవిత్రులైన మహాత్ములూ, 
ఏకాగ్రచిత్తులూ, నిరాడంబరులూ, పరతత్త్యం తెలిసినవాళ్ళూ తప్ప ఈ విషయమును ఇతరులు అర్థం 
చేసుకోలేరు. 


న. తొల్లి నేను దివ్యదృష్టి గల నారదమహాముని వలన సవిశేషం బయిన యీ జ్ఞానంబును బరమభాగవత 

ధర్మంబును వింటి: ననిన వెణయగుపడి దైత్యబాలకు లద్దనుజ రాజకుమారున కిట్లనిరి. 219 

* పూర్వం నేను దివ్యదృష్టి సంపన్నుడై నటువంటి ఆ నారద మహర్షి వల్ల ఈ విశేషజ్ఞానమునూ, 

పరమభక్తుల ధర్మములనూ తెలుసుకొన్నాను - అని ప్రహ్లాదుడు అనగానే ఆ రాక్షస బాలకులు ఆశ్చర్యపడి 
ఇలా అడిగారు. 


ఉ. మంటిమి గూడి భార్గవకుమారకులొద్ద ననేక శాస్త్రముల్‌ 
వింటిమి, లేండు సద్గురుండు వే శొక డెన్నండు రాజశాల ము 
క్కంటికి నైన రాదు సారంగా, వెలికిం జన రాదు, నీకు ని 
ష్కంటక వృత్తి నెవండు ప్రగల్భుండు సెప్పె గుణాఢ్య! సెప్పుమా. 220 
* ఓయీ ! మిత్రమా! మనం పుట్టినప్పటినుంచి కలిసే ఉంటున్నాం. శుక్రాచార్యుల కుమారులగు 
చండామర్కుల దగ్గరే శాస్త్రాలన్నీ చదివాం. మరొక గురువును మనం ఎరుగము. పైగా మన మహారాజపాఠశాల 
లోనికి ఫాలాక్షుడు కూడా రాలేకుండా కట్టుదిట్టం చేశారు. మనమా బయటికి వెళ్లకూడదు. అలాంటప్పుడు 
అరమరిక లేకుండా - నీకు ఈ విషయాలన్నీ ఏ మహానుభావుడు చెప్పాడు? ఆశ్చర్యంగా ఉందే? ఇవన్నీ 
ఎలా నేర్చుకున్నావో చెప్పు. 
క. సేవింతుము నిన్నెప్పుడు, భావింతుము రాజ వనుచు బహుమానములం 
గావింతుము, తెలియును నీ, కీ వింతమతి ప్రకాశ మే క్రియ గలిగెన్‌? 221 


* ఇప్పటికి మాకు ఒక మంచివిషయం తెలిసింది. జ్ఞానం కలిగింది. ఇక నిన్ను మేము ఎప్పుడూ 
సేవిస్తాము. నిన్నే రాజుగా భావిస్తాము; సంభావిస్తాము. కానీ నీకు ఈ విచిత్రమైన ఆత్మజ్ఞానం ఎలా 
వచ్చిందో అర్థం కావటం లేదు. మాకు తెలుసుకోవాలని ఉంది. 


వ. అని ఇట్లు దైత్యనందనులు ద న్నడిగిన( బరమభాగవత కులాలంకారుండైన (్రహ్లాదుండు నగి 
తనకు. బూర్వంబు నినంబడిన నారదు మాటలు దలంచి యిట్లనియె. 222 

* అని రాక్షస బాలకులు తమ మనసులోని సందేహం తెలియజేశారు. అప్పుడు మహాభక్తుడైన 
(ప్రహ్లాదుడు నవ్వి పూర్వం నారదుని ద్వారా తాను విన్న విషయం గుర్తుకు తెచ్చుకొని ఇలా చెప్పాడు - 
శా. అక్షీణోగ్ర తపంబు మందరముపై నర్జించి మా తండ్రి శు 
ద్ద క్షాంతిం జని యుండ జీమగమిచేతన్‌ భోగిచందంబునన్‌ 
భక్షింపంబడె( బూర్వ పాపములచే. బాపాత్మకుం డంచు మున్‌ 
రక్షస్సంఘముమీ(ద నిర్ణరులు సంరంభించి యుద్దార్థులై. 223 
* మిత్రులారా! పూర్వం మా తండ్రి ఉగ్రమైన తపస్సు చేయటానికి 'ప్రశాంతచిత్తంతో మందర 
పర్వతం మీదకు వెళ్ళాడు. “చలిచీమల చేత చిక్కి పీడింపబడే సర్పంలాగా ఈ రాక్షసుడు తాను చేసుకొన్న 
పాపాలచేతనే తాను నాశన మౌతాడు” అని దేవతలు మా తండ్రిని చూచి అనుకొన్నారు. మా తండ్రి 
నగరంలో లేని అవకాశం కనిపెట్టి రాక్షసులందరినీ చంపివేయాలని దేవతలు వాళ్ళమీదికి యుద్దానికి 
సంసిద్దమై బయలుదేరారు. 


శా. ప్రస్థానోచిత భేరి భాంకృతులతో. బాకారియుం దారు శౌ 
ర్య స్టైర్యంబుల నేగుదెంచిన( దదీయాటోప విభ్రాంతులై 
స్వస్టేమల్‌ దిగనాడి పుత్రధనయోషామిత్ర సంపత్కళా 
ప్రస్థానంబులు డించి పాటి రసురుల్‌ ప్రాణావనోద్యుక్తులై. 224 
* జైత్రయాత్రకు తగినట్టుగా యుద్దభేరీలు మోగాయి. దేవేంద్రుడూ దేవతలూ యుడ్లోత్సాహంతో, 
ఆవేశంతో పెద్ద సైన్యంతో వచ్చి పట్టణం మీద పడ్డారు. ఆ ధాటికి తట్టుకోలేక రాక్షసులందరూ తమ తమ 
భార్యలనూ, పిల్లలనూ, బంధుమిత్రులనూ, ధనధాన్యాలనూ విడిచి పెట్టి ప్రాణాలు అరచేతుల్లో పెట్టుకుని 
పారిపోయారు. 


మత్తకోకిలము. 
ప్రల్లదంబున వేల్పు లుద్ధతి. బాజీ రాజనివాసముం 
గొల్లవెట్టి సమస్త విత్తము( గ్రూరతం గొనిపోవంగా 
నిల్లు సొచ్చి విశంకు(డై యమరేశ్వరుం డదలించి మా 
తల్లి. దాం జెణవట్టై సిగ్గునం దప్తయై విలపింపగాన్‌. 225 


* దౌర్జన్యంగా దండెత్తి వచ్చిన దేవతలు వెంటనే రాక్షసరాజు నివాస మందిరాన్ని ఆక్రమించారు. 
సర్వసంపదలు, ధనాగారం కొల్లగొట్టారు. దేవేంద్రుడు సంకోచం లేకుండా అంతఃపురంలో జొరబడి మా 
తల్లిని చెరపట్టాడు. ఆమె సిగ్గుతో విలవిలలాడింది. ఎంత ఏడ్చినా దేవేంద్రుడు వినిపించుకోలేదు. 


వ. ఇట్టు సురేంద్రుండు మా తల్లిం జెజుగొని పోవుచుండ న మ్ముగుద కురరి యను పులుగు క్రియ 
మొణలిడిన( దెరువున దైవయోగంబున నారదుండు పొడగని యిట్లనియె. 226 

* ఆ విధంగా సురేంద్రుడు మా తల్లిని తీసుకొని పోతుంటే ఆవిడ ఆడులకుముకిపిట్ట లాగా రోదించింది. 
దైవయోగం వల్ల అదృష్టం బాగుండి దారిలో నారదమహర్షి కన్పించాడు. ఇంద్రుణ్ణి చూచి నారదుడు ఇలా 
అన్నాడు. 

ఉ. స్వర్భువనాధినాథ! సురసత్తమ! వేల్పులలోన మిక్కిలిన్‌ 

నిర్భరపుణ్యమూర్తివి, సునీతివి, మానిని. బట్ట నేల? యీ 
గర్భిణి నాతురన్‌ విడువు, కల్మషమానసురాలు గాదు, నీ 
దుర్భరరోషమున్‌ నిలుపు దుర్ణయుండైన నిలింప వైరి పై. 227 
స్ట స్వర్గాధిపతీ! దేవరాజా! నీవు దేవతలలో ఉత్తముడవు. పుణ్యమూర్తివి! నీతిమంతుడవు! నీవు 
పరస్త్రీని పట్టుకొని రావటం తప్పు కదా. అందులోనూ ఈమె గర్భవతి. భయార్తురాలైన ఈమెను నీవు 
వెంటనే విడిచిపెట్టు. ఈమె పాపాత్మురాలు కాదు. నీ కోపాన్ని దేవ విరోధియైన హిరణ్యకశిపుని మీద 
చూపించు. ఉత్తమురాలైన ఈమెను విడిచిపెట్టు. 

వ. అనిన వేల్పు(దపసికి వేయిగన్నుల దేవర యిట్లనియె. 228 

* అని పలికిన నారదమహర్షితో వేయికన్నుల వేలుపు దొర ఇంద్రుడు ఇలా అన్నాడు. 

ఉ. అంతనిధానమైన దివిజాహితునీర్యము దీని కుక్షి న 

త్యంత సమృద్ధి నొందెడి మహాత్మక! కావున( దత్రసూతి ప 
ర్యంతము బద్ద( జేసి జనితార్భకు వ(జపుధార( ద్రుంచి ని 
శ్చింతు(డనై తుదిన్‌ విడుతు, సిద్ధము దానవరాజవల్లభన్‌. 229 
మహాత్మా! ఈ రాజపల్ని గర్భంలో సురవిరోధి అయిన హిరణ్యకశిపుని వీర్యం వృద్దిపొందుతూ 
ఉంది. అది మా వినాశనానికి మూలకారణం. కాబట్టి ప్రసవించేవరకూ ఈమెను బందీచేసి, పుట్టిన బిడ్డను 
పుట్టినట్లే నా వజ్రాయుధంతో వధించి అనంతరం రాక్షసరాజపత్నిని తప్పకుండా విడిచిపెడతాను. అప్పుడు 
నా మనస్సు నిశ్చింతగా ఉంటుంది. 

వ. అని పలికిన వేల్పు జేనికిం దపసి యిట్లనియె. 230 

* అని పలికిన ఇంద్రునితో మునీంద్రుడు ఇలా అన్నాడు. 

శా. నిర్భీకుండు ప్రశస్త భాగవతు(డున్‌ నిర్వైరి జన్మాంతరా 

విర్ఫూతాచ్యుత పాదభక్తి మహిమా విష్ణుండు దైత్యాంగనా 
గర్భస్టుండగు బాలకుండు బహుసంగ్రామాద్యుసాయంబులన్‌ 
దుర్భావంబున( బొంది చావ(డు భవద్దోర్దర్చ విభ్రాంతుండై, 231 

* ఈ లీలావతి కడుపులో పెరిగేవాడు మహాదైర్యశాలి, మహా భక్తుడు. అతనికి శత్రువులు లేరు. 

అతనికి జన్మజన్మల నుంచీ హరిభక్తి సంప్రాపిస్తూ వచ్చింది. అటువంటి మహిమాన్వితుడు కాబట్టి నీవు 

ఎన్ని యుద్దాలు చేసినా, ఎన్ని ఉపాయాలు పన్నినా, నీకు ఎంతబలం ఉన్నా ఆ బాలుణ్ణి మాత్రం చంపలేవు. 
నీ బాహుపరా[క్రమం ఈ విషయంలో ఏమాత్రం పనిచేయదు. 


న. 


అని దేవముని నిర్దేశించిన నతని వచనంబులు మన్నించి తానును హరిభక్తుండు గావున దేవేంద్రుండు 
భక్తిబాంధనంబున మా యవ్వను విడిచి వలగొని సురలోకంబునకుం జనియె, మునీంద్రుండు 
మజ్జననియందు. బుత్రికాభావంబు సేసి యూణడించి నిజాశమంబునకుం గొనిపోయి నీవు 
పతివ్రతవు, నీ యుదరంబున( బరమభాగవతుండయిన ప్రాణి యున్నవాడు, తపోమహత్వంబునం 
గృతార్జుండై నీ పెనిమిటి రాంగలం, డందాళక నీ విక్కడ నుండు మనిన సమ్మతించి. 232 


* నారదముని చెప్పిన ఈ మాటలు విని ఇంద్రుడు ఆలోచించాడు. తానుకూడా విష్ణుభక్తుడు 
కాబట్టి ఆ భక్తిబంధుత్వం వల్ల మా అమ్మకు నమస్కరించి (ప్రదక్షిణం చేసి విడిచిపెట్టి స్వర్గలోకానికి 
వెళ్ళిపోయాడు. నారదమహర్షి మా తల్లిని కూతురుగా భావించి, ఓదార్చి తన ఆశ్రమానికి తీసుకుని వెళ్ళాడు. 


“అమ్మా! నీవు పరమ పతి(వ్రతవు. నీ కడుపులో మహాభక్తుడైన ఒక బాలుడు పెరుగుతున్నాడు. నీ భర్త 
తపస్సుచేసి వరాలు పొంది తప్పక తిరిగి వస్తాడు. అప్పటి వరకూ నీవు ఇక్కడే ఉండు” అని నారదుడు 
ధైర్యం చెప్పాడు. అందుకు మా అమ్మ సరేనని ఒప్పుకుంది. 


శా యోషారత్నము నాథదేవత విశాలోద్యోగ మా తల్లి, ని 


ర్రైషమ్యంబున నాథురాక మదిలో వాంఛించి నిర్లోషయై 
యీషద్సీతియు లేక గర్భపరిరక్షేచ్చన్‌ విచారించి శు 
(శ్రూషల్‌ సేయుచు నుండె నారదునకున్‌ సువ్యక్త శీలంబునన్‌. 233 


* రమణీశిరోమణీ, మహాపతివ్రత ఐనటువంటి మా అమ్మ ఎవరి మీదా ద్వేషం పెట్టుకోకుండా భర్తనే 
దేవునిగా భావిస్తూ భర్త రాకకోసం ఎదురుచూస్తూ ఉండిపోయింది. ఆశ్రమంలో మంచిగా ఉంటూ ఏమాత్రం 
జంకులేకుండా, తన కడుపులో ఉన్న కుమారుని క్షేమం కోరుకుంటూ నారదమహర్షికి సేవలు చేస్తూ ఉంది. 


న. 


ఇట్లు దనకు. బరిచర్య సేయుచున్న దైత్యరాజకుటుంబినికి నాశ్రితరక్షా విశారదుండైన నారదుండు 
నిజసామర్థ్యంబున నభయం బిచ్చి గర్భస్థుండనైన నన్ను నుద్దేశించి ధర J తత్వంబును నిర్మల జ్ఞానంబును 
నుపదేశించిన నమ్ముద్దియ దద్దయుం బెద్ద కాలంబునా(టి వినికి గావున నాండుది యగుటం జేసి 
పరిపాటి దప్పి సూటిలేక మణచె, నారదుండు నా యెడ గృపగల నిమిత్తంబున. 234 


వెల్లిగొని నాటనుండియు, నుల్లసితంబైన దైవయోగంబున శో 
భిల్లెడు మునిమత మంతయు, నుల్లంబున మణపు పుట్ట దొకనాండైనన్‌. 235 


* ఇలా తనకు సేవచేస్తున్నందుకు ఆశ్రితజనరక్షణ చణుడైన నారదుడు ఎంతో మెచ్చుకొని సాధ్వీమతల్లి 
అయిన మా తల్లికి ఏమీ భయం లేదని ధైర్యం చెప్పాడు. అపుడు ఆమె గర్భంలో ఉన్న నన్ను మనసులో 

పెట్టుకొని స్వచ్చమైన జ్ఞానాన్నీ, ధర్మాన్నీ ఉపదేశించాడు. మా తల్లి అంతా విన్నది. కానీ చాలా కాలం (క్రితం 
విని ఉండటం వల్లనూ, ఆడుది అవటం వల్ల ఈ విషయాల మీద మనస్సు సూటిగా నిలుపలేక వాటిని 
మరచిపోయింది. అయినా కూడా నారద మహర్షికి నామీద ఉన్న దయవల్ల దైవయోగం కలిసి వచ్చినందు 
వల్ల ఆయన చెప్పిన ధర్మాలు కానీ, జ్ఞాన విషయాలు కానీ నాటి నుంచీ నేటి వరకూ నేను ఏ ఒక్కనాడు 
కూడా ఒక్కటి కూడా మరచి పోలేదు. 


ఆ. వినుండు నాదు పలుకు విశ్వసించితి రేని, సతుల కయిన బాలజనుల కయిన'. 
దెలియవచ్చు మేలు దేహాద్యలంకార, దళననిపుణమైన తపసి మతము. 236 


* మిత్రులారా! వినండి. నా మాట నమ్మండి. నారదుడు చెప్పే ఈ వేదాంతాన్ని తెలుసుకోటానికి 
స్రీలు, బాలురు కూడా అర్హులే. ఈ నారద భక్తితత్త్యం తెలుసుకొంటే దేహాభిమానాలూ, మమకారాలూ 
తొలగిపోతాయి. ఉత్తమమైన భక్తి ఏర్పడుతుంది. 


వ. అని నారదోక్త ప్రకారంబున బాలకులకు( బ్రహ్లాదుం డిట్లనియె, నీశ్వరమూర్తియైన కాలంబునంజేసి 
వృక్షంబు గలుగుచుండ ఫలంబునకు జన్మసంస్థాన వర్దనాపక్షీణత్వ పరిపాకనాశంబులు ప్రాప్తంబులైన 
తెణంగున దేహంబునకుంగాని షడ్చావ వికారంబు లాత్మకు లే, వాత్మ నిత్యుండు, క్షయ రహితుండు, 
శుద్దుండు, క్షేత్రజ్ఞాండు, గగనాదులకు నాశ్రయుండు, గ్రియాశూన్యుండు, స్వప్రకాశుండు,సృష్టి హేతువు, 
వ్యాపకుండు, నిస్సంగుండుం బరిపూర్ణుండు, నొక్కండునని వివేక సమర్ధంబులగు నాత్మలక్షణంబులు 
పండ్రెండు నెజుంగుచు దేహాదులందు మోహజనకంబులగు నహంకార మమకారంబులు విడిచి పసిండి 
గనులు గల నెలవున విభ్రాజమాన కనకలేశంబులైన పాషాణాదులందు( బుటంబు పెట్టి వహ్ని యోగంబున( 
గరంగ నూది హేమకారకుండు పాటవంబున హాటకంబు( బడయుభంగి నాత్మకృత కారణంబుల 
నెణింగెడి నేర్పరి దేహంబునం దాత్మసిద్ధికొణకు నయిన యుసాయంబునం జేసి బ్రహ్మ భావంబు 
బడయు, మూలప్రకృతియు, మహదహంకారంబులును, బంచతన్మాత్రంబులు, నివి యెనిమిదియుం 
బ్రకృతి గుణంబు లనియు, గర్మేంద్రియంబు లయిన వాక్సాణిపాద పాయూపస్టంబులును జ్ఞానేంద్రియుం 
బులైన శ్రవణనయన రసనా త్వగ్భాణంబులును మనంబును మహీసలిల తేజోవాయు గగనంబులును 
నిని పదాణును వికారంబు లనియును గపిలాది పూర్వాచార్యులచేత( జెప్పంబడియె, సాక్షిత్వంబున నీ 
యిరువదేడింటిని నాత్మగూడియుండు. బెక్కింటి కూటున దేహ, మదియు జంగమస్థానరరూపంబుల 
రెండు విధంబులయ్యె, మూలప్రకృతి మొదలయిన వర్గంబునకు వేతై, మణిగణంబులం జొచ్చియున్న 
సూత్రంబు చందంబున నాత్మ యిన్నింటియందునుం జొచ్చి దీపించు, నాత్మకు జన్మస్థితి లయంబులు 
గలవంచు మిథ్యాతత్పరులుగాక వివేక శుద్ధమైన మనంబునం జేసి విచారించి దేహంబునం దాత్మ 
వెదకనలయు, నాత్మకు నవస్థలు గలయట్టుండు( గాని, యవస్థలు లేవు, జాగరణస్వప్న సుషుప్తులను 
వృత్తు లెవ్వనిచేత గంధాశ్రయుండయిన వాయువు నెటింగెడు భంగిం ద్రిగుణాత్మకంబులయి కర్మ 
జన్యంబు అయిన బుద్ధిభేదంబుల నాత్మ నెణుంగందగు నని చెప్పి. 237 

* అని నారదమహర్షి బోధించిన విధమంతా (ప్రహ్లాదుడు తోడి బాలకులకు ఇలా తెలియ జేశాడు:” 
కాలం ఈశ్వర స్వరూపం! కాల క్రమంలో వృక్షం పుట్టి ఫలిస్తుంది. ఆ ఫలానికి పుట్టటం, వృద్ది పొందటం, 
పండటం, ఎండటం, కృశించటం, నశించటం అనే (క్రమం తప్పదు. అలాగే దేహానికి కూడా ఈ ఆరువిధాలైన 
భావవికారాలూ ఉన్నాయి. అంతే కానీ ఆత్మకు మాత్రం ఈ మార్పులు ఎంతమాత్రం ఉండవు. ఆత్మ 
శాశ్ళతమైనది. నాశనం లేనిది. అది స్వచ్చమైనది. ఈశ్వరాంశ కలది. ఆకాశం వంటి పంచభూతాలకు 
ఆత్మ ఆశ్రయం. అది అవికారం. అది స్వయం(ప్రకాశం. సృష్టికి కారణం. అది వ్యాపించు స్వభావం గలది. 
అది సంగం లేనిది. అది పరిపూర్ణ మైనది. ఆత్మ అద్వితీయ మైనది. ఈ విధంగా ఆత్మ లక్షణాలు 
మొత్తం పన్నెండని పెద్దలు చెబుతారు. 

బంగారపు గనులలో బంగారపు రేణువులు రాయి రప్పలతో కలసి ఉంటాయి. ఆ రాళ్ళను అగ్నిలో 
పుటం పెట్టి, కరగపెట్టి స్వర్లకారులు వానిలో నుంచి నేర్పుగా బంగారం తీస్తారు. అదే విధంగా ఆత్మతత్త్యం 
తెలిసినవారు దేహం వంటి వాటిపై భ్రాంతిని కలిగించే అహంకారాలూ, మమకారాలూ విడిచిపెట్టి 
దేహాదులకంటె ఆత్మను భిన్నంగా భావించి తెలివిగా బ్రహ్మసాక్షాత్కారాన్ని పొందుతారు. 


మూల (ప్రకృతి, మహత్తు, అహంకారము, శబ్దం, స్పర్శం, రూపం, రసం, గంధం, ఈ ఎనిమిదింటికీ 
“ప్రకృతులు”అని పేరు; సత్త్వము, రజస్సు, తమస్సు - ఈమూడు ప్రకృతి గుణాలు; వాక్కు, పాణి, పాదం, 
గుదం, మర్మావయవం - ఈ ఐదు కర్మేంద్రియాలూ; కన్ను, చెవి, చర్మం, నాసిక, నాలుక - ఈ; ఐదు 
జ్ఞానేంద్రియాలూ; మనస్సూ ఒకటీ - నేల, నీరు, నింగి, గాలి, అగ్ని - ఈ ఐదు పంచభూతాలూ - ఈ 
పదహారింటిని “వికారాలు”అంటారని కపిల మహర్షి వంటి పూర్వాచార్యులు చెప్పారు. మొత్తం ఈ ఇరవై 
ఏడింటిలోనూ ఆత్మ సాక్షీభూతంగా ఉంటుంది. 


ఈ విధమైన అనేక పదార్థాలతో తయారయింది ఈ దేహం. ఈ దేహాన్ని స్థిరమనీ, చరమనీ రెండు 
విధాలుగా భావించవచ్చు. మూల (ప్రకృతి మొదలైన వాటికన్న భిన్నమైన ఆత్మ పూసలలో దారం లాగా 
ఇన్నింటి లోపల ప్రకాశిస్తూనే ఉంటుంది. ఆత్మకు జనన స్థితి మరణాలు ఉన్నాయని మాయలో పడకుండా 
వివేకంతో ఆలోచించాలి. దేహంలో ఆత్మను అన్వేషించాలి. ఆత్మకు అవస్థలు ఉన్నట్లు అనిపిస్తాయి. కానీ 
నిజానికి దానికి ఏ అవస్థలూ లేవు. జాగృతి, స్వప్నం, సుషుప్తి అనే మనోవృత్తులను ఎవడు తెలుసుకుంటాడో 
అతడే ఆత్మస్వరూపుడు! సుమాలకు ఉండే సువాసన వల్ల వాయువును తెలుసుకునే విధంగా 
త్రిగుణాత్మకములూ, కర్మజన్యములూ అయిన బుద్దిభేదాల వల్ల ఆత్మను తెలుసుకోవచ్చు. 

ఫీ సంసార మిది బుద్ధిసాధ్యము గుణకర్మ గణబద్ద మజ్జానకారణంబు, 

కలవంటి, దింతియ కాని నిక్కము గాదు, సర్వార్థములు మనస్పంభవములు, 
స్వప్పజాగరములు సమములు, గుణశూన్యు( డగు పరమునికి గుణాశయమున 
భవవినాశంబులు పాటిల్లి నట్టుండు( బట్టి చూచిన లేవు బాలులార! 

తే. కడగి త్రిగుణాత్మకములైన కర్మములకు, జనకమై వచ్చు నజ్ఞాన సముదయమును 
ఘనతర జ్ఞానవహ్నిచే గాలి పుచ్చి, కర్మవిరహితులై హరి. గనుట మేలు. 238 


* ఈ సంసారం కేవలం బుద్దివల్లనే ఏర్పడుతుంది. ఇది సత్త రజ స్తమోగుణాత్మకాలైన కర్మలలో 
బందీ అయి ఉంటుంది. ఇది అజ్ఞానానికి మూలమైనది. ఈ సంసారం కేవలం స్వప్నం వంటిది. ఎంత 
మాత్రమూ నిజం కాదు. సకల కాంక్షలూ మనస్సులోనే జన్మిస్తాయి. స్వప్నం, మెలకువ ఈ రెంటికీ తేడాయే 
లేదు. పరమాత్మ గుణాలకు అతీతుడు అయినా గుణాలను ఆశ్రయించి ఆయన కూడా జననం, మరణం 
పొందుతున్నట్లు అనిపిస్తుంది. కానీ ఆలోచించి చూస్తే పరమాత్మకు జనన మరణాలు లేవు. త్రిగుణాలవల్ల 
ఆవిర్భవించే ఆయాకర్మలకు కారణమైన మనలోని అజ్ఞానాన్ని జ్ఞానం అనే అగ్నితో కాల్చివేయాలి. ఆవిధమైన 
నిస్వార్థమైన మనస్సుతో కమలాక్షుణ్ణి కనుగొనడం మంచిది. 


వ. అది గావున గురుశుశూషయు సర్వలాభసమర్పణంబును, సాధుజన సంగమంబును, నీశ్వర ప్రతిమా 
సమారాధనంబును, హరికథాతత్సరత్వంబును, వాసుదేవునియందలి ప్రేమయు, నారాయణగుణకర్మ 
నామక్షీర్తనంబును, వైకుంఠ చరణకమలధ్యానంబును, విశ్వంభరమూర్తి విలోకన పూజనంబులును 
మొదలయిన విజ్ఞాన వైరాగ్య లాభసాధనంబులైన భాగవత ధర్మంబులపై రతిగలిగి సర్వభూతంబుల 
యందు నీశ్వరుండు భగవంతుండాత్మ గలండని సమ్మానంబు సేయుచు. గామ క్రోధ లోభమోహ 
మద మాత్సర్యంబుల గెలిచి యింద్రియ వర్గంబును బంధించి భక్తి సేయుచుండ నీశ్వరుండయిన 
విష్ణు దేవుని యందలి గతి సిద్దించు. 239 


* కాబట్టి బాలకులారా! గురువులకు సేవచేయటం, సమస్త ఫలితాన్ని భగవంతునికి సమర్పించటం, 
సజ్ఞనులతో స్నేహం చేయటం, దేవుని విగ్రహాన్ని ఆరాధించటం, శ్రీహరికథా (శ్రవణం, వాసుదేవమననం, 
నారాయణ సంకీర్తనం, విష్ణుపాదధ్యానం, విరాట్‌స్వరూప దర్శనం, పూజనం - మొదలైనవి జ్ఞానవైరాగ్యములను 
కలిగిస్తాయి. ఇవి భాగవత ధర్మాలు. ఈ ధర్మాలపై ఆసక్తి కలిగి ఉండాలి. ఈశ్వరుడైన భగవంతుడే ఆత్మ 
స్వరూపంతో సర్వప్రాణకోటిలోనూ ఉన్నాడని తెలుసుకొని మనం వాటిని ఆదరించాలి. కామం, (క్రోధం, 
లోభం, మోహం, మదం, మాత్సర్యం అనువాటిని జయించి ఇంద్రియచాపల్యాన్ని అరికట్టాలి. ఆ విధంగా 
భక్తితో భజిస్తే భగవంతుడైన శ్రీహరి సాన్నిధ్యం తప్పకుండా లభిస్తుంది. 


పీ దనుజారి లీలావతారంబులందలి శౌర్య కర్మంబులు సద్గుణములు 
విని భక్తుండగు వాండు వేడృతో. బులకించి కన్నుల హర్వాశుకణము లొలుక 
గద్గదస్వరముతో. కమలాక్ష! వైకుంఠ! వరద! నారాయణ! వాసుదేవ! 
యనుచు నొత్తిలి పాడు! నాడు! నాక్రోశించు! నగు! జింతనము సేయు, నతి యొనర్చు 


తే. మరులు కొనియుండు( దనలోన మాటలాడు, వేల్పుసోంకిన పురుషుని వృత్తి. దిరుగు 
బంధముల. బాసి యజ్ఞానపటలి గాల్చి విష్ణుం బ్రాసించు. దుది భక్తినివశు( డగుచు. 240 

* భక్తుడైనవాడు భగవంతుని లీలావతారాలలోని పరాక్రమ గాథలు విని పులకించి పోతాడు. అతడు 
ఆ స్వామి సుగణాలు విని పొంగిపోతాడు. భక్తి పారవశ్యంతో కళ్ళలో ప్రమోద బాష్పాలు ఒలుకుతుండగా 
“నారాయణా! గోవిందా! వరదా! వాసుదేవా!”అని గద్గద స్వరంతో గొంతెత్తి పాడుతూ ఆడతాడు. అరుస్తాడు, 
నవ్వుతాడు, నమస్కరిస్తాడు. తనలో తానే (ప్రేమావేశంతో మాట్లాడుకుంటాడు. ఇంతేకాదు గాలిసోకిన 
వాడిలాగా తిరుగుతాడు. చివరకు భవబంధాల్ని పరిత్యజించి అజ్ఞానమును అంతం చేసుకొని, భక్తివివశుడై 
శ్రీహరి సాన్నిధ్యం చేరుకుంటాడు. 


వ. కావున రాగాదియుక్త మనస్కుండయిన శరీరికి సంసారచక్ర నివర్తకం బయిన హరిచింతనంబు 
బ్రహ్మమందలి నిర్వాణ సుఖంబెట్టి దట్టిదని బుధులు దెలియుదురు, హరి భజనంబు దుర్గమంబు 
గాదు, హరి సకల ప్రాణి హృదయంబుల యందు నంతర్యామియె యాకాశంబు భంగి నుండు, 
విషయార్హనంబుల నయ్యెడిది లేదు, నిమిషభంగుర ప్రాణులయిన మర్ష్యులకు మమతాస్పదంబులును 
జంచలంబులును నైన పుత్రమిత్ర కళత్ర పశు భృత్య బల బంధు రాజ్య కోశ మణి మందిరమంత్రి 
మాతంగ మహీ ప్రముఖ విభవంబులు నిరర్థకంబులు. యాగప్రముఖ పుణ్యలబ్దంబు లైన స్వర్గాదిలోక 
భోగంబులు, పుణ్యానుభవ క్షీణంబులుగాని నిత్యంబులు గావు, నరుండు విద్వాంసుండ నని యభి 
మానించి కర్మంబు లాచరించి యమోఘంబు లయిన విసరీతఫలంబుల నొందు6 గర్మంబులుగోరక 
చేయవలయు గోరి చేసిన దుఃఖంబులు ప్రాసించు6 బురుషుండు దేహంబు కొజకు భోగంబుల 
నపేక్షించు, దేహంబు నిత్యంబు గాదు, తోడ రాదు, మృతంబయిన దేహంబును శునకాదులు 
భక్షించు, దేహి కర్మంబు లాచరించి కర్మబద్దుండయి క్రమ్మణం గర్మానుకూలంబైన దేహంబు. 
దాల్చు, నజ్ఞానంబునంజేసి పురుషుండు కర్మదేహంబుల విస్తరించు, నజ్ఞాన తంత్రంబులు ధర్మార్థ 
కామంబులు, జ్ఞానలభ్యంబు మోక్షంబు, మోక్షప్రదాత యగు హరి సకల భూతంబులకు నాత్మేశ్వ 
రుండు, ప్రియుండు, దన చేతనయిన మహాభూతంబుల తోడ జీవసంజ్ఞితుం డయి యుండు, 
నిష్కాములై హృదయగతుం డయిన హరిని నిజభక్తిని భజింపవలయు. 241 


* కోరికలతో నిండిన మానవుడు ఈ సంసార చక్రాన్ని ఛేదించాలంటే శ్రీహరి సంకీర్తనం ఒక్కటే 
ఉపాయం. పరబ్రహ్మంలో ఐక్యమై అనుభవించే ఆనందం ఎటువంటిదో అటువంటి ఆనందాన్ని ఆ మాధవుని 
ఆరాధన ప్రసాదిస్తుంది - అని పండితులు చెబుతారు. శ్రీహరిని సేవించటం కష్టమైన పనికాదు. ఆ స్వామి 
సమస్త ప్రాణుల హృదయాలలో అంతర్యామియై ఆకాశంవలె వ్యాపించి ఉంటాడు. భోగ భాగ్యాలు 
సంపాదించటం వల్ల ఏమాత్రం సుఖం లేదు. 


మానవుల జీవితాలు క్షణభంగురాలు. ఇటువంటి మానవులకు మమతాబంధాలు పెంచే భార్యా 
పుత్రులూ, బంధుమిత్రులూ, మడిమాన్యాలూ, పాడిపంటలూ, రాజ్యకోశాలూ, మణిమందిరాలూ, మంత్రులూ, 
మత్తేభాలూ మొదలైనవన్నీ అనవసరమైనవి, అస్టిరమైనవి. యజ్ఞయాగాదులవల్ల లభించే స్వర్గ సుఖాలు 
పుణ్యం క్షీణింపగానే నళించేవే కాని శాశ్యతాలు కావు. మానవుడు తాను ఘనుడని భావించుకుని, తనపై 
తాను అభిమానం పెంచుకొని, వివిధ కర్మలు ఆచరించి విపరీతమైన ఫలితాలు విశేషంగా పొందుతాడు. 
కర్మలు ఎటువంటి కోరికలూ లేకుండా చేయాలి. కోరికలతో చేసిన కర్మలన్నీ దుఃఖాలనే కలిగిస్తాయి. 

పురుషుడు తన దేహంకోసం భోగాలు కోరుకుంటాడు. కానీ దేహం శాశ్వతమైనది కాదు. తనతో 
వచ్చేదీ కాదు. ప్రాణం పోగానే ఈ శరీరాన్ని కుక్కలు, నక్కలు తినివేస్తాయి. దేహం ధరించిన ఈ వ్యక్తి 
కర్మలను చేసి, ఆ కర్మలకు బద్దుడైపోతాడు. మరల ఆ చేసిన కర్మలకు అనుకూలమైన దేహం ధరిస్తాడు. 
అజ్ఞానంవల్ల కర్మలు ఎక్కువగా చేయటం, మరల మరల దేహాలు ధరిస్తూ ఉండటం - ఇలాగే కర్మ 
దేహాలలో పురుషుడు సంచరిస్తూ ఉంటాడు. అజ్ఞానంతోకూడిన కర్మలు ధర్మార్థకామాలను మాత్రమే 
అందిస్తాయి. కాని జ్ఞానం ఒక్కటే మోక్షాన్ని ప్రసాదిస్తుంది. ఆ మోక్షాన్ని అను[గ్రహించేవాడు శ్రీ మహావిష్ణువు! 
ఆ స్వామి సర్వ ప్రాణికోటికీ ఆత్మేశ్వరుడూ, (ప్రియుడూ. ఆ దేవుడు తన చేత సృష్టింపబడిన పంచమహా 
భూతాలతో లీనమై 'జీవుడు' అనే పేరుతో పిలువబడతాడు. కాబట్టి ప్రతివ్యక్తీ తమ తమ హృదయాలలో 
ఉండే ఆ భగవంతుణ్ణి భక్తి శ్రద్దలతో నిస్వార్థంగా ధ్యానించాలి. 


క. దానవదైత్య భుజంగను, మానవగంధర్వ సురసమాజములో ల 
క్ష్మీనాథు చరణకమల, ధ్యానంబున నెవ్వ( డయిన ధన్యత నొందున్‌. 242 


* దానవులూ, దైత్యులూ, సురలూ, నరులూ, నాగరాజులూ, గంధర్వులూ ఎవరైనా సరే ఆ లక్ష్మీపతి 
అయిన శ్రీమహా విష్ణువు పాదపద్మాలను సేవిస్తే చాలు, పుణ్యాత్ములు అవుతారు. 
క. చిక్క(డు వ్రతముల గ్రతువులం జిక్కండు, దానముల శౌచశీలతపములం 
జిక్క(డు, యుక్తిని భక్తిని, జిక్కిన క్రియ నచ్యుతుండు సిద్దము సుండీ! 243 


* మిత్రులారా! ఆ భగవానుడు గాఢమైన భక్తికి చిక్కినట్టుగా దానవ్రతాలకూ, శౌచశీలాలకూ, 
జపతపాలకూ, యజ్ఞయాగాలకూ, నియమ నిష్టలకూ చిక్కడు. భక్తి ఒక్కటే ఆ స్వామిని పొందే సాధనం. 
మరొక మార్గమే లేదు. 


క. చాలదు భూదేవత్వము, చాలదు దేవత్వ మధిక శాంతత్వంబుం 
జాలదు, హరి మెప్పింప వి, శాలోద్యములార! భక్తి చాలిన భంగిన్‌. 244 


* బాలకులారా! విష్ణువును మెప్పించటానికి భక్తి సరిపోయి నట్టుగా బ్రాహ్మణత్వమూ సరిపోదు, 
దేవత్వమూ చాలదు. గొప్ప శాంత స్వభావమూ చాలదు. పద్మనాభుణ్ణి ప్రసన్నం చేసుకోవటానికి భక్తి 
ఒక్కటే సమర్థ మైనది. 

ఆ. దనుజ భుజగ యక్ష దైత్యమృగాభీర, సుందరీ విహంగ శూద్ర శబరు 

లైన బాపజీవు లైన ముక్తికి. బోదు, రఖిల జగము విష్ణు. డనుచు. దలంచి. 245 


* దనుజులూ, దైత్యులూ, యక్షులూ, పక్షులూ, గొల్లలూ, పిల్లలూ, నాగులూ, నారీమణులూ, 
మృగములూ, శబరులూ ఇంకా ఏ జాతి వారైనా, ఏ పాపజీవనులైనా సరే “సర్వం విష్టమయం జగత్‌” అని 
మనసారా తలచి నట్టెతే చాలు - ముక్తి పొందుతారు. 

క. గురువులు దమకును లో(బడు, తెరువులు సెప్పెదరు, విష్ణుదివ్యపదవికిం 
దెరువులు సెప్పరు చీ(కటి(, బరువులు పెట్టంగనేల? బాలకులారా! 246 


* బాలకులారా! మన గురువులు తమకు లోబడే మార్గాలు చెబుతున్నారు అంతేకానీ దివ్యమైన 
శ్రీహరి సాన్నిధ్యం పొందటానికి అవసరమైన మార్గాలు చూపించరు. మనం వారి వెంట చీకటిలో పడి 
అజ్ఞానంతో పరుగెత్తటం దేనికి? కొంచెం ఆలోచించండి. 


క. తెం డెల్ల పుస్తకంబులు, నిం డాచార్యులకు, మరల నేకతమునకున్‌ 
రండు, విశేషము సెప్పెద(, బొం డొల్లనివారు కర్మపుంజముపాలై. 247 


* మిత్రులారా! మీ మీ పుస్తకాలు అన్నీ తెచ్చి గురువులకు ఇచ్చివేయండి. మరల ఏకాంతంగా 
కూర్చుందాం రండి. ఇంకా చాలా విశేషాలు బోధిస్తాను. అక్కరలేనివాళ్ళు వెళ్ళండి. మీ కర్మలను మీరు 
అనుభవించండి. 


క. ఆడుదము మనము, హరి రతిం బాడుద మే ప్రొద్దు విష్ణభద్రయశంబుల్‌, 
వీడుదము దనుజసంగతి6 గూడుదము ముకుంద భక్తకోటిన్‌ సూటిన్‌. 248 


* మనం మనసు నిండా మాధవుణ్ణి నింపుకొని ఆడుకొందాం. ఎప్పుడూ హరి సంకీర్తనలనే 
పాడుకొందాం. మిగిలిన రాక్షసుల స్నేహం విడిచిపెడదాం. నిర్భయంగా విష్ణుభక్తులతో కలిసి పోదాం రండి. 


క. విత్తము సంస్పతిపటలము, వ్రత్తము కామాది వైరి వర్గంబుల నే 
డిత్తము చిత్తము హరికిని, జొత్తము నిర్వాణపదము, శుభనుగు మనకున్‌. 249 


* ఈ సంసారం అనే మాయాబంధాన్ని విడదీద్దాం. కామం, (క్రోధం, లోభం, మోహం, మదం, 
మాత్సర్యం అనే శత్రువర్గాలను చీల్చి చెండాడుదాం. చిత్తమును శ్రీహరికి సమర్పణ చేద్దాం. కైవల్య పదాన్ని 
అందుకొందాం. మనకు తప్పకుండా శుభం కలుగుతుంది. 


వ. అని యిట్లు ప్రహ్లాదుండు రహస్యంబున న య్యావేళల రాక్షస కుమారులకు నపవర్గమార్గంబు 
నెణీంగించిన వారును గురుశిక్షితంబులైన చదువులు చాలించి నారాయణ భక్తి చిత్తంబులం గీలించి 
యుండుటం జూచి వారల యేకాంత భావంబు. దెలిసి వెణచి వచ్చి శుక్రనందనుండు శక్రవైరి 
కిట్లనియె. 250 

* అని ఈ విధంగా ప్రహ్లాదుడు అనేక విధాలుగా అనుకూలమైన సమయాలలో రాక్షస కుమారులకు 

రహస్యంగా మోక్షమార్గం బోధించ సాగాడు. అప్పుడు వాళ్ళందరూ గురువుల దగ్గర తమ తమ చదువులు 
ఆపివేసి తమ హృదయాలను హృషీకేశుని వైపు మళ్ళించారు. వాళ్ళ గురువు ఇది గమనించి, శిష్యుల భావాలు 
తెలుసుకుని, భయపడి హిరణ్యకశిపుని వద్దకు వచ్చి ఇలా మొరపెట్టుకున్నాడు. 

శా రక్షో బాలుర నెల్ల నీ కొడుకు చేరంజీరి లోలోన నా 
శిక్షామార్గము లెల్ల. గల్ల లని యాక్షేపించి తా నందబున్‌ 

మోక్షాయత్తుల( జేసినాండు, మనకున్‌ మోసంబు వాటిల్లె, నీ 
దక్షత్వంబున( జక్క( జేయవలయున్‌ దైతేయవంశాగ్రణీ! 251 


* ఓ దైత్యకులావతంసా! నీ కుమారుడు రాక్షస కుమారులను అందరినీ రహస్య ప్రదేశాలకు తీసుకొని 
వెళ్ళి నేను చెప్పే చదువులన్నీ అబద్దాలనీ ఆక్షేపించాడు. రాక్షస విద్యార్థుల కందరికీ మోక్షం గురించి బోధించాడు. 
మనకు తీరని (ద్రోహం చేశాడు. మరి నీవు ఏం చేస్తానో! నీ కొడుకు దుడుకుతనం మితిమీరింది. పరిస్థితి 
చెయ్యి దాటిపోయేలాగా కన్పిస్తున్నది. ఇక నీ కొడుకును నీవే సమర్థతతో చక్కపెట్టుకోవాలి. 

క. ఉల్లసిత విష్ణుకథనము, లెల్లప్పుడు మాకు జెప్పండీ గురుండని న 

న్నుల్లంఘించి కునూరకు, లొల్లరు చదునంగ దానవోత్తమ! వింటే. 252 

* “ ఈ గురువు మనకు మాధవుని కథలు మనోహరంగా చెప్పడు”అని శిష్యులు నా గురించి 
అనుకొంటూ నన్నూ, నా మాటలనూ లెక్కచేయటం మానివేశారు. నేను చెప్పిన చదువు చదవటం 
మానివేశారు. ఓ దానవోత్తమా! వింటున్నావుగదా! ఇదీ పరిస్థితి. 

క. ఉడుగ(డు మధురిపు కథనము, విడివడి జడుపగిది. దిరుగు, వికసనమున నే 

నొడివిన నొడువులు నొడువండు, దుడుకని( జదివింప మాకు దుర్లభ మధిసా! 253 


* నీ కొడుకు మంచి మాటలు చెస్తే వినే బుద్దిమంతుడు కాడు. ఎవరు ఎన్ని చెప్పినా చక్రపాణి 
గురించి చెప్పటం మానడు. ఎప్పుడూ మందమతిలాగా తిరుగుతూ ఉంటాడు. మనో వికాసం కోసం నేను 
చెప్పే మంచిమాటలు వినిపించుకోడు. ఇటువంటి దుడుకువాళ్ణి, దుండగీణ్ణి చదివించటం మా వల్లకాదు 
మహా ప్రభూ! 

క. చొక్కపు రక్కసి కులమున, వెక్కురు జన్మించినాండు విష్ణునియందున్‌ 

నిక్కపు మక్కువ విడువం, డెక్కడి సుతుగంటి? రాక్షసేశ్వర! వెల్టేన్‌ 254 


* రాక్షసేశ్వరా! చక్కని రక్కసి కులంలో ఈ పనికిమాలిన కొక్కిరాయి పుట్టాడు. వీనికి వైకుంఠుని 
వెట్టి పట్టింది. ఇది వదిలేలాగా కనిపించటం లేదు. వీడెక్కడి కొడుకు? ఇలాంటి బుద్దిహీనుణ్ణి కన్నా 
ఆ యు ఠా (ac) 
వేమయ్యా? 

వ. అని యిట్లు గురుసుతుండు చెప్పిన. గొడుకువలని విరోధ వ్యవహారంబులు కర్ణరంధ్రంబులందు ఖడ్గ 
ప్రహారంబులయి సోంకిన బిట్టు మిట్టిపడి పదాహతంబైన భుజంగంబు భంగి, బవన ప్రేరితంబైన దవానలంబు 
చందంబున, దండతాడితం బయిన కంఠీరవంబు కైవడి, భీషణరోషరసావేశజాజ్వల్యమాన చిత్తుండును, 
బుత్రసంహారోద్యో గాయత్తుండును. గంపమాన గాత్రుండును, నరుణీకృత నేత్రుండును నై కొడుకును 
రప్పించి సమ్మాన కృత్యంబుల( దప్పించి నిర్హయుండై యశనిసంకాశ భాషణంబుల నదల్చ్బుచు. 255 

* అని చెప్పి బాధపడ్డాడు ప్రహ్లోదుని గురువు. తన కుమారుని విష్ణుభక్తి విషయాలు వినేటప్పటికి 

హిరణ్యకళిపునికి చెవులలో కత్తులు (గ్రుచ్చినట్టు అనిపించింది. రాక్షసరాజు ఒక్కసారిగా ఉలిక్కిపడ్డాడు. 

తోకత్రొక్కిన పాములాగా, గాలికి చెలరేగిన కార్చిచ్చులాగా, దెబ్బతిన్న సింహం లాగా భయంకరమైన 
కోపావేశంతో భగభగ మండిపోతున్నాడు. అతని శరీరం ఊగిపోయింది. కళ్ళు చింత నిప్పులయ్యాయి. 
అతడు కన్నకొడుకును సంహరించటానికి సిద్దమయ్యాడు. వెంటనే ప్రహ్లోదుణ్ణి పిలిపించాడు. వచ్చిన 
రాజకుమారుణ్ణి ఆప్యాయతతో ఆదరించలేదు; పైగా కఠినాత్ముడై హిరణ్యకశిపుడు పిడుగులు కురిపించి 
వెరపించ సాగాడు. 


శా సూనున్‌ శాంత గుణప్రధాను నతిసంశుద్దాంచిత జ్ఞాను న 
జ్ఞానారణ్య కృశాను నంజలిపుటీ సంభ్రాజమానున్‌ సదా 
శ్రీనారాయణ పాదపద్మయుగళీ చింతామృతాస్వాదనా 
ధీనున్‌ ధిక్కరణంబు సేసి పలికెన్‌ దేవాహితుం డుగ్రతన్‌. 256 


* ఆ ప్రహ్లాదుడు మహాశాంతమూర్తీ, మంచి గుణవంతుడూ. అజ్ఞానం అనే అరణ్యానికి 
అగ్నిలాంటివాడు. జ్ఞానమనే సంపదకు గనిలాంటివాడు. నిరంతరం కరములు మోడ్చి మనస్సులో పరంధాముని 
పాదపద్మాలనే ధ్యానించేవాడు. అటువంటి సకల సద్గుణ సంపన్నుడైన కుమారుణ్ణి ధిక్కరించి, కోపించి 
విబుధవిరోధి ఇలా విరుచుకు పడ్డాడు. 


సీ. అస్మదీయంబగు నాదేశమున గాని మిక్కిలి రవి మింట మెజయ వెజుచు, 
నన్ని కాలములందు ననుకూలుండై కాని విద్వేషియై గాలి నీవ వెజచు, 
మత్రతాపానల మందీకృతార్చి యై విచ్చలవిడి నన్ని వెలుగ వెజచు, 
నతితీక్ష్‌ణమైన నా యాజ్ఞ నుల్లంఘించి శమనుండు ప్రాణుల జంప వెజుచు, 


తే. నింద్రు. డౌదల నా మోల నెత్త వెణచు, నమర కిన్నర గంధర్వ యక్ష విహగ 
నాగ విద్యాధరావలి నాకు వెజుచు, నేల వెణవవు? పలువ! నీ కేది దిక్కు? 257 


* అర్భకా! నా ఆజ్ఞ లేకుండా ఆకాశంలో ఆదిత్యుడు కూడా అతిగా ప్రకాశించటానికి హడలి పోతాడు. 
వాయువు అన్ని కాలాలలోనూ అనుకూలంగానే ఆనందం కలిగేలాగా వీచాలి తప్ప ప్రతికూలంగా వీచటానికి 
భయపడిపోతాడు. అగ్నిహోత్రుడుకూడా నా ప్రతాపం అనే అగ్ని ముందు మందంగా వెలుగ వలసినదే కానీ 
దేదీప్యమానంగా దీపించటానికి సాహసించడు. కఠోరమైన నా ఆజ్ఞను కాదని యముడు కూడా ప్రాణికోటి 
ప్రాణాలు తీయటానికి కంపించి పోతాడు. దేవేంద్రునికి కూడా నా ఎదుట తల ఎత్తే ధైర్యం లేదు. దేవతలైనా, 
కిన్నరులైనా, యక్షులైనా, పక్షులైనా, నాగులైనా, గంధర్వులైనా, విద్యాధరులైనా నేనంటే భయపడి 
పారిపోవలసినదే. అటువంటిది నీవు ఇంతలేవు. నేనంటే నీకు భయమే లేదేమి? దుర్మార్గుడా! ఇక్కడ నీకు 
ఎవరురా దిక్కు? ఎవరి అండ చూసుకొని ఇంత మిడిసిపడి పోతున్నావు? 


శా ప్రజ్ఞావంతులు లోకపాలకులు శుంభద్వేషు లయ్యున్‌ మదీ 
యాజ్ఞాభంగము సేయనోడుదురు, రోషాపాంగదృష్టిన్‌ నివే 

క్ర జ్ఞానచ్యుతమై జగత్రితయముం గంపించు, నీ విట్టిచో 
నాజ్జోల్లంఘన మెట్లు సేసితిని? సాహంకారతన్‌ దుర్మతీ! 258 
* ప్రతాపవంతులైన గొప్పగొప్ప దిక్సాలకులు నాకు శత్రువులైనా కూడా భయపడి నా మాట జవదాటరు. 
నేను కోపంతో కడకంట చూచానంటే వివేకం, విజ్ఞానం కోల్పోయి ముల్లోకాలూ అల్ల కల్లోలాలవుతాయి. 
అటువంటప్పుడు నీవు నా ఆజ్ఞను ఎలా ధిక్కరించ గలుగుతున్నావు? దుర్మతి! నీ అహంకారం ఏమిటి? 
శా. కంఠక్షోభము గాంగ నొత్తిలి మహాగాఢంబుగా డింభ! వై 
కుంఠుం జెప్పెదు దుర్ణయుం డనుచు, వైకుంఠుండు వీరవ్రతో 
త్కంఠాబంధురు(డేని నే నమరులన్‌ ఖండింప దండింప(గా( 
గుంఠీభూతుండు గాక రానలదె మద్నోరాహవక్షోణికిన్‌? 259 
* డింభకా! “ జనార్దనుణ్ణి జయించటం సాధ్యం కాదు, కాదు”అని గొంతు తెగ చించుకుంటున్నావు. 
కానీ ఆ విష్ణువుకే పౌరుషం ఉంటే, అతడే అంతటి వీరుడైతే, నేను యుద్ధరంగంలో దేవతలను దండిస్తున్నప్పుడూ, 
ఖండిస్తున్నపుడూ భయపడకుండా నా ముందుకు రాలేదేం? ఆ విష్ణువు వచ్చి వాళ్ళను కాపాడలేదేం? 
శా, ఆచార్యోక్తము గాక బాలురకు మోక్షాసక్తి( బుట్టించి న్స 
వాచాలత్వము( జూపి విష్ణు నహితున్‌ వర్షించి మద్దెత్య నం 
శాచారంబులు నీటు సేసితివి, మూఢాత్ముం గులద్రోహి నిన్‌ 
నీచుం జంపుట మేలు, చంపి కులమున్‌ నిర్లోషముం జేసెదన్‌. 260 


* ఆచార్యులు చెప్పింది నీవు ఆలకించలేదు. పైగా నీతోడి బాలకులకు కైవల్యంమీద కాంక్ష 
పుట్టించావా? నీ వాచాలత్వం చూపించి విరోధిని విష్ణుని విపరీతంగా పిచ్చిమాటలతో పొగడుతావా? మన 
రాక్షసవంశ సంప్రదాయాలు అన్నీ బూడిదపాలు చేశావు. నీవు కుల ద్రోహివి, మూఢుడివి, నీచుడివి. నీవంటి 
వాణ్ణి చంపటం చాలా మంచిది. నిన్ను చంపి నా వంశానికి మచ్చ రాకుండా చేస్తాను. 


క. దిక్కులు గెలిచితి నన్నియు, దిక్కెవ్వ(డు రోరి నీకు దేవేంద్రాదుల్‌ 
దిక్కుల రాజులు వేజొక, ది క్కెణు(గక కొలుతు రితండె దిక్కని నన్నున్‌. 261 
* ఓరీ! ఎవడురా నీకు దిక్కు? దిక్కుల నన్నిటినీ నేనే గెలిచాను కదా! దిక్కులను పరిపాలించే 
దేవేంద్రునిలాంటి వాళ్ళే ఏ దిక్కూ లేక ఇప్పుడు నన్నే దిక్కుగా తలచి (మొక్కుతున్నారు. నీకు కూడా నేను 
తప్ప వేరే దిక్కులేదని తెలుసుకో. 
క. బలవంతు(డ నే జగముల, బలములతోం జనక వీరభావమున మహా 
బలుల జయించితి, నెవ్వని, బలమున నాడెదవు నాకు. బ్రతివీరుండవై. 262 
* ముల్లోకాలలో నేనే బలశాలిని. సైన్యం లేకుండా నేను ఒక్కడినే ఏకైక వీరుడనై గొప్ప గొప్ప 
బలవంతులను జయించాను. నీవు ఎవడి బలం చూసుకుని నన్ను ఎదిరిస్తున్నావు? ఎవడి ధైర్యం చూసుకొని 
నాతో విరోధం పెట్టుకొన్నావు? 

వ. అనిన దండ్రికి మెల్లన వినయంబున. గొడు కిట్లనియె. 263 
* అని కోపంతో పలికిన తండ్రిని చూచి కొడుకు వినయంగా ఇలా అన్నాడు. 


క. బలయుతులకు దుర్భలులకు, బల మెవ్వండు నీకు నాకు బ్రహ్మాదులకున్‌ 
బల మెవ్వండు ప్రాణులకును, బల మెవ్వం డట్టి విభుండు బల మసురేంద్రా! 264 


* దానవేంద్రా! లోకంలో బలవంతులకూ, బలహీనులకూ ఎవడు బలమో నీకూ, నాకూ, బ్రహ్మాది 
దేవతలకూ ఎవడు బలమో; సమస్త (ప్రాణికోటికీ ఎవడు బలమో ఆ పరాత్సరుడే నాకూ బలము. 


క. దిక్కులు కాలముతో నే, దిక్కున లేకుండు6 గలుగు దిక్కుల మొదలై 
దిక్కు గల లేని వారికి, ది క్కయ్యెడు వాండు నాకు దిక్కు మహాత్మా! 265 


* మహాత్మా! దిక్కులకూ కాలానికీ అతీతుడైన వాడెవడో, దిక్కు లకు దిక్కైనవాడు ఎవడో, ఆధారం 
ఉన్నవాళ్ళకీ, ఆధారం లేనివాళ్ళకీ ఆధారం ఎవడో ఆ అచ్యుతుడే నాకు ఆధారం. 


సీ. కాలరూపంబుల( (గ్రమ విశేషంబుల నలఘు గుణాశయుం డయిన విభుండు 
సత్వ్వబలేంద్రియ సహజ ప్రభావాత్ము( డై వినోదంబున నఖిల జగము. 
గల్సించు, రక్షించు, ఖండించు, నవ్యయుం డన్ని రూపములందు నతడు గలండు 
చిత్తంబు సమముగా జేయుము, మార్గంబు( దప్పి వర్తించు చిత్తంబుకంటె 


తే. వైరు లెవ్వరు, చిత్తంబు వైరిగాక, చిత్తమును నీకు వశముగా( జేయవయ్య! 
మదయుతాసురభానంబు మానవయ్య!, యయ్య నీ మోల మేలాడరయ్య! జనులు. 266 


* తండ్రీ! ఆ జనార్దనుడు జగత్పతి; కాలానుగుణంగా, వివిధ రూపాలతో వివిధ పద్ధతులతో ఆ 
విరాణ్మూర్తి విరాజిల్లుతుంటాడు. ఆ శౌరి సుగుణాలకు నిధి. ఆ చతుర్చ్భుజుడు తన సత్త్వ బల పరాక్రమాల 
ప్రభావంతో వినోదంగా విశ్వాన్ని సృష్టిస్తూ, పోషిస్తూ, లయంచేస్తూ ఉంటాడు. ఆ స్వామి అవ్యయుడు. అన్ని 
రూపాలలోనూ అతడు ఉంటాడు. అయ్యా! మనస్సుకు సమదృష్టి సంపాదించుకో! ధర్మమార్గం నుంచి 
తప్పిన మనస్సుకంటె శత్రువు మరెవరు? మనస్సును విరోధం చేసుకొనక, వశం చేసుకో! అంతేకానీ 
చిత్తానికి నీవు “చిత్తం, చిత్తం” అని దాస్యం చేయకూడదు. మదోన్మత్తమైన రాక్షస భావాన్ని విడిచి పెట్టు. 


నీకు భయపడి ఎవరూ నీ ఎదుట హితం పలకటం లేదు. అందరూ నీ మనస్సుకు ప్రియమైనదే చెబుతున్నారు 
కానీ హితమైనది చెప్పటం లేదు. 


ఉ. లోకము లన్నియున్‌ గడియలోన జయించినవాండ, వింద్రియా 
నీకము( జిత్తమున్‌ గెలువ నేరవు! నిన్ను నిబద్దు( జేయు నీ 
భీకరశత్రు లార్వురం బభిన్నుల( జేసిన బ్రాణికోటిలో 
నీకు విరోధి లేండొకండు, నేర్పునం జూడుము దానవేశ్వరా! 267 

స్త దానవేశ్వరా! లోకాలన్నీ క్షణంలో జయించావు. కానీ నీలోని మనస్సునూ, ఇంద్రియాలనూ గెలువలేక 
పోయావు. వాటిముందు నీవు ఓడిపోయావు. నిన్ను కామ, (క్రోధ, లోభ, మోహ, మద, మాత్సర్యాలనే ఆ 
ఆరుగురు శత్రువులు బందీ చేశారు. ఆ భయంకర శత్రువులను జయించి నశింపజేసినట్లయితే ప్రాణికోటిలో 
నీకు విరోధి ఎవ్వడూ ఉండడు. నా విన్నపం మన్నించు. 


క. పాలింపుము శేముషి ను, న్మూలింపుము కర్మబంధముల, సమదృష్టిం 
జాలింపుము సంసారము గీలింపుము హృదయమందు. గేశవభక్తిన్‌. 268 


* తండ్రీ! మంచిమనస్సుతో మరొకసారి ఆలోచించు. కర్మబంధాలను త్రెంచివేయి. భేదభావం 
లేకుండా చక్కని సమదృష్టి అలవరచుకో. సంసార మోహాన్ని తొలగించుకో. నిరంతరం మనసంతా మాధవునిపై 
లగ్నం చెయ్యి. 

వ. అనిన. బరమభాగవత శేఖరునకు దోషాచరశేఖరుం డిట్లనియె. 269 


* అని పలికిన పరమభక్త శిఖామణిని చూసి నక్తంచర శిఖామణి ఇలా హుంకరించాడు. 


క. చంపిన( జచ్చెద ననుచును, గంపింపక యోరి పలువ! కఠినోక్తుల నన్‌ 
గుంపించెదు, చావునకుం, దెంపరివై వదరువాని తెణంగున6 గుమతి! 270 


* కుమతీ! చావుకు తెగించావు. చంపుతారనీ కానీ, చచ్చిపోతానని కానీ భయం లేకుండా పోయింది. 
దుర్మార్గుడా! కర్లకఠోరమైన మాటలను ఈటెలుగా నా మీదనే విసరుతున్నావు. చావును కూడా 
లెక్కచేయకుండా మితిమీరి మాట్లాడుతున్నావు. 


శా నాతోడం బ్రతిభాష లాడెదు, జగన్నాథుండు నా కంటె నీ 
భూత శ్రేణికి రాజు లే డొకండు సంపూర్ణ ప్రభావుండు, మ 
ధద్రాతం జంపిన మున్ను నే వెదకితిం బల్మాజు నారాయణుం 
డేతద్విశ్వములోన లేడు, మటి వాండెం దుండురా? దుర్మతీ! 271 


ష్‌ దుర్మతి! నాతోనే ఎదురుతిరిగి వాదనకు పూనుకున్నావు. ఈ జగమునకు అధిపతిని, నేను తప్ప 
మరొకడు లేడు. నేనే జగన్నాథుణ్ణి. నేను కాక ఈ జీవకోటికి సంపూర్ణశక్తిమంతుడైన మరొక రాజు లేడు. నా 
సోదరుడైన హిరణ్యాక్షుణ్ణి చంపినపుడు కేశవుని కోసం అనేక పర్యాయాలు అన్వేషించాను. విశ్వం అంతా 
గాలించాను. కానీ ఆ విష్ణువు ఈ విశ్వం మొత్తంలో ఎక్కడా లేడు. మరి ఈ పిరికివాడు ఇంకెక్కడ 
ఉంటాడు? 


క. ఎక్కడం గలం? డే క్రియ నే, చక్కటి వర్తించు? నెట్టి జాడను వచ్చున్‌? 
జక్కడుతు నిన్ను విష్ణుని, బెక్కులు (ప్రేలెదవు వాని భృత్యుని పగిదిన్‌. 272 

* విష్ణు వెక్కడ ఉంటాడు? ఏ విధంగా ఉంటాడు? ఏ రీతిగా తిరుగుతుంటాడు? ఏ పద్దతిలో 
వస్తుంటాడు? చెప్పు. లేకపోతే నిన్నూ, నీ హరినీ కూడా సంహరిస్తాను. నీవు వాడి సేవకుడిలాగా 
తెగపాగడుతున్నావు. ముందు సమాధానం చెప్పు. 


వ. అనిన హరికింకరుండు శంకింపక హర్షపులకాంకుర సంకలిత విగ్రహుండై యాగ్రహంబు లేక హృదయంబున 
హరిం దలంచి నమస్కరించి బాలవర్తనంబున నర్తనంబు సేయుచు నిట్లనియె. 273 


* అని తండ్రి గద్దించగా హరిభక్తుడైన ప్రహ్లాదుడు సందేహించలేదు. అమితమైన ఆనందంతో 
నిలువెల్లా పులకించిపోయాడు. ఆవంత కూడా ఆగ్రహం లేకుండా హృదయంలో హృషీకేశుణ్లి తలచుకుని 
నమస్కరించాడు. ఆ బాలుడు అత్యంత విశ్వాసంతో నృత్యం చేస్తూ ఇలా పలికాడు. 


ము. కలండంభోధిం గలండు గాలి, గలండాకాశంబునం, గుంభినిం 
గలం డగ్నిన్‌ దిశలం బగళ్ళ నిశలన్‌ ఖద్యోత చంద్రాత్మలం 
గల, డోంకారమునం ద్రిమూర్తుల( ద్రిలింగవ్యక్తులం దంతటం 
గలం డీశుండు గలండు, తండ్రి! వెదకంగా నేల నీ యా యెడన్‌. 274 


* తండ్రీ! భగవంతుడైన విష్ణువు లేనిచోటు విశ్వములో లేదు. సముద్రంలో ఉన్నాడు. సమీపంలో 
ఉన్నాడు. ఆకాశంలో ఉన్నాడు. అవనిమీద ఉన్నాడు. అగ్నిలో ఉన్నాడు. అన్నిదిశలలోనూ ఉన్నాడు. రాత్రిలో 
ఉన్నాడు. పగటిలో ఉన్నాడు. సూర్యునిలో ఉన్నాడు. చంద్రునిలో ఉన్నాడు. ఓం కారంలో ఉన్నాడు. శ్రీకారంలో 
ఉన్నాడు. (త్రిమూర్తులలో ఉన్నాడు. (స్త్రీపురుష నపుంసక వ్యక్తులలో ఉన్నాడు. అక్కడా ఇక్కడా వెతకటం 
దేనికి? సర్వేశ్వరుడు ఒకచోట అని ఏమిటి? అంతటా నిండి ఉన్నాడు. 


క. ఇందు. గలం డందు లేండని, సందేహము వలదు, చక్రి సర్యోపగతుం, 
డెం దెందు వెదకి చూచిన, నందందే కలడు, దానవాగ్రణి! వింటే. 275 


* దానవ సార్వభౌమా? ఆ భగవంతుడు ఒకచోట ఉన్నాడనీ, మరొకచోట లేడనీ సందేహించవద్దు. 
అచ్యుతుడు అన్ని ప్రదేశాలలోనూ ఉంటాడు. ఆ పద్మనాభుడు అన్ని పదార్థాలలోనూ ఉంటాడు. ఎక్కడెక్కడ 
వెతికితే అక్కడక్కడ కన్పిస్తాడు. నా మాట నమ్ము. 


వ. అనియి వ్విధంబున. 276 


మ. “హరి సర్వాకృతులం గలంి డనుచు. బ్రహ్లాదుండు భాషింప స 
త్వరుండై 'యెందును లే(డు లేడని సుతున్‌ దైత్యుండు తర్దింప శ్రీ 
నరసింహాకృతి నుండె నచ్యుతుండు నానాజంగమస్థానరో 
త్కరగర్భంబుల నన్ని దేశముల నుద్దండ ప్రభావంబునన్‌. 277 


* అని ఈ విధంగా అచ్యుతుడు అన్ని రూపాలలో ఉన్నాడూ ఉన్నాడూ - అని ప్రహ్లాదుడు వాదించాడు. 
శ్రీహరి ఎక్కడా లేడూ, లేడూ అని హిరణ్య కళిపుడు గద్దించాడు. ఒకరి కొకరు తగ్గటం లేదు. పట్టుదలలు 

పెరిగిపోయాయి. తండ్రి కొడుకును దారుణంగా బెదిరిస్తున్నాడు. గర్జిస్తున్నాడు. అప్పుడు శ్రీ విష్ణువు 
“శ్రీనరసింహ” స్వరూపంలో సమస్త చరా చర జీవ వస్తుజాలములలో (ప్రపంచమంతా నిండి ఉన్నాడు. దివ్య 
ప్రభావంతో అన్ని (ప్రదేశాలలో, అన్ని వస్తువులలో అణువు అణువునా అచ్యుతుడు నరసింహమూర్తి ఆకారంతో 
ఆవరించి ఉన్నాడు. 


వ. అయ్యవసరంబున న ద్దానవేంద్రుండు. 278 
* ఆ సమయంలో హిరణ్యకశిపుడు ఇలా హుంకరించాడు. 
క. డింభక! సర్వస్థలముల, నంభోరుహ నేత్రు( డుండు ననుచు మిగుల సం 
రంభంబున( బలికెద వీ, స్తంభంబున( జూప6 గలవె? చక్రిన్‌ గిక్రిన్‌. 279 
* ఒరి డింభకా! ఆ హరి అన్నిచోట్లా, అన్నింటిలోనూ ఉన్నాడని గొప్పగా గొంతు చించుకుంటున్నావే 
అయితే ఈ స్తంభంలో చూపగలవా ఆ చక్రినీ గిక్రినీ? 


క. స్తంభమున( జూపవేనియుం గుంభిని నీ శిరము. ద్రుంచి కూల్పయగ రక్షా 
రంభమున వచ్చి హరి వి, స్రంభంబున నడ్డపడంగ శక్తుం డగునే. 280 


* ఈ స్తంభంలో చక్రిని చూపకపోతే నీ తల (త్రుంచి వేస్తాను. అప్పుడు నిన్ను రక్షించటానికి ఆ 
అంబుజాక్షుడు వచ్చి అడ్డుపడతాడా? నాకు అడ్డురాగలిగినంతటి శక్తిమంతుడా వాడు? 


వ. అనిన భక్తవత్సలుని భటుం డి ట్లనియె. 281 
* అని తండ్రి పెద్దగా గద్దించినపుడు భక్తవత్సలుని భక్తుడైన (ప్రహ్లాదుడు ఇలా పలికాడు. 
శా. “అంభోజాసను. డాదిగాంగ6 దృణపర్యంతంబు విశ్వాత్ముందై 
సంభావంబున నుండు (్రోడ విపుల స్తంభంబునం దుండడే? 
స్తంభాంతర్గతుండయ్యు నుండుటకు నే సందేహమున్‌ లేదు, ని 
రంభత్వంబున నేడు గానంబడు. (బ్రత్యక్షస్వరూపంబునన్‌”. 282 
* పరంధాముడు (బ్రహ్మదగ్గర నుంచి గడ్డిపరక దాకా అన్ని వస్తువులలోనూ సమస్త ప్రపంచంలో 
నిండి ఉన్నాడు. అటువంటప్పుడు ఇంత పెద్ద స్తంభంలో ఎందు కుండడు? తండ్రీ! ఈ స్తంభంలో సర్వేశ్వరుడు 
ఉన్నాడు అనటానికి ఎటువంటి అనుమానమూ లేదు. నిస్సదేహంగా ఉన్నాడు. కావాలంటే ఇపుడు పరమాత్మ 
ప్రత్యక్షంగా కనిపిస్తాడు కూడా. 
వ. అనిన విని కరాళించి గ్రద్దన లేచి గద్దియ డిగ్గనుటీకి యొజు( బెట్టిన ఖడ్గంబు పెటికి కేల నమర్శి 
జళిపించుచు మహాభాగవత శిఖామణి యైన ప్రహ్లాదుని ధిక్కరించుచు. 283 


* అని పలికే సరికి హిరణ్యకళిపుడు ఒక్కసారిగా వికటాట్టహాసం చేసి, చివాలున లేచి సింహాసనం దిగి 
పరుగున వచ్చి ఒరలో ఉన్న ఖడ్డాన్ని లాగి రుళిపించి భక్తశేఖరుడైన ప్రహ్లాదుని భయపెడుతూ ధిక్కరించి 
ఇలా గర్జించాడు. 

మ. వినరా! డింభక! మూఢచిత్త! గరిమన్‌ నిష్ణుండు విశ్వాత్మకుం 
డని భాషించెద, వైన నిందు6 గల(డే యంచున్‌ మదోద్రేకియై 
దనుజేంద్రుం డజచేత వ్రేసెను మహోద(గ్ర ప్రభాశుంభమున్‌ 
జనదృగ్గీషణదంభమున్‌ హరిజనుస్సంరంభమున్‌ స్తంభమున్‌. 284 


* “డింభకా! మూర్భా! వినరా! విష్ణువును గొప్పగా విశ్వాత్మకుడని అంటున్నావు. అయితే ఇందులో 
ఉన్నాడా?”అని మదోన్మత్తుడై ఆవేశంతో అసురచ(క్రవర్తి హిరణ్యకశిపుడు అరచేతితో భయంకరమైన 
కాంతులు వెదజల్లుతూ, జీవకోటికి చూడ శక్యం కాకుండా, శ్రీ నరసింహ స్వామి ఆవిర్భావానికి సంరంభం 
పడుతున్న ఆ స్తంభాన్ని బలంగా కొట్టాడు. 


=: శ్రీహరి నరసింహరూపంబున స్తంభంబునం దావిర్శవించుట. :- 


వ. ఇట్టు దానవేంద్రుండు పరిగృహ్యమాణ వైరుండును, వైరానుబంధ జాజ్వల్యమాన రోషానలుండును, 
రోషానల జంఘన్యమాన విజ్ఞాన వినయుండును, వినయ గాంభీర్య ధైర్య జేగీయమాన హృదయుం 
డును, హృదయచాంచల్యమాన తామసుండును, దామసగుణచంక్రమ్యమాణ స్టెర్యుండును వై 
విస్రంభంబున హుంకరించి బాలుని ధిక్కరించి హరి నిందు(జూపు మని కనత్కనక మణిమయ 
కంకణ క్రేంకార శబ్దపూర్వకంబుగా దిగ్ధంతి దంత భేదన పాటవ ప్రశస్తంబగు హస్తంబున సభామండప 
స్తంభంబు ట్రేసిన వ్రేటుతోడన దశదిశలను మిడుంగుణులు చెదణుం జిటిలి పెటిలిపడి బంభజ్యమానం 
బగు నమ్మహా స్తంభంబు నలన( బ్రళయ వేళా సంభూత సప్తస్కంధ బంధుర సమీరణ సంఘటిత 
ఘోరజోఘుష్యనూణ మహావలాహక వర్గ నిర్గత నిబిడ నిష్టుర దుస్పహ నిర్మాత సంఘ నిర్నోషనికాశం 
బులైన ఛటచ్చట స్పటస్పట ధ్వని ప్రముఖ భయంకరారావ పుంజంబులు జంజన్య మానంబులయి 
యెగసి యాకాశ కుహరాంతరాళంబు నిరవకాశంబు సేసి నిండినం బట్టు సాలక దోదూయమాన 
హృదయంబులయి పరవశంబులయి పితామహ మహేంద్ర వరుణ వాయు శిఖి ప్రముఖ చరాచర 
జంతుజాలంబుల తోడ బ్రహ్మాండ కటాహంబు పగిలి పరిస్పోటితంబుగాం బ్రపుల్ల పద్మయుగళ 
సంకాశ భాసురచక్ర చాప హల కులిశ అంకుశ జలచర రేఖాంకిత చారుచరణ తలుండును, జరణ 
చంక్రమణఘనవినమిత విశ్వ విశ్వంభరాభార ధౌరేయ దిక్కుంభి కుంభీనస కుంభినీధర కూర్మ 
కులశేఖరుండును, దుగ్గజలధిజాత శుండాల శుండాదండ మండిత ప్రకాండ ప్రచండమహోరు 
స్తంభ యుగళుండును, ఘణ ఘణాయమాన మణి కింకిణీగణ ముఖరిత మేఖలావలయ వలయిత 
పీతాంబర శోభిత కటి ప్రదేశుండును, నిర్ణరనిమ్నగావర్తవర్తుల కమలాకర గంభీరనాభి వివరుండును, 
ముష్టిపరిమేయ వినుత తనుతర స్నిగ్గమధ్యుండును, గులాచలసాను భాగ సదృశ కర్కశ విశాల 
వక్షుండును, దుర్దన దనుజభట ధైర్య లతికా లవిత్రాయమాణ రక్షోరాజ వక్షోభాగ విశంకట క్షేత్ర 
విలేఖన చుంచులాంగలాయమాన ప్రతాప జ్వలన జ్వాలాయమాన శరణాగత నయన చోకర చంద్ర 
రేఖాయమాణ వజ్రాయుధ ప్రతిమాన భాసమాన నిశాతనఖరతర ముఖ నఖరుండును, శంఖ చక్ర 
గదా ఖడ్గ కుంత తోమర ప్రముఖ నానాయుధ మహిత మహోత్తుంగ మహీధరశ్చంగ సన్నిభ వీర 

సాగర వేలాయమాన మాలికా విరాజమాన నిరర్గలానేకనత భుజార్గళుండును, మంజు మంజీర 
మణిపుంజ రంజిత మంజుల హార కేయూర కంకణ కిరీట మకర కుండలాది భూషణ భూషితుండును, 
(ద్రివలీయుత శిఖరిశిఖరాభ పరిణద్ధ బంధుర కంధరుండును, బ్రకంపన కంపిత పారిజాత పాదపల్లన 
ప్రతీకాశ కోపావేశ సంచలితాధరుండును, శరత్కాల మేఘజాలమధ్య ధగద్దగాయమాన తటిల్లతా 
సమాన దేదీప్యమాన దంష్టాంకురుండును, గల్పాంతకాల సకల భువన గ్రసన విలసన విజృంభమాణ 
సప్తజిహ్వ్య జిహ్వాతులిత తరలతరాయమాణ విభ్రాజమాన జిహ్వుండును, వేరు నుందర 
మహాగుహాంతరాళ విస్తార విపులవక్త నాసికా వివరుండును, నాసికావివర నిస్సరన్నిబిడ నిశ్వాస 
నికర సంఘట్టన సంక్షోభిత సంతప్యమాన సప్త సాగరుండును, బూర్వపర్వత విద్యోతమాన 
ఖద్యోతమండల సదృక్ష సమంచిత లోచనుండును, లోచనాంచల సముత్కీర్యమాణ విలోల కీలాభీల 
విస్ఫులింగ వితాన రోరుధ్యమాన తారకాగ్రహ మండలుండును, శక్రచాప సురుచిరోదగ్ర మహా 
('భ్రూలతాబంధ బంధుర భయంకర వదనుండును, ఘనతర గండశైలతుల్య కమనీయ గండభాగుండును, 
సంధ్యారాగ రక్త ధారాధర మాలికా ప్రతిమ మహాభ్రంకష తంతన్యమాన పటుతర సటాజాలుండును, 
సటాజాలసంచాలన సంజాతవాత డోలాయమాన వైమానిక విమానుండును, నిష్కంపిత శంఖవర్ల 
మహోర్హ్యకర్లుండును, మంథదండాయమాన మందర వసుంధరాధర పరిభ్రమణ వేగ సముత్సద్యమాన 
వియన్మండల మండిత సుధారాశి కల్లోల శీకరాకార భాసుర కేసరుండును, బర్వాఖర్వ శిశిరకిరణ 
మయూఖగౌర తనూరుహుండును, నిజ గర్జానినాద నిర్హలిత కుముద సు ప్రతీక వామ నైరావణ సార్వభౌమ 
ప్రముఖ దిగిభరాజ కర్ణ కోటరుండును, ధవళ ధరాధర దీర్చ దురవలోకనీయ దేహుండును, దేహ 
ప్రభాపటల నిర్మథ్యమాన పరిపంధి యాతుధాన నికురుంబ గర్వాంధ కారుండును, బ్రహ్లాద 
హిరణ్యకశిపురంజన భంజన నిమిత్తాంతరంగ బహిరంగ జేగీయమాన కరుణా వీర రస సంయుతుండును, 
మహాప్రభావుండును నయిన శ్రీ నృసింహదేవుం డావిర్భవించినం గనుంగొని. 285 


* ఈ విధంగా హిరణ్యకశిపుడు శ్రీహరితో శత్రుత్వం పూనాడు. శత్రుత్వంవల్ల అతని మనస్సులో 
రోషం అనే అగ్ని భగభగమండింది. ఆ రోషాగ్ని జ్వాలలు చెలరేగి అతనిలోని విజ్ఞానమునూ, వినయమునూ 
కాల్చివేశాయి. ధైర్యగాంభీర్యాల వల్ల అతని హృదయం ధగ ధగ మెరిసింది. హృదయ చాంచల్యంవల్ల 
తామస గుణం విజృంభించింది. ఆ తామస గుణంవల్ల అతని స్టైర్యం చిందులు త్రొక్కసాగింది. పట్టలేని 
ఆవేశంతో హిరణ్యకశిపుడు హుంకరించి (ప్రహ్లోదుణ్ణి ధిక్కరించాడు. “ఇందులో హరిని చూపరా”అని అరచేతితో 
సభామంటప స్తంభాన్ని బలంగా చరిచాడు విష్ణు విరోధి. ఆ దెబ్బకు ఆతని చేతి బంగారు మణి మయ 
కంకణాలు గణగణ ధ్వనించాయి. ఆ దానవేం(ద్రుడు దిగ్గజాల దంతాలు విరిచి వేయగలిగిన తన హస్తంతో 
స్తంభాన్ని కొట్టేటప్పటికి ఆ దెబ్బకి పది దిక్కులా విస్సులింగాలు విరజిమ్ముతూ చిటిలి పెటిలి ఆ మహాస్తంభం 
ఫెళఫెళమని భయంకర ధ్వనులు చేసింది. కల్పాంత కాలంలో అతి తీవ్రమైన వేగంతో వీచే సప్త మహా 
వాయువుల ఒత్తిడివల్ల ఉరుములతో ఉరకలువేసే భయంకర ప్రళయ మేఘాలు వర్షించే పిడుగుల ధ్వనులవంటి. 
“ఛటఛట ఫటఫట”రవాలు విపరీతంగా పైకి ఎగసి ఆకాశమంతా నిండి కర్షకఠోరంగా వినిపించసాగాయి. 

(బ్రహ్మా, ఇం(ద్రుడూ, వరుణుడూ, వాయువూ, అగ్ని మున్నగు దేవతలతో, సమస్త జంతుజాలంతో ఈ 
(బ్రహ్మాండభాండం గుండెలవిసి ఒక్కసారి ఫెఠేలున పగిలినట్లయింది. స్తంభం ఛిన్నాభిన్నమయింది. అందులో 
నుంచి దేదీప్యమానమైన దివ్యతేజస్సుతో నరసింహదేవుడు ఆవిర్భవించాడు. 


ఆ నరసింహస్వామి పాదాలు - చక్రం, చాపం, నాగలి, వజ్రాయుధం, మీనంవంటి శుభరేఖలతో 
నిండి వికసించిన పద్మాల వలె (ప్రకాశిస్తున్నాయి. ఆ స్వామి పాదాలు కదలుతూంటే ఆ భారానికి భూమిని 
మోసే అష్టదిగ్గజాలూ, ఆదిశేషుడూ, కులపర్వతాలూ, కూర్మరాజూ అణిగి మణిగిపోతున్నారు. 


ఆ ఉ(గ్రమూర్తి ఊరువులు క్షీరసము(ద్రంలో పుట్టిన ఐరావతం తొండాలలాగా బలిసి బలవత్తరంగా 
ఉన్నాయి. మణులు చెక్కిన మువ్వల ఒడ్డాణం. పీతాంబరం ధరించిన ఆ స్వామి నడుంచుట్టూ తిరిగి 
ఘణఘణమని మోగుతున్నది. ఆ స్వామి నాభి ఆకాశగంగా నదిలో సుళ్ళు తిరుగుతున్న సరస్సులాగా 
గంభీరంగా ఉంది. ఆ నరసింహుని నడుము పిడికిటిలో ఇమిడేటంతగా ఉండి నిగనిగ మెరుస్తున్నది. ఆయన 
వక్షస్థలం పెద్ద కొండచరియవలె అతికఠినమై, విశాలమై ్రకాశిస్తున్నది. 


ఆ భీకరాకారుని వాడితేలి వంకరలు తిరిగిన గోళ్ళు, రాక్షససేనల ధైర్యలతలను తెగకోసే కొడవళ్ళవలె 
ఉన్నాయి. రాక్షసరాజుల బండ బారిన గుండె పాలాలను దున్నే పదునైన నాగళ్ళు ఆ గోళ్ళు. శత్రువుల 
కళ్ళకి మిరుమిట్లు గొలిపే మంటలు మండుతున్న నెగళ్ళు ఆ గోళ్ళు. అయినా అవి శరణాగతులైన భక్తుల 
నేత్రాలకు మాత్రం చకోరాలకు చంద్రరేఖలలాగా అందంగా కనిపిస్తున్నాయి. ఆ గోళ్ళు గోళ్ళు కావు, 
వ(జ్రాయుధాలు. 


మహోన్నత పర్వత శిఖరాలవంటి ఆ స్వామి బాహువులు శంఖ, చక్ర, గదా, ఖడ్గ, కుంత, తోమరాది 
వివిధ ఆయుధాలతో నిండి ఉన్నాయి. అసంఖ్యాకములైన ఆ బాహువులు వీరరసం అనే సాగరానికి 
చెలియలికట్టలవలె ఉన్నాయి. అనేక పుష్పమాలికలతో విరాజిల్లుతున్నాయి. కాంతులీనే కాలి కడియాలు 
మణిఖచితములై విరాజిల్చుతున్న మనోహరమైన హారాలు, భుజకీర్తులు, కంకణాలు, మకర కుండలాలు, 
కిరీటం వంటి వివిధ ఆభరణాలతో స్వామి ధగధగ మెరిసిపోతున్నాడు. ఆ ప్రభువు కంఠం మూడు రేఖలతో 
ప్రకాశిస్తూ, పర్వత శిఖరంలాగా దృఢంగా ఉంది. 


ఆ దేవుని కెమ్మోవి గాలికి కదలే పారిజాత పల్లవంలాగా రాగరంజితమై, కోపావేశంచేత చలించి 
పోతున్నది. శరత్‌కాలంలో మేఘమాల మధ్య మెరిసే మెరుపు తీగల్లాగా ఆ నరసింహస్వామి కోరలు 
తళతళలాడుతున్నాయి. ప్రళయకాలంలో సమస్త లోకాలను కబళించి వేయటానికి పరా(క్రమించే అగ్ని 
జ్వాల లాగా ఆ స్వామి నాలుక ఎర్రగా భయం కలిగిస్తున్నది. ఆ ఉ(గ్రమూర్తి నోరు, నాసికారంధ్రాలు 
మేరుమందర పర్వతాల గుహలలాగా విస్తారమై ఉన్నాయి. ఆ నాసికారంధ్రాల నుంచి వచ్చే వేడి వేడి 
నిట్టూర్పులకు తట్టుకోలేక సప్తసాగరాలు అల్లకల్లోలమై సల సల కాగుతున్నాయి. ఆ (ప్రభువు కళ్ళల్లో 
తూర్పుకొండపై (ప్రకాశిస్తున్న సూర్యమండల కాంతులు తేజరిల్లుతున్నాయి. ఆ నేత్రాల అంచులు 

విరజిమ్ముతున్న విస్సులింగాలవల్ల (గహమండలాలు, నక్షత్ర మండలాలు కకావికలై (క్రిందుమీదు 
అవుతున్నాయి. 


ఇం(ద్రధనుస్సుల వలె వంగి ఉన్న ఆ స్వామి కనుబొమలు ముడిపడి ముఖం భయంకరంగా ఉంది. 
ఆయన చిక్కని చెక్కిళ్ళు గండ శిలలలాగా అతికఠినంగానూ, అయినా కమనీయంగానూ ఉన్నాయి. ఆ 
స్వామి దీర్ణమైన జడలు సంధ్యాసమయంలో ఎర్రబడిన మేఘమాలికలలాగా మెరుస్తున్నాయి. ఆ జడలను 
అటునిటు విదల్బటం వల్ల పుట్టిన వాయువు వేగం వల్ల ఆకాశంలో ప్రయాణిస్తున్న విమానాలు వైమానికులతో 
సహా ఉయ్యాల లూగుతున్నాయి. ఆయన చెవులు నిశ్చలములై శంఖాలలాగా స్వచ్చంగా ఉన్నాయి. మందర 
పర్వతాన్ని కవ్వంగా చేసి పాలసము(ద్రమును చిలికేటప్పుడు గిరగిర తిరుగుతున్న ఆ గిరి వేగానికి 
ఆకాశమంతా ఆవరించిన తరంగ శీకరాలవలె ఆ (ప్రభువు కేసరాలు భాసిల్లుతున్నాయి. ఆ స్వామి శరీరం 
మీది రోమరాజి సంపూర్ల్ణపూర్ణిమా చంద్రుని వెన్నెలకిరణాల వలె వెలుగుతూ ఉన్నాయి. 


ఆ నరసింహస్వామి సింహగర్జనకు కుముదము, సుప్రతీకము, వామనము, ఐరావణము, సార్వభౌమము 
మొదలైన గొప్పగొప్ప దిగ్గజాల చెవులు పగిలిపోతున్నాయి. ఆ దేవుని తెల్లనిదేహం వెండికొండలాగా ప్రకాశిస్తూ 
చూడటానికి శక్యంకాని విశేష కాంతితో వెలుగుతూ ఉంది. ఆ శరీరకాంతులు శత్రువులైన రాక్షసుల 
గర్యాంధకారాన్ని చీల్చి వేస్తున్నాయి. ఆ నరసింహస్వామి ఆకారం ప్రహ్లాదునికి సంతోష కారణంగా ఉంది. 
హిరణ్యకశిపునికి సంతాప కారణంగా ఉంది. ఆ నరకేసరి అంతరంగం కరుణా రసంతోనూ, బహిరంగం 
వీరరసంతోనూ విరాజిల్లుతూ ఉన్నాయి. దివ్యప్రభావ సంపన్నుడైన శ్రీ నరసింహస్వామి ఈ విధంగా సభాస్తంభం 
మధ్యంనుంచి ఆవిర్భవించాడు. అద్భుతమైన ఈ దృశ్యం చూచి హిరణ్యకశిపుడు నిశ్చేష్టుడై ఇలా అనుకున్నాడు 


క. నరమూర్తి గాదు, కేవల, హరిమూర్తి యు గా(దు మానవాకారము( గే 
సరియాకారము నున్నది, హరిమాయారచితమగు యధథార్థము చూడన్‌. 286 


* ఇది నరరూపమూ కాదు, సింహ రూపమూ కాదు. యథార్థంగా ఇది మానవాకారం, సింహాకారం 
రెండూ కలిసి ఏర్పడిన శ్రీహరి మాయారూపం. లేకపోతే ఇటువంటిరూపం ఎక్కడైనా ఉంటుందా? 


ఉ. తెంపున బాలు. డాడిన సుధీరత సర్వగతత్వముం బతి 
స్టింప( దలంచి యిందు నరసింహ శరీరము దాల్చి చక్రి శి 
క్షింప(గ వచ్చినాడు హరిచే మృతియంచు( దలంతు నైన నా 
సొంపును బెంపు నందణును జూడ. జరింతు, హరింతు శత్రువున్‌. 287 


* సాహసంతో బాలుడు పలికిన మాటను నిలబెట్టటానికీ, తాను సర్వాత్మకుడనని నిరూపించటానికీ 
హరి ఈ నరసింహరూపం ధరించి నన్ను శిక్షించటానికే వచ్చాడు. ఇక శ్రీహరి చేతిలో నా మృత్యువు తప్పదు. 
అయినా ఇందరి ఎదుట నా బలపరా(క్రమాలు ప్రదర్శిస్తాను. శత్రు సంహారం చేస్తాను. విజయం సాధిస్తాను. 

-: నృసింహమూర్తి హిరణ్యకశివుతో'. బోరి వధించుట :- 


వ. అని మెత్తంబడని చిత్తంబున గద నెత్తికొని తత్తణంబున నార్చుచు నకుంఠిత కంఠీరవంబు డగ్గణు 
గంధసింధురంబు చందంబున నక్తంచర కుంజరుండు నరసింహదేవున కెదురు నడచి తదీయ 
దివ్యతేజోజాల సన్నికర్షంబునం జేసి దవానలంబు డగ్గటిన ఖద్యోతంబునుం బోలె గర్తవ్యాకర్తవ్యంబులు 
దెలియక నిర్ణత ప్రభుండయి యుండె, నప్పుడు. 288 

* అని భావించి హిరణ్యకశిపుడు వెనుకంజ వేయకుండా మనోధైర్యం తెచ్చుకున్నాడు. గద ఎత్తి 

తొట్రుపాటుతో అరుస్తూ ముందుకు వస్తున్నాడు. మృగరాజును సమీపించే మదగజం లాగా రాక్షసేశ్వరుడు 
నరసింహస్వామికి ఎదురు నడిచాడు. ఆ దేవదేవుని దివ్యకాంతి సమూహాల ముందు హిరణ్యకశిపుడు 
దావానలం ముందు మిణుగురు పురుగులాగా ఉన్నాడు. కర్తవ్యాకర్తవ్యాలను మరచిపోయాడు. తన తేజస్సును 
కోల్పోయాడు. 

మ. ప్రకటంబై ప్రళయానసానమున మున్‌ బ్రహ్మాండభాండావరో 
ధకమై యున్న తమిస్రమున్‌ జగము నుత్సాదించుచో ద్రావి సా 
త్విక తేజోనిధియైన విష్ణునెడ నుద్దీపించునే? నష్టమై 
వికలంబై చెడుగాక తామసుల ప్రావీణ్యంబు రాజోత్తనూ! 289 

* ధర్మరాజా! పూర్వం ప్రళయకాలంలో ఈ బ్రహ్మాండం మొత్తానికీ అవరోధకంగా గాఢమైన చీకట్లు 

(క్రమ్మి లోకం నాశనం కాబోతున్నపుడు ఆ అంధకారాన్ని ఆపోశన పట్టి తేజోమూర్తి అయ్యాడు. విష్ణువు. 
అటువంటి శ్రీ మహావిష్ణువు ముందు ఈ తామసుల పరాక్రమం పటా పంచలు కాక (ప్రకాశించుతుందా? 

వ. అంత నద్దానవేంద్రుండు మహోద్దండంబగు గదాదండంబు గిరగిరం ద్రిప్పి నరమృగేంద్రుని (వేసిన 
నతండు దర్సంబున సర్పంబు నొడిసిపట్టు సర్సపరిపంధి నేర్పున దితిపట్టిం బట్టికొనిన మిట్టిపడి 
దట్టించి బిట్టు కట్టలుక న య్యసుర వరుండు దృఢబలంబున నిట్టట్టు మిడిసి పట్టు దస్పించుకొని 
విడివడి దిటవు దప్పక కుప్పించి యుప్పరం బెగసి విహంగ కులరాజచరణ నిర్ణళిత భుజంగంబు 
తెణంగునం దలంగ నుటికి తన భుజాటోపంబున నరకంరీరవుండు కుంఠితుం డయ్యెడి నని 
తలంచి కలంగక చెలంగుచు. దన్ను నిబిడ నీరద నికరంబుల మాటున నిలింపులు గుంపులు గొని 
డాంగి మూగి క్రమ్మజ నాత్మీయ జీవన శంకా కళంకితులై మంతనంబుల( జింతనంబులు సేయుచు 
నిరీక్షింప నక్షీణ సమర దక్షతా విశేషం బుపలక్షించి ఖడ్గ వర్మంబులు ధరియించి భూనభో భాగంబుల 
వివిధ విచిత్ర లంఘనా లాఘవంబులం బరిభమణ భేదంబుల( గరాళవదనుండయి యంతరాళంబున( 
దిరుగు సాళువడేగ చందంబున సంచరించిన సహింసక. 290 


* దానవ వీరుడు తన భయంకరమైన గదాదండం గిరగిరా త్రిప్పి నరసింహస్యామిపై విసిరాడు. 
వెంటనే ఆ స్వామి గరుత్మంతుడు సర్వాన్ని ఒడిసి పట్టినట్టుగా రాక్షసరాజును పట్టుకున్నాడు. దానవేంద్రుడు 
ఎగిరిపడి ఇటూ అటూ గింజుకుని, కోపంతో, చాకచక్యంతో బలం పుంజుకొని, పట్టు తప్పించుకొన్నాడు. 


84 పోతన భాగవతము 


అధైర్యం చెందకుండా గరుత్మంతుని పట్టు తప్పించుకొన్న సర్పరాజులాగా ఎగిరి ఎగిరి పడుతూ చిందులు 
(త్రొక్కుతూ పోరాడ సాగాడు. తన భుజబలం ముందు నరసింహుడు లొంగిపోతాడులే అనుకొని రాక్షసేశ్వరుడు 
కలత పడకుండా విజృంభిస్తూ అతి నిపుణంగా తన పరాక్రమాన్ని ప్రదర్శిస్తున్నాడు. ఆకాశంలో దట్టమైన 
నల్లని మేఘాలమాటున నక్కి నక్కి చూస్తూ దేవతలు “ఏడు లొంగేటట్లు లేడు, మన జీవితాలకు ముప్పు 
తప్పేటట్టు లేదు'అని దిగాలుపడి ఆలోచనలు చేస్తున్నారు. ఆ రాక్షసుణ్ణి రహస్యంగా చూస్తూనే ఉన్నారు. 
హిరణ్యకశిపుడు యుద్ద విద్యా తంత్రాలు ప్రదర్శిస్తూ చిత్ర విచిత్ర గతులలో కవచధారియె ఖడ్గచాలనం 
చేస్తూ భూమ్యాకాశాలంతటా తానే పరి భ్రమిస్తున్నాడు. నేర్పుగా దూకుతున్నాడు. రక రకాలుగా తప్పించు 
కొంటున్నాడు. తారసిల్లుతున్నాడు. భయం పుట్టించే ముఖంతో ఆకాశంలో తిరిగే డేగలాగా ఎగిరిపడుతున్న 
రాక్షసుని అహంకారాన్ని సహింపక ఆ(గ్రహించాడు నరసింహస్వామి! 
సీ. పంచాననోద్దూత పావక జ్వాలలు భూనభోల_ంతరమెల్ల( బూరితముగ 
దంషప్టాంకురాభీల ధగధగాయిత దీప్తి నసురేంద్రు నేత్రము లంధములుగ( 
గంటక సన్నిభోత్కట కేసరాహతి నభసంఘము భిన్నమై చలింప( 
బ్రళయాభ్రచంచలా ప్రతిమభాస్వరములై కరనఖరోచులు (గమ్ముదేర 
తే. సటలు జళిపించి గర్జించి సంభ్రమించి, దృష్టి సారించి బొములు బంధించి కెరలి 
జిహ్వ యాడించి లంఘించి చేత నొడిసి, పట్టె నరసింహు. డా దితిపట్టి నధిప! 291 


* aN నరసింహస్వామి ఉచ్చ్వాస, నిశ్వాసములలో అగ్ని జ్వాలలు వెలువడి భూమ్యాకాశాలు 
నిండిపోయాయి. ఆయన కోరల ధగ ధగ కాంతులు ఈ నిశాచరుని నేత్రాలకు మిరుమిట్లు గొలిపి అంధుణ్ణి 
చేశాయి. కంటక సమూహాల వంటి ఆయన కేసరాల విదలింపులకు గగనంలోని మేఘపంక్తులు చెల్లాచెదరై 
పోయాయి. ఆ ఉగ్రమూర్తి తీక్షములైన నఖకాంతులు ప్రళయకాల మేఘాల విద్యుల్లతల వలె మెరుస్తున్నాయి. 
ఆ నరహరి అదను చూచి జటలు రుళిపించాడు. ఒక్కసారి గర్జించి హుంకరించాడు. కనుబొమలు ముడిచి 
తీక్షణంగా వీక్షించాడు. ఆ నరసింహుడు నాల్క వికృతంగా ఆడించి, విజృంభించి దూకి దానవేంద్రుణ్జి 
ఒడిసి పట్టుకున్నాడు. 

క. సరకుగొనక లీలాగతి, నురగేంద్రుండు మూషకంబు నొడిసిన పగిదిన్‌ 

నరకేసరి దను నొడిసిన, సురవిమతుండు ప్రాణభీతి సుడివడియె నృపా! 292 


* నాగేంద్రుడు ఎలుకను పట్టినట్టుగా ఆ నరసింహమూర్తి అవలీలగా అసురుణ్ణి పట్టేసరికి వాడు 
ప్రాణభీతితో సుళ్ళు తిరిగి పోయాడు. 


క. సురరాజవైరి లోంబడెం బరిభావిత సాధుభక్త పటలాంహునకున్‌ 
నరసింహునకు నుదంచ, శ్థరతరజిహ్వునకు నుగ్రతరరంహునకున్‌. 293 

* భక్త రక్షాపరాయణుడూ, దుష్టశిక్షాపరతం[త్రుడూ, కడు భయంకరమై కదులుతున్న నాలుక 
కలవాడూ, మహో(గ్రమైన వేగాటోపం కలవాడూ అయిన నరసింహస్వామికి సుర విరోధి (క్రమంగా లోబడి 
పోయాడు. 


వ. అంత. 294 


మ. విహగేంద్రుం డహి వ్రచ్చుకైవడి మహోద్యత్తిన్‌ నృసింహుండు సా 
గహుడై యూరువులందు( జేర్చి నఖసంఘాతంబులన్‌ వ్రచ్చె దు 
స్పహు దంభోళికలోరదేహు నచలోత్సాహున్‌ మహాబాహు నిం 
ద్ర హుతాశాంతకభీకరున్‌ ఘనకరున్‌ దైత్యాన్వయ శ్రీకరున్‌. 295 


* అపుడు గరుత్మంతుడు నాగుబామును పట్టుకొని చీల్చిన విధంగా నరసింహస్వామి ఆగ్రహంతో 
వ(జ్రకరోరకాయుడూ, అచంచల ఉత్సాహవంతుడూ, మహాబాహుడూ; ఇంద్ర, అగ్ని, యమాదులకు మహా 
భయంకరుడూ; దనుజకుల శుభంకరుడూ, దుస్సహ విక్రముడూ అయిన హిరణ్యకశిపుని పట్టుకొని 
బలవంతంగా తన ఊరువులపై అడ్డంగా పడవేసుకొన్నాడు. వాడి గోళ్ళతో వాడి రొమ్ము చీల్చి వేశాడు. 


శా. చించున్‌ హృత్కమలంబు, శోణితము వర్షించున్‌ ధరామండలిం, 
ద్రెంచుం గర్కశనాడికావళులు, భేదించున్‌ మహావక్షముం, 
ద్రుంచున్‌ మాంసము సూక్ష్మఖండములుగా, దుష్టాసురున్‌ వచ్చి ద 
ర్పించుం, బ్రేవులు కంఠమాలికలు గల్సించున్‌ నఖోద్బాసియై. 296 


* శ్రీ నృసింహస్వామి రాక్షసేశ్వరుని గుండెలు చీల్చి భూమిమీద నెత్తురు కురిపించాడు. ఆ రాక్షసుని 
కఠోర రక్తనాళాలు తుత్తునియలుగా (త్రుంచివేశాడు. అతని కఠినాతి కఠినమైన వక్షస్ట్రలమును పగులగొట్టాడు. 
నిశాచరుని కండరాలను ముక్కలు ముక్కలుగా ఖండించాడు. వాడి నెత్తుటి ప్రేవులు లాగి తన కంఠంలో 
మాలికలుగా వేసుకొన్నాడు. దుష్టాత్ముణ్ణి ఈ విధంగా అత్యుత్సాహంతో చంపి నరసింహస్వామి నఖప్రభలతో 
'ప్రచండంగా (ప్రకాశిస్తున్నాడు. 


సీ. వక్షఃకవాటంబు ప్రక్కలు సేయుచో ఘన కుఠారంబులకరణి నొప్పు, 


గంభీర హృదయపంకజము భేదించుచో గుద్దాలముల భంగి. గొమరుమిగులు 
ధమనీ వితానంబు దవిలి ఖండించుచో. బటు లవిత్రంబుల పగిది మెజయు'. 
జఠరవిశాలాం త్రజాలంబు( దైంచుచో. (గకచ సంఘంబుల గరిమ(జూపు, 


తే. నంకగతుండైన దైత్యుని నాగ్రహమున, శస్త్రచయముల నొంపక సంహరించి 
యమరు నరసింహు నఖరంబు అతివిచిత్ర, సమర ముఖరంబులై యుండె జనవరేణ్య! 297 
* ఆ నృసింహస్వామి గోళ్ళు దానవేంద్రుని వక్షఃకవాటం పగుల కొట్టేటప్పుడు గండ్రగొడ్డళ్ళవలె 
ప్రకాశించాయి. దేవ విరోధి హృదయ పద్మం పెకలించేటప్పుడు స్వామి గోళ్ళు త్రవ్వుగోలల వలె విరాజిల్లాయి. 

అమరవిరోధి రక్తనాళాలు (త్రెంపివేసేటప్పుడు స్వామి గోళ్ళు బలమైన కొడవళ్ళులాగా దీపించాయి. అసురేశ్వరుని 
ప్రేవులు తెగకోసేటప్పుడు ఆ గోళ్ళు రంపాలలాగా రాణించాయి. తన ఊరువులపై పడి ఉన్న రాక్షసుణ్ణి 
ఎటువంటి అస్త్ర శస్రాలతోనూ పనిలేకుండా నరసింహస్వామి తన నఖాలతోనే సంహరించివేశాడు. అప్పుడు 
ఆ గోళ్ళు అతి విచిత్రమైన రణ విజయాన్ని చాటుతూ శోభించాయి. 


క్త స్ఫురిత విబుధజనముఖములు, పరివిదళిత దనుజ నివహపతి తనుముఖముల్‌ 
గురు రుచి జిత శిఖిశిఖములు, నరహరిఖరనఖము లమరు నతజన సఖముల్‌. 298 


* ఆ నరకేసరి నఖాలు శరణాగత సాధుజనులకు ప్రాణసఖాలు. అవి రాక్షసనాథుని శరీరమును 
చీల్ళివేశాయి. దేవతల ముఖాలను వికసింపజేశాయి. అధికతర కాంతులతో అగ్నిశిఖలను సైతం జయించి 


వేశాయి. 


వ. ఇట్టు కేవల పురుషరూపంబును మృగరూపంబునుం గాని నరసింహ రూపంబున రేయునుం 
బనలునుం గాని సంధ్యాసమయంబున, నంతరంగంబును బహిరంగంబునుం గాని సభాద్వారంబున, 
గగనంబునుం భూమియునుం గాని యూరుమధ్యంబునం బాణసహితంబులును బ్రాణరహితం 
బులును గాని నఖంబులం దైలోక్యజన హృదయ భల్లుండయిన దైత్యమల్లుని వధియించి మహాదహన 
కీలాభీల దర్భనుండును, గరాళవదనుండును లేలిహానభీషణ జిహ్వుండును శోణిత పంకాంకిత 
కేసరుండునునై ప్రేవులు కంఠమాలికలుగా ధరించి కుంభి కుంభ నిదళనంబుసేసి చనుదెంచు 
పంచాననంబునుంబోలె దనుజకుంజర హృదయకమనుల విదళనంబు సేసి తదీయ రక్తసిక్తంబులైన 
నఖంబులు సంధ్యారాగ రక్షచం ద్రరేఖల చెలువు నహింప సహింపక లేచి తన కట్టెదుర నాయుధంబు 
లెత్తుకొని తత్తరంబున రణంబునకు నురవడించు రక్కసులం బెక్కుసహస్రంబులం జక్రాదిక 
నిర్వ(క్ర సాధనంబుల నొక్కని( జిక్కకుండం జక్కడిచె, ని వ్విధంబున. 299 


* ఈ విధంగా కేవలం నరరూపమూ, కేవలం మృగరూపమూ కానటువంటి నరసింహరూపంతో, 
రాత్రీ పగలూ కానీ సంధ్యాసమయంలో, గృహమునకు లోపలా వెలుపలా కాని ద్యారమధ్యంలో, ఆకాశమూ, 
భూమి కానటువంటి ఊరు (ప్రదేశంలో, ప్రాణసహితాలూ, ప్రాణరహితాలూ కాని గోళ్ళతో బ్రహ్మ ఇచ్చిన 
వరనియమాలకు భంగం లేకుండగా ముల్లోకాలకూ గుండెగాలమైన రాక్షసరాజును వధించాడు నరసింహస్వామి. 


ఉ(గ్రస్వరూపంతో ఆయన దావానల జ్వాల లాగా దర్శనమిస్తున్నాడు. ఆ నరహరి ముఖం భయంకరంగా 
ఉంది. చాచిన నాలుక నాగేంద్రునిలాగా భీకరంగా ఉంది. మెడజూలు నెత్తురుతో తడిసి ఎర్రబడింది. ఆ 
స్వామి రాక్షసుని ప్రేవులు కంఠమాలికలుగా ధరించి ఉన్నాడు. దానవుని హృదయకమలం చీల్చి వేసిన 
నరసింహస్వామి మత్తేభ కుంభస్థలం చీల్చి చెండాడిన సింహరాజం లాగా విరాజిల్లుతున్నాడు. రక్తంలో తడిసిన 
ఆయన నఖాలు సంధ్యారాగరంజిత చంద్రరేఖల వలె (ప్రకాశిస్తున్నాయి. ఆ రూపం చూచి కోపం పట్టలేక 
అసుర వీరులు ఆయుధాలతో దానవాంతకుని పైకి దండెత్తి వచ్చారు. నరసింహస్వామి వచ్చిన వారిని 
వచ్చినట్టే చక్రాది ఆయుధాలతో పెక్కువేల రక్కసులను ఒక్కడినీ విడువకుండా వధించివేశాడు. 

శా. రక్షోవీరుల నెల్ల ద్రుంచి రణసంరంభంబు చాలించి దృ 
ప్టిక్షేపంబు భయంకరంబుగ సభాసింహాసనారూఢు.(డై 
యక్షీణాగ్రహుండై నృసింహుండు కరాళాస్యంబుతో నొప్పెం దన్‌ 
వీక్షింపం బలికింప నోడి యితరుల్‌ విభ్రాంతులై డాంగంగన్‌. 300 


* ఈ విధంగా రాక్షస సంహారం పూర్తిచేసి రణం చాలించాడు. కానీ ఆ ఉ([గ్రనరసింహస్వామికి 
ఆగ్రహం తగ్గలేదు. ఆ చూపులు ఇంకా భయం కలిగిస్తున్నాయి. కరాళ వదనంతో ఊగిపోతున్నాడు. 
ఇతరులు తనను చూడటానికి గానీ, పలుకరించటానికి గానీ భయ(భ్రాంతులై తత్తర పడుతుండగా 
నృసింహస్వామి ఆ సభాభవనంలోని సింహాసనంపై ఆసీను డయ్యాడు. 

క. సురచారణ విద్యాధర, గరుడోరగ యక్షసిద్దగణములలో నొ 

క్కరుండైన డాయ వెణచును, నరహరి న య్యవసరమున నరలోకేశా! 301 


* రాజేంద్రా! సురలు, విద్యాధరులు, ఫణులు, చారణులు, సిద్దులు, సాధ్యులు, యక్షులు, కిన్నరులు 
- వీళ్ళలో ఏ ఒక్కడు కూడా ఆ సమయంలో నరసింహస్వామి దగ్గరకు వెళ్ళటానికి సాహసించలేక భయ 
కంపితులౌతున్నారు. 


క తర్షంబుల నరసింహుని, హర్షంబుల జూచి నిర్ణరాంగనలు మహో 
త్కర్ప్షంబుల( గుసుమంబుల, వర్షంబులు గురిసి రుత్సవంబుల నధిపా! 302 


* నరేంద్రా! నరసింహస్వామి విజయోత్కర్షం జూచి హర్షంతో దేవకాంతలు కుసుమ వర్షం కురిపించారు. 
ఆనందంతో ఉత్సవం చేసుకొన్నారు. 


వ. మజీయు న య్యవసరంబున మింట ననేక దేవతా విమానంబులును, గంధర్వగానంబులును, 
నప్పరోగణనర్తన సంవిధానంబులును, దివ్యకాహళ భేరీపటహ మురజాది ధ్వానంబులును, (బ్రకాశ 
మానంబు లయ్యె, సునందకుముదాదు లయిన హరి పార్భ్యచరులును మహేశ్వరవిరించి మహేంద్ర 
పురస్సరులగు త్రిదశకిన్నర కింపురుష పన్నగ సిద్ద సాధ్య గరుడ గంధర్వ చారణ విద్యాధరాదులును 
బ్రజాపతులును నరకంఠీరవ దర్శనోత్కంఠు లయి చనుదెంచి. 303 


* ఆ సమయంలో ఆకాశంలో అనేక దేవతా విమానాలు, గంధర్వ గానాలు, అప్పరసల నానావిధ 
నాట్యవిధానాలు, దివ్యములైన కాహళ, భేరీ, పటహ, మురజాది, మంగళ ధ్యానాలు ప్రకాశమానాలై నేత్రాలకూ, 
వీనులకూ విందుచేశాయి. సునందుడు, కుముదుడు మొదలైన శ్రీహరి పార్భ్యచరులునూ; మహేశ్వరుడు, 
విధాత, మహేంద్రుడు మొదలైన దేవతలూ, కిన్నరులూ, కింపురుషులూ, సిద్దులూ, సాధ్యులూ, చారణులూ, 
విద్యాధరులూ, పన్నగులూ, (ప్రజాపతులూ గరుడులూ, గంధర్వులూ అందరూ శ్రీనరసింహస్వామిని 
సందర్శించాలనే కుతూహలంతో విచ్చేశారు. 


88 పోతన భాగవతము 
-: బ్రహ్మాది దేవతలు శ్రీనృసింహదేవుని వేర్వేణ స్తుతించుట :- 


క. కరకమల యుగళ కీలిత, శిరులై డగ్గణక భక్తిం జేసిరి బహు సం 
సరణాబ్ది తరికి నఖరికి, నరభోజనహస్తి హరికి నరకేసరికిన్‌. 304 


* సంసార సాగరమును తరింపజేసేవాడూ, రాక్షస మత్తేభాలను సింహంలాగా హరింపజేసేవాడూ 
అయిన నరసింహస్వామిని సమీపించలేక వారందరూ దూరంగానే ఉండి తమ కర కమలాలను శిరస్సులపై 
చేర్చి భక్తితో నమస్కరించారు. 


వ. ఆ సమయంబున దేవత లందజు వేణు వేణు వినుతించి, రందు( గమలాసనుం డిట్లనియె. 305 


* అపుడు దేవత లందరూ ఎవరికి వారు స్వామిని వివిధ రీతులుగా స్తుతించారు. ముందు 
చతుర్ముఖుడైన బ్రహ్మ నరసింహస్వామిని ఇలా సన్నుతించాడు. 
మ. ఘనలీలా గుణచాతురిన్‌ భువనముల్‌ గల్సించి రక్షించి భే 
దనముం జేయు దురంతశక్తికి ననంతజ్యోతికిం జిత్ర వీ 
ర్యునికిన్‌ నిత్యపవిత్రకర్మునికి నే నుత్కంఠతో నవ్యయా 
త్మునికిన్‌ వందన మాచరించెద( గృపాముఖ్య ప్రసాదార్డినై. 306 


* ఈ అఖిల ప్రపంచమును సృష్టించటం, పోషించటం, హరించటం అనే మహాకార్యక్రమమును 
లీలావిలాసంగా నిర్వహించే శక్తి సంపన్నా! అనంతజ్యోతిస్ఫరూపా! విచిత్ర పరాక్రమశాలీ! నిత్యపవిత్ర 
కార్యనిర్వాహకా! అవ్యయాత్మా! నేను అత్యాసక్తితో నీ అనుగ్రహాన్ని అర్థిస్తూ అభివందనం ఆచరిస్తున్నాను. 
దేవా! స్వీకరించు. 


వ. రుద్రుం డిట్లనియె. 307 


చ. అమరవరేణ్య! మీదట సహస్ర యుగాంతము నాండు గాని కో 
పమునకు వేళ కాదు, సురబాధకు(డైన తమస్వినీచరున్‌ 
సమరమునన్‌ వధించితివి చాలు దదాత్మజు(డైన వీ(డు స 
ద్విమలుండు నీకు భక్తుడు పవిత్రుడు గావుము భక్త వత్సలా! 308 
* రుద్రుండు ఇలా ప్రస్తుతించాడు. అమరవరేణ్యా! అ(గ్రగణ్యా! ఇంకా సహస్ర యుగాలు గడచిన 
తరువాత నీవు కోపం పూనాలి కానీ, ఆగ్రహానికి ఇది సమయం కాదు. సురలను బాధించే అసురేంద్రుణ్జి 
సంహరించావు. బాగుంది. చాలు. అతని కుమారుడు ఈ బాలుడు. కల్మషం లేనివాడు. నీకు భక్తుడు, 
పరమ పవిత్రుడు. భక్తవత్సలా! వీణ్ణి కరుణతో కాపాడు. 


వ. ఇంద్రుం డిట్లనియె. 309 


ఏడవ స్కంధము 89 


సీ. ప్రాణి సంఘముల హృత్సద్మ మధ్యంబుల నివసించి భాసిల్లు నీవ యెలు(గు 
దింతకాలము దానవేశ్వరుచే బాధ పడి చిక్కియున్న యాపన్న జనుల 
రక్షించితివి మమ్ము రాక్షసేశ్వరు. జంపి క్రతుహవ్యములు మాకు( గలిగె మరల 
మంటిమి నీ సేవ మరగిన వారలు కైవల్య విభనంబు కాంక్షసేయ, 


ఆ. రితర సుఖము లెల్ల నిచ్చయింపంగ నేల, యస్టిరంబు లివి యనంత భక్తి( 
గొలువ నిమ్ము నిన్ను ఘోరదైత్యానీక, చిత్తభయద రంహ! శ్రీనృసింహ! 310 
* మహేంద్రుడు ఇలా మనవిచేశాడు, అరిభయంకర స్ఫూర్తి! నృసింహమూర్తీ! సమస్త ప్రాణుల 
హృదయ పద్మాలలో ప్రకాశించు వాడవు నీవు. నీకు తెలియని దేమున్నది? ఇంతకాలమూ రాక్షసనాథుడైన 
హిరణ్యకశిపుని వల్ల కష్టాలు అనుభవించాము. నీవు ఆ రాక్షసుని సంహరించి ఆర్తులమైన మమ్ములను 
రక్షించావు. నీ దయవల్ల మా హవిర్భాగాలు మరల మాకు దక్కాయి. మా (బ్రతుకులు వన్నె కెక్కాయి. 
దానవ మర్దనా! జనార్దనా! నీ సేవాభాగ్యం పొందినవారు కైవల్యమును కూడా కాంక్షించరు. అటువంటిది 
అశాశ్వతాలైన ఇతర సుఖాలు ఎందుకు కోరుకుంటారు. అపారమైన భక్తితో నీ పాదపద్మాలు సేవించే వరం 
ప్రసాదించు స్వామీ! 
వ. బుషు లిట్లనిరి. 311 


మ. భవదీయోదరలీన లోకముల నుత్సాదించి రక్షింప నే( 
డవి దైత్యేశునిచేత భేదితము లై హ్రస్వంబులై యుండ నీ 
యనవినీతు న్నరసింహరూపమున సంహారంబు నొందించి వే 
ద విధిం గమ్మణ నుద్దరించితి గదా! ధర్మానుసంధాయివై. 312 
* మునీం(ద్రులు ఇలా వినుతించారు : ధర్మమూర్తీ! నీవు ఎంతో ఆదరంతో లోకాలను సృష్టించి 
రక్షిస్తున్నావు. సమాజ వ్యవస్థను కాపాడుతున్నావు. కానీ నేడు ఈ దానవుడు లోకాలను ఛిన్నా భిన్నం 
చేశాడు. ఈ దురహంకారుణ్ణి నీవు నరసింహరూపంలో వచ్చి సంహరించి వేద ధర్మాన్ని ఉద్దరించావు. 
ధర్మసంస్థాపకా! ధన్యవాదాలు | 
వ. పితృదేవత లిట్లనిరి. 313 
శా. చండక్రోధముతోడ దైత్యుండు వడిన్‌ శ్రాద్దంబులన్‌ మత్సుతుల్‌ 
పిండంబుల్‌ సతిలోదకంబులుగ నర్పింపంగ మా కీకయు 
ద్దండత్వంబున( దాన కై కొను మహోదగ్రుండు వీ(డిక్కడన్‌ 
ఖండింపంబడె నీ నఖంబుల నుతుల్‌ గావింతు మాత్మేశ్వరా! 314 


* పితృదేవత లిలా ప్రణతు లర్పించారు. ఆత్మేశ్వరా! మా సుతులు మాకు సుగతులు కోరి 
తిలోదకాలతో (శ్రాద్ధాలు పెట్టి పిండ (ప్రదానం చేస్తుంటే అవి మాకు అందకుండా ఈ మదాంధుడు హరించుకుని 
పోయే వాడు. అట్టి స్వార్ధపరుని దుండగీని ఖండించి మా కష్టాలు తీర్చావు. నృసింహస్వామి! నమస్సులు. 

న. సిద్దు లి ట్లనిరి. 315 
క. క్రుద్దుండై యణిమాదిక, సిద్దులు గై కొనిన దైత్యు( జీరితిని మహా 
యోద్ధవు నీ కృప మాకును, సిద్దులు మణలంగ గలిగె శ్రీనరసింహా! 316 
* సిద్దులు స్వామి ప్రసిద్ధిని ఇలా ప్రశంసించారు. సర్వేశ్వరా! శత్రుసంహారా! అహంకారి అయి మా 
అణిమ, గరిమ మున్నగు అష్ట సిద్దులను అపహరించిన ఈ హిరణ్యకశిపుని చీల్చి వేశావు. నీ దయవల్ల మా 
సిద్దులు మరల మాకు లభించాయి. కృతజ్ఞతలు నృసింహదేవా! 
౮ Sy 
వ. విద్యాధరు లిట్లనిరి. 317 
క. దానవుని జంపి యంత, ర్లానాదిక విద్యలెల్ల దయతో నుజణలం 
గా నిచ్చితివి విచిత్రము, నీ నిరుపను వైభవంబు నిజము నృసింహా! 318 


స విద్యాధరులు ఇలా వినుతి చేశారు. నృసింహస్వామీ! నీవు దానవుని చంపి దయతో మా అదృశ్య 
శక్తులు మాకు ప్రసాదించావు. నిజంగా నీ వైభవం అతులితమూ, అసాధారణమూ, నీ చరిత్రము విచిత్రము! 


వ. భుజంగు లి ట్లనిరి. 319 
క. రత్నములను మత్కాంతా, రత్నములను. బుచ్చుకొన్న రక్కసు నురమున్‌ 
యత్నమున వ్రచ్చి వైచితి, పత్నులు రత్నములు. గలిగి. బ్రతికితి మీశా ! 320 


* పన్నగేంద్రులు ఇలా సన్నుతించారు. ఈశ్వరా! మా రత్నాలనూ, మా కాంతారత్నాలనూ అపహరించి 
మమ్ములను ఈ దుర్మార్గుడు నానాబాధలు పెట్టాడు. ఆ దుష్టుని ఈనాడు నీవు చంపి మాకు మహానందం 
కలిగించావు. మహానుభావా! మా మణులు, మా రమణీ మణులూ మరల మాకు దక్కారు. అభివందనాలు 
అందుకో స్వామీ! 


న. మనువు లి ట్లనిరి. 321 


క. దుర్గయుని దైత్యు( బొరిగొని, వర్ణాశ్రమ ధర్మ సేతు వర్గము నురలం 
బూర్లము( జేసితి వేమని, వర్లింతుము కొలిచి బ్రదుకువారము దేవా! 322 
* మనువులు ఇలా మనవి చేశారు. దేవా! వర్షాశ్రమ ధర్మాలు ఈ దానవుని వల్ల ధ్వంసమైనాయి. ఆ 
దుష్టుని సంహరించి ధర్మసంస్థాపన చేశావు. నిన్ను ఏమని నుతించ గలము? నిన్ను ఆరాధించటమే మాకు 
జీవనాధారము (ప్రభూ! 
వ. ప్రజాపతు లి ట్లనిరి. 323 


ను. ప్రజలం జేయుటకై సృజించితి మముం బాటించి దైత్యాజ్ఞచే( 
బ్రజలం జేయక ఇంతకాలము మహాభారంబుతో నుంటి, మీ 

కుజనున్‌ నక్షము( జీరి చంసితివి, సంకోచంబు లే కెల్లచో( 
బ్రజలం జేయుచు నుండువారము జగద్భద్రాయమాణోదయా! 324 


* ప్రజాపతులు ఇలా ప్రణామం చేశారు. ప్రభూ! పరంధామా! ప్రజాసృష్టి చేయటంకోసం మమ్ములను 
సృష్టించావు. కానీ ఈ రాక్షసుని ఆజ్ఞవల్ల ప్రజాసృష్టి మానివేయవలసి వచ్చింది. మా వ్యవస్థకు దురవస్థ 
ఏర్పడింది. నేడు ఈ దుర్మతిని గుండెలు చీల్చి చంపావు. ఇక సంకోచం లేకుండా ప్రజాస్పష్టి చేస్తుంటాము. 
లోక కల్యాణ కారకా! నమో౭-స్తు! 


వ. గంధర్వు లి ట్లనిరి. 325 


క. ఆడుదుము రేయు( బగలుం, బాడుదుము నిశాటునొద్ద, బాధించు, దయం 
జూడండు, నీచే జమునిం, గూడె మహాపాతకునకు( గుశలము గలదే? 326 


* గంధర్వులు ఇలా గానం చేశారు - స్వామీ! మేము రాత్రిం బవళ్ళు ఈ రాక్షసుని దగ్గర నాట్యం 
చేసే వాళ్ళం. గానం చేసే వాళ్ళం. అయినా మమ్మల్ని ఎంతో హీనంగా చూచి బాధించేవాడు ఈ దుర్మార్గుడు. 
మమ్మల్ని ఏనాడూ దయతో చూచేవాడే కాదు. అటువంటి మదాంధుడు నీవల్ల యమపురికి పంపబడ్డాడు. 
లోకంలో మహాపాతకికి మంగళం కలుగుతుందా మహాత్మా! 


వ. చారణు లి ట్లనిరి. 327 


క. భుననజన హృదయభల్లు(డు, దివిజేంద్ర విరోధి నేండు దెగె నీ చేతన్‌, 
భవరోగ నివర్తక మగు, భవదంఘ్రయుగంబు. జేరి బదికెద మీశా ! 328 


* చారణులు ఇలా సంస్తుతించారు - జగదీశ్వరా! ప్రజా హృదయ కంటకుడూ, మహేంద్రునికి 
బద్దశత్రువూ, అయిన ఈ నిశాచరుడు నేడు నీ వల్ల నిర్దింపబడ్డాడు. మా కష్టాలు గట్టెక్కాయి. ఇక సంసార 
యలు M౧ జ యి (2) 
బంధ విముక్తిని ప్రసాదించే నీ పాదపద్మాల నాశ్రయించి బ్రతుకుతాము. 


వ. యక్షులి ట్లనిరి. 329 


ఉ. భ్రంశము లేని నీ భటుల భంగనిముక్తుల మమ్ము నెక్కి ని 
స్పంశయవృత్తి దిక్కుల. బ్రచారము సేయుచు నుండు వీ(డు, ని 
స్రింశముతోడ వీని. గడతేర్చితి, వా పద మానె నో చతు 
ర్వింశతి తత్వశాసక! త్రివిష్టపముఖ్య! జగన్నివాసకా! 330 
* యక్షులు ఇలా విన్నవించారు - జగన్నివాసా! ఓ శ్రీనివాసా! మేము నీ సేవకులం. అవమానాల 
నుంచి విముక్తి పొందాం. ఈ అసురుడు పాపం అనుకోకుండా మా భుజాల మీద ఎక్కి అన్ని దిక్కులూ 
తిరిగేవాడు. వీణ్ణి వధించి మా కష్టాలు కడతేర్సావు. ఇరవైనాలుగు తత్తాలనూ ్రవర్తింప జేసే మహానుభావా! 
నమస్సులు! 

వ. కింపురుషు లి ట్లనిరి. 331 


క. పురుషోత్తమ! నేరము, కిం, పురుషుల, మల్పులము, నిన్ను భూషింపంగ, దు 
ష్పురుషున్‌, సకల సుజన హృ, తృరుషుం జంపితిని జగము టబదికె నధీశా! 332 


* కింపురుషులు ఇలా కీర్తించారు - పురుషోత్తమా! పరంధామా! మేము కింపురుషులం, అల్పులం. 
నీ మాహాత్మ్యం కీర్తించటానికి మేము తగుదుమా దేవా? శిష్ట శిక్షకుడైన దుష్టుని శిక్షించావు. కనుక జగమంతా 
సజీవమైంది. 


వ. వైతాళికు లిట్లనిరి. 333 


క. త్రిభువన శృత్రుడు పడియెను, సభలందును మఖములందు జగదీశ్వర! నీ 
శుభగీతములు పఠించుచు, నభయులమై సంచరింతు మార్త శరణ్యా! 334 


* వైతాళికులు ఇలా స్తుతించారు - దేవవరేణ్యా! ఆర్త శరణ్యా! ముల్లోకాలకూ శత్రువైన హిరణ్యకశిపుడు 
అస్తమించాడు. ఇక యజ్ఞశాలలో, సభావేదికలలో నీ వీరగాథలు, యశోగీతాలు గానం చేస్తాం. నిర్భయంగా 
మా కర్తవ్యం నిర్వహిస్తాం. 


వ. కిన్నరు లి ట్లనిరి. 335 


క. ధర్మము దలంపండు, లఘుతర, కర్మము సేయించు మమ్ము. గలుషాత్మకు దు 
ష్కృర్ముని. జంపితి, వున్నత, శర్ములమై నీదు భక్తి సలిపెదము హరీ! 336 


* కిన్నరులు ఇలా విన్నవించారు : శ్రీహరీ! ఈ రాక్షసుడు ధర్మం తెలియని మూర్చుడు. మాచేత 
హీనమైన కార్యాలు చేయిస్తూ ఉండేవాడు. ఇటువంటి కలుషాత్ముణ్ణి, దుర్మార్లుణ్మి సంహరించావు. ఇక 
సుఖజీవనులమైన మేము నిన్ను భక్తితో భజిస్తాము. 


వ. విష్ణుసేవకు లిట్లనిరి. 337 


ఉ. సంచితవిప్రశాసమున( జండనిశాచరు(డైన వీని శి 
క్షించుట కీడు గాద, కృప సేసితి వీశ్వర, భక్తితోడ సే 
వించుటకంటె వైరమున వేగమ చేరగ వచ్చు నిన్ను నీ 
యంచితనారసింహతను వద్భుత, మాపదంబాసి రందణున్‌. 338 


* విష్ణుసేవకులు ఇలా వినుతించారు : రమేశ్వరా! ఘోరమైన విప్రశాపం చేత క్రూరదానవుడై జన్మించిన 
ఈ హిరణ్యకళిపుని ఇప్పుడు చంపి, వీనికి కీడు కాదు మేలే చేశావు. ఘోరాతి ఘోరాలు చేసిన వాడు నేడు 
నీచేతిలో మరణించి నీ సాన్నిధ్యం పొందాడు. స్వామీ! భక్తితో కంటే శత్రుత్వంతోనే వేగంగా నిన్ను చేరవచ్చు 

నను కుంటున్నాము. అద్భుతమైన నీ నరసింహ స్వరూపం చూచి మేము తరించిపోయాము. (ప్రభూ! 
అందరికీ ఆపదలు తొలగి ఆనందం లభించింది. 
న. ఇట్టు బ్రహ్మరుద్రేంద్ర సిద్ధ సాధ్య పురస్సరులైన దేవముఖ్యు లందణు నెడ గలిగి యనేక ప్రకారంబుల 
వినుతించి, రందు రోష విజృంభమాణుం డయిన నరసింహదేవుని డగ్గణ6 జేర వెణచి లక్ష్మీదేవిం 
బిలిచి యిట్లనిరి. 339 
* ఈ విధంగా బ్రహ్మ, మహేశ్వరుడు, మహేంద్రుడు, సిద్దులు, సాధ్యులు మున్నగు దేవతాప్రముఖులు 
నరసింహదేవుని ప్రసన్నం చేసుకోవటానికి పరిపరి విధాల ప్రార్థించారు. అయినా ఆయన ఉగ్ర స్వరూపం 
శాంతించ లేదు. ప్రసన్నం కాలేదు. నరసింహస్వామి రోషభీషణాకారం చూచి ఆయనను సమీపించటానికే 
భయపడి దేవతలంతా లక్ష్మీదేవిని ఆహ్వానించి ఇలా విన్నవించారు. 
క. హరికిం బట్టపు దేవివి, హరిసేవా నిపుణమతివి, హరిగతివి, సదా 
హరిరతివి, నీవు సని నర, హరిరోషము డింపవమ్మ! హరివరమధ్యా! 340 
* లోకజననీ! ఇందిరాదేవీ! ఈ ఆపదను తప్పించి నీవే మమ శల్ని రక్షించాలి. శ్రీహరికి పట్టపురాణివి. 
హరి'ప్రియవు. పతిసేవావిధానం ఎరిగిన సతీమతల్లివి! మా కోరికలు తీర్చు కల్పవల్లివి! మా సింహేంద్రమధ్యా! 
నరసింహస్వామిని శాంతపరచు తల్లీ! 
వ. అనిన నియ్యకొని మహోత్కంఠతోడ నా కలకంఠకంఠి నరకంఠీరవుని యుసకంఠంబునకుం జని. 341 
* అని అభ్యర్థించగా విని సమ్మతించి ఆదిలక్ష్మి అత్యంత ఆసక్తితో నరసింహస్వామి సన్నిధికి వెళ్లి 
చూచింది. 
సీ. ప్రళయార్కబింబంబు పగిది నున్నది గాని నెమ్మోము పూర్ణేందు నిభము గాదు, 
శిఖి శిఖా సంఘంబు చెలువు సూపెడు. గాని చూడ్కి ప్రసాదభాసురము గాదు, 
వీరరౌద్రాద్భుతావేశ మొప్పెడు€ గాని భూరి కృపారస స్ఫూర్తి గాదు, 
భయద దంషప్టాంకుర ప్రభలు గప్పెడు. గాని దరహసితాంబుజాతంబు గాదు, 
తే. కఠిన కర నారసింహ విగ్రహము గాని, కామినీజన సులభ విగ్రహము కాదు, 
విన్నదియు గాదు, తొల్లి నే విష్ణువలన(, గన్నదియు( గాదు భీషణాకార మనుచు. 342 
* నరసింహస్వామి వదనం ప్రళయకాల భానుబింబం లాగా ఉంది. కానీ, ప్రసన్న చం[ద్రబింబంలాగా 
లేదు. ఆయన చూపులు అగ్ని జ్యాలలవలె ఉన్నాయి కానీ అనుగ్రహమును అందించునట్టుగా లేవు. స్వామి 
రూపం వీర, రౌద్ర, అద్భుత రసావేశంతో నిండి ఉంది కానీ, అపార కృపారస స్ఫూర్తిగా లేదు. ఆయన 
దం[ష్టలు భయంకరమైన (ప్రభలు వెలికక్కుతున్నాయి. కానీ చిరునవ్వులు చిందిస్తూ పద్మకాంతులు 
ప్రసరించటం లేదు. అది కఠిన కర్కశ నరసింహ విగ్రహం తప్ప కామినీ మణులు సులభంగా ప్రసన్నం 
చేసుకొనే కమనీయ విగ్రహం కాదు. ఈ రూపం నేను ఎప్పుడూ విన్నదీ కాదు, కన్నదీ కాదు, ఇంత 
భీషణాకారం (ప్రభువు ఎలా ధరించాడు? అని ఆశ్చర్యపోయింది శ్రీ లక్ష్మి. 


94 పోతన భాగవతము 


క. పలికెద నని గమకము. గొను( బలికిన( గడు నలుగు, విభుండు ప్రతివచనములం 
బలుక(డని నిలుచు శశిముఖి, బలువిడి హృదయమున. జనవు భయమును గదురన్‌. 343 


* ఇందువదన అయిన ఇందిరాదేవి చిరునవ్వుతో శ్రీహరిని పలుకరిద్దాం అనుకొంటుంది. పలుకరిస్తే 
మండిపడతాడేమో, అడిగిన దానికి బదులు పలుకడేమో అని సందేహిస్తుంది. మనస్సులో ఒకవైపు చనువూ, 
మరొకవైపు భయమూ కలుగుతుండగా సంకోచంతో నిలబడి పోయింది. 


వ. ఇట్టు నరహరిరూపంబు వారిజనివాసిని వీక్షించి శంకించి శాంతుండైన వెనుక డగ్గటెద నని 
చింతించుచున్న వారిజ సంభవుం డ ద్దేవుని రోషంబు నివారింప నితరుల కలని గా దని ప్రహాదుం 
జీరి యిట్లనియె. 344 


* హరిప్రియ ఇలా నరసింహదేవుని రూపం చూచి సందేహించి “స్వామి శాంతించిన తరువాతనే 
సమీపిస్తాను” అనుకొన్నది. ఆమె మనోభావం (గ్రహించాడు (బ్రహ్మ. ఇక ఆ దేవుని కోపం తగ్గించటం 
ఎవరికీ సాధ్యము కాదని, ఇందుకు (ప్రహ్లోదుడే సమర్జుడని తలచి వానిని పిలిచి ఇలా అన్నాడు. 


క. తీండ్రమగు రోషమున మీ, తండ్రి నిమిత్తమున( జక్రి దారుణమూర్తిన్‌ 
వేండ్రము విడువ(డు, మెల్లన, తండ్రీ! శీతలుని జేసి దయ సేయయణదే! 345 


* నాయనా! ప్రహ్లోదా! నీ తండ్రి కారణంగా చక్రి తీవ్రరోషంతో ఉన్నాడు. ఎంతకూ ఆ ఉగ్రరూపం 
ఉపసంహరించుకొని శాంతించటం లేదు. మెల్లగా వెళ్ళి నీవే స్వామిని చల్లపరచు తండ్రీ! 


వ. అనిన 'నౌగాకియని మహాభాగవత శేఖరుండయిన బాలకుండు కరకనులంబులు ముకుళించి 
మందగమనంబున నమంద వినయ వివేకంబుల నరసింహదేవుని సన్నిధికిం జని సాష్టాంగ దండ 
ప్రణామంబు సేసిన భక్త పరాధీనుండగు నయ్యీశ్వరుం డాలోకించి. 346 


* అని పద్మసంభవుడు అనగానే పరమ భక్తశిఖామణి అయిన (ప్రహ్లాదుడు 'అలాగే'నని వినయంగా 
కరకమలాలు ముకుళించి మెల్ల మెల్లగా నరసింహస్వామిని సమీపించాడు. వినయవినముడై ఆయన 
దివ్యపాదపద్మాలకు సాష్టాంగ దండ ప్రణామాలు చేశాడు. అపుడు భక్తవత్సలుడు (ప్రసన్నుడై ప్రహ్లాదుని 
ప్రేమగా చూశాడు. 

ఉ. ప్రాభవ మొప్ప నుత్కట కృపామతియై కదియంగ( జీరి సం 

శోభిత దృష్టిసంఘముల. జూచుచు బాలుని మౌలళియందు లో 
కాభినుతుండు పెట్టె నసురాంతకు( డుద్భటకాల సర్ప భీ 
తాభయ దానశస్తము ననర్గళ మంగళ హేతుహ స్తమున్‌. 347 


* నరసింహమూర్తి మనసులో కరుణారసం ఉప్పొంగింది. బాలుణ్ణి దగ్గరకు పిలిచాడు. 
వాత్సల్యపురస్సరంగా చూస్తూ - కాలసర్ప భయమును తొలిగించే, నిత్యమంగళం కలిగించే, (ప్రశస్తమైన 
తన హస్తంతో ప్రహ్లాదుని మస్తకాన్ని ఆప్యాయంగా నిమిరాడు. 

న. ఇట్లు హరికరస్పర్భనంబున భయవిరహితుండును, బ్రహ్మ జ్ఞాన సహితుండును, బులకితదేహుండును, 
సముత్సన్న సంతోష బాప్పసలిలధారా సమూహుండును, బ్రేమాతిశయ గద్గద భాషణుండును, 
వినయవివేక భూషణుండును, నేకాగ్రచిత్తుండును, భక్తి పరాయత్తుండును నయి య ద్దేవుని చరణ 
కమలంబులు దనహృదయంబున నిలిపికొని కరకమలంబులు ముకుళించి యిట్లని వినుతించె.348 


* నరహరి హస్తస్పర్శతో ప్రహ్లాదునికి భయం పోయింది. బ్రహ్మజ్ఞానం కలిగింది. దేహం పులకించింది. 
సంతోష బాష్పధారలు పెల్లుబికాయి. ఆప్యాయతతో కంఠం గాద్గదిక మయింది. వినయవివేకాలు మరింత 
శోభ కలిగించాయి. చిత్తం ఏకా[గ్రత పొందింది. భక్తి పరవళ్ళు త్రాక్కింది. హృదయంలో హృషీకేశుని 
పదపద్మాలను పదిలపరచుకొని కరకమలాలను ముడిచి ప్రహ్లాదుడు ప్రభువును ఇలా ప్రస్తుతించాడు. 

=: ప్రహ్లాదుడు నరసింహ మూర్తిని స్తుతించుట. :- 
మ. అమరుల్‌ సిద్దులు సంయమీశ్వరులు బ్రహ్మాదుల్‌ సతాత్సర్య చి 
ఠా 
త్తములన్‌ నిన్ను బహుప్రకారముల నిత్యంబున్‌ విచారించి పా 


రము ముట్టన్‌ నుతిసేయ నోపర(ట, నే రక్ష స్తనూజుండ, గ 
ర్వ మదోద్రిక్తుడ, బాలు(డన్‌, జడమతిన్‌, వర్గింప శక్తుండనే? 349 


* జగదీశ్వరా! అమరులూ, సిద్దులూ, మునీం(ద్రులూ, బ్రహ్మాదులూ ప్రగాఢకాంక్షతో నిన్ను నిత్యమూ 
అనేక విధాల ఆరాధిస్తారు. నీ గుణాలు గానం చేస్తారు. కానీ సంపూర్ణంగా నిన్ను తెలుసుకొని, సమ(గ్రంగా 
నీ గుణాలను అభివర్లించ లేరట! ఇక నేను ఎంత? అందులో అసురుని ఆత్మజుణ్ణి. గర్విష్టిని, బాలుణ్ణి, 
మూర్భుణ్ణి. నిన్ను కీర్తించటం నాకు అసాధ్యం కదా ప్రభూ! 


మ. తపమున్‌ వంశము. దేజమున్‌ శ్రుతము సౌందర్యంబు నుద్యోగమున్‌ 
నిపుణత్వంబు( బ్రతాప పౌరుషములున్‌ నిష్టాబలప్రజ్ఞలున్‌ 
జపహోమంబులు( జాల వీశ్వర! భవత్సంతుష్టికై దంతి యూ 
థపు( జందంబున భక్తిచేయ వలయుం దాత్సర్య సంయుకు(డై. 350 


x ఈశ్వరా! నిన్ను సంతోష పరచి సాయుజ్యం పొందటానికి ప్రతాప, పౌరుషాలు పనికిరావు. 
సౌందర్యాలూ, సత్కార్యాలు సరిపోవు. పుణ్యాలూ, నైపుణ్యాలు పనిచేయవు. జప, తపాలు, వేదాధ్యయనాలూ 
వృథా కులతత్తాలు కుదరవు. ప్రజ్ఞాబలాలూ, నిష్టానియమాలూ నిరర్ధకం. పూర్వం గజేంద్రుడు అమితమైన 
భక్తితోనే నిన్ను మెప్పించాడు. కాబట్టి భక్తి ఒక్కటే నిన్ను సంతుష్టి పరచే సాధనం. భక్తి ఒక్కటే శక్తి నిచ్చేదీ, 
ముక్తి నిచ్చేదీ! మానవుడు అటువంటి భక్తిని ఆసక్తితో అలవరచుకోవాలి. 

మ. అమలజ్ఞాన సుదాన ధర్మరతి సత్యక్షాంతి నిర్మత్సర 
త్వములన్‌ యజ్ఞతపో9_ నసూయల( గడున్‌ దర్పించు ధాత్రీసురో 
త్తముకంటెన్‌ శ్వపచుండు ముఖ్యుడు మనో9_ర్భప్రాణ వాక్కర్మముల్‌ 
సమతన్‌ నిన్ను నయించెనేని నిజవంశ శ్రీకరుం డౌ6 దుదిన్‌. 351 


* ప్రభూ! నిర్మలజ్ఞానం, దానం, క్షాంతి, శాంతి, సత్యభాషణం, ధర్మపరాయణత్వం, అసూయలేని 
హృదయం, యజ్ఞం, తపశ్శక్తి - ఇవన్నీ ఉండి గర్వించే బ్రాహ్మణుని కంటే త్రికరణశుద్ధిగా సమదృష్టితో 
నిన్ను సేవించే చండాలుడు ఉత్తముడు. వాడు నీ సాన్నిధ్యం పొంది తన వంశం మొత్తానికి శోభ కలిగిస్తాడు. 

ఫీ అజ్ఞాండు సేసిన యారాధనముల' జేపట్ట( డీశ్వరుండు కృృపాళు( డగుటం 

జేపట్టు నొకచోట సిద్ద మీశ్వరునకు నర్ధంబు లేకుండు, నతండు పూరు 
డైన నర్థము లీశ్వరార్సణంబులు గాగ జేయుట ధర్మంబు సేసెనేని 
నద్దంబు( జూచిన నళికలలామంబు ప్రతిబింబితంబగు పగిది మరల 


తే. నర్ధములు దోంచం గావున నధికబుద్ధి, భక్తిసియంగ వలయును, భక్తి గాని 
మెచ్చ డర్దంబు లొసలెడు మేరలందు(, బరమ కరుణుండు హరిభక్తి బాంధవుండు. 352 


క అజ్ఞాని చేసిన అపరాధాలు అఖిలేశ్వరుడు లెక్కచేయడు. ఆయన దయాసముద్రుడు. 
సర్వగుణభద్రుడు. కాని కొందరు చేసిన తప్పులకు తప్పకుండా శిక్షిస్తాడు. సామాన్యులకు ఈశ్వరుడు 
అర్థంకాడు. ఆయన పరిపూర్ణుడు. కాబట్టి ఫలితమును ఈశ్వరార్పణం చేయటం ధర్మం! ఆ విధంగా 
చేసినట్రైతే అద్దంలో ముఖం కన్పించినంత స్పష్టంగా మానవునికి పరమార్థం గోచరిస్తుంది. కాబట్టి మంచి 
మనస్సుతో భక్తి కుదుర్చుకోవాలి. ఆ భక్తితో భగవంతుని ఆరాధించాలి. భగవంతుడు భక్తికి బంధువు. ఆ 
స్వామి భక్తిని తప్ప సంపదలను మెచ్చడు. దరిచేరిన వారి కోరికలను తీర్చటంలో ఆయన దయాసముద్రుడు. 
నీవే ఆ భగవంతుడవు. 


క. కావున నల్పుండ, సంస్తుతి. గావించెద వెణపు లేక కలనేరుపునన్‌ 
నీవర్ణనమున ముక్తికి, బోవు నవిద్యను జయించి పురుసు( డనంతా! 353 


* అనంతా! ఆదిదేవా! నేను అల్బుణ్ణి. నాకున్న కొద్ది జ్ఞానంతో భయపడకుండా సంస్తుతికి 
సాహసిస్తున్నాను. నా (ప్రార్థన మన్నించు. దేవా! పురుషుడు కేవలం నీ గుణాలు కీర్తించి, అజ్ఞానమును 
జయించి కైవల్యమును అందుకోగలడు. 


సీ. సత్త్వాకరుండవైన సర్వేశ!, నీ యాజ్ఞ శిరముల నిడుకొని చేయువారు 
బ్రహ్మాదు లమరులు భయ మందుచున్నారు నీ భీషణాకృతి నేడు చూచి 
రోషంబు మాను, నీ రుచిర విగ్రహములు కల్యాణకరములు గాని భీతి 
కరములు గావు లోకములకు, వృశ్చిక పన్నగంబుల భంగి భయము. జేయు 

తే. నసుర మర్దించితివి, సాధుహర్ష మయ్యె, నవతరించిన పని దీజె నలుక యేల? 
కలుషహారివి సంతోషకారి వనుచు, నిన్ను. దలంతురు లోకులు నిర్మలాత్మ! 354 
gy సర్వేశ్వరా! నీవు సత్త్వగుణ ప్రధానుడవు. ని ఆజ్ఞలు తల దాల్ఫు బ్రహ్మాది దేవతలు ఈనాడు నీ 
భీషణాకృతి చూసి భయపడుతున్నారు. శాంతించు స్వామీ! నీ సుందర స్వరూపాలు లోకానికి కల్యాణకారకాలు! 
భక్తిప్రేరకాలు! అంతేకానీ భయంకరాలు కావుకదా! పాములాగా, తేలులాగా (ప్రతిక్షణం ప్రజలకు భయం 
కలిగించిన పాపాత్ముడైన రాక్షసేంద్రుని పరిమార్చావు. సకలజనులకు సంతోషం సమకూరింది. అవతార 
ప్రయోజనం సిద్ధించింది కదా! ఈ సంతోష సమయంలో ఇంత ఆగ్రహం ఎందుకు? నిర్మలాత్మా! నీరజాక్షా! 
ప్రజలు నిరంతరం నిన్ను కల్యాణకరుడవనీ, కల్మషహరుడవనీ భావిస్తున్నారు. 
మ. ఖరదంష్లా భ్రుకుటీ సటానఖయు నుగ్రధ్యానయున్‌ రక్త కే 
సరయున్‌ దీర్షతరాంత్రమాలికయు భాస్వన్నేత్రయున్నైన నీ 
నరసింహాకృతి. జూచి నే వెణవం బూర్లక్రూర దుర్వార దు 
ర్భర సంసారదవాగ్నికిన్‌ వెణతు, నీ పాదాశ్రయుం జేయవే! 355 


* స్వామీ! భయంకరమైన కోరలూ, కనుబొమలూ, జడలూ, గోళ్ళూ, నీ భీకర ధ్వనులూ, రక్తరంజిత 
కేసరాలూ, అగ్నినేత్రాలూ, నీ మెడలోని (ప్రేగుల దండలూ వీటన్నిటితో ఉన్న నీ ఉఊగ్రనరసింహ రూపం 
చూచి నేను ఎంతమాత్రమూ భయపడను. కానీ భయంకరమైనదీ, భరింపరానిదీ, క్రూరమైనదీ, నికృష్ణమైనదీ 
అయిన సంసార దవాన్నిని చూచిమాత్రం నేను వణకిపోతున్నాను. కరుణించి నీ చరణసన్నిధిలో నాకు 
శరణు (ప్రసాదించు! 


వ. దేవా! సకలయోనులందును సుఖవియోగ దుఃఖసంయోగ సంజనితంబైన శోకానలంబున దంద 
హ్యమానుండనై, దుఃఖ నివారకంబు గాని దేహాద్యభిమానంబున మోహితుండనై పరిభ్రమించుచున్న 
యేను నాకుం బ్రియుండవు సఖుండవు( బర దేవతవు నైన నీ యొక్క బ్రహ్మగీతంబులయిన లీలా 
వతార కథావిశేషంబుల( బరియించుచు రాగాదినిర్ముక్తుండనై దుఃఖ పుంజంబుల.( దరియించి 
భవదీయ చరణకమల స్మరణ సేవా నిపుణులైన భక్తులం జేరి యుండెద, బాలుని. దల్లిదండ్రులును, 
రోగిని వైద్యదత్తం బయిన యౌషధంబును, సముద్రంబున మునింగెడివాని నావయును దక్కనొరులు 
రక్షింపనేరని తెణంగున సంసారతాపతంతప్య మానుండై నీ చేత నుపేక్షితుండయిన వాని నుద్దరింప 
నీవు దక్క నన్యుండు సమర్ధుండు గాడు, జగంబుల నెవ్వండేమి కృత్యంబు నెవ్వనిచేతం బ్రేరితుండై 
యేయింద్రియంబులం జేసి యేమిటికొణకు నెవ్వనికి సంబంధియై యే స్థలంబున నే సమయంబునం 
దేమి రూపంబున నే గుణంబున నపరంబైన జనకాది భావంబున నుత్సాదించి పరంబయిన బ్రహ్మాది 
భావంబున రూపాంతరంబు నొందించునట్టి వివిధ ప్రకారంబు లన్నియు నిత్యముక్తుండవు రక్షకుండవు 
నైన నీవ, నీ యంశంబైన బురుషునికి నీ యనుగ్రహంబున గాలంబుచేతం బ్రేరిత మై కర్మమయం 
బును బలయుతంబును |బధానలింగమును నైన మనంబును నీమాయ సృజియించు, నవిద్యార్పిత 
వికారంబును, వేదోక్తకర్మ ప్రధానంబును, సంసార చక్రాత్మకంబైన యీ మనమున నిన్ను సేవింపక 

నియమించి తరియింప నొక్కండును సమర్దుండు లే(డు, విజ్ఞాననిర్ణిత బుద్ధి గుణుండవు నీవు, నీ 
వలన వశీకృతకార్య సాధన శక్తియైన కాలంబు మాయతోడం గూడ షోడశవికారయుక్తంబయిన 
సంసార చక్రంబు( జేయుచుండు, సంసారదాన దహన తంతప్య మానుండనగు నన్ను రక్షింపుము.356 


* దేవా! జన్మజన్మలలో సుఖానికి వియోగం, దుఃఖానికి సంయోగం కలుగుతూనే ఉంది. అందువల్ల 
నాకెప్పుడూ శోకమే (ప్రాప్తిస్తూ ఉంది. ఆ శోకాన్ని నన్ను నిలువునా కాల్ఫివేస్తూ ఉంది. సుఖమును ఇవ్వదని 
తెలిసికూడా ఈ దేహం మీద అభిమానం వదల లేకుండా మోహంతో తిరుగుతున్నాను. ఇటువంటి నాకు 
'ప్రియుడవు, సఖుడవు, పరదేవతవు నీవే! (బ్రహ్మ గీతాలయిన నీ లీలావతార విశేషాలు నిరంతరం పఠిస్తూ 
కోరికల నుంచి విముక్తి పొంది, దుఃఖములను అతిక్రమించి నీ చరణకమల సేవచేసే భక్తులతో కలిసి 
ఉంటాను. 


బాలుణ్ణి వాని తల్లిదండ్రులూ, రోగిని వైద్యుడిచ్చే జొషధమూ, సముద్రమగ్నుడైన వానిని నావా, కాక 
మరెవ్వరు రక్షిస్తారు? అలానే సంసారతాప తప్పులైన వాళ్ళను నీవే కాపాడాలి. నీ చేత ఇంతకాలం ఉపేక్ష 
చేయబడ్డాను. ఇప్పటికైనా కరుణించు. నీవు తప్ప మరొకడు నన్ను ఉద్ధరించలేడు. జగత్తులో ఎవడు, ఏ 
కార్యం, ఎవరి ప్రేరణతో, ఏ ఇంద్రియాలవల్ల, దేనికోసం, ఎవరికి సంబంధించి, ఏ స్థలంలో, ఏ సమయంలో, 
ఏ రూపంలో, ఏ గుణం వల్ల - నెరవేరుస్తాడో, ఇహ లోకంలో జనక భావానికీ, పరలోకంలో (బ్రహ్మభావానికీ 
రూపాంతరం పొందించే ఆ వివిధ (ప్రకారాలూ నీవే! సమస్తమూ నీవే. నీవు నిత్య ముక్తుడవు. నీవు సత్య 
రక్షకుడవు. 


నీ అంశమైన పురుషునిలో నీ అనుగ్రహం వల్ల కాల(పేరితమూ, కర్మమయమూ, బలయుతమూ, 
'ప్రధానలింగమూ అయిన మనస్సును నీమాయ సృష్టిస్తుంది. ఈ మనస్సు అవిద్యార్పిత వికారమూ, వేదోక్త 
కర్మప్రధానమూ, సంసారచక్రాత్మకమూ అయినది. ఇటువంటి ఈ మనస్సుతో నిన్ను సేవించకుండా 
తరించగల సమర్గుడు ఎవడూ లేడు. భగవాన్‌! నీవు విజ్ఞానం చేత బుద్దిగుణమును జయించినవాడవు. 
కార్య కారణశక్తిని కాలం నీ వలననే వశం చేసుకుంటుంది. ఈ 'కాలం' మాయతో కలిసి పదహారు విధములైన 
వికారాలతో కూడిన ఈ సంసార చక్రమును నిర్మించి త్రిప్తుతూ ఉంటుంది. నేను ఈ సంసార దావానలంలో 
పడి మాడిపోతున్నాను. లోకరక్షామణీ! నన్ను రక్షించు! 


సీ. జనులు దిక్సాలుర సంపదాయుర్విభవములు గోరుదురు భవ్యంబు లనుచు, 
నవి యంతయును రోషహాసజృంభితమైన మా తండ్రి బొమముడి మహిమ జేసి 
విహతంబు లగు,నట్టి వీరుండు నీ చేత నిమిషమాత్రంబున నేడు మడిసెం 
గావున (ధ్రువములు గావు బ్రహ్మాదుల శ్రీ విభనంబులు జీవితములు(, 


తే. గాలరూపకు(డగు నురుక్రముని చేత, విదళితము లగు, నిలువవు వేయు నేల? 
యితర మేనొల్ల నీమీ(ది యెజుక గొంత, గలిగియున్నది కొలుతు( గింకరుండ నగుచు. 357 


ఏడవ స్కంధము 99 


* దేవా! లోకంలో జనులు దిక్సాలకుల సిరసంపదలూ, ఆయురారోగ్యాలూ, వైభవాలూ, సత్యాలనుకొని 
వాటినే కోరుకొంటారు. కానీ ఇవన్నీ మా తండ్రి హిరణ్యకశిపుని రోష హాసాలలో పుట్టిన భూభంగంతో 
నాశన మయ్యేవే! అటువంటి బలవంతుడ ననుకొనే వీరుళ్లే నీవు నిమేషంలో ఖండ ఖండాలుగా ఖండించివేశావు. 
కనుక (బ్రహ్మాది జీవుల జీవితాలూ, సిరిసంపదలూ శాశ్వతాలు కావు. ఇవి కాలరూపంలో మెదిలే విష్ణువుచేతిలో 
కనిపించకుండా నశించిపోతాయి. ఇవి నిలిచేవి కావు. వేయి మాటలెందుకు? స్వామీ! నాకు ఇక ఏమీ వద్దు. 
నీ మీద నాకు కొంత భక్తి జ్ఞానం కుదిరి ఉంది. కాబట్టి నేను సేవకుజ్జై నిత్యం నిన్ను సేవిస్తాను. 


మత్తకోకిలము. 
ఎండమావులనంటి భద్రము లెల్ల సార్థము అంచును 
ర్యుండు రోగనిధాన దేహముతో విరక్తుండు గాక యు 
ద్దండమన్మథవహ్ని నెప్పుడు. దప్తుండై యొకనాండు. జే 
రండు పారము దుష్టసౌఖ్య పరంపరాక్రమణంబునన్‌. 358 
* ఈశ్వరా! ఎండమావులవంటి సుఖాలూ, భోగాలూ ఇవే జీవిత పరమావధి అనుకుంటాడు మూర్చుడు. 
ఈతని దేహం దుఃఖ భూయిష్టం. రోగ(గ్రస్తం. అయినాసరే, విరక్తి పొందకుండా (ప్రజ్యలించే కామాగ్నిలో 
పడి తపించిపోతూ ఉంటాడు. వాడు ఈ దుష్టసౌఖ్య పరంపర దాటి ఏ ఒక్కనాటికీ తీరమును చేరలేడు. 


ఉ. శ్రీమహిళామహేశ! సరసీరుహగర్చులకైన నీ మహో 
ద్దాముకరంబుచే నభయదానము సేయవు, నేను బాలుండం 
దామస నంశ సంభవుండ, దైత్యుండ, నుగ్రరజోగుణుండ ని 
స్సీమ దయం గరాంబుజము శీర్ష్వము( జేర్చుట చోద్యమీశ్వరా! 359 


* విశ్చేశ్యరా! నీ సన్నిధికి శ్రీలక్ష్మి వచ్చింది. మహేశ్వరుడు వచ్చాడు. విధాత విచ్చేశాడు. అయినా 
వాళ్లలో ఏ ఒక్కరికీ నీ దివ్య హస్తంతో అభయం ఇవ్వలేదు. నే నా బాలుణ్ణి. తామసగుణంతో కూడిన 
దనుజవంశంలో జన్మించినవాళ్లి. దైత్యుణ్ణి. అత్యంత రజోగుణదూషితుణ్ణి - అటువంటి నా శిరస్సు మీద 
అపారమైన కృపతో నీ దివ్యహస్తం ఉంచి దీవించావంటే ఇది చాలా ఆశ్చర్యంగా ఉంది ప్రభూ! 


వ. మహాత్మా! సుజనులయిన బ్రహ్మాదులందును, దుర్దనులైన మాయందును సేవానురూపంబునం 
బక్షాపక్షంబులు లేక కల్పవృక్షంబు చందంబున ఫలప్రదానంబు సేయుదువు, కందర్పసమేతంబగు 
సంసార కూపంబునం గూలుచున్న మూఢ జనులం గూడి కూలెడి నేను భవదీయ భృత్యుండగు 
నారదుని యనుగ్రహంబునం జేసి నీ కృపకు. బాత్రుండనైతి, నన్ను రక్షించి మజ్జనకు వధియించుట 
నా యందుల బక్షపాతంబు గాదు, దుష్టదనుజ సంహారంబును శిష్ణభృత్యమునిజన రక్షా ప్రకారంబును 
నీకు నైజ గుణంబులు, విశ్వంబు నీవ; గుణాత్మకంబైన విశ్వంబు సృజియించి యందుం బ్రవేశించి 
హేతు భూత గుణయుక్తుండవై రక్షక సంహారకాది నానా రూపంబుల నుండుదువు; సదసత్కారణ 
కార్యాత్మకం బయిన విశ్వంబునకుం బరమకారణంబు నీవ; నీ మాయచేత వీ(డు దాననియెడు 

బుద్దివికల్పంబు దోశం గాని నీ కంటె నొండెద్దియు లేదు; బీజంబు నందు వస్తుమాత్ర భూత 
సౌక్ష్య్యంబును వృక్షంబునందు నీలత్వాదివర్షంబునుం గలుగు తెజుంగున విశ్వంబునకు నీ యంద 
జన్మస్టితి ప్రకాశ నాశంబులుం గలుగు; నీ చేతనయిన విశ్వంబు నీ యంద నిలుపుకొని తొల్లి 
ప్రళయకాల పారావారంబున( బన్నగేంద్ర పర్యంకంబున( గ్రియారహితుండవై నిజసుఖానుభవంబు 
సేయుచు నిద్రితుని భంగి యోగనిమీలిత లోచనుండవై మెలంగుచు( గొంతకాలంబునకు నిజకాల 
శక్తిచేతం బేరితంబులై ప్రకృతి ధర్మంబులయిన సత్వాదిగుణంబుల నంగీకరించి సమాధి చాలించి 
వెలుంగుచున్న నీ నాభియందు నటబీజంబు వలన నుద్భవించు వటంబు తెణంగున నొక్క కమలంబు 
సంభవించె, నిట్టి కములంబువలన నాల్లుమోముల బ్రహ్మ జన్మించి దిశలు వీక్షించి కమలంబునకు 
నొం డయిన రూపంబు లేకుండుట. జింతించి జలాంతరాళంబు( బ్రవేశించి జలంబులందు నూటు 
దివ్యవత్సరంబులు వెదకి తన జన్మంబునకు నుపాదానకారణంబైన నిన్ను దర్శింప సమర్హుండు గాక 
మగిడి కమలంబు కడకుం జని విస్మయంబు నొంది చిరకాలంబు నిర్భర తపంబు సేసి పృథివియందు 
గంధంబు గను చందంబున. దనయందు నానా సహస్రవదన శిరో నయన నాసా కర్ణ వక్త భుజ కర 
చరణుండును బహువిధాభరణుండును మాయాకలితుండును మహాలక్షణలక్షితుండును నిజప్రకాశ 
దూరీకృతతముండును బురుషోత్తముండును నయిన నిన్ను దర్శించె, నయ్యవసరంబున. 360 


* మహాత్మా! ఉత్తములైన (బ్రహ్మాదులందూ, అధములమైన మా యందూ ఏ మాత్రం పక్షపాతం 
లేకుండా నీ సేవలకు తగిన ఫలాన్ని ప్రసాదిస్తావు. కామితములను తీర్చటంలో నీవు కల్పవృక్షానివి కదా! 
మన్మథుడు విహరించే సంసారకూపంలో మదాంధులతో పాటూ నేనూ పడవలసిన వాడను. నీ భక్తుడైన 
నారదుని ఉపదేశంవల్ల నీ కృపను పొందగలిగాను. నన్ను రక్షించి నా తండ్రిని శిక్షించటం నాపై పక్షపాతంతో 
కాదు. దుష్టశిక్షణ, శిష్టరక్షణం నీ సహజగుణాలు! విశ్శమూర్తివీ, విరాట్‌ స్వరూపానివీ నీవే. నీవే త్రిగుణాత్మకమైన 
విశ్వమును సృష్టిస్తావు. అందులో (ప్రవేశిస్తావు. హేతురూపములైన గుణములతో కూడి నీవే రక్షకుడుగా, 
శిక్షకుడుగా నానారూపాలు ధరిస్తావు. నిత్యా నిత్య, కార్యకారణ సంబంధం కలిగిన ఈ విశ్వానికి మూలకారణం 
నీవే. నీ మాయ చేతనే వీడూ, వాడూ, నీవూ, నేనూ అనే భ్రాంతి కలుగుతుంది. అంతేకానీ ఈ విశ్శంలో నీవు 
తప్ప మరొకటి లేదు. 


విత్తనంలో అతి సూక్ష్మంగా వస్తుతత్త్యం నిక్షిప్తమైనట్టు. వృక్షంలో నీలాది నానా వర్ణాలు దాగి ఉన్నట్టు, 

చు జూలో యెట్లా ౧ ac) ౧ 

విశ్వం నీలోనే జన్మ, స్థితి, ప్రకాశ నాశాలను పొందుతుంది. నీచేత సృష్టింపబడిన ఈ విశ్వమును నీవు నీలోనే 
దాచుకుని ప్రళయకాలంలో మహాసముద్ర మధ్యంలో శేషతల్పంపై క్రియారహితంగా శయనించి ఆత్మానందం 
అనుభవిస్తూ ఉంటావు. నిద్రపోతున్నట్టు యోగ నిమీలిత నేత్రుడవై ఉంటావు. కొంతకాలానికి స్వకీయమైన 
కాలమహిమవల్ల నీవు ప్రకృతి ధర్మాలైన సత్తాదిగుణాలను స్వీకరించి సమాధి చాలించి తేజరిల్లు తుంటావు. 
అటువంటి సమయంలోనే వటబీజం నుంచి మహావట వృక్షం వెలువడే విధంగా నీ నాభినుంచి ముందుగా 
ఒక కమలం పుట్టింది. కమలంలోనుంచి చతుర్ముఖ బ్రహ్మ పుట్టాడు. నాలుగు ముఖాలతో నాలుగువైపులా 

పరిశీలించాడు. కమలం తప్ప మరొకరూపం ఆయనకు కన్పించలేదు. ఆలోచించి జలాలలోకి వెళ్ళి నూజుదివ్య 
సంవత్సరాలు వెదకి కూడా తన జన్మకు ప్రధానకారణమైన నిన్ను దర్శించలేక పోయాడు. మళ్ళీ కమలం 
దగ్గరకు వెళ్ళి ఆశ్చర్యపడి చాలాకాలం గొప్ప తపస్సు చేశాడు. చివరకు పృథివియందు గంధాన్ని కనుగొన్నట్టు 
తనలో నిన్ను చూడగలిగాడు. అపుడు నీవు సహ(స్రశీరుడవై, సహ(స్రాక్షుడవై, సహ(స్రవదనుడవై, పెక్కువేల 
నాసికలతో, పెక్కువేల వీనులతో, పెక్కువేల భుజాలతో, అనేకానేక కర, చరణాలతో ఒప్పుతూ ఉన్నావు. 
నానాలంకార భూషితుడవూ, మాయామయుడవూ మహాలక్షణ లక్షితుడవూ, స్వయం (ప్రకాశుడవూ, దూరీకృత 
తముడవూ, పురుషోత్తముడవూ అయిన నీ విశ్వవిరాట్‌ స్వరూపాన్ని బ్రహ్మ దర్శించాడు. 


క. ఘోటక వదను(డవై మధు, కైటభులం ద్రుంచి నిగముగణముల నెల్లం 
బాటించి యజున కిచ్చిన, కూటస్టుండ వీశ్వరుండవు! కోవిదవంద్యా! 361 


* ఆ సమయంలో నీవు హయగగ్రీవుడవుగా వచ్చి మధుకైటభ రాక్షసులను మట్టుపెట్టి, వేదాలను 
ఉద్ధరించి విధాతకు ఇచ్చావు. అటువంటి కూటస్టుడవైన ఈశ్వరుడు నీవే గదా స్వామీ! 


వ. ఇవ్విధంబున గృత త్రేతా ద్వాపరంబులను మూండు యుగంబులందును దిర్యజ్మానవ మునిజలచరా 
కారంబుల నవతరించి లోకంబుల నుద్దరించుచు హరించుచు యుగానుకూల ధర్మంబులం 
బ్రతిష్టింపుచు నుండుదువు. దేవా! యవధరింపుము. 362 


* ఈ ప్రకారంగా కృతయుగ, (త్రేతాయుగ, ద్యాపరయుగాలలో తిర్యక్‌, మానవ, ముని, జలచర 
ఆకారాలు ధరించి అవతరించి లోకాలను ఉద్దరిస్తూ, హరిస్తూ యుగధర్మాలు ప్రతిష్టించి పరిపాలిస్తుంటావు. 


సీ, కామహరాది సంకలితమై చిత్తంబు భవదీయచింతన పదవి సారదు, 
మధురాదిరసముల మరగి చొక్కుచు జిహ్వ నీ వర్షనమునకు నిగుడనీదు, 
సుందరీముఖముల( జూడ గోరుచు( జూడ్కి తావకాకృతులపై( దగులువడదు, 
వివిధ దుర్భాషలు విన గోరు వీనులు వినవు యుష్మత్కథావిరచనములు, 
తే. ఘ్రాణ మురవడి( దిరుగు దుర్గంధములకు6 దవులు గొలుపదు వైష్ణవధర్మములకు, 
నడ(గి యుండవు, కర్మేంద్రియములు పురుషు, గలంచు సవతులు గృహమేధి! గలయనట్లు.363 


* నరసింహదేవా! కామం, (క్రోధం, హర్షం, మున్నగు గుణాలతో నిండిన నీ చిత్తం నీ చింతన 
మార్గంలో (ప్రవేశింపదు. మాధుర్యాది రుచులకు అలవాటు పడిన నాలుక నీ నామ స్మరణామృతం రుచి 
చూడదు. కామినీ ముఖదర్భనం కాంక్షించే కన్ను నీ దివ్యమంగళమూర్తిని చూడటానికి అంగీకరింపదు. 
రకరకాల దుర్భాషలు వినగోరే వీనులు నీ కథలు వినలేవు. దుర్యాసనలు ఆఘ్రాణించటానికి అలవాటుపడిన 
నాసిక వైష్ణవ ధర్మ సుగంధమును ఆ(ఘ్రాణించలేదు. గృహస్టుణ్లి సవతులంతా చుట్టుముట్టి బాధించినట్టుగా 
నిరంతరం పురుషుణ్ణి కర్మేంద్రియాలు బాధిస్తాయి. 

వ. ఇన్విధంబున నింద్రియంబులచేతం జిక్కువడి స్వకీయ పరకీయ శరీరంబులందు మిత్రామిత్ర 
భావంబులు సేయుచు జన్మమరణంబుల నొందుచు సంసారవైతరణీ నిమగ్నం బయిన లోకంబు 
నుద్ధరించుట లోకసంభవ స్థితిలయ కారణుండ వైన నీకుం గర్తవ్యంబు, భవదీయ సేవకుల మయిన 
నూ యందుం బ్రియభక్తులయిన వారల నుద్దరింపుము. 364 


* జీవుడు ఈ విధంగా ఇంద్రియజాలంలో చిక్కుపడిపోయి తన వారి యెడల మిత్రత్వం, పరుల 
యెడల శత్రుత్వం పాటిస్తూ ఉంటాడు. జననమరణ వలయాలలో తిరుగుతూ ఉంటాడు. ఇలా సంసార వై 
తరణిలో మునిగిపోయింది లోకం. ఈ లోకమును ఉద్ధరించాలంటే జన్మ, స్థితి, లయకారకుడవైన నీకే 
సాధ్యం. అది నీ కర్తవ్యం కూడా. కరుణాంతరంగా! నీ సేవకులమూ, ప్రియభక్తులమూ ఐన మమ్ము 
ఉద్దరించు. 

మ. భగవద్దివ్య గుణానువర్తన సుధా ప్రాప్రైక చిత్తుండనై 

బెగడన్‌ సంసరణో[గ్ర వైతరణికిన్‌, భిన్నాత్ములై తావకీ 
య గుణస్తోత పరాజుఖత్వమున మాయాసాఖ్యభానంబులన్‌ 
సుగతిం గానని మూఢులన్‌ గని మదిన్‌ శోకింతు సర్వేశ్వరా! 365 


* సర్వేశ్వరా! నేను భగవంతుడవైన భవదీయ దివ్య సుగుణ కీర్తనమనే సుధను (త్రాగాను. నా చిత్తం 
ఆ చింతనంతోనే నిండిపోయింది. నేను సంసారమనే దారుణ వైతరణిని చూచి భయపడటం లేదు, కానీ 
భేదభావంతో నీ గుణక్షీర్తనకు విముఖులై మాయా సౌఖ్యాలలో పడి దుర్గతి పొందే మూర్చులను చూచి 
బాధపడుతున్నాను. 

వ. దేవా! మునీంద్రులు నిజవిముక్తి కాములయి విజనస్థలంబులం దపంబు లాచరింతురు, కాముకత్వంబు 
నొల్లక యుండువారికి నీ కంటె నొండు శరణంబు లేదు, గావున నిన్ను సేవించెద౦ గొందణు 
కాముకులు కరద్వయ కండూతి చేతం దనియని చందంబున దుచ్చంబయి పశుపక్షి క్రిమికీట 
సామాన్యం బయిన మైథునాది గృహమేధి సుఖంబులం దనియక కడపట నతిదుఃఖవంతు లగుదురు, 
నీ ప్రసాదంబు గల సుగుణుండు నిష్కాముండయి యుండు, మౌనవ్రత జపతపశ్రుతాధ్యయనంబులును, 
నిజధర్మవ్యాఖ్యాన విజనస్థలనివాస సమాధులును, మోక్షహీతువులగు, నైన నివి పదియు నింద్రియ 
జయంబు లేని వారికి, భోగార్థంబు లయి విశ్రమించు వారికి జీవనోపాయంబు లయి, డాంబికులకు 
వార్తాకరంబులయి యుండు, సఫలంబులు గావు, భక్తిలేక భవదీయజ్ఞానంబు లేదు, రూపరహితుండవైన 
నీకు బీజాంకురంబుల కైవడి. గారణకార్యంబు లయిన సదసద్రూపంబులు రెండును బ్రకాశ మానం 
బులగు, నా రెంటేయందును భక్తియోగంబున బుద్ధిమంతులు మధనంబున దారువులందు వహ్నిం 
గనియెడు తెణంగున నిన్ను బొడగందురు, పంచభూత తన్మాత్రంబులును, బ్రాణేంద్రియంబు లును, 
మనోబుద్ద్యహంకార చిత్తంబులును నీవ, సగుణంబును నిర్గుణంబును నీవ, గుణాభిమానులయిన 
జన్మమరణంబుల నొందు విబుధు లాద్యంతంబులు గానక నిరుపాధికుండవైన నిన్నెణుంగరు, తత్ప్వజ్ఞ 
లయిన విద్వాంసులు వేదాధ్యయనాది వ్యాపారంబులు మాని వేదాంత ప్రతి పాద్యుండవగు నిన్ను 
సమాధివిశేషంబుల నెటింగి సేవింతు, రది గావున. 366 

* దేవాదిదేవా! మునీంద్రులు కోరికలు వదలి ఏకాంత (ప్రదేశాలలో తపస్సు చేసుకొంటూ ఉంటారు. 
కామవికారం లేనివాళ్ళకు నీ కంటె కాంక్షించదగినది ఏమున్నది? అందుకనే నేను నిన్ను సేవిస్తాను. కొందరు 
రెండు చేతులతోటి గోకుకొని కూడా తృప్తిపొందనట్టు కాముకులు తుచ్చమైన పశుపక్ష్యాదులకూ, 
క్రిమికీటకాదులకూ సామాన్యమైన మైథునాది గృహస్థ సుఖాలలో మునిగి సంతృప్తిచెందరు. చివరకు 
దుఃఖాల పాలవుతారు. నీ దయ పొందిన బుద్ధిమంతుడు నిష్కాముడై దివ్యసుఖం పొందుతాడు. 


మౌనం, (వ్రతం, జపం, తపం, స్మరణం, అధ్యయనం, స్వధర్మం, వ్యాఖ్యానం, ఏకాంతవాసం, ఏకా[గ్రత 
ఇవి మోక్షహేతువులు. ఈ పదీ ఇంద్రియ నిగ్రహం లేని వాళ్ళకు భోగకారణాలు, విశ్రమించే వాళ్ళకు 
జీవనోపాయాలు, ఆడంబర పరులకు కాలక్షేపవిషయాలు అవుతాయి. ఇలాంటి వారికి ఆ మోక్షహేతువులు 
సఫలం కావు. మనస్సులో భక్తి లేని వానికి నీ తత్త్యజ్ఞానం అంతుపట్టదు. 


విత్తనాల నుండి మొలకలు బయలుదేరి నట్టు రూపంలేని నీ యందు కారణ కార్యాలైన సత్‌, అసత్‌ 
రూపాలు రెండూకూడా తేజరిల్లుతూ ఉంటాయి. ఆ రెంటిలోనూ భక్తి యోగంతో బుద్ధిమంతులు మధించి 
అరణిలో అగ్నిని కనుగొన్నట్లు నిన్ను దర్శిస్తారు. భూమి, జలము, అగ్ని, వాయువు, ఆకాశం అనే 
పంచభూతాలూ; శబ్దం, స్పర్శం, రూపం, రసం, గంధం అనే పంచ తన్మాత్రలు; ప్రాణం, ఇం(ద్రియాలు, 
మనస్సు, బుద్ది, అహంకారం, చిత్తం - అన్నీ నీవే. సగుణం, నిర్గుణం నీవే! సత్త్వ, రజ, స్తమో గుణాభి 
మానులై జనన, మరణాలు పొందే పండితులు నీ ఆద్యంతాలు తెలుసుకోలేరు. ఉపాధిరహితుడవైన నిన్ను 
గుర్తించలేరు; తత్త్వజ్ఞులైన విద్వాంసులు వేదాధ్యయనాది కర్మలు మాని, వేదాంత (ప్రతిపాదకుడవైన నిన్ను 
ఏకాగ్రచిత్తంతో దర్శించి సేవిస్తుంటారు. 


ఫర గృహాంగణ భూమి నిటలంబు మోవంగ మోదించి నిత్యంబు యొక్కంయడేని, 
నీ మంగళ స్తవనికర నర్గంబులు పలుమాణు నాలుక బలుకడేని, 
నీ యధీనములుగా నిఖిలకృత్యంబులు ప్రియభావమున సమర్పింపందేని, 
నీ పదాంబుజముల నిర్మలహృదయుండై చింతించి మక్కువ జిక్కండేని. 

తే. నిన్ను( జెవులార నినండేని, నీకు సేవ, సేయ రాడని బ్రహ్మంబు జెంద( గలడె? 


యోగియెన( దపోవతయోగియైన, వేదియెన మహాతత్త వేదియైన. 367 


* నీ ఆలయ ప్రాంగణంలో నిన్ను చూచి నిత్యం తలవంచి మొక్కనివాడూ, మంగళకరాలైన నీ 
వర్లనలు పలుమార్లు నాలుకతో పలుకలేని వాడూ, సకలకృత్యాలూ నీ అధీనం అని తలచి భక్తిభావంతో ఫల 
సమర్పణ చేయని వాడూ, నీ పాదపద్మాలు నిర్మలమైన మనస్సులో నిత్యమూ ధ్యానించి పరవశుడు కానివాడూ, 
చెవులారా నీ సంకీర్తనం విననివాడూ, చేతులారా నీ సేవ చేయనివాడూ యోగి అయినా, తప శ్ళాలి 
అయినా, పండితుడైనా, తత్త్యవేత్త అయినా ఎన్నటికీ పరమపదం అందుకోలేడు. 

వ. కావున భవదీయ దాస్యయోగంబు కృపసేయు మని ప్రణతుండైన ప్రహ్లాదుని వర్షనంబులకు మెచ్చి 
నిర్గుణుండైన హరి రోషంబు విడిచి యిట్లనియె. 368 


* కల్యాణమూర్తీ! నీ దాస్యం చేసే మహాభాగ్యాన్ని ప్రసాదించుస్వామీ!- అని ప్రణామం చేసిన ప్రహ్లాదుని 
సంస్తుతికి సంతోషించి భగవంతుండైన శ్రీహరి రోషం మాని ప్రసన్నుడై నవ్వుతూ ఇలా అన్నాడు. 


అ. 


శా. సంతోషించితి నీ చరిత్రమునకున్‌, సద్భద్ర మౌంగాక !నీ 
యంతర్వాంఛితలాభ మెల్ల గరుణాయత్తుండనై యిచ్చెదం? 
జింతం జెందకు, భక్త కామదుండ నే, సిద్దంబు దుర్గోక్యు(డన్‌, 
జంతు శ్రేణికి నన్ను. జూచినం బునర్దన్మంబు లే దర్భకా! 369 


* నాయనా! (ప్రహ్లోదా! నిన్ను చూస్తే నాకు చాలా ఆనందంగా ఉంది. నీ భక్తితత్త్యానికి భద్రం 
కలుగుతుంది. నీకు శుభం కలుగుతుంది! నేను భక్తుల కోరికలు తీర్చేవాళ్చే, నీవు నీ మనసులో కోరుకొన్న 
వరమును తప్పకుండా ప్రసాదిస్తాను. దిగులుపడకు. నేను చూడ శక్యంకాని వాణ్ణి, నిజమే! కానీ నన్ను 
ఒకసారి చూస్తే చాలు, ప్రాణికోటికి పునర్ణన్మ ఉండదు! 


ఆ. సకలభావములను సాధులు విద్వాంసు, ల ఖిల భద్రవిభుండ నైన నన్ను 
గోర్కు లి మృటంచు. గోరుదు, రిచ్చెదం గోరు మెద్దియెన గుట్ట! నీవు. 370 

* నేను సకల శుభప్రదాతను. నన్ను సాధువులూ, విద్వాంసులూ, ఎన్నెన్నో కోరికలు కోరుతుంటారు. 

వత్సా! నీవూ ఏదైనా కోరుకో! తప్పకుండా ఇస్తాను. 

వ. అని పరమేశ్వరుండు ప్రవాదునియందు( గల సకామత్వంబు( దెలియు కొణకు వంచించి 
యిట్లానతిచ్చిన నతండు నిష్కాముండైన యేకాంతి గావున గామంబు భక్తియోగంబునకు నంతరాయం 
బని తలంచి యిట్లనియె, నుత్పత్తి మొదలు కామాద్యనుభవాసక్తి గల నాకు వరంబు లిచ్చెద నని 
వంచింప నేల? సంసార బీజంబునకు హృదయ బంధకంబు లయిన కామంబులకు వెణచి 
ముముక్షుండనై సేమంబు కొణకు నేమంబున నిన్నుం జేరితి, గామంబులును, నింద్రియంబులును, 
మనళ్ళరీర ధైర్యంబులును, మనీషా ప్రాణ ధర్మంబులును, లజ్ఞాస్మరణ లక్ష్మీసత్య తేజో విశేషంబులును, 
నశించు; లోకంబులందు భృత్యు లర్ధకాములయి రాజుల సేవింతురు, రాజులుం బ్రయోజనంబు 
లర్జించి భృత్యులకు నర్ధంబు లొసంగుదు, రవ్విధంబునం గాదు, నాకుం గామంబు లేదు, నీకుం 
బ్రయోజనంబు లే, దయినను దేవా! వరదుండ నయ్యెద వేని. గామంబులు వృద్దిబొందని వరంబు 
కృపసేయుము, కామంబులు విడిచిన పురుషుండు నీతోడ సమాన విభవుం డగు, నరసింహ! 
సరమాత్మ! పురుషోత్తమ! యని ప్రణన పూర్వకంబుగా నమస్కరించిన హరి యిట్లనియె. 371 


* అని పరమేశ్వరుడు - [ప్రహ్లాదుడు కోరికలను జయించాడా లేదా అని పరీక్షించటం కోసం కపటంగా ఇలా 
సెలవిచ్చాడు. అయితే (ప్రహ్లాదుడు జితేంద్రియుల్లో అగ్రగణ్యుడు కాబట్టి భక్తి యోగానికి కోరికలు ఆటంకం అని 
నిశ్చయించుకొని స్వామితో ఇలా పలికాడు! ప్రభూ! పుట్టుక నుంచి కామాది అనుభవాలలో ఆసక్తి ఉన్న నాకు వరాలు 

ఇస్తానని పరీక్షిస్తున్నావా? సంసార బీజములైన కామములు హృదయ(గ్రంథులు. అటువంటి కామములకు భయపడి నేను 
మోక్షూమినై క్షేమాన్ని కోరి నియమవంతుడనై నీ సన్నిధికి వచ్చాను. కోరికలూ, ఇంద్రియాలూ, మనస్సు, శరీరం, ధైర్యం, 
బుద్ది, ప్రాణం, ధర్మం, లజ్జ స్మరణం, సిరిసంపదలూ, తేజోవిశేషాలూ సమస్తం నళించేవే. ఇది సత్యం. లోకంలో 
సేవకులు ధనం కోసం రాజులను సేవిస్తారు. రాజులు తమ (ప్రయోజనాల కోసం సేవకులకు ధనం ఇచ్చి పోపిస్తారు. 
తండ్రీ! నా విషయం ఆ విధంగా భావించకు. నాకు ఏ కోరికా లేదు. నీకు నా వల్ల ప్రయోజనమూ లేదు. అయినా నీవు 
నాకు వరప్రదానం చెయ్యాలనుకుంటే కామములు వృద్రిపొందని వరమును దయతో ప్రసాదించు. స్వామీ! కామములు 
విడిచిన వాడు నీతో సమానమైన వైభవం పొందుతాడు - అని (ప్రహ్లాదుడు భక్తితో ప్రణవ పూర్వకంగా 'నరసింహా! 
పరమాత్మా! పురుషోత్తమా! అంటూ నమస్కరించాడు. అప్పుడు నరహరి ఇలా పలికాడు - 
సీ. నీయట్టి సుజ్ఞాన నిపుణు లేకాంతులు గోర్కులు నాయందు. గోర నొల్ల, 
రట్లెన( బ్రహ్లోద! యసురేంద్రభర్తవై సాగి మన్వంతర సమయ మెల్ల, 
నిఖిలభోగంబులు నీవు భోగింపుము, కల్యాణబుద్ది నా కథలు వినుము, 
సకల భూతములందు సంపూర్ణుండగు నన్ను యజ్జేశు నీశ్వరు నాత్మ నిలిపి 
ఆ. కర్మచయము లెల్ల ఖండించి పూజన మాచరింపు మీశ్వరార్సణముగ, 
భోగముల నశించు బుణ్యంబు, వ్రతముల( బాపసంచయములు పాయు నిన్ను. 372 


* ప్రహ్లాదా! నీవంటి జ్ఞాన సంపన్నులు, ఏకాంతవాసులు ఎటువంటి కోరికా కోరరు. అయినా కూడా 
నీవు దానవనాథుడవై మన్వంతర కాలం సకల భోగాలూ అనుభవించు. శుభప్రదమైన బుద్దితో నా గాథలు 
విను. సర్వభూతాత్మకుడనైన నన్ను యజ్ఞేశునిగా, ఈశ్వరునిగా తెలుసుకొని ఆత్మలో నిత్యం ఆరాధించు. 
కర్మబంధాలు ఖండించి ఈశ్వరార్పణ బుద్దితో నన్ను పూజించు. సుఖాలను అనుభవించుటచేత పూర్వ 
పుణ్యాలు వ్యయ మవుతాయి. (వ్రతాలవల్ల పాపాలు తొలగిపోతాయి. 

వ. మణియు నటమీ(ద( గాలవేగంబునం గళేబరంబు విడిచి త్రైలోక్య విరాజమానంబును, దివిజరాజజేగీయ 


మానంబును బరిపూరిత దశదిశంబును నైన యశంబుతోడ ముక్తబంధుండవై నన్ను డగ్గజణియెదవు. 
వినుము. 373 


* ఆ తరువాత కాలప్రవాహానికి లోబడి కళేబరం విడిచిపెట్టి బంధ విముక్తుడవై త్రైలోక్య విరాజమానమూ, 
దేవేంద్రజేగీయ మానమూ, దశదిశాపరిపూర్ణమూ అయిన గొప్ప కీర్తితో నా సాన్నిధ్యం పొందుతావు. 
ఆ. నరు(డు ప్రియముతోడ నా యవతారంబు, నీ యుదారగీత నికరములును 
మానసించునేని మణీ సంభవింపండు, కర్మబంధ చయము గడచిపోవు. 374 
* నా నరసింహావతారాన్నీ, నీవు చేసిన సంస్తుతినీ, ప్రేమపూర్వకంగా మనస్సులో భావించిన నరుడు 
పునర్జన్మ పొందడు. కర్మబంధాలను అతి(క్రమిస్తాడు. 
వ. అనిన బ్రహ్లాదుం డిట్లనియె. 375 


* అని నరసింహస్వామి అనగా ప్రహ్లాదుడు మహానందంతో ఇలా పలికాడు. 

సీ, దంషివై తొల్లి సోదరుని హిరణ్యాక్షు నీవు చంపుట జేసి నిగ్రహమున 
మా తండ్రి రోషనిమగ్నుండై సర్వలోకేశ్వరు( బరము నిన్నెజు(గ లేక 
పరిపంథి పగిది నీ భక్తుండనగు నాకు నపకారములు సేసె; నతండు నేండు 
నీ శాంతదృష్టిచే నిర్మలత్వము నొందె(, గావున. బాపసంఘంబు వలన 
తే. బాసి శుద్దాత్మకుండు గాంగ భవ్యగాత్ర!, వరము వేండెద నా కిమ్ము వనజనేత్ర! 
భక్త సంఘాత ముఖపద్మ పద్మమిత్ర! భక్త కల్మషవల్లికా పటులవిత్ర! 376 
* దేవా! పూర్వం నీవు వరాహరూపంలో వచ్చి తన తమ్ముడైన హిరణ్యాక్షుణ్ణి సంహరించావని మా 
తండ్రి ద్వేషంతో, రోషంతో, సర్వేశ్యరుడవైన నిన్ను గుర్తించలేక పోయాడు. నిన్ను బద్దవిరోధిగా భావించాడు. 
నీ భక్తుడ నయినందుకు నన్ను నానా బాధలు పెట్టాడు. అటువంటి నా తండ్రి ఈనాడు నీ శాంతదృష్టి 
సోకి నిర్మలు డయ్యాడు. అందువల్ల ఆయన పాపాలు పోయి పరిశుద్దాత్ము డయ్యే లాగున వరం ప్రసాదించు 
స్వామీ! నీవు భక్తుల ముఖపద్మాలకు పద్మ మిత్రుడవు! భక్త జన పాపలతా లవిత్రుడవు! 
వ. అనిన భక్తవత్సలుం డిట్లనియె. 377 
* అని (ప్రహ్లాదుడు పలుకగా భక్తవత్సలుడైన నరసింహస్వామి ఇలా అన్నాడు. 
మ. నిజభక్తుండవు నాకు, నిన్ను. గనుటన్‌ నీ తండ్రి త్రిస్సప్త పూ 
ర్వజులం గూడి పవిత్రుండై శుభగతిన్‌ వర్తించు, విజ్ఞాన దీ 
ప జితానేక భవాంధకారు లగు మద్భక్తుల్‌ వినోదించు దే 
శ జనుల్‌ దుర్దనులైన శుద్దులు సుమీ! సత్యంబు దైత్యోత్తమా! 378 
శో ప్రహ్లాదా! నీవు నాకు పరమభక్తుడవు. నిన్ను కనటంవల్ల నీ తండ్రి ముయ్యేడు తరాలవాళ్లతో 
కూడా పవి(త్రుడై శుభస్థితి పొందాడు. విజ్ఞానదీపికలు వెలిగించి సంసార మాయాంధకారం పోగొట్టే నా 
భక్తులు నివసించే ప్రదేశాలలో ఉండి వారి (ప్రేమకు పాత్రులైన వాళ్ళు దుర్దనులైనా కూడా పరిశుద్దు 
లవుతారు. ఇది సత్యం.! 
సీ. ఘన సూక్ష్మభూత సంఘాతంబు లోపల నెల్లవాంఛలు మాని యెవ్వ రయిన 
నీ చందమున నన్ను నెణజయ సేవించిన మద్భక్తు లగుదురు, మత్పరులకు 


గుజీసేయ నీవ యోగ్యు(డ వైతి, విటమీంద వేదచోదితమైన విధముతోడ( 
జిత్తంబు నామీంద6 జేర్చి మీ తండ్రికి. బ్రేతకార్యములు సంప్రీతి. జేయు 


తే. మతండు రణమున నేండు నా యంగమర్భ, నమున నిర్మల దేహు( డై నవ్యమహిమ 
నపగతాఖిల కల్మషు.దై తనర్చి, పుణ్యలోకంబులకు నేయు బుణ్యచరిత! 379 
* పుణ్యచరితా! చిన్నవారైనా, పెద్దవారైనా ఎల్లవాంఛలూ మాని ఎవరైతే నీ వలె నన్ను ఉపాసిస్తారో 
వాళ్ళు నా భక్తులు, నా భక్తులలో నీవు ఉతముడవు, ఇక నీవు నీ మనసు నా మీద నిలిపి సంతోషంగా వేదోక్త 

విధిగా నీ తండ్రికి ఉత్తరక్రియలు చెయ్యి. అతడు నా శరీర స్పర్శతో నిర్మల దేహం పొందాడు. కల్మషాలు 
కడిగివేసుకొని పుణ్యలోకాలకు పయనిస్తాడు. 
వ. అని యిట్లు నరసింహదేవుం డానతిచ్చిన హిరణ్య కశిపునకుం బ్రహ్లాదుండు పరలోక క్రియలు సేసి 
భూసురోత్తములచేత నభిషిక్తుం డయ్యె, నయ్యెడం బ్రసాద సంపూర్ణ ముఖుండైన శ్రీ నృసింహదేవునిం 
జూచి దేవతా ప్రముఖ సహితుండైన బ్రహ్మదేవుం డిట్లనియె. 380 
* అని నరసింహస్వామి కరుణాంతరంగుడై ఆనతిచ్చాడు. వెంటనే ప్రహ్లాదుడు సుస్నాతుడై విప్రవర్యుల 
పర్యవేక్షణలో తండ్రికి పరలోక (క్రియలు జరిపి ప్రాజ్ఞులచే ప్రశంసింపబడ్డాడు. అనంతరం ప్రసన్నమూర్తియైన 
నరసింహస్వామిని చూచి దేవతాశ్రేష్టులతో కూడి (బ్రహ్మదేవుడు ఇలా విన్నవించాడు. 
సీ, దేవ దేవాఖిల దేవేశ! భూత భావన! వీడు నాచేత వరము వడసి 
మత్సృష్టజనులచే మరణంబు నొందక మత్తుండై సకల ధర్మములు. జెజుచి 


నేండు భాగ్యంబున నీ చేత హతుండయ్యె6 గల్యాణ మమరె లోకముల కెల్ల, 
బాలు నీతని మహాభాగవత శ్రేష్ట. బ్రదికించితిని మృత్యుభయము( బాపి 


తే. వరము కృప సేసితివి మేలు. వారిజాక్ష! నీ నృసింహావతారంబు నిష్టతోడం 
దగిలి చింతించువారలు దండధరుని, బాధ నొందరు, మృత్యువు బారి బడరు. 381 
* దేవదేవా! సర్వేశ్వరా! ఈ హిరణ్యకశిపుడు నాచేత సృష్టింపబడిన (ప్రాణుల వల్ల మృత్యువు పొందని 
విధంగా నా వల్ల వరం పొంది గర్వించాడు. సకల ధర్మాలను మంటకలిపాడు. లోకాలను శోకాలపాలు 
చేశాడు. అటువంటి ఉద్దండుడు ఈ నాడు మా అదృష్టం వల్ల నీచేతిలో హతు డయ్యాడు. లోకాలకు 
మేలు కలిగింది. కమలాక్షా! ఈ బాలుడు భక్తశిఖామణి. ఇతనికి మృత్యుభయం, జన్మభయం లేకుండా 
వరం (ప్రసాదించావు. స్వామీ! స్తీ నరసింహావతారాన్ని నిష్టతో ఉపాసించే వాళ్ళు యమునివల్ల బాధలు 
పడరు, మృత్యుభయం పొందరు. 


వ. అనిన నరసింహ దేవుం డిట్లనియె. 382 
* అని పలికిన (బ్రహ్మతో నరసింహస్వామి ఇలా అన్నాడు - 
క. “మన్నించి దేవశత్రుల, కెన్న(డు నిటువంటి వరము లీకుము, పాపో 
తృన్నులకు వరము లిచ్చుట, పన్నగముల కమృత మిడుట పంకజగర్భా!' 383 
* పంకజాసనా! అమర విరోధులను ఆదరించి ఇక ఎప్పుడూ ఇలాంటి వరములను ఈయకు. 
పావాత్ములకు వరములను ఇవ్వటం పాములకు పాలు పోయటం వంటిది. 


వ. అని యిట్లానతిచ్చి బ్రహ్మాదిదేవతా సమూహంబుచే. బూజితుండై భగవంతుండైన శ్రీన్సృసింహ 
దేవుండు తిరోహితుండయ్యె!, బ్రహ్లాదుండును శూలికి( బ్రణమిల్లి తమ్మిచూలికి వందనంబులుసేసి 
ప్రజాపతులకు మొక్కి భగవత్కళలైన దేవతలకు నమస్కరించినం జూచి బ్రహ్మదేవుండు శుక్రాది 

మునీంద్ర సహితుండై దైత్య దానవ రాజ్యంబునకుం బ్రహ్లాదుం బట్టంబు గట్టి యతనిచేత 
బూజితుండై దీనించె, అంత నీశానాది నిఖిలదేవతలు వివిధంబులగు నాశీర్వాదంబులచేత నా 
ప్రహ్లాదుని. గృతార్జుం జేసి తమ్మిచూలిని ముందట నిడుకొని నిజస్థానంబులకు( జని, రిట్లు విష్ణు 
దేవుండు నిజపార్వ్యచరు లిరువురు బ్రాహ్మణ శాపంబునం జేసి ప్రథమ జన్మంబున దితిపుత్రులైన 
హిరణ్యాక్ష హిరణ్య కశిపులను వరాహ నారసింహ రూపంబుల నవతరించి వధియించె, ద్వితీయ 
భవంబున రాక్షసజన్మంబు దాల్చిన రావణకుంభకర్ణులను శ్రీరాను రూపంబున సంహరించె. దృతీయ 
జన్మంబున శిశుపాల దంతవక్రులను పేరులం ప్రసిద్ధి నొందిన వారలను శ్రీకృష్ణ రూపంబున 
ఖండించె, నివ్విధంబున మూ(డు జన్మంబుల గాఢ వైరానుబంధంబున నిరంతర సంభావిత ధ్యానులై 
వారలు నిఖిల కల్మష విముక్తులై హరిం గదిసి, రని చెప్పి నారదుం డిట్లనియె. 384 


* అని ఇలా ఆనతిచ్చి (బ్రహ్మాది దేవతల పూజలు స్వీకరించి భగవంతుడైన శ్రీనరసింహదేవుడు 
అంతర్జాన మయ్యాడు. (ప్రహ్లాదుడు ప్రమోదంతో పరమేశ్వరునకు నమస్కారం చేశాడు. విధాతకు వందనం 
చేశాడు. ప్రజాపతులకు ప్రణతు లర్పించాడు. భగవదంశతో ప్రకాశించే దేవతలకు (మొక్కాడు. చతుర్ముఖుడు 
శుక్రాది మునీంద్రులతో కలిసి దైత్య దానవ రాజ్యానికి (ప్రహ్లాదుణ్ణి పట్టాభిషిక్తుణ్మి చేసి ఆశీర్వదించాడు. 
ప్రహ్లాదుడు దేవతల నందరిని అర్హరీతిని పూజించాడు. ఈశానుడు మొదలైన సమస్త దేవతలు వివిధములైన 
ఆశీస్సులతో ప్రహ్లాదుణ్ణి ధన్యుణ్ణి చేశారు. బ్రహ్మతో సహ దేవతలందరూ తమ తమ స్థానాలకు దయచేశారు. 

ఈ విధంగా వైకుంఠ ద్వారపాలకులు శాప విముక్తు లయ్యారు. విప్రశాపం వల్ల ప్రథమజన్మలో 
దితికి పుత్రులైన హిరణ్యాక్ష, హిరణ్యకళిపులను విష్ణువు వరాహ, నారసింహ అవతారాలెత్తి అంతంచేశాడు. 
ద్వితీయజన పల్‌! పుట్టిన రావణ కుంభకర్ణులను శ్రీరాముడుగా అవతరించి పరిమార్చాడు. తృతీయ జన లో 
శిశుపాల, దంతవ(క్రులుగా పుట్టిన వాళ్లను శ్రీకృష్ణుడై సంహరించాడు. ఇలా మూడు జన్మలలో గాఢమైన 
వైరబంధంతో వీళ్ళు నిరంతరం హరి స్మరణం చేస్తూ పాప విముక్తు లయ్యారు. చివరకు ద్వారపాలకు 
లయ్యారు అని నారదమహర్షి మహారాజైన ధర్మరాజుకు వివరించి ఫల(శుతిగా ఇలా పలికాడు. 


ఉ. శ్రీరమణీయమైన నరసింహవిహారము నింద్రశత్రు సం 
హారము. బుణ్యభాగవతు(డైన నిశాచరనాథ పుత్ర సం 
చారము నెవ్వ(డైన సువిచారత విన్న( బఠించినన్‌ శుభా 
కారముతోడ నే భయము గల్లని లోకము. జెందు భూవరా! 385 


* రాజా! శుభకరమైన శ్రీ నరసింహస్వామి విహారమూ, హిరణ్య కళిపు సంహారమూ, పుణ్యమూర్తియెన 
భక్తుడైన ప్రహ్లాదుని సంచారమూ మంచి మనస్సుతో వినినా, చదివినా ఏ భయమూ కలుగని పుణ్యలోకానికి 
మానవుడు చేరుకొంటాడు. 


మ. జలజాత ప్రభవాదులున్‌ మనములో( జర్చించి భాషావళిం 
బలుకన్‌ లేని జనార్హనాహ్వయ పరబ్రహ్మంబు నీ యింటిలో. 

జెలియై మేనమణందియై సచివుండై చిత్తప్రియుండై మహా 
ఫలసంధాయకు(డై చరించుటలు స్తీ భాగ్యంబు రాజోత్తమా! 386 


* రాజోత్తమా! బ్రహ్మాదులు సైతం మనస్సులో ఆలోచించి, పరిశోధించి మాటలలో చెప్పలేనటువంటి 
పరబ్రహ్మ స్వరూపమైన శ్రీకృష్ణుడు మిత్రుడుగా, బావమరదిగా, మంత్రిగా, మనః ప్రియుడుగా, మహాఫల 
ప్రదాతగా నీ గృహంలో విహారం చేయటం నీ మహాభాగ్యం ! - అని ధర్మరాజునకు నారద మునీంద్రుడు 
ప్రహ్లాద చరిత్ర వినిపించాడు. 

=: త్రిపురాసుర సంహారము :- 
క. బహుమాయు(డైన మయుచే, విహతంబగు హరుని యశము విఖ్యాత జయా 
వహముగ నీ భగవంతుడు, మహితాత్ముండు ము న్నానర్చె మనుజవరేణ్యా? 387 


ల్స్‌ నరవరేణ్యా! ఒకసారి మాయలమారి మయునివల్ల మహేశ్వరుని మహిమాన్వితమైన యశస్సుకు 
మచ్చ కలిగింది. అపుడు మహా విష్ణువు మహాదేవునికి జయం కలిగించి ఆయన కీర్తికి వన్నె తెచ్చాడు - అని 
నారదుడు ధర్మరాజుతో చెప్పాడు. 


వ. అనిన ధర్మనందనుం డిట్లనియె. 388 


క. ఏ కర్మంబున విభు. డగు, శ్రీ కంఠుని యశము మయునిచే సుడివడియెన్‌? 
వైకుంఠు. డెవ్విధంబునం గైకొని తత్కీర్తి చక్కంగా నొనరించెన్‌? 389 


* అది విని ధర్మజుడు ఇలా అడిగాడు - 


మయునివల్ల నీలకంఠుని యశస్సుకు ఎలా కళంకం కలిగింది? మయుడు ఏమి చేశాడు? శ్రీహరి 
ఆ సమస్యను ఎలా పరిష్కరించాడు? 


వ. అనిన నారదుం డి ట్లనియె, 390 
క. చక్రాయుధ బలయుతు లగు, శక్రాదుల కోహటించి శమమున నసురుల్‌ 
సక్రోధంబున నరిగిరి, నిక్రమములు మాని మయుని వెనుకకు నధిసా! 391 


* ఆ ప్రశ్న విని నారదుడు ఇలా అన్నాడు. 


ఒకసారి దానవులు శ్రీహరి అండచే బలవంతులైన దేవేంద్రాదుల ఉద్దతికి తట్టుకోలేక భయపడి 

పోయారు. దానవులకు కోపం వల్ల మనస్సు మండిపోయింది. కానీ దేవతలను ఎదుర్కోలేక పోయారు. 

అపుడు వాళ్ళకు మయుడు కనిపించాడు. మయుడు మాయావి. కొన్ని శక్తులను సాధించిన ఉద్దండుడూ, 
గర్వితుడూ. అటువంటి మయుణ్ణి అసురులు శరణువేడారు. 

వ. ఇట్టు రక్కసులు దన వెనుక( జొచ్చిన మాయా నిలయుండును దుర్న్మయుండును నైన మయుండు 

దన యోగబలంబున నయోరజత సువర్షమయంబులై యెన్వరికిని లక్షింపరాని గమనాగమనంబులు 


110 పోతన భాగవతము 


వితర్కింపరాని కర్కశ పరిచ్చదంబులును గలిగిన త్రిపురంబుల నిర్మించి యిచ్చిన నక్తంచరు లం 
దబు నందు. బ్రవేశించి కామసంచారులై పూర్వవైరంబు( దలంచి సనాయకంబులయిన లోకంబుల 
నస్తోకంబయిన నిజబలాతి రేకంబున శోకంబు నొందించిన. 392 


* ఇలా రాక్షసులు తన చెంతకు వచ్చి నీవే దిక్కు అనే సరికి మాయలమారీ, దుర్మార్గుడూ అయిన 
మయునికి మరింత గర్వం వచ్చింది. దేవతలుకూడా కంటికి కన్సించలేదు. వెంటనే తన యోగబలంతో 
ఇనుము, వెండి, బంగారాలతో నిర్మింపబడినటువంటి, రాకపోకలు తెలియరానటువంటి, రహస్యమార్లాలూ, 
రక్షణగృహాలూ కలిగినటువంటి మూడు పురములను సిద్దం చేశాడు. తనను శరణువేడిన రాక్షసులకు 
మయుడు ఆ త్రిపురములను ఇచ్చి మీ ఇష్టం వచ్చినట్టు ఉండండి అన్నాడు. ఇక కల్మషాత్ములైన రాక్షసులంతా 
కామ సంచారు లయ్యారు. వెనుకటి శత్రుత్వం గుర్తుంచుకొని భయంకరమైన తమ పరాక్రమంతో నగరాలనూ, 
రాజ్యాలనూ కొల్లగొడుతూ లోకాలనూ శోకాలపాలు చేయసాగారు. 


క. లోకాధినాథులెల్లను, శోకాతురు లగుచు శరణు సొచ్చిరి దుష్టా 
నీక విదళనాకుంతున్‌, శ్రీకంఠున్‌ భువనభరణ చిత్తోత్కంఠున్‌. 393 
* రాకాసిమూకల బాధలు భరించలేక పోయింది లోకం. దిక్సాలకులు శోకమూర్తు లయ్యారు. అపుడు 
వాళ్ళంతా వెళ్లి లోకశుభంకరుడూ దుష్టనాశంకరుడూ భక్తవశంకరుడూ అయిన శంకరుని శరణువేడారు. 
వ. ఇట్లు సకల లోకేశ్వరుండగు మహేశ్వరుం జేరి లోకపాలకులు ప్రణతులై పూజించి కరకమలంబులు 
ముకుళించి. 394 
* ఇలా సకల లోకేశ్వరుడగు పరమేశ్వరుని పూజించి, నమస్కరించి లోకపాలకులు ఇలా పలికారు. 


క. త్రిపురాలయులగు దానవు, లపరాజితు లగుచు మాకు నశ్రాంతంబున్‌ 
వపురాది పీడ జేసెద, రపరాధకులను వధింపు మగజాధీశా! 395 


* పార్వతీపతీ! త్రిపురాలలో ఉండే అసురులు చేసే అరాచకాలకు అంతం లేకుండా ఉంది. వాళ్ళు 
అజేయులై నిత్యం లోకాలను తల్లడిల్ల జేస్తున్నారు. మా ప్రాణాలకు ముప్పుతెస్తున్నారు. శూలపాణీ! నీవు 
పరా(క్రమించి అపరాధులను అంతమొందించి అమరులను ఆదుకో. 

క. దీనులము గాక యుష్మద, ధీనులమై యుండు మేము దేవాహిత దో 

ర్లీనుల మైనారము, బల, హీనుల మగు మమ్ము(గావు మీశాన! శివా! 396 

* త్రిలోచనా! నీ ఆధీనంలో మేము నిరంతరం దివ్యానందంతో ఉండేవాళ్ళం. కానీ ఇప్పుడు రాక్షస 
బలం పెరిగి వాళ్ళముందు దీనులమూ, బలహీనులమూ కావలసి వచ్చింది. ఆ దుర్మార్గులను శిక్షించి 
మమ్ములను నీవే రక్షించాలి అన్నారు అమరులు. 


వ. అనిన భక్తనత్సలుండగు పరమేశ్వరుండు శరణాగతులైన గీర్వాణుల వెణవకుండు(డని దుర్వార బలంబున 
బాణాసనంబు( గేల నందికొని యొక్క దివ్యబాణంబు సంధించి త్రిపురంబుల పయినేసిన మార్తాండ 

మండలంబున వెలువడు మయూఖజాలంబుల చందంబున. దద్భాణంబువలన దేదీప్యమానంబులై 

యనేక బాణసహస్రంబులు సంభవించి భూనభో9_ ంతరాళంబులు నిండి మండి తెప్పలుగా! గుప్పలుగొని 

త్రిపురంబుల పయి గప్పె, నప్పుడు తద్భాణపానక హేతి సందోహ దందహ్యమానులై గతాసులైన 

త్రిపురపుర నివాసులం దెచ్చి మహాయోగియెన మయుండు సిద్ధరస కూపంబున వైచిన. 397 

* పరమేశ్వరుడు శరణాగతులను కరుణించి, అభయహస్తం ఇచ్చాడు. అవ(క్రపరా(క్రమంతో ధనుస్సును 

చేత పట్టాడు. దివ్యమైన అగ్నిబాణం గురిపెట్టి త్రిపురాల పైకి విడిచాడు. ఆ బాణంవల్ల చండ ప్రచండమైన 

సూర్యమండలంలో వెలిగే కిరణాల సమూహాల లాగా అగ్ని శిఖలు సహస్రముఖాలుగా వెలువడి భూమ్యాకాశాలు 

నిండి, మండి నిప్పులు తెప్పలు తెప్పలుగా కురుస్తూ (త్రిపురాలను ముట్టడించాయి. ఆ బాణాగ్ని శిఖల 

సందోహానికి దానవులు దహించుకుపోయి అసువులు విడిచారు. అపుడు మహాయోగి అయిన మయుడు 

తన యోగబలంతో, సిద్దరసంతో నిండిన కూపంలో అసువులు వీడిన అసురుల శవాలను తెచ్చిపడవేశాడు. 
క. సిద్దామృత రస మహిమను, శుద్ధ మహావజతుల్య శోభిత తనులై 

వృద్ధిం బొందిరి దానవు, లుద్ధత నిర్దాతపావకోపము లగుచున్‌. 398 


* ఆ సిద్ధరస ప్రభావం వల్ల రాక్షసులంతా పునర్జీవితు లయ్యారు. వజ్రాలవంటి శరీరాలతో చిచ్చర 
పిడుగులవలె బల సంపన్నులయ్యారు. అంతులేని బలంవల్ల పౌరుషం హెచ్చింది. మళ్ళా దేవతలపై ద్వేషం 
౧ a 
పెరిగింది. 


క. కూపామృతరస సంగతి, దీపితులై నిలిచియున్న దేవాహితులన్‌ 
రూపించి చింత నొందెడు, గోపధ్వజు( జూచి చక్రి కుహనాన్వితుండై. 399 


* తన బాణశక్తి వ్యర్థం కావటం, మయుని సిద్దరస (ప్రభావం వల్ల రాక్షసులు ఇలా ప్రబలి పోవటం 
మహేశ్వరునకు బాధ కలిగించింది. తన పరాక్రమానికి కళంకం ఏర్పడిందని తన కీర్తికి మచ్చ కలిగిందని 
చింతించాడు. విష్ణువు ఇది తెలుసుకొని ఉపాయం ఆలోచించాడు. మాయగాళ్ళను మాయతోనే మటుమాయం 
చేయాలని నిశ్చయించుకొన్నాడు. 


శా ఉత్సాహంబున నొక్కపా(డి మొదవై యూథంబు ఘ్రాణించుచున్‌ 
వత్సంబై తన వెంట బ్రహ్మ నడవన్‌ వైకుంఠు( డే తెంచి యు 
ద్యత్సత్వంబున. గూపమధ్యరసముం ద్రావెన్‌ విలోకించుచుం 
దత్సౌభాగ్య నిమగ్నులై మజుచి రాదైత్యుల్‌ నివారింప(గన్‌. 400 


* విష్ణువు ఒక అందమైన పాడి ఆవు అయ్యాడు. (బ్రహ్మ దాని పొదుగు చుంబించే చిన్నారి గోవత్సంగా 
మారాడు. ఆ ఆవుదూడలు జగన్మోహనంగా ఉన్నాయి. అవి మెల్లమెల్లగా వచ్చి ఆ కూపంలో ఉన్న సిద్దరసం 
త్రాగుతున్నాయి. దానిని కాపలా కాస్తున్న రాక్షస భటులు వాటి అందచందాలు చూస్తూ వాటిని తోలటమే 
మరచిపోయారు. ఆవు దూడలు ఆ బావిలోని సిద్దరసం పూర్తిగా (త్రాగేశాయి. 

వ. ఇట్లు నిష్ణుండు మోహనాకారంబున ధేనువయి త్రిపురమధ్య కూసామృత రసంబు ద్రావిన నెటింగి 
శోకాకుల చిత్తులయిన రసకూపపాలకుంజూచి మహాయోగియైన మయుండు వెజ(గు పడి, దైవగతిం 
జింతించి శోకింపక యిట్లనియె. 401 


* ఇలా విష్ణువు మోహనాకారంలో ధేనువుగా వచ్చి త్రిపురాల మధ్య గల కూపంలోని రసం అంతా 
త్రాగేసరికి ఇది తెలుసుకొని గుండెలు బాదుకొని ఆ కూప పాలకులు దుఃఖించసాగారు. శోకిస్తున్న వాళ్లను 
చూచి మహాయోగియైన మయుడు విషయం తెలుసుకొని ఆశ్చర్యపడ్డాడు. ఆ దురదృష్టం గురించి తలుచుకొని 
బాధపడకుండా ఇలా అన్నాడు. 


ఆ. అమరులైన దనుజు లైనను నరులైన, నెంత నిపుణులైన నెవ్వరైన 
దైవికార్లదయము. దప్పింపంగా లేరు, వలదు దనుజులార! వగవ మనకు! 402 


* ఆప్తులారా! అసురులారా! దైవేచ్చ ఇలా ఉంది కాబోలు. తప్పించటం ఎవరి తరం అవుతుంది? 
అమరులైనా, అసురులైనా, నరులైనా, ఎంత ఘనులైనా దైవగతి దాటలేరు. కాబట్టి అనవసరంగా మనం 
బాధపడకూడదు. 


న. అని పలికె. అంత విష్ణుండు నైజంబులైన ధర్మ జ్ఞాన విద్యాతపో విరక్తి సమృద్ధి క్రియాశక్తి విశేషంబుల 
శంభునికి( బ్రాధాన్యంబు సమర్పించి రథ సూత కేతువర్మ బాణాసన ప్రముఖ సంగ్రామ సాధనంబులు 
సేసినం గైకొని. 403 


* అని మయుడు రాక్షసులను ఓదార్చాడు. ఆ తరువాత విష్ణుమూర్తి తన సహజశక్తులైన ధర్మం, 
జ్ఞానం, విద్య, తపస్సు, విరక్తి, సమృద్ధి, (క్రియాశక్తి విశేషాలతో రథం, సారథి, కేతనం, కవచం, ధనుస్సు 
మొదలైన యుద్ద సామగ్రిని శంకరునికి సమకూర్చి పెట్టాడు. రథికుడైన ఈశ్వరుడు వాటిని స్వీకరించాడు. 


మ. శరి యె కార్ముకియై మహాకవచియైె సన్నాహియై వాహియై 
సరథుండై సనియంతయై సబలుండై సత్కేతనచ్చత్రు(డై 
పరమేశుం డొక బాణమున్‌ విడిచె. దద్దాణానల జ్వాలలం 
బురముల్‌ గాలె ఛటచ్చటధ్వని నభోభూమధ్యముల్‌ నిండ(గన్‌. 404 


* పరమేశ్వరుడు కవచం ధరించాడు. పినాకం చేతపట్టాడు. అమ్ము అందుకొన్నాడు. సర్వసన్నాహంతో 
యుద్దానికి సిద్దమయ్యాడు. రథం అధిరోహించాడు. సేన కూడా సిద్దమయింది. త్రినేత్రుడు ఉగ్రస్వరూపంతో 
ఛత్రం (క్రింద నిలబడ్డాడు. సారథి రథం ముందుకు సాగనిచ్చాడు. సేన కదిలింది. రథం పై జెండా 
వాయువేగానికి రెప రెప లాడసాగింది. పినాకపాణి గురి చూచి ఒక్కబాణం వింట సంధించి విడిచాడు. ఆ 
బాణం నుంచి మహాగ్ని జ్వాలలు చెలరేగాయి. ఒక్కసారిగా మూడు పురాలు భగ్గున మండాయి. ఛట ఛట 
ధ్వనులతో భూమ్యాకాశాల మధ్య బాగం అంతా నిండిపోయింది. 

వ. ఇట్టు హరుండు దురవగాహంబులైన త్రిపురంబుల నభిజిన్ముహూర్తంబున భస్మంబుసేసి కూల్చిన, 
నమర గరుడ గంధర్వ సిద్ద సాధ్య యక్ష వల్లభులు వీక్షించి, జయ జయ శబ్దంబులు సేయుచు. 
గుసుమ వర్షంబులు వర్షించిరి, ప్రజలు హర్షించిరి, బ్రహ్మాదులు కీర్తించి, రప్పరసలు నర్తించిరి, దివ్యకాహళ 
దుందుభి రవంబులును, మునిజనోత్సవంబులును, బ్రచురంబు అయ్యె, నిట్లు విశ్వజనీనంబగు 
త్రిపురాసుర సంహారంబున నఖిల లోకులును సంతసిల్లియుండ నయ్యవసరంబున. 405 

* ఇలా త్రినేత్రుడు దుర్భేద్యాలైన త్రిపురాలను మట్టమధ్యాహ్న సమయంలో భస్మం చేసి కూల్చివేశాడు. 

ఇది చూచి దేవతలూ, గరుడ గంధర్వులూ, సిద్ద సాధ్యులూ, యక్షాధిపతులూ, జయ జయ నినాదాలు 
చేసి పూలవానలు కురిపించారు. ప్రజలు ప్రమోదం చెందారు. బ్రహ్మాది దేవతలు పరమేశ్వరుని ప్రస్తుతించారు. 
అప్పరసలు ఆనందంతో నృత్యం చేశారు. మునిజనులు ఉత్సవం జరుపుకొన్నారు. దివ్య కాహళ ధ్వనులూ, 
దుందుభి ధ్వనులూ మిన్ను ముట్టాయి. ఇలా పరమేశ్వరుడు విశ్చ్శకల్యాణకరం అయిన త్రిపురాసుర సంహారం 
చేయటంతో సకల లోకాలూ సంతసించాయి. 

ఆ. తృణకణముల భంగి( ద్రిపురంబుల దహించి, పరము డవ్యయుండు భద్రయశుండు 
శివుడు పద్మజాది జేగీయమానుడై, నిజ నివాసమునకు నెమ్మి. జనియె. 406 


* అన్ని హోత్రుడు ఎండుగడ్డిని దహించినట్టుగా ముక్కంటి మూడు పురాలను రూపుమాపాడు. పరముడూ, 
అవ్యయుడూ, కీర్తిశాలీ అయిన ఈశ్వరుడు (బ్రహ్మాదుల పూజలు అందుకొని తన మందిరానికి వెళ్ళాడు. 
వ. ఇట్లు నిజమాయా విశేషంబున మర్య్యలోకంబున విడంబించు చున్న విష్ణుని పరాక్రమ విధానంబులు 


మునిజన వంద్య నూనంబులై, సకల లోక కల్యాణ ప్రదానంబులై యుండు ననిన విని నారదునకు 
ధర్మనందనుం డిట్లనియె. 407 


* ఇలా తన మాయా విశేషాలతో విష్ణువు మానవలోకంలో విరాజిల్లుతున్నాడు. ఆ (ప్రభువు 
పరా(క్రమవిధానాలు మునిజనులకు స్తుతిపాత్రాలు! లోకానికి కల్యాణ కరాలు!! - అని నారదుడు ధర్మరాజుకు 
వివరించాడు. 

అపుడు ధర్మరాజు ఇలా అన్నాడు. 


-: నారదుండు ధర్మరాజునకు వర్ణాశ్రమ ధర్మంబులు తెలుపుట :- 


బా 


అనఘాత్మ! సకలవర్షాశ్రమాచార సమ్మత ధర్మ మెయ్యది మానవులకు? 
నే ధర్మమున నరుం డిద్ద విజ్ఞానము భక్తియు( బ్రాపించు? బద్మజునకు 
సాక్షాత్సుతుండవు, సర్వజ్ఞాండవు, నీకు నెణుగరానిది ధర్మమింత లేదు, 
నారాయణ పరాయణస్వాంతు లనఘులు శాంతులు సదయులు సాధువృత్తి 


ఆ. మెజయుచున్న ఘనులు మీ వంటివా రెద్ది, పరమధర్మ మనుచు భక్తి. దల(తు? 
రట్టి ధర్మరూప మఖిలంబు నెటి(గింపు, వినయ నిచ్చ గలదు విమలచరిత! 408 

> పుణ్యాత్మా! నీవు సాక్షాత్తు చతురు శ్రభుని మానస పుత్రుడవు, పవిత్ర చరిత్రుడవు. సర్వదా నారాయణ 
చరణ స్మరణ పరాయణుడవు. శాంతమూర్తివి. సదయ హృదయుడవు. సర్వజ్ఞుడవు. నీవు ఎరుగని ధర్మం 
లేదు. సకల ధర్మాలూ, ఆచార వ్యవహారాలూ నీకు తెలుసు. అన్ని వర్ణాల వారికి పనికివచ్చే ఉత్తమమైన 
ధర్మం ఏది? ఏ ధర్మం ఆచరిస్తే మానవునికి నిర్మలమైన భక్తి జ్ఞానాలు (ప్రాప్త్రమౌతాయి? తమ వంటివారు 
ఏది ఉత్తమ ధర్మమని భావిస్తారు? అటువంటి ధర్మస్వరూపమును వివరించండి. నాకు వినాలని 
కుతూహలంగా ఉంది. 


వ. అనిన నారదుండు ధర్మరాజుం జూచి దాక్షాయణియందు నిజాంశంబున నవతరించి, భువన 
శోభనంబు కొజకు బదరి కాశ్రమంబున( దపోనిరతుండయి యున్న నారాయణునివలన సనాతనంబగు 
ధర్మంబు వింటి, నది సెప్పెద, సకల వర్లంబుల జనులకు సత్యంబును, దయయును, నుపవాసాది 
తపంబును, శౌచంబును, సైరణయు, సదసద్వివేకంబును, మనోనియమంబును, బహిరింద్రియ 
జయంబును, హింసలేమియు, బ్రహ్మచర్యంబును, దానంబును, యథోచిత జపంబును, సంతోషం 
బును, మార్దవంబును, సమదర్శనంబును, మహాజనసేవయు, (గ్రామ్యంబు లయిన కోరికలు 
మానుటయు, నిష్పలక్రియలు విడుచుటయు, మితభాషిత్వంబును, దేహంబుగాని తన్ను వెదకి 
కొనుటయు, నన్నోదకంబులు ప్రాణులకుం బంచి యిచ్చుటయు. బ్రాణులందు దేవతాబుద్ధియు, 
నాత్మబుద్దిం జేయుటయు, శీనారాయణ చరణ స్మరణ కీర్తన శ్రవణ సేవార్చన నమస్కార దాస్యాత్మ 
సమర్పణ సఖ్యంబు లనియెడి త్రింశల్లక్షణంబులు గలుగ వలయు, నందు సత్కులాచారుండయి 
నుంత్ర వంతంబులైన గర్పాధానాది సంస్కారంబు అవిచ్చిన్నంబులుగా( గలవాండు ద్విజుండు. 
ద్విజునకు యజన యాజ నాధ్యయ నాధ్యాపన దాన ప్రతిగ్రహంబులను షట్కర్మంబులు విహితం 
బులు. రాజునకు( బ్రతిగ్రహ వ్యతిరిక్తంబులయిన యజనాది కర్మంబు లయిదును బ్రజాపాలనంబును, 
బ్రాహ్మణులు గానివారివలన దండశుల్కాదులు గొనుటయు, విహితకర్మంబులు, వైశ్యునికి. గృషి 
వాణిజ్య గోరక్షణాది కర్మంబులు, బ్రాహ్మణ కులానుసరణంబును విహితంబులు, శూద్రునకు 
ద్విజశుశూష సేయ వలయును. 409 


* ఇలా అడిగిన ధర్మజుని ధర్మప్రియత్యానికి సంతసించి నారదమహర్షి ఇలా పలికాడు. రాజోత్తమా! 
పూర్వం దక్షపుత్రికి నారాయణుడు తన అంశతో అవతరించాడు. లోక క్షేమం కోసం బదరికా వనంలో 
తపోదీక్షలో ఉన్న నారాయణుడు ఈ సనాతన ధర్మమును నాకు వివరించాడు. ఆ విన్నది నీకు వివరిస్తాను. 
అన్ని వర్ణాల (ప్రజలకు సత్యం, సంతోషం, సమదృష్టి, సదసద్వివేకం, శౌచం, క్షమ, దయ, దానం, మార్దవం, 
మనోనిగ్రహం. మహాజనసేవ, మితభాషిత్వం, ఇంద్రియజయం, బ్రహ్మచర్యం, ప్రాణులలో పరమాత్మ దర్శనం, 
అభేదబుద్దితో ప్రవర్తించటం, ఉపవాసాదికం, ఉచితజపం, అహింస, ఆత్మావలోకనం, అన్నోదకాలు పంచి 
ఇవ్వటం; అసభ్యవాంఛలూ, అనర్థకమైన (క్రియలూ విడిచిపెట్టటం; ఇంకా శ్రీమన్నారాయణ స్మరణం, 
కథాశ్రవణం, నామ సంకీర్తనం, సేవాభావం, ఆరాధనం, నమస్కృతి, దాస్యం, సఖ్యం, ఆత్మసమర్పణం - 


అనే ముప్పది లక్షణాలూ అలవడాలి. 

(బ్రాహ్మణులు తమ కులాచారాలతో మం(త్రపూర్వక గర్భాధానాది షోడశ సంస్కారాలు పొందాలి. 
ఈ సంస్కారాలకు భంగం కలగకుండ జరుపుకుంటూ ఉండాలి. ఇవికాక యజ్ఞం చేయటం, చేయించటం, 
వేదం చదవటం, చదివించటం, దానం ఇవ్వటం, (గ్రహించటం అనే షట్కర్మలు విప్రుల ధర్మాలు. 


దాన స్వీకారం ఒకటి తప్ప మిగిలిన అయిదు ధర్మాలూ, మరింకా ప్రజాపరిపాలన చేయటం, 
(బ్రాహ్మణేతరుల నుండి పన్నులు వసూలు చేయటం, దోషులైన వాళ్లను దండించటం క్షత్రియ ధర్మాలు. 


వ్యవసాయం, వాణిజ్యం, పశుపాలనం, (బ్రాహ్మణ కులానుసరణం మొదలైనవి వైశ్యకుల ధర్మాలు. 
విప్రపరిచర్య మిగిలిన కులం వారి ధర్మం. 


సీ. విను, కర్షణాదిక వృత్తికంటెను మేలు యాచింప నొల్లని యట్టి వృత్తి 
ప్రాప్తంబు( గైకొని బ్రదుకు కంటెను లెస్స యనుదినంబును ధాన్య మడిగికొనుట, 
యాయావారముకంటె నధిక కళ్యాణంబు పతేగ యెన్నుల ధాన్య భక్షణంబు, 
శిలవృత్తికంటెను శ్రేయ నూపణముల బడ్డ గింజలు దిని బ్రదుకు గనుట. 


ఆ. యెడరుచోట నృపతి కీ నాల్లువృత్తులుం దగు బ్రతిగ్రహంబు దగదు తలప, 
నాపదవసరముల నధము+ డెక్కువజాతి, వృత్తి నున్న దోషవిధము గాదు. 410 


* ధర్మరాజా! పొలం దున్ని జీవించే కర్షక వృత్తి వల్ల కొంత జీవహింస జరుగుతుంది. కాబట్టి 
దానికంటె యాచించ నటువంటి వృత్తి మంచిది. ఆ విధంగా ప్రాప్తించినది స్వీకరించి (బ్రతికే కంటే ధాన్యం 
అర్థించి బ్రతకటం క్షేమం. అలా యాయవారంతో జీవించేకంటే పొలాలలో పరిగలు ఏరుకొని జీవనం 
గడపటం మేలు. వరిమళ్ళయందు జారి పడిన ఎన్నులవంటివి |ప్రోగుచేసి బ్రతికే శిలవృత్తికంటె అంగడి వద్ద 
పడ్డ గింజలు సేకరించి ఆహారంగా చేసుకొని బ్రతకటం ఉత్తమం. భంగపడిన రోజులలో క్షత్రియుండు ఈ 
నాలుగు వృత్తులూ చేయవచ్చు. కానీ దానం స్వీకరించటం మాత్రం నిషేధం. ఆపత్కాలాలలో నిమ్న 
జాతివాళ్ళు అగ్రజాతుల వారి వృత్తులను స్వీకరించటం దోషం కాదు. 


వ. వినుము. శిలవృత్తియు నుంఛవృత్తియు బుత మనియు, నయాచితవృత్తి యమృత మనియు, 
నిత్యయాచ్చావృత్తి మృత మనియు గర్షకవృత్తి ప్రమృత మనియు నెన్నుదు, రట్టి వృత్తుల జీవించుట 
మేలు, వాణిజ్యంబు సత్యానృత మనియు, శ్వవృత్తి నీచసేవ యనియు. బలుకుదురు, సర్వవేదమ 
యుండు బ్రాహ్మణుండు, సర్వదేవమయుండు క్షత్రియుండు. బ్రాహ్మణ క్షత్రియులకు నీచసేవనంబు 
కర్తవ్యంబు గాదు. 411 


* ధర్మరాజా! శ్రద్దగా విను, శిలవృత్తినీ, ఉంఛవృత్తినీ బుతమనీ, అయాచిత వృత్తిని అమృతమనీ, 
నిత్యయాచనావృత్తిని మృతమనీ, కర్షకవృత్తిని ప్రమృత మనీ అంటారు. సమయానుకూలంగా ఆ వృత్తులను 
స్వీకరించటం మంచిది. వాణిజ్యం సత్యాసత్యాల సమ్మిశ్రితం. నీచసేవ శ్వవృత్తి. బ్రాహ్మణుడు సర్వవేద 
మయుడు. క్షత్రియుడు సర్వదేవమయుడు కనుక (బ్రాహ్మణ క్షత్రియులకు నీచసేవ తగదు. 

క. దమమును, శౌచము, దపమును, శమమును, మార్దవము(6 గృపయు, సత్యజ్ఞాన 
క్షమలును, హరిభక్తియు, హ, ర్వము నిజలక్షణము లగ్రజాతికి నధిపా! 412 


* బహిరింద్రియ నిగ్రహం, అంతరిం(ద్రియ నిగ్రహం, మృదు స్వభావం, శుచిత్వం, తపం, దయ, 
సత్యం, జ్ఞానం, క్షమ, హరిభక్తి హర్షం - ఇవి విప్రుల ముఖ్య లక్షణాలు. 
ఉ. శౌర్యము దానశీలము( బ్రసాదము నాత్మజయంబు. దేజమున్‌ 
ధైర్యము దేవభక్తియును ధర్మము నర్థము. గామమున్‌ బుధా 
చార్యముకుంద సేవలును సత్కృతియుం బరితోషణంబు స 
ద్వీర్యము రక్షణంబు( బృథివీవరశేఖర! రాజచిహ్నముల్‌. 413 


* ధైర్యము, శౌర్యం, వీర్యం, ఆత్మనిగ్రహం, అనుగ్రహం, దానశీలం, ధర్మనిష్ట, అర్థసంపాదన, 
తేజం, బుధసేవాకాంక్ష, ఆచార్యసేవ, అచ్యుతారాధన, సత్కార్యం, సంరక్షణం, సంతోషం - ఇవి రాజుల 


లక్షణాలు. 


క. ధర్మార్థ కామ వాంఛయు, నిర్మల గురుదేవ విప్ర నివహార్చనముల్‌ 
నిర్మదభానము( బ్రమదము, శర్మకరత్వమును వైశ్యజన లక్షణముల్‌. 414 


* ధర్మార్థకామ వాంఛలు, దేవ |బ్రాహ్మణసేవ, ఆచార్య పాదారాధన, నిగర్వం, నిర్మలత్వం, సంతృప్తి 
- ఇవి వైశ్య జనుల లక్షణాలు. 
ఉ. స్తేయము లేని వృత్తియు శుచిత్వము సన్నుతియున్‌ నిజేశులన్‌ 
మాయలు లేక డాయుటయు మంత్రము సెప్పక సంచయజ్ఞముల్‌ 
సేయుటయున్‌ ధరామరుల సేవయు గోవుల రక్షణంబు న 
న్యాయము లేమియున్‌ మనుజనాథ! యెజుంగుము శూద్ర ధర్మముల్‌. 415 


చౌర్యం లేకుండా ఉండటం, శుచి శుభ్రత కలిగి ఉండటం. సంప్రార్థన చేయటం, నిష్కపటంగా 
సేవ చేయటం, దేవ యజ్ఞం, పితృయజ్ఞం, మనుష్య యజ్ఞం, భూత యజ్ఞం, బ్రహ్మ యజ్ఞం అనే పంచయజ్ఞాలు 
మంత్రం చెప్పకుండా నిర్వర్తించటం, పండితాదరణ, గోవుల రక్షణ, న్యాయ జీవనం ఇవి నాలుగవ కులము 
వారి ధర్మాలు. 
సీ. నిలయము పాటించి నిర్మల దేహియై శృంగార మే ప్రొద్దు. జేయవలయు, 
సత్య ప్రియాలాపచతురయె ప్రాణేశు చిత్తంబు ప్రేమ రంజింప నలయు, 
దాక్షిణ్య సంతోష ధర్మమేధాదుల దైవత మని ప్రియు( దల వలయు, 
నాథుడే పద్దతి నడచు నా పద్దతి నడచి సద్పంధుల నడపనలయు, 
ఆ. మార్దనమున బతికి మజ్జన భోజన, శయన పాన రతులు జరప వలయు, 
విభుండు పతితు(డైన వెల(ది ప్రాతివ్రత్య, మహిమ బుణ్యు( జేసి మనుప వలయు. 416 

* ఇక స్త్రీలు గృహాలను చక్కగా తీర్చి దిద్దుకోవాలి. శరీరమును సుందరంగా, నిర్మలంగా ఉంచుకోవాలి. 
సత్యం ప్రియంగా పలకాలి. చాతుర్యంతో కూడిన వచనమాధుర్యంతో పతిమనస్సు రంజింపచేయాలి. 
దాక్షిణ్యం, సంతోషం, ధర్మచింతనం, మేధాసంపద- ఈ మొదలైన సుగుణాలకు తనపతి అధిపతి అని 
భావించాలి. నాథునికి ఇష్టమైన పద్దతిలో నడవాలి. బంధువులను చక్కని మార్గంలో నడపాలి. మృదు 
స్వభావంతో పతికి స్నాన పాన ఆహారాదులు సమకూర్చి సౌఖ్యం కలిగించాలి. ఒకవేళ పతి పతితుడైతే తన 
పాతివ్రత్య బలంతో ఆతనిని ఉద్దరించి, ఉత్తమునిగా దిద్ది తీర్చుకోవాలి. 


క. తరుణి దన ప్రాణవల్లభు, హరిభావముగా భజించి యతండును దానున్‌ 
సిరి కైవడి వర్తించును, హరిలోకమునందు సంతతానందమునన్‌. 417 


* కాంత తన కాంతుణ్ణి శ్రీ విష్ణువుగా భావించాలి. తాను లక్ష్మీ దేవిలాగా ప్రవర్తించాలి. ఇలా ఉంటే 
వాళ్ళిద్దరూ విష్ణులోకంలో నిత్యానందం అనుభవిస్తారు. 


క. ఉపవాసంబులు వ్రతములు దసములు వేయేల? భర్త దైవత ముని ని 
ష్కపటత( గొల్బిన సాధ్వికి, నృపవర! దుర్లభము లేదు నిఖిలజగములన్‌. 418 


* నరవరా! ఉపవాస, వ్రత, తపస్సులకంటే నిష్కపటంగా నిర్మలంగా నాథుణ్ణి నారాయణునిగా 
భావించి సేవించటమే నారీమణుల ధర్మం. అటువంటి పతివ్రతకు జగత్తులో దుర్లభం అన్నదే లేదు! 


వ. మజీయు సంకర జాతులయిన రజక చర్మకారక నట బురుడ కైవర్తక మేద భిల్లురగు నంత్యజాతు 
లేడ్వురకును జండాల పుల్కస మాతంగ జాతులకును నా యా కులాగతంబులయిన వృత్తుల 
జౌర్య హింసాదులు వర్ణించి సంచరింపవలయు, మానవులకు బ్రతియుగంబున నైసర్గికంబులైన 
ధర్మంబులు రెండు లోకంబులందును సుఖకరంబు లని వేదవిదులైన పెద్దలు సెప్పుదురు, కారుకారున 
దున్నెడు క్లేత్రంబు లావు సెడు, నందు జల్లిన బీజంబులు నిస్తేజంబులై యుండి లెస్పగ నంకురింపవు, 
నిరంతర ఘృత ధారా వర్షంబున దహనంబునకు దాహకత్వంబు లేక శాంతిం జెందు, నందు 
వేల్చిన హన్యంబులు ఫలింపవు, తద్విధంబున ననవరత కామానుసంధానంబున గామోన్ముఖంబైన 
చిత్తంబు కామంబుల( దనిసి నిష్కామంబై విరక్తి నొందుం గావున సత్వ స్వభావంబు తోడ నెప్పుడు. 
దప్పక నిజవంశానుగత విహిత ధర్మంబున వర్తించు నరుండు మెల్లన స్వాభావిక కర్మపరత్వంబు 
విడిచి ముక్తి నొందు, జాతిమాత్రంబున( బురుషునికి వర్షంబు నిర్దేశింపం బనిలేదు. శమదమాది 
వర్ల లక్షణ వ్యవహారంబుల( గనవలయు నని మజియు నారదుం డిట్లనియె. 419 


* ఇంకా రజకులు, నటకులు, కిరాతులు, మేదరులు, జాలరులు, చర్మకారులు, కుమ్మరులు అనే 
ఈ ఏడు జాతులవారునూ, చండాల పుల్కస మాతంగ జాతులవారునూ వారి వారి కులాచార వృత్తులు 
ఆచరిస్తూ జీవించాలి. అయితే చౌర్య హింసాదులు మాత్రం ఎవరికీ తగవు. మానవులకు ్రతియుగంలో 
సహజమైన ధర్మాలూ ఇహలోక, పరలోకాలలో కూడా సుఖమును కలిగిస్తాయి - అని వైదిక బుషులు 
వచించారు. 

తడవ తడవకూ దున్నితే పొలం సారం కోల్పోతుంది. అందులో చల్లిన విత్తనాలు మొలచి ఏపుగా 
సైకిరావు. హోమకుండంలో ఎడతెగకుండా ఎక్కువగా ఆజ్యం పోస్తే అగ్నికి దాహకత్వం తగ్గిపోతుంది. అందులో 
(వ్రేల్చిన హోమ ద్రవ్యాలు నిరుపయోగం అవుతాయి. ఆ విధంగానే నిరంతర కామకలాపాలతో మన్మథమగ్నమైన 
చిత్తం తరువాత నిష్కామమై (క్రమంగా విరక్తి పొందుతుంది. 


కాబట్టి పురుషుడు సాత్మికభావంతో నియమానుసారంగా నిజ వంశాచారాలు నిర్వర్తిస్తూ ఉండాలి. 
అటువంటి మానవుడు (క్రమంగా, సహజంగానే కర్మబంధాలనుంచి విముక్తు డవుతాడు. జాతి మాత్రం 
వల్ల పురుషునికి వర్లం నిర్ణయం చేయకూడదు. శమదమాది ధర్మాలు పాటించటం ద్యారా వాని జాతి 
నిర్ణయించాలి - అని నారదుడు ధర్మజునితో - 


ఇంకా ఇలా చెప్పసాగాడు. 


క. [క్రమమున వర్ణంబుల చి, హ్నము లెల్లను జెప్పంబడియె, నాశ్రమముల ధ 
ర్మము లెటి(గించెద నన్నియు, సమదాహిత హృదయశూల! సదమలశీలా! 420 

* సుగుణశీలా! అరివీర భయంకరా! (క్రమంగా వివిధ కుల లక్షణాలు నీకు చెప్పాను. ఇక ఆశ్రమ 

ధర్మాలు తెలియ జేస్తాను. 

న. వినుము - బ్రహ్మచారి మౌంజీ కౌపీన యజ్ఞోపవీత కృష్ణాజిన పలాశదండ కమండలు ధరుండును. 
సంస్కారహీన శిరోరుహుండును, దర్భహస్తుండును, శీల ప్రశస్తుండును, మౌనియునై త్రిసంధ్యంబును 
బ్రహ్మ గాయత్రి జపియించుచు, సాయం ప్రాత రవసరంబుల నర్కపావక గురుదేవతోపాసనంబులు 
సేయుచు, గురుమందిరంబునకుం జని దాసుని చందంబున భక్తి వినయ సౌమనస్యంబులు గలిగి 
వేదంబులు చదువుచు నధ్యయనోపక్రమావసానంబుల గురుచరణంబులకు నమస్కరించుచు, 
రేపు మాపును విహిత గృహంబుల భక్షించి భైక్షంబు గురువునకు నివేదించి యనుజ్ఞ గొని మిత 
భోజనంబు గానించుచు, నిహిత కాలంబుల నుసవసించుచు నంగనలందు నంగనాసక్తులందుం 
బ్రయోజన మాత్రభాషణంబు లొనర్భుచు, గురుపరాంగనల వలన నభ్యంగకేశ ప్రసాధన శరీర 
మర్దన మజ్జన రహస్య యోగంబులు వర్దించుచు, గృహంబున నుండక జితేంద్రియత్వంబున 
సత్య భాషణుండయి సంచరింపవలయు. 421 


* ముందుగా (బ్రహ్మచర్య లక్షణాలు చెప్తాను విను. బ్రహ్మచారి మౌంజి, కౌపీనం, యజ్ఞోపవీతం, 
కృష్ణాజినం, పలాశదండం, కమండలం, దర్భలు ధరించాలి. కేశసంస్కారం చేసుకొనకూడదు. శీలవంతుడై 
ప్రవర్తించాలి. మౌనంగా మూడు పూటలా (బ్రహ్మ గాయత్రిని జపించాలి. ప్రాతఃకాల, సాయంకాలాలలో 
సూర్యోపాసనం, అగ్ని ఆరాధన, గురువందనం, దేవతార్భనం చేస్తుండాలి. గురువుగారి గృహంలో దాసునివలె 
భక్తిగా, వినయంగా, సౌమనస్యం కలిగి ఉంటూ వేదాలు వల్లించాలి. అధ్యయనానికి ఆరంభంలోనూ, 
చివరిలోనూ ఆచార్య దేవులకు పాదాభివందనం చేయాలి. ఉదయం సాయంకాలం మంచి గృహస్థుల 
నుంచి భిక్షాన్నం (గ్రహించి గురువులకు నివేదించి, వారి అనుజ్ఞతో మితంగా భుజించాలి. నియమిత దినాలలో 

ఉపవాసా లుండాలి. ప్రీలతోను ప్రీలోలురతోనూ అనవసరంగా సంభాషించరాదు. బ్రహ్మచారి గురుపత్నులతో, 
పరాంగనలతో తల అంటించుకోవటం, తల దువ్వించుకోవటం, శరీరం పట్టించుకోవటం, స్నాన సపర్యలు 
చేయించుకోవటం, ఏకాంతంగా ఉండటం పనికిరాదు. ఎల్లప్పుడూ ఇంటిలో ఉండక జితేంద్రియుడై, 
సత్యభాషణుడై సంచరించాలి. 


ఆ. పొల6తి దావవహ్ని; పురుషు. డాజ్యఘటంబు, కరంగ కుండరాదు కదిసెనేని, 
బ్రహ్మయెన( గూంతు( బట్టక మానడు, వడుగు కింతి పొత్తు వలదు వలదు. 422 


* ధర్మరాజా! బ్రహ్మచారి చాలా నియమ నిష్టలతో నివసించాలి. పొలతితో పొత్తు తగదు. స్త్రీ 
దావాగ్ని వంటిది. పురుషుడు నేతి పాత్రవంటివాడు. సెగ తగలగానే పాత్రలోని ఘృతంలా కరగిపోతాడు. 
(బ్రహ్మ అంతటివాడు తన కూతురుపై వ్యామోహంతో ఆమెను భార్యగా గ్రహించక విడువలేదు కదా! 
కాబట్టి బ్రహ్మచారికి పడతి సాన్నిహిత్యం పనికిరాదు. 


వ. వినుము. స్వరూప సాక్షాత్కారంబున దేహి బహిరింద్రియాదికం బయిన యంతయు నాభాస 
మాత్రంబుగా నిశ్చయించి యెందా(క జీవుండు స్వతంత్రుం డయిన యీశ్వరుండు గాకుండు, 
నంతదడవు నంగన యిది, పురుషుండ నే ననియెడి బుద్ధినూనుట కర్తన్యంబు గాదు, బ్రహ్మచారి 
యతి గృహస్థులం దెవ్వ(డైన జిత్తంబు పరిపక్వంబుగాక యద్వైతానుసంధానంబు సేసిన మూఢుండగుం 
గావున, రహస్యంబునం బుత్రిక నైనం డాయకుండవలయు. 423 


* ఆత ఇసాక్షాత్కారం పొంది, బహిరింద్రియాలకు కన్పించేదంతా కూడా స్పప్షంగా భావించి తానూ, 
ఈశ్చరుడూ ఒకటేనని మానవుడు ఎప్పటివరకూ (గహించలేడో, అప్పటివరకూ ఈమె (స్రీ నేను పురుషుడను 
అనే భేదభావం వలదు. కనుక (బ్రహ్మచారి, యతి, గృహస్థుడు వీరిలో ఎవరైనా మనస్సు పరిపక్వం చెందకుండా 
అద్యైతానుసంధానం చేసుకోవటం మూర్ధత్వం అవుతుంది. కాబట్టి కన్న కొమార్తెతో కూడా రహస్యంగా, 
ఏకాంతంగా ఉండకూడదు. 


చ. శిరమున మేన సంస్కృతులు సేయక చందనభూషణాద్యలం 
కరణము లెల్ల మాని బుతుకాలమునన్‌ నిజభార్య( బొందుచుం 
దరుణుల( జూడ(బాణక ధృత వ్రతు(డై మధుమాంసవర్ది యె 
గురుతరవృత్తితో మెలంగు కోవిదు( డొక్క గృహస్థు భూవరా! 424 


* భూవరా! ఇక గృహస్థ ధర్మాలు విను. ఉత్తమ గృహస్టుడు అభ్యంగనాది స్నానాలూ, చందన 
భూషణాదులు కలిగి బుతుకాలంలో మాత్రం తన భార్యను పొందాలి. ఇతర కాంతలను చూచి మోహం 
చెందరాదు. చక్కని మన ye సంపాదించాలి. మధుమాంసాలు వర్షించాలి. ఈ విధంగా స(త్రవర్తనతో 
తన ధర్మం నిర్వర్తించిన వాడే ఉత్తమ గృహస్థుడు. 

వ. మరియు ద్విజుండు గృహస్టుండై గురువుల వలన నుపనిషదంగ సహితంబైన వేదత్రయంబును 
పఠియించి నిజాధికారానుసారంబుగ నర్ధవిచారంబు సేసి తనబలంబు కొలంది గురువులకు నభీష్టంబు 
లొసంగి గృహంబున నొండె, వనంబున నొండె, నైష్టికత్వంబు నాశ్రయించి, ప్రాణులతోడ జీవించుచు 
గురువునందు, నగ్నియందు నాత్మయందు సర్వభూతంబులందు నచ్యుతదర్శనంబు సేయుచు 
ఇంద్రియ వ్యసనాది మగ్నుండు గాక యెణుక గలిగి వర్తించుచు( బరబ్రహ్మంబు నొందు. 425 

* బ్రాహ్మణ గృహస్థుడు గురువువల్ల ఉపనిషత్తులూ, శిక్ష వ్యాకరణం, ఛందస్సు, నిరుక్తం, జ్యోతిషం, 

కల్పం - అనే వేదాంగాలతో సహ, బుక్‌, యజు, స్పామ వేదాలను పఠించాలి. తన స్థాయికి తగినట్టుగా 
అర్థవిచారణ చేయాలి. యథాశక్తిగా గురువుల అభీష్టాలు నెరవేర్చాలి. భవనంలో ఉన్నా, వనంలో ఉన్నా 
నిష్టాగరిష్టుడై ఉండాలి. ఇతర (ప్రాణులతో సహజీవనం సాగిస్తూ ముఖ్యంగా గురువులో, అగ్నిలో, ఆత్మలో 
సర్వభూతాలలో అచ్యుతుణ్ణి దర్శించాలి. ఇంద్రియలోలుడు కాకుండా ఈ విధంగా ఆత్మజ్ఞానంతో ప్రవర్తించిన 
గృహస్టుడు పరబ్రహ్మమును చేరుకొంటాడు. 

క. వినుము వనప్రస్థునకున్‌, మునికథితము లైన నియమములు గల, వా చొ 
ప్పున వనగతు(డై మెలంెడి, ఘనుడు మహర్షోకమునకు గమనించు నృపా! 426 


ష్‌ ధర్మజా! తరువాత వానప్రన్థాశ్రమ విధులు చెప్తాను విను. వానప్రస్థ ఆ(శ్రమం స్వీకరించినవాడు 
అరణ్యాలకు వెళ్ళి మునివృత్తి అవలంబించాలి. బుషీశ్వరులు నిర్దేశించిన నియమాలు పాటించిన 
పుణ్యాత్ముడు మహర్గోకం చేరి సుఖిస్తాడు. 

వ. అటమీ(ద గృహస్థాశ్రమంబు విడిచి ననంబునకు జని, దున్నక పండెడి నీవారాదికంబు లగ్ని 
పక్వంబుసేసి యొండె. నామంబులు సేసియొండె నర్కపక్వంబులైన ఫలాదులొండె భక్షించుచు 
వన్యాహారంబుల నిత్య కృత్యంబులయిన చరు పురోడాశంబు లొనర్చుచు(, బ్రతిదినంబును బూర్వ 
సంచితంబులు పరిత్యజించి నూతనద్రవ్యంబులు సం[గ్రహించుచు నన్ని కొణకు( బర్లశాలయెన( 
బర్వత కందరం బయిన నాశ్రయించుచు, హిమ వాయు వహ్ని వర్వాతపంబులను సహించుచు, 
నఖ శ్మశ్రు కేశ తనూరుహంబులు ప్రసాధితంబులు సేయక, జటిలుం డై నసియించుచు, దండాజిన 
కమండలు వల్కల పరిచ్చదంబులు ధరియించి పండైండైన, నెనిమిదైన, నాలుగైన, రెండైన నొక 
వత్సరంబయిన( దపః ప్రయాసంబున బుద్ధినాశంబు గాకుండ మునియె చరించుచు, దైవవశంబున 
జరారోగంబుల చేత(జిక్కి నిజధర్మానుష్టాన సమరుండు గాని సమయంబున నిరశన వ్రతు(డయి 
యగ్నుల నాత్మా రోపణంబులు సేసి సన్న్యసించి యాకాశంబునందు శరీర రంధ్రంబులును, గాలి 
యందు నిశ్వాసం బును, దేజంబు లోపల నూష్మంబును, జలంబుల రసంబును, ధరణియందు 
శల్యమాంస ప్రముఖంబులును, వహ్నియందు నక్తవ్యంబుతోడ వాక్కును, నింద్రునియందు శిల్పంబు 
తోడ గరంబులును, విష్ణునియందు గతితోడ( బదంబులును, బ్రజాపతి రతితోడ నుపస్థంబును, 
మృత్యువందు విసర్గంబుతోడ( బాయువును, దిక్కులందు శబ్దంబుతోడ శ్రోత్రం బును, వాయు 
వందు స్పర్శంబుతోడ( ద్వక్కును, సూర్యుని యందు రూపంబుతోడ( జక్షువులును, సలిలంబు 
లందు బ్రచేతస్సహితయయిన జిహ్వయు, క్షితియందు గంధసహితంబయిన ఘ్రాణంబును, 

జందునియందు మనోరథంబులతోడ మనంబును, గవియైన బ్రహ్మయందు బోధంబుతోడ 
బుద్దియు, రుద్రునియం దహంకారంబుతోడ మమత్వంబును, క్షేతజ్ఞినియందు సత్వంబుతోడ( 
జిత్తంబును, బరంబునందు గుణంబులతోడ వైకారికంబును డిందించి యటమీంద. బృథివిని 
జలంబునందును, జలంబును దేజంబు నందును, దేజంబును వాయువునందును, వాయువును 
గగనంబునందును, గగనంబును నహంకార తత్వంబునందును, నహంకారంబును మహత్తత్వంబు 
నందును, మహత్తత్వంబును బ్రకృతియందును, బ్రకృతి నక్షరుండైన పరమాత్మయందును లయంబు 
నొందించి, చిన్మాత్రా వశేషితుం డయిన క్లే త్రజ్ఞాని నక్షరత్వంబున నెటింగి ద్వయరహితుండై దగ్ధ 
కాష్టుండైన వహ్నిచందంబున( బరమాత్మయెన నిర్వికార పరబ్రహ్మంబునందు లీనుండు గావల 
యును. 427 


* గృహస్థాశ్రమ ధర్మాలు చక్కగా నిర్వహించిన తరువాత వాన(ప్రస్థాశ్రమమును స్వీకరించాలి. వనాలలో 
నివసించాలి. అక్కడ దున్నక పండే నీవారాది ధాన్యాలు ఉడకపెట్టినవికానీ, పచ్చివికానీ, సూర్యకాంతితో 
పండి ఎండిన ఫలాలను కానీ భుజిస్తూ, ఈశ్వరుని భజిస్తూ ఉండాలి. వనంలో లభించిన పదార్థాలతో 
అన్నంగాని, పిండిగానీ చేసుకొని జీవనం గడపాలి. నిన్నటిరోజున మిగిలిన పదార్థాలు విడిచిపెట్టి క్రొత్తవి 
సంపాదించుకోవాలి. అగ్ని రక్షణకోసం పర్షశాలలనో, పర్వత గుహలనో ఆశ్రయించాలి. చలీ, గాలీ, ఎండా, 
వానా, అగ్నీ, అన్నీ సహించాలి. గోళ్ళు తీసుకోకూడదు. గడ్డం చేసుకోకూడదు. క్షౌరం పనికిరాదు. జుట్టు 
దువ్వుకోరాదు. కేవలం జటిలుడై నివసించాలి. దండం, కమండలం, బింక చర్మాలు, నారబట్టలు ధరించాలి. 
పన్నెండేళ్ళు కానీ, ఎనిమిదేళ్ళుకానీ, నాలుగైనా, రెండైనా చివరకు ఒక సంవత్సరమైనా ఏకా[గ్రచిత్తంతో 
తపస్సు చేయాలి. బుద్దిని చలించనీయకుండా మౌనియై జీవించాలి. 


దైవవశాత్తూ వృద్దాప్యం వల్లకానీ, రోగం వల్లకానీ తన ధర్మాలూ, అనుష్టానాలూ నెరవేర్చు కొనలేకపోతే 
నిరశన(వ్రతం పూని ఆత్మయందు అగ్నులను అరోపణసేసి సన్చ్యసించాలి. శరీర రంధ్రాలను ఆకాశంలోనూ 
నిశ్వాసం గాలిలోనూ, శరీరంలోని వేడిని తేజస్సులోనూ, రసం జలంలోనూ, శల్యమాంసాదులను మట్టిలోనూ 
విలీనం చెయ్యాలి. వాక్కును వక్తవ్యంతో పాటూ అగ్నియందూ, హస్తద్వయమును శిల్పంతో పాటూ 
ఇంద్రునియందూ, పాదద్వయాన్ని నడకతోపాటూ విష్ణువునందూ, ఉపస్థను రతితోపాటు ప్రజాపతియందూ, 
పాయువును విసర్గంతోపాటూ మృత్యువునందూ, (శోత్రద్వయమును శబ్దంతోపాటూ దిక్కులయందూ, 
చర్మమును స్పర్శతోపాటూ వాయువునందూ, చక్షువులను రూపంతోపాటు సూర్యునియందూ అనుసంధానం 
చెయ్యాలి. జిహ్వను వరుణ సహితంగా నీటియందూ, నాసికను గంధ సహితంగా భూమియందూ, మనస్సును 
మనోరథంతోపాటు చం[ద్రునియందూ, బుద్దిని బోధంతోపాటు కవియైన బ్రహ్మయందూ, మమత్వమును 
అహంకారముతోపాటూ రుద్రునియందూ, మనస్సును సత్యంతో పాటు క్షే తజ్ఞనియందూ, వికారం పొందిన 
క్షేత్రజ్ఞుని గుణాలతో పాటూ పరబ్రహ్మమునందూ విలీనం చేయాలి. ఈ విధంగా ఆయా విషయేంద్రియాలను 
ఆ యా అధిదేవతలలో ఐక్యం గావించాలి. 

ఆ తర్వాత పృథివిని జలంలోనూ, జలమును తేజంలోనూ, తేజస్సును వాయువులోనూ, వాయువును 
గగనంలోనూ, గగనమును అహంకార తత్త్యంలోనూ, అహంకారాన్ని మహత్తత్ర్రంలోనూ, మహత్తత్ర్రమును 
ప్రకృతిలోనూ, (ప్రకృతిని శాశ్యతుడైన పరమాత్మలోనూ లయం చేయాలి. అపుడు కేవలం చిన్మయుడుగా 
మిగిలిన క్షేత్రజ్ఞుబ్లి జ్ఞానంతో తెలుసుకొని, అర్వైతుడై కట్టెలను దహించిన అగ్నివలె పరమాత్మ అయిన 
నిర్వికార (బ్రహ్మంలో విలీనం కావాలి. 

క. అనఘ! వనప్రస్థుండై, చని తద్దర్మంబు లిట్లు సలుపుచు మజియున్‌ 

మనెనేని సన్న్యసింపం, జను నటమీ(దటను ముక్తసంగత్వమునన్‌. 428 

* పుణ్యాత్మా! మానవుడు వానప్రస్టాశ్రమం స్వీకరించి, ఆ ధర్మాలు పాటిస్తూ ఆ తర్వాత ముక్తసంగుడై 
సన్న్యాసా శ్రమం తీసుకోవచ్చు. 

వ. ఇట్లు వానప్రస్థాశ్రమంబు జరిపి సన్న్యసించి దేహమాత్రావశిష్టుండును, సర్వభూత నిరపేక్షుండును, 
భిక్షుండును, నిరాశయుండును, నాత్మారాముండును, సర్వభూతసముండును, శాంతుండును 
సమచిత్తుండును, నారాయణ పరాయణుండును నై కౌపీనంబను నాచ్చాదన మాత్రంబైన వస్త్రంబు 
ధరియించి దండాది వ్యతిరిక్తంబులు విసర్జించి యాత్మపరంబులు గాని శాస్త్రంబులు తర్కింపక 
యెందును బక్షీకరింపక శిష్యులకు (గ్రంథంబులు వంచించి యుపన్యసింపక. బహువిద్యల జీవింపక 
మత్తాది వ్యాపారంబుల నుల్లసిల్లక, పెక్కు దినంబు లొక్కయెడ వసింపక. యూరూర నొక్కొక్క 
రాత్రి నిలుచుచుం గార్యకారణ వ్యతిరిక్తంబైన పరమాత్మయందు విశ్వంబు దర్శించుచు, సద 
సన్మయంబైన విశ్వంబునందు( బర బ్రహ్మంబయిన యాత్మ నవలోకించుచు జాగరణ స్వప్న 
సంధి సమయంబుల నాత్మనిరీక్షణంబు సేయుచు, నాత్మకు బంధమోక్షణంబులు మాయా మాత్రం 
బులు గాని నస్తుప్రకారంబున లేవనియును దేహంబునకు జీవితంబు ధ్రువంబు గాదనియును 
మృత్యువు ధ్రువం బనియును నెణుంగుచు, భూతదేహంబుల సంభవనాశంబులకు మూలం బయిన 
కాలంబు. బ్రతిక్షించుచు6 నివ్విధంబున జ్ఞానోత్పత్తి పర్యంతంబు( జరియించి యటమీ(ద విజ్ఞాన 
విశేషంబు సంభవించిన బరమహంసుండై దండాది చిహ్నంబులు ధరియించి యొండె, ధరియింపక 
యొండె బహిరంగవ్యక్త చిహ్నుండు గాక యంతరంగ వ్యక్తంబైన యాత్మానుసంధానంబు గలిగి 
మనీషియెన బాహ్యానుసంధాన భావంబున మనుష్యులకు( దనవలన నున్మత్త బాలమూకుల తెజుంగు.( 
జూపుచుండ వలయును. 429 


* సన్న్యాసా శ్రమం స్వీకరించిన వాడు దేహ మాత్రావళిష్టుడై ఉండాలి. సర్వభూతాలయందూ నిరపేక్షుడై, 
భిక్షుకుడై, నిరాశ్రయుడై, ఆత్మారాముడై, సర్వప్రాణిసముడై, శాంతుడై, సమచిత్తుడై నారాయణ పరాయణుడై 
తేజరిల్లుతుండాలి. సన్న్యాసి కౌపీనం మాత్రమే శరీరం మీద ధరించాలి. దండ కమండలాలు విసర్జించాలి. 
ఆత్మపరములు కానటువంటి శా(స్తాలు వర్టించాలి. జ్యోతిషం మొదలైన విద్యలు పరిత్యజించాలి. 
కుతర్కాలజోలికి పోకుండా ఒక పక్షం చేరకుండా, ఆత్మచింతనలోనే నిమగ్నమైన సమాధినిష్టలో ఉండాలి. 
సన్న్యాసి శిష్యులకు వంచనతో (గ్రంథాలు బోధింపకూడదు. బహువిద్యలలో ఆసక్తి చూపించకూడదు. మత్తతలో 
నిమగ్నుడు కాకూడదు. పెక్కుదినాలు ఒక్కచోట నివసించ కూడదు. ఒక ఊరిలో ఒక రాత్రి మాత్రమే 

గడపాలి. కార్యకారణాలకు అతీతమైన పరమాత్మలో విశ్వాన్ని దర్శిస్తూ, సత్‌ అసత్‌ పదార్థాలలో నిర్మితమైన 
ఈ విశాల విశ్వంలో పరబ్రహ్మమైన ఆత్మను సందర్శిస్తూ ఉండాలి, జాగరణ, స్వప్న, సంధి సమయాలలో 
ఆత్మనిరీక్షణం చేయాలి. ఆత్మకు బంధమోక్షణాలు మాయామాత్రాలు కాని వాస్తవంగా లేవని భావించాలి. 
దేహానికి జీవితం స్థిరం కాదనీ, మృత్యువు నిశ్చయం అనీ తెలుసుకొని ప్రవర్తించాలి. జీవకోటి దేహాల 
పుట్టుకలకూ, నాశములకూ మూలం కాలం అని [గ్రహించి అట్టి కాలం కోసం నిరీక్షిస్తూ ఉండాలి. ఈ 
విధంగా జ్ఞానోత్సత్తి వరకూ (ప్రవర్తించి, ఆ తరువాత విజ్ఞాన విశేషం ్రాప్తించి నట్టైతే 'పరమహంస'యై 
దండాది చిహ్నాలు ధరించికానీ ధరించకకానీ అంతరంగంలో ఆత్మను అనుసంధానం చేయగలిగి విజ్ఞానియె 
వెలగాలి. బాహ్యానుసంధానాల వల్ల ఇతరులకు ఉన్మత్తునివలె, బాలునివలె, మూగవానివలె కనిపించాలి. 


ప్రహాదాజగర సంవాదము. 


క. మునివల్లభు. డజగరుండను, సునయుండు హిరణ్యకశిపు సూనుండును ము 
న్నానరించిన సంవాదము, విను మీ యర్థంబునందు వెలయు నరేంద్రా! 430 


* నరేంద్రా! పూర్వం ప్రహ్లోదునికీ, అజగరుడనే మునీంద్రునికి సంవాదం జరిగింది. దానిలో పరమహంస 
ధర్మాలూ, వాని మహత్త్యమూ చక్కగా వివరింపబడ్డాయి. అవి తెలియజేస్తాను విను. 


వ. తొల్లి భగవత్రియుండయిన ప్రహ్లాదుండు కతిపయామాత్య సమేతుండయి లౌకికతత్వంబు నెటింగెడి 
కొకు లోకంబుల సంచరించుచు నొకనా(డు కావేరీతీరంబున సహ్యపర్వత తటంబున ధూళి 
ధూసరితంబు లయిన కరచరణాద్యవయవంబుల తోడ గూఢంబైన నిర్మల తేజంబుతో. గర్మాకారవచో 
లింగ వర్గాశ్రమాదుల నెవ్వరికి నెణుంగ(బడక నేల నిద్రించుచు నజగర వ్రత ధరుండైన మునిం గని 
డాయం జని విధివత్రకారంబున నర్చించి మునిచరణంబులకు శిరంబు మోపి యొక్కి యతని 
చరిత్రంబు దెలియ నిశ్చయించి యి ట్లనియె. 431 


* ఒకసారి మహాభక్తుడైన ప్రహ్లాద చక్రవర్తి లౌకిక తత్త్వం తెలుసు కోవాలనుకొన్నాడు. కొందరు 
మంత్రులను వెంట తీసుకొని లోకసంచారం చేయసాగాడు. అలా ప్రయాణిస్తూ కావేరీ నదీ తీరం చేరుకొన్నాడు. 
అక్కడ సహ్యపర్వతాలు విస్తరించి ఉన్నాయి. ప్రహ్లాదుడు ఆ పర్వతసానువులలో సంచరిస్తుండగా, ఆ ప్రదేశంలో 
దుమ్ము కొట్టుకొని పోయిన దేహంతో అజగరుడనే ముని శయనించి ఉన్నాడు. శరీరం ధూళితో నిండి 
ఉన్నా ఆయన అద్భుతమైన తేజస్సు నిగూఢంగా వెలుగుతున్నది. కార్యంవల్ల కానీ, ఆకారంవల్ల కానీ, 
మాటవల్ల కానీ, లింగభేదంవల్ల కానీ వర్ణాశ్రమాదుల వల్ల కానీ, ఏమాత్రం గుర్తించటానికి వీలులేకుండా 
కొండ చిలువవలె నిర్వికారంగా నేలపై పడుకొని ఉన్నాడు. ప్రహ్లాదుడు మహామహిమాన్వితుడైన ఆ మునీశ్వరుని 
సమీపించి యథా విధిగా పూజించి నమస్కరించాడు. ఆ మునీశ్వరుని పవిత్ర చరిత్ర తెలుసుకోవాలని 
నిశ్చయించుకొని ఇలా పలికాడు. 

భూమి నుద్యోగియై భోగియై యుండెడి, నరునికైవడి మునినాథ! నీవు 
ఘనశరీరము దాల్చి కదలవు, చిత్ర, ముద్యమయుక్తునకు( గాని ధనము లేదు, 
ధనవంతునకు( గాని తగు భోగములు లేవు, భోగికి గాని సంపూర్ణమైన 
తనువు లే, దుద్యోగ ధనభోగములు లేక నేల నూరక వడి నిద్ర వోపు 


జా 


ఆ. నీకు నెట్టు గలిగె నిరుపమ దేహంబు?, సము(డ వార్యుండవు, విశారదుండవు, 
బుద్దినిధివి, జనుల( బొగడవు, దెగడవు, నిద్ర ప్రతిదినంబు నిలుప నేల? 432 


* మునినాథా! నీవు సామాన్యుడవు కావు. పరమాద్భుత మూర్తివి. మహాప్రయత్నం చేసి, మహా 
భోగివలె జీవితం గడిపే మానవుడిలాగా నీవు గొప్ప శరీరం పొంది కదలకుండా శయనించి ఉన్నావు. నీ 
చరిత్ర విచిత్రంగా ఉంది. లోకంలో ప్రయత్నించిన వానికే కానీ ధనం లభించదు. ధనం ఉన్న వానికే కానీ 
భోగాలు జరగవు. భోగాలు ఉన్న వాడు తప్ప శరీర పోషణ బాగా చేసుకోలేడు. అటువంటి వానికే శరీరం 
సౌందర్యంతో (ప్రకాశిస్తూ ఉంటుంది, కానీ చూస్తే ఎటువంటి ప్రయత్నం లేకుండానే, ఏ ప్రయత్నం ధన 
భోగాలు లేకుండానే, కటిక రాతినేలపై పడుకొని నిద్రించే నీకు ఇంతటి అసమాన సుందర దేహం ఎలా 
వచ్చింది? నీవు మహానుభావుడవు! పూజనీయుడవు. తత్త విశారదుడవు! సర్వసముడవు! జనులను దూషించవు, 
భూషించవు. సమదృష్టిని అలవరచుకొన్న స్థిత ప్రజ్ఞుడవు. అటువంటి నీవు ఇలా ప్రతిదినం నిద్రలో ఎందుకు 
గడుపుతున్నావు స్వామీ! చెప్పు. వినాలని ఉంది - అన్నాడు ప్రహ్లాదుడు. 


వ. అని యిట్లు ప్రహ్లాదుం డడిగిన వికసితముఖుండయి మునీంద్రుండు తదీయ మధురాలాపసుధారస 
ప్రవాహంబులు కర్ణ్లంబుల( బరిపూర్ణంబులైన నతని నవలోకించి యిట్లనియె. 433 


* ప్రహ్లాదుని మధురమైన మాటలు సుధారసంలాగా వీనులకు విందు చేయగా అజగర మౌని 
ఆనందంతో ప్రపుల్లముఖుడై (ప్రహ్లాదుని చూచి ఇలా అన్నాడు. 
ఫీ ఆంతరంగికదృష్టి నంతయు నెజు(గుదు, వార్యసమ్మతుండ నీ వసురవర్య! 
విశ్వజంతువుల ప్రవృత్తి నివృత్తి లక్షణములు నీ యెజుంగనివి లేవు, 
భగవంతుడగు హరి పాయక నీ మనో వీథి రాజిల్లుచు వెలుగు టేని 
క్రమమున బహుళాంధకారంబు( బరిమార్చు( బరమ సాత్వికుండవు, భద్రబుద్ది 
ఆ. వైన నీవు నన్ను నడిగెదు గావున, విన్న ధర్మమెల్ల విస్తరింతు, 
నిన్ను. జూడ( గలిగె నీ తోడిమాటల, నాత్మశుద్ధి గలిగె ననఘచరిత! 434 
ఖః పుణ్యాత్మా! దానవోత్తమా! అంత ర్షృష్టితో నీవు సమస్తమూ తెలుసుకొన గలవు. నీవు పరమ 
సాత్మికుడవు. ఆర్య సమ్మతుడవు. విశ్వంలోని ప్రాణికోటి ప్రవృత్తి, నివృత్తి మార్గాలు నీకు తెలియనివి లేవు. 
i హృదయంలో అజ్ఞానాంధకారం దరిచేరనీయకుండా భగవంతుడు సూర్యుడులాగా (ప్రకాశిస్తున్నాడు నీవు 
సుబుద్దివి. నీకు తెలియని దేముంది? అయినా కూడా నీవు ధర్మజిజ్ఞాసతో నన్ను అడుగుతున్నావు. 


ఏడవ స్కంధము 125 


నిన్ను నేను దర్శింప గలిగాను. నీతో సంభాషించటం వల్ల నా మనస్సు పరిశుద్ద మయింది. నేను విన్న 
ధర్మమును నీకు వివరిస్తాను. విను. 


వ. వినుము : ప్రవాహకారిణియె విషయంబుల చేతం బూరింపరాని తృష్ణచేతం బడి కర్మంబుల( బరి 
(భామ్యమాణుండనైన నేను నానావిధ యోనులందు. బ్రవేశించుచు, వెడలుచు నెట్టకేలకు 
మనుష్యదేహంబు ధరియించి యందు ధర్మంబున స్వర్గ ద్వారంబును, నధర్మంబున శునకసూకరాది 
తిర్యగ్గంతు యోని ద్వారంబుల నొంది క్రమ్ముణ మనుష్యుండై పుట్టవలయు నని వివేకించి సుఖరక్షణ 
దుఃఖమోక్షణంబుల కొకు ధర్మంబు సేయు దంపతుల వ్యవహారంబు గని సర్వక్రియా నివృత్తి 
గలిగిన జీవుండు స్వతంత్రు(డై ప్రకాశించునని నిర్ణయించి భోగంబులు మనోరథ జాత మాత్రంబులు 
గాని, శాశ్వతంబులు గావని పరీక్షించి నివృత్తుండనై యుద్యోగంబు లేక నిద్రించుచు( బ్రారబ్దభోగంబుల 
ననుభవించుచు నుండుదు, నివ్విధంబున( దనకు సుఖరూపంబైన పురుషార్థంబు దనయందు( 
గలుగుట యెటు(గక పురుషుండు శైవాలజాల నిరుద్దంబులైన శుద్దజలంబుల విడిచి యెండమావులు 
జలంబులని పాణటెడు మూఢుని వడువున సత్యంబుగాని ద్వైతంబు( జొచ్చి ఘోర సంసార చక్ర 
పరిభ్రాంతుండైయుండు. దైవతం త్రంబులైన దేహాదుల చేత నాత్మకు సుఖంబును దుఃఖనాశనంబునుం 
గోరుచు నిరీశుండైన వాని ప్రారంభంబులు నిష్పలంబులగు, నదియునుంగాక మర్ష్యునకు ధనంబు 
ప్రాప్రంబయిన నది దుఃఖకరంబుగాని సుఖకరంబు గాదు, లోభవంతులయిన ధనవంతులు 
నిద్రాహారంబులు లేక రాజచోర యాచక శత్రుమిత్రాది సర్వస్థలంబులందును శంకించుచు దాన 
భోగంబులు మణచి యుండుదురు, ప్రాణార్థవంతులకు భయంబు నిత్యంబు, శోకమోహ భయ 
క్రోధరాగశ్రమాదులు వాంఛామూలంబులు, వాంఛ లేకుండవలయును. 435 

* విషయ సుఖాలచేత తృప్తి పొందక పరుగులుపెట్టే దురాశ వెంటబడి నేను కర్మబంధాలలో చిక్కుకొని 
సంసార చక్రంలో పరిభ్రమించాను. నానా జన్మలూ ఎత్తాను. మరణించాను. ఈ పరిభ్రమణంలో చిట్ట 
చివరకు ఎట్ట కేలకూ మనుష్య దేహం ధరించాను. ఆ జన లలో ధర్మాలూ, పుణ్యాలూ చేసి స్వర్గ ద్వారాలు 
చేరుకొన్నాను. అధర్మాలూ, పాపాలూ చేసి శునక, సూకరాది జంతువుల యోనులలో పుట్టి నానా బాధలూ 
పడ్డాను. మరలా ఆలోచించి మానవ జన్మ ఎత్తాలి అనే వివేకంతో సుఖ సంపాదన కోసం, దుఃఖ నివారణ 
కోసం ధర్మం చేసే దంపతులను దర్శించాను. సమస్తక్రియల నుంచీ నివృత్తి పొందిన జీవుడు స్వతం(త్రుడై 
ప్రకాశిస్తాడని నిర్ణయించుకొన్నాను. భోగాలు కోరికల వల్ల జనించేవే కాని శాశ్వతాలు కావని పరీక్షించి 
నిర్ణయించుకున్నాను. కర్మబంధాలనుంచి నివృత్తి పొంది, ఏ ప్రయత్నమూ, ఏ కోరికా లేకుండా ఇలా 
నిద్రిస్తూ, ప్రారబ్ద భోగాలు అనుభవిస్తూ పడి ఉన్నాను. 

ఈ విధంగా తనకు కావలసిన సుఖరూపమైన పురుషార్థం తన లోనే జన్మిస్తుందని పురుషుడు 
తెలుసుకోలేక పోతున్నాడు. పరిశుద్ద జల (ప్రవాహాన్ని విడిచిపెట్టి ఎండమావుల వెంటపడి పరుగెత్తే మూర్భునివలె 
జీవుడు అసత్యమైన ద్వైతంలో పడిపోతున్నాడు. ఘోర సంసార చక్రంలో పడి తిరుగుతున్నాడు. దైవ 
తంత్రాలైన దేహాదులచేత ఆత్మకు సుఖమునూ, దుఃఖనాశనమునూ కోరుకొనే నిరీశు డైనటువంటి వాని 

ప్రయత్నాలు నిష్ఫలా లవుతాయి. అదీకాక నరునకు ధనం ప్రాప్తిస్తే అది దుఃఖం కలిగిస్తుందే తప్ప సుఖం 
కలిగించదు. లుబ్బులైన ధనవంతులు నిద్రాహారాలు మాని ప్రభువులనూ, యాచకులనూ, చోరులనూ, 
శత్రువులనూ, మిత్రులనూ అందరినీ అనుమానిస్తూ, దానం చేయటం, అనుభవించటం మరచిపోతారు. 
నిత్యం దుఃఖంతో బాధ పడుతుంటారు. ప్రాణంమీద, ధనంమీద తీపిఉన్న వాళ్ళను నిత్యం భయం 
వెంటాడుతూ ఉంటుంది. శోకం, మోహం, భయం, (క్రోధం, రాగం, (శ్రమ, మున్నగు వానికి కోరికలే 
కారణం. కాబట్టి కోరికలు లేకుండా ఉండటం (శ్రేయస్కరం. 
మ. సరఘల్‌ గూర్చిన తేనె! మానవులకున్‌ సంప్రాప్తమైనట్లు లో 
భ రతుల్‌ గూర్చిన విత్తముల్‌ పరులకుం బ్రాపించు( బ్రాస్తాశియె 
తిరుగం బోని మహోరగంబు బదుకున్‌ దీర్నాంగమై యుండియుం 
జిరకాలంబును వాని వర్తనములం జింతించి యేకాంతినై. 436 
* తేనెటీగలు కూడబెట్టిన తేనె ఇతరుల పాలయినట్టు లోభులు సంపాదించిన ధనంకూడా పరులకు 
ప్రాప్తిస్తుందే తప్ప సంపాదించిన వానికి ఉపయోగపడదు. లభించినదే తిని కదలకుండా పడి ఉండే పెనుబాము 
కూడా చాలాకాలం (బ్రతుకుతుంది. నేను చిరకాలం ఒక కొండ చిలువను పరిశీలించి ఈ నీతిని నేర్చుకొన్నాను. 
అందుకని నేనూ ఏకాంత వాసం చేస్తున్నాను. 
క. అజగరమును జుంటీ(గయు, నిజ గురువులుగా. దలంచి నిశ్చింతు(డనై 
విజనస్థలి. గర్మంబుల, గజిబిజి లేకున్నవాండ గౌరవవృత్తిన్‌. 437 


* కొండచిలువ, తేనెటీగ నాకు గురువులు. వాటి దగ్గర నుంచి నేను గుణపాఠం నేర్చుకొని, నిశ్చింతగా 
ఈ నిర్జన ప్రదేశంలో కర్మబంధాల గందరగోళం లేకుండా ముని వృత్తిలో ఇలా జీవిస్తున్నాను. 


సీ అజినవల్కల దుకూలాంబరంబులు గట్టి మైన గట్టక యైన నలరుచుందు 
నాందోళికారథ హయనాగముల నెక్కి యైన నెక్కకయైన నరుగుచుందు, 
గర్ఫూరచందన కస్తూరికా లేప మైన భూరజమైన నలందుచుందు, 
భర్మశయ్యల వైన బర్లశిలాత్సణ భస్మంబు లందైన6 బండుచుందు, 
ఆ. మానయుక్తమైన మానహీనంబైన(, దీయనైన మిగుల. దిక్తమైన( 
గుడుతు సగుణమైన గుణవర్షితంబైన, నల్పమైన( జాల నధికమైన. 438 


* ప్రహ్లాదా! నిన్ను చూస్తే నాకు ఆహ్లాదంగా ఉంది. నేను పట్టు బట్టలుకానీ, నారబట్టలుకానీ; లేడి 
చర్మాలు కానీ, చెట్టుబెరళ్ళు కానీ ఏది లభిస్తే అదే ధరిస్తాను. ఏదీ లభించకపోతే దిగంబరంగానే ఉంటాను. 
కట్టుకొన్నాననే సంతోషం కానీ లేదే అనే బాధ కానీ పొందను. పల్లకీల మీద గానీ, రథాలమీదగానీ, 
అశ్వాలమీదగానీ, ఏనుగుల మీద గానీ ప్రయాణం చేస్తాను. లేదా నడిచిపోతుంటాను. అలానే కస్తూరి, 
చందనం, అగరు లేపనాలుంటే శరీరానికి పూసుకుంటాను. మరొకసారి దుమ్ములోపడి దానినే ఒంటికి 
పులుముకుంటాను. బంగారు తల్పాలమీద గానీ, ఆకులమీదగానీ, గడ్డిమేటల మీదగానీ, రాయిరప్పల 

మీదగానీ, బూడిదనేలలోగానీ ఎక్కడైనా సరే నిశ్చింతగా నిద్రపోతాను. మానావమానాలు పట్టించుకోను. 
లభించేది భుజిస్తాను. అది బాగుండవచ్చు. బాగుండకపోవచ్చు. అది తియ్యగా ఉండవచ్చు లేదా కటిక 
చేదుగా ఉండవచ్చు, అది అత్యల్పం కావచ్చు, అత్యధికం కావచ్చు. మనస్సులో దేనిని గురించీ నాకు 
చింత లేదు! 
క. లే దని యెవ్వరి నడుగను, రా దని చింతింప( బరులు రప్పించినచో( 
గా దని యెద్దియు మానను, ఖేదము మోదమును లేక క్రీడింతు మదిన్‌. 439 


* లేదని నేను ఎవరినీ యాచించను. లభించలేదని చింతించను. పరులు ఏదైనా పంపితే దానిని 
కాదనను. ఏదీ మానను. ఏదీ కోరను. ద్వేషం లేదు, (ప్రేమ లేదు. సుఖం లేదు, దుఃఖం లేదు. ఇలా 
జీవితమును లీలా వినోదంగా గడుపుతున్నాను. 


క. నిందింప( బరుల నెన్నండు, వందింప ననేకపీడ వచ్చిన, మదినా 
క్రందింప, విభవముల కా, నందింప( బకామవర్తనంబున నధిషా! 440 


* రాజా! నేను పరులను ఎవరినీ నిందింపను. ఎవరినీ స్తుతింపను. ఎన్ని కష్టాలు వచ్చినా బాధపడను, 
ఎన్ని సంపదలు వచ్చినా ఆనందపడను. ఎప్పుడూ నిశ్చింతగా, సంతృప్తిగా ఉండటం అభ్యాసం చేసుకొన్నాను. 


వ. ఇట్లు గోరిక లేక యొక్క సమయంబున దిగంబరుండనై పిశాచంబు చందంబున వర్తించుచు( 
బెక్కు దినంబులం గోలె. బెను( బాంప వర్తనంబు. గైకొని నిమిలిత లోచనత్వంబున నేకాంత భావంబున 
విష్ణునియందు వికల్పంబును భేదగ్రాహక చిత్త వృత్తుల జిత్తంబు నర్జ్దరూప పరిభ్రమణంబు గల 
మనంబు నందు మనంబును, నహంకారంబునందు నహంకారంబును, వమూయయందు మాయను, 
నాత్మానుభూతియందు లయంబు నొందించి సత్యంబు దర్శించుచు విరక్తినొంది స్వానుభవంబున 
నాత్మస్థితుండనై యుండుదు. నీవు భగవత్సరుండవు గావున రహస్యంబైన పరమహంస ధర్మంబు 
స్వానుభవ గోచరంబైన తెణంగున నీకు హృద్గోచరం బగునట్టు సెప్పితి ననిన విని. 441 

* ఈ విధంగా ఏ కోరికా లేకుండా పూర్వం కొన్నాళ్ళు దిగంబరంగా పిశాచంలాగా (ప్రవర్తిస్తుండే వాణ్ణి, 
ఇపుడు చాలా రోజులనుంచీ పెద్ద కొండ చిలువలాగా కళ్లు మూసుకొని భావం భగవంతుని పాదపద్మాలపై 
కేంద్రీకరించి ఇలా ఉండిపోయాను. భ్రాంతిని భేదభావం చూపే చిత్త వృత్తులలోనూ, చిత్తమును 
అరరూపములపై పరిభ్రమించే మనస్సులోనూ, మనస్సును అహంకారంలోనూ, అహంకారమును 
మాయలోనూ, మాయను ఆత్మానుభూతిలోనూ కేంద్రీకరించి విలీనం చేశాను. అది మొదలు సత్యదర్శనం 
చేస్తూ విరక్తి పొందాను. స్వానుభవంతో ఆత్మస్థితి అలవరచుకొన్నాను. ప్రహ్లాదా! నీవు భక్తశిఖామణివి కాబట్టి 
ఈ రహస్యమైన పరమహంస ధర్మమును నాకు తెలిసినంతవరకు నీకు అర్ధమయ్యేలాగా చెప్పాను - అని 
అజగరముని అన్నాడు. 

క. ఘను నజగరముని వల్లభు, దనుజేంద్రుండు పూజసేసి తగ వీడ్కొని నె 
మ్మనమున సంతోషించుచు(, జనియెన్‌ నిజగేహమునకు శశికులతిలకా! 442 

* ధర్మరాజా! ముని మాటలు విని ప్రహ్లాదుడు ఆహ్లాదం పొందాడు. ఆ అజగర మునీంద్రుణ్ణి 
పూజించి, నమస్కరించి, సెలవు తీసుకొని తన రాజధానికి తిరిగి వెళ్లిపోయాడు. 


న. అనిన యుధిష్టిరుం డిట్లనియె. 443 
* అని చెబుతున్న నారదమహర్షితో ధర్మరాజు ఇలా అన్నాడు. 


క. ననుబో(టి జడగృహస్థుండు, మునివల్లభ! యిట్టి పదవి మోదంబున నే 
యనువున( జెందును? వేగమ, వినిసింపుము నేండు నాకు విజ్ఞాన నిధీ! 444 


* దేవమునీ! విజ్ఞాన ఖనీ! నీవు చెప్పిన పరమార్ధం, ధర్మ(ప్రబోధం నాకు బాగా నచ్చింది. కానీ నా 
బోటి అజ్ఞాని అయిన గృహస్సుడు అటువంటి పదవి అందుకోవటం సాధ్యమా? అందుకు ఏమి చేయాలి? 
మహానుభావా! మార్గం చెప్పు. 

వ. అనిన నారదుం డిట్లనియె, గృహస్థుం డయినవా(డు వాసుదేవార్సణంబుగా గృహోచిత క్రియలను 
సంధించుచు మహామునుల సేవించి వారల వలన నారాయణ దివ్యావతార కథా శ్రవణంబుసేయుచు, 
నె విహితకాలంబుల శాంతజనులం గూడి మెలంగుచు6 బుత్ర మిత్ర కళత్రాది సంగంబులు 
గలల వంటివని యెజుంగుచు లోపల నాసక్తి లేక సక్తుని కైవడి వెలుపల( బురుషకారంబు లొనర్చుచు( 
దగులంబులేక విత్తంబు లిచ్చి జనక సుత సోదర సఖి జ్ఞాతి జనుల చిత్తంబులు సమ్మదాయత్తంబులు 
గావించుచు, ధనధాన్య నిధాన దైవలబ్దంబుల వలన నభిమానంబు నూని యనుభవించుచు, 
గృహక్షేత్రంబుల( జొచ్చి యుదరపూరణ మూత్రంబు దొంగిలినవాని దండింపక భుజగ మృగ మూషక 
మర్కట మక్షికా ఖరోష్టంబుల హింసింపక పుత్రులభంగి నీక్షించుచు, దేశకాల దైనంబుల కొలందిని 
ధర్మార్థకామంబుల( బ్రవర్తించుచు, శునక పతిత చండాలాదులకైన భోజ్యుపదార్థంబులు దగిన 
భంగి నిచ్చుచు నిజవృత్తి లబ్బంబులగు నశనాదులచేత దేవ బుషి సితృభూత మానవుల సంతర్పించు 
చు. బంచమహాయజ్ఞావశేషంబుల నంతర్యామి పురుషయజనంబును నాత్మజీననోపాయంబును 
సమర్థించుచు నుండవలయు. 445 


* అని జిజ్ఞాసతో అడిగిన ధర్మజునితో నారదమహర్షి ఇలా పలికాడు - 


ధర్మరాజా! గృహస్థుడు మోక్షపదవి అందుకోవచ్చు. గృహస్థుడు గృహోచిత కర్మలనన్నీ 
థి లు థి 

వాసుదేవార్పణంగా ఆచరించాలి. మహర్షులను ఆదరించి, వాళ్ళతో శ్రీహరి దివ్యావతార గాథలు చెప్పించుకొని 
వీనుల విందుగా వినాలి. సజ్ఞనులతో సాన్నిహిత్యం కలిగి ఉండాలి. పుత్ర మిత్ర కళత్రాదుల కలయికలు 
కలలవంటివని తెలిసి మెలగాలి. మానసికంగా ఆసక్తి పెంచకోకుండా ఆసక్తునివలె పురుష ప్రయత్నాలు నెరవేర్చాలి. 
మమకారాలూ, బంధాలూ పెంచుకోకుండగా, అలాగని త్రెంచుకోకుండగా నిర్లిప్తడుగా ఉంటూ తండ్రికీ, 
పిల్లలకూ, సోదరులకూ, స్నేహితులకూ, జ్ఞాతులకూ ధనముల నిచ్చి వారికి ఆనందం కలిగించాలి. భగవంతుని 
దయవల్ల చేకూరిన ధనధాన్య సంపదలపై అభిమానం పెంచుకోకుండా అనుభవించాలి. 

గృహాలలో, పొలాలలో తిండికి మాత్రం దొంగతనం చేసే చిన్న చిన్న దొంగలను దండించకూడదు. 
మృగాలను, సర్సాలను, మూషికాలను, మర్కటాలను, మక్షికాలను, గార్హభాలను, ఒంటెలను హింసించక, 
కన్నబిడ్డలను వలె కనికరంతో చూడాలి. దేశ, కాల, దైవాలకు అనుగుణంగా ధర్మార్థకామ పురుషార్థాలతో 
(ప్రవర్తించాలి. శునక, పతిత, చండాలురకు కూడా భోజన పదార్థాలు తనకు తగిన విధంగా పెడుతూ 
ఉండాలి. తన కులవృత్తి వల్ల ప్రాప్త్రమైన ఆహార పదార్థాలను దేవతలకూ, బుషులకూ, పితృదేవతలకూ, 
మానవులకూ, జీవజంతువులకూ సంతర్పణ చేయాలి. ఈ ఐదు సంతర్పణలకే పంచమహాయజ్ఞాలని 
పేరు. ఈ యజ్ఞాలు జరిపిన అనంతరం పరమాత్ముని అర్చించాలి. ఆత్మజీవనోపాయం సమర్థంగా, సంతృప్తి 
కరంగా నెరవేర్చుకోవాలి. 


ఆ. జనక గురులనైన( జంపు నర్ధమునకై, ప్రాణ మైన విడుచు భార్య కొణకు, 
నట్టీభార్య( బురుషు( డతిథిశుశ్రూష సే, యించి గెలుచు నజితు నీశునైన. 446 


* లోకంలో మానవుడు ధనానికి దాసోతల హమని తండ్రినైనా, గురువులనైనా సంహరిస్తాడు. కాని 
భార్యకోసం ధనమేమిటి? ప్రాణమైనా ధారపోస్తాడు. అటువంటి భార్యచేత అతిథి శుశ్రూష చేయించి 
విజయం సాధించవచ్చు. భార్య సహాయంతో ధర్మపథంలో పరమేశ్వరుణ్ణి కూడా గెలువవచ్చు. 


ఆ. పరము డీశ్వరుండు బ్రాహ్మణ ముఖమున, నాహరించి తుష్టు. డయిన భంగి 
నగ్ని ముఖమునందు హవ్యరాసులు గొని, యైనం దుష్టి నొంద( డనఘచరిత! 447 

ష్‌ పుణ్యచరితా! దేవాది దేవుడైన పరమేశ్వరుడు అతిథియైన బ్రాహ్మణుని ముఖంగా ఆహారం స్వీకరించి, 

తృప్తిపొంది ఆనందిస్తాడు. ఇంత ఆనందమూ తృప్తీ ఈశ్వరుడు అగ్నిముఖంగా హవిస్సులు గైకొని కూడా 
పొందడు. 

న. కావున గృహస్థుండు బ్రాహ్మణులందును, దేవతలందును మర్త్యపశు ప్రముఖ జాతులందును 
నంతర్యామియు, బ్రాహ్మణాననుండును నైన క్షేత్రజ్ఞునందు నయ్యె కోరికలు సమర్పించి సంతర్పణంబు 
సేయవలయు, భాద్రపదంబున( గృష్ణ పక్షంబునందును, దక్షిణోత్తరాయణంబులందును, రేయిం 
బగలు సమమైన కాలంబులందును, వ్యతీపాతంబునందును, దినక్షయంబులందును, సూర్య 
చంద్రగ్రహణంబు లందును, శ్రవణద్వాదశి యందును, వైశాఖ శుక్ల తృ తీయయందును, గార్తిక 
శుక్షనవమియందును, హేమంత శిశిరంబులలోన నాలుగష్టకలందును, మాఘశుక్త సప్తమియందును, 
జన్మ నక్షత్రంబుల తోడం గూడిన పున్నమలందును, ద్వాదశితోడం గూడిన యుత్తరాత్రయ శ్రవణా 
నూరాధలందును, నుత్త రాత్రయ సహితంబులయిన యేకాదశీ తిథులందును, జన్మనక్షత్ర యుక్త 
దినసంబులందును, మణేయు( బ్రశస్తకాలంబు లందును, జననీ జనక బంధుజనులకు శ్రాద్దంబు 
లును, జపహోమస్నాన వ్రతంబులును, దేవ బ్రాహ్మణ సమారాధనంబులును, నాచరింప వలయు, 
భార్యకు( బుంసవనాదికంబును, నపత్యంబునకు జాత కర్మాదికంబును, దనకు యజ్ఞ దీక్షాదికంబును, 
బ్రేతజనులకు దహనాదికంబును, మృతదివసంబున సాంవత్సరికంబును జరప వలయు. 448 

* కాబట్టి గృహస్టుడు బ్రాహ్మణ సమారాధనం చేస్తుండాలి. దేవతలకూ, మానవులకూ దానధర్మాలు 
చేయాలి. పశువులకు ఆహారాదులను సమర్పించాలి. సమస్త జీవకోటిలో, సమస్త జాతులలో అంతర్యామిగా 
ఉన్నటువంటీ, (బ్రాహ్మణుడే ముఖముగా ఉన్నటువంటి పరమాత్మకు సమదృష్టితో, సేవాభావంతో ఆయా 
అభీష్టాలు సమర్పించి, సంతర్పణలు చేయాలి. భాద్రపదంలో, కృష్ణపక్షాలలో, దక్షిణ, ఉత్తరాయణాలలో, 
రాత్రీ పగలూ సమానంగా ఉండే కాలాలలో, [గ్రహయోగ కాలాలలో, దినక్షయ కాలాలలో, సూర్య చంద్రగ్రహణ 
సమయాలలో, (శ్రవణ ద్యాదళిలో, వైశాఖ శుక్ల తదియలలో, కార్తిక శుక్షనవమిలో పండితులు చెప్పినట్టు 
(శాద్దకర్మలూ, జపహోమాదులూ, పుణ్యకర్మలూ చేయాలి. 

ఇంకా హేమంత శిశిరాలలో మార్గశిర, పుష్య, మాఘ, ఫాల్గుణ మాసాలలో వచ్చే కృష్ణపక్ష అష్టమీ 
తిథులలో, వాటి ముందు వెనుక సప్తమి, నవమి రోజులలో - ఈ నాలుగు అష్టకాలలో, మాఘ శుక్ష 
సప్తమిలో, జన్మనక్షత్రంతో కూడిన పూర్ణిమ తిథులలో, ద్వాదశితో కూడిన ఉత్తర, ఉత్తరాషాఢ, ఉత్తరాభాద్ర 
లందు, శ్రవణ అనూరాధలందు, ఉత్తర, ఉత్తరాషాఢ, ఉత్తరాభాద్రలతో కూడిన ఏకాదశి తిథులలో జన్మనక్షత్ర 
దినాలలో, ఇంకనూ (ప్రశస్తకాలాలలో జననీ జనక బంధువులకు (శ్రాద్దములూ, జపహోమాలూ, స్నానాలూ, 
(వ్రతాలూ, దేవబ్రాహ్మణ సమారాధనలూ చేస్తుండాలి. భార్యకు పుత్రుడు పుట్టాలని జరిపే పుంసవనం 
వంటి వేడుకలూ, బిడ్డలకు జాతకర్మలూ మున్నగునవీ, తనకు యజ్ఞదీక్షాదికమూ (ప్రేతజనులకు 
దహనాదికమూ, మృతిదినము ననుసరించి సాంవత్సరికాలూ మున్నగు కర్మలూ గృహస్టు డైనవాడు (శ్రద్దగా 
నిర్వర్తించాలి. 


మ. విను, మే దేశములన్‌ దయా గుణ తపో విద్యాన్వితంబైన వి 
ప్రనికాయంబు వసించు, నే స్థలములన్‌ భాగీరథీ ముఖ్య వా 
హిను లుండున్‌, హరిపూజ లెయ్యెడల భూయిష్టప్రకారంబులం 
దనరున్‌ భూవర! యట్టి చోటుల. దగున్‌ ధర్మంబులం జేయంగన్‌. 449 
* ధర్మజా! ఏ దేశంలో దయా, గుణ, శీల, తపో, విద్యానిధులైన విప్రవర్యులు సుఖజీవనం చేస్తుంటారో, 
ఏ ప్రదేశంలో భాగీరథి మొదలైన నదులు ప్రవహిస్తుంటాయో, ఎక్కడ హరి సంకీర్తనమూ, పూజలూ పుష్కలంగా 
జరుగుతుంటాయో ఆ ప్రదేశాలలో ధర్మకార్యాలు నిర్వర్తించాలి. 
క. హరియందు జగము లుండును, హరిరూపము సాధుపాత్రమం దుండు, శివం 
కరముగు పాత్రము గలిగిన, నరయంగ నది పుణ్యదేశ మనఘచరిత్రా! 450 
* అనఘా! శ్రీహరి ఉదరంలో విశ్వం విస్తరించి ఉంటుంది. అటువంటి శ్రీహరి సాధు పురుషులలో 
ఉంటాడు. సత్సాత్రు లున్నదేశం పుణ్యప్రదేశం కాబట్టి దేశ, కాల, పాత్రలను గుర్తించి అవి ప్రాప్తించిన 
వెంటనే ఆ అవకాశం జారవిడువకుండా పుణ్యకార్యాలు చేయాలి. 
వ. మజియు. గురుక్షేత్రంబును గయాశీర్షంబును బ్రయాగంబును బులహాశ్రమంబును నైమిశంబును 
ఫాల్గునంబును సేతువును బ్రభాసంబును గుశస్థలియును వారణాసియు మధురాపురియును 

బంపాబిందు సరోవరంబులును నారాయణాశమంబును సీతారామాశ్రమంబును మహేంద్ర 
మలయాదులైన కులాచలంబులును హరిప్రతిమార్చన ప్రదేశంబులును హరిసేవాపరులైన 
పరమభాగవతులు వసించెడు పుణ్యక్షేతంబులును శుభకాముండైన వాండు సేవింపవలయు.451 


* కురుక్షేత్రం, గయా, ప్రయాగ, పులహాశ్రమం, నైమిశం, ఫల్గుణీ నదీతీరం, రామేశ్వరం, ప్రభాసతీర్హం, 
కుశస్థలి, వారణాసి, మధురాపురి, పంపాసరోవరం, బిందుసరోవరం, నారాయణా(శ్రమం, సీతారామా(శ్రమం, 
మహేంద్ర, మలయపర్వతాలు మున్నగు తీర్ధ క్షేత్ర పర్వత, ఆ(శ్రమ స్థలాలనూ, విష్ణు విగ్రహారాధన జరిగే 
ప్రదేశాలనూ విష్ణుభక్తులు నివసించే పుణ్యక్షేత్రాలనూ శుభాలు కోరే మానవులు తప్పక సేవించాలి. 


ఆ. భూవరేంద్ర! యిట్టి పుణ్యప్రదేశంబు, లందు నరుండు సేయునట్టి ధర్మ 


మలమైన నది సహస్రగుణాధిక, ఫలము నిచ్చు హరికృపావశమున. 452 
లై ట్ర ప) 


* రాజేంద్రా! ఇటువంటి పుణ్యస్థలాలలో మానవుడు ఏ కొంచెం ధర్మకార్యం చేసినా శ్రీహరి 
దయావిశేషం వల్ల అది వేయి రెట్టు అధికమైన ఫలమును (ప్రసాదిస్తుంది. 


న. 


వినుము : చరాచరం బయిన విశ్వమంతయు విష్ణుమయం బగుటంజేసి పాత్ర నిర్ణయ నిపుణులైన 
విద్వాంసులు నారాయణుండు ముఖ్యపాత్రం బని పలుకుదురు. దేవబుషులు బ్రహ్మ పుత్రులైన 
సనకాదులును నుండ భవదీయ రాజసూయంబున నగ్రపూజకు హరి సమ్మతుం డయ్యె. ననేక 
జంతు సంఘాత సంకీర్ణంబైన బ్రహ్మాండ పాదపంబునకు నారాయణుండు మూలంబు, తన్నిమిత్తం 
బున నారాయణ సంతర్పణంబు సకల జంతు సంతర్పణంబని యెణుంగుము. బుషి నర తిర్యగమర 
శరీరంబులు పురంబులు, వానియందు. దారతమ్యంబులతోడ జీవరూపంబున భగవంతుండయిన 
హరి వర్తించుటం జేసి పురుషుం డన బ్రసిద్దు. డయ్యె. నందు. దిర్యగ్గాతుల కంటె నధికత్వంబు 
పురుషునియందు విలసిల్లుటం జేసి పురుషుండు పాత్రంబు. పురుషులలోన హరితనువైన వేదంబును 
ధరించుచు సంతోష విద్యాతపోగరిష్టుండైన బ్రాహ్మణుండు పాత్రంబు. బ్రాహ్మణులలోన నాత్మజ్ఞాన 
పరిపూర్ణుండయిన యోగి ముఖ్య పాత్రం బని పలుకుదురు. పరస్సర పాత్రంబులకు సహింపని 
మనుష్యులకు. బూజ నార్థంబుగా( ద్రేతాయుగంబునందు హరిప్రతిమలు గల్పింప(ంబడియె6, గొందటు 
ప్రతిమార్చనంబు సేయుదురు. పాత్ర పురుష ద్వేషులైన వారలకు నట్టి ప్రతిమార్చనంబు ముఖ్యార్థ 
ప్రదంబు గాదు. మందాధికారులకు( బ్రతిమార్చనంబు పురుషార్థ ప్రదం బగును. 453 


* ఈ చరాచర విశ్వమంతా విష్ణుమయం! అందుకనే అర్హతను ఆలోచించి నిర్ణయించే నిపుణులైన 
విద్వాంసులు - విష్ణువునే ముఖ్యమైన సత్సాత్రముగా నిశ్చయించారు. ఈనాడు నీ రాజసూయ మహాయాగ 
మండపంలో దేవతలూ, బుషులూ, బ్రహ్మ మానస పుత్రులైన సనక సనందనాదులూ ఎందరో ఉంటే 
అ(గ్రపూజకు శ్రీహరినే ఎన్నుకున్నారు. అందుకు ఆ స్వామి సమ్మతించాడు. కారణం ఇదే! అనేక జంతుజాలంతో 
నిండి నిబిడీకృతమైన ఈ (బ్రహ్మాండం అనే మహావృక్షానికి మూలం శ్రీ మహావిష్ణువు! ఆ కారణంచేత 
నారాయణునికి సంతర్పణం చేస్తే సకల (ప్రాణికోటికీ సంతర్పణ చేసినట్టు అవుతుందని (గ్రహించు; బుషి 

దేవ, మానవ పశుపక్ష్యాదుల శరీరాలు అన్నీ పురములు. తారతమ్యాలను బట్టి ఆ పురములలో జీవరూపంతో 
భగవంతుడైన హరి ప్రవర్తిస్తాడు. అందువలననే శ్రీహరికి పురుషుడు” అని పేరు. ఇందులో కూడా తిర్యక్‌ 
జాతులకంటె ఎక్కువగా పురుషులలో హరి విలసిల్హుతున్నాడు. కనుక పురుషుడు పాత్రుడు. పురుషులలో 
మరల (బ్రాహ్మణుడు పాత్రుడు; దీనికి కారణం విష్ణుశరీరమైన వేదమును విప్రుడు నిత్యం పఠిస్తూ, వల్లిస్తూ, 
ఉద్దరిస్తూ, ఆ సంతోషంవల్ల విద్యాతపస్సులవల్లా బ్రాహ్మణుడు ఘనంగా (ప్రకాశిస్తాడు. కాబట్టి పురుషులలో 
విప్రుడు పాత్రుడు. బ్రాహ్మణులలో కూడా ఆత్మజ్ఞానం పూర్తిగా పొందిన యోగి ప్రధాన పాత్రుడు అని 
పెద్దలు చెబుతారు. పరస్సర అర్హతలను గౌరవాదరాలను సహింపలేని మానవులకు పూజచేసుకోవటం 
కోసం త్రేతాయుగంలో విష్ణు ప్రతిమలు కల్పింపబడ్డాయి. కొందరు (ప్రతిమలను ఆరాధిస్తారు. కానీ యోగులైన 
పురుషులను ద్వేషించేవారికి విగ్రహారాధనం ఫలప్రదం కాదు. సామాన్యులకు మాత్రమే ఈ విగ్రహారాధన 
ఫల(ప్రదంగా ఉంటుంది. 


ఆ. అఖిల లోకములకు హరి దైవతము చూడ, హరికి దైవతము ధరాధినాథ! 
పదపరాగ లేశపం క్షిచే. దైలోక్య, పావనంబు సేయు బ్రాహ్మణుండు. 454 


* ధరాధినాథా! అఖిల లోకాలకు ఆదిపురుషుడు అచ్యుతుడు! ఆ శ్రీహరికి దేవుడు బ్రాహ్మణుడు. 
ఈతడు తన పాద పరాగ లేశం వల్ల మూడు లోకాలను పావనం చేస్తాడు. 


న. అటువంటి బ్రాహ్మణ జనులందు( గర్మనిష్టులు, దపోనిష్టులు, వేదశాస్తనిష్టులు, జ్ఞానయోగ నిష్టులునై 
కొందరు వర్తింతు, రందు జ్ఞాన నిష్టునికి ననంత ఫలకామియైన గృహస్థుండు పిత్సజనుల నుద్దేశించి 
కవ్యంబులును, దేవతల నుద్దేశించి హవ్యంబులును బెట్టుట ముఖ్యంబు, దైవకార్యంబునకు 
నిరువురనైన నొకరినైన( బితృకార్యంబునకు మువ్వురనైన నొకరినైన భోజనంబు సేయింప వలయు, 
ధననంతునకైనను శ్రాద్ధవిస్తారంబు కర్తవ్యంబు కాదు. దేశ కాల ప్రాప్త కందమూల ఫలాదికం బయినవారి 
నై వేద్యంబున విధిచోదిత ప్రకారంబుగా శ్రద్ధతోడం బాత్రంబునందు. బెట్టిన యన్నంబు కామదంబయి 
యక్షయ ఫలకారియగు, ధర్మతత్వవేదియైన వాండు శ్రాద్దంబులందు నూంస ప్రదానంబు సేయక 
భక్షింపక చరింపవలయు(; గందమూలాది దానంబున నయ్యెడి ఫలంబు పశుహింసనంబున 
సంభవింపదు, ప్రాణిహింస సేయక వర్తించుటకంటె మిక్కిలి ధర్మంబు లేదు, యజ్ఞవిదులైన 
ప్రోడలు నిష్కాములయి బాహ్యకర్మంబులు విడిచి యాత్మజ్ఞాన దీపంబులందు గర్మమయంబు 
లయిన యజ్ఞంబుల నాచరింతురు. 455 


* అటువంటి (బ్రాహ్మణులలో కర్మనిష్టులు, తపోధనులు, వేద శాస్త్ర పారంగతులు, జ్ఞానయోగులుగా 
కొందరు పండిత ప్రకాండులు (ప్రకాశిస్తారు. వారిలో జ్ఞాననిష్టాగరిష్టుడైన వానికి అనంత ఫలాలను కాంక్షించే 
గృహస్థుడు తన పితృజనులను ఉద్దేశించిన కవ్యమునూ, దేవతలను ఉద్దేశించిన హవ్యమునూ సమర్పించాలి. 
ఇది చాలా ముఖ్య విషయం. దేవకార్యాలకు ఇద్దరికీ లేదా ఒక్కరికీ, పితృకార్యాలకు ముగ్గురికీ లేదా ఒక్కరికీ 
భోజనం పెట్టాలి. కానీ ధనవంతుడైనా (శ్రాద్దవిధికి అధికంగా చేయకూడదు. ఆ (ప్రదేశంలో, ఆ కాలంలో 

లభించిన కందమూల ఫలాదికాలు మరియు అన్నం ఏధి ప్రకారంగా (శ్రద్దగా బ్రాహ్మణులకు సమర్పించాలి. 
ఆ సంతర్పణ గృహస్థుని వాంఛలు నెరవేర్చే అక్షయ ఫలమును ప్రసాదిస్తుంది. ధర్మశాస్త్రం తెలిసిన గృహస్టుడు 
(శ్రాద్ధ కాలంలో మాంసం వడ్డించకూడదు. తాను భుజించనూ కూడదు. కందమూలాదులు దానం చేస్తే 
వచ్చే పుణ్యఫలం జంతుహింసవల్ల ఎప్పుడూ లభించదు. ప్రాణిహింస చేయకుండా ఉండటం కంటే గొప్పధర్మం 
మరొకటి లేదు! అహింసయే పరమధర్మం. యజ్ఞతత్త్యం తెలిసిన పెద్దలు నిష్కాములై బాహ్యకర్మలు విడిచిపెట్టి 
ఆత్మజ్ఞాన దీప్తితోనే కర్మమయాలైన యజ్ఞాలు నిర్వర్తిస్తారు. 

జా — యా [m9 చుం 


క. పశువుల. బొరిగొని మఖములు, విశదములుగ( జేయు బుధుని వీక్షించి తమున్‌ 
నిశసనము సేయునో యని, క్రశిమన్‌ బెగడొందు భూతగణము నరేంద్రా! 456 


* నరేంద్రా! యజ్ఞాలలో పశుహింస చేసే పండితులను చూచి వీరు ఎప్పుడు తను ప్రాణాలు తీసి 
చంపుతారో అని మిగతా జంతువులు కూడా భయంతో కృశించి పోతూ ఉంటాయి. 


వ. అది గావున ధర్మవేది యయినవాండు దైవ ప్రాప్తంబు లయిన కందమూలాదికంబులచేత నిత్యనైమిత్తిక 
క్రియల జేయనలయు, నిజధర్మ బాధకం బయిన ధర్మంబును, పరధర్మ ప్రేరితంబయిన ధర్మంబును, 
నాభాసధర శంబును, బాషండ ధర శంబును, గపటధర్మంబును ధర్మజ్ఞాండయిన వాడు మానవలయు, 
నైసర్గిక ధర్మంబు దురితశాంతి సమర్థంబగు, నిర్షనుండు ధర్మార్థంబు యాత్రసేయుచునైన ధనంబు 
గోరవలదు, జీవనోపాయంబునకు నిట్టట్టు. దిరుగక కార్వణ్యంబు లేక జీవించు మహాసర్సంబు 
తెణంగున సంతోషంబున నాత్మారాముండై యెద్దియుం గోరక బదికెడి సుగుణునికిం గల సుఖంబు 
కామలోభంబుల దశదిశలం బరిధాననంబు సేయువానికి సిద్ధింపదు, పాదరక్షలు గలవానికి శర్కరా 
కంటకాదుల వలన భయంబు లేక మెలంగ నలవడుభంగి. గామంబుల వలన నివృత్తి గల వానికి 
నెల్ల కాలంబును భద్రంబగు, నుపస్థమునకును జిహ్వాదైన్యంబునకు( బురుషుండు గృహపాలక 
శునకంబుకైవడి సంచరించుచు సంతుష్టి లేక చెడు, సంతోషి గాని విప్రుని విద్యా తపో విభవ 
యశంబులు నిరర్థకంబులగు, నింద్రియ లోలత్వంబున జ్ఞానంబు నశించు, సకలభూలోక భోగంబుల 
భోగించియు దిగ్విజయంబు సేసియు బుభుక్షా సిపాసలనలన( గామపారంబును, హింసవలన( 
గ్రోధపారంబును జేరుట దుర్లభంబు, సంకల్పవర్దనంబున( గామంబును, గామవర్ణనంబున( 
గ్రోధంబును, నర్జానర్ధ దర్భనంబున లోభంబును, నద్వైతానుసంధానంబున భయంబును, నాత్మా 
నాత్మ వివేకంబున శోకమోహంబులును, సాత్త్విక సేవనంబున దంభంబును, మౌనంబున యోగాం 
తరాయంబును, శరీరవాంఛలేమిని హింసయు, హితాచరణంబున భూతజంబయిన దుఃఖంబును, 
సమాధిబలంబున దైవిక వ్యథయు( బాణాయామాదికంబున మన్మథవ్యథయు, సాత్తికా హారంబున 
నిద్రయు, సత్వగుణంబున రజస్తమంబులును, నుపశమంబున సత్వంబును గురుభజన కుశలు. 
డై శీలంబున జయింపనలయు. 457 

* కాబట్టి ధర్మవేత్త అయిన వాడు దైవప్రాప్తమైన కందమూలాదులతోనే నిత్యనైమిత్తిక క్రియలు 
చేస్తుండాలి. ధర్మజ్ఞుడైనవాడు తన వృత్తి ధర్మానికి బాధాకరమైనదీ, పరధర్మ (పేరితమైనదీ, పైకి మాత్రం 
ధర్మంగా కనబడేదీ అనుసరించకూడదు. పాషండ ధర్మమునూ, కపట ధర్మమునూ నిర్వర్తించకూడదు. 
(ప్రకృతిసిద్ధమైన సహజధర్మం పాపాలను పరిహరిస్తుంది. నిర్హనుడు ధర్మంకోసం సంచారం చేస్తూ కూడా 
పరధనం కోరుకోకూడదు. 


నిర్హనుడైన జనుడు జీవనోపాధికి అటూ ఇటూ తిరుగకుండా, దైన్యం చెందకుండా జీవించే కొండచిలువ 
లాగా సంతోషంగా ఆత్మారాముణ్ణి ఆరాధిస్తూ, నిష్కాముడై (బ్రతకాలి. అటువంటి సుగణశాలి పొందే గొప్ప 
సుఖం - కామలోభాదులతో పది దిక్కులకూ పరుగెత్తేవాడికి ఎప్పుడూ లభించదు, పాదరక్షలు కలవాడు 
రాళ్ళల్లో, ముళ్ళల్లో ఏ భయం లేకుండా ఎలా తిరుగుతాడో, అలా కామముల నుండి నివృత్తి పొందినవాడు 
ఎల్లకాలం సుఖంగా ఉంటాడు. 

స్తీ వ్యసనం వల్లనూ, జిహ్వాచాపల్యం వల్లనూ మానవుడు పెంపుడు కుక్కలాగా తిరుగుతూ సంతృప్తిలేక 
చెడిపోతాడు. సంతుష్టి లేని విప్రునికి గల విద్యా, తపో, యశో, విభవాదులు నిరర్థకాలు. ఇంద్రియ లోలత్వం 
వల్ల మహనీయమైన జ్ఞానం నశిస్తుంది. సకల భూలోక భోగాలు అనుభవించినా, దిగ్విజయాలు సాధించినా, 
ఆకలి దప్పికలవల్ల కామాన్నీ, హింసవల్ల (క్రోధాన్ని అంతమొందించటం దుర్లభం. సంకల్ప వర్ణనంతో 
కామాన్నీ, కామవర్ణనంతో (క్రోధాన్నీ, అర్జానర్థ దర్శనంతో లోభాన్ని, అద్వైతానుసంధానంతో భయాన్నీ, 
ఆత్మానాత్మ వివేకంతో శోకమోహాలనూ జయించాలి. సాత్మికజన సేవతో కపటాన్నీ, మౌనంతో యోగ 
విఘ్నాన్నీ, శరీరవాంఛలు లేకుండా ఉండటంవల్ల హింసను నిర్మూలించాలి. హితం ఆచరించి ప్రాణిసహజమైన 
బాధనూ, సమాధిబలంతో దైవికబాధనూ, ప్రాణాయామంతో మన్మథవ్యధనూ, సాత్మికాహారంతో ని(ద్రనూ, 
సత్త్యగుణంతో రజస్తమోగుణాలనూ పోగొట్టుకోవాలి. ఉపశమనంవల్ల సత్యమును జయించాలి. ఈ విధంగా 
మానవుడు బుధవిధేయుడై, సుగుణశీలుడై కృతార్గుడు కావాలి. 


క. హరిమహిమ దనకు. జెప్పిన, గురువున్‌ నరు. డనుచు( దలంచి కుంఠితభక్తిం 
దిరుగు పురుషుశ్రను మెల్లను, గరిశౌచము క్రియ నిరర్దకంబగు నధిపా! 458 


* తనకు శ్రీహరి మహిమ చెప్పే గురువును సామాన్యుడని తలచి నట్టైతే ఆ శిష్యుని శ్రమ గజ 
స్నానం వలె నిరర్ధకం. ఏనుగు నదిలో స్నానంచేసి ఒడ్డుకు రావడంతోటే దుమ్ము చల్లుకుంటుంది. అలాగే 
ఉత్తమ గురువుపై గౌరవభావం లేకపోతే అతని శ్రమ వ్యర్ణమై పోతుంది. 


ఉ. ఈ వనజాత నేత్రు. బరమేశు మహాత్ము. బ్రధానపూరుషున్‌ 
దేవశరణ్యు సజ్జనవిధేయు ననంతు( బురాణయోగి సం 
సేవిత పాదపద్ము( దమ చిత్తములన్‌ నరు. డంచు లోకు లి 
చ్చావిధి. జూచుచుండుదురు సన్మతి లేక నరేంద్ర చంద్రమా! 459 

* నరేంద్రచంద్రా! దేవదేవుడూ, (ప్రధాన పురుషుడూ, మహాత్ముడూ, పురాణయోగీశ్వరులచే 
పూజింపబడే పాదపద్మాలు కలవాడూ, సురశరణ్యుడూ, అనంతుడూ, అరవిందాక్షుడూ, సజ్జన విధేయుడూ, 
సర్వమయుడూ, అయిన శ్రీ మహావిష్ణువును కొందరు అజ్ఞానులు బుద్దిహీనులై కేవలం ఒక సామాన్య 
వ్యక్తిగా భావిస్తారు. 

వ. వినుము: షడింద్రియంబులలోన నొకటియందు( దత్సరులై యిచ్చాపూరణ విధానంబుల( 
జరితార్జులమైతి మను వారలు ధారణాభ్యాస సమాధి యోగంబుల సాధింపలేరు, కృషి ప్రముఖంబులు 
సంసార సాధనంబులు గాని మోక్షసాధనంబులు గావు, కుటుంబ సంగంబున( జిత్త నిక్షేపం బగు 
+ జిత్త విజయ ప్రయత్నంబున సన్స్యసించి సంగంబు వర్ణించి మితంబయిన భిక్షాన్నంబు భక్షించుచు 
శుద్ద వివిక్త సమ ప్రదేశంబున నొక్కచో నాసీనుండై సుస్థిరత్వంబున( బ్రణవోచ్చారణంబు సేయుచు 
రేచక పూరక కుంభకంబుల( బ్రాణాపానంబుల నిరోధించి కామహతంబయిన చిత్తంబున బరి 
భ్రమణంబు మాని కామ విసర్దనంబుసేసి మరలు నంతకు నిజనాసా(గ నిరీక్షణంబు సేయుచు 
నవ్విధంబున యోగాభ్యాసంబు సేయువాని చిత్తంబు కాష్ట్ర రహితంబైన వహ్ని తెణంగున శాంతి. 
జెందు, గామాదులచేత వేధింపంబడక ప్రశాంత సమస్త వృత్తం బయిన చిత్తంబు బ్రహ్మసుఖ 
సమ్మర్భనంబున లీనంబై మటీయు నెగయ నేరదు. 460 

* కొందరు కన్ను, చెవి, ముక్కు, నాలుక, చర్మం, మనస్సు అనే షడింద్రియాలలో ఏ ఒక్కదానియందో 
తత్పరులై ఏవో కొన్ని కోరికలు తీర్చుకొనే పద్దతులతో తమజన్మ చరితార్థం అయినట్టుగా భావిస్తారు. 
అటువంటి వాళ్ళు ధారణ, అభ్యాస, సమాధి యోగాలు సాధింపలేరు. కృషి మొదలైనవి సంసార సాధనాలు 
కానీ మోక్షసాధనాలు కావు. కుటుంబ జంజాటంవల్ల చిత్త చాంచల్యం వస్తుంది. చిత్తాన్ని జయించాలంటే 
సన్ఫ్యసించాలి. అన్యసాంగత్యం విడిచిపెట్టాలి. మితంగా భిక్షాన్నం భుజించాలి. హరిని భజించాలి. పరిశుభ్రమైన 
సమమైన ఏకాంత (ప్రదేశంలో కూర్చొని సుస్థిరంగా ప్రణవం ఉచ్చరించాలి. రేచక, పూరక, కుంభకాలతో 
ప్రాణాపానాలను నిరోధించాలి. కామోపహతమైన చిత్తం పరిభ్రమించటం మాని పూర్తిగా కామ విసర్జనం 
చేసి, ప్రవృత్తి మార్గం నుంచి మరలేదాకా నాసా[గ్రంపై దృష్టిని నిలిపి ఉంచాలి. ఇలా కనుక యోగాభ్యాసం 
చేస్తే వాని చిత్తం కట్టెలు లేని అగ్నివలె శాంతి పొందుతుంది. కామాదులతో బాధింపబడని మనస్సు ప్రశాంతమై 
(బ్రాహ్మసుఖానుభవంలో లీనమై పోతుంది. ఇక చిత్తం మరల పైకి లేచి పిచ్చిపనులు చేయదు. 

మ. ధరణీ దేవుండు సన్న్యసించి యతియై ధర్మార్థకామంబులం 

బరివర్ణించి పునర్విలంబమున( దత్రారంభి యౌనేని లో 
భ రతిం (గక్కిన కూడు మంచి దనుచున్‌ భక్షించి జీవించు దు 
ర్నరు చందంబున హాస్యజీనను( డగున్‌ నానా ప్రకారంబులన్‌. 461 

* బ్రాహ్మణుడు సన్ఫ్యసించి, ధర్మార్థ కామాలు విసర్జించి, యతియై ధర్మమును సరిగా నిర్వర్తించక 
మరల సంసార చక్రంలో మొదటికి వస్తే అపుడు అతడు - లోభంతో కక్కినకూడు తిని సంతుష్టి పొందే 
దుష్టమానవునిలాగా పరి పరి విధాలుగా పరిహాస పాత్రుడు అవుతాడు. 

క. మలమున గ్రిమియును బడు క్రియ, నిలబడు నొడ, లాత్మ గాదు హేయం బనుచుం 
దలంతురు తద్‌జ్ఞాలు, పొగడుదు, రలసత నొడ లాత్మ యనుచు నజ్ఞా లిలేశా? 462 


ష్‌ మహాత్మా! మలంలో పురుగుపడినట్టుగా, మానవదేహం భూమి మీద పడుతుంది. అటువంటి 
శరీరం ఆత్మ కాదు. కాన అది విడువ తగినది అంటారు బ్రహ్మజ్ఞులు. కానీ అజ్ఞ్జులు దేహమే ఆత్మ 
అనుకొని, ఆదేహమును నమ్ముకొని మాయలో పడిపోతుంటారు. 


ఆ. వ్రతము మాన దగదు వడుగు. గుజ్బనికిని, గ్రియలు మాన దగదు గృహగతునికిం 
దపసి కూర నుండ దగదు, సన్యాసికి దరుణి తోడి పొత్తు దగదు తగదు, 463 


* ధర్మరాజా! బ్రహ్మచారి తన ఆశ్రమ నియమాలు మానకూడదు. గృహస్టుడు నిత్యనైమిత్తిక క్రియలు 
విడువకూడదు. వానప్రస్థుడు జనపదంలో నివసించకూడదు. సన్యాసికి (స్త్రీల ఆలోచనే రాకూడదు. ఈ 
విధంగా బ్రహ్మచర్య, గృహస్థ, వానప్రస్థ సన్న్యాస ఆ(శ్రమవిధులు చెప్పబడ్డాయి. 

సీ. రథము మే నెల్ల, సారథి బుద్ది, యింద్రియ గణము గుజ్జములు, పగ్గములు మనము, 

ప్రాణాది దశవిధ పవనంబు లిరుసు, ధర్మాధర్మగతులు రథాంగకములు 


బహుళతరంబైన బంధంబు చిత్తంబు, శబ్దాదికములు సంచార భూము, 
లభిమాన సంయుతుం డయిన జీవు(డు రథి, ఘనతర ప్రణవంబు కార్ముకంబు, 


తే. శుద్ధజీవుండు బాణంబు, శుభదమైన, బ్రహ్మమంచిత లక్ష్యంబు, పరులు రాగ 
భయ మద ద్వేష శోక లోభ ప్రమోహ, మాన మత్సర ముఖములు మానవేంద్ర! 464 


* మానవేంద్రా! ధర్మతత్త్యం తెలుసుకో. ఈ శరీరం ఒక రథం. బుద్ది సారథి. ఇంద్రియాలు గుట్టాలు. 
మనస్సు కళ్ళెం. ప్రాణ, అపాన, వ్యాన, ఉదాన, సమాన, నాగ, కూర్మ, కృకర, దేవదత్త, ధనంజయములనే 
దశ విధ పవనాలు ఇరుసులు. ధర్మం, అధర్మం, రెండూ రెండు చక్రాలు. చిత్తం కఠినమైన బంధం. శబ్ద, 
రస, రూప, స్పర్శ, గంధాలు రథం సంచరించే ప్రదేశాలు. అహంకారి అయిన జీవుడు రథము నధిరోహించిన 
రథికుడు. ఘనమైన ప్రణవమే ధనుస్సు. శుద్దజీవుడు బాణం. (బ్రహ్మమే పరమలక్ష్యం. రాగ, భయ, మద, 
మోహ, శోక, లోభ, అహంకార, మత్సరాలు బద్ద శత్రువులు. 


వ. ఇట్లు మనుష్య శరీర రూపంబయిన రథంబు దన వశంబు సేసికొని మహాభాగవత చరణకమల 
సేవానిశితంబయిన విజ్ఞాన ఖడ్గంబు ధరియించి శ్రీమన్నారాయణ కరుణావలోక బలంబున రాగాది 
శత్రు నిర్మూలనంబు గావించి ప్రణవబాణాసనంబున శుద్దజీవశరంబును సంధించి బ్రహ్మ మనియెడు 
గుతీయందు( బడవేసి యహంకార రధికుండు రథికత్వంబు మాని నిజానందంబున నుండవలయు, 
నట్టి విశేషంబు సంభవింపని సమయంబున బహిర్ముఖంబు లయిన యింద్రియ ఘోటకంబులు 
బుద్ది సారథి సహితంబులై స్వాభిమాన రథికుని ప్రమత్తత్వంబు దెలిసి ప్రవృత్తి మార్గంబు నొందించి 
విషయశత్రు మధ్యంబునం గూల్చిన. 465 

* ఇటువంటి శరీరరూపమైన రథమును మానవుడు తనవశంలో ఉంచుకోవాలి. పరమభక్తుల పాదసేవ 
అనే నిశితమైన విజ్ఞాన ఖడ్గం ధరించాలి. శ్రీమన్నారాయణ కృపాబలంతో రాగము మున్నగు శత్రువులను 
నిర్మూలించాలి. ప్రణవం అనే ధనుస్సునకు శుద్ద జీవం అనే శరం సంధించి బ్రహ్మపై గుణీ ఉంచి 
ప్రయోగించాలి. అహంకారి అయిన రథి తన రథికత్వం మానుకొని ఆత్మానందంతో ఉండాలి. మానవుడు 
ఇటువంటి విశేషతత్త్యం అందుకోలేకపోతే బహిర్ముఖాలైన ఇం(ద్రియాలనే అశ్వాలు అహంకారి, స్వాభిమాని 
అయిన రథికుని ప్రమత్తత పసిగట్టి, బుద్ది అనే సారథితో సహ రథమును (ప్రవృత్తి మార్గంలోకి లాగి, విషయ 
శత్రువ్యూహం మధ్యలో కూల్చి వేస్తాయి. 

ఆ. విషయ శత్రులెల్ల విక్రాంతితోడ సా, రథి సమేతుండయిన రథికు( బట్టి 

యుగ్రతిమిర మృత్యుయుతమగు సంసార, కూప మధ్యమందు( గూల్తు రధిప! 466 


* అధిపా! ఆ విషయవాసనలనే శత్రువులు విజృంభించి సారథి సమేతంగా రథికుణ్ణి పట్టుకొని 


ట 
భయంకరమైన, అంధకారావృతమైన, మృత్యు గహ్యర మైన సంసారకూపం లోకి కూల్చివేస్తారు. 

వ. వినుము : వైదికకర్మంబు ప్రవృత్తంబును, నివృత్తంబును నన రెండు దెజంగులయ్యే, నందు. 
బ్రవృత్తంబున( బునరావర్తనంబును, నివృత్తంబున మోక్షంబును సిద్ధించుం బ్రవృత్తకర్మంబులోన 
నిష్టాపూర్తంబులన రెండు మార్గంబులు గల, వందు హింసా ద్రవ్యమయ కామ్యరూపంబులయిన 
దర్భ పూర్ణమాసపశు సుత వైశ్వదేవ బలిహరణ ప్రముఖంబులైన యాగాదికంబు లిష్టంబులు, 
దేవతాలయ నన కూప తటాక ప్రముఖంబులు పూర్తంబులు, ప్రవృత్తకర్మంబున దేహంబు విడిచి 
దేహాంతరారం భంబున దేహి హృదయాగ్రంబున వెలుంగు, వానితోడ నింద్రియంబులుంగూడ 
భూతసూక్ష్మయుక్తుండై ధూమ దక్షిణాయన కృష్ణపక్ష రాత్రి దర్శంబుల వలన సోమలోకంబు( జేరి 
భోగావసానంబున విలీనదేహుండై వృష్టి ద్వారంబున( గ్రమంబున నోషధి లతాన్న శుక్ష రూపంబులం 
బ్రాపించి భూమి యందు జన్మించు, నిది పునర్భవ రూపంబయిన పిత్సృమార్గంబు, నివృత్త కర్మనిష్టుం 
డయినవాడు జ్ఞానదీప్తంబు లయిన యింద్రియంబులందు. గ్రియాయజ్ఞంబుల యజించి ఇంద్రియం 
బుల దర్భ్శనాది సంకల్ప మూలంబయిన మనంబునందు వికారయుక్తంబయిన మనం బును, 
వాక్కునందు విద్యా విలక్షణమైన వాక్కును, వర్షసముదాయంబు నందు వర్లసముదాయం బును, 
నకారాది స్వరత యాత్మకం బయిన యోంకారంబునందు నోంకారంబును, బిందునందు 
బిందువును. నాదంబునందు నాదంబును, బ్రాణంబునందు ప్రాణంబును బ్రహ్మమందు నిలుప 
వలయును, దేవమార్గంబయిన యుత్తరాయణ శుక్త పక్ష దివా ప్రాహ్ల పూర్ణిమా రాకల వలన సూర్య 
ద్వారంబున బ్రహ్మలోకంబునందు. జేరి భోగావసానంబున స్తూలోపాధియైన విశ్వుండై సూక్ష్మంబు 
నందు లయించి సూక్షోపాధియైన తైజసుండై సూక్ష్మంబును గారణంబునందు లయించి, తుర్యుండై 
సూక్ష్మలయంబునందు శుద్దాత్ముండై యివ్విధంబున ముక్తుం డగును. 467 

* ధర్మజా! వేదాలు చెప్పిన కర్మకాండ అంతా రెండు విభాగాలు. ఒకటి (ప్రవృత్తిమార్గం, రెండు 
నివృత్తిమార్గం. ప్రవృత్తిమార్గం వల్ల పునర్ణన్మలు కలుగుతుంటాయి. నివృత్తిమార్గం మోక్షమును (ప్రసాదిస్తుంది. 
ప్రవృత్తిలో మళ్ళీ ఇష్టాపూర్తాలు అని రెండు మార్గాలు ఉన్నాయి. 

హింసా ద్ర్యమయములై కామ్యరూపాలైన దర్శ పూర్ణమాస[క్రతువు, పశుమేధం, పుత్రకామేష్టి, 
వైశ్వదేవం, బలిహరణం మొదలైన ప్రముఖయాగాలు ఇష్టాలు. దేవాలయ ప్రతిష్ట వన, తటాక, కూప, నిర్మాణాది 
(ప్రముఖ కార్యాలు పూర్తాలు. 

(ప్రవృత్తి కర్మవల్ల దేహం విడిచిపెట్టి దేహి దేహాంతర (ప్రాప్తిలో హృదయగ్రహంపై (ప్రకాశిస్తాడు. 
ఇం(ద్రియాలతో కూడా సూక్ష్మదేహం ధరించి ధూమ దక్షిణాయన కృష్ణపక్షరాత్రి అమావాస్యలద్యారా సోమలోకం 
చేరుకొంటాడు. అక్కడనుంచి పుణ్యఫలం పూర్తికాగానే, భోగావసానంలో దేహం విలీనం కాగా వర్షం 
ద్వారా క్రమంగా ఓషధులు, లతలు, అన్నం, శుక్లం రూపాలు పొంది భూమిపై మరల జన్మిస్తాడు. ఇది 
పునర్జన్మ రూపమైన పితృమార్గం. ఇదే ప్రవృత్తిమార్గం. 

ఇక నివృత్తిమార్గంలో నిష్టుడైన వాడు జ్ఞానదీప్తములైన ఇంద్రియాలయందు క్రియాయజ్ఞాలు చేస్తాడు. 
అలా చేసి ఇంద్రియాలను దర్శనాది సంకల్పమూలమైన మనస్సులోనూ, వికార తత్త్యం గల మనస్సును 
వాక్కులోనూ, విద్యాదిలక్షణమైన వాక్కును వర్లమాలలోనూ; వర్లమాలను అకార, ఉకార, మకార 
సంయుక్తమైన “ఓం” కారంలోనూ; ఓం కారమును బిందువులోనూ, బిందువును నాదంలోనూ, నాదమును 
ప్రాణంలోనూ, ప్రాణమును బ్రహ్మంలోనూ నిలుపుకొంటూ ముందుకు పోతాడు. పుణ్యాత్ముడు దేవమార్గాలైన 
ఉత్తరాయణం, శుక్లపక్షం, పగలు ప్రాతఃకాలం, రాకా పూర్ణిమలలో, సూర్యమండలం ద్వారా బ్రహ్మలోకం 
చేరుకొంటాడు. పుణ్యకాలం పూర్తికాగానే భోగావసాన దశలో స్తూ ల ఉపాధి అయిన విశ్వం అయిపోతాడు. 
స్టూలమును సూక్ష్మంలో లయం చేస్తాడు. సూక్ష్మ ఉపాధితో తేజస్వి అవుతాడు. సూక్ష్మాన్ని కారణంతో 
లయంచేసి కారణ ఉపాధి అయిన ప్రాజ్ఞు డవుతాడు. కారణమును సాక్షి స్వరూపంలో లీనం చేసి బ్రహ్మరూపు 
డవుతాడు. ఇలా సూక్ష్మరూపంలో విలీనమై శుద్దాత్ముడై యోగి ముక్తు డవుతాడు. 

ఆ. అమర నిర్మితంబులై యొప్పు సితృదేవ, సరణు లెవ్వ( డెణుగు శాస్త్ర దృష్టి 

నట్టివాండు దేహియై మోహమున నొందం డతిశయించు బుద్ది నవనినాథ! 468 

* అవనినాథా! దేవనిర్మితాలైన పితృదేవ మార్గాలను అంటే (ప్రవృత్తి, నివృత్తి మార్గాలను ఎవడు 

బాగా శా(స్తదృష్టితో అవగాహన చేసుకొంటాడో వాడు దేహిగా ఉండి కూడా బుద్దిబలం చేత మోహానికి లోను 


కాకుండా విరాజిల్లుతాడు. 
న. వినుము : దేహాదులకు( గారణత్వంబున నాదియందును నవధికత్వంబున నంతమందును గలుగుచు 


బహిరంగంబున భోగ్యంబును నంతరంగంబున భోక్తయు( బరంబున నపరంబును జ్ఞానంబున 
జేయంబును వచనంబున వాచ్యమును నప్రకాశంబున( బ్రకాశంబును నైన వస్తువునకు వేజొండు 

లేదు, ప్రతిబింబాదికంబు వస్తుతత్వంబునం జేసి వికల్పితంబై తలంపంబడు భంగి నైంద్రియకం 
బైన సర్వంబును నర్జత్వంబున వికల్పితంబయి తోయయంగాని పరమార్థంబు గాదు. దేహాదికంబులు 
మిథ్యాత్మకంబులు, వానికి హేతువులయిన క్షితి ప్రముఖంబులును మిథ్యాత్మకంబు లగుట సిద్దంబు, 
పరమాత్మకు నవిద్యచేత నెంతదడవు వికల్పంబు దోయ నంత దడవును భ్రమంబునుం దోయ, 
నవిద్యానివృత్తియెన సర్వంబును మిథ్యయయి శాస్త్రవిధి నిషేధంబులు గల లోసల మేలుగన్న తెజుం 
గగు, భావాద్వైత క్రియాద్వైత ద్రవ్యాద్వైతంబులు మూడు గల, వందు బటతంతు న్యాయంబున 
గార్య కారణంబులందు వస్తు వొక్కటియై యుండు నని యెజింగి, యేకత్వాలోచనంబు సేసి 
వికల్పంబు లేదని భావించుట భావాద్వైతంబు, మనోవాక్కాయ కృతంబులైన సర్వకర్మంబులను 
ఫలభేదంబు సేయక పర బ్రహ్మార్సణంబు సేయుట క్రియాద్వైతంబు పుత్రమి త్రకళత్రాది సర్వప్రాణుల 
కుం దనకును దేహంబునకుం బంచభూతాత్మకత్వంబున భోక్త యొక్కరుండను పరమార్దత్వంబున 
నర్ధకామంబుల యెడ నైక్యదృష్టిం జేయుట ద్రవ్యాద్వైతంబు, నేర్పున నాత్మతత్వానుభవంబున 
నద్వైత త్రయంబును విలోకించి వస్తుభేదబుద్ధియు, స్వకీయ పరకీయ బుద్దియు స్వప్నంబులుగా( 
దలంచి ముని యైనవాండు మానవలయు. 469 


* ధర్మజా! విను. దేహాదులకు కారణ రూపమై ఆదిలోనూ, అవధిరూపమై అంతమందునూ 
సంభవించుతూ బహిరంగంగా భోగ్యమై ఆంతరంగికంగా భోక్తయై పరం అపరం; జ్ఞానం, జ్ఞేయం; వచనం 
వాచ్యం, అ(ప్రకాశం (ప్రకాశం అయిన మూలవస్తువు ఒక్కటే! అది కానిది మరొకటి లేదు. వస్తుతత్తంలో 
ప్రతిబింబం బింబంకంటే వేరైనదిగా భావింపబడినట్టు ఇం(ద్రియసంబంధమైన సర్వమూ వికల్పత్యాన్ని పొంది 
అలా అనిపిస్తుందే కాని అది యథార్థం కాదు. దేహం మున్నగునవి (భ్రాంతి మూలకాలు. అవి అవశ్యం 
నశించేవి. వానికి మూల హేతువులైన పృథివి మొదలైనవి కూడా నశించేవే కానీ శాశ్వతాలు కావు. అజ్ఞానం 
వల్ల పరమాత్మ ఎంతవరకు వికల్పం అనిపిస్తాడో, అంతవరకు (భ్రమ ఉన్నట్లే, అజ్ఞానం తొలగిపోగానే అంతా 
మిథ్య అయి, శాస్త్రవిధి నిషేధాలు అన్నీ పోయి కలలో నుంచి మేలుకొన్నట్టు అవుతుంది. 


భావాద్వైతం, క్రియాద్వైతం, (ద్రవ్యాద్వైతం అని అద్ద్వైతాలు మూడు. వస్త్రము, దారములు ఒకటే 
వస్తువైనట్టు కార్య కారణాలలో కూడా వస్తువు ఒకటే. విశ్వానికి మూలం ఒక్కటే అని ఏకైకరూపమైన 
ఆలోచన చేసి వికల్పం లేదని భావించటం భావాద్వైతం. మనస్సు, వాక్కు, కాయము - వీనిచే నెరవేర్చబడిన 
సర్వకర్మలూ ఫలభేదం లేకుండా, కరృత్వం తనమీద పెట్టుకోకుండా తాను నిమిత్తమాత్రంగా భావించి 
కర్మ ఫలాలను (బ్రహ్మార్పణం చేయటం (క్రియాద్దైతం. పుత్ర మిత్ర కళత్రాది సర్వప్రాణులకూ, తనకూ, 
దేహానికీ కూడా పంచభూతాత్మకంగా భోక్త ఒక్కడే అను పరమార్థ తత్త్యంతో అర్ధకామాల పట్ల ఐక్యదృష్టి 
నిలపటం (ద్రవ్యాద్వైతం. మునియైనవాడు నేర్పుగా ఆత శతత్తానుభవంతో పైన చెప్పిన అద్వైతత్రయమును 
పరిశీలించి వస్తు భేద బుద్ది, స్వకీయ, పరకీయ బుద్దీ - స్వప్నాలుగా భావించి జీవనం సాగించాలి. 
క. వాదములు వేయు నేటికి?, వేదోక్త విధిం జరించు విబుధుండు గృహమం 
దాదరమున నారాయణ, పాదంబులు గొలిచి ముక్తిపదమున కే6గున్‌. 470 

* ఇన్ని వాదాలెందుకు కానీ సారం ఏమిటంటే విద్వాంసుడు వేదోక్త ప్రకారంగా నడుచుకొంటూ, 

గృహంలో ఉండి కూడా శ్రీహరి పాదపద్మార్చకుడైతే తేలికగా ముక్తి పొందుతాడు. 

శా. భూపాలోత్తమ!, మీరు భక్తిగరిమ స్ఫూర్తిన్‌ సరోజేక్షణ 
శ్రీపాదాంబుజ యుగ్మమున్‌ నియతులై సేవించి కాదే మహో 
గ్రాపత్సంఘము లోన. జిక్కక సమస్తాశాంత నిర్దేతలై 
యేపారంగ మఖంబు సేసితిరి దేవేంద్ర ప్రభావంబునన్‌. 471 

* భూపాల చూడామణీ! మీరు పరమభక్తితో శ్రీహరి పాదపద్మాలను పూజించటం వల్లకదా 

భయంకరమైన కష్టాలకు గురికాకుండా, వాటిల్లో చిక్కుపడకుండా అపూర్వంగా దిగ్విజయం సాధించి 
దేవేంద్ర వైభవంగా రాజసూయయాగం చేయగలిగారు. 
-: నారదుని పూర్వజన్మ వృత్తాంతము. :- 

వ. వినుము : పోయిన మహాకల్పంబునందు గంధర్వులలోన నుపబర్హణుం డనుపేర గంధర్వుండ నైన 
నేను సౌందర్య మాధుర్య గాంభీర్యాది గుణంబుల సుందరులకు( బియుండనై క్రీడించుచు నొక్కనా( 
డు విశ్వస్రష్టలైన బ్రహ్మలు దేవసత్రమనియెడి యాగంబులోన నారాయణకథలు గానంబు 
సేయుకొణకు నప్పరోజనులను గంధర్వులనుం జీరిన. 472 

* ధర్మనందనా! నా పూర్వజన్మ వృత్తాంతం వివరిస్తాను. విను. గతించిన మహాకల్పంలో 

గంధర్వవంశంలో ఉపబర్హణుడు అనే పేరుతో జన్మించాను. అపుడు నేను చాలా అందంగా ఉండేవాణ్ణి, 
మధురంగా మాట్టాడేవాణ్ణి, గంభీరంగా ప్రవర్తించేవాణ్ణి. ఈ కారణాలవల్ల సుందరీ మణులు సమ్మోహితలై 
నా దగ్గరకు చేరేవారు. నేనూ ఆ రమణీమణుల వాల్గంటిచూపులకు లోనై వారితో క్రీడిస్తూ ఉండేవాణ్ణి, 
ఒకసారి విశ్వ సృష్టికర్తలైన ప్రజాపతులు దేవసత్రం అనే యజ్ఞం చేశారు. ఆ యజ్ఞంలో యజ్ఞపురుషుడైన శ్రీ 
విష్ణువు గాథలు గానం చేయటానికి గంధర్వులను, అప్పరసలను ఆహ్వానించారు. 

ఆ. క్రతువులోని కేను గంధర్వ గణముతో6 గలసిపోయి విష్ణుగాథ లచటం 
గొన్ని పాడి సతుల. గూడి మోహితు(డనై, తల(గి చనితి నంత ధరణినాథ! 473 

* ధరణీశ్యరా! ఆ యజ్ఞాలకు నేనూ గంధర్వ సమూహంతో వెళ్ళాను. విష్ణుకథలు వీనుల విందుగా 

గానం చేశాను. మధ్యలో మందగమనలపై మనసుపోయింది. మోహం పెరిగి, మైమరచి, కర్తవ్యం విస్మరించి, 
హరికీర్తన మాని హరిణాక్షుల పొందు కోసం పరుగెత్తాను. 


క. వారిజ గంధుల పొత్తున, వారిం గైకొనక తల(గి వచ్చిన బుద్దిన్‌ 
వా రెజీంగి శాప మిచ్చిరి, వారింపంగ రాని రోషవశమున నధిపా! 474 


* అధిపా! మోహంలో పడిపోయి సృష్టికర్తల ఆజ్ఞ అనుసరించక పోవటంతో (ప్రజాపతులకు నాపై 
కోపం వచ్చింది. అనివార్యమైన (క్రోధంతో వాళ్ళు నన్ను ఇలా శపించారు. 

ఆ. పంకజాక్షు నిచట బాడక కామినీ, గణము. గూడి చనిన కల్మషమున 
దగ్ధకాంతి వగుచు ధరణీతలంబున, శూద్రజాతి సతికి సుతుండ వగుము.” 475 
వ. అని యిట్లు విశ్వస్రష్టలు శపించిన నొక బ్రాహ్మ్శణదాసికిబుత్రుండనై జన్మించి యందు బ్రహ్మవాదులైన 
పెద్దలకు శుశ్రూష సేసిన భాగ్యంబున నిమ్మహాకల్పంబునందు బ్రహ్మ పుత్రుండనై జన్మించితి. 476 


* “ఓరీ మదాంధుడా! నిన్ను హరికథా గానం చేయమంటే, చేయటం మాని మదిరాక్షులతో 
పారిపోయావు. కనుక మా ఆజ్ఞాధిక్కారానికి ఫలంగా తేజస్సు కోల్పోయి, ఎటువంటి దివ్యశక్తులూ లేక 
భూలోకంలో శూద్రస్త్రీకి సుతుడవై జన్మించు”అని సృష్టికర్తలు శపించిన కారణంగా భూలోకంలో ఒక 
(బ్రాహ్మణదాసికి పుత్రుడుగా పుట్టాను. అక్కడ (బ్రహ్మవేత్తలైన కొందరు పెద్దలకు చాలాకాలం శుశ్రూష 
చేశాను. ఆ సేవా ప్రభావంవల్ల ఈ మహాకల్పంలో బ్రహ్మ మానసపుత్రుడనై జన్మించాను. ధర్మజా! నా 
పూర్వజన్మ వృత్తాంతం ఇది. 

ఆ. కౌశలమున మోక్షగతికి గృహస్థు డే, ధర్మ మాచరించి తగిలి పోవు 

నట్టి ధర్మ మెల్ల నతివిశదంబుగా౦ బలుక( బడియె నీకు భవ్యచరిత! 477 


* శుభచరితా! గృహస్టుడు ఏ ధర్మం ఎలా ఆచరిస్తే అనాయాసంగా మోక్షపదం అందుకొంటాడో, ఆ 
ధర్మం అంతా నీకు విశదంగా వివరించాను. 


మ. అఖిలాధారు.( డజాది దుర్లభు(డు బ్రహ్మంబైన విష్ణుండు స్తీ 
మఖమం దర్శితు(డై నివాసగతు(డై మర్యాకృతిన్‌ సేవ్యు(డై 
సథియె చారకు(డై మనోదయితు(డై సంబంధియె మంత్రియై 
సుఖదుం డయ్యె, భవన్మహామహిమ దా జోద్యంబు ధాత్రీశ్వరా! 478 


* ధాత్రీశ్యరా! ఒక విషయం నాకు చాలా సంతోషంగా ఉంది. అఖిల ప్రపంచానికీ ఆధారభూతుడూ, 
(బ్రహ్మాదులకు సైతం లభ్యం కాని పరబ్రహ్మ స్వరూపుడూ అయిన శ్రీమహావిష్ణువు నీవు చేసిన యజ్ఞంలో 
ఆరాధింపబడ్డాడు! నీ సన్నిధిలో మాధవుడు ఒక మానవుడుగా, మహనీయుడుగా, పూజనీయుడుగా, 
పుణ్యమూర్తిగా, ప్రాణష్నేహితుడుగా, కార్యనిర్వాహకుడుగా, ఆప్రబాంధవుడుగా, మనోనాథుడుగా, మంత్రిగా 
ఉండి సర్వసుఖాలూ సమకూర్చాడు! అంటే స పూర్వ పుణ్యఫలం ఎంత గొప్పదని చెప్పాలి? నీవు మహాభాగ్యశాలివి 
మహారాజా! 


వ. అని యిట్టు నారదుండు సెప్పిన వృత్తాంతం బంతయు విని ధర్మనందనుండు ప్రేమ విహ్వలుండై 
వాసుదేవునిం బూజించె. వాసుదేవ ధర్మనందనుల చేత( బూజితుండై నారదమునియు దేవమార్గంబునం 
జనియె నని శుక యోగీంద్రుండు పాండవ పొత్రునకుం జెప్పెనని సూతుండు శౌనకాదులకుం జెప్పిన.479 

* అని ఈ విధంగా నారదమహర్షి చెప్పిన ధర్మతత్త్యం అంతా విని, ధర్మజుడు పట్టరాని పరమానందం 
పొందాడు. వినయంగా వాసుదేవుణ్ణి అర్భించాడు. వాసుదేవుడు సంతసించాడు. శ్రీకృష్ణ, ధర్మజులచేత 
పూజింపబడిన నారదమునీం|ద్రుడు దేవలోకానికి ప్రయాణమై వెళ్ళి పోయాడు అని శుకమహర్షి 
పరీక్షిన్మహారాజుకు వివరించాడు అని అఖిల పురాణ శాస్త్ర పారంగతుడైన సూతుడు శౌనకాది మునీంద్రులకు 
తెలియ చేశాడు. 


క. రాజీవ సదృశలోచన!, రాజీవ భవాదిదేవ రాజవినుత! వి, 
భ్రాజిత క్షీర్తలతావృత, రాజీవ భవాండ భాండ! రఘుకుల తిలకా! 480 


* పోతన కవీంద్రుడు ఆశ్యాసాంతంలో శ్రీరామచంద్రమూర్తిని ఇలా ప్రస్తుతిస్తున్నాడు - రఘువంశ 
తిలకమైన శ్రీరామచంద్రా! కమలములవలె కమనీయమైన కన్నులు గల స్వామీ! బ్రహ్మాది దేవతా గణము 
చేత ప్రశంసింపబడిన దేవా! బ్రహ్మాండమెల్ల వ్యాపించిన విస్తారమైన కీర్తి లతలు కల ప్రభూ! నీకు ప్రణామము! 


మాలిని 
ధరణిదుహిత్సరంతా! ధర్మమార్గానుగంతా! 
నిరుపమనయకాంతా! నిర్ణరారాతిహంతా! 
గురుబుధసుఖ కర్తా! కుంభినీచక్రభర్తా! 
సురభయపరిహర్తా! సూరిచేతోవిహర్తా! 481 


* పరమ పావని సీతకు ప్రాణవల్లభుడవు! అతి కఠినమైన ధర్మమార్గం ఆచరించి చూపిన ఆదర్శమూర్తివి! 
నిరుపమానమైన నీతి పథంలో నడచిన వాడవు! నిశాచరులను నేలగూల్చిన వీరుడవు! గురు జన 
సుఖదాయకుడవు! భువనములకు అధినాయకుడవు! అమరులకు అభయ మిచ్చి ఆదుకొన్న ధీరమూర్తివి. 
వివేకవంతుల హృదయాలలో విహరించే స్వామివి! శ్రీరామచంద్రా! నీకు నమస్కారము! 


గద్యము: ఇది శ్రీపరమేశ్వర కరుణా కలిత కవితా విచిత్ర కేసన మంత్రి పుత్ర సహజ పాండిత్య పోతనామాత్య 
ప్రణీతంబయిన శ్రీ మహాభాగవతంబను మహా పురాణంబునందు ధర్మనందనునకు నారదుండు 
హిరణ్యాక్ష హిరణ్యకశిపుల పూర్వజన్మ వృత్తాంతంబు సెప్తుటయు, హిరణ్యకళిపు దితి సంవాదంబును, 
సుయజ్ఞోపాభఖ్యానంబును, యమసల్లాపంబును, బ్రహ్మవరలాభ గర్వితుండైన హిరణ్యకశిపు చరిత్రం 
బును, బ్రవ్లాద విద్యాభ్యాస కథయును, బ్రహ్లాద హిరణ్యకశిపుల సంవాదంబును, బ్రహ్లాదు వచనంబు 
ప్రతిష్టింప హరి నరసింహరూపంబున నానిర్భవించి హిరణ్యకశిపుని సంహరించి ప్రవ్లాదునకు నభయం 
బిచ్చి నిఖిలదేవతానినహ ప్రహాదాది స్తాయమా నుండై తిరోహితుం డగుటయుం ద్రిపురాసుర వృత్తాంతం 
బును, నీశ్వరుండు త్రిపురంబుల దహించుటయు, వర్గ్ణాశము ధర్మ వివరణంబును, బ్రహ్లాదాజగర 
సంవాదంబును, స్వధర్మ ప్రవర్తకుండగు గృహస్థుండు ముక్తుండగు మార్గంబు నారదుండు ధర్మజునకు 
దెలుపుటయు, నారదుని పూర్వజన్మ వృత్తాంతంబును నను కథలు గల సప్తమ స్కంధము. 482 

* బద్రి శ్రీ పరమేశ్వరుని కరుణ వల్ల కలిగిన కమనీయమైన కవిత్వం కలవాడూ, శ్రీ కేసనమంత్రి 
కుమారుడూ, సహజపాండిత్యం కలవాడూ అయిన పోతనామాత్యునిచేత రచింపబడ్డ శ్రీ మన్మహాభాగవతము. 
ఈ మహా పురాణంలో ధర్మరాజుకు నారదమహర్షి చెప్పిన గాథలు వివరింపబడ్డాయి. 

హిరణ్యాక్ష హిరణ్య కళిపుల పూర్వజన్మ వృత్తాంతం, దితి హిరణ్యకశిపుల సంభాషణం, సుయజ్ఞో 
పాఖ్యానం, యమ సల్లాపం, (బ్రహ్మవల్ల వరాలు పొంది గర్వించిన హిరణ్యకశిపుని చరిత్రం, ప్రహ్లాదుని 
విద్యాభ్యాసం, ప్రహ్లాద హిరణ్యకశిపుల సంవాదం, ప్రహ్లాదుని మాట నిలబెట్టటానికి శ్రీ విష్ణువు నరసింహస్వామి 
రూపంలో ఆవిర్భవించటం, హిరణ్యకశిపు సంహారం, ప్రహ్హాదునకు నరసింహదేవుని వరప్రదానం, అఖిల 
దేవతాగణంచేత ప్రహ్లాదునిచేత ప్రస్తుతింపబడి నరసింహస్వామి అంతర్జాన మవటం, త్రిపురాసుర వృత్తాంతం, 
త్రిలోచనుడు త్రిపురాలను దహించటం, వర్లధర్మాలు, ఆశ్రమధర్మాలు, ప్రహ్లాద అజగర సంవాదం, గృహస్టుడు 
మోక్షం పొందేమార్గం నారదుని పూర్వజన్మ వృత్తాంతం- అనే వివిధ కథల కదంబం- ఈ సకల శుభప్రదమైన 
మహాభాగవత సప్తమ స్కంధం!. 


త్రీ కృష్ణారుణమన్తు 


టై 


మూడవ సంపుటము 

ఉ. గంటమొ? చేతిలోది ములుగజ్జయొ? 
నిల్కడ యింటిలోననో? పంటపొలానా? 
చేయునది పద్యమొ? సేద్యమొ? 
మంచమందు( గూర్చుంటివా? మంచెయందొ? 
కవివో? గడిదేరిన కర్షకుండవో? 
రెంటికి. జాలియుంటివి! 
సరే! కలమా హలమా ప్రియంబగున్‌? 


ఉ. కాయలుగాచి పోయినవిగా యరచేతులు! 
వ్రాతగంటపున్‌ రాయిడిచేతనో? 
కరకు నాగలిమేడినిబట్టి 
సేద్యముం జేయుటచేతనో? 
కవి కృషీవల! 
నీ వ్యవసాయదీక్ష “కా హా” యని 
ఇంతలేసి కనులార్సక చూచిరిలే దివౌకసుల్‌. 


ఈ రెండు ఉత్సలమాలలనూ పోతన్నగారి గళాన అలంకరించి ఆలోచించితే సఫలమూ, సర్వదా 
సంస్మరణీయమూ, సకలజన స్తవనీయమూ, రసభావ రమణీయమూ, ప్రసాద మహనీయమూ అయిన 
సహజ పాండిత్యులవారి సారస్వత వ్యవసాయం అటువంటిదే అని తోస్తుంది. ఆ మహాకవి నిత్య నిరంతరకృషి 
దండిగా నిండుగా పండించిన “బంగారుపంట” భాగవతం. 


ఇప్పుడు తమ హస్తాలను అలంకరించిన (గ్రంథం బమ్మెరవారి భాగవత మహా (ప్రబంధంలోని అష్టమ 
స్కంధం. 

అష్టమ స్కంధం అనగానే గజేంద్ర మోక్షణమూ, వామన చరిత్రమూ మన స్మృతిపథంలో 
సాక్షాత్కరిన్తాయి. 

“శ్రీకైవల్య పదంబు. జేరుటకునై చింతించెదన్‌” అన్న భాగవత (ప్రారంభ పద్యంలోని “భక్తపాలన 
కళా సంరంభకున్‌” అనే విశేషణానికి విశ్లేషణ రూపమే గజేంద్రుని కథాకలాపం. 

తెలుగునాట ఈ కథకున్న ప్రచారం ఇంతా అంతా కాదు:- 


ఎంత దయో దాసులపై, పంతంబున మకరిపట్టి బాధింపగ, శ్రీ 
కాంతుడు చక్రము బంసెను, దంతావళరాజు గాయ, దత్నాతేయా! 


148 పోతన భాగవతము 


ఈ పద్యాన్ని ఆటవిడుపునాడు అయ్యవారు పిల్లల పలకలపై వ్రాసి పెట్టేవారు. కన్న తల్లి దండ్రులు తమ 


అ 


చిన్ని బిడ్డలను పొట్టమీద పడుకో బెట్టుకొని “చేతిలో వెన్నముద్ద”తోపాటు పై పద్యాన్ని కూడా నోటికి అందించేవారు. 
తెలుగు బామ శ్రలు!- 


“రాజేంద్ర వినుము 
విరాజితము గజ 
రాజ మోక్షణ కథనూ 
మహా సుధనూ 
రహిత మనోవ్యథను” 


అనే పల్లవితో ప్రారంభించి భాగవతంలోని పద్యాలనే పాటలుగా మార్చి తూ చా తప్పకుండా గజేంద్ర 
మోక్షణం కథంతా కమ్మని కంఠాలతో ఇంటింటా పాడుకోటం ఎన్నోచోట్ల ఎన్నోసార్లు విన్నాను. 


ఇక పోతన్నగారి గజేంద్రమోక్షణ కథాఘట్టంలోని- 


“లావొక్కింతయు లేదు ధైర్యము విలోలం బయ్యె”, 
“ఎవ్వనిచే జనించు జగ మెవ్వని లోపలనుండు”, 
“అలవైకుంఠ పురంబులో నగరిలో ఆమూలి, 
“సిరికిం జెప్పండు శంఖ చక్ర యుగమున్‌”, 
“తనవెంటన్‌ సిరి లచ్చివెంట”, 

“అడిగెద నని కడువడిం జను”, 

“లోకంబులు లోకేశులు”, 

“కల(డందురు దీనులయెడి”, 


ఇత్యాది పద్యాలన్నీ ఆబాల గోపాలానికి కంఠస్థం అనటంలో అతిశయోక్తి అణుమాత్రమూ లేదు. 
ఇక “వామనచరిత్ర” సరేసరి- 


“వడుగా ఎవ్వరివా(డ? వెవ్వండవు?ొ, 
“వరచేలంబులొ మాడలో”, 

“ఒంటివాండ నాకు ఒకటి రెం డడుగులొ”, 
“గొడుగో జన్నిదమో కమండలువొ”, 
“వారిజాక్షులందు వైవాహికములందు”, 
“కారేరాజులు రాజ్యముల్‌ గలుగవే”, 
“ఆదిన్‌ శ్రీసతి కొప్పుపై, తనువుపై”, 
“ఇంతింతై వటు( డింతయె-”, 

మొదలైన తియ్యతియ్యని పద్యాలు తెలుగువారి నాలుకలమీద నాట్యం చేస్తుంటాయి నాటికీ, నేటికీ, ఏనాటికీ. 
అష్టమస్కంధం విశిష్టత అటువంటిది. 
గజేంద్రమోక్షణంలో ఒకచమత్కారం జరిగింది- 


అరణ్యంలో అలవోకగా తిరిగితిరిగి దాహంగొన్న మత్తేభయూథం ఒకపెద్దమడుగులో (ప్రవేశించింది. 
అప్పుడు దప్పికతీర్చుకుంటున్న మత్తేభ రాజును మకరం పట్టుకుంది. మకరమత్తేభాలకు పెనగులాట 
ఆరంభమైంది. ఆ పోరాటంలో మత్తేభం బాగా ఆరాటపడి అలసిపోయింది. (క్రమ(క్రమంగా గజేంద్ర బలం 
ఉడిగిపోయింది. ప్రాణావశిష్టమైన ఆ ఏనుగు “నీవే తప్ప ఇతఃపరం బెజుంగ” నంటూ పరిపరివిధాల 
భగవంతుణ్ణి ప్రార్థించింది. 


అది వైకుంఠం. అందులో రాచనగరు. ఆ మూలగా ఒక పెద్దమేడ. ఆ మేడప్రక్కనే ఒక మందారవనం. 
ఆ తోటమధ్యలో ఒక అమృత సరస్సు. ఆ సరోవరం ఆనుకొని చంద్రకాంత మణివేదిక. ఆ వేదికమీద 
కలువపూలపాన్సు. ఆ పానుపుపైన శ్రీమహాలక్ష్మితో సరసాలాడుతున్నాడు శ్రీమన్నారాయణుడు. 


ఆ రసమయ సమయంలో ఆస్వామికి ఆపన్నుడైన గజేంద్రుని ఆర్తకంఠం వినిపించింది. వినీ వినగానే 
ఆయన చివాలున లేచాడు. ఈ సన్నివేశాన్ని పోతనగారు ఒకమత్తేభవృత్తంలో ఇలా వర్లించారు- 


అల వైకుంఠపురంబులో నగరిలో నామూలసొధంబు దా 

పల మందారననాంతరామృ తసరః ప్రాంతేందు కాంతోపలో 

త్సల పర్యంక రమావినోది యగు నా పన్న ప్రసన్నుండు వి 

హ్యలనాగేంద్రము “సాహిపాహి” యన(గుయ్యాలించి సంరంభియె. 8-95 

గజేంద్రుణ్ణి కాపాడాలనే సంరంభంలో లక్ష్మీదేవికి చెప్పకుండా, తనచేతిలో ఉన్న ఆమె పైటచెరగును 
సైతం విడిచిపెట్టకుండా, శంఖచక్రాలుకూడా పట్టుకోకుండా, మైమరచి పరువెత్తుతున్న ఆపన్న(ప్రసన్నుణ్ణి 
మరొక మత్తేభవృత్తంలో ఈ విధంగా చిత్రించాడు పోతన్న- 

సిరికిం జెప్పండు శంఖచ[క్రయుగముం జేదోయి సంధింప€ డే 

పరివారంబును జీర డభ్రగపతిం బన్నింప( డాకర్లికాం 

తర ధమ్మిల్లము చక్కనొత్తండు వివాదప్రోత్సిత శ్రీకుచో 

పరి చేలాంచలమైన వీడండు గజ ప్రాణావనోత్సాహియై. 8-96 


ఈ విధంగా జుట్టు విరబోసుకొని పరువెత్తే శ్రీహరివెంట వైకుంఠంలోని ఆబాలగోపాలం పరువెత్తుకు 
రావటాన్ని మన మహాకవి మరో మత్తేభంలో ఇలా చెప్పాడు- 


తనవెంటన్‌ సిరి; లచ్చివెంట నవరోధవ్రాతమున్‌; దాని వె 
న్కను పక్షీంద్రుండు, వానిపొంతను ధనుః కౌమోదకీ శంఖ చ 

క్ర నికాయంబు నారదుండు, ధ్వజనీకాంతుండు రావచ్చి రొ 
య్యన వైకుంఠపురంబునం గలుగువా రాబాలగోపాలమున్‌. 8-98 


ఆ సమయంలో “గోవిందకరారవింద సమాకృష్యమాణ సంవ్యానచేలాంచల”యై పోతున్న శ్రీదేవి 
దేవ దేవుని ససంభ్రమ గమనానికి కారణం తెలియక పరిపరివిధాల భావించటం కూడా పోతనగారు మత్తేభ 
వృత్తంలోనే చెప్పారు- 

తన వేంచేయు పదంబు పేర్కొన డనాథ స్రీజనాలాపముల్‌ 

వినెనో! ముచ్చులు ముచ్చిలించిరొ ఖలుల్‌ వేదప్రపంచంబులన్‌! 

దనుజానీకము దేవతానగరిపై దండెత్తెనో! భక్తులం 

గని చక్రాయుధు€ డేండి చూపు(డని ధిక్కారించిరో దుర్దనుల్‌! 8-100 


అనంతరం రెండు మూడు పద్యాలలో లక్ష్మీదేవి స్వరూప స్వభావాలను అభివర్షించి ఆ తర్వాత 
ఆకాశపథంలో అమరానీకం అవలోకించిన అచ్యుతుణ్ణి మళ్లీ మత్తేభంలోనే మనముందు నిలిపాడు- 


వినువీథిం జనుదేర( గాంచి రమరుల్‌ విష్ణున్‌ సురారాతి జీ 

వన సంపత్తి నిరాకరిష్ణు( గరుణా వర్ధిష్లు యోగీంద్ర హృ 

ద్వన వర్తిష్ణు సహిష్టు భక్తజన బృంద ప్రాభవాలంకరి 

ష్లు నవోఢోల్ల సదిందిరా పరిచరిష్టున్‌ జిష్లు రోచిష్ణునిన్‌. 8-105 

ఇలా స్వామిని సందర్శించి దేవతలంతా ఆ దేవదేవునకు నమస్సు లర్పించారట. ఈ సందర్భంలో 
సైతం పోతన్నగారు మత్తేభవృత్తాన్నే ఉపయోగించారు. చిత్తగించండి- 


చనుదెంచెన్‌ ఘను డల్లవాండె! హరి పజ్జం గంటిరే లక్ష్మి! శం 

ఖ నినాదంబదె! చక్ర మల్లదె! భుజంగధ్వంసియున్‌ వాయె! క్ర 

న్నన నేతెంచె నటంచు వేల్పులు “నమో నారాయణా” యేతి ని 

స్వనులై మొక్కిరి మింట హస్తి దురవస్థావ క్రికిన్‌ జ క్రికిన్‌. 8-107 


అటు తర్వాత శ్రీహరి గజరాజును కాపాడటం కోసం తన సుదర్శన చక్రంతో నక్రకంఠాన్ని 
ఖండించటాన్ని చెప్పేటప్పుడుకూడా మహాకవి మత్తేభాన్ని విస్మరించలేదు. చూడండి- 

కరుణాసింధు(డు శౌరి వారిచరమున్‌ ఖండింప(గా(బంపె స 

త్వరితాకంపిత భూమిచక్రము మహో ద్యద్విస్సులింగచ్చటా 

పరిభూతాంబర శుక్రమున్‌ బహువిధ బ్రహ్మాండ భాండచ్చటాం 

తర నిర్వక్రము (బాలితాఖిల సుధాంధశ్చక్రమున్‌ జక్రమున్‌. 8-109 


ఈ విధంగా ఈ ఘట్టం పట్టినపట్టు విడవకుండా ఒకదానివెంట ఒకటిగా ఏడు మత్తేభాలను వడివడిగా 
నడిపించటంలో ఏదైనా సారస్వత రహస్యముందా అని సందేహం కలుగుతుంది. 

ఈ సందేహానికి సమాధానం ఇలా కన్పించుతుంది- 


ప్రప్రథమంగా “మత్తేభయూథంబు మడుగుసొచ్చె” అన్నారు పోతన్నగారు. ఆ మత్తేభరాజాన్ని 
మకరం పట్టింది. 


అప్పుడు ఆ మత్తేభం “రావే ఈశ్వర! కావవే వరద! సంరక్షించు భ(ద్రాత్మకా!” అని భగవంతుణ్ణి 
ప్రార్థించింది. ఆ ప్రార్థన ఆలకించి మత్తేభరక్షణాయత్త చిత్తుడై హడావుడిగా పరుగెత్తుకుంటూ వచ్చిన 
శ్రీహరి హృదయంలో అడుగడుగునా ఆ మత్తేభమే మెదలుతున్నది. “మత్తేభం కష్టంలో ఉన్నది.” “మత్తేభాన్ని 
కాపాడాలి.” ఈ విధంగా మహావిష్ణువు మనస్సు మత్తేభమయమై పోయింది. అటువంటి దేవదేవుణ్ణి పోతన్నగారు 
తన హృదయంలో భావిస్తున్నారు. మహావిష్ణువునకూ, మహాకవికీ సాధారణీకరణం ఏర్పడింది. అందువల్ల 
శ్రీహరికి అడుగడుగునా మత్తేభ వృత్తాంతమే స్ఫురించినట్టు పోతన్న గారికి అడుగడుగునా ఒక దానివెంట 
ఒకటి మత్తేభవృత్తాలే దొరలి దొరలి వచ్చాయి. 


అయితే ఇక్కడ ఒక చిన్న అనుమానం. అదేమంటే పోతన్న గారు కావాలనే ఈ విధంగా మత్తేభవృత్తాలు 
(వ్రాశాడా, లేకపోతే ఏదో అప్రయత్నంగా వాటంతటవే దొర్జాయా అని. పోతన్నగారు (వ్రాయాలని వ్రాయక 
పోయినా “పలికించెడివాండు రామభ।ద్రు(డే” గనుక ఆ మహాకవి నోటినుంచీ, ఆయన గంటమునుంచీ ఆ 
విధంగా మత్తేభాలు దొర్లి ఉంటాయి. అలా కాకపోతే అన్ని మత్తేభాలు ఎందుకొస్తాయి? ఎలా వస్తాయి? 


ఇక్కడ మరొక చమత్కారం కూడా మనకు గోచరిస్తుంది. శ్రీహరి వైకుఠం నుండి బయలుదేరే 
ముందు కలువపూల పాన్సుమీద లక్ష్మీదేవితో సరస సల్హాపాలాడుతూ వినోదిస్తున్నాడు. శ్రీదేవి పైటచెరగు 
శ్రీహరిచేతిలో ఉన్నది. అంతలో గజేంద్రుని మొర విన్సించింది. గభీలున లేచాడు. చేతిలో పట్టుకొన్న పైట 
చెరగు చేతిలోనే ఉన్నదట. “శ్రీకుచోపరి చేలాంచలమైన వీడండు” అన్నారు గదా పోతన్నగారు.ఆ 
విషయాన్ని మరింత దృఢంగా మన మనస్సుల్లో నిలపటానికి పతివెంట పరువెత్తుతున్న శ్రీసతి “మనోహర 
కరావలగ్నోత్త రీయంబుతో” ఉన్నట్టు కవి వర్ణిస్తాడు. అంతేగాదు. అంతకుముందు గూడా ఒకవచనంలో 
“అ య్యిందిరా దేవి గోవింద కరారవింద సమాకృష్యమాణ సంవ్యాన చేలాంచలయై పోవుచు” 
అంటాడు. 


అంటే గజేంద్రుడి దగ్గరకు వచ్చే పర్యంతమూ శ్రీదేవి స్తనాంశుకము శ్రీహరిచేతిలోనే ఉన్నదన్న 
మాట మనం గుర్తించాలి. మకరాన్ని సంహరించి మత్తేభాన్ని రక్షించిన అనంతరం శ్రీమహావిష్ణువు లక్ష్మీదేవితో 
ఇలా అంటాడు. 


“బాలా! నా వెను వెంటను, హేలన్‌ వినువీథినుండి యేతెంచుచు నీ 
చేలాంచలంబు పట్టుట, కాలో నే మంటి నన్ను అంభోజముఖీ!” 8-129 

ఆ మాట విని “అరవింద మందిర అయిన అ య్యిందిరాదేవి మందస్మిత వదనారవిందణై 
ముకుందునితో” ఇలా పల్కింది. “స్వామీ! ఏం చేసేది? మీపాదాలను అనుసరించడమే నా కర్తవ్యం గదా! 
మీరు ముందు పరుగెత్తుతుంటే మీవెంట నేనూ పరుగెత్తుకొచ్చాను.”- ఇలా పలికించి ఊరుకున్నాడా 
పోతన్న గారు? లక్ష్మీదేవిచేత వాసుదేవుడికి ఒక యోగ్యతాపష్రంకూడా ఇప్పించారు- 

“దీనుల కుయ్యాలింపను, దీనుల రక్షింప మేలు దీవన పొందన్‌ 

దీనావన! నీ కొప్పును, దీనపరాధీన! దేవదేవ! మహేశా!” 8-133 


ఈ విధంగా దేవదేవుడైన వాసుదేవుణ్ణి ఆపద్భాంధవునిగా, ఆపన్న(ప్రసన్నునిగా, భక్తరక్షణ కళాసంరంభ 
కునిగా, మనకు సాక్షాత్కరింప చేశాడు సహజపాండిత్యుడైన పోతనామాత్యుడు. 


ఇంతకూ ఈ గజేంద్రుడు పూర్వజన్మలో ఇంద్రద్యుమ్నుడనే [ద్రవిడదేశాధీశ్య్వరుడు. అగస్త్యమహర్షి 
శాపంవల్ల ఏనుగుగా జన్మించాడు. అలాగే గజేం(ద్రుణ్ణి పట్టుకున్న మకరరాజు మునుపటిజన్మలో “హూ 
హూ” నామకుడైన గంధర్వుడు. దేవల మహర్షిశాపంవల్ల మొసలిగా పుట్టాడు. పూజ్యపూజా వ్యతి[క్రమం 
ఎంతలేసి కష్టాలకు కారణమౌతుందో! మనకీ కథ వివరిస్తుంది. అంతేకాకుండా ఆర్తులమొర ఆలకించగానే 
“ఆపన్నప్రసన్ను”డైన భగవంతుడు పరుగెత్తుకు వచ్చి రక్షిస్తాడని “గజేంద్ర మోక్షణం” మనకు ప్రబోధిస్తుంది. 


ఇక వామనచరిత్రకు వద్ధాం- 

స్వస్తి జగత్రయీ భువన శాసన కర్తకు; హాసమాత్ర వి 

ధ్వస్త నిలింపభర్తకు; నుదారపదవ్యవహర్తకున్‌, మునీం 

ద్రస్తుత మంగళాధ్వర విధానవిహర్తకు; నిర్దరీగళ 

న్యస్త సువర్ణ్లసూత్ర పరిహర్తకు, దానవలోకభర్తకున్‌. 8-545 

ఈ పద్యం వామనుడు బలిచక్రవర్తిని చెయ్యెత్తి దీవించిన సందర్భంలోది. జగత్రయీభువన శాసనకర్తకు 
నిర్ణరీగళన్యస్త సువర్లసూత్ర పరిహర్తకు దానవలోకభర్తకు స్వస్తి చెప్పటంలో ఒకధ్వని స్పురిస్తున్నది. “ఈ 
దినంతో నీకూ, నీసామ్రాజ్యానికీ స్వస్తి” అని. 


ఇక బలివామనల సంభాషణలు చాలా రసవంతంగా నడిచాయి. “వడుగా! ఎవ్వరివాండవు? ఎవ్వ 
డవు?” అన్న ప్రశ్నకు సమాధానంగా “ఒంటివాండ చుట్ట మొకండు లేండు. ఒరులు గారు నాకు, 
ఒరులకు నేనౌదు సిరియు తొల్లి గలదు” అని వామనుడు పలకటం ఎంతో చమత్కారంగా ఉన్నది. 
“ఒంటివాండ నాకు ఒకటిరెండడుగుల మేర యిమ్ము” అనటం. “కోర్కి తీర బ్రహ్మ కూకటిముట్టెద” 
అనటం, “మూండడుగుల్‌ వేరయ (త్రోవ కిచ్చుటది (బ్రహ్మాండంబు నాపాలికిన్‌”, “ఇది యిచ్చుట 
ముజ్జగమ్ము లిచ్చుట మాకున్‌”- అనటం వామనుని వచోనైపుణ్యానికి మచ్చుతునకలు. 

“ఇంతింతై వటు(డింతయై మజియు. దానింతై” ఇత్యాది పద్యం పోతన్నగారి క్రాంతదర్శనానికి 
నిదర్శనంగా నిలుస్తుంది. అలా పెరిగిపోతున్న (త్రివిక్రమదేవుని ఎత్తు ఎంతదో మనకు చూపాలని పోతన్న 
గారు ఒక (క్రొత్తఎత్తు ఎత్తారు. అది సూర్యబింబాన్ని కొలత సాధనంగా స్వీకరించటం. 


ఆదిలో పెరుగుతున్న వామనమూర్తికి పైన ఉన్న సూర్యమండలం గొడుగుగా కన్పించింది. స్వామి 
పెరుగుతున్న కొద్దీ గొడుగుగా ఉన్న ఆ రవిబింబమే శిరోమణిగా అయింది. ఆ తర్వాత (క్రమ(క్రమంగా చెవి 
కమ్మగా, కంఠాభరణంగా, భుజకీర్తిగా, కరకంకణంగా, మొలగంటగా, కాలికడియంగా, చివరకు పాద 
పీఠంగా మారిపోయింది. మొదట ఛ(త్రంగా ఉన్న సూర్యుడు పదపీఠంగా అయినాడంటే స్వామి ఎంత ఎత్తు 
సెరిగిపోయాడో మనలనే ఊహించుకో మన్నాడు మహాకవి. ఇందులో రవిబింబానికి చేర్చిన ఉపమానాలన్నీ 
గుండ్రంగా (గోళాకారంలో) ఉండటం విశేషం. 


స్వామి (యాచకుడు) అంత ఎత్తు పెరిగినా బలిచ(క్రవర్తి మహాదాతగా అంతకంటే రెండంగుళాలు 
ఎత్తుగానే మనకు కన్పిస్తాడు. ఇదే విధంగా ఈ అష్ట్రమస్కంధంలో సముద్రమథనం, లక్ష్మీప్రాదుర్భావం, 
కూర్మావతార మత్వ్యావతారాల వృత్తాంతం ఎంతో మనోహరంగా అభివర్లితము లైనాయి. 


శివదేవుడు దేవగణ ప్రార్థితుడై హాలాహలాన్ని పానం చేసే ఘట్టంలో పోతన్నగారు ఒక అందమైన 
కందం (వ్రాశారు- 


'మింగెడువాండు విభుండని, మింగెడునది గరళ మనియు మేలని ప్రజకున్‌ 
మింగు మనె “సర్వమంగళ, మంగళసూత్రంబు నెంత మది నమ్మినదో!! 8-24 


ఈ పద్యంలో తన భర్త శివుడు హాలాహలం (మింగటానికి అంగీకరించిన భవానికి “సర్వమంగళ” 
అనే సార్థకమైన విశేషణం వేశారు మహాకవి పోతన్నగారు. 

“అల వైకుంఠపురంబులో” అన్న పద్యంలో “ఆపన్న(ప్రసన్నుండు” అని శ్రీహరికి వేసిన విశేషణం 
ఎంత గొప్పగా ఉన్నదో, ఇక్కడ “సర్వమంగళ” అన్న పదం అంత స్ఫూర్తిమంతంగా ప్రయుక్తమైంది. అందుకనే 
పోతన్నగారి ఊహలు పూలవానలు; ఆయన భావాలు తేనెసోనలు. 


సహజసుందరమైన పోతనభాగవతం (ప్రతిపద్య భావార్థసహితంగా ప్రకటించాలని తిరుమల తిరుపతి 
దేవస్థానంవారు ముందుకు రావడం ముదావహమైన విషయం. ఈ సందర్భంలో అనువాదభాగా లన్నింటినీ 
పరిశీలించి పరిష్కరించి వాటికి ఏకసూ(త్రత కల్పించే భారం నాకు అప్పగించి నందులకు కార్య నిర్వహణాధికారి 
శ్రీ సి హెచ్‌. వేంకటపతిరాజు, ఐ.ఏ.ఎస్‌, గారికీ, డాక్టర్‌ రావుల సూర్యనారాయణమూర్తి, పి.ఆర్‌.ఓ. గారికీ, 
ఎడిటర్‌ శ్రీ కె. సుబ్బారావుగారికి నా అభివందనాలు 


ఈ అష్టమస్కంధాన్ని సరళగద్యంలో అనువదించినవారు శ్రీ జి. చెన్నయ్యగారు. వీరు నగరి ప్రభుత్వ 
కళాశాలలో ఆంధ్రోపన్యాసకులు. ఆంధ్రసంస్కృత సాహిత్యాలలో చక్కని అభినివేశం కలవారు. వీరి అనువాదం 
అందరికీ అందుబాటైన సులభశైలిలో సుమనోమనోజ్ఞంగా వుంది. 

ఈ అష్టమస్కంధాన్ని ముచ్చటగా నిర్దుష్టంగా ముద్రించి యిచ్చిన దేవస్థానం (ప్రెస్‌ మేనేజర్‌ శ్రీ 
యం. విజయకుమార్‌రెడ్డిగారికీ, వారి సిబ్బందికీ నా సాధువాదాలు. 

అక్షరదోషాలు దొర్లకుండా సహ(స్రాక్షులై ప్రూపులు సరిదిద్దిన పూజ్యమి(త్రులు, మహాకవి శ్రీమాన్‌ 
ముదివర్తి కొండమాచార్యులు గారికి నా ధన్యవాదాలు. 

ముద్రణకు తగినట్టు ప్రెస్‌కాపీ సిద్దంచేసి యిచ్చిన చిరంజీవి కోరాడ రామకృష్ణ యం. ఏ., యం.ఫిల్‌. 
కు నా ఆశీర్వాదాలు. 


గుంటూరు, భవదీయుడు 
శుక్ల, వసంతము. కరుణశ్రీ 
(30) 
(ప్రధాన సంపాదకుడు 
పోతన భాగవతం 


థః 


శ్రీరామచంద్ర సరబవ్మాణే నమః 


ఎఏతన ఖారువతము 


(సరళ గద్యానువాద సపొతము,) 
ఎనిమిదవ స్కంధము 


9 నున్నామ! పయోద 
లు! ధరాభృల్లలామ! జగదభిరామూ! 
రామాజనకామ! మహో 
ద్దామ! గుణస్తోమధాను! దశరథరామా! 1 


* మంగళకరమైన పేరూ, మేఘమువంటి కాంతీ కలవాడా! రాజులలో గొప్పవాడా! అఖిలలోకాలలో 
అందమైనవాడా! స్రీలకు మన్మథుని వంటివాడా! మిక్కిలి గంభీరమైన వాడా! సుగుణాలకు నెలవైన వాడా! 
దశరథరామా! అవధరించు. 


వ. మహనీయ గుణగరిష్టులగు నమ్మునిశ్రేష్టులకు నిఖిల పురాణవ్యాఖ్యాన వైఖరీ సమేతుండైన సూతుం 
డిట్లనియె; నట్లు ప్రాయోపవిష్ణుండైన పరీక్షన్నరేంద్రుండు శుకయోగీంద్రుం గనుంగొని. 2 


క. విన(బడియెను స్వాయంభువ, మనువంశము వర్ల ధర్మ మర్యాదలతో 
మనుజుల దనుజుల వేల్పుల, జననంబులు స్రష్ట లెల్ల జనియించుటయున్‌. 3 


* గొప్ప గుణాలతో కూడిన మహాత్ములైన శౌకనాది మునులకు అన్ని పురాణాలూ వివరించడంలో 
నేర్పరియెన సూతుడు ఇట్లా చెప్పడానికి మొదలు పెట్టినాడు; ప్రాయోపవేశం చేసిన పరీక్షిన్మహారాజు 
శుకమహర్షిని చూచి ఇలా అన్నాడు. 'ఓ మునీంద్రా! స్వాయంభువ మనువంశాన్ని గురించీ, ఆ కాలంలోని 
జాతిధర్మాల కట్టుబాట్లను గురించీ, మనుష్యులూ, రాక్షసులూ, దేవతలూ, బ్రహ్మలూ పుట్టడాన్ని గురించీ 
విన్నాను. 

ఉ. ఏ మనుకాలమందు హరి యీశ్వరు. డేటికి సంభవించె? నే 

మేమి యొనర్భె? నమ్మనువులే? రత డే క్రియ జేయుచున్న వాం 


డేమి నటించు మీద? గత మెయ్యది? సజ్జనులైనవారు ము 
న్నే మని చెప్పుచుందురు? మునీశ్వర నా కెటిగింపవే దయన్‌. 4 


వ. అనిన శుకుం డిట్లనియె. 5 

ష్‌ పరమాత్ముడైన విష్ణువు ఏ యే మనువుల కాలంలో జన్మించి నాడు? ఏ యే విధంగా ఏమేమి 
చేసినాడు? అటు తరువాత ఎట్టా ప్రవర్తించినాడు? అందుకు కారణమేమి? పూర్వం పెద్దలు చెప్పినవిధంగా 
నీవు నాకు చెప్పు? అని కోరినాడు. అందుకు శుకుడు ఇట్లా చెప్పినాడు- 


క. ఈ కల్పంబున మనువులు, ప్రాకటముగ నార్వురైరి పదునలువురలో; 
లోకముల జనుల పుట్టువు, లాకథితము లయ్యె వరుస నఖిలములు నృపా! 6 


* 5 రాజా! ఈ కల్పంలో పద్నాలుగుమంది మనువులలో ఆరుగురు మనువులు ప్రఖ్యాతులైనారు. 

లోకాలూ, జనులూ పుట్టిన విధానమంతా నీకు చెప్పినాను. 

న. ప్రథమ మనువైన స్వాయంభువునకు, నాకూతి దేవహూతులను నిరువురు గూంయలు గలరు. వారికి( 
(గమంబున( గపిలయజ్ఞ నామంబుల లోకంబులకు ధర్మజ్ఞాన బోధంబు సేయుకొటకు హరి 
పుత్రత్వంబు నొందె; నందు గపిలుని చరిత్రంబు మున్న చెప్పంబడియె; యజ్ఞాని చరిత్రంబు 
సెప్పెద వినుము. 7 

* మొదటి మనువైన స్వాయంభువునికి దేవహూతీ, ఆకూతీ అనే కుమార్తె లున్నారు. వారికి వరుసగా 

కపిలుడూ, యజ్ఞుడూ అనే నామాలతో లోకాలకు ధర్మాన్నీ జ్ఞానాన్నీ బోధించడంకోసం విష్ణువు జని శ్రంచినాడు. 
కపిలుని చరిత్ర ముందే చెప్పినాను. ఇక యజ్ఞని చరిత్ర చెపుతాను; ఆలకించు. 


మ. శతరూపాపతి కామభోగ విరతిన్‌ సంత్యక్త భూ భారుండై 
సతియుం దానును గాన కే(గి శతవర్షంబుల్‌ సునందానదిన్‌ 
ప్రతియె యేకపదస్తుండై నియతుండై వాచంయమస్స్ఫూర్తితో 
గతదోషుండు తపంబు సేసె భువనఖ్యాతంబుగా భూవరా! 8 


శక రాజా! స్వాయంభువ మనువు కామ భోగాలనూ, రాజ్యభారాన్నీ విడిచిపెట్టి తన భార్యయెన 
శతరూపతోపాటు అడవికి వెళ్ళినాడు. సునందానది దగ్గర పవిత్రమైన నియమాలతో మౌనంగా ఒంటి 
కాలిపై నిలిచి నూరేండ్లు విశ్వవిఖ్యాత మైన తపస్సు చేసినాడు. 


వ. ఇట్లు తపంబు సేయుచు స్వాయంభువ మనువు దనమనంబులోన. 9 


సీ. సృష్టిచే నెవ్వ(డు చేతనపడకుండు? సృష్టి యెవ్వని చేంతచే జనించు? 
జగములు నిద్రింప జాగరూకత నొంది యెవ్వ(డు బ్రహ్మాండ మెటు(గుచుండు? 
నాత్మకాధారంబు నఖిలంబు నెన్వ(డౌ? నెవ్వని నిజధనం బింత వట్టు 
బొడగాన రాకుండ బొడగను? నెవ్వండే నెవ్వని దృష్టికి నెదురు లేదు? 
ఆ. జననవృద్ది విలయ సంగతి( జెందక, యెవ్వ( డెడపకుండు నెల్ల యెడల? 
దన మహత్త్వసంజ్ఞ( దత్వ మెవ్వండు దాన, విశ్వరూపు( డన(గ విస్తరిల్లు? 10 

వ. అని మణీయు నిరహంకృతుండును బుధుండును నిరాశియు. బరిపూర్ణుండును ననన్య (రి 
తుండును నృశిక్షాపషరుండును నిజమార్గ సంస్టితుండును నిఖిలధర్మ భావనుండునునైన పరమేశ్వరు 
నకు నమస్కరించెద నని యుపనిషదర్హంబులు పలుకుచున్న మనువుం గనుంగొని. 1 


* పై విధంగా తపస్సు చేస్తూ స్వాయంభువ మనువు మనస్సులో భగవంతుని ఇట్టా ధ్యానించినాడు. 
“ఎవడైతే సృష్టివల్ల చైతన్యం పొందకుండా తన చైతన్యం వల్ల సృష్టి చేస్తాడో, లోకాలు నిద్రిస్తుండగా తాను 
మేల్కొని బ్రహ్మాండాన్ని తెలుసుకొంటాడో, తనకు తానే ఆధారమై సమస్తమూ తానై ఉంటాడో, రూపం 
కనిపించకుండా తన ప్రభావాన్ని రూపొందిస్తాడో, తన కంటికి ఎవడూ ఎదురు లేకుండా ఉంటాడో, ఆదిమధ్యాంతాలు 
లేకుండా అన్నిచోట్ల చేరి ఉంటాడో, తన మహిమ చూపుతూ శానతుడై విశ్వరూపుడుగా సెరుగుతాడో, విద్యాంసుడై 
వినయంగా విరాజిల్లుతాడో, ఆశలు లేకుండా పరిపూర్ణుడై ఉంటాడో, ఇతరుల (ప్రేరణ లేకుండా ఇతరులకు 
బోధిస్తుంటాడో, తన దారి వదలకుండా అన్ని ధర్మాలకూ కారణమై ఉంటాడో అటువంటి పరమేశ్వరునికి నమస్కారం 
చేస్తాను”- ఈ విధంగా ఉపనిషత్తుల పరమార్ధాన్ని ప్రకటిస్తూ ధ్యానంలో ఉన్నాడు. 


క్త రక్కసులు దినయగం గడణిన, వెక్కసముగ యజ్ఞనామ విష్ణుండు వారిం 
జక్కడిచె. జక్రధారల, మిక్కుటముగ వేల్పులెల్ల మేలని పొగడన్‌. 12 


* ఇట్టా ఉన్న స్వాయంభువ మనువును భక్షించడానికి రాక్షసులు ప్రయత్నించినారు. వారిని యజ్ఞుడుగా 
ఉండిన విష్ణువు తన చక్రాయుధంతో సంహరించినాడు. అది చూచి దేవతలంతా ఆయనను స్తుతించారు. 
వ. ఇది ప్రథమ మన్వంతరం; బింక ద్వితీయ మన్వంతరంబు వినుము. 13 


* ఇది మొదటి మన్వంతరం సంగతి. ఇక రెండవ మన్వంతరం కథ విను. 


సీ. స్వారోచిషుం డన సప్పార్చిబిడ్డండు మనువు వానికి నా ద్యుమత్సుషేణ 
రోచిష్మదాదు లారూఢ పుత్రులు ధాత్రి నేలిరి; రోచను( డింద్రు. డయ్యె; 
నధికులు తుషితాదు అమరు లూర్దస్తంబ ముఖ్యు లాఢ్యులు సప్తమునులు నాండు 
వేదశిరుం డను విప్రుని దయితకు( దుషితకు( బుత్రుండై తోయజాక్షు( 


ఆ. డవతరించెను విభు. డన నశీత్యష్ట స, హస్ర మునులు నధికు లయినవారు; 
ఘను లనుగ్రహింపం గౌమారక బ్రహ్మ, చారి యగుచు నతండు సలిపె వ్రతము. 14 


* అగ్ని కుమారుడైన స్వారోచిషుడు మనువైనాడు. అతని కొడుకులలో ప్రసిద్దులైన ద్యుమంతుడూ, 
సుషేణుడూ, రోచిష్మంతుడూ మొదలైనవారు భూమిని పాలించినారు. అప్పుడు రోచనుడు ఇంద్రుడైనాడు. 
తుషితులు మొదలైనవారు దేవతలైనారు. ఊర్జస్తంబుడు మొదలైన వారు సప్తబుషులైనారు. విష్ణువు “విభు” 
డనే పేరుతో వేదశిరుడనే బ్రాహ్మణుని భార్యయైన తుషితకు పుత్రుడై జన్మించినాడు. అతడు కుమార 
(బ్రహ్మచారియె ఎనబై ఎనిమిది వేలమంది మహామునుల అనుగ్రహంతో (వ్రతదీక్షాపరు డైనాడు. 

వ. తదనంతరంబ. 15 


జా 


మనువు మూండవవాండు మనుజేంద్ర! యుత్తముం డన బ్రియవ్రతునకు నాత్మజుండు 
పాలించె నిల యెల్ల. బవనసృంజయ యజ్ఞ హోత్రాదు లాతని పుత్రు లధిక 

గుణులు వసిష్టుని కొడుకులు ప్రమథాదు లైరి సప్తర్షులు నమరవిభుండు 

సత్యజిత్తనువా(డు సత్యభద్రాద్యులు సురలు ధర్మునికి నిసూనృతకును 

తే. బుట్టి సత్యనియతి( బురుషోత్తముండు సత్య, సేను. డనంగ దుష్టశీలయుతుల 

దనుజ యక్షపతుల దండించె సత్య జి, న్మిత్రు. డనంగ జగము మే లనంగ. 16 


* ఓ రాజా! అటుపిమ్మట ప్రియ(వ్రతుని కొడుకైన “ఉత్తముడు” మూడవ మనువై లోకమంతా 
పాలించినాడు. అతనికి పవనుడూ, సృంజయుడూ, యజ్ఞహోతుడూ మొదలైన గుణవంతులగు 
కొడుకులున్నారు. వసిష్టుని కొడుకులైన ప్రధముడు మొదలైనవారు సప్రబుషులైనారు. సత్యజిత్తనేవాడు 
దేవేంద్రుడైనాడు. సత్యులూ భద్రులూ మొదలైన వారు దేవతలైనారు. విష్ణువు “సత్యసేను” డనే పేరుతో 
ధర్మునికి సూన్నతకూ పుట్టినాడు. అతడు సత్యజిత్తుకు చెలికాడై లోకం మెచ్చుకొనే విధంగా సత్యనిష్టతో 
దుర్మార్గులైన యక్షరాక్షసులను దండించినాడు. 


-: గజేంద్ర మోక్షణ కథా ప్రారంభము :- 


వ. చతుర్దమనువు కాల ప్రసంగంబు వివరించెద. 17 


జా 


మానవాధీశ్వర! మనువు నాలవవా(డు తామసుం డనంగ నుత్తముని భ్రాత 
పృథ్వీపతులు కేతు వృష నర ఖ్యాతాదు లతని పుత్రులు పద్దు రధికబలలు 

సత్యకహరి వీర సంజ్ఞలు వేల్పులు త్రిశిఖనామమువాండు దేవవిభుండు 

మునులు జ్యోతిర్యోమ ముఖ్యులు; హరి పుట్టె హరిమేధునకు బీతి హరిణియందు; 


ఆ. గ్రాహబద్దు( డయిన గజరాజు విడిపించి, ప్రాణభయము వలన. బాపి కాచె 
హరి దయాసముద్రు( డఖిలలోకేశ్వరు( డనిన శుకుని. జూచి యవనివిభుండు. 18 


* ఓ రాజా! ఇక నాల్గవమనువు కాలం సంగతి వివరిస్తాను. ఉత్తముని తమ్ముడైన “తామసు” డనే 
వాడు నాల్గవ మనువైనాడు. అతని కొడుకులైన కేతువూ, వృషుడూ, నరుడూ, ఖ్యాతీ మొదలైన పదిమంది 
బలవంతులు రాజులైనారు. సత్యకులూ హరులూ వీరులూ మొదలైనవారు దేవతలైనారు. (త్రిశిఖుడనేవాడు 
దేవేంద్రుడైనాడు. జ్యోతిర్యోముడు మొదలైనవారు సప్రబుషులైనారు. విష్ణువు హరిమేధునికి హరిణికీ “హరి” 
అను నామముతో జన్మించినాడు. దయాసముద్రుడై అన్ని లోకాలకూ ప్రభువైన హరి మొసలికి చిక్కిన 
గజేంద్రుణ్ణి విడిపించి ప్రాణాపాయం నుండి కాపాడినాడు. ఈ విధంగా చెప్పగా పరీక్షిత్తు శుకుని ఈ (క్రింది 
విధంగా అడిగినాడు. 

క. నీరాట వనాటములకు6 బోరాటం బెట్టు గలిగె” బురుషోత్తముచే 

నారాట మెట్టు మానెను, ఘోరాటవిలోని భద్ర కుంజరమునకున్‌. 19 
క. మునినాథ! యీ కథాస్థితి, వినిపింపుము వినంగ నాకు వేడుక పుట్టెన్‌; 

వినియెద. గర్లేంద్రియముల, పెనుంబండువు సేయ మనము బ్రీతిం బొందన్‌. 20 


క. ఏ కథల యందు బుణ్య, శ్లోకుండు హరి సెప్పంబడును సూరిజనముచే 
నా కథలు పుణ్యకథలని, యాకర్ణింపుదురు పెద్ద అతి హర్షమునన్‌. 21 
వ. ఇన్విధంబున( బ్రాయోపవిష్టుండైన పరీక్షిన్న రేంద్రుండు బాదరాయణి నడిగెనని చెప్పి సభాసదులయిన 
మునుల నవలోకించి సూతుండు పరమహర్ష సమేతుండై చెప్పె; నట్టు శుకుండు రాజున కిట్లనియె.22 


* “ఓ మునీంద్రా! నీటిలో తిరిగే మొసలికి దట్టమైన అడవిలో తిరిగే ఏనుగుకూ పోరాటం ఎట్లా 
జరిగింది? విష్ణువు గజేంద్రుని సంకటాన్ని ఏ విధంగా తీర్చినాడు? ఈ కథను వినాలని నాకు కుతూహలంగా 
ఉంది. దీనిని వినిపించు. చెవులకు పండువుగా, మనస్సుకు ప్రీతిగా వింటాను. పండితులు పుణ్యాత్ముడైన 
విష్ణువును గురించి చెప్పేకథలను పెద్దలు సంతోషంగా వింటారు కదా!”- అని పరీక్షిత్తు పలికినాడు. 
అందుకు పరీక్షిత్తుతో శుకుడు చెప్పిన కథను శౌనకాదులకు సూతుడు సంతోషంగా చెప్పసాగినాడు. 


సీ. రాజేంద్ర! విను సుధారాశిలో నొక పర్వతము త్రికూటం బన( దనరుచుండు 
యోజనాయుతమగు నున్నతత్వంబును నంతియ వెడలుపు నతిశయిల్టు(; 
గాంచనాయస్వారకలధాతమయములై మూడు శృంగంబులు మొనసియుండు(; 
దట శృంగబహురత్న ధాతుచిత్రితములై దిశలు భూనభములు( దేజరిల్లు; 


తే. భూరిభూజలతా కుంజ పుంజములును, మోసి పబతెంచు సెలయేటి మొత్తములును 
మరగ తిరిగెడు దివ్య విమానములును, జణుల( గ్రీడించు కిన్నరచయము( గలిగి. 23 


* ఓ రాజేంద్రా! పాలసముద్రంలో త్రికూటమనే అందమైన పర్వతముంది. అది పదివేల ఆమడల 
పొడవూ, అంతే వెడల్పూ, ఎత్తు కలిగి ఉంది. దానికి బంగారూ వెండి ఇనుమూ నిండిన మూడు 


శిఖరాలున్నాయి. ఆ కొండ ప్రక్కలో నూ శిఖరాలలోనూ ఉండే రత్నాలవల్లనూ ధాతువుల వల్లనూ దిక్కులూ, 
భూమి, ఆకాశమూ చిత్రమైన రంగులతో (ప్రకాశిస్తాయి. ఆ కొండలో పెద్ద పెద్ద చెట్టూ తీగలూ పొదలూ, 
మోగుతూ పారే సెలయేర్లూ, అలవాటు (ప్రకారం తిరిగే దేవతల విమానాలూ ఉంటాయి. దాని చరియలలో 
కిన్నరులు విహారం చేస్తూంటారు. 


వ. అది మజియును మాతులుంగ లవంగ లుంగ చూత కేతకీ భల్లాత కామ్రాతక సరళ పనస బదరీ 
వకుళ వంజుల వట కుటజ కుంద కురవక కురంటక కోవిదార ఖర్జూర నారికేళ సిందువార చందన 
పిచుమంద మందార జంబూ జంబీర మాధవీ మధూక తాల తక్కోల తమాల హింతాల రసాలసాల 
ప్రీయాళు బిల్వామలక క్రముక కదంబ కరవీర కదళీ కపిత్స కాంచన కందరాళ శిరీష శింశు పాశోక 

పలాశ నాగ పున్నాగ చంపక శతపత్ర మరువక మల్లికామతల్లికా ప్రముఖ నిరంతర వసంతసమయ 
సౌభాగ్య సంపదంకురిత పల్లవిత కోరకిత కుసుమిత ఫలిత లలిత విటప విటపి వీరున్నినహాలం 
కృతంబును, మణివాలుకానేక విమల పులినతరంగిణీ సంగత విచిత్ర విద్రుమలతా మహోద్యాన 
శుక పిక నికర నిశిత సమంచిత చంచూపుట నిర్దలిత శాఖిశాఖాంతర పరిపక్వ ఫలరం ధ్ర ప్రవర్షిత 
రసప్రవాహ బహుళంబును, గనకమయ సలిల కాసార కాంచన కుముద కహ్లోర కమల పరిమళ 
మిళిత కబళాహార సంతతాంగీకార భార పరిశాంత కాంతా సమాలింగిత కుమార మత్త మధుకర 
విటసముదయ సమీపసంచార సముదంచిత శకుంత కలహంస కారండన జలకుక్కుట చక్రవాక 
బక బలాక కోయష్టిక ముఖర జలవిహంగ విసర వివిధ కోలాహల బధిరీభూత భూన భో9_౦తరాళం 
బును, దుహినకరకాంత మరకత కమలరాగ వజ్రవైదూర్య నీల గోమేధిక పుష్యరాగ మనోహర కనక 
కలధౌత మయానేక శిఖరతట దరీవిహరమాణ విద్యాధర విబుధ సిద్ద చారణ గరుడ గంధర్వ కిన్నర 
కింపురుష మిథున సంతత సరససల్లాప సంగీత ప్రసంగ మంగళాయతనంబును గంధగజ గవయ 
గండభేరుండ ఖడ్గ కంఠీరన శరభ శార్దూల శశ చమర శల్య భల్ల సారంగ సాలావృక వరాహ మహిష 
మర్కట మహోరగ మార్చాలాది నిఖిల మృగనాథ సమూహ సమర సన్నాహ సంరంభ సంచకిత 
శరణాగత శమన కింకరంబునై యొప్పు నప్పర్వత సమీపంబునందు. 24 


* ఆ త్రికూట పర్వతం మాదీఫలం, లవంగం, పుల్లమాదీఫలం, మామిడి, మొగలి, జీడి, అంబాళం, 

తెల్ల తెగడ, పనస, రేగు, పొగడ, ప్రబ్బ, మజ్జి, కొండమల్లై, మొల్ల, ఎజ్జగోరంట, తుమ్మ, కోవిదారం, 
ర! ఆ టా ట్ర ఆ 
ఖర్జూరం, నారికేళం, వావిలి, చందనం, వేము, మందారం, నేరేడు, నిమ్మ, పూలగురివెంద, ఇప్పు, తాడి, 
తక్కోలం, తమాలం, గిరకతాడి, రసాలం, మద్ది, మోరటి, మారేడు, ఉసిరిక, పోక, కడిమి, గన్నేరు, అరటి, 
వెలగ, ఉమ్మెత్త, కలజువ్వి, దిరిసెన, ఇరుగుడు, అశోకం, మోదుగు, పొన్న, సురపొన్న, సంపెంగ, తామర, 
మరువకం, మంచిమల్లై మొదలైన వాటితో ఎల్లప్పుడూ నిండి ఉన్నది. ఆ చెట్లు కొమ్మలూ రెమ్మలూ 
౧ (క ళా మో 

పెనవేసుకొని ఉండేవి. ఆ చెట్టూ తీగలూ నిండుగా పొటమరిస్తూ చిగురిస్తూ మొగ్గలు తొడుగుతూ పూలు 
పూస్తూ ఎడతెరపి లేకుండా వసంతకాలపు చక్కదనాలకు నెలవై ఉంటాయి. ఆ తోటలలో ముత్యాల చిప్పలతో 
కూడిన ఇసుక తిన్నెలు కుప్ప తెప్పలుగా ఉన్నాయి. 

ఆ చెట్టకొమ ఇలలో చిలుకలూ కోయిలలూ గుమిగూడి ఉన్నాయి. అవి పండిన పండ్లను తమ వాడి 
ముక్కులతో పొడుస్తూంటాయి. ఆ పండ్లరం[ధ్రాల నుండి కురిసే రసం కాలువలుగా పారుతుంటుంది. 


ఆ కొండలో బంగారపు రంగునీటి సరస్సులున్నాయి. వాటిలో బంగారుకాంతితో కూడిన తెల్లకలువలూ 
ఎజ్జకలువలూ పద్మాలూ ఉన్నాయి. సువాసన నిండిన ఆ పూలలోని మకరందాన్ని ఎల్లప్పుడూ (త్రాగుతూ 
మదించిన గండుతుమ్మెదలు తమ ప్రియురాండ్రతో చేరి క్రీడించుతుంటాయి. వాటి ప్రక్కనే శకుంతపక్షులూ 
కలహంసలూ కారండవ పక్షులూ నీటికోళ్ళూ చ(క్రవాకాలూ కొంగలూ కొక్కెరలూ చీకుకొక్కెరలూ అందంగా 
తిరుగాడుతూ ఉంటాయి. ఆ పక్షులు చేసే గగ్గోలు భూమికి ఆకాశానికి మధ్య ఉండే ప్రదేశం చెవుడుపడేటట్టు 
ఉంటుంది. ఆ కొండలో చంద్రకాంతమణులూ మరకతాలూ వజ్రాలూ వైడూర్యాలు నీలాలు గోమేధికాలూ 

పుష్యరాగాలు మనోహరంగా ఉన్నాయి. బంగారు వెండి నిండిన ఆ కొండ శిఖరాల ప్రక్కలలో విద్యాధరులూ, 
దేవతలూ, సిద్దులూ, చారణులూ గరుడులూ, గంధర్వులూ, కిన్నరులూ, కింపురుషులూ తమ 
'ప్రియురాండ్రతో కలిసి జంటలు జంటలుగా విహరించు తుంటారు. వారు రసవంతంగా మాట్లాడుతూ 
పాటలు పాడుతూ ఉంటారు. ఎల్లప్పుడూ ఆ కొండ శుభాలకు ఆలవాలంగా ఉంది. అందులో 
మదపుటేనుగులూ, గురుపోతులూ, గండభేరుండములూ, ఖడ్గమృగాలు, సింహాలు, శరభాలూ, పులులూ, 
కుందేళ్లూ, చమరీమృగాలూ, ముండ్లపందులూ, ఎలుగుబంట్టూ, జింకలూ, తోడేళ్ళూ, అడవిపందులూ, 
అడవి దున్నపోతులూ, కోతులూ, పెద్ద పెద్ద పాములూ, పిల్టులూ మొదలైన జంతువు లుండేవి. అవి 
ఎల్లప్పుడూ పోరాటాలు సాగిస్తుంటాయి. వాటికి భయపడి యమభటులు సైతం శరణు వేడుతుంటారు. 


క. భిల్లీ భిల్ల లులాయక, భల్లుక ఫణి ఖడ్గ గవయ నలిముఖ చమరీ 
యొల్లీ హరి శరభక కిటి, మల్జాద్భుత కాక ఘూక మయమగు నడవిన్‌. 25 


i (త్రికూట పర్వతం దగ్గరున్న అడవిలో చెంచెతలూ, చెంచులూ, తిరుగుతుండేవారు. అడవిదున్నలూ, 
ఎలుగుబంట్లూ, పాములూ, ఖడ్గమృగాలూ, గురుపోతులూ, కోతులూ నిండి ఉండేవి. 


శా. అన్యాలోకన భీకరంబులు జితాశానేకపానీకముల్‌ 
వన్యేభంబులు గొన్ని మత్తతనులై వ్రజ్యావిహారాగతో 
దన్యత్వంబున భూరి భూధరదరీ ద్వారంబులందుండి సౌ 
జన్య క్రీడల నీరుగాలి వడి కాసారావగాహార్థమై. 26 


* ఆ అడవిలో కొన్ని ఏనుగులు ఇతర మృగాలకు కన్నెత్తి చూడటానికి కూడా భయంకరంగా ఉంటాయి. 
మదించిన తమ శరీరాలతో దిగ్గజాలను సైతం మించిపోతాయి. అవి కొండ గుహలలోనుండి తిరుగాడడానికి 
బయలు దేరినాయి. చెర్జాటాలు ఆడుతూ దప్పిక గొన్నాయి. నీళ్ళమడుగులలో దిగాలనుకొన్నాయి. నీటిగాలి 
వచ్చే దిక్కుకు నడచినాయి. 

ఆ. అంధకార మెల్ల నద్రిగుహాంతర, వీధథులంద( బగలు వెజుచి డాంగి 

యెడరు వేచి సంధ్య నిను(డు వృద్ధత నున్న, వెడలె ననంగ గుహలు వెడలె గరులు. 27 


* ఆ ఏనుగులు పగటి వేళ భయంతో కొండగుహలలో దాగుకొని సాయంకాలంలో సూర్యుని శక్తి 
సన్నగిల్లడం కనిపెట్టి బయటికి వచ్చిన చీకట్ల గుంపులేమో అనేటట్టు ఉన్నాయి. 
క. తల(గవు కొండలకైనను, మల(గవు సింగములకైన మార్కొను కడిమిం 
గలవు పిడుగుల కైనను, నిల బలసంపన్న వృత్తి నేనుగు గున్నల్‌. 28 


* గున్న ఏనుగులు ఎక్కువ బలసంపదతో ఎదిరించే శక్తి కలిగి కొండలను డీకొనటానికైననూ 
వెనుదీయవు. సింహాలను ఎదిరించి నిలుస్తాయి. పిడుగులను సైతం లెక్కచేయకుండా ముందంజ వేస్తాయి. 

సీ. పులుల మొత్తంబులు పొదరిండ్లలో. దూజు ఘోరభల్లూకముల్‌ గుహలు సొచ్చు; 
భూదారములు నేల బొజియలలో డా(గు; హరిదంతముల కేగు హరిణచయము; 
మడువుల జొర(బాణు మహిషసంఘంబులు గండశైలంబులC గపులు ప్రా(కు; 
నల్మీకములు సొచ్చు వనభుజంగంబులు నీల కంఠంబులు నింగి కెగయు; 


తే. వెణచి చమరీమృగంబులు విసరు వాల, చామరంబుల విహరణశ్రమము వాయ 
భయదపరిహేల విహరించు భద్రకరుల, గాలివాణిన మాత్రన జాలి. బొంది. 29 


* ఆ మదపుటేనుగులు భయంకరమైన (క్రీడలతో విహరింపసాగాయి. వాటి గాలి సోకిన వెంటనే 
భయపడి పులులన్నీ పొదలలో దూరినాయి. ఎలుగుబంట్లు గుహలలో దాగినాయి. అడవిపందులు గోతులలో 
చేరినాయి. జింకలు దిక్కుల కొనలకు పరుగెత్తినాయి. అడవి దున్నలు మడుగులలో జొరబడినాయి. 
కోతులు కొండల బండలపైకి ఎగ(బ్రాకినాయి. పాములు పుట్టలలో ఒదిగినాయి. నెమళ్ళు ఆకాశానికి 
ఎగిరినాయి. సవరపుమెకాలు తమతోక కుచ్చులతో ఏనుగుల అలసట తీరేటట్టు విసరినాయి. 


క. మదగజ దానామోదము, గదలని తమకముల( ద్రాని కడుపులు నిండన్‌ 
బొదలుచు( దుమ్మెదకొదమల, కదుపులు జుం జుమ్మటంచు గానము సేసెన్‌. 30 


* పడుచు తుమ్మెదల గుంపులు ఆ మదపుటేనుగుల సుగంధంతో కూడిన మదజలధారలను 
కమ్మగా కడుపుల నిండా (త్రాగి సంతోషంతో జుంజుమ్మని పాటలు పాడుతున్నాయి. 


క. తేటి యొకటి యొరు ప్రియకును, మాటికి మాటికిని నాగ మదజల గంధం 
బేటి కని తన్ను( బొందెడి, బోటికి నందిచ్చు నిండు బోటు దనమునన్‌. 31 


గ్‌ రక గండుతుమ్మెద ఏనుగుల మదజల సుగంధాన్ని మరల మరల మరియొక ఆడుతుమ్మెదకు 
ఇచ్చుట ఎందులకని కూడెడి తన ప్రియురాలైన ఆడు తుమ్మెదకు నిండు మగతనంతో అందించింది. 


క. అంగీకృత రంగ న్మా, తంగీ మదగంధ మగుచు( దద్దయు వేడ్కన్‌ 
సంగీత విశేషంబుల, భృంగీగణ మొప్పె మ్రానుపెట్టెడి మాడ్కిన్‌. 32 


స్‌ తుమ్మెద కదుపులు ఇంపైన ఏనుగుల మదజల గంధాలను ఎంతో వేడుకతో ఆస్వాదిస్తూ 
కదలకుండా జుంజుమ్మని రొదలు చేయసాగాయి. 


క. వల్లభలు పాటి మునుపడ, వల్లభ మని ముసరి రేని వారణదానం 
బొల్లక మధుకరవల్లభు, లుల్లంబుల. బొందిరెల్ల యుల్లాసంబుల్‌. 33 


* ఏనుగుల మదజలానికి ఆడుతుమ్మెదలు ఆ(త్రంగా పోయి ముసురుకొన్నాయి. అందుకు 
ఆశపడకుండా మగతుమ్మెదలు నిండుగా తమ మనసులో సంతోషపడినాయి. 


ద అప్పుడు. 34 

ను. కలభంబుల్‌ సెరలాడు( బల్వలము లాఘ్రాణించి మట్టాడుచున్‌ 
ఫలభూజంబుల రాయుచుం జివురు జొంపంబుల్‌ వడిన్‌ మేయుచుం 
బులులం గాజెనుపోతులన్‌ మృగములం బోనీక శిక్షించుచుం 
గొలకుంల్‌ సొచ్చి కలంచుచున్‌ గిరులపై గొబ్బిళ్లు గోరాడుచున్‌. 35 
* ఆ సమయంలో గున్న ఏనుగులు పచ్చిక బయళ్ళను వాసనచూచి (త్రొక్కుతూ పండ్లచెట్లనూ 
రాచుకుంటూ, చిగుళ్ళు మేస్తూ; పులులనూ, దున్నపోతులనూ. జింకలనూ తప్పించుకొని పోకుండా నిలిపి 
దండించుతూ; మడుగులలో దిగి కలగుండు పెడుతూ; కొండలమీద వినోదంగా ఆడుకుంటూ 


విహరింపసాగాయి. 


క. తొండంబుల మదజలవృత, గండంబుల( గుంభములను ఘట్టన సేయం 
గొండలు దలక్రిందై పడు, బెండుపడున్‌ దిశలు చూచి బెగడున్‌ జగముల్‌. 36 


* ఆ మత్తవేదండాలు తమ తొండాలతో మదజలం నిండిన చెక్కిళ్ళతో కుంభస్థలాలతో డీకొనగా 
కొండలు తల(క్రిందు లయ్యేవి. దిక్కులు బ్రద్దలయ్యేవి, లోకాలు భయపడేవి. 


క. ఎక్కడం జూచిన లెక్కకు, నెక్కువయె యడవి నడచు నిభయూధములో 
నొక్కకరినాథు డెడతెగి, చిక్కెనొక కరేణుకోటి సేవింపంగన్‌. 37 


* ఎక్కడ చూచినా లెక్కకు మిక్కిలిగా ఏనుగులు అడవిలో సంచరింపసాగాయి. ఆ గుంపులో ఒక 
గజేంద్రుడు వెనుక చిక్కినాడు. కొన్ని ఆడ ఏనుగులు అతనిని సేవిస్తూ అతనివెంట ఉన్నాయి. 


వ. ఇట్లు వెనుక ముందట నుభయ పార్చ్యంబుల దృషార్దితంబులై యరుగుదెంచు నేనుంగు గములం 
గానక తెజుంగు దప్పి తొలంగుడుపడి యీశ్వరాయత్తంబైన చిత్తంబు సంవిత్తంబు గాకుండుటంజేసి తానును 
దన కరేణు సముదయంబును నొక్క తెరువై పోవుచు. 38 


* ఆ గజరాజు దైవవశం చేత తెలివి కోల్పోయి తనకు అన్ని వైపులా దప్పికతో అలసి నడుస్తున్న 
ఏనుగుల గుంపు నుండి విడిపోయి దారిదప్పినాడు. తన ఏనుగులతో కలసి వేరేదారిగుండా నడచినాడు. 


సీ. పల్వలంబుల లే(తపచ్చిక మచ్చిక జెలుల కందిచ్చు నచ్చికము లేక; 
ఇవురుజొంపముల( గ్రొవ్వెలయు పూ(గొమ్మల( బ్రాణవల్లభలకు( బాలువెట్టు, 
ఘనదానశీతల కర్లతాళంబుల దయితల చెమటార్భు. దనువు లరసి; 
మృదువుగా. గొమ్ముల మెల్లన గళములు నివురుచు( బ్రేమతో నెణపు వలపు; 


తే. పిజుందు చిక్కట్ల డగ్గణి ప్రేమతోడ, డాసి మూర్కొని దివికి. దొండంబు సాయ 
వెద వివేకించు. గ్రీడించు విశ్రమించు, మత్తమాతంగ మల్లంబు మహిమతోడ; 39 

* ఆ సమయంలో గజరాజు బల్లిదుడై తన ప్రియురాండ్రకు నీటి గుంటలు (ప్రక్కన ఉండే లేతపచ్చికను 
మచ్చికతో అందించుతూ, చిగుళ్ళ గుత్తులనూ పూలకొమ్మలనూ కోసి పంచిపెడుతూ, మదజలంతో తడిసిన 
విసనకజ్జలవంటి తన చెవులతో వాటి చెమటలు పోగొడుతూ, తన దంతాలతో ప్రియురాండ్ర మెడల క్రింద 
మెల్లగా గోకుతూ భార్యల వెనుక వైపు చేరి మూచూచి తొండాన్ని పైకెత్తి ఆకాశంలోకి చూపుతూ, 
బుతుసమయాన్ని గుర్తించుతూ క్రీడిస్తూ విహరిస్తూ ఉన్నాడు. 

సీ. తన కుంభముల పూర్ణతకు డిగ్గి యువతులు కుచములు పయ్యెదకొంగు లీంగ6 

దన యానగంభీరతకు( జాల కబలల యానంబు లందెల నండగొనంగ6 
దన కరశ్రీ. గని తల(గి బాలలు చిలు దొడలు మేఖలదీప్తి. దోడు పిలువ 
దన దంతరుచికోడి తరుణుల నగవులు ముఖచంద్ర దీప్తుల ముసుగు దిగువ( 


తే. దనదు లావణ్య రూపంబు. దలంచి చూడ, నంజనాభ్రము కపిలాదిహరిదిభేంద్ర 
దయిత లందజు( దనవెంట. దగిలి నడువ6 గుంభివిభు( డొప్పె నొప్పుల కుప్పవోలె. 40 


* గజరాజు కుంభస్థలాల నిండుతనానికి సరిరాక పోవటం వల్ల లోకంలోని జవరాండ్ర స్తనాలు 
పైటకొంగులమాటు కోరాయి. అతని నడకల రీవికి సరితూగనందు చేతనే కన్నెల చిన్ని తొడలు ఒడ్డాణాలను 
తోడుచేసుకొన్నాయి. అతని దంతాల కాంతికి సరితూగనందువల్లే తరుణీమణుల చిరునవ్వులు 
ముఖచం[ద్రకాంతుల ముసుగు వేసుకోగోరాయి. ఒప్పుల కుప్ప అయిన ఆ గజేంద్రుని అందాన్ని చూడగోరి 
దిగ్గజాల భార్యలైన అంజన, అ(భ్రమువు, కపిల మొదలైనవి వెంట పడినవేమో అన్నట్టు ఆడ ఏనుగులు ఆ 


గజరాజును అనుసరించాయి. 


వ. మణీయు నానాగహన విహరణ మహిమతో మదగజేంద్రంబు మార్గంబు( దప్పి పిపాసా పరాయత్త 
చిత్తంబున మత్తకరేణువుల మొత్తంబునుం దానునుం జని చని. 41 


* తరువాత గజరాజు పెక్కు అడవులలో విపరీతంగా సంచారం చేసినాడు. దప్పికతో అతని మనస్సు 
స్వాధీనం తప్పింది. ఆడ ఏనుగులతో పాటు ఆయాసంతో ప్రయాణం సాగించినాడు. 


మ. అట గాంచెం గరిణీవిభుండు నవఫుల్లాంభోజకల్హారమున్‌ 
నటదిందిందిర వారముం గమఠమీనగ్రాహ దుర్వారమున్‌ 
వట హింతాల రసాల సాల సుమనో వల్లీకుటీ తీరముం 
జటులోద్దూత మరాళచక్రబక సంచారంబు. గాసారమున్‌. 42 


* గజరాజు ఒకచోట ఒక మడుగు చూచినాడు. ఆ మడుగులో కొత్తగా విచ్చుకున్న కమలాలు 
కలువలూ ఉన్నాయి. వానిలో తుమ్మెదలు ఆడుతూ ఉన్నాయి. ఆ నీళ్ళలో తాబేళ్ళు చేపలూ గొప్ప గొప్ప 
మొసళ్ళూ తిరుగుతున్నాయి.హంసలూ, చక్రవాకాలూ, కొంగలూ విహరిస్తున్నాయి. దాని గట్టుపై మళ్టీ, 
తాడీ, మామిడి, మద్దీ, పూలతీగలూ పొదరిండ్లూ ఉన్నాయి. 

వ. ఇట్లనన్య పురుష సంచారంబై నిష్కళంకంబైన యప్పంకజాకరంబు( బొడగని. 43 


జా 


తోయజగంధంబు దోంగిన చల్లని మెల్లని గాడ్పుల మేను అలర 
గమల నాళాహార విమలవాక్కలహంస రవములు సెవుల పండువులు సేయ 
ఫుల్లదిందీవరాంభోరు హామోదంబు ఘాణరంధ్రంబుల గారనింప 
నిర్మల కల్లోల నిర్గతాసారంబు వదన గహ్వరముల వాడు దేర్స( 


తే. ద్రిజగ దభినవ సౌభాగ్య దీప్తమైన, విభవ మీక్షణములకును విందు సేయ 
నరిగి పంచేంద్రియ వ్యవహారములను, మచి మత్తేభయూథంబు మడుగు. జొచ్చె. 44 

* మదపుటేనుగులు ఎవరూ దరిజేరకుండా నిర్మలంగా ఉన్న ఆ పద్మసరస్సును చూచినాయి. 
వాటి శరీరాలకు పద్మాలవాసనతో కూడిన చల్లని పిల్లగాలులు హాయి కలిగించినాయి. తామరతూండ్డు తిని 
రాయంచలు చేసే శబ్దాలు చెవులకు పండుగ కలిగించుతున్నాయి. విరిసిన కలువల పద్మాల వాసనలు 
ముక్కులకు తృప్తి కలిగించినాయి. 

స్వచ్చమైన అలలనుండి వెలువడిన నీటి తుంపురలు దప్పిక తీర్చినాయి. ముల్టోకాలలోనూ సరికొత్త 
సొగసుతో ఆ సరోవరం శోభ కన్నులకు ఆనంద మిచ్చింది. మదపుటేనుగులు పంచేంద్రియాల జ్ఞానాన్నీ 
మరచి ఆ మడుగులోనికి దిగినాయి. 


క. తొండంబుల( బూరించుచు, గండంబుల( జల్లుకొనుచు గళగళరవముల్‌ 
మెండుకొన వలు(దకడుపులు, నిండన్‌ వేదండకోటి నీరుం ద్రావెన్‌. 45 


* ఏనుగులు తొండాలతో నీళ్ళు నింపుకొని చెక్కిళ్ళపై చల్లుకొన్నాయి. గళగళమనే శబ్దాలు చేస్తూ 
తమ కడుపుల నిండుగా నీళ్ళు త్రాగినాయి. 


వ అప్పుడు. 46 


మ. ఇభలోకేంద్రుండు హస్తరంధ్రముల నీరెక్కించి పూరించి చం 
డభ మార్గంబున కెత్తి నిక్కివడి నుడ్గాడించి పింజింప నా 
రభటిన్‌ నీరములోన బెల్లెగసి నక్రగ్రాహ పాఠీనముల్‌ 
నభమం దాడెడు మీనకర్కటములన్‌ బట్టెన్‌ సురల్‌ మ్రాన్సడన్‌. 47 


* ఆ సమయంలో గజరాజు తన తొండం లోనికి నీళ్ళు పీల్చి పైకెత్తినాడు. మునిగాళ్ళపై నిల్చి 
వేగంగా పైకి చిమ్మినాడు. ఆ నీటిలో నుండి మోతతో పై కెగిరిన ఎండ్రకాయలూ మొసళ్ళూ, చేపలూ 
ఆకాశములో తిరిగే మీనరాళినీ, కర్కాటకరాశినీ పట్టుకోబోతున్నట్టున్నాయి. అది చూచి దేవతలు 
ఆశ్చర్యచకితు లవుతున్నారు. 

న. మజియున గ్గజేంద్రంబు నిరర్గళవిహారంబున. 48 

సీ. కరిణ్లీకరోజ్లిత కంకణచ్చటం దోంగి సెలయేటి నీలాద్రి చెలువుం దెగడు 

హస్తినీ హస్త విన్యస్తపద్మంబుల వేయుగన్నులవాని వెరవు సూపు 


— — 

గలభసముత్కీర్ల కల్హార రజమున( గనకాచలేంద్రంబు ఘనత. దాల్బు( 
గుంజరీ పరిచిత కుముదకాండంబుల ఫణిరాజ మండన ప్రభ వహించు 
ఆ. మదకరేణు ముక్త మౌక్తిక శుక్తుల, మెటు(గు మొగిలుతోడ మేలమాడు 
నెదురులేని గరిమ నిభరాజ మల్లంబు, వనజగేహకేళి వ్రాలునపుడు. 49 


* ఆ గజరాజు అడ్డులేకుండా విహరించినాడు. ఆ పద్మాల మడుగులో ఎదురు లేకుండా ఈదాడినాడు. 
ఆడ ఏనుగులు అతనిపై నీళ్ళు చల్లినాయి. ఆ నీటి ధారలలో తడిసి అతడు సేలయేళ్ళతో కూడిన నీల 
గిరివలె ఒప్పారినాడు. ఆడ ఏనుగులు అతని శరీరం నిండా పద్మాలు అలంకరించినాయి. వాటితో గజరాజు 
సహ(స్రాక్షుడైన దేవేంద్రుని వలె కనిపించినాడు. ఆడ ఏనుగులు గజరాజుపై కలువల పుప్పొడి చల్లినాయి. 
దానివల్ల అతడు బంగారు కొండవలె ప్రకాశించినాడు. ఆడ ఏనుగులు అతని మేనినిండా కలువతూండ్లను 
కైసేసినాయి. వాటివల్ల గజరాజు సర్పహారాలు ధరించిన శివుని చెలువం పొందినాడు. ఆడ ఏనుగులు వాని 
మీద ముత్యాల చిప్పలను విసరినాయి. వాటివల్ల అతడు మెరుపు తీగలతో కూడిన మేఘాన్ని 
మించిపోయినాడు. 


న. మటియు నా సరోవరలక్ష్మి మదగజేంద్ర వివిధ విహారవ్యాకులిత నూతన లక్ష్మీ విభవయై యనంగ 
విద్యానిరూఢ పల్లవ ప్రబంధపరికంపిత శరీరాలంకార యగు కుసుమ కోమలియునుంబోలె వ్యాకీర్ల 
చికురమత్తమధుకర నికరయు, విగతరస వదనకమలయు, నిజస్థాన చలిత కుచరథాంగ యుగళయు, 
అంపటిత జఘనపులినతలయునై యుండె; నంత. 50 


* గజరాజు చేసిన విశేషమైన సంచారాలవల్ల ఆ మడుగు అందచందాలు మాసిపోయి దానికి ఒక 
క్రొత్తసొగసు వచ్చింది. గడుసువాడైన విటునితో రతిక్రీడ చేస్తూ ఆతని కౌగిళ్ళలో గాసిపడి వణకుతున్న 
కుసుమ సుకుమారివలె ఆ సరసి ఒప్పింది. మదించిన తుమ్మెదలు చెదరిన ముంగురులుగా, రసాన్ని 
కోల్పోయిన పద్మాలు ముఖంగా, తమ స్థానాల నుండి విడివడిన చ(క్రవాకాలు స్తనాలుగా, నలిగిన 
ఇసుకతిన్నెలు అలసిన పిరుదులుగా గోచరించాయి. 


సీ భుగభుగాయితభూరి బుద్చుదచ్చటలతో( గదలుచు దివికి భంగంబు అెగయ; 
భువన భయంకరపూత్కార రవమున ఘోరనక్రగ్రాహకోటి బెగడ, 
వాలవిక్షేప దుర్వార రుంరూనిల వశమున ఘుమఘుమానర్త మడర( 
గల్లోలజాల సంఘట్టనంబుల. దటీ తరులుమూలములతో ధరణి. గూల, 


తే. సరసిలోనుండి పొడగని సంభ్రమించి, యుదరి కుప్పించి లంఘించి హుంకరించి 
భాను( గబళించి పట్టు స్వర్భానుపగిది, నొక్క మకరేంద్రు. డిభరాజు నొడిసి పట్టె. 51 


* ఈ విధంగా గజరాజు సరస్సులో (క్రీడించే సమయంలో ఆ మడుగులో ఒక మూల దాగి ఉండి ఒక 
మొసలి రాజు అతనిని చూచినాడు. భుగ భుగ మనే చప్పుళ్ళతో పెద్ద పెద్ద బుడగలు పుట్టి అలలు ఆకాశానికి 

ఎగిరేటట్టు పైకి ఎగసినాడు. మొసళ్ళు చేపలూ భయపడేటట్టు లోకానికి భయం కలిగేటట్టు పూత్కారం 
చేసినాడు. గాలికి సుడిగుండాలు లేచేటట్టు తోక జాడించినాడు. అలల తాకిడికి గట్టు పైని చెట్టు వ్రేళ్ళతో 
పాటు నేలపై కూలేటట్టు చేసినాడు. హుంకారం చేస్తూ కుప్పించి ఎగిరినాడు. రాహువు సూర్యుని పట్టుకొన్నట్టు 
ఆ మకరరాజు మన గజరాజును ఒడిసి పట్టుకొన్నాడు. 


క. వడి. దప్పించి కరీంద్రుండు, నిడుదకరం బెత్తి వేయ నీరాటంబున్‌ 
బొడ వడణగినట్టు జలముల బడి, కడువడి( బట్టె( బూర్వపదయుగళంబున్‌. 52 


* గజేంద్రుడు మొసలిపట్టు తప్పించుకొన్నాడు. పొడవైన తన తొండాన్ని పైకెత్తి కొట్టినాడు. ఆ 
దెబ్బకు మొసలి చనిపోయినట్టు నీళ్ళలో పడిపోయింది. తొందరగా తేరుకొని అది ఏనుగు ముందరి 
కాళ్ళను పట్టుకొన్నది. 

చ పదముల బట్టినం దల(కుబా టొకయింతయు లేక శూరతన్‌ 

మదగజవల్లభుండు ధృతిమంతు(డు దంతయుగాంత ఘట్టనం 
జెదరంగ6 జిమ్మె న మ్మకరిచిప్పలు పాదులు దప్ప నొప్పణన్‌ 
వదలి జల(గహంబు కరివాలముమూలము( జీరె. గోజులన్‌. 53 

* మొసలి తనకాళ్లు పట్టుకోగానే గజేంద్రుడు ఏ మాత్రమూ వెనుదీయలేదు. ధైర్యంతో తన దంతాల 
మొనలతో బలంగా ఆ మొసలి బొరుసుల క్రింది భాగాలు కదిలిపోయేటట్టు పొడచినాడు. మొసలిపట్టు 
తప్పింది. వెంటనే అది ఏనుగుకాళ్ళు విడిచి దాని తోకను పండ్లతో కరిచింది. 


క. కరిందిగుచు మకరి సరసికి(, గరి దరికిని మకరి. దిగుచు( గరకరి బెరయన్‌ 
గరికి మకరి మకరికి( గరి, భర మనుచును నతల కుతల భటు లరుదు పడన్‌. 54 


* మొసలి ఏనుగును మడుగులోనికి ఈడ్చింది. ఏనుగు మొసలిని గట్టుపైకి లాగింది. రెండూ 
ద్వేషాన్ని పెంచుకొన్నాయి. “ఏనుగు కంటె మొసలీ, మొసలి కంటె ఏనుగు బలమైనవి” అనుకుంటూ 
అతలకుతల లోకాల వీరులు ఆశ్చర్యపడినారు. 


వ. ఇట్లు కరిమకరంబులు రెండును నొండొండ సముద్దండదండంబులై తలపడి నిఖిల లోకాలోకన 
భీకరంబులై, యన్యోన్యవిజయ శ్రీ వశీకరంబులై, సంక్షోభిత కమలాకరంబులై, హరి హరియును, 
గిరి గిరియునుం దాణకి పిటుతివియక పెనంగు తెణంగున నీరాటం బయిన పోరాటంబునం బట్టుచు 
వెలికి లోనికిం దిగుచుచు( గొలంకు గలంకంబంద( గడువడి నిట్టట్టు పడి తడంబడక బుడబుడాను 
కారంబులై బుగులు బుగుల్లను చప్పుళ్లతో నురువులు గట్టుచు జలంబు లుప్పరం బెగయం జప్ప 
రించుచు( దప్పక వదనగహ్యరంబుల నప్పళింపుచు నిశితనితాంత దురంతదంత కుంతంబుల 
నింతింతలు దునియలయి నెప్పళంబునం బునుక చిప్పలు గుదుళ్ళు దప్పి రక్తంబులు (గ్రమ్ముదేర 
హుమ్మని యొక్కుమ్మడిం జిమ్ముచు నితరేతర సమాకర్షణంబులం గదలక పదంబుల మొదలిపట్టు 


168 పోతన భాగవతము 


వదలక కుదురై వర్తించుచు( బరి భ్రమణ వేగంబున జలంబులం దిరుగుచు మకర కమఠ కర్కట 
గండక మండూకాది సలిల నిలయంబుల ప్రాణంబులు క్షీణంబులుగా నొండొంటిం దాశకు రభ 
సంబున నిక్కలువడ మ్రుక్కం ద్రొక్కుచు మెండుచెడి బెండువడి నాయ గుల్లచిప్పతండంబులం 
బరస్సర తాడనంబులకు నడ్డంబుగా నొడ్డుచు నోలమాసగొనక గెలుపు. దలంపులు బెట్టిదంబులై 
రెట్టింప నహోరాత్రంబులం బోలె. గ్రమధక్రమ విజ్బంభమాణంబులై బహుకాల కలహ విహారంబులై 
నిర్గత నిద్రాహారంబులై, యవక్ర పరాక్రమ ఘోరంబులై పోరుచున్న సమయంబున. 55 


* ఏనుగూ మొసలీ రెండూ అభిమానంతో ఒకదాన్ని ఒకటి మించి ఢీకొన్నాయి. వాటి పోరాటం అన్ని 
లోకాలకూ భయంకరంగా సాగింది. అవి రెండూ ఒకదాన్ని ఒకటి ఓడించాలనే పట్టుదలతో ఆ సరస్సును 
కలచివేసినాయి. సింహాన్ని సింహమూ, కొండను కొండా వెనుదీయకుండా ఎదిరించినట్టు నీళ్ళలో అవి 
రెండూ తీవ్రంగా పోరాడినాయి. బయటికి లోపలికి లాగుతూ అటూ ఇటూ పడుతూ తొట్రుపడలేదు. ఆ 
నీళ్ళలో “బుడ బుడ” “బుగులు బుగులు” మనే శబ్దాలు చెలరేగినాయి. నురుగులు లేచి ఆకాశాన్ని 
తాకినాయి. కరి మకరి రెండూ ఎడతెరపి లేకుండా ముట్టెలతో తాకుతూ, తలలు ముక్కలయ్యేటట్టు 
అమరికలు తప్పి నెత్తురు కారేటట్టు హుమ్మంటూ వాడి పండ్లతో పొడుచుకొన్నాయి. ఒక దానిని ఒకటి 
లాగేటప్పుడు కాళ్ళపట్టు వదలకుండా గట్టిగా నిలదొక్కుకొన్నాయి. 


సరస్సులోని నీళ్ళు వేగంగా సుళ్ళు తిరిగినాయి. ఆ నీళ్ళ తాకిడికి మొసళ్ళూ తాబేళ్ళూ ఎండ్రకాయలూ 
చేపలూ కప్పలూ మొదలైనవి ప్రాణాలు కోల్పోయినాయి. బింకంతో వేగంగా మొసలి ఏనుగూ ఒక దానిని 


ఒకటి అణగ।ద్రొక్కి చీకాకుపరచాయి. బాగా అలసట పొందినాయి. 


ఒకదాని దెబ్బలకు ఇంకొకటి నాచునూ పాచినీ కప్పచిప్పలనూ అడ్డంగా వేసినాయి. శరీరాలపై ఆశలు 
వదలుకొన్నాయి. పరస్పరం గెలవాలనే కోరిక రెట్టించుకొన్నాయి. (క్రమ(క్రమంగా చెలరేగి రేయింబగళ్ళు 
తిండీ నిద్రా లేకుండా అవి రెండూ చాలకాలం పోరాడినాయి. 


క. జనమును జలమును బలమును, వివిధములుగ( బోరు కరటివీరతకు భువిన్‌ 
దిని మకరమీన కర్కట ,నినహము లొక్కటన మిత్రనిలయము( బొందెన్‌. 56 


* గజేంద్రుడు చురుకుదనంతో పట్టుదలతో పెక్కు విధాలుగా మకరంతో యుద్దం చేసినాడు. 
అతని పరా(క్రమాన్ని చూచి భయపడి ఆకాశంలోని మకరం మీనం కర్కాటకం అనే రాసులు ఒక్క సారిగా 
సూర్యమండలంలో దూరినాయి. 


శా ఆటోపంబున( జిమ్ము జొమ్మగల వజ్రాభీల దంతంబులం 
దాటించున్‌ మెడం జుట్టిపట్టి హరి దోర్దండాభ శుండాహతిన్‌ 
నీటన్‌ మాటికి మాటికిం దిగువ(గా నీరాటమున్‌ నీటి పో 
రాట న్నోటమిపాటు. జూపుట కరణ్యాటంబు వాచాటమై. 57 

* నీటిలోనికి మరల మరల లాగుతున్న మొసలిని ఓడించడానికై గజరాజు గగ్గోలు చేసినాడు. దానిని 
వేగంగా పై కెగుర గొట్టి పిడుగువంటి భయంకరమైన తన దంతాగ్రాలతో దాని రొమ్ము పగిలేటట్లు పొడిచినాడు. 
ఇంద్రుని భుజంవంటి తన తొండంతో దాని మెడను చుట్టి విసిరి కొట్టినాడు. 


వ. అప్పుడు. 58 
ఆ. మకరితోడ( బోరు మాతంగ విభుని నొ, క్కరుని డించి పోవం గాళ్ళు రాక 
కోరి చూచు చుండెం గుంజరీయూథంబు, మగలు దగులు గారె మగువలకును. 59 


ఆ సమయంలో మొసలితో పోరాడుతున్న గజరాజును ఒంటరిగా విడిచిపెట్టి వెళ్ళడానికి కాళ్ళాడక 
ఆడ ఏనుగులు ఊరక చూస్తూ ఉండినాయి. ఆలుమగలకు మధ్య ఉండే ముడి విడరానిది కదా! 


వ. అంత. 60 
ఆ. జీననంబు దనకు జీవనంబై యుంట, నలవు( జలము నంతకంత కెక్కి 
మకర మొస్పె డస్ప్సె మత్తేభమల్లంబు, బహుళపక్ష శీతభాను పగిది. 61 
* అప్పుడు మొసలికి నీళ్ళే బ్రతుకుతెరువు కావడం వల్ల క్రమంగా దానికి బలమూ పట్టుదలా 
పెరిగినాయి. నాగరాజు కృష్ణపక్షంలోని చంద్రునివలె అంతకంతకూ తగ్గిపోయినాడు. 
మ. ఉణుకుం గుంభయుగంబుపై హరి క్రియన్‌ హుమ్మంచు6 బాదంబులన్‌ 
నెణజయం గంఠము వెన్నుదన్ను; నెగయున్‌ హేలాగతిన్‌, వాలముం 
జజచున్‌; నుగ్గుగం దాంకు: ముంచు; మునుంగున్‌; శల్యంబులున్‌ దంతముల్‌ 
నిణుగన్‌ వేయుచు బొంచి పొంచి కదియున్‌ వేదండ యూథోత్తమున్‌. 62 
* సింహమువలె మొసలి హుంకారం చేసింది. ఒక్క ఉదుటున ఏనుగు కుంభస్థలంపైకి ఉరికింది. 
పాదాల నడుమ దూరి గిరిగిర తిరిగింది. మెడనూ వీపునూ కరచి బాధపెట్టింది. సులువుగా ఎగిరి తోక 
కొరికింది. నలిగిపోయేటట్టు డీకొన్నది. నీళ్ళలో ముంచింది. మునిగింది. ఎముకలూ దంతాలూ విరిగేటట్టు 
కొట్టింది. దాగి దాగి పైబడింది. 
మ. పొడగానం బడకుండ డాంగు వెలికిం బోవంగ6 దా నడ్డమై 
పొడచూపుం జరణంబులం బెనగొనుం బో రాక రారాక బె 
గడిలం గూలంగందాయయ లేచుతటి నుద్దాటించు లంఘించు బ 
ల్విడిం జీరుం దల(గున్‌ మలంగు నొడియున్‌ వేధించు( గ్రోధించుచున్‌. 63 
* మొసలి గుట్టుగా, నీళ్ళలో దాగుతూ ఉండి ఏనుగు గట్టుకు వెళ్ళేటప్పుడు అడ్డంగా వస్తూ ఉంది. 
దాని కాళ్ళు బంధిస్తూ ఉంది. అటూ ఇటూ కదలకుండా చేసి భయంతో కూలిపోయేటట్టు తోకతో కొట్టుతూ 
ఉంది. లేచినప్పుడు ఒడలు జాడించి పైపైకి ఎగురుతూ ఉంది. వేగంగా వైదొలగి పోతూ వెనుదిరిగి వచ్చి 
(క్రోధంతో ఏనుగు పై కెగిరి వేధించి బాధ పెట్టుతూ ఉంది. 

వ. ఇట్లు విస్మితనక్రచక్రంబు నిర్వక్రవిక్రమంబున నల్పహృదయజ్ఞాన దీపంబు నతిక్రమించు మహా 
మాయాంధకారంబునుంబోలె నంతకంతకు నుత్సాహ కలహ సన్నాహ బహువిధ జలావగాహం 
బయిన (గ్రాహంబు మహాసాహసంబున. 64 


* పై విధంగా మొసలి తన అవక్రపరాక్రమంతో తన జాతి మొసళ్ళకు అత్యంతమైన ఆశ్చర్యం కలిగిస్తూ 
ఉంది. మహామాయ అనే అంధకారం అల్పమైన జ్ఞానకాంతిని కప్పివేసినట్టుగా (క్రమ[క్రమంగా ఉత్సాహంతో 
పెక్కు విధాలుగా కుప్పించి ఎగసి గజరాజును నొప్పించింది. తెగువతో నీళ్ళలో మునిగి తేలసాగింది. 


శా పాదద్వంద్వము నేలమోపి పవనున్‌ బంధించి పంచేంద్రియో 
న్మాదంబుం బరిమార్చి బుద్ధిలతకున్‌ మాజాకు హత్తించి ని 
స్టేదబహ్మపదావలంబనరతిం గ్రీడించు యోగీంద్రు మ 
ర్యాదన్‌ నక్రము విక్రమించె( గరిపాదాక్రాంతనిర్వక్రమై. 65 


* నీళ్ళలో మునిగిన మొసలి రెండు కాళ్ళను నేలపై మోపి ఊపిరి బిగపట్టింది. యోగీంద్రుండు 
పంచేం(ద్రియాల ఆడంబరాన్ని అణగింప చేసి బుద్ది అనే తీగకు మారాకు అమర్చి ఆనందమయమైన 
పరమాత్మ పదాలను అవలంబించి ఆనందించే విధంగా ఆ మొసలి విజృంభించి గజీంద్రుని పాదాలను 
కదలకుండా వదలకుండా పట్టుకొన్నది. 


ఆ. వనగజంబు నెగుచు ననచారి( బొడగని, వనగజంబ కాన వజిగజము 
వెల్ల నై సురేంద్రు వేచి సుధాంధులం బట్ట పట్టనీక బయలు ప్రాశె. 66 


* జలచరమైన ఆ మకరం వనచరమైన ఏనుగును నీళ్ళలోకి లాగడాన్ని చూచి జలంనుండి పుట్టిన 
ఇంద్రుని ఏనుగు ఐరావతం తెల్లబోయింది. దేవేంద్రుని పడవేసి దేవతలు పట్టుకోవడానికి వచ్చినా చిక్కకుండా 
అటూ ఇటూ ఆకాశంలో పరుగెత్తింది. 


ఉ. ఊహ గలంగి జీననపుటోలమునం బడి పోరుచున్‌ మహా 
మోహలతా నిబద్దపదమున్‌ విడిపించుకొనంగ లేక సం 
దేహము(బొందు దేహిక్రియ దీనదశన్‌ గజ ముండె భీషణ 
గ్రాహదురంత దంత సరిఘట్టిత పాదఖురా(గ శల్యమై. 67 


* బ్రతుకు తెరువులో పడిపోయి మోహమనే పెద్దతీగతో కట్టుపడిన పాదాన్ని విడిపించుకోలేక 
దిక్కుతోచకుండా సందేహానికి గురియెన జీవుని విధంగా గజేంద్రుడు ఘోరమైన మొసలి వాడి కోరలకు 
చిక్కి తొక్కుడుపడిన కాలి గిట్టలు కలవాడై ఆర్తితో అలమటించివాడు. 


వ. ఇ వ్విధంబున. 68 

క. అలయక సొలయక చేసట, నొలయక కరి మకరితోడ నుద్దండత రా 
త్రులు సంధ్యలు దివసంబులు, సలిపెం బో రొక్కవేయి సంవత్సరముల్‌. 69 


* పె విధంగా ఆ గజరాజు మొసలితో అలసి పోకుండా (స్రుక్కిపోకుండా విసుగు చెందకుండా 
రాత్రులూ పగళ్ళూ సంజలూ వెయ్యి ఏండ్లకాలం తీవ్రంగా పోరాటం సాగించింది. 
ల్‌ ద్ర 


మ. పృథుశక్తిన్‌ గజ మా జల[గ్రహముతో. బెక్కేండ్డు పోరాడి సం 
శిథిలంబై తన లావు వైరిబలముం జింతించి మిథ్యామనో 
రథమిం కేటికి? దీని గెల్వ సరి పోరం జాలరా దంచు స 
వ్యథమై యిట్లను( బూర్వపుణ్యఫల దివ్యజ్ఞాన సంపత్తితోన్‌; 70 
స గొప్ప బలంతో గజరాజు చాలాకాలం మకరరాజుతో పోరాడి పోరాడి చివరకు చితికి పోయినాడు. 
తన సత్తువనూ శత్రువు బలాన్నీ పోల్చి ఆలోచించినాడు. 'దీనిని ఓడంచటానికి లేదా దీనితో సమానంగా 
పోరాడటానికి నాకు సాధ్యం కాదు; అడియాస ఇంకెందుకు?'- అని దుఃఖించినాడు. పూర్వపుణ్యం వల్ల 
కలిగిన మేలైన జ్ఞానం వల్ల అతడు తనలో ఈ విధంగా అనుకొన్నాడు. 


శా. ఏ రూపంబున దీనిగెల్తు? నిట మీ దేవేల్పు. జింతింతు? నె 

వ్యారిం జీరుదు? నెవ్వరడ్డ? మి(క ని వ్వారిప్రచారోత్తమున్‌ 

వారింనం దగువార లెవ్వ? రఖిలవ్యాపార పారాయణుల్‌ 

లేరే! మైక్కెద దిక్కుమాలిన మొజాలింపం బ్రపుణ్యాత్మకుల్‌. 71 
* ఈ మొసలిని ఏ రీతిగా గెలువగలను? ఇకపై ఏ దేవుని ప్రార్థించేది? ఎవరిని పిలిచేది? ఎవరు 


నన్ను కాపాడుతారు? దొడ్డదైన ఈ మొసలిని అడ్డగించే వారెవ్వరు? అన్ని కార్యాలలోనూ దిట్టలూ, 
గొప్పపుణ్యాత్ములూ దిక్కులేని నా మొర వినేవారు లేకపోతారా? అటువంటి వారికి నమస్కారం చేస్తాను. 


శా, నానానేకపయూథముల్‌ వనములోనం బెద్దకాలంబు స 
న్మానింపన్‌ దశలక్షకోటి కరిణీనాథుండనై యుండి మ 
ద్దానాంభః పరిపుష్ట చందన లతాంతచ్చాయలం దుండ లే 
కీ నీరాశ నిటేల వచ్చితి, భయం బెట్లోకదే యీశ్వరా! 72 


* అడవిలో చాలాకాలంగా పెక్కు ఏనుగుసమూహాల గౌరవాన్ని పొందినాను. పదిలక్షలకోట్ల ఆడ 
ఏనుగులకు అధినాథుడుగా ఉండినాను. నా దాన జలధారలతో పెరిగిన మంచి గంధపుచెట్ల నీడలలో 
సుఖంగా ఉండకుండా నీళ్ళపై ఆశతో ఇక్కడి కెందుకు వచ్చినాను? భగవంతుడా! భయం కలుగుతూ 
ఉంది. నా గతి ఏమవుతుందో! 


ఉ. ఎవ్వనిచే జనించు జగ; మెవ్వని లోపల నుండు లీనమై; 
యెన్వని యందు డిందు(; బరమేశ్వరు( డెవ్వండు; మూల కారణం 

బెన్వ(౮ డనాదిమధ్యలయు( డెన్వ(డు; సర్వము దానయెైెన వా 
డెన్వ(డు; వాని నాత్మభవు నీశ్వరు నే శరణంబు వే(డెదన్‌. 73 
* ఈ లోకం ఎవనివల్ల పుట్టుతుందో, ఎవనితో కలిసి ఉంటుందో, ఎవని లోపల లయం పొందుతుందో, 
ఎవడు పరమాత్ముడో, ఎవడు ఈ విశ్వానికి మూలకారణమో; ఎవడు పుట్టడము, గిట్టడము, పెరగడమూ 
లేకుండా ఉంటాడో, ఎవడు అన్నీ తానేయె ఉంటాడో- అటువంటి ప్రభువైన భగవంతుణ్ణి నేను శరణు 
కోరుతాను. 


క. ఒకపరి జగములు వెలి నిడి, యొకపరి లోపలికి. గొనుచు నుభయము( దానై 
సకలార్ద సాక్షి యగు న, య్యకలంకుని నాత్మమూలు నర్ధి. దలంతున్‌. 74 


* ఒకసారి లోకాలను సృష్టిచేసి, ఇంకొకసారి తనలో చేర్చుకుంటూ, ఆ లోకాలూ రెండూ తానేయై, 
అన్ని విషయాలనూ ఆలోకిస్తూ ఆత్మలకు ఆత్మయెన ఆ పరమాత్ముని ఆసక్తితో ధ్యానం చేస్తాను. 


క. లోకంబులు లోకేశులు, లోకస్టులు( దెగిన తుది నలోకం బగు సెం 
జీ. కటి కవ్వల నెవ్వం, డే కాకృతి వెలుగు నతని నే సేవింతున్‌. 75 


* లోకాలూ, లోకాలను పాలించేవారూ, లోకాలలో ఉండేవారూ అందరూ నశించిన అనంతరం, ఆ 
కారు చీకట్లకు అవతల అఖండమైన రూపంతో (ప్రకాశించే దేవుణ్ణి నేను భావించి సేవిస్తాను. 


క. నర్తకుని భంగి. బెక్కగు, మూర్తులతో నెవ్వ(డాడు? మునులు దివిజులుం 
గీర్తింప నేర రెవ్వని, వర్తన మొరు లెణు(గ రట్టి వాని నుతింతున్‌. 76 


* నర్తకునిలాగా పెక్కురూపాలతో ఎవడు నాట్యం చేస్తుంటాడో, బుషులూ, దేవతలూ ఎవనిని 
కీర్తింపలేరో, ఎవని ప్రవర్తన ఇతరులకు అగోచరంగా ఉంటుందో- అటువంటి దేవదేవుణ్ణి నేను సంస్తుతిస్తాను. 


ఆ. ముక్తసంగులైన మునులు దిదృక్షులు, సర్వభూత హితులు సాధుచిత్తు 
లసదృశ వ్రతాఢ్యులై కొల్తు రెవ్వని, దివ్యపదము వా(డు దిక్కు నాకు. క్‌ 
* ప్రపంచంతో సంబంధాలు వదలివేసిన మునులూ, భగవంతుణ్ణి చూడాలని కోరేవారూ, అన్ని 
'ప్రాణులకూ మేలు కోరేవారూ, మంచి మనసు కలవారూ, సాటిలేని వ్రతాలు ఆచరించుతూ, ఎవని పాదాలను 
సేవిస్తారో అటువంటి దేవుడు నాకు ఆధార మగుగాక! 


సీ. భవము దోషంబు రూపంబు. గర్మంబు నాహ్వయమును గుణము లెవ్వనికి లేక 
జగముల గలిగించు సమయించు కొజకునై నిజమాయ నెవ్వ( డిన్నియును దాల్చు 
నా పరేశునకు ననంతశక్తికి బ్రహ్మ కిద్దరూసికి రూపహీనునకును 
జిత్రచారునికి సాక్షికి నాత్మరుచికిని( బరమాత్మునకు( బరబ్రహ్మమునకు 


ఆ. మాటలను నెణుకల మనముల జేరంగం గాని శుచికి సత్వగమ్యు( డగుచు 
నిపుణుడైన వాని నిష్కర్మతకు మెచ్చు, వాని కే నొనర్తు వందనములు. 78 

* భగవంతునికి పుట్టుకా, పాపమూ, ఆకారమూ, కర్మా, నామాలూ, గుణాలూ లేవు. అతడు లోకాలను 
పుట్టించి నశింపజేయడం కోసం తన మాయాప్రభావంతో ఇవన్నీ ధరిస్తాడు. రూపం లేనివాడైనా ఆశ్చర్యకరంగా 
అంతులేని శక్తితో నిండైన రూపాన్ని పొందుతాడు. అన్నింటినీ చూస్తాడు. ఆత్మకాంతిలో వెలుగుతాడు. 
అతడే ఆత్మకు మూలం; అతడే మోక్షానికి అధికారి. అతడు మాటలకూ ఊహలకూ అందరానివాడు; 
పరిశుద్దుడు. సత్యగుణంతో దరిజేర దగినవాడు. నేర్పరులు చేసే ఫలాపేక్షలేని కర్మలకు సంతోషిస్తాడు. 
అటువంటి దేవునికి నేను నమస్కారాలు చేస్తాను. 

సీ. శాంతున కపవర్గసొఖ్య సంవేదికి నిర్వాణ భర్తకు నిర్విశేషు 

నకు, ఘోరునకు గూఢునకు గుణధర్మికి సామ్యున కధిక విజ్ఞాన మయున 
కఖిలేంద్రియ ద్రష్ట కధ్యక్షునకు బహు క్షేత్రజ్ఞునకు దయాసింధుమతికి 
మూలప్రకృతి కాత్మ మూలున కఖిలేంద్రియ జ్ఞాపకునకు దుఃఖాంత కృతికి 


అ. నెటీ నసత్య మనెడి నీడతో వెలుగుచు, నుండు నెక్కటికి మహోత్తరునకు 
నిఖిల కారణునకు, నిష్కారణునకు నమస్కరింతు నన్ను మనుచు కొజకు. 79 


* భగవంతుడు శాంతస్వరూపుడు. మోక్షానికి అధిపతి. ఆనందానికి ఆలవాలం. స్వపరభేదం లేనివాడు. 
దుష్టులకు భయంకరుడు. సంసారబద్దులకు అందనివాడు. గుణాల ధర్మము కలవాడు. సరళ స్వభావమూ 
విశేషమైన జ్ఞానము కలిగినవాడు. అన్ని ఇంద్రియాల కార్యాలు చూచేవాడు. అన్నిటికీ ప్రభువు. సర్వజ్ఞుడు. 
దయారసానికి సముద్రం వంటివాడు. అన్నింటికీ మూలపురుషుడు . ఆత శకు ఆధారమైనవాడు. 
ఇం(ద్రియాలను ఆజ్ఞాపించేవాడు. దుఃఖాన్ని తొలగించే వాడు. మాయ అనే నీడతో నిండుగా వెలిగేవాడూ. 
ఒంటరివాడు. మిక్కిలి గొప్పవాడు. అన్నిటికీ బీజమైనవాడు. ఏ కారణమూ లేనివాడు. అటువంటి స్వామికి 
నన్ను కాపాడుమంటూ నమస్కరిస్తాను. 


క. యోగాన్ని దగ్ధకర్ములు, యోగీశ్వరు లే మహాత్ము నొం డెజుంగక స 
ద్యోగ విభాసిత మనముల, బాగుగ వీక్షింతు రట్టి పరము భజింతున్‌. 80 


* యోగీంద్రులు యోగమనే అగ్నితో తమ పూర్వకర్మలను కాల్చివేసి ఇతరమేమి తలంచకుండా 
(ప్రకాశించే తమ మనసులోని ఏ మహాదేవుని చూస్తుంటారో అటువంటి (ప్రభువును నేను సేవిస్తాను. 


సీ. సర్వాగమామ్నాయ జలధికి నపవర్గ మయునికి నుత్తమ మందిరునకు 
సకలగుణారణిచ్చన్న బోధాగ్ని కి.దనయంత రాజిల్లు ధన్యమతికి 
గుణలయోద్దీపిత గురు మానసునకు సంవర్తితకర్మనిర్వర్తితునకు 
దిశ లేని నాబో(టి పశువుల పాపంబు లడంయనవానికి సమస్తాంతరాత్ము( 


తే. డై వెలుంగువాని కచ్చిన్నునకు భగ, నంతునకు( దనూజపశునివేశ 
దారసక్తు అయినవారి కంద(గరాని, వాని కాచరింతు వందనములు. 81 

స పరమాత్ముడు అన్ని ఆగమాలకూ వేదాలకూ సముద్రం వంటి వాడు. మోక్షస్వరూపుడు. గొప్ప 
గుణాలకు నిలయమైనవాడు. రాపిడి కొయ్యలలో అగ్నివలె సుగుణాలలో దాగియుండేవాడు. తనంత తానుగా 
ప్రకాశించేవాడు. గొప్ప మనసు కలవాడు. ప్రళభయమునూ, సృష్టినీ నడిపేవాడు. నావంటి దిక్కులేని ప్రాణుల 
పాపాలను శమింపజేసేవాడు. అందరిలోనూ ఆత శగా వెలిగేవాడు. నాశనం లేనివాడు. పూజింపదగిన వాడు. 
భార్యా పుత్రులూ ఇల్లూ పశువులూ అనే వాటిపై ఆసక్తి కలవారికి అందరానివాడు. అటువంటి దేవాధిదేవునికి 
నమస్కారాలు చేస్తాను. 

న. మణేయును. 82 

సీ. వరధర్మకామార్హ వర్ణితకాములై విబుధు లెవ్వాని సేవించి యిష్ట 

గతి. బొందుదురు? చేరి కాంక్షించువారి కవ్యయ దేహ మిచ్చు నెవ్వాండు కరుణ? 
ముక్తాత్ములెవ్వని మునుకొని చింతింతు? రానందనార్ధి మగ్నాంతరంగు 
లేకాంతు లెవ్వని నేమియు. గోరక భద్రచరిత్రంబు. బాడుచుందు? 
ఆ. రామహేశు నాద్యు నవ్యక్తు నధ్యాత్మ, యోగగమ్యు( బూర్లు నున్నతాత్ము 
బ్రహ్మమైన వాని బరుని నతీంద్రియు, నీశు స్టూలు సూక్ష్యు నే భజింతు. 83 

* అంతేకాక భగవంతుడు ధర్మంపైనా కామంపైనా ధనం పైనా ఆశలు విడిచిన పండితుల పూజ 
లందుకొని వారు కోరుకున్న ఉత్తమ వరాలు అనుగ్రహిస్తాడు. దరిజేరి కోరిన వారికి దయతో నాశనంలేని 
శరీరాన్ని (ప్రసాదిస్తాడు. ముక్తులైన వారు ఆనంద సముద్రంలో మునిగిన మనస్సులతో ఆయనను 
అనునిత్యమూ ఆరాధిస్తారు. పరమార్థాన్ని చింతించేవారు ఏకాంతంగా ఆయన పవిత్రమైన చరిత్రను 
పాడుతుంటారు. అతడు అందరికంటి ఆద్యుడైనవాడు. కంటికి కనరానివాడు. అధ్యాత్మ యోగంవల్ల మాత్రమే 
చేరదగినవాడు. పరిపూర్ణుడు, మహాత్ముడు, బ్రహ్మస్వరూపుడు, శ్రేస్టమైనవాడు, ఇంద్రియాలకు అతీత 
మైనవాడు, స్టూలస్వరూపుడు, సూక్ష్మ స్వరూపుడు, అటువంటి మహాత్ముణ్ణి నేను సేవిస్తాను. 

వ. అని మజటియు నిట్లని వితర్కించె. 84 


ఫీ సావకుం డర్చుల భానుండు దీప్తుల నెబ్బంగి నిగిడింతు రెట్లడంతు 
రా క్రియ నాత్మకరావళిచేత బ్రహ్మాదుల వేల్పుల నఖిలజంతు 
గణముల జగముల ఘన నామ రూప భేదములతో మెణయించి తగ నడంచు 
నెవ్వ(డు మనము బుద్ధీంద్రియమ్ములు( దాన మై గుణ సంప్రవాహంబు బణపు 


తే. స్తీ నపుంసక పురుష మూర్తియును గాక, తిర్య గమర నరాది మూర్తియును గాక 
కర్మ గుణ భేద స దసత్ర్రకాళి గాక, వెనుక నన్నియు. దా నగు విభు. దలంతు. 85 


* గజేంద్రుడు ఇంకా ఈ విధంగా భావించాడు- అన్ని జ్యాలలనూ, సూర్యుడు వెలుగులనూ, 
ప్రసరింపజేసి మళ్లీ శమింపజేసే విధంగా భగవంతుడు తన కిరణాలచేత బ్రహ్మ మొదలైన దేవతలనూ, 

అన్ని జీవరాసులనూ, సకల లోకాలనూ నానా విధాలైన నామరూపభేదాలతో పుట్టించి లయింపచేస్తాడు. 
ఆయన మనస్సూ, బుద్ధీ, ఇంద్రియాలూ అన్నీ తానేయె గుణాలతో ప్రవర్తిస్తాడు. ఆయన గస్తీ, పురుషుడూ, 
నపుంసకుడు, నర సుర జంతు స్వరూపుడూ కాకుండా గుణభేదాలకు కర్మకు అతీతంగా ఉంటాడు. 
ఉండడమూ లేకపోవడమూ అనే వాటిని బయలు పరచకుండా ఉంటాడు. ఏదీ కాకుండానే అన్నీ తానే 
అవుతాడు. అటువంటి (ప్రభువును నేను ధ్యానం చేస్తాను. 


క. కల( డందురు దీనుల యెడం గల డందురు పరమయోగి గణములపాలం 
గల డందు రన్నిదిశలను, గలండు కలం డనెడు వాండు గలండో లేడో! 86 


* దేవుడు ఆర్హులైన వారివెంట ఉంటా డంటారు. ఉత్తములైన యోగుల చెంత ఉంటా డంటారు. అన్ని 
దిక్కులలోనూ ఉంటాడని అంటారు. “ఉన్నాడు ఉన్నాడు” అనే అటువంటి దేవుడు మరి ఉన్నాడో! లేడో! 


సీ కలుగండే నాపాలికలిమి సందేహింప( గలిమిలేములు లేక కలుగువా(డు; 
నా కడ్డపడ రాండె నలి నసాధువులచే. బడిన సాధుల కడ్డపడెడువాండు 
చూడండే నా పాటు6 జూపుల.6 జూడక చూచువారల( గృపం జూచువాండు; 
లీలతో నా మొజాలింప( డే మొటజు(గుల మొణ లెటుంగుచు( దన్ను మొణ(గువాండు; 


తే. అఖిలరూపముల్‌ దనరూప మైనవాండు, నాదిమధ్యాంతములు లేక యడరువాండు 
భక్తజనముల దీనుల పాలివా(డు, విన(డె చూడండె తలపండె వేగ రాండె! 87 


* నా విషయంలో భగవంతుని ఉనికిని అనుమానించడమెందుకు? అతడు ఐశ్వర్యమూ పేదరికమూ 
అనేవి చూడకుండా అందరికీ అండగా ఉండేవాడు. నా పట్టకూడా ఉంటాడు. అతడు దుర్దనుల చేత 
చిక్కుకొన్న సజ్జనులకు సాయపడతాడు. కాబట్టి నాకు కూడా సాయపడతాడు. అతడు బయటి చూపులు 
వదలి తననే చూచే వారిని దయతో చూస్తాడు. నా కష్టాన్ని చూస్తాడు. అతడు దీనుల మొరలు తెలుసుకొని 
తన్నుతానే మరచిపోతాడు. నా మొరనూ వింటాడు. అన్ని రూపాలూ అతని రూపాలే. అతనికి మొదలూ 
నడుమూ తుదా లేవు. అతడే భక్తులకూ, దిక్కులేని వారికీ ఆధారం. అందువల్ల అటువంటి దొర నా మొర 
వినడా? నా బాధ చూడడా? దయ తలచడా? తొందరగా రాడా? 


క. విశ్వకరు నిశ్వదూరుని, విశ్వాత్మకు విశ్వవేద్యు విశ్వు నవిశ్వున్‌ 
శాశ్వతు నజు బ్రహ్మ ప్రభు, నీశ్వరునిం బరమపురుషు నే భజియింతున్‌. 88 


* లోకాన్ని సృష్టిచేసి, లోకానికి దూరంగా ఉంటూ, లోకానికి అంతరాత్మయై, లోకానికి బాగా తెలుసుకో 
తగినవాడై, లోకమే తానై, లోకాతీతుడై పుట్టుక లేకుండా ఎల్లప్పుడూ ఉంటూ, ముక్తికి నాయకుడై, లోకాన్ని 
నడిపిస్తున్న పరమాత్ముని నేను ఆరాధిస్తాను. 

వ. అని పలికి తన మనంబున నగ్గజేంద్రు డీశ్వర సన్నిధానంబు కల్పించుకొని యిట్లనియె. 89 


* ఈ విధంగా తలంచి తన మనస్సులో భగవంతుని నెలకొల్పుకొని గజరాజు ఈ విధంగా 
ప్రార్థించినాడు- 


శా లా వొక్కింతయు లేదు; ధైర్యము విలోలంబయ్యె(; (బాణంబులున్‌ 
ఠావుల్‌ దప్పెను; మూర్చ వచ్చె దనువున్‌ డస్పెన్‌, శ్రమం బయ్యెడిన్‌, 
నీవే తప్ప నితఃపరం బెణు(గ; మన్నింపం దగున్‌ దీనునిన్‌, 
రావే యీశ్వర! కావవే వరద; సంరక్షింపు భద్రాత్మకా! 90 
* భగవంతుడా! నాలో కొంచెం కూడా శక్తిలేదు. దైర్యం తగ్గిపోయింది. ప్రాణాలు కూడా కదలుతున్నాయి. 
మూర్చ వస్తూ ఉంది. శరీరం (స్రుక్కిపోయింది. అలసట కలిగింది. నాకు నీవు తప్ప వేరే దిక్కు లేదు. ఆర్తితో 
కూడిన నన్ను ఆదుకోవడం న్యాయం. దేవాధిదేవా! రావయ్యా! వరాలిచ్చే దొరా! కరుణించవయ్యా. 
పుణ్యాత్ముడా! కాపాడవయ్యా! 


క. విను దంట జీవుల మాటలు, చను దంట చనరానిచోట్ల శరణార్థుల కో 
యను దంట పిలిచిన సర్వము, గను దంట సందేహ మయ్యె గరుణావార్డీ! 91 
* ఓ దయాసముద్రుడా! (ప్రాణుల పిలుపులు వింటావట, పోరాని చోట్లకైనా పోతావట! శరణన్న 
వారికి వెంటనే 'ఓ' అంటావట. సమస్తమూ తెలుసుకొంటావట. కాని ఇప్పుడు ఇదంతా నాకు అనుమానంగా 
ఉంది. 


ఉ. ఓ కమలాప్త! యోవరద! యో ప్రతిపక్షవిపక్షదూర! కు 
య్యో! కనియోగివంద్య సుగుణోత్తమ! యో శరణాగతామరా 
నోకహ! యో మునీశ్వర మనోహర! యో విమలప్రభావ! రా 
వే! కరుణింపవే! తలంపవే! శరణార్థిని నన్ను6 గావవే! 92 
* ఓ కమలాక్షుడా! ఓ వరదుడా! శత్రువుల పైన కూడా వైరం లేనివాడా! నా మొర వినవా! కవుల చేత 
యోగులచేత నమస్కారాలు అందుకొనేవాడా! ఉత్తమ గుణాలు కలవాడా! శరణు వేడిన వారికి కల్పవృక్షం 
వంటివాడా! మునీం(ద్రులకు ప్రియమైనవాడా! నిర్మలమైన మహిమ కల దేవా! రావా! కనికరింపవా! కరుణించి 
శరణు కోరుతున్న నన్ను కాపాడవా! 


వ. అని పలికి మణేయు నరక్షిత రక్షకుండైన యీశ్వరుం డాపన్నుండైన నన్నుం గాచు గాక యని నింగి 
నిక్కి చూచుచు నిట్టూర్పులు నిగిడించుచు బయ లాలకించుచు న గజేంద్రుండు మొణ సేయుచున్న 
సమయంబున. 93 

వ రక్షణ లేని వారిని రక్షించే భగవంతుడు ఆపదలో ఉన్న నన్ను ఆదుకొనుగాక! అని గజరాజు 

మొరపెట్టుకొన్నాడు. నింగి వైపు నిక్కి చూస్తూ నిట్టూర్పులు విడిచినాడు. ఆకాశానికి చెవు లప్పగించి 
ఆ|క్రోళించినాడు. 

ఆ. నిశ్వమయత లేమి వినియు నూరక యుండి, రంబుజాసనాదు లడ్డపడక 
విశ్వమయుడు విభుండు విష్ణుండు జిష్టుండు, భక్తియుతున కడ్డపడ( దలంచె. 94 


* ఆ సమయంలో (బ్రహ్మ మొదలైన వారికి విశ్వమంతా నిండి ఉండే గుణం లేనందువల్ల గజరాజు 
మొర వినిపించినా వారు సాయపడలేక ఊరకే ఉండి పోయినారు. విశ్యమయుడూ, విభుడూ విజయశీలి 
ఐన విష్ణువు భక్తుడైన గజరాజును కాపాడడానికి నిశ్చయించుకొన్నాడు. 


మ. అల వైకుంఠ పురంబులో నగరిలో నా మూల సౌధంబు దా 
పల మందారవనాంతరావృత సరః ప్రాంతేందు కాంతోప లో 
త్సల పర్యంక రమావినోది యగు నాపన్నప్రసన్నుండు వి 
హ్యల నాగేంద్రము “పాహి పాహి యనం గుయ్యాలించి సంరంభియె. 95 
* కష్టాలలో చిక్కుకొన్న వారిని కాపాడే భగవంతుడు ఆ సమయంలో వైకుంఠంలో ఉన్నాడు. 
అందులో అంతఃపురంలో ఉన్నాడు. అందులో ఒక (ప్రక్కనుండే మేడకు సమీపంలోని అమృత సరస్సుకు 
దగ్గర చంద్రకాంత శిలల అరుగుపై కలువ పూల పాన్సుమీద లక్ష్మీదేవితో వినోదిస్తున్నాడు. భయంతో 
స్వాధీనం తప్పి 'కాపాడు కాపాడు” మన్న గజేంద్రుని మొర విన్నాడు. అతనిని కాపాడడానికి వేగిరపడినాడు. 


మ. సిరికిం జెప్ప(డు; శంఖచక్ర యుగముం జేదోయి సంధింప( డే 
పరివారంబును జీర డభ్రగపతిం బన్నింప( డాకర్లికాం 
తర ధమ్మిల్లము( జక్క నొత్తండు వివాదప్రోత్సిత శ్రీకుచో 
పరి చేలాంచలమైన వీడండు గజప్రాణావనోత్సాహియె. 96 


* గజరాజు ప్రాణాలను కాపాడాలనే ఉత్సాహంతో నిండిపోయిన విష్ణువు లక్ష్మీదేవికి చెప్పలేదు. 
శంఖచక్రాలను చేతులలోనికి తీసుకోలేదు. సేవకుల నెవరినీ పిలువలేదు. గరుడవాహనం సిద్దపరచుకోలేదు. 
చెవిలోని తామర దుద్దువరకూ జారిన జుట్టుముడిని కూడా చక్కదిద్దుకోలేదు. ప్రణయకోపంతో లేచిపోతున్న 
లక్ష్మీదేవి పైటకొంగునుకూడా వదలి పెట్టలేదు. 


ప. ఇట్టు భక్తజన పాలన పరాయణుండును, నిఖిల జంతుహృదయారనింద సదన సంస్థితుండును 
నగు నారాయణుండు కరి కులేంద్ర విజ్ఞాపిత నానావిధ దీనాలాపంబు లాకర్ణ్లించి లక్ష్మీకాంతా 
వినోదంబులం దగులు సాలించి సం భ్రమించి దిశలు నిరీక్షించి గజేంద్రరక్షాపరత్వంబు నంగీకరించి 
నిజపరికరంబు మరల నవధరించి గగనంబున కుద్గమించి వేంచేయు నప్పుడు; 97 


* భగవంతుడు భక్తులను (బ్రోవడంలో ఆసక్తి కలవాడు. అన్ని ప్రాణుల హృదయాలనే కమలాలలో 
నివసించేవాడు. ఆయన గజరాజు మొరలన్నీ విని ప్రియురాలైన లక్ష్మీదేవితో సరస సల్లాపాలు చాలించినాడు. 
గజరాజును కావడానికి ఆ(త్రపడినాడు. అటూ ఇటూ చూచినాడు. గజేంద్రుణ్లి రక్షించాలని నిర్ణయించు 
కున్నాడు. అటుపిమ్మట ఆయుధా లన్నింటినీ అవధరించి ఆకాశమార్గాన బయలు దేరినాడు. 

మ. తనవెంటన్‌ సిరి, లచ్చివెంట నవరోధవ్రాతమున్‌, దాని వె 
న్కను బక్షీంద్రుండు, వాని పొంతను ధనుఃకౌమోదకీ శంఖ చ 
క్ర నికాయంబును, నారదుండు, ధ్వజినీకాంతుండు రావచ్చి రొ 
య్యన వైకుంఠపురంబునం గలుగువా రాబాలగోపాలమున్‌. 98 
* ఆ సమయంలో విష్ణువు వెనుక లక్ష్మీ ఆ మె వెనుక అంతఃపుర (స్త్రీలూ, వారి వెనుక గరుడుడూ, 
అతని ప్రక్కనే విల్లూ గదా శంఖమూ చక్రమూ నారదుడూ విష్వక్సేనుడు వచ్చినారు. వారి వెనుక వరుసగా 
వైకుంఠపురంలోని వారందరూ వచ్చినారు. 


వ. తదనంతరంబ ముఖారవింద మకరంద బిందు సందోహ పరిష్యందమానానందదిందిందిర యగు 
నయ్యిందిరాదేవి గోవింద కరారవింద సమాకృష్యమాణ సంవ్యానచేలాంచల యై పోవుచు. 99 


* ఆ సమయంలో పద శైవంటి లక్ష్మీదేవి ముఖంలో చిందుతున్న మకరంద బిందువులవంటి తియ్యని 
చెమట బొట్టకు తుమ్మెదలు ఆనందంతో ముసరుకొన్నాయి. గోవిందుని కరారవిందం తన పైట చెరగు 
పట్టుకొని లాగుతుండగా లక్ష్మీదేవి వెన్నుని వెన్నంటి పోతూ తనలో తాను ఇలా అనుకుంది- 


మ. తన వేంచేయు పదంబు బేర్కొన( డనాథస్ర్తీ జనాలాపముల్‌ 
వినరో: ముచ్చులు ముచ్చిలించిరొ ఖలుల్‌ వేద ప్రపంచంబులన్‌, 
దనుజానీకము దేవతానగరిపై దండెత్తెనో, భక్తులం 
గని చక్రాయుధు( డేండి చూపుండని ధిక్కారించిరో దుర్దనుల్‌. 100 


వ. అని వితర్కించుచు. 101 

* ప్రభువు తాను వెళ్ళేచోటు వెల్లడించలేదే! దిక్కులేని స్త్రీల దీనాలాపాలు విన్నాడో! దుర్మార్గులైన 
దొంగలు వేదాలను దొంగిలించినారో! దేవతల రాజధాని అయిన అమరావతిపై రాక్షసులు దండయాత్ర 
చేసినారో! 'విష్ణువెక్కడ చూపండి” అంటూ భక్తులను దుష్టులు ధిక్కరించినారో!- అనుకొంటూ అనేక విధాలుగా 
అనుమానపడింది. 


శా. తాటంకాచలనంబుతో, భుజనటద్ధమ్మిల్లబంధంబుతో, 
శాటీముక్త కుచంబుతో, నదృఢచంచత్కాంచితో, శీర్ల లా 
లాటాలేపముతో, మనోహరకరాలగ్నోత్తరీయంబుతో।, 
గోటీందుప్రభతో, నురోజభర సంకోచద్విలగ్నంబుతోన్‌. 102 


* కరిని కాపాడాలని పరువెత్తే పతివెంట పరుగిడుతున్న లక్ష్మీదేవి చెవుల పోగులు కదలాడినాయి. 
భుజాలపై కొప్పుముడి చిందు లాడింది. స్తనాలపైని పైట తొలగిపోయింది. ఒడ్డాణం వదులైపోయింది. 
నుదుటిపూత చెదరింది. ఆమె పైటకొంగు మాత్రం ప్రియుని చేతిలో పట్టుబడే ఉంది. స్తనభారంతో నడుం 
నకనక లాడింది. ఆమె ముఖం కోటిచం[దద్రుల కాంతితో నిండి ఉంది. 

క. అడిగెద నని కడు వడిం జను, నడిగినం దను మగుడ నుడుగ. డని నడ యుడుగున్‌ 
వెడవెడ చిడిముడి తడంబడ, నడు గిడు; నడుగిడదు జడిమ నడుగిడు నెడలన్‌. 103 


* అప్పుడామె భర్తను ఎక్కడికి వెళ్ళుతున్నాడో ఎందుకు వెళ్ళుతున్నాడో అడగాలనుకొని వేగంగా 
ముందుకు అడుగులు వేసేది. అడిగితే మారు మాటాడకుండా వెనుకకు పొమ్మంటాడని నడక మానేది. 
చీకాకుతో తొట్రుపడుతూ మళ్లీ మెల్లగా ముందుకు అడుగులు పెట్టేది. మళ్లీ ఆగేది. అడుగులు కదలించ 
లేక తడబడుతూ నడిచేది. 


సీ. నిటలాలకము లంట నివుర జుంజుమ్మని ముఖసరోజము నిండ ముసరు( దేంట్లు; 
నళులC జోంపంగ6 జిల్క లల్ల నల్లన జేరి యోష్టబింబద్యుతు లొడియ నులుకు; 
శుకముల దోల( జక్షుర్మీనములకు మందాకినీ పాఠీనలోక మెగుచు; 
మీన పంక్తుల దాట మెయిదీ(గతో రాయ శంపాలతలు మింట సరణి గట్టు; 


తే. శంపలను జయింప( జక్రవాకంబులు, కుచయుగంబు( దాంకి క్రొవ్వుసూపు; 
మెల(త మొగిలు పిణీ(ది మెణు(గుందీవయు. బోలె, జలదవర్లు వెనుకల జనెడు నపుడు. 104 


* మేఘం వెంట మెరుపు తీగవలె విష్ణువు వెంట లక్ష్మీదేవి వెళ్ళసాగింది. ఆసమయంలో ఆమె నొసటిపైని 
ముంగురులను చక్కదిద్దుకో బోతే పద శ్రంవంటి ఆమెముఖం నిండా తుమె శ్రదలు కము కొన్నాయి. తుమె శ్రదలను 
తోలుతుండగానే దొండపండువంటి ఆమె పెదవుల కోసం చిలుకలు వచ్చి వాలినాయి. చిలుకలను తరుమగానే 
చేపలవంటి ఆమె కన్నుల మీదకు ఆకాశగంగలోని పెనుచేపలు ఎగసి దుమికినాయి. చేపలను తప్పించుకోగానే 
ఆమె తీగవంటి శరీరంతో ఒరుసుకోవడానికి మెరుపు తీగలు బారులు తీరినాయి. మెరుపు తీగలను 
అతి(క్రమించగానే జక్కవజంటలు ఆమె చిక్కని స్తనద్వయాన్ని మిడిసిపడుతూ ఎదిరించాయి. 


మ. నినునీథిం జనుదేర( గాంచి రమరుల్‌ విష్ణున్‌ సురారాతి జీ 
వనసంపత్తి నిరాకరిష్ణు( గరుణావర్దిషస్తు యోగీంద్ర హృ 
ద్వనవర్తిష్ణు సహిష్టు భక్తజనబృంద ప్రాభవాలంకరి 
ష్లు నవోఢోల్లసదిందిరా పరిచరిష్ణున్‌ జిప్పు రోచిష్టునిన్‌. 105 
* రాక్షసుల బ్రతుకు తెరువులను తొలగద్రోసేవాడూ, నిండు దయతో యోగీంద్రుల మనస్సులలో 
నివాసం చేసేవాడూ, ఓర్పుతో భక్తుల గొప్పతనాన్ని పెంపొందించేవాడూ, తొలి ప్రాయంతో చెలువొందే 


లక్ష్మీదేవిని సేవించేవాడూ, జయశీలుడూ, కాంతి మంతుడూ అయిన విష్ణుదేవుడు ఆకాశమార్గంలో వస్తుండగా 
దేవతలు చూచినారు. 


వ. ఇట్లు పాడగని. 106 

ను. చనుదెంచెన్‌ ఘను డల్లవా(డె! హరి పజ్జం గంటిరే లక్ష్మి? శం 
ఖ నినాదం బదె; చక్రమల్లదె; భుజంగధ్వంసియున్‌ వాయె; క్ర 
న్నన నేతెంచె నటంచు వేల్పులు నమో నారాయణాయేతి ని 
స్వనులై మొక్కిరి మింట హస్తిదురవస్థావ క్రికిం జక్రికిన్‌. 107 


* ౫జరాజు కష్టాన్ని తొలగించడానికి ఆకాశంలో వెళుతున్న విష్ణువును చూచి దేవతలు “అదిగో 
మహనీయుడైన విష్ణువు వస్తున్నాడు. అతని వెనుకనే లక్ష్మీదేవి వస్తున్నది చూడండి, అదే శంఖధ్వని! అల్లదే 
చక్రం! అదిగో గరుడుడు వెంట వస్తున్నాడు!” అనుకొంటూ “నారాయణునికి నమస్కారం” అంటూ 
నమస్కారం చేసినారు. 


వ. అయ్యవసరంబునం గుంజరేంద్రపాలన పారవశ్యంబున దేవతానమస్కారంబు లంగీకరింపక మనస్స 
మాన సంచారుండై పోయి పోయి కొంతదూరంబున శింశుమార చక్రంబునుం బోలె గురుముకరకులీర 
మీన మిథునంబై, కిన్నరేంద్రుని భాండాగారంబునుంబోలె స్వచ్చ వరకచ్చపంబై, భాగ్యవంతుని 
భాగధేయంబునుం బోలె సరాగజీవనంబై, వైకుంఠంబునుంబోలె శంఖచక్ర కనులాలంకృ తంబై, సంసార 
చక్రంబునుం బోలె ద్వంద్వసంకుల సంక సంకీర్లంబై యొప్తు నప్పంకజాకరంబు(౯ బొడగని. 108 


* ఆ సమయంలో విష్ణువు గజరాజును కాపాడాలనే తొందరలో మైమరచి దేవతల (మొక్కులు 
అందుకోలేదు. మనోవేగంతో వెళ్ళినాడు. మొసలీ ఏనుగూ పోరాడుతున్న కమల సరస్సును చూచినాడు. దానిలో 
శింశుమార చక్రంలో వలె గొప్ప మొసళ్ళూ, ఎండ్రకాయలూ, చేపలూ జంటలు జంటలుగా ఉండినాయి. 
కుబేరుని కచ్చపమనే ధనాగారంలోవలె శ్రేష్టమైన తాబేళ్ళు ఉండినాయి. అదృష్టవంతుని సుఖజీవితంవలె అనురాగ 
పూర్ణమైన జీవనం (నీరు) నిండిఉన్నది. శంఖచక్రాలతో కమలాదేవితో కూడిన వైకుంఠపురం వలె శంఖాలు, 
చక్రవాకపక్షులూ, కమలాలు ఆ సరస్సునిండా ఉన్నాయి. సుఖదుఃఖాలు మొదలైన ద్వంద్వాలతో నిండిన 
సంసారంవలె నీటి జంతువుల జంటలతోనూ చిక్కనైన బురదతోనూ నిండి ఉంది. 


మ. కరుణా సింధు(డు శౌరి వారిచరమున్‌ ఖండింపంగా(. బంపెస 
త్వరితాకంపిత భూమిచక్రము మహోద్యద్విస్సులింగచ్చటా 
పరిభూతాంబర శుక్రమున్‌ బహువిధ బ్రహ్మాండభాండచ్చటాం 
తరనిర్వ క్రము( బాలితాఖిల సుధాంధశ్చక్రముం జక్రమున్‌. 109 


శో దయాసము(ద్రుడైన విష్ణువు మొసలిని చంపడానికై తన చక్రాన్ని పంపినాడు. ఆ చక్రం దేవతలను 
అందరినీ కాపాడేది. భూమండలాన్ని కంపింప జేసే వేగం కలది. తన అగ్నీ కణాలతో ఆకాశవలయాన్ని 
ధిక్కరించేది. పెక్కు బ్రహ్మాండాల కాంతి సమూహాలతో నిండినది. ఎదురు లేనిది. 

వ. ఇట్టు పంచిన. 110 


శా. అంభోజాకరమధ్య నూతన నలిన్యాలింగన క్రీడనా 
రంభుండైన వెలుంగుటేని చెలువారన్‌ వచ్చి నీటన్‌ గుభుల్‌ 

గుంభధ్యానముతో( గొలంకును గలంకం బొందయ(గా6 జొచ్చి దు 
ష్టాంభోవర్తి వసించు చక్కటికి డాయంబోయి హృద్వేగమై. 111 
క విష్ణువు పంపిన చ(క్రాయుధం సరస్సులోని సరిక్రొత్త పద్మలతను కౌగిలించుకోవడానికి పోతున్న 
సూర్య బింబంవలె ఉంది. అది మనోవేగంతో వెళ్ళింది. గుభుల్లు గుభుల్లు మనే శబ్దంతో సరస్సు కలత 
పడేటట్లు లోపలికి దూకింది. చెడ్డదైన ఆ మొసలి ఉండేచోటును సమీపించింది. 


శా. భీమంబై తల ద్రుంచి ప్రాణముల( బాపెం జక్ర మాశు క్రియన్‌ 
హేమక్ష్మాధర దేహముం జకితవన్యేభేంద్ర సందోహముం 
గామక్రోధన గేహమున్‌ గరటి రక్తస్రావ గాహంబు ని 
స్పీమోత్సాహము వీత దాహము జయశ్రీ మోహమున్‌ గ్రాహమున్‌. 112 


* చక్రాయుధం రివ్వు రివ్వున పోయి భయంకరంగా మొసలి తల తెగనరకివేసింది. ఆ మొసలి 
మేరుపర్వతం వంటి మేను కలిగి అడవి ఏనుగుల మందలకు సైతం భయంకరమైంది. కామ (క్రోధాలతో 
నిండింది. గజరాజు రక్తధారలను రుచి చూచింది. అంతులేని ఉత్సాహంతో అలసట లేకుండా గెలుపుపై 
కోరిక నిలుపుకొని పోరాడుతున్నది. అటువంటి మకరం శిరస్సు ఖండించి ప్రాణాలు తీసింది చక్రం. 


వ. ఇట్టు నిమిష స్పర్శనంబున సుదర్శనంబు మకరి తల(ద్రుంచు నవసరంబున. 113 


క. మకర మొకటి రవి. జొచ్చెను, మకరము మజియొకటి ధనదు మాటున డాంగెన్‌; 
మకరాలయమున( దిరిగెడు, మకరంబులు కూర్మరాజు మటువున కరిగెన్‌. 114 


* ఈ విధంగా సుదర్శన చక్రం రెప్పపాటు కాలంలో మకరం శిరస్సును ఖండించింది. ఆ సమయంలో 
ద్వాదశరాసులలో ఉండే మకరం సూర్యుని చాటున నక్కింది. నవనిధులలోని మకరం కుబేరుని చాటు 
చేసుకొని రక్షణ పొందింది. సము(ద్రంలో తిరుగాడే మకరాలు ఆదికూర్మం చాటుకు వెళ్ళి దాగుకొన్నాయి. 


మ. తమముం బాసిన రోహిణీ విభు క్రియన్‌ దర్పించి సంసార దుః 
ఖము వీడ్కొన్న విరక్తచిత్తుని గతిన్‌ గ్రాహంబు పట్టూడ్భి పా 
దము లల్లార్చి కరేణుకావిభు(డు సౌందర్యంబుతో నొప్పె సం 
భ్రమదాశాకరిణీ కరోజ్లిత సుధాంభస్నాన విశ్రాంతుండై. 115 


* గజరాజు మొసలి పట్టు విడిపించుకొని ఉత్సాహంతో కాళ్ళు కదలించినాడు. అతడు కారుచీకటి 
నుండి వెలువడిన చంద్రునివలెనూ, సంసారబంధాలనుండి విడివడిన సన్నాసివలెనూ ఉన్నాడు. ఆదరంతో 
ఆడ దిగ్గజాలు తొండాలు చాచి అతడిపై అమృతజలం పోసి అభిషేకించాయి. ఆ జలాలలో స్నానం చేసిన 


గజరాజు అలసట తీర్చుకొని అందంగా ఆనందంగా అలరారినాడు. 

శా పూరించెన్‌ హరి పాంచజన్యము. గృపాంభోరాశి సౌజన్యమున్‌ 
భూరిధ్వాన చలాచలీకృత మహాభూత ప్రచైతన్యమున్‌ 
సారోదారసిత ప్రభాచకిత పర్దన్యాది రాజన్యమున్‌ 
దూరీభూత విపన్నదైన్యమును నిర్జూతద్విషత్సైన్యమున్‌. 116 


* విజయ: సూచకంగా "ఏిప్తును పాంచజన్య శంఖాన్ని ఊదినాడు. ఆ శంఖం దయారసానికి 
సము(ద్రంవంటిది. గొప్ప శబ్దంతో పంచభూతాలను పటాపంచలు చేసి సంచలింపజేసేది. అపారశక్తితో 
కూడిన శుభ్రమైన కాంతితో ఇంద్రాది ప్రభువులకు సైతం వెరపు పుట్టించేది. దీనుల దుఃఖాన్ని దూరంజేసేది. 
పగవారి సైన్యాలను పారదోలేది. 


మ. మొరసెన్‌ నిర్ణరదుందుభుల్‌; జలరుహామోదంబులై వాయువుల్‌ 
దిరిగెం; బువ్వుల వానజల్లు గురిసెన్‌; దేవాంగనాలాస్యముల్‌ 
పరశాన్‌; దిక్కులయందు జీవజయ శబ్దధ్వానముల్‌ నిండె, సా 
గర ముప్పొంగె( దరంగ చుంబిత నభో గంగాముఖాంభోజమై. 117 
+ పాంచజన్యం ధ్వనించగానే దేవతల నగారాలు మోగినాయి. పద్మాల సువాసనలతో గాలులు 
వీచినాయి. పూలవాన కురిసింది. దేవతా(స్తీలు అందంగా నాట్యాలు చేసినారు. సకల ప్రాణుల జయ జయ 
శబ్దాలు అన్ని వైపులా వ్యాపించినాయి. సముద్రుడు తన తరంగాలతో ఆకాశగంగ ముఖపద్మాన్ని ముద్దాడి 
ఆనందాన్ని పొందినాడు. 
క. నిడుద యగు కేల గజమును, మడువున వెడలంగ6 దిగిచి మదజల రేఖల్‌ 
దుడుచుచు మెల్లన పుడుకుచు, నుడిపెన్‌ విష్ణుండు దుఃఖ ముర్వీనాథా! 118 
* ఓ పరీక్షిన్మహారాజా! విష్ణువు తన పొడవైన హస్తం చాచి గజరాజును మడుగులో నుండి 
వెడలించినాడు. అతని మదజలధారలు తుడిచి మెల్లగా దువ్వుతూ వెన్నుతట్టి బాధ పోగొట్టినాడు. 
క. శ్రీహరి కర సంస్పర్భను, దేహము దాహంబు మాని ధృతి. గరిణీ సం 
దోహంబు( దాను గజపతి, మోహన ఘీంకార శబ్దములతో నొప్పెన్‌. 119 
* విష్ణువుహస్త సంస్పర్శవల్ల గజేంద్రుని శరీరంలోని తాపమంతా చల్లారిపోయింది. అతడు సంతోషంతో 
ఆడ ఏనుగులతో కలిసి సొంపుగా ఘీంకారం చేసినాడు. 
క. కరమున మెల్లన నివురుచుం గర మనురాగమున మెజణసి కలయం బడుచుం 
గరి హరికతమున బ్రదుకుచు(6 గర పీడన మాచరించె. గరిణుల మరలన్‌. 120 
* భగవంతుని దయవల్ల బ్రతికిన గజరాజు తన ఆడ ఏనుగులను చేరుకొన్నాడు. పూర్వం లాగే తన 
తొండంతో వానిని మెల్లగా తాకినాడు. మిక్కిలి ప్రేమతో వాటి తొండాలను తన తొండంతో చుట్టి 
పట్టుకొన్నాడు. 

జననాథ! దేనలశాస నిముక్తుండై పటుతర గ్రాహరూపంబు మాని 

ఘను(డు హూహూ నాము గంధర్వు( డప్పుడు దన తొంటి నిర్మల తనువు దాల్చి 
హరికి నవ్యయునకు నతిభక్తితో మొక్కి తవిలి కీర్తించి గీతములు పాడి 

యా దేవు కృప నొంది యందంద మజీయును వినత శిరస్కు(డై వేడ్కతోడ 


జా 


ఆ. దళిత సాపు డగుచు6 దనలోకమున కేగె, నపుడు శౌరి కేల నంటి తడవ 
హస్తిలోకనాథు. డజ్ఞాన రహితుండై, విష్ణురూపు( డగుచు వెలుగుచుండె. 121 


* ఓ రాజా! గొప్పదైన ఆ మొసలి దేవలముని పెట్టిన శాపం వల్ల కలిగిన తమ మకర రూపం 
విడిచిపెట్టింది. నిర్మల మైన శరీరంతో “హూహూ” అనే గంధర్వుడుగా మారింది. ఆ గంధర్వుడు మిక్కిలి 
భక్తితో భగవంతునికి మొక్కి స్తోత్రాలు చేసినాడు. స్వామి అనుగ్రహం పొందినాడు. మరల మరల నమస్కారం 
చేసి పుణ్యాత్ముడై గంధర్వ లోకానికి వెళ్ళిపోయినాడు. అటుపిమ్మట విష్ణువు గజరాజును చేతితో దువ్వినాడు. 
వెంటనే గజరాజులోని అజ్ఞానం తొలగిపోయింది; విష్ణుదేవునితో సారూప్యాన్ని సంపాదించి ప్రకాశించినాడు. 


మ. అవనీనాథ! గజేంద్రు6 డా మకరితో నాలంబు గావించె మున్‌ 
ద్రవిళాధీశు. డతండు పుణ్యతము. డింద్రద్యుమ్న నాముండు వై 
ష్టవ ముఖ్యుండు గృహీతమౌననియతిన్‌ సర్వాత్ము నారాయణున్‌ 
సనిశేషంబుగ( బూజ సేసెను మహాళైలాగ్రభాగంబునన్‌. 122 


* 5 రాజా! మొసలితో పోరాడిన గజరాజు పూర్వజన్మలో ఇంద్రద్యుమ్నుడనే మహారాజు; ఆ 
పుణ్యాత్ముడు ద్రవిడ దేశాన్ని పాలించే వాడు. అతడు విష్ణుభక్తులలో (శ్రేష్టుడు. ఒక పర్వతంపై అతడు 
మౌనవ్రతంతో భగవంతునికి విశేషమైన పూజలు జరిపేవాడు. 


మ. ఒకనా( డా నృఫు. డచ్యుతున్‌ మనములో నూహించుచున్‌ మౌనియై 
యకలంకస్థితి నున్నచో. గలశజుం డచ్చోటికిన్‌ వచ్చి లే 
వక పూజింపక యున్న మౌని( గని నవ్య క్రోధుండై మూఢ! లు 
బ్బ! కరీంద్రోత్తమ యోని. బుట్టు మని శాపం బిచ్చె భూవల్లభా! 123 


* ఓ రాజా! ఇంద్రద్యుమ్నుడు ఒకనాడు విష్ణువును ఏకాగ్రచిత్తంతో ధ్యానం చేస్తూ మైమరచి ఉండినాడు. 
అప్పుడు అగస్త్యముని అక్కడికి వచ్చినాడు. రాజు తనకు గౌరవ మివ్వకుండా, లేవకుండా మౌనంగా 
ఉన్నందువల్ల అగస్త్యుడు ఆ(గ్రహించినాడు. “ఓరీ మూర్చుడా! లుబ్బుడా! అజ్ఞానంతో కూడిన ఏనుగుగా 

౧ ఖ ఠా Sy 
పుట్టు” మంటూ అతనికి శాపమిచ్చినాడు. 

క. మునిపతి నవమానించిన, ఘను డింద్రద్యుమ్న విభు(డు గౌంజరయోనిం 
జననం బందెను; విప్రుల. గని యవమానింప( దగదు ఘన పుణ్యులకున్‌. 124 
శు సీరరుడైన అగస్త్యుని అవమానించినందువల్ల ఇంద్రద్యుమ్నుడు ఏనుగుగా పుట్టినాడు. అందువల్ల 
ఎంత గొప్ప పుణ్యాత్ములైనా సరే తపోధనులైన (బ్రాహ్మణులను అవమానింపరాదు. 
క. కరినాథు. డయ్యె నాతండు, కరులైరి భటాదులెల్ల; గజముగ నయ్యున్‌ 
హరిచరణ సేవ కతమునం గరి వరునకు నధికముక్తి గలిగె మహాత్మా! 125 


* ఓ రాజేంద్రా! ఇంద్రద్యుమ్నుడు గజరాజుగా పుట్టినాడు. అతని సేవకులందరూ ఏనుగులుగా 
పుట్టినారు. ఆ రాజు ఏనుగుగా పుట్టి నప్పటికీ విష్ణుభక్తివల్ల గొప్పదైన ముక్తి అతనికి లభించింది. 
ఆ. కర్మతంత్రు. డగుచు. గమలాక్షు( గొల్చుచు, నుభయ నియతవృత్తి నుండెనేని( 
జెడును గర్మమెల్ల శిథిలమై మెల్లన, ప్రబలమైన విష్ణుభక్తి సెడదు. 126 
* భక్తుడు తన నిత్య కృత్యాలు నిర్వర్తించుతూ విష్ణువును సేవించాలి. ఈ రెండు నియమాలనూ 
పాటించితే (క్రమంగా పాపాలన్నీ నశించిపోతాయి. విష్ణుభక్తి అభివృద్ది పొందుతుంది. 


క. చెడు( గరులు హరులు ధనములు, జెడుదురు నిజసతులు సుతులు. జెడు చెన(టులకుం; 
జెడక మనునట్టి గుణులకు(, జెడని పదార్థములు విష్ణుసేవా నిరతుల్‌. 127 
* దైవబలం లేనందువల్ల గుణరహితులైన దుర్ణనులకు ఏనుగులూ గుజ్ఞాలూ సంపదలూ 
నశించిపోతాయి. వారి ఆలు బిడ్డలూ నశించి పోతారు. గుణవంతులైన సజ్జనులు చెడకుండా బ్రతుకుతారు. 
వారికి విష్ణుభక్తి యందలి ఆసక్తి అభివృద్ధి చెందుతుంది. 


వ. అప్పుడు జగజ్జనకుండగు న ప్పరమేశ్వరుండు దరహసిత ముఖకమల యగు నక్కమల కిట్లనియె. 128 


క. “బాలా! నా వెనువెంటను, హేలన్‌ వినువీథినుండి యేతెంచుచు నీ 
చేలాంచలంబు( బట్టుట, కాలో నేమంటి నన్ను నంభోజముఖీ! 129 
* గజరాజును కాపాడిన తరువాత లోకాలకు తండ్రియైన విష్ణువు చిరునవ్వు మొగంతో కూడిన 
లక్ష్మీదేవితో ఇట్లా అన్నాడు; తామర పువ్వు వంటి మోమున్న చిన్నదానా! ఆకాశ మార్గం గుండా నా వెంట 
విలాసంగా పరుగెత్తుకొని వస్తూ నీ పైటకొంగును విడువకుండా నేను పట్టుకొని ఉన్నందుకు నన్ను గురించి 
ఏ మనుకొన్నావో? 
క. ఎణు(గుదు తెణవా యెప్పుడు, మజవను సకలంబు నన్ను మణచిన యెడలన్‌ 
మజతు నని యెటీ(గి మొణ(గక, మణవక మొణు యిడిర యేని నటి యన్యములన్‌. 130 
* క మగువా! నన్ను మరువని వారిని నేను ఎన్నడూ మరువను. నన్ను విడిచిపెట్టిన వారిని నేను 
విడిచిపెట్టుతాను. ఈ సంగతి తెలుసుకొని ఇతరులకు మొరపెట్టకోకుండా నన్ను విడువకుండా ప్రార్థించిన 
వారిని ఎప్పుడైనా నేను రక్షిస్తాను. ఇది నీకు తెలుసుకదా! 

వ. అని పలికిన నరవింద మందిర యయిన న య్యిందిరాదేవి మందస్మిత చంద్రికా సుందర 
వదనారవింద యగుచు ముకుందున కిట్లనియె. 131 


* ముకుందుని మాటలు విని చిరునవ్వు చిందే ముఖారవిందంతో కూడిన ఇందిరాసుందరి 
గోవిందునితో ఇట్లా అన్నది- 


క. దేవా! దేవర యడుగులు, భావంబున నిలిపి కొలుచు పని నా పని గా 
కో వల్లభ! యే మనియెద, నీ వెంటను వచ్చుచుంటి నిఖిలాధిపతీ! 132 


* 5 దేవదేవా! నీవు సమస్తానికీ ప్రభువైనవాడవు. నీ పాదాలను మనస్సులో ఉంచుకొని పూబించడమే 
నా పని. కాబట్టి ఏమీ అనుకోకుండా నాస్వామివైన నిన్ను అనుసరించి వచ్చినాను. 


క. దీనుల కుయ్యాలింపను, దీనుల రక్షింప మేలు దీవన( బొందన్‌ 
దీనావన! నీ కొప్పును, దీన పరాధీన! దేవదేవ! మహేశా! 133 


* ఓ దేవాధిదేవా! మహాప్రభూ! నీవు దీనబంధుడవు. దీన రక్షకుడవు. దీనుల మొరలను ప్రీతితో 
వినడమూ, వారిని కాపాడడమూ, మంచి మంచి దీవనలు అందుకోవడమూ, దీన పరాధీనుడవైన నీకు తగి 


ఉన్నాయి. 


వ. అని మటియును సముచిత సంభాషణంబుల నంకించుచున్న య ప్పరము వైష్ణనీరత్నంబును సాదర 
సరస సల్హాప మందహాస పూర్వకంబుగా నాలింగనంబు గావించి సపరివారుండై గరుడ గంధర్వ సిద్ద 
విబుధగణ జేగీయమానుండై గరుడారూఢుం డగుచు నిజసదనంబునకుం జనియె; నని చెప్పి 
శుకయోగీంద్రుం డిట్లనియె. 134 


* లక్ష్మీదేవి పైవిధంగా పలికి, తగిన విధంగా భగవంతుని స్తుతించింది. భగవంతుడు తన భక్తురాలైన 
లక్ష్మీదేవినీ ఇంపైన మాటలతో చిరునవ్వుతో ఆదరంగా కౌగిలించుకొన్నాడు. గరుడులూ, గంధర్వులూ 
దేవతలూ 'జయ జయ” ధ్వానాలు చేసినారు. స్వామి గరుడ గామియై పరివారసహితంగా వైకుంఠానికి 
బయలుదేరినాడు అని చెప్పి శుకమహర్షి పరీక్షిత్తుతో ఇట్లా అన్నాడు. 


సీ. నరనాథ! నీకును నాచేత వివరింప( బడిన యీ కృష్ణానుభావమైన 
గజరాజమోక్షణకథ వినువారికి యశము లిచ్చును గల్మషాపహంబు; 
దుస్స్వష్న నాశంబు దుఃఖ సంహారంబు( బొద్దున మేల్కాంచి పూతవృత్తి 
నిత్యంబు. బరియించు నిర్మలాత్మకులైన విప్రులకును బహువిభవ మమరు; 
తే. సంపదలు గల్లు; బీడలు శాంతింబొందు; సుఖము సిద్ధించు; వర్ణిలు శోభనములు; 
మోక్ష మజచేతిదై యుండు; ముదము చేరు, ననుచు విష్ణుండు ప్రీతు(డై యానతిచ్చె. 135 

* ఓ రాజా! నీకు నేను వివరించిన విష్ణు మహిమతోకూడిన ఈ గజేంద్ర మోక్షం కథను వినే వారికి 
కీర్తి పెరుగుతుంది. పాపాలు పరిహారమవుతాయి. చెడ్డకలలు తొలగిపోతాయి. దుఃఖాలు దూరమవుతాయి. 
ప్రతి దినమూ ఉదయమే లేచి పవిత్రమైన నియమంతో నిర్మలమైన మనస్సుతో ఈ కథను చదివితే 
(బ్రాహ్మణులకు గొప్పధనమూ సుఖమూ కలుగుతాయి. ఆపదలు అంతరిస్తాయి. శుభాలు వృద్దిచెందుతాయి. 
మోక్షం సులభమౌతుంది. సంతోషం సమకూరుతుంది- అని ఆనందంగా విష్ణువు సెలవిచ్చినాడు. 


న. అని మణీయు నప్పరమేశ్వరుం డిట్లని యానతిచ్చె; నెవ్వరేని నపరరాత్రంబున మేల్కాంచి సమాహిత 
మనస్కులయి నన్నును నిన్నును నీ సరోవరంబును శ్వేతద్వీపంబున నాకుం బ్రియంబైన సుధా 
సాగరంబును హేమ నగంబును నిగ్గిరి కందర కాననంబులను వేత్రకీచక వేణులతాగుల్మ 
సురపాదపంబులను నేనును, బ్రహ్మయు, ఫాలలోచనుండును నివసించియుండు నక్కొండ శిఖరంబు 
లను గౌమోదకీ కౌస్తుభ సుదర్శన పాంచజన్యంబులను శ్రీదేవిని శేష గరుడ వాసుకి ప్రహ్లాద 
నారదాదిబుషులను మత్స్య కూర్మ వరాహాద్యవతారంబులను దదవతార కృతకార్యంబులను సూర్య 
సోమపావకులను బ్రణవంబును ధర్మతపస్పత్యంబులను వేదంబును వేదాంగంబులను శాస్తంబులను 
గో భూసుర సాధు పతివ్రతా జనంబులను జంద్రకాశ్యపజాయా సముదయంబును గౌరీగంగా సరస్వతీ 
కాళిందీ సునందా ప్రముఖ పుణ్యతరంగిణీ నిచయంబును నమరులను నమర తరువులను నైరావతం 
బును నమృతంబును (ధ్రువుని బ్రహ్మర్షినినవహంబును బుణ్య శ్లోకులయిన మానవులను సమాహిత 
చిత్తులై తలంచు వారలకు. బ్రాణావసాన కాలంబున మదీయంబగు విమలగతి నిత్తునని హృషీకేశుండు 
నిర్దేశించి శంఖంబు పూరించి సకలామరవందిత చరణారనిందుండై విహగపరివృఢ వాహనుండై వేంచేసె; 
విబుధానీకంబు సంతోషించెనని చెప్పి శుకుండు రాజున కిట్లనియె. 136 


* అంతేకాకుండా తెల్లవారుజాముననే లేచి ప్రశాంతమైన మనస్సుతో విష్ణువునూ, గజరాజునూ, ఆ 
సరస్సునూ, శ్వేతద్వీపాన్నీ, పాలసము ద్రాన్నీ, త్రికూట పర్వతం లోని గుహలనూ, అడవులనూ, పేమూవెదురూ 
పొదలతో కూడిన కల్పవృక్షాలనూ, విష్ణువూ, బ్రహ్మ శివుడూ నివసించే ఆ త్రికూటపర్వతం శిఖరాలనూ, 
కామోదకీ గదనూ, కౌస్తుభమణినీ, సుదర్శనచకక్రాన్నీ, పాంచజన్య శంఖాన్నీ, లక్ష్మీదేవినీ, ఆదిశేషుని, గరుడునీ, 
వాసుకినీ, ప్రహ్లోదునీ, నారదునీ, మత్స్యం కూర్మం వరాహం మొదలైన అవతారాలనూ, ఆ అవతారాలలో చేసిన 
కార్యాలనూ, సూర్యునీ, చంద్రునీ, అగ్నినీ, ఓంకారాన్ని, ధర్మాన్నీ, తపస్సునీ, సత్యాన్నీ, వేదాన్నీ, వేదాంగాలనూ, 
శాస్త్రాలనూ, గోవులనూ, బ్రాహ్మణులనూ, సాధువులనూ, పతివ్రతలనూ, చంద్రుని భార్యలనూ, కాశ్యపుని 
భార్యలనూ, గౌరి గంగ సరస్వతి యమున సునంద మొదలైన పుణ్యనదులనూ, దేవతలనూ, దేవతా వృక్షాలనూ, 
ఐరావతాన్నీ, అమృతాన్నీ, (ధువునీ, (బ్రహ్మబుపులనూ, పుణ్యాత్ములైన మానవులనూ తలంచేవారు చనిపోయే 
సమయంలో నిర్మలమైన విష్ణువు రక్షణ పొందుతారు అని కూడా విష్ణువు తెలిపినాడు. శంఖాన్ని పూరించినాడు. 
దేవతలందరూ ఆయన పాదపద్మాలకు నమస్కారాలు చేయగ అందుకొని విష్ణువు గరుడునిపై కూర్చొని 
పయనించినాడు. దేవతలు సంతోషించినారు అని చెప్పి శుకుడు పరీక్షిత్తుతో ఇట్లా అన్నాడు- 

క. గజరాజ మోక్షణంబును, నిజముగ బఠియించునట్టి నియతాత్ములకున్‌ 
గజరాజ వరదు. డిచ్చును, గజతురగ స్యందనములు( గైనల్యంబున్‌. 137 


* గజేంద్రమోక్షం కథను భక్తితో నియమంగా చదివేవారికి విష్ణువు ఈ లోకంలో ఏనుగులూ గుజ్ఞాలూ 
రథాలు కలిగిన భోగాలనూ, పరలోకంలో మోక్ష సుఖాన్నీ అనుగ్రహిస్తాడు. 


క. తామసు తమ్ము(డు రైనత, నామకు(డై వెలసె మనువు; నలువురమీ(దన్‌ 
భూమికి [బతివింధ్యార్డున, నామాదులు నృపులు మనువు నందనులు నృపా, 138 


* ఓ రాజా! తామస మనువు తమ్ముడైన రైవతుడు ఐదవ మనువైనాడు. అతని కొడుకులైన 
ప్రతివింధ్యుడూ అర్జునుడూ మొదలైనవారు భూలోకానికి రాజులైనారు. 


సీ. మునులు హిరణ్యరోము(డు నూర్చ్వబాహుండు వేదశీర్షుండను వీరు మొదలు 
నమరులు భూతరయాదులు శుభ్రుని పత్ని వికుంఠాఖ్య పరమసాధ్వి; 
యీ యిద్దణుకు( బుత్రుడై తన కళలతో వైకుంఠు ( డన బుట్టి వారిజాక్షు( 


ఏ౨ యా 


డవనిపై వైకుంఠ మనియెడి లోకంబు. గల్సించె నెల్ల లోకములు మొక్క; 


తే. రమ యెదుర్కోలు సేకొనె రాజముఖ్య!, తదనుభావంబు గుణములు( దల(ప(దరమె? 
యీ ధరారేణు పటలంబు నెణుగవచ్చు6 గాని రాదయ్య హరిగుణగణము సంఖ్య. 139 
* ఓ రాజా! ఈ మన్వంతరంలో హిరణ్యరోముడూ ఊర్ష్యబాహుడూ వేదశీర్షుడూ మొదలైనవారు 
సప్తబుషులై నారు. భూతరయులు మొదలైనవారు దేవతలైనారు. శుభ్రునికీ పతివ్రతయైన వికుంఠ అనే 
అతని భార్యకూ “ వైకుంఠు” డనే పేరుతో విష్ణుమూర్తి జన్మించినాడు. అతడు అన్ని లోకాలవారూ 
గౌరవించేటట్టు వైకుంఠమనే లోకాన్ని సృష్టించినాడు. అతనిని లక్ష్మీదేవి స్వయంగా పెండ్డాడింది. ఆ దేవదేవుని 
మహిమనూ, సుగుణాలనూ ఊహించడానికి సాధ్యం కాదు. భూమిలోని ధూళి కణాల నైనా తెలుసుకోవచ్చు 
కాని వైకుంఠుని గుణగణాలను తెలుసుకోవడం సాధ్యం కాదు. 
వ. తదనంతరంబు. 140 
సీ. చక్షుస్తనూజుండు చాక్షుషుం డను వీరు. డాణవ మనువయ్యె నవనినాథ! 
భూమీశ్వరులు పురుఃపురుష సుద్యుమ్నాదు లాతని నందను; లమర విభుండు 
మంత్రద్యుమాఖ్యు( డమర్త్యు లాప్యాదికులాహవిష్మద్వీరకాదిఘనులు 
మునులందు విభుండు సంభూతికి వైరాజునకు( బుట్టి యజితు(డు నాగ నొప్పె 
ఆ. నత(డ కాడె కూర్మమై ముందరాద్రిని, నుదధి జలములోన నుండి మోచె; 
నత(డు సువ్వె దివిజు లర్థింప నమృతాబ్దిం, ద్రచ్చి యిచ్చే నా సుధారసంబు. 141 
* అటు తరువాత చక్షువు కొడుకైన చాక్షుషుడు ఆరవమనువైనాడు. అతని కొడుకులైన పురుడు 
పురుషుడూ సుద్యుమ్నుడూ మొదలైనవారు రాజులైనారు. మంత్రద్యుముడు ఇంద్రుడైనాడు. ఆప్యాదులు 

దేవతలైనారు. హవిష్మంతుడూ వీరకుడూ మొదలైనవారు సప్రబుషులైనారు. విష్ణువు వైరాజుకూ సంభూతికీ 
“అజితు” డనే పేరుతో జన్మించినాడు. పరీక్షిన్మహారాజా! అతడే కూర్మరూపంతో మందరపర్వతాన్నీ 
సముద్రంలో మునుగకుండా మోసినాడు. దేవతలు (ప్రార్థింపగా అతడే క్షీరసముద్రాన్ని చిలికి అమృతాన్ని 
ఇచ్చినాడు. 


-:క్షీరసాగర మథన కథా ప్రారంభము :- 
వ. అని పలికినం బరీక్షిన్న రేంద్రుండు మునీంద్రున కిట్లనియె. 142 
* శుకుడు పైవిధంగా చెప్పగా పరీక్షిత్తు ఇట్టా అడిగినాడు. 


మ. విను; ము న్నేటికి. ద్రచ్చె పాలకడలిన్‌ విష్ణుండు? కూర్మాకృతిన్‌ 
వనధిం జొచ్చి య దెట్టు మోచె బలుకవ్వంబైన శైలంబు? దే 
వ నికాయం బమృతంబు నెట్టు వడసెన్‌? వారాశి నేమేమి సం 
జనితం బయ్యె? మునీంద్ర! చోద్యము గదా సర్వంబు( జెప్పంగదే! 143 


* ఓ మునీంద్రుడా! విష్ణువు పాలసముద్రాన్ని పూర్వం ఎందుకు మథించినాడు? సముద్రంలో దిగి 
పెద్ద కవ్వపు కొండను తాబేలు రూపంతో ఏ విధంగా మోసినాడు? అమృతాన్ని దేవతలకు ఏ విధంగా 
అందించినాడు? సముద్రంలో ఏమేమి పుట్టినాయి? ఆశ్చర్యకరములైన ఈ సంగతులన్నీ నాకు వివరంగా 
చెప్పు. 

క. ఆప్పటినుండి బుధోత్తమ!, చెప్పెదు భగవత్కథావిశేషంబులు నా 

కెప్పుడు( దనివి జనింపదు, సెప్పంగదే చెవులు నిండ శ్రీహరికథలన్‌. 144 


* ఓ పండితోత్తమా! ఇది వరకూ నీవు చెప్పిన భగవంతుని కథావిశేషాల వల్ల ఇంకా నాకు సంతృప్తి 
కలుగలేదు. విష్ణుదేవుని కథలను చెవులకు పండువుగా వినిపించు. 
వ. అని మజణియు నడుగం బడినవా(డై యతని నభినందించి హరిప్రసంగంబు సెప్పు నుపక్రమించె నని 
సూతుండు ద్విజుల కిట్లనియె; నట్టు శుకుండు రాజుం జూచి. 145 
* పరీక్షిత్తు ప్రశ్నకు సంతోషించి శుకుడు విష్ణుదేవుని కథలను వివరించడానికి పూనుకొన్నాడు- 
అని చెప్పి సూతుడు శౌనకాది మునులతో (క్రింది విధంగా చెప్పినాడు. 


క. కసి నుసగ్గ యసుర నిసరము, లసి అతికల సురల నెగున నసువులు వెడలం 
బస జెడిరి; పడిరి; కెడసిరి, యసమ సమర విలసనముల నను వెడలి నృపా! 146 


* శుకుడు ఇలా చెప్పసాగాడు. ఓ రాజా! రాక్షసులు ఆయుధాలు ధరించి విజృంభించి దేవతలను 
మించిపోయి సాటిలేని పోరాటాలు చేసినారు. దేవతలు బలం తగ్గి ఇక్కట్ల పాలై ప్రాణాలు అరచేతుల్లో 
పెట్టుకొని శత్రువులను లొంగదీసుకొనే ఉపాయం తెలియక తల్లడిల్లి పోయినారు. 


ఎనిమిదవ స్కంధము 189 


క. సురపతి వరుణాదులతో, సురముఖ్యులు గొంద అరిగి సురశైలముపై 
సురనుతు(డగు నజు( గని యా, సుర దుష్కృతి. జెప్పి రపుడు సాలయుచు నతులై, 147 


* ఆ సందర్భంలో దేవేంద్రుడు వరుణాదులైన కొందరు ముఖ్యదేవతలతోపాటు మేరుపర్వతంలో 
దేవతలకు పెద్దయెన బ్రహ్మదేవుని సందర్శించి నమస్కారం చేసినాడు. దేవతలందరూ రాక్షసుల దుండగాలను 
ఆయనకు ఇట్టా విన్నవించినారు. 

క. దుర్వాసు శాపవశమున, నిర్వీర్యత జగములెల్ల నిశీకములై 

పర్వతరిపుతో గూడ న, పర్వము లయి యుండె హతసుపర్వావళులై. 148 


* దుర్వాసుని శాపం వల్ల లోకాలన్నీ పౌరుషమూ వైభవమూ పోగొట్టుకొన్నాయి. ఇంద్రునితో పాటు 
దేవతలు ఓడిపోయినారు. వేడుకలు అంతరించినాయి. 


ఆ. నెలవు వెడలి వచ్చి నిస్తేజులై నట్టి, వేల్పుగముల జూచి వేల్పు. బెద్ద 
పరమ పురుషు( దలంచి ప్రణతు(డై సంఫుల్ల, పద్మవదను( డగుచు. బలికె. దెలియ. 149 


* ఇల్లూ వాకిలీ విడిచిపెట్టి కాంతి విీహీనులై తనవద్దకు వచ్చిన దేవతలను బ్రహ్మ చూచినాడు. 
అతడు పరమాత్మునికి నమస్కరించి ధ్యానించినాడు. అటుపిమ్మట వికసించిన ముఖకమలంతో ఇట్టా 
తెలియజేసినాడు. 

క. ఏనును మీరును గాలము, మానవ తిర్యగ్షతాద్రును స్వేదజముల్‌ 

మానుగ నెవ్వని కళలము, వానికి మొైొక్కెదము గాక వగన(గ నేలా? 150 


* నాకూ మీకూ కాలానికీ మానవులకూ పశువులకూ పక్షులకూ చెట్లకూ తీగలకూ చెమటలో పుట్టే 
అల్పజీవులకు మూలపురుషుడు భగవంతుడు. అతనిని మనము శరణు వేడుదాము. మీరు దుఃఖపడకండి. 


క. వధ్యుండు రక్షణీయు(డు, సాధ్యుండు మాన్యుండని లేని సర్గత్రాణా 
వధ్యాదు లొనర్చు నతం, డాద్యంత విధానమునకు నర్హుండు మనకున్‌. 151 


* భగవంతునికి చంపదగినవాడు, కాపాడదగినవాడు, కష్టపెట్టదగినవాడు, గౌరవింపదగినవాడు 
అనే తారతమ్యం లేదు. సృష్టిని రక్షించడానికీ, నాశనం చేయడానికి అతడే కర్త. అటువంటి భగవంతుడే 
మనమనోవ్యథలు పోగొట్టేవాడు. మనకు ఎల్లప్పుడూ ఆధారమైనవాడు. 


క. వరదుని(. బరమ జగద్గురు, గరుణాపరతంతు మనము గనుగొన దుఃఖ 
జ్వరములు సెడునని సురలకు, సరసిజజని చెప్పి యజితు సదనంబునకున్‌. 152 
వ. తానును దేవతాసమూహంబును నతిరయంబునం జని వినయంబునం గానంబడని య వ్విభు 
నుద్దేశించి దైవికంబులగు వచనంబుల నియతేంద్రియుండై యిట్లని స్తుతియించె. 153 

* వరాలిచ్చేవాడూ, పరమాత్ముడూ,లోకాలకు తండ్రీ, దయామయుడు ఐన స్వామిని దర్శనం 
చేసుకొంటే మన దుఃఖాలూ, బాధలూ దూరమౌతాయి- అని (బ్రహ్మదేవుడు దేవతలకు చెప్పి దేవతలతో 
కలసి వేగంగా అజిత భగవానుని నివాసానికి వెళ్ళినాడు. అదృశ్యరూపుడైన ఆ (ప్రభువు ఏకా[గ్రచిత్తంతో దివ్య 
వాక్కులతో బ్రహ్మ ఈ విధంగా ప్రార్థించినాడు. 


ర్‌ 


న 


ఎవ్వని మాయకు నింతయు మోహించు( దణీమి యెవ్వని మాయ దాంట రాదు; 
తనమాయ నెవ్వ( డింతయు గెల్బినట్టివా. డెవ్వని( బొడగాన రెట్టిమునులు, 
సర్వభూతములకు సమవృత్తి నెవ్వ(డు చరియించు( దనచేత జనితమయిన, 
ధరణి పాదములు చిత్తము సోము. డగ్ని ముఖంబు గన్నులు సోమకమలహితులు, 


చెవులు దిక్కులు, రేతంబు సిద్దజలము, మూ(డు మూర్తుల పుట్టిల్లు, మొదలి నెలవు 
గర్భ మఖిలంబు,మూర్హంబు గగన మగుచు, మలయు నెన్వ(డు వాని నమస్కరింతు. 154 


* ఓ ప్రభూ! నీ మాయవల్ల సృష్టి సమస్తమూ మోహంలో మునిగిపోతుంది. నీమాయను దాటడానికి 
వీలుకాదు. దానిని ఏ మాత్రమూ గెలిచినవారు లేరు. నిన్ను మునులైనా చూడలేరు. నీవు అన్ని ప్రాణుల 
పట్లా సమానంగా మెలగుతావు. నీవల్ల పుట్టిన ఈ భూమి నీ పాదాలు. శివుడు నీమనస్సు. అగ్ని నీ ముఖం. 
సూర్యచంద్రులు నీ కన్నులు, దిక్కులు నీ చెవులు. జలం నీ వీర్యం. (త్రిమూర్తులకు నీ రూపం పుట్టినిల్లు. 
సమస్త సృష్టికీ మూలాధారం నీ కడుపు. ఆకాశం నీ శిరస్సు, ఈవిధంగా విశ్వరూపుడైన నీకు నమస్కరిస్తాను. 


— 


న. 


మజియు నెవ్వని బలంబున మహేంద్రుండును, బసాదంబున దేవతలును, గోపంబున 
రుద్రుండును, బౌరుషంబున నిరించియు, నింద్రియంబుల వలన వేదంబులును మునులును, 
మేఢ్రంబున( బ్రజాపతియును, వక్షంబున లక్ష్మియు, ఛాయ వలన బితృదేవతలును, స్తనంబుల 
వలన ధర్మంబును, బృష్టంబుల వలన నధర్మం బును, శిరంబు నలన నాకంబును, విహాసంబు 
నలన నప్పరోజనం బులును, గుహ్యంబువలన బ్రహ్మంబును, ముఖంబు వలన విప్రులును, 
భుజంబుల వలనరాజులును (బలంబును,) నూరువుల వలన వైశ్యులును (నైపుణ్యంబును,) 
బదంబుల వలన శూద్రులును, (నవేదంబును) నధరంబువలన లోభంబును, సుపరిరదచ్చదంబు 
వలన. బ్రీతియు, నాసాపుటంబు వలన ద్యుతియు, స్పర్భంబున( గామంబును, భూయుగళంబున 
యమంబును, బక్షంబునట గాలంబును సంభవించె; నెవ్వని యోగమాయా విహితంబులు ద్రవ్యవయః 
కర్మగుణ విశేషంబులు; చతుర్విధభూత సర్గం బెవ్వని యాత్మతంత్రం; బెవ్వని వలన సిద్ధించి 
లోకంబులును లోకపాలురును బదుకు చుందురు, పెరు(గుచుందురు; దివిజులకు నాయువు 
బలంబునై, జగంబులకు నీశుండై, ప్రజలకు ప్రజనుండై, బ్రజావన క్రియాకాండ నిమిత్త సంభవుండగు 
జాతనేదుండై, యంతస్స ము[ద్రంబున ధాతు సంఘాతం బులం బ్రపంచించుచు బ్రహ్మముయుండ్లై, 
ముక్తికి ద్వారంబై, యమృత, మృత్యు స్వరూపుండై, చరాచర ప్రాణులకు ప్రాణంబై యోజస్సహోబల 
వాయు రూపంబులైన ప్రాణేంద్రియాత్మ శరీర నికేతనుండై పరను మహాభూతి యగు న 
ప్పరమేశ్వరుండు మాకుం బ్రసన్నుం డగుంగాక! యని మటీయును. 155 

* నీ బలం నుండి దేవేంద్రుడూ, నీ అనుగ్రహం నుండి దేవతలూ, నీ ఆగ్రహం నుండి రుద్రుడూ, 
నీ పౌరుషం నుండి బ్రహ్మదేవుడూ, నీ ఇం(ద్రియాలనుండి వేదాలూ మునులూ, నీ పురుషాంగం నుండి ప్రజాపతీ, 
నీ రొమ్మునుండి లక్ష్మీదేవీ, నీ నీడ నుండి పితృదేవతలూ, నీ రొమ్ము నుండి ధర్మమూ, నీ వీపు నుండి 
అధర్మమూ, నీ తల నుండి స్వర్గమూ, నీ నవ్వు నుండి అప్పరసలూ, నీ ముఖం నుండి బ్రాహ్మణులు, బ్రహ్మమూ; 
నీ భుజాలనుండి రాజులూ, బలమూ; నీ తొడలనుండి వైశ్యులు నేర్పరి తనమూ, నీ పాదాలనుండి శూ(ద్రులూ 
శుశ్రూషా, నీ క్రింది పెదవి నుండి లోభమూ, పై పెదవి నుండి ప్రేమా, నీ ముక్కుపుటాల నుండి కాంతీ, నీ 
స్పర్శ నుండి కామమూ, నీ కనుబొమ్మల నుండి యముడూ, నీ ప్రక్కభాగంలో నుండి కాలమూ సంభవించినాయి. 
నీ యోగమాయ వల్ల ద్రవ్యమూ, వయస్సూ, కర్మమూ, గుణవిశేషాలూ విధింపబడినాయి. నీ ఆత్మతంత్రంనుండి 
ధర్మమూ, అర్థమూ, కామమూ, మోక్షమూ కలిగినాయి. నీ వల్ల లోకాలూ, లోకపాలకులూ ఏర్పడి అభివృద్ధి 
పొందుతారు. దేవతలకు ఆయుస్సూ, ఆహారమూ, బలమూ నీవే. పర్వతాలకు అధికారివి నీవే. ప్రజలను 
పుట్టించి వారిని కాపాడే కర్మకాండలకోసం ఏర్పడిన అగ్నివి నీవే. సముద్రంలో రత్నరాసులను విస్తరింపజేసేది 
నీవే. మోక్షానికి ద్యారమైన పరబ్రహ్మను నీవే. చావు బ్రతుకులు నీ రూపాలే. ప్రాణులకు అన్నింటికీ ప్రాణం 
నీవే. తేజస్సు అహంకారమూ వాయువూ నిండిన ప్రాణుల అవయవాలలో, ఆత 1లో శరీరాలలో నీవు నివసిస్తావు. 
పరమశక్తివైన మహాప్రభూ! మా పై దయచూపు. 


క. మొదల జల మిడిన భూజము, దుది నడుమను జల్ల. దనము దొర(కొను మాడ్కిన్‌ 
మొదలను హరికిని మొక్కిన, ముద మొందుదు మెల్ల వేల్పుమూంకలు నేమున్‌. 156 
* చెట్టు మొదలుకు నీళ్ళు పోస్తే చెట్టు కొన కొమ్మలలోనూ, మధ్యలోనూ, చల్లదనం వ్యాపిస్తుంది. 
అట్టే మొదట నీకు మొక్కితే దేవతలూ నేనూ సంతోషిస్తాము. 
క. ఆపన్నులగు దిదృక్షుల, కో పుణ్య! భవన్ముఖాబ్ద్బ మొయ్యన తటితో( 
బ్రాసింప( జేయు సంపద, నోపరమదయానివాస! యుజ్ఞ్వలతేజా! 157 
౫ క్ట పుణ్యాత్ముడా! దయా నిలయుడా! గొప్ప తేజస్సు కలవాడా! కష్టాలపాలై నిన్ను చూడగోరే 
వారికీ నీ ముఖపద్మం సకాలంలో సమగ్రమైన సంపదను సమకూర్చుతుంది. 
వ. అని యిట్లు దేవగణసమేతుండై యనేక విధంబులం గీర్తించుచు నున్న పరమేష్టియందు( గరుణించి 
దయాగరిష్టుండగు విశ్వగర్భుం డావిర్భనించె, 158 
* బ్రహ్మదేవుడు పైవిధంగా దేవతలతో కూడి పెక్కువిధాలుగా విష్ణుదేవుని స్తోత్రం చేసినాడు. అందుకు 
కరుణించి మహాప్రభువు ప్రత్యక్షమైనాడు. 


మ. ఒక వేయర్కులు గూడిగట్టి కరువై యుద్యత్రభాభూతితో 
నొకరూపై చనుదెంచు మాడ్కి హరి దా నొప్పారె; నా వేలుపుల్‌ 

వికలాలోకనులై, విషణ్గమతులై; విభ్రాంతులై మైోల6 గా 
నక శంకించిరి కొంత ప్రొద్దు; విభు. గానం బోలునే వారికిన్‌? 159 


* మహావిష్ణువు వెయ్యిసూర్యుల తేజస్సు ఒకటిగా పోతపోసిన కాంతివైభవంతో ్రకాళించినాడు. 
దేవతలు చూపులు చెదరిపోయినాయి. ధ్యానిస్తూ వారు స్వామిని చూడగానే కొంతసేపు భయపడినారు. 
(ప్రభువును చూడడం వారికి సాధ్యం కాదు కదా! 


వ. అప్పుడు. 160 


సీ. హార కిరీట కేయూర కుండల పాద కటక కాంచీలతా కంకణాది 
కౌస్తుభోపీతంబు( గౌమోదకీ శంఖ చక్రశరాసన సంయుతంబు 
మరకతశ్యామంబు సరసిజ నేత్రంబు( గర్హ్జాభరణ కాంతి గండ యుగము 
గలిత కాంచన వర్ల కౌశేయవస్తంబు శ్రీ వన మాలికా సేవితంబు 


ఆ. నై మనోహరంబునై దివ్యసౌభాగ్య, మైన యతని రూపు హర్ష మెసంగ 
జూచి బ్రహ్మ హరు(డు సురలును దానును, బొంగి నము. డగుచు( బొగడ దొడం7. 161 


* ఆ సమయంలో భగవంతుడు హారాలూ, కిరీటమూ, భుజకీర్తులూ, కుండలాలూ, అందెలూ, 
మొలనూలూ, కంకణలూ, కౌస్తుభరత్నమూ, కౌమోదికీ గదా, శంఖమూ, చక్రమూ, ధనుస్పూ ధరించి 
దర్శన మిచ్చినాడు. అతనికి మరకతమణి వంటి నల్లని మేనూ, పద్మాల వంటి కన్నులూ కాంతులీను 
తున్నాయి. తళ తళలాడే మకర కుండలాల కాంతులు చెక్కిళ్ళపై ప్రసరిస్తున్నాయి. బంగారురంగు పట్టు 
వ(స్తమూ ధరించి ఉన్నాడు. కంఠాన వైజయంతీమాల (ప్రకాశిస్తున్నది. మిక్కిలి అందంగా ఉన్న స్వామి 
రూపాన్ని బ్రహ్మదేవుడూ, శివుడూ, దేవతలూ సంతోషంగా కనుగొన్నారు. బ్రహ్మ భగవంతునకు నమస్కారం 
చేసి స్తోత్రం చేయడానికి పూనుకొన్నాడు. 


క్త జననస్టితిలయ దూరుని, మునినుతు నిర్వాణసుఖ సముద్రుని సుగుణుం 
దనుతనుని( బృథుల పృథులుని, ననఘాత్ము మహానుభావు నభినందింతున్‌. 162 


* మహాప్రభూ! ఆది మధ్యాంతములు నీకు లేవు. మునులు నిన్ను ఎన్నోవిధాల పొగడుతుంటారు. 
మోక్షసౌఖ్యానికి సముద్రం నీవు. చిన్నవాటి కంటె చిన్నవాడవు నీవు. గొప్పవాటికంటె గొప్పవాడవు నీవు. 
సద్గుణవంతుడవు నీవు. పుణ్యాత్ముడవు నీవు. అటువంటి నిన్ను ప్రస్తుతి చేస్తాను. 


క. పురుషోత్తమ! నీ రూపము, పరమ శ్రేయంబు భువన పంక్తుల కెల్లన్‌ 
స్థిరవైదిక యోగంబున, వరుసను మీ యంద కానవచ్చెను మాకున్‌. 163 


* ఓ పురుషోత్తముడా! అన్ని లోకాలలోనూ నీ రూపం (శ్రేష్టమైనది. ఆ రూపం శాశ్వతమైన వేదమం[త్రంతో 
కూడి మాకు కన్పిస్తున్నది. 

క. మొదలును నీలో? దోంచెను, దుదియును నట. దోంచె; నడుము దోయణెను; నీవే 
మొదలు నడుము దుది సృష్టికి, గదియంగ ఘటమునకు మన్ను గతియగు మాడ్కిన్‌. 164 


* కుండకు మన్నే ఆధారం. అట్టే ఈ సృష్టికి మొదలూ, దీని మధ్యభాగమూ, దీని అంతమూ నీలోనే 
కనిపిస్తాయి. సృష్టిలోని మూడు దశలూ నీవే. 


క. నీ మాయ చేత విశ్వము, వేమాణు సృజింతు వనుచు విష్ణుండ వనుచున్‌ 
ధీమంతులు గుణపద విని, నేమంబున సగుణు(డైన నిను6 గాంతు రొగిన్‌. 165 


* నీవు ప్రపంచాన్ని మాయతో పలుమార్జు సృష్టించి, గుణవంతుడవై ప్రపంచ మంతటా నిండి 
ఉంటావని, గుణ సంపన్నులైన బుద్ధిమంతులు పరిగణిస్తారు. నిన్ను సందర్శిస్తారు. 


ఆ. అన్న మవనియందు నమృతంబు గోవుల, యందు వహ్ని సమిధలందు నమర 
యోగవశత బొందు నోజను బుద్దిచే, నగుణు నిన్ను. గాంతు రాత్మనిదులు. 166 


* భూమిలో ఆహారాన్నీ, ఆవులలో పాలనూ, కట్టెలలో అగ్నినీ కనుగొనే విధంగా ఆత జ్ఞానం కలవారు 
తమ బుద్దిద్వారా ఈ విశ్వంలో నిన్ను చూస్తారు. 
మత్త. పట్టులేక బహు ప్రకార విపన్న చిత్తులమైతి; మే 
మెట్టకేలకు నిన్ను(గంటి మభీప్పితార్థము వచ్చు బె 
న్వెట్టయెన దవానలంబున వేగు నేనుగు మొత్తముల్‌ 
నిట్టనేర్చిన గంగలోపల నీరు గాంచిన చాడ్పునన్‌. 167 


* మేము దిక్కులేని వారమై పెక్కువిధాలుగా మానసికమైన కష్టాలకు గురియెనాము. మిక్కిలి 
వేడితో గూడిన కార్చిచ్చుధాటికి తపించిన ఏనుగుల మంద ఉప్పాంగుతున్న గంగలోని నీళ్ళు చూచిన 
విధంగా ఎట్టకేలకూ చిట్టచివరికి నిన్ను చూచినాము. ఇక మా కోరికలు నెరవేరి తీరుతాయి. 


మత్త. నీకు నే మని విన్నవింతుము! నీవు సర్వమయుండవై 
లోకమెల్లను నిండి యుండగ లోకలోచన! నీ పదా 
లోకనంబు శుభంబు మాకును లోకపాలకు లేను నీ 
నాకవాసులు నీవ వహ్ని. దనర్చు కేతుతతిక్రియన్‌. 168 


వ. అని కమల సంభవ ప్రముఖులు వినుతి సేసి రని చెప్పి నరేంద్రునకు శుకుం డిట్లనియె. 169 


* నీవ తోకమంతటా నిండి ఉండే మహాతు డవు. లోకాన్ని అనుక్షణమూ వీక్షిస్తుంటావు. మేము నీకు 
మనవి చేసుకోవలసిన పనిలేదు. నీ పాదదర్శనం మాకు శుభాన్ని కలిగిస్తుంది. అగ్నిలోని స్ఫులింగాలవలె 
లోకపాలకులూ నేను ఈ దేవతలూ నీలోని అంశాలమే. ఈ విధంగా (బ్రహ్మాదులు విష్ణువును ప్రార్థించినారని 
చెప్పి శుకుడు పరీక్షిత్తుతో ఇట్టా అన్నాడు:- 

శా. ఈ రీతిం జతురాననాది నుతు(డై యేపార జీమూత గం 
భీరంబైన రనంబునం బలికె సంప్రీతాత్ముండై యీశ్వరుం 
డారోమాంచిత కాయులన్‌ నవవిముకాసాయులం (బ్రేయులం 
బ్రారబ్బో గ్ర మహార్లవోన్మథన వాంఛానల్పులన్‌ వేల్పులన్‌. 170 


* పై విధంగా బ్రహ్మాదులు ప్రార్థింపగా భగవంతుడు సంతోషించినాడు. దేవతల శరీరాలు నిలువెల్ల 
పులకించినాయి. అప్పుడే తమ కష్టాలనుండి గట్టెక్కినట్టు వీరు తలంచినారు. భయంకరమైన (ప్రారబ్దమనే 
సముద్రాన్ని మధించటానికి ఉత్సాహపడినారు. అప్పుడు స్వామి మేఘ గంభీరమైన కంఠస్వరంతో ఇట్టా అన్నాడు. 

క. ఓ నలువ! యో సురేశ్వర!, యో నిటలతటాక్ష! యో సురోత్తములారా! 

దానవులతోడ నిప్పుడు, మానుగం బోరామి గలిగి మనుటే యొప్పున్‌. 171 


* ఓ బ్రహ్మా! ఓదేవేంద్రుడా! ఓ రుద్రుడా! ఓ దేవతలారా! ప్రస్తుతం మీరు మంచిగా రాక్షసులతో 
స్నేహం చేసి జీవించడం మంచిది. 
వ. అది యెట్లంటిరేని. 172 


క. ఎప్పుడు దనకును సత్వము, సాప్పుడు నందా(క రిపుల( జూచియు. దనమై' 
గప్పికొని యుండవలయును, నొప్పుగ నహి మూషకమున కొదిగిన భంగిన్‌. 173 


* ఏందుకంటే ఎలుకకోసం పాము పొంచి ఉండే విధంగా బలం సమకూరే దాకా సమయం కోసం 
నిరీక్షిస్తూ పగవారి బారినుండి శరీరాన్ని దాచుకొని ఉండడం ఉత్తముల లక్షణం. 


క. అమృతోత్సాదన యత్నము, విమల మతిం జేయు టొప్పు; వేల్పులు వినుండీ, 
యమృతంబు( ద్రావి జంతువు,లమృతగతిన్‌ బ్రదుకుచుండు నాయుర్వృద్ధిన్‌. 174 
* ఓ దేవతలారా! వినండి. నిర్మలమైన మనస్సుతో మీరు అమృతాన్ని ఉత్పత్తి చేయడానికి 
ప్రయత్నించడం మేలు. అమృతాన్ని త్రాగిన వారికి ఆయుస్సు పెరుగుతుంది. మరణం లేని మనుగడ 
కలుగుతుంది. 
సీ పాలమున్నీటి లోపల సర్వతృణలతౌషధములు దెప్పించి చాల వైచి 
మందర శైలంబు మంధథానముగ జేసి తనర వాసుకి. దరిత్రాడు సేసి 
నా సహాయతచేత నలి నందజును మీరు తరువుండు వేగ మతంద్రు లగుచు; 
ఫలము మీ(దయ్యెడు బహుళ దుఃఖంబుల( బడుదురు దైత్యులు సాపమతులు; 


ఆ. అలసటయును లేక యఖిలార్థములు( గల్లు, విషధిలోన నొక్క విషము పుట్టు; 
గల(గి వెణన వలదు; కామరోషంబులు, వస్తుచయము నందు వలదు చేయ. 175 
* మీ రందరూ పాలసముద్రంలో పలువిధాలైన తృణాలనూ, మొక్కలనూ, తీగలనూ, జౌొషధాలనూ 
విరివిగా తెప్పించి వేయండి. మందరపర్వతాన్ని కవ్వంగానూ, సర్పరాజైన వాసుకిని కవ్వపు త్రాడుగానూ 

చేసుకొని నా సహాయంతో జా(గ్రత్తగా పాలకడలిని చిలకండి. అందువల్ల మీకు ప్రయోజనం కలుగుతుంది. 
పాపాత్ములైన రాక్షసులు పలుకష్టాల పాలవుతారు. అన్ని సంపదలూ మీకు లభిస్తాయి. ఆ సము(ద్రంలో ఒక 
విషం పుట్టుతుంది. అందుకు మనసు చెడి మీరు భయపడరాదు. దానిలో పుట్టే వస్తువుల పట్ట ఇష్టానిష్టాలు 
చూపరాదు. 


న. అని యాదేశించి. 176 


క. అంతాది రహితు( డచ్యుతుం డంతర్జానంబు నొందె; నజ ఫాలాక్షుల్‌ 
సంతోషంబున( దమ తమ, కాంతాలయములకు( జనిరి గౌరవ మొప్పన్‌. 177 
* ఆదీ అంతమూ లేని విష్ణువు పైవిధంగా ఆజ్ఞాపించి అదృశ్యమైనాడు. బ్రహ్మ, శివుడూ సంతోషంగా 
తమ తమ నిలయాలకు వెళ్ళి పోయినారు. 
క. కయ్యంబు సేయ నొల్లక, నెయ్యంబున నతులు వెట్టి నిర్ణర నికరం 
బియ్యప్పనములు వెట్టుచుం దియ్యంబున( గొల్చె బలిని దేవద్వేషిన్‌. 178 
* దేవతలు యుద్దం మాట వదలి పెట్టినారు. రాక్షసుల రాజైన బలిచ[క్రవర్తిపట్ల స్నేహాన్నీ భక్తిని 
ఠా (2) oa (ita —_ ౧ టా! 
కనబరచినారు. అతని ఆజ్ఞలను సంతోషంగా అనుసరించినారు. 
క. పసచెడి తనకును వశమై, సుసరపుగతి. గొల్చుచున్న సురసంఘములన్‌ 
గసిమస(గి చంప బూనిన, నసురుల వారించె బలియు నతినయయుక్తిన్‌. 179 


వ. అట్టు వారించి వైరోచని రాక్షస సముదయంబున కిట్లనియె. 180 


* బలహీనులైన దేవతలు బలవంతులైన బలికి లోబడి మంచి మనస్సుతో సేవించినారు. అట్టుండగా 
దేవతలను రాక్షసులు కక్షతో చంపివేయాలనుకొన్నారు. కాని బలిచక్రవర్తి నేర్పుతో వారిని అడ్డగించినాడు. 
అతడు రాక్షసులతో ఇట్లా పలికినాడు. 


క. పగవారు శరణు చొచ్చిన, మగతనములు నెణప( దగునె మగవారలకున్‌ 
దగు సమయ మెటు(గ వలదే, మగ6టిమి( బాటింప వలద మర్వ్యులతోడన్‌. 181 


* శత్రువులు వెరచి శరణు వేడినప్పుడు పరాక్రమవంతులు తమ పౌరుషాన్ని చూపరాదు. సమయాన్ని 

గమనించాలి. అందువల్ల మీరు దేవతలపై మీ బాహు బలాన్ని ప్రకటించరాదు. 

వ. అని పలికి కొలువు కూటంబున నసుర నికర పరివృతుండై నిఖిల లోక రాజ్యలక్ష్మీ సహితుండై 
యఖిల నిబుధ వీర విజయాహంకార నిజాలంకారుండై సుఖంబునం గొలువున్న విరోచన నందనుం 
గని శచీవిభుం డుత్తమ సచివుండునుం బోలె సాంత్వన వచనంబుల శాంతిం బొందించి పురుషోత్తమ 
శిక్షితంబైన నీతిమార్గంబున శంబరునికిం బ్రియంబు సెప్పి, యరిష్టనేమి ననునయించి, త్రిపుర 
వాసులగు దానవుల నొడంబటిచి, జంభుని సమ్మతంబు సేకొని, హయగ్రీవుని విగ్రహంబు మాన్ని, 
నముచి తారక బాణాదులతో సఖ్యంబు నెజుపి, విప్రచిత్తికిం బొత్తు హత్తించి, శకుని విరోచన 

ప్రహేతులకు( బోరామి సూపి, మయ మాలి సుమాలి ప్రముఖులకు మైత్రి యెజింగించి; 
కుంభనికుంభులకు సౌజన్యంబు గైకొలిపి, పాలోమ కాలకేయ నివాత కవచాదులయెడ బాంధవంబు 
ప్రకటించి, వజదంప్టికి వశుండై, యితర దానవ దైత్యసమూహంబు వలన నతిస్నేహంబు సంపాదించి, 
మనకు నక్క చెలియండ్ర బిడ్డలకు నొడ్డారంబు లేమిటికి? నేక కార్యపరత్వంబున నడ్డంబు లేక 
బ్రదుకుద; మన్యోన్య విరోధంబు లేల? తొల్లి యన్యోన్యవిరోధంబున నలంగితి; మిది మొదలు 
దనుజ దివిజ సముదయంబులకు రాజు నిరోచన నందనుండ; మనమందణ మతని పంపు 
సేయంగలవార; ముభయ కులంబును వర్ణిల్లునట్టి యుపాయం బెటింగింతునని యమృత 
జలధిమధన ప్రారంభ కథనంబు దెలియం జెప్ప; నట్టు సురాసుర యూథధంబులు బలారాతిబలి 
ప్రముఖంబులై పరమోద్యోగంబున సుధాసంపాదనాయత్త చిత్తులై మెకమత్యంబు నొంది యమంద 
గమనంబున మందర నగంబునకుం జని. 182 
* కొలువుకూటంలో దేవతలు బలిచక్రవర్తిని చుట్టు ముట్టి సేవించినారు. అన్ని లోకాల రాజ్యాలనూ 
గెలుచుకొన్న వైభవంతోనూ దేవతా వీరులను ఓడించిన గర్వంతోనూ బలిచక్రవర్తి సుఖంగా ఉండినాడు. మంచి 
మంతత్రివలె దేవేంద్రుడు ఓదార్పు మాటలతో బలిచక్రవర్తికి శాంతి కలిగించినాడు. అంతేకాక శంబరుడూ, 
అరిష్టనేమి, త్రిపురాసురులూ, జంభుడూ, హయ (గ్రీవుడూ, నముచీ, తారకుడూ, బాణుడూ, విప్రచిత్తీ శకుని, 
విరోచనుడూ, ప్రహేతీ, మయుడూ, మాలీ, సుమాలీ, కుంభుడూ, నికుంభుడూ, పౌలోముడూ, కాలకేయులూ, 
నివాత కవచులూ, వజ్రదం్ట మొదలైన రాక్షసులతో వినయమూ విధేయతా కలిగి స్నేహం చేసినాడు. 
“అక్కాచెల్లెండ్ర బిడ్డలమైన మనకు పగ తగదు. కలసి కట్టుగా పనిచేసి ఎదురు లేకుండా (బ్రతుకు 
దాము. మనకింక విరోధాలు వద్దు. విరోధంవల్ల ఇదివరలో ఇబ్బంది పడినాము. ఇకపై రాక్షసులకూ దేవతలకూ 
బలిచ(క్రవర్తియే రాజు. మన మందరూ ఆయన ఆజ్ఞకు కట్టుబడి ఉందాము. మన కులాలు రెండూ బాగుపడే 
ఉపాయం చెప్పుతాను” అంటూ పాలసముద్రాన్ని మధించాలనే సంగతి తెలిపినాడు. 
దేవతల సమూహానికి ఇంద్రుడూ, రాక్షసుల సమూహానికి బలిచక్రవర్తీ నాయకులై ఐకమత్యంతో, 
గొప్ప పూనికతో అమృతాన్ని సంపాదించడానికి నిశ్చయించుకొన్నారు. అందరూ కలిసి వడివడిగా 
మందరపర్వతం దగ్గరికి వెళ్ళినారు. 


సీ. వాసవు వర్హకి వా(డిగా( జణచిన కుద్దాలముఖముల( గొంత ద్రవ్వి 
ముసలాగ్రములు చొన్పి మొదలి పా( తగలించి దీర్చ పాశంబుల దిండు సుట్టి 
పెకలించి బాహుల( బీడించి కదలించి పెల్లార్చి తమ తను పేరువాడి 
సెజికి మీందికి నెత్తి పృథుల హస్తంబుల( దలల భుజంబుల( దరలకుండ 


తే. నాని మెల్లన కుణుతప్పుటడుగు లిడుచు, భార మధికంబు మణనక పట్టు( డనుచు 
మందరనగంబు. దెచ్చి రమందగతిని, దేవదైత్యులు జలరాశి తెరువు వట్టి. 183 
* దేవదానవులు దేవతాశిల్సియెన త్వష్ట పదును పెట్టిన త్రవ్వుగోలలతో మందర పర్వతాన్ని కొంత 
(త్రవ్వినారు; రోకండ్లను లోనికి చొప్పించినారు. పొడుగాటి (త్రాళ్ళతో బిగించి చుట్టినారు. ఆ కొండను 

మెల్లగా కుళ్లగించి చేతులతో గట్టిగా పట్టి కదలించినారు. తమ తమ బిరుదులు ప్రకటించుతూ గావు 
కేకలు వేస్తూ బలాన్ని ఉపయోగించి పెరికి పెల్లగించి పైకెత్తినారు. బలమైన తమ చేతులతోనూ, తలలతోనూ, 
భుజాలతోనూ జారకుండా కొండను ఎత్తుకొన్నారు. మెల్లగా అడుగులు వేసినారు. 'బరువెక్కువగా ఉంది. 
జాగ్రత్తగా పట్టండి” అంటూ చురుకుగా ఆ కొండను సముద్రం వైపుకు మోసుకొని, తీసుకొని వచ్చినారు. 


క. మందరముమోవ నోపమి, నందణపై (బడియె నదియు నతిచోద్యముగా(; 
గొందటు నేలం గలిసిరి, కొందరు నుగ్గెరి; చనిరి కొందరు భీతిన్‌. 184 


శ మందరపర్వతాన్ని మోయడానికి దేవదానవులకు శక్తి చాలక పోయింది. ఆశ్చర్యకరంగా ఆ కొండ 
ఒరిగి నేలమీద పడిపోయింది. అప్పుడు కొందరు మరణించినారు. కొందరు నలిగి పోయినారు. కొందరు 
భయంతో పరుగెత్తినారు. 


క. ఏలా హరికడ కే(గితి, మేలా దొరంకొంటి మధిక హేలనశైలో 

న్మూలనము వేసి తెచ్చితి, మేలా సెక్కం[డ్రు మడిసి రేలా నడుమన్‌? 185 
క. ఏటికి మము. బని పంచెను?, నేటికి మన6 బో6టివారి కింతలు పను? లిం 

కేటికి రాడు రమేశ్వరుq, డేటి కుపేక్షించె? మణవనేటికి మనలన్‌? 186 


* “విష్ణువు దగ్గరకు ఎందుకు పోయినాము? మైకంతో ఎందుకు ఈ పనికి పూనుకొన్నాము? ఈ 
కొండను ఎందుకు పెకలించి తెచ్చినాము? చాల మంది చావడం ఎందుకు జరిగింది? ఈ పనికి భగవంతు 
డెందుకు నియోగించినాడు? మనవంటి వారికి ఇటువంటి పనులు సాధ్యమా? అతడు రాకుండా ఎందుకు 
నిర్లక్ష్యం చేసినాడో? ఎందుకు మరచి పోయినాడోి? 


వ. అని కులకుధర పతనజన్యంబు దైన్యంబు సహింపనోపక పలనించుచున్న దివిజ దితిజుల భయంబు 
మనంబున నెజింగి సకల వ్యాపకుండగు హరి తత్సమీపంబున. 187 


మ. గరుడారోహకుండై గదాదిధరు(2 కారుణ్యసంయుక్తు(డై 
హరికోటిప్రభతో నొహో వెజవకుం డంచుం బదీపించి త 
ద్లిరి. గేలన్‌ నలువొంద( గందుకము మాడ్కిం బట్టి క్రీడించుచున్‌ 
గరుణాలోకసుధన్‌ సురాసురుల ప్రాణంబుల్‌ సమర్థించుచున్‌. 188 


* ఇలా అనుకొంటూ దేవదానవులు మందరం పడిపోయినందు వల్ల కలిగిన కష్టాన్ని ఓర్చుకోలేక 
దుఃఖపడినారు. అన్నింటినిలోనూ వ్యాపించి ఉండే విష్ణువు వారి ఆపదను తెలుసుకొన్నాడు. ఆ స్వామి 
గరుడునిపై కూర్చొని దయతో నిండినవాడై, గదను ధరించి, కోటి సూర్యుల కాంతితో వారి ముందు 
ప్రత్యక్షమైనాడు, 'ఓహో! భయపడకండి' అన్నాడు. బంతివలె ఆ కొండను నేర్పుతో చేత పట్టుకొని ఆడించినాడు. 
దయామృతం నిండిన చూపులతో వారిని కాపాడినాడు. 

క. వారలు గొలువంగ హరియును, వారాన్నిధి కరుగు మనంగ వసుధాధరమున్‌ 
వారిజ నయనుని. గొంచు న, వారిత గతి( జనియె విహగవల్లభు. డటుతన్‌. 189 


స విష్ణువు దేవదానవుల సేవ లందుకొన్నాడు. 'సముద్రం వద్దకు కొని పొమ్మని గరుడునికి ఆజ్ఞ 
ఇచ్చినాడు. గరుడుడు ఆ పర్వతాన్నీ, విష్ణువునూ మూపుపై దాల్చి ఆటంకం లేకుండా ఎగిరిపోయినాడు. 


క. చని జలరాశి తటంబున, వనజాన్షుని గిరిని డించి వందనములు స 
ద్వినుతులు సేసి ఖగేంద్రుండు, పని వినియెను భక్తి నాత్మభవనంబునకున్‌. 190 
* ఓ రాజా! ఆ సమయంలో గరుడుడు సముద్రం గట్టుకు వచ్చి విష్ణువునూ మందర పర్వతాన్నీ 
అక్కడ దించినాడు. భక్తితో స్వామికి నమస్కరించి స్తోత్రం చేసి తన నివాసానికి వెళ్ళిపోయినాడు. 


వ. అప్పుడు. 191 


సీ. భూనాథ! వినవయ్య భోగీంద్రు వాసుకి బిలిపించి యతనికి( బ్రియము సెప్పి 
ఫలభాగ మీ నొడ(బడి సమ్మతునిం జేసి మెల్లన చేతుల మేను నివిరి 
“నీవ కా కెవ్వరు నేర్తు? రీ పని కియ్య కొమ్మని యతని కైకోలు వడసి 
కవ్వంపు. గొండ నిష్కంటకంబుగ6 జేసి ఘర్షించి యతని భోగంబు జుట్టి 


ఆ. కడగి యమృత జలధి గలశంబు గావించి, త్రచ్చు నవసరమున. దలథధు అమర 
బద్ధనస్తకేశభారులై యా రెండు, గములవారు తరునం గదిసి రచట. 192 


* దేవతలూ, రాక్షసులూ సర్పరాజైన వాసుకిని పిలిపించి అతనికి ప్రీతి కలిగేటట్టు మాట్టాడినారు. 
అమృతంలో అతనికి భాగ మివ్వడానికి ఒప్పుకొన్నారు. మెల్లగా అతని శరీరాన్ని దువ్వినారు. “నీ కంటే 
సమర్ధులు లేరన్నారు. కవ్వపుత్రాడుగా ఉండడానికి అతనిని ఒప్పించినారు. నొప్పి కలగకుండా మందర 
పర్వతాన్ని చదును చేసినారు. దానికి వాసుకిని త్రాడుగా చుట్టి పాలసముద్రాన్ని కుండగా చేసినారు. 
రెండు పక్షాలవారు బారులు తీర్చి వస్త్రాలు ఎగకట్టుకున్నారు. జుట్టు గట్టిగా ముడి చుట్టుకున్నారు. పాలసం(ద్రం 
చిలకడానికి తలపడినారు. 


వ. తదనంతరంబ. 193 


క. హరియును దేవానీకము, నురగేంద్రుని తలలు పట్ట నుద్యోగింపన్‌ 
హరిమాయా పరవశులై, సురవిమతులు గూడి పలుక జొచ్చిరి కడిమిన్‌. 194 
* ఆ సమయంలో విష్ణువూ, దేవతలూ వాసుకి తలవైపు పట్టుకోవడానికి ప్రయత్నించినారు. విష్ణువు 
మాయవల్ల రాక్షసులందరూ ఒళ్ళు తెలియని పట్టుదలతో వాదులాటకు (ప్రారంభించినారు. 
మత్త. స్వచ్చమైన ఫణంబు మీరలు చక్కంబట్టి మధింపగా( 
బుచ్చ మేటికి మాకు. బట్టంగ? బూరుషత్వము గల్లి మే 

మచ్చమైన తపోబలాధ్యయనాన్వయంబుల వారమై 
యిచ్చయింతుమె తుచ్చవృత్తికి?నిండు మాకు ఫణాగ్రముల్‌. 195 


వ. అని పలుకు దనుజులం జూచి. 196 


* “మీరు స్వచ్చమైన పడగలు పట్టుకొని చిలుకుతుంటే మేము తుచ్చమైన తోకనెందుకు పట్టుకోవాలి? ఇది 
మాకు చాల అవమానం. మేము పౌరుషమూ, గొప్ప తపస్సూ, చదువూ, కులమూ, బలమూ కలవారము. ఈ 
నీచమైన పనికి మేము ఒప్పుకోము. మాకు పడగలు ఇవ్వండి. మీరే తోకపుచ్చు కొనండి” అని రాక్షసులు పలికినారు. 


క. విస్మయము. బొంది దానవ, ఘస్మరు( డహిఫణము విడున గైకొని యసురుల్‌ 
విస్మితముఖులై యార్చి ర, విస్మితముగ€ గొనిరి సురలు వీ(కం దో/శన్‌. 197 


న ఆశ్చర్యంతో వాసుకి పడగ విడిచిపెట్టినాడు. రాక్షసులు గర్వంతో కూడిన మొగాలతో 
కేకలు వేస్తూ పడగలు పట్టుకొన్నారు. దేవతలు వినయంతో తోక పట్టుకొన్నారు. 


వ. ఇట్టు సమాకర్షణ స్థానభాగ నిర్ణయంబు లేర్పణచుకొని దేవతలు పుచ్చంబును, బూర్వదేవతలు 
ఫణంబులుం బట్టి పయోరాశి మధ్యంబునం బర్వతంబు వెట్టి పరమాయత్త చిత్తులై యమృతార్థంబు 
త్రచ్చుచున్న సమయంబున. 198 


* పై విధంగా ఏర్పాటు చేసుకొని సముద్రం నడుమ మందర పర్వతాన్ని ఉంచి అమృతం కోసం గట్టి 
నిర్ణయంతో వాసుకితోకను దేవతలూ, పడగలను రాక్షసులూ పట్టుకొని చిలుకుతున్నారు. 


క. విడువిడు(డని ఫణి పలుక(గ6 గడుభరమున మొదల. గుదురు గలుగమి( వెడ. 
బుడ బుడ రవమున నఖిలము, వడ వడ వడ(క(6గ నుహాద్రి ననధి మునింగెన్‌. 199 


* ఆ సమయంలో వాసుకి “వదలండి వదలండి” అన్నాడు. కొండ అడుగున కుదురు లేనందువల్ల 
ఆ పర్వతం మిక్కిలి బరువై సముద్రంలో బుడ బుడ మని మునిగింది. దేవరాక్షస సమూహం గడ గడ 
వడకింది. 


ఉ. గౌరవమైన భారమున. గవ్వపుంగొండ ధరింపలేక దో 
స్పార విహీనులై యుభయ సైనికులుం గడు సిగ్గుతో నకూ 
పార తటంబునం బడిరి పారుషముం జెడి పాండవేయ! యె 
వ్వారికి నేరంబోలు బలవంతపు దైవము నాక్రమింపంగన్‌? 200 


* ఓ రాజా! దేవతలూ రాక్షసులూ భుజశక్తి కోల్పోయినారు. గొప్ప పూనికతో మందర పర్వతాన్ని 
మళ్లీ పైకి ఎత్తలేక పోయినారు. మిక్కిలి సిగ్గుపడినారు. పరాక్రమం గోల్పోయి సముద్రం గట్టుపై నిలబడి 
మిక్కిలి బాధపడినారు. ప్రబలమైన విధిని దాటడానికి ఎవరికి నాధ్యం కాదు గదా! 


200 పోతన భాగవతము 
క. వననిధి జలముల లోపల, మునింెడి గిరి. జూచి దుఃఖమున( జింతాబ్దిన్‌ 
మునిగౌడి వేల్పుల గనుంగొని, వనజాక్షుండు వార్టినడుమ వారలు సూడన్‌. 201 
* సముద్రం నీళ్ళలో మునుగుతున్న మందరపర్వతాన్ని చూచి అంతులేని దుఃఖసము[ద్రంలో 
మునుగుతున్న దేవతలను విష్ణువు అవలోకించినాడు. వారు చూస్తూండగానే అతడు సముద్రంలో దిగినాడు. 


- కూర్మావతార కథా ప్రారంభము :- 


జా 


సవరనై లక్షయోజనముల వెడలుపై కడు. గలోరమునైన కర్పరమును 
నదనైన బ్రహ్మాండమైన నాహారించు ఘన తరంబగు ముఖగహ్యరంబు 
సకల చరాచర జంతురాసుల నెల్ల మ్రింగి లోంగొనునట్టీ మేటి కడుపు 
విశ్వంబుపై వేటు విశ్వంబు పై( బడ్డ నాంగినం గదలని యట్టి కాళ్ళు 


తే. వెలికి లోనికి. జనుదెంచు నిపుల తుండ, మంబుజంబుల( బోలెడు నక్షియుగము 
సుందరంబుగ విష్ణుండు సురలతోడి, కూర్మి చెలువొంద నొక మహా కూర్మవమయ్యె. 202 
* విష్ణుదేవుడు దేవతలపై తన (ప్రేమను వెల్లడిస్తూ మహాకూర్మంగా మారిపోయినాడు. ఆ తాబేలుకు 
లక్ష ఆమడల వెడల్పైన చక్కని గట్టి వీపుడిప్ప ఉంది. ఆకలి గొప్పప్పుడు (బ్రహ్మాండాన్ని సైతం కబళించే 
పెద్దనోరుంది. లోకంలోని ప్రాణు లన్నింటినీ మింగి ఇముడ్చుకొనేటంత పెద్ద కడుపు వుంది. ప్రపంచంపై 
ఇంకొక (ప్రపంచం పడి అడ్డగించినా వెనుదీయకుండా ఉండే కాళ్ళున్నాయి. లోపలికి బయటికీ కదలాడే 
పెద్దమూతి ఉంది. కమలాల వంటి కన్నుల జంట ఉంది. 


మ. కమఠంబై జలరాశి. జొచ్చి లఘుముక్తాశుక్తి చందంబునన్‌ 
నమదద్రీంద్రము నెత్తె వాసుకి మహానాగంబుతో లీలతో 
నమరేంద్రాదులు మౌళికంసములతో నౌ నౌంగదే! బాపురే! 
కమలాక్షా! శరణంబు భూదిశలు నాకాశంబునున్‌ మైయఈగన్‌. 203 
* తాబేలుగా మారిన విష్ణువు ముత్తెపుచిప్ప విధంగా సుళువుగా సముద్రంలో ప్రవేశించినాడు. దానిని 
చూచి దేవేంద్రాదులు ఆశ్చర్యంతో తలలు ఊగించి భూమీ, దిక్కులూ, ఆకాశమూ మారుమోగునట్లు ' 
మేలు మేలు. శ్రీహరీ! నీకు నమస్కారం” అని జేజేలు పలికినారు. భగవంతుడు ఆ తాబేలు రూపంతో 
సము(ద్రజలాలలో దూరి వాసుకితోపాటు మందర పర్వతాన్ని పైకెత్తినాడు. 


వ. ఇవ్విధంబున. 204 


క. తరిగాండ్రలోన నొకండంట, తరి కడవకు( గుదురు నాంక త్రాడంట చేరుల్‌; 
దరి గవ్వంబును దా నంట, హరి హరి! హరిచిత్రలీల హరియే యెలుంగున్‌. 205 
* పై విధంగా విష్ణువు సముద్రాన్ని చిలికే వారిలో ఒకడుగా ఉన్నాడు. సము[ద్రమనే కడవకు కుదురు 
ఐనాడు. చిలికే కవ్వమూ కవ్యానికి చుట్టిన త్రాడూ తానే ఐనాడు. ఆహా! విచిత్రమైన విష్ణులీలలు విష్ణువుకే 


va 


తెలుసు. 

ఆ. జలధి గడవ సేయ శైలంబుC గవ్వంబు, సేయభోగి( ద్రాడుసేయ( దరువ 
సిరియు సుధయు( బడయ శ్రీవల్లభు(డు దక్క, నొరు(డు శక్తిమంతు. డొకండు గలడె? 206 
* సముద్రాన్ని కడవగానూ, పర్వతాన్ని కవ్వంగానూ, సర్పాన్ని (త్రాడుగానూ చేసి చిలకడంలోనూ; 
లక్ష్మిని, అమృతాన్నీ సంపాదించడంలోనూ విష్ణువు తప్ప శక్తి సంపన్నులు వేరే ఎవ్వ రుంటారు? 
ఆ. గొల్లవారి బ్రదుకు గొజుతన వచ్చునే, గొల్లరీతి. బాలకుప్పం ద్రచ్చి 
గొల్లలైరి సురలు గొల్లయ్యె విష్ణుండు, చేటు లేని మందు సిరియు( గనిరి. 207 
* గోపాలకుల జీవితం కొంచెమైనది కాదు. దేవతలు గొల్లవారి వలె పాల సముద్రాన్ని చిలికినారు. 
విష్ణువు సైతం గొల్ల అయినాడు. అమరత్యాన్ని అందించే అమృతాన్నీ శ్రీలక్ష్మినీ పొందగలిగాడు. 


వ. ఇట్టు సురాసుర యూధంబును హరిసనాధంబులయి కవచంబులు నెట్టంబులు వెట్టికొని, పుట్టంబులు 
పిరిచుట్టు సుట్టికొని, కరంబులు కరంబుల నప్పలించుచు, భుజంబులు భుజంబుల నొరయుచు, 
లెండు లెండు దరువ( దొడంగుండు రండని యమందగతిం బెరు(గుం ద్రచ్చు మందగొల్లల 
చందంబున మహార్షవమధ్యంబున మంథాయమాన మందర మహీధర విలగ్నభోగి భోగాద్యంతంబులం 
గరంబులం దెముల్చుచు( బెనుబొబ్బలం బ్రహ్మాండ కటాహంబు నిర్భరంబయి గుబ్బుగుబ్బని 
యురలు కొండకవ్వంబుగుత్తి బిజు బిజం దిరుగు వేగంబున ఛటచ్చటాయ మానంబులయి బుగులు 
బుగుళ్ళను చప్పు ళ్లుప్పరం బెగసి లెక్కకు మిక్కిలి చుక్కల కొమ్మల చెక్కుల నిక్కలువడు 
మిసిమి గల మీది మీగడపాల తేటనిగ్గందుంపరల పరంపరల వలన నిజకరక్రమ క్రమాకర్షణ 
పరిభ్రాంత ఫణి ఫణాగర్భ సముద్భూత నిర్భర విష కీలి కీలజాలంబుల నప్పటప్పటికి నుప్పతిల్లిన 
దప్పిం గొండొక మందగతిం జెందక యకూపార వేలాతట కుటజ కుసుమగుచ్చ పిచ్చిల స్వచ్చ 
మకరంద సుగంధి గంధవహంబులం గ్రొంజెమట నీటి పెను వణదగము లొడళ్ల నిగుర నొండొరులం 
బరిహసించుచు( బేరువాడి విలసించుచు, మేలుమే లని యుగ్గడించుచు, గాదు కాదని భంగించుచు, 
నిచ్చ మెచ్చని మచ్చరంబు నలన వనధి వలనూన వైశాఖ వసుంధరాధర పరివర్తన సముజ్ఞ్జనిత 
ఘుమ ఘుమారావంబును, మధనగుణాయమాన మహాహీంద్రప్రముఖ ముహుర్ముహురుచ్చలిత 
భూరి ఘోర ఫూత్కార ఘోషం బును, గులకుధర పరిక్షేపణ క్షోభిత సముల్లంఘన సమాకులితంబులై 
వెణచణచి గుబురు గుబురులై యొరలు కమఠ కర్కట కాకోదర మకర తిమితిమింగిల మరాళచక్రవాక 
బలాహకభేక సారసానీకంబుల మొణులునుం గూడికొని ముప్పిరిగొని, దనుజ దివిజ భటాట్టహాస 
తర్జన గర్జన ధ్వనులు నలుపురియె మొత్తినట్టెన దశదిగంత భిత్తులును, బే(టెత్తి పెల్లగిలం ద్రుళ్ళుచు( 
గికురు పొడుచుచు నొక( డొకనికంటె వడియునుం, గడుపునుం గలుగ. ద్రచ్చుచు( బంతంబు 
లిచ్చుచు సుధాజననంబు( జింతించుచు నూతన పదార్థంబులకు నెదుళ్లు సూచుచు నెంతదడవు 
ద్రత్తమని హరి నడుగుచు నెడపడని తమకంబుల నంతకంతకు మురువు డింపక త్రచ్చు 
సమయంబున. 208 

* పై విధంగా దేవతలూ రాక్షసులూ విష్ణువుతో చేరి కవచాలు ధరించారు. దట్టీలు కట్టుకొన్నారు. బట్టలు 
పిరిచుట్లు చుట్టుకొన్నారు. చేతులూ చేతులూ చరచు కున్నారు. భుజాలూ భుజాలూ రాచుకున్నారు. “లేవండి, 
లేవండి, రండి, చిలకండి మొదలు పెట్టండి”- అని హెచ్చరించు కొన్నారు. వేగంగా పెరుగు చిలికే గొల్లపల్లె గోపాలకుల 
వలె సముద్రం నడుమకవ్వంగా ఉండే మందరపర్వతానికి త్రాడైన పాము తలా తోకా పట్టుకొని మథింపసాగారు. 
వారి పెద్ద పెద్ద కేకలతో (బ్రహ్మాండం నిండి పోయింది. 'గుబ గుబ' మంటూ కవ్వపు కొండ గిర గిర తిరిగింది. అది 
తిరిగే వేగానికి “భుగ భుగ” మనే శబ్దాలు ఆకాశాన్ని వ్యాపించినాయి. లెక్కకు మించిన చుక్కల చక్కదనంతో ఆ 
పాలమీగడ తేటలోని కాంతి నిండిన తుంపరల పరంపరలు పై కెగిరినాయి. తమ తమ చేతులతో గట్టిగా పట్టుకొని 
చిలకడం వల్ల తిరుగుతున్న ఆ సర్పరాజు శరీరంలోనుండి విషాన్ని కీలలు విపరీతంగా పుట్టినాయి. దానివల్ల 
సురాసురులకు దాహం హెచ్చింది. ఐనా ఏ మాత్రమూ వారు అలసట పొందలేదు. 

ఆ సముద్రంలో గట్టుమీది కొండమలైై పూలగుత్తులలోని విరివియెన మకరంద సుగంధాలు నిండిన 
మందమారుతాలు వీచినాయి. ఆ గాలి వల్ల వారి శరీరాల మీది స్వేదధారలు ఇంకిపోయినాయి వారు ఒకరి 
నొకరు వేళాకోళం చేసుకొంటూ గప్పాలు కొడుతూ “భళి భళీ” అని పొగడుకొంటూ “అలా ఇలా” అని 
మందలించుకొంటూ అసూయతో పోటి పడి జలధిని మధింపసాగినారు. ఆ కవ్వపు కొండ తిరిగేటప్పుడు 
'ఘుమఘుమి మనే శబ్దం పుట్టింది. కవ్వపు (త్రాడైన సర్పం నోటినుండి భయంకరమైన పూత్కార శబ్దాలు 
రేగినాయి. పర్వతం తిరగడం వల్ల సముద్రం లోపల గుంపులు గుంపులుగా ఉండిన తాబేళ్ళూ, ఎండ్రకాయలూ, 
పాములూ, మొసళ్ళూ, పెద్దచేపలూ, తిమింగిలాలూ, హంసలూ, చక్రవాకాలూ, కొక్కెరలూ, కప్పలూ, బెగ్గురు 
పక్షులూ భయపడి ఆర్తనాదాలు చేసినాయి. వాటి అరుపులు మూడురెట్లయినాయి. రాక్షసులూ దేవతలూ 
పెద్దగా అట్టహాసాలు చేశారు. హెచ్చరికలు చేశారు. వారి తర్జన గర్జన శబ్దాలు నాలుగు రెట్టుగా హెచ్చినాయి. 
పదిదిక్కులూ పగిలి పాదులూడి కూలిపోయినట్లైనది. ఒకని కంటె ఒకడు మించిపోయి చిలుకుతూ పౌరుషంతో 
మాట్టాడినాడు. అమృతంకోసం ఉబలాటపడినారు. క్రొత్త వస్తువుల పుట్టుక కోసం ఎదురుచూచినారు. ఇంకా 
ఎంతసేపు చిలకాలి' అని విష్ణువును అడిగినారు. ఎడతెగని ఆశతో పట్టినపట్టు వదలకుండా మథింపసాగినారు. 

క. అప్పాల వెల్లిలోపల, నప్పటి కప్పటికి మందరాగము దిరుగం 

జప్పుడు నిండె నజాండము, సెప్పెడి దే మజుని చెవులు సిందజగొనియెన్‌. 209 

* ఆ పాలసముద్రంలో మందరపర్వతం గిరిగిరా తిరిగింది. దాని శబ్దం బ్రహ్మాండమంతా నిండింది. 
(బ్రహ్మదేవుని చెవులు గింగురుమన్నాయి. ఇంక చెప్పవలసిందేముంది? 

వ. అంత న ప్పయోరాశి మధ్యంబున. 210 

క. ఎడమ గుడి మునుపు దిరుగుచు6 గుడి నెడమను వెనుక€ దిరుగు కులగిరి గడలిం 

గడ లెడల సురలు నసురులు6 దొడి తొడి ఫణి ఫణము మొదలు. దుదియును దిగువన్‌. 211 


* ఆ సముద్రంలో మందరపర్వతం మొదట ఎడమవైపు నుండి కుడి వైపుకు తిరుగుతూ, తరువాత 
కుడి వైపు నుండి ఎడమ వైపుకు తిరిగేది. అప్పుడు దేవతలూ రాక్షసులూ ఉండేచోట్లు మారి పోయేవి. వారు 
తొందర తొందరగా పాము తోకా తల గట్టిగా పట్టుకొని చిలికేవారు. 

క. వడిగొని కులగిరి. దరువ(గ, జడనిధి ఖగ మకర కనుఠ రఫుష ఫణిగణముల్‌ 
సుడివడు(6 దడంబడు. గెలకులం బడు భయపడి నెగసి బయలంబడు నురలిపడున్‌. 212 


* ఆ సముద్రంలో ఉండే పక్షులూ తాబేళ్లూ చేపలూ సర్పాలూ చీకాకు పడుతూ తొట్రుపడుతూ 
ప్రక్కలకు పడుతూ భయంతో ఎగిరి గట్టుపై పడుతూ పొరలుతూ ఉన్నాయి. 


క. అమరాసుర కరనిసరి, భ్రమణ ధరాధరవరేంద్ర భమణంబును దా( 
గమఠేంద్రు వీపు తీంటను, శమియింపంగ( జాలదయ్యె జగతీనాథా! 213 


* ఓ రాజా! దేవతలూ రాక్షసులూ (త్రిప్తుతున్న మందరపర్వతం రాపిడి కూడా కూర్మరాజు వీపు 
దురదను పోగొట్ట లేక పోయింది. 


వ. తదనంతరంబ. 214 


క. ఆలోల జలధి లోపల, నాలో నహి విడిచి సురలు నసురులు( బజవం 
గీలా కోలాహలమై, హాలాహల విషము పుట్టె నవనీనాథా! 215 


* అటు తర్వాత అల్లకల్లోలమైన పాలసముద్రంలో నుంచి అగ్ని జ్వాలలు కోలాహలంతో కూడిన 
హాలాహలమనే మహావిషం పుట్టింది. అది చూచి భయంతో దేవతలూ, రాక్షసులూ వాసుకిని వదలిపెట్టి 
పరుగెత్తినారు. 


వ. అదియునుం బ్రళయకాలాభీల ఫాలలోచన లోచనానల శతంబు చందంబున నమందంబై విలయ 
దహన సహస్రంబు కైవడి వడియె, కడపటి పట్టపగలింటి వెలుంగుల లక్ష తెణంగున దుర్లక్షితంబై, 
తుదిరేయి నెలింగిన మొగిలు గమలు వలనుం బడు బలు పిడుగుల వడువున బెడిదంబై, 
పంచభూతంబులుం దేజోరూపంబులైన చాడ్సున దుస్సహంబై, భుగ భుగాయమానంబులైన పొగలును, 
జిటజిటాయమానంబులైన విస్ఫులింగంబులును, ధగధగాయ మానంబులైన నెణమంటలును గలిగి 
మహార్షవ మధ్యంబున ముందర నగం బమంథరంబుగం దిరుగునెడ జనియించి పటపటాయమానంబై 
నింగికిం బొంగి, దిశలకుం గేలుసాంచి బయళ్లు ప్రబ్బికొని, తరిగవ్వంపు( గొండ నండ గొనక, నిగిడి 
కడల నలుగడలకుం బజుచి, దరుల కుణికి, సురాసుర సముదయంబులన్‌ దరికొని, గిరినర 
గుహాగహ్యరంబుల సుడివడక, కులశిఖరి శిఖరంబుల నెరగలివడి, గహనంబుల దహించి, కుంజ 
మంజీర పుంజంబుల భస్మంబు సేసి, జనపదంబు లేర్చి, నది నదంబు లెరియించి,దిక్కుంభి 
కుంభములు నిక్కలు వడ నిక్కి, తరణితారామండలంబులపై మిట్టించి, మహర్షోకంబు దరికొని, 
యుపరిలోకంబునకు మాణు గొనలిడి. సుడివడి, ముసరుకొని, బ్రహ్మాండ గోళంబు చిటిలిపడన్‌ 
దా(టి పాతాళాది లోకంబులను బ్రేళ్లువాణి, సర్వలోకాధికంబై శక్యంబు గాక యెక్కడం జూచినం 
దానయె, కురంగంబు క్రియం గ్రేళ్తుణుకుచు భుజంగంబు విధంబున నొడియుచు, సింగంబుభంగి 
లంఘించుచు, విహంగంబు పగిది నెగయుచు, మాతంగంబు పోలికి నిలువంబడుచు, నిట్టు హాలాహల 
దహనంబు జగంబులం గోలాహలంబు సేయుచున్న సమయంబున, మెలకు సెగల మిడుక జాలక 

నీజైన దేవతలును, నేలంగూలిన రక్కసులును, డుల్లిన తారకలును గీటడంగిన కిన్నర మిథునం 
బులును, గమరిన గంధర్వ విమానంబులును, జీకాకుపడిన సిద్ద చయంబులును, జిక్కు సడిన 
గ్రహంబులును, జిందణవందణలయిన వర్ణాశమంబులును, నిగిరిపోయిన నదులును, నింకిన 
సముద్రంబులును, గాలిన కాననంబులును, బొగిలిన పురంబులును బొను(గు పడిన పురుషులును 
బొక్కిపడిన పుణ్యాంగనా జనంబులును, బగిలిపడిన పర్వతంబులును, భస్మంబులైనట ప్రాణి 
సంఘంబులును, వే(గిన లోకంబులును, నివశలైన దిశలును, నొడ్డ గెడవులైన భూజ చయంబులును, 
నణవణలైన భూములునునై, యకాల నిలయకాలంబై తోయచున్న సమయంబున. 216 
* మందరపర్వతం రాపిడివల్ల మహాసముద్రంలో పుట్టిన హాలాహలం ప్రళయకాలంలోని రుద్రుని 
కంటి మంటకు నూరురెట్టు [క్రూరమైనది. 'కల్పాంతకాలపు అగ్నికి వెయ్యిరెట్లు తీవ్రమైనది. ప్రళయకాలపు 
లక్ష సూర్యులవలె తేరి చూడరానిది. ప్రళయరాత్రిలో మెరిసే మేఘాల నుండి కురిసే పిడుగులవలె 
మహాభయంకరమైనది. భగ భగ మండే పంచ భూతాలవలె భరింపరానది. భుగు భుగ మనే పొగలతో 
చిటపటమనే నిప్తుకణాలతో ధగ ధగమనే పెనుమంటతో ఫట ఫట మంటూ ఆ మహా విషం ఆకాశానికి 
పొంగింది. దిక్కులలో వ్యాపించింది. బయళ్ళలో నిండింది. మందరపర్వతాన్ని అతిక్రమించి సముద్రంలో 
నలువైపులా (ప్రాకింది. గట్టను లంఘించింది. దేవదానవుల గుంపులను దాటిపోయింది. కొండగుహలలో 
తొట్రుపడకుండా ఎత్తయిన గిరి శిఖరాలలో నిప్పులు నింపింది. అడవులను కాల్చింది. పొదరిండ్ల పూల 
గుత్తులను బూడిద చేసింది. (గ్రామాలను కాల్ఫివేసింది. నదీనదాలను నాశనం చేసింది. దిగ్గజాల కుంభస్టలాల పైకి 
(ప్రాకింది. సూర్య గోళాన్ని నక్షత్రాలను అణగదొక్కింది. మహర్గోకాన్ని మసిచేసింది. పైలోకాలకు కీడు 
కలిగేటట్టు ఎదిగి పోయింది. చుట్టు ముట్టి (క్రమ్ముకొని (బ్రహ్మాండం (ప్రైలిపోయేటట్లు విస్తరించింది. 
పాతాళలోకం దాకా వేళ్లు పాకింది. 


ఆ హాలాహల మహావిషాగ్ని ఎటుచూచినా అసాధారణంగా అన్ని లోకాలలోనూ కిక్కిరిసింది. జింకవలె 
గంతులు వేసింది. పామువలె (ప్రాకింది. సింహంవలె దూకింది. పక్షివలె ఎగిరింది. ఏనుగువలె కదలకుండా 
నిలిచింది. లోకాలలో గగ్గోలు కలిగించింది. ఆ పెనుమంటల వేడికి తట్టుకోలేక దేవతలు కొందరు భస్మమైనారు. 
రాక్షసులు నేలకూలినారు. చుక్కలు రాలిపోయినాయి. కిన్నర దంపతులు రూపుమాసినారు. గంధర్వుల 
విమానాలు కాలిపోయినాయి. సిద్దుల గుంపులు చెదరిపోయినాయి. (గ్రహాలు సంకటపడినాయి. నదులు 
ఎండిపోయినాయి సముద్రాలు ఇంకిపోయినాయి. అడవులు మాడిపోయినాయి. పట్టణాలు బావురు మన్నాయి. 
పురుషులు వెత పొందినారు. పుణ్య(స్తీలు పొగిలిపోయినారు. పర్వతాలు (బ్రద్దలైనాయి. జీవరాసులు 
బూడిదైనాయి. లోకాలు తపించినాయి. దిక్కులు కలత పొందినాయి. చెట్టు తల(క్రిందులైనాయి. నేలలు 
బదాబదలైనాయి. అకాలంలో ప్రళయం వచ్చి పడినటైైనది. 


క. ఒడ్డారించి విషంబున, కడ్డము చనుదెంచి కాన నధికులు లేమిన్‌ 
గొడ్డేటీ మ్రంది రా లన, బిడ్డన నెడలేక జనులు ప్పథధ్వీనాథా! 217 

* రాజా! అప్పుడు ఆ విషాగ్నిని సాహసంతో అడ్డగించి కాపాడే మహనీయులు లేకపోయినారు. 
ఆలూ బిడ్డా అనే మమకారం లేకుండా జనులు తమ వారిని విడిచిపెట్టి ప్రాణాలు కోల్పోయినారు. 
న. అప్పుడు. 218 
మ. చని కైలాసము. జొచ్చి శంకరుని వాసద్వారముం జేరి యీ 
సున దౌవారికు లడ్డపడ్డం దల మంచుం జొచ్చి 'కుయ్యో! మొటో! 
విను మాలింపుము; చిత్తగింపుము; దయన్‌ వీక్షింపు' మం చంబుజా 
నన ముఖ్యుల్‌ గని రార్తరక్షణ కళాసంరంభునిన్‌ శంభునిన్‌. 219 
* ఆ సమయంలో బ్రహ్మాది దేవతలంతా కైలాసానికి వెళ్ళారు. ఆ మహేశ్వరుని మందిరం ముంగిట 
గుమి కూడినారు. పరమేశ్వరుని ద్వారపాలకులు అడ్డగించగా అవసరాన్ని చెప్పి లోపలికి చొచ్చుకొని 
పోయినారు. దుఃఖపడేవారిని తొందరగా ఆదుకొని రక్షించడంలో అగ్రేసరుడైన పరమేశ్వరుని దర్శనం 
చేసుకొని “శరణు శరణు చిత్తగించు. దయతో చూడు, కాపాడు” అంటూ (బ్రహ్మాది దేవతా ప్రముఖులు 
మొర పెట్టుకొన్నారు. 
క. వారలు దీనత వచ్చుట. గూరిమితో నెటింగి దక్షుకూంతురు దానుం 
బేరోలగమున నుండి ద, యారతు(డై చంద్రచూడు. డవసర మిచ్చెన్‌. 220 
వ. అప్పుడు భోగిభూషణునకు సాష్టాంగ దండప్రణామంబులు గావించి ప్రజాపతి ముఖ్యు లిట్లని 
స్తుతియించిరి. 221 


దయామయుడైన శివుడు ఆ సమయంలో సతీదేవితో కూడి పేరోలగంలో ఉన్నాడు, దుఃఖంతో 
వచ్చిన దేవతల ఆర్తనాదాలను ఆదరంతో విన్నాడు. బ్రహ్మాదులు సాగిలపడి నమస్కారం చేసి (క్రింది 
విధంగా ప్రార్థించినారు. 
సీ. భూతాత్మ! భూతేశ! భూత భావనరూప! దేవ! మహాదేవ! దేవవంద్య! 
యీ లోకముల కెల్ల నీశ్వరుండవు నీవు; బంధమోక్షములకు( బ్రభు(డ వీవ; 
యార్త శరణ్యుండ వగు గురుండవు నిన్ను( గోరి భజింతురు కుశలమతులు; 
సకల స్పష్టి స్థితి సంహారకర్తవై బ్రహ్మవిష్ణు శివాఖ్య బరంగు దీవు; 
ఆ. పరమ గుహ్య మయిన బ్రహ్మంబు సదసత్త, మంబు నీవ; శక్తి మయు(డ వీవ 
శబ్ద యోని వీవ; జగదంతరాత్మవు నీవ, ప్రాణ మరయ నిఖిలమునకు. 222 


క్ట పరమేశ్వరా! నీవు పంచభూతాలకు ఆత్మయైనవాడవు! భూతనాథుడవు! జీవులకు కారణరూపమైన 
దేవుడవు! దేవదేవా! మహాదేవా! దేవవంద్యా! అన్ని లోకాలనూ పాలించేవాడవు నీవు. లోకంలోని బంధ 
మోక్షాలకు ప్రభుడవు నీవు. దుఃఖించే వారిని చేరదీసే తండ్రిని నీవు. బుద్దిమంతులు ప్రీతితో నిన్ను పూజిస్తారు. 
సమస్తమైన సృష్టికీ స్టితికీ నాశనానికీ కర్తవు నీవే. (బ్రహ్మ, విష్ణువు, శివుడు అనేపేర్లతో ప్రకాశించే వాడవు నీవే. 

భావింపరాని పరమాత్మవు నీవే! ప్రకృతి పురుష స్వరూపుడవు నీవే! శక్తియుక్తుడవు నీవే! శబ్దానికి జన్మస్థానం 
నీవే! లోకానికి అంతరాత్మవు నీవే! సమస్తానికి ప్రాణం నీవే! 


క. నీయంద సంభవించును, నీయంద వసించి యుండు నిఖిల జగములున్‌ 
నీయంద లయము బొందును, నీయుదరము సర్వభూత నిలయము రుద్రా! 223 


* పరమేశ్వరా! అన్నిలోకాలూ నీలోనే పుట్టుతాయి. నీలోనే నివసిస్తాయి. నీలోనే లయమౌతాయి. 
అన్ని ప్రాణులకూ నీ ఉదరం ఆలవాలం. 


సీ. అగ్నిముఖంబు; పరాపరాత్మక మాత్మ; కాలంబు గతి; రత్నగర్భ పదము; 
శ్వసనంబు నీ యూర్పు; రసన జలేశుండు; దిశలు కర్ణంబులు; దివము నాభి; 
సూర్యుండు గన్నులు; శుక్షంబు సలిలంబు; జఠరంబు జలధులు; చదలు శిరము; 
సర్వౌషధులు రోమచయములు; శల్యంబు లద్రులు; మానస మమృతకరు(డు; 


తే. ఛందములు ధాతువులు ధర్మసమితి హృదయ;, మాస్య పంచక ముపనిష దాహ్యయంబు; 
నయిన నీ రూపు పరతత్వమై శివాఖ్య, మై స్వయం జ్యోతియై యొప్పు నాద్య మగుచు. 224 
% అగ్ని నీ ముఖం. జీవాత్మ పరమాత్మల కలయిక న్స్‌ ఆత్మ. కాలం నీ నడక. భూమి నీ పాదం. 
వాయువు నీ శ్వాస. వరుణుడు నీ నాలుక. దిక్కులు నీ చెవులు. స్వర్గం నీ నాభి. సూర్యుడు ని దృష్టి. నీరు 
నీ వీర్యం. సముద్రాలు నీ గర్భం ఆకాశం నీ శిరస్సు ఓషధులన్నీ నీ రోమ సమూహాలు. పర్వతాలు నీ 
ఎముకలు. చంద్రుడు నీ మనస్సు. వేదాలు నీ ధాతువులు. ధర్మశాస్త్రాలు నీ హృదయం. ఉపనిషత్తులు 
నీ ముఖాలు. నీ రూపం పరతత్తం. నీవు స్వయం ప్రకాశుడవు. శివస్వరూపుడైన పరంజ్యోతివి నీవు. 


క. కొందటు గల. డందురు నిను౮, గొందటు లే6 డందు రతండు గుణి గా. డనుచుం 
గొందటు; గల డని లే డని,కొందల మందుదురు నిన్ను( గూర్చి మహేశా! 225 


* ఒ మహాప్రభూ! కొందరు నీ వున్నా వని అంటారు. కొందరు నీవు లేవంటారు. మరికొందరు నీవు 
గుణాతీతుడ వంటారు. ఇంకా కొందరు నీవు ఉన్నావో లేవో అనే సందేహంతో కొందలమందు తుంటారు. 
సీ తల(పంబ్రాణేంద్రియ ద్రవ్యగుణ స్వభావుండవు, కాలక్రతువులును నీవ; 
సత్యంబు ధర్మ మక్షరము బుతంబును, నీవు ముఖ్యుండవు నిఖిలమునకు 
ఛందోముయుండవు సత్వరజస్తవు, శ్చక్షుండవై యుందు సర్వరూప 
కాను పురాధ్వర కాలగతాది భూతద్రోహభయము చోద్యంబు గాదు; 
తే. లీలలోచనవహ్ని స్ఫులింగ శిఖల, నంతకాదుల( గాల్చిన యట్టి నీకు 
రాజఖండావతంస! పురాణ పురుష, దీన రక్షక! కరుణాత్మ! దేవ దేవ! 226 


* ఓ దయామయా! దేవదేవా! పురాణ పురుషా! చంద్రకళా కిరీటా! దీనరక్షకా! ఆలోచిస్తే ప్రాణమూ 
ఇంద్రియాలు (ద్రవ్యగుణాలూ నీకు స్వభావసిద్దాలు. కాలమూ యజ్ఞాలూ నీవే. సత్యమూ ధర్మమూ ఓంకారమూ 

మోక్షమూ నీవే. అన్నింటికీ ఆధారం నీవే. వేదరూపుడవు నీవే. సత్యమూ రజస్ఫూ తమస్సూ నీ నేత్రాలు. 
అన్ని రూపాలలోనూ నీ వున్నావు. నుదుటి కంటి మంటలతో యమాదులను అవలీలగా నీవు కాల్చినావు. 
అటువంటి నీకు మన్మథుడూ, త్రిపురాసురులూ, దక్షయజ్ఞమూ, కాలకూటవిషమూ మొదలైన వాటి నుండి 
హాని కలుగుతుందనే సంకోచం ఏ మా(త్రం లేదు. 


ఆ. మూ(డు మూర్తులకు మూ(డు లోకములకు, మూ(డు కాలములకు మూల మగుచు 
భేద మగుచుందుది నభేదమై యొప్పారు, బ్రహ్మ మనగ నీవ ఫాలనయన! 227 


* ఓ శంకరా! ముగ్గురు మూర్తులకూ, మూడు లోకాలకూ, మూడు కాలాలకూ నీవే మూలం. 
మొదట భేదంతో కన్పించినా చివరికి అభేదస్వరూపంతో ఒప్పుతున్న పరబ్రహ్మం నీవే. 


క. సదసత్తత్వ చరాచర, సదనం బగు నిన్ను. బొగడ జలజభవాదుల్‌ 
పెదవులు గదలుస వెజతురు, వదలక నిను బొగడ నెంతవారము దేవా! 228 


* ఓ స్వామీ! సదసద్రూపమైన ఈ చరాచర ప్రపంచానికి మూలాధారం నీవు. బ్రహ్మాదులు కూడా 
నిన్ను (ప్రస్తుతించడానికి భయపడి పెదవులు కదలించలేదు. అటువంటి నిన్ను స్తుతించటానికి 
మేమెంతవారం? 


మత్త. బాహుశక్తి సురాసురుల్‌ చని పాలవెల్లి మధింప హా 
లాహలంబు జనించె నేరి కలంఘ్య మై భువనంబు గో 
లా హలంబుగ( జేసి చిచ్చును లాగముం గొని ప్రాణి సం 
దోహమున్‌ బ్రదికింపవే? దయ దొంగలింప(గ నీశ్వరా! 229 


* ఓ పరమేశ్వరా! దేవతలూ, రాక్షసులూ భుజబలంతో పాలసముద్రాన్ని చిలుకగా హాలాహల విషం 
పుట్టి లోకాలను కోలాహలం చేస్తున్నది. ఎవరూ దానిని ఎదిరించలేక ఉన్నారు. అది లోకానికి ఎంతో క్షోభ 
కలిగిస్తూ ఉన్నది. ఆ విషజ్యాలను అవలీలగా పరి[గ్రహించు! దయతో ప్రాణికోటిని అనుగ్రహించు! 


క. లంసటము నివారింసను, సంపద. గృపసేయ జయము సంపాదింపం 
జంపెడివారి వధింపను, సొంపారంగ నీక చెల్లు సోమార్దధరా! 230 


* ఓ చంద్రశేఖరా! ఆపదను తొలగించడానికీ, ఆనందాన్ని చేకూర్చడానికీ, జయాన్ని సంపాదించ 
టానికీ, క్రూరులను హతమార్చడానికీ నీకే సాధ్య మవుతుంది. 
క. నీకంటె నొం డెణుంగము;, నీకంటెం బరులు గావ నేరరు జగముల్‌; 
నీకంటె నొాడయ. డెవ్వండు, లోకంబుల కెల్ల నిఖిలలోక స్తుత్యా! 231 


* అన్ని లోకాలచేతనూ పొగడబడుతున్న స్వామీ! నీవే మాకు దిక్కు. నిన్ను తప్ప మరెవ్వరినీ 
ఆ(శ్రయింపము. నీవు తప్ప ఇంకెవరూ లోకాలను కాపాడలేరు. అన్ని లోకాలలోనూ నీకంటే గొప్పవాడులేడు. 

న. అని మటేయు నభినందించుచున్న ప్రజాపతి ముఖ్యులం గని సకలభూత సముండగు నద్దేవుండు 
దన ప్రియసతి కిట్లనియె. 232 


* ఈ విధంగా సన్నుతించుతున్న బ్రహ్మాదులను చూచి అన్నిప్రాణులనూ సమానంగా ఆదరించే 
పరమేశ్వరుడు తన అనుంగు ఇల్ల్హాలితో ఇట్టు అన్నాడు. 


-: శివుండు దేవప్రార్థితుండై హాలాహలమును బానము సేయుట :- 
క. కంటే జగముల దుఃఖము,వింటే జలజనిత విషము వే(డిమి; ప్రభువై 
యుంటకు నార్తుల యాపద, గెంటించుట ఫలము; దానం గీర్తి మృగాక్షీ! 233 


* ఓ హరిణాక్షీ! లోకాల దుఃఖాన్ని ఆలోకించి నావా? నీళ్ళలో పుట్టిన ఈ విషం వేడిమి ఎంతటిదో 
విన్నావా? శక్తి కలిగిన ప్రభువు కష్టపడుతున్న వారి కష్టాన్ని తొలగించాలి. దానివల్ల కీర్తి చేకూరుతుంది. 


క. ప్రాణేచ్చ వచ్చి చొచ్చిన, ప్రాణుల రక్షింపవలయు బ్రభువుల కెల్లం; 
(బ్రాణుల కిత్తురు సాధులు, ప్రాణంబులు నిమిష భంగురము లని మగువా! 234 
* ఓ మగువా! ప్రాణభయంతో ఆశ్రయించిన (ప్రాణులను కాపాడడం ప్రభువుల కర్తవ్యం. ప్రాణాలు 
నిమిషంలో నశించిపోయేవి. అందువల్లనే ఉత్తములు ప్రాణుల ప్రాణరక్షణకోసం తమ ప్రాణాలను సైతం 
లెక్క చేయరు. 


క. పరహితము సేయు నెవ్వండు, పరమ హితుం డగును భూత పంచకమునకుం 
బరహితమె పరము ధర్మము, పరహితునకు నెదురులేదు పర్వేందుముఖీ! 235 
* పంచభూతాలకూ పరమాప్తుడై పరులకు సహాయం చేయడం కోసం ఎవడు సుముఖు డవుతాడో 
అటువంటి వానికి ఎక్కడా తిరుగులేదు. పరోపకారమే పరమోత్తమధర్శ్మం. 
క. హరి మది నానందించిన, హరిణాక్షి! జగంబులెల్ల నానందించున్‌ 
హరియును జగములు మెచ్చ, గరళము వారించు టొప్తు. గమలదళాక్షి! 236 
* ఓ కమలాక్షి! విష్ణువు మనస్సు ఆనందపడితే అన్ని లోకాలూ ఆనందపడుతాయి. విష్ణువూ, లోకాలూ 
సంతోషించే విధంగా హాలాహలాన్ని అదుపుచేయడం మంచిది. 
క. శిక్షింతు హాలహలమును, భక్షింతును మధుర సూక్ష్మ ఫలరసము క్రియన్‌ 
రక్షింతు( బ్రాణి కోట్లను, వీక్షింపుము నీవు నేండు వికచాబ్దముఖీ! 237 


ఓ పద్మముఖీ! హాలాహలాన్ని దండిస్తాను. తియ్యతియ్యని పండ్లరసం వలె దీనిని ఆరగిస్తాను. ఈ 
నాడు ప్రాణుల సమూహాన్ని కాపాడుతాను చూడు. 

వ. అని పలికిన ప్రాణవల్లభునకు వల్లభ 'దేవా! దేవర చిత్తంబుకొలంది నవధరింతురు గాక! యని 
పలికె నని చెప్పిన యమ్మునీంద్రునకు నరేంద్రుం డిట్లనియె. 238 


* పై విధంగా పలికిన ప్రాణేశ్వరుడైన మహేశ్వరునితో “స్వామీ! మీ మనస్సుకు తగినట్టు 


నిశ్చయించుకొండి” అని భవాని పలికింది- అని చెప్పగా శుకునితో పరీక్షిత్తు ఇట్లా అన్నాడు- 
మ. అమరన్‌ లోకహితార్థమంచు నభవుం డౌ గాక యం చాడెంబో 
యమరుల్‌ భీతిని మింగవే యనిరి నో యంభోజ గర్ఫాదులుం 
దము గావన్‌ హర! లెమ్ము లెమ్మనిరి వో తా. జూచి కన్లంట న 
య్యుమ ప్రాణేశ్వరు నెట్లు మ్రింగుమనె నయ్యుగ్రానలజ్యాలలన్‌. 239 


న. అనిన శుకుం డిట్లనియె. 240 


* లోకానికి మేలు కలుగుతుందని శివుడు “సరే” అన్నాడనుకో! భయంతో కూడిన దేవతలు “స్వామి! 
మైంగండి” అని అన్నారనుకో! (బ్రహ్మాదులు “మమ్ము రక్షింపుము. లెమ్ము” అని ప్రార్థించినారనుకో! 
పార్వతీదేవి కన్నులారా ఆ హాలాహలాన్ని చూస్తూ భయంకరమైన ఆ అగ్ని జ్వాలను (మ్రింగుమని 
ప్రాణకాంతునితో ఎట్లా చెప్పింది.- అని అడిగిన పరీక్షిత్తుతో శుకుడు ఇట్టా అన్నాడు:- 


క. (మ్రింగెడు వా(డు విభుం డని, మ్రింగెడిదియు గరళ మనియు మే లని ప్రజకున్‌ 
మింగు మనె సర్వమంగళ, మంగళసూత్రంబు నెంత మది నమ్మినదో! 241 


శో మింగేవాడు తన భర్త అని తెలిసీ, మింగేది విషమని తెలిసీ దానివల్ల ప్రజలకు మేలుకలుగుతుందనే 
ఉద్దేశంతో సర్వమంగళయైన ఆ పార్వతీదేవి (మ్రింగుమని చెప్పింది. ఆమె తన మనస్సులో తన 
మంగళసూత్రాన్ని ఎంతగా నమ్మిందో! 


మ. తనచుట్టున్‌ సురసంఘముల్‌ జయజయధ్యానంబులన్‌ బొబ్బిడన్‌ 
ఘన గంభీర రవంబుతో శివు(డు లోకద్రోహి! హుం పోకు ర 
మ్మని కెంగేల( దెనుల్చి కూర్చి కడిగా నంకించి జంబూఫలం 
బన సర్వంకషమున్‌ మహావిషము నాహారించె హేలాగతిన్‌. 242 


* దేవతలు శివుని చుట్టూ చేరి జయ జయ ధ్యానాలు చేసినారు. శివుడు గంభీర కంఠస్వరంతో 
“ఓహో! లోకద్రోహీ! పోవద్దు. రా! రాగ అంటూ అన్ని చోట్లా వ్యాపించిన మహావిషాన్ని తన చేయి చాచి 
పట్టుకొని కబళంగా చేసి నేరేడు పండు వలె విలాసంగా భుబించినాడు. 


వ. అ య్యవిరళ మహాగరళ దహన పాన సమయంబున. 243 


ము. కదలం బాజవు పాంస పేరు; లొడలన్‌ ఘర్మాంబుజాలంబు వు 
ట్టదు; నేత్రంబులు నెజ్బగావు; నిజజూటా చంద్రుండుం గందండున్‌; 

వదనాంభోజము వాడ; దా విషము నాహ్వానించుచో డాయుచో( 
బదిలుండై కడి సేయుచో. దిగుచుచో భక్షించుచో (మింగుచోన్‌. 244 
* పరమేశ్వరుడు ప్రచండమైన ఆ విషాగ్నిని ఆహ్వానించే టప్పుడూ, దానిని సమీపించే టప్పుడూ, 
పదిలంగా కబళం చేసేటప్పుడూ, నోటిలో ఉంచుకునే టప్పుడూ, తినేటప్పుడూ, (మ్రింగేటప్తుడూ ఆయన 
శరీరం మీది సర్పహారాలు కదలలేదు. చెమటలు (గ్రమ్మలేదు. కన్నులు ఎజ్జబడలేదు. సిగలోని చంద్రుడు 
కందలేదు. వదనపద్మం వాడిపోలేదు 


క. ఉదరము లోకంబులకును, సదనం బగు టెటీ(గి శివుడు చటుల విషాగ్నిం 
గుదురుకొన( గంఠబిలమున6 బదిలంబుగ నిలిసె సూక్ష్మఫలరసము క్రియన్‌. 245 


* పరమేశ్వరుని ఉదరం సమస్త లోకాలకు సదనం. అందువల్ల ఆయన ఆ భయంకర విషాన్ని లోనికి 
పోనీయ కుండా ఏదో ఫలరసంలాగా జా[గ్రత్తగా గొంతులోనే ఉండేటట్లు నిలుపుకొన్నాడు. 


క. మెచ్చిన మచ్చిక కలిగిన, నిచ్చిన నీవచ్చు( గాక యిచ్చ నొరులకుం 
జిచ్చు( గడిగొనంగ వచ్చునె, చిచ్చణచూ పచ్చుపడిన శివునకు. దక్కన్‌. 246 


శ మెచ్చినపుడూ నచ్చినపుడూ ఇతరులకు ఇచ్చవచ్చినంత ఈయవచ్చును. అంతేకానీ ఇతరులకోసం 
భగ భగ మండే చిచ్చును (మింగటం చిచ్చరకన్నుగల శివునకు తప్ప ఎవరికి సాధ్యమౌతుంది? 


ఆ. హరుండు గళమునందు హాలాహలము వెట్టం గప్పు గలిగి తొడవు కరణి నొప్పె; 
సాధురక్షణంబు సజ్జనులకు నెన్న, భూషణంబు గాదె భూవరేంద్ర! 247 


* క రాజా! శివుడు (మైంగకుండా హాలాహలాన్ని కంఠాన ధరించడంవల్ల ఆయన గొంతుకు నలుపు 
ఏర్పడి అది ఒక అలంకారం వలె ఒప్పింది. ఆలోచిస్తే సాధుసంరక్షణం ఉత్తములకు ఒక ఆభరణమే కదా! 
వ. తదనంతరంబ. 248 


క. గరళంబు( గంఠబిలమున, హరు(డు ధరించుటకు మెచ్చి యౌ నౌ ననుచున్‌ 
హరియు విరించియు నుమయును, సురనాధథు(డు౭ బొగడి రంత సుస్థిరమతితోన్‌. 249 
* విషాన్ని శివుడు తన కుత్తుకలో ధరించడం చూచి విష్ణువూ (బ్రహ్మ పార్వతీ దేవేంద్రుడూ 'మేలు 
మేలు” అంటూ మెచ్చుకొన్నారు. అచ్చమైన మనస్సుతో పొగడినారు. 


క. హాలాహల భక్షణ కథ, హేలాగతి విన్న వ్రాయ నెలమి( బఠింపన్‌ 
వ్యాళానల వృళశ్చికముల, పాలై చెడ రెట్టి జనులు భయనిరహితులై. 250 


వ. మణేయు నా రత్నాకరంబు సురాసురులు ద్రచ్చునెడ. 251 


* ఓ రాజా! ఎటువంటి జనులైనా ఈ “హాలాహలభక్షణం” కథను సంతోషంగా వినినా వ్రాసినా 
చదివినా భయానికి గురికారు. వారు పాముల వల్లనూ తేళ్ళవల్లనూ అగ్నివల్లనూ కష్టాన్నీ పొందరు. అనంతరం 
దేవతలూ, రాక్షసులూ మళ్లీ సముద్రమథనాన్ని కొనసాగించినారు. 

-: పాలకడలిం దరుచునెడ నైరావతాదులు జనించుట :- 


క. తెల్లని మేనును నమృతము, జిల్లున జల్లించు పొదుగు శితశ్చంగములుం 
బెల్లుగ నర్జుల కోర్కులు, వెల్లిగొలుపు మొదవు పాలవెల్లిం బుట్టెన్‌. 252 


* ఇలా చిలుకుతున్న పాలసముద్రంలోనుంచి మొదటగా కామధేనువు పుట్టింది, అది తెల్లని 
శరీరమూ, జిల్లుమంటూ బాగా పాలుకార్చే పొదుగూ చక్కని కొమ్ములూ కలిగి ఉన్నది. అది పుష్కలంగా 
కోరిన కోరికలను కురిపించే వేల్పుటావు. 


ఆ. అగ్నిహోత్రి యనుచు నా సురభిని దేవ, మునులు పుచ్చికొనిరి మున్నెటింగి 
విబుధ సంఘములకు వెరవుతో నధ్వర, హవులు వెట్టుకొణకు నవనినాథ! 253 


* కామధేనువు హోమకార్యాలకు తగిందని దేవమునులు ముందుగానే తెలుసుకొన్నారు. యాగాలకు 
తగినట్టు హవిస్సు సమకూర్చగల అ సురభిని వారు తీసుకొన్నారు. 
వ. మజణియు నా జలరాశియందు. 254 


క. సచ్చంద్రపాండురంబై, యుచ్చైశ్రవ మన6గ6 దురగ మొగి జనియించెం 
బుచ్చి కొనియె బలి దైత్యుం, డిచ్చ( గొనం డయ్యె నింద్రు( డీశ్వరశిక్షన్‌. 255 


* అటు తరువాత సముద్రంలో “ఉచ్చెత్ష్రవ” మనే గుజ్జం పుట్టింది. అది చంద్రునివలె తెల్లగా 
ఉంది. దానిని బలి చక్రవర్తి తీసుకొన్నాడు. భగవంతుని (ప్రేరణవల్ల ఇంద్రుడు అందుకు కాదనలేదు. 


క. ఒటు పగు నురమును బిబుందును, నెజీ(. దోకయు ముఖము సిరియు నిర్మలఖురముల్‌ 
కుణుచ చెవులు. దెలిగన్నులుం దణచగు కందంబు( జూడ దగు నా హరికిన్‌. 256 


+ ఉచ్చెశ్రవం అందమైన రొమ్మూ, చిక్కనైన పిరుదూ, చక్కనైన తోకా, కళకళలాడే కాంతి నిండిన 
మొగమూ, గుండ్రని గిట్టలూ, కురుచైన చెవులూ, శుభ్రమైన కన్నులూ, నిగ నిగలాడే మెడ కలిగి చూడ 
ముచ్చటగా ఉంది. 


వ. అంత న స్పాలకుప్పయందు. 257 


క. దంత చతుష్టాహతి శై, లాంతంబులు విణేగి పడగ నవదాత కుభృ 
త్కాంతంబగు నైరావత, దంతానళ ముద్భవించె ధరణీనాథా! 258 


* ఓ రాజా! ఆ తరువాత పాలసముద్రంలో ఐరావతం అనే ఏనుగు పుట్టింది. అది నాలుగు దంతాలు 
కలిగి ఉన్నది. వాటితో కొండల శిఖరాలను సైతం కూల్చివేయగల ఆ గజరాజం వెండికొండవలె మనోహరంగా 
విరాజిల్లుతూ ఉంది. 

క. తడలేని నడపు వడి గల, యొడలును బెను నిడుదకరము నురుకుంభములున్‌ 
బెడ(గ్రై యువతుల మురిపపు, నడకలకున్‌ మూలగురు వనన్‌ గజ మొప్పెన్‌. 259 


* ఐరావతం తడబాటులేని అందమైన నడకల వేగం కలది. పొడవైన తొండమూ పెద్దకుంభస్థలమూ 
కలిగింది. ప్రాయపు ఆడవారి కులుకు నడకలకు అది ఒజ్జబంతి అనే విధంగా ఉంది. 


న. మటియు నత్తరంగిణీ వల్లభు మధించు నయ్యెడ. 260 


ఆ. ఎల్ల బుతువులందు నెలరారి పరువమై, యింద్రు విరులతోంట కేపు దెచ్చి 
కోరి వచ్చువారి కోర్కుల నీనెడు, వేల్పువ్రూను బాలవెళ్లి. బుట్టె. 261 


* అటుతరువాత ఆ సముద్రాన్ని చిలికేటప్పుడు అందులో నుంచి కల్పవృక్షం పుట్టింది. అది అన్ని 
బుతువులలోనూ విరబూచి రాలిపోని పూలతో ఇంద్రుని నందన వనానికి ఇంపు గూర్చేది. ఆశ్రయించిన 
వారి కోర్కులను తీర్చేది. 

వ. మజీయునుం గొండకవ్వంబునం గడలి మధింప నప్పరోజనంబు జనించె; నంత. 262 

క. క్రొక్కారు మెణు(గు మేనులు, గ్రిక్కిరిసిన చన్నుగవలు గ్రిస్సిన నడుముల్‌ 

సిక్కటిలి యున్న తుణుములు6 జక్కని చూపులును దివిజసతులకు నొప్పెన్‌. 263 

* ఆ తరువాత పాలసముద్రంలో అప్పరః (స్త్రీలు పుట్టినారు. వారికి వానకాలంలోని మెరుపుతీగల 
వంటి శరీరాలూ, చిక్కని చక్కని స్తనాలూ, సన్నమైన నడుములూ, నిండైనకొప్పులూ, అందమైన చూపులూ 
అమరివున్నాయి. 

వ. మణేయు నా రత్నాకరంబు వందు సుధాకరుం డుద్భవించి, విరించి యనుమతంబున( దన 

యథాస్తానంబునం బ్రవర్తించుచుండె; నంత. 264 


* అటు తరువాత ఆ సముద్రంలో చంద్రుడు జన్మించినాడు. అతడు బ్రహ్మ అనుమతితో తన 
మొదటిస్ట్రానాన్నే అధిష్టించాడు. 
క. తొలుకారు మెటు(గు కైవడి, దళ తళ మని మేను మెజయ ధగ ధగ మనుచున్‌ 
గలుముల నీనెడు చూపుల జెలువంబుల మొదలి టెంకి సిరి పుట్టె నృపా! 265 


* ఓ రాజా! తరువాత ఆ జలనిధిలో నుంచి అందచందాలకు పెన్నిధియైన లక్ష్మీదేవి పుట్టింది. ఆమె 
కొంగ్రొత్త మెరపు తీగవలె తళ తళ మనే దేహంతో విరాజిల్లుతున్నది. ధగ ధగ మనే ఆమె చూపులు 
సంపదలను వెదజల్లుతున్నాయి. 

(3) 


సీ. పాలమున్నీటి లోపలి మీ(ది మీగడ, మిసిమి జిడ్డున( జేసి మేను వడసి 
క్రొక్కారు మెటుయగుల కొనల తళుక్కుల మేనిచే గలనిగ్గు మెబుగు సేసి 

నాడు నాంటికి. బ్రోది నవకంపుందీవల నును( బోద నెయ్యంబు నూలుకొలిపి 
క్రొవ్వారు కెందమ్మి కొల(కుల( బ్రొద్దున బొలసిన వలపుల. బ్రోది వెట్టి 


తే. పసిండి చంపక దానుంబు బాగు(గూర్చి, వాలు క్రొన్నెల చెలువున వాడి దీర్చి 
జాణతనమున( జేతుల జడ్డు విడిచి, నలువ యీ కొమ్మ నొగి( జేసినాండు నేండు. 266 
* బ్రహ్మదేవుడు పాలసము[ద్రంపైన ఉండే మీగడ మిస మిసలతో ఈమె దేహాన్ని నేర్పుగా దిద్ది తీర్చి, 
వర్షాకాలపు మెరుపుల అంచులలోని సరికొత్త కాంతిరేఖలతో మెరుగుపెట్టి, కోమల మైన తీగల నున్నని 
చెలువంతో దిన దినమూ చెలిమి చేయించి, విరిసిన ఎజ్జతామరల కొలనులో వేకువజామున వెలసే సువాసనతో 
(ప్రోదిచేసి, బంగారు సంపెంగల దండ అందాన్ని సమకూర్చి, బాలచం(ద్రుని సొగసుతో పదును పెట్టి ఈ 
అందాల రాశిని సృష్టించినాడా అనేటట్టు లక్ష్మీదేవి ఒప్పారింది. 


క. కెంపారెడు నధరంబును, జంపారెడి నడుము సతికి శంపారుచులన్‌ 
సాంపారు మోము గన్నులు6 బెంపారుచు నొప్పుగొప్పు (బిజు(ందును గుచముల్‌. 267 
స లక్ష్మీదేవికి ఎజ్జని పెదవులూ, సన్నని నడుమూ, మెరపు కాంతులతో మేలైన మొగమూ, తళుకు 
కన్నులూ, కొప్పు, కటి ప్రదేశమూ, చిక్కని కుచాలూ పెంపొందు తున్నాయి. 


వ. అని జనులు పొగడు చుండ. 268 


సీ. తరుణికి మంగళస్నానంబు సేయింత మని పెట్టె నింద్రు. డనర్శమైన 
మణిమయ పీఠంబు; మంగళవతులైన వేలుపు గరితలు నిమల తోయ 
పూర్ణంబులై యున్న పుణ్యాహ కలశంబు లిడిరి వల్లవముల నిచ్చెభూమి; 
గడిమి గోవులు పంచగవ్యంబులను నిచ్చె మలసి వసంతుడు మధు వొసంగె; 


తే. మునులు కల్పంబు( జెప్పిరి మొగిలుగములు, పణవ గోముఖ కాహళ పటహ మురజ 
శంఖ వల్లకీ వేణు నిస్వనము లిచ్చె( బాడి రాడిరి గంధర్వ పతులు సతులు. 269 
* ఈ విధంగా జనులు పొగడు తుండగా జవరాలైన లక్ష్మీదేవికి మంగళస్నానం చేయించడం కోసం 
ఇంద్రుడు వెలలేని రత్నాలపీఠం అమర్చినాడు. వేల్పుముత్తైదువలు నిర్మలమైన నీళ్ళు నిండిన కడవలు కొని 
తెచ్చినారు. భూదేవి కలశాలలోనికి చిగుళ్ళ నిచ్చింది. గోవులు పాలూ పెరుగూ నెయ్యీ మొదలైన వాటి 
నిచ్చినాయి. వసంతుడు విరివిగా తేనె అందిచ్చినాడు. మునులు సంకల్పం చెప్పినారు. మేఘాలు పణవాలూ, 
గోముఖాలు, బాకాలూ, తప్పెటలూ, మద్దెలలూ, శంఖాలూ, వీణలూ, పిల్లన (గ్రోవులూ మోగినట్లు ధ్వనించాయి. 
గంధర్వులు పాడారు. గంధర్వకాంతలు ఆడారు. 
క. పండిత సూక్తుల తోడుత6 దుండంబులు సాంచి తీర్థ తోయములెల్లం 
గుండముల ముంచి దిగ్వే, దండంబులు జలక మార్చె దరుణీ నుణికిన్‌. 270 
* మహాపండితులు మంగళాశీస్సులు పలుకుతుండగా దిగ్గజాలు తొండాలు చాచి పుణ్యతీర్జాలలోని 
జలాలతో అన్నులమిన్నయైన లక్ష్మికి స్నానం చేయించినాయి. 

జా 


కట్టంగ6 బచ్చని పట్టుబుట్టముదోయి ముదితకు( దెచ్చి సముద్రు( డిచ్చె 
మత్తాళి నికరంబు మధు వాన మూంగిన వైజయంతీమాల వరుణు( డిచ్చె( 
గాంచన కేయూర కంకణ కింకిణీ కటకాదులను విశ్వకర్మ యిచ్చె 
భారతియొక మంచి తారహారము నిచ్చె. బాణిపద్మము నిచ్చె. పద్మభవుండు 


తే. కుండలివ్రజంబు గుండలముల నిచ్చె, శ్రుతులు భద్రమైన నుతులు సేసె 
నెల్ల లోకములకు నేలిక సానివై, బ్రదికె దనుచు దిశలు పలికె నధిప! 271 


* ఓ రాజా! లక్ష్మీదేవికి కట్టుకోవడానికి పట్టుబట్టల జతను సముద్రుడు తెచ్చియిచ్చినాడు. మధుకర 
బృందాలకు విందైన మకరందం చిందే వైజయంతీమాలికను వరుణుడు సమర్పించినాడు. బంగారు 
బాహుపురులూ కంకణాలూ గజ్జెలూ కడియాలూ మొదలైన అలంకారాలను దేవతల శిల్సియైన విశ్వకర్మ 
ఇచ్చినాడు. మంచిముత్యాల హారాన్ని సరస్వతి ఇచ్చింది. చేతిలో ధరించే లీలాకమలాన్ని బ్రహ్మదేవుడు 
ఇచ్చినాడు. నాగరాజులు కర్ణాభరణాలు ఇచ్చినారు. మంగళకరమైన స్తోత్రాలను వేదాలు సమకూర్చినాయి. 
“ఎల్ల లోకాలకూ ఏలిక సానివై జీవించు” మంటూ దిక్కులు దీవించినాయి. 


వ. మజియును. 272 


సీ పలుకుల నమృతంబు చిలుక నెవ్వానితో భాషించె వాండెపో బహ్మయనంగ 
నెలయించి కెంగేల నెవ్వని వరియించె వాండె లోకములకు వల్లభుండు 
మెయిదీ(గ నెవ్వని మేనితో. గదియించె వాండెపో పరము సర్వజ్ఞమూర్తి 
నెలంతుక యెప్పుడు నివసించు నేయింట నాయిల్లు పరమగు నమృత పదము 


ఆ. నింతి చూపు వాటె నెచ్చోటి కచ్చోటు, జిష్ణుధనద ధర్మ జీవితంబు 
గొమ్మ పిన్న నగవు గురుతర దుఃఖ ని, వారణంబు సృష్టి కారణంబు. 273 


* అటువంటి లక్ష్మీదేవి అమృతాన్ని ఒలికిస్తూ ఎవనితో పలుకుతుందో అతడే (బ్రహ్మ. ఆమె 
మెచ్చుకొంటూ అంద మైన తన చేతితో ఎవనిని వరిస్తుందో అతడే అన్నిలోకాలకూ అధిపతి. ఆమె తీగవంటి 
తన మేమ ఎవని మేనితో చేర్చుతుందో అతడే సర్వజ్ఞుడు. ఆమె ఎల్లప్పుడూ ఏ ఇంటిలో కాపురం చేస్తుందో 
అది కలకాలం కళకళలాడే వైకుంఠం. ఆమె ఎచ్చట తన చూపు ప్రసరిస్తుందో అది ఇం(ద్రునికీ, కుబేరునికీ, 
యమునికీ ఆయువుపట్టు, ఆమె చిరునవ్వు దుఃఖాన్ని తొలగించుతుంది; సృష్టిని వెలిగించుతుంది. 


వ. మటేయు నక్కొమ్మ నెమ్మనంబున. 274 


సీ. భావించి యొకమాటు బ్రహ్మాండ మంతయు నాటల బొమ్మరిల్లని తలంచు( 
బోలించి యొకమాటు భుననంబు లన్నియు. దనయింటిలో దొంతులని తలంచు 
బాటించి యొకమాటు బ్రహ్మాది సురులను దనయింటిలో బొమ్మలని తలంచు( 
గొనకొని యొకమాటు కుంభినీచక్రంబు నలవడ బొమ్మపీ(టని తలంచు. 

ఆ. సొలసి యొక్కమాటు సూర్యేందురోచుల, నచటి దీపకళిక లని తలంచు 
భాను యొక్క మాటు భారతీదుర్గల, నాత్మసఖు లటంచు నాదరించు. 275 


* లక్ష్మీదేవి తన నిండు మనస్సులో బ్రహ్మాండమంతా తన బొమ్మరిల్లుగా ఒకసారి భావించేది. 
లోకాలన్నీ తన ఇంటిలోని కుండల దొంతులుగా ఒకసారి ఊహించేది. బ్రహ్మమొదలైన దేవతలను తన 
ఇంటిలోని ఆట బొమ లుగా ఒకసారి తలంచేది. భూమండలాన్ని తన బొమ్మల కొలువుగా ఒకసారి మన్నించేది. 
సూర్యచంద్రుల కాంతులను చిరు దీపాలుగా ఒకసారి చిత్తగించేది. సరస్వతినీ పార్వతినీ తన అనుంగు 
చెలికత్తెలుగా ఒకమాటు ఆదరించేది. 


వ. తదనంతరంబ. 276 


ఆ. చంచరీకనికర రుంకార నినదంబు, దనరు నుత్సలముల దండ (బట్టి 
మేఘకోటి నడిమి మెణు(గు( బుత్తడి మాడ్కి, సురల నడుమ నిలిచె సుందరాంగి. 277 


* అటు తర్వాత అందగత్తెయెన ఆ ఇందిరాదేవి రుంకారం చేస్తున్న తుమ్మెదలతో కూడిన కలువపూల 
దండను చేతులతో పట్టుకొని మేఘాలమధ్య నుండే మెరుపు తీగవలె దేవతల నడుమ నిలిచింది. 


క. ఆ కన్నులు నా చన్నులు, నా కురు లా సిటు(దు నడుము నాముఖ మాన 
వ్యాకారము గని వేల్పులు, చీకాకున( బడిరి కలగి శ్రీహరి దక్కన్‌. 278 


స లక్ష్మీదేవి అపురూపమైన ఆకారం కలిగింది. ఆమె కన్నులూ, ఉరోజాలూ, శిరోజాలూ, పిరుదులూ, 
నడుమూ, మొగమూ చూచి విష్ణువు తప్ప తక్కిన దేవత లందరూ ధైర్యాన్ని కోల్పోయినారు. 


న. అట్టు నిలిచి దశ దిశలం బరినేష్టించి యున్న యక్ష రక్షస్పిద్దసాధ్య దివిజ గరుడ గంధర్వ చారణ 
ప్రముఖ నిఖిల యూథంబులం గనుంగొని య ప్తురాణ ప్రాఢకన్యకారత్నంబు దనమనంబున నిట్లని 
విత్కరించె. 279 


స లక్ష్మీదేవి నిత్యసౌభాగ్యవతి నిండు జవరాలు. ఆమె అన్ని వైపులా తనను చుట్టుకొనియున్న 
యక్షులూ, రాక్షసులూ, సిద్దులు, సాధ్యులు, దేవతలు, గరుడులు, గంధర్వులు, చారణులు మొదలైన వారి 
నందరినీ చూచింది. ఆ కన్యకారత్నం తన మనస్సులో ఇట్టా ఆలోచించింది- 


సీ. ఐదువ నై యుండ నలవడ దొక చోట నొకచోట సవతితో నోర్వ రాదు 
తగ నొకచోట సంతత వైభవంబు గా దొకచోట వేండిమి నుండ బోల 
దొకచోట గరుణ లే దొక్కింత వెదకిన నొకచోట డగ్గజీ యుండ బెట్ట 
నెణజయంగ నొకచోట నిలుకడ చాలదు చర్చింప నొకచోట జడత గలదు. 

ఆ. కొన్ని చోట్లు కామగుణ గరిష్టంబులు, కోధ సంయుతములు గొన్ని యెడలు 


గొన్ని మోహలోభ కుంఠితంబులు గొన్ని, ప్రమద మత్సరానుభానకములు. 280 
వ. అని సకల సత్సురుష జనన వర్తనంబు మానసించి పరిహరించి. 281 


* ఒకచోట ముత్తైదువగా ఉండటానికి వీలుండదు. ఒకచోట సవతివల్ల సైరణ ఉండదు. ఒకచోట 
ఎల్లప్పుడూ వైభవం నిలిచి ఉండదు. ఒకచోట వెచ్చదనాన్ని భరించడానికి వీలుకాదు. ఒకచోట ఎంత వెదకినా 
దయ కనిపించదు. ఒక చోట దగ్గరగా ఉంటానికి అవకాశం లేదు. ఒకచోట నిలకడ లభించదు. ఒకచోట 
జడత్వం అధికం. ఒకచోట చైతన్యం కొరవడి ఉంటుంది. కొన్నిచోట్ల కామగుణం ప్రబలంగా కనిపిస్తుంది. 
కొన్ని చోట్ల క్రోధం కలిగి ఉంటుంది. కొన్ని చోట్ల మోహమూ, లోభమూ నిండిన మొరటుతన ముంటుంది. 
కొన్ని చోట్ల గర్వమూ, మచ్చరమూ కూడి ఉంటాయి- ఈ విధంగా లక్ష్మీదేవి అచ్చటి గొప్పవారందరి 
నడవడికలనూ ఆలోచించి వారిసంగతి విడనాడింది. 


సీ. అమర ముత్తెదుననై యుండ వచ్చును వరుసకు సవతు లెవ్వరును లేరు 
వెలయంగ నశ్రాంత విభవ మీతని యిల్లు శృంగార చందన శీతలుండు 
గలంగం డెన్నండు శుద్దకారుణ్యమయమూర్తి నిమలుండు గదిసి సేవింప వచ్చు 
నెటీ నాడి తిరుగండు నిలుకడ గలవాండు సకల కార్యములందు జడత లేదు; 
ఆ. సాధురక్షకుండు షడ్వర్గ రహితుండు, నాథు. డయ్యె నేని నడప నోపు 
నితండె భర్త యనుచు నింతి సరోజాక్షుం బుష్ప దామకమున( బూజసేసె. 282 


* లక్ష్మీదేవి విష్ణువును మెచ్చుకొన్నది. ఇతనివద్ద సౌభాగ్యవతిగా ఉండవచ్చు. వంతుకువచ్చే సవతులు 
లేరు. ఇతని ఇల్లు ఎడతెగని సంపదలకు విడిది. ఇతడు అందగాడు. చందనం వలె చల్లని వాడు. ఎప్పుడూ 
కలత పొందడు. దయామయుడు, నిర్మలమైనవాడు. ఇతనిని చేరి సేవించవచ్చు. ఇతడు ఆడినమాట 
తప్పడు. స్థిరత్వం కలవాడు. ఏ పనిలోనూ ఆలస్యం లేనివాడు. సజ్జనులను కాపాడేవాడు. కామం (క్రోధం 
మొదలైన చెడ్డగుణాలు లేనివాడు. ఇతడే నాకు తగినభర్తి- అని నిశ్చయించుకొన్నది. పూలమాల మెడలో 
వేసి విష్ణువును వరించింది. 


క. ఇందీవర దామమున ము, కుందుని( బూజించి తనకు( గూడి వసింపన్‌ 
మందిరముగ( దద్వక్షము, నంద సలజ్ఞా సుదృష్టి నాలోకించెన్‌. 283 


ప లక్ష్మీదేవి కలువపూలమాలతో విష్ణువు కంఠాన్ని అలంకరించింది. తాను చేరి నివసించడానికి 
ఆయన వక్షస్థలాన్ని ఎన్నుకొన్నది. ఆ విశాలవక్షాన్ని సిగ్గునిండిన చూపులతో మరీ మరీ చూచింది. 


ఆ. మోహరుచుల వలన ముద్దియ తలయెత్తు, సిగ్గువలన బాల శిరము వంచు 
నింతి వెజంగు వలన నెత్తదు వంపదు, తనదు ముఖము ప్రాణదయితు. జూచి. 284 

* పెల్లుబికిన ప్రేమతో లక్ష్మీదేవి తల ఎత్తింది. సిగ్గుతో తల దించింది. ప్రాణవల్లభుడైన ఆయనని 
చూడడం వల్ల కలిగిన తొట్రుపాటువల్ల మొగాన్ని ఎత్తడానికి కానీ, దించడానికి కానీ ఆమెకు శక్తి లేక 
పోయింది. 


క. హరి సూచిన సిరి సూడదు, సిరి సూచిన హరియు. జూడ సిగ్గును బొందున్‌ 
హరియును సిరియును దమలో, సరిచూపుల( జూడ మరు(డు సందడి వెట్టెన్‌. 285 
* విష్ణువు చూస్తే లక్ష్మి చూచేది కాదు. లక్ష్మి చూస్తే ఆమెను చూడటానికి విష్ణువు సిగ్గుపడేవాడు. 
లక్ష్మీ విష్ణువూ ఒకరి నొకరు సరిసమానంగా చూచేటట్టు మన్మథుడు తొందర పెట్టినాడు. 


చ జగముల తండ్రియై తనరు శౌరి జగంబుల తల్లి నిందిరం 
దగ నురమందు( దాల్చె; నటం దత్కరుణారసదృప్టిచే. బ్రజల్‌ 
మగుడంగ6 దొంటి భంగి నతిమంగళసాధ్వి పతిత్వసంపదన్‌ 
నెగడిన లోకముల్‌ గని; రనేక శుభంబుల బొంది రత్తణిన్‌. 286 
* లోకాలకు తండ్రియైన విష్ణువు లోకాలకు తల్లియైన లక్ష్మీదేవిని తన పక్షాన చేర్చుకొన్నాడు. 
అప్పుడు కనికరం కురిసే లక్ష్మీదేవి చూపుల వల్ల ప్రజలు ఎన్నో శుభాలు పొందినారు. అటువంటి సాధ్వీమణి 
పూర్వంవలె భర్తతో చేరిన పుణ్యసంపదవల్ల లోకాలు పెంపొందినాయి. 


వ. అట మున్న యబ్దీరాజు దనయందు నున్న యమూల్యం బయిన కొస్తుభంబు పేరిట యనర్శ మణి 
రాజంబు న య్యంబుజాక్షునకు సమర్పించిన దానిం దన వక్షస్ట్రలంబున ధరియించె; నప్పు 
డయ్యాదిలక్ష్మియు శ్రీవత్సకౌస్తుభ వైజయంతీ ననమాలికా తారహారాద్యలంకృతంబైన పుండరీకాక్షు 
వక్షస్థ్రలంబున వసియించె; న య్యవసరంబున. 287 

స అల్లుడైన మహావిష్టువునకు కడలిరాజు తనలోని కౌస్తుభమనే అమూల్య రత్నాన్ని కానుకగా ఇచ్చినాడు. 

దానిని విష్ణువు తన వక్షస్ట్రలాన ధరించినాడు. అప్పుడు శ్రీవత్సమూ, కౌస్తుభమూ, వైజయంతీ మాలికా, 
ముత్యాలహారమూ మొదలైన వాటితో కూడిన సొగసైన విష్ణువు ఎదపై లక్ష్మీదేవి నివసించింది. 


శా. మోసెన్‌ శంఖ మృదంగ వేణురవముల్‌ మున్నాడి; సెంజీ(కటుల్‌ 
వాసెన్‌, నర్తన గాన లీలల సురల్‌ భాసిల్లి; రార్యుల్‌ జగ 
ద్వాసుల్‌ విష్ణుని బ్రహ్మదేవముఖరుల్‌ దల్లింగ మంత్రంబులం 
బ్రాసక్తిన్‌ వినుతించి రుల్లసితపుష్ప శ్రేణి వర్షించుచున్‌. 288 
* ఆ సమయంలో మునుముందుగా శంఖాలూ, మద్దెలలూ, పిల్లన (గ్రోవులూ మోగినాయి. పెనుచీకట్టు 
తొలగి పోయినాయి. దేవతల నాట్యసంగీతాల వేడుకలు వెలుగొందినాయి. లోకంలోని పూజ్యులూ బ్రహ్మాది 
దేవతలూ సంతోషించి పూలజల్లు కురిపించినారు; విష్ణునామాంకితాలైన మంత్రాలతో స్తోత్రం చేసినారు. 


క. ఆ పాలవెల్లి కూంతురు, దీపుల చూపులను దో(గి తిలకించ( బ్రజల్‌ 
చేపట్టిరి సంపదలను, బ్రాపించెను మేలు; జగము బ్రదికె నరేంద్రా! 289 

* ఓ రాజా! లక్షీదేవి చల్లని చూపులతో తియ్యగా చూచింది. ప్రజలకు వైభవమూ శుభమూ 
సమకూరినాయి. లోకం సుఖించింది. జగత్తుకు (క్రొత్త ప్రాణం వచ్చింది. 


క. పాలేటిరాచకన్నియ, మేలారెడు చూపులేక మిడు మిడు కంచుం 
జాలిం బురపుర( బొక్కుచు6 దూలిరి రక్కసులు కీడు దోంచిన నధిపా! 290 


* ఓ రాజా! లక్ష్మీదేవి శుభకరమైన చూపులు కరవై రాక్షసులు పరితపించినారు. వారికి కీడు అనిపించింది; 
విచారంతో తహ తహ లాడినారు 


క. వారిధి. దరువంగ నంతట, వారుణి యన నొక్క కన్య వచ్చిన నసురుల్‌ 
వారిజలోచను సమ్మతి, వారై కైకొనిరి దాని వారిజనేత్రన్‌. 291 


* ఆ తరువాత పాలసముద్రాన్ని చిలికేటప్పుడు వారుణి అనే అందగత్తె పుట్టింది. ఆ కన్యను విష్ణువు 
అనుమతితో రాక్షసులు తీసుకొన్నారు. 


వ. మణీయుం దరునం దరున న ప్పయోరాశియందు. 292 


సీ. తరుణుండు దీర్చ దోర్దండుండు గంబుకంధరు(డు పీతాంబరధారి స్రగ్వి 
లాలిత భూషణాలంకృతుం డరుణాక్షు. డున్నతోరస్కు( డత్యుత్తముండు 
నీలకుంచిత కేశ నివహుండు జలధర శ్యాముండు మృగరాజ సత్వశాలి 
మణికుండలు(డు రత్నమంజీరు. డచ్యుతు నంశాంశ సంభవుం డమలమూర్తి 


ఆ. భూరియాగభాగ భోక్త ధన్వంతరి, యనంగ నమృత కలశహస్తు. డగుచు 
నిఖిలవైద్యశాస్త్ర నిపుణు. డాయుర్వేది, వేల్పు వెజ్జా కడలి వెడలి వచ్చె. 293 


* అటు తరువాత చిలకగా చిలకగా ఆ సముద్రంలో అమృత కలశాన్ని చేత పట్టుకొని ధన్వంతరి 
అనే దివ్య పురుషుడు జన్మించినాడు. అతడు మంచి ప్రాయం కలవాడు. అతడు ఆజానుబాహుడు. అతనికి 
శంఖం వంటి కంఠమూ, ఎజ్జని కన్నులూ, ఎత్తైన రొమ్మూ, నల్లని వెండ్రుకలూ, మేఘంవంటి రంగూ, 
మణిఖచిత మకరకుండలాలూ, రత్నాల కాలి అందెలూ ఉన్నాయి. అతడు పట్టువస్తం కట్టుకొన్నాడు. 
పూలమాల దాల్చినాడు. మెరసే నగలు ధరించినాడు. అతడు సింహం వంటి శక్తి కల్గినవాడు. విష్ణువు 
అంశంతో జన్మించినవాడు, పవిత్రమైన యజ్ఞాలలోని హవిర్భాగాన్ని పొందే యోగ్యత కలవాడు. వైద్యవిద్యలో 
ఆరితేరినవాడు; దేవతలకు వైద్యుడు. 


వ. తదనంతరంబ. 294 


ఆ. అతనిచేత నున్న యమృత కుంభము సూచి, కెరలు వొడిచి సురల గికురువెట్టి 
పుచ్చికొనిరి యసుర పుంగవు లెల్లను, మాజులేని బలిమి మానవేంద్ర! 295 

* ఓ రాజా! ధన్వంతరి సముద్రంనుండి వెలువడి రాగానే అతని చేతిలోని అమృత కలశాన్ని రాక్షసులు 
చూచినారు. వారందరూ దేవతలను (త్రోసిపుచ్చి సాటిలేని బలంతో చెలరేగి ఎగబడి ఆయన చేతులలోనుంచి 
ఆ కలశాన్ని లాగుకొన్నారు. 


న. వెండియు. 296 


ఆ. చావులేని మందు చక్కగ మన కబ్బె, ననుచు గడవ నసురు లాంచి కొనిన 
వెజచి సురలు హరికి మొణలు వెట్టిరి సుధా, పూర్ణఘటము వోయె. బోయె ననుచు. 297 
౫ “దావ రానివ్వని మందు మనకు సులువుగా దొరికింది” అంటూ రాక్షసులు అమృత కుంభాన్ని 
అపహరించినారు. భయంతో దేవతలు “అమృతభాండం పోయింది, పోయింది” అంటూ విష్ణువుతో 
మొరపెట్టుకొన్నారు. 


-: శ్రీ విష్ణుమూర్తి మోహినీస్వరూపంబు నొందుట :- 


వ. ఇట్టు శరణాగతులైన వేల్పుల దైన్యంబు వొడగని భృత్యజన కామదుండగు న ప్పరమేశ్వరుండు 
“మీరలు దుఃఖింప వలన దేను నా మాయాబలంబునం జేసి మీ యర్థంబు మరల సాధించెది నని 
పలికె దత్సమయంబున నయ్యమృత పూరంబు నేమ త్రావుది మని తమకించు దైత్యదానవ 
జనంబుల లోపల నమంగళంబగు కలి సంభవించిన కతంబున6 బ్రబలులగు రక్కసులు విలోకించి 
సత్రయాగంబు నందు నడచు చందంబున దుల్య ప్రయాస హేతువులగు సురలును సుధాభాగంబున 
కర్షు లగుదురు గావున. బంచి కుడుచుట కర్తవ్యం; బిది సనాతనంబగు ధర్మం బగుటం జేసి 
యియ్యమృత కుంభంబు విడువుం డని దుర్చలులగు నిశాచరులు జాత మత్సరులై ప్రబలు లైన 
తమవారల వారించుచున్న సమయంబున. 298 

* మహావిష్ణువు భక్తుల కోరికలు నెరవేర్చేవాడు. కాబట్టి అతడు శరణు వేడిన దేవతల దుఃఖాన్ని 

చూచి 'మీరు బాధపడకండి. నా మాయ వల్ల మీ కోరికను తిరిగి నేను సాధిస్తాను" అన్నాడు. ఆ సమయంలో 
రాక్షసులు “అమృత రసాన్ని మనమే త్రాగుదాము' అంటూ త్వరపడినారు. కానీ రాక్షసులలో అమంగళ 
కరమైన కలహం బయలుదేరింది. అందువల్ల బలవంతులైన రాక్షసులు కొందరు అసూయపడినారు. 'గొప్ప 
యజ్ఞంలోవలె దేవతలు మనతో సమానంగా (శ్రమపడినారు. వారికి కూడ అమృతంలో భాగాన్ని ఇవ్వాలి. 
పంచుకొని అనుభవించడం న్యాయం. ఇది తరతరాల ధర్మం. కాబట్టి అమృతకలశాన్ని వదలండి' అంటూ 
కొందరు తక్కిన బలవంతులైన రాక్షసులను అడ్డగించినారు. 


ఆ. ఒకని చేత నుండ నొకడు బలిష్టుండై, పుచ్చికొనిన వాని బొదుగం బట్టి 
యంతకంటె నధికు( డమృత కుంభము నెత్తి కొంచు౯ బాజె( బరులు గుయ్యిడంగ. 299 


* ఒకనిచేతిలో ఉండిన అమృతకలశాన్ని ఇంకొక బలవంతుడు లాగుకొన్నాడు. అంతకంటె బలవంతుడు 
మరియొకడు వానిని పట్టుకొని ఆ కలశాన్ని ఎత్తుకొని పరుగెత్తినాడు. తక్కినవారు అరచినారు. 

న. అంత. 300 


జ 


మెత్తని యడుగుల మెటు(గారు జానువు లర(టి కంబముల దోయెన తొడలు 
ఘనమగు జఘనంబు గడు లేంత నడుమును బల్లవారుణకాంతి పాణియుగము( 
గడు దొడ్డపాలింద్లు( గంబుకంఠంబును బింబాధరము( జంద్రబింబముఖము'( 
దెలిగన్నుగవయును నళికుంతలంబును బాలేందు సన్నిభ ఫాలతలము 


తే. నమర గుండల కేయూర హార కంక, ణాదు లే పార మంజీర నాద మొప్ప 
నల్ల నవ్వుల బద్మదళాన్షు( డసుర, పతుల నడ.(గింప నాండురూపంబు దాల్చి. 301 


* అప్పుడు విష్ణువు మెల్లగా తనలో నవ్వుకొన్నాడు. అసుర వీరులను అణచి వేయడం కోసం 
మోహినీరూపాన్ని ధరించినాడు. ఆ మాయా మోహినికి మెత్తని అడుగులూ, నిగనిగలాడే మోకాళ్ళూ, అరటి 
బోదెల వంటి తొడలూ, పెద్దవైన పిరుదులూ, మిక్కిలి సన్నని నడుమూ, చిగురుటాకుల వంటి ఎజ్జని 
చేతులూ, పెద్దవైన వక్షోజాలూ, శంఖం వంటి గొంతూ, దొండపండువంటి పెదవీ, చంద్రబింబం వంటి 
మొగమూ, వెలుగు లీనే కన్నులూ, తుమ్మెదల వంటి శిరోజాలు, నెలవంక వంటి నుదురూ ఒప్పారినాయి. 
ఆమెకు రవల చెవుల పోగులూ, బాహుపురులూ, హారాలూ, కంకణాలూ మొదలైన నగలు ఉన్నాయి. వాటి 
నన్నింటినీ మించి సవ్వడిచేసే అందెలు శోభించినాయి. 


న. అ య్యవసరంబున జగన్మోహనాకారంబున. 302 


సీ. పాలిండ్లపై నున్న పయ్యెద జాజీంచు జాజించి మెల్లన జక్క నొత్తు( 
దళుకు దళ్ళను గండఫలకంబు లొలయించు నొలయించి కెంగేల నుజ్జగించు( 
గడుమెటబుంగులు వాణు కడకన్ను లల్లార్చు నల్లార్చి టెప్పల నండ గొలుపు 
సవరని దరహాస చందైిక( జిలికించు. జిలికించి కమ్మోవి( జిక్కువనణచు 


తే. దళిత ధమ్మిల్ల కుసుమ గంధమ్ము నెణువుం, గంకణాది రుణంకృతుల్‌ గడలు కొలుపు 
నొడలి కాంతులు పట్టులే కులుక(బాణు, సన్న వలిపంపు(. బయ్యెద చౌకళింప. 303 
* మోహిని వేషధారిణియెన శ్రీమహావిష్ణువు లోకాన్ని మోహింప జేసే రూపం కలిగి ఉన్నాడు. ఆ 
సమయంలో ఆమె చన్నులపైని పైటను జార్చి మెల్లగా చక్కదిద్దుకొనేది. తళతళలాడే చెక్కిళ్ళను సొగసైన 
చేతిపై వాల్సి మళ్లీ వదలిపెట్టేది. బిగేలుమనే కడగంటి చూపులను ప్రసరింపజేసి మళ్లీ రెప్పలు మూసేది. అందంగా 
చిరునవ్వు వెన్నెలలు చిలికించి, ఎజ్జని పెదవిని మెలికపెట్టేది. కొప్పులోని వికసించిన పూలపరిమళాన్ని నలుగడలా 
వ్యాపింపజేసేది. పల్చగా ఉండే తెల్లనిపైటను అల్లల నాడించి నెమ్మేని కాంతులను నిలకడ లేకుండా 
పొంగిపారలేటట్లు చేసేది. 


వ. ఇన్విధంబున నక్కపట యువతీరత్నంబు జగన్న్మోహనదేవతయునుం బోలె నెమ్మొగంబు తావికి 
మత్తిల్లిన తేంటి మొత్తంబులం గెలిచి చిగురు జొంపంబుల నెడగలుగ జడియుచు మురియుచుండ 
రాక్షసవరులు గనుంగొని. 304 


ఎనిమిదవ స్కంధము 221 


* పై విధంగా ఆ మాయలమారి జవరాలు లోకాన్ని మోహింపజేసే దేవతగా ఉన్నది. అందమైన 


ముఖంలోని సుగంధం కోసం వచ్చిన మదించిన తుమ్మెదలను అదలించుతూ చిగురాకు పొదరిండ్లలో 
ఆమె దూర దూరంగా తిరుగుతుండటం రాక్షస వీరులు చూచినారు. 


సీ. అవు(గదే లావణ్య, మవు(గదే మాధుర్య మవుంగదే సతి నవయౌవనాంగి! 
యెటనుండి వచ్చితి? వేమి యిచ్చించెదు? నీ నామ మెయ్యది నీరజాక్షి? 
యమర గంధర్వ సిద్దాసురచారణ మనుజకన్యలకు నీ మహిమ గలదె? 
ప్రాణ చిత్తేంద్రియ పరిణామ దాయియై నిర్మించెం బో విధి నిన్ను. గరుణ, 


తే. వనిత! గశ్యపు సంతతి వార మేము, భ్రాతలము సురలకు నిద్ధపారుషులము 
జ్ఞాతులకు మాకు నేకార్థసంగతులకు(, బాలు దీరని యర్థంబు సంచి యిమ్ము. 305 


* మోహిని అందచందాలను చూచి రాక్షసులు ఆశ్చర్యపడినారు. ఆమెతో వారిట్లా పలికినారు- 
చక్కదనాల జవరాలా! ఎక్కడినుండి వచ్చినావు? ఏమి కావాలి? కమలాక్షీ! నీ పేరేమి? దేవతలలోనూ 
గంధర్వులలోనూ సిద్దులలోనూ రాక్షసులలోనూ చారణులలోనూ మనుష్యులలోనూ ఉండే కన్నెలకు నీ 
అందచందాలు లేవు. నీ ప్రాణానికి మనసుకీ నీ అవయవాలకూ నిండుతనాన్ని కలిగించి (బ్రహ్మదేవుడు 
నిన్ను ప్రీతితో సృష్టించినాడు కాబోలు! ఓ వన్నెలాడి! మేము కశ్యపుని బిడ్డలము. దేవతలకు సోదరులము. 
ఎదురులేని పరాక్రమం కలవారము. ఒకే ప్రయోజనం కోసం మేము ఇచ్చట చేరినాము. మాలో మాకు 
పంపకం కుదరకుండా ఉండే ఈ పదార్థాన్ని మాకు పంచిపెట్టు. 


క. సభయై యుండెద మిందు, మభయంబున వచ్చు కొలంది నమృతంబును నీ 
విభరాజగమన! తప్పక, విభజింపు విపక్షపక్ష విరహితమతి వై. 306 
* ఓ జవరాలా! మే మందరం బారులు దీరి కూర్చుంటాము. 'పరాయి వారు- తనవారు” అనే ఖేద 
బుద్ది లేకుండా ఏ మాత్రం సంకోచం లేకుండా మా ఉభయులకూ సరిగా అమృతాన్ని పంచిపెట్టు. 


వ. అని మందలించిన దైత్యులం గని మాయాయువతి రూపుండగు హరి తన వాడి వాలు చూపు 
టంపణలవలన వారల తాలుముల నగలించి చిజునగవు లెగయ మొగమెత్తి యిట్లనియె. 307 


* పె విధంగా రాక్షసులు హెచ్చరించగా మోహినీరూపంలో ఉండిన విష్ణువు అందమైన తన 

వాలుచూపుల తూపులతో వారి ఓర్పులను చీకాకుపరుస్తూ చిరునవ్వులు చిలికే మొగమెత్తి ఇట్లా అన్నాడు- 
క. సుందరులగు పురుషుల గని, పొందెడు నాయందు నిజము పుట్టునె మీకున్‌? 

బృందారకరిపులారా!, చెందరు కామినుల విశ్వసింపరు పెద్దల్‌. 308 


* ఓ రాక్షసులారా! నేను అందమైన మగవారిని (పేమించేదానను. మీకు నా పై నమ్మకం 
కుదురుతుందా? అందగత్తెలను నమ్మి పెద్దలు దరిచేరరు కదా! 


222 పోతన భాగవతము 


క. పలుకులు మధురసధారలు, దలంపులు నానా ప్రకార దావానలముల్‌ 
సెలుములు సాలావృకములు, చెలువల నమ్ముటలు వేదసిద్దాంతములే! 309 


* అందగత్తెల మాటలు తేనెల ఊటలు. వారి ఆలోచనలు పలువిధాలైన కార్చిచ్చులు. వారి స్నేహాలు 
తోడేళ్ళు. అటువంటి వారిని విశ్వసించడం వేదసమ్మతం కాదు. 


క. నా నేర్చుకొలంది మీకును, మానుగ విభజించి యిత్తు మాను(డు శంకన్‌ 
గానిం డనవుడు నిచ్చిరి, దానవు లమృతంపు( గడవ( దరుణీ మణికిన్‌. 310 


* సరే! శక్తివంచన లేకండా చక్కగా పంచిపెడతాను లెండి, అనుమానం వదలండి- అని మోహిని 
పలికింది. వెంటనే రాక్షసులు అమృతకలశాన్ని ఆ చక్కని చుక్కకు ఇచ్చినారు. 


క. ఆ శాంతాలోకనములు, నా శీతల భాషణములు నా లాలితముల్‌ 
రాశి పరంపర లగుచుం, బాశములై వారి నోళ్ళు బంధించె నృపా! 311 


* ఓ రాజా! మోహిని మెరుగారుచూపులూ, చల్లని మాటలూ, బుజ్జగింపులూ, దొంతర దొంతరలై 
(త్రాళ్ళవలె రాక్షసుల నోళ్ళను కట్టివేసినాయి. 
టు 


వ. ఇట్టు సుధాకలశంబు కేల నందుకొని మందస్మిత భాషణంబుల సుందరీ రూపుం డగు ముకుందుండు 
“మేలు గీ డనక నేను బంచి యిచ్చిన తెణంగున నంగీకరించుట కర్తవ్యం బనవుడు 'నగుంగాకి 
యని సురాసుర దైత్యదానవ సమూహం బుపవసించి కృతస్నానులై హోమంబు లాచరించి విప్రులకు 
గోభూహిరణ్యాది దానంబులు సేసి తదాశీః ప్రవచనంబును గైకొని ధవళపరిధానులై గంధమాల్య 
ధూపదీపాలంకృతం బగు కనకరత్న శాలా మధ్యంబున( బ్రాగగ్రకుశ పీఠంబులం బూర్వ దిశాభిముఖులై 
పంక్తులు గొని యున్న నమయంబున. 312 


* పై విధంగా మోహినీరూపంలో ఉండిన విష్ణువు అమృతకలశాన్ని చేతికి తీసుకొన్నాడు. చిరునవ్వు 
చిందే మాటలతో నేను పంచిపెట్టిన విధంగా “బొను-కాదు” అనకుండా ఒప్పుకోవాలి అన్నాడు. అందుకు 
దేవతలూ రాక్షసులూ 'సరే' అన్నారు. వారందరూ ఉపవాసం చేసి స్నానాలు చేసినారు. అగ్నిహోత్రం చేసినారు. 
(బ్రాహ్మణులకు గోవులూ, భూమీ, బంగారమూ మొదలైన వాటిని దానమిచ్చి వారి ఆశీర్వాదాలు అందుకొన్నారు. 
తెల్లని బట్టలు కట్టుకొన్నారు. చందనంతో పూలమాలలతో, ధూపాలతో, దీపాలతో అలంకరించిన బంగారు 
మండపంలో చేరినారు. తూర్పుగా కొసలు పరచిన దర్భల ఆసనాలపై తూర్పుముఖంగా బారులు తీరి 
కూర్చుండినారు. 


క. శ్రోణీభర కుచయుగ భర, వేణీభరములను డస్సి వివిధాభరణ 
క్యాణ యయి యువిద వచ్చెను, బాణి సరోజమున నమృతభాండము( గొంచున్‌. 313 

* ఆ సమయంలో మోహిని పద్మంవంటి హస్తంతో అమృత కలశాన్ని పట్టుకొని అరుదెంచింది. ఆమె 
కటిభారంతోనూ, స్తనభారంతోనూ, శిరోజభారం తోనూ బాగా అలసిపోయింది. ఆమె ధరించిన నానా 
విధాలైన నగలు అడు గడుగునా ధ్వనిస్తున్నాయి. 

క. భాసుర కుండల భాసిత, నాసాముఖ కర్ణ గండనయనాంచలయై 

శ్రీసతి యగు సతి గని దే, వాసుర యూథంబు మోహ మందె నరేంద్రా! 314 

* రాజా! ఆ మోహిని అలంకరించిన కర్ణాభరణాల తళతళలు ఆమె ముక్కుకూ, మొగానికీ, చెవులకూ, 


చెక్కిళ్ళకూ, కనుగొనలకూ వ్యాపించి ఉన్నాయి. లక్ష్మీదేవికి సాటియైన ఆ మగువను చూచి దేవతలకూ, 
రాక్షసులకూ మనసు చెదరి పోయింది. 


వ. అప్పుడు. 315 
క. “అసురుల కమృతము వోయుట, వొసంగదు పాములకు. బాలు వోసినమాడ్కిన్‌ 
దొసంగగు నంచును వేజొక దెస గూర్చుండంగయ బెట్టె దేవాహితులన్‌. 316 
ఇట్టు రెండు పంక్తులుగా నేర్సరించి. 317 


* ఆ సమయంలో “రాక్షసులకు అమృతాన్ని పోయడం పాములకు పాలుపోసిన విధంగా ఆపద 
కలిగిస్తుంది” అని మోహిని అనుకొన్నది. రెండువరుసలు ఏర్పాటు చేసింది. రాక్షసులను ప్రత్యేకంగా ఒక 
ప్రక్క కూర్చోబెట్టింది. 

సీ, వేగిర పడకు(డీ వినుండు దానవులార! తడవు సేయక వత్తు దైత్యులార! 

యటుసక్క( గూర్చుండు( డని కన్ను లల్లార్చి చనుగవ పయ్యెద జాణ. దిగిచి 
వదినె మందుల వావులు కల్పించి మర్మంబు లెడలించి మణు(గు సేసి 
మెల్లని నగవుల మేనులు మజపించి కడు జాణ మాటల. గాకు పటచి 


ఆ. యసుర వరుల నెల్ల నడకించి సురలను, దడవు సేయ వలదు; ద్రావు. డనుచు 
వచ్చు కొల(ది నమృతవారి విభాగించెం దరుణి దివిజు లెల్ల దనిసి పొగడ. 318 
శరాక్షసులారా! తొందరపడకండి. ఆలస్యం చేయకుండా వస్తాను, నెమ్మదిగా కూర్చోండి” అని 
మోహిని పలికింది. కన్నులు కదలించింది. చన్నుల పైని పైట జారదీసింది. 'వదినె-మరదులి వరుసలు 
కలిపింది. మర్మస్థానాలను మరుగు తొలగించి కప్పివేసింది. చిరునవ్వులతో 'మైమరపించింది. నెరజాణతనంతో 
మాట్టాడింది, రాక్షసులను లొంగ దీసుకొన్నది. “తడవు చేయకుండా త్రాగండి” అంటూ దేవతలకు అమృతాన్ని 
పంచింది. దేవతలు సంతృప్తితో అమృతాన్ని ఆరగించారు. ఆమెను అభినందించారు. 


వ. ఆ య్యవసరంబున. 319 


సీ, మనకు వేల్పులకును మందట లేకుండ బంచి పెట్టెద నని పడ(తి పూనె( 
దానేల తప్పును? దప్పదు తరళాక్షి గాక రమ్మనుచును గడా బిల్వ 

మణుమాట లాడదో మణి చూడకుండునో చను(గవ( గప్పునో చాలు ననుచు 
నొండాడం గలంగుచు నొక్కింత సాలయునో మనయెడ( గందునో మగున యనుచు 


ఆ. నెలత చూడ్కి గముల నీరై కరంగుచు(, బ్రణయ భంగ భీతి బద్దు లగుచు 
నూరకుండ్రు గాని 'యువిద! తే తెమ్మని, యడుగ6 జాల రప్పు డసుర వరులు. 320 


* ఆ సమయంలో మోహిని చూపులకు రాక్షసులు కరిగిపోయినారు. ఈ మగువ మనకూ దేవతలకూ 
తగాదా లేకుండా పంచిపెట్టడానికి పూనుకొన్నది. ఆ పనిచేయకుండా తప్పించుకుంటుందా! తప్పించుకోదు. 
కానీ మనం సాహసించి రమ్మని పిలిస్తే బదులు పలుకదేమో! తిరిగి చూడదేమో! చందోయిపై పైట 
కప్పుకొంటుందేమో! మరోమాట కలిపితే వెరగుపడి వెనుదీస్తుందేమో! మనపై కోపగించుకొంటుందేమో! 
మనమీద విశ్వాసం చెడుతుందేమో?” అనుకొంటూ జంకుతూ గొంకుతూ ఊరకే ఉండి పోయినారు. “సుందరీ! 
తొందరగా తీసుకొనిరా” అని పిలువలేక పోయినారు. 


వ. అప్పుడు. 321 


మ. అమర వ్రాతములోన( జొచ్చి దివిజాండై రాహు పీయూష పా 
నము సేయం గని చంద్రభాస్కరులు సన్నల్‌ సేయ నారాయణుం 
డమరారాతిశిరంబు చక్రహతి( దున్మాడెన్‌ సుధాసిక్తమై 
యమరత్వంబును జెందె మూర్హము దదన్యాంగంబు నేలం బడెన్‌. 322 


* ఆ సమయంలో మోహిని అమృతాన్ని దేవతలకు పోయడం చూచి రాహువనే రాక్షసుడు రహస్యంగా 
దేవతల వరుసలో చేరినాడు. దేవతావేషంతో అమృతాన్ని త్రాగినాడు. అదిచూచి సూర్యచంద్రులు మోహినికి 
సైగలు చేసినారు. వెంటనే చక్రాయుధంతో విష్ణువు రాహువు తల ఖండించినాడు. అమృతంతో కూడినందువల్ల 
ఆ తల నిర్జీవం కాలేదు. మొండెం నేలపై కూలిపోయింది. 


ఆ. అజు(డు వాని శిరము నంబరవీథిని, గ్రహము సేసి పెట్టి గారవించె; 
వాండు పర్వములను వైరంబు దప్పక, భానుచంద్రములను బట్టు చుండు. 323 


* బ్రహ్మదేవుడు రాహువు శిరస్సును ఆకాశంలో ఒక [గ్రహంగా నిలిపి గౌరవించినాడు. ఆ రాహుగ్రహం 
పగ వదలకుండా అమావాస్య పూర్ణిమలలో సూర్యచంద్రులను నేటికీ అడ్డగిస్తూ ఉంది. 


క. ఒక బొట్టు జిక్క కుండ(గ, సకల సుధారసము నమర సంఘంబులకుం 
బ్రకటించి పోసి హరి దన, సుకరాకృతి( దాల్చె నసుర శూరులు బెగడన్‌ 324 


* విష్ణువు ఒక్కచుక్క కూడా మిగలకుండా అమృతమంతా అమరసమూహానికే బాహాటంగా పోసినాడు. 
మోహినీ రూపాన్ని వదలి తన మామూలు ఆకారాన్ని ధరించినాడు. ఇదంతా చూచి రాక్షస వీరులు దుఃఖ 
పడినారు. 

మ. అమరుల్‌ రక్కసులుం బ్రయాసబలసత్వార్దాభిమానంబులన్‌ 
సములై లబ్బవికల్పులైరి యమరుల్‌ సంశ్రేయముం బొంది ర 
య్యమరారుల్‌ బహుదుఃఖముల్‌ గనిరి తా మత్యంత దోర్గర్వులై; 
కమలాక్షున్‌ శరణంబు వే(డని జనుల్‌ గల్యాణ సంయుక్తులే? 325 


* దేవతలూ సరిసమానమైన రాక్షసులూ పూనికా, శక్తి బలమూ, తెలివీ, ధనమూ, ఆత్మగౌరవమూ 


కలిగినవారే. కాని వారికి రెండు విధాలైన ఫలితాలు (ప్రాప్తించినాయి. దేవతలు శుభాలను పొందినారు. 
విష్ణువును శరణు వేడని వారు శుభాలను పొందలేరు. 


-: దేవాసుర యుద్ధము :- 
క. దానవు లనుతము ద్రావం, బూని పయోరాశి( ద్రచ్చి పొగిలిన మాడ్కిన్‌ 
శ్రీనాథ పరాజ్ముఖులగు, హీనులు వొందంగంజాల రిస్టార్థంబుల్‌. 326 


* అమృతాన్ని త్రాగడం కోసం ప్రయత్నించి సముద్రాన్ని చిలికి రాక్షసులు దుఃఖానికి గురియైనారు. 
విష్ణుభక్తిలేని వివేక హీనులు తాముకోరిన సంపదలను పొందలేరు. 
క. శోధించి జలధి నమృతము, సాధించి నిలింపవైరి చక్షుర్గతులన్‌ 
రోధించి సురల కిడి హరి, బోధించి ఖగేంద్రు నెక్కి పోయె నరేంద్రా! 327 
* ఓ రాజా! ఈ విధంగా విష్ణువు సముద్రాన్ని చిలికి అమృతాన్ని సంపాదించి రాక్షసుల కనుగప్పి 
దానిని దేవతలకే పంచిపెట్టినాడు. అటు పిమ్మట దేవతలను హెచ్చరించి గరుడునిపై కూర్చొని 
వెళ్ళిపోయినాడు. 


క. శుద్దముగ సురల కమృతము, సిద్ధించిన నసుర వరులు సిడిముడిపడుచున్‌ 
(గ్రుద్దులు నానాయుధ స, న్నద్దులు నయి యుద్దమునకు నడచిరి బలిమిన్‌. 328 


* అమృతం సంపూర్ణంగా దేవతలకే సమకూరి నందువల్ల రాక్షస వీరులు కోపతాపాలు పొందినారు. 
వారు పలు విధాలైన ఆయుధాలతో యుద్దానికి సంసిద్దులై బయలుదేరినారు. 
క. ధన్యులు వైరోచని శత, మన్యుప్రముఖులు మదాభిమానులు దమలో 
నన్యోన్యరణము బాహా, సిన్న్యాసంబులను బేర్చి చేసిరి కడిమిన్‌. 329 


* బలిచక్రవర్తీ దేవేంద్రుడూ మొదలైన బలవంతులు ఖడ్లాలు చేబూని గర్జిస్తూ పరాక్రమంతో ఉప్పొంగి 
ఒకరినాకరు ఎదిరించి పోరాడినారు. 


మ. అరుదై కామగమై మయాసురకృతంబై లోకితాలోక్యమై 
వరశస్తాస్త సమేతమై తరళమై వైహాయసంబై మహా 

సురయోధాన్వితమైన యానమున సంశోభిల్లై. బూర్లేందు సు 
స్థిరకాంతిన్‌ బలి చామరధ్వజ చమూదీప్తస్థితిన్‌ ముందటన్‌. 330 


* బలిచక్రవర్తి నిలిచి వెలిగే నిండు చంద్రునివలె (ప్రకాశిస్తూ తన రథంపై బయలుదేరినాడు. ఇది 
మయాసురుడు నిర్మించిన రథం. అది ఆశ్చర్యం కలిగించేది. ఇష్టాన్ని అనుసరించి పయనించేది. గొప్ప 
శస్త్రాలతో నిండి ఉండేది. చూపులకు అందకుండా ఆకాశంలో వెళ్ళేది. గొప్ప రాక్షస భటులతో కూడి 
ఉండేది. ఆ రథానికి ముందుభాగంలో వింజామరలతో జెండాలతో దానవసైన్యాలు నడుస్తున్నాయి. 


న. మజీయు నముచి శంబర బాణ ద్విమూర్హ కాలనాభ శకుని జంభాయోముఖ ప్రహేతి హేతి భూత 
సంత్రాస హయగ్రీవ కపిలేల్వ లోత్కల మేఘదుందుభి మయ త్రిపురాధిప విప్రచిత్తి విరోచనవజదంష్ట 
తార కారిష్టారిష్టనేమి శుంభ నిశుంభ శంకుశిరః ప్రముఖులును, బౌలోమ కాలకేయులును, నివాత 
కవచ ప్రభృతులును, దక్కిన దండ యోధులునుం గూడికొని యరదంబులం దురంగంబుల 
మాతంగంబుల హరిణంబుల హరి కిరి కీట జలచరంబులను, శరభ మహిష గనయ ఖడ్గ గండభేరుండ 
చమరీ జంబుక శార్దూల గోవృషాది మృగంబులను, గంక గృధ్ర కాక కుక్కుట బక శ్యేన హంసాది 
విహంగంబులను, దిమి తిమింగిలాది జలచరంబులను, నరులను, నసుర సుర నికర వికృతి 
విగ్రహరూపంబులగు జంతువులను నారోహించి, తనుకు నడియాలంబులగు గొడుగులు జోడు( 
గైదువులు పక్కెరలు బొమిడికంబులు మొదలగు పోటుముట్లాయితంబుగ. గైకొని వేటు వే 
మొనలై నిరోచననందనుండగు బలిముందట నిలునంబడిరి; దేవేంద్రుండును నైరావతారూఢు.డై 
వైశ్వానర వరుణవాయు దండధరా ద్యనేక నిర్ణరవాహినీ సందోహంబును, దాను నెదురుపడి పిణు 
తివియక మోహరించి; నట్టు సంరంభసన్నాహ సముత్సాహంబుల రెండు దెజంగుల వారునుం 
బోరాడు వేడుకల మీంటగు మాటల సందడించు చున్న సమయంబున, 331 


* బలిచక్రవర్తి ముందు భాగంలో నముచీ శంబరుడూ బాణుడూ ద్విమూర్జుడూ శకునీ జంభుడూ 
అయోముఖుడూ (ప్రహేతీ హేతీ భూతసంత్రాసుడూ హయగ్రీవుడూ కపిలుడూ ఇల్వలుడూ ఉత్కలుడూ 
మేఘదుందుభీ మయుడూ త్రిపురాసురులూ విప్రచిత్తీ విరోచనుడూ వ(జ్రదంష్టుడూ తారకుడూ అరిష్టుడూ 
అరిష్టనేమీ శంభుడూ నిశుంభుడూ శంకుశిరుడూ మొదలైన వారూ, పౌలోముడూ కాలకేయులూ నివాత 
కవచులూ మొదలైనవారూ, తక్కిన మహావీరులూ, వేరే వేరే గుంపులుగా నిలబడినారు. వారు రథాలూ గుట్టాలు 
ఏనుగులూ జింకలూ సింహాలూ పందులూ శరభాలూ దున్నపోతులూ గురుపోతులూ ఖడ్గమృగాలూ గండభేరుండ 
మృగాలు సవరపు మెకాలూ నక్కలూ పులులూ ఎద్దులూ మొదలైన జంతువులనూ, రాబందులూ (గ్రద్దలూ 
కాకులూ కోడిపుంజులూ కొంగలూ డేగలూ హంసలూ మొదలైన పక్షులనూ, తిములూ తిమింగిలాలూ మొదలైన 
నీటిజంతువులనూ, మనుష్యులనూ, రాక్షసులవలె దేవతలవలె వికారమైన ఆకారాలతో కూడిన జంతువులనూ 
ఎక్కి ఉన్నారు. తమ సంకేతాలైన గొడుగులనూ జెండాలనూ ధరించి ఉన్నారు. కవచాలూ ఆయుధాలూ 
వాహనాలపై వేసే అంగీలూ శిరస్రాణాలూ మొదలైన సాధనాలను సిద్దం చేసుకొని తెచ్చిఉన్నారు. 

దేవేంద్రుడు ఐరావతంపై ఎక్కి వచ్చినాడు. అతనితోబాటు అగ్నీ వరుణుడూ వాయువూ యముడూ 
మొదలైన దేవతలు పెక్కుసైన్యసమూహాలతో వచ్చి వెనుదీయక ఎదిరించినారు. రెండు పక్షాలవారూ 
వేగిరపడుతూ ప్రయత్నించి గొప్ప ఉత్సాహంతో యుద్దం చేయడానికి సన్నద్దులైనారు. క్రోధోద్రేకంతో 
పరస్పరం అధిక్షేపించుకొన్నారు. 


ర్‌ 


న 


వజదంమ్షాంచిత వ్యజనంబులును బర్హ చామరంబులు సితచ్చత్రములును 
జిత్రవర్ల్ణధ్వజ చేలంబులును వాత చలితోత్తరోష్టీష జాలములును 

జప్పుళ్ల నెసంగు భూషణ కంకణంబులు( జండాంశురోచుల శస్తములును 
వివిధ ఖేటకములు వీరమాలికలును బాణపూర్ణములైన తూణములును 


నిండి పెచ్చురే(గి నిర్ణరాసురవీర, సైన్యయుగ్మకంబు సాల నొప్పె 
గాహతతుల తోడ6 గలహంబునకు వచ్చు, సాగరముల భంగి జనవరేణ్య! 332 


* ఓ రాజా! కఠినమైన కోరలూ, అందమైన ఆలవట్టాలూ, నెమలి పురులూ, వింజామరలూ, 
వెల్లగొడుగులూ, సొగసైన రంగు రంగుల జెండాలూ, గాలికి కదలాడే తలపాగాలూ, ధ్వనించే కంకణాది 
ఆభరణాలూ, సూర్యకాంతులతో మెరిసే ఆయుధాలూ, రకరకాల డాలువార్లూ హారాలూ, నిండిన అంప 
పొదులూ కలిగి దేవదానవుల ఉభయసైన్యాలూ చెలరేగినాయి. అవి మొసళ్ళ సమూహాలతో కూడుకొని 
పోరాడడానికి వచ్చిన రెండు సముద్రాలవలె ఒప్పినాయి. 


క్త 


భేరీ భాంకారంబులు, వారణ ఘీంకారములును వరహరి హేషల్‌ 
భూరి రథనేమి రవములు, ఘోరములై పెల్లగించె. గులశైలములన్‌. 333 


%* భద్ర వాద్యాలనుండి వెలువడిన భాంకారాలూ ఏనుగుల ఘీంకారాలూ గుణ్బాల సకిలింతలూ 
రథచ।కాల శబాలూ మహాభయంకరంగా ఉండి పెద పర్శతాలనే తల (కిందు చేసినాయి. 


న. 


ఇ వ్విధంబున నుభయబలంబులును మోహరించి బలితో నింద్రుండును, దారకునితో గుహుండును, 
హేతితో వరుణుండును, బ్రహేతితో మిత్రుండును, గాలనాభునితో యముండును, మయునితో 
విశ్వకర్మయు, శంబరునితో. ద్వష్టయు, విరోచనునితో సవితయు, నముచితో( బరాజితుండును, 
వృషపర్వునితో నశ్వినీ దేవతలును, బలిసుతబాణాది పుత్రశతంబుతో సూర్యుండును, రాహువుతో 
సోముండును, బులోమునితో ననిలుండును, శుంభ నిశుంభులతో భద్రకాళీదేనియు, జంభునితో 
వృషాకపియును, మహిషునితో విభావసుండును, నిల్వల వాతాపులతో బ్రహ్మపుత్రులును, దుర్మర్షణు 
నితో. గామదేవుండును, నుత్కలునితో మాతృకా గణంబును, శుక్రునితో బహస్పతియు, నరకునితో 
శనైశ్చరుండును, నివాతకవచులతో మరుత్తులును, గాలేయులతో వసువులు నమరులును, బౌలోము 
లతో విశ్వేదేవగణంబును, గోధవశులతో రుద్రులును, నివ్విధంబునం గలసి పెనంగి ద్వంద్వ 
యుద్ధంబు సేయుచు మజియు రథికులు రథికులను, పదాతులు పదాతులను, వాహనారూఢులు 
వాహనారూఢులను దాశి సింహనాదంబులు సేయుచు, నట్టహాసంబు లిచ్చుచు నాహ్వానంబు 

లొసంగుచు, నన్యోన్య తిరస్కారంబులు సేయుచు, బాహునాదంబుల విజ్బంభించుచు( బెనుబొబ్బల 
నుబ్బిరేగుచు, హుంకరించుచు, నహంకరించుచు, ధనుర్గుణంబులం డంకరించుచు, శరంబుల 
నాంటించుచు6 బరశువుల నజణకుచు6 జక్రంబులం జెక్కుచు, శక్తులం దునుముచుం గశలం 

బెట్టుచు6 గుఠారంబుల.( బొడుచుచు, గదల నడచుచు6 గరంబుల. బొడుచుచు6 గరవాలంబుల 

వ్రేయుచు( బట్టిసంబుల నొంచుచు(, బ్రాసంబులం (దెంచుచు( బాశంబులం గట్టుచు6 బరి 

ఘంబుల మొత్తుచు, ముసలంబుల మోందుచు, ముద్గరంబుల( జదుపుచు, ముష్టివలయంబుల 
ఘట్టించుచు6 దోమరంబుల నుణుముచు, శూలంబుల( జిమ్ముచు, నఖంబులం జీరుచు6 దరు 

శైలంబుల జువ్వుచు, నుల్ముకంబులం జూ(డుచు నిట్లు బహువిధంబులం గలహ విహారంబులు 

సలుపు నవసరంబున భిన్నంబులైన శిరంబులును, విచ్చిన్నంబులైన కపాలంబులును, వికలంబులైన 
కపోలంబులును, జిక్కువడిన కేశబంధంబులును, భగ్నంబులైన దంతంబులును, గృత్తంబులైన 
భుజంబులును, ఖండితంబులైన కరంబులును, విదళితంబులైన మధ్యంబులును, వికృతంబులైన 

వదన బింబంబులును, వికలంబులైన నయనంబులును, వికీర్ణంబులైన కర్ణంబులును, విశీర్ణంబులైన 
నాసికలును, విజణిగి పడిన యూరుదేశంబులును, విసంధులైన పదంబులును, జిరి(గిన కంకటం 

బులును, రాలిన భూషణంబులును, (వాలిన కేతనంబులును, గూలిన ఛత్రంబులును, మైొగ్గిన 
గజంబులును, నుగ్గయిన రథంబులును, నుజణుమైన హయంబులును, జిందజణవందణలైన 
భటసమూహంబులును, నొజలెడు కొణప్రాణంబులును, బొరలెడు మేనులును, నుబ్బియాడెడు 
భూతంబులును, బాజెడు రక్తప్రవాహంబులును, గట్టలు గొన్న మాంసంబులును, నెగసి తిరిగెడి 
కళేబరంబులును, గలకలంబులు సేయు కంక గృధ్రాది విహంగంబులు నయి యొప్పు న ప్పోరతి 
'ఘోరంబయ్యె నప్పుడు. 334 

* పై విధంగా రెండు సైన్యాలూ గుమికూడిన తరువాత బలిచ(క్రవర్తితో దేవేంద్రుడూ, తారకునితో 
కుమారస్యామీ, హేతితో వరుణుడూ, ప్రహేతితో మిత్రుడూ, కాలనాభునితో యముడూ, మయునితో విశ్వకర్మా, 
శంబరునితో త్వష్టా, విరోచనునితో సవితా, నముచితో పరాజిత్తూ, వృషపర్వునితో అశ్వినీదేవతలూ, బాణుడూ 
మొదలైన బలికొడుకులతో సూర్యుడూ, రాహువుతో చంద్రుడూ, పులోమునితో వాయువూ, శుంభ నిశుంభులతో 
భద్రకాళీ, జంభునితో వృషాకపీ, మహిషునితో విభావసుడూ, ఇల్వలునితోనూ వాతాపితోనూ (బ్రహ్మపుత్రులూ, 
దుర్మర్షణునితో మన్మథుడూ, ఉత్కలునితో సప్రమాతృకలూ, శుక్రునితో బృహస్పతీ, నరకునితో శనైశ్చరుడూ, 
నివాతకవచులతో మరుత్తులూ, కాలకేయులతో వసువులూ దేవతలూ, పౌలోములతో విక్వేదేవులూ, (క్రోధవశులతో 
రు(ద్రులూ- ఈ విధంగా ఎదిరించి ద్వంద్వయుద్దాలు చేసినారు. అంతేకాక రథాలవారు రథాలవారినీ, కాలిబంట్లు 
కాలిబంట్లనూ, వాహనాల వారు వాహనాల వారినీ ఎదిరించినారు. సింహనాదాలు చేస్తూ బిట్టుగా నవ్వుతూ, 
ఒకరినొకరు పిలుస్తూ, ధిక్కారాలు చేస్తూ, భుజాలు తట్టుకొని ముందంజవేస్తూ గావుకేకలతో ఉప్పాంగిపోతూ, 
హుంకారాలు చేస్తూ, గర్విస్తూ, అల్లెత్రాళ్ళు మోగిస్తూ, బాణాలను నాటుతూ, గం[డ్రగొడ్డళ్ళతో నరుకుతూ, 
చక్రాలతో ఖండిస్తూ, శక్తులతో ముక్కలు చేస్తూ, కొరడాలతో కొట్టుతూ, గొడ్డళ్ళతో పోట్లాడుతూ, గదలతో 


ఎనిమిదవ స్కంధము 229 


మొత్తుతూ, చేతులతో (గ్రుద్దుతూ, కత్తులతో ఉత్తరిస్తూ, అడ్డకత్తులతో నొప్పిస్తూ, ఈటెలతో తెగవేస్తూ, త్రాళ్ళతో 
కట్టివేస్తూ గుదియలతో అదరగొట్టుతూ, రోకళ్ళతో దంచుతూ, సమ్మెటలతో బాదుతూ, పిడికిళ్ళతో పొడుస్తూ, 
తోమరాలతో పిండిచేస్తూ, శూలాలతో కుమ్ముతూ, గోళ్ళతో చీల్చుతూ, చెట్టూ కొండలూ విసరుతూ, 
కొరవులతో కాల్చుతూ- ఈ విధంగా పలువిధాలుగా పోరాటాలు చేసినారు. 


ఆ యుద్దంలో తలలు పగిలినాయి, పుట్టిలు (బ్రద్దలైనాయి. చెక్కిళ్ళు చీలిపోయినాయి. కొప్పులు 
చిక్కుపడినాయి. పండ్లు విరిగినాయి. భుజాలు తెగిపోయినాయి. చేతులు తునాతునుకలైనాయి. 
నడుములు చీలినాయి. మొగాలు వికారమైనాయి. కన్నులు లొట్టపోయినాయి. చెవులు చెదరిపోయినాయి. 
ముక్కులు తెగినాయి. తొడలు విరిగినాయి. పాదాలు ఊడినాయి. కవచాలు చినిగాయి. నగలు రాలినాయి. 
జెండాలు జారినాయి. గొడుగులు కూలినాయి. ఏనుగులు (క్రుంగిపోయినాయి. రథాలు నుగ్గునుగ్గయినాయి. 
గుజ్టాలు పొడియెనాయి. సైన్యసమూహాలు చెల్లాచెదరైనాయి. కొస ప్రాణాలు కొట్టుకొన్నాయి. శరీరాలు 
పొర్గాడినాయి. పిశాచాలు సంతోషంగా చిందులు ద్రొక్కినాయి. నెత్తురు వాగులు ప్రవహించినాయి. 
మాంసాలు రాసులైనాయి. పీనుగులు ఎగిరిపడుతున్నాయి. రాబందులూ, (గ్రద్దలూ మొదలైన పక్షులు 
పెద్ద రొద చేస్తున్నాయి. ఈ విధంగా ఆ యుద్దరంగం మిక్కిలి భయంకరంగా రూపొందింది. 


శా నాకాధీశు. బదింట; మూంట గజమున్‌, నాల్గింట గుజ్దంబుల 
న్నేకాస్రంబున సారథిం జొనిపె, దైత్యేంద్రుండు వీశన్‌ వియ 
ల్లోకాధీశుండు ద్రుంచి యన్నిటిని దోడ్లో నన్నిభల్లంబులన్‌ 
రాకుండన్‌ రిపునర్గముం దునిమె గీర్వాణారి యగ్గింప(గన్‌, 335 


* ఆ యుద్దంలో బలిచక్రవర్తి దేవేంద్రునిపై పది బాణాలనూ, ఐరావతంపై మూడింటినీ, గుజ్టాలపై 
నాలుగింటినీ, సారథిపై ఒక దానిని వేసినాడు. వెంటనే దేవేంద్రుడు అన్ని బాణాలనూ నరికివేసి 
శత్రుసమూహాన్ని ఖండించినాడు. బలిచ(క్రవర్తి ఇంద్రుని పరాక్రమాన్ని మెచ్చుకొన్నాడు. 


సీ. తన తూపులన్నియు( దరమిడి శక్రుండు నటికిన జోదు విన్ననువు మెజసి 
బలి మహాశక్తిచే బట్టిన నదియును నతండు ఖండించె నత్యద్భుతముగ; 
మణీ ప్రాసశూల తోమరములు గ్రైకొన్న. దోడ్లోడ నవియును దునిమివైచె; 
నంతట( బోక యెయ్యది వా(డు సంధించె. దొడరి తా నదియును దుమురు సేసె; 


అ. నసురభర్త విరథు(2ై తన పగణకు6 గానంబడక వివిధ కపట వృత్తి 
నేర్పు మెజసి మాయ నిర్మించె, మింటను వేల్పుగములు సూచి వెజంగు పడంగ. 336 


* దేవేంద్రుడు తనబాణాలను వరుసపెట్టి నరకివేయగా వీరుడైన బలిచక్రవర్తి ఉపాయంతో గొప్పదైన 
శక్తి ఆయుధాన్ని చేతికి తీసుకొని ప్రయోగించినాడు. ఆశ్చర్యంగా దీనిని కూడా ఇంద్రుడు ఖండించినాడు. 
ఆ తరువాత బలి ఈటెనూ శూలాన్నీ తోమరాన్నీ అందుకొన్నాడు. వెంటనే వాటినికూడా ఇంద్రుడు ముక్కలు 

చేసినాడు. అంతటితో ఆగకుండా బలి వేనిని వేసినా ఇంద్రుడు పూనికతో వాటి నన్నిటినీ తునాతునకలు 
చేసినాడు. బలిచక్రవర్తి రణరంగంలో రథాన్ని పోగొట్టుకొన్నాడు. అతడు పగవారికి కనిపించకుండా 
పలుమాయలతో నేర్పరితనం చూపుతూ ఆకాశంలో మాయను సృష్టించినాడు. దానిని చూచి దేవతలు 
భయపడినారు. 


వ. ఇట్లు దానవేంద్రుని మాయానిశేషవిధానంబున సురానీకంబుల సై బర్వతంబులు వడియె; దావాగ్ని 
దందహ్యమాన తరువర్షంబులు గురిసె; సటంక శిఖర నికరశిలాసారంబులు గప్పె; మహోరగ 
దందశూకంబులు గణచె; వృశ్చికంబులు మీటె; వారాహ వ్యాఘ్ర సింహంబులు గదిసి విదళింపం 
దొరంకొనియె; వనగజంబులు మట్టి మల్లాడం జొచ్చె; శూలహస్తులు దిగంబరులునై రండు రండని 
బలురక్కసులు శతసహస్రసంఖ్యులు భేదనచ్చేదన భాషణంబులు సేయం దొడంగిరి; వికృత వదనులు 
గదా దండధారులు నాలంబిత కేశ భారులునై యనేక రాక్షస వీరులు 'సోనీకు పోనీకుండు; తునుము 
తునుముం'డని వెనుతగిలిరి; పరుష గంభీర నిర్హాత సమేతంబులయిన జీమూత సంఘాతంబులు 
వాతాహతంబులై యుప్పతిల్లి నిప్పుల కుప్పలు మంటల ప్రోవులం గురిసె; మహాపవన విజృంభితంబైన 
కార్చిచ్చు ప్రళయానలంబు చందంబునం దరికొనియె(, బ్రచండ రుంరూనిల ప్రేరిత సముత్తుంగ 
తరంగావర్తభీషణంబయిన మహార్లవంబు సెలియలికట్ట దాటి వెల్లి విరిసి నట్లమేయంబై యుండ; 
నా సమయంబునం బ్రళయకాలంబునుం బోలె మిన్ను మన్నును, రేయుంబగలని యెజుంగ రా 
దయ్యె; న య్యవసరంబున. 337 


* పై విధంగా బలిచక్రవర్తి సృష్టించిన ఇంద్రజాలం వల్ల దేవతలపై పర్వతాలు వచ్చిపడినాయి. కార్చిచ్చుతో 
మండుతున్న చెట్టు చెలరేగినాయి. కొండల శిఖరాల నుండి రాళ్ళవర్షం వర్షించింది. గొప్ప గొప్ప నాగుబాములు 
పైనబడి కరచినాయి. తేళ్ళు కుట్టినాయి. అడవి పందులూ, పులులూ, సింహాలూ, పైకి దూకి చీల్చడానికి 
మొదలు పెట్టినాయి. అడవి ఏనుగులు పడద్రొక్కినాయి. శూలాలు ధరించిన దెసమొలల మహారాక్షసులు 
లక్షల సంఖ్యలో “రండు రం” డంటూ, “నరుకుతాం, కోస్తాం” అంటూ కేకలు పెట్టినారు. 


వీరులైన పెక్కండ్రు రాక్షసులు గదాదండాలు ధరించి వికారమైన ముఖాలతో (వ్రేలాడుతున్న శిరోజాలతో 
“పోనివ్వకండి, పోనివ్వకండి, నరకండి, నరకండి” అంటూ వెన్నంటి తరిమినారు. పిడుగులతో కూడిన 
మేఘాల సమూహాలు గాలికి చెలరేగి క్రూరంగా గంభీరంగా మూగి నిప్పుల కుప్పలనూ మంటరాసులనూ 
కురిపించినాయి. గాలుల వల్ల రెచ్చగొట్ట బడిన కారుచిచ్చు ప్రళయ కాలపు అగ్నివలె మండ సాగింది.. 
తీవ్రమైన తుపానువల్ల అల్లకల్లోలమై భయంకరమైన సముద్రం గొప్ప గొప్ప అలలతో సుడిగుండాలతో 
ఉప్పొంగి గట్టుదాటింది. ఆ సమయంలో ప్రళయకాలంలో వలె నింగీ నేలా, రాత్రీ పగలూ తెలుసుకోవడానికి 
వీలులేకుండా పోయింది. 


క. ఆ యసురేంద్రుని బహుతర, మాయా జాలంబులకును నూ జెణు(గక న 
జ్రాయుధ ముఖరాదిత్యు ల, పాయంబును. బొంది చిక్కువడిరి నరేంద్రా! 338 

* ఓ రాజా! బలిచక్రవర్తి పన్నిన పలువిధాలైన మాయా జాలాలకు విరుగుడు తెలియని ఇంద్రాది 
దేవతలు దిక్కు తెలియక చిక్కుల పాలైనారు. 


వ. అప్పుడు. 339 


క. ఇ య్యసురులచే( జిక్కితి, మెయ్యది దెరు? వెందు( జొత్తు? మిటు వొలయ( గదే 
యటయ్యా! దేవ! జనార్దన!, కుయ్యో! మొజ్టో! యటంచు. గూయిడి రమరుల్‌. 340 


* ఆ సమయంలో దేవతలు “స్వామీ! జనార్దనా! ఈ రాక్షసరాజు మాయాజాలంలో చిక్కుకున్నాము. 
ఇప్పుడు మాకు దారి ఏది? ఎక్కడికి పోవాలి? ఇక్కడికి నీవు రావా? కుయ్యో మొల్బ” అంటూ విష్ణువుకు 
మొర పెట్టుకొన్నారు. 

వ. అట్లు మొజణుయిడు నవరసంబున. 341 

మ. విహగేంద్రాశ్వ నిరూఢుండై మణిరమా విభ్రాజితోరస్కుండై 

బహుశస్తాస్త రథాంగ సంకలితు(డై భాస్వ త్కిరీటాది దు 
స్పహుందై నవ్యపిశంగచేల ధరు(డై సంఫుల్ల సద్మాన్షుండై 
విహితాలంకృతితోడ మాధవుడు దా వేంచేసె నచ్చోటికిన్‌. 342 


* దేవతలు మొరపెట్టుకుంటున్న సమయంలో మహావిష్ణువు గరుడవాహనంపై కూర్చొని ఆ ప్రదేశానికి 
వచ్చినాడు. ఆయన వక్షస్థలం కౌస్తుభరత్నంతోనూ లక్ష్మీదేవితోనూ, |ప్రకాశిస్తున్నది. పెక్కు ఆయుధాలనూ 
చక్రమునూ ధరించి ఉన్నాడు. తలపైన ధగ ధగ మెరిసే కిరీటం ప్రకాశిస్తూ ఉన్నది. (క్రాంగ్రాత్త పసుపు 
పచ్చనిపట్టు వస్త్రమును ధరించి ఉన్నాడు. వికసించిన పద్మాల వంటి కన్నులతో విరాజిల్లు తున్నాడు. 
నానావిధాలైన అలంకారాలతో కూడి ఉన్నాడు. 


చ. అసురులమాయ లన్నియును నబ్దదళాక్షుండు వచ్చినంతటన్‌ 
గసిబిసియై నిరర్హమయి గ్రక్కున. బోయెను; నిద్రనొంది సం 
తసమున మేలుకొన్నగతి( దాల్చి చెలంగిరి వేల్పులందణుం; 
బస సెడ కేలయుండు హరిపాద పరిషృతిసేయ నాపదల్‌? 343 


* విష్ణువు రాగానే రాక్షసుల మాయలన్నీ వెల వెల పోయి వ్యర్థమైనాయి. దేవలంతా నిద్రనుండి 
మేల్కొన్న విధంగా సంతోషంతో (ప్రకాశించినారు. పురుషోత్తముని పాదాలను పూజిస్తే దుఃఖాలు దూరం 
కాకుండా ఎందుకుంటాయి? 


వ. అయ్యెడ. 344 


ఆ. కాలనేమి ఘోర కంఠీరనము నెక్కి, తార్‌క్ష్యు శిరము శూలధార( బొడున 
నతని పోటుముట్టు హరి కేల నంకించి, దానం జావ( బొడిచె దానవునిని. 345 

* అప్పుడు కాలనేమి అనే దానవ వీరుడు భయంకరమైన సింహంపై కూర్చున్నవాడై గరుడుని తలపై 
వాడియైన బల్లెంతో కుమి నాడు. వాని ఆయుధాన్ని విష్ణువు పట్టుకొని దానితోనే ఆ రాక్షసుడు చనిపోయేటట్లు 
పొడిచాడు. 


క. పదపడి మాలి సుమాలులు, బెదరించిన( దలలు ద్రుంచె. బృథు చక్రహతిన్‌; 
గదంగొని గరుడుని టెక్కలు, సెదరించిన మాల్యవంతు శిరమున్‌ ట్రేసెన్‌. 346 


* అటు తరువాత మాలీ సుమాలీ విష్ణువును బెదరించినారు. అప్పుడు శ్రీహరి చక్రాయుధంతో వారి 
తలలు తెగనరికినాడు. మాల్యవంతుడు గదతో గరుడుని రెక్కలు చెదరగొట్టినాడు. వాని శిరస్సును కూడ 
శ్రీహరి చక్రంతో ఖండించినాడు. 

వ. ఇట్టు పరమపురుషుండగు హరి కరుణాపరత్వంబున( బ్రత్యుపలబ్ద మనస్కులైన వరుణవాయువాసవ 

ప్రముఖులు పూర్వంబున నెవ్వ రెవ్వరితో. గయ్యంబు సేయుదురు, వారు వారలం దలపడి నొప్పించి; 
ర య్యవసరంబున. 347 


* భగవంతుడైన విష్ణువు దయాగుణంపై మనసు నిలిపి వరుణుడూ, వాయువూ, ఇంద్రుడూ మొదట 
ఎవరెవరితో యుద్దం (ప్రారంభించినారో మరల వారినే ఎదిరించి పోరాడినారు. 


క. బాహు బలంబున నింద్రుండు, సాహసమున బలిని గెలువ సమకట్టి సము 
త్సాహమున వ మెత్తిన, హాహా నినదంబు సేసి రఖిల జనంబుల్‌. 348 


* ఆ సమయంలో ఇంద్రుడు సాహసించి భుజబలంతో బలిచక్రవర్తిని జయించడానికి పూనుకొని 
పట్టుదలతో వజ్రాయుధాన్ని పైకెత్తినాడు. అప్పుడు అక్కడి రాక్షసులంతా హాహాకారం చేసినారు. 
వ. ఇట్టు సముద్యత భిదుర హస్తుండై యింద్రుండు దన పురోభాగంబునం బరాక్రమించుచున్న విరోచన 
నందనుని ఉపలక్షించి యిట్లనియె. 349 
ష్‌ ఇంద్రుండు వజ్రాయుధాన్ని జళిపించుచూ తన ఎదుట పరాక్రమాన్ని (ప్రదర్శించుతున్న 
బలిచ(క్రవర్తితో ఇట్లా అన్నాడు- 
మ. 'జగతిన్‌ వైరి మొణంగి గెల్చుటదియున్‌ శౌర్యంబె? ధైర్యంబె?తా 
మగవా' డయ్యును. దన్ను దా నెజి(గి సామర్థ్యంబునుం గల్గియున్‌ 


బగవానిం గని డాగానేని మెయి సూపం జాలండేనిం గటా! 
నగరే బంధులు? దిట్టరే బుధులు? గన్యల్‌ గూర్తురే? దానవా! 350 


* “ఓ రాక్షసుడా! లోకంలో శత్రువును మాయతో మోసగించి గెలవడం శౌర్యమూ కాదు; ధైర్యమూ 
కాదు. పౌరుషం కల మగవాడు తన శక్తిసామర్థ్యాలు తెలుసుకొని పగవానిని ఎదిరించాలి. అటువంటి శక్తి 
కలిగికూడా కన్పించకుండా దొంగ వేషాలు వేస్తే చుట్టాలు నవ్వుతారు. పండితులు తిట్టుతారు. ఆడపిల్లలు 
సైతం పెదవి విరుస్తారు. 

శా. మాయల్‌ సేయగ రాదు పో; నగవులే మాతోడి పోరాటముల్‌? 
దాయా! చిక్కితి; వ్రక్కలించెద( గనద్దంభోళి ధారాహతిన్‌; 
నీ యిష్టార్థము నెల్ల. జూడుము వెసన్‌ నీ వారలం గూడుకో 
నీ యాటోపము నిర్దరేంద్రు. డడయన్‌ నే. డాజిలో దుర్మతీ! 351 


వ. అని యుపాలంభించిన విని విరోచన నందనుం డిట్లనియె. 352 


యి దుర్మార్గుడా! ఇంక నీమాయలు చెల్లవు. మాతో పోరాటాలు నవ్వులాటలు కావు. నా చేతికి 
చిక్కినావు. తళ తళ మెరిసే ఈ వజ్రాయుధంతో నిన్ను చీల్చివేస్తాను. త్వరగా నీ కోరికలు ప్రకటించుకో! 
నీ వారిని కలుసుకో! ఈనాటి యుద్దంలో నీ అహంకారాన్ని అణచి వేస్తాను”- ఈ విధంగా నిందించుతున్న 
సురచక్రవర్తితో బలిచక్రవర్తి ఇట్టా అన్నాడు. 
శా. నీవే పోటరివే? సురేంద్ర! తెగడన్‌ నీకేల? ౫ ల్పోటముల్‌ 
లేవే? యెవ్వరి పాలం బోయినవి? మేల్లీడుల్‌ విరించాదులుం 
ద్రోవం జాలుదు రెన్విధానమున సంతోషింప శోకింప నా 
దైవం బేమి? కరస్థలాములకమే! దర్శ్బోక్తులుం బాడియే? 353 


* దేవేంద్రా! నీవే మొనగాడవు కావు. మిడిసిపడి తెగనాడబోకు! జయాపజయాలు దైవాధీనాలు. 
అవి ఎవరికైనా తప్పవు. బ్రహ్మాదులు సైతం సుఖదుఃఖాలు తప్పించుకోలేరు. ఈవిషయంలో సంతోషించడం 
కానీ దుఃఖించడం కానీ తగదు. అదృష్టం అరచేతిలో ఉసిరికకాయ కాదు. అందువల్ల నీవు ప్రగల్భాలు 
పలకడం చాలించు. 


ఆ. జయము లసజయములు సంపద లాపద, లనిల చలిత దీపికాంచలములు 
చంద్రకళలు మేఘచయములు దర(గలు, మెణు(గు లమరవర్య! మిట్టిపడకు. 354 


* అమరేంద్రా! జయములూ, అపజయములూ, సంపదలూ, ఆపదలూ శాశ్వతమైనవి కావు. అవి 
గాలిలో కదలే దీపాలు, చంద్రకళలు. మేఘమాలికలు. నీటితరగలు. మెరపు తీగలు. అందువల్ల విర్రవీగవద్దు. 


వ. అని యి ట్లాక్షేసించి. 355 


క. నీరు(డు దానన నాథుడు, నారసముల నింద్రు మేన నా6టించి మహా 
ఘోరాయుధకల్పములగు, శూరాలాపములు సెవుల. జొనిపెన్‌ మరలన్‌. 356 


* పె విధంగా వీరాధివీరుడైన బలిచక్రవర్తి ఇంద్రుని తూలనాడి అతని శరీరంలో వాడిబాణాలను 
(గ్రుచ్చినాడు. అతని చెవులు చిల్లులుపడే పదునైన ములుకులవంటి సూటిపోటు మాటలు పలికినాయి. 


వ. ఇట్టు తథ్యవాది యైన బలిచే నిరాకృతుండై. 357 

క. శత్రువు నాక్షేపంబున. దోత్రాహత గజము భంగి. ద్రుళ్ళుచు బలి నా 
వృత్రారి వీచి వైచిన, గోత్రాకృతి నతండు నేలంగూలె నరేంద్రా! 358 


* ఓ రాజా! సత్యవాది అయిన బలి పలికిన తిరస్కార వాక్కులు విని దేవేంద్రుడును అంకుశంతో 
పొడిచిన ఏనుగులాగా (త్రుళ్ళిపడినాడు. ఆగ్రహంతో బలిని పట్టుకొని వజ్రాయుధంలో కొట్టినాడు. బలిచక్రవర్తి 
కొండవలె కూలిపోయినాడు. 


క. చెలికాని పాటు గనుగొని, బలి సఖుండగు జంభు( డతులబాహాశక్తిం 
జెలితనము సాల నెజపుచు, నిలు నిలుమని వీ(కం దాణా నిర్ణర నాథున్‌. 359 


* జంభుడు తన చెలికాడైన బలిచక్రవర్తి పడిపోవటం చూచినాడు. అతడు తన స్నేహాన్ని ప్రకటిస్తూ 
సాటిలేని మేటి పరా(క్రమంతో 'నిలు నిలు’ మంటూ దేవేంద్రుని ఎదిరించినాడు. 


క. పంచానన వాహనుడై, చంచద్గద జంభు(జెత్తి శైలారిని దా 
కించి సురేభంబును నొ, ప్పించి విజృంభించి యార్చి సేర్చెం గడిమిన్‌. 360 


* జంభుడు సింహంపై కూర్చొని గదను పై కెత్తి పరాక్రమంతో దేవేంద్రుని పైకి విజృంభించి ఐరావతాన్ని 
ఒక్క చరుపు చరచి కేకలు వేస్తూ ఉప్పొంగి పోయినాడు. 
క. వీ(క సెడి ఘనగదాహతిం దో. కయు. గదలింపలేక దుస్సహపీడన్‌ 
మో(కరిల( బడియె నేలను, సో. కోర్వక దిగ్గజంబు సుడిసుడి గొంచున్‌. 361 
* క్రూరమైన జంభుని గదాఘాతంతో ఐరావతం ఉత్సాహం కోల్పోయింది. ఓర్వరాని బాధతో గిరి 
గిర తిరిగి తోకను సైతం కదలించ లేక ముందుకు వంగి నేలపై వాలిపోయింది. 
వ. అయ్యెడ. 362 


క. సారథి వేయు హయంబుల, తే రాయిత సజుచి తేర దేవేంద్రుండు దా 
నారోహించెను దైత్యు( డు, దారత మాతలిని శూలధారం బొడిచెన్‌. 363 


* ఆ సమయంలో ఇంద్రుని సారథియైన మాతలి వేయి గుట్టాల రథాన్ని సిద్ధంచేసి తీసుకొని 
వచ్చినాడు. దేవేంద్రుడు దానిపై కూర్చున్నాడు. అప్పుడు జంభుడు వాడియైన బాణంతో మాతలిని పొడిచినాడు. 


ఆ. శూల నిహతి నొంది స్రుక్కక యార్చిన, సూతు వెణకు మంచు సురవిభుండు 
వాని శిరము. దునిమె వజఘాతంబున, దైత్యసేన లెల్లం దల్ల డిల్ల. 364 


* జంభుని బల్లెం దెబ్బకు తల్లడిల్లకుండా మాతలి కేకలు వేసినాడు. అతనిని 'భయపడవ'ద్దని చెప్పి 
దేవేంద్రుడు వజ్రాయుధంతో జంభుని తల నరికినాడు. అది చూచి రాక్షస సైన్యాలు చెల్లాచెదరైనాయి. 


ఎనిమిదవ స్కంధము 235 


చ. చని సురనాథుచే. గలన జంభు(డు సచ్చుట నారదుండు సె 
ప్పిన విని వాని భ్రాతలు గభీర బలాధికు( డా బలుండు పా 
క నముచు లాపురందరుని. గాంచి ఖరోక్తుల( దూలనాడుచున్‌ 
ఘన జలధారలన్‌ నగము6 గప్పిన చాడ్సున( గప్పిరమ్ములన్‌. 365 


* పోరాటంలో జంభుడు చనిపోయిన సంగతి బలవంతులైన అతని సోదరులు బలుడూ పాకుడూ 
నముచీ అనే వారు నారదుని ద్యారా విన్నారు. వారు రణరంగంలో దుమికి పోటుమాటలతో ఇంద్రుని 
నిందించినారు. మేఘాలు వర్షధారలతో కొండను కప్పివేసినట్టు వారు తమ బాణాలతో ఇంద్రుని కప్పివేసినారు. 


సీ, విబుధలోకేంద్రుని వేయుగుజ్జంబుల నన్ని కోలల బలు డదర నేసె 
నిన్నూట మాతలి నిన్నూట రథమును నా రీతి నింద్రు ప్రత్యంగకమును 
వేధించె౮ బాకుండు వింట వా( డస్తంబు లేయుట దొడుగుట యెటు(గరాదు; 
కనకపుంఖంబుల కాండంబు లొకపది యేనింట నముచియు నేసి యార్చె; 


ఆ. బలిమి నిట్టు ముగురు పగవాని రథసూత, సహితు ముంచి రస్తజాలములను 
వనజలోక సఖుని వాన కాలంబున, మొగిలు గములు మును(గ మూణినట్లు. 366 


* బలాసురుడు దేవేంద్రుని వేయి గుజ్ఞాలనూ వేయి బాణాలతో అదరగొట్టినాడు. మాతలినీ 
రథాన్నీ ఇంద్రుని ప్రతి అవయవాన్ని ఇన్నూరేసి బాణాలతో బాధించినాడు. పాకుడు ధనుస్సులో బాణాన్నీ 
ఎక్కు పెట్టడమూ, ప్రయోగించడమూ తెలియనంత వేగంతో యుద్దం చేసినాడు. నముచి పదునైదు బంగారు 
పిడుల బాణాలను వేసి కేకలు వేసినాడు. ఈ విధంగా వానాకాలంలో మేఘాలు సూర్యుని కప్పివేసిన విధంగా 
బలవంతులైన ఆ ముగ్గురూ ఇంద్రుని, అతని రథాన్నీ, సారథినీ అమ్ములతో ముంచివేసినారు. 


వ. అయ్యవసరంబున. 367 


మ. అమరారాతుల బాణజాలముల పాలై పోయితే చెల్లరే; 
యమరాధీశ్వర! యంచు భిన్నతరులై యంభోధిలో( జంచల 
త్వమునం (గ్రుంకు వణిగ్దనంబుల క్రియన్‌ దైత్యాధిప వ్యూహ మ 
ధ్యమునం జిక్కిరి వేల్పు లందు విపద్ద్వానంబులం జేయుచున్‌. 368 
* ఆ సమయంలో “అయ్యో! అమరాధినాథా! అసురుల బాణాలకు గురియెపోయినావా”? అంటూ 
అర్తనాదాలూ చేస్తూ దేవతలందరూ దనుజేశ్వరుల మొగ్గరం నడుమ చిక్కుకొన్నారు. సము(ద్రం నడుమ 
పడవలో మునిగిపోయే వర్తకుల వలె హాహాకారాలు చేసినారు. 


శా “ఓహో దేవతలార! కుయ్యిడకు6 డే నున్నాండ' నం చంబు భృ 
ద్వాహుం డా శరబద్ధ పంజరము నంతం జించి తేజంబునన్‌ 

వాహోపేత రథంబుతోడ వెలికిన్‌ వచ్చెన్‌ నిశాంతోల్లస 
న్మాహాత్మ్య్యంబున దూర్పునం బొడుచు నా మార్తాండు చందంబునన్‌. 369 


* అప్పుడు దేవేంద్రుడు 'ఓ దేవతలారా! భయపడకండి. నేను (బ్రతికే ఉన్నాను' అంటూ అవక్ర 
పరాక్రమంతో అమ్ముల పంజరాన్ని చీల్చుకొని గుజ్ఞాలతో కూడిన రథాలతోపాటు బయటికి వచ్చినాడు. 
ఉదయ కాలంలో తూర్పున ఉదయించే సూర్యునివలె వెలిగినాడు. 


వ. ఇట్లు వెలువడి. 370 


చ. విజీగిన సేనణగాంచి సురవీరు( 'డొహో! యని బిట్టు చీరి క్ర 
మ్మటణం( బురికొల్సి పాకబల మస్తకముల్‌ నిశితాస్రధారలన్‌ 
నెజుసిన తీక్టవజ్రమున నేలకు ప్రాల్చెను వాని చుట్టముల్‌ 
వెబిచిరి; తచ్చమూపతులు విహ్వలులై చెడి పాటి రార్తితోన్‌. 371 


* పై విధంగా వెలువడిన దేవేంద్రుడు వెనుదిరిగి పరుగెత్తే తన సైన్యాన్ని చూచి 'ఓహో' అంటూ 
బిగ్గరగా పిలిచినాడు. సైనికులను యుద్దానికి తిరిగి పురికొల్పినాడు. పాకుని తలనూ, బలాసురుని తలనూ 
వాడి బాణాలతోనూ వజ్రాయుధంతోనూ నేలకూల్చినాడు. దానిని చూచి బలిచక్రవర్తి బంధువులు 
భయపడినారు. బలిసేనాపతులు భయ కంపితులై పరుగెత్తినారు. 


వ అప్పుడు నముచి నిలువంబడి. 372 


మ. తనచుట్టంబుల( జంపె. వీ(డనుచు నుద్యత్రోధ శోకాత్ముండై 
కనకాంతంబును నశ్మసారమయమున్‌ ఘంటాసమేతంబునై 
జనదృగ్గుస్సహమైన శూలము నొగిన్‌ సారించి వైచెన్‌ సురేం 
ద్రునిపై “దీన హతుండ వౌ దని మృగేంద్రుం బోలి గర్జించుచున్‌. 373 


* దేవేంద్రుడు తన బంధువులను చంపినందుకు నముచి మిక్కిలి దుఃఖంతోనూ కోపంతోనూ 
కదలకుండా నిలబడి, బంగారుపిడీ, గంటలూ కలిగి జనుల చూపులకు దుస్సహమైన ఇనుప శూలాన్ని 
తీసినాడు. “దీనితో చస్తావు' అంటూ సింహంవలె గర్జిస్తూ ఆ శూలాన్ని దేవేంద్రుని పై విసరినాడు. 


శా ఆకాశంబున వచ్చు శూలమును జంభారాతి ఖండించి నా 
నా కాండంబుల వాని కంఠము దెగ న్హంభోళియున్‌ వైచెన 
స్తోకేంద్రాయుధమున్‌ సురారిగళముం ద్రుంపంగ లేదయ్యె; వా( 
డా కంసింపక నిల్బె దేవనిభు( డత్యాశ్చర్యముం బొంద.గన్‌. 374 


వ. ఇట్లు నిలిచి యున్న నముచిం గనుంగొని వజంబు ప్రతిహతం బగుటకు శంకించి బలభేది దన 
మనంబున. 375 


ఎనిమిదవ స్కంధము 237 


* ఆకాశంలో వస్తున్న నముచి శూలాన్ని ఇంద్రుడు ఖండించినాడు. అటు తరువాత నముచి తల 
నరకడానికి పెక్కు అమ్ములనూ, వజ్రాయుధాన్నీ విసరినాడు. నముచితలను వజ్రాయుధం సైతం నరకలేక 
పోయింది. నముచి చలించకుండా నిలిచినాడు. అందుకు ఇంద్రుడు ఆశ్చర్యపడినాడు. వజ్రాయుధం 
వమ్మైపోయినందుకు అతడు సందేహించి తనలో ఈ విధంగా అనుకొన్నాడు. 


సీ. “కొండల టెక్కలు ఖండించి వైచుచో వజమెన్నడు నింత వాడి సెడదు; 
వృత్రాసురాదుల విదళించుచో నిది దిరుగ దెన్నండు పనిం దీర్చికాని; 
యింద్రుండ( గానొకో యేను దంభోళియు. గాదొకో యిది ప్రయోగంబు సెడెనొ 
దనుజాధము(డు మొనతా(కు( దప్పించెనో భిదురంబు నే. డేల బెండువడియె!' 


ఆ. ననుచు వజి వగవ 'నార్ట శుష్కంబులం, జావకుండ( దపము సలిపె నీత( 
డితర మెద్ది యైన నింద్ర! ప్రయోగింపు, వైళి మనుచు దివ్యవాణి పలికె, 376 
* కొండల రెక్కలను ఖండించేటప్పుడు ఏనాడూ వజ్రాయుధానికి వాడి తగ్గలేదు. వృత్రాసురుడు 
మొదలైన వారిని చీల్చేటప్పుడు ఏనాడు ఇది పని ముగించకుండా వెనుదిరగలేదు. ఇప్పుడు అయిందేమిటి? 
నేను ఇంద్రుణ్ణి కానా? ఇది వజ్రాయుధం కాదా? దీన్ని ఉపయోగించడంలో పొరపాటు జరిగిందా? ఈ దుష్ట 
రాక్షసుడు దీని వాదర తెగకుండా చేసినాడా? ఇది ఎందు కీనాడు శక్తి కోల్పోయింది?” అనుకొంటూ 
దేవేంద్రుడు ఆలోచింపసాగినాడు. అప్పుడు ఆకాశవాణి “ఇం(ద్రుడా! ఈ రాక్షసుడు తడివాటితోనూ, పొడి 
వాటితోనూ చావకుండా తపస్సు చేసినాడు. వేరే దేనినైనా త్వరగా ప్రయోగించు” అంటూ పలికింది. 


వ. ఇట్లాదేశించిన దివ్యవాణి పలుకు లాకర్షించి పురందరుండు. 377 
ఆ. ఆత్మబుద్ధి. దలంచి యార్ధంబు శుష్కంబు, గాని సాధనంబు ఫేన మనుచు 
నది యమర్చి దాన నమరులు మెచ్చంగ, నముచి శిరము. ద్రుంచె నాకవిభుండు. 378 


* ఆకాశవాణి మాటలు విని 'తడిదీ పొడిదీ కాని వస్తువు సముద్రపు నురుగు ఒక్కటే' అని ఇంద్రుడు 
నిశ్చయించుకొన్నాడు. ఆ విధంగా సముద్రపు నురుగులో ముంచిన వజ్రంతో నముచి శిరస్సును నరికినాడు. 
అందుకు దేవతలు సంతోషించినారు. 

వ. అ య్యవసరంబున. 379 

సీ. పురుహూతు నగ్గించి పుష్పాంజలులు సేసి మునులు దీవించిరి ముదము తోడ; 

గంధర్వముఖ్యులు ఘనులు విశ్వావసు. డును బరావసుండు నింపెనయః. బాడి; 
రమరాంగనాజను లాడిరి; దేవతా దుందుభులును మోసె దురములోన; 
వాయు వహి కృతాంత వరుణాదులను బ్రతిద్వంద్వుల గెల్చి రుద్దండనృత్తి; 


తే. నల్ప మృగముల సింహంబు లట్ల తోలి, రమరవర్యులు దనుజుల నదటు వాయ 
నజుండు పుత్తేర నారదు( డరుగు దెంచె, దైత్యహరణంబు వారింప ధరణినాథ! 380 


వ. వచ్చి సురలకు నారదుం డిట్లనియె. 381 


238 పోతన భాగవతము 


* ఓ రాజా! ఆ సమయంలో మునులు దేవేంద్రుని పొగడుతూ పూలదోసిళ్ళతో సంతోషంగా 
దీవించినారు. విశ్వావసుడూ, పరావసుడూ అనే గంధర్వ ప్రభువులు సొంపుగా పాటలు పడినారు. దేవతాప్రీలు 
నాట్యం చేసినారు. దేవదుందుభులు మోగినాయి. అగ్నీ, యముడూ, వరుణుడూ, వాయువూ రణరంగంలో 
తమతో తలపడిన వారిని భయంకరంగా పారద్రోలినారు. సింహాలు (ముక్కడి మృగాలను పారద్రోలిన 
విధంగా దేవతా వీరులు రాక్షసుల అహంకారాన్ని అణచి ఓడించినారు. రాక్షస సంహారాన్ని ఆపివేయడం 
కోసం (బ్రహ్మదేవుడు నారదుని పంపినాడు. దేవతలతో నారదుడు ఇట్లా అన్నాడు. 


శా. సిద్ధించెన్‌ సురలార! మీ కమృతమున్‌; శ్రీనాథ సంప్రాప్తులై 
వృద్ధిం బొందితి రెల్లవారలును; విద్వేషుల్‌ మృతిం బొంది!రీ 
యుద్ధం బేటికి? నింకంజాలు( బనిలేదో హో పురే యంచు సం 
బద్దాలాపము లాడి మాన్చె సురలం బాండవ్యవంశాగ్రణీ! 382 


“ఓ దేవతలారా! బాగు బాగు. అమృతం మీకు సమకూరింది. మీరందరూ విష్ణువును ఆశ్రయించి 
బాగుపడినారు. మీ శత్రువులు నళించినారు. ఇంక యుద్ధంతో అవసరం లేదు, ఆపండి” అంటూ తగిన 
మాటలు పలికి నారదుడు దేవతలను వారించినాడు. 


వ. ఇట్టు నారద వచననియుక్తులై రాక్షసులతోడి సంగ్రామంబు సాలించి సకలదేవ ముఖ్యులును 
ద్రివిష్టపంబునకుం జనిరి; హతశేషులైన దైత్యదానవులు విపన్నుండైన బలిం దోడ్కొని పశ్చిమశిఖరి 
శిఖరంబు. జేరిరి; విధ్వంసమాన కంధరులై వినష్టదేహులగు యామినీచరుల నెల్లను శుక్రుండు 
మృతసంజీవనియైన తనవిద్య పెంపునం జేసి బ్రదికించె; బలియును భార్గవానుగ్రహంబున విగత 
శరీర వేదనుండై పరాజితుం డయ్యును లోకతత్త్వ విచక్షణుం డగుటం జేసి దుఃఖింపక యుండె నని 
చెప్పి రాజునకు శుకుం డిట్లనియె. 383 


* నారదుని మాట(ప్రకారంగా దేవతావీరులు రాక్షసులతో యుద్దాన్ని చాలించి దేవలోకానికి 
వెళ్ళిపోయినారు. చావకుండా మిగలిన రాక్షసులు పరాజితులైన బలిచక్రవర్తిని పిలుచుకొని పడమటి కొండ 
శిఖరాన్ని చేరుకొన్నారు. శుక్రాచార్యుడు మృతసంజీవని అనే విద్యమహిమ వల్ల గొంతులు తెగిపోయి 
మరణించిన రాక్షసుల నందరినీ మరల (బ్రతికించినాడు. శుక్రుని దయవల్ల బలిచక్రవర్తి శరీర వేదన 
చల్లారింది. ప్రపంచతత్త్యం తెలిసినవాడు కాబట్టి ఓటమి పొందినప్పటికీ బలిచక్రవర్తి దుఃఖపడలేదు అని 
చెప్పి శుకుడు పరీక్షిత్తుతో ఇట్లా అన్నాడు. 


సీ. “కైలాసగిరి మీంద ఖండేందు భూషణు. డొకనాండు గొలువున నున్నవేళ 
నంగనయె విష్ణు. డసురుల వంచించి, సురలకు నమృతంబు సూణు లిడుట 
విని దేవియును దాను వృషభేంద్రగమనుండై కడువేడ్క భూతసంఘములు గొలువ 
మధుసూదనుండున్న మందిరంబున కేగి పురుషోత్తముని చేత. బూజ వడసి 

తే. తాను గూర్చుండి పూజించె దనుజ వైరి, గుశలమే మీకు మాకును గుశల మనుచు 
మధురభాషల హరిమీ(ద మైత్రి నెణపి, హరుండు పద్మాక్షు. జూచి యిట్లనియె బ్రీతి. 384 


* రివుడు కైలాసపర్వతంపై ఒకనాడు కొలువుదీరి ఉండినాడు. ఆ సమయంలో విష్ణువు మోహినీ 
రూపంతో రాక్షసులను మోసగించి దేవతలకు అమృతాన్ని పంచిపెట్టిన సంగతి విన్నాడు. అతడు పార్వతీదేవితో 
పాటు నందీశ్వరునిపై కూర్చొని ప్రమథగణసమేతుడై వైకుంఠనగరానికి బయలుదేరి వెళ్ళినాడు. విష్ణువు 
శివుణ్ణి గౌరవించినాడు. శివుడు విష్ణువును గౌరవించినాడు. విష్ణువు క్షేమాన్ని అడిగి, తమ క్షేమాన్ని తెలిపి, 
తియ్యని మాటలతో శివుడు తన ప్రసంగాన్ని ప్రారంభించినాడు. తరువాత శివుడు చనువుగా విష్ణువుతో 
ఇట్లా అన్నాడు. 

సీ. దేవ! జగన్మయ! దేవేశ! జగదీశ! కాలజగద్వ్యాపకస్వరూప! 

యఖిల భావములకు నాత్మయు హేతువు నైన యీశ్వరుండ వాద్యంతములును 
మధ్యంబు బయలును మణీ లోపలయు లేక పూర్ణమై యమృతమై భూరిసత్య 
మానంద చిన్మాత్ర మవికార మాద్య మనన్య మశోకంబు నగుణ నఖిల 
తే. సంభవస్థితి లయముల దంభకంబు, నైన బ్రహ్మంబు నీవ; నీ యంఘ్రియుగము 
నుభయ సంగ విసృష్ణులై యున్న మునులు, గోరి కైవల్యకాములై కొల్తు రెపుడు. 385 

* దేవ దేవా! వాసుదేవా! జగదీ శ్వరా! ఎల్లప్పుడూ లోకాలతో నిండి ఉండే వాడవు. సమస్త వస్తువులకూ కారణ 
భూతుడవైన ప్రభువు నీవే. అది మధ్యాంతాలు లేకుండా లోపలా వెలుపలా అంతటా నిండిన వాడవు నీవు. పరిపూర్ణమైన 
సత్యం నీవు. ఆనందంతో కూడిన జ్ఞానం నీవు. మార్పులేని మూలవస్తువు నీవు దుఃఖదూరుడవు. గుణాతీతుడవు. 
అన్నింటి పుట్టుకకూ మనుగడకూ నాశనానికి కారణం నీవు. మాయతో కూడిన పరమాత్మవు నీవు. మోక్షాన్ని 
కోరేవారు స్వార్టాన్నీ, అహంకారాన్నీ విడిచి ఎల్లప్పుడూ నీ పాదాలను సేవిస్తారు. 


ఫీ భావించి కొందు బ్రహ్మంబు నీ వని తలపోసి కొందటు ధర్మ మనియు. 
జర్చించి కొందణు సదసదీశ్వరుండని సరవి( గొందలు శక్తి సహితుండనియు. 
బింతించి కొందబు చిరతరుం డన్యయు( డాత్మతంత్రు(డు పరుం డధికు(డనియు 
దొడరి యూహింతురు తుది నద్వ్యయద్వయ సదసద్విశిష్ట సంశ్రయు(డ వీవు; 


తే. తలంప నొక్కింత వస్తుభేదంబు గలదె, కంకణాదులు పసిడి యొక్కటియ కాదె? 
కడలు పెక్కైన వార్థి యొక్కటియ కాదె? భేద మంచును నిను వికల్పింస వలదు. 386 


* నీవ్ర పరబ్రహ్మవని కొందరు భావిస్తారు. నీవు ధర్మమని కొందరు తలుస్తారు. నీవు ప్రకృతి పురుషు 
లకంటె పరుడవని కొందరంటారు. నీవు శక్తిస్తరూపుడవని కొందరు ధ్యానిస్తారు. విష్ణువుగా శాశ్వతుడుగా 
స్వతం(త్రుడుగా పరమపురుషుడుగా ఉత్తముడుగా కొందరు నిన్ను ఊహిస్తారు. అన్నింటినీ మించి సాటిలేని 
వాడవు నీవు. సదసత్తులకు పవిత్రమైన నిలయం నీవు. ఆలోచించి చూస్తే కంకణం మొదలైన బంగారు నగలూ, 

బంగారమూ వాస్తవంగా ఒకటే కదా. అనంతమైన అలలూ సముద్రమూ ఒకటే కదా! అందువల్ల పైకి భేదం 
కన్పిస్తున్నా నీకుఈ సృష్టికీ వాస్తవంగా భేదం లేనేలేదు. 


సీ. యద్విలాసము మరీచ్యాదు లెజుంగరు; నిత్యుండనై యున్న నేను నెణు 
యన్మాయ నంధులై యమరాసురాదులు వనరెద రంట; యున్న వారలెంత? 
యే రూపమున. బొంద కేపారుదువు నీవు; రూపివై సకలంబు రూపుసేయ 
రక్షింప జెటుప( గారణమైన సచరాచరాఖ్యమై విలసిల్లు దంబరమున 


తే. ననిలు€ డే రీతి విహరించు నట్ల నీవు, గలసి వర్తింతు సర్వాత్మకత్వ మొప్ప; 
జగములకు నెల్ల బంధమోక్షములు నీవ, నీవ సర్వంబు( దలపోయ నీరజాక్ష! 387 


* ఒకమలలోచనా! నీ లీలను మరీచి మొదలైన మహర్షులు సైతం తెలియలేరు. నీతోపాటూ ఉండే 
నేను కూడా తెలుసుకోలేను. నీ మాయ తెలియక దేవతలూ, రాక్షసులూ కష్టపడతారు. ఇంక తక్కిన 
వారెంత? నీవు ఏరూపాన్ని పొందకుండా పెంపొందుతావు. రూపాన్ని పొంది అన్నింటిని పుట్టించి కాపాడి 
అంతం చేయడానికి కారణమౌతావు. సకల చరాచరరూపుడవై వెలుగొందుతావు. ఆకాశంలో గాలి విహరించే 
విధంగా సర్యాత్మకుడవై అన్నింటిలోనూ నీవు చేరి ఉంటావు. లోకాలు పుట్టడమూ విడిపోవడమూ రెండూ 
నీవే. ఆలోచిస్తే అన్నీ నీవే. 


మ. ఘనతన్‌ నీ మగపోండుముల్‌ పలుమణుం గన్నార( గన్నార; మే 
నిను విన్నారము; చూడ మెన్నండును మున్‌ నీ యాండు చందంబు; మో 
మెహినివై దైత్యుల( గన్ను బ్రామి యమృతం బింద్రాది దేవాళి కి 
చ్చిన నీ రూపము( జూపుమా! కుతుకముం జిత్తంబునం బుట్టెడిన్‌. 388 


* మాధవా! మహిమతో కూడిన నీ మగసోయగాన్ని పెక్కుసార్లు కన్నులారా కన్నాము; విన్నాము. నీ 
ఆడరూపాన్ని ఏనాడూ చూడలేదు. మోహినిగా నీవు రాక్షసులను మోసగించి ఇంద్రాది దేవతలకు అమృతాన్ని 
పంచి యిచ్చిన ఆ రూపాన్ని చూపు. దానిని చూడాలని నా మనసు కుతూహల పడుతున్నది. 


క. మగవా(డ వై జగంబులం దగిలిచి చిక్కులను బెట్టు దంటకు నీకున్‌ 
మగువ తనంబున జగముల6 దగులము బొందింస నెంతతడవు ముకుందా! 389 


ముకుందా! మగవాడుగా నీవు లోకాలను ఎన్నోచిక్కులకు గురిచేస్తావు. అటువంటి నీవు ఆడరూపంలో 
లోకాలను ఆకర్షించడంలో ఆశ్చర్య మేముంది? 


వ. అని పలుకుచున్న శూలపాణిచే నపేక్షితుండై విష్ణుండు భావగంభీరమగు నవ్వు నివ్వటిల్ల న వ్వాసు 
దేవు న కిట్లనియె. 390 


స హువిధరగా పలుకుతున్న పరమేశ్వరుని మాటలకు గంభీరంగా నవ్వుతూ విష్ణువు ఇలా అన్నాడు. 

శా “శ్రీకంఠా! నిను నీవ యేమణకుమీ చిత్తంబు రంజించెదన్‌, 
నాకద్వేషుల డాంగురించుటకునై నా డేను గైకొన్న కాం 
తాకారంబు జగన్నిమజ్జనము నీవై చూచెదే( జూపెదం; 
గైకో నర్హము లండ్రు కాముకులు సంకల్ప ప్రభూతార్థములో. 391 
* మహేశ్వరా! నీ మనస్సుకు సంతోషం కలిగిస్తాను. తొందర పడవద్దు. ఆనాడు రాక్షసులను 
మోసగించడం కోసం నేను ధరించిన మోహినీరూపం- లోకాన్ని మోహింపజేసేది-నీవు చూడాలనుకుంటే 
చూపుతాను. మనసులోని కోరికలు తీర్చుకోవడం మంచిదేకదా! 


-: శ్రీహరి తన మోహినీ రూపంబుచే నీశ్వరుని మోహింప( జేయుట :- 


వ. అని పలికి, కమలలోచనుం. డంతర్శితుండయ్యె; నయ్యుమా సహితుం డయిన భవుండు విష్ణుండెటు 
వోయెనో యెందు. జొచ్చెనోయని దిశ దిశలం గలయ ననలోకించుచుండం దనపురోభాగంబున.392 


ఒక యెల దోంటలో నొకనీథి నొక నీడ గుచకుంభముల మీది కొంగు దొలయగ 
గబరికాబంధంబు గంపింప నుదుటిపై జికురజాలంబులు సిక్కువడంగ 
ననుమానమై మద్యమల్లాడ( జెక్కుల( గర్లకుండల కాంతి గంతు లిడ6ంగ 
నారోహభరమున నడుగులు దడంబడ దృగ్గీప్తి సంఘంబు దిశల గప్ప 


జా 


తే. వామకరమున జాణీన వలువ బట్టి, కనక నూపుర యుగళంబు గల్లనంగ6 
గంకణంబుల( రుణరుణత్కార మెసంగ, బంతిచే నాడు ప్రాయంపుటింతి. గనియె. 393 
“ సై విధంగా "పలికి వస్తువు మాయమైనాడు: పార్వతీ దేవితో కూడిన శివుడు “విష్ణువెక్కడికి 
వెళ్ళినాడా?ఎక్కడున్నాడా”? అనుకొంటూ అన్ని వైపులా పారజూచినాడు. అంతలో ఆయన ఎదుట ఒక 
ఉద్యానవనం. ఆ వనంలో ఒక చెట్ల వరుస. అందులో ఒక చెట్టు నీడలో ఒక ఎలబ్రాయపు సుందరాంగి 
కనిపించింది. ఆమె కుచకుంభముల మీద పైట తొలగిపోయింది. కొప్పుముడి వీడింది. నుదుటిపై ముంగురులు 
ముసురుకొన్నాయి. నడుముందా? లేదా? అనే అనుమానానికి అవకాశమిస్తూ కదలాడుతున్నది. చెవుల 
కమ్మల కాంతులు చెక్కిళ్లపై చిందుతున్నాయి. పిరుదుల బరువుతో పాదాలు తడబడుతున్నాయి. తళుకు 
చూపులు దిక్కులలో పిక్కటిల్లినాయి. జారిపోయిన చీర కుచ్చెళ్ళను ఎడమచేతితో పట్టుకొన్నది. బంగారు 
కాలి అందెల గల గలలూ, చేతి కంకణాల యుణరుణలూ అతిశయింపగా ఆ యింతి బంతితో ఆడుతూ 
ఉంది. 


వ. కని, మున్ను మగువ మరగి సగమయిన మగవా. డమ్మగువ వయో రూప గుణ విలాసంబులు 

దన్ను నూరింపం గనుటెప్పబ్రేయక తప్పక చూచి మెత్తనయిన చిత్తంబున. 394 

* అదివరకే మగువ వలపుతో సగమైన మగవాడు శివుడు. ఆ జవరాలి ప్రాయమూ, రూపమూ, 

ఒయ్యారమూ, విలాసమూ, ఆయన్ని బాగా ఆకర్షించినాయి. ఆయన కంటిపై రెప్పవేయకుండా మైమరచి 
ఆమెను చూచినాడు. ఆయన చిత్తం మెత్తబడి పోయింది. 

శా “ఈ కాంతాజనరత్న మెవ్వరిదొకో? యీ యాండురూపంబు ము 
న్నే కల్పంబులయందు( గాన; మజు( డీ యింతిన్‌ స్పజింపంగ6 దా 
లేకుంటెల్ల నిజంబు, వల్లభత నీ లీలావతిం జేరంగా 
నే కాంతుండు గలండొ క్రీడలకు నాకీ యింతి సిద్దించునే?' 395 
* “ఈ అన్నుల మిన్న ఎవ్వరిదో కదా! ఏ కల్పం లోనూ నేను ఇటువంటి అందమైన ఆడదానిని 
చూడలేదు. ఈమెను (బ్రహ్మ సృష్టించ లేదడనం తథ్యం. ఈ ఒయ్యారిని ఇల్హాలుగా పొందగలిగే 
అదృష్టవంతుడెవడో! ఈ లావణ్యవతి నాలీలా విహారాలకు లభిస్తుందా?” అనుకొన్నాడు శివుడు. 


న. అని మణీయుం జెణకువిలుతుని కోలలు మేరమీణి దజుమ నెజబిరుదు వెజ(గుపడం దెజవ దుతేమిన 
తుజుము బిగిముడి వదలి కదలి భుజముల మెడల నదరి చెదరిన కురులు నొసలి మృగమద తిలకంపుటసలు 
మసల, విసవిస నగు మొగము మెటుంగులు దశదిశలం బసలు కొలుప6 జిటునగవు మెజయ నును. 
జెమటం దడంబడి పులకరములు గులకరములు గొన, హృదయానంద కందంబగు కందుకంబు 
గరారవిందంబునం దమర్శి, యక్కునం జేర్చి, చెక్కున హత్తించి, చుబుకంబు మోపి, చూచుకంబులం 
గదియించి, నఖంబుల మీటుచు, మెల్లమెల్లన గెల్హ్లాడు కరకమలంబుల గనక మణినలయంబులు 
రుణరుణయనం గుచకలశంబు లొండొంటి నొరయ, నెడమం గుడినిం దడంబడ గ్రమ్మన నెగుర( 
జిమ్ముచు, నెగురం జిమ్మి తనకు€ దానె కొన్ని చిన్ని పన్నిదంబులు సేసికొని బడుగునడుము బెడశి 
వడ వడ వడంకి నజతి సరులు గలయం బడ దిరుగుచు. దిరుగునెడ( బెన(కువలుగొన( జెవుల 
తొడవుల రుచులు గటముల నటనములు సలుపం బనిరి తిరిగి యొడియుచు, నొడిసి కెలంకులం 
జడియిచు, జడిసి జడనుపడక వలున నెలవు వదలి దిగంబడం, గటిస్థలంబున( గాంచీ కనకమణి 
కింకిణులు మొరయం జరణ కటకమ్ములు గల్టు గల్లు మనం, గరకంకణ మణి గణములు మెజయ, 
మితి దప్పిన మోహాతిరేకం బుప్పొంగ వెనుకొని యుటికి పట్టుచు6 బట్టి పుడమిం బడవైచి, పాటు 
వెంటనే మింటికెగసినం గెంటక కరంబునం గరంబు దిరంబయి పలుమజణు నెగయ నడుచుచు, 
నెగయు నెడం దిగంబడు తటిని నీలంపు మెటుంగు నిగ్గు సోగపగ్గంబుల వలలు వైచిరా€ దిగిచిన 
పగిది వెనుకొనంగ, నిలోకన జాలంబులు నిగిడించుచు, మగిడించుచు(, గర లాఘవంబున నొకటి, 
పది, నూణు, వేయు సేసి నేర్పులు వాటించుచు, నరుణ చరణకమల రుచుల నుదయ శిఖరి శిఖర 
తరణి కరణి సేయుచు, ముఖచంద్ర చంద్రికల( జంద్రమండలంబులు గానించుచు, నెడ నెడ 
నురోజ దుర్గ నిర్ణతచేలాంచలంబు. జక్క నొత్తుచు( గపోలఫలకాలోల ఘర్మజలబిందు బృందంబులు 
నఖాంకురంబుల నొనరించుచు, నధరబింబారుణ సంభాంత సమాగత రాజకీరంబులం జోపుచు, 
ముఖసరోజ పరిమళాస్తక్త మత్తమధుపంబుల నివారించుచు, మందగమనాభ్యాస కుతూహలాయత్త 
మరాళ యుగ్మంబులకుం దలంగుచు, విలాస వీక్షణానందిత మయూర మిధథునంబులకు నెడంగ 
లుగుచు6 బొదరిండ్ల యీణుములకుం బోక మలంగుచుం గరకిసల యాస్వాద కాముక కలకంఠ 
దంపతులకు. దూరమగుచు(, దీ యుయ్యెలల నూంగుచు; మాధవీ మండపంబు లెక్కుచు6 

గుసుమరేణు పటలంబుల గుబ్బళ్లు వ్రాకుచుం మకరందస్యంద బిందుబ్బందంబు నుత్తరించుచు, 
గృతక శైలంబుల నారోహించుచు( బల్లన పీఠంబులం బరిశ్రమంబు పుచ్చుచు, లఅతాసాధభాగంబుల. 
బొడసూపుచు, నున్నత కేతకీ స్తంభంబుల నొరగుచు6 బుష్పదళ రచిత వాతాయనంబులం దొంగి 
చూచుచు6 గమల కాండ పాలికల నాలంబించుచు6 జంపక దేహళి మధ్యంబుల నిలువంబడుచు; 
గదళికాపత్ర కవాటంబున నుద్బా టించుచు6 బరాగ నిర్మిత సాలభంజికా నివహంబుల నాదరించుచు, 
మణికుట్టిమంబుల మురియుచు6 జంద్రకాంత వేదికల నెలయుచు, రత్నపంజర శారికా నివహంబులకుం 
జదువులు సెప్పుచు6 గోరిన క్రియం జూచుచుం జూచినక్రియ మెచ్చుచు, మెచ్చిన క్రియ వెజంగు 
పడుచు, వెబిగుపడిన క్రియ మణచుచు, మణవక యేకాంతం బగు నవ్వనాంతంబున ననంత విభ్ర 
మంబుల జగన్మోహినియై విహరించుచు నున్న సమయంబున. 396 


* అంతలో మన ్య్రథుని జయించిన పరమశివుని నిబ్బరం నీరై పోయేటట్టు మోహిని ముడుచుకున్న 
కొప్పుముడి వీడింది. వెండ్రుకలు భుజాలపైన, మెడపైనా చెదరి కదలాడినాయి. ఆమె నుదుటిమీది కస్తూరి 
బొట్టు కరగింది. ముద్దులు మూటగట్టే ముఖకాంతులు నలుదెసలా ప్రసరించినాయి. చిరునవ్వులు 
చిందుతున్నాయి. లేత చెమటతో తడబడుతూ పులకలు మొలకలెత్తినాయి. మనసుకు ఇంపునింపే బంతిని 
అందమైన హస్తంతో అందుకొన్నది. దానిని రొమ్ముపై ఉంచుకొన్నది. చెక్కిలిపై చేర్చుకొన్నది. గడ్డానికి 
తాకించుకొన్నది. చనుమొనలపై ఆనించుకొన్నది. గోళ్ళతో మీటింది. సొగసైన చేతులలో మెల్ల మెల్లగా 
కదలాడే మేలిమి కంకణాలు రుణ రుణ ధ్వని చేయగా, కుచకుంభములు ఒకదానితో ఒకటి రాయగా 
కుడి ఎడమలకు (త్రుళ్ళిపడేటట్టు బంతిని ఒయ్యారంగా ఎగురవేసింది. తనకు తానే చిన్నచిన్న పందాలు 
వేసుకొన్నది. సన్నని నడుం వణికేటట్టు మెడలోని హారాలు చిక్కుపడేటట్లు తిరుగాడింది. అట్లా తిరిగేటప్పుడు 
చెవుల కుండలాల కాంతులు చెక్కిళ్ళ పై చిందులాడినాయి. ఆమె గుండ్రంగా తిరుగుతూ బంతిని పట్టుకొని 
ప్రక్కలకు కదలుతున్నది. అప్పుడామె పైటచెరుగు జారిపోయింది. ఒడ్డాణంలోని బంగారు చిరుగంటలు 
మోగినాయి. కాలి అందెలు గల్లు గల్లుమన్నాయి. కర కంకణాల రత్నాలు మెరిసినాయి. ఆమె వెనువెంట 
పరుగెత్తి బంతిని పట్టుకొంటూ, పట్టుకొని నేలపై చరుస్తూ, అది పై కెగిరినపుడు రెండు చేతులూ చేర్చి 
పలుసార్లు కొట్టుతున్నది. బంతి ఎగిరేటప్పుడు పడేటప్పుడూ పొడవైన వలలు వేసి లాగుతున్నట్టు తన 
సోగచూపులు వ్యాపింపజేస్తున్నది. బంతిని కొట్టుతూ, ఒకటి నుండి పది నూరు దాకా నేర్పుతో లెక్కపెట్టు 
తున్నది. 


మోహిని ఎజ్జ తామరలవంటి తన పాదాల అరుణ కాంతులతో తూర్పుకొండపైని సూర్యబింబాన్ని 
స్ఫురింపజేస్తున్నది. నెమ్మోము చందురుని వెన్నిల వెలుగులతో చంద్రమండలాలను సృజిస్తున్నది. అప్పుడప్పుడు 
కుచకలశాల మిట్టపల్హాలనుండి జారిపోయిన పైట సవరించు కొంటున్నది. చెక్కిళ్ళపై చిందే చెమట బొట్లను 

కొనగోళ్ళతో చిమ్ముతున్నది. ఎజ్జని పెదవిని దొండపండుగా భ్రమపడి వచ్చిన రా చిలుకలను తోలుతున్నది. 
పద్మంవంటి ముఖంలోని సువాసనకోసం మూగిన కొదమ తుమ్మెదలను అదలించు తున్నది. అందమైన 
మందగమనం నేర్చుకోడానికి వచ్చిన రాయంచ జంటలను గెంటుతున్నది. సొగసైన చూపులకోసం ముచ్చటపడి 
వచ్చిన నెమళ్ళ జంటలకు దూరంగా వెళ్తున్నది. పొదరిండ్ల దరిజేరకుండా చిగుళ్ళవంటి చేతులకు మనసుపడి 
వచ్చిన కోయిలజంటలకు దూరమగుతున్నది. తీగ ఉయ్యాలపై ఊగుతూ, పూలగురివెంద గుబుర్లపై 
ఎక్కుతూ, పుప్పొడి గుట్టలను దాటుతూ, మకరందాల మడుగులు గడుస్తూ, క్రీడా పర్వతాలపై విహరించుతూ, 
చిగురుటాకుల ఆసనాలపై అలసట తీర్చుకుంటూ, తీగయిండ్లలో దాగుడు మూతలాడుతూ, మొగలిబోదెలకు 
ఆనుకొంటూ, పూలరేకుల గవాక్షాలలో తొంగిచూస్తూ, మెట్టతామర మొక్కలను తాకుతూ, సంపెంగ పొదల 
గడపలలో నిలబడుతూ, అరటి ఆకులద్వారాలు తెరుస్తూ, కమ్మపుప్పొడి బొమ్మలను బుజ్జగించుతూ, 
రత్నాలబాటలపై విహరించుతూ, చంద్రకాంత వేదికలను సమీపించుతూ, రత్న పంజరాలలోని గోరువంకలకు 
మాటలు నేర్పుతూ, ఇష్టం వచ్చిన దానిని చూస్తూ, చూచిన దానిని మెచ్చుకొంటూ, మెచ్చుకొన్నదానిపై 
అచ్చెరువు కనబరుస్తూ, మైమరుస్తూ, మైమరపించుతూ, ఆ వాల్గంటి ఒంటరిగా ఆ తోటలో అంతులేని 
అందచందాలతో జగన్మోహినియై సంచరింప సాగింది. 


ఆ. వాలు(గంటి వాండి వాలారుంజూపుల, శూలి ధైర్యమెల్ల. గోలుపోయి 
తజలి యెటుకలేక మజుచె గుణంబుల, నాలి మజుచె నిజగణాలి మజుచె. 397 


* అందమైన ఆ వగలాడి వాడి చూపు వల్ల శివుడు నిగ్రహాన్నీ, నిబ్బరాన్నీ పూర్తిగా గోల్ఫోయినాడు. 
తన్ను తాను మరచిపోయినాడు. తన ఇల్లాలీనీ, ప్రమథగణాలనూ విస్మరించినాడు. 
వ. అప్పుడు. 398 


ఆ. ఎగురవైచి పట్ట నెడలేమి( జే దప్పి, వ్రాలు బంతి. గొనంగ వచ్చు నెడను 
బడ(తి వలువ వీడి పడియె మారుతహతి( జంద్రధరుని మనము సంచలింప. 399 


* ఆ సమయంలో మోహిని బంతిని ఎగురవేసింది. పట్టుకోవడానికి వీలుపడకుండా అది 
జారిపడిపోయింది. దానిని తీసుకోవడానికి వస్తుండగా గాలి తాకిడికి ఆమె చీరముడి ఊడిపోయింది. 
అప్పుడు శివుని మనస్సు కంపించి పోయింది. 

మ. రుచిరాపాంగిని వస్తబంధన పరన్‌ రోమాంచ వి భాజితం 

గుచభారానమితం గరద్వయపుటీ గూఢీకృతాంగిం జల 
త్కచ బంధం గని మన్మథాతురత నాకంపించి శంభుండు అ 
జ్ఞ చలింపం దనకాంత సూడ గదిసెం జంద్రాస్య కేలమ్మికిన్‌. 400 


* మోహిని కడగంటి కాంతులు తళుక్కుమని మెరసినాయి. చీర కట్టుకోవడానికి ఆమె ప్రయత్నించింది. 
ఆమె మేను పులకించింది. స్తనభారంతో ఆమె వంగింది. రెండు చేతులతో ఆమె వక్షస్థలాన్ని కప్పుకొన్నది. 

ఆమె కొప్పుముడి వీడి (వ్రేలాడుతున్నది. ఆ స్థితిలో ఆమెను చూచి కామావేశంతో శివుడు చలించిపోయినాడు. 
అతడు సిగ్గు పడేటట్టు సతీదేవి చూస్తున్నది. అయినా ఆయన మోహిని చేయిపట్టు కోవడానికి వెళ్ళినాడు. 


ఆ. పదము సేరవచ్చు ఫాలాక్షు. బొడగని, చీరవీడి పడిన సిగ్గుతోడ 
మగువ నగుచు( దరుల మాటున డాంెను, వేల్పుటే(డు నబల వెంట. బడియె. 401 


* అడుగు దూరంలో సమీపిస్తున్న శివుని చూసింది మోహిని. చీర ఊడిపోయిన సిగ్గుతో నవ్వుతూ 
చెట్లచాటున దాగింది. ముక్కంటి ఆ వాల్గంటి వెంటబడినాడు. 


ను. ప్రబలోద్యత్కరిణిం గరీంద్రుండు రమింపన్‌ వచ్చు లీలన్‌ శివుం 
డబలా! పోకుము; పోకుమీ యనుచు డాయం బాటి కెంగేలం ద 
తృబరీ బంధము వట్టి సంభమముతో. గౌంగిళ్ల నోలార్చె నం 
త బహిః ప్రక్రియ నెట్టకేని. గదియం దద్చాహునిర్ముక్తయె. 402 


* మదించిన మగ ఏనుగు ఈడేరిన ఆడ ఏనుగుతో (క్రీడించడానికి వెన్నాడిన విధంగా పరమేశ్వరుడు 
పరుగెత్తి మోహినిని సమీపించినాడు. 'అబలా పోవద్దు, పోవద్దు' అంటూ ఆమె జడపట్టుకొన్నాడు. వేగిరపాటుతో 
కౌగిలించుకొన్నాడు. పరవశత్వంతో రతి[క్రీడకు పూనుకోబోయినాడు. అంతలో ఆమె అతనిపట్టు 
వదలించుకొన్నది. 


సీ. వీడి వెన్నున నాడు వేణిభరంబుతో జఘన భారాగత శ్రాంతితోడ 
మాయావధూటియై మణలిచూచుచు( బాబు విష్ణునద్భుత కర్ము వెంట. దగిలి 
యీశాను మరల జయించె మరుం డన గరిణి వెన్చను కరి కరణి. దాల్చి 
కొండలు నేజులు( గొల(కులు వనములు దాటి శంభు(డు సనం దన్మహాత్ము 


తే. నిర్మలామోఘ వీర్యంబు నేలమీ(ద6 బడిన చోటెల్ల వెండియు. బైండి మయ్యె 
ధరణి వీర్యంబు వడం దన్ను(దా నెటింగి దేవ మాయాజడత్వంబు దెలిసె హరుండు. 403 


స్‌ మన్మథుడు తిరిగీ శివుని జయించినాడా! అనేటట్టు ఆడ ఏనుగును వెంటాడే మగ ఏనుగు వలె 
శివుడు మోహిని రూపంలో ఉన్న విష్ణువును వెంటాడినాడు. ఆ మాయా సుందరిజడ వీడి వీపుపై (వ్రేలాడుతున్నది. 
ఆమె పిరుదులు బరువుతో అలసి సొలసి వెనుదిరిగి చూస్తూ పరుగెత్తుతున్నది. ఆమె వెంట శివుడు కొండలూ 
నదులూ సరస్సులూ అడవులూ దాటి వెళ్ళినాడు. అమోఘమైన ఆ మహాత్ముని వీర్యం నేలపై పడింది. అది 
పడిన చోటంతా వెండిగా బంగారంగా రూపుదాల్ఫింది. ఆ తరువాత శివుడు తన్నుతాను తెలుసుకొన్నాడు. 
పరమాత్ముని మాయవల్ల కలిగిన మైమరపును గమనించినాడు. 


క. జగదాత్మకుండగు శంభుండు, మగిడెను హరి నెజింగి తనదు మాహాత్యమునన్‌ 
విగతత్రపుండై నిలిచెను, మగువతనం బుడిగి హరియు మగవాండయ్యెన్‌. 404 

* మహానుభావుడైన శివుడు తన మహిమాతిశయంవల్ల విష్ణుమాయను తెలుసుకొని వెనుదిరిగినాడు. 
విష్ణువు సిగ్గుతోపాటు ్రీరూపాన్ని విడిచిపెట్టి మగవాడుగా మారిపోయాడు. 


౬౦ 
ఆ. కాము గెలువవచ్చు. గాలారి గావచ్చు, మృత్యుజయము గలిగి మెజయవచ్చు 
నాండువారి చూపుటంపణు, గెలునంగ వశము గాదు త్రిపురవైరి కైన. 405 


క్‌ మన్మథుని ఓడించవచ్చు. యముని ధిక్కరించవచ్చు. మృత్యుంజయుడై (ప్రకాశించవచ్చు. కాని 
ఆడవారి వాలుచూపుల వాడి బాణాలను గెలవడం (త్రిపురాంతకుడైన మహాళివునికైనా సాధ్యం కాదు. 
వ. ఇట్లు పురుషాకారంబు వహించిన హరి హరున కిట్లనియె. 406 
* మోహినీరూపాన్ని చాలించిన విష్ణువు శివునితో ఇట్టన్నాడు. 
సీ. “నిఖిలదేవోత్తమ! నీ వొక్కరుండు దక్క నెవ్వ(డు నా మాయ నెణు( నేర్చు? 
మానిని మైన నా మాయచే మును(గక ధృతి మోహితుండవై తెలిసి తీవు 
కాలరూపంబున. గాలంబుతోడ నాయందును నీ మాయ యధివసించు 
నీ మాయ నన్ను జయింప నేరదు నిజ మకృతాత్ములకు నెల్ల ననుపలభ్య 
తే. మిపుడు నీ నిష్టపెంపున నెటింగి తనుచు, సత్కరించిన సఖ్యంబు సాల నెజుపి 
దక్షతనయ గణంబులు. దన్ను. గొలువ, భవుండు విచ్చేసె. దగ నిజభవనమునకు. 407 
* ఓ మహాదేవా! నీ వొక్కడవు తప్ప నా మాయను మరెవ్వడూ తెలుసుకోలేడు. మోహినిగా మారిన 
నా మాయలోపడి మోసపోకుండా ధైర్యంతో పొరబాటు తెలుసుకొని మేలుకొన్నావు. కాలంతో కలిసి నీ 
మాయ నాలో చేరింది. ఈ మాయ నన్ను గెలవజాలదు. అల్పజ్ఞులు తెలుసుకోని నా మాయను నీ విప్పుడు 
నేర్పుతో తెలుసుకొన్నావు' అంటూ విష్ణువు శివుని గౌరవించినాడు. విష్ణువు పట్ల తన స్నేహాన్ని (ప్రకటించి 
పరమేశ్వరుడు సతీదేవితో ప్రమథగణాలసేవ లందుకొంటూ తన నివాసానికి వెళ్ళినాడు. 
శా. పారావారము( ద్రచ్చుచో గిరి సముద్వాహార్థమై కచ్చపా 
కారుండైన రమేశువర్తనము నాకర్ణింప( గీర్తింప సం 
సారాంభోనిధిలో మునుంగు కుజనుల్‌ సంశ్రేయముం బొంది వి 
స్తారోదార సుఖంబు. జెందుదురు తథ్యం బింతయున్‌ భూవరా! 408 
* ప్పర్రీక్షిన్మహారాజా! సముద్రాన్ని చిలికేటప్పుడు సముద్ర మధ్యంలో మునిగిపోతున్న మందరపర్వతాన్ని 
మోయడం కోసం కూర్మావతారాన్ని ధరించిన విష్ణువు చరిత్రను వినినా, పాడినా, సంసార సముద్రంలో 
మునిగిపోయే అల్పులైన జనులు గొప్ప పుణ్యాన్ని, విశేషమైన సుఖాన్నీ చూరగొంటారు. ఇందులో సందేహం 
ఏ మాత్రమూ లేదు. 


మ. ఎలమిన్‌ దైత్యుల నాండురూపమున మోహింపించి పీయూషముం 
జలితాపన్నులకుం సురోత్తములకుం జక్కన్‌ విభాగించి ని 

ర్మల రేఖన్‌ విలసిల్లు శ్రీ విభుని. దన్మాయావధూరూపముం 


© 
దలంతున్‌ మొక్కుదు నాత్మలోన దురితధ్యాంతార్క రూపంబుగన్‌. 409 
వ. అని చెప్పి శుకుం డిట్లనియె. 410 


* ఆడదాని రూపం ధరించి ఉపాయంగా రాక్షసులను మోసగించి ఆపదలలో అడలుతున్న దేవతలకు 
అమృతాన్ని పంచిపెట్టి, దివ్యతేజస్సుతో విరాజిల్లే విష్ణువునూ, ఆయన మోహినీ రూపాన్నీ ఊహించి యొక్కుతాను. 
అది పాపపు చీకట్లను రూపుమాపే సూర్యుని స్వరూపంగా భావిస్తాను అని చెప్పి శుకుడు ఇట్టా అన్నాడు. 

తే. నరవరాధీశ! యిప్పుడు నడుచుచున్న, వా(డు సప్తమ మనువు వైవస్వతుండు; 

శ్రాద్దదేవుం డనందగు జనవరేణ్య!, పదురు నందను లతనికి( బ్రకట బలులు. 411 
వ. వార లిక్ష్వాకుండును, నభగుండును, ధృష్టుండును, శర్యాతియు, నరిష్యంతుండును, నాభాగుండును, 
దిష్టుండును, గరూశకుండును, వృషద్రుండును, వసుమంతుండును నను వారు పదుగురు రాజులు; 
పురందరుండను వా(డింద్రుం; డాదిత్య మరుదశ్వి వసు రుద్ర సంజ్ఞలు గలవారు దేవతలు, గౌతమ 
కశ్యపా్రి విశ్వామిత్ర జమదగ్ని భరద్వాజ వసిష్టులనువారు సప్తర్షులయి యున్నవా; రందు( గశ్యపున 
కదితి గర్భంబున విష్ణుండు వామనరూపుండై జనియించి యింద్రావరజుం డయ్యె; నిప్పు డేడు 
మన్వంతరంబులు సెప్పంబడియె; రాగల మన్వంతరంబులును శ్రీహరి పరాక్రమంబునుం జెప్పెద; 
దత్తావధానుండవై విను మని శుకుం డిట్లనియె. 412 

* ఓ రాజా! ఇప్పుడు వైవస్వతుడనే ఏడవ మునువు పాలిస్తున్నాడు. అతనినే (శ్రాద్దదేవు డంటారు. 
అతనికి బలవంతులైన పదిమంది కొడుకు లున్నారు. వారు ఇక్ష్యాకుడూ, నభగుడూ, ధృష్టుడూ, శర్యాతీ, 
నరిష్యంతుడూ, నాభాగుడూ, దిష్టుడూ, కరూశకుడూ, వృషద్దుడూ, వసుమంతుడూ అనేవారు. ఈ పదిమంది 
రాజులైనవారు. పురందరుడనే వాడు ఇంద్రుడైనాడు. ఆదిత్యులూ, మరుత్తులూ, అశ్వినులూ, వసువులూ, 
రుద్రులు అనేవారు దేవతలైనారు. గౌతముడూ, కశ్యపుడూ, అత్రీ, విశ్వామిత్రుడూ, జమదన్నీ, భరద్వాజుడూ, 
వసిష్టుడూ అనేవారు సప్త్రబుషులైనారు. అందులో కశ్యపునిభార్య అయిన అదితి గర్భంలో నుంచి విష్ణువు 
వామన రూపంలో జన్మించి ఇంద్రునికి తమ్ముడైనాడు. ఇంతవరకూ ఏడు మన్వంతరాల కథ చెప్పినాను. 
ఇక రాబోయే మన్వంతరాల గురించీ, మహావిష్ణువు పరాక్రమాన్ని గురించీ చెప్పుతాను. (శ్రద్దగా విను అని 
చెప్పి శుకుడు ఇట్టా అన్నాడు. 

సీ. జననాథ! సంజ్ఞయు ఛాయయు ననువారు గల రర్కునకు విశ్వకర్మతనయ 

లిరువురు వల్లభ లిటమున్న చెప్పితి. బరంగు. దృతీయయు బడబ యనంగ 
సంజ్ఞకు యముండును శ్రాద్ధదేవుండును యమునయు. బుట్టిరి హర్ష మెసంగ; 
ఛాయకు. దపతియు సావర్ణియును శనై శ్చరు(డును గలిగిరి; సంవరణుండు 


తే. దపతి నాలిగ6 గైకొనె. దా వరించె, నశ్వియుగళంబు బడబకు నవతరించె; 
వచ్చు నష్టమ వసుపు సావర్ణి; వాండు, తపము సేయుచు నున్నాండు ధరణినాథ! 413 

* ఓ రాజా! సూర్యునికి సంజ్ఞా ఛాయా అనే భార్యలున్నారు. వారు విశ్వకర్మ కుమార్తెలు. ఇదివరకే 
ఈ సంగతి చెప్పినాను. వారిద్దరే కాక సూర్యునికి “బడబ” అనే భార్యకూడా ఉంది. సంజ్ఞకు యముడూ 
శ్రాద్దదేవుడూ యమునా పుట్టినారు. ఛాయకు సావర్లీ శనైశ్ళరుడూ తపతీ పుట్టినారు. తపతిని సంవరణుడు 
పెండ్డాడినాడు. బడబకు ఇద్దరు అశ్వినీ దేవతలు పుట్టినారు. రాబోయే కాలంలో సావర్షి ఎనిమిదవ 
మనువవుతాడు. అత డిప్పుడు తపస్సు చేస్తున్నాడు. 
క. ఒకపరి సూచిన వెండియు, నొకపరి సూడంగ లేకయుండు సిరులకై 
యొక నొకని చేటు వేళకు, నొక( డొక్క(డు మనువు గాచి యుండు నరేంద్రా! 414 


౫ ఓ రాజా! ఒకసారి కనిపించి ఇంకొకసారి కనపించకుండా మాయమయ్యే సంపదలకోసం ఒక్కొక్క 
మనువు దిగిపోయే సమయానికి ఒక్కొక్క మనువు కాచుకొని ఉంటాడు. 


వ. సూర్య సావర్ణి మన్వంతరంబున నతని తనయులు నిర్మోహవిరజస్కాద్యులు రాజులును, సుతపో 
విరజోమృత ప్రభులను వారు దేవతలును గాంగలరు; గాలవుండును, దీప్తిముంతుండును, 
బరశురాముండును, ద్రోణపుత్రుండగు నశ్వత్ధామయు( గృపుండును, మజ్జనకుండగు బాదరాయ 
ణుండును, బుశ్యశ్చంగుండును సప్తరు లయ్యెదరు; వార లిప్తుడు దమతమ యోగబలంబుల 
నిజాశ్రమ మండలంబులం జరియించు చున్నవారు; విరోచన నందనుండగు బలి యింద్రుం డయ్యెడు 
నని చెప్పి శుకుం డిట్లనియె. 415 


* సూర్య సావర్ణి పాలించే ఎనిమిదవ మన్వంతరంలో అతని కొడుకులైన నిర్మోహుడూ, విరజస్కుడూ 
మొదలైనవారు రాజు లవుతారు. సుతపులూ, విరజాలూ, అమృత (ప్రభులూ దేవత లవుతారు, గాలవుడూ, 
దీప్తిమంతుడూ, పరశురాముడూ, (ద్రోణునికొడుకైన అశ్వత్థామా, కృపుడూ, వ్యాసుడూ, బుశ్యశ్చంగుడూ 
సప్రబుషు లవుతారు. ఇప్పుడు వారు తమ తమ ఆశ్రమాలలో ఉన్నారు. విరోచనుని కొడుకైన బలిచక్రవర్తి 
ఇం(ద్రు డవుతాడు. 


సీ. బలి మున్ను నాకంబు బలిమిమై( జేకొన్న వామనుండై హరి వచ్చి వేడ 
బాదత్రయం బిచ్చి భగవన్నిబద్దుండై సురమందిరము కంటె సుభగమైన 
సుతల లోకంబున సుస్టితి నున్నాండు వెతలేక యట మీ(ద వేదగుహికి 
నా సరస్వతికి( దానట సార్వభౌముండు నా6 బ్రభువయి హరి నాకవిభుని 
ఆ. బద విహీను జేసి బలిం దెచ్చి నిలుపును, బలియు నిర్దరేంద్రు పదము నొందు; 
నింద్రపదము హరికి నిచ్చిన కతమున, దానఫలము సెడదు ధరణినాథ! 416 


* ర్ట రాజా! పూర్వం బలిచక్రవర్తి బలవంతుడై స్వర్గలోకాన్ని స్వాధీనం చేసుకోగా విష్ణువు వామనుడుగా 
వెళ్ళి అతనిని మూడడుగులు దానమడగినాడు. దానమిచ్చిన బలిని భగవంతుడు బంధించినాడు. తరువాత 
బలికి అమరావతికంటె సొగసైన సుతల లోకాన్ని ఇచ్చినాడు. దానిలో బలి సుఖంగా ఉన్నాడు. అటు తర్వాత 

విష్ణువు వేదగుహికీ, సరస్వతికీ “సార్వభౌము” డనే పేరుతో జన్మిస్తాడు. దేవేంద్రుని పదవినుండి తొలగిస్తాడు. 
ఆ పదవిలో బలిచక్రవర్తిని నిలుపుతాడు. విష్ణువు నుండి బలిచక్రవర్తి ఇంద్రపదవిని పొందినప్పటికీ అతడు 
మొదట విష్ణువుకు దానం చేసిన పుణ్యం చెడదు. 


వ. అట మీందటి కాలంబున వరుణ నందనుండగు దక్షసావర్ణి తొమ్మిదవ మను నయ్యెడు; అతని 
కొడుకులు ధృతకేతు, దీప్తకేతు ప్రముఖులు రాజులును, బరమరీచిగర్లాదులు నిర్ణరులును, నద్భుతుం 
డనువా( డింద్రుండును, ద్యుతిమత్రృభృతు లగు వారలు బుషులును నయ్యెద రందు. 417 


* అటు తరువాతి కాలంలో వరుణుని కొడుకైన దక్షసావర్షి తొమ్మిదవ మను వవుతాడు. అతని 
కొడుకులైన ధృతకేతువూ, దీప్తకేతువూ మొదలైనవారు రాజు లవుతారు. పరుడు, మరీచిలూ, గర్లుడు 
మొదలైనవారు దేవత లవుతారు. అద్భుతు డనేవాడు ఇంద్రు డవుతాడు. ద్యుతిమంతుడు మొదలైనవారు 


సప్తబుషులవుతారు. 


ఆ. దనుజహరణు( డంబుధార కాయుష్మంతు, నకు జనించి రక్షణంబు సేయ 
మూండు లోకములను మోదంబుతో నేలు, నద్భుతాఖ్య నొప్పు నమరవిభుండు. 418 


* ఆ కాలంలో విష్ణువు ఆయుష్మంతునికి అంబుధారకూ జన్మిస్తాడు. అతని రక్షణలో దేవేంద్రుడైన 
అద్భుతుడు మూడులోకాలనూ సంతోషంగా పాలిస్తాడు. 


వ. మజియు నుపక్టోక సుతుం డగు (బ్రహ్మసావర్ణి దశమ మనువయ్యెడి(; దత్పుత్రులు భూరిషేణాదులు 
భూపతులును, హవిష్మత్రముఖులు మునులును, శంభుండను వా డింద్రుండును, విబుద్దాదులు నిర్ణరులును 
నయ్యెద; రందు. 419 


* ఓ రాజా! ఆ తర్వాత ఉపక్టోకుని కొడుకైన (బ్రహ్మసావర్లి పదియవ మనువవుతాడు. అతని 
కొడుకులైన భూరిషేణుడు మొదలైన వారు రాజు లవుతారు. హవిష్మంతుడు మొదలైనవారు సప్తబుషు 
లవుతారు. శంభుడనే వాడు ఇంద్రు డవుతాడు. విబుద్దులు మొదలైనవారు దేవత లవుతారు. 


ఆ. విశ్వసృజుని యింట విభు(డు విషూచికి, సంభవించు నంశ సహితు( డగుచు. 
జెలిమి శంభుతోడ జేయు విష్వక్సేను, డనంగ జగము. గాచు నవనినాథ! 420 
* ఆ కాలంలో విష్ణువు విశ్వసృజునికీ, విషూచికీ “విష్వక్సేను” డనే పేరుతో జన్మించి శంభునికి 
చెలికాడై లోకాన్ని కాపాడుతాడు. 
వ. మటేయుం దదాగమిష్యత్కాలంబున ధర్మసావర్ణి పదునొకండన మను వయ్యెడి; మను తనూజులు 


సత్యధర్మాదులు పదుండ్రు ధరణి పతులును; విహంగమ కామగమన నిర్వాణరుచు లనువారు సురలును, 
వైధృతుం డనువా౭ డింద్రుండును, నరుణాదులు బుషులును నయ్యెద; రందు. 421 

* ఆ తరువాత వచ్చేకాలంలో ధర్మసావర్షి పదకొండవ మనువవుతాడు. అతని కొడుకులైన 
సత్యధర్ముడు మొదలైనవారు పదిమంది రాజులవుతారు. విహంగములూ, కామగమనులూ, నిర్వాణరుచులూ 
దేవతలవుతారు. వైధృతుడనేవాడు ఇంద్రు డవుతాడు. వరుణుడు మొదలైనవారు సప్రబుషు లవుతారు. 


ఆ. అంబుజాత నేత్రు( డా సూర్య సూను, ధర్మసేతు వన(గ6 దగ జనించి 
వైభవాఢ్యు( డగుచు వైధృతు( డలరంగ6 గరుణ( ద్రిజగములను గావ గలడు. 422 


* ఆ కాలంలో విష్ణువు “ధర్మసేతు” వనే పేరుతో సూర్యుని కొడుకుగా జన్మిస్తాడు. అతడు మహిమలతో 
సంపన్నుడై వైధృతుడు సంతోషించేటట్టు మూడు లోకాలనూ కరుణతో కాపాడుతాడు. 


న. మజియు. దద్భవిష్యత్సమయంబున భద్రసావర్లి పండైండవమను వయ్యెడి; నతని నందనులు దేవన 
దుపదేవ దేవ జ్యేష్టాదులు వసుధాధిపతులును, బుతుధాముం డనువా( డింద్రుండును, హరితాదులు 
వేల్పులును, దపోమూర్తి తపఅగ్నీధ్రకాదులు బుషులును నయ్యెద; రందు. 423 


* ఓ రాజా! ఆ తరువాత రాబోయే కాలంలో భద్రసావర్షి పండ్రైండవ మనువవుతాడు. అతని 
కొడుకులైన దేవవంతుడూ, ఉపదేవుడూ, దేవజ్యేష్టుడూ మొదలైనవారు రాజులవుతారు. బుతుధాము 
డనేవాడు ఇంద్రు డవుతాడు. హరితులు మొదలైన వారు దేవత లవుతారు. తపోమూర్తీ తపస్వీ అగ్నీధ్రకుడూ 
మొదలైన వారు సప్త్రబుషు లవుతారు. 


ఆ. జలజలోచనుండు సత్యతపస్ఫూనృ, తలకు సంభవించు. దనయు( డగుచు 
ధరణి. గాచు నంచిత స్వధామాఖ్యు(డై, మనువు నంతసింప మానవేంద్ర! 424 


*ఆ కాలంలో విష్ణువు సత్యతపునికీ సూనృతకూ “స్వధాము” డనే పేరుతో జన్మిస్తాడు. మనువు 
సంతోషించే టట్లు లోకాన్ని రక్షిస్తాడు. 


వ. మజీయుం దదేష్యత్కాలంబున నాత్మవంతుండగు దేవసావర్లి పదుమూ(డవ మనువయ్యెడి; 
మనుకుమారకులు చిత్రసేన విచిత్రాదులు జగతీనాయకులును, సుకర్మ సుత్రామ సంజ్ఞలు గలవారు బృందారకులును, 
దివస్పతి యను వా6 డింద్రుండును, నిర్మోహ తత్వదర్శాద్యులు బుషులును నయ్యెద; రందు. 425 


* ఓ రాజా! ఆ తరువాతి కాలంలో దేవసావర్లి పదుమూడవ మనువవుతాడు. అతని కొడుకులైన 
చిత్రసేనుడూ, విచిత్రుడూ మొదలైన వారు రాజులవుతారు. సుకర్ములూ, సుత్రాములూ దేవత లవుతారు. 
దివస్సతి అనేవాడు ఇంద్రు డవుతాడు. నిరో ్మహుడూ, తత్త్వదర్శుడూ మొదలైనవారు సప్త్రబుషు లవుతారు. 

ఆ. ధరణి దేవహోత్ర దయితకు బృహతికి, యోగవిభు(డు నాంగ నుద్భవించి 

వనజనేత్రు( డా దివస్పతి కెంతయు, సౌఖ్యమాచరించు జగతినాథ! 426 


* ఆ కాలంలో విష్ణువు దేవహోతకూ బృహతికీ “యోగవిభు” డనే పేరుతో పుట్టుతాడు. దివస్పతికి 
మిక్కిలి సహాయం చేస్తాడు. 

వ. మజణీయు నట వచ్చుకాలంబున నింద్రసావర్ణి పదునాల్లన మను వయ్యెడి; మను నందనులు 
ఉరు గంభీరవస్వాదులు రాజులును, బవిత్రచాక్షుషు లనువారు దేవగణంబులును, శుచి యనువా( 
డింద్రుండును, నన్ని బాహు శుచి శుక్ర మాగధాదులు బుషులును నయ్యెద; రందు. 427 


* ఆ తరువాత రాబోయే కాలంలో ఇంద్రసావర్షి పదునాలుగవ మను వవుతాడు. అతని కొడుకులు 
ఉరు గంభీరుడూ, వసువూ మొదలైనవారు రాజులవుతారు. పవిత్రులూ చాక్షుషులూ దేవత లవుతారు. 
శుచి అనేవాడు ఇం(ద్రు డవుతాడు. అగ్నీ, బాహువూ, శుచీ, శుక్రుడూ, మాగధుడూ మొదలైనవారు 
సప్రబుషు లవుతారు. 

తే. తనర సత్రాయణునకు వితానయందు, భవము నొందెడి హరి బృహద్భాను. డనంగ 

విస్తరించు( గ్రియాతంతు నిసరములను, నాకవాసులు ముదమంద నరవరేణ్య! 428 


* ఆ కాలంలో విష్ణువు సత్రాయణునకూ, వితానకూ “బృహద్భాను” డనే పేరుతో పుట్టుతాడు. 
దేవతలు సంతోషించేటట్లు (క్రియాకలాపాలను పెంపొందిస్తాడు. 


క. జగతీశ! త్రికాలములను, బొగడొందు మను ప్రకారములు సెప్పంబడెం; 
దగ బదునలువురు నునువులు6 దెగ యుగములు వేయు నడవ దివ మజున కగున్‌. 429 


వ. అనిన బరీక్షిన్నరేంద్రుండు శుకయోగీంద్రున కిట్లనియె. 430 


* 5 రాజా! మూడులోకాలలోనూ ప్రఖ్యాతి పొందే మనువుల విధానాన్ని చెప్పినాను. పద్నాలుగుమంది 
మనువులు అంతరించి వెయ్యి యుగాలు గడిస్తే (బ్రహ్మకు ఒకదిన మవుతుంది- అని శుకుడు చెప్పగా 
పరీక్షిత్తు ఇట్లా అన్నాడు. 

ఆ. ఈ పదంబులందు నీ మను ప్రముఖుల, నెవ్వ రనుపువార లేమి కతన 

నధిక విభవులైరి? హరి యేల జనియించె?, నెటు(గ( బలుకు నాకు నిద్దచరిత! 431 

వ. అనినం బారాశర్య కుమారుం డిట్లనియె. 432 


* ఓ మునీంద్రుడా! ఈ పదవులలో మనువులను ఎవరు నియోగిస్తారు? దేనివల్ల వారు గొప్ప 
వైభవాన్ని పొందుతారు? ఆ మన్వంతరాలలో ఎందుకు విష్ణువు జన్మిస్తాడు? నాకు తెలిసేటట్లు చెప్పు” అని 
అడిగిన పరీక్షిత్తుతో శుకుడు ఇట్టా అన్నాడు. 

సీ. మనువులు మునులును మనుసుతు లింద్రులు నమరులు హరియాజ్ఞ నడణగువారు 

యజ్ఞాదు లందటు హరిపారుషాకృతు లా మనువులు దత్సహాయశక్తి 
జగముల నడపుదు రొగి నాల్లుయుగముల కడపట. గాల సంగ్రస్తమైన 
నిగమచయంబును నిజతపోబలముల మరల. గాంతురు బుషివరులు; దొంటి 
తే. పగిది ధర్మంబు నాలుగు పాదములును, గలిగి వర్తిల్లు; మనువులు గమల నేత్రు 
నాజ్ఞ[ దిరుగుదు; రేలుదు రవనిపతులు, జగతి భాగించి తమ తమ సమయములను. 433 

* మనువులూ, బుషులూ, మనువుల కొడుకులూ, ఇం(ద్రులూ, దేవతలూ విష్ణుని ఆజ్ఞకు లోబడి 
ఉంటారు. యజ్ఞుడు మొదలైనవారు అందరూ విష్ణుదేవుని అంశముతో రూపు దాలుస్తారు. అతని సహాయం 
వల్ల మనువులు లోకాలను ఏలుతారు. (క్రమంగా నాలుగుయుగాల చివర వేదాలను కాలం (మైంగివేస్తుంది. 
పుణ్యాత్ములైన బుషులు తమ తపశ్శక్తి వల్ల మరల వేదాలను దర్శిస్తారు. పూర్వంవలె ధర్మం నాలుగు 
పాదాలతో నడుస్తుంది. విష్ణువు ఆజ్ఞ చెల్లుబడి అవుతుంది. తమ తమ కాలాలలో రాజులు లోకాన్ని 
పంచుకొని పాలిస్తారు. 


వ. మతేయు( బ్రాప్తులయిన వారల నింద్రపదంబులను, బహుప్రకారంబుల దేవపదంబులను, హరి 
ప్రతిష్టించుచుండు; వారలు విహితకర్మంబుల జగత్రయంబునుం బరిపాలింతురు; లోకంబులు 
సువృష్టులై యుండును. 434 


ష్‌ విష్ణువు శక్తిమంతులను ఇంద్రపదవిలోనూ పెక్కు విధాలైన దేవతల పదవులలోనూ నెలకొల్పుతాడు. 
వారు తమకు నిర్ణయింపబడిన నియమాలతో మూడు లోకాలనూ ఏలుతారు. లోకాలు సుభిక్షంగా ఉంటాయి. 


సీ. యోగీశరూపు(డై యోగంబు( జూపుచు మౌని రూపమున గర్మంబు( దాల్చి 
సర్గంబు సేయు. బ్రజాపతి రూపుడై యింద్రుడై దైత్యుల నేపడంచు 
జ్ఞానంబు నెటి(గించు( జతుర సిద్దాకృతి( గాలరూపమున. బాకంబు సేయు. 
నానావిధములైన నామరూపంబుల( గర్మలోచనులకు( గానంబడండు. 


ఆ. చనిన రూపములను జనురూపముల నింక6 జనంగనున్న రూపచయము నతండు 
వివిధుండై యనేకవృత్తుల వెలి(గించు, విష్ణు. డవ్యయుండు విమల చరిత! 435 


* ఓ పుణ్యాత్ముడా! శాశ్వతుడైన విష్ణువు యోగీంద్రుని రూపంతో యోగం బోధిస్తాడు. మౌనిరూపంతో 
కర్మానుష్టానాన్ని ప్రబోధిస్తాడు. ప్రజాపతి రూపంతో సృష్టిచేస్తాడు. ఇం(ద్రుడై రాక్షసుల గర్వాన్ని అణచివేస్తాడు. 
సిద్దస్వరూపంతో జ్ఞానం ఉపదేశిస్తాడు. కాలరూపంతో కడతేరుస్తాడు. అవ్యయుడైన ఆ విష్ణువు పెక్కు పేర్లతో 
పెక్కురూపాలతో కూడి ఉంటాడు. అతడు విషయాసక్తుల కంటికి కనిపించడు. అతడు జరిగిన కాలంలోనూ 
జరుగుతున్న కాలంలోనూ, జరుగబోయే కాలంలోనూ పెక్కురీతుల వేర్వేరు రూపాలతో వెలుగుతాడు. 


-2 వామన చరిత్ర కథావప్రారంభం :- 
వ. అనిన భూవరుం డిట్లనియె. 436 
మ. బలి నంభోరుహ నేత్రు( డేమిటికినై పాదత్రయిన్‌ వే(డె? ని 
శ్చలు(డుం బూర్లుడు లబ్బకాముండు రమా సంపన్ను(డై తాం బర 


స్థలికిన్‌ దీనునిమాడ్కి నేల చనియెం? దప్పేమియున్‌ లేక ని 
ష్కలుషున్‌ బంధన మేల చేసెను? వినం గౌతూహలం బయ్యెడిన్‌. 437 


వ. అనిన శుకుం డిట్లనియె. 438 

హై విధంగా చెప్పిన శుకునితో పరీక్షిత్తు ఇట్టా అన్నాడు. “విష్ణువు పూర్ల్ణపురుషుడు. పూర్ణ కాముడు. 
నిర్వికారుడు. లక్ష్మీదేవితో కూడిన వాడు. అటువంటివాడు బలిచక్రవర్తిని ఎందుకోసం మూడడుగులు 
అడిగినాడు? దరిద్రునివలె ఇతరుల వద్దకు ఎందుకు పోయినాడు? ఏమీ తప్పు లేకుండానే పుణ్యాత్ముడైన 
బలిని ఎందుకు బంధించినాడు? ఈ కథ వినాలని కుతూహలంగా ఉన్నది.” ఈ విధంగా అడిగిన 
పరీక్షిత్తుతో శుకుడు ఇట్టా అన్నాడు. 


నతు 
సీ. పురుహూతుచే నొచ్చి పోయి భార్గవులచే బలి యెట్టకేలకు బ్రదికి వారి 

చిత్తంబురాC గొల్చి శిష్యుండై వర్తింప వారు నాతని భక్తి వలన మెచ్చి 

విశ్వజిద్యాగంబు విధితోడ( జేయింప భవ్యకాంచనపట్ట బద్ద రథము 

నర్కునాజుల బోలు హరుల( గంఠీరన ధ్వజము మహాదివ్యధనువు( బూర్ల 
తే. తూణయుగళంబు( గవచంబు. దొలుత హోమ, పావకుం డిచ్చె; నమూన పద్మమాల( 

గలుష హరు(డగు తన తాత కరుణ నొస(గా;, సోమ సంకాశ శంఖంబు శుక్రు( డిచ్చె. 439 


* బలిచక్రవర్తి ఇంద్రుని చేతిలో ఓడిపోయి శుక్రాచార్యుని దయవల్ల తేరుకొన్నాడు. శుక్రునికి 
కనికరం కలిగేటట్టు శిష్యుడై సేవించినాడు. బలి భక్తికి శుక్రుడు మెచ్చుకొన్నాడు. బలిచేత నియమపూర్వకంగా 
విశ్వజిద్యాగాన్ని చేయించినాడు. బలిచక్రవర్తికి హోమాన్ని నుండి బంగారు వస్త్రాలు కప్పిన రథమూ, సూర్యుని 
గుజ్హాలవంటి గుజ్హాలూ, సింహపు జెండా, గొప్పవిల్టూ, అంపపొదులజంటా, కవచమూ లభించినాయి. 
పుణ్యాత్ముడైన తన తాతగారు (ప్రహ్లాదుడు వాడిపోని పద్మాలదండ ఇచ్చినాడు. శుక్రుడు చంద్రుని వంటి 
తెల్లని శంఖాన్ని ఇచ్చినాడు. 


వ. ఇ వ్విధంబున. 440 


క. పాణియు, రథియు( గృపాణియు6 దూణియు, ధన్వియును స్రగ్వి తురగియు దేహ 
త్రాణియు ధికత విమత, ప్రాణియు మణికనక వలయ పాణియు నగుచున్‌. 441 


* పై విధంగా బలిచక్రవర్తి బాణాలూ, రథమూ, ఖడ్గమూ, అమ్ముల పొదులూ, విల్లూ, పూలదండా, 
గుణ్టాలు, కవచమూ, రత్నఖచిత సువర్లకంకణాలూ సంపాదించినాడు. అటుపిమ్మట పగవారిపై పగతీర్చు 
కొనవలెనని నిశ్చయించినాడు. 


మ. పలుదానంబుల విప్రులం దనిపి తద్భ ద్రోక్తులం బొంది సె 
ద్దలకున్‌ మొక్కి విశిష్టదేవతల నంతర్భక్తి( బూజించి, ని 
ర్మలు( బ్రహ్లోదుని( బీరి నమశిరు(డై రాజద్రథారూఢుండై 
వెలిగాన్‌ దానవభర్త శైల శిఖరోద్వేల్లద్దవాగ్ని ప్రభన్‌. 442 


* బలిచక్రవర్తి గొప్ప దానాలతో బ్రాహ్మణులను సంతోషపెట్టి వారి దీవనలు అందుకొన్నాడు. 
పెద్దలకు నమస్కరించినాడు. నిండు భక్తితో ఇలవేల్పులును పూజించినాడు. నిర్మల చరిత్రుడైన ప్రహ్లాదునకు 

(ప్రణమిల్లినాడు. నిగనిగలాడే రథంపై కూర్చొని కొండశిఖరాన ప్రచండంగా మండే కార్చిచ్చువలె 
ప్రకాశించినాడు. 
క. దండిత మృత్యు కృతాంతులు, ఖండిత సుర సిద్ధ సాధ్య గంధర్వాదుల్‌ 
పిండిత దిశు లమరాహిత, దండాధీశ్వరులు సములు దన్నుం గొలువన్‌. 443 
* బల్రిచక్రవర్తితో సమానమైన బలముగల దైత్యసేనాపతులు ఆయన ముందు విన(మ్రులై నిలిచినారు. 
వారు మృత్యు దేవతనూ, యమధర్మరాజునూ దండింప గల ఉద్దండులు. దేవతలూ, సిద్దులూ, సాధ్యులూ, 
గంధర్వులూ మొదలైన వారిని భంగపరచిన వారు. దిక్కులను ముక్కలు చేయగలవారు. 


క. చూపుల గగనము (మింగుచు, నేపున దివిభువియు నాత లీతల సేయన్‌ 
రూపించుచు దనుజేంద్రు(డు, ప్రాపించెను దివిజనగర పథము నరేంద్రా! 444 


* ఓ పరీక్షిన్నరేంద్రా! బలిచక్రవర్తి తన చూపులతో ఆకాశాన్ని కబళిస్తూ, నింగినీ నేలనూ 
తలక్రిందులుగా చేయాలని పొంగిపడుతూ దేవతల రాజధానికి బయలు దేరినాడు. 


వ. ఇట్లు బలవంతుండగు బలి సురేంద్రుని సాధింప సమకట్టి దండగమనంబు సేసి, నిడుద పయనంబులం 
జని చని. 445 


మ. కనియెం బుణ్యజనౌకమున్‌ విగతరోగస్వప్న పీడాన్న ఖా 
దన సంశోకము( బుష్ప పల్లవ ఫలోద్దామ ద్రుమానీకమున్‌ 
స్వనితోద్దూత పతాకముం బ్రవిచరద్వైమానికానీకమున్‌ 
ఘన గంగాసలిలైకమున్‌ మఘవయుక్త శ్రీకమున్‌ నాకమున్‌. 446 


*పై విధంగా బలశాలియైన బలిచక్రవర్తి దేవేంద్రునిపై పగతీర్చుకోటానికి వేగంగా దీర్హమైన ప్రయాణం 
సాగించి స్వర్గలోకాన్ని సమీపించినాడు. స్వర్గం పుణ్యాత్ములకు నివాసస్థానం. అక్కడ రోగాలూ, చెడు కలలూ, 
ఆకలి బాధలూ, దుఃఖాలు ఉండవు. అక్కడ పూలూ పండ్లూ నిండుగా ఉండే చెట్టు దండిగా ఉన్నాయి. 
గాలికి సవ్వడిచేస్తూ జెండాలు ఎగురుతుంటాయి. దేవతల విమానాలు తిరుగుతుంటాయి. పవిత్రమైన 
ఆకాశగంగానదీజలాలు (ప్రవహిస్తుంటాయి. అది దేవేంద్రుని రాజధాని. 


వ. కని రక్కసులటే(డు వెక్కసంబై చాల్పుగల వేల్పుల నెలవు దతేయం జొచ్చి, చెచ్చెర ముందటికింజని 
చని, ముందట నెడపడక మొనమోసి యిగురుచు చిగురు తలిరాకు జొంపంబునన మొగుడు 
మొగ్గ యరవిరి నెజవిరి గుత్తి పిందె పూపదోరగాయ పండుగెలల తండంబుల వ్రేగు లాంగలేక 
మూగివీ(గి వ్రేశలగు మాంకుల ప్రోకలకు( బేట లగు సెందోంటలును, దోంటటల గాటంబులై 
నివ్వ టిల్లు మవ్వంపు( గ్రావ్విరులకు( గవలు వివ్వక కసిమసలు గలిగి ముసరు కొసరి పూని పోని 
తేనియ లాని విసరు గలిగి మసరు కవిసి క్రొవ్వి రిమ్మగొని జుమ్ముజుమ్మునుచు జంజాటించు తేటి 

దాంటులును, దాటు వడక నాంటుకొని కూడి జోడు వీడక క్రొమ్మావుల కమ్మని కొమ్మల నిమ్ముల 
ముసరి పసిమి గల కిసలయమ్ములు వొసగంగ మెసంగి కిసరువడక కసరు సెడి బిట్టు రట్టడి తనంబు మించి 
కరాళించు కోయిలల మొత్తంబులును, మొత్తంబులై చిత్తంబులు మత్తంబులుగ( దత్తణంబునం దియ్యని 
సండ్లకు. గయ్యంబులు నేసి చయ్యన నెసరే(గి, బేసంబులు గాసంబులు గొని వాసికెక్కి పలుబాసలాడు 
బహుప్రకారంబులగు కీరంబులును, గీరంబులకు సరిగడచి మింటినంట నెగసి పెట్టలం బట్టి చీరి యిట్టట్టు( 
జనక నెట్టుకొని నెలవుల వ్రాలుచు నింపుగల రనమ్ములు గలుగు కలరవమ్ములును, గలరవమ్ము అలరం 
గొలంకుల కెలంకుల( గడంకల( బ్రియల నిడుకొని క్రమ్మిదొమ్మి సేసి యెలదమ్మి తూండుల వాండులగు 
చంచువులం జించి మెక్కి చొక్కి మిక్కిలి కలకలం బడుచు నలబలంబులు సేయు కలహంసంబులును, 
హంసరుచి జనిత వికసనముల వికవిక నగుచుం బసగలిగి మిసమిస మెజచు పసిడి కెందమ్ము లిందిరా 
మందిరమ్ముల చందంబులుగ నందమ్ములగు కొలంకులును, కొలంకుల కరళ్ళ. దడిసి వడవడ వడంకుచు 
నల్లిబిల్లులు గొని సాగిన తీగెయిండ్ల గండ్ల యీజణములం దోరములు సెడి పలువిరుల కమ్మవలపుల 
బ్రేగునం దూజలేక యీడిగిలం బడు గాడ్సులును, గాడ్సుల వలననెగసి గగనమున విరిసి పలువన్నెలం జెన్నగు 
మేలుకట్టు( బుట్టంబుల తెణంగున దట్టంబులయిన కుసుమ పరాగంబులును, బరాగంబుల సరాగంబులగు 
వాగు వంతల చెంతల గుంపులుగొని గజిక జొంపంబులు లంపుదిని మంపులుగొని సెల్లు నెమర్లు వెట్టుచు 
నొదుయుల పొదు(గులు గదల వాడల వాడల జాడలం బరుగులిడు దూడల క్రీడల వేడుకం గూడుకొని యిండ్ల 
వాకిండ్లకుం జేరి పౌరుల కోరికల కనుసారిక లగుచు నమృతంబు గురియు కామధేనువులును, గామధేనువులకు 
నిలువ నీడ లగుచు నడిగిన జనమ్ములకు ధనమ్ములు ఫఘనమ్ముగ( బుడుకు కల్పతరువులును, కల్పతరువుల 
పల్లవ మంజరుల( గుంజరులకు విణచి యిచ్చుచు, మచ్చికల కలిమి నిచ్చ మెచ్చుచు. గృతకగిరుల చణుల 
సిరుల నడరు పడ(తుల నడలకు గురువు లగుచు మెటణయు మురువుల నొత్తరించు మత్తేభంబులును, 
నిభంబుల సరస నొరసికొని వరుస( బరుస(దనము లెడలి సుకరములగు మకరతోరణస్తంభంబులును, 
తోరణస్తంభంబుల చేరువ నిలిచి చెజకు నిలుతుండొణ వెజికిన బెడిదములగు నవకంపు మెజు(గుం జిగురు 
టడిదముల తెజుంగున నిలుకడ సంపదలు గలుగు శంపల సౌంపునం గరచరణాది శాఖలు గల చంద్రరేఖల 
పోండిమిని వాహిని గల మోహినీ విద్యల గ్రద్దన. జూపులకుం దీపు లొదవించుచు మర్మకర్మంబు వశంబు 
లరయు యశంబులు గలిగి యనూనంబు లగు విమానంబు లెక్కి చచ్చి వచ్చిన సచ్చరిత్రులకుం జెచ్చెర నెదురు 
చని తూకొని తోకొని పోవు రంభాది కుంభికుంభకుచల కలకలంబులును, గలహంస కారండవన కోక సారసబ్బంద 
సుందర సుందరియు, నిందీవరారవింద నందదిందిందిరయు, సభంగయు నగు గంగ నింగికిం బొంగెనో యని 
మిగుల దిగులువడ బొగడ్తల కెక్కిన యగడ్తలును, నగడ్తల మిన్నేటి తేటనీట నీటులీను పాటి సూటి చల్లులాటలు 
మేటి కూటువలు గొనుచు నేచిన ఖేచర కన్యకావారంబులును, వారవనితానుపూజిత రాజిత దేహళీ పాటవంబులగు 
గోపుర కనక కవాటంబులును, గవాట వేదికాఘటిత నుణిగణ కిరణోదారంబు లగు నింద్రనీల స్తంభ గంభీరతలును, 
గంభీర నిమల కమల రాగ పాలికా వారంబులగు చతుర్వారంబులును, ద్వార దేశంబుల చానిళ్ళం గావళ్లుండి 

ప్రొద్దువోక రక్కసుల వేల్పుల కయ్యంబులు నెయ్యంబులు సెప్పికొనుచున్న యస్త శస్రధారులు శూరులు 
నయిన మహాద్వారపాలక వీరులును, వీరరస జలధివేలోదారంబులయి శుద్దస్పటికబద్ద మహోత్తానంబులగు 
సోపాన సుభగాకారంబులును, సుభగాకార ప్రదీపంబులగు వజమహారజత వప్రంబులును, వప్రోపరి నజకుడ్య 
శిరోభాగ చంద్రకాంత తరుణ హిమకరకిరణ ముఖరంబు లగు సాలశిఖరంబులును; శిఖర స్తోముధాను 
నికృత్తతారకంబులును, దారతార మణి శిలా కఠోరంబు లగుచు మిగుల గరిత యగు నగరిసిరి మీణ నమరు 
మొగులు వొడగని నిలుకడలకు నలువ నడిగికొని పడసిన పసి(డి తెరలు వలువల బెడంగునం దోరంబులగు 
ప్రాకారంబులును, బ్రాకార కాంచనాంచిత యుద్దసన్నద్ద మహాఖర్వ గంధర్వ వాహినీ పాలకంబులగు మరక 
తాట్టాలకంబులును, నట్టాలకోత్తుంగ వజమయస్తంభోదంచనంబులును, బరభట ప్రాణవంచనంబులు సముదం 
చనంబులు నగు దంచనంబులును, దంచనంబుల తుదను రథంబుల యిరుసులు నొరసికొనం, గోట యీవలి 
యావలి తివియని దివియల కరణి రుచిరము అగుచు.( బచరించు నహిమకర హినుకర మండలంబులును, 
హిమకర మండలంబు నిద్దంపు టద్దంబని మూగి తొంగి చూచుచు నళిక ఫలకంబుల. గులకములు గొను 
నలకములం దరపి తిలకములం దెజ(గు పణచుకొని సమయముల వెనుక నొదిగి కదిసి ముకురంబులం 
బ్రతిఫలితులైన పతు లితర సతుల రతుల కనునుతులని కనుకనిన్‌ మరలి నీడ తలంగినం గలంగి చనికాంతు 
అకు సాలయు ముగుదలకు నేకాంతంబులై గగన సముత్సేధంబులైన రాజసొధంబులును, సౌధంబుల సీమల 
ముత్తియంపు సరులతోడి నిబ్బరపు గుబ్బచన్నులు చెన్నులం బక్కలం జుక్కపదవులుండ మండిత సౌధ 
శిఖరంబులకు శృంగారంబులయిన భృంగారంబులును, భృంగారశయన జాలక డోలికా శ్రేణికాది విశేషరమ్యుంబు 
లైన హర్మ్యంబులును, హర్మ్యకనక గవాక్షరం(ధ నిర్గత కర్ఫూర కుంకుమాగరు ధూపధూమంబులును, 
ధూమంబులు జీమూత స్తోమంబులని ప్రేమంబు లుబ్బ గొబ్బునం డబ్బాటు పబ్బంబు లబ్బెనని మరులుగొని 
పురుల వన్నియల సిరులు సరులు గొనం గుటవిటపముల( దటసెట నటించుచు( బలుకులు విసిరి 
కికురువొడుచు వలటేని మజు(గు చదువుల టీక లనం గేకలిడు నెమిళ్లును, నెమిళ్ల పురుల నారలు నారులగు 
రతనంపు విండ్ల నినదంబులను తలంపుం దో(కలు వడసి వీ(కలు మెజసి మూకలు గొని దివికెగిరి రవికిం 
గవిసిన రాహువు క్రియం దివి. దడంబడు పడగలును, బడగలును గొడుగులును దమకు నాలంబులకు 
నడియాలంబులుగ6 దోరంబులైన సారంబుల బీరంబులు మెణుసి బెబ్బులుల గబ్బునం గరుల సిరుల సింగంబుల 
భంగుల శరభంబుల రభసంబుల ధూనుకేతువుల రీతుల వైరిం జీరికిం గొనక శంకలుడిగి అంకెలిడుచు 
లంకెలై లెక్కకు మిక్కిలి యగుచు రక్కసుల చక్కటి యెక్కటి కయ్యముల దయ్యము లెజుంగం దిరుగు 
వీరభట కదంబంబులును, గదంబకరవాల శూలాదుల మెజుంగులు మెజపుల తెజంగుల దిశల చెజంగులం 
దుజణంగలింప నేమి నినదంబులు దళములగు నుజుములుగ నడమొగిళ్ళ పెల్టునం బ్రవర్షిత రథికమనోరథంబు 
లగు రథంబుల గములును గములుగొని గమనవేగముల వలన హరిహరుల నగి గాలిం జాలింబడ గేలికొని 
ఘనంబులగు మనంబులం దెగడి నెగడు సురంగంబులగు తురంగంబులును, రంగదుత్తుంగ విశద మదకల 

కరటి కటతట జనిత మదసలిల కణగణ విగళితదళ శతనయన భుజ సరళ మిళిత లలిత నిఖిల దిగధిపతి శుభకర 
కరకనక కటకఘటిత మణిసముదయ సముదిత రేణువర్ల దుర్గమంబు లయిన నిర్వక్రమార్గం బులును, మార్గస్టలోపరి 
గతాగత శతశతాయుతానేక గణనాతీత రోహణాచల తట విరాజమానంబులగు విమానంబులును, విమాన విహరమాణ 
సుందర సుందరీ సందోహ సంవాదిత భూరిభేరీ వీణా పణవ మృదంగ కాహళ శంఖాది వాదనా నూన గాన సాహిత్య 
నృత్య విశేషంబులును, విశేషరత్న సంఘటిత శృంగార శృంగాటక వాటికాదేహ దేహళీ ప్రదీపంబులును, దీపాయమాన 
మానిత సభామండప ఖచిత రుచిరచింతా రత్నంబులునుం గలిగి రత్నా కరంబునుం బోలె ననిమిషకౌశిక వాహినీ 
విశ్రుతంబయి, శ్రుతివాక్యంబునుం బోలె నకల్మష సువర్లప్రభూతంబయి, భూతపతి కంఠంబునుం బోలె భోగిరాజ 
కాంతంబయి, కాంతాకుచంబునుం బోలె సువృత్తంబయి, వృత్తజాతంబునుం బోలె సదా గురులఘు 
నియమాభిరామంబయి, రామచంద్రుని తేజంబునుం బోలె ఖర దూషణాది దోషాచరాను పలబ్దంబయి, లబ్బనర్లు 
చరిత్రంబునుం బోలె నమలాంతరంగ ద్యోత మానంబయి, మానధనుని నడవడియునుం బోలె సన్మార్గభాతి 
సుందరంబయి, సుందరోద్యానంబునుం బోలె రంభాంచితాశోక పున్నాగంబయి పున్నాగంబుమం బోలె సురభి 
సుమనో విశేషంబయి, శేషాహిమస్తంబునుం బోలె నున్నతక్షమావిశారదంబయి, శారదసముదయంబునుంబోలె 
ధనళ జీమూత ప్రకాశితంబయి, సితేతరాజిన దానంబును బోలె సరసతిలోత్తనుంబై, యుత్తను పురుష వచనంబునుం 
బోలె ననేక సుధారస ప్రవర్షంబై, వర్గాదియునుం బోలె నుల్లసదింద్ర గోపంబయి, గోపతి మూపురంబునుం బోలె 
విచక్షురార్యాలంకృతంబయి, కృతార్థం బయిన యమరావతీ నామనగరంబు సేరం జని కోటచుట్టునుం బట్టు 
గలుగ బలంబుల( జలంబున విడియం బంచి పొంచి మార్గంబు లెల్ల నరికట్టుకొని యేమణక యుండె;నంత. 447 


* బలిచక్రవర్తి మిక్కిలి విశాలమైన దేవతల పట్టణం దరిజేరి వేగంగా ముందుకు సాగినాడు. మొదట 
పెద్ద పెద్ద తోటలు కనిపించినాయి. ఆ తోటలలోని చెట్టు ఎల్లప్పుడూ అందంగా పొటమరించే చిగురుటాకులతో, 
రెమ ఇలలో, మొగ్గలతో, సగం విచ్చిన విరులతో, నిండుగా విరిసిన పూలగుత్తులతో పూపిందెలతో, 
లేతకాయలతో, దోరగాయలతో పండ్లగెలలతో నిండి బరువెక్కి వంగి ఉన్నాయి. 


దట్టమైన ఆ తోటలలో తుమ్మెదల గుంపుల జంటలు వదలకుండా సొగసైన (క్రొత్తపూలతో నిండి 
ఉన్న మకరందాన్ని కొసరికొసరి త్రాగి బలిసి కై పెక్కి జుంజుమ్మని సంతోషంతో విహరిస్తున్నాయి. కోయిల 
గుంపులు జంటబాయక కలసి మెలసి గున్నమామిడిచెట్ల కొమ్మలలో ముసరి సొంపుగా చిగురుటాకులు 
మెక్కి ఉత్సాహంతో గానం చేస్తున్నాయి. చిలుకల గుంపులు మత్తెక్కి త్వరపడుతూ పోరాడుతూ చెలరేగి 
నేర్పుతో తియ్యని పండ్లు తిని కలకల ధ్వనులు సలుపుతున్నాయి. పావురాలు చిలుకలను మించి ఆకాశానికి 
ఎగురుతూ ఆడపావురాలను చెంతకు పిలుస్తూ అటు ఇటూ పోనీయకుండా అడ్డగించుతూ తమ నెలవుల పై 
(వాలి ఇంపుగా గుబాళిస్తున్నాయి. 


రాయంచలు చెలువైన సరస్సుల వద్ద ఉత్సాహంగా పెంటి హంసలతో కలిసి తమ వాడి ముక్కులతో 
లేతతామరతూండ్డు చీల్చి తిని సంతోషంగా సవ్వడి చేస్తున్నాయి. అందమైన ఆ సరస్సులు హంసల కాంతికంటె 

అధికంగా మిలమిల మెరుస్తూ లక్ష్మీమందిరాల వంటి బంగారుసరోజాలతో విరాజిల్లుతున్నాయి. ఆ సరస్సుల 
అలలలో తడిసిపోయి వడవడ వడకుతూ అల్లిబిల్లిగా అల్లుకొని నేల వాలిన దట్టమైన తీగల సందులలో జొరబడి 
ఇంపైన పూలవాసనలతో బరువెక్కి లోపలకు దూరలేక చల్లగాలులు చతికిల పడుతున్నాయి. ఆ గాలులతో 
కలిసి పై కెగిరిన పుప్పాడులు ఆకాశంలో నిండి రంగురంగుల మేలుకట్టు చాందినీలను సృష్టిస్తున్నాయి. 

పుప్పొడి రంగులతో కలిసిన కాలువల గట్లపై ఇచ్చవచ్చినట్టుగా పచ్చిక గుబురులు మేస్తూ మైమరచి 
నెమరువేస్తూ తమ పెద్దపొదుగులు కదలిస్తూ కామధేనువులు నడచి వస్తున్నాయి. వాటి దూడలు వాడవాడలలో 
చెంగుచెంగున దూకి ఆడుకుంటూ తల్లులవెంట వెళుతున్నాయి. కామధేనువులు దూడలతోకూడి 
ఇండ్లవాకిండ్లు చేరి పౌరులు కోరినంత పాలు కురుస్తున్నాయి. కోరినవారి కోరికలు తీర్చే కల్పవృక్షాలు ఆ 
కామధేనువులకు నిలువ నీడనిస్తున్నాయి. ఆ కల్పవృక్షాల చిగుళ్ళనూ పూలగుత్తులనూ కోసి మదపుటేనుగులు 
ఆడ ఏనుగులకు ప్రేమతో ఇచ్చి సంతోషింపజేస్తున్నాయి. ఆ మదపుటేనుగులు (క్రీడాపర్వతాల సొగసుతో 
ఒప్పారుతున్నాయి. అవి పడుచులకు నడకలు నేర్పు గురువులై మురువుగా నడుస్తున్నాయి. ఆ ఏనుగుల 
శరీరాలు రాచుకోవడం వల్ల కరకుతనం పోయి నున్నబడుతున్న మకరతోరణస్తంభాలు కన్నుల 
విందుచేస్తున్నాయి. 


మకరతోరణాల స్తంభాలవద్ద రంభమొదలైన అప్పరసలు నిలబడి ఉన్నారు. వారు మన్మథుడు 
ఒరలోనుండి తీసిన వాడికత్తులవలె తళ తళ మెరుస్తున్నారు. నిలుకడగల మెరుపు తీగలవలె ఉన్నారు. 
కాళ్లూ చేతులూ మొదలైన అవయవాలు కలిగిన నెలవంకల వలె ఉన్నారు. రూపుదాల్చిన మోహినీ విద్యలవలె 
చూపులకు హాయి కలిగించుతూ, శృంగార రహస్యాలు తెలుసుకోవడంలో పేరుపొందిన వారై, విమానాలపై 
స్వర్గలోకానికి వచ్చే పుణ్యాత్ములకు త్వరగా ఎదురుపోయి సగౌరవంగా తోడ్కొని పోతున్నారు. 


ఆ పట్టణానికి చుట్టూ అందమైన అగడ్తలు ఉన్నాయి. ఆ అగడ్తల నీటిలో కలహంసలూ రాజహంసలూ 
చక్రవాకాలూ బెగ్గురు పక్షులూ విహరిస్తుంటాయి. అందలి కలువలలోనూ కమలాలలోనూ, తుమ్మెదలు 
సంతోషంతో సంచరిస్తుంటాయి. ఆ అగడ్తలు తరంగాలు లేని గంగానది ఆకాశానికి పొంగినట్టు వెరగు 
కలిగిస్తుంటాయి. దేవకన్యలు గుంపులు గుంపులుగా చేరి వాటిలోని తేటనీటిలో అందంగా హాయిగా 
జలకాలాడుకొంటూంటారు. 

ఆ పట్టణం ముంగిలిలో భద్రమైన బంగారు తలుపులు గల పెద్ద గోపురా లున్నాయి. ఆ గోపురద్యారాల 
గడపలను అక్కడి దేవవేశ్యలు పూజిస్తుంటారు. ఆ ద్వారాల ప్రక్కన అరుగులపైన రత్నాల కాంతులు వెదజల్లే 
ఇం(దనీలాల స్తంభాలు ఉన్నాయి. ఆ నాలుగు ద్వారాలకూ పద్మరాగాల మాలలు (వ్రేలాడుతున్నాయి. ఆ 
ద్యారాల దగ్గర ఉన్న చావిళ్ళలో పరాక్రమవంతులైన ద్యారపాలకులు ఆయుధాలు ధరించి మెలకువతో కాపలా 
కాస్తున్నారు. వారు దేవదానవుల యుద్ధాల ముచ్చట్టు చెప్పుకుంటుంటారు. అచ్చటి ఎత్తైన మెట్ల వరుసలు 
వీరరస సముద్రపు చెలియలి కట్టలవంటి అచ్చమైన పాలరాళ్ళతో కట్టబడి ఉన్నాయి. అచ్చటి కోటలు అత్యంత 
శోభాయమానములై వజ్రాలతోనూ వెండితోనూ నిర్మింపబడి ఉన్నాయి. ఆ కోటల పైభాగాలు నిండు 

చంద్రుని కిరణాలూ వెల్లివిరిసే తెల్లని అద్దాలవలె ఉన్నాయి. వాటి కాంతులు చుక్కలను ధిక్కరిస్తుంటాయి. 
ఆ పట్టణలక్ష్మి ప్రాయంతో నిండిన యువతివలె మేఘాలను చూస్తూ (బ్రహ్మను ప్రార్థించి సంపాదించిన 
బంగారు పరదాలవలె పెద్ద పెద్ద వెండి (ప్రాకారాలు ప్రకాశవంతములై ఉన్నాయి. ఆ ప్రాకారాలపై 

(ర్వా యలు a = 
మరకతమణులతో నిర్మించిన బురుజులున్నాయి. కోట్ల కొలది గంధర్వ సైనికులు యుద్దసన్నద్దులై వాటిని 

౧ a > p= 

కాపాడుతుంటారు. ఆ బురుజులపై ఎత్తెన వజ్రాల స్తంభాలున్నాయి. వాటిమీద శత్రువీరుల ప్రాణాలు తీసే 
శతఘ్నులు (ఫిరంగులు) అమర్చబడి ఉన్నాయి. వాటికి రెండువైపులా రథాల ఇరుసులు రాచుకొంటూ 
ఆరిపోని దీపాలవలె సూర్యచంద్ర మండలాలు వెలుగుతుంటాయి. 

ఆ పట్టణంలోని మేడలు ఆకాశాన్ని తాకుతుంటాయి. అందలి సుందరీమణులు చం(ద్రబింబాన్ని 
నిగ్గుటద్దంగా భావించి తొంగిచూస్తూ తమ నొసటిపైని ముంగురులను సరిదిద్దుకొని తిలకాలను అలంకరించు 
కుంటుంటారు. అప్పుడు వారి వెనుకవైపుగా వచ్చిన వారి ప్రియుల (ప్రతిబింబాలు కనిపించగానే తమ 
భర్తలు ఇతర (స్త్రీలను వలచివారికి వశులైనారని భ్రమించి తత్తరపాటుతో వెనుదిరిగి అంతలో (ప్రతిబింబాలు 
మాసిపోగానే ఆ స్రీలు ఏకాంతంగా తమ ప్రియుల కోసం ఎదురుచూస్తూ ఉంటారు. ముత్యాల హారాలతో 
కూడిన ఆ ముద్దుగుమ్మల గుబ్బచన్నుల సొగసుతో ప్రక్కల చుక్కలు మెరుస్తుండగా ఆ మేడల శిఖరాలను 
సింగారిస్తూ బంగారు కలశాలు ప్రకాశిస్తున్నాయి. ఆ మేడల లోపల బంగారు మయములైన పరుపులూ 
కిటికీలూ ఉయ్యాలలూ మెట్టూ మొదలైనవి ఎంతో మనోహరంగా విరాజిల్లుతున్నాయి. 


ఆ మేడల బంగారు కిటికీల సందులగుండా కర్ఫూరమూ కుంకుమ పువ్వూ సాంబ్రాణీ కలసిన 
సువాసనల పొగలు వెలువడుతుంటాయి. ఆ పొగలను మేఘాలని భ్రమపడిన నెమిళ్లు అనుకోకుండా తమకు 
పండగ వచ్చిందని ఆనందంతో తమ రంగురంగుల పింఛాలు విప్పి చెట్ల కొమ్మలపై నాట్యాలు చేస్తుంటాయి. 
అవి మన్మథుని శృంగార శాస్త్రాలకు టీకల విధంగా కేకలు వేస్తుంటాయి. అప్పుడు నెమళ్ళ పింఛాలను 
అల్లైత్రాళ్ళుగానూ, వాటి కేకలను ధనుష్టంకారాలుగానూ భావించి వెంటనే సూర్యునిపైకి ఉరికే రాహువువలె 
జెండాలు ఆకాశానికి ఎగురుతున్నాయి. జెండాలు గొడుగులూ తమయుద్ద లక్షణాలుగా అవక్రపరాక్రమంతో 
విజృంభించి పెద్దపులులవలె, ఏనుగులవలె, సింహాలవలె, శరభాల వలె, తోకచుక్కల వలె శత్రువులను 
లెక్కచేయకుండా కేకలు వేస్తూ గుములు గుములై వీరసైనిక సమూహాలు రాక్షసులతో ద్వంద్వయుద్దాలు 
చేయటంకోసం దుముకుతున్నారు. 


కత్తులూ శూలాలు మొదలైన ఆయుధాల తళతళలు మెరుపువలె దిక్కుల అంచులవరకు వ్యాపింపగా 
చక్రాల ధ్వనులు ఉరుములవలె ధ్వనింపగా వీరుల శర వర్గాలలతో మేఘాల వలె ఒప్పుతున్న రథాలు 
రాజిల్దుతున్నాయి. ఆ రథాలకు సూర్యుని గుజ్ఞ్రాలనూ, వాయువునూ, మనస్సునూ మీరిన వేగంతో 
పరుగెత్తగల గుజ్టాలు పూన్ఫబడి ఉన్నాయి. ఆ పట్టణంలో ఎత్తైన తెల్లని మదపుటేనుగులు ఉన్నాయి. 
వాటి చెక్కిళ్ళమీది మదజల కణాల సమూహాలు సహ(స్రనయనుడైన దేవేంద్రుని జాదార్య విశేషాలను 
లెక్కించుతున్నట్టు ఉంటాయి. ఇంద్రుణ్ణి సందర్శించటానికి గుమికూడిన సమస్త దిక్సాలకుల 

శుభంకరములైన బంగారు కరకంకణాల నుండి రాలిన ధూళికణాలతో ఆ పట్టణంలోని వీథులన్ని నిండి 
ఉన్నాయి. ఆ మార్గాలకు పై భాగాలలో లక్షల కొలది విమానాలు వస్తూ పోతూ ఉంటాయి. అవి రోహణ 
పర్వతం చరియల వలె వెలుగులు వెదజల్లుతుంటాయి. ఆ విమానాలలో తమ (పియులతో విహరించే 
అందగత్తెలు భేరీ వీణా పణవమూ మద్దెలా బాకా శంఖమూ మొదలైన వాటిని మోగించుతూ వాటికి 
తగినట్టుగా పాటలు పాడుతూ నాట్యాలు చేస్తుంటారు. ఆ నగరంలోని చతుష్పథాలలోని గృహ పరంపరల 
ముంగిళ్ళలో పెద్ద పెద్ద రత్నాల దీపాలు వెలుగుతుంటాయి. దేదీప్యమానములైన సభామండపాలలో 
చింతామణులు (ప్రకాశించుతుంటాయి. 


స్వర్గపట్టణం సముద్రం మాదిరిగా అనిమిష కౌశిక వాహినీ విశ్రతమై ఉన్నది. (చేపలతోనూ, 
నదులతోనూ పేరెన్నిక గన్నది) (దేవతలతో, ఇంద్రునితో, ఆకాశగంగతో పేరెన్నిక గన్నది.) 

ఆ పట్టణం వేదవాక్యం మాదిరిగా అకల్మష సువర్ల ప్రభూతమై ఉన్నది. (పవిత్రమైన అక్షరాలతో 
నిండినది.) (నిర్మలమైన బంగారంతో అతిశయించినది) 


ఆ పట్టణం శివుని కంఠం మాదిరిగా భోగిరాజ కాంతమై ఉన్నది. (సర్పరాజులతో ప్రకాశించు తున్నది). 
(ధనవంతులైన ప్రభువులతో ఒప్పుచున్నది. 


ఆ పట్టణం జవరాలి వక్షోజంవలె సువృత్తమై ఉన్నది. (గుం[డ్రనైనది.) (మంచిచరిత్ర కలది). 


ఆ పట్టణం వృత్రసమూహంవలె సదా గురు లఘు నియమాభిరామమై ఉన్నది. (గురువులతోనూ, 
లఘువులతోనూ, యతులతోనూ ఒప్పుతున్నది). (బృహస్పతి నీతి నియమాలతో కూడినది). 


ఆ పట్టణం శ్రీరామచంద్రుని తేజస్సువలె ఖరదూషణాది దోషాచరులకు చేరరానిదై ఉన్నది. (ఖరుడు, 
దూషణుడు మొదలైన రాక్షసులకు చేరశక్యం కానిది.) (కఠినమైన నిందలు మొదలగు దోషములు 
ఆచరించువారికి పొందశక్యం కానిది.) 


ఆ పట్టణం విద్వాంసుని చరిత్రంవలెి అమలాంతరంగ ద్యోతమాన మైనది. (స్వచ్చమైన హృదయాలకు 
స్ఫురించేది). (నిర్మల మనస్కులైన పుణ్యాత్ములతో ప్రకాశించేది). 

ఆ పట్టణం అభిమానవంతుని ప్రవర్తనంవలె సన్మార్గభాతి సుందరమైనది. (మంచి మార్గంలో మిక్కిలి 
చక్కగా ప్రకాశించునది.) (ఆకాశ మాగ్గమందలి చుక్కలతో మిక్కిలి చక్కనైనది). 


ఆ పట్టణం అందమైన ఉద్యానవనంవలె రంభాంతాశోకపున్నాగ మైనది. (అరటి చెట్లతో కూడిన 
అశోకవృక్షాలు, పున్నాగవృక్షాలు కలది.) (రంభతో కూడిన ఆనందంగా ఉన్న పురుషశ్రేష్టులు కలది). 


ఆ పట్టణం సురపొన్న వృక్షంవలె సురభి సుమనో విశేషమైనది. (సుగంధంతో కూడిన పుష్పాలతో 
అతిశయించింది). (కామధేనువులతోనూ, దేవతలతోనూ నిండినది.) 

ఆ పట్టణం ఆదిశేషుని శిరస్సువలె ఉన్నత క్షమా విశారదమైనది. (మహోన్నతమైన భూమండలం 
కలది). (విశేషమైన క్షమాగుణంతో ఒప్పుతున్నది). 


ఆ పట్టణం శరత్కాలం మాదిరిగా ధవళజీమూత ప్రకాశితమైనది. (తెల్లని మేఘాలతో విరాజిల్లునది) 
(తెల్లని కొండలతో ప్రకాశించునది). 

ఆ పట్టణం కృష్ణాబిన దానంవలె సరస తిలోత్తమమైనది. (మంచినువ్వులతో ఒప్పిదమైనది). (సరసు 
రాలైన తిలోత్తమతో కూడినది). 

ఆ పట్టణం ఉత్తమ పురుషుని వాక్కువలె అనేక సుధారస (ప్రవర్షమైనది. (అఖండమైన తియ్యదనాన్ని 
వర్షించేది.) (అఖండమైన అమృతవర్గాన్ని కురియించేది). 

అ పట్టణం వర్షబుతువు (ప్రారంభంవలె ఉల్లసదింద్ర గోపమైనది. (ప్రకాశించే ఆరుద్ర పురుగులు 
గలది), (ప్రకాశించే ఇంద్రునిచేత రక్షింపబడేది.) 


ఆ పట్టణం నందీశ్వరుని మూపురం వలె విచక్షురార్యాలంకృత మైనది. (శివపార్వతులతో 
అలంకరింపబడినది) (వేల్పు పెద్దలతో విరాజిల్లునది) 


ఈ విధంగా ఐశ్చర్యవంతమై పరమధన్య మైన ఆ అమరావతీ నగరానికి చేరి బలిచక్రవర్తి ఆ నగరం 
కోటను చుట్టుముట్టడానికి సైన్యాలకు ఆజ్ఞ ఇచ్చాడు. మార్గాలన్నీ అరికట్టి గట్టి పట్టుదలతో ఉన్నాడు. 
క. మాయరు నగవులకును గను, మూయరు కాలంబు కతన ముదియరు ఖలులన్‌ 
డాయరు పుణ్యజనంబుల(, బాయరు సురరాజు వీటి ప్రమదాజనముల్‌. 448 


* దేవేంద్రుని పట్టణంలోని (స్త్రీలు ఎల్లప్పుడు నవయౌవనవతులే. చిరునవ్వులతో సరికొత్తగా ఉంటారు. 
కన్ను లార్సకుండా చూస్తుంటారు. వయస్సు చెల్లినా ముసలివారు కారు. దుష్టులను దరిజేరనీయరు. 
పుణ్యాతు శ్రలను ఎడబాయరు. 


వ. అప్పుడు. 449 
క. దుర్భర దానవ శంఖా, విర్ఫూత ధ్వనులు నిండి విబుధేంద్ర వధూ 
గర్భములు పగిలి లోపలి, యర్భకతతు లావు రనుచు నాక్రోశించెన్‌. 450 


* అమరావతి పట్టణాన్ని రాక్షసులు ముట్టడించి విజయశంఖాలు పూరించాయి. వారి శంఖారావాలకు 
దేవతా స్త్రీల గర్భాలు (బ్రద్దలైనాయి. ఆ గర్భాలలోని శిశువులు ఆవురుమంటూ ఆక్రోశించినారు. 


వ. అంత. 451 


సీ. బలి వచ్చి విడియుట బలభేది వీక్షించి గట్టిగా. గోటకు( గాపు వెట్టి 
దేవనీరులు దాను దేవతామంత్రిని రప్పించి సురవైరిరాక( జెప్పి 

ప్రళయానలుని భంగి భాసిల్లుచున్నాండు 'ఘోరరాక్షసులను గూడినాండు 
మన కోడి చని నేడు మరల వీ( డేతెంచె నే తపంబున వీని కింత వచ్చె? 


ఆ. నీ దురాత్మకునకు నెవ్వ(డు దోడయ్యె?, నింక వీని గెల్వ నేది త్రోవ? 
యేమి సేయువార? మెక్కడి మగంటిమి?, నెదురు మోహరింప నెవ్వ( డోపు? 452 


* ఆ సమయంలో బలిచక్రవర్తి వచ్చి పట్టణాన్ని ముట్టడించడం దేవేంద్రుడు తెలుసుకొన్నాడు. 
కోటకు బలమైన కాపలా ఏర్పాటు చేసినాడు. దేవతావీరులతో కలసి, దేవమం(త్రియెన బృహస్పతిని పిలిపించి 
బలిచక్రవర్తి దండెత్తి వచ్చిన సంగతి చెప్పినాడు. “వాడు ప్రళయాన్నివలె మండిపడుతున్నాడు. (క్రూరులైన 
రాక్షసులతో కూడి ఉన్నాడు. మనతో ఓడిపోయి ఈనాడు తిరిగీ మనపైకి వచ్చినాడు. ఏ తపస్సు వల్ల 
వానికింత శక్తి వచ్చిందో! ఈ దురాత్ముడు ఎవరి సహాయాన్ని పొందినాడో? వీనిని గెలిచే మార్గమేది? ఏమి 
చేయాలి? పరాక్రమంతో వీనిని రణరంగంలో ఎదిరించి నిలువగల వీరు డెవడు!” అని పలికినాడు. 


క. (మింగెడు నాకాశంబును, బొంగెడు నమరాద్రి కంటె. బొడవై వీండున్‌ 
'మింగెడు6 గాలాంతకు క్రియ, భంగించును మరల. బడ్డ( బంకజగర్భున్‌ 453 


* ఈ బలిచక్రవర్తి ఆకాశాన్ని కబళించేటట్టు ఉన్నాడు. మేరుపర్వతం కంటె ఎత్తు పెరిగి 
విజ్జవీగుతున్నాడు. కాలయమునివలె వచ్చి మనమీద పడినాడు. తిరుగబడితే బ్రహ్మను కూడా వీడు 
భంగపరుస్తాడు అని ఇంద్రుడు వాపోయాడు. 


క. ఈరాదు రాజ్యమెల్లను, బోరాదు రణంబు సేయం బోయితి మేనిన్‌ 
రారాదు దనుజుచేతను, జారా దిట మీ(ద నేమి జాడ మహాత్మా!” 454 


వ. అనిన సురరాజునకు నాచార్యుం డిట్లనియె. 455 


* “మహాత్మా! రాజ్యాన్ని వీడికి వదలి పెట్టడానికీ వీలులేదు. యుద్దానికి వెళ్ళడానికీ వీలులేదు. 
వెళ్ళితే తిరిగీ రాగలమనే నమ్మకం లేదు. ఈ రాక్షసుని చేతిలో ప్రాణాలు గోల్ఫోలేము. వీని బారి నుండి 
తప్పించుకొని బ్రతికే దారి ఏది?” అంటూ అడిగిన ఇంద్రునితో బృహస్పతి ఇట్లా అన్నాడు. 


సీ. “వినవయ్య దేవేంద్ర! వీనికి సంపద బ్రహ్మవాదులు భృగుప్రవరు లర్ధి 
నిచ్చిరి రాక్షసు నెదురను నిలువంగ హరి యీశ్వరు(డు దక్క నన్యజనుల 
నీవును నీ సముల్‌ నీకంటె నధికులు( జాలరు; రాజ్యంబు సాలు; నీకు 
విడిచి పోవుట నీతి విబుధనివాసంబు; విమతులు నలంగెడు వేళ సూచి 


తే. మరలి మజునాండు వచ్చుట నూ మతంబు;, నిప్రబలమున వీనికి వృద్ధినచ్చె 
వారి గైకొన కిటమీ(ద వాడి సెడును;, దల(గు మందా(క రిపు పేరు దడనవలదు. 456 

* దేవేంద్రా విను. బ్రహ్మవాదులైన భృగువంశపు బ్రాహ్మణులు వీనికి బలసంపదను సమకూర్చినారు. 
ఈ రాక్షసుని ఎదిరించడానికి విష్ణువుకూ శివునికీ తప్ప నీకు కానీ నిన్ను మించిన ఇంకెవరికి కానీ శక్తి 
చాలదు. నీ విప్పుడు రాజ్యాన్నీ రాజధానినీ విడిచిపెట్టి వెళ్ళడమే మేలు. పగవారికి కష్టాలు వచ్చినప్పుడు 
పసిగట్టి మళ్లీ తిరిగి రావడం మంచిదని నా అభిప్రాయం. బలికి బ్రాహ్మణుల శక్తివల్ల బలం సమకూరింది. 
ఇకపైన వీడు బ్రాహ్మణులను గౌరవించడు. దానివల్ల వీని పరాక్రమం సన్నగిల్లుతుంది. అంతవరకూ శత్రువు 
పేరుకూడా ఎత్త వద్దు. 


క. పరు గెలువ వలయు నొండెను, సరిపోరణగగ వలయునొండె( జా వలె నొండెన్‌ 
సరి గెలుపు మృతియు దొరకమి, సరసంబుగ మున్న తొలగి చనవలె నొండెన్‌. 457 


* శత్రువును ఎదిరించి జయించాలి, లేదా వానితో సమానంగా నైనా పోరాడాలి. లేదా రణరంగంలో 
వీరమరణం పొందాలి. గెలుపూ సమానత్వమూ మరణమూ కలుగని పక్షంలో ముందుగా తాలగి వెళ్ళి 
పోవడమే మంచిది. 


వ. అనిన( గార్యకాల ప్రదర్శియగు బృహస్పతి వచనంబులు విని కామరూపులై దివిజులు త్రివిష్టపంబు 
విడిచి తమ తమ పొందుపట్లకుం జనిరి; బలియునుం బ్రతిభట వివర్ణిత యగు దేవధాని నధిష్టించి 
జగత్రయంబునుం దన వశంబు సేసికొని విశ్వవిజయుండై పెద్దకాలంబు రాజ్యంబు సేయుచుండె; 
శిష్యవత్సలులగు భృగ్వాదు అతనిచేత శతాశ్వమేధంబులు సేయించిరి; తత్కాలంబున. 458 

* పై విధంగా బృహస్పతి సమయోచితమైన కర్తవ్యాన్ని తెలియజేసినారు. ఆ మాటలకు ఇంద్రుడూ 

దేవతలూ ఒప్పుకొన్నారు. స్వర్గలోకాన్ని విడిచిపెట్టి తమకు ఇష్టమైన రూపాలు ధరించి అనుకూలమైన చోట్లకు 
వెళ్ళిపోయినారు. బలిచక్రవర్తి పగవారు లేని అమర రాజధానిని అనాయాసంగా ఆ(క్రమించినాడు. ముల్లోకాలనూ 
తన వశం చేసుకొన్నాడు. ఈ విధంగా విశ్వవిజేత అయి చాలా కాలం పాలించినాడు. శిష్యులపై వాత్సల్యం కలిగి 
శుక్రుడు మొదలైనవారు బలి చక్రవర్తిచేత నూరు అశ్వమేధయాగాలు చేయించినారు. 


శా, అర్జుల్‌ వే(డరు; దాతలుం జెడరు; సర్వారంభముల్‌ పండు బ 
త్యుర్భుల్‌ లేరు; మహోత్సవంబులను దేవాగారముల్‌ వొల్చు౮ బూ 
ర్లార్డుల్‌ విప్రులు; వర్షముల్‌ గురియు( గాలార్హంబులై ధాత్రికిన్‌ 
సార్థంబయ్యె వసుంధరాత్వ మసురేంద్రాధీశు రాజ్యంబునన్‌. 459 
* బలిచక్రవర్తి రాజ్యంలో చేచాచి దానమడిగే యాచకులు లేరు. దానమిచ్చే దాతకు లోటులేదు. 
సకల ప్రయత్నాలూ సఫలమయ్యేవి. పగవారు లేరు. దేవాలయాలు ఉత్సవాలతో వేడుకలతో వెలిగేవి. 


(బ్రాహ్మణుల కోరికలు తీరేవి. కాలానికి తగిన విధంగా వానలు కురిసేవి. భూమికి వసుంధర అనే పేరు 
సార్థకమైనది. 


వ. అంత. 460 

సీ, తన తనూజుల ప్రోలు దనుజులు గొనుటయు వేల్పు లెల్లను డా వెడలుటయును 
భావించి సురమాత పరితాపమున( బొంది పగ ననాథాకృతి వనరుచుండ 
నాయమ్మ పెనిమిటి యగు కశ్యపబ్రహ్మ మటియొకనా(డు సమాధి మాని 
తన కుటుంబిని యున్న ధామంబునకు నేగి నాతిచే విహితార్భనములు వడసి 


ఆ. వంది వ్రాలి కంది వాడిన యిల్లాలి, నదనవారిజంబు వడువు(జూచి 
చేర దిగిచి మగునచిబుకంబు పుడుకుచు, వారిజాక్షి! యేల వగచె దనుచు. 461 


వ. అ మ్మహాత్ముం డిట్లనియె. 462 
* అటు పిమ్మట దేవతల తల్లియైన అదితి అమరావతిని రాక్షసులు ఆ(క్రమించుకొనడం, 
తలదాచుకోటానికి దేవతలు తరలిపోవడం తలంచి దిక్కులేని దానివలె దుఃఖించింది. ఒకనాడు ఆమె భర్త 
కశ్యప (ప్రజాపతి తపస్సు చాలించి ఇంటికి వచ్చినాడు. అదితి చేత పూజలు అందుకొన్నాడు. బాధతో కంది 
కుందిన ఆమెముఖపద్మాన్ని చూచినాడు. ఆ మహాత్ముడు ఆమెను చేరదేసి గడ్డం పట్టుకొని ఓదార్చినాడు. 
“ఓ కమలాక్ష! ఎందుకు బాధపడుతున్నావు!” అని అడిగి మరలా ఇట్లా అన్నాడు. 
మ. 'తెజవా! విప్రులు పూర్ణులే? చెలంగునే దేవార్చనాచారముల్‌? 
తటితో వేలుతురే గృహస్థులు? సుతుల్‌ ధర్మానుసంధానులే? 
నెటీ నభ్యాగతి కోటి కన్న మిడుదే? నీరంబునుం బోయుదే? 
మజ లే కర్ణుల దాసులన్‌ సుజనులన్‌ మన్నింపుదే? పై దలీ? 463 
* కల్యాణీ! ఎందుకిట్లా విచారంగా ఉన్నావు? బ్రాహ్మణులను ఏ లోటు లేకుండా ఆదరిస్తున్నావు 
గదా?దేవాలయాలలో పూజలు యథావిధిగా సాగుతున్నాయా? ఇక్కడి మనవారంతా వేళకు సరిగా 
హోమకార్యాలు నెరవేరుస్తున్నారా? నీ కొడుకులు ధర్మాన్ని పాటిస్తున్నారా? అతిథులకు అర్హ్యపాద్యాలిచ్చి 
అన్నం పెట్టి ఆదరిస్తున్నావా? మరువకుండా బిచ్చగాళ్ళనూ, సేవకులనూ, సజ్జ్ఞనులనూ సత్కరిస్తున్నావా? 
ఆ. అన్న మైన దక్రమైనం దోయంబైన, శాకమైన( దనకు జరుగు కొలంది 
నతిథి జనులకడ్డ మాడక యిడరేని, లేమ! వారు కలిగి లేనివారు. 464 
* అన్నమైనా మజ్జిగైనా నీళ్ళెనా చివరకు కూరగాయలైనా తమకు ఉన్నంతలో అతిథులకు లేదనకుండా 
పెట్టాలి. అట్లా పెట్టకపోతే ధనవంతులైనా వారు దరిద్రులే. 


న. నముటేయు. 465 


ఆ. నెలత! విష్ణునకును నిఖిలదేవాత్మున, కాననంబు శిఖియు నవనిసురులు; 
వారు దనియ. దనియు వనజాతలోచను6 డతడు దనియ జగము లన్ని దనియు. 466 
* మగువా! అంతే కాకుండా దేవతలకు ఆత్మవిష్ణువు; అగ్నీ బ్రాహ్మణులూ విష్ణువుకు ముఖాలు. 
వారిని సంతోష పెట్టితే విష్ణువు సంతోషపడతాడు. విష్ణువు సంతోషిస్తే సమస్తలోకాలు సంతోషిస్తాయి. 

క. బిడ్డలు వెజుతురె నీ కణ, గొడ్డంబులు సేయ కెల్ల కోడండ్రును మా 
టొడ్డారింపక నడతురె, యెడ్డము గాకున్నదే మృగేక్షణ; యింటన్‌! 467 


న. అని పలికినం బతికి సతి యిట్లనియె. 468 


* నీ తనయులు నీ విషయంలో వినయంగా ఉంటున్నారా? గయ్యాళితనంతో నీకు ఎదురు పలుకకుండా 
నడస్తున్నారా? ఇంటిలో ఇబ్బంది ఏమీ లేదుకదా? ఈ విధంగా అడిగిన కశ్యప |ప్రజాపతితో అదితి ఇట్టా అన్నది. 


ఉ. ప్రేమ యొకింత లేక దితి బిడ్డలు బిడ్డల బిడ్డలున్‌ మహా 
భీమ బలాఢ్యులై తనదు బిడ్డల నందు దోలి సాహసా 
క్రామిత వైరులయ్యు నమరావతి నేలుచు నున్నవారు; నీ 
కే మని విన్నవింతు? హృదయేశ్వర! మేలు దలంచి చూడవే! 469 


* హృదయేశ్వరా! దితిబిడ్డలూ వారిబిడ్డలూ బలవంతులై పగబూని నా బిడ్డలను ఓడించి పారద్రోలినారు. 
సాహసంతో అమరావతిని ఆక్రమించుకొని పాలిస్తున్నారు. ఈ విషాదవార్త నీకు ఏమని విన్నవింపగలను? 
మేలు కలిగేటట్టు ఆలోచించు. 


క. అక్కా చెల్లెండ్రయ్యును, దక్కదు నాతోడి పోరు; దానును దితియున్‌ 
రక్కసులు సురల మొత్తంగ, నక్కట! నవల దనదు చూచు నౌనౌ ననుచున్‌. 470 


* దితీ నేను అక్కాచెల్లెళ్ళ మైనప్పటికీ ఆమె నాతో ఎప్పుడూ కలహిస్తూనే ఉంటుంది. దేవతలను 
రాక్షసులు బాధపెడుతున్నా ఆమె మెచ్చుకుంటుందే కాని వద్దని పలుకదు. 


సీ ఎండకన్నెణు(గని యింద్రుని యిల్లాలు పలుపంచలను జాలి బడియె నేడు 
త్రిభువన సామ్రాజ్య విభవంబు( గోల్సోయి దేవేంద్రు. డడవుల. దిరిగె నేడు 
గలిమి గారాబు బిడ్డలు జయంతాదులు శబరార్భకుల వెంట జనిరి నేడు 
నమరుల కాధారమగు నమరావతి యసురుల కాటపట్టయ్యె నేండు 


ఆ. బలి జగముల నెల్ల బలియుచు నున్నా(డు, వాని గెలువరాదు వాసవునకు 
యాగభాగమెల్ల నత డాహరించుచు6 గడంగి సురల కొక్కకడియు నీండు 471 


* ఎండ కన్నెరుగని ఇంద్రుని ఇల్లాలు శచి ఈనాడు పలు కష్టాలకు గురియై బాధపడుతూ ఉంది. 
ఇంద్రుడు ముల్లోకాల రాజ్య సంపదనూ పోగొట్టుకొని ఈనాడు అడవులలో ఇడుమలు పడుతున్నాడు. 
కలవారి బిడ్డలై అల్లారు ముద్దుగా పెరిగినా జయంతాదులు ఈనాడు బోయపిల్లల వెంట తిరుగుతున్నాడు. 
దేవతల నెలవైన అమరావతి ఈనాడు రాక్షసులకు ఆలవాలమైనది. అన్ని లోకాలలోనూ బలి బలవంతు 
డవుతున్నాడు. వానిని ఇంద్రుడు నిలువరించలేక పోతున్నాడు. యజ్ఞాలలో హవిర్భాగా లన్నింటినీ బలి 
దోచుకొంటున్నాడు. ఒక్క కబళం కూడా దేవతలకు చిక్కనివ్వడు. 

క. ప్రజలకు నెల్లను సము(డవు, ప్రజలను గడుపార గన్న బహ్మవు నయ్యుం 

ప్రజలందు దుష్టమతులను, నిజముగ శిక్షింప నలదె నీవు? మహాత్మా! 472 
ప్‌ మహాత్మా! బిడ్డలందరిపట్టా నీవు సమాన మైనవాడవు. ప్రేమతో బిడ్డలను కన్న (ప్రజాపతివి. కాబట్టి 

య లి _— యి లు 
నీవు దుర్మార్గులైన బిడ్డలను కనిపెట్టి దండింపవలదా? 
N= యి అటు 

ను. సురలన్‌ సభ్యుల నార్తులన్‌ విరథులన్‌ శోకంబు వారించి ని 

రరధానిన్‌ నిలుపంగ రాత్రిచరులన్‌ శాసింప సత్కార్య మే 

వెర వేరీతి ఘటిల్లు నట్టి క్రమమున్‌ వేగంబ చింతింపవే? 

కరుణాలోక సుధార్సురిం దనుపవే? కల్యాణ సంధాయకా! 473 


* మహానుభావా! ఉత్తములైన దేవతలు కష్టాలకు గురియైనారు. భాగ్యాలు కోల్పోయినారు. వారి 
దుఃఖాన్ని తొలగించు. వారిని అమరావతిలో నెలకొల్పడమూ, రాక్షసులను శిక్షించడమూ చేయదగిన మంచిపని. 
ఈ కార్యం ఏ విధంగా నెరవేరుతుందో తొందరగా ఆలోచించు. మమ్మల్ని నీ కరుణారస (ప్రవాహంలో 
ముంచెత్తు. 


వ. అనిన మనోవల్లభపలుకు లాకర్ణించి ముహూర్తమాత్రంబు చింతించి విజ్ఞానదృష్టి నవలంబించి 
భావికాల కార్యంబు విచారించి కశ్యపబహ్మ యిట్లనియె. 474 


* పై విధంగా పలికిన ప్రియురాలి మాటలు విని కశ్యప(ప్రజాపతి కొంచెం సేపు చింతించినాడు. 
జ్ఞానదృష్టితో రాబోయే కాలం లోని సంగతులను తెలుసుకొని ఇట్లా అన్నాడు. 
వ హ్‌] ౧ 


మ. “జనకుం డెన్వడు?జాతు( డెవ్వడు? జనిస్థానంబు లెచ్చోటు? సం 
జననం బెయ్యది? మేను లేకొల(ది? సంసారంబు లేరూపముల్‌? 
వినుమా యింతయు విష్ణుమాయ దలంపన్‌ వే టేమియున్‌ లేదు; మో 
హ నిబద్ధంబు నిదాన మింతటికి జాయా; విన్నంబో నేటికిన్‌? 475 


వ. అగు; నయిననుం గాలోచిత కార్యంబు సెప్పెద. 476 


* దేవీ! విను. తండ్రి ఎవడు? కొడుకెవడు? పుట్టిన స్థలాలు ఏవి? పుట్టుకకు కారణమేది? శరీరాలు 
ఏపాటివి? ఈ సంసారాలు ఏ మాత్రమైనవి? ఆలోచిస్తే ఇదంతా భగవంతుడైన విష్ణుదేవుని మాయతప్ప 
మరేమీ కాదు. అజ్ఞానంలో బంధింపబడి ఉండడమే దీనికి మూలం. అందువల్ల జరిగిన దానికి చింతించవద్దు. 
ఐనప్పటికీ ఇప్పటికి తగిన కార్యాన్ని చెప్పుతాను; విను. 

మ. భగవంతుం బరముం జనార్దను( గృపాపారీణు సర్వాత్మకున్‌ 

జగదీశున్‌ హరిసేవ సేయు; మతండున్‌ సంతుష్టినిం బొంది నీ 
కగు నిష్టార్హము లెల్ల నిచ్చు; నిఖిలార్జావాప్తి సేకూరెడిన్‌; 
భగవత్సేవల( బొందరాదె బహుసౌభాగ్యంబులం బ్రేయసీ'! 

వ. అనిన గృహస్థునకు గృహిణి యిట్లనియె. 478 

* ప్రియులారా! భగవంతుడూ, పురుషోత్తముడూ, జనార్హనుడూ, దయాసము[ద్రుడూ, సర్వాంతర్యామీ, 
జగదీశ్వరుడూ అయిన విష్ణుమూర్తిని ఆరాధించు. ఆయన సంతోషిస్తే చాలు; నీ కోరికలు నెరవేరుతాయి. 
అన్ని ప్రయోజనాలు కలుగుతాయి. అతనిని పూజించి సమస్త సంపదలనూ పొందవచ్చుగదా! ఈ విధంగా 
చెప్పిన కశ్యపుని మాటలను విని అదితి ఇట్లా అన్నది. 

క. 'నారాయణు( బరమేశ్వరు, నేరీతి దలంతు? మంత్ర మెయ్యది? విహితా 
చారంబు లే ప్రకారము?, లారాధన కాలమెద్ది? యానతి యీవే.” 479 

* స్వామీ! పరమాత్ముడైన శ్రీమహావిష్ణువును ఏవిధంగా ధ్యానించాలి? అందుకు తగిన మం(త్రమేది? 

దాని నియమాలు ఏవి? పూబింపవలసిన కాలమేది? సెలవివ్వు. 

వ. అనిన. గశ్యప ప్రజాపతి సతికి బయోభక్షణంబను వ్రతం బుపదేశించి తత్కాలంబును, దన్మంత్రం 
బును, దద్విధానంబును, దదుపవాస దాన భోజన ప్రకారంబులును నెటింగించిన నదితియును 
ఫాల్గుణ మాసంబు శుక్రపక్షంబున( బ్రథను దివసంబునన్‌ దొరంకొని పం[డైెండు దినంబులు హరి 
సమర్పణంబుగా వ్రతంబుసేసి వ్రతాంతంబున నియతయె యున్న యెడ. జతుర్భాహుండును, 
బీతవాసుండును, శంఖచక్రగదా ధరుండునునై, నేత్రంబుల కగోచరుండైన నారాయణదేవుండు 
ప్రత్యక్షంబైనం గనుంగొని. 480 

* పై విధంగా అడిగిన అదితికి కశ్యపుడు “పయోభక్షణం” అనే వ్రతాన్ని ఉపదేశించాడు. అందుకు 

తగిన కాలాన్నీ, మం(త్రాన్నీ, నియమాన్నీ వ్రతకాలంలో పాటించవలసిన ఉపాసనా విధినీ దానభోజ నాది 
విధానాలనూ బోధించినారు. అదితి ఫాల్గుణమాసం శుక్ల పక్షం మొదటిదినాన ఆ వ్రతాన్ని ప్రారంభించింది. 
పం(డెండు దినాలు యథావిధిగా భగవంతుని పూజించింది. వ్రతం ముగియగానే నియమవంతురాలైన 
ఆమెకు విష్ణువు ప్రత్యక్షమైనాడు. ఆయన చతుర్భాహుడు. శంఖాన్నీ చక్రాన్నీ గదనూ ధరించి ఉన్నాడు. 
పచ్చని పట్టువ(స్రాన్ని కట్టుకొని ఉన్నాడు. కన్నులకు కానరాని భగవంతుడు ఆమె కన్నుల ఎదుట 
సాక్షాత్కరించాడు. 


క. కన్నుల సంతోషాశ్రులు, చన్నులపై( బణవ6 బులక జాలము లెసంగన్‌ 
సన్నతులును సన్నుతులును, నున్నత రుచి. జేసి నిటల యుక్తాంజలియె. 481 
* అదితి కన్నుల నుండి సంతోషంవల్ల కురిసిన కన్నీళ్ళు ఆమె వక్షః స్థలంపై ప్రవహించినాయి. ఆమె 
శరీరమంతా పులకరించింది. భక్తితో స్తోత్రాలు చేస్తూ నుదుటిపై చేతులు జోడించి స్వామికి నమస్కరించింది. 
క. చూపుల శ్రీపతి రూపము, నాపోవక త్రావి త్రావి హరోద్ధతయె 
వాపుచ్చి మంద మధురా, లాపంబుల( బొగడె నదితి లక్ష్మీనాథున్‌. 482 
* అదితిదేవి ఆ దేవదేవుని రూపాన్ని చూపులతో తనివితీరా త్రాగింది. నిండు సంతోషంతో మైమరచి 
ఆ స్వామిని మృదుమధుర వాక్కులతో ఇట్లా స్తుతించింది. 

జా 


“'యజ్జేశ! విశ్వంభరాచ్యుత! శ్రవణ మంగళనామధేయ! లోకస్వరూప! 

యాపన్న భక్త జనార్తి విఖండన! దీనలోకాధార! తీర్థపాద! 

విశ్వోదృవస్టితి విలయకారణభూత! సంతతానంద! శశ్వద్విలాస! 

యాయువు దేహంబు ననుపమ లక్ష్మియు వసుధయు దివము. ద్రివర్గములును 

తే. వైదికజ్ఞాన యుక్తియు వైరిజయము, నిన్ను. గొలువని నరులకు నెజయ గలదె? 
వినుతమందార! గుణహార! వేదసార!, ప్రణత వత్సల! పద్మాక్ష! పరమపురుష! 483 


స యజ్జేశ్వరా! విశ్వ్శంభరా! అచ్యుతా! నీవు భక్తులపాలి కల్పవృక్షానివి సుగుణ నిధివి. పూజించే వారిని 
(బోచేవాడవు. కమలాలవంటి కన్నులు గలవాడవు. పరమాత్ముడవు. వేదాలకు ఆధారమైన వాడవు. అంతట 
నిండినవాడవు. లోకమే రూపమైనవాడవు. దిక్కులేని దీనులను చేరదీసేవాడవు. పాదంలో పవిత్రమైన గంగానది 
కలవాడవు. లోకాలు పుట్టి పెరిగి గిట్టడానికి కారణ మైనవాడవు. ఎల్లప్పుడూ ఆనందంతో అలరారే వాడవు. 
శాశ్వతమైన లీలావిలాసాలు కలవాడవు. ఈ లోకంలో మంచి ఆయుస్సూ, మనుగడా, కలిమీ, ఇహమూ, 
పరమూ, ధర్మార్థ కామాలూ, వేదవిజ్ఞానమూ, శత్రుజయమూ నిన్ను పూజించని వారికి లభించవు కదా! 


ఆ. అసురవరులు సురల నదలించి బెదరించి, నాక మేలుచున్న నా6ట నుండి 
కన్న కడుపు గాన కంట. గూరుకు రాదు, కడుపుంబొక్కు మాన్ని కావవయ్య” 484 


వ. అనిన విని దరహసిత వదనుండయి యాశ్రిత కామధేనువైన యప్పరమేశ్వడుం డిట్లనియె. 485 


* తండ్రీ! బలవంతులైన రాక్షసులు నా బిడ్డలైన దేవతలను అదరించి, బెదరించి స్వర్గలోకాన్ని 
పాలిస్తున్నారు. ఆ బెంగతో దేవతల కన్నతల్లినైన నాకు కంటికి నిద్ర కరవైనది. నా బిడ్డల బాధ పోగొట్టి 
కాపాడు- అని పలికిన అదితి మాటలు విని శ్రీమహావిష్ణువు చిరునవ్వు చిందించినాడు. శరణువేడిన వారికి 
కామధేనువైన ఆ పరమాత్ముడు అదితితో ఇట్టా అన్నాడు. 


శా నీ కోడండ్రును, నీకుమారవరులున్‌, నీనాథు(డున్‌, నీవు సం 
శ్లోకింపన్‌ సతులుం బతుల్‌ మిగుల సమ్మోదింప రాత్రించరుల్‌ 
శోకింపన్‌ భవదీయ గర్భమున దేజోమూర్తి జన్మించెదన్‌ 
నాకున్‌ వేడుక పుట్ట నీ సుతు(డనై నర్తించి వర్తింపంగాన్‌ 486 


వ అమ్మా! తేజస్సుతో కూడిన రూపంతో నీ కడుపున జన్మించుతాను. నీ కోడళ్ళూ నీ కొడుకులూ 
నీ మగడూ నీవు మెచ్చుకొనేటట్లు చేస్తాను. మీ ఆలుమగలు ఆనందించేటట్లు చేస్తాను. రాక్షసులు కళవళ 
పడేటట్టు చేస్తాను. నీ ఒడిలో ఆడుకోవాలని నాకూ కుతూహలంగా ఉంది. 


మ. బలిమిన్‌ దైత్యుల( జంపరాదు వినయోసాయంబునం గాని; సం 
చలనం బొందకు; నేను నీ నియతికిన్‌ సద్బక్తికిన్‌ మెచ్చితిన్‌; 

బలి విద్వేషియు నా నిలింపగణమున్‌ బౌలోమియున్‌ మెచ్చ దై 
త్యుల రాజ్యంబు హరింతు, నింద్రునికి నిత్తున్‌; దుఃఖ మింకేటికిన్‌? 487 


* సహనంతో కూడిన ఉపాయంతో తప్ప బలం చూపెట్టి రాక్షసులను మట్టుపెట్టడానికి వీలులేదు. 
నీ నియమానికి భక్తికి నేను సంతోషించినాను. ఇం(ద్రుడూ, శచీదేవీ, దేవతలూ సంతోషించే విధంగా రాక్షసుల 
రాజ్యాన్ని అపహరించి ఇంద్రునికి ఇస్తాను. నీవు బాధపడవద్దు. 

క. నీ రమణుని సేవింపుము, నా రూసము నూనసించి నలినీ గర్భా 

గారంబు వచ్చి చొచ్చెద, గారామున( బెంపవమ్మ కరుణన్‌ నన్నున్‌. 488 


* నా రూపాన్ని తలచుకొంటూ నీ భర్తను సేవించు. నేను నీ గర్భంలో చేరుతాను. మక్కువతోనూ 
కనికరంతోనూ నన్ను కాపాడవమ్మా! 


క. ఏలింతు దివము సురలను, బాలింతు మహేంద్రయువతి భాగ్య శ్రీలం 
దూలింతు దానవుల ని, ర్మూలింతు రిపు ప్రియాంగముల భూషణముల్‌! 489 


* దేవతలు స్వర్గాన్ని పాలించేటట్టు చేస్తాను. శచీదేవి సౌభాగ్యాలను కాపాడుతాను. రాక్షసులను 
అధికారం నుంచి తొలగిస్తాను. వారి ఇల్లాండ్ర సొమ్ములను ఊడదీయిస్తాను. 
వ. అని యిట్లు భక్తజన పరతంత్రుండగు పురాణపురుషుం డాన తిచ్చి తిరోహతుం డయ్యె; న 
య్యదితియు( గృతకృత్యయై సంతోషంబున( దన మనోవల్లభుండగు కశ్యపు నాశ్రయించి 
సేవించుచుండె; నంత నొక్కదినంబున. 490 


ఆ. ఘన సమాధినుండి కశ్యపు(. డచ్యుతు, నంశ మాత్మ నొలయ నదితియందు( 
దనదు వీర్య మధికతరము సేర్చెను గాలి, శిఖిని దారువందు. జేర్చినట్ట్లు 491 


* పై విధంగా భక్తజన విధేయుడైన నారాయణుడు సెలవిచ్చి మాయమైనాడు. కృతార్గురాలైన అదితి 
సంతోషంతో తన ప్రాణవల్లభుడైన కశ్యపప్రజాపతిని సేవింపసాగింది. అటుతరువాత ఒకనాడు తపస్సులో 
ఉండిన కశ్యపునిలో విష్ణువు తేజస్సు ప్రవేశించింది. వాయువు కొయ్యలో అగ్నిని చేర్చిన విధంగా అదితిలో 
కశ్యపుడు తన అసాధారణమైన వీర్యాన్ని చేర్చినాడు. 

వ. ఇట్లు కశ్యప చిరతర తపస్సంభృత వీర్య ప్రతిష్టిత గర్భయై సురలతల్లి యుల్లంబున నుల్లసిల్లుచు 

నుండె; నంత. 492 

* రాజా! పై విధంగా కశ్యపుడు చాలాకాలంగా మహాతపో విశేషంతో సంపాదించిన వీర్యంవల్ల 

అదితి గర్భాన్ని ధరించింది. ఆమె మనస్సు చాలా ఉల్లాసాన్ని పొందింది. 


క. చలచలనై పిదపిదనై, గలలంబై కరుడు గట్టి గళనాళముతోం 
దల యేర్పడి గర్భంబై, నెలమసలం జీరచిక్కె నెలంతకు నధిపా! 493 

* ఒక నెల గడిచింది. అదితి కడుపులో క్రమక్రమంగా ద్రవరూపమూ, మెత్తని రూపమూ గడ్డకట్టి 
పిండరూపము ఏర్పడింది. నెల తప్పింది. గొంతుతోపాటు తల ఏర్పడి గర్భం నిలిచింది. 


క. నెల(తకు( జూలై నెల రె, న్నెలలై మజీ మూండు నాల్గు నెలలై వరుసన్‌ 
నెల లంత కంత కెక్కంగ, నెలలును డగ్గజీయె నసుర నిర్మూలతకున్‌. 494 


* అదితి చూలాలై తరువాత వరుసగా ఒకటి, రెండు, మూడు, నాలుగు నెలలు గడిచినాయి. 
క్రమంగా నెలలు పెరిగినాయి. దానితో పాటు రాక్షసులు నాశనం కావడానికి నెలలు సమీపించినాయి. 
క. మహితతర మేఘమాలా, సిహితాయుత చండభాను బింబప్రభతో 
విహితాంగంబుల. కశ్యపు, గృహిణీగర్భమున శిశువు గ్రీడించె నృపా! 495 


* రాజా! అదితి గర్భంలో అవయవాలతో కూడిన ఆ అద్భుత శిశువు గొప్ప మేఘాలు కప్పిన పదివేల 
సూర్య బింబాల వెలుగుతో కదలాడసాగాడు. 


క. తన కడుపున నొక వెజవున, వనరుహ గర్ఫ్భాండభాండ వనధిచయంబుల్‌ 
గొనకొని జగముల నిడుకొని, తనుగతి. గడు నడంగి మడంగి తనరెన్‌ బెడటై. 496 


* అదితి గర్భంలోని ఆచిన్నారి శిశువు భూగోళాలనూ, ఖగోళాలనూ, సము ద్రాలనూ, సమస్త లోకాలనూ 
తన కడుపులో ఇమిడించుకొని సన్ననైన చిన్ని రూపంతో అందంగా అణగిమణగి ఉన్నాడు. 


వ. అంత న క్కాంతాతిలకంబు క్రమక్రమంబున. 497 


మ. నిలిపెన్‌ టెప్పల బృందిమన్‌ విశదిమన్‌ నేత్రంబులం, జూచుకం 
బుల నాకాళిమ, మేఖలం ద్రఢిమ నెమ్మో మారంగా బాండిమన్‌ 
బలిమిం జన్నుల, శ్రోణిపాళిగరిమ, న్మధ్యంబునన్‌ బృంహిము 
న్లలితాత్మన్‌ లఘిమన్‌, మహామహిమ మేనన్‌ గర్భదుర్వారయై. 498 


* అదితి క్రమక్రమంగా నిండుచూలాలై నది. ఆమె రెప్పలు అందంగా ఒప్పినాయి. కన్నులు 
నిర్మలమైనాయి. స్తనా[గ్రాలు నల్లబడినాయి. ఒడ్డాణము బిగువైంది. ముఖం తెల్లబడింది. స్తనాలు లావైనాయి. 
పిరుదులు బరువెక్కినాయి. నడము విస్తరించింది. మనస్సు తేలికపడింది. దేహం మహత్యాన్ని పొందింది. 


క. పెట్టుదురు నుదుట భూతిని, బొట్టిడుదురు మేన. బట్టు బుట్టపుదోయిం 
బెట్టుదురు వేల్పులమ్ముకు గట్టుదురు సురక్ష పడతి గర్భంబునకున్‌. 499 


+ పెద్ద ముత్తెదువలు అదితికి నుదుట విభూతి పెట్టినారు. తిలకం దిద్దినారు. పట్టుబట్టల జతను 
కట్టినారు. ఆమె గర్భానికి రక్ష కట్టినారు. 
అ లు అటు 


వ. ఇ వ్విధంబున. 500 

తే. విశ్వగర్భుండు దనగర్భ వివరమందు6 బూంటపూంటకు బూర్జుండై పొటకరింప 
వ్రేంక( జూలాలితనమున వేల్పు. బెద్ద, పాలంతి కంతట నీల్లాడు ప్రొద్దు లయ్యె. 501 
* పె విధంగా అదితి గర్భంలో విశ్శగర్భుడైన భగవంతుడు పూటపూటకూ పెరిగినాడు. గర్భం 
బరువెక్కింది. ఆమె నీళ్ళాడే సమయం ఆసన్న మయింది. 
వ. తదనంతరంబున( జతురాననుం డరుగుదెంచి యదితి గర్భపరిభ్రమ నిభ్రముం డగు న ప్పరమేశ్వరు 
నుద్దేశించి యిట్లని స్తుతియినించె. 502 
* ఆ సమయంలో (బ్రహ్మదేవుడు అదితి గర్భంలో అందంగా కదలాడుతున్న భగవంతుని ఉద్దేశించి 
ఈ విధంగా స్తోత్రం చేసినాడు:- 
సీ. “త్రిభువన జయరూఢ! దేవ! యురుక్రమ! ప్పృథులాత్మ! శిపివిష్ట! పృళ్నిగర్భ! 
ప్రీతత్రిణాభ! త్రిపృష్ట! జగంబుల, కాద్యంత మధ్యంబు లరయ నీవ! 
జంగమస్థావర జననాది హేతువు నీవ; కాలంబ వై నిఖిల మాత్మ 
లోపల ధరియింతు లోనిజంతుల నెల్ల స్రోతంబులోం గొను సుందరతను; 
తే. బ్రహ్మలకు నెల్ల సంభవ భవన మీవ; దివమునకు( బాసి దుర్దశ దిక్కులేక 
శోకవార్డి మునింగిన సురలకెల్లం దేల నాధార మగుచున్న తెప్పనీవ. 503 
* అదితి గర్భంలో వర్దిలుచున్న స్వామీ! నీవు ముల్లోకాలనూ జయింపగలవాడవు. దేవాధిదేవుడవు; 
మహానుభావుడవు. సమస్త భువనాలను సంతోషంగా నీ కడుపులో దాచుకుంటావు. ఈ లోకాలకు మొదలు 
నడుమూ తుదా నీవే. చరాచర ప్రపంచం పుట్టడానికి కారణం నీవే. కాలమై సమస్తమూ నీలోపలే ధరిస్తావు. 
ప్రవాహం ప్రాణికోటిని ధరించినట్టు సమస్త జీవులనూ నీలోనే నిలుపు కొంటావు. సృష్టికర్తలకు సృష్టికర్తవు 
నీవు. స్వర్గలోకాన్ని పోగొట్టుకొని దేవతలు కష్టసము|ద్రంలో మునిగినారు. వారిని కాపాడి గట్టుచేర్చే తెప్పవు 
నివే, 
క. విచ్చేయు మదితి గర్భము, చెచ్చెర వెలువడి మహాత్మ! చిరకాలంబున్‌ 
విచ్చలవిడి లే కమరులు, ముచ్చటపడి యున్నవారు ముద మందింపన్‌. 504 
* మహానుభావా! చాలాకాలంగా దేవతలు స్వేచ్చకోసం ఆరాటపడుతున్నారు. వారికి సంతోషాన్ని 
సమకూర్చడానికై తొందరగా అదితిగర్భం నుండి వెలువడి వేంచేయవయ్యా. 


-: వామనమూర్త్యావిర్హావఘట్ట్లము :- 
వ. అని యిట్లు కములసంభవుండు వినుతిసేయు న య్యవసరంబున. 505 


ము. రని మధ్యాహ్నమునం జరింప గ్రహతారాచంద్రభద్రస్థితిన్‌ 
శ్రవణద్యాదశినా(డు శ్రోణ నభిజి తృంజ్ఞాతలగ్నంబునన్‌ 

భువనాధీశు(డు పుట్టె వామనగతిం బుణ్యవ్రతోపేతకున్‌ 
దివిజాధీశ్వరు మాతకుం బరమపాతివ్రత్య విఖ్యాతకున్‌. 506 


* పై విధంగా బ్రహ్మదేవుడు స్తోత్రం చేసిన తరువాత నిర్మలమైన నియమంతో గొప్ప పతివ్రతగా 
పేరు పొందిన దేవమాత అదితి గర్భంనుండి వామన రూపంతో మహావిష్ణువు జన్మించినాడు. అది (శ్రావణ 
మాస ద్వాదశి, శ్రవణ నక్షత్రం, అభిజిత్తులగ్నం, పట్టపగలు సూర్యుడు ఆకాశం నట్టనడుమ ప్రకాశించు 
తున్నాడు. గ్రహాలు నక్షత్రాలూ చంద్రుడూ ఉచ్చదశలో ఉన్నాయి. 

వ. మజీయు న ద్దేవుండు శంఖచక్రగదా కమల కలిత చతుర్భుజుండును, బిశంగవర్లవ స్రుండును, 
మకర కుండల మండిత గండ భాగుండును, శ్రీవత్సవక్షుండును,నలిన చక్షుండును, నిరంతర శ్రీ విరాజిత 
రోలంబ కదంబాలంబిత వనమాలికా పరిషృతుండును, మణీకనక కాంచీవలయాంగద కిరీటహార 
నూపురాలంకృతుండును, కమనీయ కంఠ కౌస్తుభాభరణుండును, నిఖిలజన మనోహరుండునునై 
యవతరించిన సమయంబున. 507 


* వామనుడు జన్మించినపుడు అతనికి నాలుగు చేతులూ, ఆ చేతులలో శంఖమూ చక్రమూ గదా 
పద్మమూ ఉన్నాయి. గోరోజనం రంగు వస్తమూ, మకర కుండలాలతో మెరిసే చెక్కిళ్ళు, రొమ్ముపై 
శ్రీవత్సమూ, కమలాలవంటి కన్నులూ కలిగి ఉన్నాడు. తుమ్మెదలు మూగిన అందమైన వనమాల మెడలో 
కదలుతున్నది. రత్నాలు కూర్చిన బంగారు ఒడ్డాణము, బాహుపురులూ, కిరీటమూ, హారాలు, కాలి 
అందెలు-కాంతులు వెదజల్లుతున్నాయి. కమనీయమైన కంఠభాగాన కౌస్తుభమణి మెరుస్తున్నది. అతని 
రూపం అఖిల జనుల మనస్సులను ఆకర్షిస్తున్నది. 


శా. చింతం బాసిరి యక్షతార్భసుమనస్సిద్దోరగాధీశ్వరుల్‌ 
సంతోషించిరి సాధ్యచారణ మునీశ బ్రహ్మ విద్యాధరుల్‌ 
గాంతిం జెందిరి భానుచంద్రములు; రంగద్గీత వాద్యంబులన్‌ 
గంతుల్‌ వైచిరి మింట గింపురుషులున్‌ గంధర్వులుం గిన్నరుల్‌. 508 
* వామనుడు పుట్టగానే యక్షులూ గరుడులూ దేవతలూ సిద్దులూ నాగులూ చింతలు విడిచినారు. 
సాధ్యులూ, చారణులూ, బుషులూ, బుత్విజులూ, విద్యాధరులూ సంతోషించినారు. సూర్యచంద్రులు 
కాంతులు విరజిమ్మినారు. గంధర్వులూ, కిన్నరులూ, కింపురుషులూ వాద్యాలు (మోగిస్తూ ఆటపాటలతో 
ఆకాశంలో నాట్యాలు చేసినారు. 


క. దిక్కుల కావిరి వాసెను, నెక్కున నిర్మలత నొందె నేడు పయోధుల్‌ 
నిక్కమెయి నిలిచె ధరణియు6 జుక్కల త్రోవయును విప్రసుర సేవ్యములై. 509 


* దిక్కులలోని కావిరంగు కరగిపోయింది. సప్తసము(ద్రాలూ నిర్మలమైనాయి. భూమి పొంగి 
పులకించింది. బ్రాహ్మణులతో దేవతలతో ఆకాశం అలరారింది. 

క. ముంపుగొని విరుల వానల, జొంపంబులు గురియ సురలు, సుమనోవుధువుల్‌ 
తుంపర లెగయ బరాగపు, రొంపుల భూభాగ మతి నిరూషిత మయ్యెన్‌. 510 
షః పొదరిండ్లు విశేషంగా పూలజల్లులు విరజల్లినాయి. దేవతలు కురిపించిన పూలవానల మకరంద 
బిందువులు అంతటా వ్యాపించినాయి. పుష్పాడుల కుప్పలతో భూభాగం నిండిపోయింది. 


వ. తదనంతరంబ. 511 


ఆ. ఈ మహానుభావు(డె ట్లింత కాలంబు, నుదరమందు నిలిచి యుండె ననుచు 
నదితి వెజం(గుపడియె నానంద జయశబ్ద, ములను గశ్యపుండు మొగి నుతించె. 512 
* అటు తరువాత వామనుని చూచి “ ఈ మహానుభావుడు ఇంత కాలమూ నా కడుపులో ఎట్లా 
ఉన్నాడా!” అని అదితి ఆశ్చర్యపడింది. ఆనందంతోకూడిన 'జయజయి' శబ్దాలతో కశ్యపుడు స్వామిని 


సంస్తుతించినాడు. 


వ. అంత నవ్విభుండు సాయుధ సాలంకారంబగు తన దివ్యరూపంబు నుజ్జగించి రూపాంతరం 
బంగీకరించి కపటవటుని చందంబున నుపనయన వయస్కుండైన వామన బాలకుండై దల్లి ముందట. 
గుమార సముచితా లాపంబు లాడుచు( గ్రీడించు సమయంబున నదితియుం దన యవలోకన 
పరిణాను పారవశ్యంబున. 513 

* అటుపిమ్మట వామనుడు ఆయుధాలూ అలంకారాలూ కలిగిన తన దివ్యరూపాన్ని వదలి కపట 

(బ్రహ్మచారిగా మారు రూపాన్ని పొందినాడు. పొట్టిబాలుడై వడుగుచేయదగిన వయసు కలవాడైనాడు. ఆ 
కొడుకును చూచి అదితి ఆనందంతో మైమరచింది. 

ఆ. నన్ను గన్న తండ్రి! నా పాలిదైవమ!, నాతపఃఫలంబ? నా కుమార! 
నాదు చిన్ని వడుగ! నాకులదీపక!, రాగదయ్య! భాగ్య రాశి వగుచు. 514 

క. అన్నా రమ్మని డగ్గటిం చన్నుల పాలేటువాణ సంశ్రేషిణియె 
చిన్నారి మొగము నివురుచు( గన్నారం జూచె. గన్నకడుపై యుంటన్‌. 515 

* కన్నబిడ్డయెన వామనుని 'నా కన్నతండ్రీ! నా పాలిదేవుడా! నా నోముల పంటా! నా ముద్దుల 

నాన్నా! నా చిన్ని వడుగా! నా వంశాలంకారమా! నా పెన్నిధి! నా అన్నా! రావయ్యా!” అంటూ అదితి దగ్గరకు 
పిలిచింది. ఆమె చనుబాలు జాలువారించింది. అక్కున చేర్చుకొన్నది. అతని చిన్నారి మొగాన్ని దువ్వింది. 
కన్నుల నిండుగా చూచింది. 


క. పురు డీ బోటికి నిందిర, పురు డంబిక గాక యొరులు పురుడే? యనుచున్‌ 
బురుటాలికి. బది దినముల, పురుడు ప్రవర్తించి రెలమి( బుణ్యపు గరితల్‌. 516 
“ఈ ఇల్లాలికి లక్ష్మీ పార్వతులే సమానమైనవారు. ఇతరులు సమానం కారు'- అంటూ పెద్ద 
ముత్తైదువలు బాలెంతరాలైన అదితికి పదిరోజులు పురుడు నడిపినారు. 

వ. అంత న బ్బాలునకు సంతసంబున మహర్షులు గశ్యపప్రజాపతిం బురస్కరించుకొని సముచితో 
పనయన కర్మకలాపంబులు సేయించిరి; సవిత సావిత్రి నుపదేశించె; బృహస్పతి యజ్ఞోపవీతంబును, 
గశ్యపుండు ముంజియు(, గౌపీనం బదితియు, ధరణి గృష్టాజినంబును, దండంబు వనస్పతియగు 
సోముండును, గగనాధిష్టాన దేవత ఛత్రంబును, గమండలువు బ్రహ్మయు, సరస్వతి యక్షమాలికయు, 
సప్తర్షులు గుశ పవి త్రంబులు నిచ్చిరి, మణీయును. 517 


* అటు తరువాత వామనునికి వడుగు చేయడానికై కళ్యప(ప్రజాపతిని ముందుంచుకొని మునీం(ద్రులు 
తగిన కార్యకలాపాలు జరిపినారు. వామనునికి సూర్యుడు గాయత్రి మంత్రాన్ని బోధించినాడు. బృహస్పతి 
జన్నిదాన్నీ, కశ్యపుడు ముంజదర్భల మొలత్రాడునూ, అదితి కౌపీనాన్నీ, భూదేవి నల్లని జింక చర్మాన్నీ, 
చంద్రుడు దండాన్నీ, ఆకాశం గొడుగునూ, బ్రహ్మ కమండలాన్నీ, సరస్వతీదేవి జపమాలనూ, సప్రబుషులు 
పవిత్రమైన దర్భలనూ ఇచ్చినారు. 

క. భిక్షాపాత్రిక నిచ్చెను, యక్షేశుండు వామనునకు; నక్షయ మనుచున్‌ 

సాక్షాత్కరించి పెట్టెను, భిక్షునకు భవాని పూర్ణభిక్ష నరేంద్రా! 518 

* పరీక్షిన్మహారాజా! కుబేరుడు వామనునికి భిక్షాపాత్రను ఇచ్చినాడు. జగన్మాత పార్వతీదేవి ప్రత్యక్షమై 
'అక్షయం' అంటూ ఆ బ్రహ్మచారికి నిండైన భిక్ష పెట్టింది. 

క్‌ శుద్ద బ్రహ్మర్షి సమా, రాద్దుండై విహితమంత్రరాజి( జదువుచుం 

బ్రోద్దంబగు ననలంబున, వృద్దాచారమున వటుడు వేల్చెం గడంకన్‌. 519 


bi పరిశుద్దులైన బ్రహ్మబుషులు వామనుని ఆదరంగా ఆశీర్వదించినారు. అటు పిమ్మట ఆ బ్రహ్మచారి 
సంప్రదాయం (ప్రకారంగా వేదమం(త్రాలను చదువుతూ, వెలిగే అగ్నిహోత్రంతో ఉత్సాహంతో హోమం 
చేసినాడు. 


-: బలిచక్రవర్తి కడకు వామనమూర్తి యేతెంచుట :- 


వ. ఇట్లు కృతకృత్యుండైన మాయామాణనకుండు దేశాంతర సమాగతులగు బ్రాహ్మణులం గొందణి 
నవలోకించి యిట్లనియె. 520 


పె విధంగా ఉపనయనం పూర్తి అయిన తరువాత మాయా (బ్రహ్మచారి ఇతర దేశాల నుండివచ్చిన 
కొందరు బ్రాహ్మణులను చూచి ఇట్లా అడిగాడు:- 


క. వత్తురె విప్రులు? వేండంగ, నిత్తురె దాతలును వేడ్క నిష్టార్థములం? 
దెత్తురె మీరును సంపద?, లిత్తెణ(గున దానవీరు( డెవ్వ(డొ చెపు(డా? 521 


వ. అనిన నఖిల దేశీయు లగు భూసురు లిట్లనిరి. 522 

* “దానాలు అందుకోవటానికి బ్రాహ్మణులు దాతల చెంతకు పోతున్నారా? వారు కోరిన ధనాలను 
దాతలు ఇస్తున్నారా? మీరుకూడా అటువంటి ధనాన్ని తెచ్చుకుంటారా? ఈ విధంగా అర్జులకు అడిగినది ఇచ్చే 
దానవీరుడు ఎవడో చెప్పండి' అని అడిగిన వామనునితో పలుదేశాలకు చెందిన బ్రాహ్మణులు ఇట్లా అన్నారు:- 


మ. 'కలరున్‌ దాతలు; నిత్తురుం ధనములుం; గామ్యార్థముల్‌ గొంచు వి 

ప్రులు నేతెంతురు; గాని యీవిని బలింబోలన్‌ వదాన్యుండు లే( 

డలఘుండై యొనరించె నధ్వరశతం బా భార్గవానుజ్ఞచే; 

బలి వేడం బడయంగ వచ్చు బహుసంపల్లాభముల్‌ వామనా! 523 
* “వామనా! ధనమిచ్చే దాత లున్నారు. బ్రాహ్మణులు కోరిన సంపదలను పొందుతున్నారు. కానీ ఆ 


దాతలలో బలిచ(క్రవర్తితో సమానమైన మహాదాత లేడు. అతను శుక్రాచార్యుని అనుమతితో నూరు గొప్ప 
యాగాలు చేసినాడు. అతనిని అడిగితే నీకు గొప్ప సంపద సమకూరుతుంది.” 


న. అని తెలియం జెప్పిన బ్రాహ్మణుల వచనంబు లాలకించి లోకంబులకుం బ్రీతి పుట్టింప( బయనంబై 
లాభవచనంబులు గైకొనుచు( దల్లిదండ్రుల వీడ్కొని శుభముహూర్తంబునం గదలి. 524 


* పై విధంగా తేటపరచిన బ్రాహ్మణుల మాటలు విని లోకాలకు మేలు కలిగించడానికై వామనుడు 
ప్రయాణమైనాడు. పెద్దల దీవనలూ, తల్లిదండ్రుల అనుమతీ పొంది మంచి ముహూర్తంలో బయలుదేరినాడు. 


క. ప్రక్షీణ దివిజ. వల్లభ, రక్షాపరతంత్రు( డగుచు రాజీవాక్షుం 
డా క్షణమున బలి యింటికి, భిక్షాగమునంబు సేసె. బేదటికముతోన్‌. 525 


* వామనుడు, మిక్కిలి బక్కచిక్కిపోయిన దేవేంద్రుని కాపాడ గోరినాడు. వెంటనే పేదవానివలె 
బలిచ(క్రవర్తిని దాన మడగడానికి సంకల్పించాడు. 


క. హరి హరి! సిరి యురమున( గల, హరి హరిహయుకొణకు దనుజు నడుగం జనియెం; 
బరహితరతి మతియుతులగు, దొరలకు నడుగుటయు నొడలి తొడవగు( బుడమిన్‌. 526 


* కారా! తన రొమ్మున లక్ష్మీదేవిని కలిగినవాడు విష్ణువు. అయినా అతడు ఇంద్రునికోసం బలిని 
బిచ్చమడగడానికి ప్రయాణమై వెళ్ళినాడు. ఇతరులకు మేలుచేసే ఉద్దేశంతో బిచ్చమెత్తడంకూడా గొప్పవారికి 
ఒక అలంకారమే కాబోలు! 


క. సర్వప్రపంచ గురుభర, నిర్వాహకు( డగుటంేసి నెటీ. జనుదేరన్‌ 
ఖర్వుని వ్రేంగు సహింపక, యుర్వీస్టలి గ్రుంగె; మొగ్గె నురగేంద్రుండున్‌. 527 


* భగవంతుడైన వామనుడు తన కడుపులో సమస్త లోకాలను భరించేవాడు. అందువల్ల అతడు 
ఒయ్యారంగా నడచేటప్పుడు అతని బరువునకు తట్టుకోలేక భూమి క్రుంగిపోయింది. ఆదిశేషుడు వంగిపోయినాడు. 

వ. ఇట్టు సని చని. 528 


క. శర్మద, యమదండ క్షత, వర్మద, నతి కఠినముక్తి వనితాచేతో 
మర్మద, నంబునివారిత, దుర్మద, నర్మద దరించె. ద్రోవన్‌ వటుండున్‌. 529 


* వామనుడు ప్రయాణాన్ని సాగించి దారిలో నర్మదానదిని దాటినాడు. ఆ నది శుభాలను అందించేది. 
యమబాధల నుండి కవచంవలె కాపాడేది. గడుసుతనంతోకూడిన ముక్తికాంత మనసులోని గుట్టు బయట 
పెట్టేది. తన నీళ్ళతో దోషాలను నివారించేది. 

వ. దాంటి తత్రవాహంబున కుత్తరతటంబునందు. 530 


శా, చండస్సూర్తి వటుండు గాంచె బహుధాజల్పన్నిశాటంబు, ను 
ద్దండాహూతమునీభ్య బిభ్యదమృతాంధ స్పిద్ద కూటంబు, వే 
దండాశ్వధ్వజినీ కవాటము, మహోద్యద్దూము సంఛన్న మా 
రాండ స్యందన ఘోటమున్‌, బలిమఖాంతర్వేదికావాటమున్‌. 531 


* మంచితేజస్సుగల వామనుడు ఈ విధంగా నర్మదా నదిని దాటి దానికి ఉత్తరతీరంలో ఉన్న 
బలిచక్రవర్తి యాగశాలను సందర్శించాడు. అక్కడ రాక్షసులు పెక్కువిధాలుగా పెద్ద పెద్దగా సందడి చేస్తున్నారు. 
ఆ యజ్ఞంలో పాల్గొన్న ఉద్దండులైన మునులను చూచి దేవతలూ, సిద్దులూ భయపడుతున్నారు. ఆ స్థలానికి 

Sy "1. యలు యా (©) (©) 
ముందు వైపు ద్వారంలో ఏనుగులూ, గుజ్ఞాలూ, సైన్యాలూ నిండి ఉన్నాయి. అందలి యజ్ఞకుండాల పొగలతో 

రూ ఆ మా = 
సూర్యని రథం గుణ్టాలు పూర్తిగా కప్పబడి పోతున్నాయి. 
వ. కని దానవేంద్రుని హయమేధవాటి దజీయం జొచ్చు నయ్యవసరంబున. 532 


శా శంభుండో హరియో పయోజభవుండో చండాశుండో నహ్నియో 
దంభాకారత వచ్చె గాక, ధరణిన్‌ ధాత్రీసురుం డెవ్వ( డీ 
శుంభద్దోతను( డీ మనోజ్ఞతను( డంచున్‌ విస్మయ భ్రాంతులై 
సంభాషించిరి బ్రహ్మచారి. గని తత్సభ్యుల్‌ రహస్యంబుగన్‌. 533 


* వామనుడు బలిసార్వభౌముని యజ్ఞవాటికను సమీపించినాడు. అప్పుడు ఆ సభలోనివారు వామనుని 
చూచి “శివుడో! విష్ణువో! బ్రహ్మయో! సూర్యుడో! అన్నియో! ఈ మారువేషంతో వచ్చి ఉండవచ్చు. ప్రపంచంలో 
ఇంతటి కాంతీ అందమూ ఉండే బ్రహ్మచారి ఎవడుంటాడు?” అనుకొంటూ ఆశ్చర్యంతో (భ్రమపడి రహస్యంగా 
గుసగుసలాడారు. 


క. గుజగుజలు వోవువారును, గజిబిజి. బడువారు( జాలం గలకల పడుచున్‌ 
గజిబిజి యైరి సభాస్థ్రలి(, బ్రజ లెల్లను బొట్టివడుగు బాపని రాకన్‌. 534 

* పొట్టి బ్రహ్మచారియైన వామనుడు రాగానే ఆ సభలోని ప్రజలంతా గజిబిజిపడినారు. కొందరు 
గుసగుసలాడినారు. కొందరు తికమక పడినారు. కొందరు పెద్ద కలకలం చేసినారు. 


వ. ఆ సమయంబున బలిసభామండపంబు( దతేయం జొచ్చి. 535 


సీ, చవులుగా( జెవులకు సామగానంబులు సదువు నుద్దాతల చదువు వినుచు 
మంత్ర తంత్రార్ధ సంబంధ భావములు పే ర్కొనెడి హోతలతోడ( గూడికొనుచు 
హోమకుండంబులం దున్న త్రేతాగ్నుల వెలిగించు యాజక వితతి( గనుచు 
దక్షులై బహువిధాధ్వర విధానంబులు సెప్పెడు సభ్యుల. జేర జనుచు( 


తే. బెట్టు గోరెడు వేడుక పట్టుపణుప, నదితిపుట్టువు లచ్చికి నాటపట్టు 
గోరి చరియించె సభలోన( గొంతదడవు, పుట్టు వెన్నండు నెజుంగని పొట్టివడుగు. 536 


* విష్ణువుకు పుట్టుకే లేదు. అటువంటివాడు అదితి కొడుకుగా వామనుడై పుట్టినాడు. ఆ పొట్టి 
(బ్రహ్మచారి బలి చక్రవర్తి సభామండపంలో చేరినాడు. చెవులకు ఇంపుగా సామవేదం పఠించే ఉద్దాతల 
గానాలు విన్నాడు. మంత్రతం(త్రాలను వివరిస్తూ హోమంచేసే హోతలను కలుసుకొన్నాడు. హోమకుండంలో 
ఆహవనీయం, గార్హపత్యం, దక్షిణాగ్ని అనేమూడగ్నులను వెలిగించే బుత్విజులను చూచినాడు. యోగవిధులను 
నేర్పరితనంతో పేర్కొంటున్న సభాపతులను సమీపించినాడు. ఆ సభను బాగా ఆకర్షించాలని అనుకొని 
కొంతసేపు ఆ సభలో తిరుగాడినాడు. 


న. మజియును. 537 


క. వెజచుచు వంగుచు వ్రాలుచు, నటీముణీ గుబురులకు( జనుచు హరి హరి యనుచున్‌ 
మటు(గుచు నులుకుచు దిజదిణ౦ గుణుమట్టపు( బొట్టివడుగు గొంత నటించెన్‌. 538 


* అంతేకాక ఆ పొట్టి బ్రహ్మచారి భయపడుతూ, ఒయ్యారంగా వంగుతూ, జనంలోనికి దూరుతూ 
“హరి హరి” అంటూ చాటుచాటులకు వెళ్ళుతూ, ఉలికిపడుతూ కొంతసేపు చుట్టూ తిరుగుతూ, కొంతసేపు 
నటించాడు. 


క. కొందటజతో. జర్చించును, గొందబతో జటలు సెప్పు గోష్టిం జేయుం 
గొందణతో. దర్కించును, గొందణతో ముచ్చటాడు(; గొందణు నవ్వున్‌. 539 


వ. మజీయు ననేక విధంబుల నందణకు నన్ని రూపులై వినోదించుచు. 540 


* వామనుడు కొందరితో వాదోపవాదాలు చేశాడు. కొందరితో కలిసి వేదాన్ని చదివాడు. కొందరితో 
సల్లాపాలు సాగించాడు. కొందరితో వాదించాడు. కొందరితో చక్కగా మాట్లాడాడు. కొందరితో నవ్వుతూ 
ముచ్చటించాడు. అంతేకాక అందరితోనూ అనేక విధాలుగా వ్యవహరిస్తూ ఆనందించసాగాడు. 

క. వెడవెడ నడకలు నడచుచు, నెడనెడ నడు గిడయగ నడరి యిల దిగ బడణగా 
బుడి బుడి నొడువులు నొడువుచు6 జిడిముడి తడంబడ(గ వడుగు సేరెన్‌ రాజున్‌. 541 


వ. ఇట్లు డగ్గణీ మాయాభిక్షుండు రక్షోవల్లభుం జూచి యిట్లనియె. 542 
* వామనుడు మెల్లమెల్లగా అడుగులు పెట్టి నడచినాడు. అక్కడక్కడ పుడమి (క్రుంగిపోతుంటే సరిగా 
అడుగులు పెట్టలేక కష్టపడినాడు. నడుమ నడుమ కొద్దికొద్దిగా మాట్లాడుతూ తడబడుతూ కలవరపడుతూ 
బలిచక్రవర్తిని సమీపించినాడు. ఆ మాయా బ్రహ్మచారి ఆ దానవచ(క్రవర్తిని చూచి ఇట్టా అన్నాడు. 
మ. ఇత(డే దానవచక్రనర్తి సురలోకేంద్రాన్ని కాలాది ది 
కృతి గర్వాపనయ ప్రవర్తి, గతలోభస్సూర్తి నానామఖ 
వ్రతదాన ప్రవణానువర్తి, సుమనోరామామనోభేదనో 


ద్దత చంద్రాతపకీర్తి, సత్యకరుణా ధర్మోల్లసన్మూర్తి దాన్‌. 543 
వ. అని కుశ పవిత్రాక్షత సంయుతంబగు దక్షిణహస్తంబు సాంచి యిట్లనియె. 544 


* ఇతడేనా రాక్షస చక్రవర్తి! ఇతడేనా దేవేంద్రుడూ అగ్నీ యముడూ మొదలైన దిక్సాలకుల గర్వాన్ని 
తొలగించిన మొనగాడు! ఇతడేనా అత్యాశలేని నిండైన హృదయం కలవాడు! ఇతడేనా పెక్కుయజ్ఞాల 
పుణ్యకార్యాలలో, ప్రీతితో దానమిచ్చేవాడు! ఇతడేనా దేవతా (స్త్రీల మనస్సును కలవరపెట్టే వెన్నెలవంటి 
కీర్తికలవాడు! ఇతడేనా సత్యంతో దయతో ధర్మంతో (ప్రకాశించే స్వరూపం గలవాడు- ఈ విధంగా పలికి 
దర్భలతోనూ అక్షతలతోనూ పవిత్రమైన కుడి చెయ్యి చాచి వామనుడు ఇట్టా అన్నాడు. 


ఉ. స్వస్తి జగత్రయీ భువన శాసన కర్తకు, హాసమాత్ర వి 
ధ్వస్త నిలింపభర్తకు, నుదారపదవ్యవహర్తకున్‌, మునీం 
ద్రస్తుత మంగళాధ్వర విధాన విహర్తకు, నిర్దరీగళ 
న్యస్తసువర్ల సూత్ర పరిహర్తకు, దానవలోక భర్తకున్‌. 545 
* ముల్లోకాలను శాసించే అధికారం కలవాడా! నీకు స్వస్తి! అవలీలగా దేవేంద్రుని వెలవెలపోయేటట్లు 
చేసినవాడా! గొప్ప ఉన్నత పదవిలో మెలగేవాడా! మునీంద్రుల పొగడ్తల నందుకొన్న శుభకరమైన 
యాగకార్యాలతో విహరించేవాడా! దేవతా(స్తీల మెడలోని బంగారు మంగళ సూత్రాలను తొలగించేవాడా! 
సమస్త రాక్షసలోక సార్వభౌముడా! నీకు శుభమగుగాక! 


కం. 


వ. అని దీవించి కరచరణాద్యవయవంబులు ధరించిన వేదరాశియుం బోలె ముందట నకుటిలుండును, 
జటిలుండును, సదండచ్చతత్రుండును, గక్షలంబిత భిక్షాపాత్రుండును, గరకలిత జలకమండలుండును, 
మనోహర చంద్రవదన మండలుండును, మాయావాదన నటుండును, నగు వటువుం గని దినకర 
కిరణ పిహితంబులైన (గహంబుల చందంబున. దిరోహితులై భృగువులు గూర్చున్న యెడల లేచి 
సేమం బడిగి తియ్యని మాటల నాదరించిరి, బలియును నమస్కరించి తన గద్దియ నునిచి, 
పాదంబులు దుడిచి తన ప్రాణవల్లభ పసిండిగిండి నుదకంబులు వోయ వడుగుం గొమరుని 
చరణంబులు గడిగి తడియొత్తి తత్సమయంబున. 546 

* సె విధంగా దీవించిన వామనుడు కరచరణాలతో మానవాకారం ధరించిన, వేదరాశివలె బలి 
ముందు నిలబడినాడు. జడలుగట్టిన జుట్టూ, దండమూ, గొడుగూ, కమండలమూ దాల్చి ఉన్నాడు. అతని 
చంకలో భిక్షాపాత్ర వ్రేలాడుతూ ఉంది. అతని ముఖం చంద్రబింబంవలె అందంగా ఉంది. అప్పు డతడు 
కొన్ని చతురోక్తులతో నటించినాడు. సూర్యుని కిరణాలతో కప్పబడి వెలవెలపోయిన ఇతరగ్రహాల మాదిరిగా 
ఆ బ్రహ్మచారి ముందు భృగువంశపు బ్రాహ్మణులు మరుగుపడిపోయినారు. వారు లేచి నిలబడి వామనుని 
క్షేమాన్ని అడిగి తియ్యని మాటలతో అతణ్ణి గౌరవించినారు. బలిచక్రవర్తి అతనికి మొక్కి ఆసనంపై 
కూర్చోబెట్టనాడు. అతని అడుగులను తుడిచినాడు. తన ఇల్లాలు బంగారు కలశంతో నీళ్ళు పోయగా రాక్షస 
సార్వభౌముడు ఆ వడుగు అడుగులు కడిగి తడి తుడిచినాడు. 


ఆ. వటుని పాద శౌచవారి శిరంబునం బరమ భద్ర మనుచు బలి వహించె 
నే జలము గిరీశు. డిందుజూటుండు దేవ, దేవు. డుద్వహించె ధృతి శిరమున. 547 
వ. మణియున య్యజమానుం డభ్యాగతున కిట్లనియె. 548 
* జటాజూటంలో చంద్రుని ధరించిన మహాదేవుడైన శివుడు ఎల్లప్పుడూ ఏ నీళ్ళను తలపై ధరిస్తాడో 
అటువంటి వామనుని కాళ్ళు కడిగిన నీళ్ళను బలి చక్రవర్తి మిక్కిలి మేలు కలిగించేవిగా తలంచి తలపై 
చల్టుకొన్నాడు. అటుపిమ్మట ఆ చక్రవర్తి వామనునితో ఇట్టా అన్నాడు. 
మ. వడుగా! యెవ్వరివా(డ? వెవ్వండవు? సంవాసస్థలం బెయ్య? ది 
య్యెడకున్‌ నీ వరుదెంచుటన్‌ సఫల మయ్యెన్‌ నంశమున్‌ జన్మముం; 
గడు ధన్యాత్ము( డనైతి, నీ మఖము యోగ్యంబయ్యె; నా కోరికల్‌ 
గడతేటెన్‌! సుహుతంబులయ్యె శిఖులుం! గల్యాణ మిక్కాలమున్‌. 549 
gp (బ్రహ్మచారీ! నీ పేరేమిటి? ఎవరి పిల్లవాడవు? నీవు నివసించే చోటేది? ఇక్కడికి నీవు రావడంవల్ల 
నా వంశమూ నా జన్మమూ సఫలమైనాయి. నేను చాలా పుణ్యాత్ముడనైనాను. ఈ యజ్ఞం పవిత్రమైనది. నా 
కోరికలు నెరవేరినాయి. అగ్నులు బాగా వేల్వబడినాయి. ఈ కాలం చాలా శుభదాయకమైనది. 
మ. వరచేలంబులొ మాడలో ఫలములో వన్యంబులో గోవులో 
హరులో రత్నములో రథంబులొ విమృస్థాన్నంబులో కన్యలో 


కరులో కాంచనమో నికేతనములో గ్రామంబులో భూములో 
ధరణీ ఖండమొ కాక యే మడిగెదో ధాత్రీసురేంద్రోత్తమా! 550 


న. అని ధర్మయుక్తంబుగా( బలికిన వైరోచని వచనంబులు విని సంతోషించి యీశ్వరుం డిట్లనియె.551 

* ఓ బ్రాహ్మణోత్తమా! నీకేమి కావాలి? మేలైన వ(స్తాలా? రూకలా? పండ్లా? అడవి సంపదలా? 
ఆవులా? గుజ్టాలా? రత్నాలా? రథాలా? మంచి ఆహారాలా? కన్యలా? ఏనుగులా? బంగారమా? భవనాలా? 
(గ్రామాలా? పొలాలా? భూభాగమా? ఇవి కాకుండా ఇంకేమైనా కావాలా? ఈ విధంగా ధర్మ(ప్రకారంగా బలి 
చక్రవర్తి పలికిన పలుకులకు సంతోషించి వామనుడు ఇట్టా అన్నాడు. 

ఇది నాకు నెలవని యేరీతి. బలుకుదు? నొకచో టనక యెందు నుండ నేర్తు; 
నెవ్వనివాండ నం చేమని పలుకుదు? నాయంతవాండనై నడవనేర్తు; 

నీ నడవడి యని యెట్లు వక్కాణింతు( బూని ముప్పోకల బోవ నేర్తు 
నదినేర్తు నిదినేర్తు నని యేల చెప్పంగ? నేరువు లన్నియు నేన నేర్తు 


బా 


ఆ. నొరులు గారు నాకు నొరులకు నే నాదు, నొంటివాండ. జుట్ట మొకండు లేడు 
సిరియు( దొల్లి గలదు చెప్పెద నా టెంకి, సుజనులందు( దజచు. జొచ్చియుందు. 552 


* ఇది నాచోటు- అని ఎట్టా చెప్పేది? ఒక చోటనకుండా అన్నిచోట్లా ఉంటాను. ఎవరికి చెందిన 
వాడనని చెప్ప గలను? నేను నా అంతవాడనై స్వేచ్చగా నడుచుకొంటాను. నా నడవడి ఇది- అని చెప్పడమెట్ట్లా? 
పూనికతో మూడు పోకడలూ పోగలను. అది నేర్చుకొన్నాను; ఇది నేర్చుకొన్నాను- అని చెప్పడమెందుకు? 
అన్ని విద్యలూ నేర్చుకొన్నాను. వేరే వారు ఎవ్వరూ నన్ను చేరదీయరు. నేనే వారిని చేరదీస్తాను. నేను 
ఒంటరివాణ్ని, చుట్టాలు ఎవ్వరూ లేరు. ఆదిలో నాకు సిరి, ఉండేది. ఎక్కువగా నేను మంచివారితో కలిసి 
మసలుతుంటాను. అదే నానివాసం. 


వ. అది యట్లుండ నిమ్ము. 553 


ఫీ జననాథ! నీ మాట సత్యంబు సత్కీర్తిదంబు( గులార్హంబు ధర్మయుతము( 
గరుణానునర్తులు ఘనసత్వ మూర్తులు గాని మీ కులమందు( గలుగ రొరులు 
రణభీరువులు వితరణభీరువులు లేరు ప్రత్యర్థు లర్జులు ప్రబ్బికొనిన 
దానశౌండినముమున( దనుపుదు రధికులై మీ తాత లందు మేటిమగలు 
ఆ. మీ కులంబునందు మెణయు( ప్రహ్లాదుండు, మింటి చంద్రుమాడ్కి మేలి రుచుల! 
బ్రథిత కీర్తితోడ భవదీయవంశంబు, నీరరాశి భంగి నెగడు చుండు. 554 


* అసురేంద్రా! ఆ సంగతి అట్టుండనీ, ఇప్పుడు నాతో నీవు అన్నమాట యథార్థం; మంచి కీర్తి 
నిచ్చేది; నీ వంశానికి తగింది; ధర్మంతో కూడింది. మీ కులంలో కనికరం గలవారు ఆత్మబలము కలవారూ 
తప్ప వేరేవారు పుట్టలేదు. యుద్దం చెయ్యడానికీ, దానం ఇయ్యడానికీ మీ వంశంలో భయపడేవారు లేరు. 
దరిజేరిన ప్రత్యర్థులకు పరాక్రమంతోనూ, 'దేహి' అనే అర్జులకు దానంతోనూ తృప్తి కలిగిస్తారు. మీ తాత 
లందరూ మేటి వీరులు. మీ వంశంలో (ప్రహ్లాదుడు ఆకాశంలో వెలిగే చంద్రునివలె మేలైన కాంతులతో 
ప్రకాశిస్తాడు. మీ వంశం సమృద్దమైన కీర్తితో సముద్రం వలె పెంపారుతుంది. 


వ. తొల్లి మీ మూండవ తాత హిరణ్యాక్షుండు విశ్వజయంబు సేసి గదాయుధుండై భూతలంబున( 
బ్రతి వీరులం గానక సంచరింప విష్ణుండు నవరాహరూపంబున నతని సమయించె( దద్బాతయగు 
హిరణ్యకశిపుం డది విని హరిపరాక్రమంబునకు నాశ్చర్యంబు నొంది తన జయంబును, బలంబునుం 
బరిహసించి గ్రద్దన నుద్దవిడి నద్దనుజ మర్దను మందిరంబునకుం జనియె; నప్పుడు- 555 

ఖః పూర్వం మీ మూడవ తాతయైన హిరణ్యాక్షుడు విశ్వాన్ని జయించి గదాదండాన్ని ధరించి 
భూలోకమంతటా తిరిగినాడు. ఎక్కడా పగవాడు కనిపించలేదు. చివరకు అతనిని విష్ణువు పంది రూపంలో 
పరిమార్చినాడు. ఆ సంగతిని హిరణ్యాక్షుని సోదరుడైన హిరణ్యకళిపుడు విన్నాడు. విష్ణువు పరాక్రమానికి 
ఆశ్చర్యపడినాడు. విష్ణువు విజయాన్నీ బలాన్నీ తూలనాడినాడు. వెంటనే విష్ణువు పట్టణమైన వైకుంఠంపైకి 
దండెత్తినాడు. 


క. శూలాయుధహస్తుండై, కాలాకృతి వచ్చు దనుజు6 గని విష్ణుండుం 
గాలజ్ఞత మాయాగుణ, శీలత నిట్లని తలంచె( జిత్తములోనన్‌. 556 


* అప్పుడు శూలాన్ని ధరించి ప్రళయకాల యమునివలె వస్తున్న హిరణ్యకళిపుణ్లి చూచి 
సమయాసమయములు గుర్తించగల మాయల మారి కనుక విష్ణువు తన మనస్సులో ఇట్లా ఆలోచించినాడు. 


మ. ఎదురై పోర జయింప రాదితని( గా కెందేనియుం బోవ భీ 
ప్రదుండై ప్రాణుల దోలు మృత్యువు క్రియం బై వచ్చు నంచుం గ్రియా 
విదు( డబ్బాక్షుండు సూక్ష్మరూపమున నావేశించి నిశ్చాస రం 
ధ్ర దిశన్‌ దైత్యు హృదంతరాళమున( బ్రత్యక్ష క్రియా భీరు(డై. 557 


స్‌ ర్మ హిరణ్యకశిపుణ్ణి యుద్దంలో ఎదిరించి జయించడానికి వీలులేదు. అట్టు కాకుండా నేను 
ఎక్కడికైనా వెళ్ళిపోతే ఇక లోకంలోని ప్రాణులపైకి మృత్యువు మాదిరిగా దండెత్తి భయపెట్టి పారద్రోలుతాడు 
అనుకొని విష్ణువు ఉపాయాన్ని ఆలోచించినాడు; ఎదుటపడి ఏమీ చేసే ధైర్యం చాలక సూక్ష్మమైన రూపంతో 
ముక్కురంధ్రంగుండా హిరణ్యకశిపుని గుండెలో |ప్రవేశించినాడు. 


వ. అంత నద్దెత్యవల్లభుండు వైష్ణవాలయంబు సొచ్చి వెదకి హరిం గానక కోపంబు మానక మిన్ను 
మన్ను నన్వేషించి, త్రిదివంబున నరసి, దిశలం బరికించి, భూ వివరంబులు వీక్షించి, సముద్రంబులు 
వెదకి, పురంబులు శోధించి, వనంబులు విమర్శించి, జగంబున నదృష్టశత్రుండై మార్గణంబు సాలించి, 
తనలో నిట్లనియె. 558 


* అటు పిమ శట హిరణ్యకశిపుడు మందిరంలో దూరి విష్ణుమూర్తి కోసం వెదకినాడు. కానీ, పగవాడు 
అగుపించలేదు. కోపంతో ఆ రాక్షసుడు విష్ణువుకోసం ఆకాశాన్నీ, భూ లోకాన్నీ, స్వర్గ లోకాన్నీ గాలించినాడు. 
దిక్కులనూ, భూ గర్భాలనూ, సముద్రాలనూ, పట్టణాలనూ అడవులనూ వెదకినాడు. లోకంలో ఎక్కడా 
విష్ణువుజాడ చిక్కలేదు. కడకు వెదకడాన్ని చాలించి తనలో ఇట్లా అనుకొన్నాడు. 


క. ‘పగవా(డు మడియనోపును, దెగ6 డేనియు నెదురువడండె? దేహధరులకుం 
దెగినయెడ( బగ మీదను, బగ గొన దగి దనుచు నుడిగె. బ్రాభవశక్తిన్‌. 559 

వ. అతండు మీ ప్రసితామహుం; డతనిగుణంబు లనేకంబులు గల; వని యట్టుండనిమ్ము. 560 

* “నా పగవాడు మరణించి ఉండవచ్చు. మరణించకుండా ఉంటే నన్ను ఎదుర్కొనేవాడే. మరణించిన 
పగవారిపై పగబూనడం తగదు” - ఈ విధంగా అనుకొని దండయాత్ర ఆపివేసినాడు. అటువంటి మీ 
ముత్తాతయైన హిరణ్యకశిపుడు సుగుణాలరాశి. అది అట్టుండనీ. 


క. ఆతుర భూసురగతి( బురు, హూతాదులు దన్ను వేండ నొగి. గొం డనుచున్‌ 
మీ తండ్రి యిచ్చె నాయువు, నేతన్మాత్రుండవె నీవు నీలోకమునన్‌? 561 
* ఇక మీ తండ్రి మాత్రం సామాన్యుడా! ఇంద్రాదులు బ్రాహ్మణులవలె బాధ నటించుతూ అడుగుకొన 
'సరే తీసుకొండి అంటూ మీ తండ్రి వారికి తన ఆయుస్సును దానమిచ్చినాడు. నీవుకూడా వారికి ఏ 
మాత్రమూ తీసిపోవు. 
క. ఏలితివి మూండు జగములు దోలితి వింద్రాది సురలం దొల్లిటివారిం 
బోలితివి దానగుణముల, చాలితి వీ రాక్షసులను సంరక్షింపన్‌. 562 
* నీవు ముల్లోకాలనూ పాలించినావు. ఇంద్రాది దేవతలను ఓడించి నావు. దాన మివ్వండలోనూ 
సుగుణాలలోనూ మీ పూర్వపు పెద్దలకు సమానుడైనావు. రాక్షసులను రక్షించడంలో సమర్జుడవైనావు. 
వ. అదియునుం గాక. 563 
క. రాజ్యంబు గలిగె నేనియుం బూజ్యులకును యాచకులకు భూమిసురులకున్‌ 
భాజ్యముగ బ్రదుక( డేనియు6 ద్యాజ్యంబులు వానిజన్మ ధన గేహంబుల్‌. 564 
* మహారాజా! ఇంకొక్క సంగతి. రాజ్యాధికారం కలిగినపుడు గౌరవింపదగిన వారికీ, తిరిపెమెత్తే 
వారికీ, బ్రాహ్మాణులకూ ధనాన్ని పంచిపెట్టి బ్రతకాలి. అట్లా చేయని వాని బ్రతుకూ, ధనమూ, మేడలూ, 
నిరర్ధకాలు. అవి పరిత్యజింప తగినవి. 
క. మున్నెన్నుదురు వదాన్యుల, నెన్నెడుచో నిన్ను. ద్రిభువనేశుం డనుచున్‌; 
ఇన్ని దినంబుల నుండియు, నెన్నండు నిను. బెట్టు మనుచు నీండ్రము సేయన్‌. 565 
* దాతలను లెక్కించేటప్పుడు ముల్లోకాలలోనూ గొప్పవాడుగా మొట్టమొదట నిన్నే ఎన్నిక చేస్తారు. 
ఇంతవాడవైనా ఇంతవరకూ నిన్ను ఇమ్మంటూ ఏనాడూ నేను పీడించలేదు. 


ఆ. ఒంటివా(డ నాకు నొకటి రెండడుగులు, మేర యిమ్ము సొమ్ము మేర యొల్లం 
గోర్కిదీర బ్రహ్మకూ(కటి ముట్టెద, దానకుతుక సాంద్ర! దానవేంద్ర! 566 
వ. అనిన బరమయాచకునకు( బదాత యిట్లనియె. 567 
* రాక్షసరాజా! నీవు నాకు ఏవేవో ఇవ్వాలని కుతూహలపడుతున్నావు. నేను ఒంటరివాణ్ణి. నాకు 
సొమ్ములూ, భూములూ అక్కరలేదు. మూడడుగుల నేల మాత్రమివ్వు. దానితో తృప్తిపడి బ్రహ్మానందం 
పొందుతాను- ఈ విధంగా అడిగిన వామనునితో బలిచక్రవర్తి ఇట్టా అన్నాడు:- 

ఆ. 'ఉన్నమాటలెల్ల నొప్పును విప్రుండ!, సత్యగతులు వృద్దసమ్మతంబు; 
లడుగ6 దలంచి కొంచె మడిగితివో చెల్ల!, దాత పెంపు. సొంపు. దలంపవలదె? 568 
వ. అని మజియు నిట్లనియె. 569 


OE బ్రాహ్మణుడా! నీవు అన్నమాటలన్నీ ఉన్నమాటలే! వాటిని ఒప్పుకోవలసిందే. ముమ్మాటికీ 
సత్యములే! అందుకు పెద్దలు కూడా కాదనరు. కానీ పాపం! అడిగి అడిగీ కొంచెమే అడిగినావు. చాలా 
బాగుంది! కానీ అడిగేటప్పుడు దాత గొప్పతనాన్నీ అతని సంతోషాన్నీ తలంచవద్దా!- అని పలికి బలి 
చక్రవర్తి మరల ఇట్టా అన్నాడు. 


మ. వసుధాఖండము వే(డితో? గజములన్‌ వాంఛించితో? వాజులన్‌ 
వెస నూహించితొ? కోరితో యువతులన్‌ వీక్షించి కాంక్షించితో? 
పసిబాలుండవు; నేర వీ వడుగ; నీభాగ్యంబు లీపాటిగా 
కసురేంద్రుండు పదత్రయం బడుగ నీ యల్పంబు నీనేర్చునే? 570 


వ. అన మొగంబునం జిణునగవు మొలకలొత్త గృహమేధికి మేధావి యిట్లనియె. 571 


* భూభాగాన్ని కోరినావా? ఏనుగులను కోరినావా? గుజ్టాలను కోరినావా? పెండ్లికాని జవరాండ్రను 
కోరినావా? నీవు పసిపిల్లవాడవు. నీకు అడగడం తెలియదు. అందువల్ల మూడడుగులే అడిగినావు. నీ 
అదృష్టం అల్వ్పమైనది కావచ్చు. ఇంతటి రాక్షస చక్రవర్తి ఇంత అల్పమైన దానిని ఎట్టా ఇన్తాడు?- ఈ 
విధంగా పలికిన బలిచ(క్రవర్తితో చిరునవ్వు చిందే మొగంతో వామనుడు ఇట్లా అన్నాడు. 


మ. 'గొడుగో, జన్నిదమో,కమండలువొ, నాకున్‌ ముంజియో, దండమో, 
వడు గేనెక్కడ? భూము లెక్కడ? కరుల్‌, వామాక్షు, లశ్వంబు లె 
క్కడ? నిత్యోచితకర్మ మెక్కడ? మదాకాంక్షామితంబైన మూ. 
డడుగుల్‌ మేరయ త్రోవ కిచ్చుటది బ్రహ్మాండంబు నా పాలికిన్‌. 572 


* అయ్యా! నేను బ్రహ్మచారిని. నాకు గొడుగూ జందెమూ కమండలమూ మొలత్రాడూ యోగదండమూ 
అవసరం. అంతేకాని భూములతో, ఏనుగులతో, గుజ్ఞాలతో, (స్త్రీలతో నాకు పనిలేదు. వాటికీ 
నానిత్యకృత్యాలకూ సంబంధం లేదు. కాదని త్రోసివేయకుండా నా కోరికకు తగినట్టు ఆ మూడడుగుల 
చోటిస్తే అదే నా పాలికి బ్రహ్మాండం. 


వ. అదియునుం గాన. 573 


క. వ్యాప్తిం బొందక వగవక, ప్రాప్తంబగు లేశమైన( బదివే లనుచుం 
దృషప్తిం జెందని మనుజుడు, సప్రద్వీపముల నయిన జక్కంబడునే? 574 

* అంతేకాక అబ్బింది కొంచెమైనాసరే, ఉబ్బితబ్బిబ్బు కాకుండా అదే పదివేలుగా భావించి తృప్తి 
పొందాలి. అట్లా తృప్తిపడని వానికి సప్తద్వీపాల సంపదలు వచ్చిపడినా కూడా తృప్తి తీరదు. 


శా. ఆశాసాశము దా€ గడున్‌ నిడుపు; లే దంతంబు రాజేంద్ర! వా 
రాశిప్రావృత మేదినీవలయ సామ్రాజ్యంబు సేకూడియుం 
గాసిం బొందిరి గాక వైన్య గయ భూకాంతాదులు; న్నర్థ కా 
మాశం బాయ నేర్చిరే మును నిజాశాంతంబులం జూచిరే, 575 


* రాక్షస రాజేంద్ర! ఆశ మిక్కిలి పొడవైన (త్రాడువంటిది. దానికి అంతు లేదు. పూర్వకాలంలో పృథు 
చక్రవర్తీ, గయుడూ మొదలైన రాజులు సముద్రాల దాకా వ్యాపించిన సామ్రాజ్యాన్ని సంపాదించి పాలించినారు. 
వారు సైతం వృథాగా కష్టపడినవారే కాని అర్థంపైనా, కామంపైన ఆశలు వదలలేదు. వారి ఆశలు నెరవేరనూ 
లేదు. 


బా 


సంతుష్టు. డీమూండు జగముల బూజ్యండు సంతోషి కెప్పుడు జరుగు సుఖము 
సంతోషి గాకుంట సంసార హేతువు సంతసంబున ముక్తి సతియు దొరకు. 
బూ(ట పూటకు జగంబుల యదృచ్చాలాభ తుష్టిని దేజంబు దోన పెరుగు 
బరితోష హీనత( బ్రభసెడి పోవును జలధార ననలంబు సమయునట్లు 


ఆ. నీవు రాజ ననుచు నిఖిలంబు నడుగుట, దగవు కాదు నాకు(; దగిన కొలది 
యేను వే(డి కొనిన యీ పదత్రయమును, జాల దనక యిమ్ము; చాలు. జాలు! 576 


* సంతోషపడేవాడు ముల్లోకాలలోనూ గౌరవింపబడతాడు. సంతోషం కలవానికి ఎల్లప్పుడూ సుఖం 
కలుగుతుంది. సంతోషం లేకపోవడమే తిరిగీ పుట్టడానికి కారణం. సంతోషం వల్ల మోక్షం సమకూరుతుంది. 
పూటపూటకు తనంత తానుగా దొరికిన దానితో సంతోషపడితే తేజస్సు పెరుగుతుంది. నీళ్ళవల్ల నిప్పు 
చల్లారిన విధంగా సంతోషం లేకపోతే తేజస్సు తగ్గిపోతుంది. నీవు రాజవుకదా అని అవీ ఇవీ అన్నీ ఇమ్మని 
అడగడం న్యాయం కాదు. నాకు తగినట్టుగా నేను అడిగిన ఈ మూడడుగులూ కాదనకుండా ఇవ్వు. అదే 
చాలు, అంతేచాలు. 

వ. అని యిట్లు పలుకుచున్న ఖర్వునకు నుర్వీదానంబు సేయం దలంచి కరకలిత సలిల కలశుండైన 

య వ్వితరణముఖరునిం గని నిజవిచారయుక్తదనుజ రాజ్య చక్రుండగు శుక్రుం డిట్లనియె. 577 


* పె విధంగా పలికిన వామనునికి మూడడుగల భూ దానం చేయడానికై బలిచక్రవర్తి జలకలశం 
చేతికి తీసుకొన్నాడు. అంతలో రాక్షసరాజ్య నిర్మాణధుర్యుడైన శుక్రాచార్యుడు దానశీలుడైన దానవ చక్రవర్తితో 
ఇట్టా అన్నాడు:- 

సీ, *“దనుజేంద్ర! యీతండు ధరణీసురు(డు గాండు దేవకార్యంబు సాధించుకొజుకు 

హరి విష్ణు. డన్యయుం డదితి గర్భంబున( గశ్యపసూను(జై కలిగె; నకట! 

యెజుంగ కీతని కోర్కి నిచ్చెద నంటివి దైత్య సంతతి కుపద్రవము వచ్చు 
నీ లక్ష్మి. దేజంబు నెలవు నైశ్వర్యంబు వంచించి యిచ్చు దా వాసవునకు; 
ఆ. మొనసి జగములెల్ల మూడు పాదంబుల, నఖిలకాయు( డగుచు నాక్రమించు 
సర్వ ధనము విష్ణు సంసర్దనము సేసి, బడుగు పగిది నెట్టు బ్రదికె దీవు? 578 
* దానవేశ్వరా! ఇతడు బ్రాహ్మణుడు కాదు; పరమాత్ముడైన విష్ణువు. దేవతల కార్యాన్ని 
సాధించడంకోసం కశ్యపుని కొడుకుగా అదితి గర్భంలో పుట్టినవాడు. అయ్యో! తెలియకుండా ఇతనికి దాన 
మిస్తావని ఒప్పుకొన్నావు. దీనివల్ల రాక్షసులకు కష్టం వస్తుంది. ఇతడు నిన్ను మోసగించి నీ సంపదనూ, 
తేజస్సునూ రాజ్యాన్నీ ఇంద్రుని కిస్తాడు. విశ్వరూపం ధరించి మూడడుగులతో అన్ని లోకాలనూ ఆ(క్రమిస్తాడు. 
ని ఐశ్వర్యమంతా విష్ణువుకు ధారపోసి నీవు నిరుపేదగా ఎట్టా బ్రతుకుతావు? 
క. ఒక్కపదంబున భూమియు, నొక్కట( ద్రిదివంబు. ద్రొక్కి యున్నతమూర్తిన్‌ 
దిక్కులు గగనము. దానై, వెక్కసమై యున్న నెందు వెడలెదు చెపుమా! 579 


* ఇతడు ఒక పాదంతో భూలోకాన్నీ, ఇంకొక పాదంతో స్వర్గలోకాన్నీ కప్పివేస్తాడు. గొప్ప ఆకారంతో 
దిక్కులూ, ఆకాశమూ పిక్కటిల్లేటట్టు పెరుగుతాడు. అప్పుడు నీ వెక్కడికి పోతావు చెప్పు! 
సీ. ఇచ్చెద నని పల్కి యీకున్న నరకంబు( ద్రోవ నీవును సమర్జు(డవు గావ; 
యే దానమున నాశ మేతెంచు నదియును దానంబు గా దండ్రు తత్వవిదులు; 
దానంబు యజ్ఞంబు( దపము( గర్మంబును దా నిత్తవంతు(డై తల(పవలయు(; 
దనయింట.( గల సర్వధనమును నైదు భాగములుగా విభజించి కామమునకు 


ఆ. నర్ధమునకు ధర్మయశముల కాగ్రిత, బృందములకు సమత. బెట్టునట్టి 
పురుషు(డిందు నందు. బూర్లు(డై మోదించు, దన్నుమాని చేత దగవు గాదు. 580 


వ. అదియునుం గాక యీ యర్హంబునందు బహుభంగి బహృుచ గీతార్థంబు గల దొక్కటి సావధానుండవై 
యాకర్ణింపుము. 581 


* ఇస్తానని చెప్పి ఇవ్వకపోతే వచ్చే నరకాన్ని త్రోసిపుచ్చడానికి నీకు శక్తి ఉంది. దాతకు నాశనం 
కలిగించే దానం దానమే కాదని పెద్దలు చెప్పుతారు. తాను ధనవంతుడుగా ఉంటూ దానాన్నీ, యజ్ఞాన్నీ, 
తపస్సునూ గురించీ ఆలోచించాలి. ఉత్తముడైన పురుషుడు తన ధనమంతా ఐదుభాగాలు చేసి కామానికీ, 
అర్జానికీ, ధర్మానికీ, కీర్తికీ, ఆశ్రయించినవారికీ సమానంగా పంచాలి. ఆ విధంగా చేసేవాడు ఈ లోకంలోనూ 
ఆ లోకంలోనూ నిండుగా సుఖపడతాడు. తనకు మించిన ధర్మం న్యాయం కాదు. అంతేకాక ఈ విషయంలో 
పెక్కువిధాలుగా ప్రసిద్దమైన ఒక బుగ్వేదసూక్తి ఉన్నది. దాన్ని చెప్పుతాను, (శ్రద్దగా విను. 

ఫీ అంగీకరించిన నఖిలంబు( బోవుచో నన్ఫతంబు గాదు లే దనిన నధిప! 

యాత్మ వృక్షము మూల మనృతంబు నిశ్చయ మనత మూలము గల్ల నాత్మ సెడదు; 

పుష్ఫ్రఫలను లాత్మభూజంబునకు సత్య నూ మాను బదుకమి నవియు( జెడును 
ఫలపుష్పములు లేక పససెడి వృక్షంబు మూలంబుతో వృద్ధి. బొందు. గాదె? 

తే. చేటు. గొణంతయు లఘిమయు( జెందకుండ, నిచ్చు పురుషుండు సెడకుండు నిద్దచరిత! 
కాక యంచిత సత్య సంగతి నటంచు, నిజధనం బర్జి కిచ్చిన నీకు లేదు. 582 


హ్‌ సచ్చరి(త్రా! దేనిని ఇవ్వడంవల్ల సర్వమూ నష్టమవుతుందో ఆ దాన మివ్వరాదు- ఇస్తానని మాట 
ఇచ్చినా సరే దానివల్ల అసత్యదోష మంటదు. ఎందుకంటే అత్మ అనే చెట్టుకు అసత్యమే మూలం. అటువంటి 
ఆత్మవృక్షానికి సత్యం, పూలు పండ్లుగా ఉంటాయి. అసత్యమనే మూలం బాగుంటే ఆత్మ అనే వృక్షం 
చెడదు. మొదలు చెడితే చెట్టూ చెడుతుంది; పూలూపండ్లూ చెడుతాయి. పండ్లూ, పూలు లేక పోయినా 
మొదలు బాగా ఉంటే వృక్షం వృద్దిపొందుతుంది. కాబట్టి మొదటికి చేటువాటిల్లకుండా, లోటురాకుండా, 
పదుగురలో పలుచన కాకుండా దానం చేసే దాత చెడడు. అందువల్ల సత్యంకోసం నీవు ఇతనికి దానమిస్తే 
నీకు మిగిలేది ఇక ఏమీ ఉండదు. 


ఆ. సర్వమయినచోట సర్వధనంబులు, నడుగ 'లే దటంచు ననృతమాడు 
చెన(టి పంద నేమి సెప్ప( బ్రాణము తోడి, శవము వాండు! వాని జన్మమేల? 583 


వ. మణీయు నిం దొక్క విశేషంబు గలదు; వివరించెద. 584 


* రాజా! అన్ని విషయములందును ఇది వర్తింపదు. ఏ ధనాన్ని అడిగినా ఆ వస్తువు ఉన్నప్పటికీ 
లేదని అబద్దం చెప్పరాదు. ఆ విధంగా చెప్పేవాడు నీచుడు; పిరికివాడు. వాడు ప్రాణమున్న పీనుగ. వాని 
(బ్రతుకు వ్యర్థము. దీనిలో ఇంకొక విశేషముంది. వివరిస్తాను. 


ఆ. వారిజాక్షులందు వైవాహికము లందు బ్రాణవిత్తమానభంగమందు( 
జకిత గోకులాగ్ర జన్మరక్షణ మందు, బొంకవచ్చు నఘము వొంద( డధిప! 585 


* అసురేంద్రా! ఆడవారి విషయంలోనూ, పెండ్లిండ్లలోనూ; ప్రాణానికీ, ధనానికీ, గౌరవానికీ భంగం 
కలిగేటప్పుడూ; భయపడిన గోవులనూ బ్రాహ్మణులనూ ఆదుకొనేటప్పుడూ అబద్ధం చెప్పవచ్చు. దానివల్ల 
పాపం రాదు. 

మ. కులమున్‌ రాజ్యము. దేజమున్‌ నిలుపు మీ కుబ్బుండు నిశ్వంభరుం 

డల(తిం బోండు; త్రివిక్రమస్సురణ వాండై నిండు బ్రహ్మాండముం 
గలండే మాన్స నొకండు? నా పలుకు లాకర్షింపు కర్ణంబులన్‌; 
వల దీ దానము గీనముం; బనుపుమా వర్షిన్‌ వదాన్యోత్తమా! 586 


వ. అని ఇట్లు హితంబు పలుకుచున్న కులాచార్యునకు క్షణమాత్ర నిమీలిత లోచనుండయి యశస్వి 
యిట్లనియె. 587 

స్‌ వదాన్య శిరోమణీ! నీ కులాన్నీ, రాజ్యాన్నీ, పరాక్రమాన్నీ నిలుపుకో. ఈ పొట్టివాడు విష్ణువు. ఇతడు 
తేలికగా పోడు. మూడు లోకాలనూ మూడడుగులుగా కొలిచే (త్రివిక్రమ రూపాన్ని పొందుతాడు. 
(బ్రహ్మాండమంతా నిండుతాడు. ఇతనిని ఎవరూ అడ్డగించలేరు. నా మాటలు ఆలకించు. దానం వద్దు గీనం 
వద్దు. ఈ బ్రహ్మచారిని పంపించు- ఈ విధంగా శుక్రాచార్యుడు మేలుకోరి చెప్పగా క్షణకాలం కన్నులుమూసి 
ఆలోచించి బలిచక్రవర్తి ఇట్లా అన్నాడు. 


సీ. నిజ మాన తిచ్చితి నీవు మహాత్మక! మహిని గృహస్థ ధర్మంబు నిదియ 
యర్థంబు( గామంబు యశమును వృత్తియు నెయ్యది ప్రార్ధింప నిత్తు ననియు 
నర్జ లోభంబున నర్ధి. బొమ్మను టెట్టు? పలికి లే దనుకంటె( బాప మెద్ది? 
“యెట్టి దుష్కర్ముని నే భరించెద( గాని సత్యహీనుని మోవ(జాలి ననుచు 


తే. బలుకదే తొల్లి భూదేవి బ్రహ్మతోడ, సమరమున నుండి తిరుగక చచ్చుకంటె( 
బలికి బొంకక నిజమున( బర(గుకంటె, మానధనులకు భద్రంబు మటియు( గలదె! 588 


ఖ్‌. మహాత్మా! నీవు చెప్పింది నిజమే. లోకంలో ఇదే గృహస్థుల ధర్మంకూడా. అర్థమూ, కామమూ, 
కీర్తి జీవనో పాయము- వీటిలో ఏది అడిగినా ఇస్తానని చెప్పినాను. ధనంపై దురాశతో, అడిగిన వానికి లేదని 
చెప్పి త్రిప్పి పంపించలేను. ఇచ్చిన మాట తప్పటంకంటే పాపం లేదు. పూర్వం భూదేవి “ఎటువంటి చెడ్డపనిచేసిన 
వానినైనా మోస్తాను. కాని ఆడిన మాట తప్పిన వానిని మాత్రం మోయలేను” అని బ్రహ్మతో చెప్పిందికదా! 
యుద్దంలో వెనుదిరగకుండా వీరమరణం పొందటమూ, మాటకు కట్టుబడి సత్యంతో బ్రతకడమూ 
మానధనులైన వారికి మేలైన మార్గాలు. 


క. ధాత్రిని హలికునకును సు, క్షేత్రము బీజములు నొకట( జేకుటు భంగిం 
జిత్రముగ దాత కీవియుం, బాత్రము సమకూరునట్టి భాగ్యము గలదే? 589 


* రైతుకు మంచి పొలమూ, మంచి విత్తనాలూ ఒకచోట దొరకడం అరుదు. అదే విధంగా దాతకు 
తగిన ధనమూ దానిని తీసుకొనే ఉత్తముడూ దొరికే అదృష్టం అపురూపం కదా! 


శా కారే రాజులు? రాజ్యముల్‌ గలుగవే? గర్యోన్నతిం బొందరే? 
వారేరీ సిరి మూట గట్టుకొని పోవం జాలిరే? భూమి పైం 
బేరైనం గలదే? శిబిప్రముఖులుం బ్రీతిన్‌ యశఃకాములై 
యీరే కోర్కులు? వారలన్‌ మణచిరే యిక్కాలమున్‌ భార్గవా! 590 


ష్‌ ఆచార్యా! పూర్వం రాజులు ఉన్నారు. వారికి రాజ్యాలు ఉన్నాయి. వారు ఎంతో అహంకారంతో 


ఎంతో విర్రవీగారు. కాని వారెవరూ ఈ సంపదను మూటకట్టుకొని పోలేదు. ప్రపంచంలో వారిపేరు కూడా 
మిగులలేదు. శిబి చక్రవర్తి వంటి వారు కీర్తికోసం సంతోషంగా అడిగినవారి కోరికలు తీర్చలేదా? వారిని ఈ 
నాటికి లోకం మరువలేదుకదా! 

క. ఉడుగని క్రతువుల వ్రతములం బొడగన( జననట్టి పొడవు పొడవున గుబుచై 
యడిగెడినంట; ననుబోంటికి, నిడరాదె మహానుభావ! యిస్టార్థంబుల్‌. 591 


స మహాత్మా! ఎడతెగని యజ్ఞాలు చేసినా పుణ్యకార్యాలు కావించినా విష్ణువును చూడటానికి వీలుపడదు. 
అటువంటి గొప్పవాడు పొట్టి వాడై అడుగుతున్నాడు. అతడు కోరిన దానిని ఇవ్వడంకంటె నా వంటి వానికి 
ఇంకేం కావాలి? 

శా. ఆదిన్‌ శ్రీసతి కొప్పుపై, దనువుపై, నంసోత్తరీయంబు పై( 

బాదాబ్దంబులపై( గపోల తటిపై( బాలిండ్లపై నూత్న మ 
ర్యాదం జెందు కరంబు (గిం దగుట మీందై నా కరంబుంట మేల్‌ 
గాదే? రాజ్యము గీజ్యమున్‌ సతతమే? కాయంబు నాపాయమే? 592 


* ఇతడు చెయ్యిచాచి అడుగుతున్నాడు. ఈ చెయ్యి ఎంత గొప్పది? మొదట లక్ష్మీదేవి కొప్పుపైన, 
శరీరంపైనా, పైటపైనా, పాదపద్మాల పైనా, చెక్కిళ్ళ పైనా, పాలిండ్ల పైనా సరికొత్త గౌరవాన్ని పొందేది. అటువంటి 
గొప్ప చెయ్యి ఇప్పుడు (క్రిందిది కావడమూ, నా చెయ్యి పైది కావడమూ ఎంత అదృష్టం! ఎంత మేలు! ఈ 
రాజ్యం ఏ పాటిది? ఇది శాశ్వతంగా ఉండేది కాదు. ఈ శరీరంకూడా పడిపోకుండా నిలిచేది కాదు. 


మ. నిరయంబైన, నిబద్ధమైన, ధరణీ నిర్మూలనంబైన, దు 
ర్మరణంబైన( గులాంతమైన నిజమున్‌ రానిమ్ము; కానిమ్ము పో; 
హరు(డైనన్‌, హరియైన,నీరజభవుం డభ్యాగతుండైన నౌం 
దిరుగన్‌ నేరదు నాదు జిహ్వ; వినుమా! ధీవర్య! వేయేటికిన్‌? 593 


* ఓ స్తుధీమణీ! నాకు నరకం దాపురించినా సరే! బంధనం ప్రాప్తమైనా సరే! భూమండలం అదృశ్యమైనా 
సరే! నాకు దుర్మరణం వచ్చినా సరే! నా కులానికి చేటు వాటిల్లినాసరే! నేను ఆడినమాట తప్పను. జరగవలసింది 
జరగనీ! భయం లేదు. అభ్యాగతుడు శివుడైనా విష్ణువైనా బ్రహ్మదేవుడైనా, ఎవరైనా సరే! ఏమైనా సరే! 
ఎందుకు పలుమాటలు? నా నాలుకకు మారుమాట రాదు. 

ఆ. నొడివినంత పట్టు నుసలక యిచ్చుచో, నేల కట్టు విష్ణు. డేటి మాట? 

గట్టెనేని దాన కరుణించి విడుచును, విడువకుండ నిమ్ము విమల చరిత! 594 

* సచ్చరిత్రా! అన్నమాట ప్రకారం ఆలస్యం చేయకుండా దానమిస్తే విష్ణువు ఎందుకు బంధిస్తాడు? 

ఒకవేళ బంధించినా అతడే దయతో విడిచి పెట్టుతాడు. విడిచి పెట్టకపోయినా సరే ఏమీ ఇబ్బందిలేదు. 


క. మేరువు దల క్రిందైనను, బారావారంబు లింక( బాణిన లోలో 
ధారుణి రజమై పోయిన దారాధ్వము బద్దమైన. దప్పక యిత్తున్‌. 595 


* మేరుపర్వతం తల(క్రిందులైనా, సముద్రాలు ఇంకిపోయినా, భూమండలం లోలోపల పొడియై 
పోయినా, మిన్ను విరిగి మీదపడినా సరే, తప్పకుండా ఈ దానాన్ని ఇచ్చితీరుతాను. 

మత్తకోకిలము. 

ఎన్నండుం బరు వేడ బోండంట! యేకలుం డంట! కన్న వా 

రన్నదమ్ములు నైన లేరంట; యన్నివిద్యల మూల గో 

ష్టి న్నెటీంగిన ప్రోడ గుజ్జ[ట; చేతు లొగ్గి వసింప నీ 

చిన్ని పాపని. ద్రోసి పుచ్చంగ6 జిత్త మొల్లదు సత్తమా! 596 

* మహానుభావా! ఈ పొట్టివాడు ఎన్నడూ ఇతరులను అడుగుట లేదట. తోడు లేనివాడట. 
తల్లిదండ్రులూ అన్నదమ్ములూ లేరట. అన్ని విద్యల మూలమూ తెలుసుకొన్న నేర్ప్వరియట. ఈ విధంగా 
నా ముందు చేతులు చాచిన ఈ పసివానిని గెంటివేయడానికి నాకు మనసొప్పటం లేదు. 


వ. అని యిట్లు సత్య పదవీ ప్రమాణ తత్పరుండును, వితరణ కుతూహల సత్వరుండును, విమల 
యశస్కుండును, దృఢమనస్కుండును, నియతసత్య సంధుండును, నర్ధిజన బంధుండును నైన 
బలిం జూచి శుక్రుండు గోపించి మదీయ శాసనం బతిక్రమించితిని గావున శీఘ్రకాలంబున 
బద(భ్రష్టుండవు గమ్మని శాపం బిచ్చె; బలియును గురుశాప తప్తుండయుు ననృతమార్గంబున 
కభిముఖుండు గాకుండె; నప్పుడు. 597 

* పై విధంగా పలికిన బలిచక్రవర్తి సత్యమార్గం నుండి చలించలేదు. ఆ మార్గం నుండి అతనిని 

మార్చడానికి వీలుకాదు. అతని మనస్సు చాలా గట్టిది. అతనికీర్తి నిర్మలమైనది. అతడు దానమడిగే వారికి 
దగ్గర బంధువు. అతడు వామనునికి దానమిచ్చే కుతూహలంతో తహతహ లాడడం చూచి అతనిపై 
శుక్రాచార్యుడు కోపగించుకున్నాడు. “నా ఆజ్ఞ మీరినావు. కాబట్టి త్వరలో పద భ్రష్టుడవై పోతావు” అని శాప 
మిచ్చినాడు. గురువుగారి శాపానికి గురియైకూడా బలిచక్రవర్తి బాధపడలేదు. అతడు అసత్యమార్గాన్ని 
అవలంబించ లేదు. 

ఆ. బ్రదుక వచ్చుగాక బహుబంధనములైన, వచ్చుగాక లేమి వచ్చుగాక 
జీవధనములైన( జెడు(గాక పడుగాక, మాట దిరుగలేరు నూనధనులు. 598 


* బాగా బ్రతికినా, పెక్కుకష్టాలకు గురియెనా, పేదరికం వచ్చినా, ప్రాణానికి ధనానికీ చేటువచ్చినా 
కడకు చావు సంభవించినా సరే మానధనులు మాటతప్పలేరు. 


వ. అ య్యవరసంబున. 599 
ఆ. దనుజలోకనాథు దయిత వింధ్యావళి, రాజనదన నుదమరాళ గమన 

వటుని కాళ్లు గడుగ వరహేమ ఘటమున, జలము దెచ్చె భర్త సన్న యెటింగి. 600 
వ. అ య్యనసరంబున( గపటవటునకు నద్దానవేంద్రుం డిట్లనియె. 601 


* బలిచక్రవర్తి ఇల్లాలు వింధ్యావళి. ఆమె మొగం చందమామ వంటిది. ఆమె నడకలు రాజహంస 
నడకలు. ఆ సందర్భంలో ఆమె భర్త సైగ గమనించింది. బ్రహ్మచారికాళ్లు కడగటానికి బంగారు కలశంతో 
నీళ్ళు తెచ్చింది. అప్పుడు వామనునితో బలిచక్రవర్తి ఇట్లా అన్నాడు. 

క. రమ్మా! మాణవకోత్తమ!, లెమ్మా! నీ వాంఛితంబులే దన కిత్తుం 
దెమ్మా యడుగుల నిటు రా, నిమ్మా కడుగంగవలయు నే6టికి. దడయన్‌? 602 


* ఓ బ్రహ్మచారీ! లేవయ్యా! ఇటు రావయ్యా! నీవు అడిగింది ఇస్తాను. నీ పాదాలు కడుగ నివ్వు. 
ఇంకా ఆలస్యం దేనికి? 
న. అనిన విని. 603 
మ. బలి దైత్యేంద్ర కరద్వయీ కృతజల ప్రక్షాళన వ్యాప్తికిన్‌ 
జలజాతాక్షుండు సాంచె యోగి సుమనస్పంప్రార్దిత శ్రీదముం 


గలితానమ రమాలలాట పదనీ కస్తూరికా శాదమున్‌ 
నళినామోదము రత్ననూపురిత నానావేదముం బాదమున్‌. 604 


*ఆ పిలుపును విని బలిచక్రవర్తి తన రెండుచేతులతోనూ కడగడానికి అనుకూలంగా వామనుడు 
తన కుడిపాదాన్ని చాచినాడు. ఆ పాదం యోగులూ, దేవతలూ కోరుకొనే సంపదలు సమకూర్చేది. భక్తితో 
వంగిన లక్ష్మీదేవి నొసటి మీది కస్తూరీ పంకంతో కూడింది. పద్మాల పరిమళం గుబాళించేది. ఆ పాదం 
వేదాల రాశిని అందెగా అందగించు కొన్నది. 

క. సురలోక సముద్దరణము, నిరత శ్రీకరుణ మఖిల నిగమాంతాలం 

కరణము భవసంహరణము, హరిచరణము నీట గడిగె నసురోత్తముండున్‌. 605 


న. ఇట్లు ధరణీసుర దక్షిణ చరణ ప్రక్షాళనంబు సేసి వామసాదంబు గడిగి తత్సావన జలంబు శిరంబునం 
జల్లుకొని వార్చి దేశ కాలాది పరిగణనంబు సేసి. 606 


* వామనుడైన విష్ణువు కుడిపాదాన్ని బలిచక్రవర్తి కడిగినాడు. ఆ పాదం దేవతలను కష్టాలనుండి 
కాపాడేది. కలకాలమూ మేలు కలిగించేది. అన్ని ఉపనిషత్తులకూ అలంకారమైనది. భవబంధాలను పోకార్సి 
మోక్షాన్ని సమకూర్చేది. అదే విధంగా ఆ చక్రవర్తి వామనుని ఎడమ పాదాన్ని కూడా కడిగినాడు. పవిత్రమైన 
ఆ జలాలను నెత్తిపై చల్లుకొన్నాడు; ఆచమించినాడు. దేశమూ, కాలమూ మొదలైన వాటిని లెక్కించినాడు. 

కా. “విప్రాయ ప్రకటవ్రతాయ భవతే విష్ణుస్వరూపాయ వే 

దప్రామాణ్య విదే త్రిపాద ధరణీం దాస్యామి యంచుం గ్రియా 
క్షిప్రుండై దనుజేశ్వరుండు వడుగుం జేసాంచి పూజించి బ్ర 
హ్మప్రీతి మ్మని ధారవోసె భువనం బాశ్చర్యముం బొంద(గన్‌ 607 


* బలిచక్రవర్తి చేతులు చాచి వామనుని పూజించినాడు. “బ్రాహ్మణుడవూ ప్రసిద్దమైన వ్రతం 
కలవాడవూ, విష్ణు స్వరూపుడవూ, వేదాల నియమాలు తెలిసినవాడవు అయిన నీకు మూడడుగుల నేల 
దానం చేస్తున్నాను” అని పలికి “పరమాత్మునకు ప్రీతి కలుగుగాక!” అంటూ వెనువెంటనే ధారపోసినాడు. 
అది చూచి లోకం ఆశ్చర్యపడింది. 

వ. తత్కాలంబున. 608 


ఆ. నీరధారం బడణగనీక యడ్డంబుగాం గలశరంధ్ర మాయపగాను దెలిసి 
హరియు. గావ్యునేత మట గుశాగ్రంబున, నడువ నేకనేతుండయ్యె నతండు. 609 


* ఆ సమయంలో నీళ్ళధార పడకుండా శుక్రాచార్యుడు కలశం రంధ్రానికి అడ్డుపడి ఆపివేసినాడు. 
ఆ సంగతి తెలుసుకొని వామనుడు దర్భకొనతో పొడిచినాడు. దానివల్ల శుక్రునికి ఒక కన్నుపోయింది. 


వ. అంత. 610 


మ. అమరారాతి కరాక్షతోజ్షిత పవిత్రాంభః కణ శ్రేణికిం 
గమలాధీశ్వరు. డొడ్డె ఖండిత దివాౌకస్వ్యామిజిన్మస్తముం 
గమలాకర్షణ సుప్రశస్తము రమాకాంతాకచోపాస్తమున్‌ 
విమలశ్రీ కుచశాత చూచుక తటీవిన్యస్తమున్‌ హస్తమున్‌. 611 


* అటు తరువాత ఆటంకం లేకుండా బలిచక్రవర్తి ధారపోసినాడు. పవిత్రమైన ఆ నీటి బిందువులకు 
వామనుడు తన చెయ్యి ఒడ్డినాడు. ఆచెయ్యి రాక్షసుల శిరస్సులు ఖండించినది. లక్ష్మీదేవిని ఆకర్షించడంలో 
మేలైనది. లక్ష్మీదేవి శిరోజాలచే సేవించబడేది. నిర్మలమైన ఆమెకుచా[గ్రముల మీద మర్యాదలు అనుభవించేది. 


క. మునిజన నియమాధారను, జనితాసుర యువతి నేత్ర జలకణధారన్‌ 
దనుజేంద్రనిరాధారను, వనజాక్షుండు గొనియె బలివివర్దితధారన్‌. 612 


* బలిచక్రవర్తి అందించిన దానధారను వామనుడు స్వీకరించినాడు. ఆ జలధార మునుల నియమాలకు 
ఆధారమైనది. రాక్షస(స్తీలను కన్నీటిధారల పాలుచేసేది. రాక్షసరాజులను నిరాధారులుగా మార్చేది. 


ఆ. కమలనాభు నెజీ(గి కాలంబు దేశంబు, నెటీ(గి శుక్రు మాట లెటే(గ నాశ 
మెటి(గి పాత్ర మనుచు నిచ్చె దానము బలి, మహి వదాన్యు( డొరు(డు మజీయు(గలయడె. 613 


* బలిచక్రవర్తి విష్ణువునూ దేశకాలాలనూ తెలుసుకొన్నాడు. శుక్రుని మాటలను తెలుసుకొన్నాడు. 
తనకు చేటు వాటిల్లుతుందని కూడా తెలుసుకొన్నాడు. ఐనప్పటికీ ఆ దానం యోగ్యమైనదిగా భావించి 
ఇచ్చినాడు. లోకంలో అతని వంటి మహాదాత మరొక్కడు ఎక్కడున్నాడు? 


క. బలి సేసిన దానమునకు, నలినాక్షుండు నిఖిలభూత నాయకు డగుటం 
గలకల మని దశదిక్కులు, బళి బళి యని పొగడె భూతపంచక మనఘా! 614 


వన. శహారాజా! అన్ని భూతాలకూ విష్ణువు అధిపతి. ఆయనకు బలిచక్రవర్తి దానం చేయగానే 
అన్ని దిక్కులూ కలకళలాడినాయి. పంచభూతాలు “బళిబళి” అని పొగడినాయి. 

క. క్షితి దానమిచ్చు నత(డును, నతికాంక్షం బరిగ్రహించు నత(డును దురిత 
చ్యుతులై శతవత్సరములు, శతనుఖ లోకమున గ్రీడ సలుపుదు రెలమిన్‌. 615 


వ. అట్టు గావున నే దానంబును భూదానంబునకు సదృశంబు గానేరదు; గావున వసుంధరా దానంబిచ్చితి; 
వుభయ లోకంబులం గీర్తిసుకృతంబులు నడయు మని పలికి య మ్మాయా వటుం డిట్లనియె. 616 


క. ఇది యేమి వేండితని నీ, మది వగవక ధారవోయుమా; సత్యము పెం 
పొదవంగ6 గోరిన యర్హం, బిది యిచ్చట ముజ్జగంబు లిచ్చుట నాకున్‌. 617 


* మాయాబ్రహ్మచారి బలిచక్రవర్తితో ఇలా అన్నాడు. “భూమిని దానమిచ్చిన వానికీ, దానిని ప్రీతితో 
తీసుకొన్న వానికీ పాపాలు నశించిపోతాయి. వారు సంతోషంగా స్వర్గలోకంలో నూరేండ్లు విహరిస్తారు. 
అందువల్ల ఏ దానమూ భూదానానికి సమానం కాదు. భూదానమిచ్చిన నీకు రెండులోకాలలోనూ కీర్తి, 
పుణ్యమూ కలుగుతుంది” అని పలికి మళ్లీ ఇట్లా అన్నాడు. నే నెందుకు దీనిని అడిగినానని నీ మనస్సులో 
చింతించకుండా దానమివ్వు. సత్యం పెంపొందే విధంగా దీన్ని అడిగినాను. ఈ మూడడుగులూ ఇస్తే మాకు 
మూడు లోకాలూ ఇచ్చినట్లే”. 


న. అని పలికిన వటుని పలుకులకు హర్ష నిర్భర చేతస్కుండై వైరోచనుండు. 618 
ఆ. “పుట్టి నేర్చు కొనెనొ పుట్టక నేర్చెనో, చిట్టిబుద్దు లిట్టి పొట్టివడుగు( 
బొట్ట నున్న వెల్ల బూమెలు' నని నవ్వి, యెలమి ధరణి దాన మిచ్చె నపుడు. 619 


* సె విధంగా పలికిన వామనుని మాటలకు బలిచక్రవర్తి ఎంతగానో సంతోషించినాడు. “ఈ పొట్టి 
(బ్రహ్మచారి ఈ చిట్టి బుద్దులను పుట్టిన తరువాత నేర్చుకొన్నాడో! పుట్టకముందే నేర్చుకొన్నాడో! ఇతని 
పొట్టనిండా మాయలే” అంటూ నవ్వి సంతోషంగా భూదానం చేసినాడు. 


-: వామనమూర్తి విశ్వరూపము నొంది విజృంభించుట :- 
ఆ. గ్రహ మునీంద్ర సిద్ద గంధర్వ కిన్నర, యక్ష పక్షి దేవతాహిపతులు 
వొగడి రతని పెంపు( బుష్పవర్షంబులు, గురిసె దేవతూర్యకోటి మొరసె. 620 
బలిచక్రవర్తి బౌదార్యాన్ని గ్రహాలూ, మునీశ్వరులూ, సిద్దులూ, గంధర్వులూ, కిన్నరులూ, యక్షులూ, 


గరుడులూ, దేవతలూ, సర్పరాజులూ అందరూ పొగడినారు. అతనిపై పూలవానలు కురిపించినారు. దేవతల 
విజయదుందుభులు |మోగినాయి. 


వ. ఇట్లు ధారాపరిగ్రహంబు సేసి. 621 

శా, ఇంతింతై, వటు(డింతయై, మజీయు. దా నింతై, నభోవీథిసై 
నంతై, తోయదమండలాగ్రమున కల్లంతై, ప్రభారాశిపై 
నంతై, చంద్రుని కంతయె, (ధ్రువుని పైనంతై, మహర్వాటి పై 
నంతై, సత్యపదోన్నతుం డగుచు బ్రహ్మాండాంతసంవర్దియె. 622 


* పై విధంగా దానాన్ని తీసుకొన్న వామనుడు కొద్ది కొద్దిగా ఎదిగినాడు. ఇంతవాడు అంతవాడైనాడు. 
అంతవాడు మరింత వాడైనాడు. (క్రమక్రమంగా పెరిగిపోతున్నాడు. వరుసగా ఆకాశం కంటె మేఘమండలం 
కంటె, వెలుగుల రాశికంటె పైకి పెరిగాడు. చంద్రుని వరకూ, ధ్రువతారవరకూ, మహార్లోకం వరకూ, ఆ 
పైన సత్యలోకం వరకూ పెరుగుతూ బ్రహ్మాండమంతా నిండిపోయినాడు. 


మ. రనిబింబం బుపమింప( బాత్రమగు ఛత్రంబై, శిరోరత్నమై 
శ్రవణాలంకృతియె గళాభరణమై సౌవర్లకేయూరమై 
ఛవిమత్కంకణమై కటిస్టలి నుదంచ దృంటయై నూపుర 
ప్రవరంబై పదపీఠమై వటు(డు దా బ్రహ్మాండమున్‌ నిండుచోన్‌. 623 


* వామనుడు బ్రహ్మాండమంతా నిండిపోతున్న ఆ సమయంలో సూర్యబింబం క్రమక్రమంగా 
అతనికి గొడుగుగా, తర్వాత శిరోమణిగా, తర్వాత మకర కుండలంగా, తర్వాత కంఠాభరణంగా, ఆ 
తర్వాత బంగారు భుజకీర్తిగా, అటు తర్యాత కాంతులీనే కంకణంగా, అనంతరం మొలలోని గంటగా, ఆ 
పైన మేలైన కాలి అందెగా, చివరకు పాదపీఠంగా (ప్రకాశించింది. 


వ. ఇట్లు విష్ణుండు గుణత్రయాత్మకంబగు విశ్వరూపంబు ధరియించి భువియును, నభంబును, 
దివంబును, దిశలును, దిశాఛిద్రంబులును, సముద్రంబులును, జల దచల దఖిల భూతనివహంబులుం 
దానయై యేకీభవించి, క్రమ క్రమంబున భూలోకంబునకుం బొడవై, భువర్గోకంబు నతిక్రమించి, 
సువర్గోకంబును దల కడచి, మహర్షోకంబు దాంటి జనోలోకంబునకు మీ(దై, తపోలోకంబునకు 
నుచ్చితుండై, సత్యలోకంబుకంటె నౌన్నత్యంబు వహించి, యెడ లిణుములు సందులు రంధ్రంబులు 
లేకుండ నిండి, మహాదేవ మహితుండై చరణతలంబున రసాతలంబును, బాదంబుల మహియును, 
జంఘల మహీధ్రంబులును, జానువుల. బతత్రిసముదయంబులును, నూరువుల నింద్రసేన 
మరుద్గణంబులును, వాసస్ట్రలంబున సంధ్యయు, గుహ్యంబున( బ్రజాపతులును, జఘనంబున 
దనుజులును, నాభిని నభంబును, నుదరంబున నుదధిసప్తకంబును, నురంబున( దారకానికరంబును, 
హృదయంబున ధర్మంబును నురోజంబుల బుతసత్యంబులును, మనంబున. జంద్రుండును, 
వక్షంబున( గమలహస్త యగు లక్ష్మియు( గంఠంబున సామాది సమస్త వేదంబులును, భుజంబులం 
బురందరాది దేవతలును, గర్హంబుల దిశలును, శిరంబున నాకాశంబును, శిరోజంబుల మేఘంబు 
లును, నాసాపుటంబున వాయువును, నయనంబుల సూర్యుండును, వదనంబున వహ్నియు,వాణి 
నఖిలచ్చంద స్పముదయంబును, రసనను జలేశుండును, భూయుగళంబున విధినిషేధంబులును, 

టెప్పల నహోరాత్రంబులును, లలాటంబున గోపంబును, నధరంబున లోభంబును,స్పర్భంబున( 
గామంబును, రేతంబున జలంబును, బృష్టం బున నధర్మంబును, గ్రమణంబుల యజ్ఞంబులును, 
ఛాయల మృత్యువును, నగవున ననేక మాయావిశేషంబులును, రోమంబుల నోషధులును, నాడీ 
ప్రదేశంబుల నదులును, నఖంబుల శిలలును, బుద్ది నజుండును, బ్రాణంబుల దేవర్షిగణంబులును, 
గాత్రంబున జంగమస్థావర జంతుసంఘంబులును గలవాడై, జలధరనినద శంఖ శార్‌జ్ఞ సుదర్శన 
గదాదండ ఖడ్డాక్షయ బాణతూణీర విభ్రాజితుండును, మకరకుండల కిరీట కేయూర హార కటక 
కంకణ కౌస్తుభమణి మేఖలాంబర వనమాలికా విరాజితుండును, సునంద నంద జయ నిజయ 
ప్రముఖ పరిచర వాహినీ సందోహ పరివృతుండును, నమేయ తేజోవిరాజితుండునునై బ్రహ్మాండంబు 
దన మేనికప్పు తెణంగువ నుండ విజృంభించి. 624 


* పై విధంగా విష్ణువు సత్తరజస్తమో రూపకమైన విశ్వరూపాన్ని పొంది విజృంభించినాడు. భూమి 
ఆకాశమూ స్వర్గమూ దిక్కులూ దిక్కుల మధ్యభాగాలూ సముద్రాలూ చరాచరములైన సమస్తప్రాణులూ 
తానేఐనాడు. (క్రమంగా భూలోకాన్ని అతిక్రమించినాడు. భువర్గోకమూ, సువర్గోకమూ, మహర్షోకమూ, 
జనోలోకము, తపోలోకమూ దాటిపోయినాడు. సత్యలోకం కంటె ఎత్తుగా ఎదిగినాడు. అన్ని చోట్లా మూల 
మూలలూ, సందుసందులూ నిండిపోయినాడు. మహోన్నతమైన ఆకారంతో పాదాల అడుగుభాగంలో 
రసాతలాన్నీ, పాదాలలో భూమినీ, పిక్కలతో పర్వతాలనూ, మోకాళ్ళలో పక్షుల సమూహాన్ని, తొడలలో 
దేవతలనూ, వస్త్రంలో సంధ్యాకాలాన్నీ రహస్యాంగంలో ప్రజాపతులనూ, పిరుదులలో రాక్షసులనూ, నాభిలో 
ఆకాశాన్ని, కడుపులో సప్తసము([ద్రాలనూ, వక్షంలో నక్షత్రసమూహాన్నీ, హృదయంలో ధర్మాన్నీ, 
స్తనద్వయంలోబుతాన్నీ సత్యాన్నీ, మనస్సులో చంద్రుణ్జీ ఎదలో లక్ష్మిదేవినీ, కంఠంలో వేదాలనూ, భుజాలలో 
ఇంద్రాదులైన దేవతలనూ, చెవులలో దిక్కులనూ, తలలో స్వర్గలోకాన్నీ, తలవెం[డ్రుకలలో మేఘాలనూ, 
ముక్కుపుటాలలో వాయువునూ, కన్నులలో సూర్యుణ్ణీ, ముఖంలో అగ్నినీ, వాక్కులో సమస్త ఛందస్సులనూ, 
నాలుకలో వరుణునీ, కనుబొమ లలో కార్యాకార్యాలనూ, రెప్పలలో రేయింబవళ్ళనూ, ఫాలభాగంలో కోపాన్నీ, 
క్రింది పెదవిలో లోభాన్నీ, స్పర్శలో కామాన్నీ, రేతస్సులో జలాన్నీ, వీపులో అధర్మాన్నీ, అడుగులలో యజ్ఞాలనూ, 
నీడలో మరణాన్నీ, నవ్వులో మాయావిశేషాలనూ, రోమాలలో సస్యాలనూ, నరాలలో నదులనూ, గోళ్ళలో 
రాళ్ళనూ, బుద్ధిలో (బ్రహ్మనూ, (ప్రాణాలలో దేవర్షి గణాలనూ, శరీరంలో చరాచర సకల ప్రాణులనూ 
ఇమిడించుకొన్నాడు. ఆయన మేఘంవలె మోగే పాంచజన్యమనే శంఖంతో శార్‌జ్ఞమనే ధనుస్సుతో, 
సుదర్శనమనే చక్రంతో, కౌమోదకీ అనే గదాదండంతో, నందకమనే ఖడ్గంతో, అక్షయములైన అంపపొదులతో 
ప్రకాశించుతున్నాడు. మకరకుండలాలతో, కిరీటంతో, భుజకీర్తులతో, హారాలతో, కాలి అందెలతో, 
కంకణాలతో, కౌస్తుభమణితో రత్నాల మొలనూలుతో, పితాంబరంతో, వైజయంతీ మాలికతో 
విరాజిల్లుతున్నాడు. సునందుడూ, నందుడూ, జయుడూ, విజయుడూ మొదలైన పరిచారకుల సమూహం 
చుట్టూ చేరి ఉంది. ఆయన మేరలేని తేజస్సుతో మెరుస్తున్నాడు. బ్రహ్మాండం ఆయన దేహానికి 
మేలిముసుగుగా ఒప్పుతున్నది. 


ఎనిమిదవ స్కంధము 295 


మ. ఒకపాదంబున భూమి. గప్పి దివి వేజొంటన్‌ నిరోధించి యొం 
డొకటన్‌ మీది జగంబులెల్ల. దొడి, యొం డొంటిన్‌ విలంఘించి, ప 
ట్టక బ్రహ్మాండ కటాహముం బగిలి వేండ్రంబై పరుల్‌ గానరా 
కొకండై వాగ్ధగలభ్యు.డై హరి విభుం డొప్పారె విశ్వాకృతిన్‌. 625 


* విశ్వరూపాన్ని ధరించిన త్రివిక్రముడు ఒక అడుగుతో భూలోకాన్నీ, ఇంకొక అడుగుతో స్వర్గలోకాన్నీ, 
మరియొక అడుగుతో పై లోకాలనూ కప్పివేసినాడు. క్రమంగా అన్నింటినీ దాటిపోయినాడు. ఆ మహారూపం 
పట్టకపోవడం వల్ల బ్రహా శండభాండం 'పెటపెటలాడి (బద్దలైపోసాగింది. ఆయన తప్ప ఇంకెవరూ కనిపించకుండా 
పోయినారు. ఆ విశ్వరూపుడు మాటలకూ, చూపులకూ అందరానివాడై శోభించినాడు. 


ఆ. ఒక పదంబు క్రింద నుర్వి పద్మము నంటి, కొన్న పంకలవము కొమరు( దాల్చె; 
నొకటి మీంద( దమ్మి కొది(గిన తే(టినా, వెలసె మిన్ను నృప! త్రివి క్రమమున. 626 
* రాజా! ఆ విశ్వరూపంలో ఒక పాదం (క్రింద ఉన్న భూమండలం పద్మానికి అంటుకొన్న చిన్న 
బురదముద్ద వలె ఒప్పింది. ఇంకొక పాదం మీద ఉన్న ఆకాశం పద్మంమీద వ్రాలిన తుమ్మెదవలె ప్రకాశించింది. 


వ. తత్సమయంబున. 627 


ఆ. జగములెల్ల దా(టి చనిన త్రివిక్రము, చరణనఖర చంద్ర చంద్రికలను 
బొను(గు పడియె సత్యమున బ్రహ్మతేజంబు, దివసకరుని రుచుల దివియ వోలె. 628 


* ఆ సమయంలో అన్ని లోకాలకూ దాటిపోయిన తివిక్రమ దేవుని కాలిగోళ్ళ కాంతికి సత్యలోకంలోని 
(బ్రహ్మ తేజస్సు సూర్యుని ముందు దివిటీవలె వెలవెలపోయింది. 


ఫీ భవబంధముల. బాసి బ్రహ్మలోకంబున( గాథురంబులు సేయు ఘనులు రాజు 
లా మారీచ్యాదులు నా సనందాదులు నా దివ్య యోగీంద్రు లచట నెపుడు 
మూర్తి మంతంబులై మోయు పురాణ తర్కామ్నాయ నియమేతిహాస ధర్మ 
సంహితాదులు గురుజ్ఞానాగ్ని నిర్దగ్గ కర్ములై మణేయును గలుగునట్టి 
ఆ. వార లెల్ల జొచ్చి వచ్చి సర్వాధిపు, నంఘ్రి( జూచి యొక్కి రధికభక్తి 
దమ మనంబులందు( దల(చు నిధానంబు( గంటి మనుచు నేడు మంటి మనుచు. 629 


* సంసారబంధాలను త్రెంచుకొని మోక్షాన్ని పొంది బ్రహ్మలోకంలో నివాసం చేస్తున్న మరీచి 
మొదలైనవారూ, సనందుడూ మొదలైన యోగీంద్రులూ, ఆకారం ధరించి అక్కడ మారు మోగుతున్న 
పురాణాలూ తర్కశా[స్తాలూ, వేదాలూ, వేదాంగాలూ, ఇతిహాసాలూ, ధర్మశా(స్రాలూ, మహాజ్ఞానులైన 
పుణ్యాత్ములూ ఆ మహావిష్ణువు పాదాన్ని దర్శించారు. ఆ పాదానికి భక్తితో మొైక్కినారు. “మనస్సులలో 
మేము భావిస్తున్న పెన్నిధి కనిపించింది. ఈనాడు మేము ధన్యులమైనాము” అనుకొన్నారు. 

మ. తన పుట్టిల్లిదె పొమ్మటంచు నజుండుం దన్నాభిపంకేరుహం 
బు నిరీక్షించి, నటించి యున్నతపదంబుం జూచి తత్సాద సే 
చనముం జేసె. గమండలూదకములం జల్లించి; తత్తోయముల్‌ 
వినువీథిం బ్రవహించె దేవనదినా విశ్వాత్ముకీర్తి ప్రభన్‌. 630 


* మహావిష్ణువు బొడ్డు తామరను చూచి “నా జన్మస్థానం ఇదే సుమా” అనుకొంటూ (బ్రహ్మదేవుడు 
సంతోషించినాడు. తన కమండల జలంతో స్వామి పాదాన్ని కడిగినాడు. ఆజలధారలు భగవంతుని క్రీర్తి 
కాంతితో నిండి ఆకాశంలో దేవనదిగా ప్రవహించాయి. 


వ. తత్సమయంబున. 631 


సీ, యోగమార్గంబున నూహించి బహువిధ పుష్పదామంబుల( బూజసేసి 


దివ్యగంధంబులు తెచ్చి సమర్పించి ధూపదీపముల( దోడ్లోడ నిచ్చి 
భూరి లాజాక్షతంబులు సల్లి ఫలములు గానిక లిచ్చి రాగముల( బొగడి 
శంఖాదిరవముల జయ ఘోషములు సేసి 'కరుణాంబునిధి! త్రివికమి యటంచు 
ఆ. బ్రహ్మమొదలు లోకపాలురు గొనియాడి; రెల్ల దిశల వనచరేశ్వరుండు 
జాంబవంతు. డరిగి చాటె భేరీధ్వని, వెలయ జేసి విష్ణు విజయ మనుచు. 632 


*ఆ సమయంలో లోకాలను పాలించే (బ్రహ్మాదులు మహావిష్ణువును యోగమార్గంలో ఊహించి 
పలువిధాలైన పూలమాలలతో పూజించినారు. మేలైన సుగంధ వస్తువులూ, ధూపదీపాలనూ సమర్పించినారు. 
పేలాలనూ అక్షతలనూ చల్లినారు. ఫలాలను కానుక పెట్టినారు. సంతోషంతో పొగడినారు. శంఖాలను 
ఊదినారు. జయ జయి నాదాలు చేసినారు. 'కరుణసముద్రా! త్రివిక్రమ దేవా! అని కొనియాడినారు. 
భల్టూకరాజైన జాంబవంతుడు అన్ని దిక్కులలో ఢంకా మోగించుతూ “విష్ణుదేవుని విజయాన్ని” చాటినాడు. 


క్‌, అన్ని జగంబుల. దానై, యున్న జగన్నాథు( జూడ నొగి భావింపం 
గన్నందక మన మందక, సన్నుతులం జేసి రపుడు సభ్యులు బలియున్‌. 633 


% అన్ని లోకాలలోనూ వ్యాపించిన భగవంతుణ్ణి కంటితో చూడడానికీ మనసుతో ఊహించడానికీ 
వీలుకాక బలి చక్రవర్తీ, ఆయన సభలోనివారూ చక్కగా స్తోత్రం చేసినారు. 


వ. అంత నొయ్యన( బూర్వప్రకారంబున వామనాకారంబు వహించి యున్న వామనునిం గని “సదత్రయ 
వ్యాజంబున నితండు సకలమహీమండలంబు నాక్రమించె. గపటవటురూప తిరోహితుండగు విష్ణుం 
డని యెజబుంగక మన దానవేంద్రుండు సత్యసంధుండు గావున మాట దిరుగక యిచ్చె; నతనివలన 
నేరంబులే; దీ కుబ్బుం డప్రతిహత తేజః ప్రభావంబున సజ్జకంబుగా ని జ్ఞగంబులం బరిగ్రహించి, 
పర్దన్యాదులకు విసర్దనంబు సేయం దలంచి యున్నవాం డీ పాజునిం దూజీ పాణనీక నిర్ణించుట 

కరం” బని తర్ణనంబులును గర్హ్దనంబులును జేయుచు, వజ్రాయుధాది మరుజ్జేతలగు రాహు హేతి 
ప్రహేతి విప్రచిత్తి ముఖ్యులయిన రక్కసులు సెక్కం డ్రుక్కుమిగిలి యుద్ధంబునకు సన్నద్ధులై 
పరశు పట్టిస భల్లాది సాధనంబులు ధరియించి, కసిమసంగి ముసరికొని దశదిశలం బ్రసరించినం 
చూచి హరి పరిచరులు సునంద నంద జయ జయంత విజయ ప్రబలోద్పల కుముద కుముదాక్ష 
తార్‌క్ష్య పుష్పదంత విష్వక్సేన శ్రుతదేవ సాత్వత ప్రముఖులగు దండనాథు లయుత వేదండ సముద్దండ 
బలులు దమతమ యూథంబుల నాయుధంబులతోడం గూర్చుకొని దానవానీకంబుల( బరలోకంబున 
కనుపువారలై వారల నెదుర్కొని కదనంబునకుం బరవసంబు సేయుచున్నం గనుంగొని శుక్రుశాపంబు( 
దలంచి దనుజనల్లభుం డి ట్లనియె. 634 


* అటు తరువాత విష్ణువు మెల్లగా వామనరూపాన్ని ధరించినాడు.ఇం(ద్రాది దేవతలను గెలిచిన 
రాహుహేతి, ప్రహేతి, విప్రచిత్తీ మొదలైన రాక్షసులు “ఇతడు మూడడుగుల నెపంతో ప్రపంచమంతా 
ఆ(క్రమించుకొన్నాడు. మాయతో (బ్రహ్మచారి రూపాన్ని పొందిన విష్ణువని తెలియక మనరాజు ఆడినమాట 
తప్పకుండా దానమిచ్చినాడు. అతనిలో తప్పులేదు. ఈ పొట్టివాడు ఎదురులేని మహిమతో లోకాలను 
స్వాధీనం చేసుకొన్నాడు. వీటిని ఇం[ద్రాదులకు ఇస్తాడు. ఈ (బ్రహ్మచారి తప్పించుకొని పరుగెత్తిపోకుండా 
పట్టి చంపివేయాలి-” అంటూ బెదరిస్తూ కేకలువేస్తూ యుద్దానికి సిద్దమైనారు. గం(డ్రగొడ్డళ్ళూ, అడ్డకత్తులూ, 
ఈటెలూ మొదలైన ఆయుధాలు ధరించి చెలరేగి అన్నివైపులా మూగినారు. దానిని చూచి విష్ణుసేవకులైన 
సునందుడూ నందుడూ జయుడూ జయంతుడూ విజయుడూ (ప్రబలుడూ ఉద్బలుడూ కుముదుడూ 
కుముదాక్షుడూ గరుడుడూ పుష్పదంతుడూ విష్వక్సేనుడూ (శుతదేవుడూ సాత్వతుడూ మొదలైన సేనాపతులు 
పదివేల ఏనుగుల బలంతో కూడినవారు తమ తమ సైన్యాలనూ ఆయుధలనూ సమకూర్చుకొన్నారు. 
యుద్దంలో రాక్షససైన్యాలను ఎదిరించి తుద ముట్టించడానికి ఉత్సాహంతో సిద్దపడినారు. అప్పుడు బలిచక్రవర్తి 
శుక్రాచార్యుని శాపాన్ని తలంపుకు తెచ్చుకొని రాక్షసులతో ఇట్లా అన్నాడు. 


సీ. రాక్షసోత్తములార! రండు పోరాడక; కాలంబు గాదిది కలహమునకు; 
సర్వభూతములకు సంపదాపదలకు( బభువైన దైవంబు. బరిభవింప 
మన మోపుదుమె? తొల్లి మనకు రాజ్యంబును సురలకు నాశంబు సారిది నిచ్చి 
విపరీతముగ( జేయు వేల్పు నే మందుము మనపాలిభాగ్యంబు మహిమ గాక; 


తే. వెజచి పలుమాజు. బాటెడి విష్ణుభటులు, మిమ్ము నెగచుట దైవంబు మేర గాదె? 
మనకు నెప్పుడు దైవంబు మంచిదగును, నాండు గెలుతము పగవారి; నేడు వలదు. 635 


* ఓ రాక్షస వీరులారా! ఆగండి. యుద్దానికి వెళ్ళకండి. మనకు ఇది సమయం కాదు. సర్వప్రాణుల 
సుఖాలకూ దుఃఖాలకూ అధికారి యైన దేవుని ఓడించడానికి మనకు సాధ్యం కాదు. మొదట మనకు 
రాజ్యాన్ని ఇచ్చినాడు. దేవతలకు చేటు కలిగించినాడు. ఇప్పుడు దానికి వ్యతిరేకంగా చేసినాడు. అటువంటి 
దేవుని ఏమనగలము? ఇది మన అదృష్టఫలం. పలుసార్హు భయపడి పారిపోయిన విష్ణుసేవకులు ఇప్పుడు 
మిమ్ములను ఎదిరించడం దైవనిర్ణయం. మనకు అదృష్టం అనుకూలించినపుడు శత్రువులను జయించు 
దాము. ఇప్పుడు వద్దు. 

వ. అదియునుం గాక. 636 


క. బలు దుర్గంబులు సచివులు, బలములు మంత్రౌషధములు బహుశేముషియుం 
గలిగియు సామోపాయంబుల. గాల మెటింగి నృపు(డు పోరుట యొప్పున్‌, 637 


* అంతేకాక రాజైనవాడు పెక్కు కోటలూ, మంత్రులూ, సైన్యాలూ, మంత్రాలూ, ఓషధాలూ 
తెలివితేటలూ ఉన్నప్పటికి కాలాన్ని గమనించి, ఓర్పుతో ఉపాయంతో యుద్ధం చేయడం మంచిది. 


వ. అట్లు గావున రణంబున కిప్పుడు శత్రులకెదురు మోహరించుట కార్యంబు గాదు; మనకుం దగు 
కాలంబున జయింతము; నలంగక తలంగు. డనిన6 దలంగి భాగవత భట భీతులై చిక్కి రక్కసులు 
రసాతలంబునకుం జని; రంత హరి హృదయం బెజింగి తార్‌క్ష్యనందనుండు యాగసుత్యాహంబున 
వారుణ సాశంబుల నసురవల్లభుని బంధించె; నంత. 638 


ఇప్పుడు శత్రువులతో యుద్దానికి పూనుకోవడం తగదు. మనకు అనుకూలమైన సమయంలో 
గెలువవచ్చు. అనవసరంగా (శ్రమపడకుండా తొలగిపొండి అని బలిచక్రవర్తి పలికినాడు. అప్పుడు విష్ణుభటులకు 
భయపడి రాక్షసులు రసాతలానికి వెళ్ళిపోయినారు. అటు పిమ్మట యాగంలో సోమపానం చేసే చివరి 
దినాన విష్ణువు అభిప్రాయాన్ని తెలుసుకొన్న గురుడు బలిచక్రవర్తిని వరుణపాశాలతో బంధించినాడు. 


క. బాహులు( బదములు. గట్టిన, “శ్రీహరికృప గాక యేమి సేయుదు?' నని సం 
దేహింపక బలి నిలిచెను, హాహారవ మెసగె దశ దిగంతములందున్‌. 639 


* చేతులూ కాళ్ళు కట్టివేయగా బలిచక్రవర్తి సంకోచం లేకుండా మౌనం వహించినాడు. “ఇది విష్ణువు 
దయ. దీనికి ఏమీ చేయలేను'- అనుకొన్నాడు. అన్ని వైపులలోనూ హా హా కారాలు చెలరేగినాయి. 


క. సంపద సెడియును దైన్యము గంపంబును లేక తొంటికంటెను బెంపుం 
దెంపును నెణుకయు ధైర్యము, వంపని సురవైరి. జూచి వటు( డిట్లనియెన్‌. 640 


* ఐశ్వర్యం నశించినా బలిచక్రవర్తిలో దీనత్వమూ కంపమూ కలుగలేదు. అంతేకాక వెనుకటికంటే 
గౌరవమూ, తెగువా,జ్ఞానమూ, ధైర్యమూ అధికమైనాయి. అప్పుడు బలిచక్రవర్తిని చూచి వామనుడు ఇట్లా 
అన్నాడు. 

సీ, దానవ! త్రిపదభూతల మిత్తు నంటివి ధరణి. జంద్రార్కు లెందాంక నుందు 

రంతభూమియు నొక్క యడుగయ్యె నాకును, స్వర్గోకమును నొక్కచరణమయ్యె; 


న్‌ సొమ్ము సకలంబు నేడు రెండడుగులు; గడమ పాదమునకు( గలదె భూమి? 
యిచ్చెద నన్నర్థ మిని దురాత్ముండు నిరయంబు. బొందుట నిజము గాదె? 


తే. కాన దుర్గతికిని గొంతకాల మరుగు, కాక యిచ్చెదవేని వేగంబు నాకు 
నిపుడు మూండవ పదమున కిమ్ము చూపు, బ్రాహ్మణాధీనములు ద్రోన బ్రహ్మవశమె? 641 

* ఓ దనుజేంద్రా! మూడడుగుల నేల ఇస్తానంటివి. భూలోకమూ చంద్ర సూర్యులదాకా ఉండే 
స్థలమూ నాకు ఒక అడుగైనది. స్వర్గలోకం ఒక అడుగైనది. నీ సంపద అంతా ఈనాడు రెండడుగులైనది. 
ఇక మూడవ అడుగుకు ఎక్కడుంది చోటు? ఇస్తానన్న అర్జాన్ని ఇవ్వనివాడు నరకాన్ని పొందడం నిజం. 
అందువల్ల కొంతకాలం నరకానికి వెళ్లు. అట్టా కాకుండా మూడవ అడుగు ఇవ్వదలచుకొంటే ఆ చోటు 
నాకు తొందరగా చూపు. బ్రాహ్మణులకు స్వాధీనం కావలసిన దానిని కాదనడానికి బ్రహ్మకుకూడా సాధ్యం 
కాదు. 


న. అని యిట్లు వామనుండు పలుక సత్యభంగ సందేహ విషదిగ్ధ శల్యనికృత్త హృదయుండయ్యును 
విషణ్లుండు గాక వైరోచని ప్రసన్న వదనంబుతోడ౦ జిన్ని ప్రోడ వడుగున కి ట్టనియె. 642 


* సై విధంగా పలికిన వామనుని మాటలు విని 'సత్యం భంగమవుతుందేమో' అనే సందేహం కలిగింది 
బలిచ(క్రవర్తికి, అది విషబాణంవలె అతడి మనస్సును గాయపరచింది. ఐనా అతడు దిగులు చెందకుండా 
ప్రసన్నమైన ముఖంతో బుద్దిశాలియెన వామనునితో ఇట్టా అన్నాడు. 


ఆ. సూనృతంబ గాని సుడియదు నాజిహ్వ, బొంకంజాల; నాకు బొంకు లేదు; 
నీ తృతీయ పదము నిజము నా శిరమున, నెలవు సేసి పెట్టు నిర్మలాత్మ! 643 


స్ట పుణ్యాత్ముడా! నా నాలుక సత్యాన్నే పలుకుతుంది. దానికి తిరుగులేదు. అసత్యం పలుకదు. 
నాలో అసత్యం అనేది లేదు. నీ మూడవ పాదాన్ని శాశ్వతంగా నా తలపై పెట్టు. 


ఆ. నిరయమునకు( బ్రాప్త నిగ్రహంబునకును, బదవిహీనతకును బంధనమున 
కర్ణ భంగమునకు నఖిలదుఃఖమునకు, వెణవ దేవ! బొంక వెజుచినట్టు. 644 


* స్వామీ! అసత్యం పలుకడానికి నేను భయపడినట్టు నరకానికిగానీ, ఇప్పుడు కలిగిన ఈ శిక్షకు 
గానీ గొప్పపదవి పోయినందుకుగానీ, చెరసాలకుగాని, ఐశ్వర్యం నశించినందుకుగాని ఎటువంటి కష్టాలకుగానీ 
భయపడను. 


వ. అదియునుం గాక. 645 


పీ తల్లిదండ్రులు, నన్నదమ్ములు. జెలికాండ్రు, గురువులు శిక్షింప( గొణ(తవడునె? 
పిదప మేలగు.గాక! పృథుమదాంధులకును దానవులకు మాకు( దజణియెటింగి 
విభ్రంశచక్షువు వెలయ నిచ్చుటం జేసి గురువులలో నాదిగురువ వీవ; 
నీవు బంధించిన నిగ్రహమో లజ్జయో నష్టియో బాధయో తలంప 


తే. నిన్ను నెదిరించి పోరాడి నిర్ణరారు, లాది యోగీంద్రు లందెడునట్టి టెంకి 
నందరే తొల్లి పెక్కండ్రు? హర్షమూర్తి!, యీశ! నీయెడ దుర్లభమేమి గలదు? 646 

* ఓ ఆనందస్వరూపా! అంతేకాక తల్లిదండ్రులూ అన్నదమ్ములూ మిత్రులూ గురువులూ బుద్ది 
చెప్పడంలో ఏమీ నష్టం లేదు. దానివల్ల తరువాత మేలే కలుగుతుంది. మదంతో కన్నులు కనిపించని 
మావంటి రాక్షసులకు నీవు సకాలంలో చెదరిపోకుండా వెలిగే చూపు నిచ్చినావు. అందువల్ల నీవు గురువులలో 
మొదటి గురువైనావు. నీవు నన్ను బంధించడం శిక్షగాకానీ సిగ్గుగాకానీ లోటుగాగానీ బాధగాగానీ నేను 
భావించను. ఇదివరలో చాలమంది రాక్షసులు నిన్ను ఎదిరించి పోరాడి యోగీశ్వరులు పొందే స్టానాన్నీ 
పొందినారుగదా! స్వామీ! నీవు ఇవ్వలేనిది ఏముంది? 


మ. చెలియే మృత్యువు? చుట్టమే యముడు? సంసేవార్డులే కింకరుల్‌? 
శిలలం జేసెనె బ్రహ్మ దన్ను? దృఢమే జీవంబు? నో చెల్లరే! 
చలితం బౌట యెటుంగ కీ కపట సంసారంబు నిక్కంబుగా( 
దలయన్‌ మూఢు(డు సత్యదాన కరుణాధర్మాదినిర్ముక్తు(దై. 647 


అయ్యో! మృత్యువు ఆప్తమి(త్రం కాదు. యముడు దగ్గర చుట్టం గాదు. సేవకులు భక్తితో సేవించాలనే 
బుద్దిమంతులూ కారు. ప్రాణం శాశ్వతం కాదు. ఈ శరీరాన్ని (బ్రహ్మ రాళ్ళతో మలచలేదు. ఐనా మూర్చుడు 
సత్యమూ దానమూ దయా ధర్మమూ మొదలైన వాటిని వదలివేస్తున్నాడు. ఈమాయా సంసారాన్ని సత్యమని 
భావిస్తున్నాడు. 
సీ చుట్టాలు దొంగలు; సుతులు బుణస్టులు; కాంతలు సంసార కారణములు; 
ధనము లస్థిరములు; దను వతి చంచల; గార్యార్డు అన్యులు గడచుగాల 
మాయువు సత్వర మైశ్వర్య మతిశీఘ్రమని కాదె తమ తండ్రి నతకరించి 
మా తాత సాధుసమ్మతుండు ప్రహ్లాదుండు నీ పాదకములంబు నియతి. జేసె 


తే. భద్రు. డతనికి మృతిలేని బ్రదుకు గలిగె, వైరులై కాని తొల్లి మావారు గాన 
రర్దివై వచ్చి నీవు న న్నడుగు టెల్ల, బద్మలోచన! మా పుణ్యఫలము గాదె? 648 
* పుణ్యాత్ముడైన మా తాత ప్రహ్లాదుడు “చుట్టాలు దొంగలు. కొడుకులు అప్పులవాళ్ళు. భార్యలు 
ముక్తిని దూరంచేసేవారు. సంపదలు నిలకడ లేనివి. శరీరం స్థిరం కాదు. ఇతరులు తమ ప్రయోజనాన్ని 
కోరుతారు. కాలం నిలువదు. ఆయుస్సు త్వరగా గడుస్తుంది. ఐశ్వర్యం తొందరగా వెళ్ళిపోతుంది” 
అనుకొన్నాడు. ఆయన తనతండ్రిని విడనాడి నీ పాదాలను సేవించినాడు. అదృష్టవంతుడైన అతనికి 
మరణం లేని మనుగడ దొరికింది. పురాణపురుషా! పూర్వం మావారు శత్రువులుగా మారితే తప్ప నిన్ను 
దర్శింపలేకపోయినారు. నీవు బిచ్చగాడుగా వచ్చి నన్ను 'దేహి' అనడం మా పూర్వపుణ్యఫలం కాక మరేమిటి? 


వ. అని యిట్లు పలుకుచున్న యవసరంబున. 649 


శా. ఆ దైత్యేంద్రుండు పీనవక్షు, నవపద్మాక్షుం, బిశంగాంబరా 
చ్చాదున్‌, నిర్మలసాధువాదు, ఘన సంసారాది విచ్చేదు, సం 

శ్రీదున్‌, భక్తిలతాతిరోహిత హరి శ్రీపాదు నిఃఖేదు( బ్ర 
హ్లాదున్‌ బోధకళావినోదు. గనియెన్‌ హర్షంబుతో ముందటన్‌. 650 


* పై విధంగా బలిచక్రవర్తి పలుకుతున్న సమయంలో పరమభక్తా[గ్రగణ్యుడైన ప్రహ్లాదుడు అక్కడిక 
వచ్చినాడు. అతడు విశాలమైన వక్షమూ, (క్రొత్త పద్మాలవంటి కన్నులూ కలవాడు. పచ్చని పట్టువ(స్తం 
కట్టుకొన్నవాడు. చక్కగా మాట్లాడడంలో నిపుణుడు. సంసారపు బంధాలను తెగత్రెంచుకొన్న సుగణ 
సంపన్నుడు. భక్తితో భగవంతుని పాదాలను లోబరచుకొన్నవాడు. దుఃఖాన్ని పాజుద్రోలి జ్ఞానవిద్యతో 
ఆనందించేవాడు. అటువంటి ప్రహ్లోదుణ్ణి బలిచక్రవర్తి సంతోషంగా సందర్శించినాడు. 


న. ఇట్లు సమాగతుం డైన తమ తాతం గనుంగొని విరోచన నందనుండు వారుణపాశబద్దుండు 
గావున దనకుం దగిన నమస్కారంబు సేయరామింజేసి సంకులాశ్రువిలోల లోచనుండై సిగ్గుపడి 
నతశిరస్కుండై నమభావంబున మొక్కు సెల్లించె; నంత. బ్రవ్లాదుండు ముఖవముండసంబున 
సనందాది పరిచర సమేతుండై కూర్చున్న వామన దేవునిం గని యానంద బాష్పంబులు( 
బులకాంకురంబులున్‌ నెజయ దండప్రణానుం బాచరించి యిట్లని విన్నవించె. 651 


* బలిచక్రవర్తి వరుణపాశాలతో కట్టివేయబడినందువల్ల అతడు ప్రహ్లాదునికి నమస్కారం చేయడానికి 
వీలుకాకుండా పోయింది. బలిచక్రవర్తి కన్నులలోకన్నీళ్ళు పొరలినాయి. అతడు సిగ్గుతో తలవంచుకొన్నాడు. 
వినయవినమ్రుడై తాతకు మొక్కు చెల్లించినాడు. అప్పుడు ప్రహ్లాదుడు, మొగసాలలో సునందుడు మొదలైన 
వారితో కూర్చున్న వామనదేవుని చూచినాడు.సంతోషంతో అతని కన్నులు చెమ్మగిల్లినాయి. ఒడలు 
పులకరించింది. అతడు స్వామికి సాగిలపడి నమస్కరించి ఇట్టా అన్నాడు. 


సీ. ఇతనికి మున్ను నీ వింద్రపదం బిచ్చి నేండు త్రిపుటయును నెజయ మేలు 
మోహనాహంకృతి మూలంబు గర్వాంధ తమసవికారంబు దాని మాన్ని 
కరుణ రక్షించుటగాక బంధించుటే? తత్వజ్ఞునకు మహేంద్రత్వమేల? 
నీ పాదకమలంబు నియతి గొల్చిన దాని, బోలునే సురరాజ్య భోగపరత? 


తే. గర్వమేపారం గన్నులు గానరావు;, చెవులు వినరావు; చిత్తంబు సిక్కుపడును; 
మజుచు నీ సేవ లన్నియు మహిమ మాన్సి, మేలు సేసితి నీ మేటి మేర సూసి. 652 


క స్వామీ! నీవు వీనికి మొదట ఇంద్రపదవి ఇచ్చినావు. దానిని ఈనాడు తొలగించడం చాలా మేలైనది. 
ఆ పదవి అజ్ఞానానికి అహంకారానికీ మూలకారణ మైనది. గర్వమనే కారుచీకటిని కలిగించేది. అట్టి దానిని 
దయతో పోగొట్టి రక్షించడమే కాని ఈ బంధనం శిక్షించడం కాదు. పరమాత్ముని తెలుసుకొన్న వానికి 
ఇంద్రపదవి ఎందుకూ కొరగానిది. అది నీ పాదసేవకు సాటిరాదు. ఇంద్రపదవిలో గర్వం పెరిగి కన్నులు 
కనిపించవు. చెవులు వినిపించవు. మనస్సుకు మైకం కమ్ముతుంది. నిన్ను మరచిపోతాడు. అటువంటి పదవిని 
విడిపించి వీనికి గొప్ప ఉపకారమే చేసినావు. 

వ. అని పలికి జగదీశ్వరుండు నిఖిలలోక సాక్షియు నగు నారాయణ దేవునకు నమస్కరించి ప్రహాదుండు 
పలుకుచున్న సమయంబున. 653 


* పై విధంగా ప్రహ్లాదుడు లోకనాథుడూ లోకదర్శకుడూ అయిన విష్ణుదేవునకు నమస్కరించి 
పలికినాడు. 


మ. తతమత్తద్విపయాన యె కుచ నిరుంధ చోళ సంవ్యానయై 
ధృత బాష్పాంబు నితానయై కరయుగాధీ నాలిక స్టానయై 
“పతి భిక్షాం మమ దేహి కోమలమతే! పద్మాపతే!' యంచు ద 
తృతి వింధ్యావలి సేరవచ్చె. ద్రెజగ ద్రక్షామనున్‌ వామనున్‌. 654 


వ. వచ్చి యచ్చేడియ తచ్చరణ సమీపంబునం బ్రణతయై నిలువంబడి యిట్లనియె. 655 


* ఆ సమయంలో బలిచక్రవర్తి భార్య వింధ్యావళి కన్నీరు కారుస్తూ మందగమనంతో అచ్చటికి 
వచ్చింది. ఆమె వక్షస్థలం నిండా గట్టిగా పైట చెరగు బిగించుకొని ఉంది. రెండు చేతులనూ నుదుటిపై 
జోడించి “దయామయా! లక్ష్మీపతీ! నాకు పతిభిక్ష పెట్టు” అంటూ ముల్లోకాలకూ ప్రభువైన వామనమూర్తిని 
వేడుకొన్నది. స్వామి పాదాలకు (మొక్కి ఆ ఇల్లాలు ఇట్టా అన్నది. 


క. నీకుం (గీడార్థములగు, లోకంబుల జూచి పరులు లోకులు కునుతుల్‌ 
లోకాధీశుల మందురు, లోకములకు రాజ నీవ లోకస్తుత్యా! 656 
౫ క్ట లోకపూజ్యాడా! లోకాలు నీవు సంచరించే విహార స్థలాలు. లోకాలకే రాజువు నీవే. తెలివిలేని 
మూర్భులు ఈ లోకాలకు తామే పాలకులమని భావిస్తారు. 
క. కా దనండు పొమ్ము లే దీ, రాదనండు జగత్ర యెక రాజ్యము నిచ్చెన్‌ 
నా దయితు గట్ట నేటికి?, శ్రీదయితా చిత్తచోర! శ్రితమందారా! 657 
* స్వామీ! నీవు లక్ష్మీ ప్రాణేశ్వరుడవు! అ(శ్రితుల పాలిటి కల్పవృక్షానివి! నా భర్త 
“కాదు-లేదు-పొమ్ము-ఇవ్వను” అని నిరాకరింపలేదు! మూడు లోకాల రాజ్యాన్నీ నీకు ధారపోసినాడే! అటువంటి 
ప్రాణేశ్వరుణ్ణి ఎందుకు బంధించినావు? 


వ. అనియిట్లు వింధ్యావళియుం బ్రహాదుండును విన్నవించు నవసరంబున హిరణ్యగర్భుండు సనుదెంచి 
యిట్లనియె? 658 


స్‌ పై విధంగా ప్రహ్లాదుడు వింధ్యావళి విన్నవించిన తరువాత (బ్రహ్మదేవుడు వచ్చి వామనస్వామితో 
ఇట్టా అన్నాడు. 

బాం 


భూతలోకేశ్వర! భూతభావన! దేవ దేవ! జగన్నాథ! దేవ వంద్య! 

తనసొమ్ము సకలంబు( దప్పక నీ కిచ్చె దండయోగ్యుండు గాడు దానపరుండు; 
గరుణింప నర్హుండు గమలలోచన! నీకు విడిపింపు మీతని వెణపు దీర్చి; 
తోయపూరము సల్లి దూర్వాంకురంబుల( జేరి నీ పదము లర్బించునట్టి 


తే. భక్తియుక్తు(డు లోకేశపదము నందు, నీవు ప్రత్యక్షముగ వచ్చి నేండు వేడ 
నెజీ(గి తన రాజ్య మంతయు నిచ్చినట్టి, బలికి( దగునయ్య దృఢపాశబంధనంబు? 659 


ల 


అని పలికిన బ్రహ్మవచనంబులు విని భగవంతుం డిట్లనియె. 660 


* 5 దేవదేవా! దేవవంద్యా! జగన్నాథా! నీవు పరమాత్ముడవు, మహాదేవుడవు. అన్ని ప్రాణులనూ 
కాపాడి అభివృద్ది చేసేవాడవు. బలిచక్రవర్తి గొప్పదాత. ఇతడు నీకు తన ధనమంతా ఇచ్చినాడు. ఇతడు 
శిక్షింప దగినవాడు కాడు; దయ చూపదగినవాడు. ఇతని భయాన్ని పోగొట్టి బంధవిముక్తుణ్ణి చెయ్యి. ఇతడు 
జలముతో అభిషేకించి గరిక పోచలతో నీ పాదాలు పూజించిన భక్తుడు. లోకాధిపతినైన నీవు స్వయంగా 
దరిజేరి అడగడాన్ని తెలిసికూడా తన రాజ్యమంతా ఇచ్చినాడు. ఇటువంటి వానిని (త్రాళ్ళతో కట్టివేయడం 
న్యాయమా! ఈ విధంగా పలికిన బ్రహ్మ మాటలు విని భగవంతుడు ఇట్టా అన్నాడు. 


సీ. “ఎవ్వని. గరుణింప నిచ్చయించితి వాని యఖిలవిత్తంబు నే నపహరింతు 
సంసార గురుమద స్తబ్లుండై యెవ్వండు, దెగడి లోకము నన్ను ధిక్కరించు 
నత(డెల్లకాలంబు నభఖిలయోనులయందు( బుట్టుచు దుర్గతి బొందు. బిదప 
విత్త వయో రూప విద్యా బలైశ్వర్య కర్మజన్మంబుల గర్వ ముడిగి 


తే. యేకవిధమున విమలు(డై యెవ్వ( డుండు, వాండు నా కూర్చిరక్షింపవలయువాండు; 
స్తంభలోభాభిమాన సంసార విభవ, మత్తుండై చెడ నొల్లండు మత్సరుండు. 661 


* ఎవనిసై నేను దయ చూపాలనుకొంటానో అటువంటి వాని సంపదనంతా అపహరిస్తాను. సంసార 
సంబంధమైన గొప్పమైకంతో ఎవడు లోకాన్ని నిందించి నన్ను తిరస్కారం చేస్తాడో వాడు ఎల్లప్పుడూ 
నానాయోనులలో పుడుతుంటాడు. కడకు నరకానికి పోతాడు. ఎవడైతే ధనానికీ వయస్సుకూ రూపానికీ 
విద్యకూ బలానికి ఐశ్వర్యానికి వృత్తికీ జన్మకూ సంబంధించిన గర్వాన్ని విడిచిపెట్టి ఎల్లప్పుడూ నిర్మలంగా 
ఉంటాడో అటువంటి వానిని ప్రీతితో కాపాడుతాను. నా భక్తుడైన వాడు అజ్ఞానంతో దురాశతో గర్వంతో 
లౌకిక సంపదలతో మదించి నళించడానికి కోరుకోడు. 


శా. బద్దుండై గురుశాపతప్పుండయి తా బంధువ్రజత్యక్తు(డై 
సిద్దెశ్వర్యము( గోలుపోయి విభవక్షీణుండునై సేదయె 

శుద్ధత్వంబును సత్యముం గరుణయున్‌ సొంపేమియుం దప్పం.డు 
ద్బుద్దుండై యజయాఖ్యమాయ గెలిచెం బుణ్యుం డితం డల్పుండే? 662 


* ర్మ పుణ్యాత్ముడు బంధింపబడినాడు. గురువు శాపం వల్ల పరితాపానికి గురియైనాడు. 
బంధువులనుండి విడువ బడినాడు. ప్రాప్తించిన అధికారాన్నీ, ఐశ్వర్యాన్నీ గోల్పోయి పేదవాడైనాడు. ఐనా 
నిర్మలంగా ఉన్నాడు. సత్యాన్నీ దయనూ సన్మార్లాన్నీ వదలకుండా ఉన్నాడు. జ్ఞానియె గెలవడానికి సాధ్యంకాని 
మాయను గెలిచినాడు. ఇతడు మహనీయుడు. 


అ. ఆసురనాథు( డనుచు ననఘుని మర్యాద,యేను జూత మనుచు నింత వలుక 
నిజము వలికె నితండు నిర్మలాచారుండు, మేలు మేలు నాకు మెచ్చువచ్చు. 663 


* ఇతనిని పుణ్యాత్ముడైన దనుజేంద్రునిగా నేను ఆదరించాలనే ఉద్దేశంతోనే ఇంతవరకూ 
ఊరకున్నాను. ఇతడు మంచి నడవడి కలవాడు; సత్యవాది, మేలు మేలు! ఈతని (ప్రవర్తన నాకు మెప్పు 
గొలుపుతున్నది. 

క. సావర్ణిమనువు వేళను, దేవేంద్రుం డగు నితండు దేవతలకు; దు 

ర్భావిత మగు నా చోటికి, రావించెద; నంత మీ(ద రక్షింతు దయన్‌. 664 


* సావర్ణి మనువుకాలంలో ఇతడు దేవతలకు ప్రభువై దేవేంద్రు డవుతాడు. ఊహించడానికి వీలుకాని 
ఆ పదవికి నేనే పిలిపిస్తాను. దయతో కాపాడుతాను. 


క, వ్యాధులు దప్పులు నొప్పులు, బాధలు చెడి విశ్వకర్మభావిత దనుజా 
రాధిత సుతలాలయమున, నేధిత విభవమున నుండు నిత. డందా(కన్‌”. 665 


న. అని పలికి బలిం జూచి భగవంతుం డిట్లనియె. 666 


* అంత వరకూ ఇతడు సుతలలోకంలో దానవుల సేవలు అందుకొంటూ ఐశ్వర్యంతో పెంపొదుతాడు. 
ఆ లోకాన్ని రోగాలూ శ్రమమూ ఆపదలూ దుఃఖాలు లేకుండా విశ్వకర్మ సృష్టించినాడు. ఈ విధంగా పలికి 
బలిచ(క్రవర్తితో భగవంతుడు ఇట్టా అన్నాడు. 


సీ. సేమంబు నీ కింద్రసేన మహారాజ! వెణవకు! మేలు నీ వితరణంబు; 
వేలుపు లందుండి వేడుక పడుదురు; దుఃఖంబు లిడుమలు దుర్మరణము 
లాతురతలు నొప్పు లందుండు వారికి నొందవు; సుతలమందుండు నీవు; 
నీ పంపు సేయని నిర్ణరారాతుల నా చక్ర మేతెంచి నణకుచుండు; 


ఆ. లోకపాలకులకు లోనుగా వక్కడ, నన్యు లెంతవార లచట?నిన్ను 
నెల్ల ప్రొద్దు వచ్చి యేను రక్షించెదం గరుణతోడ నీకు. గానవత్తు, 667 

* ఇంద్రసేనమహారాజా! నీకు మేలు కలుగుతుంది. భయపడవద్దు. నీ త్యాగం శ్రేష్టమైనది. సుతల 
లోకంలో ఉండడానికి దేవతలు సైతం కుతూహల పడతారు. ఆలోకంలోని వారికి దుఃఖమూ కష్టమూ 
దుర్మరణమూ రోగబాధా కీడూ కలుగవు. అటువంటి లోకంలో నీవుండు. నీ ఆజ్ఞ మీరిన రాక్షసులను నా 
చక్రం నరుకుతుంది. ఆ లోకంలో దిక్సాలకులకు నీపై అధికార ముండదు. ఇంక ఇతరులేమి లెక్క? 
ఎల్లప్పుడూ నిన్ను నేను రక్షిస్తుంటాను. కనికరంతో నీకు కనిపిస్తుంటాను. 


క. దానవ దైత్యుల సంగతిం బూనిన నీ యసురభావమును దోడ్లో ను 
ద్యానమున దొలయగి పోవును, మానుగ సుతలమున నుండుమా మా యాజ్ఞన్‌. 668 


* దైత్య దానవుల కలయికవల్ల నీకు కలిగిన రాక్షసత్వం నన్ను ధ్యానించడం వల్ల త్వరలో తొలగి 
పోతుంది. మా ఆజ్ఞ ప్రకారంగా సంతోషంగా సుతలంలో ఉండు. 


వ. అని యిట్లు పలుకుచున్న ముమ్మూర్తుల ముదుకవేల్పు తియ్యని నెయ్యంపు( బలుకు( జెణకు 
రసంపుసోనలు వీనుల తెరువులం జొచ్చి లోను బయలు నిండి జెప్పల కప్పు దప్పం ద్రోచికొని 
కను(గవ కొలంకుల నలుంగులు వెడలిన చందంబున సంతసంబునం గన్నీరు మున్నీరై పణవ, నురః 
ఫలకంబునం బులకంబులు కులకంబులయి తిలకంబు లొత్తం గేలు మొగిడ్చి నెక్కొన్న వేడుకం 
ద్రొక్కుడువడుచు( జిక్కని చిత్తంబున( జక్కని మాటలు రక్కసులటే( డిట్లనియె. 669 


* పై విధంగా ప్రీతితో పరమాత్ముడు పలికిన తియ్యని మాటలు బలిచక్రవర్తి చెవులలో చెరుకురసపు 
జల్టులవలె ప్రవేశించినాయి. లోపలా బయటా నిండినాయి. రెప్పల తొలగద్రోచుకుంటూ కాలువలై వెలువడి 
సంతోషబాష్పాలు (ప్రహించినాయి. వక్షస్థ్రలమంతా పులకాంకురములు నిండినాయి. అప్పుడు బలిచక్రవర్తి 
మిక్కిలి వేడుకతో చేతులు జోడించి నాడు. స్థిరమైన మనస్సుతో మెల్లగా ఇట్టా అన్నాడు. 


ఉ. ఎన్నడు లోకపాలకుల నీ కృపం జూడని నీవు నేడు న 
న్నున్నతు( జేసి నా బ్రదుకు నోజయు నానతి యిచ్చి కాచి; తీ 
మన్నన లీ దయారసము మాటలు పెద్దటీకంబు( జాలదే? 
పన్నగతల్ప! నిన్నెణీ(గి పట్టిన నాపద గల్లనేర్చునే? 670 


* ఓ పన్నగరాజతల్ప! నీవు దిక్సాలకులపైన కూడా ఏనాడూ ఇంతగా దయ చూపలేదు. ఈనాడు 
నన్ను గొప్పగా గౌరవించినావు. నా జీవితానికి తేజస్సు నిచ్చి కాపాడినావు. ఈ మన్ననా ఈ కరుణా ఈ 
మాటల మర్యాదా నాకు చాలు! నిన్ను తెలుసుకొని ఆశ్రయించిన వారికి ఎన్నడూ కష్టాలు కలగవు. 


వ. అని పలికి హరికి నమస్కరించి, బ్రహ్మకుం బ్రణామంబు సేసి, యిందుధరునకు వందనం బాచరించి, 
బంధవిముక్తుండై తన వారలతో. జేరికొని బలి సుతలంబునకు( జనియె; నంత హరి కృపావశంబునం 
గృతార్థుండై కులోద్దారకుం డయిన మనుమనిం గని సంతోషించి ప్రహ్లాదుండు భగవంతున కిట్లనియె.671 

* పై విధంగా పలికి బలిచక్రవర్తి విష్ణువుకూ బ్రహ్మకూ శివునికీ నమస్కరించినాడు. బంధనం నుండి 
విడుదల పొంది తన పరివారంతో చేరి సుతలలోకానికి వెళ్ళినాడు. విష్ణుదేవుని దయతో ధన్యుడై కులాన్ని 
ఉద్దరించిన మనుమళ్లి చూచి ప్రహ్లాదుడు సంతోషించినాడు. భగవంతునితో (ప్రహ్లాదుడు ఇట్లా అన్నాడు. 

ఠా (ac) ౧ ౧ ౧ 


సీ, చతురానను(డు నీ ప్రసాదంబు గానండు; శర్వు( డీ లక్ష్ముల జాడ బొందం 
డన్యుల కెక్కడి? దసురులకును మాకు బ్రహ్మాదిపూజితపదు(డ వయిన 
దుర్లభుండవు నీవు దుర్గపాలు(డ వైతి; పద్మజాదులు భవత్సాదపద్మ 
మకరంద సేవనమహిమ నైశ్వర్యంబు లందిరి కాక మే మల్పమతుల 


తే. మధిక దుర్యోనులము కుత్సితాత్మకులము, నీ కృపాదృష్టిమార్గంబు నెలవు సేర 
నేమి తప మాచరించితి మెన్న(గలమె?, మమ్ముగాచుట చిత్రంబు మంగళాత్మ! 672 


gp మంగళస్వరూపా! బ్రహ్మదేవుడు ఇంతగా నీ అనుగ్రహాన్ని పొందలేదు. శివుడు కూడా ఇంతగా 
ఆదరాభిమానాలు పొందలేదు. ఇంక ఇతరులెంత! బ్రహ్మాదులచేత నీవు పూజింపబడినవాడవు. నీ దరిజేరడానికి 
ఎవరికీ సాధ్యం కాదు. ఇటువంటి నీవు మా రాక్షసులకు దుగ్గరక్షకుడవైనావు. నీ పాదపద్మాల మకరందాన్ని 
సేవించిన మహిమ వల్ల (బ్రహ్మాదులు ఐశ్వర్యాన్ని పొందినారు. కానీ మేము చాల అల్పులము. నీచ జన్మ 
౧ 
కలవారము. ఏమి తపస్సు చేయడం వల్ల మాపై నీ కరుణాకటాక్షం కురిసిందో ఊహించలేము. నీవు 
మమ్ములను కాపాడడం ఆశ్చర్యాన్ని కలిగిస్తున్నది. 


వ. అదియునుం గాక. 673 


ఆ. సర్వగతుండ వయ్యు సమదర్శను(డ వయ్యు, నొకట విషమవృత్తి నుండు దరయ 
నిచ్చ లేనివారి కీవు భక్తులు గోరు, తలయు లిత్తు కల్పతరువు మాడ్కి. 674 
వ. అని విన్నవించుచున్న ప్రహ్లాదుం జూచి, పరమ పురుషుం డిట్లనియె. 675 


* అంతేకాక నీవు అన్నింటిలోనూ ఉంటావు. అందరినీ సమానంగా చూస్తావు. అయినప్పటికీ కొన్నిచోట్ల 
పక్షపాతాన్ని కూడా చూపుతావు. భక్తిలేనివారి కోరికలు తీర్చవు. కల్పవృక్షంవలె భక్తులైనవారి కోరికలు 
నెరవేర్చుతావు- ఈ విధంగా మనవి చేసిన ప్రహ్లాదునితో పరమాతు శడు ఇట్టా అన్నాడు. 


తే. వత్స! ప్రహ్లాద! మేలు నీ వారి నీవు, సొరిది మనుమని. దోడ్కొని సుతలమునకు( 
బయనమై పొమ్ము నే గదాపాణి నగుచు. జేరి రక్షింతు దురితంబు సెంద దచట. 676 


* నాయనా (ప్రహ్లాదా! చాలా సంతోషం! నీవు నీ మనుమనితో పాటు నీవారితోపాటు సుతల లోకానికి 
వెళ్ళు. నేను గదాహస్తుడనై వచ్చి మిమ్ములను కాపాడుతాను. అక్కడ మీకు ఏ కష్టమూ కలుగదు. 

వ. అని యిట్లు నియమించిన బరమేశ్వరునకు నమస్కరించి వలగొని కరకమల పుటఘటిత నిటల 
తటుండై, వీడ్కొని బలిం దోడ్కొని సకల సురయూథంబునుం దానునొక్క మహాబిలద్వారంబు 
సొచ్చి ప్రహ్లాదుడు సుతలలోకంబునకుం జనియె; నంత బ్రహ్మవాదులయిన యాజకుల 
సభామధ్యంబునం గూర్చున్న శుక్రునిం జూచి నారాయణుం డిట్లనియె. 677 


* పై విధంగా ఆజ్ఞాపించిన భగవంతునికి ప్రహ్లాదుడు నమస్కరించి ప్రదక్షిణం చేసినాడు. నొసటిపై 
చేతులు జోడించి సెలవు తీసుకొన్నాడు. అటుపిమ్మట అతడు బలిచ(క్రవర్తినీ రాక్షసుల సమూహాన్నీ 
వెంటబెట్టుకొని ఒక గొప్ప గుహాద్యారంగుండా సుతలలోకానికి చేరినాడు. ఆటు తర్వాత మహావిష్ణువు 
(బ్రహ్మవేత్తలైన బుత్విజుల నడుమ సభలో కూర్చున్న శుక్రాచార్యుని చూచి ఇట్లా అన్నాడు. 

ఆ. “ఏమి గొణంత వడియె నీ బలి జన్నంబు, విస్తరింపు కడమ విప్రవర్య! 

విషము మయిన కర్మ విసరంబు బ్రాహ్మణ, జనులు సూచినంత సమత. బొందు 678 


వ. అనిన శుక్రుం డిట్లనియె. 679 


* ఆచార్యవర్యా! బలిచక్రవర్తి యాగానికి లోపమేమీ రాకూడదు. ఈ యజ్ఞంలో మిగిలిన కార్యాన్ని 
నీవు నెరవేర్పు. ఆగిపోయిన యజ్ఞకార్యాలు మీవల్ల (బ్రహ్మవేత్తలవల్ల సఫలమవుతాయి- ఈ విధంగా పలికిన 
విష్ణువుతో శుక్రుడు ఇట్లా అన్నాడు. 

సీ. అఖిల కర్మంబుల కధినాథుండవు నీవ; యజ్జేశుండవు నీవు యజ్ఞపురుష! 

ప్రత్యక్షమున నీవు పరితుష్టి నొందిన. గడ మేల కల్లు నే కర్మములకు? 
ధనదేశకాలార్హ తంత్రమంత్రంబుల. గొజంతలు నిన్ను. బేర్కొనిన మాను; 
నయిన. గావింతు నీయానతి భవదాజ్ఞ మెలంగుట జనులకు మేలుగాదె? 


తే. యింతకంటెను శుభము నా కెచట గలుగు, ననుచు హరిపంపు శిరమున నావహించి 
కావ్యు( డసురేంద్రుజన్నంబు కడమ దీర్చె, మునులు విప్రులు సాహాయ్యమున( జరింప. 680 


శవిష్ణుదేవా! అన్ని కార్యాలకు అధినాథుడవు నీవే. యజ్ఞాలకు అధికారివి నీవే. నీవు సంతోపిస్తే 
ఏకార్యాలకూ లోపం కలుగదు. నిన్ను ధ్యానం చేస్తే ధనానికి దేశానికీ మంత్ర తంత్రాలకూ (ప్రాప్తించిన 
దోషాలు తొలగిపోతాయి. మంచిది! నీ ఆజ్ఞ ప్రకారమే చేస్తాను. నీ ఆజ్ఞకు లోబడి మెలగడమే మానవులకు 
మేలు. ఇంతకంటే నాకు భాగ్యమేముంది?'- ఈ విధంగా పలికి శుక్రుడు విష్ణువు ఆజ్ఞను తలదాల్చి బలిచక్రవర్తి 
యాగాన్ని పూర్తిచేసినాడు. అతనికి బుషులూ బ్రాహ్మణులూ తోడ్పడినారు. 
వ. ఇ వ్విధంబున వామనుం డయి హరి బలి నడిగి, మహిం బరిగ్రహించి, తనకు నగ్రజుండగు 
నమరేంద్రునకుం ద్రెదివంబు సదయుండయి యొసంగె; నత్తజి దక్షభృగు ప్రముఖ ప్రజాపతులును, 
భవుండును, గుమారుండును, దేవర్షి పిత్సగణంబులును, రాజులును, దానును గూడికొని 

చతురాననుండు గశ్యపునకు నదితికి సంతోషంబుగా లోకంబులకు లోకపాలురకు “వామనుండు 
వల్లభుం'డని నియమించి యంత ధర్మంబునకు యశంబునకు లక్ష్మికి శుభంబులకు దేవతలకు 
వేదంబులకు స్వర్గాపవర్గంబులకు 'నుపేంద్రుండు ప్రధానుం' డని సంకల్సించె; నా సమయంబున.681 


* పై విధంగా విష్ణువు వామనుడై బలిచక్రవర్తి వద్ద భూదానం తీసుకొన్నాడు. అతడు తన అన్నయైన 
ఇంద్రునికి దయతో స్వర్గలోకాన్ని ఇచ్చినాడు. ఆసమయంలో (బ్రహ్మదేవుడు దక్షుడూ భృగువూ మొదలైన 
'ప్రజాపతులతోనూ శివునితోనూ కుమారస్వామి తోనూ నారదునితోనూ పిత్సదేవతలతోనూ రాజులతోనూ 
కలుసుకొన్నాడు.. కశ్యపునికి అదితికీ సంతోషం కలిగే విధంగా లోకాలకూ దిక్సాలకులకూ “వామనుడు 
ప్రభువు" అని కట్టుబాటు చేసినాడు. అంతేకాక ధర్మానికి కీర్తికీ సంపదలకూ శుభాలకూ దేవతలకూ స్వర్గానికీ 
మోక్షానికి 'వామనుడే అధికారి" అని నిర్ణయం చేసినాడు. 


క. కనులజు(డు లోకసాలురు, నమరేంద్రుని(గూడి దేవయానంబున న 
య్యమరావతికిని వామను, నమరం గొనిపోయి రంత నట మీద నృపా! 682 


ఓ పరీక్షిన్మమహారాజా! అటుతరువాత (బ్రహ్మదేవుడూ దిక్సాలకులూ దేవేంద్రునితో కలిసి ఎంతో 
ఆదరంతో వామనుణ్ణి విమానంపై కూర్చోబెట్టుకొని అమరావతికి తీసుకొని వెళ్ళినాడు. 


ఆ. బల్లిదంపు(దోడు ప్రాపున నింద్రుని, కింద్రపదము సేరు టిట్టు గలిగెం 
దనకు నాఢ్యు(డైన తమ్ముడు గలిగిన, గోర్కు లన్న కేల కొణంత నొందు? 683 


* బలవంతుడైన తమ్ముని ప్రాపువల్ల ఈ విధంగా ఇంద్రునికి ఇంద్రపదవి లభించింది. ఉత్తముడైన 
తమ్ముడుంటే అన్న గారి కోరికలు నెరవేరకుండా ఉంటాయా? 


క. సా లడుగ(డు మే లడుగం, డేలండు భిక్షించి యన్న కిచ్చె( ద్రెజగముల్‌ 
వేలుపులతల్లి కడపటి, చూలుం బోలంగ6 గలరె సాలయని తమ్ముల్‌. 684 


దేవతల తల్లి అదితి దేవికి కడగొట్టు కొడుకైన వామనుడు భిక్షమడిగి సంపాదించిన ముల్లోకాలనూ 
తన అన్నకే ఇచ్చినాడు. అందులో భాగాన్ని అడుగలేదు; లాభాన్ని అడుగలేదు. ఆ విధంగా అన్నలకోసం 
శ్రమపడని తమ్ముళ్ళు వామనునితో సాటి కాలేరు. 


ఆ. కడుపు బదరగాంగ( గొడుకుల( గనుకంటె6 దల్లికొకండె చాలు బల్లిదుండు; 
(ద్రిదశగణము. గన్న యదితి కానుపు దీర్చి, జిన్ని మేటివడుగు( గన్న యట్లు. 685 


* దేవతల సమూహాన్ని కన్న అదితి చివరికి అదృష్టం పండేటట్టు వామనుని కన్నది. తల్లి కడుపు 
చెక్కలయ్యేటట్టు గంపెడు కొడుకులను కన్నదానికంటె ఆ విధంగా ఉత్తముడైన వానిని ఒక్కనిని కనినా చాలు. 

వ. ఇట్లు దేవేంద్రుడు వామన భుజపాలితం బగు త్రిభువన సామ్రాజ్య విభవంబు మరల నంగీకరించె; 
నప్పుడు బ్రహ్మయు, శర్వుండును, గుమారుండును, భృగుప్రముఖు లయిన మునులును, 
బితృదేవతలును, దక్షాది ప్రజాపతులును, సిద్దులును, వైమానికులును మటేయుం దక్కినవారలును, 
బరమాద్భుతం బైన విష్ణుని సుమహా కర్మంబులకు నాశ్చర్యంబు వొందుచు6 ప్రశంసించుచు, 
నాడుచుం, బాడుచుం, దమతమ నివాసంబులకుం జని; రని చెప్పి శుకుం డిట్లనియె. 686 


* పై విధంగా వామనుడు సంపాదించి ఇచ్చిన మూడులోకాల సామ్రాజ్య సంపదనూ దేవేంద్రుడు 
తిరిగీ తీసుకొన్నాడు. అటు పిమ్మట (బ్రహ్మా శివుడూ కుమారస్వామీ భృగువూ మొదలైన మునులూ 
పితృదేవతలూ దక్షుడు మొదలైన మునులూ ్రజాపతులూ సిద్దులూ దేవతలూ ఇంకా తక్కినవారు 
అచ్చెరువుగొల్సే విష్ణుదేవుని లీలావిలాసాలకు ముచ్చటపడుతూ పొగడుతూ ఆటపాటలతో తమ తమ 
నివాసాలకు వెళ్ళినారు- అని చెప్పి శుకుడు ఇట్టా అన్నాడు. 

తే. మనుజనాథ! త్రివిక్రము మహిమ కొలది, యెజు(గ6 దర్కింప లెక్కింప నెవ్వండోపుంి 

గుంభినీ రేణుకణములు గుజుతు పెట్టు, వాండు నేరండు దక్కినవారి వశమె? 687 


* ఓ రాజా! వామనుని గొప్ప గుణాలను పూర్తిగా తెలుసుకోవడానికి ఊహించడానికీ లెక్కపెట్టడానికీ 
ఎవనికీ సాధ్యంకాదు. భూమిలోని ధూళికణాలను లెక్కపెట్టగలిగిన వారికైనా ఇది సాధ్యంకాదు. ఇంక వేరే 
వారి సంగతి చెప్పేదేముంది? 

క్త అద్భుత నర్తను(డగు హరి, సద్బావితమైన విమలచరితము విను వా 

డుద్భట విక్రముండై తుది, నుద్భాసితలీల( బొందు నుత్తమ గతులన్‌. 688 

య అత్యద్భుతమైన లీలలతోకూడిన విష్ణువును గురించి తెలిపే ఈ పుణ్యచరిత్రను వినేవాడు గొప్ప 
భాగ్యవంతు డవుతాడు. చివరికి ప్రకాశించే ప్రభావంతో దివ్యసుఖాలు పొందుతాడు. 

తే. తగిలి మానుష పైతృక దైవకర్మ, వేళలందు. ద్రివిక్రమ విక్రమంబు 

లెక్క డెక్కడం గీర్తింతు రెవ్వరేనిం బొందుదురు నిత్య సౌఖ్యంబు భూవరేంద్ర! 689 
* 5 రాజా! మానవులకూ పితృదేవతలకూ దేవతలకూ సంబంధించిన పుణ్యకార్యాలు చేసేవారు 
ఎవరైనా (త్రివిక్రముని పవిత్ర చరిత్రను కీర్తించితే వారు ఎల్లప్పుడూ సుఖాలు అనుభవిస్తారు. 
-:మత్స్యావతార కథా ప్రారంభము :- 
వ. అని యిట్లు శుకు(డు రాజునకు వామనావతార చరితంబు సెప్పెనని సూతుండు మునులకుం 
జెప్పిన విని, వార లతని కిట్లనిరి. 690 


* పై విధంగా శుకుడు పరీక్షిత్తుకు వామనావతార కథను చెప్పినాడని సూతుడు శౌనకాది మహర్షులకు 
తెలిపినాడు. అప్పుడు శౌనకాది మునులు సూతునితో ఇట్లా అన్నాడు. 

జా 


“విమలాత్మ! విన మాకు వేడ్క యయ్యెడు; మున్ను హరి మత్స్యమైన వృత్తాంతమెల్లం 
గర్మబద్దుని భంగి ఘను డీశ్వరుండు లోక నిందింతంబై తమోనిలయమైన 
మీనరూపము నేల మే లని ధరియించె? నెక్కడ వర్తించె? నేమి సేసె? 

నాద్యమై వెలయు న య్యవతారమునకు నెయ్యది కారణంబు? గార్యాంశ మెట్టు? 


ఆ. నీవు దగుదు మాకు నిఖిలంబు నెణి(గింప( దెలియ జెప్పవలయు, దేవదేవు! 
చరిత మఖిలలోక సాభాగ్యకరణంబు, గాదె; విస్తరింపు క్రమముతోడి 691 


వ. అని, మునిజనంబులు సూతు నడిగిన నతం డిట్లనియె; మీర లడిగిన యీ యర్ధంబు. బరీక్షిన్నరేంద్రుం 
డడిగిన భగవంతుండగు బాదరాయణి యిట్లనియె. 692 


ష్‌ పుణ్యాత్ముడా! పూర్వం విష్ణువు మత్స్యావతారాన్ని ధరించిన వృత్తాంతం వినాలని కుతూహలంగా 
ఉంది. భగవంతుడు కర్మకు కట్టుబడిన వానివలె లోకంలో గౌరవమూ జ్ఞానమూ లేని చేప రూపాన్ని 
ఎందుకు ధరించినాడు? ఎక్కడుండినాడు? ఏమి చేసినాడు? మొదటిదైవ ఆ అవతారానికి కారణమేమి? 
దాని అవసరమేమి? దీనినంతా తెలుపగల సమర్హుడవు నీవే. విష్ణుదేవుని కథ లోకాలకు మేలు కలిగించేదికదా! 
కాబట్టి దీనిని విశదంగా తెలియజెప్పు- ఈ విధంగా అడిగిన మునులతో సూతుడు ఇట్టా అన్నాడు. మీరు 
అడిగినట్లే పరీక్షిత్తు శుకుని అడిగినాడు. అందుకు ఆ మహాముని ఇట్లా చెప్పినాడు. 


సీ. విభు. డీశ్వరు(డు వేదవిప్రగోసురసాధు ధర్మార్థముల( గావ( దనువు( దాల్చి 
గాలిచందంబున ఘనరూసములయందు( దనురూపములయందు( దగిలియుండు; 
నెక్కువ దక్కువ లెన్న(డు నొందక నిర్గుణత్వంబున నెజీయు ఘనుడు; 
గురుతయు( గొణంతయు గుణసంగతి వహించు; మనుజేశ! చోద్యమే మత్స్య మగుట? 


తే. వినుము పోయిన కల్పాంతవేళ దొల్లి, ద్రవిళదేశపురాజు సత్యవ్రతుండు 
నీరు ద్రావుచు హరింగూర్చి నిష్టతోడం దపము గావించె నొక యేటితటమునందు. 693 


* ఓ రాజా! విను. ప్రభువైన విష్ణువు వేదాలనూ (బ్రాహ్మణులనూ గోవులనూ దేవతలనూ సజ్జనులనూ 
ధర్మాన్నీ అర్జాన్ని రక్షించడం కోసం అవతారాలు ధరిస్తాడు. వాయువు విధంగా గొప్పరూపాలలోనూ సూక్ష్మమైన 
రూపాలలోనూ చేరి ఉంటాడు. అతడు ఎల్లప్పుడూ ఎక్కువ తక్కువలు లేని నిర్గుణ పరబ్రహ్మ మైనప్పటికీ 

౧ Pas a 
గుణరహితుడై గొప్పతనాన్నీ, తక్కువతనాన్నీ, గుణాల కలయికనూ పొందుతుంటాడు. అందువల్ల అతడు 
మత్స్యావతారం ధరించటంలో ఆశ్చర్యం లేదు. పోయిన కల్పం చివర ద్రవిడదేశానికి రాజైన సత్యవ్రతుడు 
కేవలం నీళ్ళే ఆహారంగా తీసుకుంటూ ఒక నదిగట్టుపై విష్ణువును గురించి తపస్సు చేసేవాడు. 


వ. మటీయు నొక్కనా. డమ్మేదినీ కాంతుండు గృతమాలికయను నేటిపాంత హరిసమర్పణంగా 
జలతర్పణంబు సేయుచున్న సమయంబున నా రాజు దోసిట నొక్క మీనుపిల్ల; దనిలి వచ్చిన నులికిపడి, 

మరలం దరంగిణీ జలంబునందు శకుల శాబకంబు నిడిచె నట్టు విడివడి నీటిలో నుండి 
జలచరపోతంబు భూతలేశ్వరున కిట్లనియె. 694 


+ సత్యవ్రతుడు ఒకనాడు కృతమాలిక అనే నది దగ్గర విష్ణువుకు పీతి కలిగేటట్టు నీళ్ళతో తర్పణం 
విడుస్తున్నాడు. అప్పుడు అతని దోసిలిలో ఒక చేపపిల్ల కనిపించింది. అతడు ఉలికిపడి ఆ చేపపిల్లను నది 
నీళ్ళలో వదలినాడు. నదిలో చేరిన చేపపిల్ల ఆ రాజుతో ఇట్లా అన్నది. 


మత్తకోకిల. 

“పాటువచ్చిన జ్ఞాతి ఘాతులు పాపజాతి రుషంబు లీ 

యేట గొండొక మీనుపిల్లల నేటి పట్టి వధింప న 

చ్చోట నుండక నీదు దోసిలి సొచ్చి వచ్చిన నన్ను న 

ట్టేటం ద్రోవయగం బాడియే? కృప యింత లేక దయానిధీ? 695 


* ఓ దయామయుడా! ఈ నదిలో దాయాదులను చంపే పాపిష్టి చేపలున్నాయి. అవి చిన్న చేపలను 
పట్టి [మింగుతాయి. అందువల్ల ఇక్కడ ఉండలేక నీ దోసిటిలోనికి వచ్చినాను. దయలేకుండా నన్ను నట్టేటిలో 
(తోయడం న్యాయం కాదు. 


ఆ. వలలు. దారు నింక వచ్చి జాలరి వేట, కాటు నేణు గలంచి గారవెట్టి 
మిడిసి పోవనీక మెడం బట్టుకొనియెద;, రప్పు డెందు( జొత్తు? ననఘ చరిత! 696 


* ఓ పుణ్యాత్ముడా! ఇంక చేపలు పట్టేవారు వలలు తీసుకొని వస్తారు. నదిని కలత పెట్టి నన్ను 
బంధిస్తారు. తప్పించుకోకుండా మెడ పట్టుకొంటారు. అప్పుడు ఎక్కడ దాగుకోగలను? 


క. భక్షించు నొండె రుషములు, శిక్షింతురు ధూర్తు లొండె( జెడకుండ ననున్‌ 
రక్షింపు దీనవత్సల!, ప్రక్షీణుల గాచుకంటె భాగ్యము కలదే?” 697 


* ఓ దీనవత్సలా! నన్ను పెద్దచేపలైనా తింటాయి. లేదా బెస్తలైనా పట్టుకొంటారు. ఆ విధంగా 
చచ్చిపోకుండా నన్ను ఆదుకో. బలహీనులను కాపాడడానికంటే పరమ పుణ్యం లేదు. 


వ. అనిన విని కరుణాకరుండగు న వ్విభుండు మెల్లన య య్యంభశ్చరడింభకంబును గమండలు 
జలంబునం బెట్టి తన నెలవునకుం గొనిపోయె, నదియు నొక్క రాత్రంబునం గుండిక నిండి తనకు 
నుండ నిమ్ము సాలక రాజన్యున కిట్లనియె. 698 


* సత్యవ్రతుడు చేపపిల్ల మాటలు విని జాలిపొందినాడు. మెల్లగా దానిని తన కమండలం నీళ్ళలో 
ఉంచుకొన్నాడు. తన నివాసానికి తీసుకొని పోయినాడు. ఒక్క రాత్రిలోనే ఆ చేపపిల్ల కమండలమంతా 
నిండిపోయింది. ఉండడానికి చోటుచాలక రాజుతో ఇట్టా అన్నది. 

క. “ఉండ నిది గొంచె మెంతయు, నొండొకటిం దెమ్ము భూవరోత్తమ?' యనుడున్‌ 
గండకము దెచ్చి విడిచెను, మండలపతి సలిలకలశ మధ్యమునందున్‌. 699 


* “ఓ రాజేంద్రా! నేను ఉండడానికి ఈ కమండలం చాలదు. ఇంకొక దానిని తీసుకొనిరా” అని 
చేపపిల్ల పలుకగా సత్యవ్రతుడు ఒక నీళ్ళ కడవలో దానిని విడిచినాడు. 


వ. అదియును ముహూర్తమాత్రంబునకు మూడు చేతులనిడుపై యుదంచనంబు నిండి పట్టు సాలక 
వేజొండు దెమ్మనవు డా రాచపట్టి కరుణాగుణంబునకు నీడపట్టు గావున గండకంబు నొండొక్క 
చిణుతమడుగున నునిచె; నదియు నా సరోవర జలంబునకు నగ్గలంబై 'తనకు సంచరింప నిదిగొంచెం' 
బని పలికినం బుడమిటే(డు మంచివా. డగుటం జేసి యా కంచరంబు నుదంచిత జలాస్పదంబైన 
హదంబునందు నిడియె; నదియు నాసలిలాశయంబునకును నధికంబై పెరుగ నిమ్ము సాలదని 
చెప్పికొనిన నప్పుణ్యుం డొప్పెడి నడవడిం దప్పనివాండైన కతంబున నమ్మహామీనంబును మహార్ల 
వంబున విడిచె; నదియును మకరాకరంబునం బడి రాజున కి ట్లను బెనుమొసళ్లు ముసరికొని 
కసిమసంగి మింగెడి; నింత కాలంబు నడపి కడపట దిగవిడువకు; వెడల. దిగువు మని యెలింగింప( 
దెలిసి య న్నీటి తిరుగుడు ప్రోడకుం బుడమిటే( డిట్లనియె. 700 


* క్షణకాలంలోనే ఆ చేప మూడుచేతుల పొడవై ఆ పాత్రంతా నిండిపోయింది. చోటు చాలక 
“ఇంకొక దానిని తెమ్మన్నది. దయామయుడైన సత్యవ్రతుడు ఆ చేపను ఒక చిన్న మడుగులో విడిచినాడు. 
అది ఆ మడుగుకంటే పెద్దదై 'నేను తిరగడానికి ఇది చాలదు” అని చెప్పింది. ఉత్తముడైన రాజు ఆ చేపను 
ఎక్కువ నీళ్ళుండే పెద్ద చెరువులో విడిచినాడు. ఆ చెరువు కంటే ఆ చేప పెద్దదిగా పెరిగింది. 'చోటు చాలి 
దని చెప్పుకొన్నది. ఆ పుణ్యాత్ముడు ఆ పెద్ద చేపను పెద్ద సముద్రంలో విడిచినాడు. సముద్రంలో చేరిన 
తరువాత “పెద్ద మొసళ్ళు నన్ను చుట్టుకొని పట్టుకొని చంపి మ్రింగుతాయి. ఇంతకాలమూ కాపాడి ఇప్పుడు 
నన్ను విడిచి పెట్టవద్దు. బయటికి ఎత్తుకో” అని ఆ చేప రాజుతో మొరపెట్టకొన్నది. అప్పుడు నేర్పరియైన 
చేపతో రాజు ఇట్టా అన్నాడు. 


సీ. ఒక దినంబున శతయోజనమాత్రము విస్తరించెదు నీవు; వినుము చూడ 
మిటువంటి రుషముల నెన్నండు నెటుగము; మీనజాతుల కిట్టి మేను గలదె? 
యేమిటి కెన్వండ? వీ లీల. ద్రెప్పెదు కరుణ నాపన్నుల. గాన వేండి 
యంభశ్చరంబైన హరివి నే నెటింగితి నవ్యయ! నారాయణాభిధాన! 


తే. జనన సంస్థితి సంహార చతురచిత్త!, దీనులకు భక్తులకు మాకు దిక్కు నీవ 
నీదు లీలావతారముల్‌ నిఖిలభూత, భూతి హేతువుల్‌ మొక్కెద( బురుషవర్య! 701 

* ఒక్కరోజులోనే నీవు నూరు ఆమడల దూరం వ్యాపించినావు. ఇటువంటి చేపలను మేము ఎన్నడూ 
కని విని ఎరుగము. చేప జాతులకు ఇంతటి శరీరం ఉండదు. నీ వెవరు? ఎందులకు ఇబ్బంది పెట్టుతున్నావు? 
నీవు దీనులను కాపాడడం కోసం చేపరూపం ధరించిన విష్ణుదేవుడవని నేను తెలుసుకొన్నాను. అచ్యుతా! 
నారాయణా! లోకాలను సృష్టించి పోషించి లయం చేసే మహానుభావుడవు నీవు? దిక్కులేని భక్తులమైన 
మాకు నీవే దిక్కు. మహిమతోకూడిన నీ అవతారాలు అన్ని ప్రాణులకూ మేలు కలిగిస్తాయి. ఓ పురుషోత్తమా! 
అటువంటి నీకు మొక్కుతున్నాను. 


క. ఇతరులము గాము చిత్సం, గతులము మాపాల నీవు గలిగితి భక్త 
స్థితు(డవగు నిన్ను నెప్పుడు, నతిసేసిన వాని కేల నాశము గలుగున్‌? 702 
* మేము నీకు పరాయి వాళ్ళము కాము. నిర్మలమైన జ్ఞానం కలవాళ్ళము. మాకు అండగా నీవు 
దొరికినావు. ఎల్లప్తుడూ భక్తులలో నివసించేవాడవు నీవు. నీకు నమస్కరించిన వానికి చేటు వాటిల్లదు. 


క శ్రీలలనాకుచవేదికం గేళీపరతంత్రబుద్ధి( గ్రీడించు సుఖా 
లోలు(డవు దామసాకృతి, నేలా మత్స్యంబ వైతి వెజీగింపు హరీ!” 703 


వ. అని పలుకు సత్యవ్రత మహారాజునకు నయ్యుగంబు కడపట బ్రళయవేళా సముద్రంబున నేకాంతజన 
ప్రీతుండయి విహరింప నిచ్చించు మీనరూపధరుండైన హరి యిట్లనియె. 704 
* ఒ స్వామీ! నీవు లక్ష్మీదేవి వక్షస్థలం మీద (క్రీడిస్తూ సంతోషంతో విహరించే ఆనందస్వరూపుడవు. 
అజ్ఞానంతో కూడిన చేప రూపాన్ని ఎందుకు ధరించినావు చెప్పు? “ఈ విధంగా సత్యవ్రతుడు అడిగినాడు. 
ఆ యుగం చివర ప్రళయ కాలంలో ఒంటరిగా సముద్రంలో సంచరించడానికోసం చేపరూపాన్ని ధరించిన 
శ్రీమహావిష్ణువు సత్య(వ్రతునితో ఇట్టా అన్నాడు. 
సీ. ఇటమీ(ద నీ రాత్రి కేడవదినమున( బద్మగర్భుని కొక్కపగలు నిండు; 
భూర్చువాదిక జగంబులు మూండు విలయాబ్ది లోన మునుంగు; నా లోన. బెద్ద 
నాన సేరంగ వచ్చు; నా పంపు సెంపున దానిపై నోషధితతులు బీజ 
రాసులు నిడి పయోరాశిలో విహరింప గలవు సప్తర్షులు. కలసి తిరుగ 
ఆ. మోల( గాన రాక ముంచు పెంజీ(కటి, మిడుకుచుండు మునుల మేని వెలుగు 
దొల(కుచుండు జలధి దోదూయమాన మై, నావ దేలుచుండు నరవరేణ్య! 705 


* ఓ నృపవరేణ్యా! ఈ రాత్రి గడచిన తరువాత రాబోయే ఏడవ దినముతో (బ్రహ్మకు ఒక పగలు 
పూర్తి అవుతుంది. భూలోకం మొదలుకొని మూడు లోకాలూ ప్రళయసముద్రంలో మునుగుతాయి. అప్పుడు 
నా ఆజ్ఞానుసారం ఒక పెద్ద నావ నీ దగ్గరికి వస్తుంది. అప్పుడు నీవు సమస్తములైన ఓషధీసమూహాలు 
విత్తనాల రాసులూ ఆ నౌకపై ఉంచుకొని ప్రళయ సము(ద్రజలాలలో విహరించు. సప్తబుషులు నీతో కలిసి 

ఆ ఓడలో ఉంటారు. మీ ముందుభాగంలో పెనుచీకటి ఆవరిస్తుంది. మునుల మేనికాంతులు మిణుకు 
మిణుకు మంటూ మెరుస్తుంటాయి. సముద్రంలో నావ ఊగుతూ తేలుతూ సాగిపోతూ ఉంటుంది. 


వ. మజీయు నన్నావ మున్నీటి కరళ్లకు లోనుగాకుండ, నిరుగెలంకుల వెనుక ముందట నేమణుకుండ( 
బెన్నెణులగు నా గణులన్‌ జడియుచు( బొడువ వచ్చిన బలుగ్రాహంబుల నొడియుచు సంచరించెద; 
నొక్క పెనుంబాము చేరువ నా యనుమతిం బొడసూపెడు దానంజేసి సుడిగాడ్సుల కతంబున నావ 
వడిం దిరుగంబడకుండ నా కొమ్ము తుదిం బదిలముచేసి నీకును మునులకును నలజడి సెందకుండ 
మున్నీట నిప్పాటం దమ్మిచూలి రేయి వేగునంతకు మెలంగెద; నది కారణంబుగా జలచర రూపంబు 
గయికొంటి; మజియును; బ్రయోజనంబు గలదు. నా మహిమ పరబ్రహ్మంబని తెలియుము. నిన్ను 
ననుగ్రహింతు నని సత్యవ్రతుండు సూడ హరి తిరోహితుండయ్యె; న య్యవసరంబున. 706 


* ఆ ఓడ సముద్రపు అలలకు దెబ్బతినకుండా మత్స్యరూపం ధరించిన నేను అన్నివైపులా పెద్ద 
ఈకలతో కూడిన నా రెక్కలను కదలిస్తూ ఉంటాను. నావను భగ్నంచేయడానికి వచ్చే పెద్దపెద్దజలచరాలను 
తరిమివేస్తూ తిరుగుతుంటాను. నా ఆజ్ఞానుసారంగా ఒక పెద్దపాము అక్కడ కనిపించుతుంది. 
సుడిగాడ్పులకు నావ తిరగబడకుండా ఆ పాముతో నా కొమ్ముకొనకు ఆ నావను బంధించు. నీకూ 
మునీశ్యరులకూ చేటువాటిల్లకుండా ఆ ప్రళయ(ర్రాతి గడిచేటంతవరకు నేను రక్షిస్తూ ఉంటాను. ఇందుకోసమే 
నేను ఈ విధమైన మీనరూపం ధరించాను. ఇంకా విశేషమేమంటే నేను నిన్ను అనుగ్రహిస్తాను. 
పర(బ్రహ్మస్వరూపమైన నా మహిమ తెలుసుకో. ఈ విధంగా పలికి శ్రీహరి అదృశ్యమైనాడు. 

ఆ. మత్స్య రూపియెన మాధవు నుడుగులు, దలంచి కొనుచు రాచతపసి యొక్క 

దర్భశయ్య( దూర్పు దలగడగాం బండి, కాచి యుండె నాటి కాలమునకు. 707 


* చేప రూపంతో విష్ణువు పలికిన మాటలను తలచుకొంటూ సత్యవ్రతుడు దర్భల శయ్యపై తూర్పువైపు 
తలగడగా పరుండి ప్రళయ సమయం కోసం వేచి ఉన్నాడు. 


వ. అంత గల్ఫాంతంబు డాసిన. 708 
క. ఉల్లసిత మేఘపంక్తులు, జల్లించి మహోగ్రవృష్టి జడిగొని కురియన్‌ 
వెల్లి విరిసి జలరాసులు, సెల్లెలి కట్టలను దా(టి సీమల ముంచెన్‌. 709 


* అటుపిమ శు ప్రళయం సమీపించింది. మెరుపులతో కూడిన మేఘాలు ఎడతెరపి లేకుండా భయంకరమైన 
వర్షం కురిపించినాయి. సముద్రాలు చెలియలి కట్టలు దాటి పొంగిపొరలి దేశాలను ముంచి వేసినాయి. 


వ. తదనంతరంబ. 710 

తే. మున్ను పోయిన కల్పాంతమున నరేంద్ర!, బ్రాహ్మ మనంగ నైమిత్తిక ప్రళయనేళ 
నింగిపై నిట్టతొల(కు మున్నీటిలోనం గూలె భూతాళి జగముల కొలందు లెడలి. 711 
* ఓ రాజా! బ్రాహ్మమనే కల్పాంతకాలంలో ఏర్పడిన ఆ ప్రళయంలో సము ద్రజలాలు హద్దులు దాటి 


ఆకాశమంతా వ్యాపించినాయి. (ప్రాణుల సమూహాలు ప్రాణాలు గోల్పోయినాయి. 
వ. అంత న మ్మహారాత్రియందు. 712 


మ. నెటీ నెల్లప్పుడు నిల్చి ప్రాణిచయమున్‌ నిర్మించి నిర్మించి వీ( 
పిటేయన్‌ నీల్లుచు నావులించుచు నజుండే సృష్టియున్‌ మాని మే 
నొజు(గన్‌ జెప్పలు మూసి కేల్‌ దలగడై యుండంగ నిద్రించుచున్‌ 
గులు వెట్టం దొడగౌం గలల్‌ గనుచు నిర్నోషించుచున్‌ భూవరా! 713 
ఓ రాజా! బ్రహ్మదేవుడు వి(శ్రాంతి లేకుండా కూర్చుండి ఓర్పుతో ప్రాణులను సృష్టించి 
అలసిపోయినాడు. అతని నడుమూ వీపూ బిగుసుకు పోయినాయి. అతడు నీల్లుతూ ఆవులిస్తూ సృష్టి 
కార్యాన్ని ఆపివేసినాడు. శరీరాన్ని వాల్చి రెప్పలు మూసుకొని చెయ్యితలగడగా ఉంచుకొని గురకలు పెట్టుతూ 
కలలుగంటూ ని[ద్రపోయినాడు. 


ఆ. అలసి సొలసి నిదుర నందిన పరమేష్టిముఖమునందు వెడలె మొదలి శ్రుతులు 
నపహరించె నొక హయగ్రీవుండను దైత్య, భటుండు; దొంగందొడరం బరులనశమె! 714 


చతుర్ముఖుడు బాగా అలసిపోయి నిద్రించినాడు. అతని ముఖాలనుండి వేదాలు వెలువడినాయి. 
హయగగ్రీవుడనే రాక్షసుడు ఆ వేదాలను దొంగిలించినాడు. ఆ రాక్షసుడు తప్ప (బ్రహ్మను దరిజేరడానికి 
ఇతరులకు సాధ్యం కాదు. 


క, చదువులు దన చేవడినం, జదువుచు( బెన్‌ బయల నుండ శంకించి వడిం 
జదువుల ముదుకండు గూరుకం జదువుల తస్కరు(డు సొచ్చె జలనిధి కడుపున్‌. 715 
* వేదాలను స్వాధీనం చేసుకొన్న హయగ్రీవుడు వాటిని చదువసాగినాడు. బయటి ప్రపంచంలో ఉండడానికి 
భయపడినాడు. బ్రహ్మదేవుడు నిద్రలో ఉండటం కనిపెట్టి వాడు వేగంగా సముద్రంలో (ప్రవేశించినాడు. 


వ. ఇట్లు వేదంబు దొంగిలి దొంగరక్కసుండు మున్నీట మునింగిన వాని జయింపవలసియు, మ్రానుదీ( 

గెల యందు విత్తనంబుల పొత్తరలు సెన్నీట నాని చెడకుండ మనుపవలసియు నెల్లకార్యంబులకుం 

గావలి యగు నాపురుషోత్తముం డప్పెనురేయి చొరుదలయందు. 716 

* ఆ ప్రళయ కాలంలో వేదాలను దొంగిలించి సముద్రజలాలలో మునిగిన ఆ రాక్షసుణ్ణి జయించడమూ, 

ఓషధులూ విత్తనాల సంచులూ సముద్రంలో తడిసిపోకుండా రక్షించడమూ ఈ రెండు భగవంతుడైన 
విష్ణుదేవునకు కర్తవ్యాలయినాయి. 

క. కుజుగణులు వలు(ద మీసలు, చిజుదోకయు బసిండి యొడలు సిరిగల పొడలున్‌ 
నెణీ మొగము నొక్క కొమ్మును, మిజుచూపులు. గలిగి విభుండు మీనం బయ్యెన్‌. 717 
* మహావిష్టువు మత్స్యరూపం ధరించాడు. చిన్న చిన్న రెక్కలూ, పెద్ద పెద్ద మీసాలు, పొట్టి తోకా, 
బంగారు రంగు శరీరమూ, అందమైన మచ్చలూ, చక్కని మొగమూ, ఒక కొమ్మూ, మిరుమిట్లు గొలిపే 
చూపులూ కలిగి ఆమహామత్స్యం విరాజిల్లుతున్నది. 


వ. అట్టు లక్షయోజనాయతం బయిన పాఠీనంబై విశ్వంభరుండు జలధి సొచ్చి. 718 


సీ ఒకమాటు జలజంతుయూథంబుతో( గూడు నొకమాటు దరులకు నుజికి వచ్చు; 
నొకమాటు మింటికి నుదరి యుల్లంఘించు నొకమాటు లోపల నొది(గి యుండు; 
నొకమాటు వారాశి నొడలు ముంప(గ( జూచు నొకమాటు బ్రహ్మాండ మొరయ( దలంచు; 
నొకమాటు రుషకోటి నొడిసి యాహారించు నొకమాటు జలముల నుమిసివైచు 


తే. గజులు సారించు మీసలు గడలు కొలుపు బొడలు మెణయించు( గన్నుల పొలప మార్చు। 
నొడలు జళిపించు6 దళతళ లొలయు మీన, వేషి పెన్నీట నిగమ గవేషి యగుచు. 719 


* పై విధంగా భగవంతుడు లక్ష ఆమడల పొడవైన మత్స్యరూపం ధరించినాడు. సముద్రంలో 
(ప్రవేశించినాడు. అతడు తళతళలాడే పెనుచేపరూపంతో ప్రళయ జలాలలో వేదాలకోసం వెదకడానికి 
పూనుకొన్నాడు. ఒకసారి జలచరాలతో కలిసి తిరుగుతాడు. ఒకసారి వేగంగా గట్టవైపు దుమికివస్తాడు. 
ఒకసారి ఆకాశానికి ఎగురుతాడు. ఒకసారి నీళ్ల లోపల దాగి ఉంటాడు. ఒకసారి సముద్రంలో మునిగి 
తేలుతాడు. ఒకసారి బ్రహ్మాండాన్ని ఒరసుకోవడానికి ప్రయత్నిస్తాడు. ఒకసారి చేపల గుంపును పట్టి 
మైంగుతాడు. ఒకసారి నీళ్ళను పీల్చి వెలుపలికి చిమ్ముతాడు. ఈ విధంగా ఆ మహామత్స్యమూర్తి 
రెక్కలు చాస్తూ, మీసాలు కదలించుతూ, మేనిపొడలు మెరపిస్తూ, కన్నుల కాంతులు (ప్రసరిస్తూ, ఒడలు 
విరుచుకుంటూ, తళతళలాడుతూ సాగరగర్భంలో విహరించాడు. 


వ. అంతకు మున్న సత్య వ్రతుండు మహార్ణవంబులు మహీవలయంబు ముంచు నవసరంబున భక్తపరాధీనుండగు 
హరిం దలచుచునుండ నారాయణ ప్రేరితయై యొక్క నావ వచ్చినం గనుంగొని. 720 


మ. చని సత్యవ్రతమేదినిదయితు( డోజం బూని మ్రాన్టీగ వి 
త్తనముల్‌ పెక్కులు నానపై నిడి హరిధ్యానంబుతో దానిపై 
మునిసంఘంబులు దాను నెక్కి వెణతో మున్నీటిపై ( దేలుచుం 
గనియెన్‌ ముందట భక్తలోక హృదలంకర్మీణమున్‌ మీనమున్‌. 721 


* సత్యవ్రతుడు ప్రళయ సముద్రజలాలు భూలోకాన్ని ముంచి వేయడానికి ముందే భక్తులకు తోడు 
నీడైన భగవంతుణ్ణి ధ్యానించుతున్న సమయంలో శ్రీహరి ప్రేరణతో ఒక నావ అక్కడకు వచ్చింది. ఆ 
ఓడను చూచి సత్యవ్రతుడు ఉత్సాహంతో దానిపై పెక్కు ఓషధులను విత్తనాలను అమర్చినాడు. విష్ణువును 

స్తోత్రం చేస్తూ మునులతోపాటు దానిపై కూర్చొన్నాడు. భయం భయంగా సముద్రంపై తేలిపోతున్నాడు. 
అప్పుడు ఆయనకు భక్తుల హృదయాలకు అలంకారమైన విష్ణువు మహామీన స్వరూపంతో ఎదుట 
కనిపించినాడు. 


వ. కని, జలచరేంద్రుని కొమ్మున నొక్కపెను. బాపత్రాట న న్నావ గట్టి, సంతసించి డెందంబు 
నివురుకొని తపస్వులుం దాను నారాచపెద్ద మీనాకారుండగు వేల్పుటేని నిట్లని పొగడం దొడంగి.722 


ష్‌ సత్యవ్రతుడు ఒక పెద్దపామును (త్రాడుగా చేసి ఆ ఓడను మహామత్స్యం కొమ్ముకు కట్టివేసినాడు. 
సంతోషంతో హృదయాన్ని పదిలపరచుకొన్నాడు. బుషులతో పాటు అతడు విష్ణువును (క్రింది విధంగా 
పొగడసాగినాడు. 


మ. తమలో. బుట్టు నవిద్య గప్పిగొనుడుం దన్మూలసంసార వి 
భ్రములై కొందటు దేలుచుం గలగుచున్‌ బల్వెంటలన్‌ దైవ యో 
గమునం దే పరమేశు( గొల్చి ఘనులై కైవల్యసం ప్రాపులై 
ప్రమదంబందుదు రట్టి నీవు కరుణం బాలింపు ను మ్మీశ్వరా! 723 


* ఓ భగవంతుడా! తమలో ఆవరించిన అజ్ఞానం వల్ల కొందరు సంసారంలోపడి చిక్కుకొని మోసపోయి 
కలత పడతారు. కోరికలను వెన్నంటుతారు. అటువంటివారు అదృష్టంవల్ల పరమాత్ముడవైన నిన్ను సేవించి 
మోక్షాన్ని పొంది సంతోషపడతారు. ఆ విధంగా అందరినీ ఆదరించే నీవు మము ఇలను కాపాడు. 


ఉ. కన్నులు గల్గువాండు మజి కాననివానికి. ద్రోవం జూపంగాం 
జన్న తెణంగు మూఢునకు సన్మతి దా గురుడౌట సూర్యుండే 
కన్నులు గాంగ భూతముల గాంచుచు నుండు రమేశ! మాకును 
ద్యన్నయమూర్తివై గురువవై యల సద్గతిజాడ( జూపవే! 724 


౨ క్ట లక్ష్మీపతీ! సూర్యుడే కన్నులుగా నీవు ప్రాణులను చూస్తుంటావు. జ్ఞానం లేనివానికీ దుర్చుద్ది 
కలవానికి తండ్రివి నీవే. కాబట్టి కనులున్న వాడు కనులు లేనివానికి దారి చూపించిన విధంగా మమ్ములను 
ఉద్ధరించు. గురుడవై మాకు మంచిదారి చూపించు. 


క. ఇంగలముతోడి సంగతి, బంగారమువన్నె గలుగుభంగిని( ద్వత్సే 
వాంగీకృతుల యఫఘంబులు, భంగంబుల( బొందు ముక్తి ప్రాప్తించు హరీ! 725 


ష్‌. స్వామీ! అన్నితో చేరడంవల్ల బంగారానికి మెరుగు కలుగుతుంది. ఆ విధంగానే నిన్ను పూజించే 
భక్తుల పాపాలు నాశనమై మోక్షం లభించుతుంది. 

క. హృదయేశ! నీ ప్రసన్నత, పదివేలనపాలి లేశభాగముకతనం 
(ద్రిదశేంద్రత్వము గలద(ట!, తుది నిను మెప్పింప నేది దొరకదు శ్రీశా! 726 


*ఓ లక్ష్మీరమణా! పరమాత్మా! నీ అను[గ్రహంలో పదివేలవవంతులో ఒక లేశ భాగం వల్ల దేవేంద్రపదవి 
కలుగుతుందట. ఇకనీకు మెప్పు కలిగిస్తే లభించని భాగ్య మేముంటుంది.? 


క. పెజణవాండు గురు. డటంచును, గొజగాని పదంబు సూప గుజనుండగు నీ 
నెజ్యతోవ నడవ నేర్చిన, నణమజ లేనట్టిపదమునందు దయాబ్లీ! 727 


* ఓ దయాసముద్రుడా! పనికి మాలిన వానిని గొప్పవాడనుకొని దరిజేరే వారు చెడిపోతారు. నిన్ను 
నమ్ముకొని మంచిమార్గంలో నడవ గలిగితే సందేహం లేకుండా నీ సంరక్షణ పొందుతారు. 
మ. చెలివై చుట్టమవై మనస్థ్రితు(డవై చిన్మూర్తివై యాత్మవై 
వలనై కోర్కుల పంటవై విభుండవై వర్తిల్లు నిన్నాల్లకే 
పలువెంటంబడి లోక మక్కట! వృథా బద్దాశమై పోయెడిన్‌ 
నిలువన్‌ నేర్చునె హేమరాశి( గనియున్‌ నిర్భాగ్యు. డంభశ్ళయా! 728 


* నారాయణా! నీవు స్నేహితుడుగా బంధువుగా జ్ఞానస్వరూపుడుగా మానవుల మనస్సులోనే 
మసలుతావు. ఆత్మవై అండగా ఉంటావు. ప్రభువువై కోరికలు పండిస్తావు. అటువంటి నిన్ను ఆదరించకుండా 
లోకం పెక్కింటిపై పేరాసతో పరుగులు పెడుతుంది. అదృష్టహీనుడు బంగారు రాశి లభించినా 
దక్కించుకోలేడు. గదా! 


ఆ. నీరరాశిలోన నిజకర్మ బద్దమై, యుచితనిద్ర బొంది యున్న లోక 
మే మహాత్ముచేత నెప్పటి మేల్కాంచు, నట్టి నీవు గురుండ వగుట మాకు. 729 


క. ఆలింపుము విన్నప మిదె, వేలుపు గమిటేని నిన్ను వే(డికొనియెదన్‌ 
నాలోని చిక్కు మానిచి, నీలోనికి. గొంచు( బొమ్ము నిఖిలాధీశా! 730 


* లోకేశ్చరా! కర్మఫలానికి లోబడి సముద్రంలో మునిగి కూరుకు పోయిన లోకాన్ని మేలుకొలిపే 
మహాత్ముడవు నీవు. దేవతలకు (ప్రభువవు నీవు. అటువంటి నీవు మాకు గురువవైనావు. మా విన్నపాలు 
మన్నించమంటూ ప్రార్థిస్తున్నాను. నాలోని సంకటాన్ని తొలగించి నన్ను నీ లోకానికి చేర్చుకోమని 
వేడుకుంటున్నాను. 


వ. అని ఇట్లు సత్యవ్రతుండు పలికిన సంతసించి మత్స్యరూపంబున మహాసముద్రంబున విహరించు 
హరి పురాణపురుషుం డగుటంజేసి, సాంఖ్య యోగ క్రియాసహితయగు పురాణ సంహిత నుపదేశించె; 
నమ్మహారాజు మునిసమేతుండై భగవన్నిగదితంబై సనాతనంబగు బ్రహ్మస్వరూపంబు విని కృతార్థుం 


ఎనిమిదవ స్కంధము 319 


డయ్యె; నతం డిమ్మహా కల్పంబున వివస్వంతుం డనంబరయగిన సూర్యునకు శ్రాద్దదేవుండన జన్మించి 
శ్రీహరికృసావశంబున నేడవ మనునయ్యె; నంత నవ్విధంబున( బెనురేయి నిండునంతకు సంచరించి 
జలచరాకారుండగు నారాయణుండు దన్నిశాంత సమయంబున. 731 


* పై విధమున సత్యవ్రతుని ప్రార్థన విని మత్స్యరూపంతో సముద్రంలో సంచరిస్తున్న మహావిష్ణువు 
సంతోషించినాడు. ఆ పరమాత్ముడు సాంఖ్యయోగంతో కూడిన పురాతనమైన వేదభాగాన్ని అతనికి 
బోధించినాడు. మునులతోపాటు సత్యవ్రతుడు భగవంతుడు చెప్పిన సతనాతనమైన బ్రహ్మజ్ఞానాన్ని 
తెలుసుకొని ధన్యుడైనాడు. సత్యవ్రతుడు ఈ కల్పంలో వివస్వంతుడని పిలువబడే సూర్యునికి (శ్రాద్ద దేవుడనే 
పేరుతో పుట్టి విష్ణువు దయవల్ల ఏడవ మనువైనాడు. ప్రళయరాత్రి ముగిసి తెల్లవారే పర్యంతమూ ఆ 
విధంగా విష్ణువు మత్స్యస్వరూపంతో తిరుగుతూ ఉన్నాడు. 


మ. 


న. 


ఉణ కంభోనిధి రోసి వేదముల కుయ్యున్‌ దైన్యముం జూచి వే 
గలు లల్లార్బి ముఖంబు సాంచి బలువీకం దో(క సారించి మే 
న్మెణయన్‌ దౌడలు దీటి మీస అదరన్‌ మీనాకృతిన్‌ విష్ణు డ 


క్కజటిం దాంకి వధించె ముష్టిదళిత గ్రావున్‌ హయగ్రీవునిన్‌. 732 
అంతం బ్రళయావసాన సమయంబున. 733 


* తెల్లవారుజామున విష్ణుమూర్తి వేదాలు బాధతో మొరపెట్టకోవడాన్ని విన్నాడు. వేగంగా రెక్కలు అల్లార్బి 
నోరు తెరిచినాడు. ఉత్సాహంతో తోక ఊగించినాడు. మేను మెరపించినాడు, దౌడలు చక్కజేసుకొన్నాడు. మీసాలు 
కదలించినాడు. దుష్టుడూ మహాబలిష్టుడూ ఐన హయ (గ్రీవుణ్ణి హతమార్చినాడు. అంతలో ప్రళయకాలం ముగిసింది. 


షీ 


ఎప్పుడు వేగునం చెదురు చూచుచు నుండు మునుల డెందంబులు ముదము నొందం 
దెలివితో( బ్రక్క నిద్రించు భారతి లేచి యోరపయ్యెద జక్కనొత్తి కొనంగ, 

మలినమై పెను రేయి మ్రుక్కిన తేజంబు దొంటి చందంబున దొంగలింప( 

బ్రాణుల సంచితభాగదేయంబులు గన్నుల కొల(కులC గానంబడ(గ, 


నవయవంబులు గదలించి యావులించి, నిదుర దెప్పిణి, మేల్కాంచి, నీల్లి, మలం, 
యొడలు విజబుచుచు.( గను(గవ లుసుముకొనుచు, ధాత గూర్చుండె సృష్టి సంధాత యగుచు.734 


* ఎప్పుడు తెల్లవారుతుంతో! అనుకొంటూ ఎదురుచూస్తున్న మునుల హృదయాలు ముదమొందినాయి. 
మైమరచి నిద్రస్తున్న సరస్వతి లేచి బ్రహ్మ(ప్రక్కన కూర్చుండి ఓరగా పైట సరిదిద్దుకొన్నది. ప్రళయకాలంలో 
మాసిపోయిన (బ్రహ్మ తేజస్సు మరల మిసమిసలాడింది. ప్రాణులు సంపాదించిన పూర్వపుణ్యాలు ఆయన కడ 
కన్నులకు ఆగుపించినాయి. అప్పుడు నిద్రలో ఉన్న (బ్రహ్మదేవుడు అవయవాలను కదలించినాడు. ఆవులించి 


మేల్కొని 


నీలిగినాడు. ఒడలు విరుచుకొంటూ కన్నులు తుడుచుకొన్నాడు. తిరిగి సృష్టిచేయడంకోసం 


కూర్చున్నాడు. 

వ. అ య్యవసరంబున. 735 


ఆ. వాసవారి( జంపి వానిచే పడియున్న, వేదకోటి చిక్కు విచ్చి తెచ్చి 
నిదుర మానియున్న నీరజాసనునకు, నిచ్చెం గరుణతోడ నీశ్వరుండు. 736 


* ఆ సమయంలో భగవంతుడు హయగ్రీవుని చంపివేసి వాడు అపహరించిన వేదాలను చెర 
విడిపించినాడు, వాటిని తెచ్చి మేల్కొన్న (బ్రహ్మదేవునికి అనుగ్రహ పూర్వకంగా అప్పగించినాడు. 


క. జలరుహనాభుని కొణుకై, జలతర్పణ మాచరించి సత్యవ్రతు( డా 
జలధి బ్రదికి మను వయ్యెను, జలజాక్షుని( గొలువ కెందు సంపద గలదే? 737 


* విష్ణుదేవునికి సత్యవ్రతుడు అర్హ్యం సమర్పించి ప్రళయ సముద్రంలో నుంచి బయటపడి 
మనువైనాడు. విష్ణువును పూజించకుండా ఐశ్వర్యం ప్రాప్తించదు గదా! 


అ. జనవిభుండు దపసి సత్యవ్రతుండును, మత్స్యరూపి యైన మాధవుండు 
సంచరించినట్టి సదమలాఖ్యానంబు, వినినవా(డు బంధ నిరహితుండు. 738 


* రాజబుషియైన సత్యవ్రతుని భక్తినీ మత్స్యావతారం ధరించిన విష్ణుదేవుని మహిమనూ ప్రకటించే 
ఈ పుణ్యకథను విన్నవాడు సంసార బంధాలలోనుంచి విముక్తుడౌతాడు. 


క. హరిజలచరావతారము(6 బరువడి( బతిదినము( జదువ( బరమపదంబున్‌ 
నరు( డొందు వాని కోర్కులు, ధరణీశ్వర! సిద్ధిబొందు( దథ్యము సుమ్మీ! 739 


* ఓ రాజా! ప్రతిదినమూ మత్స్యావతారం కథను (శ్రద్దతో చదివే వాడు మోక్షాన్ని పొందుతాడు. 
అతని కోరికలు నెరవేరుతాయి. ఇది సత్యం. 


మ. ప్రళయాంభోనిధిలోన మేన్మజుచి నిద్రం జెందు వాణీశు మో 
ముల వేదంబులు గొన్న దైత్యుని మృతిం బొందించి సత్యవ్రతుం 
దలరన్‌ బ్రహ్మము మాటలం దెలిసి సర్వాధారు(డై మీనమై 
జలధిం గ్రుంకుచు. దేలుచున్‌ మెల(గు రాజన్మూర్తికిన్‌ మొక్కెదన్‌. 740 


వ. అని చెప్పి. 741 

* ప్రళయ సముద్రంలో మైమరచి నిద్రించి బ్రహ్మదేవుని ముఖాలనుండి వెలువడిన వేదాలను 
దొంగిలించిన దుష్ట రాక్షసుని సంహరించి, సత్యవ్రతుడు సంతోషించేటట్లు బ్రహ్మస్వరూపాన్ని తెలిపి, అన్నింటికీ 
ఆదరువై, మత్స్యావతారంతో సము(ద్రంలో మునుగుతూ తేలుతూ సంచారం చేసిన మహావిష్ణువునకు 
నమస్కారం చేస్తున్నాను అని ఈ విధంగా శుకయోగీంద్రుడు పరీక్షిన్నరేంద్రునకు చెప్పినాడు. 

క. రాజేంద్ర! దైత్యదానవ, రాజమహాగహన దహన! రాజస్తుత్యా! 
రాజావతంస మానిత! రాజధరార్చిత! గుణాఢ్య! రాఘవ రామా! 742 


* రాజేంద్రా! రాక్షస రాజులనే గొప్ప అడవిని కాల్చినవాడా! రాజులచేత స్తుతింప బడినవాడా! రాజులలో 
తలమానికమైన వాడా! మహానుభావుడైన శివునిచేత పూబింపబడిన వాడా! గుణసంపన్నుడా! రఘువంశలలామా! 
శ్రీరామా! 


మాలిని. దివిజరిపువిదారీ! దేవలోకోపకారీ!, భువనభరనివారీ! పుణ్యరక్షానుసారీ! 
ప్రవిమలశుభమూర్తీ! బంధుపోషప్రవర్తీ!, ధవళబహుళకీర్తీ! ధర్మనిత్యానువర్తీ! 743 


రాక్షసులను తెగటార్చిన వాడా! దేవతలకు మేలు చేసినవాడా! భూభారమును నివారించినవాడా! 
పుణ్యాత్ములను రక్షించేవాడా! నిర్మలమైన శుభకరమైన రూపం కలవాడా! ఆత్మీయులను పోషించేవాడా! 
స్వచ్చమైన గొప్పకీర్తి కలవాడా! ఎల్లప్పుడూ ధర్మాన్ని ఆదరించే వాడా! 
గద్యము 
ఇది శ్రీ పరమేశ్వర కరుణాకలిత కవితావిచిత్ర కేసనమంత్రి పుత్ర సహజపాండిత్య పోతనామాత్య 
ప్రణీతంబయిన శ్రీమహాభాగవత పురాణంబను మహాప్రబంధము నందు స్వాయంభువ స్వారో 
చిషోత్తమతామస మనువుల చరిత్రంబును, గరిమకరంబుల యుద్దంబును, గజేంద్రరక్షణంబును, 
రైవతచాక్షుష మనువుల వర్తనంబును, సముద్రమథనంబును, గరళ భక్షణంబును, నమృతాది 
సంభవంబును, దేవాసుర కలహంబును, హరి కపటకామినీ రూపంబున నసురుల వంచించి దేవతల 
కమృతంబు వోయుటయును, రాక్షసవధంబును, హరిహర సల్లాపంబును, హరి కపట కామినీ రూప 
విభమణంబును, వైవస్వత సూర్యసావర్షి దక్షసావర్లి బ్రహ్మసావర్ణి ధర్మసావర్షి భద్రసావర్ష్లి దేవ 
సావర్లీంద్రసావర్లి మనువుల వృత్తాంతంబును, బలియుద్దయాత్రయును, స్వర్గవర్షనంబును, దేవ 
పలాయనంబును, వామనావతారంబును, శుక్రబలిసంవాదంబును, ధ్రైనిక్రమవిస్సురణంబును, రాక్షసుల 
సుతల గమనంబును, సత్యవ్రతోపాఖ్యానంబును, మీనావతారంబును నను కథలు గల యష్టమ 
స్కంధము. 744 


* ఇది పరమశివుని దయవల్ల కలిగిన కవితా సౌందర్యం కలవాడూ, కేసనమంత్రి పుత్రుడూ, 
సహజపాండిత్యుడూ ఐన పోతనామాత్యుడు రచించిన శ్రీమహాభాగవత పురాణమనే మహాకావ్యంలోని 
అష్టమస్కంధం. దీనిలో స్వాయంభువుడూ, స్వారోచిషుడూ, ఉత్తముడూ, తామసుడూ అనే మనువుల చరిత్రమూ; 
ఏనుగుకూ మొసలికీ జరిగిన పోరాటమూ; శ్రీహరి గజేంద్రుణ్లి కాపాడటమూ; రైవతుడూ చాక్షుషుడూ అనే 
మనువుల చరిత్రమూ; దేవదానవులు సముద్రాన్ని మధించడమూ, పరమేశ్వరుడు విషాన్ని మింగడమూ, 
పాలసముద్రంలో అమృతం మొదలైనవి పుట్టడమూ, దేవతలకూ రాక్షసులకూ పోరాటం జరగడమూ, విష్ణువు 

మోహినీ రూపంతో రాక్షసులను మోసగించి దేవతలకు అమృతాన్ని పోయడమూ, రాక్షస సంహారమూ, 
శివకేశవుల సరస సంభాషణమూ, విష్ణువు మోహినీ రూపంతో శివుణ్ణి భ్రమింప జేయడమూ; వైవస్వతుడూ, 
సూర్యసావర్లీ, దక్షసావర్లీ, బ్రహ్మసావర్లీ, ధర్మసావర్లీ, భద్రసావర్లీ, దేవసావర్లీ, ఇం(ద్రసావర్లీ అనే మనువుల 
వృత్తాంతమూ, బలిచక్రవర్తి యుద్దానికి వెళ్ళడమూ, స్వర్గలోక వర్లనమూ, దేవతల పలాయనమూ, 
వామనావతారమూ, శుక్ర బలిచ(క్రవర్తుల సంభాషణమూ, వామనుని (త్రివక్రమస్సురణమూ, రాక్షసులు 
సుతలానికి పోవడమూ, సత్యవ్రతుని వృత్తాంతమూ, మత్స్యావతార చరిత్రమూ అనే కథలున్నాయి. 


శ్రీ కృష్ణారణ మస్తు. 


త్రీ 


పోతన భాగవతము 


మూడవ సంపుటము 


తొమ్మిదవ స్కంధము 





శ్రీ కైవల్య పదంబు. జేరుటకునై చింతించెదన్‌ లోక ర 

క్లైకారంభకు, భక్త పాలన కళాసంరంభకున్‌ దానవో 

'డ్రేక స్తంభకు( గేళిలోల విలసద్‌ దృగ్గాలసంభూత నా 

నా కంజాత భవాండకుంభకు మహానందాంగనా డింభకున్‌. 1-1 


పరమ భాగవతాగగ్రేసరుడైన బమ్మెరపోతన్న గారు భాగవత మహాపురాణానికి శ్రీకారం చుట్టుతూ 
మనకు (ప్రసాదించిన ప్రప్రథమ పద్యమిది. సంపూర్ణ భాగవతానికే అద్దం పడుతూ తెలుగు సాహిత్య 
సరస్వతికే మకుటాయమానమైన ఈ పద్య 'ప్రసూనంలో ఆరు దళాలు ఉన్నవి. “(1) శ్రీ కైవల్య పదంబు. 
జేరుటకునై చింతించెదన్‌ (2) లోక రక్షెకారంభకున్‌ (3) భక్త పాలన కళాసంరంభకున్‌ (4) దానవోద్రేక 
స్తంభకున్‌ (5) కేళిలోల విలసద్‌ దృగ్ణాల సంభూత నానాకంజాత భవాండ కుంభకున్‌ (6) మహానందాంగనా 
డింభకున్‌” అనేవి అవి. 


ఈ ఆరుదళాలూ భగవంతుని ప్రధాన గుణాలయిన సర్వేశ్వరత్వాన్నీ, ధర్మ సంస్టాపకత్యాన్నీ, 
శిష్టరక్షణ పరాయణత్యాన్నీ, దుష్టశిక్షణ చణత్వాన్నీ, విశ్వకరృత్వాన్నీ, ఆనందమయత్యాన్నీ క్రమంగా 
స్ఫురింపజేస్తున్నాయి. 

చిత్తగించండి. “శ్రీ కైవల్యపదంబు. జేరుటకునై చింతించెదన్‌” అన్న ప్రథమదళం మోక్షంకోసం 
ఉత్కంఠితుడైన పరీక్షిన్మహారాజు వృత్తాంతంతో పాటు ప్రథమ ద్వితీయ తృతీయ చతుర్ణ స్కంధాలలోని, 
నారదుడు, భీష్మాచార్యుడు, కుంతీదేవి, ఖట్వాంగుడు, ఉద్దవుడు, దేవహూతి, (ధ్రువుడు మొదలైన వారి 
చరిత్రలను స్ఫురింపజేస్తూ భగవంతుని సర్వేశ్వరత్యాన్ని నిరూపించుతున్నది. ఎందుకంటే కైవల్యపదాన్ని 
అనుగ్రహించే అధికారం సర్వేశ్వరునికి మాత్రమే చెల్లుతుంది కనుక. 

“లోకర్టక్షైకారంభకున్‌” అన్న ద్వితీయదళం తృతీయ సప్తమ స్కంధాల్లో హిరణ్యాక్ష హిరణ్యకశిపులను 
సంహరించి వారి అత్యాచారాలతో అస్తవ్యస్తమైన లోకాన్ని ఉద్ధరించిన భగవంతుని ధర్మసంస్టాపకత్వాన్ని 
వెల్లడిస్తుంది. 

“భక్తపాలన కళాసంరంభకున్‌” అనే తృతీయదళం గజేంద్రుణ్హి కాపాడటానికి శ్రీహరి వైకుంఠం 
నుంచి పరుగెత్తుకు రావటం, పరమ శివుడు ముల్లోకాలను రక్షించే నిమిత్తం హాలహలం (త్రాగటం ఇత్యాది 
అష్టమస్కంధ కథలను ధ్వనింపజేస్తూ భగవంతుని శిష్టరక్షణ పరాయణత్యాన్ని చాటుతున్నది. 


“దానవో(ద్రేక స్తంభకున్‌” అనే చతుర్ణదళం వామనావతారానికి వ్యంజక మౌతున్నది. వచ్చే 
మన్వంతరంలో ఇంద్రుడు కావలసిన బలి చక్రవర్తి వరబలంతో ముందుగానే స్వర్గాన్ని ఆక్రమించి సింహాసన 
మెక్కి కూర్చున్నాడు. ఆ దానవేం(ద్రుని ఉద్రేకానికి పగ్గాలు పట్టి అతని విజృంభణాన్ని స్తంభింపజేసిన 
వృత్తాంతం భగవంతుని దుష్టశిక్షణ చణత్వాన్ని ప్రకటిస్తున్నది. 

ఇక “కేళిలోల విలసద్‌ దృగ్జాల సంభూత నానాకంజాత భవాండ కుంభకున్‌” అన్న ఐదవదళం 
నవమస్కంధంలో ని సూర్య చంద్ర వంశీయులైన రాజుల గాథలను అభివర్షిస్తూ భగవంతుని విశ్వ కర్భకత్యాన్ని 
సూచిస్తున్నది. ఏమంటే స్వామి సవిలాసంగా త్రిప్పే నేత్రాలలో నుంచి బ్రహ్మాండ భాండాల సృష్టి జరుగుతుంది. 
వాస్తవానికి స్వామి నేత్రాలు సూర్య చంద్రులేగా! 

“ మహానందాంగనా డింభకున్‌” అనే ఆరవదళం శ్రీకృష్ణలీలా సర్వస్వమైన దశమస్కంధానికి ప్రతీక. 
ఆ నందాంగనకు ఆనందం అందిస్తూ ఆనందం అనుభవిస్తున్న ఆనందమయ స్వరూపుడు కదా ఆ 
నందనందనుడు! 

పై విధంగా భాగవతాన్నంతా ప్రథమ పద్యంలోనే ప్రస్సురింపజేశాడు. మన మహాకవి పోతన్నగారు. 
ఆయన కవితా శిల్ఫానికి కైమోడ్సులు. 

ఇప్పుడు మీ చేతులలో ఉన్న (గ్రంథం నవమస్కంధం. ఇంతకు ముందు మనం చెప్పుకున్న ప్రకారం 
పరమపురుషుని నేత్రాలయిన సూర్యచంద్రుల వంశాలలో జన్మించిన మహాపురుషుల గాథలతో నిండిన 
నవమస్కంధం. 

“పురాణం పంచలక్షణం” 

సర్గశ్చ ప్రతిసర్గశ్చ వంశో మన్వంతరాణి చ । 

వంశానుచరితం చేతి పురాణం సంచలక్షణమ్‌ ॥ 

“సర్గం” అంటే బ్రహ్మాండోత్పత్తి. “ప్రతిసర్గం” అంటే కల్పాంతాన పునస్సృష్టి, “వంశం” అంటే దేవర్షుల 
(బ్రహ్మర్షుల దేవతల వంశ వర్షనం. “మన్వంతరం” అంటే పదునల్లురు మనువుల పరిపాలన కాలం. 
“వంశానుచరితం” అంటే సూర్య చంద్ర వంశీయులైన మహారాజుల చరిత్రం. 


పురాణానికి ఉండవలసిన ఈ ఐదు లక్షణాలలో మొదటి నాలుగూ ఇంతకు ముందు స్కంధాలలో 
అభివర్షితము లైనాయి. ఇప్పుడు ఈ నవమస్కంధంలో ఐదవదైన “వంశానుచరితం”. అంటే సూర్యచంద్ర 
వంశీయులైన రాజుల చరిత్రం అత్యంత మనోహరంగా అభివర్షింపబడింది. పాఠకుల సౌకర్యంకోసం కొందరు 
(ప్రధాన వ్యక్తులను పరిచయం చెయ్యటం ఆవశ్యకంగా భావిస్తాను. 


సూర్యవంశం 


పరమపురుషుని నాభిమధ్యం నుంచి బంగారుపద్మం (ప్రభవించింది. ఆ సరోజంలో నుంచి 
చతుర్ముఖబ్రహ్మ జన్మించాడు. ఆ (బ్రహ్మదేవుని కుమారుడు మరీచి మహర్షి మరీచి పుత్రుడు కశ్యపుడు. 
కశ్యపుడు దక్షుని పుత్రిక అయిన అదితిని 'పెండ్డాడాడు. ఆ దంపతులకు సూర్యుడు ఉదయించాడు. 
సూర్యునికి “సంజ్ఞ అనే భార్య యందు 'శ్రాద్దదేవు'డనే నామాంతరం గల వైవస్వతమనువు పుట్టాడు. ఈ 
మనువు భార్య (శ్రద్ద. ఈ దంపతులకు మొదట సుద్యుమ్నుడు, అనంతరం ఇక్ష్వాకుడు మొదలైన పది 
మంది పుత్రులు జన్మించారు. ఈ విధంగా సూర్యవంశం కొనసాగింది. 

ఇతడు వైవస్వతమనువు ప్రథమ సంతానం. సంకల్పవైషమ్యం వల్ల ముందు ఇళా కన్యకగా జన్మించి 
వసిష్టుని తపః[ప్రభావం వల్ల సుద్యుమ్నుడుగా మార్పుచెందాడు. ్రీరూపంలో ఇళా కన్యకగా ఉన్నప్పుడు 
చంద్రుని కుమారుడైన బుధునితో సంబంధం కలిగింది. ఈ దంపతులకు పురూరవుడు జన్మించాడు. 
సుద్యుమ్నుడు ఒకనాడు వేటకు పోయి కుమారవనంలో ప్రవేశించి మరల స్రీ (ఇళాకన్య) గా మారిపోయాడు. 
తరువాత పరమేశ్వరుని అను[గ్రహం వల్ల ఒక నెల (స్తీగా, ఒకనెల పురుషునిగా మారుతూ చిరకాలం 
రాజ్యం పరిపాలించాడు. 


శర్యాతి 
ఇతడొక సుప్రసిద్ధుడైన సూర్యవంశపురాజు, వైవస్వత మనువు పదిమంది బిడ్డలలో ఒకడు. ఈతని 
కొమార్తె సుకన్యకు చ్యవన మహర్షితో వివాహం జరిగింది. చ్యవనమహర్షి దేవవైద్యులైన అశ్వినీ దేవతలకు 
యజ్ఞాలలో హవిర్భాగం కల్పించి వారి వల్ల తాను నవయౌవనం పొందాడు. 


అంబరీషుడు 


సూర్యవంశపు రాజులలో పేరెన్నిక గన్నవాడు. వైవస్వతుని మనుమడైన నాభాగుని కుమారుడు 
మహాభక్తుడు. విష్ణుదేవుని ఆరాధన యందు ఆసక్తుడు. ఒకనాడు ఉపవాసానంతరం ద్యాదశిపారణ సందర్భంలో 
దుర్వాసుణ్ణి భోజనానికి ఆహ్వానించాడు. దుర్వాసుడు నదిలో స్నానం చేయటానికి పోయి ఎంత సేపటికి 
తిరిగిరాడు. పారాయణ సమయం గడిచిపోతున్నది. అంబరీషుడు అభిజ్ఞుల అభిప్రాయాన్ని అనుసరించి 
జలపారణం చేశాడు. ఆ సంగతి తెలుసుకొని దుర్యాసుడు మండి పడి అహంకారంతో హుంకరించి అంబరీషుని 
మీద మహాకృత్యను (ప్రయోగించాడు. తన భక్తుడైన అంబరీషుని రక్షించే నిమిత్తం శ్రీ హరి సుదర్శన 
చక్రాన్ని పంపించాడు. సుదర్శనం కృత్యను భస్మంచేసి దురహంకారి అయిన దుర్వాసుని వెంట పడింది. 
దుర్వాసుడు భయంతో పరువెత్తి ముల్లోకాలూ తిరిగి చివరకు శ్రీహరి ఆజ్ఞానుసారం మహాభక్తుడైన అంబరీషుడి 
పాదాల మీదపడి (ప్రార్థించాడు. ఆయన అనుగ్రహం వల్ల చ(క్రానలజ్వాలల నుంచి విముక్తుడైనాడు. 


ఇక్ష్వాకుడు 
మనువు పదిమంది కుమారులలో పెద్దవాడు. సూర్యవంశానికి మణిమకుటం వంటి మహారాజు. ఈ 
మహాపురుషుని పేరు మీదుగానే శ్రీరాముడు “ఇక్ష్వాకు కులతిలకు” డన్న విఖ్యాతి నందుకొన్నాడు. 
కకుత్‌స్టుడు. 
ఇతడు ఇక్షాకుని పౌత్రుడు. ఇతనికి “పురంజయుడు” అనే నామాంతర మున్నది. ఈ మహనీయుడు 


దేవదానవ యుద్దంలో పృషభరూపం ధరించిన దేవేంద్రుని మూపురం మీద కూర్చుండి రాక్షస సంహారం 
చేసి దేవతలకు సంతోషం చేకూర్చాడు. “కకుత్‌” అంటే ఆబోతు మూపురం. అందువల్లనే “కకుత్‌స్టుడు” 

అనే పౌరుషనామం ఇతని పట్ల సార్థకమయింది. ఈ వీరుని పేరు మీదుగా శ్రీరాముడు “కకుత్‌స్టవంశ 
కలశాంబుధిసోముడు” అయినాడు. 


మాంధాత 


ఈతడు కకుత్‌స్టునికి 16 వ తరంవాడు. వీరాధివీరుడు, రావణుని వంటి మహాబలశాలిని సైతం 
గడగడ లాడించి “త్రసదస్యుడు” అనే బిరుదు వహించాడు. శతబిందుని పుత్రిక అయిన బిందుమతి 
యందు ముగ్గురు పుత్రులను, ఏబదిమంది పుత్రికలను కన్నాడు. అందగత్తెలైన ఈ ఏబదిమందినీ “సౌభరి” 
అనే మహర్షి వివాహమాడాడు. 


వురుకుత్సుడు 


ఇతడు మాంధాత పెద్దకుమారుడు. నాగలోకంలో గర్వాంధులైన గంధర్వనాయకులను సంహరించి 
నాగులమెప్పు పొందాడు. “నర్మద” అనే నాగకన్యను వివాహమాడాడు. నర్మదా పురుకుత్సుల దాంపత్యం 
చరిత్ర ప్రసిద్ధం. పురుకుత్సుడు షట్చ(క్రవర్తులలో ఒకడుగా పేరెన్నిక గన్నాడు. 


త్రిశంకుడు 


ఇతడు పురుకుత్సునికి ఏడవతరం వాడు. బొందితోకూడా స్వర్గానికి పోవాలని ప్రయత్నించి చివరకు 
విశ్వామిత్రుని అనుగ్రహం వల్ల త్రిశంకుడు స్వర్గంలో స్థిరపడినాడు. సుప్రసిద్దుడైన హరిశ్చంద్రునికి కన్న 
తండ్రి. 
హరిశ్చంద్రుడు 
ఈయన షట్చ(క్రవర్తులలో (ప్రధానుడు. సుప్రసిద్దుడైన సూర్యవంశవు రాజు. తన సత్యనిష్టవల్ల 
విశ్వామిత్రుని ప్రశంస లందుకొన్నాడు. ఈయన యజ్ఞంలో సంతుష్టుడైన దేవేంద్రుడు ఈయనకు కనకరథాన్ని 
బహూకరించాడు. 


సగరుడు 


హరిశ్చంద్రునికి ఎనిమిదవ తరంవాడు షట్బ(క్రవర్తులలో ఒకడు. ఇతని తల్లి గర్భవతిగా ఉన్నప్పుడు 
చూడలేని సవతి తల్లులు ఆమెకు విషం పెట్టారు. ఐనా ఏ మాత్రం చెక్కుచెదరకుండా గరళంతో పాటు 
జన్మించినందువల్ల ఇతనికి 'సగరుడు” అనే పేరు వచ్చింది. ఈ మహావీరుడు శకులను, యవనులను, 
హైహయులను, బర్బరులను జయించినాడు. ఇతని కుమారులు త్రవ్వటం చేతనే సముద్రానికి 'సాగరిమనే 
పేరు వచ్చింది. సగరుని అశ్వమేధయాగంలో యజ్ఞాశ్యాన్ని దేవేంద్రుడు అపహరించి పాతాళలోకంలోని 
కపిలమహర్షి ఆశ్రమంలో కట్టివేసి వెళ్లిపోయాడు. అశ్వాన్ని అన్వేషింప వచ్చిన సగరనందనులు మహర్షిని 
యె ల ౧ యె 
అనుమానించి అవమానించి ఆ మహర్షి కన్నులు తెరవగానే అంతా భస్మమై పోయారు. తరువాత సగరుని 

మనుమడైన అంశుమంతుడు తన వినయవినమతల వల్ల కపిలమహర్షి అనుగ్రహాన్ని సంపాదించి అశ్వాన్ని 
(గడ లా యె 
కొనివచ్చి తాతగారి యజ్ఞం పూర్తి చేయించాడు. 
భగీరథుడు 
ఇతడు నగర చక్రవర్తి మనుమడైన అంశుమంతుని మనుమడు. ఘోరమైన తపస్సు చేసి సదాశివుని 
మెప్పించి దివిజగంగను భువికి రప్పించి తన పితామహుల భస్మరాసులపై (ప్రవహింపచేశాడు. వారికి 
పుణ్యలోకాలు ప్రాప్తింపచేశాడు. ఇతని పేరు మీదుగానే గంగకు “భాగీరథి” అనే నామం వచ్చింది. “దృఢమైన 
సంకల్పం అసాధ్యాన్ని కూడా సుసాధ్యం చేస్తుంది” అన్న నీతికి భగీరథుని వృత్తాంతం చక్కని ఉదాహరణం. 
బుతుపర్హుడు 
ఇతడు భగీరథునికి ఐదవతరం వాడు. షట్బ(క్రవర్తులలో ఒకడైన నలునికి ప్రియమి(త్రుడు. ఇతడు 
నలునికి అక్షవిద్యారహస్యం బోధించి ఆయన నుంచి అశ్వవిద్యావిశేషం (గ్రహించాడు. 
ఖట్వాంగుడు 


ఈయన భగీరథునికి పదకొండవ తరంవాడు. రణరంగంలో రాక్షసులను సంహరించి అమరులకు 
విజయం చేకూర్చిన పరాక్రమశాలి. దేవతల వల్ల తన ఆయుళ్ళేషాన్ని తెలుసుకొని సమస్త రాజ్యభోగాలూ 
పరిత్యబించి విరక్తుడై విష్ణుసాయుజ్యం పొందిన వివేకవంతుడు. 


రఘుమహారాజు 
ఈయన ఖట్వాంగుని మనుమడు. రవి వంశానికి “రఘువంశ” మనే ప్రసిద్ధి చేకూర్చిన మహావీరుడు. 


భారతభూమిని ఏకచ్చ(త్రంగా పరిపాలించిన మహాప్రభువు. ఈయన వల్లనే శ్రీరాముడు 'రఘురాము” 
డనాడు. 


దశరథుడు 


ఈయన రఘుమహారాజు మనుమడు. అజమహారాజు పుత్రుడు. దేవాసుర సంగ్రామంలో ఇంద్రుని 
పక్షం వహించి పోరాడిన వీరశిరోమణి, సత్యసంధుడు. అవతార పురుషుడైన శ్రీరామచంద్రుని కన్న తండ్రి. 


శ్రీరాముడు 


రామాయణ కథానాయకుడు. సీతావల్లభుడు. రావణగర్వనిర్వాపణుడు. దశరథుని నలుగురు పుత్రులలో 
జ్యేష్టుడు. శ్రీరామునికి కుశలవులూ, లక్ష్మణునికి అంగద చంధద్రకేతులూ, భరతునికి దక్షపుష్కలులూ, 
శత్రుఘ్నునికి సుబాహు (శ్రుతసేనులూ సంభవించి సూర్యవంశాన్ని మూడు పూలూ ఆరు కాయలుగా 
విస్తరింపచేశారు. 

చంద్రవంశం 


సహ(స్రశీర్షుడైన జగన్నాథుని నాభికమలంలో నుంచి బ్రహ్మ ప్రాదుర్భవించాడు. బ్రహ్మకు అత్రిమహర్షి 
ఆవిర్భవించాడు. అత్రిమునీంద్రుని కడగంటి చూపులలో నుంచి కలువల చెలికాడు చంద్రు డుదయించాడు. 
చంద్రుడు బ్రహ్మదేవుని ఆజ్ఞానుసారం తారామండలానికీ, ఓషధులకూ అధినాథుడైనాడు. రాజసూయం 
చేసి త్రిలోకవిజయం సాధించాడు. చంద్రుడు మూలపురుషుడుగా చంద్రవంశం కొనసాగింది. 


బుధుడు 


ఇతడు తారాచం[ద్రుల గారాబు బిడ్డ. బుద్దిమంతుడైన బుధుడు మనుపుత్రి అయిన ఇళా కన్యను 
వరించాడు. ఈ దంపతులకు పురూరవుడనే కుమారుడు జని శ్రంచి చక్రవర్తిగా పేరెన్నిక గన్నాడు. 


పురూరవుడు 


పురూరవుని శౌర్యధైర్య సౌందర్య గాంభీర్యాది గుణాలకు ఆకర్షితురాలైన ఊర్వశి అతనిని వరించింది 
ఊర్వశీ పురూరవులకు “ఆయువు” మొదలైన ఆరుగురు పుత్రులు జన్మించారు. వారిలో ఆయువుకు 
నహుషుడు ఉద్భవించాడు. 


నహుషుడు 
ఇతడు నూరు యజ్ఞాలు చేసి దేవేంద్రపదవిని అధిష్టించాడు. ఆ అహంకారంతో అధికార గర్వంతో 
ఇం(ద్రపత్ని అయిన శచీదేవిని తన దానినిగా చేసుకోవాలని ఆకాంక్షించాడు. అందుకోసం అట్టహాసంగా 
మహర్షులు మోస్తున్న పల్లకీ ఎక్కి బయలుదేరాడు. పల్లకీ సరిగా మోయటం లేదని అగస్తుణ్ణి అధిక్షేపించి ఆ 
యె నా (30) ౧M © oa 
మహర్షి ఆగ్రహానికి గురియె అజగరంగా మారిపోయాడు. పూజ్యపూజావ్యతిక్రమం ఎంతటి అనర్హాన్ని 
కలిగిస్తుందో ఈ కథ మనకు తెలుపుతుంది. 


విశ్వామిత్రుడు 
ఇతడు పురూరవునికి పన్నెండవ తరం వాడైన గాధిరాజు కుమారుడు. వసిష్టునితో వైరం పెంచుకొని 
రాజ్యాన్ని త్యజించి ఘోరమైన తపస్సు చేసి తాను కూడా “బ్రహ్మర్షి” అనిపించుకున్నాడు. పట్టుదల ఉంటే 
సాధ్యం కానిదేమీ ఉండదని ఈయన చరిత్ర మనకు బోధిస్తుంది. 
యయాతి 
ఇతడు నహుషుని కుమారుడు. అసురగురువైన శుక్రుని తనూజ దేవయానినీ, అసురరాజైన వృషపర్వుని 
పుత్రిక శర్మిష్టనూ వివాహమాడాడు. సప్తద్వీప సమన్వితమైన వసుమతీ చక్రాన్ని అవ(క్రపరాక్రమంతో 
పరిపాలించాడు. దేవయానికి యదువు, తుర్వసుడు అనే ఇద్దరు కొడుకులు జన్మించారు. శర్మిష్టకు ద్రుహ్యుడు, 
అనువు, పూరుడు అనే ముగ్గురు పుత్రులు పుట్టారు. 

పూరుడు 
ఇతడు యయాతి చిన్నకొడుకు. పేరెన్నిక గన్న పితృభక్తుడు. తండ్రి వార్డక్యాన్ని తాను [గ్రహించి తన 
యౌవనాన్ని తండ్రికి ధారపోసిన త్యాగధనుడు. 
దుష్యంతుడు 
ఈ మహారాజు పూరునకు పదునాల్లవతరం వాడు. చతుస్సముద్ర ముద్రితమైన మహీమండలాన్ని 


పరిపాలించిన మహావీరుడు. వేట నిమిత్తం అడవికి పోయి అక్కడ కణ్యాశ్రమంలో మేనకా విశ్యామి(త్రుల 
పుత్రిక అయిన శకుంతలను చూచి (ప్రేమించి గాంధర్వ వివాహం చేసుకున్నాడు. 


భరతుడు 


ఇతడు శకుంతలా దుష్యంతుల కుమారుడు. తండ్రిని మించిన తనయుడై సమస్త భూమండలాన్నీ 
జనరంజకంగా పాలించాడు. యమునాతీరంలో డెబ్బై ఎనిమిదీ, గంగాతీరంలో ఏభై ఐదూ మొత్తం నూటముప్పై 
మూడు అశ్వమేధయాగాలు చేశాడు. శక శబర బర్బర కిరాత హూణ మ్లేచ్చరాజులను జయించాడు. 
రసాతలంలో రాక్షసరాజుల కారాగృహాలలో ఉన్న దేవతాగస్త్రీలను విడిపించాడు. ఈయన చల్లని పరిపాలనలో 
భూమ్యాకాశాలు ప్రజలపాలిటి కల్పవృక్షాలై వారి కోరికలు తీరాయి. 


రంతిదేవుడు. 
ఈయన భరతునకు ఐదవతరం వాడు. ఈ మహారాజు తన సర్వ సంపదలనూ బీదసాదలకు 
పంచిపెట్టి నలభై ఎనిమిది రోజులు నిరాహారుడై ఉన్నాడు. ఆనాడు తినబోతున్న అన్నాన్ని సైతం ఆగంతుకులైన 
అభ్యాగతులకు అర్పించి మిగిలి ఉన్న నీళ్లు త్రాగబోతున్నాడు. ఆ సమయంలో ఒక చండాలుడు దాహార్తుడై 
రాగా తన దగ్గర ఉన్న ఆ జలాలను సైతం వానికి సమర్పించిన త్యాగమూర్తి. బ్రహ్మాది దేవతల అనుగ్రహానికి 
పాత్రుడైన పవిత్ర చరిత్రుడు. 
హస్తి 
ఇతడు భరతుని మనుమడైన బృహత్‌క్షత్రుని మనుమడు. తన పేరు మీదుగా హస్తినాపురం నిర్మించి 
ప్రశస్తి గాంచిన యశోధనుడు. 
సంవరణుడు 
ఇతడు హస్తిరాజు కుమారుడైన అజమీఢుని పౌత్రుడు. సూర్యనందన అయిన తపతిని (ప్రేమించి 
పెండ్లి చేసుకున్నాడు. తపతీసంవరణుల దాంపత్యం జగత్ర్రసిద్దం. 
కురువు 
ఇతడు తపతీ సంవరణుల కుమారుడు. ఇతని పేరు మీదుగానే “కురుక్షేత్రం” వెలసింది. ఈయన 
వల్లనే “కురువంశ” మనే పేరు వాడుకలోనికి వచ్చింది. 

శంతనుడు 


కురువుకు పదమూడవ తరంవాడు. కౌరవ పాండవులకు మూల పురుషుడు. ఈ మహారాజుకు 
గంగాదేవి యందు భీష్ముడూ, దాశరాజుపుత్రి అయిన సత్యవతి యందు చిత్రాంగద విచిత్ర వీర్యులూ 
జన్మించారు. సత్యవతికి కన్యాప్రాయంలో పరాశర మునీంద్రుని అనుగ్రహంవల్ల వేదవ్యాసమహర్షి 
ఉదయించాడు. 


విచిత్రవీర్యుడు 
శంతనుని చిన్నకొడుకు. ఇతడు కాశీరాజు పుత్రికలైన అంబికను అంబాలికను వివాహమాడాడు. 
వ్యాసభగవానుని అనుగ్రహం వల్ల అంబికకు ధృతరాషుడూ, అంబాలికకు పాండురాజూ జన్మించారు. 
ధృతరాష్ట్రుడు 
గాంధార రాజపుత్రి అయిన గాంధారిని వివాహమాడాడు. ఈ దంపతులకు దుర్యోధనాదులు 
వందమంది పుత్రులు, దుశ్ళల అనే పుత్రిక కలిగారు. 
పాండురాజు 


ఈయన “కుంతి” అనే నామాంతరం కల వసుదేవుని సోదరి పృథను, మద్రదేశాధీశ్వరుని పుత్రి 
మాద్రినీ వివాహమాడాడు. కుంతికి ధర్మజ భీమార్జునులూ, మాద్రికి నకులసహదేవులూ ఉదయించారు. 


అర్జునుడు 


పాండుపుత్రులలో తృతీయుడు; పరాక్రమంలో అద్వితీయుడు. శ్రీకృష్ణసోదరి అయిన సుభద్రను 
వివాహమాడాడు. ఈ దంపతులకు అభిమన్యుడు జన్మించాడు. 
పరీక్షిత్తు 
ఉత్తరాభిమన్యుల నందనుడు. ఈతడే మహాభాగవత (శ్రోత, 
జనమేజయుడు 
పరీక్షిత్తు కుమారుడు. ఈతడు మహాభారత (శ్రోత. 
కార్తవర్యార్దునుడు 
యయాతి కుమారుడైన యదువునకు పదవ తరంవాడైన కృతవీర్యుని కుమారుడు. సప్తద్వీపవతి 
అయిన వసుమతిని పరిపాలించాడు. దత్తాత్రేయుని ప్రియశిష్యుడై యోగవిద్య నభ్యసించాడు. 
ఆహుకుడు 
ఈతడు యదువంశీయులలో నలభై నాల్గవ తరంవాడు. దేవకుడు, ఉగ్రసేనుడు అనేవారు ఈయన 
కుమారులు. 

దేవకుడు 


ఈయనకు “దేవకి” మొదలైనవారు ఏడుగురు పుత్రికలు జన్మించారు. వీరందరినీ వసుదేవుడు 
వివాహమాడాడు. 


ఈయన అహుకుని రెండవ కుమారుడు. మధురానగరాధీశుడు. కంసుడు మొదలైన వారు 
తొమ్మిదిమంది ఈయన కుమారులు. 


శూరసేనుడు 


ఈతడు యదువంశీయులలో ముప్పైనాల్లవ తరంవాడైన సాత్వతునికి పన్నెండవ తరంవాడు. ఈయన 
భార్యపేరు మారిష. ఈ దంపతులకు వసుదేవుడు మొదలైన పదిమంది పుత్రులూ, కుంతి మొదలైన 
ఐదుగురు పుత్రికలూ జన్మించారు. 


వసుదేవుడు 


శూరసేనుని జ్యేష్టపుత్రుడు. దేవకుని పుత్రికలైన “దేవకి” మొదలైన ఏడుగురను పెండ్లాడాడు. ఈయన 
జన్మించినప్పుడు ఆకాశాన దేవదుందుభులు మోగాయి. అది కారణంగా వసుదేవునికి “ఆనక దుందుభి” 
అనే పేరు వచ్చింది. ఈ పుణ్యపురుషునికి రోహిణి యందు బలరాముడు, గదుడు, సారణుడు అనే 
కుమారులు కలిగారు. దేవకి యందు దేవదేవుడైన శ్రీకృష్ణభగవానుడు ఆవిర్భవించాడు. అనంతరం శ్రీకృష్ణుని 
ముద్దుల చెల్లె సుభద్ర జన్మించింది. 


వసుదేవుని చెల్లెండ్రలో “పృథను” పాండురాజు పెండ్డాడాడు. వీరి పుత్రులు పాండవులు. 
“శుతదేవ” ను కరూషదేశాధిపతి వృద్దశర్మ వివాహం చేసుకొన్నాడు. వీరికి దంతవక్రుడు పుట్టాడు. 


“శ్రుతకీర్తి” ని కేకయవంశీయుడు ధృష్టకేతువు వివాహమాడాడు. వీరికి ప్రతర్హనుడు మొదలైనవారు 
జన్మించారు. 


“శుత శ్రవస”ను చేది దేశపురాజు దమఘోషుడు పెండ్డాడాడు. వీరికి శిశుపాలుడు పుట్టాడు. 
“రాజాధిదేవి” ని జయసేనుడు పరిణయమాడాడు. వీరికి విందానువిందులు జని ్యంచారు. 


వీరందరూ చంద్రవంశపువారే. అయినప్పటికీ యయాతి పుత్రుడైన యదువు పేరుమీద 
యదువంశీయులుగా (ప్రసిద్ది గాంచారు. 

సూర్యవంశంలో శ్రీరామచంద్రుడు ఉదయించాడు. చంద్రవంశంలో శ్రీకృష్ణభగవానుడు ఉద్భవించాడు. 
ఈ విధంగా ఇద్దరు అవతార పురుషులకు మూలభూతాలైన సూర్యచంద్రవంశాలు ఈ నవమస్కంధంలో 
అత్యంత మనోహరంగా అభివర్లితములైనాయి. అదీగాక- 


హరిశ్చంద్రో నలో రాజా పురుకుత్సః పురూరవః। 
సగరః కార్తవీర్యశ్చ షడేతే చ క్రవర్తినః॥ 


ఆరుగురు చక్రవర్తులలో హరిశ్చంద్రుడు, పురుకుత్సుడు, సగరుడు- ఈ ముగ్గురూ సూర్యవంశీయులు. 
నలుడు, పురూరవుడు, కార్త వీర్యార్దునుడు- ఈ ముగ్గురూ చంద్రవంశానికి చెందినవారు. 


ఈ స్కంధంలో సుద్యుమ్నుని వృత్తాంతం, సుకన్యాచరిత్రం, అంబరీషోపాఖ్యానం గంగావతరణం, 
శ్రీరామచరిత్రం, ఊర్వశీ పురూరవం, పరశురామ పరా[క్రమం, యయాతి చరిత్రం, శకుంతలా దుష్యంతుల 
ఉదంతం, బుశ్యశృంగ చరిత్రం మొదలైన ఘట్టాలను ఎంతో రమ్యంగా రసవంతంగా పోతన్న గారు 
తీర్చిదిద్దారు. 

అందులో తనకు అభిమానపా(తమైన శ్రీరామచరి(త్రాన్ని అందమయిన అనుప్రాసలతో 
అంత్యప్రాసలతో అలంకరించి తన కవితాశక్తినీ, రామభక్తి నీ వ్యక్తీకరించారు పోతన్నగారు. 


శ్రీరామచంద్రుడు వనవాసానికి బయల్దేరాడు. అదుగో- దండకారణ్యం ఎంత దర్శనీయంగా ఉన్నదో 
చూడండి. 

పుణ్యుడు రామచంద్రుండటవోయి ముదంబున( గాంచె దండకా 

రణ్యము( దాపసోత్తమ శరణ్యము నుద్దత బర్హిబర్హ లా 

వణ్యము గౌతమీవిముల వాఃకణపర్యటన ప్రభూత సా 

ద్గుణ్యము నుల్లసత్తరు నికుంజ వరేణ్యము నగ్రగణ్యమున్‌. 9-268 


శ్రీరాముడు పరా(క్రమశాలి అయిన వాలిని నేలకూల్చిన ఘట్టం తిలకించండి- 


లీలన్‌ రామవిభుండొక, కోలన్‌ గూలంగ నేసె గురునయశాలిన్‌ 
శీలిన్‌ సేవితశూలిన్‌, మాలిన్‌ వాలిన్‌ దశాస్యమానోన్మూలిన్‌. 9-273 


పగవాని తమ్మునికి పట్టాభిషేకం చేసిన శ్రీరాముని బౌదార్యాన్ని ఈ (క్రింది పద్యంలో సందర్శించవచ్చు- 
శోషితదానవుండు నృపసోము(డు రాముండు రాక్షసేంద్రతా 

శేషవిభూతి. గల్పసమజీనిని గమ్మని నిల్సె నర్థి సం 

తోషణు( బాపశోషణు నదూషణు శశ్వదరోషణున్‌ మితా 

భాషణు నార్యతోషణు. గృపాగుణభూషణు నవ్విభీషణున్‌. 9-312 

సీతాసమేతుడై అయోధ్యకు తిరిగి వచ్చిన శ్రీరామచంద్రుణ్మి పురకాంతలు సౌధాగ్రాలపై నుంచి 
దర్శించిన తీరు సుమనో మనోహరంగా ఉన్నది. 


ఇత(డే రామనరేంద్రు( డీయబల కా యింద్రారి ఖండించె! న 

ల్లతడే లక్ష్మణు( డాతండే కపివరుం! డా పొంతవాండే మరు 

త్పుతు( డా చెంగట నా విభిషణు( డటంచుం జేతులం జూపుచున్‌ 

సతులెల్లం బరికించి చూచిరి పురీసాధాగ్ర భాగంబులన్‌. 9-325 


రామకథను రసవంతంగా గానం చేస్తున్న కుశలవులను శ్రీరామచంద్రుడు ప్రశ్నించిన విధం ఎంతో 
సహజంగా ఉన్నది. 


చిన్ని యన్నలార! శీతాంశుముఖులార!, నళినదళవిశాల నయనులార! 
మధురభాషులార! మహిమీ(ద నెవ్వరు, దల్లి దండ్రి మీకు ధన్యులార! 9-353 


పోతన్నగారు శివుడిలో శ్రీరాముబ్లి చూడగలరు. శ్రీరాముడిలో శ్రీకృష్ణుణ్లి చూడగలరు. ఆయనకు 
(ac) ౬3౯ 

కృష్ణుడంటే ఎంత ఇష్టమో రాముడన్నా అంతే ఇష్టం. అందువల్లనే దశమస్కంధంలో శ్రీకృష్ణుణ్ణి వర్ణిస్తూ 

వ్రాసిన “నల్లనివాడు పద్మనయనంబులవాడు” అన్న పద్యం వంటి పద్యాన్ని నవమస్కంధంలో అదే ఛందంలో 

అదే ప్రాసలో రచించి శ్రీరాముని కంఠంలో అలంకరించారు. ఎన్నటికీ వాడనిదీ సౌరభం వీడనిదీ అయిన ఆ 

ఉత్సలమాలను చిత్తగించండి- 


నల్లనివాడు, పద్మనయనంబులవాండు, మహాశుగంబులన్‌ 

విల్లును దాల్చువా(డు, గడునిప్పగు నక్షమువా(డు, మేలు సై 

జల్లెడువా(డు, నిక్కిన భుజంబులవా(డు, యశంబు దిక్కులం 

జల్లెడు వాండు నైన రఘుసత్తము. డీవుత మా కభీష్టముల్‌! 9-361 


సీతారాముల ప్రణయమయ జీవితానికి అద్దం పట్టుతూ ముద్దులు మూటగట్టుతూ ఉన్న ఈ (క్రింది 
పద్యం పోతన్నగారి అనువాద సౌభాగ్యానికి అచ్చమైన మచ్చుతునక- 
మూలం: ప్రేవ్లూనువృత్యా శీలేన ప్రశ్రయాననతా సతీ; 
భియా ప్రియా చ భావజ్ఞా భర్తుః సీతాహరన్మనః॥ 


దీనికి పోతన్న గారి అనువాదం- 


సిగ్గుపడుట గల్లి సింగారమును గల్లి 
భక్తి గల్గి చాల భయము గల్లి 
నయము ప్రియము గల్లి నరనాథు చిత్తంబు 


సీత తనకు వశము చేసికొనియె. 9-338 

ఇది ఎంత చిన్న పద్యమో అంత గొప్పపద్యం. ఈ పద్యం ఎంత సునాయాసంగా పాఠకుని హృదయాన్ని 
ఆకర్షించు కుంటున్నదో అంత సులభంగా సున్నితంగా సీత శ్రీరాముని హృదయాన్ని వశంచేసుకున్నదని 
ఇందలి పరమార్థం. 


అశ్వాన్ని అన్వేషిస్తూ తన ఆ(శ్రమానికి అరుదెంచిన అంశుమంతుని వినయవిధేయతలకు మెచ్చి 
కపిలమహర్షి ఇలా అంటాడు- 

అశ్యోలి యం నీయతాం వత్స! పితామహ పశుస్తవ। 

ఇమే చ పితరో దగ్గా గంగా భో౭_ర్హంతి నేతరత్‌ ॥ 

మూలంలోని ఈ శ్లోకాన్ని పోతన్నగారు ఇలా అనువదించారు- 

గుజ్జము గొనిపో ముద్దుల, కుజ్జడ! నీ తాత యొద్దకున్‌; నీ తండ్రుల్‌ 

వెల్టులు, నీజై రదె! యీ, మిజ్టున గంగాజలంబు మెలంగ శుభ మగున్‌. 9-215 

“ముద్దుల కుజ్జండ!” అనటంలో కపిలమహర్షికి అంశుమంతునిపై కలిగిన అపార వాత్సల్యం వెల్లడి 
అవుతున్నది. 

భయంతో పరుగెత్తుతున్న దుర్వాసుని వెంటపడి తరుముతున్న సుదర్శనాన్ని దర్శించండి. 

భువి దూజన్‌ భువి దూణు; నబ్ది. జొర నబ్బుల్‌ సొచ్చు; నుద్వేగియై 

దిని బ్రాశన్‌ దిని బ్రాంకు;దిక్కులకుంబో దిగ్వీథులం బోవు; జి 

క్కి వెసన్‌ గ్రుంగిన( గ్రుంగు; నిల్వ నిలుచున్‌; గేడింప( గేడించు; నొ 

క్క వడిన్‌ దాపసు వెంటనంటి హరిచక్రం బన్యదుర్వ క్రమై!! 9-107 

యయాతి చేయూత నిచ్చి నూతిలో నుంచి దేవయానిని ఉద్దరించిన సందర్భం పురస్కరించుకొని 
భారతం ఆదిపర్వంలో నన్నయ్యగారు ఇలా వ్రాశారు. 

జలధి విలోలవీచి విలసత్కలకాంచి సమంచితావనీ 

తల వహనక్షమం బయిన దక్షిణహస్తమునం దదున్నమ 

ద్గళదురు ఘర్మవారికణ కమకరాబ్దము వట్టి నూతిలో 

వెలువడ గోమలిం దిగిచె విశ్రుతకీర్తి యయాతి ప్రీతితోన్‌. 

ఇందలి అక్షరరమ్యతకూ, సమాససౌందర్యానికీ చేతులెత్తి నమస్కరిద్దాము. ఇదే సందర్భాన్ని 
పురస్కరించుకొని పోతన్నగారు భాగవతం నవమస్కంధంలో ఈ (క్రింది పద్యం రచించారు. 

సస్తాంభోనిధి మేఖలావృత మహాసర్వంసహా కన్యకా 

ప్రాప్తోద్యద్వర దక్షదక్షిణకర ప్రాలంబముంజేసి ప్రో 

క్షిప్రం జేసె యయాతి కట్టుకొన బై చేలంబు మున్నిచ్చి ప 

ర్యాప్త స్వేదజలాంగి నాళిసముదాయ స్వర్గనిన్‌ భార్గనిన్‌. 9-527 

పోతన్నగారు నన్నయ్యగారి పద్యాన్ని మనస్సులో పెట్టుకునే ఈ పద్యం వ్రాశారనటంలో సందేహం 
లేదు. వస్తవిహీనయై నూతిలో పడి ఉన్న దేవయానిని పైకి లాగటం కోసం చాపిన యయాతి దక్షిణ హస్తాన్ని 
మహాకవు లిద్దరూ ఇంచుమించుగా ఒకే విధంగా వర్ణించారు. రెండు పద్యాలలో గట్టి పట్టు ఉన్నది. బిగువు 
ఉన్నది. ముగింపు కూడా రెండు పద్యాలలోనూ బాగ కుదిరింది. అయితే “కట్టుకొన పై చేలంబు మున్నిచ్చిన” 
భాగవత యయాతిలో భారత యయాతిలో కంటే కొంత జౌచిత్యం ఉన్నదనక తప్పదు. 


కణ్యాశ్రమంలో ప్రవేశిస్తున్న దుష్యంతునికి శుభశకునము లైనట్లు పోతన్నగారు చిత్రించారు. ఇక్కడ 
కూడా ఆయన నన్నయ్య గారిని మనస్సులో పెట్టుకొనే ఈ (క్రింది అందమైన కందాలు వ్రాశారు. 


ఇందిందిరాతిసుందరి 

యిందిందిర చికుర యున్న దిందంద శుభం 

బిం దిందువంశ! యను క్రియ 

నిందీవరవీథి (మోసె నిందిందిరముల్‌. 9-603 


తుమ్మెదల రుంకారాలే కాదు; కోకిలకూజితాలు కూడా దుష్యంతుడికి సంతోషాన్ని చేకూర్చేవిగా 
ఉన్నాయిట- 

మా కందర్పుని శరములు 

మా కందము లగుటడణేసి మా కందంబుల్‌ 

మా కందములను కైవడి 

మాకందాగ్రముల. బికసమాజము నిలిచెన్‌. 9-604 


శకుంతల దుష్యంతునికి స్వాగత మివ్వటం కూడా ఎంతో అందంగా చెప్పారు పోతన్నగారు. 


నీ వారము ప్రజ మేమును; 

నీ వారము పూజగొనుము! నిలువుము! నీవున్‌ 

నీ వారును మా యింటను 

నీవారాన్నంబు గొనుండు; నేడు నరేంద్రా! 9-618 


దాహార్తుడైన చండాలునికి తన దగ్గర ఉన్న కొంచెము నీళ్లూ దానం చేస్తున్న కారుణ్యమూర్తి రంతిదేవుని 


పలుకులు ఎంతో సహజంగా ఉన్నాయి. 


అన్నము లేదు; కొన్ని మధురాంబువు లున్నవి త్రావు మన్న। రా 

వన్న! శరీరధారులకు నాపద వచ్చిన వారి యాపదల్‌ 

(గ్రన్నన మాన్ని వారికి సుఖంబులు సేయుట కంటె నొండు మే 

లున్నదె? నాకు దిక్కు పురుషోత్తము( డొక్కండు సుమ్ము పుల్కసా! 9-647 

ఈ విధంగా నవమస్కంధం నిండా నవనవ పరిమళాలు వెదజల్లే నవమల్లికలూ నల్లకలువలూ కొల్లలు 
కొల్లలుగా వెల్లివిరిశాయి. స్కంధాంతంలో సొంత గొంతుకతో పోతన్న గారు ఇలా ఆకాంక్షిస్తారు. 


నగుమొగమున్‌, సుమధ్యమును, నల్లని దేహము, లచ్చి కాట ప 

ట్టగు నురమున్‌, మహాభుజము, లంచితకుండల కర్షముల్‌, మదే 

భగతియు, నీలవేణియు6 గృపారసదృష్టియు. గల్లు వెన్ను. డి 

మ్ముగం బొడసూపు(గాత( గనుమూసిన యప్పుడు విచ్చు నప్పుడున్‌. 7-732 


సహజసుందరమైన సహజపాండిత్యుని భాగవతం అక్షరాస్యు లందరికీ అందుబాటులో ఉండే నిమిత్తం 
సరళభావార్థ సహితంగా (ప్రకటితం కావటం ఆం(ధులందరికీ ఆనందకరమైన విషయం. ఈ సదుద్దేశంతోనే 
పోతన భాగవతం (ప్రాజెక్టు ప్రారంభ మయింది. ఈ సందర్భంలో అనువాదభాగా లన్నింటినీ పరిశీలించి 
పరిష్కరించి ఏకసూ(త్రత కల్పించే కార్యం నాకు అప్పగించినందుకు కార్య నిర్వహణాధికారి శ్రీ సి. హెచ్‌. 
వేంకటపతిరాజు, ఐ.ఏ.ఎస్‌. గారికీ, డాక్టర్‌ రావుల సూర్య నారాయణమూర్తి (పి.ఆర్‌.ఓ.) గారికీ, ఎడిటర్‌ శ్రీ 
కె. సుబ్బారావు గారికీ నా సాధువాదాలు. 


ఈ నవమస్కంధాన్ని మనోహరమైన సరళగద్యంలో అనువదించిన వారు శ్రీ బి. భాస్కరచౌదరి 
గారు. వీరు అనంతపురం ప్రభుత్వ కళాశాలలో ఆంధ్రోపన్యాసకులుగా పనిచేయచున్నారు. వీరి అనువాదం 
సహజంగా సరళంగా అన్యూనాతిరిక్తంగా సాగింది. 


ఈ (గ్రంథాన్ని ఇంత ముచ్చటగా ముద్రించి ఇచ్చిన దేవస్థానం ప్రెస్‌మేనేజర్‌ శ్రీ యం విజయకుమార్‌ 
రెడ్డిగారికి, వారి సిబ్బందికి నా శుభాశీస్సులు, అక్షర దోషాలు దొర్లకుండా సహ(స్రాక్టులై ప్రూపులు సరిదిద్దిన 
పూజ్యమిత్రులు మహాకవి శ్రీ ముదివర్తి కొండమాచార్యుల వారికి నా ధన్యవాదాలు. ప్రెస్‌కాపీ సిద్దంచేసి 


ఠా 
ఇచ్చిన చిరంజీవి కోరాడ రామకృష్ణ ఎం.ఏ., ఎం.ఫిల్‌ కు నా శుభాకాంక్షలు. 


భవదీయుడు 
కరుణశ్రీ 
(ప్రధాన సంపాదకుడు 
పోతన భాగవతం 


శ్రీరామచంద్ర నరబన్మాణే నమః 


వఎతతన ఖారలరవతము 


(సరళ గద్వానువాద సహితము) 
తొమ్మిదవ స్కంధము 


y రాజిత! మునిపూజిత!, వారిధి గర్వాతిరేకవారణబాణా! 
సూరిత్రాణ! మహోజ్ఞ్వల, సారయశస్సాంద్ర! రామచంద్ర నరేంద్రా! 1 


* లక్షీదేవితో ప్రకాశించేవాడా! మునులచే పూజింపబడేవాడా! సముద్రుని గర్భాన్ని పోగొట్టిన బాణం 
కలిగినవాడా! పండితులను కాపాడేవాడా! గొప్ప కీర్తి కలిగినవాడా! ఓ రామచంద్రప్రభూ! అవధరించు! 


న. మహనీయ గుణగరిష్టులగు న మ్ముని శ్రేష్టులకు నిఖిలపురాణ వ్యాఖ్యాన వైఖరీ సమేతుండైన సూతుం 
డిట్లనియె; నట్లు ప్రాయోపవిష్టుం డయిన పరీక్షిన్నరేంద్రుండు శుకయోగీంద్రుం గనుంగొని. 2 


* అన్ని పురాణాలనూ విడమరిచి చెప్పే సూతుడు గొప్ప గుణవంతులైన, (్రేష్టులైన ఆ మునులతో 
ఇట్టా అన్నాడు. ఆ విధంగా అన్నపానాలను వదలి ప్రాయోపవిష్టుడైన పరీక్షిన్మహారాజు శుకమహర్షిని 
చూచి ఇట్లా అడిగాడు. 

సీ. మనువుల నడవళ్లు మర్యాదలును వింటి; మన్వంతరంబున మాధవుండు 

దిరిగిన జాడలు దెలిసె సత్యవ్రతుం డనురాజు ద్రవిళ దేశాధిపుండు 
పోయిన కల్పాంతమున విష్ణు సేవించి విజ్ఞానమును బొంది వెలుగుటేని 
కత(డు వైవస్వతుండై పుట్టి మను వయ్యె; నతనికి నిక్షాకు( డాదిగాంగ( 


తే. బదురు గొడుకులు గల రండ్రు పరగ వారి, వంశ మేరీతి వర్తించె? వారిలోన( 
జనిన వారిని జనువారి( జనెడువారి(, జెప్పవే వ్యాసనందన! చిత్తగించి. 3 


* వ్యాసనందనా! మనువుల మనుగడలనూ, మర్యాదలనూ విన్నాను. మన్వంతరంలో విష్ణువు తిరిగిన 
తీరులు తెలుసుకొన్నాను, పోయిన కల్ఫాంతంలో ద్రవిళదేశాన్ని పాలించిన సత్యవ్రతుడనే రాజు విష్ణువును 
సేవించి, తత్యాన్ని తెలుసుకొన్నవాడై, సూర్యునికి పుట్టి, వైవస్వతుడనే నామంతో మనువయ్యాడు గదా! 
అతడికి ఇక్ష్యాకుడు మొదలైన పదిమంది కొడుకులని చెబుతారు. వారి వంశం ఏ రీతిగా ప్రవర్తిల్లింది? 
వారిలో వెనుకటి వాళ్ళను గురించి, ఇప్పటి వాళ్ళను గురించి, పుట్టబోయే వాళ్లను గురించి దయతో నాకు 
విశదీకరించు. 

క. చెవులార నేండు వినియెద, రవివంశమునందు. గలుగు రాజుల కీర్తుల్‌ 
వివరింపు వరుసతోడను, భువి. బుణ్యుల కీర్తి వినిన. బుణ్యము గాదే! 4 
* మునీంద్రా! సూర్యవంశ రాజుల కీర్తులను నేడు నేను చెవులారా వింటాను. నీవు వరుసగా వివరించు, 
లోకంలో పుణ్యాత్ముల చరిత్రలు వింటే పుణ్యం కలుగుతుంది కదా! 


వ. అనినం బరాశరమునిమనువముం డిట్లనియె. 5 
* అని పలుకగా శుకుడు ఇట్లా అన్నాడు. 


-: వైసస్వత మనువంశ కథనము :- 


ఆ. వినుము, మనువుకులము వేయి నూటేండ్లును, బరంగ విస్తరించి పలుకరాదు 
నాకు దోంచినంత నరనాథ! వేగంబ, యెజుకపడ(గం బ్రీతి నేర్పరింతు. 6 


* ఓ రాజా! విను. మనువుల వంశవృత్తాంతం వేయి నూరేండ్లయినా విస్తరంగా చెప్పడానికి సాధ్యపడేది 
కాదు. నాకు తోచినంతగా నీకు ఇప్పుడే తెలియ జేస్తాను. 


క. ఎక్కువ తక్కువ పొడవుల, కెక్కటి మొదలైన పురుషు(డింతయు( జెడ( దా 
నొక్కండు. గల్పాంతంబున, నక్కజమై నిల్చె విశ్వ మతండై యుంటన్‌. 7 
* ఆ శ్రీహరి ఒక్కడే స్థూలమైన, సూక్ష్మమైన ప్రాణులకు అంతరాత్మ, ఆదిపురుషుడు. అతడే 
విశ్శమై ఉండడంవల్ల కల్పాంత సమయంలో సమస్తమూ లయమైనా తా నొక్కడే ఏకాంతంగా నిలిచాడు. 


సీ. భూమీశ! య మహాపురుషుని నాభిమధ్యమున బంగారు గెందమ్మి మొలిచె; 
నా తమ్మిపూవులో నటమీ(ద( దనయంత నాలుగు మోముల నలువ వుట్టె 
నా బ్రహ్మమనమున నట మరీచి జనించె; గశ్యపుం డతనికి గలిగె; నంత 
నా కశ్యపునికి దక్షాత్మజ యదితికి. గొమరుండై చీంకటిగొంగ వొడమె; 


తే. జలజ బంధుని పెండ్లాము సంజ్ఞయందు, శ్రాద్ధదేవుండు మనువు సంజాతుండయ్యె 
మనువునకు శ్రద్ధ యనియెడి మగువయందు(6 బదురు గొడుకులు గలిగిరి భద్రయశులు. 8 


* ఓ మహారాజా! ఆ మహాపురుషుని బొడ్డు నడుమ ఎజ్జటి బంగారు తామర పువ్వు మొలిచింది. ఆ 
పువ్వులోనుండి తనంత తానుగా నాలుగుముఖాలు కలిగిన బ్రహ్మ పుట్టాడు. ఆ బ్రహ్మ మనస్సులో మరీచి 
జన్మించాడు. అతడికి కశ్యపుడు కలిగాడు. ఆ కశ్యపునికి దక్షుని కూతురైన అదితికీ సూర్యుడు కొడుకై 
పుట్టాడు. ఆ సూర్యుని భార్య సంజ్ఞకు (శ్రాద్ధదేవుడనే మనువు జన్మించాడు. ఆ మనువుకు శ్రద్ద అనే 
భార్యవల్ల పవిత్ర చరిత్రులైన పదిమంది పుత్రులు పుట్టారు. 

వ. వార లిక్ష్వాకుండును, నృగుండును, శర్యాతియు, దిష్టుండను, ధృష్టుండును, గరూశకుండును, 

నరిష్యంతుండును, వృషధ్రుండును, నభగుండును, గలియు నన నెగడి; రటమున్ను మనువు 
కొడుకులు లేని వాడై, మిత్రావరుణుల నుద్దేశించి. 9 


తొమ్మిదవ స్కంధము 341 


జా 


మనువు బిడ్డలు పుట్ట మఖ మాచరించుచో నతని భార్యయు హోత నాశ్రయించి 

కూతురు పుట్ట నాకును జేయు మని పల్కి వరభక్తితో. బయోవ్రతము సల్సె; 

నా పతి సెప్పిన ట్లధ్వర్యుండును హోత నగు. గాక! వేలువు, మనుచు. బలికె; 

హవి నందుకొని 'కూంతు రయ్యెడు' మని వషట్కారంబు సెప్పుచు. గదిసి వేల్వ 

తే. హోత పెడచే(త నిల యను నువిద పుట్టె, దాని. బొడగని మనువు సంతాప మంది 

“కొడుకు మేల్‌ గాక! యేటికి. గూంతు? రకట!, చెప్పవే” యని పోయె వసిష్టుకడకు. 10 


న. చని యిట్లనియె. 11 


* వారు ఇక్ష్యాకుడు, నృగుడు, శర్యాతి, దిష్టుడు, ధృష్టుడు, కరూశకుడు, నరిష్యంతుడు, వృషధుడు, 
అభంగుడు, కవి అనే పేర్లతో వర్తిల్లినారు. అంతకు ముందు మనువు కొడుకులు లేనివాడై మిత్రావరుణులను 
గూర్చి యాగం చేశాడు. 


మనువు బిడ్డలకోసం యాగం చేసేటప్పుడు అతడి భార్య హోతను ఆశ్రయించి కూతురు పుట్టేటట్లు 
చేయమని కోరి, పరమభక్తితో పాలవ్రతాన్ని చేసింది, ఆమె కోరినట్టుగానే అధ్వర్యుడు “అట్టే అగుగాక! 
వేలువుమిని హోతతో చెప్పాడు. ఆ విధంగానే హోత యజ్ఞకుండాన్ని సమీపించి హవిస్సును అందుకొని 
'కూతురు కలుగుగాక! అని వషట్కారం చెబుతూ వేల్చినాడు. హోత చేసిన విపరీతమైన చేష్టవల్ల “కొడుకైతే 
మేలుగాని కూతురెందుకు?” అనుకొని వసిష్టుని దగ్గరకు వెల్లి ఇట్టా అన్నాడు. 


క. “అయ్యా! కొడుకుల కొజకై, యియ్యాగము నీ యనుజ్ఞ నే. జేయంగా 
నియ్యాండు దేల పుట్టెను?, మీయంతటివారి కొండు మేరయు గలదే! 12 


* “అయ్యా! నేను కొడుకుల కోసం నీ అనుమతితో ఈ యాగం చేస్తే ఈ ఆడకూతురు ఎందుకు 
పుట్టింది? మీలాంటి వారి వల్ల ఈ అ(క్రమం జరగవచ్చా! 

న. అదియునుంగాక, మీరు బ్రహ్మవాదులరు; మంత్రవాదులరు; పాపంబు లందకుండం జేయించువా; 

రిదియేమి?”యనవుడు, మా ముత్తాత వసిష్టుండు హోతృవ్యభిచారం బెటీంగి, మనువున కిట్లనియె!13 


* అదీగాక మీరు బ్రహ్మవాదులు, మం(త్రవాదులు, ఏ మాత్రం పాపం అంటకుండా కర్మలు 
చేయించేవారు. ఇప్పుడు ఇట్లా జరిగిందేమి?” అని ప్రశ్నింపగా మా ముత్తాత ఐన వసిష్టుడు హోత 
తప్పునడతను తెలుసుకొని మనువుతో ఇట్టా అన్నాడు. 

తే. “అధిప! సంకల్ప వైషమ్య మగుటంజేసి, హోత కల్లతనంబున నువిద గలిగె; 

నైనం గలిగింతు నీకు. బ్రియాత్మజునిని, నీవు మెచ్చంగ( జూడు నా నేర్పుబలిమి” 14 

* “ఓ రాజా! సంకల్పానికి వ్యతిరేకంగా జరగడం వల్లనూ, హోతచేసిన మోసం వల్లనూ కూతురు 
కలిగింది. ఐనా విచారింప వలసిన పనిలేదు. నా నేర్పుతో నీవు మెచ్చేటట్టుగా కొడుకును కలిగిస్తాను 
చూడు.” 

న. అని పలికి భగవంతుడగు వసిష్టుండు గీర్తి తత్సరుండు గావున మనువు కూంతు మగతనంబు కొణుకు 
నేక చిత్తంబున నాదిపురుషుండగు హరిం బొగడిన నప్పరమేశ్వరుండు మెచ్చి తపసి కోరిన వరం బిచ్చె; 
నది నిమిత్తంబుగా నిలాకన్యక సుద్యుమ్నుండను కుమారుండయి రాజ్యంబు సేయుచు. 15 


బా 


ప్రొద్దు వో కొకనాండు వోయి పేరడవుల, వెంట వేంటాడుచు వేడ్కతోడ( 

గొందజు మంత్రులు గూడ రా సైంధవం బయిన గుజ్జము నెక్కి యందమైన 
బలువిల్లు. గ్రొవ్వాండి బాణంబులును దాల్చి పెను మెకంబుల వెంట బిణుసుతోడ 
నుత్తరదిశను మహోగ్రుండై చని చని మేరువు పొంత గుమారవనము( 


తే. జేరె నందు మహేశుండు శినయు నెపుడు, రతి సలుపుచుందు రందు. జొరంగ( బోవ 
నా(డుదయ్యెను రాజు; రాజానుచరులు(6 బడంతులైరి తదశ్వంబు బడబ యయ్యె. 16 


* అని చెప్పి పూజ్యుడైన వసిష్టుడు మనువు కూతురు మగతనం పొందడం కోసం ఏకా[గ్రచిత్తంతో 
ఆదిపురుషుడైన శ్రీహరిని సంస్తుతించినాడు. శ్రీహరి మెచ్చి మునికోరిన వరాన్ని అనుగ్రహించాడు. ఆ 
కారణంగా ఇలా కన్య సుద్యుమ్నుడనే కుమారుడుగా మారిపోయింది. ఆ సుద్యుమ్నుడు రాజ్యం చేస్తూ 
ఒకనాడు |ప్రొద్దుపోక కొందరు మంత్రులు వెంటరాగా ఉత్తమజాతి గుజ్టాన్ని ఎక్కి గొప్పవిల్లును, వాడిబాణాలను 
ధరించి కారడవుల్లో వేటాడటానికి బయలుదేరాడు. అతడు శౌర్యంతో కూరజంతువులను వెంటాడుతూ ఉత్తర 
దిక్కుగా వెళ్లి మేరుపర్వతం దగ్గరున్న కుమారవనాన్ని చేరాడు. అందులో పార్వతీ పరమేశ్వరులు ఎప్పుడూ 
ఏకాంతంగా విహరిస్తూ ఉంటారు. ఆ వనంలో కాలు పెట్టేసరికి రాజు ఆడుది ఐనాడు. రాజు వెంట వచ్చిన 
వారూ 'ప్రీలుగా మారిపోయారు. ఆ రాజు గుజ్జం సైతం ఆడుగుర్రమై పోయింది. 


వ. ఇట్లు మగతనంబు సెడి మగువలై యొండొరుల మొగంబులు సూచి మణు(గుచుండి; రనిన విని 
శుకునకు రాజిట్లనియె. 17 


* ఈ విధంగా వారంతా మగతనం పోయి ఆడువారై ఒకరి ముఖాన్ని ఒకరు చూచి దుఃఖిస్తూ 
ఉండినారు అని చెప్పగా విని పరీక్షిత్తు శుకమహర్షితో ఇట్టా అన్నాడు. 
ఆ. 'రాజు( దోడివారు రమణులై రంటివి, కాంత లగుట యేమికారణమున? 


నిట్టి దేశ మెణు(గ మెన్న(డు నా కథల్‌, వేడ్కదీర నాకు విస్తరింపు. 18 


* రాజు, అతని వెంట ఉన్నవారు ఆడువారయ్యారని చెప్పావు. ఏ కారణం వల్ల వారు ్రీలయ్యారు? 
ఇటువంటి విడ్డూరమైన చోటును గూర్చి ఎన్నడూ విని ఉండలేదు. ఆ కథలను వేడుక తీరేటట్టు నాకు 
విస్తరించి చెప్పు. 


వ. అదియునుం గాక. 19 

ఆ. మగువతనము మాని మగవాండు గావచ్చుం గాక పేరు బెంపు గాసి గాగ 
మగతనంబు మాని మగువ గావచ్చునె, మానవంతు(డైన మానవునకు? 20 


* అదీగాక ఆడుతనాన్ని కోల్పోయి మగవాడు కావచ్చు. కాని మానం కలిగిన పురుషుడు పేరుప్రతిష్టలు 
నశించేటట్టుగా మగతనాన్ని పోగొట్టుకొని ఆడుది కావచ్చునా? 


వ. అని యడిగిన నర్జున పొత్రునకు వ్యాసపుత్రుం డిట్లనియె. 21 
* అని అడిగిన పరీక్షిత్తుతో శుకమహర్షి యిట్లా అన్నాడు. 
a) యె ర. 
సీ. 'పురవైరి కొకనాండు పొడసూపు వేడుకల దద్దయు దిక్కుల తమము లెల్ల 
దమతమ వెలు(గులు దగిలి గొందులు సారం గొందటు మౌనులు గోరి రాణ 


బ్రాణేశు తొడలపై భాసిల్లు నంబిక వారల జూచి మై వలువ లేమి 
సిగ్గు పుట్టిన లేచి చీరం గట్టిన. జూచి దేవియు దేవుండు దీర్భ లీల 


తే. నొంటి దమలోన( గ్రీడించుచున్న వారు, మనకు సమయంబు గా దని మరలి మునులు 
నరుండు నారాయణుండు ననారతంబు, మెల(గు చోటికి నడచిరి మేదినీశ! 22 
* ఓ రాజా! ఒకనాడు శివుణ్ణి దర్శించాలనే వేడుకతో కొందరు బుషులు బయలుదేరారు. దిక్కుల్లోని 
చీకట్లన్నీ తమ తేజస్సుకు తట్టుకోలేక సందుగొందుల్లో దూరగా, బుషులు ఆ కుమారవనానికి వచ్చారు. 
శివుని ఒడిలో ఉన్న పార్వతీదేవి వారిని చూచి సిగ్గుతో లేచి చీరకట్టుకొన్నది. అప్పుడు బుషులు 
“పార్వతీపరమేశ్వరులు ఏకాంతంగా ్రీడిస్తున్నారు. వారిని దర్శించడానికి ఇది సమయం కాదు” అనుకొని 
నరనారాయణుల నిత్య నివాసమైన బదరీవనానికి వెళ్తారు. 
వ. అది కారణంగా, భగవంతుం డగు శివుండు తన ప్రియురాలి వేడుకల కొణకు నిట్లని వక్కాణించె.23 
క. ఈ నెల వెవ్వ(డు సొచ్చిన, మానిని యగు ననిన తొంటి మాటకతమునన్‌ 
మానవు(డు నుగువ పో(డిమి, మానక పేరడవులందు మజణీయుం దిరిగెన్‌. 24 
* ఆ కారణంగా భగవంతుడైన పరమేశ్వరుడు తన ప్రియురాలి వేడుక కోసం ఈ కుమారవనంలోనికి 
ఎవడు (ప్రవేశించినా ఆడుది అవుతాడు” అని నొక్కి పలికాడు. ఆ నాటి ఈ మాట కారణంగా సుద్యుమ్నుడు 
ఆడుతనాన్ని పొంది ఆ కారడవుల్లో తిరిగాడు. 
వ. ఇట్లు చెలికత్తియల మొత్తంబులుం దానును నా రాచపూంబోండి చూపుల నాండు పోండిమి నెణపుచు 
దైవయోగంబున సోమసుతుండును, భగవంతుండును నగు బుధుని యాశ్రమంబు సేరి మెల 
గుచున్న యెడ. 25 
* ఈ విధంగా రాజకాంత ఐన సుద్యుమ్నుడు తాను తన చెలికత్తెలతో కలిసి వాడి చూపులతో స్త్రీ 
విలాసాలను కనబరుస్తూ దేవ ఘటన వల్ల చంద్రుని కొడుకూ, తేజోవంతుడూ అయిన బుధుని ఆశ్రమాన్ని 
చేరి అచ్చట విహరిస్తూ ఉన్నాడు. 

ఆ. రాజుకొడుకు( జూచె రాజీవదళనేత, రాజవదన జూచె రాజుపట్టి 
దొంగ కాము( డంత దొందడి( జిగురాకు, వాలు వెటికి యుటికి వారి మొత్తె, 26 


* అప్పుడు ఆ రాజుకూతురు చంద్రుని కొడుకును చూచింది. బుధుడు ఆ చంద్రముఖిని చూచాడు. 
అప్పుడు కొంటెవాడైన మన్మథుడు చిగురాకు కత్తిని బయటకు లాగి సందడి చేస్తూ వారిమీదికి ఉరికి దాడి 
చేశాడు. 


వ. ఇట్లలరువిల్తుని నెణబిరుదు చిగురు టడిదంబు మొనకు నోహటించి వార లిరువురుం బై పడి 
వేడుకలకుం జొచ్చిన వారలకుం బురూరవుం డను కుమారుండు పుట్టె. ని వ్విధంబున. 27 


* వీరాధివీరుడైన మన్మథుని చిగురాకు బాకుకు జంకి వాళ్లిద్దరూ రతి(క్రీడలకు పూనుకోగా వారికి 
పురూరవుడనే కుమారుడు పుట్టాడు. 
ఆ. మనుసుతుండు ఘను(డు మగనాలి తనమున, గొడుకు. గాంచి నిసిని కుంది కుంది 
చింత బొంది గురు వసిష్టుని భావించె, నతని తలఏపుతోన నతండు వచ్చె. 28 


* ఈ విధంగా గొప్పవాడైన ఆ మనువు కుమారుడు ఆడుతనంతో కొడుకును కని, విసిగి వేసారి 
గురువైన వసిష్టుని తలచుకొన్నంతలో ఆయన అచ్చటకు వచ్చాడు. 


వ. వచ్చి సుద్యుమ్నుండు మగవాడగు కొణకు న మ్మునిపుంగవుండు శంకరు నారాధింప నీశ్వరుండును 

దపసి ప్రయాసంబునకు సంతసిల్లి యిట్లనియె. 29 

* అట్లా వచ్చి సుద్యుమ్నుడు మగవాడు కావడం కోసం ఆ ముని శ్రేష్టుడు శివుణ్ణి పూజించాడు. 
ఈశ్వరుడు మునిపూనికకు సంతోషించాడు. 


మ. “తన మున్నాడిన మాటయున్‌ నిజముగా దన్మానికిం బ్రీతిగా 
మనుచుండున్‌ నెల వో నెలం బురుషు(డై మాసాంతరంబైన( గా 
మినియె యీ గతి వీడుపాటమర భూమిం దాన రక్షించు. బొ 
మ్మనినన్‌ వచ్చె వసిష్టు( డా మనుసుతుం డా రీతి రాజ్యస్టు(డై. 30 
* తాను ముందు చెప్పిన మాట పొల్లు పోకుండానూ, ఆ మునికి ప్రీతి కలిగేటట్లుగానూ పరమేశ్వరుడు 
అనుగ్రహించాడు- “సుద్యుమ్నుడు ఒక నెల పురుషుడుగానూ ఒకనెల ఆడుదిగానూ ఉంటాడు. ఈ 
మారుపాటు ఒప్పేటట్టు రాజ్యాన్ని కాపాడుతాడు. వెళ్లు” అని శివుడు చెప్పగా వసిష్టుడు తిరిగి వచ్చాడు. 
ఆ మనుపుత్రుడు సుద్యుమ్నుడు ఆ రీతిగా రాజ్యం చేస్తూ ఉన్నాడు. 
ఆ. మగున యగుచు మరల మగవాండు నగుచును, భూతధాత్రి యంత నాత( డేలె( 
బ్రజలు సంతసింప బాహాబలముతోడ, గురుని కరుణ. జేసి కువలయేశ! 31 
* ఓ రాజా! గురువు కృపవల్ల అత డా విధంగా ఆడుతనం పొంది మరలా మగవాడుగా మారి ప్రజలు 
సంతోషించేటట్టుగా తన భుజబలంతో భూమిని పరిపాలించాడు. 

వ. అతనికి నుత్కలుండును, గయుండును, విమలుండును నను కొడుకులు మువ్వురు గలిగి ధర్మపరులై 
యుత్తరాపథంబునకు రాజు లయిరి! సుద్యుమ్నుండు ముదుసలియై ప్రతిష్థానపురంబు విడిచి 
పురూరవునకు భూమి యిచ్చి వనంబునకుం జనియె. న వ్విధంబున. 32 


* అతడికి ఉత్కలుడు, గయుడు, విమలుడు అనే ముగ్గురు కొడుకులు కలిగి ధర్మపరులై ఉత్తర 
దిక్కులోని భూములకు రాజులయ్యారు. సుద్యుమ్నుడు ముసలి వాడై పురూరవునికి రాజ్యాన్ని అప్పగించి 
ప్రతిష్టానపురాన్ని వదలి తపస్సు చేసుకోవటానికి అడవులకు వెళ్ళాడు. 

సీ. కొడుకు సుద్యుమ్నుండు ఘోరాటవుల కేంగ వందుచు మనువు వైవస్వతుండు 

దనకు బిడ్డలు గల్ల దప మాచరించెను హరి( గూర్చి నూటేండ్లు యమునలోన; 
హరియంత నిక్షాకు( డాదిగా( బదుగురు పుత్రుల నిచ్చెను బొస(య; వారి 
యందు. బృషధ్రాఖ్యు( డనువాడు గురునాజ్ఞ నిమల ధర్మంబులు వెలయయబూని 


తే. పసుల కదుపుల గాచుచు బలు మొగిళ్లు, వచ్చి నడురేయి జోరున వాన గురియ 
మంద విడియించి చుట్టు నేమణకయుండె, నడవి మెకములు సొరకుండ నరసికొనుచు. 33 
* ఈ విధంగా కొడుకైన సుద్యుమ్నుడు అడవులకు వెళ్లగా దుఃఖిస్తూ వై వస్వత మనువు బిడ్డలకోసం 
యమునానది తీరంలో విష్ణువును గూర్చి నూరేండ్లు తపస్సు చేశాడు. విష్ణువు అతడికి ఇక్షాకుడు మొదలైన 
పదిమంది కొడుకులను (ప్రసాదించాడు. వారిలో పృష(ధ్రుడనే వాడు గురువు ఆజ్ఞమేరకు పరిశుద్ద ధర్మాలను 
పాటించి ఆలమందలను కాస్తూ ఉండేవాడు. ఒకరోజు అర్హరాత్రివేళ దట్టంగా మబ్బులు కమ్ముకొని భోరున 
వాన కురవసాగింది. అతడు మందను ఒకచోట చేర్చి అడవి మృగాలు మందపై పడకుండా కనిపెట్టుకొని 
ఉన్నాడు. 
న. అంత. 34 


క. ప్రబ్బికొనిన పెంజీ(కటి, నిబ్బరముగ నడింకి నడికి నింగికి వడితో 
గొబ్బున నెగసి తటాలున, బెబ్బులి మందావు(బట్టె( బెలుకుణి యఖణవన్‌. 35 


* అంతలో కముకొన్న ఆ కారుచీకట్లో ఒక బెబ్బులి కదలకుండా ఒదిగిఒదిగి తటాలున పైకిదూకి, 
మందలోని ఒక ఆవును పట్టింది. ఆవు భయంతో అంబా” అని అరచింది. 


క. ఉల్లముల గల(గి మొదవుల, వెల్లువ లన్నియును లేచి విచ్చల విడితో( 
జెల్లాచెదరై పాటెను, బెల్లుగ నంభా యటంచు బెబ్బులి గాలిన్‌. 36 


* పులిని పసిగట్టగానే గుండె లదరిపోయిన ఆలమందలన్నీ అంబారావాలు చేస్తూ ఎట్టాబడితే అట్టా 
చెల్లాచెదరై పోయాయి. 


వ. అ య్యవసరంబున 37 

శా. ఆ సెంజీంకటి మోల( గాన కడిదం బంకించి శార్దూల మం 
చా పుల్లావు శిరంబు( ద్రుంచి తెగదో యంచుం, బులిన్‌ వెండియున్‌ 
వాపోవం దెగ వ్రేసి భూవరుండు ద్రోవన్‌ ఖడ్గరక్తంబుచే( 
బై పై గీయుచు. జేరి చూచె. దల దైవ్వంబడ్డ యద్దేనువున్‌. 38 


* ఆ రాజు కారుచీకట్లో ముందేమున్నదో చూడలేక కత్తి తీసుకొని పులికాబోలనుకొని పుల్దావు 
తలను ఖండించాడు; తెగలేదేమో అని మళ్లా పులి వాపోయేటట్టుగా తెగనరికాడు. తర్వాత కత్తినంటిన 
నెత్తుటిని చేత్తో తుడుస్తూ వెళ్ళి తలతెగిన ఆవును చూశాడు. 


వ. చూచి దుఃఖితుండై యున్న పృషధ్రునింగని, కులగురుండగు వసిష్టుండు కోపించి “నీవు 
రాజత్వంబునకు( బాసి యీ యపరాధంబున శూద్రుండవు గి మ్మని శపియించె; నతండును 
గృతాంజలియై తన కులాచార్యుని వలన మరలం గైకోలు నడసి యతని యనుమతంబున. 39 


జా 


అఖిలాత్ము. డగుచున్న హరియందు( బరునందు భక్తితో( జాల( దత్సరత మెణుసి 
యూర్హ్వరేతస్కు( డై యున్న ప్రాణులకెల్ల నాప్తుండై సర్వేంద్రియములు గెల్చి 
సంగంబునకు( బాసి శాంతుండు నపరిగ్రహుండునై కోరక యుండి తనకు 
వచ్చిన యదియ జీవనము గావించుచు. దను(దాన నిలుపుచు ధన్యబుద్ది 


తే. జడుని తెణంగున నంధుని చందమునను, జెవిటి భంగిని మహినెల్ల జెల్లం దిరిగి 
యడవులకు నే(గ కార్చిచ్చు నందు జొచ్చి, చిక్కి నియతుడై బ్రహ్మంబు€ జెందె నతండు. 40 


* అది చూచి దుఃఖించిన పృషధ్రుని కనుకొని కులగురువైన వసిష్టుడు కోపించి “ఈ తప్పువల్ల నీవు 
క్షత్రియుడివి కాకుండా శూద్రుడివై ఉండు” అని శపించాడు. అతడు నమస్కరించి తన కులగురువు నుండి 
మళ్ళా అనుజ్ఞను పొంది అతడి అంగీకారంతో అఖిలాత్ముడు, పరమాత్ముడు ఐన శ్రీహరియందే మనస్సు 
లగ్నంచేసి, భక్తితో ప్రకాశించాడు. కామ వ్యాపారాలను జయించినవాడై, ప్రాపంచిక సుఖాలకు దూరమైనవాడై 
ప్రవర్తిల్లాడు. ఇతరుల నుండి ఏదీ పుచ్చుకోకుండా తనకు దొరికిన దానితోనే జీవితాన్ని వెళ్ళబుచ్చాడు. 
మూగవాడిలాగా, గగ్రుడ్డివాడి విధంగా, చెవిటివాడి రీతిగా నేలనాలుగు చెజుగులూ తిరిగాడు. చివరికి అడవుల్లోకి 
వెళ్ళి కార్చిచ్చులో పడి పరబ్రహ్మలో కలసిపోయాడు. 

క. కవి యను కడపటి కొమరుండు, భవనము రాజ్యంబు విడిచి బంధులతో నే 

గి వనమున బరమపురుషుని౦ బ్రవిమలమతి( దలంచి తలంచి వరముం బొందెన్‌. 41 


* కవి అనే కడగొట్టు కొడుకు ఇంటినీ రాజ్యాన్ని విడిచి బంధువులతో కలసి అడవికి వెళ్ళి 
పరమపురుషుడైన శ్రీహరిని పరిశుద్దమైన మనస్సుతో ధ్యానించి మోక్షాన్ని పొందాడు. 


వ. మజీయు. గరూశుం డను మానవునివలనం గొందబు కారూశులు క్షత్రియులు గలిగి, ధర్మంబుతోడి 
ప్రియంబున బ్రహ్మణ్యులై యుత్తరాపథంబునకు రక్షకులైరి; ధృష్టుని వలన ధార్‌ష్టం బను వంశంబు 

గలిగి భూతలంబున బ్రహ్మభూయంబు నొంది నెగడె; నృగుని వంశంబున సుమతి పుట్టె; నతనికి 
భూతజ్యోతి పుట్టె; నతనికి వసువు జనించె; వసువునకుం బ్రతీతుండు గలిగె౮ బ్రతీతునికి నోఘవంతు( 
డు జనించె; నతని కూతు నోథువతి యను కన్యకను సుదర్శనుండు వివాహంబయ్యె; 
నరిష్యంతుండును మనుపుత్రునికి జిత్రసేనుం, డా విభునకు దక్షుం, డా పుణ్యునకు మీఢ్వాంసుం, 
డా సుజనునికి శర్వుం, డమ్మహాత్మునికి నింద్రసేనుం, డా రాజునకు వీతిహోత్రుం, డా సుమతికి 
సత్యశ్రవుం, డాఘనునికి నురుశవుం, డా వీరునకు దేవదత్తుం, డా పండితునకు నగ్ని వేశుండు 
సుతులయి జనియించి; రయ్యగ్నివేశుండు కానీనుండన నెగడి జాతకర్ణుండను మహర్షియై వెలసె; 
నతని వలన నాగ్నివేశ్యాయనం బను బ్రహ్మకులంబు గలిగె; నవ్విధంబున. 42 


* కరూశుడనే కొడుకువల్ల కారూశులనే క్షత్రియులు కలిగారు. ధర్మప్రియులూ, బ్రాహ్మణప్రియులూ 
ఐనవారు ఉత్తరదిక్కులోని భూములకు రక్షకులయ్యారు. ధృష్టునివల్ల ధార్‌ష్టమనే వంశం కలిగి బ్రహ్మజ్ఞానం 
పొంది భూతలంలో వర్ధిల్లింది. 


నృగుని వంశంలో సుమతి పుట్టాడు. అతనికి భూతజ్యోతి కలిగాడు. అతడికి వసువు జన్మించాడు. ఆ 
వసువుకు (ప్రతీతుడు పుట్టాడు. అతడికి ఓఘవంతుడు జన్మించాడు. అతడి కూతురైన ఓఘవతి అనే 
కన్యను సుదర్శనుడు పెళ్ళిచేసుకొన్నాడు. 


నరిష్యంతుడనే మనువు కొడుక్కి చిత్రసేనుడు, ఆ రాజుకు దక్షుడు, ఆ పుణ్యాత్ముడికి మీఢ్యాంసుండు, 
ఆ మంచి వాడికి శర్వుడు, ఆ మహాత్ముడికి ఇంద్రసేనుడు, ఆ రాజుకు వీతిహోత్రుడు, ఆ బుద్దిమంతుడికి 
సత్య(శ్రవుడు, ఆ గొప్పవాడికి ఉరుశ్రవుడు, ఆ వీరుడికి దేవదత్తుడు, ఆ పండితుడికి అగ్నివేశుడు కొడుకులై 
పుట్టారు. ఆ అగ్నివేశుడు కానీనుడని (ప్రసిద్దుడై జాతకర్ణుడనే మహర్షిగా వెలిశాడు. అతడి వల్లనే “అగ్ని 
వేశ్యాయన” మనే బ్రాహ్మణకులం ఏర్పడింది. 


క. తెలుపంబడె నరిష్యంతుని, కుల మెల్లను నీకు దిష్టకులమున్‌ దెలియం 
దెలిపెద రాజేంద్రోత్తమ!, తెలియుము సర్వంబు నీకు. దేటపడంగన్‌. 43 


* ఓ రాజగ్రేష్టుడా! ఈ విధంగా నీకు నరిష్యంతుని కులమంతా తెలుపబడింది. ఇక దిష్టుడి వంశాన్ని 
గూర్చి నీకు తేటతెల్లంగా తెలియ జేస్తాను. 


న. దిష్టుని కొడుకు నాభాగుం డను వాండు కర్మవశంబున వైశ్య్వత్వంబు నొందె; నా నాభాగునికి 
హలంధనుండు కలిగె; నతనికి వత్సప్రీతియు, వత్స ప్రీతికి బ్రాంశువు, నతనికి. బ్రమితియుం 
బ్రమితికి ఖమిత్రుండును, ఖమిత్రునికి( జాక్షుషుండు, నతనికి వివింశతియు, వివింశతికి రంభుండు, 
రంభునికి ధార్మికుండైన ఖనినేత్రుండు, నతనికి. గరంధనుండు, గరంధనున కవిక్షిత్తునా యవిక్షిత్తునకు 
మరుత్తుండు జనియించిరా మరుత్తుండు చక్రవర్తి యయ్యె; నతని చరిత్రంబు వినుము. 44 


348 పోతన భాగవతము 


* ద్రిష్టుడి కొడుకు నాభాగుడనేవాడు కర్మవశంగా వైశ్యత్వాన్ని పొందాడు. ఆ నాభాగునికి హలంధనుడు 
కలిగాడు. అతడికి వత్సట్రీతి, వత్సీతికి ప్రాంశువు, అతడికి ప్రమితి, ప్రమితికి, ఖమి(త్రుడు, ఖమి(త్రునికి 
చాక్షుషుడు, అతడికి వివింశతి, వివింశతికి రంభుడు, రంభునికి ధర్మాత్ముడైన ఖనినేత్రుడు , అతడికి 
కరంధనుడు, కరంధనుడికి అవిక్షిత్తు, అవిక్షిత్తుకు మరుత్తుడు జన్మించారు. ఆ మరుత్తుడు చక్రవర్తి 
అయ్యాడు. అతడి చరిత్ర విను. 


సీ. అంగిరస్సుతుండు మహాయోగి సంవర్తు( డతని యాగమునకు యాజకుండు, 
దిరిగి యుండెడివారు మరుదాఖ్యగణము లొ ప్పారు విశ్వేదేవు లచటి సభ్యు 
లధిక దక్షిణల బ్రాహ్మణకోటి. దనిపెను; సోమపానంబున సురవరుండు 
మది నుబ్బి బంగారు మయము గావించెను యాగవస్తువు లెల్ల; నధిక నియతి 


తే. నా మరుత్తుండు సేసిన యట్టిభంగి, ధీరభావంబు( జాగంబు. దెంపు€ గలిగి 
మఖము సేసిన వారిని మజీయు నెటు(గ, మెల్ల లోకములందు నరేంద్రముఖ్య! 45 


* ఓ రాజా! ఆ మరుత్తుని యాగానికి అంగిరసుని కొడుకు, మహాయోగి ఐన సంవర్తుడు నిర్వాహకుడు. 
దాన్ని పరివేష్టించిన వారు మరుత్తులు. విశ్వేదేవతలు అక్కడి సదస్యులు. ఆ మరుత్తుడు గొప్ప దక్షిణలతో 
(బ్రాహ్మణులను తృప్తిపరిచాడు. సోమపానంతో పొంగిపోయిన దేవేంద్రుడు యాగవస్తువుల నన్నింటినీ 
బంగారుమయం చేశాడు. ఆ మరత్తుడిలాగా త్యాగమూ, తెంపూ గలిగి యజ్ఞం చేసిన మరొకరిని ముల్లోకాల్లోనూ 
చూడబోము. 


వ. ఆ మరుత్తునకు దముండును, దమునకు రాజవర్ధనుండును, రాజవర్దనునకు సుధృతియు, సుధృతికి 
సౌధృతేయుండును, సౌధృతేయునకు( గేవలుండును, కేవలునకు బంధుమంతుండును, నతనికి 
వేదవంతుండును, వేదవంతునికి బంధుండును, బంధునకు( దృణబిందుండును సంభవించి; రంత.46 


* ఆ మరుత్తునికి దముడు, దమునికి రాజవర్హనుడు, రాజవర్హనునికి సుధృతి, సుధృతికి సౌధృతేయుడు, 
సౌధృతేయునికి కేవలుడు, కేవలునికి బంధుమంతుడు, అతడికి వేదవంతుడు, వేదవంతునికి బంధుడు, 
బంధుడికి తృణబిందుడు జని శ్రంచారు. 


క అచ్చరకన్య యలంబుస, గ్రచ్చణ( దృణబిందు( జూచి కామించి తుదిం 
బచ్చవిలుకాని యమ్ముల, ముచ్చిచ్చున వచ్చి పొందె మోహాతురయె. 47 


* అప్పరఃప్రీ ఐన అలంబుస తృణబిందుణ్లి చూచి కామించింది. మోహంతో మన్మథుని బాణాలకు 
లోనై అతణ్ణి పొందింది. 


వ. ఆ దంపతులకు నిలబిల యను కూతురు జన్మించె; నా కొమ్మను విశ్రవసుండు వొందిన నైల 
బిలుండనం గుబేరుండు పుట్టె; మణీయు నా తృణబిందునకు నిశాలుండును, శూన్య బంధుండును, 
ధూమ్రకేతుండును ననువారు మువ్వురు గొడుకులు గలిగి, రందు విశాలుండును నంశనర్ధనుండై 

వైశాలియను నగరంబు నిర్మించె; నా రాజునకు హేమచంద్రుం, డా నరేంద్రునకు ధూమ్రాక్షుం, డా 
పుడమిటేనికి సహదేవుం, డా బలిష్టునకు( గృశాశ్వుం డాతనికి సోమదత్తుండు జన్మించె; నతండు.48 
* ఆ దంపతులకు “ఇలబిల” అనే కూతురు పుట్టింది. ఆమెను విశ్రవసుడు పెళ్ళిచేసుకోగా కుబేరుడు 
పుట్టాడు. ఆ తృణబిందువునకు విశాలుడు, శూన్యబంధుడును, ధూమ్రకేతుడును ననువారు ముగ్గురు 
కొడుకులు కలిగారు. వారిలో విశాలుడు వంశాన్ని పెంపొందించిన వాడై “వైశాలి” అనే నగరాన్ని నిర్మించాడు. 
ఆ రాజుకు 'హేమచండ్రుడు, అతడికి ధూమ్రాక్షుడు, ఆ ప్రభువుకు సహదేవుడు, ఆ బలవంతుడికి కృశాశ్వుడు, 
అతడికి సోమదత్తుడు జన్మించారు. 
ఆ. అమర విభుండు మెచ్చ నశ్వమేధము సేసి, భూరిపుణ్యగతికి బోయె నెలమి; 
సోమదత్తుకొడుకు( సుమతికి జనమేజ, యుం డనంగ6 గొమరు( డుప్పతిలై. 49 
* ఆసోమదత్తుడు దేవేంద్రుడు మెచ్చేటట్టుగా అశ్వమేధయాగం చేసి పుణ్యగతిని పొందాడు. అతడి 
కొడుకైన సుమతికి జనమేజయుడనే కుమారుడు కలిగాడు. 


వ. వీరలు వైశాలు రనం బర(గి తృణబిందుని కీర్తి వహించి, రాజ్యంబు సేసిరి. మజియును. 50 
* వీళ్ళందరూ వైశాలురని (ప్రసిద్ది గాంచారు. తృణబిందుడి కీర్తిని విస్తరింపజేస్తూ వీరు రాజ్యం 
చేశారు. 


సీ. శర్యాతియను రాజు జనియించె బ్రహ్మవరుండైన మనువుకు రూఢితోడ; 
నత డంగిరుని సత్రమందు రెండవనా(టి విహితకర్మము నెల్ల వెలయ జెప్పె; 
నతని కూతురు సుకన్యక యను వనజాక్షి దన తండ్రితో. దపోవనికి నరిగి 
చ్యవనా శ్రమము జేరి సఖులును దానును ఫలపుష్పములు గోయ( బాబు తిరిగి 


ఆ. యొక్కపుట్టలోన నొప్పారు జ్యోతుల, రెంటిగాంచి వా(డి ముంట( బొడిచెం 
గన్య ముగుద మజచి ఖద్యోతయుగ మంచు, దైవ వశముకతన( దమకి యగుచు. 51 
* పరబ్రహ్మయందు ఆసక్తుడైన మనువుకు శర్యాతి అనే రాజు జన్మించాడు. అతడు అంగిరుని 
యజ్ఞమందు రెండవనాడు చేయవలసిన కర్మకాండను వివరించి చెప్పాడు. ఆ శర్యాతి కూతురైన సుకన్యక 
ఒక రోజు తండ్రితో పాటు చ్యవనముని ఆశ్రమానికి వెళ్ళింది. చెలికత్తెలూ, తాను పూలనూ పండ్లనూ 
కోస్తూ వనమంతా తిరిగి ఒక పుట్టలో వెలుగుతూన్న రెండు జ్యోతులను చూచింది. దైవఘటనవల్ల అవి 
మిణుగురు పురుగుల జంట కాబోలనుకొని తొందరపాటున వాటిని సుకన్యక ఒక వాడిముల్లుతో పొడిచింది. 


క. జ్యోతుల ముంటం బొడిచిన, వాతల నెత్తురుల గురిసె వసుధేశభట 
వ్రాతముల కెల్ల నచ్చట, నా తజీ మలమూత్ర బంధమయ్యె నరేంద్రా! 52 
* ఆ విధంగా జ్యోతులను ముల్లుతో పొడవగా వాటి నుండి నెత్తురు కారింది. ఆ అపరాధం వల్ల 
అప్పుడు రాజభటులకు మలమూత్రాలు స్తంభించి పోయాయి. 

న. వారలంజూచి రాజర్షియగు శర్యాతి విస్మితుండై 'మీరలియ్యాశ్రమ దూషణంబు సేయ నోపుదురది 
కారణంబుగా మీకీ నిరోధంబు సిద్దించె. నని పలుకు నవసరంబున( దండ్రికి సుకన్యక యిట్లనియె. 53 


* వారి అవస్థ చూచి రాజర్షి ఐన శర్యాతి ఆశ్చర్యపడి 'మీ రీ ఆశ్రమంలో ఏదైనా అపరాధం చేసి 
ఉండవచ్చు, ఆ కారణంగా మీకీ ఆటంకం కలిగింది” అని చెబుతుండగా సుకన్యక తండ్రితో ఇట్లా అన్నది. 


తే. అయ్య! యీ పుట్టచేరున నాడి యాడి, యిందులో రెండుజ్యోతుల నేను6 గాంచి 
కంటకంబున( బొడువ రక్తంబు గురిసె, నే విధంబున( గురిసెనో యెజు.గు మీవు. 54 


స అయ్యా! ఈ పుట్టదగ్గర ఆడుకొని, అందులో రెండు జ్యోతులను చూచి నేను ముల్లుతో పొడువగా 
రక్తం కారింది. ఎందు కట్టా రక్తం కారిందో నీవు తెలుసుకో. 


వ. అనిన శర్యాతి భీతుండై కూంతుం దోడ్కని వల్మీకంబుకడకుం జని యందు( దపంబు సేయుచున్న 
చ్యవనుని గని తన నేర్పున నతనివలన( బ్రసన్నత వడసి తపసి చిత్తంబు నెజీంగి తన పుత్రిక నిచ్చి 
యెట్ట కేలకుం బ్రదికినవాండై మునీశ్వరుని వీడ్కొని పురంబునకుం జనియె; నంత. 55 


* అని చెప్పగా శర్యాతి భయపడి కూతురును పుట్టదగ్గరకు తీసుకొని పోయి అందులో తపస్సు 
చేస్తున్న చ్యవన మునిని చూచాడు. తన తెలివితేటలతో మునిని ప్రసన్నుణ్ణి చేసుకొన్నాడు. అతడి మనస్సు 
తెలుసుకొని కూతురును ఆయన కిచ్చి పెళ్ళిచేసి ఆ ప్రమాదం నుండి బయట పడ్డాడు. తర్వాత మునీశ్వరుని 
దగ్గర సెలవు తీసుకొని పట్టణానికి వెళ్ళాడు. 

ఆ. పరమకోపు( డయిన భార్గవు( బతి. జేరి, మిగులం బనుల యెడల మెచ్చం దిరిగి 

యతని పర్ణశాల నా సుకన్యక యను, మగువ గొన్ని యేండ్లు మనువు మనియె. 56 

* పిమ్మట ఆ సుకన్యక మిక్కిలి కోపిష్టి అయిన ఆ చ్యవన మహర్షిని చేరి మెప్పు పొందేటట్టుగా 
పనులు చేసుకొంటూ అతడి ఆ(శ్రమంలో కొన్ని ఏండ్లు కాపురం చేసింది. 

వ. అంత నొక్కనా. డ య్యాశ్రమంబునకు వేల్పువెజ్ఞులైన యాశ్విను లిద్దణు వచ్చిన వారలం బూజించి 

తన ముదిమి సూసి చ్యవనుం డిట్లనియె, 'మీకు మున్న యాగభాగంబుల లేని సోమపానంబు నేడు 


గల్సించి యిచ్చెద, సోమపాన సమయంబున బాన పాత్రంబు మీకు నందిచ్చెద; నా ముదిమి 
మానుపుం” డని యిట్లనియె. 57 


* అంతలో ఒకనాడు ఆ ఆశ్రమానికి దేవవైద్యులైన అశ్వినీ దేవతలు ఇద్దరు వచ్చారు. 'మీకు 
యాగభాగాల్లో ఇంతకు ముందు లేని సోమపానాన్ని నేను కలుగజేస్తాను. సోమపాన సమయంలో మీకు 
పాత్రను అందిస్తాను. ఎట్లాగైనా నా ముసలితనాన్ని పోగొట్టండి” అని యింకా ఇట్లా అన్నాడు. 


క. నవకంబగు ప్రాయంబున, జవరాండ్ర( గరంచు మేని చక్కందనంబున్‌ 
శివతరముగ( గృప సేయుండు, దివిజాధిప వైద్యులార! దీవింతు మిమున్‌. 58 

hg దేవవైద్యులారా! అందమైన ప్రాయంతో యువతులను వశీకరించుకొనే మంగళకరమైన 
శరీరసౌందర్యాన్ని నాకు అనుగ్రహించండి. మిమ్ములను నేను ఆశీర్వదిస్తాను. 


వ. అనిన నశ్వినీదేవతలు సంతోషించి సిద్దనిర్మితంబయిన యీ మడు(గున మునుగు మని పలికి.59 


సీ. ముసలితాపసుంబట్టి మొగి నెత్తుకొనిపోయి ముగురు నా మడుగున మునిగి లేచి 
ననితాజనము నెల్ల వలపించువారలై సుందర మూర్తులై సుభగు లగుచు. 
గమలమాలికలతో( గనకకుండలములతో మంచి చీరలతోడ( దుల్యు 
లై సూర్యతేజస్కులై యున్న వారల మువ్వుర( బొడంగాంచి ముగుద బాల 


తే. యిందు బెనిమిటి వీ. డని యెణు(గ లేక, గరిత గావున నిజనాథు€ గానం గోరి 
సుభగమతులార! నా నాథు( జూపు. డనుచు, నశ్వినీదేవతలకు నయ్యబల మొక్కె. 60 


* అనగా అశ్వినీదేవతలు సంతోషించి 'సిద్దజాతి దేవతలచేత నిరి శంపబడ్డ ఈ మడుగులో మునుగు” 
మని చెప్పి ఆ ముసలిమునిని ఉత్సాహంతో ఎత్తుకొని పోయి ముగ్గురూ ఆ మడుగులో మునిగి లేచారు. 
(స్త్రీల నందరినీ ఆకర్షించే సుందరాకారులై అదృష్టవంతులై తామరపూల మాలలతో, బంగారు చెవిపోగులతో, 
మంచి వస్త్రాలతో సూర్యుని వంటి కాంతి గలిగి ఒక్కలాగే ఉన్న ఆముగ్గురినీ చూచి అమాయికురాలైన 
సుకన్యక వారిలో తన భర్తను కనిపెట్టలేక పోయింది. పతివ్రత అయిన ఆమె తన భర్తను తెలుసుకోవాలనుకొని 
'ఓ పుణ్యాత్ములారా! నా భర్తను చూపి పుణ్యం కట్టుకోండి” అని అశ్వినీ దేవతలకు (మొక్కింది. 

వ. వార లా పతివ్రత నిజమరితనంబునకు మెచ్చి వయోరూప సంపన్నుం డయిన చ్యవనుం జూపి, 

దంపతుల వీడ్కొని విమానారూఢులై వేలుపుల ప్రోలికిం జని, రంత. 61 


* అశ్వినీదేవతలు పతివ్రతయైన సుకన్యక సత్యశీలానికి మెచ్చి యౌవనంతో సుందరాకారుడై ఉన్న 
చ్యవనమహర్షిని చూపి ఆ దంపతుల దగ్గర సెలవు తీసుకొని విమానం ఎక్కి స్వర్గానికి వెళ్ళారు. 
సీ. యాగంబు సేయంగ నర్జించి శర్యాతి, చ్యవనమునీంద్రు నాశ్రమముకడకు( 
గూంతు నల్టుని. దోడుకొని పోవు వేడుక వచ్చి పుత్రికకు( బార్చ్వంబునందు 
సూర్యతేజంబున సాంసారు నరు గని, వీ డెన్వ(డో దీనివిభు(డు గాడు; 
చెల్లరే! యని పుత్రి సేసిన ప్రియములు మొక్కులు నొల్లక మోము వాంచి 
తే. మాణుమాటాడ దీవింప మనసు రోసి, “చ్యవను( డధికుండు మునిజన సత్తముండు 
భువన సన్నుతు( డత డెందు( బోయె? నాతం డెట్టు వంచింప( బడియె? వీ( డెన్వ( డబల! 62 


* అప్పుడు శర్యాతి యాగం చేయాలనుకొని కూతురిని అల్లుణ్ణి తీసుకొని పోవడానికి చ్యవనముని 
ఆశ్రమానికి వచ్చాడు. అక్కడ తన కూతురైన సుకన్యక చెంత సూర్యునికాంతితో ప్రకాశించే పురుషుణ్ణి 
చూచాడు. “వీడెవడో దీని భర్తకా' డని ఆశ్చర్యపోయి, కూతురు చేసిన మర్యాదలకు ఇష్టపడక 
తలవంచుకొన్నాడు. మారుమాటాడటానికి, దీవించడానికి మనస్కరింపక ఆమెతో ఇట్లా అన్నాడు. 'చ్యవనుడు 

గొప్పవాడు. మునిశ్రేష్టుడు. లోకంచేత పొగడబడేవాడు. అతడు ఎక్కడికి వెళ్ళాడు? అతడు ఎట్టా వంచింప 
బడ్డాడు? వీ డెవడు? 
మ. తగవే? ధర్మమె ! శీలమే? కులజ వై దర్పించి మోదింప నా 
జగదారాధ్యుని బుణ్యశీలు( దపసిన్‌ సాధ్వీమనస్పమ్మతున్‌ 
మగనిన్‌ మాని భుజంగు( బొంద(దగునే మానంబు వాటింపంగా( 
దగదే! దుర్గతి. ద్రోచితే కఠినవై తండ్రిం బతిం గూంతురా! 63 


* ఓ బిడ్డా! ఉత్తమ కులంలో పుట్టిన నీవు లోకంచేత పూజింపబడేవాడు, పుణ్యాత్ముడు, తపస్వి, 
పతివ్రత మనస్సుకు నచ్చేవాడు ఐన భర్తను కాదని విటుణ్ణి పొందడం న్యాయమేనా? ధర్మమేనా? లోక 
ధర్మాన్ని పాటించవద్దా! ఇటు కన్న తండ్రినీ, అటు కట్టుకొన్న భర్తనూ దుర్గతి పాలు చేశావు కదా! 

ఆ. పద్మనయన! మగండు ప్రాయంపువాండైనం గాపు వెట్టి కొంత గావ నేర్చు 

గడంగి ముసలి తపసి గావంగ నేర్చునే, యువతి ముదుక( గూర్చ నొప్ప దెందు.” 64 


* ఓ కూతురా! మగడు ప్రాయపువాడైతే కొంతవరకు తన భార్యను కాపాడుకోగలడు. ముసలిముని 
తన భార్యను అదుపులో పెట్టుకోగలడా? ఎక్కడైనాసరే పడుచుపిల్లను ముసలివాడికి కట్టబెట్టకూడదు. 
వ. అని పలికిన న ప్పరమపతివ్రతా లలామంబు చిజునగవు చెక్కుటద్దంబుల. జిడిముడిపడ దండ్రి 
కిట్లనియె. 65 
* అనగా పరమ పతివ్రత ఐన సుకన్యక చిరునవ్వుతో తండ్రితో ఇట్లా అన్నది. 
క్‌. “నీయల్టు(డితండు భార్గవు, డయ్యా! జారుండు గాండు హర్షము తోడన్‌ 
నెయ్యంబు నిల్పు' మంచును, దొయ్యలి సర్వంబు దండ్రితో వినిపించెన్‌. 66 
* “ఓ తండ్రి! ఇతడు నీ అల్టుడైన భార్గవుడేకాని పర పురుషుడు కాడు. నీవు ఈయనను సంతోషంతో 
ఆదరించు” అంటూ ఆమె తండ్రికి జరిగిన దంతా చెప్పింది. 
వ. అంత శర్యాతియు నప్రమత్తుండై కూంతుం గౌంగిలించుకొని గారవంబుని నయిదువవు గిమ్మని 


దీవించె; నంత భార్యాసహితుండై చ్యవనుండు సని తన మామకు యాగంబు సేయించి యొక్క 
పాత్రంబున సోమభాగంబు. బట్టి నిజ తపో బలమున నశ్వినీదేవతల కిచ్చినం జూచి. 67 


క శర్యాతి సంతోషంతో కూతురిని చేరదీసి ఆదరంతో “సౌభాగ్యవతివి కమ్మ”ని దీవించాడు. అప్పుడు 
చ్యవనుడు భార్యతోపాటు వెళ్ళి మామకు యాగాన్ని చేయించి పెట్టాడు. ఒక గిన్నెలో సోమరసాన్ని పోసి 
తన తపోబలంబుతో అశ్వినీ దేవతల కిచ్చాడు. 


క. కోపముతోడుత వాసవుం6 డేపున ముని పైని వజమెత్తిన మరలం 
దాపసు(డు వజ్రిభుజమున, నాపని నిలిపెన్‌ జగంబు లాశ్చర్యపడన్‌. 68 

* అది చూచి ఇంద్రుడు కోపంతో ముని మీదికి వజ్రాయుధాన్ని ప్రయోగించాడు. చ్యవనుడు 
లోకాలు ఆశ్చర్యపడేటట్టుగా ఆ వజ్రాయుధం మళ్ళా ఇంద్రుడి భుజం మీదే స్తంభించిపోయేటట్లు చేశాడు. 
వ. ఇవ్విధంబున నళశ్వినీదేవతలిద్దణు దేవతావైద్యులై సోమభాగంబు లేని వారయ్యు( జ్యవను 
సామర్థ్యంబున( బ్రాప్తభాగు లయి చనిరి; శర్యాతికి నుత్తానబర్హియు, నానర్తుండును, భూరిషేణుండు 
నను మువ్వురు కొడుకులు గలిగి; రందు. 69 
* ఈ విధంగా దేవవైద్యులైన అశ్వినీదేవతలు ఇద్దరూ సోమభాగాన్ని పొందే అర్హత లేనివారైనా, 
చ్యవనముని ప్రభావం వల యజ్ఞ భాగాన్ని పొంది వెళ్లారు. శర్యాతికి ఉత్తానబర్హి ఆనర్హుడు, భూరిషేణుడు 
అనే ముగ్గురు కొడుకులు కలిగారు. 
సీ. ఆనర్హునకు రైవతాహ్యయుం డుదయించె! నతండు కుశస్థలి యనుపురంబు 
నీరధిలోపల నిర్మించి పెంపుతో, నావర్తముఖ విషయంబు లేలె(; 
గనియె( గకుద్మిముఖ్యంబైన నందన శతము; రైవతుండు విశాల యశుండు 
దనకూ(తు రేవతి ధాత ముందట. బెట్టి, తగు వరు నడిగెడి తలపుతోడ( 


తే. గన్యం దోడ్కొని బ్రహ్మలోకమున కే(గ౧, యచట గంధర్వ కిన్నరు లజుని మైల 
నాటపాటలు సలుప(గ నవసరంబు, గాక నిలుచుండె నత డొక్కక్షణము తడవు. 70 


* వారిలో ఆనర్హుడికి రైవతుడు జన్మించాడు. అతడు సముద్రంలో కుశస్థలి అనే పట్టణాన్ని నిర్మించి 
ఆనర్తము మొదలైన దేశాలను పెంపుతో పాలించాడు. అతడు కకుద్మి మొదలైన వందమంది కొడుకులను 
పొందాడు. గొప్పకీర్తి కలిగిన ఆ రైవతుడు తన కూతురైన రేవతిని బ్రహ్మకు చూపెట్టి తగిన వరుణ్ణి 
అడగాలనే తలంపుతో బ్రహ్మలోకానికి వెళ్ళాడు. బ్రహ్మకొలుపులో గంధర్వులు, కిన్నరులు ఆడుతూ పాడుతూ 
ఉండడంవల్ల అది దర్శనానికి తగిన సమయం కాదనుకొని ఒక్కక్షణం పాటు నిలుచుండి పోయాడు. 


వ. అంత నవసరంబైన నజునికి నమస్కరించి రైవతుండు రేవతి. జూపి యిట్లనియె. 71 
* అంతలో దర్శనానికి వీలుకలుగ రైవతుడు (బ్రహ్మకు నమస్కరించి, రేవతిని చూపి ఇట్లా అన్నాడు. 
ఆ. చాల ముద్దరాలు జవరాలు గొమరాలు, నీ శుభాత్మురాలి కెవ్వ( డొక్కొ 
మగడు? సెప్పు మనిన మది( జూచి పకపక, నవ్వి భూమిపతికి నలువ పలికె. 72 
* అమాయకురాలు, అందగత్తె, ప్రాయంలో ఉన్నది ఐన ఈ మంచిపిల్లకు ఎవడు మగడవుతాడో 
సెలవివ్వు” అనగా బ్రహ్మ మనో దృష్టితో చూచి పక పక నవ్వుతూ ఆ రాజుతో ఇట్టా అన్నాడు. 


సీ, “మనుజేశ! దీనికై మదిలోన దల(చిన, వార లెల్లరు గాల వశత. జనిరి; 
వారల బిడ్డల వారల మనుమల, వారల గోత్రంబు వారినైన 

వినము మేదిని మీ(ద; వినుము నీ వచ్చిన యీలోన నిరువదియేడు మాటు 
లొండొండ నాలుగు యుగములు. జనియె; నీ వటు గాన ధరణికి నరుగు మిపుడు 


తే. దేవదేవుండు హరి బలదేవు( డన6గ, భూమి భారంబు మాన్సంగ6 బుట్టినాండు; 
సకల భూతాత్మకుండు నిజాంశంబు తోడ, యువతి మణి నిమ్ము జనమణి కున్నతాత్మ! 73 


* బృ రాజా! నీవు ఈ కన్యకోసం ఎవరిని మనసులో పెట్టుకున్నావో వాళ్లందరూ కాలంతోపాటు 
వెళ్ళిపోయారు. ఇప్పుడు వాళ్ళ కొడుకులూ, మనుమలూ ఎవ్వరూ లేరు. భూమిమీద వాళ్ల కులగోత్రాల 
పేర్లు కూడా వినబడవు. నీవు వచ్చిన ఈ లోపునే భూలోకంలో నాలుగు యుగాలు ఇరవైయేడు మారులు 
గడచిపోయాయి. నీ విప్పుడు భూలోకానికి వెళ్ళు . ఈ భూభారాన్ని పోగొట్టడానికి దేవదేవుడైన శ్రీహరి 
బలరాముని అవతారం ఎత్తాడు. ఆ పురుషోత్తముడికి ఈ కన్యారత్నాన్ని ఇవ్వు' అన్నాడు. 


వ. అని యానతిచ్చిన బ్రహ్మకు నమస్కరించి భూలోకంబునకు( జనుదెంచి సోదరస్వజన హీనంబగు 
తన నగరంబున కారాజు వచ్చి బలభద్రుం గాంచి రేవతీకన్య నతని కిచ్చి నారాయణాశ్రమంబగు 
బదరికా వనంబునకు నియమంబున( దపంబు సేయం జనియె. 74 


* ఇట్లా ఆనతిచ్చిన బ్రహ్మకు నమస్కరించి రైవతుడు భూలోకానికి బయలుదేరి నా అన్నవాళ్ళు 
ఎవ్వరూ లేని నగరానికి వచ్చాడు. బలరాముడికి రేవతి నిచ్చి పెల్లి చేసి, నారాయణా[(శ్రమం ఉండే బదరికా 
వనానికి” తపస్సు చేసుకోవడానికి వెళ్ళి పోయాడు. 


క. నభగు(డను మనుజపతికిని శుభమతి నాభాగు( డనగ సుతు డుదయించెం 
బభులై మనియెడు తలపున, విభజించిరి భ్రాత లతని విత్తము నధిపా! 75 


* నభగుడనే రాజుకు బుద్దిమంతుడైన నాభాగుడనే కొడుకు కలిగాడు. చాలాకాలం గురుకులంలో 
ఉండిపోయిన అతడి ఆస్తిని అన్నలు కాజేసి పంచేసుకున్నారు. 


వ. అంత నాభాగుండను బ్రహ్మచారియై తన తోడంబుట్టువులను ధనంబుల పాలడగిన వారలు 
దండి చెప్పిన క్రమంబున నిచ్చెది మనిన నాభాగుండు తండ్రియగు నభగు కడకుం జని” విభాగంబు 
సేయుమని పలికిన నతం 'డిందు నంగిరసుల మేధ గలవార లయ్యును సత్రయాగంబు సేయుచు 
నాజవ దినంబున నర్హకర్మంబులు దోంపక మూఢు లయ్యెదరు; వారలకు నీవు వైశ్వదేవసూక్తంబులు 
రెండెటింగించిన గవి యనం సిద్ధి కెక్కెదవు; దానంజేసి వారు కృతకృత్యులై స్వర్గంబునకు( 
బోవుచు, సత్ర పరిశేషితంబైన ధనంబు నీ కిచ్చెది రని పలికినం దండ్రి వీడ్కొని నాభాగుండు సని 
యట్టు సేసిన నంగిరసులు సత్ర పరిశేషితధనంబు లతని కిచ్చి నాకంబునకుం జని రంత. 76 


* అప్పుడు ఆశ్రమం నుండి వచ్చిన బ్రహ్మచారి ఐన నాభాగుడు తోబుట్టువులను ఆస్తిలో తనకు 
చెందవలసిన వాటాను అడిగాడు. వాళ్ళు నాన్నగారు చెప్పినట్టుగా ఇస్తామని అంటే నాభాగుడు తండ్రి 
దగ్గరకు వెళ్లి ఆస్తిలో భాగం అడిగాడు. అప్పుడు నభగుడు 'నీవు ఇదేమీ పట్టించు కోవద్దు. అంగిరసులనే 

వాళ్ళు ఇప్పుడు గొప్ప సత్రయాగం చేస్తున్నారు. వాళ్ళు గొప్ప మేధావులైనా ఆరో రోజు చేయవలసిన 
కర్మకాండను తెలుసుకోలేని మూఢు లవుతారు. వారికి నీవు వైశ్యదేవసూక్తులు రెండింటిని తెలియ జెప్పి 
కవి అనేపేరుతో ప్రసిద్దుడవుతావు. వాళ్ళు కృతార్జులై స్వర్గానికి వెళుతూ యాగంలో మిగిలిన ధనాన్ని నీ 
కిస్తారు' అని చెప్పగా నాభాగుడు తండ్రి దగ్గర సెలవు తీసుకొని ఆ విధంగానే చేశాడు. అప్పుడు అంగిరసులు 
యాగంలో మిగిలిన ధనాన్ని అతడి కిచ్చి స్వర్గానికి వెళ్ళారు. 


క. అంగిరసు లిచ్చు పసిండికి, మంగళమతి. జేరు నృపుని మానిచి యొకం డు 
త్తుంగుండు గృష్షాంగుండు దగ, ముంగల నిలుచుండి విత్తముం జేకొనియెన్‌. 77 


క అప్పుడు మంచి పొడగరి, నల్లనివాడు ఐన ఒకడు అంగిరసు లిచ్చిన బంగారాన్ని తీసుకోవడానికి 
నాభాగుణ్ణి అడ్డగించి దాన్ని గుంజుకొన్నాడు. 


వ. వానిం జూచి నాభాగుండు దనకు మును లిచ్చుటంజేసి తన ధనం బని పలికిన, నమ్మహాపురుషుండు 
మీ తండ్రి సెప్పిన క్రమంబ కర్తవ్యం” బనిన నాభాగుండు నభగు నడిగిన, నతండు యజ్ఞమందిరగతంబై 
'యుచ్చిష్టంబగు ధనంబు. దొల్లి మహామునులు రుద్రున కిచ్చి; రది కారణంబుగా నా దేవుండు 
సర్వధనంబులకు నర్హుం' డనిన విని, వచ్చి నాభాగుండు మహాదేవునకు నమస్కరించి 'దేవా! యీ 
ధనంబు నీ యధీనంి బని మా తండ్రి సెప్పె, నే నపరాధంబు సేసితి; సహింపు' మనవుడు భక్త 
వత్సలుండగు న మ్మహాపురుషుండు నభగు సత్యవచనంబునకు, నాభాగుని నిజంబునకు మెచ్చి'నీవు 
దప్పక పలికితివి కావున, స త్రపరిశేషితంబగు ధనంబు నీకు నిచ్చితి' నని పలికి యంతర్హర్శిత్వంబును, 
సనాతనం బగు బ్రహ్మజ్ఞానంబును నుపదేశించి తిరోహితుండయ్యె; నివ్విధంబున. 78 


* నాభాగుడు వాణ్ణి చూచి మునులు ఇవ్వడం వల్ల అది తనకు చెందవలసిన ధనమని చెప్పాడు. 
అప్పు డా మహాపురుషుడు మీ తండ్రి చెప్పిన రీతిగా చేయడమే తగి ఉంటుంది” అన్నాడు. నాభాగుడు 
తండ్రిని అడగ్గా అతడు 'వెనుక బుషులు యజ్ఞశాలలో మిగిలిన ధనం రుద్రునికి చెందేటట్లు చెప్పి 
ఉన్నారు. అందువల్ల దానికంతటికి ఆ దేవుడే అర్హుడు” అని చెప్పాడు. అప్పుడు నాభాగుడు రుద్రునికి 
నమస్కరించి 'ఓ దేవా!ఈ ధనం నీకే చెందుతుందని మా తండ్రి చెప్పాడు. నేను తప్పుచేశాను, క్షమించు” 
అన్నాడు. ఆ మహాదేవుడు నభగుని తీర్పుకూ, నాభాగుని సత్యానికి మెచ్చి 'నీవు నిజమే పలికావు. కాబట్టి 
యాగంలో మిగిలిన ఈ ధనాన్ని నీ కిస్తున్నాను' అని నాభాగునికి ఆత్మదర్శనాన్నీ, బ్రహ్మజ్ఞానాన్నీ ఉపదేశించి 
అంతర్జాన మయ్యాడు. 


క. భువిలో నాభాగునికథ, దవిలి మతిన్‌ రేపు మాపు దలంచిన మాత్రం 
గవి యగు; మంత్రజ్ఞుండగు6 బ్రనిమలగతి( బొందు నరుడు భద్రాత్మకు(డై. 79 


* లోకంలో నాభాగుని కథను ఉదయం, సాయంకాలం చిత్తశుద్దితో తలచిన మా(త్రాన నరుడు 
పండితు డవుతాడు, మం(త్రజ్ఞా డవుతాడు. సద్గతిని పొందుతాడు. 

వ. అంత నాభాగునకు నంబరీషుండు జనియించె; నతని యందు జగద(ప్రతిహాతంబైన 
(బ్రాహ్మణశాపంబు నిరర్థకం బయ్యె ననిన విని యేమి కారణంబున దురంతంబైన బ్రహ్మదండంబు 
వలన నతండు విడువం బడియె ననిన నప్పుడమిటేనికి శుకుం డిట్లనియె. 80 


* నాభాగునికి అంబరీషుడు జన్మించాడు. అతనిపట్ల లోకంలో అడ్డులేనిదైన బ్రాహ్మణశాపం కూడా 
వ్యర్థమై పోయింది అని శుకమహర్షి చెప్పగా 'ఏకారణం వల్ల దాటరాని బ్రాహ్మణశాపం కూడా అతణ్ణి ఏమీ 
చేయలేకపోయింది?” అని పరీక్షిన్మహారాజు అడిగాడు. అప్పుడు శుకమహర్షి ఇట్టా అన్నాడు. 


శా సప్తద్వీప విశాల భూభరము దోఃస్తంభంబునం బూని సం 
ప్రాప్త శ్రీయుతు(డై మహీవిభవసంపచ్చాతురిం గల్లి దు 
ర్వ్యాప్తిం జెందక వైష్ణవార్భనల మేరం గాలముం బుచ్చుచున్‌ 
సుప్రిం బొందక యొప్పె సద్గుణ గరిష్టుం డంబరీషుం డిలన్‌. 81 


* శ్రేష్టుడైన ఆ అంబరీషుడు ఏడు దీవులతో కూడిన భూమండల భారాన్ని తన భుజస్తంభాలమీద 
మోపి శుభాలనూ పొంది, రాజ్యసంపదను కలిగి చెడునడతకు లోనుకాకుండా, విష్ణుపూజలతోనే కాలాన్ని 
వెళ్లబుచ్చుతూ ఏమరుపాటు పొందక ఈ లోకంలో (ప్రశస్తి గాంచాడు. 


సీ, చిత్తంబు మధురిపు శ్రీపాదముల యంద; పలుకులు హరిగుణపఠనమంద; 
కరములు విష్ణుమందిర మార్దనములంద; శ్రవములు హరికథాశవణమంద; 
చూపులు గోవింద రూపవీక్షణమంద; శిరము గేశవ నమస్కృతుల యంద; 
పదము లీశ్వరగేహపరిసర్పణ ములంద; కామంబు చక్రికైంకర్యమంద; 
తే. సంగ మచ్యుత జనతనుసంగమంద, ఘ్రాణ మసురారి భక్తాంఘి కమలమంద; 
రసన దులసిదళములంద; రతులు పుణ్య, సంగతులయంద యా రాజచంద్రమునకు. 82 


* “ఆ రాజచంద్రుని మనస్సు శ్రీహరి పాదాల మీదే, మాటలు హరి గుణసంకీర్తన మందే; చేతులు 
విష్ణు మందిరాలను శుభ్రపరచడమందే; చెవులు హరికథలను వినడమందే; చూపులు గోవిందుని రూపాన్ని 
తనవి తీరా చూడడం మీదే; తల కేశవునికి నమస్కరించడమందే; పాదాలు విష్ణుదేవుని ఆలయాలను 
చుట్టిరావడమందే; కోరిక హరిసేవయందే; చెలిమి విష్ణుభక్తుల పాదపద్మాల యందే; నాలుక పవిత్ర తులసీ 
దళములందే; కోరికలు పుణ్యవిషయాలందే నిమగ్నమై ఉండేవి. 


వ. మటియు నమ్మహీవిభుండు. 83 


సీ, ఘనవైభవంబున( గల్మషదూరు(డై యజ్జేశు నీశు నబ్బాక్షు గూర్చి 
మొనసి వసిష్టాది మునివల్లభులతోడ( దగిలి సరస్వతీ తటమునందు 

మేధతో బహువాజిమేధంబు లొనరించె గణుతింపరాని దక్షిణలు వెట్టి 
సమలోష్ట హేముండై సర్వకర్మంబులు హరిపరంబులు గాగ నవని యేలె; 


ఆ. విష్ణుభక్తులందు విష్ణువునందు( గ, లంక మెడల మనసు లంకె పెట్టి 


ల 


విహితరాజ్యవృత్తి విడువని వాండునై, యతండు రాచతపసి యనంగ నొప్పె. 84 

* ఇంకా ఆ రాజు గొప్పవైభవంతో పుణ్యాత్ముడై వసిష్టుడు మొదలైన బుషులతోకూడి యజ్జేశుడైన 

శ్రీహరినిగూర్చి సరస్వతీనదీ తీరంలో లెక్కించరాని దక్షిణలు పెట్టి ఎన్నో అశ్వమేధయాగాలు చేశాడు. 

బంగారాన్నీ మట్టి పెళ్లనూ సమానంగా చూచే అతడు సర్వకర్మలనూ హరిపరంచేసి భూమిని పరిపాలించాడు. 

విష్తుభక్తుల పట్ల శ్రీహరిపట్ల మనసు లంకెపెట్టి తనకు విధించబడ్ల రాజ్యపాలన వదలక రాజర్షిగా విరాజిలాడు. 
౬9. = ౧ ౧ అయ యట యె ౧ 


న. వెండియు న మ్మహాభాగవతుండు. 85 


క. హరియని సంభావించును; హరి యని దర్శించు; నంటు; నాఘ్రాణించున్‌; 
హరియని రుచిగొన. దలంచును, హరిహరి! ఘను నంబరీషు నలవియె పొగడన్‌? 86 


* ఇంకా ఆ భగవంతుని భక్తుడైన అంబరీషుడు“హరీ” అని తలచేవాడు. “హరి” అని చూచేవాడు. 
“హరి” అని తాకేవాడు. “హరి” అని వాసన చూచేవాడు. “హరి” అంటూ రుచి చూచేవాడు. ఆహా! గొప్ప 
వాడైన ఆ అంబరీషుణ్ణి కొనియాడ సాధ్యమా! 


వ. ఇట్లు పుణ్యచిత్తుండు, నీశ్వరాయత్తుండునై యల్లనల్లన రాజ్యంబు సేయుచున్న సమయంబున.87 


ఆ. అతని కీహ మానె హరులందు( గరులందు, ధనములందు. గేళలివనములందు(6 
బుత్రులందు బంధుమిత్రులయందును, బురమునందు నంతిపురమునందు. 88 


* ఈ విధంగా పుణ్యాత్ముడై భగవంతుని యందు లగ్నమైన చిత్తం గలవాడై ఆ రాజు చక్కగా 
రాజ్యంచేస్తూ ఉన్నాడు. అతడికి గుజ్టాలు, ఏనుగులు, సంపదలు, ఉద్యానవనాలు, కొడుకులు, బంధు 
మి(త్రులు, పురం, అంతఃపురం మొదలైన భోగభాగ్యాలపట్ల ఆసక్తి ఉడిగి పోయింది. 


న. అంత గొంతకాలంబున క మ్మేదినీకాంతుండు సంసారంబు వలని తగులంబు విడిచి నిర్మలుండై 
యేకాంతంబున భక్తి పరనశుండయి యుండ నా రాచతపసికి భక్తలోకనత్సలుండగు పురుషోత్తముండు 
ప్రతిభటశిక్షణంబును, నిజజనరక్షణంబును, నిఖిలజగ దవక్రంబునగు చక్రంబు నిచ్చి చనియె నంత. 89 


* కొంతకాలానికి ఆ రాజు సంసారంపట్ల మోహాన్ని వదలుకొని పరిశుద్దుడై ఏకాంతంలో భక్తి 
పారవశ్యంతో ఉండగా భక్తులపట్ల (ప్రేమ కలిగిన పురుషోత్తముడు ప్రతిపక్షులను శిక్షించేదీ, ఆత్మీయులను 
రక్షించేదీ, సమస్తలోకాలలోనూ అడ్డులేనిదీ ఐన సుదర్శనచ(క్రాన్ని ఆ రాజర్షికి అను[గ్రహించి వెళ్లాడు. 

= (ప్‌. యె ౧ 


క. తనతోడి నీడకైవడి, ననురూప గుణాఢ్యయైన యాత్మ మహిషితో 
జనవిభు(డు ద్వాదశీ వ్రత, మొనరంగ హరి(గూర్చి చేసె నొక యేండధిపా! 90 

* ఓ రాజా! గుణవంతురాలై తనకు తోడునీడలాగా ఉన్న పట్టపురాణితో కలసి ఆ అంబరీషుడు ఒక 
సంవత్సరంపాటు శ్రీహరిని గూర్చి ద్వాదశీవ్రతాన్ని చేశాడు. 


న. ఇట్టు వ్రతంబు సేసి యా వ్రతాంతంబునం గార్తికమాసంబున మూడు రాత్రు లుపవసించి, 
కాళిందీజలంబుల స్నాతుండయి, మధుననంబున మహాభిషేక విధానంబున విహిత పరికర 
సంపన్నుండయి, హరి నభిషేకంబు సేసి, మనోహరంబు లయిన గంధంబులు సమర్పించి 
యభినవామోదంబులైన పుష్పంబులం బూజించి తదనంతరంబ. 91 


* ఈ విధంగా చేసి వ్రతం పూర్తయ్యాక కార్తిక మాసంలో మూడు రాత్రులు ఉపవాస ముండినాడు. 
యమునానదిలో స్నానం చేసి మధువనంలో మహాభిషేక విధి ప్రకారం శ్రీహరిని అభిషేకించినాడు. 
మనోహరములైన సుగంధాలను సమర్పించి సువాసనలతో కూడిన పూలతో పూజించాడు. 


శా పాలేజై ప్రవహింప డగ్గణుచు లే. బ్రాయంబులున్‌ రూపము 
ల్మేలై ధూర్తలు గాక వెండిగొరిజ ల్తేమోరు శృంగంబులుం 
గాలం గ్రేపుల యల నాశకుచును రంగచ్చాయలై యున్న మం 
దాలన్‌ న్యర్చుదషట్క మిచ్చె విభు. డుద్యద్వైదిక శ్రేణికిన్‌. 92 
* పాలు ఏరై ప్రవహించేటట్టుగా లేత ప్రాయంలో ఉండేవీ, మంచి రూపం కలవీ, పోట్టమారితనం 
లేనివీ, వెండి తొడిగిన గిట్టలతో, బంగారవు కుప్పెలు తొడిగిన గొప్ప కొము ్యలతో విలసిల్లేవీ, దూడల అజ్టు 
నాకు తున్నవీ, ప్రకాశించేవీ అయిన ఆరువందలకోట్ల పాడి ఆవులను ఆ రాజు వైదిక (శ్రేషులకు దానం 
చేశాడు. 
క. సెక్కండ్రు విప్రవరులకు, గ్రక్కున నతిభక్తి తోడ గడుపులు నిండం 
జొక్కపు టన్నంబిడి విభుం డెక్కెడం బారణము సేయ నుద్యోగించెన్‌. 93 
* అతడు పెక్కుమంది బ్రాహ్మణ్రేష్టులకు మిక్కిలి భక్తితో కడుపులు నిండేటట్టుగా షడ్రసోపేతమైన 
భోజనం పెట్టి ఉపవాసానంతరం తాను భోజనం చేయడానికి పూనుకొన్నాడు. 
వ. అ య్యవసరంబున. 94 


క. భాసుర నిగమ పదోప, న్యాసుండు సుతపోవిలాసు( డనుపమ యోగా 
భ్యాసు(డు రవిభాసు(డు దు, ర్వాసు( డతిథి యయ దన్నివాసంబునకున్‌. 95 
* ఆ సమయంలో వేదాలను పుక్కిట పట్టినవాడూ, మహాతపస్సంపన్నుడూ, గొప్ప యోగాభ్యాస 
నిపుణుడూ, సూర్యుడిలాగా ప్రకాశించేవాడూ ఐన దుర్వాసుడు అతడి ఇంటికి అతిథిగా వచ్చాడు. 
వ. అట్లతిథియె వచ్చిన న మ్ముని వల్లభునకు( బ్రత్యుత్తానంబు చేసి, కూర్చుండ గద్దియ యిడి 
పాదంబులు గడిగి పూజించి సేముం బరసి తనయింట నన్నంబు గుడువుమని నమస్కరించిన 
నమ్మహాత్ముండును సంతసించి భోజనంబునకు నంగీకరించి నిర్మలంబులగు కాళిందీజలంబులం 

బరనుధ్యానంబు సేయుచు, మునింగి లేచి రాక తడవుసేసిన, ముహూర్తార్థానశిష్ట యగు ద్వాదశి 
యందు( బారణ సేయవలయుట. బింతించి బ్రాహ్మణాతిక్రమదోషంబునకు శంకించి విద్వజ్ఞనంబుల 
రావించి వారల నుద్దేశించి. 96 


* అట్టా వచ్చిన మునీశ్వరుణ్లి చూచి అంబరీషమహారాజు ఆయన కూర్చోడానికి ఏర్పాటు చేశాడు. 
ఆయన పాదాలు కడిగి పూజించి కుశల మడిగి తన ఇంట్లో భోజనం చేయమని ప్రార్థించాడు. ఆ మహాత్ముడు 
సంతోషించి ఆ రాజు కోరికను అంగీకరించాడు. కాళిందీనదికి వెళ్ళి స్నానంచేసి ధ్యానం చేస్తూ నీటిలో 
మునిగి లేచి రాకుండా జాగు చేశాడు. అప్పుడు గడియ మాత్రమే మిగిలి ఉన్న ద్వాదశిలోనే పారణచేయవలసి 
ఉంటుందని ఆ అంబరీషుడు చింతించాడు. బ్రాహ్మణ తిరస్కారానికి వెనుకాడి పండితులను పిలిపించి 
వారిని ఉద్దేశించి ఇట్టా అన్నాడు. 

క. “ముని నీరు సొచ్చి వెడలండు, చనియెడు ద్వాదశియు నింత సనియె న్నీలో 

నన పారణచేయవలయు, వినిపింపుం డర్హమైన విధ మెట్టిదియో?” 97 


% స్నానానికి వెళ్లిన దుర్వాసముని కాళిందినుండి బయటపడలేదు. ద్వాదశి గడచిపోతూ ఉంది, 
ఈ లోపల పారణ చేయాలి. ఇప్పుడు తగిన ధర్మాన్ని తెలియజేయండి.” 


వ. అని పలికిన నా రాజునకు బ్రాహ్మణజను లిట్లనిరి. 98 
డన అ 
అని అడిగిన ఆ రాజుతో (బ్రాహ్మణులు ఇట్లా అన్నారు. 
ఆ. “అతిధి వోయి రామి నధిప! యీ ద్వాదశి, పారణంబు మాన బాడి గాదు 
గుడువకుంట. గాదు కుడుచుటయును గాదు, సలిలభక్షణంబు సమ్మతంబు.” 99 
% 'వెళ్ళిన అతిధి రాకపోవడం వల్ల ద్వాదశి పారణను మానడం ధర్మం కాదు. నీళ్లు తాగితే భోజనం 
చేసినట్టూ అవుతుంది, చేయనట్టూ అవుతుంది. ఇది ధర్మసమ్మతమే.' 
వ. అని ధర్మసందేహంబు వాపిన, నా రాజర్షి శ్రేష్టుండును మనంబున హరిం దలంచి నీరు పారణంబు 
సేసి, జలంబుల మునింగిన తపసిరాక కెదురుచూచుచున్న సమయంబున. 100 
* అని ధర ్యజ్ఞులు తన ధర సందేహాన్ని పోగొట్టగా ఆ రాజర్షి మనస్సులో శ్రీహరిని స్మరించి పారణచేసి, 
స్నానార్థం పోయిన తపస్వి రాక కోసం ఎదురుచూస్తున్నాడు. 
యి అణాల 
సీ. యమునలో గృతకృత్యు(డై వచ్చి రాజుచే సేవితుండై రాజుచేష్టితంబు 
బుద్దిలో నూహించి బొముముడి మొగముతో నదరెడి మేనితో నాగ్రహించి 
రెట్టించి యాశలి కొట్టుమిట్టాడంగ నీ సంపదున్మత్తు నీ నృశంసు 
నీ దురహంకారు నిందలు. గంటిరే? విష్ణుభక్తుడు గాండు వీడు నన్ను( 


తే. గుడువ రమ్మని మునుముట్టం గుడిచినాండు, ధర్మభంగంబు సేసి దుష్కర్ము. డయ్యె! 
నయిన నిప్పుడు సూపెద నన్ని దిశల, నేను. గోపింప మాన్సువా( డెవ్వ? డనుచు. 101 

* ఆ సమయంలో యమునలో స్నానాదికం పూర్తిచేసుకొని వచ్చిన దుర్వాసుడు అంబరీషుని సేవలు 
అందుకొని ఆ రాజు చేసిన పనిని మనోదృష్టితో తెలుసుకొన్నాడు. కనుబొమలు ముడిపడేటట్టుగా, శరీరం 
కంపించి పోయేటట్టుగా కోపం తెచ్చుకొన్నాడు. కరకరలాడే ఆకలితో అతడు“ఐశ్వర్యంతో కన్నుమిన్ను 
గానని ఈ ఘాతుకుణ్ణి మీరందరూ చూచారుకదా! నన్ను భోజనానికి పిలిచి ముందు తానే ఆరగించి 
కూర్చున్నాడు. వీడు విష్ణుభక్తుడు కాడు. ధర్మభంగం చేసి చెడ్డవాడయ్యాడు. ఐనా పరవాలేదు. నాశక్తి 
ఏమిటో ఇప్పుడే చూపుతాను. నేను కోపిస్తే మాన్సగలిగిన వాడెవడూ ఈ ప్రపంచంలో లేడు” అని మండిపడ్డాడు. 


చ. పెటపెటం బండ్లు గీటుచును, భీకరు(డై కను6గ్రేవ నిప్పుకల్‌ 
పొటపాట రాల, గండములు పొంగ, మునీంద్రుడు హుంకరించుచున్‌, 
జట మొదలంటంగా బెటీకి చక్కన దానన కృత్య నాయుధో 
త్కట వలమాన హస్తయుతయా నొనరించె నయించె రాజుపైన్‌” 102 


* పెట పెటమని పండ్లు కొరుకుతూ, భయంకరుడై, కనుకొనల నుండి, చిటచిట మని నిప్పులు 
రాలగా, చెంపలు జేవురించేటట్టుగా హుంకరిస్తూ తన సిగలోని ఒక జడను సమూలంగా పెరికి దానిచే 
ఆయుధహస్తయెన కృత్యను సృష్టించి అంబరీషునిపైకి ప్రయోగించాడు. 


వ. అంత. 103 
క. కాలానల సన్నిభయై, శూలాయుధహస్త యగుచు సుణసుణ స్రుక్కన్‌, 
నేల బదంబుల( ద్రొక్కుచు, వాలి మహాకృత్య మనుజవల్లభు( జేరెన్‌. 104 
* అప్పు డాకృత్య ప్రళయాగ్ని సమాన మైన చేతిలో శూలాన్ని ధరించి, నేల క్రుంగి పోయేటట్లుగా 
కాళ్లతో త్రొక్కుతూ అతిశయించి అంబరీషుని పైకి దూకింది. 


ఆ. ఆ ప్రకార మెటీ(గ హరి విశ్వరూపుండు, 'వెజ్సితపసి సేయు వేడబంబు( 
జక్క. బెట్టు మనుచు. జక్రంబు( బంచిన, వచ్చె నదియు బ్రళయ వహ్నిపగిది. 105 
* విశ్చరూపుడైన హరి ఆ సంగతి తెలుసుకొని వెజ్డితపసి చేసే మాయను చక్కబెట్టమని 
సుదర్శనచ|క్రాన్న పురమాయించాడు. అప్పుడది ప్రళయాన్నిలాగా వచ్చింది. 


వ. వచ్చి ముని పంచిన కృత్యను దహించి, తనివి సనక ముని వెంటంబడిన, మునియును మేరుగుహ 
సొచ్చిన నదియు వ్యాళంబు వెనుకొను దవానలంబు చందంబున. దోన చొచ్చి మణియును.106 


* ఆ విధంగా వచ్చిన సుదర్శనచక్రం ముని పంపిన కృత్య అనే శక్తిని కాల్చివేసింది. దానితో తృప్తి 
పడకుండా ముని వెంటబడింది. అతడు మేరు పర్వతపు గుహలోనికి ప్రవేశించాడు. వెంటనే అది కూడా 
పామును వెంటాడే కార్చిచ్చులాగా గుహలో ప్రవేశించింది. 

ను. భువి దూజన్‌ భువిదూణు; నబ్ది. జొర నబ్బుల్‌ సొచ్చు; నుద్వేగియై 
దిని బ్రాకన్‌ దివి. బాకు; దిక్కులకు! బో దిగ్వీథులం బోవు; జి 
క్కి వెసం గ్రుంకిన( గ్రుంగు; నిల్వ నిలుచు; గ్రేడింప గ్రేడించు నొ 
క్క వడిన్‌ దాపసు వెంటనంటి హరిచక్రం బన్యదుర్వక్రమై. 107 


* ఇతరులకు మరలింపరానిదైన ఆ విష్ణుచక్రం ముని వెంట బడింది. అతడు భూమిలోనికి దూరితే 
తానూ భూమిలోనికి దూరేది. అతడు సముద్రంలో మునిగితే తాను మునిగేది. కలతపడి ఆకాశానికి 
ఎగటబ్రాకితే తానూ ఆకాశానికి ఎగటబ్రాకేది. దిక్కులవైపు పరుగులు తీస్తే తానూ దిక్కులవైపు ఉరకలు 
వేసేది. ఆముని పరుగులు తీయడం మానితే తానూ మానేది. రొప్పుతూ నిలబడిపోతే తానూ నిలబడిపోయేది. 
ప్రక్కకు తొలగితే తానూ తొలగేది. 


శా. ఏలోకంబున కైన వెంటంబడి తో నేతెంచు చక్రానల 
జ్వాలల్‌ మానుపువారు లేమి( జని దేవజ్యేష్టు లోకేశు వాం 
డాలోకించి “విధాత! విశ్వజనన వ్యాపార పారీణ రే 
ఖా లీలేక్షణ! కానవే కరుణ. జక్రంబు న్నివారింపవే.” 108 


వ. అనిన బ్రహ్మ యిట్లనియె. 109 


* ఏ లోకానికి వెళ్ళినా తరుముకొని వచ్చే ఆ చక్రపు మంటలను మాన్సేవారు లేకపోవడంవల్ల ఆ 
దుర్వాసుడు బ్రహ్మలోకానికి వెళ్ళాడు. లోకేశుడైన బ్రహ్మను చూచి ' ఓ విధాతా! సృష్టించే పనిలో నేర్పు తీరూ 
గల విలాసమైన చూపులు గలవాడా! నన్ను కాపాడు. చక్రాన్ని తొలగించు” అని (ప్రార్ధించాడు. అప్పుడు 
(బ్రహ్మ ఇట్లా అన్నాడు. 

మ. కర మర్జిన్‌ ద్విపరార్థ సంజ్ఞగల యీ కాలంబు. గాలాత్ముండై 

సారిదిన్‌ నిండగ జేసి లోకముల నా చోటున్‌ విభుం డెవ్వ(డో 
పరిపూర్తిన్‌ గను(గ్రేవ గెంపుగదురన్‌ భస్మంబుగా( జేయు నా 
హరిచక్రానల కీల కన్యు( డొకరుం డడ్డంబు గా నేర్చునే? 110 

* రెండు పరార్థముల ప్రమాణం గల ఈ కాలాన్ని కాలస్వరూపుడైన విభుడు ఎవడైతే మిక్కిలి 
ప్రీతితో సృష్టిస్తాడో; కాలం పరిపూర్తి అయ్యాక ఎవడైతే తన కనుకొనల్లో ఎరుపు కుదురుకొన్నంతనే ఆ 
(బ్రహ్మలోకాన్నీ, ఇతరలోకాలనూ బూడిద చేస్తాడో అటువంటి శ్రీహరియొక్క సుదర్శన చక్రం అగ్ని జ్యాలలకు 
అడ్డు పడగలిగిన శక్తి కలిగినవాడు మరొక డున్నాడా? 


ఆ. ఏను, భవుడు, దక్షు, డింద్రాదులును. బ్రజా, పతులు, భృగుడు, భూతపతులు శిరము 
లందు దాల్తు మతని యాజ్ఞ జగద్దితం, బంచు భూరికార్యమతుల మనుచు. 111 


వ. కావున సుదర్శనానల నివారణంబునకు నోపనని విరించి పలికిన దుర్వాసుండు కైలాసంబునకుం 
జనుదెంచి, శర్వు నాలోకించి, చక్రానలంబు తెణుం గెటింగించిన న మ్మహాదేవుం డిట్లనియె. 112 

హ్‌ లోకకల్యాణమన్న తలంపుతో ఆ శ్రీహరి ఆనతిని నేనూ, శివుడూ, దక్షుడూ, ఇంద్రుడూ, 
ప్రజాపతులూ, భృగుడూ, భూతపతులూ గొప్ప బుద్దితో తలదాలుస్తాము. కాబట్టి సుదర్శనచక్రం మంటలను 
నే నాపలేను' అని బ్రహ్మ చెప్పగా దుర్వాసుడు కైలాసానికి వెళ్ళి శివుణ్ణి దర్శించి ఆ చక్రం మంటలను 
గూర్చి తెలియ చేశాడు. అప్పుడు ఆ మహాదేవుడు ఇట్టా అన్నాడు. 
సీ. వినవయ్య! తండ్రి! యీ విశ్వేశ్వరుని యందు జతురాస్య జీవకోశములు పెక్కు 
వేల సంఖ్యలు గూడి వేళతో నిబ్బంగి, నగుచుండు( జనుచుండు; నదియు(గాక 
యెవ్యానిచే భ్రాంతి నేమందుచున్నార మేను దేవలు( డసురేంద్ర సుతుండు 
నారదు.( డజు(డు సనత్కుమారుడు ధర్ము( డాకపిలు(డు మరీచ్యాదు లన్య 


ఆ. పారవిదులు సిద్ధపతులు నెవ్వని మాయ, నెజటు(గలేము దాన నింత పడుదు 
మట్టి నిఖిల నాధు నాయుధశ్రేష్టంబు6 దొలగణజేయ మాకు దుర్త్లభంబు. 113 


* నాయనా! విను. ఆ విశ్వేశ్వరునిలో వేలకొలది (బ్రహ్మాండాలు నియమంతో పుట్టుతుంటాయి. 
గిట్టుతుంటాయి. అదీగాక ఎవనిచేత మేమందరమూ భ్రాంతికి లోనవుతున్నామో; నేను, దేవలుడు, 
ప్రహ్లాదుడు, నారదుడు, (బ్రహ్మ, సనత్కుమారుడు, ధర్ముడు, కపిలుడు, మరీచి, సిద్దేశ్వరులు, పరతత్త్యం 
తెలిసిన వారు ఎవని మాయను తెలుసుకోటానికి అశక్తుల మౌతున్నామో అటువంటి సర్వేశ్వరుని చక్రాన్ని 
తొలగేటట్లు చేయడం మావల్ల అయ్యేపని కాదు. 


వ. మునీంద్రా! నీవు న మ్మహాత్ముని శరణంబు వేడు మతండు మేలు సేయంగలవా(డని పలికిన 
నీశ్వరునివలన నిరాశుండై, దుర్వాసుండు వైకుంఠనగరంబునకుం జని. 114 


* ఓ మునీంద్రా! నీవు ఆ మహాత్ముడినే శరణువేడు. అతడు మేలు చేస్తాడు అని పలికిన ఈశ్వరుని 
వల్ల నిరాశపొంది దుర్వాసుడు వైకుంఠానికి వెళ్ళి. 


శా ఆ వైకుంఠములోని భర్మ మణి సౌధా(గ్రంబు పై లచ్చి దా 
గ్రేవన్‌ మెల్లన నర్మభాషణములం గ్రీడించు పుణ్యున్‌ హరిన్‌ 
దేవాధీశ్వరు గాంచి “యో వరద! యో దేవేశ! యో భక్త ర 
క్షా విద్యాపరతంత్ర! మానుప( గదే, చక్రానలజ్వాలలన్‌. 115 


* ఆ వైకుంఠంలో రత్నాలు పొదిగిన బంగారుమేడ పైభాగంలో లక్ష్మీదేవిచెంత సరసపు మాటలాడుతూ 
ఉన్న పురుషోత్తముడైన శ్రీహరిని చూచి “ఓ వరదా! భక్త రక్షణ పరాయణా! ఈ చక్రపు మంటలను మాన్సవా 


ఉ. నీ మహిమార్లవంబు తుది నిక్కముగా నెణు(గంగ లేక నీ 
ప్రేమకు వచ్చు దాసునకు( గ్రించుందనంబున నెగ్గు చేసితిన్‌ 
నా మణపున్‌ సహింపు మట నారకు(డైన మనంబులో భన 
న్నామము చింతసేసిన ననంత సుఖస్థితి. జెందకుండునే? 116 

* నీ మహిమ ఒక మహాసముద్రం వంటిది. దాని ఆవలి గట్టును నిజంగా తెలుసుకోలేక నీ (ప్రేమకు 
పాత్రులైన నీ దాసునకు నీచత్వంతో కీడుచేశాను. నా అజ్ఞానాన్ని క్షమించు. నరకాన్ని అనుభవించే పాపాత్ముడైనా 
మనస్సులో నీ నామాన్ని తలిస్తే అనంతసుఖస్టితిని పొందకుండా ఉంటాడా? 

వ. అని పలికి, పాదకమలంబులకు మొక్కి, లేవకయున్న దుర్వాసునిం గని హరి యిట్లనియె. 117 

* ఈ విధంగా పలికి తన పాదపద్మాలకు (మొక్కి లేవకుండా ఉన్న దుర్వాసుణ్ణి చూచి శ్రీహరి 
ఇట్లా అన్నాడు. 

చ. చలమున బుద్ధిమంతులగు సాధులు నా హృదయంబు లీల దొం 

గిలి కొనిపోవుచుండుదు రకిల్సిషభక్తి అతాచయంబుల 
న్నిలువ(గ బట్టి కట్టుదురు నేరుపుతో మదకుంభికైవడిన్‌ 
నవలలకు. జిక్కి భక్తజన వత్సలతన్‌ జనుచుందు. దాపసా! 118 

* ఓ మహర్షీ! బుద్దిమంతులైన సాధువులు నా హృదయాన్ని కొల్లకొట్టుగొని పోతుంటారు. పవిత్రమైన 
భక్తి అనే తీగెలతో మదించిన ఏనుగులాగా నేర్పుగా నన్ను కట్టిపడవేస్తారు. ఆ బంధాలకు చిక్కిన నేను 
భక్తులమీది (ప్రేమతో వారిని వదలి వెళ్లలేను. 


ఆ. నాకు మేలు( గోరు నా భక్తు. డగువాండు, భక్తజనుల కేన సరమగతియు; 
భక్తుండందు. జనిన( బణతెంతు వెనువెంట, గోవు వెంట దగులు కోడెభంగి. 119 


* నా భక్తుడైనవాడు నాక్షేమాన్నే కోరుతుంటాడు. భక్తులకు నేనే దిక్కు. గోవు వెంటబడే కోడెలాగా 
నేను భక్తుడు ఎటుపోతే అటు వెళ్లుతాను. 


వ. అదియునుం గాక. 120 


ఆ. తనువు మనువు విడిచి, తనయుల( జుట్టాల, నాలి విడిచి, సంపదాళి విడిచి 
నన్నె కాని యన్య మెన్నండు నెటు(6గని, వారి విడువ నెట్టివారి నైన. 121 


* అదిగాక తన దేహాన్నీ, జీవితాన్నీ, ఆలుబిడ్డలనూ, చుట్టాలనూ, సంపదలనూ వదలి నన్నే 
నమ్ముకున్న వారు ఎలాంటి వారైనా నేను వారిని వదలిపెట్టను. 


క. పంచేంద్రియముల తెరువుల, వంచించి మనంబునందు వరమతులు ప్రతి 
స్టించి వహింతురు నన్నును, మంచివరుం బుణ్యసతులు మరగిన భంగిన్‌. 122 
* పతివ్రతలు ఉత్తముడైన భర్తను స్వాధీనపరచుకొన్నట్లుగా పంచేంద్రియాల మార్గాలను అరికట్టి 
పుణ్యాత్ములు నన్ను తమ మనస్సుల్లో నిలుపుకొంటారు. 
క. సాధుల హృదయము నాయది;, సాధుల హృదయంబు నేను; జగముల నెల్లన్‌ 
సాధుల నేన యెణుంగుదు, సాధు లెజుంగుదురు నాదు చరితము నిప్రా! 123 

క్ట బ్రాహ్మణుడా! సాధువుల హృదయం నాది. నేనే సాధువుల హృదయాన్ని, వాళ్ళను నే నెరుగుదును. 
వాళ్ళకు నా చరిత్ర తెలుసు. 


ఆ. ధారుణీసురులకు( దపము విద్యయు రెండు, ముక్తి చేయుచుండు ముదముతోడ; 
దుర్వినీతులైన దుర్దను లగువారి, కివియు. గీడు సేయ కేలయుండు? 124 


* సృద్రాహ్మణులకు తపస్సు, విద్య అనే రెండూ ముక్తిని కలిగిస్తాయి. వినయం లేని చెడ్డవారైన 
(బ్రాహ్మణులకు అవి కీడు చేయకుండా ఉంటాయా? 


క. నా తేజము సాధులలో, నాతతమై యుండు వారి నల(చు జనులకున్‌ 
హేతి క్రియ భీతి నిచ్చుం, జేతోమోదంబు. జెజుచు సిద్దము సుమ్మీ. 125 


* సాధువుల్లో నా తేజస్సు విరివియై ఉంటుంది. వాళ్ళను కష్టపెట్టేవారికి అది ఆయుధం లాగా 
భయాన్ని కల్గిస్తుంది. అటువంటి వారి మనస్సులకు సంతోషం లేకుండా చేస్తుంది. 


క. అదెపో బ్రాహ్మణ! నీకును, సదయు(డు నాభాగసుతు(డు జనవినుత గుణా 
స్పదు( డిచ్చు నభయ మాతని, మది సంతసపబుచి వేండుమా శరణంబున్‌,. 126 


* ఓ బ్రాహ్మణుడా! వెళ్ళు! జనులచేత పొగడబడే సుగుణాల (ప్రోవు, దయాపరుడు ఐన అంబరీషుడే 
అభయ మిస్తాడు. అతని మనస్సును సంతోషపెట్టి శరణువేడు. 


మ. అని శ్రీవల్లభు( డానతిచ్చిన మహోద్యచ్చ క్రకీలావళీ 
జనితాయాసు(డు నిర్వికాసు( డుదితశ్వాసుండు దుర్వాసు( డ 
ల్లన యేతెంచి సుభక్తి( గాంచె. గరుణాలావణ్య వేషున్‌ విదో 
షు నయోదారమనీషు మంజుమితభాషు న్నంబరీషున్‌ వెసన్‌. 127 


* అని శ్రీపతి ఆనతిచ్చిన వెంటనే ఎగసిపడే సుదర్శనచక్రం మంటలవల్ల ఆయాసాన్ని పొందినవాడూ, 
వెలవెల బోతున్న వాడూ, రొప్పుతున్న వాడూ ఐన దుర్వాసుడు వచ్చి దయామయుడూ, దోషం లేనివాడూ, 
మహాత్ముడు, హితమితభాషీ ఐన అంబరీషుణ్ణి చూచాడు. 


వ. కని, దుఃఖితుండై, యమ్మహీవల్లభు పాదంబులు వట్టి విడువకున్న నా నరేంద్రచంద్రుండు 
చరణస్పర్భనంబునకు నోడుచు( గరుణారసభరిత హృదయుండై, హరిచక్రంబు నిట్లని స్తుతియించె.128 


* చూచి, దుఃఖించి అంబరీషుని కాళ్లను వదలకుండా పట్టుకొన్నాడు. అ ట్లా బుషి తన పాదాలను 
పట్టినందుకు వెనుకాడి ఆ రాజు దయతో నిండిన హృదయంతో విష్ణుచ[క్రాన్ని ఇట్టా స్తుతించాడు. 


సీ. నీవ పావకు(డవు; నీవ సూర్యుండవు; నీవ చంద్రుండవు; నీవ జలము; 
నీవ నేలయు; నింగి నీవ; సమీరంబు నీవ; భూతేంద్రియ నికర మీవ; 
నీవ బ్రహ్మంబును; నీవ సత్యంబును; నీవ యజ్ఞంబును; నీవ ఫలము; 
నీవ లోకేశులు; నీవ సర్వాత్మయు; నీవ కాలంబును! నీవ జగము; 

తే. నీవ బహుయజ్ఞభోజివి;నీవ నిత్య, మూలతేజంబు; నీకు నే మైొక్కువాండ 
నీరజాక్షుండు చాల మన్నించు నట్టి, శస్తముఖ్యమ! కావవే చాలు మునిని! 129 


* ఆయుధశ్రేష్టమా! నిన్ను శ్రీహరి బాగా మన్నిస్తాడు. నీవే అగ్నివి. నీవే సూర్యుడివి. నీవే చంద్రుడివి. 
నీవే నీరు, నీవే నేల, నీవే ఆకాశం. నేవే గాలి, సమస్త ప్రాణులూ, ఇం(ద్రియాలూ నీవే. నీవే బ్రహ్మం, నీవే 
సర్వాత్మ; కాలమూ నీవే. సమస్త యజ్ఞ ఫలాన్నీ నీవే పొందుతున్నావు. నిత్యమైన మూలతేజస్సు నీవే. నీకు 
నేను నమస్కరిస్తున్నాను. ఈ మునిని కాపాడు, నా కదే చాలు. 

మ. హరిచే నీవు విసృష్టమై చనంగ ము న్నాలించి నీ ధారలన్‌ 

ధరణిన్‌ వ్రాలుట నిక్క మంచు మునుపే దైత్యేశ్వర వ్రాతముల్‌ 
శిరముల్‌ పాదములున్‌ భుజోరుయుగమున్‌ చేతుల్‌ నిజాంగంబు ల 
ప్టారగం ప్రాణసమీరముల్‌ వెడలు నీ యుద్ధంబులం జక్రనూ! 130 


* ఓ చక్రమా! నీ పరాక్రమం సాటిలేనిది. శ్రీహరిచే వదలబడి నీవు విజృంభిస్తే ఆ సంగతి ముందే 
పసిగట్టి నీ పదునువల్ల ఎలాగూ చాపు తప్పదని ముందుగానే రాక్షససమూహాలు తలలూ, కాళ్ళూ, చేతులు 
తెగి తమ దేహాల్లోని ప్రాణవాయువును వదలుతారు. 


ఆ. కలి నిద్రవోవ( గలలోన వచ్చిన, నిన్ను. జూచి దీర్చ నిద్ర వోదు 
రసురవరులు శయ్యలం దున్న సతులు ప్ర, భాతమందు లేచి పలవరింప. 131 


* రాత్రి కలలో నిన్ను చూస్తే చాలు రాక్షసశ్రేష్టులు మరణిస్తారు. పడకల్లోని వారిభార్యలు తెల్లవారగానే 
లేచి, వారిని చూచి గొల్లుమని ఏడుస్తారు. 


ఉ. చీకటి వాపుచున్‌ వెలుంగు సేయుచు సజ్జనకోటి నెల్ల స 
శ్రీకులం జేయు నీరుచులు చెల్వుగ ధర్మసమేతలై నినున్‌ 
వాకున నిట్టి దట్టిదని వర్షన సేయ విధాత నేరం డ 
స్తోకము నీదు రూపు గలదుం దుది లేదు పరాత్సరాద్యమై. 132 


* ధర్మమయమైన నీ కాంతులు చీకటిని పారదోలుతూ, వెలుగును పుట్టిస్తూ సత్పురుషుల సమూహాన్ని 
సంపన్నం చేస్తాయి. నిన్ను మాటలతో వర్షించడానికి ఆ (బ్రహ్మదేవుడికే అలవికాదు. పరమశ్రేష్టమైన, 
మహోన్నతమైన నీ రూపం పరాత్పర స్వరూపం. దానికి ఆద్యంతాలు లేవు. 

ఆ. కనులలోచనుండు ఖలుల శిక్షింపంగ6 బాలు సేయ నీవు సాలు వడితి 

వైన నింకంజాలు నాపన్నుండై యున్న, తపసి గావు నీవు ధర్మవృత్తి 133 

* విష్ణువు దుష్టులను శిక్షించడానికి పంపగా నీ వా పనికి పూనుకున్నావు. ఇక చాలు, ఆపదకు చిక్కిన 

ఈ తాపసుని ధర్మమైన నడవడితో కాపాడు. 

వ. అని వినుతించి కేలుందమ్మిదోయి నొసలం బొసంగించి యిట్లనియె. 134 


ఆ. ఏ నమస్కరింతు నింద్రశాత్రవ ధూమ, కేతువునకు ధర్మ సేతువునకు 
విమల రూపమునకు విశ్వదీపమునకు(, జక్రమునకు గుప్త శక్రమునకు. 135 


* అని పొగడి అంబరీషుడు తామరల వంటి తన చేతులను నొసట చేర్చి ఇట్టా అన్నాడు. 

ఇంద్రుని శత్రువులైన రాక్షసులకు మృత్యుసూచకమైన ధూమకేతువు, ధర్మరూపమైనసేతువు, పరిశుద్ద 
స్వరూపం, విశ్యదీపం, ఇంద్రుని కాపాడే సుదర్శన చక్రానికి నేను నమస్కరిస్తాను. 

వ. అని మజీయు నిట్లనియె. 136 

ఆ. విహితధర్మమందు విహరింతు నేనియు, నిష్టమైన (ద్రవ్య మిత్తునేని 

ధరణిసురు(డు మాకు దైవతం బగునేని, విప్రనకు శుభంబు వెలయు.గాక! 137 

* అని సంస్తుతించి ఇంకా ఇట్టా అన్నాడు. నాకు విధింపబడ్డ ధర్మమార్గంలో నేను నడిచే వాజ్ఞయితే, 
యాచకులు, కోరిన మేరకు నేను (ద్రవ్యాన్ని దానం చేసే వాజ్ఞుయితే, బ్రాహ్మణుడు మాకు దైవస్వరూపుడైతే 
ఈ దుర్వాసునికి శుభం కలుగుగాక! 


క. అఖిల గుణాశ్రయు( డగు హరి, సుఖియై నా కొలువు వలన. జొక్కెడి నేనిన్‌ 
నిఖిలాత్మమయుం డగుటకు, సుఖమందుం గాక భూమిసురు( డివ్వేళన్‌. 138 


* సమస్త గుణాలను ఆశ్రయించిన శ్రీహరి నా సేవ వల్ల తృప్తి పొందినవాడైతే ఆయన సమస్త మైన 
ఆత్మలను ఆవరించినవాడై ఉండడానికి నిదర్శనంగా ఈ (బ్రాహ్మణుడు ఇప్పుడు సుఖాన్ని పొందుగాక! 


వ. అని యివ్విధంబునం బొగడు పుడమిటేని వలన మన్నించి, తపసిని దాహంబు నొందింపక, రక్కసుల 
గొంగ చక్రంబు తిరిగి చనియె; నంత దుర్వాసుండు శాంతిం బొంది మెల్లని మేలిమి మాటల నా 
రాజుం దీవించి, యిట్లనియె. 139 


* అని ఈ విధంగా రాజు ప్రార్థింపగా విష్ణుచక్రం మునిని మన్నించి తపింపజేయకుండా తరలి 
వెళ్ళింది. అప్పుడు దుర్వాసుడు శాంతిని పొంది చల్లని మంచి మాటలతో ఆ రాజును దీవించి ఇట్లా అన్నాడు. 
మ. “నరనాథోత్తమ! మేలు సేసితి కదా! నాతప్పు మన్నించి శ్రీ 
హరి పాదాబ్దము లింతముట్ట( గొలుతే? యాశ్చర్య మౌ నెన్నుచో 
నరుదండ్రే నిను బో(టి సాధులకు. దానై యిచ్చుటల్‌ గాచుటల్‌ 
సారిదిన్‌ నైజగుణంబులై సరస వచ్చుం గాదె మిత్రాకృతిన్‌. 140 


* ఓ రాజగ్రేష్టుడా! నా తప్పుకాచి మేలు చేశావు. శ్రీహరి పాదపద్మాలను ఇంత గాఢంగా నమ్మి 
సేవించావా! ఇది ఆశ్చర్యం! కాని నీవంటి సాధువులకు ఇది అరుదేమీ కాదు. కోరింది ఇవ్వడం కాపాడటం 
అనేవి నీ వంటి సాధువుకు సహజ గుణాలై మైత్రీ భావంతో సరసంగా సంప్రాప్తిస్తాయి కదా! 

వ. అదియునుం గాక. 141 


మ. ఒక మా టెవ్వని పేరు కర్లములలో నొయ్యారమై సో(కినన్‌ 
సకలాఘంబులు పల్లటిల్లి తొలయగున్‌ సంభ్రాంతితో నట్టి స 
త్సుకరున్‌ మంగళతీర్థపాదు హరి విష్ణున్‌ దేవదేవేశు. దా 
నకలంకస్టితి గొల్చు భక్తులకు లే దడ్డంబు రాజాగ్రణీ! 142 


* అంతేకాదు. ఓ రాజా! ఒక్కమారు ఎవ్వని పేరు చెవుల సోకగానే సమస్త పాపాలూ పటాపంచలై 
పోతాయో అటువంటి భక్తసులభుడూ, మంగళకరమైన తీర్చాన్ని పాదాల చెంత కలిగినవాడూ ఐన విష్ణువును 
నిష్కళంకబుద్దితో సేవించే భక్తులకు అడ్డమే లేదు. 


మత్తకోకిల. 
తప్పు లోంగొని చక్రపానక దాహముం బెడంబాపి తౌ 
నొప్పునొప్పు భవద్దయారస మో నరేశ్వర! ప్రాణముల్‌ 
సెప్ప మున్మును వోయి క్రమ్మణ. జేరె ధన్యుండ నైతి నీ 
కెప్పుడున్‌ శుభ మేను గోరెద నింక బోయెద భూవరా! 143 
* ఓ రాజా! నా తప్పును లెక్కించక నేను సుదర్శనచక్రం మంటల్లోపడి మాడిపోకుండా నన్ను 
తప్పించావు. ఈ కరుణారసం నీకే తగును. పోయిన ప్రాణాలు మళ్ళీ వచ్చాయి. ధన్యుణ్ణి అయ్యాను. నీ 
కెప్ప్తుడూ శుభం కలగాలని కోరుకొంటాను. ఇక వెళ్లివస్తాను. 


క. అనిన విని రాజముఖ్యుండు, మునివల్లభు పాదములకు మొక్కి కడున్‌ మ 
న్నన సేసి యిష్టభోజన, మనువుగ6 బెట్టించె. దృప్తు. డయ్యె నతండున్‌. 144 


వ. మటీయు న మ్మునీంద్రుం డిట్లనియె. 145 


* అనగా విని ఆ అంబరీషుడు మునికాళ్ళకు (మొక్కి ఎంతో గౌరవించి, సుష్టుగా భోజనం పెట్టించాడు. 
ఆ దుర్వాసుడు తృప్తి పొందాడు. మజియు నమ్మునిశ్రేష్టుడు ఇట్లా అన్నాడు. 


శా. “కంటిన్‌ నే(టికి నిన్ను నీ వచనముల్‌ కర్లద్వయ ప్రీతిగా 
వింటి న్నన్నము. గొంటి నీ గృహమునన్‌ వేడ్కన్‌ ఫలం బబ్బె నే 
మంటిన్‌ బోయెద! నీ చరిత్ర మమరుల్‌ మర్వ్యుల్‌ సుఖాసీనులై 
మింటన్‌ మేదిని సన్నుతింప( గల రీమీంద న్నరేంద్రాగ్రణీ! 146 


* ఓ నరేంద్ర చంద్రా! నేటికి నిన్ను కళ్ళారా చూడగలిగాను. నీ మాటలను చెవులారా విన్నాను. నీ 
యింట్లో కడుపారా తిన్నాను. నాకు ఫలం దక్కింది. ఇక వెళ్ళి వస్తాను. ఇక మీదట స్వర్గంలోని సురలూ, 
భూలోకంలోని నరులూ, నీ నడవడిని మెచ్చుకుంటారు. 

వ. అని చెప్పి దుర్వాసుం డంబరీషుని దీవించి, కీర్తించి, మింటి తెరువున బ్రహ్మలోకమునకుం జనియె. 
మునీశ్వరుండు తిరిగి చనువేళకు నొక సంవత్సరంబు నిండి, వ్రతంబు పరిపూర్ణం బయిన. 147 


* అని చెప్పి దుర్వాసుడు అంబరీషుణ్లి ఆశీర్వదించి అభినందించి ఆకాశమార్గం గుండా బ్రహ్మలోకానికి 
వెళ్ళాడు. దుర్వాసుడు వచ్చి వెళ్ళినప్పటికి ఒక సంవత్సరం నిండి వ్రతం పూర్తయింది. 


ఆ. అవనిసురుండు గుడువ నతిపవిత్రంబైన, వంటకంబు భూమి వరుండు గుడిచెం 
దపసి నెగులు మాన్స6 దానెంత వాడను, హరి కృపామహత్త మనుచు దలచి. 148 


* “బుషి కష్టాన్ని మాన్పడానికి నే నెంతటివాణ్ణి? అంతా ఆ శ్రీహరి ప్రభావం” అని మనస్సులో 
తలచి, దుర్వాసుడు భోజనం చేసిన తర్వాత మిగిలిన పవిత్రమైన వంటకాన్ని ఆ అంబరీషుడు భుజించాడు. 


న. మజణియును. 149 


క. హరి. గొల్పుచుండు వారికి, బరమేష్టిపదంబు మొదలు పదభోగంబుల్‌ 
నరకసమము లను తల(పున, ధరణీ రాజ్యంబుతోడి తగులము మానెన్‌. 150 


* శ్రీహరిని సేవించే భక్తులకు బ్రహ్మపదవి మొదలైన భోగభాగ్యాలన్నీ నరకంతో సమానమైనవనే 
తలంపుతో ఆ అంబరీషుడు రాజ్యం పట్ల మోహాన్ని మానుకొన్నాడు. 


వ. ఇట్లు విరక్తుం డై 151 


ఆ. తనకు సదృశులైన తనయుల రావించి, ధరణి భరము వారి దాల్ప బంచి 
కాననంబు సొచ్చె గామాది విజయు(డై, నరవిభుండు హరిసనాథు( డగుచు. 152 


* ఈ విధంగా విరక్తుడై కామాది అరిషడ్వర్గాన్ని జయించిన అంబరీషుడు తనకు సాటివచ్చే 
కొడుకులను పిలిపించి రాజ్యభారాన్ని వారికి అప్పగించాడు. పిమ్మట శ్రీహరికటాక్షాన్ని పొంది తపస్సు 
కోసం అడవికి వెళ్ళాడు. 

క. ఈ యంబరీషచరితము, తీయంబున విన్న( జదువ ధీసంపన్నుం 

డై యుండును భోగపరుం, డై యుండును నరుండు పుణ్యుడై యుండు నృపా! 153 


* ఓ రాజా! అంబరీషుని చరిత్రను ఆసక్తితో విన్నా, చదివినా నరుడు బుద్దిమంతుడై ఉంటాడు. 

భోగపరుడై ఉంటాడు. పుణ్యాత్ముడై ఉంటాడు. 

వ. విను మయ్యంబరీషునకు విరూపుండును, గేతుమంతుండును, శంభుండు నను వారు మువ్వురు 
కొడుకు; లందు గేతుమంతుండును, శంభుండును హరింగూర్చి తపంబు సేయువారై, ననంబునకుం 
జనిరి. విరూపునికి. బృషదశ్వుండును, బృషదశ్వునకు రధీతరుండును గలిగి; రమ్మహాత్మునికి 
సంతతి లేకున్న నంగిరసు(డను మునీంద్రుం డతని భార్యయందు బ్రహ్మతేజోనిధులైన కొడుకులం 
గలిగించె; వారలు రథీతరగోత్రులు, నాంగిరసులను బ్రాహ్మణులునై, యితరులందు ముఖ్యులయి 
ప్రవర్తిల్లి రని చెప్పి శుకుం డిట్లనియె. 154 


తొమ్మిదవ స్కంధము 369 


* ఆ అంబరీషునికి విరూపుడు, కేతుమంతుడు, శంభుడు అని ముగ్గురు కొడుకులు, వారిలో 
కేతుమంతుడు, శంభుడు శ్రీహరిని గూర్చి తపస్సుచేయడానికై అడవులకు వెళ్ళారు. విరూపునికి పృషదశ్వుడు, 
అతడికి రథీతరుడు పుట్టారు. ఆ మహాత్మునికి బిడ్డలు లేకుంటే అంగిరసుడనే ముని అతడి భార్యకు 
(బ్రహ్మతేజస్సుతో కూడిన కొడుకులను (ప్రసాదించాడు. వాళ్ళు రథీతరగోత్రులుగానూ, అంగిరసులనే 
(బ్రాహ్మణులు గానూ ప్రసిద్దు లయ్యారు అని చెప్పి శుకమహర్షి ఇట్లా అన్నాడు. 


- ఇక్ష్వాకు వంశానుక్రముము :- 


క. ఒకనాడు మనువు దుమ్మిన, వికలు(డు గా కతని ఘూణవివరము వెంటం 
బ్రకటయశుం డిక్షాకుం, డకలంకు(డు పుట్టె రవికులాధీశుండై. 155 


* ఒక రోజు మనువు తుమ్మగా అతడి ముక్కురంధ్రం నుండి గొప్పకీర్తి కలిగిన ఇక్ష్యాకుడు పుట్టి 
సూర్యవంశానికి ప్రభు వైనాడు 
సీ. ఇక్ష్యాకునకు( బుత్రు లెలమి( బుట్టిరి నూర్వు రమర వికుక్షియు నిమియు దండ 
కుండు నాతని పెద్దకొడుకులు మువ్వురార్యావర్తమందు హిమాచలంబు 
వింధ్యాద్రిమధ్య ముర్వీమండలము కొంత యేలిరి యిరువదియేవు రొక్క 
పొందున నా తూర్పు భూమి పాలించిరి యందణు పడమటి కధిపులైరి 


తే. యున్న నలువది యేడ్లురు నుత్తరోర్వి, దక్షిణోర్వియు. గాచిరి తండ్రి యంత 
నష్టకాశ్రాద్ద మొనరింతు ననుచు నగ, సుతు వికుక్షి నిరీక్షించి శుద్దమైన, 
మాంసఖండంబు( దెమ్మనె మహితయశుండు. 156 
ఫా ఇక్ష్వాకు మహారాజుకు వందమంది కొడకులు పుట్టారు. వాళ్లలో వికుక్షి, నిమి, దండకుడు పెద్దవాళ్ళు. 
వాళ్ళు ఆర్యావర్తంలోని హిమవత్సర్వతం, వింధ్యపర్వతం నడుమ ఉన్న భూభాగాన్ని పాలించారు. తక్కిన 
వాళ్లలో ఇరవై ఐదుమంది తూర్పుభాగాన్ని పరిపాలించారు. మరోఇరవై ఐదుగురు పడమటి ప్రాంతాన్ని 
ఏలారు. మిగిలిన నలభై ఏడుమంది ఉత్తర దిక్కులలోని భూములకు రక్షకులైనారు. అప్పుడు ఇక్ష్యాకుడు 
అష్టకా(శ్రాద్దం చేయాలనుకొని పెద్దకొడుకైన వికుక్షిని పరిశుద్ధమైన మాంసపుముక్కను తెమ్మని చెప్పాడు. 
మ. అగు(గా కంచు వికుక్షి వేట సని ఘోరారణ్య భూమిం దగన్‌ 
మృగసంఘంబుల( జంసి బిట్టలసి తా, మే నొల్లంబో నాశకటన్‌ 
సగమై యొక్క శశంబు. బట్టి తిని శేషంబైన మాంసంబు శీ 
ఘ్రగతిం దండ్రికి. దెచ్చి యిచ్చె నకలంక స్ఫూర్తి వర్తిల్లగాన్‌. 157 


స్‌ ఆ వికుక్షి అట్టానే అని వేటకై కారడవులకు వెళ్ళి జంతువులను చంపి బాగా అలసి పోయాడు. 
ఆకలితో సగమైపోయిన అతడు ఒక కుందేటిని పట్టి చంపితిన్నాడు. మిగిలిన మాంసాన్ని శీఘ్రంగా తెచ్చి 
తండ్రికి ఇచ్చాడు. 


370 పోతన భాగవతము 


తరలము. 
కులగురుండు వసిష్టుండంత వికుక్షి కుందెలు దింట లో 
పల నెజణింగి 'యనర్హ మెంగిలి పైత్సకం బొనరింప(గా 
వలదు వీండు దురాత్మకుం” డన వాని తండ్రియు వాని( జెం 
తలను జేరంగనీక దేశము దాటి పో నడిచెన్‌ వడిన్‌. 158 


* అప్పుడు కులగురువైన వసిష్టుడు వికుక్షి అడవిలో కుందేలు మాంసాన్ని తిన్న విషయం తెలుసుకొని 
“ఈ ఎంగిలిమాంసం పితృకర్మ చేయడానికి పనికి రాదు. వీడు దుర్మార్గుడు” అనగా ఇక్ష్యాకుడు వికుక్షిని 
తన రాజ్యం నుండి వెళ్ళగొట్టాడు. 


ఆ. కొడుకు వెడలంగొట్టి గుణవంతు. డిక్షాకుం డా వసిష్టు( డేమి యానతిచ్చె 
నదియు. జేసి యోగి యై వనంబున( గళే, బరము విడిచి ముక్తి పదము నొందె. 159 


* ఆ విధంగా కొడుకును వెళ్ళగొట్టిన గుణవంతుడైన ఇక్ష్వాకుడు వసిష్టుడు ఆన తిచ్చినట్టు చేసి, 
యోగియై అడవులకు వెళ్ళి శరీరం వదలి ముక్తి పొందాడు. 


చ. జనకు(డు ముక్తి. బొంద నయశాలి వికుక్షి శశాదు డంచు భూ 
జనులు నుతింప నీ ధరణిచక్ర మశేషము నేలి యాగముల్‌ 
గొనకొని చేసె. బ్రీతి హరిం గూర్చి పురంజయు. బుతు. గాంచెం బే 
ర్కొనె “నమరేంద్ర వాహుండు గకుత్‌స్టుండు” నంచును వానిలోకముల్‌. 160 


* తండ్రి ముక్తిని పొందాక నీతిమంతుడైన వికుక్షి లోకులు తన్ను శశాదుడని పిలువగా సమస్త 
భూమండలాన్ని పాలించాడు. అతడు శ్రీహరిగూర్చి ప్రీతితో అనేక యాగాలను చేశాడు. పురంజయుడనే 
కొడుకును కన్నాడు. అతడినే లోకాలన్నీ అమరేంద్రవాహుడని, కకుత్‌స్టుడని పేర్కొన్నాయి. 

థి 


సీ. కృతయుగాంతంబున దితి సుతామరులకు రణ మయ్యె; నందు నా రాక్షసులకు 
నమరవల్లభు( డోడి హరితోడ( జెప్పిన జలజనేత్రుండు పురంజయుని యందు 
వచ్చి నే నుండెద వాసవ! వృషభంబ వై మోవు మని పల్క నమర విభుండు 
గోరాజమూర్తి. గకుత్రదేశంబున నా పురంజయు మోచె నంత నత(డు 


తే. విష్ణుతేజంబు దనయందు విస్తరిల్ల, దివ్య చాపంబు చేంబట్టి దీర్భ నిశిత 
బాణముల. బూని వేల్పులు ప్రస్తుతింప, నంత కాలాగ్ని చాడ్సున ననికి నడచె. 161 


* కృతయుగాంతంలో దేవతలకూ రాక్షసులకూ గొప్ప యుద్దం జరిగింది. అందులో రాక్షసులకు 


ఓడిన ఇంద్రుడు శ్రీహరిని శరణువేడినాడు. అప్పుడు విష్ణువు ఓ దేవేంద్రా! పురంజయుణ్ణి నేను ఆవహించి 
ఉంటాను. నీవు ఆబోతువై అతణ్ణి మూపున వహించు” అని చెప్పాడు. దేవేంద్రుడు ఆబోతురూపాన్ని పొంది 


తొమ్మిదవ స్కంధము 371 
తన మూపుమీద పురంజయుణ్ణి మోశాడు. అప్పుడతడు విష్ణుతేజస్సు తనలో వ్యాపింపగా దివ్యమైన ధనుస్సును 
చేతబట్టి వాడి బాణాలను ధరించి దేవతలు పొగడుతుండగా ప్రళయాగ్నిలాగా యుద్దానికి వెళ్ళాడు. 

చ. నడచి శరానళిన్‌ దనుజనాథుల మేనులు చించి కంఠముల్‌ 
దొడి(దొడి( ద్రుంచి కాలుపురి త్రోవకు గొందణ( బుచ్చి కొందణన్‌ 


వడి నురగాలయంబున నివాసము సేయగ దోలి యంత నూ 
రడక నిశాచరేంద్రుల పురంబులు గూల్చె పురంజయాఖ్యతన్‌. 162 


స అట్టా వెళ్ళి బాణాలతో రాక్షసరాజుల శరీరాలను చీల్చి, వెంట వెంటనే మెడలను ఖండించి కొందరిని 
యమపురికి పంపించాడు. మరి కొందరిని పాతాళలోకానికి తరిమి కొట్టాడు. అంతటితో ఊరుకోక 
పురంజయుడని (ప్రసిద్ది పొందేటట్టుగా రాక్షసరాజుల పురాలను కొల్లగొట్టాడు. 

వ. ఇ వ్విధంబున శశాదపుత్రుండు రాక్షసుల పురంబులు జయించిన కతనం బురంజయుండును, 
వృషభరూపుండైన యింద్రుడు వాహనం బగుటంజేసి యింద్రవాహనుండును, నతని మూపురం 
బెక్కి రణంబు సేసిన కారణంబున. గకుత్‌స్టుండును నన నీ మూండు నామంబులం బ్రసిద్ది కెక్కి 
దైత్యుల ధనంబులు నింద్రుని కిచ్చె, నప్పురంజయుని పుత్రుం డనేనసుండు. అతని పుత్రుండు 
పృథుండు, ప్పథుని కొడుకు విశ్వగంధుండు, విశ్వగంధునకు నందనుండు చంద్రుండు. చంద్ర 
సుతుండు, యవనాశ్వుండు, యవనాశ్వ తనూభవుండు శవస్తుండు. అతండు శావస్తి నామ నగరంబు 
నిర్మించె. శవస్త తనయుండు బృహదశ్వుండు. బృహదశ్వ తనూజుండు గువలయాశ్వుం; డానరేంద్ర 
చంద్రుండు. 163 


* ఈ విధంగా శశాదుని కొడుకు రాక్షసుల పురాలను జయించి నందువల్ల పురంజయుడనీ, 
ఆబోతురూపంలో ఉన్న ఇంద్రుడు వాహనమైనందువల్ల ఇంద్రవాహనుడనీ, అతడి మూపురాన్ని ఎక్కి యుద్దం 
చేసినందువల్ల కకుత్‌స్టుడనీ మూడు పేర్లతో ప్రసిద్ది కెక్కాడు. తాను గ్రహించిన రాక్షసుల ధనాన్ని ఇంద్రుని 
కిచ్చాడు. ఆ పురంజయుని కొడుకు అనేనసుడు. అతడి కుమారుడు పృథువు. అతడిపుత్రుడు విశ్చగంధుడు, 
అతడి కొడుకు చంద్రుడు. అతడి కుమారుడు యవనాశ్వుడు. అతడికొడుకు శవస్తుడు. అతడు శావస్తి 
అన్నపేరుగల నగరాన్ని నిర్మించాడు. అతడి పుత్రుడు బృహదశ్వుడు. అతడి కొడుకు కువలయాశ్వడు. 


క. లావు మెజసి యిరువది యొక, వేవురు నందనులు. దాను నీరు( డత(డు భూ 
దేవు. డుదంకు(డు పనుప దు, రానహుడై చంసె దుందు నమరాబంధున్‌. 164 


* ఆ రాజు తనశక్తి ప్రకాశించేటట్టుగా ఉదంకముని ఆనతి మేరకు ఇరవై ఒక్క వేలమంది కొడుకులతో 
వెళ్ళి ధుంధుడనే రాక్షసుణ్ణి చంపాడు 


వ. అది కారణంబుగా దుంధునూరుం డన నెగడె.నయ్యసురు ముఖానలంబున( గువలయాశ్వు కుమారు 
లందణు భస్మంబై; రందు దృఢాశ్వుండును, గపిలాశ్వుండును, భద్రాశ్వుండును ననువారలుముగ్గురు 

సిక్కి; రందు దృఢాశ్వునకు హర్యశ్వుండును, హర్యశ్వునుకు నికుంభుండును, నికుంభునకు 
బర్జిణాశ్వుండును, బర్హిణాశ్వునకు. గృతాశ్వుండును, గృతాశ్వునకు సేనబితును, సేనజితునకు 
యౌ యౌ అది pa.) 
యువనాశ్వుండును జనియించి; ర య్యువనాశ్వుండు గొడుకులు లేక నూర్వురు భార్యలుం దానును 
నివ్వెణఅపడియుండ, నా రాజునకు మునులు కృపసేసి, ఇంద్రుని. గూర్చి సంతతి కొణకై 
యెంద్రయాగంబు సేయించి రందు. 165 


* ఆ కారణంగా దుందుమారుడని అతడు (ప్రసిద్ది కెక్కాడు. ఆ రాక్షసుడి నోటినుండి వెలువడిన 
అగ్గిలోబడి కువలయాశ్వుని కొడుకులందరూ బూడిద అయ్యారు. వారిలో దృఢాశ్వుడు, కపిలాశ్వుడు, 
భద్రాశ్వుడు అనే ముగ్గురు మాత్రం ఎలాగో బ్రతికి బయటపడ్డారు. వారిలో దృఢాశ్వునికి హర్యశ్వుడు; 
అతడికి నికుంభుడు; నికుంభునికి బర్హిణాశ్వుడు, బర్హిణాశ్వునికి కృతాశ్వుడు; కృతాశ్వునికి సేనబిత్తు, 
సేనజిత్తుకు యువనాశ్వుడు జన్మించారు. ఆ యువనాశ్వుడు కొడుకులు లేక వంద మంది భార్యలూ 
తాను విచారిస్తుండగా మునులు కటాక్షించి సంతతి కోసం ఇంద్రుణ్ణి గూర్చి యాగం చేయించారు. 


సీ. భూమీశు భార్యకు( బుత్ర లాభమునకై పోయు తలంపున భూమిసురులు 
జలమును మంత్రించి జలకలశము దాచి నియమంబుతో. గూడి నిద్రవోవ 
ధరణీశ్వరుండు పేరు దప్పితో నా రాత్రి ధృతిలేక యజ్ఞమందిరము( జొచ్చి 
యా నీరు ద్రానిన నంత మేల్కని వార “లెవ్వండు ద్రావె నీరెందు. బోయె? 


ఆ. ననుచు రాజు ద్రావు టంతయు భావించి, యెజింగి చోద్యమంది యీశ్వ రాజ్ఞ 
యెవ్వ( డోపు. గడవ; నీశ్వరునకు నమ, స్కార మనుచు నేది కార్య మనుచు. 166 


* ఆ రాజుభార్యకు సంతానం కలగడానికై బ్రాహ్మణులు నీళ్లను మంత్రించి, ఆ పవిత్రజలం ఉన్న 


కలశాన్ని భద్రంగా దాచి నిద్ర పోయారు. ఆ రాత్రి రాజు దప్పికతో ఆగలేకుండా యజ్ఞమందిరంలోనికి 
వెళ్ళి ఆ పవిత్రజలాన్ని త్రాగాడు. ఆ బ్రాహ్మణులు మేల్కొని 'నీళ్లేమైనాయి? ఎవరు (త్రాగారు?' అంటూ 
రాజు త్రాగిన సంగతిని ఊహించి, -ఈశ్వరాజ్ఞను ఎవడు దాటగలడు? ఇప్పుడు ఏంచేయాలి? ఆ ఈశ్వరుడే 
దిక్కు' అని విచారిస్తూ ఉండినారు. 


వ. వారలు దుఃఖింపుచుండు నంత గొంత తడవునకు యువనాశ్వుని కడుపు వ్రక్కలించుకొని , 
చక్రవర్తి చిహ్నంబులు గల కుమారుండు జన్మించి, తల్లి లేని కతంబునం గడుపునకు లేక 
యేడ్చుచుండ, ఇంద్రుండు వచ్చి, శిశువునకు నాకటి దీజు కొజకు వానినోటం దనవ్రేలిడినం, 
ద్రావిన కతంబున వాని పేరు మాంధాత యని నిర్దేశించి చనియె. ని వ్విధంబున. 167 


* పిమ్మట కొంతసేవటికి యువనాశ్వుని కడుపును చీల్చుకుని చక్రవర్తి చిహ్నాలు కలిగిన కొడుకుపుట్టి, 
తల్లిలేని కారణంగా ఆకలితో ఏడుస్తూ ఉండినాడు. అప్పుడు ఇంద్రుడు వచ్చి ఆకలి తీరడానికి ఆ నిసువునోట 
తన చూపుడు ట్రేలిని పెట్టాడు. అట్టా (త్రాగినందువల్ల ఇంద్రుడు ఆ బాలునికి 'మాంధాత' అనే పేరు పెట్టి 
వెళ్ళాడు. 

ఆ. కడుపు పగుల ముద్దుకొడుకు జన్మించిన, దీ. డయ్యె. దండ్రి దేవవిప్ర 
కరుణ యట్ల కాదె? కడి(ది దైవము లావు, కలుగువాండు బ్రతుకు. గాక చెడునె? 168 


* ఈ విధంగా తన కడుపును చీల్చుకొని ముద్దుల కొడుకు పుట్టినా ఆ యువనాశ్వుడు చావలేదు. 
దేవతల అనుగ్రహం, మునులదయ అలాంటివి కదా! దైవబలం కలవాడు బాగా బ్రతుకుతాడు. కాని 
చెడిపోడుకదా! 


వ. ఇట్లు బ్రతికియున్న యువనాశ్వుండు, కొంత కాలంబునకు( దపంబుసేసి, సిద్దిం బొందె; నంత.169 
* ఇట్టా బ్రతికిన యువనాశ్వుడు కొంతకాలానికి తపస్సు చేసి సిద్దిపొందాడు. 


సీ. పడమట బొడమెడు బాలచంద్రుని మాడ్కి. బూ(టపూ(టకు వృద్ది. బొందె బాలు/ 
డల్లన పరిపూర్ణ యౌవనారూఢు(డై రావణాది రిపుల రాజవరుల 
దండించి తను ద్రసదస్యు( డంచు సురేంద్రు. డంకింప శూరుండై యఖిల దేవన 
మయు నతీంద్రియు విష్ణు మాధవు ధర్మాత్ము నజుని యజ్ఞాధీను నాత్ము( గూర్చి 


తే. చేసె. గ్రతువులు భూరిదక్షిణల నిచ్చి, ద్రవ్యయజమాన విధిమంత్ర ధర్మయజ్ఞ 
కాల బుత్వి క్రుదేశ ముఖ్యంబు లెల్ల, విష్ణురూపంబు లనుచు భావించి యతండు 170 


* ఆ బాలుడు పడమటి దిక్కున పుట్టే బాలచంద్రుని లాగా దినదిన ప్రవర్హమానుడై నిండు 
యౌవనాన్ని పొంది, రావణాసురుడు మొదలైన శత్రురాజులను దండించాడు. ఆ శూరుణ్ణి దేవేంద్రుడు 
'త్రసదస్యుడు' అని పొగిడాడు. యజ్ఞసంభారాలు, యజమాని, మంత్రాలు , బుత్విక్కులు, సర్వమూ 
విష్ణురూపాలే అని భావించిన ఆ మాంధాత సర్వదేవమయుడూ, ఇందద్రియాతీతుడూ, ధర్మాత్ముడూ, 
యజ్ఞాధీశుడూ ఐన శ్రీహరిని గూర్చి గొప్ప దక్షిణలతో కూడిన యజ్ఞాలు చేశాడు. 


క. బలిమి నడంచుచు నరులం, జలి వెలుగున్‌ వేండివెలు(గు( జనుచోటెల్లన్‌ 
జలరుహనయనుని కరుణను, జెలువుగ మాంధాత యేలె సిరి నిండారన్‌. 171 


* ఆ మాంధాత శ్రీహరికటాక్షంతో శత్రువులను అణచివేస్తూ సూర్యచంద్రులు వెలిగే చోటు లన్నింటినీ 
సిరిసంపదలు నిండేటట్టుగా పరిపాలించాడు. 


వ. అంత నా రాజునకు శతబిందుని కూ(తురగు బిందుమతి యందు బురుకుత్సుండు; నంబరీషుండును, 
ముచుకుందుండును ననువారు ముగ్గురు గొడుకులు, నేబండ్రు కూంతులును జనియించి, పెరు( 
గుచున్న యెడ. 172 


1 పిమ్మట ఆ రాజుకు శతబిందుని కూతురైన బిందుమతివల్ల పురుకుత్సుడు, అంబరీషుడు, 
ముచుకుందుడు అనే ముగ్గురు కొడుకులు ఏభైమంది కూతుళ్ళు పుట్టి పెరుగుతుండినారు. 


374 పోతన భాగవతము 


సీ యమునాజలములోన నధికుండు సౌభరి తపము సేయుచు జలస్థలమునందు( 
బిల్లలు. దన ప్రాణవల్లభయును( గూడి మెలంగ నానందించు మీనరాజు( 
గను(గొని సంసార కాంక్షియె మాంధాత నొకకన్య నడుగ నృపోత్తముండు 
తరుణి నిత్తును స్వయంనరమున( జేకొను మనవుడు నను( జూచి యౌవనాంగి 


ఆ. యేల ముసలి గోరు నిట్టట్టు వడంెడి, వాడ జాల నరసినాండ నొడల 
జిగియు బిగియు లేని శిథిలుండం గరంగింప, బాలం దిగిచికొను నుపాయ మెట్టు? 173 
* గొప్పవాడైన సౌభరి అనేముని యమునానది నీటిలో మునిగి తపస్సు చేసుకుంటూ, ఒకరోజు 
భార్యాపుత్రులతో కలిసి సంసారసుఖాన్ని చూరలాడే చేపలరాజును చూచాడు. అతడు సంసారసుఖాన్ని 
ఆశించి మాంధాతను ఒక కన్యను తన కిమ్మని అడిగాడు. అప్పు డారాజు 'కన్య నిస్తాను. కాని స్వయంవరంలో 
స్వీకరించు” అన్నాడు- అప్పుడు ముని తనలో ఇట్లా అనుకొన్నాడు. 'మంచి యౌవనంలో ఉన్న కన్య నాలాంటి 
ముసలి వాణ్ణి ఎందుకు కోరుకొంటుంది. నేను ముసలితనంవల్ల వణుకు తున్నాను. జుట్టు నెరసిపోయింది 
ఒంట్లో జిగీ బిగీ లేదు. కన్యను లోబరచుకునే ఉపాయమేది? 


వ. అదియునుం గాక. 174 


ఆ. బాల పువ్వుంబోడి ప్రాయంపు వానిని, జెన్నువాని ధనము జేర్చువాని 
మరగెనేని. గొంత మరగు.గా కెదిరి. ద, న్నెటీంగి ముసలితపసి నేల మరగు? 175 


* అదీగాక అందమైన ఆడపిల్ల ప్రాయంలో ఉన్న వాణ్ణి, అందమైన వాణ్ణి, ధనవంతుణ్ణి ఆశించవచ్చు 
గాని తెలిసి తెలిసి ముదివగ్గయిన మునిని ఎందుకు కోరుకుంటుంది? 


వ. అని విచారించి సౌభరి దననతపోబలంబునం జేసి ముసలి తనంబు విడిచి యెల ప్రాయంపు( గొనురుం 
డయి యలంకరించుకొని ముందట నిలువంబడిన మాంధాతయు( గన్నియల నగరు గాచికొని 
యున్నవారికి సెలవు సేసిన వా రము శనీంద్రుని నా రాజపుత్రికలున్న యెడకుం గొనిపోయి చూసిన.176 

* అని విచారించి సౌభరి తన తపోబలంతో ముసలితనాన్ని వదలి పడుచువాడై చక్కగా అలంకరించు 

కొని మాంధాత దగ్గరకు వచ్చాడు. రాజు అంతఃపురానికి కాపలా ఉన్న వారిని ఆజ్ఞాపించగా వారు ఆ 
మునీంద్రుణ్మి రాజపుత్రికలున్న చోటుకు తీసుకొనివెళ్ళి చూపెట్టారు. 


ఉ. 'కోములులార! వీడు నలకూబరు(డో! మరు(డో! జయంతుడో! 
యేమటీ వచ్చె; వీని. దడ వేల వరింతుము నేమ నేమి యం 
చా మునినాధథు( జూచి చలితాత్మికలై సారిదిన్‌ వరించి రా 
భామిను లందటుం గుసుమబాణు(డు గీయని ఘంట |వ్రేయయగన్‌. 177 


* మన్మథుడు మోహాన్ని కలిగింపగా ఆ కన్యలు మునీం(ద్రుణ్ణి చూచి 'వీడు నలకూబరుడో, మన్మథుడో! 
జయంతుడో! ఏమరుపాటున ఇక్కడికి వచ్చాడు. ఇక జాగుచేయడ మెందుకు? మేము వరిస్తాము. మేము 
వరిస్తాము' అంటూ అతణ్ణి కోరుకొన్నారు. 


తొమ్మిదవ స్కంధము 375 


వ. ఇట్లు రాజకన్యకల నందణం జేకొని సౌభరి నిజతపః ప్రభావంబున ననేక లీలానినోదంబుల( గల్సించి. 


జా 


గృహరాజములయందు( గృతకాచలములందు( గలువలు విలసిల్లు కొల(కులందు( 
గలకంఠ శుకమధుకర నినాదములచే వర్షనీయములైన వనములందు 

మణివేదికల యందు మహనీయ పర్యంక పీఠలీలాశైల బిలములందు 

శృంగార వతులగు చెలువలు పలువురు తనపంపు సేయ సుస్థలములందు 


తే. వస్త మాల్యానులేప సువర్లహార, భూరి సంపద నిష్టాన్న భోజి యగుచు( 
బూంట పూటంకు నొక వింత పొలుపు దాల్చి, రాజకన్యల నందణ రతుల( దేల్చె. 179 
శో ఇట్లా రాజకన్యల నందరినీ పెళ్లిచేసుకొని సౌభరి తన తపోమహిమతో అనేక లీలా వినోదాల్ని 
కల్పించి సుందరభవనాల్లోనూ, కేళీ పర్వతాల్లోనూ, కలువపూలు విలసిల్లే కొలకుల్లోనూ, కోకిలకూజితాలతో 
కూడిన వనాల్లోనూ, మణులు తాపడం చేసిన తిన్నెలపైనా, గొప్ప శయ్యలందు, కొండగుహలయందూ 
శృంగారవతులైన స్త్రీలు కనుసన్నల్లో మెలగుతూ ఉండగా, మంచి బట్టలు, పూలమాలలు, నగలు, అంగరాగాలూ 
పుష్కలంగా కల్పించి, షడ్రసోపేతమైన భోజనం చేస్తూ పూట పూటకూ ఒక వింత అనుభవాన్ని పొంది 
రాజకన్యలతో పొందును అనుభవించాడు. 


క. సెక్కండ్రు రాజముఖులకు, నొక్క(డు మగ(డయ్యు( దనియకుండె మునీంద్రుం 
డెక్కుడు ఘృ తధారలచే, నక్కజమై తృప్తి లేని యనలుని భంగిన్‌. 180 
* ఆ మునీంద్రుడు పెక్కుమంది భార్యలతో పొందు కలిగిన వాడైనా నేతి ధారలతో తృప్తిపడని 
అగ్నిహో(త్రులనిలాగా విషయభోగాలతో తృప్తి పొందలేక పోయాడు. 


వ. ఇవ్విధంబున 181 


క. ఆరామంబున మునివరు6 డా రానులతోడ బహువిహార మయుండై 
గారాముల దన కిట్టటు, పోరాముల సేసి కొన్ని ప్రొద్దులు పుచ్చెన్‌. 182 


* ఈ విధంగా ఆ మునిశ్రేష్టుడు ఉద్యానవనంలో ఆ యువతులతో అనేక విధాల విహరిస్తూ 
అనురాగాలు ప్రకటిస్తూ; ఆప్యాయత కనబరుస్తూ విషయలంపటుడై కొంతకాలం గడిపాడు. 


వ. అంత నొక్కనాండు మాంధాతృమేదినీ వల్లభు(డు, మునీశ్వరుం డెందుంబోయెం? గూంతు లెక్కడ 
నలజడి పడుచున్న వారలో' అని తలంచి, వెదుక వచ్చి, యొక్క మహానగరంబున, మణిమయ 
సౌధంబులం, జక్రనర్తియుం బోలె. (గీడించుచున్న తాపస రాజుం గని, సంతసించి, వెణంగుపడి, 
మన్ననలం బొంది, మెల్లన కూ(తులం బొడగని సత్కరించి యిట్లనియె. 183 

* అప్పుడు ఒక రోజు మాంధాత 'ముని ఎటు వెళ్ళాడో, కూతుళ్లు ఏం పాట్టుపడుతున్నారో' అని 

విచారించి వెదకుతూ, ఒక మహారణ్యంలో మణులతో నిండిన భవనంలో చక్రవర్తి లాగా (క్రీడిస్తున్న 
మునిరాజును చూచి సంతోషాన్ని, ఆశ్చర్యాన్ని పొందాడు. ఆ ముని చేత మన్ననలను అందుకొని కూతుళ్ల 
దగ్గరకు వెళ్ళి ఇట్టా అన్నాడు. 


376 పోతన భాగవతము 


క. నా తోడులార! మీ పతి, మీ తోడే? పనుల యెడల మేలే యనుడున్‌ 
“నా తోడిదె నా తోడిదె, తాతా మే!” లనుచు ననిరి తరుణులు వరుసన్‌. 184 


* నా బిడ్డలారా! మీ భర్త మిమ్మల్ని బాగా చూచుకొంటున్నాడా?' అని అడుగగా వెంటనే ఆ రాజుకుమార్తె 
లందరూ వరుసగా 'తండ్రీ! నా తోడే ఉన్నాడు. నా తోడే ఉన్నాడు. బాగా చూచుకొంటున్నాడు” అన్నారు. 


వ. అంత. గొంతకాలంబునకు గృహగతచర్యుండగు సౌభరి యేకాంతంబున( దన్ను దాన చింతించుకొని, 
మీనమిథున సంగదోషంబునం గాపురంబు దనకు నగపడుట యెతింగి, పశ్చాత్తాపంబున నిట్లనియె.185 


* పిమ్మట కొంతకాలానికి లౌకికబంధాలకు చిక్కి సౌభరి ఒంటరిగా తన్నుగూర్చి తాను చింతించి 
చేపలజంట పొత్తును చూడటం వల్ల కలిగిన దోషంచేత తాను సంసార జంజాటానికి చిక్కుకోవడం తెలుసుకొని 
పశ్చాత్తాపంతో ఇట్లా అనుకొన్నాడు. 


మ. ఉపవాసంబుల డయ్యుటో? విషయసంయోగంబు వర్ణించుటో? 
తపముం బూని చరించుటో? హరిపదధ్యానంబునన్‌ నిల్చుటో? 
యపలాపంబున నేల పొందితి? హతం బయ్యెం దపం బెల్ల నీ 
కపటస్రీ పరిరంభముల్‌ మునులకుం గైవల్య సంసిద్దులే? 186 


* ఉపవాసాలచేత శుష్కించడమో, ఇంద్రియసుఖాలతోడి పొత్తు వదలడమో, తపస్సు చేసుకోవడమో, 
శ్రీహరిని ధ్యానించడమో చేయక నేనెందు కీ (ప్రేమలో పడ్డాను? నాతపస్సంతా వ్యర్థమై పోయింది. వ్యామోహంతో 
కూడిన ఈ (స్రీసాంగత్యం మునులకు మోక్షాన్ని కలిగించేదా? 


చ. ముని నట! తత్వవేది నంట! మోక్షమకాని సుఖంబు లెవ్వియుం 
జన వ(ట! కాంత లేబ దంట! సాధచయం బట వాసదేశముం, 
దనయులు నైదువే లంట! నిదానము మీనకుటుంబి సౌఖ్యముం 
గను టంట చెల్లరే నగవుగాక మహాత్ములు సూచి మెత్తురే? 187 


శశనాకమునినట! తత్త్వాన్ని తెలిసిన వాడనట! మోక్షం తప్ప ఇతర సుఖాల వైపు వెళ్లనట! ఏభై 
మంది భార్యలట! నివాస ముండేది మేడల్లో మిద్దెల్లో నట! ఐదువేల మంది కొడుకులట. దీనికంతకూ 
మూలకారణం చేపల జంట సౌఖ్యాన్ని చూడడమట! ఇది అపహాస్యం కాకపోతే మహాత్ములు చూచి మెచ్చుకొనే 
విషయమా! 


ఆ. తపము సేయువాండు దత్త్వజ్ఞు. డగువాండు, నెలమి మోక్ష మిచ్చ నెంచువాండు 
నేకతంబు విడిచి యేర్సడ నేరండు, కాపురంబు సేయు. గజటితపసి. 188 


తొమ్మిదవ స్కంధము 377 


* తపస్సు చేసేవాడు, తత్త్యం తెలిసినవాడు, మోక్షాన్ని కోరేవాడు ఏకాంతాన్ని అభిలషిస్తాడు. అది 
లేకుండా పరమాత్మను తెలుసుకోలేడు. మూర్చుడైన నా వంటి ముని మాత్రమే సంసార జంజాటంలో 
చిక్కుకొంటాడు. 


వ. అని దుఃఖించి, తన్నుం దాన నిందించుకొని, తనవేడబంబు వివేకించుచు, నిహపరసాధకుండై, 
కా(పురంబు విడిచి, సతులుం దానును వాన ప్రస్థధర్మంబున నడవికిం జని, ఘోరతపంబు సేసి, శరీరంబు 
గుదియించి, యగ్ని సహితుండై, పరబ్రహ్మంబు సొచ్చె; నంత. 189 


* అని దుఃఖించి తన్నుతాను నిందించుకొని మాయలో తగులుకొన్న తనస్థితిని బాగా తెలుసుకొని 
ఇహపరసాధన కోసం సంసారం తోడి తగులాన్ని వదలుకున్నాడు. వాన ప్రస్థధర్మాన్ని స్వీకరించి భార్యలతో 
అడవికి వెళ్ళాడు. ఘోరతపస్సు చేసి శరీరాన్ని కృశింప చేసుకొని అగ్నులతో కూడా పరబ్రహ్మాన్ని పొందాడు. 


క. మునిపతి వనమున కరిగిన, వనితలు తో నరిగి ప్రాణవల్లభు గతికిం 
జనిరి వెనుతవిలి విడువక, యనలునితో శిఖలు నిలువ కరిగిన భంగిన్‌. 190 


3k అప్పుడు అగ్నిదేవుణ్ణి జ్వాలలు అనుసరించినట్టుగా సౌభరి భార్యలు కూడా అతణ్ణి అనుసరించి 
అతడు పొందిన గతినే పొందారు. 


వ. అంత మాంధాత పెద్దకొడుకగు నంబరీషునిం దత్సితామహుం డగుటం జేసి యువనాశ్వుండు దనకు 
బుత్రుండు గావలయునని కోరి తెచ్చుకొనియె; న య్యంబరీషునకు యౌవనాశ్వుం, డతనికి హారితుండు 
జనియించి, రది కారణంబుగా నంబరీష యౌవనాశ్వ హారితులు మాంధాతృగో త్రంబునకు( బ్రవరులైరి; 
మాంధాత రెండవ కొడుకు పురుకుత్సుం; డతని నురగలోకంబునకు. గొనిపోయి భుజంగ కుమారులు 
దమ చెల్లెలి నర్మదయను కన్యకను వివాహంబు చేసిరి; పురుకుత్సుండు నక్కడ ననేక గంధర్వ నాథుల 
వధించి తన నాగలోక సంచరణంబు దలంచువారికి నురగభయంబు లేకుండ వరంబు వడసి తిరిగి 
వచ్చె; నా పురుకుత్సునకు( ద్రసదస్యుండుల ద్రసదస్యునకు ననరణ్యుండు, నా యనరణ్యునకు 
హర్యశ్వుండు, హర్యశ్వునకు నరుణుండు, నరుణునకు( ద్రిబంధనుండు(; ద్రిబంధనునకు సత్య 
వ్రతుండును జన్మించి; రా సత్యవ్రతుండు త్రిశంకు(డనం బరణా; నతండు. 191 


* మాంధాత కొడుకుల్లో అంబరీషుడు ఉత్తముడని తాత ఐన యువనాశ్వుడు అతణ్ణి కుమారుడిగా 
స్వీకరించాడు. ఆ అంబరీషునికి యౌవనాశ్వుడు, అతడికి హారితుడు జన్మించారు. ఆ కారణంగా అంబరీష 
యౌవనాశ్చ హారితులు మాంధాతృగోత్రానికి ముఖ్య పురుషులైనారు. మాంధాత రెండవ కొడుకు పురుకుత్సుడు. 
నాగకుమారులు అతణ్ణి పాతాళానికి తీసుకొనిపోయి, తమ చెల్లెలైన నర్మద అనే కన్యక నిచ్చి వివాహం 
చేశారు. అక్కడ పురుకుత్సునికి త్రసదస్యుడు, త్రసదస్యునికి అనరణ్యుడు, అనరణ్యునికి హర్యశ్వుడు, 
హర్యశ్వునికి, అరుణుడు, అరుణునికి (త్రిబంధనుడు. త్రిబంధనునికి సత్యవ్రతుడు జన్మించారు. ఆ 
సత్యవ్రతుడే త్రిశంకుడని ప్రసిద్ధి గాంచాడు. 


378 పోతన భాగవతము 


సీ. గురుశాపవశమున( గూలి చండాలు(డై యనఘాత్ము( గౌశికు నాశ్రయించి 
యతని లావున దివిజాలయంబున కే(గ మన్నింప కమరులు మరల ద్రోయ( 
దల క్రిందుగా బడి దైన్యంబుతో రాగం గౌశికుం డెప్పటి ఘనత మెజసి 
నిలిపె. నాకసమున; నేండు నున్నాండు త్రిశంకు డాత(డు హరిశ్చంద్రు. గనియె 


తే. నా హరిశ్చంద్రు. గౌశికు. డర్దిం జేరి, యాగ దక్షిణామిషమున నఖిలధనము( 
గొల్లం గొని మీద గులహీను( గొలువంభెట్ట, బొంక కలజడి( బొందె నా భూవరుండు. 192 


+ గురుశాపంవల్ల చండాలుడైన అతడు పుణ్యాత్ముడైన విశ్వామి(త్రుణ్ణి ఆశ్రయించి, అతడి (ప్రభావంతో 
స్వర్గానికి వెళ్ళగా దేవతలు అతణ్ణి అంగీకరించక (త్రోసివేశారు. అట్టా తలక్రిందులుగా పడి దయనీయంగా 
వచ్చే అతణ్ణి విశ్వామిత్రుడు తన ప్రభావంతో ఆకాశంలో నిలిపాడు. నేటికీ ఆ త్రిశంకుడు ఆకాశంలో 
ఉన్నాడు. అతడు హరిశృ్చం|ద్రుణ్ణి కన్నాడు. విశ్వామిత్రుడు ఆ హరిశ్ళంద్రుడి దగ్గరకు కోర్కితో వెళ్ళి 
యాగ దక్షిణ నెపంతో సమస్త ధనాన్ని కొల్లగొట్టాడు. ఆపైన అతలళ్ణి కులహీనుణ్ణి సేవించేటట్లు చేశాడు. 
ఐనా ఆ హరిశ్చంద్ర మహారాజు అసత్యం పలుకక కష్టాన్ని సహించాడు. 

వ. అట్టు విశ్వామిత్రుండు హరిశ్చంద్రు నెగులుపజచుట విని వసిష్టుండు విశ్వామిత్రుని గృధ్రమ్మవు 
గమ్మని శపించె. విశ్వామిత్రుండును వసిష్టుని బకంబవు గమ్మని శపించె( బక్షి రూపు లయ్యును 
వైరంబు మానక య య్యిరువురును యుద్దంబు సేసి; రంత హరిశ్చంద్రుండు పుత్రులు లేక నారదు 
నుపదేశంబున వరుణోపాసనంబు నతిభక్తితో( జేయ నా వరుణుండు ప్రత్యక్షంబైన నతనికి. మొక్కి 
యిట్లనియె. 193 

* అట్లా విశ్వామిత్రుడు హరిశ్చం(ద్రుణ్ణి బాధపెట్టడం విని వసిష్టుడు విశ్వామి(త్రుణ్ణి గ్రద్దవు కమ్మని 
శపించాడు. ఆ విశ్యామిత్రుడూ వసిష్టుణ్ణి కొంగవు కమ్మని శపించాడు. పక్షి రూపాలను పొందినా ఆ 
ఇద్దరూ శత్రుత్వం మానక పోరాడు కొన్నారు. అప్పుడు హరిశ్చంద్రుడు కొడుకులు లేక నారదుని ఉపదేశంవల్ల 
వరుణదేవుణ్ణి మిక్కిలి భక్తితో పూజించాడు. వరుణదేవుడు ప్రత్యక్షం కాగా హరిశ్చంద్రుడు అతడికి నమస్కరించి 
ఇట్లా అన్నాడు. 

ఆ. “వరుణదేవ! నాకు వరవీర గుణముల గొడుకు పుట్టె నేని. గొడుకు. బట్టి 

పశువు( జేసి నీవు పరిణమింప(గ వేల్తు., గొడుకు నీ. గదయ్య కొసరు లేక! 194 


* ఓ వరుణదేవా! నాకు గొప్పవీరుడైన కొడుకు పుట్టితే నీవు సంతోషించేటట్టుగా అతణ్ణి బలిపశువును 
చేసి అగ్నిలో హోమం చేస్తాను. వెలితిలేకుండా కొడుకును (ప్రసాదించు. 


వ. అని పలికినం గుమారుండు గలిగెడు మని వరంబిచ్చి వరుణుండు సనియె; నంత హరిశ్చంద్రునకు 
వరుణప్రసాదంబున రోహితుండను కుమారుండు జన్మించె; నరుణుండును హరిశ్చంద్రకుమారు 
నుద్దేశించి. 195 

జా 


పురిటిలోపల వచ్చి పుత్రువేలుపు మన్నం బురుడు వోయిన. గాని పొసగ దనియె; 

బలురాక మును వచ్చి బాలు వేలుపు మన్నం బండ్లు లేకుంట నభావ్యు. డనియెం; 

బండ్లు రా.జూచి డింభకుని వేలుపు మన్న బడి పండ్లు రామి నభావ్యు. డనియెం 

బడిపండ్లు వొడమిన6 గొడుకు వేలుపు మన్నం బోరుల కొదవక పోల దనియె; 

ఆ. దొడరి యిట్లు గొడుకుతోడి మోహంబున(, బొద్దు గడపుచుండె భూవరుండు 

దండ్రి తలపు కొలది దనలోన( జింతించి, యింట నుండ కడని కేగె( గొడుకు. 196 


* అని వేడుకోగా కుమారుడు కలుగుతాడని వరమిచ్చి వరుణ దేవుడు అదృశ్యుడైనాడు. పిమ్మట 
హరిశ్చంద్రునికి వరుణదేవుని అనుగ్రహంవల్ల రోహితుడనే కొడుకు గలిగాడు. వరుణుడు హరిశ్చంద్రుని 
వాగ్దానం ప్రకారం పురిటిలోపలవచ్చి కొడుకును బలి ఇవ్వమంటే, పురుడు తీరితేగానీ పొసగ దన్నాడు. 
పండ్లు రాకముందు వచ్చి పిల్లవాణ్ణి బలి ఇవ్వమంటే పండు లేక పోవడంవల తగడని చెప్పి పంపించాడు. 

౧ ౧M (ac) cc 3p) 
పండ్లు వచ్చాక బాలుణ్ణి బలియివ్వమంటే, పడి పండ్లురాక పోవడం వల్ల అర్హుడు కాడన్నాడు. పడి పండ్లు 
3) ea c లా యౌ ర్వ, 
పొడసూపగా వచ్చి కొడుకును బలి ఇవ్వమంటే యుద్ధాలకు ఉపయోగపడే యువకుడు కాకుండా పనికిరాడని 
చెప్పాడు. ఇట్లా హరిశ్చంద్రుడు కొడుకుపట్ట ఉన్న వ్యామోహంతో ఏవో సాకులు చెబుతూ కాలం గడిపాడు. 
తం(డ్రి తలపును తెలుసుకొన్న రోహితుడు చింతించి ఇల్లు విడిచి అడవికి వెళ్ళాడు. 


వ. ఇట్లు వనంబునకుం జని శరశరాసన ధరుండయి రోహితుండు దిరుగుచుండి వరుణగ్రస్తుండై 
హరిశ్చంద్రుండు మహోదర వ్యాధిచే( బీడితుండుగా నుండుట విని పురంబునకుం దిరిగి రా గమకింస 
నింద్రుండు ముసలి తపసియె వచ్చి యిట్లనియె. 197 


* ఇట్టా ఇల్లు విడిచి విల్లంబులను ధరించి కారడవుల్లో తిరుగులాడే రోహితుడు, తన తండ్రి 
వరుణదేవుడు కల్పించిన మహోదర వ్యాధితో పీడింపబడుతున్నాడని విని పట్టణానికి బయలుదేరాడు. 
అప్పుడు ఇంద్రుడు ముసలి తపసి రూపంలో వచ్చి ఇట్లా అన్నాడు. 

ఆ. పుణ్యభూము లరుగు; పుణ్యతీర్థంబులం గ్రుంకు; పుణ్యజనుల( గోరి చూడు; 

పుణ్యకథలు వినుము భూపాలపుత్రక!, మేలు గలుగునట్టి మేర గలదు. 198 

* 5 రాజకుమారా! పుణ్యక్షేత్రాలను దర్శించు. పుణ్యతీర్జాల్లో మునుగు, పుణ్యాత్ముల సాంగత్యంలో 

మెలగు. పుణ్యకథలను విను. నీకు మేలు కలుగుతుంది. 


వ. అని యిట్లు మగుడించినం దిరిగి చని రోహితుం డొక్క యే డవ్వనంబునం దిరిగి క్రమ్మజు( 
జనుదేర నింద్రుండు వచ్చి తొంటియట్ల నివారించె; ని వ్విధంబున. 199 


* అని ఇట్లా మరలించగా రోహితుడు వెళ్ళి ఒక సంవత్సరం పాటు తిరిగి ఇంటి ముఖం పట్టాడు. 
ఇంద్రుడు మళ్ళా వచ్చి వెనుకటిలాగే అతణ్ణి నివారించి పంపివేశాడు. 

జ 


ఐదేండ్లు మరలించె నమరేంద్రు( డా బాలు నాణవయేట దా నడవినుండి 
యింటికి వచ్చుచు నెలమి నజీగర్తు మధ్యమ పుత్రు సన్మాన్య చరితు 
ఘను శునళ్ళేపుని. గొని యాగపశువుగ నా హరిశ్చంద్రున కాత డిచ్చెం 
బురుషమేధము సేసి భూపాల వర్యుండు వరుణాది నిఖిల దేవతల. దనిసె 


తే. హోత కౌళశికు(; డధ్వర్యు( డొనర భృగువు;, బ్రహ్మ జమదగ్ని, సామంబు పాడువాండు 
ముని వసిష్టు( డా ముఖమున ముదము. బొంది, కనకరథ మిచ్చె నింద్రు( డా మనుజపతికి. 200 


* ఈ విధంగా దేవేంద్రుడు ఆ బాలుణ్ణి ఐదేండ్ల పాటు ఇంటికి వెళ్ళనివ్వలేదు. ఆరో ఏడు రోహితుడు 
అడవినుండి ఇంటికి వస్తూ అజీగర్తుడనే వాడి నడిమికొడుకు, మంచి నడవడిక కలవాడు ఐన శునళ్ళేపుణ్ణి 
వెంటబెట్టుకొని వచ్చి అతణ్ణి యాగపశువుగా తండ్రికి సమర్పించాడు. అప్పుడు హరిశ్చంద్రుడు నరమేధం 
చేసి వరుణుడు మొదలైన దేవతలను తృప్తిపరచాడు. ఆ యజ్ఞానికి హోత విశ్వామిత్రుడు. భృగుమహర్షి 
అధ్వర్యుడు. జమదగ్ని బుత్విజుడు. సామవేదగానం చేసినవాడు వసిష్థముని. ఆ యజ్ఞంవల్ల సంతోషించిన 
ఇంద్రుడు హరిశ్చంద్రునికి బంగారు రథాన్ని ఇచ్చాడు. 

వ. శునళ్ళేఫుని ప్రభావంబు వెనుక వివరించెద; నంత భార్యాసహితుండైన హరిశ్చంద్రు వలన నత్యంత 
ప్రీతుండై విశ్వామిత్రుం డతనికి ముఖ్యజ్ఞానంబు( గృపసేసిన మనం బన్నమయంబు గావున, నన్న 
రూపియైెన పృథివి నెటింగి, ప్పథివిని జలంబువలన నణంచి, జలంబు( దేజంబువలన నింకించి, 
తేజంబు వాయువువలనం జేర్చి, వాయువు నాకాశంబునం గలిపి, యాకసంబు దామసాహంకారంబునందు 
లయంబు చేసి, యహంకారత్రయంబు మహత్తత్వంబునందు డిందించి, పరతత్వంబునకు లోకంబులు 
స్పజించెద నను తలం పైన మహత్తత్వంబునందు విషయాకారంబు నివర్తించి విషయ వివర్ణితుండై 
పరతత్త్వంబుల నెణుంగుచు, న య్యెజుకవలన సంసార హేతువైన ప్రకృతిని భస్మంబు జేసి, 
యయ్యెజుకను నిర్వాణ సుఖ పారవశ్యంబునం బరిహరించి, సకల బంధ విముక్తుండై హరిశ్చంద్రుం 
డవాజ్మానస గోచరంబయిన నిజరూపంబుతో వెలుంగుచుండె; నతని కుమారునకు హరితుండు 
పుట్టె; హరితునకు( జంసనామధేయుండు జనియించె; నతండు దనపేర€ జంపానగరంబు నిర్మించె; 
నా చంపునికి సుదేవుండు, సుదేవునికి విజయుండు, విజయునకు రురుకుండు, రురుకునకు వృకుండు, 
వుృకునకు బాహుకుండు జనియించి; రందు బాహుకుండు. 201 


స్‌ ఆ శునళ్ళేపుని మహిమను తర్వాత వివరిస్తాను. భార్యతో పాటు హరిశ్చంద్రుడు పాటించిన 
సత్యనిష్టకు మెచ్చిన విశ్వామిత్రుడు అతనికి ముఖ్య జ్ఞానాన్ని బోధించాడు. ఆ హరిశ్చంద్రుడు మనసు 
అన్నమయం కాబట్టి అన్నరూపియెన భూమిని తెలుసుకొని దాన్ని జలంలో కలిపాడు. జలాన్ని తేజస్సులో 
లీనంచేశాడు. తేజస్సును వాయువులో చేర్చాడు. వాయువును ఆకాశంలో కలిపాడు. ఆకాశాన్ని తామసాహం 
కారంలో కలిసేలా చేశాడు. అహంకారత్రయాన్ని మహత్తత్ష్రంలో విలీనమయ్యెలా చేశాడు. లోకసృష్టికి సంకల్ప 
రూపమైన మహత్తత్ర్యంలో విషయాకారాన్ని తొలగించాడు. అది తొలగిపోగానే పరమాత్మనూ తెలుసుకొన్నాడు. 
ఆ జ్ఞానం వల్ల సంసారహేతువైన ప్రకృతిని భస్మంచేసి అజ్ఞానాన్ని మోక్ష సుఖ పారవశ్యంతో తొలగించి, 

సకల బంధాలనుండి విముక్తుడైన ఆ హరిశ్చం[ద్రుడు వాక్కునకు మనస్సునకు అందని ఆత్మస్వరూపంలో 
కలిసి ప్రకాశించాడు. అతడి కుమారుడైన రోహితునికి హరితుడు పుట్టాడు. హరితునికి చంపుడు జన్మించాడు. 
అతడు తన పేరుమీదుగా చంపానగరాన్ని నిర్మించాడు. అతడికి సుదేవుడు, సుదేవునికి విజయుడు, 
విజయునికి రురుకుడు, రురుకునికి వృకుడు, వృకునికి బాహుకుడు జన్మించారు. 


-: సగర చక్రవర్తి కథాప్రారంభము :- 


దండించి పగవారు దనభూమి( జేకొన్న నంగనలును దాను నడవి కేం 
యడనిలో ముసలియై యాతండు సచ్చిన నాతని భార్య దా ననుగమింప( 
గదియుచో నా స్త్రీకి గర్భంబు గలుగుట యౌర్వమునీశ్వరు డాత్మ నెటింగి 
వారించె; నంత న వ్వనజాక్షి సవతులు సూలు నిండారినం. జూడ జాల 


జ 


తే. కర్ణి నన్నంబు గుడుచుచో నందు. గలిపి విషము వెట్టిరి; పెట్టిన విరిసి పడక 
గరముతో( గూడ సగరుండు ఘనుండు పుట్టి, వరయశస్సూర్తితో. జక్రవర్తి యయ్యె. 202 


* బాహుకుణ్ణి ఓడించి శత్రువులు అతడి రాజ్యాన్ని అపహరించారు. బాహుకుడు ్రీజనంతో పాటు 
అడవికి వెళ్ళి, అక్కడే ముసలి వాడై చనిపోయాడు. అతడిభార్య సహగమనం చేయడానికి సిద్ధపడింది. ఆమె 
గర్భవతి అన్న సంగతిని తెలుసుకొన్న జొర్వముని ఆమెను వారించాడు. ఆమెకు నవమాసాలూ నిండుతుండగా 
సవతులు చూచి ఓర్వలేనివారై అన్నంలో విషం కలిపి పెట్టారు. ఐనా ఆమె కడుపులోని పిండం వికలం 
కాలేదు. ఆవిషంతో పాటు సగరుడనేవాడు పుట్టి గొప్ప కీర్తి వహించి చక్రవర్తి అయ్యాడు. 

శా. చండస్ఫూర్తి నతండు తండ్రిపగకై సంగ్రామరంగంబులం 

జెండెన్‌ హైహయబర్భ్బరాదుల; వధించెం దాళజంఘాదులన్‌; 
ముండీభూతులుగా నిరంబరులుగా మూర్తుల్‌ సబీభత్సులై 
యుండం జేసె నిజారులన్‌ సగరనామోర్వీ విభుం డల్పుండే. 203 


* తండ్రి పగను తీర్చుకోవడానికై అతడు యుద్ధరంగంలో తీవ్రంగా విజృంభించి శత్రువులను 
చెండాడినాడు. హై హయ బర్భరాదులను సంహరించాడు. తాళజంఘాదులను తలలు గొరిగించి, వివస్రులను 
చేసి చూచే వారికి రోతపుట్టేటట్టుగా చేశాడు. ఆ సగర చక్రవర్తి సామాన్యుడా మరి! 

క. ఖగరాజరుచులు గల యిల, పగరాజుల నడ(చి యేలె బాహాశక్తిన్‌ 

నగరాజధీరు శూరున్‌, సగరున్‌ హతనిమతనగరు( జను వినుతింపన్‌. 204 


* అతడు తన భుజశక్తితో శత్రువులను అణచి సూర్యచంద్రుల కాంతులు ప్రసరించేటంత మేరగల 
భూమండలాన్ని పరిపాలించాడు. మేరునగధీరుడూ, శూరుడూ, శత్రువుల పురాలను మట్టు పెట్టిన వాడూ 
ఐన ఆ సగరుడు సర్వవిధముల సంస్తుతింప దగినవాడు. 

సీ. జౌర్వుండు సెప్పంగ నమర వేదాత్మకు హరినీశు నమృతు ననంతు( గూర్చి; 
వాజిమేధంబులు వసుధేశ్వరుండు సేసె నం దొక్క ముఖమున హయము విడువ 
నగభేది గొనిపోయి నాగలోకంబున( గపిలుని చేరువ గట్టి తొలంె; 
నంత గుజ్దము గాన కా రాజు దనపుత్ర నివహంబు దిశలకు నెనుక బంప 


తే. వారు నిల యేడుదీవుల వరుస వెదకి, మఖతురంగంబు లేకున్న మగుడి రాక 
ప్రాభవంబున దోర్దండబలము మెజుసి, గ్రొచ్చి కోరాడి త్రవ్విరి కుతల మెల్ల. 205 
శ బార్వమహర్షి ఆదేశం మేరకు సగరుడు వేదాత్మకుడైన శ్రీహరిని గూర్చి అశ్వమేధయాగాలను 
చేశాడు. ఒకానొక యజ్ఞ సందర్భంగా అతడు వదలిన గుజ్టాన్ని ఇంద్రుడు అపహరించుకొనిపోయి నాగలోకంలో 
తపస్సు చేసుకుంటున్న కపిలమహర్షి దగ్గర కట్టివేసి వెళ్ళాడు. అప్పుడు గుజ్జం జాడను తెలుసుకోలేని 
సగరుడు దానిని వెతకడానికి తన కొడుకులను అన్నిదిక్కులకూ పంపాడు. వారు భూమండలంలోని 
ఏడుదీవులనూ వరుసగా గాలించారు. యజ్ఞాశ్వాన్ని పొడగానక వాళ్లు భుజబలం అతిశయించేటట్టుగా 
భూమిని త్రవ్వసాగారు. 


వ. ఇట్టు సుమతికొడుకులు నేలం ద్రవ్వి పాతాళంబునం దూర్పు ముట్టియున్న యుత్తరభాగంబునం 
గపిలముని పొంతనున్న తురంగంబు గని . 206 
* ఈ విధంగా సుమతికొడుకులు నేలను (త్రవ్వి పాతాళంలో ఈశాన్య దిక్కున కపిలమహర్షి కట్టివేసి 
ఉన్న గుణ్టాన్ని చూశారు. 
చ. “ఎటింగితి మద్దిరయ్య తడ వేటికి? గుజ్బపు దొంగ వీండె; యీ 
జఅిభుని( బట్టి చంపు; డతిసాధు మునీంద్రుండువోలె నేత్రము 
ల్లెణనక బాకినోరు మెదలింపక బైసుకపట్ట నంచు న 
య్యణువది వేవురున్‌ నిజకరాయుధముల్‌ జలిపించి డాయుచోన్‌. 207 


* “భళీ! తెలుసుకొన్నాం, ఇంకా ఆలస్య మెందుకు? వీడే గుజ్జపు దొంగ. ఈ పాపిని పట్టి చంపండి. 
పరమసాధువులాగా కళ్లు తెరవక నోరు మెదపక పంతం పట్టి కూర్చున్నాడు” అంటూ ఆ అరవై వేల మందీ 
తమ చేతుల్లోని ఆయుధాలను జళిపిస్తూ ముని మీదికి తారసిల్లారు. 


చ. కపిలు(డు నేత్రముల్‌ దెణవ(గా దమ మేనుల మంట పుట్టి తా 
రపగతధైర్యులై పడి యహంకరణంబున మూఢచిత్తులై 
నృపసుతు లందజున్‌ ధరణి నీజయి రా క్షణమంద; సాధులం 
దపసుల€ గాసి. బెట్టెడి మదస్సురితాత్ములు నిల్వనేర్తురే? 208 
* కపిలముని కళ్ళు తెరవగానే గర్వాంధులూ మూఢచిత్తులూ ఐన ఆ రాజకుమారు లందరూ 
గుండెదిటవును కోల్పోయి, తమ శరీరాల్లో పుట్టిన అగ్నివల్ల బూడిద ఐపోయారు. సాధువులనూ, తాపసులనూ 
బాధించే మదాంధులు మన గలుగుతారా? 


తొమ్మిదవ స్కంధము 383 


సీ. కొందణు కపిలుని కోపానలంబున మ్రందిరి సగరకుమారు లనుచు 
నందు రాముని శాంతు( డానందమయమూర్తి తొడరి కోసించునే? దువ్వనేల( 
గాక జన్మించునే గగనస్టలంబున? నే సాంఖ్యమతమున నిద్ధమతులు 
భవసముద్రము మృత్యు భయమును లంఘింతు రా బుద్ది. జేయు పరాత్మ భూతు. 
తే. డథిలబోధకు( డతనికి నరసి చూడ, సఖు లమిత్రులు నెవ్వరు? సగరసుతులు 
దాము దమచేయు నేరమి దనువులందు, ననలకీలలు వుట్టి నీజైరి గాక. 209 


* కొందరు కపిలముని కోపాన్షికి ఆ సగరకుమారులు ఆహుతి అయ్యారంటారు. అది సమంజసం 
కాదు. పరమశాంతమూర్తి ఐన ముని కోపం తెచ్చుకొంటాడా? దుమ్ము నేల మీదనుండి కాక ఆకాశంలో 
నుండి రేగిపడుతుందా? వివేకవంతులు భవసముద్రాన్నీ, మృత్యు భయాన్నీ తరించడానికి సాధనంగా 
చేసుకొనే సాంఖ్యమతాన్ని స్థాపించిన మహాత్ముడు కపిలముని. అతడికి శత్రులూ, మిత్రులూ అన్న భేదభావమే 
లేదు. ఆ సగరుని కుమారులు తాము చేసిన తప్పువల్లనే తమ శరీరాల్లో పుట్టిన అగ్ని జ్వాలలకు బూడిదై 
పోయారు. 


వ. మజీయు, సగరుండు గేశినియందు. గన్న పుత్రుం డసమంజసుం డనువాండు, సమంజస గుణంబులు 
లేక పూర్వజన్మంబున యోగీశ్వరుండై యుండి, సంగదోషంబు వలన యోగ భ్రష్టుండయి, సగరునకు 
జన్మించి, జాతిస్మరజ్ఞానంబు గలిగి లోకంబు వారలకు దమవారలకు నప్రియంబగు వర్తనంబునం 
దిరుగుచు, నొక్కనాండు. 210 


* సగరునికి కేశిని గర్భంలో కలిగిన కొడుకే అసమంజసుడు. అయోగ్యుడైన అతడు పూర్వజన్మలో 
యోగీశ్వరుడై ఉండి సహవాసదోషంవల్ల యోగభ్రష్టుడై సగరునికి కొడుకుగా పుట్టాడు. అతడు వెనుకటి 
జన్మకు సంబంధించిన జ్ఞానాన్ని కలిగి తనవారికీ లోకులకూ అనిష్టమైన రీతిగా (ప్రవర్తిస్తూండేవాడు. 


చ. వరుస నయోధ్యలోన( గల వాడల నాడెడు సపిన్నవాండ్ర నా 
సరయువులోన వైచి జనసంఘము( దండ్రియు. దిట్టుచుండ వా( 
డురుమతి. గొన్ని ప్రొద్దులకు యోగబలంబున( జేసి బాలురం 
దిరిగి పురంబు లోపలికి. దెచ్చిన నివ్వెజగంది రందజున్‌. 211 


* అతడు అయోధ్యానగరంలోని వాడల్లో ఆడుతూ పాడుతూ ఉన్న పిల్లలను సరయూనదిలో 
పడవేశాడు. ఆ ఘాతుకత్యానికి తండ్రి ప్రజలూ అతణ్ణి చీవాట్లు పెట్టారు. కొన్ని రోజులకి ఆ అసమంజసుడు 
తనయోగబలంతో ఆ పిల్లల నందరినీ బ్రతికించి ఊళ్లోకి తెచ్చాడు. ఎదురుచూడని ఈ సంఘటనకు 
అందరూ ముక్కుమీద వేలువేసుకున్నారు. 


న. ఆ య్యసమంజసుని కొడుకు అంశుమంతుం డనువాండు వినీతుండై, తనయొద్ద( బనులు 
సేయుచుండు నంత సగరుం డమ్మనుమని నంశునుంతు నశ్వంబు వెదకి తెమ్మని పంచిన 

నతండు దమతండ్రుల చొప్పునం జని, వారలు ద్రవ్విన మహాఖాతంబు సొచ్చి, యందు భస్మరాసుల 
పొంత నున్న హయంబునుం గని, హయసమీపంబునం దున్న కపిలాఖ్యుండైన విష్ణునికి దండ 


ప్రణామంబు సేసి, యిట్లని స్తుతియించె. 212 


* ఆ అసమంజసుని కొడుకే అంశుమంతుడు, సగరుడు తన దగ్గర ఒద్దికతో పనులుచేసే బుద్ధి 
మంతుడైన అతలణ్బ్లీ యాగాశ్వాన్ని వెదకి తెమ్మని ఆజ్ఞాపించాడు. అంశుమంతుడు తన తండ్రులు వెళ్ళిన 
దారి వెంబడే పోయి వాళ్లు త్రవ్విన గోతిలో (ప్రవేశించి బూడిద రాసుల దగ్గరున్న గుజ్టాన్ని చూచాడు. ఆ 

ng i ఆ 
సమీపంలోనే కపిలుని రూపంలో ఉన్న విష్ణువుకు దండప్రణామం చేసి ఇట్లా స్తుతించాడు. 


సీ, మతిసిక్కంబట్టి సమాధి గౌరవమున ప్రాలియు( దనకు నవ్వల వెలుంగు 
నిను6 గాన డొకనాండు ని న్నెణుంగునె? బ్రహ్మ యజాుని మనంబున నవయవముల 
బుద్ధి జన్మించిన భూరిజంతువులందు హీనులమైన మా కెటు(గ వశమె? 
తమలోన నీ వుండ దా మెణుంగరు నిన్ను గుణములు చూతురు గుణములైన( 


తే. గాన రొకవేళ జీ(కటి( గందు రాత్మ, లందు. దెలియరు వెలుపల నమరు పొందు 
లరయుదురు దేహధారు లత్యంధు లగుచు(, గడింది నీ మాయ నెన్నండు గడవలేక. 213 


* బుద్దిని చిక్కబట్టి సమాధి అవస్థను పొందికూడా తనకు అతీతంగా ప్రకాశించే నిన్ను ఆ బ్రహ్మదేవుడే 
తెలుసుకోలేడు. అతడి మనస్సు నుండి, అవయవాల నుండి, బుద్ది నుండి పుట్టిన అనల్పమైన ప్రాణుల్లో 
అల్పులమైన మాకు నిన్ను తెలుసుకోవడం సాధ్యమా? గుణ ప్రధానులైన దేహధారులు నీ మాయకు చిక్కి 
తమోగుణాన్ని కలిగినవారై బాహ్యాన్నే చూస్తారు. తమలోనే ఉన్న అంతర్యామి ఐన నిన్ను వారు చూడలేరు. 


వ. అని వినుతి సేయుచు, హయంబు విడువుమని చెప్పక తన తండ్రులు నీ అగుటం దడవక, 
మ్రొక్కి నిలుచున్న యంశుమంతునికి. గరుణావిపులుండగు గపిలుం డిట్లనియె. 214 


* అని పొగడుతూ గుల్టాన్ని వదలిపెట్టమనకుండాను, తన తం(డ్రులు భస్మం కావడాన్ని 
ప్రస్తావించకుండాను నమస్కరించి నిలబడిన అంశుమంతునితో దయామయుడైన కపిలుడు ఇట్టా అన్నాడు. 


క. 'గుణ్బము గొనిపో బుద్దుల, కుజ్జండ! మీ తాతయొద్దకున్‌ నీతండ్రుల్‌ 
వెణ్టులు నీటై రదె! యీ, మిజ్టున గంగాజలంబు మెల(గ శుభమగున్‌.” 215 


* 'బుద్దిమంతుడైన ఓ కుజ్జవాడా! ఈ గుజ్టాన్ని మీ తాత దగ్గరుకు తీసుకుపో, నీ తండ్రులు 
అవివేకులై బూడిద అయ్యారు. ఆ దిబ్బమీద గంగాజలం ప్రవహిస్తే శుభం కలుగుతుంది. 
వ. అని పలికిన, నమస్కరించి, తురగంబు గొనివచ్చి యా సగరున కిచ్చిన సగరుం డా పశువు వలన 


జన్నంబు కడను నిండించి, యంశుమంతునకు రాజ్యం బిచ్చి, ముక్తబంధనుండై, యౌర్వుండు 
సెప్పిన మార్గంబున నుత్తము గతికిం జనియె నంత. 216 

* అని చెప్పగా అంశుమంతుడు కపిలమహర్షికి నమస్కరించి గుజ్ఞాన్ని వెంటబెట్టుకొని వచ్చి సగరునికి 
అప్పగించాడు. సగరుడు మిగిలిన యాగాన్ని పూర్తి చేసి, అంశుమంతునికి రాజ్య మప్పగించి, లౌకిక 
బంధాలను తెంచుకొని బౌర్వముని ఉపదేశాన్ని పాటించి ఉత్తమగతిని పొందాడు. 


క. జనకులు మగ్గిన చోటికి, ననిమిషనది. దెత్తు ననుచు నటవీస్టలికిన్‌ 
జని తపము సేయ జాలక, మనమున వగ లొలయ నంశునుంతు.డు దీటెన్‌. 217 


* పిమ్మట ఆ అంశుమంతుడు తండ్రులు బుగ్గి ఐన చోటికి గంగా నదిని తెప్పిస్తానని అడవికి వెళ్ళి 
తపస్సు సాగించలేక దిగులతో దేహాన్ని చాలించాడు. 


క. ఆతనికొడుకు దిలీపుండు, భూతలమున గంగ దెచ్చి పొందించుటకై 
ప్రీతిం దపంబు సేయుచు, భాతిగం దేలేక కాలపరవశు( డయ్యెన్‌. 218 


* అతడి కొడుకు దిలీపుడు భూమి మీదికి గంగను తెప్పించడానికి తపసుచేశాడు. కాని దానిని తేలేక 
గతించాడు. 


క. అతని సుతుండు భగీరథు6 డతితప మొనరించి కనియె నమృతాపాంగన్‌ 
సుతరంగన్‌ ముఖవనరుహ, రతభృంగన్‌ శివజటాగ్రరంగన్‌ గంగన్‌. 219 


* దిలీపుని కుమారుడైన భగీరథుడు ఘోరతపస్సుచేసి అమృతమయ కటాక్షాలు కలిగినదీ, గొప్ప 
అలలతో కూడినది, ముఖపద్మంపై ఆసక్తి కలిగిన తుమ్మెదలు కలదీ, శివ జటాజూటాన్ని రంగస్థలంగా 
కలిగినదీ ఐన గంగను దర్శించాడు. 


వ. కని నమస్కరించిన గంగ కృపసేసి, వరంబు వే(డు మనిన, నా రాచపట్టి యిట్లనియె. 220 
* భగీరథుడు నమస్కరించగా గంగాదేవి కరుణించి వరం వేడుకోమన్నది. అప్పు డా రాజకుమారుడు 
ఇట్టా అన్నాడు. 
క. మా వారి భస్మరాసుల, నీ వారిం గలిపికొనుము; నెజీ మావారల్‌ 
నీ వారి. గలయ నాకము, మావారికి గలుగు; నిది ప్రమాణము తల్లీ! 221 


కక తల్లీ! మా వారి బూడిద రాసులను నీ నీటిలో కలుపుకో, నీ వారి సోకితే మా వారికి స్వర్గలోక 
ప్రాప్తి కలుగుతుంది. ఇది యథార్థం 


ఇంద్రవజ. 


చెల్లన్‌ మది న్ని న్ను భజింతు గంగన్‌, ఫుల్లాంతరంగన్‌ బహుపుణ్యసంగన్‌ 
గల్లోల లక్ష్మీజితకాశమల్లిన్‌, దల్లిన్‌ సుధీకల్పలతామతల్లిన్‌. 222 

* నీవు వికసించిన హృదయం కలదానవు, అనేక పుణ్యాలను కలిగినదానవు. అలల శోభచే రెల్టు 
పువ్వులనూ, మల్లెలనూ జయించిన చల్లని తల్లివి. ఉత్తముల పాలిటి శ్రేష్టమైన కల్పవల్లివి. ఓ గంగా మాతా! 
నిన్ను మనసారా పూజిస్తాను. 

వ. అని వినుతులు సేయుచున్న రాజకుమారునకు లోకపానని యిట్లనియె. 223 

* అని కొనియాడుతున్న రాజకుమారునితో లోకపావని ఐన గంగ ఇట్టా అన్నది. 


మ. వినువీథిం బజతెంచి నేల(బడ నా వేగంబును న్నిల్ప నో 

సిన వాండెవ్వండు? మేదినీతలము నే భేదించి పాతాళమున్‌ 

జనుదున్‌; వచ్చితినేని నా జలములన్‌ సుస్నాతులై మానవుల్‌ 

నను బొందించు నఘనవ్రజం బెచట నే నాశంబు. బొందించెదన్‌. 224 
న. అది కారణంబుగా విచారించెదనని పలుకుచున్న లోకమాతకు రాజన్యవర్యుండగు భగీరథుం డిట్లనియె. 225 


* “ఆకాశమార్గం నుండి నేలమీద పడే నా వేగాన్ని నిలుపగల శక్తి గలిగినవాడు ఎవ్వడు? నేను 
భూమిని చీల్చుకొని పాతాళానికి వెళతాను. నేను భూమి మీదకు అవతరిస్తే మానవులు తమ పాపాలను 
నా నీటిలో కడిగివేసుకొంటారు. నన్నంటిన పాపాన్ని నేనెక్కడ వదలించుకోను? ఈ కారణంగా సంశయి 
స్తున్నాను”. ఇలా అన్న ఆ లోకమాతతో రాజక్రేష్ణుడైన భగీరథుడు ఇట్లా అన్నాడు. 


మ. పరతత్వజ్ఞులు శాంతచిత్తులు తపః పారీణు లార్యుల్‌ ఘనుల్‌ 
పురుష శ్రేష్టులు వచ్చి తల్లి! భవదంభోగాహముల్‌ సేయంగా 
నరసంఘాఘము నిన్ను( బొందునె జగన్నాథుండు నానాఘ సం 
హరు. డా విష్ణుండు వారిచిత్తముల. దా నై యుంట మందాకినీ! 226 


* ఓ మందాకినీ! పరతత్త్యం తెలిసినవారు, శాంతచిత్తులు తపోనిష్టులు ఐన మహనీయులు వచ్చి నీ 
నీట స్నానాలు చేస్తే నరుల పాపం నిన్ను ఎలా చుట్టుకొంటుంది? ఎందుకంటే సమస్త పాపాలను హరించే 
శ్రీహరి వారి హృదయాల్లో తానుగా నివసించి ఉంటాడు. 


మ. తనలో నిన్ని జగంబులుం గలుగుటం దా నిన్నిటం గల్లుటన్‌ 
జననీ! తంతువులందు. జీర గల యాచందంబునన్‌ విశ్వ భా 
ననుండై యొప్పు శివుండు గాక నటీ నీ వారి న్ని వారింప నే 
ర్చిన వార్వెరు; నిన్‌ ధరించు కొజుకై శ్రీకంఠునిన్‌ గొల్బెదన్‌. 227 


* ఓ తల్లీ తనలో సమస్తలోకాలనూ, కలిగి ఉండడంవల్ల, అన్నిటా తానై ఉండడంవల్ల పడుగు 
పేక ఉన్న దారాల్లో వస్త్రం ఉన్న విధంగా విశ్వమంతటా వ్యాపించిన ఆ శివుడు కాక నీ ప్రవాహ వేగాన్ని 
భరించగల సమర్దు డెవ్వడు? నిన్ను ధరించడం కోసం ఆ సదాశివుణ్ణి (ప్రార్ధిస్తాను. 

న. అని యెణీంగించి వీడ్కొని, చని, భగీరథుండు మహేశ్వరు నుద్దేశించి, గ్రద్ధనం దపంబు సేసిన.228 
* అని గంగాదేవి దగ్గర సెలవు పుచ్చుకొని వెళ్ళి భగీరథుడు వెంటనే శివుణ్ణి గూర్చి తపస్సు చేశాడు. 


ఆ. భక్తవత్సలుండు ఫాలాక్షు. డా భగీ,రథుని మెచ్చి నిజశిరంబునందు 
శౌరిపాదపూత సలిల యె దివి నుండి, ధరకు వచ్చు గంగ దాల్చె నపుడు. 229 


* అప్పుడు భక్త వత్సలుడైన శివుడు, ఆ భగీరథుని పూనికను మెచ్చి, విష్ణుపాదాలను సోకి పవిత్రమైన 
జలం గలిగి, ఆకాశంనుండి భూమి మీదికి ఉరికే గంగను తన శిరస్సుపై ధరించాడు. 


-: శ్రీ పరమేశ్వర జటానిర్లత గంగా ప్రవాహ మహిమాభివర్ణ్లనము :- 


వ. ఇ ట్లన్ముహానది, పురారాతి జటాజూట రంధ్రంబు వలన దిగంబడి, నిరర్గళ ప్రవాహంబై, నేలకు 
జల్లించి నెణసి, నిండి, పెల్టువెల్లిగొని, పెచ్చు పెరింగి, విచ్చలవిడిం గ్రేపువెంబడి నుణక క్రేళ్ళుణుకు 
మణక ప్రాయంపు( గామధేనువు చందంబున ముందటికి నిగుడుచు, ముద్దు. జందురుతోడి నెయ్యం 
బున గ్రయ్యనడరి చొప్పుదప్పక సాంగి చనుదెంచు సుధార్లవంబు కైవడి. బెంపుగలిగి, మహేశ్వరు 
వదన గహ్వారంబు వలన నోంకారంబు పిజుంద వెలువడు శబ్ద బ్రహ్మంబు భంగి నదభవిభ్రమంబున 
నమ్మహీపాల తిలకంబు తెరువువెంట నంటివచ్చుచు వెలియేను(గు తొండంబుల ననుకరించి పణచు 
వణద మొగంబులును, వజద మొగంబుల పిజుంద నందంద క్రందుకొని, పొడచూపి, తొలంగు 
బాలశారదా కుచకుంభంబులకు నగ్గలంబైన బుగ్గలును, బుగ్గల సంగడంబునం బారిజాత కుసుమ 
స్తబకంబుల చెలునంబునుం దెగడు వెలినురువులును, వెలినురువుల చెంగట నర్జోన్మీలిత కర్పూర 
తరుకిసలయంబుల గేలిగొను సుళ్ళును, సుళ్ళ కెలంకుల ధవల జలధర రేఖాకారంబులు బాగు 
మెచ్చని నిడుదయేణులును, నేజులం గలసి వాయునశంబుల నొండొంటిం దాశి బిట్టు మిట్టించి, 
మీది 3గయు దురితభంగంబులైన భంగం బులును, భంగంబుల కొనల భిన్నభిన్నంబులై కుప్పించి, 
యుప్సరం బెగసి; ముత్తి యంపు సరుల వడువున, మల్లికాదామంబుల తెణంగున6 గర్ఫూరఖండ 
కదంబంబుల చెలువంబున, నిందు శకలంబుల తేజంబున(, దారకా నికరంబుల సాలుపున 
మెణుయుచు; ముక్తి కన్యా వశీకరంబులైన శీకరంబులునుం గలిగి మధ్యమలోక శ్రీకరంబై, శ్రీకరంబు 
తెణంగున విష్ణుపదంబు ముట్టి, విష్ణు పదంబు భాతి నుల్లసిత హంస రుచిరంబై, రుచిరపక్షంబురీతి 
నతిశోభిత కువలయంబై, కువలయంబు చెన్నున బహుజీననంబై, జీవనంబులాగున సుమనో 
వికాస ప్రధానంబై, ప్రధాన పర్వంబు పొలుపున నేకచక్ర బక భీమ మహాభంగ సుభద్రార్డున చరిత్రాభి 
రామంబై, రామచిత్తంబు మెలుపునం దనవారిలో. జొచ్చిన దోషాచరుల కభయప్రదాన చణంబై, 
ప్రదాన చణవర్తనంబుభాతి సముపాసిత మృత్యుం జయంబై, మృత్యుంజయు రూపంబుపోలిక విభూతి 
సుకుమారంబై, కుమారచరిత్రంబుఠేవను గ్రౌంచప్రముఖవిజయంబై, విజయ రథంబుభాతి 
హరిహయామంథరంబై, మంథరవిచారంబు (గ్రద్దన మహారామ గిరివన ప్రవేశకామంబై, కాముకేతనంబు 
పెల్టున నుద్దీపిత మకరంబై, మకర కేతనుబాణంబు కైవడి విలీన పరవాహినీకలిత శంబరంబై, 

శంబరారాతి చిగురు. గుంతంబుసూటి నధ్వగవేదనా శమనంబై, శమనదండంబు జాడ న్నిమ్నోన్నత 
సమవృత్తంబై, వృత్తశాస్త్రంబు విధంబున వడి గలిగి సదా గురులఘు వాక్యచ్చటా పరిగణితంబై, 
గణితశాస్త్రంబు కొలందిని ఘనఘనమూల వర్గమూల సంకలిత భిన్న మిశ్ర ప్రకీర్ణ ఖాతభీష్మంటై, 
భీష్మపర్వంబు సెంపున ననేక భగవద్గీతంబై, గీతాశాస్తంబు నిలుకడను మహాసుషిరతను ఘన 
నానాశబ్దంబై, శబ్దశాస్తంబు మర్యాద నచ్చువడి హల్లు గలిగి, మహాభాష్య రూపావతారవృత్తి 
వృద్దిగుణసమర్హంబై, యర్హశాస్త్రంబు మహిమను బహుప్రయోజన ప్రమాణ దృష్టాంతంబై, దృష్టాంతంబు 
తెజంగున సర్వసామాన్య గుణ విశేషంబై, శేషవ్యాపారంబు కరణిని సుస్టిరోద్దరణ తత్సరంబై, 
పరబ్రహ్మంబు గరిమ నతిక్రాంతానేక నిగమంబై, నిగమంబు నడవడిని బ్రహ్మవర్ల పద క్రమసం[గ్రహంబై, 
(గ్రహశాస్త్రంబు పరిపాటిని కర్కట మీన మిథున మకర రాశి సుందరంబై, సుందరి ముఖంబు పో 
డిమిని నిర్మల చంద్రకాంతంబై , కాంతాధరంబు రుచిని శోణచ్చాయావిలాసంబై, విలాసవతి కొప్పు 
నొప్పున( గృష్ణనాగాధికంబై, యధికమతి శాస్త్ర సంవాదంబు సొంపున నపార సరస్వతీ విజయవిభ్రమంబై, 
విభ్రమవతి చనుదోయి పగిది నిరంతర పయోవ్యాస్తాథిలలోక జీవన ప్రదతుంగ భద్రాతిరేఖా సలలితంబై, 
లలితవతి నగవు మించున నపహసిత చంద్రభాగధేయంబై, భాగధేయవంతుని నివాహంబు లీల 
మహామేఖల కన్యకావిస్తారం బై, తారకెంగేలి యొడికంబున నాక్రాంత సూర్యతనయంబై, సూర్యతనయు 
శరవర్షంబు పోలిక భీమరథ్యాటోపవారణంబై, వారణంబుపరుసునం బుష్కరోన్నత సంరంభంబై, రంభ 
నెమ్మోము డాలున సురసాతిశయ దశంబై, దశరథ తనయు బొమముడి చాడ్సున సింధుగర్వ 
ప్రభంజనంబై, ప్రభంజనతనయు గదపెట్టు మాడ్కిని సమీపగత దుశ్ళాసన దుర్మద నివారకంబై, వార 
కన్యక ముంజేతి గతిని ముహుర్ముహు రుచ్చలిత కంకణాలంకృతంబై, కృతయుగంబు నోజ నపంకంబై, 
పంకజాసన ముఖంబు నొణపున( బ్రభూతముఖవర్లంబై, వర్షగుణితంబు తెణకువను బహుదీర్భ బిందు 
విసర్గంబై, సర్గబంధకావ్యంబు విన్ననువున గంభీరభావమధురంబై, మధురాపురంబు సాబగున 
మహానందనందనంబై, నందనవనంబు పొందున విహరమాణ కౌశికంబై, కౌశికహయంబు రీతి 
సుదశధ్రువంబై, ధ్రువుతలంపు క్రియం పరిశీలత విశ్వంభరంబై, విశ్వంభరుని శంఖంబు రూపున 
దక్షిణావరోత్తరంబై, యుత్తరానివాహంబు చందంబున. బ్రముదిత నరంబై, నరసింహ నఖరంబుల 
భాతి నాశ్రిత ప్రహ్లాద గురువిభవ ప్రదానంబై, దానకాండంబు సిరిం గామధేను కల్పలతాద్యభినవంబై, 
నవసూతికాకుచంబు పేర్మిని నిరంతర పయోవర్దనంబై, ధనదు నిలయంబు తూనిక సంగత మకర 
పద్మ మహాపద్మ కచ్చపంబై, కచ్చప కర్పరంబు బలిమిని పతితశైల సముద్దరణంబై, ధరణీధరంబు 
సాటి నుత్తుంగ తటముఖ్యంబై, ముఖ్య వరాహంబు గరిమ నున్నతక్షమంభై, క్షమాసుర హస్తంబు 
గరగరికను సత్సవిత్ర మనోరామంబై, రామచంద్రుబాణంబు కడింది నభ్యాగత ఖరదూషణ మదాపహరణ 
ముఖరంబై, ముఖర రామ కుఠారంబు రీతిని భూభృన్మూలభేదన ప్రబలంబై, బలరామ హలంబుభాతిని 
బ్రతికూల సన్నికర్షణ ప్రబుద్ధంబై, బుద్దదేవుని మేని యొణపున నభియాతి రక్షోదార మనోహరంబై, 
హరతాండనంబు మేర నుల్లసి తానిమిషంబై, యనిమిషావతారంబు కీర్తిని శ్రుతి మంగళ ప్రదంబై, 
ప్రదాత యీంగి సూటి నర్ధపరంపరా వామనంబై, వామన చరణరేఖను బలివంశవ్యపనయంబై, 

నయశాస్త్రంబు మార్గంబున సామ భేద మాయోపాయ చతురంబై, చతురాననాండంబు భావంబున 
నపరిమిత భువన జంతుజాల సేవ్యమానంబై, మానిని యన లో(తు సూపక, గరితయన సడిచప్పుడు 
సేయక, ముగుద యన బయలుపడక, ప్రమద యన గ్రయ్యం బాజుచు. బతివ్రత యన నిట్టట్టు 
సనక, తల్లి యన నెవ్వియైన లోయగొనుచు, దైవంబన భక్త మనోరథంబు లిచ్చుచు, నంతకంతకు 
విస్తరించి గుణీ గడచి, యవాజ్మానస గోచరంబై ప్రవహించి. 230 


* పై విధంగా ఆ మహానది శివుని జటాజూట రం(ధ్రాలనుండి దూకి, అడ్డులేకుండా నేలపై కురికింది. 
బాగా వ్యాపించిన గొప్ప ప్రవాహంతో పొంగి పొరలి అతిశయించింది. దూడవెంబడి గంతులు వేస్తూ పరుగులు 
తీసే ప్రాయంలో ఉన్న కామధేనువులాగా ముందుకు సాగింది. ఇంకా ఆ మహానది ముద్దులొలికే చంద్రునిపై 
(ప్రేమతో ఉప్పొంగే పాలసము(ద్రంలాగా కాలువగట్టి దారి తప్పక పెంపు కలిగి, పరమాత్ముని నోటినుండి 
ఓంకారాన్ని అనుసరించి వెలువడే శబ్దబ్రహ్మం లాగా విస్తారమైన విలాసంతో కూడి; ఐరావతం తొండాలతో 
సమానమైన ప్రవాహపు ముందరి భాగాలు కలిగి భగీరథుని మార్గాన్ని అనుసరించింది. ఆ ప్రవాహాలవెంట 
అక్కడక్కడ కనిపించి తొలగిపోయే బాలసరస్వతి కుచ కలశాలను మించిన అధికమైన నీటి బుడగలనూ, 
ఆ నీటి బుడగల చేరికతో పారిజాతపు పూలగుత్తుల కాంతిని మించిన తెల్లని నురగలనూ, ఆ నురగల 
ప్రక్కన సగం విరిసిన కర్పూరపు చెట్ల చిగుళ్ళ సోయగాన్ని గేలిచేసే సుడులనూ; ఆ సుడుల ప్రక్కల్లో 
తెల్లటి మేఘాలను మించిన నిడుపైన ప్రవాహాలనూ; ఆ (ప్రవాహాలను కలిసి గాలితాకిడి వల్ల తీవ్రంగా పై 
కెగసి వేగంగా వీగిపోయే పాపనాశనకరమైన అలలనూ; ఆ అలల కొనల్లో కుప్పించి పైకెగిరే ముత్యాలసరాలలాగా, 
మల్లెపూల మాలల లాగా, కర్ఫూర ఖండాలలాగా, చంద్రశకలాల లాగా, చుక్కల గుంపుల్లాగా ప్రకాశిస్తూ 
ముక్తి కాంతను వళీకరింపచేసుకో గలిగిన నీటి తుంపురులనూ కలిగి; భూలోకానికి మంగళాన్ని కలిగించేదిగా 
విరాజిల్లింది. లక్ష్మీదేవి చేయిలాగా విష్ణుపాదమైన ఆకాశాన్ని తాకి; ఆకాశం వలె ప్రకాశించే హంసల (సూర్య) 
కాంతితో ఒప్పి; శుక్షపక్షంలోని భూమండలం (కువలయం) లాగా శోభించే కలువలు కలిగి; పలు బ్రతుకు 
తెరువులతో కూడిన లోకంలాగా అధికమైన జీవనం (నీటిని) కలిగి; మంచి మనస్సుతో శోభించే జీవితంలాగా 
వికసించినపూలతో కూడి; అనేక సేనలూ, బకుడూ, భీముడూ, సుభద్రార్హునులచరిత్రా కలిగిన మనోహరమైన 
భారతపర్వంలాగా పెక్కు చక్రవాకపక్షులతో, బకములతో, భయంకరమైన అలలతో సుందరమై; తనవాళ్ళను 
కలిసిన రాక్షసులకు అభయ మివ్వడంలో సమర్థమైన శ్రీరాముని హృదయంలాగా తన నీళ్లలో మునిగిన 
పాపాత్ములకు అభయమివ్వడంలో సమర్థమై; మృత్యువును జయించిన గొప్పదాత ్రవర్తనలాగా, గొప్ప 
నడవడికతో శివుణ్ణి సేవిస్తూ; విభూతితో కూడిన అందమైన శివుడి రూపంలాగా సంపదతో సుకుమారమై; 
(క్రాంచపర్వతాదులను గెల్చిన కుమారస్వామి చరిత్రలాగా; కొంగలు మొదలైన వాటితో కూడి; అర్జునుడి 
రథంలాగా సూర్యుని గుజ్హ్రాలవంటి వేగం గలిగి; శ్రీరామునికి వనవాసం కల్పించిన మంథర ఆలోచనలాగా 
శీఘ్రంగా వన పర్వతాలలో ప్రవేశించే కోరిక కలిగి; మన్మథుని జెండాలాగా మొసళ్ళతో కూడి; సైన్యంతో 
కూడిన శంబరాసురునిలో (ప్రవేశించే మన్మథుని బాణంలాగా తనలో లీనమైన యితర (ప్రవాహ జలాలు 

కలిగి; మన్మథుని చిగురుకత్తిలాగా బాటసారుల తాపాన్ని తొలగించి; అల్పులపట్ల, అధికులపట్ల సమానంగా 
ప్రవర్తించే యముని దండంలాగా ఎత్తుపల్లాల్లో సమానంగా మెలిగి; యతితోనూ, గురులఘువులతోనూ 
వాక్య సమూహాలతోనూ కూడిన ఛందశ్శా(స్తంలాగా, వేగంతోనూ, పెద్దాచిన్నా శబ్బ్దాలతోను, కూడి; గొప్ప 
వర్గమూలాలతో, భిన్నాలతో, మి(శ్రాలతో, |ప్రకీర్ణాలతో నిండిన గణిత శా(స్త్రంలాగా, పరస్పరం రాచుకొనే 
పాదరిండ్లతో, విడివడ్డలోయలు కలిసిపోయేటట్లు భయంకరంగా ప్రవహించునదై; భగవద్గీతా సహితమైన 
భీష్మపర్వంలాగా సుఖకరమైన శబ్దాలతో కూడినదై, వాద్యం నుండి వెలువడే మంద్రతార స్వరాలు గల 
సంగీతశా(స్తం లాగా అనేక విధాలైన శబ్దాలతో కూడినదై; అచ్చులు హల్టులు కలిగిన వ్యాకరణశా(స్తంలాగా 
వడిగలదై; మహాభాష్యవృత్తిలాగా వృద్ది గుణాల సామర్థ్యం కలిగినదై; పెక్కు ప్రయోజనాలతో కూడిన 
నిడివి అందరికీ అందుబాటులో ఉండే గొప్పగుణంతో విలసిల్లినదై; భూమిని భరించడంలో నిమగ్నమైన 
ఆదిశేషుని కార్యంలాగా సుస్థిరమైన గొప్పయత్నం కలిగినదై; వేదసమూహాలకు అతీతమైన పరబ్రహ్మలాగా 
అనేక మార్గాలను అతి(క్రమించినదై; వర్లపద(క్రమాలతో కూడిన వేదంలాగా ధ్వని [క్రమాలకు కూడికయై; 
కర్కట, మీన, మిథున, మకరాలతో ఒప్పిదమైన ఖగోళనియతిలాగా ఎండ్రకాయలతో, చేపల జంటలతో, 
మొసళ్ళతో ఒప్పినదై; నిర్మలమైన సుందరాంగి ముఖంలాగా స్వచ్చమైన చం[ద్రకాంతులతో నిండినదై; 
ఇంపైన (స్తీ పెదవిలాగా కెంపురంగుతో కూడినదై; విలాసవతి కచ బంధంలాగా నల్లత్రాచు విలాసాలతో 
మించినదై, బుద్దిమంతుని శాస్త్రచర్చలాగా గొప్పదైన సరస్వతీ విజయంతో విలసిల్లునదై, అఖిల సంతానానికి 
(బతుకుతెరువై శుభకరమైన ఆకారంతో కూడిన సుందరాంగి చనుదోయిలాగ పయోధారలతో నిండి 
తుంగభద్రానది సొగసును మించినదై; సుందరాంగి మందహాసంలాగా చంద్రభాగ సౌభాగ్యాన్ని 
అతిశయించినదై; గొప్ప ఒడ్డాణాలు ధరించిన కన్యలతో కూడిన అదృష్టవంతుని వివాహంలాగా భూమినిండా 
విస్తరించినదై; తార తన చేతితో సుగ్రీవుని స్పృశించినట్టు ముత్యంవంటి తన హస్తంతో ఉపాయంగా 
యమునా నదిని ఆ(క్రమించినదై; భీముని రథ విజ్బంభణను అడ్డగించిన కర్ణుని బాణవర్షంలాగా, భీమరథీనది 
విజ్బంభణను అరికట్టినదై; నీటిని చిమ్మే ఏనుగుతొండంవంటి గొప్ప విజృంభణతో కూడినదై; రసవంతమైన 
రంభ ముఖంలాగా మంచినీటితో అతిశయించి; సముద్రుని గర్వాన్ని భంగపరచిన శ్రీరాముని బొమముడి 
లాగా సింధునది గర్వాన్ని భంగం చేసినదై; దరిచేరిన దుశ్శాసనుని దుర్మదాన్ని తొలగించే భీముని 
గదాఘాతంలాగా సమీపించినవారి మహాపాపాలను తొలగించునదై; మాటి మాటికి కదలాడే కంకణాలతో 
అలంకరింపబడిన వేశ్య ముంజేయిలాగా మళ్ళా మళ్ళా పొరలే నీటి బిందువులతో కూడినదై; పాపంలేని 
కృతయుగంలాగా నిర్మలమై; గొప్పదైన తెల్లరంగుతోకూడిన బ్రహ్మముఖంలాగా గొప్ప బ్రాహ్మాణజాతిచే 
ఆశ్రయింపబడినదై; అనేక దీర్ణాలతో, బిందువులతో, విసర్లలతో కూడిన అక్షరాల గుణితంలాగా అధికమైన 
నీటిబిందువులతో, అధికమైన నీటి బిందువులను వెదజల్టుచున్నదై; గంభీరమైన భావాలతో మధురమైన 
సర్గ బిందువులను వెదజల్లుచున్నదై; గొప్పవాడైన నందనందనునితో కూడిన మధురాపురంలాగా గొప్ప 
ఆనందానికి నందనవనమై; ఇంద్రుడు విహరించే నందనవనంలాగా కౌశికనదితో విహరించునదై; ఇంద్రుని 
గుజ్జంలాగా ధ్రువమైన మంచి దశ కలిగినదై; విష్ణుచింత కలిగిన ధ్రువుని తలంపులాగా విశ్వాన్ని పరిశీలించునదై; 

ప్రశస్తంగా వలమురియైన విష్ణువు శంఖంలాగా కుడి నుండి ఎడమవైపుకు మరలి; ఉత్తరా వివాహంలాగా నరానంద 
సంధాయకమై; పాలతోపొంగే పచ్చి బాలెంతరాలి స్తనంలాగా ఎప్పుడూ పెరుగుతున్న నీళ్ళతో నిండినదై; మకరం, 
పద్మం మహాపద్మం, కచ్చపం అనే నిధులతో నిండిన కుబేరుని నిలయంలాగా మొసళ్ళతో, మెట్టతామరలతో, 
తామరలతో తాబేళ్లతో నిండినదై, కూలిన కొండను పైకెత్తే ఆది కూర్మపు బలమైన వెన్నెముక లాగా కొండలను 
కదిలించునదై; ఎత్తైన చరియలతో నిండిన కొండలాగా ఎత్తెన గట్లతో కూడినదై భూమిని పైళత్తే ఆదివరాహంలాగా 
గొప్పదైన ఓర్పు గలిగినదై; దర్భలతో కూడిన బ్రాహ్మణుని హస్తంలాగా పవిత్రమై ఇంపు కలిగించునదై; ఎదిరించి 
వచ్చే ఖరదూషణుల గర్వాన్ని అపహరిస్తూ మోగే రామచంద్రుని బాణంలాగా తన్ను చేర వచ్చే కఠినుల, 
పాపుల అహంకారాన్ని అపహరించునదై; రాజులను సమూలంగా నాశనం చేసిన పరశురాముని గండ్రగొడ్డలిలాగా 
పర్వతాలను సమూలంగా పెల్లగించే బలంతో కూడినదై; విరోధులను ఉన్మూలించే బలరాముని నాగేలులాగా 
గట్లను రాచుకొని ఉప్పాంగుచున్నదై; రాక్షసకాంతలకు మనోహరమైన బుద్దదేవుని నెమ్మేనులాగా ఆశ్రయించిన 
వారిని రక్షించడంలో సమర్థమైనదై; దేవతలను సంతోషింపజేసే శివుని నాట్యంలాగా (త్రుల్లిపడే చేపలతో నిండినదై; 
వేదాలకు శుభాన్ని సమకూర్చిన మత్స్యావతారంలాగా చెవులకు ఇంపు కలిగించునదై; ధన సమూహంతో 
సుముఖుడైన దాతదానంలాగా వస్తుసమూహంతో విస్తారమైనదై; బలిచక్రవర్తి వంశాన్ని నిర్మూలించిన వామనుని 
పాదంలాగా గొప్ప వెదురుపొదలను కదల్ఫివేయునదై; సామభేద మాయోపాయాలతో కూడిన నీతిశాస్త్రంలాగా 
చాతుర్యంతో ఒప్పినదై; అపరిమితమైన లోకాలతో, జంతు సమూహంతో సేవింపబడే (బ్రహ్మాండంలాగా 
లెక్కలేనన్ని నీటి జంతువులతో సేవింపబడినదై; మానవతిలాగా గుట్టు తెలియనీక; ఇల్లాలిలాగా చడీచప్పుడు 
చేయక, ముద్దరాలివలె బయలు పడక, జవరాలి లాగా శీఘ్రగమనం కలిగి, పతివ్రతలాగా అటూ ఇటూ పోక; 
తల్లిలాగా అన్నింటీనీ కడుపులో దాచుకొంటూ, దేవతలాగా భక్తుల కోరికలను తీర్చుతూ, క్రమక్రమంగా 
పరిమితిని దాటి మాటకూ, మనసుకూ అందకుండా ఆ గంగానది భగీరథుని వెంట ప్రవహించింది. 


ను. జగతీనాథు రథంబుపజ్ఞ బహుదేశంబుల్‌ వడిం దాటి త 
త్సగరక్ష్మాపకుమార భస్మముల మీ(దన్‌ ముంచి పాజన్‌ మరు 
న్నగరావాసము వారు పొందిరి నవీనశ్రీలతో గంగ నీ 
రు గతిం గాక మహాదురంత సుజన ద్రోహానలం బాటునే. 231 


* ఆ విధంగా గంగానది భగీరథుని రథాన్ని వెంబడించి ఎంతో వేగంతో అనేక దేశాలను దాటి 
సగరచక్రవర్తి కుమారుల బూడిద రాసులను ముంచి ప్రవహించింది. వాళ్లు అభినవ శుభాలతో స్వర్గాన్ని 
పొందారు. పుణ్యాత్ములపట్ల చేసిన (ద్రోహమనే అగ్ని పవిత్ర గంగా జలంవల్ల కాకుండా వేరే విధంగా 
చల్లారుతుందా? 


మ. హరు మెప్పించి మహా తపో నియతు(డై యాకాశగంగానదిన్‌ 
ధరకుం దెచ్చి నితాంత కీర్తిలతికా స్తంభంబుగా నవ్య సు 
స్థిర లీలం బితృకృత్య మంతయు నొనర్చెన్‌ వారితానేక దు 
స్తర వంశవ్యథు. డా భగీరథుండు నిత్య శ్రీకరుం డల్పుడే! 232 

* శివుణ్ణి మెప్పించి గొప్ప తపోనిష్ట కలవాడై ఆకాశగంగను అవని మీదకు తెచ్చి అఖండమైన తన 
కీర్తిలతకు స్తంభంగా కలకాలం విలసిల్లేటట్టు చేసి పితృకార్యాన్ని తీర్చినవాడూ, తన వంశానికి వాటిల్లిన 
దాటరాని కష్టాన్ని తొలగించిన వాడూ నిత్య మంగళకరుడూ ఆ భగీరథుడు సామాన్యుడా? 


క. హరిందను మనమున లోనిడి, హరి పాదాంభోజ జనితమైన నదిన్‌ సు 
స్థిరులై గ్రుంకి మునీంద్రులు, హరిః గలిసిరి త్రిగుణరహితులై యవ్వేళన్‌. 233 
* అప్పుడు మునీంద్రులు కొందరు శ్రీహరిని ధ్యానించి విష్ణు పాదపద్మాల నుండి పుట్టిన ఆ పవిత్ర 
నదీ జలాలలో మునిగి త్రిగుణాతీతులై శ్రీహరిలో ఐక్యమయ్యారు. 


వ. అంత నా భగీరథునకు శ్రుతుండును, శ్రుతునకు నాభావరుండును, నాభావరునకు సింధు ద్వీపుం 
డును, సింధుద్వీపునకు నయుతాయువును, నయుతాయువునకు బుతుపర్గుడును జనియించె. 
నతండు. 234 


* అనంతరం ఆ భగీరథునికి (శ్రుతుడు, (శ్రుతునికి నాభావరుడు, నాభావరునికి సింధుద్వీపుడు, 
సింధుద్వీపునికి అయుతాయువు, అయుతాయువునకు బుతుపర్హుడు జన్మించారు. 


ఆ. నయ విశాలబుద్ది నలచక్రవర్తితో, సంగడీనితనము చాల జేసి 
యక్షహదయ మతని కభ్యస్తముగ నిచ్చి, యశ్వవిద్య నేర్చె నతని వలన. 235 

* ఆ బుతుపర్జుడు గొప్ప బుద్దిమంతుడైన నలచ(క్రవర్తితో స్నేహంచేసి అతడికి అక్షవిద్యను 

(ac) ఠా a =D దె 
సంపూర్ణంగా తెలిపి, అతడివల్ల అశ్వవిద్యను నేర్పాడు. 

వ. ఆ బుతుపర్గునకు సర్వకాముండును, సర్వకామునకు మదయంతీ వల్లభుండైన సుదాసుండును 
బుట్టె. నా రాజశేఖరుని మిత్రసహుండును, గల్మాషపాదుండునని చెప్పుదు. రాభూవరుండు వసిష్టుని 
శాపంబున రాక్షసుండై, తన కర్మంబున ననపత్యుండయ్యె. ననిన విని పరీక్షిన్నరేంద్రుం, డేమి 
కారణంబున సుదాసునకు గురుశాపంబు ప్రాప్తం బయ్యె నని యడిగిన శుకుం డిట్లనియె. 236 

* ఆ బుతుపర్షునికి సర్వకాముడు, సర్వకామునికి సుదాసుడు పుట్టారు. ఆ సుదాసుడి భార్యపేరు 

మదయంతి. ఆ రాజగ్రేష్టుణ్మి మిత్రసహుడు, కల్మాషపాదుడు అని కూడా అంటారు. ఆ రాజు వసిష్టుని 
శాపం వల్ల రాక్షసుడై తన కర్మానుసారంగా బిడ్డలు లేని వాడయ్యాడు- అని చెప్పగా పరీక్షిత్తు ఎందువల్ల 

౧ a యా డా యాం ౧ 
సుదాసునికి గురుశాపం కలిగింది” అని అడిగాడు. అప్పుడు శుకమహర్షి ఇట్టా అన్నాడు. 


సీ. ఆ సుదాసు(డు వే(టకై వనంబున కేగి గర్వించి యొక్క రక్కసుని( జంపి 
వానితో బుట్టిన వాని( బో విడిచిన వాండును దనతోడివాని చావు 
వోనీక కపటియై భూపాలు గృహమున నడబాలతనమున నర్ధి గొలిచి 
యుండ వసిష్టున కుర్వీశు. డొక్కనా. డన్నంబు సేయంగ నతని. బనుప 

తే. వాడు మానవ మాంసంబు వండి తెచ్చి, మునికి వడ్డింప( గోపించి ముని నరేంద్రు 
బిల్చి మానవమాంసంబు( బెట్టి తనుచు, నలుకతో రాక్షసుండవు గమ్మని శపించె. 237 


* ఆ సుదాసుడు వేటకై అడవికి వెళ్లి ఒక రాక్షసుణ్ణి చంపి, వాని తోడబుట్టినవాణ్ణి వదలిపెట్టాడు. ఆ 
పగ తీర్చుకోవడం కోసం వాడు ఆ రాజుగారింట్లో మోసంతో వంటవాడుగా కుదురుకున్నాడు. ఒకరోజు 
అతిధిగా వచ్చిన వసిష్టునికి అన్నం వండమని రాజు చెప్పగా వాడు నరమాంసాన్ని వండి మునికి వడ్డించాడు. 
అప్పుడు వసిష్టుడు రాజును పిలిచి కోపంతో “నీవు నరమాంసాన్ని నాకు వండించి పెట్టావు. కనుక నీవు 
రాక్షసుడివైపో” అని శపించాడు. 


వ. ఇట్లు శపించి పదంపడి, రాక్షసుండు వండి తెచ్చుటయు, సుదాసుని యెజు/గమియు( దన మనంబున 
నెటీంగి, వసిష్టుండు పం డ్రెండేండ్లు రక్కసుండవై యుండుమని నియమించె; న య్యవసరంబున.238 


* ఇట్లా శపించిన తర్వాత ఇది రాక్షసుడు చేసిన పని అని, సుదాసుని కీ సంగతి తెలియదని 
మనోదృష్టితో తెలుసుకొన్న వసిషస్టముని సుదాసుణ్ణ్లి పన్నెండేండ్ల్డు రాక్షసుడై ఉండమని కట్టుబాటు చేశాడు. 
ము. గురువున్‌ మాజు శసింతు నంచు జలముల్‌ గోపంబుతో దోయిటన్‌ 
నరనాథుండు ధరింప దత్సతి పతిన్‌ వారింప మిన్నున్‌ దిశల్‌ 
గరయుం జీవమయంబకా నిఖిలముం దా జూచి చల్లెన్‌ ధరా 
వరు( డాత్మీయ పదంబులం గరపుటీ వాఃపూరమున్‌ బొక్కుచున్‌. 239 


* అప్పుడు గురువును మారుశపిస్తానని ఆ రాజు దోసిట్లో నీరు పుచ్చుకోగా అతడి భార్య వారించింది. 
అప్పుడు సుదాసుడు దిక్కులూ, భూమీ, ఆకాశమూ అన్నీ జీవులతో నిండి ఉన్నాయి. ఈ నీళ్ళను ఎక్కడ 
పోసేది అని విచారించి దోసిటిలో ఉన్న శాపజలాలను తన కాళ్ళమీదే చల్లుకున్నాడు. 

న. ఇట్లు మిత్రసహుండు గావున గళత్రానుకూలుండై శపియింప నొల్లక, సుదాసుండు రాక్షసభావంబు 

నొంది, కల్మషవర్షంబు లయిన పాదంబులతో నడవులం దిరుగుచు. 240 

* ఇట్టా స్నేహా(ర్థ హృదయుడైన అతడు భార్య మాటలకు అనుకూలంగా నడచుకొని శపించడానికి 

ఇష్టపడక రాక్షసత్యాన్ని పొంది నల్లని రంగు కలిగిన పాదాలతో కల్మాషపాదుడై అడవుల్లో తిరుగుతున్నాడు. 


క. ఆశట నులనుల మాడుచు, వీంక నతం డడవి నున్న నిప్రమిథునమున్‌ 
దాశి తటాలున విప్రుని, గూశటి చేంబట్టి మ్రింగ గొనిపోవు తటిన్‌. 241 
* ఆకలితో మలమలమాడుతున్న అతడు ఆ అడవిలో బ్రాహ్మణ దంపతులను చూచాడు. వెంటనే 
వారిని అటకాయించి తటాలున బ్రాహ్మణుణ్ణి జుట్టుపట్టుకొని మింగడానికి తీసుకొని పోయాడు. 


వ. అంత నా బ్రాహ్మణుని భార్య మోందికొనుచుం బెగ్గడిల్లి, డగ్గుత్తికతో. బతికి నడ్డంబు వచ్చి, 
యేడ్చుచు రాచరక్కసున కిట్లనియె. 242 

* ఆ సమయంలో ఆ బ్రాహ్మణుని భార్య భయంతో గుండెలు బాదుకొనుచూ గొంతు పెగలక 
భర్తకు అడ్డువచ్చి ఏడుస్తూ రాక్షసుడైన ఆ రాజుతో ఇట్లా అన్నది. 
క. మానుషదేహము గలుగుట, భూనాయక! దుర్లభంబు పుట్టినమీ(దన్‌ 
దానము పరోపకారము, భూనుతక్తీర్తియును వలదె పురుషున కెందున్‌? 243 


* 5 రాజా! మానవజన శ ఎంతో దుర్లభమైంది. మనిషై పుట్టాక అతడు దానం, ధర్మం, పరోపకారం, 
గొప్పకీర్తి కలిగి ఉండాలికదా! 


మ. రవివంశాగ్రణివై సమస్తధరణీరాజ్యానుసంధాయివై 
భువనస్తుత్యుండవై పరార్థరతివై పుణ్యానుకూలుండవై 
వివరం బేమియు లేక నా పెనిమిటిన్‌ విప్రున్‌ దపళ్ళీలు స 
త్రవరున్‌ బ్రహ్మవిదున్‌ జగన్నుతగుణున్‌ భక్షింప(గా( బాడియే? 244 


* సూర్యవంశంలో ముఖ్యుడవై, సమస్తలోకాన్ని పాలించిన వాడవై, లోకంచేత పొగడబడినవాడవై, 
ఇతరులకు మేలు చేసే వాడవై, పుణ్యాత్ముడవై ప్రవర్తిల్లిన నీవు ఏ తప్పూ లేని బ్రాహ్మణుడు, తపళ్ళీలుడు, 
(బ్రహ్మవాది, గుణవంతుడు అయిన నా భర్తను భక్షించడం ధర్మమేనా? 

శా. తండ్రీ! మీకు దినేశవంశజులకున్‌ దైవం బగున్‌ బ్రాహ్మణుం 

డం డ్రా మాటలు లేవె? భూమిసుర గోహత్యాభిలాషంబు గై 
కొండ్రే మీ యటువంటి సాధువులు? రక్షోభావ మిట్లేల? మీ 
తండ్రిం దాతల (బూర్వులం దలంపవే ధర్మంబునం బోంగదే! 245 


* ఓ తండ్రీ! సూర్యవంశస్థులైన మీకు బ్రాహ్మణుడు దేవునితో సమాన మంటారు. ఆ మాటలు 
అబద్దాలా? నీవంటి సాధువులు బ్రాహ్మణ గోహత్యాపాతకాన్ని కోరితెచ్చుకొంటారా? ఈ రాక్షసత్వం ఎందుకు? 
ఒక్కసారి మీ తండ్రిని, తాతలను, పూర్వికులనూ తలచుకో! ధర్మాన్ని పాటించి నడచుకో. 


శా అన్నా! చెల్లెల నయ్యెదన్‌; విడువు నీకన్నంబు వెట్టింతు నా 
హృన్నాథున్‌ ద్విజు గంగికుణ్ణి నకటా! హింసింప నేలయ్య? నీ 
వెన్నం డింతులతోడ( బుట్టవె? నిజం బిట్టైన మున్ముట్ట నా 
పన్నన్‌ నన్ను శిరంబు (ద్రుంచి మతే మత్రాణేశు భక్షింపనే. 246 


* అన్నా! నీకు నేను చెల్లెలి నవుతాను. నా భర్తను వదలిపెట్టు. నీకు కావలసినంత వండి వడ్డిస్తాను. 
(బ్రాహ్మణుళణ్ణి గంగిగోవువంటి ఈ పరమసాధువును ఎందుకు హింసిస్తాపు? నీకు తోబుట్టువులు లేరా? 
నీవు చంపాలనే నిర్ణయించుకొని ఉంటే ముందుగా దీనురాలనైన నా శిరస్సు ఖండించి ఆ తర్వాత నా 
భర్తను భక్షించు. 


క. అని కరుణపుట్ట నాడుచు, వనితామణి పలవరింప వసుధాదేవుం 
దినియె నతడు పులి పశువుం, దిను క్రియ శాపంబు కతన ధీరహితుండై. 247 


తొమ్మిదవ స్కంధము 395 


* అని ఆమె జాలిపుట్టేటట్టుగా బతిమాలింది. శాపగ్రస్తుడైన అతడు వివేకాన్ని కోల్పోయి పెద్దపులి 
పశువును విరుచుకు తిన్నట్టుగా ఆ బ్రాహ్మణుణ్ణి తిన్నాడు. 
న. అంత నా బ్రాహ్మణి కోపించి కామార్తనైన నాదు పెనిమిటిని భక్షించితివి గావున, నీవు నెలంతలం 
బొంద జేరిన వేళ మరణంబును బొందు మని, కలా పపాదుని శపించి, పతిశల్యంబులతో నన్నిప్రవేశంబు 
సేసి సుగతికిం జనియె. నంత బండ్రెండేండ్లు సనిన నా రాజు మునిశాప నిర్ముక్తుండై. 248 
* అప్పు డాబ్రాహ్మణి కోపించ “కామార్తురాలనైన నాకు సర్వస్వమైన నా పెనిమిటిని భక్షించావు. 
కాబట్టి నీవు స్రీ సాంగత్యానికి సిద్దపడి నప్పుడు నీకు మృత్యువు ప్రాప్తిస్తుంది” అని కల్మాషపాదుణ్ణి శపించి, 
భర్త ఎముకలతో పాటు అగ్ని ప్రవేశం చేసి ఉత్తమగతిని పొందింది. పన్నెండేండ్డు గడవగా ఆ రాజుకు 
మునిశాపం తీరింది. 


ఆ. రతులకొణకు భార్య రావింప నదియును, బెదరి విప్రసతి శపించు టెటింగి 
మగని నడ్డపెట్టి మైథునకర్మంబు, మాన్చె సతుల గోష్టి మానె నతండు. 249 

* పిమ్మట అతడు పొందుకోరి భార్యను పిలువనంపగా, బ్రహ్మణ్రీశాపం గుర్తున్న ఆమె భయపడి 

భర్తను వారించింది. అప్పటినుండి అతడు స్రీసాంగత్యం మానుకున్నాడు. 

క. అది కారణముగ( బుత్రా, భ్యుదయము లే దా సుదాసభూపాలునకున్‌ 
దదనుమతి న వ్వసిష్టుండు , మదయంతికి. గడుపుసేసె మదన క్రీడన్‌. 250 

* ఆ కారణంగా సుదాసునికి సంతతి లేకపోయినది అతడి కోరిక ప్రకారం వసిష్టుడు మదయంతికి 

గర్భాధానం చేశాడు. 

న. ఇట్టు సుదాసుని భార్యయగు మదయంతి వసిష్టువలన గర్భిణియై యేడేండ్డు గర్భంబు ధరియించి, 
నీళ్ళాడ సంకటపడు చున్న వసిష్టుండు వాండియగు నశ్మమున నా గర్భంబు( జీరిన, నశ్మకుండను 
కుమారుండు పుట్టె, నతనికి మూలకుండు పుట్టె నతండు. 251 

* ఇట్టా సుదాసుని భార్య మదయంతి వసిష్టునివల్ల గర్భవతి అయి ఏడేండ్డు గర్భాన్ని ధరించి 

ప్రసవించడానికి కష్టపడుతుంటే వసిష్టుడు వాడి అయిన రాతితో ఆమె గర్భాన్ని చీల్చగా అశ్మకుడనే కొడుకు 
పుట్టాడు. అతనికి మూలకుడు జన్మించాడు. 


క. వీరు. డగు పరశురాముడు, ఘోర కుఠారమున నృపుల. గూలుచు వేళన్‌ 
నారీజనములు దాంచిన, నారీకవచుం డనంగ నరనుతి కెక్కెన్‌. 252 
* వీరుడైన పరశురాముడు గం|డ్రగొడ్డలితో రాజులను కూల్చే వేళ ప్రీజనం కవచంలా అతని చుట్టూ 
చేరి కాపాడడం వల్ల మూలకుడు నారీకవచు డని ప్రసిద్ధి పొందాడు. 


వ. ఆ నారీకవచుండు నిర్మూలం బయిన రవి నంశంబునకు మూలం బగుటం జేసి, మూలకుం డన 
బర౮గొ నామూలకునకు విశ్వసహుండు పుట్టె. విశ్వసహునకు ఖట్వాంగుండు పుట్టి చక్రవర్తి యయ్యె. 
నతండు. 253 

* ఆ నారీకవచుడు పరశురామునిచే నిర్మూలింపబడ్డ సూర్యవంశానికి మూలమైనందువల్ల మూలకుడని 
పేరు పొందాడు. ఆ మూలకునికి విశ్యసహుడు పుట్టాడు. విశ్వసహునికి ఖట్వాంగుడు జన్మించి చక్రవర్తి 


అయినాడు. 


సీ. అమరులు వేండిన నసురనాథుల( జంపి త్రిదశులతో. దన బ్రదుకు కాల 
మెంతని యడిగిన “నిదె నిండుచున్నది తడవులే దే మైన నడుగు" మనిన 
వరములు గోరక వరవిమానం బెక్కి తనపురి కేతెంచి తత్త్వ్వబుద్ది 
బరమేశ్వరుని యంద భావంబు. గీలించి కులదైవత ద్విజకులము కంటె 


తే. నంగనా ప్రాజ్యరాజ్య పుత్రాదు లెల్లం గావు ప్రియములు; ధర్మంబు గడచి నాదు 

మతి (ప్రవర్తింప దెన్నండు మది నెటుంగ, నన్య మా యీశ్వరుని( దక్క ననుచు మజియు. 254 
మ. ఇలమీ(దం బ్రతుకేల? వేల్పుల వరం బేలా? ధనం బేల? చం 

చల గంధర్వపురీ విడంబనము లైశ్వర్యంబు లేలా? జగం 


బుల( బుట్టించు తలంపునం బ్రకృతితో( బొత్తె తుదిం బాసి ని 
ర్మలమై వాజ్మనసామితం బగు పరబ్రహ్మంబు నే జెందెదన్‌. 255 


* ఆ ఖట్యాంగుడు దేవతలు కోరగా రాక్షసరాజులను సంహరించి, తన ఆయుర్దాయం ఎంత అని 
దేవతలను అడిగాడు. వాళ్ళు “ఇదే నిండుతూ ఉంది. ఆలస్యం లేదు. ఏదైనా వరాన్ని కోరుకో' అన్నారు. 
అతడు వరాలను కోరక విమాన మెక్కి తన పట్టణానికి వచ్చి పరమేశ్వరుని యందే మనస్సు లగ్నం చేశాడు. 
'కులదేవతైన బ్రహ్మణుల కంటే నాకు నాప్రాణం కానీ, భార్యాపుత్రులుకానీ, రాజ్యం గానీ ప్రియమైనవి 
కావు. నా బుద్ది ఎన్నడూ ధర్మాన్ని అతిక్రమించి (ప్రవర్తించలేదు. ఈశ్వరుణ్ణి తప్ప అన్యవిషయాలను నేను 
మదిలో నిలుపుకోలేదు. 


భూమిపై ఈ బ్రతు కెందుకు? దేవతల వరా లెందుకు? ధన మెందుకు? చంచలమైన గంధర్వనగరాన్ని 
పోలిన ఈ సంపద లెందుకు? లోకాలను సృష్టించే తలపుతో ప్రకృతితో పొత్తు పెట్టుకుని, తుదకు దాన్ని 
వదలి పరిశుద్దమై వెలుగుతూ వాక్కునకూ, మనస్సునకూ అందని ఆ పరబ్రహ్మాన్ని నేను పొందుతాను” 


వ. అని నిశ్చయించి. 256 


మ. కలసెన్‌ సంగము లెల్ల( బాసి నియతిన్‌ ఖట్వాంగు( డశ్రాంతమై 
కల దయ్యున్‌ మతి మీ(ద లే దనెడిదై కల్యాణమై యాత్మలో( 
దలంం బల్క(గ రానిదై పరమమై తత్త్వజ్ఞు లూహించి హృ 
జ్ఞలజాతంబుల వాసుదేవు(డని సంస్థాపించు నా బ్రహ్మమున్‌. 257 

* అని నిశ్చయించుకొని ఆ ఖట్వాంగుడు లౌకికబంధాలను తెంచుకొని నిష్టతో శాశ్వతమైనది, 
దానికి మించి మరొకటి లేనిదీ, కల్యాణకర మైనదీ, ఆత్మలో ఊహింప రానిదీ, పేర్కొన రానిదీ, అన్నిటికంటె 
గొప్పదీ, తత్వం తెలిసినవాళ్ళు తమ హృదయ పద్మాల్లో స్టాపించుకోనేది ఐన పరబ్రహ్మంలో లీనమై 
పోయాడు. 

వ. అట్టి ఖట్వాంగునకు దీర్షబాహుండు, దీర్చ బాహువునకు రఘువు, రఘువునకు( బృథుశ్రవుండు( 
బృథుశవునకు నజుండు, నజునకు దశరథుండును బుట్టి; రా దశరధునకు సుర ప్రార్థితుండై 
పరబ్రహ్మమయుండైన హరి నాల్గువిధంబులై శ్రీరామ లక్ష్మణ భరత శత్రుఘ్న నామంబుల నిజాంశ 
సంభూతుండై జన్మించె౮ దచ్చరిత్రంబు వాల్మీకి ప్రముఖులైన మునులచేత వర్షితం బైనది; యెననుం 
జెప్పెద; సావధాన మనస్కుండవై యాకర్ణింపుము. 258 

* అటువంటి ఖట్వాంగునికి దీర్భబాహుడు, దీర్భబాహునికి రఘువు, రఘువుకు పృథుశ్రవుడు, 
పృథు శ్రవునికి అజుడు, అజునికి దశరథుడు పుట్టారు. దేవతల ప్రార్థన మన్నించి సాక్షాత్తూ పరబ్రహ్మమైన 
శ్రీహరి తన అంశంతో నాలుగు విధాలై శ్రీరామ లక్ష్మణ భరత శత్రుఘ్నులనే పేర్లతో జన్మించాడు. ఆ 
పవిత్ర చరిత్రను వాల్మీకి మొదలైన మహామునులు వర్ణించారు. ఐనా చెబుతాను సావధానుడవై విను. 


-: శ్రీరామచరిత్ర :- 


మ. అమరేంద్రాశకు( బూర్లచం[ద్రు( డుదితుండై నట్టు నారాయణాం 
శమునం బుట్టె మదాంధ రావణశిరస్సంఘాత సంఛేదన 
క్రమణోద్దాము(డు రాము. డా గరితకుం గౌసల్యకున్‌ సన్నుతా 
సమనైర్మల్యక తుల్య కంచితజనుస్పంసారసాఫల్యకున్‌. 259 


* తూర్పు దిక్కుకు నిండు చంద్రుండు ఉదయించినట్టుగా పొగడ దగినదీ, పరిశుద్దురాలూ, 
సంసారసాఫల్యాన్ని పొందినదీ, సాటిలేని సాధ్వి అయిన కౌసల్యకు, గర్వాంధుడైన రావణుని తలలను 
ఖండించుటలో గడిదేరిన శ్రీరాముడు నారాయణాంశతో జన్మించాడు. 


ము. సవరక్షార్థము దండ్రి పంప( జని విశ్వామిత్రుడుం దోడరా 
నవలీలం దునుమాడె రాము( డదయుండై బాలు(డై కుంతల 
చ్చవిసంపజ్జితహాటకం గపటభాషావిస్పురన్నాటకన్‌ 
జవభిన్నార్యమఘోటకం గరవిరాజ ల్లేటకం దాటకన్‌. 260 
* బాలుడైన ఆ రాముడు తండ్రి పంపగా యాగాన్ని కాపాడ్డానికి విశ్వామిత్రుని వెంట వెళ్ళాడు. వెళ్ళి 
బంగారురంగు వెండ్రుకలు కలదీ, కపటపు మాటలతో కూడిన నటన కలిగినదీ, సూర్యుడి గుజ్ఞాల కంటె 
వడిగా పరుగు లెత్తేదీ, చేత డాలు కలిగినదీ అయిన తాటక అనే రాక్షసిని ఏ మాత్రం దయతలచక 
అవలీలగా నేలకూల్చాడు. 

క. గారామున( గౌశికమఖ, మా రాముండు గాచి దైత్యు నధికు సుబాహున్‌ 
ఘోరాజి( ద్రుంచి తోలెను, మారీచు న్నీచు. గపటమంజులరోచున్‌. 261 


* ఆ రాముడు బలవంతుడై సుబాహుణ్ణి ఘోరయుద్దంలో చంపి, కపటమైన వేషాన్ని ధరించిన 
మారీచుణ్ణి తరిమికొట్టి విశ్వామిత్రుని యాగాన్ని కాపాడాడు. 


మ. ఒక మున్నూలు గదల్ఫి తెచ్చిన లలాటోగ్రాక్షు చాపంబు బా 
ల కరీంద్రంబు సులీలమై( జెణుకు(గోలం ద్రుంచు చందంబునన్‌ 
సకలోర్వీశులు. జూడంగా విజీచె దోళ్ళక్తిన్‌ విదేహ క్షమా 
పక గేహంబున సీతకై గుణమణి ప్రస్సీతకై లీలతోన్‌. 262 


* ఆ రామచంద్రుడు విదేహరాజైన జనకుని ఇంటిలో సుగుణాల |ప్రోవైన సీతకోసం మున్నూరుమంది 
కదిలించి తెచ్చిన శివధనుస్సును రాజులందరి సమక్షంలో గున్న ఏనుగు చెజుకుగడను విరిచినట్లు హేలగా 
అవలీలగా విరిచాడు. 


క. భూతలనాథుండు రాము(డు, ప్రీతుండై పెండ్లి యాడె( బృథుగుణమణి సం 
ఘాతన్‌ భాగ్యోపేతన్‌, సీత్రన్‌ ముఖకాంతివిజిత సితఖద్యోతన్‌. 263 


* లోకనాయకుడైన రాముడు గొప్పగుణవంతురాలూ, అదృష్టవంతురాలూ, చంద్రుణ్ని అతిశయించిన 
ముఖకాంతి కలదైన సీతను ప్రీతితో పెండ్లాడినాడు. 


క. రాముడు నిజబాహుబల, స్టేమంబున భంగపటిచె దీర్షకుఠారో 
ద్దామున్‌ విదళీకృతన్ఫప, భామున్‌ రణరంగభీము భార్గవరామున్‌. 264 


* ఆ రాముడు గండ్రగొడ్డలి కలిగిన గండరగండడు. రాజుల తేజస్సును పటాపంచలు చేసినవాడు, 
రణరంగంలో పరవీరభయంకరుడు అయిన పరశురాముణ్ణి భంగపరచాడు. 


క. దశరథుడు మున్ను గైకకు, వశుండై తానిచ్చి నట్టి వరముకతన వా 
గ్రశ చెడక యడని కనిచెను, దశముఖ ముఖకమల తుహినధామున్‌ రామున్‌. 265 


* దశరథుడు మునుపు కైకకు ఇచ్చిన వరాలకు కట్టుబడి మాట తప్పక రావణుని ముఖకమలాలకు 
చం(ద్రుడైన రామచంద్రుణ్ణి అడవికి పంపాడు. 


క. జనకు(డు పనిచిన మేలని, జనకజయును లక్ష్మణుండు సంసేవింపన్‌ 
జనపతి రాముండు విడిచెను, జనపాలారాధ్య ద్విషదసాధ్య నయోధ్యన్‌. 266 


* తండ్రి ఆజ్ఞ తలదాల్చి ఆ రామచంద్రుడు సీతాలక్ష్మణులు తన్ను సేవిస్తుండగా రాజులచే 
పూజింపబడేదీ, శత్రురాజులకు అసాధ్యమైనదీ ఐన అయోధ్యను వదలివెళ్ళాడు. 


తొమ్మిదవ స్కంధము 399 


క. భరతున్‌ నిజపదసేవా, నిరతున్‌ రాజ్యమున నునిచి నృపమణి యెక్కెన్‌ 
సురుచిరరుచి సరిభావిత, గురుగోత్రాచలము( జిత్రకూటాచలమున్‌. 267 


* ఆ రాజగ్రేష్టుడు, నిజచరణ సేవానిరతుడైన భరతుణ్ణి రాజ్యంలో నిలిపాడు. పిమ్మట సుందరమైన 
కాంతులతో కులపర్వతాలను మించిన చిత్రకూట పర్వతంమీద కాలు పెట్టాడు. 


ఉ. పుణ్యుండు రామచందుు( డట వోయి ముదంబున( గాంచె దండకా 
రణ్యము( దాపసోత్తము శరణ్యము నుద్దత బర్హిబర్హ లా 
వణ్యము గౌతమీ నిమల వాఃకణ పర్యటన ప్రభూత సా 
ద్గుణ్యము నుల్లసత్తరు నికుంజ వరేణ్యము నగ్రగణ్యమున్‌. 268 


* పుణ్యాత్ముడైన రామచంద్రుడు ఆ విధంగా వెళ్ళి బుషులకు శరణ్యమూ, పురివిప్పి ఆడే నెమళ్ళతో 
చూడ ముచ్చటైనది, పవిత్ర గోదావరీ జలాలతో భాసించేదీ, గొప్పచెట్లతో పొదరిండ్లతో కూడినదీ ఐన 
దండకారణ్యాన్ని సంతోషంతో సందర్శించాడు. 


సీ. ఆ వనంబున రాము(డనుజ సమేతు(డై, సతితోడ నొక పర్ణశాల నుండ 
రావణు చెల్లెలు రతి(గోరి వచ్చిన మొగి లక్ష్మణుడు దాని ముక్కు గోయ 
నది విని ఖరదూషణాదులు పదునాల్లు వేవురు రా రామవిభుండు కలన 
బాణానలంబున భస్మంబు గావింప జనకనందన మేని చక్క6ందనము 


తే. విని దశగ్రీవు. డంగజ వివశు( డగుచు, నర్జి. బంచిన బసి(డిట్టి యై నటించు 
నీచు మారీచు రాము(డు నెటీ వధించె, నంతలో సీత గొనిపోయె నసురవిభుండు. 269 
* ఆ అడవిలో రాముడు తమ్ముడితో, భార్యతో ఒక కుటీరంలో ఉండగా రావణుని చెల్లెలైన శూర్పణఖ 
రాముణ్ణి కామించి వచ్చింది. అప్పుడు లక్ష్మణుడు దాని ముక్కు కోశాడు. అది విని దండెత్తి వచ్చిన 
ఖరదూషణాదులను పద్నాలుగు వేలమందినీ రాముడు తన బాణాగ్నితో భస్మం చేశాడు. సీత చక్కదనాన్ని 
విని మన్మథ పరవశుడైన రావణుడు పంపగా బంగారు లేడిగా కపటవేషాన్ని ధరించి వచ్చిన నీచుడైన 
మారీచుణ్ణి రాముడు వధించాడు. ఆ సమయంలో రావణుడు సీతను అపహరించుకొని పోయాడు. 


ఉ. ఆ యసురేశ్వరుండు వడి నంబరవీథి నిలాతనూజ న 
న్యాయము సేసి నిష్కరుణుండై కొనిపోవంగ నడ్డమైన ఘో 
రాయత హేతి( ద్రుంచె నసహాయత రామనరేంద్ర కార్య ద 
త్తాయువు( బక్షవేగ పరిహాసిత వాయువు న జ్ఞటాయువున్‌. 270 


* ఆ విధంగా రావణుడు అన్యాయంగా, ఏ మాత్రం దయలేకుండా ఆకాశమార్గంలో సీతాదేవిని 
కొనిపోయేటప్పుడు రామకార్యం కోసం ప్రసాదింపబడ్డ ఆయుర్దాయం కలవాడు, వాయువేగాన్ని మించిన 
వేగం కలవాడు ఐన జటాయువు అడ్డుపడ్డాడు. అప్పుడు రావణుడు నిస్సహాయుడైన జటాయువును కఠోరమైన 
ఆయుధంతో ఖండించాడు. 


400 పోతన భాగవతము 


వ. అంత నా రామచంద్రుండు లక్ష్మణసహితుండై, సీత వెదక నరుదెంచి, నిజకార్యనిహతుండైన 
జటాయువునకుం బరలోక క్రియలు గావించి బుశ్యమూకంబునకుం జని. 271 


* పిమ్మట ఆ రామచంద్రుడు లక్ష్మణునితో కలిసి సీతను వెదుకుతూ వచ్చి తన కార్యానికై ప్రాణాలను 
కోల్పోయిన జటాయువుకు పరలోకక్రియలు చేసి బుశ్యమూకానికి వెళ్ళాడు. 
క. నిగ్రహము నీకు వల ది(క, నగ్రజు వాలిన్‌ వధింతు నని నియమముతో 
నగ్రేసరుగా నేలెను, సుగ్రీవున్‌ చరణఘాతచూర్ల గ్రావున్‌. 272 
* ఇక నీకు నిర్భంధం అక్కరలేదు. మీ అన్న వాలిని వధిస్తాను' అని అభయమిచ్చి పాదాల రాపిడిచేతనే 
బండలను పొడిచేసే సు(గ్రీవుణ్ణి ఆత్మీయులలో అ(గ్రేసరుణ్లిగా చేసుకొన్నాడు శ్రీరాముడు. 
క. లీలన్‌ రామవిభుండొక, కోలం గూలంగ నేసె గురు నయశాలిన్‌ 
శీలిన్‌ సేవితశూలిన్‌, మాలిన్‌ వాలిన్‌ దశాస్యమానోన్మూలిన్‌. 273 
శ శ్రీరాముడు ఒకేబాణంతో గొప్పనీతిశాలీ, ఈశ్వరుణ్ణి సేవించేవాడూ, ఇండద్రు డిచ్చిన మాలను 
(ac) 
కంఠంలో ధరించినవాడూ, రావణుని గర్వాన్ని హరించిన వాడూ ఐన వాలిని కూల్చివేశాడు. 
క. ఇలమీ(ద సీత వెదకంగ, నలఘు(డు రాఘవుండు పనిచె హనుమంతు నతి 
చ్చలవంతున్‌ మతిమంతున్‌, బలవంతున్‌ శౌర్యవంతు( బ్రాభవవంతున్‌. 274 
* గొప్పవాడైన రాముడు సీతను వెదకడానికి మహామహిమాన్వితుడూ, బుద్దిమంతుడూ, బలవంతుడూ, 
శౌర్యవంతుడూ, సుగుణవంతుడూ ఐన హనుమంతుణ్ణి నియోగించాడు. 
క. అలవాటు కలిమి మారుతి, లలితామిత లాఘవమున లంఘించెను శై 
వలినీగణసంబంధిన్‌, జలపూరిత ధరణి గగన సంధిన్‌ గంధిన్‌. 275 
* ఆ హనుమంతుడు నదులకు బంధువూ, భూమికి ఆకాశానికీ గల వ్యవధానాన్ని నీటితో నింపినదీ 
ఐన సముద్రాన్నీ అలవాటు మేరకు అత్యంత లాఘవంతో దాటాడు. 
వ. ఇట్టు సముద్రంబు దాటి సీతం గని, హనుమంతుండు దిరిగి చనుదెంచుచు నక్షకుమారాదుల 
వధియించి. 276 
* ఆంజనేయుడు ఆ విధంగా సముద్రాన్ని దాటి సీతను దర్శించి తిరిగివచ్చేటప్పుడు అక్షకుమారుడు 
మొదలైన వారిని సంహరించాడు. 


క. సముదగ్రత ననిలసుతుం, డమరాహిత దత్త వాల హస్తాగ్నుల భ 
స్మము సేసె నిరాతంకన్‌, సమదాసుర సుభటవిగతశంకన్‌ లంకన్‌. 277 

* ఆ హనుమంతుడు రాక్షసులు తన తోకకు పెట్టిన నిప్పుతో భయంకరంగా అడ్డులేనిదీ, మదించిన 
రాక్షసభటుల వీరత్వం చేత ఏ మాత్రం ఆపద కలుగుతుందన్న శంకలేనిదీ ఐన లంకను భస్మం చేశాడు. 


వ. ఇట్టు లంకాదహనం చేసి వచ్చి వాయుజుండు సీతాకథనంబు సెప్పిన విని రాముచంద్రుండు వనచరనాథ 
యూధంబులుం దానును, జని చని. 278 


* ఈ విధంగా లంకను కాల్చి వచ్చి హనుమంతుడు సీతావృత్తాంతాన్ని విన్నవింపగా విన్న 
శ్రీరామచంద్రుడు వానరసేనలతో బయలు దేరివెళ్ళాడు. 


శా. ఆ రాజేంద్రుడు గాంచె భూరివిధ రత్నాగారమున్‌ మీన కుం 
భీరగ్రాహ కఠోరమున్‌ విపుల గంభీరంబు నభభమ 
ద్వోరాన్యోన్య విభిన్న భంగభవ నిర్నోషచ్చటాంభఃకణ 
ప్రారుద్దాంబర పారమున్‌ లవణ పారావారమున్‌ జేరువన్‌. 279 
* ఆ విధంగా వెళ్ళి శ్రీరామచంద్రుడు తన ఎదుట అనేక రత్నాలకు ఆటపట్టయినదీ; చేపలు 
మొసళ్లు తిమింగిలాలూ కలిగి భయంకర మైనదీ; మిక్కిలి గంభీరమైనదీ; ఆకాశానికీ ఎగసిపడి పరస్పరం 
డీకొని పెద్దచప్పుడు చేసే అలలు కలిగినదీ; నీటి తుంపురులతో నిండిన ఆకాశం అంచులు కలిగినదీ ఐన 
లవణసము(ద్రాన్ని చూచాడు. 


వ. కని తనకు. ద్రోన యిమ్మని వే(డిన నదియు మార్గంబు సూపక మిన్నందిన నా రాచపట్టి రెట్టించిన 
కోపంబున. 280 


క. మెల్లని నగవున నయనము, లల్లార్చి శరంబు నిల్లు నందినమాత్రన్‌ 
గుల్లలు నాయలు( జిప్పలు6 బెల్లలునై జలధి పెద్ద బీడై యుండెన్‌. 281 


* సముద్రాన్ని తనకు దారి యిమ్మని శ్రీరాముడు కోరాడు. కాని సముద్రం దారి ఇవ్వక ఆకాశాన్ని 
తాకేటట్టు ఉప్పొంగింది. అప్పు డా రాజకుమారుడు రెట్టించిన కోపంతో చిరునవ్వు నవ్వుతూ కళ్లను తిప్పి 
విల్లంబులను అందుకొన్నాడు. వెంటనే ఆ సముద్రం నత్తగుల్లలతో, నాచుతో, ముత్తెపుచిప్పలతో సెద్దబీడుగా 

౧ = ౧ కు ద 
మారిపోయింది. 


వ. ఇట్లు నిపన్నుండగు సముద్రుండు నదులతో. గూడి మూర్తి మంతుండయి చనుదెంచి రామచంద్రుని 

చరణంబులు శరణంబు. జొచ్చి యిట్లని స్తుతియించె. 282 

* ఇట్లా ఆపదపాలైన సముద్రుడు నదులతో కలిసి రూపుగొన్న వాడై వచ్చి రామచంద్రుని పాదాలను 
శరణుజొచ్చి ఈ విధంగా స్తుతించాడు. 


శా ఓ కాకుత్‌స్థకులే శ! యో గుణనిరీ! యో దీనమందార! నే 
సీ కోపంబున కెంతవా(డ? జడధిన్‌; నీవేమి భూరాజవే? 

లోకాధీశు(డ; వాదినాయకు(డ; వీ లోకంబు లెల్లప్తుడున్‌ 
నీకుక్షిం బ్రభవించు; నుండు; నడంగున్‌ నిక్కంబు సర్వాత్మకా! 283 
* ఓ కాకుత్హకులేశ్వరా! గుణనిధీ! దీనమందారా! సర్వాత్మకా! నీ కోపానికి నే నెంతటివాణ్ణి? జడత్వం 
కలిగిన వాణ్ణి. నీవేమి సామాన్యుడైన భూలోకపు రాజువా? లోకాలకే ప్రభుడవు. ఆదినాయకుడవు. ఈ 
లోకాలు ఎల్లప్పుడూ నీ కడుపులో పుట్టుతుంటాయి, మను తుంటాయి, నశించిపోతుంటాయి. ఇది సత్యం. 
క. ధాతల రజమున దేవ, వ్రాతము సత్వమున భూతరాశి. దమమునన్‌ 
జాతులుగా నొనరించు గు, ణాతీతు(డ నీవు గుణగణాలంకారా! 284 
* ఓ గుణగణాలంకారా! ప్రజాపతులను రజోగుణంచేత, దేవతల సమూహాన్ని సత్త్యగుణంచేత, 
(ప్రాణికోటిని తమోగుణం చేత జన్మింపజేసే గుణాతీతుడవు నీవు. 
క. కట్టుము సేతువు. లంకం జుట్టుము; నీబాణవహ్ని సురవైరితలల్‌ 
గొట్టుము నేలంబడ జే, పట్టుము నీ యబల నధికభాగ్యప్రభలన్‌. 285 
* ఓ రామా! నాపై సేతువు కట్టు! లంకను చుట్టుముట్టు! నీ బాణాగ్నిచేత రాక్షసుల తలలు నేలపడేటట్టు 
కొట్టు! మంగళకరంగా నీ యిల్లాలిని చేపట్టు! 
ఆ. హరికి మామ నగుదు; నంటమీంద శ్రీదేవి, తండ్రి; నూరకేల? తా గడింప( 
గట్టణగట్టి దాటు కమలాప్తకులనాథ, నీ యశోలతలకు నెలవు గాంగ. 286 
* ఓ సూర్యకులాధినాథ! నేను శ్రీహరికి మామను. ఆ పైన శ్రీదేవికి తండ్రిని. ఊరక నన్ను పీడించడం 
ఎందుకు? నీ క్షీర్తిలతకు ఉనికిపట్టుగా నాపై వారధికట్టి సముద్రాన్ని దాటు. 
వ. అని విన్నవించిన రామచంద్రుండు సముద్రునిం బూర్వప్రకారంబున నుండు; పొమ్మని వీడుకొల్సె; 
నంత. 287 
* అని మనవి చేసుకోగానే రామచంద్రుడు సముద్రుణ్లి వెనుకటి లాగానే ఉండమని పంపాడు. 
క. ఘనశైలంబులు. దరువులు, ఘనజవమున( బెటికి తెచ్చి కసికులనాథుల్‌ 
ఘనవనరాశిం గట్టిరి, ఘనవాహ ప్రముఖ దివిజగణము నుతింపన్‌. 288 
* పిమ్మట దేవేంద్రుడు మొదలైన దేవతలు పొగడేటట్టుగా వానర(శ్రేష్టులు గొప్పకొండలను చెట్లను 
మిక్కిలి వేగంతో పెకలించి తెచ్చి వారిధిపై వారధి కట్టారు. 
వ. ఇట్లు సముద్రంబు దాటి రామచంద్రుండు రావణు తమ్ముండైన విభీషణుండు శరణంబు వేండిన 
నభయం బిచ్చి కూడుకొని లంకకు. జని విడిసి వేడె పెట్టించి లగ్గలు పట్టించిన. 289 
* ఈ విధంగా సముద్రాన్ని దాటి రామచంద్రుడు రావణుని తమ్ముడైన విభీషణుడు తన్ను 
శరణువేడగా అభయమిచ్చాడు. అతడితో కలిసి లంకకు వెళ్ళి సేనలతో ఆ పట్టణాన్ని ముట్టడింపజేసి 
కోటగోడలకు ఎగటబ్రాకించాడు. 

జా 


ప్రాకారములు ద్రవ్వి, పరిఖలు పూడిచి కోటకొమ్మలు నేల గూల ద్రోచి 

వప్రంబు లగలించి వాకిళ్లు పెకలించి తలుపులు నిణచి యంత్రములు సెటిచి 
ఘననిటంకంబులు ఖండించి పడవైచి గోపురంబులు నేల గూల దన్ని 

మకరతోరణములు మహి గూల్చి కేతనంబులు సించి సోపానములు గదల్చి 

ఆ. గృహము లెల్ల వ్రచ్చి గృహరాజముల గ్రొచ్చి, భర్మకుంభచయము పాజవైచి 

కరులు కొలను సొచ్చి కలంచిన కైవడి( గపులు లంక జొచ్చి కలంచి రపుడు. 290 


* అప్పుడు ఏనుగులు మడుగులోనికి ప్రవేశించి కలచివేసినట్టుగా ఆ వానరులు లంకలోనికి ప్రవేశించి 
ప్రాకారాలను (త్రవ్వి, అగడ్తలను పూడ్చి, కోటకొమ్మలను నేలకూలద్రోసి, కోటగోడలను పగులగొట్టి, వాకిళ్ళను 
పెకలించి, తలుపులను విరిచి, యంత్రాలను చెరచి, ముంజూరులను ఖండించి, గోపురాలను నేల కూలేటట్టు 
పడదన్ని, మకరతోరణాలను మట్టిపాలుచేసి, జెండాలను చింపి, మెట్లను కదిలించి, ఇళ్ళను చీల్చి, భవనాలను 
కూల్చి, బంగారు కలశాలను విసిరివేసి కల్లోలపరిచారు. 


వ. అంత న య్యసురేంద్రుడు పంచిన గుంభ, నికుంభ, ధూమ్రాక్ష, విరూపాక్ష, సురాంతక, నరాంతక, 
దుర్ముఖ, ప్రహస్త, మహాకాయ ప్రముఖులగు దనుజనీరులు శరశరాసన తోమర గదా ఖడ్గ శూల 
భిందిపాల పరశు పట్టిస ప్రాస ముసలాది సాధనంబులు ధరియించి మాతంగ తురంగ స్యందన 
సందోహంబుతో బవరంబు సేయు సుగ్రీవ పవనతనయ పనస గజ గవయ గంధమాదన నీల 
కుముద జాంబవదాదు లా రక్కసుల నెక్కటి కయ్యంబులందు( దరుల, గిరుల, గరాఘాతంబుల 
నుక్కడంచి రంత. 291 


* పిమ్మట రావణుడు పంపగా కుంభ, నికుంభ, ధూమ్రాక్ష విరూపాక్ష, సురాంతక, దుర్ముఖ, 
(ప్రహస్త, మహాకాయ ముఖ్యులైన రాక్షసవీరులు విల్లంబులూ, గదలూ, కత్తులూ, శూలాలూ, గొడ్డళ్లూ మొదలైన 
ఆయుధాలను ధరించి గజాశ్యరథ సమూహాలతో వచ్చి యుద్దం చేశారు. సుగ్రీవ, ఆంజనేయ, పనస, గజ, 
గవయ, గంధమాదన, నీల, అంగద, కుముద, జాంబవంతులు ఆ రాక్షసులను ద్వంద్వ యుద్దంలో ఎదుర్కొని 
తరులతో గిరులతో, పిడికిటి పోట్లతో నాశనం చేశారు. 


క. ఆ యెడ లక్ష్మణు. డుజ్బల, సాయకముల( ద్రుంచె శైలసమకాయు సురా 
జేయు ననర్గళమాయో, పాయున్‌ నయగుణ విధేయు న య్యతికాయున్‌. 292 


* అప్పుడు లక్ష్మణుడు ఉజ్జ్వలమైన బాణాలతో కొండంతవాడూ, దేవతలకే అజేయుడూ, 
మాయోపాయుడూ, నయగుణ విదేయుడూ ఐన అతికాయుణ్ణి నేల కూల్చాడు. 


ఆ. రామచంద్ర విభుండు రణమున ఖండించె, మేటి కడిమి నీలమేఘవర్గు 
బాహుశక్తి పూర్లు( బటుసింహనాద సం, కుచిత దిగిభకర్లు( గుంభకర్ణు. 293 

* ఆ యుద్దంలో రామచంద్రుడు గొప్ప శౌర్యవంతుడూ, కారు మేఘంవంటి రంగుగలవాడూ, 
నిండైన భుజశక్తి కలవాడూ, గొప్పదైన తన సింహనాదంతో దిగ్గజాల చెవులు దిమ్మెక్కించే వాడూ ఐన 
కుంభకర్ణుణ్మి ఖండించాడు. 


క. అలవున లక్ష్మణు. డాజి, స్థలి గూల్చెన్‌ మేఘనాదు. జటులాహ్లాదున్‌ 
బలభేది జయవినోదున్‌, బలజనిత సుపర్వ సుభటభావవిషాదున్‌. 294 


* ఆ రణరంగంలో లక్ష్మణుడు యుద్దమంటే పండుగలాగా భావించేవాడూ, ఇంద్రుణ్ణి అవలీలగా 
జయించినవాడూ, తన బలంచేత దేవతావీరుల మనస్సులకు విషాదాన్ని పుట్టించేవాడూ ఐన మేఘనాదుణ్ణి 
ఎంతో నేర్పుతో కూల్చివేశాడు. 


న. అంత. 295 
క. తనవారందటు (మగ్గిన, ననిమిషపతివైరి పుష్ప కారూఢుండై 
యనికి నడచి రామునితో, ఘనరౌద్రముతోడ నంపకయ్యము సేసెన్‌. 296 
* అప్పుడు తన వారందరూ నేలకూలగా రావణుండు పుష్పక విమానం ఎక్కి రణరంగానికి వచ్చి 
గొప్ప రౌద్రావేశంతో రామునితో యుద్దానికి తలపడ్డాడు. 


వ. అ య్యవసరంబున. 297 
క. సురపతిపంపున మాతలి, గురుతరమగు దివ్యరథము. గొనివచ్చిన, నా 
ధరణీవల్లభు( డెక్కెను, ఖరకరు( డుదయాద్రి నెక్కు కైవడి దోంపన్‌. 298 
* ఆ సమయంలో దేవేంద్రుని ఆజ్ఞమేరకు మాతలి గొప్పదైన దేవతారథాన్ని తీసుకొని వచ్చాడు. 
సూర్యుడు ఉదయపర్వతాన్ని ఎక్కేలాగా రామచంద్రుడు ఆ దివ్యరథాన్ని అధిరోహించాడు. 
వ. ఇట్లు దివ్యరథారూఢుండయి రామచంద్రుండు రావణున కిట్లనియె. 299 
శ బట్లా దివ్యరథాన్ని ఎక్కిన రామచంద్రుడు రావణునితో ఇట్టా అన్నాడు. 


మ. చపలత్వంబున డా(గి హేమమృగమున్‌ సం ప్రీతిం బుత్తెంచుటో 
కపట బ్రాహ్మణమూర్తివై యబల నా కాంతార మధ్యంబునం 
దపలాసించుటయో మదీయశిత దివ్యామోఘ బాణాగ్ని సం 
తపనం బేగతి నోర్చువాండవు? దురంతం బెంతయున్‌ రావణా! 300 


* ఓ రావణా! నాతో యుద్దం చేయడ మంటే నీచత్వంతో మరుగున ఉండి బంగారు లేడిని 
పంపడం వంటిది కాదు. కపట (బ్రాహ్మణుడివై కారడివి మధ్య ఒక అబలను మోసపుచ్చడం వంటిదికాదు. 
నా వాడి ఐన, దివ్యమైన బాణాగ్ని వల్ల కలిగే తాపాన్నీ, దుఃఖకరమైన ఈ పర్యవసానాన్ని నీవు ఎట్లా 
ఓర్వగలవు? 

క. నీ చేసిన పాపములకు, నీచాత్మక! యముడు వలదు నే(ండిటనానా 
రాచముల ద్రుంచి వైచెద, ఖేచర భూచరులు. గూడి క్రీడన్‌ జూడన్‌. 301 


* ఓ నీచాత్ముడా! నీవు చేసిన పాపాలకు యముడు అక్కరలేదు. ఖేచరులూ, భూచరులూ కలసి 
వినోదంతో చూస్తుండగా నేడు ఇక్కడే నిన్ను నా బాణాలతో ఖండిస్తాను. 


న. అని పలికి. 302 


మ. బలునింటన్‌ గుణటంకృతంబు నిగుడన్‌ బ్రహ్మాండ భీమంబుగా( 
బ్రళయోగ్రానల సన్నిభంబగు మహాబాణంబు సంధించి రా 
జ లలాముండగు రాము. డేసె ఖరభాషా(శావణున్‌ దేవతా 
బలవిద్రావణు వైరిదారజనగర్భ స్రావణున్‌ రావణున్‌. 303 


* అని పలికి రాజలలాముడైన శ్రీరాముడు గొప్పదైన తన వింటి నుండి టంకారాలు చెలరేగగా 
పరుషవాక్కులు కలవాడూ, దేవతల సైన్యాన్ని పారదోలేవాడూ, శత్రురాజుల భార్యలకు గర్బస్రావాన్ని 
కలిగించేవాడూ ఐన రావణుడిపైకి ప్రళయాన్ని సమానమైన బాణం భయంకరంగా ప్రయోగించాడు. 


క. దశరథ సూనుం డేసిన, విశిఖము హృదయంబు. దూజ వివశుం డగుచున్‌ 
దశకంధరుండు గూలెను, దశవదనంబులను రక్తధారలు దొర(గన్‌. 304 


* దాశరథి వేసినబాణం తన హృదయాన్ని దూసుకొనిపోగా దశకంఠుడు తన పదిముఖాలనుండి 
నెత్తురు కారుతుండగా నేలకూలాడు. 


వ. అంత నా రావణుండు దెగుట విని. 305 


సీ. కొప్పులు బిగి వీడి కుసుమమాలికలతో నంసభాగంబుల నావరింప 
సేసముత్యంబులు సెదర( గర్లిక లూడం గంఠహారంబులు గ్రందుకొనంగ 
వదనపంకజములు వాడి వాతెణ లెండ( గన్నీళ్ళవణద అంగములు దడుప 
సన్నపు నడుములు జవ్వాడ( బాలిండ్ల బరువులు నడుముల( బ్రబ్బికొనంగ 


ఆ. నెత్తి మోందికొనుచు నెజి. బయ్యెదలు జాణ, నట్టు నిట్టు తప్పుటడగు లిడుచు 
నసురసతులు వచ్చి రట భూత వేతాళ, సదనమునకు ఘోరకదనమునకు. 306 


య అప్పుడు అంతఃపురకాంతలు రావణుని మరణవార్త విన్నారు. కొప్పులు నడలిపోయి పూలహారాలతో 
పాటు మూపులపై క్రమ్ముకోగా, పాపట బొట్టుల ముత్యాలు చెదరిపోగా, చెవికమ్మలు ఊడిపోగా, కంఠహారాలు 
చిక్కువడగా, ముఖపద్మాలు వాడిపోగా, పెదవులు ఎండిపోగా, కన్నీళ్ళు వరదలై శరీరాలను తడిపివేయగా, 
సన్నటి నడుములు పాలిండ్ల బరువుచే నకనకలాడగా, పైటలు జారగా, నెత్తి బాదుకొంటూ, అటూ ఇటూ 
తప్పుటడుగులు వేస్తూ ఆ రాక్షస స్రీలు భూత బేతాళాలకు ఆటపట్టయిన యుద్దభూమికి వచ్చారు. 


న. ఇట్లు వచ్చి తమ తమ నాధులం గని, శోకించి, రందు, మందోదరి రావణుంజూచి యిట్లనియె.307 

* ఇట్లా వచ్చి వాళ్లు తమ తమ భర్తలను ఆనవాలు పట్టి రోదించారు. వారిలో మందోదరి రావణుణ్ణి 
చూచి ఈ విధంగా విలపించింది. 


ఉ. హా దనుజేంద్ర! హా సురగణాంతక! హా హృదయేశ! నిర్దరేం 
ద్రాదుల గెల్చి నీవు కుసుమాస్తుని కోలల కోర్వలేక సో 
న్మాదమునన్‌ రఘుప్రవరు మానిని నేటికి. దెచ్చి? తప్పు డే 
గాదని చెప్పినన్‌ వినక కాలవశంబును బొంది తక్కటా! 308 


* హా రాక్షసేంద్రా! హృదయేశ్వరా! దేవతల పాలిటి మృత్యుదేవతవు నీవు! దేవతా శ్రేష్టులను గెల్చిన 
నీవు మన శ్రథుని పూల బాణాలకు ఓర్వలేక పోయావుకదా! రాముని ఇల్లాలిని ఎందుకు అపహరించి తెచ్చావు? 
అప్పుడు నేను వలదని చెప్పినా వినక ఇప్పు డీ విధంగా కాల గతికి చిక్కావు కదా! 


ఆ. ఎండగాయ వెజుచు నిను(డు వెన్నెల(గాయ, వెజచు విధు(డు గాలి నీవ వెజచు 
లంకమీ(ద; నిట్టి లంకాపురికి మాకు, నధిప! విధవభాన మడరె నేండు 309 


* నాధా! ఇంతవరకూ లంకమీద సూర్యుడు ఎండకాయడానికి భయపడేవాడు. వెన్నెల కురిపించడానికి 
చంద్రుడు జంకేవాడు. గాలి వీచడానికి వాయుదేవుడు జడిసేవాడు. నేడు అలాంటి లంకానగరమూ, 
మేమూ అనాథుల మైపోయాముగదా! 


క. దురితము( దలంపరు గానరు, జరుగుదు రెటకైన నిమిష సౌఖ్యంబులకై 
పరవనితాసక్తులకును, బరధనరక్తులకు నిహము( బరముం గలదే? 310 


* ఇతరుల భార్యలనూ, ధనాన్ని కోరేవారు క్షణికసుఖాలకోసం దేనికైనా తెగిస్తారు. వాళ్లు పాపమని 
భావించరు. మంచి చెడ్డలను తలంచరు. అలాంటి వారికి ఇహపరా లుంటాయా? అని దుఃఖించింది. 


వ. అని విలపింప నంత విభిషణుండు రామచంద్రుని పంపు వడసి, రావణునకు దహనాది క్రియలు 
గానించె, నంత రాఘవేంద్రుండు నశోకవనంబున కే(గ, శింశుపాతరుసమీపంబు నందు. 311 
శా. దైతేయ ప్రమదా పరీత నతిభీతన్‌ గ్రంథి బంధాలక 
వ్రాతన్‌ నిశ్చసనానిలాశుకణ జీవంజీవదారాను భూ 
జాతన్‌ శుష్కకపోల కీలిత కరాబ్దాతం బ్రభూతం గృశీ 
భూతం బ్రాణసమేత సీత గనియెన్‌ భూమీశు( డా ముందటన్‌ . 312 


* అప్పుడు విభీషణుడు రామచంద్రుని అనుజ్ఞ పొంది రావణునికి దహన(క్రియలు జరిపాడు. 
పిమ్మట రాముడు అశోకవనానికి వెళ్ళాడు. అక్కడ అశోకవృక్షం దగ్గర రాక్షస(స్తీల చేత చుట్టబడినదీ, 
మిక్కిలి భయపడినదీ, ముడులుగా పెనగొన్న ముంగురులు కలదీ, తన నిట్టూర్పు గాలులచేత, కన్నీటిబొట్లచేత 
(బ్రతుకుతున్న ఉద్యానవృక్షాలు కలదీ, శుష్కించిన చెక్కిలిపై చేర్చబడ్డ హస్త పద్మం కలదీ, మిక్కిలి కృశించినదీ, 
ఎట్లో ప్రాణాలు బిగబట్టుకొని ఉన్నదీ యైన సీతను చూచాడు. 

వ. కని రామచంద్రుండును దాపంబు నొంది, భార్యవలన దోషంబు లేకుండుట వహ్నివలనం బ్రకటంబు 

సేసి, దేవతల పంపున దేవిం జేకొని. 313 

* ఆ రామచంద్రుడు సీతను చూచి దుఃఖాన్ని పొందాడు సీతవల్ల దోషం లేదన్న సంగతిని అగ్నిముఖంగా 
ప్రకటింపజేసి, దేవతల అనుజ్ఞ మేరకు ఇల్లాలిని స్వీకరించాడు. 


ఉ. శోషితదానవుండు నృపసోము(డు రాముడు రాక్షసేంద్రతా 
శేషవిభూతి. గల్పసమజిీనివి గ మ్మని నిల్సె నర్ధి సం 
తోషణు.( బాపశోషణు నదూషణు శశ్వదరోషణున్‌ మితా 
భాషణు నార్య పోషణు. గృపాగుణభూషణు న వ్విభీషణున్‌. 314 
* రాక్షసులను నాశంచేసిన రాజచంద్రుడు రామచంద్రుడు యాచకులను సంతోషింప చేసేవాడూ, 
పాపరహితుడూ, దోషంలేనివాడూ, కోపం లేనివాడూ, మితభాషీ, పెద్దలను సంతోషింపజేసేవాడూ, దయాగుణం 
అలంకారంగా కలవాడూ ఐన విభీషణుణ్ణి సమస్త రాక్షస రాజ్యానికీ అధిపతిని కావించి కల్పాంతం జీవించమని 
దీవించి సింహాసనం మీద నెల కొల్పాడు. 


వ. ఇట్లు విభీషణ సంస్థాపనుండై రామచంద్రుండు సీతాలక్ష్మణ సమేతుండై, సుగ్రీవ హనుమదాదులం 

గూడికొని, పుష్పకారూఢుండై , వేల్పులు గురియు పువ్వుల సోనలం దడియుచు. దొల్లి వచ్చిన తెరువు 

జాడలు సీతకు నెటీంగించుచు, మరలి నందిగ్రామంబునకు వచ్చె; నయ్యవసరంబున. 315 

* ఈ విధంగా విభీషణుణ్ణి లంకారాజ్యంలో ప్రతిష్టించి శ్రీరామచంద్రుడు సీతాలక్ష్మణులతో కూడి, 

సుగ్రీవుడు, హనుమంతుడు మొదలగు వారితో కలసి పుష్పకవిమానం ఎక్కి దేవతలు కురిపించే పూలవానలలో 
తడుస్తూ మునుపు వచ్చిన దారితెన్నులను సీతకు తెలుపుతూ నంది గ్రామానికి వచ్చాడు. 


ఆ. రామచంద్రనిభుని రాక వీనుల నిని, భరతు( డుత్సహించి పాదుకలను 
మోచికొనుచు వచ్చి ముదముతో. బురజను, లెల్ల( గొలువ నన్న కెదురు వచ్చె. 316 


* అప్పుడు శ్రీరామచంద్రుని రాకను చెవులారా విన్న భరతుడు పురజనులు వెంటరాగా ఉత్సాహంతో 
పాదుకలను మోసుకుంటూ అన్నకు ఎదురువచ్చాడు. 


న. వచ్చి, పాదుకల ముందట నిడికొని, యెడనెడ సాష్టాంగ దండప్రణామంబులు సేయుచు, మెల్లమెల్లన 
డాసి, రామచంద్రుని పాదంబులు దన నొసలం గదియించి, తచ్చరణ రేణువులు దుడిచి, శిరంబునం 
జల్లికొని తనివిలేక మజణీయు, న పుదకమలంబు లక్కున మోపికొనుచు, సంతసంపు. గన్నీటం 
గడిగి, సేమంబు లరయుచుండె. నంత సీతాలక్ష్మణ సహితుండై విభుండును, దన కెదురు వచ్చిన 
బ్రాహ్మణ జనంబులకు నమస్కరించి తక్కిన వారలచేత మన్ననలు వొంది వారల మన్నించె, 
నయ్యవసరంబున. 317 


* అట్టా వచ్చి పాదుకలను ముందుపెట్టుకొని నడుమ నడుమ సాష్టాంగ దండప్రణామాలు చేస్తూ 
మెల్లగా సమీపించాడు. రామచంద్రుని పాదాలను తన నొసట చేర్చుకుంటూ. పాదధూళిని తలపై చల్లుకొని, 

అంతటితో తృప్తి పడక ఆ పాదపద్మాలను అక్కున చేర్చుకొని ఆనందబాష్పాలతో కడిగి యోగక్షేమాలను 
విచారించాడు. అప్పుడు సీతాలక్ష్మణులతో కూడిన రాముడు తనకు ఎదురువచ్చిన బ్రాహ్మణులకు 
నమస్కరించాడు. మిగిలిన వారలచేత మన్ననలను పొంది వారిని ఆదరించాడు. 


చ. నృపవర! పెక్కునాళ్ల గొలె నిన్‌ గనకుండిన యట్టి నేడు మా 
తపములు పండె నిందణము ధన్యుల మైతి మటంచు( బుట్టముల్‌ 
చపలత( ద్రెప్పి పువ్వుల వసంతము లాడుచు( బాడుచున్‌ గత 
త్రపులయి యాడుచుం బ్రజలు దద్దయు. బండుగ సేసి రెల్లెడన్‌. 318 


* ఓరాజా! ఇన్నాళ్లుగా నిన్ను చూడలేకున్నాము. నేడు మా తపస్సులు ఫలించాయి. మేమందరమూ 
ధన్యులమైనాము” అంటూ (ప్రజలు నిస్సంకోచంగా ఉత్తరీయాలను పై కెగురవేస్తూ పూలవసంతా లాడుతూ, 
ఆడుతూ, పాడుతూ అంతటా పండుగచేసుకొన్నారు. 


సీ, కవ గూడి యిరుదెస( గపిరాజు రాక్షస రాజు నొక్కెడం జామరములు వీవ 


హనుమంతు. డతి ధవళాతప త్రము బట్ట బాదుకల్‌ భరతుండు భక్తి. దేర 
శతుఘ్నుం డమ్ములు. జాపంబు. గొనిరాంగ సౌమిత్రి భృత్యు(డై చనవుసూప 
జలసాత్ర చేంబట్టి జనకజ గూడిరా6 గాంచనఖడ్గ మంగదు(డు మోన 
ఆ. బసి(డి కేడె మర్థి భల్లూకపతి మోచి, కొలువ6 బుష్పకంబు వెలయ నెక్కి 
(గ్రహము లెల్ల గొలువ6 గడు నొప్పు సంపూర్ణ, చంద్రుపగిది రామచందద్రు( డొప్పె. 319 


సుగ్రీవుడు, విభీషణుడు జతయై రెండు ప్రక్కలా వింజామరలు వేయగా, హనుమంతుడు వెల్లగొడుగు 
పట్టగా, భరతుడు భక్తితో పాదుకలను పట్టుకొని రాగా, శత్రుఘ్నుడు విల్లంబులను తేగా, లక్ష్మణుడు 
సేవకుడై చనువు చూపగా, సీత జలపాత్రను తీసుకొని వెంట నడువగా, అంగదుడు కాంచన ఖడ్డాన్ని 
ధరింపగా, జాంబవంతుడు బంగారు డాలును పట్టి సేవింపగా, సమస్త (గ్రహాలూ కొలుస్తున్న పూర్ణచం[ద్రునిలాగా 
ఆ రామచంద్రుడు, పుష్పకవిమానాన్ని ఎక్కి (ప్రకాశించాడు. 


వ. ఇట్లు పుష్పకారూఢుండై, కపి బలంబులు చేరి కొలువ, శ్రీరామచంద్రుం డయోధ్యకుం జనియె. 

నంతకు మున్న య ప్పురంబునందు. 320 

* ఇ ట్టా పుష్పక విమానాన్ని అధిరోహించి వానరసైన్యాలు తన్ను సేవిస్తుండగా శ్రీరాముడు 
అయోధ్యానగరంలో కాలు పెట్టాడు 


సీ వీధులు సక్కం గావించి తోయంబులు సల్లి రంభాస్తంభచయము నిలిపి 


పట్టుచీరెలు సుట్టి బహుతోరణంబులు గలువడంబులు మేలుకట్లు గట్టి 
వేదిక లలికించి వివిధరత్నంబుల ముగ్గులు సలుచందములుగ. బెట్టి 
కలయ గోడల రామకథలెల్ల వ్రాయించి ప్రాసాదములు దేవభవనములును 


తొమ్మిదవ స్కంధము 409 


తే. గోపురంబుల బంగారు కుండలెత్తి యెల్ల వాకిండ్రం గానుక లేర్సరించి 
జనులు గ్రైసేసి తూర్య ఘోషములతోడ నెదురు నడతెంచి రా రాఘవేంద్రుకడకు. 321 
* అంతకుముందే ఆ పట్టణంలో పౌరులు వీథులను శుభ్రం చేసి, నీళ్ళు చల్లి, అరటికంబాలను 
నిలిపి, పట్టువస్త్రాలను చుట్టారు. పెక్కు తోరణాలను, కలువపూదండలను, చాందినీలను కట్టారు. అరుగులను 
అలికించి, వివిధరత్నాలతో పలు రకాల ముగ్గులు పెట్టారు. గోడలమీద రామకథలను (వ్రాయించారు. 
భవనాల మీదా, దేవాలయాలమీద, గోపురాల మీదా, బంగారు కలశాలను ఎత్తించారు. వాకిళ్లలో కానుకలను 
అమర్చి పెట్టారు. ఈ విధంగా అయోధ్యా నగరపౌరులు మంగళ వాద్యాలతో ఆ రామచంద్రునికి 
ఎదురువెళ్లారు. 


క. సమద గజదానధారల, దుమదుమలై యున్న పెద్ద త్రోవల తోడన్‌ 
రమణీయ మయ్యె న ప్పురి, రమణుండు వచ్చిన గరంగు రమణియపోలెన్‌. 322 
* భర్తరాకకు కరిగిపోయే భార్యలాగా ఆ అయోధ్యాపురి రామచంద్రుని రాకతో సంతోషించి 
మదపుటేనుగుల మదజలంవల్ల తడిసిన రాజమార్గాలతో రమణీయమైంది. 


ఆ. రామభూవరేంద్రు రాక దూర్యములతో, రథగజాశ్వసుభటరాజితోడ 
నమరె( బురము, చంద్రు. డరుదేర ఘూర్షిల్లు, జంతుభంగమిళిత జలధిభంగి. 323 
* చంద్రుడు పొడసూపగా జలచరాలతో, అలలతో సందడించే సము(ద్రంలాగా అయోధ్యానగరం ఆ 
రామచంద్రుని రాకతో మంగళ వాద్యాల శబ్దాలతో, రథాలతో, ఏనుగులతో, గుణాలతో, సైనికులతో 
విలసిల్లింది. 
వ. 'ఇట్టొప్తుచున్న య పురంబు ప్రవేశించి, రాజమార్గంబుల రామచంద్రుం డరుగుచున్న సమయంబున. 
324 


మ. ఇత(డే రామనరేంద్రు( డీ యబల కాయింద్రారి ఖండించె న 
ల్లతండే లక్ష్మణు' డాతండే కపివరుం డా పొంతవాండే మరు 
త్సుతు€ డాచెంగట నా విభిషణు౮ డటంచుం జేతులం జూపుచున్‌ 
సతులెల్లన్‌ బరికించి చూచిరి పురీసౌధాగ్ర భాగంబులన్‌. 325 
* రామచంద్రుడు ఈ రీతిగా ఒప్పారుతున్న అయోధ్యానగరంలో (ప్రవేశించి రాజమార్గంలో 
వెళ్ళుతుండగా “ఇతడే రాముడు! ఈమెయే సీత! ఈ అబలకోసమే రామచంద్రుడు రావణుణ్ణి ఖండించాడట! 
అల్లతడే లక్ష్మణుడు! అతడే సుగ్రీవుడు! ఆ చెంత నున్నవాడే హనుమంతుడు. ఆ సమీపంలోని వాడే విభీషణుడు” 
అని చేతులతో చూపుతూ మేడల పై భాగాలనుండి (స్త్రీలు ఆసక్తితో చూచారు. 
వ. ఇట్లు సమస్త జనులు సూచుచుండ రామచంద్రుండు రాజ మార్గంబునం జనిచని. 326 


సీ. పటికంపు గోడలు పవడంపు వాకిండ్లు నీలంపు టరుగులు నెజయం గలిగి 
కమనీయమై దూర్యక స్తంభ చయముల మకరతోరణముల మహిత మగుచు( 

బడగల మాణిక్యబద్ధ చేలంబుల( జిగురు తోరణముల. జెలువు మీటి 
పుష్పదామకముల భూరివాసనలను బహుతర ధూపదీపముల మెజసి 
తే. మాణువేల్పుల భంగిని మలయుచున్న, సతులు పురుషులు నెప్పుడు సందడింప 
గుజుతు లిడరాని ధనముల కుప్పలున్న, రాజసదనంబునకు వచ్చె రామవిభు(డు. 327 


* ఇట్టా ప్రజలందరూ చూస్తుండగా రామచంద్రుండు రాజమార్గంలో వెళ్లి స్పటికపుగోడలు, పగడాల 
వాకిళ్లు, ఇంద్రనీలాలు తాపిన అరుగులు కలిగి; వైడూర్యాలు పొదిగిన స్తంభాలతో, మరకత తోరణాలతో 
ఒప్పారు తున్నదీ; మాణిక్యాలుకూర్చిన వస్ర్తాలు కలిగిన జెండాలతోను, చిగురు తోరణాలతోనూ 
విలసిల్దుతున్నదీ; పూలదండలవాసనలతోను, అనేకధూప దీపాలతోను ప్రకాశిస్తున్నదీ; దేవతలను పోలిన 
(స్రీపురుషుల సంచారం వల్ల సందడి కలిగినదీ, లెక్కలేనన్ని ధనరాసులకు నిలయమైనదీ ఐన రాజ్రాసాదంలో 
అడుగు పెట్టాడు. 

వ. ఇట్లు వచ్చి. 328 

ఉ. తల్లుల కెల్ల మొక్కి తమ తల్లికి వందన మాచరించి య 

ల్లల్ల బుధాలికిన్‌ వినతుండై చెలికాండ్రను దమ్ములం బసం 


ఫుల్లత( గౌంగిలించుకొని భూవరు( డోలి. గృపారసంబు రం 
జిల్ల(గ జాలమన్ననలు సేసె నమాత్యుల( బూర్వభృత్యులన్‌. 329 


* ఇట్లా వచ్చి ఆ రామచంద్రుడు తల్లులకు మొక్కాడు. కన్న తల్లి ఐన కౌసల్యాదేవికి నమస్కరించాడు. 
పండితులపట్ల వినయాన్ని కనబరచాడు. చెలికాండ్రనూ, తమ్ములనూ ఆదరంతో కౌగిలించుకున్నాడు. 
మం(త్రులనూ వెనకటి సేవకులనూ కనికరం ఉట్టిపడేలా చేరదీశాడు. 


న తత్సమయంబున( దల్లులు. 330 


చ. కొడుకులు. బెద్దకోడలును గొబ్బున మొక్కిన నెత్తి చేతులన్‌ 
బుడుకుచు మోములుం దలలు బోరన ముద్దులు గొంచు నవ్వుచున్‌ 
దొడలకు వారి రాందిగిచి తోంగంగ6 జేసిరి నేత్రధారలన్‌ 
వెడలిన ప్రాణముల్‌ దగ బ్రవిష్టము లయ్యె నటంచు నుబ్బుచున్‌. 331 


* ఆ సమయంలో కొడుకులూ, పెద్దకోడలూ తమకు మొక్కగా తల్లులు వారిని లేవనెత్తారు. 
చేతులతో ముఖాలనూ, తలలను నిమురుతూ వారిని వడివడిగా ముద్దులాడారు. నవ్వుతూ ఒడుల్లోనికి 
తీసుకొన్నారు. “పోయిన ప్రాణాలు లేచివచ్చాయి' అని సంతోషిస్తూ వాళ్ళను కన్నీళ్ళతో తడిపివేశారు. 

వ. అంత వసిష్టండు, శీరామచంద్రుని జటాబంధంబు విడిపించి, కులవృద్దులుం, దానును 


సమం త్రకంబుగా దేవేంద్రుని మంగళస్నానంబు సేయించు బృహస్పతి చందంబున, సముద్ర నదీ 
జలంబుల నభిషేకంబు సేయించె; రఘువరుండును, సీతాసమేతుండై, జలంబు లాడి, మంచి 


తొమ్మిదవ స్కంధము 411 


పుట్టంబులు గట్టికొని, కమ్మని పువ్వులు దుతిమి , సుగంధంబు లలందికొని, తొడవులు దొడిగికొని, 

తనకు భరతుండు సమర్పించిన రాజసింహాసనంబునం గూర్చుండి, యతని మన్నించి, కౌసల్యకు 

బ్రియంబు సేయుచు, జగత్పూజ్యంబుగా రాజ్యంబు సేయుచుండె; నప్పుడు. 332 

స్‌ అప్పుడు వసిష్టుడు వచ్చి శ్రీరామచంద్రుని సిగముడిని విప్పి కులవృద్దులూ, తానూ మంత్రయుక్తంగా 

దేవేంద్రుణ్ణ్లి మంగళస్నానం చేయించే బృహస్పతిలాగా- సము(ద్రనదీజలాలతో, అభిషేకం చేయించాడు. ఆ 

రామచంద్రుడు సీతతో పాటు మంగళస్నానం చేసి, నూతన వస్త్రాలను ధరించి, పుష్పాలను అలంకరించుకొని, 

సుగంధాలను పూసుకొని, భూషణాలను పెట్టుకొని, తనకు భరతుడు అప్పగించిన సింహాసనం మీద ఆసీనుడై, 
అనుజుణ్మి ఆదరించి, కౌసల్యకు ప్రియం కలిగిస్తూ లోకం మెచ్చుకొనేటట్టుగా రాజ్యం చేయసాగాడు. 


సీ. కలంగు టెల్లను మానె. గంధు లేడింటికి. జలనంబు మానె భూచక్రమునకు; 
జాగరూకత మానె జలజలోచనునకు; దీనభావము మానె దికృతులకు; 
మాసి యుండుట మానె మార్తాండ విధులకు(; గావిరి మానె దిక్తటములకును; 
నుడిగి పోవుట మానె నుర్వీరుహంబుల; కణంగుట మానె. ద్రేతాగ్నులకును; 


ఆ. గడి(ది వ్రేంగు మానె. గరి గిరి కిటి నాగ, కమఠములకు( బ్రజల కల(క మానె; 
రామచంద్ర విభుండు రాజేంద్రరత్నంబు, ధరణి భరణరేఖ( దాల్చు నపుడు 333 
* రాజమహేంద్రుడైన ఆ రామచంద్రుడు భూభారాన్ని వహించి నప్పుడు సప్తసముద్రాలకు సంక్షోభం 
లేక పోయింది. భూచ(క్రానికి కంపం లేకపోయింది. విష్ణువుకు జాగరూకత అవసరం లేకపోయింది. దిక్సాలకుల 
దైన్యం పోయింది. సూర్యచంద్రుల వెలవెలపాటు తొలగింది. దిక్కులు అమంగళకరమైన కావిరంగును 
కోల్పోయాయి. చెట్లకు మోడువారే స్థితి పోయింది. త్రేతాగ్నులకు నివురుకప్పడం తప్పింది. భూమిని మోస్తున్న 
దిగ్గజాలకూ, కులపర్వతాలకూ, వరాహమూర్తికి, ఆదిశేషునికీ, కూర్మమూర్తికి భారం తగ్గింది. 


న. మజణియును. 334 


సీ పాలంతుల వాలుజూపులయంద చాంచల్య; మబలల నడుములయంద లేమి; 
కాంతాలకములంద కాటిల్యసంచార; మతివల నడపులయంద జడిమ; 
ముగుదల పరిరంభములయంద పీడన; మంగనాకుచముల యందు పోరు; 
పడ6యతుల రతులంద బంధసద్భానంబు;సతుల. బాయుటయంద సంజ్వరంబు; 


తే. ప్రియులు ప్రియురాండ్ర మనముల బెరసి తార్పు, లంద చౌర్యంబు; వల్లభు లాత్మసతుల 
నా(గి క్రొమ్ముళ్ళు పట్టులం దక్రమంబు; రామచంద్రుండు పాలించు రాజ్యమందు. 335 


* ఇంకా ఆ రామచంద్రుడు పాలించే రాజ్యంలో (స్త్రీల వాలుచూపుల్లోనే చాంచల్యం, అందగత్తెల 
నడుముల్లోనే పేదరికం, (స్త్రీల కేశాల్లోనే కౌటిల్యం, ఆడువారి నడకల్లోనే మాంద్యం, (స్త్రీల కౌగిలింతల్లోనే 
౧ ౧ ౧ ౧ 

పీడనం, ఆడువారి స్తనాల్లోనే సంఘర్షణ, (ప్రీలతోటి కలయికల్లోనే బంధాలు, భార్యల ఎడబాటులోనే తాపం, 
ప్రియులు ప్రియురాండ్ర మనసులను దోచుకొనుటలోనే దొంగతనం ఉండేవి. భర్తలు భార్యలను అడ్డగించి 
జడలు పట్టుకొని లాగడంలోనే అక్రమం ఉండేది. 


క. తండ్రిక్రియ రామచంద్రుడు, దండ్రుల మజసించి ప్రజల దా రక్షింపన్‌ 
దండ్రుల నందజు మజుచిరి, తండ్రిగదా రామచంద్రధరణిపు( డనుచున్‌. 336 


* తండ్రిలాగా రామచంద్రుడు కన్నతం[డ్రులనూ సైతం మరపించి ప్రజలను కాపాడాడు. ప్రజలు 
రామచం[ద్రప్రభువే తమ తండ్రి అని తమ తండ్రులను మరచారు. 


న. మణీయు, నా రామచంద్రుండు రాజర్షి చరితుండును, నిజధర్మనిరతుండును, నేకపల్నీ వ్రతుండును, 
సర్వలోక సమ్మతుండును నగుచు, ధర్మవిరోధంబు గాకుండ€ గోరిక లనుభవించుచు( ద్రేతాయుగంబైన( 
గృతయుగధర్మంబు గావించుచు, బాలమరణంబు మొదలగు నరిష్టంబులు ప్రజలకు గలుగ కుండ 
రాజ్యంబు సేయుచుండె, నయ్యెడ. 337 


* ఇంకా ఆ రామచంద్రుడు రాజర్షులవంటి నడవడిక కలవాడు, తన ధర్మంపట్ల నిష్ట కలవాడు, 
ఏకపత్నీవ్రతుడు, సమస్తలోకాలచేత అంగీకరింపబడిన వాడు అవుతూ ధర్మానికి విరోధం కలగకుండా 
కోరికలను తీర్చుకొంటూ, (త్రేతాయుగమైనా కృతయుగ ధర్మాలను పాటిస్తూ, ప్రజలకు బాలమరణాలు 
మొదలైన అరిష్టాలు కలగనివ్వకుండా రాజ్యం చేశాడు. 


ఆ. సిగ్గు వడుట గల్లి సింగారమును, గల్లి, భక్తి గల్లి చాల భయము గల్లి 

నయము బ్రియము( గల్లి, నరనాథు చిత్తంబు, సీత దనకు వశము చేసికొనియె. 338 
* అప్పుడు సీతాదేవి సిగ్గూ సింగారం కలిగి, భయభక్తులు గలిగి, నయమూ ప్రియమూ కలిగి 

శ్రీరాముని మనస్సును తనకు వశం చేసుకొన్నది. 

వ. అనిన విని పరీక్షిన్నరేంద్రు. డిట్లనియె. 339 
* అని శుకమహర్షి చెప్పగా విని పరీక్షిన్మహారాజు ఇట్టా అన్నాడు. 
ఆ. భ్రాత్సజనుల యందు బంధువులందును, బజలయందు రాజభావ మొంది 

యెట్లు మెల? రాము డీశ్వరుం డగు తన్ను( గూర్చి క్రతువు లెట్లు గోరి చేసె” 340 


డన 4“ « 4“ 4“ wa 
ఆ రామచంద్రుడు రాజై సోదరులపట్ల, బంధువులపట్ట, ప్రజల పట్ట ఎలా మసలుకొన్నాడు? 
ఏయే యజ్ఞాలు ఏ విధంగా చేశాడు? 


వ. అనిన శుకుం డిట్లనియె. 341 


* అని (ప్రశ్నించగా అప్పుడు శుకుడు ఇట్టా అన్నాడు. 

భగవంతు(డగు రామభద్రుండు ప్రీతితో దేవోత్తముని సర్వదేవమయుని( 
దను(దాన కూర్చి యధ్వరములు సేసెను; హోతకు( దూరుపు నుత్తరంబు 
సామగాయకునికి శమనదిగ్భాగంబు బ్రహ్మకు( గ్రమమున(౬ బడమ రెల్ల 
నధ్వర్యునకు శేష మాచార్యునకు నిచ్చి సొమ్ములు పంచి భూసురుల కొసంగి 


జా 


తే. తనదు రెండు పుట్టంబులు( దనకు నైన, మెలంత మంగళసూత్రంబు మినుకు దక్క 
వినతు(డై యుండె; నా రాము వితరణంబు, పాండవోత్తను! యేమని పలుకవచ్చు? 342 


* ఓ పాండవశ్రేష్టుడా! భగవంతుడైన రామభద్రుడు ప్రీతితో దైవోత్తముడు, సర్వదేవమయుడు, 
ఐన తన్నుగూర్చి తానే యాగాలను చేశాడు. హోతకు తూర్పుదిక్కును, సామగానం చేసేవానికి ఉత్తర 
దిక్కును, (బ్రహ్మకు దక్షిణదిక్కును, అధ్వర్యునికి పడమటి దిక్కును, మిగిలిన భాగాన్ని ఆచార్యునికి 
ఇచ్చివేశాడు. కట్టుబట్టలు, ఇల్లాలి తాళిబొట్టు తప్ప అన్ని ఆభరణాలనూ, సమస్త సంపదలనూ బ్రహ్మవేత్తలైన 
మునులకు దానంచేసి వినయంతో మెలిగాడు. ఆ రాముని దానగుణాన్ని ఏమని పొగడవచ్చు. 

న. అంత నా రామచంద్రుని దాన శీలత్వంబునకు మెచ్చి నిప్రవరులు తమతమ భూములు మరల 

నిచ్చి యిట్లనిరి. 343 


* అప్పుడు రామచంద్రుని దానశీలానికి మెచ్చి ముని (శ్రేష్టులు తమకు దానం చేసిన భూములను 
తిరిగి యిచ్చి ఇట్లా అన్నారు.; 
ఆ. ధరణి వలదు మాకు( దససుల కేల? నీ, వఖిలలోక గురు(డవైన హరివి; 
మా మనంబు లందు మలయు చీ(కటి( బాపు, భవ దుదారరుచుల. బార్జివేం ద్ర! 344 
* ఓ రాజేంద్రా! రామచంద్రా! బుషులమైన మాకు భూము లెందుకు? నీవు అన్ని లోకాలచేత 
పూజింపబడే శ్రీహరివి. నీ దయ అనే కాంతులను (ప్రసరింపజేసి మా మనస్సులలో క్రమ్ముకొన్న 
అజ్ఞానాంధకారాన్ని తొలగించు. 
వ. అని పలికి బ్రహ్మణ్యదేవుండైన రామచంద్రుని వినయోక్తులం బూజించి మునులు సని రెట్లు 
పెద్దకాలంబు రాజ్యంబు సేసి, రాఘవేంద్రుం డొక్కదినంబున. 345 
* అని చెప్పి బ్రహ్మణ్యదేవుడైన రామచం(ద్రుళణ్ణి వినయ విన్నములై పూజించి మునులు వెళ్ళారు. 
ఇట్టా చాలాకాలం రాముడు రాజ్యాన్ని పరిపాలించాడు. 
సీ. వసుధపై( బుట్టెడు వార్త లాకర్లించు కొణకునై రాముండు గూఢవృత్తి 
నడురేయి€ దిరుగుచో నాగరజనములో నొక్కండు దన సతి యొప్పకున్న 


నొరునింట( గాపురం బున్న చంచలురాలి(. బాయంగ లేక చేపట్ట నేమి 
తా వెట్టియగు రామధరణీశ్వరుండనే, బేల, పామ్మను మాట బిట్టు వలుక 


414 పోతన భాగవతము 


ఆ. నాలకించి మజియు నా మాట చారుల, వలన జగములోన. గలుగ. దెలిసి 
సీత నిద్రవోవ( జెప్పక వాల్మీకి, పర్లశాల( బెట్ట బనిచె రాత్రి. 346 


* ఒకరోజు రాజ్యంలోని విశేషాలను స్వయంగా వినడంకోసం రాముడు మారువేషంతో 
తిరుగుతున్నాడు. ఆ నడిరేయి అయోధ్యలోని ప్రజల్లో ఒక్కడు భార్యతో జగడమాడి “ పరాయివాడింట్లో 
కాపురం చేసిన చంచలు రాలిని వదులుకోకుండా ఏలుకోడానికి నేనేమి ఆ వెణ్ణిరాముడినా?” అని కేక 
లేస్తుంటే విన్నాడు. లోకం అంతా కూడా ఆ విషయాన్నే కోడై కూస్తున్నదని చారుల ద్వారా తెలుసుకొన్నాడు. 
ఆదమరిచి నిద్రపోయే సీతకు ఆ సంగతి ఏదీ చెప్పక రాత్రికి రాత్రే ఆమెను వాల్మీకి ఆశ్రమంలో దిగబెట్టి 
రమ్మని ఆజ్ఞాపించాడు. 


వ. అంత సీతయు గర్భిణి గావున గుశలవు లనియెడి కొడుకులం గనియె. వారికి వాల్మీకి జాతకర్మంబు 
లొనరించె; లక్ష్మణునకు నంగదుండును, చంద్రకేతుండును; భరతునకు( దక్షుండును, 
బుష్కలుండును, శత్రుఘ్నునకు సుబాహుండును, శ్రుతసేనుండును సంభవించి రయ్యెడ. 347 


స గర్భవతి ఐన సీత వాలీ ్యకులవారి ఆ(శ్రమంలో కుశలవులనే కుమారులను కన్నది. వాలీ శకి మహర్షి 
వారికి జాతకర్మలు చేశాడు. లక్ష్మణునికి అంగదుడు, చం(ద్రకేతుడు; భరతునికి తక్షుడు; పుష్కలుడు; 
శత్రుఘ్నునికి సుబాహుడు, (శ్రుతసేనుడు అనే పుత్రులు జన్మించారు. 

క. బంధురబలు(డగు భరతుడు, గంధర్వచయంబు( ద్రుంచి కనకాదుల స 

దృంధుండగు నన్న కిచ్చెను, బంధువులును మాతృజనులు( బ్రజలున్‌ మెచ్చన్‌. 348 


క అప్పుడు బలశాలి అయిన భరతుడు దిగ్విజయం చేసి గంధర్వులను రూపుమాపి తల్లులు, 
బంధువులు, ప్రజలు మెచ్చేటట్టుగా అపారమైన ధనాన్నీ బంగారాన్నీ సజ్జ్ఞనబంధుడైన రామచం(ద్రునకు 
సమర్పించాడు. 


ఆ. మధువనంబులోన మధునందనుం డగు, లవణు. జంపి భుజబలంబు మెటసి 
మధుపురంబు సేసె మధుభాషి శతుఘ్నుం డన్న రామచంద్రు( డౌననంగ. 349 
* మధురభాషణుడైన శత్రుఘ్నుడు తన అన్న రామచంద్రుడు మెచ్చుకొనేటట్ట్లు మధురాక్షసుడి 
కొడుకైన లవణాసురుళ్ణి సంహరించి మధువనంలో మధుపురాన్ని నిర్మించాడు. 
వ. అంత. గొంతకాలంబునకు రామచంద్రుని కొమారులైన కుశలవు లిద్దణును వాల్మీకివలన వేదాది 


విద్యలయందు నేర్సరులై సెక్కు సభలను సతానంబుగా రామకథాశ్లోకంబులు పాడుచు, నొక్కనా( 
డు రాఘవేంద్రుని యజ్ఞశాలకుం జని. 350 


శత్రు శట కొంతకాలానికి రామచంద్రుని కొడుకులైన కుశలవులు వాల్మీకివల్ల వేదవిద్యల్లో ఆరితేరిన 
వారయ్యారు. అనేక సభల్లో రామ కథాక్టోకాలను స్వరసహితంగా గానం చేస్తూ ఒకరోజు రాముని యజ్ఞశాలకు 
వెళ్ళారు. 

మత్త. వట్టిమ్రా(కులు పల్లవింప నవారిమె మధుధార దా 
నుట్టంబాడిన వారిపాటకు నుర్వరాధిపుండున్‌ బ్రజల్‌ 
బిట్టు సంతస మంది రయ్యెడ( బ్రీతి. గన్నుల బాపష్పముల్‌ 
దొట్ట నౌదల లూంచి వారలతోడి మక్కువ పుట్టంగాన్‌. 351 


* ఆ విధంగా వెళ్లి మోళ్లు చిగురించేటట్టుగా, అమృతధారలు ఒలికేటట్టుగా వారు రామకథ గానం 
చేశారు. వారిపాటకు ఆ రామచం(ద్రుడూ, ఇతర ప్రజలూ పారవశ్యంతో ఆనందబాష్పాలు రాలుస్తూ తల 
లూచి, వారిపట్ల ఎక్కువ మక్కువ కలిగినవారై మిక్కిలి సంతోషాన్ని పొందారు. 


వ. అంత నా రామచంద్రుండు కుమారుల కిట్లనియె. 352 


ఆ. చిన్న యన్నలార! నీతాంశుముఖులార!, నళినదళ విశాలనయనులార! 
మధుర భాషులార! మహి మీ(ద నెవ్వరు, తల్లి దండ్రి మీకు ధన్యులార! 353 


* చంద్రునివంటి ముఖములు కల ఓ ముద్దుకుజ్జలారా! తామర రేకులవలె వెడల్పైన కన్నులూ, 

తియ్యని వాక్కులూ కల ధన్యులారా! మీ తల్లిదండ్రులెవరు” 

వ. అనిన వారోలేము వాల్మీకిపొత్రులము; రాఘవేశ్వరుని యాగంబు సూడవచ్చితి మనవుడు మెల్లన 
నగి 'యెల్లి ప్రొద్దున మీ తండ్రి నెటణీంగెద; రుండుండని యొక్క నివాసంబునకు సత్కరించి పనిచె; 
మజణునా(డు సీతం దోడ్కొని కుశలవుల ముందట నిడుకొని వాల్మీకి వచ్చి రఘుపుంగవునిం గని 
యనేక ప్రకారంబుల వినుతించి యిట్లనియె. 354 


* అనగా వాళ్ళు 'మేము వాల్మీకి మునీంద్రుని మనుమలం. రాఘవుని యాగాన్ని చూడవచ్చాము” 
అన్నారు. అప్పుడు రామచంద్రుడు మెల్లగా నవ్వి రేపు ప్రొద్దున మీ తండ్రిని తెలుసుకొందురు గాని ఈ 
పూటకు ఇక్కడే ఉండండి” అని వాళ్లను సత్కరించి వారి నివాసానికి పంపాడు. మరునాడు సీతను 
వెంటబెట్టుకొని, కుశలవులను ముందుపెట్టుకొని వాల్మీకిమునీంద్రుడు రఘుకుల శ్రేష్టుడైన రాముణ్ణి దర్శించి 
అనేక విధాల సంస్తుతించి ఇట్టా అన్నాడు. 


ఆ. “సత శుద్దురాలు, చిత్తవాక్కర్మంబు, లందు సత్యమూర్తి యమలచరిత 
పుణ్యసాధ్వి విడువ బోలదు చేకొను, రవికులాబ్దిచంద్ర! రామచంద్ర! 355 


* ఓ రామచంద్రా! నీవు సూర్యకులమనే సముద్రానికి చంద్రుని వంటివాడవు! సీత అమాయకురాలు. 
మనోవాక్కాయకర్శల్లో, సత్యనిష్ట కలది. పరిశుద్ధమైన నడవడిక కలిగింది. పుణ్యాత్మురాలు. పతివ్రత. 
ఆమెను దూరం చేసుకోవద్దు. స్వీకరించు. 


న. అని వాల్మీకి వలుక, రామచంద్రుండు పుత్రార్థియె విచారింప( గుశలవులను వాల్మీకికి నొప్పగించి, 
రామచంద్ర చరణ ధ్యానంబు సేయుచు, నిరాశయై సీత భూ వివరంబు సొచ్చె. నయ్యెడ. 356 

* అని వాలీ కి చెప్పగా రామచంద్రుడు కొడుకుల కోసం విచారించాడు. నిరాశయైన సీత కుశలవులను 
వాల్మీకికి అప్పగించి, రామచంద్రుని పాదాలను ధ్యానిస్తూ భూగర్భంలో (ప్రవేశించింది. 


మ. ముదితా! యేటికి. గ్రుంకి తీవు మనలో మోహంబు చింతింపవే 
వదనాంభోజము సూపవే మృదువు నీవాక్యంబు విన్పింపవే 
తుదిసేయం దగ దంచు నీశ్వరు(డునై దుఃఖించె భూసాలు( డా 
పద గాదే ప్రియురాలి. బాసినయెడన్‌ భావింప నెవ్వారికిన్‌? 357 
* తాను భగవంతుడైనా ఆ రామభద్రుడు 'ఓ కాంతా! నీవెందుకు భూమిలోనికి క్రుంగిపోయావు? 
పద్మంవంటి నీ ముఖాన్ని చూపవా? నీ మృదుమధురవాక్కులు వినిపించవా? ఇట్లా నన్ను వీడిపోవడం 
తగదు అంటూ దుఃఖించాడు. ఎటువంటి వారికైనా ప్రియురాలు దూరమైతే దుఃఖం కలగడం సహజమేకదా! 


వ. అని వగచి, రామచంద్రుండు బ్రహ్మచర్యంబు ధరియించి, పదుమూ(డువేల యేం డ్లెడతెగకుండ 
నగ్ని హోత్రంబులు సెల్లించి, తానీశ్వరుండు గావున దన మొదలి నెలవునకుం జనియె; ని వ్విధంబున.358 


* ఆ విధంగా శోకించి రామచంద్రుడు (బ్రహ్మచర్యాన్ని అవలంబించి పదమూడు వేల సంవత్సరాలు 
ఎడతెగకుండా అగ్నిహోత్రాలను ప్రవర్తిల్లచేసి, తాను భగవంతు డైనందువల్ల తన మొదటి చోటైన పరమ 
పదానికి వెళ్ళాడు. 


ఆ. ఆదిదేవుడైన యా రామచంద్రుని, కబ్ది. గట్టు టెంత యసురకోటిం 
జంపుటెంత కపులసాహాయ్య మది యెంత, సురల కొజకు. గ్రీడ చూపె. గాక. 359 
* ఆదిదేవుడైన ఆ రామచంద్రునికి సముద్రంపై సేతువుకట్టడం, రాక్షసులను చంపడం ఎంతపని? 
వానరుల సాయం ఏపాటిది? ఇతర దేవతలకు తన లీలలను చూపాడంతే. 


చ. వశుండుగ మొక్కెదన్‌ లవణవార్ధి విజ్బంభణతా నివర్తికిన్‌ 
దశదిగధీశమౌళిమణి దర్సణమండిత దివ్యకీర్తికిన్‌; 
దశశతభానుమూర్తికి సుధారుచిభాషికి సాధుపోషికిన్‌ 
దశరథరాజుపట్టికిని దైత్యపతిం బొరిగొన్న జెట్టికిన్‌. 360 
* లవణసముద్రపు అహంకారాన్ని అణచినవానికి, దిక్సాలకుల కిరీట మణిదర్పణాల్లో ప్రకాశించే 
దివ్యకీర్తి కలవానికి, వేయిసూర్యుల కాంతిని పుణికిపుచ్చుకొన్న వానికి, అమృతంవలె తియ్యగా మాట్లాడేవానికి 
సాధువులను పోషించే వానికి, దశరథరాజు కుమారునికి , రాక్షసరాజును చంపిన వీరునికి నేను వినముడనై 
యొక్కుతాను. 


ఉ. నల్లనివాడు పద్మనయనంబులవాండు మహాశుగంబులున్‌ 
విల్లును దాల్చువా(డు గడు విప్పగు వక్షమువాండు మేలు సై 
జల్లెడువా(డు నిక్కిన భుజంబులవా(డు యశంబు దిక్కులం 
జల్లెడువాండు నైన రఘుసత్తము. డీవుత మా కభీష్టముల్‌. 361 


తొమ్మిదవ స్కంధము 417 


* నల్లనివాడు, పద్మాలవంటి కన్నులు కలవాడు, గొప్పవిల్లును బాణాలను ధరించినవాడు, విశాలమైన 
రొమ్ము కలవాడు, మేలు చేకూర్చే వాడు, ఎగుభుజాలు కలవాడు, అన్ని దిక్కులా కీర్తిని వెదజల్లేవాడు ఐన 
రఘుకుల తిలకుడు మా కోరికలను తీర్పుగాక! 


ఆ. రామచంద్రు( గూడి రాకల పోకల( గదిసి తిరుగువారు. గన్నవారు 
నంటికొన్నవారు నా కోసల ప్రజ, లరిగి రాదియోగు లరుగు గతికి. 362 


* ఆ రామచంద్రునితో కలిసి మెలసి తిరిగినవారూ, తనవి తీరా చూచినవారూ, ప్రేమతో తాకిన 
వారూ అయిన ఆ కోసలదేశప్రజలు ఆది యోగులు పొందే సద్గతిని పొందారు. 


క. మంతనములు సద్గతులకు, పొంతనములు ఘనములైన పుణ్యముల కిదా 
నీంతనపూర్వమహాఘ ని, కృంతనములు రామనామ కృతి చింతనముల్‌. 363 


* శ్రీరామనామ సంస్మరణాలు సద్గతులకు ఏకాంత మార్గాలు. గొప్ప పుణ్యాలకు ఆలవాలాలు. 
ఇప్పుడూ ఇంతకు ముందూ చేసిన గొప్ప పాపాలను పోగొట్టేవి. 


వ. ఆ రామచంద్రునకు( గుశండును, గుశునకు నతిధి, యతిధికి నిషధుండును, నిషధునకు 
నభుండును, నభునికి. బుండరీకుండును, బుండరీకునకు క్షేమధన్వుండును, క్లేమధన్వునకు 
దేవానీకుండును, దేవానీకునకు నహీనుండును, నహీనునకు( బారియాత్రుండును, బారియాత్రునకు 
బలుండును, బలునకు జలుండను, జలునకు నర్కసంభవుం డగు వజనాభుండును, వజనాభునకు 
శంఖణుండును, శంఖణునకు విధృతియును, విధృతికి హిరణ్యనాభుండును జనియించిరి. ఆ 
హిరణ్యనాభుండు జైమిని శిష్యుండైన యాజ్ఞనల్క్యముని వలన నధ్యాత్మయో గంబు నేర్చి, హృదయ 
కలుషంబులం బాసి యోగ చర్యుండయ్యె; నా హిరణ్యనాభునకు( బుష్యుండును, బుష్యునకు 
ధ్రువసంధియు, (ధ్రువసంధికి సుదర్శనుండును, సుదర్శనునకు నగ్నివర్లుండును, నగ్నివర్గునకు 
శీ ఫుండును, శీప్రునకు మరువను రాజశ్రేష్యుండును బుట్టి; రా రాజయోగి సిద్దుండయి, 
కలాపగ్రామంబున నున్నవా(డు; కలియుగాంతంబున నష్టం బయ్యెడు సూర్యవంశంబు( (గమ్మణ( 
బుట్టింపం గల వాడా మరువునకు( బశుశుకుండును, నాప్రశుశుకునకు సంధియు, నతనికి 
నమర్షణుండును, నా యమర్హణునికి మహస్వంతుండును, నా మహస్వంతునకు విశ్వసాహ్యుండును, 
నా విశ్వసాహ్యునకు బృహద్బలుండును జనియించి రా బృహద్బలుండు భారత యుద్ధంబున మీ 
తండ్రియగు నభిమన్యునిచేత హతుండయ్యె; వినుము. 364 


* ఆ రామచంద్రునికి కుశుడు, కుశునికి అతిథి, అతిథికి నిషధుడు, నిషధునికి నభుడు, నభునికి 
పుండరీకుడు, పుండరీకునికి క్షేమధన్వుడు, క్షేమధన్వునికి దేవానీకుడు, దేవానీకునికి అహీనుడు, అహీనునికి 
పారియా(తుడు, పారియా(త్రునికి బలుడు, బలునికి చలుడు జన్మించారు. చలునికి విధృతి, విధృతికి 
హిరణ్యనాభుడు జన్మించారు. అతడు జైమిని శిష్యుడైన యాజ్ఞవల్క్య్యమునిని ఆశ్రయించి అధ్యాత్మయోగాన్ని 
నేర్చి హృదయంలో కలతలను మాని యోగచర్యుడైనాడు. 

ఆ హిరణ్యనాభునికి పుష్యుడు, పుష్యునికి ధ్రువసంధి, ధ్రువసంధికి సుదర్శనుడు, సుదర్శనునికి 
అగ్నివర్గుడు, అన్నివర్జునికి శీఘ్రుడు, శీఘ్రునికి మరువనే రాజశ్రేష్టుడు పుట్టారు. ఆరాజు యోగసిద్దిని పొంది 
కలాప([గ్రామంలో ఇప్పుడూ ఉంటున్నాడు. కలియుగాంతంలో నష్టమయ్యే సూర్యవంశాన్ని మళ్లా అతడు 
'ప్రతిష్టిస్తాడు. ఆ మరువుకు ప్రశు[శ్రుకుడు, ఆ ్రశుశ్రుకునికి సంధి, అతడికి అమర్షణుడు, ఆ అమర్షణునికి 
మహస్వంతుడు, ఆ మహస్వంతునికి విశ్య్వసాహ్యుడు, ఆ విశ్వనాహ్యునికి బృహద్బలుడు జన్మించారు. ఆ 
బృహద్భలుడు భారతయుద్దంలో మీ తండ్రి ఐన అభిమన్యుని చేతిలో హతుడైనాడు. విను. 


-: భవిష్యద్రాజేతిహాసము :- 


తే. పరంగ నిక్షాకుడును బృహద్భ్బలు(డు మొదలు దుదయు. గాంగల రాజుల దోడుతోడ 
నెణు(గ జెప్పితి నీ వారి; నింకమీ(దం బుట్ట గలవారి జెప్పెద భూవరేంద్ర! 365 


* ఓ రాజేంద్రా ! ఇక్షాకుడు మొదలుకొని బృహద్బ్చలుని వరకూ |ప్రవర్తిల్లిన మీ వంశంలోని రాజులను 
గూర్చి వరుసగా వివరించాను. ఇక పుట్టబోయేవాళ్ళను గూర్చి చెబుతాను. 


వ. ఆ బృహద్బలునకు బృహద్రణుండును, బహద్రణునకు నురుక్షతుండు, నాతనికి వత్సప్రీతుండును, 
వత్సపీతునకు( బ్రతివ్యోముండును, బ్రతివ్యోమునకు భానుండును, భానునకు సహదేవుండును, 
సహదేవునకు బృహదశ్వుండును, బృహదశ్వునకు భానుమంతుండును, భానుముంతునకు. బ్రతి 
కాశ్వుండును, బ్రతీకాశ్వునకు సుప్రతీకుండును, సుప్రతీకునకు మేరుదేవుండును, మేరుదేవునకు 
సుతక్షత్రుండును, సుతక్షత్రునకు బుక్షకుండును, బుక్షకునకు నంతరిక్షుండును, నతనికి సుత 
వుండును, సుతుపునకు నమిత్రజిత్తు, నతనికి బృహద్వాజియు, నతనికి బర్జియు, బర్హికి 
ధనంజయుండును, ధనంజయునకు రణంజయుండును, రణంజయునకు సృంజయుండును, 
సృంజయునకు శాక్యుండును, శాక్యునకు శుద్దాదుండును, శుద్దాదునకు లాంగలుండును, లాంగలు 
నకు( బసేనజిత్తు నతనికి క్షుద్రకుండును, క్షుద్రకునకు బుణకుండును, బుణకునకు 
సురథుండును, సురథునకు సుమితుండును బుట్టుదురు. సుమిత్రని యనంతరకాలంబున 
సూర్యవంశంబు నశింపం గలదు. వీరలు బృహద్బలుని నుండి క్రమంబునం బుట్టంగలవారలు 
అని చెప్పి శుకుం డిట్లనియె. 366 


* ఆ బృహద్బలునికి బృహద్రణుడు, బృహద్రణునికి ఉరుక్షత్రుడు, అతడికి వత్సప్రీతుడు, 
వత్సట్రీతునికి ప్రతివ్యోముడు, ప్రతివ్యోమునికి భానుడు, భానునికి సహదేవుడు, సహదేవునికి బృహదశ్వుడు, 
బృహదశ్వునికి భానుమంతుడు, భానుమంతునికి ప్రతీకాశ్వుడు, ప్రతీకాశ్వునికి సుప్రతీకుడు, సుప్రతీకునికి 
మేరుదేవుడు, మేరుదేవునికి సుతక్షత్రుడు, సుతక్షత్రునికి బుక్షకుడు, బుక్షకునికి అంతరిక్షుడు, అంతరిక్షునికి 
సుతపుడు, సుతపునికి అమి(త్రబిత్తు అతడికి బృహద్వాజి, అతడికి బర్హి బర్హికి ధనంజయుడు, ధనంజయునికి 
రణంజయుడు, అతడికి సృంజయుడు, సృంజయునికి శాక్యుడు, శాక్యునికి శుద్దాదుడు, శుద్దాదునికి 
లాంగలుడు, లాంగలునికి ప్రసేనబిత్తు అతడికి క్షు[ద్రకుడు, క్షుద్రకునికి బుణకుడు, బుణకునికి సురథుడు, 

సురథునికి సుమిత్రుడు పుడతారు. సుమిత్రుని తర్వాత సూర్యవంశం నశిస్తుంది. వీరు బృహద్బలుని 
నుండి క్రమంగా కలుగుతారు అని చెప్పి శుకుడు ఇట్లా అన్నాడు. 


సీ. 'ధన్యు(డా యిక్షాకు తనయుడాౌ నిమి యాగ మాచరింపంగ గోరి యా వసిష్టు 
నారి జ్యమునకు( దా నర్ధింప( గని యాత. డింద్రుని మఖము సేయింప నియ్య 
కొనినాండ మటీ వత్తు. గొదవ లే దన వచ్చి సంసార మెంతయు( జంచలంబు 
కాలయాపన మేల? (గతువు సేసెది మని యన్యబుత్విక్కుల నతండు గూర్చి 
తే. సేయ నింద్రుని యాగంబు చెల్లంజేసి, గురుండు చనుదెంచి శిష్యుపై( గోప మెత్తి 
యోరి నా వచ్చు నిందాంక నుండ వనుచు, నతని దేహంబు వడుగాక యని శసించె. 367 


* ధన్యాత్ముడైన ఆ ఇక్ష్యాకునికొడుకు నిమి యాగం చేయాలనుకొని బుత్విజుడుగా ఉండడానికి 
వసిష్టమహర్షిని అర్థించాడు. అతడు “ఇంద్రుడి యజ్ఞం చేయించడానికి ముందే ఒప్పుకున్నాను. తర్వాత 
వస్తాను. ఏలోటూ కలగకుండా చూస్తాను” అన్నాడు. కాని నిమి “ఈ సంసారం నిలకడ లేనిది. కాలయాపన 
చేయడ మెందుకు? యజ్ఞం చేస్తాను” అని వేరే బుత్విక్కులను ఏర్పాటు చేసుకుని యజ్ఞానికి ఉపక్రమించాడు. 
తర్వాత ఇంద్రుని యాగాన్ని ముగించి వచ్చి వసిష్టుడు నిమిపై కోపం తెచ్చుకొని 'నేను వచ్చేదాకా 
ఆగలేకపోయావు' అంటూ అతని శరీరం, కూలిపోవాలని శపించాడు. 


వ. ఇట్లు వసిష్టుండు శపించిన, నిమియును వసిష్టుని దేహంబు వడు(గాక యని మరల శపించిన న 
వ్వసిష్టుండు మిత్రావరుణుల వలన గడపట నూర్వశికి జన్మించె. గురుశాపంబున (బ్రహ్మజ్ఞాని మైన 
నిమి, విగతదేహుండైన, నతని దేహంబు మునీశ్వరులు గంధవస్తువులం బొదివి, దాయి, దొరకొన్న 
సత్రయాగంబు సెల్లించిరి. యాగంబు కడపటను దేవగణంబులు మెచ్చి వచ్చిన, వారలకు నిమిదేహంబు 
సూసి, బ్రతుకం జేయుంి డనవుడు వారలు “నిమి ప్రాణంబులు వచ్చుంగాకి యని పలికిన, నిమి 
తనదేహంబు సారనొల్లక యిట్లనియె. 368 

* ఇట్లా వసిష్టుడు తన్ను శపించగా నిమికూడా వసిష్టుని దేహం నాశన మగుగాక అని ప్రతిశాపం 

పెట్టాడు. వసిష్టుడు మిత్రావరుణులవల్ల తిరిగి ఊర్వశికి జన్మించాడు. బ్రహ్మజ్ఞాని అయిన నిమి గురుశాపం 
వల్ల ప్రాణాలను వదిలాడు. అతడి దేహాన్ని మునులు సుగంధ(ద్రవ్యాల్లో భద్ర పరచి, ప్రారంభించిన 
సత్రయాగాన్ని పూర్తిచేశారు. యాగం చివర మెచ్చి వచ్చిన దేవతలకు నిమిదేహాన్ని చూపి *బ్రతికించండి' 
అని ప్రార్థించారు. 'నిమిప్రాణం వచ్చుగాకి అని వాళ్ళు ఆశీర్వదించారు. కాని నిమి తుచ్చశరీరాన్ని పొందడానికి 
ఇష్టపడక ఇలా అన్నాడు. 

మ. అతి మోహాకులితంబు సాంద్ర మమతాహంకారమూలంబు సం 
తత నానాసుఖదుఃఖపీడిత మనిత్యం? బిట్టి దేహంబు సం 
కృతి నా కేటికి? మీనజీవనము భంగిం భీతి బాహుళ్య మం 
చితరుల్‌ సెద్దలు దీని. జేకొనరు సర్వేశున్‌ మదిన్‌ గొల్బెదన్‌. 369 

* మోహంచేత కలత పొందునదీ, మమతాహంకారాలకు మూలమైనదీ, ఎడతెగని సుఖదుఃఖాలచేత 
పీడింపబడేదీ, అనిత్య మైనది ఐన శరీరబంధం నా కెందుకు? వివేకవంతులు సర్వేశ్వరుడైన శ్రీహరిని 
సేవిస్తూ చేపబ్రతుకువలె నిరంతర మరణభయం కలిగిన ఈ శరీర బంధాన్ని స్వీకరించరు. 


వ. అని పలికిన నిమిమాటలు గ్రమ్మణీంప నేరక, శరీరులు గన్నులు దెజచినప్పుడును, మూసినప్పుడును, 
నిమి గాన వచ్చుంగాక యని పల్కి దేవతలు సనిరి. అంత. 370 


* అని చెప్పిన నిమిమాటలు కాదనలేక దేవతలు 'దేహధారులకు కనురెప్పలు తెరచినప్పుడు, 
మూసినప్పుడు నిమి అస్తిత్వం కాన వస్తుంది' అని చెప్పి వెళ్ళారు. 


ఆ. పెద్దలైన మునులు ప్పథ్వీస్థలికి రాజు, లేమి. జూచి నిమి కలేబరంబు 
తరువ నొకండు పుట్టి. దనయుండు వానిని, జనకు( డనుచు( బలికె జగము లెల్ల. 371 


క పిమ్మట మునీశ్వరులు రాజు లేకపోతే రాజ్యంలో అరాజకత్వం కలుగుతుందని భావించి 
నిమికళేబరాన్ని మథధించగా ఒకకొడుకు పుట్టాడు. లోకాలన్నీ అతణ్ణి జనకు డని పేర్కొన్నాయి. 


వ. మటియు నతండు విగతదేహుండు గావున వైదేహు డనియును, మథజాతుండు గావున మిథిలుం 
డనియుం బరగౌ. అ మ్మిథులునిచేత నిర్మితం బైనది గావున మిథిలా నగరంబు నాం బరగా; ఆ 
జనకునకు నుదావసుండును, నుదావసునకు నందివర్దనుండును, నందివర్దనునకు సుకేతుండును, 
సుకేతునకు దేవరాతుండును, దేవరాతునకు బృహద్రథుండును పుట్టె. అతనికి మహావీర్యుండును, 
నతనికి సుధృతియు, నతనికి ధృష్టకేతుండును, నతనికి హర్యశ్వుండు, నతనికి మరువు, నతనికి( 
బ్రతింధకుండును, నతనికి. గృతరయుండు, నతనికి దేవమీఢుండును, నతనికి విధృతుండును, 
నతనికి మహాధృతియు, నతనికి( గీర్తిరాతుండు, నతనికి మహారోముండు, నతనికి స్వర్ణరోముండును, 
నతనికి హ్రస్వరోముండును, నతనికి సీరధ్వజుండును బుట్టిరి. 372 


* అతడు విదేహుడివల్ల పుట్టాడు. కాబట్టి వై దేహుడని, మధించడం వల్ల పుట్టినందువల్ల మిథిలుడని 
ప్రసిద్దికెక్కాడు. మిథిలునిచేత నిర్మించబడ్డ పట్టణం మిథిలానగరంగా ప్రసిద్ధమైంది. ఆ జనకునికి ఉదావసుడు, 
ఉదావసునికి నందివర్హనుడు, నందివర్హనునికి సుకేతుడు, సుకేతునికి దేవరాతుడు, దేవరాతునికి బృహద్రథుడు 
పుట్టారు. అతనికి మహావీర్యుడు. అతడికి సుధృతి, అతడికి ధృష్టకేతుడు, అతడికి హర్యశ్వుడు, అతడికి 
మరువు, అతడికి ప్రతింధకుడు, అతడికి కృతరయుడు, అతడికి దేవమీఢుడు, అతడికి విధృతుడు, అతడికి 
మహాధృతి, అతడికి కీర్తిరాతుడు, అతడికి మహారోముడు, అతడికి స్వర్లరోముడు, అతడికి హ్రస్వరోముడు. 
అతడికి సీరధ్వజుడు పుట్టారు. 


ఆ. అత(డు ముఖము సేయ నవని దున్నింపంగ, లాంగలంబుకొనను లక్షణాంగి 
సీత జాత యయ్యె సీరధ్వజుండన, దాన జెప్పంబడియె ధన్యు. డతండు. 373 


తొమ్మిదవ స్కంధము 421 


* అతడు యజ్ఞం చేయడానికి భూమిని దున్నింపగా నాగేటిచాలులో శుభలక్షణవతి ఐన సీత దొరికింది. 
అందుకే పుణ్యాత్ముడైన అతణ్ణి సీర ధ్వజుడని అన్నారు. 

వ. ఆ సీరధ్వజునకు( గుశధ్వజుండును, గుశధ్వజునకు ధర్మధ్వజుండును, ధర్మధ్వజునకు( గృతధ్వజ, 
మితధ్వజులను వారిద్దణు( బుట్టిరి. అందు. గృతధ్వజునకు( గేశిధ్వజు( డుదయించె. అతండు( 
దన్ను దా నెటేంగాడి విద్యయందు నేర్పరి యయ్యె. మితధ్వజునకు ఖాండిక్యుం డనువాండు 
జన్మించి, తండ్రివలన నెణుక గలవాండై, కర్మతత్వంబు నేర్చి, కేశిధ్వజునివలన భీతుండై యేగె, 
ఖాండిక్యునకు భానుమంతుండును, భానుమంతునకు శతద్యుమ్నుండును, శతద్యుమ్నునికి 
శుచియు, శుచికి సనద్వాజుండును, సనద్వాజునకు నూర్వ్వకేతుండు, నూర్వ్వకేతునకు నజుండును, 
నజునకు( గురుజిత్తును, గురుజిత్తునకు నరిష్టనేమియు, నరిష్టనేమికి శ్రుతాయువు, శ్రుతాయువునకు( 
బార్భ్యుండును, బార్భ్చ్వునకు. జిత్రరథుండును, జిత్రరథునకు క్షేమాపియు, క్షేమాసికి హేమ 
రథుండును, హేమరథునకు సత్యరథుండును, సత్యరథునకు నుపగురుండును, ఉపగురునకు 
నగ్నిదేవుప్రసాదంబున నుపగుర్వుండును, ఉపగుర్వునకు సావనుండును, సావనునకు సువర్చ 
సుండును గలిగె, అత(డ సుభూషణుండని వినంబడు. ఆ సుభూషణునకు జయుండును, జయునకు 
విజయుండును, విజయునకు ధృతుండును, ధృతునకు ననఘుండును, అనఘునకు వీతిహవ్యుం 
డును, వీతిహవ్యునకు ధృతియు, ధృతికి బహుళాశ్వుండును, బహుళాశ్వునకు. గృతియు(, గృతికి 
మహానశియును జన్మించిరి. వీరలు మైథిలులగు రాజులని చెప్పంబడుదురు. యోగీశ్వరు ప్రసాదంబున 
గృహస్థులై యుండియు బంధవిముక్తులై యాత్మజ్ఞానంబు గలిగి, నిరంతర బ్రహ్మానుసంధానంబు 
సేయుచు నుండుదురు అని పలికి శుకయోగీంద్రుం డిట్లనియె. 374 

* ఆ సీరధ్వజునికి కుశధ్వజుడు, కుశధ్వజునికి ధర్మధ్వజుడు, ధర్మధ్వజునికి కృతధ్వజుడు, మితధ్వజుడు 
అనే ఇద్దరు కొడుకులు పుట్టారు. వారిలో కృతధ్య్వజునికి కేశిధ్య్వజుడు జన్మించాడు. అతడు ఆత విద్యలో నేర్సరి 
అయ్యాడు. మితధ్వజునికి ఖాండిక్యుడు జన్మించాడు. అతడు తండ్రివల్ల కర్మకాండలను నేర్చి కేశిధ్వజునికి 
భయపడి పారిపోయాడు. ఖాండిక్యునికి భానుమంతుడు, భానుమంతునికి శతద్యుమ్నుడు, శతద్యుమ్మునికి 
శుచి, శుచికి సనద్వాజుడు, సనద్వాజునికి ఊార్షకేతుడు, ఊర్ష్యకేతునికి అజుడు, అజునికి కురుజిత్తు, కురుబిత్తుకు 
అరిష్టనేమి, అరిష్టనేమికి శ్రుతాయువు, శ్రుతాయువుకు పార్వకుడు, పార్వకునికి చిత్రరథుడు. చిత్రరథునికి 
క్షేమాపి, క్షేమాపికి హేమరథుడు, హేమరథునికి సత్యరథుడు, సత్యరథునికి ఉపగురుడు, ఉపగురునికి అగ్నిదేవుని 
అనుగ్రహం వల్ల ఉపగుర్వుడు, ఉపగుర్వునికి సావనుడు, సావనునికి సువర్చసుడు కలిగారు. అతడు సుభాషణుడని 
పిలువబడ్డాడు. 

ఆ సుభాషణునికి జయుడు, జయునికి విజయుడు, విజయునికి ధృతుడు, ధృతునికి అనఘుడు, 
అనఘునికి వీతిహవ్యుడు, వీతిహవ్యునికి ధృతి, ధృతికి బహుళాశ్వుడు, బహుళాశ్వునికి కృతి, కృతికి మహావశి 
జన్మించారు. మిథిలరాజులైన వీరందరూ మైథిలు లని చెప్పబడతారు. వీరందరూ యోగీశ్వరుల అనుగ్రహం 
పొంది గృహస్టులై ఉండికూడా బంధాలను తెంచుకుని ఆత్మజ్ఞానం కలిగి బ్రహ్మానుసంధానం చేస్తూ ఉంటారు 
అని చెప్పి శుకమహర్షి ఇట్లా అన్నాడు. 


422 పోతన భాగవతము 


-: చంద్రవంశ్యులగు రాజుల యితిహాసము :- 


ఆ. చంద్రగౌరమైన చంద్రవంశమునందు6 జంద్రకీర్తితోడ జనితమైన 
యట్టి పుణ్యమతులు నైళాదిరాజుల, నింక వినుము మానవేంద్రచంద్ర! 375 


న. రాజచం(ద్రుడా! చంద్రునివలె తెల్లనైన చం[ద్రవంశంలో కీర్తిమంతుడైన చం(ద్రునివల్ల పుట్టిన 
పురూరవుడు మొదలైన పుణ్యాత్ములైన రాజుల చరిత్ర విను! 


సీ ఒకవేయుతలలలో నుండు జగన్నాథు బొడ్డు. దమ్మిని బ్రహ్మ పుట్టె మొదల; 
నతనికి గుణముల నతని బోలిన దక్షు, డగు నత్రి సంజాతు. డయ్యె; నత్రి 
కడగంటి చూడ్కుల గలువలసంగడీం డుదయించె విప్రుల కోషధులకు 
నమర( దారాతతి కజుని పంపున నాధథు(డై యుండి రాజసూయంబు సేసి 


తే. మూ(డులోకములను గెల్చి మోటబకమునం జని బృహస్పతి పెండ్లాము జారుమూర్తి( 
దార నిలుసొచ్చి కొనిపోయి తన్ను గురుండు, వేడునందా(క నయ్యింతి విడువ డయ్యె. 376 


* వేయితలలు కలిగిన శ్రీహరినాభికమలంలో నుండి మొదట (బ్రహ్మ పుట్టాడు. అతడికి అతడిని 
పోలిన గుణవంతుడైన అత్రి జన్మించాడు. అత్రి కడగంటి చూపుల నుండి చంద్రుడు ఉదయించాడు. 
(బ్రహ్మ ఆనతి మేరకు అతడు బ్రాహ్మణులకూ, ఓషధులకూ, నక్షత్రసమూహానికి రాజయ్యాడు. అతడు 
రాజసూయయాగాన్ని చేసి ముల్లోకాలనూ గెల్పాడు. అతడు బృహస్పతి భార్య అందగత్తె అయిన తారను 
మూర్ధత్వంతో లేవదీసుకొని పోయాడు. తాత ఐన బ్రహ్మదేవుడు జోక్యం చేసుకొనేటంత వరకూ ఆమె 
నతడు వదలి పెట్టలేదు. 


న. అంత వేల్పులతో రక్కసులకుం గయ్యం బయ్యె, బృహస్పతి తోడి వైరంబునం జేసి, కావ్యు(డు 
రాక్షసులతో. జేరికొని చం ద్రుని( జేపట్టి, సురాచార్యునిం బో(దోలిన హరుండు భూతగణసమేతుండై, 
తన గురుపుత్రుండైన బృహస్పతిని జేపట్టె. దేవేంద్రుడును, సురగణంబులుం, దానును బృహస్పతికి 
నడ్డంబు వచ్చె, అ య్యవసరంబున బృహస్పతి భార్యా నిమిత్తంబున రణంబు సురాసుర వినాశకరం 
బయ్యె. ఆలోన బృహస్పతి తండ్రియగు నంగిరసుండు సెప్పిన విని బ్రహ్మదేవుండు చంద్రునిం 
గోపించి, గర్భిణి అయిన తారను మరల నిప్పించినం జూచి, బృహస్పతి దాని కిట్లనియె. 377 


* అప్పుడు దేవతలతో రాక్షసులకు యుద్ధం జరిగింది. బృహస్పతి తోడి విరోధం వల్ల రాక్షసులూ 
శుక్రాచార్యుడూ చంద్రుని పక్షం చేరి బృహస్పతిని వెళ్లగొట్టారు. శివుడు భూతగణాలతో పాటు గురుపుత్రుడైన 
బృహస్పతికి బాసటగా నిలిచాడు. దేవేంద్రుడు దేవగణాలతో పాటు బృహస్పతికి అండగా వచ్చాడు. అప్పుడు 
బృహస్పతి భార్య నిమిత్తంగా యుద్ధం జరగింది. రెండు పక్షాలలోని వారు నాశన మయ్యారు. ఆ లోపుగా 
బృహస్పతి తండ్రి అయిన అంగిరసుడు యుద్దాన్ని ఆపు చేయించమని బ్రహ్మను కోరాడు. (బ్రహ్మదేవుడు 
వచ్చి చంద్రుణ్ణి మందలించి, గర్భిణి అయిన తారను చంద్రునికి ఇప్పించాడు. అప్పుడు బృహస్పతి ఆమెతో 
ఇట్టా అన్నాడు. 

ఉ. సిగ్గొకయింతలేక వెలచేడియ భంగిని ధర్మకీర్తులన్‌ 
బొగ్గులు సేసి జారు శశి బొంది కటా! కడు పేల దెచ్చి కొం 
టెగ్గు దలంప(గా వలదె యిప్పుడు గర్భము దించుకొమ్ము నిన్‌ 
(మ్రగ్గంగ జేసెదన్‌ జెనంటి మానవతుల్‌ నిను. జూచి మెత్తురే? 378 
* ఓ అపవిత్రురాలా! ఏ మాత్రం సిగ్గులేక వేశ్యలాగా ధర్మాన్నీ, కీర్తిని నాశనం చేసి ఆ చంద్రుడి 
పొందుకోరి కడుపెందుకు తెచ్చుకున్నావు? పాపచింత అక్కరలేదా? గర్భాన్ని దించుకో, నిన్ను నిలువునా 
కాల్సేస్తాను. మానవతులు నిన్ను చూచి మెచ్చుకుంటారా? 


వ. అని కోపించుచుండ, నా చెలువకు( బసిండిచాయ మేనుగల కుళ్ల పుట్టె. వానిం జూచి మోహంబు చేసి, 
బృహస్పతి తన కొడుకనియునుం, జంద్రుండు దన కన్నవా( డనియును, జగడించిరి. అప్పుడు- 379 
* అని కోపగించుకొంటుండగా ఆమెకు బంగారం వంటి దేహకాంతి గల పిల్లవాడు పుట్టాడు. ఆ 
బిడ్డను చూచి మోహాన్ని పొందిన బృహస్పతి వాడు తనకొడుకనీ, చంద్రుడు తన బిడ్డడనీ వాదులాడుకున్నారు. 
య య 
ఆ. వారి వాదు చూచి వారింపంగా వచ్చి, యేర్సరింపలేక యెల్లమునులు 
నమరవరుల నడుగ నా వేడుకలకత్తె, యెజుంగు6 గాని యితరు లెజు(గ రనిరి. 380 


* అప్పుడు దేవతలూ మునులూ వారి తగవును తీర్చడానికి వచ్చారు. ఎవరిబిడ్డో తేల్చలేకపోయారు. 
నిజం ఆ వగలాడికే తెలుసు. ఇతరులకు తెలియదన్నారు. 


న. ఆ పలుకులు నిని, సిగ్గుపడి యున్న తారకు జిన్ని కొమరుం డిట్లనియె. 381 
* ఆ మాటలను విని సిగ్గుపడుతున్న తల్లితో ముద్దులకొడుకు ఇట్టా అన్నాడు. 
Pas © లు ae} 
క. ఇలునరుస చెడంగ బంధులు, దలవంప(గ మగండు రోయః దల్లీ! కట్టా! 
వెలినేల నన్ను గంటివి, కలిగించినవా(డు శీతకరుండో గురుండో. 382 
* తల్లీ! ఇంటి పరువు పోయేటట్టుగా, బంధువులు తలవంచుకొనేటట్టుగా, మగడు అసహ్యించు 
కొనేటట్లుగా అన్యులవల్ల నన్నెందుకు కన్నావు? నన్ను పుట్టించినవాడు చంద్రుడా? బృహస్పతా? చెప్పు. 


వ. అని పలుకుచున్న కొడుకునకు మాణు మాటలాడనేరకున్న తార నేకాంతంబునకుం జీరి 
మంతనంబున బ్రహ్మ యిట్లనియె. 383 


* అని అడిగిన కొడుకుకు సమాధానం చెప్పలేక ఊరకున్న తారను బ్రహ్మ ఏకాంతానికి పిలిచి 
రహస్యంగా ఇట్టా అన్నాడు. 


మ. చెలువా! నీయెల సిగ్గు వాసి, గురు(డో శీతాంశు(డో యెవ్వడౌ 
లలితాకారు( గుమారు( గన్న యత? డేలా దాథ? నీ పాటు నీ 

తలనే పుట్టెనె? వెచ్చ నూర్చకుము; కాంతల్‌ కామినుల్‌ గారె? మా 
టల నిందేమియు( బోదుపో యొరులతోడం జెప్ప; విన్సింపవే. 38 


* ఓ కాంతా! సిగ్గుపడటం మాని ఈ ముద్దులకుజ్ఞవాడి కన్న తండ్రి చంద్రుడా? బృహస్పతా? 
చెప్పు. ఎందుకీ విషయాన్ని దాస్తావు? ఆ బుద్ది నీకె పుట్టిందా? ఎందుకు నిట్టూరుస్తావు? కాంతలు 
కాముకురాం[డ్రుకదా? నోరు విప్పిన మాత్రాన ఏమీ కాదులే! ఇతరులతో చెప్పను. నిజం చెప్పు. 


వ. అని పలికిన (బ్రహ్మకు నెదురుమాటాడ వెజచి , మంతనంబున నయ్యింతి చంద్రునికిం గన్న దాన 
ననవు(డు నా బాలకునకు బుధుండని పేరు పెట్టి, చంద్రున కిచ్చి బ్రహ్మ సనియె. నంత. 385 


* అని అడిగిన (బ్రహ్మకు ఎదురుచెప్పడానికి భయపడి ఆమె మెల్లగా చంద్రుడి వల్ల కన్నాను 
అన్నది. అప్పుడు (బ్రహ్మ ఆ బాలుడికి బుధుడని పేరు పెట్టి చంద్రునికి అప్పగించి వెళ్ళాడు. 
ఆ. బుద్ధిమంతుడైన బుధుండు పుత్రుండైన, మేను పెంచి రాజు మిన్ను ముట్టె; 
బుద్దిగల సుతుండు పుట్టినచో. దండ్రి, మిన్ను ముట్టకేల మిన్నకుండు? 386 
* పిమ్మట తనకొడుకైన బుధుడు అన్ని విధాలా బుద్దిమంతు డయ్యాడని చంద్రుడు వృద్ది చెంది 
ఆకాశాన్ని ముట్టాడు. బుద్దిమంతుడైన కొడుకు పుడితే తండ్రి ఉప్పాంగకుంటాడా? 


వ. ఆబుధునకుదొల్లి చెప్పిన యిళాకన్యక వలన బురూరవుండు పుట్టె; ఆ పురూరవునకు గల శౌర్యసౌందర్య 
గాంభీర్యాది గుణంబులు నారదుని వలన నింద్ర సభలోన నూర్వశి విని, మిత్రావరుణుల శాపంబున 
మనుష్య స్తీరూపంబు దాల్చి, భూలోకంబునకు వచ్చి, పురూరవు ముందట నిలువంబడి. 387 


* ఆ బుధునికి ఇది వరకే చెప్పినట్లు ఇళాకన్యవల్ల పురూరవుడు పుట్టాడు. అతడి సౌందర్యాన్నీ, 
శౌర్యాదిగుణాలను ఇంద్రసభలో ఊర్వశి నారదుడి వల్ల విన్నది. మిత్రావరుణుల శాపం వల్ల ఆమె 
మనుష్యరూపాన్ని పొంది భూలోకానికి వచ్చింది. 


తరలము. 


సరసిజాక్షు మృగేంద్రమధ్య విశాలవక్షు మహాభుజున్‌ 

సురుచి రానన చంద్రమండల శోభితున్‌ సుకుమారు నా 

పురుషవర్యు( బురూరవుం గని పువ్వుటంపరజోదుచే( 

దొర(గు క్రొన్విరి తూపులన్‌ మది. దూలపోవ(గ భ్రాంతయె. 388 


* ఆ విధంగా వచ్చిన ఊర్వశి తామరలవంటి కన్నులు కలవాడు, సింహం నడుమువంటి సన్నని 
నడుము కలవాడు, విశాలమైన రొమ్ము కలవాడు, గొప్ప భుజాలు కలవాడు, చంద్రునివంటి కాంతిమంతమైన 
ముఖం కలవాడు, సుకుమారుడు అయిన పురూరవుణ్ణి చూచింది. మన్మథుడు వేసే వాడిబాణాలకు తూలిపోయి 
వివశు రాలయింది. 

వ. ఊర్వశి నిలిచి యున్నంత 389 


ఉ. భావజు కోలయో? మొగులువాసి వెలుంగు మెజుంగొ? మోహినీ 
దేవతయో? నభోరమయొ? దీని కరగ్రహణంబు లేనిచో 
జీవన మేటి కంచు మరుచే( జిగురా కడిదమ్ము జిమ్ములం 
దా వడశెన్‌ బురూరవు(డు తామర పాకు జలంబు కైవడిన్‌. 390 
ప అట్లా నిలబడిఉన్న ఊర్వశి మన్మథుడు తన్ను వశీకరించు కోవడం కోసం సిద్దపరచిన ఎరవలెనూ, 
మబ్బుతొలగి వెలిగే మెరుగు వలెనూ, మోహినీ దేవతవలెనూ, ఆకాశలక్ష్మి వలెనూ పురూరవునికి కన్పించింది. 
“ఈమెను చేపట్టకపోతే బ్రతుకెందుకు?” అనుకొంటూ ఆ పురూరవుడు మన ్యథుని చిగురాకుకత్తి దెబ్బలవల్ల 
తామరాకు మీది నీటిబొట్టులాగా చలించాడు. 


వ. ఇట్టు రాచపట్టి చెణకు వింటి వాని దాడికి నోడి, యెట్టకేలకు సైరణచేసి నిలుకడం దెచ్చికొని; 
యచ్చెలున కిట్లనియె. 391 


* ఈ విధంగా ఆ రాజకుమారుడు మన్మథుని దాడికి వెనుకాడి తుదకు కుదుటబడి ఆమెతో ఇట్లా 
అన్నాడు. 
ఉ. ఎక్కడనుండి రాక? మన కిద్దటీకిం దగు నీకు. దక్కితిన్‌ 
మ్రుక్కడి వచ్చెనే యలరు ముల్కుల వాండడిదంబు. ద్రిప్పు చే 
దిక్కు నెణుంగ నౌ యబల! దేహము దేహము గేలు(గేల నీ 
చెక్కున( జెక్కు మోసి తగు చెయ్వుల నన్ను విపన్ను( గావవే. 392 
* ఓ సుందరీ! నీ వెక్కడినుండి వచ్చావు? మన ఇద్దరికీ ఈడూ జోడూ బాగా కుదిరింది. నేను నీకు 
చిక్కాను. మన్మథుడు కత్తి తిప్పుతూ విజృంభించాడు. నాకు దిక్కుతోచడం లేదు. నన్ను దయచూడు. నీ 
బిగికౌగిలి ప్రసాదించు. విపన్నుడనైన నన్ను కటాక్షించు. రక్షించు. 


వ. అనినం బోడచేడియ యిట్లనియె 393 
* అనగా ప్రాఢురాలైన ఊర్వశి పురూరవునితో ఇట్లా అన్నది. 


మ. ఇవి నా కూర్చుతగళ్ళు రెండు దగ నీ వెల్లప్తుడున్‌ గాచె దే 
ని వివస్తుండవు గాక నాకడ సదా నీవుండు దేనిన్‌ విశే 
ష విలాసాధిక! నీకు నా ఘృతము భక్ష్యంబయ్యె నేనిన్‌ మనో 
జ వినోదంబుల నిన్ను( దేల్తు నగునే చంద్రాన్వయ గ్రామజి! 394 


* రసికశిరోమణి! శశికుల (గ్రామణీ! ఈ రెండుపోట్టేళ్ళు నాకు ప్రాణ సమానమైనవి. నీ వెప్పుడూ 
వీటిని కంటికి రెప్పలా కాపాడేటట్లయితే, నా చెంత నీవు దిగంబరుడవు కాకుండా మెలిగేటట్లయితే, నాకు 
వలెనే నేయి నీకు ఇష్టమయ్యేట ట్లయితే నిన్ను మన్మథసుఖాల్లో ఓలలాడిస్తాను. ఈ నియమాలు నీకు 
అంగీకారమేనా? 

వ. అని పల్కిన వేల్పుల వెలయాలి ప్రతిమాటల కియ్యకొని తన మనంబున. 395 
క. మంచిద(ట రూపు ననురతి, నంచిత య(ట దేవగణిక య(ట మరుచేతన్‌ 

సంచలితచిత్తయై కా, మించిన దంట యింతకంటె మేలుం గలదే. 396 
న. అని నిశ్చయించుకొని 397 


* అని పలికిన దేవవేశ్య నియమ నిబంధనలకు అంగీకరించి పురూరవుడు తన మనస్సులో 'ఇది 
అన్ని విధాలా బాగుంది. మంచి రూపాన్ని పుట్టుకను (ప్రోగుచేసుకొన్న దేవవేశ్య ఈమె. పైగా మన్మథ 
పరవశురాలై నన్ను కామించింది. ఇంతకంటె మేలుందా?' అని నిశ్చయించు కొన్నాడు. 


ఆ. రాజు రాజముఖిని రతి. దేల్చె బంగారు, మేడలందు. దరుల నీడలందు( 
దో(టలందు రత్నకూటంబులందును, గొలకులందు గిరుల కెల(కులందు. 398 


* ఆ పురూరవుడు ఆ అందాలరాశి ఐన ఊర్వశిని బంగారు మేడల లోనూ, చెట్ల నీడలలోనూ, 
పూలతోటలలోనూ, రత్నకూటాలలోనూ, సరస్సులలోనూ, గిరిశిఖరాలలోను సురతసౌఖ్యాలలో ముంచి 
తేలాడు. 

వ. అంత న య్యిద్దరకుం తగులంబు నెలకొనిన 399 


క. ఒక దిక్క యేగుదురు వా, రొకచోటన కాని నిలిచి యుండరు దమలో 
నొకటియె మనమున నెంచుచు, నొకనిమిషము పాయకుందు రువిదయు( దానున్‌. 400 


* అప్పు డా యిద్దరికీ చక్కగా పొత్తు కుదిరింది. ఆ ఇద్దరూ ఒక దిక్కే వెళ్ళేవారు. ఒక చోటే 
నిలచేవారు. ఒకటిగానే తలచేవారు. క్షణ కాలమైన ఒకరిని విడిచి ఒకరు ఉండేవారు కారు. 


క. దయ్య మెణుంగును వారల, నెయ్యంబును మక్కువలును నిజమరితనముల్‌ 
వియ్యములును నెడసందిని, బయ్యదకొం గడ్డమైన( బ్రాణము వెడలున్‌. 401 


* వారిద్దరి స్నేహాలు, (ప్రేమలూ, నెయ్యాలూ, వియ్యాలూ ఆ దేవుడికే తెలుసు. ఇద్దరి మధ్య పైటకొంగు 
అడ్డమైనా ప్రాణాలు పోయి నంతగా విలవిలలాడే వాళ్ళు. 


వ. ఇ ట్లూర్వశియుం బురూరవుండు నొం డొరువుల వలన మక్కువలు చెక్కులొత్తం బగళ్లు రేలు 
నెల్లెడల విహరింప నొక్కనాండు దేవలోకంబున దేవేంద్రుండు గొలువుండు తటి. గొలువున నూర్వశి 
లేకుండుటం జూచి. 402 


షా ట్లా ఊర్వశీపురూరవులు పరస్పరం అనురాగాలు అతిశయించే టట్టు రాత్రనక పగలనక అన్ని 
చోట్లా తామై విహరించారు. అప్పుడు ఒక రోజు దేవలోకంలో దేవేంద్రుండు కొలువుదీరి ఉన్నప్పుడు సభలో 
ఊర్వశి లేకుండడం గమనించాడు. 

క. ఇన్ని దినంబులవలె నా, యున్న సభామధ్యవేది యూర్వశి లేమిన్‌ 
విన్న. దనంబున నున్నది, వన్నె దతేణగి యున్న పసి(డివడువున ననుచున్‌. 403 
వ. ఇంద్రుండు గంధర్వులం బనిచిన వారు నడురేయిం జని చీ(కటి నూర్వశి సెంచుకొన్న యేడకంబులం 
బట్టిన నవి రెండును మొజువెట్టిన వాని మొజు విని రతిఖిన్నుండై మేనుముజచి కూరుకుచున్న పురూరవు 
కౌంగిటనుండి యూర్వశి యిట్లనియె. 404 


* ఇన్నిదినాలూ ఊర్వశి లేకపోవడం వల్ల నా సభా(ప్రదేశం వన్నె తగ్గిన బంగారంలాగా కళావిహీనమై 
ఉంది. ఇంద్రుడు ఊర్వశిజాడ తెలుసుకోవడం కోసం గంధర్వులను పంపాడు. వారు వెళ్ళి నడిరేయి 
చీకటిసమయంలో ఊర్వశి పెంచుకుంటున్న పొట్టేళ్లను పట్టుకున్నారు. అవి అరచి మొరపెట్టాయి. రతి వల్ల 
అలసి ఒళ్ళు మరచి నిద్రపోతున్న పురూరవుడి కౌగిట్లోని ఊర్వశి వాటి మొరను ఆలకించి ఇట్టా అన్నది! 


మ. “అదె నా బిడ్డల( బట్టి దొంగలు మహాహంకారులై కొంచు ను 
న్మదులై పోయెద; రడ్డపాటునకు సామర్ధ్యంబునన్‌ హీనుండై 
కదలం డీ మగపంద; కూరుకుగతిం గన్మూసి గుర్వెట్టుచున్‌ 
వదలం జాలండు నాదు కౌంగిలియు దా వంధ్యాత్ముండై చెల్లరే” 405 


* “అదిగో నాబిడ్డలవంటి పొట్టేళ్లను దొంగలు ఎత్తుకొని పోతున్నారు. అడ్డుపడడానికి చేవలేకుండా 
ఈ పిరికిమగడు కాలుకదపడం లేదు. తాను చేతగానివాడై కళ్ళుమూసుకొని నిద్రపోతూ గుర్రు పెడుతూ 
నా కౌగిలి వదలడం లేదు. ఇది ఇతడికే చెల్లింది.” 


క. పగతురు దొంగల రేప, మగంటిమి వాటింపలేక మగతన మెల్లన్‌ 
మగువల కౌగిట. జూపెడు, మగవాండగుకంటె మగండు మగువగు టొప్పున్‌. 406 


* “విరోధులు దొంగలను ఉసిగొల్పగా పౌరుషం కనబరచక ్రీల కౌగిట్లో మాత్రమే మగతనం 
చూపే మగడు మగవాడవడం కంటె ఆడుది కావడమే బాగు.” 


ఆ. అధముండైన వాని కా లగుకంటె న, త్యధికునింట దాసి యగుట మేలు; 
హీను. బొంది యోని హింసింపంగా నేల? యువతిజనుల కూరకుంట లెస్స. 407 


* “అల్పుడైన వానికి భార్యకావడం కంటె గొప్పవానింట దాసి కావడమే మేలు. స్త్రీలు పౌరుషహీనుడి 
పొందుకోరి బాధపడ్డం కన్నా ఊరకుండడమే మేలు.” 


క. ఏటిది నీరాచణీకం, బా(టది మొజువెట్ట. బశువులాతురపడ నో 
యా(టదని లేచి దొంగల, గీంటటవు వెడలంగ శవముక్రియ నుండె దిదే. 408 


* “నీ రాజరికం ఎందుకు? ఒక ఆడకూతురు మొరపెట్టినా, నోరులేని పశువులు బాధపడుతున్నా 
పట్టించుకోవు. దొంగలను తరిమికొట్టవు. పీనుగలాగా పడి ఉన్నావు.” 

క. నినియు వినవు రణభీరువు, మనుజాధము నిదురబోతు మందుని నకటా! 
నిను. జక్రవర్తి. జేసిన, వనజాసనుకంటె వెట్టివాడును గలండే. 409 


* “విన్నా విననట్టే ఉన్నావు. నీలాంటి పిరికివాణ్ణి, మనుష్యాధముణ్ణి నిదురపోతును, మందుణ్ణి 
చక్రవర్తిగా చేసిన బ్రహ్మకంటె వెట్టి వాడున్నాడా?” 
వ. అని పెక్కుభంగుల నయ్యింతి, పరుషోక్తులను కరవాలమ్ములు చెవులంజొనుప, నా రాజశేఖరుం 


డంకుశంబు పోట్ల నడరు మదగజంబు చందంబున చీరమణచి, దిగంబరుండై వాలు కేల నంకించి, 
నడురేయి దొంగల నజకి వైచి మేషంబుల విడిపించుకొని, తిరిగివచ్చునెడ. 410 


అని అనేక విధాల ఆ ఊర్వశి పరుషమైన మాటలనే పదునైన బాణాలను పురూరవుని చెవుల్లో 
గుచ్చుకొనేటట్టు చేసింది. వెంటనే ఆ రాజశ్రేష్ణుడు అంకుశం పోట్లచేత కలవరపడే మదపుటేనుగులాగా 
కట్టుబట్ట మరచి దిగంబరుడై చేత కత్తినందుకున్నాడు. పరుగుపరుగున పోయి ఆ అర్హరా(త్రి దొంగలను 
తెగనరికి పొట్టేళ్లను విడిపించుకొని తిరిగి వచ్చాడు. 


ఆ. చీజలేని మగని జెలువ దా నీక్షించి, కన్ను మొజు(గి పోవ గడంక నతండు 
వెజ్టివానిభంగి వివశు(డై పడి లేచి, పొటిలి తెణలి స్రుక్కి పొక్కిపడియె. 411 


* అప్పుడు దిసమొలతో ఉన్న మగళణ్ణి చూచి ఊర్వశి ఆ క్షణమే మాయమై పోయింది. ఆ పురూరవుడు 
వెట్టివాడిలాగా వశంతప్పి నేలమీద పడి పొర్లి పొర్లి దుఃఖించాడు. 


న. మరియు(బురూరవుండు మదనాతురుండై, వెతకుచు, సరస్వతీ తీరంబున( జెలికత్తెలతో( గూడియున్న 
నూర్వశిం గని, వికసితముఖుండై యిట్లనియె. 412 


* ఆ పురూరవుడు మదనవేదనతో ప్రియురాలిని వెదకుతూ సరస్వతీ నదీతీరంలో చెలికత్తెలతో 
కలిసి ఉన్న ఊర్వశిని చూచి విప్పారిన ముఖంతో ఇట్లా అన్నాడు. 
మ. తనుమధ్యా! యిది యేల వచ్చి తకటా ధర్మంబె శర్మంబె మున్‌ 
మనలో నుంకువలాడి కొన్న పలుకుల్‌ మర్యాదలున్‌ దప్పెనే 
నిను నే( బాసిన యంతనుండి తనువు న్నేలం బడంబాటె మే 
దినిపై వ్రాలకమున్న నన్ను. గరుణాదృష్టిన్‌ విలోకింపవే! 413 


* ఓ సుందరీ! ఇట్టా ఎందుకు వచ్చావు? ఇది ధర్మమేనా? ఈపని నీకు సంతోషకర మైనదేనా? 
ఇదివరలో మనం మనసు విప్పి చెప్పికొన్న సుద్దులను, ఏర్పరచుకొన్న హద్దులను మరచావా? నీకు 
దూరమైనప్పటి నుండి నా శరీరం క్రుంగిపోతూ ఉంది. క్రూరమృగాలు నా దేహాన్ని పీక్కుతినకుండా దీనుడనైన 
నన్ను కనికరింపవా? 


వ. అనిన నూర్వళి యిట్లనియె. 414 

క. మగువలకు నింత లొంగెదు; మగవాండవె నీకు పశువుమాడ్కిన్‌ వగవం 
దగవే మానుషపశువును, మృగములు గని రోయుశాక మేలని తినునే. 415 


* అనగా ఊర్వశి ఇట్టా అన్నది-ఆడవాళ్లకు ఇంతగా దాసోహమనే నీవూ ఒక మగవాడివా? పశువులాగా 
దుఃఖీంచడం ధర్మమేనా? మనుష్యరూపంలో ఉన్న పశువును (క్రూరమృగాలుకూడా తినడానికి 


అసహ్యించుకొంటాయి. 
వ. అదియునుం గాక. 416 


ను. తలఏపుల్‌ చిచ్చులు మాట లుజ్వల సుధాధారల్‌ విభుండైన పు 
వ్విలుతున్‌ మెచ్చర యన్యులన్‌ వలతురే విశ్వాసమున్‌ లేదు క్రూ 
రలు తోడుం బతినైన( జంపుదు రధర్మల్‌ నిరయల్‌ చంచలల్‌ 
వెలయాండ్రెక్కడ వారి వేడబము లా వేదాంతసూక్తంబులే. 417 


* అదీగాక చపలచిత్తలైన చెలువల తలపులు చిచ్చులవంటివి. మాటలేమో అమృతధారలు. మగువలు 
మన్మథుడే మగడైనా మెచ్చరు. ఇతరులను లెక్కచేస్తారా? వారికి విశ్వాసం ఏ కోశానా లేదు. క్రూర స్వభావం 
వాళ్ళది. తోబుట్టువులనైనా భర్తనైనా చంపడానికి వెను కాడరు. ధర్మం, దయా ఏ మాత్రం లేని చంచలచి త్రలైన 
వేశ్య లెక్కడ? (ప్రేమ లెక్కడ? వేదాంతసూక్తాలైనా అర్థమవుతాయి కానీ వారి మాయలు అంతుచిక్కవు! 


ఉ. ఇంకొక యేండు వోయిన నరేశ్వర! యాతలిరేయి నీవు నా 
లంకెకు వచ్చి యాత్మజుల లక్షణవంతుల(గాంచె దేమియున్‌ 
గొంకక పొమ్ము నావుడును గొమ్మను గర్భిణి. గాం దలంచుచున్‌ 
శంక యొకింత లేక నృపసత్తము( డల్లనపోయె వీటికిన్‌. 418 


* శ రాజా! ఇంకొక సంవత్సరం గడిచాక అవతలిరాత్రి నన్ను కలసి లక్షణవంతులైన కొడుకులను 
పొందుతావు. అనుమానమేమీ పెట్టుకోక వెళ్ళు. అని ఊర్వశి చెప్పగా, అతడు ఆమె గర్భంతో ఉందని 
భావిస్తూ ఏ మాత్రం శంకలేకుండా తన పట్టణానికి వెళ్లాడు. 


వ. ఇట్లు మరలి చని, తన పురంబున నొక్కయే(డుండి, పిదప నూర్వశికడ కేగి యొక్కరేయి పురూరవుం 
డ య్యింతికడ నున్న, నా వెలందియు గంధర్వుల వేండికొనుము. నన్నిచ్చెదరు అనవుడు నతండు 
గంధర్వులను బ్రార్థించిన, వారలతండు పొగడుటకు మెచ్చి, యగ్నిస్థాలి నిచ్చిన, న య్యగ్ని స్టాలి 
నూర్వశింగా( దలంచుచు, దానితో నడవిం దిరుగుచుండి, యొక్కనా( డగ్నిస్టాలి యని యెజింగి, 
వనంబున దిగవిడిచి, యింటికి. జనుదెంచి, నిత్యంబు రాత్రి దానిన చింతించుచుండం ద్రేతాయుగంబు 
సొచ్చిన నా రాజుచిత్తంబునం గర్మబోధంబులై, వేదంబులు మూడు మార్గంబులం దోంచిన, నా 
భూ వరుండు స్థాలికడకుం జని, యందు శమీగర్భజాతంబైన యశ్వత్థంబు( జూచి, యశ్వత్సంబుచేత 
నరణులు రెండు గావించి, ముందటి యరణి దానును, వెనుకటి యరణి నూర్వశియును, 
రెంటినడుమ నున్న కాష్టంబు పుత్రుండు నని, మంత్రంబు చెప్పుచుం ద్రచ్చుచుండ, జాతవేదుండను 


430 పోతన భాగవతము 


నగ్ని సంభవించె. నతండు విహితారాధన సంస్కారంబునం జేసి, యాహవనీయాది రూపంబుల 
మూట నెగడి పురూరవుని పుతుండని కల్పింపం బడియె. ఆ యుగ్ని పురూరవుని( 
బుణ్యలోకంబునకుం బనుపం గారణం బగుటం జేసి. 419 


* ఇట్లా వెళ్లిన పురూరవుడు తన పట్టణంలో ఒక సంవత్సరం ఉండి పిమ్మట ఊర్వశి దగ్గరకు వెళ్లి 
ఒకరాత్రి ఆమెతో గడిపాడు. అప్పుడామె 'గంధర్వులను ప్రార్థించు. నన్ను నీకు అనుగ్రహిస్తారు” అన్నది. 
పురూరవుని పొగడ్తలకు మెచ్చిన గంధర్వులు అతడికి ఒక కుంపటి నిచ్చారు. పురూరవుడు ఆ కుంపటిని 
ఊర్వశిగా భావిస్తూ దానితో పాటే అడవిలో తిరుగుతూ ఉన్నాడు. ఒకరోజు అది ఊర్వశి కాదని తెలిసికొని 
ఆ కుంపటిని అడవిలోనే వదలి ఇంటికి వెళ్ళాడు. ప్రతిరాత్రీ ఊర్వశినే స్మరిస్తూ కాలం గడిపాడు. త్రేతాయుగం 
ప్రవేశించగానే ఆ రాజు చిత్తంలో కర్మబోధ అయి మూడు వేదాలు సాక్షాత్కరించాయి. అతడు కుంపటిని 
పారవేసిన చోటికి వెళ్లి శమీవృక్షం లోంచి పుట్టిన రావిచెట్టును చూచాడు. రావిచెట్టు నుండి రెండు అరణులను 
చేసి పైనున్న అరణి తాననీ, (క్రింద ఉన్న అరణి ఊర్వశి అనీ, ఆ రెంటి నడుమ ఉన్న కాష్టం కొడుకనీ 
మంత్రం చెబుతూ మథించాడు. అప్పుడు జాతవేదుడనే అగ్ని పుట్టాడు. పురూరవుడు (తయీవిద్యతో 
దాన్ని మూడగ్నులుగా సంస్కరించగా అది ఆహవనీయాది రూపియె వర్దిల్లి పురూరవుని కొడుకుగా 
కల్పింపబడింది. ఆ అగ్ని పురూరవుణ్ణి పుణ్యలోకాన్ని పొందించడానికి సమర్థమైంది. 

క. ఆ యగ్నిచే. బురూరవుం డా యజ్జేశ్వరు ననంతు హరి వేదమయున్‌ 

శ్రీయుతు. గూర్చి యజించె గు, ణాయుతు( డూర్వశి. గనంగ నరిగెడు కొజుకై. 420 


4 ఊర్వశి ఉన్న లోకానికి వెళ్లడం కోసం పురూరవుడు ఆ అగ్నితో యజ్జేశుడూ, అనంతుడు, 
వేదమయుడు ఐన శ్రీహరిని గూర్చి యజ్ఞం చేశాడు. 
Sy 
ఉ. ఒక్కడ వహ్ని వేల్పు పురుషోత్తము( డొక్కండ సర్వవాజ్మయం 
బొక్కండ వేద మా ప్రణవ మొక్క(డ వర్ణము తొల్లి త్రేతయం 
దెక్కటి మాన్సి మూండుగను నేర్పటిచెన్‌ దనబుద్ధి సెంపుచే. 
జక్క(గ నా పురూరవు( డశక్తులకున్‌ సులభంబులౌ గతిన్‌. 421 


* తేతాయుగానికి పూర్వం అగ్ని అఖండమై ఉండేది. నారాయణుడు ఒక్కడే దేవత. ప్రణవం 
ఒక్కటే వేదంగా ఉండేది. సర్వ వాజ్మయమూ అందులోనే యిమిడి ఉండేది. ఒకే వర్షం ఉండేది. ఆపురూరవుడు 
తన బుద్ది పెంపుతో శక్తీహీనులకు కూడా కర్మమార్గం సుకర మయ్యేటట్లుగా ఒక్కటిని మూడుగా ఏర్పరచాడు. 


వ. ఇట్లు వేదవిభాగంబు గల్పించి, యాగంబు సేసి, పురూరవుం డూర్వశియున్న గంధర్వలోకంబునకుం 
జనియె. అతనికి నూర్వశిగర్భంబున నాయువు, శ్రుతాయువు, సత్యాయువు, రయుండు, జయుండు 
విజయుం డన నార్లురు పుత్రులు గలిగిరి, అందు శ్రుతాయువునకు వసుమంతుండును, సత్యాయువునకు 
దుతంజయుండును, రయునకు శశుతుండు, నేకుండు నన నిరువురును గలిగిరి, జయునకు 
నమితుండును, విజయునకు భీముండును జనించిరి. ఆ భీమునకు( గాంచనుండును, గాంచనునకు 

హోత్రకుండును, హోత్రకునకు గంగా ప్రవాహంబు పుక్కిటం బట్టిన జహ్నుండును , జహ్నునకు( 
బూరుండును, బూరునకు బాలకుండును, బాలకునకు నజకుండును, నజకునకు( గుశుండును, 
గుశునకు( గుశాంబుండు, ధూర్తయుండు, వసువు, కుశనాభుం డన నలువురును సంభవించిరి. 
అందు. గుశాంబునికి గాధి యనువాండు గలిగె. ఆ గాధి రాజ్యంబు సేయుచుండ. 422 


* ఈ విధంగా వేదవిభాగాన్ని కల్పించి, యజ్ఞం చేసి ఆ పురూరవుడు గంధర్వలోకానికి వెళ్ళాడు. 
అతనికి ఊర్వశివలన ఆయువు శుతాయువు, సత్యాయువు, రయుడు, జయుడు, విజయుడు అనే 
ఆరుమంది కొడుకులు కలిగారు. వారిలో (శ్రతాయువుకు వసుమంతుడు, సత్యాయువుకు (శ్రుతంజయుడు, 
రయునికి (శ్రుతుడు, ఏకుడు అనే యిద్దరు, జయునికి అమితుడు, విజయునికి భీముడు జన్మించారు. ఆ 
భీమునికి కాంచనుడు, కాంచనునికి హో(త్రకుడు, హోత్రకునికి గంగాప్రవాహాన్ని పుక్కిటబట్టిన జహ్నడు, 
జహ్ననికి పూరుడు, పూరునికి బాలకుడు, బాలకునికి అజకుడు, అజకునికి కుశుడు, కుశునికి కుశాంబుడు, 
ధూర్తయుడు, వసువు, కుశనాభుడు అనే నలుగురు కొడుకులు పుట్టారు. వారిలో కుశాంబునికి గాధి 
అనేవాడు కలిగి రాజ్యధిపతి ఐనాడు. 


సీ. సత్యవతిని గాధిజాతను కన్యను విప్రుండు బుచికుండు వేండుకొనిన 
గాధియు సుత కీడు గాండని తెల్లని, నవకంపు మేనులు నల్లచెవులు 
గల గుజ్జముల వేయు కన్యకు నీ వుంకు విచ్చిన గూంయరు నిత్తు ననిన 
వసుధామరుండును వరుణుని కడ కేగి హరుల€ దెచ్చిన గూంతు నాత€ డిచ్చె 


ఆ. నా మహాత్ము సతియు నత్తయు. గొడుకులం గోరి యడుగ నీయకొని యతండు 
విప్రరాజ మంత్ర వితతుల వేల్పించి, చరువుసేసి గ్రుంకం జనియె నదికి. 423 
* ఆ గాధిరాజు కూతురు సత్యవతి, బ్రాహ్మణుడైన బుచికుడు ఆ కన్యను తన కిమ్మని గాధిరాజును 
అర్థించాడు. తన కూతురికి అతడు ఈడు కాడని భావించాడు గాధిరాజు. తెల్లని మృదుదేహాలను, నల్లని 
చెవులను కలిగిన వేయి గుణ్టాలను శుల్కంగా ఇస్తే తన కూతురిని ఇస్తానని బుచికునితో అన్నాడు. 
అతడు వరుణుణ్ణి అడిగి అటువంటి గుజ్టాలను తీసుకొని రాగా గాధిరాజు తన కూతురిని అతడి కిచ్చాడు. 
భార్యా అత్త ఇద్దరూ పుత్రులు కావాలని బుచికుణ్ణి కోరారు. అతడు దానికి సమ్మతించి బ్రహ్మమంత్రాలతోను, 
క్షత్రియమం(త్రాలతోనూ వేల్ళి, హవిస్సు తయారు చేసి, స్నానం చేయడానికి నదికి వెళ్లాడు. 
వ. అయ్యెడం దల్లి యడిగిన సత్యవతి బ్రహ్మమంత్రంబుల వేల్సించిన చరువు దల్లి కిచ్చి, కొత 
మం్యత్రంబులం దల్లికి వేల్సించిన చరువు దా నందుకొని యుండ, నా ముని సనుదెంచి, వీడ్వడుట 
యెజింగి, భార్య కిట్లనియె. 424 
* అప్పుడు తల్లి అడగ్గా సత్యవతి బ్రహ్మమం(త్రాలతో వేల్పించిన హవిస్సును తల్లికిచ్చి, 
క్షాత్రమం(త్రాలతో తల్లికోసం వేల్పించిన హవిస్సును తాను (గ్రహించింది. అప్పుడు ముని వచ్చి హవిస్సులు 
తారుమారు కావడం తెలుసుకొని భార్యతో ఇట్టా అన్నాడు. 

ఆ. తల్లి చరువు నీవు దాల్చి నీ చరువేల, తల్లిపాల నిడితి తరళనేత్ర! 
కొమ్మ! యింక నీకు. (గ్రూరుండు పుట్టు మీ, యమ్మ బ్రహ్మవిదుని ననఘు. గాంచు. 425 


* తల్లికోసం ఉంచిన హవిర్భాగాన్ని నీవు గ్రహించి, నీ కోసం ఉంచిన హవిర్భాగాన్ని ఎందుకు మీ 
అమ్మ కిచ్చావు? ఇక మీదట నీకు క్రూరుడైన కొడుకు పుడతాడు. మీ అమ శ (బ్రహ్మజ్ఞాని అయిన పుణ్యాత్ముణ్ణి 
కంటుంది. 

వ. అనిన, నయ్యింతి వెజుచి మొక్కి, నినయంబు లాడినం బ్రసన్నుండై, నీ కొడుకు సాధువై, నీ మనుమండు 
క్రూరుం డగుంగాక యని , రుచికుం డనుగ్రహించిన నా సత్యవతికి జమదగ్ని సంభవించె, ఆ సత్య 
వతియునుం గౌశికీనదియై, లోకపావనియె ప్రవహించె. ఆ జమదగ్నియు రేణువుకూ(తురు రేణుకను 
వివాహంబై, వసుమనాది కుమారులం గనియె నందు. 426 


* అనగా సత్యవతి భయపడి అతడికి నమస్కరించి ప్రాధేయపడింది. అప్పుడు బుచికుడు ప్రసన్నుడై 
'నీ కొడుకు సాధువూ, మనుమడు క్రూరుడూ అవుతారు" అని అనుగ్రహించగా సత్యవతికి జమదగ్ని 
జన్మించాడు. ఆ సత్యవతి లోకాన్ని పావనం చేస్తూ కౌశికీనదియై ప్రవహించింది. ఆ జమదగ్ని రేణువుకూతురైన 
రేణుకను పెళ్ళిచేసుకొని వసుమనాది పుత్రులను పొందాడు. 


క. పురుషోత్తము నంశంబున, ధర జమదగ్నికి జనించె ధన్యు(డు రాముం 

డిరువది యొకమనుటీ నృపతుల, శిరముల( జక్కడిచె. దనదు చేగొడ్డంటన్‌. 427 
* పురుషోత్తముని అంశవల్ల పరశురాముడు జమదగ్నికి కుమారుడై తన గండ్రగొడ్డలితో ఇరవై 

ఒక్కమారు రాజుల తలలు ఖండించాడు. 
వ. అనిన విని, భూవరుండు శుకున కిట్లనియె. 428 
* అని చెప్పగా విని పరీక్షిత్తు శుకునితో ఇట్టా అన్నాడు. 
-: పరశురాముని చరిత్రము :- 

ఉ. ఏటికి. జంపె రాము. డవనీశుల. బల్వుర వారియందు. ద 

ప్పేటిది విప్రుడయ్యు నతండేటికి రాజస తామసంబులన్‌ 


వాటము( బొందె భూభరము వారిత మౌటది యే విధంబు నా 
మాటకు మౌనిచంద్ర! మణు మాట ప్రకాశము గాంగ జెప్పవే. 429 


* ఓ మునీంద్రా! పరశురాముడు అంతమంది రాజులను ఎందుకు చంపాడు? వారేం తప్పుచేశారు? 
(బ్రహ్మకులంలో పుట్టిన రాముడు రాజస తామస గుణాలను ఎందుకు పొందాడు? భూభారం ఎలా 
తొలగించబడింది? నా మాటకు విశదంగా సమాధానం చెప్పవా? 

వ. అనిన విని శుకుం డిట్లనియె. 430 


హైహయాధీశ్వరుం డర్జునుం డనువాండు ధరణీశ్వరులలోన( దగినవాండు 
పురుషోత్తమాంశాంశు( బుణ్యదత్తాత్రేయు నారాధనము చేసి యతని వలన 
బరిపంథి జయమును బాహుసహస్రంబు నణిమాది గుణములు యశము బలము 
యోగీశ్వరత్వంబు నోజయు దేజంబు చెడని యింద్రియములు సిరియు( బడసి 


బా 


తే. గాలికైవడి సకల లోకంబు లందు6 దనకు పోరాని రారాని తలము లేక 
యెట్టిచో నైనం దనయాజ్ఞ యేపు మిగుల, ధరణి వెలుంగొందె వినువీథి. దరణి మాడ్కి. 431 


క 
అని అడగ్గా శుకుడు ఇట్టా అన్నాడు. 


హైహయవంశపురాజులలో కార్తవీర్యార్డునుడు అన్ని విధాలా గొప్పవాడు. నారాయణాంశ కలిగిన 
దత్తాత్రేయుణ్ణి ఆరాధించి అతడి కృపవల్ల శత్రువిజయమూ, వేయిచేతులూ, అణిమాది సిద్దులూ, యశస్సూ, 
ఓజస్సూ, తేజస్పూ, అఖండమైన ఇంద్రియ పటుత్వమూ పొందాడు. అతడు అన్ని లోకాల్లోనూ గాలిలాగా 
అడ్డూ ఆపు లేక విజృంభించి తిరుగుతూ, తన ఆజ్ఞకు ఎదురులేక ఆకాశంలో సూర్యుడిలాగా భూమండలం 
మీద వెలుగొందాడు. 


మ. ఒకనా( డా మనుజేంద్రు. డంగనలతో నుద్దాముండై వీట నుం 
డక రేవానది కేగి యందు దెలినీటం జల్లుపోరాడి దీ 
ర్చ కరాబ్దంబుల నా నదీజలములం గట్టెన్‌; వడిన్‌ నీరు మో 
లకు( బెల్లుబ్బి రణాగతుండయిన యా లంకేశుపై. దొట్ట(గన్‌. 432 


* ఒకనా డారాజు గర్వితుడై పట్టణం వదలి భార్యలతో కలసి రేవానదికి వెళ్ళాడు. జలక్రీడ లాడుతూ 
కార్తవీర్యార్డునుడు తన పొడవైన చేతులతో ఆ నదీజలాలను అరికట్టాడు. అప్పు డానీళ్ళు ముందువైపుగా 


కం! 


పెల్లుబికి కయ్యానికి వచ్చిన రావణుడివైపు ఉరవడితో (ప్రవహించాయి. 


సె 

వ. ఇట్లు దిగ్విజయార్దంబు వచ్చిన రావణుం డా రాజుచే కట్టం దొట్టిన యేటినీటికి సహింపక రోషంబునం 

బోటరియుంబోలె నమ్మేటి మగనితోడి పోరాటకుం దొడరిన( బాటింపక తన బాహుపాటవంబున. 433 

* ఇ ట్లా దిగ్విజయార్థం వచ్చిన రావణుడు కార్తవీర్యార్డునుని చేతులతో అరికట్టబడి ప్రవహించిన 

నదీజలాలను సహించలేక పోయాడు. అతడు రోషంతో వీరుడిలాగా పరాక్రమవంతుడైన కార్తవీర్యుడితో 
కయ్యానికి దిగాడు. కార్తవీర్యార్జునుడు అతణ్ణి ఏ మాత్రం లెక్కచేయలేదు. 


క. వీళమెయి నత(డు రావణు, గూంకటు లగలించి పట్టికొని మోణాళ్లం 
దాశించి కోంతికైవడి, నాయకం బెట్టించె. గింకరావళిచేతన్‌. 434 


* కార్తవీర్యార్డునుడు తన భుజబలంతో ఆ రావణుణ్ణి జుట్టుపట్టుకొని మోకాళ్ళతో పొడిచి కోతిని 
కట్టిపడవేసినట్టు తన భటులచేత కట్టించి చెరసాలలో పెట్టించాడు. 

వ. అంత నర్జునుండు మాహిష్మతీపురంబున కేతెంచి. 435 


క. ఆ రాజేంద్రు(డు రావణు, నోరీ! యిటమీ(ద నూరకుండుము; జగతిన్‌ 
వీరుండ ననకుము; కాచితిం బోరా; యని సిగ్గుపతిచి పుచ్చెను మరలన్‌. 436 
* పిమ్మట కార్తవీర్యార్దునుడు మాహిష్మతీపురానికి వచ్చి రావణుణ్ణి చూచి “ఓరీ! ఇక మీదటైనా 
ఊరక పడిఉండు. లోకంలో నేనే వీరుణ్ణి అని విజ్ఞవీగవద్దు. ఈ సారికి తప్పుకాచాను పో’ అని అవమానపరచి 
పంపాడు. 


వ. అంత. 437 


సీ, ధరణీశు. డొకనాండు దైవయోగంబున వే(టకై కాంతారవీథి కేగి 
తిరిగి వేటల శ్రాంతదేహు(డై జమదగ్ని ముని యాశ్రమము( జేరి మొక్కి నిలువ 
నా మునీంద్రుండు రాజు నర్జితో. బూజించి యా రాజునకు రాజుననుచరులకు( 
దన హోమధేనువు. దడయక రప్పించి యిష్టాన్నములు గురియింప( దడవ( 


తే. గుడిచి కూర్చుండు మొదవుపై. గోర్కి( జేసి, సంపద యదేల యీ యావు చాలు. గాక 
యిట్టి గోవుల నెన్నండు నెణుంగ మనుచుం బట్టి తెండని తనయొద్ది భటుల బనిచె. 438 


* అంతట ఒకనాడు ఆ కార్తవీర్యుడు దైవఘటనవల్ల వేటకోసం అడవికి వెళ్ళాడు. బాగా తిరిగి, 
అలసిపోయి, నకనకలాడే ఆకలితో జమదగ్ని ముని ఆశ్రమానికి వెళ్లి ఆయనకు నమస్కరించాడు. ఆ 
మునీంద్రుడు రాజును ప్రీతితో ఆదరించాడు. తన హోమధేనువును రప్పించి ఆ రాజుకు అతడి పరివారానికీ 
సుష్టుగా భోజనం పెట్టించాడు. తిని కూర్చున్న కార్తవీర్యార్టునుడికి కామధేనువుపై కోరిక కలిగింది. 'ఎన్ని 
సంపదలుండీ ఏం లాభం? ఇలాంటి కామధేనువు ఒక్కటుంటే చాలు” అనుకొన్నాడు. ఆ గోవును పట్టితెమ ని 


భటులను ఆజ్ఞాపించాడు. 
వ. సంచిన వారలు దర్పంబునం జని. 439 


క. (క్రేపుం బాపకు( డంచును, నాపదలం బడితి ననుచు నంభా యంచున్‌ 
జూపోపరు నృపు లంచును, వాపోవన్‌ మొదవు( గొంచు వచ్చిరి పురికిన్‌. 440 


* వాళ్ళు గర్వంతో వెళ్ళి 'దూడను, నాకు దూరం చేయకండి. ఈ పీడ ఇట్లా వచ్చి పడ్డదేమి? రాజులు 
ఓర్వలేనివారు కదా! అంటూ వాపోతున్న కామధేనువును పట్టుకొని పట్టణానికి తీసుకొని వెళ్లారు. 


న. అంత నర్జునుండు మాహిష్మతీ పురంబునకు వచ్చునెడ, రాముం డాశ్రమంబున కేతెంచి. 441 


* ప్ప టు కార్తవీర్యార్దునుడు మాహిష్మతీపురానికి వెళ్లేటంతట్లో పరశురాముడు ఆశ్రమానికి వచ్చి 
జరిగినదంతా తండ్రి చెప్పగా విన్నాడు; 

ఆ. అద్దిరయ్య యింట నశనంబు. గుడిచి మా; యయ్య వల దనంగ నాక్రమించి 
కోరి మొదవు రాజు గొనిపోయినా€ డట, యేను రాముడౌట యెటు(గ6 ఢాకా! 442 


* బారా! మాయింట్లో సుష్టుగా భోజనం చేసి మా తండ్రి వద్దన్నా వినక దౌర్జన్యం చేసి మా 
౧ యలు జ 
కామధేనువును అపహరించుక పోయాడట. నా సంగతి అతడికి తెలియదు కాబోలు! 


వ. అని పలికి. 443 


మ. ప్రళయాగ్నిచ్చట భంగి. గుంభి విదళింపన్‌ బాబు సింహాకృతిన్‌ 
బెలుచన్‌ రాము డిలేశు( వెంట నడచెన్‌ బృధ్వీతలంబెల్ల నా 
కులమై (గ్రుంగ( గుఠారియై కవచియె కోదండియె కాండియె 
ఛలియె సాహసియై మృగాజిన మనోజ్ఞ శ్రోణియె తూణియై. 444 
* అని చెప్పి పరశురాముడు కవచాన్నీ, గండ్రగొడ్డలినీ, అమ్ముల పొదినీ, విల్లంబులనూ ధరించి 
జింకచర్మంతో ఒప్పారే నడుముతో కయ్యానికి సిద్దమై ప్రళయాగ్నిలాగా, ఏనుగు వెంటబడే సింహంలాగా 
భూతలం దద్దరిల్లేటట్టు కార్తవీర్యార్డునుడి వెంటపడ్డాడు. 
వ. చని మాహిష్మతీపురంబు. జేరి నిలుచున్న సమయంబున. 445 


మ. కనియెన్‌ ముందట. గార్తనీర్యుండు సమిత్కాముం బ్రకాముం శరా 
సనతూణీరకుఠారభీము నతిరోషప్రోచ్చల ద్రూయుగా 
నన నేత్రాంచల సీము నైణపట నానా మాలికోద్దాము నూ 
తన సంరంభ నరేంద్రదాన? శుభసూత్రక్షామునిన్‌ రామునిన్‌, 446 


* ఆ విధంగా వెళ్ళి మాహిష్మతీపురం చేరి నిలబడగా కార్తవీర్యార్దునుడు తన ఎదుట కయ్యాన్ని 
కోరి వచ్చినవాడూ, విల్లంబులతో, గండ్రగొడ్డలితో భయంకరంగా కన్పించేవాడు, అతిరోషంతో చలించే 
కనుబొమలు కడగంటి చూపులు కలవాడూ; జింకచర్మాన్నీ అనేక కంఠహారాలనూ ధరించిన 
పరా(క్రమవంతుడూ, మిడిసిపడే రాజుల భార్యల మంగళ సూత్రాలను తొలగించే వాడూ ఐన పరశురాముణ్ణి 
చూచాడు. 


వ. కని కోపించి. 447 


ఉ. బాలు(డు వెట్టి బ్రాహ్మణు(డు బ్రాహ్మణుకైవడి నుంట మాని భూ 
పాలురతోడ భూరిబలభవ్యులతోడ భయంబు( దక్కి క 
య్యాలకు వచ్చినాడు మనయం ది(క( బాపము లేదు లెండు లెం 
డేల సహింప భూసురుని నేయు(డు వ్రేయుండు గూల్పు. డిమ్మహిన్‌. 448 
* చూచి ఆ(గ్రహోదగ్రుడైనాడు. “ఈ బాలుడైన వెణ్టిబాపడు బ్రాహ్మణుడిలాగా సాత్తికుడై పడి 
ఉండక, ఏ మాత్రం భయంలేక పరాక్రమవంతులైన రాజులతో తనంత తానుగా కయ్యానికి కాలు 

దువ్వుతాడా? ఇలాంటి బ్రాహ్మణుడి మీద కత్తికట్టడం పాపం కాదు. చూస్తూ ఊరుకొంటా రేమిటి? ఈ 
(బ్రాహ్మణ్ణి నేలకూల్చండి” అని సేనాధిపతులను పురికొల్పాడు. 

వ. అని కదలించి, దండనాయకుం బురికొల్సిన, వారును రథ గజ తురగ పదాతి సమూహంబులతో 
లెక్కకుం బదియే డక్షౌహిణులతో నెదురు నడచి, శర చక్ర గదా ఖడ్గ భిండివాల శూల ప్రముఖ 
సాధనంబుల నొప్పించిన, నవ్విప్రుండు గన్నుల కొల(కుల నిప్పులు కుప్పలుగొన రెట్టించిన కట్టల్క 
మిట్టిపడి, యజ్ఞోపవీతంబు చక్క నిడికొని, కరాళించి, బిట్టు దట్టించి, కలోరంబగు కుఠారంబు 
సారించి, మూ(కలపై కుటికి, తొలకరి మొగంబునం గ్రొచ్చెలికపట్టునం జెట్టులు గొట్టు కృషీవలుని 
తెణంగున(బదంబులు దైంచుచు నర(టికంబంబుల(౯ దెగనడచు నారామకారుని పగిది మధ్యంబులం 
ద్రుంచుచు, దాళఫలంబులు రాల్ఫు వృక్షారోహకుని కైవడి శిరంబులు ద్రుంచుచు, నమృగంబుల 
వండం దుండించు సూపకారుని భంగి నవయవంబుల జెక్కుచు, నంతటం దనిని సనక, 
విలయకాలకీలి కేళిని మంట లుమియుచు, విల్లంది యెల్లెడం బిడుగుల సోనలు గురియు బలు 
మొగుళ్ళ వడువున నప్రమాణంబులగు బాణంబులు పజసి, సుభటసైన్యంబుల దైన్యంబు 
నొందించుచు, నడ్డంబు లేని యార్చాటంబులు గల బాణవర్ష ఘృతంబులచే రాహుతులం 
గోపానలంబున కాహుతులు సేయుచు దురంగంబుల నిరంగంబుల. గావించుచు, రథంబుల 
విశ్లథంబులుగా నొనర్చుచు, ద్విరదంబుల నరదంబులపై( బణవం దోలుచు, ని వ్విధంబున 
సేనల నంపవానల ముంచి, రూపుమాపిన. 449 

* వాళ్ళు రథ గజ తురగ పదాతి దళాలతో కూడిన పదిహేడు అక్షౌహిణుల సైన్యంతో ఎదురువెళ్లి ఆ 

పరశురాముణ్ణి గదలూ, కత్తులూ, బాణాలూ మొదలైన ఆయుధాలతో నొప్పించారు. అప్పు డా బ్రాహ్మణుడు 
కన్నుల్లో నిప్పులు రాలుస్తూ రెట్టించిన కోపంతో విజృంభించి జందెం చక్కబరచుకొని, బొబ్బలు పెడుతూ, 
గం[డ్రగొడ్డలిని విసరుతూ మూకల పైకి ఉరికాడు. తొలకరి జల్లులు పడగానే చేనిలోని తుప్పలను పెల్లగించే 
సేద్యగాడిలాగా కాళ్లను తెగనరుకుతూ, అరటి కంబాలను తెగవేసే తోట మాలిలాగా నడుములను ముక్కలు 
చేస్తూ, చెట్టెక్కి తాటికాయలను రాల్ఫే వాడిలాగా తలలను ఖండిస్తూ, వంటకోసం మృగమాంసాన్ని తునకలు 
చేసే వంటవాడిలాగా వారి అవయవాలను తునుమాడాడు. అంతటితో తృస్తిపడక ప్రళయాగ్ని లాగా మంటలు 
(గ్రక్కుతూ విల్లందుకొని పిడుగులను వర్షించే కారుమేఘంలాగా లెక్కలేనన్ని బాణాలు వేసి ఆ సైన్యాలను 
దురవస్థపాలు చేశాడు. ఎదురులేని బాణవర్షమనే నేతులతో మండుతున్న కోపాగ్నికి గుజ్జపురౌతులను 
ఆహుతిచేస్తూ, గుజ్ఞాలను తునుమాడుతూ, రథాలను కూల్చుతూ, ఏనుగులను రథాలపైకి తోలుతూ 
కార్తవీర్యుని సేనలను శరవర్షంలో ముంచి రూపుమాపాడు. 


క. మత్లిల్లి భూతజాలము, చిత్తంబుల( జొక్కి వేడ్క చిందులు వాజున్‌ 
జొత్తిల్లి సమిత్తలమున, నెత్తురు మేదంబు పలలనికరం బయ్యెన్‌. 450 


* అప్పుడు పిశాచగణాలు ఆనందపారవశ్యంతో చిందులు ద్రొక్కాయి. ఆ యుద్దభూమి నెత్తుటితోనూ, 
మెదళ్ళతోనూ, మాంసఖండాలతోనూ నిండి ముద్దయి పోయింది. 


తొమ్మిదవ స్కంధము 437 


వ. అ య్యవసరంబున. 451 


క. మే లీ బ్రాహ్మణు డొక్కండు, నేలం బడం గూల్చె సైన్యనిచయము నెల్లన్‌ 
బాలార్స నేల యీతని(, దూలించెద( గాక నాదు దోర్చలము వడిన్‌. 452 
* ఆ సమయంలో “సరిసరి ఈ బ్రాహ్మణుడు ఒక్కడే ఇంత సైన్య సమూహాన్ని నేలకూల్చాడు. ఇక 
ఉపేక్ష చేయడం పనికిరాదు. నా భుజబలంతో ఇతనిని నాశనం చేస్తాను.” 


వ. అని పలికి. 453 


మ. ఒకయేనూణు కరంబులన్‌ ధనువు లత్యుల్లాసియై తాళ్ళి వే 
ఉొక యేనూట గుణధ్వనుల్‌ నిగుడ శాతోగ్రాస్తముల్‌ గూర్చి వి 
ప్ర! కుఠారంబును నిన్ను గూల్తు ననుచున్‌ భర్ణించి పుంఖాను పుం 
ఖ కఠోరంబుగ నేసె రాజు రయరేఖా ధామునిన్‌ రామునిన్‌. 454 


* అని పలికి కార్తవీర్యార్డునుడు ఉత్సాహంతో ఐదువందలచేతుల్లో ధనుస్సులను పూని, మిగిలిన 
ఐదువందలచేతులతో అల్లైత్రాళ్ల శబ్దాలు అతిశయించేటట్టుగా వాడిబాణాలను సంధించాడు. ఓ బ్రాహ్మణుడా! 
నిన్నూ, నీ గండ్రగొడ్డలినీ నేల కూలుస్తాను చూడు’ అంటూ గర్జించి గొప్పయుద్దవేగం గల ఆ పరశురాముడిమీద 
ఎడతెరపి లేకుండా బాణాలను (ప్రయోగించాడు. 


క. వడి(దూపు లెగయ గుడుసులు, పడి కార్ముక పంచశతము పర(గ విభుండు సాం 
పడరె. బరివేషముండలి, నడుమ ఖరద్యుతుల వెలయు నళివాస్తు క్రియన్‌. 455 


* ఆ ఐదువందల బాణాలూ వలయాలుగా ఏర్పడి పరశురాముణ్ణి చుట్టుకొన్నాయి. అప్పుడు ఆ 
భార్గవరాముడు పరివేషమండలం మధ్యములో కిరణాలకాంతితో ప్రకాశించే సూర్యుడిలాగా ఒప్పారినాడు. 


వ. ఇ ట్లర్లునుండు బాణవిలాసంబు సూపిన. 456 


మ. ధరణీదేవు(డు రాము(డాఢ్యు(డు జగద్దానుష్కరత్నంబు దు 
ష్కరచాపం బొక టెక్కు పెట్టి శరమున్‌ సంధించి పెల్లేసి భూ 
వరుకోదండము లొక్కచూడ్కి( దునిమెన్‌ వాాడంతటం బోక వే 
తరువుల్‌ బువ్వ గుఠారధార నజుకెన్‌ దద్భాహుసందోహమున్‌. 457 


* ఇట్లా కార్తవీర్యార్జునుడు భుజవిలాసం చూపగా లోకంలోని విలుకాండ్రలో మేటి ఐన పరశురాముడు 
ధనుస్సును ఎక్కుపెట్టి, బాణమును సంధించి కార్తవీర్యార్డునుని ధనుస్సులను ఒక్కసారిగా తుత్తునియలు 
చేశాడు. కార్తవీర్యుడు అంతటితో ఊరుకోక రాముడిమీదికి వేగంగా చెట్లను విసిరాడు. అప్పుడు రాముడు 
గం|డ్రగొడ్డలితో అతడి చేతులను నరికాడు. 


438 పోతన భాగవతము 


క. కరములు దునిసిన నతనికి, శిరమొక్కటి చిక్క శైలశిఖరముభంగిం 
బరశువున నదియు. ద్రుంచెను, బరసూదను డైన ఘనుడు భార్గవు(డు వడిన్‌. 458 
* చేతులు తెగగా కొండశిఖరంలా మిగిలిన అతడి తలను శత్రు సంహారకుడైన ఆ భార్గవరాముడు 
వేగంగా ఖండించాడు. 
ఆ. తండ్రివడిన నతని తనయులు పదివేలు, దల(గి పోయి రతని( దాంకలేక 
పరభయంకరుండు భార్గవుం డంత నా, గోవు గ్రేపుతోడ( గొనుచు( జనియె. 459 
* తండ్రి నేల కూలగా కార్తవీర్యార్డునుని కొడుకులు పదివేలమంది రాముణ్ణి ఎదిరించలేక తలో 
దిక్కుగా పారిపోయారు. పిమ్మట శత్రు భయంకరుడైన రాముడు దూడతోపాటు కామధేనువును ఆశ్రమానికి 
తోలుకొని వెళ్లాడు. 
వ. ఇట్లు హోమధేనువు మరలం దెచ్చి యిచ్చి తన పరాక్రమంబు( దండ్రికిం దోయబుట్టువులకు( దెలియ 
జెప్పిన, జమదగ్ని రామున కిట్లనియె. 460 
ఇ ట్లా హోమధేనువును మళ్లా తెచ్చి యిచ్చి రాముడు తన పరాక్రమాన్ని తండ్రికీ తోబుట్టువులకూ 
సవివరంగా తెలియజేశాడు. అప్పుడు జమదగ్ని రామునితో ఇట్లన్నాడు. 
క. కలవేల్పు లెల్ల. దమతము, చెలువంబులు దెచ్చి రాజు. జేయుదు రకటా! 
బలువేల్పు రాజు వానిం, జలమున నిట్లేల పోయి చంపితి పుత్రా! 461 
* ఓ కుమారా! అందరు దేవతలూ తమ అంశలను రాశిగా చేసి రాజును పుట్టిస్తారు. రాజంటే 
పెక్కుమంది దేవతల స్వరూపం. అటువంటి రాజును పంతం పట్టి వెల్లి ఎందుకు చంపావు? 


క. తాలిమి మనకును ధర్మము, తాలిమి మూలంబు ధర్మతత్వంబునకున్‌; 
దాలిమి గల దని యీశుం, డేలించును బ్రహ్మపదము నెల్లన్‌ మనలన్‌. 462 


* క్షమ మనకు ధర్మము. అదే మన మనుగడకు మూలం. క్షమ కలిగి ఉండడం వల్లే మనలను 
సర్వేశ్వరుడు బ్రహ్మపదంలో నిలిపాడు. 
క. క్షనము గలిగిన సిరి గలుగును, క్షమ గలిగిన వాణి గలుగు సౌఖ్యము లెల్లన్‌ 
క్షమ గలుగ దోన కలుగును, క్షమ కలిగిన మెచ్చు శౌరి సదయు(డు తండ్రీ! 463 


* ఓ తండ్రీ! క్షమకలిగి ఉంటే సంపద కలుగుతుంది. క్షమ ఉంటే విద్య అబ్బుతుంది. క్షమ ఉంటే 
సుఖములన్నీ కలుగుతాయి. క్షమ కలిగి ఉంటే దయామయుడైన శ్రీహరి సంతోషిస్తాడు. 
క. పట్టపురాజును జంపుట, గట్టలుకన్‌ విప్ర జంపు కంటెను పాపం 
బట్టిట్టనకుము నీ వీ, చెట్ట సెడన్‌ దీర్ధ సేవ సేయుము తనయా! 464 

* ఓ బిడ్డా! అభిషిక్తుడైన రాజును చంపడం బ్రహ్మహత్యకంటె మహాపాపం. నీవు మారు చెప్పవద్దు. 
-ఈపాపం పోయేలా పుణ్యతీర్ణాలను సేవించు. 


క. అని తన్ను దండ్రి పనిచినం బనిపూని ప్రసాద మనుచు భార్గవుడు రయం 
బున నొకయే(డు ప్రయాణము, చని తీర్థము లెల్ల నాడి చనుదెంచె నృపా! 465 


ఖ్‌ పరీక్షిన్మహారాజా! అట్లా తండ్రి ఆనతివ్వగా మహాప్రసాదమని ఆ భార్గవరాముడు వెంటనే వెళ్ళి 
ఒక ఏడాదిపాటు పుణ్యతీర్ణాలను సేవించి తిరిగి వచ్చాడు. 


ఉ. ఆ యెడ నొక్కనాండు సలిలార్థము రేణుక గంగలోనికిం 

బోయి ప్రవాహమధ్యమున( బొల్పుగ నచ్చరలేమపిండుతో 

దోయనిహారముల్‌ సలుపు దుర్తభు( జిత్రరథున్‌ సరోజ మా 

లాయుతు( జూచుచుండె. బతియాజ్ఞ[ దలంపక కొంత ప్రేమతో. 466 
* ఒకరోజు జమదగ్ని భార్య అయిన రేణుక నీళ్లు తేవడానికి గంగా నదికి వెళ్లింది. అప్పుడామె భర్త 


ఆనతిని మరచి, నది మధ్యలో తామర పూలమాలతో ఒప్పారుతూ అప్పరః (స్త్రీలతో కలిసి జల్రీడలాడే 
చిత్రరథుణ్ణి చూస్తూ ఉండిపోయింది. 


వ. ఇట్లు గంధర్వవల్లభునిం జూచు కారణంబున. దడసి. 467 
శో ట్లా గంధర్వరాజును చూస్తూ ఆమె జాగు చేసింది. 
ఉ. అక్కట; వచ్చి పెద్దతడ వయ్యెడి; హోమమువేళ దప్పె; నే 

నిక్కడ నేల యుండితి? మునీశ్వరు( డేమనునో యటంచు. దా 


గ్రక్కున( దోయకుంభము శిరఃస్టలమం దిడి తెచ్చి యిచ్చి నే 
యొక్కి కరంబు మోడ్చి పతిముందట నల్లన నిల్వ( జూచుచున్‌. 468 


* “అయ్యో? వచ్చి చాలసే పయింది. హోమానికి వేళ తప్పింది. నే నెందు కిట్లా నిలబడిపోయాను. 
ముని ఏమంటాడో కదా!” అని భయపడి వెంటనే నీటి కడవ నెత్తికెత్తుకొని వచ్చి భర్తకు నమస్కరించి 
బెదురుతూ నిలబడింది. 


వ. అప్పుడు. 469 
క. చిత్తమున భార్య దడసిన, వృత్తాంతం బెటీ(గ తపసి వేగము సుతులన్‌ 
మత్తం దీనిం జావ(గ, మొత్తుం డన మొత్తరైరి మునుకుచు వారల్‌. 470 
* అప్పుడు భార్య జాగుచేసిన సంగతిని దివ్యదృష్టితో తెలుసుకొని జమదగ్ని కొడుకులను చూచి 
మదించిన దీన్ని చావ మొత్తండి” అన్నాడు. వాళ్ళు దుఃఖిస్తూ చంపలేకపోయారు. 


క. కడుకొని పెండ్లము( జంపని, కొడుకుల. బెండ్లాము( జంప గురు డానతి యీ 
నడుగులకు నెజు(గి రాముం, డడుగిడకుండంగ( ద్రుంచె నన్నల దల్లిన్‌. 471 

* జమదగ్ని కొడుకులు తన భార్యను చంపలేదన్న కోపంతో భార్యను కొడుకులనూ చంపుమని 
రాముణ్ణి ఆజ్ఞాపించాడు. అతడు తండ్రి పాదాలకు (మొక్కి వెనుకాడక అన్నలను తల్లినీ ఖండించాడు. 


శా తల్లిన్‌ భ్రాతల నెల్ల జంపు మనుచో( దాం జంపి రాకున్న బెం 
పెల్లన్‌ బోవ శపించు( దండ్రి; తన పంపే( జేయుడున్‌ మెచ్చి నా 
తల్లిన్‌ భ్రాతల నిచ్చు నిక్కము తపోధన్యాత్మకుం డంచు వే 
తల్లిన్‌ భ్రాతల( జంపె భార్గవు(డు లేదా చంపం(జేయాడునే. 472 


* “తాను చెప్పిన మేరకు తల్లినీ అన్నలనూ చంపకపోతే తండ్రి కీడు కలిగేట్టుగా శపిస్తాడు. తన 
ఆజ్ఞను పాటిస్తే తపోధనుడైన అతడు తప్పక అన్నలనూ, తల్లినీ బ్రతికిస్తాడు' అని నిశ్చయించుకొని ఆ 
రాముడు తల్లినీ అన్నలనూ చంపాడు. అలా కాకపోతే చంపడానికి చేతులాడుతాయా? 


వ. ఇ వ్విధంబున. 473 
క. అడ్డ(డు చెప్పక కడపటి, బిడ్డడు రాముండు సుతుల( బెండ్లము నచటన్‌ 
గొడ్డంటం దెగ నడచిన, జడ్డన( దలయూంచి మెచ్చె జమదగ్ని మదిన్‌. 474 


* ఈ విధంగా కడగొట్టు కొడుకైన రాముడు తన మాటకు అడ్డు చెప్పక గొడ్డలితో తన భార్యనూ 
బిడ్డలనూ వధించినందుకు ఆ జమదగ్ని మనస్సులో మెచ్చుకొన్నాడు. 


క. మెచ్చిన తండ్రిని. గనుంగొని, చెచ్చెర నీ పడినవారి జీవంబులు నీ 
విచ్చితి నను మని మొక్కిన, నిచ్చెన్‌ వారలును లేచి రెప్పటిభంగిన్‌. 475 


* మెచ్చుకొన్న తండ్రిని చూచి పరశురాముడు వెంటనే ఈ చచ్చి పడిఉన్న వారి (ప్రాణాలను 
'ప్రసాదించానని చెప్పు అని తండ్రి పాదాలకు నమస్కరించాడు. ముని వారి ప్రాణాలను తిరిగి అనుగ్రహంచగా 
వాళ్ళు ఎప్పటిలాగే లేచి నిలిచారు. 


ఆ. పడిన వారి మరల బతికింప నోపును, జనకు( డనుచు( జంపె జామదగ్స్యు౮ 
డత(డు సంపె ననుచు నన్నల( దల్లిని, జనకునాజ్ఞ నైన6 జంప(దగదు. 476 


స్‌ చనిపోయినవాళ్లను, తనతండ్రి తపోబలంతో మళ్లా బ్రతికించ గలడని తెలుసు కాబట్టే, రాముడు 
ఆ విధంగా చంపాడు. అతడలా చంపాడని కన్నతండ్రి ఆన తిచ్చినా ఎవరూ తల్లినీ, అన్నలనూ చంపకూడదు. 


వ. అంత. 477 


సీ పరశురామున కోడి పరుగులు పెట్టిన యర్జునపుత్రకు లాత్మయందు( 
దండ్రి మగ్గటకు సంతప్ప్తులై పొగులుచు నింతట నంతట నెడరు వేచి 
తిరిగి యాడుచు నొక్కదివసమం దా రాము( డడవి కన్నలతోడ నరుగ6 బిదప( 
బగదీర్స( దటి యని పజతెంచి హోమాలయంబున సర్వేశు నాత్మ నిలిపి 

తే. నిరుపమ ధ్యాన సుఖవృత్తి నిలిచియున్న, పుణ్యు జమదగ్ని నందణు. బొదివి పట్టి 
కుదులకుండ(గ( దల ద్రెంచి కొనుచు. జనిరి, యడ్డ మే తెంచి రేణుక యడిచికొనంగ. 478 


* పరశురాముడికి భయపడి పారిపోయిన అర్జునుని కొడుకులు తండ్రి అలా చచ్చినందుకు మనసుల్లో 
బాధపడుతూ అదనుకోసం కనిపెట్టుకొని ఉన్నారు. ఒకరోజు పరశురాముడు అన్నలతో కలిసి అడవికి 
వెళ్ళాడు. పగ తీర్చుకోవడానికి అదే తగిన సమయమని వాళ్ళు వచ్చారు. యజ్ఞశాలలో సర్వేశ్వరుణ్లి ఆత కలో 
ప్రతిష్థించుకొని ధ్యాన వృత్తిలో ఉన్న జమదగ్నిని కదలనీకుండా పొదివి పట్టుకొన్నారు. రేణుక అడ్డం వచ్చి 
ఎంత మొత్తుకుంటున్నా లెక్కచేయక జమదగ్నితలను నరికి వెళ్ళారు. 

వ. మణేయును. 479 

మ. జనకుం జంపిన వైర మేనముణక రాజన్యాత్మజుల్‌ నేడు మీ 

జనకుం జంపిరి రామ! రాను! రిపులన్‌ శాసింతు రమ్మంచు న 


మ్మునిపై వ్రాలి లతాంగి మోందికొనియెన్‌ ముయ్యేడుమాజుల్‌ రయం 
బున రాముం డరుదెంచి యెన్నికొన నాపూర్జాపదాక్రాంతయై. 480 


* “ఓ రామా! రామ! తమ తండ్రిని చంపిన పగను మనస్సులో ఉంచుకొని ఇప్పుడు అర్జునుని 
కొడుకులు మీ తండ్రిని చంపారు. శత్రువులను శిక్షించడానికి వేగంగా రా” అంటూ భర్తమీదపడి ఆపదకు 
చిక్కిన రేణుక పరశురాముడు వచ్చి లెక్కపెట్టుకొనేటట్టుగా ఇరవై ఒక్కమారులు ఆ(క్రోశించుతూ గుండెలు 
బాదుకొన్నది. 


వ. ఇట్లప్పుడు దల్లి మొల విని, జమదగ్నికువూరులు వచ్చి యిట్లని విలపించిరి. 481 
* అప్పుడు తల్లి మొణు విని, జమదగ్నికుమారులు వచ్చి యిట్లా దుఃఖించారు. 
క. వాకిలి వెడలవు కొడుకులు, రాకుండ నట్టి నీవు రాజసుతులచే( 

జీకాకు పొంది పోవ(గ, నీకా ల్లెట్లాడె( దండ్రి! నిర్ణరపురికిన్‌. 482 
* తండ్రీ! కొడుకులు తోడులేకుండా నీవు గడపదాటి ఎరగవే. అలాంటి నీకు రాజకుమారులచేత 

ఖండింపబడి ఒంటిగా స్వర్గానికి వెళ్ళడానికి ఎట్లా కాళాడాయి? 
NM C3 ళా 

న. అని విలపించుచున్న అన్నలను జూచి రాముం డిట్లనియె. 483 
గ్‌ అని దుఃఖీస్తున్న అన్నలను చూచి రాముడు ఇట్టా అన్నాడు. 


ఉ. ఏడువనేల తండ్రి తను వేమణకుండుండు తోడులార! నే 
సూడొగి( దీర్తునంచు( బరశుద్యుతి భీము(డు రాము. డుగ్రుడ 
యోడక యర్జునాత్మభవులున్న పురంబున కేగి వారు గో 
డాడంగం బట్టి చంసె వడి నర్జునజాతుల బ్రహ్మఘాతులన్‌. 484 

* “ఓ అన్నలారా! ఎందుకు దుఃఖిస్తారు? తండ్రి కళేబరాన్ని జాగ్రత్తగా చూస్తూ ఉండండి. నేను పగ 
తీరుస్తాను” అని పదునైన గండ్రగొడ్డలి ధరించి అరిభయంకరుడైన పరశురాముడు జంకూ గొంకూ లేకుండా 
మాహిష్మతీపురానికి వెళ్ళి బ్రహ్మహత్యా పాతకులైన అర్జునుడి కొడుకులు రోదించేటట్టుగా అందరినీ పట్టి 

క. ఖండించి రిపుల శిరములు, గొండలుగా( బోగు లిడియె గురురక్తనదుల్‌ 

నిండికొని పాణీ యుబ్బెను, భండనమున నృపులు రిపులు భయమంద నృపా! 485 


* 5 రాజా! (బ్రాహ్మణ శత్రువుల గుండె లదరే టట్టుగా, ఆ పరశురాముడు యుద్దంలో రక్తపునదులు 
వరదలై పారేటట్లుగా శత్రువుల తలలను నరికి కొండలుగా పోగులు పెట్టాడు. 


వ. మజీయు నంతట. బోక. 486 


ఆ. అయ్యపగకు రాము డలయక రాజుల, నిరువదొక్కమాటు లరసి చంపె; 
జగతిమీ(ద రాజశబ్దంబు లేకుండ, సూడు దీర్సలేని సుతుడు సుతుడె. 487 


* ఇంకా అంతటితో ఊరుకోక తండ్రిపగ తీర్చుకోవడంకోసం ఆ రాముడు విసుగూ విరామం 
లేక భూమిమీద క్షత్రియుడనే శబ్దం వినబడ నీకుండా ఇరవై ఒక్కమారులు రాజులను గాలించి చంపాడు. 
తం(డ్రిపగ తీర్చలేని కొడుకూ ఒక కొడుకేనా? 


వ. మజీయు నా రాము(డు శమంతక పంచకంబున రాజరక్తంబులం దొమ్మిది మడుగులు కానించి, 
తండ్రి శిరంబు. దెచ్చి, శరీరంబుతో సంధించి, సర్వదేవమయుండగు దేవుండు తాన కావున. 
దన్ను నుద్దేశించి యాగంబు చేసి, హోతకుం దూర్పును, (బ్రహ్మకు దక్షిణభాగంబును, నధ్వర్యునకు( 
బడమటి దిక్కును, నుద్దాత కుత్తరదిశయును, నున్నవారల కవాంతరదిశలును, గశ్యపునకు 
మధ్యదేశంబును, నుపద్రష్టకు ఆర్యావర్తంబును, సదస్యులకుం దక్కిన యెడలును గలయ నిచ్చి, 
బ్రహ్మనదియైన సరస్వతియం దవభృథస్నానంబు సేసి, కల్మషంబులం బాసి, మేఘవిముక్తుండైన 
సూర్యుండునుం బోలె నొప్పుచుండె. నంత. 488 

* ఆ పరశురామడు శమంతపంచకంలో రాజులరక్తాలతో తొమ్మిది మడుగులు చేసి, తండ్రితలను 

తెచ్చి శరీరంతో చేర్చి తానే సర్వదేవమయుడు అయిన దేవుడు కావడంవల్ల తన్ను గూర్చి యాగంచేశాడు. 
హోతకు తూర్పుదిక్కును, బ్రహ్మకు దక్షిణభాగాన్నీ, అధ్వర్యునికి పడమటిదిక్కును, ఉద్గాతకు ఉత్తరదిక్కును, 
మిగిలిన బుత్విజులకు అవాంతరదిశలను, కశ్యపునికి మధ్యదేశాన్నీ, ఉప(ద్రష్టకు ఆర్యావర్తాన్నీ, సదస్యులకు 
మిగిలిన దిక్కులనూ ఇచ్చాడు. యజ్ఞం పూర్తయ్యాక (బ్రహ్మనది అయిన సరస్వతీ జలాల్లో అవభృథన్నానం 
చేసి పాపాలను పోగొట్టుకొని మబ్బు విడిచిన సూర్యుడిలాగా ప్రకాశించాడు. 

క. ఆప్పండగు పుత్రువలనను, బాప్తతనుం డగుచు6 దపము బలిమిని మింటన్‌ 
సప్తర్షిమండలంబున, సప్తము(డై వెలుగుచుండె జమదగ్ని నృపా! 489 

* ఓ రాజా! వంశోద్దారకుడైన కొడుకువల్ల ఆ జమదగ్ని సంకల్ప శరీరం పొంది తన తపోబలంతో 
ఆకాశంలోని సప్తర్షిమండలంలో ఏడవ బుషిగా వెలిగాడు. 


క. ఆ జమదగ్ని తనూజుండు, రాజీవాక్షుండు ఘను(డు రాము. డధికుండై 
యోజను వేదర్నులలో, రాజిల్లెడు మీ(దిమనువు రా నవ్వేళన్‌. 490 
* వచ్చే మన్వంతరంలో ఆ జమదగ్ని కుమారుడూ, కమల నేత్రుడూ ఐన పరశురాముడు సప్తర్షులలో 
ఒకడై ప్రకాశిస్తాడు. 


ఆ. శాంతచిత్తు. డగుచు సంగవిముక్తుండై, భవ్యుండై మహేంద్రపర్వతమున 
నున్నవాండు రాము(డోజతో గంధర్వ, సిద్ధవరులు నుతులు సేయుచుండ. 491 


ఫ్‌ గంధర్వులూ, సిద్దులూ తన పవిత్రచరిత్రను గానం చేస్తుండగా ఆ పరశురాముడు ఐహికబంధాల 
నుండి బయటపడి శాంతచిత్తుడై మహేంద్ర పర్వతం మీద ఈ నాటికీ తేజోవంతుడై తపోనిమగ్నుడై ఉన్నాడు. 


క. భగవంతుండు హరి యీక్రియ, భృగుకులమున బుట్టి యెల్ల పృథివీపతులన్‌ 
జగతీభారము వాయ.గ6 బగ(గొని పలుమాజు చంసె బవరమున నృపా! 492 


* ఓ రాజా! భగవంతుడైన శ్రీహరి ఈ విధంగా భృగుకులంలో పుట్టి లోకభారం తొలగేటట్లుగా 

పగబట్టి రాజులను పలుమారు యుద్దంలో పరిమార్చాడు. 

వ. అంత గాధికి నగ్నితేజుండగు విశ్వామిత్రుండు జన్మించి తపోబలంబున రాజధర్మంబును మాని, 
బ్రహ్మర్షియె, యేకశత సంఖ్యాగణితు లగు కొడుకులం గనియె; అయ్యెడ భృగుకుల జాతుండైన 
యజీగర్తుని కొడుకు శునశ్ళేఫుండు దల్లిదండ్రుల చేత హరిశ్చంద్రుని యాగపశుత్వంబునకు 
నమ్ముడుపడి, బ్రహ్మాదిదేవతల వినుతి సేయుచు మెప్పించి, పిత్సదేవతలచే బంధవిముక్తుండైన 
వాని యందు. గృప గలిగి, విశ్వామిత్రుండు పుత్రుల కిట్లనియె. 493 

* పిమ్మట గాధికి అగ్ని వంటి తేజస్సు గల విశ్వామి(త్రుడు జన్మించాడు. అతడు తపోబలంతో 

క్షొత్రాన్ని వదలి బ్రహ్మర్షియై వందమంది కొడుకులను కన్నాడు. భృగుకులంలో పుట్టిన అజీగర్తుని కొడుకు 
శునళ్ళీపుడు తల్లిదండ్రులచేత హరిశ్చంద్రుని యాగానికి బలిపశువుగా అమ్ముడు పడినవాడై బ్రహ్మాదిదేవతలను 
స్తుతించి మెప్పించి వారిచేత వదలిపెట్టబడిన ఆ శునళ్ళేపుడిపట్ట విశ్వామిత్రుడు జాలిపడి అతణ్ణి 
వెంటబెట్టుకొనివచ్చి కొడుకులతో ఇట్లా అన్నాడు. 


క. కన్నుల గంటిని వీనిని, మన్నన కొమరుండు నాకు మక్కున మీలో 
నన్నన్న యనుచు నతనిన్‌, మన్నింపుం డనిన( జూచి మదసంయుతులై. 494 


క. ఇత డన్న(టవో మాకును, గృతకృత్యుల మైతి మనుచు గేలి యొనర్చన్‌ 
సుతులన్‌ మ్లేచ్చులు గండని, ధృతిలేక శపించి తపసి తిరుగుడువడంగన్‌. 495 

% ర్మ పుణ్యాత్ముణ్ణి కళ్ళారా చూశాను. నే నితణ్ణి కొడుకుగా మన్నించాను. మీరూ ఇతళణ్ణి అన్నగా 
భావించి గౌరవించండి” అనగా వాళ్ళు మదంతో “ఇతడు మాకు అన్నగారట! కృతార్థుల మైనాములే!' అని 
గేలి చేశారు. అప్పు డా ముని బాధపడి కొడుకులను మ్లేచ్చులు కండని శపించాడు. 


వ. అయ్యెడ నతని శాపంబునకు వెజుచి యా నూర్వురయందు మధ్యముండైన మధుచ్చందుం డే 
బండ్రు దమ్ములుం దానును నమస్కరించి, తండ్రీ! నీ చెప్పిన క్రమంబున శునశ్ళేఫుండు నూ 
కన్నయని నమస్కరింపం గలవారి మనవుండు సంతసించి, మంత్రదర్శియైన శునశ్ళేఫుని వారల 
యందు. బెద్దంజేసి, మధుచ్చందున కిట్లనియె. 496 

* అప్పుడతని శాపానికి భయపడి నూరుమంది కొడుకులలో నడిమి వాడైన మధుచ్చందుడు ఏభైమంది 

తమ్ములూ తానూ తండ్రికి నమస్కరించి 'నీవు చెప్పినట్టుగానే శునశ్ళేపుణ్ణి మా అన్నగా మన్నిస్తాము” అని 
అన్నారు. అప్పుడు విశ్వామిత్రుడు సంతోషించి మంత్ర ద్రష్ట అయిన శునళ్ళేఫుని వారికి పెద్దచేసి 
మధుచ్చందునితోనూ, మిగిలిన కొడుకులతోనూ ఇట్లా అన్నాడు. 

ఆ. పొడి సెడక వీండె నేడు నీకతమున. గొడుకు కలిగె నేండు కొడుకులార! 
కడుపులార మీరు గొడుకుల( గను. డింక(, బ్రీతితోడ దేవరాతు( గూడి. 497 

* కుమారులారా! మీరు ధర్మం తప్పక నడుచుకోవడం వల్ల నాకు మరో కొడుకు కలిగాడు. మీరీ 

దేవరాతుడితో ఒద్దికగా మెలిగి బిడ్డలను పొందండి” అని ఆశీర్వదించాడు. 


న. అని పలికె, అట్టు శునశ్ళేపుండు దేవతలచేత విడివడుటం జేసి, దేవరాతుండయ్యె. మధుచ్చందుండు 
మొదలైన యే(బండ్రును దేవరాతునకు( దమ్ములైరి. పెద్దలైన యష్టక, హారీత, జయంత, సుమదాదు 
లేంబండ్రును వేణై చనిరి. ఈ క్రమంబున విశ్వామిత్రు కొడుకులు రెండు విధంబులైనం, 
బ్రవరాంతరంబు గలిగె నని చెప్పి శుకుం డిట్లనియె. 


ఆ పురూరవు కొడుకగు నాయువునకు నహుషుండును, క్షత్రవృద్దుడును, రజియును, రంభుండును, 
ననేనస్సు ననువారు పుట్టిరి. అందు క్షత్రవృద్దునకు( గుమారుండగు సుహోత్రునకు( గాశ్యుండు( 
గుశుండు గృత్నమదుండను ముగ్గురు గలిగిరి. ఆ కృత్నుమదునకు శునకుండును, శునకునకు 
శౌనకుండును, న మ్మహాత్మునకు బహ్బుచప్రవరుండును జన్మించిరి. ఆ బహ్బుచప్రవరుండు 
తపోనియతుండై చనియె. కాశ్యునకు( గాశియు(, గాశికి రాష్ట్రండును, రాషునకు దీర్వతపుండు 
నుదయించిరి. 498 


* ఆ విధంగా శునళ్ళేపుడు దేవతల చేత వదలి పెట్టబడడం వల్ల దేవరాతు డయ్యాడు. మధుచ్చందుడు 
మొదలైన ఏభైమంది దేవరాతుడికి తమ్ములయ్యారు. పెద్దవారైన అష్టకుడు, హారీతుడు, జయంతుడు, 
సుమదుడు మొదలైన ఏభై మంది వాళ్లని వదలి వెళ్లారు. ఈ విధంగా విభేదాలు ఏర్పడి విశ్వామి(త్రుని 
కొడుకులు రెండుతెగలై పోగా గోత్రభేదం కలిగింది. 

అని చెప్పి శుకుడు ఇట్లా అన్నాడు; ఆ పురూరవుని కొడుకైన ఆయువునకు నహుషుడు, క్షత్రవృద్దుడు, 
రజి, రంభుడు, అనేనసుడు అనే వాళ్ళు పుట్టారు. వారిలో క్షత్రవృద్దుని కొడుకైన సుహోత్రునికి కాశ్యుడు, 
కుశుడు, కృత్న మదుడికి శునకుడు, శునకునికి శౌనకుడు, ఆ మహాత్ముడికి బహృచ ప్రవరుడు జన్మించారు. 
అతడు తపోనియతు డయ్యాడు. కాశ్యునికి కాళి, కాశికి రాష్ట్రుడు, రాష్టునికి దీర్భతపుడు జన్మించారు. 


క. ఆ దీర్శతపుని కధికు(డు, శ్రీదయితాంశమున బుట్టె సేవ్యుం డాయు 
ర్వేదజ్ఞు(డు ధన్వంతరి, ఖేదంబులు వాయు నతని గీర్తన సేయన్‌. 499 


ఆ దీర్భతపునికి శ్రీహరి అంశతో ఆయుర్వేదం తెలిసిన గొప్ప వాడైన ధన్వంతరి పుట్టాడు. అతణ్ణి 
కీర్తిస్తే సకలదుఃఖాలూ రోగాలూ తొలిగి పోతాయి. 


— 


న. వాసుదేవాంశ సంభూతుండగు నా ధన్వంతరి, యజ్ఞభోగంబున కర్షుండు. అతనికి. గేతుమంతుండు, 
కేతుమంతునకు భూమరథుం, డతనికి దివోదాసుం డనం బరంగు ద్యుమంతుం డుదయించిరి. ఆ 
ద్యుమంతునకు( బ్రతర్హనుండు జన్మించె. బ్రతర్హనుండు శత్రుజిత్తనియు, బుతధ్వజం డనియు( 
జెప్పంబడె, అతనికి( గునలయాశ్వుండు సంభవించె. 500 

* నారాయణాంశవల్ల పుట్టిన ఆ ధన్వంతరి యజ్ఞభాగం అందుకోవడానికి అర్హుడు. అతడికి 

కేతుమంతుడు, కేతుమంతునికి భీమరథుడు, అతడికి దివోదాసుడనే ద్యుమంతుడు పుట్టాడు. ఆ 
ద్యుమంతునికి ప్రతర్హనుడు జన్మించాడు. ఆ ప్రతర్హనుడు శత్రుజిత్తనీ, బుతధ్వజుడనీ ప్రసిద్దు డయ్యాడు. 
అతడికి కువలయాశ్వుడు కలిగాడు. 


ఆ. వసుమతీిశ ! విను కువలయాశ్వభూభర్త లలితపుణ్యు ఘను నలర్కు( గనియె 
నాత€ డేలె నేల నణువదియాబు వే, లేండ్డు వానిభంగి నేలె నెవడు? 501 


* ఓరాజా! విను. ఆ కువలయాశ్వచ(క్రవర్తి పుణ్యాత్ముడు, గొప్ప వాడు ఐన అలర్కులణ్ణి కన్నాడు. 
అతడు అరవైయారువేల సంవత్సరాల పాటు ఈ భూమండలాన్ని పాలించాడు. అతడిలాగా రాజ్యంచేసిన 
వాళ్ళు లేనేలేరు. 


వ. అ య్యలర్కునకు సన్నతియు, నతనికి సునీతుండు, అతనికి సుకేతనుండును, నతనికి ధర్మ 
కేతువును, నతనికి సత్యకేతువును, నాతనికి ధృష్టకేతువును, నాధృష్టకేతువునకు సుకుమారుండును, 
నా సుకుమారునకు వీతిహోత్రుండును, వీతిహోత్రునకు భర్గుండును, భర్లునకు భార్గ భూమియు 
జనియించిరి. 502 


* ఆ అలర్కునికి సన్నతి, అతడికి సునీతుడు, అతడికి సుకేతనుడు, అతడికి ధర్మకేతువు, 


అతడికి సత్యకేతువు, అతడికి ధృష్టకేతువు, ఆ ధృష్టకేతువునకు సుకుమారుడు, ఆ సుకుమారునికి 
వీతిహోత్రుడు, వీతి హోత్రునికి భర్లుడు, భర్గునికి భార్లభూమి జన్మించారు. 

ఆ. వాండు తుదయు. గాశ్యవసుమతీశుం డాది, యైనవారు గాశు లనంగ నెగడి 
రవనిమీ(ద వార లా క్షత్రవృద్దుని, వంశజాతు లగుచు నంశవర్య! 503 


* ఓ వంశోద్దారకుడా! కాశ్యుడు మొదలుకొని అతడివరకూ |ప్రవర్తిల్లిన ఆ క్షత్రవృద్దుడి సంతతి రాజులందరూ 
(=) రా యె థి 
కాశులని వర్ణిల్లారు. 


వ. మజీయు, క్షత్రవృద్దునికి రెండవకొడుకగు కుశునికి. బ్రీతియును, వానికి సంజయుండును, 
సంజయునికి జయుండును, జయునికి( గృతుండును, గృతునకు హర్యధ్వనుండును, హర్వధ్వనునకు 
సహదేవుండును, సహదేవునికి భీముండును, భీమునకు జయత్సేనుండును. జయత్సేనునకు సంకృతి 
యును, సంకృతికి జయుండును, జయునికి క్షత్రధర్ముండును బుట్టిరి. వీరలు క్షత్రవృద్దుని వంశంబున 
గల రాజులు. రంభునికి రభసుండును, రభసునకు గంభీరుండును, గంభీరునికి. గృతుండును 
గలిగిరి. ఆ కృతునికి బ్రహ్మకులంబు పుట్టె. అ య్యనేనసునకు శుద్దుండును, శుద్దునకు శుచియు,శుచికి 
బ్రహ్మసారథియైన త్రికకుత్తును జనించిరి. అతనికి శాంతరజుండు పుట్టె. నతండు విజ్ఞానవంతుండు, 
కృతకృత్యుండు, విరక్తుండు నయ్యె. 504 


* ఇంకా ఆ క్షత్రవృద్దుడి రెండవకొడుకైన కుశునికి ప్రీతి, అతడికి సంజయుడు, సంజయునికి 
జయుడు, జయునికి కృతుడు, కృతునికి హర్యధ్వనుడు, హర్యధ్వనుడికి సహదేవుడు, సహదేవుడికి భీముడు, 
భీమునికి జయత్సేనుడు, జయత్సేనునికి సంకృతికి, సంకృతి జయుడు, జయునికి క్షత్రధర్ముడు పుట్టారు. 
వీళ్ళందరూ క్షత్రవృద్దుని వంశంలోని రాజులు, రంభునికి రభసుడు, రభసునికి గంభీరుడు, గంభీరునికి 
కృతుడు కలిగారు. ఆ కృతుడి సంతతివారు బ్రాహ్మణ్యాన్ని అవలంబించారు. అనేనసునకు శుద్దుడు, 
శుద్దునికి శుచి, శుచికి బ్రహ్మసారథి ఐన త్రికకుత్తు జన్మించారు. అతడికి శాంతరజుడు పుట్టాడు. ఆత్మజ్ఞాని 
అయిన అతడు కృతకృత్యుడూ, ఎరక్తుడూ అయ్యాడు. 


సీ. రజియనువానికి రాజేంద్ర! యేనూటు కొడుకులు గలిగిరి ఘోరబలులు 
వేల్పులెల్లను వచ్చి వేడిన నా రజి, దైతులం బెక్కండ్ర ధరణి. గూల్చి 
నాకంబు దేవేంద్రునకు నిచ్చె నిచ్చిన రజికాళ్ళ కెణంగి సురప్రభుండు 
వెండియు నతనికి విబుధదేహము నిచ్చి సంతోషబుద్ది నర్చన మొనర్చి 


ఆ. అంత నా రజి మృతు(డైన నతని పుత్రు, లమరవిభుండు దమ్ము నడిగికొనిన 
నీక యింద్రలోక మేలిరి యాగభో, గములు పుచ్చుకొనిరి గర్వమంది. 505 


* ఓ రాజగ్రేష్టుడా! ఆరజికి గొప్పబలవంతులైన ఐదు వందల మంది కొడుకులు కలిగారు. దేవత 
లందరూ వచ్చి ప్రార్థించగా ఆ రజి పలువురు రాక్షసులను నేలకూల్చి స్వర్గాన్ని దేవేంద్రుడికి అప్పగించాడు. 
దేవేంద్రుడు రజిపాదాలకు నమస్కరించి, స్వర్గాన్ని కాపాడే భారాన్ని అతడికే అప్పగించి సేవిస్తున్నాడు. ఆ 
రజి చనిపోయాక, అతని కొడుకులు, దేవేంద్రుడు తమను అర్థించినా స్వర్గాన్ని అప్పగించక, యాగ భాగాలను 
తామే పుచ్చుకొంటూ గర్వంతో స్వర్గాన్ని పాలించారు. 

క. వేలుపులటే(డు గురుచే, వేలిమి( బెట్టించి బలిమి వెలయంగ నిజ దం 
భోలిని రజిసుతులను ని, ర్మూలము గావించి స్వర్గముం గై కొనియెన్‌. 506 


* అప్పుడు దేవేంద్రుడు బృహస్పతిని ఆశ్రయించి అతడిచేత హోమం చేయించాడు. తర్వాత 
అతడు అతిశయించిన బలంతో రజి కొడుకు లందరినీ తన వజ్రాయుధంతో నిర్మూలించి స్వర్గాన్ని 
వశపరుచుకొన్నాడు. 


వ. అది యట్టుండె నహుషునకు యతియు, యయాతియు, సంయాతియు, నాయాతియు, వియతియు'( 
గృతియు నన నార్లురు కొడుకులు- దేహికి నింద్రియంబుల చందంబున సంభవించిరి. అందు. 
బెద్దకొడు కగు యతికి రాజ్యం బిచ్చిన, నతండు విరక్తుండై. 507 


* దేహధారికి ఆరు ఇంద్రియా లున్నట్టుగా నహుషునికి యతి, యయాతి, సంయాతి, ఆయతి, 
వియతి, కృతి అనే ఆర్గురు కొడుకులు కలిగారు. వారిలో పెద్దకొడుకైన యతికి రాజ్యాన్ని అప్పగించగా 
అతడు విరక్తు డయ్యాడు. 


క. రాజ్యంబు పాపమూలము, రాజ్యముతో నొడ లెజుంగ రాదు సుమతియున్‌ 
రాజ్యమున( బూజ్యు నెణు(గండు, రాజ్యము గీజ్యంబు ముక్తిరతులకు నేలా? 508 


వ. అని పలికి, వాండు రాజ్యంబునకుం బాసి చనియె. 509 


* “రాజ్యం పాపమూల మైంది. అధికారం ఒళ్ళుతెలియ నివ్వదు. బుద్దిమంతుడైనా అధికారమదంతో 
పూజ్యూడిని తెలుసుకోలేడు. ముక్తిని కోరేవాడికి రాజ్యం ఎందుకు? అని అతడు రాజ్యాన్ని వదులుకొన్నాడు. 


క. ఆ నహుషుడు మఖశతమును, మానుగం గావించి యింద్రమానిని. గవియం 
బూని మునీంద్రులు మోచిన, యానముపై నుండి కూలె నహియై నేలన్‌. 510 


* ఆ నహుషుడు నూరు యజ్ఞాలు చేసి ఇంద్రపదవిని పొందాడు. శచీదేవిపొందుకోరడం వల్ల అతడు 
సర్పమై మహర్షులు మోస్తున్న పల్లకి నుండి జర్రున జారి నేలకూలాడు. 


ఉ. అన్నయు. దండ్రియుం జన యయాతి మహీపతియై చతుర్దిశల్‌ 
పన్ను6గ6 గావ( దమ్ములకు( బాలిడి శుక్రుని కూంతురున్‌ సుసం 
పన్న గుణాభిరాను వృషపర్వుని కూ(తురు నోలి నాండ్రుగా 
సన్నయశాలి యీధరణి చక్రధురంధరు.( డయ్యెం బేర్మితో. 511 


* అట్టా అన్నా తండ్రీ రాజ్యం వదలిపోగా యయాతి రాజయ్యాడు. తమ్ముళ్లకు రాజ్యం పంచిపెట్టాడు. 
నీతిశాలి ఐన యయాతి శుక్రాచార్యుని కూతురినీ, గుణవతి ఐన వృషపర్వుని పుత్రికనూ క్రమంగా 
పెళ్ళిచేసుకొని పెంపుతో భూభారాన్ని వహించాడు. 


వ. అనిన విని పరీక్షిన్నరేంద్రుం డిట్లనియె. 512 


* అనగా విని పరీక్షిన్మహారాజు ఇట్టా అన్నాడు. 


448 పోతన భాగవతము 


-: యయాతి చరిత్రము :- 
ఆ. పార్థివుండు యయాతి బ్రహ్మర్షిభార్గవుం డల్టుండగుట మామ యగుట యెట్లు 
రాజు రాచకూంతు రతిసేయ( దగుంగాక, విప్రకన్య నొంద విహిత మగునె? 513 
వ. అనిన శుకుం డిట్లనియె. 514 


* “యయాతి ఏమో క్షత్రియుడు. శుక్రాచార్యుడేమో బ్రహ్మర్షి వాళ్లు అల్లుడూ మామా ఎట్లా అయ్యారు? 
యె ౧ ౧ ౧ 
రాజైనవాడు రాజుకొమార్తెను పెళ్ళాడవచ్చుగానీ బ్రాహ్మణకన్యను పొందవచ్చా? దానికి శా(స్తాలు 
ఒప్పుకొంటాయా?” అని అడగ్గా దానికి శుకుడు ఇట్టా అన్నాడు. 
సీ. దనుజేంద్రుకూంతయరు తరళాక్షి శర్మిష్ట పురములో నొకనాండు ప్రొద్దువోక 
వేలసం89ఖ్యను చెలుల్‌ వెంటరా గురుసుత యగు దేవయానితో నాట మరగి 
పూచిన యెలదో(ట పొంత జొంపము గొన్న క్రొమ్మావిచేరువ కొల(కు( జేరి 
యందు. దమ్ములతేనె లాని చొక్కుచు మోయు నళుల రుంకృతులకు నదరిపడుచు 


ఆ. వలువ లూడ్చి కొలంకు వడి. జొచ్చి తమలోనం బెల్ల్టురే(గి నీట జల్టులాడ 
నందినెక్కి మౌళి నిందురోచులు పర్వ, శూలి వచ్చెం గొండచూలితోడ. 515 


* రాక్షసరాజుకూతురైన శర్మిష్ట ఒకరోజు (ప్రొద్దువోక వేయి మంది చెలికత్తెలు వెంటరాగా గురుపు త్రిక 
ఐన దేవయానితో కలిసి ఉద్యానవన విహారానికి వెళ్ళింది. వా ళ్ళా పూలతోటలో గుబురుకొన్న మామిడిచెట్టు 
దగ్గరికొలను సమీపించారు. తామర పూపులోని తేనెను ఆరగించి రుంకారం చేసే తుమ్మెదలను చూచి 
గంతులు వేస్తూ బట్టలు విప్పి కొలనిలో జలక్రీడ లాడడానికి పూనుకొన్నారు. అప్పుడు తన సిగలోని 
చంద్రుడి కాంతులు వ్యాపించగా పార్వతితో పాటు శివుడు నందివాహనంపై ఆ చోటుకు వచ్చాడు. 


చ. మలహరు. జూచి సిగ్గుపడి మానిను లందణు సంభమంబునన్‌ 
వలువలు గట్టుచో దనుజవల్లభు కూతురు దేవయాని దు 
వ్వలున ధరించి ముందథికి వచ్చిన జూచి యెణిం గెటీంగి నా 
వలు విది యెట్లు గట్టుకొనవచ్చును దాసికి నంచు దెప్పుచున్‌. 516 


వ. దేవయాని యిట్లనియె: 517 


* శివుణ్ణి చూచి సిగ్గుపడి ఆ మానవతు లందరూ తత్తరపాటుతో చీరలు కట్టుకొన్నారు. అప్పుడు 
తన చీర ధరించి వేగంగా వచ్చిన రాక్షస రాజుకూతురిని దేవయాని చూచింది. 'తెలిసి తెలిసి ఈ దాసి నా 
చీర కట్టుకోవచ్చా” అని తిడుతూ ఇట్లా అన్నది. 


శా. ఆ లోకేశుముఖంబునం గలిగె బ్రాహ్మణ్యంబు బ్రహ్మయంబు నా; 
మేలై వైదికమార్గముల్‌ దెలుపుచున్‌ మిన్నంది రందున్‌ మహా 

శీలుర్‌ భార్గవు; లందు శుక్రుడు సుధీసేవ్యుండు- నే వానికిన్‌ 
జూలన్‌ నా వలువెట్ట్లు గట్టితివి రక్షోజాతవై చేటికా! 518 


* లోకేశుని ముఖంలో నుండి పుట్టి లోకహితంకోసం వైదికమార్గాలను తెలియజేస్తూ (ప్రశస్తంగా 
అతిశయించిందే బ్రాహ్మణకులం. అందులో భృగువంశీయులు మహానియమవంతులు, వాళ్లలో 
శుక్రాచార్యుడు బుద్దిమంతులచేత సేవింపబడేవాడు. రాక్షసివైన ఓ దాసీ! అలాంటి వానికి కూతురినైన నా 
చీర నీవెలా కట్టుకొన్నావు? 

క. మహినువతులైన భూసుర, మహిళలవిత్తంబులు సెజమగువల కగునే? 

మహి. బసిండి గొలుసు లిడినన్‌, విహితములే కుక్కలకు హవిర్భాగంబుల్‌. 519 


* గొప్ప మహిమ గలిగిన బ్రాహ్మణగ్తీల సొత్తులు ఇతర స్రీలకు చెందుతాయా? బంగారు గొలుసులను 
అలంకరించినంత మాత్రాన కుక్కలు పవిత్రమైన హవిస్సుకు అర్హమౌతాయా? 
క. మీ తండ్రి మాకు శిష్యుడు, మా తండ్రి గురుండు గొంతమాతం బైనం 
బ్రీతిం గావింపక పరి, భూతం జేయుదువె తులువపోండిమి( జెనంటీ! 520 


* ఓ దుష్టురాలా! మీ తండ్రి మాకు ఊడిగం చేసేవాడు. మాతండ్రి మీ తండ్రికి గురువు. కొంతకు 
కొంతైనా ప్రీతి కలిగించక ఇట్లా చెడు నడతతో నన్ను అవమానిస్తావా? 


వ. అని భర్దించుచున్న దేవయాని పలుకులు విని, కరాళించి, మైోంగుచున్న భుజంగి పగిది నిట్టూర్పులు 
నిగుడించి, పెదవులు గొజుకుచు, శర్మిష్ట యిట్లనియె. 521 


* అని మండిపడుతున్న దేవయాని మాటలను విని శర్మిష్ట పెద్దగా అరుస్తూ, బుసలు కొడుతున్న 
ఆడుపాములాగా నిట్టూర్పులు వదలి, పెదవులు కొరుకుతూ ఇట్లా అన్నది. 


శా. భిక్షుండై తమ తండ్రి మా జనకునిన్‌ భిక్షించి యుండంగ సం 
రక్షింపం దుది నింతయై మణపుతో రాజప్రసూతాకృతిన్‌ 
రక్షోరాజతనూజతో సుగుణతో నాతో సమం బాడెడిన్‌ 
గుక్షిస్ప్సోటము గాంగ దీనిం జెలు లీ కూపంబునం ద్రోవరే. 522 


* ఓ చెలులారా? బిచ్చగాడైన ఈమె తండ్రి మాతండ్రి దయాభిక్షతో బ్రతుకు తున్నాడు. అదంతా 
మరచి ఈమె ఇప్పుడిట్టా రాచపుట్టుక కలిగిందానిలా అహంకరించి గుణవతిని రాక్షసరాజపుత్రికను ఐన 
నాతో సరిసమంగా (ప్రేలుతూ ఉంది. దీని కడుపు బ్రద్దలయ్యే టట్టు ఈ బావిలోనికి పడద్రోయండి. 


న. అని పలికి. 523 


ఆ. బో6ంటిసిండుచేత. బొదువంగ€ బట్టించి, రాజసమున దైత్యరాజతనయ 
తొడరి దేనయాని. ద్రోపించె నలు వీక, క్రుంకి నూతిలోన6 గుదిలకొన(గ. 524 

* అని కేకలేసి, ఆ రాక్షసరాజుకూతురు గర్వంతో చీర యివ్వక దేవయానిని చెలికత్తెలతో పొదివి 
పట్టించి నూతిలో పడద్రోయించగా దేవయాని దుఃఖించింది. 


వ. ఇట్లు సేసి, శర్మిష్ట వోయిన వెనుక, యయాతిభూసాలుండు వే(టమార్గంబున నడవిం దిరుగుచు, 

దైవయోగంబున నా దేవయాని యున్న నుయ్యి చేరం జనుదెంచి యందు. 525 

స ఇట్లా పడ।ద్రోసి శర్మిష్ట వెళ్ళిన తర్వాత యయాతి మహారాజు వేటాడుతూ దైవ ఘటనవల్ల ఆ 
దేవయాని ఉన్న నూతిని చేరవచ్చాడు. 


క. బంధువుల నెల్ల జీరుచు, నందు జలామగ్న నగ్నయై వగచుచు ని 
రృంధమున జిక్కి వీడా, సింధువున మునింగియున్న చేడియ( గనియెన్‌. 526 


* పేరుపేరునా బంధువులను పిలుస్తూ ఆ నూతి నీటిలో పై బట్ట లేక దుఃఖిస్తూ నిర్బంధానికి చిక్కి 
సిగ్గనే సముద్రంలో మునిగిన దేవయానిని చూచాడు. 


-: దేవయాని యయాతిని వరించుట :- 


వ. కనుంగొని. 527 


శా సస్తాంభోనిధి మేఖలావృత మహా సర్వంసహా కన్యకా 
ప్రాప్తోద్యద్వరదక్ష దక్షిణకరప్రాలంబముం జేసి ప్రో 
క్షిప్రం జేసె యయాతి కట్టుకొన( బై చేలంబు మున్నిచ్చి ప 
ర్యాప్త స్వదజలాంగి నాళిసముదాయస్వర్లనిన్‌ భార్గవిన్‌, 528 


ఇలా చూచి ఆ యయాతి ముందుగా ఆమె కట్టుకోవడానికి పై బట్ట నిచ్చి చెమటతో తడసిన 
శరీరం కలిగినదీ, చెలికత్తెలపాలిటి కామధేనువూ ఐన దేవయానిని, ఏడు సముద్రాలనే ఒడ్డాణంతో 
ఆవరింపబడిన భూమండాలాన్ని భరించే (శ్రేష్టమైన, సమర్ధమైన తన కుడిచేతిని అందించి వెలికి లాగాడు. 


వ. ఇట్లు నుయ్యి వెడలించిన రాజునకు రాజవదన యిట్లనియె. 529 
* ఈ విధంగా బావినుంచి బయట పడవేసిన రాజుతో చంద్రుని వంటి ముఖం కలిగిన దేవయాని ఇట్టా అన్నది. 


మ. నను( బాణిగ్రహణంబు చేసితి గదా నా భర్తవు న్నీవ దై 
వ నియోగం బిది పొరుషంబునకు నా వాక్యంబు సిద్ధంబు సౌ 
ఖ్య నివాసు న్నిను మాని యొండు వరునిం గాంక్షింప నే నేర్తునే! 
వనజం బానెడి తేటి యన్యకుసుమావాసం బపేక్షించునే? 530 


౫ నీవు నా చేతిని పట్టుకొన్నావు కదా! నీవే నా భర్తవు. ఇది దైవఘటన, మన పెండ్లి జరగక తప్పదు. ఆ 
కచుని మాట పొల్టుపోలేదు. సుఖపెట్టే నిన్ను కాదని వేజొక వరుణ్ణి నేను కోరుకోగలనా? తామర పూవును 
మరగిన తుమ్మెద మరొక పూవును కోరుకొంటుందా? 

వ. అదియునుంగాక. 531 
సుగుణాఢ్య! విను నేను శుక్రుని కూంతుర దేవయానిని దొల్లి దేనమంత్రి 

తనయుండు కచు(డు మా తండ్రిచేత మృతసంజీవని. దా నభ్యసించు వేళ 

నతని( గామించిన నతండొల్ల ననవుడు నతండు నేర్చిన విద్య యణంగి పోవ 

నతని శపించిన నత(డు నా భర్త బ్రాహ్మణుడు గాకుండెడు నని శపించె 


జా 


తే. నది నిమిత్తంబు నాకు బ్రాహ్మణుండు గాండు, ప్రాణనాధు(డ వీ వని పడ(తి వలుక( 
దనదు హృదయంబు నెల(తపై( దగులువడినం దమక మొక యింతయును లేక తలంచి చూచి,532 


* అదీగాక ఓ గుణవంతుండా! విను, నేను శుక్రుని కూతురైన దేవయానిని. వెనుక బృహస్పతి కొడుకైన 
కచుడు మా తండ్రిని ఆశ్రయించి మృతసంజీవిని విద్యను నేర్చుకొనేటప్పుడు అతణ్ణి కామించాను. దానికి 
అంగీకరించని అతణ్ణి తాను నేర్చిన విద్యను మరచి పోయేటట్టు శపించాను. అతడూ నాభర్త బ్రాహ్మణుడు 
కాబోడని మారుశాపం ఇచ్చాడు. ఆ కారణంగా (బ్రాహ్మణుడు నాకు భర్త కాడు. నీవే నాభర్తవు అని ఆమె 
పలికింది. అప్పుడు యయాతి తాను ఆమెపై మనసుపడి ఏ మాత్రం తొందరపాటు లేకుండా ఇట్టా ఆలోచించాడు. 


మత్త దైవయోగము గాక విప్రసుతన్‌ వరించునె నా మనం 
బే విధంబున నీశ్వరాజ్ఞయు నిట్టిదంచు వరించె ధా 
త్రీవరుండును దేవయానిని ధీరబుద్దులకున్‌ మనో 
భావ మొక్కటియే ప్రమాణ మభావ్య భావ్య పరీక్షకున్‌. 533 


* “దైవఘటన కాకపోతే ఈవిధంగా నా మనస్సు ఒక (బ్రాహ్మణ కన్యను కోరుతుందా? ఈశ్చ రాజ్ఞ 
ఇలా ఉంది కాబోలు!” అనుకొని ఆ రాజు దేవయానిని వరించాడు. ధీరమతులకు కారానిది కాదగినది అనే 
పరీక్షకు మనోభావం ఒక్కటే ప్రమాణం. 


వ. ఇట్లు వరించి, యయాతి చనిన వెనుక దేవయాని శుక్రుని కడకుం జని, శర్మిష్ట చేసిన వృత్తాంతం 
బంతయుం జెప్పి కన్నీరు మున్నీరుగా వగచిన. 534 
* ఇట్లా వరించి యయాతి వెళ్ళాక దేవయాని శు(కుని దగరకు వెళ్లి శరి|ష చేసిన సంగతంతా చెపి 
ప భి Se శ శర ్స 
కన్నీరు మున్నీరుగా ఏడ్చింది. 
క. [క్రూరాత్ముల మందిరముల(, బౌరోహిత్యముల కుంట సాపం బీ సం 
సారముకంటె శిలల్‌ దిని, యూరక కాపోతవృత్తి నుండుట యొప్పున్‌. 535 
KR లర 9 « 
అప్పుడు శుక్రుడు ఇలా అనుకున్నాడు- కఠినాత్ముల ఇళ్లలో పౌరోహిత్యం చేయడం పాపం. ఇట్లా 
సంసారాన్ని సాగించడం కన్నా పావురాలలాగా ఎప్పటి కప్పుడు దొరకిన దాన్ని తిని ఊరకుండడం మేలు. 


న. అని వృషపర్వుని కడ నుండుట నిందించుచు, శుక్రుం డాకూంతుం దోడ్కొని పురంబు వెడలి చన, 
నయ్యసురవల్లభుం డెటింగి, శుక్రునివలన దేవతల గెలువ దలంచి తెరువున కడ్డంబు వచ్చి, 
పాదంబులపై( బడి ప్రసన్ను( జేసిన, నా కోపంబు మాని శుక్రుండు శిష్యున కిట్లనియె. 536 

* అని వృషపర్వుని కొలువులో ఉండడం ఇష్టంలేక శు(క్రుడు దేవయానిని వెంటబెట్టుకొని ఊరువదలి 
వెళ్ళాడు. ఆ సంగతి తెలుసుకొన్న రాక్షసరాజు వృషపర్వుడు శుక్రుని సాయంతో దేవతలను జయించాలనుకొని 
ఆయన దారి కడ్డు వెళ్లి ఆయన కాళ్ల మీద పడి ప్రార్థించి ప్రసన్ను డయ్యేటట్టు చేసుకొన్నాడు. అప్పుడు 
శుక్రుడు కోపాన్ని మాని శిష్యునితో ఇట్టా అన్నాడు. 

తరలము. చెలులు వేవురు( దాను నీ సుత చేటికైనడి నాసుతం 

గొలుచు చుండిన దీటు( గోపము గొల్వ బెట్టెద వేని నీ 
వెలది దోడ్కొని వత్తు నావుడు వేగ రమ్మని భార్గవిం 
గొలువ బెట్టె సురారివర్యు(డు గూంతు నెచ్చెలిపిండుతోన్‌. 537 


* వేయిమంది చెలికత్తెలతో నీ కూతురు దాసిలాగా నా పుత్రికను సేవిస్తుంటే నా కోపం తీరుతుంది. 
అట్టా ఊడిగం చేసేటట్లు నీవు చేస్తే నా కూతురిని వెంటబెట్టుకుని తిరిగీ నీ రాజ్యానికి వస్తాను" అన్నాడు. 
అట్లానే అని ఆ రాక్షస (శ్రేష్టుడు చెలికత్తెలతో పాటు తన కూతురు దేవయానిని సేవించేటట్టు చేశాడు. 


మ. చల మింకేలని తన్ను. దండ్రి వనుపన్‌ శర్మిష్ట సన్నిష్టతో 
జలజాతాస్యలు సద్వయస్యలు సహగస్రంబు న్నజస్రంబు( ద 
న్నలమన్‌ దాసి సుదాసి యయ్యె( బగ వాయన్‌ భూరికోపానలా 
కలితగ్గానికి దేనయానికి మహాగర్యోద్యమ స్టానికిన్‌. 538 


* “ఇంకా పంతం ఎందుకు!” అని తండ్రి ఆజ్ఞాపించగా ఆ శర్మిష్ట నిష్టతో తన చెలికత్తెలు 
వేయిమందితోనూ కోపాన్ని దిగమింగి వెళ్ళి కోపాగ్ని చేత బడలినదీ, గొప్పగర్యోద్రేకానికి ఆటపట్టయినదీ 
ఐన దేవయానివి సమీపించి ఆమెకు దాసి అయినది. 


న. అంత. 539 


ఉ. ఆతతమైన వేడ్క దనుజాధిపమంత్రి సురారినందనో 
పేతం దనూభవం బిలిచి సెండ్లి యొనర్చె మహావిభూతికిన్‌ 
బీతి మహోగ్రజాతికి నభీతికి సాధు వినీతికిన్‌ సిత 
ఖ్యాతికి భిన్నదుష్కలహకార్యభియాతికి నయ్యయాతికిన్‌. 540 


* పిమ్మట శుక్రాచార్యుడు మిక్కిలి ఉత్సాహంతో రాక్షసరాజ పుత్రిక సేవలను అందుకొనే కూతురిని 
అభినందించి గొప్పసంపద కలవాడు, క్షత్రియకులానికి చెందినవాడు, భయం లేనివాడు, సాధువులపట్ల వినయం 
కలవాడు, పరిశుద్దమైన కీర్తి కలవాడు, శత్రువులను జయించినవాడు ఐన యయాతి కిచ్చి పెళ్లిచేశాడు. 


వ. ఇట్లు యయాతికి దేవయాని నిచ్చి శుక్రుండు శర్మిష్టాసంగముంబు సేయకు మని నియమించి 
చనియె. పిదప న ద్దేవయానియు, న య్యయాతివలన యదు తుర్వసులను కుమారులం గనియె, 
ఒక్కరేయి సెజంగు మాసి, దేవయాని వెలుపలనున్న యెడ శర్మిష్ట యెడరు వేచి, యేకాంతంబున 
యయాతి కడకుం జని, చెణకువింటి జోదుపువ్వుటంపర కోహటించి, తన తలంపు సెప్పిన.541 

* ఇట్లు యయాతికి దేవయాని నిచ్చి పెండ్లి చేసి శుక్రుడు “శర్మిషస్టతో శరీరసంపర్కం పెట్టుకోవద్దు" 
అని అల్లుణ్ణి హెచ్చరించి పంపాడు. పిమ్మట దేవయాని యయాతివల్ల యదుతుర్వసు లనే కొడుకులను 
కన్నది. ఒకరాత్రి బుతుమతియై దేవయాని బయట ఉండగా, అదనుకోసం కనిపెట్టుకొని ఉండిన శర్మిష్ట 
మన్మథుని పూలబాణాలకు జంకి ఒంటరిగా యయాతిదగ్గరకు వెళ్లి తన కోరికను వెల్లడించింది. 

- శుక్రాచార్యులు యయాతికి శాపం బొసంగుట :- 
ఉ. ఆ జనరాలి( జూచి మన మాథయంగలేక మనోభవార్తుందై 
యా జనభర్త మున్ను కవియాడిన మాట దలంచి మైనం జే 
తోజ సుఖంబులం దనిపెం ద్రోవంగ వచ్చునె దైవ యోగముల్‌ 
రా జంట సద్రహస్య మంట రాజకుమారిని మాన నేర్చునే? 542 

* యయాతి శుక్రుడు చేసిన హెచ్చరికను గుర్తుంచుకొని కూడా ఆ యువతిని చూచి మనస్సు 
చిక్కబట్టుకోలేక ఆమెను మన్మథసౌఖ్యాలతో తృప్తిపరచాడు. దైవఘటనలను దాటడానికి ఎవరికీ సాధ్యం 
కాదు. తానేమో రాజు. పైగా గుట్టు రట్టుకాని ఏకాంతం. ఆ రాచకొమార్తెను ఎట్టా వదలుకుంటాడు? 


న. ఇట్లు యయాతి వలన శర్మిష్ట గర్భంబై క్రమంబున ద్రుహ్యుండును, ననువును, పూరువును ననువారి 

మువ్వురి తనయులం గాంచె. అంత దేవయాని తద్వృత్తాంతం బంతయు నెటింగి, కోపించి, శుక్రుని 

కడకుం జని క్రోధమూర్చితయై యున్న సమయమున యయాతి వెంటం జని, యిట్లనియె. 543 

* ఇట్టా యయాతివల్ల శర్మిష్ట గర్భవతియై (క్రమంగా (ద్రుహ్యుడు, అనువు, పూరువు అనే ముగ్గురు 

కొడుకులను కన్నది. పిమ్మట దేవయాని ఆ సంగతి తెలుసుకొని కోపించి తండ్రి దగ్గరకు వెళ్ళింది. అట్టా 
కోపంతో ఒళ్ళు తెలియని స్థితిలో ఉన్న దేవయాని వెంటబడి యయాతి ఆమెతో ఇట్లా అన్నాడు. 


ఆ. మామకేల చెప్ప మాను సరోజాక్షి, దనుజతనయ( బొంది తప్పువడితి( 
గామినైన నన్ను. గరుణింపు పతిమాట, తండ్రిమాటకంటె దగును నీకు. 544 
శకి పదా జీ -ఈ సంగతి మామగారిదాకా ఎందుకు? నీవు ఆయనతో చెప్పవద్దు. రాక్షసుడి కూతురును 
పొంది తప్పుచేశాను. నీపట్ట అమరక్తుడైన నన్ను కనికరించు. ఇల్లాలికి తండ్రిమాటకంటె భర్త మాటే 
మన్నింపదగింది కదా! 


వ. అని పలికి పాదంబుల కెజు(గిన న య్యింతి యొడంబడక యుండె; నంత నది యెటింగి శుక్రుం 
డిట్లనియె. 545 
* అని చెప్పి యయాతి కాళ్ళా వేళ్ళా పడిననూ ఆమె సుతరాము ఒప్పుకోలేదు. పిమ్మట ఆ విషయం 
తెలుసుకొని శుక్రుడు ఇట్టా అన్నాడు. 
క. నా మాట ద్రోచి దానవ, భామను బొందితివి ధరణి పాలక! తగనే? 
యేమాట యేది రూసము, కాముకులకు లోలుపులకు( గలవే నిజముల్‌? 546 
* ఓఓ రాజా! నా మాట కాదని రాక్షస(స్తీని పొందావు. ఇది ధర్మమేనా? నేను చెప్పిం దేమిటి? నీవు 
చేసిందేమిటి? కాముకులైన వారికి ప్రలోభచిత్తులకు సత్యనిష్ట ఎక్కడిది? 


454 పోతన భాగవతము 


వ. అని పలికి, నీవు వనితాజన హేయంబైన ముదిమిం బొందెదవు అని శపియించిన, యయాతి యిట్లనియె. 
547 


* అని పలికి “స్ర్తీలు అసహ్యించుకొనే ముసలితనం నిన్ను పొందుగాకి అని శపించగా యయాతి 
కసన్నాయు; 
క. మామా! నాపై. గోపము, మామా; నీ పుత్రి యందు మానవు నాకుం 
గామోపభోగవాంఛలు, ప్రేమన్‌ రమియించి ముదిమి బిదపన్‌ దాల్తున్‌. 548 


* మామా! వద్దు. నాపై కోపం వద్దు. నీ కూతురి పట్ల నాకు విషయవాంఛలు ఉడిగిపోలేదు. 
మరికొంతకాలం (ప్రేమతో రమించి తర్వాత ముసలితనాన్ని పొందుతాను. 


న. అని పలికి యనుజ్ఞ గొని, దేనయానిం దోడ్కొని పురంబునకు( జని పెద్దకొడుకగు యదువుం 
బిలిచి యయాతి యిట్లనియె. 549 


* అని చెప్పి యయాతి శుక్రుని అనుజ్ఞ పొంది దేవయానిని వెంట బెట్టుకొని నగరానికి వెళ్ళి 
పెద్దకొడుకైన యదువును పిలిచి యిట్లా అన్నాడు. 


శా నీతల్లిం గనినట్టి శుక్రువలనన్‌ నేండీ జరం బొందితిన్‌; 
నాతండ్రి! యదునామధేయ! తనయా! నా వృద్దతం దాల్పవే 
నీ తారుణ్యము నాకు నిమ్ము తనివో నిండార( గొన్నేండ్లు నేం 
జేతోజాత సుఖంబులం దిరిగెదన్‌ శృంగారినై పుత్రకా! 550 


* “యదునామధేయుడవైన ఓ బిడ్డా! నీ తల్లి కన్న శుక్రుని వల్ల నేడీ ముసలితనాన్ని పొందాను. నీ 
యౌవనాన్ని నాకిచ్చి, నా ముసలితనాన్ని నీవు ధరింపవా? మరికొన్నాళ్ళపాటు నేను తనివితీరేట్టుగా శృంగారంలో 
మునిగి మన్మథసౌఖ్యాలను అనుభవిస్తూ తిరగాలని ఉంది.” 


వ. అనిన తండ్రికి యదు విట్లనియె. 551 
* అనగా విని తండ్రితో యదువు ఇట్లా అన్నాడు- 


శా కాంతాహేయము దుర్వికారము దురాకండూతి మిశ్రంబు హృ 
చ్చింతామూలము పీనసాన్వితము ప్రస్వేదవ్రణాకంపన 
శ్రాంతిస్సోటక యుక్త మీ ముదిమి వాంఛం దాల్చి నానా సుఖో 
పాంతం బైన వయోనిధాన మిది యయ్యా! తేర యీవచ్చునే? 552 


* తండ్రీ! స్రీలు అసహ్యించుకొనేది, ఎక్కువ కండూతితో కూడినదీ, మిక్కిలి వికారమైనదీ, 
హృదయచింతకు మూలమైనదీ; రొంప, చెమట, కురుపులు, కంపం, అలసట, బొబ్బరోగాలతో కూడినదీ 
ఐన ముసలితనాన్ని ఎవరైనా కోరి తెచ్చుకొంటారా? అనేక సుఖాలకు అనుకూలమైన యౌవనాన్ని తేరగా 
జారవిడుచుకొంటారా? 

వ. అని యదుం డొడంబడకున్న యయాతి తుర్వసు ద్రుహ్యాదుల నడిగిన వారును యదువు పలికినట్లు 
పలికిన. గడగొట్టు కుమారుండైన పూరువున కిట్లనియె. 553 


* అని పలికి యదువు ఒప్పుకోకపోతే యయాతి తుర్వసుడు, ద్రుహ్యుడు మొదలైన కొడుకులను అడిగాడు. 
వాళ్లు యదువు చెప్పినట్లే చెప్పారు. అప్పుడు యయాతి కడగొట్టు కొడుకైన పూరువుతో ఇట్లా అన్నాడు. 
ఉ. 'పిన్నవుగాని నీవు కడు బెద్దవు బుద్దుల యందు రమ్ము నా 
యన్న! మదాజ్ఞ దాంటవు గదన్న! వినీతుండ వన్న! నీవు నీ 
యన్నలు సెప్పినట్లు పరిహారము సెప్పకు మన్న! నా జరన్‌ 
మన్నన దాల్చి నీ తరుణిమం బొనంగూర్పుము నాకు బుత్రకా!' 554 
* “ఓ అన్నా! నీవు వయసులో పిన్నవాడివి; కాని బుద్దిలో దొడ్డవాడివి. నా ఆజ్ఞ జవదాటవు గదా! నీవు 
అడకువ కలవాడివి. నీవూ నీ అన్నలలాగా నా మాట (త్రోసిపుచ్చవద్దు. నాయనా! నా ముసలి తనాన్ని నీవు 
పొంది నీ యౌవనాన్ని నా కివ్వు' 


వ. అనిన విని, గురుభక్తి గుణాధారుండైన పూరుం డిట్లనియె. 555 
Kk ్‌ ఆర్య ఆఅగ్న 
అనగా పెద్దలపట్ల భక్తి కలిగిన గుణవంతుడైన పూరుడు ఇట్లా అన్నాడు. 


శా అయ్యా! నన్నిటు వే(డనేల? భవదీయాజ్ఞా సముల్లంఘనం 
బయ్యుండన్‌ బరిహారమున్‌ నొడువ నే నన్యాయినే నీ జర 
న్నెయ్యం బొప్ప(గ దాల్చి నా తరుణిమ న్నీ కిచ్చెదన్‌ బంపినన్‌ 
గయ్యం బాడెడి పుత్రకుండు గ్రిమిసంకాశుండు. గాకుండునే? 556 


* తండ్రీ! నన్నింతగా వేడుకోవడం ఎందుకు? నీ ఆజ్ఞను మీరి నీకు అడ్డుచెప్పడానికి నే నంత 
అధార్మికుడనా? నీ ముసలితనాన్ని సంతోషంతో స్వీకరించి, నా యౌవనాన్ని నీ కిస్తాను. తండ్రి ఆజ్ఞాపిస్తే 
కాదని తగాదా పెట్టుకొనే కొడుకు పురుగుతో సమానుడు. 


వ. అదియునుం గాక. 557 


క. మునివృత్తి డయ్య నేటికి, జనపాలక! సుగతి( గోరు సత్పురుషులకున్‌ 
దను గన్న తండ్రి సెప్పిన, పనిచేసిన సుగతి గొంగుపసిండియె కాదే! 558 
* అదీ గాక మహారాజ! సద్గతిని కోరే మంచివాడు మునివృత్తిని అవలంబించి (శ్రమపడ్డం ఎందుకు? 
తనకు జన్మనిచ్చిన తండ్రి చెప్పిన పని చేస్తే వానికి సద్గతి కొంగు బంగారమే కదా? 
క. పనుపక చేయుదు రధికులు, పనిచిన మధ్యములు పొందుపజుతురు తండ్రుల్‌ 
పనిచెప్పి కోరి పనిచిన, ననిశము మాజాడు పుత్రు లధములు తండ్రీ! 559 
* తండ్రీ! ఉత్తములు తండ్రుల ఇంగితం తెలుసుకొని చెప్పకనే చేస్తారు. మధ్యములు చెప్పిన తర్వాత 
పనులు చేస్తారు. తండ్రులు ఆజ్ఞాపించినా చేయకుండా ఎప్పుడూ ఏదో ఒకటి అడ్డుచెప్పే కొడుకులు అధములు. 


456 పోతన భాగవతము 


వ. అని పలికి, పూరుండు ముదిమి చేకొని, తన లేత ప్రాయంబు యయాతి కిచ్చె, అ య్యయాతియుం 
దరుణుండై, 560 


* అని చెప్పి పూరుడు తండ్రి ముసలితనాన్ని గ్రహించి తన లేత ప్రాయాన్ని తండ్రి కిచ్చాడు. 


శా. ఏడున్‌ దీవులు నేడు వాడలుగ సర్వేలాతలం బెల్లం బెన్‌ 
నీడై లోనుగ నేలుచుం బ్రజల నన్వేషించి రక్షింపుచున్‌ 
దోడం భార్గవి రా మనోజసుఖసంతోషంబులం దేలుచున్‌ 
గ్రీడించె న్నియతేంద్రియుం డగుచు నాక్రీడా విశేషంబులన్‌. 561 


* ఆ యయాతి ఈ విధంగా యువకుడై ఏడుద్వీపాలు ఏడు వాడలుగా, సమస్త భూమండలమూ 
గొప్పపట్టణంగా చేసుకొని ప్రజల బాగోగులను పరిశీలించి కాపాడుతూ రాజ్యం పరిపాలించాడు. దేవయాని 
తోడు నీడయై అనుసరించగా ఇంద్రియలోలుడై మన్మథసుఖాల్లో ఓలలాడుతూ క్రీడించాడు. 


క. మర్మంబుల నతిసాధ్వీ, ధర్మంబుల దేవయాని తన ప్రాణేశున్‌ 
నర్మముల మనోవాక్తను, కర్మంబుల నొండు లేక కడు మెప్పించెన్‌. 562 


* ఆ దేవయాని గుట్టుమట్టులతో పతివ్రతాధర్మాలతో ప్రియాలతో మనోవాక్కాయకర్మల్లో వ్యతి క్రమం 
లేక తనభర్తను మిక్కిలిగా మెప్పించింది. 


శా ఆకాశంబున మేఘబ్బందము ఘనంబై సన్న మై దీర్షమై 
యేకంబై బహురూపమై యణంగు నట్టేదేవు గర్భంబులో 
లోక[్రేణి జనించుచున్‌ మెల(గుచున్‌ లోసించు నా దేవు సు 
శ్రీకాంతున్‌ హరి( గూర్చి యాగములు సేసె న్నాహుషుం డిమ్ములన్‌. 563 


* ఆకాశంలో మేఘపంక్తులు దట్టమై సన్నమై, పొడవై, ఒక్కటై అనేక రూపాలను పొంది అణగిపోవునట్లు 
ఏ పరమపురుషుని గర్భంలో లోక సమూహం పుట్టుతూ, |ప్రవర్తిల్లుతూ, నశిస్తూ ఉంటుందో ఆ దేవదేవుడైన 
శ్రీహరిగూర్చి యయాతి ప్రీతితో యాగాలను చేశాడు. 


న. నుటేయు. 564 


మ. చెలికాండ్రం గరులన్‌ రథముల భటడ్రేణిం దురంగంబులం 
గలలో( గన్న ధనాళితో సమములంగా( జూచుచున్‌, భార్యతో. 
బలు వేలేండ్లు మనోజభోగ లహరీపర్యాప్తుడై తేలియున్‌ 
బలుతృష్ణం గడ(గాన కెంతయు నుహాబంధంబులన్‌ స్రుక్కుచున్‌. 565 


* ఇంకా ఆ యయాతి ఆప్తులనూ చతురంగబలాలను పట్టించుకోక పెక్కువేల సంవత్సరాలు 
భార్యతోను కలిసి మన్మథభోగాలనే తరంగాలలో తేలియాడుతూ మిక్కుటమైన తృష్లతో లౌకికబంధాలకు 
చిక్కి, కడగానక సతమత మయ్యాడు. 


తొమ్మిదవ స్కంధము 457 


వ. ఒక్కదినంబున నాత్మజ్ఞానంబునం జేసి కాంతానిమిత్తంబున మోసపోవుట యెజీంగి యయాతి 
యతివిషాదంబు నొంది దేవయాని కిట్లనియె. 566 


* ఒక రోజు ఆత శజ్ఞానం కలిగినందువల్ల 'ప్రీనిమిత్తంగా తాను మోసపోవటం తెలుసుకొని యయాతి 
మిక్కిలి దుఃఖాన్ని పొంది దేవయానితో ఇట్లా అన్నాడు. 


-: యయాతి దేవయానికి బస్తోపాఖ్యాన మనెడి వ్యాజంబున స్వవృత్తాంతంబు దెలుపుట :- 


క. '“మనచారిత్రము వంటిది, విను మితిహాసంబు గలదు; వృద్ధజనములన్‌ 
మునులును మెత్తురు; నీవును, మనమున నంగీకరింపు మంజులవాణీ! 567 


* మధురభాషిణీ! ఒక యితిహాసం ఉంది. అది మన చరిత్ర వంటిదే. విను. పెద్దలూ మునులూ 
దాన్ని మెచ్చుకొంటారు. నీవూ మనస్ఫూర్తిగా అంగీకరించు. 


వ. అది యెట్టి దనిన. 568 


సీ. అజమొకం డడవిలో నరుగుచు( దా. గర్మ ఫలమున నూతిలోపలికి జాటి 
లోంెడి ఛాగి నాలోకించి కామియై కొమ్మున దరి( గొంత గూల ద్రోచి 
వెడలింప నచ్చాగి విభునిగా € గోరిన నగుగాక యని తాను నదియు. దిరుగ 
నెన్నియేనియు. దన్ను నెంత కామించిన నన్నింటికిని భర్తమై తనర్భి 


తే. వాని నే ప్రొద్దు రతులకు వశల( జేసి, సారిది( గ్రీడించి క్రీడించి చొక్కి చొక్కి 
కాము( డనియెడు దుస్పహాగ్రహముకతనం జిత్త మేమజీ మత్తిల్లి చెల్ల జిక్కె. 569 


* అది ఎలాంటిదో విను. ఒక మేకపోతు అడవిలో తిరుగుతూ కర్మవశాత్తూ నూతిలోపడి దుఃఖించే 
ఒక ఆడుమేకను చూచి కామించింది. తన కొమ్ములతో ఒడ్డును కొంత కూల్చి దాన్ని బయటపడేటట్టు 
చేసింది. ఆడుమేక తన్ను భర్తగా కోరగా అదీ తానూ జతకట్టి తిరుగుతూ ఉన్నాయి. తన్ను చూచి 
కామించిన పెంటిమేక లన్నింటితోనూ ఆ మేకపోతు జతకట్టింది. అన్ని వేళలా వాటిని రతిపరవశలను చేసి 
క్రీడించడంతో మన్మథుడనే పెనుభూతంవల్ల మేకపోతు చిత్తం ఏమరుపాటు చెంది మత్తిల్లింది. 


క. వెడనింటివాని చిగురా, కడిదపు |వ్రేటునకు లొంగి యతిమోహితుండై 
విడువక సతులం దగిలెడు, జడునకు నెక్కడివి బుద్ధిచాతుర్యంబుల్‌? 570 


* మన్మథుని చిగురాకుకత్తి దెబ్బలకు లోనై, మిక్కిలి మోహంతో ఎడతెగని మన్మథ క్రీడల్లో 
స్తీలపొందును కోరే మూర్చుడికి బుద్దిచాతుర్యాలు ఎలా ఉంటాయి? 


వ. అంత న చ్చాగంబు తన పిదపం దగిలిన ఛాగీనివహంబు లోపలం జూడ నొప్పెడి ఛాగియందు( 
దగిలి, క్రీడింపం గని, నూతిలోపలం బడి వెలువడిన ఛాగి, తన పతివలని నెయ్యంబు లేకుండుటకు 
విన్ననై తన మనంబున. 571 

* పిమ్మట నూతిలోనుండి బయటపడ్డ ఆడుమేక తన తర్వాత జత కట్టిన ఆడుమేకల్లో అన్ని 
విధాలా అందమైన ఆడుమేకతో పొత్తుకలిపి ఆ మేకపోతు క్రీడిస్తుండగా చూచింది. తనపట్ల భర్తకు (ప్రేమలేదన్న 
సంగతిని గ్రహించి దైన్యాన్ని పొంది, తన మనస్సులో ఇట్లా అనుకొన్నది. 

క. పలికిన పలుకులు పలుక(డు, కలం న్నవకాంత. జూచి కడు సంచలుడై 

నిలిచిన చోట న్నిలువండు, నిలు వెల్లను గల్ల కామి నిజమరి గలండే. 572 

* నోరు విప్పితే ఉలకడు పలకడు. కొత్తదాన్ని చూస్తే కలియడానికి ఎగబడతాడు. నిలిచినచోట 
నిలవడు. నిలువెల్లా మోసమే. కాముకు డైనవాడు సత్యవంతు డవుతాడా? 

వ. అని పలికి, విడిచి చనిన, న య్యజవల్లభుండు సురతపరతంత్రు(డై, మిసిమిసియను శబ్దంబు 
సేయుచు, న చ్చాగి వెంటం జని, యొడంబణుపం జాలకుండె, అంత దానికి( గర్హయైన బ్రాహ్మణుండు 
రోషంబున రతిసమర్థంబు గాకుండ నల్గాడుచున్న ఛాగవృషణంబులు తెంచివేసిన, న చ్చాగంబు 
(గ్రిందం బడి, వేండుకొనిన, బ్రయోజనంబు వొడగని, యోగవిదుందు గావున, బ్రాహ్మణోత్తముండు 
గమ్మణ న య్యజనృషణంబులు సంధించిన. 573 


* అని భావించి ఆ మేకపోతుతో పొత్తు మానుకొని వెళ్ళిపోయింది. అప్పుడు ఆ మేకపోతు రతికి 
లోబడినదై 'మేయేం అంటూ ఆ పెంటిమేక వెంటబడింది. ఎంత ప్రయత్నించినా దాన్ని ఒప్పించలేక పోయింది. 
అప్పుడు పెంటిమేక యజమాని ఐన బ్రాహ్మణుడు కోపంతో రతిక్రియకు పనికిరాకుండా అల్హాడేటట్టుగా 
ఆ మేకపోతు అండకోశాన్ని కోసేశాడు. ఆ మేకపోతు (క్రిందపడి ప్రార్థించగా కార్యపర్యవసానాన్ని ఊహించిన 
ఆ బ్రాహ్మణుడు తాను యోగం తెలిసిన వాడైనందువల్ల మళ్లా ఆ మేకపోతు అండకోశాన్ని అతికించాడు. 


క. వృషణములు మరల గలిగిన, సుషముండై ఛాగివిభుండు సుందరితోడన్‌ 
విషయసుఖంబుల( బొందుచు6 దృష తుది. గన డయ్యె బెక్కు దివసము లయ్యున్‌. 574 


* ఆ విధంగా మేకపోతు మళ్ళా అండకోశాన్ని పొంది చేవ కలిగినదై ప్రియురాలితో విషయసుఖాలను 
అనుభవిస్తూ పెక్కుదినాలైనా ఆశ కడగానలేక పోయింది. 


వ. అని యీ విధంబున యయాతి దేవయానికి నిజవృత్తాంతంబు గథారూపంబున నెతింగించి యిట్లనియె. 
575 


* అని ఈ విధంగా యయాతి దేవయానికి తన సంగతినే కథారూపములో తెలియజేసి యిట్లా అన్నాడు. 


ము. అబలా! నీ నిబిడాతి దుర్ణయ సలజ్ఞాపాంగభల్లంబులం 
బ్రబలంబైన మనంబు భగ్నముగ నా ప్రావీణ్యముం గోలుపో 
యి బలిష్టుండగు కాము(బారి. బడి నే నెట్టోర్చెదన్‌ బంది క 
త్తె బడిం బాపపు( దృష్ణ యిప్పుడకటా! దీర్నాకృతిన్‌ రొప్పెడిన్‌. 576 

* కాంతా! దట్టమై గెలువ శక్యంగాని సిగ్గుతో గూడిన నీ కడగంటి చూపులనే బల్లెములవల్ల బలమైన 
నా మనస్సు భగ్నమై పోయింది. నా తెలివిని కోల్పోయాను. బలవంతుడైన మన్మథుని బారికి నే నెట్టా 
ఓర్వగలను? బందికత్తె ఐన పాపపుత్సష్ణ నన్నిప్పుడు అధికంగా బాధిస్తున్నది. 

క. అదలదు ప్రాణము లదలినం గదలదు సర్వాంగకములు గదలుచు నున్నన్‌ 

వదలదు బిగువులు వదలిన దుదిలే దీ తృష్ణ దీని. ద్రుంపయగ వలయున్‌. 577 

* ప్రాణాలు తొలగినా తొలగదు. సర్వాంగాలు వణకుతున్నా వీడిపోదు. జిగిబిగి సడలినా వదలిపోదు. 
ఇటువంటి తృష్ల్ణకు అంతం లేదు. దీనిని బలవంతంగా (త్రుంచి వేయాలి. 

క వెయ్యేం డ్రయ్యెను నీతోం గ్రయ్యంబడి యున్నవాండ గామసుఖములం 

గుయ్య దొక యించుకైనన్‌, డయ్యదు కొన లిడియె( దృష్ట నవపద్మముళీ! 578 

* ఓ పద్మముఖీ! వెయ్యేండ్డుగా నిన్ను కూడి ఉన్నాను. కామ సుఖాలపట్ల ఆసక్తి తగ్గడం లేదు. ఏ 
మాత్రం బడలిక కలగడం లేదు. తృష్ణ కొనలుసాగుతూనే ఉంది. 

క. ముదిసెను దంతానళియును, ముదిసెను కేశములు. దనువు ముదిసెం దనకున్‌ 

ముదియనివి రెండు చిక్కెను, బ్రదికెడి తీపియును విషయపక్షస్స హయున్‌. 579 

* పళ్లు రాలిపోయాయి. వెంట్రుకలు నెరిశాయి. శరీరం శిథిలమౌతున్నది. ప్రాణాలమీది తీపి, ఇంద్రియ 
సుఖాలపట్ల కోరికా ఈ రెండూ మాత్రం ముదియకుండా ఉన్నాయి. 

క. కడ లే దాశాలతకును, గడంజూడంగ6 గానరాదు కడ. గనిరేనిన్‌ 

గడుముదమున సంసారము, గడ గందురు తత్త్యవిదులు కమలదళాక్షీ! 580 

Fass కమలదళాకీ! ఆశ అనే తీగకు అవధి లేదు. అంతు చూడాలనుకొన్నా కన్పించదు. తత్త్యం 
తెలిసినవాళ్ళు ఆ ఆశకు అంతు చూడ గలిగితే సంతోషంతో సంసారం కడముట్టగలరు. 

క. మండన హాటక పశు వే, దండాశ్వ వధూ దుకూల ధాన్యాదులు సె 

క్కుండియు నాశాపాశము, ఖండింపంగ లేవు మజియు( గడనముయ చుమ్మీ. 581 

* నగలు, బంగారం, పశువులు, ఏనుగులు, గుజ్టాలు, కన్యలు, మేలైన వస్త్రాలు, ధాన్యాలు ఎన్ని 
ఉన్నా ఆశాపాశాన్ని ఖండించలేవు. ఇంకా ఏదో కొరత ఉండనే ఉంటుంది సుమా! 

క. కామోపభోగసుఖములు, వేమాజును బురుషు. డనుభవింపుచు నున్నం 

గామంబు శాంతి బొందదు, ధూమధ్వజు( డాజ్యవృష్టి( ద్రుంగుడు వడునే? 582 

ఆ. అక్క తల్లి చెల్లై లాత్మజ యెక్కిన, పాను పెక్కం జనదు పద్మనయన! 

పరమయోగికైన బలిమిని నింద్రియ, గ్రామ మధికపీడం గలుగ జేయు. 583 


* ఓ పద్మనయనా! పరమయోగికైనా సరే బలవంతములైన ఇం(ద్రియాలు కీడు కలిగిస్తాయి. అందుకే 
తల్లి కూతుళ్లయినా సరే, అక్కచెల్లెండ్రయినా సరే వాళ్లతో కలిసి ఒకే పానుపుమీద కూర్చోకూడదు. 

క. వెంగలివిత్తె తిరుగక, కంగారై చెడక ముక్తి( గాంక్షించు నతం 
డంగనలతోడ విడువని, సంగడముల వదలవలయు జలజాతముఖీ! 584 


* ఓ కమలముఖీ! ముక్తి కోరేవాడు మూర్చుడై సంచరిస్తూ కలతపడి చెడిపోకుండా స్రీలతోడి సాంగత్యాన్ని 
వదలుకోవాలి. 


వ. అది గావున నేడు మొదలు తృష్ణాఖండనంబు సేసి, నిర్విషయుండనై, యహంకారంబు విడిచి, 
మృగంబులం గలసి, వనంబున సంచరించెద. పరబ్రహ్మంబునందు. బిత్తంబు. జేర్చెద, బ్రహ్మనిష్ట 
మనుష్యులకు నాశానివారిణి యగుటం జేసి యే నందు. దత్సరుండనై, యాహారనిద్రాది యోగంబులం 
బరిహరించెద. ఆత్మ విదుండై, సంసార నాశంబు( దలంచిన వాండె విద్వాంసుండని తలంచి పలికి, 
పూరుని యౌవనం బతని కిచ్చి, ముదిమి తాను గైకొని, విగతలోభుండై, నిజభుజశక్తి పాలితం బగు 
భూమండలంబు విభాగించి, ద్రుహ్యునకున్‌ బూర్వభాగంబును, యదువునకు దక్షిణభాగంబును, 
దుర్వసునకు( బశ్చిమదిగ్భాగంబును, ననువునకు నుత్తరదిగ్భాగంబును సంరక్షింపుం డని యిచ్చి 
వారల సమక్షంబున. 585 

* అందువల్ల నేటి నుండి తృష్ణమ నిర్మూలించి, విషయాసక్తి లేనివాడినై, అహంకారం వదలుకొని 

మృగాలతో కలిసి అడవుల్లో తిరుగుతాను, పరబ్రహ్మలోనే చిత్తాన్ని చేర్చుతాను. బ్రహ్మనిష్ట మనుషులకు 
ఆశను పోగొట్టేది కాబట్టి నే నందులో నిమగ్నుణ్ణయి ని(ద్రాహారాలను మానుకొంటాను. ఆత్మజ్ఞానియె 
సంసారబంధాలనుండి బయటపడినవాడే పండితుడు- అని చెప్పి యయాతి పూరుని యౌవనాన్ని తిరిగి 
అతడి కిచ్చి, ముసలితనాన్ని తాను తీసుకొన్నాడు. లోభగుణం వదలుకొన్న ఆ యయాతి తన భుజశక్తితో 
కాపాడబడే భూమండలాన్ని నాలుగు భాగాలు చేసి ద్రుహ్యునికి పూర్వభాగాన్ని, యదువునకు దక్షిణదిక్కును, 
తుర్వసునికి పడమటి దిక్కును, అనువుకు ఉత్తరదిక్కును కాపాడమని ఇచ్చాడు. 

క. నాలుగుచెజు(గుల నేలయు6 బాలింపుం డనుచు నగ్రభవులకు( బంచెన్‌ 
భూలోక మేలు మనుచును, బాలార్కోదారు. బూరు( బట్టము గట్టెన్‌. 586 

* నాలుగు చెరగులనేలను పాలించు మని పెద్ద కొడుకులను ఆజ్ఞాపించాడు. బాలసూర్యుడివలె 

ప్రకాశించే పూరునికి సమస్తభూమండలాన్ని పరిపాలించ మని పట్టం కట్టాడు. 

వ. ఇట్టు పూరునికి రాజ్యం బిచ్చి, పెక్కువర్షంబుల యందు ననుభూతంబులైన యింద్రియ సుఖంబులు 
విసర్జించి. 587 

* ఈ విధంగా యయాతి పూరునికి రాజ్యాన్ని ఇచ్చి అనేక సంవత్సరాలుగా అనుభవిస్తున్న 

ఇం[ద్రియసుఖాలను వసర్జించాడు. 

క. మిక్కిలి విజ్ఞానంబునం జక్కంగ దిగ విడిచి వైరిషడ్వర్గంబున్‌ 
జెక్కలు వచ్చిన విహగము, గ్రక్కున నీడంబు విడుచుకరణి నుదితుండై. 588 


* ఆ యయాతి గొప్పజ్ఞానంతో అరిషడ్వర్గాలను అణచివేసి రెక్కలు వచ్చిన పక్షి వెంటనే గూడును 
వదలిపెట్టునట్టుగా సంసారవిముక్తు డయ్యాడు. 

క. కారుణికోత్తము(డగు హరి, కారుణ్యము కతన నత(డు ఘనుండై గెలిచెన్‌ 
గూరములగు విషయంబుల, నూరక గెలువంగ శక్తు. డొక్కండు గలండే? 589 


* కరణామయుడైన శ్రీహరి దయవల్ల అతడు కఠోరమైన విషయవాంఛలను గెలిచాడు. భగవంతుని 
కృపలేకుండా వాటిని గెలువగలిగిన వాడు ఒక్కడైనా ఉన్నాడా? 


వ. మణియు నిర్మూలిత సకలసంగుండై సత్వరజస్తమో గుణంబులం దిగనాడి నిర్మలంబై, పరమంబైన 
వాసుదేవాభిధాన బ్రహ్మంబునందు యయాతిభూసాలుండు స్వతస్సిద్దయెన భాగవతగతిం జెందె. నంత.590 


ఖ్‌ ఇట్లా బంధాలను తెంచుకొని త్రిగుణాలను అతిక్రమించి ఆ యయాతి, భగవంతుని భక్తులు 
పొందే ఉత్తమగతిని పొంది పరిశుద్దమూ, పరమమూ ఐన వాసుదేవ పరబ్రహ్మంలో లీన మయ్యాడు. 


సీ. ప్రాణీశు డాడిన పలుకులు నగవులు గా జూడ కంతరంగమున నిలిపి 
పథికులై పోవుచు బానీయశాలల( జల్లగా నుండెడి జనుల యట్ల 
సంసారమున గర్మసంబంధులై వచ్చి, యాలుబిడ్డలు మగం డనుచు( గూడి 
యుండుట గాని సంయోగంబు నిత్యంబు గా దీశమాయా ప్రకల్పితంబు 


తే. దీని విడుచుట తగ వని తెగువ మెజసి, నిద్ర సాలించి మేల్కొన్న నేర్పు చాల 
గలిగి భార్గవి సర్వసంగముల విడిచి, హరిపదధ్యానయై ముక్తి కరిగె నధిప! 591 


* ఓ రాజా! ఆ దేవయాని భర్త చెప్పిన మాటలను పరిహాసంగా భావించక మనస్సులో నిలుపుకొన్నది. 
బాటసారులై వెళ్ళుతూ చలివేంద్రల్లో కొంతసేవు చల్లగా గడిపే జనులలాగా జీవులు సంసారంలో కర్మానుసారులై 
వచ్చి ఆలు, బిడ్డలు, మగడు అంటూ కూడి ఉంటారు. ఈ పొత్తులు శాశ్వతం కావు. ఇవన్నీ సర్వేశ్వరుడి 
మాయాకల్సితాలే. ఇలాంటి క్షణికమైన దాన్ని వదలడమే ధర్మం- అని జాగరూకత పొందిన ఆమె 
సమస్తబంధాలనూ వదలుకొని శ్రీహరిధ్యానంలో నిమగ్నురాలై ముక్తి పదాన్ని చేరుకొన్నది. 


వ. అని యిట్లు యయాతి చరితంబు చెప్పి, భగవంతుండును, సర్వభూత నివాసుండును, శాంతుండును, 

వేదమయుండు నైన వాసుదేవునకు నమస్కరించెద అని శుకుం డిట్లనియె. 592 

* అని ఇ ట్టా యయాతి చరిత్రను చెప్పి “భగవంతుడూ, సమస్త ప్రాణుల్లో నివసించే వాడూ, 
శాంతుడూ, వేదమయుడూ ఐన వాసుదేవునికి నమస్కరిస్తాను” అని శుకుడు మళ్లీ ఇలా అన్నాడు. 


క. భారత! నీవు జనించిన, పూరునివంశంబునందు( బుట్టిన వారిన్‌ 
జారుయశో£. లంకారుల, ధీరుల వినిపింతు నధిక తేజోధనులన్‌. 593 


* పరీక్షిన్మహారాజా! నీవు పుట్టిన పూరునివంశంలోనే జన్మించిన వారూ, కీర్తినే అలంకారంగా 
కలిగినవారూ, ధీరులూ, తేజస్సంపన్నులూ ఐన వారిని గూర్చి వినిపిస్తాను. 


వ. పూరునకు( జనమేజయుండు, జనమేజయునకు( బ్రాచిన్వాంసు( డతనికి( బ్రవిరోధనమన్యు, వతనికి( 
జారువు పుట్టె. ఆ చారునకు సుద్యువు, సుద్యువునకు బహుగతుండును, బహుగతునకు శర్యాతి, 

శర్యాతికి సంయాతియు, సంయాతికి రౌద్రాశ్వుండు, రౌద్రాశ్వునకు ఘృతాచి యను నచ్చరలేమయందు 
బుతేపువు కక్షేపువు, స్థలేపువు, కృతేపువు, జలేపువు, సన్నతేపువు, ధర్మేపువు, సత్యేపువు, వ్రతేపువు, 
వనేపువు అనువారు జగదాత్మ భూతుండైన ప్రాణునకు నింద్రియంబుల చందంబున. బదుగురు 
కొడుకులు జన్మించిరి. అందు బుతేపువునకు నంతిసారుండు, నంతిసారునకు సుమతియు, 
ధ్రువుండు, నప్రతిరథుండు నను మువ్వురును బుట్టిరి. అందు నప్రతిరథునకు( గణ్వుం, డా 
కణ్వునికి మేధాతిథి, యతనికి ప్రస్కందుండు మొదలగు బ్రాహ్మణులు జన్మించిరి. ఆ సుమతికి 
రైభ్యుండు, రైభ్యునకు దుష్యంతుండు పుట్టి. 594 


* పూరునికి జనమేజయుడు, జనవేజయునికి ప్రాచిన్వాంసుడు, ఆ ప్రాచిన్వాంసునికి 
ప్రవిరోధనమన్యువు, అతడికి చారువు పుట్టారు. ఆ చారువునకు సుద్యువు, సుద్యువుకు బహుగతుడు, 
బహుగతునికి శర్యాతి, శర్యాతికి సంయాతి, సంయాతికి రౌద్రాశ్వుడు, రౌద్రాశ్వునికి ఘృతాచి అనే అప్పురః 
స్రీ వల్ల జగదాత ్యభూతుడైన ప్రాణునికి ఇంద్రియాలవలె బుతేపువు, కక్షేపువు, స్టలేపువు, కృతేపువు, జలేపువు, 
సన్నతేపువు, ధర్మేపువు, వ్రతేపువు, సత్యేపువు, వనేపువు అనే పదిమంది కొడుకులు జన్మించారు. వారిలో 
బుతేపువుకు అంతిసారుడు, అంతిసారునికి సుమతి, (ధ్రువుడు, అప్రతిరథుడు అన్న ముగ్గురు పుత్రులు 
పుట్టారు. వారిలో ఆ (ప్రతిరథునికి కణ్వుడు, కణ్వునికి మేధాతిథి, అతడికి ప్రస్కందుడు మొదలైన 
(బ్రాహ్మణులు జన్మించారు. ఆ సుమతికి రైభ్యుడు పుట్టాడు. రైభ్యునికి దుష్యంతుడు కలిగాడు. 


క. పారావారపరీతో, దారధరాభారదక్ష దక్షిణహస్త 
శ్రీ రాజిల్లంగ నొకనాం డా రాజేంద్రుండు వేటయం దభిరతుండై. 595 


* సము(ద్రంచే చుట్టబడిన సమస్త భూభారాన్ని వహించటానికి సమర్థమైన తన దక్షిణహస్తం సుప్రశస్తమై 
(ప్రకాశించగా ఒకనాడు ఆ రాజేంద్రుడు వేట యందలి కోరికతో బయలుదేరాడు. 


క. గండక కంఠీరవ భే, రుండ శశ వ్యాళ కోల రోహిష రురు వే 
దండ వ్యాఘ్ర మృగాదన, చండ శరభ శల్య భల్ల చమరాటవులన్‌. 596 


క. చప్పుడు సేయుచు మృగముల, రొప్పుచు నీరములయందు రోయుచు నలలం 
ద్రిప్పుకొని పడంగం జోపుచుం, దప్పక యేయుచును వేంటటతమకం బొప్పన్‌. 597 


క మృగయూథంబుల వెంటను, వమృగలాంఛన సన్నిభుండు మృగయాతురు(డై 
మృగయులు గొందలు( గొలువ(గ, మృగరాజ పరాక్రమంబు మెజయంగ వచ్చెన్‌. 598 


న్‌ ఖడ్గమృగాలు, సింహాలు, గండభేరుండాలు, కుందేళ్ళు, పాములు, అడవిపందులు, గొ్లిలు, లేళ్లు, 
ఏనుగులు, పులులు, సివంగులు, మీగండ్ల మెకాలు, ఏదుపందులు, ఎలుగుబంట్లు, సవరపు మెకాలు మొదలైన 
వాటితో కూడిన అడవులలో చప్పుడుచేస్తూ జంతువులనూ అదలిస్తూ పొదల్లో వెదకుతూ, వలలు 
తప్పుకొనిపోతూ, గురితప్పక కొట్టుతూ చంద్రునితో సమానుడైన ఆ దుష్యంతుడు కొందరు వేటగాళ్ళు 
తన్ను సేవిస్తుండగా సింహపరా[క్రమం ప్రకటిత మయ్యెటట్టుగా జంతువులను వేటాడసాగాడు. 


తొమ్మిదవ స్కంధము 463 
వ. ఇట్టు వచ్చి వచ్చి దైవయోగంబున( గణ్వమహాముని తపోవనంబు చేరంజని. 599 


సీ. ఉరుతర శ్రాంతాహి యుగళంబులకు( బింఛముల విసరెడి కేకిముఖ్యములను 
గరుణతో మదయుక్త కలభంబులకు మే(త లిడుచు ముద్దాడు మృగేంద్రములను 
ఘనమృగాదనములు, గాపుగా లేళ్ళతో రతులు సాగించు సారంగములను 
నునుపుగా హోమధేనువుల కంఠంబులు దువ్వుచు నాడు శార్జూలములను 


తే. దార కలహించు మూషిక దంపతులకు, మైత్రి నంకించు మార్దాలమల్లములను 
మతిని జాతివైరంబులు మాని కూడి, కలసి క్రీడించు మృగముల గాంచె నతండు. 600 


* అ దుష్యంతుడు దైవ ఘటనవల్ల కణ్వమహాముని తపోవనాన్ని సమీపించాడు. ఆ వనంలో 
సహజమైన శత్రుభావం మాని మిక్కిలి అలసట పొందిన పాముల జంటలకు పురులు విప్పి విసరే నెమళ్ళనూ, 
మదించిన గున్న ఏనుగులకు జాలితో మేతలు అందించుచూ ముద్దాడే సింహాలనూ, సివంగులు కాపుండగా 
లేళ్లతో జతకట్టే మగజింకలనూ, హోమధేనువుల మెడలను నున్నగా నిమురుతూ ఆడుకొంటున్న పులులనూ, 
తమలో తాము పోట్లాడుకొనే ఎలుకల జతలకు పొత్తు కలిగించు పిల్లులనూ చూచాడు. 


క. ఇ త్తైణంగున మృగజాతుల, పొత్తులు మే మెటు(గ మనుచు భూవల్లభుండుం 
జిత్తములోపల నా ముని, సత్తము సద్వత్తమునకు సంతసపడుచున్‌. 601 
* ఈ విధంగా సహజవైరం గల జంతువులు పొత్తుకూడి ఉండడం నే నెక్కడా చూడలేదని అబ్బురపడి 
దుష్యంతుడు మనసులో ఆ మహాముని మహిమకు సంతోషించాడు. 
క. హల్లక బిసరుహ సరసీ, కల్లోలోత్సుల్ల యూథికా గిరిమల్లీ 
మల్లీ మరువక కురవక, సల్లలితానిలము వలన సంతుష్టుండై. 602 
* ఆ తర్వాత దుష్యంతుడు చెంగలువలతోను, తామర పూలతోను, నిండిన సరస్సులోని 


అలలమీదుగా; బాగా వికసించిన అడవి మల్లెలు, కొండమల్లైలు, మొల్లలు మొదలైన పూలమీదుగా వీచే 
మలయమారుతంతో సేద దీరాడు. 


వ. దుష్యంతుండు వచ్చు నవసరంబున. 603 


క. ఇం దిందిరాతి సుందరి, యిందిందిరచికుర యున్న; దిందింద శుభం; 
బిం దిందునంశ యను క్రియ, నిందీవరవీథి (మోసె నిందిందిరముల్‌. 604 


* అట్టా దుష్యంతుడు వచ్చే సమయంలో “చంద్రవంశాలంకారా!” ఇక్కడ లక్ష్మీదేవికంటె అందగత్తె, 
తుమ్మెదలవంటి ముంగురులు కల సుందరి ఉంది. నీకు శుభం కలుగుతుంది” అన్నట్టుగా కలువపూల 
లోని తుమ్మెదలు రుంకారాలు చేశాయి. 


క. మా కందర్పుని శరములు, నూ కందము లగుటణేసి మాకందంబుల్‌ 
మా కందము లను కైవడి, మాకందాగ్రముల6 బికసమాజము లులిసెన్‌. 605 

* మా మన ్యథునిబాణాలు మామిడి పూలైనందువల్ల మామిడిచెట్టు మాకు తగిఉన్నాయి. అన్నట్టుగా 
మామిడిచెట్ట కొనకొమ్మల్లో కోయిలలు కూజితాలు చేశాయి. 


వ. అంత, 606 
క. ఇందున్న కణ్వమునికిని, వందన మొనరించి తిరిగి వచ్చెద ననుచుం 
బొందుగ ననుచరులను దా, నందణ నందంద నిలిపి యట జని మోలన్‌. 607 


* అప్పుడు దుష్యంతుడు ఇక్కడున్న కణ్యమునికి నమస్కరించి తిరిగి వస్తాను అంటూ అనుచరుల 
నందరినీ అక్కడే నిలిపి ముందుకు వెళ్లాడు. 
శా ఆ కణ్యాశమమందు నీరజనివాసాంత ప్రదేశంబులన్‌ 
మాకందంబులనీడ. బుష్పలతికా మధ్యంబునన్‌ మంజు రం 
భాకాండాంచితశాలలో( గుసుమసంపన్నస్థలిన్‌ జూచె నా 
భూకాంతుండు శకుంతల న్నవనటత్‌ భూపర్యటత్కుంతలన్‌. 608 


* ఆ రాజు కణ్యాశమంలో తామరకొలను దగ్గర మామిడిచెట్ల నీడలో పుష్పలతలమధ్య, అరటి 
బోదెల పొదరింట్లో, పూలగుత్తుల ప్రక్క, క్షణ క్షణమూ కదలే కనుబొమలను అలముకొన్న ముంగురులు 
౧ హూ లు oa 
గల శకుంతలను సందర్శించాడు. 


క. దట్టపుందుణుమును మీదికి, మిట్టించిన చన్నుగవయు మిణుమిణుచూడ్కుల్‌ 
నట్టాడునడుము. దేనియ, లుట్టెడు మోవియును మనము నూరింపంగన్‌. 609 


వ. అంత నా రాజకునూరుం డలరు టమ్ముల విలుకాని, వెడవింట ఘణఘణాయమానలై (మోయు 
ఘంటలకుం బబ్బరించి, తన మనంబున. 610 


* ఆమె దట్టమైన జుట్టూ, పైకుబికిన చనుకట్టూ, చలించే చూపులూ, కదలాడే నడుమూ, తేనె 
లొలికే పెదవులూ ఆ రాజుమనస్సును ఊరించాయి. 


* అప్పు డా రాజేంద్రుడు గణగణమని శబ్దించే మన్మథుని వింటి గంటల మోతలకు లొంగిపోయి 
తన మనస్సులో ఇట్టా అనుకున్నాడు. 
శా. వన్యాహారములన్‌ జితేంద్రియత నావాసించు నా కణ్యు డీ 
కన్యారత్నము నే గతిం గనియెడిం గా; దీ కురంగాక్షి రా 
జన్యాపత్యము గాంగ నోపు; నభిలాషం బయం గాదేని నే 
యన్యాయ క్రియలందు. బౌరవుల కెం దాశించునే చిత్తముల్‌? 611 
* అడవిలో దొరికే కందమూలాలను తింటూ జితేంద్రియుడై నివసించే కణ్వమహర్షి ఈ కన్యారత్నాన్ని 
ఎట్టా కని ఉంటాడు? బెదరు చూపులు కలిగిన ఈమె రాజకుమారి ఐయుండవచ్చు. అందుకనే ఈమెపై 
నావకు కోరిక కలిగింది. అలా కానిపక్షంలో పురువంశంలోని వాళ్ళ మనస్సులు అధర్మకార్యాలపట్ల 
(ప్రవర్తిల్లుతాయా? 

క. అడిగిన నృపసుత( గానని, నొడివెడినొ కదే మనంబు నొవ్వ నని విభుం 
డుడురాజవదన నడుగణగం దడునున యొకకొంత ప్రొద్దు తడబడడం జొచ్చెన్‌. 612 


* నోరు విప్పి అడిగితే రాజా మనసు నొచ్చుకొనేటట్టు తా నెక్కడ రాజపుత్రికను కానని చెబుతుందేమో” 
అనుకొని రాజచంద్రుడు ఆ చంద్రముఖిని అడుగక కొంతసేవు సందేహంతో తటపటాయించాడు. 


వ. మటేయు నెట్టకేలకు( దన చిత్త సంచలనంబు సత్యంబుగా( దలంచి యిట్లనియె. 613 
Kk అల 3 ఆ 
చివరకు తన మనస్సులోని ప్రేరణ సత్యమని భావించి ఇట్లా అన్నాడు. 
క. భూపాలక కన్యక వని, నీపై చిత్తంబు నాంటె, నీవా రేరీ? 
నీపే రెవ్వరు? నిర్ణన, భూపర్యటనంబు తగవె? పూర్లేందుముళీ! 614 
* పూర్ణవంద్రముఖీ! నీవు రాజపుత్రిక వని నీమీద నా మనస్సు లగ్నమైంది. నీవా రెక్కడ? మీ 
పేరేమి? జనసంచారం లేని చోట ఒంటరిగా తిరుగుతున్నావేమిటి? 


వ. అని పలుకుచున్న రాజకుమారుని వదనచంద్ర చంద్రికా రసంబు నేత్రచకోరంబువలన( ద్రావుచు, 
న య్యువిద విభ్రాంతమై యున్న సమయంబున. 615 


* అని పలుకుతున్న రాజచం(ద్రుడి ముఖంలోని వెన్నెలను నయన చకోరాలతో (త్రాగుచూ ఆమె 
తడబాటుకు లోనైంది. 


క. కంఠేకాలునిచేతన్‌, గుంఠితుండగు టెట్ట్లు మరు(డు? కుసుమాస్రంబుల్‌ 
లుంఠించి గుణనినాదము, ఠం, ఠమ్మన బాల నేసె ఠవఠవ గదురన్‌. 616 


* మన్మథుడు పూలబాణాలను సంధించి అల్లెైత్రాడు ఠంఠమ్మని శబ్దం చేయగా ఆ బాలికపై 
'ప్రయోగింప సాగాడు. అందువల్ల శివుడు మన్మథుణ్లి దహించా డన్నమాట బూటకం. 


వ. ఇట్లు నలరాజువాడి క్రొవ్విరికోలల వేడిమి. దాలిమి పోండిమి సెడి, యా వాలుగంటి యిట్లనియె. 
617 


* ఇట్లా మన ్మథుని పూలబాణాల వేడివల్ల గుండెదిటవును పోగొట్టుకొని వాలుచూపులు గల శకుంతల 
ఆ రాజకుమారునితో ఇట్లా అన్నది. 
మ. అనివార్యప్రభ మున్ను మేనకయు విశ్వామి త్రభూభర్తయున్‌ 
గని! రామేనక డించిపోయె నడవిన్‌; గణ్వుండు న న్నింతగా 
మనిచెన్‌; సర్వము నా మునీంద్రు( డెణుంగన్‌ మద్భాగధేయంబునన్‌ 
నిను. గంటిం బిదపం గృతార్థ నగుదున్‌ నే(డీ వనాంతంబునన్‌. 618 


* పూర్వం అమోఘతేజోవంతులైన మేనకావిశ్వామి(త్రులు నన్ను కన్నారు. కన్నతల్లి మేనక నన్ను 
అడవిలో వదలిపెట్టి పోయింది. కణ్వముని న న్నింతదాన్ని చేశాడు. అంతా ఆ మహర్షికి తెలుసు. నా 
అదృష్టంవల్ల కృతకృత్యురాలి నయ్యేటట్టుగా నేడు నిన్నీ అడవిలో చూచాను. 

క. నీవారము ప్రజ లేమును, నీవారము పూజగొనుము నిలువుము నీవున్‌ 
నీవారును మాయింటను, నీవారాన్నంబు( గొను(డు నేండు నరేంద్రా! 619 


* ఓ రాజా! ప్రజలూ, మేమూ నీ వారమే. ఈ రోజు ఇక్కడ ఆగి మా పూజలు అందుకో, మా 
యింట్లోని నివ్వరి అన్నంతో ఆతిథ్యాన్ని స్వీకరించు. 


వ. అని పలికిన, దుష్యంతుడు మెచ్చి, మచ్చెకంటి యిచ్చ యెణింగి యిట్లనియె. 620 
* అని చెప్పగా దుష్యంతుడు మెచ్చి ఆమె యింగితం (గ్రహించి ఇట్టా అన్నాడు. 
ఆ. రాజతనయ వగుదు రాజీవదళనేత్ర!, మాట నిజము లోనిమాట లేదు. 

తనకు సదృశు(డైన తరుణుని (గైకొంట, రాజసుతకు( దగవు రాజవదన! 621 


* కమలదళాల వంటి కన్నులు కలదానా! నీవు రాజకుమారివే ఐయుంటావు. ఇది సత్యం. దాపరికం 
ఎందుకు? ఓ చంద్రముఖీ! తనకు అన్ని విధాలా తగినవరుణ్ణి వరించడం రాజపుత్రికకు ధర్మమే. 


వ. అని మతేయు( దియ్యని నెయ్యంపు( బలుకుల వలన నయ్యువిద నియ్యకొలిపి. 622 
* ఇట్లా తియ్యటి వలపు చిలుకు పలుకులతో ఆమెను అంగీకరింపజేసి 


క. బంధురయశు(డు జగన్నుత, సంధు(డు దుష్యంతు( డుచితసనుయజ్ఞాండై 
గంధగజగమన నప్పుడు, గాంధర్వనిధిన్‌ వరించె గహనాంతమునన్‌. 623 


జగన్నుతుడు కీర్తిమంతుడైన ఆ దుష్యంతుడు ఉచితజ్ఞుడై ఆ అడవిలో శకుంతలను గాంధర్వవధిని 
అనుసరించి ఏవాహమాడాడు. 


-: భరతుని చరిత్ర :- 


వ. ఇన్విధంబున నమోఘవీర్యుండగు నా రాచపట్టి, తపసిరాచూలికి. జూలునిలిపి, మణజునాండు తన 
వీటికిం జనియె. నయ్యింతియుం గొంతకాలంబునకు( గొడుకుం గనినం, గణ్వమునీం ద్రు( డా రాచపట్టికి 
జాత కర్మాది మంగళాచారంబు లొనర్చె. నా డింభకుండును దినదినంబునకు బాలచంద్రుండునుం 
బోలె నెదుగుచు. 624 

* ఈ విధంగా అమోఘతేజోవంతుడైన దుష్యంతుడు శకుంతలను గర్భవతిని చేసి మరునాడు తన 

పట్టణానికి వెళ్ళాడు. ఆమె కొంతకాలానికి కొడుకును కన్నది. కణ్యమహర్షి ఆ రాజకుమారుడికి జాతకర్మ 
మొదలైన మంగళకార్యాలు జరిపించాడు. ఆ పసివాడు బాలచంద్రుడిలాగా దినదిన (ప్రవర్హమాను డైనాడు. 


క. కుంరితు(డుగాక వా. డు,త్కంఠం దన పిన్ననా(డె కణ్యననచరత్‌ 
కంఠీరనముఖ్యంబుల, కంఠములన్‌ బట్టి యడుచు/; గట్టున్‌; విడుచున్‌. 625 


* ఆ బాలుడు పసితనంలోనే గొప్పబలవంతుడై ఆ వనంలో తిరుగాడే గొప్పసింహాలను మెడలు వంచి 
పట్టుకొని వచ్చి, చెట్లకు కట్టుతూ, వదలిపెట్టుతూ, ఆడుకొనేవాడు. 

వ. అంత నా కణ్వమునీంద్రుండు బాలకుం జూచి శకుంతల కిట్లనియె. 626 


ఉ. పట్టపురాజు నీమగండు; పాప(డు నన్నిట నెక్కు డంతకున్‌, 
బట్టపుదేవివై గరిమ బాగుగ నుండక పాణువారితో 
గట్టువనంబులో నవయయా( బనిలే దిట దర్శి పోంగదే 
పుట్టినయిండ్డు మాని పతింబొందక యిట్లనిశంబు నుందురే? 627 


* అప్పుడు కణ్యమహర్షి ఆ బాలుణ్ణి చూచి శకుంతలతో ఇట్లా అన్నాడు; “నీ మగడేమో మహారాజు. 
ఈ పసివాడు అన్నిట్లో అందె వేసినచేయి. నీవు పట్టపురాణివై మర్యాద మన్ననల నందవలసినది పోయి 
ఇక్కడ తాపసులతో కలిసి ఈ కొండకోనల్లో కష్టపడవలసిన పని లేదు. నీ విక్కడనుండి దుష్యంతుని 
అంతఃపురానికి బయలుదేరి వెళ్లు. పుట్టినిండ్లలో మానవతులు కలకాలమూ కాలక్షేపం చేస్తారా? 


వ. అనిన నియ్యకొని 628 


క. ఆ పిన్నవాని నతుల, వ్యాపారు నుదారు వైష్ణవాంశోద్భవునిం 
జూపెద నంచు శకుంతల, భూపాలునికడకు వచ్చె. బుత్రుని గొనుచున్‌. 629 


* అని కణ్యమపర్షి చెప్పగా ఒప్పుకొని ఆ శుంతల పిన్నవాడు, సాటిలేని సాహసవంతుడు, విష్ణువుఅంశ వల్ల 
పుట్టినవాడు ఐనబాలుణ్ణి భర్తకు చూపెట్టుతా నని కొడుకును వెంటబెట్టుకొని దుష్యంతుని దగ్గరకు వచ్చింది. 


వ. వచ్చి దుష్యంతుండున్న సభామండపంబునకుం జని నిలిచి యున్నయెడ. 630 
ము. వలకేలన్‌ గురుచ క్రరేఖయు( బదద్వంద్వంబునం బద్మ రే 

ఖలు నొప్పారంగ నందు వచ్చిన రమాకాంతుండు నా గాంతి న 

గలమై యున్న కుమారు మూరసదృశాకారున్‌ విలోకించి తాం 

బలుకండయ్యె విభుం డెటింగి సతి విభ్రాంతాత్మయె నందురన్‌. 631 


* అట్టా వచ్చి శకుంతల దుష్యంతుడున్న సభామండపానికి వెళ్ళి నిలబడింది. కుడిచేతిలో చక్రరేఖ, 
పాదాలలో పద్మరేఖలు కలిగి దిగి వచ్చిన శ్రీమన్నారాయణుడేమో అన్నట్టు గొప్పతేజస్సుతో కూడిన, 
మన్మథాకారుడైన కుమారుణ్ణి చూచి విషయమంతా తెలిసికూడా ఆ రాజు పెదవి విప్పి మాటాడలేదు. 
అందుకు ఆ శకుంతల తడబాటు చెందిన మనస్సుతో విచారించింది. 


వ. ఆ సమయంబున. 632 
మ. అదె నీ వల్లభ, వాండు నీ సుతుండు; భార్యాపుత్రులన్‌ బాత్రులన్‌ 

వదలం గా; దలనాటి కణ్వవనికా వైవాహికారంభముల్‌ 

మది నూహింపు; శకుంతలా వచనముల్‌ మాన్యంబులౌ భూవరేం 

ద్ర! దయం జేకొను మంచు మోసెను వియద్వాణీ వధూవాక్యముల్‌. 633 

* ఆ సమయంలో 'ఓ రాజేంద్రా' ఆమె నీ భార్య. వాడే నీ కొడుకు. యోగ్యులైన నీ భార్యాపుత్రులను 
వదులుకోవద్దు. కణ్యాశ్రమంలో ఆ నాటి నీ వివాహ(ప్రయత్నాలను మనసులో ఊహించు. శకుంతల మాటలను 
గౌరవించి దయతో ఆమెను స్వీకరించు" అంటూ ఆకాశవాణి పలికింది. 


వ. ఇట్లశరీరవాణి సర్వభూతంబులకుం దేటపడ భరింపు మని పలికిన, నా కుమారుడు భరతుండయ్యె, 
అంత నా రాజు రాజనదన నంగీకరించి, తనూభవుం జేకొని, కొంతకాలంబు రాజ్యంబు. జేసి 
పరలోకంబునకుం జనియె. తదనంతరంబ. 634 

* ఈ విధంగా అశరీరవాణి సర్వ(ప్రాణులకూ స్పష్టమయ్యేటట్టుగా భరింపుమని పలికినందువల్ల ఆ 

కుమారుడు భరతుడుగా ప్రసిద్దికెక్కాడు. పిమ్మట ఆ రాజు శకుంతలను ఆదరించి పుత్రుణ్ణి స్వీకరించి 
కొంతకాలం రాజ్యం చేసి పరలోకగతుడైనాడు. 

క. రెండవ హరిక్రియ ధరణీ, మండలభారంబు నిజసమంచితబాహా 
దండమున నిలిపి తనకును, భండనమున నెదురులేక భరతుం డొప్పెన్‌. 635 

* ఆ తర్వాత భరతుడు రెండవ విష్ణువులాగా ఒప్పిదమైన తన భుజదండంమీద భూభారాన్ని నిలిపి 

యుద్దంలో తనకు ఎక్కడా ఎదురు లేకుండా విలసిల్లాడు. 

న. మజీయు నా దౌష్యంతి, యమునాతటంబున దీర్శ్హతపుండు పురోహితుండుగా డెబ్బదియెనిమిది 
యును, గంగాతీరంబున నేంబదియయిదును, నిట్లు నూటముప్పదిమూ. డశ్వమేధయాగంబులు 
సదక్షిణంబులుగా నొనర్చి, దేవేంద్రవిభవంబున నతిశయించి, పదుమూండువేలున్నెనుబదినాలుగు 
కదుపుధేనువులు గలయది ద్వంద్వంబనం బరంగు. అట్టి వెయ్యిద్వంద్వంబుల పాండిమొదవుల' 
గ్రేపులతోడ నలంకార సహితలం జేసి, వేవురు బ్రాహ్మణుల కిచ్చి, మష్కారపుణ్యతీర్ణకూలంబున 
విప్రముఖ్యులకు రత్నభూషణ శోభితంబులై; ధవళదంతంబులు గల నల్లని యేనుంగుల( బదునాలుగు 
లక్ష లొసంగె. దిగ్విజయ కాలంబున శక, శబర, బర్భర,కష, కిరాతక, హూణ, మ్లేచ్చ దేశంబుల రాజుల 
పీచం బడంచి, రసాతలంబున రాక్షస కారా గృహంబులందున్న వేల్పుల గరితలం బెక్కండ్ర విడిసించి 
తెచ్చి, వారల వల్లభులం గూర్చె. త్రిపురదానవుల జయించి, నిర్ణరుల నిజమందిరంబుల నునిచె. అతని 
రాజ్యంబున గగన ధరణీతలంబులు ప్రజలు గోరిన కోరిక లిచ్చుచుండె, ఇవ్విధంబున. 636 


* ఇంకా ఆ భరతుడు యమునానది ఒడ్డున దీర్భతపుణ్ణి పురోహితుడిగా చేసుకొని డెబ్బై ఎనిమిదీ, 
గంగాతీరంలో ఏభైఐదూ మొత్తం నూట ముప్పైమూడు సదక్షిణములైన అశ్వమేధయాగాలను చేసి దేవేంద్ర 
వైభవంతో అతిశయించాడు. 


పదమూడువేల ఎనబైనాలుగు పాడియావులమందను ద్వంద్వమంటారు. అలాంటి వేయిద్వంద్వముల 
పాడియావులను, దూడలతోపాటు అలంకరించి వేయిమంది బ్రాహ్మణుల కిచ్చాడు. మష్కారతీర్థం ఒడ్డున 
బ్రాహ్మణ ్రేష్టులకు బంగారునగలతో శోభించేవీ, తెల్లని దంతాలు కలిగినవీ ఐన పద్నాలుగు లక్షల నల్లని 
ఏనుగులను దానం చేశాడు. దిగ్గిజయయా(త్రలో శక శబర బర్బర కష కిరాతక హూణ మ్లేచ్చ దేశాలరాజుల 

గర్వాన్ని అణచాడు. పాతాళంలో రాక్షసుల చెరసాలల్లో ఉన్న పెక్కుమంది దేవతా(స్తీలను విడిపించి వారి 
భర్తలకు అప్పగించాడు. త్రిపురరాక్షసులను జయించి దేవతలను తమ తమ స్థానాల్లో నిలిపాడు. అతడిరాజ్యంలో 
భూమీ, ఆకాశమూ (ప్రజలు కోరిన కోర్కెలను తీరుస్తుండేవి. 


ఆ. సత్యచరితమందు( జలనుందు బలమందు, భాగ్యమందు లోకపతులకంటె 
నెక్కుడైన పేర్మి నిరువదియేడు వే, లేండ్లు ధరణి భరతు. డేలె నధిప! 637 


* ఓ రాజా! ఈ విధంగా ఆ భరతుడు సత్యమైన నడవడిక, పట్టుదల, బలం, భాగ్యం మొదలైన 
విషయాల్లో దిక్సాలకులకంటే ఎక్కువైన వైభవంతో ఇరవైయేడువేల యేండ్లు భూమండలాన్ని పరిపాలించాడు. 


క. అర్థపతికంటె( గలిమి గృ, తార్జుండై యతుల శౌర్య మలవడియు నతం 
డర్భములును బ్రాణములును, వ్యర్థము లని తలంచి శాంతుండయ్యె నరేంద్రా! 638 


* ఓ రాజా! కుబేరునికంటె గొప్పసంపదతో కృతార్జ్ణుడై ఉండీ, సాటిలేని శౌర్యం కలిగిఉండీ అతడు 
అర్థప్రాణాలు వ్యర్థాలని భావించి శాంతిని అభిలషించాడు. 


క. భరతుని భార్యలు మువ్వురు, వరుసం బుత్రకుల. గాంచి వల్లభుతోడన్‌ 
సరిగారని తోడ్లోడను, శిరముల దునుమాడి రాత్మశిశువుల నధిపా! 639 


* ఓ రాజా! భరతుని భార్యలు ముగ్గురూ (క్రమంగా కొడుకులను కన్నారు. కాని భర్తపేరు నిలిపే 
వాళ్ళు కారని తెలుసుకొని వెంటనే తమ బిడ్డల తలలను ఖండించారు. 


వ. ఇట్లు విదర్భరాజపుత్రికలు శిశువుల. జంపిన భరతుం డపుత్రకుండై మరుత్‌స్తోమం బను యాగంబు 
పుత్రార్థియె చేసి, దేవతల మెప్పించె. న య్యవసరంబున. 640 


* ఇట్లా విదర్భరాజుకొమార్తెలు శిశువులను వధింపగా భరతుడు అపుత్రకు డయ్యాడు. కొడుకుకోసం 
మరుత్‌స్తోమం అనే యాగాన్ని చేసి దేవతలను మెప్పించాడు. 


సీ. అన్న యిల్లాలి. జూలాలిని మమతాఖ్య( జూచి బృహస్పతి సురతమునకు( 
దొరణశొని పై (బడ్డ దొల్లి గర్భంబున నున్న బాలు.(డు భయం బొదని వలదు 
తగదని మొణసేయ( దనుకంబుతో వాని నంధుండ వగుమన్న నలిగి వాడు 
యోనిలోపలి వీర్య మూడ(దన్నిన నేలల బడి బిడ్డండై యున్న బాయలేక 


ఆ. నితని. బెంపు; కొడుకు లిరువురు జన్మించి, రనుచు వెలయంజేయుమనిన మమత 
బెంప(జాల; నీవు పెంపు; భరింపు మీ; ద్వాజు ననుచు. జనియె దాని విడిచి. 641 


* ఒకసారి బృహస్పతి తన అన్న భార్య, గర్భవతి ఐన మమతను చూచి రతిక్రీడకు పూనుకోగా 
గర్భంలో ఉన్న శిశువు భయపడి 'వద్దు' ఇది నీకు తగదు" అని మొరపెట్టుకున్నాడు. అప్పుడు బృహస్పతి 
తమకంతో వాణ్ణి 'గ్రుడ్డివాడివైపో' అని శపించగా వాడు కోపించి యోని లోపలి వీర్యం ఊడిపడేలా తన్నాడు. 

అది బిడ్డగా నేలమీద పడింది. అప్పుడు మమత ఆ బిడ్డను వదలలేక బృహస్పతితో వీణ్ణి పెంచు. ఇద్దరు 
కొడుకులు కలిగారు. బాగా మనేటట్టు చేయి” అన్నది. ఆ బృహస్పతి “నేను పెంచలేను. నీవే సాకు. ఈ 
ద్వాజుణ్ణి నీవే భరించు” అంటూ ఆమెను వదలి వెళ్లాడు. 


వ. ఇట్టుచథ్యునిభార్య యగు మమతయు, బృహస్పతియు శిశువుం గని, ద్వాజుండైన వీని నీవే 
భరింపువుని, వదినె మణందులు దవులో నొండొరువులం బలికిన కారణంబున వా(డు 
భరద్వాజుండయ్యె, గర్భస్టుండైన వాండు బృహస్పతి శాపంబున దీర్శ్హతముం డయ్యె, అంత నా 
బృహస్పతియు, మమతయు నుదయించిన వాని విడిచి, నిజేచ్చం జనిన, మరుత్తులు వానిం 
బోషించి, పుత్రార్థియెన భరతున కిచ్చిరి. భరతుండును వానిం జేకొనియె. వితథంబైన భరత 
వంశమునకు నా భరద్వాజుండు వంశకర్త యగుటం జేసి, వితథుండనం బరణె. ఆ వితథునికి 
మన్యువు, మన్యువునకు బృహత్‌క్షత్ర జయ మహావీర్య నర గర్గులను వారేవురు సంభవించిరి. 
అందు నరునికి సంకృతి, సంకృతికి గురుండు, రంతిదేవుం డన నిరువురు జన్మించిరి. అందు.642 


శ ఇట్టా ఉచథ్యుని భార్య ఐన మమత, బృహస్పతీ శిశువును చూచి 'ద్వాజుడైన వీణ్ణి భరించు నీవే 
భరించు” అని పరస్పరం వాదులాడుకొన్నందువల్ల అతడు భరద్వాజు డయ్యాడు. గర్భంలో ఉన్నవాడు 
బృహస్పతి ఇచ్చిన శాపంవల్ల (గ్రుడ్డివాడయ్యాడు. పిమ్మట అట్లా పుట్టిన భరద్వాజుణ్ని వదలి బృహస్పతీ, 
మమతా తమదారిన తాముపోగా మరుత్తులు ఆ పిల్లవాణ్ణి పోషించి కొడుకును కోరిన భరతుడికి ఇచ్చారు. 
భరతుడు అతడిని స్వీకరించాడు. సంతులేక పోయిన భరతవంశానికి ఆ భరద్వాజుడు వంశకర్త ఐనందువల్ల 
అతడు వితథుడని పేరు పొందాడు. ఆ వితథునికి మన్యువు, మన్యువుకు బృహత్‌క్షత్రుడు, జయుడు, 
మహావీర్యుడు, నరుడు, గర్లుడు అనే ఐదుమంది కొడుకులు పుట్టారు. వారిలో నరునికి సంకృతి, సంకృతికి 
గురుడు, రంతిదేవుడు అనే యిద్దరు కొడుకులు జన్మించారు. 


-: రంతిదేవుని చరిత్రము :- 


రాజవంశోత్తను! రంతిదేవుని కీర్తి యేల? చెప్పంగ విను మిందు నందు 
నా రాజు దన సంచితార్దంబు లన్నియు నెడపక దీనుల కిచ్చి యిచ్చి 
సకుటుంబుండై ధైర్యసంయుతుండై పేద యై కూడు నీరులే కధమవృత్తి 
నెందేని నలువది యెనిమిది దినసముల్‌ చరియింప నొకదివసంబు రేపు 


జా 


ఆ. నెయ్యి పాయసంబు నీళ్ళును గలిగిన, బహుకుటుంబ భారభయముతోడ 
నలసి నీరువట్టు నాకలియును మిక్కి, లొదన( జూచి కుడువ నుత్సహించె. 643 


* ఓ రాజగ్రేష్టుడా! రంతిదేవుని కీర్తి వైభవం ఏమని చెప్పను? విను. ఆ రాజు సంపాదించిన సంపదల 
నన్నింటినీ ఎడతెగకుండా దీనుల కిచ్చి యిచ్చి పేదవాడయ్యాడు. నలభై ఎనిమిది రోజులు అన్నమూ నీళ్లూ 
లేకుండా సకుటుంబంగా తిరుగులాడవలసి వచ్చినా గుండెదిటవును కోల్పోలేదు. ఒకరోజు ఉదయం అతడికి 

నేయీ, పాయసమూ, నీళ్లూ లభించాయి. కుటుంబభారం ఒక వంక, దప్పికా ఆకలి మరోవంక, క్రుంగదీయగా 
అతడు దొరికిన ఆహారాన్ని తినడానికి తొందరపడ్డాడు. 


వ. అ య్యవసరంబున. 644 
సీ, అతిధథిభూసురు డొక్క(డాహార మడిగిన( గడపక ప్రియముతో గారవించి 

హరిసమర్సణ మంచు నన్నంబులో సగ మిచ్చిన భుజియించి యేగె నాతం 

డంతలో నొకశూద్రు( డశనార్థియె వచ్చి పొడసూపలే దనంబోక తనకు 

నున్న యన్నములోన నొకభాగ మిచ్చిన సంతుష్టుడై వాండు సనిన వెనుక 


ఆ. కుక్క గమియు. దాను నొక్క. డేతేర నా, యన్న శేషమిచ్చి సన్నయమున 
వాని మొక్కి పంప వరుసతో( జండాలు. డొక్క( డరుగుదెంచి చక్క నిలిచి. 645 


* ఆ సమయంలో ఒక (బ్రాహ్మణుడు అతిథిగా ఆహారం పెట్టమని అడిగాడు. ఆ రంతిదేవుడు 
లేదనకుండా అతణ్ణి ప్రేమతో గౌరవించి హరిసమర్పణంగా ఆహారంలో అర్హభాగాన్ని అతడికి ఇచ్చాడు. 
అతడు కడుపునిండా తిని వెళ్ళాడు. అంతలో ఒక శూద్రుడు వచ్చి అన్నం కావాలని ప్రార్థించాడు. రంతిదేవుడు 
లేదనక మిగిలిన అన్నంలో ఒక భాగాన్ని అతడికిచ్చాడు. వాడు తృప్తితో వెళ్లి వెళ్ళగానే కుక్కల గుంపుతో 
మరొకడు తయారయ్యాడు. వాడికి మిగిలిన భాగం ఇచ్చి నమస్కరించి మంచిమాటలాడి పంపాడు. 
వెనువెంటనే ఒక చండాలుడు వచ్చి రంతిదేవుడి ఎదుట నిలిచాడు. 


క. హీనుండ౮ జండాలుండను, మానవకులనాథ! దప్పి మానదు; నవలం 
బోనేర; నీకు జిక్కిన, పానీయము నాకు బోసి బ్రతికింప(గదే! 646 


* “ఓ రాజా! నేను దిక్కుమాలిన వాణ్ణి! పైపెచ్చు చండాలుణ్ణి. దప్పిక ఎంతకూ తీరడం లేదు. 
అడుగు ముందుకు వేయలేను. నీదగ్గరున్న నీటితో నా గొంతు తడిపి నా ప్రాణాలు నిలబెట్టు” అన్నాడు. 


వ. అనిన వాని దీనాలాపంబులకు( గరుణించి, రాజిట్లనియె. 647 
* వాడి జాలిమాటలకు దయతలచి ఆ రాజు ఇట్టా అన్నాడు. 


ఉ. అన్నము లేదు, కొన్ని మధురాంబువు లున్నని.; ద్రావుమన్న; రా 
వన్న, శరీరధారులకు నాపద వచ్చిన వారియాపదల్‌ 
గన్నన మాన్ని వారికి సుఖంబులు సేయుటకంటె నొండు మే 
లున్నదె? నాకు దిక్కు పురుషోత్తము( డొక్క(డ సుమ్ము పుల్కసా! 648 
* “ఓ అన్నా! అన్నం లేదుకాని తియ్యటినీళ్ళు ఉన్నాయి. దగ్గరకు రా! దప్పిక తీరేటట్టు త్రాగు. 
తనతోడి దేహధారులకు ఆపద కలిగితే వెంటనే వారి కష్టాలను పోగొట్టి వారిని ఆదుకోవడంకంటే మానవులకు 
వేరే పరమార్ధం ఉందా? ఆ పురుషోత్తముడు ఒక్కడే నాకు దిక్కు!” 
వ. అని పలికి. 649 

మ. బలనంతంబగు నీరువట్టున నిజప్రాణాంతమై యున్నచో 
నలయం డేమియు; వీని హృజ్ఞ్వరము నాయాసంబు ఖేదంబు నా 
జలదానంబున నేండు మాను ననుచున్‌ సర్వేశ్వరాధీనుండై 
జలముల్‌ వోసెను రంతిదేవుడు దయం జండాలసాత్రంబునన్‌. 650 


* అని చెప్పి అధికమైన దప్పికతో తన ప్రాణాలు కడముట్టుతూ ఉన్నా ఏ మాత్రమూ లెక్క చేయకుండా 
వున్నాడు. “నా జలదానం చేత ఇతడి హృదయబాధ, ఆయాసం, దుఃఖం తొలగితే నా కంతే చాలు. అంతా 
ఈశ్వరేచ్చ” అనుకొంటూ ఆ రంతిదేవుడు చండాలుని పాత్రలో తన దగ్గర ఉన్న నీటిని పోశాడు. 


వ. తదనంతరంబ, బ్రహ్మాదిదేవతలు సంతోషించి, రంతిదేవునికి మేలు సేయం దలంచి, నిజాకారంబులతో 
ముందట నిలువంబడి యా రాజు ధైర్య పరీక్షార్థంబు దమ చేసిన వృషలాదిరూపంబు లగు విష్ణుమాయ 
నెజీంగించిన, నా నరేంద్రుం డందటికి నమస్కరించి. 651 


* తర్వాత బ్రహ్మ మొదలైన దేవతలు సంతోషించి రంతిదేవుడికి మేలు చేయాలనుకొని తమ తమ 
రూపులతో అతడిముందు నిలబడ్డారు. ఆ రాజు గుండెదిటవును పరీక్షించడంకోసం (బ్రాహ్మణుడు, శూద్రుడు 
మొదలైన రూపాలన్నీ తాము కల్పించినవే అన్నారు. అంతా విష్ణుమాయ అని తెలియజేశారు. అది విని 
రాజేంద్రుడు వినయంతో అందరికీ నమస్కరించాడు. 


క. వారల నేమియు నడుగక, నారాయణభక్తి తన మనంబున వెలు(గన్‌ 
ధీరుం డాతండు మాయా, పారజ్ఞుం డగుచు( బరమపదముం బొందెన్‌. 652 


* ధీరుడైన రంతిదేవుడు వారిని ఏదీ యాచించలేదు. అతడి మనస్సులో విష్ణుభక్తి ప్రకాశించింది. 
మాయా(ప్రభావం ఎరిగినవాడై అతడు పరమపదాన్ని పొందాడు. 


క. ఆ రాజర్షిని గొలిచిన, వారెల్లం దదీయయోగవైభవమున శ్రీ 
నారాయణ చింతనులై, చేరిరి యోగీశు లగుచు సిద్ధపదంబున్‌. 653 


* ఆ రాజర్షిని సేవించిన వాళ్లందరూ అతడి యోగమహిమవల్ల హరిచింతన కలవారై పరమ యోగులుగా 

మారి సిద్దపదాన్ని చేరుకొన్నారు. 

వ. ఇట్లు రంతిదేవుండు విజ్ఞానగర్భిణియగు భక్తివలన బరమ పదంబునకుం జనియె. అంత గర్గునకు 
శిని జన్మించె, శినికి గార్యుండు గలిగె, అతని నుండి బ్రాహ్మణకులంబయ్యె. మహావీర్యునికి 
నురుక్షయుండు, నురుక్షయునకు( ద్రయ్యారుణియు( గవియు6 బుష్కరారుణియు నను మువ్వురు 
సంభవించిరి. వారును బ్రాహ్మణులై చనిరి. బ్రహ్మక్షత్రునికి సుహోత్రుండును, సుహోత్రునికి హస్తియు 
జనించిరి. అతండు దనపేర హస్తినాపురంబు నిర్మించె, ఆ హస్తికి నజమీఢుండును, ద్విమీఢుండును, 
పురుమీఢుండును నన ముగ్గురు జనియించిరి. అందు నజమీఢుని వంశంబున( బ్రియమేధాదులు 
గొందణు పుట్టి బ్రాహ్మణులై చనిరి. ఆ య్యజమీఢునికి బృహదిషువు, నతనికి బృహద్దనువు,నతనికి 

బృహత్కాయుండు, నతనికి జయద్రథుండు, అతనికి విశ్వజిత్తు, విశ్వజిత్తునకు సేనజిత్తు, 
సేనజిత్తునకు రుచిరాశ్వుండు, దృఢహనువు, కాశ్యుండు, వత్సుండు నన నలుగురు జనియించిరి. 
అందు రుచిరాశ్వునకు( బ్రాజ్ఞాండు, నతనికి( బృథుసేనుండును, బృధుసేనునికి( బారుండును, 
వానికి నీపుండును, నీపునికి నూర్వురు కొడకులును బుట్టిరి; మటియును. 654 


* ఇట్లా రంతిదేవుడు స్వస్వరూప జ్ఞానకారణమైన భక్తివల్ల పరమ పదానికి వెళ్ళాడు. పిమ్మట గర్లునికి 
శిని జన్మించాడు. శినికి గార్భుడు కలిగాడు. అతడి నుండి అతడి వంశంలోని వాళ్ళు బ్రాహ్మణు లయ్యారు. 
మహావీర్యుడికి ఉరుక్షయుడు; ఉరుక్షయునికి త్రయ్యారుణి, కవి, పుష్కరారుణి అనే ముగ్గురు జన్మించారు. 
వారిలో అజమీఢుని వంశంలో పుట్టిన ప్రియమేథుడు మొదలైన కొందరు బ్రాహ్మణు లయ్యారు. ఆ 
అజమీఢునికొడుకు బృహదిషుడు. అతడి కొడుకు బృహద్దనువు. అతడికి బృహత్కాయుడు, అతడికి 
జయ(ద్రథుడు, అతడికి విశ్వబిత్తు, విశ్శబిత్తుకు సేనజిత్తు కలిగారు. సేవబిత్తుకు రుచిరాశ్వుడు, దృఢహనువు, 
కాళ్యుడు, వత్సుడు అనే నలుగురు జన్మించారు. వారిలో రుచిరాశ్వునికి ప్రాజ్ఞుడు, అతడికి పృథుసేనుడు, 
పృథుసేనునికి పారుడు, అతడికి నిపుడు పుట్టారు. ఆ నీపునికి నూరు మంది కొడుకులు పుట్టారు. 


ఆ. శుకునికూ(తు రైన సుందరి సత్కృతి(, బొంది వేడ్క నీపభూవిభుండు 
విమలయోగవిత్తు విజ్ఞానదీపితో, దారచిత్తు బ్రహ్మదత్తు( గనియె. 655 


* ఆ నీపమహారాజు శుకుని కూతురైన సత్కృతిని పెళ్ళిచేసుకొని యోగవిద్య తెలిసినవాడూ, 

విజ్ఞానంచేత ప్రకాశించే గొప్ప మనస్సు కలవాడూ ఐన బ్రహ్మదత్తుణ్ణి కన్నాడు. 

వ. బహ్మదత్తుండు, జైగీషవ్యోపదేశంబున, యోగతంత్రంబున( జేసి గోదేవి యను భార్యవలన 
విష్వక్సేనుండను కుమారునిం గనియె. విష్వక్సేనునకు నుదక్సేనుండు, నుదక్సేనునకు భల్లాదుండు. 
వీరలు బార్హదిషవులను రాజులైరి. ద్విమీఢునకు యమీనరుండు, యమీనరునికి. గృతిమంతుడు, 
గృతిమంతునికి సత్యధృతి, సత్యధృతికి దృఢనేమి, దృఢనేమికి సుపార్వ్యకృత్తు సుపార్చ్యకృత్తునకు 
సుపార్చ్యుండు, సుపార్చునకు సుమతి, సుమతికి సన్నతిమంతుండు జనించిరి. సన్నతిమంతు 
కొడుకు కృతి యనువాండు, హిరణ్య నాభునివలన యోగమార్ల్గం బెటింగి, శోకమోహంబులు విడిచి, 
తూర్పు దేశంబున సామసంహిత పఠియించె. నతనికి నుగ్రాయుధుండు, నుగ్రాయుధునకు క్షేమ్యుండు, 
క్లేమ్యునకు సువీరుండు, సువీరునకు. బురంజయుండు(, బురంజయునకు బహురథుండు జన్మించిరి. 
హస్తికొడుకు పురుమీఢునకు సంతతి లేదయ్యె. అ య్యజమీఢునికి నళిని యని భార్యయందు నీలుండు, 
నీలునికి శాంతి, శాంతికి సుశాంతి, సుశాంతికి( బురుజుండు, పురుజునికి నర్కుండు, నర్కునికి భర్మ్యాశ్వుండు, 
భర్మ్యాశ్వునకు ముద్గల యవీనర బృహదిషు కాంపిల్య సృంజయు లను వా రేవురు పుట్టిరి. 656 


* ఆ బ్రహ్మదత్తుడు జైగీషవ్యుని ఉపదేశంవల్ల పొందిన యోగతం(త్రంలో గోదేవి అనే భార్యవల్ల 


విష్వక్సేనుడనే కుమారుణ్ణి కన్నాడు. విప్వక్సేనునికి ఉదక్సేనుడు, ఉదక్సేనునికి భల్లాదుడు జన్మించారు. 
వీళ్లందరూ బార్హదిషవు లనే రాజులుగా పేరు పొందారు. ద్విమీఢునికి యమీనరుడు, యమీనరునికి 

కృతిమంతుడు, కృతిమంతునికి సత్యధృతి, సత్యధృతికి దృఢనేమి, దృఢనేమికి సుపార్వకృత్తు, సుపార్వకృత్తుకు 
సుపార్చుుడు, సుపార్ఫ్యునికి సుమతి, సుమతికి సన్నతిమంతుడు, అతడికి కృతి పుట్టారు. ఆ కృతి హిరణ్య 
నాభుడి దగ్గర యోగవిద్య నేర్చుకొని శోకమోహాలను వదలి తూర్పుదేశంలో సామసంహిత పఠించాడు. 
అతడికి ఉగ్రాయుధుడు, ఉగ్రాయుధునికి క్షేమ్యుడు, క్షేమ్యునికి, సువీరుడు, సువీరునికి పురంజయుడు, 
పురంజయునికి బహురథుడు జన్మించారు. హస్తికొడుకు పురుమీఢునికి సంతతి లేకపోయింది. ఆ అజమీఢునికి 
నళిని అనే భార్యవల్ల నీలుడు పుట్టాడు. నీలునికి శాంతి, శాంతికి సుశాంతి, సుశాంతికి పురుజుడు, పురుజునికి 
అర్కుడు, అర్కునికి భర్య్యాశ్వుడు, భర్య్యాశ్వునికి ముద్గలుడు, యవీనరుడు, బృహదిషుడు, కాంపిల్యుడు, 
సృంజయుడు అనే ఐదుగురు కొడుకులు పుట్టారు. 


క. మించిన భర్య్యాశ్వు(డు సుత, పంచకమును జూచి విషయపంచకమును వ 
ర్లించితి మే మని పల్కినం బాంచాలురు నాంగ సుతులు పరగిరి ధరణిన్‌. 657 


* అతిశయ బలసంపన్నుడైన ఆ భర్య్యాశ్వుడు తన ఐదుమంది కొడుకులను చూచి 'ఐదు రాజ్యభాగాలను 
మీకిస్తున్నాను. అవశ్యం పాలించండి” అన్నాడు. అప్పటినుండి వాళ్లు లోకంలో పాంచాలురుగా ప్రసిద్దులయ్యారు. 


వ. అంత ముద్గలుని నుండి, బ్రాహ్మణకులంబై ముద్గలగోత్రంబు నా నెగడె, భర్య్యాశ్వపుత్రుండైన 
యా ముద్గలునికి దివోదాసుండు, నహల్య యను కన్యకయునుం బుట్టిరి. అహల్య యందు 
గౌతమునికి శతానందుండు పుట్టె; శతానందునికి ధనుర్వేదవిశారదుండైన సత్యధృతి పుట్టె, అతనికి 
శరద్వంతుండు పుట్టె. అతం డొక్కనాండు వనంబున నూర్వశిం గనిన, నతనికి, రేతః పాతంబై 
తద్వీర్యంబు శరస్తంబంబునంబడి, మిథునంబైన సమయంబున. 658 


* పిమ్మట ముద్గలుడివంశం బ్రాహ్మణుకులమై ముద్గలగోత్రమనే పేరుతో ప్రకాశించింది. భర్మ్యాశ్వుని 
పుత్రుండైన ఆ ముద్గలునికి దివోదాసుడనే కొడుకూ, అహల్య అనే కూతురూ పుట్టారు. ఆ అహల్యవల్ల 
గౌతమునికి శతానందుడు జన్మించాడు. శతానందునికి ధనుర్వేదంలో పండితుడైన సత్యధృతి పుట్టాడు. 
అతడికి శరద్వంతుడు కలిగాడు. అతడు ఒకనాడు వనంలో ఊర్వశిని చూచి మోహించగా రేతస్థలన మైంది. 
ఆ వీర్యం ఒక రెల్టుదుబ్బుమీదపడి రెండు భాగాలు కాగా కవలబిడ్డలుగా కలిగారు. 


క. చపలరతి శంతనుండను, నృపనరు( డడవికిని వేటనెపమున( జనుచుం 
గృపతో శిశుయుగముం గని, కృపియుం గృపు. డనుచు దెచ్చి గృహమున. బెంచెన్‌. 659 


* ఆ సమయంలో చంచలమైన కోరికతో శంతనుడనే రాజగ్రేష్టుడు వేటసాకుతో అడవికి వెళ్ళుతూ ఆ 
కవల పిల్లలను చూచి జాలిపడి కృపి, కృపుడు అని పేర్టు పెట్టి తన యింటికి తెచ్చి పెంచాడు. 


వ ఆ కృపి ద్రోణునకు భార్య యయ్యె. దివోదాసునకు మిత్రాయువు, మిత్రాయువునకు. జ్యవనుండు, 
చ్యవనునకు సుదాసుండు, సుదాసునకు సహదేవుడు, సహదేవునకు సోమకుండు, సోమకునకు సుజన్మకృత్తు 
సుజన్మక్పత్తునకు నూర్వురు కొడుకులు గలిగిరి. వారిలో జంతు వనువాండు జ్యేష్టుండు కడచూలుప్పషతుండు. 

పృషతునకు ద్రుపదుండు, ద్రుపదునకు ధృష్టద్యున్నూదు లయిన కొడుకులును, ద్రౌపది యను కూ 
తురుం గల్లిరి. ధృష్టద్యుమ్నునకు ధృష్టకేతువు పుట్టె. వీరలు పాంచాలరాజు లని యెణుంగుము. మణీయు 
న్‌ య్యజమీఢుని కొడుకు బుక్షుండు, బుక్షునకు సంవరణుం డుదయించె. ఆ సంవరుణుండు తపతి 
యనెడి సూర్యకన్యక యందు. గురువుం గనియె. ఆ కురువుపేరం గురుక్షేత్రం బయ్యె. ఆ కురువునకు( 
బరీక్షిత్తు సుధనువు, జహ్నవు, నిషధుండు ననువారలు నలువురు పుట్టిరి. అందు. బరీక్షిత్తు కొడుకులు 
లేక చనియె. సుధనువునకు సుహోత్రుండు, నతనికి చ్యవనుండు, చ్యవనునకు( గృతి, కృతికి 
నుపరిచరవసువు, వసువునకు బృహద్రథ, కుసుంభ, మత్స్య, ప్రత్యగ చేదిషాదులు పుట్టిరి. అందు, 
బృహద్రథునకు( గుశాగ్రుండు, గుశాగ్రునికి బుషభుండు, బుషభునికి సత్యహితుండు, సత్యహితునికి( 
బుష్పవంతుండు, బుష్పవంతునకు జహ్ను వనువా(డు జనియించిరి. మజియును. 660 
* ఆ కృపి ద్రోణునకు భార్య ఐనది. దివోదాసునికి మిత్రాయువు, మిత్రాయువునకు చ్యవనుడు, 
చ్యవనునికి సుదాసుడు, సుదాసునికి సహదేవుడు, సహదేవునికి సోమకుడు, సోమకునికి సుజన్మకృత్తు, 
సుజన్మకృత్తుకు నూరుమంది కొడుకులు కలిగారు. వారిలో పెద్దవాడు జంతువు. కడగొట్టువాడు పృషతుడు. 
పృషతునికి (ద్రుపదుడు, [ద్రుపదునికి ధృష్టద్యుమ్నుడు మొదలైన కొడుకులు, (ద్రౌపది అనే కూతురు 
కలిగారు. ధృష్టద్యుమ్నునికి ధృష్టకేతువు పుట్టాడు. వీరందరూ పాంచాల రాజు లయ్యారు. ఇక ఆ అజమీఢుని 
కొడుకు బుక్షుడు, బుక్షునికి సంవరణుడు కలిగాడు. ఆ సంవరణుడు తపతి అనే సూర్యుడి కూతురు 
వల్ల కురువును కన్నాడు. ఆ కురువు పేరుమీదుగానే కురుక్షేత్రం వెలసింది. ఆ కురువుకు పరీక్షిత్తు, 
సుధనువు, జహ్నువు, నిషధుడు అనే నలుగురు కొడుకులు పుట్టారు. వారిలో పరీక్షిత్తుకు సంతతి కలగలేదు. 
కృతికి ఉపరిచరవసువు, వసువుకు బృహ(ద్రథుడు, కుసుంభుడు, మత్స్యుడు, ప్రత్యగ్రుడు, చేదిషుడు 
మొదలైనవారు పుట్టారు. వారిలో బృహ।ద్రథునికి( గ్ఫుశాగ్రుడు, కుశా(గ్రునికి బుషభుడు, బుషభునికి 
సత్యహితుడు, సత్యహితునికి పుష్పవంతుడు, పుష్పవంతునికి జహ్నవు కలిగారు. 
సీ. ఆ బృహద్రథునకు నన్యభార్యాగర్భమున రెండు తను ఖండములు జనించెం; 
దునుకలు గని తల్లి దొలంగంగ వైచిన సంధించె నొకటిగా జర యనంగ 
నొక దైత్యకాంత; వాండొప్పె జరాసంధు( డన; గిరివ్రజపుర మాత. డేలె; 
నతనికి సహదేవు( డతనికి సోమాసి తనయు( డాతనికి శుతశవుండు 


తే. జహ్నపుత్రుండు సురథుండు జనవరేణ్య!, యతనికొడుకు విదూరథు( డతనిపట్టి 
సార్వభౌముండు;వానికి సంభవుండు, విను జయత్సేను( డనువా(డు; విమలకీర్తి. 661 


* ఆ బృహద్రథునికి వేరొకభార్యగర్భంలో ఒకేబిడ్డ శరీరం రెండు ముక్కలుగా పుట్టాడు. ఆ తునుకలను 
చూచి తల్లి పారవేసింది. జర అనే రాక్షస స్రీ ఆ రెండు ముక్కలనూ ఒకటిగా సంధించగా వాడు జరాసంధుడనే 
పేరుతో ప్రసిద్దుడయ్యాడు, అతడు గిరివ్రజపురాన్ని పాలించాడు. అతడి కొడుకు సహదేవుడు. అతడికి సోమాపి 
జన్మించాడు. అతడికి (శ్రుతశ్రవుడు కలిగాడు. జహ్నవు కొడుకు సురథుడు. అతడి కొడుకు విదూరథుడు. 
అతడి పుత్రుడు సార్వభౌముడు. పరిశుద్ధమైన కీర్తిగల జయత్సేనుడు అతడి కుమారుడు. 

వ. ఆ జయత్తేనునికి రథికుండు, రథికునకు నయుతాయువు, నయుతాయువునకు( గ్రోధనుండు; 
(గోధనునకు దేవాతిథి, దేవాతిథికి బుక్షుండు, బుుక్షునికి భీమసేనుండు, వానికి. బ్రతీపుండు6 
బ్రతీపునకు దేవాపి శంతను బాహ్లికు లను మువ్వురు కొడుకులు పుట్టిరి. అందు. 662 


* జయత్సేనునికి రథికుడు, రథికునికి అయుతాయువు, అయుతాయువునకు (క్రోధనుడు, క్రోధనునికి 
దేవాతిథి, దేవాతిథికి బుక్షుడు, బుక్షునికి భీమసేనుడు, అతడికి (ప్రతీపుడు కలిగారు. ప్రతీపునికి దేవాపి, 
శంతనుడు బాహ్హికుడు అనే ముగ్గురు కొడుకులు పుట్టారు. 


ఫీ దేవాపి రాజ్యంబు దీర్పనొల్లక వనంబున కేగెం దమ్ముండు పూర్వజన్మ 
మందు ముహాభిషు( డనియెడు వా(డు శంతను.( డయ్యె వాండె యీ ధాత్రినెల్ల 
నేలుచు( గరముల నేవృద్దు ముట్టిన వాండెల్ల నిండుజవ్వనము నొందు; 
నతడు శాంతిప్రాప్తుండై యున్నం దాన బండ్రెండేండ్డ్లు వి వర్షింపకున్న 
ఆ. వృష్టిలేని చొప్పు విప్రుల నడిగిన, “నన్న యుండ దమ్ము. డగ్నిహోత్ర 
దారసంగ్రహంబు( దాల్చినరొ బరివేత్త యండ్రు వాని నీవ యత(డ వైతి. 663 


* వారిలో దేవాపి రాజ్యపాలన ఇష్టంలేక అడవికి వెళ్ళాడు. అతడి తమ్ముడు శంతనుడు రాజయ్యాడు. 
పూర్వజన శ్లో అతడి పేరు మహాభిషుడు. ఆ శంతనుడు భూమండలాన్ని పాలిస్తుండేవాడు. అతడు చేతులతో 
తాకితే పండుముసలి అయినా నిండు యౌవనం పొందేవాడు. శాంతుడై అతడు రాజ్యం చేస్తుండగా ఇంద్రుడు 
పన్నెండేండ్డు వానలు కురిపించలేదు. వానపడకపోవడం గూర్చి అతడు (బ్రాహ్మణులను అడిగాడు. 'అన్న 
బ్రతికి ఉండగా అగ్నిహోత్రాన్ని, భార్యను స్వీకరించిన తమ్ముణ్ని పరివేత్త అంటారు. నీవు అటువంటి 
వాడవయ్యావు. 


వ. అట కారణంబుగా నన్న యుండ( దమ్ముండు రాజ్యార్తుండు గాండు, నీవు పరివేత్తవు. మీయన్నకు 
రాజ్యం బిచ్చిన, ననావృష్టి దోషంబు చెడు నని బ్రాహ్మణులు వల్కిన, శంతనుండు వనంబునకుం 
జని, దేవాపికి. బ్రియంబు చెప్పి, రాజ్యంబు చేకొమ్మని పల్కె, అంతకు మున్న వాని మంత్రి 
దేవాపిని రాజ్యంబున కనర్హుం జేయ దలంచి విప్రులం బంచిన, నా విప్రులు పాషండమత వాక్యంబులు 
దేవాసికి నుపదేశించిరి. దేవాసి వేదంబుల నిందించిన( బాషండుండును, దేవదూషకుండును గావున 
వానికి రాజ్యంబు లేదని బ్రాహ్మణులు సెప్పిన, శంతనుండును మగుడి వచ్చి, రాజ్యంబు( జేకొనియె. 
వర్షంబులు గురిసె. నివ్విధంబున. 664 

* అన్న బ్రతికుండగా తమ్ముడు రాజ్యార్హుడు కాడు. నీవు పరివేత్తవు. మీ అన్నకు రాజ్యం అప్ప 

చెప్పితే అనావృష్టిదోషం తొలగిపోతుంది” అని బ్రాహ్మణులు చెప్పారు. శంతనుడు అడవికి వెళ్ళి దేవాపిని 
రాజ్యం [గ్రహించమని కోరాడు. కాని అంతకు ముందే అతడితండ్రి దేవాపిని రాజును చేయాలనుకొని 
(బ్రాహ్మణులను పంపగా వారు దేవాపికి పాషండమతాన్ని నూరిపోశారు. వేదనింద చేసినందువల్ల ఆ దేవాపి 

పాషండుడు, దేవదూషకుడు అయ్యాడు. కాబట్టి దేవాపికి రాజ్యార్హత లేదు అని బ్రాహ్మణులు చెప్పగా 
శంతనుడు తిరిగివచ్చి రాజ్యాన్ని స్వీకరించాడు. పిమ్మట వానలు పడ్డాయి. 


క. దేవాపి కలాపపురం, బావాసము గాంగ యోగియై యున్నా( డు 
ర్వీవర! కలినష్టంబగు, జైవాత్సకకులము మీ(ద సంస్థాపించున్‌. 665 
* ఓ రాజా! ఈ విధంగా ఆ దేవాపి కలాపపురాన్ని నివాసంగా చేసుకొని యోగియె ఉన్నాడు. 
కలియుగాంతంలో నాశనమయ్యె చం(ద్రవంశాన్ని అతడు తర్వాతి యుగంలో స్థాపిస్తాడు. 
వ. బాహ్లికుం డనువానికి సోమదత్తుండు పుట్టె, సోమదత్తునికి భూరియు, భూరిశ్రవస్సు, శలుండను 
వారు మువ్వురు పుట్టిరి. 666 
* బ్రాహ్హికునికి సోమదత్తుడు జన్మించాడు. అతడికి భూరి, భూరిశ్రవసుడు, శలుడు అన్న ముగ్గురు 
కుమారులు పుట్టారు. 
క. భాతిగ శంతనునకు గం, గా తటినికి వైష్లూగ్రగణ్యుండు ఘోరా 
రాతి నయననీలోత్సల, భితికర గ్రీష్ముండైన భీష్ముండు పుట్టెన్‌. 667 


* ఆ శంతనునికి గంగానదివలన విష్ణుభక్తుడు, శత్రుభయంకరుడు ఐన భీష్ముడు ఉజ్జ్వల తేజోనిధియె 
జని శ్రంచాడు. 


ఆ. పరశురాముతోడ( బ్రతిఘటించి జయింప, నన్యునొకని నెణు(గ మతని. దక్క 
వీరయూథపతి వివేకధర్మజ్ఞుండు, వేల్పుటేటిపట్టి విమలయశుండు. 668 


* పరశురామునితో యుద్దంచేసి జయింపగలిగిన వీరుణ్లి అతణ్ణి తప్ప మరొకరిని చూడబోము. ఆ 
దేవనది ఐన గంగకొడుకు వీరులకు తలమానికం, వివేకం కలవాడు, ధర్మం తెలిసినవాడు, దైవ సమానుడు. 


వ. ఆ శంతనునకు దాశకన్యకయైన సత్యవతి యందు( జిత్రాంగద విచిత్రవీర్యులు పుట్టిరి. అందు 
జిత్రాంగదుండు (చిత్రాంగదుండను) గంధర్వునిచేత నిహతుండయ్యె. మజీయును. 669 
* ఆ శంతనునికి దాశరాజ పుత్రికయైన సత్యవతివల్ల చిత్రాంగదుడు, విచిత్ర వీర్యుడు అనే కొడుకులు 
కల్లారు. వారిలో చిత్రాంగదుడు గంధర్వులతో యుద్దంచేసి హతుడైనాడు. 
ఉ. సత్యవతీవధూటి మును శంతను పెండ్లముగానినా(డు సాం 
గత్యమునం బరాశరు(డు గర్భము చేసిన బాదరాయణుం 
డత్యధికుండు శ్రీహరికళాంశజు(డై ప్రభవించె నిత్యముల్‌ 
సత్యములైన వేదముల సాంగములన్‌ విభజింప దక్షు(డై. 670 
* సత్యవతి శంతనుని పెళ్ళాము కాక ముందు మత్స్యగంధిగా ఉన్నప్పుడు పరాశరముని ఆమెను 
కలిశాడు. ఆమె గర్భంనుంచి నిత్యసత్యాలైన వేదాలను సాంగములుగా విభజన చేయటానికి, సమర్ధుడైన 
వ్యాసుడు శ్రీహరిఅంశతో జన్మించాడు. 

ఆ. బాదరాయణుండు భగవంతు. డనఘుండు, పరమగుహ్యమైన భాగవతము 
నందనుండ నైన నాకు( జెప్పెను శిష్య, జనుల మొజు€గి యేను జదువుకొంటి. 671 


* భగవంతుడు, పుణ్యాత్ముడు ఐన బాదరాయణుడు పరమగోప్యమైన భాగవతాన్ని కుమారుడనైన 
నాకు చెప్పాడు. రహస్యంగా నేను దాన్ని చదువుకొన్నాను. 


న. ఆ విచిత్రవీర్యునికి6 గాశిరాజుకూతుల, నంబికాంబాలికల భీష్కుండు బలాత్కారంబునం దెచ్చి 
వివాహంబు చేసిన, విచిత్ర వీర్యుండు వారలం దగిలి మనోజరాగ మత్తుండై, చిరకాలంబు 
నానావిధ క్రీడలన్‌ విహరించుచు, రాజయక్ష్మ పీడితుండై, మృతుండయ్యె. నంత. 672 


* భీష్ముడు కాశీరాజు కొమార్తె లయిన అంబిక అంబాలిక లను బలాత్కారంగా తెచ్చి విచిత్రవీర్యుడి 
కిచ్చి వివాహం చేశాడు. విచిత్ర వీర్యుడు వారిపట్ల ఆసక్తుడై, కామాకుల చిత్తుడై, మత్తుడై చాలాకాలం 
అనేకవిధాలైన (క్రీడలతో విహరిస్తూ చివరకు క్షయరోగపీడితుడై మరణించాడు. 


క. అతనిసతుల వలన సుతుల, సుత! కను మని తల్లి వనుప సారిదిం గనియెన్‌ 
ధృతరాష్ట్ర పాండు విదురుల, నుతచరితు(డు బాదరాయణుండు నరేంద్రా! 673 


* రాజా! “ఆ విచిత్రవీర్యుడి భార్యల యందు పుత్రులను పుట్టింపు” మని తల్లి సత్యవతి ఆజ్ఞాపించగా 
సచ్చరిత్రుడై బాదరాయణుడు వారి యందు ధృతరాష్టుణ్ణి, పాండురాజును, విదురుణ్ణి కన్నాడు. 


వ. అందు, ధృతరాస్తునికి గాంధారియందు దుర్యోధనాదులగు కొడుకులు నూర్వురును, దుళశ్శలయను 
కన్యకయును. జన్మించిరి. మృగశాపభయంబునం జేసి, భార్యం బొంద వెజుచిన పాండునకు( 
గుంతీదేవియందు ధర్మానిలేంద్ర ప్రసాదంబున యుధిష్టిర భీమార్దునులను మువ్వురును, మాద్రిదేవి 
వలన నాసత్య ప్రసాదంబున నకుల సహదేవులను వారిద్దణునుగా నేవురు పుట్టిరి. అయ్యేవురకును, 
ద్రుపదరాజపుత్రియెన ద్రౌపదియందు( [గ్రమంబునం బ్రతివింధ్యుండును, శ్రుతసేనుండును, 
శ్రుతక్తీర్తియు, శతానీకుండును, శ్రుతకర్ముండు నన నేవురు పుట్టిరి. మణియు యుధిష్టిరునకు( 
బౌరవతియందు దేవకుండును, భీమసేనునికి హిడింబయందు ఘటోత్కచుండును, గాళియందు 
సర్వగతుండును, సహదేవునికి విజయయందు సుహోత్రుండును, నకులునకు రేణుమతియందు 
నిరమిత్రుండును, నర్జునునకు నులూపియను నాగకన్యకయందు నిరావంతుడును, మణలూరుపతి 
పుత్రికయెన చిత్రాంగదయందు బభువాహనుండును, సుభద్రయందు శౌర్యధైర్యతేజో విభవంబుల 
నఖిల రాజనికరంబున(C బ్రఖ్యాతుండైన యభిమన్యుండును జన్మించిరి. అందు బభువాహనుం 
డర్దునుని నియోగంబున మాతామహుని గోత్రంబునకు వంశకర్త యయ్యె. 674 


* వారిలో ధృతరాష్ట్రుడికి గాంధారి గర్భం నుంచి దుర్యోధనుడు మొదలైన వందమంది కొడుకులూ, 
దుశ్ళల అనే కూతురూ జన్మించారు. జింకరూపంలో ఉన్న ముని యిచ్చిన శాపానికి భయపడి భార్యను 
కలియడానికి వెనుకాడిన పాండురాజుకు కుంతీ గర్భం నుంచి ధర్మదేవత కటాక్షంవల్ల యుధిష్టిరుడు, 

వాయుదేవుడి కృపవల్ల భీముడు, ఇంద్రుడి ప్రసాదంవల్ల అర్జునుడు, మాద్రిదేవి గర్భంనుంచి అశ్వినిదేవతల 
ప్రసాదం వల్ల నకులుడు సహదేవుడు అనే కవలలు మొత్తం ఐదుగురు కుమారులు పుట్టారు. ఆ ఐదు 
మందికి ద్రుపదరాజు కూతురైన (ద్రౌపది గర్భం నుంచి క్రమంగా ప్రతివింధ్యుడు, |శ్రుతసేనుడు, శ్రుతకీర్తి, 
శతానీకుడు, శ్రుతకర్ముడు అనే ఐదుగురు కొడుకులు కలిగారు. ఇంకా యుధిస్టిరుడికి పౌరవతివల్ల దేవకుడు; 
భీమసేనునికి హిడింబవల్ల ఘటోత్కచుడు, కాళివల్ల సర్వగతుడు; సహదేవునికి విజయవల్ల సుహోత్రుడు; 
నకులునికి రేణుమతి వల్ల నిరమి(త్రుడు; అర్జునునికి ఉలూపి అను నాగకన్య వల్ల ఇరావంతుడు, మణిపురం 
రాజకుమారి ఐన చిత్రాంగదవల్ల బభ్రువాహనుడు; సుభద్రవల్ల గొప్ప శౌర్యంతో, ధైర్యంతో, తేజస్సుతో 
ప్రసిద్దుడైన అభిమన్యుడు జన్మించారు. వారిలో బభ్రువాహనుడు అర్జునుని ఆనతిమేరకు మాతామహని 
గోత్రానికి వంశకర్త అయ్యాడు. 
ఉ. అన్యసుపూజ్య! నీ జనకు(డై యభిమన్యుండు భూవరేంద్ర మూ 
రృన్యుండు ధన్యమార్గణ కదంబ విదారిత వైరివీర రా 
జన్యు(డు జన్యభీత కురుసైన్యు(డు సైన్య సమూహనాథ దృ 
జ్మాన్యుండు మాన్యకీర్తి మహిమం దనరెం గురువంశకర్తయె. 675 
* జగత్పూజ్యా! రాజుల్లో ముఖ్యుడూ, శరపరంపరలతో శత్రురాజులను చీల్చి చెండాడే వాడూ, 
యుద్దంలో విరోధి సైన్యాలను భయకంపితులను చేసేవాడూ, కాకలు తీరిన శత్రుసేనానాయకులచేత 
గౌరవింపబడే వాడూ ఐన నీ తండ్రి అభిమన్యుడు కురువంశకర్త అయి గొప్ప కీర్తితో, మహిమతో ప్రకాశించాడు. 


వ. ఆ యభిమన్యునకు నుత్తర యందు నీవు జన్మించితివి. 676 


క. ద్రోణసుతు తూపువే(డిమిం బ్రాణంబుల. బాసి హరికృపాదర్శన సం 
త్రాణంబున బతికితె కా, క్షోణీశ్వర! మున్ను నీ శిశుత్వమువేళన్‌. 677 


* ఓ రాజా! నీవు తల్లి గర్భంలో ఉన్నప్పుడు అశ్వత్థామ ప్రయోగించిన బాణాగ్నికి ప్రాణాలను కోల్పోయి 
ఆ శ్రీహరి కరుణాకటాక్షంవల్ల తిరిగి బ్రతికావు. 
వ. నీ కుమారులు జనమేజయ శ్రుతసేన భీమసేనోగ్రసేనులను నల్వురు. వీరలయందు. 678 
ఆ. నీవు తక్షకాహి నిహతు(డ వని విని, సకలసర్పలోక సంహృతముగ 
సర్పయాగ మింక జనమేజయుడు సేయం గలండు పూర్వరోషకలితు( డగుచు. 679 
* జనమేజయుడు, (శ్రుతసేనుడు, భీమసేనుడు, ఉగ్రసేనుడు అన్న నలుగురూ నీ కుమారులుకదా! 
నీవు తక్షకుడనే పాముకాటు వల్ల మరణిస్తావు. ఆ సంగతి విని జనమేజయుడు బుసలు కొట్టే కోపంతో అన్ని 
పాములూ భస్మమయ్యేటట్టుగా సర్పయాగం చేస్తాడు. 
న. మణటియు నతండు సర్వధరణీ మండలంబును జయించి, కానషేయుండు పురోహితుండుగా 
నశ్వమేధంబు సేయంగలవాండు. వానికి శతానీకుండు జనియించి, యాజ్ఞవల్క్యునితోడ వేదంబులు 

పఠియించి, కృపాచార్యుని వలన విలువిద్య నేర్చి, శౌనకుని వలన నాత్మ జ్ఞానంబునుం బడయం 
గలవాండు. ఆ శతానీకునికి సహస్రానీకుండు, వానికి నశ్వమేధజుండు, నశ్వమేధజునికి నాసీమ 
కృష్ణుండు, నాసీమకృష్ణునకు నిచకుండు జనియింతురు. ఆ నిచకు(డు గజాహ్యయంబు నదిచే 
హృతంబుగా( గౌశాంబియందు వసియించు, ఆతనికి నుప్తుండు నుప్పునికి. జిత్రరథుండు, చిత్ర 
రథునకు శుచిరథుండు, శుచిరథునికి వృష్టిమంతుండు, వృష్టిమంతునికి సుషేణుండు, సుషేణునికి 
సుపీతుండు, సుపీతునికి నృచక్షుస్సు, నృచక్షుస్తుకు సుఖానిలుండు, సుఖానిలునికి బరిప్లవుండు, 
పరిప్లవునకు మేధావి, మేధావికి సునయుండు, సునయునికి నృపంజయుండు, నృపంజయునికి 
దూర్వుండు, దూర్వునికి నిమి, నిమికి బృహదథుండు, బృహద్రథునకు సుధాంశుండు, సుధాంశునికి 
శతానీకుండు, శతానీకునకు దుర్హమనుండు, దుర్దమనునికి విహీనరుండు, విహీనరునికి దండపాణి, 
దండపాణికి మితుండు, మితునకు క్షేమకుండు, క్షేమకునకు బ్రహ్మక్షత్రుండు పుట్టుదురు. వాండు 
నిర్వంశుండై, దేవర్షి సత్కృతుండై, కలియుగంబునందు( జనం గలవాడు. 680 


* ఇంకా అతడు సమస్తభూమండలాన్నీ జయించి కావషేయుణ్ణి పురోహితుణ్ణిగా పెట్టుకొని 
అశ్వమేధయాగం చేస్తాడు. అతనికి శతానీకుడు జన్మిస్తాడు. అతడు యాజ్ఞవల్కు్యుని దగ్గర వేదాలను 
అభ్యసించి, కృపాచార్యుని వల్ల విలువిద్యను నేర్చి, శౌనకునివల్ల ఆత్మజ్ఞానం పొందగలుగతాడు. ఆ శతానీకునికి 
సహ(స్రానీకుడు, అతడికి అశ్వమేధజుడు, అశ్వమేధజునికి ఆసీమకృష్ణుడు, ఆసీమకృష్ణునికి నిచకుడు 
ట్లుతారు. 


ఆ 


ఆ నిచకుడు హస్తినాపురం నదీజలాలతో కొట్టుకొనిపోగా కౌశాంబి నగరంలో నివసిస్తాడు. అతడికి 
ఉప్పుడు, ఉప్పునికి చిత్రరథుడు, చిత్ర రథునికి శుచిరథుడు, శుచిరథునికి వృష్టిమంతుడు, వృష్టిమంతునికి 
సుషేణుడు, సుషేణునికి సుపీతుడు, సుపీతునికి నృచక్షువు, నృచక్షువుకు సుఖానిలుడు, సుఖాలునికి పరిప్లపుడు, 
పరిప్టవునికి వేధావి, మేధావికి సునయుడు, సునయునికి నృపంజయుడు, నృపంజయునికి దూర్వుడు, 
దూర్వునికి నిమి, నిమికి బృహ।ద్రథుడు, బృహ।ద్రథుకి సుదాసుడు, సుదాసునికి శతానీకుడు, శతానీకునికి 
దుర్రమనుడు, దుర్దమనునికి విహీనరుడు, విహీనరునికి దండపాణి, దండపాణికి మితుడు, మితునికి 
క్షేమకుడు, క్షేమకునికి బ్రహ్మక్షత్రుడు కలుగుతారు. అతడు సంతతి లేనివాడై దేవతలచేత బుషులచేత 
మన్నింపబడి కలియుగంలో యశోవంతు డౌతాడు. 


క. జగతి నిటమీందం బుట్టెడు, మగధాధీశ్వరుల నిఖిలమనుజేశ్వరులన్‌ 
నిగమాంతవిదుల( జెప్పెద, సుగుణాలంకార! దీర! సుభగవిచారా! 681 


* సుగుణాలనే అలంకారంగా కలవాడా! లోకంలో ఇకమీద పుట్టబోయే వేదాంతవేత్తలైన మగధదేశపు 
రాజులను గూర్చి చెబుతాను. 

వ. జరాసంధపుత్రుండైన సహదేవునికి మార్చాలి, మర్గాలికి శ్రుతశ్రవస్సు, శ్రుత శ్రవస్సునకు నయుతాయువు, 

నయుతాయువునకు నిరమిత్రుండు, నిరమిత్రునకు సునక్షత్రుండును, సునక్షత్రునికి బృహత్సేనుండు, 

బృహత్సేనునికి. గర్మజిత్తు, కర్మజిత్తునకు శ్రుతంజయుండు, శ్రుతంజయునకు విప్రుండు, విప్రునకు 
శుచి, శుచికి క్షేముండు, క్షేమునికి సువ్రతుండు, సువ్రతునకు ధర్మనేత్రుండు, ధర్మనేత్రునకు 
శ్రుతుండు, శ్రుతునకు దృఢసేనుండు, దృఢసేనునికి సుమతి, సుమతికి సుబలుండు, సుబలునకు 
సునీతుండు, సునీతునకు సత్యజిత్తు, సత్యజిత్తునకు విశ్వజిత్తు, విశ్వజిత్తునకు( బురంజయుండును 
జన్మించెదరని చెప్పి మణియు నిట్లనియె. 682 


* జరాసంధుని కొడుకైన సహదేవునికి మార్చాలి, మార్జాలికి (ప్రత శ్రవుడు, (శ్రుత శ్రవునికి అయుతాయువు, 
అయుతాయువునకు నిరమి(త్రుడు, నిరమి(త్రునికి సునక్షత్రుడు, సునక్షత్రునికి బృహత్సేనుడు, బృహత్సేనునికి 
కర్మజిత్తు, కర్మబిత్తుకు (శ్రతంజయుడు, (శ్రుతంజయునికి విప్రుడు, విఫ్రునికి ధర్మనేత్రుడు, ధర్మనే(త్రునికి 
శ్రుతుడు, (శ్రుతునికి దృఢసేనుడు, దృఢసేనునికి సుమతి, సుమతికి సుబలుడు, సుబలునికి సునీతుడు, 
సునీతునికి సత్యజిత్తు, సత్యజిత్తునకు విశ్వజిత్తు, విశ్వజిత్తుకు పురంజయుడు జన్మిస్తారు- అని చెప్పి 
శుకమహర్షి ఇంకా ఇట్టా అన్నాడు. 


ఆ. వినుము మగధదేశనిభులు జరాసంధ, ప్రముఖధరణిపతులు ప్రబలయశులు 


వీరు కలియుగమున వెయ్యేండ్ల లోపలం బుట్టి గిట్టణగలరు భూవరేంద్ర! 683 


* ఓ రాజా! విను, మగధదేశాధి పతులైన జరాసంధుడు మొదలైన రాజులు గొప్పకీర్తి కలవారు. 
వీరందరూ కలియుగంలో వెయ్యి సంవత్సరాలలోపుగా పుట్టి మరణిస్తారు. 


న. 


యయాతికొడు కనువునకు సభానరుండు, చక్షువు, పరోక్షుండు ననువారు ముగ్గురు పుట్టి రందు 
సభానరునకు( గాలనాధుండు, కాలనాధునకు సృంజయుండు, సృంజయునకు( బురంజయుండు, 
పురంజయునకు జనమేజయుండు, జనమేజయునకు మహోశాలుండు, మహోశాలునికి మహామనసుండు, 
మహామనసునకు నుశీనరుండు, తితిక్షు వన నిరువురు జన్మించిరి. అందుశీనరునకు శిబియు, 
వనుండును, గ్రిమియు, దర్పుండు నన నలువురు జన్మించిరి. అందు శిబికి వృషదర్స సువీర మద్ర 
కేకయులు నలువురు పుట్టిరి. తితిక్షునకు రుశద్రథుండు, రుశద్రథునకు హేముండు, హేమునకు 
సుతపుండు, సుతపునకు బలి పుట్టిరి. ఆ బలిక్షేత్రమున దీర్హతముని వలన అంగ, వంగ, కళింగ, 
సింహ, పుండ్రాంధ్రులను పేళ్ళు గలవారార్వురు కుమారులు పుట్టిరి. వారలు తూర్పు దేశంబునకు 
రాజులై, దేశంబులకు( దమతమ నామధేయంబు లిడి యేలిరి. సువీరునకు సత్యరథుండు, సత్యరథునికి 
దివిరథుండు, దివిరథునికి ధర్మరథుండు, ధర్మరథునకు( జిత్రరథుండు. బుట్టిరి. ఆ చిత్రరథుండు 
రోమపాదుండు నా బరంె, 684 


* యయాతి కొడుకైన అనువునకు సభానరుడు, చక్షువు, పరోక్షుడు అనే ముగ్గురు కొడుకులు, 
వారిలో సభానరునికి కాలనాథుడు, కాలనాథునికి సృంజయుడు, సృంజయునికి పురంజయుడు, 
పురంజయునికి జనమేజయుడు, జనమేజయునికి మహాశాలుడు, మహాశాలునికి మహామనసుడు, 
మహామనసునికి ఉశీనరుడు, తితిక్షువు అనే ఇద్దరు జన్మించారు. వారిలో ఉశీనరునికి శిబి, వనుడు, (క్రిమి, 

దర్పుడు అనే నలుగురు జన్మించారు. వారిలో శిబికి వృషదర్పుడు, సువీరుడు, మద్రుడు, కేకయుడు అనే 
నలుగురు కుమారులు పుట్టారు. తితిక్షువుకు రుశద్రథుడు, రుశద్రథునికి హేముడు, హేమునికి సుతపుడు, 
సుతపునికి బలి పుట్టారు. ఆ బలికి అంగుడు, వంగుడు, కళింగుడు, సింహుడు, పుండ్రుడు, ఆంధ్రుడు అనే 
సేర్లుగల ఆరుగురు కొడుకులు కలిగారు. వాళ్ళు తూర్పుదేశానికి రాజులై తమతమ పేర్లతో దేశాలను 


స్థాపించి పాలించారు. సువీరునికి సత్యరథుడు, సత్యరథునికి దివిరథుడు, దివిరథునికి ధర్మరథుడు, 
ధర్మరథునికి చిత్రరథుడు పుట్టారు. ఆ చిత్రరథుడే రోమ పాదుడని ప్రసిద్దు డయ్యాడు. 


క. సంతతి లేని కతంబున6 జింతింపుచు నుండ నతని చెలికా.డగు ధీ 
మంతుడు దశరథు( డతనికిం సంతతిగా నిచ్చె నాత్మజను శాంతాఖ్యన్‌. 685 


* ఆ రోమపాదుడు సంతానం లేక విచారిస్తుంటే అతడి స్నేహితుడు, బుద్ధిమంతుడు ఐన దశరథుడు 
శాంత అనే తనకూతురిని అతడికి పెంపుడు కూతురుగా ఇచ్చాడు. 


వ. అంత రోమపాదుండు, దన కూంతురు శాంత యని కైకొని మెలంగుచుండ, నా రాజు రాజ్యంబునం 
గొంతకాలంబు వర్షంబు లేమికిం జింతించి, విభాండక సుతుండైన బుశ్యశృంగుండు వచ్చిన వర్షంబు 
గురియు నని పెద్దలవలన నెటింగి, 686 


క. ఆ రాజు బుశ్యశ్చంగుని, ఘఫోరతపోనిరతు. దెచ్చుకొజుకై పనిచెన్‌ 
వారసతుల నేర్సరుల ను, దార స్తనభారభీరుతర మధ్యగలన్‌. 687 


* రోమపాదుడు శాంతను తన కూతురుగా (గ్రహించాడు. అతడి రాజ్యంలో కొంతకాలం వానలు 
పడలేదు. అందుకు అతడు కారణం విచారించాడు. “విభాండకుడనే బుషికొడుకైన బుశ్యశ్చంగుడు తన 
రాజ్యంలో అడుగు పెడితే వర్షం కురుస్తుం”దని పెద్దలవల్ల తెలుసుకొన్నాడు. ఘోరతపోనిష్థ కలిగిన 
బుశ్యశృంగుణ్ణి తీసుకురావడానికై గొప్పస్తనభారంతో కదలాడే నడుము గల నెజజాణలైన వేశ్యలను పంపాడు. 


వ. వారును జని. 688 
ఆ. కాంతలార! మెకము గన్నది మొదలుగా, నాండువారి నెణు(గ6 డడవిలోన, 

గోయి బిగియ. గట్టకొనిన యా వడుగని, మత్తికాని రతికి మరపవలయు, 689 
వ. అని పలుకుచు. 690 


* వాళ్ళు తపోవనానికి వెళ్ళి “ఓ చెలులారా! విభాండకముని వల్ల లేడిగర్భంలో పుట్టినది మొదలుగా 
ఇతడు ఆడువారి పొడనే ఎరగడు. అడవిలో గోచి పెట్టుకొని తిరిగే బ్రహ్మచారిని మన్మథ క్రీడకు మరిగేటట్టు 
చేయాలి” అని తమలో తాము కూడబలుక్కున్నారు. 


క. ఆడుచు( జెవులకు నింపుగ(, బాడుచు నాలోక నిశితబాణొఘములన్‌ 
వీడుచు డగ్గణ నోడుచు6 జేడియ లాతపసి కడకు. జేరిరి కల౧గున్‌. 691 

* ఆ వారకాంతలు బుశ్యశృంగుణ్ణి కామవికారం కలవాణ్ణిగా చేయాలని ఆడుతూ, పాడుతూ, వాడి 
చూపులనే బాణాలను (ప్రసరింపజేస్తూ జంకుతూ ఆ బుషిదగ్గరకు చేరారు. 


వ. అ య్యవసరంబున వారలం జూచి. 692 


ఫీ మిళితాళినీలధమ్మిల్ల భారంబులు చారుజటావిశేషంబు లనియు 
భర్మాంచ లోజ్ఞ్వల ప్రభదుకూలంబులు తతచర్మ వస్తభేదంబు లనియు 
బహు రత్నకీలిత భాసురదామంబు లధికరు ద్రాక్షమాలాదు అనియు 
మలయజ మృగనాభి మహిత లేపంబులు బహువిధ భూతిలేపంబు లనియు 


తే. మధుర గానంబు శ్రుతియుక్త మంత్రజాతు లనియు, వీణెలు దండంబు లనియు, సతుల 
మూర్తు లెన్నండు నెజుగని ముగుదతపసి, వారి. దాపసులని డాయ వచ్చి మొక్కె. 693 


* అప్పుడు బుశ్యశ్చంగుడు వారిని చూచాడు. తుమ్మెదలవంటి నల్లటి దట్టమైన కొప్పులు అందమైన 
జటావిశేషాలనీ; బంగారు జరీతో కూడిన శ్రేష్టమైన వలువలు మెత్తని మృగచర్మాలనీ; అనేక రత్నాలతో 
ప్రకాశించే హారాలు గొప్ప రుద్రాక్షమాలలనీ; చందనం కస్తూరి మొదలైన మైపూతలు అనేక విధాలైన 
బూదిపూతలనీ; (శ్రావ్యమైన పాటలు వేదమంశత్రాలనీ; వీణలు యోగదండాలనీ అనుకుని ఆడవారి పొడ 
తెలియని అమాయకుడైన ఆ బుషికుమారుడు బుశ్యశ్చంగుడు వారూ తపస్సు చేసుకొనే మునులు కాబో 
లనుకున్నాడు. వారిని సమీపించి నమస్కరించాడు. 


వ. ఇట్లు వచ్చి మొక్కిన బుశ్యశ్చంగుం జూచుచు, నగుచు డగ్గజి. 694 


సీ. సేమమే యని సతుల్‌ చేతుల గ్రుచ్చి కర్కశకుచంబులు మోవ( గౌంగిలించి 
చిరతపోనియతి డస్పితి గదా యని మోము గంఠంబు నాభియు( గలయ. బుణికి 
క్రొత్తదీవన లివి కొనుమని వీనుల పొంత నాలుకల. జప్పుళ్ళు చేసి 
మా వనంబుల పండ్లు మంచివి తిను మని పెక్కు భక్ష్యంబులు ప్రీతి నొసంగి 


ఆ. నూతనాజినంబు నును పిది మేలని, గోయి విడిచి మృదుదుకూల మిచ్చి 
మౌని మరగంజేసి మాపర్లశాలకు( బోద మనుచు గొంచు( బోయి రతని. 695 


* ఇట్లా నమస్కరించిన బుశ్యశృంగుణ్ణి చూచి నవ్వుతూ వాళ్ళు 'కుశలమేనా' అంటూ చేతులతో 
చేతులు కలిపి గట్టిగా నొక్కారు; కఠిన స్తనాలతో ఒత్తుగా కౌగిలించారు; “చాలాకాలం తపస్సుచేసి అలసి 
పోయావు కదా” అని ముఖం, మెడ, బొడ్డు తాకారు; “ఇవి కొత్తరకమైన ఆశీస్సులు స్వీకరించు” అంటూ 
చెవుల దగ్గర నాలుకలతో చప్పుడు చేశారు; “ఇవి మా అడవుల్లో దొరికే పండ్లు తిను” అని తినుబండారాలను 
ప్రీతితో ఇచ్చారు; 'ఇదో కొత్తరకం జింకచర్మం. నునుపైంది. బాగుంటుంది” అని కౌపీనానికి బదులుగా 
మేలైన మెత్తని వలువలు ఇచ్చి అతణ్ణి వశీకరించుకొన్నారు. తర్వాత 'మా పర్షశాలకు వెళదాము రా” అని 
వెంటబెట్టుకొని తీసుకొనిపోయారు. 

వ. ఇట్లు హరిణీసుతుండు కాంతాకటాక్ష పాశబద్దుండై, వారల వెంటం జని రోమపాదుకడకుం బోయిన 
నతండు, దన ప్రియనందనయైన శాంత నిచ్చి పురంబున నునిచికొనియె. అ మ్మునీశ్వరుండు 
వచ్చిన వర్ష ప్రతిబంధదోషంబు చెడి వర్షంబు గురిసె. నంత. 696 


* ఇ ట్లా బుశ్యశ్చంగుడు ఆ స్రీలకడగంటి చూపులనే వలలలో తగులుకొన్నవాడై వారి వెంటబడి 
రోమపాదుని పట్టణానికి వెళ్ళాడు. రోమపాదుడు తనప్రియపుత్రిక యయిన శాంత నిచ్చి పెళ్లిచేసి 
బుశ్యశృంగుణ్ణి తన పట్టణంలోనే ఉంచుకున్నాడు. ఆ మునీశ్వరుడు కాలు పెట్టడంతోనే దోషం తొలగిపోయి 
దేశమంతటా వర్షం కురిసింది. 


ఆ. ఆ నృపాలచంద్రు. డనపత్యు(డై యుండ, నెటీ(గ మునికులేంద్రు( డింద్రు( గూర్చి 
యిష్టిచేసి సుతుల నిచ్చె నాతని కృప బంక్తిరథు(డు పిదప( బడసె సుతుల. 697 


* పిమ్మట ఆ రాజేంద్రుడు సంతానం లేక బాధపడుతున్నాడని తెలుసుకొని ఆ మునీంద్రుడు 
అతడిచేత ఇంద్రయాగం చేయించి బిడ్డలు కలిగేలాగా చేశాడు. తర్వాత ఆ బుశ్యశ్ళంగుడి దయవల్లే 
దశరథుడు పుత్రులను పొందగలిగాడు. 


వ. ఆ రోమపాదునకు. జతురంగుండును, జతురంగునకు. బృథులాక్షుండును, బృథులాన్షునికి 
బృహద్రథుండును, బృహత్కర్ముండు, బృహద్భానుండు ననువారు మువ్వురును బుట్టిరి. అందు 
బృహద్రథునకు బృ హన్మనస్సును, బృ హన్మనస్సునకు జయ(ద్రథుండును, జయ[ద్రథునకు 
విజయుండును, విజయునకు సంభూతి యను భార్యయందు ధృతియు, నాధృతికి ధతవ్రతుండును, 
ధృతవ్రతునకు సత్యకర్ముండును, సత్యకర్మునకు నతిరధుండును జనించిరి. 698 


* ఆ రోమపాదునకు చతురంగుడు, చతురంగునికి పృథులాక్షుడు; పృథులాక్షునికి బృహ(ద్రథుడు, 
బృహత్కర్ముడు, బృహద్భానుడు అనే ముగ్గురు కొడుకులు కలిగారు. వారిలో బృహ(ద్రథునికి బృహన్మనసుడు, 
బృహన్మనసునికి జయ(ద్రథుడు, జయ(ద్రథునికి విజయుడు, విజయునికి సంభూతి అనే భార్యవల్ల ధృతి 
పుట్టారు. ఆ ధృతికి ధృత(వ్రతుడు, ధృతవ్రతునికి సత్యకర్ముడు, సత్యకర్మునికి అతిరథుడు జన్మించారు. 

గీ. కుంతి పిన్ననా(డు గోరి సూర్యుని. బొంద, బిడ్డ. డుదితు(డైనం బెట్టెం బెట్టి 

గంగ నీట విడువ గని యతిరథు( డంతం గర్జ్హు. డనుచు. గొడుకు గారవించె, 699 


* కుంతి అభం శుభం తెలియని వయస్సులో సూర్యుణ్ణి కోరి అతడి పొందువల్ల పుట్టిన బిడ్డను 
ఒక పెట్టెలో పెట్టి గంగానదిలో విడిచి పెట్టినప్పుడు ప్రవాహంలో కొట్టుకొని వచ్చిన ఆ బిడ్డను అతిరథుడు 
టు 6 టు యు యి 
చూచి ఆదరించి కర్దుడని పేరు పెట్టి పెంచాడు. 
వ. ఇ ట్లతిరథునకు( గానీనుండైన కర్లుండు కొడుకయ్యె. కర్లునకు వృషసేనుండు పుట్టె. అ య్యయాతి 
కొడుకైన ద్రుహ్యునకు బభుసేతువు, బభుసేతువునకు నారబ్దుండు, నారబ్దునకు గాంధారుం, 
డాగాంధారునకు ఘర్ముండు, ఘర్మునకు ఘృతుండు, ఘృతునకు దుర్మదుండు, దుర్మదునకు( 

బ్రచేతస్సు జనించిరి. ప్రచేతస్సునకు నూర్లురు పుట్టి, మ్లేచ్చాధిపతులై, యుదీచీదిశ నాశ్రయించిరి. 
తుర్వసునకు వహ్ని, నహ్నికి భర్గుండు, భర్గునకు భానుమంతుడు, భానుమంతునకు( ద్రిసానువు, 
త్రిసానువునకు(. గరంధముండు, కరంధమునకు నుదార చిత్తుండైన మరుత్తుండును బుట్టరి. 
అతనికి యయాతిశాపంబున సంతతి లేదయ్యె. వినుము. 700 


* ఈ విధంగా కన్యకు పుట్టిన కరుడు అతిరథునికి కొడుకయ్యాడు. కర్ణునికి వృషసేనుడు పుట్టాడు. 
ఆ యయాతి కొడుకైన ద్రుహ్యునికి బభ్రుసేతువు, బభ్రుసేతువునకు ఆరబ్బుడు, ఆరబ్బునికి గాంధారుడు, 
గాంధారునికి ఘర్ముడు, ఘర్మునికి ఘృతుడు, ఘృతునికి దుర్మదుడు, దుర్మదునికి ప్రచేతసుడు జన్మించారు. 
ప్రచేతసునికి నూరుమంది కొడుకులు కలిగారు. వాళ్లు మ్రైచ్చాధిపతులై ఉత్తరదిక్కును పాలించారు. 
తుర్వసునికి వహ్ని, వహ్నికి భర్షుడు, భర్షునికి భానుమంతుడు, భానుమంతునికి త్రిసానువు, త్రిసానువుకు 
కరంధముడు, కరంధమునికి మరుత్తుడు జన్మించారు. ఆ మరుత్తుడికి యయాతిశాపం వల్ల సంతతి 
లేకపోయింది. 


-:యదువంశ చరిత్రము :- 


చ. అనఘ! యయాతి పెద్దకొడుకైన యదుక్షితిపాలు వంశమున్‌ 
వినిన. బరించినన్‌ నరుండు వెండియు. బుట్టండు ముక్తిం బొందు న 
య్యనుపమూర్తి విష్ణుడు నరాకృతి( బొంది జనించె( గావునన్‌ 
వినుము నరేంద్ర! నీకు నిది వీనుల పండువు గాయ జెప్పెదన్‌. 701 


సం పుణ్యవంతుడా! భగవంతుడైన విష్ణుమూర్తి మానవరూపాన్ని పొంది ఆ వంశంలో పుట్టినందువల్ల 
యయాతి పెద్దకొడుకైన యదుమహారాజువంశాన్ని గూర్చి విన్నా, చదివినా నరుడు జీవన్ముక్తు డవుతాడు. 
మోక్షాన్ని పొందుతాడు. ఓ రాజా! విను. యదువంశాన్ని వీనులవిందుగా చెబుతాను. 


వ. యదువునకు సహస్రజిత్తు క్రోష్టువు, నలుండు, రిపుండు ననువారు నలువురు సంభవించిరి. అందు. 
బెద్దకొడుకైన సహ స్రజిత్తునకు శతజిత్తు గలిగె. ఆ శతజిత్తునకు మహాహయ, వేణుహయ, హేహయులను 
వారు మువ్వురు పుట్టిరి. అందు హేహయునకు ధర్ముండు, ధర్మునకు నేత్రుండు, నేత్రునకు( గుంతి, 
కుంతికి మహిష్మంతుండు, మహిష్మంతునకు భద్రసేనుండు, భద్రసేనునకు దుర్మదుండు, దుర్మదునికి 
ధనికుండు, ధనికునికి( గృతవీర్యుండు, కృతాని, కృతకర్మ, కృతౌజు(డను నలువురు సంభవించిరి. అందు 
గృతవీర్యునికి నర్జునుండు జనియించె. అతండు మహాబుద్ది బలంబున. 702 


* యదువునకు సహగస్రజిత్తు, (క్రోష్టువు, నలుడు, రిపుడు అనే నలుగురు కొడుకులు కలిగారు. 
వారిలో పెద్దకొడుకైన సహగ(స్రజిత్తుకు శతజిత్తు పుట్టాడు. ఆ శతజిత్తుకు మహాహయుడు, వేణుహయుడు, 
హేహయుడు అనే ముగ్గురు జన్మించారు. వారిలో హేహయునికి ధర్ముడు, ధర్మునికి నేత్రుడు, నే(త్రునికి 
దుర్మదుడు, దుర్మదునికి ధనికుండు జన్మించారు. ధనికునకు కృతవీర్యుండు, కృతాగ్ని, కృతకర్ముండు, 
కృతౌజుడు అనే నలుగురు కొడుకులు పుట్టారు. వారిలో కృతవీర్యునికి అర్జునుడు కలిగాడు. 

బా 


హరికళాసంజాతు(డైన దత్తాత్రేయు సేవించి సద్యోగసిద్ధిం బొంది 

బహు యజ్ఞ దాన తపంబులు గావించి సకల దిక్కులు గెల్చి జయముతోడ 
సతతంబు హరినామ సంకీర్తనము సేసి ధనముల నొంది యుదారవృత్తి 
యెనుబదియైదువే లేండ్లు భూచక్రంబు ఘనకీర్తి. దనపేరు గాంగ నేలె; 


ఆ. ముదిమి లేక తరుణమూర్తియై యురుకీర్తి, నమరె( గార్తవీర్యు డనంగ విభుండు; 
నిజము వానిభంగి నేల యేలిన యట్టి, రాజు నెజు(గ మెందు రాజముఖ్య! 703 
* ఓ రాజా! ఆ కార్తవీర్యార్డునుడు శ్రీహరి అంశతో పుట్టిన దత్తాత్రేయుణ్ణి సేవించి యోగవిద్యను, 
అణిమాది సిద్దులను పొందాడు. అతడు అనేక యజ్ఞాలను దానాలను చేశాడు. గొప్ప తపస్సు చేశాడు. అన్ని 
దిక్కులనూ జయించి ఎల్లప్పుడూ హరినామ సంకీర్తన చేస్తూ గొప్ప సంపదలను పొందాడు. అతడు 
భూమండలాన్ని ఎనబై ఐదువేల సంవత్సరాలు గొప్పకీర్తితో పేరు పెంపులతో పాలించాడు. ఐనా అతడు 
ముసలితనం పొందక యువకుడై గొప్పకీర్తితో కార్తవీర్యుడని ప్రసిద్ధి కెక్కాడు. అతడిలాగా పరిపాలించిన 
మరో రాజును ఎక్కడా చూడబోము. 


న. ఆ యర్జునునకుం గల పుత్రసహస్రంబునం బరశురాముని బారికిం దప్పి జయధ్వజుండు, శూరసేనుండు, 
వృషణుండు, మధువు, నూర్చితుం డనువా రేవురుం (బతికిరి. జయధ్వజునుకు దాళజంఘుండు, 
తాళజంఘునకు నౌర్వముని తేజంబున నూర్వురు కొడుకులు. గలిగిరి. అందు. బ్రథముండు 
వీతిహోత్రుండు. మధువునకు వృక్టుండు, వృక్షునకు( బుత్ర శతంబు వుట్టె, నందు. బ్రథముండు 
వృష్టి మజియు మధు వృష్టి యదువుల యా వంశంబుల వారు మాధవులు, వృష్ణులు యాదవులు 
ననం బరగణిరి. యదుపుత్రుండయిన క్రోష్ణువునకు వృజినవంతుండు, వృజినవంతునకు శ్వాహితుండు, 
శ్వాహితునకు భేరుశేకుండు, భేరుశేకునకు( జిత్రరథుండు, చిత్రరథునకు శశిబిందుండు. బుట్టిరి.704 


* ఆ కార్తవీర్యార్టునుని వేయిమంది కొడుకులలో పరశురాముని బారి నుండి తప్పించుకొని 
జయధ్వజుడు, శూరసేనుడు, వృషణుడు, మధువు, ఊర్జితుడు అనే ఐదుమంది మాత్రం బ్రతికారు. 
జయధ్వజునికి తాళజంఘుడు పుట్టాడు. తాళజంఘునికి బౌర్వముని తేజస్సువల్ల నూరుమంది కొడుకులు 
కలిగారు. వారిలో పెద్దవాడు వృష్టి. ఇంకా మధు, వృష్టి యదువుల వంశాలకు చెందినవారు మాధవులని, 
వృష్ణులని, యాదవులని పేరు పొందారు. యదువు కొడుకైన (క్రోష్టువుకు వృజినవంతుడు, వృజిన వంతునికి 
శ్వాహితుడు, శ్వాహితునికి భేరుశేకుడు, భేరుశేకునికి చిత్రరథుడు, చిత్రరథునికి శశిబిందుడు పుట్టారు. 

మ. కృశమధ్యల్‌ పదివేవు రంగనలతో. గ్రీడం బ్రమోదింప స 

త్కుశలుండై పదివేలలక్షలు సుపుత్రుల్‌ భక్తి సేయం జతు 
రశ రత్నుండును యోగినాం బరణ సప్తద్వీప రాజేంద్రుండై 
శశిబిందుం డురునీతిమంతు. డమరెన్‌ సత్కాంతి పూర్లేందుండై. 705 

* గొప్పనితిశాలి అయిన ఆ శశిబిందుడు పదివేల మంది భార్యలతో కూడి ఆనందిస్తూ, పదివేలలక్షల 
కొడుకులు భక్తితో సేవిస్తుండగా పద్నాలుగు రత్నాలకు అధిపతియె యోగిగా ప్రవర్తిల్లి మంచి కాంతి కలిగిన 
పూర్ల్ణచం|ద్రుడిలాగా ఏడుదీవులకూ రాజేంద్రుడై ఒప్పారాడు. 

వ. అతని కొడుకుల మొత్తంబులకు ముఖరులైన యార్వురలో. బృథుశవుండను వానికి ధర్ముండు 
వుట్టె. ధర్మునకు నుశనుండు వుట్టి నూ అశ్వమేధంబులు సేసె. అ య్యుశనునకు రుచకుండు వుట్టె. ఆ 
రుచకునకు( బురుజిత్తు, రుక్కుండు, రుక్మేషువు, పృథువు, జ్యామఖుండు నను వా రేవురు పుట్టిరి. అందు 
జ్యామఖుండు. 706 


అతడి అంతమంది కొడుకులలోను ఆరుగురు ముఖ్యులు. వాళ్ళలో పృథుశ్రవుడనే వానికి ధర్ముడు 
పుట్టాడు. ధర్మునికి ఉశనుడు జన్మించాడు. అతడు వంద అశ్వమేధయాగాలను చేశాడు. ఆ ఉశనుడికి 
రుచకుడు పుట్టాడు. ఆ రుచకునికి పురుజిత్తు, రుక్కుడు, రుకే శ్రషువు, పృథువు, జ్యామఖుడు అనే ఐదుగురు 
కుమారులు కలిగారు. 


సీ తొట్రుకొల్సెడు శైబ్యతోడి శ్రేమంబున ననపత్యు. డయ్యును నన్యభార్య( 
గైకొన కొకకొంత కాలంబునకు( బోయి పగవారియింటను బలిమి. బట్టి 
యొకకన్యం దేరిపై నునిచి తోడ్తేరంగ జననాథు( గన్యను శైబ్య చూచి 
కోపించి మానవకుహక! యీ పడుచును దెచ్చియు నేనుండ దేరిమీంద( 


ఆ. బెట్టినాండ వనుచు బిటుసులు వలుకంగ, నత(డు పలికె నంత నతివతోడ 
నాకు గోడ లింత నమ్ము మీ లలితాంగి, సవతి గాదు వినుము సత్య మనుచు. 707 
* వారిలో జ్యామఖుడు శైబ్యపట్ల ఉన్న గాఢమైన (పేమవల్ల సంతానం లేనివాడైనా మరోభార్యను 
స్వీకరించలేదు. కొంతకాలానికి శత్రువుల ఇంట్లోని, ఒక కన్యను బలవంతంగా రథం మీద పెట్టుకుని 
వస్తుంటే శైబ్య చూచి కోపగించుకుంది. 'ఓ మోసగాడా! నే నుండగానే ఎవతెనో తెచ్చి రథం మీద పెట్టుకుని 
ఊరేగుతున్నావా?' అని కఠినంగా పలికింది. అప్పుడతడు “ఈమె నాకు కోడలవుతుంది. నీకు సవతి కాదు. 
ఇది నిజం” అని చెప్పాడు. 
వ. అ య్యవసరంబున శైబ్య కొడుకుం గాంచు నని యెటీంగి, విశ్వేదేవతలును, బితృదేవతలును 
సంతసించిరి. వారల ప్రసాదంబున. 708 


క. తనసవతి మొజు(గి పెనిమిటి, తను. బొందిన శైబ్య మటి విదర్భుని. గనియెన్‌ 
దనయు గని జ్యామఖుండును, దనతెచ్చిన కన్య. దెచ్చి తనయున కిచ్చెన్‌. 709 


* అప్పుడు శైబ్య కొడుకును కనబోతుంది అని తెలుసుకొన్న విశ్వేదేవతలు, పితృదేవతలు 
సంతోషించారు. వారి కటాక్షంతో శైబ్య విదర్భుడనే కొడుకును కన్నది. జ్యామఖుడు తాను బలాత్కారంగా 
తెచ్చిన కన్యను కుమారుని కిచ్చి పెళ్లిచేశాడు. 


న. ఆ కన్యకయందు విదర్శునకు( గుశుండును, గ్రుథుండును, రోమపాదుండునుం బుట్టిరి. 
రోమపాదునకు బభ్రువు, బభువునకు విభువు, విభువునకు( గృతి, కృతికి నుశికుండు, ఉశికునకు 
చేది, చేదికి చైద్యాదులు పుట్టిరి. క్రుథునకు( గుంతి, కుంతికి ధృష్టి, ధృష్టికి నిర్వతి, నిర్వతికి 
దశార్హుండు, దశార్హునకు వ్యోముండు, వ్యోమునకు జీమూతుండు, జీమూతునకు వికృతి, వికృతికి 

భీమరథుండు, భీమరథునకు నవరథుండు. నవరథునకు దశరథుండు, దశరథునకు శకుని, 
శకునికి. గుంతి, కుంతికి దేవరాతుండు, దేవరాతునకు దేవక్షత్రుండు, దేనక్షతునకు మధువు, 
మధువునకు( గురువశుండు, కురువశునకు ననువు, అనువునకు( బురుహోత్రుండు, నతనికి 
నంశువు, నతనికి సాత్వతుండు, సాత్వతునకు భజమానుండును, భజియు, దివ్యుండును, వృష్టియు, 
దేవాప్పృథుండును, నందకుండును, మహాభోజుండు నను నేడ్గురును బుట్టిరి. అందు భజమానునకు( 
బ్రథమభార్య యందు నిమోచి కంకణ వృష్ణులు మువ్వురును, రెండనభార్యయందు శతజిత్తు 
సహసస్రజిత్తు అయుతజిత్తు నను మువ్వురును బుట్టిరి. అందు దేవాప్పథునికి బభ్రువు పుట్టె. వీర 
లిరువుర ప్రభానంబుల( బెద్దలు శ్లోకరూపంబున( బఠియించుదురు. అట్టి శ్లోకార్థం బెట్టిదనిన.710 


* ఆ కన్యక యందు విదర్భునికి కుశుడు, (క్రుథుడు, రోమపాదుడు పుట్టారు. ఆ రోమపాదునికి 
బ(భ్రువు, బ(భ్రువుకు విభువు, విభువుకు కృతి, కృతికి ఉశికుడు, ఉశికునకు చేది జన్మించారు. చేదికి 
చైద్యుడు మొదలైన వాళ్లు పుట్టారు. క్రుథునికి కుంతి, కుంతికి ధృష్టి, ధృష్టికి నిరతి, నిర్చృతికి దశార్హుడు, 
దశార్చునికి వ్యోముడు, వ్యోమునికి జీమూతుడు, జీమూతునికి వికృతి, వికృతికి భీమరథుడు, భీమరథునికి 
నవరథుడు, నవరథునికి దశరథుడు, దశరథునికి శకుని, శకునికి కుంతి, కుంతికి, దేవరాతుడు, దేవరాతునికి 
దేవక్షత్రుడు, దేవక్షత్రునికి మధువు, మధువుకు కురువశుడు, కురువశునికి అనువు, అనువుకు పురుహోత్రుడు, 
అతడికి అంశువు, అతడికి సాత్తతుడు జన్మించారు. 


సాత్త్యతునికి భజమానుడు, భజి, దివ్యుడు, వృష్టి దేవాపృథుడు, అంధకుడు, మహాభోజుడు అనే ఏడు 
మంది పుత్రులు కలిగారు. వారిలో భజమానునికి మొదటిభార్యవల్ల నిమోచి, కంకణుడు, వృష్ణువు అనే 
ముగ్గురు; రెండవ భార్యవల్ల శతజిత్తు, సహహ్రజిత్తు, అయుతజిత్తు అనే ముగ్గురు కుమారులు కలిగారు. 
వారిలో దేవాప్పథునికి బభ్రువు పుట్టాడు. వీరిద్దరి మహిమలను పెద్దలు శ్లోకరూపంలో గానం చేస్తారు. ఆ 
న్టోకార్థం ఎటువంటిదంటే- 


తే. వినుము దూరంబునం దేమి వినుచు నుందు, మదియు చూతుము డగ్గణ నరుగుదేర 
నరులలో బభుకంటె నున్నతుండు లేండు, యోజ దేవాప్పథున కెన యొరుండు గలండె? 711 


* దూరాన ఏది వింటామో దగ్గరగా దాన్నే చూస్తాము. మనుషుల్లో బభ్రువుకంటె గొప్పవాడు లేడు. 
గొప్ప తేజస్సులో దేవాప్పథునికి సాటి మరొకడు లేడు.” 


క. పదునాలుగు వేవురు నటు, నదియేవురు నరులు ముక్తి పడసిరి బభుం 
డుదితు(డు దేవాప్పథుండును, బదపడి యోగంబు( దెలియ బలికిన కతనన్‌. 712 


*'ఆ బభ్రువూ, దేవాపృథుడూ యోగాన్ని ఉపదేశించినందువల్ల పద్నాలుగువేల అరవై ఐదుమంది 
నరులు ముక్తిని పొందారు. 


వ. మహాభోజుం డతిధార్మికుండు. వాని వంశంబువారు భోజులని పలుకం బడిరి. వృష్టికి సుమిత్రుం 
డును, యుధాజిత్తును జన్మించిరి. అందు యుథాజిత్తునకు శినియు, అనమిత్రుండును జనించిరి. 
అనమిత్రునికి నిమ్నుండు, నిమ్నునికి స త్రాజితుండు, ప్రసేనుండు నన నిరువురు పుట్టిరి, మణియు 

ననమిత్రనికి శినియను వాండు వేజొకండు. గలండు, అతని పుత్రుండు సత్యకుండు, అతనికి 
యుయుధానుం డనం బరయగన సాత్యకియు, నా సాత్యకికి జయుండును, జయునకుం గుణియు, 
నాగుణికి యుగంధరుండును బుట్టిరి. మజీయు ననమిత్రునకు( బృశ్నియను వేజొక కొడుకుం 
గలడు. వానికి శ్వఫల్కచిత్రకులు గలిగిరి. అందు శ్వఫల్కునకు గాందిని యం దక్రూరుండును, 
నసంగుండును, సారమేయుండును, మృదుకుండును, మృదుపచ్చివుండును, వర్మదృక్కును, 
ధృష్టవర్ముండును, క్షత్రోపేక్షుండును, అరిమర్హనుండును, శత్రుఘ్నుండును, గంధమాదనుండును, 
ప్రతిబాహువు ననువారు పన్నిద్దణు కొడుకులును, సుచారువను కన్యకయుం జనించిరి. వారియం 
దక్రూరునికి దేవలుండును, అనుపదేవుండును బుట్టిరి. మజీయు. జిత్రునకు( బృథుండును, 
విడూరథుండును మొదలుగా గలవారు పెక్కండ్రు వృష్టి వంశ జాతు లయిరి. భజమానుండు, 
కుకురు(డు, శుచి, కంబళబర్హిషుండు నన నలువు రంధకునికి( బుట్టిరి. కుకురునకు వృష్టి వృష్ణికి 
విలోమతనయుండు, నిలోముతనయునికి కపోతలోముండు, కపోతలోమునికిం దుంబురు సఖుండైన 
యనువు, అనువునకు దుందుభి, దుందుభికి దవిద్యోతుండు, దవిద్యోతునకు( బునర్వసువు, 
ఆతనికి ఆహుకుం డను కుమారుండును, ఆహుకి యను కన్యకయుం గలిగిరి. ఆ యాహుకునికి 
దేవకుండు, ఉగ్రసేనుండు నన నిరువురు జన్మించిరి. అందు దేవకునికి దేవలుండు, అనుపదేవుండు, 
సుదేవుండు, దేవవర్దనుండన నలుగురు గలిగిరి. వారలకు ధృతదేవయు, శాంతిదేనయు, ఉపదేనయు, 
శ్రీదేవయు, దేవరక్షితయు, సహదేవయు,దేవకియు నన దోంబుట్టువు లేడ్వురు గలిగిరి. 713 


* మహాభోజుడు ధర్మం తెలిసినవాడు, గొప్పవాడు. అతడి వంశంలోనివారు భోజులని పిలువబడ్డారు. 
వృష్ణికి సుమిత్రుడు, యుథాజిత్తు, పుట్టారు. వారిలో యుథాజిత్తుకు శిని, అనమి(త్రుడు జన్మించారు. అనమిత్రునికి 
నిమ్నుడు పుట్టాడు. నిమ్నునికి సత్రాజిత్తు ప్రసేనుడు అనే ఇద్దరు కొడుకులు గలిగారు. ఇంకా అనమి(త్రునికి 
శిని అనే మరో కొడుకు ఉన్నాడు. అతని కొడుకు సత్యకుడు. అతనికి యుయుధాను డనే పేరు గల సాత్యకి 
పుట్టాడు. ఆ సాత్యకికి జయుడు, జయునికి కుణి, ఆ కుణికి యుగంధరుడు పుట్టారు. ఇంకా అనమిత్రునికి 
ప్పళ్ని అనే మరోకొడుకు ఉన్నాడు. అతడికి శృఫల్కుడు, చిత్రకుడు జన్మించారు. 


వారిలో శృఫల్కునికి గాందిని అను భార్యయందు అక్రూరుడు, అసంగుడు, సారమేయుడు, మృదుకుడు, 
మృదుపచ్చివుడు, వర్మదృక్కు, ధృష్టవర్ముడు, క్షత్రోపేక్షుడు, అరిమర్హనుడు, శత్రుఘ్నుడు గంధమాదనుడు, 
ప్రతిబాహువు అన్న పన్నెండుమంది కొడుకులు, సుచారువు అనే కూతురు జన్మించారు. వారిలో అక్రూరునికి 
దేవలుడు, అనుపదేవుడు పుట్టారు. ఇంకా చి(త్రునికి పృథుడు, విడూరథుడు మొదలైన పెక్కుమంది పుట్టి 
వృష్ణికులంలో (ప్రసిద్దు లయ్యారు. అంధకునికి భజమానుడు, కుకురుడు, శుచి, కంబళబర్హిషుడు అనే 
నలుగురు కుమారులు పుట్టారు. కుకురునికి వృష్టి, వృష్టికి విలోమతనయుడు, విలోమతనయునికి 
కపోతలోముడు, కపోతలోమునికి తుంబురుని స్నేహితుడైన అనువు, అనువుకు దుందుభి, దుందుభికి 

దవిద్యోతుడు, దవిద్యోతునికి పునర్వసువు, అతడికి ఆహుకుడు అనే కొడుకు, ఆహుకి అనే కూతురు 
గలిగారు, ఆ ఆహుకునికి దేవకుడు, ఉ(గ్రసేనుడు అనే ఇద్దరు జన్మించారు. వారిలో దేవకునికి దేవలుడు, 
అనుపదేవుడు, సుదేవుడు, దేవవర్చనుడు అనే నలుగురు కొడుకులు కలిగారు. వారికి ధృతదేవ, శాంతిదేవ, 
ఉపదేవ, శ్రీదేవ, దేవరక్షిత, సహదేవ, దేవకి అనే ఏడుమంది చెల్లెండ్రు కలిగారు. 


క. అసదృశ లలితాకారలం గిసలయ కరతలల దేవకీముఖ్యల నా 
బిసరుహనయనల నందణ, వసుదేవుడు పెండి యాడె వసుధాధీశా! 714 

* ఓ రాజా! సాటిలేని అందమైన రూపులూ, చిగురులవంటి అరచేతులూ, తామరలవంటి కన్నులూ 

కలిగిన దేవకి మొదలైన వా రందరినీ వసుదేవుడు పెండ్డాడాడు. 

వ. ఉగ్రసేనునకు( గంసుండును, న్యగ్రోధుండును, సునామకుండును, కహ్వుండును, శంకుండును, 
సుభువును, రాష్టపాలుండును, విస్పష్టుండును, తుష్టిమంతుండు నను కొడుకులును; కంసయు, 
కంసవతియు, సురాభువు, రాష్టసాలికయు నను కూ(తులుం బుట్టిరి. వారు వసుదేవానుజ భార్యలైరి. 
భజమానునికి విడూరథుండును, విడూరథునికి శినియు, నతనికి భోజుండు, భోజునికి హృదికుండు, 
హృదికునకు దేవమీఢుండు, శతధనువు, కృతవర్మయు నను కొడుకులు గలిగిరి. ఆ దేవమీఢుండు 
శూరుండు ననంబడు. శూరునికి మారిష యను భార్య యందు వసుదేవుండును, దేవభాగుండును, 
దేవశ్రవుండును, ఆనకుండును, సృంజయుండును, శ్యామకుండును, కంకుండును, అనీకుండును, 
వత్సకుండును, వృకుండు ననువారు పదుగురు కొడుకులును; పృథయు, శ్రుతదేవయు, శ్రుతక్తీర్తియు 
(శ్రుతశ్రవసయు, రాజాధి దేవియు నను కూతు లేవురును బుట్టిరి. అందు- 715 


* ఉగ్రసేనునికి కంసుడు, న్యగ్రోధుడు, సునామకుడు, కహ్వుడు, శంకుడు, సుభువు, రాష్ట్రపాలుడు, 
విస్పష్టుడు, తుష్టిమంతుండు అనే కొడుకులు; కంస, కంసవతి, సురాభువు, రాష్ట్రపాలిక అనే నలుగురు 
కొమార్తెలు కలిగారు. వాళ్లు వసుదేవుని తమ్ముళ్లకు భార్యలయ్యారు. భజమానునికి విడూరథుడు, విడూరథునికి 
శిన్మి అతడికి భోజుడు, భోజునికి హృదికుడు కలిగారు. వారిలో హృదికునికి దేవమీఢుడు, శతధనువు, 
కృతవర్మ అనే కొడుకులు కలిగారు. ఆ దేవమీఢుడు శూరుడని (ప్రసిద్దు డయ్యాడు. శూరునికి మారిష అనే 
భార్యగర్భంలో వసుదేవుడు, దేవభాగుడు, దేవ(శ్రవుడు, ఆనకుడు, సృంజయుడు, శ్యామకుడు కంకుడు, 
అనీకుడు, వత్సకుడు, వృకుడు అనే పది మంది కొడుకులు; పృథ, (శ్రుతదేవ, (శ్రుతకీర్తి (శ్రుత శ్రవస, 
రాజాధిదేవి అనే ఐదుగురు కూతుళ్లు పుట్టారు. 


-: వసుదేవుని వంశక్రమానువర్ణ్లనము :- 


ఉ. ధీనయశాలియెన వసుదేవు(డు పుట్టిన వెంట మింటిపై 
నానక దుందుభుల్‌ మొరసె నచ్యుతు( డీతనికిం దనూజు(డై 
మానుగ( బుట్టునంచు గరిమంబున దేవత లుబ్బ రాజపం 
చానన! తన్నిమిత్తమున నానకదుందుభి యయ్యె వాండిలన్‌. 716 

* ఓ రాజసింహుడా! గొప్ప బుద్దిమంతుడు, నీతిశాలి ఐన ఆ వసుదేవుడు పుట్టిన వెంటనే దేవతలు 
“ఆ శ్రీహరి ఇతడికి ముద్దుల కొడుకై జన్మిస్తాడు” అని ఉత్సాహంతో ఆకాశంలో దేవదుందుభులను 
మోగించారు. ఆ కారణంగా వసుదేవుడు ఆనకదుందుభిగా లోకంలో ్రసిద్దుడయ్యాడు. 


క. తన చెలికాండగు కుంతికి, దనయులు లేకున్న. జూచి తన తనయ. బృథన్‌ 
దనయఃగ నిమ్మన శూరుండు, దనయందుల మైత్రి నిచ్చె ధరణీ నాథా! 717 


* ఓ రాజా! శూరుడు తనస్నేహితుడైన కుంతిభోజునికి బిడ్డలు లేకుంటే ఆతడికోరిక ననుసరించి 
తన కూతురైన పృథను పెంచుకోటానికి ఇచ్చాడు. 


న. అ య్యింతి కుంతిభోజుని యింటం బెరుగుచుండ, నొకనాండు దుర్వాసుం డరుగుదెంచిన న 
మ్మహాత్మునకు. గొన్ని దినంబులు పరిచర్యలు చేసి వేల్పులం జేరంజీరు విద్య వడసి, యా నిద్య 
లావెణుంగ నొక్క నాండేకాంతంబున వెలుంగుటేని నాకర్షించిన, నా దేవుండు వచ్చినం జూచి, 
వెజు(గుపడి యిట్లనియె. 718 

* ఆమె కుంతిభోజుని ఇంట్లో పెరుగుతుండగా ఒకరోజు దుర్వాసుడు వచ్చాడు. ఆమె ఆ మహాత్ముడికి 

కొన్ని రోజులు పరిచర్యలు చేసి అతడి దయవల్ల దేవతలను ఆహ్వానించే మం(త్రవిద్యను పొందింది. ఆ 
మంశత్రవిద్యాప్రభావం పరీక్షించాలనుకొని ఏకాంతంలో ఆమె సూర్యుణ్ణి ఆహ్వానించింది. అతడు ప్రసన్నుడై 
రాగా ఆమె అబ్బురపడి ఇట్టా అన్నది. 

క. మంత్ర పరీక్షార్థం బభి, మంత్రించితి. గాని దేవ! మదన క్రీడా 
తంత్రంబు( గోరి చీరన్‌, మంత్రించిన తప్పు సైచి మరలు దినేశా! 719 


* ఓ సూర్యభగవానుడా! మంత్రాన్ని పరీక్షించడం కోసం నేను పిలిచానంతే. పొత్తుకోరి నేను 
ఆహ్వానించలేదు. నా తప్పుకాచి మరలిపో. 


వ. అనిన న య్యువిదకుం బద్మినీవల్లభుం డిట్లనియె. 720 
* ఇట్లా పలికిన కుంతితో సూర్యుడు ఇట్లా అన్నాడు. 
మ. తెజవా! నీ పలుకట్ల యౌ. వినుము లే దేవోత్తమాహ్వానముల్‌ 

మొణగంబోలునె? వేల్పులం బడయుటల్‌ మోఘంబు లే నీకు నీ 

తటి గర్భం బగు. బుత్రుండుం గలుగు; నీ తారుణ్యముం బూజ్యమౌ 

వెణనం గార్యము లేదు; సిగ్గు దగునే? వ్రీడావినమ్రాననా! 721 


* “ఓ కాంతా! నీ మాటలలా ఉండనీ, దేవతలను ఆహ్యానించటాలు అల్పమైన విషయాలా? 
కప్పిపుచ్చడం సరికాదు. దేవతల పొత్తులు వ్యర్థాలు కావు. నీ కిప్పుడు గర్భం కలుగుతుంది. ఐనా ని 
యౌవనం దూషితం కాదు. భయపడవలసిన పని లేదు. లజ్ఞావతీ! సిగ్గుతో తల వంచుకో వద్దు.” 


చ. అని తగ నీయకొల్సి లలితాంగికి గర్భము సేసి మింటికిన్‌ 
జనియె దినేశ్వరుం డపుడు చక్కని రెండవ సూర్యుండో యనన్‌ 

దనరెడు పుత్రు€ గాంచి కృప దప్పి జగజ్జనవాదభీతయై 
తనయుని నీట బోవిడిచి తా నరిగెం బృథ దండ్రియింటికిన్‌. 722 
* సూర్యభగవానుడు ఈ విధంగా ఒప్పించి ఆమెకు గర్భం కలిగించి ఆకాశానికి వెళ్ళాడు. పిమ్మట 
కుంతికి రెండవ సూర్యుడా అన్నట్టుగా (ప్రకాశించే కొడుకు కలిగాడు. లోకనిందకు భయపడిన ఆమె ఏ 
మాత్రం జాలిలేక ఆ బిడ్డను నీటిలో విడిచి తండ్రి యింటికి వెళ్ళింది. 


న. అ య్యువిదను నీ ప్రపితామహుండైన పాండురాజు వివాహం బయ్యె. అ య్యంగనకు( బాండురాజు 
వలన ధర్మజ, భీమార్జునులు పుట్టిరి, అమ్మగువచెల్లెలగు శ్రుతదేవను, గారూషకుండైన వృద్దశర్మ 
పెండ్రియాడె. అయ్యిద్దణకును ముని శాపంబున దంతవక్రుండను దానవుండు జన్మించె. దాని 
తోడంబుట్టువగు శ్రుతకీర్తిని. గేకయుండు సెండ్లియాడె. ఆ దంపతులకు( బ్రతర్హనాదు లేవురు పుట్టిరి. 
దాని భగిని యైన రాజాధిదేవిని జయత్సేనుండు పరిణయం బయ్యె. ఆ మిథునమునకు 
నిందానునిందులు సంభవించిరి. చేది దేశాధిపతియెన దమఘోషుండు శ్రుతశవసను పరి(గహించె, 
వారలకు శిశుపాలుం డుదయించె. వసుదేవుని తమ్ముండైన దేవభాగునికి. గంసయందు( జిత్రకేతు 
బృహద్బలు లిరువురు జనించిరి. వాని భ్రాతయగు దేవశ్రవస్సను వానికి గంసవతి యందు వీరుండును, 
నిషుమంతుండును నుప్పతిల్లిరి. వాని సోదరుండైన కంకునికి. గంక యను దానికి బకుండును, 
సత్యజిత్తు పురుజిత్తను వారు జనించిరి. వాని సహజుండైన సృంజయునికి రాష్ట్రపాలియందు వృష, 
దుర్మర్ష్వనాదులు జనించిరి. వాని యనుజాతుండైన శ్యామకునకు సురభూమియందు హరికేశ 
హిరణ్యాక్షులు ప్రభవించిరి. వాని తమ్ముండైన వత్సుండు మిశ్రకేశి యను నప్పరసయందు 
వృకాదిసుతులం గనియె. వృకుండు దూర్వాక్షి యందు దక్ష పుష్కర సాల్వాదుల నుత్సాదించె. వాని 
జఘన్యజుండయిన యనీకుండు సుదామని యను దాని యందు సుమిత్రానీక బాణాదు లయిన 
కొడుకులం బడసె, వాని యనుజుండైన యానకుండు కర్ణిక యందు బుతధాను జయులం గాంచె. 
వసుదేవుని వలన రోహిణియందు బలుండును, గదుండును, సారణుండును, దుర్మదుండును, 
నిపులుండును, (ధ్రువుండును, కృతాదులును; పౌరవియందు సుభద్రుండును, భద్రబాహుండును, 
దుర్మదుండును, భద్రుండును భూతాదులుం గూడ. బన్నిద్దణును; మదిరయందు నందోపనంద 
కృతక (శ్రుత శూరాదులును; నిళయందు యదుముఖ్యులయిన యురువల్కలాదులును; 
ధృతదేనయందు. ద్రిప్పష్టుండును; శాంతిదేవాత్మజయందు( బ్రశ్రమ ప్రశ్రితాదులును; నుపదేవయందు( 
గల్పవృష్ట్యాదులు పదుండ్రును; శ్రీదేవయందు వసుహంస, సుధన్వాదు లార్లురును, దేవరక్షితయందు 
గదాదులు తొమ్మండ్రును; సహదేవయందు. గీర్తిమంతుండును, సుషేణుండును, భద్రసేనుండును, 
బుజువును సమదనుండును, భద్రుండును, సంకర్షణుండును, ననువా రేడ్వురు పుట్టిరి. మజియును.723 


* పరీక్షిన్మహారాజా! ఆ కుంతిని నీ ముత్తాత అయిన పాండురాజు పెళ్ళాడాడు. ఆమెకు పాండురాజు 

వల్ల ధర్మరాజు, భీముడు, అర్జునుడు పుట్టారు. ఆమె చెల్లెలైన (శ్రుతదేవను కరూశదేశం రాజైన వృద్దశర్మ 
౧ జ లు M౧ (ca ధి 

వివాహం చేసుకున్నాడు. ఆ ఇద్దరికి మునిశాపంవల్ల దంతవషక్రుడనే రాక్షసుడు పుట్టాడు. ఆమె తోబుట్టు 

వైన (శ్రుత కీర్తిని కేకయరాజైన ధృష్టకేతుడు పెళ్ళాడాడు. ఆ దంపతులకు ప్రతర్హనుడు మొదలైన ఐదుగురు 

కొడుకులు పుట్టారు. వారి సోదరి అయిన రాజాధిదేవిని జయత్సేనుడు మనువాడాడు. వారిద్దరికీ విందుండు 
అనువిందుడు అనే కొడుకులు కలిగారు. చేది దేశపు రాజైన దమఘోషుడు (శ్రుత శ్రవసను చేపట్టాడు. వారికి 
శిశుపాలుడు జన్మించాడు. వసుదేవుని తమ్ముడైన దేవభాగునికి కంస అనే భార్య యందు చిత్ర కేతుడు, 
బృహద్బ్చలుడు జన్మించారు. అతడి సోదరుడైన దేవ[శ్రవుడనే వానికి కంసవతివల్ల వీరుడు, ఇషుమంతుడు, 
పుట్టారు. వాని సోదరుడైన కంకునికి కంకవల్ల బకుడు, సత్యజిత్తు, పురుజిత్తు అనే వాళ్ళు కలిగారు. వాని 
తోడబుట్టిన వాడైన సృంజయునికి రాష్ట్రపాలివల్ల వృషుడు, దుర్మర్షణుడు మొదలైన వాళ్ళు జన్మించారు. 
వాని తమ్ముడైన శ్యామకునికి సురభూమి గర్భంలో హరికేశుడు, హిరణ్యాక్షుడు పుట్టారు. అతడి సోదరుడైన 
వత్సుడు మి(శక్రేశి అనే అప్పరః స్త్రీ వల్ల వృకుడు మొదలైన కొడుకులను పొందాడు. వాని తమ్ముడైన వృకుడు 
దూర్వాక్షి గర్భంలో తక్షుడు పుష్కరుడు, సాళ్వుడు మొదలైన వారిని పొందాడు. వాని సోదరుడైన అనీకుడు 
సుదామని వల్ల సుమి(త్రానీకుడు, బాణుడు మొదలైన కొడుకులను కన్నాడు. వాని తమ్ముడైన ఆనకుడు 
కర్లికవల్ల బుతధాముడు, జయుడు అనే కొడుకులను పొందాడు. 


వసుదేవునికి రోహిణి గర్భంలో బలరాముడు, గదుడు, సారణుడు, దుర్మదుడు, విపులుడు, (ధ్రువుడు 
కృతుడు మొదలైన కొడుకులు; పౌరవి గర్భంలో సుభద్రుడు, భద్రబాహుడు, దుర్మదుడు, భద్రుడు, భూతుడు 
మొదలైన పన్నెండుమంది పుత్రులు; మదిర గర్భంలో నందుడు, ఉపనందుడు, కృతకుడు, (శుతుడు, 
శూరుడు మొదలైన కొడుకులు; కౌసల్య గర్భంలో కౌశి; రోచన గర్భంలో హస్తుడు, హేమాంగదుడు మొదలైన 
కుమారులు; ఇళ గర్భంలో యదుకులంలో ముఖ్యులైన ఉరువల్కలుడు మొదలైనవారు, ధృతదేవ గర్భంలో 
త్రిపుష్టుడనే కొడుకు; శాంతిదేవ గర్భంలో (ప్రశ్రముడు, ప్రశ్రితుడు మొదలైన వారు; ఉపదేవగర్భంలో కల్పవృష్టి 
మొదలైన పదిమంది కొడుకులు; శ్రీదేవగర్భంలో వసుడు, హంసుడు,సుధన్వుడు మొదలైన ఆర్లురు కుమారులు; 
దేవరక్షిత గర్భంలో గదుడు మొదలైన తొమ్మిదిమంది కొడుకులు; సహదేవగర్భంలో పురూఢుడు, (శ్రుతుడు 
మొదలైన ఎనిమిదిమంది పుత్రులు; దేవకీ గర్భంలో కీర్తిమంతుడు సుషేణుడు, భద్రసేనుడు, బుజువు, 
సవదనుడు, భద్రుడు, సంకర్షణుడు అనే ఏడుమంది కొడుకులు కలిగారు. 


క. దుష్టజన నిగ్రహంబును, శిష్ట్ణజనానుగ్రహంబు సేయుట కొజుకై 
యష్టమ గర్భమున గుణో, తృృష్టుండు దేవకికి విష్ణుదేవుండు పుట్టెన్‌. 724 
* ఇంకా ఆ దేవకికి ఎనిమిదవ గర్భంలో భగవంతుడైన విష్ణుదేవుడే దుష్ట శిక్షణం, శిష్టరక్షణం కోసం 
ఆవిర్భవించాడు. 


ఆ. విష్ణు. డుదితుండైన వెనుక నా దేవకి, భద్రమూర్తియగు సుభద్ర గనియె; 
నా గుణాఢ్య ముత్తవగు నీకు నర్జున, దయిత యగుట జేసి ధరణినాథ! 725 
* ఓ రాజా! విష్ణుమూర్తి జన్మించాక ఆ దేవకి మంగళస్వరూప అయిన సుభద్రను కన్నది. 
గుణవంతురాలైన ఆమె అర్జునుడి భార్య ఐనందువల్ల నీకు ముత్తవ్వ అవుతుంది. 
క. ఎప్పుడు ధర్మక్షయ మగు, నెప్పుడు పాపంబు పొడము నీ లోకములో 
నప్పుడు విశ్వేశుండు హరి, దప్పక విభుడయ్యు. దన్ను. దా స్పజియించున్‌. 726 

* ఈ లోకంలో ఎప్పుడు ధర్మం నశించి అధర్మం అతిశయిస్తుందో; అప్పుడు విశ్వేశుడైన శ్రీహరి 
తాను సర్వవ్యాపకుడై ఉన్నా తన్ను తానే సృష్టించుకొంటాడు. 
క. తనమాయ లేక పరునకు, ఘనునకు నీశ్వరున కాత్మకర్తకు హరికిన్‌ 
జననములకు( గర్మములకు, మనుజేశ్వర! కారణంబు మజణీయును గలదే? 727 
* ఓ రాజా! పరమాత్మ, సర్వవ్యాపకుడు, ఈశ్వరుడు, ఆత్మ స్వరూపుడు ఐన శ్రీహరి తనమాయచేతనే 
జన్మకర్మలను పరి[గ్రహిస్తాడు. దానికి మరో కారణం ఏదీ ఉండదు. 


క. తలప(గ నెవ్వని మాయా, విలసనములు జనన వృద్ధి విలయంబులకుం 
గలిమి కనుగ్రహ మోక్షం, బులు కను జీవులకు మూలములు నా నెగడున్‌. 728 


జా 


అట్టి సర్వేశుని కరయంగ జన్మాది పరతంత్రభాన మెప్పాటం గలదు 
రాజలాంఛనముల రాక్షసవల్లభు లక్షౌహిణీశులై యవని( బుట్టి 
జనులను బాధింప శాసించు కొణకునై సంకర్షణునితోడ జనన మంది 
యమరుల మనముల కైన లెక్కింపంగ రాకుండు నట్టి కర్మముల( జేసి 


తే. కలియుగంబున జన్మింప( గలుగు నరుల దుఃఖ శోకతమంబుల( దొల(గ( జేసి 
నేల వ్రేంెల్ల వారించి నిఖిలదిశల, విమలకీర్తులు వెదచల్లి వెలసె శౌరి. 729 


* ఎవని మాయావిలాసాలు జీవుల సృష్టి స్థితి సంహారాలకూ, సంపదలకూ, కటాక్ష మోక్షాలకూ 
మూలాధారాలుగా అలరారుతుంటాయో అటువంటి సర్వేశ్వరునికి పుట్టుక మొదలైన వాటికి చిక్కుకొనే 
స్వభావం ఎట్టా ఉంటుంది? రాక్షసులు రాజులుగా భూమి మీద అవతరించి అనేక అక్షౌహిణుల సైన్యానికి 
అధిపతులై ప్రజలను బాధిస్తారు. వాళ్ళను శాసించడం కోసం శ్రీహరి బలరామునితో పాటు జన్మించి 
దేవతలు ఊహించడానికైన వీలు కానన్ని గొప్పకార్యాలు చేసి కలియుగంలో పుట్టే నరుల దుఃఖాన్ని 
అజ్ఞానాన్ని నశింపజేసి, భూభారాన్ని తొలగించి, అన్ని దిక్కులా పరిశుద్ధమైన కీర్తులను వెదజల్లి భూలోకంలో 
(ప్రకాశిస్తాడు. 


సీ జనకుని గృహమున జన్మించి మందలో. బెరి(౧ శత్రులనెల్లం బీచ మణంచి 
పెక్కండ్రు భార్యల. బెండ్రియై సుతశతంబుల. గాంచి తను నాదిపురుషు.( గూర్చి 
శరణన్న వారిని గరుణించి పాండవ కౌరవులకు నంత గలహమైన 
నందణ సమయించి యర్జును గెలిపించి యుద్దవునకు( దత్వ మొప్ప జెప్పి 


తే. మగధ పాండవ సృంజయ మధు దశార్హ భోజ వృష్ణ్రంధకాది సంపూజ్య. డగుచు 
నుర్విభరము నివారించి, యుండ నొల్ల, కా నుహామూర్తి నిజమూర్తి యందు. బొంది. 730 
* ఆ మహావిష్ణువు వసుదేవునింట పుట్టి ద్రేపల్లెలో పెరిగి శత్రువులను నాశనం చేశాడు. పెక్కుమంది 
కాంతలను పెళ్లాడి వందలకొలదిగా కొడుకులను కన్నాడు. ఆదిపురుషుడైన తన్ను గూర్చి అనేక యాగాలను 
చేశాడు. పాండవ కౌరవుల మధ్య జరిగిన యుద్దంలో శత్రువు లందరినీ రూపుమాపి అర్జునుణ్ణి గెలిపించాడు. 
ఉద్ధవునికి తత్త్వాన్ని తెలియజెప్పాడు. మగధ, పాండవ, సృంజయ, మధు, దశార్హ భోజ, వృష్టి అంధక 

వంశాలకు చెందిన వారిచే పూజింపబడుతుండేవాడు. భూభారాన్ని తొలగించాక ఆ తేజోమూర్తి ఆత్మమూర్తిలో 
కలిసిపోయాడు. 


క. మంగళహరికీర్తి మహా, గంగామృత మించుకైన( గర్లాంజలులన్‌ 
సంగతము సేసి ద్రావందొ, అంగును గర్మంబు లావిలం బగుచు నృపా! 731 


* ఓ రాజా! మంగళకరమైన ఆ శ్రీహరికీర్తి గంగామృతం వంటిది. దాన్ని వీనుల విందుగా కొంతైనా 
(త్రాగితే సమస్త కలుషములూ నశిస్తాయి. 


క. వనజాక్షుని మందస్మిత, ఘనకుండల దీప్తి గండ కలితాననమున్‌ 
వనితలు బురుషులు( జూచుచు, ననిమిషభావంబు లేమి కలయుదు రధిపా! 732 


* క రాజా! చిరునవ్వుతోను, గొప్పకుండలాల కాంతితో విలసిల్లే చెక్కులతోను కూడిన శ్రీహరి 
ముఖాన్ని చూస్తూ (స్తీ పురుషులు తమకు రెప్పపాటున్నందుకు విచారిస్తారు. 


చ. నగు మొగమున్‌ సుమధ్యమును నల్లని దేహము లచ్చి కాట ప 
ట్టగు నురమున్‌ మహాభుజము లంచితకుండల కర్షముల్‌ మదే 
భ గతియు నీలవేణియు( గృపారసదృష్టియు( గల్లు వెన్ను( డి 
మ్ముగ( బొడసూపు( గాత. గను మూసిన యప్పుడు విచ్చు నప్పుడున్‌. 733 


వ. అని చెప్పి. 734 


* నగుమోము, సన్నటి నడుమూ, నల్లటి దేహమూ, లక్ష్మీదేవికి ఆటపట్టయిన రొమ్మూ, 
గొప్పభుజాలూ, కుండలాలతో ఒప్పారే చెవులూ, మదపుటేనుగ నడకవంటి నడకా, నీలవర్ల కుంతలాలూ, 
దయారసం ఒలికే చూపులూ కలిగిన శ్రీమహావిష్ణువు కన్ను మూసినా, తెరిచినా కన్నులపండువుగా 
కన్పించుగాక- అని శుకమహర్షి పరీక్షిత్తుతో పలికాడు. 


క. జనకసుతాహృచ్చోరా!, జనకవచోలబ్ద నిపినశైల విహారా! 
జనకామిత మందారా!, జనకాది మహేశ్వరాతిశయసంచారా! 735 


* ప్రీత్రాదేవి హృదయాన్ని దోచుకొన్న వాడా! తండ్రిమాట జవదాటక కొండకోనల్లో తిరిగినవాడా! 
జనుల కోరికలు తీర్చడంలో కల్ప వృక్షం వంటివాడా! జనకుడు మొదలైన రాజర్షులను అతిశయించిన 
(ప్రవర్తన కలవాడా! 


క. జగదవనవిహారీ! శతులోక ప్రహారి!, సుగుణఘనవిహారీ; సుందరీమాన హారి! 
విగతకలుషసోషీ! వీరవిద్యాభిలాషీ!, స్వగురుహృదయతోషీ! సర్వదా సత్యభాషీ! 736 


* లోకరక్షణకోసం సంచరించేవాడా! శత్రువుల సమూహాన్ని దండించేవాడా! సుగుణాలచే ఉద్యానవనంలో 
విహరించేవాడా! అందగత్తెల అభిమానాన్ని అపహరించేవాడా! పుణ్యాత్ములను పోషించేవాడా! వీరత్వంలో అభినివేశం 
కలవాడా! గురువుల హృదయాలకు సంతోషాన్ని కలిగించేవాడా! ఎల్లప్పుడూ సత్యాన్నే పలికేవాడా! 


496 


పోతన భాగవతము 


గద్య. ఇది శ్రీపరమేశ్వర కరుణాకలిత కవితావిచిత్ర కేసనమం్రిపుత్ర సహజపాండిత్య పోతనామాత్య 


ప్రణీతంబైన శ్రీమహాభాగవతంబను మహాపురాణంబునందు సూర్యవంశారంభంబును, 
వైవస్వతమను జన్మంబును, హైమచంద్రకథనంబును, సుద్యుమ్నాది మనుసూనుల చరిత్రంబును; 
మరుత్తు తృణబిందు, శర్యాతి, కకుద్మి, సగర, నాభాగ ప్రముఖుల చరిత్రంబులును, నంబరీషుని 
యందు. బ్రయోగింప6 బడిన దుర్వాసుల కృత్య నిరర్ధక యగుటయు; నిక్ష్వాకు, వికుక్షి, మాంధాతృ, 
పురుకుత్స, హరిశ్చంద్ర, సగర, భగీరథ ప్రముఖుల చరిత్రంబులును; భాగీరథీ ప్రవాహవర్ణ్లనంబును; 
గల్మాషపాద, ఖట్వాంగ ప్రముఖుల వృత్తాంతంబును, శ్రీరామచంద్రకథనంబును, దదీయవంశ 
పరంపరా గణనంబును; నిమికథయును, జంద్రవంశారంభంబును, బుధపురూరవుల కథయును, 
జమదగ్ని పరశురాముల వృత్తాంతంబును; విశ్వామిత్ర, నహుష యయాతి, పూరు, దుష్యంత, భరత, 
రంతిదేవ, పాంచాల, బృహద్రథ, శంతను, భీష్మ, పాండవ, కౌరవ, ప్రముఖుల వృత్తాంతంబులును, 
బుశ్యశ్చంగ వ్రతభంగంబును, ద్రుహ్యానుతుర్వసుల వంశంబును, యదు కార్తనీర్య శశిబిందు 
జామదగ్భ్న్యాదుల వృత్తాంతంబులును, శ్రీకృష్ణావతార కథాసూచనంబును నను కథలుం గల 
నవమస్కంధము సంపూర్ణము. 737 


* ఇది శ్రీపరమేశ్వరుని కటాక్షం వల్ల లభించిన కవితా వైచిత్రి కలవాడు, కేసనమంత్రి కుమారుడు, 


సహజపాండిత్యుడూ, ఐన పోతనామాత్యునిచే రచింపబడిన శ్రీమహాభాగవత మనే మహాపురాణంలో 
సూర్యవంశ ప్రారంభం; వైవస్వతమనువు పుట్టుక; హైమచం(ద్ర కథనం; సుద్యుమ్నుడు, శర్యాతి, కకుద్మి, 
సగరుడు, నాభాగుడు మొదలైన ప్రముఖుల చరిత్రలు; అంబరీషునిపై ప్రయోగింపబడిన దుర్వాసుని కృత్య 
అనే శక్తి వ్యర్థం కావడం; ఇక్ష్వాకుడు, వికుక్షి, మాంధాత, పురుకుత్సుడు, హరిశ్చంద్రుడు, సగరుడు, భగీరథుడు 
మొదలైనవారి చరిత్రలు; భాగీరథీనదీ ప్రవాహవర్షన; కల్మాషపాదుడు, ఖట్వాంగుడు మొదలైన ప్రముఖుల 
వృత్తాతం; శ్రీరామచం[ద్రుడి చరిత్రం, అతడి వంశ పరంపరను గూర్చిన లెక్కింపు; నిమికథ, చంద్రవంశ 
ప్రారంభం; బుధ పురూరవుల కథ; జమదగ్ని పరశురాముల వృత్తాంతం; విశ్వామిత్రుడు, నహుషుడు, 
యయాతి, పూరుడు, దుష్యంతుడు, భరతుడు, రంతిదేవుడు, పాంచాలుడు, బృహద్రథుడు, శంతనుడు, 
భీష్ముడు, పాండవులు, కౌరవులు మొదలైనవారి వృత్తాంతం; బుశ్యశ్చంగుని వ్రతభంగం; (ద్రుహ్యుడు, 
అనువు, తుర్వసుడు మొదలైనవారి వంశం; యదువు, కార్తవీర్యుడు, శశిబిందుడు, జమదగ్ని మొదలైన 
వారి చరిత్ర; శ్రీకృష్ణావతార కథాసూచన అనే కథలు కలిగిన నవమస్కంధం. 


శ్రీ కృష్ణార్లణమన్తు 

విష్ణుకథలు కల్యాణాత్మకమైనవి. అంటే శుభాలను ప్రసాదించేవి. అవి ఎన్ని 
మార్లు విన్నా ఎప్పటికప్పుడు కొత్తవిగానే ఉంటాయి. భాగవతం అలాంటి పవిత్ర 
కథలకు నిలయం. ఈ పురాణరత్నం సహజకవి పోతన అమృతహస్తం నుండి మధుర 
భక్తిమయ కావ్యంగా తెలుగులో అవతరించిన నాటినుండీ ఎందరో భక్తులకు, కవులకు, 
వాగ్గేయకారులకు ఉపాదేయమై, అనేకవిధాల మార్గదర్శకమై అలరారుతోంది. 


“పోతన్న తెనుగుల పుణ్యపేటి” అన్న విశ్వనాథ వారి మాటలు అక్షరసత్యాలు. 
పోతన తెలుగులో భాగవతాన్ని శ్రీకైవల్యపదాన్ని చేరడానికి రచించినా, ఆ గ్రంథాన్ని 
చదివినవాళ్లందరికీ కూడా మోక్షాన్ని సిద్ధింపజేశారు. భాగవతంలోని ప్రతిపద్యం ఎంతో 
హృద్యం. తెలుగునాట పోతన గారి పద్యం నోటికి రాని పండితుడు గాని, పామరుడు 
గాని లేడంటే అతిశయోక్తి కాదు. 


అలాంటి ఉత్తమ(గంథమైన భాగవత సందేశాన్ని పోతనకవితా వైశిష్ట్యాన్ని 
ఎన్నో వ్యాపకాలతో సతమతమయ్యే నేటి 'సగటుమనిషికి ప్రత్యేకించి యువతరానికి 
వీలైనంత సమగ్రంగా, సరళంగా అందించాలనే ఉదారాశయంతో తిరుమల తిరుపతి 
దేవస్థానం ఆంధ్రమహాభాగవతాన్ని కరుణశ్రీ జంధ్యాల పాపయ్యశాస్త్రి గారి ప్రధాన 
సంపాదకత్వంలో తాత్సర్యసహితంగా ప్రచురించింది. ఈ సంపుటాలకు అనేకమంది 
పండితులు చక్కటి తాత్పర్యాన్ని సమకూర్చారు. ఇప్పటికి ఐదుసార్లు ముద్రితమైన ఈ 
సంపుటాలు పరిష్కరింపబడి పునర్శుద్రితమై వెలువడ్డాయి. పాఠకులు యథాపూర్వం 
ఆదరించగలరు! 


“భాగవతపురాణఫలరసాస్వాదన 
పదవి గనుండు! రసికభావ విదులు!” 

(బ్రహ్మదేవుని చతుర్ముఖాలనుండి పురాణాలు, తరువాత వేదాలు వినిస్పృతాలైనట్టు తెలుస్తుంది. 
అందువల్ల పురాణాల అనాదిత్వం పావనత్వం విద్యోతిత మవుతుంది. ఏనాటినుంచో సజీవంగా వెలిగేదే 
పురాణమంటారు. 'పురాపి నవం పురాణం'- ఎంత పాతదైనా పురాణం సరికొత్తగానే ఉంటుందన్నమాట! 


సర్గం, ప్రతిసర్గం, వంశం, మన్వంతరం, వంశానుచరితం - అని పురాణాలు అయిదు లక్షణాలు 
కలిగి ఉంటాయి. ఈ లక్షణాలతో కూడిన పురాణాలు పద్దెనిమిది. ఉపపురాణాల సంఖ్యకూడా అంతే. 
ఈ పురాణాలన్నీ వేదవ్యాస మహర్షి విరచితాలే అని ప్రతీతి. ఇవి భిన్న కర్భకాలు అనే ప్రవాదం కూడా 
ఉన్నది. ఏమైనా పురాణాలు (ప్రాచీన సంస్కృతి సంప్రదాయాలకు ఆదర్భం లాంటివే కాకుండా, పూర్వ 
రాజవంశాలను గురించికూడ తెలపడంవల్ల ఒక విధంగా చరిత్రగ్రంథాలుగా కూడా ఉపకరిస్తాయి. 


కథలద్వారా ప్రజలకు నీతి ధర్మాలు ఉపదేశించడం వీటి పరమాశయంగా కనిపిస్తుంది. భాగవత 
రచనవల్ల వ్యాసభగవానుడికి మనశ్శాంతి చేకూరిందనడంలో పురాణ ప్రభావం ఏమిటో విదిత మవుతుంది. 


అష్టాదశ పురాణాలలో (ప్రశస్తి వహించిన శ్రీమద్భాగవతాన్ని బమ్మెరపోతనామాత్యులు తెలుగులోనికి 
అనువదించి ఆం(ధ్రలోకానికి మహోపకారం చేశారు. పరమభాగవతోత్తముడైన పోతనగారు తన సహజ 
పాండిత్యముతో అనితరభక్తితో భాగవతాన్ని రచించారు. మహాతపస్వి పోతరాజుగారి లేఖిని నుండి జాలు 
వారిన కవితా (స్రవంతి ఆంధ్ర జనహృదయ కేదారాలను తడుపుతూ తాప(త్రయాన్ని హరిస్తున్నదనడం 
సత్యం. భాగవతంలోని ప్రతి పద్యం ఎంతో హృద్యం. తెలుగునాట పోతనగారి పద్యం నోటికి రాని 
పండితుడు గాని, పామరుడుగాని లేడంటే అతిశయోక్తి కాదు. 


ఇలా తెలుగునాట ప్రముఖస్హానాన్ని అలంకరించిన ఆంధ్రమహాభాగవతం అక్షరాస్యులందరికీ సులభ 
గ్రాహ్యం అయ్యేందుకు తి.తి.దేవస్థానంవారు ప్రముఖ విద్యాంసులచేత సులభశైలిలో తాత్పర్యాలు 
వాయించి, ముద్రించారు. 


ప్రధాన సంపాదకులైన డా॥ జంధ్యాల పాపయ్యశాస్త్రి (కరుణశ్రీ) గారికి, ఆయా సంపుటాల 
తాత్సర్య రచయితలకును మా అభినందనలు. తి.తి.దేవస్థానం వారు (ప్రచురించిన పోతన భాగవత 
సంపుటాల ప్రతులన్నీ చెల్లిపోయినందున పాఠకుల సౌకర్యార్థమై పరిష్కరించి పునర్ముద్రించటం జరిగింది. 
పాఠకులు యథాపూర్వం ఆదరించగలరు. 


శ్రీనివాసుని కృపతో తిరుమల తిరుపతి దేవస్థానంవారు చేస్తున్న ధార్మిక (గ్రంథ ప్రచురణలపట్ల 
తెలుగునాట బహుళామోదం లభిస్తున్నందుకు సంతోషం. 


కార్యనిర్వహణాధికారి, 
తిరుమల తిరుపతి దేవస్థానములు, తిరుపతి. 


సంవాదక మండలి 


డాక్టర్‌ జంధ్యాల సాసయ్యుశాస్త్రి (పుధాన సంపాదకుడు) 


డాక్టర్‌ విద్వాన్‌ విశ్వం 
డాక్టర్‌ ఎస్‌, అ. రషంనాధాచార్య 
డాక్టర్‌ రావుల సూర్యనారాయణనూరి 


శ్రీ 3. సుబ్బారావు 


అనువాదకులు 
థార్‌ ఎీక్సీ రల కృప్రమూభార్డ( - “0 న న్పంధం - who 
(4-725 520) 
ఆఅీనూన్‌ నందినర్రి కండమూబార్యలు. - 10 న నందం - ప్రూర్పభాగం 
(726-172 Ryo) 





ఎతత్‌. బుంఎతేెయి 


అనువాదకులు స్కంధములు 


మొదటి సంపుటము 


డా॥ జంధ్యాల పాపయ్య శాస్త్రి ప్రథమ స్కంధము 

డా॥ సముద్రాల లక్ష్మణయ్య ద్వితీయ స్కంధము 

డా॥ ఆశావాది ప్రకాశరావు తృతీయ స్కంధము 
రండవ సంపుటము 

శ్రీ శనగన నరసింహస్వామి చతుర్ధ స్కంధము 

డా॥ సర్వోత్తమరావు 

శ్రీ తలమర్హ కళానిధి 


మూడవ సంపుటము 
శ్రీ జంధ్యాల వేంకటేశ్వరశాస్తి 
శ్రీ జి. చెన్నయ్య 
డా॥ బి. భాస్కర చౌదరి 
నాల్లవ సంపుటము 
డా॥ ఎక్కిరాల కృష్ణమాచార్య -- దశమ స్కంధము 
(పూర్వభాగం 1- 725 పద్యములు) 
శ్రీమాన్‌ ముదివర్తి కొండమాచార్యులు --- దశమ స్కంధము 
(పూర్వభాగం 726 - 1791 పద్యములు) 
ఐదవ సంపుటము 
డా॥ అమరేంద్ర --- దశమస్కంధము - ఉత్తరభాగము 
(1- 535 పద్యములు) 
శ్రీ డి. నాగసిద్దారెడ్డి --- దశమస్కంధము - ఉత్తరభాగము 
(536 - 1342 పద్యములు) 
డా॥ ప్రసాదరాయ కులపతి ఏకాదశ స్కంధము 
శ్రీ టి. భాస్కర రావు (స్ఫూర్తిశ్రీ) ద్వాదశ స్కంధము 
CRI 





(1 నుండి 725వ పద్యం వరకు) 


రసజ్ఞ పాఠకులకు అభివందనాలు. ఇప్పుడు మనం పోతన భాగవతం దశమస్కంధంలోకి ప్రవేశించాము. 
భాగవతంలోని అన్నిస్కంధాలూ ఒక ఎత్తు. దశమ స్కంధం ఒక ఎత్తు. దేవాదిదేవుడైన శ్రీకృష్ణ భగవానుని దివ్యమంగళ 
లీలా విలాసాలన్నీ సమ(గ్రంగా సర్వాంగ సుందరంగా ఈ దశమస్కంధంలోనే అభివర్షితము లైనాయి. ఇందువల్లనే 
“శ్రీకృష్ణ సర్సస్వ”మైన భాగవత దశమ స్కంధానికి ఎక్కడలేని ప్రాశస్త్యం, ప్రాముఖ్యం ్రాప్తించాయి. 


శ్రీమన్నారాయణుని దశావతారములు ఈ (క్రింది శ్లోకంలో పేర్కొనబడ్డాయి. 
మత్స్యః కూర్చో నరాహశ్చ నారసింహశ్చ వామనః। 
రామో రామళ్చ రామశ్చ బుద్ధః కలికి రేవ చ ॥ 


ఇందులో కృష్ణావతారం చెప్పబడలేదు. దానికి కారణం శ్రీకృష్ణుడు త్రిమూర్తులకు అతీతుడైన వాడనీ, 
గోలోకవాసియనీ, పరబ్రహ్మ స్వరూపుడనీ, ఆయనే ఈ అవతారాలన్నీ ధరించాడనీ పెద్దల అభిప్రాయం. 


గీత గోవిందకర్త జయదేవ మహాకవి ప్రారంభ శ్లోకంలోనే ఇలా వ్రాశాడు. 


వేదా నుద్ధరతే గిరిం కలయతే భూ చక్ర ముద్చిభ్రతే 
దైత్యం దారయతే బలిం ఛలయతే క్షత్రక్షయం కుర్వతే । 
అబ్దిం లంఘయతే హలం కలయతే కారుణ్య మాతన్వతే 
మ్లేచ్చాన్‌ మూర్చయతే దశాకృతిభృతే కృష్ణాయ తుభ్యం నమః ॥ 
ఈ శ్లోకములో కూడా దేవదేవుడైన శ్రీకృష్ణుడే దశావతారములు ధరించాడని శ్రీ కృష్ణుణ్లే దశావ 
తారములకు అతీతుడుగా, శ్రీమన్నారాయణ స్వరూపుడుగా అభివర్షించాడు జయదేవుడు. కృష్ణావతార 
స్థానంలో “హలం కలయతే”అని బలరాముణ్ణి చెప్పటం గమనించదగ్గ విషయం. 


అమరసింహుడు కూడా తన “నామలింగానుశాసనం”లో “విష్ణుర్నారాయణః కృష్ణో వైకుంలో విష్టర(శ్రవాః 
” అని విష్ణుదేవుని పర్యాయపదాల్లో కృష్ణశబ్దం చేర్చాడు. (బ్రహ్మవైవర్త పురాణం శ్రీకృష్ణుని పరబ్రహ్మ స్వరూపాన్ని 
నిరూపిస్తున్నది. అందువల్ల విష్ణుదేవుని అవతారాలలో సర్వ ్రేష్టమైనదీ, సర్వాంగ సుందరమైనదీ, పరిపూర్ణమైనదీ, 
దివ్యతేజో విరాజితమైనదీ కృష్ణావతారమని చెప్పవచ్చు. 


మహేశ్వర ధ్యానతత్సరుడై అర్హనిమీలిత నేత్రుడైన పోతన్న గారికి శ్రీరాముడు సాక్షాత్కరించి “మన్నా 
మాంకితంబుగా భాగవతంబు తెనుంగు సేయుము”అని అనుశాసించినప్పటికీ పోతన్నగారు అంకితం 
పద్యాలు (షస్ట్రంతములు) “హారికి నందగోకుల విహారికి” ఇత్యాదిగా శ్రీకృష్ణునిపేర రచించటంలో 
బమ్మెర వారికి కల కృష్ణప్రీతి అభివ్యక్త మవుతున్నది. అందుకనే పోతన్నగారు భాగవతానికి శ్రీకారం 
చుట్టుతూ ఈ (క్రింది పద్యంలో “మహానందాంగనా డింభకుణ్ణి” స్మరించి నమస్కరించాడు. 


iu 


శ్రీ కైనల్యపదంబు( జేరుటకునై చింతించెదన్‌ లోక ర 

క్లెకారంభకు భక్తపాలన కళా సంరంభకున్‌ దాన వో 

డ్రేక స్తంభకు. గేలిలోల విలస ద్దుగ్జాల సంభూత నా 

నా కంజాతభవాండ కుంభకు మహా నందాంగనా డింభకున్‌. 1-1 


ఈ పద్య ప్రసూనంలోని ఆరుదళాలూ ఆయా స్కంధాల్లోని ఆయా కథలను సూచిస్తున్నాయని 
ఇంతకు ముందే ప్రథమస్కంధంలో (ప్రస్తావించి ఉన్నాను. పై పద్యంలోని ఆరవదళమైన “మహానందాంగనా 
డింభకున్‌” అన్నది దశమస్కంధాన్నీ, అందలి శ్రీకృష్ణలీలా విశేషాలనూ అభివ్యక్తం చేస్తున్నది. ఆనంద 
స్వరూపిణి అయిన ఆ నంద గోపుని ఇల్లాలు యశోదమ్మ ఒడిలో అల్లారు ముద్దుగా ఆడుకుంటున్న 
నల్లనయ్యను ధ్యానిస్తున్నా నన్నాడు పోతన్నగారు. ఆ యశోదా కిశోరుడు సామాన్యుడు కాడు. ఏ మాత్రం 
ఏమరుపాటు లేకుండా ఎల్ల లోకాలనూ చల్లగా పరిపాలిస్తుంటాడు. ప్రపన్నులైన భక్తుల ప్రార్థనలను ఆలించి 
లాలిస్తూ ఉంటాడు. నిరంకుశులైన నిశాచరుల బొద్దత్యాన్ని నిర్మూలిస్తూ ఉంటాడు. అంతేకాదు. కన్నతల్లి 
ఒడిలో ఒయ్యారంగా కూర్చున్న ఆ చిన్నికన్నయ్య ఒక్కమాటు అలా కన్నెత్తి చూస్తే చాలు - ఎన్నెన్నో 
(బ్రహ్మాండ భాండాలు ఆ చూపులో రూపులు దిద్దుకుంటాయిట! 


శ్రీ కృష్ణ సౌందర్యాన్ని సహృదయ హృదయంగమంగా సంస్కృతంలో మహాకవులు వర్ణించారు. శుభాకృతులైన 
ఆ కృతులలో జయదేవుని “గీత గోవిందం”, లీలాశుకుని “శ్రీకృష్ణ కర్ణామృతం”, నారాయణ తీర్చులవారి 
“శ్రీకృష్ణ లీలాతరంగిణి” ప్రధానంగా చెప్పుకోదగ్గవి. ఇక తెలుగులో శ్రీకృష్ణుని లీలావిలాసాలను ఎజ్జన మహాకవి 
తన హరివంశంలో సుమనో మనోజ్ఞంగా చిత్రించాడు. తరువాత బమ్మెర పోతన్నగారి భాగవత దశమస్కంధం 
కృష్ణావతార వైభవాన్ని అత్యంత హృదయంగమంగా, అద్వితీయంగా, అనన్య సామాన్యంగా అభివర్ణించింది. ఒక 
విధంగా చెప్పాలంటే దశమ స్కంధం “మహానందాంగనా డింభకుని లీలా సర్వస్వ“మని భావించవచ్చు. దేవకీ 
గర్భస్టుడైన భగవంతుని బ్రహ్మాది దేవతలు ఈ విధంగా ప్రార్థిస్తారు. 


ముచ్చిరి యున్నది లోకము, నిచ్చలు కంసాది ఖలులు నిర్హయు లేంచన్‌; 
మచ్చిక( గావ వలయును, విచ్చేయుము తల్లికడుపు వెడలి ముకుందా! 10-10 
ఆ తరువాత దేవదేవుని దేవకీదేవి ప్రసవించిన శుభ సందర్భంలో 


పాడిరి గంధర్యోత్తము, లాడిరి రంభాది కాంత, లానందమునన్‌ 
గూడిరి సిద్దులు, భయములు, వీడిరి చారణులు, మొరసె వేల్పుల భేరుల్‌. 10-107 
అతి ప్రసన్నుడైన వెన్నుని కన్న దేవకి, పున్నమినాడు షోడశ కళాప్రపూర్ణుడైన చంద్రుని కన్న ప్రాగ్టిశవలె 
చెలువొందిన దంటారు పోతన్నగారు. 


వసుదేవుడు దేవదేవుని ఆజ్ఞానుసారం చిన్నికృష్ణుణ్ణి గోకులంలో ఉన్న నందుని ఇల్లాలు యశోదమ్మ 
పక్కలో చేరుస్తాడు. యశోద కుమారుణ్ణి కన్నదన్న వార్త గోకులమంతా వ్యాపించింది. అప్పుడు ్రేపల్లెలోని 
గోపకాంతలంతా ఎంతో సంతోషంతో చిన్ని కన్నయ్యను చూడటానికి వచ్చారట. 


ii 


ఏమి నోము ఫలమొ ఇంత ప్రొద్దాక వార్త, వింటి మబలలార! వీను లలర; 
మన యశోద చిన్ని మగవాని. గనె నంట; చూచి వత్తమమ్మ! సుదతులార! 10-184 


అనుకుంటూ యశోద ఇంటికి వస్తున్న వ్రజకాంతల ఉత్కంఠను పోతన్నగారు ఈవిధంగా వర్షించారు. 


వేడుకతోడ( గ్రొమ్ముడులు వీడ గుచోపరిహారరేఖ ల 

ల్హాడ( గపోల పాలికల హాటక పత్రరుచుల్‌ వినోదనం 

బాడం బటాంచలంబు లసియాడ(గ జేరి యశోదయింటికిం 

జేడియ లేగ చూచి రొగి, జిష్ణుని విష్ణుని జిన్ని కృష్ణునిన్‌. 10-187 


అలా వచ్చిన గోపాంగనలు తెచ్చిన కానుక లిచ్చి, చిన్ని పాపనికి తల అంటి, పసుపు పూసి, స్నానం 
చేయించారట. నీళ్లు చుట్టు తిప్పి, రక్షపెట్టి, తొట్టెలో ఉంచి జోలపాడారట. 


జోజో కమలదళేక్షణ!, జోజో నృుగరాజమధ్య! జోజో కృష్ణా! 
జోజో పల్లన కరపద!, జోజో పూర్ణేందువదన! జోజో యనుచున్‌. 10-190 


గొల్ల యిల్లాండ్రు అలా జోల పాడుతూ ఊపుతూ ఉంటే దొంగనిద్దుర పోతున్న బాలకృష్ణుణ్లి 
el శ, లు ౬౯౦౯౦ 
పోతన్నగారు -ఈ విధంగా వర్షించారు. 


లోకములు నిదుర వోవ(గ, జోకొట్టుచు నిదురవోని సుభగు(డు, రమణుల్‌ 
జోకొట్టి పాడ నిదురం, గైకొను క్రియ నూరకుండె, కనుదెణవకయున్‌. 10-193 
చిన్నారి నల్లనయ్యకు అప్పు డప్పుడే మాటలు వస్తున్నాయి. “అవ్వా అవ్వా” అంటున్నాడు. అక్కడ 
పోతన్నగారి కల్పనా శిల్పం ఈ (క్రింది కందంలో అందంగా రూపొందింది. చిత్తగించండి - 


అవ్వల నెజు(గక మువ్వుర, యన్వల వెలుగొందు సరము డర్భకు(ండై యా 
యవ్వలకు సంతసంబుగ, “అవ్వా అవ్వా” యనంగ నల్లన నేర్చెన్‌. 10-294 


కొన్నాళ్ళకు చిన్ని కృష్ణుడు మెల్ల మెల్లగా అడుగులు వెయ్యటం సాగించాడు. ఇక్కడ పోతన్నగారి 
భావ చిత్రణం - 


అడుగులు వే గలిగియు, రెం, డడుగులనే మన్ను మిన్ను నలమిన బాలుం, 
డడుగిడ దొరకొనె, శాత్రవు, లడుగులు సడుగులును వదలి అడుగవని( బడన్‌. 10-295 
భగవంతుడు సహ(స్రశీర్షుడు. సహ(స్రాక్షుడు. సహ(స్రపాదుడు. వేయి అడుగులు గల ఆ స్వామి 
రెండడుగులతోనే భూమ్యాకాశాలు ఆక్రమించాడు. అటువంటి దేవదేవుడు బాలకృష్ణుడై నందుని ఇంట్లో 
అడుగులు వేయసాగాడు. ఆ బుడుతడు అలా అడుగులు వేస్తూ ఉంటే విరోధులైన నిశాచరులు అవయవ 
సంధులు వీడిపోయి “అడుగవని” అంటే పాతాళంలోకి పడిపోయారట. రెండడుగులతోనే మన్నూ మిన్నూ 
ఆక్రమించిన వేయిఅడుగులవాడు అడుగులు వేస్తుంటే ఎంత భయమో మరి! 


iv 


పోతన్నగారు “పరమేశ్వర కరుణా కలిత కవితా విచిత్రులు” తండ్రీ, తల్లీ, అక్కగారూ శైవాచార 

సంపన్నులు. అందువల్లనే పోతన్నగారు అవకాశం వచ్చినపుడల్లా హరిహరుల అభేదాన్ని కావలెనని అభివర్ణిస్తూ 
ఉంటారు. గ్రంథారంభంలోనే “చేతులారంగ శివుని పూజింపండేని, నోరు నొవ్వంగ హరికీర్తి నుడువండేని” 
అంటూ తన అద్వైత భావాన్ని వెల్లడించారు. ఇప్పుడు వ్రేపల్లైలో నందుల వారి గుమ్మం ముందు దుమ్ములో 
ఆడుకుంటున్న బాలకృష్ణుణ్ణి వర్షించ బోతున్నారు. ఆ నీలకంఠుడికీ, ఈ బాల గోపాలుడికీ అభేదం 
చెప్పాలని ఆయన సంకల్పం. ఎలా కుదురుతుంది. ఒకరు తెల్లని వారు. మరొకరు నల్లనివారు. అందుకోసం 
బాలకృష్ణుడి ఒంటినిండా తెల్లనిదుమ్ము కొట్టుకున్నట్లు అందువల్ల నల్లనివాడు తెల్లనివాడుగా మారినట్లు 
పోతనగారు కల్పించారు. ఈ (క్రింది పద్యంలో - 

తనువున నంటిన ధరణీ పరాగంబు పూసిన నెణభూతి పూత గాంగ 

ముంద వెలుగొందు ముక్తా లలామంబు తొగల సంగడికాని తునుక గాంగ 

ఫాలభాగంబుపై( బరంగు కావిరిబొట్టు కాముని( గెల్చిన కన్ను గా 

గంఠమాలికలోని ఘన నీల రత్నంబు కమనీయముగు మెడకప్పు గాంగ 

హారవల్టు లురగహారవల్టులు గాంగ, బాలలీల( బౌఢబాలకుండు 

శివుని పగిది నొప్పె శివునికి. దనకును, వేణులేమి( దెల్ప వెలయునట్లు....... 10-297 


బాలకృష్ణుడికి ఆ భావం ఉందో లేదో కాని శివుడికీ, కృష్ణుడికీ భేదం లేదని తెల్పాలనే ఉత్సాహం, 
ఉత్కంఠ సహజ పాండిత్యులవారికి ఉన్నదనటంలో సందేహం లేదు. 


గోపకాంత లందరూ వచ్చి శ్రీకృష్ణుని దుడుకు చేష్టలు యశోదమ్మతో చెప్పుతున్నప్పుడు ఏమీ 
ఎరుగని అమాయకుని వలె తల్లి ఒడిలో తలజేర్చి కూర్చున్న బాలగోపాలుని వాలకాన్ని ఈ పద్యంలో మన 
కనులకు కట్టించారు పోతనగారు. 
కాంతలు తల్లితో. దన వికారము లెల్ల గణింప భీతుండై 
శాంతుని సొంపునం, బరమ సాధుని పెంవున, గోలమాడ్కి, వి 
భాంతుని కై వడిన్‌, జడుని భంగి, గుమారకు( డూరకుండె నే 
వింతయు లేక తల్లి కుచ వేదిక నౌదల మోపి యాడుచున్‌. 10-334 


తన బిడ్డపై నేరాలు మోపిన గోపికలను బుజ్జగించి పంపడంలో యశోద మాటనేర్పు చిత్తగించండి- 


అన్య మెజుగండు తనయంత నాడుచుండు, మంచివా డీత( డెగ్గులు మానరమ్మ! 
రామలార! త్రిలోకాభిరామలార! తల్లులార! గుణవతీమతల్టులార! 10-332 


పెరుగు తరుస్తున్న యశోదమ్మ సహజ స్వరూపాన్ని పోతన్నగారు ఎంత చక్కగా వర్షించాడో చూడండి- 


కరకనులారుణకాంతి గవ్వంపు(ద్రాడు పవడంపు నునుందీవ పగిది మెజయః 
(గ్రమముతో రజ్జు నాకర్షింప( బాలిండ్లు వీడ్వడి యొండొంటి వీంక నొత్త( 


Vv 


గుచకుంభముల మీది కొంగు జాణ జిక్కువడుచు హారానళి బయలుపడ.గ6 

బొడమిన చెమటతో. బొల్ఫారు నెమ్మోము మంచుపై. బడిన పద్మంబు. దెగడ( 

గౌను గునియంగ6 గంకణక్వణన మెసంగందుణుము బిగివీడ గర్లికాద్యుతులు మెజయ 

బాలు నంకించి పాడుచు బాటంబాట, తరువు లిగురొత్త పెరు(గింతి దరువ( జొచ్చె. 10-355 
దధిభాండాన్ని బద్దలు చేసిన తుంటరి కృష్ణుణ్ణి వెంట నంటి దండించాలని బెత్తం పట్టుకొని పరుగెత్తుతున్న 

యశోదను చూచి భయంతో పారిపోతున్న వెన్నదొంగ స్వరూపాన్ని పోతన్నగారు ఈ సీసంలో పోతపోశారు. 

స్తంభాదికంబులు తనకు నడ్డంబైన నిట్టట్టు సని పట్టనీని వాని 

ఈ తప్పు సైరింపు మింక దొంగిల( బోవ నే నని మునుముట్ట నేడ్చువాని( 

గాటుక నెజయంగ6 గన్నీరు నులుముచు వెడలు కన్నీటితో వెగచు వాని 

ఏ దెస వచ్చునో యిది యని పలుమాణు సురుగుచు( గ్రేగంట6 జూచువాని( 

గూడు బాజీ పట్టుకొని వెణపించుచు(, జిన్ని వెన్నదొంగ చిక్కె ననుచు 

నలిగి కొట్ట. జేతులాడక పూంబోండి, కరుణతోడ బాలు. గట్టందలంచి. 10-372 


అల్లరి కృష్ణుణ్ణి పట్టుకొని బంధింపబోతూ యశోద ఇలా అంటుంది - 


వీరెవ్వరు శ్రీకృష్ణులు, గారా! ఎన్నడును వెన్నం గానరంట గదా! 
చోరత్వం బించుకయును, నేర రట! ధరిత్రి నిట్టి నియతులు గలరే! 10-374 


ఇలా ఎత్తి పొడుస్తూ బాలకృష్ణుణ్ణి రోటికి కట్టివేస్తుంది యశోద. అక్కడ ఒక చక్కని కందం వ్రాశారు 
పోతన్నగారు. 


చిక్కండు సిరికౌంగిటిలోం జిక్కండు సనకాది యోగిచిత్తాబ్దములన్‌ 
జిక్క(డు శ్రుతి లతికావళి6 జిక్కె నతండు లీల. దల్లిచేతన్‌ జోలన్‌. 10-383 
బాలగోపాలుడు గోపాలబాలురతో కలిసి క్రేపులను కాయటం పోతన్నగారు చాలా హృదయంగమంగా 
వర్షించారు. అందులోనూ గొల్లపిల్లలతోకూడి చల్టు లారగించటం కన్నులకు కట్టేటట్టు చిత్రించారు. 
మాటిమాటికి వ్రేలు మడిచి యూరించుచు నూరుగాయలు దినుచుండు నొక్క(/ 
డొకని కంచములోని దొడిసి చయ్యన [మ్రింగి చూడు లేదని నోరు చూపు నొక్కం/; 
డేగు రార్లురిచల్లు లెలమి( బన్నిదమాడి కూర్కొని కూర్కొని కుడుచు నొక్క/; 
డిన్నియు.( దగంబంచి యిడుట నెచ్చెలితన మనుచు బంతెనగుండులాడు నొకండు; 
కృష్ణు. జూడు మనుచు. గికురించి పరుమోల, మేలి భక్ష్యరాశి మెసంగు నొకండు; 
నవ్వు నొక(డు; సఖుల నవ్వించు నొక్కండు; ముచ్చటాడు నొక(డు; మురియు నొక(డు.10-496 
సంగడీల నడుమ చక్కగా కూర్చుండి ఛలోక్తులు విసురుతూ యాగభోక్త అయిన భగవానుడు 
బాలకృష్ణుడై చల్చిముద్దలు తినటం ఎంత అద్భుతమైన విషయం! అటువంటి దేవాదిదేవునితో కలసి కూర్చుండి 
ఆడుతూ పాడుతూ చల్జులు ఆరగిస్తున్న గోపబాలకులు ఎంత అదృష్టవంతులో అంటారు పోతన్నగారు. 


vi 


ఎన్న(డునైన యోగివిభు లెవ్వని పాదపరాగ మింతయున్‌ 

గన్నులశగాన; రట్టి హరిం గౌంగిట( జేర్చుచు( జెట్టబట్టుచున్‌ 

దన్నుచు గ్రుద్దుచున్‌ నగుచు( దద్దయు( బైపడి కూడియాడుచున్‌ 

మన్ననసేయు వల్లన కుమారుల భాగ్యము లింత యొప్పునే! 10-461 


ఇదే సందర్భంలో బాలకృష్ణుని ప్రభావాన్ని పరీక్షింపబోయి ఓటువడిన (బ్రహ్మదేవుడు ఈ విధంగా 
పలుకుతాడు కృష్ణునితో. 


ఏలా బ్రహ్మపదంబు? వేదములకు న్నీక్షింపంగా రానిని 

న్నీ లోకంబున నీ వనాంతరమునం దీ మందలో. గృష్ట యం 

చాలాపాది సమస్త భావములు నీ యందే సమర్పించు నీ 

వేలం దొక్కని పాదరేణువులు పై వేష్టించినం జాలదే! 10-572 


తిరుమల తిరుపతి దేవస్థానంవారు బమ్మెరపోతన్నగారి భాగవతాన్ని ప్రతిపద్య భావార్థసహితంగా 
ప్రకటించాలని సంకల్పించటం ఆంధధ్రులందరికీ ఆనందకరమైన వషయం. ఈ సందర్భాన్ని పురస్కరించు 
కొని అనువాదభాగా లన్నింటినీ పరిశీలించి పరిష్కరించి ఏక సూత్రత కల్పించే కార్యం నాకు అప్పగించినందుకు 
టి.టి.డి. కార్య నిర్వహణాధికారి శ్రీ ఎం. వి. ఎస్‌. ప్రసాద్‌, ఐ. ఏ.యస్‌ గారికీ, ఎడిటర్‌ శ్రీ కె. సుబ్బారావు, ఎం. 
ఏ., గారికీ, డాక్టర్‌. రావుల సూర్యనారాయణ మూర్తి, పి. ఆర్‌. ఓ. గారికీ నా సాధు వాదాలు. 


పోతన్నగారు రచించిన ఈ భాగవత దశమస్కంధం 3 వేల పద్యాలకు పై చిలుకుగా ఉన్నది. ఈ 
దశమస్కంధ పూర్వభాగంలో 1 నుండి 725వ పద్యం వరకు సరళ గద్యంలో అనువదించినవారు డాక్టర్‌. 
ఎక్కిరాల కృష్ణమాచార్యులవారు. ఎక్కిరాలవారు సంస్కృతాం(ధ్రములలో అందెవేసిన చేయి. ప్రముఖ కవి, 
ఆధ్యాత్మిక తత్త్యవేత్త, విశేషించి శ్రీకృష్ణభక్తిరస పరిపూర్ణములైన అనేక కృతులు వెలువరించినవారు. వీరి 
అనువాదం సర్వాంగసుందరమై, సరళమై, సహృదయ హృదయాపహ్లోదాన్ని సంపాదించుకున్నది. 


ఈ సంపుటాన్ని ముచ్చటగా ముద్రించి ఇచ్చిన దేవస్థానం (ప్రైస్‌ మేనేజర్‌ శ్రీ ఎం. విజయకుమార్‌ 
రెడ్డిగారికి, వారి సిబ్బందికి నా శుభాకాంక్షలు. అక్షరదోషాలు దొర్లకుండా సహ(స్రాక్షులై (ప్రూపులు సరిదిద్దిన 
పూజ్య మి(త్రులు, మహాకవులు శ్రీమాన్‌ ముదివర్తి కొండమాచార్యులవారికి నా ధన్యవాదాలు. ముద్రణకు 
తగినట్టు ప్రెస్‌ కాపీ సిద్ధంచేసి ఇచ్చిన చిరంజీవి కోరాడ రామకృష్ణ ఎం.ఏ., ఎం.ఫిల్‌. కు నా ఆశీర్వాదాలు. 


భవదీయుడు 
గుంటూరు, కరుణశ్రీ 
'ప్రమోద-(శావణము (ప్రధాన సంపాదకుడు 


పోతన భాగవతము 


(726నుండి - 1791వ పద్యం వరకు) 


“భాగవతం భాగవతం అని పదిమార్లు అంటే చాలు మనమంతా బా గవతాంి అన్నాట్ట వెనకటికి ఒక 
పెద్దాయన. అంటే చదువుకున్న పండితులలోనే కాకుండా చదువురాని సామాన్య ప్రజలలో కూడా భాగవతం 
అంటే ఎంతటి గౌరవం ఉన్నదో మనం ఊహించుకోవచ్చు. 


అంతేకాదు. అష్టాదశ మహాపురాణాలలో కూడా శ్రీమద్భాగవతానికి ఒక విశిష్టస్థానం ఉన్నది. శ్రీమన్నా 
రాయణుని ఏకవింశతి అవతారాలూ భాగవతంలో అభివర్లింపబడినాయి. అంతేకాకుండా విశేషించి శ్రీ కృష్ణావ 
తారం సమగ్రంగా సర్వాంగసుందరంగా సహృదయ హృదయంగమంగా చిత్రీకృతమైంది. 


భగవంతుని లీలలతోనూ, భగవద్భక్తుల చరిత్రలతోనూ నిండి భక్తి జ్ఞానవైరాగ్య సంభరితమై ఉండటం 
కూడా భాగవతానికి ఎక్కడలేని ప్రశస్తి తెచ్చిపెట్టింది. అందుకనే అది శ్రీమద్భాగవతంగా విరాజిల్లింది. 


ఇంకా చెప్పాలంటే తక్కిన పురాణాల్లోకంటే భాగవతంలో వ్యాసులవారి రచన రమ్యమై ్రాఢగంభీరమై 
విలసిల్లింది. 


పద్మపురాణంలో శ్రీమద్భాగవతం సాక్షాత్తుగా భగవత్స్యరూపమని నిరూపింపబడింది. 


తమాదిదేవం కరుణానిధానం, తమాలవర్షం సుహితావతారమ్‌ । 

అపారసంసార సముద్రసేతుం, భజమహే భాగవతస్వరూపమ్‌ ॥ 

భాగవతం భగవంతుని స్వరూపంగా చెప్పటం గమనించదగింది. భాగవతంలో ఉన్న పం(డైండు 
స్కంధాలనూ భగవంతుని అవయవములుగా పేర్కొనడం జరిగింది. చిత్తగించండి- 


ప్రథమశ్చ ద్వితీయశ్చ చరణా ద్వౌ ప్రకీర్తితా | 
తృతీయశ్ళ చతుర్హశ్చ ద్వావూరూ సముదీరితౌ ॥ 
పంచమో నాభిదేశశ్చ షస్టో హృదయ ముచ్యతే | 
సప్తమ శ్వాష్టమశ్రైవ బాహూ ద్వౌ పరికీర్తితౌ ॥ 
నవమః కంఠదేశః స్యాత్‌ దశమో ముఖమేవ చ | 
ఏకాదశో లలాటం చ ద్వాదశస్తు శిఖోచ్యతే । 
ఏవం సర్వం భాగవతం శ్రీహరేరంగ ముచ్యతే ॥ 


భాగవతంలోని ప్రథమ ద్వితీయస్కంధాలు భగవంతుని చరణాలనీ, తృతీయ చతుర్ణస్కంధాలు 
ఊరువులనీ, పంచమ స్కంధం నాభిప్రదేశమనీ, షష్టస్కంధం హృదయమని, సప్తమ అష్టమస్కంధాలు బాహువులనీ, 


viii 
నవమస్కంధం కంఠమనీ, దశమస్కంధం ముఖమనీ, ఏకాదశం లలాటమనీ, ద్వాదశం శిఖ అనీ వివరింపబడింది. 
ఇందులో దశమస్కంధం భగవంతుని ముఖమనీ చెప్పడంవల్ల దాని ప్రాధాన్యం ఎంతటిదో అభివ్యక్త మవుతున్నది. 
దశావతారాలలో శ్రీకృష్ణావతారానికి ఒక ప్రత్యేక ప్రాధాన్యం ఉన్నట్లే భాగవతంలోని పన్నెండు 
స్కంధాలలోను దశమస్కంధానికి ఒక విశిష్టస్థానం ఉన్నది. సమ(గ్రంగా సర్వాంగసుందరంగా శ్రీకృష్ణచరి త్రం 
అభివర్షింపబడిన దశమస్కంధం “శ్రీకృష్ణ లీలాసర్వస్వం” అనటంలో అతిశయోక్తి అణుమాత్రం లేదు. 


“శ్రీ కైవల్యపదంబు చేరుటకునై చింతించెదన్‌” అంటూ పోతన్న గారు భాగవత ప్రారంభంలో 
సంస్మరించిన “మహానందాంగనాడింభకుని” లీలావిలాసాలన్నీ ఈ దశమ స్కంధంలోనే చోటు 
చేసుకున్నాయి. 

“శీకంఠ చాపఖండన! పాకారిప్రముఖ వినుత భండన! విలసత్‌ 

కాకుత్సవంశ మండన! రాకేందు యశోనిశాల! రామనృపాలా!” 


బాల బాలికలకు బాగా పరిచయమైన ఈ పద్యం దశమస్కంధారంభంలోనిదే, 


వరాహావతారం తృతీయ స్కంధంలోను, నరసింహావతారం సప్తమ స్కంధంలోనూ, మత్స్య కూర్మ 
వామనావతారాలు అష్టమస్కంధంలోను, పరశురామ శ్రీరామావతారాలు నవమస్కంధంలోను అభివర్షితాలు 
కాగా శ్రీకృష్ణావతారానికి దశమస్కంధం సంపూర్ణంగా, సర్వతో ముఖంగా ప్రాతినిధ్యం వహిస్తున్నది. 


ఆంధ్రదేశంలో ఆబాల గోపాలానికీ అత్యంతం అభిమాన పాత్రాలైన- 


కళ (1 4“ క్ర 
ఏమి నోము ఫలమొ ఇంత ప్రాద్దాకవా EN 


క] 


“తనువున నంటిన ధరణీ పరాగంబు....” 
“అమ్మా! మన్ను దినంగ నే శిశువనో ఆ(కొంటినో!...” 


ix 
“ఇంతుల్‌ తోయము లాడచుండ మగవా రేతెంతురే!.....” 
“శ్రీయుతమూర్తి! యో పురుషసింహమ!....” 
“ఘను. డా భూసురు. డేగెనో! నడుమ మార్గశ్రాంతుండై చిక్కెనో!.....” 
“లగ్నం బెల్లి వివాహముం గదిసె....” 
“ఆ యెలనాగ నీకు. దగు అంగనకున్‌ దగుదీవు....” 
“లేమా! దనుజుల గెలువంగ లేమా?.....” 


ఇత్యాది పద్యరత్నాలన్నీ ఈ మంజుల మంజూషలోనివే. 

భాగవతంలోని పన్నెండు స్కంధాలలో దశమస్కంధం చాలా పెద్దది. ఇందులో సుమారు 3140 గద్య 
పద్యాలు ఉన్నాయి. 

ఈ సంపుటంలో శ్రీకృష్ణజననం, పూతనాహరణం, శకటాసుర భంజనం, తృణావర్తనిరాసనం, 
బలరామకృష్ణుల బాల్యక్రీడలు, మృద్భక్షణం, విశ్వరూప సందర్శనం, ఉలూఖలబంధనం, యమళార్శున 
భంజనం, బృందావనాగమనం, వత్సాసుర బకాసుర వధ, చల్లి భోజనములు, బ్రహ్మదేవుని పరీక్ష, ధేనుకా 
సుర సంహారం, కాళియ మర్దనం మొదలైన కథలు మీరు చదివే ఉన్నారు. 


ఇప్పుడు మీరు ప్రలంబాసుర వధ, దావాగ్ని దమనం, గోపికావ(స్తాపహరణం, గోవర్టనోద్దరణం, శర 
ద్రాత్రిలో వేణుగానం, గోపికాగీతలు, రాసక్రీడలు, కేశివ్యోమాసుర సంహారం, అ(క్రూరాగమనం, మథురా 
నగర (ప్రవేశం, రజక గర్వభంజనం, సుదాముని వృత్తాంతం. కువలయాపీడ మర్దనం, చాణూర ముష్టికవధ, 
కంససంహారం, దేవకీ వసుదేవుల కారాగృహ విమోచనం, ఉగ్రసేనుని పట్టాభిషేకం, రామకృష్ణుల విద్యాభ్యాసం, 
(భ్రమరగీతలు, జరాసంధ దురాక్రమణం, కాలయవన సంహారం, ముచుకుందుని వృత్తాంతం, రుక్మిణీ 
కల్యాణం- అనే కథాఘట్టాలు సుమనోమనోజ్ఞంగా అభివర్షితమైనాయి. 


దావాగ్ని చుట్టుముట్టిన (వ్రజవాసులు శ్రీకృష్ణుణ్ణి ఇలా ప్రార్ధిస్తారు. 
నీ చుట్టాలకు నాపదల్‌ గలుగునే నే మెల్ల నీవార, మ 
న్యాచారంబు లెణుంగ మీశుండవు మా; కాభీలదావాగ్ని నేం 


డే చందంబున నింక దాంటుదుము? ను మ్మీక్షించి రక్షింప న 
న్నా! చంద్రాభ! విపన్నులన్‌ శిఖివితానచ్చన్నులన్‌ ఖిన్నులన్‌. 10-745 


కోకలు కొనిపోతున్న కొంటెగోపాలుని గోపికలు వేడుకుంటున్నారు. 


X 


మామా వలువలు ముట్టకు, మామా కొనిపోకు పోకు మన్నింపు తగన్‌ 

మా మాన మేల కొనియెదు, మా మానసహరణ మేల మానుము కృష్ణా! 10-820 

కట్టుబట్టలు అపహరించి చెట్టెక్కి కూర్చున్న నల్లనయ్యతో వల్లవాంగనలు ఇలా అంటారు- 

ఇంతుల్‌ తోయము లాడుచుండ మగవా రేతెంతురే! వచ్చిరా 

యింతల్‌ సేయుదురే కృపారహితులై యేలోక మందైన; నీ 

వింతల్‌ నీతల( బుట్టెగాక మణీయే వీ కృష్ణ! యో చెల్ల! నీ 

చెంతన్‌ దాసులమై చరించెదము మా చేలంబు లిప్పింపవే! 10-829 

ఇక్కడ “ఇంతల్‌ సేయుదురే” అన్నదానిలో ఎంత కవిత్వం ఉన్నదో! 

గోవర్షనపర్వతాన్ని గొడుగుగా పై కెత్తి పట్టిన గోపాల కృష్ణుడు గోప గోపీజనులను భయపడవద్దని 
హెచ్చరిస్తూ ఇలా పలుకుతాడు. 

బాలుం డీత(డు కొండ దొడ్డది మహా భారంబు సైరింప(గా( 

జాలండో యని దీని క్రింద నిలువన్‌ శంకింప(గా( బోలు; దీ 

శైలాంభోనిధి జంతు సంయుత ధరా చక్రంబు పై(బడ్డ నా 

కే లల్లాడదు బంధులార! నిలు డీ క్రిందన్‌ బ్రమోదంబునన్‌. 10-917 

బృందావనంలో అంతర్హితుడైన నందనందనుణ్ణి అన్వేషిస్తున్న (వ్రజసుందరుల ఆందోళన, ఆవేదన- 
ఈక్రింది పద్యాలలో సందర్శించవచ్చు- 

“పున్నాగ! కానవే పున్నాగ వందితు తిలకంబ! కానవే తిలకనిటలు 

ఘనసార! కాననే ఘనసారశోభితు బంధూక! కానవే బంధుమిత్రు 

మన్మథ! కాననే మన్మథాకారుని వంశంబ! కానవే వంశధరుని 

చందన! కాననే చందనశీతలు కుందంబ! కానవే కుందరదను.......” 10-1009 

“అదె నందనందనుం డంతర్జితుం డయ్యె( బాటలీతరులార! పట్టరమ్మ! 

హేలావతుల కృష్ణ! యేల పాసితి వని మైలేయలతలార! యడుగ రమ్మ! 

వనజాక్షు. డిచటికి వచ్చి దాగండు గదా చూతమంజరులార! చూడరమ్మ! 

మానినీమదనుతో మా రాక యెజింగించి మాధవీలతలార! మనుప రమ్మ!....” 10-1014 

“హరిచరణములకు( బ్రియవై, హరి నిను మన్నింప భద్ర మందెడు తులసీ! 

హరి నీ దెసరాండు గదా, హరిచొ ప్పెజింగించి శుభము లందింప(గదే!” 10-1015 


ఇదే సందర్భంలో కలువపూల సుగంధాలు వెలువరించుచున్న రెండు పద్యాలు- 


xi 


నల్లనివాడు పద్మనయనంబులవాండు కృపారసంబు పై( 

జల్లెడు వాండు మౌళిపరిసర్పిత పింఛమువా(డు నవ్వురా 

జిల్లెడు మోమువా( డొకండు చెల్వల మానధనంబు. దెచ్చె నో 

మల్లియలార! మీ పొదల మాటున లేండు గదమ్మ! చెప్పరే! 10-1011 


అంగజునైన( జూడ హృదయంగము(డై కరంగించువాండు శ్రీ 
రంగదురంబువాండు మధురంబగు వేణురనంబువా(డు మ 
మ్మంగజు పువ్వుందూపులకు నగ్గము చేసి లవంగ లుంగ నా 
రంగములార! మీకడకు రాండు గదా! కృప నున్న( జూపరే! 10-1012 


ఈ విధంగా చెట్టు చెట్టునూ (ప్రశ్నిస్తూ యదుకులతిలకుని వెదకుతున్న గోపికలకు “హల కులిశ 
కలశాంకుశాది శుభలక్షణ లక్షితము”లైన కృష్ణుని పదచిహ్నాలు కన్పిస్తాయి. గోపాంగనలు గోపాలదేవుని 
చరణాలు గుర్తించారు. ఈ చరణాల గుర్తింపులో సహజ పాండిత్యుని సహజపాండిత్యాన్ని మనం గుర్తిస్తాము- 


ఒక యెలనాంగ చేయూందినా( డిక్కడ సరస నున్నవి నాల్గు చరణములును 

ఒక నీలవేణితో నొదిగినా. డిక్కడ మగజాడలో నిదె మగువజాడ 

ఒక లేమ మొక్కిన నొడిసినా. డిక్కడ రమణి మొక్కిన చొప్పు రమ్య మయ్యె 

ఒక యింతి కెదురుగా నొలసినా( డిక్కడ నన్యోన్యముఖములై యంఘు లొప్పె 

ఒకతె వెంట(దగుల నుండక యేగినాం డడుగు మీందం దరుణి యడుగు లమరె 

అబల లిరుగెలంకులందు రా దిరిగినాం డాజుపదము లున్న వమ్మ యిచట!!! 10-1029 


ఇచ్చటి “గోపికాగీత” లలో గోపసుందరుల సుకుమారహృదయం గోచరిస్తుంది- 


నీ వడవిం బగల్‌ దిరుగ నీకుటిలాలక లాలితాస్య మి 

చ్చావిధి. జూడకున్న నిమిషంబులు మాకు యుగంబులై చనున్‌ 

గావున రాత్రులైన నిను గన్నుల నెప్పుడు. జూడకుండ ల 

క్ష్మీవర! జెప్ప లడ్డముగ జేసె నిదేల విధాత క్రూరు(డై? 10-1051 

ఒక శరద్రాత్రి చల్లనివేళ తెల్లని వెన్నెలలో నల్లనయ్య పిల్లన (గ్లోవిమీద బ్రహ్మ గాంధర్వ గీతాన్ని 
ప్రసరింప జేశాడు. ఆ మురళీధరుని మోహనమూర్తిని దర్శించండి- 

కర్ణావతంసిత కర్ణికారప్రభ గండభాగద్యుతి గడలుకొనయ( 

భువనమోహనమైన భ్రూనిలాసంబుతో వామభాగానతవదన మొప్ప 


xii 
అపసవ్యకర మృదులాంగుళీచాతురి షడ్డధ్వనికి మర్మసరణి( జూప 
డాకాలిమీ(ద నడ్డము సాంచి నిల్సిన పదనఖద్యుతి భూమి. బ్రబ్బికొనంగ 


మౌళిసింఛము కంఠదామమున మెణయ, విలసితగ్రామముగ నొక్క వేణువందు 
బ్రహ్మగాంధర్వగీతంబు పరంగంజేసెల జతురనటమూర్తి గోపాలచక్రనర్తి, 10-769 


వేణుగానం వీనుల సోకగానే (వ్రేపల్లైలోని గోపికలందరూ బృందావనానికి పరువెత్తుకొని వచ్చారు. 
వంళీధరుని గానమాధుర్యానికి మైమరచారు. ఒక గోపిక యదుకుమారుని పెదవుల(క్రింద కదలుతున్న 
మురళి అదృష్టానికి అసూయపడి అంటుంది- 


ఒనరన్‌ వ్రేతల కించుకేనియును లేకుండంగ గోపాల కృ 

ష్లుని కెమ్మోవి సుధారసంబు. గొనుచుం జోద్యంబుగా మైయుచున్‌ 

దన పర్వంబులు నేత్రపర్వములుగా దర్పించె. బూర్వంబునన్‌ 

వనితా! యెట్టి తపంబుసేసె నొకొ యీ వంశంబు వంశంబులోన్‌. 10-779 


ఇంకొక గోపిక తాను మురళిగా పుట్టి ఉంటే ఎంత బాగుండేది, అటువంటి అదృష్టం తనకు లభించ 
లేదని వాపోతుంది. (క్రిందటి జన్మలో తన పొరపాటుకు బాధపడుతుంది- 


నా మోసంబున కెద్దిమేర వినవే నా పూర్వజన్మంబునన్‌ 

లేమా! నోముల నోముచో నకట! కాళిందీ తటిన్‌ వేణువై 

భూమిం బుట్టెద నంచు. గోర దగదే; బోధిల్లి యట్టైన నీ 

బామం దిప్పుడు మాధవాధర సుధా పానంబు గల్లుం గదే! 10-782 


మరొక గోపిక వేణుగాన శ్రవణంతో పరవశించిన పక్షులను వీక్షించి పలుకుతుంది. ఈ సందర్భంలో 
వ్యాసభాగవతంలోని శ్లోక మిది- 


ప్రాయో బతాంబ విహగా మునయో వనే౭స్మిన్‌ 

కృష్టేక్షితం తదుదితం కలవేణుగీతమ్‌ । 

ఆరుహ్య యే ద్రుమభుజాన్‌ రుచిరప్రవాళాన్‌ 

శృణ్వంతి మీలితదృశో విగతాన్యవాచః ॥ 

పక్షులు పారవశ్యంలో కన్నులు మూసుకున్నాయన్న శ్లోకభావాన్ని తమ హృదయాలలో ఉన్న కృష్ణుని 
రూపం వెలుపలికి పోకుండా అడ్డుపెడుతున్నట్టు కనులు మూసుకున్నాయని పోతన్నగారు చమత్కరించారు- 

జగతీజంబుల శాఖ లెక్కి మురళీ శబ్దామృతస్యందమున్‌ 

మిగులన్‌ వీనుల. ద్రావి వ్రేగుపడి నెమ్మిం గృష్ణురూపంబు చి 


త్తగమై యుండగ నడ్డపెట్టుక్రియ నేత్రంబుల్‌ దగన్‌ మూసి యీ 
ఖగముల్‌ సొక్కెడి( జూచితే మునిజనాకారంబులన్‌ గామినీ! 10-790 


శ్రీకృష్ణుని ముఖంలోనుంచి వెలువడుతున్న వేణుగాన సుధారసాన్ని ఆవులు నిక్కించిన చెవులతో 
(త్రాగుతున్నాయనీ, ఆవుదూడలు పాలు(త్రాగడం మాని ఆనందబాష్పాలతో ఆ నందనందనుణ్ణి సందర్శిస్తూ 
ఉన్నవనీ వ్యాసులవారు సంస్కృత భాగవతంలో ఇలా అభివర్లించారు- 

గావశ్చ కృష్ణముఖ నిర్గత వేణుగీత, పీయూష ముత్తభిత కర్లపుటైః పిబంత్యః | 

శాబాః స్తనస్నుతపయః కబలాః స్మ తస్సుః, గోవింద మాత్మని దృశాశ్రుకలాః స్పృశంత్యః ॥ 

ఒకే శ్లోకంలో ఉన్న భావాన్ని పోతన్నగారు చక్కగా ప్రస్తరించి విస్తరించి రెండు పద్యాలలో సుమనో 
మనోజ్ఞంగా వర్షించారు. ముందుగా ఆవుల ఆనంద తన్మయత్వం- 


మమతన్‌ మోములు మీంది కెత్తుకొని రోముంథంబు సాలించి హృ 

తృమలాగ్రంబుల. గృష్టు నిల్పి, మురళీ గానావృుతశ్రేణి క 

ర్లములం గ్రోలుచు మేత మాని గళితానందాశ్రులై చిత్రితో 

పమలై గోవులు చూచుచున్న వవిగో పద్మాక్షి! వీక్షించితే! 10-789 

అనంతరం ఆవుదూడల సంతోష పారవశ్యం ఎంత హృదయంగమంగా చిత్రించారో చిత్తగించండి- 

తల్టుల చన్ను(బాలు మును ద్రావుతటిన్‌ దమకర్ల వీథులన్‌ 

వల్లభమైన మాధవుని వంశరవామృతధార సొచ్చినన్‌ 

ద్రుళ్ళక పాలురా€ దినక దూ(టక మానక కృష్ణుమీ(ద దృ 

గ్యల్లులు సేర్చి నిల్చె నదె వత్సము లంగనలార కంటిరే! 10-788 

నెమరు వేయటం మాని చూస్తున్న గోవులూ, పాలు(త్రాగటం మాని చూస్తున్న గోవత్సాలూ..... 

కంసుని పంపున అ(క్రూరుడు బలరామకృష్ణులను తీసికొని పోవటానికి గోకులానికి వస్తాడు. 
పూర్వజన్మలో ఎంత పుణ్యం చేశానో ఇప్పుడు కృష్ణుణ్ణి దర్శించే భాగ్యం కలిగింది అనుకుంటాడు. దీని 
మూలకశ్టోకం ఇది- 


కిం మయాచరితం భద్రం కిం తప్తం పరమం తపః । 
కిం వాథాప్యర్హతే దత్తం యద్‌ ద్రక్షామ్యద్య కేశనమ్‌ ॥ 


దీనిని పోతన్నగారు “నా యట్టి వివేకహీనునకు” అని అక్రూరుని అల్పత్యాన్నీ “మహామునీంద్రుల 
యోగదృష్టికి సైతం పట్టువడని పరమేశ్వరుని” అని శ్రీకృష్ణుని మహత్త్యాన్నీ ఇలా అభివ్యక్తం చేశాడు- 


XIV 

ఎట్టి తపంబు సేయంబడె నెట్టి చరిత్రము లబ్ద మయ్యెనో 
యథ 

యెట్టి ధనంబు లర్హులకు నీ(బడెనో తొలిబామునందు నా 


యట్టి వివేకహీనునకు నాదిమునీంద్రులు యోగదృష్టులం 
బట్ట(గ లేని యీశ్వరుని బ్రహ్మమయున్‌ హరి. జూడ గల్లెడిన్‌. 10-1189 


మథురనుంచి తన్ను తీసుకొని పోవటానికి వచ్చిన అ(క్రూరుణ్ణి గోపాలుడు కుశల(ప్రశ్న వేసిన తీరు 
మూలంలో ఇలా ఉన్నది- 


తాత సౌమ్యాగతః కంసాత్‌ స్వాగతం భద్రమస్తు వః | 
అపి స్వజ్ఞాతి బంధూనా నునమీవన మనామయమ్‌? ॥ 


దీనికి పోతన్నగారు తెలుగు పూతపూసి ఎంత చక్కని పద్యం (వాశారో తిలకించండి- 


శుభమే నీకు? బ్రమోదమే సఖులకున్‌? జుట్టాలకున్‌ సేమమే? 

యభయంబే ప్రజకెల్ల? గోత్రజుల కాత్మానందమే? మాను ము 

క్ర భయుండే? వసుదేవదేవకులు తత్‌ కారాగృహంబందు మత్‌ 

ప్రభవవ్యాజ నిబద్దులై బ్రదికిరే ప్రాణానిలోపేతులై? 10-1206 

కృష్ణుణ్ణి మథురకు తీసుకొనివెళ్ళటానికి అక్రూరుడు వచ్చాడని తెలుసుకున్న గోపికలు ఇటువంటి 
దుర్భటన ఘటింపజేసిన విధిని క్రూరుడని నిందిస్తారు మూలంలో- 

క్రూర స్వమక్రూర సమాఖ్యయా స్మ న, శృక్షుర్ణి దత్తం హరసే బతాజ్ఞవత్‌ । 

యేనైకదేశేం_ ఖిలసర్గ సౌష్టవం, త్వదీయ మద్రాక్ష నయం మధుద్విషః ॥ 

పోతన్నగారి గోపికలు (బ్రహ్మదేవుణ్ణి విడిచిపెట్టి అక్రూరుళణ్ణి ఆడిపోసుకుంటారు. ఇతడు అక్రూరుడు 
కాడు, (క్రూరు డంటారు. అందుకే ఇలా వచ్చాడు అంటారు. 

అక్రూరుండని పేరు పెట్టుకొని నే. డస్మన్మనోవల్లభుం 

జక్రిన్‌ మాకడ( బాపికొంచు నరుగం జర్చించి యేతెంచి నా 


డక్రూరుం డట క్రూరు( డీతండు నిజం బక్రూరు(డా నేని ని 
ర్వక్రత్వంబున కృష్ణు. బెట్టి తన త్రోవం బో విచారింపండే. 10-1216 


నిజంగా అ(క్రూరుడే అయితే కృష్ణుణ్ణిక వదలిపెట్టి వెళ్లాలి అనటం బాగుంది. 
౬౯౦౯౦ ల ౧ 


అక్రూరుడు రామకృష్ణులను రథం ఎక్కించుకొని మధురకు కొనిపోతున్నాడు. కృష్ణవియోగాన్ని 
సహించలేని గోపికలు గొంతెత్తి విలపించుతారు- 


XV 


ఏవం బ్రువాణా విరహాతురా భృశం, |వ్రజస్తియః కృష్ణనిషక్త మానసాః । 

విసృజ్య లజ్ఞాం రురుదుస్స్మ సుస్వరం, గోవింద దామోదర మాధవేతి ॥ 

వీరు సంస్కృత గోపికలు. ఇక తెలుగు గోపికలు ఎలా విలపించారో పోతన్నగారు ఈ (క్రింది పద్యంలో 
చెప్పారు. “కపోలతట సంవిన్యస్త హస్తాబ్బలై”, “పవనోద్దూత లతాభలై” అనే రెండు విశేషణాలు అదనంగా 
జేర్చి గోపికల దయనీయ స్థితిని కనులకు కట్టించారు. 


ఉనిదల్‌ సిగ్గులు మాని కన్గవల నీ రొండొండ వర్షింపంగా 

వివశత్వంబులతో( గపోలతట సంవిన్యస్తహస్తాబ్దలై 

పవనోద్దూత లతాభలై మము గృపం బాలింపు గోవింద మా 

ధవ దామోదర యంచు నేడ్చిరి సుజాతంబైన గీతంబులన్‌. 10-1221 


అక్రూరుడు రామకృష్ణులను మథురకు తీసుకువెళ్తున్నాడు. రథం యమునా నదీతీరానికి చేరింది. 
రామకృష్ణులు రథం దిగి నదిలోనికి వెళ్లి నీళ్లు త్రాగి మళ్లీ రథంమీదకు వచ్చి కూర్చున్నారు. అక్రూరుడు 
నదిలో దిగి స్నానం చేస్తుండగా నదీజలాలలో శ్రీకృష్ణుడు కన్పించాడు. అలా చాలాసేపు చూచిచూచి 
చేతులు మోడ్చి నమస్కరించి ఒడ్డుకు వచ్చి చూస్తే కృష్ణుడు రథంమోద కూర్చుని ఉన్నాడు. ఆశ్చర్యచకితుడైన 
అ(క్రూరునితో కృష్ణుడంటాడు- 

జలములు చేరువ నున్నవి; తలపోయంగ నీవు పోయి తడవయ్యె; నదీ 

జలముల, నభమున ధరణిన్‌, గలుగని చోద్యములు నీకు. గానంబడెనే? 10-1237 

శ్రీకృష్ణుని ప్రశ్నకు అక్రూరుడు ఏమని సమాధానం చెబుతాడు? భగవంతుడైన కృష్ణుని మహత్త్వానికి 
వెరగుపడి వినయ వినమిత శిరస్కుడై భక్తిరస పరిపూర్ణ మనస్కుడై ఇలా అంటాడు- 

నీలోన లేని చోద్యము, లే లోకములందు. జెప్ప రీశ్వర! నీటన్‌ 

నేలన్‌ నింగిని నున్నవె, నీలో. జోద్యంబు లెల్ల నెగడు మహాత్మా! 10-1239 


రథం మథురానగరంలో (ప్రవేశిస్తూంది. శ్రీకృష్ణుడు మథురకు విచ్చేస్తున్నాడనే శుభవార్త విన్న పౌరకాంత 
లందరూ నందనందన సందర్శన కుతూహలాయత్తచిత్తలై గుములు కూడతారు. ఆ సంతోష వార్తను 
పరస్పరం ఈ విధంగా చెప్పుకుంటారు- 


నందు తపఃఫలంబు, సుగుణంబుల పుంజము, గోపకామినీ 

బృందము నోముపంట, సిరి విందు, దయాంబుధి, యోగిబ్బందముల్‌ 

డెందములందు( గోరెడి కడింది నిధానము, సేరవచ్చెనో 

సుందరులార! రండు చని చూతము కన్నుల కోర్కి దీరంగన్‌. 10-1247 


xvi 


ఈ విధంగా సంబరాలు పడుతూ మధురాపురం సుందరీమణు లందరూ తొందర తొందరగా 
నంద తనయుణ్ణి చూడటానికి మేడ లెక్కుతారు: 


వీటంగల చేడె లెల్లను, హాటకమణి ఘటిత తుంగ హర్మ్యాగ్రములన్‌ 
గూటువలు గొనుచు( జూచిరి, పాటించి విశాలవక్షు పద్మదళాన్షున్‌. 10-1240 


విశాలవక్షుడైన ఆ పద్మదళాక్షుణ్ణి వీక్షిస్తూ ఉన్న హరిణేక్షణలను సహజపాండిత్యుడు ఇలా అభివర్షించాడు- 
“వీడంటే రక్కసి విగతజీవగ( జన్ను( బాలుద్రావిన మేటి బాలకుండు 
వీండంటే నందుని వెలందికి జగమెల్ల ముఖమందు( జూపిన ముద్దులాండు 


వీండంటే మందలో వెన్నలు దొంగిలి దర్పించి మెక్కిన దాంపరీండు 
నీ(డటే యెలయించి వ్రేతల మానంబు సూణలాడిన లోకసుందరుండు....” 10-1250 


ఈ విధంగా ఒకరి నొకరు తోసుకుంటూ చేతులు చాచి చూపిస్తూ అ నవనీతచోరుని భువనమోహన 
సౌందర్యానికి మురిసిపోతూ అనుకుంటారు. 


చెలియా! గోపిక లీ కుమారతిలకుం జింతించుచుం బాడుచుం 

గలయం బల్కుచు నంటుచున్‌ నగుచు నాకర్షించుచున్‌ హస్తగా 

మలక క్రీడకు దెచ్చి నిచ్చలును సమ్మానంబులం బొంద.గా( 

దొలుజన్మంబుల నేమి నోంచిరొ కదే దుర్గప్రదేశంబులన్‌. 10-1251 
శ్రీకృష్ణుడు మథురానగరంలో ఎదురుగా వస్తున్న రజకుణ్ణి చూచి ఇలా అంటాడు- 


విందులమై నరేశ్వరుని వీటికి వచ్చితి మేము; మాకు మా 

మందలలోన గట్టికొన మంచిపటంబులు లేవు; నీ ముడిన్‌ 

సుందరధౌతచేలములు శోభిలుచున్నవి; తెమ్ము; నిన్ను మే 

లందెడు నిమ్ము, రాజుదెస నల్లుర మో రజకాన్వయాగ్రణీ! 10-1256 


అంత గొప్పగా సంబోధించి ప్రాధేయపడి శుభం పలికి ప్రార్థించినా అందుకు ఆ రజకుడు తలబిరుసుగా 
సమాధానం చెబుతాడు- 


ఎట్టెట్రా! మనుజేంద్రు చేలములు మీ కీంబాడియే? మీరలుం 

గట్టం బోలుదురే? పయోఘృతదధిగ్రాసంబులన్‌ మత్తులై 

యిట్టాడం జనెణగాక గొల్లలకు మీ కెబ్బంగి నోరాడెడిన్‌? 

కట్టా! ప్రాణము గోలుపోయెదు సుమీ కంసోద్ధతిన్‌ బాలకా! 10-1258 


xvii 
గర్వాంధుడైన రజకుడికి దేహశుద్ది చేసి రామకృష్ణులు వస్త్రాలు ధరించి ముందుకు సాగుతారు. 
ఇంతలో సుదాముడనే మాలాకారుడు కనిపిస్తాడు. అతడిసేవలకు మెచ్చి వరం కోరుకోమంటాడు కృష్ణుడు. 
అప్పుడు సుదాముడు ఇలా అంటాడు- 
నీ పాదకమలసేనయు, నీపాదార్చకులతోడి నెయ్యమును నితాం 
తాపారభూత దయయును, తాపసమందార! నాకు దయ్యేయయ౧దే! 10-1270 


ఈ పద్యానికి తెలుగువారి నాలుకలపై ఎంతటి ప్రచారం అధికారం ఉన్నదో మన అందరికీ తెలుసు. 
ఇంతకూ ఆ పద్యం సుదాముడు పలికిందా? పోతనగారు పలికిందా? అనేదే సందేహం. 


ఆ తరువాత కుబ అనే మరుగుజుపిల కనిపిస్తుంది. ఆ వంకరటింకరపిలను చూచి కృష్ణు డిలా అంటాడు- 
es జ ౧ (ac) 


జావ ౧ 
ఎవ్వరిదానవు? లేపము, లెవ్వరికిం గోరికొనుచు నేగెదు? నీ సే 
రెవ్వతె? మా కిమ్మిన్నియు, నివ్వటిలెదు చక్కనగుచు నీరజనేత్రా! 10-1274 


'చక్కనగుచు' అన్నమాటలోని వ్యంగ్యాన్ని కుబ్బ గ్రహించింది. ఆ అమ్మాయి కొంచెం రోషంతో ఇలా 
అంటుంది- 


“చక్కనివా(డవౌదు! సరసంబుల నొంపకు; మెల్లవారికిన్‌ 
జక్కదనంబు లెక్కడివి? 10-1276 


“నీవే పెద్ద చక్కనయ్యవులే. చమత్కారాలు చాలించు. అందరికీ నీ చక్కదనం ఎక్కడనుంచి వస్తుంది? 
నా పేరు త్రివక్ర. కంసుడి దాసిని. రాజుగారికి సుగంధలేపనాలు తీసుకువెళుతున్నాను' అంటుంది. 


కుబ్బ నిజానికి (త్రివ(క్ర. మెడ వంకర. నడుమ వంకర. కాళ్లు వంకర. అయితే మాత్రం వెక్కిరింపుగా 
'చక్కనగుచు నివ్వటిలెదు' అంటాడా! ఇదంతా పోతనగారి చమత్కారం. మూలంలో ఈ మాట లేదు 


కా త్వం వరోర్వే తదుహానులేపనం, కస్యాంగనే వా కథయస్వ సాధు నః । 
దేహ్యావయో రంగవిలేప ముత్తమం, శ్రేయ స్తతస్తే న చిరాద్భవిష్యతి ॥ 


'ఆ విలేపనాలు మా కివ్వు. నీకు త్వరలో శుభం కలుగుతుంది” అని మూలంలో ఉంటే ఇవన్నీ మాకిస్తే 
నీవంకర చక్కబడి నీవు చక్కని దానవవుతావు' అంటాడు తెలుగు కృష్ణుడు. అందుకు కుబ్జకు రోషం వచ్చి 
పై విధంగా పలికింది. తరువాత ఆ విలేపనాన్ని రామకృష్ణులకు సమర్పిస్తుంది. కృష్ణుడు ఆమె వ(క్రత్వం 
పోగొట్టి అనుగ్రహిస్తాడు. 


Xvill 
శ్రీకృష్ణుడు కంసుని ధనుశ్తాలలో ఉన్న విల్లు విరవటం అత్యంత మనోహరంగా వర్షించాడు పోతన- 
బంధుల్‌ మేలన వామహస్తమున( జాపం బెత్తి మౌర్వీలతా 
సంధానం బొనరించి కొంచెపు( దెగన్‌ శబ్దించుచున్‌ ధీరతా 


సింధుం డా హరి దాని ఖండితముగా. జేసెన్‌ జనుల్‌ చూడగా 
గందేభంబు రసాలదండము నొగిన్‌ ఖండించు చందంబునన్‌. 10-1283 


ఈ పద్యం మూలానికి సరైన అనువాదం. గమనించండి మూలక్టోకాన్ని- 

కరేణ వామేన సలీలముద్ద్ర తం, సజ్యం చ కృత్వా నిమిషేణ పశ్యతామ్‌ । 

నృణాం వికృష్య ప్రబభంజ మధ్యతో, యధేక్షుదండం మదకర్యురుక్రమః ॥ 

పోతన్నగారు ఈ సందర్భంలో చేసిన చంద్రోదయ సూర్యోదయ వర్లనలు అనన్యసామాన్యములు, 
అత్యంతమనోహరములు, ముందు చంద్రోదయాన్ని చిత్తగించండి- 


ప్రాచీదిశాంగనా ఫాలతలంబున దీపించు సిందూరతిలక మనంగ 

దర్శించి విరహుల ధైర్యవల్టులు (దైంప దర్సకుం డెత్తిన దాత్ర మన 

నలిగి కాలకిరాతు( డంధకారమృగంబు ఖండింప మెబయించు ఖడ్గ మనంగ 
గగనతమాలవుక్షము తూర్పుకొమ్మను అలితమై మెణయు పల్లవ మనంగ 


దొంగలు సంతసిల్ల దొంగలు భీతిల్ల, కడలి మిన్ను ముట్టి కడలుకొన6ంగ 
పొడిచె శీతకరు(డు భూరి చకోరక, ప్రీతికరుండు జారభీతికరు(డు. 10-1295 


చం(ద్రోదయానికి ముకుళించుకొన్న కమలాలను ఎంత హృదయంగమంగా వర్షించాడో చూడండి- 


“కళలు గలుగు గాక; కమల తోడగు. గాక, శివుని మౌళిమీ/ద6 జేరుగాక; 
నన్యు నొల్ల( దపను(డై న మత్సతి' యని, సాధ్విభంగి కమలజాతి మొగిడె. 10-1290 


ఇక్కడ 'తపను(డు' అనటంలో చమత్కారం ఉన్నది. తపన శబ్దానికి సూర్యుడు, తపింపజేసేవాడు 
అని రెండర్జాలు. సాధ్వీలక్షణం సమంజసంగా నిరూపితమైంది. 
ఇదే సందర్భంలో పోతన్నగారు చేసిన సూర్యోదయవర్లనం అనంతర (ప్రబంధకవులకు 'ఒజ్జబంతి' 


అయింది. ముద్దులు మూటగట్టే ఆ పద్యాన్ని చిత్తగించండి- 


పౌలోమి తన బాలు సాన్సుపై( గనుపట్ట( బన్నిన పవడంపు బంతి యనంగ 
నాయురర్హముల వ్యయంబు లొత్తిలి చాటు కాలజాంఘికుచేతి ఘంట యనంగ 


xix 


ఘనజంతుజీనిత కాలరాసుల నిధి కొలువ నెత్తిన హేమకుంభ మనంగ 
పశ్చిమదిక్కాంత పరంగ6 గ్రైసేయుచో ముందట నిడుకొన్న ముకుర మనంగ 


గోకతాపోపశమ దివ్య ఘుటిక యనంగ, పద్మినీకాంత నోముల ఫల మనంగ 
“'మూండుమూర్తుల సారంపు ముద్ది యనంగ, మిహిరమండల ముదయాద్రిమీ(ద నొప్పె. 10-1304 


ఈ వర్లనలన్నీ పోతన్నగారి సొంతం. 
లం 
మల్లయుద్దంలో మహావీరుడైన చాణూరుడు శ్రీ కృష్ణుణ్ణి అధిక్షేపించటం చాలా సహజంగా ఉన్నది. 
౧ డా = ౬౯౦౯౦ 


ల 


నాతో బోర(గ నెంతవాండ విసిరో నా సాటియే నీవు? ని 

ఖ్యాతుండం గులజుండ సద్గుణుండ సత్కర్మస్వభావుండ; నీ 

కేతాదృగ్విభవంబు లెల్ల. గలవే? యీ వీట పోరాడుటల్‌ 

వ్రేతల్‌ చూడంగం గుప్పిగంతు లిడుటే వీక్షింపు గోపార్భకా! 10-1338 


రణరంగంలో కూడ పోతనగారు తనకు సహజమైన అంత్య(ప్రాస సౌందర్యాన్ని ప్రదర్శించకుండా 
ఉండలేడు. జరాసంధుడు రామకృష్ణుల పైకి యుద్దానికి వచ్చి వారిని చుట్టుముట్టినప్పుడు ఎంత చక్కని 
కల్పన చేశాడో చూడండి- 


పవనుండు మేఘరేణువుల భానుకృశానులం గప్పుకైవడిన్‌ 

వివిధబలౌఘముం బనిచి వేగమ మాగధు. డావరించె భూ 

మ్యవనిచరిష్టులన్‌ గువిముతావనినాథ నిరాకరిష్టులన్‌ 

దినిషదలంకరిష్ణుల నతిస్థిరజిష్ణుల రానుకృష్ణులన్‌. 10-1554 


కాలయవనుడు శ్రీకృష్ణుని వెంట పడతాడు. కృష్ణుడు పరుగిడుతూ పోయి పోయి ఒక గిరిగహ్యరంలో 
దూరుతాడు. కాలయవనుడు కూడా ఆ గుహలో జొరబడి నిద్రపోతున్న ముచుకుందుణ్ణి శ్రీకృష్ణునిగా 
భావించి కాలితో తంతాడు. ముచుకుందుని కన్నులనుండి వెలువడిన (క్రోధాగ్ని జ్వాలలకు కాలయవనుడు 
భస్మమైపోతాడు. అనంతరం ముచుకుందుడు తనముందు సాక్షాత్కరించిన శ్రీకృష్ణుల్లి చూచి ఇలా అంటాడు- 

శశినో! యింద్రుండవో! విభావసు(డవో! చండ ప్రభారాశివో! 

శశిచూడామణివో! పితామహు(డవో! చక్రాంకహస్తుండవో! 

దిశలున్‌ భూమియు మిన్ను నిండె నిదె నీ తేజంబు చూడంగ దు 

ర్వశమై; యెవ్వ(డ వేల వచ్చి తిచటన్‌ వర్తించె దేకాకివై? 10-1647 


ఇది పోతన్నగారి ప్రసన్నమధురశైలికి ఒక చిన్న ఉదాహరణం. 


XX 


రుకి శణీకల్యాణఘట్టంలో పరీక్షిన్మహారాజు శుకమహర్షితో ఇలా అంటాడు- 


బ్రహ్మన్‌ కృష్ణకథాః పుణ్యా మాధ్విర్లోకములాపహాః | 
కో ను తృప్యేత శృణ్వానః శ్రుతజ్లో నిత్యనూతనాః ॥ 


వ్యాసుని మూలానికి పోతన్నగారి అనువాదం ఎంత చక్కగా ఉన్నదో చూడండి- 


కల్యాణాత్మకమైన విష్ణుకథ లాకర్షించుచున్‌ ముక్త వై 

కల్యుం డెవ్వడు తృప్తుండౌ? నవి వినంగా( గ్రొత్త లౌచుండు; సా 

కల్యం బేర్పడ భూసురోత్తమ! యెజుంగం బల్కవే రుక్మిణీ 

కల్యాణంబు నినంగ నాకు మదిలో. గౌతూహలం బయ్యెడిన్‌. 10-1683 


అంతటితో పోతన్నగారికి తృప్తి కలుగలేదు. శ్రీకృష్ణుని కథలంటేనే ఆయన ఒళ్లు పులకించిపోతుంది. 
సహజపాండిత్యుడు తన సహజమైన కృష్ణభక్తిని వెంటనే ఈ కందపద్యంలో పొందుపరచకుండా ఉండలేక 
పోయాడు- 


భూషణములు సెవులకు; బుధ, తోషణము; లనేక జన్మదురితౌఘ విని 

శోషణములు; మంగళతర, ఘోషణములు; గరుడగమను గుణభాషణముల్‌. 10-1684 

రుక్మిణి అన్నగారైన రుక్మి తన చెల్లెల్ని శిశుపాలునికి ఇవ్వాలని నిర్ణయిస్తాడు. బంధువుల అభిప్రాయాన్ని 
(త్రోసిపుచ్చుతాడు. 

బంధూనా మిచ్చతాం దాతుం, కృష్ణాయ భగినీం న్సప | 

తతో నివార్య కృష్ణద్విడ్‌, రుక్మీ చైద్య మమన్యత I 

ఈ శ్లోకానికి పోతన్నగారు వాసినపద్యం ఎంత హృద్యంగా ఉందో చిత్తగించండి- 

ne) 


బంధువు లెల్ల( గృష్ణునకు బాలిక నిచ్చెదమంచు శేముషీ 

సింధువులై విచారములు సేయగ వారల నడ్డుపెట్టి దు 

స్పంధుడు రుక్మి కృష్ణునెడం జాల విరోధము. జేసి మత్త పు 

పృంధయవేణి నిత్తు శిశుపాలున కంచు. దలంచె నంధుండై. 10-1696 

శ్రీకృష్ణుని దగ్గర కంపిన బ్రాహ్మణుని రాక ఆలస్యం కావడంతో రుక్మిణి పడుతున్న ఆవేదన, 
ఆందోళన పోతన్నగారు అత్యద్భుతంగా వర్లించారు- 

లగ్నం బెల్లి; వివాహముం గదిసె; నేలా రాడు గోవిందు? డు 

ద్విగ్నం బయ్యెడి మానసంబు; వినెనో వృత్తాంతమున్‌; బ్రాహ్మణుం 


xxl 
డగ్నిద్యోతను( డేటికిం దడసె? నా యత్నంబు సిద్దించునో 
భగ్నంబై చనునో విరించికృత మె బృంగిన్‌ బ్రవర్తించునో? 10-1725 


ఇంకా ఈ పద్యంలో ఆమె మనోవేదన ఆలకించండి- 


ఘను డా భూసురు. డేగెనో నడుమ మార్గశ్రాంతు(డై చిక్కెనో 
విని కృష్ణుం డిది తప్పుగా దలంచెనో? విచ్చేసెనో? యీశ్వరుం 
డనుకూలింప( దలంచునో తలంపండో? యార్యామహాదేవియున్‌ 
నను రక్షింప నెణుంగునో యెజుంగదో? నాభాగ్య మెట్టున్నదో? 10-1726 


తానేమైనా రహస్యంగా రాయబారం పంపటం పొరపాటీమో! అందుకు కృష్ణుడు తప్పుపట్టాడేమో! 
అని అందోళన చెందుతున్న రుకి శగీతో ద్యారకనుండి తిరిగివచ్చిన అగ్నిద్యోతనుడు ఈ విధంగా చెప్పడంలో 
ఎంతో జొచిత్యం ఉన్నది- 


మెచ్చె భవద్గుణోన్నతి; కమేయధనావళు లిచ్చె నాకు; దా 

వచ్చె సుదర్శనాయుధుండు వాండె; సురాసురు లెల్ల నడ్డమై 

వచ్చిన నైన రాక్షసవివాహమునం గొనిపోవు నిన్ను; నీ 

సచ్చరితంబు భాగ్యమును సర్వము నేడు ఫలించె. గన్యకా! 10-1735 


ఈ పద్యంలో 'మెచ్చె భవద్గుణోన్నతికి” అనటంలో రుక్మణి మనస్సులోని సందేహం తీరిపోయింది. 
'తా వచ్చె సుదర్శ్భనాయుధు(డు' అనటంలో శ్రీకృష్ణుని ఆగమనవేగం అభివ్యక్త మయింది. 


పోతన్నగారు భాగవత ప్రారంభంలో గురుస్తుతి చేయలేదే అని కొంతమందికి అనుమానంగా ఉండేది. 
దానికి సమాధానం మనకు ఇక్కడ దొరుకుతుంది. రుక్మిణీ కల్యాణఘట్టంలోనే పోతన్నగారు సొంతంగా 
ఈ పద్యం వ్రాశారు. రాయబారిగా వచ్చిన బ్రాహ్మణుడు కృష్ణుడితో అంటాడు- 


ఆ యెలనాణగ నీకు( దగు; నంగనకుం దగు దీపు; మా యుసా 

ధ్యాయుల యాన; పెండ్లి యగు( దప్పదు; జాడ్యము లేల? నీవు నీ 

తోయమువారి( గూడుకొని తోయరుహానన. దెత్తుగాని ని 

చ్చేయుము; శత్రులన్‌ నుణుముసేయుము; సేయుము శోభనం బిలన్‌. 10-1713 


మ రిద్దరూ పరస్పరం తగిన దంపతులు. మీకు తప్పుకుండా వివాహం జరిగి తీరుతుంది. మా 
గురువులమీద ఒట్టు' అంటాడు. అంతేకాని ఆ వేదవేత్త అయిన బ్రాహ్మణోత్తముడు వేదాల తోడనిగాని, 


ప 


భగవంతుని తోడనిగాని, గాయత్రి తోడనిగాని అనకుండా “మా ఉపాధ్యాయుల ఆని అనటంలో ఎంతో 
విశేషం ఉంది. ఇది పోతన్నగారికి గురువులయందుండే గౌరవానికి మచ్చుతునుక. 


తన కోరిక చెల్లించి కృష్ణుని కొనితెచ్చిన బ్రాహ్మణునికి రుకి దేవి తన కృతజ్ఞతాపూర్వక ధన్యవాదాలు 
సమర్పించడం ఎంతో సముచితంగా ఉంది. 


జలజాతేక్షణు( దోడితెచ్చితివి నా సందేశమున్‌ జెప్పి; నన్‌ 

నిలువం బెట్టితి; నీ కృపన్‌ బ్రదికితిన్‌; నీయంత పుణ్యాత్మకుల్‌ 

గలరే? దీనికి నీకు( బ్రత్యుపకృతిం గావింప నే నేర; నం 

జలి( గావించెద; భూసురాన్వయమణిీ! సద్బంధుచింతామణీ! 10-1737 


ఈ విధంగా పోతన్నగారి అనువాదం అత్యంతసహజంగా జొచిత్యభరితంగా, సరసంగా, సరళంగా 
సాగిపోయింది. 


తెలుగుజాతికి అత్యంత ప్రీతిపాత్రమైన పోతనభాగవతాన్ని అక్షరాస్యులందరికీ అందుబాటులో ఉండే 
నిమిత్తం హృద్యగద్యానువాద సహితంగా, ప్రతిపద్య భావార్థ సంయుతంగా (ప్రకటించాలనే సముచితసంకల్పం 
తిరుమల తిరుపతి దేవస్థానముల వారికి కలగటం బహుధా ప్రశంసనీయం. 


ఈ సందర్భంగా సంపాదించిన అనువాద భాగా లన్నింటినీ పరిశీలించి, పరిష్కరించి, వాటికి ఏక 
సూత్రత కల్పించే భారం నాకు అప్పగించినందులకు కార్యనిర్వహణాధికారి శ్రీ యం. వి. యస్‌. (ప్రసాద్‌, 
ఐ.ఏ.ఎస్‌, మహాశయులకూ,డా. రావుల సూర్యనారాయణమూర్తి పి.ఆర్‌.ఒ., గారికీ, ఎడిటర్‌ శ్రీ కె. సుబ్బారావు 
గారికీ నా హృదయ పూర్వక ధన్యవాదాలు. 


ఈ దశమ స్కంధంలో 726 నుండి 1791 వరకు ఉన్న గద్యపద్యాలను శ్రీమాన్‌ ముదివర్తి 
కొండమాచార్యులవారు సరళగద్యంలోకి అనువదించారు. వీరు సంస్కృతాం(ధ్ర సాహిత్య ధర్మజ్ఞాలు, 
కవితామర్మజ్ఞులు, “విద్వత్కవి శిరోమణి” బిరుదాంకితులు, హృద్యానవద్య పద్యవిద్యా విశారదులు. ధర దీక్ష, 
అమరసందేశము, వీరమనీడు, కూనలమ్మ, నారాయణమ్మ, పూర్ణాహుతి ముక్తావళి, ప్రచండకౌశికం, వంటి 
అనేక కావ్యములు రచించి పేరెన్నిక గన్నవారు. అమృతసారము, బ్రహ్మగాంధర్వము, అన్నమయ్య విన్నపాలు 
అనే కృతులద్వారా అన్నమాచార్యులవారి అధ్యాత్మ సంకీర్తనల మధురభావ సుధారసాన్ని సుమారు తొమ్మిది 
వందల సీసాలకెత్తి ఆంధ్రావళికి అందించిన ధన్యజీవనులు శ్రీమాన్‌ ఆచార్యులవారు. వీరి రచనలపై శ్రీచల్లా 
హరిశ్చంద్ర పరిశోధన చేసి శ్రీవేంకటేశ్వర విశ్వవిద్యాలయం నుండి పిహెచ్‌. డి., పట్టం అందుకున్నారు. వీరు 
భాగవతమునకు కావించిన పద్యగద్యానువాదం సరసమై, సరళమై, అందరికీ అందుబాటులో ఉంది. 


దయ 
ఈ గ్రంథాన్ని ఇంతముచ్చటగా, ఇంత నిర్దుష్టంగా ముద్రించి ఇచ్చిన దేవస్థానం (ప్రెస్‌ మేనేజర్‌ 
శ్రీయుతులు ఎమ్‌. విజయకుమార్‌రెడ్డి గారికీ, వారి సిబ్బందికీ నా సాధువాదాలు. 
అక్షరదోషాలు దొర్లకుండా, సహ(స్రాక్టులై (ప్రూపులు సరిదిద్దిన పూజ్యమి(త్రులు మహాకవి శ్రీమాన్‌ 
ముదివర్తి కొండమాచార్యులవారికి, శ్రీములుకుట్ల రామకృష్ణశాస్త్రి గారికి నా అభివాదాలు. 


౧ 
ముద్రణకు అనుకూలంగా (ప్రెస్‌ కాపీ సిద్ధంచేసి శుద్దప్రతి అందించిన చిరంజీవి కోరాడ రామకృష్ణ 
ఎమ్‌.ఎ., ఎమ్‌.ఫిల్‌. కు నా ఆశీర్వాదాలు. 


కళ్యాణభారతి భవదీయుడు 
రవీంద్రనగర్‌, కరుణశ్రీ 
గుంటూరు. (ప్రధాన సంపాదకుడు 


(ప్రజాపతి, వసంతము. పోతన భాగవతము 


నిషయసూణిక 


పదవ స్కంధము - పూర్వభాగము 

విషయము 
పరీక్షిన్మహారాజు శుకయోగీంద్రు నడిగెడు ప్రశ్న 
బ్రహ్మాది దేవతలు దేవకీగర్భస్థుండగు శ్రీకృష్ణుని స్తుతించుట 
శ్రీకృష్ణావతార ఘట్టము 
దేవకీదేవి స్వామిని స్తుతించుట 
దేవకీ వసుదేవుల పూర్వజన్మముల వృత్తాంతము 
కంసుని పంపునం బూతన యను రాక్షసి వ్రేపల్లెకు జనుదెంచుట 
బాలకృష్ణుడు శకటముం దన పాదమున గూల దన్నుట 
తృణావర్తు(డను రాక్షసు(డు సుడిగాలియె కృష్ణు నెత్తుకొనిపోవుట 
శ్రీకృష్ణ బలరాముల బాల్యక్రీడాభి వర్ణనము 
గోపికలు శ్రీకృష్ణుని దుడుకుంజేంతలను యశోదాదేవితో జెప్పుట 
మృద్భక్షణ విశ్వరూప ప్రదర్శనాద్యభివర్షనము 
యశోదానందుల పూర్వజన్మ వృత్తాంతము 
యశోద దధిభాండ వికలనాదులు సేసిన కృష్ణుని పట్టుకొనుట 
ఉలూఖల బంధన యమళార్జున భంజనాద్యభివర్షనము 
నందాదులు బృందావనంబునకు అరుగుదెంచుట 
వత్సాసుర బకాసురుల వధ 
శ్రీకృష్ణుడు గోపకులతో బంతిచల్టులం గుడువ వనమున కేంగుట 
గోపాలబాలురు కృష్ణునితోగూడి చల్లు లారగించుట 
(బ్రహ్మ గోవత్సములను గోపబాలకులను నంతర్జానంబు సేయుట 

గో గోప గోపికా సంఘమును గార్చిచ్చు చుట్టుకొనుట 
(గ్రీష్మర్తువర్షనము. 
బలభ(ద్రుండు ప్రలంబాసురుని వధించుట 
శ్రీకృష్ణుడు దావాగ్నిని [మింగి గో గోపక సంఘమును కాపాడుట 
వర్షర్తు వర్షనము 

వృషభాసుర సంహారము 

శ్రీకృష్ణుండు కేశివ్యోమాసురుల సంహరించుట 

శ్రీ కృష్ణమూర్తి మథురానగర ప్రవేశము సేయుట 

సూర్యోదయ వర్షనము 

శ్రీకృష్ణుడు కువలయాపీడ మను గజంబును వధించుట 

శ్రీకృష్ణ బలరాములు చాణూరముష్టికులను వధించుట 

థః 


శ్రీరామచంద్ర పర్బబ్రవ్మాణే నమః 


మూతన ఖభారవతముు 
(సరళ గద్వానువాద నహితము) 
దశమ స్కంధము - పూర్వభాగము 
-: పరీక్షిన్మహారాజు శుకయోగీంద్రు నడిగెడు ప్రశ్న :- 


కంఠచాప ఖండన!, పాకారి ప్రముఖ వినుత భండన! విలస 
()క్కాకుత్ళృవంశమండన!, రాకేందు యశోవిశాల! రామనృపాలా! 1 
* శ్రీరామచంధ్రా! నీవు శివుని విల్లు విరచిన వాడవు. ఇంద్రుడు మొదలైన వారు మెచ్చుకొనేటట్టు 
యుద్దం చేయగలవాడవు. ప్రకాశిస్తూ ఉన్న కాకుత్‌ స్థ వంశానికి అలంకార మైనవాడవు. కార్తిక పూర్ణిమనాటి 


చంద్రుని వెన్నెలవంటి కీర్తితో విశ్వమంతటను వ్యాపించిన వాడవు. ప్రజలను ఆనందపరచు రాజువు నీవు. 
అటువంటి నీకు నమస్కారము. 


న. మహనీయ గుణగరిష్టులగు న మ్మునిశ్రేష్టులకు నిఖిల పురాణ వ్యాఖ్యాన వైఖరీ సమేతుం డయిన 

సూతుం డిట్లనియె, నట్టు పరీక్షిన్నరేంద్రుండు శుకయోగీంద్రుం గనుంగొని. 2 
* అన్ని పురాణాలనూ వ్యాఖ్యానించటంలో నైపుణ్యం గల సూతమహాముని, గొప్ప గుణాలచేత 

ఉత్తములైన శౌనకాది మహర్షి సత్తములతో ఈ విధంగా అన్నాడు. 


పరీక్షిన్మహారాజు శుకమహర్షిని చూచి ఇలా పలికాడు. 
క. తెలిపితివి సోమసూర్యుల, కులవిస్తారంబు, వారి కులము ధరిత్రీ 
శుల నడవళ్లును వింటిమి, కలరూపము లెల్ల మాకు. గడు వెజంగులు(గన్‌. 3 
* "సూర్యవంశ చంద్రవంశాలను తెలిపావు. ఆ వంశాలలో జన్మించిన రాజుల చరిత్రలు నీవు 
చెప్పగా విన్నాము. వారి చరిత్రలలో ఉన్న విశేషాలు మాకు చాలా వి భ్రాంతిని కలిగించాయి. 

క. శీలము గల యదుకులమున, నేలా పుట్టెను మహాత్ము( డీశు(డు విష్ణుం? 
డే లీల మెలగా? నెయ్యే, వేళల నే మేమి సేసె? వివరింపు తగన్‌. 4 
* ముహాతు డు, ఈ లోకాలకు ఈశ్వరుడు అయిన విష్ణువు శీలవంతమైన యదువంశంలో ఎందుకు 


పుట్టవలసి వచ్చింది? అలా పుట్టి ఏ విధంగా ప్రవర్తించాడు? ఏయే వేళల్లో ఏమేమి పనులు చేశాడు? ఈ 
విషయాలన్నీ చక్కగా చెప్పవలసింది? 


2 పోతన భాగవతము 


క. భవములకు మందు, చిత్త శ్రవణానందము, ముముక్షుజన పదము, హరి 
స్తవము పశుఘ్నుండు దక్కను, జెవులకు.( దని వయ్యె ననెడి చెనంటియు.( గలే. 5 


* శ్రీహరియైన విష్ణువుయొక్క స్తోత్రం సంసార బాధలకు జొషధం. చెవులకు మనస్సుకు ఆనందం 
కలిగిస్తుంది, మోక్షం ఆర్జించే జనులకు కోరదగినస్థానం. అటువంటి హరిస్తోత్రం విని * ఇంక చాలు'అనే 
మూర్భుడు ఎవడైనా ఉంటాడా? కసాయివాడు అయితే తప్ప ఆ మాట ఎవడూ అనడు. 


క. మా పెద్దలు మును వేల్పులు, నోపని భీష్మాది కురుకులోత్తను సేనా 
కూపారము నే కోలము, ప్రాపున లంఘించి రొక్క బాలపదముగాన్‌. 6 


* భీష్మాది కురువీరులతో నిండిన కౌరవసైన్యం దేవతలకైనా ఓర్వరానిది. అలాంటి కౌరవసేనా 
సముద్రాన్ని మా పెద్దలైన పాండవులు ఒక్క పసిపిల్లవాని అడుగును దాటగలిగినంత సులభంగా దాటగలిగారు 
గదా! ఏ తెప్ప సహాయంతో దాటగలిగారు? 

క. మాయమ్మ కుక్షి గురుసుత, సాయక పీడితుండ నైన జడు నన్నుం గౌం 

తేయ కురుకులము నిలుప(గ, నా యుత్తము( డాత్త చక్రు(డై రక్షించెన్‌. 7 


* నేను మా అమ్మ గర్భంలో ఉండగా అశ్వత్థామ ప్రయోగించిన అగస్రంచేత బాధపడి నిశ్చేష్టుడనైనాను. 
అటువంటి సమయంలో పాండవకులాన్ని నిలబెట్టడానికి శ్రీకృష్ణుడు చక్రాన్ని ధరించి నన్ను రక్షించాడు. 


ఆ. కలిసి పురుషమూర్తి కాలరూపములను, లోకజనుల వెలిని లోన నుండి 
జన్మ మృత్యువులను సంసారముక్తుల, నిచ్చు నతని చరిత మెల్ల. జెపుమ! 8 


* పురుషోత్తముడైన విష్ణువు పురుషరూపంతోనూ కాలరూపంతోనూ లోకంలోని జీవులందరి లోపలా 
బయటా కూడా ఉంటాడు. అలా ఉండి జనన మరణాలనూ సంసార బంధాలనూ మోక్షాన్నీ ప్రసాదిస్తాడు. 
అటువంటి పురుషోత్తముని చరిత్ర అంతా చెప్పవలసింది. 


సీ. ఊహించి రాముడు రోహిణి కొడుకంచు నప్పుడు యోగీంద్ర! చెప్పి తీవు 
దేవకి కడుపున నే వెరవున నాత( డుండెను దేహంబు నొండు లేక? 
తన తండ్రి యిలవాసి వనజాక్షు( డేరీతి మందకు. బోయె? నే మందిరమున 
నుండి యెయ్యది సేయుచుండెను? దన మేన మామ కంసుని నేల నామ మణంచె 


ఆ. నెన్ని యేండ్లు మనియె నిలమీ(ద మనుజుండై?, యెంద తైరి భార్య? లెట్టు మెలల? 
మజీయు నేమి చేసె? మాధవు చారిత్ర, మెంత గలదు? నాకు నేర్సరింపు. 9 


* యోగీంద్రా! బలరాముడు రోహిణీదేవి కుమారుడని చెప్పావు. మరి మరో శరీరం లేకుండా 

దేవకీదేవి గర్భానకూడా ఎలా ఉన్నాడు? కృష్ణుడు తన తండ్రిగారి యిల్లు వదలి |వ్రేపల్లెకు ఎలా వెళ్ళాడు? 
౬౦ ౧ ౧ ౧ 

ఎవరి యింట ఉన్నాడు? ఎలా (ప్రవర్తించాడు? ఆయన తన మేనమామ అయిన కంసుని సంహరించ 

వలసిన పరిస్థితి ఎందుకు వచ్చింది? ఆయన భూమిమీద మానవుడుగా ఎన్ని సంవత్సరాలు జీవించాడు? 
ఆయనకు భార్యలెందరు? వారితో ఏ విధంగా ప్రవర్తించాడు? ఇంకా ఏమేమి చేశాడు? ఆ మాధవుని చరిత్ర 
ఇంకా ఎంత ఉందో అంతా నాకు వివరంగా చెప్పవలసింది.” 


వ. అని మజియు నిట్లనియె. 10 
ఆ. నీ ముఖాంబుజాత నిర్ముక్త హరికథా, మృతము( [ద్రావ( ద్రావ మేను వొదలె, 
వంత మానె, నీరువట్టు నాకలియును, దూరమయ్యె, మనము దొంగలించె. 1 


* అని పరీక్షిత్తు ఇంకా ఇలా అన్నాడు: - నీ ముఖం అనే పద్మం నుండి మకరందంలాగా (స్రవిస్తున్న 
హరికథలు అనే అమృతం (త్రాగి త్రాగి నా శరీరం పులకరిస్తూన్నది. మరణం దగ్గర పడుతున్నదనే దుఃఖం 
అంతరించింది. ఆకలిదప్పులు దూరమైపోయాయి. మనస్సు ఆనందంతో పరవళ్ళు (త్రాక్కుతున్నది. 


వ. అని పలుకుచున్న రాజు మాటలు విని, వైయాసి యిట్లనియె. 12 
* ఇలా అంటున్న పరీక్షిత్తు మాటలు విని వ్యాసభగవానుని కుమారుడైన శ్రీశుకుడు ఇలా అన్నాడు. 


క. విష్ణు కథా రతు( డగు నరు, విష్ణుకథల్‌ చెప్పు నరుని వినుచుండు నరున్‌ 
విష్ణుకథా సం ప్రశ్నము, విష్ణుపదీ జలము భంగి విమలుల( జేయున్‌. 13 


* “రాజా! విష్ణువు పాదాలనుండి పుట్టిన గంగాజలం వలెనే విష్ణు కథాప్రసంగంకూడా విష్ణుకథలయందు 
ఆసక్తి గలవారినీ, ఆ కథలు చెప్పే వారినీ, వినేవారినీ పునీతులను చేస్తుంది. 


సీ. రాజేంద్ర! విను తొల్లి రాజలాంఛనముల వేలసంఖ్యల దైత్య విభులు దన్ను 
నాక్రమించిన భార మాంగంజాలక భూమి గోరూపయె బ్రహ్మ జేర బోయి 
కన్నీరు మున్నీరుగా రోదనము సేయం గరుణతో భావించి కమలభవుండు 
ధరణి నూజడఈ బల్కి ధాత్రియు వేల్పులు( గదలిరా విష్ణుని. గాన నేగి 


తే. పురుష సూక్తంబు( జదివి యద్భుత సమాధి, నుండి యొకమాట విని వారిజోద్భవుండు 
విను(డు వేల్పులు ధరయు నే విన్నయట్టి, పలుకు వివరింతు నని ప్రీతి. బలికె( దెలియ. 14 


* పరీక్షిన్మహారాజా! వివరంగా చెబుతాను విను. పూర్వం ఎంతో మంది దానవశ్రేష్టులు భూమిపై 
పుట్టి అధికారాలు చేపట్టి రాజులై భూమిని ఆక్రమించారు. భూదేవి ఆ భారం మోయలేక, బ్రహ్మదేవుని 
వద్దకు వెళ్ళి కన్నీరు మున్నీరుగా ఏడ్చింది. బ్రహ్మదేవుడు కరుణతో భూదేవిని ఊరడించి కర్తవ్యం 
ఆలోచించాడు. భూదేవినీ, దేవతలనూ వెంటబెట్టుకొని విష్ణువును దర్శించడానికి బయలుదేరాడు. పురుష 
సూక్తం పఠించి అద్భుతమైన సమాధిస్థితిలో ప్రవేశించాడు. ఆ ధ్యానంలో ఒకమాట ఆయనకు వినబడింది. 


— 


అది విని బ్రహ్మదేవుడు సంతోషంతో ఇలా అన్నాడు : 


4 పోతన భాగవతము 
“భూదేవీ! దేవతలారా! నేను విన్నమాట వివరిస్తాను - వినండి. 
క. యాదనకులమున నమరులు!, మేదినిపై( బుట్ట జనుండు మీ యంశములన్‌ 
శ్రీదయితు(డు వసుదేవున, కాదరమున బుట్టి భార మంతయు బాపున్‌. 15 
* దేవతలైన మీరంతా మీ మీ అంశలతో యాదవకులంలో భూమిపై జన్మించండి. లక్ష్మీపతి అయిన 
విష్ణువు ఆదరంతో వసుదేవునికి పుత్రుడుగా జన్మించి భూభారమంతా తొలగిస్తాడు. 
క. హరి పూజార్థము పుట్టుండు, సురకన్యలు! భూమియందు సుందరతనులై 
హరి కగ్రజుండై శేషుడు హరికళతో. బుట్టు. దత్రియారంభుండై. 16 
* అప్పరసలందరూ భూమిపైన సుందరమూర్తులై, విష్ణువును పూజించడానికి పుట్టవలసింది. విష్ణువు 
ప్రీతికోసం ఆదిశేషుడు హరి కళతో విష్ణుని అన్నగారుగా పుట్టగలడు. 


ఆ. ఈ ప్రపంచ మెల్ల నే మాయచే మోహి, తాత్మ మగుచు నుండు నట్టిమాయ 
కమలనాభు నాజ్ఞ( గార్యార్థమై నిజాం, శంబు తోడ బుట్టు జగతియందు. 17 


* ఈ ప్రపంచం అంతా ఏ మాయచేత మోహం చెందుతూ ఉంటుందో, ఆ యోగమాయ విష్ణువు 
ఆజ్ఞచేత తన అంశతో కార్యనిర్వహణకోసం భూమిపైన జన్మిస్తుంది.” 


వ. అని యిట్లు వేల్పుల నియ్యకొలిపి పుడమిముద్దియ నొడంబటిచి తమ్మిచూలి తన మొదలి నెలవునకుం 
జనియె, నంత యదువిభుం డయిన శూరసేనుండను వాండు మధురాపురంబు తనకు రాజధానిగా 
మాధురంబులు శూరసేనంబు లనియెడు దేశంబు లేలెం. బూర్వకాలంబున. 18 


* ఈ విధంగా దేవతలకు చెప్పి వారిని అంగీకరింపజేసి భూదేవిని ఓదార్చి బ్రహ్మదేవుడు తన 
లోకానికి వెళ్లిపోయాడు. 

భూలోకంలో యాదవ వంశంలో పుట్టిన శూరసేనుడనే రాజు మధురాపురాన్ని రాజధానిగా చేసుకొని 
మధురకూ, శూరసేనమునకూ సంబంధించిన దేశాలు పరిపాలించాడు. 


క. ఏ మధథురయందు నిత్యము, శ్రీమన్నారాయణుండు సెలంగు( బ్రియముమై 
నా మథుర సకల యాదవ, భూమీశుల కెల్ల మొదలి పురి యయ్యె నృపా! 19 


* ఏ మథురానగరంలో శ్రీమన్నారాయణుడు విలాసంగా విహరించాడో ఆ మధురానగరం 
పూర్వకాలంలో యాదవ ప్రభువుల కందరకూ మొదట రాజధానిగా ఉండేది. 


సీ. ఆ శూరసేనుని కాత్మజుం డగు వసుదేవు( డా పురి నొక్క దినమునందు 
దేవకి( బెండ్లియె దేవకియును దాను గడువేడ్క రథమెక్కి కదలువేళ 

నుగ్రసేనుని పుత్రు( డుల్లాసి కంసుండు చెల్లెలు మణ(దియు నుల్లసిల్లి 
హరుల పగ్గముల( జేనంది రొప్ప( దొడంగె, ముందట భేరులు మురజములును 


ఆ. శంఖ పటహములును జడిగొని మోయంగం గూంతుతోడి వేడ్క కొనలు సాగ 
దేవకుండు సుతకు దేవకీదేవికి, నరణ మీ దలంచి యాదరించి. 20 


* ఆ శూరసేనుని కుమారుడైన వసుదేవుడు దేవకీదేవిని పెండ్డి చేసుకొని, ఒకనాడు తన భార్యతో 
కలిసి రథమెక్కి బయలుదేరాడు. ఉ(గ్రసేనుని కుమారుడైన కంసుడు చెల్లెలిపై (ప్రేమతో తానే స్వయంగా 
గుర్రాల పగ్గాలు పట్టి రథం త్రోలసాగాడు. అదిచూచి దేవకీ వసుదేవులు చాలా సంతోషించారు. రథం 
ముందుగా భేరీలు, మృదంగాలు, శంఖాలు, డప్పులు రాజలాంఛనాలుగా మోగుతూ ఉన్నాయి. 


దేవకితండ్రియైన దేవకుడు కుమార్తెపైన ప్రేమతో ఆమెకు అరణం ఇవ్వాలని అనుకున్నాడు. 


వ. సార్థంబు లయిన రథంబుల వేయునెనమన్నూటిని గనక దామ సముత్తుంగంబు లయిన 
మాతంగంబుల నన్నూటిని( బదివేల తురంగంబులను, విలాసవతు లయిన దాసీజనంబుల నిన్నూటి 
నిచ్చి యనిచినం గదలి వరవధూ యుగళంబు దెరువునం జను సమయంబున. 21 


* ధనంతో నిండిన పదునెనిమిది వందల రథాలనూ, బంగారుహారాలతో అలంకరించిన నాలుగు వందల 
ఏనుగులనూ, పదివేల గుర్రాలనూ, విలాసవతులైన రెండు వందలమంది దాసీజనులనూ ఆమెకు అరణంగా 
ఇచ్చాడు. (క్రొత్త దంపతులైన దేవకీ వసుదేవులు రథంలో కూర్చుండి రాచబాటలో బయలుదేరారు. 


క. పగ్గములు వదలి వేగిర, మగ్గలముగ రథము గడపు నా కంసు(డు లో 
బెగ్గిలి యెగ్గని తలంప6గ, దిగ్గన నశరీరవాణి దివి నిట్టనియెన్‌. 22 


* కంసుడు గుర్రాల పగ్గాలు సడల్ఫి రథం వేగంగా నడపసాగాడు. ఇంతలో అకస్మాత్తుగా అతని 
గుండెలు అదరేటట్టు అశరీరవాణి ఆకాశంలో నుండి యిలా పలికింది. 


క. “తుష్టయగు భగిని మెచ్చంగ, నిష్ణుండవై రథము గడపె, దెణు6గవు మీందన్‌ 
శిష్టయగు నీ తలోదరి, యష్టమగర్భంబు నిన్ను హరియించు( జుమీ!” 23 


* “సంతృప్పురాలైన చెల్లెలు దేవకీదేవి మెప్పుకోసం ఎంతో ప్రేమతో రథం నడుపుతున్నావు. కాని 
ముందు రానున్నది తెలుసుకో లేకుండా ఉన్నావు. ఉత్తమురాలైన ఈ యువతి అష్టమ గర్భంలో పుట్టిన 
వాడు నిన్ను సంహరిస్తాడు సుమా!” 

వ. అని యిట్లాకాశవాణి పలికిన నులికిపడి భోజకుల పాంసనుండైన కంసుండు సంచలదంసుండై 
యడిదంబు బెడిదంబుగా. బెజికి జలిపించి దెప్పరంబుగ ననుజ కొప్పుంబట్టి కప్పరపాటున నొప్పణం 
దిగిచి యొడిసి పట్టి, తోంబుట్టువని తలంపక తెంపు సేసి తెగవ్రేయ గమకించు సమయంబున 
వసుదేవుండు డగ్గటి. 24 

* ఈ విధంగా ఆకాశవాణి పలుకగా కంసుడు ఉలిక్కిపడ్డాడు. భోజవంశాన్ని పాడుచేయడానికి 
పుట్టిన ఆ దుర్మార్గుడు, భుజాలు అదురుతూ ఉండగా భయంకరంగా కత్తిదూసి, తొట్రుపాటుతో చెల్లెలి 
కొప్పు పట్టుకొని (క్రిందికి లాగాడు. తోడబుట్టిన దనికూడా చూడకుండా తెగించి ఆమెను చంపబోతూ 
ఉన్న కంసునికి వసుదేవుడు అడ్డుపడ్డాడు. 

క. ఆ పాపచిత్తు మత్తుం, గోపాగ్ని శిఖానువృత్తు. గొనకొని తన స 

ల్లాసామ్బ తధారా వి, క్లేపంబున( గొంత శాంతు( జేయుచు. బలికెన్‌. 25 


* ఆ కంసుడు అసలే పాడుబుద్ది కలవాడు. మదమెక్కి మైమరచి ఉన్నాడు. ఆ(గ్రహావేశంతో 
అగ్నిజ్యాలలాగా మండిపడుతున్నాడు. వసుదేవుడు అమృతధారలవంటి తన చల్లని మాటలచేత ఆతనిని 


కొంత శాంతింపజేస్తూ ఇలా అన్నాడు. 


ఉ. “అన్నవు నీవు చెల్లెలికి, నక్కట! మాడలు చీర లిచ్చుటో! 
మన్నన సేయుటో? మధుర మంజులభాషల నాదరించుటో? 
“మిన్నుల మో(తలే నిజము, మేలని చంపకు మన్న మాని రా 
వన్న! సహింపు మన్న! తగ దన్న! వధింపకు మన్న! వేడెదన్‌. 26 


* “బావా! నీవు ఈ చిన్నదానికి అన్నగారివిగదా! నీ చెల్లెలికి ధనం ఇవ్వాలి, చీరలు పెట్టాలి, ఆడపడుచు 
అని గౌరవించాలి, మధురమైన మాటలతో ఆదరించాలిగానీ అయ్యో! ఇదేమిటి? ఏవో గాలిమాటలు విని అవే 
నిజమనుకొని, ఆ అమాయికురాలిని వధించబూనావు. చంపవద్దు బావా! దయచేసి వెనక్కువచ్చెయ్యి. ఓర్పు 
తెచ్చుకో! ఇది నీ వీరత్వానికి తగినపని కాదు. ఆమెను వధింపవద్దు నాయనా! నా మాటవిను. నిన్ను వేడుకుంటున్నాను. 


వ. అదియునుం గాక. 27 


మ. చెలియల్‌, గన్నియ, ముద్దరా లబల, నీ సేమంబు చింతించు ని 
ర్మ, దీనిన్‌ బయలాడుమాటలకు నై మర్యాద బోందట్టి, స 
త్కుల జాతుండవు పుణ్యమూర్తి వకటా! గోపంబు పాపంబు, నె 
చ్చెలి నోహో! తెగవ్రేయం బాడియగునే? చింతింపు భోజేశ్వరా! 28 


* అదీకాక ఈ నీ చెల్లెలు అమాయికురాలు, అబల. నీ క్లేమాన్నే ఎప్పుడూ ఆశిస్తూ ఉంటుంది. ఏ 
పాపమూ ఎరుగనిది. ఇటువంటి ఈమెను ఆచోట ఈ చోట వినిపించే మాటలు కారణంగా చంపబోవడం 
న్యాయమేనా? కోపం మహాపాపం సుమా? పవిత్రమైన భోజవంశంలో జన్మించినవాడవు. పుణ్యమూర్తివి. 
భోజవంశీయుల కందరికీ నాయకుడవు. ఇటువంటి నీవు ప్రియమైన సోదరిని సంహరించడం ధర్మమా? 
ఆయ్యో! ఇది నీ ప్రతిష్టకు భంగకరం కాదా! ఆలోచించి చూడు! 


సీ, మేనితోడన పుట్టు మృత్యువు జనులకు, నెల్లి నేండైన( నూటేండ్ల కైన( 
దెల్లంబు మృత్యువు దేహంబు పసపంచత నంద. గర్మానుగుండై శరీరి 


దశమ స్కంధము - పూర్వభాగము 7 


మాజుదేహము నూంది, మణి తొంటి దేహంబు బాయును దన పూర్వ భాగమెత్తి 
వేజొంటి పై బెట్టి. వెనుకభాగం బెత్తి గమనించు తృణజలూకయును బోలె, 


ఆ. వెంటవచ్చు కర్మవిసరంబు, మును మేలు కన్నవేళ నరుండు గన్న విన్న 
తల(ప(బడిన కార్యతంత్రంబు కలలోన, బాడితోడం గానంబడిన యట్లు. 29 


* జన శ్రమెత్తిన వారికి ఆ శరీరంతోబాటే మృత్యువుకూడా పుట్టి వుంటుంది. నేడో రేపో నూరేళ్ళకైనా మృత్యువు 
తప్పదు. మరణించడం అంటే శరీరం పంచమహాభూతాలలో కలిసిపోవడమే! ఆకు పురుగును చూడు! శరీరం 
ముందుభాగం ఎత్తి మరోచోట పెట్టి వెనుక భాగం ఎత్తి ముందుకు లాక్కుంటుందిగదా! అలాగే శరీరం ధరించిన 
జీవుడు తన కర్మ ననుసరించి మరొక దేహం ఏర్పాటు సేసుకొని మరీ ఉన్న శరీరం విడిచిపెడతాడు. 


* మనకు మెలకువగా ఉన్నప్పుడు మానవుడు చూచినవి, విన్నవి, ఆలోచించినవి అయిన పనులు 
కలలో చక్కగా కనబడినట్టు శరీరం విడువగానే కర్మవాసనలన్నీ ఆ జీవివెంట వస్తాయి. 


క. తన తొంటి కర్మరాశికి, ననుచరమై బహువికారమై మనసు వడిం 
జను, నింద్రియముల తెరువుల(, దనువులు పెక్కైనం జెడవు తన కర్మంబుల్‌. 30 


* తన పూర్వకర్మల ననుసరించి, మనస్సు అనేక వికారాలు చెందుతూ ఇంద్రియాలనే మార్గాల 
వెంట వేగంగా చరిస్తూ ఉంటుంది. ఎన్ని శరీరాలు ధరించినా తన కర్మలు మాత్రం వెక్యడీకీ పోవు, 


ఆ. జలఘటాదులందు. జంద్రసూర్యాదులు, గానంబబడుచు గాలి గదలు భంగి 
నాత్మకర్మ నిర్మితాంగంబులను బాణి, గదలుచుండు రాగకలితు( డగుచు. 31 


* చంద్రబింబం, సూర్యబింబం మొదలైనవి నీటికుండలు మొదలైన వానిలో (ప్రతిఫలిస్తూ గాలికి 
కదలుతూ ఉంటాయి. అలాగే ప్రాణి తన కర్మలచేత నిర్మించుకొన్న శరీరాలలో ఆసక్తి చెంది 
సంచలిస్తుంటాడు. 


క. కర్మములు మేలు నిచ్చును, గర్మంబులు గీడు నిచ్చు, గర్తలు దనకుం 
గర్మములు బ్రహ్మ కైనను, గర్మగు( డై పరుల. దడవంగా నేమిటికిన్‌? 32 


* మంచిగానీ, చెడుగానీ ఎవరికైనా తాను చేసుకున్న కర్మల ఫలితంగానే వస్తుంది. బ్రహ్మంత 
వాడికైనా తన కర్మలే తన అనుభవానికి కర్తలు. కర్మను అనుసరించి (ప్రవర్తిస్తూ ఇతరులలో దోషాలు 
వెదకడం ఎందుకు? 


క. కావున( బరులకు హింసలు, గానింప(గ వలదు తనకు గల్యాణముగా 
భావించి పరుల నొంచిన(, బోవునె? తత్సలము పిదప( బొందక యున్నే? 33 


* కనుక ఇతరులను బాధించడం మంచిది కాదు. తన సౌఖ్యంకోసం ఇతరులను బాధిస్తే ఊరకే 
పోతుందా? దానికి ఫలితం తరువాతనైనా పొందక తప్పుతుందా? 

మత్త. వావి జెల్లెలుగాని పుత్రికవంటి దుత్తమురాలు, సం 
భావనీయచరిత్ర, భీరువు, బాల, నూత్నవివాహ సు 
శ్రీవిలాసిని, దీన, కంపితచిత్త నీకిదె మైక్కెదం, 
గానవే! కరుణామయాత్మక! కంస! మానవవల్లభా! 34 
* “కంసరాజేంద్రా! ఈమె నీకు వరసకే చెల్లెలుగాని, పుత్రికవంటిది. ఉత్తమురాలు; గౌరవించదగిన 
ప్రవర్తన కలది. అసలే భయస్టురాలు; అందులో పిన్న వయస్సుది. కొత్త పెండ్లికూతురు. చక్కని లక్ష్మీకళలతో 
విలసిల్దుతున్నది. భయంతో లోలోన వణకిపోతున్నది. కరుణామయా! ఇదిగో నీకు చేతులెత్తి 
యొక్కుతున్నాను. ఈమెను రక్షించు!” 
వ. అని మణీయు సామభేదంబులగు పలుకులు పలికిన వినియు వా(డు వేండిచూపుల రాలు నిప్పులు 
గుప్పలు గొన ననుకంపలేక, తెంపుసేసి చంపకగంధిం జంప జూచుట యెతింగి మొణంగెడి 
తెణంగు విచారించి తనలో నిట్లనియె. 35 
* ఈ విధంగా వసుదేవుడు ఇంకా అనునయంగానూ, కంసుని మనస్సు కలిచివేసేటట్టుగానూ 
మాట్లాడాడు. అయిన కంసుడు జాలి పడలేదు. అతడు కోపపు చూపులతో కూడిన కన్నులనుండి నిప్పులు 
రాలుతూ ఉండగా దేవకీ దేవిని చంపబోయాడు. అతని మూర్ధత్వాన్ని గమనించి వసుదేవుడు ఎలాగైనా 
అతబ్బీ ఒప్పించాలని తనలో ఇలా అనుకున్నాడు. 
క. “ఎందును గాలము నిజ మని, పందతనంబునను బుద్దిబాయక ఘనులై 
యెందా(క బుద్ది నెగడెడి, నందా(క( జరింపవలయు నాత్మబలమునన్‌. 36 
* “మానవులకు బేలతనం పనికిరాదు. ఎప్పుడైనా కాలమే వాస్తవమనే వివేకం వదలరాదు. ఆత బలంతో 
గట్టిగా నిలబడి తన బుద్ది ఎంత వరకు (ప్రసరిస్తుందో అంతవరకూ ఉపాయం ఆలోచించి ఆచరిస్తూ 
ఉండాలి, 
న. అని నిశ్చయించి 37 
* అని స్థిరమైన బుద్దితో ఇలా నిశ్చయించుకున్నాడు వసుదేవుడు : 
సీ. ఆపన్నురాలైన యంగన రక్షించి సుతుల నిచ్చెద నంట శుభము నేండు, 
మీ( దెవ్వ( డెణు(గును? మెలంత ప్రాణంబుతో నిలిచిన మటునాండు నేరరాదె? 
సుతులు పుట్టిర యేని సుతులకు మృత్యువు వాలాయమై వెంట వచ్చెనేని 
బ్రహ్మచేతను వీండుపా టేమియును లేక యుండునే? సదుపాయ మొకటి లేదె? 
తే. పొంత మ్రాంకుల6 గాల్పక పోయి వహ్ని, యెగసి దవ్వులవాని దహించు భంగి( 
గర్మవశమున భవమృతికారణములు, దూరగతి( బొందు, నింక నేల తొట్రుపడంగ? 38 


* “ఆపద పాలైన దేవకిని రక్షించడానికి పుట్టబోయే కుమారులను వీడికి ఇచ్చివేస్తా ననడం ఇప్పటికి 
మంచిది. ముందు ఏమి జరుగబోతున్నదో ఎవరికి తెలుసు? ఈమె ఇప్పటికి ప్రాణాలతో నిలిచి ఉంటే 

రేపు మరోమార్గం లభించదా? పు(త్రులే పుట్టి, వారికి వెనువెంటనే మృత్యువుకూడా వచ్చినా రానీ! అందాకా 
వీడు (బ్రహ్మదేవునిచేత ఏ ఆపద పొందకుండానే ఉంటాడా? అప్పటికి ఏదో ఒక చక్కని ఉపాయం ఉండదా? 


అడవిలో పుట్టిన దావాగ్ని ప్రక్కనున్న చెట్లను విడిచి, ఎగసి ఎక్కడో దూరాన ఉన్న చెట్లను 
దహించివేస్తుంది. అలాగే కర్మ ననుసరించి జన్మ, మృత్యువు అనే వాని కారణాలు దూర దూరంగా పోతూ 
ఉంటాయి. ఇంత తెలిసి ఇంకా తొట్రుపాటు పడడ మెందుకు? 


క. కొడుకుల నిచ్చెద నని సతి, విడిపించుట నీతి, వీడు విడిచిన మీ6దం 
గొడుకులు పుట్టిన గార్యము, దడంబడదే? నాటి కొక్క దైవము లేదే? 39 


* కుమారులను ఇస్తానని మాట యిచ్చి భార్యను విడిపించడం తెలివైన పని. వీడిప్పుడు వదలితే, 
తరువాత కొడుకులు పుట్టెనాటికి పరిస్థితులు తారుమారు కాకపోతాయా? ఆ నాటికి ఏదైవమైనా అడ్డుపడక 
పోతుందా? 


క. ఎనిమిదవ చూలు వీనిం, దునుమాడెడి నంచు మింట దోరపు(బలుకుల్‌ 
విన బడియె, నేల తప్పును?, వనితను విడిపించు టొప్పు వైళం బనుచున్‌. 40 


* “ఎనిమిదవ గర్భంలో పుట్టినవాడు వీడిని సంహరిస్తాడని సూటి అయిన మాటలు వినువీథి 
నుంచి వినబడ్డాయి. అవి ఎందుకు తప్పుతాయి? త్వరగా నా భార్యను విడిపించడం మంచిది”అని 
ఆలోచించాడు వసుదేవుడు. 

క్త తిన్నని పలుకులు పలుకుచు6 గ్రన్నన తగ( బూజ చేసి కంసు నృశంసున్‌ 

మన్నించి చిత్త మెరియ( బ్ర, సన్నానను( డగుచు. బలికె శౌరి నయమునన్‌. 41 

* మర్యాదతోకూడిన మంచిమాటలతో [క్రూరుడైన కంసుని గౌరవించి సంస్తుతించాడు. మనస్సులో 

మంటగా ఉన్నా, పైకి నవ్వుతున్న ముఖంతో అనునయంగా నేర్పుగా ఇలా అన్నాడు వసుదేవుడు. 


క. “లలనకు( బుట్టిన కొమరుని, వలనం దెగె దనుచు గగనవాణి వలికె నం 
చలిగెద వేని మృగాక్షికి, గల కొడుకుల( జంప నిత్తు. గ్రమమున నీకున్‌”. 42 


* “బావా! ఈమెకు పుట్టే కొడుకువలన మరణిస్తావని ఆకాశవాణి పలికిందని కదా కోపగిస్తున్నావు! 
ఈమెకు పుట్టిన కొడుకుల నందరినీ వరుసగా నీకు సమర్పిస్తాను. వారిని నీవు చంపుదువుగాని.” 


వ. అని యిట్లు పలికిన విని కంసుడు కంపితావతంసుండై సంతసించి గుణగ్రాహిత్వంబు గైకొని 
కొందలమందు చెలియలి ముందల విడిచి చనియె, వసుదేవుండును బదుకు మందల. గంటి 
ననుచు సుందరియుం దానును మందిరంబునకుం బోయి డెందంబున నానందంబు నొందియుండె, 
నంత గొంతకాలంబు సనిన సమయంబున. 43 

* వసుదేవుడు ఇలా చెప్పగానే కంసుడు తల పంకించి సంతోషించాడు. మంచిగుణాలను (గ్రహించే 
వానిలాగున ప్రవర్తించి, భయపడుతున్న చెల్లెలి కొప్పువిడిచి ఇంటికి వెళ్ళిపోయాడు. వసుదేవుడు కూడా 
(బ్రతికి బయటపడ్డా ననుకొని భార్యతో కలిసి తన మందిరానికి వెళ్ళి సంతోషంగా ఉన్నాడు. ఇలా కొంతకాలం 
గడిచింది. 


క. విడువక కంసుని యెగ్గులం బడి దేవకి నిఖిలదేవభావము దన కే 
ర్పడ నే(ట నొకని లెక్కను గొడుకుల నెనమండ్ర నొక్క కూతుం గనియెన్‌. 44 


* కంసునిచేత నిరంతరం బాధలుపడి దేవకీదేవి అందరు దేవతల భావము తాను పొంది ఏడాదికి 
ఒక్కరుచొప్పున ఎనిమిదిమంది కొడుకులను ఒక్క కూతురును కన్నది. 


వ. అందు. 45 
ఆ. సుదతి మున్ను గన్న సుతు. గీర్తిమంతునిం, బుట్టుతడన కంసభూవరునకు( 
దెచ్చి యిచ్చె. జాల ధృతి గల్లి వసుదేవుం డాసపడక సత్యమందు నిలిచి. 46 


* ఆమె కన్న మొదటి కుమారుని పుట్టిన వెంటనే వసుదేవుడు ధైర్యంగా తీసుకొనివచ్చి అన్నమాట 
ప్రకారం కంసుని కిచ్చివేశాడు. 


క. పలికిన పలుకులు దిరుగక, సాలయక వంచనము లేక సుతుల రిపునకుం 
గలంగక యిచ్చిన ధీరుం, డిల వసుదేవుండు దక్క నితరుండు గలడే? 47 


* ఇచ్చినమాట తప్పకుండా, తాత్సారం చేయకుండా, మోసం చేయకుండా, బెంగపడకుండా, 
కన్నకొడుకులను శత్రువున కొప్పగించిన ధీరుడు వసుదేవుడు తప్ప భూమి మీద ఇంకెవడున్నాడు? 
ఆ. మానవేంద్ర! సత్యమతికి దుష్కరమెయ్య?, దెణుక గలుగువాని కిష్ట మెయ్య? 
దీశభక్తి రతుని కీరాని దెయ్యది?, యెలుక లేనివాని కేది కీడు? 48 


ష్‌ పరీక్షిన్మహారాజ! సత్యమునందు నిశ్చలంగా నిలబడిన బుద్దిమంతునికి కష్టమైనపని ఉండదు. 
జ్ఞాని అయినవానికి ఇష్టమైనదంటూ (ప్రత్యేకంగా ఉండదు. అజ్ఞాని అయిన వాడికి అపకారం అంటూ వేరే 
ఏమీ ఉండదు. పరమేశ్వర భక్తుడైన వానికి ఇతరులకు ఇవ్వరానిదంటూ ఏమీ ఉండదు. 


వ. ఇట్లు సత్యంబు దప్పక కొడుకు నొప్పించిన వసుదేవుని పలుకు నిలుకడకు మెచ్చి కంసుం డిట్లనియె. 49 


* ఈ విధంగా సత్యం తప్పకుండా కొడుకును తీసుకొని వచ్చి ఒప్పగించిన వసుదేవుని మాటనిలుకడకు 
మెచ్చుకొని కంసు డిలా అన్నాడు: 


ఆ. కొడుకు నీవు మరల. గొనిపొమ్ము వసుదేవ!, వెజపు లేదు నాకు వీనివలన, 
నల్ల వీనికి, భన దష్టమపుత్రుండు, మృత్యు వంట! వధింతు మీ(ద నతని. 50 

౫ “బావా! వసుదేవా! నీ ఈ కొడుకును నీవే తీసుకొని వెళ్ళు. వీడి వలన నాకు భయంలేదు. కనుక 
వీడియెడల నాకు కోపం లేదు. నీ ఎనిమిదవ పుత్రుడే నా పాలిట మృత్యువట! వాడు పుట్టిన వెంటనే 
వధిస్తాను.” 


వ. అనిన నానకదుందుభి నందనుం గొని చనియు నానందంబు నొందక, దుష్టస్వభావుండగు 
బావపలుకులు నినియు నులుకు చుండె, నంత. 51 
* కంసుడిలా అనగానే వసుదేవుడు కొడుకును తీసుకొని తిరిగి వెళ్ళిపోయాడు. అయినా అతనికి 
సంతోషంగా లేదు. దుష్టస్వభావుడైన కంసుని మాటలు విన్నా “ఎప్పుడేమో” అని లోలోపల ఉలికిపడుతూనే 
ఉన్నాడు. 
సీ. ఒకనా(డు నారదుం డొయ్యన కంసుని యింటికి. జనుదెంచి యేకతమున 
“మందలోపల నున్న నందాదులును, వారి భార్యలు. బుత్రులు బాంధవులును 
దేవకి మొదలగు తెణవలు వసుదేవు( డాదిగా. గల సర్వయాదవులును, 
సురలు గాని, నిజంబు నరులుగా రని చెప్పి 'కంసుండ! నీవు రక్కసుండ వనియు 
ఆ. దేవమయు(డు చక్రి దేవకీ దేవికి, బుత్రుండై జనించి భూతలంబు 
సెణుప( బుట్టినట్టి చెన(టి దైత్యుల నెల్ల, జంపు ననుచు జెప్పి చనియె దివికి. 52 
* ఇలా ఉండగా ఒకనాడు నారదమహర్షి కంసుని యింటికి పనికట్టుకొని వచ్చాడు. ఏకాంతంగా 
కంసుని కలుసుకొని ఇలా చెప్పాడు! “కంసరాజా! ద్రేపల్లెలో ఉన్న నందుడు మొదలైనవారు, వారి భార్యలు 
కుమారులు, బంధువులు, దేవకి మొదలైన (స్త్రీలు, వసుదేవుడు మొదలైన యాదవులు అందరూ దేవతలేగాని 
కేవలం మానవులు కారు. నీవు రాక్షసుడవు. సర్వదేవతా మయుడైన చక్రధారి విష్ణువు దేవకీదేవి గర్భాన 
జన్మిస్తాడు, భూమిని పాడుచేయడానికి పుట్టిన దుష్టదైత్యుల నందరినీ సంహరిస్తాడు.” 


ఇలా చెప్పి నారదుడు దేవలోకానికి వెళ్ళిపోయాడు. 


క, నారదు మాటలు విని పె, ల్లారాటము. బొంది యదువు లనిమిషు లనియున్‌ 
నారాయణకరఖడ్గవి, దారితు( డగు కాలనేమి దా ననియు మదిన్‌. 53 
* నారదుని మాటలు విన్న కంసుడు ఎంతో ఆరాటం పొందాడు. యాదవులు దేవతలని, నారాయణుని 
చేతి కత్తితో తెగి చనిపోయిన కాలనేమి తానే అని తెలుసుకున్నాడు. 
మ. కల(గంబాణీ మణంది( జెల్లెలి నుదగ్రక్రోధుండై పట్టి బ 
ద్దుల( గావించి హరిం దలంచి వెస తోడ్లో వారు గన్నట్టి పు 
త్రుల(జంపెన్‌, గురు నుగ్రసేను యదు( దద్భోజాంధకాధీశు ని 
ర్మలు బట్టెం గడు వాలి యేలె. జల మారన్‌ శూరసేనంబులన్‌. 54 
* ఈ విధంగా తలచుకొని మనస్సులో బెదిరిపోయాడు. ఉవ్వెత్తున రేగిన కోపంతో దేవకీ వసుదేవులను 
పట్టి బంధించాడు. వారి పుత్రులను విష్ణుస్వరూపులుగా స్మరించి వెంటనే సంహరించాడు. విజృంభించి 

యదు భోజ అంధక దేశాల నేలుతున్న తన తండ్రి ఉగ్రసేనుణ్లి పట్టి కారాగారంలో పెట్టాడు. పట్టుదలపట్టి 
శూరసేనదేశాలకు తానే రాజై పరిపాలించాడు. 
ఆ. తల్లి దండ్రి నైన దమ్ముల నన్నల, సఖుల నైన బంధుజనుల నైన 
రాజ్యకాంక్షంజేసి రాజులు సంపుదు, రవని( దణచు జీవితార్థు లగుచు. 55 


* ఈ లోకంలో రాజులు రాజ్యకాంక్షతో తమ జీవితాలను కాపాడు కోవడానికి ఎవరినైనా చంపుతారు. 
తల్లి తండ్రులు, అన్న, తమ్ముడు, స్నేహితులు, బంధువులు ఎవరైనా వారు లెక్కచేయరు. 


వ. మజీయును బాణ భౌమ మాగధ మహాశన కేశి ధేనుక బక ప్రలంబ తృణావర్త చాణూర ముష్టి కారిష్ట 
ద్వివిధ పూతనాది సహాయసమేతుండై కంసుండు గదనంబున మదంబు లడంచిన వదనంబులు 
వంచికొని, సదనంబులు విడిచి యదవలై, యదువులు పదవులు వదలి నిషధ కురు కోసల విదేహ 
విదర్భ కేకయ పాంచాల సాల్వ దేశంబులు సొచ్చి, మచ్చరంబులు విడిచి కొందటు కంసునిం గొలిచి 
నిలిచి, రంత. 56 


* ఈ విధంగా రాజ్యం ఆ(క్రమించిన కంసుడు రాక్షసులను అనుచరులుగా కూడగట్టు కున్నాడు. 
బాణుడు, భౌముడు, మాగధుడు, మహాశనుడు, కేశి, ధేనుకుడు, బకుడు, ప్రలంబుడు, తృణావర్తుడు, 
చాణూరుడు, ముష్టికుడు, అరిష్టుడు, ద్వివిదుడు, పూతన మొదలైన రాక్షసుల సహాయంతో యుద్దాలు 
చేసి యాదవులను ఓడించాడు. ఓడిపోయిన వాళ్ళు అవమానాలతో ముఖాలు వంచుకొని తమ ఇండ్లు 
విడిచి తమ పదవులు వదలి, దీనులై నిషధ, కురు, కోసల, విదేహ, విదర్భ, కేకయ, పాంచాల, సాల్వదేశాలు 
పట్టి పోయారు. కొందరు మాత్రం అసూయ వదలి కంసుని సేవిస్తూ మధురలోనే ఉండిపోయారు. 


క. తొడితొడి. గంసుండు దేవకి, కొడుకుల నార్వుర వధింప గురుశేషాఖ్యం 
దొడవగు హరిరుచి యాసతి, కడుపున నేడవదియైన గర్భం బయ్యెన్‌. 57 


* దేవకీ దేవి కొడుకుల ఆరుగురిని వెంటవెంటనే కంసుడు వధించాడు. ఆదిశేషు డనబడే 
మహనీయమై మనోహరమైన విష్ణుదేవుని తేజస్సు దేవకీ దేవి గర్భాన ఏడవదిగా (ప్రవేశించింది. 


వ. అ య్యనసరంబున విశ్వరూపుండగు హరి దన్ను నమ్మిన యదువులకుం గంసునివలన భయంబు 
గలుగు నని యెటింగి యోగమాయాదేవి కిట్లనియె. 58 


* ఆ సమయంలో విశ్యరూపుడైన హరి, తనను నమ్మిన యాదవులకు కంసునివలన భయం 
కలుగుతుందని భావించి, యోగమాయా దేవితో ఇలా అన్నాడు. 


సీ. “గోపికా జనములు గోపాలకులు నున్న పసులమందకు( బొమ్ము భద్ర! నీవు 
వసుదేవుభార్యలు వరుస గంసునిచేత నాశకల( బడియుండ నందు. జొరక 
తల(గి రోహిణియను తరళాక్షి నంద గోకుల మందు నున్నది గుణగణాఢ్య 
దేవకికడుపున దీపించు శేషాఖ్య మైన నా తేజ మీ వనమర బుచ్చి 

ఆ. నేర్పు మెజసి రోహిణీదేవి కడుపునం జొనుపు దేవకికిని సుతుండ నగుదు 
నంశభాగయుతు(డనై, యశోదకు నందు, పొల(తి కందు మీంద బుట్టె దీవు. 59 

* “భద్రా! నీవు గోపాలకులు గోపికలు ఉన్న ్రేపల్లెకు వెళ్ళు. వసుదేవుని భార్యలందరూ కంసునిచేత 

బంధితలై ఉన్నారు. కాని రోహిణి అనే ఒక భార్య మాత్రం నందగోకులంలో తలదాచుకున్నది. ఆమె చక్కని 
గుణగణాలు కలిగినది. దేవకి కడుపులో ఉన్న శేషుడనే తేజస్సును నీవు బయటికి తీసి నేర్పుగా రోహిణిగర్భాన 
ప్రవేశ పెట్టు. నేనా నాఅంశతో దేవకికి జన్మిస్తాను. ఆ తరువాత నందుని భార్యయైన యశోదాదేవికి నీవు 
బిడ్డగా పుట్టగలవు. 

క. నానావిధ సంపదలకు( దానకమై సర్వకామదాయిని వగు నిన్‌ 
మానవులు భక్తి. గొలుతురు, కానుకలును బలులు నిచ్చి కల్యాణమయీ! 60 

క్ట కళ్యాణమయీ! నీవు ఎన్నోరకాల సంపదలకు నిలయమనీ, ఏ కోరికలైనా తీర్చగలవనీ మానవులు 

భక్తితో నిన్ను పూజిస్తారు. నీకు కానుకలు బలులు ఇస్తారు. 

న. మజియు నిన్ను మానవులు దుర్గ భద్రకాళి విజయ వైష్ణవి కుముద చండిక కృష్ణ మాధవి కన్యక 
మాయ నారాయణి యీశాన శారద యంబిక యను పదునాలుగు నామంబులం గొనియాడుదు 
రభ్యైస్థానంబుల యరిదని యెజింగించి సర్వేశ్వరుండగు హరి పొమ్మని యానతిచ్చిన మహాప్రసాదం 
బని యయ్యోగనిద్ర యియ్యకొని మొక్కి చయ్యన ని య్యిల కయ్యెడ వాసి వచ్చి. 61 

* దేశంలో వివిధ (ప్రాంతాలలోనూ నిన్ను మానవులు దుర్గ, భద్రకాళి, విజయ, వైష్ణవి, కుముద, 

చండిక, కృష్ణ మాధవి, కన్యక, మాయ, నారాయణి, ఈశాన, శారద, అంబిక - అనే పదునాలుగు పేర్లతో 
సేవిస్తారు. ఇక వెళ్ళిరా!'అని సర్వేశ్వరుడైన హరి ఆజ్ఞ ఇచ్చాడు. ఆ యోగనిద్రాదేవి మహాప్రసాదమని 
అంగీకరించి నమస్కారం చేసి సూటిగా భూలోకానికి వచ్చింది. 

తే. దేవకీదేవి కడుపులో దేజరిల్లు, దీప్తగర్భంబు మెల్లన దిగిచి యోగ 
నిద్ర రోహిణికడుపున నిలిపి చనియె6 గడుపు దిగె నంచు. బౌరులు గల(గ6 బడంగ. 62 

* దేవకీ దేవి కడుపులో కాంతులు చిమ్ముతున్న గర్భాన్ని యోగ నిద్రాదేవి నెమ్మదిగా బయటకు 

తీసి రోహిణీదేవి కడుపులో ప్రవేశపెట్టి వెళ్లిపోయింది. దేవకీ దేవకి గర్భస్రావం జరిగిపోయిందని పౌరులందరూ 


బాధపడ్డారు. 


వ. అంత. 63 
ఆ. బలము మిగుల. గలుగ 'బలభద్రుళ డన లోక, రమణు( డగుటం జేసి *“రాము౮ డనంగ 
సతికి బుట్టె గర్భసంకర్షణమున “సం, కర్షణుం డనంగ ఘనుడు సుతుడు. 64 


* కాన్నినెలలకు రోహిణీదేవిగర్భాన ఒకకుమారుడు పుట్టాడు. గర్భాన్ని బయటకు లాగడం ద్వారా 
పుట్టిన వాడుగనుక 'సంకర్షణుడు'అనీ, చాలా బలవంతుడు కావడం వలన 'బలభద్రుడు'అనీ, అందరినీ 
ఆనందింప జేసేవాడు గనుక “రాముడు” అనీ అతనికి పేర్లు వచ్చాయి. అతడు చాలా గొప్పవాడు. 

వ. తదనంతరంబ. 65 


క. ఆనకదుందుభి మనమున, శ్రీనాథుం డంశభాగశిష్టత( జొరంగన్‌ 
భానురుచి నతండు వెలిగౌను, గానంగం బట్టయ్యె భూతగణములకు నృపా! 66 


* అనంతరం శ్రీదేవికి భర్త ఐన విష్ణుదేవుని అంశ వసుదేవునిలో (ప్రవేశించగా అతడు సూర్యకాంతితో 
(ప్రకాశించాడు. పంచ భూతాలకూ, జీవులకూ కూడ అది చూచి ఆనందం కలిగింది. 


ఉ. అవసుదేవు(. డంతందనయం దఖిలాత్మక మాత్మభూతముం 
బావనరేఖయున్‌ భువనభద్రమునై వెలు(గొందుచున్న ల 
క్ష్మీ విభుతేజ మచ్చుపడ( జేర్చిన( దాల్చి నవీనకాంతితో 
దేవకి యొసె( బూర్వయగు దిక్పతి చంద్రుని. దాల్చు కైవడిన్‌. 67 


* ఆ వసుదేవుడు, తనలో ప్రవేశించిన విష్ణుతేజాన్ని దేవకీ దేవియందు |ప్రవేశింపజేశాడు. ఆ విష్ణుతేజస్సు 
సృష్టి అంతటా నిండి ఉన్నది. అది అన్నిటికీ ఆత్మ అయినది; లోకాలను పునీతం చేయగలిగినది; లోకాల 
కన్నిటికీ క్షేమం చేకూర్చేది; లక్ష్మీపతి అయిన విష్ణు దేవుని తేజస్సు అది. ఆ తేజస్సు అచ్చులో పోసినట్టు, 
తనలో ప్రవేశించగా, దేవకీ దేవి కొత్త కాంతితో ప్రకాశించింది. తూర్పుదిక్కు అనే (స్త్రీ చంద్రోదయానికి 
ముందు చంద్రుని కాంతితో నిండిపోయినట్టు దేవకీదేవి దేదీప్యమానంగా ప్రకాశించింది. 


వ. అనిన విని తర్వాతి వృత్తాంతం బెట్టయ్యె నని రా జడిగిన శుకుం డిట్లనియె. 68 


* ఇంతవరకు విన్న పరీక్షిత్తు కుతూహలంతో 'ఆ! తరువాత ఏమి జరిగింది?'అని అడిగాడు. అందుకు 
శ్రీ శుకమహర్షి ఇలా చెప్పసాగాడు. 


క. గురుతరముగ.6 దన కడుపున సరసిజగర్భాండభాండ చయములు గల యా 
హరి దేవకి కడుపున భూ, భరణార్థము వృద్ధి. బొందె బాలార్కుక్రియన్‌. 69 


* ఏంతో బరువైన బ్రహ్మాండ భాండాలెన్నో తన కడుపులో దాచుకొన్న విష్ణువు భూమి నుద్దరించడానికి 
దేవకీదేవి కడుపులో ఉదయ సూర్యునిలాగున వృద్దిపొందాడు. 
వ. అంత. 70 


సీ, విమతులమోములు వెలవెల బాణంగ విమలాస్యమోము వెల్వెలుక( బాణె 
మలయు వైరులకీర్తి మాసి నల్లన గాంగ, నాతిచూచుకములు నల్లనయ్యె 
దుష్టాలయంబుల ధూమరేఖలు పుట్ట లేమ యారున రోమలేఖ మెజసె 
నరిమానసముల కాహారవాంఛలు దప్ప వనజాక్షి కాహారవాంఛ దప్పె 
తే. శ్రమము సంధిల్లె రిపులకు శ్రమము గదుర, జడత వాటిల్లై శత్రులు జడను వడంగ, 
మన్ను రుచియయ్యె. బగతురు మన్ను సారంగ, వెలది యుదరంబులో హరి వృద్దింబొంద. 71 


దశమ స్కంధము - పూర్వభాగము 15 


* అప్పుడు దేవకీ దేవికి గర్భవతులైన (ప్రీలకుండే లక్షణాలు కనిపించ సాగాయి. స్వచ్చమైన ఆమె 
ముఖము తెల్లబడుతుండగా దుర్మార్గుల ముఖాలుకూడా తెలతెలబోవడం మొదలెట్టాయి. ఆమె చనుమొనలు 
నల్లబడుతుండగా శత్రువుల కీర్తులు మాసిపోయి నల్లబడటం (ప్రారంభమైనది. ఆమె పొత్తికడుపుపై నూగారు 
మెరుస్తుండగా, దుష్టుల ఇండ్లలో అపశకునా లయిన ధూమరేఖలు పుట్టాయి. ఆమెకు ఆహారంపై కోరిక 
తప్పుతుండగా శత్రువులకు బెంగతో ఆహారం హితవు అవటం మానివేసింది. ఆమెకు బడలిక వస్తూ ఉంటే 
శత్రువులలో తెలియని అలసట మొదలయింది. ఆమెకు బద్దకము కలుగుతూ ఉంటే శత్రువులు నిశ్చేష్టులు 
కావడం మొదలయింది. శత్రువులు మట్టికరవవలసిన స్థితి వస్తూ ఉన్నట్టు ఆమెకు మట్టి అంటే రుచి 
ఎక్కువైంది. ఈ విధంగా దేవకీదేవి కడుపులో విష్ణువు క్రమక్రమంగా వృద్ది చెందసాగాడు. 


వ. మణీయును. 72 


సీ సలిల మా యెలనా౮ జఠరార్భకుని( గానం జనిన కైవడి ఘర్మసలిల మొప్పె, 
నొగి( దేజ మా యింతి యుదరడింభకు( గొల్వ గదిసిన క్రియ దేహకాంతి మెజసె. 
బవను€ డా కొమ్మ గర్భస్టుని సేవింప నొలసె నా మిక్కిలి యూర్పు లమరె( 
గుంభిని యా లేమ కుక్షిగు నర్చింప( జొచ్చుభంగిని మంటి చొరవ దనరె 
ఆ. గగన మిందువదనకడుపులో బాలు సే, వలకు రూపు మెజసి వచ్చినట్లు 
బయలువంటి నడుము బహుళ మయ్యెను బంచ, భూతమయు(డు లోన బొదల సతికి. 73 


* దేవ దేవుడు పంచభూతాత్మకుడు అయిన విష్ణువు దేవకీ దేవి గర్భంలో పెరుగుతూ ఉన్నాడు. 
పంచభూతాలలో - జలములు వానిని చూడడానికి వెళ్ళినవా అన్నట్టు, ఆమెకు చెమటలు పోయడం మొదలెట్టాయి. 
అగ్ని ఆ కడుపులోని పాపడిని సేవించడానికి వచ్చినట్టు ఆమె శరీరం కాంతితో మెరిసింది. ఆ గర్భస్టుడైన 
శిశువును వాయుదేవుడు సేవించబోయినట్టు, ఆమెకు నిట్టూర్పులు ఎక్కువైనవి. భూమి ఆ కడుపులోని బాలుని 
పూజించడానికి వెళ్లినదా అన్నట్టు దేవకీదేవి మన్ను తినడం ఎక్కువైంది. గర్భంలో ఉన్న శిశువును సేవించడానికి 
ఆకాశం రూపం ధరించి వచ్చిందా అన్నట్టు కనుపించని ఆమె నడుము విశాలమైంది. 


వ. తదనంతరంబ. 74 


సీ, అతివకాంచీగుణం బల్లన బిగియంగ వైరివధూ గుణవ్రజము వదలె, 
మెల్లన తన్వంగి మెయిదీవ మెజు(గక్క దుష్టాంగనాతనుద్యుతు లడంగె, 
నాతి కల్లన భూషణములు పల్పలన గా. బరసతీభూషణపంక్తు లెడలెం 
గలకంఠి కొయ్యన గర్భంబు దొడ్డుగా( బరిపంధిదారగర్భములు వగిలె6 


తే. బొలంతి కల్లన నీళ్ళాడు ప్రొద్దు లెదుగ, నహితవల్హభ లైదువలై తనర్చు 
ప్రొద్దు లన్నియు. (గ్రమమున బోవ( దొడణగౌ, నువిదకడుపున నసురారి యుంటటేసి. 75 

* దేవకీదేవి గర్భాన రాక్షసులను సంహరించే విష్ణువు ఉండడంవల్ల, ఆమెకు మొలనూలు నెమ్మదిగా 
బిగుస్తూ ఉంటే శత్రువుల భార్యల మంగళసూ(త్రాల త్రాళ్ళు జారిపోసాగాయి. ఆమె శరీర కాంతి హెచ్చుతూ 
ఉంటే పగవారి భార్యల శరీరకాంతులు మాసిపోసాగాయి. ఆమెకు ఆభరణాలు బరువు అవుతూ ఉంటే 
శత్రుభార్యల ఆభరణాలు సడలిపో సాగాయి. ఆమె గర్భం బరువెక్కుతూ ఉంటే, శత్రుభార్యల కడుపులు 
జారిపోసాగాయి. ఆమెకు ప్రసవించే దినాలు దగ్గరవుతున్నకొద్దీ, శత్రుభార్యలు ముత్తైదువులుగా ఉండే 
దినాలు తరిగి పోవసాగాయి. 

వ. ఇవ్విధంబున. 76 

ఆ. జ్ఞానఖలునిలోని శారదయును బోలె, ఘటములోని దీపకళిక వోలె 

భ్రాతయింట నాకం బడియుండె దేవకీ, కాంత విశ్వగర్భగర్భ యగుచు. 77 

* ఈ విధంగా లోకా లన్నింటినీ కడుపులో దాచుకున్న విష్ణువును తన గర్భంలో మోస్తూ ఉన్న 
దేవకీదేవి అన్నగారి యింట్లో బంధించబడి ఉంది. దుర్మార్గుడైన పండితునిలో సరస్వతివలె, కుండలోపల 
దీప కళికవలె ఆమె నిర్బంధంలో అణగి మణగి ఉండిపోయింది. 


వ. అంత న క్కాంతాతిలకంబు నెమ్మొగంబు తెలివియును, మేని మెటుంగును, మెల(ెడి సాబగునుం 
జూచి వెజంగుపడి తణచు వెణచుచు( గంసుండు దనలో నిట్లనియె. 78 


* అంత కంతకూ అతిశయించుతున్న ఆమె ముఖంలోని కాంతినీ, శరీరపు మెరుపునూ, అందాన్నీ 
చూచి కంసుడు నిశ్చేష్టు డవుతున్నాడు. తరచూ భయపడుతూ తనలో తాను ఇలా అనుకున్నాడు. 


క. కన్నులకు( జూడ బరువై, యున్నది యెలనాణగగర్భ ముల్లము గలంగన్‌ 
ము న్నెన్నండు నిట్టుండదు, వెన్నుడు సారం బోలు గర్భ వివరములోనన్‌. 79 


* ఈమె గర్భం చూస్తూ ఉంటేనే నా గుండె బరువెక్కి పోతున్నది. మనస్సు కలవరపడిపోతున్నది. 
ఇంతకుముందు ఏ గర్భాన్ని చూచినా ఇలా లేదు. ఈ గర్భంలో విష్ణువు ప్రవేశించి ఉంటాడు. 


ఉ. ఏమి దలంచువాండ? నింక నెయ్యది కార్యము? నాండు నాంటికిం 
గామిని చూలు పెంపెసగా? గర్భిణి జెల్లెలి నాడు పేద నే 
నేమని చంపువాండంి దగ వేలని చంపితినేని శ్రీయు ను 
ద్దాము యశంబు నాయువును ధర్మమునుం జెడిపోవ కుండునే? 80 


* ఇంక ఏమి ఆలోచించాలి? ఏమిటి చేయడం? రోజు రోజుకీ ఈమె గర్భం కాంతిమంతమవుతూ 
ఉంది. గర్భవతి, చెల్లెలు, ఆడకూతురు ఈమెను ఎట్టా చంపేది? ఎందుకు వచ్చిన గొడవ అని చంపితినా, 
నా ఐశ్వర్యం, ఆయువూ, కీర్తీ ధర్మం అన్నీ నాశనమైపోవా? 

క. వావి యెజుంగని క్రూరుని, జీవన్భృతు( డనుచు నిందసేయుదు, రత(డుం 

బోవును నరకమునకు, దు, ర్భావముతో బ్రదుకు టొక్క బ్రదుకే తలంపన్‌? 81 

* వావి వరుసలు చూడని (క్రూరుడు బ్రతికినా చచ్చినవాడే అని నిందిస్తారు లోకులు. అలాంటివాడు 
నరకానికి పోతాడు. దుష్టుడనే పేరుతో (బ్రతకడం కూడా ఒక బతుకేనా? 


వ. అని నిశ్చయించి క్రార్యంబు విడిచి, ధైర్యంబు నొంది, గాంభీర్యంబు వాటించి, శౌర్యంబు ప్రకటించు 
కొనుచు, దిగ్గనం జెలియలిం జంపు నగ్గలిక యెగ్గని యుగ్గడించి, మాని, మౌనియుం బోలె నూర 
కుండియు. 82 


* ఇలా నిశ్చయించుకుని (క్రౌర్యం మాని ధైర్యం తెచ్చుకుని గాంభీర్యం పైన పులుముకొని, శూరునివలె 
ప్రవర్తించాడు. “చెల్లెలిని చంపడం మహాపాపం”అని గట్టిగా భావించాడు. ఆ తర్వాత ఏమీ మాట్లాడకుండా 
మౌనిలాగా శాంత స్వభావం ప్రకటిస్తూ ఉండిపోయాడు. 

ఆ. “సాపరాని దొడ్డపగ పుట్టె, నింక నెట్టు, లిందుముఖికి( జక్రి యెపుడు పుట్టు? 

బుట్టినపుడె పట్టి పురిటింటిలో( దెగం, జూతు” ననుచు నెదురు సూచుచుండె. 83 

* అయినా లోలోపల మాత్రం కంసుడు భయపడుతూనే ఉన్నాడు. “తప్పించుకోలేని గొప్ప శత్రుత్వం 
పుట్టుకొని వచ్చింది. ఇంకెలాగ? ఈమెకు విష్ణువు పుడతాడో ఏమిటో? పుట్టగానే పురుటింటిలోనే వాడిని 
పట్టుకొని చంపివేస్తాను” అంటూ దేవకి ప్రసవించే సమయంకోసం ఎదురుచూడ సాగాడు. 


వ. మజియు వైరానుబంధంబున నన్యానుసంధానంబు మణచి యతండు. 84 
క. తిరుగుచు. గుడుచుచు( ద్రాగుచు, నరుగుచు( గూర్చుండి లేచు చనవరతంబున్‌ 
హరిదలణి తలంచి జగ మా, హరిమయ మని చూచె గంసు( డాజని యలుకన్‌. 85 


స విష్ణువుతో సంభవించిన శత్రుత్వం కారణంగా కంసునికి విష్ణువు తప్ప ఇతర విషయం అంటూ 
ఏమీ లేకుండా పోయింది. తిరుగుతున్నా, భోజనం చేస్తున్నా, (త్రాగుతున్నా, నడుస్తూ ఉన్నా, కూర్చున్నా, 
లేచినా ఎల్లప్పుడూ విష్షువునే స్మరించ సాగాడు. (క్రోధంతో వేడెక్కిపోయి, లోకమంతా విష్ణుమయంగానే 
దర్శించసాగాడు. 

న. వెండియు. 86 


సీ, శ్రవణరంధ్రముల నే శబ్దంబు వినంబడు నది హరిరవ మని యాలకించు, 
నక్షిమార్గమున నెయ్యది సూడంబడు నది హరిమూర్తి గానోపు నంచు. జూచు, 
దిరుగుచో దేహంబు తృణమైన సోంకిన హరికరాఘాతమో యనుచు. నులుకు, 
గంధంబు లేమైన ఘ్రూణంబు సో(కిన హరిమాలికాగంధ మనుచు నదరు6 


ఆ. బలుకు లెవ్వియెన( బలుకుచో హరి పేరు, పలుక బడియె ననుచు బ్రమసి పలుకు( 
దలఎు లెట్టివైన(. దలంచి యా తలంపులు, హరితలంపు లనుచు నలుగ6 దలంచు. 87 


* చెవులకు ఏ శబ్దం వినబడినా అది విష్ణుదేవుని మాటేనని వింటూ ఉన్నాడు. కనుల కేది కనిపించినా 
అది విష్ణువు రూపమేనని చూస్తున్నాడు. శరీరానికి గడ్డిపరక తగిలినా విష్ణునిచేయి తగిలిందేమో నని 


18 పోతన భాగవతము 


ఉలిక్కిపడుతున్నాడు. ముక్కుకు ఏ వాసన సోకినా అది విష్ణువు మెడలోని వనమాలిక వాసనేమో నని 
అదరిపడుతున్నాడు. తాను ఏ మాట ఉచ్చరించినా విష్ణువు పేరు పలికానేమో నని (భ్రమపడి విష్ణువు పేరే 
పలుకుతున్నాడు. ఎటువంటి ఆలోచనలు వచ్చినా అవి విష్ణువును గురించిన ఆలోచన లేమోనని ఆగ్రహం 
తెచ్చుకుంటున్నాడు. 

వ. ఆయ్యవసరంబున ననుచరసమేతులైన దేవతలును, నారదాది మునులునుం గూడి నడవ నలువయును, 
ముక్కంటియు నక్కడకు వచ్చి దేవకీ దేవిగర్భంబున నర్భకుండై యున్న పురుషోత్తము నిట్లని 
స్తుతియించిరి. 88 

* ఇలా ఉండగా (బ్రహ్మదేవుడూ, పరమేశ్వరుడూ దేవతలతోనూ, నారదాది మునులతోనూ, 

అనుచరులతోనూ కలిసి దేవకీదేవి బంధింపబడి ఉన్న కారాగారం దగ్గరకు వచ్చారు. ఆమె గర్భంలో 
శిశువుగా ఉన్న పురుషోత్తముడైన విష్ణువును ఈ విధంగా స్తోత్రం చేశారు. 


-: బ్రహ్మాదిదేవతలు దేవకీ గర్భస్థుండగు శ్రీకృష్ణుని స్తుతించుట. :- 


జా 


సత్యవ్రతుని నిత్య్వసం ప్రాప్తి సాధను( గాలత్రయమునందు. గలుగువాని 
భూతంబు లైదును బుట్టుచోటగు వాని నైదుభూతంబులం దమరువాని 
నైదు భూతంబులు నడణగిన పిమ్మట బర(గువానిని సత్యభాషణంబు 
సమదర్శనంబును జరిపెడు వానిని ని న్నా శ్రయింతుము, నీ యధీన 


ఆ. మాయచేత నెణుకమాలిన వారలు, పెక్కుగతుల నిన్ను( బేరుకొందు, 
రెణు(గ నేర్చు విబుధు లేకచిత్తంబున, నిఖిలమూర్తు లెల్ల నీవ యండ్రు. 89 


* “మహానుభావా! నీవు సత్యమే (వ్రతంగా కలవాడవు. నిత్యత్వం అనే యోగసిద్ది ప్రాప్తించడానికి నీవే 
ఆధారం. జరిగినది, జరుగుతున్నది, జరుగబోయేది అయిన కాలములలో నీవు ఉంటూ ఉంటావు. భూమి, 
నీరు, అగ్ని, వాయువు, ఆకాశం, అనే అయిదు భూతాలూ నీయందే జన్మిస్తున్నాయి. ఆ ఐదు భూతాలలోనూ 
నీవే నిండి ఉన్నావు. పంచభూతాలూ 'ప్రళయంలో అణగి పోయిన తర్వాత కూడా నీవు ఉంటూ ఉంటావు. 
సృష్టిలో ఉన్న సత్యమనేదే నీ వాక్కు, అన్నిటినీ సమానంగా చూడడం అనేది నీవే నిర్వహిస్తూ ఉంటావు. 


అటువంటి నీవే దిక్కని నిన్ను ఆశ్రయిస్తున్నాము. మాయ అనేది నీ అధీనంలో ఉంటుంది. ఆ 
మాయచేత జ్ఞానం కప్పబడి అజ్ఞానం ఆవరించినవారు నీయందు భేదభావం వహించి ఉంటారు. కాని 
జ్ఞానులైన పండితులు మాత్రం ఒకే మనస్సుతో ఆలోచించి, అన్ని అనగలుగుతారు. 

వ. అదియునుంగాక. 90 


సీ. ప్రకృతి యొక్కటి పాదు, ఫలములు సుఖదుఃఖములు రెండు, గుణములు మూండు వేళ్ళు, 
తగు రసంబులు నాల్లు ధర్మార్థముఖరంబు, లెజి(గెడి విధము లై దింద్రియంబు, 


దశమ స్కంధము - పూర్వభాగము 19 


లాణు స్వభానంబు లా శోకమోహాదు లూర్ములు, ధాతువు లొక్కయేడు, 
పైపార లెనిమిది ప్రంగలు, భూతంబు లైదు బుద్దియు మనో9_హంకృతులును, 


తే. రంధ్రములు దొమ్మిదియు( గోటరములు, ప్రాణ పత్రదశకంబు, జీవేశ పక్షియుగము( 
గలుగు సంసార వృక్షంబు గలుగంేయం గావ నడణగింప రాజ వొక్కరుండ వీవ. 91 


* జీవుల కందరికీ ఈశ్వరుడవు నీవు. ఈ సృష్టిలో సంసారమనే వృక్షం ఒకటుంది. దానికి ప్రకృతి 
అనేది పాదు. సుఖదుఃఖాలనేవి రెండు ఫలాలు. 

సత్యము, రజస్సు, తమస్సు అనే గుణాలు మూడు దానికి వేళ్ళు. 

ధర్మము అర్థము కామము మోక్షము అనే నాలుగు పురుషార్థాలూ రసాలు. 

దానికి శబ్దం, స్పర్శం, రూపం, రుచి, వాసన అనే ఐదూ ఇంద్రియాలు (గ్రహించే విధానాలు. 

కామ, (క్రోధ, లోభ, మోహ, మద, మాత్సర్యములు అనే ఆరు స్వభావాలూ ఆ వృక్షానికి గల ఆరు 
ఊర్చ్ములు. (ఆకలి, దప్పిక, శోకము, మోహము, ముసలితనము, మరణము - అనేవి). 

రసం, రక్తం, మాంసం, మేదస్సు, అస్థి, మజ్జ, శుక్రము అనే ఏడు ధాతువులూ ఆ వృక్షానికి గల 
ఏడుపొరలు. ఇంత తెలిసి ఇంకా తొట్రుపాటు పడడ మెందుకు? 

పంచభూతాలు, బుద్ధి, మనస్సు, అహంకారం అనే ఎనిమిదీ ఆ వృక్షానికి కొమ్మలు. 

కన్నులు, చెవులు, ముక్కుపుటాలు, నోరు, మలమూ(త్రద్వారాలు అనే తొమ్మిదీ ఆ వృక్షానికి గల 
తొమ్మిది రంధ్రాలు. 

ప్రాణము, అపానము, వ్యానము, ఉదానము, సమానము అనే పంచప్రాణాలు; నాగము, కూర్మము, 
కృకరము, దేవదత్తము, ధనంజయము అనే అయిదు ఉప ప్రాణాలూ- మొత్తం పది ప్రాణాలు అనే ఆకులు 
ధరించి ఉంటుంది ఆ సంసారవృక్షం. 


జీవుడు ఈశ్వరుడు అనే రెండు పక్షులు ఆ వృక్షంపైన నివసిస్తూ ఉంటాయి. 


ఇటువంటి అద్భుతమైన సంసార వృక్షాన్ని పుట్టించడానికీ, రక్షించడానికీ, మళ్ళీ లయం చేయడానికీ, 
(ప్రభువు నీ వొక్కడవే. 


క. నీదెస( దనుచిత్తము లిడి, యే దెసలకు( బోక కడతు రెజుక గలుగు వా, 
రా దూడయడుగుక్రియ నీ, పాదంబను నావకతన భవసాగరమున్‌. 92 


x జ్ఞాను లైనవారు తమ మనస్సును ఏ వైపునకూ పోనీయకుండా నీయందే నిలుపుతారు. అందువలన 
వారు నీ పాదమనే నావ ఆధారంతో, భయంకరమైన సంసార మహాసముద్రాన్ని ఆవుదూడ అడుగును 
దాటినంత తేలికగా దాట గలుగుతారు. 


20 పోతన భాగవతము 


ఆ. మంచివారి కెల్ల మంగళప్రద లయ్యు(, గల్లరులకు మేలుగాని యట్టి 
తనువు లెన్నియెన( దాల్చి లోకములకు, సేమ మెల్ల ప్రొద్దు జేయు దీవు. 93 


* నీవు నిత్యమూ ఎన్ని శరీరాలు అవసరమైతే అన్ని శరీరాలూ ధరిస్తూ లోకాలకు క్షేమం కలుగజేస్తూ 
ఉంటావు. ఆ శరీరాలతో నీవు మంచివారి కందరికీ శుభములు చేకూరుస్తూ, దుష్టులకు శిక్ష విధిస్తూ 
ఉంటావు. 


క. ఎటి(గినవారల మనుచును, గొజుమాలిన యెటుక లెటి(గి కొందబు నీ సే 
రెజిగియు6 దలయసంగ నొల్లరు, సణతు రధోగతుల జాడ. బద్మదళాక్షా! 94 


* నీ నామ సంకీర్తనం నిజంగా జ్ఞానులైన వారిని రక్షిస్తుంది. కొందరు జ్ఞానుల మనుకొంటూ 
పనికిమాలిన తెలివితేటలతో నీ నామ సంకీర్తన చేయరు. అలా (ప్రవర్తించి అధోగతులైన వారిని 
యినా వారు నేర్చుకోరు. 


దుష్టులై 
చూచి అ 
క. నీవారై నీ దెస దము, భావంబులు నిలిపి ఘనులు భయవిరహితులై 

యే విఘ్నంబుల( జెందక, నీ వణలెడి మేటిచోట నెగడుదు రీశా! 95 


* నిజంగా గొప్పవారైనవారు తమ సొంతం అంటూ ఏమీ లేకుండా నీ వారుగా ఉంటారు. నీ 
యందే తమ భావాలను నిలిపి ఉంచడం వల్ల భయం అనేది వారికి ఉండదు. నీ యందు హృదయాలు 
నిలపడం వల్ల విఘ్నాలేవీ వారిని చేరవు. నీవు ఎక్కడ ఉంటావో ఆ దివ్యలోకంలోనే వారూ నివసిస్తారు. 


క. నిను నాలుగాశ్రమంబుల, జనములు సేవింప నఖిలజగముల సత్వం 
బును శుద్దంబును శ్రేయం, బును నను గాత్రంబు నీవు వొందుదువు హరీ! 96 
వ (బ్రహ్మచారులు, గృహస్థులు, వానప్రస్థులు, సన్యాసులు అనే నాలుగు ఆశ్రమాల (ప్రజలూ నిన్ను 
సేవిస్తూ ఉంటారు. అన్ని లోకాలలోనూ సత్తమయ మైనదీ, పరిశుద్ద మైనదీ, క్షేమము చేకూర్చేదీ అయిన 
దేహాన్ని నీవు పొందుతూ ఉంటావు. 
సీ, నలినాక్ష! సత్వగుణంబు నీ గాత్రంబు గాదేని విజ్ఞానకలిత మగుచు 
నజ్ఞానభేదకం బగు బెట్టు? గుణముల యందును వెలు(గ నీ ననుముతింప( 
బడుదువు, సత్వరూపంబు సేవింపంగ సాక్షాత్కరింతువు సాక్షి వగుచు 
వాజ్మనసముల కవ్వలిదైన మార్గంబు గలుగు, నీ గుణజన్మకర్మరహిత 
తే. మైన రూపును బేరు నత్యనఘబుద్దు, లెణుంగుదురు, నిన్నుంగొల్వ నూహించుకొనుచు 
వినుచు(. దలయుచు( బొగడుచు వెలయువాండు, భవము నొంద(డు నీ పాదభక్తు. డగును. 97 


* పద శ్రదళములవంటి కన్నులు గల శ్రీమన్నారాయణా! సత్య గుణమే నీ శరీరంగా రూపు కట్టుకుంది. 
కాకపోతే విజ్ఞానంతో నిండి ఉండి, నీ శరీరం అజ్ఞానాన్ని భేదించటం ఎలాసాధ్యం? గుణములలో కూడా 
వెలుగుతూ ఉన్నవాడుగా నీవు పరిగణింపబడుతూ ఉన్నావు. అలా కాకుండా నీ సత్త్యరూపాన్నే సేవిస్తే 

సాక్షాత్కరిస్తావు. అటువంటప్పుడు నీవు గుణములకు అంటక, కేవలము సాక్షివిగా ఉంటావు. వాక్కుకు 
మనసుకు అతీతంగా ఉంటుంది నీ మార్గం; గుణములకు, కర్మలకు, అతీతమైన నీ రూపాన్నీ పుణ్యాత్ములైన 
వివేకవంతులు (గ్రహిస్తున్నారు. నిన్ను సేవిస్తూ, భావన చేస్తూ, వింటూ, స్మరిస్తూ, స్తోత్రం చేస్తూ, జీవించేవాడు 
తిరిగి ఈ సంసారాన్ని పొందడు. నీ పాదములనే అంటిపెట్టుకొని భక్తుడై ఉండిపోతాడు. 


క. ధరణీభారము వాసెను, బురుషోత్తను! యీశ! నీదు పుట్టువున, భవ 
చ్చరణాంబుజముల ప్రాపున, ధరణియు నాకసము( గాంచెదము నీ కరుణన్‌. 98 


* పురుషోత్తమా! ఈశ్వరా! నీవు జన్మించడంవల్ల ఈ భూ భారం తగ్గిపోతుంది. నీ పాదపద్మములు 
మాకు అండగా ఉండగా, నీ దయవల్ల భూమి, ఆకాశమూ ఎక్కడ ఉన్నాయో చూడగల్లుతాము. 
ఉ. పుట్టువు లేని నీ కభవ! పుట్టుట క్రీడయ కాక పుట్టుటే? 
యెట్టనుడున్‌ భవాదిదశ లెల్లను జీవులయం దవిద్య దా 
జుట్టుచు నుండు. గాని నిను జుట్టినదింబలె. బొంత నుండియుం 
జుట్ట లేమి. దత్రియలం జొక్కని యెక్కటి వౌదు వీశ్వరా! 99 


య పుట్టుట ఎరుగని నారాయణా! నీకు పుట్టుక అంటూ వేరే లేదు. అటువంటి నీవు ఇలా పుట్టడం 
అనేది నీకు (క్రీడగాని, పుట్టుక కాదుకదా! అది ఎలా అంటే జన్మ, మరణం మొదలైన స్థితులన్నీ మాయ 
కారణంగా జీవులను ఆవరిస్తూ ఉంటాయి. కాని నిన్ను మాత్రం ఆ మాయాదేవి ప్రక్కన నిలబడికూడా 
స్పృశించలేక దూరంగా ఉండిపోతుంది. కనుక ఆ మాయామయమైన (క్రియలు వేటిలోనూ చిక్కుకొనకుండ 
ఏకైక మూర్తివిగా నిలబడిపోతావు. కనుకనే ఈ జగత్తుల కన్నిటికీ నీవు ఈశ్వరుడవు. 


మ. గురుపాఠరీనమవై జలగ్రహమవై కోలంబవై శ్రీనృకే 
సరివై భిక్షుండవై హయానను(డవై క్షాదేవతాభర్త వై 
ధరణీనాథుండవై దయాగుణగణోదారుండవై లోకముల్‌ 
పరిరక్షించిన నీకు మైక్కెద, మిలాభారంబు వారింపవే! 100 


* నీవు ఎన్నో అవతారా లెత్తి దయాదాక్షిణ్యాలు మొదలైన గుణాలతో, ఉదారుడవై లోకాలను రక్షిం 
చావు. మహామత్స్య రూపుడవై, కూర్మమూర్తివై, వరాహరూపుడవై, నరసింహుడవై, వామనమూర్తివై, హయ 
(గ్రీవుడవై, పరశురాముడవై, శ్రీరామచంద్రుడవై, లోకాలను రక్షించిన నీకు ఇదే మేము నమస్కరి స్తున్నాము. 
ఈ భూమి భారాన్ని తొలగించ వలసిందిగా నిన్ను ప్రార్థిస్తున్నాము. 


క. ముచ్చిరి యున్నది లోకము, నిచ్చలు( గంసాది ఖలులు నిర్హయు లే(చన్‌, 
మచ్చిగం గావంగ వలయును, విచ్చేయుము తల్లికడుపు వెడలి ముకుందా! 101 
* కంసుడు మొదలైన దుర్మార్గులు క్రూరంగా వేధిస్తూ బాధిస్తూ ఉంటే ఈ లోకం నిత్యం దుఃఖంలో 
మునిగిపోయి ఉంది. ముకుందా! లోకాన్ని కాపాడడానికి తల్లి కడుపులోనుండి వెంటనే బయటికి రావయ్యా! 

న. అని మటియు దేవకీదేవిం గనుంకొని 102 
మత్తతల్లి! నీ యుదరంబులోన( బ్రధానపూరుషు. డున్న వా( 

డెల్లి పుట్టెడిల గంసుచే భయ మింత లేదు, నిజంబు, మా 

కెల్లవారికి భద్రమయ్యెడు, నింక నీ కడు పెప్పుడుం 

జల్లగావలె యాదవావళి సంతసంబున( బొంగంగన్‌. 103 


* బ్రహ్మాది దేవతలు ఈ విధంగా విష్ణువును ప్రార్ధించి, దేవకీ దేవిని చూచి ఇలా అన్నారు. 


“తల్లీ! నీ గర్భంలో పురుషోత్తముడు ఉన్నాడు. రేపు పుట్టబోతున్నాడు. కంసునివలన ఏ మాత్రమూ 
భయంలేదు. మా మాట నమ్ము ఈ నాటినుండి మాకందరికీ క్షేమం చేకూరుతుంది. యాదవు లందరూ 
సంతోషంతో పొంగిపోతూ ఉన్నారు. ఎల్లవేళలా నీ కడుపు చల్లగా వర్దిల్లాలి.” 


వ. అని యి వ్విధంబున హరిం బొగడి దేవకీదేవిని దీవించి దేవత లీశానబ్రహ్మల మున్నిడుకొని చని, 
రంత - 104 


* దేవతలు ఈ విధంగా విష్ణువును సంస్తుతించి దేవకీదేవిని దీవించి, (బ్రహ్మ మహేశ్వరులతో 
వెనుదిరిగి వెళ్ళిపోయారు. 


-: శ్రీ కృష్ణావతార ఘట్టము :- 


క. పంకజముభి నీ లృాడను, సంకటపడ ఖలుల మానసంబుల నెల్లన్‌ 
సంకటము దోంచె, మెల్లన, సంకటములు లేమి దోంచె సత్సురుషులకున్‌. 105 


* పద్మంవంటి ముఖం కల్గిన దేవకీదేవి ప్రసవించడానికి వేదన పడుతూ ఉంటే దుష్టుల మనస్సులలో 
ఏదో ఆవేదన కల్గింది. మంచి వారికి కష్టాలు నెమ్మదిగా తొలగుతూ ఉన్న సూచనలు కనిపించాయి. 


సీ, స్వచ్చంబులై పొంగె జలరాసు లేడును గలఘోషణముల మేఘంబు లుజిమె, 
(గ్రహతారకలతోడ గగనంబు రాజిల్లె దిక్కులు మిక్కిలి తెలివి. దాల్బెం 
గమ్మని చల్లని గాలి మెల్లన వీచె, హోమానలంబు చెన్నాంది వెలి™( 
గొలంకులు కమలాళికులములై సిరి నొప్పె, బ్రవిమలతోయలై పాటె నదులు, 
తే. వరపుర గ్రామఘోషయై వసుధ యొప్పె, విహగ రవ పుష్పఫలముల వెలసె వనము, 
లలరుసోనలు గురిసి ర య్యమరవరులు దేవదేవుని దేవకీదేవి గనంగ. 106 
* దేవకీదేవి దేవదేవుని (ప్రసవిస్తూ ఉన్న ఆ సమయంలో ఏడు సముద్రాలు ఉప్పొంగినాయి. మేఘాలు 
ఆనందంతో ఆ విషయాన్ని చాటుతున్నట్టు గర్జించాయి. ఆకాశము (గ్రహాలతోనూ, తారకలతోనూ ్రకాశిం 
చింది. దిక్కులన్నీ దివ్యకాంతులతో నిండిపోయాయి. చల్లనిగాలి కమ్మని వాసనలతో మెల్లగా వీచింది. ఆ 
అర్దరాత్రి బుషులు (ప్రత్యేకంగా చేస్తూవున్న హోమకుండాలలో అగ్ని జాజ్వల్యమానంగా వెలిగింది. 

తామరపూలతోనూ, వాటిలో రుంకారాలు చేస్తూ తిరుగుతూ ఉన్న తుమ్మెదలతోనూ కొలనులు కళకళ 
లాడాయి. నదులు చాలా నిర్మలమైన నీటితో నిండుగా ప్రవహించాయి. శ్రేష్టమైన నగరాలతో, గ్రామాలతో, 
గోకులములతో, ఉత్సవాలతో భూదేవి వెలిగిపోయింది. పక్షుల కిలకిలారావాలతో, పుష్కలమైన పూలతో, 
పండ్లతో ఉద్యానవనాలు, అరణ్యాలు ఆనందం ప్రకటించాయి. దేవకీదేవి ఆ దేవదేవుడైన ఆ వాసుదేవుణ్ణి 
కంటూ ఉండగా దేవత లందరూ పుష్పవరాలు కురిపించారు. 


క. సపాడిరి గంధర్యోత్తము, లాడిరి రంభాదికాంత, లానందమునం 
గూడిరి సిద్దులు, భయముల, వీడిరి చారణులు, మొరసె వేల్పుల భేరుల్‌. 107 


% విశ్వావసు మొదలైన గంధర్వులు ఆనందంతో దివ్యగానం చేశారు. రంభ మొదలైన అప్పరసలు 
నృత్యం చేశారు. సిద్దులు అనబడే దేవతలు ఆనందంతో ఒకచోట చేరారు. చారణులు అనబడే దేవతలు 
భయం తీరి ఆనందించారు. దేవతలు ఉత్సవం చేసుకుంటున్నట్టు భేరీలు మోగించారు. 


వ. అ య్యవసరంబున. 108 


క. సుతు(గనె దేవకి నడురే, యతి శుభగతి( దారలును గ్రహంబులు నుండన్‌ 
దితిసుత నిరాకరిష్ణున్‌, శితవదనాలంకరిష్టు జిష్లున్‌ విష్ణున్‌, 109 


* అటువంటి సమయంలో దేవకీదేవి అర్హరా(త్రివేళ విష్ణువును ప్రసవించింది. అతడు రాక్షసులను 
శిక్షించేవాడు. అతణ్ణి ఆశ్రయించే వారి ముఖాలు ఆనందంతో వెలిగిపోయాయి. ఆ సమయంలో తారలు 
(గ్రహాలు అత్యంత శుభమైన స్థానాల్లో ఉన్నాయి. 


క. వెన్నుని నతిప్రసన్నునిం గ్రన్నన గని మెజుంగుంబోండి గడు నొప్పారెం 
బున్నమనా(డు కళానిధిం గన్న మహేంద్రాశ చెలువుగలిగి నరేంద్రా! 110 


* విష్ణువును (ప్రసవించిన దేవకీదేవి శరీరం మెరుపుతీగలాగ దేదీప్యమానంగా (ప్రకాశించింది. ఆ 
పుట్టిన బిడ్డడు చిరునవ్వులు చిందిస్తూ సమస్త కళామయ మూర్తిగా ఉన్నాడు. ఆ సమయంలో పూర్ణిమనాడు 


పదహారు కళలతో నిండిన చంద్రుని ప్రసవించిన తూర్పు దిక్కులాగా దేవకీ దేవి (ప్రకాశించింది. 


వ. అప్పుడు. 111 
సీ, జలధరదేహు నాజానుచతుర్పాహు సరసీరుహాక్షు విశాలవక్షు( 

జారుగదాశంఖచక్రపద్మవిలాసు( గంఠకౌస్తుభమణికాంతి భాసు( 

గమనీయ కటిసూత్ర కంకణ కేయూరు శ్రీవత్సలాంఛనాంచిత విహారు 

నురుకుండల ప్రభాయుత కుంతలలలాటు వైదూర్యమణిగణ వరకిరీటు 
తే. బాలు బూర్లేందురుచిజాలు భక్తలోక, పాలు సుగణాలవాలు( గృపావిశాలు( 

జూచి తిలకించి పులకించి చోద్య మంది, యుబ్బి చెలరే(గి వసుదేవు( డుత్సహించె. 112 

* అప్పుడు వసుదేవుడు ఆ బాలుని తేరిపారచూచాడు. ఆ బాలుడు ఆయనకు దివ్యరూపంతో 
దర్శనమిచ్చాడు. ఆ పిల్లవాడు మేఘవర్హ శరీరం కలిగి ఉన్నాడు. అతడి పొడవైన నాలుగు బాహువులలో గద, 
శంఖం, చక్రం, పద్మం వెలుగొందుతున్నాయి. తామరపువ్వు రేకులవంటి కన్నులు, విశాలమైన వక్ష్యస్థలం 
కలవాని కంఠంలో కౌస్తుభరత్నం కాంతులు వెలుగొందుతున్నాయి. అందమైన మొలత్రాడు, కంకణాలు, 
బాహుపురులు ధరించి ఉన్నాడు. శ్రీవత్సమనే పుట్టుముచ్చ వక్షఃసలం పైన మెరుస్తున్నది. చెవులకున్న 
కుండలాల కాంతితో నుదుటి ముంగురులు వెలుగుతున్నాయి. మణులు, వైదూర్యాలు పొదిగిన కిరీటం 
ధరించాడు. 


ఆబిడ్డడు బాలుడుగానే ఉన్నా ఈ అన్ని దివ్యలక్షణాలతోనూ పూర్షచంద్రుని కాంతులు చిమ్ముతూ 
ఉన్నాడు. అతడు భక్తులందరిని రక్షించేవాడు. సృష్టిలోని సుగుణాలన్నీ అతనివద్దనుండే పుట్టినాయి. 
అతివిశాలమైన కరుణ గలవాడు. 


అటువంటి బాలుని చూచిన వసుదేవుడు మళ్ళీమళ్ళీ తేరిపారచూచి పులకించి పోయాడు, 
ఆశ్చర్యపోయాడు, ఉప్పాంగిపోయాడు. ఆ పారవశ్యంనుంచి తేరుకుని ఉత్సాహంతో నిలబడ్డాడు. 
క. స్నానము సేయంగ రామిని, నానందరసాబ్ధిముగ్నుండై విప్రులకున్‌ 
ధేనువులం బదివేలను, మానసమున ధారవోసె మణి యిచ్చుటకున్‌. 113 
* స్నానం చేయడం వీలుకాక పోయినప్పటికీ ఆనందరసమనే సముద్రంలో మునిగితేలిన వసుదేవుడు 
(బ్రాహ్మణులకు పదివేల ఆవులను దానం చేస్తానని మానసికంగా ధారపోశాడు. 
వ. మతీయు వసుదేవుండు. 114 


క. ఈ పురిటియింటి కుద్య, ద్దీపంబును బోలి చాల దీసించి నిజం 
బీ పాపండు నలు మొగముల, యా పావని గనిన మేటి యగు నని భక్తిన్‌. 115 


ఆ. చాణగ మొక్కి లేచి సరగున నొసలిపై, గేలుందమ్మిదోయి. గీలుకొలిపి 
పాప డనక వెణుక పాపని మొదలింటి, పోకలెల్ల. దలంచి సాగడం దొడం. 116 
* వసుదేవుడు ఇలా అనుకొన్నాడు. “ఈ పురిటింటికి గొప్ప దీపంలాగా ఈ బాలుడు వెలుగొందు 
తున్నాడు. నిజంగా ఆ నాలుగు మొగాల పాపని కన్నతండ్రి విష్ణువే ఈ పాపడు”అనుకున్నాడు. భక్తితో 
సాష్టాంగపడి నమస్కారం చేశాడు. రెండుచేతులూ తామర మొగ్గలాగా నొసటిపై చేర్చాడు. బాలుడని 
వెనుదీయకుండా ఆ బాలుని దివ్యచరిత్రలన్నీ తలచుకుని పొగడసాగాడు. 
క. ఏ నిన్ను నఖిలదర్భను, జ్ఞానానందస్వరూపు సంతతు నపరా 
ధీనుని మాయాదూరుని, సూనునిగా గంటి, నిట్టి చోద్యము గలదే? 117 
హ్‌ “స్వామీ! నీవు సమస్త సృష్టినీ నీయందు దర్శింప జేస్తావు. జ్ఞానము, ఆనందము ఒక్కటై నీ 
రూపం కట్టుకున్నాయి. నీవు శాశ్యతుడవు. ఎవరి అదుపాజ్ఞలకు నీవు లొంగవలసిన పనిలేదు. మాయ నిన్ను 

అంటలేక దూరంగా తొలగిపోతుంది. ఇటువంటి నిన్ను నేను కుమారుడుగా కన్నానట! ఇలాంటి చోద్యం 
ఎక్కడైనా ఉన్నదా? 
క. అచ్చుగ నీ మాయను మును, జెచ్చెరం ద్రిగుణాత్మకముగ( జేసిన జగముం 
జొచ్చిన క్రియ( జొరకుందువు, చొచ్చుటయును లేదు, లేదు చొరకుండుటయున్‌. 118 


* నీమాయను చక్కగా నీ నుండి వెలువరచి, సత్త్వం, రజస్సు, తమస్సు అనే మూడు గుణాలుగా 
విస్తరింప జేస్తావు. ఆ మూడు గుణాలతోనూ జగత్తులన్నీ సృష్టి అవుతాయి. త్రిగుణాలు నీలో నిండి 
ఉంటాయి. కనుక సృష్టిలో నీవు ప్రవేశించడం ఉండదు. అలా అని (ప్రవేశించక పోవడమూ ఉండదు. 


సీ. అదియు నెట్లన మహదాదుల( బోలెడి దై వేజువేజయై యన్నివిధము 
లగు సూక్ష్మభూతంబు లమర షోడశ వికారములతో. గూడి విరాట్టనంగ 
బరమాత్మునకు నీకు(బజపైన మేను సంపాదించి యందులో( బడియు( బడక 
యుండు సృష్టికి మున్న యున్న కారణమున వానికి లోనిభవంబు గలుగ, 


ఆ. దట్టు బుద్ధి నెటు ననువైన లాగునం గలుగు నింద్రియముల కడలనుండి 
వాని పట్టులేక వరుస జగంబుల6 గలసియుండి మైన గలయ వెపుడు. 119 
* సృష్టికి ముందు సృష్టిలో ఉండవలసిన సూక్ష్మశక్తులు అన్నీ కలిసి నీకు “విరాట్‌ అనే పేరుగల 
శరీరం నిర్మిస్తాయి. అలా నిర్మించడానికి పదహారు కళలు అనబడే ప్రకృతి వికారాలతో ఆ సూక్ష్మ శక్తులు 
కలిసిపోతాయి. ఆ విరాట్‌ అనే శరీరం నీకు విస్తరించడానికి అవసరమైనది. ఆ నీ శరీరం సృష్టికి ఆధారమైన 
మహత్తు మొదలైన ధర్మాలవంటిదేగాని, వానికన్న వేరుగా కూడా ఉంటుంది. అనగా వానిలో నిండిఉండి, 
వానికన్నా అతీతంగా కూడా ఉంటుంది. ఆ శరీరంలో నీవు ప్రవేశించి ఉండి, దానికి అతీతంగా కూడా 
ఉంటావు. ఎందుచేతనంటే అది నీ శక్తి అనే నీటినుండి తయారైన ఒక బుడగ వంటిది. నీవు సృష్టికి ముందు 
కూడా ఉన్నందువల్ల విరాట్టులోనికి నీవు పుట్టడం ఉండదు. మానవులకు ఇంద్రియాల (ప్రవృత్తులు ఎక్కడ 
ఆగిపోతాయో అక్కడ ఉండి బుద్దితో పరిశీలిస్తే ఈ విధమైన జ్ఞానం కలుగుతుంది. నీవు ఆ సూక్ష్మ శక్తుల 
ఆధారం లేకుండానే జగత్తులో నిండి ఉండి కూడా దానితో కలవకుండా ఉండిపోతావు. 
క. సర్వము నీలోనిదిగా, సర్వాత్ముండ, వాత్మవస్తు సంపన్ను(డవై 
సర్వమయు(డ వగు నీకును, సర్వేశ్వర! లేవు లోనుసంధులు వెలియున్‌. 120 
య సృష్టి అంతా నీలోనే ఉన్నది గనుక సర్వమునకూ ఆత్మ అయిన వాడవు నీవు. నీ చేత తయారైన 
వస్తువులతో సర్వమునందు నిండి ఉన్న నీకు లోపల, బయట, మధ్య ఉండే మార్పులు అనేవి లేవు. 
కనుకనే నీవు సర్వేశ్వరుడవు. 
ఆ. ఆత్మవలన. గలిగి అమరుదేహాదుల, నాత్మకంటిె వేణు లవి యటంచు. 
దల(చువా(డు మూఢతముండు గావున నీశ!, విశ్వ మెల్ల నీవ, వేణు లేదు. 121 

* ఆత నుండే శరీరం మనస్సు మొదలైనవి పుట్టుకువస్తాయి. వాటిని ఆత్మకన్నా వేరు అని అనుకునేవాడు 
మూర్భులలోకెల్లా మూర్చుడు. కనుక విశ్వమంతా నీవే. నీవు కానిది వేరుగా ఏమి లేదు. నీవు మాకు ఈశ్చరుడవు. 


వ. అదియునుం గాక. 122 


పీ గుణము వికారంబు( గోరికయును లేని నీవలన జగంబు నెటి జనించు, 
బ్రబ్బు, లేదగు; నంచు. బలుకుట దప్పుగా దీశుండవై బ్రహ్మ మీవ యైన 
నిను. గొల్చు గుణములు నీ యానతులు సేయ, భటుల శౌర్యంబులు పతికి వచ్చు 
పగిది నీ గుణముల బాగులు నీ వని తోయను నీమాయతోడ( గూడి 


ఆ. నీవు రక్త ధవళ నీల వర్షంబుల, జగము సేయం గావ సమయం జూడ 
దనరు, దట్లు నేండు దైత్యుల దండింప€ బృథివి. గాన నవతరించి తీశ! 123 


* నీవలన జగత్తు అంతా జన్మిస్తుంది. అయితే ఆ జగత్తుకి అవసరమైన త్రిగుణాలు గాని, వాని 
మార్పులు గాని నీకు లేవు. సృష్టి చేయాలనే కోరికకూడా నీకు లేదు. నీ వల్లనే పుట్టిన జగత్తు నీవలననే 
వృద్ధిపొంది నీయందే లయమవుతుంది అనడం పొరపాటు కాదు. సర్వాతీతుడవై (బ్రహ్మము అయిన స్‌ు 
తమ ప్రభువు వని త్రిగుణాలు నీ ఆజ్ఞను పరిపాలిస్తాయి. లోకంలో భటుల శౌర్యం (ప్రభువు శౌర్యంగా 
ప్రసిద్ది కక్కుతుంది. అలాగే నీ మాయతో కూడి గుణాలూ, వాటి గొప్పతనమూ నీవిగా కన్పిస్తుంటాయి? 
నీవు ఎర్రని రంగుతోకూడి ఉన్నప్పుడు రజోగుణ రూపుడవై సృష్టిచేశావు. తెల్లని రంగుతోకూడి ఉన్నప్పుడు 
సత్యగుణ రూపుడవై సృష్టిని రక్షిస్తావు. నల్లని రంగుతోకూడి ఉన్నప్పుడు తమోగుణ రూపుడవై, సృష్టినంతటినీ 
లయం చేస్తావు. ఇవన్నీ నీవు ధరించే పాత్రలు. అలాగే నేడుకూడా దుష్టులను దండించడానికి భూమిపై 
మానవుడుగా అవతరించావు. అయినా నీవు మాకు ప్రభుడవే! 


శా మింటన్‌ మోసిన మో(త దాలిమిని లో మేండ్రింప మున్‌ నీవు నా 
యింటం బుట్టెద వంచు గంసుండు దొడిన్‌ హింసించె నీ యన్నలం, 
గంటం గూరుకు దేండు, నీ యుదయ మా కారాజనుల్‌ సెప్పంగా 
బంటింపం, డెదురేగుదెంచు వడి నీపై నేండు సన్నద్దు(డై. 124 


* ఆకాశంలో వినబడిన మాటలు కంసుని ధైర్యాన్ని కూలద్రోశాయి. ఆనాటి నుండి నీవు ఈ 
యింటిలో పుట్టబోతున్నావని భయపడి, వాడు నీ అన్నల నందరినీ సంహరించాడు. ఇప్పుడు నీవు, 
పుట్టబోతున్నావని తెలిసి కంట కునుకు లేకుండా ఉన్నాడు. నీవు పుట్టావని ఈ కారాగార భటులు చెబితే 
ఇక వెనుకాడడు. వెంటనే ఇప్పుడే నీ పైకి విరుచుకుని పడడానికి సిద్దంగా ఉన్నాడు. 


-: దేవకీదేవి స్వామిని స్తుతించుట. :- 


వ. అనుచుండ దేవకీదేవి మహాపురుష లక్షణుండును, విచక్షణుండును, సుకుమారుండును నైన 
కుమారునిం గని, కంసునివలన వెజుపున శుచిస్మితయై యిట్లనియె. 125 

* వసుదేవుడిలా అంటూ ఉండగా, దేవికీదేవి ఆ బాలుని వంక చూచింది. అతడు సాముద్రిక 
శాస్త్రరీత్యా మహాపురుషుని లక్షణాలు కలిగి ఉన్నాడు. అతడు చక్కని చూపులతో చాలా సుకుమారంగా 
కనిపిస్తున్నాడు. కంసుని పేరు వసుదేవుడు ఎత్తగానే ఆమె భయపడింది. అయినా ఆ బాలుని చూడగానే 
ఆమె ముఖం చిరునవ్వుతో వెలుగొందింది. ఆమె బాలుడుగా ఉన్న ఆ దేవదేవుని వంక చూచి ఇలా 
విన్నవించింది. 


సీ. అట్టిట్టి దనరానిదై మొదలై నిండుకొన్నదై వెలుగుచు గుణము లేని 
దై యొక్క చందంబుదై కలదై నిర్విశేషమై క్రియలేక చెప్పరాని 
దేరూసమని శ్రుతు లెప్పుడు నొడివెడి యా రూప మగుచు నధ్యాత్మదీప 
మై బ్రహ్మ రెండన యర్థంబు తుదిజగంబులు నశింప గం బెద్దభూతగణము 
ఆ. సూక్ష్మభూతమందు( జొరంగగ నా భూతంబు, ప్రకృతిలోన( జొర బ్రకృతి వోయి 
వ్యక్తమందు. జొరంగ వ్యక్త మడంగను, శేషసంజ్ఞ నీవు సెలువ మగుదు. 126 


ప (బ్రహ్మదేవుని ఆయుర్దాయంలోని రెండవ సగం పూర్తి అయిన తర్వాత స్టూలమైన పంచ మహా 
భూతాలూ అహంకార మనే సూక్ష్మభూతంలో లీనమవుతాయి. అది మూల ప్రకృతిలో లీనమవుతుంది. ఆ 
మూలప్రకృతి వ్యక్తతత్లం లోనికి లీనమవుతుంది. ఆ వ్యక్తతత్త్యం కూడా లీనమైన తర్వాత శేషుడవై నీవు 
నిలబడి ఉంటావు. అలాంటి నీ తత్త్వం అలాంటిదీ ఇలాంటిదీ అనే వర్లనకు అతీతమైనది. అదే అన్నిటికీ 
మొదలు. అన్నిటా అదే నిండి వెలుగుతూ ఉంటుంది. గుణాలకు అది అతీతమైనది. ఏకైకతత్త్యంగా నిలబడి 
ఉంటుంది. అదికాక వేరుగా శేషించిన దంటూ ఏమీ ఉండదు. దానిరూపం ఇలా ఉంటుంది అని చెప్పడానికి 
వీలులేదు. ఎందువల్లనంటే అది సర్వక్రియా స్వరూపమైనది. వేదాలు ఆ తత్త్వాన్ని గురించే ఎప్పుడూ గానం 
చేస్తూ ఉంటాయి. ఆత్మను అధిష్టించి, దానికి ఆధారంగా నిలబడిన జ్యోతి అది! అది నీవే! 


ఉ. విశ్వము లీల. ద్రిప్తుచు నవిద్యకు( జుట్టమ వైన నీకు దా 
శాశ్వతమైన కాలమిది సర్వము వేడబమందు, రట్టి వి 
శ్వేశ్వర! మేలుకుప్ప నిను నెవ్వండు గోరి భజించు వాండపో 
శాశ్వతలక్ష్మి మృత్యుజయ సౌఖ్యయుతుం డభయుండు మాధవా! 127 


* విశ్వేశ్వరా! ఈ విశ్వాన్ని అంతటినీ నీ లీలతో (ప్రవర్తింపజేస్తూ ఉంటావు. దానికి ఆధారమైన 
'అవిద్య'అనబడే మాయకు నీవు దగ్గరి బంధువవు! కనుక ఈ శాశ్వతమూ, అనంతమూ అయిన కాలమంతా 
నీవు నడిపించే మాయ. ఇలా శాశ్వతమైన కాలాన్ని ప్రవర్తింపజేస్తూ జగత్తులకు మేలు చేకూర్చే నిన్ను కోరి 
ఆరాధించేవాడు వివేకవంతుడు. వాడే సమస్త లక్ష్మీకళలనూ, శాశ్ళత మృత్యుంజయత్య్వాన్నీ, శాశ్వత సుఖాన్ని 
పొందినవాడు. లక్ష్మీదేవికి భర్తవైన నిన్ను సేవించేవాడే భయం అంటే ఏమిటో తెలియనివాడు! 

మత్త ఒంటి నిల్చి పురాణయోగులు యోగమార్గనిరూఢులై 
'కంటి” మందురు కాని, నిక్కము కాన! రీ భవదాకృతిం 
గంటి భద్రము. గంటి, మాంసపు గన్నులం గనంబోల, దీ 
తొంటిరూపు( దొలంగ( బెట్టుము తోయజేక్షణ! మొైక్కెదన్‌. 128 


* ప్రాచీనకాలం నుంచీ మహాయోగీశ్యరులు యోగమార్గంలో అత్యంత దీక్షతో ఒంటరిగా తమకు 
తాము సాధనచేసి నిన్ను చూచామంటారు. కాని వారు చూచింది తాము చూడదలచిన రూపాన్నే కానీ 
నీవు అనుగ్రహించే ఆ రూపాన్ని కాదు. నీవు అనుగ్రహించి దర్శనం ఇప్పించిన ఈ రూపాన్ని నేనుచూచాను. 
ఇంక నాకు భయమనేదే లేదు. ఈ భౌతికమైన కన్నులతో నీ ఈ దివ్యరూపాన్ని చూడడంకష్టంగా ఉంది. 
సర్యానికీ ఆధారమైన ఈ స్వస్వరూపాన్ని ఉపసంహరించుకో! నీ చూపులలో ఏవేవో వెలుగులు విచ్చుకుం 
టున్నాయి. కమలదళాలవంటి కన్నులుగల ఓ దేవా! నీ కిదే నమస్కారం చేస్తున్నాను. 


ఆ. విలయకాలనుందు విశ్వంబు నీ పెద్ద, కడుపులోన దాయ కడిమి మేటి 
నటుండ వీవు, నేడునా గర్భజుండ వౌట, పరమపురుష! వేడబంబు గాదె! 129 


* సృష్టి అంతా ప్రళయంలో లీనమై పోయినపుడు ఈ సమస్త విశ్వాన్నీ నీ కడుపులో దాచుకున్న 
సమర్గుడవైన మహానటుడవు. అటువంటి పరమ పురుషుడవు నీవు నా కడుపున పుట్టడం నీ మాయ కాక 
పోతే మరేమిటి! 


తరలము. నలినలోచన! నీవు నిక్కము నాకు( బుట్టెద వంచు నీ 
ఖలు(డు గంసు(డు పెద్దకాలము కారయింట నడంచె, దు 
ర్మలినచిత్తుని నాజ్ఞసేయుము, మమ్ము. గావుము భీతులన్‌, 
నులుసులేక ఫలించె నోంచిన నోము లెల్లను నీవయై. 130 
ప పద్మదళాలవంటి చిక్కని కన్నులున్న నీవు నా కడుపున పుట్టబోతున్నావని విని, దుర్మార్గుడైన 
కంసుడు మమ్ములను చాలాకాలం ఈ కారాగృహంలో బంధించి బాధపెట్టాడు. మురిగిపోయిన మనస్సుగల 
ఆ దుష్టుని శిక్షించి, భయ భ్రాంతులమైన మమ్ము రక్షించు. మేము నోచుకున్న నోములన్నీ ఏ లోటు 
లేకుండా ఈ విధంగా నీ రూపంగా పండినాయి. 


-: దేవకీ వసుదేవుల పూర్వజన్మముల వృత్తాంతము :- 


వ. అని యిట్లు దేవకీదేవి విన్నవించిన నీశ్వరుండిట్లనియె, అవ్వా! నీవు దొల్లి స్వాయంభువ మన్వంతరం 
బున బృశ్నియను పరమపతివ్రతవు, వసుదేవుండును సుతపుం డను ప్రజాపతి, మీ రిరువురును 
సృష్టికాలంబున బ్రహ్మపంపునం, బెంపున నింద్రియంబుల జయించి తెంపున వాన గాలి యెండ 
మంచులకు సైరించి యేకలములయి యాకలములు దిని యే కలంకంబును లేక వేండ్రంబుగ€ 
బండ్రైెండువేల దివ్యవర్షంబులు దపంబులు సేసిన నెపంబున మీ రూపంబులు మెరయ నోజ 

నాజపంబులు సేసి, డాసి, పేర్చి, యర్భింప మీకు నాకుం గల రూపు6 జూసి యేను 'దిరంబు లగు 
వరంబులు వే(డుంి డనిన మీరు నా మాయం బాయని మోహంబున బిడ్డలు లేని దొడ్డయడ్డంబున 
దుర్హమం బగు నపవర్గంబు గోరక నా యీండు కొడుకు నడిగిన మెచ్చి యట్ల వరం బిచ్చి మీ కేను 
“బృశ్నిగర్భుండన నర్భకుండ నయితి, నుజీయును. 131 


* ఈ విధంగా విన్నవించిన దేవకీదేవితో ఈశ్వరుడైన మహా విష్ణువు ఇలా అన్నాడు. “అమ్మా! 
పూర్వం స్వాయంభువ మన్వంతరంలో నీవు 'పృళ్ని' అనే మహాపతి(వ్రతగా పుట్టావు. అప్పుడు వసుదేవుడు 
“సుతపుడు”అనే (ప్రజాపతి. మీరిద్దరూ సృష్టికాలంలో బ్రహ్మదేవుని ప్రేరణతో మహాతపస్సు చేశారు. 
ఇం(ద్రియములను జయించారు. గాలి, వాన, ఎండ, మంచు మొదలైనవి సహించారు. ఏకాకులై ఆకులు, 
అలములు తిని తీవ్రమైన మహాతపస్సు చేశారు. అలా పం(డ్రైండు వేల దివ్యసంవత్సరాలు తపస్సు చేయగా 
మీ రూపాలు ్రకాశమానంగా వెలిగాయి. అలా నిష్టతో నా నామజపం చేసి నా తత్తాన్ని సమీపించ గలిగారు. 
చక్కని రీతిలో నన్ను పూజించారు. అప్పుడు నేను నా సత్యస్వరూపాన్ని చూపి శ్రేష్టమైన వరాలు కోరుకో 
మని అను[గ్రహించాను. అయితే మీరు అతి కష్టసాధ్యమైన మోక్షాన్ని కోరలేదు. ఆ సమయంలో నా మాయ 
మిమ్ములను ఆవరించింది. అప్పటికి మీకు బిడ్డలు లేరు కనుక మోహంతో నాతో సాటియైన కొడుకును 
ప్రసాదించమని మీరు నన్ను అర్థించారు. సృష్టి సంతానం పొందడం అనేది నా సంకల్పం గనుక నేను మీ 
కోరికకు మెచ్చుకున్నాను. అలాగే వర మిచ్చాను. నా సాటివాడు అంటూ వేరొకడు లేడు గనుక నేను మీ 
దంపతులకు కుమారుడుగా జన్మించాను. అప్పుడు నా పేరు “పృళ్నిగర్భుడు” 

క. అదితియు( గళ్యపుండును నన, విదితుల రగు మీకు. గుణుచవేషంబున నే 

నుదయించితి వామను€ డన ద్రిదశేంద్రానుజుండనై ద్వితీయభవమునన్‌. 132 


* రెండవ జన్మలో మీరు అదితి, కశ్యపుడు అనుపేర్లతో ప్రఖ్యాతులైన దంపతులుగా జన్మించారు. 
అప్పుడు నేను పొట్టివాని రూపంలో వామనుడు అనే పేరుతో మీకు జన్మించాను. అప్పుడు ఇంద్రుడు 
నాకు అన్నగారు. 


క. ఇప్పుడు మూండనబామునం దప్పక మీ కిరువురకును దనయుండ నైతిం 
జెప్పితి.బూర్వము మీయం, దెప్పటికిని లేదు జన్మమిటపై నాకున్‌. 13 


స్ట మూడవజన్మలో ఇప్పుడు పూర్వం నేనిచ్చిన మాటప్రకారం మీకు కుమారుడుగా పుట్టాను. ఇక 
మీయందు ఎప్పటికీ నా జన్మము లేదు. 


క. నందను( డనియుం బరమా, నందంబగు బ్రహ్మ మనియు నను( దలయచు నా 
సెందెరువు నొందెదరు, నా, యందలి ప్రమమున భవము నందరు మీరల్‌. 134 


* నన్ను మీరు కుమారుడని తలచుకుంటూ ఉంటారు. ఇప్పుడు నేను అనుగ్రహించిన ఈ 
దర్శనంవలన పరమానంద స్వరూపంబైన పరబ్రహ్మము నేనే అనికూడ నన్ను అనుకుంటూ ఉంటారు. 


30 పోతన భాగవతము 
ఆ నిరంతరం సంస్మరణం వలన నా అద్భుతమైన అపవర్గమార్గాన్ని పొందుతారు. నా యందు మీ కున్న 
(ప్రేమవలన ఇక ముందు మీరు జన్మ ఎత్తరు. 
వ. అని యిట్ల పలికి యీశ్వరుం డా రూపంబు విడిచి. 135 
క. టెప్ప లిడక తలిదండ్రులు, దప్పక తను-జూడ మాయ దనరి లలితు(డై 
యప్పుడటు గన్నపాపని, యొప్పున వేడుకలు సేసె నొకకొన్ని నృపా! 136 


శౌజర్రిక్షిన శహారాజా! ఇలా చెప్పి శ్రీమహావిష్ణువు ఆ దివ్యరూపం వదలి పసిబిడ్డనిరూపం ధరించాడు. 
దేవకీవసుదేవులు ది(గ్ర్రాంతులై రెప్పలు వాల్చక అతనినే చూస్తూ ఉండిపోయారు. వారు చూస్తూ ఉండగానే 
నారాయణుడు మాయను ఆవరింపజేసుకొని సుకుమారుడైన శిశువుగా మారిపోయాడు. అప్పుడే పుట్టిన 
బిడ్డనివలె కేరుకేరు మని ఏడవడం వంటి కొన్ని వేడుకలు చూపాడు. 


వ. అంత నసుదేవుండు దనకుం జేయవలసిన పను లీశ్వరుండైన హరివలన నెణింగిన వా(డు గావున. 137 
* అప్పుడు వసుదేవుడు తాను చేయవలసిన పనులను శ్రీహరి సంకల్పంవలన (గ్రహించాడు. 


క. ఆ పురిటి యిల్లు వెలువడి, పాపని. దరలించు కొనుచు. బజచెద ననుచున్‌ 
రూసింప నందుభార్యకుం బాప యగుచు యోగమాయ ప్రభవించె నృపా! 138 


* ఆ బిడ్డని తీసుకొని ఆ పురిటియిల్లు దాటి పరువెత్తి పోవాలని అతడు (గ్రహించాడు. అదే సమయానికి 
(వ్రేపల్లెలో నందుని భార్య అయిన యశోదాదేవికి ఆడుబిడ్డగా యోగమాయ జన్మించింది. 


వ. అ య్యవసరంబున. 139 
క. బిడ్డని. గరముల జొమ్మున, నడ్డంబుగ( బట్టి పదము లల్లన యిడుచున్‌ 
జడ్డన( గావలి వారల, యొడ్డు గడచి పురిటిసాల యొయ్యన వెడలెన్‌. 140 


* అప్పుడు వసుదేవుడు పసిబిడ్డను చేతుల్లోకి ఎత్తుకొని, అడ్డంగా రొమ్ముకు హత్తుకొని, చప్పుడు 
చేయకుండా మెల్లమెల్లగా అడుగులు వేసుకుంటూ బయలు దేరాడు. గభాలున కావలివాళ్ల గండం గడిచి, 
పురిటింటిలో నుండి నెమ ్యదిగా బయటపడ్డాడు. 


వ. అంత నట. 141 
క. నందుని సతికి యశోదకు, బొందుగ హరి యోగమాయ పుట్టిన మాయా 
స్పందమున నొక్క యెణు(గమి, క్రందుకొనియె నూరివారి. గావలివారిన్‌. 142 


* అక్కడ (వ్రేపల్లెలో నందునిభార్య యశోదకు విష్ణుదేవుని యోగమాయ పుట్టగానే ఆ ఊరి వారినీ, 
ఊరి కావలివారినీ కూడా ఒక చిత్రమైన మైకం ఆవరించింది. 


వ. అప్పుడు చప్పుడు గాకుండ( దప్పుటడుగు లిడుచు, నినుప గొలుసుల మెలుసుల వీడిన. దాలంబులు 
మహోత్తాలుండై న బిడ్డనికి నడ్డంబు గాక కీలూడి వీడి పడ, నరళంబులు విరళంబులైన సరళంబులగు 


దశమ స్కంధము - పూర్వభాగము 31 


మొగసాలలం గడచి, పాంపటేండు వాకిళ్ళు మరల మూయుచు6 బడగ లెడగలుగ విప్పి, కప్పి, 

యేచి, కాచికొని వెంట నంటి రాగ దూంగి నడచు నెడ. 143 

* వసుదేవుడు పురిటింటిని దాటి, చప్పుడు కాకుండా తప్పటడుగులతో ముందు చావడిలోకి వచ్చాడు. 
హరిమాయవలన కాళ్లకు ఉన్న ఇనుపగొలుసుల అతుకులు ఊడిపోయాయి. చేతుల సంకెళ్ళు విడిపోయాయి 
తలుపులకున్న తాళాలు ఆ దివ్య మహిమగల పాపని సంకల్పానికి అడ్డురాలేక కీళ్ళు ఊడి పడిపోయాయి. 
ద్వారాలు వాటంతట అవే తెరచుకున్నాయి. వసుదేవుడు మెల్లగా ముందున్న చావళ్లు దాటాడు. అక్కడ 
ఎక్కడా దాక్కోవడానికి వీలులేకుండా అన్ని చావళ్ళు సూటిగా ఉన్నాయి. అయినా హరి మాయవలన 
ఎవరూ చూడలేదు. వసుదేవుడు ద్వారాలు దాటుతూ ఉంటే వెనకనుంచి ఆదిశేషుడు ఆ ద్వారాలు మూస్తూ 
ఆయన వెనువెంటనే వచ్చాడు. పడగలు విప్పి ఆ బాలునికి గొడుగులాగా పట్టి నడచాడు. వెనుకనుంచి ఏ 
అపదా రాకుండా కాచుకుంటూ బయలుదేరాడు. వసుదేవుడు చీకటిలో తూలుతూ ముందుకు సాగిపోయాడు. 

క. అ శౌరికి దెరువొసంె. బ్ర, కాశోద్దత తుంగ భంగ కలిత ధరాశా 
కాశ యగు యమున మును సీ, తేశునకు. బయోధి త్రోవ యిచ్చిన భంగిన్‌. 144 

* అలా వెడుతూ ఉండగా అతని దారికి యమునానది అడ్డు వచ్చింది. ఎగసిపడుతున్న తరంగాలు 

మళ్ళీ విరిగిపోతూ దిక్కులనూ ఆకాశాన్నీ ఏకం చేస్తున్నట్లు ఉరవళ్లు పరవళ్లు (త్రొక్కుతూ (ప్రవహిస్తూ 
ఉంది. పూర్వం సీతాపతి అయిన రామచం[ద్రునకు సముద్రం దారి యిచ్చినట్లు, యమునానది వసుదేవునకు 
దారియిచ్చింది. 

వ. ఇట్లు యమున దాటి, దూంటి, చని, నందుని మందంజేరి, యందమంద నిద్రం బొంది, యొడ 
లెజుంగని గొల్లలం దెలుప నొల్లక, నిత్య ప్రసాదయగు యశోదశయ్య నొయ్యన చిన్ని నల్లనయ్య 
నునిచి, చయ్యన న య్యవ్వకూంతు నెత్తుకొని, మరల నింటికి.బంటింపక వచ్చి, య చ్చిణుతపాపను 
దేవకి ప్రక్కం జక్క నిడి. 145 

* ఈ విధంగా వసుదేవుడు యమునానదిని దాటి, హూటాహుటిన ప్రయాణం చేసి, నందుని 

ట్రేపల్లెలో ప్రవేశించాడు. అక్కడ గొల్లలందరూ అతిగాఢమైన నిద్రలో ఉన్నారు. వారిని మేల్కొల్పడం ఇష్టంలేక, 
వసుదేవుడు యశోదాదేవి నిద్రిస్తున్న స్థలం వద్దకు చేరాడు. ఆమె మైమరచి హాయిగా నిద్రపోతున్నది. 
ఆమెప్రక్కలో తన చేతిలోని చిన్నారి నల్లనయ్యను పడుకో బెట్టాడు వసుదేవుడు. వెంటనే ఆమె ప్రక్కలో 
ఉన్న ఆమె కొమార్తెను ఎత్తుకొని బయలుదేరాడు. జాగుచేయకుండా వేగంగా తిరిగి వచ్చి ఆ చిన్నిపాపను 
దేవకిప్రక్కలో అనుమానం రాకుండా మెల్లగా పడుకోబెట్టాడు. 

క. పదముల సంకెల లిడుకొని, నుది. దల(కుచు శూరసుతు(డు మందుడు వోలెన్‌ 
బెదరు గలరీతి దేహము, గదలించుచు నొది(గియుండె గణువతనమునన్‌. 146 


* వసుదేవుడు వెంటనే భయంభయంగా కాళ్లకు సంకెళ్ళు యథాప్రకారం తగిలించుకున్నాడు. 
శూరసేనుని కుమారుడైన ఆ వసుదేవుడు ఏమీ ఎరుగనివాడివలె, బెదురుతున్న వాడివలె, ఒదిగి ఒదిగి 
పోతూ, శరీరాన్ని దాచుకుంటున్నట్టు చక్కగా నటించసాగాడు. 


32 పోతన భాగవతము 


క. వనజాక్షుని. దెచ్చుటయును, దనసుత గొనిపోవుటయును దా నెణుగక మూ 
గిన నిద్ర. జొక్కియుండెను, వనజాక్షి యశోద రేయి వసుధాధీశా! 147 


* వసుదేవుడు వచ్చి నల్లనయ్యను తెచ్చి తనప్రక్కన పడుకోబెట్టడం గానీ, తన బిడ్డను తీసుకొని 
పోవడంగానీ, ఎరుగకుండా యశోదా దేవి రాత్రి అంతా ముంచుకువచ్చిన నిద్రలో ఉండిపోయింది. కమల 
దళాల వంటి కన్నులున్న యశోదకు అలాంటి కన్నులే ఉన్నబిడ్డడు పుట్టాడని అందరూ అనుకొన్నారు. 


సీ. అంత బాలిక యావు రని యేడ్చు చిజుచప్తు డాలించి వే కన నాకయింటి 
కావలివారు మేల్కని చూచి తలుపుల తాళముల్‌ తొంటివిధమున నుండ 
దెలిసి చక్కన వచ్చి దేవకి నీళ్ళాడె రమ్మురమ్మని యాభోజరాజుతోడ( 
జెప్పిన నాతండు చిడిముడి పాటుతో. దల్పంబు పై లేచి తత్తణమున 


తే. వెండ్రుకలు వీడ( బై చీర వ్రేలియాడం దాల్మి కీలూడ రోషాగ్ని దర్సమాడ 
భూరివైరంబుతో. గూడ పురిటియింటి, జాడ జనుదెంచి యా పాప జంప గదియ. 148 


* ఇక్కడ మథురలోని కారాగృహంలో చిన్ని పాప అప్పుడు కేరు కేరున ఏడ్చింది, ఆ శబ్దం విని 
కావలి భటులు వెంటనే మేల్కొన్నారు. అప్పటికి విష్ణుమాయ విడిపోయింది కాబోలు. లోపలికి తొంగిచూచి 
తాళాలు పరీక్షచేశారు. తాళాలన్నీ యథాప్రకారంగానే ఉన్నాయని సంతృప్తి పడ్డారు. వెంటనే కంసుని వద్దకు 
పరుగెత్తుకు వెళ్ళి, దేవకి ప్రసవించిందనీ చూడడానికి రమ్మనీ చెప్పారు. అతడు గాబరాతో లేచి, కంగారుగా 
బయలుదేరాడు. తలవెండ్రుకలు చిందరవందరగా (వ్రేలాడుతున్నాయి. పై ఉత్తరీయం నేలపై జీరాడుతున్నది. 
ఓర్పు నశించి, రోషాగ్ని విజృంభించి నాట్యమాడుతున్నది. తనతోపాటు తీరని శత్రుత్వం వెంటరాగా, 
వాడు పురుటింటికి పరువెత్తుకుని వచ్చాడు. ఆ చిన్నిపాపను చంపబోయాడు. 


వ. అంత దేవకి యడ్డంబు వచ్చి యిట్లనియె. 149 
* అప్పుడు దేవకీదేవి అడ్డం వచ్చి ఇలా వేడుకొంది. 


ఉ. అన్న! శమింపు మన్న! తగ దల్లుండు గాం డిది మేనగోడ లౌ 
మన్నన సేయుమన్న! విను మానిని. జంపుట రాచపాడి గా 
దన్న, సుకీర్తినై మన గ దన్న! మహాత్ములు వోవు త్రోవ( బో 
వన్న! భవత్సహోదరి( గదన్న, నినున్‌ శరణంబు వేడెదన్‌. 150 


* అన్నా! శాంతించవయ్యా! ఇది నీకు తగిన పనికాదు. మేనల్లుడైతే నిన్ను వధిస్తాడు గాని ఇది 
మేనకోడలు గదా! మేనకోడలని ముద్దుచేయడం భావ్యం! నా మాట విను. ఆడుదానిని చంపడం రాజులకు 
తగినపని కాదు. కోపాన్ని అణచుకొని, శత్రువులనుకూడా క్షమించే మహానుభావులు నడచే త్రోవలో నడవడం 
నీ వంటి ఉత్తమునికి చక్కని కీర్తిని కలిగిస్తుంది. అన్నా! నీ తోడబుట్టిన దానిని. నేను నిన్ను శరణు అని 
(ప్రార్ధిస్తున్నాను. 


దశమ స్కంధము - పూర్వభాగము 33 


క. కట్టా! యార్లురు కొడుకుల బట్టి వధించితివి యాడుబడుచిది, కోడల్‌, 
నెట్టన చంప(గ వలెనే?, కట్టిండివి గదన్న! యన్న! కరుణింప6 గదే! 151 


* అయ్యయ్యో! పసిబిడ్డలైన ఆరుగురు కొడుకులనూ పట్టి వధించావు. ఇది ఇంటి ఆడపడుచు, నీ 
కోడలు; ఇలా చంపుతావా! ఇంత దయలేని వాడవా? అన్నా! దయచూపవా? 


క. పుత్రుడు న బ్రతుకునకును, శత్రుండని వింటిగాన సమయింప. దగుం, 
బుత్రులకు నోంచ నైతిని, బుత్రిదానంబు సేసి పుణ్యము గనవే! 152 


* నా కుమారుడైతే నీకు, నీ ప్రాణానికి శత్రువని విన్నావు గనుక చంపడంలో కొంత అర్థం ఉంది; 
ఇది ఆడకూతురు గదా! కొడుకులకు ఎట్టాగూ నోచుకోలేక పోయాను. అన్నా! కనీసం ఈ కూతురినైనా 
నాకు దానంచేసి పుణ్యం కట్టుకోలేవా? 


వ. అని పయ్యెద( జక్క సవరించుకొనుచు( బలవరించుచు, భ్రాంతి పడి కూంతున్‌ గ్రక్కున నక్కునం 
జక్క హత్తించుకొని, చెక్కు చెక్కున మోపి చయ్యన నుత్తరీయాంచలంబున సంచలతం గప్పి చప్పుడు 
గాంగుయ్యిడ, నయ్యెడం గ్రయ్యంబడి వా(డు పోండిమి సెడ( దోంబుట్టువుం దిట్టి, చిట్టిపట్టి నావురని 
వాపోవ( గావరంబున నడుగు లొడిసి తిగిచి వడిం బెడిసి పడం బుడమిపయిం బడవైచిన నబ్బాలయు 
నేలంబడక యవలీల నెగడి నవ్యదివ్యమాలికా గంధబంధుర మణిహారాంబరాద్యలంకార మనో 
హారిణియు, గదా శంఖ చక్ర పద్మ శరచాపాసి శూలధారిణియునై యెనిమిది కరంబులం గరం 
బొప్పుచు, సిద్ధ చారణ కిన్నర గరుడ గంధర్వాది వైమానిక నికాయంబు గానిక లిచ్చి పొగడ, నెగడుచు 
నచ్చరల యాటపాటలకు మెచ్చుచు, మింటనుండి కంట(బడి కంటువడ( గంసున కిట్లనియె.153 


* ఇన్ని మాయలు చూస్తూ ఉన్నా బిడ్డను తాను రక్షించగల నేమో అని దేవకీ దేవి భ్రాంతిపడింది. 
విలపిస్తూ, పలవరిస్తూ ముందుకు వంగి, జారిపోతున్న పయ్యెదకొంగు సవరించుకొని బిడ్డను అమాంతంగా 
ఎత్తుకొని హృదయానికి గాఢంగా హత్తుకొన్నది. పాపచెక్కిలికి తన చెక్కిలి ఆనించి, పయటకొంగు చటుక్కున 
పాప అలికిడి కనపడకుండా కప్పివేసింది. గొంతెత్తి బావురుమని ఏడ్చింది. ఆ ఏడుపు విన్న కంసుడు 
రెచ్చిపోయాడు. సిగ్గు, లజ్జ వదలివేసి తోబుట్టువును తిట్టాడు. కన్ను గానని కావరంతో ఆ చిట్టిపాప కాళ్ళు 
పట్టుకుని లాగాడు. ఆపాప ఒక్కసారిగా కెవ్వుమని ఏడ్చినా లక్ష్యపెట్టకుండా విసిరి నేలపైన కొట్టాడు. అయితే 
ఆ చిట్టిపాప నేలపైన పడడానికి బదులు రివ్వున ఆకాశంలోనికి ఎగిరింది. ఆమె దేవలోక పుష్పాల పరిమళాలతో 
ఘుమఘుమలాడి పోయింది. మణిమయములైన హారములు మొదలైన అలంకారాలతో ఎంతో అందంగా 
కనుపించింది. గద, శంఖము, చక్రము, పద్మము, బాణము, ధనుస్సు, ఖడ్గము, శూలము - ఈ యెనిమిదీ 
ఎనిమిది చేతులలో వెలిగిపోతున్నాయి. ఆకాశంలో విమానాలలో పయనించే దేవగణాలైన సిద్దులు, చారణులు, 
కిన్నరులు, గంధర్వులు, గరుడులు మొదలైనవారు ఆమెకు కానుకలు సమర్పిస్తూ స్తోత్రాలు చేస్తున్నారు. 
ఆమెను సంతోష పెట్టడానికి అప్పురసలు చేస్తున్న నాట్యాలను ఆమె మెచ్చుకుంటూ, ఆకాశంలోనుండి 
కనిపిస్తూ, కంసుని చూచి కర్కశంగా ఇలా అన్నది. 


34 పోతన భాగవతము 


ఉ. తెంపరివై పారిం బొరిని దేవకిబిడ్డల( జిన్నికుజ్ణలం 
జంపితి వింకనైన నుపశాంతి వహింపక జాలమీ(ద నొ 
ప్పింప(గ నిస్పిరో యిదియు బీరమె? నా సరసన్‌ జనించి నిన్‌ 
జంపెడు వీరు( డొక్క దెస సత్కృతి నొందెడు వాండు దుర్మతీ! 154 


a “దుర్మార్గుడా! మహాకోపంతో ఈ దేవకీదేవి బిడ్డలను ఆరుగురిని వధించావు. మహా పరాక్రమ 
వంతుడవు! పోనీ అంతటితో శాంతించక పసిబిడ్డను రాతిమీద కొట్టి చంపడానికి పూనుకొన్నావు. ఛీ! చీ! 
ఇదేనా నీ వీరత్వం? నిన్ను చంపే వీరు డొకడు నాతో పాటే జన్మించి మరో దిక్కున మహాగౌరవాలు 
అందుకుంటూ పెరుగుతున్నాడులే!” 


వ. అని పలికి. 155 


క. మహనీయ గుణాస్పదయై, మహిలో నా దేని జనము మన్నింపంగా 
బహునామ నివాసంబుల, బహునామములం జరించె భద్రాత్మికయె. 156 


* ఇలా బెదిరించి, ఆదేవి అదృశ్యురాలైంది. ఈ భూమి మీద ఎన్నోచోట్ల ఆరాధ్య దేవతగా అవతరిం 
అగ య“ =, 
చింది. ఒక్కొక్కచోట ఒక్కొక్క మహాగుణం ప్రధానంగా ఆ యాప్రాంతాల జనులచేత వేర్వేరు పేర్లతో 
పిలువబడింది. ఎక్కడ ఏలక్షణం ఉన్నా “రక్షించడం” అనేది ఆమె ముఖ్యలక్షణం. 


వ. అంతనా బోటి వలికిన కలికి పలుకులు ములుకులై, చెవుల. జిలికిన, నులికిపడి, జళుకు గదిరిన 
మనంబున ఘనంబుగ వెణ(గంది, కంది, కుందెడు దేవకీవసుదేవుల రావించి, యాదరంబున 
సంభావించి, చేరి వారితో నిట్లనియె. 157 


* ఆ యోగమాయ పలికిన మాటలు కంసుని చెవులలో బాణాలలాగా తగిలాయి. అతడు ఉలిక్కి 
పడ్డాడు. బెదురు కలిగింది. మనస్సులో చాలా భయపడ్డాడు. దేవకీ వసుదేవుల వంక చూచాడు. వారు దుః 
ఖంతో క్రుంగిపోయి ఉన్నారు. వారిని దగ్గరకు పిలిపించుకుని ఆదరించి, గౌరవించాడు. వారి దరి చేరివారితో 
ఇట్లా అన్నాడు. 


ఉ. పాపుండ, బాల ఘాతకు(డ, బంధు విరక్తుడ, దుష్ట చిత్తుండన్‌, 
గోపను(డం, జరన్భృతు(డ6 గ్రూరు(డ, బ్రాహ్మణహంత భంగి మీ 
పాపల. జంపితిన్‌ బయలి పల్కుల నమ్మితి సాధులార! నా 
పాపము లుగ్గడింపక కృపాపరులై కనరే శమింపరే! 158 


* “శాంతమూర్తులైన ఉత్తములారా! నేను ఘాతకుడును; పసిపిల్లలను చంపిన మహాపాతకుడను; 
బంధువులపై కత్తిగట్టిన దుష్టమైన మనస్సు గలవాడను. క్రోధం నా కళ్ళను కప్పివేసింది. నేను బ్రతికి ఉండీ 
చచ్చినవాడితో సమానమే! బ్రహ్మహత్య చేసిన పాపాత్మునివలె మీ పాపలను చంపాను. (క్రూరుణ్ణి! ఎవరు 

చెప్పారో తెలియకుండా విన్నమాటలను నమ్మి ఇంత పాపం చేశాను. దయామయులారా! మీ 
దయాస్వభావంతో నా పాపాలను లెక్కించకుండా నన్ను కరుణించి, శాంతించ వలసిందిగా ప్రార్థిస్తున్నాను. 


ఉ. ఒక్కెడ( బ్రాణు లందణు నిజోచితకర్మము లోలి( ద్రిప్పంగా 
నొక్కొక మేనితో( బొడమి యొక్కొక త్రోవను రాక పోకలం 
జిక్కుల( బొందుచుండుదురు, చెల్మిని సంస్పతితోడం బాయ రే 
నెక్కడి హంత? మీ శిశువు లెక్కడి హన్యులు! దూజ నేటికిన్‌? 159 


* తమ తమ కర్మలే జీవులను వెనుకనుంచి తోస్తూ నడిపిస్తుంటాయి. అలా తమకర్మలే కారణంగా, 
ఎన్నోరకాల జీవులు తమకు అనుకూలమైన శరీరంతో ఒక్కచోట జన్మిస్తారు. తలకొకవైపు నుంచి వచ్చి, 
అందరూ ఒకచోట జీవించి, ఎవరిదారిన వారు వెళ్లిపోతారు. ఈ రాకపోకలలో చిక్కులు పడుతూ ఉంటారు. 
ఒకచోట ఉన్నప్పుడు కలిగిన స్నేహాలను అక్కడ వదలి వెళ్ళిపోతారు. ఎవడు చంపేవాడు? ఎవడు 
చనిపోయేవాడు? మీ బిడ్డలను నేను చంపినవాడనూ కాదు; వారు చంపబడినవారూ కారు. ఇంక ఒకరి 
నొకరు నేరా లెంచడ మెందుకు? 


క. పగతుర( జెబచితి ననియును, బగతుర చే జెడితి ననియు బాలు(డు దలయన్‌, 
బగ చెలుములు లే వాత్మకు6 బగచెలుముల కీలు కర్మబంధము సుండీ! 160 


* శత్రువులను తాను బాధపెట్టాననీ, శత్రువులచేత తాను బాధలు పడ్డాననీ అమాయకుడైన వాడు 
అనుకుంటాడు. సత్యం తెలిసి ఆలోచిస్తే ఆత్మకు స్నేహం, విరోధం అంటూ ఏమున్నాయి? శత్రుత్వం, 
స్నేహం అనే వాటి మధ్యనున్న సంబంధం కేవలం తాము చేసుకున్న కర్మల బంధమే సుమా!” 


వ. అని పలికి, కన్నీరు నించి, వగచి, వెజచుచు, దేవకీవసుదేవుల పాదంబుల( బట్టుకొని, సంకెలలు 
విప్పించి, మిక్కిలి యక్కణ గల వాక్యంబుల నైక్యంబులు నెజపిన, వారును బరితప్తుండైన కంసునిం 
జూచి, రోషంబును బాసిరి. అంత నా వసుదేవుండు బావ కిట్లనియె. 161 


* కంసుడు ఈ విధంగా విన్నవించి, కంట నీరు పెట్టుకొని, జంకుతూనే దేవకీవసుదేవుల పాదాలు 
పట్టుకొని వేడుకున్నాడు. వారిసంకెళ్ళు ఊడదీయించాడు. చాల (ప్రేమకురిసే మాటలతో “ఇకనుంచి మీరూ 
నేనూ ఒకటే”అనే భావం కలిగించాడు. దేవకీవసుదేవులుకూడా పశ్చాత్తాపం పొందుతున్న కంసుణ్ణి చూచి 
శాంతించారు. అప్పుడు వసుదేవుడు కంసునితో ఇలా అన్నాడు. 


శా బావా! నీవచనంబు నిక్కము సుమీ, ప్రాణుల్‌ గతజ్ఞానులై 
నీవే నంచును లోభ మోహ మద భీ నిర్మిత్రతా మోద శో 
కావేశంబుల నొండొరుం బొడుతు రేకాకారు(డై సర్వ రూ 
పావిష్ణుండగు నీశ్వరుం దెలియలే రన్యోన్యవిభ్రాంతులై. 162 

* “బావా! నీవు చెప్పినమాట నిజమే సుమా! ప్రాణులందరూ అహంకారంవలన జ్ఞానాన్ని 
పోగొట్టుకుంటారు. లోభం, మోహం, మదం, భయం, శత్రుత్వం, ఇష్టం, దుఃఖం, ఆవేశం మొదలైన వాటికి 
లోనై “నీవా? నేనా?'అంటూ ఒకరినొకరు సంహరించుకుంటూ ఉంటారు. అంతేగాని, కంటికి కనబడుతున్న 
అనేక ఆకారాలలో నిండిఉన్న ఒకే ఒక 'నేను' అనే ఈశ్వరుని తెలుసుకోలేకుండా ఉన్నారు. ఒకరిని చూచి 
మరొకరు వేరు వేరుగా భావిస్తూ ఉండడంవల్ల ఈ విధమైన (భ్రాంతికి లోనవుతూ ఉంటారు. 


న. అని యిట్లు ప్రసన్నులైన దేవకీ వసుదేవుల యనుజ్ఞ వడసి, కంసుం డింటికిం జని యా రేయి 
గడపి, మటునా(డు ప్రొద్దునం (గద్దనం దనకుం బరతంత్రులగు మంత్రుల రావించి, యోగనిద్రవలనం 
దా వినిన వృత్తాంతం బంతయు మంతనంబున నెటింగించిన, నపుడు వార లతని కిట్లనిరి. 163 


* ఈ విధంగా ప్రసన్నులైన దేవకీ వసుదేవుల అనుమతి తీసుకొని కంసుడు తన ఇంటికి వెళ్లిపోయాడు. 
ఆ రాత్రి ఎలాగో గడిపి, మరునాడు ఉదయాన్నే తన వశంలో ఉండే మంత్రులను పిలిపించాడు. యోగ 
మాయాదేవి చెప్పిన విషయమంతా వారికి చెప్పి, సలహా అడిగాడు. ఆ మం|(త్రులు అతనితో ఇలా అన్నారు. 


క. ఇట్టయిన( దడయ నేటికి?, బట్టణముల మందలందు( బల్లెల నెల్లన్‌ 
బుట్టెడి సెరింగెడి శిశువుల, బట్టి వధించెదము మమ్ము. బంపు మధీశా! 164 


* “అలా అయితే ఇంకా ఆలస్యం దేనికి? మహారాజా! పట్టణాలు, గొల్లపల్లెలు, (గ్రామాలు అన్నీ 


వెదకి పసిపాపలు ఎక్కడ పుట్టి పెరుగుతున్నా సరే వధించి వస్తాము. మమ్ములను ఆజ్ఞాపించండి. 
మ. భవదీయోజ్ఞ్యల బాహుచాప విలసద్పాణావళీ భగ్నులై 
దివిజాధీశ్వరు లేక్రియం బడిరొ యే దేశంబులన్‌ డాంగిరో 
శివునిం జొచ్చిరొ బ్రహ్మ. జెందిరొ హరిన్‌ సేవించిరో మౌని వృ 
త్తి వనాంతంబుల నిల్చిరో మనకు శోధింపం దగున్‌ వల్లభా! 165 


* భయంకరంగా ప్రకాశిస్తున్న నీ బాహువులతో ప్రయోగించిన బాణాల దెబ్బలు తిన్న దేవతాధిపతులు 
ఏమైపోయారో, ఎక్కడ తల దాచుకున్నారో? శివుని ఆశ్రయించారో? లేక బ్రహ్మనో విష్ణువునో సేవిస్తున్నారో? 
అదీకాకపోతే మునివృత్తులను స్వీకరించి నిరాశతో అరణ్యాల మధ్యలో ఉండి పోయారేమో! మనం వెంటనే 
వెదకడం మంచిది మహారాజా! 


క. నొచ్చిరి శాత్రవు లనుచును, విచ్చలవిడి. దిరుగవలదు వివిధాకృతులన్‌ 
('ముచ్చిలి వత్తురు వారలు, సచ్చిన యందా(క మణవ6 జన దధిపునకున్‌. 166 


* శతువులు దెబ్బతిన్నారనుకొని విచ్చలవిడిగా తిరుగరాదు. వారు ఎన్నోరకాల వేషాలతో 
దొంగతనంగా రాగలరు. వారు చచ్చి పోయేటంత వరకూ రాజైనవాడు వారిని మరచిపోరాదు. 


క. ఒత్తి కొనుచు రానీ జన, దెత్తిన రోగముల రిపుల నింద్రియముల ను 
తృత్తిసమయముల( జెటుపక, మెత్తన గారాదు రాదు మీ(ద జయింపన్‌. 167 

> విజృంభించిన రోగాలను, శత్రువులను, ఇంద్రియాలను అవి మనలను ఆక్రమించే వరకూ 
చూస్తూ ఊరుకోరాదు. అవి పుట్టినపుడే (త్రుంచి వేయడంలో మెతకదనం పనికిరాదు. ముదిరిన తర్వాత 
జయించడం మన తరంకాదు. 


మ. అమరశ్రేణికి నెల్ల జక్రి ముఖరుం డాచక్రి యేధర్మమం 
దమరున్‌, గోవులు భూమిదేవులు దితిక్షామ్నాయకారుణ్య స 
త్యములున్‌ యాగ తపోదమంబులును శ్రద్దాశాంతులున్‌ విష్ణు దే 
హము లిన్నింటిని సంహరించిన నతం డంతంబునుం బొందెడిన్‌. 168 


* దేవతల కందరకూ ఆ విష్ణువే ముఖ్యుడు. అతడు ధర్మమునందు నిలచి ఉంటాడు. విష్ణువును 
సంహరించాలంటే అతని శరీరం మనకి దొరకాలి. అది ఒక్కచోట దొరకదు. అతని కెన్నో శరీరాలు 
ఉన్నాయి. గోవులు, బ్రాహ ్మ౯ులు, వేదములు, ఓరిమి, కారుణ్యము, సత్యము, యాగము, తపస్సు, దమము, 
శ్రద్ద, శాంతి- ఇవన్నీ విష్ణువుయొక్క శరీరాలే. ఇన్నిటినీ అంతం చేస్తే, అతడు కూడా నిలువ నీడ లేక 
నళశించిపోతాడు. 


వ. కావున. 169 


ఉ. చంపుదుమే నిలింపులను? జంకెల అంకెల( దాపసావలిం 
బంపుదుమే కృతాంతకుని పాలికి(? గ్రేపులతోడ గోవులం 
ద్రుంపుదుమే? ధరానురుల( దోలుదుమే? నిగమంబులన్‌ విదా 
రింపుదుమే? వసుంధర హరింపుదు మే? జననాథ! సంపుమూ! 170 


* కనుక, మహారాజా! దేవతలను చంపమంటావా? తపస్సు చేసుకునే మునులను భీకర గర్జనలతో 
యముని వద్దకు పంపమంటావా? దూడలతో కూడ గోవులను నరికి వేయమంటావా? (బ్రాహ్మణులను 
తరిమి తరిమి కొట్టమంటావా? లేక వేదాలను చింపివేయమంటావా? అదీ కాక పోతే భూమినే చుట్టచుట్టి 
తెచ్చి నీ వశంలో ఉంచమంటావా? ఏదో ఒకటి మమ్మల్ని ఆజ్ఞాపించు! 


న. అని పలుకు మంత్రుల మంత్రంబుల నిమంత్రితుండై బ్రాహ్మణ నిరోధంబు నిషిద్ధంబని తలంపక 
కాలపాశబద్దుండై విప్రాది సాధుమానవుల( జంప దానవులం బంపి యంతిపురంబునకుం జనియె, 
ననంతరంబ యా రక్కసులు వెక్కసంబులగు మొక్కలంబుల సజ్జనుల సజలం బడి తరన గరన 

జ జ జ జ 
భర్ణనాది దౌర్జన్యంబులం జేసి నిర్దించి పాపంబు లార్జించిరి. 171 


* ఇలా మాట్లాడుతున్న మంత్రుల ఆలోచనలకు కంసుడు బద్దుడైపోయాడు. బ్రాహ్మణులను 
బాధించడం తప్పు అని ఆలోచించ లేదు. కాలము అనేది అతని దుష్కర్మ రూపంలో యమపాశంవలె అతణ్ణి 
బంధించి వేసింది. బ్రాహ్మణులు మొదలైన సాధుజనులను చంపడానికి తన అనుచరులైన రాక్షసులను 
పంపి, తాను అంతసురానికి వెళ్ళిపోయాడు. ఆ తరువాత ఆ రాక్షసులు భీకరంగా విజృంభించారు. సజ్జనుల 

వద్దకు చేరి, భయపెట్టారు, దూషించారు, దండించారు. అనేక విధాల దుర్మార్గాలతో వారిని బాధించి 
వేధించి ఎన్నో పాపాలు మూటగట్టుకున్నారు. 


ఆ. వెదకి వెదకి దైత్యవీరులు సాధుల, నణ(ప వారి బలము లడణగిపోయె, 
యశము సిరియు ధర్మ మాయువు భద్రంబు, నార్యహింససేయ నణయగుం౭ గాదె! 172 


* ఈ విధంగా ఆ దానవులు సజ్జనులను వెదకి వెదకి హింస పెడుతూ ఉంటే (క్రమంగా వారిలోని 
అసలైన బలం నశించి పోయింది. పూజ్యులైన వారిని హింసించితే కీర్తి, ఐశ్వర్యము, ధర్మము, ఆయుర్దాయము, 
క్షేమముకూడా నశించిపోతాయి గదా! 


వ. అంత మందలో నందుండు నందనుండు పుట్టుట యెణీంగి మహానందంబున నెజవాదులగు 
వేదవిదులం బిలిపించి, జలకంబు లాడి, శుచియై, శృంగారించుకొని, స్వస్తిపుణ్యాహవాచనంబులు 
సదివించి, జాతకర్మంబులు సేయించి, పితృదేవతల నర్చించి, క్రేపులతోడం గూడ. గై సేసిన పాండి 
మొదవుల రెండులక్షలను, గనక కలశ మణి వసన విశాలంబులైన తిల శెలంబు లేడింటిని భూదేనతల 
కిచ్చిన. 173 


* ఇది ఇలా ఉండగా, అక్కడ (వ్రేపల్లైలో నందుడు తనకు కొడుకు పుట్టాడని విని మహానందం 
పొందాడు. సమర్థులు వేదం తెలిసిన వారు అయిన (బ్రాహ్మణులను పిలిపించాడు. తాను స్నానం చేసి 
శుచియై అలంకరించుకున్నాడు. ఆ బ్రాహ్మణులచేత స్వస్తివాచకాలు, శుభాశీస్సులు, పుణ్యాహవచనాలు 
చేయించాడు. బాలునికి పుట్టినప్పుడు చేయవలసిన శుభకర్మలు చేయించాడు. పితృదేవతలకు తృప్తిగా 
పూజలు చేశాడు. రెండులక్షల పాడి ఆవులను ఆభరణాలతో అలంకరించి, దూడలతో సహా (బ్రాహ్మణులకు 
దానాలు చేశాడు. బంగారుచెంబులు, ఆభరణాలు, నూతన వస్ర్తాలు సమర్పించాడు. పెద్దకొండల వంటి 
నువ్వులరాసులను కూడా బ్రాహ్మణులకు దానం చేశాడు. 


క. ఈ యాభీరకుమారుండు, శ్రీయుతుండై వీర వైరిజేతయునై దీ 
ర్చాయుష్మంతుం డగు నని, పాయక దీవించి రపుడు బ్రాహ్మణజనముల్‌. 174 


* ఆ బ్రాహ్మణు లందరూ “ఈ నందగోప కుమారుడు సమస్త సంపదలతో తులతూగుతూ, 
శత్రువీరులను జయించి, దీర్చాయుష్మంతుడు కాగలడు”అని దీవించారు. 


క. దుందుభులు మొరసె, గాయక, సందోహము పాడె, సూతసముదాయముతో 
వందిజనులు కీర్తించిరి, క్రందుగ వీతెంచె భద్రకాహళరవముల్‌. 175 


* ఆ ద్రేపల్లెలో దుందుభులు మోగించారు. గాయకులు ఆనందంతో పాటలు పాడారు. సూతులు 
వందిజనులు స్తోత్రాలతో కీర్తించారు. రక్షణను, క్షేమాన్ని సూచించే బాకాల మోతలు చెవుల కింపుగా వినిపించాయి. 


క. పల్లన తోరణసురుచిర, వల్లీధ్వజరాజధూపవాసనములతో 
సల్లలితములై యొప్పెను, నల్లనవల్లభులయిండ్ల వాకిండ్రెల్లన్‌. 176 

* గొల్లనాయకుల ఇండ్లవాకిళ్ళు చిగురుటాకుల తోరణములతో మనోహరములైన తీవలతో, గొప్ప 
కేతనములతో, ధూపముల పరిమళములతో ఇంపు గొల్పినవి. 
క, పసుపులు నూనెలు నలందిన, పస దనరి సువర్లబర్ష్హి బర్హ ప్రభతో( 
బసిమి గలిగి వెలు(గొందుచు6 బసు లన్నియు మందలందు( బ్రసరించె నృపా! 177 


* గోపకులందరూ తమ పశువుల శరీరాలకు పసుపునూనె కలిపి పట్టించారు. ఆ పశువులు బంగారు 
రంగు నెమలిపింఛముల లాగున పచ్చని పసిమి రంగుతో వెలుగొందుతూ మందలలో చెంగనాలు వేశాయి. 


క. క్రేళ్లుణీకి మసలె లేంగలు, మల్లడిగొని అంకె లిడియె మదవృషభంబుల్‌, 
పెల్టుగ మొదవుల పొదు(గుల, జల్లించెం బాలు బాలుసంభవవేళన్‌. 178 


* బాలుడు పుట్టిన శుభవేళ ఆ మందలలో లేగదూడలు చెంగనాలు వేశాయి. పోతరించిన వృషభాలు 
ఉత్సాహంతో 'ఖణిల్లు' మని అంకెలు వేశాయి. ఆవులు పుష్కలంగా పాలను వర్ణించాయి. 


క. ఆరగ జదివెడి పొగడెడి, వారికి విద్యలను బ్రదుకువారికి లేమిం 
జేరినవారికి నెల్లను, గోరక మును నందు. డిచ్చె గోధనచయముల్‌. 179 


* నందుడు ఆ సమయంలో తృప్తిగా దానాలు చేశాడు. ప్రతి దినమూ వచ్చి పుణ్యకథలు వినిపించే 
(బ్రాహ్మణులకూ, స్తోత్రపాఠాలు చేసే వందిగాయకులకూ, గరిడీలు ఇంద్రజాలాలు పగటి వేషాలు మొదలైన 
విద్యల పైన (బ్రతికే జనానికీ, దారిద్యంతో బాధపడుతూ దగ్గరికి చేరిన వారికీ అందరికీ వారు అడగకముందే 
గోవులనూ, ధనాన్నీ కొల్లలుగా దానాలు చేశాడు. 


వ. ఆ సమయంబున. 180 


క. కంచుకములు తలచుట్టును, గాంచన భూషాంబరములు. గడు మెజయంగ నే 
తెంచిరి గోపకు లందటు, మంచి పదార్థములు గొనుచు మాధవు( జూడన్‌. 181 


* ఆనాడు గోపకు లందరూ నందుని నందనుణ్లి చూడడానికి బయలుదేరారు. అందరూ అంగీలు 
తొడుక్కున్నారు. తలచుట్టు చుట్టుకున్నారు. బంగారు ఆభరణాలు, అందమైన దుస్తులు ధరించారు. 
అందరూ శుభకరములైన పసుపు మొదలైన పదార్థాలు తీసుకొని నందుని యింటికి వెళ్లారు. ఆ పుట్టినవాడు 
లక్ష్మీదేవికి భర్త కనుక అందరూ సంపదలతో తులతూగుతూ బయలు దేరారు. 


క. ఏతెంచి చూచి చెలంగుచు, నేతుల( బెరుంగులను బాల నీళ్లను వెన్నం 
బీతి వసంతము లాడిరి, యేతరులై సరసభాష లెసన్‌ గొల్లల్‌. 182 


* అలా వచ్చి ఆ బాలుని చూచి గోపకు లందరూ ఆనందముతో పొంగి పోయారు. ఉత్సాహంతో 
చెలరేగి నేతులను, పెరుగులను, పాలను, వీళ్లను, వెన్నను ఒకరిపై ఒకరు చిమ్ముకుంటూ, ఒకరిపైఒకరు 
ఛలోక్తులు విసురుకుంటూ వసంతోత్సవం జరుపుకున్నారు. 

వ. తదనంతరంబ. 183 


ఆ. ఏమినోము ఫలమొ యింత ప్రా ద్దొక వార్త వింటి మబలలార! వీను లలర 
మన యశోద చిన్ని మగవాని. గనె నంట, చూచి వత్త మమ్మ! సుదతులార! 184 


* గోప యువతులు కూడా “ఏనాడు నోచిన నోముల ఫలమోగాని, ప్రొద్దున్నే లేస్తూనే ఒక శుభవార్త 
చెవులారా విన్నాము; మన యశోదమ్మ చిన్నిపాపడిని కన్నదట! చూచి వద్దాము రండమ్మా!” అని ఒకరి 
నొకరు నిద్రలనుండి లేపారు. 


వ. అని యొండొరుల లేసికొని గోపిక లోపికలు లేని చిత్తంబుల నెత్తిన - తత్తణంబు లొత్తుకొన 
నుదారంబులగు శృంగారంబులతో నిండ్లు వెలువడి. 185 


* ఆ గోపికలు సహజంగానే సున్నిత హృదయాలు గలవారు. ఈ వార్త వినేసరికి తొందర ఎక్కువైంది. 
అపూర్వంగా అలంకారాలు చేసుకొని ఇళ్ళనుండి బయలుదేరారు. 


క. జడగతులును బలుసిజు(దులు6 బిడికెడు నడుములును వలు(ద బిగి చను(గవలున్‌ 
వెడంద నయనములు సిరి దడ బడు మోములు (భ్రమర చికుర భరములు నమరన్‌. 186 


* అందరికీ త్వరగానే నడవాలని ఉన్నది. కాని విశాలమైన పిరుదులు, పొంకమైన వక్షోజాలు, నడుము 
పిడికిట్లో ఇమిడేటంత సన్ననిది; ఇంకెలా త్వరగా నడువగలరు? నెమ్మదిగా నడకలు సాగుతున్నాయి. 
కన్నులు మాత్రం ఆనందంతో విశాలంగా విచ్చుతున్నాయి. పెద్ద తుమ్మెద రెక్కలవలె నల్లనైన పెద్దతల 
కొప్పులు చక్కగా ఊగుతున్నాయి. లక్ష్మీకళలుకూడా ఆగోపికల అందమైన ముఖాలలో కనుపించడానికి 
తడపాటు పడుతున్నాయి. 


ఉ. వేడుకతోడ( గ్రొమ్ముడులు వీడ గుచోపరి హారరేఖ ల 
ల్లాడ( గపోలపాలికల హాటకపత్రరుచుల్‌ వినోదనం 
బాడ6 బటాంచలంబు లసియాడ(గ జేరి యశోద యింటికిం 
జేడియ లే(గి చూచి రొగి జిష్ణుని విష్ణుని జిన్ని కృష్ణునిన్‌. 187 


* నందుని యింటి ప్రాంతానికి చేరుకునే సరికి దాదాపు పరుగెత్తుతున్నంత వేగంగా నడకలు 
సాగాయి. అప్పుడే వేసుకుని వచ్చిన జడముడులు విడిపోయాయి. వక్షఃస్థలంపైన ఉన్న హారాలు అల్లలాడి 
పోయినాయి. కర్లప(త్రాల బంగారు కాంతులు వారి చెక్కిళ్ళపై వినోదాలు చూపాయి. పయ్యెదకొంగులు 
గాలిలో ఒయ్యారంగా నాట్యాలు చేశాయి. ఆ విధంగా ఆ గోపికలు యశోదయింటికి చేరి ఎంతో ఉత్సాహంతో 
చిన్నికృష్ణుని చూచారు. అతడు దానవులను జయించే విష్ణువే గదా? 


వ. చూచి సంతసించి తెచ్చిన కానుక లిచ్చి. 188 


* గోపికలు చిన్ని కృష్ణుని చూచి చాల సంతోషించారు. తాము తెచ్చిన కానుకలు ఇచ్చారు. 


దశమ స్కంధము - పూర్వభాగము 41 


తే. పాపనికి నూనె. దలయంటి పసుపు( బూసి, బోరుకాడించి “హరి రక్ష పొొమ్మటంచు 
జలము లొకకొన్ని చుట్టిరా జల్లి తొట్ట, నునిచి దీవించి పాడి ర య్యువిద లెల్ల. 189 


* గోపికలందరూ కలిసి ఆ బాలుని తలకు నూనె అంటి, శరీరానికి పసుపు పూశారు. శుభ్రంగా 
స్నానం చేయించారు. చివరగా “ఇదే నీకు శ్రీరామరక్ష”అని కొన్ని నీళ్ళు చుట్టూ త్రిప్పి చల్లారు. తొట్టెలో 
పడుకోబెట్టి దీవించారు. పాట పాడారు. 


క. “జోజో కమలదళేక్షణ!, జోజో మృగరాజమధ్య! జోజో కృష్ణా! 
జోజో పల్లవకరపద!, జోజో పూర్ణేందువదన! జోజో” యనుచున్‌. 190 


* “జో జో! కమల దళేక్షణా! జో జో! మృగరాజమధ్యా! జో జో! కృష్ణా! జో జో! పల్లవ కరపదా! జో జో! 
పూర్ణేందు వదనా! జో జో!” అంటూ జోలపాటలు పాడారు. 


వ. ఇ వ్విధంబున. 191 


క. పలుతోయంబుల జగముల బలు తోయములందు ముంచి భాసిల్లెడి యా 
పలుతోయగాండు వల్లవ, లలనా కరతోయముల( జెలంగుచు( దడియున్‌. 192 


* ప్రళయ సమయంలో ఎన్నోరకాల జగత్తులను నీటిలో ముంచివేసి, తాను ప్రకాశిస్తూ ఉండే ఆ 
మాయలాడు గోపికల చేతుల్లో జలకాలాడుతూ కేరింతలు కొడుతూ ఆడుకున్నాడు. 


క. లోకములు నిదుర వోవ(, జో కొట్టుచు నిదురవోని సుభగుండు రమణుల్‌ 
జోకొట్టి పాడ నిదురం, గైకొను క్రియ నూరకుండె( గను దెణవకయున్‌. 193 


* లోకాలన్నింటినీ జోకొట్టి నిదురబుచ్చుతూ తాను మా(త్రం మెలకువగానే ఉండే ఆ అందగాడు 
గోపికలు జో కొట్టుతూ ఉంటే నిద్రపోయినట్టు కనులు తెరవకుండా, కదలకుండా పడుకున్నాడు. 


సీ ఏ బాము లెజు(గక యేపారు మేటికి. బసుల కాపరియింట బాము గలిగె, 
నే కర్మములు లేక యెనయు నెక్కటికిని జాతకర్మంబులు సంభవించే, 
నే తల్లి చనుబాలు నెణు(గని ప్రోడ యశోద చన్నుల పాల చొరవ నెటీగా, 
నే హాని వృద్దులు నెణుంగని బ్రహ్మంబు పొది(గిటిలో వృద్ది. బొంద(జొచ్చె, 


ఆ. నే తపములనైన నెలమి( బండనిపంట, వల్లవీజనముల వాడ బండె 
నే చదువుల నైన నిట్టిట్టి దనరాని, యర్థ మవయవముల నంద మొందె. 194 


* కష్టాలు అనేవి ఎరుగని మహాత్మునికి పశువుల కాపరులయింట బాధలలో పెరుగవలసిన స్థితి 
కలిగింది. కర్మములు అనేవి లేకుండా తానొక్కడే ప్రకాశించే విష్ణువు జాతకర్మలు చేయించుకున్నాడు. తానే 
జగత్తులకు తల్లీ తండ్రి అయి తల్లిపాలు అనేవి ఎజుగని వాడు నేడు యశోదాదేవి చనుబాల రుచి మరిగాడు. 
పెరుగుట, తరుగుట అనేవి యెరుగని పరబ్రహ్మము ఈనాడు యశోదమ్మ ఒడిలో పెరగ సాగాడు. 

ఎన్ని తపస్సులు చేసినా పండని బంగారు పంట నేడు గోపకుల (వ్రేపల్లె వాడలో కన్నుల పండువుగా 
పండింది. ఎన్ని చదువులు శాస్ర్తాలు చదువుకున్నా “ఇలా ఉంటుంది”అని తెలియరాని ఆ పరమార్థం 
అందాలు చిందే ఆ బాలుని అవయవా లన్నిటిలోనూ అభివ్యక్తం కాసాగింది. 


మ. చెయువుల్‌ సేయుతటిన్‌ విధాతకరణిం జెన్నొందు, సంతోష దృ 
ష్టి యుతుండై నగుచున్‌ జనార్దనుని మాడ్కిం బొల్బు, రోషించి యు 
న్న యెడన్‌ రుద్రునిభంగి నొప్పును, సుఖానందంబునం బొంది త 
న్మయు(డై బ్రహ్మము భాతి బాలు( డమరు న్సాహుళ్య బాల్యంబునన్‌. 195 


* ఆ చిన్నికృష్ణుడు బాల్యచేష్టలు చేస్తూ (క్రొత్త (క్రొత్త లీలలు ప్రకటించేటప్పుడు సృష్టికర్తయెన 
(బ్రహ దేవునివలె వెలుగొందుతాడు. సంతోషం నిండిన చూపులతో నవ్వుతూ ఉన్నప్పుడు విష్ణువువలె కనిపిస్తాడు. 
కోపం వచ్చి రోషం తెచ్చుకున్న సమయంలో రుదునివలె భయం గొలుపుతాడు. సుఖంతో, ఆనందంతో, 
తన్మయుడై ఉన్న సమయంలో పర బ్రహ్మములాగా గోచరిస్తాడు. ఈ విధంగా ఎన్నో రీతులతో బాలకృష్ణుని 
బాల్యం గడుస్తూ ఉన్నది. 


న్స అయ్యవసరంబున. 196 


ఆ. కొడుకు. గన్న వేడ్క కొనసాగ రోహిణి జీరం బంచి చిత్రచేలములను 
మండనముల నిచ్చి మన్నించె నందు డా, యంబుజాక్షి ప్రీతయై చరింప. 197 


% అప్పుడు నందుడు తాను కొడుకును కన్న సంబరంలో రోహిణీ దేవిని పిలిపించాడు. రంగురంగుల 
చీరలను, ఆభరణాలను బహూకరించి గౌరవించాడు. ఆమె చాల సంతోషించింది. 


న. అది మొదలు మొదవుల కదుపులు పొదువులు గలిగియుండె, నంత నందుండు గోపకుల ననేకుల 
గోకులరక్షకుం దక్షులైన వారిని నియమించి మధురకుం జని కంసునికి నేంటేంటం బెట్టెడి యరిం 
బెట్టి వీడ్కొని వసుదేవుని కడకుం జని యథోచితంబుగ దర్శించిన. 198 


* ఆ బాలుడు జన్మించినది మొదలు (గ్రేపల్లెలోని ఆలమందలు కుండపొదుగులతో కనులపండుగ 
చేశాయి. ఒకనాడు నందుడు ఆలమందలను, వ్రేపల్లెను రక్షించడానికి నిపుణులైన గోపకులను నియమించాడు. 
తాను మథురా నగరానికి వెళ్ళి ఏటేటా చెల్లించవలసిన పన్నులను కంసునికి సమర్పించాడు. వానివద్ద 
సెలవు తీసికొని వసుదేవుని ఇంటికి వెళ్లాడు. ఎంతో గౌరవంతో అతని దర్శనం చేసుకున్నాడు. 


క. నందుని. గనుగొని ప్రాణము, పొందిన బొందియును(బోలె. బొలుపారుచు నా 
నందాశ్రులు గడకన్నులం గ్రందుకొనం గేలుసాంచి కౌగిట జేర్చెన్‌. 199 


* నందుని చూడగానే వసుదేవుడు ఆనందా(శ్రువులతో చేతులు సాచి కౌగిలించుకొన్నాడు. ప్రాణం 
లేని కళేబరానికి ప్రాణాలు వచ్చినట్టు అతనికి నందుని చూడగనే ప్రాణాలు లేచి వచ్చాయి. 

వ. మటీయు. గౌంగిలించుకొని, సుఖాసీనుంజేసి, వసుదేవుండు దనకొడుకువలని మోహంబు దీపింప 
నందున కిట్లనియె. 200 


* ఆ విధంగా నందుని కౌగిలించుకొని సుఖాసీనుణ్ణి చేశాడు. అప్పుడు వసుదేవునికి తన కుమారుని పైన 
(పేమ పొంగివచ్చింది. అతడు నందునితో ఇలా అన్నాడు. 


క. సంతతి లే దని మును ఘన, చింతనముల మునిగి ముదిసి చిక్కిన నీకున్‌ 
సంతతి గలిగెను భాగ్యము!, సంతతిహీనునికి సౌఖ్యసంతతి గలదే? 201 


* మిత్రమా! సంతానం లేదని ఎన్నో ఏండ్ల నుంచి తీరని చింతతో చిదికి చిక్కిపోయిన నీకు ఈ 
నాటికి సంతతి కలిగింది. ఎంత అదృష్టవంతుడవు! నిజానికి సంతానంలేని వానికి సౌభాగ్యా లెక్కడివి? 


క. పొడగంటి నిన్ను బ్రదికితి, గడచితి నాపదల నింక గార్యంబులు నే 
యెడమడుగు లేని నెచ్చెలి, బొడంగాంచుట చచ్చి మణలం బుట్టుట గాదే! 202 


* ఇన్నాళ్ళకు నిన్ను చూచాను. ఇప్పుడు (బ్రతికాను. నా ఆపదలన్నీ గడచినట్లనిపిస్తూ ఉంది. కార్య 
నిర్వహణలో ఏ మాత్రమూ భేదభావం చూపని స్నేహితుణ్లి చూడడం అంటే చచ్చినవాడు మళ్ళీ పుట్టడమే 
కదా! 


క. పలుపాటుల(బడు జనులకు, నిల నొకచో నుండ గలదె? యేజుల వెంటం 
గలిగి చను మ్రా(కు లన్నియు బలువెంటల. బోవుగాక పాయక యున్నే? 203 


* బతుకు తెరువులో ఎన్నో పాట్టు పడుతూ ఉండే జనులకు ఒక్కచోట ఉండాలంటే వీలుపడుతుందా? 
మరి నదులలో ఎన్నోచెట్టు మ్రకులు కొట్టుకొని వస్తూ ఉంటాయి. కొన్ని మాకులు కలిసి ఒక్క చోట చేరి 
ప్రయాణం చేస్తాయి. మళ్ళీ విడిపోయి తమదారిని తాము వెళ్ళిపోతాయి. 

ము. పలురోగంబుల నొందకున్నవె పసుల్‌? పాలిచ్చునే దేనువుల్‌? 

కొల(కుల్‌ వాంగులు వారిపూరితములే? గోష్ట ప్రదేశంబులం 
బులులున్‌ దుప్పులు సంచరింపవు గదా! పొల్పారునే ఘోషముల్‌? 
కలదే పచ్చనిపూరిజొంపములు తత్కాంతార భాగంబులన్‌? 204 


* మిత్రమా! మీ ఆవులన్నీ చక్కగా పాలు ఇస్తున్నాయా! ఏ అంటురోగాలు లేవు గదా! మీ ప్రాంతాల 
చెరువులూ ఏరులూ నీళ్ళతో నిండి ఉన్నాయా! మీ గోవులు నిలిచే చోట పులులు, చిఖుతపులులూ సంచరిం 
చడం లేదు గదా! మీ గొల్లపల్లెలన్నీ వృద్ది పొందుతున్నాయా! మీ అడవుల్లో చక్కని పచ్చని పచ్చిక బయళ్ళు 
సమృద్దిగా ఉన్నాయి గదా! 


క. తనపుత్ర్త్రమిత్రముఖరులం దనుపక చూడకయు వారు దణీ(గ నశింపన్‌ 
మనుచు గృహమేధియాశ్రము, మున నుండెడువాని కొక్క మోదము గలదే? 205 


44 పోతన భాగవతము 
* తనపుత్రులూ మిత్రులూ మొదలైన వారిని సంతృప్తి పరచకుండా, వారి క్షేమం చూడకుండా, వారు 
క్షీణించి నశించి పోయేటట్లుగా ప్రవర్తించే గృహస్థు పోషణతో ఉన్నవారికి ఏ మాత్రం సంతోషం ఉండదుగదా! 


క. నీకాంతయొద్ద నీవును, నీకాంతయు గారవింప నిను. దండ్రి నా 
లోకించుచు నీ మందను, నా కొడు కున్నాండె? నంద! నందాన్వితుథై. 206 


* నందా! నీవూ, నీభార్య ప్రేమగా చూస్తూ ఉంటే యశోదవద్ద నా కొడుకు ఆనందంగా ఉన్నాడా! 
నిన్ను తండ్రిగా చూస్తూ నే ప్రేమలు అందుకుంటూ ్రేపల్లైలో క్షేమంగా ఉన్నాడు గదా! 


వ. అనిన నందు డిట్లనియె. 207 
* వసుదేవుడు ఇలా అడుగగానే నందుడిలా అన్నాడు. 
శా నీకున్‌ దేవకికిన్‌ జనించిన సుతానీకంబు( దోడోడ ము 

న్నీ కంసుండు వధించె, మీసుత దుది న్లింసింప( జేందప్పి తా 

నాకాశంబున కేగె, బాల యది, దైవాధీనమాపద్దశన్‌ 

శోకంబందునె తజ్ఞా? డూజడుము నా సూనుండు నీ సూనుడే. 208 


* వసుదేవా! నీకూ దేవకీదేవికీ పుట్టిన కొడుకు లందరినీ పుట్టిన వెంటనే ఆ కంసుడు వధించాడు. 
పాపం! చివరికి మీ కూతురుకూడా హింసించబోతే ఆ పాప ఆకాశానికి ఎగిరిపోయింది. మొత్తం మీద నీకు 
బిడ్డలు లేకుండా పోయారు. జగత్తు అంతా దైవాధీనం కదా! ఈ సంగతి తెలిసినవాడు ఆపదలు వచ్చినపుడు 
దుఃఖపడతాడా? కనుక ఊరడిల్లుము. నా కొడుకే నీ కొడుకు అనుకో! 


వ. అనిన వసుదేవుండు నందునకు మజియు నిట్లనియె. 209 
* అప్పుడు వసుదేవుడు నందునితో ఇలా అన్నాడు. 
క. జనపతి కరి యిడితివి, మము గనుగొంటివి, మేము నిన్ను. గంటిమి, మే ల 
య్యెను, బొమ్మింకను గోకుల, మున నుత్సాతములు దో మునుకొనవలయున్‌. 210 
* కంసునికి పన్నులు చెల్లించావు; మమ శల్ని చూచావు; మేమూ నిన్ను చూచాము. మంచిది. గోకులంలో 
ఉత్పాతాలు సంభవించే సూచన లున్నాయి. ముందు జా(గ్రత్త పడవలసి ఉంది. వెంటనే బయలుదేరు. 


-: కంసుని వంపున€బూతన యను రాక్షసి వ్రేపల్లెకు(.జనుదెంచుట :- 


వ. అని పలికి వసుదేవుండు నందాదులయిన వల్లవుల వీడ్కొలిపిన వారలు గొబ్బున వడిగల గిబ్బలం 
బూనిన శకటంబులు ప్రకటంబులుగ నెక్కి తమ తమ పల్లెల త్రోవలు వట్టి చని రానందుండు 
ప్రతీతంబులైన యుత్సాతంబులు ముందటంబొడగని శౌరి దనతో. బలికిన పలుకులు దప్పవనుచు( 


దలంచుచుం జనియె. నంత. 211 


దశమ స్కంధము - పూర్వభాగము 45 


* ఇలా చెప్పి వసుదేవుడు నందుడు మొదలైన గోపకులకు సెలవు ఇచ్చి పంపినాడు. వాళ్ళుకూడా 
త్వరగా, వేగంగా పోయే గిత్తలను పూన్చిన బండ్లు ఎక్కి తమ తమ పల్లెలకు ప్రయాణమై వెళ్ళారు. నందుడు 
ఎదుట స్పష్టమైన ఉత్సాతాలను చూచాడు. వసుదేవుడు చెప్పిన మాటలు తప్పవేమో అనుకుంటూ వేగంగా 
ప్రయాణం సాగించాడు. 


సీ. కంసుపంపున బాలఘాతిని పూతన పల్లెల మందల బట్టణముల 
నిల నెల్లచో బాలహింస( గావించుచు( జనుచు నెవ్వనిపేరు శవణవీథి 
బడినయంతన సర్వభయనివారణ మగు నట్టి దైత్యాంతకుం డవతరించి 
యున్న నందునిపల్లె కొకనాండు ఖేచరి యై వచ్చి యందు మాయా ప్రయుక్తి( 
తే. గామరూసిణియై చొచ్చి కానకుండ, నరిగి యిల్లిల్లు. దప్పక యరసి కొనుచు 
నందగృహమున బాలుని నాద మొకటి, విని ప్రమోదించి సుందరీవేష యగుచు. 212 


* ఇలా ఉండగా కంసుడు ప్రేరేపించిన పూతన అనే రాక్షసి - శిశువులను చంపడంలో ఆరితేరినది. 
అది పల్లెలు, గొల్లపలైలు, పట్టణాల్లో ఎక్కడ పాపలు కనిపించినా చంపివేస్తూ వెళ్లుతూ ఉంది. ఎవరిపేరు 
౧ టన యు ౧M జావ ౧ 
వింటే సర్వభయాలూ పోతాయో అటువంటి పరమాత్ముడు పాపడుగా అవతరించి ఉన్న నందుని వ్రేపల్లెకు 
ఆకాశ మార్గాన వచ్చింది. అది మాయావిని, కామరూపిణి గనుక, మాయతో ట్రేపల్లెలో (ప్రవేశించింది. 
ఎవరికంటా పడకుండా ఇల్లిల్లూ తిరిగింది. నందుని యింట్లో బాలుని ఏడుపు విని సంతోషంతో అందమైన 
యువతివేషం ధరించింది. 


మత్త క్రాలుకన్నులు గుబ్బచన్నులు( గందువొందని చందురుం 
బోలు మోమును గల్లు లేదన బుద్ది దూజని కౌను హే 
రాళమైన సిణుందు. బల్లవరాగ పాదకరంబులుం 
జాల దొడ్డగు కొప్పు నొప్పంగ సర్వమోహనమూర్తితోన్‌. 213 


* ప్రకాశిస్తున్న కన్నులు, పొంకమైన వక్షోజములు, మచ్చలేని చంద్రునివంటి ముఖము, ఉందా లేదా 
అనే ఆలోచనకు తావిచ్చే సన్నని నడుము, విశాలమైన పిరుదులు, చివుళ్లవంటి ఎర్రని కాలుసేతులు, ఒత్తెన 
జుట్టుముడి- ఇలా చాలా అందంగా అందరిని మోహపెట్టే రూపంతో నందుని ఇంటికి వెళ్ళింది పూతన. 


మానిని. 
కాంచనకుండల కాంతులు గండయుగంబున. గ్రేళ్లుణుకన్‌ జడపై 
మించిన మల్లెల మేలిమి తావులు మెచ్చి మదాళులు మింటను రా 
నంచిత కంకణహారరుచుల్‌ చెలువారంగ6 బై వలు వంచల నిం 
చించుక జాగ నిందునిభానన యేగె. గుమారుని యింటికినై. 214 

* ఆ పూతన కృష్ణుడున్న యింటికి వెళుతూ ఉంటే ఆమె ధరించిన బంగారు లోలాకుల కాంతులు 
చెక్కిళ్ళపై కేరింతలు కొడుతున్నాయి. జడలో ధరించిన మల్లెపూల సువాసనలకు తుమె ్యదలు ఆకర్షించబడి 
ఆమెతోపాటే ఆమె తలపైగా ఎగిరివస్తున్నాయి. చేతుల కంకణాలు, మెడలో హారాల కాంతులు 
చిమ్ముతున్నాయి. పై వల్లెవాటు కొద్దిగా జారిపోతూ ఉంది. చంద్రునివలె ఆకర్షణీయంగా కనబడే ముఖంతో 
పూతన కృష్ణుని యింటికి బయలుదేరింది. 


వ. ఆ సమయంబున. 215 


ను. ససిరి మమ్మున్‌ బ్రదుకంగ( జూచుకొజకై శృంగార వేషంబుతో 
నరుదేనోపు' నటంచు గోపికలు జిహ్వల్‌ రాక మోహించి త 
త్సరలై చూడ లతాంగి వోయి కనియెం బర్యంక మధ్యంబునం 
బరు భస్మానలతేజు దుర్దనవధ ప్రారంభకున్‌ డింభకున్‌. 216 


* ఆమె లోపలికి వెడుతూ ఉంటే గోపిక లందరూ ఏమీ మాట్టాడడానికి నోరురాక మైకంలో ఉన్నట్టు 
నిలబడి పోయారు. “మమ్మల్ని అందరినీ బ్రతికించడానికి లక్ష్మీదేవి శృంగార వేషంతో వచ్చిందో ఏమో?”అని 
భ్రాంతిపడి తదేక దృష్టితో చూస్తూ ఉండిపోయారు. పూతన సరా సరి వెళ్ళి మంచం మధ్యలో ఉన్న 
పరాత్సరుడైన కృష్ణుని చూచింది. అతడు నివురు గప్పిన నిప్పులాగా ఉండడంచేత అది నిప్పు అనీ, తాకితే 


కాలుతుందనీ ఆమెకు తెలియదు. ఆ మాయాశిశువు దుష్టులను చంపడం ప్రారంభిస్తున్నాడని ఇంకా 
ఆమెకు తెలియదు. 


న. కని కదియవచ్చు సమయంబున. 217 
శా ఆ లోకేశ్వరు( డాచరాచరవిభుం డా బాలగోపాలు. డా 

బాలధ్వంసిని గొంటు గం టిడి వెసన్‌ బాలెంతచందంబునం 

బాలిండ్లన్‌ విస మూని వచ్చుట మదిన్‌ భావించి లో నవ్వుచున్‌ 

కాలుం గేలు నెణుంగకున్న కరణిం గన్మోడ్చి గుర్వెట్టంగన్‌ 218 


* కృష్ణుని వద్దకు పూతన వస్తూ ఉంది. అతడు చరాచర జగత్తుకూ ప్రభువైన వాడు. లోకాల కన్నిటికీ 
ఈశ్వరుడు. గోపాలబాలుని రూపం ధరించినవాడు. అతడు ఆ బాల హంతకురాలిని చూచాడు. క్రూరత్వంతో 
నిండిపోయి, బాలెంతరాలి వేషంలో పాలిండ్లలో విషం ధరించి వస్తున్నదని (గ్రహించాడు. లోలోపల 
నవ్వుకున్నాడు. కాలు ఏదో చెయ్యి ఏదో ఎరుగకుండా నిద్రపోతున్నట్టు గుర్రుపెట్ట సాగాడు. 


క. ఆ పాపజాతిసుందరి, యా పాపని పాన్సు( జేర నరిగి కరములన్‌ 
లేసి చనుంగవ శిశువున్‌, మోపుచు ముద్దాడి శిరము మూర్కొని పలికెన్‌. 219 
డన రక 9 ౪ a 9 
ఆ పాపిష్టి రాక్షసి పూతన కృష్ణుని పాన్సువద్దకు వెళ్ళింది. చేతులతో లేవదీసి అతణ్ణి తన 
పాలిండ్లకు హత్తుకుంది. శిరసు వాసన చూచి ముద్దుపెట్టుకున్నది. 

క. “చను నీకు గుడుప(జాలెడి, చనువారలు లేరు, నీవు చననలె,” ననుచుం 
జనుగుడిపి మీద నిలుకడ6 జనుదాన ననంగ వేడ్క జను. జను గుడుపన్‌. 220 


* ఆమె యిలా అన్నాది. “నీకు చనుబాలు (త్రాగించగల్గిన సమర్భులు లేరు. నువ్వు నా పాలు 
త్రాగడం భావ్యం. నీకు చన్ను కుడిపిన తరువాత నిదానంగా వెళతాను. నీకు చన్ను కుడపడం నాకు 
వేడుక! 

క. “నా చనుటా లొక గ్రుక్కెండు, నోచిన్ని కుమార! త్రావు మొయ్యను పిదపన్‌ 

నీచెలువ మెజు(గ వచ్చును, నా చెలువము సఫల మగును నలినదలళాక్షా!' 221 


* “చిన్నితండ్రీ! నా చనుబాలు ఒక్క గ్రుక్కెడు (త్రాగి చూడు. అపుడు నీ అందమెలా ఉంటుందో 
తెలుస్తుంది. అందువల్ల ఇప్పుడున్న నా అందానికి కూడ ఫలితం దక్కుతుంది.” 


వ. అని బాలు నుద్దేశించి ముద్దాడెడి భంగి మాటలాడెడి చేడియం జూచి. 222 


* ఈ విధంగా కృష్ణుని చూచి ముద్దాడుతున్నట్టు మాటలాడుతున్న ఆ పూతనను చూచి 
యశోదారోహిణులు అభ్యంతరం చెప్పారు. 
మ. వనితా! ముట్టకు మమ్మ! చన్ను గుడుపన్‌ వల్దమ్మ నీచన్ను మా 
తనయుం డొల్లండు వాసి పొమ్మని యశోదారోహిణుల్‌ సీర గై 


కొన కీక్షించుచు మాయంబన్ని పెలుచం గోశంబులో వాలు మె 
ల్పున రాజిల్లుచు మాట మెత్తందనమున్‌ లోవాండియు న్నేర్పడన్‌. 223 


* “చూడమ్మా! నీ వెవరో (క్రొత్త యువతివి. మాబాబును ముట్టుకోకు. అయ్యో! వానికి చనుకుడుప 
వద్దమ్మా! నీ చనుబాలు మా అబ్బాయి ఇష్టపడడు. వెంటనే వెళ్ళిపో'అని యశోదా రోహిణులు అరుస్తున్నా 
లెక్కచేయక ఆ పూతన కృష్ణునివైపే చూచింది. మాయపన్ని ఒరలో ఉన్న పదునైన కత్తిలాగా తీక్షణంగా 
చూచింది. ఆమె మెత్తని మాటల లోపల వాడితనం కనబడకుండా దాగివుంది. 


న. కదిసి కలికిపలుకులు పలుకుచు నులుకుసెడి జళుకు సారక యెదుర నిదుర గదిరిన ఫణిని ఫణీయని 
యెటుంగక గుణమతిం దిగుచు జడమతి బెడంగున( గజటి జణభితెజణవ వెరవునం జనుదెంచి 
సణఅపునడువము నొజుపు గలిగి మెజయుచు' గన్ను దెణవక వెజపు నుణపు నెణుంగక కొమరు 
మిగులు చిజుత కొమరునిం దిగిచి తొడలనడును నిడుకొని యొడలు నివురుచు నెడనెడ మమతం 
గడలుకొలుపుచు నా(కొన్న చిన్నియన్న! చన్ను గుడువు మని చన్నిచ్చు సమయంబున. 224 


* ఇలా తియ్యని మాటలాడుతూ, అదురూ బెదురూ లేక దగ్గరగా వచ్చింది. ఎదుట నిద్రపోతున్న 
పామును పామని తెలియక (త్రాడు అనుకొని చేతితో లాగే మూర్చునివలె, క్రూరురాలు దుష్టురాలు అయిన 
పూతన బాలుని మంచముదగ్గరకు వచ్చింది. పరుపుపైన చక్కని కాంతులతో ప్రకాశిస్తూ కనులు తెరువక, 
భయమంటే ఎరుగక అందాలు చిందుతూ ఉన్న చిన్నారి బాలుడిని చేతిలోకి తీసుకొని తొడలపై పడుకో 

బెట్టుకుంది. ఒళ్ళు నిమురుతూ వాత్సల్యం (ప్రదర్శిస్తూ, “చిన్నితండ్రీ! ఆకలి వేస్తున్నదా? పాలుత్రాగు 
నాన్నా!”అని తన చన్ను కుడుపడానికి ప్రయత్నించింది. 


సీ. మేల్కొన్న తెణ(గున మెల్లన కనువిచ్చి క్రేగంట( జూచుచు. గిదికి నీల్లి 
యావులించుచు( జేతు లాదరంబున( జూచి యొది(గిలి యాకొన్న యోజ నూంది 
బిగిచన్ను(గవ6 గేల బీడించి కబళించి గ్రుక్కగ్రుక్కకు గుటుగుటుకు మనుచు 
నొక రెండు గ్రుక్కల నువిదప్రాణంబులు సైతము మేనిలో సత్వ మెల్ల( 


తే. ద్రావె నదియును గుండెలు దల్లడిల్లం జిమ్ము. దిరుగుచు నిలువక శిరము వ్రాల 
నితర బాలుర క్రియవాండ వీవు గావు, చన్ను విడువుము విడువుము చాలు, ననుచు. 225 


* కృష్ణుడు అప్పుడే మేలుకున్నట్టు మెల్లగా కనులు తెరిచాడు. (క్రీగంట చూచాడు. మూలుగుతూ 
ఒళ్ళు విరుచుకున్నాడు, ఆవులించాడు. చేతులు అప్యాయంగా చాచి, ఒదిగి పడుకున్నాడు. ఎంతో 
ఆకలితో ఉన్నట్లు ఆమె బిగువైన చన్నులను చేతులతో గట్టిగా పట్టుకున్నాడు. చన్ను నోటపెట్టుకొని 
గుటుక్కుగుటుక్కుమని రెండు [గ్రుక్కలలో ఆమె శరీరం లోని సత్తువ అంతా (త్రాగేసి, చివరకు ప్రాణాలుకూడా 
(తాగేశాడు. 


ఆమెకు గుండెలు తల్లడిల్లి పోయాయి. నాలుకలోపలికి చుట్టుకునిపోయింది. నిలువలేక తల వాల్చేసింది. 
“అమ్మో! నీవు మిగిలిన బాలురవంటి వాడవు కావు! ఇకచాలు! నన్ను విడు! అయ్యో! నన్ను విడిచిపెట్టు!'అంటూ 
గిల గిల లాడింది. 
క. నిబ్బరపు దప్పి మంటలు, ప్రబ్బిన ధృతిలేక నేత్రపదహస్తంబుల్‌ 
గొబ్బున వివృతములుగ నా, గుబ్బగుచున్నట్టి కూత గూలెన్‌ నేలన్‌. 226 
* భయంకరమైన మంటలు లోలోపల రేగుతూ ఉంటే పూతన నిలువలేక పోయింది. కాళ్ళు, చేతులు 
వంకరలు తిరిగిపోయాయి. (గ్రుడ్డు వెళ్ళుకు వచ్చాయి. అంతకంతకు అధికమవుతున్న ఆర్తనాదంతో నేల 
కూలిపోయింది. 
మ. అదరెం గొండలతోడ భూమి, (గహతారానీకముల్‌ మింటి పై 
బెదరెన్‌, దిక్కుల మాబు మోత లెసంెన్‌, భీతిల్లి లోకంబులుం 
గదలం బాజెను,వజ్రభిన్న గిరిరేఖం బూర్వదేహంబుతో 
ద్రిదశధ్వంసిని గూలి కుయ్యిడిన తద్దీర్నోరు ఘోషంబునన్‌. 227 


* ఆ రాక్షసికి చావు దగ్గర పడింది. ఆ సమయంలో తన అసలైన భయంకరరూపంతో, కొండవంటి 
శరీరంతో ఆమె నేలకూలిపోయింది. ఇంద్రుని వజ్రాయుధపు దెబ్బకు రెక్కలు విరిగి నేల కూలిన పర్వతంలా 
దభేలున కూలిపోయింది. అలా కూలిపోతూ ప్రాణాలు తోడేసే బాధతో పూతన భీకరంగా గావుకేక పెట్టగానే, 
ఆ ధ్వని దిక్కులన్నిటా ప్రతిధ్వనించింది. పర్వతాలతో సహా భూమి అదిరింది. ఆకాశంలో (గ్రహాలు, తారకలు 

కదలిపోయాయి. దేవతలనుకూడ వేధించే ఆ రక్కసి పెట్టిన కేకలకు అన్ని లోకాలు భయపడి చలించి 
పోయాయి. 
క. అప్పుడు దెప్పరమగు నా, చప్పుడు హృదయముల. జొచ్చి సందడి పెట్టన్‌ 
ముస్సిరిగొని పడి రెణుకలు, దప్పి ధరన్‌ గొల్ల లెల్ల. దల్లడపడుచున్‌. 228 
* ఆ భయంకరమైన శబ్దము గోపకుల హృదయాలలో జొరబడి భయపెట్టగా, వారందరూ బెంబేలుపడి, 
మెలికలు తిరుగుతూ, స్పృహ తప్పి పడిపోయారు. 


క. ఆ జణభిరండ రక్కసి, నైజశరీరంబు నేల నలియం బడినన్‌ 
యోజనమున్నర మేర ధ, రాజంబులు నుగ్గులయ్యె రాజవరేణ్యా! 229 


* పరీక్షిన్మహారాజు! (క్రూరురాలు, నీచురాలు అయిన ఆ రాక్షసి అసలు శరీరం నేలమీద పడి 
కొట్టుకుంటూ ఉంటే ఒకటిన్నర యోజనాల మేర చెట్లన్నీ నుగ్గు నుగ్గు అయిపోయినాయి. 


సీ దారుణ లాంగలదండ దంతంబులు నగ గహ్యరముంబోలు నాసికయును 
గండరై లాకృతి గల కుచయుగమును విరిసి తూలెడి పల్లవెండ్రుకలును 
జీ(కటి నూతుల( జెనయు నేత్రంబులు( బెనుదిబ్బ( బోలెడి పెద్దసిణుందు 
జాగు కట్టల(బోలు చరణోరుహస్తంబు లింకినమడువుతో నెనయు కడుపు 


తే. గలిగి షట్రోశదీర్యమై కదిసి చూడ, భయదమగు దాని ఘనకలేబరము( జూచి 
is గోపీజనంబులు గుంపుగూడి, బెగడుచుండిరి మనముల బెదరు గదిరి. 230 


* ఆ రాకాసికోరలు నాగేటికొయ్యలంత ఉన్నాయి. పర్వత గుహలవంటి ముక్కురంధ్రాలు; 
రాతిబండలవంటి వక్షోజాలు; గాలికి రేగుతూ ఉన్న ఎర్రని వెండ్రుకలు; చీకటి నూతులకన్న లోతైన కన్నులు; 
పెద్ద దిబ్బ అంతటి విశాలమైన పిరుదు; పొడుగైన కాలువ కట్టలవంటి పాదాలు; తొడలు, చేతులు; నీరు 
ఇంకిపోయి బీటలు తీసిన చెరువువంటి కడుపు, ఆరుక్రోశముల పొడవుగా, భీకరంగా ఉన్నది. దాని కళేబరం 
దగ్గరకు వెడితే మరీ భయకరంగా కనిపిస్తున్నది. గోపకులు గోపికలు అందరూ గుంపుగా కూడి భయం 
భయంగా చూస్తూ దూరంగా ఉండి పోయారు. 


వ. ఇ వ్విధంబున. 231 


క. ఆ తటి గుడున(గ నడచెన్‌, నూతన ఫుల్లాబ్బలోచనుండు హరి మృత్యు 
ద్యోతన( గృతముని సముదయ, యాతన బూతన నెటింగి యాతనలీలన్‌. 232 


ఫ్‌ అప్పుడే విచ్చిన తామరపువ్వులవంటి కన్నులుగల బాలకృష్ణుడు పాలు కుడిచే నెపంమీద ఆ 
పూతనను తన లీలతో అవలీలగా సంహరించాడు. మరి ఆ పూతన మృత్యువువలె పాపలను చంపినది. 
మునులను బాధపెట్టినదిగదా! 


50 పోతన భాగవతము 


క. విషధరరిపు గమనునికిని, విషగళసఖునికిని విమలవిషళయనునికిన్‌ 
విషభవభవ జనకునికిని, విషకుచచనువిషము( గొనుట విషమే తల(పన్‌? 233 


* వురి ఆ బాలుడు సాక్షాత్తు విష్ణువు. విషజంతువులైన నాగులను చీల్చివేసే గరుత్మంతుడు అతని 
వాహనం. విషాన్ని కంఠంలో ధరించిన శివుడు అతని మిత్రుడు; స్వచ్చమైన విషముల (నీళ్ళ) పై పడుకొనేవాడు 
అతడు. విషముల (అంటే నీళ్ళ) నుండి పుట్టిన పద శ్రంలో పుట్టిన బ్రహ్మదేవునికి అతడు తండ్రి. అటువంటి 
విష్ణువుకు ఒకరాకాసి చన్నులలోని విషాన్ని లాగివేయటం ఒక పెద్ద విషమమైన విషయమా? 


న. అంత నా గోపగోపీజనంబులు తెలిసి రోహిణీయశోదలం గూడుకొని బెగ్గడిలక డగ్గటి. 23% 


* ఇంతలో గోపీగోపకులకు స్పృహ వచ్చింది. యశోదాదేవితోను రోహిణీదేవితోను కలిసి భయపడకుండా 
ఒక్కసారిగా ముందుకు వచ్చారు. 


శా నేలం గూలిన దాని పెన్నురముపై నిర్భీతి. గ్రీడింప నో 
బాలా! రమ్మని మూపు జేర్చుకొని సంస్పర్శించి యూరార్చుచున్‌ 
గోలాంగూలము. ద్రిప్పి గోవురజమున్‌ గోమూత్రముం జల్లి త 
ద్బాలాంగంబుల గోమయం బలంది రా పం[డైెండు నామంబులన్‌. 235 


* కూలిపోయిన రాకాసి విశాలమైన పొట్టమీద నిర్భయంగా ఆడుకొంటున్నాడు చిన్ని కృష్ణుడు. 
గోపికలు ఆ కుగ్రవాడిని ఎత్తుకున్నారు. భుజాలపైన పడుకోబెట్టుకుని ఓదార్చారు. పీడ వదలి పోవడానికి 
ఆవుతోక వాడిచుట్టూ త్రిప్పి దిష్టి తీశారు. గోధూళిని, గోమూ(త్రాన్ని బాలునిపై చల్లారు. పండ్రెండు 
నామములతో పండ్రెండు అవయవాలలోనూ గోమయం (ఆవుపేడ) పట్టించారు. 


న. మటియు నంతటం దనియక గోపిక లాచమనంబు సేసి దక్షలయి, మునుపుగా( దమకు రక్షాకరం 
బగు బీజన్యాసంబు సేసికొని, “చిన్ని యన్న! నీ యడుగు లజుండును, జానువు లనిలుండును, 
దొడలు యజ్ఞాండును, గటితలం బచ్యుతుండును, గడుపు హయాస్యుండును, హృదయంబు. 
గేశవుండును, నుర మీశుండును, గంఠంబినుండును, భుజంబులు చతుర్భుజుండును, ముఖంబు 
త్రివిక్రముండును, శిరం బీశ్వరుండును రక్షింతురు. ముందు చక్రియు, వెనుక గదాధరుండైన హరియు( 
బార్చ్వంబుల ధనుర్దరుండైన మధువైరియు నసిధరుండగు నజనుండును, గోణంబుల శంఖ చక్ర 
గదాధరుండైన యురుకాయుండును, మీ దుపేంద్రుండును, గ్రిందు తార్‌క్ష్యుండును, నంతటను 
హలధరుండగు పురుషుండును కాతురు. నీ యింద్రియంబుల హృషీకేశుండును, బ్రాణంబుల 
నారాయణుండును, జిత్తంబును శ్వేతద్వీపపతియును, మనంబును యోగీశ్వరుండైన కపిలుండును, 
బుద్దిని పృశ్నిగర్భుండును, నహంకారంబును భగవంతుండైన పరుండును బాలనంబు సేయుదురు. 
నీవు క్రీడించునెడ గోవిందుండును, శయనించు తటి మాధవుండును, నడచువేళ వైకుంఠుండును, 
గూర్చున్న సమయంబున శ్రీపతియును, గుడుచు కాలంబున సర్వభక్షకుండైన యజ్ఞభుజుండును 
నేమణు కుండుదురు. నిన్ను. బేర్కొనిన దుస్స్వప్న వృద్దబాలగ్రహంబులును, గూశ్మాండ డాకినీ 

యాతుధానులును, భూత ప్రేత యక్ష రాక్షస పిశాచ వినాయకులును, గోటరా రేవతులును, జ్యేష్టా 
పూతనలును, మాతృకాది గణంబులును నశియింతురు. నీయందు. బ్రాణేంద్రియ శరీర నిరోధంబు 
లయిన యున్మాదంబులును నపస్మారంబులును మహోత్సాతంబులును బొందకుండుం గావుతమని 
రక్షసేసి దీవించి రంత. 236 


* గోపికలకు అంతటితో తృప్తి కలుగలేదు. అంగాంగాలకు మహారక్ష కట్టదలచి ఆచమనం చేశారు. 
బాలునకు రక్ష కట్టేముందు తమకు రక్షకోసం బీజన్యాసం చేసుకున్నారు. బాలునికి రక్ష కట్టడం ప్రారంభించారు. 
“చిన్ని తండ్రీ! నీ పాదాలు బ్రహ మోకాళ్ళు వాయువు, తొడలు యజ్ఞుడు, నడుము అచ్యుతుడు, కడుపు 
హయగ్రీవుడు, హృదయం కేశవుడు, వక్షస్సు ఈశుడు, భుజాలు చతుర్భుజుడు, ముఖము త్రివిక్రముడు, 
శిరస్సు ఈశ్వరుడు రక్షిస్తారు. 


అంతేకాక - 


నీ ముందు చ(క్రధరుడైన విష్ణువు, వెనుక గదాధరుడు అయిన శ్రీహరి, కుడిప్రక్క ధనుర్జారుడైన 
మధువైరి, ఎడమ(ప్రక్క ఖడ్గధరుడైన అజనుడు, గోణములలో (మూలలు) శంఖ చక్ర గదాధరుడైన 
ఉరుగాయుడు, మీద ఉపేంద్రుడైన విష్ణువు, (క్రింద తార్‌క్ష్యుడు (గరుత్మంతుడు); అంతటా హలధరుడైన 
పురుషుడు రక్షిస్తారు. 


నీ ఇం[ద్రియాలు హృషీకేశుడు, ప్రాణాలు నారాయణుడు, చిత్తము శ్వేతద్వీపపతి, మనస్సు 
యోగీశ్చరుడైన కపిలుడు, బుద్ది పృశ్ని గర్భుడైన విష్ణువు, అహంకారము భగవంతుడైన పరమపురుషుడు 
రక్షిస్తూ ఉంటారు. 


నీవు ఆడుతూ ఉండగా గోవిందుడు, నిద్రించునపుడు మాధవుడు, నడచే వేళ వైకుంఠుడు, కూర్చొని 
ఉన్నప్పుడు శ్రీపతి, భుజిస్తున్నపుడు సర్వభక్షకుడైన యజ్ఞభుజుడు ఏమరుపాటు లేకుండా నిన్ను రక్షిస్తూ ఉంటారు. 


నీపేరు చెప్పితే చాలు చెడ్డకలలు, వృద్దగ్రహాలు, బాలగ్రహాలు కూశ్మాండాలు, డాకినీ పిశాచాలు, 
యాతుధానులనే దుష్టశక్తులు నశించిపోతాయి. భూతాలు, ప్రేతాలు, పిశాచాలు, యక్షులు, రాక్షసులు, 
నాశనమైపోతారు. గోటర, రేవత లనే దుష్టశక్తులు, జ్యేష్టాదేవి, పూతన, మాతృకలు మొదలైన గణాలు 
నాశనమై పోతాయి. 


నీలో ప్రాణాలను, ఇంద్రియాలను, శరీరాన్ని బాధించే ఉన్మాదాలు, మూర్చలు, మహోత్పాతాలు 
చేరకుండుగాక!” అని బాలుడికి రక్ష పెట్టి దీవించారు. 


క్త పెద్దవేడబంబుల, పాపనికిని. జన్ను( గుడిపీ పానుపుపై సం 


ఆ శ్‌ 
స్థాపించి కప్పి “కూరుకు, మో పాపండగియని యశోద యొయ్యన పాడెన్‌. 237 

* ఆ పెద్దమాయలాడైన పసిపాపడికి యశోద చనుబాలు (త్రాగించి పానుపుపైన పడుకోబెట్టి, “ఇక 
నిద్రపో నాన్నా”అంటూ జోలపాట పాడింది. 


వ. అంత నందుండు మొదలయిన గోపకులు మధురనుండి వచ్చి రక్కసిమేను. గని వెజంగుపడి 
“మున్ను వసుదేవుం డుత్సాతంబు లెటీంగి చెప్పె, నతండు మహాయోగి'యని పొగడి కఠోరంబగు 
పూతన యొడలు కుఠారంబుల నటికి తమ కుటీరంబులకుం దవ్వగు ప్రదేశంబున( బటీరంబుల 
దహనంబు సంగ్రహించి దహించి రంత. 238 


* అప్పుడు నందుడు మొదలైన గోపనాయకులు మధురనుండి వచ్చి ఆ రాకాసి కళేబరం చూచి 
నివ్వెరపోయారు. “వసుదేవుడు ఈ జరుగబోయే ఉత్సాతాలను ఊహించి చెప్పాడు. అతడు మహాయోగి!”అని 
మెచ్చుకున్నారు. తరువాత కఠినమైన ఆ పూతన శరీరాన్ని గొడ్డళ్ళతో నరకి ముక్కలు చేశారు. తమ 
పల్లెలకు చాలదూరంగా చందనపు కట్టెలను పేర్చి ఆ కళేబరపు ముక్కలను దహనం చేశారు. 


ఆ. పిగిలి పొగిలి కాలు మగువదేహంబున, నగురు పరిమళముల పొగలు వెడలె 
దేహకల్మషములు శ్రీహరి ముఖమున ద్రావబడుటం జేసి భూవరేణ్య! 239 


* పరీక్షిన్మహారాజా! ఆ పూతన శరీరం రగిలి పొగిలి కాలుతూ ఉంటే, ఆ శరీరంనుండి అగరు 
సువాసనలు వెదజల్లే పొగలు వచ్చాయి. ఎందుచేతనో తెలుసా? కృష్ణుడు పాలతోపాటు విషాన్నీ, ఆమె 
ప్రాణాన్నే కాక శరీరంలో ఉన్న మాలిన్యాన్నంతటినీ (త్రాగివేశాడు! 


క. హరి దనమీ(దం బదములు6 గరములు నిడి చన్ను. గుడిచి కదిసినమాత్రన్‌ 
హరిజననిపగిది. బరగతి, కరిగెను దురితముల. బాసి యసురాంగనయున్‌. 240 


* కృష్ణుడు తనపై కాళ్ళు చేతులు వేసి దగ్గరకు వచ్చి, చనుబాలు (త్రాగినంత మా(త్రాననే అంతటి 
('ముక్కడి రక్కసికి కూడా పాపాలు పటాపంచలై పోయి, విష్ణువు తల్లివలెనే పరమగతికి చేరుకుంది. 
క. వెన్నుని కొకమటి విషమగు, చన్నిచ్చిన బాలహంత్రి చనెనంట దినికిన్‌, 
వెన్నుని. గని పెంచుచు( దన, చన్నిచ్చిన సతికి మణియు జన్మము గలదే? 241 
* విష్ణువుకు ఒక్కమారు విషమయమైన చనుబాలు ఇచ్చిన రాకాసి, బాలహంతకురాలుకూడా 
స్వర్గానికి వెళ్ళిందట! ఇక విష్ణువును కన్న తల్లికీ “పాలిచ్చి పెంచిన తల్లికీ మోక్షమేకాని మళ్ళీ జన్మ 
ముంటుందా? 
క. హరింగని చన్నులు గుడిపెడి, తరుణులు ప్రాప్తించు పదము దలంపంగ వశమే? 
హరి యారగించుటకు. బా, ల్లురిసిన ధేనువులు ముక్తి కొనల జరించున్‌. 242 
* విష్ణువును చూచి, చనుబాలు (త్రాగించగలిగిన యువతులు ఎంత ఉత్తమలోకాలకు పోతారో 
ఊహించడం శక్యమా? హరికి త్రాడగానికి పాలనిచ్చిన గోమాతలుకూడా ముక్తిలోకం పొలిమేరలలో తిరుగుతూ 
ఉంటాయి. 

క. ఆపూతన మెయి గంధము, గోపాలు రెజింగి “యిట్టి కువనిత యొడలం 
దీపాటి స్వాదుగంధము), ప్రాసించునె యనుచు జనిరి పల్లెల కధిషా! 243 


* ఆ సమయంలో వస్తున్న సుగంధం పూతన కళేబరంనుంచి వచ్చినదే అని గోపాలకులు గ్రహించారు. 
“ఇటువంటి దుష్టురాలి శరీరంలో ఇంతటి యోగ్యమైన సుగంధమా“అని ఆశ్చర్యపోతూ తమతమ పల్లెలకు 
వెళ్లిపోయారు. 


వ. అంత నందుండు పరమానందంబున నింటికిం జని వ్రేతల చేత రక్కసిచేంత లన్నియు నెటింగి 
వెణంగుపడి పాపని లేసి శిరంబు మూర్కొని ముద్దాడి ముదంబున నుండెనని చెప్పిన విని పరీక్షి 
న్నరేంద్రుం డిట్లనియె. 244 


* నందుడు ఉత్సాతం తప్పినందుకు చాలా సంతోషంతో తన ఇంటికి వెళ్ళాడు. గోపకాంతల వలన 
పూతన చేసిన చేష్టలన్నీ విన్నాడు. నిశ్చేష్టుడై, పాపడిని ని(ద్రలేపి శిరస్సు మూర్కొని, ముద్దు పెట్టుకున్నాడు. 
బిడ్డడికి ఆపద తప్పిపోయిందని సంతోషించాడు. 


ఈ విధంగా శుకమహర్షి చెప్పగా విని పరీక్షిన్మహారాజు ఆయనను ఇలా అడిగాడు. 


క. ఏయే యవతారయుల, నే యే కర్మములు సేసె నీశుడు హరి భ 
ద్రాయతనము లన్నియు వినం, బాయదు చిత్తంబు సెవులపండువు లయ్యెన్‌. 245 


* ఈశ్యరుడైన హరి ఏయే అవతారాలలో ఏయే పనులు చేశాడు? అతని చరిత్రలు ఏవి విన్నా అవి 
మనలను రక్షిస్తాయి. నా మనస్సు మరొకవంకకు పోవడం లేదు. శ్రీహరి కథలు వింటుంటే చెవులకు 
పండుగగా ఉంది. 


క. ఉరుసంసారపయోనిధి, తరణంబులు( బాపపుంజతరణంబులు శ్రీ 


కరణంబులు ముక్తి సమా, చరణంబులు బాలకృష్ణు సంస్మరణంబుల్‌. 246 


* బాలకృష్ణుని సంస్మరణలు సంసారమనే గొప్ప సముద్రాన్ని దాటించే నావలు. అవి పాపపుంజాలను 
పారద్రోలుతాయి. అవి ఎవరికైనా సకలసంపదలు కలిగిస్తాయి. మోక్షం ఎవరికైనా దొరకాలంటే అతని 
సంస్మరణలే అందుకు మూలాధారాలు. 


వ. అని తరువాత బాలకృష్ణుండేమి సేసె నాయందు. గృప గలదేనిం జెప్పవే యని యడిగిన రాజునకు 
శుకుం డిట్లనియె. 247 


* “మునీంద్రా! నాయందు నీకు దయ ఉంటే ఆ తరువాత బాలకృష్ణుడేమి చేశాడో చెప్పు”అని 


పరీక్షిత్తు అడుగగానే, శుకమహర్షి ఇలా అన్నాడు. 


క్షిత్తు 

-: బాలకృష్ణుండు శకటముం దన పాదమున గూల దన్నుట :- 


జా 


బాలకుం డొది(గిల( బడ నేర్చెనని జన్మ నక్షత్రమం దొకనాండు నందు 

పొల(తి వేడుక బోర్కు( బోయ |వ్రేతల( జీరి వాదిత్రగీతారనంబు సెలంగ 

నిప్రలతో( గూడ వేదమంత్రంబుల నభిషేచనాదిక మాచరించి 

వారిదీవన లొంది వారికి మొదవుల నన్నంబు( జీరల నడిగినట్టు 

ఆ. లిచ్చి బాలు. దియ్య మెసంగం బానుపు సేర్చి, నిదురపుచ్చి గోపనివహమునకు 

గోపికలకు బూజ( గొమురార( జేయుచు, జనని కొడుకు మజుచె సం భమమున. 248 


* బాలకృష్ణుడు ప్రక్కకు ఒత్తిగిలి బోర్లబడడం చేర్చుకున్నాడని యశోద ఒకనాడు వేడుక చేసింది. 
ఆనాడు బాలకుని జన్మనక్షత్రం. ముచ్చటతో గోపికల నందరినీ పేరంటానికి పిలిచింది. మంగళవాద్యాలు 
యోగుతూ ఉండగా బ్రాహ్మణులచేత వేదమం(త్రాలతో అభిషేకం మొదలైనవి చేయించింది. ఆ బ్రాహ్మణుల 
దీవెనలు పొంది, వారికి ఆహార ధాన్యాలు, గోవులు, (కొత్తబట్టలు అడిగినవి అడిగినట్టు సమర్పించింది. 
తరువాత బాలకృష్ణుణ్మి ప్రేమతో పాన్సుపై పడుకోబెట్టి నిదురపుచ్చింది. వృద్దులైన గోపకులను, గోపికలను 
చక్కగా పూజిస్తూ, ఆ సందడిలో పిల్లవాడి విషయం మరచిపోయింది. 


వ. ఆ సమయంబున. 249 


క. నిదురించిన శిశు వాఠశొని, కిదుకుచు( జను గోరి కెరలి కిసలయ విలస 
నృదుచక్రచాపరేఖా, స్తదపదమున దన్నె నొక్కబండిన్‌ దండిన్‌. 250 


* నిద్రపోయి లేచిన ఆ పసివానికి ఆకలి వేసింది. తల్లి పాలిండ్లకోసం తడుముకున్నాడు, దొరకలేదు. 
వానికి కోపం వచ్చి కాళ్ళు కొట్టుకోసాగాడు. ఆ పాదాలు చిగుళ్ళులాగా అతిసుకుమారంగా ఉన్నాయి. చక్ర 
రేఖ, చాపరేఖ అనబడే దివ్యరేఖలు ఆ పాదాలలో ఉన్నాయి. అటువంటి కాలితో బాలకృష్ణుడు ప్రక్కనున్న 
ఒక బండిని ఒక్క తన్ను తన్నాడు. 


క. శకటము హరి దన్నిన దివి, బ్రకటం బై యెగసి యిరుసు భరమున( గండ్లున్‌ 
వికటంబుగ నేలంబడె, నకటా! యని గోపబ్బంద మాశ్చర్యపడన్‌. 251 


* చిన్నారి కన్యయ్య తన్నితే ఆ బండి ఒక్కసారిగా పై కెగిరి నేలపైన పడిపోయింది. ఇరుసూ 
కమ్ములూ చక్రాలూ ముక్కలు చెక్కలైనాయి. గోపకులందరూ జౌరా! అని ఆశ్చర్యపడ్డారు. 


వ. అప్పుడందున్న సరసపదార్థంబులు వ్యర్హంబులై నేలం గూలుటం జూచి యశోదానంద ముఖ్యులైన 
గోపగోపికాజనంబులు పనులు మజుచి పబ్బంబులు మాని యుబ్బుసెడి వెణపులు ఘనంబులుగ 
మనంబులందు. 252 

* ఆ బండిలో ఉన్న మధురములైన పదార్థాలు అన్నీ నేలపాలై పోయాయి. అది చూచి యశోద, 
నందుడు, గోపికలు, గోపకులు నివ్వెరపోయి చేస్తున్న పనులు మరచిపోయారు. పండుగ చేసుకోవడం 
మానివేశారు. గొప్పభయంతో వారి మనస్సులు బరువెక్కి పోయాయి. 


క. మిన్నున కూరక యెగయదు, తన్న సమర్గుండు గాండు తల్పగతుం డీ 
చిన్ని కుమారుడు దేరే, విన్ననువున నెగసె దీనివిధ మెట్టిదియో. 253 


వ. అని వితర్కించు సమయంబున. 254 


* ఈ బండి ఆకాశంలోకి తనంతట తాను ఎగురదు కదా! దగ్గర ప్రక్కపైన ఉన్న ఈ పాపడు 
తన్నడానికి సమర్ధుడు కాదు; మరి బండి ఏ విధముగా ఆకాశానికి ఎగిరినట్టు? ఏమిటి ఇందులోని విశేషం? 
అంటూ వారిలో వారు చర్చించుకోసాగారు. 

క. బాలకు. డాఠశొని యేడ్చుచుం గా లెత్తినందాశకి యెగసెం గాని శకట మే 

మూలమున నెగయ దని య, బ్బాలుని కడ నాడుచుండి పలికిరి శిశువుల్‌. 255 


* ఆ పాపనివద్ద ఆడుకొంటున్న బాలురు కొందరు “ఈ బాలకుడు ఆకలితో ఏడుస్తూ కాలెత్తి 
ఒక్కతన్ను తన్నాడు. తన్నగానే ఈ బండి అమాంతంగా పైకి వెళ్లిపోయింది, అంతేగాని మరేకారణం వల్లా 
కాదు”అని చెప్పారు. 


వ. ఇట్లు శిశువులు పలికిన పలుకు నిని. 256 


శా బాలుం డెక్కడ? బండి యెక్కడ? నభోభాగంబు పై జేడ్సడం 
గాలం దన్నుట యెక్క? డేల పడుచుల్‌ గల్లాడి? రీజడ్డు. బ 
ల్కే లోకంబున నైన( జెప్పంబడునే? యే చందమో కాక యం 
చాలాపించుచు ట్రేలు వ్రేతలు( బ్రభూతాశ్చర్యులై రందజున్‌. 257 
* ఆ పిల్లల మాటలు విని “ఏమిటి? ఈ బాలు డెంతవాడు? బండి ఎంతటిది? వీడు ఈ బండిని 
ఆకాశానికి ఎగిరేటట్టుగా తన్నడ మేమిటి? ఇలాంటి మూర్ధపుమాట ఏలోకంలోనైనా ఎవరైనా నమ్ముతారా? 
ఈ బాలకులు అబద్ధాలాడి ఉంటారు. లేకపోతే మరేమైనా విశేషం ఉన్నదేమో?”అని గోపకులు గోపికలు 
అందరూ అంతులేని ఆశ్చర్యంతో నిళ్చేష్టులై నిలబడి పోయారు. 


వ. అప్పు డా బాలుని రోదనంబు విని యశోద పజతెంచి. 258 
ఆ. అలసితివి గదన్న! యాంకొంటివి గదన్న!, మంచియన్న! యేడు మాను మన్న! 
చన్ను గుడువు మన్న సంతసపడు మన్న, యనుచు జన్ను గుడిసె నర్భకునకు. 259 
* అప్పుడు ఆ పాపని ఏడుపు విని యశోద పరుగెత్తుకుని వచ్చి వానిని ఎత్తుకున్నది. “చిన్ని నాన్నా! 
అలసిపోయావా? ఆకలి వేస్తున్నదా! మా మంచి వాడవు కదూ! ఏడుపు మాను తండ్రీ! ఇదుగో! పాలు త్రాగి 
పకపకా నవ్వాలి, ఏదీ!” అంటూ చిన్ని కన్నయ్యకు చన్నుబాలు తత్రాగించింది. 

వ. అంత న బ్బాలునిమేన బాలగ్రహంబు సోంకునుగదా యని శంకించి గోపకు లనేకు లనేక బలి 
విధానంబులు సేసరి. బ్రాహ్మణులు దధికుశాక్షతంబుల హోమంబు లాచరించిరి. బుగ్యజుస్సామ 
మంటత్రంబుల నభిషేచనంబులు సేయించి స్వస్తి పుణ్యాహవాచనంబులు సదివించి కొడుకున 
కభ్యుదయార్థంబు నందుం డలంకరించిన పాండి మొదవుల విద్వజ్ఞనంబుల కిచ్చి వారల యాశీర్వాదం 
బులు గైకొని ప్రమోదించె నని చెప్పి శుకుం డిట్లనియె. 260 


* ఎంతోమంది వృద్దులైన గోపకులు బాలునికి బాల(గ్రహం సోకిందేమో అని ఊహించి ఎవరికి 
తోచిన శాంతి విధానాలను వారు నిర్వర్తించారు. బ్రాహ్మణులు పెరుగు, దర్భలు, అక్షతలతో హోమాలు 
చేశారు. నందుడు కుర్రవాని క్షేమంకోసం బుగ్వేద యజుర్వేద సామవేద మంత్రాలతో బాలునికి అభిషేచనాలు 
చేయించి, (బ్రాహ్మణుల చేత స్వస్తివాచనాలు, పుణ్యాహవాచనాలు చదివించి అలంకరించిన పాడియావులను 
వారికి దానం చేశాడు. వారందరూ ఇచ్చిన ఆశీర్యాదాలు స్వీకరించి సంతోషించాడు నందుడు. 


ఈ విధంగా చెప్పి శుకయోగి ఇలా అన్నాడు. 


క. కొడుకు నొకనాండు తొడపై, నిడుకొని ముద్దాడి తల్లి యెలమి నివురుచో! 
గడుదొడ్డ కొండ శిఖరము, వడువున వవ్రే. గయ్యె నతండు వసుధాధీశా! 261 


* ప్రరీక్షిన్మహారాజా! ఒకనాడు యశోద ముద్దులకొడుకును తొడ పై పడుకోబెట్టుకుని ముద్దాడి, ప్రేమతో 
ఒడలు నిమురుతూ ఉంది. అంతలోకే అకస్మాత్తుగా ఆ బిడ్డడు కొండశిఖరం లాగున బరువెక్కి పోయాడు. 


-: తృణావర్తు(డను రాక్షసు(డు సుడిగాలియి కృష్ణు నెత్తుకొని పోవుట :- 
క. బరువైన కొడుకు మోవను, వెరవిండి యిలమీ(ద( బెట్టి వెణచి జనని దా 


ధర గావంబుట్టిన మహా, పురుషుండు గాంబోలు ననుచు బుద్ది దలంచెన్‌. 262 


* అలా బరువెక్కిపోయిన కొడుకును మోయడ మెలాగో తెలియని యశోద నేలపైన పడుకోబెట్టింది. ఈ 
విచిత్రానికి ఆమె భయపడిపోయి “ ఇతడు జగత్తును సంరక్షించడానికి పుట్టిన మహాపురుషుడు కాబోలు” అనుకొన్నది. 


వ అప్పుడు. 263 


క. ఖరు( డగు కంసునిపంపున, నరిగి తృణావర్తు. డవని కవచాటముగా 

సురకరువలి యె బిసబిస, నరు దరు దన ముసరి విసరి హరి( గొనిపోయెన్‌. 264 

* అప్పుడు కఠినాత్ముడైన కంసుడు పంపిన తృణావర్తుడనే రాక్షసుడు సుడిగాలి రూపంలో 'రుంయ్యి' 

మనే శబ్దంతో అకస్మాత్తుగా భూమిపైకి దిగివచ్చాడు. “ఇంతగాలి ఎప్పుడూ ఎరుగము” అని గోపీగోపకులు 

అనుకుంటూ ఉండగానే రుంయ్యి రుంయ్యిన కుర్రవాణి ఆక్రమించి ఒక్క విసురుతో బాలుణ్ణి పైకి ఎత్తుకొని 
పోయాడు. 

క. సుడి యెటుగని హరి సుడివడ, సుడిగాలి తెణంగు రక్కసు(డు విసరెడి యా 
సుడిగాలి ధూళి గన్నుల, సుడిసిన గోపకులు బెగడి సుడివడి రధిపా! 265 


* కష్టమంటే ఎరుగని చిన్ని బాలుడు సుడిగాలిలో చిక్కిపోయాడు. ఆ సుడిగాలి రాక్షసుడు విసిరిన 
సుడిగాలికి రేగిన దుమ్ము దుమారం గోపకుల కన్నులను చుట్టుకొన్నది. వారు దిక్కుతెలియక భయంతో 
గాబరా పడిపోయారు. 


న. మణేయున వ్వలయపవన దనుజుండు విలయపవనుని తెణంగునం గసిమసంగి ముసరి మసరు 
గవిసి విసరెడి సురకరువలిం బొడమిన పుడమిరజంబు వడి నెగసి గగనమున మెరసి తరణికిరణములకు 
మణు(గువడిన నిబిడమగు బెడిదంపు( దిమిరమున దశదిశ లెటుంగ(బడక గోకులం బాకులత 
నొంద నొండొరుల నెటుంగక బెండుపడుచున్న జనంబుల మనంబుల ఘనంబుగ భయంబు 
రయంబునం జెంద నదభపరిభమణ శబ్దంబున దిగంతంబులు సెవుడు పడి పరిభాంతంబులుగ 
నొక్క ముహూర్తమాత్రంబున భువన భయంకరత్వంబు దోంచె, నా సమయంబున. 266 


* ఆ సుడిగాలి రాక్షసుడు ప్రళయకాల ప్రభంజనంవలె విజృంభించి రివ్వురివ్వున విసరికొట్టాడు. ఆ 
గాలినుండి పుట్టిన దుమ్ము ధూళి ఉవ్వెత్తుగా లేచింది. ఆ ధూళి ఆకాశమంతా ఆవరించి సూర్యుని 
కిరణాలకు అడ్డుపడింది. అప్పుడు భయంకరమైన చీకటి ఆకాశమంతా దట్టంగా ఆవరించింది. గోపకులు 
దిక్కు తెలియక అల్లాడిపోయారు. ఎవరెక్కడున్నారో తెలియకుండా పోయింది. దానితో నిశ్చేష్టులైన వారి 
కందరికీ గొప్ప భయం పుట్టి మనస్సులనిండా నిండిపోయింది. ఆ సుడిగాలి వేగానికీ ఆ భయంకర ధ్వనికీ 
దిక్కులు దద్దరిల్లాయి. జగమంతా గిర్రున తిరుగుతున్నట్లు తోచింది. అలా ఒక్కముహూర్తం సేపు 
లోకాలన్నిటికీ భయంకరమైన స్థితి ఏర్పడింది. 


ఉ. పాపని. జూడ గానక విపద్దశ నొంది కలంగి తల్లి 'యో 
పాప(డ! బాలసూర్యనిభ! బాలశిరోమణి! నేండు గాలికిం 
జేపడి పోయితే” యనుచు€ జీరుచు దైవము. జాల దూజుచుం 
దాపము నొంది నెవ్వగల దయ్యుచు( గ్రుయ్యుచు బిట్టు. గూయుచున్‌. 267 


* పసివాడు కనపడకపోయేసరికి యశోద ఎంతో దుఃఖంతో కలవరపడిపోయింది. “ఓయి చిట్టితండ్రీ! 
ఉదయించే సూర్యునివంటి కాంతిగలవాడవే! చిన్ని బిడ్డలలోకెల్లా శిరోమణివంటి వాడవే! ఈనాడు ఈ సుడిగాలికి 
ఆపదలో పడిపోయినావా?”అని విలపించింది. కుర్రవాణ్మి గొంతెత్తి పిలిచింది. ఈస్థితి కలిగించినందుకు 
దైవాన్ని ఎంతో నిందించింది. లోలోపల పరితాపంతో తపించి పోయింది. శోకంతో సొమ్మసిల్లి పోయింది. 

క. సుడిగాలి వచ్చి నిన్నున్‌, సుడిగొని కొనిపోవ మింట సుడిసుడి గొనుచున్‌ 

బెడ గడరెడి నా ముద్దుల, కొడుకా! యే మంటి వనుచు ఘోరం బనుచున్‌. 268 

* ఆ సుడిగాలి వచ్చి నిన్ను చుట్టుబెట్టి ఆకాశంలో ఎక్కడికో లాక్కొనిపోతే ఒక్కడవే చిక్కిపోయి 

భయంతో అలమటించిపోతూ ఎంత ఏడుస్తున్నావో! అయ్యో! నా ముద్దుల కొడకా! ఇదెంత ఘోరంరా! 


58 పోతన భాగవతము 


ఉ. ఇక్కడ. బెట్టితిం దనయు. డిక్కడ నాడుచు నుండె గాలి దా 
నెక్కడ నుండి వచ్చె శిశువెక్కడి మార్గము వట్టిపోయె నే 
నెక్కడ జొత్తునంచు. గమలేక్షణ గ్రేపు. దొణంగి ఖిన్నయై 
పొక్కుచు వ్రాలు గోవుక్రియ భూ స్థలి వ్రాలె దురంత చింతయై. 269 
* “ఇప్పుడు ఇక్కడే కూర్చోబెట్టాను బిడ్డను. ఇక్కడే ఆడుకొంటున్నాడు. ఇంతలో ఈ గాలి ఒక్కసారిగా 
ఎక్కడనుండి వచ్చింది? ఆ గాలి వెంట నా బాబు. ఎటువైపు ఎగిరిపోయాడో? అయో! నేనెందులో దూకేది?”అని 
విలపిస్తూ యశోద భరించరాని దుఃఖంతో కుప్పకూలిపోయింది. లేగదూడ కనిపించకపోతే దుఃఖంతో 
కుమిలిపోయే ఆవు లాగా అల్ల్హాడిపోయిం దా తల్లి, 
క. పాపనికై యిటు వొగిలెడి, యా పాపని తల్లి. జూచి యారటపడుచున్‌, 
గోపాలసతులు బాప్పజ, లాపూరిత నయన లైరి యార్తిం బడుచున్‌. 270 
* చిన్నిపాపని కోసం ఆ విధంగా ఖిన్నురాలై దుఃఖపడుతున్న కన్నతల్లి యశోదాదేవిని చూచి గోపికలు 
ఆరాటపడ్డారు, వారి కన్నులలో నీళ్లు నిండాయి. 
శా ఆలో జక్రసమీర దైత్యుండు మహాహంకారు(డై మింటికిన్‌ 
బాలుం దా గొనిపోయి పోయి తుది. దద్భారంబు మోవన్‌ బల 
శ్రీలేమిం బరిశాంతవేగు( డగుచుం జేష్టింప(గా లేక ము 
న్నీలా గర్భకు( జూడనంచు నిట మీ(దెట్టంచు( జింతించుచున్‌. 271 
* ఈ లోగా సుడిగాలి రాక్షసుడు మహాగర్వంతో బాలుని ఆకాశంలోనికి తీసుకొని పోగలిగాడు. 
అయితే (క్రమేణ బాలుడు బరువెక్కిపోసాగాడు. చివరకి ఆ బాలుణ్ణి భరించడానికి కావలసిన శక్తి ఆ 
రాక్షసునివద్ద లేకపోయింది. కడకు కదలడమే వాడికి కష్టసాధ్యమైపోయింది. “ఇంతకు ముందు ఇలాంటి 
బాలుణ్ణి నే నెక్కడా చూడలేదే?” అనుకొన్నాడు. దిక్కుతోచక “ఇక నే నేమవుతానో?”అని విచారపడసాగాడు. 
వ. అటు దనుజుండు చింతించుచున్న సమయంబున. 272 
క. బాలద్విరద కరంబుల(, బోలెడి కరములను దనుజు బొండుగ బిగియం 
గీలించి వేలం బడియెను, బాలకు( డొక కొండభంగి బరు వై యధిసా! 273 
* ఆ రాక్షుసుడు ఆ విధంగా ఆరాటపడుతున్న సమయంలో కృష్ణుడు పిల్లయేనుగు తొండాలవంటి 
తన రెండు చేతులూ నేరస్థుని మెడకు బిగించే బొండు కొయ్యలు లాగా రాక్షసుని మెడకు తగిలించి 
బిగించాడు. ఒక పెద్ద కొండంతబరువై వాడి మెడపట్టుకుని (క్రిందికి వ్రేలాడసాగాడు. 
క. మెడబిగియ. బట్టుకొని డిగం బడియెడి బాలకునిచేత( బర్వతనిభుచే 
విడివడ(జాలక వా డురి6 బడి బెగడెడు ఖగముభంగి భయముం బొందెన్‌! 274 
శే తన మెడను బిగియబట్టి పర్వత మంత బరువుతో దిగలాగుతున్న ఆ బాలకుని పట్టునుంచి 
విడిపించుకోలేక ఆ రాక్షసుడు ఉరిలోపడి కొట్టుకొనే పక్షిలాగా గిలగిల కొట్టుకున్నాడు. 

క. హరి కరతల పీడనమునం బరవశుండై జాలమీ(ద భగ్నాంగకు( డై 
సురవైరిభటు(డు గూలెను, బురభంజను కోల గూలు పురముంబోలెన్‌. 275 


* ఆ చిన్నిబాలుని చేతుల ఒత్తిడికి తన శరీరం తన అధీనంలో లేక ఆకాశంలోనుంచి ఆ రాక్షసుడు 
(క్రింద రాళ్లమీద కూలిపోయాడు. ఆ దెబ్బకు వాడి శరీరభాగాలన్నీ తుక్కుతుక్కుగా చితికిపోయినాయి. 
శివుని బాణం దెబ్బకు త్రిపురాసురుల పురం కూలిపోయినట్టు ఆ రాక్షసుడు నేలగూలాడు. 


వ. అంత గోపకాంత లంతయుం గని రోదనంబులు మాని సమ్మోదంబున విక్కవిరిసి రక్కసుని 
యురంబున మురువు గలిగి బరువులేక వ్రేలు బాలుం గొనివచ్చి ముచ్చిరుచున్న తల్లి కిచ్చిరప్తుడు 
గోపగోపికాజనంబు లందబు( దమలో నిట్లనిరి. 276 


* అప్పుడు గోపికలు అదంతా చూచి ఏడుపులు మాని ఎంతో సంతోషించారు. పువ్వు విచ్చినట్టు విక 
సించిన ముఖంతో ఆ రాక్షసుని వక్షస్త్రలంపైన ముచ్చటగా ఆడుకొంటున్న బాలుణ్ణి ఎత్తుకున్నారు. అప్పుడు 
చిన్నికృష్ణుడు చిత్రంగా ఏ మాత్రం బరువు లేకుండా తేలిగ్గా చేతుల్లో వ్రేలాడుతున్నట్లు ఉన్నాడు. ఆ చిన్ని 
కన్నయ్యను తీసికొనివచ్చి దుఃఖపడుతున్న యశోదచేతికి ఇచ్చి ఆమె దుఃఖం పోగొట్టారు. అప్పుడు గోపాలకులు 
తమలో ఇలా అనుకున్నారు. 


క. రక్షణము లేక సాధుండు, రక్షితు( డగు సమత జేసి రాయిడులందున్‌ 
రక్షణములు వెయి గలిగిన, శిక్షితు. డగు ఖలు(డు పాపచిత్తుం డగుటన్‌. 277 


* సజ్జనుడైనవాడు అందరి యెడలా సమబుద్దితో ఉంటాడు. కనుక రక్షణ అంటూ వేరే లేకపోయినా 
కష్టాలలో రక్షించబడతాడు. దుర్దనుడు పాపపు ఆలోచనలు చేస్తూ ఉండటంవలన, వేయి రక్షణలు ఏర్పాటు 
చేసుకున్నా శిక్ష పొంది తీరుతాడు. 


మ. గతజన్మంబుల నేమి నోంచితిమొ? యాగశ్రేణు లే మేమి సే 
సితిమో? యెవ్వరి కేమి వెట్టితిమొ యే చింతారతిం బొద్దు వు 
చ్చితిమో? సత్యము లేమి వల్కితిమొ? యే సిద్ధ ప్రదేశంబు( ద్రొ 
క్కితిమో? యిప్పుడు సూడ గంటి మిచటం గృష్ణార్భకున్‌ నిర్భయున్‌. 278 
య పూర్వజన్మలలో మనం ఏయే నోములు నోచామో? ఏయే యాగాలు ఎన్నెన్ని చేశామో? ఎంతమంది 
అర్జులకు ఏమేమి దానం చేశామో? ఏయే పుణ్యకథలను మననం చేసుకుంటూ కాలం గడిపామో? ఎన్ని 
సత్యవాక్యాలు మాట్లాడామో? ఏయే పుణ్య తీర్జాలు సేవించామో? కనుకనే ఇప్పుడు ఈ నల్లనయ్యను 
ఇంత నిర్భయంగా ఉన్నవాణ్ణి చూడగలిగాము”అని ఆశ్చర్యపోయారు. 


వ. అని పలికి రంత నందుండు మున్న దనకు వసుదేవుండు సెప్పిన మాటలకు వెజ(గుపడుచుండె. 
మటియును. 279 


60 పోతన భాగవతము 


* నందుడు తనకు వసుదేవుడు చెప్పిన మాటలను గుర్తుకు తెచ్చుకుని లోలోపల భయపడుతున్నాడు. 


సీ. _ జననాథ! యొకనాండు చన్ను చేపిన దల్లి చిన్ని ముద్దుల కృష్ణు. జేర దిగిచి 
యెత్తి పెందొడలపై నిడికొని ముద్దాడి చ న్నిచ్చి నెమ్మోము సక్క నివిరి 
యల్లని నగవుతో నావులించిన బాలు వదనగహ్వారమున వారినిధులు 
దిశలు భూమియు వనద్వీపశైలంబులు నేణులు గాలియు నినుండు శశియు 


ఆ. దహను. డాకసంబు( దారలు గ్రహములు, నఖిలలోకములు( జరాచరంబు 
లైన భూతగణము లన్నియు నుండుట జూచి కన్నుమోడ్చి చోద్యపడియె. 280 


* పరీక్షిన్మహారాజా! ఒకనాడు యశోదకు పాలిండ్లు చేపువచ్చాయి. చిన్నారి ముద్దుల కృష్ణుని ఎత్తుకొని, 
ల యలు రస్‌ కాం 

ఒడిలో పరుండబెట్టుకుని ముద్దాడింది. చంటివాడికి చక్కగా పాలు త్రాగించి, ప్రేమగా ముఖం నిముర 
సాగింది. ఆ మాయలమారి పిల్లవాడు అల్లరిగా చిరునవ్వు నవ్వుతూ ని(ద్రవస్తున్నట్టు ఆవులించాడు. వాని 
ముఖం పెద్ద కొండగుహవలె యశోదకు గోచరించింది. ఆ లోతులలో సముద్రాలు, దిక్కులు, భూమి, 
అరణ్యాలు, ద్వీపాలు, పర్వతాలు, నదులు, గాలి, సూర్యుడు, చంద్రుడు, అగ్ని, ఆకాశము, తారలు, (గ్రహాలు, 
సర్వలోకాలు, చరాచరములైన అన్ని జీవరాసులూ కనుపించాయి. ఆమె కన్నులు అరమోడ్పులై మూతపడ్డాయి. 
ఆమె నివ్వెరపోయింది. 


వ. అంత నొక్కనాండు వసుదేవుసంపున యాదన పురోహితుండైన గర్గుండు మందకుం జనుదెంచిన 
నందుం డతని( గనుంగొని లేచి నిలిచి కృతాంజలి యె. 281 
* ఒకనాడు యాదవుల పురోహితుడైన గర్లుడనే మహర్షి వసుదేవుని సూచన పైన |ద్రేపల్లెకు వచ్చాడు. 
నందుడు ఆయనను చూచి, లేచి నిలబడి చేతులను జోడించి నమస్కారం చేశాడు. 
క. కోరి భజించెను నందుడు, సారగుణాచారమార్లు సత్సంసర్లు 
న్నారాధితభర్లున్‌ మతి, దూరితషడ్వర్లు( గుజనదుర్లున్‌ గర్లున్‌. 282 
ఆయన ఉత్తమములైన గుణాలు, ఆచారాలు కలవాడు. మంచి (ప్రవర్తన కలవాడు. సత్పురుషుల 
తోనే సాంగత్యం చేసేవాడు. శివుని ఆరాధించేవాడు. కామ, క్రోధ, లోభ, మోహ, మద, మాత్స ర్యాలను 
దూరంగా ఉంచినవాడు. దుర్దనులు ఆయన వద్దకు చేరలేరు. అంతటి మహాత్ముడైన గర్గమహర్షిని నందుడు 
భక్తి శ్రద్దలతో పూజించాడు. 
వ. మజీయు దగిన సత్కారంబులు సేసి యిట్లనియె. 283 


క. ఊరక రారు మహాత్ములు, వా రధముల యిండ్లకడకు వచ్చుట లెల్లం 
గారణము మంగళములకు, నీరాక శుభంబు నూకు నిజము మహాత్మా! 284 


* తగిన సత్కారాలుచేసి నందుడు ఆయనతో ఇలా అన్నాడు; “మహాత్ములైనవారు ఏపనీ లేకుండా 
ఊరకే రారు. మీవంటివారు తక్కువస్థాయిలో ఉన్న మావంటి వారి ఇంటికి వచ్చారంటే దానికి కారణం 

మాకు శుభములు చేకూర్చడానికే అవుతుంది. మహానుభావా మీరాక మాకు చాల శుభం కలిగిస్తుందని 


నాకు బాగా తెలుసు. 


శా జ్యోతిశ్ళాస్రుల కెల్ల మేటరివి తేజోమూర్తి వాశాంత వి 
ఖ్యాత స్ఫూర్తిని బ్రహ్మబోధను(డ వాకర్ణింపు నా పల్కు ని 
ర్లీతుండైన గురుండు మానవులకు న్విప్రోత్తముండండ్రు నీ 
చాతుర్యంబున నీ కుమారులకు సంస్కారంబు గావింపవే. 285 


స జ్యోతిశ్శాస్త్రం తెలిసిన వారందరిలో గ్రేష్ణుడవు. తేజోవంతుడవు. నీ కీర్తి అన్ని దిక్కులలోనూ నిండి 
ఉన్నది. బ్రహ్మానుభూతిని పొందినవాడవు. నా విన్నపం ఆలకించు. మానవులకు గురువుగా నిర్లయింప 
బడినవాడు బ్రాహ్మణుడని పెద్దలంటారు. నీవు ఈ కుమారు లిద్దరికీ యథావిధిగా అవసరమైన సంస్కారాలు 
నిర్వర్తించవలసిందిగా ప్రార్థిస్తున్నాను. 

వ. అని రామకృష్ణులం జూపిన గర్గుండు మున్ను కంసునిచేత వ్రేటువడి దివి కెగసిపోయిన తెణవ 
సెప్పిన తెణంగు దేట పటిచి దేవకీదేవి కొడుకని కృష్ణుని. గంసుండు దలంచుం గావున రహస్యంబున 
సంస్కారంబు సేయుట కార్యంబని నందానుమతంబున రోహిణీసుకుమారు నుద్దేశించి. 286 

* అని నందుడు రోహిణీదేవి కొడకునూ, తన కొడుకునూ గర్లునికి చూపించాడు. కంసుని వ్రేటునుండి 
తప్పించుకున్న బాలిక శక్తి స్వరూపిణియై చెప్పిన మాటలను గర్లమహర్షి నందునికి చెప్పాడు. కంసునికి 
మృత్యువైన బాలుడు వేరొకచోట పెరుగుతున్నాడని ఆ దేవి పలకడం కంసునికి తెలుసును. ఈ బాలకుని 
విషయం తెలిస్తే ఇతడు దేవకీదేవి కొడుకేమోనని కంసుడు అనుమానిస్తాడు. అప్పుడు ఈ బాలునికి 
అపకారం జరగవచ్చు. కనుక చేయవలసిన సంస్కారాలు రహస్యంగా చేయడం మంచిది అని నందునికి 
నచ్చచెప్పాడు. అందుకు నందుడు అంగీకరించాడు. 

క. జనులు రమియింపం దిరిగెడి, యనువు కలిమి రాముండనియు యదు సంకర్షం 

బున సంకర్షణు( డనియును, ఘనబలమున బలు(డు ననియు గణుతించె నృపా! 287 

* అప్పుడు గర్గమహర్షి రోహిణీదేవి కుమారునికి ఈ విధంగా నామకరణం చేశాడు. జనులందరికీ 
ప్రీతిపాత్రుడుగా ఉంటాడు కనుక. 'రాముడు'అనీ, యాదవులనుండి |వ్రేపల్లెలోనికి సంకర్షణం (లాగబడడం) 
చేయబడినాడు గనుక 'సంకర్షణుడు'అనీ, మహా బలవంతుడు గనుక 'బలుడు'అనీ పేరు పెట్టాడు. 

వ. మజీయుం గృష్టు నుద్దేశించి తొల్లి యీ శిశువు ధవళారుణ పీతవర్గుండై యిప్పుడు నల్లనైన కతంబున( 
గృష్ణుం డయ్యె, వసుదేవునకు నొక్కెడ జన్మించిన కారణంబున వాసుదేవుండయ్యె, నీ పాపనికి 
గుణరూపకర్మంబు లనేకంబులు గలుగుటంజేసి నామంబు లనేకంబులు గలవు. ఈ శాబకునివలన 
మీరు దుఃఖంబుల. దరియింతు, రీ యర్భకునిచేత దుర్దనశిక్షణంబును సజ్జనరక్షణంబును నగు,నీ 
కుమారుండు నారాయణ సమానుండని చెప్పి తన గృహమున క మ్మునీశ్వరుండుసనియె. నందుం 
డును బరమానందంబున నుండె నంత. 288 

* తరువాత గర్లమహర్షి యశోదాకుమారుని ఉద్దేశించి ఇలా అన్నాడు, “ ఈ శిశువు పూర్వం తెలుపు, 
ఎరుపు, పసుపు రంగులలో ఉండేవాడు. ఇప్పుడు నల్లనైనాడు, కనుక 'కృష్ణు'డని పిలవండి. ఇతడు వసుదేవునకు 
జన్మించినవాడు గనుక “వాసుదేవుడు” అని పేరుగూడ చెల్లుతుంది. ఈ బిడ్డడికి గుణములు, రూపములు, 
కర్మములు ఎన్నో ఉండడంవలన ఇంకా ఎన్నో పేర్టు వహిస్తాడు. ఈ బాలునివలన మీరు అన్ని దుఃఖాలనూ 
అతి(క్రమించుతారు. వీనిచేత దుష్ట శిక్షణం శిష్టరక్షణం జరుగుతాయి. నాయనా! నీ కుమారుడు నారాయణు 
నితో సమానుడు సుమా!అని చెప్పి గగ్గమహాముని తన ఇంటికి వెళ్ళిపోయాడు. మహానుభావుడైన బుషీంద్రుడు 
తన కుమారునిగురించి మంచిమాటలు చెప్పినందుకు నందుడు చాల ఆనందించాడు. 


-: శ్రీ కృష్ణ బలరాముల బాల్యక్రీడాభివర్ణనము :- 


జ 


జానుభాగముల హస్తమ్ములు వీడ్వడ నిడుచు దిగ్గనం బోదు రింత నంత 
నవ్వల పయ్యెద లంది జవ్వాడుదు రాల క్రేపుల తో(క లలమి పట్టి 

విడువ నేరక వాని వెనువెంట జరగుదు రప్పంకముల దుడు కడర( జొత్తు 
రెత్తి చ న్నిచ్చుచో నిరుదెసం బాలింద్లు చేతుల(బుడుకుచు( జేంపు6 గలుగ 


తే. దూయుదురు గ్రుక్క (గుక్కకు( దోర మగుచు, నాడుదురు ముద్దు పలుకు లవ్యక్తములుగ( 
గరము లం(ఘులు నల్గార్చి కదలుపుదురు, రామకృష్ణులు శైశవరతులం దగిలి. 289 


* శ్రీ కృష్ణుడు, బలరాముడు [క్రమంగా బాల్యక్రీడలతో తల్లి దండ్రులను గోపీగోపకులను చక్కగా 
సంతోషింపజేస్తున్నారు. మోకాళ్ళ మీద చేతులుపూని పట్టి నెమ్మదిగా లేచి నిలబడతారు. ఆ లేవడంలో 
చేతులు జారిపోయి ముందుకు తూలిపోతూ, మళ్లీ లేస్తారు. ఇటూ అటూ నడుస్తారు. తమ తల్లుల పైట 
కొంగులు పట్టుకొని ఊగుతారు, ఆవుదూడల తోకలు గట్టిగా పట్టుకుంటారు. అవి ముందుకుపోతూ 
ఉంటే తోక విడిచి పెట్టాలని తెలియక దూడల వెనుకనే జరుగుతూ ఉంటారు. బురదలోకి దూకుడుగా 
వెళ్ళి ఆడుకుంటారు. తల్లులు ఎత్తుకుని చనుబాలు (త్రాగిస్తూ ఉంటే, రెండుచేతులతోనూ, రెండు పాలిండ్లూ 
తడుముతూ గుక్క గుక్కకీ మరింత చేపు వచ్చేటట్టు పాలు (త్రాగుతారు. వచ్చీరాని ముద్దుమాటలు 
ముచ్చటగా మాట్లాడుతారు. “ఏది నాన్నా నాట్యం చెయ్యి” అంటే చేతులు కాళ్ళు అందంగా కదుపుతారు. 


క. తడ వాడిరి బలకృష్ణులు, దడ వాడిరి వారి. జూచి తగ రంభాదుల్‌ 
దడవాడి రరులు భయమున( దడ వాడిరి మంతనముల( దపసులు వేడ్కన్‌. 290 


* బలరాముడు, కృష్ణుడు ఆ విధంగా ఎంతోసేపు ఆడుకుంటూ ఉంటే, రంభ మొదలైన అప్పరసలు 
చాలసేపు ఆకాశంలో ఆనందంతో నాట్యం చేశారు. లోకంలోని దుర్మార్గులు భయంతో వడబడి తడబడ్డారు. 
బుషులు తమ గోష్టులలో లోకం సుఖపడబోతున్నదని సంతోషంతో ఎంతోసేపు సంభాషించుకున్నారు. 

జా 


తల లెత్తి మెల్లన తడవి యాడెడు వేళ బన్నగాధీశుల పగిది దాల్తు, 
రంగసమృష్ట పంకాంగరాగంబుల నేనుగు గున్నల యెత్తు వత్తు 
రసమంబులైన జవాతి రేకమ్ముల సింగపు(గొదమల సిరి వహింతు 
రాననంబుల.( గాంతు లంతకంతకు నెక్కు బాలార్క చంద్రులపగిది( దోంతు, 


తే. రెలమి( దల్జుల చన్ను(బా లెల్ల. ద్రాని, పరమయోగోద్భవామృత పానలీల 
సోలి యెజు(గని యోగుల సొంపు గందు, రా కుమారులు జనమునోహారు లగుచు. 291 


* ఆ బాలకులు నేలపైన ప్రాకుతూ మెల్లగా తలలెత్తి ఆడుకుంటూ ఉంటే ఆదిశేషుడు పడగెత్తి 
ఆడినట్టు కనిపిస్తారు. మట్టిలో ఆడుకుని ఒళ్లంతా మట్టి పులుముకున్నప్పుడు ఏనుగు గున్నలవలె కనిపిస్తారు. 
కుప్పించి దూకుతున్నప్పుడు సాటిలేని జవసత్వాలతో సింహపు పిల్లలవలె కనిపిస్తారు. రోజురోజుకూ వారి 
ముఖాలలోని తేజస్సు పెరుగుతూ ఉంటే ఉదయించిన సూర్యచంద్రులవలె గోచరిస్తారు. తల్లుల చనుబాలు 
(త్రాగి పరవశించి ఉత్తమమైన యోగసాధన వలన కలిగిన అనుభూతి అనే అమృతాన్ని రుచి చూస్తున్న 
యోగీశ్యరులవలె కనబడతారు. వారిని చూస్తున్న కొద్దీ వ్రేపల్లెలోని జనులకు తన్మయత్వం కలుగుతున్నది. 


క. చూడనివారల నెప్పుడు, జూడక లోకములు మూడు చూపుల. దిరుగం 
జూడగ నేర్చిన బాలక, చూడామణి జనుల నెటిగి చూడగ నేర్చెన్‌. 292 


* విష్ణువు తనవంక చూడని వారిని ఎన్నడూ చూడడు. అతని చూపుతో మూడు లోకాలూ గిరగిర 
తిరుగుతూ ఉంటాయి. అంతటి చూపు నేర్చిన శ్రీమహావిష్ణువు గోపాలబాలకుడై, జనులను కనులెత్తి 
చూడసాగాడు. [క్రమంగా గుర్తుపట్టడం (ప్రారంభించాడు. 


క. నగవుల నవిద్యపోండిమి, నగుబాటుగ( జేయనేర్చు నగవరి యంతన్‌ 
నగుమొగముతోడ మెల్లన, నగుమొగముల సతుల జూచి నగనేర్చె నృపా! 293 


* ఓ రాజా! ఆ బాలకృష్ణుడు చిరునవ్వు నవ్వితే దట్టమైన అజ్ఞానం నవ్వులపాలైపోయి, జ్ఞానం 
పుట్టుకుని వస్తుంది. అంతటి విష్ణువు ఇంతటి వింతబాలకుడై, తనను చూచి నవ్వే గోపకాంతలను చూచి 
నెమ్మదిగా నవ్వడం నేర్పాడు. 


క. అవ్వల నెజు(గక మువ్వురి, కవ్వల వెలుగొందు సరము. డర్భకు(డై యా 
యవ్వలకు సంతసంబుగ, నవ్వా! యవ్వా! యనంగ నల్లన నేర్చెన్‌. 294 


* త్రిమూర్తులకు అతీతంగా ఉండే శ్రీమన్నారాయణుడు జన్మలు లేనివాడు గనుక “అమ్మ”అంటూ 
ఆయన కెవరూ లేరు. ఆపరమ పురుషు డిప్పుడు బాలకుడై తన అమ్మలకు ఆనందం కలిగేటట్టు “అమ్మా 
' “అమ్మా”అని పిలవడం నేర్చుకున్నాడు. 


క. అడుగులు వే గలిగియు రెం, డడుగులనే మన్ను మిన్ను నలమిన బాలుం 
డడుగిడ( దొడంగెను శాత్రవు, లడుగులు నడుగులును వదలి యడుగవని( బడన్‌. 295 


64 పోతన భాగవతము 


* విష్ణువు సహస్ర శీర్షుడు, సహ(స్రాక్షుడు, సహ(్రపాదుడు. అలా వేయి అడుగులు కలిగిన వాడైనా, 
వామనుడుగా రెండే అడుగులతో భూమినీ, ఆకాశాన్నీ ఆవరించిన వాడు. అటువంటివాడు ఇప్పుడు బాలకృష్ణుడై 
తప్పటడుగులు వేయడం నేర్చుకున్నాడు. ఆయన అడుగులు వేయడం చూచి దుష్టులు పొగరుమాటలు, 
వంకరమాటలు మాని అడుగున పడిపోయారు. 


న. మణేయును. 296 


ఫీ తనువున నంటిన ధరణీపరాగంబు పూసిన నెతేభూతి పూంత గాంగ 
ముందణ వెలు(గొందు ముక్తాలలామంబు తొగలసంగడికాని తునుక గాంగ 
ఫాలభాగంబుపై6 బరంగు కావిరిబొట్టు కాముని గెల్చిన కన్ను గా 
గంఠమాలికలోని ఘననీల రత్నంబు కమనీయ మగు మెడకప్తుగాంగ 


ఆ. హారవల్టు లురగహారవల్లులు గాగ బాలలీల( బ్రౌఢబాలకుండు 
శివుని పగిది నొప్పె శివునికి. దనకును, వేణులేమి( దెల్ప వెలయునట్టు. 297 


* ఆటపాటల సమయాలలో బాలకృష్ణుడు పరమశివునివలె కనిపించేవాడు. వాని దేహానికి అంటిన 
దుమ్ము విభూతి పూతవలె కనిపించేది. ఉంగరాలజుట్టును పైకి ముడిచి ముత్యాల పేరుతో ముడివేసింది. 
యశోద. అది శివునితలపై ఉండే చంద్రవంకలాగా కనబడుతున్నది. నుదుట నిలువుగా పెట్టిన ఎర్రని 
తిలకం మన్మథుని గెలిచిన శివుని ఫాల నేత్రంలాగా కనబడసాగింది. మెడలో వేసిన రత్నాలహారం మధ్యలో 
నాయకమణిగా ఉన్న పెద్దనీలమణి, శివుని కంఠంలోని హాలాహలపు నల్లని మచ్చలాగా కనబడుతున్నది. 
మెడలోని ముత్యాలహారాలు శివుని మెడలోని సర్పహారాలుగా కనబడుతున్నాయి. ఎదగకుండానే పెద్దవాడైన 
విష్ణువు బాలకృష్ణుని అవతారంలో ఈవిధంగా లీలలు చూపాడు. శివుడూ తానూ, ఒకటేసుమా అని 
హెచ్చరిస్తున్నాడా? అన్నట్టు చిన్నికృష్ణుడు శివునివలె కనుపించాడు. 

క. _ఆపాపల విహరణములు, తీపులు వుట్టింప మర తేయకున లే కా 

గోపాలసతులు మక్కువ, నే పనులును మజచి యుండి రీక్షణపరలై. 298 


* బలరామకృష్ణుల బాల్యక్రీడలు గోపికలకు మధుర మధురంగా కనిపించుతూ ఉన్నాయి. వారు ఆ 
మాధుర్యాన్ని మరగి అన్ని పనులు మరచిపోయి ఆ (క్రీడలనే మక్కువతో వీక్షిస్తూ ఉండిపోయారు. 


న. ఆ సమయంబున బాలకుల తల్లులు గోరుగోణ కొమ్ములు గల జంతువులవలన నేమణక, జలదహన 
కంటకాదుల యెడ మోసపోక, బాలసంరక్షణంబు సేయుచు నుల్లంబుల మొల్లంబులైన ప్రేమంబు 
లభిరామంబులు గా విహరించు చుండి రంత. 299 

* అప్పుడు బాలరామకృష్ణుల తల్లులు చక్కని జాగ్రత్తలతో తమ బాలురను పెంచుతూ వచ్చారు. 

గోళ్ళు, కోరలు, కొమ్ములు, ఉన్న జంతువులనుండి నీళ్ళు, నిప్పు, ముళ్ళు మొదలైన వానినుండి ప్రమాదాలు 
జరగకుండా జా(గ్రత్తపడ్డారు. ఆయా బుతువులకు తగిన విధంగా రక్షించుకుంటూ వస్తున్నారు. హృదయాలలో 
బాలకులయెడ (ప్రేమానురాగాలు ఉప్పొంగిపోతూ ఉండగా ఆనందంగ కాలం గడుపుతున్నారు. 

క. తనయీడు గోపబాలురు, దను గొలువగ రాము. గూడి తనువు గలుగుచుం 
దను గమనంబుల( గృష్ణుడు, తనుమధ్యలు మెచ్చ నీల తనురుచి మెజసెన్‌. 300 


బాలకృష్ణుడు బలరామునితోపాటు చిన్ని చిన్న అడుగులతో ఆడుకుంటూ ఉంటే, తనయీడు గల 
గోపబాలురు అతనిచుట్టూనే ఆడుకునేవారు. అతడే తమ నాయకు డన్నట్టు భక్తితో (ప్రేమతో ప్రవర్తించేవారు. 
ఆతని శరీరపు నీలివన్నెలుచూచి గోపికా(స్తీలు చాల సంతోషిస్తున్నారు. 


వ. మజియు నా కుమారుండు దినదినంబునకు సంచార సంభాషణ దక్షుండై. 301 
కృష్ణుడు రోజురోజకు నడవడం, మాట్లాడడం చక్కగా నేర్చుకున్నాడు. 


ఉ. చప్పుడు సేయకుండు మని జంకె యొనర్చిన నల్లిపోవ(గా 
నప్పుడు బార సాంచి తనయర్శిలి విందులు వచ్చి రంచు న 
వ్యొప్పంగ జీరు తల్లి దెస కొత్తిలి కృష్ణుండు రంతు సేయుచు 
న్నెప్పటి వచ్చి చ న్లుడుచు నిం పాలయన్‌ మొలగంట మైయంగన్‌ 302 
* త్రల్లి అల్లరి చేయవద్దని బెదిరిస్తే కోపగించి దూరంగా వెళ్ళిపోతాడు. యశోద అది చూచి “నాకన్న 
తండ్రి వచ్చేశాడు ఏడీ?” అంటూ చేతులు సాచి నవ్వుతూ పిలవగానే పరుగెత్తుకుంటూ తన దగ్గరకు వచ్చి 


అల్లరిచేస్తూ ఎప్పటిలాగా చనుబాలు (త్రాగుతాడు. అలా అల్లరిచేస్తూ అటూఇటూ పరుగెత్తుతూ ఉంటే మొల 
(త్రాడుకు కట్టిన గంట ఘల్లు ఘల్లున మోగుతుంది. ఆ అల్లరి ఎంతో అందంగా ఉంటుంది. 


క. వల్లవగృహ నవనీతము, లెల్లను భక్షించి వచ్చి యెజుంగని భంగిం 

దల్లి. గదిసి చి ట్టాడుచు, నల్లన చను బువ్వ బెట్టు మవ్వా! యనుచున్‌. 303 
* గోపికల ఇండ్లలో వెన్నలన్నీ తిని యింటికి వచ్చి ఏమీ ఎరగ నట్టు తప్పటడుగులతో తల్లి దగ్గరకు 

వస్తాడు. నెమ్మదిగా “అమ్మా! చనుబువ్వపెట్టు”అని అడుగుతాడు. 

వ. మణీయు గోపకుమారులం గూడికొని కృష్ణుండు : 304 
సీ, “గోవల్లభుండ నేను, గోవులు మీ'రని వడి అంకె వైచుచు వంగి యాడు, 

“రాజ నే, భటులు మీరలు, రండు రరిడని ప్రాభవంబున( బెక్కుపనులు వనుచు, 

“నే. దస్కరుండ, మీ రింటివా' రని నిద్ర పుచ్చి సొమ్ములు గొనిపోయి డాంగు, 

“నే సూత్రధారి! మీ రందటు బహురూపు” లని చెలంగుచు నాట లాడ. బెట్టు, 


తే. మూల లుజుకును, డాంగిలి మూంతలాడు, నుయ్యెలల నూగు జేబంతు లొనరవైచు, 
జారచోరుల జాడల. జాల నిగుడు, శౌరి బాలురతో నాడు సమయమందు. 305 


స కృష్ణుడు గోపబాలకు లందరితో కలసి, రకరకాల ఆటలు ఆడసాగాడు. “మీరందరు గోవులు, 
నేను ఆబోతును” అంటూ, ఆబోతులా వంగి రంకెవేస్తూ పరుగుపెడతాడు. “నేను రాజును, మీరు భటులు” 


66 పోతన భాగవతము 


అంటూ అధికారం చూపుతూ వాళ్ళ కెన్నో పనులు చెప్పి చేయిస్తూ ఉంటాడు. “నేను దొంగను మీరు 
ఇంటివాళ్ళు” అంటూ వారిని నిద్రపుచ్చి, వారి వస్తువులను తీసుకొని పారిపోయి దాక్కుంటాడు. “మీరందరూ 
వేషధారులు, నేను సూత్రధారిని'అంటూ వారందరిచేత ఆటలాడిస్తాడు. మూలమూలల్లో దూరతాడు. 
దాగుడుమూత లాడతాడు. ఉయ్యాల లూగుతాడు. చేతి బంతు లెగర వేస్తాడు. జారునివలె, చోరునివలె 
రకరకాల పోకళ్లు పోతాడు. 


వ. మజణీయు నా కుమారశేఖరుండు గపట శైశవంబున దొంగజాడలం (గీడింప గోపిక లోసికలు లేక 
యశోదకడకు వచ్చి యిట్లనిరి. 306 


* ఆ కృష్ణుడు బాలకు లందరిలోనూ చాల ఉత్తముడు. బాల్య క్రీడలు అతనికి లీలలేగాని నిజమైనవి 
కావు. అతడు దొంగలాగా రకరకాల అల్లరి పనులు చేస్తూ (క్రీడిస్తూ ఉన్నాడు. నల్లనయ్య అల్లరి ఆటలు 
చూచి గోపికలకు ఓర్పు నశించి పోయింది. వారు యశోద దగ్గరకు వచ్చి ఈ విధంగా చెప్పుకున్నారు. 


-: గోపికలు శ్రీకృష్ణుని దుడుకు(జేతలను యశోదాదేవితో€ జెప్పట : - 


క. బాలురకు. బాలు లే వని, బాలెంతలు మొజులు వెట్ట. బకబక నగి యీ 
బాలుం డాలము సేయుచు, నాలకు( గ్రేపులను విడిచె నంభోజాక్షీ! 307 


* అమ్మా! యశోదా! మా యిళ్ళలో బాలెంతలు కుర్రవాళ్ళకు పాలు చాలవని గోలపెడుతుంటే నీ 
కొడుకు పకపక నవ్వుతూ, వెక్కిరిస్తూ లేగదూడల తాళ్ళు విప్పి ఆవుల వద్దకు వదిలేస్తున్నాడు. 
క. పడతతీ! నీ బిడ్డడు మా, కడవలలో నున్న మంచి కా(గిన సా లా 
పడుచులకు. బోసి చిక్కిన, కడవల( బో నడిచె నాజ్ఞ గలదో లేదో? 308 


కోక యమ్మా! చక్కగా కాగినపాలు కడవలలో ఉంటే, నీ బిడ్డడు ఆపాలను తోడిపిల్లలకు పోసి, 
అంతటితో ఊరుకోకుండా మిగిలిన కడవలను పగులకొట్టేశాడు. మీ వాడికి మీ భయ భక్తులు ఉన్నాయో 
లేవో మరి? 


క. మీ పాపండు మా గృహముల, నా పోవంగం బాలు ద్రావ నగపడ కున్నం 
గోపించి పిన్నపడుచుల, వాపోవంగ జిమ్ముకొనుచు వచ్చెం దల్లి! 309 


* ఓ తల్లీ! మా యిళ్ళలో తృప్తిదీరా త్రాగడానికి పాలు కనబడకపోతే మీ కుర్రవాడు కోపంతో 
పసిబిడ్డలను పడదోసుకుంటూ బయటకు వచ్చేస్తున్నాడు. వాళ్ళు గుక్కపెట్టి ఏడుస్తున్నారు. మరి నువ్వూ 
ఒక తల్లివేగదా? 


మత్తపుట్టి పుట్టండు నేండు దొంగిల( బోయి మాయిలు సొచ్చి తా 
నుట్టి యందక టోళ్ళు( బీంటలు నొక్క ప్రోవిడి యెక్కి చే 

వెట్ట( జాలక కుండక్రిం దొక పెద్ద తూ(టొనరించి మీ 
పట్టి మీగడ పాలు జేరల( బట్టి త్రావెం దలోదరీ! 310 


* నిన్నగాక మొన్న పుట్టాడో లేదో అపుడే దొంగతనాలు మొదలు పెట్టాడు. అవికూడ మామూలు 
దొంగతనాలుగా ఉన్నాయా? మా యింట్లో జొరబడి ఉట్టి అందకపోతే రోళ్ళు, పీటలు ఒకదానిమీద ఒకటి 
ఎక్కించి అందుకోవాలని ప్రయత్నించాడు. మీ వాడు ఈ విధంగా చేస్తాడేమో అని మేము ఇంకా ఎత్తుగా 
కట్టాము. చేయి పెట్టడానికి వాడికి సాధ్యం కాలేదు. (క్రిందనుంచే కుండకు పెద్ద చిల్లిపెట్టి, మీగడపాలు 
దోసిళ్ళతో పట్టి (త్రాగాడు. ఇంత సన్నని కడుపు గలదానవు. అంత పెద్ద పొట్టగల కుర్రవాడిని ఎలా కన్నావమ్మా? 

క. ఆడం జని నీరల పెరు6 గోడక నీ సుతు(డు ద్రాని యొకయించుక తా( 

గోడలి మూంతిం జరిమిన(, గోడలు ముచ్చనుచు నత్త గొట్టె లతాంగీ! 311 


ప అమ్మా! ఆటలకని బయల్దేరి నీ కొడుకు ఇదిగో వీళ్ళ ఇంట్లో పెరుగుత్రాగి పోయాడు. వెళ్ళేవాడు 
వెళ్లక నిద్రపోతున్న ఇంటికోడలి మూతికి కొద్దిగ పెరుగు అంటించి వెళ్ళిపోయాడు. దొంగ తిండి తిన్నదని 
పాపం కోడలిని అత్తగారు కొట్టింది. 


క. వారిల్టు సొచ్చి కడవలం దోరంబగు నెయ్యి ద్రావితుదినా కడవల్‌ 
వీరింట నీ సుతుం డిడ, వారికి వీరికిని దొడ్డ వా దయ్యె సతీ! 312 


* మీ సుపుత్రుడు వాళ్ళ ఇంట్లో చొరబడి ఘుమఘుమలాడే నెయ్యి (త్రాగి చివరకు ఆ కడవలు 
వీళ్ళ ఇంట్లో పడవేసి పోయాడు. ఓ ఇల్లాలా! వాళ్ళకీ వీళ్ళకీ పెద్ద పోట్టాట అయిపోయింది. తెలుసా! 


క. వేలుపులటె! నా కంటెను, వేలుపు మణీ యెవ్వ( డనుచు వికవిక నగి మా 
వేలుపుల గోడపై నో, హేలావతి! నీ తనూజు( డెంగిలి( జేసెన్‌. 313 


* మా యింట్లో దేవతలను చిత్రించిన గోడలు చూచాడు నీ కొడుకు. “వీళ్ళు దేవతలా! నా కంటె 
దేవత లెవరు?” అంటూ ఆ గోడమీద నీ కొడుకు ఎంగిలి చేశాడు. ఇదిగో యశోదమ్మా! గొప్పగా నవ్వేవుగాని 
ఇది విను. 


క. వెన్నం దినంగ6 బొడగని మా, పిన్నది యడ్డంబు వచ్చి పిటి(దికి. దివియం 
జ న్నొడిసి పట్టి చీరెను, జిన్నికుమారుండె యితండు? శీతాంశుముఫీ! 314 


* మా యింట జొరబడి నీ కొడుకు వెన్న తింటూ ఉంటే చూచి మా చిన్నమ్మాయి అడ్డం వెళ్ళి 
ఈవలకు లాగింది. మీవాడు ఆ పడుచు పిల్లను ఒడిసిపట్టుకొని రొమ్ముమీద గోళ్లతో గీరి పారిపోయాడు. 
ముఖమింత చేసుకొని చూస్తున్నావు గాని ఇవి పసిబిడ్డడి చేష్టలేనా తల్లీ, 

క. ఇమ్మగువన దన్ను వాకిట, గ్రుమ్మరుచో. జీరి నిలిపికొని పే రడుగం 

గెమ్మోవి. గణచి వడి( జనె, నమ్మా! యీ ముద్దు. గుజ్జ్ల. డల్పు(డె? చెపుమా. 315 

* నీ కొడుకు వాకిట్లోనుంచి వెళ్లుతూ ఉంటే ఈ అమ్మాయి పిలిచి నిలబెట్టి “నీ పేరేమిటి బాబూ” అని 
అడిగింది. మీవాడు చటుక్కున ఆ కుగ్రదాని పెదవి కొరికి తుర్రుమని పారిపోయాడు. నీ ముద్దుల కొడుకు 
పసివాడు అంటే నమ్మ మంటావా? 


క. చేబంతి దప్పి పడెనని, ప్రాబల్యముతోడ వచ్చి భవనము వెనుకన్‌ 
మాబిడ్డ జలక మాడ(గ, నీ బిడ్డండు వలువ దెచ్చె నెలంతుక తగునే? 316 


* తనచేతి బంతి ఎగిరివచ్చి మా పెరట్లో పడిందని మీ వాడు మా దొడ్డిలోపలికి వచ్చాడు. అప్పుడు 
పెరట్లో మా చిన్నది స్నానంచేస్తూ ఉంది. మీ సుపుత్రుడు మా అమ్మాయి చీరతీసుకొని పారిపోయాడు. ఇది 


ఏమైనా బాగుందా? 


క. ఇచ్చెలువ( జూచి “ముచ్చిలి, యచ్చుగ నుజికించుకొనుచు నరిగెద, నాతో 
వచ్చెదవా? యని” యన్నాం డిచ్చిణుత(డు, సుదతి! చిత్ర మిట్టిది గలదే? 317 


* మా అమ్మాయిని చూచి మీ కుర్రవాడు “నిన్ను దొంగతనంగా లేవదీసుకొని పోతాను, నాతో 
వచ్చేస్తావా?”అని అడిగాడట? యశోదమ్మతల్లీ! ఇలాంటి చిత్రమెక్కడైనా చూశామా? 


క. కొడుకులు లే రని యొక సతి, గడు వగవ(గ( దన్ను మగనింగాం గై కొనినం 
గొడుకులు గలిగెద రని పై బడినా€ డిది వినుము శిశువుపనులే తల్లీ! 318 


* ఇదిగో తల్లీ! ఈ విచిత్రం విను ! ఒక యువతి నీ కొడుకును చూచి తనకు కొడుకులు లేకపోయారని 
బాధపడుతూ ఉంటే “నన్ను మగడుగా చేసుకొంటే నీకు కొడుకులు పుడతారు” అంటూ మీది మీదికి 
వచ్చాడు. ఇవి పసివాని పనులేనా? 


క. తలగినదానం దల మనం దలంగక యా చెలికి నాన తల యెత్తంగ నీ 
తల(గినచో టెయ్యది? యని, తలయూచెన్‌ నీ సుతుండు దగవె మృగాక్షీ! 319 


* మా వాడలో ఒక యువతి మీ వాడిని చూచి “బహిష్ట అయిన దానను తాకబోకు దూరంగా పో” 
అన్నది. మీ సుపుత్రుడు దూరంగా వెళ్ళకపోగా కొంటెగా తల ఊపుతూ “బహిష్టు అయినచోటు ఏది?” 
అని అడిగాడు. పాపం ఆ అమ్మాయి సిగ్గుతో చితికిపోయింది. ఇది బాగుందా? చెప్పు తల్లీ! 


క. వ్రాలంగ వచ్చిన నీ సతి, చూలాలం దల(గు మనుడు. జూ లగుటకు నే 
మూలంబు సెప్పుమనె నీ, బాలుడు, సెప్పుదురె సతులు పర్వేందుముఖీ! 320 


* నీ కొడుకు ఒళ్ళో కూర్చోవడానికి వస్తే ఈ యిల్లాలు “నేను గర్భవతిని దూరంగా ఉండు” 
అన్నది. “గర్భవతిని కావడానికి కారణ మేమిటి చెప్పు” అని అడిగాడు నీ కొడుకు. ఓ పూర్ణ చం[ద్రముఖీ! నీ 
కొడుకు తెలివితేటలు నీకే ఆనందం కలిగించాలి గాని అలా అడిగితే ఎవరైనా చెబుతారటమ్మా? 

క. మగువా! నీ కొమరు(డు మా, మగవా రటు వోవ( జూచి మంతనమునకుం 
దగ జీరి పొందు నడిగెను, జగముల ము న్నిట్టి శిశువు సదువంబడెనే? 321 


* ఓ ఇల్లాలా! మా మగవాళ్లు బయటకు వెళ్లగా చూచి రహస్యం చెప్పాలి దగ్గరకు రమ్మని నీ కొడుకు 
“ఆడుకుందాం వస్తావా?” అని అడిగాడు. ఈ వయసులో ఇలాంటి ప్రశ్న అడిగే బిడ్డడు ఏ యుగంలో నైనా 
ఉన్నాడని విన్నామా? 

ఆ. నమ్మి నిదురవోవ నా పట్టిచుంచు మా, లే/గతోకతోడ లీల గట్టి 

వీథులందు. దోలె వెల(ది నీ కొమరుండు, రాచబిడ్డం డైన అవ్వ మేలె? 322 


* ఆటలాడుతూ అలసిపోయి నా కొడుకు నిద్రపోయాడు. నీ సుపుత్రుడు నా కొడుకు జుట్టును మా 
లేగదూడ తోకకు కట్టి దాన్ని వీథుల వెంట తోలాడు. ఎంత దొడ్డనాయకుడి బిడ్డడైతే మాత్రం ఇంత అల్లరి 
పెట్టడం న్యాయమేనా? 

క. నాపట్టిపొట్ట నిండంగం బై పడి నీ పట్టి వెన్న బానెం డిడినాం 

డూపిరి వెడలదు, వానిం, జూపెద నేమైన నీవ చుమ్ము లతాంగీ! 323 

* నీ కొడుకు నా కొడుకుమీద పడి వాణ్ణి గట్టిగా పట్టుకొని వాడి పొట్ట నిండిపోయినా వదలక బానెడు 
వెన్న బలవంతంగా పట్టించాడు, మావాడికి ఊపిరాడడం లేదు. నా బిడ్డని తీసుకొచ్చి చూపిస్తాను. ఇదిగో! 
ఏమైనా అయితే నువ్వే సమాధానం చెప్పుకోవాలి సుమా! 

క. తెణవ యొకతె నిద్రింప(గ, నెటీ( గట్టిన వలువ వీడి నే టగు తేలుం 

గజపించి నీ కువూరుండు, వెజచుచు నది పణవ నగియె విహితమె సాధ్వీ? 324 

* ఒక స్త్రీ నిద్రిస్తూంటే, నీ కొడుకు ఇంత పెద్ద తేలును తెచ్చి కరపించాడు. ఆ అమ్మాయి భయంతోనూ, 
బాధతోను, కేకలు పెడుతూ గంతులు వేస్తూ ఉంటే మీవాడు పకపక నవ్వాడు. ఇదేమైనా బాగుందా తల్లీ! 
నీవే చెప్పు! 

క. నా కొడుకును నా కోడలు, నేకతమున( బెనంగ6 బాము నీత(డు వై వం 

గోక లెటుంగక పాటినం గూఢ లిడెన్‌ నీసుతుండు గుణమె గుణాఢ్యా! 325 

* నా కొడుకూ, కోడలూ ఏకాంతంగా ఉంటే నీ కొడుకు ఒక పామును తెచ్చి పైన పడవేశాడు. 
ఒంటిమీద గుడ్డలు లేవని కూడా గుర్తులేక వాళ్ళిద్దరూ పరుగెత్తుతూ ఉంటే, నీ కొడుకు హేళనగా కేకలు 
పెట్టాడు. ఇది మంచి లక్షణమేనా చెప్పు తల్లీ! 

ఆ. తరుణి యొకతె పెరుగు ద్రచ్చుచోం దుది వంగి, వెన్నదీయ నొది(గి వెనుక( గదిసి 

మగువ నీ సుతుండు మగపోండుములు సేయ, సాగినాడు తగదె? చక్కంజేయ. 326 


* మా పేటలో ఒక యువతి చల్ల చిలికిన తర్వాత ముందుకు వంగి వెన్నతీస్తూ ఉంటే నీ కొడుకు 
వెనుకనుంచి చేరి కూడని పనులు చేయసాగాడు. చూడుతల్లీ! వీడికి కొంచెం బుద్ది చెప్పలేవా! 

జా 


కలకంఠి! మావాడ గరితల మెల్ల నీపట్టి రాగల(డని పాలు పెరుగు 

లిండ్ల లోపల నిడి యే మెల్ల దనత్రోవ( జూచుచో నెప్పుడు సొచ్చినాండా? 

తలుపుల ముద్రలు( దాళంబులును బెట్టి యున్నచందంబున నున్న వరయ 

నొక యింటిలో నాడు నొకయింటిలో( బాడు నొకయింటిలో నవ్వు, నొకటం దిట్టు, 

ఆ. నొకట వెక్కిరించు నొక్కొకచో మృగ, పక్షిఘోషణములు పరగ జేయు 

నిట్టుసేసి వెనుక నెక్కడ బోవునో?, కాన రాండు రిత్తకడవ లుండు. 327 


* ఓ యశోదమ్మా! మావాడలో ఉన్న గోపికలందరమూ కలిసి మీ బిడ్డడు వస్తాడేమో అని పాలు, 
పెరుగులు భద్రంగా ఇండ్లలోపెట్టి తలుపులకు తాళాలు వేసి పైన ముద్రలు కూడా వేశాము. మేమందరమూ 
తాను వచ్చే దారి వంకకు చూస్తూ కాపలా ఉన్నాము. ఎప్పుడు వచ్చాడో ఏమిటో? తలుపుల తాళాలు 
వేసినవి వేసినట్లే ఉన్నాయి. నీ కొడుకు ఒక ఇంట్లో నాట్యము చేస్తూ ఉన్నాడు. ఒక ఇంట్లో పాటలు పాడుతూ 
ఉన్నాడు. ఒక ఇంట్లో నవ్వుతూ ఉన్నాడు. ఒక ఇంట్లో నుంచి తిడుతూ ఉన్నాడు. ఒక ఇంట్లో నుంచి వెక్కి 
రిస్తూ ఉన్నాడు. మరొక ఇంట్లోనుంచి రకరకాల జంతువుల అరుపులూ, పక్షులకూతలూ కూస్తూ ఉన్నాడు. 
ఇలా చేసి, చేసి ఎక్కడకు పోతాడో? ఎప్పుడు పోతాడో? కనపడకుండా మాయమవుతాడు. తీరా తలుపులు 
తీసిచూస్తే ఖాలీ కడవలు మాత్రం అటూ ఇటూ పడి ఉంటాయి. 


క. కడు లచ్చి గలిగె నేనిం, గుడుతురు గట్టుదురు గాక కొడుకుల నగుచున్‌ 
బడుగుల వాడలపై( బడ, నిడుతురె రాకాంత లెందు? విమలేందుముఖీ! 328 


* మీరు ప్రభువులైతే అయినారు. మీకు ఎంతో సంపద ఉంటే మిరు కడుపునిండా తినవచ్చు. 
ఒంటినిండా కట్టుకోవచ్చు. పెట్టుకోవచ్చు. అంతేగాని ఇలా బిడ్డలను పేదవాళ్ళ ఇళ్లమీదకు పంపించి ఇలా 
నవ్వుతూ ఊరుకుంటారటమ్మా! 


క. ఓ యమ్మ! నీ కుమారుండు, మాయిండ్లను బాలుంబెరుంగు మననీ. డమ్మా! 
పోయెద మెక్కడి కైనను, మా యాన్నల సురభులాన మంజులవాణీ! 329 


* ఇదిగో తల్లీ! నీ బిడ్డడు మా ఇండ్లలో పాలూ, పెరుగూ (బ్రతక నివ్వడం లేదమ్మా! మా అన్నగారు 
నందప్రభువులవారి ఆవులమీద ఒట్టు. మమ శల్ని మెత్తని మాటలతో సర్దిపుచ్చాలని చూస్తావేమో! ఇక ఈ 
వాడలో ఉండలేము. ఊరు విడిచి పోవలసినదే గాని మాకు మరోగతి లేదు. 


వ. అని మణీయు ననేకవిధంబుల బాలకృష్ణుండు సేయు వినోదంబులు దమయందు( జేయు 
మహాప్రసాదంబు లని యెజుంగక దూజుచున్న గోపికలకు యశోద యిట్లనియె. 330 


* ఈ విధంగా గోపికలు ఎన్నో విధాలుగా చిన్నికృష్ణుని నేరాలను ఎత్తిచూపుతూ గొడవ చేశారు. 
బాలకృష్ణుడు చేస్తూ ఉన్న ఆ వినోదాలన్నీ తమ యెడల అనుగ్రహించిన మహాప్రసాదాలని వారు తెలుసుకో 
లేకపోయారు. వారి మాటలన్నీ విన్న యశోద వారితో ఇలా అన్నది. 

క. చన్ను విడిచి చనం డిట్టటు, నెన్నండు. బొరుగిండ్లత్రోవ లెజుంగడు నేండుం 
గన్నులు దెణవని మా యీ, చిన్న కుమారకుని రవ్వసేయం దగునే? 331 


* మా కన్నయ్య నా ఒళ్లో కూర్చుండి పాలుత్రాగుతుండటమే తప్ప నన్ను విడిచి ప్రక్కకైనా పోడు. 


మా చిన్ని కన్నయ్యకు ప్రక్క ఇంటికి త్రోవలుకూడా తెలియవు. ఈ నాటికీ సరిగా కళ్ళు తెరవని పసిగుడ్డును 
ఇలా అల్లరి పెట్టడం మీ కేమైనా బావుందా? 


తే. అన్య మెజు(గండు, తనయంత నాడుచుండు, మంచివా(డీతం డెగ్గులు మానరమ్మ! 
రామలార! త్రిలోకాభి రామలార, తల్పులార, గుణవతీమతల్టులార! 332 


* “ఈ బిడ్డడికి మరేమీ తెలియదు. ఏదో తనంతట తాను ఆడుకుంటూ ఆనందిస్తూ ఉంటాడు. 
మా వాడు ఎంతో మంచివాడు. (పరమాత్ముడుగా తానొక్కడే ఉంటాడు. తానే ఆనందస్వరూపుడు గనుక 
తనలో తానే ఆనందిస్తూ ఉంటాడు.) అమ్మలారా! తల్లులారా! మీరందరు సకల సద్గుణవతులు, మూడు 
లోకాలలోనూ అందమైనవారు. ఈనా బిడ్డడిపైన నిందలు వేయకండి. మిమ్మలిని బతిమాలు కుంటాను.” 


వ. అని యశోద వారల నొడంబతిచి పంపి గొడుకుం గోసింపంజాలక యుండె నిట్టు. 333 


* యశోదాదేవి ఈ విధంగా గోపికలను సముదాయించి సర్దిచెప్పి ఒప్పించి పంపి వేసిందేగాని 
కొడుకును మాత్రం కోపగించలేకపోయింది. 


-: మృదృక్షణ విశ్వరూప ప్రదర్శనాద్యభివర్ణనము :- 
ఉ. కాంతలు దల్లితో. దనవికారము లెల్ల గణింప భీతు(డై 
శాంతుని సొంపునం బరమసాధుని సెంపున గోలమాడ్కి వి 


భ్రాంతుని కైవడిన్‌ జడునిభంగి. గుమారకు( డూరకుండె నే 
వింతయు లేక తల్లి కుచవేదికపై( దల మోపి యాడుచున్‌. 334 


* గిపికలందరూ వచ్చి తాను చేసిన అల్లరి పనులన్నింటినీ వర్షించి వర్షించి చెప్పగానే కృష్ణుడు 
భ్‌ (ac) (ac) (ac) 
భయపడ్డాడు. పరమశాంతునిలాగా ఎంతో సాధుస్వభావము కలవానివలె, అమాయకునివలె, ఆడుకోవటమే 
చేతకానివానివలె మౌనం నటించాడు. గోపికలు తనమీద నేరాలు చెబుతుంటే తెల్లబోయి తల్లి వక్షస్టలంమీద 
తల ఆనించుకొని ఎంతో బుద్ది మంతుడిలాగా ఆడుకోసాగాడు. 


వ. అంత నొక్కనాండు బలభద్రప్రముఖులైన గోపకుమారులు వెన్నుండు మన్ను దినె నని చెప్పిన 
యశోద బాలునికేలు పట్టుకొని యిట్లనియె. 335 


* తరువాత ఒకనాడు బలరాముడూ, మిగిలిన గోపకుమారులూ కృష్ణుణ్హి తీసుకొని వచ్చి మన్ను 
తింటున్నాడని యశోదాదేవితో చెప్పారు. యశోదాదేవి బాలుని చేయి పట్టుకొని కోపంగా ఇలా అన్నది. 

క. మ ్నేటికి భక్షించెదు?, మన్నియమము లేల నీవు మన్నింపవు? మీ 
యన్నయు సఖులును జెప్పెద, రన్నా! మ న్నేల? మటి పదార్థము లేదే? 336 
వ “నాన్నా! మన్నెందుకు తిన్నావు. నేను చెప్పిన నియమాలు ఎందుకు పాటించవు. అలా తల 
అడ్డంగా ఊపకు. మీ అన్నయ్యా స్నేహితులూ అందరూ చెబుతున్నారు. అయినా మన్ను తినవలసిన కర్మ 
నీకేమి పట్టింది. ఇంట్లో ఇంకా తినడానికి పదార్థాలే లేవా?” 


న. అని పలికిన ముగుదతల్లికి నెజదంటయైన కొడు కిట్లనియె. 337 
* “ఇలా అమాయకంగా అడిగిన ఆ తల్లికి ఆ గడుసరి పిల్లవాడు ఇలా సమాధానం చెప్పాడు. 


శా అమ్మా! మన్ను దినంగ నే శిశుననో? యాంకొంటినో? వెణ్టినో? 
నమ్మం జూడకు వీరిమాటలు మదిన్‌, న న్నీవు గొట్టంగ వీ 
రిమ్మార్గంబు ఘటించి చెప్పెదరు. కాదేనిన్‌ మదీయాస్య గం 
ధమ్మాఘ్రాణము సేసి నా వచనముల్‌ దప్పైన దండింపవే! 338 


* “అమ్మా! మన్ను తినడానికి నేను పసిపాపనా? ఇప్పుడుగదా, నేను పాలుతాగివెళ్ళాను - ఆకలి 
వేసిందనుకోవడానికి? లేకపోతే నేనేమైనా వెర్రివాడ ననుకొన్నావా? వీళ్ళమాటలు నమ్మబోకమ్మా! నీ చేత 
నన్ను తన్నించాలని వీళ్ళు ఈ ఎత్తువేశారు. పోనీ, నా మాట నమ్మకపోతే నా నోరు వాసన చూడు. నే 
చెప్పింది అబద్దమైతే అప్పుడు దండించవచ్చు. 

వ. అని పలికి నెయ్యంబున నయ్యవ్వ నియ్యకొలిపి క్రీడామనుజ బాలకుండైన యీశ్వరుండు తన 

నోరు దెజచి ముఖంబు( జూపిన. 339 


* ఈ విధంగా తల్లిని మెత్తని మాటలతో శాంతింప చేశాడు కృష్ణుడు. సర్వలోకాలకు (ప్రభువైన ఆ 
లీలామానుషవేషధారి తల్లికి తన నోరు తెరచి చూపించాడు. 


క. ఆ లలితాంగి కనుంగొనె, బాలుని ముఖనుందు జలధి పర్వత వన భూ 
గోళ శిఖి తరణి శశి ది, కృాలాది కరండమైన బ్రహ్మాండంబున్‌. 340 


* యశోదాదేవి ఆ పసివాని నోటిలో సముద్రాలు, పర్వతాలు, అరణ్యాలు వీటితో కూడి భూగోళము, 
అగ్ని, సూర్యుడు, చంద్రుడు, అష్టదిక్పాలకులు వీరందరితోకూడి ఉన్న బ్రహ్మాండం మొత్తాన్ని చూచింది. 


వ. కనుంగాని. 341 


ను. కలయో! వైప్లనమాయయో! యితర సంకల్ఫార్థమో! సత్యమో! 
తల(పన్‌ నేరక యున్నదాననొ! యశోదాదేవి. గానో! పర 
స్థలమో! బాలకు(డెంత! యీతని ముఖస్టంబై యజాండంబు ప్ర 
జ్వలమై యుండుట కేమి హేతునా! మహాశ్చర్యంబు చింతింప(గన్‌! 342 

* ఆమె విభ్రాంతురాలై ఇలా అనుకొన్నది. “నేను కల గనలేదు గదా? లేకపోతే ఇది విష్ణువుయొక్క 
మాయ కాదు గదా? దీనిలో మరేదైనా అర్థముందా? లేకపోతే ఇదే సత్యమేమో? నా బుద్ది పనిచేయడం 
లేదు? అసలు నేను యశోదనేనా? ఇది అసలు మా యిల్లేనా? లేకపోతే ఈ కుర్రవాడు ఎంత? వీని నోటిలో 
ఈ బ్రహ్మాండమంతా వెలుగులు చిమ్ముతూ ఉండడం ఎంతటి వింత? ఆలోచించి చూచిన కొద్దీ ఇదంతా 
ఎంతో ఆశ్చర్యంగా ఉన్నది. 


ఆ. బాలమాత్రుండగు సలీలుని ముఖమందు, విశ్వమెల్ల నెట్టు వెలసి యుండు 
బాలుభంగి నిత(డు భాసిల్టు(గాని స, ర్వాత్ము( డాది విష్ణుండగుట నిజము. 343 


* “ఇంత చిన్న కుర్రవాడి నోటిలో, ఈ (బ్రహ్మాండ మంతా ఎలా ఇమిడి ఉంటుంది? పసివానిలాగ 
కనిపిస్తూ ఉన్నాడు గాని ఇతడు సర్యాత్మకుడైన విష్ణువే అయి ఉంటాడు. ఇదే ముమ్మాటికీ నిజం!” 
వ. అని నిశ్చయించి. 344 


ఆ. ఏ మహాత్మువలన విశ్వరూపంబు, గాన(బడిన బుద్దికంప మయ్యె 
నా మహాత్ము విష్ణు నఖిలలోకాధారు, నార్తులెల్లం బాయ నాశ్రయింతు. 345 


* ఇలా నిశ్చయించుకొన్న యశోదాదేవి ఈ విధంగా స్తోత్రం చేసింది. “ఈ అంతటా వ్యాపించి ఉన్న 
విష్ణువు వల్లనే నాకు ఈ విశ్వరూపం కనబడి నా బుద్ది చలించి పోయింది. ఆ విష్ణువు అన్ని లోకాలకు 
ఆధారంగా నిలబడినవాడు. నా దుఃఖాలన్నీ పోవడానికి ఆ విష్ణువునే శరణు కోరతాను. 


క. నామగండు నేను గోవులు, నీ మందయు గోపజనులు ని బ్బాలుని నె 
మోమున నున్న విధము గని, యేమతితిమి గాని యీశు( డీతండు మాకున్‌. 346 


* ఈ బాలుని ముఖం చూచి నేనూ, నా భర్త, ఈ ద్రేపల్లైలోని గోప గోపీ జనము లందరూ చివరకు 
ఆవులుకూడ ఇతడు బాలుడే అని భ్రాంతి పడటం జరిగింది. ఇతడు మా కందరికీ (ప్రభువు అని గుర్తించలేక 
పోయాము.” 


వ. అని తన్ను బరమేశ్వరుండని తలంచుచున్న యశోద యందు నా కృష్ణుండు వైషమాయం 

బొందించిన. 347 

* ఈ విధంగా పరమేశ్వరుడైన విష్ణువుగా తనను భావిస్తూ ఉన్న యశోదయందు మళ్ళీ వైష్ణవ 
మాయను ఆవరింపచేశాడు బాలకృష్ణుడు. 


క. జడనుపడి యెలుక సెడి యా, పడ(తుక సర్వాత్ము. డనుచు( బలుకక యతనిం 
గొడుకని తొడపై నిడుకొని, కడువేడుకతోడ మమత గావించె నృపా! 348 


* పరీక్షిన్మహారాజ! ఆ మాయాప్రభావం వలన యశోద మోహం చెంది సర్యాత్ముడు అనే మాట 
మరచిపోయింది. అతడు తన కొడుకే అనుకొని ఒడిలో కూర్చుండ బెట్టుకొని చక్కగా ముద్దు లాడింది.” 

వ. అనిన విని రా జిట్లనియె. 349 
* శుకమహర్షి ఈ విధంగా చెప్పగా విని పరీక్షిన్మహారాజు ఇలా అన్నాడు. 
ఆ. జగదధీశ్వరునకు( జ న్నిచ్చు తల్లిగా, నేమి నోము నోంచె నీ యశోద! 
పుత్రు.డనుచు నవని. బోషించు తండ్రిగా, నందు. డేమి సేసె నందితాత్మ! 350 
* “మహర్షీ! ఈ జగత్తుల కన్నింటికీ ప్రభువైన భగవంతునికి పాలిచ్చి పెంచే తల్లిగా జన్మించడానికి 
ఈ యశోదాదేవి వెనుకటి జన్మలో ఏ నోములు నోచిందో? శ్రీహరిని పోషించే తండ్రిగా పుట్టడానికి 
నందగోపుడు ఏ తపస్సులు చేశాడో? కృష్ణకథామృతం త్రాగి ఆనందించిన మహాతు శ్రైడవు నీవు. 
క. ప్రబ్బిన భక్తిని హరిపైం గబ్బంబులు సెప్పి కవులు కైనల్య శ్రీ 
కబ్బుదు రంట! హరిపోషణ, మబ్బిన తల్లిదండ్రు లెచటి కబ్బుదురొ తుదిన్‌. 351 
* క్రవీంద్రులు ఎంతో భక్తితో శ్రీహరిపై ఆ కావ్యాలు రచించి, మోక్షలక్ష్మీకటాక్షానికి పాత్రులవుతారట. 
మరి శ్రీహరిని కనిపెంచి పోషించే అదృష్టానికి నోచుకున్న తల్లి దండ్రులు ఏ లోకానికి పాలవుతారో?” 
వ. అనిన విని రాజయోగికి శుకయోగి యిట్లనియె. 352 


* రాజయోగి అయిన పరీక్షిత్తు ఇలా అడుగగానే శుకమహర్షి ఇలా అన్నాడు. 


-: యశోదానందుల పూర్వజనృవృత్తాంతము :- 


బా 


అవనీశ! విను ద్రోణు( డనువాండు వసువుల యందు ముఖ్యుడు, ధర యతని భార్య, 
వారి నిద్దణ బ్రహ్మ 'వసుధపై జన్మింపు డంచు. బంచిన వార లతని. జూచి 
“విశ్వేశ్వరుండైన విష్ణు సేవారతి మా కిచ్చితేనిని మహి జనింతు 
మనవుడు 'నట్ల కా' కనియె వేల్పుల పెద్ద యా ద్రోణు( డీ నందు(డై జనించె 

ఆ. ధర యశోద యయ్యె, దనుజేంద్ర వైరియుం గమలగర్భుమాట గారవించి 

తల్లిదండ్రు లనుచు( దగ వారి మన్నించె, నధిక భక్తితోడ నలరి రిట్లు. 353 

* “మహారాజు! చెబుతాను విను. వసువులు అనే దేవతలలో [ద్రోణుడు అనేవాడు ముఖ్యుడు. అతని 
భార్యపేరు ధర. బ్రహ్మదేవుడు వారిద్దరినీ భూమిపైన జన్మించమని ఆదేశించాడు. “విశ్వేశ్యరుడైన విష్ణుదేవుని 
సేవించే భాగ్యం ప్రసాదించి నట్లయితే అలాగే భూమిపై జన్మిస్తాము”అన్నారు ఆ దంపతులు. (బ్రహ్మదేవుడు 
“అలాగే”అని అనుగ్రహించాడు. ఆ [ద్రోణుడనే వసువే యీ నందుడు. ధరాదేవి యశోదగా జన్మించింది. 
శ్రీహరి కూడ బ్రహ్మదేవుని మాట మన్నించి ఆ దంపతులను తల్లిదండ్రులుగా అంగీకరించి, ఎంతో భక్తితో, 
సంతోషంతో గౌరవించాడు. 

వ. అంత నొక్కనా(డు దనయింటికడ పాపలందణు నయ పసులవెంట( బంపువడి పోయిన నంద 
సుందరి సంరంభంబునం దరికంబంబు కడ గుదురున నొక్కదధి కుంభంబు వెట్టి మిసిమి గల 
మీగడ బెరుంగు గూడంబోసి వీ నాయక త్రాడు కవ్వంబున నలవరించి. 354 

* ఒకనాడు యశోదాదేవి యింటివద్ద ఉన్న యువతులందరూ వారి పనులమీద వెళ్లిపోయారు. 
యశోద పెరుగు చిలికే స్తంభంవద్ద కుదురులో పెరుగకుండను పెట్టి, అందులో మిసమిసలాడే మీగడ 
పెరుగు పోసింది. తరి (త్రాటిని కవ్వానికి తగిలించి పెరుగు చిలకడం మొదలు పెట్టింది. 


-: యశోద దధిభాండ వికలనాదులు సేసిన కృష్ణుని( బట్టుకొనుట :- 


కరకమలారుణకాంతి( గన్వపు( ద్రాడు పవడంపు నునుదీవపగిది మెజయ' 
(గ్రమముతో రజ్ఞు వాకర్షింప( బాలిండ్లు వీడ్వడి యొండొంటి వీ(క నొత్త( 
గుచకుంభములమీ(ది కొంగు జాణంగం జిక్కు వడుచు హారావళు ల్బ్భయలుపడంగ6 


జా 


బొడమిన చెమటతో. బొల్ఫారు నెమ్మోము మంచుపై పడిన పద్మంబు( దెగడ( 


తే. గౌను నులియంగ. గంగణక్వణన మెసంగం దుణుము బిగివీడ( గర్లికాద్యుతులు మెజయ 
బాలు నంకించి పాడెడి పాటవలన(, దరువు లిగురొత్త( బెరు( గింతి దరువ జొచ్చి. 355 


* యశోదాదేవి అరచేతుల అరుణకాంతులు కవ్వపుత్రాటిపై ప్రసరించి, ఆ త్రాడు లేత పగడపు 
తీగెలాగున మెరుస్తున్నది. ఒక క్రమపద్దతిలో త్రాడు చివరలు ఒకదాని తర్వాత ఒకటిగా రెండు చేతులతోను 
లాగుతూ ఉంటే, ఆమె పాలిండ్లు ఒకదానినొకటి ఒరుసుకొంటున్నాయి. వక్షోజాల పైనున్న కొంగు జారిపోయి, 
మెడలో నున్న హారాలు చిక్కుపడి కంపించి పోతున్నాయి. చెమట బిందువులతో అందంగా ఉన్న ముఖం, 
మంచుబిందువులు చిందిన తామర పూవుకన్నా మనోహరంగా ఉన్నది. సన్నని నడుము జవజవలాడుతున్నది. 
చేతుల కంకణాలు గలగల శబ్దం చేస్తున్నాయి. కొప్పుముడి బిగింపు సడలిపోయింది. చెవుల కమ్మల కాంతులు 
తళుక్కు మంటున్నాయి. ముద్దుల కృష్ణుని ఉద్దేశించి ఆమె పాడే పాటకు చెట్టు చిగురు తొడుగుతున్నాయి. 
ఈ విధంగా యశోదా దేవి పెరుగు చిలుకుతూ ఉన్నది. 


వ. ఆ సమయంబున. 356 


క. సుడియుచు వ్రాలుచు( గిదుకుచు, సడి గొట్టుచు నమ్మ రమ్ము! చ న్నిమ్మనుచున్‌ 
వెడవెడ గంతులు వైచుచు6 గడవం గదిసి బాలకుండు గవ్వము( బట్టెన్‌. 357 


* ఆ సమయంలో కృష్ణుడు ఆమె చుట్టూ తిరుగుతూ, ఆమెపైన (వాలుతూ, ఆమెపైట లాగుతూ, 
అలరి చేయసాగాడు. “అమ్మా! రావే! నాకు పాలివ్వవే!'అంటూ గంతులు వేసూ దగరకు వచ్చి కవ్వాన్ని 
౧ అవి tas 
కదలకుండా పట్టుకొన్నాడు చిన్నారి కన్నయ్య. 


క. కవ్వము. బట్టిన ప్రియసుతు, న వ్వనరుహనేత్ర దిగిచి యంకతలమునన్‌ 
నవ్వుచు నిడుకొని కూకటి, దువ్వుచు. జన్నిచ్చె, నతండు దూంటుచు( గుడిచెన్‌. 358 

* అలా కవ్వం పట్టుకున్న కృష్ణుజ్లిచూచి యశోద నవ్వుతు దగ్గరకు తీసుకొంది. ఒడిలో కూర్చుండ 
బెట్టుకొని ప్రేమగా జుట్టూ దువ్వుతూ బాలకృష్ణుడికి పాలివ్వసాగింది. నల్లనయ్య చక్కగా తల్లి రొమ్ములో 
తలదూర్చి (ప్రాలు (త్రాగుతున్నాడు. 

మ. కడుపారం జను(బాలు ద్రావని సుతుం గంజాక్షి పీఠంబుపై 

నిడి పొంగారెడి పాలు డించుటకునై యేగంగం దద్పాలు( డె 
క్కుడు కోపంబున వాండిజాత దధిమత్కుంభంబు వోంగొట్టి తెం 
పడరం గుంభములోని వెన్నందినె మిథ్యాసంకులద్పాప్పుండై. 359 


* బాలుడు పాలు త్రాగుతూ ఉండగా, పొయ్యిమీద పాలు పొంగుతూ ఉంటే యశోద చూచింది. 
కృష్ణుడు పాలు పూర్తిగా త్రాగకుండానే అతణ్ణి దింపి, పాలకుండ దించడానికి గబగబ లోపలికి వెళ్లింది. 
మధ్యలో దించి వెళ్లిందని కోపంతో కృష్ణుడు ఒక వాడి అయిన రాతితో పెరుగుకుండ బ్రద్దలు కొట్టాడు. 
పగిలిన దధిభాండంలోని వెన్నతింటూ, పై పెచ్చు దొంగ కన్నీళ్ళు కారుస్తూ ఏడుపు మొదలు పెట్టాడు. 


రక 


న. అంత నా లోలలోచన పాలు డించి వచ్చి వికలంబు లయిన దధికుంభ శకలంబుల. బొడగని 
తుంటకొడుకు వెన్నదింట యెణీంగి నగుచు నా కలభగామిని యతనిం గానక చని చని. 360 


* యశోద పొయ్యిమీది పాలు దించి వచ్చి, ముక్కలు ముక్కలుగా పగిలిపోయిన పెరుగ కుండను 
చూచింది. తుంటరి కొడుకు వెన్న మీగడలు తిన్నాడని (గ్రహించి లోపల నవ్వుకొని, కొడుకుకోసం చూస్తే 
ఆ కొంటె కృష్ణుడు కంటికి కనిపించలేదు. అతజ్ణి వెదుకుతూ బయలుదేరింది యశోద. 


ఆ. వికచకమలనయన వే జొకయింటిలో, వెలయ టోలు దిరుగ వేసి యెక్కి 
యుట్టిమీ(ది వెన్న నులుకుచు నొక కోంతి, పాలు సేయు చున్న బాలు గనియె. 361 


* ఇక్కడ పారిపోయిన కృష్ణుడు అక్కడ మరొక యింటిలో ్రత్యక్షమైనాడు. చాల కోపంగా 
ఉన్నాడు. ఒక రోలు తిరగవేసి దానిమీద ఎక్కి నిలబడి, ఉట్టిమీద ఉన్న వెన్న తీసి ఒక కోతికి పెడుతున్నాడు. 
యశోద వచ్చి చూసే సమయానికి అతడు చేస్తున్న అల్లరి పని అది. 


మ. కని చేతన్‌ సెలగోల వట్టికొనుచుం గానిమ్ము గానిమ్ము రా 
తనయా! యెవ్వరియందు( జిక్కువడ నేదండంబునుం గాన నే 
నిని వారంబును బొంద నే వెజపునే విభాంతియుం జెంద ము 
న్ననియో నీవిటు నన్ను( గై కొనమి నేండారీతి సిద్ధించునే? 362 


* కృష్ణుని అలా చూచిన యశోదాదేవి బెత్తం చేతబట్టుకొని కొడుకును ఇలా బెదిరించింది. “కన్నయ్య! 
నీవు ఇంతవరకు ఎవరి చేతికీ చిక్కలేదనీ, ఇంతవరకు ఎవరూ నిన్ను శిక్షించలేదనీ, ఎవరూ నిన్ను అడ్డు 
కోలేదనీ, ఎవరూ నిన్ను భయపెట్టరనీ, నీకు బొత్తిగా అదురూ బెదురూ లేకుండా పోయినాయిరా! అందుకేగదా 
నా మాట లక్ష్యపెట్టడం లేదు. కానీ కానీ! ఇవాళ ఎలా తప్పించుకుంటావో చూస్తాను.” 

వ. అని యదలించుచు( గొడుకునడవడిం దలంచి తనుమధ్య దన మనంబున. 363 
* ఈ విధంగా కృష్ణుణ్ణి అదలిస్తూ యశోదాదేవి కొడుకు దుడుకు తనాన్ని తలచుకొని తనలో ఈ 
విధంగా అనుకొంది. 
సీ, బాలు( డీతండని భావింతు నందునా యే పెద్దలును నేర రీక్రమంబు 
వెణ వెణుంగుటకు నై వెజపింతు నందునా కలిగి లేకొక్కండు గాని లే(డు 
వెజపుతో నా బుద్ధి వినిపింతు నందునా తను€ దానయై బుద్ది. దప్పకుండు 
నొం డెణుంగక యింట నుండెడి నందునా చొచ్చి చూడని దొకచోటు లేదు 


ఆ. తన్ను నెన్వరైన( దలపోయ( బాటెడి, యోజ లేదు భీతి యొకటి యెణుగ( 
డెలమి నూర కుండ డెక్కసక్కెము లాడు బట్టి శాస్తి సేయు భంగి యెట్లు? 364 
* “ఇతడు పసివాడనుకొందామా? ఇలాంటి నడవడి ఏ పెద్దలకూ తెలియదు. పోనీ కొంచెం భయం 
తెలియడానికి భయపెడదామంటే లేకలేక పుట్టినవాడు వీడొక్కడే. బెదిరించి బుద్దులు నేర్పుదామనుకొంటే 
తనంతట తానే బుద్దిగా ఉంటున్నాడు. అలాగని ఇంకేమీ తెలియక ఇంట్లో కూర్చుంటాడా అనుకుంటే వీడు 
వెళ్ళనిదీ, చూడనిదీ చోటంటూ లేదు. తన నెవరైనా చూస్తే పారిపోదామనే ఆలోచనకూడా వీడికి రాదు. 
భయము అంటూ ఒకటుందని వీడికి తెలీదు. ఒకచోట కదలకుండా కుదురుగా కూర్చోడు. 
ఎకసెక్కాలాడతాడు. వీణ్ణి పట్టుకొని తగిన శాస్తి చేయడం ఎలా”. 
వ. అని వితర్కించి. 365 
క. లాలనమున బహుదోషము, లోలిం బ్రాసించు.( దాడనోపాయములం 
జాల గుణంబులు గలుగును, బాలురకును దాడనంబ పథ్యం బరయన్‌. 366 
* “చివరికి మరీ గారాబం చేస్తే పిల్లలు బాగా చెడిపోతారు. అప్పుడప్పుడు తగలనిస్తూ ఉంటే చాల 
మంచి గుణాలు అలవడతాయి. దుండగులైన పిల్లలకు దండోపాయమే మంచిది”అని నిశ్చయించుకొంది 
యశోద. 
వ. అని నిశ్చయించి కేల నున్న కోల జళిసించి బాలా! నిలునిలు మని బగ్గుబగ్గున నదల్చ్బుచు. దల్లి 
డగ్గటీన బెగ్గడిలిన చందంబున నగ్గలిక సెడి శోలు డిగ్గ నుటికి. 367 
* చేతిలో ఉన్న బెత్తం జళిపించి “ఒరేయి ఆగు అక్కడ” అంటూ కోపంగా అదలిస్తూ దగ్గరకు 
వచ్చింది యశోద. కృష్ణుడు భయ పడినట్టు ముఖంపెట్టి అల్లరి మాని రోలుమీదనుంచి గభాలున దూకాడు. 
క. గజ్జెలు గల్లని మైయంగ, నజ్జలు ద్రొక్కుటలు మాని యతిజవమున యో 
షిజ్ఞనములు నగ దల్లియు6 బజ్జం జనుదేర నతండు పరువిడె నధిపా! 368 
* కాలిగజ్జెలు ఘల్టుఘల్టుమని మోగుతూ ఉండగా కృష్ణుడు చిందులు తొక్కడం మానేసి, అతివేగంగా 
పారిపోసాగాడు. చుట్టుప్రక్కల ఉండే గోపికలు నవ్వుతూ చూస్తుండగా యశోదాదేవికూడా బాలుడివెంట 
పరుగెత్తింది. 

వ. అప్పుడు. 369 
మ. స్తనభారంబున డస్సి క్రుస్సి యసదై జవ్వాడు మధ్యంబుతో 
జనిత స్వేదముతో( జలత్కబరితో స్రస్తోత్త్రరీయంబుతో 


వనజాతేక్షణ గూడ బాటి తిరిగెన్‌ వారించుచున్‌ వాకిటన్‌ 
ఘనయోగీంద్ర మనంబులున్‌ వెనుకొనంగా లేని లీలారతున్‌. 370 


* ముంగిలిలో పరుగెత్తుతూ ఉన్న బాలకృష్ణుణ్హి ఆగు, ఆగు”అంటూ యశోద వాని వెనుకే 
పరుగెత్తసాగింది. పెద్ద వక్షోజాలు బరువుతో అలసిపోయి, వంగిపోతూ ఉన్నది. సన్నని నడుము జవ జవ 
లాడుతూ ఉన్నది. గమనవేగానికి కొప్పు కదలి జారిపోతున్నది. ముఖంనిండా చెమటలు పోశాయి. పైట 
జారిపోయింది. మహా మహా యోగీంద్రుల మనస్సులుకూడా వెంటబడి పట్టుకోలేని ఆ లీలా గోపాలబాలుణ్ణి 
పట్టాలనే పట్టుదలతో వెంటబడి తరుమ గల్గిన ఆ యశోద ఎంత అదృష్టవంతురాలు! 


వ. ఇట్లు గూడం జని. 371 


సీ. స్తంభాదికంబులు దనకు నడ్డం బైన నిట్టట్టు సని పట్టనీని వాని 
నీ తప్పు సైరింపు మింక దొంగిల( బోవ నే నని మునుముట్ట నేడ్చువాని( 
గాటుక నెజయంగం గన్నులు నులుముచు వెడలు కన్నీటితో వెగచువాని 
నే దెస వచ్చునో యిది యని పలుమాణు సురుంగుచు( గ్రేగంటం జూచువాని( 
ఆ. గూడ. బాటి పట్టుకొని వెజసించుచు6 జిన్ని వెన్నదొంగ సిక్కె ననుచు 
నలిగి కొట్ట జేతు లాడక పూంబోండి, కరుణతోడ బాలు. గట్ట దలంచి. 372 


* కృష్ణుడు వాకిట్లో స్తంభాలు అడ్డంగా ఉంటే వాటి చాటున అటూఇటూ పరుగెడుతూ దొరక్కుండా 
ఉన్నాడు. “ఇక ముందు దొంగతనం చేయను. ఈ ఒక్కసారికి క్షమించవే!” అంటూ మును ముందే 
ఏడుస్తూ ఉన్నాడు. కాటుక చెదరిపోయేటట్లు కళ్ళు నులుముకుంటూ దొంగ కన్నీటితో వెక్కి వెక్కి ఏడుస్తూ 
ఉన్నాడు. ఈ అమ్మ ఎటువైపునుంచి వస్తుందో అని మాటి మాటికీ ప్రక్కలకు తప్పుకుంటూ (క్రీగంట 
చూస్తూ ఉన్నాడు. చివరకు ఎలాగైతేనేం యశోద వెంటబడి తరుముకుంటూ వెళ్ళి “అమ్మయ్య! ఈ చిన్ని 
వెన్నదొంగ చిక్కాడు” అంటూ బాలకృష్టుణ్ణి పట్టుకొన్నది. పట్టుకొన్నదే గాని కొట్టడానికి చేతులు రాలే 
దామెకు. యశోద శరీరము, స్వభావముకూడ పువ్వువలె సుతిమెత్తనైనవి. అతనిమీద జాలిపడి పోనీలే కొట్టకుండా 
కట్టివేద్దామనుకొంది. 


వ. ఇ ట్రనియె. 373 


౧ 


క. నీ రెవ్వరు? శ్రీకృష్ణులు, గారా? యెన్నండును వెన్న. గానరంట కదా 
చోరత్వం బించుకయును, నేర రట! ధరిత్రి నిట్టి నియతులు గలరే, 374 

* అప్పుడు యశోద పట్టుబడ్డ కృష్ణుడితో ఇలా అన్నాది. “ఓహో ఎవరు వీరు? శ్రీకృష్ణులవారేనా! 
అసలు వెన్నంటే ఎప్పుడూ చూడనే చూడలేదట కదా! పాపం! దొంగతనమంటే ఏమిటో ఎరుగరట! ఈ 
భూమి మీద మీ అంతటి బుద్దిమంతులు ఉన్నారా? 


క. పట్టిన. బట్టువడని నిను, బట్టెద నని చలముగొనిన( బట్టుట బెట్టే? 
పట్టువడ వండ్రు పట్టీ!, పట్టుకొనన్‌ నాకుగాక పరులకు వశమే? 375 
* పట్టుకోవాలంటే ఎవరికీ పట్టుబడనని నీవు అనుకుంటున్నావు. పట్టుకోవాలని నేను పట్టుబడితే 
నిన్ను పట్టుకోవడం పెద్ద కష్టమనుకున్నావా? నీవు పట్టుబడవని అందరూ అంటారు. నిన్ను పట్టుకోవడం 
నాకు తప్ప ఇతరులకు సాధ్యం కాదురా.” 


(యశోదకు తెలియకుండానే అసలు తత్త్యంకూడా ఆమె నోటి వెంటనే అంతరార్థంగా బయటపడు 
తున్నది. అది శ్రీకృష్ణుని సాన్నిధ్యంలో ఉన్న దివ్యప్రభావం. భగవంతుడు మామూలుగా పట్టుబడడు. కాని 
నిష్టగా యోగసాధన చేస్తే ఆనందస్వరూపుడుగా పట్టుబడకపోడు. తనలోనూ, అందరిలోనూ అంతర్యామిగా 
ఉన్న 'నేను' అనే ప్రజ్ఞగా మాత్రమే అతడు పట్టుబడతాడుగాని, ఇతరులను వేరుగా చూస్తే పట్టు బడడు.) 


క. ఎక్కడ నైనను దిరిగెద, వొక్కయెడన్‌ గుణము కలిగి యుండవు, నియమం 
బెక్కడిది నీకు? మజచిన౦ జక్క(గ6 బోయెదవు పెక్కుజాడల( బుత్రా! 376 


ష్‌ నాన్నా! ఎక్కడపడితే అక్కడ తిరుగుతూ ఉంటావు. ఒకచోట కుదురుగా బుద్ధికలిగి ఉండవు. నీ 
ప్రవర్తనకు ఒక పద్దతి అంటూ లేదేమి? ఒక్కక్షణం ఏమరుపాటు చెందితే చాలు, ఎన్ని వేషాలైనా వేసి, ఎక్క 
డికైనా పోతావు. 


(భగవంతుడు సర్వాంతర్యామి, గుణాతీతుడు, ఆయనకు నియమాలు పెట్టడం ఎవరికీ సాధ్యం 
కాదు. అంతటా ఆయనే అనే ఎరుక ఒక్కక్షణం మరచిపోతే మిత్రులు, శత్రువులు మొదలైన అనేకంగా 
ఆయన కనిపిస్తాడు). 


సీ. తోయంబు లివి యని తొల(గక చొచ్చెదు, తలంచెదు గట్టెనం దరల నెత్త, 
మంటితో నాటలు మానవు, కోరాడె, దున్నత స్తంభంబు లూప( బోయె, 
దన్యుల నల్పంబు లడుగంగ6 బాజెదు, రాచవే(టలం జాల అవ్వదెచ్చె, 
దలయవు నీళ్లకు నడ్డంబు గట్టెదు, ముసలిపై హరివృత్తి మొనయం జూచె 
ఆ. దంబరంబు మొలకు నడుగవు తిరిగెద, వింక గల్కిచేంత లేల పుత్ర! 
నిన్ను నంప వ్రాల్ప నే నేర ననియొ, నీ విట్టు క్రిందు మీదు నెణు(గ కునికి. 377 


* రే కన్నయ్యా! అదురూ బెదురూ లేక నీళ్ళలో జొరబడి పోతావు. ఎంత పెద్దబండనైనా ఎత్తేయాలని 
ప్రయత్నిస్తావు. మట్టితో ఆటలు మానక పొర్దాడుతావు. పెద్దపెద్ద స్తంభాలైనా పట్టుకొని ఊపాలని చూస్తావు. 

పరాయివాళ్లదగ్గర అల్పమైన వస్తువులకోసం చేయి చాచి యాచిస్తావు. నీకు రాజసమెక్కువ, లోకం మీదపడి 
ఎన్నో జగడాలు తెస్తావు. నీళ్ళ 'ప్రవాహాలకి అడ్డుకట్టలు వేయాలని చూస్తావు. ముసలివై నటించుతూ కోతి 
చేష్టలతో అల్లరి చేస్తూ ఉంటావు. మొలకు గుడ్డ లేకుండా దిగంబరంగా పడి తిరుగుతుంటావు. ఈ దుడుకు 
చేష్టలన్నీ ఎందుకు చేస్తున్నావో తెలియకుండా ఉంది. నిన్ను భయభక్తులతో నేను అదుపులో పెట్టలేకుండా 
ఉన్నాననుకొనేగా ఇలా (క్రిందు మీదు తెలియకుండా ప్రవర్తిస్తున్నావు? 


అం 0 


(ఇందులో యశోద తనకు తెలియకుండగానే భగవంతుని దశావతారాలను స్మరించింది. ఎలా అంటే 
“మత్స్యావతారం ధరించి, నీటిలో చారబడతావు. కూర్మావతారం ధరించి, వీపుమీద కొండ నెత్తుతావు. 
వరాహావతారం ధరించి భూదేవితో ఆడుకుంటావు. అందులోనూ కోరల మీద నిలిపి ఆడుకుంటావు. నర 
సింహావతారంగా స్తంభాలు కదలిస్తావు. పరశురామావతారంగా రాజులను వేటాడి ముప్పు తెస్తావు. రామా 
వతారంలో సముద్రానికి వంతెన కడతావు. హలాయుధుడైన బలరాముడితో కలిసి కృష్ణుడుగా సాక్షాత్తు 
హరివై దిగివస్తావు. బుద్దావతారంగా దిగంబరత్వం సాధిస్తావు. ఇక నీ కల్కి అవతారం ఎందుకు ఎత్తుతావో 
తెలియదు. ”నిన్ను లొంగదీయడానికి నాకు సాధ్యం కాదనే కదా నీ ధైర్యం? దానితో నీవు (క్రిందు మీదు 
తెలియక మిడిసి పడుతున్నావు. భూమి, ఆకాశం నిండా ఇంకా అవతలా ఇవతలా వ్యాపించి మెరుపులాగా 
కనిపిస్తున్నావు). 


-: ఉలూఖల బంధన యమకార్దున భంజనాద్యభివర్ణనము :- 


వ. అని మర్మంబు లెత్తి పలికి. 378 


క. ఆ లలన గట్టె జోలన్‌, లీలన్‌ నవనీతచౌర్యలీలుం బ్రియ వా 
గ్లాలుం బరివిస్మిత గో, పాలున్‌ ముక్తాలలామ ఫాలున్‌ బాలున్‌. 379 


క. టోలను గట్టువడియు న, బ్బాలుడు విలసిల్లై భక్త పరతంత్రుండై 
యాలాన సన్నిబద్ధ వి, శాల మదేభేంద్ర కలభసమరుచి నధిపా! 380 


* ఈ విధంగా యశోద, కృష్ణుని అవతార రహస్యాలను గూడ ఎత్తిపొడిచి ఆ దుడుకు బాలుణ్ణి 
ఒకరోటికి కట్టివేసింది. ఆ బాలకృష్ణుడు వెన్న దొంగిలించడమే (క్రీడగా కల్గినవాడు. అందరికీ సంతోషం 
కల్గించేటట్టు గలగలా మాట్లాడుతాడు. తల్లి తనను కట్టివేసినందుకు ఆశ్చర్యపోతున్నట్టు కనిపిస్తున్నాడు. 

NN ౧ ౧ ను అటు (2) జే 
అతని నొసటన ముత్తెపు బొట్టు అలంకరణగా మెరుస్తూ ఉంది. 


పరీక్షిన్మహారాజా! ఆ బాలగోపాలుడు భక్తుల వశంలో ఉండేవాడు గనుక రోటికి కట్టుబడిపోయి 
ఉన్నాడు. దానికి అతడేమీ బిక్కమొగం వేయలేదు. కట్టుకొయ్యకు కట్టబడిన మదించిన ఏనుగు గున్న వలె 
హుందాగా వెలిగి పోతున్నాడు. 

క. వెలిలోను మొదలు దుది నడు, ములు లేక జగంబు తుదియు మొదలున్‌ నడుమున్‌ 
వెలియును లో నగు నీశ్వరు, నలవడునే కట్టం బ్రణతురాల్‌ గా కున్నన్‌? 381 


* రాజా! నారాయణునకు లోపల, వెలుపల అనేవీ; మొదలు, చివర, మధ్య అనేవీ ఏమీ లేవు. ఈ 
లోకాలన్నిటికీ మొదలు, చివర మధ్య, లోపల, వెలుపల - అన్నీ ఇతడే! ఇటువంటి నారాయణుని కట్టి వేయా 
లంటే, శరణాగతి చెందిన పరమభక్తురాలు గనుక యశోదకు సాధ్యమైంది గాని, మరొకరికి మరోవిధంగా 
సాధ్య మవుతుందా? 


ఆ. పట్టి యెల్లబో(టి పట్టి యీతం డని, గట్టితలపుతోడం గట్టెం గాక 
వట్టికడుపు సెక్కు బ్రహ్మాండములు వట్టు, టెటీ౮గా నేని. దల్లి యేల కట్టు? 382 
* తన చిన్నికృష్ణుడూ అందరివంటి బాలుడే అనుకొన్నది గనుక యశోదాదేవి అతణ్ణి కట్టివేసింది. 
ఆ బాలుని కడుపు ఎన్నో బ్రహ్మాండాలను దాచుకో గలిగినదని తెలిస్తే ఆ తల్లి ఎందుకు కట్టి వేస్తుంది? 


క. చిక్కండు సిరికాంగిటిలోం జిక్కండు సనకాది యోగిచిత్తాబ్బములం 
జిక్క(డు శ్రుతిలతికావలిం జిక్కె నతండు లీల. దల్లి చేతన్‌ శోలన్‌. 383 


* ఆ లీలా గోపాలబాలుడు లక్ష్మీదేవి కౌగిటిలో చిక్కలేదు; సనక సనందనాదులైన మహాయోగుల 
హృదయాలలోనూ చిక్కలేదు. ఉపనిషత్తులలోనూ చిక్కలేదు. అటువంటివాడు లీలగా అవలీలగా తల్లి 
చేతిలో చిక్కి రోటికి కట్టివేయబడ్డాడు. 


వ. ఇట్లు (గద్దన నా ముద్దియ ముద్దులపట్టి యుదరంబు గట్ట నడరుచు( జతురంబుగ జక్క నొక్కత్రాడు 
సుట్టిన నది రెండంగుళంబులు గడమపడియె, మజణియు నొక్కబంధనంబు సంధించి వలగొనిన 

నంతియ కొణంత యయ్యె, వెండియు నొక్కపాశంబు గూర్చి పరివేష్టించిన వెల్తి సూపె నిట్లు. 384 

* ఈ విధంగా కృష్ణుణ్ణి చిక్కించుకొని గట్టిగా పట్టుకొన్న యశోద అతణ్ణి గట్టిగా రోటికి కట్టడానికి 

అతడి నడుముచుట్టూ ఒక (త్రాడు చుట్టింది. అది రెండంగుళాలు తక్కువైంది. మరో(త్రాడు జతచేసినా 
అప్పుడుకూడా ఆ రెండు అంగుళాలే తక్కువైంది. మరొక్క(త్రాడు ముడివేసి చూచినా అంతే తక్కువైంది. 


క. తజ్జనని లోంగిటం గల, రజ్ఞాపరంపరల( గ్రమ్మణన్‌ సుతు గట్టన్‌ 
బొజ్జ దిరిగి రా దయ్యె జ, గజ్జాలము లున్న బొజ్జ గట్టన్‌ వశమే? 385 


* ఆ తల్లి ఇంట్లో ఉన్న త్రాళ్ళు అన్నీ వరుసగా ముడివేసినా అంతే వెలితి ఉండిపోయింది. ముజ్జగములూ 
దాగి ఉన్న ఆ చిరుబొజ్జను కట్టడం ఎవరి తరం? 


వ. అప్పు డా యవ్వయు గోపికలును వెజంగుపడిరి, తదనంతరంబ. 386 


* ఆ వింతను పిల్లవాణ్ణి చూచి యశోదా, గోపికలూ నివ్వెరపోయారు. 

ఆ. ఒడల( జెనుట లెగయ నుత్తరీయము జార, వీడి యున్న తుజుము విరులు రాల 
గట్టరాని తన్ను( గట్టెద నని చింత6 గట్టుకొనిన తల్లి. గరుణ( జూచి. 387 


* పాపం! ఈ శ్రమవలన యశోదాదేవికి శరీరమంతా చెమటలు పోశాయి. పైటకొంగు జారిపోయింది. 
కొప్పు సడలిపోయి పూలు రాలి పడిపోయినాయి. కట్టడానికి శక్యంకాని తనను కట్టి వేయాలనే పట్టుదలతో 
తంటాలు పడుతున్న తల్లిని చూచి నల్లనయ్య జాలిపడ్డాడు. 


క. బంధవిమోచను( డీశుండు, బంధింప బెనంగు జనని పాటోర్చి సుహృ 
దృంధుండు గావున జననీ, బంధంబున6 గట్టునడియె. బాటించి నృపా! 388 


* పరీక్షిన్మహారాజా! శ్రీహరి భవబంధాలను తొలగించి మోక్షాన్ని ప్రసాదించేవాడు. ఆ భగవంతుడు 
బాలకృష్ణుడై ఇప్పుడు కన్నతల్లి కష్టం చూడలేక ఆమె కట్టుతున్న త్రాటికే కట్టువడిపోయినాడు. అతడు 
ఆప్తులైన వారికి ఆత్మబంధువు గదా! 


క. సంగడి( దిరిగడు శంభుడు, నంగాశయ మైన సిరియు నాత్మజుండై యు 
ప్పొంగెడి పద్మజుండును గో, పాంగన క్రియ గరుణ వడయ రఖిలేశ్వరుచేన్‌. 389 


“1 పరీక్షిన్మహారాజ! పియమి(త్రుడై మెలగే శివుడుగానీ, ఆయన వక్షస్థలాన్ని ఆశ్రయించుకొని ఉన్న 
లక్ష్మీదేవిగానీ, ఆయన కొడుకునని విర్రవీగే బ్రహ్మదేవుడుగానీ శ్రీహరివలన యశోద పొందిన అనుగ్రహాన్ని 
పొందలేక పోయినారు. 


క జ్ఞానులచే మౌనులచే, దాసులచే యోగసంవిధానులచేతం 
బూని నిబద్దుం డగునే, శ్రీనాథు(డు భక్తియుతులచేతం బోలెన్‌? 390 


* భక్తులకు పట్టుబడినట్టుగా భగవంతుడు జ్ఞానులకుగానీ, మౌనులకుగానీ, దానపరులకుగానీ, 
యోగీశ్వరులకుగానీ పట్టుబడడు గదా! 


వ. అంత న య్యశోద యింటికడం బనుల వెంటం దిరుగం గృష్ణుండు దొల్లి నారదు శాపంబున నిరుమద్దు 
లై యున్న నలకూబర మణిగ్రీవులను గుహ్యకుల నిద్దణం గని టో లీడ్చుకొని చనియె నని చెప్పిన 
శుకయోగివరునకు భూవరుం డి ట్లనియె. 391 


* యశోదాదేవి కృష్ణుని అలా రోటికి కట్టివేసి, ఇంటిపనులలో మునిగిపోయింది. బాలకృష్ణుడు ఆ యింటి 
పెరట్లో ఉన్న రెండు పెద్దపెద్ద మద్దిచెట్లను చూచాడు. నలకూబరుడు, మణిగ్రీవుడు అనే ఇద్దరు యక్షులు 
a) Do 0D SI భా లు లు 
నారదుని శాపం వలన ఆ మద్దిచెట్టుగా చాలకాలంనుంచీ పడి ఉన్నారు. వారిద్దరినీ చూచి కృష్ణుడు రోలు 

లు oe) లు (ac) 
ఈడ్చుకొంటూ ఆ చెట్ల దగ్గరకు వెళ్లాడు.” ఇలా శుకమహర్షి చెప్పగానే పరీక్షిత్తు ఈ విధంగా అడిగాడు. 


క. 'నారదు(డేల శపించెను?, వా రా వృక్షత్వమునకు వచ్చిన పనికిం 
గారణ మెయ్యది? యోగి కు, లారాధ్య! యెణుంగ( జెప్తుమయ్య! వినియెదన్‌.” 392 

* “మహానుభావా! లోకంలోని మహాయోగు లందరూ నిన్ను ఆరాధిస్తూ ఉంటారు. నీవే నా సంశయాలు 
తొలగించగలవు. ఆ యక్షులను నారదుడు ఎందుకు శపించాడు? వారు ఆ శాపం పొందటానికి చేసిన 
అపచార మేమిటి?” 


వ. అనిన శుకుం డిట్లనియె - “మున్ను కుబేరుని కొడుకు లిరువురు శంకరకింకరులై యహంకరించి 
వెండికొండమీ(ద విరుల తో(టలం బాడెడి చేడియలం గూడికొని కరేణుసంగతంబు లైన యేనుంగుల 
భంగి సురంగంబు లైన మందాకినీ తరంగంబులం (గీడింప, నారదుండు వచ్చిన నచ్చెలునలు 
సెచ్చెర వలువలు ధరియించిరి, మదిరా పానపరవశులు గావున వారలిరువురు వివ స్తులై మెలంగుచున్న 
నా మునీశ్వరుండు సూచి శపియించువా(డై ప్రతీతంబగు గీతంబు వాడె, వినుము. 393 


* అని అడుగగా పరీక్షిత్తుతో శుకుడు ఇలా అన్నాడు. “పూర్వం కుబేరుని కొడుకు లిద్దరు నలకూబర, 
మణి(గ్రీవు లనేవారు శివునికి సేవకులుగా ఉండేవారు. యక్షరాజు కొడుకులము, పై గా పరమశివుని అను 
చరులము గదా అని వారు అహంకారంతో సంచరిస్తూ ఉండేవారు ఒకనాడు వారు ఇద్దరూ వెండికొండపైన 
ఉద్యాన వనాలలో తమ ప్రియు రాండ్రతో కలసి విహరిస్తూ ఉన్నారు. ఆ ప్రియకాంతలు గంధర్వకన్యలు. 
చాల మనోహరంగా పాటలు పాడుతున్నారు. ఈ విధంగా వారు ఆడ ఏనుగులతో కూడిన మదపు 
టేనుగులులాగా తమ కాంతలతో అందమైన ఆకాశగంగా తరంగాలలో జల క్రీడలు సాగించారు. స్వచ్చమైన 
ఆ నదీ జలాలను అల్ల కల్లోలం చేయసాగారు. ఇంతలో ఆ మార్గాన నారద మహర్షి విచ్చేశాడు. ఆయనను 
చూచి గంధర్వస్త్రీలు గబగబా వస్త్రాలు ధరించారు. మద్యపు కైపుతో నిండి ఉన్న నలకూబర మణి గ్రీవులు 
మాత్రం పొగరుకొద్దీ దిగంబరులుగానే ఉండిపోయారు. ఆ దృశ్యం చూచిన నారదుడు వారిని శపించబోతూ, 
ఒకచక్కని సత్యాన్ని చెప్పాడు. సంగీత విద్యామయుడైన నారదమహర్షినోట అది ఒక పాటగా రూపుదిద్దుకుంది. 
అది తరువాత చాల ప్రసిద్దంకూడా అయింది. 


శా “సంపన్నుం డొరు( గానలేండు తనువున్‌ సంసారమున్‌ నమ్మి హిం 
సింపం జూచు దరిద్రు( డెత్తువడి శుష్కీభూతుండై చిక్కి హిం 
సింపండన్యుల నాత్మకున్‌ సములుగా( జింతించునట్లాట( ద 
తృంపన్నాంధున కంజనంబు వినుమీ దారిద్ర్య మూహింప(గన్‌, 394 


* ధనవంతుడు ఎవరినీ లెక్కచేయడు. తన ధర్మాన్నీ, శరీరాన్నీ, సంసారాన్నీ నమ్ముకుని ఇతరులను 
హింసించాలనే చూస్తాడు. దరి(ద్రుడు దారి(ద్రదేవతకు చిక్కి కష్టాలు అనుభవించుతూ కూడా ఇతరులను 
హింసించడు. వారూ తనవంటివారే కదా అని ఆలోచిస్తాడు. ఇది లోక రీతి. కనుక ధన మదాంధులైన వారికి 
దారి(ద్య్యమే చక్కని అంజనం అవుతుంది.” 


వ. అని గీతంబు వాడి తన మనంబున. 395 
క. కలవాని సుతుల మనుచును, గలకంరఠులతోడ( గూడి కానరు పరులం 
గలలో నైనను, వీరికి, గల క్రొ వ్వడంగించి బుధుల( గలుపుట యొప్పున్‌. 396 

* ఈ విధంగా గీత పాడి, నారదుడు తన మనస్సులో ఇలా అనుకున్నాడు. “ ఈయక్షరాజ పుత్రులు 
ధనవంతుని కొడుకులమని గర్వించి ఉన్నారు. ఇక ప్రేయసులతో కలిసి ఉన్నప్పుడు చెప్పే దేముంది? వీరికి 
కలలోనైనా పెద్దాచిన్నా కనిపించరుగదా! వీళ్ళ (క్రొవ్వు అణచి మళ్ళీ వీళ్ళను సత్సురుషులుగా మార్చడం 
సముచితమైన పని!” 

న. అని చింతించి విజ్ఞాన విశారదుండగు నారదుండు నలకూబర మణిగ్రీవులం జూచి మీరలు స్తీ 

మదాంధులరు గావున భూలోకంబున నర్జున తరువులై నూజుదివ్య వర్షంబు లుండుం, డట మీ. 

ద గోవింద చరణారవింద పరిస్సందంబున. 397 
క. ముక్తులరై నారాయణ, భక్తులరై పరమసాధుభావ శ్రీ సం 

సక్తులరై సురలోక, వ్యక్తుల రయ్యెదరు నాదువాక్యము కతనన్‌. 398 


* ఇలా అలోచించుకొని విశేషమైన జ్ఞానం కల నారదుడు నలకూబర మణి[గ్రీవులతో ఇలా అన్నాడు. 
“మీరు ఐశ్వర్యమదంతో కొట్టు కుంటున్నారు గనుక మద్దిచెట్టుగా భూలోకంలో నూరు దివ్యసంవత్సరాలు 
పడి ఉండండి. ఆ తరువాత నందనందనుని పాదారవింద స్పర్శ వలన మీకు విముక్తి సంప్రాప్తిస్తుంది. ఆ 
విధంగా ముక్తులై శ్రీమన్నారాయణ భక్తుల, స(త్రవర్తనమందు ఆసక్తులై మళ్ళీ దేవలోకంలో (ప్రవేశించ 
గలుగుతారు. ఇది నా అనుగ్రహం.” 


వ. అని యిట్లు వలికి, నారదుండు నారాయణాశమంబునకుం జనియె. వా రిరువురును సంగడి మద్దులైరి. 
పరమభాగవతుండైన నారదు మాటలు నీటింబుచ్చక పాటించి. 399 


* ఈ విధంగా శాపమూ, శాపవిమోచనమూ చెప్పి, నారదుడు నారాయణా(శ్రమానికి వెళ్ళిపోయాడు. 
ఆ యక్షులిద్దరూ జంట మద్ది చెట్లుగా భూలోకంలో జన్మించారు. నారదుడు పరమభాగవతోత్తముడు 
గనుక్క కృష్ణుడు ఆయన మాటలను పాటించ దలచాడు. 


క. ముద్దుల తక్కరి బిడ్డండు, మద్దుల గూల్పంగ దలంచి మసలక తా నా 
మద్దికవ యున్న చోటికి, గ్రద్దన జో లీడ్చుకొనుచు. గడంకం జనియెన్‌. 400 
* టక్కులమారి ముద్దుకృష్ణుడు ఆ మద్దిచెట్లను కూల్చి వేయాలని సంకల్పించాడు. ఏ మాత్రం 
యలు బం ఈ 0౧ 
ఆలస్యం చేయకుండా ఆ కొంటెకన్నయ్య జంటమద్దిచెట్టు ఉన్న చోటికి అమాంతంగా రోటిని ఈడ్చుకుంటూ 
వెళ్ళాడు. 
న. చని యా యూర్దిత మహాబలుండు నిజోదరదామ సమాకృష్యమాణ తిర్యగ్భృవదులూఖలుండై యా 
రెండు మ్రాంకుల నడుమం జొచ్చి ముందటికి నిగుడుచు. 401 


* ఆ బాలకృష్ణుడు స్థిరమైన మహాబలం కలవాడు. అతని పొట్టకు కట్టబడిన త్రాటి ఊపుకు రోలు 
అడ్డం తిరిగిపోయింది. అతడు చెరచెరా రెండు మద్ది చెట్ల మధ్య నుంచి రోటిని ఈడ్చుకుంటూ ముందుకు 
వెళ్లి పోయాడు. 

క. బాలు(డు టో లడ్డము దివ, మూలంబులు వెకలి విటపములు విటీగి మహా 
భీలధ్వని( గూలెను శా, సాలస్యవివర్ణనములు యమళార్జునముల్‌. 402 
* బాలుడు రోలు అడ్డం త్రిప్పి లాగగానే, ఆ మద్దిచెట్టు రెండూ వేళ్లతో సహా పెకలించుకొనిపోయి, 
కొమ్మలు విరిగిపోతూ మహాభయం కరమైన ధ్వనితో నేలకూలి పోయినాయి. చాలాకాలం తరువాత వాటికి 
శాపాలు తొలగిపోయినాయి. 
వ. ఇట్లు నిర్మూలంబు లయి పడిన సాలంబులలోనుండి కీలికీలలు వెల్వడు పోలిక నెక్కుడు తేజంబున 
దిక్కులు పిక్కటిల్లం బ్రసిద్దులై న సిద్దు లిద్దణు వెడలివచ్చి ప్రబుద్దులై భక్తలోక పాలకుండైన బాలకునకు 
మొక్కి లేచి కరకమలంబులు మొగిచి యిట్లనిరి. 403 
* ఈ విధంగా మొదలంటా కూలిపోయిన ఆ మద్దిచెట్లలోనుండి అగ్నిజ్వాలలు వెలువడినట్టు 
దిక్కులలో నిండిన తేజస్సులతో ఇద్దరు యక్షులు నిద్ర మేల్కొన్నట్లు ప్రత్యక్షమైనారు. భక్తు లందరినీ 
రక్షించే బాలకృష్ణునికి తలవంచి నమస్కారం చేసి చేతులు జోడించి ఇలా అన్నారు. 
క. బాలు(డవె నీవు? పరుండ వ, నాలంబుండ వధికయోగి వాద్యుండవు తను 
స్టూలాకృతి యగు విశ్వము, నీ లీలారూపమండు నిపుణులు కృష్ణా! 404 
* కృష్ణా! నీవు బాలుడవా? కాదు కాదు, పరబ్రహ్మను, నీకు నీవే కాని వేరే ఆధారం అక్కరలేనివాడవు. 
మహాయోగివి. అన్నిటికీ మొదటివాడవు నీవు. అత్యంత సూక్ష్మం నుండి అతిస్తూలం వరకూ ఈ విశ్వమంతా 
నీ రూపమే అని వివేకవంతులు అంటారు. 
ఫీ ఎల్లభూతంబుల కింద్రియాహంకృతి ప్రాణంబులకు నధిపతివి నీవ! 
ప్రకృతియు( బకృతి సంభవ మహత్తును నీవ, వీని కన్నిటికిని విభుండ వీవ, 
ప్రాకృతగుణవికారముల( బొందక పూర్వ సిద్దుండ వగు నిన్ను. జింత సేయ 
గుణవృతుం డోపునే? గుణహీన! నీ యంద, కల గుణంబుల నీవ కప్పంబడుదు, 


తే. మొదల నెవ్వని యవతారములు శరీరు, లందు సరిదొడ్డు లేని వీర్యముల. దనువు, 
లడర జన్మించి వారలయందు( జిక్క, వట్టి పరమేశ! మైక్కెద మయ్య! నీకు. 405 
* అన్ని జీవరాసులకీ, ఇంద్రియాల అహంకారానికీ, ప్రాణాలకూ నీవే అధిపతివి. ప్రకృతివీ నీవే; దాని 
నుండి పుట్టిన మహత్తూ నీవే. అయినా వీటికి వేటికీ అందకుండా అధికారం చూపేదీ నీవే. ప్రకృతి గుణాలు 
నీలో ఏ మార్పులూ కలిగించలేవు. ఎందుకంటే నీవు వాటికన్న ముందునుండి ఉన్నవాడవు. నీలో నుంచి 
అవి పుట్టుకు వస్తాయి. ఇక గుణాలతో ఆవరింపబడినవాడు నిన్ను గూర్చి యెలా ధ్యానం చేయగలడు? 
నీకూ ఏ గుణాలూ లేవు. నీ నుండి గుణాలు వస్తూ ఉంటాయి. వాటిచేత కప్పబడి రహస్యంగా దాగిఉంటావు. 
ఈ శరీరం ధరించిన ఎవరూ కూడా నీ అవతార వైభవాలకి సాటిరారు. నీ రూపాలు వేరు, వీళ్ళ రూపాలు 
వేరు. ఈ జీవులంతా నీ తేజస్సుతో శరీరాలు ధరించి పుడతారు. కనుక నీవు వాళ్ళకి అంతుపట్టవు. 
అలాంటి నీకు నమస్కారం చేస్తున్నాము. 

క. భువనములు సేయం గావంగ, నవతీర్దుండ వైతి కాదె యఖిలేశ్వర! యో 
గి వరేణ్య! విశ్వమంగళ!, కవిసన్నుత! వాసుదేవ! కల్యాణనిధీ! 406 


* ఈ లోకాల నన్నింటినీ సృష్టించడానికీ, రక్షించడానికీ అవతరించావుగదా! నీవు ఈ అంతటికీ 
ఈశ్వరుడవు. యోగులందరూ నిన్ను దైవంగా వరించారు. ఈ సృష్టికి శుభాలు చేకూర్చేవాడవు నీవు. 
సృష్టిలోని శుభాలు అన్నీ నీ నుండే పుట్టుతూ ఉన్నవి. 

ఉపేంద్ర వజ. 

తపస్వివాక్యంబులు దప్ప వయ్యెన్‌, నెపంబునం గంటిమి నిన్ను( జూడం 
దపంబు లొప్పెన్‌, మము దావకీయ, ప్రపన్నులం జేయుము భక్తమిత్రా! 407 


* మహాతపస్వి అయిన నారదమునీం[ద్రుని మాటలు తప్పకుండా జరిగినాయి. ఆయన శాపం 
పుణ్యమా అని నిన్ను చూడగలిగాము. ఇన్ని సంవత్సరాలూ నిన్ను చూడాలనే తపించిపోయాము. ఇప్పటికి 
మా తపస్సు ఫలించింది. నీవు భక్తులైనవారికి పరమ మి(త్రుడవు. మమ్ములను నీ భక్తులుగా మన్నించి 
అను[గ్రహించు. 


శా నీ పద్యావళు లాలకించు చెవులున్‌ ని న్నాడు వాక్యంబులున్‌ 
నీ పేరం బనిసేయు హస్తయుగముల్‌ నీ మూర్తి పై( జూపులున్‌ 
నీ పాదంబుల పొంత మొక్కు శిరముల్‌ నీ సేవపై( జిత్తముల్‌ 
నీపై బుద్దులు మాకు నిమ్ము కరుణన్‌ నీరేజపత్రేక్షణా! 408 


* కమలప[త్రాలవంటి నేత్రాలుగల మహానుభావా! నీపై రచించిన స్తుతి వింటూవుండే చెవులనూ, నిన్ను 
గురించే మాట్లాడే వాక్కునూ మాకు అను[గ్రహించు. ఏ పనిచేసినా నీ పేరనే నీ పనిగా చేసేటట్టూ మా చూపులన్నీ 
నీ రూపం పై ననే ఉండేటట్టూ మా బుద్దులు నీ పైననే ఉండే టట్లూ దయతో మమ్మల్ని అనుగ్రహించు.” 


న. అని యిట్లు కీర్తించిన గుహ్యకులంజూచి నగుచు నులూఖల బద్దుండైన హరి యిట్లనియె. 409 


* ఈ విధంగా తనను కీర్తించిన నలకూబర మణిగ్రీవులను చూచి, రోటికి కట్టబడి ఉన్న బాలకృష్ణుడిలా 
అన్నాడు. 
క. “తమతమ ధర్మము దప్పక, సములైనను నమ్మి తిరుగు సభ్యులకును బం 
ధము నన్ను. జూడ విరియును, గమలాస్తుండు వొడమ విరియు ఘనతమము క్రియన్‌. 410 


* “తమ తమ ధర్మాలు తప్పకుండా అందరియెడల సమత్వంతో ప్రవర్తిస్తూ నన్ను నమ్మి తిరుగుతూ 
ఉండేవారు సజ్జనులు. అటువంటి వారికి నన్ను చూడగానే సూర్యోదయంతో దట్టమైన చీకటి విరిసి పోయినట్లు 
బంధం విడిపోయి, మోక్షం లభిస్తుంది. 

క. కారుణ్యమానసుం డగు, నారదు వచనమున( జేసి నను బొడ(గనుటన్‌ 
మీరు ప్రబుద్దుల రైతిరి, చేరెన్‌ నామీ(ది తలంపు సిద్ధము మీకున్‌. 411 


* నారదమహర్షి కరుణతో ఇచ్చిన శాపం కారణంగా మీరు నన్ను చూడగలిగారు. ఈ నాటితో మీ 
శాపం తొలిగి మీరు నిద్రమేల్కొన్నట్టు మేల్కొన్నారు. ఈ నాటినుంచీ మీకు నా పైని భక్తీ చేకూరుతుంది. 


వ. అని యీశ్వరుండు “మీరు మీ నెలవులకుం బొంిడని యానతిచ్చిన మహాప్రసాదం బని వలగొని 
సెక్కు మొక్కులిడి వీడుకొని నలకూబర మణిగ్రీవు లుత్తర భాగంబున కరిగి, రంత నందాదులయిన 
గోపాలకులు నిర్మూలంబులయి పడిన సాలంబుల చప్పుడు పిడుగుచప్పు డని శంకించి వచ్చిచూచి. 

412 

* ఇక మీ లోకాలకు మీరు పోవచ్చును, అని కృష్ణుడు అనుజ్ఞ ఇవ్వగానే, యక్షులు మహాప్రసాదం 

అంటూ అతనికి ప్రదక్షిణాలు చేసి పెక్కు విధాలుగా మొక్కి సెలవు తీసుకొని తమ స్థానమైన ఉత్తర 
దిక్కుకు వెళ్ళిపోయారు. 


ఇక్కడ నందుడు మొదలైన గోపకులు మద్దిచెట్టు విరిగిన చప్పుడు విని, పిడుగు పడిందేమో అని 
భయపడి పరుగెత్తుకుని వచ్చి చూచారు. 


క. “ఈ పాదపములు గూలంగ, నీ పాపం డులూఖలమున నిటు బద్దుండై 
యే పగిది బదికె? గంటిరె!, వాపోవండు, వెజనం డెట్టివాండో యితండున్‌. 413 


“అయ్యో! ఈ చెట్టు ఇలా కూలిపోతే, రోటికి కట్టివేయబడి ఉన్న ఈ చిన్నపాపడు ఎలా (బ్రతికి ఉన్నాడో? 
చూశారా, చూశారా! వీడు ఏడవనైనా ఏడవలేదు. భయపడనూ లేదు. ఎలాంటి పిల్లవాడమ్మా వీడు? 


ఆ. పిడుగు వడదు, గాక సెనుగాలి విసరదు, ఖండితంబు లగుట గానరాదు, 
బాలు డితండు, వట్టి పడ(ద్రోయ( జాలండు, తరువు లేల కూలె ధరణిమీంద? 414 


* “అసలు ఈ మహావృక్షాలు ఎలా నేల కూలాయి? పిడుగు పడలేడు. పోనీ పెద్దగాలి అయినా 
వీచలేదు. ఎవరూ నరికిన సూచనలు లేవు. వ్రేళ్ళతో పెల్లగిల్లి పడిపోయాయి. పోనీ వీడు పడ[ద్రోశాడా అంటే 
ఈ పసివాడు వీటిని త్రోయగలడా? ఇంత చెట్టు ఎలా కూలిపోయాయి?” 


వ. అని పెక్కండ్రు పెక్కువిధంబుల నుత్సాతంబులు గావలయునని శంకింప నక్కడ నున్న బాలకు 
లిట్లనిరి. 415 


* ఈ విధంగా పదిమందీ పది విధాలుగా అనుకుంటూ ఉండగా, అక్కడ ఆడుకుంటూ ఉన్న 
గోపాలబాలకులు ఇలా అన్నారు. 


క. “నందుని కొమరు(డు విను డీ, సందున మును దూటి టోలు సరి యడ్డముగా 
ముందటి కీడ్చిన మద్దులు, గ్రందుకొనం గూలె, జనుల( గంటి మిరువురన్‌.” 416 

* “నందుని కుమారుడైన కృష్ణుడు ఆ చెట్ల సందులోనుండి ముందు తాను దూరాడు. తరువాత 
రోలు అడ్డంత్రిప్పి ముందకు లాగాడు. అంతే! మద్ది చెట్టు ఫెళఫెళ లాడుతూ కూలిపోయినాయి. ఆ తర్వాత 
అక్కడ ఎవరో ఇద్దరూ మనుష్యులుకూడా కనిపించారు.” 


వ. అని యిట్లు పలికిన బాలకాలాపంబులు నిని కొందణు మిథ్యారూపంబు లనిరి, కొందు నానా 
విధంబుల సందేహించి రంత నందుండు వికసిత వదనారవిందుం డగుచు. బట్టి కట్టు విడిచె, 
నట్టియెడ6 దనతెజణం గెవ్వరు నెజణుంగ కుండవలెనని కపటకుమారుండు. 417 


* ఈ విధంగా గోపబాలకులు చెప్పగా కొందరు “అబద్దాలాడు తున్నారు”అన్నారు. మరికొందరు 
మరికొన్ని విధాలుగా సందేహించారు. అప్పుడు నందుడు తన కొడుకు (బ్రతికి బయటపడినందుకు సంతోషిం 
చాడు. అతడు ముందుకు వచ్చి కృష్ణునికి కట్టిన (త్రాళ్ళు విప్పి వేశాడు. అప్పుడు లీలావినోదియైన కృష్ణుడు 
ఈ విషయంనుండి గోపజనుల మనస్సులను మరలించడానికిగాను బాలునివలె నటింపసాగాడు. 


శా పాడున్‌ మందునిభంగి, గోపవనితల్‌ పాణిధ్వనుల్‌ సేయంగా 
నాడున్‌ జంత్రముకైవడిం, బరవశుండై హస్తముల్‌ ద్రిప్తుచుం, 
జూడ న్నే రని వాని భంగి జనులం జూచున్‌, నగున్‌, బాలురం 
గూడుం బెద్దలపంపు సేయ(జను, డాంగున్‌ మట్టీ. జిట్టాడుచున్‌. 418 


* అమాయిక బాలునివలె పాటలు పాడుతాడు, గోపవనితలు చేతులతో లయబద్దంగా చప్పట్లు 
చరుస్తూ ఉంటే కీలుబొమ్మవలె పరవశుడై చేతులు త్రిప్పుతూ నాట్యం చేస్తాడు. చూడడం అంటే ఏమిటో 
తెలియని వానివలె జనులవంక పలుకరింపుగా చూస్తాడు. నవ్వుతాడు. తోడిపిల్లలతో కలిసి గంతులువేస్తాడు. 
పెద్దవారు ఏమైనా చెబితే బుద్దిమంతునిలాగా చేస్తాడు. తలుపుచాటున దాక్కుంటాడు. మట్టితో ఆడుకుంటాడు. 


క. 'చుంచెదుగు( బాలు ద్రావు ము, దంచితముగి ననుడు బాలుద్రావి జననితో( 
జుం చెదుగ దంచు లీలా, చుంచుం డై యత(డు చుంచు. జూపు నరేంద్రా! 419 


* ఒకనాడు బాలకృష్ణుడు పాలు త్రాగకుండా పేచీపెడుతూ ఉంటే యశోద “పాలు (త్రాగితే జుట్టు 
చక్కగా పెరుగుతుంది” అని ఆశ పెట్టింది. అతడు పాలు త్రాగి “చేతితో తల తడువుకొంటూ నేర్పుగా, 
గడుసుగా “ఇదిగో జుట్టు ఎదగదేమి?” అంటూ ముంగురులు చూపాడు. 


క. సెలగోల వట్టుకొని జల, కలశములో నీడ జూచి కలశయుతుండై 
సెలగోలం బాప డొక( డిదె, తలంఛెన్‌ నను€ గొట్ట ననుచు. దల్లికి( జెప్పెన్‌. 420 


* చిన్నికృష్ణుడు ఒక నాడు సెలగోల చేతిలో పట్టుకుని, గిన్నెలో ఉన్న నీళ్ళలోకి చూచాడు. అక్కడ 
తన (ప్రతిబింబమే కనిపించింది. ఆ గిన్నె పట్టుకుని తల్లివద్దకు వెళ్ళి “అమ్మా! ఇదిగో ఎవరో ఒక పాపాయి 
కర్రపుచ్చుకుని నన్ను కొట్టవస్తున్నాడు - చూడు!” అంటూ పసివానివలె (ప్రవర్తిస్తూ పలికాడు. 

క. భిక్షులు వచ్చెద రేడ్చిన, భిక్షాపాత్రమున వైచి బెగడించి నినున్‌ 
శిక్షించెద, రని చెప్పిన, భిక్షుల( గని, తల్లి. గనియు భీతిల్లు నృపా! 421 


* కృష్ణుడు ఏడుస్తూ పేచీపెడుతూ ఉంటే, “ఇదిగో బిచ్చగాళ్ళు వస్తున్నారు. నువ్వు ఏడ్చావంటే నిన్ను 
వాళ్ళు గిన్నెలో పెట్టి పట్టుకొని పోయి కొట్టేస్తారు జాగ్రత్త”అని తల్లి బెదిరిస్తే అతడు వాకిట్లోకి వచ్చిన భిక్షుకులను 
చూచి, తల్లి వంక చూచి భయపడుతున్నట్టు నటిస్తాడు. 


-: నందాదులు బృందావనంబునకు నరుగుదెంచుట :- 


వ. ఇట్లు కృష్ణుండు బహువిధంబుల( గపటబాలలీలల వినోదింప, బృహద్వనంబున నందాదు లైన 
గోపవృద్దులు మహోత్సాతంబు లగుటయు, వానివలన బాలుం డుత్తరించుటయు. జూచి యే 
కాంతంబున నొక్కనాండు విచారింస నుపనందుండను వృద్ధగోపకుండు దన యెలుక మెజసి 
యిట్లనియె. 422 


* ఈ విధంగా కృష్ణుడు బాల్య(క్రీడలు చూపుతూ గోపీగోపకులను వినోదింప జేస్తున్నాడు. ఒకనాడు 
ఆ ్రేపల్లెలోని ఒక పెద్దతోపులో నందుడు మొదలైన గోపకు లందరూ సమావేశమైనారు. అప్పటివరకూ 
సంభవించిన భయంకరమైన ఉత్సాతాలూ, వాటిని కృష్ణుడు తప్పించు కోవడం అనేకవిషయాలు చెప్పుకుని 
సమాలోచనలు సాగించారు. వారిలో ఉపనందుడనే ఒక వృద్దగోపాలకుని బుద్దిలో అకస్మాత్తుగా దైవసంకల్పం 
వలన ఒక ఆలోచన మెరిసింది. అతడు ఇలా అన్నాడు. 


ఉ. “ఇక్కడ నుందురే మనుజు? లీ మన కృష్ణున కెగ్గు సేయంగా 
రక్కసురాలు చ న్నాసంె, జాలపయిన్‌ సుడిగాలి వీచె, బైం 
గ్రిక్కిజీియం దరుల్‌ వడియెం గేశవు సత్భప దప్పె6 జాలు నే( 
డెక్కడి కైన( బోవలయు నిం కిట గోపకులార! వింటిరే? 423 


* “ఇది అసలు మనుష్యులు ఉండే ప్రదేశమా? మన ఈ చిన్ని కృష్ణునికి అపకారం చేయడానికే 
రాక్షసి ఒకతె చనుబాలు ఇచ్చింది. రాళ్ళతో సహా సుడిగాలి వీచింది. దట్టమైన చెట్టు వానిపైన పడిపోయినాయి. 
ఇన్ని అపాయాలూ శ్రీమన్నారాయణమూర్తి దయవలన తప్పిపోయాయి. ఇక చాలు, ఇప్పటికైనా మరో 
క్షేమంకరమైన ప్రదేశానికి వెళ్ళి పోవడం మంచిది. వింటున్నారా? 

క. కసవు గల దిరవు పసులకు, లసదద్రినదీ మహీజ లతికావలి సెం 

పెసంగును, గాశురమునకును, బొసంగును బృందాననంబు వొద( డచ్చటికిన్‌. 424 


* “బృందావనం“అనే ప్రదేశం ఉన్నది. అక్కడ పశువులకు మేత పుష్కలంగా ఉంటుంది. అది 
విహరించడానికి చక్కని పర్వతాలూ, నదులూ, చెట్టూ, తీగలూ కలిగి ఎంతో అందంగా ఉంటుంది. అక్కడికి 
పోదాం పదండి.” 

వ. అని పలుకు నుపనందుని పలుకుల కార్యులైన గోపకు 'లిదియ కార్యంబు మందలి యని కొం 
దల మందక యాల మందల ననుంద గమనంబున ముందర నడనం బనిచి పిణుందం (గందు 
కొనకుండ, బాలవృద్దనారు లెక్కిన తేరులు సాగించి తారు తనుత్రాణ తూణీర బాణధరులై విండ్ల( 
బట్టు కొని నడవ, బండ్లవెనుకం గొమ్ము లిమ్ములం బూరించుచు నవార్యంబులగు తూర్య రవంబులు 
సెలంగ నార్యపురోహిత సమేతులై వేడుకలు కొనలు నిగుడ మొన లేర్పజణచుకొని పావనం బగు 
బృందావనంబునకుం జని రప్పుడు. 425 


* ఉపనందుడిలా చెప్పగానే పెద్దలూ పూజ్యులైన గోపకులందరూ అంగీకరించారు, ఒక (క్రమపద్దతిలో 
ముందుగా ఆవులమందలను వేగంగా బృందావనానికి తోలించారు. వాటికి రక్షగా వెనుకనే వారి బండ్లు 
బయలుదేరినాయి. వానిలో బాలకులు, స్త్రీలు వృద్దులు పయనం సాగించారు. వానిప్రక్కనే గోపకులు 
కవచాలు, ధనుర్భాణాలు, అమ్ములపొదులు పట్టుకొని బయలుదేరారు. బండ్లకు వెనుకగా బాకాలు మొదలైన 
తూర్యములు మోగుతూ ఉండగా, పూజ్యులైన పురోహితులు వెంటనడువగా పల్లెలోని మిగిలిన వారందరూ 
బయలుదేరారు. గుంపులు గుంపులుగా ఈ మొత్తమంతా ఉప్పొంగే ఉత్సాహంతో పుణ్యభూమియైన 
బృందావనానికి బయలుదేరారు. 


తరలము. 
పసుపు లాడి యురోజకుంకును పంకశోభితలై లస 
ద్వసనలై కచభారచంపకదామలై సులలామలై 
పసి(డిమాడల కాంతు లజ్టుల( బర్వ( దేరులమీ(ద6 బెం 
పెసంగ6 బాడిరి వ్రేత లా హరిహేల లింపగు నేలలన్‌. 426 
* గోపికలు చక్కగా పసుపురాచుకొని స్నానాలు చేసి వక్షస్థలం పైన కుంకుమపూతలు పూసుకొని 
తళతళలాడే వస్ర్తాలు ధరించారు. అందంగా తిలకములు దిద్దుకున్నారు. పెద్దకొప్తులపై సంపంగపూల 
దండలు ధరించారు. మెడలోని బంగారుకాసులపేరు కాంతులు రొమ్ములపై (ప్రసరిస్తున్నాయి. వారు 
బండ్లలో ఎక్కికూర్చుని, చక్కని కంఠాలతో మాధవునిమీద మధురమైన ఏలపాటలు పాడుతూ ఉన్నారు. 


వ. అప్పుడు రోహిణీయశోద లేక రథంబున( బరిపూర్ల మనోరథలై రామకృష్ణుల ముందట నిడుకొని 
వారల వినోదంబులకు( బ్రమోదంబు నొందుచుం జని, రిట్లు గోపకులు బృందావనంబు సొచ్చియం 
దర్భచంద్రాకారంబుగ శకట సందోహంబు నిలిపి మందల విడియించి వసియించిరి. 427 


* రోహిణి, యశోద ఒకేబండిలో కూర్చున్నారు. ఏ కోరికలు లేని ఆనందస్థితిలో బలరామకృష్ణులను 
ఎదుట కూర్చోబెట్టుకుని వారి ఆటపాటలతో చాల ఆనందించుతూ ప్రయాణం సాగించారు. ఈ విధంగా 
గోకులంలోని ప్రజలంతా ప్రయాణమై బృందావనంలో (ప్రవేశించారు. బండ్లను అర్హచంద్రాకారంగా నిలబెట్టి, 
ఆవుల మందలను మధ్యలో ఉంచారు. అలాగే ఇండ్లనుకూడా కట్టుకుని అక్కడ నివసించారు. 

క. చెందిరి బలమాధవులభి, నందించుచు( బరమపావనము సంచిత కా 
భిందీసంజీవనమున్‌, బృందావనమున్‌ మునీంద్రబృందావనమున్‌. 428 


* ఆ విధంగా బలరామకృష్ణులు సంతోషంతో పరమపావనమైన బృందావనంలో (ప్రవేశించారు. ఆ 
బృందావనం కాళిందీ నదికే ప్రాణాలు పోసినట్టున్నది. మునీం(ద్రుల నందరినీ రక్షించేది అదే. 


వ. ఇట్లు బృందావనంబు( జెంది యందు. గొంతకాలంబునకు రామకృష్ణులు సమానవయస్కులైన 
గోపబాలకులం గూడికొని వేడుక లూండుకొన దూడల. గాచుచు. 429 


౫ “ఇలా బృందావనం చేరిన కొంతకాలానికి బలరామకృష్ణులు వేడుకతో తమ యీడు గోపబాలురతో 
కలిసి ఆనందంగా దూడలను కాచుకోసాగారు. 


సీ వేణువు లూదుచు వివిధరూపములతో గంతులు వైతురు కౌతుకమున, 
గురుకంబళాదుల గోవృషంబుల. బన్ని పరవృషభము లని ప్రతిభటింతు, 
రల్టులు దట్టించి యంఘుల గజ్జెలు మొరయ' దన్నుదు రోలి ముమ్మరముగ( 
బన్నిదంబులు వైచి ఫలమంజరుల( గూల్చి వేటు లాడుదురు ప్రావీణ్య మొప్ప, 


తే. వన్యజంతుచయంబుల వాని వాని, పదురు పదురుచు వంచించి పట్టంబోదు, 
రంబుజాకరముల( జల్లులాడ( జనుదు, రా కుమారులు బాల్యవిహారు లగుచు. 430 


* ఆ రామకృష్ణులు వేణువులు ఊదుతూ రకరకాల వేషాలతో ఉత్సాహంతో గంతులు వేయసాగారు. 
పెద్దపెద్ద కంబళ్ళతో వృషభాల రూపాలు తయారుచేసి, అవి శత్రు వృషభాలని వాటితో యుద్దం చేయ 
సాగారు. గుడ్డలతో బొమ్మలు చేసి, వాటిని గట్టిగా తన్నుతూ ఉంటే, కాళ్ళగజ్జెలు ఘల్లు మంటూ మోగసాగాయి. 
పందాలు వేసుకొని, పండ్ల గుత్తులను గురిచూచి రాళ్లతో కొడుతూ ఉంటారు. అడవి జంతువుల కూతలను, 
అరుపులను అనుకరించి అరుస్తూ ఆ జంతువులు దగ్గరకు రాగానే వాటిని పట్టుకోబోతారు. తామరపూవులు 
నిండియున్న కొలనులలో ప్రవేశించి ఒకరిపై ఒకరు నీళ్ళు చల్లుకుంటూ ఆడుతూ ఉంటారు. ఈ విధంగా 
ఆ రాజపుత్రులు గోపబాలకులై బాల్యక్రీడలలో చరించసాగారు. 


క. పోరుదురు గికురు వొడుచుచు6 దూజుదురు భయంబు లేక తోరపుటిరవుల్‌, 
జాబుదురు ఘనశిలాతటి, మీటుదు రెన్నంగరాని మెలంకునల నృపా! 431 


* ఒకరితో ఒకరు ఉత్తుత్త యుద్దాలు చేస్తూ, దొంగదెబ్బలు కొట్టుకుంటారు. అందమైన స్థలాలలోనికి 
జంకులేక (ప్రవేశిస్తూ ఉంటారు. పెద్దబండరాళ్లపైకి ఎక్కి జారుతూ ఉంటారు. పెద్దలకి ఊహించరాని 
నేర్పరితనాలలో ఒకరి నొకరు మించిపోతూ ఉంటారు. 

వ. అంత నొక్కనా(డు యమునాతీరంబున నా కుమారులు గోపకుమారులుం దారును గ్రేపుల మేప 

నొక్క రక్కసుండు క్రేపురూపున వచ్చి వారల హింసింపం దలంచి. 432 


* ఒకనాడు బలరామకృష్ణులు యమునానదీ తీరాన గోపబాలకులతో కలిసి గోవత్సాలను మేపుతూ 
ఉండగా ఒక రాక్షసుడు వారిని చంపాలని వచ్చి, తానుకూడా ఒక కోడె దూడ రూపం ధరించాడు. 

-: వత్సాసుర బకాసురుల వథ :- 
క. క్రేపుల యటజ్ట్జులు నాకుచు, గ్రేపులతో నిదియె మంచి శ్రే పన గడుం 
జూపట్టి భక్తి సంగతి౮ గ్రేపై చనువాని మ్రోల. గ్రేపై తిరిగెన్‌. 433 
* వాడు దూడలలో దూడయై కలిసిపోయి, మిగిలిన దూడల మెడలు నాకుతూ, 'ఉన్నవాటిలో ఇదే 
మంచి దూడ”అనిపించేటట్లు సంచరించాడు. భక్తులవెంట దూడవలె సంచరించే కృష్ణుని వెనుక ఆ రాక్షసుడు 
దూడ రూపంలో తిరుగసాగాడు. 


వ. వాని నెణింగి కృష్ణుండు రామునకుం జెప్పి. 434 
* శ్రీ కృష్ణుడు ఆ రాక్షసుని గుర్తించి బలరామునితో చెప్పాడు. 


చ. “ఇది యొక మంచిలే/గ, విను. డెంతయు నడి నంచు దాని త 
త్సదముల( దో(కయున్‌ బిగియంబట్టి చెలంగి వెలంగ (మ్రానితో( 
జదియంగ నొక్క సెట్టుగొని చంపె6 గుమారుండు లేగరక్కసుం, 
గుదులుకొనంగ బాలకులు గోయని యార్వ నఖర్వలీలతోన్‌. 435 


* “కృష్ణుడు నెమ్మదిగా” ఆహా! ఈ దూడ ఎంత మంచిదో చూచారా? ఎంత చక్కగా ఉందో 
చూడండి!” అంటూ దగ్గరికి వెళ్లాడు. గభాలున కాళ్ళు, తోక గట్టిగా పట్టుకుని పైకెత్తి, పెద్దపెట్టున వెలగచెట్టు 
N ౧M అ అ యా యల అ అటు 

కేసి మోదాడు. ఆ దెబ్బకు ఆ దూడ చితికి పచ్చడైపోయింది. ఈ విధంగా దూడరూపంలో వచ్చిన వత్సాసురుడు 
అనే రాక్షసుడు గిలగిల కొట్టుకొని చచ్చిపోయాడు. గోపబాలకులు ఆనందంతో ఒకపెట్టున పెద్దగా కేకలు 


వేశారు. 
వ. ఇట్లు రక్కసుండు వ్రేటుపడి విశాలంబగు సాలంబుతో నేలంగూలె, నప్పుడు. 436 
* ఇలా ఆ రాక్షసుడు దెబ్బ తిని చచ్చి నేలకూలిపోయాడు. ఆ దెబ్బకు అందపెద్ద వెలగచెట్టు కూడా 
కూలిపోయింది. 


క. గొంగడు లెగురంగ వైచుచు6 జంగున దాంటుచును జెలంగి చప్పట లిడుచుం 
బొంగుచు( గృష్లుని. బొగడుచు6 ద్రుంగిన రక్కసుని( జూచి త్రుళ్ళిరి కొమరుల్‌. 437 


శ గోపకుమారులు చచ్చిపడిన రాక్షసుని చూచి, పట్టరాని ఉత్సాహంతో గొంగళ్ళు ఎగరవేశారు. 
ఎగిరిదూకారు. చప్పట్టుకొట్టారు. (త్రుళ్ళింతలతో పొంగిపోయారు. కృష్ణుని బలాన్ని పొగిడారు. 


వ. ఆ సమయంబున వేలుపులు విరులవానలు గురియించి, రివ్విధంబున. 438 


* ఆ సమయంలో దేవతలు పుష్పవర్షాలు కురిపించారు. 

క. నత్సముల పగిది జగముల, వత్సలతన్‌ మనుప( జూచువా(డై యుంటన్‌ 
వత్సముల మేపు చుండియు, వత్సాసురు( జంపె భక్త వత్సలు. డధిపా! 439 


థ్‌ పరీక్షిన్మహారాజా! ఆవు తనదూడను రక్షించేటట్టు ఈ లోకాలన్నింటినీ వాత్సల్యభావంతో 
రక్షించడానికి అవతరించాడు గనుక, భక్తులను కన్నబిడ్డలవలె కాపాడే కృష్ణుడు దూడలను మేపుతూ ఉండి 
కూడా దుర్మార్గుడైన వత్సాసురుణ్ణి చంపివేశాడు. 

వ. మటీయు నొక్కనాండు రేపకడ గోపకుమారులు క్రేపులం గొంచు నడవికిం జని యొడంబడి 


మెండుకొనిన దప్పిని బెండువడిన తమతమ లే(గకదుపుల నేర్సరించి నిలువరించుకొని కలంకంబు 
లేని యొక్క కొలంకున నీరు ద్రావించి, తారును జలపానంబు సేసి వచ్చునెడ నందు. 440 


* ఒకనాడు ఉదయాన్నే గోపకుమారులు దూడలను తోలుకొని అడవికి వచ్చారు. ఎండ తీవ్రంగా 
కాయడంవలన వారికి చాలా దాహం వేసింది. ఆవుదూడలకు కూడ దాహం వేసి, వాడిపోయినాయి. తమ 
దూడల గుంపులను చక్కగా ఒక కొలనువద్దకు తోలుకొని పోయారు. అక్కడ తమ గోవత్సములకు 
కలకలు లేని ఆ కొలను నీటిని త్రాగించి, తామూ దాహం తీర్చుకున్నారు. అనంతరం వెనుదిరిగి బయలు 
దేరారు. 


క. అకలంకులు బాలురు గని, రకుటిలదంభోళిహతసితాద్రి శిఖర రూ 
పకమున్‌ హరిహింసారం, భకమున్‌ బకమున్‌ విశాల భయదాంబకమున్‌. 441 


* అలా తిరిగివచ్చే సమయంలో పుణ్యమూర్తులైన ఆ బాలకులు ఒక మహాభయంకరమైన కొంగను 
చూచారు. పూర్వం ఇంద్రుని వజ్రాయుధం రెక్కలను విరుగగొట్టగా (క్రిందబడిన పెద్ద కొండశిఖరమా 
అన్నట్లు ఆ కొంగ నిలబడి ఉన్నది. భయంకరమైన పెద్ద కన్నులతో కృష్ణుని చంపటానికి అక్కడ అది వేచి 
ఉన్నది. 


వ. కని దానియొడలి పొడవునకు వెణగుపడి చూచు చుండ. 442 
* ఆ గోపకుమారులు ఆ దొంగకొంగ యొక్క పొడవును చూస్తూ నిర్దాంతపోయి నిలబడిపోయినారు. 


ఆ. ఎల్లపనులు మాని యేకాగచిత్తు(డై, మౌనివృత్తి నితర మమత విడిచి 
వనములోన నిలిచి వనజాక్షుపై దృష్టిం జేర్చి బకుండు దపసి చెలువుం దాల్చె. 443 


* ఆ కొంగ అన్నిపనులూ మానివేసి, ఏకాగ్రచిత్తంతో ఆ అడవిలోని కొలనిలో మునిలాగా నిలబడి 
ఉన్నది. ఇంక ఏ విధమైన కోరికలూ లేవు. ఒక్క కృష్ణుని పైననే దాని దృష్టి కేంద్రీకరింపబడి ఉంది. శత్రువై 
కృష్ణుని చంపజూచినా, ఆ ప్రయత్నంలో మహర్షులు చేయదగిన తపస్సు దానికి సిద్దించింది. 


న. ఇ వ్విధంబున నొదు(గు వెట్టికొని యుండి. 444 


౫ ఈ విధంగా నీటిలో మాటువేసి ఉన్నాడు ఆ బకాసురుడు. 

ఉ. చంచువు దీటి పక్షములు జల్టున విచ్చి పదంబు లెత్తి కు 
స్పించి నభంబుపై కెగసి, భీషణ ఘోషణ వక్రుండై నిజం 
భించి గరుత్సమీరమున భిన్నము లై తరులోలి. గూలంగా 
మించి బకాసురుం డొడిసి మింగె సహిష్టుని( జిన్ని కృష్ణునిన్‌. 445 


* ఆ టక్కరి కొక్కెర ఒక్కసారిగా కృష్ణునివైపు కుప్పించి దూకింది. ముక్కు విదలించింది. రెక్కలు 
జల్టున విప్పి, పాదాలు పైకి ఎత్తి ఆకాశంలోనికి ఎగిరింది. భయంకరంగా కూతపెడుతూ విజృంభించింది. 
దాని రెక్కల గాలికి అక్కడిచెట్టు విరిగి కూలిపోగా - సరేచూద్దాం - అని ఓర్పు వహించిన కృష్ణుణ్ణి తన 
ముక్కుతో బకాసురుడు ఒడిసి పట్టి (మింగివేశాడు. 


క. సంగడిలోకము లన్నియు, మింగుచు( గ్రక్కుచును బయల మెలంగించుచు ను 
ప్పాంగెడు, వేడుకకా( డటు, మింగుడువడె బకునిచేత మీ దెటి(గి నృపా! 446 


* రాజా! ప్రక్క ప్రక్కనే ఉండే ఈ (బ్రహ్మాండాల నన్నింటినీ తనలోనుండి పుట్టిస్తూ మళ్ళీ (మింగివేస్తూ, 
ఆడిస్తూ ఉండే క్రీడామయుడైన కృష్ణుడు బకాసురునిచేత (మింగుడు పడ్డాడు. అయితే అన్ని తెలిసే అలా 
(మింగుడు పడ్డాడు ఆ దొంగ కృష్ణుడు. 


క. దనుజుండు మింగిన గృష్టుని, గనలేక బలాది బాలకప్రముఖు లచే 
తనులై వెణ( గందిరి చ, య్యన బ్రాణము లేని యింద్రియంబుల భంగిన్‌. 447 


* ఆ విధంగా రాక్షసుడు మైంగివేయగా బలరాముడు మొదలైన గోపాలబాలకులు కృష్ణుడు 
కనిపించకపోయేసరికి (ప్రాణంలేని అవయవాలవలె అచేతనులై భయంతో కంపించి పోయినారు. 


వ. ఇట్లు మింగుడువడి లోనికిం జనక. 448 


శా కంఠోపాంతము దౌడలున్‌ మెణముచుం గాలాగ్ని చందంబునం 
గుంరీభూతు(డు గాక వేండ్రమగు నాగోపాలబాలున్‌ జయో 
త్కంఠున్‌ బ్రహ్మగురున్‌ మహామహిము. జక్కన్‌ మింగ రాదంచు ను 
ల్లుంఠం బాడుచు వాండు గ్రక్కె వెడలన్‌ లోకంబశోకంబుగన్‌. 449 


* ఈ విధంగా (మింగబడినా, కృష్ణుడు ఆ రాకాసికొంగ గొంతును దాటి లోపలికి పోలేదు. ఆ 
బకాసురుని కంఠం ముందుభాగమూ, దౌడలూ కాలాగ్నివలె మండిస్తూ విజృంభించాడు కృష్ణుడు. ఆ 
గోపాలబాలుడు నిప్పుముద్దలాగా బకాసురుని కంఠానికి అడ్డుపడ్డాడు. అతడు విజయం సాధించే ప్రయత్నంలో 
ఉన్నాడు. బ్రహ్మదేవు నంతటి వాడికి తండ్రి అతడు. మహామహిమ కలిగిన అతడు (మింగుడు పడడం 
లేదని నిందిస్తూ ఆ బకాసురుడు కృష్ణుణ్ణి మళ్ళీ బయటికి వెళ్లగ్రక్కాడు. అలా కృష్ణుడు బయటపడటం 

న achc) ౧ ౬ 
చూచి లోకం అంతా సంతోషించింది. 

క. కక్కి మహాఘోషముతోం జక్క(గ6 దను బొడువరాంగ6 జంచులు రెండున్‌ 
స్రుక్కంగం బట్టి త్సణము క్రియ, గ్రక్కున హరి సీరె బకుని. గలహోత్సుకునిన్‌. 450 

* అలా బయటికి (క్రక్కివేసిన కృష్ణుణ్ణి ఆ కొక్కెరరక్కసి ముక్కుతో పొడిచి చంపాలని భీకరంగా 

అరుస్తూ నోరుతెరచి ముందుకు దూకాడు. కలహానికి కాలుత్రవ్వే ఆ కొంగముక్కు రెండు భాగాలనూ 
కృష్ణుడు రెండుచేతులతోనూ పట్టుకొని గడ్డిపరకను చీల్చినట్టు నిలువున చీల్ళివేశాడు. 

వ. అప్పు డా నందనందనునిమీ(ద వేలుపులు చాలుపులుగా నందన మల్లికాది కుసుమవర్షంబులు 
హర్షంబునం గురియించిరి, దేవవాద్యంబులు మొరసె, రామాదిగోపకుమారులు ప్రాణంబులతో( 
గూడిన యింద్రియంబులునుం బోలె. గ్రమ్మణు( గృష్టునిం గని రమ్మని కౌగిలించుకొని కృష్ణ సహి 
తులయి లేగ దాంటుల మరల దా(టించుకొని మందగమనంబున మంద కరిగిరి, వారల చేత నా 


వృత్తాంతం బంతయు నిని వెజంగుపడి గోపగోపికాజనంబులు. 451 


* అలా బకాసురుని చంపగానే కృష్ణునిపైన దేవతలు సంతోషంగా రకరకాల పూలవానలు కురిపించారు. 


ఆకాశంలో దుందుభిధ్వనులు వినిపించాయి. (ప్రాణాలు రాగానే ఇంద్రియాలుకూడా ఎలా సచేతనము 
లవుతాయో అలాగే బలరాముడు మొదలైన గోపకుమారులందరూ (బ్రతికామని సంతోషించారు. “బతికి 
వచ్చావా కృష్ణా!'అంటూ అతణ్ణి కౌగిలించుకున్నారు. అందరూ కలసి మందలను మళ్ళించుకొని నెమ్మదిగా 
తమ ఇండ్ల వద్దకు చేరుకున్నారు. బకాసురవధను గురించిన కథ అంతా వారు చెప్పగా గోకులంలోని 
గోపగోపికా జనాలు విని నివ్వెర పోయారు. 

క. ఆపదలమీ(ద నాపద, లీ పాపని జెంది తొలగాౌ, నీ యర్భకుపై 

వే పడిన ఖలులు దహనుని, వైపున శలభముల పగిది. బడిరి ధరి త్రిన్‌. 452 

* “ఈ లేతపాపనికి ఆపదలపై ఆపదలు వచ్చినట్టే వచ్చి తొలగిపోయినాయి. పసివాడుగదా అని 
కృష్ణునిపై విజృంభించిన దుర్మార్గు లెవరైనా సరే, అగ్నిదేవునిలో పడిన మిడుతలలాగా భస్మమై 
పోతారు”అనుకున్నారు గోపకులు. 

వ. అని పలికిరి, మణీయు నా రామకృష్ణులు క్రేపులం గాచుతటి. 453 


సీ. కపులమై జలరాశి. గట్టుదమా యని కట్టుదు రడ్డంబు గాలువలకు, 
మునులమై తపములు మొనయుదమా యని మౌనులై యుందురు మాట లేక, 
గంధర్వవరులమై గానవిద్యలు మీట బాడుదమా యని పాడంజొత్తు 
రప్పరోజనులమై యాడుదమా యని యాడు రూపుల. దాల్ఫి యాడ. జనుదు, 


ఆ. రమర దైత్యవరులమై యబ్ది( ద్రత్తమా, యని సరోవరములయందు హస్త 
దండచయము( దప్పి తరుతురు తమయిీడు కొమరు లనుసరింప( గొమరు మిగుల. 454 


* బలరామకృష్ణులూ గోపాలబాలురూ దూడలను కాచే సమయాలలో రకరకాల ఆటలు 
ఆడుకునేవారు. “మనమందరం కోతుల మట సముద్రానికి వారధి కట్టుదమా?” అంటూ కాలువలకు 

అడ్డం కట్టుతూ ఉంటారు. “మనం మునులమట - తపస్సు చేసుకుందామా?” అంటూ కన్నులు మూసికొని 
మునులవలె మౌనంగా ఉండిపోతారు. “మనం గంధర్వ శ్రేష్టుల మట - ఎవరు పాటలు పాడుతారో” అంటూ 
పాటలు పాడుతారు. “మనమందరం అప్పరసలమట నాట్యంచేద్దామా?” అంటూ ఆడువారి వేషాలు వేసుకొని 
నాట్యాలు చేస్తారు. “మేము దేవతలం, మీరు రాక్షసులట. సముద్రాన్ని మధించుదామా!” అంటూ చెరువులలో 
చేతులతో నీళ్ళు చిలుకుతారు. బలరామకృష్ణులు ఏ పని చేస్తే మిగిలిన గోపకులందరూ వారినే అనుసరించి 
ఆ పనిచేస్తారు. ఈ విధమైన ఆటపాటలతో వారందరూ అందరికీ ముద్దుగొలిపేటట్టు కన్నులవిందు చేస్తూ 
ఉండేవారు. 


-: శ్రీకృష్ణుడు గోపకులతో బంతి చల్లులు గుడువ వనమున కేగుట :- 


వ. అంత నొక్కనాండు రామకృష్ణులు గాంతారంబున బంతి చలుదులు గుడున నుద్యోగించి ప్రొద్దున 
లేచి, గ్రద్దనం దమ యింటి లేగకదుపుల. గదలించి, సురంగంబులకు శృంగంబులు పూరించిన విని, 
మేలుకని, సంరంభంబున గోపడింభకులు చలిదికావడులు మూపుల వహించి, సజ్జంబులగు కజ్జంబులు 
గట్టికొని, పదత్రాణవేత్రదండధరులై, లెక్కలకు వెక్కసంబైన తమతమ క్రేపుకదుపులం జప్పుడించి 
రొప్తుకొనుచు6 గాననంబు సొచ్చి, కాంచనమణి పుంజగుంజాది భూషణభూషితు అయ్యును, ఫల 
కుసువు కోరక పల్లవ వల్లరులు దొడవులుగా నిడుకొని, కొమ్ము లిమ్ముగ€ బూరించుచు వేణువు 
లూందుచు6 దుమ్మెదలం గూడి పాడుచు, మయూరంబుల తోడం గూడి యాడుచు, బింకంబులం 
గలసి కూయుచు, శుకంబులం జేరి రొదలు సేయుచు. బులుగుల నీడలం బాజుచు సరాళంబులగు 
వాంగులు గడచుచు, మరాళంబుల చెంత నడచుచు, బకమ్ములం గని నిలుచుచు, సారసంబులంజోపి 
యలంచుచు, నదీజలంబులం దోంగుచుం దీవయుయ్యెలల నూంగుచు6 బల్లంబులన్‌ డాంగుచు, 
దూరంబుల కేగుచు6 గపుల సంగడి( దరువు లెక్కుచు, ఫలంబుల మెక్కుచు, రసంబులకుం జొక్కుచు, 
నింగికి నిక్కుచు, నీడలు సూచి నవ్వుచు. గయ్యంబులకుం గాలు ద్రవ్వుచుం జెలంగుచు, మెలంగుచు, 
వ్రాలుచు, సోలుచు బహుప్రకారంబుల శరీర నికారంబులు సేయుచు నుణియును. 455 


* ఒకనాడు బలరామకృష్ణులూ గోపబాలురూ అందరూ కలిసి వనభోజనాలు చేయాలని సరదాపడ్డారు. 
ప్రొద్దుటే లేచి, గబగబా తమ యింటి లేగదూడలను బయటికి తోలుకొని వచ్చారు. అందమైన కొమ్ము 
బూరాలను పూరించి ఊదగానే మిగిలిన గోపకుమారు లందరూ మేల్కొన్నారు. చల్లి అన్నపు కావడులను 
భుజాలకు తగిలించుకున్నారు. తల్లులు సిద్దంచేసి ఉంచిన రకరకాల పిండివంటలు మూటలు కట్టుకున్నారు. 
కాళ్ళకు చెప్పులు, చేతి కర్రలు ధరించారు. లెక్క పెట్టడానికి కూడా కష్ట మనిపించే తమతమ లేగల మందలను 
“హహెయ్‌”అనే కేకలతో తోలుకుని బయలుదేరారు. పరుగులతో ఆయాసపడుతూ అడవిలో ప్రవేశించారు. 
బంగారు, మణిభూషణాలు ధరించి ఉన్నా, పూలను, చివుళ్ళను, చిన్నచిన్న పండ్లను అలంకారాలుగా ధరించారు. 
(కృత్రిమత్వంకన్నా, ప్రకృతికి దగ్గరగా ఉండడమే వారికి ఇష్టం). కొము శ బూరాలు పూరించుతూ, పిల్లన[గ్రోవులు 

ఊదుతూ, తుమ్మెదలతోబాటు యుమ్మనిపాడుతూ, నెమళ్ళతో సమానంగా నాట్యంచేస్తూ, కోకిలలను, 
మిగిలిన పక్షులను అనుకరించి కూతలు కూస్తూ, చిలుకలతోపాటు అరుస్తూ కేరింతలు కొట్టారు. పైన 
పక్షులు ఎగురుతూ ఉంటే వాటి నీడలతోపాటు తామూ పరుగులెత్తారు. జలజలపారే సెలయేళ్లను చెంగున 
దాటారు. హంసల (ప్రక్కనే అనుకరిస్తూ నడిచారు. కొంగలతోపాటు ఒంటికాలిపై నిలబడ్డారు. బెగ్గురు 
పక్షులను తరిమి తరిమి అలసిపోగొట్టారు. నదీ జలాలలో స్నానాలు చేశారు. తీగల ఊయెలలు ఊగారు. 
గోతులలో దాక్కున్నారు. దూరాలకు పరుగు పందాలు వేసుకున్నారు. కోతులతో చెట్టు ఎక్కారు. పండ్లు 
తిని, ఆ రుచులకు పరవశించిపోయారు. కుప్పించి దూకి, తమనీడలను చూచి నవ్వుకున్నారు. ఒకరితో 
ఒకరు పోట్టాడుకున్నారు. కేరింతలు కొడుతూ, పరుగెడుతూ, పడుకుంటూ, అలసిపోతూ- ఇలా ఎన్నో 
రకాలుగా ఆటలు ఆడుకున్నారు. 


క. ఒకనొకని చల్చికావడి, నొకం డొకం డడకించి దాచు, నొకం డొకం డది న 
తొక డొకని మొగి కొని చన, నొక( డొకం డది దెచ్చి యిచ్చు నుర్వీనాథా! 456 


* ఒకని చల్చికావడిని మరొకడు బెదిరించి లాక్కుని దాచివేశాడు. వాడిని మోసగించి ఇంకొకడు 
తీసుకుని వెళ్లిపోతే, వేరొకడు ఆ కావడిని తెచ్చి మొదటివాడికి ఇచ్చాడు. 


క. ఒక్క(డు ము న్నే మటి చన, నొక్క(డు బలుబొబ్బ వెట్టు నులికిపడన్‌, వే 
జొక్క(డు మిట్టి తటాలున, నొక్కని కనుదోయి మూయు నొక్కండు నగ(గన్‌. 457 


* ఒకడు పరధ్యానంగా నడుస్తూ ఉంటే మరొకడు వెనుకనుండి వచ్చి పొలికేక పెట్టి జడిపించాడు. 
ఇంకొకచోట ఒకడు ఇంకొకని కన్నులు వెనకనుండి మూస్తే, మరొకడు అది చూచి నవ్వుతున్నాడు. 
క. తీపుగల కజ్జ మన్యుండు, గోపింపంగ నొడిసి పుచ్చుకొని త్రోపాడం 
బైపడి యది గొని యొక్కండు, క్రేపులలో నిట్టునట్టు. గికురించు నృపా! 458 
* తీయని పిండివంట ఒకడి చేతిలోనుండి మరొకడు లాక్కుని పారిపోతూ ఉంటే, ఇంకొకడు అది 


లాక్కుని పోయి, దూడల మధ్య అటూ యిటూ పరుగెత్తుతూ, అందకుండా ఏడిపించాడు. పిండివంట 
పోగొట్టుకున్న వాడికి కోపం వచ్చింది. 


క. వనజాక్షుండు ము న్నరిగిన, “మునుపడణగా నతని నేనె ముట్టెది ననుచుం 
జని మును ముట్టనివానిన్‌, మును ముట్టినవా(డు నవ్వు మొనసి నరేంద్రా! 459 
* కృష్ణుడు దూరంగా నడుస్తూ నడుస్తూ ఉంటే ఇద్దరు బాలకులు “కృష్ణుణ్ణి ఎవరు ముట్టు కుంటారో”అని 
పరుగులెత్తారు. ముందు ముట్టుకో గలిగినవాడు ముట్టుకోలేనివాణ్ణి చూసి పకపక నవ్వాడు. 
న. ఇ వ్విధంబున. 460 


ఉ్‌. ఎన్న(డునైన యోగివిభు లెవ్వని పాదపరాగ మింతయుం 
గన్నుల. గానరట్టి హరి గౌంగిట( జేర్చుచు( జెట్టంబట్టుచుం 

దన్నుచు( గ్రుద్దుచున్‌ నగుచు( దద్దయు. బైపడి కూడి యాడుచున్‌ 
మన్నన సేయు వల్లవకుమారుల భాగ్యము లింత యొప్పునే? 461 


* “మహారాజు! మహాయోగులు కూడా ఏ పరమ పురుషుని పాదపద్మాల ధూళి కొంచెంకూడా 
చూడనుకూడా చూడలేరో అటువంటి కృష్ణునితో గోపబాలకులు కలసి మెలసి ఆడుకున్నారు. అతన్ని 
కౌగిలించుకుంటూ, అతనితో చెట్టపట్టాలు పట్టుకుంటూ, తన్నుతూ, [గ్రుడ్దుతూ, హాస్యాలాడుతూ మీదపడుతూ 
కలసి ఆడుకుంటూ (ప్రేమిస్తున్నారు. ఈ గోపబాలకుల భాగ్యం ఎంతటిదని చెప్పవచ్చు? 


క. విందులకును బ్రహ్మసుఖా, నందం బై భక్తగణమునకు దైవత మై 
మందులకు బాలు(డగు హరి, పొందు గనిరి గొల్ల! లిట్టి పుణ్యులు గలరే? 462 


* యోగులకు (బ్రహా శనంద స్వరూపుడూ, భక్తులకు ఆరాధ్యదైవ మైనవాడూ అయిన ఆ భగవంతుడు 
అజ్ఞానులకు బాలునివలె కనిపిస్తున్నాడు. ఆయన ఎవరు ఏవిధంగా భావిస్తే ఆ విధంగా అను[గ్రహించేవాడు. 
అటువంటి కృష్ణుని సాన్నిధ్యాన్ని పొందినవారు గోపాలకులు! ఆహా! ఇలాంటి పుణ్యాత్ములు ఎక్కడైనా 
ఉన్నారా.” 

వ. అని పలికి శుకయోగీంద్రుండు మజటియు ని ట్లనియె. 463 

* ఈ విధంగా చెప్పి శుకయోగీంద్రుడు పరీక్షిన్మహారాజుతో ఇంకా ఇలా అన్నాడు. 


క. అమరు లమృతసానంబున, నమరినవా రయ్యు నే నిశాటుని పంచ 
త్వమునకు నెదుళ్ళు సూతురు, తము నమ్మక యట్టి యఘు(డు దర్వోద్దతుండై. 464 


క. బకునికి.దమ్ముండు గావున, బకమరణము దెలిసి కంసుపంపున గోపా 
లక బాలురతో(గూడను, బకవై రిని. ద్రుంతు ననుచు బటురోషమునన్‌. 465 


* ఇలా ఉండగా కొంతకాలానికి అఘాసురుడు అనే వాడు బయలుదేరాడు. దేవతల అమృతం 
(త్రాగి మరణం లేనివారైనా ఈ అఘాసురునిపేరు చెబితే ధైర్యం పోగొట్టుకొంటారు. అఘాసురుడు ఎప్పుడు 
మరణిస్తాడా అని వారు ఎదురుచూస్తూ ఉంటారు. వాడు బకాసురుని తమ్ముడు. తన అన్నను చంపినవాడిని 
తోడి బాలకులతో సహా చంపుతానని గర్వంతోనూ, రోషంతోనూ రెచ్చిపోయి బయల్దేరాడు. అతడుకూడా 
కంసుని సేవకుడే. కంసుని ఆజ్ఞానుసారమే అతడూ బయలుదేరాడు. 


క. “బాలురు ప్రాణంబులు గో, పాలురకు, మదగ్రజాతు ప్రాణము మా తీ 
బాలుర జంపిన నంతియ, చాలును, గోపాలురెల్ల సమసినవారల్‌. 466 


* వాడు తనలో ఇలా అనుకున్నాడు. “గోపాలకులకు ప్రాణాలు ఈ బాలురు ఇద్దరే. మా అన్న 


బకాసురుని ప్రాణానికి బదులుగా ఈ ఇద్దరు బాలురనూ చంపితే చాలు, గోపాలకు లందరూ 
చచ్చిపోయినట్లే!” 

వ. అని నిశ్చయించి, యోజనంబు నిడుపును, మహాపర్వతంబు పొడవును, గొండతుదల మీటిన 
కోణలును, మిన్ను దన్ని పన్నిన నల్లమొగిళ్ళ పెల్లుగల పెదవులును, బిలంబులకు నగ్గలం బైన యి 
గుళ్ళ సందులును, నంధకారబంధురంబైన వదనాంతరాళంబును, దావానల జ్వాలాభీలంబైన దృష్టి 
జాలంబును వే(డిమికి నివాసంబులైన యుచ్చ్యాస నిశ్వాసంబులును మెణయ, నేల నాలుకలు 
పజచుకొని ఘోరంబగు నజగరాకారంబున. 467 


* ఈ విధంగా నిశ్చయించుకున్న అఘాసురుడు ఘోరమైన కొండచిలువ రూపం ధరించాడు. ఆ 
కొండచిలువ యోజనము వెడల్పున, మహాపర్వత మంత పొడవున ఉన్నది. దానికోరలు పర్వతశిఖరాలను 
మించిపోయి ఉన్నాయి. నల్లని మేఘాలవంటి పెదవులు తెరచి ఉండగా, పై పెదవి ఆకాశాన్ని తన్ను తున్న 
ట్టుంది. పర్వత గుహలవలె ఉన్న కోరల మధ్యనున్న సందులతో అంధకార బంధురమైన నోటితో భయంకరంగా 
ఉన్నది. దాని చూపులనుండి అగ్నిజ్వాలలు వెలువడుతూ ఉన్నాయి. దాని ఉచ్చ్వాస నిశ్ళాసములు 
భరించలేనంత వేడిగా, నిప్పులు కురుస్తూ ఉన్నాయి. నాలుకలు కదలిస్తూ నేలపైన పరచుకుని పడుకుని 
ఉన్నది ఆ రాకాసి కొండచిలువ. 


క. జాపిరము లేక యిప్పుడు, గ్రేపుల గోపాలసుతుల. గృష్ట్ణునితోడన్‌ 
గీపెట్టయగ మింగెద నని, పాపపు రక్కసు(డు త్రోవం బడి యుండె నృపా! 468 


* “కృష్ణునితోపాటు గోపబాలురనూ ఆ దూడలనూ కూడా కలిపి ఇప్పటి కిప్పుడే మింగేస్తాను. వాళ్ళు 
గిల గిల లాడుతూ కొట్టుకోవాలి” అనుకుంటూ ఆ పాపిష్టి రాక్షసుడు దారిలో అలా నోరుతెరచి పడుకొని 
ఉండి పోయాడు. 


వ. ఆ సమయంబున. 469 


మ. “ఒక వన్యాజగరేంద్ర మల్లదె గిరీంద్రోత్సేధ మై దాన సా 
వక కీలా పరుష ప్రచండతర నిశ్వాసంబుతో ఘోర న 
హ్ని కరాళాతత జిహ్వతోడ మనలన్‌ హింసింప నీక్షించుచున్‌ 
వికటంబై పడిసాంగి యున్నది పురోనీథిం గనుంగొంటిరే? 470 


వ. అని యొండొరులకుం జూపుచు. 471 


* గోపబాలురు ఆ దారిన వస్తూ ఆ కొండచిలువను చూచారు. “అదిగో! ఒక అడవికొండచిలువ 
పర్వతమంత శరీరంతో పడుకొని ఉన్నది చూచారా? అగ్నిజ్యాలలతో తీక్షణమైన భయంకరమైన బుసలు 
కొడుతూ ఉన్నదిరా! ఆ చాచిన నాలుకలనుండికూడా దారుణమైన అగ్నిజ్వాలలు రేగుతున్నాయి చూచారా? 
మనలను చంపడానికి ఎదురుచూస్తూ మన ఎదుట దారిమధ్యలో భయంకరంగా పడుకొనిఉంది” అని 
ఒకరి కొకరు చూపించుకున్నారు. 

మ. బకునిం జంపిన కృష్ణు. డుండ మనకుం బామంచు. జింతింప నే 
టికి? రా పోదము దాటి, కాక యది కౌటిల్యంబుతో మంగుడున్‌ 
బకువెంటం జను గృష్టుచేతి ననుచుం బద్మాక్షు నీక్షించి యు 
త్సుకు లై చేతులు వ్రేసికొంచు నగుచున్‌ దుర్వారులై పోవంగన్‌. 472 


* కాని ఎవరూ భయపడలేదు. “బకాసురుని చంపిన కృష్ణుడు ఉండగా మనకు ఈ పాములంటే 
భయమేమిటి? రండర్రా దాటిపోదాము! కాదు వంకరబుద్దితో మనల నది [మింగితే బకాసురుని మాదిరిగానే 
అదీ కచ్చితంగా చచ్చిపోతుంది!” అనుకుంటూ కృష్ణునికేసి చూస్తూ గోపబాలకు లందరూ చేతులు పట్టుకుని 
నవ్వుకుంటూ ముందుకు సాగి పోయారు. వారిని వారించడం ఎవరికీ సాధ్యం కాదనిపించింది. 

వ. వారలం జూచి హరి దన మనంబున. 473 


ఉ. 'అర్భకు లెల్ల. బాము దివిజాంతకు( డౌట యెజుంగ, రక్కటా! 
నిర్భయులై యెదుర్కొనిరి నే. గల నంచు విమూఢు లంచు నా 
విర్భవదాగ్రహత్వమున వెన్తగులం దమలే(గ సిండుతో 
దుర్భర ఘోర సర్పఘన తుండ బిలాంతము( జొచ్చి రందటున్‌. 474 


a అప్పుడు కృష్ణుడిలా అనుకున్నాడు. “అయ్యో ! అర్భకులందరూ ఇది మామూలు పాము కాదనీ 
మహారాక్షసుడనీ తెలుసుకోలేదు. నేనున్నాననే మొండి ధైర్యంతో నిర్భయంగా దానిని ఎదుర్కొంటున్నారు.” 


కృష్ణునికి వెంటనే రాక్షసునిపై కోపం వచ్చింది. అతడు కూడా వారి వెనుకనే పాము నోటిలో ప్రవేశించాడు. 
బాలకు లందరూ తమ తమ లే(గల గుంపులతో సహా భయంకరమైన ఆ చిలువ నోటిలో (ప్రవేశించారు. 


వ. అ య్యవసరంబున. 475 


శా, వేల్పుల్‌ సూచి భయంబు నొంద [గ్రసనావేశంబుతో నుజ్వల 
త్కల్ఫాంతోజ్ఞలమాన జిహ్వ దహనాకారంబుతో మ్రైంగె న 
స్వల్పాహీంద్రము మాధవార్సిత మనోవ్యాపార సంచారులన్‌ 
స్వల్పాకారుల శిక్యభారుల( గుమారాభీరులన్‌ ధీరులన్‌. 476 
* అప్పుడు అఘాసురుడు వారందరినీ (మింగివేసే ఆవేశంతో నోరు ఒక్కసారిగా అప్పళించాడు. ప్రళయ 
కాలంలో భగ్గున జ్వలించే భయంకర జ్యాలలవలె మంటలు మండుతున్న తననాలుకలతో వారి నందరినీ 
నోటిలోనికి లాక్కుని (మింగివేశాడు. దేవతలందరూ ఆ మహాసర్పం వారిని (మింగివేయడం చూచి భయపడి 
పోయారు. ఆ గోపబాలకుల మనస్సులన్నీ ఎప్పుడూ కృష్ణుని చుట్టునే తిరుగుతూ ఉంటాయి. వారు శారీరకంగా 
బలవంతులు కారు, చిన్న పిల్లలు. తాము మోస్తున్న చిక్కములు కూడా వారికి బరువే! అయితే ఆ గోపకుమారులు 
కృష్ణునికి తమను తాము సమర్పించుకున్నారు. కనుక చాలా ధైర్యవంతులుగా ఉన్నారు. 


దశమ స్కంధము - పూర్వభాగము 101 
వ. ఇట్లు పెనుంబాముచేత మింగుడుపడు సంగడికాండ్రగమిం జూచి కృష్ణుండు. 477 


చ. “పడుచులు లే(గలుం గలసి పై కొని వత్తురు తొల్లి కృష్ణ! మా 
కొడుకు లదేల రా?” రనుచు గోపిక లెల్లను బల్కనే క్రియన్‌ 
నొడివెద? నేడు పన్నగము నోరికి వీరికి నొక్కలంకెగా 
నొడంబడ నేలచేసె? విధి యోడక సేయుగదయ్య క్రార్యముల్‌! 478 


* ఈ విధంగా ఆ భయంకర సర్పంచేత [మంగబడుతూ ఉన్న తన మిత్రులందరినీ చూచి కృష్ణుడు 
తనలో తాను ఇలా అనుకున్నాడు. 


నేను ఇంటికి వెళ్ళేసరికి గోపికలు ఎదురువస్తారు. “ఇంతవరకూ మా పిల్లలూ, లేగదూడలూ కలసి 
పరుగెత్తుకుంటూ ఇంటికి వచ్చేవారు. కృష్ణా! ఈ నాడు మా కొడుకులు రారేమి? ఏమయినారు?” అని 
అడుగుతారు. వారికి నేనేమని జవాబు చెప్పగలను? ఈ నాడు వీరిని లంకె తగిలించినట్టు పామునోటికి 
అప్పగించాడు బ్రహ్మదేవుడు. ఈ విధి ఎప్పుడూ ఇలాంటి క్రూరకృత్యాలే చేస్తాడేమి?” 

వ. అని తలపోసి, నిఖిలలోచనుండును, నిజాశితనిగ్రహ మోచనుండును నైన తమ్మికంటి, మింటితెరు 
వరులు మొణలిడ రక్కసు లుక్కుమిగుల వెక్కసంబగు నజగరంబయి యున్న యన్నర భోజను 
కుత్తుకకు( బొత్తుగొని మొత్తంబు వెంటనంటం జని తమ్ము నందజ( జిందణవందణ సేసి మ్రింగ 
నగ్గలించు నజగరంబు కంఠద్వారంబున సమీరంబు వెడలకుండ. దన శరీరంబు వెంచి గద్దన మిద్దె 
సణచి నట్టుండ. 479 


* కృష్ణుడు సర్వమూ చూడగలవాడు. అందరి చూపూ తానే అయిన వాడు. తనను ఆశ్రయించిన 
వారి కష్టాలను తొలగించేవాడు. తామరరేకుల వంటి కన్నులు గలవాడు. ఆ రాక్షసు డా మహాభయంకరుడు 
దేవతలు కూడా అతడు చేసిన పనికి భయపడి మొరపెట్టుకుంటున్నారు. రాక్షసులందరూ గర్వంతో మిడిసి 
పడసాగారు. అటువంటి ఈ రాక్షసుడు కొండచిలువ రూపంతో బాలకులను లేగదూడలను మింగుతూ 
ఉంటే కృష్ణుడు కూడా వారి వెనుకనే లోపలికి ప్రవేశించాడు. ఆ కొండచిలువ నాలుకలతో అందరినీ చిందర 
వందరచేసి కొద్దికొద్దిగా మింగడానికి ప్రయత్నించుతూ ఉంటే కృష్ణుడు కంఠద్యారం దగ్గరచేరి, తన శరీరాన్ని 
విపరీతంగా పెంచి, దిమ్మిసకొట్టినట్టు అక్కడ ఉండిపోయాడు. ఇక పాముకు ఊపిరివెళ్ళే దారిలేదు. 


క. ఊపిరి వెడలక కడుపున, వా పొదవిన( బాము ప్రాణవాతంబులు సం 
తాపించి శిరము వక్కలు, వాపికొనుచు వెడలి చనియె. బటు ఘోషముతోన్‌. 480 


* ఆ పాముకు ఊపిరి ఆడలేదు. లోపల చేరిన గాలి బయటికి వెళ్ళక కడుపు ఉబ్బసాగింది. ప్రాణ 
వాయువులు లోపల తుకతుక లాడిపోయినాయి. అవి వ్యాకోచించి చివరకు పాము తలను (ప్రక్కభాగా 
లను (బ్రద్దలు కొట్టుకుంటూ బయటికి వచ్చేశాయి. అలా శరీరం (బద్దలై ప్రాణవాయువులు బయటికి 
వస్తున్నప్పుడు పెద్దశబ్దం వెలువడింది. 

శా. (క్రూరవ్యాళ విశాల కుక్షిగతులన్‌ గోవత్ససంఘంబుతో( 
గారుణ్యామృ తవృష్టిచేత బ్రదుకంగా( జూచి వత్సంబులున్‌ 
వారుం దాను దదాస్యవీథి మగుడన్‌ వచ్చెన్‌ ఘనోన్ముక్తుండై 
తారానీకముతోడ నొప్పెస(గు నా తారేశుచందంబునన్‌. 481 


* క్రూరసర్పం కడుపులో దూరిపోయిన గోపబాలకులను లేగ దూడలతోసహా కృష్ణుడు తన కరుణ 
అనే అమృత వర్షంతో (బ్రతికించాడు. ఆ పాము నోటిలోనుంచి తాను, తనతోపాటు గోపబాలురు, 
లేగదూడలు కూడా బయటికి వస్తూ ఉంటే, ఆవరించిన మేఘాలు విరిసి పోగానే చంద్రుడు నక్షత్రాలతో 
బయటపడినట్టుగా ఉన్నది. 


ఆ. అమరనరులకొటణకు( గమలజాండం బెల్ల, బలి( దిరస్కరించి బలియు వడుగు 
గోపసుతులకొణకు( బాపపు( బెనుంబాము, గళము దూంటుగట్ట బలియకున్నె! 482 


* స్వార్థపరులై దేవతలకోసమై మంచివాడైన బలిచక్రవర్తిని ధిక్కరించి, బ్రహ్మాండమంతా ఆక్రమించిన 
వామనమూర్తి గదా విష్ణువు! అమాయకులైన గోపబాలకులకోసం పాపిష్టి పాముగొంతుక (బ్రద్దలై పగిలి 
పోయేటట్లు మేను పెంచి వ్యాపించడంలో ఆశ్చర్యమేముంది? 


ఉ. ఆ పెనుంబాము మేన నొక యద్భుతమైన వెలుంగు దిక్తటో 
ద్దీపకమై వడిన్‌ వెడలి దేవపథంబున( దేజరిల్లుచుం 
గ్రేపులు బాలురున్‌ బెదర( గృష్ణునిదేహము వచ్చి చొచ్చె నా 
పాప(డు సొచ్చి ప్రాణముల బాపిన యంతన శుద్ధ సత్వమై. 483 


* అప్పుడు ఆ మహాసర్పం శరీరం నుండి దిక్కులు వెలిగిపోయే అద్భుతమైన వెలుగు వేగంగా 
వెలువడి ఆకాశంలో వెలుగుతూ వచ్చి కృష్ణుని శరీరంలో (ప్రవేశించింది. అది చూచిన గోపబాలురు లేగలతో 
పాటు బెదరిపోయారు. అంతటి పాపిష్టి పామూ కృష్ణుని స్పర్శతో ప్రాణం విడవగానే శుద్దసత్త్వ మయం 

అయిపోయింది. 


క. తన రూ సాక మా తైనను, మనమున నిడికొనినం బాపమయు నైనను లో 
గొని చను హరి దను మింగిన, దనుజుని( గొనిపోవకున్నె తన లోపలికిన్‌? 484 


* శ్రీహరి రూపాన్ని ఒక్కమారైనా మనస్సులో నిల్పుకుంటే ఎంతటి పాపాత్ముడినైనా శ్రీహరి తనలోనికి 
స్వీకరిస్తాడు. అటువంటి తననే (మింగిన రాక్షసుని తనలోనికి స్వీకరించడంలో ఆశ్చర్య మేమున్నది? 


వ. తదవసరంబున,సురలు గుసుమవర్షంబులు గురియించిరి, రంభాదు లాడిరి, గంధర్వాదులు పాడిరి, 
మేఘంబులు మృదంగంబుల భంగి ఘోషించే, సిద్దగణంబులు “జయజయి భాషణంబులు భాషించి 
రంత. 485 

* అప్పుడు దేవతలు పూలవర్షం కురిపించారు. రంభ మొదలైన అప్పరసలు నాట్యం చేశారు. గంధర్వులు 
గానంచేశారు; మేఘాలు మృదంగాలవలె ధ్వనించాయి. సిద్దులు కృష్ణునికి జయజయధ్యానాలు పలికారు. 


శా ఆ వాద్యంబులు, నా మహాజయరవం, బా పాట లాయాటలుం 
దేవజ్యేష్టుండు పద్మజుండు విని ప్రీతిన్‌ భూమి కేతెంచి నే( 
డీ వత్సార్భకులన్‌ భుజంగపతి హింసింపంగ నీ బాలకుం 
డేవెంటన్‌ బ్రదికించె? మే, లనుచు నూహించెం గడున్‌ నివ్వెణన్‌. 486 


* దేవతలందరికీ పెద్దవాడైన (బ్రహ్మదేవుడు ఆ జయ జయ ధ్యానాలూ, ఆ వాద్యాలూ, పాటలూ 
విని, ఏదో లోకకల్యాణం జరిగినదని సంతోషంతో భూలోకానికి వచ్చాడు. “ఇంతటి మహాసర్పం లేగలను, 
బాలకులను చంపడానికి ప్రయత్నిస్తే, ఈ కుర్రవాడు వారి నెలా (బ్రతికించాడో! ఆశ్చర్యంగా ఉందే!”అని 
నివ్వెరపోయాడు. 


వ. అంత న య్యజగరచర్మంబు గొన్ని దివసంబుల కెండి పెద్ద కాలంబు గోపాలబాలురకుం గేళిబిలంబై 
యుండె, నిట్లు కౌమార విహారంబున నైదవయే(ట( గృష్ణుం డఘాసురునిం దెగం-జూచుటయు. దమ్ముం 
గాచుటయు, నాణన యే(టిదైన పౌగండవృత్తాంతం బని చిత్తంబులం గోపకుమారులు దలంచు చుందు 
రని చెప్పిన నప్పుడమిటే( డ ప్పరమయోగీంద్రున కిట్లనియె. 487 


* ఆ కొండచిలువ చర్మం కొన్నాళ్ళకు ఎండిపోయి, చాలకాలం పాటు గోపబాలురకు ఆటలాడుకొనే 
గుహలాగా పనికి వచ్చింది. ఈ విధంగా కృష్ణుడు కౌమారవయస్సులో అంటే ఐదవయేట అఘాసురుని 
సంహరించాడు. అయితే ఈ సన్నివేశం పౌగండ వయస్సులో అంటే ఆరుసంవత్సరాల వయస్సులో జరిగిందని 
గోపబాలకులు అనుకొన్నారు.” ఇలా శుకయోగి చెప్పగానే పరీక్షిత్తు ఇలా అన్నాడు. 


సీ. “అయిదేండ్లు కౌమార, మటమీ(ద నై దేండ్లు పౌగండ మనియెడు ప్రాయ మందు, 
నయిదేండ్ల వాడైన యబ్బాక్షుచరితంబు పౌగండ మని గోపబాలు రెల్ల 
దల(తు రంటివె? యెట్లు దలంతురు వారలు? నిరుడు సేసినపని నేటి దనంగ 
వచ్చునే? యిదినాకు వరుసతో నెటి(గింపు' మనవుడు యతిచంద్రుండైన శుకు(డు 


ఆ. యోగదృష్టిం జూచి యొక్కింత భావించి 'నినుము రాజనర్య! వినయధుర్య! 
పరమగుహ్య మనుచు( బల్కుదు రార్యులు, శిష్యజనుల కీవు సేయు తలపు. 488 


* “మహర్షీ! మొదటి ఐదేళ్ళ వయస్సును కౌమారము అంటారు. తరువాతి ఐదేళ్ళను పౌగండమని 
అంటారు. ఐదేళ్ళవాడైన కృష్ణునికథ పౌగండములో జరిగినకథ అని గోపబాలురు తలచుకుంటూ ఉన్నారని 
చెప్పావు. అదెలా సంభవం? వాళ్ళు అలా ఎలా అనుకోగలరు? నిరుడు చేసిన పని ఈ నాటిది అనుకోవడం 
ఎవరికైనా ఎలా సాధ్యం? ఇదేదో నాకు విపులంగా చెప్పు.” ఇలా పరీక్షిత్తు అడుగగానే శుకయోగి యోగదృష్టితో 

చూచి, కొంచెంసేపు ఆలోచించాడు. “మహారాజా! నీవు వినయంగా వేసే ప్రశ్నలు ముందు ముందు రాబోయే 
శిష్యులందరికీ ఎంతో మేలు చేకూరుస్తాయి. నీ తలపు పరమ రహస్యమైనదని పెద్దలు భావిస్తారు. 


క. ప్రియురాలినలని వార్తలు, ప్రియజనులకు నెల్ల ప్రొద్దు బ్రియ మగు భంగిన్‌ 
బియు(డగు హరిచరితంబులు, ప్రియభక్తుల కెల్లయెడల( బ్రియములు గావే! 489 


* ప్రియురాలిని గురించిన వార్తలు ఎప్పుడు చెప్పినా ప్రియులకు చాలా ఇష్టంగా ఉంటాయి. 
(ప్రియునికథలు పప్రియురాలికికూడ అంతేకదా! జీవులు అందరూ ప్రియురాళ్ళు. అయితే భగవంతుడు 
వారికి ప్రియుడైనవాడు. అతని కథలు ప్రియభక్తులకైతే మరీ ప్రియమైనవిగదా!” 


వ. అని పలికి యోగీంద్రుండు రాజేంద్రున కిట్లనియె. న ట్లఘానురు మొగంబు వలనం గడ చనిన 
లే(గల గోపకుమారులన్‌ బదికించి వారును దానునుం జని చని. 490 
* ఈ విధంగా పలికి శుకయోగి పరీక్షిత్తుతో ఇలా అన్నాడు. “అలా కృష్ణుడు చనిపోయారనుకున్న 
లేగలను, గోపకుమారులను అఘాసురుని బారినుంచి బ్రతికించాడు. వారితో పాటు తానుకూడ ముందుకు 
సాగిపోయాడు. 
మ. కనియెం గృష్షుండు సాధునీరము మహాగంభీరముం బద్మ కో 
కనదాస్వాద వినోద మోదమదభృంగ ద్వంద్వ రుంకారమున్‌ 
ఘనకల్లోల లతావితాన విహరత్కాదంబ కోలాహల 
స్వనవిస్సారము మందవాయుజకణాసారంబు( గాసారమున్‌. 491 


* అలా వెళ్లిన కృష్ణుడు ఒక కొలనును చూచాడు. అది స్వచ్చమైన నీటితో నిండి ఉన్నది. ఎంతో 
లోతైనది. పద్మాలు, ఎర్రకలువలు ఆ చెరువులో వికసించి ఉండగా, వాటి సుగంధాలకు ఆనందించి మదించిన 
తుమ్మెదల జంటలు రుంకారం చేస్తూ ఆ పూవులపైననే తిరుగుతున్నాయి. ఆ కొలనిలో నీటి అలల 
మధ్యగా హంసలు ఈదులాడుతూ కోలాహలం చేస్తూ ఉంటే ఆ ధ్వని చెవుల పండువుగా వినవస్తూ ఉంది. 
చల్లని పిల్లగాలికి నీటి తుంపురులు ఎగురుతూ కొలనినిండా వ్యాపించి కనిపిస్తున్నాయి. 


-: గోపాలబాలురు కృష్ణునితో గూడి చల్లు లారగించుట :- 


వ. కని తమ్మికంటి తమ్ముల యింటి సొబగునకు నిచ్చ మెచ్చుచు. జెచ్చెర గాలి నోలిం గదలెడు 
కరళ్లతుంపురుల జల్లు పెల్లున నొడళ్లు గగురుపొడువ( గొలంకు( గెలంకుల( గాయపండుల గొలల 
వ్రేంగున వీ(గి పట్టు గల చెట్టుదుటుము నీడల నొప్పుచున్న యిసుక తిప్పల విప్పు సూచి వేడుక 
పిచ్చలింప నెచ్చెలుల కిట్లనియె. 492 


* ఆ కొలనును చూచిన కృష్ణుడు తామరపూలతో నిండిన దాని అందానికి చాలా ఆనందించాడు. 
చెరువులోని నీరు గాలికి కెరటాలుగా లేచి మరోదిక్కునుండి వచ్చిన మరో గాలితెరకు చెదరిపోయింది నీటి 
తుంపురులు ఆ గాలితెరతో పాటు వచ్చి జల్లులాగా తాకగానే ఒళ్ళు గగుర్చొడుస్తున్నది. ఆ కొలను ఒడ్డున 

ఎన్నో ఫలవృక్షా లున్నాయి. కాయలు పండ్లు గుత్తులు గుత్తులుగా (వ్రేలాడుతూ ఉంటే ఆ చెట్టు ఆ బరువుకు 
ఊగిపోతున్నా, బలంగానే నిలబడి ఉన్నాయి. అలాంటి చెట్ల గుంపుల నీడలలో విశాలమైన ఇసుక తిన్నెలను 
చూడగానే కృష్ణునిలో ఉత్సాహం చెలరేగింది. అతడు స్నేహితులతో ఇలా అన్నాడు. 


శా “ఎండన్‌ 'మ్రగ్గితి రాకటం బడితి రిం కేలా విలంబింప(గా 
రం డో బాలకులార! చల్లి గుడువన్‌ రమ్యస్థలం బిక్క డీ 
దండన్‌ లే(గలు నీరు ద్రావి యిర వందం బచ్చికల్‌ మేయుచుం 
దండం బై విహరించుచుండంగ నమందప్రీతి భక్షింతమే! 493 


* “మిత్రులారా! ఇప్పటికే ఎండలో (మ్రగ్గిపోయారు; ఆకలితో నక నకలాడుతున్నారు. ఇంకా ఆలస్యం 
దేనికి? చల్చులు తినడానికి అనువైన అందమైన చోటు ఇది. లేగదూడల మందలు ఈ కొలనిలో నీరు 
త్రాగి, ఈ ప్రక్కనే ఉన్న పచ్చిక బయళ్ళలో స్వేచ్చగా మేస్తూ విహరిస్తూ ఉంటాయి. మనం హాయిగా 
చల్చులు ఆరగించుదామా?” 


వ. అనిన “నగు(గాకొయని వత్సంబుల నుత్సాహంబున నిర్మలంబులగు జలంబులు [ద్రావించి, పచ్చికల 
మొల్లంబులు గల పల్లంబుల నిలిపి చొక్కంబులగు చల్లుల చిక్కంబులు సక్కడించి. 494 


* కృష్ణుడిలా అనగానే గోపబాలకు లందరూ “అలాగే” అన్నారు. లేగదూడలకు నిర్మలమైన నీటిని 


త్రాగించి, చిక్కని పచ్చిక బయళ్ళలో మేతకు వదలిపెట్టారు. నోరూరించే చల్చులును చిక్కములనుంచి 
బయటికి తీశారు. 


మ. జలజాంతస్థ్రితకర్ణికం దిరిగిరా సంఘంబులై యున్న టే 
కుల చందంబున. గృష్ణునిం దిరిగిరా. గూర్చుండి వీక్షించుచున్‌ 
శిలలుం బల్లనముల్‌ దృణంబులు లతల్‌ చిక్కంబులున్‌ బువ్వు లా 
కులు కంచంబులుగా భుజించి రచటన్‌ గోపార్భకుల్‌ భూవరా! 495 


స తామరపువ్వులో మధ్యఉన్న కర్షికచుట్టూ వరుసలు వరుసలుగా రేకులు పరుచుకుని ఉంటాయి. 
అలాగే కృష్ణుడు కర్లికలాగా మధ్యన కూర్చుని ఉండగా గోపబాలు రందరూ చుట్టూ రేకుల్లాగా సర్దుకుని 
కూర్చున్నారు. అందరూ కృష్ణుల్లే చూస్తున్నారు. వారికి కంచాలు అంటూ వేరే ఏమీ లేవు. విశాలమైన రాతి 
పలకులు, లేత తామర ఆకులు; వెడల్పైన గడ్డిపోచలతోను, తీగెలతోను, పొడుగాటి పొన్నపూలవంటి 
పూవులతోను అల్లిన చదరలు; తోడ తెచ్చుకున్న చిక్కాలు; చెట్లు ఆకులు - వీటినే కంచాలుగా ఉపయోగించు 
కొని గోపాలబాలకులు చక్కగా చల్టులు ఆరగించారు. 


సీ. మాటిమాటికి వ్రేలు మడిచి యూరించుచు నూరు(గాయలు దినుచుండు నొక్కం 


డొకని కంచములోని దొడిసి చయ్యన (మ్రింగి “చూడు లే” దని నోరు సూపు నొక్కం 

డేగు రార్లుర చల్లు లెలిమి. బన్నిద మాడి కూర్కొని కూర్కొని కుడుచు నొక్క 
డిన్ని యుండగ బంచి యిడుట నెచ్చలితన మనుచు బంతెనగుండు లాడు నొకండు, 


ఆ. కృష్ణు. జూడు మనుచు. గికురించి పరుమోల, మేలి భక్ష్యరాశి మెస(గు నొక(డు 
నవ్వు నొక(డు, సఖుల నవ్వించు నొక్కండు, ముచ్చటాడు నొకడు, మురియు నొకండు. 496 


* ద్రేళ్ళమధ్యలో ఊరుగాయ ముక్కలు ఇరికించుకుని మాటి మాటికీ ప్రక్కవాడిని ఊరిస్తూ తింటున్నా 
డొక గోపబాలుడు. మరొకడు ప్రక్కవాని కంచంలోనిది గభాలున లాక్కుని (మింగివేసి, వాడు చూడవచ్చేసరికి 
'ఏదీ ఏమీ లేదే? అని తన నోరు చూపించాడు. మరొకడు పందెంవేసి, ఐదారుమంది తినే చల్లిని నోట కూరు 
కుని కూరుకుని తింటున్నాడు. “ఒరే ! ఇన్ని పదార్థాలున్నాయి, స్నేహమంటే ఒకరి దొకరికి పంచి యివ్యాలట్రా!” 
అంటూ ఒక్కొక్కరి కంచంలోనిది ఒక్కొక్కటి తీసుకుంటూ 'బంతెనగుండ్లు' అనే ఆట ఆడుతున్నాడు మరొకడు. 
“ఒరే! కృష్ణుడు ఎలా నవ్వుతున్నాడో చూడు!” అంటూ మాయచేసి, మిత్రుని ముందున్న మధురపదార్థాలు 
తినేస్తున్నాడు వేరొకడు. ఒకడు నవ్వుతున్నాడు. మరొకడు తాను నవ్వకుండా (ప్రక్కవారిని నవ్విస్తున్నాడు. 
ఇంకొకడు ముచ్చటలు చెబుతున్నాడు. వేరొకడు అవి వింటూ మురిసి పోతున్నాడు. 


వ. అ య్యవసరంబున. 497 


సీ, కడుపున దిండుగా( గట్టిన వలువలో, లాలిత వంశనాళంబు( జొనిపి 
విమల శృంగంబును వేత్రదండంబును జాటీ రానీక డాచంక నిటికి 
మీగడ పెరుగుతో మేళవించిన చల్లి ముద్ద డాపలిచేత మొనయ నునిచి 
చెలరే(గ కొసరి తెచ్చిన యూరుగాయలు వవ్రేళ్ల సందులయందు వెలయ నిటికి 


ఆ. సంగడీల నడుమ జక్క(గ( గూర్చుండి, నర్మభాషణముల నగవు నెజపి 
యాగభోక్త కృష్ణు. డమరులు వెజంగంద, శైశవంబు మెజసి చల్లి గుడిచె. 498 


* అప్పుడు కృష్ణుడు నడుము చుట్టూ దట్టీ కట్టుకొని దానిలో తన వేణువును ఏటవాలుగా దూర్చాడు. 
కొమ్ము బూరా, చేతి కర్ర ఈ రెండింటినీ జారిపోకుండా ఎడమచంకలో ఇరికించి పట్టుకున్నాడు. మీగడ 
పెరుగుతో కలసిన చల్లిముద్ద ఎడమచేతిలో పట్టుకున్నాడు. ఇంటివద్ద అల్లరిచేసి, కొసరికొసరి కట్టించుకొని 
వచ్చిన ఊరుగాయ ముక్కలను కుడిచేతి (వ్రేళ్ళసందులో ఇరికించి పట్టుకున్నాడు. స్నేహితులకు సరిగా నట్ట 
నడుమ చక్కగా కూర్చున్నాడు. ఛలోక్తులతో వారినందరిని నవ్విస్తూ ఉన్నాడు. అతడు సర్వ యజ్ఞాలలోను 
యజ్ఞఫలాన్ని భుజించే శ్రీహరి గదా! అటువంటివాడు బాల్యక్రీడలతో చెలరేగుతూ అలా కూర్చుండి చల్లి 
ఆరగిస్తూ ఉంటే దేవతలందరూ నివ్వెరపోయి నోళ్ళు తెరచుకొని చూస్తున్నారు. 


వ. ఇట్లు కృష్ణసహితు లయిన గోపకుమారులు చల్లులు గుడుచు నెడ( గ్రేపులు మేపులకుం జొచ్చి పచ్చనిగణికి 
జొంపంబుల గుంపుల కుటికి, లంపులు మేయుచు, ఘోరంబగు నరణ్యంబు నడుమ దోరంబగు 
దూరంబు సనిన, వానిం గానక వెణచుచున్న గోపడింభకులకు నంభోజనయనుం డిట్లనియె. 499 

* ఈవిధంగా ఇక్కడ కృష్ణునితోపాటు గోపకుమారులు చల్టులు ఆరగిస్తూ ఉండగా అక్కడ లేగదూడలు 
పచ్చిక మేస్తున్నాయి. పచ్చని పచ్చికలున్న గుబుర్లలోనికి జొరబడి, దొంగమేతలు మేస్తూ, భయంకర మైన 
అరణ్యంలో చాలాదూరం వెళ్ళిపోయాయి. గోపబాలకులు భోజనాలు చేస్తూ లేగలకోసం చూస్తే అవి కనిపించ 
లేదు. వారు కంగారు పడుతూ ఉంటే కృష్ణుడిలా అన్నాడు. 


మ. విను. డో బాలకులార! క్రేపు లటనీనీథిన్‌ మహాదూరముం 
జనియెం గోమల ఘాసఖాదన రతోత్సాహంబుతో నెందు. బో 
యెనొ యే మయ్యెనొ క్రూరజంతువులచే నే యాపదం బొందెనో? 
కని తెత్తుం! గుడువుండు చల్లి. గొణంతల్‌ గా కుండ మీ రందణున్‌? 500 


* “మిత్రులారా! మన లేగదూడలు లేత పచ్చికల మేతలలో లీనమై ఉత్సాహంతో అడవిలో 
చాలాదూరం వెళ్ళిపోయినట్టున్నాయి. ఎక్కడికి వెళ్ళాయో, ఏమైపోయినాయో? ఏక్రూరజంతువులకైనా చిక్కి 
ఆపదలో పడినాయో ఏమిటో? నేను వెదకి తెస్తాను. మీరు కంగారు పడకుండా చల్టులు ఆరగిస్తూ ఉండండి.” 


-: బ్రహ్మ గోవత్సములను గోపబాలకులను నంతర్జానంబు సేయుట :- 
వ. అని చెప్పి. 501 


శా, కర్ణాలంబిత కాకపక్షములతో గైైవేయహారాళితో 
స్వర్ణ భ్రాజిత వేత్రదండకముతో సత్సింఛదామంబుతో( 
బూర్గోత్సాహముతో ధృతాన్న కబళోత్సుల్లాబ్ద హస్తంబుతో 
దూర్లత్వంబున నేగె లేగలకునై దూరాటనవీవీథికిన్‌. 502 


* ఈ విధంగా చెప్పి, కృష్ణుడు బయలుదేరాడు. జులపాల జుట్టు చెవులవరకూ (వ్రేలాడుతూ ఉన్నది. 
మెడలో హారాలు మెరుస్తున్నాయి. బంగారంలా మెరుస్తున్న వెదురుకర్ర చేతిలో ఉంది. తలపై చక్కని 
నెమలిఫించము కన్నుల పండువుగా కదులుతున్నది. పట్టుకుని ఉన్న అన్నపు ముద్ద ఎర్రని అరచేతిలో 
తెల్లగా మెరుస్తున్నది. ఈ విధంగా ఉత్సాహం నిండిన కృష్ణుడు, లేగదూడలను వెదకడానికి చాల వేగంగా 
అడవిలో ఎంతో దూరం వెల్లిపోయాడు. 


వ. ఇ ట్లేగుచు. 503 


క. ఇచ్చో. బచ్చిక మేసిన, విచ్చో. ద్రావినవి తోయ, మేగిన విచ్చో, 
నిచ్చోట మంద గొన్నవి, యిచ్చోం బాసినవి జాడ యిదె యిదె యనుచున్‌. 504 


* అలా వెడుతూ కృష్ణుడు లేగల జాడలు కనిపెట్టాడు. “ఇవిగో! ఇక్కడ పచ్చిక మేశాయి; ఇక్కడ నీరు 


(త్రాగాయి; ఇదిగో ఇక్కడ మళ్ళీ బయలుదేరాయి; ఇక్కడ ఒక్కచోటికి మందగా చేరాయి; ఇదిగో! ఇక్కడనుంచి 
మంద విడిపోయింది”. 

క. కంజదళాక్షుండు వెదకెను, గొంజక లేంగల నపార గురుత్సణ వనికా 
పుంజంబుల భీకర మృగ, కుంజంబుల( దరుల గిరుల. గొల(కుల నదులన్‌. 505 


* ఇలా కృష్ణుడు వెనుకాడకుండా లేగలను వెదుకసాగాడు. దట్టమైన అడవిలో పచ్చిక గుబురులలోనూ, 
భయంకర మృగాలుండే చెట్ల గుంపులలోనూ, చెట్లవెనుకా, పర్వతాల పైనా, కొలనులచెంతా, నదుల దగ్గరా 
అంతటా వెదికాడు. 


వ. అంత. 506 


శా బాలుం డయ్యు నితం డఘాసురుండు (ద్రుంపన్‌ బాలురం గ్రేపులన్‌ 
ఏలీలన్‌ బ్రదికించెనొక్కొ? భువి నూహింపం గడుం జోద్య నుం 
చాలో నంబుజసంభవుండు సని మాయాబాలు శుంభద్బలం 
బాలోకింప( దలంచి డా(చె నొకచో నాలే/గలన్‌ బాలురన్‌ 507 


* అప్పుడు భూమికి దిగివచ్చిన (బ్రహ్మదేవుడు ఇదంతా చూచి ఇలా అనుకున్నాడు. “ఇతడు పసిబాలుడు 
గదా! అఘాసురుడు (మ్రింగి వేసిన గోపబాలురను, లేగలను ఎలా రక్షించగలిగాడు! ఇది ఈ భూలోకంలోచాల 
ఆశ్చర్యకరమైన విషయమే!” అనుకున్నాడు. కృష్ణుడు అటువెళ్ళిన సమయం చూచి ఈ మాయాబాలుని 
మహాశక్తి ఎలాంటిదో పరీక్షచేసి చూద్దా మనుకున్నాడు బ్రహ్మయ్య. ఇటు అడవిలోని లేగలనూ అటు భోజనాలు 
చేస్తున్న బాలురనూ ఒక రహస్య ప్రదేశంలో దాచి వేశాడు. 


న. ఆ సమయంబున దూడలు వోయిన జాడ యెజుంగక, తప్పి య ప్పద్మలోచనుం డెప్పటి కొలంకు 
కడకు వచ్చి, యచ్చోట నెచ్చెలులం గానక వారిం జీరి, లేకుండుట నిశ్చయించి గోవిందుండు విశ్వ 
విదుండు గావున నిది విరించి మొజుం గని యెజీంగి తిరిగి పోవుచు. 508 


* అప్పుడు కృష్ణుడు దూడల జాడలు కనబడక తిరిగి కొలను వద్దకు వచ్చాడు. అక్కడ 
గోపబాలురుకూడా ఆయనకు కనుపించలేదు. ఇక్కడ ఏదో మాయ జరిగిందని నిశ్చయించుకున్నాడు. 
కృష్ణుడు విశ్వంలోని రహస్యాలన్నీ ఎరిగినవాడు. ఇది బ్రహ్మదేవుని మోసమని (గ్రహించాడు. వెంటనే గిరుక్కున 
వెనుదిరిగాడు. 

శా వంచింపం బనిలేదు బ్రహ్మ కిచటన్‌ వత్సంబులన్‌ బాలురన్‌ 

వంచించెం గను(బ్రామి, తన్ను మరలన్‌ వంచించు టాశ్చర్యమే? 
వంచింపన్‌ మనకేల! తెచ్చుటకునై వల్దంచు బ్రహ్మాండము 
ల్వంచింపన్‌ మరలింప నేర్చు హరి లీలన్‌ మందహాసాస్యు.దై. 509 


* ఈ మా బాలురను మా లేగదూడలను వంచనచేసి మాయం చేయవలసిన అవసరం (బ్రహ్మకు 
ఏమీ లేదు. అయినా నా కన్ను గప్పి మోసం చేశాడు. అతణ్ణి తిరిగి మోసం చేయడం నాకు పెద్ద కష్టమైన 

విషయం కాదు. ఐనా వారిని తిరిగి తీసుకొని రావడానికిగాను అతల్లి వంచించడం మనకెందుకు? వద్దులే? 
అంటూ పెదవులపై చిరునవ్వులు చిందించాడు. ఈ బ్రహ్మాండాలనే వంచించడం, మరలించడం అనే విద్యలు 
తెలిసినవాడుగదా శ్రీహరి! 


క. గోపాలసుతులు లే రని, గోపికలకు. జెప్పనేల? గోసాలకులున్‌ 
గోపికలు నలర బాలుర, క్రేపులరూపముల నే జరించెద ననుచున్‌. 510 


* “ఇంటికి తిరిగివెళ్లి మీ పిల్లలు లేరమ్మా అని గోపికలకు చెప్పడం దేనికి? నేనే గోపబాలుర 
రూపాలలోనూ, గోవత్సాల రూపాలలోనూ సంచరిస్తాను. గోపికలు, గోపకులు కూడా ఎప్పటిలాగే చాల 
సంతోషిస్తారు.”. 


మ. కరముల్‌ పాదములున్‌ శిరంబు లనలగ్నంబుల్‌ ముఖంబుల్‌ భుజాం 
తరముల్‌ ముక్కులు. గన్నులున్‌ శ్రనణముల్‌ దంతాదులున్‌ దండ కాం 
బర స్రగ్వేణు విషాణ భూషణ వయో భాషా గుణాఖ్యాన త 
త్సరతల్‌ వీడ్వడకుండ దాల్చి విభు( డా వత్సార్భకాకారముల్‌. 511 


స్‌ ఇలా అనుకున్న కృష్ణుడు ఆ యా లేగదూడల ఆకారాలు, ఆ యా గోపబాలుర ఆకారాలు తానే 
ధరించాడు. చేతులు, కాళ్ళు, తలలు, నడుములు, ముఖాలు, భుజాలు, వక్షస్త్రలాలు, ముక్కులు, కన్నులు, 
చెవులు, దంతాలు, మొదలైనవి అన్నీ అచ్చం ఆ యా బాలుర పోలికల్లోనే ఉన్నాయి. అంతేకాకుండా ఆ 
యా బాలురు ధరించే చేతికర్రలు, వస్త్రాలు, దండలు, వేణువులు, కొమ్ముబూరాలు, ఆభరణాలు, వారి 
వయస్సులు, గుణాలు, మాట్టాడడంలోని విచిత్రమైన యాసలు- ఏ ఒక్కటీ వదలకుండా ఆయా బాలుర, 
లేగల ఆకారాలు అన్నీ తానే ధరించాడు. ఈశ్వరుడైన శ్రీహరిగదా అతడు! 


క. రూపంబు లెల్ల నగు బహు, రూపకు( డిటు బాలవత్సరూపంబులతో 
నే పారు టేమి చోద్యము?, రూపింపంగ నతని కితరరూపము గలదే? 512 


* ఈ జగన్నాటకంలో అందరి రూపాలూ ధరించే అంతర్యామి స్వరూపుడు గోపాలకృష్ణుడు. ఆ 
మహానటుడు ఇలా బాలుర, లేగల రూపాలు ధరించడం ఏమి ఆశ్చర్యం? ఏ రూపంలోనైనా ఉన్నవాడు 
అతడే. జాగ్రత్తగా గమనిస్తే అతనికి ఈ అంతర్యామి రూపం కాక వేరే రూపం లేదు గదా! 


క. మరలుపు మనియెడు కర్తయు, మరలించు కుమారకులును మరలెడి క్రేపుల్‌, 
సరికింప దాన యై హరి, మరలం జనె లీలతోడ మందకు నధిపా! 513 


* “ఇక లేగలను ఇళ్ళకు మళ్ళించండి” అని చెబుతున్న కృష్ణుడూ, మరలించే గోపబాలురూ, 
మరలింపబడే లేగదూడలూ అన్ని తానే అయి ఆ లీలా గోపాలబాలుడు తమ గోకులానికి తిరిగి బయలు 
దేరాడు. 

వ. ఇట్లు బాలనత్సరూపంబులతో విహరించుచు మందకు వచ్చి వారివారి దొడ్ల నభయ్యై వత్సంబుల 
ముందణికందువల నిలిపి, తత్తద్బాలరూపంబుల నందటణే గృహంబులం బ్రవేశించి వేణునాదంబులు 
సేసిన, 514 


* ఈవిధంగా బాలుర, లేగల రూపాలతో విహరిస్తూ గోకులానికి తిరిగివచ్చి, వారి వారి దొడ్డలో 
లేగలను ఆ యా స్టానాలలో కట్టివేసి, ఆ బాలకుల రూపంలో ఆ యా ఇండ్లలో ప్రవేశించి, వారి వారి వేణు 
వుల ద్వారా వేణునాదం చేశాడు. 


చ. కొడుకుల వేణునాదములు గొబ్బున వీనులకుం బ్రియంబు లై 
ముడివడ లేచి యెత్తికొని మూర్కొని తల్లులు గౌంగిలించుచుం 
జడిగొన( జేపు వచ్చి తమచన్నులయందు సుధాసమంబు లై 
వెడలెడి పాలు నింగుకొను వేడుక నిచ్చిరి తత్సుతాళికిన్‌. 515 


* గీపబాలకుల తల్లులు కొడుకుల వేణునాదాలు విన్నారు. అవి వీనుల విందుగా వినిపించి వారి 
మనస్సులను పరవశింపజేశాయి. ఆ తల్లులు వెంటనే లేచి, కుమారులను కౌగిలించుకొని, శిరస్సులను 
మూర్కొన్నారు. వారికి పాలిండ్లలో పాలు ఉవ్వెత్తుగా చేపువచ్చాయి. గోపికలు అమృతంతో సమానమైన 
ఆ పాలు నిండైన (ప్రేమతో కొడుకులకు ([త్రాగించారు. 


వ. మజీయు దల్టు లుల్లంబుల( బెల్టుగ వెల్లిగొను వేడుకలం దమనందనులకు నలుంగు లిడి, మజ్జి 
నంబులు గావించి, గందంబు లలంది తొడవులు దొడిగి నిటలతటంబుల రక్షాతిలకంబులు వెట్టి, 
సకలపదార్ధ సంసన్నంబు అయిన యన్నంబు లొసంగి సన్నములు గాని మన్ననలు సేసిరి. 516 


* ఆ తల్లుల హృదయాలు ఆనందంతో పరవళ్ళు త్రొక్కాయి. వారు ఎంతో వేడుకతో కొడుకులకు 
నలుగు పెట్టి తలంటి స్నానం చేయించారు. గంధాలు పూశారు. చక్కని ఆభరణాలు అలంకరించారు. నుదుటిపై 
రక్షాతిలకాలు పెట్టారు. అన్నిరకాల పదార్థాలతోను భోజనాలు పెట్టారు. ఎంతో (ప్రేమతో వారిని ఆదరించారు. 


క. ఏ తల్లుల కే బాలకు, లే తెజంగున దిరిగి ప్రీతి యెసంగింతురు ము 
న్నా తల్లుల కా బాలకు, లా తెణ(గున6 బీతి జేసి రవనీనాథా! 517 


* ఇంతకు ముందు ఏబాలకులు ఏ తల్లులకు ఏ యే విధాలుగా ఆనందం కలిగించేవారో, ఇప్పుడూ 
అలాగే ఆ బాలకులు ఆ తల్లులకు అదే విధమైన ఆనందం కలిగించారు. 


వ. ఆ సమయంబున. 518 


ఉ. పాయని వేడ్కతో నునికిపట్టులకుం జని గోవులెల్ల నం 
బే యని చీరి హుమ్మనుచు. బేరిచి మూర్కొని పంచితిల్లి సె 
ల్లై యతిరేకమై పాదుంగులం దెడలేక స్రవించుచున్న పా 
లాయెడ నాకుచున్‌ సుముఖలై యొసల౮ాౌన్‌ నిజవత్సకోటికిన్‌. 519 

* ఆ సమయంలో దొడ్ల్డలో ఉన్న ఆవులు తమదూడలను చూడగనే 'అంబే' అంటూ బిడ్డలను కేకవేసి 
పిలిచాయి. హుమ్మంటూ దూడలను వాసన చూచి, ఆనందంతో కొంచెం మూత్రం విడిచాయి. ప్రేమతో 
దూడలను నాకుతూ పొదుగులనుండి కోకొల్లలుగా కురుస్తున్న పాలను లేగదూడలకు (త్రాగించాయి. 


క. వ్రేతలకును గోవులకును, మాతృత్వము సాల గలిగె మణి మాధవు సై 
మాత లని హరియు నిర్మల, కౌతూహల మొప్ప ందిరిగె( గడు బాల్యమునన్‌. 520 


* గోపికలకు గోవులకు కూడ తమ తమ బిడ్డల రూపంలో ఉన్న కృష్ణునిపై మాతృప్రేమ ఎంతో 


కలిగింది. శ్రీహరికూడా వారిని తల్లులు అంటూ ఎంతో స్వచ్చమైన (ప్రేమతో పసిపిల్లవాడుగా వారిమధ్య 
౧ ౧ 
(ప్రవర్తించాడు. 


ఆ. ఘోషజనుల కెల్ల గుజ్దలపై వేడ్క, పూంటపూంట కెలమి( బొటకరించె 
నిచ్చ క్రొత్త యగుచు నీరజాక్షునిమీ(ద, వేడ్క( దమకు దొల్లి వెలసినట్లు. 521 


* ఈ గోపబాలురపైన గోకులంలోని జనులందరికీ రోజురోజుకీ ప్రేమలు చిగుళ్లు తొడిగాయి. ఏ 
రోజు కారోజు (క్రొత్తగానే ఉండేది ఆ (ప్రేమ. బాల కృష్ణునిపైన కూడా వారికి పూర్వంలాగే రోజు రోజుకూ 
(ప్రేమలు (క్రొత్త చిగుళ్ళు తొడుగుతూ ఉండేవి. 


వ. ఇట్లు కృష్ణుండు బాలవత్సరూపంబులు దాల్చి తన్ను. దాన రక్షించుకొనుచు, మందను వనంబున 
నమందమహిమంబున నొక్కయేండు క్రీడించె. నా యేంటికి నై దాణు దినంబులు కడమవడి యుండ 
నం దొక్కనా(డు బలభద్రుండును, దానును వనంబునకుం జని మందచేరువ లే(గల మేప నతి దూరంబున 
గోవర్దన శైలశిఖరంబున ఘాసంబులు గ్రాసంబులు గొనుచున్న గోవు లా లేగలం గని. 522 


* ఈ విధంగా బాలకృష్ణుడు బాలుర రూపాలూ, లేగల రూపాలూ తానే ధరించి, ఇందరి రూపాలలోనూ 
ఉన్న తననుతాను రక్షించు కొంటూ, ఆ బృందావనంలో ఉన్న గోకులంలో మహా మహిమతో ఒక్క యేడాది 
పాటు ఆడుకున్నాడు. ఒక ఏడాదికి ఐదారు రోజులు తక్కువగా ఉన్నదనగా ఒకనాడు తాను, బలరాముడు 
అడవికి వెళ్ళి మందకు దగ్గరగా లేగదూడలను మేపుతున్నారు. ఆ (ప్రదేశానికి చాలాదూరంగా గోవర్హనపర్వత 
శిఖరంపై గోపకులు ఆవులను మేపుతున్నాడు. ఆ ఆవులు ఈ దూడలను చూచాయి. 


చ. ముదమున హుంకరించుచును, మూంపులపై మెడ లెత్తి చాయచుం 
బదములు నాల్గు రెండయిన బాగునం గూడంగ6 బెట్టి దాటుచున్‌ 
వదనములన్‌ విశాలతర వాలములన్‌ వడి నెత్తిపాణి యా 
మొదవులు సన్నులం గుడిసె మూంతుల (మ్రింగెడిభంగి నాకుచున్‌. 523 


* ఆవులు ఆనందంతో ఒక్కసారిగా హుంకారం చేశాయి. మూపుల పైదాకా మెడలు ఎత్తి చాచి, 
నాలుగుకాళ్ళూ రెండుకాళ్ళుగా కనిపించేటంత వేగంగా చెంగుచెంగున దాట్లు వేస్తూ పరుగెత్తాయి. తోకలు 

విశాలంగా ముఖాలపై దాకా వచ్చేటట్టు ఎత్తి, వేగంగా లేగదూడలవద్దకు పరుగెత్తుకుంటూ వచ్చాయి. 
లేగలమూతులను (మైంగివేస్తాయా అన్నంత అ(త్రంగా నాకుతూ, ఆ ఆవులు లేగలకు కడుపులనిండా పాలు 
కుడిపాయి. 


వ. అంత గోపకులు గోవుల వారింప నలవి గాక, దిగ్గన నలుకతోడి సిగ్గు లగ్గలంబుగ దుర్గమ మార్గంబున 
వానివెంట నంటి వచ్చి లే/గల మేపుచున్న కొడుకులం గని. 524 


* ఆ ఆవులను ఆపుచేయడం గోపకులకు సాధ్యం కాలేదు. ఇంత వరకు ఎప్పుడూ తమ మాటలను 
ఆవులు ధిక్కరించలేదు. వారికి కోపంతో పాటు సిగ్గుకూడా ముంచుకు వచ్చింది. ఆవుల వెనుకనే తుప్పలలో 
నుంచి, బండలపై నుంచి కష్టమైన దారులలో పరుగెత్తుకుని వచ్చారు. అక్కడ లేగలను మేపుతున్న తమ 
బిడ్డలను చూచారు. వారు కోపాలు సిగ్గులు అన్నీ మరచిపోయారు. 


ఉ. అయ్యల. గంటి మంచు. బులకాంకురముల్‌ వెలయంగ( గుజ్జలం 
జయ్యన డాసి యెత్తుకొని సంతస మందుచు గౌంగిలించి తా 
రయ్యెడ నౌందలల్‌ మనము లారంగ మూర్కొని ముద్దు సేయుచున్‌ 
దయ్య మెలుంగు, గోపకులు దద్దయు నుబ్బిరి నిబ్బరంబుగన్‌. 525 


* “మా చిన్ననాన్నలను చూడగలిగాము” అంటూ బిడ్డల వద్దకు చేరి, వారిని ఎత్తుకున్నారు. ఒడలంతా 
పులకలెత్తుతూ ఉండగా, సంతోషంతో కౌగిలించుకుని, తలలను మూర్కొని ముద్దుచేశారు. ఆ బిడ్డలలో 
ఉన్న దైవాన్ని తెలుసుకున్నారా అన్నట్లు ఎంతో సంతోషంతో పొంగిపోయినారు. అది పాలపొంగువంటిది 
కాదు; స్థిరత్వం కూడా ఉన్నపాంగు అది. 


వ. ఇట్లు బాలకాలింగనంబుల నానందబాప్ప పూరితనయనులై గోపకులు గోవుల మరలించుకొని 
తలంగి చన వారలం జూచి బలభద్రుండు దనలో నిట్లని తలంచిె. 526 


* ఇలా కుమారులను కౌగిలించుకొని, ఆనందబాష్పాలు నిండిన కన్నులతో గోపకులు చివరికి 
కుమారులను వదలిపెట్టి, గోవులను మళ్ళించుకొని దూరంగా వెళ్లిపోయారు. వారిని చూచి బలరాముడు 
తనలో తాను ఇలా అనుకున్నాడు. 


పీ చన్ను మానినయట్టి శాబకశ్రేణిపై గోగణంబులకును గోపకులకు 
నిబ్బంగి వాత్సల్య మెబ్బంగి నుదయించె? హరి( దొల్లి మన్నించునట్టు వీరు 
మన్నించు చున్నారు మమత జేయుచు. బ్రీతి నంబుజాక్షుని. గన్నయట్లు నాకు( 
బ్రేమమయ్యెడి, డింభబ్బందంబు. గనుంగొన్న నిది మహాద్భుత మెందు నెణుగరాదు 


తే. మనుజదైవత దానవ మాయయొక్కొ?, కాక నా భర్త యగుచున్న కమలనయను 
మాయయో కాక యితరులమాయ నన్ను, గలంప నోవదు విభుమాయ గాంగ నోపు. 527 

* “తల్లిపాలు విడిచిన వయస్సులో ఉన్న బిడ్డలపైనా, లేగలపైనా గోపకులకు గోవులకు ఇంత ఎక్కువగా 
వాత్సల్యం ఎలా పుట్టుకుని వచ్చింది? వీరు ఇదివరకు కృష్ణుని యెడ మమకారంతో ఎంత (ప్రేమ చూపేవారో, 
ఇప్పుడు తమ బిడ్డలపైన ఆ విధంగా (ప్రేమ చూపుతున్నారు. నాకు కూడా ఈబిడ్డలనూ, లేగలనూ చూస్తుంటే 
కృష్ణుని చూచినట్లే ప్రేమా, ఇష్టమూ కలుగుతున్నాయి. ఇది మహాద్భుతంగా ఉంది. ఇంతకుముందు ఇటు 
వంటిది యెన్నడూ ఎరుగను. మానవులుగాని, దేవతలుగాని, దానవులుగాని చేసిన మాయ కాదు గదా! లేక 
నా స్వామి అయిన విష్ణువుయొక్క మాయ యేమో! ఇతరుల మాయ అయితే నన్ను మోసగించ లేదు. నా 
స్వామి మాయయే అయి ఉంటుంది.” 


క. అని మున్న ముగ్గు( డయ్యును, దనయందుల దివ్యదృష్టి. దప్పక బుద్ధిం 
దన చెలికాండ్రను గ్రేపుల, వనజాక్షుం డనుచు( జూచె వసుధాధీశా! 528 


* బలరాముడు ఇలా ఆలోచించి, ఇతవరకు మోహం చెంది ఉన్నా, ఇప్పుడు దివ్యదృష్టితో (శ్రద్దగా 
చూచాడు. తన స్నేహితులు, లేగదూడలు అన్నీ కృష్ణుడే అని గ్రహించాడు. 


వ. ఇట్లు నిజ్ఞానదృష్టిం జూచి యెటింగియు నమ్మక బలదేవుండు గొందలంపడుచు( గృష్టుం జూచి 
“మహాత్మా! తొల్లి యెల్ల క్రేపులును బుషుల యంశం బనియును, గోపాలకులు వేల్పుల యంశం 
బనియును దోంయయ చుండు, నిపుడు వత్సబాలక సందోహంబు సందేహంబు లేక నీవ యని 
తో(యయచున్న, దిదియ యేమి?'యని యడిగిన నన్నకు నున్నరూపు వెన్నుండు మన్ననసేసి క్రన్నన 
యెణీంగించె, నతండు నెరింగె నవ్విధంబున హరి బాలవత్సంబులు దానయై సంచరించిన యేండు 
విరించికి దన మానంబున నొక్క త్రుటి మాత్రంబైన, విరించి చనుదెంచి వత్సబాలకాకారుండైన 
కృష్ణబాలకుం జూచి వెణంగు పడి యిట్లని వితర్కించె. 529 


* ఇలా యోగదృష్టితో చూచినా బలరాముడు నమ్మలేక కంగారు పడ్డాడు. కృష్ణుని ఇలా అడిగాడు; 
“మహాత్మా! ఇంతకు ముందువరకు లేగదూడలన్నీ బుషుల అంశలతో జన్మించినవనీ, గోపాలకులందరూ 
దేవతల అంశలనీ నాకు అనిపిస్తూ ఉండేది. ఇప్పుడు చూస్తే లేగలూ, బాలకులూ అందరూ నిస్సందేహంగా 
నీవే అని నాకు అనిపిస్తూ ఉంది. కనిపిస్తూ ఉంది. ఈ వింత ఏమిటి?” ఇలా అడుగగానే కృష్ణుడు అన్నగారి 
యెడల అనుగ్రహంతో 'ఉన్న' రహస్యం విప్పి చెప్పాడు. బలరాముడుకూడా (గ్రహించాడు. ఈ విధంగా 
శ్రీహరి బాలురు, లేగలు తానే అయి చరించినది ఒక యేడాది. ఆ కాలం (బ్రహ్మదేవునికి తన కాలమానంలో 
ఒక్క (త్రుటికాలంగా కనుపించింది. అతడు వచ్చి లేగల రూపంలో బాలకుల రూపంలో కనుపిస్తున్న 
బాలకృష్ణుని చూచి నివ్వెరపోయి ఇలా ఆలోచించుకున్నాడు. 


శా మందం గల్గిన వత్సబాలకులు నామాయా గుహాసుప్తులై 
యెందుం బోవరు, లేవ రిప్పుడును వేటే చేయ నాకన్యు లొం 
డెందున్‌ లేరు, విధాతలుం బరులు, వీ రెవ్వార లె ట్లైరొకో! 
యెం దేతెంచిరొ కృష్ణుతో మెల(గువా? రేండయ్యెడిన్‌ నేంటికిన్‌. 530 

* “ఈ గోకులంలోని అసలైన బాలకులు, లేగలు నా మాయాగుహలో ఇప్పటికీ నిద్రపోతున్నారు. 
ఎక్కడికీ పోలేదు. మళ్ళీ ఎవరైనా సృష్టిచేశారా అనుకుంటే, నాకు బదులు మరొక (బ్రహ్మ ఎవరూ లేరు. మరి 
వీరెవరు? ఎలా తయారైనారు? నేటికి భూలోకంలో ఏడాది అయింది. ఈ కృష్ణునితో విహరిస్తున్న వీరంత 
ఎక్కడినుంచి వచ్చారో మరి! 


మత్త కోకిలము 
బ్రహ్మపంపున. గాని పుట్టదు ప్రాణిసంతతి యెప్పుడున్‌ 
బ్రహ్మనొక్క(డణగాని వేజొకబ్రహ్మ లేడు సృజింప(గా 
బ్రహ్మ నేను సృజింప నొండొక బాలవత్సకదంబ మే 
(బహ్మమందు జనించె? నొక్కట బ్రహ్మ మౌనది చూడంగాన్‌. 531 

శ బ్రహ్మ సృష్టిస్తేగాని, ఈ జీవరాసులేవీ పుట్టవుగదా! సృష్టిచేసే బ్రహ్మ అంటే నే నొక్కడనే గాని 

రెండవవాడు లేడుగదా! బ్రహ్మగా నేను సృష్టించిన గొల్లపిల్లలు, దూడలు కాక, వేరేగొల్ల పిల్లలూ దూడలూ 
ఎలా వచ్చాయి? వీటిని ఏ బ్రహ్మ సృష్టించాడు? ఇందరిలో ఒక్కడుగా ఉన్న పరబ్రహ్మ కాదు గదా వీటి 
సృష్టికర్త? 

వ. అని యిట్టు సకలంబును సుకరంబున నెజింగెడి నెణవాది ముదుక యెణుక గల ప్రోడ వెణంగుపడి 
(గ్రద్దన( బెద్దప్రొద్దు దద్దయుం దలపోసి కర్ణంబు ముందల యెణుంగక కొందలం పడుచు 
నాందోళనంబున. 532 

స్‌ సర్వస్వాన్నీ తేలికగా తెలుసుకొనే నేర్చరియెన ఆ పితామహుడు ఆ జ్ఞానవృద్దుడు ఆ (బ్రహ్మదేవుడు 

నివ్వెరపోయాడు. కంగారుపడి తనలో తాను ఎంతో ఆలోచించాడు. ఇకముందు చేయవలసిన కార్య విధాన 
మేమిటో తెలియలేదు. బిక్కమొగం వేసి అందోళనలో పడ్డాడు. 

క. మోహము లేక జగంబుల, మోహింపంగం జేయ నేర్చి మొనసిన విష్ణున్‌ 
మోహింపించెద ననియెడు, మోహమున విధాత దాన మోహితు( డయ్యెన్‌. 533 

* శ్రీహరి మోహం అంటనివాడు. కాని తాను జగత్తు లన్నిటినీ మోహింపజేయగల నేర్పరి. అటువంటి 

విష్ణువును మోహింప జేద్దామనుకొని మోహపడిన (బ్రహ్మ తానే మోహితుడై పోయాడు. 

తే. పగలు ఖద్యోతరుచి చెడుపగిది రాత్రి,మంచు చీకటి లీనమై మాయుమాడ్కి 
విష్ణుపై నన్యమాయలు విశద మగునె?, చెడి నిజేశుల గరిమంబు( జెణుచుగాక. 534 

* పగటివేళ మిణుగురు పురుగుల కాంతి తేలిపోతుంది. రాత్రివేళ మంచు చీకటిలో లీనమై 

మాయమైపోతుంది. అలాగే విష్ణువు మాయకు పుట్టినిల్లు. అటువంటి విష్ణువుపై ఇతరులమాయలు 
పనిచేస్తాయా? ఆ మాయలూ పస చెడి విడిపోతాయి. తమను ప్రయోగించినవారి గౌరవాన్ని కూడా 
చెడగొట్టేస్తాయి. 

వ. మజటియును. 535 

క. పుట్టితి, బుద్ది యెజింగితిం బుట్టించితి జగము, సగము వోయెను బ్రాయం, 
బిట్టివి నూతన సృష్టులు, పుట్టుట లే, దౌర! యిట్టి బూమెలు భూమిన్‌. 536 


* ఏనాడో పుట్టాను. పుట్టిన తరువాత బుద్ది తెలిసింది. ఈ జగత్తు నంతటినీ పుట్టించాను. వయస్సు 
సగం గడచిపోయింది. ఇంతవరకూ ఇలా (క్రొత్త సృష్టులు పుట్టడం నే నెన్నడూ ఎరుగను. బారా! నేను 
పుట్టించిన ఈ భూమిపైన నాకు అందని ఇన్ని మాయలా? 


వ. అని యిట్లు దలవాకిట వాణిగల పోండిమిచే వాండిమి కెక్కిన నలుమొగంబుల తక్కరిగొంటు పెను 
దంట పలువెంటలం దన మనంబున వితర్కించి, విచారించునెడ, నతండు గనుంగొను చుండ నబ్బాలకులు 
మేఘశ్యాములును, హారకుండల కిరీట వనమాలికాభిరాములును, శ్రీవత్స మంగళాంగద నూపుర కనక కటక 
కంకణ కటిఘటిత కాంచీగుణోద్దాములును, నాపాద మస్తక తులసీదళదాములును, విలస దంగుళీయకస్తోములును, 
శంఖ చక్ర గదా కమల హస్తులును, చతుర్భుజప్రశస్తులును, బీతకాశేయవాసులును, జం ద్రికాధవళహాసులును, 
గరుణాకటాక్ష వీక్షణవిలాసులును, రవికోటిభాసులును, ననంత సచ్చిదానంద రూపమహితులును, నణిమాదిగుణో 
పేతులును, విజాతీయభేద రహితులును, శ్రీ మన్నారాయణ ప్రతిమాన విగ్రహస్వరూపులును నయి తమకు 
బరతంత్రు లగుచు నృత్తగీతాది సేవావిశేషంబులకుం జొచ్చి మెలంగుచు మూర్తిమంతంబులయిన బ్రహ్మాది 
చరా చరంబులును నణిమాదిసిద్దులును, మాయాప్రముఖంబులైన శక్తులును, మహదాది చతుర్వింశతి తత్త్వం 
బులును, గుణక్షోభ కాలపరిణామ హేతుసంస్కారకాము కర్మగుణంబులును సేవింప వేదాంతనిదులకైన నెణుంగ 
రాని తెజుంగున మెణజయుచు. గానంబడిన వారలం గనుంగొని. 537 


* బ్రహ్మదేవుడు తన తలవాకిట (నోటిలో) సరస్వతి ఉన్నదనే అభిమానంవలన కొంత గర్వపడుతూ 
ఉండేవాడు. నాలుగు మొగాలున్న ఆ మాయగాడు జంకి వెనుకకు తగ్గుతూ తన మనస్సులో ఎన్నో రకాలుగా 
ఆలోచించి చూచాడు. ఆలోచిస్తూ ఒక్కసారి బాలురవంక చూచాడు. అందరూ మేఘశ్యామల మూర్తులు. 
హారాలు, కుండలాలు, కిరీటాలు, వైజయంతీ వనమాలికలు ధరించి చాల అందంగా ఉన్నారు. వక్షస్థలం పైన 
శ్రీవత్సమనే పుట్టుమచ్చ, శుభకరములైన బాహుపురులు, కాలిగజ్జెలు, బంగారు కడియాలు, నడుములకు 
కాంచీకలాపాలతో కనిపిస్తూ బ్రహ్మను బెదరగొట్టారు. పాదాలనుంచి శిరస్సులవరకూ తులసీదళాల మాలలు 
ధరించారు. (వ్రేళ్ళకు రవ్వల ఉంగరాలు మెరుస్తున్నాయి. అందరికీ నాలుగేసి బాహువు లున్నాయి. నాలుగు 
చేతులలో శంఖం, చక్రం, గద, పద్మం ధరించి ఉన్నారు. బంగారురంగు పట్టువస్త్రాలు ధరించి ఉన్నారు. 
వెన్నెలవంటి చల్లని, తెల్లని చిరునవ్వులు వెదజల్టుతున్నారు. కన్నులనుండి కరుణాకటాక్షాలు వెలువడు 
తున్నాయి. కోటిసూర్యుల కాంతితో వెలిగిపోతున్నారు. సత్‌, చిత్‌, ఆనందము తామే అయిన అనంత 
రూపాలతో విలసిల్లుతున్నారు. అణిమ, మహిమ, గరిమ, లఘిమ, ప్రాప్తి, ప్రాకామ్యము, ఈశిత్వము, 
వశిత్వము అనబడే ఎనిమిది సిద్దుల గుణాలూ తమలోనే ధరించి ఉన్నారు. అందరూ అంతర్యామి స్వరూపులే 
గనుక, ఇది మాకు పరాయిది అనే భేదం వారికి లేదు. లక్ష్మీదేవితో కూడిన నారాయణుని ప్రతిబింబాలైన 
రూపాలతో విలసిల్లుతున్నారు. 

సృష్టిలోఉన్న బ్రహ్మదగ్గరనుంచి చరాచరములైన జీవరాసులు అణిమ మొదలైన సిద్దులు, మాయ 
మొదలైన శక్తులు, (మహత్తు, అహంకారము, బుద్ది, మనస్సు, పంచ మహాభూతాలు, పంచతన్మాత్రలు, 
పంచజ్ఞానేంద్రియాలు, పంచ కర్మేంద్రియాలు మొదలైన) ఇరవైనాలుగు తత్తాలు, మూడుగుణముల కలయిక, 
కాలము, మార్పు, కారణము, సంస్కారము, కామము, కర్మము వాని గుణాలు- ఇవన్నీ రూపాలు ధరించి, 
నృత్యాలూ, గానాలూ మొదలైనవి చేస్తూ ఈ నారాయణ స్వరూపులైన బాలకులకు లోబడి సేవిస్తూ ఉన్నవి. 
వేదాంతమంతా తెలిసినవారికైనా ఈ విశ్వరూపాలు తెలియవు. ఈ విధంగా దేదీప్యమానంగా (ప్రకాశిస్తున్న 
బాలురను (బ్రహ్మదేవుడు చూచాడు. ఇలా అనుకున్నాడు. 


ఉ. బాలుర గంటి నాచెయిది( బాసినవారిని మున్నవారి నే( 
బోలంగ6 జూచునంతటన భూరినిరర్గళ దుర్గమ ప్రభా 
జాలముతోడ( జూపులకు( జాలమి( దెచ్చుచు, నున్నవార, లే 
మూలమొ? మార్గ మెయ్యదియొ? మోసము వచ్చెయగదే! విధాతకున్‌. 538 


* “నా చేష్టకు లోబడక తప్పించుకున్న బాలురను ముందునుంచీ చూస్తూనే ఉన్నాను. వారు చూడగా 
చూడగా గొప్పతేజస్సుతో కనబడుతున్నారు. ఆ తేజస్సు మహాప్రవాహంలాగా చూపులతోనైనా సమీపించడానికి 
వీలు కాకుండా ఉన్నది. వారి వర్చస్సు చూడటానికి నా చూపులకు శక్తి చాలడం లేదు. దీని కంతటికీ 
మూలకారణ మేమిటి? ఇప్పుడు నే నేమిటి చేయడం? ఆహా! సృష్టికర్త అయిన (బ్రహ్మకే మోసం వచ్చింది 


గదా!” 
వ. అని సకలేంద్రియంబులకు వెక్కసంబయిన స్రుక్కి. 539 


* ఆ బాలుర రూపాలు (బ్రహ్మదేవుని అన్ని ఇంద్రియాలకూ భరించరానివై పోయినాయి. చూచి 
చూచి అతడు చేష్టలు దక్కి డస్సి పోయాడు. 


ఉ. ఏ సరమేశుతేజమున నీసచరాచరమైన లోక ము 
ద్దీపిత మయ్యె నట్టి విభుతేజము( గన్నుల జక్క జూడంగా 
నోపక పారవశ్యమును నొందుచు సంస్తిమితాఖిలేంద్రియుం 
డై పరమేష్టి మైమజుచె నప్పుడు చిత్రపు రూపు కై వడిన్‌. 540 


* ఈ సృష్టి కంతటికీ పరముడైన ఈశ్వరుడు విష్ణువు. తేజస్సు అనేది అతనినుండి పుట్టింది. 
దానివలన చరాచరమైన ఈ సృష్టి అంతా రూపొంది కాంతిమంతమైకన్నులకు కనబడుతున్నది. ఆ తేజస్సులో 
(బ్రహ్మదేవుడు ఒక భాగం మాత్రమే కనుక ఆ తేజస్సును బ్రహ్మదేవుని కన్నులు చూడలేకపోయినాయి. 
అతడు పరవశించి పోయాడు. అన్ని ఇంద్రియాలకూ చీకటి (క్రమ్మింది. అప్పుడు (బ్రహ్మ బొమ్మగీసినట్టు 
ఒడలు తెలియక నిళ్ళేష్టుడై నిలబడి పోయాడు. 

వ. ఇట్లు మాయాతీతుండును, వేదాంత విజ్ఞాన దుర్లభుండును, స్వప్రకాశానందుండును వైన తన 
బాహుళ్య్ళంబు. జూచి నివ్వెణ పడిన బ్రహ్మం గని యీశ్వరుండు. 541 
* కఈశ్చరుడైన కృష్ణుడు బ్రహ్మను చూచాడు. మాయకు అతీతుడు, వేదాంతాలు చదివినంతమాత్రాన 
దొరకనివాడు, తన వెలుగులో తాను ఆనందమై ఉన్నవాడు అయిన తన విశ్వరూపాన్ని చూచి బ్రహ్మ 
నివ్వెరపోయి ఉండడం గమనించాడు. 
శా. “బాలుండై చతురాననుండు తన యీ బ్రహ్మాభిమానంబునన్‌ 
లోలుండై మతిదప్పి నామహిమ యాలోకింప నేతెంచె. దా 
నాలోకింపంగ నెంతవాణడనుచు మాయాజాలమున్‌ విప్పి త 
ల్లీలారూపము లెల్ల దాంచెనట6 గేలీచాతురీధుర్యుండై. 542 
% “ఈ (బ్రహ్మదేవుడు తనకు నాలుగు తలలున్నా యనుకుంటున్నాడు. బాలభావంతో తన ఈ 
(బహ్మపదవిని చూచుకొని అహంకారంలో మునిగిపోయాడు. అజ్ఞానంలో నిమగ్నుడైపోయి, నా మహిమ 
ఎంతటిదో చూడాలని వచ్చాడు. ఇంతటి మహామహిమను చూడటానికి తానెంత? కుర్రవాడు గదా!” అని 
జాలిపడి భగవంతుడైన బాలకృష్ణుడు మాయాజాలాన్ని విప్పివేశాడు. తాను సృష్టించిన లీలారూపాల నన్నింటినీ 
అక్కడి కక్కడే దాచివేశాడు. ఆటలాడడంలోగానీ, ఆడించడంలోగానీ ఆయన చాతుర్యం ఊహించరానిది! 


న. అంతలోన నజీవుండు సజీవుండైన తెణంగున నెనిమిదికన్నులు గల వేలుపుగమికాండు తేటి తెప్పిటి 
కాలు( గేలు( గదలించి, చెచ్చెరం గన్నులు విచ్చిచూడ సమర్దుండై ముందటం గని, వెనుక( జూచి, 
దివి విలోకించి, దిక్కులు వీక్షించి, యెల్ల యెడలం గలయ దర్శించి తన పురోభాగంబున హరి 
సంచరించుటంజేసి జాతి వైరంబులు లేని నరపక్షి మృగాదులకు నాటపట్టయి సిరి గలిగి కామ క్రోధాది 
రహితులకు జీవనంబైన బృందాననంబుం బొడగాంచి యందె. 543 


* ఇంతలో ఎనిమిది కన్నులున్న దేవతలపెద్ద బ్రహ్మదేవుడు మృతిచెందినవాడు (బ్రతికి వచ్చినట్లు 
తేరుకుని తెప్పరిల్హాడు. కాళ్ళు చేతులు కదలించి చూచుకున్నాడు. తరువాత కన్నులు విప్పి చూడటానికి 
శక్తి వచ్చింది. ముందువైపు చూచాడు. వెనుకవైపు చూచాడు. తల పైకెత్తి చూచాడు. అన్నిదిక్కులూ చూచాడు. 
అప్పుడు అన్ని చోట్లా పరిశీలనగా చూచాడు. ఎదుట బృందావనం కనుపించింది. తన యెదుటనే కృష్ణుడు 
ఉన్నా మొదట అతడు బ్రహ్మకు కనిపించలేదు. కృష్ణుడు ఉండడం వలన నరులు, పక్షులు, జంతువులు 
తమతమ జాతి సహజమైన శృత్రుత్యాలను మరచి తిరుగుతూ ఉండడం గమనించాడు. ఆ బృందావనంలో 
సంపద ఉన్నది. అందులో ఉన్న వారికెవరికీ కామ(క్రోధాలు లేవు. ఆ బృందావనం చూచిన తరువాత, 
అందులోనే కృష్ణుని చూడగలిగాడు బ్రహ్మదేవుడు. 

సీ. తన కన్యములు లేక తనరారి ముమ్మూల విభుండయ్యు. గ్రేపుల వెదకువాని 

నఖిలజ్ఞుండై యొక్కండయ్యు నజ్ఞాకృతి. జెలికాండ్ర( బెక్కండ్ర( జీరువాని 
బహిరంతరాద్యంత భావశూన్యుండయు నంతంత నడుగు చొప్పరయువాని 
గురుగభీరుండయ్యు గురువులు వాజుచు నట్టిట్టు. బాతరలాడువాని 

ఆ. జాతిరహితు. డయ్యు. జతుర గోపార్భక, భావ మెల్ల నచ్చువడిన మేని 
చెలువువాని హస్త శీతాన్న కబళంబు, వాని గాంచె నపుడు వాణిమగండు. 544 


* సృష్టికి మూలములైన త్రిగుణాలకూ ఆధారము, ప్రభువు అయినవాడు; తనకు తాను ఒక్కడే 
అయినా, లేగలకోసం వెదుకుతున్నాడు కృష్ణుడు సర్వం తెలిసినవాడు, తాను ఒక్కడే సత్యం అయిన 
వాడైనా ఎందరో స్నేహితులున్నట్లు పిలుస్తున్నాడు. బయట, లోపల, మొదలు, తుద అనే భావాలేవీ లేనివాడైనా 
అక్కడక్కడ లేగల అడుగుజాడలు వెదకుతున్నాడు, ఎంతో లోతైన వాడు అయినా, పరుగులు తీస్తూ ఇటూ 
అటూ చూస్తూ అడుగులు వేస్తున్నాడు. అతనికి జాతి అనేది లేదు. అయినా నేర్చరియైన గోపబాలుని లక్ష 
ణాలన్నీ చక్కగా అచ్చుపోసినట్టు ఉన్న శరీరం అందంగా వెలుగొందుతున్నది. చేతిలో చలిది అన్నపుముద్ద 
పట్టుకుని ఉన్నాడు. ఇలా అన్ని లక్షణాలు మేళవించిన కృష్ణుని, కేవలం వాక్కుకు మాత్రమే అధిపతియైన 
(బ్రహ్మదేవుడు చూచాడు. 


వ. కని సంభ్రమించి విరించి రాయంచ డిగ్గనుజికి కనక దండసుకుమారంబైన శరీరంబుతోడ నేల( 
జాగిలంబడి మణిగణ సుప్రకాశంబులైన తన కిరీటశిఖరప్రదేశంబు లాకునూరుని పాదపద్మంబులు 
మోన మొక్కి తోరంబులగు నానంద బాష్పజలపూరంబుల నతని యడుగులు గడిగి మజియును.545 


* కృష్ణుని చూడగానే బ్రహ్మ తత్తరపాటుతో హంసవాహనం మీద నుండి దభాలున క్రిందికి దుమికాడు. 
బంగారు శలాకవలె రంగులీనుతూ ఉండి, సుకుమారంగా ఉన్న తన శరీరంతో నేలపై సాగిలపడ్డాడు. ఎన్నో 
మణులతో వెలుగుతున్న తన కిరీటాలు కృష్ణుని పాదపద్మాలకు తాకేటట్టు మొక్కాడు. ఆనందబాష్పాలు 
ధారలుగా కారుతూ ఉండగా అతని అడుగులు కడిగాడు. 


క. అడుగులపై. బడు లేచుం, బడు( (గమ్మణ లేచు, నిట్లు భక్తిన్‌ మును తా 
బొడగనిన పెంపు దలయుచు, దుడుకని మహిమాబ్ది నజు(డు దుడు కడిచె నృపా! 546 


* పరవశత్వంతో (బ్రహ్మదేవుడు కృష్ణుని పాదాలపై పడతాడు, లేస్తాడు, మళ్ళీపడతాడు, మళ్ళీ లేస్తాడు. 
ఇలా భక్తి పరవశుడై, ఇంతకు ముందు తాను చూచిన విశ్వరూపం తలచుకొని ఆ బాలుని మహిమ అనే 
మహాసముద్రంలో మునిగి పోయాడు. 


న. అంత నల్లనల్లన లేచి నిలుచుండి నయనారవిందంబులు దెజుచి, గోవిందుని సందర్శించి చతుర్ము 
ఖుండు ముఖంబులు వంచి కృతాంజలియె దిగ్గన డగ్గుత్తిక యిడుచు నేకచిత్తంబున( జతుర్ముఖంబుల నిట్లని 
స్తుతియించిె. 547 


* తరువాత (బ్రహ్మదేవుడు నెమ్మదిగా లేచి నిలుచుండి, కనులు తెరచి గోవులను కాస్తూ ఉన్న గోవిం 
దుని చక్కగా దర్శనం చేసుకున్నాడు. తన ముఖాలను వంచి చేతులు జోడించి, ఏదో మనవి చేయ 
బోయాడు, డగ్గుత్తిక పడింది. ఏకా(గ్రమైన మనస్సుతో నాల్లు ముఖాలతోను ఈ విధంగా స్తుతించాడు. 

జా 


శంపాలతికతోడి జలదంబు కైవడి మెటు(గు టొల్లియతోడి మేనివాని( 
గమనీయ మృదులాన్న కబళ వేత్ర విషాణ వేణుచిహ్నంబులు వెలయువాని( 
గుంజా వినిర్మిత కుండలంబులవాని శిఖిపింఛనేష్టిత శిరమువాని 
వనపుష్పమాలికా వ్రాత కంఠమువాని నలినకోమల చరణములవాని( 


ఆ. గరుణ గడలుకొనిన కడగంటివాని గో, పాలబాలుభంగి(. బర(గువాని 
నగుమొగంబువాని ననుంగన్న తండ్రిని, నిను భజింతు మొక్కి నీరజాక్ష! 548 


* మెరపుతీగెతో కూడిన మేఘంవలె నీ శరీరం బంగారు రంగు ఉత్తరీయంతో ప్రకాశిస్తున్నది. నీ 
చేతిలో ఉన్న చలిదిముద్ద మృదువుగా అందంగా ఉన్నది. వెదురుకర్ర, కొమ్ముబూర, మురళి, మొదలైన 
వాటితో ్రకాశిస్తున్నావు. ఏనుగు దంతంతో తయారైన నీ కుండలాలు, నెమలిపింఛంతో చుట్టబడిన నీ 
శిరస్సు, అడవి పువ్వుల మాలికతో అలంకరించబడిన నీ కంఠం, తామరపువ్వులవలె సున్నితములైన న్స్‌ 
పాదాలు ఎంతో అందంగా ఉన్నాయి. అదిగో కడగంటితో నన్ను చూస్తున్న నీ చూపులో కరుణ 
తొణికిసలాడుతున్నది. నీ గోపాల బాలుని రూపాన్ని నేను స్తుతిస్తూ ఉంటే నన్ను చూచి నవ్వుతున్న నీ 
ముఖం చాలా రమణీయంగా ఉన్నది. కమల దళాలవంటి కన్నులు గల నీవు నన్ను కన్న తండ్రివని ఇప్పుడు 
గుర్తించాను. నీకు (మొక్కి నిన్ను సేవించుకుంటున్నాను. 


మ. నను మన్నించి భవజ్ఞనంబులకు నానందంబు నిండించు నీ 
తనురూపం బిదె నామనంబున కచింత్యం బయ్యె, నీ యుల్లస 
దృ న విశ్వాకృతి నెవ్వ(డోపు? నెణు(గం గ్రైవల్యమై యొప్పు నా 
త్మ నివేద్యంబగు నీదు వైభవము చందం బెట్టిదో యీశ్వరా! 549 
* ఈశ్వరా! నన్ను అనుగ్రహించు. నీ జనులకు అందరకూ ఆనందం నిండించే నీ ఈ చిన్న 
రూపమే నా మనస్సుకు ఊహించడానికి సాధ్యము కాకపోయింది. నీవు ఉల్లాసంతో ధరించిన మహా 
విశృరూపాన్ని తెలిసికోవడానికి సమర్గులు ఎవ్వరు? నీ రూపం నీ రూపమే. నాలో 'నేను'గా నున్న నీకు 
మాత్రమే తెలియదగిన నీ వైభవం ఎంత విశేషమైనదో ఎవరికి తెలుసు? 


క. విజ్ఞాన విధము లెజు(గక, తద్‌జ్ఞాలు నీ వార్త. జెప్ప దను వాజ్మనముల్‌ 
యజ్ఞేశ! నీకు నిచ్చిన, యజ్ఞాలు నిను బట్టి గెలుతు రజితు(డ వైనన్‌. 550 


* ఎంతటి పండితులైనా తాము వివరించదలచిన దానిని “అది” అని వివరిస్తాను. శరీరాన్ని, వాక్కును, 
మనస్సును, ఆపదంతోనే వాడుకుంటారు. అంతేకాని అందులో ఉన్న “నేను” అనబడే నిన్ను తెలుసుకోలేరు. 
దానిని తెలుసుకోవటమే విజ్ఞానం. దాన్ని పొందే విధానాన్ని గమనించరు. “నేను” అనే అంతర్యామి “అది”అనే 
తాళంతో బిగించబడి ఉంటుంది. దాన్ని తీసే విధానం వాళ్ళలో ఉన్న “నేను” అనుకునే అహంకారానికి 
అందదు. అందరిలో ఉన్న 'నేను'గా ఉంటుంది. అంటే అంతర్యామి అయిన నీవుగా ఉంటుంది. అలాంటి నీ 
అనుగ్రహమే దానిని తెలుసుకొనే మార్గం తప్ప వాళ్ళవాళ్ళ సొంత తెలివి కాదు. ఈ అనుగ్రహం కలిగినప్పుడు 
ఏమీ తెలియనివాళ్ళు కూడా ఎవరిచేతా జయించని నిన్ను లొంగదీసుకొంటారు. 

క. గశ్రేయములు గురియు భక్తిని, జేయక కేవలము బోధసిద్ధికి. దపముం 
జేయుట విఫలము, పౌల్హున, నాయము సేకుణునె తల(ప నధికం బైనన్‌. 551 


* భక్తి అనేది సర్వ శుభాలనూ వర్షిస్తుంది. అటువంటి శక్తిని వదలిపెట్టి కేవలం జ్ఞానం కోసం తపస్సు 
చెయ్యడం వ్యర్థం. ఎంత ఎక్కువగా కూడబెట్టినా బియ్యం పైన ఉండే ఊకవలన ఏమి ఆదాయం వస్తుంది? 


క. నిజముగ ని న్నెణు(గ6గ మును, నిజవాంఛలు నిన్ను( జేర్చి నీ కథ వినుచున్‌ 
నిజకర్మలబ్దభక్తిన్‌, సుజనులు నీ మొదలిటెంకి( జొచ్చి రధీశా! 552 


* నిన్ను తెలుసుకోవడం కోసం ముందుగా తమ కోరికలన్నీ నీ యందు సమర్పించి, నీ కథలు 
వింటూ ఉండాలి. అప్పుడు తాము చేసిన సత్‌కర్మలకు ఫలితంగా భక్తి అనేది లభిస్తుంది. ఇలా లభించిన 
భక్తితో సజ్జనులైన వారు నీ మొట్టమొదటి నివాస స్థానాన్ని ప్రవేశించ గలిగారు. 


సీ, విక్రియాశూన్యమై విషయత్వమును లేని దగుచు నాత్మాకారమై తనర్చు 
నంతఃకరణ మొక్క యధికసాక్షాత్కార విజ్ఞానమున బట్టి వే శొరులకు 
నెణు(గంగ రానిదై యే పారి యుండుట జేసి నీ నిర్గుణ శ్రీ విభూతి 
బహిరంగవీథుల( బాజుక దిరములై యమలంబులగు నింద్రియములచేత 


ఆ. నెట్టకేలకైన నెటుగంగ నగుంగాని, గుణవిలాసి వగుచు( గొమరుమిగులు 
నీగుణవ్రజంబు నేర రా దెజు(గంగ, నొక్క మితము లేక యుంట నీశ! 553 


* నీ నిర్గుణ వైభవంలో ఏ మార్పులూ ఉండవు గనుక తెలియటాని కేమీ ఉండదు. పైగా తనకన్న 
వేరే లక్ష్యం అంటూ తనకు వెలుపల ఏదీ ఉండదు. దానినే ‘తాను అంటాము. అది అన్నిటిలోపలా 
అంతర్యామియైన ప్రయోజనంగా ఉంటుంది. అది ఇంద్రియాలకి ఎదుట కనిపించటానికి వీలులేదు. 
ఎందుకంటే - అంతకు ముందున్న “విజ్ఞానం” అనే అలవాటు ఉన్నప్పుడే ఇంద్రియాలు తెలుసుకోగలవు. 
అది నీకు తప్ప ఇంకొకళ్ళకి తెలియదు. ఎందుకనగా దానికి అదేగాని “ఇంకొకళ్ళు” ఉండరు. అది యెప్పుడూ 
వెలుపల కనిపించదు కనుక ఇంద్రియాలను లోపలికి త్రిప్పితే తనకు తాను అనిపిస్తుంది. ఇలా త్రిప్పలుపడి 
ఎలాగో అలాగ నీ నిర్గుణ తత్త్వాన్ని తెలుసుకోవచ్చు. అది కష్టం అనుకుంటారు గాని, నిజానికి నీ సగుణరూపం 
తెలుసుకోవటమే అసాధ్యం. నీవు ప్రదర్శించే గుణాలు ఎవరికీ అంతుపట్టవు. నీవు గుణాలతోనుండి మాత్రమే 
గోచరిస్తూ ఉంటావు. మరి నీ గుణాలకి ఒక లెక్క అంటూ లేదు గనుక నీ కనిపించే రూపాలను తెలుసుకోవటమే 
అసాధ్యం! 


క. తారాతుషారశీకర, భూరజములకైన లెక్క బుధు లిడుదురు, భూ 
భారావతీర్లకరు( డగు, నీ రమ్యగుణాలి నెన్న నేర రగణ్యా! 554 

* ఆకాశంలో మెరిసే తారలను మంచుతుంపురులను భూమి మీది ధూళికణాలను అయిన లెక్కలు 
వెయ్యడం సాధ్యం కావచ్చు కాని భూభారాన్ని తగ్గించడానికి అవతరించిన నీ మనోహరమైన గుణాలను 
ఎంతటి పండితులూ లెక్కపెట్టలేరు. నీవు అన్ని లెక్కలకూ పై నున్న వాడవు. 


శా. “ఏవేళం గృప( జూచు నెన్నండు హరిన్‌ నీక్షింతు' నంచాఢ్యుండై 


నీ వెంటంబడి తొంటి కర్మచయమున్‌ నిర్మూలముం జేయుచున్‌ 
నీవాండై తనువాజ్మనోగతుల ని న్సేవించు విన్నాణి వో 
కైవల్యాధిపలక్ష్మి నుద్దవడి( దా( గైకొన్నవా( డీశ్వరా! 555 


శ ఈశ్వరా! “శ్రీహరి నన్ను ఏనాటికి దయతో చూస్తాడో? ఎప్పుడు నేను శ్రీహరిని చూడగలుగు 
తానో?”అనే ఆర్తితో ఉన్నవాడు నిజమైన సంపన్నుడు. నీ భక్తుడైనవాడు నీవెంట పడుతాడు. ఆ మార్గంలో 
ప్రయాణం సాగిస్తూ తన పూర్వకర్మల మొత్తాన్ని మొదలంటా తొలగించుకోగలుగుతాడు. ఇలా చేసుకొని 
కర్మఫలితాలను నాశనం కాకుండా, వాటికి మూలమైన తన స్వభావంలోని బీజాలనుకూడా తొలగించు 
కోవాలంటే అతడు 'నీ వాడు” కావాలి. మనస్సుతోనూ, వాక్కుతోను, చేష్టలతోనూ నిన్నే సేవించాలి. అతడు 
నిజమైన నేర్చరి. అటువంటి నేర్చరికి గాని మోక్షలక్ష్మిని పూర్తిగా అందుకోవడం సాధ్యం కాదు. 


ఉ. 


మాయలు గల్లువారలను మాయల బెట్టెడి ప్రోడ నిన్ను నా 

మాయ గలంచి నీ మహిమ మానము జూచెద నంచు నేరమిం 

జేయగ బూనితిం గరుణ సేయుము, కావుము, యోగి రాజ వా 

గేయ దవాగ్ని( దజ్జనితకీలము గెల్చి వెలుంగ నేర్చునే? 556 


* యోగిరాజు లందరూ తమ వాక్కులతోను, పాటలతోను నిన్ను స్తుతిస్తూ ఉంటారు! ఓ గడుసరి 
వాడా! మాయగలవారిని నీవు మాయలో పడవేస్తూ ఉంటావు. అటువంటి నిన్ను నా మాయతో ఇబ్బందిపెట్టి, 
నీ మాయను లెక్కవేద్దా మనుకున్నాను. చేతగాని అపచారం చేయడానికి సాహసించాను. ప్రభూ! నన్ను 
కరుణతో రక్షించు. దావాగ్ని నుండి పుట్టిన ఒక అగ్నిజ్వాల ఆ దావాన్షిని మించి వెలగ గలగడం సాధ్యమవు 


తుందా? 


ఫి 


సర్వేశ! నే రజోజనితుండ, మూఢుండం బ్రభుండ నేనని వెట్టి ప్రల్లదమున 
గర్వించినాండను, గర్వాంధకారాంధ నయనుండ6 గృపంజూడు నను6 బధాన 
మహదహంకృతి నభోమరుదగ్ని జలభూమి పరివేష్టితాండకుంభంబులోన 
నేడు జేనలమేన నెనయునే నెక్కడ నీ దృగ్విధాండంబు లేరి కైన? 


సంఖ్య సేయంగ రానివి, సంతతంబు, నోలి. బరమాణువుల భంగి నొడలి రోమ 
వినరములయందె వర్తించు విపులభాతి, నెనయుచున్న నీ వెక్కడ? నెంతకెంత? 557 


హ్‌ సర్వేశ్వరా! నేను రజోగుణమునుండి పుట్టినవాడను. కనుక మోహం చెంది ఉన్నాను. నేనే ప్రభువు 
ననుకొని వెర్రి అహంకారంతో గర్వించాను. గర్వం అనే చీకటితో నా కన్నులు చీకట్టు క్రమ్మినాయి. ప్రధాన 

పురుషుడు, అతనిచుట్టూ మహత్తు, అహంకారము, ఆకాశము, వాయువు, అగ్ని, జలము, భూమి, ఇలా 
ఒకదాని చుట్టూ మరియొకటి ఆవరించి ఉన్న ఈ బ్రహ్మాండ భాండంలో ఏడు జేనల పొడవున ఉన్న 
నేనెంతవాడను? వేరికీ లెక్కించ నలవి కానన్ని ఇలాంటి బ్రహ్మాండాలు ఎన్నింటినో నిత్యమూ ఒకదానివెంట 
ఒకటిగా నీ శరీరంలోని రోమకూపాలలో పరమాణువులుగా ధరిస్తూ ఉన్న నీ వెక్కడ? నే నెక్కడ? ఎక్కడి 
కెక్కడికి పోలిక? 
తరలము. 

కడుపులోపల నున్న పాపండు గాలం దన్నిన గిన్కతో 

నడువంబోలునె క్రాంగి తల్లికి? నాథ! సన్నము దొడ్డు నై 

యడ౦గి కారణకార్యరూపమునైన యీ సకలంబు నీ 

కడుపులోనిది గాదె? పాపండం గాక నే మణి యెవ్వండన్‌? 558 


* ప్రభూ! కడుపులో ఉన్నపాపడు కాలితో తన్ని బాధపెట్టినా తల్లి కోపగించి కొట్టదుకదా! సూక్ష్మము, 
స్టూలము అయి, కారణ రూపము, కార్యరూపము అయిన ఈ సృష్టి అంతా నీ కడుపులోనిది కదా! మరి 
నేను నీ పాపడనుగాక మరెవ్వడను? 


క. భూరి లయజలధి నిద్రిత, నారాయణ నాభికనుల నాళమున నజుం 
డారయ బుట్టె ననుట నిజ, మోరాజీవాక్ష! పుట్టె నోటు తలంపన్‌. 559 


* “మహాప్రళయ సమయంలో ఆ సముద్ర జలాల నడుమ నిద్రిస్తూ ఉన్న నారాయణుని బొడ్డు 
తామరనుండి (బ్రహ్మదేవుడు పుట్టినాడు”అనే మాట సత్యం. నేను పుట్టినప్పుడే నాతోపాటు నా ఓటమి 
కూడా పుట్టింది. 

సీ. నళినాక్ష! నీ వాదినారాయణుండవు, జలము నారము జీవచయము నార 

మందు నీ వుంట నీయం దవి యుంటను నారాయణుండను నాను మయ్యె 


సకలభూతములకు సాక్షి వధీశుండ, వబ్ది నిద్రించు నారాయణు(డవు 
నీ మూర్తి యది నీకు నిజమూర్తి యనరాదు, నలిననాళముత్రోవ నడచి మున్ను 


తే. కడంగి నూటేండ్డు వెదకి నేం గాననయితి, నేకదేశస్థుడవు గా వనేక రుచివి 
జగములో నుందు, నీలోన జగములుండు, నరు(డు, నీమాయ నెట్టైన నగుచు నుందు. 560 


* తామరరేకులవంటి కన్నులు గలవాడా! నీవు త్రిమూర్తులకూ మూలమైన ఆదినారాయణుడవు. 
జలములు, ఈ జీవరాసులు నారములు అని పిలువబడుతాయి. నారములలో నీవు ఉండడం వలన నీ 
యందు అవి ఉండడంవలన నీకు నారాయణుడు అనేపేరు మేము పెట్టుకొన్నాము. అన్ని భూతములు, 
జీవరాసులు వస్తూపోతూ ఉంటే నీవు సాక్షిగా ఉంటావు. నీవు వాటి కన్నింటికీ అధిష్టానమైన ఈశ్వరుడవు. 

సముద్రంలో నిద్రించే ఓ నారాయణా! అదే నీ నిజమైన రూపం అనడానికి వీలులేదు. నేను పూర్వం 
తామరతూడులోపల నడుస్తూ నూరేండ్డు వెదకినా నీ అసలు రూపమేమిటో చూడలేక పోయినాను గదా! 
నీవు ఒకచోట ఉంటావని చెప్పడానికి వీలులేదు. నీవు ఎన్నో రూపాలు కాంతులు గలవాడవు. సృష్టిలో 
నీవుంటావు, నీ లోపల సృష్టి ఉంటుంది. నీ మాయా ప్రభావంతో ఏ విధంగానైనా ఉండగలవు. 


మ. వినుమో యీశ్వర! వెల్పలన్‌ వెలుగు నీవిశ్వంబు నీమాయ గా 
క నిజంబైన యశోద యెట్లు గనియెం? గన్నార నీకుక్షిలో 
గనెం బో 'క్రమ్మణ( గాంచెనే? భవదపాంగశ్రీ. బ్రపంచంబు చ 
క్కన లోనౌ, వెలి యౌను, లోను వెలియుం గాదే. దదన్యం బగున్‌? 561 
* ఓ యీశ్యరా! వెలుపల కనిపిస్తూ ఉన్న ఈ విశ్వం అంతా నీ మాయకాక నిజమే అయినట్లయితే 
యశోద కన్నులారా నీ కడుపులో ఈ విశ్వాన్ని ఎంతో ఏలా చూచింది? చూచిందే అనుకో; మళ్ళీ ఏ నాడైనా 
చూడగలిగిందా? నీ కడగంటి చూపుతో ఈ ప్రపంచమంతా నీ లోపలా ఉంటుంది. నీ బయటా ఉంటుంది. 
లోపల, వెలుపల కాకపోతే మూడవది లోపల, వెలుపలకూడా అవుతుంది. 
మ. ఒక(డై యుంటిని, బాలవత్సములలో, నొప్పారి తీ వంతటన్‌ 
సకలోసాసితులౌ చతుర్భుజులునై సంప్రీతి నేం గొల్వ 
బ్రకట శ్రీగలవా(డ వైతి, వటుపై బ్రహ్మాండముల్‌ సూపి యొ 
ల్లక యిట్లొక్క(డ వైతి నీవివిధ లీలత్వంబు( గంటిం గదే? 562 
మొదట నీ వొక్కడవే ఉన్నావు. తరువాత గోపబాలురలో లేగదూడలలో వెలుగొందావు. ఆ తరువాత 
అందరిచేత నమస్కారాలు అందుకొంటున్న చతుర్చుజులైన విష్ణువుల రూపాలలో కనిపించి, నన్ను 
ఆనందపరచి, నీ వైభవాన్ని చక్కగా ప్రదర్శించావు. ఆ తరువాత (బ్రహ్మాండాలన్నీ చూపించావు. తరువాత 
అది ఇష్టం లేక మళ్ళీ ఇప్పుడు ఇలా ఒక్కడవుగా కనిపిస్తున్నావు. ఆహా! ఇన్నాళ్ళకు నీవు ఇన్ని రకాల లీలలు 
చూపడం చూచానుగదా! 
క. ఎటుగని వారికి. దోతువు, నెటీ. బ్రకృతిం జేరి జగము నిర్మింపంగ నా 
తెజు(గున రక్షింప(గ నీ, తెణం/గున బ్రహరింప రుద్రు తెజ6గున నీశా! 563 


* నీవు ప్రకృతితోకూడి జగత్తును నిర్మిస్తున్నప్పుడు నావలెనూ, రక్షిస్తూ ఉన్నప్పుడు నీ వలెను, 
లయం చేస్తూఉన్న సమయంలో రుద్రునివలెనూ ఆ అజ్ఞానులకు కనిపిస్తావు. 
క. జలచర మృగ భూసుర నర, కులముల జన్మించి తీవు కుజనుల( జెటుపం 
జెలిమిని సుజనుల మనుపను, దలపోయంగ రాదు నీవిధంబు లనంతా! 564 
* నీవు దుర్మార్గులను శిక్షించడానికీ, సజ్జనులను (ప్రేమతో రక్షించడానికీ, జలచరములుగా, మృగ 
ములుగా, బ్రాహ్మణులుగా, సాధారణ మానవులుగా ఎన్నో అవతారాలు ఎత్తావు. నీ మార్గాలు ఈ విధాలుగా 
ఉంటాయని ఊహించడం సాధ్యం కాదు. నీ వలెనే నీ మార్గాలుకూడ అంతం లేనివి. 

ఆ. మ్రైబ్బుగొలిపి యోగమాయ నిద్రించిన, యో పరాత్మభూమ! యోగిరాజ! 
యే తెజంగు లెన్ని యెప్పు డెచ్చోట నీ హేల లెన్వ( డెణుగు నీశ్వరేశ! 565 


* నీ కన్న ఇతరులుగా జీవిస్తున్న జీవులందరూ ఎవరికి వారు 'నేను' అనీ మిగిలిన వారిని “వారు” అనీ 
అనుకుంటున్నారు. వారందరిలో ఉన్న 'నేను” నివాసంగా నీవు ఉన్నావు. దానిని దర్శించటానికి సాధన చేసే 
వారే యోగులు. వారి యోగంగా వారిలో వెలుగుతూఉన్నది నీవే! మిగిలినవారు ఈ నీయందు మరుపుకలిగి 
ఉంటారు. తాము ఉన్నామనే తెలివి మైకంగా కప్పుతుంది. ఈ మైకాన్ని కలిగించి నీవు లోపల ఉంటే వారికి 
నీవు ని(ద్రిస్తున్నట్టు ఉంటావు. అలాంటి యోగనిద్రలో ఉన్న నీ లీలలు ఎవరికి తెలిసినాయి, ఎప్పుడు తెలిసి 


నాయి, ఎక్కడ తెలిసినాయి? 


సీ. అది గాన నిజరూప మనరాదు, కలవంటిదై బహువిధదుఃఖమై విహీన 
సంజ్ఞానమై యున్నజగము సత్సుఖబోధ, తను(డవై తుదిలేక తనరు నీదు 
మాయచే. బుట్టుచు మనుచు లే కుండుచు నున్న చందంబున, నుండుచుండు, 
నొకండ, వాత్ముండ, వితరోపాధిశూన్యుండ, వాద్యుండ, వమృతుండ, వక్షరుండ, 


ఆ. వద్వయుండనవును, స్వయంజ్యోతి, వాపూర్ణు(, డవు, పురాణపురుషు(డవు, నితాంత 
సౌఖ్యనిధివి, నిత్యసత్యమూర్తిని, నిరం, జనుండ వీవు, దలయప( జనునె నిన్ను? 566 


* కనుక ఇది నీ అసలురూపం అని అనరాదు. ఈ జగత్తు అంతా కలవంటిది. ఎన్నో రకాల దుః 
ఖాలు కలది; అజ్ఞానంలో మునిగి ఉన్నది. అటువంటి జగత్తుఅంతా నీ మాయచేత పుట్టుతూ, ఉంటూ, 
లేకుండా పోతూ ఉన్నట్టు అనిపిస్తుంది. నీవు మాత్రం సత్యం. అంతము అంటూ లేనివాడవు నీవు ఒక్కడవే! 
ఆత్మస్వరూపుడవు నీవు; మరో శరీరం అక్కర లేనివాడవు; నీవే అంతటికీ మొదటి వాడవు; అంతము లేని 
వాడవు. తరిగిపోవడం అంటూ ఉండని వాడవు. నీకు సాటి రెండవవాడు లేడు. నీయంత నీవు వెలుగుతూ 
ఉన్నావు; మొదటినుండీ సర్వమూ నీలోనే ఉన్నవాడవు; (ప్రాచీనులలోకెల్లా ప్రాచీనుడవైన మొట్ట మొదటి 
పురుషుడవు నీవే. నిరంతరమైన, సంపూర్ణమైన సుఖమునకు నిధానమైనవాడవు నీవు. సమస్త సృష్టికీ నిత్యమూ 
ఆధారమైన సత్యము నీవే! షోడశ కళాపూర్ణ స్వరూపుడవు నీవు. ఇటువంటి నిన్ను మనస్సుతో ఆలోచించాలంటే 
సాధ్యమా? 


వ. దేవా! యిట్టి నీవు జీవాత్మ స్వరూపకుండవును, సకలాత్మలకు నాత శమయెన పరమాత్మ స్వరూపకుండవు 
నని యెవ్వ రెణు(గుదురు, వారు గదా గురువనియెడు దినకరుని వలన€ బ్రాప్తంబైన యుపనిషదర్హజ్ఞానం 
బను సునేత్రంబునంజేసి సంసార మిథ్యాసాగరంబు( దరించిన చందంబున నుండుదురు, రజ్ఞావందు 
రజ్ఞువని యెణీంగెడి యెలుక లేకుండ, న య్యెజుంగమి నది సర్పరూపంబయి తోంచిన పిదప 
నెరింగినవారి వలన రజ్ఞావు రజ్ఞునని యెణుంగుచుండ, సర్పరూపంబు లేకుండు కైవడి, నాత్మ య 
ప్పరమాత్మయని యెవ్వరెణుంగరు వారి కయ్యెతుంగమివలన సకల ప్రపంచంబు. గలిగి తోం, 

నాత్మ య ప్పరమాత్మయని యెవ్వరెణుంగుదురు, వారి కయ్యెణుకవలన( బ్రపంచంబు లేకుండు, 
నజ్ఞానసంభానిత నామకంబులైన సంసార బంధమోక్షంబులు, జ్ఞానవిజ్ఞానంబులలోనివి గావు! కావున( 
గమలమిత్రున కహోరాత్రంబులు లేని తెణంగునం బరిపూర్ణజ్ఞానమూర్తి యగు నాత్మయందు 
నజ్ఞానంబులేమిని బంధంబును సుజ్ఞానంబు లేమిని మోక్షంబును లే, వాత్మవైన నిన్ను దేహాదికంబని 
తలంచియు, దేహాదికంబు నిన్నుగా. దలంచియు, నాత్మ వెలి నుండు నంచు మూఢులు మూఢత్వం 
బున వెదకుచుందురు, వారి మూఢత్వంబు. జెప్ప నేల? బుద్ధిమంతులై పరతత్స్వ్వంబు గాని జడంబును 
నిషేధించుచున్న సత్పురుషులు తమ శరీరంబులయందు నిన్నరయుచుందు రది గావున. 567 


* 5 దేవా! ఇటువంటి నీవు జీవాత శస్వరూపుడవనీ అన్ని ఆత్మలకు ఆత్మయైన పరమాత్మ స్వరూపుడ 
వనీ గ్రహించ గలిగిన వారు గురువు అనే సూర్యుని వలన ఉపనిషత్తుల జ్ఞానం అనే కన్నును పొందినవారు. 
అటువంటివారు సంసారమనే ఈ మాయ సముద్రాన్ని దాటినట్టు కనుపిస్తారు. త్రాటిని చూచినపుడు అది 
(త్రాడే అనే జ్ఞానం లేకపోవడం వలన అది పాములాగా కనబడుతుంది. తరువాత తెలిసిన వారివలన అది 
త్రాడే అని తెలుసుకొన్న తర్వాత ఇంక పాము అనే రూపం ఉండదు. అలాగే తనలో నున్న ఆత్మయే పర 
మాత్మయని తెలియనివారికి ఈ (ప్రపంచమంతా ఉన్నట్టుగా కనిపిస్తుంది. తరువాత తాను ఆత్మ అనీ, 
ఆత్మయే పరమాత్మ అనీ తెలిసిన తరువాత, వారికి ఆ జ్ఞానం కారణంగా ఈ ప్రపంచమంతా తనకు కని 
పించినదే అనీ, నిజంగా అక్కడ ఏమీ లేదని తెలుస్తుంది. సంసార బంధము అనేది అజ్ఞానం వలన పుట్టి 
నది. సంసార మోక్షం కూడా అజ్ఞానం వలననే పుట్టినది. ఈ బంధమోక్షాలు జ్ఞానవిజ్ఞానాలలోనికి చేరవు. 
సూర్యుని చుట్టూ భూమి పరిభ్రమణం వలన మనకు రాత్రింబవళ్ళు ఉన్నాయి గాని, సూర్యునికి రాత్రి, 
పగలు లేవు. అలాగే సంపూర్ణ్ణుడైన బ్ఞానస్వరూపుడైన ఆత్మకు అజ్ఞానం లేనందువల్ల బంధమోక్షాలు ఉండవు. 
ఆత్మవైన నిన్ను శరీరమనీ, శరీరాదులు నీవనీ భావించేవారు, శరీరానికి బయట ఎక్కడో ఆత్మ ఉంటుంద 
నుకునే వారు మూఢులు. అంటే మోహం చెందినవారు, ఆ మోహంలోనే పడి ఆత్మకోసం వెదకు లాడుతూ 
ఉంటారు. వారి మూఢత్వం “ఇంత”అని చెప్పడమెందుకు? జడపదార్థంలోకూడా పరమాత్మనే దర్శనం 
చేసేవారు బుద్దిమంతులైన సత్పురుషులు. వారు తమ శరీరాలలోనే నిన్ను చూడగలుగుతూ ఉంటారు. 


శా. దేవా! నీచరణ ప్రసాద కణలబ్దిం గాక లేకున్న నొం 
డేవెంటం జను నీ మహామహిమ నూహింపంగ నెవ్వారికిన్‌? 
నీవారై చనువారిలో నొకండనై నిన్‌ గొల్చ్బు భాగ్యంబు నా 
క్రీవే యిప్పటి జన్మమం దయిన నొం డెం దైన నోయీశ్వరా! 568 


ఓ ప్రభూ! నీ మహామహిమను ఊహించాలంటే, నీ పాదములనుండి అను[గ్రహింపబడిన ధూళికణం 
వలన మా(త్రమే సాధ్యం కాని, లేకపోతే ఎవరికి సాధ్యం? నీ వారుగా జీవించగల ధన్యులలో నేను ఒకడనుగా 
ఉండి నిన్ను సేవించుకునే భాగ్యాన్ని నాకు ప్రసాదించు. ఈశ్వరా! ఈ జన్మలో కాకపోతే మరో జన్మలోనైనా 
సరే ఆ మహాభాగ్యం నాకు (ప్రసాదించు. 

తరలము. 
క్రతుశతంబుల( బూర్లకుక్షివి, కాని నీ విటుక్రేపులున్‌ 
సుతులునై చనుబాలు ద్రావుచు( జొక్కియాడుచు గౌతుక 
స్థితి జరింప(గ( దల్లులై విలసిల్లు గోవుల గోపికా 


సతుల ధన్యత లెట్లు సెప్పంగ6 జాలువాండ గృసానిధీ! 569 


* ఓ కృపానిధీ! నీవు యజ్ఞపురుషుడవు. వందలకొద్దీ యజ్ఞాలు నీ కడుపులో దాగి ఉన్నాయి. అయినా 
నీవు ఈ విధంగా లేగలుగానూ, గోపబాలురుగానూ రూపాలు ధరించే ఉన్నావు. గోవులవద్ద గోపికలవద్ద 
నీవు పాలుత్రాగి పరవశిస్తూ, ఆటలు ఆడుతూ, ఎంతో ఉత్సాహంతో సంచరిస్తున్నావు. నీకు తల్లులు కాగ 
లిగిన ఆ గోవులు, గోపికలు ఎంత పుణ్యం చేసుకున్నారో ఎలా చెప్పగలను? నీవు కరుణామయుడవు 
కనుకనే ఆ గోవులు, గోపికలు అంత ధన్యత్వాన్ని అందుకోగలిగారు. 


క. పరిపూర్ణంబు( బురాణము6 బరమానందంబునైన బ్రహ్మమె చెలికా( 
డరు దరుదు నందఘోష, స్టిరజనముల భాగ్యరేఖ చింతింపంగన్‌. 570 


* అంతా తనయందు ధరించినది, అన్నిటికీ మొదటిది, పరమానంద స్వరూపము అయిన పరబ్రహ్మమే 
ఈ నందగోపకులంలోని జనులకు చెలికా డైనాడట! ఆహా! ఇది ఎంత అపురూపమైన విషయం! వీరి 
భాగ్యరేఖ ఎంత అద్భుత మైనదో ఊహించడం కూడా విధాతనైన నాకే సాధ్యం కావడంలేదు. 


సీ, ఏకాదశేంద్రియాధీశులు చంద్రాదు లేను ఫాలాక్షుండు నిట్లు సూడ 
బదుమువ్వురము నెడపడక యింద్రియపాత్రముల నీ పదాంభోజముల మరంద 
మమృతంబుగా( ద్రావి యమర నేకైకేంద్రి యాభిమానులమయ్యు నతికృతార్థ 
భావుల మైతిమి, పరంగ సర్వేంద్రియ వ్యాపులు నీ మీ6ద వ్రాల్సి తిరుగు 


తే. గోపగోపికా జనముల గురు విశిష్ట, భాగ్య సంపద దలపోసి ప్రస్తుతింప 
నలవిగా దెవ్వరికి నైన నంబుజాక్ష! భక్తవత్సల! సర్వేశ! పరమపురుష! 571 


* సర్వేశ్వరా! పరమపురుషా! చంద్రుడు మొదలైన పదునొకండు ఇంద్రియాలకు అధిపతులు, నేను, 
శివుడు ఈ పదుముగ్గుర మే నీ యందు ఏమరుపాటు చెందకుండా ఉన్నవారము. మేము మా మా 
ఇం(ద్రియాలు అనే పాత్రలలో నీ పాదపద్మములనుండి పుట్టిన మకరందాన్ని అమృతంవలె త్రాగుతున్నాము 
కనుకనే ఒక్కొక్క ఇం(ద్రియానికి వేరువేరుగా అధిపతులమైనాము. ఎంతో ధన్యులమైనాము. అటువంటిది 
అన్ని ఇంద్రియాల ప్రవృత్తులూ నీ పైననే ఉంచుకో గలుగుతున్న గోపగోపికల భాగ్యం ఎంత గొప్పదో, ఎంత 
విశిష్టమైనదో? దానినిగురించి ఆలోచించడానికి గాని, స్తోత్రం చేయడానికి గాని ఎవరికీ సాధ్యంకాదు. 
పుండరీకాక్షా! నీవు భక్తులయెడల వాత్సల్యం కలవాడవు గనుకనే గోపగోపీజనులకు ఇంతటి భాగ్యం లభించింది. 

శా “ఏలా బహ్మపదంబు? వేదములకున్‌ నీక్షింప(గా రాని ని 
న్నీలోకంబున నీవనాంతరమునం దీమందలో. గృష్ట యం 
చాలాపాది సమస్త భావములు నీ యందే సమర్పించు నీ 
వేలం దొక్కని పాదరేణువులు పై వేష్టించినం జాలదే? 572 


* “వేదాలు నిన్ను గురించి చెబుతాయె గాని నిన్ను దర్శించలేవుగదా! అటువంటి నిన్ను ఈ భూ 
లోకంలో, ఈ అడవిలో, ఈ గోకులంలో సహచరుడుగా పొందగలిగారు ఈ గోపకులు! 'కృష్ణా! కృష్ణా! 
అంటూ మాటల దగ్గరనుంచీ అన్ని భావాలూ నీయందే సమర్పించుకుంటున్నారు. ఈ గొల్లలలో ఒక్కని 
పాదరేణువులలో ఒక్కకణం నా శిరస్సుపైన ధరించ గలిగితే చాలదా? ఈ (బ్రహ్మపదవి ఎందుకయ్యా 


నాకు!” 


మ. నిను హింసించిన పూతనాదులకు మున్‌ నీ మేటిసంకేత మి 
చ్చిన నీకుం బుర దార పుత్ర గృహ గో స్రీ ప్రాణ దేహాదు లె 
ల్లను వంచింపక యిచ్చు గోపకులకున్‌ లక్షింప నే మిచ్చెదో! 
యని సందేహము దో(చుచున్నది ప్రపన్నానీక రక్షామణీ! 573 


* భక్తుల కందరికీ రక్షామణివైన ఓ కృష్ణా! నిన్ను చంపదలచి వచ్చిన పూతన మొదలైన రాక్షసులకే 
అద్భుతమైన మోక్షాన్ని ప్రసాదించావు. అటువంటి నీకు గోపకులందరూ తమ ఊరిని, భార్యలను, పుత్రులను, 
ఇండ్లను, గోవులను, ఇతర (స్త్రీలను, ప్రాణాన్ని, శరీరం మొదలైన వాటిని అన్నింటినీ సందేహం లేకుండా 
సమర్పణ చేసుకున్నారు. అటువంటి వారికి ఆ మోక్షం కన్నా ఇంకా ఎక్కువైనది ఏమి ఇస్తావో అని నాకు 
సందేహం కలుగుతూ ఉంది. 


క. దేహము కారాగేహము, మోహము నిగళంబు, రాగముఖరములు రిపు 
వ్యూహములు భక్తి తో ని, న్నూహింపని యంతదడవు నో కమలాక్షా! 574 


* కమలములవంటి కన్నులుగల కృష్ణా! భక్తితో నిన్ను స్మరించనంత కాలమూ ఎవరికైనా శరీరం 
కారాగారమూ, మోహము అనేది సంకెళ్ళూ, రాగద్వేషాదులు శత్రువ్యూహాలూ అవుతాయి. 


ఆ. ఆశ్రయించు జనుల కానందసందోహ, మీ6 దలంచి వివిధ హేలతోడ 
నప్రపంచకుండ వయ్యు( బ్రపంచంబు, వెలయంజేయు దీవు విశ్వమూర్తి! 575 


క్‌ విశ్వమంతటా అంతర్యామిగా ఉన్న విశ్శమూరర్త! నీకు ప్రపంచం అంటూ నిజంగా లేదు. అయినా 
నిన్ను భక్తితో ఆశ్రయించిన జనులకు ఆనందాన్ని ప్రసాదించటానికి ఎన్నో విలాసములతో ఈ ప్రపంచాన్ని 
సృష్టించి నడుపుతూ ఉంటావు. 

క. ఎటీంగినవార లెజుంగుదు, రెణు(గన్‌ బహుభాష లేల? యీశ్వర! నీ సెం 
సెణు(గ మనోవాక్కులకున్‌, గుణీ సేయం గొలంది గాదు గుణరత్ననిధీ! 576 


* ఈశ్వరా! నిన్ను తెలియవలెనంటే, అది ఎలాగో జ్ఞానులకే తెలుసు. ఇన్నిమాట లెందుకు? నీ గొప్ప 
తనం తెలుసుకోవడానికి మనస్సునుగానీ, వాక్కునుగానీ ఉపయోగించడం కష్టంగా ఉంది. ఈ సృష్టిలోని 
సమస్త గుణరత్నాలూ నీ యందే జన్మిస్తున్నాయి. 


క. సర్వము నీవ యెణుంగుదు, సర్వవిలోకనుండ వీవ, జగదధిపతివిన్‌, 
సర్వాపరాధు నను నో, సర్వేశ! యనుగ్రహింపు, చనియెద నింకన్‌. 577 


స సర్వేశ్వరా! అన్నీ నీవే ఎణుగుదువు. నీవు అన్నీ చూడగలిగిన వాడవు. ఈ జగత్తు అంతటికీ 
అధిపతివీ నీవే! అన్ని విధాలైన అపచారాలూ చేసిన నన్ను మన్నించి అనుగ్రహించు. నేనింక సెలవు 
తీసుకుంటాను. 


క. జిష్టు! నిశాటవిపాటన!, వృష్టికులాంభోజసూర్య! విప్రామర గో 
వైష్ణవసాగరహిమకర!, కృష్ణా! పాషండధర్మగృహదావాగ్నీ! 578 


* కృష్ణా! నీవు సాక్షాత్తూ విష్ణుమూర్తివి! రాక్షసులను సంహరించడానికి అవతరించావు. వృష్లికులము 
అనే తామరపూవును వికసింపజేసే సూర్యుడవు నీవు. (బ్రాహ్మణులు, దేవతలు, గోవులు, విష్ణుభక్తులు అనే 
పాలసముద్రంలో ప్రభవించి వారిని సంతోషింపజేసి చల్లగా చూచే చం(ద్రుడవు నీవు. ఈ అవతారంలో 
ప్రత్యేకంగా వేదాలకు విరుద్దమైన పాషండ ధర్మం అనే ఇంటిని దహించే అగ్ని హోత్రుడవు. 


వ. దేవా! నీకు. గల్పపర్యంతంబు నమస్కరించెద నని యివ్విధంబున సంస్తుతించి ముమ్మాణు నల 
గొని పాదంబులపై. బడి వీడ్కొని బ్రహ్మ దన నెలవునకుం జనియె, నతని మన్నించి భగనంతుండైన 
హరి తొల్లి చెడి తిరిగి వచ్చిన నత్స బాలకులం గమ్మణం గైకొని పులినంబుకడ( జేర్చె, నిట్టు. 579 


* దేవా! నా ఈ ఆయుర్దాయం ఉన్న అన్నిరోజులూ (ఈ కల్పమంతా) నీకు నమస్కరిస్తూనే 
ఉంటాను - అని స్తుతించి బ్రహ్మదేవుడు మూడుమార్లు కృష్ణునకు ప్రదక్షిణం చేసి, పాదాలకు (మొక్కి, 
సెలవు తీసికొని తన సత్యలోకానికి వెళ్లిపోయాడు. కృష్ణుడు అతనిని క్షమించి గౌరవించాడు. ఇంతకు 
ముందు మాయమై తిరిగివచ్చిన లేగలనూ, గోపబాలకులనూ మళ్ళీ ఇసుక తిన్నెలవద్దకు చేర్చాడు. 


క. క్రించు( దనంబున విధి దము, వంచించిన యే(డు గోపవరనందను లొ 
క్కించుక కాలంబుగ నీ, క్షించిరి రాజేంద్ర! బాలకృష్ణుని మాయన్‌. 580 
* మహారాజ! ఈ విధంగా బ్రహ దేవుడు తమను దాచిపెట్టి మోసగించిన ఏడాది కాలాన్నీ కృష్ణునిమాయ 
కారణంగా గోపబాలకులు కొద్దిసేపుగా భావించారు. 


ఆ. ఏ మహాత్ము మాయ నీవిశ్వమంతయు, మోహితాత్మక మయి ముని(గ యుండు 
నట్టి విష్ణుమాయ నర్భకు లొక్క యేం డెజుంగ కుండి రనుట యేమి వెజంగు? 581 

స్‌ మహాత్ముడైన విష్ణుదేవుని మాయవలన ఈ విశ్వమంతా మోహంలో మునిగిపోయి ఉంటుంది. 
అటువంటి విష్ణుమాయవలన గోపబాలకులు ఏడాది కాలాన్ని తెలుసుకోలేకపోయినారంటే అందులో ఆశ్చర్య 
మేముంది? 
వ. అప్పుడు. 582 
మ. చెలికాడా! యరుదెంచితే యిచటికిన్‌? సేమంబునం గ్రేపులున్‌ 
నెలవుల్‌ సేరె నరణ్యభూమివలనన్‌ నీ వచ్చునందా(క( జ 
ల్లులు వీ రించుక యెవ్వరుం గుడువ, రాలోకింపు, రొ మంచు నా 
జలజాక్షుండు నగన్‌ భుజించి రచటన్‌ సంభాషలన్‌ డింభకుల్‌. 583 
* అప్పుడు ఇసుకతిన్నెల పైన కూర్చొని చల్హులు ఆరగిస్తూ నడుమంతరంగా ఆపుచేసిన గోపబాలురు 
కృష్ణుని చూచి యిలా అన్నారు, “చెలికాడా! వచ్చావా? ఇదుగో లేగదూడలు అరణ్యమధ్యంలోనుండి 
ఇప్పుడే తిరిగి వచ్చేశాయి. నీవు తిరిగి వచ్చేవరకూ మాలో ఎవరమూ చల్చులు తినలేదు చూడు! త్వరగా 
రా, తిందాము!”అంటూ పిలిచారు. కృష్ణుడు నవ్వుతూ వచ్చి వారిమధ్య కూర్చోగానే, అందరూ కబుర్లు 
చెప్పుకుంటూ చల్టులు ఆరగించారు. 


న. ఇట్లు బాలకులతోడంజుల్లి గుడిచి వారలకు నజగర చర్మంబు సూపుచు వనంబు నుండి తిరిగి. 584 


* క విధంగా కృష్ణుడు చల్చులు ఆరగించి, వారికి కొండచిలువ చర్మం చూపుతూ వనంలోనుండి 
తిరిగి బయలుదేరాడు. 


సంచచామరము. 
ప్రసూనపింఛమాలికా ప్రభావిచిత్రితాంగు(డుం 
బ్రసిద్ధ శృంగ వేణునాద పాశబద్ద లోకుండుం 
బ్రసన్న గోప బాలగీత బాహువీర్యు( డయ్యును 
ల్లసించి యేంగె గోపకుల్‌ సెలంగి చూడ మందకున్‌. 585 
* శ్రీకృష్ణుడు తలలో అడవిపూలు, నెమలిపింఛం ధరించాడు. వాటి రకరకాల కాంతులు అంతటా 
ప్రతిఫలించి అతని శరీరభాగాలను అలంకరిస్తున్నాయి. కృష్ణుని కొమ్ముబూరా మోత, అతని వేణుగానం 
అందరికీ పరిచయమైనవి. అవి వినబడగానే లోకమంతా పరవశమై ఆకర్షించబడుతుంది. గోపబాలురు 
సంతోషంతో అతని బాహుబలాన్ని స్తోత్రం చేశారు. కృష్ణుడు గోపబాలురతోకూడి ఉల్లాసంతో మందకు 
చేరుకుంటూ ఉంటే గోపకులందరూ సంతోషంతో వారిని ఆదరించారు. 


వ. ఆ సమయంబున. 586 


క. పెనుంబాము దమ్ము మింగిన, మన నందసుతుండు పాము మర్దించి మమున్‌ 
మనిచె నరణ్యములోపల, నని ఘోషించిరి కుమారు లాఘోషములోన్‌. 587 

* అప్పుడు గోపబాలకులు గోకులంలో అడుగు పెడుతూనే అందరికీ వినిపించేటట్టు కేకలువేస్తూ, 
“మన నందగోపుని కుమారుడు అడవిలో ఒక పెద్దపామును చంపి, మమ్ములను అందరినీ రక్షించాడు”అని 
చాటి చెప్పారు. 


వ. అనిన విని నరేంద్రుం డిట్లనియె. 588 


క. “కని మనిచి యెత్తి పెంచిన, తనుజన్ములకంటె నందతనయుం డా ఘో 
ష నివాసులకు మనోరం, జను డెట్టయ్యెను? బుధేంద్ర! చను నెటి(గింపన్‌' 589 


* శుకయోగి ఈ విధంగా చెప్పగానే పరీక్షిన్మహారాజు ఇలా అన్నాడు. 


“మునీంద్రా! గోకులంలోని జనులకు తాము కనిపెంచిన తమ బిడ్డలకన్నా కృష్ణుడు ప్రేమపా(త్రుడు 
ఎలా అయినాడు? నీవు జ్ఞానులలో (శ్రేష్టుడవు. నాకు వివరించడం నీకే సాధ్యపడుతుంది.” 
న. అనిన శుకుం డిట్లనియె. 590 


* పరీక్షిన్మహారాజు ఇలా అడుగగానే శుకమహర్షి ఈ విధంగా చెప్పసాగాడు. 


సీ. అఖిల జంతువులకు నాత్మవల్లభమైన, భంగి బిడ్డలు నిండ్లు. బసిండి మొదలు 
వస్తువు లెవ్వియు వల్లభంబులు గావు, సకలాత్మకుండైన జలజనేత్రు( 
డఖిల జంతువులకు నాత్మ గావున ఘోష వాసుల కెల్లను వల్లభత్వ 
మునను మిక్కిలి యొప్పె మూండులోకములకు హితము సేయగ జలజేక్షణుండు 


ఆ. మాయతోడ మూర్తి మంతు(డై యొప్పారుల గలండతండు నిఖిల గణములందు 
భవతిధాతు వెట్లు భావార్దమై సర్వ, ధాతు గణమునందు( దనరు నట్టు. 591 
* అన్ని జీవరాసులకూ తనకు “తాను” ఇష్టమైనట్టు, బిడ్డలుగగానీ, ఇండ్లుగాగాని, బంగారం మొదలైన 
వస్తువులుగాగానీ ప్రియమైనవి కావు. అన్నిటియందు ఆత్మగా ఉన్న విష్ణువు అన్ని జీవరాసులలో 
ఆత్మస్వరూపుడుగా ఉన్నాడు. కనుకనే గోకులనివాసుల కందరికీ ప్రియుడుగా చక్కగా వెలుగొందుతున్నాడు. 
పద్మములవంటి కన్నులు గల విష్ణువు మాయతో కలిసి ఒక రూపం ధరించి ప్రకాశిస్తున్నాడు. ఇదంతా 
మూడు లోకాలకూ మేలు చేయడానికే. (క్రియలను తెలిపే అన్నిధాతువులకూ “భవతి” అనే ధాతువు 
భావంగా అంతర్లీనమై ఉంటుంది. (ఉండుట అనేది లేకపోతే క్రియ ఏదీ ఉండనే ఉండదు). అలాగే చరాచర 
సృష్టిలోని అన్నిటియందూ విష్ణువు ఉన్నాడు. 
క. శ్రీపతి పదమను నావను, బ్రాపించి భవాబ్ది వత్సపదముగ ధీరుల్‌ 
రూపించి దా(టి చేరుదు, రాపత్సద రహితు లగుచు నమృతపదంబున్‌. 592 
* బుద్దిమంతు లైనవారు శ్రీహరిపాదము అనే నావను ఆధారంగా చేసుకొని, సంసారం అనే సముద్రాన్ని 
ఒక లేగదూడ అడుగును అంగవేసి దాటినంత తేలికగా దాటి, ఆపద అనేస్థితిని పొందకుండా, అమృత 
స్థితిని చేరుకుంటారు. అంటే తనలోని 'నేను' మరణం లేనిదని (గ్రహిస్తారు. 

ఆ. అఘుని( జంపి కృష్ణు. డాపులు( దానును, జల్లి గుడిచి జలజసంభవునకు( 
జిద్విలాసమైన చెలువు సూపిన కథం జదువ వినిన గోర్కి సంభవించు. 593 


* శ్రీకృష్ణుడు అఘాసురుని సంహరించడం, ఆప్తులైన గోపబాలురతో కూడి చల్లి అన్నం ఆరగించడం, 
(బ్రహ్మకు తానే అన్నిటియందూ అన్ని రూపాలలో ఉండటం అనే తన లీలలు చూపడం మొదలుగా గల ఈ 
కథను ఎవరు చదివినా, ఎవరు విన్నా వారు కోరిన కోరిక తీరుతుంది.” 


వ. అని చెప్పి మతేయు వ్యాసనందనుం డిట్లనియె. 594 
* ఇలా చెప్పి వ్యాసుని కుమారుడైన శుకయోగి ఇంకా ఇలా అన్నాడు. 


క. రాగంబున బలకృష్ణులు, పౌగండవయస్సు లగుచు( బశుసాలకతా 
యోగంబున బృందావన, భాగంబున గాచి రంత బశువుల నధిపా! 595 


* బలరామ కృష్ణులు ఆ విధంగా పౌగండ వయస్సు గలవారై, ఆసక్తితో పశువులనూ మేపుతూ, 
గోపబాలురతో కలసి బృందావనంలో విహరించారు. 


న. అయ్యెడ(గృష్ణుం డొక్కనాండు రేపకడ లేచి, వేణువు పూరించి బలభద్ర సహితుండై గోపకుమారులు 
దన్ను బహువారంబులు గైవారంబులు సేయ మైల నాలకదుపుల నిడికొని నిరంతర ఫల కిసలయ 
కుసుమంబులును, గుసుమ మకరంద నిష్యంద పానానందదిందిందిర కదంబంబును, గదంబాది 
నానాతరు లతా గుల్మసంకులంబును, గులవిరోధరహిత మృగపక్షి భరితంబును, భరితసరస్సరోరుహ 
పరిమిళిత వనంబును నయిన వనంబు గని యందు వేడుకం గ్రీడింప నిశ్చయించి వెన్నుం డన్న 
కిట్టనియె. 596 


* ఒకనాడు కృష్ణుడు సూర్యోదయానికి ముందే మేల్కొని, వేణుగానం చేశాడు. గోపకుమారు లందరూ 
వెంటనే మేల్కొని, లేగల మందలను తోలుకొని కృష్ణునివద్దకు చేరారు. కృష్ణుడు బలరామునితో కలసి గోప 
బాలకులు తనను పదే పదే పొగడుతూ ఉండగా, ఆవుల మందలను తోలుకుంటూ అడవికి బయలు 
దేరాడు. ఆ అడవిలో అన్ని బుతువులలోనూ పళ్లు, పూలు, చిగుళ్లు లభిస్తాయి. పూవులలో తేనెలు పొంగి 
పొరలుతూ ఉంటే ఆ తీయ తేనెలను (త్రాగడానికి వచ్చి, జుమ్ము జుమ్మని ధ్వనులు చేసే తుమ్మెదల 
గుంపులు ఆనందం కలిగిస్తూ ఉన్నాయి. కడిమి మొదలైన అనేకవిధాల చెట్టు, తీగెలు, పొదరిళ్ళు ఆ అడవి 
నిండా అడుగడుగునా ఉన్నాయి. అక్కడి జంతువులు, పక్షులు తమ తమ జాతి సహజములైన శత్రుత్యాలను 
మరచిపోయి ప్రవర్తిస్తూ ఉన్నాయి. అక్కడి సరస్సులలోని నీళ్ళు తామరపూల పుష్పాడిచేత చక్కని పరిమళం 
వెదజల్లుతూ ఉన్నాయి. ఆ అడవిలో ఉత్సాహంగా ఆడుకోవాలని కృష్ణుడు నిశ్చయించుకున్నాడు. అన్నగారైన 
బలరామునితో ఇలా అన్నాడు. 

శా. శాఖాపుష్పఫల ప్రభార నతలై చర్చించి యో దేవ! మా 
శాఖిత్వంబు హరింపు' మంచు శుకభాషన్‌ నీ కెబింగించుచున్‌ 
శాఖాహస్తములం బ్రసూనఫలముల్‌ సక్కన్‌ సమర్సించుచున్‌ 
శాఖి శ్రేణులు నీపదాబ్దముల కోజన్‌ మొక్కెడిం జూచితే! 597 


* “అన్నా! ఈ చెట్టు చూచావా? కొమ శలనిండా నిండిఉన్న పూలగుత్తుల బరువుతో పండ్ల భారంతో 
వంగిపోయి నీ పాదాలు స్పృశిస్తూ నమస్కరిస్తున్నాయి. తమపై నున్న చిలుకల వాక్కులతో “ఓ దేవా! మా 
యీ వృక్షజన్మను పరిహరించి, ఉత్తమ జన్మ (ప్రసాదించ వలసింది” అని తమ కోరికను నీకు విన్నవిస్తూ 
ఉన్నాయి. తమ కొమ్మలు అనే చేతులతో పూవులు, పండ్లు నీకు చక్కగా సమర్పిస్తూ, ఈ చెట్ట వరుసలన్నీ 
నీ పాదపద్మాలకు చక్కగా (మొక్కుతూ ఉన్నాయి. 


సీ, నిఖిలపావనమైన నీక్తీర్తి. బాడుచు నీ తుమ్మెదలు వెంట నేగుదెంచె 
నడవిలో గూఢుండవైన యీశు(డ వని ముసరి కొల్వంగ వచ్చె మునిగణంబు 
నీలాంబరముతోడ నీవు జీమూత నువని నీలకంఠంబు లాడ. దొడంగె6 
బియముతో( జూచు గోపికల చందంబున నిను( జూచె నదె హరిణీచయంబు 


ఆ. నీవు వింద వనుచు నిర్మలసూక్తులు, వలుకుచున్న విచట( బరభృతములు 
నేండు విపినచరులు నీవు విచ్చేసిన, ధన్యులైరి గాదె తలంచి చూడ. 598 


* ఈ తుమ్మెదలు, అన్నిటినీ పావనం చేయగల నీ కీర్తిని గానం చేస్తూ, నీ వెనుకనే ఎగిరివస్తూ 
ఉన్నాయి. ఈ బుషిపక్షులు, నీవు ఈ అరణ్యంలో రహస్యంగా ఉన్న ఈశ్వరుడవని గుమిగూడి నిన్ను 
సేవించడానికి వస్తూ ఉన్నాయి. నల్లని వస్త్రం ధరించిన నిన్ను చూచి, మేఘము అనుకొని నెమళ్ళు నాట్యం 
చేస్తున్నాయి. గోపికలు నిన్ను (ప్రేమతో చూచినట్లు ఈ ఆడులేళ్ళు నిన్ను అనురాగంతో చూస్తూ ఉన్నాయి. 
నీవు తమ అతిథివని కోకిలలు నీకు రాగయుక్తంగా స్వాగతం పాడుతున్నాయి. ఇక్కడ ఉండే వనచరులైన 
జనులు నీ రాకచేత ధన్యులు అయినారు. 


పీ నీ పాదములు సోశి నేడు వీరుతృణ పుంజంబుతో భూమి పుణ్య యయ్యె 
నీ నఖంబులు దాశీి నే(డు నానాలతా తరుసంఘములు గృతార్థంబు లయ్యె 
నీ కృపాదృష్టిచే నేడు నదీశైల ఖగమృగంబులు దివ్యకాంతి( జెందె 
నీ పెన్నురము మోవ నేండు గోపాంగనా జనముల పుట్టువు సఫల మయ్యె 


ఆ. నని యరణ్యభూమి నంకించి పసులను, మిత్రజనులు దాను మేపు చుండి 
నలినలోచనుండు నదులందు గిరులందు, సంతసంబు మెజయ సంచరించె. 599 


* అన్నా! నీ పాదాలు సోకి ఈనాడు భూదేవి పూపొదలతో పెరిగిన పచ్చికలతో పావనమైపోయింది. 
రకరకాల తీగలూ చెట్టూ అన్నీ ఈనాడు నీ గోళ్ళుతాకి ధన్యములు అయినాయి. ఇక్కడ ఉన్న నదులూ 

పర్వతాలూ పక్షులూ జంతువులూ నేడు నీ కరుణామయమైన దృష్టి సోకి దివ్యమైన కాంతిని పొందాయి. నీ 
విశాలమైన వక్షస్త్రలం తాకిన గోపికల జన్మలు ధన్యమైనాయి.” 


ఈ విధంగా అంటూ వనభూములలో ప్రవేశించి తన మిత్రులతో పాటు తాను పశువులను మేపుతూ 
కృష్ణుడు నదుల తీరాలలోనూ, పర్వత సానువుల పైనను ఆనందంగా విహారం చేశాడు. 


వ. నుతేయున య్యీశ్వరుండు. 600 


పీ ఒకచోట మత్తాళియూథంబు జు మ్మని మైయంగ జుమ్మని మైయుచుండు 
నొకచోట(6 గలహంస యూథంబు గూడి కేంకృతులు సేయంగ. గేంకృతులు సేయు 
నొకచోట మదకేకియూథంబు లాడంగ హస్తాబ్దములు ద్రిప్పి యాడందొడంగు 
నొకచోట వనగజయూథంబు నడవంగ నయముతో మెల్లన నడువంజొచ్చు. 
ఆ. గ్రౌంచచక్ర ముఖర ఖగము లొక్కొకచోట( బలుక వానియట్ల పలుకు. గదిసి 
పులుల సింహములను బొడగని యొకచోటం, బణచు మృగములందు( దజచు గూడి. 601 


* బాలకృష్ణుడు వనవిహారం చేస్తూ, ఒకచోట మదించిన తుమ్మెదలు జుంజుమ్మని ఎగురుతూ 
ఉంటే తానుగూడా వాటితోపాటు రుంకారం చేయసాగాడు. మరొకచోట కలహంసపంక్తులు (క్రేంకారాలు 
చేస్తూ ఉంటే తానుగూడా వాటితోపాటు (క్రేంకారాలు చేశాడు. ఇంకొకచోట మదించిన నెమళ్ళు నాట్యం 
చేస్తూ ఉంటే తానుగూడా తామరపూవుల వంటి చేతులు (త్రిపుతూ నాట్యంచేశాడు. వేరొకచోట మదపు 
టేనుగుల గుంపు మందమందంగా నడుస్తూ ఉంటే తానుకూడా వానివలెనే మెల్లగా నడువసాగాడు. అలాగే 
కొంచపక్షులు, చక్రవాక పక్షులు మొదలైనవి ఒక్కొక్కచోట కూతలు పెడుతూ ఉంటే వాటి ననుకరించి 
తానూ రెట్టించి కూతలు పెట్టాడు. ఒకచోట పులులూ సింహాలూ లంఘిస్తూ ఉంటే తాను కూడా ఆ 
మృగాలతోపాటు దూకుతూ పరుగులు తీశాడు. 


న. నమణేయును. 602 


సీ రా పూర్ణచంద్రిక! రా గౌతమీ గంగ! రమ్ము భగీరథరాజతనయ! 
రా సుధాజలరాశి! రా మేఘబాలిక! రమ్ము చింతామణి! రమ్ము సురభి! 
రా మనోహారిణి! రా సర్వమంగళ! రా భారతీదేవి! రా ధరిత్రి! 
రా శ్రీమహాలక్ష్మి! రా మందమారుతి! రమ్ము మందాకిని! రా శుభాంగి! 
ఆ. యనుచు మజియు. గలుగు నాఖ్యలు గలగోవు, లడవిలోన దూరమందు మేయ 
ఘనగభీరభాష గడునొప్పం జీరు నా, భీరజనులు వొగడం బెంపు నెగడ. 603 


* ఆవులు అడవిలో దూరదూరాల్లో మేస్తూ ఉంటే శ్రీకృష్ణుడు మేఘగర్ణనవంటి గంభీరమైన కంఠస్వరంతో 


పేరుపేరునా వాటిని పిలువ సాగాడు. “ఓ ! పూర్ణచంద్రికా! ఓ గౌతమీగంగా! ఓ భాగీరథీ! రండి! రండి! ఓ 
సుధాజలరాశీ! ఓ మేఘమాలికా! ఓ చింతామణిీ! ఓ సురభీ! రండీ! రండి! ఓ మనోహారిణీ! ఓ సర్వమంగళా! 

ఓ భారతీదేవీ! ఓ ధరిత్రీ! రండి! రండి! ఓ శ్రీమహాలక్ష్మీ! ఓ మందమారుతీ! ఓ మందాకినీ! ఓ శుభాంగీ! 
రండి! రండి!'అంటూ ఇంకా ఎన్నెన్నో పేర్లు పెట్టి ఆవులను పిలుస్తూ ఉంటే, ఆ పిలుపులలోని గాంభీర్యానికి, 
మాధుర్యానికి గోకులంలోని గోపకులు ఆనందించి ఎంతో మెచ్చుకొంటున్నారు. 


క. కాంతారవిహారమ్ముల, (శ్రాంతుండై గోపకాంకశయు(డగు నన్నన్‌ 
సంతుష్టి. బొందంజేయు ని, రంతరకరచరణ మర్భనాదుల నధిపా! 604 


* రాజా! బలరాముడు అడవిలో తిరిగి తిరిగి ఒక్కొక్కప్పుడు అలసిపోయి గోపబాలుర తొడలమీద 
తలపెట్టుకొని విశ్రాంతి తీసుకొనే వాడు. అప్పుడు కృష్ణుడు అన్నగారివద్దకు చేరి, ఆయన కాళ్లు, చేతులు 
ల బం యలు (30) 

ఒత్తి అలసట పోగొట్టి సంతృప్తి పరచేవాడు. 


క. పాడుచు నాడుచు ముందట, లాడుచు నొండొరుల. దాంకు నాప్తుల( గని బి 
ట్లాడుచు(జేతులు వ్రేయుచు6 గ్రీడింతురు నగుచు బలుండు గృష్టుడు నొకచోన్‌. 605 


* గీపబాలకులు ఆటలాడుతూ, పాటలు పాడుతూ, పరుగు పందాలు వేసుకుంటూ ఉంటారు. ఆ 
ఆటలలో వారు పరుగెత్తుకుంటూ వచ్చి, బలరామ కృష్ణులను తాకుతూ ఉంటారు. అటువంటి ఆప్షలైన 
గోపబాలురను చూచి బలరాముడూ, కృష్ణుడూ నవ్వుతూ, వారితో ఆడుతూ పాడుతూ, మాట్లాడుతూ, 
చేతులతో చక్కిలిగింతలు పెడుతూ, (క్రీడించ సాగారు. 


వ. ఇవ్విధంబున. 606 


ఫీ వేదాంతనీథుల విహరించు విన్నాణి, విహరించు. గాంతారవీధులందు 
ఫణిరాజశయ్యపై( బవళించు సుఖభోగి పల్లవ శయ్యల( బవ్వళించు 
గురుయోగి మానస గుహల గ్రుమ్మరు మేటి గ్రుమ్మరు నద్రీంద్ర గుహలలోన( 
గమలతోడఈ. బెనణగి కడు డయ్యు చతురు. డా భీరజనులతోడ. బెనంగి డయ్యు 


ఆ. నఖిలలోకములకు నాశయుండగు ధీరు6 డలసి తరులనీడ నాశయించు 
యాగభాగచయము లాహరించు మహాత్ముం డడవిలోని ఫలము లాహరించు. 607 


* ఈ విధంగా వేదాంత వీథులలో విహరించే విన్నాణి ఈనాడు విపిన వీథులలో విహరిస్తూ ఉన్నాడు. 
మృదువైన ఆదిశేషుడు అనే శయ్యపై పవళించే పరమభోగి ఇప్పుడు చిగురాకు (ప్రక్కలమీద పవళిస్తూ 
ఉన్నాడు. గొప్పయోగుల అంతరంగాలలోపల సంచరిస్తూ ఉండే మహానుభావుడు ఇక్కడ గొప్ప కొండగుహలలో 
తిరుగుతూ ఉన్నాడు. లక్ష్మీదేవితో క్రీడించి అలసిపోయే చతురుడు ఈనాడు గోపాలబాలురతో ఆటలాడి 
అలసి పోతున్నాడు. అన్నిలోకాలకు తానే ఆశ్రయమిచ్చి కాపాడే ధీరుడు, ఈనాడు అలసిపోయి వి(శ్రాంతికై 
చెట్లనీడలను ఆశ్రయిస్తూ ఉన్నాడు. మహామునీంద్రుల యజ్ఞాలలోని హవిర్భాగాలను భుజించే భగవంతుడు 
అడవిలోని కాయలూ పండ్లూ తింటున్నాడు. 


వ. ఆ సమయంబున. 608 

జా 


అలసినచో( గొంద అతిమోదమున వీపు లెక్కించుకొని పోదు రేపు మెజసి 
సొలసి నిద్రించినచో నూరుతల్పంబు లిడుదురు కొందణు హితవు గలిగి 
చెమరించి యున్నచో. జిగురుటాకుల( గొంద జొయ్యన విసరుదు రుత్సహించి 
ద వ్వేంగి నిలుచుచో. దడయక కొందణు పదము లొత్తుదు రతిబాంధనమున, 


ఆ. గోపవరులు మటీయు( గొందణు ప్రియమున, మాధవునకు( బెక్కు మార్గములను 
బనులు సేసి రెల్లభవముల జేసిన, పాపసంచయములు భస్మములుగ. 609 


* ఆ సమయంలో కృష్ణుడు అలసిపోతే కొందరు గోపబాలకులు చాల సంతోషంతో తమ వీపులమీద 
ఎక్కించుకొని తీసుకుని వెడతారు. కృష్ణుడు సొమ్మసిల్లి నిద్రపోతే తమ ఒడిలోనే ఎంతో ఇష్టంగా పడుకో 
బెట్టుకుంటారు. కృష్ణునికి చెమటలు పోస్తే కొందరు ఉత్సాహంతో చిగురుటాకులతో విసరుతారు. కృష్ణుడు 
కొంతదూరం నడిచి నిలబడిపోతే కాళ్ళు నొప్పులు పుట్టాయని కొందరు ఎంతో ప్రేమతో పాదాలు ఒత్తుతారు. 
ఇంకా కొందరు కృష్ణునిమీది (ప్రేమతో ఎన్నో విధాల సేవలు చేస్తుంటారు. ఆ సేవలతో పూర్వజన్మలలో 
చేసిన పాపాలన్నీ పటాపంచలై పోతాయి. 


వ. అ య్యవసరంబున శ్రీదామనామధేయుండైన గోపాలకుండు రామకేశవులం జూచి యిట్లనియె. 610 


* ఇలా కొంతసేపు విహారాలు అయిన తరువాత శ్రీదాముడు అనుపేరుగల గోపాలబాలుడు 
బలరామకృష్ణులను చూచి ఇలా అన్నాడు. 


=: గార్జభాకారుండైన ధేనుకాసురుని బలభద్రు(డు వధించుట :- 
క. దూరంబున( దాలతరు, స్సారం బగు వనము గలదు, పతితానుపత 
ద్ఫూరిఫలసహిత మది, యే, ధీరులు సారవెజతు రందు దేనుకు( డుంటన్‌. 611 


* మిత్రులారా! ఇక్కడకు దూరంగా తాటిచెట్టతో నిండిన ఒక వనమున్నది. అక్కడ ఎన్నో తాటిపండు, 
ఎంతో పెద్దవి ఒకదాని వెంట మరొకటి వాటంతట అవే రాలుతూ ఉంటాయి. అయితే అందులో ధేనుకుడు 
అనే రాక్షసుడు ఉండడం వలన ఎంతధైర్యం గల్గిన వారు కూడా ఆ వనంలో (ప్రవేశించడానికి జంకుతారు. 


న. ఆ ధేనుకాసురుండు నుహాశూరుండును, ఖరాకారుండునునై సమానసత్వ సమేతులైన జ్ఞాతులుం 
దానును మనుష్యులం బట్టి భక్షించుచుండు, నయ్యెడ( బరిమళోపేతంబులైన నూతన ఫల వాతంబు 
లసంఖ్యాకంబులు గలవు. విను(డు. 612 


* ఆ ధేనుకుడు అనే రాక్షసుడు మహాబలవంతుడు. వాడు భయంకరమైన గాడిద రూపంలో 
ఉంటాడు. తనతో సమానమైన బలం గల్గిన తన బంధువులతోపాటు తాను మనుష్యులను పట్టుకొని 
తింటూ ఉంటాడు. అక్కడ చక్కని సువాసనలు వెదజల్లుతూ ఎన్నో (క్రొత్త (క్రొత్త పండ్డు లెక్కపెట్ట లేనన్ని 

(25) నో. అలో ౧ యు 
ఉన్నాయి, వింటున్నారా? 

క. ఫలగంధము నాసాపుట, ముల జొచ్చి కలంచి చిత్తముల( గొనిపోయెన్‌ 
ఫలముల నమలింపుండు మము, బలియురకును మీకు దైత్యభటు లడ్డంబే? 613 


* ఆ పండ్లవాసనలు మా ముక్కులలో చొరబడి మమ్మల్ని వ్యాకుల పెడుతూ మనస్సులను అటు 
లాగివేస్తూ ఉన్నాయి. ఎలాగైనా ఆ పండ్లను మాకు తినిపించండయ్యా! మీరు మహాబలవంతులు, మీకు ఆ 
సామాన్య రాక్షసులు అడ్డమా? 

వ. అని పలికిన చెలికాని పలుకు లాదరించి విని నగి వారునుం దారును నుత్తాలంబగు తాల వనంబు 

నకుం జని యందు. 614 


* ఇలా చెప్పిన మిత్రుని మాటలు విని బలరామకృష్ణులు చిరునవ్వుతో అంగీకరించారు. వారితోపాటు 
ఆ తాళవనంలో ప్రవేశించారు. 


క. తత్తణమున బలభద్రుండు, తత్తాలానోకహముల( దనభుజబల సం 
పత్తి. గదల్చుచు గ్రక్కున, మత్తేభముభంగి. బండ్లు మహిపై రాల్చెన్‌. 615 
* బలరాముడు తొందర తొందరగా ఆ తాళవృక్షాలను పట్టుకొని తన భుజబలంతో మదించిన 
ఏనుగులా కదలించగానే ముగ్గిన తాటిపండ్లు దబదబ నేలమీద రాలాయి. 
వ. అప్పుడు పండ్లు రాల్చిన చప్పుడు సెవులకు దెప్పరంబయిన నదిరిపడి రిపుమర్దన కుతుకంబున 
గర్హభాసురుండు. 616 


* అడవిమధ్యలో ఉన్న గాడిదరాక్షసుడు పండ్లు రాల్చిన చప్పుడు విన్నాడు. ఆ ధ్వని చెవిలో శూలంలాగా 
నాటుకోగానే అదరిపడి శత్రువులను వెంటనే చంపివేయాలనే కోరికతో బయల్దేరాడు. 


మ. పదవిక్షేపములన్‌ సవృక్షధరణీభాగంబు గంపింపంగా 
రదముల్‌ దీటుచు. గత్తిరించిన చెవుల్‌ రాజిల్ల వాలంబు భీ 
తిదమై తూల6గ6 గావరంబున సముద్దీపించి గోపాలకుల్‌ 
బెదరన్‌ రాముని జొమ్ము( దన్నె వెనుకై బీరంబు దోరంబుగన్‌. 617 


* భయంకరంగా విజృంభించి వస్తూ ఉన్న ఆ రాక్షసుని కాలి తాకిడికి అక్కడ ఉన్న భూ భాగము చెట్ల 
తో సహా అదరిపోయింది.అతడు కత్తిరించిన చెవులతో, భయంకరంగా నాట్యంచేస్తూ ఊగుతున్న తోకతో 
పళ్ళు పటపట కొరకుతూ, కొవ్వెక్కి, కోపంతో పరుగెత్తుకు వచ్చాడు. గోపాలకులు అందరూ బెదరిపోయేటట్లు 
బలరాముని వక్షస్థ్రలంమీద వెనుకకాళ్ళతో జాడించి ఒక్క తన్ను తన్నాడు. 


క. మణీయును దనుజు(డు రాముని, గజణవ(గ గమకించి తెజపి గానక యతనిం 
జుజచుజణ( జూచుచు శౌర్యము, పజివోవ(గ నింత నంత బదముల( దన్నెన్‌. 618 


దశమ స్కంధము - పూర్వభాగము 137 


* తన్నడంతో ఊరుకోక ఆ రాక్షసుడు బలరాముని కరవడానికి ప్రయత్నించాడు. కాని బలరాముడు 
అందలేదు. ఇంక చేసేది లేక ఆ రాక్షసుడు చురచుర చూస్తూ ఇటొక తన్నూ అటొకతన్నూ తన్నసాగాడు. 
అయితే అందులో అతని బలం క్షీణించినట్టు తెలిసిపోతూ ఉన్నది. 

వ. అంత బలభద్రుండు రౌద్రాకారంబున గర్హభాసురుపదంబులు నాలుగు నొక్కకేల నంటం బట్టి 

బెట్టు దట్టించి త్రిప్పి విగత జీవునిం జేసి. 619 

* అప్పుడు బలరాముడు రౌద్రాకారం ధరించి ఆ గాడిదరాక్షసుని నాలుగుకాళ్ళు ఒక్కచేత్తో కలిసి 
ఒడిసిపట్టుకొని మహావేగంగా గిరగిర త్రిప్పి నేలపైకొట్టి వాణ్ణి మట్టుపెట్టాడు. 

మ. ఒక తాలాగ్రము(దా(క వైవ నది కంపోద్రిక్తమై త్రుళ్ళి వే 

తొక తాలాగ్రము పై(బడ న్నదియు నయ్యుగ్రాహతిన్‌ నిల్వ కొం 
డొక తాలాగ్రముపై( బడన్‌ విజిగి యిట్లొండొంటిపై( దాల వృ 
క్షకముల్‌ గూలె. బ్రచండమారుతము దాంకం గూలు చందంబునన్‌. 620 

* అలా చచ్చిన రాకాసిగాడిదను బలరాముడు ఒక తాటిచెట్టు కేసి విసరికొట్టాడు. ఆ వేగానికి ఆ 
చెట్టు విరిగి మరొక తాటిచెట్టుపై పడింది. ఇలా ఎన్నోచెట్టు ఒకదానిదెబ్బకు మరొకటి సుడిగాలి దెబ్బకు 
విరిగిపోయినట్టే నేలపై కూలిపోయినాయి. 

ఉ. తంతువులందు( జేలము నిధంబున నే సరమేశు మూర్తియం 

దింతయు( బుట్టునట్టి జగదీశు( డనంతు(డు దైత్యవూత్రు ని 
ట్లంతము సేయు టెంతపని? యద్భుత మే వినుమంతలోన వా( 
డంతము బొందుటెల్ల( గని యాతని బంధులు గార్హభంబులై. 621 

* దారపు పోగులు మూలపదార్థమై ఉండగా, వాటి ఆధారంతో వస్త్రం అల్లిక చేయబడుతూ ఉంది. 
ఆ విధంగా పరమేశ్వరుని రూపము ఈ జగత్తుకు మూలపదార్థము కాగా, ఈ సృష్టి అంతా అతనియందు 
అల్లిక చేయబడుతూ ఉన్నది. అటువంటి స్వామి ఒక సామాన్య రాక్షసుని ఇలా చంపగలగడంలో ఆశ్చర్య 
మేముంది? పరీక్షిన్మహారాజా! ఇంకా విను. ఆ రాక్షసుడు చనిపోవటం చూచి అతని బంధువు లందరూ 
గాడిదరూపాలతో కృష్ణుని పైకీ, బలరామునిపైకీ వచ్చి పడ్డారు. 

క. బలకృష్ణులపై. గవిసిన, బలియుర ఖరదైత్యభటుల( బశ్చిమపాదం 

బులు వట్టి తాలశిఖరం, బుల కెగుర( వైచి వారు పారిగొని రధిపా! 622 

* ఆ బలరామ కృష్ణులు తమపైకి వచ్చిన బలవంతులైన ఆ రాకాసిగాడిదలను వెనుక కాళ్ళు 
పట్టుకొని గిరగిర (త్రిప్పి తాటిచెట్ట తలలపైకి విసరికొట్టి మట్టు పెట్టారు. 

వ. అప్పుడు. 623 


క. ఆలమున నోలి( గూలిన, తాలద్రుము ఖండదైత్య తనుఖండములన్‌ 
గీలితయై ధర జలధర, మాలావృతమైన మింటిమాడ్కిన్‌ వెలిగాన్‌. 624 

* అప్పుడు ఆ యుద్దంలో కూలిపోయిన తాటిచెట్ల ముక్కలూ రాక్షసుల శరీరఖండాలూ కలిసి 
భూమిపై పరచుకొని ఉంటే, మేఘ శకలాలతో ఆవరించబడిన ఆకాశంలా కనిపించిందా నేల. 


క. ధేనుకవనమున నమలిరి, మానవు లావేళ( దాటిమ్రా(కుల ఫలముల్‌, 
ధేనువులు మెస(గె. గసవులు, ధేనుకహరభక్త కామధేనువు గలుగన్‌. 625 


* ఎన్నాళ్ళ తరువాతో, ఆ నాడు ధేనుకవనంలో గోపకులు ఆ తాటిపండ్డు తనివితీరా తిన్నారు. 
ఆవులు ఆ వనంలోని పచ్చికలు కడుపులనిండా మేశాయి. ధేనుకాసురుని చంపిన స్వామి భక్తులపాలి 
కామధేనువై ఉండగా వారి కోరికలు తీరడం అది ఎంత పని? 


న. ఆ సమయంబున సురలు విరులవానలు గురియించి దుందుభులు మొరయించి, రంత గమలలో 
చనుండు గోపజన జేగీయమాన వర్తనుండై యన్నయుం దానును గోగణంబులం దోలుకొని మందకుం 
జనియె, నయ్యెడ. 626 


* ఆ శుభసమయంలో దేవతలు పుష్పవర్షం కురిపించి దుందుభులు మోగించారు. అప్పుడు కృష్ణుడు 
అన్నగారితోనూ, గోపాలబాలకులతోనూ, గోవులతోనూ కలసి గోకులానికి తిరిగి వచ్చాడు. గోపకులు 
అందరూ రామకృష్ణుల పరా(క్రమాన్ని ప్రవర్తననూ (ప్రస్తుతించారు. 

మ. గోపదరేణు సంకలిత కుంతల బద్దమయూరసింఛు; ను 

ద్దీపిత మందహాస శుభదృష్టి లసన్ముఖు నవ్యపుష్ప మా 
లా పరిపూర్ణు గోపజనలాలిత వేణురవాభిరాము నా 
గోప కుమారునిం గనిరి గోపసుతుల్‌ నయనోత్సవంబుగన్‌. 627 


* గోకులంలోని గోపికలు గోపకుమారుడైన కృష్ణుని కన్నుల పండువుగా చూచారు. ఆ కృష్ణుడు 
గోధూళి ఆవరించిన తలవెంట్రుకలపై నెమలి ఫించం ధరించి ఉన్నాడు. వెలుగులు చిమ్ముతున్నా 
చిరునవ్వులతో, శుభాన్ని కల్గించే చూపులతో అతని ముఖము (ప్రకాశిస్తూ ఉన్నది. (క్రొత్త క్రొత్త పూలమాలికలను 
ధరించి ఉన్నాడు. గోపకులందరూ బతిమలాడితే వేణునాదం చేస్తూ అందరి మనస్సులకూ ఆనందం 
కలిగించాడు. 


ఆ. కమలనయను వదనకమల మరందంబు( దవిలి నయన షట్సదములనలన( 
ద్రావి దిన వియోగతాపంబు మానిరి, గొపకాంతలెల్ల గోర్కు లలర. 628 
* గోకులంలోని గోపకాంత లందరూ కృష్ణుని ముఖ కమలంలో నుంచి వెలువడుతూ ఉన్న తేనెలను 
తమ కన్నులు అనే తుమ్మెదలు త్రాగుతూ ఉండగా, రోజంతా తమకు కల్గిన వియోగ సంతాపాన్ని 
తగ్గించుకున్నారు. వారిలో ఏవేవో అందమైన కోరికలు పుట్టుకొచ్చాయి. 


వ. ఇట్లు గోపికలు సాదరంబుగం జూడ ప్రీడాహాసన వినయంబులం జూచుచు. గ్రీడాగరిష్టుం డయిన 
ప్రోడ గోష్టంబు ప్రవేశించె, నంత రోహిణీయశోదలు గుజ్బలవలని మచ్చికలు పిచ్చలింప నిచ్చకు 

వచ్చిన ట్లయ్యైవేళల దీవించిరి. వారును మజ్జనోన్మర్దనాదు లంగీకరించి సురభి కుసుమ గంధంబులు 
గైకొని, రుచిరచేలంబులు గట్టికొని, రసోపపన్నంబు లయిన యన్నంబులు గుడిచి, తృపులై మంజుల 
శయ్యల సుప్తులయి యుండి, రందు. 629 


* ఈ విధంగా గోపికలు తనను ప్రేమతో చూస్తూ ఉంటే, ఎక్కడి ఆటలు అక్కడ ఆడగల్షిన నేర్పరి 
అయిన కృష్ణుడు వారిని సిగ్గుతోనూ, చిరునవ్వుతోనూ, వినయంతోను చూస్తూ గొల్లపల్లెలో (ప్రవేశించాడు. 
అప్పుడు రోహిణీ యశోదలు కుమారులయందలి ప్రేమలు పొంగి పొరలగా మనసుతీరా వారిని దీవించారు. 
బలరామ కృష్ణులకు నలుగుపెట్టి తలంటుపోశారు. చక్కని సువాసనలు వెదజల్లే పువ్వులను గంధాలను 
అలంకరింపజేశారు. అందమైన దుస్తులు తొడిగి ఎన్నో రుచులతో కూడిన భోజనం పెట్టారు. తృప్తిగా 
భుజించిన తర్వాత సుఖమైన శయ్యలపైన పరుండబెట్టి హాయిగా ని(ద్రబుచ్చారు. 


-: శ్రీకృష్ణుండు కా౪యమర్దనము గావించుట :- 
“ఒకనాండు బలభద్రు. డొక్కండు రాకుండ గోపాలకులు దాను గూడి కృష్ణు 
డడవికి. జని యెండ నా గోవులును గోపకులు నీరు వట్టన గుంది డస్సి 
కాళిందిలో నిషకలిత తోయము( ద్రాని ప్రాణానిలంబులు వాసి పడిన 
యోగీశ్వరేశుండు యోగివంద్యు(డు గృష్ణు( డీక్షణామృతధార లెలమి గురిసి 


బా 


ఆ. పసుల గోపకులను బదికించె మరలంగ, వారు దమకు€ గృష్ణువలన మరల 
బ్రదుకు గలిగె నంచు భావించి సంతుష్ట, మానసముల జనిరి మానవేంద్ర! 630 


హ్‌ పరీక్షిన్మహారాజా! ఒకనాడు కృష్ణుడు గోపాలకులతోకూడి గోవులను తోలుకొని అడవికి వెళ్లాడు. 
ఆ పూట బలరాముడు మాత్రం వెళ్ళలేదు. తీవ్రంగా ఉన్న ఎండలో గోవులూ, గోపాలకులూ, దాహంతో 
తపించిపోయి సొమ్మసిల్లిపోయారు. వారంతా యమునా నది మడుగులో విషం కలిసిన నీళ్ళు (త్రాగి 
ప్రాణాలు కోల్పోయి పడిపోయారు. యోగీశ్వరులకు ప్రభువూ, యోగులందరికీ వందనీయుడూ ఐన కృష్ణుడు 
తన చూపులు అనే అమృతవర్షంతో, పశువులను గోపకులను మళ్ళీ (బ్రతికించాడు. వారందరూ కృష్ణుడు 
తమకు పునర్జన్మ ప్రసాదించాడని సంతోషించి ఇళ్ళకు వెళ్ళిపోయారు. 
క. కాళియఫణిదూషిత యగు, గాలింది( బవిత్ర( జేయంగా నుత్సుకుండై 
కాళిందీ జలవర్లు(డు, కాళియు వెడలంగ నడిచె. గౌరవముఖ్యా! 631 


* మహారాజా! కాళియుడు అనే నాగునిచేత విషంతో నిండిపోయిన కాళిందీనదిని పరిశుద్ధం 
చేయడానికి కృష్ణుడు సంకల్పించాడు. కాళిందీనదీ జలాలవలె నీలవర్షుడైన కృష్ణుడు కాళియుడనే సర్వాన్ని 
కాళిందీనదిలోనుంచి వెళ్ళగొట్టాడు. 


న. అనిన 'నయ్యగాధజలంబు వలన మాధవుం డెట్టి నేర్పున సర్పంబు దర్పంబు మాసి వెడలించె, 
నందు. బెద్దకాలం బా వ్యాళం బేలయుండె? నెటీంగింపుము. 632 

* అని శుకమహర్షి చెప్పగా పరీక్షిన శహారాజు ఇలా అడిగాడు. “ఆ లోతు తెలియని కాళిందీజలాలనుండి 
మాధవుడు ఎంతటి నేర్పుతో ఆ సర్పరాజును వెళ్ళగొట్టాడో? ఆ అహీంద్రుని అహంకారాన్ని ఎలా అణచి 
వేశాడో? అసలు నదిలో ఆ పాము అంత ఎక్కువ కాలమెందుకున్నదో?” ఇదంతా నాకు తెలియచెప్ప వలసింది. 


క. తొజ్టుల( గాచిన నందుని, కుణ్బ్ణని చరితామృతంబు గొనకొని చెవులన్‌ 
జుజ్జంగ6 దనివి గల్లునె!, వెజ్టుల కయినను దలంప? విప్రవరేణ్యా!' 633 


* బ్రహ్మ వేత్తలలో ఉత్తముడవైన శుకయోగీంద్రా! గోవులను గాచిన నందకుమారుని కథ అనే 
సుధారసాన్ని చెవులతో అప్యాయంగా జుర్రుతూంటే ఎటువంటి వానికైనా సంతృప్తి కల్లుతుందా! 


న. అనిన శుకుం డిట్లనియె. 634 
* అప్పుడు శుకమహర్షి ఇలా అన్నాడు. 
ఫీ మానవేశ్వర! యొక్కమడు(గు కాళిందిలో( గల, దది యెప్పుడు( గాళియాహి 

విషవహ్ని శిఖలచే వేయ చుండును, మీద బజుతెంచి నంతన పక్షులైన( 


బడి మగ్గు నందు. దద్భంగశికరయుక్త పవనంబు సోశిన( బ్రాణు లెవ్వి 
యైన నప్పుడ చచ్చు? నట్టి యా మడుగులో నుదకంబు వొంగుచు నుడుకుచుండ( 


తే. జూచి వెబిగంది కుజనుల స్తుక్కణజేయ, నవతరించిన బలువీరు( డాగ్రహించి 
భుజగవిషవహ్ని దోషంబు వొలియయేసి, సుజల గావించి యీనది( జూతు ననుచు. 635 


* “మహారాజా! విను. యమునానదిలో ఒక మడుగు (ప్రత్యేకంగా ఉన్నది. కాళియుడనే నాగేంద్రుని 
విషజ్యాలలచేత అది ఎప్పుడూ తుకతుక ఉడుకుతూ ఉంటూంది. ఆ మడుగుపైన ఎగిరే పక్షులుకూడా 
ఆ విష(ప్రభావానికి లోనై అందులోపడి చచ్చిపోతాయి. ఆ మడుగు కెరటాలనుండి చెలరేగిన నీటితుంపురు 
లతో కూడిన గాలి సోకితే చాలు; ఏ ప్రాణులైనా సరే అప్పటికప్పుడు పడి చచ్చిపోవలసిందే! ఆ మడుగులో 
నీరు ఎప్పుడూ ఉడుకుతూ పొంగిపోతూ ఉంటుంది. 


అటువంటి ఆ మడుగును చూచి కృష్ణుడు నిర్భాంతపోయాడు. దుర్మార్గులను అణచివేయడానికి 
అవతరించిన ఆ మహా పరాక్రమవంతునికి తీవ్రమైన కోపం వచ్చింది. సర్పవిషంతో నిండిన ఆ నదీజలాల 
దోషాన్ని పోగొట్టి మళ్ళీ ఆ నదిని నిర్మల జలాలతో నిండి ఉండేటట్టు చేస్తాను”అని నిశ్చయించుకున్నాడు. 
వ. కృతనిశ్చయుండై, పూర్వజన్మ భాగ్యంబులం దన చరణ సంస్పర్భంబునకు యోగ్యంబై, తత్సమీపం 
బున విశాలవిటప శాభాకదంబంబుతో నున్న కదంబభూజంబు నెక్కి. 636 

Kk “ Ya CYA 
ఆ మడుగులో ఒడ్డునే ఒక కడిమిచెట్టు ఉన్నది. పూర్వజన్మ భాగ్యంచేత శ్రీకృష్ణుని పాదస్పర్శకు 
నోచిన చెట్లు అది. విశాలమైన పెద పెద కొమ్మలతో చిన్న చిన్న రెమ్మలతో నిండి ఉన్న ఆ చెట్లుమీదకు 

(2) యా యలు లు (2) 

కృష్ణుడు ఎక్కాడు. 

మ. కటిచేలంబు బిగించి పింఛమున( జక్కం గొప్పు బంధించి దో 
స్తటసంస్పాలన మాచరించి చరణద్వంద్వంబు( గీలించి త 
త్కుటశాఖాగ్రము మీదనుండి యుజికెన్‌ గోసాలసింహంబు ది 
క్రటముల్‌ మోయ హ్రదంబులో గుభ గుభధ్యానం బనూనంబుగన్‌. 637 


* నడుముకు ఉన్న దట్టీని గట్టిగా బిగించి చుట్టుకున్నాడు. తలవెంట్రుకలను నెమలి ఫించంతో 
గట్టిగా బిగించి కట్టుకున్నాడు. భుజాలు చరచి, రెండుపాదాలు గట్టిగా ఊది పట్టి, ఆ గోపాలసింహుడు ఆ 
చెట్టుకొమ్మమీద నుంచి మడుగులోకి కుప్పించి దూకాడు. ఆ మడుగులోనుండి గభీలుమని పెద్ద చప్పుడు 
లేచింది. నిశ్ళబ్దమైన వాతావరణంలో ఆ శబ్దము దిక్కులలో ప్రతిధ్వనించింది. 


ఉ. భూరిమహాప్రతాప పరిపూర్ణ భయంకర గోపబాల కం 
ఠీరవ పాతవేగ వికటీకృత దుర్విషభీషణోర్మి సం 
పూరితమై వడిం గల(గి పొంగి ధనుశ్చత మాత్రభాగ వి 
స్తారము వొంగె నమ్మడుగు తప్తపయఃకణబుద్బుదో గ్రమై. 638 


* గొప్పదైన (ప్రతాపంతో నిండిపోయి సింహకిశోరంవలె కనుపిస్తూ ఉన్న గోపబాలకుడు గభాలున 
దూకగానే, ఆ వేగానికి మడుగులోని నీరు అంతా విషపూరితమైన భయంకర తరంగాలతో వికటనృత్యం 
చేస్తూ ఒక్కసారిగా పైకి పొంగింది. ఎటుచూచినా నూరు ధనుస్సుల (600 అడుగుల) మేర కుతకుత 
లాడుతూ ఉన్న నీటిలో బుడగలు లేచాయి. 


శా _పాఠీనాకృతి. దోయరాశి నడుమన్‌ భాసిల్లి మున్నాఢ్యు(డై 
కాఠిన్య క్రియ నీదు నేర్పు దనకుం గల్మిన్‌ భుజంగేంద్ర హృ 
త్పీఠాగ్రంబున రోషవహ్న లెగయన్‌ భీమంబుగా నీ(దెను 
ల్లోలోత్తుంగ తరంగమై మడుగు దుర్గోక్యంబుగా బాహులన్‌. 639 


జ్‌ మత్సావతారంలో సముద్ర మధ్యంలో విహరించుతూ ఈదడం అనేది విష్ణువుకు ఇంతకుముందే 
అభ్యాసం అయింది. కృష్ణుడు ఆ మడుగులోని నీరు అల్లకల్లోలమై ఉవ్వెత్తున కెరటాలు లేచేటట్టు బాహువులతో 
కలచివేస్తూ అటూ ఇటూ ఈదాడు. ఆ దృశ్యం చూడడానికే మహాభయంకరమైనది. ఆ మడుగులోపల ఉన్న 
కాళియ నాగేంద్రుని గుండెల్లో రోషాగ్ని జ్వాలలు రేగాయి. 


వ. ఆ సమయంబున. 640 
శా “బాలుం డొక్కండు వీడు నామడుంగు విభ్రాంతోచ్చలత్కీర్ల క 

ల్లోలంబై కల(గం జరించె నిట నే లో నుంట(జూడండు, మ 

త్కీలాభీల విశాలదుస్సహవిషాగ్ని జ్వాలలన్‌ భస్మమై 

కూలంజేసెద నేండు లోకులకు నాకోపంబు దీపింప(గన్‌.” 641 

* ఆ కాళియుడు ఇలా అనుకున్నాడు. వీడొక కుర్రవాడు! నా మడుగును కల్లోలం చేసి, కలచివేసి, 

ఎగసి పడుతున్న అలలతో కన్నులు చెదరిపోయేటట్టు ఇందులో దిగి ఈదులాడుతూ ఉన్నాడు. ఇక్కడ 
se 

లోపల నేనున్నాను అని కూడా లెక్కించకుండా ఉన్నాడు. భయంకరమైన భరింప శక్యము కాని నా విషాగ్ని 
జ్యాలలతో వీడిని భస్మం చేసి కూల్చివేస్తాను. లోకు లందరికీ నా కోప మెంతటిదో ఈనాడు తెలిసి రావాలి.” 

వ. అని తలంచి విజృంభించి. 642 

ఉ. ఘోరవిషానల ప్రభల గొబ్బున( గ్రమ్మంగ సర్పసైన్య వి 

స్పారుండు గాళియోరగు(డు పాటివడిం గణచెం బయోధరా 


కారు బయోవిహారు భయకంప విదూరు మహాగభీరు నా 
భీరకుమారు నీరు నవపీత శుభాంబరధారు ధీరునిన్‌. 643 


* ఈ విధంగా అనుకొని కాళియుడు విజృంభించాడు. ఆ సర్పరాజు తన సర్వసైన్యంతో సహా 
అతివేగంగా కృష్ణుని సమీపించాడు. తన ఘోరవిషాగ్ని జ్వాలల కాంతులు గప్పుగప్పున (ప్రసరిస్తూ ఉండగా 
కృష్ణుణ్ణి పెద్దకాటు వేశాడు. ఆ కృష్ణుడు నీలమేఘంవలె ఉన్నాడు. ఆ నీళ్ళలో యథేచ్చగా విహరిస్తూ 
ఉన్నాడు. భయమూ, కంపమూ ఏ కోశానా కనిపించటం లేదు. మహాగంభీరుడుగా ఉన్నాడు. ధైర్యవంతుడు, 
వీరుడు అయిన ఆ గోపకుమారుడు బంగారు రంగులో వెలుగుతూ ఉన్న శుభమైన పట్టువస్తాన్ని ధరించి 
ఉన్నాడు. 

క. కబచి పిుతివక మణియును, వెజవక నిజవదనజనిత విషదహనశిఖల్‌ 

మెరయ( దన నిడుద యొడలిని, నెణి హరిం బెనంగొనియె భుజగనివహపతి వడిన్‌. 644 


* ఆ సర్పరాజైన కాళియుడు కాటువేసి అంతటితో ఊరుకోలేదు. భయపడకుండా, వెనుకంజ 
వేయకుండా తన పొడుగాటి శరీరంతో గట్టిగా పెనవేసి కృష్ణుని అతివేగంగా బంధించి వేశాడు. పడగ పైకెత్తి 
పెట్టిన అతని నోటినుండి విషాగ్ని జ్వాలలు ధగధగలాడుతూ (ప్రసరిస్తున్నాయి. 


వ. ఇట్లు భోగిభోగ పరివేష్టితుండై, చేష్టలు లేనివాని తెజంగున( గానంబడుచున్న ప్రాణసఖునిం గనుంగొని 
తత్రభావంబు లెణుంగక, తత్సమర్ప్సిత ధనదార మనోరథ మానసులు గావున. 645 


* ఈ విధంగా కృష్ణుడు ఆ నాగరాజు పొడవైన శరీరంచేత చుట్టబడి నిశ్చేష్టుడై పడిఉన్నట్టు ఉన్నాడు. 
గోపబాలకులు తమ ప్రాణమి(త్రుణ్ణి ఆ స్థితిలో చూచి భయపడిపోయారు. వారు అతని ప్రభావం తెలియని 
వారు; తమ ధనము, కోరికలు మనస్సులు అన్నీ కృష్ణుని యందే సమర్పించి ఉన్నవారు. 


చ. అదె మన కృష్ణునిం గజిచె, నంతట( బోక భుజంగమంబు దు 
ర్మదమున మేన. జుట్టికొని మానక యున్నది, యింక నేమి సే 
యుద? మెటంజొత్త. మే పురుషు లోపుదు రీయహి నడ్డపెట్ట నె 
య్యది సదుపాయ? మంచు బడి రార్తరనంబుల( దూలి గోపకుల్‌. 646 

* ఆ గోపకులు “అదిగో! అదిగో ! ఆ పాడుపాము మన బాలకృష్ణుణ్లి కాటు వేసింది. అంతటితో 
వదలిపెట్టలేదు. చాల మదంతో మనవాడి శరీరాన్ని చుట్టి వేసింది. అయ్యో! వదలిపెట్టడం లేదు. ఇంక 
ఏమిటి చేయడం? ఎక్కడికి పరుగెత్తాలి? ఈ పామును అడ్డుకోవడానికి ఏ మగధీరుడికి సామర్థ్యం ఉంది? 
ఇంక ఈ ఆపదనుండి గట్టెక్కడానికి చక్కని ఉపాయమేదీ లేదా?” అంటూ ఆర్తనాదాలతో తూలి 
పడిపోయారు. 


క. గోపకుమారక శేఖరు, నేపున సర్పంబు గణచు టీక్షించి వగన్‌ 
మేపులకు( దొల(గి గోవులు, వాపోవుచు నుండె వృషభవత్సంబులతోన్‌. 647 


* గోపాలకృష్ణుణ్లి కాళియసర్పం కరవడం చూచి అక్కడ ఉన్న ఆవులూ ఆబోతులూ లేగదూడలూ 
అన్నీ దుఃఖంతో మేత మానివేసి అలాగే చూస్తూ ఉండి పోయాయి. 


క. భూతలము వడశేె నుల్కా, పాతంబులు మింట గానంబడె ఘోషములో 
వ్రేతలకును గోపక సం, ఘాతములకు నదరె. గీడుకన్ను లిలేశా! 648 


* భూమి కంపించింది. ఆకాశంలోనుండి ఉల్కలు రాలిపడుతూ కనిపించాయి. గోకులంలో బాలకులకు 
ఎడమకన్నూ, గోపికలకు కుడికన్నూ అదిరాయి. 


వ. అంత నా దుర్నిమిత్తంబులు వొడగని బెగడు గదిరిన చిత్తంబుల నుత్తలపడుచు మందనున్న 
నందయశోదాదులైన గోపగోపికాజనంబులు హరి దళసరి యెజుంగక గోపాలగోగణ పరివృతుండైన 
కృష్ణుం డెక్కడ నైనం జిక్కనోపునని పొక్కుచుం బెక్కువలయిన మక్కువలు చెక్కులొత్త నొక్క పెట్ట 
బాలవృద్ద సమేతులై మహాఘోషంబున నా ఘోషంబు వెలువడి. 649 

* యశోదానందులు మొదలైన గోపీగోపకులు దుశ్ళకునాలు చూచి భయం నిండిన మనసులతో 

ఆందోళన పడ్డారు. శ్రీకృష్ణుని శక్తి తెలియక, అతడు గోపాలకులతో, గోవులతో సహా ఎక్కడనైనా ఆపదలో 
పడ్డాడేమో అని వారందరూ దుఃఖించారు. (ప్రేమలు ఉవ్వెత్తున పొంగుకు రాగా ఒక్కుమ్మడిగా పిల్లలతో 
ముసలివాళ్ళతోకూడా పెద్ద పెట్టున కేకలు వేసుకుంటూ గోకులంనుండి బయల్లేరారు. 


క. వా రిబ్బంగి నెణుంగని, వారై హరి. జూడంబోవ వడిగంగొని నగుచున్‌ 
వారింప( డయ్యె రాముండు, వారిని హరి లావెజుంగువా. డయ్యు నృపా! 650 


* గీకుల వాసులంతా అజ్ఞానంతో వేగంగా కృష్ణుని జాడ తెలుసుకోవడానికి పరుగిడుతూ ఉంటే 
బలరాముడు నవ్వుతూ ఊరుకున్నాడు. కృష్ణుని శక్తి తెలిసినవాడై కూడా వారిని నివారించలేదు. 


వ. అంతలోన వారునుం దానును గాంతారమార్గంబు వట్టి పోవుచు నెడనెడ గోపగోప్పదంబుల సందుల 
నింత నంత నక్కడక్కడ యవాంకుశ హల కమల కులిశ చక్ర చాప కేతనాది రేఖాలంకృతంబులై 
మార్గాభరణంబులైన హరిచరణంబుల జాడ. గని చొప్తు దప్పక చని దుర్దటంబయిన యమునా 
తటంబు సేరి, వారిమధ్యంబున నితరుల కసాధ్యంబైన సర్పంబుచేత( గాటు వడి దర్పంబుసూపక 

(YA 4“ vA ఎ అగ | అగ 
భోగిభోగపరివృతుండైన కృష్ణునిం గ్పష్ష క ష్లతివిలాపంబుల( దాపంబులం బొందుచు( దత్కాలం 
బునం బ్రతికూలం బయ్యె ననుచు దైవంబు దిట్టు గోపకులను, గోపకులం గలసి మేంత లుడిగి 
టెప్పలిడక కృష్ణునిం దప్పక చూచుచు నొరలుచున్న గోవులం గని, రందు గోపికలు యశోదం 
బట్టుకొని విలపించుచు( గృష్టు నుద్దేశించి యిట్లనిరి. 651 


* వారితోపాటు బలరాముడు తానుకూడా అడవిలో (ప్రవేశించి కృష్ణుని జాడ వెదుకసాగాడు. గోపకుల 
గోవుల కాలిగుర్తుల మధ్యలో అక్కడక్కడ కొద్దికొద్దిగా కృష్ణుని కాలిజాడలు కనిపించాయి. కృష్ణుని అడుగు 
జాడలలో యవరేఖ, అంకుశరేఖ, హలరేఖ, వ(జ్రరేఖ, చ[క్రరేఖ, చాపరేఖ, ధ్వజరేఖ మొదలైన శుభలక్షణాలన్నీ 
కనిపించుతున్నాయి. నేలపైన కనిపిస్తూ ఉన్న కాలిగుర్తులతో జాడలు వెదుకుతూ ముందుకు సాగారు. 
కృష్ణుని అడుగుజాడలు ఆ మార్గానికే ఆభరణమై ప్రకాశిస్తూ ఉన్నాయి. వారందరూ చివరకు సమీపించడానికి 
సాధ్యంకాని కాళియుడు ఉన్న యమునానది రేవు చేరారు. నదీజలాల మధ్యలో ఇంతవరకూ ఎవరికీ 
జయించ సాధ్యము కాని మహాసర్పంచేత కాటుపడి పాముపడగలచేత ఆవరించబడిన కృష్ణుణ్ణి చూచారు. 
అతడు శక్తిని కోల్పోయినట్లు సొమ్మసిలి పడి ఉన్నాడు. అది చూచి “కృష్ణా! కృష్ణా”అంటూ విలపిస్తూ గోకుల 
వాసు లందరూ దుఃఖంతో తపించి పోసాగారు. “ఇన్నాళ్ళూ దయ చూచిన దైవం ఈనాడు ప్రతికూలమైనదా 
ఏమి?” అని గోపకులు దుర్విధిని తిట్టుకుంటూ ఉన్నారు. గోవులు, లేగలతో కలసి, మేతలు మానివేసి 
రెప్పలార్సక, కృష్ణుణ్లే చూస్తూ కన్నీళ్ళు కారుస్తూ ఉన్నాయి. గోపికలు యశోదను పట్టుకొని ఏడుస్తూ కృష్ణుణ్ణి 
ఉద్దేశించి ఇలా అన్నారు. 

సీ, ఎదురువచ్చిన( జాల నెదురుగా( జనుదెంతు, వెదురు వచ్చిన నేండదేల రావు? 

చూచిన గృపతోడ( జూచు చుందువు నీవు, సూచినC గనువిచ్చి చూడ వేల? 
డాసిన నజలేక డాయంగ వత్తువు, డాసిన నేటికి డాయ విచటం 
జీరిన 'నో' యని చెలరేగ పలుకుదు, విది యేమి సీరిన నెణు(గ కుంట? 


ఆ. తలపు సేయునంత( దలపోయుచుందువు, తలంపు సేయ నేండు దల(ప వకట! 
యనుచు భక్తివివశ లాడెడి కైవడి, వ్రేత లెల్ల నాడి వివశలైరి. 652 


* “గోపాలకృష్ణా! మేము ఎదురువస్తే రోజూ నీవు మాకు ఎదురు వచ్చేవాడివి. ఈనాడు మేము 
వచ్చినా నీవు రావేమి? మేము చూస్తే నీవు దయతో మము ఇలను చూచేవాడివి. నేడు మేము చూచినా నీవు 
చూడవేమి? మేము నీదగ్గరకు వస్తే నీవు మాదగ్గరకు వచ్చే వాడివి. మేము సమీపించినా నీవు మా చెంతకు 
రావేమి? మేము “కృష్ణా!” అని పిలిస్తే “ఓ” అని ఉత్సాహంగా పలికేవాడవు. నేడు మేము గొంతెత్తి పిలిచినా 
నీవు పలుకవేమి? మేము నిన్ను స్మరిస్తే చాలు, నీవూ మమ ల్ని స్మరించేవాడవు. ఈనాడు మేము స్మరించినా 
మమ్ములను తలచవేమి? అయ్యో! ఇదేమిటి?” అంటూ భక్తితో పరవశు లైనవారు మాట్లాడే విధంగా గోపిక 
లందరూ పలుకుతూ చేష్టలు దక్కి పడిపోయారు. భగవంతునికీ భక్తులకూ ఉన్న సంబంధము గోపికల 
నోటివెంట అప్రయత్నము గానే వెలువడింది. భక్తుడు భగవంతునికి ఎదురు వెళితే, భగవంతుడు కూడా 
భక్తునికి ఎదురు వస్తాడు. భక్తులలో కెల్ల మహాభక్తులు కదా గోపికలు! 

వ. ఆ సమయంబున నందయశోదాదులు హరిం జూచి యధికంబైన శోకంబున నిట్లనిరి. 653 
* నందుడు, యశోద మొదలైనవారు కృష్ణుణ్ణి చూచి పొంగి పొరలే శోకంతో ఇలా అన్నారు. 


క. విషకుచయుగ యగు రక్కసి, విషకుచదుగ్గంబు ద్రావి విషవిజయుండవై 
విషరుహలోచన! యద్భుత, విషయుండగు నీకు సర్పవిష మెక్కె6 గదా! 654 


* “కృష్ణా! విషాన్ని పాలిండ్లలో పెట్టుకొని వచ్చిన దుష్టురాలైన పూతన ఇచ్చిన పాలు (త్రాగి, దానిని 
జయించిన అద్భుత మూర్తివి నీవు. కమలాక్షా! అటువంటి నీకు ఈనాడు ఈ పామువిషం ఎక్కినదంటే 
ఇంతకంటే ఆశ్చర్య మేముంది? 


క. కట్టా! క్రూరభుజంగము, గట్టలుకన్‌ నిన్ను. గణనం గంపించితివో? 
తిట్టితివో పాపపు విధి?, పట్టీ! మము( దలంచి కాక బలవించితినో? 655 


* అయ్యో! కన్నతండ్రీ! ఆ క్రూరమైన పాము కోపంతో నిన్ను కాటువేస్తూ ఉంటే భయంతో ఎంతగా 
కంపించి పోయినావో? ఈ పాపిష్టి విధిని ఎంత తిట్టుకొన్నావో? మమ్ములను తలచుకుని ఎంత బాధపడ్డావో? 


క. పన్నగము మమ్ము గణవకు ని న్నేటికిం గజచెం గుల్ల! నెమ్మి గలిగి నీ 
వున్నను మము రక్షింతువు, నిన్నున్‌ రక్షింప నేము నేరము తండ్రీ! 656 


* చిన్ని కన్నయ్యా! ఈ పాపిష్టిపాము మమ్ములను కరవకుండా నిన్నెందుకు కరిచిందిరా? నీవు 
క్షేమంగా ఉంటే మమ్ములను రక్షిస్తావు. నీవు ఆపదలో పడితే మేము నిన్ను రక్షించలేము గదా తండ్రీ? 


ఉ. చూడ వ దేమి గౌరవపుంజూపుల మమ్ము? సఖాలితోడ మా 
టాడ వ దేమి? నర్మముగ నందెలు పాదములందు మోయ? నే 
డాడ న దేమి నర్తనము? లవ్వలమోలను గోపికావళిం 
గూడ వ దేమి నవ్వులకు? గోపకుమార వరేణ్య! చెప్పుమా! 657 


* మూ గోకులంలో పుట్టిన వారందరిలోనూ నీవే ఉత్తముడవు. ఇప్పుడు తల్లిదండ్రులమైన మము లను 
గౌరవంగా చూడవేమి? నీ తోడిమిత్రులతో మాటలాడవేమి? నీ పాదాల అందెలు మనోహరమైన శబ్దాలు 
చేస్తూ ఉండగా నాట్యమాడవేమి? నీ తల్లుల యెదుట గోపికలతో హాస్యాలాడవేమి? మాట్లాడవేమి నాయనా? 


ఫీ 'శవణరంధ్రంబులు సఫలత. బొందంగ నెలమి భాషించువా రెవ్వరింకం 
గరచరణాదులకలిమి ధన్యత నొంద నెగిరి పై. బ్రాకువా రెన్వరింక? 
నయనయుగ్మంబు లున్నతి గృతార్థములుగా నవ్వులు సూపువా రెవ్వరింక? 
జిహ్వలు గౌరవశ్రీ( జేర బాటల యెడ బలికించువా రెవ్వ రింక? 

ఆ. దండ్రి! నీవు సర్పదష్టుండవై యున్న, నిచట మాకు బ్రభువు లెవ్వ రింక? 
మరగి పాయ లేము, మాకు నీ తోడిద, లోక మీవు లేని లోక మేల? 658 


* చెవు లున్నందుకు సార్థకంగా మేము వినేటట్టు ఇంక మాతో ఎవరు మాట్లాడుతారు. కాళ్ళుచేతులు 
సార్థక మయ్యేటట్టు మా పైకి ఎగబ్రాకి ఎత్తుకోమని ఇంకెవరు మమ్ములను అడుగుతారు? కన్నులు కృతా 
ర్థము లయ్యేటట్లు ఇంక ఎవ్వరు చిరునవ్వు కురిపించుతారు? మా నాలుకలు ధన్యము లయ్యేటట్లు మాచేత 
పాటలెవరు పాడిస్తారు? తండ్రీ! నీవు పాముకాటు పాలయితే ఇంక మాకు ప్రభువు లెవరు? నిన్ను పోగొట్టుకొని 
వెనుదిరిగి పోలేము. మాకు నీతోనే లోకం. నీవు లేని ఈ లోకం, ఈ జీవితం మా కెందుకు? 


వ. అని యొండొరులం బట్టుకొని విలసించుచుం గృష్టునితోడన మడుగు జొత్తము, చత్తి మనుచు 
గృష్టవిరహ వేదనానల భారతప్పులై మడు(గు( జొర( బాణుచున్న వారల గనుంగొని భగవంతుండైన 
బలభద్రుండు మీరు మీ(దెటుంగరు, ధైర్యంబు విడుచుట కార్యంబు గాదు. సహించి చూడు? డనుచు 
వారిని వారించే. 659 


* ఇలా దుఃఖిస్తూ ఒకరి నొకరు పట్టుకొని ఏడుస్తున్నారు. “కృష్ణునితో పాటే ఆ మడుగులో పడి 
మనమూ చచ్చిపోదాము” అంటూ కృష్ణుని విరహం భరించలేక, దుఃఖాగ్నిలో తపించిపోతూ మడుగులో పడ 
బోతున్న యశోద మొదలైనవారిని చూచి బలరాముడు “మీరు ముందు ఏమి జరుగబోతున్నదో తెలుసు 
కోలేకుండా ఉన్నారు. ధైర్యం వదలి పెట్టడం వలన ప్రయోజనం లేదు. ఓర్పు వహించి చూస్తూ ఉండండి” 
అన్నాడు. అతడు భగవంతుని అంశ, కృష్ణుని శక్తి ఎటువంటిదో తెలిసినవాడు. 


క. తను గూర్చి యి వ్విధంబున, వనితలు బిడ్డలును దారు వాపోయెడి ఘో 
షనివాసుల€ గని కృష్ణుండు, మనుజుని క్రియ నొక ముహూర్తమాత్రము జరిసెన్‌. 660 


* “తనను గురించి గోకులనివాసులైన (స్త్రీలు, బిడ్డలు అందరూ దుఃఖించడం చూస్తూ కృష్ణుడు ఒక్క 
ముహూర్తకాలం మానవమాతత్రుని వలె మౌనం వహించి ఊరకున్నాడు. 


శా అంతం గృష్టు(డు మేను వెంప భుజగుం డావృత్తులం బాసి తా 
సంతస్తాయతభోగు( డై కణచుటల్‌ సాలించి నిట్టూర్పుతో 
శ్రాంతుండై తలలెత్తి దుర్విషము నాసావీథులం గ్రమ్మ దు 
శ్చింతన్‌ దిక్కులు సూచుచుం దల నిల్చెన్‌ ధూమకాష్టాకృతిన్‌. 661 


* మరుక్షణంలో కృష్ణుడు వున్నట్టుండి తన శరీరం ఒక మాటుగా బాగా పెంచాడు. కాళియుని 
దేహం కుమిలిపోయి, చుట్టలు సడలిపోయాయి. పడగలు వేడెక్కిపోయి, అవయవాలు సడలిపోయాయి. 
అతడు కరవడం మాని అలసిపోయి ఆయాసంతో పెద్దగా నిట్టూర్పులు విడుస్తూ తలలు నెమ్మదిగా పైకి 
ఎత్తాడు. ముక్కులనుండి రక్తం చిమ్ముతూ ఉండగా, విషాదంతో దిక్కులు చూస్తూ కృష్ణుని వదలి దూరంగా 
నిలబడ్డాడు. పొగచూరిన కట్టెవలె తేజస్సు కోల్పోయాడు. 

చ. వెజు మెణి లేనియట్టి బలువీరుండు కృష్ణకుమారుC డొక్కచే( 
జజచి ఖగేంద్రుచందమున జక్కన దౌడలు వట్టి కన్నులం 
జొటుచొణు దుర్విషానలము జొబ్బిలు చుండ(గ నెత్తి లీలతో 
జిణజిణ ద్రిప్పి వైచె. బరిశేషిత దర్పము. గ్రూరసర్సమున్‌. 662 


* భయంగానీ, సంకోచంగానీ ఏమాత్రమూ లేకుండా మహా వీరుడైన కృష్ణుడు తన చేత్తో కాళియుని 
పడగలపై ఒక చరపు చరచాడు. గరుత్మంతునివలె దౌడలవద్ద గట్టిగా ఒడిసిపట్టి, ఆ పామును గిరగిర (త్రిప్పి 
విసరికొట్టాడు. ఆ పాము కన్నులనుంచి దుష్టవిషం అగ్నిజ్వాలలతో వెలువడింది. అంతటితో ఆ క్రూరసర్సంలోని 
గర్వం సర్వం అణగిపోయింది. 


వ. ఇట్లు వేగంబుగ నాగంబు వీచి వైచి జగజెట్టియెన నందునిపట్టి రెట్టించిన సంభమంబున. 663 


* ఈ విధంగా పామును వేగంగా త్రిప్పిత్రిప్పి విసరికొట్టి జగజెట్టి కృష్ణుడు రెట్టింపు ఉత్సాహంతో 
విజృంభించాడు. 


సీ ఘ్రునయమునానదీ కల్లోల ఘోషంబు సరసమృదంగ ఘోషంబు గాంగ 


సాధుబ్బందావన చరచంచరీక గానంబు గాయక సుగానంబు గాంగ 
గలహంస సారస కమనీయమంజు శబ్దంబులు దాళశబ్దములు గాంగ 
దివినుండి వీక్షించు దివిజ గంధర్వాది జనులు సుఖాసీనజనులు గాగ 
తే. బద్మరాగాదిరత్న ప్రభాసమాన, మహితకాళియ ఫణిఫణామండపమున 
నళినలోచన విఖ్యాత నర్తకుండు, నిత్యనైపుణ్యమున. బేర్చి నృత్య మాడె. 664 


* ఆ కాళియుని పడగలు అనే విశాల మంటపంమీద బాలకృష్ణుడు అనే ప్రఖ్యాత నర్తకుడు ఎక్కి 
నిలబడి, అతి నైపుణ్యంతో నృత్యం చేశాడు. ఆ పాము పడగల మంటపం పద్మరాగాలు మొదలైన రత్నాలచేత 
(ప్రకాశిస్తున్నది. ఆ నృత్యానికి సహకారం చేస్తున్నట్లు యమునా నదిలో కదలే తరంగాల ధ్వనులు చక్కని 
మృదంగ ధ్వనులుగా ఉన్నాయి. ఆ బృందావనంలో తిరుగుతూ ఉన్న తుమ్మెదల మధుర సంగీతం, 
గాయకుల గానం లాగా వినబడుతున్నది. కలహంసలు, సారసపక్షులు చేస్తున్న (శ్రావ్యమైన శబ్దాలు చక్కని 
తాళధ్వనులను సంతరిస్తున్నాయి. ఆకాశం లోనుండి చూస్తూ ఉన్న దేవతలు గంధర్వులు మొదలైనవారు 
సభలో ఆసీనులై ఉన్న (పేక్షకుల్లాగా ఉన్నారు. 

శా కుక్షిన్‌ లోకములున్న గౌరవముతో గోపాక్సతి న్నున్న యా 

రక్షోహంత వడిన్‌ మహాఫణిఫణారంగ ప్రదేశంబుసై 
నక్షీణోద్దతి నాండు6 బాడు6 జెల(గున్‌, హాసంబుతోడం బద 
ప్రక్లేపంబులు సేయు. గేళిగతులం బ్రాణైకశేషంబుగన్‌. 665 

* గోపాల బాలకుని రూపంలో ఉన్న ఆ కృష్ణుడు తన కడుపులో లోకాలన్నీ దాచుకున్నవాడు. ఆ 
బరువుతో సహా, రాక్షస సంహారకుడైన ఆ కృష్ణుడు కాళియుని పడగలనే రంగస్థలం మీద చాలా ఉల్లాసంగా 
నాట్యంచేశాడు. పాటలు పాడాడు. నవ్వుతూ ఎగిరి గంతులువేశాడు. పాదాలతో బలంగా పడగల పై (త్రొక్కుతూ 
ఆటలాడాడు. కాళియునికి తల ప్రాణాలు తోకకు వచ్చాయి. 

క. ఘనతర సుషిరానంద, స్వనములతో సిద్ద సాధ్య చారణ గంధ 

ర్వ నిలింప మునిసతులు చ, య్యన( గురిసిరి విరులవాన లాడెడు హరిపై. 666 

* అలా నాట్యమాడుతున్న నందనందనునిపై ఆకాశంనుంచి సిద్దులు, సాధ్యులు, చారణులు, 
గంధర్వులు, దేవతలు, దేవర్షులు, వారి భార్యలు పూలవానలు కురిపించారు. అమృతం త్రాగడంవలన 
ఆనందం వెల్లివిరిసే కంఠధ్వనులతో జయజయ ధ్యానాలు చేశారు. 

వ. ఇట్లు దుష్టజన దండధరావతారుండైన హరి వడి గలిగిన పడగల మీంద6 దాండవంబు సలుప, 

బెండువడి యొండొండ ముఖంబుల రక్తమాంసంబు లుమియుచు( గన్నుల విషంబు గ్రక్కుచు 
నుక్కుసెడి చిక్కిదిక్కులు సూచుచుం గంఠగతప్రాణుండై ఫణీంద్రుండు తన మనంబున. 667 


* ఈ విధంగా దుష్టులపాలిటి కాలయముడైన కృష్ణుడు చాలా వేగంగా కాళియుని పడగలపై 
ప్రచండతాండవం చేశాడు. కాళియుడు బలహీనుడై పోయాడు. ఒక్కొక నోటినుంచీ రక్తం, మాంసం[క్రక్కాడు. 
కన్నులనుండి విషం చిమ్మింది. పౌరుషం నళించి నీరసించిపోయాడు. ప్రాణాలు గొంతుక వరకూ వెళ్లుకుని 
వచ్చేశాయి. దిక్కులు చూస్తూ తనలో ఇలా అనుకున్నాడు కాళియుడు. 


ఉ. 'వేలుపులైన లావులుసెడి వేదన బొందుచు నావిషానల 
జ్వాలలు సో(కినంతటన చత్తురు, నేండిది యేమి చోద్య? మా 
భీలవిషాగ్ని హేతిచయపీడకు నోర్చియు( గ్రమ్మజంగ నీ 
బాలుడు మత్సణాశతము భగ్నముగా వెస ద్రొక్కి యాడెడిన్‌. 668 


* “నా విషాగ్ని జ్వాలలు సోకితే చాలు, దేవతలైనా నీరసించి పోయి గిలగిల కొట్టుకొని చచ్చిపోతారు. 
అయ్యో! ఇదేమి ఆశ్చర్యం? నా విషాగ్ని జ్వాలల ధాటికి ఓర్చుకోవడమేకాక ఈ కు(ర్రవాడు నా నూరు పడగ 
లనూ చితక (త్రొక్కుతూ నాట్యం చేస్తున్నాడేమిటి? 

క. ఈత(డు సర్వచరాచర, భూతేశుండైన పరమపురుషు(డు సేవా 


ప్రీతుండు శ్రీహరి యగు నని, భీతిన్‌ శరణంబు నొందె బిట్టలసి నృపా! 669 


* ఇదంతా చూస్తూ ఉంటే ఈ బాలుడు ఆ శ్రీహరియే అయి ఉంటాడు. సమస్త చరాచర జీవులకూ 
అధిపతి, పరమపురుషుడు అయిన శ్రీహరి తనను భక్తితో సేవించితే సంతోషిస్తాడు”అనుకుంటూ భయపడి 
పోయి, అలసిపోయి కృష్ణుని శరణు కోరుతున్నాడు కాళియుడు. 

-: కాళయుని భార్యలైన నాగాంగనలు శ్రీకృష్ణుని నుతించుట :- 


వ. అట్టు క్రూరంబులైన హరిచరణ ప్రహారంబులం బడగ లెడసి నొచ్చి చచ్చిన క్రియం బడియున్న 
పతిం జూచి నాగకాంతలు దురంతంబైన చింతాభరంబున నివ్వటిల్లైడు నెవ్వగల నొల్లంబోయి పల్లటిల్లిన 
యుల్లంబుల. 670 


* ఈ విధంగా తాండవకృష్ణుని దారుణమైన కాలితాపులకు పడగలన్నీ చితికిపోయి, బాధపడుతూ, 
చచ్చినట్టు పడిఉన్న కాళియుని చూచి, అతని భార్యలు ఎంతో దుఃఖపడ్డారు. భరించరాని శోకంతో వారి 
మనస్సులు కలవర పడిపోయినాయి. 


మ. కచబంధంబులు వీడ భూషణము లాకంపింప గౌందీవియల్‌ 
కుచయుగ్మంబుల ట్రేగునం జడియ బై కొంగుల్‌ వడిన్‌ జాజంగా( 
బ్రచురభ్రాంతి. గలంగి ముందట రుదద్వ్పాలావలిం గొంచు స్తు 
క్కుచు, భక్తిం జని కాంచి రాగుణమణిన్‌ గోపాలచూడామణిన్‌. 671 


* కాళియుని భార్యలు కృష్ణుణ్ణి సందర్శించడానికి బయలు దేరారు. కొప్పుముడులు విడిపోయాయి; 
ఆభరణాలు చెదరిపోయాయి; వక్షోజాల బరువుకు తీగెలవంటి సన్నని నడుములు అల్హాడిపోయాయి; 
పైటకొంగులు జారిపోయాయి. దిక్కుతెలియని భ్రాంతితో కలవరపడిపోయారు. బావురుమని ఏడుస్తున్న 
బిడ్డలను ముందుపెట్టుకొని తీసుకు వచ్చారు. జంకుతూ గొంకుతూ భక్తి పూర్వకంగా భగవంతుడైన 
బాలగోపాలుని దర్శనం చేసుకున్నారు. 


వ. కని దండప్రణామంబు లాచరించి నిటలతట ఘటిత కరకమలలై యిట్లనిరి. 672 


* కాళియుని భార్యలు కృష్ణునికి సాష్టాంగ నమస్కారం చేసి, నుదుట చేతులు జోడించి ఇలా 
విన్నవించుకున్నారు. 


క. క్రూరాత్ముల దండింప(గ, ధారుణిపై నవతరించి తనరెడి నీ కీ 
క్రూరాత్ముని దండించుట, క్రూరత్వము గాదు సాధుగుణము గుణాఢ్యా! 673 


* “సర్వసద్గుణ సంపన్నుడవైన గోపాలకృష్ణా! క్రూరులను దండించడానికి భూమిపై అవతరించిన 
మహానుభావుడవు నీవు. క్రూరుడైన ఈ కాళియుని శిక్షించడం నీకు వీరత్వమేగాని క్రూరత్వం కాదు. 


క. పగవారి సుతుల యందును, బగ యించుక లేక సమత( బరగాడి నీకుం 
బగ గలదె? ఖలుల నడంచుట, జగదవనముకొటకు( గాక జగదాధారా! 674 


* జగత్తులకు అన్నిటికీ ఆధారమైన ప్రభూ! శత్రువుల కొడుకుల యెడలకూడా శత్రుత్వం చూపకుండా 
సమానత్వం చూపుతావు నీవు. నీకు శత్రుత్వం ఎందుకు ఉంటుంది? నీవు దుష్టులను శిక్షించడం అనేది 
లోకాలను రక్షించడానికే! 

క. నిగ్రహమె మము విషాస్యుల, నుగ్రుల శిక్షించు టెల్ల? నూహింప మహా 
నుగ్రహము గాక మా కీ, నిగ్రహము విషాస్యభావనిర్గతి( జేసెన్‌. 675 


* నోట విషం ధరించే వాళ్ళమూ, తీవ్రకోపం కలవాళ్ళమూ అయిన మా వంటివారిని శిక్షించడం 
నిజానికి దండన అనిపించుకోదు. ఇది మాయెడల మహాను(గహమే! నీ యీ దండన వలన మాకు విషం 
కలవాళ్ళమనే పొగరు దిగిపోయింది. 


ఉ. ఎట్టి తపంబు సేసెనొకొ? యెట్టి సుకర్మము లాచరించెనో? 
యెట్టి నిజంబు వల్కెనొకొ? యీ ఫణి పూర్వభవంబునందు ము 
న్నెట్టి మహానుభావులకు నెన్నండు. జేరువగాని నీవు నే( 
డిట్టి వినోదలీల( దలలెక్కి నటించెద వీ ఫణీంద్రుపై. 676 


* ఈ కాళియుడు పూర్వజన్మలో ఎటువంటి తపస్సు చేశాడో? ఎటువంటి మంచి చేశాడో? ఎన్ని 
నిజాలు పలికాడో? ఎటువంటి మహానుభావులకూ ఏనాడూ దగ్గరగా వెళ్ళని నీవు ఈ ఫణిరాజు పడగల పైన 
నాట్యం చేశావంటే అదెంతటి భాగ్యమో? 


మ. బహుకాలంబు దపంబు సేసి వ్రతముల్‌ వాటించి కామించి నీ 
మహనీయోజ్ఞ్వల పాదరేణుకణ సంస్పర్శాధికారంబు శ్రీ 
మహిళారత్నము దొల్లి కాంచె నిదె నేమం బేమియున్‌ లేక యీ 
యహి నీ పాదయుగాహతిం బడసె నేడత్యద్భుతం బీశ్వరా! 677 


* పూర్వం ్రీలందరిలోనూ ఉత్తమురాలైన లక్ష్మీదేవి, ఎంతో కాలం తపస్సుచేసి, పట్టుదలతో వ్రతాలు 
చేసి గొప్ప తేజస్సుతో వెలుగొందే నీ పాదధూళిలో ఒక్క కణాన్ని తాకే అర్హత సంపాదించుకున్నది. అటువంటిది 
ఈ పాము ఏ తపస్సు చేయకుండానే నీ పాదాల పవిత్ర స్పర్శకు నోచుకున్నది. ఇది ఎంతటి అద్భుతం! 


ఉ. ఒల్లరు నిర్ణరేంద్రపద మొల్లరు బ్రహ్మపదంబు నొందణగా 
నొల్లరు చక్రవర్తిపద మొల్లరు సర్వరసాధిపత్యము 
న్నాల్లరు యోగసిద్ది మజి యొండు భవంబుల నొందనీని నీ 
సల్లలితాంఘ్రి రేణువుల సంగతి నొందిన ధన్యు లెప్పుడున్‌. 678 


* అతిమనోహరములైన నీ పాదరేణువుల స్పర్శ పొందిన ధన్యులు దేవేంద్రపదవికి ఇష్టపడరు. 
(బ్రహ్మపదవిని గానీ, చక్రవర్తి పదవిని గానీ కోరరు. వరుణుని పదవినిగానీ యోగసిద్దినిగానీ ఇష్టపడరు. 
అటువంటి నీ పాదరేణువుల స్పర్శ ఏ జన్మలోనూ ఎవరూ పొందలేనిది. 


క. ఘనసంసారాహతులగు, జను లాకాంక్షింప( గడు నశక్యం బగు శో 
భనము సమక్షంబున నహి, గనియెం దామసుండు రోషకలితుం డయ్యున్‌. 679 

* ఎంతో గొప్ప సంసార భారంచేత క్రుంగిపోయిన జనులు కోరడానికి కూడా సాధ్యంకాని పరమశుభం 
నీ పాదస్పర్శ. అటువంటి భాగ్యాన్ని ఈ కాళియుడు - (క్రోధం నిండినవాడు, రోషం నిండినవాడు అయిన 
ఈ సర్పరాజు పొందగలిగాడు. ఇది నీ సాన్నిధ్యంయొక్క మహిమ! 


వ. దేవా? సకలపురుషాంతర్యామి రూపత్వంబునలన( బరమపురుషుండ వయ్యున పరిచ్చిన్నత్వంబు 
వలన మహాత్ముండ వయ్యును, నాకాశాదిభూత సమాశయత్వంబువలన భూతవాసుండ వయ్యును, భూతమయ 
త్వంబువలన భూతశబ్ద వాచ్యుండ వయ్యును, గారణాతీతత్వంబువలన( బరమాతు శండ వయ్యును, జ్ఞానవిజ్ఞానపరి 
పూర్ణత్వంబు గలిగి నిర్గుణత్వ నిర్వికారత్వంబుల వలన బ్రహ్మంబ వయ్యును, బ్రకృతి ప్రవర్తకత్వంబువలన 
ననంతశక్తివై యప్రాకృతుండ వయ్యును, గాలచక్రప్రవర్తకత్య్వంబువలన( గాలుండ వయ్యును, గాల శక్తి సమా 
శ్రయత్వంబునలన( గాలనాభుండ వయ్యును, సృష్టి జీననసంహారాది దర్శిత్వంబువలనం గాలానయవసాక్షి 
వయ్యును నొప్పు నీకు నమస్కరించెదము, మజియును. 680 


* “దేవా! నీవు అందరిలో నిండియున్న వాడవు గనుక, జీవు డనబడే పురుషుడవు కాక, అందులోని 
అంతర్యామివి కనుక పరమపురుషుడవు. విడివిడిగా కాకుండా అందరిలో నిండి ఉన్నావు గనుక మహాత్ముడవు. 
ఆకాశం మొదలైన పంచభూతాలకు ఆ(శ్రయ భూతుడవు గనుక నీవు భూతవాసుడవు. సమస్త భూతములు 
నీతో ఉన్నవి గనుక నీవు భూతమయుడవు. నీకు కారణం ఏమీ లేదు. గనుక నీవు పరమాత వు. పరిపూర్ణమైన 
జ్ఞానం, విజ్ఞానం కలిగి ఉన్నావు గనుకనూ, గుణాలు అంటక మార్పులు లేక ఉన్నావు కనుకనూ (బ్రహ శముకూడా 
నీవే. ఈ ప్రకృతిని కూడా నీవై ప్రవర్తింపజేస్తున్నావు. గనుక అనంతశక్తి స్వరూపుడవు. కాని ఆ (ప్రకృతి 
అంటని వాడవు. కాలచ(క్రాన్ని నడుపుతూ ఉన్నావు గనుక కాలస్వరూపుడవు. కాలంయొక్క శక్తిని ఆశ్రయించి 
ఉన్నావు గనుక కాలనాభుడవు. ఈ సృష్టిలోని జీవులు పుట్టటం, పోవటం చూస్తూ ఉన్నావు గనుక సర్వసాక్షివి 
నీవు. అలాంటి నీకు నమస్కరిస్తున్నాము. 

సీ, విశ్వంబు నీవై విశ్వంబు( జూచుచు, విశ్వంబు సేయుచు విశ్వమునకు 

హేతువనై సంచభూతమాత్రేంద్రియములకు మనఃప్రాణబుద్ధి చిత్త 
ముల కెల్ల నాత్మవై మొనసి గుణంబుల నావృత మగుచు నిజాంశభూత 
మగు నాత్మచయమున కనుభూతి సేయుచు మూ డహంకృతులచే ముసు(గువడక 


తే. నెటీ ననంతు(డవై దర్శనీయరుచివి, గాక సూక్ష్ముండవై నిర్వికారమహిమ' 
దనరి కూటస్ట్థుడన సమస్తంబు నెజుంగు, నీకు మొక్కెద మాలింపు నిర్మలాత్మ! 681 
* ఈ సమస్త విశ్వమూ నీవే. దీన్ని నిర్మిస్తూ ఉన్నదీ నీవే. ఈ విశ్వంగా ఉండి విశ్వాన్ని చూస్తూ 
ఉన్నవాడివికూడా నీవే. ఈ విశ్వానికి కారణంకూడా నీవే. పంచ తన్మాత్రలు, పంచేంద్రియాలు, మనస్సు, 
బుద్ది, చిత్తం, ప్రాణం ఉన్నాయని మేము గమనిస్తున్నాముగాని నీవే ఇన్నిగా ఉన్నావు. ఈ గుణాలచేత 
ఆవరించబడి ఉన్నావు. నీ అంశగా నీలో కొంతభాగంగా ఇన్ని ఆత్మలు వర్తిస్తూ ఉంటే, వాటికి అనుభూతి 
కలిగించే మొత్తంగా నీవు ఉన్నావు. సత్త్యరజస్తమస్సుల రూపంలో మూడు అహంకారాలూ పనిచేస్తూ ఉన్నా 

వాటితో కప్పబడకుండా అంతులేని ప్రకాశం కలిగి ఉన్నావు. గమనించటానికి వీలులేని సూక్ష్మరూపుడవై 
ఉన్నావు. ఇన్ని మార్పులూ పొందకుండానే ఇన్నిటిలో దాగి ఉన్నావు గనుక, ఇన్నిటినీ ఎరుగుదువు. అలాంటి 
నిర్మలాత్ముడవైన నీకు నమస్కరిస్తున్నాము. 

వ. మజియు( గలండు లేడు, సర్వంబు నెటుంగు, నించుక యెణుంగు, బద్దుండు, విముక్తుండొ కం, 
డనేకుండు నను నివి మొదలుగాగల వాదంబులు మాయవలన ననురోధింపుదురు గావున నానావాదానురోధకుండ 
వయ్యును, నభిధానాభిధేయ శక్తిభేదంబువలన బహుప్రభావప్రతీతుండ వయ్యును, జక్షురాది రూపంబులవలన( 
బ్రమాణరూపకుండ వయ్యును, నిరఫీక్షజ్ఞానంబు కలిమిం గని వయ్యును, వేదమయ నిశ్చాసత్వంబువలన 
శాస్త్రయోని వయ్యును, సంకర్షణ వాసుదేవ ప్రద్యుమ్నానిరుద్ధ రూపంబులవలన( జతుర్మూర్తి వయ్యును, భక్త 
జనపాలకుండ వయ్యును, నంతఃకరణ ప్రకాశకత్వంబు గలిగి సేవకజన ఫలప్రదానంబుకొణకు గుణాచ్చాద 
కుండవయ్యును. జిత్తాదివర్తనంబుల( గానం దగిన గుణంబులకు సాక్షివై యొరుల కెణుంగరామి నగోచరుండ 
వయ్యును, దర్కింపరాని పెంపు వలన నవ్యాహతవిహారుండ వయ్యును, సకలకార్యహేతు వయ్యు, నంతః 
కరణ ప్రవర్తకత్వంబువలన హృషీకేశుండ వయ్యును, సాధనవశంబుగాని యాత్మారాముత్వంబునలన ముని 
నయ్యును, స్టూలసూక్ష్మగతుల నెణుంగుచు నెందుం జెందక నీవు విశ్వంబు గాకయు విశ్వంబు నీన యయ్యును, 
విశ్వభావాభావసందర్భనంబు సేయుచు విద్యావిద్యలకు హేతువయిన నీకుం ప్రణామంబు లాచరించెద మవ 
ధరింపుము. 682 


* దేవుడున్నాడనీ, లేడనీ వాదిస్తూ ఉంటారు. వాడికి అన్నీ తెలుసుననీ, జీవికి కొంచెం తెలుసుననీ 
అంటారు. జీవుడు ఒకప్పుడు బంధంలో చిక్కుకున్నాడనీ అటుపైన మోక్షం పొందాడనీ అంటారు. దేవుడు 
ఒకడే అనీ, అనేక రూపాలలో ఉన్నాడనీ అంటారు. ఇలాంటి వాదాలన్నీ మాయవలన కలుగుతూ ఉంటాయి. 
నీవు చూస్తే అనేక వాదాల చిక్కులుగా ఒకమాటు కనిపిస్తావు. పేర్పు కలవాడివిగా ఒక మాటూ, పేరుపెట్టి 
తెలుసుకునే శక్తిగా ఒకమాటూ కనిపిస్తావు. అనేక ప్రభావాలతో తెలియబడుతూ ఉంటావు. కన్ను మొదలైన 
ఇం(ద్రియాలకి కనిపించే రూపంగా గమనింపబడుతూ ఉంటావు. ఆ గమనింపులుగా కూడా ఉంటావు. నీ 
యందున్న జ్ఞానానికి ఆధారాలు, సంకేతాలు అక్కరలేదు. అయినా అన్నిటినీ కల్పిస్తూ కవిగా ప్రవర్తిస్తావు. 


నీవు ఈ లోకాలరూపంలో వెలువరించే నిశ్చాసమే వేదం. దాని నుండే అన్నీ తెలుసుకోబడుతూ 
ఉంటాయి. ఇలా తెలుసుకోవటమే శాస్త్రం. ఈ శా(స్తాలకి ఉత్పత్తి స్థానంగా పనిచేయటానికి నాలుగు 
యంత్రాలను పనిముట్టుగా తయారుచేశావు. అవే సంకర్షణుడు, వాసుదేవుడు, ప్రద్యుమ్నుడు, అనిరుద్దుడు 
అనబడే నీ అర్భామూర్తులు. ఈ వ్యూహాలలో జీవులను ఇరికించినా చూస్తూ ఊరుకోవు. నీ యందు భక్తి 
పుట్టినవాళ్లని నీవే సాకుతూ ఉంటావు. ఎవడి హృదయంలోంచి వాడుగా వెలువడుతుంటావు. దానితో ఒకరి 
కొకరు సేవచేసుకోవలసి వస్తుంది. ఆ సేవ నీకు చేసేదే అని తెలిసినవాళ్ళు నీ సేవకులు. వాళ్ళకి ఆ యా 
ఫలితాలు అందించడానికే వాళ్ళవాళ్ళ గుణాలతో (ప్రవర్తిస్తూ ఉంటావు. ఈ గుణాలు ఈ చిత్తం మొదలైన 
వ్యూహాలకే గోచరిస్తాయి. అందరూ తమకు గోచరిస్తున్నాయనుకుంటారు. నువ్వు మాత్రం వాళ్ళకి 

గోచరించకుండా సాక్షిగా వాళ్లలోనే ఉంటావు. తర్కం ఈ వ్యూహాల నుండి పుట్టింది గనుక, ఈ వ్యూహాలలో 
ఉన్న నీవు దానికి అందకుండా విహరిస్తూ ఉంటావు. జరిగే పనులన్నీ నీ దగ్గరనుండే బయలుదేరుతాయి 
గనుక నీవు ఒక్కడవే హేతువు. ఇం(ద్రియాలలో వర్తిస్తూ ఉంటావు గనుక, ఇంద్రియాలకు అధిపతిగా 
(హృపీకేశుడుగా) కూడా ఉంటావు. నిన్ను నీవు తెలిసి ఉంటావు గనుక సాధనలకు లొంగే వాడివి కాదు. 
మునివై మౌనంగా అందరిలో ఉంటావు. అన్నీ నీకు తెలుసు. తెలిసినదేదీ నీవే కాని, నీది కాదు. అయినా 
ఈ సమస్తం నీవే అయి నీదిగాకూడా ఉంచుతావు. నీవుగా సంకల్పించినపుడు ఈ సృష్టి లేదు. నీదిగా 
సంకల్పించినపుడు ఈ సృష్టి ఉంది. ఈ రెండింటిలో మొదలిటిది తెలివి. రెండవది మరపు. ఈ రెండింటికీ 
కారణం నీవే! అలాంటి నీకు నమస్కరిస్తున్నాము. 


క. లోక జని స్థితి లయములు, గైకొని చేయుదువు త్రిగుణ కలితుండవై కా 
లాకారమున నమోఘ, శ్రీకలితుండ వగుచు నిచ్చ సెందక యీశా! 683 


* ఈశ్వరా! తిరుగులేని లక్ష్మీసంపన్నుడవై త్రిగుణాలతోనూ కలసి ఈ లోకాలను పుట్టించి, నిలబెట్టి, 
మళ్ళీ లయం చేస్తూ ఉంటావు. ఆ సమయంలో నీవు కాలస్వరూపుడవు కాని నీకు ఎటువంటి అపేక్ష లేదు. 


క. నీశాంతలు గాని తనువు, లీశా! యీ మూఢజాతు లీ సజ్ఞాతుల్‌ 
నీ శాంతతనువులందు. బ్ర, కాశింతువు ధర్మహితముగా సుజనులలోన్‌. 684 


* ఓ పరమేశ్వరా! ఈ మా జన్మలన్నీ ఒకరియందు మరొకరికి కల రాగంతో బ్రతుకుతూ ఉన్నాయి. 
ఇవి మూఢజన్మలు. ఈ జన్మలు శాంతి లేకుండా (బ్రతికేవి. నీవు శాంతమైన నీ రూపంతో మంచివాళ్ళలో 
మాత్రం అనుభవానికి వస్తూ ఉంటావు. ధర్మానికి హితం చేకూర్చే రూపంలో (ప్రకాశిస్తూ ఉంటావు. 

ఉ. నేరము లెన్న నెక్కడివి? నేము దలంచు తలంపులోపలన్‌ 

నేరుపు లున్నవే? సుతుల నేరమి( దండ్రులు త్రోచిపుచ్చరే? 
నేరము సేయువారి ధరణీపతు లొక్కొకమాటు గావరే? 
నేరము గల్లు మద్విభుని నేండిటం గావ గదే కృపానిధీ! 685 


* నీ సన్నిధిలో నేరములంటూ ఏముంటాయి? మాకు కల్లే ఆలోచనలలో నిన్ను మెప్పించగల నేర్పులు 
ఉండడం సాధ్యమా? బిడ్డలు నేరం చేశారే అనుకో! తండ్రులు క్షమించరా! రాజులు ఒక్కొక్క సారి నేరం 
చేసేవారినికూడా క్షమిస్తూ ఉంటారు కదా? మా భర్త ఈ కాళియుడు నేరమే చేశాడు. అయినా క్షమించు. 
కరుణకు పుట్టినిల్లవుకదా నీవు! 


శా. బాలుండీత(డు మంచివా(డనుచు( జెప్పన్‌ రాము క్రూరుండు దు 
శ్చీలుండౌ నవు నైన నేము సుభగశ్రీ( బాసి వైధవ్య దు 
ష్టాలంకారము( బొంద నోడెద మనాథాలాప మాలింపవే? 
చాలున్‌ నీ పదతాండవంబు, పతిభిక్షం బెట్టి రక్షింపవే? 686 

* ఈ కాళియుడు అమాయకుడని మంచివాడనీ అనడం లేదు. ఇతడు (క్రూరుడు, దుష్టుడు నిజమే! 
అయినా మేము సౌభాగ్యాన్ని పోగొట్టుకొని విధవలమై అసహ్యమైన రూపాలను ధరించలేము. మేము 
అనాథలము. మా దీనాలాపాలను ఆలించు. నీ పాదతాండవం ఇక చాలించు. మాకు పతిభిక్ష పెట్టి మమ్ము 
పాలించు. 


ఉ. ఆకులమయ్యె భోగ మిదె యౌందల లన్నియు ప్రస్సె( బ్రాణముల్‌ 
రాకల( బోకలం బొలిసె రాయిడి వెట్టక మా నిజేశుపై 
నీ కరుణాకటాక్షములు నిల్పంగదే తగ నో సమస్త లో 
కైకశరణ్య! యో యభయకారణ! యో కమలామనోహరా! 687 


* ఇతని శరీరమంతా నలిగి చితికిపోయింది. తలలు పగిలి పోయాయి. ప్రాణాలు వస్తున్నాయా, 
పోతున్నాయా, అన్నట్టు ఉన్నాయి. ఇంకా బాధపెట్టకుండా, మా భర్తపైన కరుణతో కూడిన నీకడగంటి 
చూపులు ప్రసరింపచేసి రక్షించవా? ఈ లోకంలో గానీ, మరే లోకంలో నైనా గానీ నిన్ను గాక మరి ఎవరినీశరణు 
కోరుకోగలము? భయం లేకపోవడం నీ వల్లనే కల్లాలి. లక్ష్మీదేవికి భర్తవైన నీకు భక్తుల విషయంలో భార్యలు 
పొందే ఆవేదన ఎలా ఉంటుందో తెలియకపోదు. 


ఆ. మమ్ము. బెండ్లిసేయు మా ప్రాణనల్లభు, ప్రాణ మిచ్చి కావు భక్తనరద! 
నీవు సేయుపెండ్లి నిత్యంబు భద్రంబు6 బిన్ననాంటి సెండ్రి సెండ్రి గాదు. 688 


* మాకు ప్రాణప్రియుడైన ఈ కాళియుని ప్రాణాన్ని ప్రసాదించి, అతనితో మాకు మళ్ళీ కల్యాణం 
కల్పించి మమ్ము చల్లగా రక్షించు. భక్తులైన వారికి వరాలనిచ్చే మహానుభావా! చిన్ననాడు మాకు జరిగిన 
పెండ్లి ఒక పెండ్లి కాదు. ఇప్పుడు నీవు చేసే పెండ్లి శాశ్వతంగా ఉండేదీ, క్షేమకరమైనదీను! 


ఇంద్రవజ. 
నీయాన, యెవ్వారిని నిగ్రహింపం, డా యుగ పాపాక్సృతి నంద డింకన్‌, 
నీ యాజ్ఞలో నుండెడు నే(టం గోలెన్‌, మా యీశుప్రాణంబులు మాకు నీవే! 689 


* నీ మీద ఒట్టుపెట్టి చెబుతున్నాము; ఇతడు ఇంకెవ్వరినీ ఏనాడు బాధపెట్టడు. భయంకరమైన 
పాపిష్టి రూపము ఇంకెప్పుడూ ధరించడు. నేటినుండి నీవు చెప్పినట్టు నడచుకుంటాడు. మా భర్త ప్రాణాలను 
మాకు ప్రసాదించు”. 


వ. అని యిట్లు తమపెనిమిటి [బ్రదుకు గోరెడి భుజగసతుల యందు శరణాగత రక్షకుండైన పుండరీ 
కాక్టుండు గరుణించి, చరణఘట్టనంబు సాలించి, తలంగిన నెట్టకేలకు( బ్రాణేంద్రియంబుల మరలం 
బడసి, చిదిసి నల(గిన తలలు సవరించుకొని వగర్భుచు భుజగపతి జలజనయనునికి నంజలి సేసి 
మెల్లన నిట్లనియె. 690 

* ఈ విధంగా తమ భర్త బ్రతుకును కోరుతున్న కాళియుని భార్యలను కృష్ణుడు కరుణించాడు. 
తన కాలితాపులు ఆపుచేసి ప్రక్కకు తప్పుకున్నాడు. శరణు బొచ్చే వారిని రక్షించేవాడు కదా కృష్ణుడు! 
చివరకు ఎలాగైతేనేమి తన ప్రాణాలను మరల దక్కించుకున్న నాగేంద్రుడు, చితికి నలిగిపోయిన తలలను 
సవరించుకుని, ఆయాసంతో వగరుస్తూ కృష్ణునికి తలవంచి నమస్కారం చేసి, నెమ్మదిగా ఇలా అన్నాడు. 


చ. నమల(కలు నూ ప్రచారములు, మా ముఖముల్‌ విషవహ్ని ఘోరముల్‌, 
ఖలులము, రోషజాతులము, గర్వుల, మే మొక మంచివారమే? 
నళినదళాక్ష! ప్రాణులకు నైజ గుణంబులు మాన నేర్చునే? 
వెలయవె? మా వికారములు వింతలె? మే లొనరించి తీశ్వరా! 691 


* “కృష్ణా! సర్వేశ్వరా! మా నడకలు వంకరటింకరైనవి. మా ముఖాలు విషాగ్నులతో ఘోరమైనవి. 
దుర్మార్గులము. రోషం గల్గిన జాతివారము. రోషంలోనే పుట్టిన వాళ్ళము. పొగరుబోతులము. మేమూ 
ఒక మంచివాళ్ళమేనా? ఈ సృష్టిలో నున్న ప్రాణులందరికీ తమ సహజమైన గుణాలు అలాగే ఉంటాయి 
గాని లేకుండా పోతాయా? కమలాక్షా! మా వికృత చేష్టలన్నీ సృష్టికర్తవైన నీకు వింతలు కాదు గదా! అయినా 
ఈనాడు నాకు చాల ఉపకారం చేశావు. 


సీ, వివిధ భావాకార వీర్యబీజాశయ జనయోనియుతముగా జగము లెల్ల 


నీవ చేసితి మున్న, నే మా జగంబులో సహజకోపనులము సర్పములము, 
దుర్వారమైన నీ తోరంపు మాయ నే మెటీ(గి దాంటెడు పని కెంతవార? 
మంతకు( గారణ మఖిలేశ్వరుండవు సర్వజ్ఞాండవు నీవు జలజనయన! 


తే. మనిచె దేనిని మన్నించి మనుపు నన్ను నిగ్రహించెద వేనిని నిగ్రహింపు, 
మింక సర్వేశ! మా యిమ్ము లెందు( గలవు, చిత్తమందున్న క్రమమున జేయందగును. 692 


* సర్వేశ్వరా! పూర్వము ఈ జగత్తు లన్నిటినీ వివిధ భావాలు, ఆకారాలు, వీర్యములు, 
వీర్యాతిశయములు జనన స్థానాలతో సహా నీవే సృష్టించావు. అటువంటి నీ సృష్టిలో మేము సహజంగా కోపం 
గల్గిన సర్పాలము. నీ మాయ దాటరానిది. అటువంటి నీ అద్భుతమైన మాయను తెలుసుకుని దాటాలంటే 
అది మాకు సాధ్యమా? ఈ సర్వానికి ఈశ్వరుడవు. అన్నీ తెలిసిన వాడవైన నీవే అన్నింటికీ కారణము. 
కనుక కమలనయనా! మమ్ములను క్షమింపదలచుకుంటే క్షమించు, రక్షించు; శిక్షించ దలచుకుంటే శిక్షించు, 
ఇంకా మా యిష్టాలు ఎక్కుడున్నాయి? నీ దివ్య చిత్తం ఎలా ఉంటే అలా చెయ్యి. 


క నా పుణ్య మేమి సెప్పుదు? నీ పాదరజంబు. గంటి నే, సనకాదుల్‌ 
నీ పాదరజము గోరుదు, రే పదమం దున్ననైన నింక మేలు హరీ! 693 


శ శ్రీహరీ! నీ పాదధూళిని నేను పొందగల్లాను. నా పుణ్యమేమని చెప్పను! సనకాది దివ్యమునులు 
కూడా నీ పాదధూళినే కావాలని కోరుకుంటారు. ఏ స్థితిలో ఉన్నా ఇక నాకు క్షేమమే!” 

వ. అని విన్నవించిన గాళియు పలుకులు విన నవధరించి కారుణ్య మానసుండయిన సర్వేశ్వరుం 
డతని కిట్లనియె. 694 
* ఈ విధంగా విన్నవించిన కాళియుని మాటలు ఆలకించి అనుగ్రహించిన శ్రీకృష్ణుడు ముందు 
జరుగవలసిన పనిని దృష్టిలో పెట్టుకుని ఇలా అన్నాడు. 
క. 'గోవర్గముతో మనుజులు, ద్రావుదు రీ మడుగు నీరు, తగ దిం దుండన్‌, 
నీవును నీ బాంధవులును, నీ వనితలు సుతులు. జను(డు నే డంబుధికిన్‌. 695 
* “కాభియుడా! ఈ మడుగులోని నీరు గోవులతోపాటు మనుష్యులూ (త్రాగుతూ ఉంటారు. ఇక నీ 
విందులో ఉండరాదు. నీవూ నీ భార్యలూ, కుమారులూ, బంధువులూ అందరు కలసి ఈనాడే సముద్రంలోకి 
వెళ్లిపోవాలి.” 


క. నిను నే శాసించిన కథ, మనమున. జింతించి రేపు మాపును గీర్తిం 
చిన మనుజులు నీ భయమును, విను మెన్నండు. బొంద రెందు విషవిజయముతోన్‌. 696 


* నిన్ను నేను దండించిన ఈ కథను మనస్సులో స్మరించి ఉదయము, సాయంత్రము చదువుకున్న 
మనుష్యు లెవ్వరూ ఇక మీజాతిని గురించి భయపడరు. ఎప్పుడూ విషాన్ని జయించి సురక్షితంగా ఉంటారు. 


చ. ఇది మొదలెన్వరైన నరు లీ యమునాతటినీ హ్రదంబులో 
వదలక తోయగి నన్ను నుపవాసముతోడ దలంచి కొల్చుచుం 
గదలక దేవతాదులకు( గా జలతర్పణ మాచరించినన్‌ 
సదమలచిత్తులై దురిత సంఘము. బాయుదు రాక్షణంబునన్‌. 697 

శో ఈనాటినుండి ఏ మానవులైన ఈ యమునానది మడుగులో స్నానం చేసి, ఉపవాసం చేసి, నన్ను 

పూజించి, దేవతలు మొదలైన వారికి జల తర్పణాలు వదలితే, ఆ క్షణంలోనే వారి మనస్సునుండి దోషములు 
తొలగిపోయి, స్వచ్చమైన మనస్సు గలవారవుతారు. 

ఆ. గరుడభీతి రమణకద్వీప మొల్ల కీ, మడువు జొచ్చి తీవు, మత్పదాబ్ద 
లాంఛనములు నీతలను నుంటంజూచి యా, పక్షిరాజు నిన్ను. బట్ట డింక. 698 

ఇంతకుముందు నీవు రమణక ద్వీపంలో ఉంటూ గరుత్మంతుని వలన భయంతో ఈ మడుగులోనికి 

వచ్చావు. కాని నా పాదాల గుర్తులు నీ తల మీద ఉండడం చూచి, పక్షిరాజైన గరుత శ్రంతుడు ఇక నిన్నేమీ 
చేయడు. 

వ. అని యిట్లు విచిత్రవిహారుండైన గోపాలకృష్ణకుమారుం డాన తిచ్చిన, నియ్యకొని, చయ్యన నయ్య 
హీంద్రుండు దొయ్యలులుం దానును నెయ్యంబున న య్యీశ్వరునకు నవ్యదివ్యాంబరాభరణ 
రత్నమాలికానులేపనంబులు సమర్పించి, తేటి తండంబులకు దండయగు నీలోత్సలంబుల దండ 
యిచ్చి, పుత్రమి త్రకళత్ర సమేతుండై, బహువారంబులు గ్రైవారంబు సేసి, వలగొని, మొక్కి, లేచి, 
వీడ్కొని రత్నాకరద్వీపంబునకుం జనియె, నిట్లు. 699 

* విచిత్రమైన ప్రవర్తనలు కల్గిన గోపాలకృష్ణుడు ఈ విధంగా ఆజ్ఞాపించగానే కాళియుడు వెంటనే 
అంగీకరించాడు. తాను తన భార్యలు కలసి, కృష్ణునికి సరికొత్త దివ్యవ(స్తాలు, ఆభరణాలు, రత్నహారాలు 
సుగంధద్రవ్యాలు సమర్పించి, తియ్యతేనెలు వెల్లివిరిసే నల్లకలువల దండ సమర్పించాడు. కొడుకులు, 
స్నేహితులు, భార్యలతో కలసి ఎన్నోసార్లు నందనందనునకు నమస్కారాలు చేసి ప్రదక్షిణలు చేసి యొక్కాడు. 
కృష్ణునివద్ద సెలవు తీసికొని తనవారితో కలసి సముద్రం లోని ఒక ద్వీపం చేరుకున్నాడు. 


క. వారిజలోచను( డెన్వరు, వారింపంగ లేని ఫణినివాసత్వంబున్‌ 
వారించిన యమున సుధా, వారిం బొలుపారె నెల్లవారికి. బ్రియమై. 700 


* కమలాలవంటి కన్నులు గల కృష్ణుడు ఎవరికీ సాధ్యంకాని విధంగా యమునానదిలో కాళియుని 
నివాసాన్ని తొలగించగానే యమునా నది అమృతంవంటి నీళ్ళతో నిండి అందరికీ అత్యంత ప్రియమై 
పోయింది. 


-: కాళయుని పూర్వకథ :- 
వ. అనిన విని “మునీంద్రా! యేమి కారణంబున( గాళియుండు భుజగనివాసంబయిన రమణకద్వీపంబు 
విడిచె? నతం డొక్కరుండును గరుడున కేమి తప్తు దలంచె?”నని నరవరుం డడిగిన మునివరుం 
డిట్లనియె. 701 


* ఇలా శుకయోగి చెప్పగానే పరీక్షిత్తు ఇలా అడిగాడు. “మునీంద్రా! పాములకు నివాసమైన రమణక 
ద్వీపాన్ని కాళియుడు ఎందుకు వదలిపెట్టాడు? అత డొక్కడూ గరుత్మంతుని కేమి అపచారం చేశాడు? 


అప్పుడు శుకమహర్షి ఇలా అన్నాడు. 
సీ, “సర్పభీరువులైన జను లెల్ల నెలనెల సరసభక్ష్యములు వృక్షముల మొదల 
సర్సంబులకు( బెట్ట, సర్పంబులును మును సర్ఫాంతకు(ండు దమ్ము( జంప కుండ. 
బ్రతిమాసమును దమభాగ భక్ష్యంబు లా పక్షిరాజున కిచ్చి బదుకు చుండ 
విషనీర్య దుర్మదానిష్టు(డై కాళియు( డహికులాంతకుని పా లపహరించి 
తే. యీక తనపాలి బలిభాగ మెల్ల దినిన, విని ఖగేంద్రుండు కోపించి “వీని తలలు 
సీరి చెండాడి భోగంబు చించి వైచి, ప్రాణముల. బాపి వచ్చెద బట్టి యనుచు. 702 
* పూర్వం పాములంటే భయపడే జనులందరూ నెలనెలా మధురమైన పదార్థాలు పాములకు 
నైవేద్యంగా చెట్ల మొదళ్ళలో పెట్టి వెళ్ళేవారు. గరుత్మంతుడు తమను చంపకుండా తమ భాగాలకు వచ్చిన 
పదార్ధాలన్నీ ప్రతిమాసమూ ఖగరాజుకు కానుకగా సమర్పించి సర్పరాజులు బ్రతుకుతుండేవారు. కాళియుడు 
మాత్రము ఒకసారి తన విషం చాలా గొప్పదనే దురహంకారముతో మదించిపోయి, గరుత్మంతుని భాగం 
ఎగగొట్టి అంతా తానే తినివేశాడు. ఇది విన్న గరుత్మంతుడు కోపించి, “వీని తలలు చీల్చి చెండాడి, పడగలు 
చించి, ప్రాణాలు తీసివస్తాను”అంటూ బయల్దేరాడు. 

క. అక్షీణ కనకసన్నిభ, పక్ష యుగోద్బూత ఘోర పవమాన మహా 
విక్షేప కంపితానే, క క్షోణిధరేంద్రు. డగుచు గరుడుడు వచ్చెన్‌. 703 


బంగారు రంగులో మెరిసిపోతూ ఉన్న గరుత్మంతుని రెక్కల నుండి పుట్టిన బ్రహ్మాండ మైన వాయువు 
మహాఘోరమైన ఎన్నో పర్వతాలనే కంపింప చేసింది. అంతటి మహావేగంతో గరుత్మంతుడు కాళియుని పైకి 
వచ్చాడు. 


ఉ. వచ్చిన సర్పవైరి( గని వ్రాలక లేచి మహాఫణావళుల్‌ 
విచ్చి దృగంచలంబుల నవీనవిషాన్ని కణంబు లొల్క(గా 
నుచ్చలదు గ్రజిహ్యలు మహోద్దతిం ద్రిప్పుచు నూర్పు లందు గా 
ర్చి చ్చెగయంగయ బాణీ కబచెన్‌ విహగేంద్రు నహీంద్రు( డుగ్రతన్‌. 704 


* అలా వస్తూ ఉన్న గరుత్మంతుని చూచి కాళియుడు పడగలు వంచి పారిపోలేదు. తన బ్రహ్మాండమైన 
పడగ లన్నింటిని విప్పి, కనుగొనలనుండి వినూత్న విషాన్ని కణాలు రాలుతూ ఉండగా, నాలుకలు చాచి, 
మహావేగంతో తల త్రిప్పుతూ ఉచ్చ్వాస నిశ్చాసాలలో నుండి అనల జ్వాలలు |ప్రసరింపజేస్తూ, ముందుకు 
దూకి గరుత్మంతుని కాటు వేశాడు కాళియుడు. 


క. కజచిన భుజగము రదములు, వితుగ(గ వదనములు విషము వెడల(గ శిరముల్‌ 
పటేయలుగ నడిచె గరుడు(డు, తటీమి కనకరుచులు గలుగు తన డాటెక్కన్‌. 705 


* కాభియుడు అలా కాటువేయగానే గరుత శంతుడు విజృంభించాడు. కాళియుని తరుముకుంటూ 
వెళ్లి బంగారు రంగులు చిమ్ముతూ ఉన్న తన ఎడమ రెక్కతో ఒక దెబ్బ కొట్టాడు. ఆ దెబ్బకు కాళియుని 
కోరలు విరిగిపోయాయి. నోళ్ళవెంట రక్తం (క్రక్కుకున్నాడు. తలలు చితికి చీలికలు అయిపోయాయి. 


న. ఇట్లహికులారాతిచేత వ్రేటువడి వెజచి పజతెంచి కాళియుం డీ గభీరంబయిన మడుగు జొచ్చె, 
మజీయు నొక్కవిశేషంబు గలదు. 706 


* ఈ విధంగా గరుత్మంతునిచేత దెబ్బతిని భయపడి పారిపోయి కాళియుడు ఈ లోతైన మడుగులో 
(ప్రవేశించాడు. ఇక్కడ ఒకవిశేషం కూడా ఉంది. 


సీ. మున్ను సౌభరి యను ముని యీ హ్రదంబున( దపము సేయుచు నుండ ధరణిలోన 
నాశకలిగొని పన్నగాంతకు( డొకనాండు సనుదెంచి యిందుల జలచరేంద్రు 
నొడిసి భక్షించిన నున్న మీనము లెల్ల ఖిన్నంబులై వగ€ గ్రిస్సి యున్న( 
జూచియు మునిరాజు శోకించి కోపించి 'గరు(డుడు నేండాది గాంగ నిందు. 


తే. జొచ్చి మీనంబులను మంగ జూచెనేనిం జచ్చుగావుతి మని యుగ్రశాప మిచ్చె( 
గాలియుం డొక్క( డా శాసకథ యెటుంగు, నితర భుజగంబు లెన్వియు నెటు వధిప! 707 

ష్‌ పూర్వము 'సౌభరి” అనే ముని ఈ మడుగులో తపస్సు చేసుకుంటూ ఉండేవాడు. గరుత్మంతు 
డొకనాడు ఆకలిగొని ఈ మడుగు వద్దకు వచ్చాడు. ఇందులో ఉన్న చేపలరాజును పట్టుకుని చంపి తిని 
వేశాడు. మిగిలిన చేపలన్నీ దుఃఖంతో ఉసూరుమంటూ ఏడుస్తూ ఉంటే ఆ మహర్షి వాటిశోకం చూచి చాల 
బాధపడ్డాడు. అతడు కోపించి “ఈ నాటి నుండి గరుత్మంతుడు వచ్చి ఇందులో ఉన్న చేపలను (మింగడానికి 
ప్రయత్నించాడంటే వెంటనే చచ్చిపోతాడు”అని భయంకరమైన శాపం ఇచ్చాడు. కాళియు డొక్కడే ఈ 
శాప మెరుగును. మిగిలిన పాము లేవీ ఎరుగవు. 


వ. అది కారణంబుగా( గాళియుం డీ మడుగు జొచ్చియున్న, గో మనుజ రక్షణార్థంబు కృష్ణుండతని 
వెడలించె, నిట్లు దివ్య గంధాంబర సువర్షమణిగణ మాలికాలంకృతుండై, మడుగు వెడలి వచ్చిన 
మాధవుం గని, ప్రాణలాభంబులం బొందిన యింద్రియంబులం బోలె, యశోదారోహిణీ సమేతలయిన 
గోపికలును, నంద సునందాదులైన గోపకులును మూర్చలం బాసి, తేటి, తెప్పిణీ,లేచి, పరమానందం 
బునం బొందిరి, బల భద్రుండు తమ్ముని నాలింగనంబు సేసె, నప్పుడు. 708 

* ఆ కారణంచేత కాళియుడు ఈ మడుగులో (ప్రవేశించి ఉంటున్నాడు. కృష్ణుడు గోవులనూ, గోపాలకులనూ 

రక్షించడానికి అతనిని అక్కడనుండి వెళ్ళగొట్టాడు. ఈ విధంగా దివ్యగంధాలు, వస్త్రాలు, మణులతో కూడినహారాలు 
అలంకరించుకుని కృష్ణుడు మడుగులో నుంచి బయటకు వచ్చాడు. అలా మడుగు వెడలి వచ్చిన మాధవుణ్ణి చూడ 
గానే ఇంద్రియాలకు ప్రాణాలు వచ్చినట్టు గోకులవాసు లందరికీ ప్రాణాలు లేచి వచ్చాయి. యశోదా రోహిణుల 
తోపాటు గోపికలు, నందుడు సునందుడు మొదలైన గోపకులు అందరూ మూర్భలలోనుంచి తేరుకుని తెప్పరిల్లి, 
లేచి పరమానందం పొందారు. బలరాముడు తమ్ముణ్ణి కౌగిలించుకున్నాడు. 

క. అంకెలు వై చె వృషభము ల, హంకారముతోడ, లేగ లట్టి ట్టుటికెం, 
బొంకముల నొప్పె ధేనువు, లంకురితము లయ్యె( దరువు లా హరిరాకన్‌. 709 


* ఆబోతులు సంతోషంతో రంకెలు వేశాయి. లేగదూడలు ఆనందంతో అటూ ఇటూ చెంగనాలు 
వేశాయి. ఆవులు ఉప్పాంగి పోయాయి. అక్కడున్న చెట్టు కూడా కృష్ణుని రాకతో చిగురించాయి. 


క. “నీ సుతు. డహిచే విడివడె, నీ సురుచిర భాగ్యమహిమ నిశ్చలి మనుచున్‌ 
భూసురులు సతులు దారును, భాసురవచనముల నందు. బలికి రిలేశా! 710 
* బ్రాహ్మణులు తమ భార్యలతో కలసి, నందుని ఉద్దేశించి “నీ కొడుకు పాము నోటినుండి 
బయటపడ్డాడు. యోగ్యమైన నీ భాగ్యము ఎంతగొప్పది! ఇక దానికి తిరుగులేదు” అని అభినందించి, 
ఆశీర్వదించారు. 
శా “ని న్నా యుగ్రభుజంగమంబు గజవన్‌ నీవాపదం బొందుచున్‌ 
న న్నే మంటి తనూజ! యోడవు గదా నాకూన! నా తండ్రి! రా 
వన్నా!” యంచు శిరంబు మూర్కొని నిజాంకాగ్రంబుపై నిల్పుచుం 
గన్నీ రొల్కయం గౌంగిలించె. దనయున్‌ గారాముతో. దల్లి దాన్‌. 711 

* యశోద కృష్ణుణ్ణి ఒడిలో కూర్చుండబెట్టుకుని అతని తల మూర్కొని, ఇలా అన్నది. “నా కూనా! 
నా తండ్రీ! నా బాబూ! నిన్ను ఆ భయంకరమైన పాము కరుస్తూ ఉంటే, ఆపదలో చిక్కుపడి పోయినప్పుడు 
నన్నేమని కేకవేశావు నాయనా? బెంబేలు పడలేదు గదా! అంటూ కన్నీళ్ళతో అతల్లి గట్టిగా కౌగిలించుకొని 


గారాబం చేసింది. 


వ. ఇట్లు పరమసంతోషులై ఘోషజను లారేయి కాళిందీతటంబున నాలి నీరువట్టుల డస్సి క్రుస్సి, 
గోవులం దారు నుండ, నగణ్యంబగు న య్యరణ్యంబున నొక్క దవానలంబు వుట్టి చుట్టు ముట్టికొని 
నడురేయి నిద్రితంబైన వ్రజంబుమీద గదిసిన నదిరిపడి, లేచి, దందహ్యమానదేహులయి సకల 
జనులును మాయామనుజ బాలకుండైన హరికి శరణాగతులై యిట్లనిరి. 712 


* ఈ విధంగా గోకులవాసులు పరమసంతోషంతో ఈ రాత్రి యమునానది తీరంలోనే ఉండి 
పోయారు. ఎవరికీ అన్నము, నీళ్ళులేవు. అందరూ నీరసించి గోవులతోపాటు అక్కడ ఉండిపోయారు. ఆ 
మహారణ్యంలో ఆ రాత్రి ఒక పెద్ద దావాగ్ని పుట్టింది. నిద్రిస్తూ ఉన్న గోకులవాసులను చుట్టు ముట్టి మీది మీదికి 
వచ్చింది. వారందరూ శరీరాలు కాలిపోతూ ఉంటే, మాయా గోపాలుడైన శ్రీహరికి శరణాగతులై ఇలా ప్రార్థించారు. 


-: గో గోప గోపికా సంఘమును గార్చిచ్చు చుట్టుకొనుట :- 


మ. 'అదె వచ్చెన్‌ దవవహ్ని ధూమకణ కీలాభీల దుర్వారమై 
యిదె కప్పెన్‌ మమునెల్ల వారినిట మీ6 దేలాగు రక్షింపు నీ 
పదపద్మంబుల కాని యొండెజు(గ, మో పద్మాక్షీ, యో కృష్ణ! యొ 
క్కెద మో రామ! మహాపరాక్రమ! దవాగ్నిన్‌ వేగ వారింపవే! 713 


* “అదిగో! అదిగో! దావాగ్ని వచ్చేస్తూ ఉంది. పొగ, నిప్పురవ్వలు అవిగో! అగ్ని జ్యాలలుకూడా! 
ఆపడానికి వీలులేకుండా వచ్చేస్తున్నది. ఇదిగో, మమ్మల్ని అందరినీ ఆవరించింది. ఇంక ఏమిటి చేయటం? 
ఓ కృష్ణా! ఓ పద్మాక్షా! ఓ మహా పరా[క్రమవంతుడవైన బలరామా! మీకు నమస్కారం చేస్తాము. మీ 
పాదపద్మాలేగాని ఇంక మేమేమీ ఎరుగము. ఈ దావాగ్నిని త్వరగా నివారించి, రక్షించరా? 


క. నీ పాదంబులు నమ్మిన, నాపద లెక్కడివి? జనుల కత్యుగ్ర మహా 
దీసిత దావజ్వలనము, పైపడ కుండెడి విధంబు భానింప( గదే. 714 


శో కృష్ణా! నీ పాదాలు నమ్మిన వారికి ఆపదలు ఎక్కడుంటాయి? అతి తీవ్రమై, భయంకరంగా 
విజృంభిస్తూ ఉన్న ఈ దావాగ్నిని మీదకు రాకుండా ఆపుచేసే విధానం ఆలోచించలేవా?” 


న. అని ఘోషించు ఘోషజనులం గరుణించి జగదీశ్వరుండగు ననంతుం డన శక్తియుతుండై గహనంబు 
నిండిన దావదహనంబు పానంబు సేసిన, విజయగానంబు దశదిశల నిగిడె, నంతం గృష్టుండు గో 
గణజ్ఞాతి సహితుండై మందయానంబున మందకు. జనియె, నిట్టు రామకేశవులు గోపాలబాల 
వేషంబులం (గ్రీడించు సమయంబున. 715 


దశమ స్కంధము - పూర్వభాగము 161 


* ఈ విధంగా ఘోషపెడుతూ ఉన్న గోకులవాసులను కృష్ణుడు కరుణించాడు. జగదీశ్వరుడై అనంతు 
డైన కృష్ణుడు అనంతమైన తన మహాశక్తితో ఆ అడవిలో వ్యాపించిన దావాగ్నిని (త్రాగివేశాడు. అతనిని 
స్తుతిస్తూ జయ జయ గానాలు పది దిక్కులలోనూ ఒక్కసారిగా వ్యాపించాయి. తరువాత కృష్ణుడు గోవుల 
తోనూ, తన వారితోను కలిసి నెమ్మదిగా బృందావనానికి వెళ్తాడు. ఈ విధంగా బలరామకృష్ణులు గోపాల 
బాలుర వేషాల్లో (క్రీడిస్తూ ఉన్న సమయంలో, ఒకసారి వేసవి కాలం వచ్చింది. 


-: ర్రీష్కర్తు వర్ణనము :- 


జా 


దినము లంతంతకు దీర్షంబులై యుండ దిననాథు( డుత్తరదిశ జరించె, 
నా6టి నాంటికి నెండ నవ్యమై ఖర మయ్యె, వెచ్చని గాడ్సులు విసర( జొచ్చె, 
మేదినీ రేణువుల్‌ మింట సంకుల మయ్యె, నేజులు. గొలంకులు నిగిరిపోయెం 
బానీయశాలల. బధిక సంఘము నిల్చెం జప్పరంబుల భోగిచయము డాం 


ఆ. దరుల. గుసుమచయము దళములతో వాడె, మిథునకోటికి రతి మెండు దోంిె, 
నఖిలజంతుభీష్మమైన గ్రీష్మము రాకం గీలి యడవులందు. గేలి సలిసె. 716 


ఆ (గ్రీష్మ బుతువులో పగటి సమయాలు అంతకంతకూ పొడుగు అవుతున్నాయి. సూర్యుడు 
ఉత్తరదిక్కులో సంచరిస్తున్నాడు. ఎండ రోజురోజుకీ క్రొత్త తీక్షత్వం చూపుతున్నది. వెచ్చని గాడ్పులు విసురు 
తున్నాయి. భూమినుండి లేచిన ధూళిరేణువులు గాలిలో ఆకాశమంతా వ్యాపించినాయి. సెలయేళ్ళలో, 
కొలనులలో నీళ్ళు ఇగిరిపోయాయి. చలివేంద్రశాలలలో బాటసారులు ఎక్కువగా చేరుతున్నారు. పాములు 
ఎండ భరించలేక పొదలలోపల దూరిపోయినాయి. చెట్టమీద పూవులు ఆకులతో సహా వాడిపోయినాయి. 
దంపతులకు శృంగారక్రీడలపై ఆసక్తి ఎక్కువైంది. సర్వజీవులకూ భయంకరమైన (గ్రీష్మబుతువు రావడంతో 
అగ్నిదేవుడు అడవులలో ఆడుకొనసాగాడు. 


ఆ. వా(డిరుచులు గలుగువాని వేడిమి గ్రీష్మ కాలనుందు జగము గలయ.బడియె 
బ్రహ్మ జనులకొణకు బ్రహ్మాండఘటమున, నుష్ణరసము' దెచ్చి యునిచె ననగ. 717 


* తీక్షమైన కిరణాలు గల సూర్యుని వేడికి ఆ వేసవికాలంలో లోకమంతా కలవరపడిపోయింది. ఈ 
జనులందరికోసం (బ్రహ్మదేవుడు, ఈ (బ్రహ్మాండమనే భాండంతో ఉష్షరసాన్ని నింపాడా అన్నట్టు ఉన్నది. 


వ. ఇట్లాభీలం బయిన నిదాఘకాలంబు వర్తింప బృందావనంబు రామగోవింద మందిరంబైన కతంబున 
నిదాఘకాల లక్షణంబులం బాసి, నిరంతర గిరినిపతిత నిర్షరశీకర పరంపరాభాసిత పల్లవిత కుసుమిత 
తరులతం బయ్యును, దరులతా కుసుమపరిమళ మిళిత మృదుల పవనం బయ్యును, బవనచలిత 
కమలకహ్లార సరోవర మహాగభీరనదీ ప్రదం బయ్యును, నదీహ్రద కల్లోల కంకణ ప్రభూత పంకం 
బయ్యును, బంకసంజనిత హరితాయమాన తృణనికుంజం బయ్యును, జనమనోరంజనంబైన వసంత 
కాల లక్షణంబులు గలిగి లలిత మృగపక్షి శోభితం బయి యొప్పుచుండె, మజీయు నందు. 718 

* ఈ విధంగా భయంకరమైన వేసవికాలం నడుస్తూఉంటే బృందావనం మాత్రం బలరామకృష్ణుల 
నివాసం అయినందువల్ల చల్లగా ఉన్నది. వేసవికాలపు లక్షణాలు అక్కడ కనుపించడం లేదు. కొండల 
మీదనుండి ఎప్పుడూ ప్రవహిస్తూ ఉన్న సెలయేళ్ళనుండి నీటి తుంపురులు తెరలుతెరలుగా వస్తూ ఉంటే 
అక్కడి చెట్టు, తీగలు, చిగిర్చి పూలు పూస్తున్నాయి. ఆ పూల నుండి వెలువడే సువాసనలు గాలిలో తేలితేలి 
వస్తూ ఉన్నాయి. అక్కడ కొలనులలో లోతైన నదులలో, మడుగులలో కలువపువ్వులు, తామరపువ్వులు, 
మందమారుతాలకు కదలి ఊయల లూగుతున్నాయి. నదులలోను మడుగులలోను రేగిన అలలనుండి 
నీటికణాలు ఎగిరివచ్చి ప్రక్కనున్న నేలను బురద బురదగా తడుపుతున్నాయి. ఆ బురదల్లో పచ్చని 
పచ్చిక గుబుర్లు పుట్టి పెరుగుతూ ఉన్నాయి. ఆ బృందావనం జనుల మనస్సును సంతోషపరుస్తూ వసంతకాలపు 
లక్షణాలతో అందమైన మృగాలతో పక్షులతో చాల మనోహరంగా ఉన్నది. 

క. పికముల కోలాహలమును, శుకసంఘము కలకలంబు సుభగ మయూర 

ప్రకరము కేకారవ, మలి, నికరము రొదయును జెలంగె నెజి నయ్యడవిన్‌. 719 


* కోకిలల కోలాహలము, చిలుకల కలకల ధ్వనులు, నెమిళ్ళ కేకలు, తుమ్మెదల రొదలు కలసి ఆ 
అడవిలో చక్కని వాతావరణం నెలకొల్పాయి. 


క. ఆతత యమునా సరసీ, జాత తరంగాభిషిక్త జలరుహ గంధో 
పేతానిల మడంచె నిదా, ఘాతత దావాగ్ని పీడ న వ్వనమందున్‌. 720 


* అగ్నిని వాయువు రెచ్చగొట్టడం సహజము. కాని యమున మడుగులోని కెరటాలు తామరపూలను 
తడుపుతూ ఉంటే ఆ తడిసిన సువాసనలను మోసుకొని వస్తున్నది అక్కడి గాలి. ఆ చల్లని గాలి వలన 
అడవిలోని వేసవికాలపు దావాన్నీ అణగిపోయింది. 


వ. ఇట్లామని కందువ తెణంగు గల్గి సుందరంబైన బృందావనంబునకు బలకృష్ణులు గోవుల రొప్పికొని 
చని గోపకులుం దారును నొండొరులతో నగుచుందెగడుచుం జెలంగుచుందలంగుచు, జిజజిణం 
దిరుగుచు6 దరులసందుల కరుగుచు, దాంగిలి మూ(తలాడుచు, గీతంబులు వాడుచు, వేణునాదంబులు 
ఘటియించుచు, నటియించుచు, గతులు దప్పినక్రియ నొాణంగుచు6 గుప్పల కుజుకుచు6 జటలు 
గొట్టుచుం గందుకంబులం దట్టుచు, నుప్పరం బెగసి, దర్దురంబుల చందంబున దాంటుచు, నామలక 
బిల్వాది ఫలంబుల మీటుచు6 గుటవిటపంబుల. గదల్చుచు, మృగంబుల నదల్చ్బుచుం బెరల రేం 
పుచు, మధుమక్షికల( జోపుచు( దేనియలు ద్రావుచు, సొమ్మలు వోవుచు, గురుశిష్య కల్పనంబులం 
బనులు సేయుచు6 గాకపక్షధరులై ముష్టియుద్ధంబులకు డాయుచుంబన్నిదంబులు సఅచుచు( బులు 
గుల భంగి నఖచుచు, బహురూపంబులు వన్నుచు, నెగిరి తన్నుచు, సేవ్యసేవక మిత్రామిత్ర భావంబులు 
వహించుచు నుత్సహించుచు, మజీయు ననేకవిధంబుల. గ్రీడించి, రందు. 721 

ఖ్‌ వసంతబుతువు ఆవరించి ఉన్నట్టు అందంగా ఉన్న బృందావనానికి బలరామకృష్ణులు గోవులను 
తోలుకుని వెళ్ళారు. గోపకులు తాము ఒకరి నొకరు హాస్యాలాడుకుంటూ, నెట్టుకుంటూ, తిట్టుకుంటూ, 
ఎగురుతూ, తప్పుకుంటూ, తిరుగుతూ, చెట్లసందులకు పరుగెత్తుతూ, దాగుడుమూత లాడుతూ, పాటలు 
పాడుతూ, వేణువులు వాయిస్తూ, నాట్యంచేస్తూ, నడకలు తడబడినట్టు పడిపోతూ, కుప్పల మీదకు దూకుతూ, 
చప్పట్లు చరుస్తూ, బంతులాడుతూ, పై కెగిరి కప్పలవలె దాటుతూ, ఉసిరిక మారేడు మొదలైన పండ్లను 
ఎగురవేస్తూ, చెట్లను ఊపివేస్తూ, జంతువులను తోలుతూ, తేనె తెట్టెలను రేపుతూ, తేనెటీగలను దూరంగా 
తోలుతూ, తేనెలు (త్రాగుతూ, మత్తెక్కి పడిపోతూ, గురువు - శిష్యులు అనే ఆటలతో తమ పనులు 
నెరవేర్చుకుంటూ, పిల్లజుట్టు ఎగురుతూ ఉండగా ముష్టి యుద్దాలు చేస్తూ, పందాలు కాస్తూ, పక్షులవలె 
అరుస్తూ, ఎన్నోవేషాలు వేస్తూ, ఎగిరి ఎగిరి తన్నుతూ, సేవకుడు - యజమాని, మి(త్రుడు - శత్రువు, 
మొదలైన భావాలు కల్పించుకుంటూ, ఉత్సాహంతో ఇంక ఎన్నో విధాలుగా ఆటలు ఆడుకున్నారు. 


క. మాపాలిక బలకృష్ణులు, భూపాలకు అంచు నెరిగి బొబ్బ లిడుచున 
గోపాలురు మోతురు ప్రమ, దాపాదకు లగుచు వల్లికాందోళికలన్‌. 722 
* “మూ పాలిటికి బలరామకృష్ణులే రాజులు” అని జేజేలు కొడుతూ ఆ గోపాలకులు, తీగలతో అల్లిన 
పల్లకీలలో వారిని కూర్చుండబెట్టి, మోస్తూ, ఎంతో సంతోషంతో ఉన్నారు. 
క. గోపకు లందటు నాడుచు, దీసింపంగ రామవాసుదేవుల వెనుకం 
బై పడి పాఠక గాయక, రూపంబుల( బొగడుదురు నిరూఢాత్మకులై. 723 


* ఈ విధంగా ఆటలలో గోపబాలకు లందరూ ఉత్సాహంతో బల రామకృష్ణుల వెనుక నడుస్తూ, 
స్తోత్రపాఠకులలాగ మంచిమనస్సులతో పొగడుతుండేవారు. 


క. ట్రీతిన్‌ గోపకు లందణు, గీతంబులు వాడ దరుల క్రిందను నగుచుం 
జేతులు ద్రిప్తుచు వెడవెడ, పాతర లాడును యశోదపాపం డడవిన్‌. 724 


* గోపకుమారు లందరూ చెట్టక్రింద చేరి ఎంతో ప్రీతిగా పాటలు పాడుతూ ఉంటే, కృష్ణుడు నవ్వుతూ 
చేతులు త్రిప్పుతూ, అప్పుడప్పుడు నాట్యాలు చేస్తూ ఉండేవాడు. 
మ. జలజాక్షుండును రాము(డున్‌ నటనముల్‌ సల్పంగ గోపాల మూ 
రులతో వారల. గొల్చు నిర్ణరులు సంతోషించి, వేణుస్వనం 
బులు గావించుచు గొమ్ము లూ(దుచు శిరంబుల్‌ ద్రిప్తుచుం బాడుచున్‌ 
వలనొప్పన్‌ వినుతించి రప్పుడు నటుల్‌ వర్షించు చందంబునన్‌. 725 
* బలరామకృష్ణులు నాట్యాలు చేస్తూ ఉంటే వారిచుట్టూ గోపాలకులుగా ఉంటూ ఉన్న దేవతలు 
సంతోషించేవారు. వేణుగానాలు చేస్తూ కొమ్ముబూరా లూదుతూ, తలలు (త్రిప్పుతూ, పాటలు పాడుతూ 
చక్కగా స్తోత్రాలు చేసేవారు. నటులు ఏ విధంగా నటనలు చేస్తూ, వర్లనలు చేస్తూ ఉంటారో అలాగే వీరూ 
ఆడుతూ పాడుతూ ఉండేవారు. 


సప ప్రియా 

-: బలభద్రుండు ప్రలంబాసురుని వధించుట :- 


వ. ఇట్టు రామకృష్ణులు నదనదీతీరంబుల(, గొలంకుల సమీపంబుల, గిరులచణుల, సెలయేణుల 
పొంతల, మడు.(గుల చెంతల(, బొదల క్రేవలం బసిమిగల కసవుజొంపంబుల( బసుల మేపుచుండ. 
బ్రలంబుండను రక్కసుం డుక్కు మిగిలి గోపాలరూపంబున వచ్చి వారల హింససేయం దలంచు 
చుండ న య్యఖిల దర్శనుం డగు సుదర్శనధరుం డెటింగియు నెజుంగని తెణంగున. 726 


* ఈ విధంగా బలరాముడు, శ్రీకృష్ణుడు నదనదీ తీరాలలో, సరస్సుల సమీపాన, కొండల దాపున, 
సెలయేళ్ళ దగ్గర, మడుగులచెంత, పొదలపొంత, పచ్చని పచ్చిక గుబురుల్లో పశువులను మేపుతూ ఉంటారు. 
అప్పుడు ప్రలంబుడనే రాక్షసుడు గోపబాలుని రూపం ధరించి శౌర్యాటోపంతో వారి కడకు వస్తాడు. రామకృష్ణులను 
ఏ తీరున హింసించడమా అని ఆ అసురుడు ఆలోచిస్తుంటాడు. అన్నిటినీ ఎరిగిన శ్రీకృష్ణుడు ఆ వచ్చినవాడెవడో 
తెలిసికూడ తెలియన ట్టుంటాడు. 


క. ఆ రాముని సహజన్ముండు, రా రమ్మని వాని(జీరి రాకం బోకన్‌ 
గారాముసేసి మెల్లన, పోరామి యొనర్చె. బిదప బొరిగొనుకొణకున్‌. 727 


* బలరాముని తోబుట్టువైన కృష్ణుడు ప్రలంబుణ్ణి హతమార్చేటందుకు ఒక పన్నాగం పన్నుతాడు. 
ఆ దానవుణ్ణి చెంతకు రమ్మని ప్రియంగా పిలిచి రాకపోకలలో వానితో నెమ ్యదిగా చెలిమి పెంపొందించు 
కుంటాడు. 


వ. ఇట్లు ప్రలంబునితో( జెలిమిసేయుచు6 గృష్ణుండు గోపాలకులకు నిట్లనియె. 728 
* ఇలా ప్రలంబుడితో నెయ్యం నెరపుతూ శ్రీకృష్ణుడు గోపబాలుర నుద్దేశించి ఇట్లన్నాడు. 


ఆ. “మనకు. బ్రొద్దువోదు మన మిందణము రెండు, గములవార మగుచు6 గందుకముల 
శిలలు గుణులు సేసి చేరి క్రీడింతము, రండు వలయు జయపరాజయములు.’ 720 


* “మనకు ప్రొద్దుపోవడం లేదు. మనమంతా రెండుపక్షాలుగా ఏర్పడి రాళ్లను గురిచేసి బంతులు 
విసురుతూ ఆటలాడుదాం. ఎవరు గెలుస్తారో ఎవరు ఓడుతారో చూద్దాం.” 


వ. అని యిట్లు పలికి, తానును బలభద్రుండును బెన్నుద్దులై యితర వల్లవులెల్ల నుద్దించుకొని చిజ్టుద్దులై 
వచ్చిన సమయంబున విభజించుకొని, రెండుగములవారై మార్గంబులందు. దృణదారు శిలాకల్సి 
తంబులగు గుణులొడ్డి, కందుక శిలాది ప్రక్లేపణంబుల లక్ష్యంబుల( దా(కవైచి, జయపరాజయ 
నిర్ణయంబులు గైకొని, వాహ్యవాహక లక్షణంబుల జేతలను నిర్దితులు వహించి క్రీడించుచు, బల 
రామునికి వానిచందంబు రహస్యంబున నెటింగించి పసుల వెల్చుచు భాండీరకంబను వటంబు 
సేరి;ి రా సమయంబున. గ్రీడయందు శ్రీదామనామధేయుండైన గోపకుండు శ్రీకృష్ణుని వహించె; 
భద్రసేనుండు వృషభు నెక్కించు కొనియె; బలభద్రుండు ప్రలంబు నారోహించె; నప్పుడు. 730 

* ఈ రీతిగా పలికి శ్రీకృష్ణుడు తానూ, తన అన్న బలరాముడూ పెద్ద ఉద్దులై చెరొక పక్షానికి 

నాయకులుగా నిలబడతారు. తక్కిన గొల్లపిల్లలు చిజ్టుద్దులుగా చీలి కొందరు కృష్ణుని తట్టూ, మరికొందరు 
M౧0౧ De) ౬౦ లు 
బలరామునివైపూ చేరిపోతారు. వారు గడ్డితో, కొయ్యలతో, రాళ్ళతో లక్ష్యాలు ఏర్పరచుకొని వాటిని బంతుల 
తోనూ, శిలలతోనూ గుజిచూచి కొడుతూ గెలుపోటములు నిర్లయించుకుంటారు. ఆటలో గెలిచినవారు 
ఓడిన వారి మీద ఎక్కాలి; ఓడినవారు గెలిచినవారిని మోయాలి. ఇలా వారు దారిలో క్రీడిస్తున్నవేళ శ్రీకృష్ణుడు 
రహస్యంగా తన అన్న బలరాముడికి ప్రలంబాసురుడి వృత్తాంతం తెలియపరుస్తాడు. గోపాలకులు పశువులను 
అదలిస్తూ కదలి భాండీరకమనే మజ్జిచెట్టు చెంగటికి చేరుతారు. అప్పుడు బల రాముని పక్షంలో ఉన్న 
శ్రీదాముడనే గొల్లపిల్లవాడు (క్రీడలో ఓడినందున కృష్ణుణ్ణి తన మీద ఎక్కించుకొని మోస్తాడు. అలాగే 
౧ (౦ ౬3౯ = 

కృష్ణుని వైపున భద్రసేనుడూ, ప్రలంబుడూ పరాజయం పొందినారు గనుక వారిద్దరూ వరుసగా వృషభుడికీ, 


బలరాముడికీ వాహనా లవుతారు. 


మ. 'వనజాక్షున్‌ బలిమిన్‌ బలాఢ్యు(డు దృణావర్తుండు మున్‌ మింటికిం 
గొనిపో(జాలక చిక్కినా. డితని నాకున్‌ మోవరా దంచు నా 
దనుజారిన్‌ గొనిపో. దలంపక వడిన్‌ దైత్యేశు( డయ్యాటలో. 
గొనిపోయెన్‌ గిరి దాంటి రాము నఖిలక్రూరక్షయోద్దామునిన్‌. 731 


ఎ పూర్వం మహాబలవంతుడైన తృణావర్తుడనే దైత్యుడు కృష్ణుణ్ణి గగనతలానికి ఎత్తుకపోలేక అతని 
చేతిలో చిక్కి హతమయ్యాడు. అందువల్ల అతణ్ణి భరించడం తనకు సాధ్యం కాదని ప్రలంబుడు 
రాక్షసాంతకుడైన శ్రీకృష్ణుని కొనిపోవడానికి సంకల్పించక (క్రూరుల నందరినీ అంతరింపజేసే బలదేవుణ్ణి 
తనమూపున వహించి మోస్తూ దింపవలసిన చోట దింపక ఎల్లదాటి వడివడిగా పరుగెత్తిపోయాడు. 


వ. ఇట్లు |క్రీడాకల్సిత వాహనుండైన ప్రలంబుండు బలభద్రునిం గొనిపోవుచు. 732 


మ. గురుశైలేంద్ర సమానభారు(డగు నా గోపాలకున్‌ మోవ లే 
క రయోద్రేకము మాని దైత్యుండు నరాకారంబు సాలించి భీ 
కర దైత్యాకృతి నేగె హేమకటకాకల్పంబుతో రాముతో 
మురు వొప్పంగ6 దటిల్లతేందుయుత జీమూతంబు చందంబునన్‌. 733 


* ఇలా ఆటలో వాహనమైన ప్రలంబుడు బలరాముణ్ణి కొనిపోతూ గొప్ప పర్వతరాజంవలె మహాభారంగా 
ఉన్న ఆ బలరాముణ్ణి మోయలేక పోతాడు. గమనవేగం మాని ఆ దానవుడు మానవస్వరూపం విడిచి అతిభీకరమైన 
అసురాకారంతోనే పోసాగాడు. బంగారు కడియాలు ధరించిన తెల్లని బలరాముణ్ణి మోసుకొని వెళుతున్న 
నిశాచరుడు మెరుపులతో మిల మిలలాడే చందమామను పొదివియున్న కారుమబ్బు కైవడి (ప్రకాశించాడు. 


ఉ. మోసము లేక వాని సెనుమూయపున నుండుచు నా హలాయుధుం 
డా సమయంబునం గనియె హాటకరత్న కిరీటకుండలో 

ద్భాసిత మస్తకున్‌ భ్రుకుటి భాసుర దారుణనేత్రు నుగ్ర దం 
'ష్రాసహితుం బ్రలంబు నురుశౌర్యవిలంబు మదానలంబునిన్‌. 734 
* మూపుమీద ఏమరుపాటులేక కూర్చొనియున్న బలభద్రుడు ప్రలంబాసురుణ్ణ్లి తేరిపారజూచాడు. 
సువర్ష ఖచిత రత్నకిరీటంతోనూ, చెవిపోగులతోనూ వాని శిరస్సు మిక్కిలి వెలుగొందుతూ ఉంది. వాని 
కండ్లు బొమముడితో పరమదారుణంగానూ, వాని కోరలు మహాభయంకరంగానూ మెరుస్తూ ఉన్నవి. 
దొడ్డశౌర్యానికి, దుర్గర్వానికి అతడు ఆటపట్టుగా ఉన్నాడు. 


వ. కని నక్తంచరుం డని యించుక శంకించి వెజవక. 735 
* బలరాముడు వాడు రక్కసుడని కొంచెం సంశయించాడు. అయినా ఏ మాత్రం భయపడలేదు. 


క. కడువడి( దను దివికిం గొని, వడిం జనియెడు దనుజుశిరము వ్రయ్య హలధరుం 
డడరి పటుచటులతర మగు, పిడికిట వెస విసిరి పొడిచె బిటుసున నలుకన్‌. 736 
* నాగలి ఆయుధంగా కల బలరాముడు విజృంభించి, తన్ను వడివడిగా గొనిపోతున్న ఆ రక్కసుని 
తల వ్రక్కలయేటట్టు అత్యుగ్రమైన తన పిడికిలి బిగించి పెఠీలు పెరీలుమని పొడిచాడు. 


క. హలధరు బలుపిడికిటి హతి( దల పగిలిన రుధిరజలము దనునివరములం 
దొలశక మొజయిడుచు దనుజు(డు, బలరిపుపవి నిహత నగము పగిదిం బడియెన్‌. 737 
* బలరాముని పిడికిటి పోటుకు దనుజుని శీర్షం పగిలి బ్రద్దలైంది. నెత్తురు నవరం(ధ్రాలనుండి 
పెల్లుబికి ప్రవహించింది. దేవేంద్రుని వజ్రాయుధపు వేటుకు పర్వతంలాగా వాడు మొళ్టో అంటూ నేలగూలి 
ప్రాణాలు గోల్పోయాడు. 


మత్తకోకిలము. 
“మేలు మేలు గదయ్య! రాముడు మేటిరక్కసు నొక్కండున్‌ 
నేల( గూలిచె నొక్కపోటున నేండు విస్మయ” మంచు గో 
పాలకుల్‌ గని చచ్చి వచ్చిన భ్రాత గన్న విధంబునం 
జాల దీవన లిచ్చి రాముని సత్కరించిరి వేడుకన్‌. 738 
* “బలే! బలే! నేడు మన బలరాముడు మేటి రక్కసుణ్ణి ఒక్క దెబ్బతో ఉక్కడగించాడు. ఇది 
మహాద్భుత” మంటూ గోపాల బాలకు లందరూ చచ్చి మరల (బ్రతికి వచ్చిన సహోదరుళణ్ణి చూచినట్టుగా 
మిక్కిలి సంతోషంతో పెక్కు దీవనలిస్తా ఆయనను గౌరవించారు. 


క. బలనంతు(డగు ప్రలంబు(డు, బలుముష్టిన్‌ నిహతు(డైన బ్రదికితి మనుచున్‌ 
బలసూదనాది దివిజులు, బలుపై6 గుసుమములవాన( బరణగించి రొగిన్‌. 739 
ప బలాఢ్యుడైన ప్రలంబాసురుడు బలదేవుని పిడికిటి పోటుకు చచ్చేసరికి ఇంద్రాది దేవతలు “అమ్మయ్య 
(బ్రతికి పొయ్యా” మని ఊరట పొంది ఒక్క పెట్టున బలరామునిపై పువ్వులవాన కురియించారు. 

-: శ్రీ కృష్ణు(డు దావాగ్శిని మ్రింగి గో గోపక సంఘమును కాపాడుట :- 


వ. ఇట్టు గోపకులు క్రీడింప గోవు లంతంత. గాంతారంబున నింత కసవులు మెసవుచు, మే(తవడి నొం 
డడవికి దూరంబు సని యందు దవదహనపవన సంస్పర్భంబు సైరింపక కంపించి దప్పినొప్పు సెడి 
ఘోషించిన. 740 


* ఇలా గోపాలబాలకులు ఆటలో మునిగి యుండగా ఆవులు అడవిలో రకరకాల కసవులను మేస్తూ 
తృణాశచే పోయి పోయి మరొక కారడవిలో దూరాయి. అక్కడ చెలరేగిన కార్చిచ్చు గాలివేడికి తట్టుకోలేక 
అవి బెదరి, గడగడ వణకిపోతూ, దప్పికతో “అంబా” అని ఆక్రోశించాయి. 


శా ఆ గోపాలకు లందణుం బసుల కుయ్యాలించి కౌమార కే 
ఖీగాఢత్వము మాని గోఖురరదాళిచ్చిన్న ఘాసంబుతో 
బాగై యున్న పథంబునం జని దవాపన్నంబు గాకుండ వే 
వేగన్‌ గోగణమున్‌ మరల్చి రటవీవీథిన్‌ జవం బొప్పంగన్‌. 741 


* ఆ గొల్లపిల్ల లందరూ పశువుల ఘోష నాలకించారు. పిల్లాటల మీది ప్రీతి చాలించారు. ఆవుల 


గిట్టలచే నలిగి, వాటి దంతాలచే తునిగి ఉన్న గడ్డి గుర్తులనుబట్టి అవి వెళ్ళిన దారిలో తామూ వేగంగా 
వెళ్ళారు. అలా వెళ్ళి మంటలపాలు గాకుండా ఆ అరణ్యం నుండి తమ గోవులను మరలించారు. 


క. జలధర గభీర రవమున, నలినదళాక్షుండు దమ్ము నామాంకములం 
బిలిచిన నిని ప్రతిఘోషణ, ములు సేయుచు బసులు దిరిగె ముదమున నధిపా! 742 


* మేఘగర్దనవలె గంభీరమైన కంఠస్వరంతో శ్రీకృష్ణుడు గోవులను పేరుపేరున పిలిచాడు. పిలువగనే 
ఆ ధేనువులు మిక్కిలి సంతోషంతో “అంబా'యని మారుధ్వనులు చేస్తూ మరలి వచ్చాయి. 


వ. అంత న వ్వనంబున దైవయోగంబునం బుట్టిన కార్చిచ్చు బిట్టు విసరెడి కరువలి వలన మిన్నుముట్ట 
మిట్టిపడి గట్టు చెట్టనక దరికొని, యట్టె క్రాలుచు( జుట్టుకొని, పణవం గని పల్లటిల్లిన యుల్లంబులతో 
వల్లవు లెల్ల! దల్ల డిల్లి సబలుండైన హరికి మృత్యుభీతుల రీతిం జక్క మొక్కి యిట్లనిరి. 743 


* ఆ వనంలో దైవికంగా జనించిన దావాగ్ని ఈడ్చి విసరే వాయువువల్ల పెచ్చుపెరిగి అంబర మంటు 
తున్నది; గట్టనక, పుట్టనక అడ్డమైన వాటిని పట్టి పడగాలుస్తూ, అడవి నలుమూలలా అలముకొన్నది. అది 
చూచి గొల్లపిల్లల గుండెలు తల్లడిల్లినాయి. వారు మరణభయంతో కలత పొందినవారి కైవడి బలరామ 
సహితుడై ఉన్న శ్రీకృష్ణునికి సాగిలపడి (మొక్కి ఇలా అన్నారు. 

క. అభ్రంకష ధూమాయిత, విభ్రాంత మహాస్సులింగ విసరోగ్ర శిఖా 
విభ్రష్ట దగ్గలోకా, దభ్రంబై వచ్చె. జూడు దవశిఖి కృష్ణా! 744 


* కృష్ణా! ఆ కార్చిచ్చును చూడు! పొగలతో ఆకసాన్ని ఆవరించింది. వెరపు గొలిపే పెద్దపెద్ద నిప్పురవ్వలు 
విరజిమ్ముతూ ఉంది. పై కెగసే పెనుమంటలు లోకాలను మాడ్చి మసిబూది కావిస్తున్న ట్టున్నాయి. 


శా నీ చుట్టాలకు నాపదల్‌ గలుగునే! నే మెల్ల నీవార; మ 
న్యాచారంబు లెజుంగ, మీశుండవు మా; కాభిలదావాన్ని నేం 
డే చందంబున నింక దాటుదుము? మమ్మీక్షించి రక్షింపవ 
న్నా! చంద్రాభ! విపన్నులన్‌ శిఖివితానచ్చన్నులన్‌ ఖిన్నులన్‌. 745 


* చందమామవలె చల్లనైన శ్రీకృష్ణా! నీ ఇష్టబంధువులకు ఇట్టి కష్టాలు కలుగవచ్చునా? మేమంతా నీ 
వారమేగదా! ఇతర విషయాలేమో మాకు తెలియవు. మా ప్రభుడవు నీవే! ఈ దారుణమైన కారుచిచ్చును 
ఇప్పుడెలా దాటడం? మంటలలో తగుల్కొని అలమటిస్తున్న మమ్ము కనులెత్తి చూచి కాపాడు. 


వ. అని విన్నవించి రంత. 746 


ఉ. బంధుజనంబుచేత నిటు ప్రార్థితు(డై హరి విశ్వరూపు( డో 
బంధువులార! మీ నయనపంకజముల్‌ ముకుళింపు( డగ్ని నీ 
సంధి నడంతు నే ననిన( జక్కన వారలు నట్ల చేయుడున్‌ 
బంధురదావపావకము బట్టి ముఖంబున. ద్రావె లీలతోన్‌. 747 


* అని ఈ విధంగా విన్నవించుకొన్నారు గోపకులు. బంధువులు ఇట్టు వేడకోగా విశ్వరూపుడైన 
శ్రీకృష్ణుడు వారితో- “ ఓ బంధుమి(త్రులారా! మీరు కండ్లు మూసికొనండి. ఈ లోపల నేను అగ్గిని అణచి 
వేస్తా” నన్నాడు. వారు అలాగే అని అక్షులు మూసుకున్నారు. వెంటనే అతడు దారుణమైన దావానలాన్ని 
అలవోకగా నోటితో పీల్చి (త్రాగివేశాడు. 


వ. ఇట్లు నిజయోగ వైభవంబున దావదహనంబు పానంబు సేసి నిమిషమా(త్రంబున గోపకుల నందణ 
భాండీరక వటసమీపంబునకుం దెచ్చి విడిచిన వారు వికసిత నయన కమలు లయి కృష్ణుని యోగమాయా 
ప్రభానంబున నెరగలి చిచ్చు మ్రగ్గె నని యగ్గించుచు( దమ మనంబులందు. 748 


* ఇలా తన యోగమహిమచేత మాధవుడు దావాగ్నిని త్రాగివేసి గోపబాలకులను భాండీరక వటవృక్షము 
దగ్గరకు తెచ్చి విడిచిపెట్టాడు. వారు సంతోషంతో విప్పారిన కన్నులు గలవారై శ్రీకృష్ణుని యోగమాయా 
మహిమవల్ల కార్చిచ్చు సమసి పోయిందని భావించి ఆయనను పొగడుతూ తమ మనస్సుల్లో ఇట్టా తలపోశారు. 

క. “కార్చి చ్చార్చు పటుత్వము, నేర్చునె నరు. డొకండు? శౌరి నే. డిదె కార్చి 
చ్చార్చి మనల రక్షింపంగ, నేర్చె! నితం డజుండొ హరియొ నిటలాక్షుండో!' 749 


* దావానలాన్ని చల్లార్చే శక్తి ఒక మానవునకు ఒనగూడుతుందా? నేడు శ్రీకృష్ణుడు కార్చిచ్చు నార్పివేసి 
మనలను సంరక్షించాడు. ఇతడు విరించియో, విష్ణువో, ముక్కంటియో అయి ఉండాలి. 


వ. అని వితర్కించి రంత గృష్ణుండు సాయాహ్నసమయంబున రామసహితుండై వంశనాళంబు 
పూరించుచు గోపగణ జేగీయమానుండై గోష్టంబు ప్రవేశించె నప్పుడు. 750 


* ఈ విధంగా గొల్లపిల్లలు భావించారు. అంతట శ్రీకృష్ణుడు బలరామునితో గూడి సంజవేళ 
వేణువు నూదుతూ గోపబాలురు తన్ను కొనియాడుతుండగా గోశాలలో ప్రవేశించాడు. 


క. కమలాక్షునొద్ద నుండని, నిమిషము యుగశతముగాంగ నెగడిన గోప 
ప్రమదలు సంభమమున నా, కమలాక్షుని. జూచి ముదము గనిరి మహీశా! 751 


* కృష్ణుని దగ్గర నివసించని ఒక క్షణకాలం గోపికలకు నూరుయుగాలుగా తోస్తుంది. కనుక 
కమలాక్షుణ్ణి సందర్భించగనే వారికి పరమానందం కలిగింది. 


వ. ఆ సమయంబున గోపకు లిండ్లకడ నున్న వృద్దకాంతాజనంబులకు రామకృస్థుల చిత్రచరిత్రంబులు 
సెప్పిన, నిని వారు వారిని గార్యార్జులై వచ్చిన వియచ్చరవరు లని తలంచి రంత. 752 


* అటుపిమ్మట గోపబాలకులు ఇండ్ల వద్దనున్న వృద్దులకూ, స్త్రీలకూ, బలరాముడు ప్రలంబాసురుని 
తెగటార్భటం, న్ఫీ కృష్ణుడు తమ్మూ, గోవులనూ దావాగ్ని బారినుండి కాపాడటం అనే అద్భుత కృత్యాలను 
చెప్పారు. ఆ మాటలు వా రాలకించి రామకృష్ణులు ఏవో మహాకార్యాలు నెరవేర్చటం కోసం గోకులంలో 
అవతరించిన దేవతాశ్రేష్టు లని భావించారు. 


-: వర్శరు వర్ణనము :- 


జా 


పూర్వవాయువులు ప్రభూతంబులై వీచె. బడమట నింద్రచాపంబు దోంచె 
బరినేషయుక్తమై భానుమండల మొస్పె మెజపు లుత్తరదిశ మెజవ( దొడలా 
దక్షిణ గాములై తనరె మేఘంబులు జలచరానీకంబు సంతసించెం 
జాతకంబుల పిపాసలు కడపల. జేరె. గాంతార వహ్నల గర్వ మడంె 


ఆ. నిజకరాళివలన నీరజబంధుండు, దొల్లి పుచ్చుకొన్న తోయ మెల్ల 
మరల నిచ్చుచుండె మహి కర్షకానంద, కందమైన వాన కందువందు. 753 


* వర్షాకాలం వచ్చింది. తూర్పుగాలులు మిక్కుటంగా వీచాయి. పడమట ఇంద్రధనుస్సు గోచరిం 
చింది. సూర్య మండలం గాలిగుడితో ఒప్పారింది. ఉత్తర దిక్కులో మెరుపు మెరిసింది. మబ్బులు దక్షిణ 
దిశకు తరలిపోసాగాయి. జలచరసమూహానికి సంతోషం సమకూడింది. చాతకపక్షులకు దప్పిక తీరింది. 

అడవులలోని దావాగ్ని అణగిపోయింది. సూర్యుడు తన కిరణ సముదాయంతో మునుపు స్వీకరించిన నీటి 
నంతటినీ హాలికులకు ఆనందదాయకమైన వర్షాకాలంలో మరల ఇచ్చివేశాడు. 


క. వర్తాకాలభుజంగుండు, హర్షముతో నిడిన నవ నఖాంకము లని యు 
త్కర్షింప భూమిసతిపై(, గర్లక హలరేఖ లమరె గహనాంతమునన్‌. 754 


* వర్షాకాలమనే విటుడు భూమి అనే అంగనపై ఆనందంతో ఉంచిన (క్రొత్త కొనగోటి నొక్కులవలె 
నేలపై కర్షకు లిడిన నాగటిచాళ్లు ఒప్పినాయి. 


క. చెలువు(డు ప్రావృట్కాలు(డు, పొలసిన( బులకించు భూమి పులకము లనణగా 
మొలచి తల లెత్తి నిక్కుచు, సలలితగతి జాలువాటె సస్యము లధిపా! 755 


4 పరీక్షిన్మహారాజా! వర్గాకాలమనే ప్రియుడు సమీపించగా పుడమికి కలిగిన గగుర్చాటో అన్నట్టు 
మొలచి మోసులెత్తిన పైరులు సొగసుగా శోభిల్లాయి. 


వ. నుటీయు( జటుల పవన చలితంబులై మిన్ను దన్ని, లెక్కకు మిక్కిలియై, టెక్కలు గల నీలగిరుల 
సిరుల మీటి, కాజుకొని తెణపిపడక, నిబిడంబులై, శిశిరకిరణ తరణి మండలంబుల చొప్పు దప్పించి, 
విప్పు కలిగి, చదలు గప్పుకొనిన లీలంగ్రాలు నీలమేఘంబులును, మేఘవిముక్తంబులయి జలదసమయ 
విటుండు సరసగతి ధరణిసతి యురమ్మున దర్పించి నేర్పున సమర్పించు కర్ఫూరఖండంబుల 
వడువున( బుడమి( బడు కరకలును, గరకానుగతంబులై యసితభోగిభోగంబుల బాగున నీలమణి 
మాలికా విశేషంబు విధంబున నెడపడక పడు సలిలధారలును, ధారాధర విగళిత విమల సలిలంబులం 
దోంగుచు, మదజలాభిషిక్త మత్త మాతంగంబుల సొబగున నుండు కొండలును, గొండల తుదలనుండి 
గండ శెలంబులపై( బడి వికీర్యమాణంబులగు గిరినిర్ణరంబుల శీకరంబులును, శీకరపరంసరల. 
జొదుగులు మదుగుల. గొనిన( బిదపిద నగుచు. జిదుకు చిదుకు మను రొంపులును, రొంపులు 
గొచ్చి క్రచ్చణ నుచ్చలితంబు లయి పణచు వణదలును, వజదలవలన మెదలి కదలి పాటెడి 
యేణులును, నేణుల వెంటగణులు త్రిప్తుచు గములు గొని క్రొన్నీటి కెదురు నడుచు మీనంబులును, 
మీననయనల మెటుంగు సౌంపుపెంపు సైరింపక కంపించి తిరిగి సురింగి చనియెడి కరణి మేఘ 
మధ్యంబులం బొలసి మలసి నిలువక మరలి చను క్రొమ్మెజుంగులును, మెజుంగుల తెణంగున 
మగువలు పురుషులం దగిలి నిలువ రని జనుల కెటుంగ నలువ మొణయిడిన తెణంగున మొరయు 
నుజణుములును, నుజుముల కులికిపడక కికురు పొడుచుచు( బించెంబులు గొంచెంబులు సేయక 
విప్పి దెప్పరంబుగ రొప్పుచు నర్తనంబులు సేయు మయూరంబులును, మయూర ఘోషంబులు 
భీషణములై చెవులు సో(క ననూనంబులైన మానంబుల నాసలు సెడి యొండొరులకు. గ్రిందుపడి 
క్రందుకొను విరహిజనులును, జనులకు రేపు మా పని నిరూపింపరాక నూలతీకుసుమ విసరవికసన 
విదితావసానంబు లగు దుర్దినంబులును, దినావసాన సమయంబున మినుకుమినుకుమని మెజయుచుం 
దిరుగు ఖద్యోతంబులును, ఖద్యోతసందర్భనంబు గోరుచు నుడుగక విడువక కురియు జడింబడి 
వలిగొని వడంుచు నశనయత్నంబులు వర్ణించి ఖర్జూర జంబూఫల భక్షణంబుల దేహ సంరక్షణంబు 

లాచరించు వనచరులును, వనచరానందకారిణులయి వారరమణుల రుచి ననవరతభుజగ సమేతలగు 
కేతకులును, గేతకీ కదంబ యూధికా కుటజ కుసుమ పరిమళ మిళితంబు లగు విపినమార్గంబులును, 
మార్గ నిరోధంబు లగుచుం బెరి(గి రసికంబులై పసరు దొలంకుచు హరిన్మణికిరణ పుంజంబుల భంగి 
రంజిల్లి తొంగలించుచు జొంపంబులు గొనిన కసవులును, గసవులు మెసవి మిసమిసం దనువులు 
మెణున వలు(ద పొదుగుల బరువునం గదలక నిలిచి నెను రమర నిడు ధేనువు లును గలిగి ధేనువజంబు 
కైవడి? బయఃకణ మనోహరంబై, హరకరంబుభంగి. బరిపూర్ణ సారంగ భాసురంబై, సురగిరి చెలువున 
హరిశరాసన విభీషణంబై, విభీషణ హృదయంబు పోలికం బ్రకటిత హరి శబ్ద వైభవంబై, భవపూజనంబు 
చందంబున నింద్రగోపాదివిభన జనకంబై జనక యాగంబు భాతి సీతా ప్రకరణాలంకృ తంబై,కృ తయుగంబు 
సొంపున బహునర్షంబునై వర్వాగమంబు చెలువొందె నప్పుడు. 756 


* ఆ వర్షాకాలంలో ప్రచండమైన మారుతాలకు కదలివచ్చి మబ్బులు గగనమండలమంతా 
ఆ(క్రమించినాయి. గణనాతీతమైన ఆ మేఘాలు రెక్కలు కలిగిన నీలికొండలవలె వ్యాపించి సందులేకుండా 
దట్టంగా [క్రమ్ముకున్నాయి. సూర్యచంద్రమండలాల దీప్తులు మాయించి మహా వ్యాపకాలై ఆకాశతలం 
ఆవరించినాయి. వర్షాామయమనే వలపుకాడు సవిలాసంగా పుడమిపడతి యెడదపై సమర్పించిన కర్పూర 
ఖండాలవలె మొయిళ్లనుంచి వడగండ్లు రాలినాయి. ఆ వడగండ్లవెంట నల్లత్రాచు పడగల విధంగా, 
ఇంద్రనీలమణిహారాల తీరున అవిచ్చిన్నంగా జలధారలు జాలువారినాయి. జలధారలనుంచి కారుతున్న 
నిర్మలనీరాలతో తడిసిన గిరులు మదజలాలతో అభిషేకింపబడ్డ మత్తగజాల మాదిరి చెలువొందినాయి. 


అద్రి శిఖరాలనుండి చట్టుబండలమీద పడిన సెలయేటి నీటిధారలు చెల్లా చెదరైనాయి. వాటి నీటి 
తుంపరలకు చెమ్మగిల్లి నేల చిత చిత లాడుతూ అడుసు అయింది. ఆ బురదమీద దొరలి పొరలిన నీరు 
వరదలై (ప్రవహించింది. వాగులు వంకలు ఏకమై ఏరులై పారినాయి. ఆ యేళ్ళలో రెక్కలాడిస్తూ గుంపులుగట్టి 
చేపలు వరదనీటికి ఎదురీదినాయి. ఆ చేపలవంటి బెళుకుకన్నులు గల చేడెల నెమ్మేని తళతళలకు 
తాళలేక వణకుతూ పారిపోతున్నవా అనినట్టు మబ్బులమధ్య తళుక్కున మెరసి మరుక్షణంలోనే 
మెరుపుతీవలు మటుమాయమై పోయాయి. ఆ మెరుపుల్లాగా చంచల చిత్తలైన పొలతులు పురుషులచెంత 
నిలుకడగా నిలువరు సుమా అని జనులకు (బ్రహ దేవుడు ఎలుగెత్తి చాటుతున్నాడో అన్నట్టుగా ఉరుములు 
ఉరిమినాయి. ఆ ఉరుములకు రవంతైననూ జంకక పింఛాలు చక్కగా విప్పుకొని నెమళ్ళు కేకారవాలు 
చేస్తూ నాట్యమాడినాయి. నెమిలికూతలు భీకరంగా చెవులబడేసరికి విరహంతో వేగుతున్న దంపతులు 
అభిమానం వదలుకొని ఒకరి కొకరు దాసు లయ్యారు. 


మబ్బులు (క్రమ్మడం మూలాన ఇది పగలు, ఇది రేయి అని నిరూపించటానికి వీలుగానప్పటికీ 
మాలతీపుష్పాలు పూచి సంధ్యాసమయాన్ని సూచించాయి. పగలు ముగియగనే మినుకు మినుకుమని 
మెరుస్తూ మిణుగురు బూచులు మింట తిరుగులాడాయి. ఎడతెరపి లేకుండా కుండపోతగా కురుస్తున్న 
జడివానలో చలికి గడగడ వణకుతూ సూర్యసందర్భనం వాంఛిస్తూ వంటప్రయత్నాలు మాని కిరాతులు 
ఖర్జూరఫలాలతో, నేరేడు పండ్లతో ఆకలి బాపుకొన్నారు. ఎల్లప్పుడు విటకాండ్ర పొత్తువీడని వారవనితలలాగా 

సదా సర్పాల పొత్తుబాయని మొగిలిపూలు చెంచులకు సంతోషం సమకూర్చాయి. అడవి 'త్రోవలు విరబూచిన 
మొగలి, కడిమి, మొల్ల, గోరంటపూల గుబాళింపులతో నిండిపోయాయి. ఇం|ద్రనీల మణికాంతుల నెగ 
జిమ్ముతూ దారి కడ్డంగా పసరు వెలిగ్రక్కే పచ్చిక గుబురుగా పెరిగింది. ఆ పచ్చిక జొంపాలు మెసవి ఒడలు 
మిసమిసలాడగా కుండపొదుగుల బరువుచే కదలలేక నిలిచి మొదవులు నెమరువేయ సాగినాయి. 


ఆ వానకారు క్షీరసంపన్నమైన ఆవులమందలాగా జలబిందువులతో ఇంపారింది. జింకతో చెలువారే 
శివుని చెయ్యిలాగా మిక్కుటమైన వానకోయిలలతో సొంపారింది; విష్ణువనే బాణం అధిష్థించడంచేత భీకరమైన 
మేరుశైలం లాగా ఇంద్రచాపంచేత చెలువారింది; హరినామ సంకీర్తన వైభవంతో కూడిన విభీషణుని హృదయం 
లాగా భేకముల బెకబెక ధ్వనులతో ఎసలారింది. ఇంద్రుడు, గోవిందుడు మొదలగు వారికి ఐశ్యర్యాపాదకమైన 
శివపూజలాగా ఆరుద్ర పురుగులతో అలరారింది. సీతామహాదేవి వృత్తాంతంతో జనకచ(క్రవర్తి యాగంలాగా 
నాగలి చాళ్ళతో సొబగారింది. బహుసంవత్సరాలు గలిగిన కృతయుగంలాగా మెండైన వానలతో నిండారింది. 


క. వాడక వ్రాలక తెవుళుల( గూడక తన నల్ల గెజలుకొని నవకములై 
చూడ(గ భద్రము లగుచును, వీడెన్‌ సస్యంబు లిడుమ వీడెం బ్రజకున్‌. 757 


* ఎండకు వాడి నేలనవ్రాలక చీడపీడలకు గురిగాక, నవనవలాడుతూ నలుపెక్కి పైరు ఏపుగా పెరిగింది. 
(ప్రజకు సంకటం తీరింది. 


క. జీవనము సాల గలిగియు6 గావరమున మిట్టిపడని ఘనుని క్రియ నదీ 
జీననములు సౌర జలనిధి, ప్రావృట్కాలమున డిందుపడియుండె నృపా! 758 


* పరీక్షిన్నరేం[ద్రా! ఎంత సంపన్ను డైనప్పటికీ గొప్పవాడు తలపొగరుతో మిడిసి పడడు. ఆ విధంగానే 
నదులనుండి దండిగా నీరు వచ్చి చేరుతున్నా ఆ వానకాలంలో సాగరుడు హద్దుమీరక అణగి మణగి 
ఉండినాడు. 


శా. ఆ వర్గాగమమందు గోవుల నరణ్యాంతంబులన్‌ మేపుచున్‌ 
గోవిందుండు ప్రలంబవైరియుతు(డై గోపాలవర్గంబుతో. 
బ్రావీణ్యంబున( గందమూలఫలముల్‌ భక్షించుచున్‌ మంజుల 
గ్రావాగంబుల( బ్రీతి. జల్లి గుడిచెం గాసారతీరంబులన్‌. 759 


* ఆ వర్షబుతువులో శ్రీకృష్ణుడు అడవుల అంచుల్లో ఆవులను మేపుతూ ప్రలంబాసురుణి వధించిన 
బలరామునితో, గోపాలబాలకులతో గూడి కందమూలాలు, ఫలాలు ఆరగిస్తూ మడుగుల గట్ల మీద, మనోహర 
మైన శిలాతలాలమీద గూర్చుండి సంతోషంగా చలుదులు భుజించాడు. 


వ. ఆ సమయంబున. 760 

సీ, విశ్వమోహనమైన వేణునినాదంబు సరసగంభీరగర్దనము గాంగ 
మహనీయ నిర్మల మందహాసద్యుతి లలిత సౌదామనీ లతిక గాంగ 
దలచుట్టు బాగుగ దనరు ఫించపుదండ శైలభేదన శరాసనము గాయ 
గరుణాకటాక్ష వీక్షణ సుధా వర్షంబు సలిలధారా ప్రవర్షంబు గాంగ 
తే. జాడ నేతెంచు గోపాలజన మునీంద్ర, చాతకంబుల దురవస్థ సక్కం జేసి 
కృష్ణమేఘంబు బహుతరకీర్తి నొప్పె, విమల బృందావనాకాశవీథియందు. 761 


* అప్పుడు నిర్మలమైన బృందావనమనే వినువీథిలో శ్రీకృష్ణుడనే మేఘం మిక్కిలి విఖ్యాతంగా విహరించింది. 
భువనాలను సమ్మోహపరచే వేణుగానమే ఆ నీలమేఘానికి రసవంతమైన, గంభీరమైన గర్జన మయింది! ఉదాత్తము, 
స్వచ్చము అయిన దరహాసశోభయే మెరుగారు మెరుపుతీవ అయింది. తలచుట్టు చక్కగ విలసిల్లే నెమలిపింఛ 
కలాపమే ఇం(ద్రచాప మయింది. కరుణామయమైన కడగంటి చూపులనుండి ప్రసరించే అమృతవర్షమే నీటిజల్లులు 
జాలువార్చే వాన అయింది. ఇలా సంచరించిన ఆ శ్రీకృష్ణ జీమూతం తన్ను అనుసరించే గోపాలురు, మునీంద్రులు 
అనే చాతకపక్షుల తాపాలను రూపుమాపింది. 


క. గోవుల వృషవత్సంబుల, వానిరి( బూజించి పిదప వర్షాకాల 
శ్రీవనితను బూజించెను, శ్రీనల్లభుండయ్యు గోపశేఖరు. డధిసా! 762 
* రాజా! ల వల్లభుడైన ఆ యదునందనుడు గోవులను, కోడెదూడలను పూజించాడు. ఆ పై 
వర్షాకాల లక్ష్మిని అర్భించాడు. 
వ. ఇట్లు కృష్ణుండు విహితవిహారంబుల వరాకాలంబు వుచ్చె నంత. 763 


* ఈ విధంగా నందనందనుడు యథోచిత విహారాలతో వర్గాకాలం గడపినాడు. అంతట శరదృతువు 
వచ్చింది. 


-: శరదృతు వర్ణనము :- 
క. జొంపములు గొనియె వనములు, రొంపు లిగిరె; నెమిలిగములరొద లుడిగె; నదుల్‌ 
సెంపులకు( బాసె; నుణుముల, శంపల సంపదలు నూనె శారదవేళన్‌. 764 


* ఆ శరత్కాలంలో అరణ్యాలన్నీ గుబురుగా పెరిగినాయి. బురద లెండినాయి. నెమలి గుంపుల 
కేకాధ్వనులు ఆగిపోయినాయి. ఉరుముల మెరుముల ఆడంబరం అణగింది. 


న. మటేయు జీవనంబులు విడిచి, విమలజ్ఞానవశంబున ముక్తులగు పురుషరత్నంబుల చెన్నున నన్ను 
వదలి, మిన్ను విడిచి, వాయువశంబులై, వెల్లివిరిసి చను మేఘంబులును; మేఘపటల రహితంబును 
గలశభవముని సహితంబునునై, విజ్ఞానదీపవిలసితం బగు యోగిహృదయంబు చందంబున శుభ్రం 
బయిన యభంబును; నభంబున నీలదుకూల వితానసంయుక్త ముకాఫలంబుల వడువున నెగడు 

నుడుగణంబులును, నుడుగణ మయూఖంబు క్రొవ్వు లువ్వెత్తుగొని నివ్వటిల్లుచు బ్రహ్మాండ 
కరండకర్ఫూర ఖండాయమానంబులగు చంద్రకిరణంబులును, జంద్రకిరణ సంస్పర్భనంబున సగర్భం 
బులై భూమికి దుర్భరంబు అగుచు నిండి పండి హలిక కర నిశిత లవిత్ర ధారాసంరంభంబుదలంచి 
తల్లడిల్లి వెలువెలుకం బాజుచు. దల్లియగు విశ్వంభరకు మునుకొని ప్రణతంబులై వడంకుచు 
నెణుగ మొణయిడుచున్న 'పెంపున సంపన్నంబు లయిన యెన్నుల వ్రేగున వ్రాలి గాలిం దూలుచు 
మర్మర ధ్వనుల సారస్యంబులగు కలమాది సస్యంబులును; సస్యమంజరీ పుంజంబుల. గొంచక 
చంచువుల. ద్రుంచి కబళించి పిల్ల పెంటి తండంబులం గూడి కడుపులు నిండ మెక్కి విక్కవిరిసి 
చొక్కుచు. ద్రిక్కలు గొని మహోత్తుంగ సమంచిత మంచప్రదేశంబు లెక్కి సంచరించుచు వెన్నుల 
కావలియున్న యన్నుల కెమ్మోవులు బింబఫలంబు లని కజుచి తత్కరాస్సాలనంబుల నులికిపడి 
యెగసి చను శుకనికరంబుల కలకలంబులును, గలహంస కోక సారస కోలాహల మండితంబులై 
నిండిన నిర్మల జలంబులు గల జలాశయంబులును, జలాశయంబుల జలంబు లనుదినంబునిగుర 
గృహంబుల బదుకు దినంబులు సనుట యెజుంగని మనుజుల గమనికం దిరుగు జలచరంబులును, 
జలచరహృదయంబుల బెదరు గదుర డొంకి యింకిన నదులును, నదులందు. గర్ఫూర మండపం 
బుల తెణంగున, మణికుట్టిమంబుల మాడ్కిని, సౌధసోపానమార్గంబుల జాడను, విలోకితంబులగు 
నూతన సైకతంబులును, సైకతప్రదేశంబుల నుదయవేళల నిత్యకర్మానుష్టాన నిరతులగు మును 
లును, మునికన్యకా కరకలశ సలిలాభిషిక్త మూలంబు లగు తపోవన బాలరసాల సాలంబులును, 
సాలనిటపి వాసంతికా కుంజపుంజంబుల తణచున నిముడుకొని దినకర కిరణం బులకుం గరువలికిం 
జొర వెరవుపడని వననమ్ములును, వనమ్ములం దరులకొనల నాకలములు నేకలములై మెసంగి 
మసరుకవిసి క్రొవ్వి కొమ్ముకొనల సూటి నేటిదరులు త్రవ్వి చిమ్మి క్రుమ్మి కోరాడెడి వనగజంబులును, 
గజకుంభ కనకకుంభ రుచిర కుచభార భీరునుధ్య సమంచిత లగు చెంచితలును, జెంచితల 
క్రూరమ్ములగు వాలమ్ముల సారమ్ములు సెడి ఖేదమ్మున( బాదమ్ములు దొట్రుపడ. బెనుగా 
తమ్ములం బడు వరాహ పుండరీకంబులును, బుండరీక కుముద కురంటకాది కుసును మకరం 
దంబులు గ్రోలి తేలి సోలి వాలి మహాహంకృతుల రుంకృతులు సేయు తే(టికదుపులును, 
గదుపులం గలయక యెడగలిగి మదమున నదనుపద నెణీంగి మదనమార్గణ ప్రేరితంబులై సెంటి 
తుటుముల వెంటం జని యొండొంటి గెంటించుచు( దగుల నెక్కి గర్భంబులు నెక్కొలుపు మృగ 
వృషభ రాజంబులును గలిగి, రాజరాజ గృహంబు పగిది విలసిత కుందపద్మ సౌభాగ్యంబై, భాగ్యహీను 
కర్ణరేఖగతి నశ్రుత నీలకంఠ శబ్దంబై, శబ్దశాస్రవేది హృదయంబు బాగున విశదప్రకాశాభిరామంబై, 
రామసంగగ్రామంబుకైవడి బాణాసనాలంక్స తంబై, కృతాంతహృదయంబు కరణి నపంకంబై, పంకజాసను 
గేహంబు సాంపున రాజహంస విరాజమానంబై, మానధనుని చరిత్రంబు సాబగున నకల్మషజీవనంబై, 
వననిధిపొలుపున సమ్మిళిత భూభృద్వాహినీ సంకులంబై, కుల వధూ రత్నంబు చెలువున నదృష్ట 
పయోధరం బై ధరణికిం దొడ వగుచు శరత్కాలంబు వచ్చె నంత. 765 

* (బదుకులు వదలి నిర్మలజ్ఞాన ప్రభావంతో ముక్తికేగు పురుష పుంగవుల మాదిరి అంబుదాలు 
వాయువశాన అంతరిక్షం నుంచి వికావికలై వెళ్ళిపోయాయి. విజ్ఞానమనే దీపంతో వెలుగొందే యోగిచిత్తంలాగా 
అంబరతలం మబ్బులు వీడి అగస్త్య నక్షత్రంతో కూడి స్వచ్చమై ప్రకాశించింది. అట్టి ఆకాశవీథిలో చుక్కల 
గుంపులు నీలిపట్టు చాందినీకి గూర్చిన ముత్యాల విధంగా విలసిల్లినాయి. ఆ నక్షత్ర కాంతుల విజృంభణం 
అరికడుతూ చం(ద్రకిరణాలు (బ్రహ్మాండ మనే పేటికలో కర్ఫూరఖండాలై రంజిల్లినాయి. ఆ చంద్రకిరణాలు 
సోకి పొట్టకు వచ్చిన వరిమొదలైన పైరులు బాగుగా పండి భూమికి నిండుదనం చేకూర్చాయి. అవి రైతుల 
చేతి కరకైన వాడి కొడవళ్ళ పదను తలంచి తల్లడమంది వెలవెలబారినాయి. నిండైన వెన్నుల భారంతో 
వ్రాలి గాలికి తూగుతూ మర్మరధ్వనులు సల్పుచున్న ఆ వరిపంట పుడమి తల్లికి ప్రణమిల్లి వడవడ వణకుతూ 
రక్షింపుమని మొరపెట్టుకుంటున్నట్లు అనిపించింది. 


చిలుకల బారులు వరి వెన్నుల గుంపులను త్రుంచి ముక్కులతో కబళించి తమపిల్లలతో, 
పెంటిగుంపుతో చేరి కడుపార మెక్కి, సొక్కుతూ సోలుతూ పయనించాయి. అలా పోతూ పోతూ ఎత్తైన 
మంచెలెక్కి వాటిమీద అటూ ఇటూ తిరుగుతూ పైర్లకు కావలిఉన్న పడతుల ఎజ్జని పెదవులు దొండపండ్లని 
(భ్రమించి కరిచాయి. అలా కరిచి ఆ చెలువల చేతి విసురులకు ఉలికిపడి కిలకిల ధ్వనులు గావిస్తూ రివ్వున 
ఎగిరిపోయాయి. తేట నీటితో నిండిన సరస్సులు కలహంసలు, చక్రవాకాలు, బెగ్గురుపక్షుల కలకల నినాదంతో 


చెలువారినాయి. 


ఇండ్ల లోపల ఇంకెన్నినాళ్ళు జీవించడమో తెలియని మనుజుల మాదిరి తటాకాలలోని జలం దినదినానికి 
ఇంకిపోవడం గమనింపక జలచరాలు అందు సంచరించసాగాయి. ఆ జలచరాల చిత్తాలలో భీతి జనింపగా 
నదులు నానాటికి తగ్గి ఇంకబారినాయి. ఆ నదులలో (క్రొత్తగా మేటవేసిన ఇసుక తిన్నెలు కర్పూర 
మండపాలలాగా, మణులు దాపిన స్థలాల మాదిరిగా, మేడమెట్ల పోలికగా చూడ సొబగైనాయి. ఆ 
సైకతప్రదేశాలలో ప్రాతస్సమయాన మునులు నిత్య కర్మాచరణలో నిమగ్నులయ్యారు. అక్కడి తపోవనాలలోని 
గున్నమామిడిచెట్ల పాదులలో మునికన్యలు చేతిబిందెలతో నీళ్ళు పోయసాగారు. 


ఆ వనాలు మద్దిచెట్టు, మొల్లతీవలు అల్లి బిల్లిగా అల్లుకోవడం వల్ల భాను కిరణాలకూ, పవనాలకూ 
బొత్తిగా చొరవీలుగాని వయ్యాయి. అడవి యేనుగులు అడవి చెట్ల కొమ్మలలోని ఆకులు అలములు యథేచ్చగా 
మేసి క్రొవ్వెక్కి దంతాగ్రాలతో ఏటిగట్టులను (క్రుమ్మి క్రుచ్చి కోరాడినాయి. అక్కడ చెంచితలు కరికుంభాలు, 
కనక కలశాలవంటి చక్కని చనుగుబ్బల బరువుకు వణకుతున్న సన్నని నడుములు గలవారై ఉన్నారు. ఆ 
బోయతల వాడిబాణాల ఘాతలకు చేవ గోల్పోయి అడవి పందులు, పులులు దుఃఖంతో కాళ్ళు తొట్రుపడగా 
వెళ్ళి పెద్దపల్హాలలో పడిపోయాయి. తుమ్మెద కదుపులు కమలములు, కలువలు, గోరంటలు మొదలైన 
పూలలోని తీయతేనెలు గ్రోలి మత్తెక్కి సొక్కిసోలుతూ జుంజుమ్మని రొద చేశాయి. 


మృగశ్రేష్టాలు, వృషభరాజాలు మందలతో చేరక మదమెక్కి దూరంగా సంచరిస్తూ కామ(ప్రేరితాలై 
ఒకదాని నొకటి త్రోసికొంటూ పెంటిగుంపు వెంటబడి వాటిని దాటినాయి. 

ఆ శరత్కాలం కుందము పద్మము అనే నిధులతో నివ్వటిల్లే కుబేరుని మందిరం లాగా మొల్లలతో, 
తామరలతో ఒప్పారింది. శివ శబ్దం విననోచని అభాగ్యుని చెవిలాగా నెమళ్ళ రవళి కర్షగోచరం గాని దయింది. 
తేటయైన తెలివితో చెలువారే వ్యాకరణ శాస్త్రవేత్త హృదయంలాగా తెల్లని ప్రకాశముచేత మనోహరమయింది. 
ధనుస్సుతో చెలువారిన రాముని యుద్దంలాగా నల్లగోరంట వేగిస చెట్లతో విలసిల్లింది. పాపరహితమైన 
యమధర్మరాజు మనస్సులాగా బురద లేనిదయింది. రాజహంసలతో రాజిల్లే చతుర్ముఖుని సౌధంలాగా 
రాయంచలతో రాణించింది, పాపరహితమైన జీవనంతో చెలువారే మానధనుడి నడవడిలాగా నిర్మలజల 
సహితమై నివ్వటిల్లింది. పర్వతాలతోనూ, నదులతోనూ కూడిన కడలిలాగా కలిసికొన్న రాజసేనలు కలది 
అయింది. చనుకట్టు కనుపట్టని ఇల్లాలిలాగా కనరాని మబ్బులు కలది అయింది. ఆ శరదృతువు అవనీ 
మండలానికే అలంకార మయింది. 


క. వాజుల నీరాజనములు, రాజుల జయగమనములును రాజిత లక్ష్మీ 
పూజలు దేవోత్సవములు, రాజిల్లెను జగతియందు రాజకులేంద్రా! 766 


* ఓ రాజపుంగవా! ఆ శరత్తులో అశ్యాలకు హారతు లెత్తినారు. రాజుల విజయ (ప్రస్థానాలు, లక్ష్మీ 
పూజలు, దేవతోత్సవాలు జరిగాయి. 


క. చేగ గల చెణకువింటను, బాగుగ నీలోత్సలంబు బాణంబుగ సం 
యోగంబు సేసి మదనుడు, వేగంబున విరహిజనుల వే(టాడె నొగిన్‌. 767 


క మన్మథుడు తన చేవగల చెరకు వింట నల్లగలువను శరంగా సంధించి వేగిరంగా వియోగులను 
వేటాడినాడు. 


వ. ఇట్లు భాసురంబు లయిన శరద్వాసరంబుల గోవిందుండు గోబ్బంద సమేతుండై బృందాననంబున( 
బసుల6 బొసంగ మేపుచు. 768 


* ఈ విధంగా పసందై కనువిందైన ఆ శరత్కాలపు రోజులలో శ్రీకృష్ణుడు హాయిగా ఆలమందలతో 


గూడి బృందావనంలో పశువులను మేపినాడు. 


సీ, కర్ణావతంసిత కర్లికారప్రభ గండభాగద్యుతి. గడలుకొలుప 


భువనమోహనమైన భ్రూవిలాసంబుతో వామభాగానతవదన మొప్ప 
నపసవ్యకరమృదులాంగుళి చాతురి షడ్డధ్వనికి మర్మసరణి( జూప 
డాకాలిమీ(ద నడ్డము సాంచి నిల్సిన పదనఖద్యుతి భూమి. బ్రబ్బికొనంగ 
తే. మౌళిపింఛము( గంఠదామమును మెణుయ, విలసిత గ్రామముగ నొక్కవేణువందు 
బ్రహ్మగాంధర్వగీతంబు పర(గ( జేసె, జతురనటమూర్తి గోపాలచక్రవర్తి 769 


* నిపుణనటనాభిరాముడైన ఆ గోపాల సార్వభౌముడు పిల్లన గోవి చేతబూని స్వరభేదాలు వెలయిస్తూ 
(బ్రహ్మగాంధర్వగీతి ఆలపించాడు. ఆయన చెవుల సందున చెరివిన కొండ గోగుపూవుల రంగు చెక్కిళ్ల 

శోభను ఇనుమడింప జేసింది. ఎడమవైపుకు వంగిన ముఖం విశ్వాన్ని మోహింపజేసే బొమముడి సోయగంతో 
పొలుపారింది. కుడిచేతి కోమలమైన (వ్రేళ్ళ నైపుణ్యం షడ్డస్వరానికి ధ్వని రహస్యాలు గరపింది. ఎడమ 
కాలిమీద అడ్డంగా సాచి ఉంచిన కుడికాలిగోళ్ళ కాంతి పుడమిపై ఆవరించింది. సిగలోని నెమలి పించెము, 
మెడలోని వైజయంతీమాల మిలమిల మెరిశాయి. 


వ. ఇట్లు హరి వేణునాదంబు పూరించిన మారవికారహేతువగు తర్గీతం బాలించి సిగ్గులు చాలించి 
మక్కువలు సెక్కులొత్త గోపిక లోపికలు లేక తనుతమ పొత్తుకత్తెలుం దారును దత్తరంబున( బదుగురు 
నేగురు.దుటుములు గట్టి జిలిబిలి ముచ్చటలకుం జొచ్చి తమలోన. 770 


* ఈ లా శ్రీకృష్ణుడు మురళి మోగించాడు. కామోద్దీపకమైన ఆ పిల్లనగ్రోవి పాటవిని గొల్ల చేడియలు 
సిగ్గులు వీడినారు. వలపులు చిగురింపగా ఆ గోపికలు ఓపికలు వహింపలేక తమ తమ చెలికత్తెలతో 
ససం(భ్రమంగా ఐదుమంది, పదిమంది గుంపులుగా గూడి తమలో తాము ముద్దుముచ్చటలకు 
ఉపక్రమించారు. 


మ. శ్రవణోదంచితకర్ణికారకముతో స్వర్ణాభచేలంబుతో 
నవతంసాయిత కేకిపింఛకముతో నంభోజదామంబుతో 
స్వవశుండై మధురాధరామృతముచే వంశంబు( బూరించుచున్‌ 
ఉవిదా! మాధవు( డాలవెంట వనమం దొప్పారెడిం జూచితే! 771 


* చెలీ! శ్రీకృష్ణుడు చెవియందు కొండగోగుపువ్వు చెరివికొన్నాడు. పసిడివన్నై పట్టుపుట్టం కట్టినాడు. 
సిగలో నెమలిపురి ధరించాడు. మెడలో తామరపూల దండ తాల్భినాడు. పారవశ్యంతో పిల్లనగ్రోవి రంధ్రాలను 
మోవిసుధచే పూరిస్తూ బృందావనంలో గోబృందం వెంట విహరిస్తున్న ఆ వెన్నుణ్లి తిలకించావటే? 

శా. రావే సుందరి! యేమె బోటి! వినవే! రాజీవనేత్రుండు బృం 

దావీథిం దగ వేణు వూందుచు లసత్సవ్యానతాస్యంబుతో 
భ్రూవిన్యాసము లంగుళీక్రమములుం బొల్సార షడ్డంబుగా( 
గావించెన్‌ నటుభంగి బ్రహ్మమగు తద్దాంధర్వసంగీతమున్‌. 772 


* సుందరీ! ఇలారా!చెలీ! ఏమి సంగతి? విన్నావటే సఖీ! అరవిందాక్షుడు బృందావన వీథిలో వేణువు 
ఊదుతూ ఎడమవైపుకు వంచిన ముఖంతో కనుబొమ లాడిస్తూ క్రేళ్ళవిన్యాసాలు వెలయిస్తూ నటునివలె 
షడ్డస్వరంతో బ్రహ్మ గాంధర్వ గీతాన్ని ఆలపిస్తున్నాడు. 

క. తలశెను గొబ్బున( జిత్తము, నలినాక్షుని మధురవేణునాదము నా వీ 

నులు సోంకినంత మాత్రన, చెలియా! యి(క నేటివెజపు చింతింప( గదే! 773 


* సఖీ! ఆ పద్మాక్షుని మధురమైన మురళీ రవం చెవుల సోకేసరికి నా మనసు చలించింది. ఇక భయ 
మెందుకు? ఏదైనా ఉపాయం ఆలోచించు. 

క. నాతోడ వెజన నలదే?, నాతోడనె కొనుచు బోయి నలినదళాక్షున్‌ 
నీతోడుత( బలికించెద, నీతోడి జనంబు మెచ్చ నీతోడు సుమీ! 774 


* చెలీ! నాతో రావడానికి భయపడవద్దు, నీ తోటివారు మెచ్చేటట్టు నిన్ను నావెంట గొంపోయి 
గోవిందుడు నీతో మాట్టాడేటట్టు చేస్తాను. నీ మీద ఒట్టు. 


వ. అని పెక్కుభంగుల నోరోర్తె నుద్దేశించి పలుకుచు, గోపసుందరులు బృందావనంబునకు గోవిందుని 

కెదురు చని పరమానందంబున నతనిం దమమనంబుల( |బతిపదంబును నాలింగనంబు సేసిన 

వార లగుచు, రామకృష్ణుల నుద్దేశించి. 775 

* అని పలురీతులుగా ఒకరితో ఒకరు మాట్లాడుకుంటూ గొల్లపడుచులు బృందావనంలో అరవింద 

దళ నేత్రుణ్ణి మనస్సులో మాటి మాటికీ కౌగిలించుకున్నారు. అలా చేసి వారు బలరామ కృష్ణులను 
ఉద్దేశించి తమలో తాము ఇలా చెప్పుకున్నారు. 


ను. నవగోస్థానక రంగమందు( బరమానందంబుతో( జూత ప 
ల్లన నీలోత్సల పింఛపద్మదళ మాలావస్త సంపన్నులై 
కనయె వేణువు లూ(దుచున్‌ బహునటాకారంబులం గేళితాం 
డవముల్‌ సేసెద రీ కుమారకులు; వేడ్కం గామినుల్‌ గంటిరే? 776 


* ఈ బలరామకృష్ణులు ఎంతో సంతోషంగా మామిడి చివుళ్ళు, నల్లగలువలు, నెమలిపింఛాలు, 
తామర పూదండలు, పట్టుపుట్టాలు ధరించారు. (క్రొత్తవైన మందపట్టుల్లో జతగూడి ఈ సుకుమారులు 
మురళి మొరయిస్తూ నిత్యం పెక్కునట వేషాలతో అత్యంత మనోహరంగా నృత్యం చేస్తున్నారు. వెలదులారా! 
ఈ వేడుక కనుగొన్నారా? 


క. ఓ చెలువలార! విను(డీ, వాచాశతకంబులేల? వర్గింపంగా 
లోచనముల కలిమికి ఫల, మీచెలువురం. జూడంగలుగు టింతియ సుండీ? 777 


* అతివలారా! ఆలకించండి. నూరు మాటలతో వర్లించడ మెందుకు? కన్ను లున్నందుకు ఫలం 
ఈ సొబగుకాండ్రను చూడగలగడమే సుమా! 


వ. అని పలికి; రందు. గొందటు గోవిందు నుద్దేశించి. 778 


మ. ఒనరన్‌ వ్రేతల కించుకేనియును లే కుండంగ గోపాల కృ 
ష్టుని కెమ్మోవి సుధారసంబు గొనుచుం జోద్యంబుగా మైయుచుం 
దన పర్వంబులు నేత్రపర్వములుగా దర్పించె( బూర్వంబునన్‌ 
వనితా! యెట్టితపంబు సేసెనొకొ యీ వంశంబు వంశంబులోన్‌. 779 


* మర్రి కొందరు కృష్ణుణ్ణి ఉద్దేశించి ఇలా అన్నారు. విరిబోణి! ఈ వేణువు మునుపేమి తపమాచరించి 
వెదురు వంగడంలో జన్మించిందో? ఈ పిల్లనగ్రోవి గొల్లభామలకు ఇసుమంతైనా మిగల్చకుండా గోపాల 

కృష్ణుని అరుణాధరసుధను ఆస్వాదిస్తూ వింతమోత లీనుతున్నది. తన పర్వాలతో కనులపర్వం గావిస్తూ 
గర్వంతో మిడిసిపడుతున్నది. 
మ. ముదితా! యే తటినీపయః కణములన్‌ మున్‌ వేణు వింతయ్యె నా 
నది సత్పుత్రుని. గన్నతల్లి పగిదిన్‌ నందంబుతో నేయ స 
మ్మద హంసధ్వనిపాటగా వికచపద్మశ్రేణి రోమాంచమై 
యొదవనం దుంగతరంగ హస్తనటనోద్యోగంబు గావింపదే! 780 


* సుందరీ! ఏ నదీజల బిందువులతో ఈ వేణువు ఇంతగా వర్ణిల్లిందో, ఆ నదీమతల్లి మంచి 
కొడుకును గన్న మాతృదేవతలాగా మహానందంతో మత్తిల్లిన రాయంచల రవళియే గానంగా, చెలరేగిన 
అలలనే హస్తాలతో ఈనాడు నాట్యం చేయకుండా ఉంటుందా? 


క. నలినోదరుభక్తుని. గని, కులజులు నందాశుజలము గురియు పగిది మా 
కులు పూందేనియ లొలికెడు, నలినాక్షుని చేతినంశనాళము మో(తన్‌. 781 


x పద్మనాభుని భక్తుని పరికించి అతని కులంవారు ఆనందబాప్ప బిందువులు విడిచినట్టుగా కమలాక్షుని 
కమ్మని పిల్లనగ్రోవి పాటలు విని పాదపములు పూదేనియలు జారుస్తున్నాయి. 


శా. నా మోసంబున కెద్దిమేర? వినవే నా పూర్వజన్మంబులన్‌ 
లేమా! నోముల నో(చుచో నకట! కాళిందీతటిన్‌ వేణువై 
భూమిం బుట్టెద నంచు(గోర( దగదే? బోధిల్లి యట్టైన నీ 
బామం దిప్పుడు మాధవాధరసుధాపానంబు గల్గుంగదే! 782 


హ్‌ అయ్యో! చెలీ! నేనెంత వంచితురాల నైతినే. విను. నేను పూర్వజన్మంలో నోములు నోచేటప్పుడు 
యమునానదీ తీరంలో వెదురు మోకగా పుట్టాలని తెలివితో కోరుకొనక పోతిని గదా! ఆ జన కలో అలాకోరి 
ఉంటే ఇప్పు డీజన్మలో మాధవుని అధరామృతం ఆస్వాదించి ఉందును గదా! 
క. కాళిందీకూలంబున, నాళీ! యీ నందతనయు నధరామృతముం 
గ్రోలెడి వేణువ నగు నో, మేలాగున నోచవచ్చు నెటి/గింపంగదే! 783 
* చెలియా! యమునా తీరంలో శ్రీకృష్ణుని మోవి సుధను పీల్చే పిల్లన గ్రోవిగా అయ్యే నోము ఎలా 
నోమవలెనో తెలుపవే! 
క. వనితా కృష్ణుండు నల్లని, ఘన మనియున్‌ వేణురవము గర్జన మనియున్‌ 
మనమున దలంచి రొప్పుచు, ననవరతము నెమలితుటుము లాడెడి( గంటే! 784 
* కాంతా! నళినాక్షుడు నల్లని మేఘమనీ, మురళీ నినాదం ఉరుమనీ మదిలో భావించి ఎడతెరపి 
లేకుండా కేకారవాలు గావిస్తూ నెమళ్ళు పురివిచ్చి నాట్యం చేస్తున్నాయి. చూచావా? 

క. గిరిచరమిథునము లోలిం, బరికింప(గం గృష్ణపాద పద్మాంకితమై 
సురరాజు నగరికంటెను, దరుణీ!బ్బందావనంబు దద్దయు నొప్పెన్‌. 785 


* అంగనా! అరవిందనాభుని అడుగుదమ్ముల చిన్నెలతో గూడి ఈ బృందావనం అమరావతి 
కంటె మిక్కిలి అందంగా భాసిస్తున్నది. గిరిచరుల జంటలు ఇక్కడి సౌభాగ్యాన్ని అదేపనిగా అవలోకిస్తున్నారు. 


ము. అమరేంద్రాంగన లాకసంబున విమానారూఢలై పోవుచుం 
గమలాక్షున్‌ శుభమూర్తి. గాంచి మురళీగానంబు లందంద క 
ర్లములన్‌ నిల్పుచు మేఖలల్‌ వదల(గా నాథాంకమధ్యంబులం 
బ్రమదా! వ్రాలిరి చూచితే వివశలై సంచాశుగభ్రాంతలై. 786 


* ఓ పడతీ! అదిగో దేవతా(స్త్రీలు విమానాలెక్కి విహాయసవీథిలో వెళుతూ మంగళమూర్తియైన 
మాధవుని తిలకించి ఆయన వేణుగానం వీనుల బడగానే పులకించి పోకముళ్ళు వీడిపోయి వశం తప్పి 
మదనపీడితలై పతుల ఒడులలో ఒరిగిపోతున్నారు. చూచావా? 


ఉ. కానల నుండుచున్‌ సరసగాన వివేకవిహీన జాతులై 
వీనుల నేండు కృష్ణముఖ వేణురవామృతధార సోంకినన్‌ 
మేనులు మే(తలున్‌ మజుచి మెత్తని చూడ్కి మృగీ మృగావళుల్‌ 
మానిని! చూడనమ్మ! బహుమానము సేసె. గృతార్థచిత్తలై. 787 


* క మానవతీ! అడవిలో నివసించే ఈ పెంటిపోతు మెకాల గుంపులన్నీ మధుర సంగీత జ్ఞానం 
బొత్తిగా లేనట్టివి. అయినా నేడు ముకుందుడు చిందిస్తున్న మురళీనినాద సుధారసం చెవుల బడగానే అవి 
ఒడలు మరచి మేతలు విడిచి సుతిమెత్తని చూపులతో, పరవశించిన మనసులతో నందగోపుణ్ణి 
అభినందిస్తున్నాయి. అవలోకిస్తున్నావా? 


ఉ. తల్టుల చన్ను(బాలు మును ద్రావు తటీన్‌ దమకర్లవీథులన్‌ 
వల్లభమైన మాధవుని వంశరవామృతధార సొచ్చినం 
ద్రుళ్ళక సాలురా( దివక దూ(టక మానక కృష్ణుమీ(ద దృ 
గ్వల్టులు సేర్చి నిల్చె నదె! వత్సము లంగనలార! కంటిరే! 788 


* వనితలారా! లేగలు తల్లులపాలు కుడిచేవేళ ప్రియమైన మాధవుని వేణుగాన సుధాధార చెవుల 
బడటం వల్ల (త్రుళ్ళిపడుతూ పాలు పీల్చక, పొదుగును గ్రుమ్మక, ఊరక చన్నులను నోటనుంచుకొని 
చిన్నకృష్ణుని మీదనే కన్నులుంచి అలాగే చూస్తూ నిల్చిపోయాయి. చూచారా? 


మ. మమతన్‌ మోములు మీది కెత్తుకొని రోమంథంబు సాలించి హృ 
త్కమలాగ్రంబుల. గృష్ణునిల్సి మురళీగానామృత శ్రేణి క 

ర్లములం గ్రోలుచు మేత మాని గళితానందాశ్రులై చిత్రితో 
పమలై గోవులు సూచుచున్న వదిగోం బద్మాక్షి! వీక్షించితే? 789 
* ఓ కమలాక్ష! అదిగో ఆవులు మమకారంతో మోరలు పైకెత్తు కొన్నాయి. నెమరువేయడం 
చాలించాయి. హృదయకోశంలో యదునందనుణ్ణి నిలుపుకొన్నాయి. వేణునాదామృతం వీనులతో త్రావుతూ 
మేతమేయడం మానినాయి. ఆనందబాష్పాలు విడుస్తున్నాయి. బొమ్మలలాగా కదలక మెదలక నిలిచి 
శ్రీకృష్ణుని వైపే చూస్తున్నాయి. పరికించావా? 
మ. జగతీజంబులశాఖ లెక్కి మరళీశబ్దామృతస్యందమున్‌ 
మిగులన్‌ వీనుల ద్రావి వ్రేగుపడి నెమ్మిం గృష్ణు రూపంబు చి 
త్తగమై యుండగ నడ్డపెట్టుక్రియ నేత్రంబుల్‌ దగన్‌ మూసి, యీ 
ఖగముల్‌ సొక్కెడి( జూచితే! మునిజనాకారంబులం గామినీ! 790 
* ఓ వగలాడీ! పిట్టలు చెట్ల కొమ్మలపై చేరినాయి. వేణుగానమనే సుధారసపూరాన్ని మిక్కిలిగా 
కర్ల్ణపుటాలతో ఆస్వాదించి మత్తుగొన్నాయి. చిత్తంలో నెలకొన్న చిన్నారి కృష్ణుని రూపం వెలికి వెళ్ళనీకుండా 
విధిస్తున్నవా అన్నట్టు అవి కళ్ళుమూసుకొని మునిజనం లాగా సొక్కుతున్నాయి. గమనించావా? 


మ. క్రమ మొప్పన్‌ నదు లెల్ల నంశరన మాకర్ణించి సంజాత మో 
హములన్‌ మన్మథ సాయక క్షత నిశాలావర్తలై హంస వా 
క్యములం జీరి తరంగహస్తముల నాకర్షించి పద్మోప హా 
రములం గృష్ణపదార్చనంబు సలిపెన్‌ రామా! విలోకించితే? 791 
* ఓ రమణీ! నదులన్నీ వరుసగా వేణునాదం విన్నాయి. మోహం పైకొనగా మదనబాణాలవల్ల 
కలిగిన గాయాలవలె తమ సుడిగుండాలు చూపట్టగా, అంచల పలుకులనే తమమాటలతో అంబుజోదరుణ్ణి 
ఆహ్యోనిస్తున్నాయి. అలలనే చేతులతో చెంతకు లాగుకొని కమలములనే కానుకలతో పురుషోత్తముని 
పాదాలను పూజిస్తున్నాయి. వీక్షించావా? 
అ. వనిత! నేండు కృష్ణు వంశనినాదంబు, విని పయోధరంబు విరులు గురిసి 
తన శరీర మెల్ల ధవలాతపత్రంబు( జేసి మింట నీడ6 జేసె. గంటె. 792 
* నెలతా! నేడు శ్రీకృష్ణుని మురళీధ్వని విని నీలమేఘం పూలసోన గురిసింది. ఆ పైని తన విపుల 
దేహం వెల్లగొడుగుగా చేసి ఆకసం నుండి అచ్యుతునకు నీడ గల్పించింది, ఆలోకించావా! 
క. మంచి ఫలంబులు హరిచే, నించి కరాలంబనముల నెగడుచు నిదె క్రీ 
డించెద, రంగన! చూడుము, చెంచితలం బింఛపత్రచేలాంచితలన్‌. 793 
* అలరుబోడి! ఆ బోయపడతులను చూడు. నెమలి యీకల గుత్తులూ, ఆకులూ కోకలుగా ధరించి 
ఎంతో మురువు గొల్పుతున్నారు. వారు మధురమైన మంచిమంచి మాగినపండ్డు మాధవున కిచ్చి అతని 
కరములు తమకరములందు గీలించి ఆనందంతో ఆడుతున్నారు. 

క. ఉల్లసిత కుచభరంబుల, నల్లాడెడి నడుముతోడ నలరుల దండన్‌ 
భిల్లి యొకతె హరి కిచ్చెను, హల్లోహలకలిత యగుచు నంగన! కంటే! 794 


* ఓ మానినీ! ఒక బోయత ఉప్పాంగుచున్న కుచముల బరువుచే నడుము జవ్వట్లాడగా భావావేశంతో 
ప్రసూనమాలికను జనార్దనుడికి సమర్పించింది. కనుగొన్నావటే! 


క. గిరు లెల్ల జలము లయ్యెం, దరు లెల్లను బల్లవించె ధరణి గగన భూ 
చరు లెల్లను జొక్కిరి హరి, మురళిరవామృతము సో(క ముద్దియ! కంటే! 795 


* ఓ ముగుదా! కృష్ణుని మురళీగానామృతం సోకగానే కొండలన్నీ కరిగినీరైనాయి. క్షితిలోని చెట్టన్నీ 
చిగురించాయి. ఖేచరులు, భూచరులు అందరు సొక్కిసోలిపోయారు. ఆలోకించావా? 
మ. బలకృష్థాంఘి సరోజసంగమముచే భాసిల్లుచున్‌ ధన్యమై 
ఫలపుష్పంబుల( గానికల్‌ గురిసి సంభావించి మిన్నందుచున్‌ 
జలఘాసంబుల గోవులం దనిపి చంచద్భూజరోమాంచమై 
వెలసెం జూడ( గదమ్మ! యీ గిరిపురోవీథిన్‌ సరోజాననా! 796 


* ఓ కమలముఖీ! ఎట్ట యెదుటనున్న ఈ కొండను చూడవమ్మా! ఈ పర్వతం బలరామకృష్ణుల 
చరణాంబుజముల సంస్పర్శచే ధన్యత గాంచి (ప్రకాశిస్తున్నది. పండ్లు పూలు అనే కానుకలను సమర్పించి 
వారిని సత్కరిస్తున్నది. ఆనందంతో అంబర మంటుతున్నది. నీటితో, కసవుతో, ధేనువులకు తనివి 
సమకూరుస్తున్నది. అందమైన తరువులనే గగుర్చాటుతో కనువిందు చేస్తున్నది. 


న. అని యిట్లు బృందావన విహారియెన గోవిందుని సందర్శించి పంచబాణభల్ల భగ్నహృదయ అయి 
వల్లనకాంత లేకాంతంబుల. జింతించుచు( దత్సరతంత్ర అయియుండి రంత. 797 


* ఇలా అనుకుంటూ గోపకాంతలు బృందావనంలో విహరిస్తున్న మాధవుని చూచి మదనశరపీడిత 
స్వాంతలై ఏకాంతంలో తదేక ధ్యానపరాయణలై ఉండిపోయారు. 


-:హేమంతబుతు వర్ణనము :- 


క. శామంతికాస్రగంచిత, సీమంతవతీ కుచోష్టజితశీతభయ 
శ్రీమంతంబయి గొబ్బున, హేమంతము దోంచె; మదను డేంచె విరహులన్‌. 798 


* అంతలో శ్రీమంతమైన హేమంతం హఠాత్తుగా అవతరించింది. చేమంతి పూబంతులు దాల్చిన 
చెలువల కుచముల వేడిమిచే పురుషులకు చలి భయం వదలింది. మన్మథుడు వియోగులను బాగా వేధించాడు. 


క. ఉత్తరపుగాలి విసరె వి, యత్తలమున( దుహినకిరణు( డహితుం డయ్యెన్‌ 
బొత్తు జరిగె మిథునములకు, నెత్తమ్ములు దటీగ హిమము నెలకొనియె నృపా! 799 

* రాజా! ఉత్తరపు గాలులు వీచాయి. మింట చలివెలుగు సహింపరాని వాడయ్యాడు. దంపతులకు 
పొత్తు కుదిరింది. అంతటా మంచు అలముకుంది. తామరలకు శోభ తరిగిపోయింది. 


క. అహములు సన్నము లయ్యెను, దహనము హితమయ్యె దీర్చ దశలయ్యె నిశల్‌; 
బహు శీతోపేతంబయి, యుహుహూ యని వడశె లోక ముర్వీనాథా! 800 
* పరీక్షిన్మహారాజా! పవళ్ళు కురుచ లయ్యాయి. అగ్ని హాయి గూర్చింది. రాత్రిప్రొద్దులు హెచ్చాయి. 
మిక్కిలి చలివల్ల లోకం “ఉహుహూ” అని గడగడ వణకింది. 


క. అన్నుల చన్నుల దండ వి, పన్నులు గా కెల్లవారు బదికిరిగా కీ 
చన్నుల మీజీన వలి నా, పన్నులు గాకుండ( దరమె బ్రహ్మాదులకున్‌. 801 


* ఆ హేమంతంలో పడతుల పయోధరాల చెంత పురుషు లందరూ ఆపదకు లోనుగాక 
జీవింపగలిగారు. అవే లేకపోతే బ్రహ్మాది దేవతలైనా చలిబాధ పొందకుండా ఉండగలరా? 


ఆ. పొడుపు. గొండమీ(ద( బొడుచుట మొదలుగా6 బరువువెట్టి యిను(డు పశ్చిమాద్రి 
మటు జొచ్చెగాక మసలిన( జలిచేత, జిక్కె(జిక్కె నన బిక్కకున్నె. 802 


* సూర్యుడు ఉదయాద్రిపై ఉదయించినది మొదలు ఎక్కడా ఆగకుండా పరుగుతీసి అస్తగిరి 
మాటున చేరుకొన్నాడు. అలా కాకుండా దారిలో ఆలసించి ఉంటే 'చిక్కినాడు చిక్కినా" డని పదుగురు 
పరిహసింపగా చలిచేతిలో చిక్కి ఉండేవాడు గదా! 


క చెంగల్వ విరుల గంధము, మంగళము గోలుచున్న మధుపము లొప్పె 
న్నంగజ వహ్నలపై ను, పొంగి నిజృంభించు పొగలపోలిక నధిషా! 803 
సో పర్తిక్లిన శ్రహారాజా! ఎజ్జగలువపువ్వుల పరిమళం శుభప్రదంగా ఆస్వాదిస్తున్న తుమ్మెదలు మన్మథాగ్నుల 
మీదినుండి ఉవ్వెత్తుగ పై కెగసే పొగల మాదిరి పొడకట్టినాయి. 


ఆ. శంభుకంట నొకటి జలరాశి నొక్కటి, మతేయు నొకటి మనుజ మందిరముల 
నొదిగా(గాక మెణసియున్న మూ(డగ్నులు, చలికి నులికి భక్తి సలుపకున్నె? 804 


* చలిదెబ్బకు తట్టుకోలేక ఆహవనీయం, గార్హపత్యం, దక్షిణాగ్ని అనే మూడగ్నుల్లో ఒకటి శివుని 
ఫాలనేత్రంలో అణగిపోయింది. మరొకటి సాగరగర్భంలో చొచ్చింది. ఇంకొకటి గృహస్థుల ఇండ్లలో ఒదిగి 
పోయింది. ఇలా కాకుండా అవి బట్టబయట ఉండి ఉంటే చలికి జంకి కొంకర్లు పోయి ఉండేవి. 


శా. ఈ హేమంతము రాక( జూచి రమణీహేలాపరీరంభ స 
తృాహాయ్యంబునంాని వీని గెలువన్‌ శక్యంబుగా దంచు దా 
రూహాపోహవిధిం ద్రిమూర్తులు సతియుక్తాంగు లైనారు గా 
కోహో! వారలదేమి సంతతవధూ యోగంబురా( గందురే? 805 

* హేమంత బుతువు రావడం జూచి విలాసవతుల బిగికౌగిళ్ళ తోడ్పాటుతోగాని దీనిని జయించడానికి 
వీలుపడదని ఊహించుకొన్నవారై బ్రహ్మ విష్ణు మహేశ్వరులు సరస్వతీ లక్ష్మీపార్వతులను తమ ఒడళ్ళకు 
అంటగట్టుకొన్నారు. బౌనౌను. కారణమది కాకుంటే ఆ త్రిమూర్తులు సదా (స్రీమూర్తులతో ఇలా అవినాభావ 
సంబంధం ఎందుకు కలిగి ఉంటారు? 


క. ఈ హేమంతము రాకకు, శీహరి యొక్కింత వడంకి చింతింపంగా 
నోహో! వెణవకు మని తా, మా హరికిని శ్రీకుచంబు లభయం బిచ్చెన్‌. 806 


* హేమంతం రాకకు శ్రీమహావిష్ణువు కొంచెం వణకి బాధపడి పోయాడు. అప్పుడు భయపడకు 
మంటూ శ్రీమహాలక్ష్మి వక్షోజాలు ఆయన కభయ మిచ్చాయి. 


వ. ఇట్లు నితాంతంబగు హేమంతంబున మొదలినెల తొలిదినంబు నందు నందుని మందం గల గోప 
కుమారికలు రేపకడ లేచి చని కాళిందీజలంబులం దో; జలతీరంబున నిసుమునం గాత్యాయ 
నీరూపంబు. జేసి, సురభి కుసుమగంధంబు లిడి, ధూపదీపంబు లిచ్చి, బహునిధోపహారంబులు 
సమర్పించి; 807 


* ఇలా ఆసన్నమైన ఆ హేమంతబుతువు ప్రథమమాసం మార్గశీర్షంలోని తొలిరోజున నందుని 
మందలో ఉన్న గోపకన్యలు వేకువనే నిద్రలేచారు.కాళిందీనదికి వెళ్ళి స్నానం గావించారు. నదిగట్టున 
గౌరీ దేవి ప్రతిమను రూపొందించారు. సురభిళకుసుమాలతో అలంకరించారు. చందనం పూశారు. ధూపదీపా 
లిచ్చారు. పలువిధాలైన నైవేద్యాలు సమర్పించారు. 

క. “ఓ కాత్యాయని! భగవతి, నీకున్‌ మొక్కెదము నేము నే( డనుకంపన్‌ 

మా కిందబుకును వైళమ, శ్రీకృష్ణుడు మగండు గాగ జేయుము తల్లి! 808 

* భగవతీ! కాత్యాయనీ! నేడు మేము నీకు నమస్కరిస్తున్నాం. దయతో మా అందరికీ శీఘ్రంగా 

శ్రీకృష్ణుణ్లి పతిగా ప్రసాదించవమ్మా! 
క. ఓ తల్లి! మాకు గృష్టుండు, చేతోవిభు. డైననా(డు చెలువల మెల్లన్‌ 
నేతివసంతము లాడుచు, జాతర సేసెదము భక్తిచాతురితోడన్‌. 809 


* ఓ తల్లీ! శ్రీకృష్ణుడు మాకు ప్రాణేశ్వరుడైన రోజు మేమందరమూ నేతి వసంతా లాడుతూ 
పరమభక్తితో నీకు జాతర చేస్తాం. 


వ. అని నమస్కరించి హవిష్యంబులు గుడుచుచు న వ్విధంబున మాసవ్రతంబు సలిపి రందొక్కనాండు. 810 
* అని దేవికి నమస్కరించి దైవనివేదితమైన అన్నం ఆరగిస్తూ వారు ఒక్కనెల కాత్యాయనీ వ్రతం సాగించారు. 
-: గోపికా వస్తాపహరణము :- 
మ. రమణుల్‌ ప్రొద్దుల మేలుకాంచి సఖులన్‌ రం డంచు నాత్మీయ నా 
నుములం జీరి, కుచద్వయీ భరములన్‌ మధ్యంబు లల్లాడ(గా 

బ్రమదోద్దాను గజేంద్రయాన లగుచుం బద్మాక్షునిం బాడుచున్‌ 
యమునాతీరము( జేర బోయిరి గృహీతాన్యోన్య హస్తాబ్దలై. 811 


* ఒకనాడు గోపికలు ప్రాతః కాలంలోనే మేల్కొన్నారు. “రండు రండ”ని తమ నెచ్చెలులను పేరుపేరున 


పిలిచారు. చనుగవ బరువుతో నడుము లసియాడగా, ఒకరి చేయి మరొకరు పట్టుకొని బయలు దేరినారు. 
కమలాక్షుని మీద పాటలు పాడుతూ సమద గజేంద్రగమనలై యమునా నదీతీరానికి చేరుకొన్నారు. 


వ. ఇట్లా నదీతీరంబు సేరం జని గజగమనలు విజనస్టలంబున వలువలు విడిచి యిడి మది శంక లేక 
యకలంకలై క్రుంకులిడ6( జలంబుల జలంబులు సొచ్చి. 812 


* ఇలా ఆ గజయానలు కాళిందీ నదీతీరం చేరి ఒక ఏకాంత స్టలంలో కోకలు విడిచారు. 
కళంకరహితలగు ఆ పంకజనయనలు నదిలో జంకులేక జలకాలాడుటకై పట్టుదలతో నీట ప్రవేశించారు. 


క. వారిజలోచను( బాడుచు, వారిజలోచనలు వారివారికి వేడ్కన్‌ 
వారివిహారము సలిసిరి, వారి విహారములు జగతివారికి. గలవే? 813 
* ఆ పద్మనేత్రలు పద్మాక్షుని మీద పాటలు పాడుతూ తమ ఇచ్చకొలది వేడుకతో జలక్రీడ 
లాడినారు. వారి ఆ విహారాలు, ఆ ఆనందపారవశ్యాలు లోకంలోని వారికున్నాయా? 


వ. ఆ సమయంబున. 814 


క. తోయజనయనలు యమునా, తోయములం దుండు టెటి.(గి దూరగు. డయ్యుం 
దోయజనయను(డు హరి తన, తోయము గోపకులు దాను. దోతెంచె నృపా! 815 


* అప్పుడు రాజా! ఆ పద్మదళనేత్రలు యమునానదీజలాలలో మునుగుతున్నారని దూరంలో 
ఉన్న శ్రీకృష్ణుడు తెలుసుకున్నాడు. వెంటనే తోడి గోపబాలకులతో అక్కడికి వచ్చాడు. 
తరలము: 
కదలకుం డని తోడివారల( గన్ను సన్నల నిల్పుచుం 
బదము లొయ్యన నేల బెట్టుచుC బద్మనేత్రుండు మౌనియె 


పొదల మాటున నల్లనల్లన పొంచి పొంచి నతాంగుండై 
యదను గోరుచు డాసి వ్రేతల యంబరంబులు దొంగిలెన్‌. 816 


* అలా వచ్చి, “కదలకుండా ఉండండి” అని గోపాలకులకు కనుసైగచేశాడు. చప్పుడు గాకుండా 
అడుగు లిడుతూ మౌనంగా పొదలమాటుననే మెల్ల మెల్లగా పొంచి పొంచి వంగి వంగి నడిచాడు. సరిగా 
సమయం చూచి సమీపించి ఆ గొల్ల చెలువల వలువలు అపహరించాడు. 


వ. ఇట్లు దొంగిలి. 817 

శా, ఉద్యద్గంధగజేంద్ర గౌరవముతో యోషాంబరంబుల్‌ విభుం 
డాద్యుం డర్భకుభంగి నర్భకులతో హాసార్థియె కొంచు( ద 
న్నద్యంభఃకణ నీతవాత జనితానందంబుతో నెక్కె( దా 
సద్యోముక్త దురంతపాదప జనుస్పంతాపమున్‌ నీపమున్‌. 818 


* ఆ విధంగా వలువలు దొంగిలించి విశృ్వవిభుడూ, తొలివేలుపూ అయిన ఆ పరమాత్ముడు పిల్ల 
వానిలాగా తోడిపిల్లలతో గూడి పరియాచకమునకై ఆడువారి అంబరములు అపహరించి మత్తకరీంద్రంలాగా 
యమునానదీ జలకణాలచే చల్లబడిన పిల్లవాయువులవల్ల కలిగిన ఆనందంతో నడచి ఒక కడిమి చెట్టును 
ఎక్కినాడు. ఆత డధిష్టించగానే ఆ చెట్టు వృక్షజన్మంవల్ల తనకు కలిగిన సంతాపాన్ని వెంటనే పోగొట్టుకున్నది. 


ద అప్పు డయ్యింతు లిట్లనిరి. 819 


క. “మామా వలువలు ముట్టకు, మామా! కొనిపోకు పోకు మన్నింపు తగన్‌ 
మా మాన మేల కొనియెదు?, మా మానసహరణ మేల? మానుము కృష్ణా! 820 


* కడిమిచెట్టు నెక్కిన కమలాకాంతునితో ఆ [వ్రజకాంత లిట్టన్నారు. “మామా! మా కోకలు 
ముట్టుకోవద్దు! ఎత్తుకొని పోవద్దు! మమ్మల్ని మన్నించు. మా మాన మెందుకు హరిస్తావు? మా మనస్సులను 
ఎందుకు అపహరిస్తావు. ఈ పని మాను. 


సీ. బహుజీవనముతోడ భాసిల్లి యుండుటో గోత్రంబు నిల్పుటో కూర్మితోడ? 
నుహి నుద్ధరించుటో? మనుజ సింహంబవై ప్రజల గాచుటొ? కాక బలి. దెరల్సి 
సిన్నవై యుండియు. బెంపు వహించుటో? రాజుల గెల్చుటో రణములందు? 
గురునాజ్ఞ సేయుటో? గుణనిధి వై బల ప్రఖ్యాతి. జూపుటో భద్రలీల? 


ఆ. బుధులు మెచ్చ భువి. బ్రబుద్దత మెణయుటో, కలికితనము సేయ ఘనత గలదె? 
వావి లేదు వారి వారు నా వా రని, నెజణు(గ నలదె వలువ లిమ్ము కృష్ణ! 821 


* కృష్ణా! ఇదేమి పని! దొడ్డ బ్రతుకుతో వన్నె కెక్కటమో! (జలరాళిలో విలసిల్లుట- మత్స్యావతారము), 
కూరి శతో కులమునకు (ప్రతిష్ట కలిగించడమో (కొండను మూపున నిల్పుట-కూర్మావతారము), భూమిని 
రక్షించడమో (భూదేవిని పైకి లేవనెత్తుట-వరాహావతారము), పురుష పుంగవుడవై జనులను కాపాడడమో 
(నరకేసరియె భక్తజనులను రక్షించుట-నృసింహావతారము), వయసున పసివాడవై యుండియు దుష్టులైన 
బలవంతులను నిగ్రహించి ప్రఖ్యాతి వహించడమో (వటురూపమున బలిచక్రవర్తి నణచి పేరొందుట- వామనా 
వతారము), యుద్దాలలో రాజులను గెలవడమో (ఇరువదొక్కసార్లు క్షత్రియులను జయించుట- పరశురామా 
వతారము), పెద్దల యాజ్ఞ పాటించడమో (తండ్రి యానతి తలదాల్చ్బుట- శ్రీరామా వతారము), గుణవంతుడవై 
మంగళకరమైన పద్దతిలో పరా(క్రమాటోపం (ప్రదర్శించడమో (బలభడద్రుడై ప్రలంబాదులను నిర్దించుట- 
బలరామావతారము), పండితులు (ప్రశంసింపగా ప్రబుద్దుడవై ఇలలో వెలుగొందడమో (బుద్దావతారము)- 

తగును గాని ఇటువంటి వంచకత్వం చేత మంచిపేరు లభిస్తుందా? (కల్కిపదముచే కల్కి అవతారము) 
నీకు వావివరుసలు లేనట్టున్నది. తనవారు, పెరవారు అనే వివేకం అక్కరలేదా? (భగవంతునకు స్వపక్ష పర 
పక్షములు లేవు) మా వస్త్రాలు మాకీయవయ్యా? 


క. కొంటిని మా హృదయంబులు;, గొంటివి మానంబు; లజ్జం గొంటివి; నలువల్‌ 
గొంటి; వింక నెట్టు సేసెదొ;, కొంటెవు గద! నిన్ను నెటి(గికొంటిమి కృష్ణా! 822 


శో కృష్ణా! మా మనసు లపహరించావు. మా మానం కొల్లగొట్టినావు. మా సిగ్గులు దోచావు. మా 
వస్ర్తాలు దొంగిలించావు. ఇంకా ఏమిచేయనున్నావో ఎరుగము. కొంటె గోపాలా? నీగుట్టు కనిపెట్టి నామయ్యా! 


సీ రాజసంబున నీవు రంజిల్లు టెటుగమే చెలరేగి వింతలు సేయుచుండ? 
సత్వ్వసంపద గల్లి జరగుట( దలంపమే, సిరి గల్లి యన్యుల( జెనకుచుండ? 
గురుతర శక్తియుక్తుండ వాట యెణుంగమే తామసంబున నెగ్గు దలచుచుండ? 
నొకభంగితో నుండకుంట( జింతింపమే మాయానియై మాణుమలయుచుండ? 


ఆ. నేమి జాడవా(డ? వేపాటి గలవాండ, వే గుణంబు నెజు(గ వెల్ల యెడల 
నొది(గి యుండనేర వోరంత ప్రొద్దును, బటము లీ(గదయ్య! పద్మనయన! 823 


* తామరరేకులవంటి కన్నులు గలవాడా! నీవు విజృంభించి విచిత్రమైన కార్యాలు చేస్తూ ఉంటావు. 
అందుచే నీవు రజోగుణంతో ఒప్పినవాడవని మాకు తెలియదా? సిరి ఉండికూడ పరులను ఎదిరిస్తూంటావు. 
అందుచే నీవు సత్త్వగుణ సంపన్నుడవని మేమూహించలేమా? తమోగుణంతో నీవు దుర్మార్గులకు ఎగ్గులు 
తలపెడుతుంటావు. అందుచే మిక్కిలి గొప్పశక్తితో కూడిన వాడవని మేమనుకోవడం లేదా? మాయతో 
గూడిన వాడవై తిరుగుతూ ఉంటావు. అందుచే ఒక తీరుగా ఉండేవాడివి కావని మేము భావించడం లేదా? 
కృష్ణా! నీ జాడలేమిటి? (భగవంతుని పోకడలు ఇట్టివట్టివని తెలియవు), నీవు ఏమా(త్రపు వాడవు? (పరిమాణ 
రహితుడనుట), నీవు గుణ మెరుగని వాడివి (త్రిగుణాతీతు డనుట), ఎల్ల (ప్రొద్దు ఒకచోట కుదురుగా 
ఉండవు (భగవంతుడు సర్వవ్యాపి; కాలాతీతు డనుట), మా వస్త్రములు మాకీయవయ్యా! 


క. రాజుల నెణుగవు బలిమిని, రాజిల్లెదు చీర లీవు రమణుల మింకన్‌ 
రాజున కెటీ(గించెద; మో రాజీవదళాక్ష! నీవు రాజవె ధరకున్‌? 824 


* రాజీవలోచనా! రాజుల మర్యాదలంటే ఏమో నీకు తెలిసినట్టు లేదు. బలవంతుడవైనట్టు 
ప్రవర్తిస్తున్నావు. మేము అబలలము. మావలువలు మా కీయకున్నావు. మేము నందమహారాజున కీ విషయం 
చెపుతాము. నీవేమి ఈ పుడమికి రాజు వటయ్యా? 


వ. అని పలికిన కన్నియల పలుకు లాలించి మందహాససుందర వదనారవిందుండై గోపాలబాలకుల 
కరంబులం గరంబులు ్రేసి య మ్ముద్దియల నుద్దేశించి నెజువాది చతురుం డిట్లనియె. 825 

* ఇలా గోపికలు పలికినారు. శ్రీకృష్ణుడు వారి మాటలు విన్నాడు. ఆయన ముఖపద్మం ముసి ముసి 
నవ్వులతో అందగించింది. తోడి గొల్లపిల్లల చేతులు తనచేతులతో చరుస్తూ నెరజాణలలో మేటియైన 
శ్రీకృష్ణుడు ఆ యింతులతో ఇట్టన్నాడు. 

శా. రామల్‌ రాజులతోడ నీ పనికి నారంభింతురే మీ క్రియన్‌ 

మోమో టేమియు లేక దూజెదరు మీ మోసంబు చింతింప; రం 
భోమధ్యంబున నుండి వెల్వడి వెసం బూర్లేందు బింబాననల్‌ 
మీ మీ చీరలు వచ్చి పుచ్చుకొను(డీ? మీ కిచ్చెదం జెచ్చెరన్‌' 826 

* నిండు జాబిలివలె గుండ్రని మోములు గల ముగుదలారా! ఆడువారు అవనీపతులతో మీవలె 
ప్రవర్తిస్తారా? కొంచెమైనా మొగమాటం లేక నన్ను నిందిస్తున్నారే కాని మీతప్పు మీరు ఆలోచించడం లేదు. 
నీటినుండి వెంటనే వెలువడి నా దగ్గరకు రండి. మీ వలువలు తీసుకొనండి. ఇదిగో ఇప్పుడే మీ కిచ్చివేస్తాను. 


వ. అనిన న మ్మానవతు లొండొరుల మెగంబులు సూచి నగుచు, మర్మంబుల నాంటు న మ్మాటలకు 
మగుడం బలుక సిగ్గుపడుచు, నగ్గలంబైన చలిని వలిగొని కంఠ ప్రమాణజలంబులం దుండి 
డోలాయమాన మానసలై యిట్లనిరి. 827 

* శ్రీకృష్ణుని పలుకులు విని అభిమానవతులైన ఆ గోప యువతులు ఒకరి మొగం ఒకరు చూచి 

నవ్వుకొన్నారు. మనసులు ఉవ్వెత్తుగా హరించే మాధవుని మాటలకు బదులు పలకడానికి వారు లజ్జించారు. 
మిక్కుటమైన చలికి గడగడ వణకుతూ గొంతులోతు నీళ్ళలో నిల్చుండి వెనుకకూ ముందుకూ ఊగిస 
లాడుతున్న ఉల్లములతో వారిలా అన్నారు. 


క. “మా వలున లాగడంబున, నీ వేటికి( బుచ్చుకొంటి? వీ వల్పుండవే? 
నీ వెజు(గని దేమున్నది, నీ వందటిలోన ధర్మనిరతు(డవు గదే? 828 
* అల్లరివాడవై మా వలువ లెందు కపహరించావు? అందరిలో నీవు మహా ధర్మపరుడవుగదా! నీ వేమి 
తక్కువ వాడవటయ్యా? నీకు తెలియని దేముంది? 


శా. ఇంతుల్‌ తోయము లాడుచుండ మగవా రేతెంతురే? వచ్చిరా 
యింతల్‌ సేయుదురే? కృపారహితులై యేలోకమందైన నీ 
వింతల్‌ నీ తల(బుట్టె( గాక! నటీ యేవీ కృష్ణ! యో చెల్ల! నీ 
చెంతన్‌ దాసులమై చరించెదము మా చేలంబు లిప్పింపవే! 829 
* కృష్ణా! ఆడువారు స్నానము చేసేటప్పుడు మగవారు ఆ చాయలకు వస్తారా? వచ్చారనుకో! 
దయమాలి ఎక్కడైనా ఈ మాదిరి అల్లరి పనులు చేస్తారా? జౌరా! ఈ చిత్రచర్యలు నీకే సరిపోయాయి; 
మరెక్కడా లేవు. నీకు బానిసలమై ఉంటాము. మా కోకలు మా కిప్పించు. 


క. వచ్చెదము నీవు పిలిచిన; నిచ్చెద మేమైనంగాని; యెటం జొరు మనినం 
జొచ్చెదము; నేండు వస్త్రము, లిచ్చి మముం గరుణతోడ నేలుము కృష్ణా? 830 

* కృష్ణా! నీవు పిలవగానే వస్తాము. నీవేది కోరినా ఇస్తాము. నీ వెక్కడికి పొమ్మన్నా పోతాము. ఇపుడు 
మా చీరలు మా కిచ్చి దయతో మమే శలుకో! 


న. అనిన దరహసిత వదనుండై హరి యిట్లనియె. 831 


క. ఏ తరుణు(డు మగ డౌటకు, మీ తసములు సెప్పు(డింక మీ యానలు సుం 
డీ తప్పిన నీ కూరిమి, మీ తలలనె పుట్టెనోటు మేదిని లేదే?. 832 


* గీపికల మాటలు విని చిణునవ్వుతో శ్రీకృష్ణు డిట్లన్నాడు. “ఓ పడతులారా! ఏ పడుచువాణ్ణి పతిగా 
కోరి మీ రీ (వ్రతం చేస్తున్నారో నిజం చెప్పండి. అసత్య మాడితే మీ మీద ఒట్టు! ఈ వలపు మీతోనే జని ్యంచ 
లేదు. సర్వత్రా ఉరిలో ఉన్నదే! 

క. ఎవ్వని(ంగని మోహించితి, రెన్వ(డు మీ మానధనము లెల్ల హరించెన్‌? 

నివ్వటిలె మీకు గూరిమి, యెవ్వనిపై? బలుకరాదె? యే నన్యుండనే? 833 


* మీరు ఎవణ్ణి చూచి మోహించారు? మీ మానధనం అపహరించిన ఆ మగవా డెవడు? ఎవడిమీద 
మీకు ప్రణయం నెలకొన్నది? నేను పెరవాడనా? నిజం చెప్పండి.” 


వ. అనిన నిని సుందరు లన్యోన్యసందర్భనము శైలు సేయుచు, హృదయారవిందంబులందు( గందర్పుండు 
సందడింప నగుచు నిరుత్తరలయి యున్న లోకోత్తరుం డిట్లనియె. 834 


* ఆ మాటలు విని గొల్లచేడియలు ఒకరినొకరు చూచుకొన్నారు. వారి హృదయ పద్మాలలో మరులు 
హెచ్చింది. వారు నవ్వుతూ మిన్నకున్నారు. అపుడు లోకమాన్యుడైన శ్రీకృష్ణు డిట్లన్నాడు. 
క. నా యింటికి దాసులరై, నా యాజ్ఞ వహించి మీరు నడిచెదరేనిన్‌ 
మీ యంబరమ్ము లిచ్చెదం దోయంబులు వెడలి రండు తొయ్యలులారా! 835 


* ఓ కలువకంటులారా! నా యింట దాస్యం చేస్తూ నా ఆజ్ఞప్రకారం మీరు నడుచుకుంటామంటే 
మీ చీరలు మీకిస్తాను. నీటి నుండి వెలుపలికి రండి. 
వ. అనిన విని హరిమధ్యలు చలికి వెజచి సలిలమధ్యంబున నిలువనోపక. 836 


* మాధవుని మాటలు విన్న సింహం నడుమువంటి సన్నని నెన్నడుములు గల ఆ గొల్లచెలువలు 
చలికి భయపడి ఉదక మధ్యంలో ఉండలేకపోయారు. 


క. కొందటు వెడలుద మందురు, కొందణు వెడలుటయు సిగ్గుగొను గోవిందుం 
డందురు; కొందణు దమలోం గొందల మందుదురు వడ(కుగొని మనుజేంద్రా! 837 


* ౬ పరీక్షిన్మహారాజా! చలికి గడగడ లాడుతూ ఆ కన్నెలలో కొందరు వెలుపలికి వెళదామంటారు. 
వెళితే శ్రీకృష్ణుడు మన సిగ్గుదీయడం తథ్యమంటారు మరికొందరు. ఇంక కొందరు ఎటూ తోచక తమలో 
ఆందోళన చెందుతారు. 

వ. మణీయు నెట్టకేలకు( జిత్తంబులు గట్టిపణచుకొని తనుమధ్యలు తోయ మధ్యంబు వెలువడి.838 


* చిట్టచివరకు ఎలాగో మనసులు దిట్టపరచుకొని సన్నని నడుములు గల గోపకన్యలు నీటినుండి 
వెలుపలికి వచ్చారు. 


క. చంచత్సల్లన కోమల, కాంచన నవరత్నఘటిత కంకణరుచిరో 
దంచిత కరసంఛాదిత, పంచాయుధగేహ లగుచు( బడ(తులు వరుసన్‌. 839 


* ఆ పడతులు చిగురాకువలె మృదువైనవీ, నవరత్నాలు పొదిగిన బంగారు గాజుల కాంతితో మిల 

మిల మెరసేవీ అయిన చేతులతో తమ మర్మాంగాలు మాటుపరచుకొని మడుగునుండి వరుసగా వెలువడ్డారు. 
వ. చని ప్రొఢలైన సుందరుల ముందట నిడుకొని మందగమనలు మందహాసంబుతోడ నెదుర నిలిచిన 
నరవిందనయనుం డిట్లనియె. 840 


ష్‌ మెల్లగ నడిచే ఆ గొల్ల పడుచులు తమలో గడుసరులైన పడతులను ముందు నిలుపుకొని చిరు 
నవ్వులు చిందిస్తూ కమలనే(త్రుని ఎదుట నిలిచారు. అప్పుడు వారితో కృష్ణు డిట్లన్నాడు. 


సీ. శృంగారవతులార! సిగ్గేల? మిము(గూడి పిన్ననాంటను గోలెం బెరింగినాండ 
నెణు(గనే మీలోన నెప్పుడు నున్నాడ నేను జూడని మర్మ మెద్ది గలదు? 
ప్రతనిష్టలై యుండి వలువలు గట్టక నీరు సొత్తురె మీరు నియతి దప్పి? 
కాత్యాయనీ దేవి. గల్లసేయుట గాక యీ రీతి నోమువా రెందు. గలరు? 


ఆ. వ్రతఫలంబు మీరు నలచిన( జక్క(గ, నింతు లెల్ల. జేతు లెత్తి మొక్కి 
చేరి పుచ్చుకొనుండు చీరలు; సిగ్గువో, నాడనేల యెగ్గు లాడనేల? 841 


* ఒయ్యారులారా! ఎందుకు సిగ్గుపడతారు? చిన్నప్పటినుంచీ మీతోనే పెరిగాను. ఎప్పుడూ మీతోనే 
ఉన్నాను. నాకు తెలియదా? నేను చూడని రహస్య మేముంది? మీరు కాత్యాయనీ వ్రతదీక్ష నవలంబించికూడ 
చీరలు ధరింపక నియమం వదలి జలకా లాడవచ్చునా? ఇది అంబికకు అపరాధం కావించటమే కదా! ఇవ్వి 
ధంగా నోము నోచే జవ్వనులు ఎక్కడైనా ఉంటారా? వ్రతఫలం దక్కాలని మీరనుకుంటే చక్కగా చేతులెత్తి 
నాకు నమస్కరించండి. నా చెంతకు వచ్చి మీ పుట్టములు పుచ్చుకొనండి. సిగ్గు చెడేటట్టు చెప్పడ మెందుకు? 
ఇలా దెప్పడ మెందుకు? 


వ. అనిన విని మానవతులు దమలోన. 842 


ము. వ్రతముల్‌ సేయుచు నొక్క మాటయిన నెవ్వానిన్‌ విచారించినన్‌ 
వ్రతభంగంబులు మానునట్టి వరదున్‌ వామాన్షు లీక్షించియున్‌ 
గతచేలాప్లవనంబు నేండు వ్రతభంగం బంచు శంకించి ఫా 
ల తటన్యస్త కరాబ్దలై సరసలీలన్‌ మొక్కి రట్లందణున్‌. 843 

* అభిమానవతులైన ఆ యువతులు పరమపురుషుని పలుకులు విన్నాడు. అభిమతాలైన (వ్రతా 
లాచరిస్తూ ఒక్కసారి ఏ ఉత్తమక్టోకుణ్ణి స్మరిస్తే వ్రతభంగాలన్నీ తొలగిపోతాయో అట్టి వరాలు (ప్రసాదించే 
పరాత్సరుణ్ణి ఆ గొల్ల ముద్దియలు వీక్షించారు. కట్టుకోకలు విడిచి స్నానమాడటం (వ్రతభంగ మన్న సంగతి 
తెలుసుకొని వారప్పుడు జంకుగొన్నారు. అందరూ అరవిందాలవలె అందమైన తమ హస్తాలను నుదుట 
నుంచుకొని యదువల్లభునకు ఒయ్యారంగా వంగి వందనం కావించారు. 


క. బాలలకు హస్తకీలిత, ఫాలలకు నితాంతశీత పవనాగమ నా 
లోలలకు నంబరములు కృ, పాలుండు హరి యిచ్చె భక్తపాలకు( డగుటన్‌. 844 


* శ్రీకృష్ణుడు దయాలవాలుడు, భక్తజన పరిపాలకుడు, అందుకనే మిక్కుటమైన చలిగాలికి వణకు 
తున్నవారూ, నెన్నొసట కేలుమోడ్చినవారూ అయిన ఆ చెలువలకు వలువ లొసగినాడు. 


ఆ. “చీర లపహరించి సిగ్గులు విడిపించి, పరిహసించి యైన బరంగ మనకు 
ఘనుడు నోము కొజంతగాకుండ మొక్కించె, ననుచు హరి నుతించి రబల లెల్ల. 845 


* చీరలు దొంగిలించినా, సిగ్గులు దీసినా, ఎగతాళిచేసినా, చివరకు వ్రతలోపం జరగకుండా మన 
వందనాలు అందుకున్నాడంటూ ఆ సుందరు లందరూ నందనందనుణ్ణి అభినందించారు. 


క. ఉల్లములు నొవ్వ నాడినం గల్లలు సేసినను నగినం గలంచిన నైనన్‌ 
వల్లభులు సేయు కృత్యము, వల్లభలకు నెగ్గు గాదు; వల్లభ మధిపా! 846 
* రాజా! మనసులు నొచ్చునట్టు మాట్లాడి నప్పటికినీ, మోసగించి నప్పటికినీ, అపహసించి నప్పటికినీ, 
కలత కలిగించి నప్పటికినీ ప్రియులు చేసేపని ప్రియురాండ్రకు బాధాకరం కాదు. అది ఎంతో ప్రియంగానే 
ఉంటుంది. 


వ. ఇట్టు హరి వలువ లిచ్చినం గట్టుకొని సతు లతనియందు బద్దానురాగ లయ్యు( జలింపక టెప్పలిడక 
తప్పక చూడ నా ప్రోడ యెటీంగి చేరి వారి కిట్లనియె. 847 


* ఇలా నారాయణు డొసగిన చీరలు ఆ నారీమణులు ధరించినారు. అధోక్షజుని పట్ట అచంచలమైన 
ప్రణయం కలవారై నప్పటికీ కనురెప్పలు మూయక చలింపక అలాగే నవనీతచోరుణ్ణి అవలోకిస్తూ నిలబడ్డారు. 
చతురుడైన స్వామి వారి చెంతకు చేరి ఇట్లన్నాడు. 


సీ. లక్షణవతులార! లజ్జించి చెప్పరు గాని మీ మర్మముల్‌ గాన(బడియె; 
ననుగొల్వ( జింతించినారు నా చేతను సత్యంబు మీ నోము సఫల మగును; 
గామితార్థంబుల కలిమి జెప్పంగ నేల? నను గొల్వ ముక్తికి నడవవచ్చు6 
గడమ కూడ(గ నంబికాదేని నోమంగ నటమీ(ద రాత్రులయందు మీకు 

అ. నన్ను( బొంద గల్లు నమ్మి పాండని హరి, సల్క నింతు లెల్ల భ్రాంతి జనిరి 
తపము పండె ననుచు. దత్సదాంభోజముల్‌, మానసించు కొనుచు మందకడకు. 848 


* ఓ శుభలక్షణవతులైన సుదతులారా! బిడియపడి చెప్పకున్నారు కానీ మీ హృదయరహస్యం నా 
కెరుకపడింది. మీరు నన్ను పతిగా బడయుటకై (వ్రతం సంకల్పించినారు. నిజంగా నా వల్ల మీ నోము పండు 
తుంది. నన్ను సేవిస్తే కైవల్యమే కరతలామలక మవుతుంది. ఇక కోరిన కోరికలు ఈడేరుతా యని వేరుగా 
చెప్పడ మెందుకు? ఇందుకు తోడుగా మీరు గౌరీవ్రతం పరిసమాప్తి చేస్తే రాత్రులందు నా కలయిక మీకు 
లభిస్తుంది. నా మాటలు నమ్మి మీరు ఇండ్లకు పొండి- అని కృష్ణుడు పలికినాడు. గోపికలు తమ తపస్సు 
ఫలించిందని ముకుందుని చరణారవిందాలు మదిలో ధ్యానించుకుంటూ ఆనందంగా (వ్రేపల్లెవాడకు వెళ్ళి 
పోయారు. 


-: మునిభార్య లన్నము.€ దీసికొని వచ్చి శ్రీకృష్ణుని నారగింప€ జేయుట :- 


వ. ఇట్లు గోపకన్యకలందు( బ్రసన్నుండై గోవిందుండు బృందావనము దా(టి దూరంబున ధేనువులమేపు 
చుండ జండకిరణుని యెండంబడి దండిచెడి తరులదండ నండగొనుచు నాతపత్రాకారంబులై నీడలు సేయు 
చున్న వృక్షంబుల నీక్షించి కృష్ణ బల శ్రీదామ దేవప్రస్థ విశాలార్టున ప్రముఖులకుం దక్కిన గోపకులిట్లనిరి. 849 


* ఇలా గోవిందుడు గోపకన్యలను అనుగ్రహించి బృందావనం దాటి దూరంలో గోవులను మేపుతుం 
టాడు. అది మంచివేసవికాలం. భానుతాపం భరించలేక గోపకులు బడలిపోయారు. వృక్షాలను ఆశ్రయిస్తూ 
గొడుగులవలె నీడ లిస్తున్న ఆ చెట్లను చూచి శ్రీకృష్ణుడు, బలరాముడు, శ్రీదాముడు, దేవ (ప్రస్టుడు, 
విశాలుడు, అర్జునుడు మొదలైన వారితో తక్కిన గోపాలబాలకులు ఈ విధంగా పలికారు. 


ము. “అసకారంబలు సేయ వెవ్వరికి నేకాంతంబులందుండు నా 
తప శీతానిల వర్ష వారణములై త్వగ్గంధ నిర్యాస భ 
స్మ పలాశాగ్ర మరందమూల కుసుమచ్చాయా ఫలశ్రేణిచే 
నుపకారంబులు సేయు నర్జులకు నీ యుర్వీజముల్‌ గంటిరే? 850 
* “ఈ చెట్టు చూడండి. ఎవ్వరికి కీడు చేయవు. ఏ జోలీ లేకుండా ఏకాంతంగా ఉంటాయి. ఎండ, 
వాన, గాలి, మంచుల బారినుండి ఆశ్రితులను కాపాడుతాయి. అర్థిజనులకు తమ పట్టలు, గంధము, 
జిగురు, బూడిద, చివురుటాకులు, తేనె, వేళ్ళు, పూలు, నీడలు, పండ్లు ఇచ్చి మేలుచేస్తాయి.” 


వ. అని చిగురాకు పువ్వు గాయ పండు తండంబుల ట్రే(గున వీ(గిన తరువుల నడిమి తెరువునంబసుల 
దాంటుల దాంటించి, యమునకుం జని, వెడందమడుంగుల మెల్లన చల్లని నీరు ద్రావించి, తత్స 
మీపంబున మేపుచు, వల్లవులెల్ల మూకలు గొని, యాంకలి గొంటిమని విన్నవించిన దనకు భక్తు 
రాండ్రగు విప్రభార్యలవలనం (బసన్నుండై వారలం జూచి రామసహితుండైన హరి యిట్లనియె. 851 

* ఇలా పలుకుతూ చివురుటాకులు, పువ్వులు, కాయలు, పండ్లు- వీటి బరువున వంగిన చెట్ల 
సందుల నడిమిబాటలో పసులమందలను తోలుకొని గోపబాలకులు యమునానదికి వెళ్ళినారు. అక్కడ 
పెద్ద మడుగులలో నెమ్మదిగా పశువులను చల్లని నీరు త్రాగించి ఆ సమీపంలో వాటిని మేపుతూ వారు 
ఆకలి వేయుచున్నదని కన్నయ్యకు విన్నవించుకొన్నారు. బలరామ సహితుడైన శ్రీహరి తన భక్తురాండ్రగు 
(బాహ్మణపత్నులను అను[గ్రహింప దలచి ఆ యాదవబాలకులతో ఇట్లన్నాడు. 


సీ, వల్లవులార! యీ వనమున విప్రులు బ్రహ్మవాదులు దేవభవనమునకు 
నరుగుట కాంగిరసాహ్యయ సత్రంబు సలుపుచునున్నారు సనుండు మీరు 
మా నామములు సెప్పి మైత్రితో నడిగిన నన్నంబు వెట్టెద రనుచు. బలుక 
వారలు చని విప్రవరుల కెల్లను మొక్కి పసుల మేపుచు బలభద్రకృష్ణు 


తే. లలసి పుత్తెంచి రిట మమ్ము నన్న మడుగ, ధర్మవిదులార! యర్షిప్రదాతలార! 
పెట్టు. డన్నంబు; శ్రాంతుల. బిలిచి తెచ్చి, పెట్టుదురు గాదె మిముబో(టి పెద్దలెల్ల. 852 


(2) 


* “ఓ గోపాలబాలకులారా! ఈ వనంలో భూసురు లున్నారు. వారు వేదవేత్తలు. స్వర్గమున కరుగుటకై 
“ఆంగిరసి మనే సత్రయాగం చేస్తున్నారు. మీరు వారి కడకు వెళ్ళండి. నా పేరూ, మా అన్నగారి పేరూ చెప్పి 
అనురాగపూర్వకంగా వారి నర్జించండి. మీకు అన్నం పెడతారు.” ఇలా శ్రీకృష్ణుడు చెప్పగా గొల్లపిల్లలు ఆ 
(బ్రాహ్మణోత్తముల దగ్గరికి వెళ్ళి నమస్కరించాడు. “ఓ ధర్మవేత్తలారా! అర్థిజనులకు అడిగిన విచ్చే 
మహనీయులారా! బలరామకృష్ణులు పశువులను మేపుతూ బడలిపోయారు. మమ్ము పంపినారు. దయచేసి 
అన్నం పెట్టండి. మీవంటి పెద్దలు ఆకలిగొన్నవారిని పిలిచి పెడతారుగదా!.” 


క. “ఘన దీక్షితునకు నైనం, జను గుడువంగ౮ బశువధంబు సౌత్రామణియుం 
జనిన వెనుక దోషము లే, దనఘాత్మకులార! పెట్టు. డన్నము మాకున్‌.” 853 


“ఓ పుణ్యాత్ములారా! యజ్ఞదీక్ష వహించినది మొదలు పశువిశసనం జరుగువరకూ సౌత్రామణి 
యాగము కంటె భిన్నమైన జన్నమందు యజమానుడు అన్నము భుజించినను దోషము కాదు. ఇతరులకు 
పెట్టిననూ పాపము రాదు. కనుక మాకు అన్నము పెట్టండి” 


వ. అని గోపకులు పలికిన. 854 


మ. క్రతువున్‌ మంత్రము దంత్రమున్‌ ధనములుం గాలంబు దేశంబు దే 
వతయున్‌ ధర్మము నన్యముల్‌ దల(ప నెవ్యాండట్టి సర్వేశ్వరున్‌ 
మతి నూహింపక గోపబాలు( డనుచున్‌ మందస్థితిం జూచి దు 
ర్మతులై యన్నము లేదు లేదనిరి సమ్మాన క్రియాశూన్యులై. 855 

* అని గోపాలురు పలుకగా యాగములు, వేదమం('త్రములు, (క్రియాతం[త్రములు, హవిస్సులు, 
దర్శపూర్ణమాస సం(క్రమణాదికములైన పుణ్యకాలములు, కాశి లోనగు దివ్యస్థలాలు, ఇం[ద్రాగ్నిసోమాది 
దేవతలు, యాగఫలమైన ధర్మము, యాగదీక్షితుడగు యజమానుడు మొదలైన ఈ సమస్తం ఏ మహా విష్ణు 
స్వరూపాలై ఉన్నాయో అట్టి మహావిష్ణువే శ్రీకృష్ణుడని వారు అజ్ఞతవల్ల అంతరంగాలలో భావింపలేక పోయారు. 
కేవలం గోపబాలకుడనే తలంచారు. ఆ విప్రులు దుర్చుద్దితో, కృష్ణుడు పంపిన గొల్లపిల్లలను ఆదరించడం 
మాని అన్నం 'లేదు లే' దని అదలించి పొమ్మన్నారు. 


వ. అంత గోపకులు నిరాశులై వచ్చి యెటింగించిన హరి లౌకికానుసారి యగుచు 'మీరయ్యార్యుల 

నడుగక, వారి భార్యలకు మా రాక( జెప్తుం; డన్నంబు వెట్టెది రని పంచిన వారలు సని బ్రాహ్మణ 

సతుల దర్శించి నమస్కరించి సంపూజితులయి యిట్లనిరి. 856 

* అపుడు గోపబాలకులు నిరాశతో మరలివచ్చి శ్రీకృష్ణునకు విషయం వివరించారు. గోవిందుడు 

లోకవ్యవహారము ననుసరిస్తూ వారితో “మీరు మరల ఆ పెద్దల నడగకండి. రామకృష్ణులు ఈ వనమున 

కేతెంచినారని వారి పత్నులకు చెప్పండి; అన్నం పెడతారు. వెళ్ళండి” అని మళ్ళీ గొల్లపిల్లలను పంపినాడు. 

వారు యజ్ఞవాటికకు వచ్చి భూసుర పత్నులను దర్శించి నమస్కరించారు. తమ్ము ఎంతో సంతోషంతో 
ఆదరించిన ఆ యిల్లాం|డ్రతో గొల్లపిల్ల లిలా అన్నారు. 


క. “గోవుల మేపుచు నాంకొని, గోవిందుం డన్న మడిగికొని రం డని మ 
మ్మీ వేళం బుత్తెంచెను, ధీవిలసితలార! రండు; తెం డన్నంబుల్‌. 857 
ష్‌. బుద్దిమతులారా! శ్రీకృష్ణుడు గోవులను మేపుతూ ఆకలిగొన్నాడు. మిమ్మడిగి అన్నం పెట్టించుక 
రండని మమ్ము ఇచ్చటికి పంపినాడు. రండమ్మా! అన్నం పెట్టండమ్మా!” 


వ. అనిన విని గోవింద సందర్శన కుతూహలలై ధరణీసుర సుందరులు సంభ్రమానందంబులుడెందంబుల 

సందడింప, భక్ష్య భోజ్య లేహ్య చోష్య పానీయ భేదంబులు గలిగి, సంస్కార సంపన్నంబులైనయన్నం 

బులు కుంభంబుల నిడుకొని సంరంభంబుల సముద్రంబునకు నడచు నదుల తెజణంగున. 858 

* గోపబాలకుల మాటలు వింటూనే దేవకీనందనుని సందర్శించాలని ఆ ఉవిదలు ఉబలాట పడ్డారు. 

హృదయాలలో సంబరమూ సంతోషమూ చెలరేగగా భక్ష్యములు, భోజ్యములు, లేహ్యములు, చోష్యములు 

అనే చతుర్విధాహారాలు, పలురకాలైన పానీయాలు, పక్వంగా వండిన అన్నమూ పాత్రలలో నింపుకొన్నారు. 
సాగరుణ్ణి చేర నరిగే నదులలాగా వారు వేగిరం బయల్లేరినారు. 


క్‌, బిడ్డలు నుగలును భ్రాతలు, నడ్డము చని వల దనంగ నటు దల(డని మా 
చొడ్డుచు జగదీశ్వరునకు, జడ్డన నన్నంబు గొనుచు( జని రా సుదతుల్‌. 859 


* బిడ్డలు, పతులు, తోబుట్టువులు అడ్డంవచ్చి వలదని వారిస్తున్నా వారు 'మమ్ములను అడ్డగించకండి, 
తప్పుకోండి” అని బదులు చెపుతూ జగన్నాథునకు అన్నం తీసుకొని చెరచెరా వెళ్ళిపోయారు. 

వ. చని యమునా సమీపంబున నవపల్లవాతిరేకంబును విగత వనచర శోకంబును నైన యశోకంబు 
క్రింద నిర్మలస్థలంబున. 860 


*వా రలా వెళ్ళి కాళిందీ నదీతీరంలో (క్రొంజిగురు జొంపాలతో సొంపారుతూ వనచరుల క్లేశాలు 
హరించే ఒక అశోకవృక్షం (క్రింద నిర్మలప్రదేశంలో ఉన్న నందనందనుణ్ణి సందర్శించారు. 


స్తీ ఒక చెలికానిపై నొకచేయి సాంచి వే జొకచేత లీలాబ్ద మూంచువాని 
గొప్పున కందని కొన్ని కుంతలములు సెక్కుల నృత్యంబు సేయువాని( 
గుణుచ చుంగులు వుచ్చి కొమరార( గట్టిన పసిండి వన్నియ గల పటమువాని 
నౌందల దిరిగి రా నలవడ. జుట్టిన దట్టంపు( బించెపు దండవాని 
తే. రాజితోత్సల కర్లపూరములవాని, మహిత పల్లన పుష్పదామములవాని 
భువన మోహన నటవేషభూతివాని(, గనిరి కాంతలు కన్నుల కణువు దీణ. 861 


* ఆ గోకులవిహారి ఒక మిత్రుని మూపుపై చేయి వైచుకొని రెండవచేతితో విలాసపద్మాన్ని 
తిప్పుతున్నాడు. ముడికి చాలని కొన్ని ముంగురులు ఆయన నునుచెక్కిళ్ళపై చిందులు వేస్తున్నాయి. 
ఆయన కురుచ కుచ్చెలు వచ్చునట్టుగా పసిడిమెరుగు దువ్వలువ కట్టినాడు. తలచుట్టూ తిరిగి వచ్చేటట్లు 

౧ యు యు © 
గుబురైన నెమలిపించెపు దండ ధరించాడు. చెవి సందున కళకళలాడుతున్న కలువపువ్వు చెరివికొన్నాడు. 
చివుళ్ళు, పూలు చేర్చికట్టిన వనమాల మెడలో అలంకరించాడు. ఆయన జగములను సమ్మోహపరిచే 
నటవేషంతో విరాజిల్లుతున్నాడు. అట్టి లీలామానుష విగ్రహుణ్ణి భూసురాంగనలు కన్నుల కరవు తీరేటట్టు 
కనుగొన్నారు. 


క. కని లోచనరంధ్రంబుల, మునుమిడి హరిలలితరూపమును లోంగొని నె 
మ్మనముల( బరిరంభించిరి, తనుమధ్యలు హృదయజనిత తాపము వాయన్‌. 862 


* సూక్ష్మమైన నడుములు గల ఆ సుదతులు హరిస్వరూపాన్ని ఆలోకించి వరుసపెట్టి తమ 
నయనద్వారాలగుండా నళినాయతాక్షుని సుందరమూర్తిని హృాదయమందిరాలలోనికి ప్రవేశింపజేసుకున్నారు. 
ఆధ్యాత్మికము, ఆధిభౌతికము, ఆధిదైవికము అనే త్రివిధతాపాలూ ఉపశమింపగా హృదయాలతో అతనిని 
కౌగిలించుకున్నారు. 


వ. ఇ వ్విధంబున. 863 


క. వారిత సర్వస్సృహలై, వా రందణు( దన్ను. జూడ వచ్చుట మదిలో 
వారిజనయను(డు వొడగని, వారికి నిట్లనియె నగి యవారితదృష్టిన్‌. 864 


* ఈ రీతిగా ద్విజాంగనలు అన్ని అపేక్షలు వదలుకొని తన్ను దర్శించు తహతహతో రావడం 
సర్శదరునుడైన పద్నపత్రనేత్రుడు [గహించి ఒక చిరునవ్వు నవి అలాగే వారివైపు చూసూ ఇలా అనాడు. 
గదర్భనుడ్ట gen yu స D5 పి రా ఇలా అన్నా 

శా. 'కాంతారత్నములార! మీ గృహములం గల్యాణమే! యేమి గా 
వింతున్‌ మీ? కిటు రండు; మమ్ము నిచటన్‌ వీక్షింప నేతెంచి నా 
రెంతో వేడుకతో; నెణుంగుదురు నిర్హేతుస్థితిన్‌ నన్ను ధీ 
మంతుల్‌ మీ క్రియ జేరి కందురు గదా మత్సేవలన్‌ సర్వమున్‌. 865 


* ఓ మహాభాగలారా! ఇటు రండి. ఇండ్లలో మీ కందరకూ కుశలమే కదా! మీకు మేమేమి చేయవలెనో 
చెప్పండి. ఎంతో ఉల్లాసంగా మా దర్శనానికి మీరు ఏగుదెంచినారు. ఫలాపేక్ష లేకయే మీరు వచ్చారని మాకు 
తెలుసు. విజ్ఞానులు మీవలెనే నాకడకు వచ్చి సేవ లొనర్భి సకలమూ పొందగలరు. 


వ. కావున గృహస్ట్థులైన మీ పతులు మిమ్ముం గూడి క్రతువు నిర్విఘ్నంబుగా సమాప్తి సేసెదరు; మీరు 


అనె 


యాగవాటంబునకుం జనురి డనిన విప్రభార్య లిట్లనిరి. 866 
* గేస్తులైన మో భర్తలు మీతో కూడి యజ్ఞం నిరాటంకంగా నెరవేర్చడానికి మీ రిప్పుడే యాగవాటికకు 
వెళ్ళండి" అని శ్రీకృష్ణుడు పలుకగా వా రిట్లన్నారు. 
మ. 'తగునే మాధవ! యిట్టి వాండి పలుకుల్‌? ధర్మంబులే మా యెడన్‌? 
మగలున్‌ బిడ్డలు సోదరుల్‌ జనకులున్‌ నుమ్మున్‌ నివారింప మ 
చ్చిగ నీ యం(ఘులు సేరినార; మటంబో. జేకొందురే వార? లా 
పగి దే మొల్లము; కింకరీజనుల(గా భావించి రక్షింపవే!? 867 


“లక్ష్మీ మనోహరా! మాతో ఇట్టి పరుషవచనా లాడడం నీకు తగునా? మా యెడ ఇది న్యాయమా? 
పతులు, సుతులు, (భ్రాతలు, పితలు మమ్ము వారిస్తున్నా తిరస్కరించి చనవుతో నీ చరణాల చెంతకు 
చేరినాము. మే మక్కడికి వెళితే వారు మరల మమ్ము గైకొంటారా? ఇక ఇండ్ల కేగుటకు మే మంగీకరింపము. 
మమ్ము నీ దాసీజనంగా భావించి కాపాడు.” 


వ. అనిన జగదీశ్వరుండు. 868 


సీ నా సమీపమున నున్నారంచు నలుగరు బంధులు భ్రాతలు పతులు సుతులు 
మిమ్ము దేవతలైన మెత్తు రంగనలార! నా దేహసంగంబు నరుల కెల్ల 
సాఖ్యానురాగ సంజనకంబు గాదు; ముక్తి ప్రదాయకము; నా కీర్తనమున 
దర్భనాకర్ణ్లన ధ్యానంబులను గర్మ బంధ దేహంబుల. బాసి మీరు 


తే. మానసంబులు నాయందు మరగటేసి, నన్ను( జేరెద రటమీ(ద; నమ్ము? డనుచు( 
బలికి వారలు దెచ్చిన భక్షణాదు, లాప్తవర్గంబుతో హరి యారగించె. 869 
* అని బ్రాహ్మణపత్నులు పలుకగా శ్రీకృష్ణుడు “ ఓ ద్విజపత్నులారా! మీరు నాకడ నున్నారని మీ 
చుట్టములు, సోదరులు, మగలు, బిడ్డలు మిమ్ము కోపగించుకొనరు. వేల్పులైనను మిమ్ము (ప్రస్తుతిస్తారు. 
నరుల శరీరసంగమంవలె నా సాంగత్యం సౌఖ్యానురాగాలు ఇచ్చేది కాదు. ఇది కేవలం ముక్తిదాయకం. 

నన్ను స్తుతించటం వల్లా, నన్ను దర్శించటం వల్లా, నా కథలు వినటం వల్లా, నన్ను ధ్యానించటం వల్లా మీరు 
కర్మానుబంధమైన కాయం విడిచి మనసు నాయందే లగ్న మొనర్శి ఉచితకాలంలో నన్ను పొందగలరు. నా 
మాటలు నమ్మండి” అంటూ వాసుదేవుడు వారు తెచ్చిన ఆహారాలు ఆప్తమిత్రులతో కలిసి ఆరగించాడు. 


క్‌ పరమేశ్వరార్పణంబుగం బరజనులకు భిక్ష యిడిన( బరమపదమునం 
బరగౌద రట! తుది సాక్షా, తృరమేశుండు భిక్ష గొన్న ఫల మెట్టిదియో? 870 


* పరీక్షిన్మహారాజా! “శ్రీకృష్ణార్భణ” మంటూ పరులకు భిక్షపెట్టితేనే పరమపదం లభిస్తుంది. మరి 
సాక్షాత్పరమేశ్వరుడైన దేవకీ తనయుడు ప్రియంగా స్వయంగా భిక్ష స్వీకరించినపుడు కలిగే ఫలం ఇట్టిదని 
చెప్పశక్యం కాదు గదా! 

వ. ఇట్లు సర్వేశ్వరుం డయిన హరికి భిక్ష యిడి తమ తమ భార్య లతని నలనం గృతార్థ లగుట 

యెజీంగి భూసురవరులు తమలో నిట్లనిరి. 871 

* ఈ విధంగా అఖిలాండే శృరుడైన హరికి ఆహారం నివేదించి తమ పత్నులు ఆయన అను(గ్రహంచేత 

ధన్యురాండ్రు కావడం తెలిసి ఆ బ్రాహ్మణ పుంగవులు తమలో తాము ఇలా చింతించారు. 


చ. “కటకట! మోసపోయితిమి; కాంతల పాటియు బుద్ధి లేదు; నే( 
డిట హరిం గానంబో నెణు(గ; మేము దురాత్ముల; మేము కల్మషో 
దృటులము; విష్ణు దూరగుల ప్రాజ్ఞత లేల? తపంబు లేల? ప 
ర్యటనము లేల? శీలములు యాగములున్‌ మణీ యేల కాల్పనే? 872 
* “అయ్యో! ఎంత వంచితుల మయ్యాము. ఆడువారికున్న బుద్ధి మనకు లేకపోయెనే! శ్రీహరిని 
నేడు సందర్శించుట కరుగమైతిమే! మనము దుష్టచిత్తులం. పరమ పాపాత్ములం. విష్ణువునకు దూరమై 
పోయాము. మన ప్రజ్ఞ లెందుకు? తపస్సు లెందుకు? తీర్ణయా(త్ర లెందుకు? నియమ నిష్ట లెందుకు? 
యజ్ఞా లెందుకు? తగుల వేసేటందుకా? 
క. జపహోమాధ్యయనంబులు, దపములు వ్రతములును లేని తరుణులు హరి స 
తృప బడసి, రన్ని గలిగియు6 జపలత( బొందితిమి భక్తి సలుపమి నకటా! 873 
* జపములు, హోమములు, వేదాధ్యయనాలు, తపస్సులు, వ్రతములు ఇవేవీ లేకుండా అబలలు 
అరవిందాక్షుని అను[గ్రహానికి పాత్ర మయ్యారు. ఇన్నీ ఉన్నప్పటికీ భక్తి హీనులమై మనము బుద్ది చాంచల్యము 
నకు గురియెనాము. 
క. సురగురులగు యోగీంద్రుల, నరుదుగ మోహితుల( జేయు హరిమాయ మమున్‌ 
నరగురుల మూఢవిప్రుల, నురవడి మోహితుల( జేయ నోపక యున్నే? 874 


* సురగురువులగు యోగీంద్రులనే విష్ణుమాయ మోహింపజేస్తుంది. మరి నరగురువులమూ, 
జడవిప్రులమూ అయిన మనలను భగవన్మాయ మోహంలో ముంచకుండా ఉంటుందా? 

మ. క్రతువుల్‌ ధర్మము మంత్ర తంత్ర ధనముల్‌ గాలంబు దేశంబు దే 
వతయున్‌ వహ్నలు మేదినీసురులు నెవ్యా(డిట్టి సర్వేశు డీ 
క్షితి రక్షింప జనించినా( డెణు6గ; మా శ్రీభర్తకుం గర్తకుం 
గుతలోద్దర్తకు మేము మొక్కెదము రక్షోనాథ సంహర్తకున్‌'. 875 


* యాగములు, మంత్రము, తంత్రము, (ద్రవ్యము, కాలము, దేశము, దేవత, అగ్ని, భూసురులు- 
ఏ పరమేశ్వర మయములో అట్టి పరమేశ్వరుడే మానుషవేషాన శ్రీకృష్ణుడుగా జగ(ద్రక్షకై అవతరించినాడని 
ఎరుగక పోయితిమి. రమానాథుడూ, సకలమునకు కర్తా, భూమండలము నుద్దరించువాడూ, రాక్షసరాజులను 
సంహరించువాడూ ఐన ఆ నందనందనునకు ఇవే మా వందనాలు.” 


-:నందాదు లింద్రయాగము సేయ శ్రీకృష్ణునితో నాలోచించుట :- 


వ. అని మణీయు ననేకవిధంబుల. బశ్చాత్తాపంబులం బొంది హరిం దలంచి శమింపుమని యొక్కి 
బ్రాహ్మణులు కంసభీతులయి బలకృష్ణసందర్భనంబు సేయంజనరై; రంత నక్కడ నఖిలదర్భనుండైన 
హరి యింద్రయాగంబు సేయం దలంచి తన కడకు నచ్చిన నందాది గోపవృద్దులం గని నమస్కరించి 
నందున కిట్లనియె. 876 


* ఈ విధంగా ఆ విప్రపుంగవులు పరిపరివిధాల తమ చేసిన తప్పునకు చింతిస్తూ శ్రీహరిని 
స్మరిస్తూ తమ అపరాధం సైరింపుమని ప్రణమిల్లినారు. కాని ఆ భూసురులు కంసుడి భయంవల్ల 
బలరామకృష్ణులను సందర్శించడానికి వెళ్ళలేదు. 


అటుపిమ్మట గోకులంలో ఇంద్రయాగం చేయదలచి నందుడు మొదలైన గొల్ల పెద్దలు తన దగ్గరకు 
రాగా సర్వజ్ఞుడైన శౌరి నందమహారాజును చూచి ఇట్టన్నాడు. 


సీ. యాగంబు సేయంగ నర్ధించి వచ్చితి; రీ యాగమున ఫల మేమి గలుగు? 
నెవ్వాండు దీనికి నీశ్వరుం? డధికారి యెవ్వ(డు? సాధన మెంత వలయు? 
శాప్రీయమో, జనాచారమో కార్యంబు? వైరుల కెటి(గింపవలదు గాని 
యెటేగాడి మిత్రుల కెటీ(గింప6 దగు జేరి యెజీ.గి చేసిన గోర్కు లెల్లం గలుగు. 


ఆ. బగయు. జెలిమి లేక పర(గిన మిముబో(టి, మంచివారి కేల మంతనంబు? 
తలపు లెల్ల మాకు( దగ నెటింగింపవే, తాత! వాక్సుధాప్రదాత వగుచు. 877 


* మీరేదో యాగం సంకల్పించి ఇక్కడికి వచ్చినట్టున్నారు. ఈ యజ్ఞం వల్ల ప్రయోజన మేమిటి? 
ఎవరి నుద్దేశించి చేయనెంచారు? ఈ (క్రతువు కావించడానికి అధికారి ఎవరు? ఈ సవనానికి కావలసిన 
సాధన సంపత్తి ఎట్టిది? మీరు చేయబూనుకొన్న ఈ జన్నం శాస్తపద్దతి ననుసరించినదా? లేక లోకుల 
ఆచారాన్ని బట్టి వచ్చినదా? శత్రువులకు వివరం చెప్పరాదు గాని తెలుసుకోగోరు మిత్రులకు చెప్పవచ్చు. 

తెలిసి కర్మల నాచరిస్తే కార్యసిద్ది అవుతుంది. తెలియక చేస్తే కాదు. మిత్రుడు శత్రువు అనే భేదంలేని 
మీవంటి సత్సురుషులకు దాచదగిన రహస్యాలు లేవు. జనకా! మీ పలుకు లనెడు సుధలు చిలుకుతూ ఈ 
యజ్ఞం సంకల్పించడంలో మీ ఉద్దేశమేమో నా కెరింగించండి. 
వ. అని పలికిన ప్రాఢకుమారునికి. దండ్రి యిట్లనియె. 878 
* ఈ విధంగా ఆ గడుసరికొడుకు ముకుందుడు అడుగగా తండ్రియైన నందు డిట్టన్నాడు. 
సీ. పర్దన్యు. డధికుండు భగవంతు. డమరేంద్రు. డతనికి. బియమూర్తు లగుచు నున్న 
మేఘబృందంబులు మేదినీతలముపై నతని పంపున భూతహర్షణముగ 
జలములు గురియు6 దజ్జలపూరముల( దోంగి పండు సస్యంబు లా పంట దమకు 
ధర్మార్థకామ ప్రదాయకంబుగ లోకు లెల్లను బదుకుదు; రింత యెటియగి 
తే. మేఘవిభు(డైన యింద్రుండు మెచ్చుకొణకు, నింద్రయాగము సేయుదు రెల్ల నృపులు 
కామ లోభ భయ ద్వేష కలితు లగుచు6 జేయ కుండిన నశుభంబు సెందు(బుత్ర! 879 
* కుమారా! వర్గాధిపతియెన పర్జన్యుడు గొప్పవాడు. అతడు భగవంతుడగు దేవేంద్రుడే సుమా! 
ఆయనకు ఇష్టమూర్తులైన మబ్బుల గుంపులు అతని యాజ్ఞచే సర్వజీవులకు సంతోషకరంగా నేలమీదవర్షాలు 
వర్షిస్తాయి. ఆ నీటివల్ల పంటలు పండుతాయి. ఆ పంటలవల్ల ధార్మార్థకామములు సిద్దించగా జనులు 
హాయిగా జీవనం చేస్తారు. కనుక మేఘాలకు అధిపతి యైన ఇంద్రుడు మెచ్చేటందుకుగాను రాజు లందరూ 
“ఇంద్రయాగం” చేస్తారు. కామం వల్లనో, లోభం వల్లనో, భయం వల్లనో, ద్వేషం వల్లనో, ఈ యజ్ఞం చేయక 
పోతే మనుజులకు శుభములు సం(ప్రాప్తించవు. 
వ. అదియునుం గాక. 880 


ఆ. మఖము సేయ వజి మది సంతసించును, వజ్రి సంతసింప వాన గురియు 
వాన గురియ( గసవు వసుమతి. బెరు(గును, గసవు మేసి ధేనుగణము బ్రదుకు. 881 
* అంతేకాక యజ్ఞం చేస్తే వజ్రాయుధుడైన దేవేంద్రుడు సంతోషిస్తాడు. ఆయన హర్షిస్తే మేఘం 
వర్షిస్తుంది. వాన కురిస్తే భూమిపై గడ్డి పెరుగుతుంది. గడ్డిమేసి మన ఆలమందలు (బ్రతుకుతాయి. 


క. ధేనువులు టబదికెనేనిన్‌, మానదు; ఘనమైన పాండి మందల. గలుగున్‌ 
మానుగను బా(డి గలిగిన, మానవులును సురల దనిపి మనుదురు పుత్రా! 882 


* నాయనా! ఆవులు హాయిగా జీవిస్తే మందలలో పాడి ప్రబలుతుంది. చక్కగా పాడి ఉంటే నరులు, 
సురలు సంతృప్తిగా జీవిస్తారు. 


వ. అని యిట్లు నొడివిన నందుని వచనంబులు విని యింద్రునికి. గోపంబు దీపింప దనుజదమనుండు 
తండ్రి కిట్లనియె. 883 

* అని నందగోపుడు పలికిన పలుకులు విని దేవేంద్రునకు కినుక హెచ్చునట్టు నందనందనుడు 
తన తండ్రితో ఇట్లన్నాడు. 


క్‌. కర్మమున( బుట్టు జంతువు, కర్మమునన వృద్ది బొందు. గర్మమున' జెడుం 
గర్మమె జనులకు దేవత, కర్మమె సుఖదుఃఖములకు( గారణ మధిపా! 884 


* మహారాజా! తాను చేసిన కర్మము చేతనే ప్రాణి పుడుతున్నది. కర్మంచేతనే వృద్ది పొందుతున్నది. ఆ 
కర్మంచేతనే లయిస్తున్నది. కనుక కర్మమే జనులకు దైవం. కర్మమే జీవుల దుఃఖానికీ, సుఖానికీ హేతువు. 
క్త కర్మములకు( దగు ఫలములు, కర్ములకు నిడంగ రాజు గాని సదాని 
ష్కర్ముండగు నీశ్వరుండును, గర్మవిహీనునికి రాజు గాడు మహాత్మా! 885 
* మహాత్మా! కర్మము లాచరించు వానికి తగిన ఫలాలు ఆయా కర్మలే ఇస్తుండగా మధ్యలో ఈశ్వరుని 
ప్రసక్తి ఎందుకు? ఆ ఈశ్వరుడైనా కర్మలు చేసేవానికి మాత్రమే ఫలిత మిస్తాడు గాని ఏ కర్మ చేయని 
వానికి ఎన్నటికీ ఫలిత మీయడు గదా! 


వ. కావున( గర్మానుయాతంబు లయిన భూతంబులకు( బురుహూతునివలన భీతి యేటికి? పురాతనజన్మ 
సంస్కారంబులు గుప్పలు గొని కప్పిన. గర్మంబుల. దప్పించి పెంపు వడయ నప్పరమేశ్వరుండును 
నేరం డితరులం జెప్పనేల? సురాసుర నరానీకంబులతోడి లోకంబు నిజసంస్కారవశంబై యంద 
డిందియున్నది; సందేహంబు లేదు. దేహి కర్మవశంబున గురుతను దేహంబులం జొచ్చి వెడలు; 
నొజ్జ, వేలుపు, నెచ్చెలి, పగణు, చుట్టంబులు, కర్మంబులు; జీవుండు కర్మంబు తోడన వర్తించు; 
నతనికి. గర్మంబు దైవతంబు. కర్మంబునం బదుకుచు నితరసేన సేయుట సతి పతిని విడిచి 
జారుం జేరిన చందంబగు; విప్రుండు వైదికకర్మంబున మెలంగు; నృపతి ధరణీసాలనంబున సంచ 
రించు; వైశ్యుండు వాణిజ్య కృషికుసీద గోరక్షణాదుల వర్తించు; శూద్రుం డగ్రజన్ముల సేవించి బ్రదుకు; 
సత్వ రజ స్తమో గుణంబు లుత్పత్తి స్థితి లయ కారణంబు; లందు రజంబున జగంబు జన్మించు; 
రజోగుణ (పీరితంబు లయి మేఘంబులు వర్షించు; వర్షంబునం బ్రజావృద్ది యగు; నింద్రుం డేమి 
సేయంగల వా6 డదియునుం గాక. 886 


* కాబట్టి కర్మానుగుణంగా సుఖదుఃఖాలు అనుభవించే ప్రాణులు ఇంద్రునివల్ల భయపడవలసిన 
పనిలేదు. పూర్వజన్మ సంస్కారాలు కుప్పలవలె కప్పగా జీవులు కర్మలు ఆచరిస్తున్నారు. అట్టి కర్మఫలాలు 
తప్పించడం కడకు ఆ పరమేశ్వరుడికైనా శక్యం కాదు. ఇక ఇతరుల మాట చెప్పడమెందుకు? దేవతలతోనూ, 
రాక్షసులతోనూ, మనుష్యులతోనూ గూడిన ఈ జగమంతా తన స్వభావమునకు అధీనమై మెలగుతూఉంది. 
ఇందులో అనుమానం లేదు. జీవుడు తన స్వభావానుగుణమైన కర్మముచేతనే కర్మానురూపమైన నానావిధ 
దేహాలను పొందుతూ విడుస్తూ ఉంటాడు. గురువు, దేవత, మి(త్రుడు, శత్రువు, బంధువు- అంతా కర్మమే. 
జీవుడు స్వభావానురూపమైన కర్మమునే ఆచరిస్తాడు. అతని పాలిటికి కర్మమే దైవతం. కర్మనే అతడు 
దైవంవలె ఆరాధించాలి. కర్మంచేత జీవిస్తూ దానిని విడిచి మరియొక దానిని భజించడం అనేది పతివల్ల 
(బ్రతుకుతూ అతణ్ణి సేవించక విటకానిని సేవించే రంకుటాలి విధ మవుతుంది. 

(బ్రాహ్మణుడు వైదిక కర్మచేత (బ్రతుకుతాడు. క్షత్రియుడు పుడమిని పాలిస్తాడు. వైశ్యుడు కృషి 
గోరక్షణ, వాణిజ్యము, సొమ్ము వడ్డి కిచ్చుట సాగిస్తాడు. శూద్రుడు త్రివర్లముల వారికి సేవజేసి జీవిస్తాడు. 
య అ బం అర 
సత్యము, రజస్సు, తమస్సు అనే మూడు గుణాలు ప్రాణుల పుట్టుకకు, పెరుగుదలకు, వినాశమునకు 
హేతువులుగా ఉన్నాయి. రజోగుణంవల్ల జగత్తు పుడుతుంది. రజోగుణం వల్లనే మేఘాలు వర్షిస్తాయి. 
వానవల్ల (ప్రజలు వృద్దిచెందుతున్నారు. కనుక ఇందులో మహేంద్రుని ప్రమేయం ఏముంది? ఏమీలేదు. 
౧ రం 


శా. కోపింపన్‌ బనిలేదు శక్రునికిం దా. గోసించుంగా కేమి సం 
క్లేపం బయ్యెడి దేమి? పట్టణములుం గేహంబులున్‌ దేశముల్‌ 
వ్యాపారంబులు మీకు బోయెడినె? శైలారణ్యభాగంబులన్‌ 
గోపత్వంబున నుండుచున్‌ మనకు సంకోచింపంగా నేటికిన్‌? 887 


* ఈ విషయంలో ఇంద్రునకు కోపం రావలసిన పని లేనే లేదు. ఒక వేళ కోపగించుకున్నాడే చూడు; 
అందువల్ల మనకు కలిగే కొరత ఏమీ లేదు. పట్టణాలు, భవనాలూ, దేశాలూ, వ్యాపారాలూ పోతాయనిమనకు 
భయమా? మనము పర్వతాలలో వనాలలో జీవిస్తున్నవాళ్ళం. మనం దేవేం(ద్రుణ్మి జూచి జంకవలసింది లేదు. 


సీ. పసులకు( గొండకు బ్రాహ్మణోత్తములకు మఖము గావించుట మంచి బుద్ది 
యింద్రయాగంబున కేమేమి దెప్పింతు రవి యెల్ల దెప్పింపు( డరసి మీరు 
పాయసంబులు నపూపములు సై(దపుటబిండి వంటలు. బప్పును వలయునట్టి 
ఫలశాకములు వండ(బంపుండు హోమంబు సేయుండు; ధేనుదక్షిణల నిచ్చి 


తే. బహురసాన్నంబు పెట్టుడు బ్రాహ్మణులకు, నచలులై పూజ లొనరింపు. డచలమునకు 
నధమ చండాల శునక సంహతికి( దగిన, భక్ష్యముల నిండు కసవులు పసుల కిండు. 888 


* కనుక మనకు జీవన హేతువులైన పశువులకూ, మన పశువులను తృణజలాదులచే నిత్యమూ 
పోషిస్తున్న పర్వతానికీ, మనకు దీవన లొసగే విప్రవర్యులకూ సంతుష్టి కలుగు నట్టుగా యజ్ఞం చేయడం 
మంచిబుద్ది అవుతుంది. ఇంద్రయాగానికి ఏమేమి సంభారాలు తెప్పించ దలచారో అవన్నీ విచారించి ఇప్పుడు 
తెప్పించండి. పరమాన్నములు, అప్పాలు, గోధుమ పిండివంటలు, పప్పు, కూరలు వండించండి. హోమాలు 
చేయించండి. భూసురోత్తములకు గోదక్షిణలతోకూడ సరస పదార్థసంపన్నాలైన అన్నాలు పెట్టండి. అచంచల 
భక్తితో అద్రికి పూజలు గావించండి. పతితులకూ, అనాథులకూ భోజనాలు పెట్టండి. కుక్కలు మొదలైన 
జంతువులచే భక్ష్యాలు తినిపించండి. పశువులకు గడ్డినొసగండి. 


శా. గంధాలంకరణాంబరావళులచే( గైసేసి యిష్టాన్నముల్‌ 
బంధుశ్రేణియు మీరలుం గుడిచి నా భాషారతిన్‌ వేడుకల్‌ 

సంధిల్లన్‌, గిరిగో ద్విజానల నమస్కారంబు గావింపు( డో 
జం ధర్మంబని తోయెనేని జనకా! జన్మంబు ధన్యం బగున్‌. 889 


* తండ్రీ! మీకు ధర్మమని తోచినట్టయితే నామాటపై నమ్మకముంచి మీరూ, బంధువులూ చందనం 
పూసుకొని, ఆభరణాలు అలంకరించుకొని, (క్రొత్త వస్త్రములు ధరించి, ఇష్టపదార్జాలు హాయిగా భుజించి, 
ఎంతో వేడుకగా గిరికీ, గోవులకూ, బ్రాహ్మాణులకూ, అగ్నిహోత్రమునకూ ప్రదక్షిణ నమస్కారాలు గావించండి. 
మీ జన్మ ధన్య మవుతుంది.” 

న. అని మటియు నిలింపపతి సొంపు దింపుతలంపున ని మ్మఖంబు దనకు సమ్మతంబని గోవిందుండు 

పలికిన, నందాదులు మేలు మే లని తద్వచన ప్రకారంబునం బుణ్యాహవాచనంబులు సదివించి 
ధరణీసురులకు భోజనంబు లిడి పసులకుం గసపు లొసంగి, రప్పుడు. 890 


* అంటూ వెన్నుడు వేల్పులరాయని గర్వ ముడుపుటకై ఈ (క్రొత్తయాగం తనకు సమ్మత మైనదని 
చెపుతాడు. అది విని నందుడు మొదలైనవారు “అవు నవును; ఇది లెస్స” అని కృష్ణుడు చెప్పిన తీరుగానే 
చేస్తారు. పుణ్యాహవాచనాలు చదివించి బ్రాహ్మణులకు తృప్తిగా భోజనాలు పెడతారు. పశువులకు కడుపు 
నిండా కసవు వేస్తారు. 

మ. సకలాభీరులు వీ(డె కృష్ణు. డన నైజంబైన రూపంబుతో 

నకలంకస్థితినుండి శైలమిదె మీ రర్చింప రం” డంచు( దా 
నొక శైలాకృతి( దాల్చి గోపకులతో నొండొండ పూజించి గో 
పక దత్తాన్నము లాహరించె విభు( డా ప్రత్యక్షశైలాకృతిన్‌. 891 


* శ్రీ కృష్ణుడు ఎప్పటి రూపుతో గొల్లల నడుమ నిశ్ళంకంగా నిష్కళంకంగా ఉంటూ, వారితో 
“ఇదిగో! పర్వతం. దీనిని పూజించడానికి మీరంతా రండి” అని తాను తత్‌క్షణం పర్వతాకృతి ధరించాడు. 
ఆ గోపాలకులతోనే కలసి గిరిరూపం దాల్చిన హరి తన్ను తానే ప్రత్యేకంగా పూజించుకుంటూ గొల్లలిడిన 
నైవేద్యమంతా ఆరగించాడు. 


మ. “విను డీ శైలము కామరూపి; ఖలులన్‌ వేధించు; నాజ్యాన్నముల్‌ 
మన మొప్పించిన వాహరించె; మనలన్‌ మన్నించె౮ జిత్తంబులో 
ననుకంపాతిశయంబు సేసె మనపై నంచున్‌ సగోపాలు(డై 
వనజాక్షుండు నమస్కరించె గిరికిన్‌ వందారు మందారుండై. 892 


* క మోడ్పు వారికి కల్పవృక్షమైన కమలాయతాక్షుడు “ఓ గోపకులారా! ఆలించండి. ఈ గిరి 
ఇచ్చవచ్చిన రూపం ధరించగలదు. మనము ఆరగింపు చేసిన నేతి బువ్వలు అప్పటంగా భుజించింది. 
మనలను ఆదరించింది. మనయెడ మిక్కలి కారుణ్యం చూపింది. తన్ను అనాదరించే దుర్మార్గులను ఈ 
కొండ పట్టి పీడిస్తుంది” అంటూ వారితో పాటు తానూ ఆ శైలానికి కేలు మోడ్చాడు. 

వ. ఇట్టు గోపకులు హరిసమేతులై గిరికిం బూజనోపహారంబులు సమర్పించి, గోధనంబులం బుర 
స్కరించుకొని భూసురాశీర్వాద వచనంబులతో గిరికిం బ్రదక్షిణంబు సేసి, రా సమయంబున. 893 


క. గుణ్బముల పరువు మెచ్చని, నణ్జల. గట్టిన రథంబు నందప్రముఖుల్‌ 
గుజ్జల యార్పులు సెలంగంగం దొజ్టుల గమి వెంట నంట దోలి రిలేశా! 894 


* ఈ విధంగా గోపాలకులు శ్రీహరితో గూడి అద్రికి పూజలూ, కానుకలూ సమర్పించారు. అనంతరం 
ఆలమందలను మున్నిడుకొని బ్రాహ్మణాశీస్సులతో ఆ క్షితిధరానికి అందరూ ప్రదక్షిణం గావించారు. 


పరీక్షిన్మహారాజా! పిల్లలు ఉత్సాహంతో కేరింతలు కొడుతుండగా గుజ్టాల దౌడును మించిపోయే 
యెడ్డ బండ్లలో నందుడు మున్నగువారు ఎక్కి ఆవులమంద వెంట అంటదోలించారు. 


క. పాటించి గానవిద్యా, పాటవమున( దేరు లెక్కి బహుతానములం 
బాటలగంధులు కృష్ణుని, బాటల( బాడిరి విరోధిసాటను( డనుచున్‌. 895 


* కలిగొట్టు పూలవలె కమ్మని దేహపరిమళం గల గొల్లభామలు తమ సంగీత కళాకౌశలం 
తేటపడునట్టు ఆ బండ్జెక్కి రాగాలాపన చేస్తూ శత్రువులను చీల్చివైచిన శ్రీకృష్ణునిపై పాటలు పాడినారు. 

క. కుండ నిభాపీనంబులు, మండితనర్లములు వివిధమహితాక్పతులున్‌ 
నిండిన కడుపులు గన్నుల, పండువులుగ( బాడి కుణ్టిపదువులు నడచెన్‌. 896 


* కుండలవంటి పొదుగులు, మెరుగారు వన్నెలు, పలుతెరగులైన గొప్ప ఆకారాలు, నిండిన 
పొట్టలు గల పాడియావుల మంద కన్నులవిందు గావిస్తూ కదలింది. 


క. పొగ రెక్కిన మూపురములు;, దెగ గల వాలములు, శైలదేహంబులు, భూ 
గగనములు నిండు అంకెలు, మిగుల మెణయు వృషభగణము మెల్లన నడచెన్‌. 897 


* బలసిన చెండ్డు, నిడుపైన తోకలు, కొండలవంటి మేనులు, భూమ్యాకాశాలు నిండిన అంకెలు 
ఉద్దీపింపగా ఎద్దుల గుంపు మెల్లగ నడచింది. 


వ. ఇట్లు పర్వతప్రదక్షిణంబు నేసి గోపకులు మాధవసమేతులై మందకుం జని రంత మహేంద్రుం డంతయు 
నెటీంగి మహాకోపంబున( బ్రళయప్రవర్తకంబులగు సంవర్తక మేఘంబులం జీరి యిట్లనియె. 898 


* ఈలా గిరి ప్రదక్షిణం చేసి గోపాలురు కృష్ణునితో మంద పట్టుకు వెళ్ళిపోయారు. అప్పుడు 
దేవేంద్రుడు జరిగిన దంతా తెలుసుకొని మిక్కిలి కుపితుడై ప్రళయంకరములైన సంవర్తకములనే మేఘగణాన్ని 
పిలిచి ఇట్లన్నాడు. 

మ. 'పెరుంగుల్‌ నేతులు ద్రాని క్రొవ్వి భువి నాభీరుల్‌ మదాభీరులై 

గిరిసంఘాత కఠలోరపత్రదళన క్రీడా సమారంభ దు 

రర దంభోళిధరుం బురందరు ననుం బాటించి పూజింప క 
గ్గిరికిం బూజలు సేసి పోయి రదెపో కృష్ణుండు ప్రేరేపంగన్‌. 899 


* “పెరుగులు, నేతులు ద్రావి గొల్లలు (క్రొవ్వినారు. పొగరెక్కి జంకు గొంకులు వీడినారు. పర్వత 
పంక్తుల కర్కశాలైన టెక్కలు అవలీలగా ముక్కలు చేసే అమోఘ వజ్రాయుధం ధరించిన మహేంద్రుణ్ణి 
నన్ను, సగౌరవంగా పూజించక శ్రీకృష్ణుడు ప్రోత్సహిస్తే భూధరానికి పూజలు సల్సి వెళ్ళిపోయారు. 

క. గురుదేవహీను బాలుని, గిరిభూజ ప్రముఖవాసు( గృష్టు ననీశుం 

బరిణామశీలు( గులగుణ, విరహితు( జేపట్టి యింద్రు విడిచిరి గొల్లల్‌. 900 


* గురువూ, దైవమూ లేనివాడూ; బాలుడూ, అద్రులలో అడవులలో నివసించేవాడూ, విభుత్వములేని 
వాడూ; చంచల స్వభావుడూ; కులమూ, గుణమూ లేనివాడు అగు శ్రీకృష్ణుని మాటలు మన్నించి గొల్లలు 
నన్ను వదలివేశారు. 


ఆ. విమల ఘనతరాత్మ విజ్ఞానవిద్యచే,నిగుడలేక యుడుప నిభము లగుచు( 
గర్మమయములైన [క్రతువుల భన మహా, ర్లనము( గడవ( గోరినారు వీరు. 901 
* ఈ గొల్లలు నిర్మలము, మిక్కిలి గొప్పది అగు బ్రహ్మవిద్యను ప్రాపించలేక తెప్పలతో సమానములై 
కర్మమయములైన ఇట్టి యాగాలతో సంసారమనే సముద్రాన్ని దాట నెంచుతున్నారు. 
శా. ఉద్యత్సంపద నమ్మి నందతన యోద్యోగంబునన్‌ వెళ్జులై 
మద్యాగంబు విసర్ణ్హనీయ మని రీ మర్త్వ్యుల్‌ వడిన్‌ మీరు మీ 
విద్యుద్వల్డుల6 గప్పి గర్జ్దనములన్‌ వేధించి గోవుల్‌ జనుల్‌ 
సద్యోవృుత్యువు( బొంద టాల్‌ గురియుండీ! శౌర్యం బవార్యంబుగన్‌. 902 
* ఓ సంవర్తక మేఘములారా! ఈ వెట్టి గొల్లలు తమ ధనసంపత్తిని నమ్మి కృష్ణుని ప్రేరణవల్ల నా 
యాగం విడచిపెట్టినారు. పొండి! మెరుపులచే కనుల మిరుమిట్లు గొలిపి, ఉరుములచేత పీడించి, 
అనివార్యమైన శౌర్యంతో ్రేపల్లెలోని గోవులు, గోపకులు హఠాన్మరణం పాలయేటట్టు రాలవాన గురియండి. 


క. మీ వెంట వత్తు నే నై, రావణనాగంబు నెక్కి రయ మొప్పంగా 
దేవగణంబులతోడను, గోవిందుని మంద లెల్ల గొందలపెట్టన్‌. 903 


%* గోరిందుని మందలను కలత నొందించుటకు నేను ఐరావతగజాన్ని అధిరోహించి దేవతా 
సమూహంతో మీవెంట వేగంగా వస్తాను.” 


వ. అని యిట్లు పలికి జంభవైరి సంరంభంబున దంభోళి జలిపించి, బింకంబున శంకింపక, కింకతోడ 
సంకలియ లూడ్చిన, మహానిలప్రేరితంబులయి చని, నందుని మందమీ(ద నమోఘంబు లైన 
మేఘంబులు మహౌఘంబులై పన్ని, ప్రచండగతిం జండమరీచి మండలంబు( గప్పి, దివినుండి, 

దిశ లావరించి, రోదోంతరాళంబు నిరంతర నీరంధ్ర నిబిడాంధకార బంధురంబుగ నిరోధించి, 
బలిభంజన ద్వితీయ పాదపల్లనభగ్నంబైన బ్రహ్మాండ భాండంబు చిల్లుల జల్లించిన. దొజుంగు 
బహిస్సముద్ర సలిలనిర్షంబుల వడువున నెడతెగక తోరంబులైన నీరధారలం గురియుచు, శిలల 
వర్షించుచు6 బిడుగుల జువ్వుచు నుండ, మిజు పల్లంబులు సమతలంబులయి, యేకార్లనంబు 
రూపుసూసిన, నందు దుడు కడుచుచు నీ(దుచు, విలయశిఖి శిఖాసంరంభ విజృంభమాణ విద్యుల్లతా 
విలోకంబున రిమ్మలుగొని, సొమ్ములు వోవుచున్న లే(గలును; లేగలమూతు లడ్డంబు లిడి 
ప్రళయభైరవ భేరీభాంకార భీషణంబులగు గర్జన ఘోషణంబుల. జెవుడువడి చిందణునందబు లైన 
డెందంబులం గంది కుంది వ్రాలు ధేనువులును; ధేనువుల వెనుక నిడుకొని దురంతకల్పాంత 
కాలకీలి కరాళకాలకంఠ కర విశాల గదాఘాత ప్రభూతంబులైన నిర్షాతపాతంబులకు భీతంబులై 
హరికి మొక్కి, రక్షరక్షేతి శబ్దంబులు సేయుకైవడి విడువని జడిం బడి, సైరింపక శిరంబులు వంచుకొని, 
గద్గదకంఠంబున నంభారవంబులు సేయు వృషభంబులును,వృషభాది గోరక్షణంబు సేయుచు 
దుర్వారఘోర శిలాసారంబుల సారంబులు సెడి శరీరంబులు భారంబులైన (మనువడు గోపకులును; 
గోపకులం బట్టుకొని దట్టంబయిన వానకొట్టునం బెట్టువడి బడుగు నడుములు నుసులువడ వడవడ 
వడంకుచు గోవిందునిం జీరు గోపికలును, గోపికాజన కఠిన కుచ కలశ యుగళంబుల మణుంగునం 
దలలు వెట్టుకొని పరవశులైన శిశువులునుం గలిగి, మహాఘోషంబుతోడ నష్టంబైన ఘోషంబు జూచి 
ప్రబుద్దులైన గోపవృద్దులు గొందటు దుర్దనశిక్షకుండును సజ్జనరక్షకుండును నైన పుండరీకాక్షునకు 
మొక్కి యిట్లనిరి. 904 


* జంభాసురుని సంహరించిన పురందరు డిలా పలికి సరభసంగా వజ్రాయుధం జళిపించాడు. 
అతడు బింకం వహించి శంకలేక కినుకతో సంవర్తక మేఘాల సంకెళ్లు తొలగించాడు. ఆ మేఘాలు 
పెనుగాలులచే (ప్రేరితాలై పెద్ద గుంపులు గట్టి నందగోకులాన్ని ఆవరించాయి; ప్రచండంగా సూర్యమండలాన్ని 
ఆచ్చాదించాయి; గగనంలో కార్కొన్నాయి; దిక్కులలో క్రిక్కిరిసిపోయాయి. నింగికీ, నేలకూ నడుమ ఎడం 
లేకుండా దట్టంగా కారుచీకట్టు (క్రమ్మించాయి. (త్రివిక్రముని రెండవకాలి తాకిడికి పగిలి బ్రద్దలైన బ్రహ్మాండ 
భాండం చిల్లులలోనుంచి కారుతున్న బహిస్సము[ద్రజల (ప్రవాహాలలాగా పెద్ద పెద్ద జలధారలు విరామం 
లేకుండా కురిశాయి. ఆ నీలజీమూతాలు వడగండ్లు వర్షించాయి; పిడుగులు రువ్వినాయి. మిట్టపల్లాలు 
సమతలం గావిస్తూ వర్షజలం ఏకార్లవ మయింది. 


ఆ నీటి వెల్లువలో లేగలు ఈదులాడుతూ (ప్రళయాగ్ని కీలా విజృంభణం ఎసకొల్పుతూన్న మెరుపు 
తీవల్ని చూచి స్తంభించిపోయి మూర్భిల్లాయి. ఆ లేగల మూతులు అడ్డంగా ఉంచుకొని ఆవులు 
ప్రళయకాలంలో భీకరాలైన భేరీభాంకారాలవలె ఘోరమైన ఉరుముల మోతవల్ల చెవులు చీదరగొనగా 
చిందరవందరలైన డెందాలతో కుందుతూ నేల వాలిపోయాయి. ఆ గోవుల్ని వెనుక నుంచుకొని ఎద్దులు 
'ప్రళయకాలాన్నివలె ప్రచండుడైన రుద్రుని చేతి పెనుగదా ప్రహారాల నుంచి ఉప్పతిల్లిన పిడుగుపాట్లకు 
బెదరి కృష్ణునకు (మొక్కి “రక్షించు, రక్షించు” మని మొరపెట్టుకుంటున్నవో అన్నట్లు ఎంతకూ వదలని 
వర్షానికి తట్టుకోలేక మోరలు వంచుకొని గద్గదకంఠంతో “అంబా“ యని అరిచాయి. 

ఎద్దులు మొదలైన తమ పశువులను సంరక్షించుకుంటూ అడ్డగింపరాని ఆ దారుణ శిలావర్షంలో 
చేవచెడి శరీరాలు భారాలు కాగా గోపాలురు కొయ్యబారినారు. ఆ గోపకులను బట్టుకొని దట్టమైన వానదెబ్బకు 
మిక్కిలి దెబ్బతిని నిరుపేద నడుములు తూలిపోగా గడగడ వణకుతూ గోపికలు గోవిందుణ్ణి పిలిచారు. 
గొల్లవెలదుల కలశాలవంటి కఠిన స్తనాల మాటున తలలు ఉంచుకొని వారి శిశువులు ఒడలు మరచారు. 
ఇలా పెను కోలాహలంతో గగ్గోలు పడిన పల్లెను జూచి వృద్దులూ, ప్రబుద్దులూ ఐన యాదవులు దుష్టశిక్షకుడూ, 
శిష్టరక్షకుడూ ఐన శ్రీకృష్ణుడికి నమస్కరించి ఇట్టన్నారు. 


ఉ. అక్కట! వాన దోణ వ్రజ మాకుల మయ్యె. గదయ్య! కృష్ణ! నీ 
వెక్కడ నుంటి? వింత తడవేల సహించితి? నీ పదాబ్దముల్‌ 
దిక్కుగ నున్న గోపకులు దీనత నొంద భయాపహారివై 
(గ్రక్కున గావ కిట్టునికి కారుణికోత్తను! నీకు. బాడియే! 905 


* “కృష్ణా! దయావంతులలో మేటి యైనవాడా! అయ్యో! జడివానలో తడిసి గోకులమంతా ఆకులపాటు 
నొందింది గదయ్యా! ఇంతసేపు నీ వెక్కడున్నావయ్యా! ఎందు కాలసించావయ్యా! నీ చరణార విందాలు 
శరణాలుగా నమ్మి యున్న గోపాలకులు దైన్యం పాలు కాగా, వారి భయం బాపి వెంటనే రక్షించక ఇలా 
చూస్తూ ఊరకుండడం నీకు న్యాయమటయ్యా! 


క. ఈ యుణుములు నీ మెణుములు, నీ యశనుల ఘోషములును నీ జలధారల్‌ 
నీ యాన తొల్లి యెణుగము, కూయాలింపం గదయ్య! గుణరత్ననిధీ! 906 


* గుణము లనెడు మణులకు నిధివంటివాడవు! నీ మీద ఒట్టువేసి చెబుతున్నాము. ఈ ఉరుములు, 
ఈ మెరుములు, ఈ పిడుగుల (మోతలు, ఈ నీటి ధారలు- ఇంతకు మునుపు మే మెరుగము. మా 
మొరాలకించవయ్యా! 


క. వారి బరు వయ్యె మందల, వారికి; నిదె పరులు లేరు వారింపంగా; 
వారిద పటల భయంబును, వారిరుహదళాక్ష! నేడు వారింప(గదే! 907 


* నీరజనయనా! గోపకులకు ఈ వర్షం దుర్భరంగా ఉంది. ఈ బాధ నివారించే వారు నీవు గాక 
మరెవ రున్నారు? మేఘబ్బందం వల్ల కలిగిన భీతిని తొలగించు. 

వ. అనిన విని సర్వజ్ఞాండైన కృష్ణుం డంతయు నెతింగి. 908 

* గోపవృద్దుల మాటలు విని సర్వజ్ఞుడైన శ్రీకృష్ణుడు అదంతా దేవేంద్రుడి పని అని (గ్రహించాడు. 


ఉ. తన్నొక యింత గైకొనరు; తప్పిరి; యాగము సేసి” రంచు( దా 
మిన్నుననుండి గోపకులమీ(ద శిలల్‌ గురియించుచున్న వా( 

డున్నత నిర్ణరేంద్ర విభవోత్సిత గర్వనగాధిరూఢుండై 
కన్నుల గాన డింద్రు. డిటు; గర్వపరుం డొరు€ గాన నేర్చునే? 909 
* ఉన్నతమైన అమరాధిపత్యం అబ్బిందని దేవేంద్రుడు గర్వపర్వతం ఎక్కి కూర్చున్నాడు. కన్ను 
గానని అహంకారి పరులను ఎలా కనగలడు? గోపకులు తన్ను తృణీకరించి ఇంద్రయాగం చేయడం 
మాని వేశారని మింటినుండి ఇలా శిలావర్షం కురిపిస్తున్నాడు. 


క. దేవత లందటు నన్నును, సేవింతురు; రాజ్యమదము( జెందరు, చెణుపం 
గా వలదు; మానభంగము, గావింప(గ వలయు శాంతి గలిగడుకొణకై. 910 


* వేల్పు లందరూ నన్ను భక్తితో కొలుస్తారు. వారికి రాజ్యమదం లేదు. కనుక వారికి చెరుపు 
చేయరాదు. వారి అహంకారం అణగి పోయేటట్టు వారికి గర్వభంగం చెయ్యాలి. 


వ. అని చింతించి శిలావర్షహతులై శరణాగతులైన ఘోషజనుల రక్షించుట తగ వని, సకలలోక రక్షకుం 
డయిన విచక్షణుండు. 911 


* అని ఆలోచించి శిలావర్షంవల్ల ఆపన్నులై తన్ను శరణుజొచ్చిన గోకులవాసులను రక్షించడం 
న్యాయమని సమస్త భువనాలను కాపాడే గోపాలకృష్ణుడు నిశ్చయించాడు. 


చ. కలగకుడీ వధూజనులు! కంసము నొందకు(డీ వ్రజేశ్వరుల్‌! 
తల(గకు(డీ కుమారకులు! తక్కినవారలు జాలవానచే 
నలగకు(డీ! పశువ్రజము నక్కడ నక్కడ నిల్వనీకుడీ! 
మెలపున మీకు నీశ్వరుండు మేలొసంగుం గరుణార్రచిత్తుంై. 912 


* ఓ నెలతలారా! కలత చెందకండి. ఓ గోపనాయకులారా! కొందల మందకండి. బాలకులారా? 
తొలగిపోకండి. మిగిలిన వారంతా శిలావర్షంచే నలిగిపోకండి. పసుల మందలను అక్కడక్కడ గాక ఒక్క 
చోటికి చేర్చండి. దయామయ హృదయంతో పరమేశ్వరుడు మీకు మేలు చేస్తాడు.” 


-: శ్రీకృష్ణుడు గోవర్థన పర్వతము నెత్తుట :- 
న. అని పలికి. 913 


క. కిరియై ధర యెత్తిన హరి, కరి సరసిజముకుళ మెత్తుగతి( ద్రిభువన శం 
కరకరు(డై గోవర్ధన, గిరి యెత్తెం జక్క నొక్క కేలన్‌ లీలన్‌. 914 


* ఇ వ్విధంగా పలికి ఆదివరాహమూర్తియై అవనిని పైకెత్తిన అచ్యుతుడు దంతావళం తామరమొగ్గను 
పైకెత్తునట్టు ముల్లోకాలకు మోదం సమకూర్చడానికి అవలీలగా ఒక్క హస్తంతో గోవర్తనా(ద్రిని గొడుగులా పై 
కెత్తినాడు. 

క. దండిని బ్రహ్మాండంబులు, చెండుల క్రియ బట్టి యెగుర( జిమ్మెడు హరికిన్‌ 
గొండ( బెకలించి యెత్తుట, కొండొక పనిగాక యొక్క కొండా తలంపన్‌? 915 


శే బహ్మాండాలను బంతులవలె ఎగురవేసే గోవిందుడికి ఒక కొండను పెల్లగించి పైకెత్తడం అలతిపనిగాక 
ఘనకార్యమా? 


వ. ఇట్లు గిరి యెత్తి, 916 


శా. బాలుం డాడుచు నాతపత్ర మని సంభావించి పూగుత్తి ౩0 
గేలం దాల్చిన లీల లేనగవుతో. గృష్ణుండు దా నమ్మహా 
శైలంబున్‌ వలకేల( దాల్చి విపులచ్చత్రంబుగా( బట్టె నా 
భీలాభ్రచ్యుత దుళ్ళిలాచకిత గోపీగోపగోపంక్తికిన్‌. 917 


* ఇలా కొండనెత్తి పసిబాలుడు ఆటలాడుతూ పూలగుత్తిని గొడుగుగా భావించి తన చేత ధరించినట్టు 
శ్రీకృష్ణుడు చిరునవ్వుతో గోవర్హన మహాపర్వతాన్ని ఎత్తి కుడిచేత ధరించాడు. దారుణమైన మేఘాలనుండి 
రాలుతున్న వడగండ్ల వానకు భయమొందిన గోపికలకూ, గోపకులకూ, గోగణమునకూ ఆ కొండను పెద్ద 
గొడుగుగా పట్టుకొన్నాడు. 


వ. ఇట్లు గోత్రంబు ఛత్రంబుగా( బట్టీ గోపజనులకు గోపాలశేఖరుం డిట్లనియె. 918 


* గోపాల శిరోమణియైన శ్రీకృష్ణుడు కొండను గొడుగుగా పట్టుకొని గోపాలురతో ఇట్టన్నాడు. 


క. రా తల్లి! రమ్ము తండ్రీ!, వ్రేతలు గోపకులు రండు! విను(డీ గర్త 
క్షాతలమున నుండుండు గో, వ్రాతముతో మీరు మీకు వలసినయెడలన్‌. 919 


* తల్లీ! రా! తండ్రీ! రమ్ము! వ్రేతలారా! గోపకులారా! రండి, రండి. వినండి. మీరు వచ్చి మీకు 
నచ్చినచోట గో సమూహంతో ఈ కొండ(క్రింద నిలవండి. 


శా. బాలుం డీత(డు, కొండ దొడ్డది; మహాభారంబు సైరింప(గా( 
జాలండో? యని దీని క్రింద నిలువన్‌ శంకింప(గా( బోలు; దీ 
శైలాంభోనిధి జంతు సంయుత ధరాచక్రంబు పై బడ్డ నా 
క్రే లల్లాడదు; బంధులార! నిలు డీ క్రీందం బ్రమోదంబునన్‌. 920 


* ఓ బంధువులారా! ఇతడు బాలుడు, కొండ చాలాపెద్దది. మిక్కిలి భారమైంది. మోస్తాడో, మోయలేడో 
అని దీని (క్రింద నిలవడానికి సందేహించకండి. పర్వతములూ, పారావారములూ, (ప్రాణిసమూహములూ 
నిండిన ఈ భూమండలమంతా మీదబడినా నాచేయి చలించదు. మీ రందరూ ఆనందంగా దీని (క్రింద 
నిలవండి. 

వ. అని పలుకుచున్న హరిపలుకులు విని నెమ్మనమ్ముల నమ్మి కొండ యడుగునం దమ తమ 
యిమ్ములం బుత్ర మిత్ర కళత్రాది సమేతులై గోవులుం దారును గోపజనులు జనార్దన కరుణా 
విలోకనామృత వర్షంబున నాకలి నీరువట్టుల చొప్పెణుంగక కృష్ణకథా వినోదంబుల నుండి; రివ్వి 
ధంబున. 921 


* ఈ విధంగా పలుకుతున్న పరంధాముని పలుకులు గోపకులు మనస్ఫూర్తిగా విశ్వసించారు. 
వారు తమ పుత్రులు, మిత్రులు, భార్యలు మొదలైన వారితోనూ, ధేనువులతోనూ, కమలామనోహరుని 
కరుణా కటాక్ష వీక్షణామృత వర్షంలో ఆకలి దప్పులు లేక, ఆ కృష్ణుడి కథలు వేడుకగా చెప్పుకొంటూ, 
వింటూ తమ తమ స్థానాల్లో ఉండి పోయారు. 


మ. హరిదోర్హండము గాను; గుబ్బశిఖరం; బాలంబిముక్తానళుల్‌ 
పరంగన్‌ జాజెడు తోయబిందువులు; గోపాలాంగనాపాంగ హా 
స రుచుల్‌ రత్స్నచయంబు గాంగ, నచలచ్చత్రంబు శోభిల్లె. ద 
ద్లిరిభిద్దుర్మదభంజియె జలధరాక్షిన్న ప్రజారంజియె. 922 
* శ్రీకృష్ణుడు ధరించిన గోవర్దనగిరి అనే గొడుగు పర్వతాలను భేదించే దేవేంద్రుడి దురహంకారాన్ని 
భంజిస్తూ, ప్రళయమేఘాల జలధారలచే (స్రుక్కిన ప్రజలను రంజిస్తూ ప్రకాశించింది. ఆ కొండగొడుగునకు 
పురుషోత్తముని భుజాదండమే కజ్ఞ; శిఖరమే గుబ్బ, చక్కగా జారుతున్న జలబిందువులే నాలుగు (ప్రక్కలా 
(వ్రేలాడుతున్న ముత్యాలజాలరులు. గోపికల కడగంటి చూపులతో కూడిన చిజునవ్వుల జిలుగులే రత్నాల 
వెలుగులు. 


క, రాజీవాక్షునిచే నొక, రాజీవముభంగి శైలరాజము మెణుసెన్‌; 
రాజేంద్ర! మీద మధుకర, రాజి క్రియ మేఘరాజి రాజిల్లె( గడున్‌. 923 


య. పరీక్షిన్మహారాజా! అంభోజాన్షుని చేతిలో ఆ పర్వతరాజం ఒక అంబుజంవలె అలరారింది. 
తోయజం మీద తుమ్మెదల పిండువలె మేదినీధరం మీద మేఘపటలి శోభిల్లింది. 


క. వడిగొని బలరిపు పనుపున, నుడుగక జడి గురిసె నే డహోరాత్రము; ల 
య్యెడ గోపజనులు బ్రదికిరి, జడి. దడియక కొండగొడుగు చాటున నధిపా! 924 
* రాజా! బలుడనే రక్కసుని ఉక్కడగించిన దేవేంద్రుని ఆజ్ఞచే ఎడతెరపిలేక ఏడుపవళ్ళు, ఏడు 
రాత్రులు భోరున జడివాన కురిసింది. ఆ అచలచ్చ(త్రం మాటున గొల్ల లెల్లరూ ఏమా(త్రం వానకు తడవకుండా 
జీవించారు. 


వ. ఇట్టు హరి యే డహోరాత్రంబులు గిరి ధరించిన గిరిభేది విసిగి వేసరి కృష్ణు చరితంబులు విని వెజ( 
గుపడి విఫలమనోరథుండై మేఘంబుల మరలించుకొని చనియె; నంత నభోమండలంబు విద్యోత 
మాన ఖద్యోతమండలం బగుట విని గోవర్దన ధరుండు గోపాలకుల కిట్లనియె. 925 

* ఈ మాదిరి సప్తవాసరాలు హరి గోవర్హనగిరి ధరించాడు. శైలభేదనుడైన పురందరుడు విసిగి 
వేసారి శ్రీకృష్ణుని వీరచరితం విని విస్మయం చెందినాడు. అతడు తన యత్నం వమ్ము కాగా మబ్బులను 
మరలించుకొని వెళ్ళిపోయాడు. వాన వెలియగానే గగనతలం భానుమండలదీప్తితో పరిఢవిల్లింది. అప్పుడు 
గోవర్దనగిరిధారి గొల్లలతో ఇట్లన్నాడు. 


క. “ఉడిగను వానయు గాలియు, వడిసెడి నదులెల్ల( బొలిచె; వజుద లిగిరెం, గొం 
డడుగున నుండక వెడలు(డు, కొడుకులు. గోడండ్రు సతులు గోవులు మీరున్‌'. 926 


౫ “గీపకులారా! వాన వెలిసింది. గాలి నిలిచింది. నదుల ఉరవడి తగ్గింది. వరదలు ఆగిపోయాయి. 
కొండ అడుగున ఉండక మీ కొడుకులతో, కోడళ్ళతో, కులకాంతలతో, గోవులతో వెలుపలికి రండి.” 


వ. అనిన విని సకల గోపజనులు శకటాద్యుపకరణ సమేతులయి గోవులుం దారును గొండ యడుగు 
విడిచి వచ్చి; రచ్యుతుండును జెచ్చెరం దొల్లింటి యట్ల నిజస్థానంబున గిరి నిలిపె; నంత వల్లవు 
లెల్లం గృష్ణుం గౌంగిలించుకొని సముచిత ప్రకారంబుల సంభావించి దీవించిరి; గోపికలు సేసలిడి, 
దధ్యన్నకబళంబు లొసంగుచు నాశీర్వదించిరి; నంద బలభద్ర రోహిణీ యశోద లాలింగనంబు సేసి 
భద్రవాక్యంబులు పలికిరి; సిద్ద సాధ్య గంధర్వవరులు విరులు గురియించిరి; సురలు శంఖదుందుభులు 
మోయించిరి; తుంబురు ప్రముఖు లయిన గంధర్వులు పాడి; రప్పుడు. 927 

* “ఆ మాటలు విని గోపకు లందరూ బండ్లు మొదలైన ఉపకరణాలతో, ఆవులతో అద్రి అడుగునుండి 

వెడలి వచ్చారు. శ్రీకృష్ణుడు శీఘ్రంగా ఆ పర్వతాన్ని మునుపటివలె యథాస్థానంలో ఉంచాడు. అంతట గోపిక 
లందరూ అచ్యుతుణ్ణి ఆలింగనం చేసుకొని తగు విధంగా సన్మానించి దీవించారు. యాదవ కాంతలు అక్షతలు 
చల్లి పెరుగన్నపు ముద్దలు తినిపిస్తూ ఆశీర్వదించారు. నందుడు, బలరాముడు, రోహిణి, యశోద. కృష్ణుణ్ణి 
కౌగిలించుకొని శుభవాక్యాలు పలికినారు. సిద్దులు, సాధ్యులు, గంధర్వులు పూలు వర్షించారు. వేల్పులు శంఖాలూ, 
దుందుభులూ మొరయించారు. తుంబురుడు మొదలైన గంధర్వగాయకులు గానం చేశారు. 


క. నల్లనకాంతలు దన కథ, లెల్లను బాడంగ నీరజేక్షణు( డంతన్‌ 
వల్లవబలసంయుతు(డై, యొల్లన గోష్టంబు సేరె నుర్వీనాథా? 928 


* పరీక్షిన్మహారాజా! యాదవాంగనలు తన కథలన్నీ గానం చేయగా ఆ పద్మనేత్రుడు గొల్లలతో, 
బలరామునితో కూడి మెల్లగా (వ్రేపల్లె చేరుకున్నాడు. 
౧M ౧ 


వ. అ య్యవసరంబున( గృష్టు చరిత్రంబులు దలంచి వెజంగుపడి గోపజనులు నందున కిట్లనిరి. 929 
* అట్టి తటి కృష్ణుని కథలు స్మరించి ఆశ్చర్యచకితులై గోపాలజనం నందునితో ఇట్లన్నారు. 


సీ, కన్నులు దెణవని కడు(జిన్ని పాప(డై దానవి. జనుంబాలు ద్రాగి చంపె 
మూ(డవ నెలనాండు ముద్దుల బాలుండై కోపించి శకటంబు( గూల. దన్ని 

నేండాది కుజ్ఞండై యెగసి తృణావర్తు మెడం బట్టుకొని కూల్చి మృతునిేసె6 
దల్లి వెన్నలకునై తను జోల. గట్టిన. గొమరుండై మద్దుల గూల నీడ్చెం 


తే. బసులం గ్రేపులం గాచుచు బకుని( జీరె, వెలగతో వత్సదైత్యుని వ్రేసి గెడపె 
సబలుండై ఖరదైత్యుని సంహరించె, నితండు కేవలమనుజు(డే యెంచిచూడ! 930 


* కన్నులు దెరవని కసుగందుగా ఉన్నప్పుడే చన్నులపాలు గ్రోలి రక్కసియైన పూతనను చంపినాడు. 
మూడునెలల ముద్దుబాలుడుగా ఉన్నప్పుడే కోపంతో శకటాసురుణ్ణి కూలదన్నినాడు. ఏడాది కుజ్జడుగా 
ఉన్నప్పుడు మెడబట్టుకొని తృణావర్తుని పడద్రోసి పరిమార్చినాడు. బాలుడుగా ఉన్నప్పుడు పడతి యశోదమ్మ 
కినిసి రోటికి గట్టగా ఈడ్చుకొనిపోయి జంటమద్దులను కూల(ద్రోశాడు. ఆవులను లేగలను కాస్తూ బకాసురుని 
చీల్చివేశాడు. వత్సరాక్షసుణ్ణి వెలగచెట్టుతో కొట్టి మట్టుపెట్టినాడు. బలవంతుడైన ఖరుడనే దానవుణ్ణి 
నిర్మూలించారు. ఈ శ్రీకృష్ణుడు మానవమా(త్రుడు గాడు. 


క. తెంపరియె రామునిచే, జంసించె. బ్రలంబు; మింగె( జటులదవాగ్నిన్‌; 
సొంపు సెడ( ద్రొక్కి కాళియు6 ద్రుంపక కాళింది వెడల. దోలెన్‌ లీలన్‌. 931 


* సాహసంతో (ప్రలంబాసురుణ్ణి బలరామునిచే చంపించినాడు. దారుణమైన దావానలం (మింగి 
వేశాడు. తలపొగరు దిగేటట్టు కాళియుని అవలీలగా (త్రొక్కి ప్రాణాలు తీయకుండా యమునా హ్రదము 
నుంచి వెడల దోలినాడు. 


క. ఏడేండ్ల బాలు డెక్కడ?, క్రీడం గరి తమ్మియెత్తు క్రియ నందజముం 
జూడ గిరి యెత్తు టెక్కడ?, వేడుక నొకచేత నేండు వెణంగౌం గాదే. 932 


* ఏడేండ్ల బాలుడెక్కడ? దంతావళం తామరపువ్వును ఎత్తిన చందంగా మన మందరం చూస్తుండగా 
ఒకచేత ఉర్వీధరమును పై కెత్తడ మెక్కడ? వింతగా లేదా? 
క. ఓ నంద! గోపవల్లభ, నీ నందను. డాచరించు నేర్పరితనముల్‌ 
మానవులకు శక్యంబులె? మానవమాత్రుండె నీ కుమారుడు తండ్రీ! 933 
* గోపనాయకా! నందరాజా! నీ కుమారుడు గావించే విన్నాణపు పనులు మనుజులకు సాధ్యము 
లవుతాయా? తండ్రీ? నీ కొడుకు మానవ మాత్రుడు కాడయ్యా! 
వ. అనిన విని నందుండు వారలం జూచి మున్నుతనకు గర్లమహాముని చెప్పిన సంకేతంబు దెలిసి 


శంక లేదు; కృష్ణుండు లోకరక్షకుం డయిన పుండరీకాక్షుని నిజాంశ యనుచు నంతరంగంబునం 
జింతింతునని పలికిన వెజ(గుపడి గోపకులు కృష్ణుం డనంతుం డని పూజించి; రంత. 934 


* ఆ మాటలు విని నందుడు వారిని జూచి మునుపు గర్గ్షమహాముని చెప్పిన రహస్యం స్మృతికి 
దెచ్చుకొని అవునవును; అనుమానం లేదు. శ్రీకృష్ణుడు జగద్రక్షకుడైన నారాయణుని నిజాంశ అని చిత్తంలో 

భావిస్తున్నాను" అన్నాడు. ఆ మాటలు విని గోపకులు ఆశ్చర్యచకితులై శ్రీకృష్ణుడు అచ్యుతుని అవతారమని 
భావించి సేవించారు. 


మ. హరి కేలన్‌ గిరి యెత్తి వర్షజలఖిన్నాభీర గోరాజికిన్‌ 
శరణంబై నం ద్రిలోక రాజ్యమదముం జాలించి నిర్గర్వు(డై 
సురభిం గూడి బలారి వచ్చి కనియెన్‌ సొంపేది దుష్టప్రజే 
శ్వర దుర్మాన నిరాకరిష్టు( గరుణావర్దిష్టు శ్రీకృష్ణునిన్‌. 935 
స శ్రీకృష్ణుడు తన చేతితో క్షితిధరం ఎత్తి వర్షజలంవల్ల క్రేశపడుతున్న గొల్లలనూ, గోవులనూ 
రక్షింపగా, (త్రిలోకసామ్రాజ్యాధిపతి ననే అహంకారం విడిచి అణకువతో కామధేనువును మున్నిడుకొని 
దేవేంద్రుడు అమరావతినుంచి అరుగుదెంచాడు. దుష్టులైన మానవేంద్రుల దురహంకారం దూరం చేసేవాడూ, 
అపార కరుణాశాలి అయిన నందనందనుణ్లి సందర్శించాడు. 


క. కని యింద్రుండు పూజించెను, దినకరనిభ నిజకిరీట దీధితిచేతన్‌ 
ముని హృదలంకరణంబులు, సునతోద్దరణములు నందసుతు చరణంబుల్‌. 936 
* ఇట్లు సందర్శించి సురపతి భానుదీప్తితో సమానమై ధగధగ మెరిసే తన మకుట కాంతులతో 
మునీంద్రుల హృదయాల నలంకరించేవీ, వినతులైన వారి నుద్దరించేవీ అయిన నందకుమారుని 
పాదారవిందాలు పూజించాడు. 
వ. ఇట్లు నమస్కరించి కరకమలంబులు ముకుళించి హరికి హరిహయుం డిట్లనియె. 937 


సీ. పరమ! నీ ధామంబు భాసురసత్వంబు; శాంతంబు; హతరజస్తమము; నిత్య 
మధికతపోమయ; మట్టు గావున మాయ నెగడెడి గుణములు నీకు లేవు 
గుణహీను(డవు గాన గుణముల నయ్యెడి లోభాదికములు నీలోన( జేర 
వైన దుర్ణన నిగ్రహము శిష్ట రక్షయు దగిలి సేయగ దండధారి వగుచు 


తే. జగముభర్తవు; గురు(డవు; జనకు(డవును, జగదధీశుల మను మూఢజనులు దల(క 
నిచ్చ పుట్టిన రూపంబు లీవు దాల్చి, హితము సేయుదు గాదె లోకేశ్వరేశ! 938 

* ఇలా వందన మాచరించి హస్త పద్మాలు మోడ్చి కృష్ణునితో బిష్టు డిట్లన్నాడు. 

పరమపురుషా! నీ స్వరూపం శుద్దసత్తమయము. శాంతమైనది. రజస్తమో విరహితం. శాశ్వతం. 
మిక్కుట మైన తపోదీప్తితో నిండినది. అందుచే మాయవల్ల జనించే గుణాలు నీకు లేవు. నీవు త్రిగుణాతీతుడవు 
కనుక ఆ గుణాలవల్ల సంక్రమించే లోభం మొదలైనవి నీలో నెలకొనవు. ఐనను దుర్దనులను శిక్షించుటకూ, 
సజ్జనులను సంరక్షించుటకూ దండమును ధరిస్తున్నావు. నీవు జగములకు పతివి. ఆచార్యుడవు. కన్న తండ్రివి. 
తామే లోకేశ్వరులం అని భావించే ఖలులు భీతిల్లేటట్లు ఇచ్చవచ్చిన రూపాలు ధరించి మేలు చేకూరుస్తావు. 
స్వామీ! నీవు లోకాధిపతులకు అధిపతివి. 

క. నావంటి వెట్టివారిని, శ్రీవల్లభ! నీవు శాస్తి చేసితి వేనిం 
గానరము మాని పెద్దల, త్రోవల జరుగుదురు బుద్దితోడుత నీశా! 939 


* ఇందిరానాథా! ననువంటి మూర్భులను నీవు శిక్షిస్తే తక్కినవారు గర్వం విడిచి పెద్దలు నడచిన 
మార్గం బుద్దికలిగి అనుసరిస్తారు. 


క. ఒక్కొక లోకము. గాయుచు, నెక్కుడు గర్వమున 'నేమె యీశులి మనుచుం 
జొక్కి ననుబో(టి వెజ్టులు, నిక్కము నీ మహిమ దెలియనేర రనంతా! 940 


* అనంతా! ఒక్కొక్క లోకమునే పాలిస్తూ మిక్కుటమైన గర్వంతో నిక్కి నీల్గి నిఖిలమునకు మేమే 
ప్రభువులమంటూ ఒడలు మరచి వర్తించే నావంటి ఉన్మాదులు నిజంగా నీ ప్రభావం గుర్తించలేరు. 


ఆ. వాసుదేవ! కృష్ణ! వరద! స్వతంత్ర! ని, జ్ఞానమయ! మహాత్మ! సర్వపుణ్య 
పురుష! నిభిలబీజ భూతాత్మక బ్రహ్మ, నీకు వందనంబు నిష్కలంక! 941 


* వాసుదేవా! వరదా! నీవు స్వతం(త్రుడవు! విజ్ఞానమయుడవు! మహాత్ముడవు! సకలపుణ్యపురుషుడవు! 
నిఖిలబీజ భూతాత్మకుడవైన పరబ్రహ్మవు! నిష్కళంకుడవు! కృష్ణా! నీకు నమస్కారము. 


శా. నీ సామర్థ్య మెటుంగ మేఘములచే నీ ఘోషమున్‌ భీషణో 
గ్రాసారంబున ముంచితిన్‌ మఖము నాకై వల్లవుల్‌ సేయ రం 
చో సర్వేశ! భవన్మహత్వమున నాయుద్యోగ మిట్లయ్యె నీ 
దాసున్‌ నన్ను గృతాపరాధు( గరుణన్‌ దర్శింపవే మాధవా! 942 
* సర్వేశ్వరా! నీ సామర్థ్యం ఎట్టిదో తెలుసుకోలేకపోయాను. “నా కొరకు గోపకులు యజ్ఞం చెయ్యడం 
మానివేశారు” అని కారు మేఘాలను బంపి దారుణమైన తీవ్రవర్షంలో నీ మందను ముంచివేశాను. నీ 
ప్రభావంవల్ల నా ప్రయత్నం వమ్మయినది. లక్ష్మీపతీ! నీ దాసుణ్ణి. తప్పు సైరించి నన్ను కరుణతో నీ 
కడగంట వీక్షించు. 
ను. నిను బ్రహ్మాదు లెజుంగలేరు; జడతా నిష్టుండ లోకత్రయా 
వన దుర్మాన గరిష్టు(డన్‌ విపుల దుర్వైదుష్య భూయిస్టు(డన్‌ 
వినయత్యాగ వరిష్టు(డన్‌; గుజనగర్వి శ్రేష్టుండన్‌ దేవ! నీ 
ఘనలీలా విభవంబు పెంపు. దెలియంగా నెవ్వండన్‌? సర్వగా! 943 


* దేవా! నిన్ను బ్రహ్మ మున్నగువారే తెలియలేరు. నేను జడత్వంలో మునిగినవాణ్ణి. ముల్లోకాలను 
(బ్రోచుచుంటి నన్న దురహంకారంలో పడ్డ దొడ్డవాణ్ణి అధికమైన దుష్పాండిత్యముతో నిండినవాణ్ణి వినయం 
విడిచిపెట్టుటలో (శ్రేష్టుణ్జి. దుర్ద్ణనులలో, గర్వపరులలో అగ్రేసరుణ్ణి, ఓ సర్వాంతర్యామీ! నీ విచిత్ర లీలావైభవం 
ఎరుగుటకు నే నెంతవాళణ్ణి? 

వ. అనిన విని, నగుచు, జలధర గంభీర రవంబుల శక్రునకుం జక్రి యి ట్లనియె. 944 
* ఇంద్రుని మాటలు విని నవ్వుతూ మేఘ గంభీరమైన కంఠధ్వనితో వాసుదేవుడు అతడితో ఇట్లన్నాడు. 


ను. “అమరాధీశ్వర! లక్ష్మితో దగిలి యి ట్లంధుండవై యున్న నీ 
సమదోద్రేకము ద్రుంచి వైచుటకు నీ జన్నంబు. దప్పించితిం; 
బ్రమదశ్రీకులు దండధారి నగు నన్‌ భావింప; రెవ్యాని ని 
క్కము రక్షింప( దలంతు వాని నధనుం గావింతు జంభాంతకా? 945 
* జంభాసురుని గూల్చిన ఓ సురేశ్వరా! నీవు సంపదచే కన్నుగాన కున్నందున నీ మదాతిరేకం 
మాన్సుటకై నీ యాగం నిలిపి వేయించాను. సంపత్తివల్ల మత్తిల్లినవారు దండధారి నగు నన్ను తలంపరు. 
నిజంగా నే నెవణ్ణి రక్షింప నెంచుతానో వాణ్ణి ధనహీనుణ్ణి గావిస్తాను. 


క నాయాజ్ఞ సేయుచుండుము, నీ యధికారంబునందు నిలుపు; సురేంద్రా! 
శ్రీయుతు(డవై మదింపకు, శ్రేయంబులు గల్లు; బొమ్ము సితకరిగమనా! 946 


* ఐరావతవాహనా! నా యాజ్ఞ నిర్వర్తిస్తూ నీ యధికారం నిర్వహించుకో. ఇంద్రాధిపత్యంవల్ల 
గర్వించకు. ఇక వెళ్లు. నీకు భద్ర మగుగాక! 


వ. అని యిట్లు జిష్ణునిం బలుకుచున్న కృష్ణునికి మొక్కి గోగణసమేత యయిన కామధేనువు భక్తజన 
కామధేను నయిన యీశ్వరున కిట్లనియె. 947 


* అని యీ విధంగా దేవేంద్రుడనకు చెపుతున్న గోవిందునకు గోగణంతో కూడియున్న కామధేనువు 
నమస్కరించి, భక్తజనుల పాలిటి కామధేనువైన ఆ పరమేశ్వరుడితో ఇట్టా అన్నది. 


క. “విశ్వేశ! విశ్వభావన!, విశ్వాకృతి! యోగివంద్య! విను నీచేతన్‌ 
శాశ్వతుల మైతి మిప్పుడు, శాశ్వతముగ( గంటి మధిక సౌఖ్యంబు హరీ! 948 


* “విశ్చేశ్యరా! విశ్వభావనా! విశ్వస్వరూపా! యోగులచే నమస్కరింప దగినవాడా! గోవిందా! విను. 
ఇపుడు నీచేత సుస్థిరుల మైనాము. సుస్థిరమగు గొప్ప సౌఖ్యం మాకు సమకూడింది. 


వ. దేవా! మాకుం బరమదైవతంబ; వింద్రుండవు; భూసుర గో సుర సాధు సౌఖ్యంబుల కొకు నిన్నిం 

ద్రుని జేసి పట్టంబు గట్టు మని విరించి నియమించి పుత్తెంచె; నీవు భూతలభూరి భార నివారణంబు 

సేయ నవతరించిన హరి వని పలికి యంత. 949 

* దేవా! నీవు మాకు పరమదైవం. నీవే మాకు ప్రభువు. బ్రాహ్మణులు, ధేనువులు, దేవతలు, సాధువులు- 

వీరి సుఖంకొరకు నీకు పట్టం గట్టుమని బ్రహ్మదేవుడు నన్ను నియమించి పంపినాడు. నీవు ఈ సమస్త 
భూమండల మహాభారాన్ని నివారించడానికి అవతరించిన ఆదినారాయణుడివి' అని పలికింది. 

మ. సురభిక్షీరములన్‌ సురద్విపమహా శుండా లతానీత ని 
ర్హర గంగాంబువులన్‌ నిలింపజననీ సన్మానిసంఘంబుతో 
సురనాథుం డభిషిక్తు. జేసి పలికెన్‌ సొంపార గోవిందు డం 
చు రణాక్రాంతవిపక్షు. దోయజదళాన్షున్‌ సాధుసంరక్షణున్‌. 950 


* అనంతరం అమరవల్లభుడు అదితితోనూ మునీశ్వరులతోనూ కూడినవాడై కామధేనువు పాలతో, 
ఐరావతగజం తనతొండం నిండా కొని తెచ్చిన మందాకినీ నదీజలాలతో, ఆహవములందు అరివర్గాన్ని 
శిక్షించే వాడునూ, సాధువులను సంరక్షించేవాడునూ అయిన పుండరీకాన్షుణ్మి అభిషేకించాడు. 

ఫీ తుంబురు నారదాదులు సిద్దచారణ గంధర్వులును హరికథలు వాడి; 

రమరకాంతలు మింట నాడిరి; వేల్పులు గురియించి రంచిత కుసుమవృష్టి; 
జగములు మూండును సంతోషమును బొందె( గుజ్టుల చన్నుల. గురిసె బాలు; 
నవజలంబులతోడ నదులెల్ల( బ్రవహించె; నిఖిల వృక్షములు. దేనియలు వడిసె; 


తే. సర్వలతికల ఫలపుష్పచయము లమరె(/ బర్వతంబులు మణిగణ ప్రభల నొప్పెం 
బ్రాణులకు నెల్ల (దమలోని పగలు మానె; వాసుదేవుని యభిషేక వాసరమున. 951 
* అరవిందలోచనుని అభిషేకమునాడు తుంబురుడు, నారదుడు మున్నగువారూ, సిద్దులూ, 
చారణులూ, గంధర్వులూ విష్ణుచరిత్రములు పాడినారు. అచ్చరలు ఆకాశంలో ఆడినారు. దేవతలు 
మనోజ్ఞమైన పుష్పవర్షం కురియించినారు. ముల్లోకాలు మోదం పొందినాయి. పాడి మొదవుల చన్నులనుంచి 
పాలు జాలువారినాయి. (క్రొత్త నీటితో నదులు పొంగి పారినాయి.. మహీజములన్నీ మకరందం చిందినాయి. 
తీవలన్నిటా పండ్లు, పూలు నిండినాయి. శైలాలు రత్న సమూహకాంతులతో రాజిల్లినాయి. సహజవైరం గల 
ప్రాణికోటికి తమలో విరోధం సమసిపోయింది. 
వ. ఇట్లు గోప గోగణ పతిత్వంబునకు గోవిందు నభిషిక్తుం జేసి వీడ్కొని పురందరుండు, దేవగణంబులతో 
దివంబున కరిగి నంత. 952 


* ఇలా దేవేంద్రుడు గోవులకూ, గోపకులకూ గోవిందుణ్ణి అధిపతిగా అభిషేకించి దేవతాసమూహంతో 
దివిజలోకానికి వెళ్ళినాడు. 


-: శ్రీకృష్ణమూర్తి నందుని వరుణ నగరమునుండి కొనితెచ్చుట :- 


సీ, నందు డేకాదశినా. డుపవాసంబు చేసి శ్రీహరిపూజ చేసి దనుజ 
వేళ యెటుంగక వేగక ముందర ద్వాదశీస్నానంబు దగ నొనర్ప 
యమునాజలము సొర నప్పు వరుణుదూత నందుని వరుణుని నగరమునకు 
గొనిపోవ( దక్కిన గోపకు లందణు నందగోపకుని( గానక కలంగి 

తే. రామకృష్ణుల. బేర్కొని రవము సేయం గృష్ణు( డీశుండు తమ తండ్రి. గికురువెట్టి 
వరుణభృత్యుండు గొనిపోయి వరుణు. జేర్చు, టెటీంగి రయమున నచ్చోటి కేశా నధిప! 953 


స్ట్‌ పరీక్షిన్మహారాజా! నందరాజు ఏకాదశీ పుణ్యదివసాన ఉపవాసం చేసి విష్ణుపూజ గావించాడు. 
అసురవేళ యని గమనింపక తెల్లవారక మునుపే ద్యాదశీస్నానం చేయడానికని యమునానది కేగి నీటిలో 
దిగినాడు. అపుడు వరుణునిదూత నందుణ్ణి పట్టుకొని వరుణపట్టణానికి గొనిపోయాడు. మిగిలిన 
గోపకులందరూ నందగోపుణ్ణి గానక కలతచెందినారు. వారు బలరామకృష్ణులను బిగ్గరగా కేకలు పెట్టి 
పిలిచినారు. అది విని శ్రీకృష్ణభగవానుడు తమ జనకుణ్ణి మోసగించి వరుణభృత్యుడు అపహరించుకపోయి 
వరుణలోకానికి చేర్చడం తెలిసికొన్నాడు. అప్పుడే వేగంగా తానుకూడ అక్కడి కరిగినాడు. 


వ. అప్పుడు. 954 


క. వచ్చిన మాధవు( గనుంగొని, చెచ్చెర వరుణుండు పూజ సేసి వినతు(డై 
యచ్చుగ నిట్లని పలికెను, విచ్చేసితి దేవ! నా నివేశంబునకున్‌. 955 


* ఆ సమయాన వరుణుడు తన నగరానికి విచ్చేసిన రమాపతిని వీక్షించి, శీఘ్రంగా పూజ గావించి 
నమస్కరించి “ప్రభూ! నా గృహానికి తమరు విజయం చేశారు” అని ఆప్యాయంగా పలికినాడు. 


ఉ. ఏ విభుపాదపద్మరతు లెన్నండు నెన్వరు( బొందలేని పెం 
ద్రోవ( జరింతు రట్టి బుధతోషక! నీ వరుదెంచుటం బ్రమో 
దావృత మయ్యె. జిత్తము; గృతార్థత నొందె మనోరథంబు; నీ 
సేవ( బవిత్రభానమును జెందె శరీరము నేండు మాధవా! 956 


* “మాధవా! పండితులను ప్రమోదపరచువాడవు! ఏ (ప్రభుని అడుగుదామరలందు ఆసక్తి 
గలవారు ఎప్పుడూ, ఎవ్వరూ, పడయలేని గొప్పమార్గంలో సంచరింప గలుగుతారో అట్టి నీవు రావడంవల్ల 
నామనస్సు ఆనందంతో నిండిపోయింది. నా కోరిక సఫలమైంది. నీసేవవల్ల నా తనువు పావనమైంది. 


ఉ. ఏ పరమేశ్వరున్‌ జగము లిన్నిటి. గప్పిన మాయ గప్పంగా 
నోపక సారతంత్ర్యమున నుండు మహాత్మక! యట్టి నీకు ను 
ద్దీపిత భద్రమూర్తికి సుధీజన రక్షణవర్తికిం దనూ 
తాపము వాయ మొక్కెద నుదార తపోధన చ క్రవర్తికిన్‌. 957 


* ఓ మహాత్మా! లోకము అన్నిటినీ కప్పివేయగల మాయ, పరమేశ్వరుడివైన నిన్ను కప్పలేక నీకు 
అధీనమై ఉంటుంది. నీవు సర్వాంగశోభతో (ప్రకాశించు మంగళమూర్తివి. సద్బుద్ది గలవారలను సంరక్షించడంలో 
సర్వదా (ప్రవర్తిస్తుంటావు. మహాతపమే ధనముగా గల సాధుజనులకు నీవు సార్వభౌముడవు. అట్టి నీకు నా 
శరీరతాపం తొలగేటందుకు నమస్కరిస్తాను. 

చ. ఎజు(గండు వీండు నాభటు. డొకించుక మైన మనంబులోసలం 
దెణకువ లేక నీజనకు( దెచ్చె; దయం గొని పొమ్ము; ద్రోహమున్‌ 
మజవుము; నన్ను నీభటుని మన్నన సేయుము; నీదు సైరణన్‌ 
వజణులుదు.( గాదె యో జనకవత్సల! నిర్మల భక్తవత్సలా! 958 


* నీవు పితృభక్తి పరాయణుడవు! నిర్మలహృదయం గల భక్తులయందు (పేమ గలవాడవు! నా 
భృత్యుడు వీడు కొంచెమైనా వివేకం లేక నీ తండ్రి నిక్కడికి గొనితెచ్చాడు. దయతో నీ జనకుని గొనిపొమ్ము. 
చేసిన తప్పు మన్నించి నన్నూ, నా భటుణ్ణి రక్షించు. నీవు క్షమాగుణ శోభితుడవు గదయ్యా! 


న. అని యిట్లు వలుకుచున్న వరుణునిం గరుణించి తండ్రిం దోడ్కొని హరి దిరిగివచ్చె; నంత నందుండు 
దన్ను వెన్నుండు వరుణ నగరంబుననుండి విడిపించి తెచ్చిన వృత్తాంతం బంతయు బంధువుల 
కెటీంగించినవారలు కృష్ణుం డీశ్వరుండని తలంచి; రథిలదర్భనుండయిన యీశ్వరుండును వారల 
తలం సెటింగి వారికోరిక సఫలము సేయుదునని వారి నందణ బ్రహ్మహ్రదంబున ముంచి యెత్తి.959 


* అని నుడువుతున్న వరుణుణ్ణి హృపీకేశుడు కరుణించాడు. ఆయన తన జనకుని తోడ్కొని 
గోకులానికి తిరిగివచ్చాడు. అంతట నందుడు వెన్నుడు తన్ను వరుణపురినుంచి విడిపించుకొని వచ్చిన 
విషయమంతా చుట్టాలకు చెప్పినాడు. వారు శ్రీకృష్ణుడు సాక్షాద్భగవంతు డని భావించారు. సర్వజ్ఞుడైన 
పరమాత్ముడు తన బంధువుల భావం (గ్రహించాడు. వారి మనోరథం ఈడేర్చడానికని వాళ్లను బ్రహ్మకుండంలో 
(యమునా నది మడుగులో) ముంచి యొత్తినాడు. 


ఆ. ప్రకృతి కామకర్మ పరవశమై యుచ్చ, నీచగతుల( బొంది నెణజయ బ్రమసి 
తిరుగుచున్న జనము తెలియనేరదు నిజ, గతివిశేష మీ జగంబునందు”. 960 


* “ప్రకృతి సంబంధమైన కామకర్మలలో తగులం వహించి ఉత్తమాధమ స్థితులను పొంది భ్రాంతిలో 
చరిస్తున్న ఈ జనం ఇహలోకంలో అసాధారణమైన నా నిజస్టితి విశేషాలను (గ్రహించలేకుండా ఉంది.” అని 
తలంచినాడు”. 


మ. అని చింతించి దయాళు(డైన హరి మాయాదూరమై జ్యోతియై 
యనిరూప్యం బయి సత్యమై, యెణుకయె, యానందమై, బ్రహ్మమై 
యనఘాత్ముల్‌ గుణనాశమందు( గను నిత్యాత్మీయ లోకంబు గ 
క్కున( జూపెం గరుణార్రచిత్తు. డగుచున్‌ గోపాలక శ్రేణికిన్‌, 961 


* అలా భావించి దయాస్వభావుడైన ఆ పరమాత్ముడు మాయకు అతీతమై, జ్యోతిస్పరూపమై, ఇట్టి 
దని వివరింప రానిదై, సత్యమై, జ్ఞానానందమయ పరబ్రహ్మమై, పుణ్యాత్ములు త్రిగుణ రాహిత్యమున 
దర్శించే శాశ్వతమైన తన లోకాన్ని కరుణామయ హృదయంతో గోపకు లందరికీ చూపించాడు. 

వ. ఇట్లు హరి ము న్నక్రూరుండు వొందిన లోక నముంతయు( జూపి బ్రహ్మలోకంబు సూపినం జూచి, 
నందాదులు పరమానందంబునుం బొంది వెజ(గుపడి హంసస్వరూపకుండైన, కృష్ణుని. బొడగని 
పొగడి పూజించి రంత. 96౮2 


* ఈలా శ్రీహరి, పూర్వం అక్రూరుడు పొందిన బ్రహ్మలోకాన్ని చూపగా నందుడు మొదలైనవారు 
సందర్శించారు. పరమానందం చెందారు. హంసస్వరూపుడైన శ్రీకృష్ణుణ్లి వారు ఆశ్చర్యంతో అవలోకించి, 
వినుతించి అర్చించారు. 


చ. కలువల మేలికందువలు, కాముని కయ్యపు( బాళెముల్‌, వియో 
గులదలంకించు వేళలు, చకోరకపంక్తుల భోగకాలముల్‌, 
సెలునలు సైరణల్‌ విడిచి చిక్కు తణుల్‌, ఘనచంద్ర చంద్రికా 
జ్వలితదిశల్‌ శరన్నిశలు జారక దుర్హశలయ్యె నయ్యెడన్‌. 963 


* అనంతరం నిండుచందురుని వెన్నెలతో దిక్కులను దీపింపజేస్తూ, జారులకు దుర్దశ ఘటిస్తూ, 
శారదరా(త్రులు తారసిల్లినాయి. అవి కలువలకు పసందైన విందులు. మదనుడు కదనానికై దండువిడిసే 
ప్రదేశాలు. విరహులను భయపెట్టే వేళలు. చ(క్రవాకశ్రేణులకు భోగసమయాలు. యువతులు పంతములు 
మాని పతులకు లొంగే సుముహూర్తాలు. 


ఆ. కామతంత్రటీక, కలువల జోక, కం, దర్పు డాక, విటులతాల్మి పోక, 
చకితచక్రవాక, సంప్రీత జనలోక, రాక వచ్చె మేలు రాక యగుచు. 964 


* మదనశా(స్తమునకు వివరణ మైనదీ, కలువలను వికసింపజేసేదీ, కామోద్దీపక మైనదీ, జారుల 
సహనం పోగొట్టేదీ, జక్కవపిట్టలకు జంకు కలిగించేదీ, జనసందోహానికి సంతోషం సమకూర్చేది, తన 
రాకతో మేలొదవించేదీ అయిన రాకాపూర్ణిమ వచ్చింది. 


క. పతి దన కరముల. గుంకుము, సతి మొగమున నల(దుభంగి సముదయ వేళాం 
చిత కరరాగమున నిశా, పతి రంజించెన్‌ నరేంద్ర! ప్రాక్సతి మొగమున్‌. 965 


* పరీక్షిన్మహారాజా! ప్రియుడు తన హస్తాలతో ప్రియురాలి మోమున కుంకుమ అద్దే రీతిగా చంద్రుడు 
తానుదయించే వేళ ఒప్పిదమైన కిరణాల అరుణిమతో తూర్పుదిక్కు అనే తొయ్యలి వదనం రంజింపజేశాడు. 


సీ. విటసేనపై దండు వెడలెడు వలటేని గొల్లెనపై హేమకుంభ మన 
గాముకధృతి వల్లికలు ద్రెంప నెత్తిన శంబరాంతకుచేతి చక్ర మనంగ 
మారుండు సాంధుల మానాటవుల గాల్పం గూర్చిన నిప్పులకుప్ప యనంగ 
విరహిమృగమ్ముల వేంటాడ మదనుండు దెచ్చిన మోహనదీప మనంగ 


ఆ. వింతనునుపు గల్లి వృత్తమై యరుణమై, కాంతితో. జకోరగణము లుబ్బ( 
బొడువు(గొండ చక్కి బొడిచె రాకాచంద్ర, మండలంబు గగనమండలమున. 966 

* చిత్రమైన స్నిగ్ధత కలిగి, గుండ్రనై, ఎజ్జనై, తన కాంతితో వెన్నెల పులుగులకు ఆనందం కలిగిస్తూ, 
పూర్లిమాచం(ద్రబింబం గగనవీథిలో ఉదయపర్వతం చెంత ఉదయించింది. అది జారులనే సైన్యం పైకి 
దండెత్తు చెరకువిలుకాని శిబిరంమీది బంగారు కలశం వలె భాసిల్లింది. మరులు గొన్నవారి ధైర్యమనే 
తీవలు (ద్రుంచడానికి పంచశరుడు చేత ధరించిన చ(క్రమో అన్నట్టు చెలువారింది. విరహుల అభిమానమనే 
అరణ్యాలను దహించడానికి పుష్పధన్వుడు ప్రోగుచేసిన నిప్పుల కుప్పగా నివ్వటిల్లింది. వియోగులనే మెకాలను 
వేటాడుటకై మన్మథుడు కొని తెచ్చిన మోహనదీపంగా దీపించింది. 


-: శరద్రాత్రి గాన మొనర్చు కృష్ణుసన్నిధికి గోపికలు వచ్చుట :- 


వ. ఇట్లు సొడమిన నవకుంకుమాంకిత రమాముఖ మండలంబునుం బోలె నఖండంబైన చంద్రమండలం 
బుం బొడగని పుండరీక నయనుండు యమునా తటవనంబున జగన్మోహనంబుగ నొక్కగీతంబు( 
బాడిన విని, తదాయత్తచిత్తలై తత్తణంబున వేత లే సనులకుం జేతు లాడకయు, గోవులకుం గ్రేపుల 
విడునకయు, విడిచి విడిచియిడకయు, నీడి యీడి నీడిన పాలు కాపకయు, గాంచి కాచియుం గాణగిన 
పాలు డింపకయు, డించి డించియు, డించినపాలు బాలురకుం బోయకయుం బోసి పోసియు. బతు 
లకు( బరిచర్యలు సేయకయు జేసి చేసియు నశనంబులు గుడువకయుం గుడిచి కుడిచియు. గుసు 
మంబులు ముడు వకయు, ముడిచి ముడిచియు(6 దొడవులు దొడుగకయు. దొడిగి తొడిగియు 
గోష్టంబుల పట్టుల నుండకయు6 బాయసంబులు నెజయ నండకయు, నయ్యైయెడల నిలునం 
బడకయు గాటుకలు సూటి నిడకయు€6 గురులు సక్కనొత్తకయుం గుచంబుల గంధంబులు కలయ 
మెత్తకయు6 బయ్యెదలు విప్పి కప్పకయు, సఖులకుం జెప్పకయు, సహోదరులు, మగలు, మామలు, 
మణందులు, బిడ్డలు నడ్డంబు చని నివారింపం దలారింపకయు, సంచలించి పంచభల్లుని భల్లంబుల 
మొల్లంపు జల్లుల పెల్లునం దల్లడిల్లి, డిల్లపడి, మొగిళ్ళగమి వెలువడి; యుల్లసిల్లు తటిల్లతల పొందున 
మందగమునలు మందగమనంబుల మందవెలువడి గోవింద సందర్భనంబునకుం జని రప్పుడు. 967 

* ఈ విధంగా ఉదయించి (క్రొత్తకుంకుమతో అలంకృతమైన లక్ష్మీ వదన మండలంవలెనిండైన 
చంద్రమండలాన్ని చూచి తెల్లదామరల వంటి కన్నులు గల శ్రీకృష్ణుడు యమునాతీరంలో బృందా 
వనంలో లోకమును సమ్మోహింపజేసే ఒక మోహనగీతం మురళిపై ఆలపించినాడు. ఆ మధురగానానికి 
అధీనమైన చిత్తాలతో గొల్లజవరాం[డ్రుతత్తరపాటు చెందినారు. ఏ పనులుచేయడానికీవారికి చేయాడ 
లేదు. వారు ఆవులకు దూడలను విడువ మరచారు. విడిచికూడా పాలు పిదుకలేదు. పిదికికూడా 
పిదికిన పాలు కాచలేదు. కాచికూడ కాగినపాలు దించలేదు. దించికూడ దించినపాలు పిల్లలకు పోయ 
లేదు. పోసి కూడ భర్తలకు సేవ చేయలేదు. చేసికూడ అన్నము ఆరగించలేదు. ఆరగించి కూడపూలు 
ధరింపలేదు. ధరించికూడ సొమ్ములు దాల్చలేదు. తాల్ళికూడ మందపట్టులకడ ఉండటం లేదు. ఆ 
గొల్లమిటారులు పరమాన్నములు కలియ వండలేదు. నిలిచిన చోటుల నిలువలేదు. కాటుకలు చక్కగా 
దిద్దుకొనలేదు. కేశములు సవరించుకొనలేదు. స్తనములపై చందనము అలందుకోలేదు.పైటలు విప్పి 
కప్పుకోలేదు చెలిమికత్తెలకు చెప్పలేదు. తోబుట్టువులు, పతులు, మామలు, మరదులు, పిల్లలు 

అడ్డము వచ్చి వలదని వారించిననూ వెనుకకు మరలినవారు కారు. ఆ గొల్లబోటులు మనసులు సంచలించి 
పంచబాణుని మిక్కుటమైన బాణవర్షప్రు దెబ్బకు తల్లడిల్లి సొమ్మసిల్లినారు. మబ్బుల గుంపునుండి వెలువడి 
వెలుగొందే మెరుపుల చందంగా ఆ మందయానలు తొందర తొందరగా నడచి గోకులమునుండి బయలుదేరి 
నందనందనుని సందర్భనానికి వెళ్ళినారు. 
మ. తరుణుల్‌ గొందణు మూలగేహముల నుద్దండించి రారాక త 
ద్విరహాగ్నిం బరితాప మొందుచు మనోవీథిన్‌ విభున్‌ మాధవుం 
బరిరంభంబులు సేసి జారు( డనుచున్‌ భావించియుం జొక్కి పొం 
దిరి ముక్తిన్‌ గుణదేహముల్‌ విడిచి ప్రీతిన్‌ బంధనిర్ముక్తలై. 968 
* కొందరు సుందరాంగులు నట్టిండ్లలోనుంచి ఒక్కుమ్మడి ధైర్యంతో వెడలి రాలేకపోయారు. వారు 
కృష్ణ విరహాగ్నితో తపించిపోతూ (ప్రభువైన రమాపతిని పతిగా నెంచుకొని తమ మనస్సీమలలోనే ఆలింగనం 
చేసుకొని పరవశించిపోయారు. (ప్రారబ్ద పుణ్యపాపాత్మకమైన సంసార బంధాలనుండి విడివడి సత్య రజ 
స్తమో మయమైన శరీరం వదలి ముక్తిని పొందినారు. 


వ. అనిన నరేంద్రుం డిట్లనియె. 969 


క. జారుండని కాని కృష్ణుండు, భూరిపరబ్రహ్మ మనియు బుద్ధిం దలంపన్‌ 
నేరరు; గుణమయదేహము, లే రీతిన్‌ విడిచి రింతు? లెటీ(గింపు శుకా! 970 


* ఆ మాట విని పరీక్షిన్మహారాజు ఇట్లన్నాడు. ఓ శుకమహర్షీ! ఆ గోపికలు శ్రీకృష్ణుని కేవలం 


తమకు వన్నెకానిగానే భావించారుగాని గొప్ప పరబ్రహ్మమని కాదుగదా! అలాంటి విషయాసక్తి గలవారు 
సత్తాదిగుణమయాలైన కాయాలను ఏలాగు విడువగలిగినారో నాకు తెలుపవయ్యా! 


వ. అనిన శుకుం డిట్లనియె. 971 


* అని రాజు (ప్రశ్నింపగా శుకు డిట్టన్నాడు- అని రాజు (ప్రశ్నింపగా శుకు డిట్లన్నాడు- 


మ. మును నేం జెప్పితి( జక్రికిం బగతు(డై మూఢుండు చైద్యుండు సెం 
పున6 గ్రైవల్యపదంబు నొందె( బ్రియలై పొందంగ రాకున్నదే? 
యనఘుం డవ్యయు( డప్రమేయు( డగుణుండై నట్టి గోవిందు మూ 
ర్తి నరశ్రేణికి ముక్తిదాయిని సుమీ! తెల్లంబు భూవల్లభా! 972 
శో రాజోత్తమా! ఇంతకు మునుపే నీకు చెప్పియున్నాను. హరి విరోధి అయినప్పటికీ మూర్చుడైన 
శిశుపాలుడు మోక్షపదవి చూరగొన్నాడు. మరి నారాయణునకు పియమైనవారు పొందరాని పద మున్నదా? 
పాపరహితుడూ, అనంతుడూ, వాజ్మనస్సులకు అగోచరుడూ, ప్రాకృత గుణరహితుడూ అయిన శ్రీకృష్ణుని 
అవతారం మానవులకు మోక్షప్రదాయక మనటంలో ఏ మాత్రమూ సందేహం లేదు. 


ఆ. బాంధవమున నైన బగనైన వగనైనం బీతినైన( బ్రాణభీతినైన 
భక్తినైన హరికి. బరతంతులై యుండు, జనులు మోక్షమునకు. జనుదు రధిప! 973 

* చుట్టరికంతోనైనా, విరోధంతోనైనా, కామంతోనైనా, సంతోషంతోనైనా, ప్రాణభయంతోనైనా, 
భక్తితోనైనా ముకుంద ధ్యానపరతం(త్రులై ఉండే జనులు ముక్తిని పొందుతారు. 


వ. అటు గావున( బరమపురుషుండును, నజుండును, యోగీశ్వరేశ్వరుండును నైన హరిని సోంకిన స్థావరం 
బయిన ముక్తం బగు; వెజ(గుపడ వలవ, దివ్విధంబున. 974 


* కాబట్టి పురుషోత్తముడూ, పుట్టుక లేనివాడూ, యోగీశ్వరేశ్వరుడూ అయిన నారాయణుణ్జి 
స్పృశించినంత మాత్రాన కొండలూ, చెట్టూ మున్నగు న్ధావరాలుకూడా ముక్తిని పొందగలవు. ఈ విషయంలో 
ఆశ్చర్యపడనక్కర లేదు. 

క. ఘన మధురగీత నినదము, విని వచ్చిన గోపికలను వీక్షించి నయం 

బున మేటి సుగుణి నేర్పరి, తన వాగ్రైభవము మెజయ దగ నిట్లనియెన్‌. 975 


* అధికుడునూ, కల్యాణగుణాలు కలవాడునూ, చతురుడునూ అయిన ముకుందుడు తన తీయని 
పాట రవళిని విని వచ్చిన గొల్లచేడెలను చూచి మృదువుగా మాటలనేర్పు తేటపడగా ఇట్టన్నాడు. 


శా. మేలా మీకు? భయంబు పుట్టదు గదా మీమందకున్‌? సింహ శా 
ర్లూలానేకపముఖ్యముల్‌ దిరిగెడిన్‌ దూరంబు లేతెంతురే? 
యేలా వచ్చితి రీ నిశాసమయమం? దిచ్చోట వర్తింతురే? 
చాలుంజాలు లతాంగులార! చను(డీ సంప్రీతితో మందకున్‌. 976 


* ఓ తీవబోడులారా! మీకు శుభమే కదా! మీ గోకులానికి ఎటువంటి భయమూ లేదుగదా! సింహాలూ, 
పెద్దపులులు, ఏనుగులు మొదలైన క్రూరజంతువులు సంచరిస్తున్న ఈ సమయంలో మీరింత దూరం 
రావచ్చునా? ఈ రాత్రివేళ ఎందుకు వచ్చారు? ఈ (ప్రదేశంలో తిరుగవచ్చునా? చాల్చాలు! ఇక మీ 
మందపట్టునకు ఆనందంతో మరలిపొండి. 


శా. మీ రేతెంచిన జాడ గానక వగన్‌ మీతల్టులుం దండ్రులున్‌ 
మీ రాముల్‌ మణ(దుల్‌ తనూజులు గురుల్‌ మీ సోదరుల్‌ బంధువుల్‌ 
“మేరల్‌ మీటిరి లేరు పోయి రనుచున్‌ మీ ఘోషభూభాగమం 
దేరీతిం బరికించిరో తగవులే యీ సాహసోద్యోగముల్‌? 977 


* మీరు వచ్చిన జాడ తెలియక విచారంతో మీ తల్లులూ, తండ్రులూ, మగలూ, మరదులూ, 
కొడుకులూ, కులంపెద్దలూ, తోబుట్టువులూ, చుట్టాలు మీరు హద్దు మీరిపోయారని (వ్రేపల్లైలో ఎక్కడెక్కడ 
వెదకుతున్నారో ఏమో? ఈ తెగువతో కూడిన పనులు మీకు తగవు. 

చ. ఇలువడి సున్నసేసి హృదయేశుల సిగ్గులు వుచ్చి యత్త మా 

మల నెరియించి సోదరుల మానము సూజలు వుచ్చి తల్లి దం 

డ్రుల రుచి మాన్చి బంధులకు రోత యొనర్చుచు జారవాంఛలన్‌ 
వలనజీ సత్కులాంగనలు వత్తురె? లోకులు సూచి మెత్తురే? 978 


* ఇంటిమర్యాద బుగ్గిలో కలిపి, మగలను సిగ్గుల పాలుచేసి, అత్తమామలకు పరితాపం కల్గించి, తో 
బుట్టువుల పరువుదీసి, తలిదండ్రుల ఆసలు అడియాస లొనరించి, చుట్టాలకు రోతపుట్టిస్తూ మంచికులంలో 
పుట్టినవారు మారుమగలమీది కోరికతో రాదగునా? లోకులు చూచి మెచ్చుకుంటారా? 


ఫీ ప్రాణేశు( డెటీ(గిన బ్రాణంబునకు. దెగు దండించు నెజి(గిన ధరణివిభుండు 
మాను యెొణీంగిన మనువెల్ల( జెడిపోవు. దలవరి యెటేగినం దగులు సేయు. 
దలిదండ్రు లెటీ(గన దల లెత్తకుండుదు రేరా లెటింగిన నెత్తిపాడుచు 
నాత్మజు లెజి(గిన నాదరింపరు చూచి బంధువు లెజి(గిన బహి యొనర్హు 


ఆ. రితరు లెటిశగిరేని నెెతయు( జుల్కగాం జూతు; రిందు నందు సుఖము లేదు; 
యశము లేదు నిర్భయానందమును లేదు, జారు జేర. జనదు చారుముఖికి. 979 


* సాధ్వీమణికి జారునితోడి పొత్తు వాంఛనీయం కాదు. ప్రాణేశ్వరుడికి తెలిస్తే ప్రాణం మీదికి 
వస్తుంది. క్షితిపతికి తెలిస్తే శిక్షిస్తాడు. మామకు తెలిస్తే మనువు తెగ॥దైెంపు లవుతుంది. తలారికి తెలిస్తే 
తంటా వస్తుంది. తల్లిదండ్రులకు తెలిస్తే పదిమందిలో తల ఎత్తుకోలేరు. తోడికోడలికి తెలిస్తే ఎత్తిపొడుస్తుంది. 
కొడుకులకు తెలిస్తే గౌరవించరు. చుట్టాలకు తెలిస్తే వెలివేస్తారు. ఇతరులకు తెలిస్తే ఎంతో చులకనగా 
చూస్తారు. జారిణికి ఇహంలో గానీ, పరంలో గానీ సుఖం లేదు; కీర్తి లేదు; జంకు లేని సంతోషం లేదు. 


క. నడవడి గొజ గాకున్నను, బడుగైన( గురూపియైన( బామరు( డైనన్‌ 
జడు(డైన రోగి యైనను, విడుచుట మరియాద గాదు విభు నంగనకున్‌. 980 


* దుళ్ళీలుడైనా, అశక్తుడైనా, రూపహీనుడైనా, అజ్ఞుడైనా, మందుడైనా, రోగియెనా మగణ్ణి పరిత్యజించడం 
మగువకు మర్యాద కాదు. 


చ. ఇది యమునానదీజల సమేధిత పాదపపల్లవ ప్రసూ 
న దళవిరాజితంబగు వనంబు; మనంబులు మేర దప్పెనో? 
పొదండటు నేడు బిడ్డలకు. బోయుండు పాలు; విడుండు లే/గలన్‌ 
మొదవులకున్‌; నిజేశ్వరుల ముద్దియలార! భజింపు. డొప్పుగన్‌. 981 


* ఓ ముగ్తలారా! ఇది కాళిందీ నదీజలాలచే (ప్రోది గాంచిన చిగుళ్ళతో, పూలతో, ఆకులతో సొబగారు 
చెట్టున్న బృందావనం. మీ మనసులు హద్దు నతి(క్రమించాయి. ఇక మందకు వెళ్ళండి. ఏడుస్తున్న మీ 
పిల్లలకు పాలివ్వండి. ధేనువులకు దూడలను వదలండి. చక్కగా ప్రాణవల్లభులకు సపర్యలు సలపండి. 

చ. వనితలు నన్ను గోరి యిట వచ్చితి, రింత గొణంత లేదు; మే 
లొనరె; సమస్త జంతువులు నోలి( బ్రియంబులు గావె? నాకు; నై 
నను నిలువంగ( బోలదు, సనాతన ధర్మము లాండువారికిం 
బెనిమిటులన్‌ భజించుటలు; పెద్దలు సెప్పుచు నుందు రెల్లెడన్‌. 982 


* 5 కాంతలారా! నన్ను గోరి మీ రిచ్చటికి వచ్చారు. కొంచెము గూడా కొరతలేదు. అది యుక్తమే. 
సకలప్రాణులూ నాకు ప్రియమైనవే! కాని మీరిచట నిలువగూడదు. పడతులకు పతిపరిచర్యయే పరమధర్శం. 
ఎక్కడనైనా పెద్దలిట్లే అంటుంటారు. 

క్త ధ్యానాకర్ణన దర్శన, గానంబుల నా తలంపు గలిగిన జాలుం 

బూనెదరు కృతార్థత్వము, మానవతుల్‌! చను(డు మరలి మందిరములకున్‌. 983 


* చెలువలారా! నన్ను చింతించుట, నన్ను గూర్చి వినుట, నన్ను చూచుట, నాపైని పాటలు పాడుట- 
ఇలా నాయెడ మనసుంచితే చాలు. మీరు ధన్యురాం (డ్రవుతారు. ఇక మీరు మీ గృహాలకు మరలిపొండి. 


న. అని పలికిన విని. 984 


పీ 'విరహాగ్నిశిఖలతో వెడలు నిట్టూర్పుల ముమ్మరంబుల. దా(కి మోవు లెండ( 
గన్నుల వెడలెడి కజ్జలధారలు కుచకుంకుమంబుల గ్రొచ్చి పాజ( 
జెక్కుల( జేర్చిన చేతుల వేండిమి మోము(దమ్ముల మేలి మురువు డింద( 
బొరి( బొరి. బుంఖానుపుంఖంబులై తా(కు మదను కోలల ధైర్యమహిను సెదర 


తే. దుఃఖభరమున మాటలు దొట్రుపడంగం బ్రియము లాడని ప్రియు( జూచి బెగ్గడిల్లి 
చరణముల నేల వ్రాయుచు సంభమమునం గాంత లెల్లను వగల నా క్రాంత లగుచు. 985 


* అని శ్రీకృష్ణుడు చెప్పగా విని, విరహమనే మంటలతో వెడలిన మిక్కుట మైన దీర్షనిశ్వాసాలు సోకి 
ac) = యి 
ఆ గోపికల పెదవులు ఎండిపోయాయి. కన్నులనుంచి కారే కాటుక కన్నీరు స్తనాలపై వారు పూసుకొన్న 
కుంకుమ చెదరేటట్టు ప్రవహించింది. చెక్కిట జేర్చిన చేతుల వేడిమికి వదనారవిందాల అందమంతా 
కందిపోయింది. ఎడతెరపి లేకుండా తాకుతున్న మన్మథబాణాలకు ధైర్యసారం చెదరిపోయింది. అగ్గలమైన 
దుఃఖంవల్ల మాటలు తడబడగా, ప్రియవచనాలు పలుకని పియుణ్ణి చూచి వారు భయపడి పాదాలతో 
నేల వ్రాస్తూ తొట్రుపాటు చెందారు. విచారంలో మునిగిపోయారు. 


వ. ఇట్లనిరి. 986 


మ. అకటా! నమ్మితి మేము; క్రూరు(డన ని న్నర్హంబె? మా యిండ్లలో 
సకల వ్యాప్తుల డించి నీ పదసరోజాతంబు లర్బింప( జి 
క్కక యేతెంచితి, మీశుం డాఢ్యుండవు; మోక్షాసక్తులం గాచు పో 
లిక గావందగు( గావవే? విడున మేలే కాంతలన్‌ భాంతలన్‌. 987 

* యాదవాంగన లిలా అన్నారు 


అని రాజు ప్రళ్నింపగా శుకు డిట్లన్నాడు-'అయ్యో! నిన్ను నమ్ముకున్నాము. నిన్ను క్రూరు డనడం 
తగదు. మా ఇండ్లలో అన్ని వ్యవహారాలూ దిగవిడచి అరవిందాలవంటి నీ అడుగులు పూజించడాని కని 
తప్పించుక వచ్చాము. నీవు ప్రభుడవు, ఆదిపురుషుడవు. ముముక్షువులను సంరక్షించే విధంగా కావదగిన 
మమ్ము కాపాడుస్వామీ! వేదురుగొన్న వెలదులను మమ్మల్ని విడిచిపెట్టడం నీకు తగునా? 


మ. పతులన్‌ బిడ్డల బంధులన్‌ సతులకుం బాటించుటే ధర్మ ప 
ద్ధతి యౌ నంటివి; దేహధారిణులకున్‌ ధర్మజ్ఞ! చింతింపుమా; 
పతి పుత్రాదిక నామమూర్తి వగుచున్‌ భాసిల్లు నీయందు. ద 
త్పతి పుత్రాదిక వాంఛలన్‌ సలిపి సంభావించు టన్యాయమే? 988 
* సనిమిటులనూ, బిడ్డలనూ, బంధువులనూ అనువర్తించడమే పతివ్రతలకు ధర్మమని అన్నావు. 
మరి ధర్మవేత్తవు నీవే ఆలోచించు. మగడు, కొడుకు మున్నగు పేర్లు ధరించినవాడవై ప్రకాశించే నీ యందు 
దేహధారిణులైన (స్త్రీలు పతిసుతాదులపట్ల తమకున్న కోరికలు తీర్చుకోవడం అన్యాయ మంటావా? 
మత్తకోకిలము: 
నీపయిన్‌ రతి సేయుచుందురు నేర్సరుల్‌, సతత ప్రియో 
ద్దీపకుండవు; గాన నెవ్వగం దెచ్చు నాథసుతాదులం 
జూప నేటికి? మన్మహాశలు సుట్టి నీకడ నుండంగా( 
బాప నేల? మదీయతాపము( బాప బోలు కృపానిధీ! 989 


* క్నాస్తనిపుణు లైనవారు ఆత్మభూతుడవైన నీయందే ఆసక్తి చూపుతుంటారు. నీవు ఎడతెగని 
ప్రీతిని కలిగించేవాడవు. దుఃఖ మొదవించే పెనిమిటులూ, బిడ్డలూ మొదలైన వారిని మా కెందుకు చూపుతావు? 
మా జీవితాశ లన్నీ నిన్ను చుట్టుకొని ఉంటే ఎందుకు (త్రుంచివేస్తావు? స్వామీ! నీవు కరుణకు పెన్నిధివి. మా 
తాపం బాపు. 

పీ నీ పాదకమలంబు నెమ్మి డగ్గణ6 గాని తరలి పోవంగ( బాదములు రావు; 

నీ కరాబ్దంబులు నెజటీ నంటి తివ( గాని తక్కిన పనికి హస్తములు సారవు; 
నీ వాగమృతధార నిండ గ్రోలంగ గాని చెవు లన్యభాషలు సేరి వినవు; 
నీ సుందరాకృతి నియతి. జూడంగ6 గాని చూడ వన్యంబుల( జూడ్కి కవలు; 
ఆ. నిన్నె కాని పలుకనేరవు మా జిహ్వ, లొల్ల ననుచు. బలుకనోడ వీవు 
మా మనంబు లెల్ల మరపించి దొంగిలి, తేమి సేయువార మింకంి గృష్ణ! 990 


శ కృష్ణా! నీ చరణపద్మాలను సంట్రీతితో చేరడానికే తప్ప మరలి పోవడానికి మాకు కాళ్ళు రావు. నీ 
హస్తకమలాలను పట్టుకోవడానికే తప్పు వేరు పనులకు మా చేతులు పూనుకోవు. నీ వచనసుధారసం 

ఆప్యాయంగా ఆస్వాదించడానికే తప్ప ఇతరమైన మాటలు వినడానికి మాచెవులు ఇష్టపడవు. నీ మనోహరాకారం 
ఎల్లప్పుడూ చూడడానికే తప్ప మా కనులు మరి వేటినీ కాంచనొల్లవు. నీనామ గుణాలను తప్ప మరిదేనినీ 
మా నాల్కలు ఉచ్చరించవు. మరి నీవో మమ్మల్ని ఒల్లనని పలుకడానికి జంకడం లేదు. మా మనసులను 
మురిపించి అపహరించావు. ఇంక మే మేమి చెయ్యగలం? 


చ. సిరికి నుదారచిహ్నములు సేయు భవచ్చరణారనిందముల్‌ 
సరసిజనేత్ర! మా తపముసంపద( జేరితి మెట్టకేలకున్‌ 
మరల(గ లేము మా మగల మాటల నొల్లము; పద్మగంధముల్‌ 
మరగిన తేంటు లన్యకుసుమంబుల చెంతను జేరనేర్చునే? 991 


* కమలాక్షా! శ్రీమహాలక్ష్మికి వన్నెచిన్నెలు చేకూర్చు నీ పాదపద్మాలకడకు మా నోముల ఫలంగా 
ఎట్లో చేరగలిగాము. ఇక ఇక్కడి నుండి మరలిపోలేము. మా పతులసంగతి అంగీకరించం. తామర 
పూలసుగంధం మరగిన తుమ్మెదలు ఇతర పుష్పాలచెంతకు చేరబోవు కదా! 


ఆ. సవతు లేక నీ విశాలవక్షస్థ్రలి(, దులసితోడం గూడ దోయజాక్ష! 
మనుపు మనుచు నెపుడు మాకాంత నీపాద, కమలరజము( గోరు. గాదె కృష్ణ! 992 


* నీరజాక్షా! నీ వెడంద ఉరమ్ముపై తులసితో కలసిమెలసి విలసిల్లునట్లు కటాక్షింపుమని ఎప్పుడునూ 
శ్రీమహాలక్ష్మి నీ పాదపద్మపరాగాన్ని కోరుతుంది గదా! 


ఉ. అత్తలు మామలున్‌ వగవ నాజడి కోడక నాథులన్‌ శుగా 
యత్తుల( జేసి యిల్వరుస లాజడి వోవ(గ నీదు నవ్వులన్‌ 
మెత్తని మాటలన్‌ మరుండు మేకొని యేంచిన వచ్చినార; మే 
పొత్తుల నొల్లమో పురుషభూషణ! దాస్యము లిచ్చి కావవే! 993 


* పురుషులకు అలంకార మైనవాడా! అత్తమామలు ఆ|క్రోశింపగా, భర్తలను దుఃఖాల పాలుచేసి, 


నిందకు జంకక, కులమర్యాదలు గోలుపుచ్చి, న నవ్వులకూ, నీ మృదువచనాలకూ ముచ్చటపడి పచ్చవిల్తుడు 
బాధింపగా వచ్చాము. ఇక మా కెవ్వరి పొత్తూ వద్దు. నీ పాదదాస్య మిచ్చి రక్షించు. 


మ. మగువల్‌ సిక్కరె తొల్లినల్లభులకున్‌? మన్నించి తద్వల్లభుల్‌ 
మగపంతంబు దలంపరే? తగులముల్‌ మాపాలనే పుట్టెనే? 
మగవా రాడెడు మాటలే తగవు నీ మాటల్‌ మనోజాగ్నిచే( 
బొగులం జాలము; కౌ(గిలింపుము మముం; బుణ్యంబు పుణ్యాత్మకా! 994 


* పూర్వము వాల్గంటులు వల్లభులను వలచినవారు కారా? వల్లభులు వారి నాదరముతో దనుపరా? 
మమతలు మాయెడనే జనించినవా? నీ పలుకు మాటలు మగవారు పలుకు మాటలేనా? ఇవి నీకు ఏ 

మాత్రము తగవు. మన ్యథాగ్నిచే పరితపించి పోలేకున్నాము. ఓ పుణ్యాత్ముడా! మమ్ము ఆలింగన మొనర్చు 
కొనుము. నీకు పుణ్యముంటుంది. 


ఉ. కుండలదీప్త గండమును గుంచితకుంతల ఫాలమున్‌ సుధా 
మండిత పల్లవాధరము మంజులహాస విలోకనంబునై 
యుండెడు నీ ముఖంబు( గని యుండ(గ వచ్చునె? మన్మథేక్షు కో 
దండ విముక్త బాణముల దాసుల మయ్యెద; మాదరింపవే. 995 


హ్‌ చెవికమ్మలచే చెలువారు చెక్కిళ్లనూ, ముసిరిన ముంగురులచే ముద్దులొలుకు ఫాలతలమునూ, 
అమృతము చిందు చిగురు మోవియూ, చొక్కపు చిరునవ్వుతోడి చూడ్కులునూ గల నీవదనం వీక్షించి 
నిలువగలమా? మదనుని చెరకువింటినుండి వెడలిన శరపరంపరలకు దాసుల మయినాము. మము సై కాపాడు. 


ఫ్‌ స్స్‌ యధరామృత నిర్ణరంబుల నేడు సేరి వాతెణల పై జిలుకకున్న 
నీ విశాలాంచిత నిర్మలవక్షంబు( గుచకుట్మలంబుల. గూర్చకున్న 
నీ రమ్యతర హస్త నీరజాతంబులు చికురబంధంబుల( జేర్చకున్న 
నీ కృపాలోకన నివహంబు మెల్లన నెమ్మొగంబుల మీ(ద నెణపకున్న 


ఆ. నీ నవీన మాననీయ సల్లాపంబు, కర్షరంధ్రదిశల( గప్పకున్న 
నెట్లు బ్రదుకువార? మెందు. జేరెడువార? మధిప! వినంగం దగదె యాండుకుయులు. 996 


* గోకులవల్లభా! చెంతకు జేరి నీ అధరసుధారసపూరం మా చిగురుపెదవులపై చిలికించు. విశాలమైన, 
ఒప్పిదమైన, విమలమైన నీ ఉరమును మా చను మొగ్గలపై గదించు. పరమసుందరములైన నీ కరకమలాలను 
మా కొప్పులపై ఉంచు. నీ కరుణాకటాక్ష శ్రేణిని మెల్లగా మా నెమ్మోములపై పొలయించు. ఆదరింపదగిన 
నీ(క్రాంగ్రొత్త పలుకుతేనియ మా చెవులలో ఒలికించు. లేకుంటే మే మెలా జీవింపగలం? ఎక్కడికి పోగలం? 
ఆడువారి మొరాలకించు. 


మ. భవదాలోకన హాసగీతజములై భాసిల్లు కామాగ్నులన్‌ 
భవదీయాధరపల్ల వామృతముచే( బాపం దగుం, బాప వే 
ని వియోగానల హేతిసంహతులచే నీత, భవచ్చింతలన్‌ 
భవదంఘ్రిద్వయవీథి. బొందెదము నీ పాదంబులానం బ్రియా! 997 


x ప్రాణేశ్వరా! నీమీద ఒట్టిడి చెపుతున్నాము. నీ చూపులచే, నవ్వులచే, పాటలచే జనించి జ్వలించే 
మన్మథాగ్నులను నీ చిగురుమోవి సుధ చింది చల్లార్చు. చల్చార్భవేని నీ విరహానల జ్వాలాజాలంతో భస్మమై 
పోయి నిన్నే స్మరిస్తూ నీ అడుగుల జంటనే చేరుతాము. 


క. తరుమృగఖగ గోగణములు, కర మొప్పెడు నిన్ను. గన్న గానము విన్నం 
గరంగి పులకించు; నబలలు, గరంగరె నిను. గన్న నీదు గానము విన్నన్‌? 998 

* మిక్కిలి ప్రకాశించు నిన్ను కనుగొన్నా, నీ సంగీతము విన్నా చెట్టూ, మృగాలూ, పక్షులూ, ధేను 
సమూహమూ కరగి పులకించి పోతాయి. మరి అంగనలు నిను కనీ, నీ గానం వినీ ద్రవించిపోరా? 


సీ ఈ పంచబాణాగ్ని నేమిట నార్తుము నీ మంజువాగ్యుష్టి నెగడదేని? 
నీ మన్మథాంభోధి నే త్రోవం గడతుము నీ దృష్టి నావయై నిలువదేని? 
నీ చిత్తజధ్యాంత మే జాడ( జెణతుము నీ హాసచంద్రిక నిగుడదేని? 
నీ దర్శకజ్వర మే భంగి నడంతుము నీ నవాధరసుధ నింపవేని? 


ఆ. నెట్టు నిర్వహింతు? మే లాగు మాలాగు;, కరుణ సేయ వేని. గదియ వేని 
మరుండు నిర్ణయుండు మన నిచ్చునే? యశో, దా కుమార! యువతి ధైర్యహార! 999 


* మానినీమానసచోరా! యశోదాకుమారా! నీ యింపైన పలుకులనే వాన కురియకుంటే ఈ 
మన్న్మథాగ్నిని దేనితో చల్లార్సగలం? నీ చూడ్కి అనే నావ లేకుంటే ఈ మదన సాగరాన్ని ఎట్లా దాటగలం? 
నీ నవ్వనే వెన్నెల లేకుంటే ఈ కామాంధకారాన్ని ఎట్లా పారదోలగలం? నీ నూతనమైన అధరామృతం 
చిలుకకుంటే ఈ స ్యరజ్వరాన్ని ఎట్లా శమింపజేయగలం? నీవు కరుణించి హత్తుకొనకుంటే ఎట్టా మనుగడ 
సాగించగలం? మా గతి ఏమిటి? దర్చకుడు దయమాలినవాడు. మమ్ము బ్రతుకనిస్తాడా? 


ఆ. అమరుల గాచిన హరిక్రియ6 గమలేక్షణ! నీవు నేడు కరుణ నభయ హ 
స్తము మా యురముల శిరముల(, బ్రమదంబున నిడుము మూర్చ పాల్పడకుండన్‌. 1000 


* త్రామరసాక్షా! శ్రీమహావిష్ణువు దేవతలను రక్షించిన విధంగా, మేము మూర్చపాలుగాకుండా ఇప్పుడే 
దయతో నీ అభయహస్తాన్ని మా రొమ్ములపైనా, తలలపైనా ప్రీతితో నుంచు. 
క. కట్టా! తలమునుకలునై, దట్టపు విరహాన్ని శిఖలు తరుణుల నేంచన్‌ 
నెట్టున్‌ బలుకవు చూడవు, కట్టిండివి గదా కుమార! కరుణోదారా! 1001 
* దయామయా! నందతనయా! అయ్యో! గాఢవియోగ మనెడు మంటలు మేరమీరి యువతులను 
మమ్ము కాలుస్తున్నా ఏమియూ మాటాడవు. కన్నెత్తి చూడవు. నీ వెంత కఠినుడవయ్యా! 
వ. అని యిట్లు కుసుమశరుని శరపరంపరా పరవశలై యోపికలు లేక పలికిన గోపికల దీనాలాపంబులు 
విని, నవ్వి యోగీశ్వరుం డయిన కృష్ణుం డాత్మారాముండై వారలతో రమించె నప్పుడు. 1002 


* ఈ రీతిగా పుష్పబాణుని బాణపరంపరలకు విహ్యలత్వం పొంది సైరణ విడిచి వ్రజసుందరీమణులు 
పల్కిన దీనవచనాలు ఆకర్షించి యోగీశ్య్వరేశ్య్వరుడూ, ఆత్మారాముడూ అయిన శ్రీకృష్ణుడు నవ్వి వారితో 
రమించాడు. 


ను. కరుణాలోకములం బటాంచల కచాకర్షంబులన్‌ మేఖలా 
కర బాహు స్తన మర్శనంబుల నఖాంకవ్యాప్తులన్‌, నర్మవా 

కృరిరంభంబుల మంజులాధర సుధాపానంబులం గాంతలం 
గరణగించెన్‌ రతికేళి. గృష్షుండు గృపం గందర్పు. బాలార్చుచున్‌. 1003 


* శ్రీకృష్ణుడు దయతోడి చూపులతో, చేలాంచల కేశాకర్షణలతో; పిరుదులు, భుజములు, స్తనాలు 
స్పృళశించుటతో; నఖక్షతాలు ఉంచుటతో, మేలము లాడుటతో, ఆలింగనం సల్పుటతో, మధురమైన 
అధరామృతాలు అస్వాదించుటతో కందర్పుని గర్వమణస్తూ గోపికలను కరుణతో కామకేళిలో కరగించాడు. 


క. మక్కువ వికసిత వదనలు, సక్కంగం దను( గొల్వ హాసచంద్రికతోడన్‌ 
మిక్కిలి మెణసెను గృష్టు(డు, చుక్కలగమి నడిమి పూర్ణసోముని భంగిన్‌. 1004 


* అచ్యుతుడు అనురాగంతో విప్పారిన మోములు గల ఆ గోపాంగనలు చుట్టుచేరి తన్ను చక్కగా 
కొలుస్తుండగా నక్షత్రసమూహాల నడుమ నిండు జాబిలిమాదిరి చిరునవ్వు వెన్నెలలతో మిక్కిలి ప్రకాశించాడు. 


ఆ. సతులు దన్ను( బాడ సంప్రీతి నాడుచు, నజుత నున్న వైజయంతితోడ 
వనజలోచనుండు వనభూషణుం డయ్యె, యువతిజన శతంబు లోలి6 గొలువ. 1005 


* వందలకొలది తరుణులు తన్ను కొలుస్తుండగా, యువతులు తన్ను గూర్చి పాటలు పాడుతుండగా, 
సంతోషంతో ఆడుతూ, కంఠమందలి వైజయంతి అనే వనమాలతో వనజదళాక్షుడు ఆ బృందావనానికి 
అలంకారభూతు డైనాడు. 


ఉ. చిక్కక యీశు(డై యెదిరి. జిక్కుల( బెట్టెడి మాయలానికిం 
జిక్కి కృతార్థలై మరుని చిక్కుల. జొక్కి లతాంగు లుండణగా 
మక్కువ శాంతి సేయుటకు మన్నన సేసి ప్రసన్ను. డౌటకుం 
జక్కన నా విభుండు గుణశాలి దిరోహితు( డయ్యె నయ్యెడన్‌. 1006 

* పరమేశ్వరుడై ఎవరికీ చిక్కక ఎదుటివారిని చిక్కుల్లో ముంచే మాయలానికి, దక్కి ధన్యురాం[డై 

ఆ గోపాంగనలు మదనకేళిలో సొక్కిసోలిపోయారు. ఆ సమయంలో వారి కామోత్కంఠకు శాంతి కలిగించే 
టందుకూ, అనంతరం ఆదరంతో అను[గ్రహించేటందుకూ, కల్యాణగుణ పరిపూర్ణుడైన ఆ పరమాత్ముడు 
అదృశ్య మైనాడు. 

వ. ఇట్లు హరి గను మొజుంగి చనిన కరిం గానక తిరుగు కరేణుల సెల్లున నుల్లంబులు దల్లడిల్ల 
వల్లవకాంతలు తదీయగమన హాసవిలాస వీక్షణ విహార వచనరచనానురాగంబులం జిత్తంబులు 
గోల్పడి, వివిధచేష్టలకుం బాల్పడి, తదాత్మకత్వంబున నేన నేన కృష్ణుండ నని కృష్ణగుణావేశంబులం 
జరియించుచు. 1007 


* ఈ లాగున మాధవుడు కనుగప్పి వెళ్ళినవేళ ఆయనను కనుగొన లేక మగ ఏనుగును బాసి 
సంచరించే ఆడుఏనుగులవలె హృదయాలు సంచలింపగా, గోపకాంతలు నందనందనుడి గమనలీలలూ, 
హాసవిలాసాలూ, చూపులూ, విహారాలూ, ఆటలూ, మాటలు మొదలైన వాటిమీద అనురాగంతో తమ 

మనస్సులు మనస్సులలో లేక పలుచేష్టలకు పాల్పడినారు. తన్మయత్వంతో “నేనే మాధవుణ్ణి” అంటూ 
గోవిందుని గుణచేష్టితాలు అనుకరిస్తూ తిరుగసాగినారు. 


క. భూతములలోన వెలి. బ్ర, ఖ్యాతుం డగు నట్టివాని; గాంతలు కాళిం 
దీ తీరవనాంతరముల, (బ్రా(తిన్‌ వెదుకంగ( జనిరి పాడుచు నధిపా! 1008 


* ఓ పరీక్షిన్మహారాజా! చరాచరములైన సమస్త భూతముల లోపలనూ, వెలుపలనూ నివసించియున్న 
ఆ వాసుదేవుణ్ణి వల్లవాంగనలు యమునాతీర వనమధ్యంలో ప్రేమతో పాడుతూ వెదకుటకు వెళ్ళినారు. 


సీ, పున్నాగ! కానవే పున్నాగవందితు( దిలకంబ! కానవే తిలకనిటలు; 
ఘనసార! కానవే ఘనసారశోభితు; బంధూక! కానవే బంధుమిత్రు; 
మన్మథ! కానవే మన్మథాకారుని; వంశంబ! కానవే వంశధరుని( 
జందన! కానవే చందనశీతలు.( గుందంబ! కానవే కుందరదను; 


తే. నింద్రభూజమ! కానవే యిం ద్రవిభవుం గువలవృక్షమ! కానవే కువలయేశు(; 
బ్రియకపాదప! కాననే ప్రియవిహారు; ననుచు గృష్ణుని వెదకి రయ్యబ్దముఖులు. 1009 
* ఓ పున్నాగభూజమా! పురుషపుంగవుల వందనా లందుకునే వానిని నీవు చూచినావా? ఓ బొట్టుగు 
చెట్టా! ఫాలమున తిలకం ధరించిన వానిని తిలకించినావా? ఓ కర్ఫూర పాదపమా! గొప్పబలిమిచే భాసిల్లు 
వానిని కనుగొన్నావా? ఓ మంకెనమహీజమా! అందరికీ బంధుమి(త్రుడైన వానిని కాంచినావా? ఓ వెలగ(మాకా! 
అంగజుని వంటి ఆకారంగల వానిని అవలోకించావా? ఓ వెదురు తరువా! వేణువు దాల్చిన వెన్నుని వీక్షించావా? 
ఓ చందన (ద్రుమమా! చందనమువలె చల్లనైన వానిని సందర్శించావా? ఓ మొల్ల లతికా! మొల్ల మొగ్గలవంటి 
దంతములు గలవానిని పరికించావా? ఓ మరువకమా! దేవేంద్రవైభవం గలవానిని కంటివా? ఓ రేగుచెట్టా! 
భూమండలమునకు అధినాథుడైన వాని నాలోకించావా? ఓ ప్రేంకణమా! ప్రియ విహారము గల వానిని 
అరసినావా? అంటూ తామరరేకులవంటి మోములు గల గోపభామినులు బృందావనంలో అందాల కృష్ణుని 
వెదకినారు. 


వ. మతేయును. 1010 


ఉ. నల్లనివాడు పద్మనయనంబుల వాండు కృపారసంబు పై( 
జల్లెడివాడు మౌళిపరిసర్పిత పింఛమువా(డు నవ్వు రా 
జిల్లెడు మోమువా( డొకండు చెల్వల మానధనంబు( దెచ్చె నో 
మల్లియలార! మీ పొదలమాటున లే(డు గదమ్మ చెప్పరే? 1011 


* ఇంకనూ ఈ విధంగా అడుగసాగారు. 


* నల్లనివాడూ, కమలములవంటి కన్నులు గలవాడూ, కరుణారసము చిందించేవాడూ, సిగపై 
వ్యాపించిన నెమలిపురి కలవాడూ, చిరునగవు చెలువారే మొగము గలవాడూ అయిన ఒకానొక కుజ్జవాడు, 

మానినుల మానధనం దోచితెచ్చినాడు. ఓ మలైతీవలారా! మీ పొదలమాటున లేడు గదా! ఉన్నట్టయితే 
కొంచెం చెప్పండమ్మా! 


ఉ. అంగజునైన( జూడ హృదయంగముండై కరంగించు వాడు శ్రీ 
రంగదురంబు వా(డు మధురంబగు వేణురవంబు వాడు మ 
మ్మంగజు పువ్వుందూపులకు నగ్గము సేసి లవంగ లుంగ నా 
రంగములార! మీకడకు రాండు గదా! కృప నున్న జూపరే! 1012 


* ఓ లవంగవృక్షములారా! మాదీఫల తరువులారా! నారింజ చెట్టులారా! దర్శించిన మా(త్రాన 
మదికింపు గొలిపి మన్మథునికూడా కరగించేవాడూ, సిరిగల వక్షమువాడూ, మోహనమైన మురళీనినాదము 
గలవాడూ అయిన శ్రీకృష్ణుడు మమ్ము మారుని కుసుమ శరాల బారి కప్పగించి మీ దగ్గరకు రాలేదు గదా! 
వస్తే మాకు దయతో చూపండమ్మా! 


సీ. మానినీమన్మథు మాధవు( గానరే సలలితోదార వత్సకములార! 
సలలితోదార వత్సక వైరి. గానరే సుందరోన్నత లతార్జునములార! 
సుందరోన్నత లతార్జునభంజు( గానరే ఘనతర లసదశోకంబులార! 
ఘనతర లసదశోకస్పూర్తి( గానరే నవ్యరుచిర కాంచనంబులార! 


ఆ. నవ్య రుచిర కాంచన కిరీటు( గానరే, గహనపదవి కురవకంబులార! 
గహనపదవి కురవక నివాసి గానరే, గణికలార! చారుగణికలార! 1013 


* మనోహరములూ, గొప్పవీ అయిన కొడిసె వృక్షములారా! పడతుల పాలిటి పంచశరుడైన లక్ష్మీవల్లభుని 
చూచారా? అందమైన పొడవైన కొమ్మలతో కూడిన మద్దితరువులారా! అందమైనవాడూ, ఉదారుడు, 
వత్సాసురుని తెగటార్భినవాడూ అయిన అచ్యుతుని కనుగొన్నారా? 


ఉన్నతములై ఒప్పుచున్న కంకేళి పాదపములారా! సుందరములూ, సుదీర్ణములూ అగు శాఖలతో 
గూడిన యమళార్శునములను భంజించిన హరిని అవలోకించారా? సరిక్రొత్త ఒప్పిదము గల సంపెంగలారా! 
దుఃఖరహితుడై వెలయుచున్న తోయజాక్షుని వీక్షించారా? ఎజ్జగోరింటచెట్టులారా! నూతనమైన 
బంగారుకిరీటము గల శౌరిని ఈ వనమధ్యంలో పరికించారా? ఓ అందమైన అడవి మొల్లలారా! సుందరమైన 
నెల్లిచెట్టులారా! బృందావనమందలి ఎజ్జగోరింట పొదలలో సంచరించే వెన్నుని కన్నారా? 


సీ. అదె నందనందనుం డంతర్శితుం డయ్యె. బాటలీతరులార! పట్టరమ్మ! 
హేలావతుల( గృష్ణ! యేల పాసితి వని యెలేయ లతలార! యడుగరమ్మ! 
వనజాక్షు( డిచటికి వచ్చి డాంగండు గదా! చూతమంజరులార! చూడరమ్మ! 
మానినీమదనుతో మారాక యెటింగించి మాధవీలతలార! మనుపరమ్మ! 

ఆ. జాతిసతుల( బాయ నీతియే హరి కని, జాతులార! దిశల. జాటరమ్మ! 
కదళులార! పోయి కదలించి శిఖిసింఛ, జూటు.( దెచ్చి కరుణ జూపరమ్మ! 1014 


* అడుగో! నందగోపుని తనయుడు ఉన్నట్టుండి అంతర్జాన మైనాడు. ఓ కలిగొట్టు చెట్టులారా! పట్టు 
కొనండి. 'కృష్ణా! విలాస వతులను ఎందుకు వదలివేశా' వని ఓ మిరియపు తీవలారా! ఆయన్ని అడగండి. 
పద్మనేత్రుడు ఇక్కడికి వచ్చి దాగుకొనలేదు గదా! ఓ మామిడి గుత్తులారా! చూడండి. ఓ బండి గురివెంద 
తీవలారా! మగువల పాలిటి మన్మథుడైన మాధవునకు మా రాక తెల్సి మమ్ము బ్రతికించండి. జాజులారా! 
సత్కుల సంజాత లయిన సతుల నెడబాయుట శ్రీహరికి నీతి గాదని దిక్కులలో చాటండి. ఓ కదళీ 
వృక్షములారా! మీరు వెళ్లి నెమలిపురిని తలలో ధరించిన కంజనేత్రుణ్ణి కదలించుకొని వచ్చి కరుణతో మాకు 
చూపండి. 


క. హరిచరణములకు( బ్రియవై, హరి నిను మన్నింప భద్ర మందెడు తులసీ! 
హరి నీ దెస రా(డు గదా, హరి చొప్పెజణిగించి శుభము లందింప(గదే! 1015 


* ఓ తులసీ! నీవు గోవింద చరణారవింద ప్రియురాలవు గదా! మాధవు డాదరింపగా మంగళములు 
పొందుచున్నావు. శ్రీకృష్ణుడు నీ చెంతకు చేరరాడు గదా! వచ్చినచో అతడు వచ్చిన మార్గం తెలిపి మాకు 
క్షేమం కలిగించు. 


తే. పాగడం దగువాని( గానరె పొగడలార!, యీ డెజుంగని విభు. జూపు డీడలార! 
మొల్లనుగు కీర్తివా. డే డి మొల్లలార!, శుకనిగదితుని( జెపుండు కింశుకములార! 1016 


* పాగడలారా! పొగడదగిన పురుషోత్తముణ్ణి చూచారా? ఓ ఎధ్రకిత్తలి చెట్టులారా? సాటిలేని 
పురుషోత్తముని మాకు చూపండి. ఓ మొల్లలారా! వెల్లివిరిసిన కీర్తిగల నల్లనయ్య ఎక్కడ? ఓ మోదుగు 
వృక్షములారా! శుకునిచే వర్షింపబడిన వనమాలి ఏడి? చెప్పండి. 


క. తరుణీకుచ కుంకుమయుత, హరికంధర దామగంధ మడరెడు( జూడ్కుల్‌ 
హరి( గనిన పగిది. దనరెడి, హరిణీ! హరిజాడం బుణ్య మయ్యెడి( జెపుమా! 1017 


* ఓ ఆడులేడీ! యువతులు స్తనాలపై పులుముకొన్న కుంకుమ పూత లంటుకొని హరికంఠంలోని 
పుష్పమాలికా పరిమళం బుగులు కొలుపుతున్న నీ చూపులు పరికింపగా గోపాలుణ్లి చూచినట్లే ఉన్నాయి. 
నీకు పుణ్యముంటుంది. శ్రీకృష్ణుని జాడ తెలుపు! 

క. కిటియె కౌంగిటం జేర్చెను, వటుండై వర్ణిల్లి కొలిచె వడిం గృష్ణుండై 

యిట బద చిహ్నము లిడె. గ్రిం, దటి బామున నేమి నోంచి తమ్మ ధరిత్రీ! 1018 

* ఓ భూదేవీ! వరాహావతారం ధరించినప్పుడు నిన్ను కౌగిట జేర్చుకొన్నాడు. త్రివిక్రమ స్వరూపధరుడై 

నిన్ను కొలిచాడు. ఇప్పుడు కృష్ణుడై నీ పై అడుగు లుంచాడు. పూర్వజన్మలలో నీ వెట్టి నోములు నోచావో! 

వ. అనుచు మదనోన్మాదచిత్తలై తదాత్మకత్వంబున కృష్ణలీలల ననుకరించుచు. 1019 


* ఈ విధంగా అంటూ గోపికలు యౌవనోద్రేకంచే వేదురుగొన్న మనసులు గలవారై కృష్ణతాదాత్యాన్ని 
పొంది ఆ భగవంతుని లీలలు అనుకరింపసాగినారు. 


సీ. పూతనయై యొక్క పాలంతి చరింపంగ శౌరియె యొక కాంత చన్ను( గుడుచు; 
బాలు(డై యొకభామ పాలకు నేడ్చుచో బండి నే నను లేమ బాణం దన్ను; 
సుడిగాలి నని యొక్క సుందరి గొనిపోవ; హరి నని వర్తించు నబ్బముఖియు 
బకు(డ నే నని యొక్క పడంతి సంరంభింప( బద్మాక్షుండను కొమ్మ పరిభవించు 


ఆ. నెలమి రామకృష్ణు లింతు లిద్దణు గాంగ, గోపవత్సగణము గొంద అగుదు; 
రసురవైరి ననుచు నబల యొక్కతె చీరుం బసుల మనెడి సతుల భరతముఖ్య! 1020 


శగ్గోప్రికల్లో ఒకతె పూతనవలె మెలగగా, కృష్ణుని మాదిరి అభినయిస్తున్న ఇంకొకతె చనుగుడిచింది. 
ఒకతె తన్ను శిశువుగా భావించుకొని పాలకేడుస్తూ, శకటాసురుడివలె వర్తించే మరియొకతెను కాలితో 
తన్నింది. ఒకతె తృణావర్తుడి మాదిరి నటిస్తూ- నేను కృష్ణుణ్ణి అని భావించే మరొకతెను ఎగురవేసుకపోయింది. 
ఒకతె నేను బకాసురుణ్ణి అని విజృంభించగా నేను వాసుదేవుణ్ణి అంటూ మరొకతె దానిని పరాభవించింది. 
ఇద్దరు పొలతులు రామకృష్ణులు కాగా మరికొందరు గోపకులూ, క్రేపులూ అయ్యారు. మేము పసులమంటూ 
పలుకుతున్న చెలువలను నేను నందకుమారుణ్ణి అనే వెలది పిలిచింది. 


ఆ. లోకమెల్ల( గుక్షిలోపల నున్నది, మాధవుండ నేను మాత వీవు 
చూడు మనుచు నొక్క సుందరి యొకతెకు, ముఖము దెజచి చూపు ముఖ్యచరిత! 1021 
* ఉత్తమ చరిత్రుడవైన పరీక్షిన్మహారాజా! ఒకతె మాధవుడై విశ్వమంతా నా కుక్షిలో ఉంది 
చూడుమంటూ యశోదమ్మగా నటిస్తున్న మరొకతెకు తన నోరు తెరచి చూపింది. 


క. వెన్నలు దొంగిలి తినియెడి, వెన్నుండ నని యొకతె నుడువ వేజొక్కతె చే 
సన్నల యశోద నంచును, గ్రన్నన కుసుమముల దండ. గట్టు నిలేశా! 1022 


* అవనీనాథా! నేను నవనీతచోరుడైన నందనందనుణ్ణి అని ఒకతె పలుకగా, వేరొకతె నేను యశోదాదేవి 
నని చేసన్నలు చేస్తూ దానిని వెంటనే పూదండచేత బంధించింది. 


క. 'కాళియఫణి యిది వీరలు, కాళియఫణిసతులు మొక్క గడ౦గిరి నే గో 
పాల కుమారుడి ననుచును, లీలాగతి నాడు నొక్క లేమ నరేంద్రా! 1023 


* “ఇది కాళియసర్పం. వీరు అతని పత్నులు. నాకు మొక్కుతున్నారు. నేను నందతనయుణ్ణి” 
అంటూ ఒక కులుకులాడి కులుకసాగింది. 

క తరుణులు గోపకు లందటు, హరిహయు. డిదె వాన గురిసె హరి నే నని భా 
సుర చేలాంచల మొక్కతె, గిరి నెత్తెద ననుచు నెత్తు. గెంగేల నృపా? 1024 


* “ఈ చెలు లందరూ గోపాలకులు, ఆమె దేవేంద్రుడు. ఇదిగో రాలవాన కురుస్తున్నది. నేను 
శ్రీకృష్ణుణ్ణి. ఇదిగో గోవర్దన గిరి నెత్తుతున్నాను” అంటూ ఒకతె కెంగేలితో చీరకొంగు పయికెత్తి పట్టుకుంది. 


(ac) 
క. “మీరలు గోపకు లే నసు, రారిని దావాగ్ని వచ్చె నటు సూడకు(డీ 
వారించెది నని యొక్కతె, సేరి బయల్‌ కబళనంబు సేయు నరేంద్రా!' 1025 


* పరీక్షిన్మహారాజా! “మీరంతా గోపకుమారులు. నేను రాక్షసవిరోధి నయిన కృష్ణుణ్ణి. కార్చిచ్చు 
వస్తున్నది. అటు చూడకండి. నేను దానిని నివారిస్తాను” అంటూ ఒక గోపిక బయలును (మింగింది. 


వ. ఇట్లు తన్మయత్వంబున గోపసుందరులు బృందావనంబునం గల తరులతాదుల హరి నడుగుచు, 
దుర్గమంబు లయిన విపినమార్గంబుల సరోజాత కేతన హల కులిశ కలశాంకుశాది శుభలక్షణ 
లక్షితంబు లయి మనోహరంబు లయిన హరిచరణంబుల చొప్తు6 గని తప్పక చెప్పికొనుచు( 
దమలో నిట్లనిరి. 1026 


* ఇట్లు తనువులు మరచి గోపాంగనలు బృందావనంలోని [మ్రాకులనూ, తీవలనూ శ్రీహరి జాడ 
లడుగుతూ, చొరరాని అడవి దారుల్లో కమలం, ధ్వజం, నాగలి, వజ్రం, కలశం, అంకుశం మొదలైన 
శుభలక్షణాలచే మనోజ్ఞములైన గోవిందుని అడుగులు గుర్తించి గొప్పగా చెప్పుకొంటూ తమలో ఇట్లనుకొన్నారు. 


సీ. కొమ్మకు. బువ్వులు గోసినా( డిక్కడ మొనసి పాదాగ్రంబు మోపినాడు 
సతి నెత్తుకొని వేడ్క జరిగినా. డిక్కడ( దృణములో( దోపదు తెజవజాడ 
ప్రియకు ధమ్మిల్లంబు వెట్టినా౮ డిక్కడ( గూర్చున్న చోటిదె కొమరు మిగులు 
నింతికి. గెమ్మావి యిచ్చినా€ డిక్కడ వెలంది నిక్కిన గతి విశదమయ్యె 


ఆ. సుదతితోడ నీరు సొచ్చినాం డిక్కడం జొచ్చి తా వెడలిన చోటు లమరె( 
దరుణి గాముకేళి. దనిపినా. డిక్కడ, ననగ పెనగియున్న యంద మొప్పె. 1027 


* ఇక్కడ మగువకై మాధవుడు పూలు కోసినాడు కాబోలు! మునివ్రేళ్ళు మాత్రమే నేలపై మోపినాడు. 
ఇక్కడ ట్రీతితో చెలువ నెత్తుకొని ముందుకు వెళ్ళినాడు కాబోలు! ఈ పచ్చిక పట్టుపై దాని అడుగులు 
కనిపించడంలేదు. ఇక్కడ కొమరాలి కొప్పు సవరించి చక్కదిద్దాడు కాబోలు! ఇద్దరూ కూర్చున్నచోటు సొగసుగా 
ఉంది. ఇక్కడ అతివకు అరుణాధర మిచ్చాడు కాబోలు! నెలత నిక్కిన తీరు తేటపడుతున్నది. పడతితో 
ఇక్కడ ఈ కొలని నీటిలో ప్రవేశించాడు కాబోలు! నీటినుండి వెడలిన తావులు స్పష్టంగా కనబడు తున్నాయి. 
ఇక్కడ సుదతిని మదనకేళిలో తనిపినాడు కాబోలు! ఇరువురూ అనగి పెనగిన ఆనవాలు కానవస్తున్నది. 


234 పోతన భాగవతము 


వ. మజియును. 1028 


జా 


ఒక యెలనాంగ చేయూందినా( డిక్కడ సరస నున్నవి నాల్గుచరణములును 

నొక నీలవేణితో నొది(గినా డిక్కడ మగజాడలో నిదె మగువజాడ 

యొక లేమ మొక్కిన నురివినా. డిక్కడ రమణి మొక్కిన చొప్పు రమ్యమయ్యె 
నొక యింతి కెదురుగా నొలసినా( డిక్కడ నన్యోన్యముఖములై యంఘు లొప్పె 


ఆ. నొకతె వెంట దగుల నుండక యేగినాం డడుగుమీ(ద6 దరుణి యడుగు లమరె 
నబల లిరుగెలంకులందు రా దిరిగినా6 డాణుపదము లున్నవమ్మ! యిచట. 1029 


* ఇంతేకాదు. ఇక్కడ నందసూను డొక చేడియ చేయి పట్టుకొని నడచినాడు కాబోలు నాలుగు 
చరణా లున్నాయి. ఒక ఒయ్యారితో ఇక్కడ ఒదిగినాడు కాబోలు, మగజాడలో మగువజాడ గోచరిస్తున్నది. 
ఒక పొలతి (మొక్కగా ఇక్కడ ఒడిసి పట్టుకున్నాడు కాబోలు రమణి మొక్కిన తీరు రమ్యంగా ఉంది. ఒక 
చెలువకు అభిముఖంగా అరిగినాడు కాబోలు, ఇక్కడ ఎదు రెదురుగా అడుగు లేర్పడినాయి. ఒక లేమ 
వెంబడింపగా ఆగక ఏగినాడు కాబోలు, ఇక్కడ అతని అడుగులమీద అతివ అడుగులు అమరి ఉన్నాయి. 
ఇదిగో చూడండమ్మా! ఇరుప్రక్కలా ఎలనాగలు అనుసరింప తిరిగినాడు కాబోలు, ఇక్కడ ఆరు పాదాలున్నాయి. 


సీ ఈ చరణంబులే యిందునిభావన! సనకాది మునియోగసరణి నొప్పు; 


నీ పాదతలములే యెలనా౮! శ్రుతివధూ సీమంతవీథుల( జెన్ను మిగులు; 
నీ పదాబ్దంబులే యిభకులోత్తమయాన! పాలేటిరాచూలిపట్టు. గొమ్మ; 
లీ సుందరాంఘులే యిందీవరేక్షణ! ముక్తికాంతా మనోమోహనంబు; 


ఆ. లీ యడుగుల రజమె యింతి! బ్రహ్మేశాది, దివిజవరులు మౌళిదిశల( దాల్తు 
రనుచు( గొంద అబల లబ్బాక్షు. డేగిన, క్రమము. గనియు నతని గానరైరి. 1030 


* ఓ చంద్రముఖీ! ఈ చరణాలే సనక సనందాది మునీశ్వరుల ధ్యానమార్గమున వెలుగొందేవి.ఓ 
వెలదీ! ఈ పాదములే వేదము లనెడి భామినుల పాపటపై భాసిల్లేవి. ఓ గజరాజగమనా! ఈ పద్మముల 
వంటి పాదములే క్షీరసాగర పుత్రికయెన లక్ష్మికి ఆధారాలు. ఓ కలువకంటీ! ఈ అందమైన అడుగులే 
మోక్షమనెడు మగువ మనసును మోహింపజేసేవి. ఓ పడతీ! ఈ పాదధూళియే (బ్రహ్మరుద్రాదులైన దేవతా 
(శ్రేష్టులు జొదల ధరించేది- అంటూ కొంతమంది యువతులు వనజాక్షు డరిగిన తెరువు గుర్తించి కూడా 
అతనిని కనుగొనలేక పోయారు. 


వ్య అప్పుడు. 1031 

జా 


పతుల దైన్యంబును భామల క్రార్యంబు( జూపుచు విభు( డొక్క సుదతితోడ 
విహరింస నది యెల్ల వెల(దుల వర్ణించి నాయొద్ద నున్నాడు నాధు౮౦ డనుచు 
గర్వించి రా౭ జాలం గమలాక్ష! మూయపున నిడుకొను మను(డు న య్యీశ్వరుండు 
మొణ(గిపోయిన( దాపమును బొంది 'యో కృష్ణ! యెక్కడ జనితి? ప్రాణేశ! రమణ! 


తే. నీకు వరవుడ నయ్యెద నిలువు మనుచు, వగవ( గొందణు కాంత లా వనిత జూచి 
వరు(డు మన్నింప గర్వించి వనజనేత్ర, చిక్కె నేండని వెణంగును జెంది రపుడు. 1032 


* ఆ సమయాన పతులు పణతులకు లొంగిపోయి పొందే దైన్యమునూ, (స్త్రీలు చూపే దౌర్దన్యమునూ 
తెలుపడానికని కృష్ణుడొక చెలువతో కలసిమెలసి విహరించినాడు. అంతలో ఆ చేడియ తక్కిన తరుణు 
లందరినీ వదలి వల్లభుడు తన్నే వలచి తనకడనే ఉన్నాడని విజ్ఞవీగింది. ఆ గర్వంతోనే అది- “ఓ కమలాక్షా! 
ఇక నడచి రాలేను. నన్ను నీ మూపుపై నెక్కించుకొని కొనిపో!” అని పలికింది. ఆ మాట అన్నంతనే 
అచ్యుతుడు అంతర్జానము చెందాడు. అప్పుడు ఆ తరుణి పరితాపం పొంది “ఓ కృష్ణా! ఓ ప్రాణేశ్వరా! ఓ 
వల్లభా! ఎక్కడి కేగినావు? నీకు చరణదాసి నవుతాను నిలువు” మంటూ పలవించింది. అపుడు కొందరు 
గోపయువతులు ఆ సుదతిని జూచి మగని మన్ననచే దర్సించి ఈ వాల్గంటి ఇటువంటి ఇక్కట్లకు గురియెనది- 
అని విస్మయం పొందినారు. 


న. మజియును. 1033 


సీ. “ఈ పొదరింటిలో నిందా(క( గృష్ణుండు నాతోడ మన్మథనటన మాడె 
నియ్యోల మగుచోట నిందా. జెలువుండు గాఢంబుగా నన్ను. గౌంగిలించె 
నీ మహీజము నీడ నిందాంక సుభగుండు చిట్టంటు చేంతల సిగ్గుగొనియె 
నీ పుష్పలత పొంత నిందాంక దయితుండు నను డాసి యధరపానంబు సేసె 


ఆ. నీ ప్రసూనవేది నిందాంక రమణుండు, గుసుమదామములను గొప్పు. దీర్చె 
ననుచు. గొంద అతివ లంభోజనయనుని, పూర్వలిల. దలంచి పొగడి రధిప! 1034 
* పరీక్షిన్మహారాజా! ఇంకా విను గోపకాంతల వింతచేష్టలు. ఈ పొదరింటిలో ఇంతకు ముందే 
కృష్ణుడు నాతో మన్మథ (క్రీడ సల్పినాడు. ఈ మాటుగా నున్నచోట ఇంతకుముందే వల్లభుడు నన్ను గట్టిగా 
కౌగిలించుకున్నాడు. ఈ తరుచ్చాయలో ఇందాక మనోహరుడు నఖక్షతాలతో నా సిగ్గు హరించాడు. ఈ 
పుష్పనికుంజ సమీపాన ఇంతకుముందే ప్రాణేశ్వరుడు నన్ను జేరి నా కెమ్మోని జుజ్జీనాడు. ఈ పూలతిన్నెపై 
ఇందాక (ప్రియుడు నా కొప్పులో పూదండలు చెరివినాడు అంటూ కొందరు కొమరాండ్రు వనజనేత్రుడు 
మునుపు చేసిన శృంగార చేష్టలను మాటిమాటికి తలచుకొని కొనియాడినారు. 


మ. అని యిబ్బంగి లతాంగు లందజును బృందారణ్యమం దీశ్వరున్‌ 
వనజాక్షుం బరికించి కానక విభున్‌ వర్గించుచుం బాడుచున్‌ 

మనముల్‌ మాటలు. జేష్టలుం గ్రియలు న మ్మానాథుపై. జేర్చి వే 
చని ర య్యామున సైకతాగ్రమునకున్‌ సంత్యక్త గేహేచ్చలై. 1035 


* ఈ విధంగా ఆ తీవబోడు లందరూ బృందావనమందు భగవంతుడైన పద్మనేత్రుణ్ణి వెదకి వెదకి 
దర్శింపలేకపోయారు. ఆ ప్రభుని గుణ చేష్టితాలను వర్షించి పాడుతూ తమ మనోవాక్కాయాలను ఆ లక్ష్మీవల్లభుడి 
మీదనే చేర్చి ఇండ్లకు పోవలెనన్న కోరికలు వీడి యమునానదిలోని ఇసుకతిన్నెల మీదకు వెళ్ళినారు. 


వ. చని గోపికలు హరి నుద్దేశించి యిట్లనిరి. 1036 


* అలా వెళ్ళి ఆ గొల్లజవరాండ్రు హరి నుద్దేశించి ఇలా అన్నారు. 


-; గోపికా రీతలు :- 


క. నీవు జనించిన కతమున, నో వల్లభ! లక్ష్మి మంద నొ నధికమై 
నీ వెంటనె ప్రాణము లిడి, నీ వా రరసెదరు చూపు నీ రూపంబున్‌. 1037 


* నాథా! నీవు జనించిన కారణాన గోకులంలో సిరి పెంపు సొంపారుతున్నది. ప్రాణా లరచేత 
నుంచుకొని నీ వారమైన మేము నీ కోసం వెదకుతున్నాము. నీ రూపం చూపు. 


క. శారదకనులోదరరుచి, చోరకనుగు చూపువలన సుందర! మిమ్ముం 
గోరి వెల యీని దాసుల, ధీరత నొప్పించు టిది వధించుట గాదే? 1038 


* అందగాడా! శరత్కాలపు కమలగర్భంలోని జిగిని దొంగిలించు నీ చూపువల్ల నిన్ను వలచి 
జీతబత్తెములు లేని దాసికల మయ్యాము. అటువంటి మమ్ము ధీరుడవై ఇలా వేధించుక తినడం నిజంగా 
చంపడమే గదా! 


ఆ. విషజలంబునలన విషధరదానవు, వలన జాలవానవలన వహి 
వలన నున్న వానివలనను రక్షించి, కుసుమశరునిబారి. గూల్ప దగునె? 1039 


* యమునానదీ జలాలలో విషం (గ్రక్కు కాళియునివల్ల, సర్పరూపుడగు అఘాసురునివల్ల, ఇంద్రుడు 
కురిపించిన రాలవానవల్ల, అడవిలో చెలరేగిన కార్చిర్చువల్ల, తక్కిన ఎన్నో భయాలవల్ల మమ్ము కాపాడి 
ళా, ని! ల్‌. 
ఇప్పుడు పంచబాణుని బారి కప్పగించడం నీకు న్యాయమా? 


ఉ. నీవు యశోదబిడ్డండవె? నీరజనేత్ర! సమస్తజంతు చే 
తో విదితాత్మ వీశుండవు తొల్లి విరించి దలంచి లోక ర 
క్షా విధ మాచరింపు మని సన్నుతి సేయంగ సత్కులంబునన్‌ 
భూవలయంబు( గావ నిటు పుట్టితి గాదె మనోహరాకృతిన్‌. 1040 

* కమలాక్షా! నీవు కేవలం యశోదకుమారుడవే కాదయ్యా! నిఖిలదేహధారుల బుద్దికి సాక్షిభూతుడవైన 
అంతరాత్మవు. పరమేశ్వరుడివి. పూర్వం విరించి నిన్ను స్మరించి విశ్యరక్షణం గావింపుమని నిన్ను వేడుకోగా 
భూమండలాన్ని ఉద్ధరించేందుకు ఇలా మనోజ్జస్వరూపంతో మేటి యదువంశంలో ఆవిర్భవించావు. 


ఆ. చరణసేవకులకు సంసారభయమును, బాపి శ్రీకరంబు పట్టు గలిగి 
కామదాయియెన కరసరోజంబు నూ, మస్తకముల నునిచి మనుపు మీశ! 1041 


* నీ పాదాలను కొలిచేవారికి సంసారంవల్ల కలిగే భయాన్ని తొలగించేదీ, లక్ష్మీదేవి హస్తాన్ని 
(గ్రహించేదీ, అభీష్టములు అందించేదీ అయిన నీ కరకమలాన్ని మా శిరములపై ఉంచి మమ్ము (బ్రదికించు 
స్వామీ? 

ఉ. గోవులవెంట(ద్రిమ్మరుచు( గొల్చినవారల పాపసంఘముల్‌ 

ద్రోవణగాలి శ్రీం దనరి దుష్టభుజంగ ఫణాలతాగ సం 
భావితమైన నీ చరణపద్మము చన్నులమీ(ద మోపి త 
ద్భావజ పుష్పభల్ల భవబాధ హరింపు నరింపు నూధవా! 1042 


శ లక్ష్మీ వల్లభా! ఆవులవెంట సంచరించునదీ, సేవించువారి పాపసమూహాలను పోగొట్టగలిగినదీ, 
సిరిచే నొప్పునదీ, (క్రూరుడైన కాళియుని పడగలపై నటించేదీ అయిన నెత్తమ్మివంటి నీ పాదాన్ని మా 
కుచాల మీద మోపి మాకు మన్మథుని కుసుమశరాలవల్ల ప్రాప్తించిన బాధ పరిహరించు. మమ్ము స్వీకరించు. 

క. బుధరంజనియును సూక్తయు, మధురయు నగు నీదు వాణి మర.గించెను నీ 

యధరామృతసంసేవన, విధి నంగజతాపమెల్ల విడిపింపంగదే! 1043 


* పండితులకు ఇంపు గూర్చునదీ, చక్కగా ఉచ్చరింపబడునదీ, తీయనిదీ అయిన నీ పలుకు 
మమ్ము మరులు కొల్పింది. నీ యధరామృతం జుజ్టిజేసి మా మదనతాపమంతా తొలగించు. 


క. మగువలయెడ నీ క్రౌర్యము, దగునే? నిజభక్తభీతి దమనుండ వకటా! 
తగదు భవద్దాసులకును, నగు మొగముం జూపి కావు నళినదళాక్షా! 1044 


* కమలాక్షా! అయ్యో! ఆడువారిపట్ల ఇంతటి క్రూరత్వము చూపదగునా? నీవు భక్తుల భయం 
పోకార్చు వాడవుగదా! మరి నీ దాసుల మైన మాకు నీ నగుమోము చూపి కాపాడు. 


మ. ఘనలక్ష్మీ యుతమై వినన్‌ శుభదమై కామాది విధ్వంసియై 
సనకాది స్తుతమై నిరంతరతప స్పంత ప్తపున్నాగ జీ 
వనమై యొప్పెడు నీ కథామృతము ద్రావం గల్లునే భూరి దా 
న నిరూఢత్వము లేనివారలకు మానారీమనోహారకా! 1045 


* రమామనోరమణా! గొప్పసిరితో గూడినదై, శ్రవణమాత్రమున శుభము లిచ్చునదై, కామ 
(కోధాదులను నిర్మూలించు నట్టిదై, సనక సనందనాది యోగీశ్యరులచే కొనియాడబడునదై, ఎడతెగని 

తపములచే తపించుచున్న పురుషపుంగవులకు జీవనమై యొప్పుచున్న నీ కథాసుధను ఎన్నెన్నో గొప్పదానము 
లొనర్చి ప్రసిద్ధి నందని వారు [గ్రోలజాలరు. 


క. నీ నగవులు నీ చూడ్కులు, నీ నానావిహరణములు నీ ధ్యానంబుల్‌ 
నీ నర్మాలాపంబులు, మానసముల నా(టి నేడు మగుడవు కృష్ణా! 1046 


* కృష్ణా! నీ నవ్వులూ, నీ చూపులూ, పలువిధములైన నీ విహారాలూ, నీ ధ్యానములూ, నీ 
పరిహాసవచనాలూ మా హృదయాలలో నాటుకొని నేడు మరలిపోలేకున్నవి. 


ఆ. ఘోషభూమి వెడలి గోవుల మేపంగ, నీరజాభమైన నీ పదములు 
గసవు శిలలు( దాశి కడునొచ్చునో యని, కలంగు మా మనములు కమలనయన! 1047 


* కమలాక్షా! నీవు గోవులను మేపుటకై మందపట్టునుంచి వెడలినవేళ అంబుజాలతో సమానమైన నీ 
అడుగులు గడ్డమొలకలు, గులకరాలు తాకి మిక్కిలి నొచ్చునని మా డెందాలు కుందుతుంటాయి. 


ఉ. మాపటివేళ నీవు వనమధ్యము వెల్వడి వచ్చి గోప్పద 
ప్రాపిత ధూళిధూసరిత భాసిత కుంతలమై సరోరుహో 
ద్దీపిత మైన నీ మొగము ధీరజనోత్తమ! మాకు వేడ్కతోC 
జూపి మనంబులన్‌ మరుని. జూపుదు గాదె క్రమక్రమంబునన్‌. 1048 


* ధీరపుంగవా! నీవు రాత్రివేళ బృందావనాంతరంనుంచి వచ్చి ధేనువుల కాలిదుమ్ము సోకి ధూసరవర్షం 
పొందిన ముంగురులు గలదై, పద్మంవలె భాసిల్లే నీ ముఖం మాకు ప్రీతితో కనబరచి మా చిత్తాలలో అంత 
కంతకు మరులు హత్తుకొలుపుతుంటావు కదా! 


ఆ. భక్తకామదంబు (బ్రహ్మ సేవిత మిలా, మండనంబు దుఃఖమర్హనంబు 
భద్రకరమునైన భవదంఘియుగము మా, యురములందు రమణ! యునుప( దగదె? 1049 


* ప్రియతమా! భక్తులకు అభీష్టము లిచ్చునదీ, బ్రహ్మచే కొలువబడునదీ, పుడమికి భూషణమైనదీ, 
దుఃఖముల రాపాడునదీ,శుభము లొసంగి కాపాడునదీ అయిన నీ అడుగులజంట మా వక్షములపై 
నుంచరాదా? 

ఆ. సురతవర్ధనంబు శోకాపహరణంబు, స్వరిత వంశనాళ సంగతంబు 

నన్యరాగ జయమునైన నీ మధురాధ, రామృతమున( దాప మార్పు మీశ! 1050 


* నాథా! సంభోగట్రీతి పెంచునదీ, దుఃఖములను తొలగించునదీ, మోగునట్టి పిల్లన గ్రోవి ముద్దులందు 
కొనేదీ, ఇతరములైన అనురాగములను అతిశయించునదీ అయిన నీ తీయని కెమ్మోవి పానకముచే మా 


తాపం చల్లార్చు. 
| | 

ఉ. నీ వడవిం బవల్‌ దిరుగ నీ కుటిలాలక లాలితాస్య మి 
చ్చావిధి( జూడకున్న నిమిషంబులు మాకు యుగంబులై చనుం 
గావున రాత్రులైన నిను గన్నుల నెప్పుడు జూడకుండ ల 
క్ష్మీవర! జెప్ప లడ్డముగ జేసె నిదేల? విధాత క్రూరుడై. 1051 


* రమానాయకా! నీవు పగటిపూట బృందారణ్యంలో తిరగడం వల్ల ఉంగరాలు తిరిగిన ముంగురులచే 
అందాలు చిందే నీ వదనం తృప్తి తీరేటట్టు తిలకించలేక పోతున్నాము. అందువల్ల మాకు క్షణాలు యుగాలుగా 
గడుస్తాయి. పోనీ రాత్రివేళలంద యినా ఎడతెగకుండా కన్నులనిండా నిన్ను కనుగొందా మనుకుంటే 
క్రూరుడైన బ్రహ్మదేవుడు కండ్లకు ఈ రెప్ప లడ్డంగా సృష్టించాడు కదా! 

ఉ. అక్కట! బంధులున్‌ మగలు నన్నలు( దమ్ములు. బుత్రకాదులున్‌ 

నెక్కొని రాత్రి. బోకుండన నీ మృదుగీతరవంబు వీనులన్‌ 
వెక్కసమైన వచ్చితిమి వేగమె మోహము నొంది నాథ! నీ 
వెక్కడ( బోయితో? యెలుంగ మీక్రియ నిర్ణయు. డెందు( గల్లునే? 1052 


* మనోవల్లభా! చుట్టాలు, భర్తలు, అన్నలు, తమ్ములు, కొడుకులూ మొదలైనవారు మమ్ము రాత్రిపూట 
ఇలువెళ్ళవద్దని చెపుతున్నప్పటికీ నీ మెత్తని పాటసవ్వడి చెవులలో నిండగానే మోహితలమై పరుగుపరుగున 
వచ్చాము. నీ వెక్కడి కేగినావో యెరుగము. నీ వంటి జాలిమాలిన వా డెందైనా ఉంటాడా? 


తే. మదను డార్వంగ నీవాడు మంతనములు, నవరసాలోకనంబగు నగు మొగంబు 
కమల కిరవైన నహితవక్షస్ట్రృలంబు, మా మనంబుల లోంగొని మరపె. గృష్ణ!” 1053 


* కృష్ణా! ఏకాంతమున నీవు పలికే వలపులొలికే పలుకులూ, నవరసమయములైన నీ చూపులు, నీ 
నవ్వు మొగమూ, సిరికాటపట్టయిన నీ విశాలవక్షమూ, కామోద్దీపనకరాలై మా మనసులను ఆకర్షించి మమ్ము 


మురిపించాయి. 


మ. అరవిందంబులకంటె. గోమలములై యందంబులై యున్న నీ 
చరణంబుల్‌ కఠినంబులై మొనయు నూ చన్నుంగవల్‌ మోన(గా 
నెరియంబోలు నటంచు( బొక్కుదుము నీ యీ కర్కశారణ్య భూ 
పరి సంచారము కృష్ణ! నీ ప్రియలకుం బ్రాణవ్యథం జేయదే! 1054 


* అచ్యుతా! జలజములకంటె సుకుమారములై, సుందరములై ఒప్పుతున్న నీ యడుగులు బిరుసులైన 
మా కుచాల ఒత్తిడికి కందిపోతాయని కుందుతాము. అటువంటి పాదాలతో కఠినములైన కానన భూములలో 
నీవు సలిపే సంచారం నీప్రియురాం[డ్రమైన మాకు ప్రాణాంతకమైనంత వంత కలిగిస్తుంది. 


క. కట్టా! మన్మథు కోలలు, నెట్టన నో నాంట బెగడి నీ పాదంబుల్‌ 
పట్టికొనంగ వచ్చిన మము, నట్టడవిని డించి పోవ న్యాయమె? కృష్ణా! 1055 

శోమాధవా! మన్మథుని బాణాలు నివారింపరానివై మమ్ము పీడించగా భయపడి నీ కాళ్ళు పట్టుకోడానికి 
వచ్చాము. ఇలాంటి మమ్ము నట్టడవిలో ఇట్టే వదలిపెట్టి వెళ్ళడం నీకు ధర్మమా? 
క. హృదయేశ్వర! మా హృదయము, మృదుతరముగ. జేసి తొల్లి మిక్కిలి; కడ నీ 
హృదయము కఠినము చేసెను, మదీయ సౌభాగ్య మిట్టి మందము గలదే? 1056 
* ప్రాణేశ్వరా! మా చిత్తాలను మిక్కిలి మెత్తనివిగా చేసి నీమనసును కడకు కర్కశం కావించిన మా 
మందభాగ్యాన్ని ఏమనుకోవాలి? 


ఉ. (క్రమ్మి నిశాచరుల్‌ సురనికాయములన్‌ వడి. దాశి వీక వా 
లమ్ముల తెట్టెముల్‌ వణప నడ్డము వచ్చి జయింతు నండ్రు; ని 
న్నమ్మిన ముగ్గలన్‌ రహితనాథల నక్కట! నేండు రెండు మూ 
డమ్ముల యేటుకా. డెగవ నడ్డము రా దగదే కృపానిధీ! 1057 
* కరుణానిధీ! రక్కసులు ఒక్కపెట్టున చెలరేగి దేవతాసమూహాల నెదిర్చి పట్టుదలతో వారిపై వాడి 
శరాలు గుప్పిస్తుంటే అడ్డుపడి రాక్షసులను శిక్షిస్తావని పెద్ద లంటారే. మరి మేము నిన్ను నమ్ముకున్న 
ముద్దియలం. పతులను పరిత్యజించి వచ్చిన పడతులం. అయ్యో! ఇట్టి మము శ్ర తుంటవిలుకాడు వెంటాడగా 
అడ్డుపడవేమి స్వామీ? 
క. తియ్యవిలుకాండు డీకొని, వ్రయ్యలుగా( దూజనేసె వనితల మనముల్‌ 
వియ్యాన నింక నయినం, గు య్యాలింపం గదయ్య గోవింద! హరీ! 1058 
* ఓ గోవిందా! ముకుందా! ఇంచువిలుకాడు ఎదిరించి మా గుండెలు దూరేటట్టు శస్త్రాలు 
(ప్రయోగించాడు. మన పరస్పర సంబంధాన్ని భావించి యికనైన మా మొరాలకించరాదా? 


మ. అని యిట్లంగన లంచితస్వరముతో నంకించుచుం బాడుచుం 
దను 'రావే యని చీరి యేడువ జగత్రాణుండు త్రైలోక్య మో 
హను(డై మన్మథ మన్మథుం డయి మనోజ్ఞాకారియై హారియె 
ఘనపీతాంబరిధారియై పొడమె. దత్కాంతాసమీపంబునన్‌. 1059 
* ఈ విధంగా ఆ కాంతలు మధురమైన కంఠస్వరంతో కృష్ణుని గుణాలను స్తుతిస్తూ, పాడుతూ, 
“ప్రియతమా, రమ్ము” అని విలపించగా లోకాలను రక్షించే ఆ పరమాత్ముడు త్రిజగన్న్మోహనుడై మన్మథ 
మన థుడై, సుందరస్వరూపుడై, మనోహరములైన హారములు ధరించి పచ్చని పట్టుపుట్టము గట్టి వారిముందు 
సాక్షాత్కరించాడు. 
క. వచ్చిన వల్లభు. గనుంగొని, విచ్చేసె నటంచు సతులు వికసితముఖులై 
యచ్చుగ ప్రాణము లొడలికి, వచ్చిన నిలుచుండు నవయనంబుల భంగిన్‌. 1060 


* అలా వచ్చిన మనోహరుణ్లి చూచి తమ రమణుడు విజయం చేసినాడని ఆ వెలదులు వికసించిన 
మోములు గలవారై, పోయిన (ప్రాణాలు మరల వచ్చిన దేహేంద్రియములవలె లేచి నిలువబడినారు. 

జా 


అబల యొక్కతె భక్తి నంజలి గావించి ప్రాణేశు కెంగేలు వట్టికొనియె 

నింతి యొక్కతె జీవితేశ్వరు బాహువు మూంపున నిడికొని ముదము నొందె 
వనిత యొక్కతె తన వల్లభు తాంబూల చర్విత మాత్మహస్తమున( దాల్బె( 
బడ(తి యొక్కతె ప్రియుపదములు విరహాగ్ని తప్తకుచంబుల. దాపుకొనియె 


ఆ. భాను యొకతె భుకుటిబంధంబు గావించి, ప్రణయభంగ రోషభాషణమున 
దష్టదశన యగుచు దండించు కైవడి, వాడి చూడ్కిగముల వరుని జూచె. 1061 


* ఒకపడతి భక్తితో దోసిలొగ్గి జీవితనాథుని ఎర్రని హస్తాన్ని పట్టుకుంది. మరొక పల్లవపాణి ప్రాణవల్ల 
భుని బాహువు తన మూపుపై వైచుకుని మురిసిపోయింది. వేరొక వనిత తనప్రియుడి తాంబూల చర్వితాన్ని 
తన చేతితో అందుకుంది. ఇంకో సరోజముఖి రమణుని చరణాలు వియోగాగ్నిచే ఉడికిపోతున్న తన 
ఉరోజాలపై ఉంచుకుంది. మరొక మగువ కనుబొమలు ముడిచి ప్రణయభంగం కావించడంవల్ల కినుక 
గదిరిన మాటలతో, పెదవి కొరుకుతూ, కొట్టే దానివలె వరుణ్ణి చురుకు చూపులతో చూచింది. 


క. హరిముఖకమలము( జూచుచు దరుణి యొకతె టెప్పలిడక తనియక యుండెన్‌ 
హరిపదకమలము( జూచుచు, మరగి తనివి లేని సుజను మాడ్కి నరేంద్రా! 1062 


ష్‌. పరీక్షిన్నరేంద్రా! ఇంకొక సుందరి నందకిశోరుని చరణకమలం సందర్శిస్తూ రుచిమరిగి సంతృప్తి 
పొందని సత్పురుషునివలె అట్లే రెప్పవ్రాల్బక యదుకిశోరుని వదనపద్మాన్ని అవలోకిస్తూ తనివి పొందలేదు. 


ఉ. ఒక్కలతాంగి మాధవుని యుజ్ఞ్వలరూపము సూడ్కితీనలం 
జిక్క(గ( బట్టి హృద్గతము జేసి వెలిం జనకుండ నేత్రముల్‌ 
(గ్రక్కున మూసి మేన( బులకంబులు [గ్రమ్మంగం గౌంగిలించుచుం 
జొక్కములైన లోచవుల( జొక్కుచు నుండెను యోగికైవడిన్‌. 1063 


* ఒక తీవబోడి దేదీప్యమానంగా వెలుగొందే గోపాలుని రూపాన్ని చూపులనే తీగలచే బంధించింది. 
తన హృదయంలోనికి బొనిపి మళ్ళీ ఆ రూపం వెలుపలికి వెళ్ళకుండా తటాలున కండ్లు మూసుకుంది. 
తనువున గగుర్పాటు గదురగా ఆలింగనం చేసుకుంటూ యోగి మాదిరి సొంపైన లోచవులతో సొక్కిపోయింది. 


సీ. ఎలయించి ప్రాణేశ! యెందు. బోయితి వని తోరంపు టలుకతో దూటె నొకతె 
జలజాక్ష! నను( బాసి చనంగ నీ పాదంబు లెట్లాడెనని వగ నెయిదె నొకతె; 
నాథ! నీ వరిగిన నాప్రాణ మున్నది కూర్మియే యిది యని కుందె నొకతె 
యీశ్వర! నను నిన్ను నిందా(క( బాపెనే పాపపు విధియని పలికె నొకతె 


ఆ. తలి పోవునట్టి తప్పేమి సేసితి?, నధిప! పలుకు ధర్మ మనియె నొకతె 
యేమినోము ఫలమొ హృదయేశ! నీమోము, మరల(గంటి ననుచు మసలె నొకతె. 1064 

శ “ప్రాణేశ్వరా! నన్ను మోసగించి ఎక్కడికి వెళ్ళినావు?” అని ఒక అన్నులమిన్న మిక్కిలి కినుకతో 
వెన్నుని నిందించింది. “కమలనయనా! నను వీడి వెళ్ళడానికి నీకు కాళ్ళు ఎలా ఆడినాయి?” అని ఒక వనిత 
వాపోయింది. “నాథా! నీవు ఏగినప్పటికీ ఇంకా ప్రాణంతోనే ఉన్నానే; స్నేహమంటే ఇదేనా!” అని ఒక ఇంతి 
చింతించింది. “ప్రియతమా! ఇంతదనుక పాపపుదైవం మన పొత్తెడబాపె గదా!” అని ఒక చెలువ పలవించింది. 
“వల్లభా! నను బాసిపోయేటంత తప్పు నేనేమి చేశానో చెప్పు. నీ కిది న్యాయమా?” అని ఒక పడతి అడిగింది. 
“బీవితేశ్యరా! నా నోముల ఫల మెట్టిదో మళ్ళీ నీముఖ సందర్శనం నాకు లభించింది” అని ఒక తెరవ 
పరవళించింది. 


క. ‘పలికిన బ్రతిజ్ఞం దప్పెడిం బలికించిన€ గాని రమణు.( బలుకి నటంచుం 
గలకంఠి యొకతె చెలితో6 బలుకుల నమృతములు గురియు పగిదిం బలికెన్‌. 1065 


* కమ్మని కంఠస్వరం గల ఒకచాన “నేను ముందుగా తనతో మాట్టాడితే నా చేసిన ప్రతిజ్ఞ 
తప్పిపోతుంది. ప్రియుడు పలుకరిస్తేనే కాని పలుకను” అంటూ పలుకులలో అమృత మొలికేటట్టు తన 
చెలితో పలికింది. 

క. పట్టిన గాని మనోవిభు( బట్ట గదా? యంచు నొక్క బాలిక సఖి చే 

పట్టుకొని చెప్పె ధైర్యము, పట్టెల్లను మరుని టెంకిపట్టుగ నధిపా! 1066 

* పర్రీక్షిన్మహారాజా! ఒక నెరజాణ “ప్రాణవిభుడు నన్ను తాకనిచో నేను అతణ్ణి తాకను గదా!” అని 
ఒక చెలిచేయి పట్టుకొని చెప్పింది. కాని ఆమె ధైర్యమంతా కడకు మన్మథు డెగుర గొట్టినాడు. 

క. చెలువుండు సెప్పక పోయిన, సాలపున నొకముగ్ధ మున్ను చూడ ననుచు నౌ 

దల నంచి యుండ జాలక, తల యెత్తెను లోన మరుండు దలయెత్త నృపా! 1067 

* పరీక్షిన్మహారాజా! విను. ప్రియుడు తనకు చెప్పకుండా వెళ్లినాడనీ, అందుచే తాను ముందుగా 
అతనిని చూడననీ వైముఖ్యం వహించిన ఒక అమాయకురాలు తన హృదయంలో మరులు సందడింపగా 
అట్లే తలవంచుకొని ఉండలేక తలపైకెత్తి చూచింది. 

వ. ఇవ్విధంబున. 1068 

క. హరిసురుచిర లలితాకృతిం దరుణులు గని ముక్తనిరహ తాపజ్వరలై 

పరమోత్సవంబు సలిపిరి, పరమేశ్వరు. గనిన ముక్తబంధుల భంగిన్‌. 1069 

* ఈ రీతిగా భగవంతుణ్ణి దర్శించి భవబంధాలనుంచి విముక్తి పొందిన భాగవతుల లాగా 
నందనందనుని ఉజ్జలసుందరాకారం సందర్శించి ఆ గోపకామినులు విరహంవల్ల జనించిన తాపజ్వరం 
త్యజించినవారై పరమానందభరిత లైనారు. 


వ. అంత న క్కాంతుండు గాంతాజనపరిక్రాంతుడై వనాంతరంబున శక్తినికర సంయుక్తుండైన పరమ 
పురుషుండునుంబోలె వారలం దోడ్కొని మందారకుందకుసుమ పరిమళ మిళిత పవమాన మానిత 

మధుకర నికర ర్యుంకార సుకుమారంబును, శరత్కాల చంద్రకిరణ సందోహ సందళితాంధకారంబును, 
యమునా తరంగసంగత కోనల వాలుకాస్సారంబునునై యమలినంబైన వులినంబు ప్రవేశించె. 
వారును జ్ఞానకాండంబున నీశ్వరుం గని విరహవేదనలు విడిచి పరిపూర్ణమనోరథలై. 1070 


* అప్పుడు బృందావనంలో గొల్లపడతుకలు తనచుట్టూ బలసి కొలువగా శ్రీకృష్ణుడు శక్తినికరములు 
పరివేష్టించిన పరమాత్మవలె (ప్రకాశించాడు. వాసుదేవుడు ఆ (వ్రజసుందరులను వెంటనిడుకొని మందార 
సుమసౌరభంతో, మొల్లపువ్వుల నెత్తావితోగూడిన మందమారుతములకు మూగి మృదువుగా జుంజుమ్మని 
రొదచేస్తున్న తుమ్మెద తుటుము గలదీ, శరత్కాల చంద్రకిరణ సమూహాలచే చెదరగొట్టబడిన చీకటులు 
గలదీ, యమునానదీ తరంగాలచే సంతరింపబడిన మెత్తని ఇసుకచే ఎసలారేదీ, స్వచ్చమైనదీ అయిన సై 
కతస్థలానికి చేరినాడు. అక్కడ గోపికలు జ్ఞానోదయంచే పరమాత్మను దర్శించి కృష్ణవిరహం వల్ల కలిగిన 

థి By ౧ 
తాపం పోగొట్టుకొన్నారు. వారి కోరికలన్నీ చక్కగా నెరవేరాయి. 


క. పాఠీన నయన లెల్ల న, కాఠిన్య పటాంచలముల. గౌతుకములు హృ 
త్పీఠలముల సందడింసప(గ6 బీఠము'. గల్సించి రంత బ్రియునకు నధిపా! 1071 


* చేపలవంటి కన్నులు గల ఆ అన్నుల మిన్నలు హృదయసీమలలో ఉబలాటం మెండుకోగా ప్రియునకు 
తమ మెత్తని పయట చెరగులచేత ఆసనం కల్పించారు. 


ఆ. పరమయోగిహృదయ భద్రపీఠంబుల, నుండు మేటి వ్రజవధూత్తరీయ 
పీఠమున వసించి పెంపారె( ద్రిభువన, దేవి లక్ష్మి మేన దేజరిల్ల. 1072 


% యోగీశ్వరుల హృదయములు అనే సుఖాసనములందు అధివసించే ఆ పరమాత్ముడు ముల్లోకాల 
సౌందర్యలక్ష్మి తన మేన ఉద్దీపించగా గొల్లముద్దియలు పయ్యెదకొంగులతో కల్పించిన శయ్యమీద ఆసీను డయ్యాడు. 


మ. మదనోద్దీపకు(డైన నాథునికి సమ్మానంబు గావించుచున్‌ 
ముదితల్‌ హాసవిలోకవిభమములన్‌ మోదించుచుం జేరి త 
త్సదముల్‌ హస్తతలంబులం బిసుకుచుం బైముట్టుచున్‌ దూజుచుం 
జదురుల్‌ వల్కుచు( గూర్మి నిట్లనిరి యాషత్కోపదీస్తాస్యలై. 1073 
* ముద్దరాండ్రు మరులు రెక్కొల్పుతున్న వల్లభుణ్ణి ఆదరిస్తూ నగవుతో కూడిన చూపుల 
సింగార మొలకబోస్తూ సంతోషంతో చుట్టూచేరి, ఆయన పాదాలను తమ చేతులతో ఒత్తుతూ, ఆయనను 
స్పృశిస్తూ, తూలనాడుతూ, సూటిపోటు మాటలాడుతూ ఇంచుక కోపం దీపిస్తున్న మోములు గలవారై 
(ప్రేమతో ఇట్టా అన్నారు. 


క. *కొలిచిన6 గొలుతురు కొందబు, గొలుతురు దము గొలువకున్న( గొందటు పతులం 
గొలిచినను గొలువకున్నను, గొలువరు మరికొంద ణెలమి గోపకుమారా! 1074 

* నందనందనా! కొందరు తమ్ము కొలిచిన వారినే కొలుస్తారు. మరికొందరు తమ్ము కొలువని 
వారిని సైతం కొలుస్తారు. ఇక కొందరు సంతోషంతో తమ్ము కొలిచే వారినీ, కొలువని వారినీ కూడా 
కొలువరు. (ఇందు నీ వే తెగకు చెందిన వాడివో వివరించు.) 


వ. అని త న్నుద్దేశించి రహస్యంబుగా( బలికిన సుందరుల పలుకులు విని గోపాల సుందరుం డిట్లనియె.1075 
* ఈలా తన్నుగూర్చి నర్మగర్భంగా పలికిన ఆ సౌందర్యవతుల మాటలు విని వ్రజసుందరుడు 
ఇట్టా అన్నాడు. 
సీ “కొలిచిన గొలుతురు కొందు పశువుల భజనము భంగిని ఫలము కొకు 
నై; సఖ్యధర్మములందు( సిద్దింపవు కొందజు తండ్రుల గుణము. దాల్చి 
దయ గలవారలు తగిన సుహృత్తులు గొలువని వారల. గొల్తు రెపుడు 
ధర్మకామంబులు దనరంగ6 గొందటు కొలువని వారిని గొలుచువారి( 


ఆ. గొలుచు తలయపులేమి. గొలువ రాత్మారాము, లాప్తకాము లజ్ఞా లతికఠినులు 
వారియందు. బిదపవానిగా( జింతించి, యే లతాంగులార! యిట్టు లనుట. 1076 
* ఓ తీవ బోడులారా! పశువులను ఫలాపేక్షతో కొలిచిన విధంగా కొలిచిన వారినే కొందరు కొలుస్తారు. 
వారు స్వప్రయోజనం మాత్రమే కాంక్షించేవారు. వారికి స్వార్ధం మీదనే కన్ను. కొలిస్తేనే తిరిగి కొలవడం స్నేహం 
అనిపించుకోదు. ధర్మ అని పించుకోదు. ఇక కొందరు దయగలవారు, మంచి మనసు గలవారు. తండ్రులు తమ 
కొమాళ్ళను వలె తమ్ము కొలువనివారిని గూడా కొలుస్తారు. వారికి గల స్నేహధర్మాలు ప్రతిఫలాపేక్షలేనివి. 
మరికొందరు కొలిచే ఉద్దేశం లేనందున తమ్ము కొలిచే వారినీ, కొలవనివారినీ కూడా కొలవరు. వారు ఆత్మయందే 
రమించువారు. ఆప్తకాములు- భోగేచ్చ లేనివారు. మరికొందరు చేసిన మేలు మరుచువారు; మిక్కిలి 
కఠినులు. వీరిలో నన్ను కడపటితెగకు చెందినవానిగా నెంచి మోరు ఇట్లంటున్నారు. అవునా? 


క. ఏ నిం దెవ్వండ నయినం, గా నంగనలార! పరమకారుణికుండన్‌ 
మానసబంధు(డ నిత్య, ధ్యానము మీ కొసంగవలసి తలంగితి. జుండీ! 1077 
* మెలతలారా! మీరాడిన వారిలో నేను ఎవ్వడనూ కాను. నేను మిక్కిలి కరుణ గలవాణ్ణి మీకు 
ఆత్మబాంధవుణ్ణి. నా యెడ మీకు అవిరతమైన ధ్యానం సమకూర్చడానికని కనుమరుగైనాను. 


మ. నను సేవించుచునున్న వారలకు నే నా రూపముం జూపం జూ 
చిన జాలించి మదించి వారు మణీ నన్‌ సేనింపరో యంచు; ని 
ర్దనికుం డాత్మధనంబు సెడ్డ నెపుడుం దత్సారవశ్యంబు( దా 
ల్చిన భంగిన్‌ నను బాసి మత్రియు(డు దా జింతించు నా రూపమున్‌. 1078 
లే ప్రత్యక్షంగా నన్ను దర్శిస్తే అంతతో గర్వించి నన్ను సేవించరని కొలిచేవారికి నారూపం చూపించను. 
దరిద్రుడు తనకున్న డబ్బు పోయినప్పుడు తదేకచింతలో మునిగినట్టు నేను అగపడకుండా ఉంటేనే నన్ను 
కోరేవారు నా రూపాన్ని ధ్యానిస్తూ ఉంటారు. 

తరలము: 

తగవు ధర్మము. జూడనొల్లక తల్లిదండ్రుల బంధులన్‌ 

మగల బిడ్డల బాసివచ్చిన మన్నిషక్తల మిమ్ము నే 

దగదు; పాసితి( దప్పు సైపుండు; తద్వియోగభరంబునన్‌ 

వగల బొందుచు మీర లాడిన వాక్యముల్‌ వినుచుండితిన్‌. 1079 

* నాయందు మీ మనస్సులను లగ్నంచేసి న్యాయమూ, ధర్మమూ పాటించక మీ తలిదండ్రులనూ, 

చుట్టాలనూ, పతులనూ, బిడ్డలనూ వదలి నా కడకు వచ్చారు. మీకు వియోగవ్యథ కలిగించాను. నా చేసిన 
తప్పును మన్నించండి. నా విరహవేదనతో ఎంతో నొగిలిన మీరు ఆడిన మాటలు వింటూనే ఉన్నాను. 


ఉ. పాయని గేహశృంఖలల బాసి నిరంతర మత్సరత్వముం 
జేయుచు నున్న మీకు. బ్రతిసేయ యుగంబులనైన నేర; నన్‌ 
బాయక కొల్చు మానసము ప్రత్యుపకారముగా( దలంచి నా 
పాయుటం దప్పుగా. గొనక భామినులార! కృపన్‌ శమింపరే!' 1080 
* ఓ భామలారా! వీడరాని సంసారమనే సంకెళ్ళను వీడి నా యందే ఎడతెగక మనస్సు లీన మొనర్చిన 
మీకు, యుగపరిమాణం గల దీర్షకాలం చెల్లిపోయినా ప్రత్యుపకారం చేయలేను. నేను మిమ్మెడబాయుట 
కృతజ్ఞత లేనందున కాదు. నన్ను నిరంతరం మీరు స్మరించడం కోసమే. ఇదే మీకు నే నొనర్చిన ప్రత్యుపకారంగా 
నెంచి మిము బాసిన దొక తప్పుగా తలంచబోకండి! నామీది కరుణతో ఓర్చుకొనండి. 


క. చక్కగ హరి యిటు పలికిన, చక్కని వాక్యముల నతని సంగమమున లో 
నిక్కిన వియోగతాపము, లొక్కట విడిచిరి లతాంగు లుర్వీనాథా! 1081 


* మహారాజా! ఇలా చక్కగా పలికిన మాధవుని మాటలు విని ఆయన కలయికచే ఎదలో నెలకొన్న 
విరహతాపాన్ని గోపకాంతలు ఒక్కసారిగా వదలిపెట్టినారు. 


-: రాసక్రీడాభివర్ణ్లనము :- 


ఉ. ఆ సమయంబునన్‌ విభు డనంతుండు గృష్ణుడు చిత్రమూర్తియె 
చేసెను మండల భ్రమణశీల పరస్పరబద్దబాహు కాం 
తా సువిలాసమున్‌ బహువిధ స్పురితానన హస్త పాద వి 
న్యాసము రాసముం గృతవియచ్చరనేత్ర మనో వికాసమున్‌. 1082 
* ఆ శరత్కాలంలో అంతర్యామీ, అంతములేనివాడూ అయిన ఆ శ్రీకృష్ణుడు చిత్రాకారుడై రమణీ 
మణులతో రాసక్రీడ సలపడానికి ఆరంభించాడు. గోపికలు గోవిందుని చుట్టూ వలయాకారంగా ఏర్పడి ఒకరి 
చేతులు ఒకరు సవిలాసంగా పట్టుకొని తిరిగినారు. పలురీతుల స్ఫురించే ముఖవిన్యాసాలతో, హస్త విన్యాసాలతో, 
పాద విన్యాసాలతో ఆ రాసగోష్టి భాసిల్లింది. తిలకిస్తున్న ఖేచరుల లోచనాలకూ, మనస్సులకూ అది ఆనందాన్ని 
సమకూర్చింది. 

వ. ఇట్లు బహుగతులం దిరుగ నేర్పరి యగు హరి దర్పించి తన యిరుగెలంకుల నలంకృతలయి 


కళంక రహిత చంద్రవదన లిద్దణు ముద్దియ లుద్దిగొని వీణ లందుకొని వీణలం బ్రవీణలై, 
సాంపుమెణుసి యింపుగ వాయించుచు నానందలహరీ నిధానం బగు గానంబు సేయ నవిరళంబై 
తరళంబుగాని వేడుక సరళంబగు మురళంబు లీలం గేల నందుకొని మధురంబగు నధరంబునం 
గదియించి మించి కామినీజన కబరికా సౌగంధిక గంధ బంధుర కరాంగుళీ కిసలయంబులు 
యతిలయంబులం గూడి వినవరంబుగ మురళీవివరంబుల సారించి పూరించుచు సరిలేని భంగిం 
ద్రైభంగియె కమలకర్ణికాకారంబున నడుము నిలిచి, మణీయు గోపసుందరు లెంద అందణకు 
నందజణయి సుందరుల కవలి యెడలం దానును దన కవలియెడల సుందరులును దేజరిల్ల, 
నృత్తవిద్యా మహార్లవ వేలావలయ వలయితంబై, విస్మితాఖండలంబైన రాసమండలంబు' గల్సించి, 
వేల్పులు హర్షంబునం గుసుమవర్షంబులు గురియ నందు. బ్రసూన మంజరీ సహచరంబులైన 
చంచరీకంబుల మించు ప్రకటించుచు సువర్షమణి మధ్యగంబులైన మహేంద్రనీలంబుల తెణంగు 
నెజపుచు6 గరిణీవిహార బంధురంబులైన సింధురంబుల చెలువు( గైకొనుచు( బల్లవిత కుసుమిత 
లతానుకూలంబులైన తమాలంబుల సొబగు నెగడించుచు మెజపు(దీనల నెడ నెడం బెడం గడరు 
నల్ల మొగిళ్ళ సెల్లు సూపుచు, తరంగిణీ సంగతంబు లయిన రోహణాచల శృంగంబుల బాగు 
లాలించుచు, జగన్మోహనుండై యుండి రక్తకమలారుణంబులును, జంద్రశకల నిర్మల నఖర 
సంస్ఫురణంబులును, శ్రుతినితంబినీ సీమంత వీధికాలంకరణంబులును, సనక సనందనాది యోగీంద్ర 
మానసాభరణం బులును నయిన చరణంబులు గదియ నిడి సమస్ధితి నంజలిపుటంబులం బుష్పంబు 
లుల్లసిల్ల( జల్లి, సల్లలిత కమలప్రశస్తంబు లయిన హస్తంబులు వల్లవీజనుల కంఠంబులపై నిడి, 
తాను గీతానుసారంబగు విచిత్ర పాదసంచారంబులు సలుపుచు, వర్తులాకార రాసబంధంబుల 
వర్తనంబునం (బ్రవర్తించి, వెండియు బ్రేతలుం దానును శంఖ పద్మ వజ కందుక చతుర్ముఖ చక్ర 
వాళ చతుర్భ[ద్ర సౌభద్ర నాగ నంద్యావర్త కుండలీకరణ ఖురరీబంధ ప్రముఖంబు లయిన విశేష 
రాసబంధంబులకుం జొచ్చి యేకపాద సమపాద వినివర్తిత గతాగత వలిత వైశాఖ మండల త్రిభంగి 
ప్రముఖంబులైన తానకంబుల నిలుచుచు6 గనకకింకిణీ మంజులమంజీర శింజనంబులు జగజ్జనకర్ల 
రంజనంబులై చెలంగ; ఘటిత మర్దిత పార్యగ ప్రముఖంబులైన పాదకర్మభేదంబులు సేయుచు, 
సమపాద శకటవదన మతల్లీశుక్తి ప్రముఖంబులైన పార్ధివచారి విశేషంబులును నపక్రాంత డోలాపాద 
సూచీ ప్రముఖంబులైన వ్యోమచారి విశేషంబులనుం జూపుచు, సురేంద్రశాఖి శాఖామనోహరం 
బులును, నపహసిత దిక్కరీంద్ర కరంబులును, ద్రిలోక క్లేమంకరంబులును నగు కరంబులం 
దిరంబులగు రత్న కటకంబుల మెణుంగులు నింగి చెణంగులం దణచుకొన నర్ధచంద్ర కర్తరీముఖ 
కపిత్థ కటకాముఖ శుకతుండ లాంగూల పద్మకోశ పతాక ప్రముఖంబులైన స్వస్వభాన సూచక 
నానావిధకరభావంబు లాచరించుచు( గటినిబద్ధ సువర్ల చేలాంచల ప్రభానికరంబులు సుకరంబులై 
దిశాంగనా ముఖంబులకు హరి ద్రాలేపన ముద్రాలంకారంబు లొసంగుచు, నాస్కందిత భమరశకటాసన 
ప్రముఖంబులైన జానుమండల భేదంబులును, నలాత దండలాత లలిత విచిత్ర ప్రముఖంబులైన 

దైనమండలంబులు నొనర్చుచు( గమనీయ కంబుకంఠాభిరామంబులు నుద్దానుతేజ స్తోమంబులునైన 
నీలమౌక్తిక వజవైదూర్య దామంబుల రుచు లిందిరాసుందరీ మందిరంబు లయి సుందరంబులైన 
యురంబులం దిరుగుడువడి కలయంబడ నగాంతర వాహ్యలగ్నచ్చత్ర ప్రముఖంబులైన భ్రమణ 
విశేషంబుల విలసించుచు, నిద్దంబులగు చెక్కుటద్దంబుల నుద్దవిడిం దదయుం బభాసిత 
చంద్రమండలంబులందు కుండలంబుల మెటుంగు మొత్తంబులు నృత్యంబు లొనరింప( గటి భ్రాంత 
దండరచిత లలాట తిలక మయూర లలిత చక్రమండల నికుంచిత గంగావతరణ ప్రముఖంబులైన 
కరణంబు లెటింగించుచు, వెలిదమ్మివిరుల సిరుల జెన్ను మిగులు కన్నుల వలన దీనజనదైన్య 
కర్కశంబులై తనరు కటాక్షదర్భన జాలంబులు జాలంబులై కామినీజన నయనమీనంబుల నానరింప 
లలితకుంచిత వికాసముకుళ ప్రముఖంబు లయిన చూడ్కులం దేజరిల్లుచు, ననేక పరిపూర్ణ 
చంద్రసాభాగ్య సదనంబులగు వదనంబుల( బ్రసన్న రాగంబులు ప్రకటించుచు, నుదంచిత పింఛ 
మాలికా మయూఖంబు లకాలశక్రచాపంబుల సొంపు సంపాదింప, నికుంచి తాకుంచిత కంపి 
తాకంపిత పరివాహిత పరావృత్త ప్రముఖంబులైన శిరోభావంబులు నెణపుచు, మృగనాభితిలకంబులు 
గల నిటలఫలకంబుల. జికురంబుల నికరంబులు గప్ప, నపరాజిత సూచికానిద్ధ పరిచ్చిన్న విష్కంభ 
రేచిత ప్రముఖంబులగు నంగహారంబుల విలసిల్దుచు(, జరణకటికర కంఠరేచకంబు లాచరించుచు 
నొప్పె; నప్పు డా రాసంబు సంజనితసకల జన మానసోల్లాసకరంబై సుధార్లనంబునుం బోలె నుజ్జ్ఞ్యల 
రసాభిరామంబై, రామరాజ్యంబునుంబోలె రాగపరిపూర్ణంబై, పూర్ణచంద్ర మండలంబునుంబోలె( 
గువలయానందంబై, నందనననంబునుం బోలె భమరీవిరాజమానంబై, మానధను చిత్తంబునుంబోలె( 
బ్రధానవృత్తి సమర్థంబై, సమర్థ కనివిలసనంబునుంబోలె బహుప్రబంధ భాసురంబై, సురలోకంబు 
నుంబోలె వసుదేవనందన విశిష్టంబై, శిష్టచరితంబునుంబోలె ధరణీగగన మండలసుందరంబై, సుందరీ 
రత్నంబునుంబోలె నంగహార మనోహరంబై, హరవధూ నిలయంబునుంబోలె ననేకచారి సుకుమారంబై, 
సుకుమార వృత్తంబునుంబోలె నుద్దీపితవంశంబై యుండె; నందు. 1083 


* ఈ విధంగా పలుపోకలు పోనేర్చిన ఆ పురుషోత్తముడు విజృంభించి రాస (క్రీడకు ఉపక్రమించాడు. 
మచ్చలేని చంద్రబింబాలవంటి ముఖాలు గల ముద్దియ లిద్దరు కైసేసికొని వీణలు చేబూనినారు. వారు 
వీణావాదనంలో ప్రావీణ్యం కలవారు. సొంపుగా, మది కింపుగా వాయిస్తూ ఆనంద (ప్రవాహాన్ని వెల్లిగొలిపే 
గీతాన్ని గానం చేశారు. కృష్ణుడు ఎడతెగని నిశ్చలమైన వేడుకతో సమ్మోహకమైన మురళిని సవిలాసంగా 
చేతనందుకున్నాడు. దానిని తన తియ్యని కెమ్మోవికి గదించాడు. గొల్లభామలు కొప్పులలో చెరివికొన్న 
కలువపూల కమ్మని వాసనలను వీడని తన చిగుళ్ళవంటి చేతివేళ్ళను యతిలయబద్దంగా ఆ మురళీరంధ్రాల 
మీద సారిస్తూ పూరించాడు. తామరరేకుల నడుమ దుద్దువలె గోపాంగనా మధ్యంలో అతడు మువ్వంపులతో 
మురిపె మొలుకుతూ నిలిచాడు. 


ఎందరు గోపకాంతలో అందరకూ తానొక్కడే అందరైనాడు. గోపికప్రక్క తానూ, తనప్రక్క గోపికా 
ఉండేలాగున నిలిచి రాసమండలం కల్పించాడు. అది నృత్తవిద్యా మహాసముద్రానికి చుట్టూ ఏర్పడిన 

చెలియలికట్ట చందంగా పొలుపారింది. ఆ రాసమండలం వేయికన్నుల దేవేంద్రుడికి సయితం అచ్చెరువు 
గొలిపింది. వేల్పులు సంతోషంతో వినువీథినుంచి పూలజల్లులు కురిపించారు. ఆ పూగుత్తులలో తిరుగాడు 
తుమ్మెదల వన్నియను పురుడిస్తూ పలువురు కృష్ణులు విరాజిల్లినారు. బంగారుమణుల మధ్యనున్న 
మహేంద్ర నీలమణుల మాదిరి వారు వెలుగొందినారు. ఆడేనుగులతో కలిసి విహరించడంలో ఆసక్తి 
వహించిన మగయేనుగుల అందాన్ని వారు చిందించినారు. చిగిర్బి పూచిన తీగలతో ఆవరింపబడిన 
కానుగుచెట్ల అందచందాలను ఆ గోపాలమూర్తులు పుణికిపుచ్చుకున్నారు. మెరుపుతీగలతో కూడిన 
నీలమేఘాల పోలికను అందుకున్నారు. జలజల (ప్రవహించే కొండకాల్వలతో నిండిన రోహిణగిరి శిఖరాల 
సామ్యాన్ని వారు సంతరించుకున్నారు. 


లోకాలను మోహింప జేసే శ్రీకృష్ణుడు ఎ గ్రదామరలవలె అరుణము లైనవీ, చంద్రఖండాలవలె స్వచ్చమగు 
గోళ్లు గలిగినవీ, (ప్రాబలుకు చెలువల పాపటలకు అలంకారమైనవీ, సనక సనందనాది యోగీంద్రుల 
మనస్సులకు ఆభరణము లైనవీ అయిన తన చరణాలను ఒండొంటితో చేర్చినాడు. అతడు సమంగా 
నిలిచి దోసిటితో పూలు చల్లినాడు. మిక్కిలి సుందరములై అరవిందములవలె (ప్రశస్తములైన తన రెండు 
హస్తాలనూ తనకు ఈవ లావల నున్న గోపికల మెడలపై నుంచినాడు. పాటకు అనుగుణంగా, అచ్చెరువుగా 
అడుగులు వేశాడు. వలయాకృతిలో ఉన్న రాస బంధాలలో అతడు నాట్యం కావించాడు. అచ్యుతుడు ఆ 
గోపకాంతలతో కలిసి శంఖము, పద్మము, వజ్రము, కందుకము, చతుర్ముఖము, చక్రవాళము, చతుర్భ[ద్రము, 
సౌభ(ద్రము, నాగము, నంద్యావర్తము, కుండలీకరణము, ఖురరీబంధము మొదలైన విశేష రాసబంధాలలో 
(ప్రవేశించాడు. 

వారందరూ ఏకపాదము, సమపాదము, వినివర్తితము, గతాగతము, వలితము, వైశాఖము, మండలము, 
(త్రిభంగి మొదలైన భంగిమలతో నిలిచారు. వారి బంగరు చిరుగంటల చప్పుడు, మనోజ్ఞము లైన అందెల 
రవళి జగమందలి జనుల వీనులకు విందుచేశాయి. 


ఆ రాసక్రీడలో వారు ఘటితము, మర్దితము, పార్ఫ్వగము మొదలైన పాదవిన్యాసాలు ప్రదర్శించారు. 
సమపాద, శకట, వదన, మతల్లి, శుక్తి ప్రముఖాలైన పార్టివచారి విశేషాలు చూపినారు. అపక్రాంతము, డోలా 
పాదము, సూచి మున్నగు గగనచారి విశేషాలు ప్రకటించారు. కల్పతరు శాఖలవలె మనోహరాలైనవీ, దిగ్గజముల 
తుండాలను గేలిచేసేవీ, ముల్లోకాలకూ క్షేమంకరము లయినవారి కరము లందలి రత్నకంకణ కాంతులు 
అంబరతలం నలుమూలలా వ్యాపించాయి. 

వారు అర్హచంద్రమూ, కర్తరీముఖము, కపిత్చము, కటకాముఖము, శుకతుండము, లాంగూలము, 
పద్మకోశము, పతాకము మొదలుగా- తమతమ మనోభావాలను సూచించే నానావిధములైన హస్తాభి 
నయాలను చూపినారు. వారు నడుములందు ధరించిన బంగరుచాయ పట్టువస్రాల అంచుల దీప్త్పులు 
దిక్కులనే ముగుదల మొగములకు పసుపు పూతలను పూసినాయి. ఆస్కందితము, భ్రమరము, శకటాసనము 
మున్నుగా గల జానుమండల భేదాలనూ; అలాత, దండలాత, లలిత, విచిత్రాది దైవమండ లాలనూ వారు 

ప్రదర్శించారు. రమ్యములైన శంఖాలవంటి మెడలకు అందం సమకూర్చీవీ, మిక్కుటమైన కాంతిపుంజం 
కలిగినవీ, ఇంద్రనీలములు, వజ్రములు, వైదూర్యములు అనే మణులతో కూర్చబడినవీ అయిన హారాలశోభలు 
లక్ష్మీనివాస స్థానాలుగా ఉన్న తమ వెడద రొమ్ములపై పరిభ్రమించి చిక్కుపడగా వారు అంగాంతరము, 
బాహ్యలగ్నము, ఛత్రము మున్నగు భ్రమణ వైఖరులతో విలసిల్లినారు. కాంతిచే చం[ద్రమండలాన్న జయించిన 
కుండల (ప్రభలు అద్దములవలె నును పైన వారి చెక్కిళ్ళపై చౌకళించాయి. 


వారు కటిభాంతము, దండరచితము, లలాటము, తిలకము, మయూరము, లలితము, చక 
మండలము, నికుంచితము, గంగావతరణము మున్నగు కరణము లాచరించారు. తెల్లదామరపూల శోభతో 
ఒప్పెసగు చూపులు దరిద్రుల దైన్యమును పారదోలుతూ ముగుదల కనులనే చేపలకు వలలై ఆవరింపగా 
వారు లలితము, కుంచితము, వికాసము, ముకుళము మున్నగు చూడ్కులతో తేజరిల్లినారు. అనేక 
పూర్ల్ణచం(ద్రబింబాల అందానికి మందిరాలుగా ఉన్న తమవదనాలలో నిర్మలమైన అనురాగాన్ని వారు 
ప్రస్సుటింప జేశారు. ఒప్పిదములైన నెమలిపురి కాంతులు కాలంగాని కాలంలో ఇం(ద్రధనువుల సొంపును 
వెలువరించగా వారు నికుంచితము, ఆకుంచితము, కంపితము, ఆకంపితము, పరివాహితము, పరావృత్రము 
అనే శిరోభావాలు చూపినారు. కస్తూరితిలకాలు దిద్దిన పలకలవంటి నుదుళ్ళపై అలకలు ఆవరింపగా వారు 
అపరాజితము, సూచికావిద్దము, పరిచ్చిన్నము, వష్కంభము, రేచితము మొదలైన అంగవిక్షేపాలు 
(ప్రకటించారు. అడుగులు, నడుములు, చేతులు, మెడలు ఆడించారు. 


ఈలా ఆ రాసక్రీడ చూపరుల మనస్సులకు ఉల్లాసాన్ని రేకెత్తించింది. అది దీప్తిగల (ద్రవంతో అమృత 
సాగరంవలె, శృంగారరసంతో పొంగారింది. అనురాగభరితమైన రామరాజ్యం విధంగా, శంకరాభర ణాది 
రాగాలతో నిండిపోయింది. కలువలకు ఆనందం సమకూర్చే నిండు చందురుని చందంగా భూమండలానికి 
సంతోషాన్ని సంధించింది. 


తుమ్మెదల గుంపుతో నందనవనంలాగా భ్రమరం మున్నుగా గల హస్తాభినయ విశేషాలతో అలరారింది. 
అభ్యుదయంతో గూడిన అభిమానవంతుని మనస్సులాగా ఉత్తరోత్తరాభివృద్దితో ఒప్పెసలారింది. నానా 
ప్రకారములైన ప్రబంధాలు కూర్చే చతురుడైన కవి విలాసంలాగా, (ప్రకృష్ణములైన నాట్యబంధాలతో విలసిల్లింది. 
వసువులతో, దేవతలతో, నందనవనంతో చెలువారే దేవలోకం తీరున వసుదేవ నందనుడితో పూజనీయమైంది. 
సదాచారవంతుని నడవడిలాగా అవనీమండలానికీ, ఆకాశమండలానికీ అలంకారమైంది. మేన హారము 
దాల్చిన మెలతలాగా అవయవముల కదలికతో మనసులు హరించింది. గౌరీనిలయమైన హిమవంతంలాగా 
నానావిధానాలు గల సంచారాలతో శోభిల్లింది. గుణవంతుడైన కుమారునివల్ల కులం ప్రకాళించినట్టు 


వేణువిలాసంతో ఆ రాసలీల భాసించింది. 


చ. నడుములు వీ(గి యాడ జిజునవ్వులు నివ్వటిలంగ, హారముల్‌ 
సుడివడ, మేఖలల్‌ వదలం జూడ్కి మెణుంగులు పర్వ, ఘర్మముల్‌ 

వొడమ గురుల్‌ చలింప, శ్రుతిభూషణముల్‌ మెజయన్‌ సకృష్ణలై 
పడ(తుక లాడుచుం జెల(గి పాడిరి మేఘతటిల్లతాప్రభన్‌. 1084 


* నడుములు జవజవలాడగా, మందహాసాలు క్రందుకొనగా, మెడలోని దండలు మెలివడగా, 
మొలనూళ్ళు సడలగా, చూపుల నిగ్గులు పాలయగా, చెమటలు (క్రమ్మగా, అలకలు చెదరగా, చెవికమ్మలు 
మెరయగా, అ బింబాధరలు నీలిమబ్బుల నడుమ మెరుపు తీగల్లాగా దీపిస్తూ కృష్ణునితో గూడి ఉల్దాసంగా 
ఆడినారు; పాడినారు. 


క. అంకరహితేందు వదనలు, పంకజలోచనుని( గూడి పరంగ నటింపం 
గింకిణుల నూపురంబుల, కంకణముల మోత లెసంె. గర్గోత్సవమై. 1085 


* మచ్చ లేని చందురునివంటి మోములు గల ఆ మచ్చెకంటులు కమలాక్షునితో గూడి చక్కగా 
నాట్యం సల్పేవేళు వారి నడుముల చిరుగంటలు, కాలి అందెలు, కరకంకణాలు గల్లుమని మోగుతూ 
చెవుల పండువు చేశాయి. 

క. హరిణీనయనలతోడను, హరి రాసక్రీడ సేయ నంబరవీథిన్‌ 

సురనాథులు భార్యలతో, సొరిది విమానంబు లెక్కి చూచి రిలేశా! 1086 

* పరీక్షిన్మహారాజా! విను. లేడికన్నులవంటి కన్నులు గల ఆ అన్నులమిన్నలతో రాజీవాక్షుడు గావించే 

రాసక్రీడను వినువీథిలో దేవవల్లభులు వారి భార్యలతోగూడి బారులు దీరి విమానా లెక్కి వీక్షించారు. 


క. కురిసెం బువ్వుల వానలు, మొరసెన్‌ దుందుభులు మింట ముదితలు. దారున్‌ 
సరసన్‌ గంధర్వపతుల్‌, వరుసన్‌ హరి. బాడి రపుడు వసుధాధీశా! 1087 
* క రాజా! అప్పుడు పువ్వులవానలు కురిశాయి. గగనతలాన భేరులు (మోగినాయి. 
గంధర్వనాయకులు తమ తరుణులు సరస నుండగా, జనార్దనుని గుణగానం చేశారు. 


క. రామలతోడను రాసము, రామానుజు( డాడ జూచి రాగిల్లి మనో 
రాములమీ(ద వియచ్చర, రాములు మూర్చిల్లి పడిరి రాజకులేంద్రా! 1088 


* రాజవంశోత్తమా! గోవిందుడు గోపవధువులతో రాసలీల సలుపుతుండగా చూచి కామపీడితలై 
ఖేచరభామినులు పారవశ్యంతో తూలి సోలి తమ ప్రాణపతుల మీద వాలిపోయారు. 


క. తారాధిప నిభ వదనలు, తారాధిప వంశ్యు( గూడి తారు నటింపం 
దారలతోడ సుధాంశు(డు, దారును వీక్షింప రేయి దడవుగ జరిగెన్‌. 1089 


* సోమునితో సమానమైన మోములు గల ఆ గొల్లభామలు చంద్రవంశాన జన్మించిన శౌరితో చేరి 
నటింపగా, చుక్కలతో గూడి చంద్రుడు ఆ నాట్యాన్ని చూస్తూ ఉండడంచేత రాత్రి ఆలస్యంగా గడచింది. 

మ. యమునా కంకణ చారియై వనజ పుష్పామోద సంచారియై 
రమణీఘర్మ నివారియై మదవతీ రాస శ్రమోత్తారియె 
ప్రమదామానస నవ్యభవ్యసుఖ సంపత్కారియై చేరి యా 
కనులాక్షుం డలరంగ గాలి విసరెం గళ్యాణభావంబునన్‌. 1090 
* కాళిందీ జలకణాలను చిలుకుతూ, తమ్మిపూల తావులను విరజిమ్ముతూ, చెలువల చెమటల 
నుడుపుతూ, రమణులకు రాస|క్రీడవల్ల గలిగిన బడలికలను బాపుతూ, మగువల మనసుల్లో నూతనమైన 
సుఖసంపత్తిని సమకూరుస్తూ సారసనేత్రుడు శ్రీకృష్ణుడు సంతోషించేటట్లు మంగళకరంగా మందమారుతం 
వీచింది. 


వ అప్పుడు. 1091 


చ. ప్రమద యొకర్తు మాధవుండు పాడ విపంచి ధరించి కేల సం 
భ్రమమున( దంత్రి మీటుచు( దిరంబుగ లాయము సేసి యొక్క రా 
గము దగ నాలపించి సుభగస్వరజాతులు వేణు వేణు కా 
నమరంగ6 బాడెం దన్‌ రమణు. డౌనన దారువు లంకురింస(గన్‌. 1092 


* ఆ సమయాన ఒక రాజీవాక్షి రమావల్లభుడు పాడుతుండగా వీణను చేతబట్టి సవిలాసంగా తీవలు 
మీటింది. అతడు మేలు మేలని మెచ్చగా మోళ్ళు చిగురింపగా నిలుకడగా స్వరస్థాయి నందుకొని రాగమొకటి 
రమ్యంగా ఆలాపించి షడ్డాదులైన స్వరభేదాలూ, జాతులూ కలియబడకుండా పాట పాడింది. 


క. ఆడుచు( బాడుచు నందొక, చేడియ మంజీర మంజు శింజిత మమరం 
గూడి హరికరము సను(గన, పై డాయంగ దిగిచె జఘునభారాలసయె. 1093 


* ఆ గోపవధువులలో ఒకతె కాలి యందెలు గల్లు గల్లుమని శద్దింపగా ఆడుతూ పాటపాడుతూ, 
పిరుదుల బరువుచేత అలసత వహించి అనంతుని హస్తాన్ని లాగి తన చనుదోయిపై నుంచుకుంది. 


క. చందనలిప్రంబై యర, విందామోదమున నొప్పు విపులభుజము గో 
విందు. డొక తరుణిమూ(పునం బొందించిన నది దెమల్చి పులకించె నృపా! 1094 


* ఓ రాజా! పద్మపరిమళం గుబాళిస్తూ మంచిగంధం పూతచే పాలుపారుతున్న తన బలిసిన 
బాహువును గోవిందు డొక సుందరిమూపుపై నుంచగా అది చలించి గగుర్పాటు వహించింది. 


సీ. చెలువ యొక్కతె చెక్కు. జెక్కుతో మోపిన విభుండు దాంబూలచర్వితము వెట్టె 
నాడుచు నొకలేమ యలసిన6 బ్రాణేశు( డున్నతదోఃస్తంభ మూత సేసెం 
జెమరించి యొకబాల సేరిన( గొనగోరం జతురుండు కుచఘర్మజలము వాపె 
నలకంబు లొక యింతి కలికచిత్రకరేఖ నంటిన( బ్రియు(ండు వాయంగ దువ్వె( 

ఆ. బడ(6తి యొకతె పాటపాడి డస్పిన నధ, రామ్బతమున నాధథు( డాదరించె 
హార మొక్క సతికి నంసావృతంబైన(, గాంతు( డురము( జేర్చి కౌంగిలించె. 1095 


* ఒక చక్కని చుక్క కృష్ణుడి చెక్కిలితో తన చెక్కిలి గదింపగా ఆయన తన పుక్కిటివిడియం దాని 
చోట నుంచివాడు. ఒక అతివ ఆడుతూ అలసట చెందగా ప్రాణేశృరుడు స్తంభంలాగా ఉన్నతమైన తన 
బాహువును దానికి ఊతగా నొసగినాడు. ఒక ముద్దుగుమ్మ చెమట(గ్రమ్మి చెంతకు జేరగా దాని స్తనాలపై 
(క్రందుకొన్న స్వేదబిందువులను ప్రియుడు కొనగోట చిమ్మినాడు. ఒక బాల ఫాలతలంలోని తిలకాని 
కంటుకున్న ముంగురులను ప్రియుడు పైకి దువ్వినాడు. ఒక పడతి పాటపాడి అలసిపోగా నాథుడు అధరామృత 
మిచ్చి ఆదరించినాడు. ఒక చెలికి హారం మూపున చిక్కుపడగా దానిని చక్కదిద్ది చెలువుడు కౌగిలించు 
కున్నాడు. 


క. హాసంబుల(6 గరతల ని, న్యాసంబుల దర్శనముల నాలాపములన్‌ 
రాసశ్రాంతల నా హరి, సేసెన్‌ మన్ననలు కరుణసేసి నరేంద్రా! 1096 


* రాజోత్తమా! చిరునగవులతో, హస్తవిన్యాసాలతో, చూపులతో, రాగాలాపనలతో, రాసకేళియందు 
బడలిన ముదితలను పరమపురుషుడు కరుణతో ఆదరించాడు. 


క. హరితనుసంగ సుఖంబున6 బరవశలై వ్రేత లెల్ల. బయ్యెదలు నిజాం 
బరములు నెణు(గమి చోద్యమె?, సురసతు లీక్షించి కరంగి చొక్కిరి మింటన్‌. 1097 


* ఆ అంగనలు అచ్యుతుని అంగసంగమసుఖంచేత ఎంతో పారవశ్యం చెంది పయటలు, కట్టు 
పుట్టములు జారిపోవడం కూడా తెలియలేక పోయారనడం వింత కాదు. దేవతాంగనలు మాత్రం అంబరతలం 
నుండి ఆ రాసక్రీడా విలాసమంతా తిలకించి కరగి సమ్మోహిత లయ్యారు. 


వ. ఇట్లు భగవంతుండైన కృష్ణుం డాత్మారాముం డయ్యును గోపసతు లెంద అందుకు నందతై 
నిజప్రతి బింబంబులతోడం (గీడించు బాలుపోలిక రాసకేలి సలిపిన. 1098 


* ఇలా భగవంతుడైన శ్రీకృష్ణుడు ఎందరు గోపవధువులో, అందరికీ తానందరై ఆత్మారాముడై 
నప్పటికీ- బాలుడు తన ప్రతిబింబాలతో ఆడుకునేటట్టు వారితో రాసలీల సాగించాడు. 


క. తగంగూడి యాడి మనముల, నగె. జూచెం బలికె నందనందను. డనుచున్‌ 
మగువలు పెద్దణీకముతో. బొగడిరి తమ పూర్వజన్మపుణ్య శ్రేణిన్‌. 1099 


* నందకుమారుడు కలసి మెలసి నవ్వుతూ, చూస్తూ, సల్లాపాలు సలుపుతూ మెలగినా డని ఆ 
యిందుముఖులు తమ పూర్వజన్మ పుణ్యాలను మిక్కిలి శ్చాఘించుకొన్నారు. 

-: జలక్రీడాభివర్ణనము :- 

వ. ఇట్టు హరి రాసకేళి సాలించి, కరకాంచితలగు తటిల్లతల చెలువున ఘర్మసలిల కణాక్రాంతలగు 
కాంతలం గూడి జల క్రీడాకుతూహలుండై యమునా జలంబులు సార, నందు ముందర సుందరులు 
సొచ్చి పదప్రమాణంబు, జానుదఘ్నంబు, కటిద్వయసంబు, మధ్యమాత్రంబు, కుచంబులబంటి 
యని పలుకుచుం గుచ నయన నాభివివర కుంతలంబులు చక్రవాక జలచరానర్త శైవాలంబుల 
చందంబున నందంబుగ నీడు వొందిన, యేజులని కళిందనందన గరంబులు సాంచి పరి రంభం 
బులకు నారంభించు కైవడి నెదురు చనుదెంచి తాకు తరంగంబులకు నులుకుచు, సారసంబులకుం 
గరంబులు సాయచు, మరాళంబులం జోపుచు6 జెన్ను మిగిలిన యన్నుల చన్నుల యెత్తునత్తు 
మను నెసంబులం దపంబులు నీట గావించు మాడ్కిని సంచరించు చక్రవాకంబులం దోలుచు, 
నితాంతకాంతి సదనంబులగు వదనంబులకు నోడి వ్రీడం జెంది కంది చందురుండు సలం బుడిగి 
జలంబునం బడి కంపించుకరణి, నిజకర చలిత జలప్రతిబింబితుండై కదలు చందద్రునిం గని 
మెచ్చి సోలుచు, సలిలానగాహ సమయ సముచ్చలిత వారిశీకర పరంపరలనలన మకరంద పానమత్త 
మధుకర పక్ష విక్షేపణ సంజాత వాత సముద్దూత కుముదాది పరాగపటలంబులం జెజుచు, మోము( 
దమ్ముల కమ్మ(దనంబునకు మూగి, జుమ్మురను తుమ్మెదలకు వెణచుచు( గరంబుల నీ రగయం 
జజఅచుచు, నీలనీరద నిపతిత పయోబిందు సందోహంబులం దడియు పువ్వుందీవియల బాగున( 
గృష్ణుకరద్వ్యయ తోయంబులం బెక్కు తోయంబులం దడియుచు6 (గందుకొని సుడియుచు, 
నసమబాణుని పులుగడిగిన కుసుమ బాణంబుల పగిది మేనులు మెణయ సలిలావగాహన పరాయత్త 
చిత్త లగుచు, మొత్తంబులై సరస భాషణములం ద్రుళ్తుచుం గరంబుల నీరు నించి హరిమీ(దం 
జల్టుచు(6 జల్లునెడం దడంబడన్‌ దాంటుచు, దాటి చనక నిలువరించుచు వినోదింప, హరియుం 
గరేణుకర వికీర్ల నీరధారాభిషిక్తంబగు శుండాలంబు లీల నాభీరకామినీ కరసముజ్ఞిత జలాసారంబులం 
దోంగుచు, వ్రజవధూజన హస్తప్రయుక్త కల్హార కైరవ పరాగపటలంబు వలన భూతిభూషణు సిరి 
వహించుచు, గోపికాజన పాణికిసలయ సమున్ముక్త కమలదళంబుల వలన సహస్రనయనుని రూపు 
జూపుచు గోపాలబాలికా కుచకలశ కుంకును సంకంబు వలన. బ్రభాతబాల భానునిభంగి భాసిల్లుచు, 
ఘోష యోషా కటాక్ష నిక్షేపణంబువలన మధుపపరివృత హరిచందన సౌందర్యంబు నొందుచు, 
వల్లవీహాసరుచుల వలన జంద్రికా ప్రభా భాసిత నీలశైలంబు క్రియ నమరె; నంత. 1100 


* ఈ విధంగా గోపతనయుడు రాసలీల చాలించి వడగండ్లతో నొప్పు మెరుపుదీవలవలె చెమట 
బిందువుల దోగిన ఆ చెలువలతో గూడి జలక్రీడ లాడటానికి ఉబలాటపడ్డాడు. అతడు కాళిందీజలాలలో 
ప్రవేశించాడు. అతనికన్న ముందుగా గోపాంగనలు యమునలో (ప్రవేశించి ఇక్కడ అడుగులోతు; ఇక్కడ 
మోకాలిలోతు; ఇక్కడ మొలలోతు; ఇక్కడ నడుములోతు; ఇక్కడ రొమ్ముల లోతూ అంటూ ఏటినీటిలోనికి 
దిగినారు. ఆ చెలువల కుచాలు చ(క్రవాకాలతో, కండ్లు మీనములతో, బొడ్డు సుడులతో, తలవెండ్రుకలు 
నాచుతో సరిపోలడంవల్ల వారూ తన వంటివారే అని భావించి కౌగిలించుకోడానికై యమున చేతులు 
చాచిన విధంగా తరంగాలు ఎదురుగా వచ్చి వారిని తాకినాయి. వారు ఉలికిపడి చూచారు. అక్కడి బెగ్గురు 
పక్షులను పట్టడానికి ఆ చెలులు చేతులు సాచారు. హంసలను తోలారు. సొబగుమీరిన ఆ సుదతుల 

స్తనాలకు సాటి రాగలమని నీటిలో తప మాచరిస్తున్నవో అన్నట్టు అక్కడ సంచరిస్తున్న జక్కవ పిట్టలను 
వారు తరిమివేశారు. అ అన్నుమిన్నల హస్తచలితములైన జలాలలో ్రతిఫలించిన చుక్కలరాయడు అధికమైన 
కాంతికి ఆస్పదాలుగా నున్న ఆ నెలతల ముఖాలకు ఓడి సిగ్గుతో వెలవెలబారుతూ, ఈసు విడిచి నీట బడి 
వణకుతున్నాడో అన్నట్టున్నాడు. అతణ్ణి జూచి వారు పరవశించారు. 


తేనె ద్రావి మదించిన తుమె శదల రెక్కలగాలికి రేగుతున్న కలువలు మొదలైన పూల పుప్పొడి, వారు 
నీట మునిగి నపుడు పైకి చెదరిన నీటి తుంపురుల గుంపులవల్ల అణగిపోయింది. తమ ముఖపద  సౌరభానికి 
మూగి జుంజుమ్మనే (భ్రమరాలను జూచి వారు భయపడ్డారు. అవి పై కెగిరేటట్టు అరచేతులతో నీటిని 
చరిచారు. నీలిమబ్బులనుండి రాలిన జలధారలవలన పూలతీవలవలె వారు శ్రీకృష్ణుడు దోసిటితో చల్లు 
నీటివలన పలువిధాలుగా తడిసిపోయారు. గుంపుగొని త్రాక్కిసలాడినారు. మన ్యథుని మాలిన్య మెడలిన 
పుష్పశరాలవలె తళ తళ మెరుస్తున్న మేనులు గల ఆ మెలతలు నీట మునగడానికి ఉబలాటపడ్డారు. వారు 
సరససల్లాపాలతో (త్రుళ్ళిపడుతూ చేతులనిండా నీరు గైకొని తొట్రుపడుతూ నల్లనయ్యమీద చల్లినారు. 
ఒకరికంటె ఒకరు ముందడుగు వేసి శ్రీకృష్ణుని దాటి వెళ్ళనీక వినోదించారు. ఆడేనుగులు తొండాలచే 
విరజిమ్మిన నీటి జల్టులలో మదపుటేనుగు మాదిరి శ్రీకృష్ణుడు గోపకామినులు ఎగజిమి శన జలధారలచే 
తడిసిపోయాడు. వ్రజవధూటులు కరాలతో హరిమీదికి ఎర్ర, తెల్ల కలువలు విసరినారు. ఆ పువ్వుల పుప్పొడి 
నెమ్మేని కంటుకొని ఆయన విభూతి ధరించిన పరమశివునివలె భాసించాడు. 


ఆ పూబోండ్డు చిగురుటాకులవంటి చేతులతో తామరపూరేకులు విభుని మీదికి వెదజల్లినారు. అప్పు 
డాయన వేయికన్నుల వేలుపుదొరలాగా వెలుగొందినాడు. ఆ కాంతలు కుంకుమ పూసిన కుంభాల వంటి 
కుచాలతో అచ్యుతుని ఆలింగనం చేసుకోగా ఆయన ఉదయకాలమందలి బాలభాస్కరునివలె ప్రకాశించాడు. 
ఆ పడతులు తమ కడగంటి చూడ్కులు రమణునిమీద (ప్రసరింప జేయగా ఆయన తుమ్మెదకదువులు 
ముసిరిన పచ్చని గంధపు (మ్రాకువలె పరిఢవిల్లినాడు. ఆ మెరుగుబోండ్డు చిరునవ్వు నిగ్గులు చెలికానిపై 
వెల్లిగొల్పగా ఆయన వెన్నెల వెలుగులచే విలసిల్లు అంజనాద్రివలె రంజిల్లినాడు. 


ము. సతులుం దానును నీటిలో వెడలి భూషాగంధచేలాద్యలం 
కృతు(డై కుంభికరేణు యూథములతో( గ్రీడించు చందంబునన్‌ 
లతలందుం దరులందు( బుష్పమయ లీలాశయ్యలందున్‌ సుఖో 
న్నతుండై కృష్ణుండు క్రీడలం దనిపె నా నారీలలామంబులన్‌. 1101 


* అప్పుడు అతిశయమైన ఆనందంతో నందనందనుడు గోపసుందరీ మణులతో నీటినుండి వెడలివచ్చి 
సాముులు, మంచిగంధము, వ(స్రములు మొదలైనవి అలంకరించుకునాడు. గజరాజు ఆడుగజముల గుంపుతో 
శ్రి క ల్‌ న్నా 
క్రీడించే విధంగా తీవపొదరిండ్లలో, చిక్కని చెట్ల నీడలలో, చక్కని పూసెజ్జలలో ఆ కన్యారత్నములతో 
(క్రీడించి వారిని సంతోషపెట్టినాడు. 

వ. ఇట్లు శరత్కాలంబున వెన్నుం డింద్రియస్థలనంబు సేయక గోపికలతోడ రమించె నని చెప్పిన 
మునివరునకు భూవరుం డిట్లనియె. 1102 


* ఈ రీతిగా గోవిందుడు ఆ శరత్కాలంలో అస్థలితేంద్రియుడై రమణులతో రమించాడు అని 
చెప్పగా శుకయోగీంద్రునితో పరీక్షిన్మహారాజు ఇట్లా అన్నాడు. 
మత్తకోకిలము 
ధర్మకర్తయు ధర్మభర్తయు ధర్మమూర్తియు నైన స 
త్కర్వు( డీశుండ ధర్మశిక్షయు ధర్మరక్షయు( జేయ(గా 
నర్మిలిన్‌ ధరమీ(ద( బుట్టి పరాంగనాజనసంగ మే 
ధర్మ మంచు. దలంచి చేసె? నుదాత్తమానస! చెప్పుమా! 1103 
* మహాత్మా! పరమేశ్వరుడు ధర్మమునకు కర్త; ధర్మమునకు భర్త; ధర్మమే స్వరూపముగా గలవాడు; 
సత్కర్మ లాచరించువాడు. అతడు అధర్మమును శిక్షించుటకూ, ధర్మాన్ని రక్షించుటకూ అవనిలో 


అవతరించినవాడు గదా! అట్టి భగవంతుడే మరెట్టి ధర్మమని పరసతులతో సంగమించినాడో దయచేసి 
నాకు చెప్పవలసింది. 


వ. అనిన శుకుం డిట్లనియె. 1104 


* ముహీవతి మాటలు విని శుకు డిట్లనియె. 


ఆ. సర్వభక్షు. డగ్ని సర్వంబు భక్షించి, దోషి గాని పగిది దోష మైన 
జేసి దోషపదము జెందరు తేజస్సు, లగుట( జంద్రవాసవాదు లధిప! 1105 


* రాజా! సర్వభక్షకుడైన అగ్ని సమస్తము భుజించికూడా దోషి కాడు. ఇట్లే చంద్రుడూ, ఇం(ద్రుడూ, 
మొదలైన తేజస్వంతులు దోషయుక్తములైన కార్యాలు చేసినప్పటికినీ దోషఫలాన్ని పొందరు. 


క ఈశ్వరు(డు గానివా(డు న, రేశ్వర! పరకాంత( దలంచి యెట్లు బదుకు? గౌ 
రీశ్వరు(డు దక్క నన్యు(డు, విశ్వభయదవిషము (మింగి వలయం గలడే? 1106 


* రాజోత్తమా! ఈశ్వరులు శా(స్తవశ్యులు కారు. తమ ఇష్టము ననుసరించి ప్రవర్తిస్తుంటారు. శాస్రోక్త 
ధర్మాలను ఉల్లంఘిస్తుంటారు. వారి కది తప్పుకాదు. ఈశ్వరులు కానివారు పరపత్నులను స్పృశించి 
(బ్రదుకగలరా? గౌరీపతి తప్ప ఇతరుడు లోకభయంకరమైన హాలాహలం (మింగి జీవింపగలడా? ఈశ్వరుడు 
కాలకూటవిషం ఆరగించాడని శా(స్త్రవశ్యుడు, కర్మవశ్యుడు అయిన అనీశ్వరుడు అలా చేయగలడా? 


క. సత్యము ప్రభువుల వచనము, నిత్యము. దద్వచనవీథి నిలుతురు పెద్దల్‌; 
సత్యాసత్యము గావున, సత్య మనుచు. జనరు వారిచరితమున నృపా! 1107 

* ఈశ్చరుల వచన మొకటే సత్యం; అదే ప్రమాణం. కాని వారి చేష్టితం కాదు. వారి మాటలనే 
ఆర్యులు అనవరతం అనుసరిస్తారు గాని ఆచారాన్ని కాదు. ఒకప్పుడు వారిచేష్టితం వారిమాటకు విరుద్దంగా 
ఉంటుంది. ఒకప్పుడు అనుకూలంగానూ ఉంటుంది. అనుసరింపవలసి వస్తే వారిమాటకు అవిరుద్దమైన 
చర్యనే అనుసరించాలి. వారి చేష్టలన్నీ సత్య మని అనుసరింపగూడదు. 


మ. ఘనులై యెవ్వని పాదపంకజపరాగ ధ్యానసం ప్రాప్త యో 
గ నిరూఢత్వముచే మునీంద్రులు మహాకర్మంబులం బాసి బం 
ధ నిరోధంబులు లేక విచ్చలవిడిన్‌ దర్పింతు, రా దివ్య శో 
భను( డెట్టుండిన నుండె(గాక! కలవే బంధంబు లుర్వీశ్వరా! 1108 


* రాజేంద్రా! నారాయణుని చరణారవింద పరాగముల ధ్యానయోగ సామర్హ్యంచేత సనక 
సనందనాదులైన యోగీశ్వరులు కర్మబంధాలు వీడి ఎట్టి కట్టుబాటులు లేక ఇచ్చకొలది మెలగుతుంటారని 
చెపుతుంటారు. అటువంటప్పుడు క్రీడార్థమై శుద్రసత్య్యమయ శరీరం స్వీకరించిన ఆ దివ్యమంగళ విగ్రహుడు 
ఎలా నడుచుకుంటే నేమి? ఏమి చేసినప్పటికిన్నీ ఆయనకు బంధాలు లేవు. 


ఆ. గోపజనములందు గోపికలందును, సకలజంతులందు సంచరించు 
నా మహాత్మునకు( బరాంగన లెవ్వరు?, సర్వమయు(డు లీల సలిపెం గాక? 1109 


* గోపాలకులలో గోపికలలో తక్కిన జీవరాసులలో ఎవడు అంతరాత్మయె వ్యవహరిస్తున్నాడో ఆ 
మహనీయుడికి పరాంగన లెవరు? క్రీడార్థ మవతరించిన ఆ సర్వవ్యాపి- ఇలా (క్రీడించినాడే గాని ఇందులో 
దోషం లేదు. 


వ. అని చెప్పి శుకుం డిట్లనియె నంత బ్రాహ్మముహూర్తంబునం గృష్ణు వీడ్కొని గోపిక లిచ్చ లేకయు 
నిండ్లకడ కే(గినం( గృష్ణమాయామోహితులై గోపకులు వారలం గోపింపనేరరై రివ్విధంబున. 1110 


* అని చెప్పి శుకయోగి మళ్ళీరాజుతో ఇట్లన్నాడు. తెల్లవారు జామున ఇష్టం లేకున్నా ఎట్లో కష్టంమీద 
గోపాంగనలు కృష్ణుణ్ణి వదలి తమ యిండ్లకు వెళ్ళినారు. అతని మాయచే (భ్రాంతివహించిన గోపాలురు 
గోపికలను కోపగించుకోలేదు. 


ఇంద్ర వజ్ర 
గోపాలకృష్ణుండును గోపకాంతల్‌, ప్రాపించి క్రీడించిన భంగు లెల్లన్‌ 
రూపించి వర్షించి నరుండు హృత్సం, తాపంబులన్‌ బాయును దత్ర్రసక్తిన్‌. 1111 


* ఈ విధంగా గోపాలకృష్ణుడూ, గోపికలూ రాసక్రీడ సలిపిన సరణిని ఏ పురుషుడు అభివర్షిస్తాడో, 
ఆకర్షిస్తాడో అతడు రాసలీలా ప్రసంగం వల్ల సమస్త మనస్తాపాలనుంచి విముక్తు డౌతాడు. 

-: సర్వరూపియగు సుదర్శనుండను గంధర్వుని శాపవిమోచనము :- 


వ. అంత నొక్కనాండు నందాదులైన గోపకు లంబికావనంబునకు శకటంబు లెక్కి, జాతరకుం జని 
సరస్వతీనదీ జలంబుల స్నానంబులుసేసి, యుమామహేశ్వరుల నర్భించి కానిక లిచ్చి, బ్రాహ్మణులకు 
గో హిరణ్య వస్రాన్నదానంబు లొసంగి, జలప్రాశనంబు సేసి, నియమంబున నుండ దైవయోగంబున 
నాశకొని యొక్క మహోరగంబు నిదురవోయిన నందునిం గణచి మింగ నగ్గలింప నతండు 'కృష్ణ 
కృష్ణేతి వచనంబులం దన్ను విడిపింపు మని మొణు యిడిన విని. 1112 


* అప్పు డొకరోజు నందుడు మొదలైన గొల్ల పెద్దలు పశుపతిజాతరకై ఎడ్లబండ్ల నెక్కి అంబికావనానికి 
వెళ్ళారు. వా రక్కడ సరస్వతీనదిలో స్నానం చేసి పార్వతీపరమేశ్వరులను పూజించి కానుక లర్పించారు. 
విప్రులకు ధేనువులు, బంగారము, వ(స్తాలూ, అన్నమూ దానం చేశారు. తాము నీరుమాత్రమే పుచ్చుకొని 
నియమంతో ఉన్నారు. అప్పుడు ఆకలిగొన్న ఒక మహాసర్పం దైవికంగా, నిద్రపోతూన్న నందుణ్ణి చుట్టి 
పట్టుకొని (మింగడానికి యత్నించింది. అతడు “కృషా!, కృష్ణా! నన్ను విడిపించు” అంటూ మొర పెట్టుకున్నాడు. 
ఆయన ఆ(క్రందనం గోపకు లందరూ విన్నారు. 


క. గోపకు లందబు మేల్కొని, కోపముతో. బెద్దగుదెల( గొణవుల మొత్తన్‌ 
దాపము నొందియు వదలక, పాపపు బెనుబాము నందు బట్టె నృపాలా! 1113 


* రాజా! గొల్లలందరూ మేలుకున్నారు. వారు కోపం వహించి దుడ్డుకర్రలతో కొరవులతో భుజంగాన్ని 

మోదసాగారు. కాని ఆ మహాసర్పం ఆ కర్రపెట్టులకు బాధ చెందుతున్నదే కాని నందమహారాజును విడువలేదు. 

వ. అ య్యవసరంబున గృష్పుండు దర్పించి పాదతాడనంబు సేసి తొక్కిన సర్పంబు సర్పరూసంబు 

విడిచి విద్యాధరేంద్ర రూపంబు. దాల్చి హరికి యొక్కిన నతనికి హరి యిట్లనియె. 1114 

* ఆ సమయంలో శ్రీకృష్ణుడు విజృంభించి ఆ సర్బాన్ని కాలితో (త్రొక్కి ఒకతన్ను తన్నాడు. వెంటనే 

అది పాము రూపు విడిచి విద్యాధర నాయకరూపం దాల్చి శ్రీహరికి నమస్కరించింది. మురళీధరుడు ఆ 
విద్యాధరుడితో ఇట్లా అన్నాడు. 


ఉ. మండితమూర్తితో( గనకమాలికతో శుభలక్షణుండవై 
యుండెడు నీకు గష్టపు మహోరగ దేహ మిదేల వచ్చె? నె 
వ్వండవు? నామ మెయ్యది? భవంబున కెద్ది మిషంబు? నాకు నొం 
డొండ యెటుంగం జెప్తుము బుధోత్తమ! నీ పని చోద్య మయ్యెడిన్‌. 1115 


* “అలంకృతమైన ఆకారంతో, బంగారు మాలిక ధరించి, శుభలక్షణాలతో సొబగు మీరే నీకు 


(క్రూరమైన ఈ పెనుబాము రూపు ఎందుకు వచ్చింది? నీ వెవరు? నీ పేరేమిటి? ఈ సర్సాకారం సంభవిం 
చడానికి కారణ మేమిటి? స్పష్టంగా సమాధానం చెప్పు. వ్ల చర్య వింత గొలుపుతున్నది.” 

వ. అనిన వాండిట్లనియె: 'దేవా! యేను సుదర్శనుండను విద్యాధరుండ; విమానారూఢుండనై రూపసంపద్గ 
ర్వంబులం జొక్కి దిక్కులం జరించుచు నొక్కయెడ నాంగిరసులైన బుషులం గురూపులైన వారలం 
గని నగిన వారును నీవు రూపదర్పంబున మమ్ము నగితివి; గావున మహాసర్పంబవై యుండు” మని 
శపించి పిదప నే వే(డుకొనిన నిట్లనిరి. 1116 


* కృష్ణుడి మాటలకు వా డిట్లా అన్నాడు- నేను విద్యాధరుణ్ణి. నాపేరు సుదర్శనుడు. సౌందర్యగర్వంతో 
దర్పించి విమానమెక్కి దిక్కులలో తిరుగుతుంటాను. ఒకనాడు అంగిరసుని సంతతివారూ, వికారరూపం 
కలవారూ అయిన బుషులను చూచి నేను నవ్వినాను. వారు “ఓరీ! నీవు సౌందర్యమదంతో మమ్ము గేలి 
చేశావు. కనుక పెనుబామువై పడి ఉండుమని నన్ను శపించారు. నేను వేడుకోగా ఇట్టా అనుగ్రహించారు. 


చ. యదుకులమందు భక్తుల భయంబు హరించుటకున్‌ జనార్దనుం 
డుదయము నొంది యా యడనవి కొక్కదినంబున రాయగలండు త 
త్సదమున నీవు తన్నంబడి పన్నగదేహము తోడ బాసి నీ 
మొదలిటి మేను గాంచెదవు మూఢు(డ! పొమ్మని రా దయానిధుల్‌. 1117 


* “ఓరీ మూఢుడా! భక్తుల భయం నివారించడానికి యాదవవంశంలో విష్ణువు అవతరించి ఈ 
యడవి కొకరోజు వస్తాడు. అపుడాయన కాలి తన్ను తిని నీవు పన్నగశరీరం విడిచి మునుపటి దేహం పొంద 
గలవు” అని ఆ కృపానిధులు పలికినారు. 

మ. నిను జింతించిన విన్న. బేరుకొనినన్‌ నిర్మూలమై (క్రుస్సి పా 

పనికాయంబు వినష్టమౌ నంట! భవత్సాదంబు నామీ(6ద6 బె 
ట్టిన(. దద్ర్దాహ్మణశాప సంజనిత కౌటిల్యంబు దా నిల్చునే? 
వనజాతేక్షణ? నేండు వాసె నురగత్వం బెల్ల నే. బోయెదన్‌. 1118 

* ఓ కమలాక్షా! నిన్ను ధ్యానించినా, నీ కథలు విన్నా, నీ నామం కీర్తించినా పాపరాశి మొదలంటా 
క్షీణించి నశిస్తుందని చెపుతారు. మరి నామీద అడుగుమోపినావు గదా! విప్రశాపంవల్ల ఏర్పడిన వికృతాకారం 
ఎలా నిలుస్తుంది? నీ దయవల్ల నాకు నేటితో సర్పజన్మ తొలగిపోయింది. నేనిక సెలవు గైకొంటాను.” 


వ. అని విన్నవించి హరికిం బదక్షిణంబు వచ్చి, మొక్కి, సుదర్శనుండు దినంబునకుం జనియె, సర్పం 
బువలన నందుండు నిముక్తుం డయ్యెః దత్రకారంబు విని వెణంగుపడి గోపకులు దేవతా మహో 
తృవంబు సమాప్తి నొందించి కృష్ణకీర్తనంబు సేయుచు మరల మందకుం జని రంత. 1119 


* అని విజ్ఞప్తి చేసి సుదర్శనుడు జనార్దనుడికి వలగొని నమస్కరించి దేవలోకానికి వెళ్ళిపోయినాడు. 
నందమహారాజు పామునుండి విముక్తు డయినాడు. ఇలా శ్రీకృష్ణునివల్ల సుదర్శనునకు శాపవిమోచనం జర 
గడం (గ్రహించి గోపకులు ఆశ్చర్యపడినారు. దేవతామహోత్సవం పూర్తిచేసి దేవకిపట్టిని స్తుతిస్తూ మళ్ళీ 
గోకులానికి వెళ్ళిపోయారు. 

-: శ్రీకృష్ణ్టు(డు కుబేరభటుండగు శంఖచూడుం డను గుహ్యకుని సంహరించుట :- 


చ. మణి యొకనా(టి రాత్రి బలమాధవు లుజ్బల వస్తమాలికా 
ధరులును లేపనాభరణ ధారులునై చని మల్లికాది పు 
ప్ప రసనిమగ్న మత్తమధుపంబుల గీతము వించు( దద్వనాం 
తరమున వెన్నెలన్‌ వ్రజనితంబిను లుండంగ6 బాడి రింపుగన్‌. 1120 
* మరియొక వెన్నైలరా(త్రి బలరాముడూ, శ్రీకృష్ణుడూ స్వచ్చములైన వస్త్రాలు పూలదండలూ సొమ్ములూ 
ధరించారు. చందనం పూసుకున్నారు. మల్లె మొదలైన విరితేనియలు ఆస్వాదించి మత్తెక్కిన తుమ్మెదల 
రుంకారాలు వింటూ బృందావనంలో గోపసుందరులు తమ చుట్టూ పరివేష్టించి ఉండగా మనోహరంగా 
మధురగీతాలు ఆలపించినారు. 


క. ఆ పాట సెవుల సోశిన, నేపాటియు దేహలతల నెణుగక దృగ్యా 
చా పాటవములు సెడి పడి, రా పాటలగంధులెల్ల నటవీవీథిన్‌. 1121 


* రామకృష్ణుల పాట చెవిని బడగానే కలిగొట్టు పూలవంటి దేహపరిమళం కలిగిన గోప వధువులు 
కన్నూ, నాలుకా మొదలైన యిం(ద్రియాల వ్యాపారం కట్టువడిపోగా ఏ మాత్రమూ ఒడ లెరుగక ఆ వనసీమలో 
అట్టే పారవశ్యంలో మునిగిపోయారు. 


వ. ఇట్లు సకలభూత సమ్మోహనంబగు గానంబు సేయుచు, నిచ్చావర్త నంబులం బ్రమత్తుల చందంబున 
రామకృష్ణులు క్రీడింప( గుబేరభటుండు శంఖచూడుం డనువాండు రామకృష్ణ రక్షితలగు గోపికలం దన 
యోగబలంబున నుత్తరవు దిక్కునకుం గొనిపోవ నయ్యోషిజ్ఞనంబులు “రామకృష్ణే తి భాషణంబులం 
జీరి పులికి నగపడిన మొదవుల క్రియ మొణయిడిన విని. 1122 

* ఇలా సర్వ ప్రాణులకూ సమ్మోహం కలిగించే విధంగా గానం చేస్తూ బలరామకృష్ణులు మత్తిల్లిన 

వారి మాదిరి వనంలో విచ్చలవిడిగా విహరిస్తున్నారు. ఆ సమయంలో కుబేరుని భటుడు శంఖచూడుడనే 
వాడు రామకృష్ణుల రక్షణలోఉన్న గోపకాంతలను తన యోగబలంతో బలాత్కారంగా పట్టుకొని ఉత్తరదిశకు 
తీసుకుపోసాగాడు. అపు డాభామినులు “బలరామా, శ్రీ కృష్ణా” అంటూ బెబ్బులిబారిబడ్డ ఆవులవలె ఆక్రందనం 
చేశారు. రామకృష్ణులు వారి మొర ఆలకించారు. 


ఉ. గ్రద్దన సాలవృక్షములు గైకొని బల్లిదు లన్నదమ్ము లా 

యిద్దణు( గాలమృత్యువుల యేపున వే చని 'యోడకుండు. డో 

ముద్దియలారి యంచు. దను ముట్టిన( జూచి కలంగి గుహ్యకుం 

డుద్దవిడిం దగం బజుచె నుత్తర మింతుల డించి భీతుండై. 1123 

* బలవంతులైన ఆ అన్నదమ్ము లిద్దరూ వెంటనే మద్దిచెట్టు చేతగైకొన్నారు. కాలుడు, మృత్యువు 

ఏలాగో ఆలాగున చెలరేగి సరభసంగా వెళ్ళి- “ఓ ముగ్టలారా! మీరు భయపడకండి” అంటూ గోపికలకు 
ధైర్యం చెప్పి గుహ్యకునితో తలపడినారు. వాడు రామకృష్ణులను చూచి కలతచెంది ఆ నెలతలను అక్కడ 
వదలి తత్తరపాటుతో ఉత్తరదిక్కునకు మహావేగంగా పరువెత్తసాగాడు. 

వ. ఇట్లు గుహ్యకుని చేత విడివడిన గోపికల 'రక్షించుకొని యుండు మని బలభద్రునిం బలికి. 1124 


% అప్పుడు గోపాలకృష్ణుడు గుహ్యకుని చెరనుంచి విడుదల పొందిన గోపికలను కాపాడుతూ ఉండు 
మని బలరామునితో పలికినాడు. 


శా. “ఓరీ! గుహ్యక! పోకుపోకు మని రోషోక్తిన్‌ బకారాతి వా( 
డే రూపంబున నెందు. జొచ్చె నెటం బోయెం దోడం దా నేగి దు 
ర్వారోదంచిత ముష్టి వానితల (దైవ్వం బట్టి తద్వీరు కో 
టీర భ్రాజితరత్నముం గొనియె దండిన్‌ గోపికల్‌ సూ(డణోన్‌. 1125 


* బకాసురుణ్లి భంజించిన ఆ పరమాత్ముడు-“ఓరీ! యక్షుడా! పారిపోకు పారిపోకు” మని సరోషంగా 
పలుకుతూ గుహ్యకు డేరూపంతో ఎక్కడ (ప్రవేశిస్తున్నాడో, ఎక్కడికి వెళుతున్నాడో తానూ వానితో అక్కడ 
ప్రవేశించి, అక్కడికి వెళ్ళి వానిని పట్టుకున్నాడు. సాటిలేని తన పెనుపిడికిటి పోటుతో వాని శిరం తునిగిపడే 
టట్టు పొడిచాడు. ఆ వీరుని కిరీటంలో వెలుగొందే మణిని గోపికలు చూస్తుండగా గైకొన్నాడు. 


వ. ఇట్టు శంఖచూడునిం జంపి వాని శిరోరత్నంబు దెచ్చి బలభద్రుని కిచ్చి మెప్పించె; మజీయు 
నొక్కదినంబునం గృష్ణుండు వనంబులకుం జనిన నతని లీలలు వాడుచు నిండ్లకడ( దద్విరహ 
వేదనానల భరంబు సహింపక గోపికలు దమలో నిట్లనిరి. 1126 


* ఈ విధంగా గోవిందుడు శంఖచూడుని సంహరించి వాని చూడామణిని దెచ్చి బలరాముని కిచ్చి 
అన్నను సంతోషపెట్టాడు. అటు తరువాత ఇంకొకరోజు శ్రీకృష్ణుడు వనంలోకి వెళ్ళాడు. అప్పుడు ఆయన 
లీలలనే ఇండ్లలో పాడుకుంటూ విరహతాపానికి తాళలేక గోపికలు తమలోతాము ఇలా అనుకోసాగారు. 


శా. భ్రూవిక్షేపముతోడ దాపలి భుజంబుం జెక్కు(గీలించి కె 
మ్మోవిన్‌ వేణువు(గూర్చి సుస్వరముగా మోయించుచు న్నంగుళీ 
ప్రావీణ్యంబు విభుండు సూప గని సప్రాణేశలై యుండియున్‌ 
నీవీబంధము లూడ( బొక్కుదురువో నింగిన్‌ నిలింపొంగనల్‌. 1127 


* నవనీతచోరుడు దాపలి మూపుపై దాపటి చెక్కిలి అనించి, అరుణాధరమందు పిల్లనగ్రోవి నుంచి, 
కనుబొమలు (ద్రిప్పుతూ, (వ్రేళ్ళను వేణురంధ్రాలమీద నేర్పుతో సారిస్తూ మధురస్వర మొలికేటట్లు గానం 
చేస్తున్నప్పుడు, మగలతోపాటు మింట నిలిచి కనుగొంటున్న అచ్చరమచ్చెకంటులు పోకముళ్లు జారగా 
మదనవేదన పాలవుతూ ఉంటారే! 

మ. ననమాధుర్యము గల్లు కృష్ణు మురళీ నాదామృత స్యందముల్‌ 

సెవులం జొచ్చి హృదంతరాళముల భాసిల్లన్‌ సవత్సంబులై 
యువిదా! మేపులకుం దొణుంగి మృగగోయూథంబు లుత్కంఠతో 
దివికిం గంఠము లెత్తి లో వదలు బో దేహేంద్రియవ్యాప్తులన్‌. 1128 

* ఓ చెలీ! క్రొత్తతీపి గల మురారి మురళీ నినాదమనే అమృత(స్రావం వీనులలో జొరబడి హృదయం 
లోనికి చేరగానే మేతలు మేయడం చాలించి లేగలతోపాటు ఆవులూ, తక్కిన మృగాలూ పారవశ్యం చెందు 
తాయి. ఆకసానికి మోరలెత్తుకొని దేహమునకు సంబంధించిన ఇం(ద్రియ వ్యాపారా లన్నింటినీ వదలివేస్తాయి. 


శా ఓ కంజేక్షణ; కృష్ణు. డుజ్బలిత హారోద్దాముండై గాన వి 
ద్యా కౌతూహలితన్‌ మనోజ్ఞమురళీ ధ్వానంబు గావింపంగా 
నాకర్ణించి సశంపమై మొణుయు నీలాభ్రంబుగా. జూచుచుం 
గేకారావము లిచ్చుచున్‌ మురియు€ బో కేకీం ద్రసంఘాతముల్‌. 1129 
* ఓ తమ్మికంటీ! తళతళలాడే ముత్యాలహారం ధరించిన శ్రీకృష్ణుడు గాంధర్వవిద్యలో తనకున్న 
కుతూహలంకొద్దీ మనోహరమైన వేణుగానం చేస్తాడు. ఆ గానం ఆలకించి అతణ్ణి మెరుపుతో గూడిన 
నీలమేఘంగా భావిస్తూ, కేకారావాలు గావిస్తూ మయూర సమూహాలు మైమరచి నాట్యమాడుతాయి. 


మ. లలనా! యేటికి( దెల్లవాజె? రవి యేలా తోంచె. బూర్వాద్రిపై? 
గలకాలంబు నహంబు గాక నిసిగా. గల్ప్సింప( డా బ్రహ్మ దా 
వలటే(డుం గృప లే(డు; కీరములు దుర్వారంబు; లెట్లో కదే! 
కలదే మాపటివేళయుం గలుగునే కంజాక్షు సంభోగముల్‌. 1130 


* ఓ చెలీ! ఎందుకు తెల్లవారిందే! తూర్పుకొండపై ఎందుకు భాను డుదయించాడే! ఉన్న పగళ్లన్నీ 
ఎన్నటికీ తెల్లవారని రాత్రిళ్ళుగా (బ్రహ్మదేవు డెందుకు చేయడో! మన్మథుడుకూడా మరీ కరుణ మాలినవా 
డయ్యాడు. చిలుకలను వారించే వారే లేరు. ఎలాగమ్మా! ఈ పగలు వేగించడం? రాత్రివేళ వస్తుందా? 
కమలనేత్రుడితో ఆనందించే అదృష్టం లభిస్తుందా? 


ఉ. ఎప్పుడు ప్రొద్దు గ్రుంకు? హరి యెప్పుడు గోవుల మేపి వచ్చు? నా 
కెప్తుడు తన్ముఖాంబుజ సమీక్షణ మబ్బు? నతండు వచ్చిన 
న్నెప్పుడు గారవించు? దుది యెప్పుడు మద్విరహాగ్ని రాశికిం 
జెప్పంగదమ్మ! బో(టి! మరుచేంతల నుల్లము దల్లడిల్లెడిన్‌. 1131 


* లలనా! ఎప్పుడు (ప్రొద్దు గ్రుంకుతుంది? గోవులను మేపి గోపాలు డెప్పుడు (వ్రేపల్లెకు వస్తాడు? ఎప్పుడు 
నాకు నాథుని ముఖపద్మ దర్శన మౌతుంది? చెంతకు జేరి అతడు నన్నెపుడు ఆదరిస్తాడు? నా విరహానలం 
చల్లారే దెప్పుడో చెప్పవమ్మా! మదనుడు వాడిశరాలు గుప్పించడంవల్ల నా ఉల్లం తల్లడిల్లి పోతున్నది. 

౧ ౧ ౧ ౧౪9 (౧౮ 


మ. చెలియా! కృష్ణుండు నన్ను బాసి వనముం జేరంగ నయ్యా క్షణం 
బులు నా కన్నియు నుండ నుండంగ6 దగన్‌ బూర్లంబులై సాంగి లో 
పల దోయం బ్రహరంబులై దినములై పక్షస్వరూపంబులై 
నెలలై యబ్దములై మహాయుగములై నిండారు కల్పంబులై. 1132 

* చెలీ! శ్రీకృష్ణుడు నన్ను వీడి వని కేగినపుడు ఆ యా క్షణాలు అంతకంతకూ దీర్భములై సాగిసాగి 
జాములుగా, దినాలుగా, పక్షాలుగా, మాసాలుగా, సంవత్సరాలుగా, మహాయుగాలుగా, కల్ఫాలుగా గోచరిస్తూ 
ఉన్నవి. 

న. అని మజియు. గృష్ణనిరహ దుఃఖంబున బహువిధంబుల( బశ్చాత్తాపంబు నొందుచు గోపిక లోపికలు 

లేక యెట్టకేలకు దినంబు గడసి దినాంత సమయంబునందు. 1133 


* ఈ విధంగా శ్రీకృష్ణ వియోగ విషాదంతో పలురీతుల తపించిపోతూ మదనవేదన భరించలేక 
గోపికలు చివరకెట్లో పగలు వెళ్ళబుచ్చుతారు. సంధ్యాసమయం ఆసన్న మవుతుంది. 


మ. “అదె భానుం డపరాద్రి( జేరె? నిదె సాయంకాల మేతెంచె; న 
ల్లదె గోపాదపరాగ మొప్పెసంగె, బృందారణ్యమార్గంబు నం 
దిదె వీతెంచె వృషేంద్రఘోషము; ప్రియుం డేతెంచె రం డంచు దా 
మెదు రేతెంతురు మాపు కృష్ణునికి న య్యింతుల్‌ పరిభ్రాంతలై. 1134 


* ఆ సాయంసమయంలో “అదిగో! సూర్యుడు పడమటి కొండకు చేరబారినాడు. ఇదిగో ! సాయంకాల 
మయింది. అదిగో! గోవుల గొరిజల దువ్వ రేగింది. బృందావన వీథినుంచి ఎద్దుల రంకెలు వినవస్తున్నవి. 
వల్లభుడు వస్తున్నాడు రండమ్మా! రండి!” అంటూ గోపకాంతలు సంభ్రమ స్వాంతలై ప్రియకాంతునికి 
మాపటివేళ ఎదురేగుతారు. 


వ. ఇట్టు తన కెదురు వచ్చిన మచ్చిక న చ్చెలువల నచ్యుతుం డిచ్చానువర్తనంబుల గారవించె నంత 
నొక్కనాండు. 1135 


* ఇలా తన కెదురు వచ్చిన మచ్చెకంటులను వారి యిచ్చ కనుగుణంగా మచ్చికతో మాధవు 
డాదరిస్తాడు. ఇలా ఉండగా ఒకానాడు ఒకసంఘటన సంభవించింది. 


=: వృషభాసుర సంహారము :- 

సీ ఎవ్వని మూంపుర మీక్షించి మేఘంబు లద్రిశ్చంగం బని యాశ్రయించు? 
నెవ్వని అంకె కర్లేంద్రియంబులు సో(క గర్భపాతంబగు గర్భిణులకు 
నెవ్వని పదహతి నెగయు పరాగంబు లంధకారారాతి నావరించు 

నెవ్వ(డు గొమ్ముల నెదిరించి చిమ్మిన బృధ్వీధరంబులు పెల్ల గిల్లు 


తే. నట్టి వృషభాసురేంద్రు. డహంకరించి, వాలలత యెత్తి పెనుజంకె వైచి నేల 
గాలు ద్రవ్వుచు నిశితశృంగములు సాంచి, మంద బెగడంగ6 గవిసె నమందగతిని. 1136 


* ఏవని మూపురం చూచి మేఘాలు పర్వతశిఖరమని (భ్రమించి పైన వ్రాలుతాయో, ఎవడి రంకె 
చెవిబడ్డ మాత్రాన గర్భవతులకు గర్భపాత మవుతుందో, ఎవడి కాలి (త్రొక్కిడికి ఎగిరే దుమ్ము సూర్యుణ్ణి 
య ac) 

(క్రమ్ముతుందో; ఎవడు కొమ్ములొడ్డి ఎగజిమ్మితే కొండలు పెల్లగిల్లుతాయో అటువంటి వృషభాసురుడు 
సుదీర్హమైన వాలం పైకెత్తి అహంకారంతో రంకెలు వేస్తూ నేలను కాలద్రవ్వుతూ, కూచి కొమ్ములు సాచి 
మంద గడగడలాడే టట్టు మహావేగంతో వచ్చిపడ్డాడు. 


న. అట్లు వృషభాకారంబున నరిష్టు(డు హరికి నరిష్టంబు సేయం దలంచి పై కుటికిన. 1137 
* అలా ఎద్దురూపం ధరించిన అరిష్ట డనే ఆ రాకాసి కేశవునకు కీడు చేయదలచి పైకి దూకాడు. 
ఉ. క్రేపులు వాణె గోవులకు గ్రేపులు గోవులు గోవృషంబులం 

బైపడె; వత్స ధేను వృషభంబులు గోపకులందు. జొచ్చె; నా 


గోపకు లా వృషేంద్రములు గోవులు లేంగలు విచ్చి పాణంగా 
గోపచమూవిభుండు గనె గోవృషదైత్యుండు వెంటనంట.గన్‌. 1138 


* వృషభరూపం దాల్చిన దనుజుడు వెంటనంటగా దూడలు ఆవుల కడకు పరుగెత్తి పోయాయి. 
దూడలు, ఆవులు చేరి ఎద్దులలో వచ్చి పడ్డాయి. దూడలు, ఆవులు, ఎద్దులు ఏకమై గోపకుల దాపునకు 
చేరాయి. గొల్లలూ, ఎద్దులూ, ఆవులూ, దూడలూ చెల్లాచెదరు కావడం గోపనాయకుడైన గోవిందుడు 
పరికించాడు. 

వ. ఇట్లు భయభ్రాంతులై కాంతలుం దారును గృష్ష కృష్ణ! రక్షింపు రక్షింపు మనియెడు గోపకులకు 

నడ్డంబు వచ్చి దీనజన రక్షకుండైన పుండరీకాక్షుం డిట్లనియె. 1139 

* ఈ తీరున భయంతో పరిభ్రమిస్తూ తామూ, తమ కాంతలూ “కృష్ణా, కృష్ణా” కాపాడు మంటూ 
గోపకులు శౌరిని శరణు జొచ్చారు. దీనులను సంరక్షించువాడునూ, తెల్ల దామరలవంటి కన్నులు గల 
వాడునూ అయిన స్వామి వారికి అడ్డుపడి దైత్యునితో ఇలా అన్నాడు. 

ఉ. “బాలుర నింతులం బసుల6 బాజ(గ( దోలుట బంటుపంతమే 

చాలు, వృషాసురేంద్ర! బలసంపద. జూపంగ నెల్లబోంటి గో 
సాలురమంద గాదు; చను పై (బడితేని( బ్రచండ కృష్ణ శా 
ర్లూలము నేండు నీగళము( ద్రుంపక చంపక పోవనిచ్చునే? 1140 

* “ఓరీ! వృషభాసురా! బాలురనూ, భామలనూ, పశువులనూ పారదోలడం పరాక్రమమా? నీ ప్రతాపం 
చాలించు. నీ బలిమి చూపి భయపెట్టుటకు మేము గోపగోపీజనం కాము. వెళ్ళు. పైకి వచ్చావా ఈ 
కృష్ణుడనే భయంకరమైన బెబ్బులి నీ కంఠం ఖండింపకుండా నిన్ను చంపకుండా విడిచిపెట్టదు సుమా!” 


ఆ. అనుచు ధిక్కరించి హస్తతలంబుల6 జప్పుడించి నగుచు( జలము మీఅం 
బన్నగేంద్ర భయద బాహుదండము సాంచి, దండి మెజసి దనుజు దండ నిలిచె. 1141 


* ఇలా రక్కసుణ్ణి ధిక్కరించి గరుడధ్వజుడు కరతలంతో బుజమప్పళించి నవ్వుతూ, సర్పరాజంవలె 
భీతిగొలిపే తన హస్తాన్ని సాచి శౌర్యం దీపించగా, ఆ దానవుని చెంత నిలబడ్డాడు. 

వ. అప్పుడు. 1142 


చ. ఖురముల నేల. ద్రవ్వుచు నకుంఠితవాల సమీరణంబులన్‌ 
విరవిరం బోయి మేఘములు నివ్వ విషాణము లొడ్డికొంచు దు 
స్తర తరమూర్తియె వృషభదైత్యుండు కన్నుల నిప్తు లొల్క(గా 
దురదుర వచ్చి తాణె రిపుదుర్మదమోచను( బద్మలోచనున్‌. 1143 
* అప్పుడు ఆ వృషభాసురుడు గిట్టలతో నేలద్రవ్వుతూ, గిరిగిర (త్రిప్పు తనవాలం గాలికి మబ్బులు 
విరవిర విచ్చిపోగా కొమ్ములొడ్డుతూ, నిరోధింపరాని స్వరూపంతో కండ్లనుంచి గుప్తుగుప్తున నిప్పులు 
రాలుతుండగా, శాత్రవుల దుర్గర్వం ఉడిపేవాడూ, తామరరేకులవంటి కన్నులు గలవాడూ అయిన కృష్ణుణ్ణి 
రివ్వురివ్వున వచ్చి ఎదుర్కొన్నాడు. 


ఉ. యాదనకుంజరుండు వృషభాసురు కొమ్ములు రెండు. బట్టి య 
ష్టాదశ పాదనూత్రము గజంబు గజంబును ద్రొబ్బు కైవడిన్‌ 
భేదిల ద్రొబ్బ న య్యసుర బిమ్మిటి నొంది చెమర్చి మొగ్గి దు 
ర్మాదముతోడ డీ కొనె( బ్రమత్తవిమర్దను నా జనార్దనున్‌. 1144 


* యాదవులలో మేటి అయిన యశోదానందనుడు వృషభాసురుని రెండు కొము శలూ పట్టుకున్నాడు. 
ఏనుగు మరొక ఏనుగును పడద్రోసినట్టు వాణ్ణి పద్దెనిమిది అడుగుల దూరం పడ నెట్టివేశాడు. అపు డా 
నకంచరుడు తలడిలి సొమ్మసిల్లి దేహాన చెమ్మటలు (గ్రమ్మగా నేల వాలి తెప్పరిల్లి మళీ దనుజమరనుడైెన 

క ళా 03 య మా. ౧ వో కా 
జనార్దనుణ్ణి దుర్మదంతో డీకొన్నాడు. 
(అ) (ac) 


ఆ. అంత గోపసింహు. డసురకొమ్ములు వట్టి, ధరణి ద్రొబ్బి త్రొక్కి దైత్యభటుల 
కొమ్ము వీ(గ సురలకొమ్ము వర్ణ్థిల వాని, కొమ్ము వెజికి మొత్తి కూల్చె నధిప! 1145 
* రాజా! విను. అంత యదుసింహుడైన శ్రీహరి దనుజుని కొమ్ములు పట్టి నేలపై పడగూల్చి 
కాలితో (త్రొక్కిపట్టాడు. దానవవీరుల ఉత్సాహం అణగారి పోగా, దేవతల ఉల్లాసం మితిమీరి పోగా వాని 
కొమ్ము పెరికి దానితోనే వాణ్ణి చావబాదాడు. 


క. ఉక్కు సెడి రోంజి నెత్తురు, ముక్కున వాతను స్రవింప మూత్రశకృత్తుల్‌ 
మిక్కిలి విడుచుచు. బసరపు, రక్కసు( డని సమసె( బ్రజకు రాగం బమరన్‌. 1146 
* బల ముడిగి రొప్పుతూ, ముక్కుతూ, ముక్కునా, నోటా నెత్తురు గ్రక్కుతూ, మలమూత్రాలు 
మిక్కుటంగా విడుస్తూ అసురుడు ఉసురులు గోల్బోయాడు. (ప్రజలకు ప్రమోదం కలిగింది. 


వ. ఇట్టు వృషభాసురుం జంపిన, నిలింపులు గుంపులు గొని విరులు వర్షింప, గోపకులు హర్షింప గోపసతు 
లుత్కర్షింప బలభద్రుండును దానును గోవిందుండు పరమానందంబున మందకుంజనియె నంత. 1147 

* ఈలా వృషభదైత్యుని సంహరించగానే వేల్పులు గుంపులై గోపాలునిపై కుసుమములు వర్షించారు. 
గోపకులు హర్షించారు. గోపాంగనలు ఉప్పొంగి పోయారు. గోవిందుడు బలరామునితో మిక్కిలి ఆనందిస్తూ 
మందకు మరలి వెళ్ళినాడు. 


చ. ఘను. డొకనాండు నారదుడు గంసునితోడ యశోద గూంతు6 దా 
గనుటయు జక్రి దేవకికి గర్భజు. డౌటయు మున్ను రోహిణీ 
తనయుడు రాము( డాటయును దద్విభు లిద్దణు మంద నున్న వా 
రని యెజు(గంగ6 జెప్పిన మహాద్భుతమంచు. జలించి కిన్కతోన్‌. 1148 


* అనంతరం ఒకనాడు మహానుభావుడైన నారదుడు కంసునికడకు వచ్చి అతడితో-“ ఆ కన్నె 
యశోద కన్నకూతురు. శ్రీకృష్ణుడు దేవకీ గర్భసంభూతుడు. బలరాముడు రోహిణికొడుకు. ఆ రామకృష్ణు 
లిద్దరూ నందుని మందలో ఉన్నారు” అంటూ తెలియజెప్పాడు. ఆ మాటలు ఆలకించి ఆశ్చర్యపడి 
ఆ(గ్రహావేశంతో కంసుడు కంపించిపోయాడు. 


చ. కొడుకుల మందలోన నిడి గొంటుతనంబున మోసపుచ్చె నీ 
బడుగును బట్టి చంపు టిది భావ్య మటంచు( గృపాణపాణియై 
వడి వసుదేవునిం దునుమ వచ్చిన కంసుని. జూచి నారదుం 
డుడుగుము చంప బోల దని యోడక మానిచి పోయె మింటికిన్‌. 1149 


* “ఈ బడుగు వసుదేవుడు కొడుకులను నంద(వ్రజంలో భద్రంగా దాచిపెట్టి మంచిమాటలతో 
నన్ను వంచించాడు. ఈ దిక్కుమాలిన వాణ్ణి, ఈ మోసగాబ్లో పట్టి పరిమార్భడం యుక్తం”- అంటూ 
ఖడ్గం చేబూని వెంటనే వసుదేవుణ్ణి చంపడానికి కంసుడు ఉద్యుక్తు డయినాడు. అతణ్ణి చూచి నారదమహర్షి 
“వసుదేవుని చంపవద్దు. ఇది నీ వంటివానికి తగదు” అని వానిని వారించి దేవలోకానికి తరలిపోయాడు. 


న. మజియు నలుకదీఅక కంసుండు దేవకీవసుదేవుల లోహపాశ బద్దులంజేసి కేశి యనువానిం బిలిచి 
రామకేశవులం జంపు మని పంపి, మంత్రి భటగజారోహక చాణూర ముష్టిక సాల్వకోసల ప్రముఖుల 
రావించి యిట్లనియె. 1150 


* అంతటితో కంసునికి అలుక తీరలేదు. అతడు దేవకీవసుదేవులను లోహపు సంకెళ్ళతో బంధించాడు. 
కేశి అనేవాణ్ణి పిలిచి గోకులానికి వెళ్ళి రామకృష్ణులను చంపి రమ్మని పంపించాడు. తరువాత మం(త్రులనూ, 
భటులనూ, మావటి వాం[డ్రనూ, చాణూరుడు, ముష్టికుడు అనే జెట్టులనూ, సాల్వుడు,కోసలుడు మొదలైన 
ముఖ్యులనూ పిలిపించి వారితో ఇలా అన్నాడు. 

శా. ఎందున్‌ నన్నెదిరించి పోరుటకు దేవేంద్రాదులుం జాల రీ 
బృందారణ్యము మంద నిప్పుడు మదాభీరార్భకుల్‌ రామ గో 
విందుల్‌ వర్ణిలుచున్న వారట రణోర్విం గంసునిం [ద్రుంతు' మం 
చుం దర్పంబులు పల్కు చుందుర(ట; యీ చోద్యంబులన్‌ వింటిరే? 1151 


* “ఎందైననూ నన్నెదిరించి పోరాడటానికి ఇంద్రాదులకు సైతం శక్తి చాలదు. బలరామకృష్ణులు 
అనే మదించిన గొల్లపిల్లలు ఇప్పుడు బృందావనంలో పెరుగుతున్నారట! కదనభూమిలో కంసుణ్ణి 
చంపుతామంటూ బీరాలు పలుకుతున్నారట! మీ రీ వింతమాటలు విన్నారా!” 


క. పట్టణజనములు సూతురు, దట్టంబుగ మల్లరంగతల పార్ప్వములం 
బెట్టింపుండు తమకంబులు, పుట్టింపుండు వీట మల్లుపో రనుమాటన్‌. 1152 


* జెట్టిపోరు ఏర్పాటు చేయండి. మల్లరంగానికి నాలుగువైపులా మంచె లమర్భండి. పురప్రజలు వచ్చి 
చూస్తారు. నగరం నలుమూలల్లో ఈ సంగతి చాటండి. 


శా విన్నాణంబుల( బోర నేర్తురు మహావీర్యప్రతాపాది సం 
పన్నుల్‌ మీరలు మేటి మల్టుగములం బ్రఖ్యాతులై పెంపుతో 
మన్నా రా బలకృష్ణులం బెన(కువన్‌ మర్దించి నుత్రీతి కా 
సన్నుల్‌ గండు పురీజనుల్‌ వొగడ నో చాణూర! యో ముష్టికా! 1153 


* ఓ చాణూర ముష్టికులారా, మీరు చాతుర్యంతో మల్లయుద్దం సలుపగల దిట్టలు. గొప్ప 
శౌర్యప్రతాపాలు గలవారు. జెట్టులలో జగజెట్టులై పెంపుగన్నవారు. పట్టణ'ప్రజలు ప్రశంసింపగా మల్లయుద్దంలో 
ఆ రామకృష్ణులను మట్టు పెట్టి నాకు పీతి పాత్రులు కండి. 

శా రా రా హస్తిపకేం[ద్ర! గండనుద ధారాగంధ లోభాంధ గం 

భీరాళి వ్రజమైన మత్కువలయాపీడ ద్విపేంద్రంబు మ 
ద్వారోదంచిత దేహళీ పరిసర స్తంభంబు డాయంగ నా 
భీరుల్‌ రా నదలించి డీకొలుపు నీ బీరంబు తోరంబుగన్‌. 1154 


* ఓరీ మావటీ! ఇలా రా. ఆ గోపాలకులు మన భవనద్వార సమీపంలో ఉన్న ఆలాన స్తంభంవద్దకు 
రాగానే నీ ప్రతాపం ప్రదర్శించు. చెక్కిళ్ళమీది మదజలధారల సౌరభాలచేత గండుతుమ్మెదల పిండును 
ఆసగొలిపి ఆకర్షించే కువలయాపీడ గజరాజాన్ని అదలించి వారిమీదికి డీ కొలుపు. 


క. పశు నిశసనములు సేయు(డు, పశుపతికిం బియము గాంగ భావించి చతు 
ర్హశినాండు ధనుర్యాగము, విశదంబుగ( జేయవలయు విజయముకొణకున్‌. 1155 


* చతుర్దశినాడు విజయంకోసం వైభవోపేతంగా ధనుర్యాగం చెయ్యాలి. రుద్రుడికి ప్రీతిగా 


జంతుబలులు గావించండి. 

న. అని తనవారి నందణ నయ్యె పనులకు నియమించి యదుశ్రేష్టుండగు నక్రూరునిం బిలిపించి చెట్ట 
వట్టికొని యిట్లనియె. 1156 


* ఈ విధంగా కంసుడు తనవాళ్ళ నందరినీ ఆ యా పనులకు పురికొల్సి యాదవులలో ఉత్తముడైన 
అ క్రూరుణ్ణి పిలిపించాడు. అతడి చేయి తనచేతితో పట్టుకొని ఇట్లన్నాడు. 
(ac) అ ౧M 


శా. అక్రూరత్వముతోడ నీవు మనంగా నక్రూరనామంబు ని 
ర్వక్రత్వంబున( జెల్లె మైత్రి సలుపన్‌ వచ్చున్‌ నినుం జేరి నీ 
వక్రోధుండవు మందలోన బలకృష్ణాభీరు లస్మద్వినా 
శ క్రీడారతులై చరింతు రట యోజం దెచ్చి యొప్పింపవే? 1157 


* కూరకృత్యాలకు జొరకుండా మనుగడ సాగించడం వల్ల అ(క్రూరుడనే సార్ధకనామం నీకు తగి 
పోయింది. నీతో కలసిమెలసి నెయ్యం చెయ్యవచ్చు. నీవు కోపం లేనివాడివి. నందవ్రజంలో గొల్లలైన 
రామకృష్ణులు నన్ను చంపడానికి ఆసక్తితో ఉద్యుక్తు లవుతున్నారట! ఉపాయంతో వారిని తెచ్చి నాకు 
అప్పగించు. 

ఆ. నాకు వెజుచి సురలు నారాయణుని వేండి, కొనిన నతండు వచ్చి గోపకులము 

నందు గృష్ణమూర్తి నానకదుందుభి, కుదితు( డయ్యె నన(గ నొకటి వింటి! 1158 


ష్‌ వేల్పులు నాకు భయపడి వేడుకోగా విష్ణువు యదువంశమందు వసుదేవునకు కృష్ణుడై జన్మించాడని 
ఒకమాట విన్నాను. 


వ. కావున నీవు గోపకులచేత నరులు గొని ధనుర్యాగంబు. జూడ రండని వారలం దోడ్కొని రమ్ము. 
వచ్చిన. 1159 


* కాబట్టి నీవు నందాదులయిన గొల్ల పెద్దలకు చెప్పి ఒప్పించి కప్పం గైకొని ధనుర్యాగం చూడడానికి 
రండని వారిని పిలుచుకొని రావాలి. 


శా. కొండల్‌ గూలంగ ద్రొబ్బు గొమ్ముల తుదిం గోపించి కోరాడుచో 
దండిన్‌ దండి నధఃకరించు నొకవేదండంబు నాయింట బబ 
హ్మాండం బైన గదల్ప నోపు బలకృష్ణాభిరులం బోరిలో 
ఖండింపం దడ వెంత దాని? కదియుం గాదేని నక్రూరకా! 1160 


* నా యింటనున్న కువలయాపీడమనే కుంజరరాజం తన దంతా[గ్రాలతో కొండలనుకూడా కూల 
దోస్తుంది. కోపంతో డీకొన్నప్పుడు నిండు మగటిమితో దండధరుణ్ణి సైతం (క్రిందుపరుస్తుంది. బ్రహ్మాండాలను 
గూడా కదలించే శక్తి దానికుంది. అటువంటి గజరాజానికి బలరామకృష్ణులను డీకొని చీల్చిచెండాడటానికి 
క్షణకాలం పట్టదు. ఒకవేళ అది వారిని మ్రందించ లేకపోతే అ(క్రూరా! విను. 

శా. చాణూరుండును ముష్టికుండును సభాసంఖ్యాతమల్లుల్‌ జగ 
త్ర్రాణున్‌ మెచ్చరు సత్వసంపదల బాహాబాహి సంగ్రామ పా 
రీణుల్‌ వారలు రామకృష్ణుల బలోద్రేకంబు సైరింతురే? 
క్లీణప్రాణుల జేసి చంపుదురు సూ సిద్దంబు యుద్ధంబునన్‌. 1161 


శోదాణూరుడు, ముష్టికుడు సభలలో గణింపదగిన మల్లవీరులు. బలసంపదలో వారు (ప్రభంజనుణ్ణి 
సయితం మెచ్చరు. బాహాబాహి కదనంలో కడునేర్పు గలవారు. వారు బలరామకృష్ణుల బలాధిక్యం ఏ 
మాత్రం సహించరు. పోరాటంలో (ప్రాణాలు తోడి వారిని తెగటారుస్తారు. ఇది ముమ్మాటికి యథార్థం. 
సీ. ఆ రామకేశవు లంతరించిన వసుదేవముఖ్యుల( జంపి తెగువ మెజసి 
వృష్టి భోజ దశార్త వీరుల. దెగటార్చి ముదుక(డు రాజ్యకాముకు(డు ఖలు(డు 
నగు నుగ్రసేను మా యయ్య( గీటడంగించి పినతండ్రి దేవకు( బిలుకుమార్చి 
మజణీయు వైరుల నెల్ల మర్దించి నే జరాసంధ నరక బాణ శంబరాది 
ఆ. సఖులతోడ భూమిచక్ర మేలెద( బొమ్ము, తెమ్ము వేగమ వసుదేవసుతుల 
మఖము పేరు సెప్పి మంత్రభేదము సేయ, వలయు. బెంప(జనదు వైరిజనుల. 1162 


స్‌ రామకృష్ణు లిద్దరూ నేలకూలిన వెంటనే వసుదేవుడు మున్నగు ప్రముఖులను హతమారుస్తాను. 
సాహసంతో వృష్టి భోజ, దశార్హ వంశజులైన వీరులను పరిమారుస్తాను. రాజ్యాభిలాష గలవాడూ, ముసలి 
వాడూ, దుర్మార్గుడూ అయిన మా తండ్రి ఉగ్రసేనుణ్మి నిర్మూలిస్తాను. మా పినతండ్రియైన దేవకుణ్ణి 
కడముట్టిస్తాను. ఇంకా మిగిలిన శాత్రవులను పిలుకుమారున్తాను. జరాసంధుడు, నరకుడు, బాణుడు, 
శంబరుడు మొదలైన నా చెలికాండ్రతో గూడి ఈ ధరావలయాన్ని పరిపాలిస్తాను. ధనుర్యాగ మనే మిషతో 
శీఘ్రంగా నీవు వసుదేవతనయులను ఇక్కడికి పిలుకొనిరా! పో! పగవారి గుట్టు భేదించాలి. విరోధులను 
వృద్ధి కానీయరాదు. 


న. అనిన నక్రూరుం డిట్లనియె. 1163 


ఉ. పంపిన బోని వాండనె నృపాలక! మానవు లెన్న. దమ్ము నూ 
హింపరు దైవయోగముల నించుక గానరు తోచినట్లు ని 
ష్కంపగతిం జరింతు రది గాదన వచ్చునె? యీశ్వరేచ్చ6 ద 
స్పింప6గ రాదు నీపగతు బిడ్డల? దెచ్చెద( బోయి వచ్చెదన్‌. 1164 


* కంసుడి మాటలు విని అక్రూరుడు ఇలా అన్నాడు. “రాజా! నీవు ఆజ్ఞాపిస్తే వెళ్ళకుండా ఉండగలనా? 
యథార్థం ఆలోచిస్తే- నరులు తమ శక్తి ఎట్టిదో దైవశక్తి ఎలాంటిదో కొంచెమైనా (గ్రహించలేరు. తమ బుద్దికి 
తోచిన విధంగా పట్టుదలతో (ప్రవర్తిస్తుంటారు. కాదనడానికి వీలుగాదు. విధి నిర్ణయం తప్పించుట ఎవరి 
తరమూ కాదు. నేను వెళ్ళి నీ విరోధిపుత్రులను ఇక్కడికి తీసుకువస్తాను”. 

-: శ్రీ కృష్ణుండు కేశివ్యోమాసురుల సంహరించుట :- 


వ. అని పలికి రథం బెక్కి యక్రూరుండు సనిన సకలజనుల వీడుకొలిపి కంసుం డంతిపురంబునకుం 
జనియె; నంత గంస ప్రేరితుండై. 1165 


* ఈ విధంగా పలికి రథమెక్కి అక్రూరుడు |్రేపల్లెకు బయలుదేరి వెళ్ళాడు. కంసుడు తక్కిన 
వారందరికి సెలవిచ్చి అంతఃపురంలో అడుగుపెట్టాడు. 


సీ. ఖురపుటాహతి. దూలి కుంభినీచక్రంబు ఫణిరాజఫణులకు బరువుసేయ 
భీషణహేషా విభీషితులై మింట నమృతాంధు లొండొరు నండ గొన 
జటుల చంచల సటాచ్చటల గాడ్సుల మేఘములు విమానములపై ముసుగు వడంగ 
వివృతాస్యగహ్వర విపులదంతంబులు ప్రళయాగ్నికీలల పగిది మెణజయ' 
తే. గాలపాశలీలగా వాల మే పార, వాహ మగుచు గంధవాహగతుల 
విజితశక్రపాశి వీర్యపయోరాళశి, కేశి వచ్చె మంద క్లేశ మంద. 1166 


* ఇంద్రుణ్ణి, వరుణుణ్ణి మించినవాడూ, శౌర్యానికి సముద్రం లాంటివాడూ ఐన కేశి అనే రక్కసుడు 
కంసుని ప్రోత్సాహంతో వారువమై వాయువేగంతో నందుని మందలో (ప్రవేశించి సంకటం కలిగించాడు. 
అతని దిట్టమైన గిట్టల తాకిడికి చలించిన భూవలయం నాగరాజైన ఆదిశేషుని పడగలకు భారమయింది. 
ఆతని భీతిగొలిపే సకిలింతలకు మిక్కిలి భయపడి ఆకాశంలో దేవతలు ఒకరినొకరు గట్టిగా పట్టుకొన్నారు. 
అతను తన జూలు అటూ ఇటూ ఆడించడంవల్ల జనించిన గాలికి మేఘాలు ఎగిరిపోయి విమానాలను 
(క్రమ్ముకున్నాయి. తెరువబడిన అతని బిలమువంటి నోటిలోని పెద్దపండ్డు ప్రళయకాలంలోని అగ్నిజ్వాలల 
విధంగా మెరిశాయి. అతని తోక యమపాశంలాగా భాసించింది. 


క. భీషణ ఘోటక దానన, హేషానిర్నోషభిన్న హృదయ నిఖిల గో 
యోషా పురుషార్భకమై, ఘోషము హరి సూడ దైన్యఘోషం బయ్యెన్‌. 1167 
* దారుణమైన అశ్యాకారంలో ఉన్న ఆ రాక్షసుని సకిలింత వినేసరికి అక్కడి ఆవులు, దూడలు, 
ఆడువారు, మగవారు, బిడ్డలు- అందరి హృదయాలు దద్దరిల్హాయి. గోవిందుడు చూస్తుండగనే ఆ ఘోషమంతా 
దీనదీనంగా ఘోషించింది. 


వ. అ య్యవసరంబున. 1168 


ఉ. పేదల ఘోషగోపకుల బిట్టదలించుట వీరధర్మమా? 
కాదు; 'వ్రజంబులో దనుజ ఘస్మరు( డే( డని తన్ను రోయు క 
వ్యాదుని. జూచి గోపకుల కడ్డము వచ్చి నిశాట! యింక బో 
రా దని శౌరి చీరె మృగరాజు క్రియ న్నెదిరించె దైత్యుండున్‌. 1169 

* ఆ సమయంలో- “బలహీనులైన మందలోని గొల్లలను భయపెట్టడం, తరుమ గొట్టడం నావంటి 

వీరునికి ధర్మం కాదు; ఈ గొల్లపల్లెలో దానవహంత కృష్ణు డెక్కడ?” అంటూ తన్ను వెదకుతున్న అసురుణ్ణి 

M౧౧ ౬ (ac) 

వెన్నుడు చూచాడు. గోపాలురకు అడ్డంగా వచ్చి గోవిందుడు “ఓరి దైత్యుడా! ఇక పోలేవు!” అంటూ సింహంలాగా 
గర్జించి వానిని పోరికి పిలిచాడు. ఆ నిశాచరుడు యశోదాత్మజుణ్లి ఎదిరించాడు. 


ఆ. నిష్టురోగ్రసింహ నినదంబుతో నింగి, 'మింగుభంగి నోరు మిగుల దెజచి 
కణవరా(గ నత(డు గాటు దప్పించినం దన్ని నెగసి తురగదానవుండు. 1170 
* అశ్వరూపంలో ఉన్న ఆ [క్రవ్యాదుడు కర్కశంగా, భయంకరంగా సకిలిస్తూ, ఆకాశమునే 
మింగబోయేటట్లు నోరు పెద్దగా తెరచి కమలాక్షుణ్ణి కరవడానికి ఉంకించాడు. కృష్ణుడు ఆ పాటు 
తప్పించుకోగా వాడు నందనందనుణ్ణి ఎగసి తన్నినాడు. 


ఉ. తన్నిన తన్నునం బడక దానహంత సమీకరంత యై 
కన్నుల( గెంపు పెంపెనయ (గ్రక్కున ఘోట నిశాటు పాదముల్‌ 
వన్నె సెడంగ6 బట్టి వడి వైచె ధనుశ్ళతమాత్ర దూరముం 
బన్నగడింభమున్‌ విసరి పాణ వైచు ఖగేంద్రుకైవడిన్‌. 1171 


* తిన్నగా ఆ తన్ను తప్పించుకున్నాడు కృష్ణుడు. రాక్షసాంతకుడు రణోత్సాహం వహించాడు. కోపంతో 
గోవిందుని కనులు జేవురించాయి. వెంటనే అశ్యరాక్షసుని పొంగు శమించేటట్టు వాని కాళ్లు పట్టుకొని, 
గరుత్మంతుడు పాము పిల్లను విసరి పారవేసిన విధంగా నాలుగువందల మూరల దూరంలో పడవేశాడు. 


ఉ. వైచిన మొగ్గి లేచి వెస వాజినిశాటుండు హుంకరించి సం 
కోచము లేక పై(బడిన గోపకులేంద్రుండు దిగ్గజేంద్ర శుం 
డా చటుల ప్రభాబల విడంబకమైన భుజార్గళంబు దో 
షా చరు నోటిలో నిడియె. జండఫణిన్‌ గుహ నుంచు కైవడిన్‌. 1172 
* ఆ విధంగా విసరి పడవేయగా నిశాచరుడు నేలకు వ్రాలి వేగంగా పయికి లేచి అహంకారంతో 
హుంకరిస్తూ జంకుగొంకులు మాని దామోదరుని మీదికి విజృంభించాడు. అపు డా యదుకుంజరుడు 
భయంకర సర్వాన్ని పర్వత గుహలోనికి జొప్పించిన విధంగా దిగ్గజతుండము వలె నిగనిగ లీను బలిష్టమైన 
తన బాహుదండమును వాని నోటిలోనికి జొనిపినాడు. 


శా. దంభోళి ప్రతిమాన కర్కశ మహోద్యద్వామ దోఃస్తంభమున్‌ 
శుంభల్లీల నఘారి వాని రదముల్‌ చూర్లంబులై రాలంగా 
గంభీరంబుగం గుక్షిలో6 జొనిపి వీన్‌ వృద్ధి బొందింపుచున్‌ 
గుంభించెం బవనంబు పిక్కటిల. దత్కుక్షిన్‌ నరేంద్రోత్తమా! 1173 


“పరీక్షిన శ్రహారాజా! అఘాసురుని హరించిన హరి వజ్రాయుధంవలె కఠినమై, స్తంభంవలె నున్న తన 
వామహస్తమును ఆ దైత్యుని దంతాలు పొడిపొడియై రాలిపోవునట్లు అవలీలగా వాని కడుపులోనికి చొప్పించాడు. 

వాని కడు పుబ్బునట్టు తన బాహువును అంతకంతకూ బలుపుచేస్తూ ఆ దానవుని ప్రాణ వాయువును 
నిరోధించాడు. 


క. వాయువు వెడలక నిలిచిన, గాయంబు సెమర్స? గన్నుగవ వెలి కుటుకన్‌ 
మాయ సెడి తన్నుకొనుచును, గూయుచు నశ్వాసురుండు గూలెన్‌ నేలన్‌. 1174 


* గాలి వెలుపలికి వెడలక నిలిచిపోగా రాక్షసుని దేహాన చెమట పొటమరించింది. కనుగ్రుడ్డు వెలికి 
వచ్చాయి. తన మాయలు పనిచేయక పోగా వాడు విలవిలా తన్నుకుంటూ పెనుబొబ్బలిడుతూ నేలపై 
కూలినాడు. 

ఆ. ఘోటకాసురేంద్రు కుక్షిలో. గృష్ణుని, బాహు వధిక మైనం బట్టలేమి( 

బగిలి దోసపండు పగిది. దద్దేహంబు, వసుమతిశ! రెండు వ్రయ్య లయ్యె. 1175 

* క రాజా! అశ్వాసురుని కుక్షిలో కృష్ణుని బాహువు మీదు మిక్కిలి పెరిగి పట్టుటకు చోటు లేనందున 

వాని దేహం దోసపండు మాదిరి రెండుగా చీలిపోయింది. 


క. నలినాక్షుండు లీలాగతి, విలయము బొందించె నిట్లు వీరావేశిన్‌ 
బలలాశిన్‌ జగదభినవ, బలరాశిన్‌ విజితశక్రపాశిం గేశిన్‌. 1176 


* వీరావేశం కలవాడూ, మాంసాశనుడూ, లోకంలో నూతనశక్తి రాశిగా నున్నవాడూ, ఇంద్రునీ వరుణునీ 
జయించినవాడూ అయిన కేశిని తామరరేకులవంటి కన్నులు గల శ్రీకృష్ణుడు అలవోకగా అంతమొందించాడు. 


న. ఆ సమయంబునం బుష్పవర్షంబులు గురియించి సురలు వినుతించి; రంత హరిభక్తి విశారదుండైన 
నారదుండు నచ్చి గోవిందుని సందర్శించి రహస్యంబున నిట్లనియె. 1177 


* ఆ సంతోషసమయంలో దేవతలు పూలవానలు కురిపిస్తూ స్తోత్రాలు చేశారు. అంతలో విష్ణుభక్తి 
విశారదుడైన నారదుడు వచ్చి నందనందనుని సందర్శించి ఏకాంతంగా ఇట్టా అన్నాడు. 


సీ. “జగదీశ! యోగీశ! సర్వభూతాధార! సకలసంపూర్ల్ణ! యీశ్వర! మహాత్మ! 
కాష్టగతజ్యోతి కైవడి నిఖిల భూతములందు నొకండవై తనరు దీవు 
సద్దూఢు(డవు; గుహాశయు(డవు సాక్షిని నీయంతవాండవై నీవు మాయ 
గూడి కల్పింతువు గుణముల; వానిచే. బుట్టించి రక్షించి పాలియం జేయు 
ఆ. దీ ప్రపంచమెల్ల నిట్టి నీ విప్పుడు, రాజమూర్తు లయిన రాక్షసులను 
సంహరించి భూమిచక్రంబు రక్షింప, నవతరించినాండ వయ్య! కృష్ణ! 1178 
శ కృష్ణా! జగదీశ్వరా! అచింత్య ప్రభావము గల యోగీశ్వరా! అఖిల ప్రాణులకు ఆధార మైనవాడా! 
వాడా! సర్వనియామకుడా! అంతటనూ నిండిన మహానుభావా! కట్టెలలో అగ్నివిధంగా, సమస్త ప్రాణులలో 
ప్రవేశించి ఎట్టి వికారాలకు లోనుగాక ఏకరూపుడవై విలసిల్లుతున్నావు. హృదయకుహరమందు గూఢంగా 

ఉన్నావు. జీవు లొనర్చే క్రియాకలాపమునకు కేవలము సాక్షిమాత్రుడవై ఉన్నావు. నీవు సర్వస్వతం(త్రుడవు. 
నీ కధీనమైన మాయాక్రక్తిచే సత్త్యరజ స్తమోగుణాలను కల్పిస్తున్నావు. ఈ (త్రిగుణాలచేత జగత్తును సృజిస్తున్నావు; 
పాలిస్తున్నావు; సంహరిస్తున్నావు. రాజుల ఆకారాలు ధరించియున్న రాక్షసులను నిర్మూలించి, ఈ 
భూమండలాన్ని కాపాడుటకై నీవు అవతరించావు స్వామీ! 


వ. దేవా! నీచేత నింక జాణూర ముష్టిక గజ కంస శంఖ యవన ముర నరక పౌండ్రక శిశుపాల దంత 
వక్త సాల్వ ప్రముఖులు మడిసెదరు; పారిజాతం బపహృతం బయ్యెడిని; నృగుండు శాపవిముక్తుం 
డగు; శమంతకమణి సంగ్రహంబగు; మృత బ్రాహ్మణపుత్ర ప్రదానంబు సిద్ధించు; నర్గున సారథివై 
యనేకాక్షౌహిణీ బలంబుల వధియించెదవు; మటీయును. 1179 


* ఓ ప్రభూ! ఇకముందు చాణూరుడు, ముష్టికుడు, గజుడు, కంసుడు, శంఖుడు, కాలయవనుడు, 
మురుడు, నరకుడు, పౌండ్రకుడు, శిశుపాలుడు, దంతవక్రుడు, సాల్వుడు మొదలైనవారు నీచేతిలో మరణి 
స్తారు. దేవలోకంనుంచి పారిజాతవృక్షాన్ని పెకలించి తెస్తావు. నీవల్ల నృగునకు శాపవిముక్తి కలుగుతుంది. 
శమంతకమణిని స్వీకరిస్తావు. మృతులైన బ్రాహ్మణకుమారులను తిరిగితెచ్చి యివ్వడం జరుగుతుంది. 
అర్జునునకు సారథివై పెక్కు అక్షొహిణుల సైన్యాన్ని సంహరిస్తావు. 


శా, కృష్ణా! నీ వొనరించు కార్యములు లెక్కింపన్‌ సమర్జుండె? న 
ర్దిష్లుండైన విధాత మూండు గుణముల్‌ దీపించు లోపించు రో 
చిష్ణుత్వంబున నుండు నీవలన; నిస్పీమంబు నీరూపు నిన్‌ 
విష్ణున్‌ జిష్ణు సహిష్ణు నీశు నమితున్‌ నిశ్వేశ్వరున్‌ మొక్కెదన్‌. 1180 


* ఓ కృష్ణా! వర్దనశీలుడైన పరమేష్టి కూడా నీవు చేసే పనుల లెక్కించుటకు సమర్థుడు కాడు. నీవల్లనే 
సత్య రజస్తమో గుణములు జనించి వృద్దిపొంది అణగిపోతాయి. నీ రూపమునకు మేర లేదు. నీవు సర్వవ్యాపివి! 
జయశీలుడవు! సహనశీలివి! పరమేశ్వరుడవు; ప్రమాణ రహితుడవు; ప్రపంచ నియామకుడవు. ఇట్టి నీకు 
నమస్కరిస్తాను. 


వ. అని వినుతించి వీడుకొని నారదుం డరిగె; నంత నొక్కనాండు కృష్ణసహితు లయి గోపకుమారు 
లడవికిం జని పసుల మేపుచు నొక్క కొండదండ నిలాయన క్రీడ సేసి రందు. 1181 


* ఈ విధంగా దేవదేవుని కొనియాడి సెలవు పుచ్చుకొని నారద మహర్షి వెళ్ళిపోయాడు. అటుతర్వాత 
ఒక దినమందు గోపబాలురు కృష్ణునితో గూడ అడవికి అరిగినారు. అక్కడ పసులను మేపుతూ ఒకపర్వతం 
పొంత “దాగుడుమూతలాట” ఆడటం ఆరంభించారు. 

క. కొందటు గొటీయల మంచును, గొందటు పాలకుల మంచు. గుటిలత్వమునం 
గొందజు దొంగల మనుచును, జెంది కుమారకులు క్రీడసేసిరి తమలోన్‌. 1182 


* అందులో కొందు గొట్టెలుగా, కొందరు కాపరులుగా, కొందరు గజదొంగలుగా ఏర్పడి, గోప 
బాలురు తమలో తాము కనుమూసిగంతలాట ఆడసాగినారు. 


శా ఆలో దొంగలలో మయాసురసుతుం డాద్యుండు వ్యోముండు గో 
పాలుండై చని మేషకల్పనలతో భాసిల్లి క్రీడించు త 
ద్వాల వ్రాతము నెల్ల మెల్లన చతుఃపంచావశిష్టంబుగా 
శైలాంతర్లుహలోనికిం గొని చనెం జౌర్యం బవార్యంబుగన్‌. 1183 


* అంతలో మయుడనే రాక్షసుని పెద్దకొడుకు వ్యోమాసురుడు గోపాలకరూపం ధరించాడు. వాడు 
అడ్డులేని దొంగతనంతో ఆ యాటలో గొట్టెలుగా నటిస్తున్న గొల్లకుజ్జలలో నలుగు రైదుగురిని తప్ప 
తక్కిన వారందరినీ మెల్లగా ఒక పర్వతగుహలోనికి తీసుక వెళ్ళినాడు. 


వ. ఇట్లు కొండగుహలోన( గ్రమక్రమంబున గోపకుమారుల నిడి, యొక్క పెనుఖాత( దద్ద్వారంబు( 

గప్పి యెప్పటియట్ల వచ్చిన. 1184 

* వాడు క్రమక్రమంగా గోపాలబాలకులను ఆ శైలకందరంలో చేర్చి పెద్దబండతో వాకిలి మూసివేసి 
మునుపటి మాదిరి అక్కడి ఆటలోనికి వచ్చి చేరినాడు. 


ఉ. వీరుండు మాధవుం డఖిలవేది నిశాచరభేది నవ్వుతో 
“నార! నిశాట! దొంగతన మచ్చుపడెన్‌ నెజదొంగ వౌదు; వా 
భీరుల నెల్ల శైలగుహ( బెట్టితి చిక్కినవారి. బెట్టరా! 
రార యటంచు. బట్టె మృగరాజు వృకాఖ్యము. బట్టు వైవడిన్‌. 1185 


స సర్వజ్ఞుడూ, గర్యాంధులైన దనుజులను దునుమాడేవాడూ, మహావీరుడూ అయిన మాధవుడు 
నవ్వుతూ “ఓరీ! రాక్షసా! నీ గుట్టు బట్టబయ లయింది. నీవు గడిదేరిన గజదొంగవు. గొల్లపిల్ల లందరినీ 
కొండగుహలో దాచిపెట్టినావు. మిగిలిన వారినిగూడా పెడుదువుగాని రారా!” అంటూ సింహము తోడేలును 
పట్టుకునే మాదిరి వాణ్ణి ఒడిసి పట్టుకున్నాడు. 


ఉ. పంకజలోచనుం డొడిసి పట్టిన శైలనిభాసురాకృతిన్‌ 
బింకముతోడ. బొంగి విడిపించుకొనంగ బలంబు లేమి లో 
శంకిలి బిట్టు తన్నుకొన( జక్కన యా రణభీము వ్యోమునిం 
గొంకకం గూల్చె న వ్విభుండు గోయని మింట సుపర్వు లార్వంగన్‌. 1186 

* పద్మాలవంటి కన్నులు గల కృష్ణుడు గట్టిగా పట్టుకోగానే వాడు గొల్ల రూపు విడిచి కొండంత 
రాక్షసాకారంతో ఉప్పొంగి మిడిసిపడినాడు. విడిపించుకునే శక్తి లేనందున లోలోపల సందేహిస్తూ గిజగిజ 
గుంజులాడినాడు. అపుడు గోవిందుడు సంగ్రామభీముడైన ఆ వ్యోముణ్ణి జంకు గొంకులు లేక కూల్చివేశాడు. 
అప్పుడు ఆకసంనుంచి దేవతలు “ఓహో!” యని హర్షధ్వానాలు ఆచరించారు. 


ఆ. ఘోరదనుజు నేల గూల్చి పర్వతగుహ, వాత నున్న జాయి వ్రయ్య( దన్ని 
గుహ చరించుచున్న గోపాలకుల€ గొంచు, బల్లిదుండు గొల్లపల్లె కరిగె. 1187 


* బలవంతుడైన కృష్ణుడు భయంకరుడైన దానవుని నేల గూల్చి పర్వతగుహా దారమును మూసియున్న 
రాతిని ముక్కలయ్యేట్టు తన్నినాడు. గుహలో తిరుగాడుతున్న గోపాలబాలకులను వెంటబెట్టుకొని గొల్లపల్లెకు 
వెళ్ళినాడు. 


వ. అంత నారాత్రి మధురానగరంబున నక్రూరుండు వసియించి నియతుండయి మణునా(డు రేపకడ 
లేచి, నిత్యకృత్యంబు లాచరించి, రథంబెక్కి కదలి నందగోకులంబునకుం బోవుచుం దెరువున( దనలో 
నిట్లనియె. 1188 


* అక్కడ అక్రూరు డానాటి రాత్రి మథురానగరంలో ఉండి మరునాటి ప్రాతఃకాలం లేచి నియమముతో 
నిత్యకర్మానుష్టానములు తీర్చుకొని రథమెక్కి నందగోకులానికి పయనమై వెళ్ళుతూ దారిలో ఇట్లనుకున్నాడు. 


-: కంసుని పంపున నక్రూరుండు బృందావనంబునకు€ జనుదెంచుట :- 


ఉ. ఎట్టి తపంబు సేయంబడె? నెట్టి చరిత్రము లబ్బ మయ్యెనో? 
యెట్టిధనంబు లర్హులకు నీ(బడెనో తొలిబామునందు! నా 
యట్టి వివేకహీనునకు నాదిమునీంద్రులు యోగదృష్టులం 
బట్ట(గ లేని యీశ్వరుని బ్రహ్మమయున్‌ హరి. జూడ(గల్లెడిన్‌. 1189 


* కడ్రచిన జన్మలో నే నెట్టి తపస్సు చేసినానోగదా! ఎట్టి నడవడి గల్లియుంటినో! తగినవారికి ఎటువంటి 
దానములు చేసినానో! ఆద్యులైన పరమయోగుల యోగదృష్టికికూడా గోచరంగాని భగవంతుడూ, 
(బ్రహ్మస్వరూపుడూ అయిన శ్రీకృష్ణుని తెలివిమాలిన వాడనైన నేను చూడబోతున్నాను. 


ఉ. సూరులు దొల్లి యే విభుని శోభిత పాదనఖ ప్రభావళిం 
జేరి భవాంధకారముల( జిక్కక దాంటుదు రట్టి దేవునిన్‌ 
వైరముతోడనైన గెలువన్‌ నను( బంచి శుభంబు సేసె ని 
ష్కారణమైన ప్రేమ; నిదె; కంసుని. బోలు సఖుండు గల్లునే? 1190 


దశమ స్కంధము - పూర్వభాగము 275 


* మునుపు ప్రాజ్ఞలైన ప్రహాదాంబరీషాదులు ఏ దేవ దేవుని కాలి గోళ్ళ కాంతిపుంజము నాశ్రయించి 
జననమరణాలనే చీకట్లలో చిక్కుకొనక తరించినారో అట్టి భగవంతుని అవతారమే గదా ఈ కృష్ణుడు! 
ఈయనను వైరబుద్ధితో జయించడానికై పిలుచుక రమ్మని నిష్కారణ ప్రేమతో నన్ను పంపి కంసుడు 
నాకెంతో మేలు చేసినాడు. అతనివంటి చెలికాడు మరొకడు లభించడు. 


ము. “ఇత డా కంసునిచేత( బంపువడి నన్‌ హింసింప నేతెంచి నా 
డతిదుష్టుం'డని చూచునో సకలభూతాంతర్చహిర్మధ్య సం 
గతు( డౌటం దలపోసి నన్ను సుజనుంగా6 జూచునో యెట్టి యు 
న్నతి గావించునా యే క్రియం బలుకునో? నాభాగ్య మె ట్లున్నదో? 1191 


* “ఈ అక్రూరుడు ఆ కంసుని పంపున నన్ను హింసించడానికి వచ్చిన పరమ దుర్మార్గు'డని 
శ్రీకృష్ణుడు నన్ను అనుమానిస్తాడో! నిఖిల ప్రాణుల లోపల, వెలుపల, నడుమ బాగుగ వ్యాపించి ఉన్నవాడు 
గనుక ఆలోచించి అభిమానిస్తాడో! నన్ను ఎలా మన్నిస్తాడో! నాతో ఏ రీతిగా సంభాషిస్తాడో! ఇంతకూ నా 
అదృష్టం ఎట్లా ఉన్నదో గదా! 


న. అని మణియును. 1192 


మ. అలక భ్రాజితమై సుధాంశునిభమై హాస ప్రభోద్దామమై 
జలజాక్షంబయి కర్లకుండల విరాజద్గండమై యున్న యా 
జలజాతాక్షు ముఖంబు సూడ( గలుగున్‌ సత్యంబు వో నాకు నా 
వల దిక్కే(గుచు నున్న నీ వనమృగ వ్రాతంబు లీత్రోవలన్‌. 1193 


* ఈ విధంగా తలపోస్తూ ఇంకా ఇలా అనుకున్నాడు. ముంగురులతో ముచ్చటగా ప్రకాశించునదీ, 
చంద్రునితో సమానమైనది, నవ్వు నిగ్గులతో నివ్వటిల్లునదీ, కమలదళాలవంటి కన్నులు గలదీ, చెవుల 
కమ్మలకాంతులతో చెలువారు చెక్కిళ్లు గలదీ అయిన ఆ పుండరీకలోచనుని మోము దర్శింపబోతున్నాను. 
ఇది తథ్యం. నేను వెళ్ళే దారులలో అడవిమృగములు నాకు ప్రదక్షిణంగా వెళ్ళుతూ శుభాన్ని సూచిస్తున్నాయి. 


ఉ. మాపటివేళ నేను జని మాధవు పాదసమీపమందు దం 
డాపతితుండనైన నత డాశుగకాలభుజంగ వేగ సం 
తాపిత భక్తలోక భయ దారణమైన కరాబ్ద మౌదలన్‌ 
మోపి హసించి నా కభయముం గృపతోడుత నీయకుండునే? 1194 


* ర్నాత్రసమయంలో నేను వెళ్ళి మాధవుని చరణసమీపంలో సాగిలబడి నమస్కరిస్తాను. ఆ ప్రభువు 
గబ గబ పరువెత్తే కాలమనే సర్పం ఢాకకు తల్లడిల్లిపోయే భక్తుల భయాన్ని తొలగించే తన కరకమలాన్ని నా 
శిరమున నిలుపక పోవునా? చిరునవ్వు నవ్వుతూ కరుణతో నాకు అభయ (ప్రదానం సలుపకపోవునా? 

వ. అని మజియు నక్రూరుం డనేకవిధంబుల గోవింద సందర్శనంబు( గోరుచు నమంద గమనంబున 
సుందర స్యందనారూఢుండై చని చని. 1195 


* అని యింకనూ అక్రూరుడు అనేక విధాలుగా యశోదానందనుని సందర్శనం కోరుకుంటూ 
రథము నెక్కి వేగంగా పయనించి వెళ్ళాడు. 


క. ముందట. గనె ఫఘనచందన, కుంద కుటజ తాల సాల కురనక నట మా 
కందన్‌ నందితబల గో, విందన్‌ వికచారుణారవిందన్‌ బృందన్‌. 1196 


గ్‌ అలా వెళ్లివెళ్లి గొప్పవైన చందనం, మొల్ల, మల్లె, తాడి, మద్ది, గోరంట, మట్టి, మామిడి మొదలైన 
తరువులతో నిండినదీ, వికసించిన ఎజ్జతామరలు గలది కనుకనే బలరామకృష్ణులను సంతసింపజేసేది 
అయిన బృందావనమును తనముందు కనుగొన్నాడు. 


వ. కని బృందావనంబు దణతేయం జొచ్చి యందు సాయంకాలంబున నడనికి నెటీగల మే(తల వెం 
బడిం దిగంబడి రాక చిక్కిన కుజ కోడె పడ్డ తండంబులం గానక; పొద, యిణుము, మిట్టు పల్లం 
బనక తూటి, పాటీ, వెదకి కానక చీరెడు గోపకుల యాహ్వానశబ్దంబు లాకర్లింపుచు( గోముల ఘాస 
ఖాదన కుతూహలంబులం జిక్కి మక్కునం గ్రేపులం దలంచి తలారింపక, తమకంబులం దమతమ 
యంత నంభారవంబులు సేయుచు నూధంబులు స్రవింప( బరువులిడు ధేనువులును, ధేనువులకు 
నోసరించుచు సద్యోజాతంబులగు తర్లకంబుల వహించి, నవసూతికలు వెనుదగులుట వలన 
దామహస్తులై చను వల్లవుల మెల్లన విలోకించుచు, మంద యిరుగెలంకులం గలంకరహితులైపులి 
సివంగి వేంగి లోనగు వాలుమెకంబుల మొత్తంబులవలన నప్రమత్తులయి కుఠార కుంత శరాసన 
ప్రముఖాయుధంబులు ధరియించి, కావలి తిరుగు వ్రేలం గడచి, నానావిధ సరసత్సణకబళ ఖాదన 
గరిష్టలై గోష్టంబులు ప్రవేశించి, రోమంథలిలాలసలై యున్న ధేనువులును, జన్నులు గుడిచి తల్లుల 
మోల( బెల్లురేగి క్రేళ్ణ్లణుకు లేగలును, వెదలైన మొదవులం బైకొని పరస్పర విరుద్దంబులై డీకొని 
కొమ్ముల యుద్దంబులు సలుపు వృషభంబులును, నకుంఠిత బలంబులం గంఠరజ్ఞావులం (దెంచు 
కొని, పొద లుటికి, దాంటి తల్హులం దూటి, కుడుచు తణపి దూడల దట్టించి పట్టనోపక (గ్రద్దనం 
బెద్దలం జీరు గోపకుమారులును, గొడుకుల మగల మామల మణందుల వంచించి పంచా యుధభల్ల 
భగ్నహృదయలై గృహకృత్యంబులు మజచి శంకిలక సంకేతస్థలంబుల( గృష్ణాగమన తత్సరలైయున్న 
గోపకామినులును, గోష్టప్రదేశంబుల గోవులకు. గ్రేపుల విడిచి యొడ్డుచు, మరలం గట్టుచు, నీ 
డ్భుచుం, గ్రీడించు గోపకులును, గోఖుర సముద్దూత కరీష పరాగ పటలంబుల వలన నుల్లారి 
దులదులనైన ధేనుదోహనవేళా విక్తీర్ల పయోబిందు సందోహ పరంపరా సంపాదిత పంకం బులును, 
దోహనసమయ గోపకరాకృష్ణ గోస్తన నిర్ణతంబు లయి కలశంబులందు. బడియెడు క్షీర ధారల 
చప్పుళ్లును, మహోక్షకంఠ సంస్పర్భన స్నిగంబులైన మందిరద్వార దారుస్తంభంబుల పొంతల నుండి, 
యులికిపడి నలుదిక్కులు గనుంగొని నూతనజన విలోకన కుపితంబులై కరాళించు సార మేయం 
బులుం గలిగి, బలరామకృష్ణ బాహుదండ ప్రాకారరక్షా విశేషభూషంబైన ఘోషంబు(బవేశించి యందు. 

* అక్రూరుడు బృందావనంలో (ప్రవేశించాడు. సంజవేళలో దూడలు, కోడెలూ, తొలిచూలు గేదెలూ 
గుంపులు గుంపులుగా మేతకై వెళ్ళి అందందు పచ్చని పచ్చికలు మేస్తూ ఎంతకూ ఇంటికి మరలిరాక పోతే 
వాటిని వెదకుటకై పోయి పొదలు, మరుగులూ, మిట్టపల్లాలు లెక్కింపక పొదలలో దూరి పరువెత్తుతూ 
వెదుకులాడి కనుపించక ఒకరి నొకరు ఎలుగెత్తి పిలిచే గోపాలుర సవ్వడి ఆలించాడు. మెత్తని పచ్చిక మేసే 
కుతూహలంతో ఆగి అంతలో తమ లేగదూడలను తలచుకొని తడవుసేయక మమకారంతో తమకుతామే 
అంభారవాలు సలుపుతూ, పొదుగుల నుండి పాలు కార్చుకుంటూ పరుగెత్తి వస్తూన్న ఆవులను ఆలోకించాడు. 
అపుడే పుట్టిన దూడలను అరకడ నుంచుకొని పలుపులు చేతపట్టుకొని (క్రొత్తగా ఈనిన బాలెంత గోవులు 
వెంబడింపగా మెల్లగా వెళ్లుతున్న వల్లవులను విలోకించాడు. చిరుతలు , సివంగులు, పెద్దపులులు మొదలైన 
(క్రూరజంతువుల బారిపడకుండా జాగరూకులై మందకు రెండువైపులా గండ్రగొడ్డళ్లు ఈటెలు, ఏండ్లు 
ధరించి కావలికాస్తున్న కాపరులను దాటి ముందుకు సాగాడు. 


అక్కడ పలురకాలైన మిసిమిగల కసవులు మేసి బలిసి కొట్టాలలో చేరి అవులు మెల్లగా నెమరు 
వేస్తున్నవి. దూడలు పాలుగుడిచి తల్లులయెదుటే చెలరేగి చెంగుచెంగున దుముకుతున్నాయి. ఎదకు వచ్చిన 
ఆవులపై బడి దాటుతూ వృషభాలు ఎదురు నిలిచి ఒండొంటితో డీకొని కొము శ్ర్రైతో కుమ్ములాడు తున్నాయి. 
ఆరునెలల వయసు గల దూడలు మొక్కవోని బలంతో మెడపలుపులు త్రెంచుకొని పొదలు దూరి కుప్పించి 
దుముకుతూ తల్లిపొదుగులను పొడిచి పొడిచి పాలు కుడుస్తున్నాయి. వాటిని అదలించి ఇవతలకు పట్టి 
ఈడువలేక పిల్లలు పెద్దలను పిలుస్తున్నారు. కొడుకులను, భర్తలను, మామలను, మరదులను కికురించి 
మన్మథశరపీడితలై గొల్ల మగువలు ఇంటిపనులు మరచి జంకువీడి సంకేతప్రదేశాలకు చేరి కృష్ణుని రాకకై 
వేచి ఉన్నారు. గోపకులు పసుల కొట్టాలలో ఆవులకు దూడలను విడుస్తూ, తిరిగి కట్టివేస్తూ మరలపట్టి 
యీడుస్తూ (క్రీడిస్తున్నారు. ఆవుల గిట్టలవల్ల పొడిపొడియె పరుచుకొన్న ఎండుపేడ దుమ్ము గోవులను 
పిదికేటప్పుడు చెదరిన పాలతుంపరల మొత్తముచే తడిసి అణగిపోయి అడుసుగా మారింది. గోపాలురు 
పాలు పిండునపుడు ఆవుల చనులనుండి చెంబులలోనికి కారే క్షీరధారలు జుంజుమ్మని చప్పుడు చేస్తున్నాయి. 
ఆబోతులు మెడ దురద తీర్చుకోవడాని కని ఒరసికొనగా నునుపారిన గృహద్యారసీమలలోని స్తంభాల 
సమీపాన ఉన్న కుక్కలు ఉలికిపడి (క్రొత్తగా వచ్చిన వారిని చూచి కోపంతో మొరుగుతున్నాయి. ఈ 
విధంగా ఉన్న బలరామకృష్ణుల భుజదండములనే ప్రాకారంతో పరిరక్షింపబడుతున్న ఆ వ్రేపల్లెలోనికి 
అక్రూరుడు (ప్రవేశించాడు. 


క. జలజాంకుశాదిరేఖలు, గల హరిపాదముల చొప్పు గని మోదముతో( 
బులకించి రథము డిగి యు, త్కలికన్‌ సంతోషబాప్ప కలితాక్షుండై. 1198 


* పద్మము, అంకుశము మొదలైన శుభలక్షణములు గల కృష్ణుని అడుగుల చొప్పు సంతోషంతో 


తిలకించి మేను పులకించి ఆనందబాష్పాలతో నిండిన కన్నులు గలవాడై అక్రూరుడు ఉత్కంఠతో రథంనుంచి 
దిగినాడు. 

మ. కనె నక్రూరుండు పద్మనేత్రులను రంగద్వాత్రులన్‌ ధేను దో 
హన వాటీగతుల న్నలంకృతుల నుద్యద్భాసులం బీత నీ 
ల నవీనోజ్ఞ్వలవాసులం గుసుమమాలాధారులన్‌ ధీరులన్‌ 
వనితాకాముల గృష్ణరాముల జగద్వంద్య క్రమోద్దాములన్‌. 1199 


* తామరరేకులవంటి కన్నులు గలవారూ,రంగారు మేనులు గలవారు, చక్కగా గైసేసి కొన్నవారు, 
వెల్లివిరిసే కాంతులు గలవారు. పచ్చనైన నల్లనైన కొంగ్రొత్త వలువలు ధరించినవారు, పూలదండలు తాల్చిన 
వారు, ధీరులు, యువతుల పాలిటి నవమన్మథాకారులు, పాలుపితికే వాడలలో చేరి ఉన్నవారు అయిన 
శ్రీకృష్ణ బలరాములను అక్రూరుడు సందర్శించాడు. 


క. కని వారల పాదములకు, నినయంబున యొక్కె భక్తివివశుం డగుచుం 
దనువున( బులకాంకురములు, మొనయ(గ నానందబాప్పములు జడి గురియన్‌. 1200 


* అలా చూచి భక్తి పరాధీనుడై పులకితగా(త్రుడై అక్రూరుడు ఆనందా(్రువులు జల్లు గురియగా ఆ 
రామకృష్ణుల పాదాలకు వినయంతో నమస్కరించాడు. 


వ. తదనంతరంబ. 1201 


క. అ(క్రూరులైన జనుల న, వక్రగతిం గాచు భక్తవత్సలు( డంత 
న్నక్రూరు( గౌంగిలించెను, జక్రాంకిత హస్తతలము. జాంచి నరేంద్రా! 1202 


* అటుపిమ శట ఓ పరీక్షిన్మహారాజా! సాధువులైన మానవులను చక్కగా కాపాడే భక్తవత్సలు డయిన 
శ్రీకృష్ణుడు చక్రాయుధ చిహ్నితమైన హస్తం చాచి అక్రూరుణ్లి ఆలింగనం చేసుకున్నాడు. 


వ. మజీయు నక్రూరుండు బలభద్రునికిం బణతుండైన నతండు గౌంగిలించి చెట్ట వట్టుకొని కృష్ణ 
సహితుండై గృహంబునకుం గొనిపోయి మే లడిగి గద్దియ యిడి పాదప్రక్షాళనంబు సేసి మధుపర్కంబు 
సమర్పించి, గోవు నిచ్చి, యాదరంబున రసవదన్నంబు పెట్టించి తాంబూల గంధ మాల్యంబులొసంగె 
నయ్యవసరంబున నందుం డుపవిష్టుండైన యక్రూరుని సత్కరించి యిట్లనియె. 1203 


* అనంతరం అక్రూరుడు బలభద్రునకు ప్రణమిల్లినాడు. అతడు అక్రూరుని కౌగిలించి, అతని 
చేయి పట్టుకొని కృష్ణునితోకూడా తమ గృహానికి తీసుకువెళ్ళినాడు. కుశలప్రశ్న గావించాడు. గద్దెమీద 
కూర్చుండ బెట్టి కాళ్లు కడిగినాడు. మధుపర్కం సమర్పించాడు. ఆవు నొసగినాడు. సాదరంగా కమ్మని 
భోజనం పెట్టించినాడు. తాంబూలం, చందనం, పూదండలు ఇచ్చాడు. ఆ సమయాన నందుడు ఆసీనుడై 
ఉన్న అ(క్రూరుని ఆదరించి ఇలా అన్నాడు. 


క. చెలియలు మొజుయిడ నల్లుర, ఖలుండై పారిగొనిన యట్టి కంసు(డు బ్రదుకం 
గలదే మనికి దశార్హుల, కిలపై? మీసేమ మింక నే మని యడుగన్‌? 1204 

* “అక్రూరా! చెల్లెలు మొరపెట్టుతుండగా నీచుడై అల్టుళ్లను చంపిన నృశంసుడు ఆ కంసుడు 
(బ్రతికి యుండగా దశార్హవంశపు వారైన మీకు భూమిపై (బ్రతుకున్నదా? ఇక మీ క్షేమాన్ని గూర్చి ఏమని 
అడిగేది?” 


న. అని పలికె నంత నక్రూరుం డొక పర్యంకంబున సుఖోపవిష్టుండై యుండ హరి యిట్లనియె. 1205 


* అనంతరం అక్రూరుడు ఒక మంచంపై సుఖంగా కూర్చొని ఉండగా కృష్ణుడు అతనితో ఇలా 
అన్నాడు. 


మ. శుభమే నీకు? బ్రమోదమే సఖులకుం? జుట్టాలకున్‌ సేమమే? 
యభయంబే ప్రజకెల్ల? గోత్రజుల కాత్మానందమే? మామ ము 
క్ర భయుండే? వసుదేవ దేవకులు తత్కారాగృహంబందు మ 
త్రభవ వ్యాజ నిబద్దులై బ్రతికిరే ప్రాణానిలోపేతులై? 1206 


* అతక్రూరా! నీకు కుశలమేనా? చెలికాండ్రందరకు సంతసమే గదా? చుట్టాలకు క్షేమమా? ప్రజలందరు 
భయం లేక ఉన్నారా? కులబంధువు లందరికీ ఆనందమేనా? మా మామ కంసుడు నిర్భయంగా ఉన్నాడా? 
నన్ను కన్నారన్న సాకుతో కారాగారంలో నిర్బంధింపబడిన దేవకీ వసుదేవులు ప్రాణాలతో బ్రతికి ఉన్నారా? 


మ. నెటీ నే డిక్కడ నీవు రాగ వగతో నీతోడ నేమైన నా 
కెణు(గం జెప్పు మటంచు( జెప్పరు గదా యేమందు?రా వార్త యే 
తెణ(గున్‌ లేదని డస్పిరో వగచిరో దీనత్వముం జెందిరో 
వెణతో నాతలిదండ్రు లెట్టుపడిరో? విన్సింపు మక్రూరకా! 1207 


* అక్రూరా! వీ విక్కడికి వస్తుండగా విచారంతో నా కెరిగింపు మని నా తల్లిదండ్రులు నీతో ఏమైనా 
చెప్పినారా. వారేమన్నారు? నావృత్తాంతం తమ కేమి తెలియ లేదనివారు శుష్కించి పోయినారేమో? దుః 
ఖపడుతున్నారు కాబోలు! దైన్యాన్ని చెందినారేమో! కంసుని భయంతో వారెట్టి పాట్లు పడినారో నాకు 
వినిపించు. 


వ. మజీయు నీవేమి కారణంబున వచ్చి? తని హరి యడిగిన నతండు కంసునికి నారదుండు వచ్చి 
చెప్పిన వైరానుబంధ ప్రకారంబును గంసుండు దేవకీవసుదేవుల వధియింపం గమకించి మానిన 
తెబుంగును, ధనుర్యాగంబు పేరు సెప్పి పుత్తెంచిన ప్రకారంబును నెటింగించిన రామకృష్ణులు నగి 
రంత తమ్ముం బరివేష్టించిన నందాది గోపకులం జూచి కృష్ణుం డిట్లనియె. 1208 


* మరి నీవేమి కారణంగా ఇచ్చటికి వచ్చినావో తెలుపు- అని కృష్ణుడు అడిగాడు. అప్పుడు అక్రూరుడు, 
నారదుడు వచ్చి చెప్పిన సంగతులూ, కంసునకు యాదవులందు ఏర్పడిన విరోధభావమూ, అతడు 

దేవకీవసుదేవులను చంప నుంకించి మానిన విషయమూ, ధనుర్యాగమను మిషతో తన్ను పంపిన ప్రకారమునూ 
వినిపించాడు. అది విని రామకృష్ణులు పక్కున నవ్వినారు. ఆ మీదట చుట్టూ చేరి ఉన్న నందుడు మొదలైన 
గొల్లపెద్దలను చూచి శ్రీకృష్ణుడు ఇలా అన్నాడు. 
శా. భూనాథుండు మఖంబు( జూడ. బిలువం బుత్తెంచినా( డవ్విభుం 
గానం బోవలె౮ బాలు నెయ్యి పెరుంగుల్‌ గట్నంబులుం గానుకల్‌ 
మీ నేర్పొప్తంగ6 గూడంబెట్టుండు తగన్‌ మీమీ నివాసంబులన్‌; 
యానంబుల్‌ గొని రండు పొండు మధురా యాత్రాభిముఖ్యంబుగన్‌. 1209 


న. అని నియమించె; నంత నక్రూరుండు మధురకు హరిం గొనిపోయెడి నని యెటింగి వ్రేతలు గలంగి. 1210 


* “రాజైన కంసుడు ధనుర్యాగం దర్శించడానికై పిలువ నంపినాడు. ఆ ప్రభువును చూచుటకు వెళ్లాలి. 
మీమీ ఇళ్ళలో గల పాలు, పెరుగు, నెయ్యి, కట్నాలు, కానుకలు మీ చాతుర్యం మెరసేటట్టు సమకూర్చండి. 
బండ్లను ఆయత్తపరచుకొని రండి. మనం మధురా నగరానికి వెళ్ళాలి” అని ఆనతిచ్చాడు. అక్రూరుడు 
రామకృష్ణులను వెంటబెట్టుకొని మథురకు వెళతాడనే వార్త తెలియగానే గోపవనితలు కలత చెందినారు. 


మ. హరినవ్వుల్‌ హరిమాటలున్‌ హరిమనోజ్ఞాలాపముల్‌ లీలలున్‌ 
హరివేడ్కల్‌ హరిమన్ననల్‌ హరికరాబ్దాలంబనాహ్వానముల్‌ 
హరిణీలోచన లందణున్‌ మటి యుపాయం బెట్లొకో యంచు లో 
నెరియన్‌ ముచ్చటలాడి రంత గములై యేకాంత గేహంబులన్‌. 1211 
* శ్రీ కృష్ణుని చిరునవ్వులూ, మాటలూ, మనసులు హరించే సరససల్హాపాలు, విలాసాలూ, వినోదాలూ, 
ఆదరాభిమానాలూ, ఆయన కమలం వంటి తనచేతితో పట్టుకొని పిలుచుటలూ- ఇవన్నీ ఇకపై అనుభవించే 
ఉపాయాలు ఏమిటా అని ఆ లేడికన్నుల అన్నుమిన్నలు ఖిన్నలై కుములుతూ ఏకాంతగృహాలలో గుంపులై 
కూడి ముచ్చటించుకున్నారు. 


వ. మటీయు( దమలో నిట్లనిరి. 1212 


ఉ. మేటిగృహస్ట్థు బ్రహ్మ యని మిక్కిలి నమ్మితి మమ్మ! చూడ నే 
సాటియు లేదు మాకు( బరిసాలకు(డైన సరోజనేత్రు ని 
చోట వసింపనీక యొకచోటికి. బో విధియించి పిన్న బి 
డ్లాటలు చేసె నీదుడుకు లక్కట! భారతికైన జెప్పరే! 1213 


* ఇంకా వారు ఈ విధంగా తమలో తాము తలపోసుకున్నారు. (బ్రహ్మదేవుడు దొడ్డ సంసారి అని 
చాల విశ్వసించాము గదమ్మా! ఆలోచింపగా ఆయనలో ఏ మాత్రం ధర్మమూ లేదు. మన (ప్రభువైన 
పుండరీకాక్టుణ్ణి ఇక్కడ ఉండనీయక వేరొకచోటికి తరలునట్టు చేసి చిన్న పిల్లవానివలె ఆటలాడుతున్నాడు. 
అయ్యో! అతని ఈ దుండగపు చేష్టలనుగూర్చి ఆయన ఇల్లాలు సరస్వతికైనా చెప్పండి. 

వ. అని విధి దూజుచు మదనతాపాయత్తచిత్తలై. 1214 
* ఈ విధంగా బ్రహ్మను నిందిస్తూ గోపికలు మన్మథతాపానికి అధీనమైన చిత్తాలు కలవారైనారు. 


ఉ. రమ్మని చీరినంతనె పురంబున కేంెడు. గాన నన్ను నీ 
కొమ్మలు నమ్మినారు మరుకోలల కగ్గము సేసి పోవంగా 
ముమ్మరమైన తాపముల మొగ్గుదురో యనం డంబుజాక్షు( డా 
యమ్మలు గోపవృద్దులు. బ్రయాణము వల్లనరైరి చెల్లరే! 1215 
* ఇంకా ఆ గోపకాంతలు ఇలా అనుకున్నారు- రమ్మని పిలిచినంత మాత్రాన మధురకు పయనిస్తున్నాడే 
కాని మన కమలాక్షుడు మనకన్నయ్య"“నన్నీ గొల్లపడతులు నమ్ముకొని ఉన్నారే, అట్టివారిని మదన బాణాల 
పాలు చేస్తే మిక్కుటమైన తాపంతో కుమిలిపోతారేమో” అని అనుకోవడం లేదు. ఇక మన అమ్మలక్కలు- 
మన గొల్లముదుసళ్లు మధురకు పోవద్దని అచ్యుతునితో మాటవరుసకైనా అనరు. 


శా. అక్రూరుండని సేరువెట్టుకొని నేం డస్మన్మనోవల్లభుం 
జక్రిన్‌ మాకడ( బాసికొంచు నరుగం జర్చించి యేతెంచి నా 
డక్రూరుం డట (క్రూరు( డీతండు నిజం బ(క్రూరు( డౌనేని ని 
ర్వక్రత్వంబున( గృష్టు( బెట్టి తన త్రోవం బో విచారింప(డే? 1216 
* అక్రూరు డని పేరు పెట్టుకొని మా హృదయేశ్వరుడైన యదుకిశోరుణ్లి మావద్ద నుండనీయక వేరు 
చేసి తీసికొని వెళ్ళడానికై వచ్చాడు. ఈతడు అక్రూరుడు కాదు. నిజంగా ఈతడు క్రూరుడు. అ(క్రూరు 
డయితే కుటిలత్వము మాని మన కృష్ణుని దిగవిడిచి తన దారిని తాను వెళ్ళాలని తలపోయడా? 


ఉ. ఫుల్లసరోజ లోచనలు పూర్ణసుధాంశుముఖుల్‌ పురాంగనల్‌ 
ల్లనె యెల్లి పట్టణము మేడలనుండి సువర్లలాజముల్‌ 
(గ వారి. జూచి హరి సంగతి సేయ. దలంచు. గాక వే 


సల్లంగ 
పల్లె వసించు ముద్దియలపై( బడ నేల తలంచు నక్కటా! 1217 


జ్జ 


* వికసించిన పద్మములవంటి కన్నులు గలవారునూ, పున్నమనాటి చందురునివంటి మోములు 
గలవారునూ అగు మథురాపురిలోని మగువలు రేపు మేడలెక్కి బంగారపు లాజలు మెల్లగా తనపై చల్లగా, 
వారిని చూచి వారిజలోచనుడు వారితో స్నేహం చెయ్యాలని తలంచునేగాని అయ్యో! గొల్లపల్లైలోని 
గోపికలపొందు ఎందుకు కోరుతాడు? 


క. పురసతుల విలోకనములు, సరసాలాపములు నర్మసంభోగములున్‌ 
మరగి హరి మనల నొల్లండు, నరవరు లోయమ్మ! నూతన ప్రియులు గదే. 1218 


* పట్టణంలోని నీటుకత్తెల చూపులు, రసవంతములైన భాషణాలు, తెరచాటు కలయికలు మరగి 
మాధవుడు మనలను ఇచ్చగించడు. ఓ యమ్మా! రాజులు (క్రొత్తలను కోరుతుంటారు గదా! 

క. పుట్టెన్నండు హరి నెజు(గని, పట్టణసుందరుల కితని. బతి( జేసి కడున్‌ 
దట్టపు విరహాగ్నులకును, గట్టిండి దైవంబు ఘోషకాంతల వెదకెన్‌. 1219 


* క్రూరపు దైవం పుట్టినది మొదలు కృష్ణుణ్ణి దర్శింపని నగరంలోని నారీమణులకు అతణ్ణి పతిగా 
చేశాడు. మిక్కుటమైన వియోగాగ్నికి ఆహుతి గావించడానికై (వ్రేపల్లె వెలదులను వెదకికొన్నాడు. 


ము. “హరి నేలా కొనిపోయె' దంచు మన మా యక్రూరు. బ్రార్థింతమా? 
“హరిం బోనీకుండు నిల్పరే యనుచు నేం డర్చింతమా' వేల్పులన్‌? 
హరిపాదంబుల కడ్డముల్‌ పడుదమా; 'హా దైవమా! యంచు నా 
తరుణుల్‌ కొప్పులు( జీరలున్‌ ముజుచి కందర్పజ్యర భ్రాంతలై. 1220 


* ఇలా తలపోస్తూ ్రేపల్లెలోని విరిబోణులు మదనతాపంతో కంది (భ్రమచెంది తమ కొప్పులు, 
కోకలు వీడిపోగా- “కృష్ణుణ్ణి ఎందుకు కొనిపో తా” వని అక్రూరుణ్ణి ప్రార్ధించుదామా! లేకపోతే ఆ నందసూనుని 
పోనీక ఇక్కడే నిలుపుమని దేవతలను పూజించుదామా? కాకపోతే “ఓ దేవుడా!” అంటూ ఆ హరికాళ్ళకు 
అడ్డం పడదామా అనుకున్నారు. 


మ. ఉవిదల్‌ సిగ్గులు మాని కన్లవల నీ రొండొండ వర్షింపంగా 
వినశత్వంబులతో. గపోలతట సంవిన్యస్త హస్తాబ్దలై 
పవనోద్దూతలతాభలై 'మము( గృపం బాలింపు గోవింద! మా 
ధవ! దామోదరి యంచు నేడ్చిరి సుజాతంబైన గీతంబులన్‌. 1221 


* కొంద రంగనలు సిగ్గువీడి కనుదోయినుండి జొటజొట కన్నీరు కారుస్తూ స్వాధీనం తప్పి చక్కని 
చెక్కిళ్ళపై కరకమలాలు చేర్చి గాలికి కంపించుతున్న తీగలవలె “ఓ గోవిందా, మాధవా, దామోదరా, మమ్ము 
దయతో కాపాడు” అంటూ స్వరబద్దంగా తాళబద్దంగా పాటలు పాడుతూ ఏడ్భినారు. 


న. అంత మణునాండు సూర్యోదయకాలంబునం గృష్ణుండు దన తోడం బయనంబునకు గమకించి 
నడచు గోపికలను 'మజలివత్తు నని దూతికా ముఖంబున నివర్తించి, కృష్ణుండు శకటంబులందు. 
గానికలు గోరసంబులు నిడుకొని నందాదు అయిన గోపకులు వెను తగుల నక్రూర చోదితం 
బయిన రధం బెక్కి మథురాభిముఖుండై చను సమయంబున. 1222 

* శ్రీకృష్ణుడు మరునాటి సూర్యోదయ సమయాన తనవెంట వస్తామని తత్తరపాటుతో వస్తున్న 

గోపికా స్రీలకు “మరలివస్తా” నని దూతికల ద్వారా చెప్పించి, వారిని వెనుకను మరలించాడు. బండ్ల నిండా 
కానుకలు, పాలు, పెరుగు, వెన్న, నెయ్యి మున్నగు వాటిని ఎత్తించుకొని నందుడు మొదలుగా గల గోపకులు 
వెంటనంటి రాగా అ(క్రూరుడు తోలే రథమెక్కి శ్రీకృష్ణుడు మధురకు అభిముఖంగా పయనించాడు. 


చ. “అదె చనుచున్నవా(డు ప్రీయు( డల్లదె తేరదె వైజయంతి య 
ల్లదె రథ ఘోటకాంఘ్రిరజ మాదెస మార్గము చూడు. డంచు లో 

నొదవెడి మక్కువన్‌ హరిరథోన్ముఖలై గములై వ్రజాంగనల్‌ 
గదలక నిల్చిచూచి రటు గన్నుల కబ్బిన యంత దూరమున్‌. 1223 
* ఆ సమయంలో ఘోషయువతులు “మన ప్రియుడైన శ్రీకృష్ణుడు అడుగో పోతున్నాడు” “అదిగో 
రథం!”, “అల్ల దే రథంమీది జెండా!”, “రథానికి పూన్చిన గుజ్జముల పాదములనుండి లేచిన దుమ్ము 
అదిగో!”, “ఆ దిశలో కృష్ణు డేగు మార్గం చూడండి”- అంటూ కన్నుల కగుపడునంత దవ్వు కదలక మెదలక 


అలాగే చూస్తూ నిలబడ్డారు. 
న. ఇట్లు బలభద్రాక్రూరసహితుండై చని. 1224 


క. అవలోకించెను గృష్ణు(డు, ప్రవిమల కల్లోల పవనభాసిత జన్య 
న్న వసన్న పాపసైన్యన్‌, గనిజనమాన్యన్‌ గళిందకన్యన్‌ ధన్యన్‌. 1225 
* ఈ విధంగా బలరామ సహితుడైన శ్రీకృష్ణుడు అ(క్రూరునితో కలిసి వెళ్ళి నిర్మలమైన 
పెద్దతరంగములపై నుంచి వెడలే చల్లని వాయువులతో కూడినదీ, పాపసంచయాన్ని నశింపజేసేది, పండితు 
లయినవారు గౌరవించేదీ, పరమ ధన్యాత్మురాలు, కళిందపర్వతం కూతురూ అయిన యమునానదిని 
దర్శించాడు. 


వ. కని తత్కాళిందియందు. బరిక్షుల్స మణిగణ సముజ్ఞ్యలంబు లగు జలంబులు ద్రావి, తరుసమూహ 

సమీపంబున రామసహితుండై కృష్ణుండు రథంబు ప్రవేశించె; నంత నక్రూరుండు వారలకు మొక్కి 

వీడ్కొని కాళిందీ ప్రదంబు సొచ్చి విధిపూర్వకంబుగ వేదమంత్రంబుల( జపించుచు. 1226 

* ఈ విధంగా కాళిందిని చూచి సానబెట్టిన మణి సముదాయంవలె, తళ తళ మెరుస్తున్న ఆ నదీ 

జలాన్ని (త్రావి కృష్ణుడు బలరామునితోగూడ చెట్ల సమీపాన ఉన్న రథాన్ని అధిరోహించాడు. అప్పుడు 

అ(క్రూరుడు వారిద్దరికీ నమస్కరించి అనుజ్ఞ పుచ్చుకొని కాళిందీనదిలో దిగి యథావిధిగా వేదమంత్రాలు 
జపిస్తూ స్నానం చేశాడు. 


-: అక్రూరుండు యమునలో రామకృష్ణులను దర్శించి నుతించుట :- 


ఉ. స్నానము సేసి చేసి నది చల్లని నీటను రామకృష్ణులన్‌ 
మానుగ6 జూచి వీరు రథమధ్యమునన్‌ వసియించి యున్న వా 
రీ నది నీటిలోపలికి నెప్పుడు వచ్చి? రటంచు లేచి మే 
ధానిధి సూచె వారిని రథస్థుల భక్తమనోరథస్టులన్‌. 1227 
అ(క్రూరుడు స్నానం చేస్తూ చేస్తూ ఆ చల్లని నదీజలంలో బలరామకృష్ణులను చక్కగా సందర్శించాడు. 
“వీరు ఇందాక రథంలో కూర్చున్నారుగదా! మరి ఈ యమునానదీ జలమధ్యంలోకి ఎప్పుడు వచ్చినారు” 
అనుకుంటూ లేచి బుద్దిమంతుడైన ఆ అక్రూరుడు భక్తుల మనోరథాలు చేకూర్చే వారిద్దరూ మళ్ళీ ఆ 
రథంలో ఉండడం చూచాడు. 

వ. చూచి వెజు(గుపడి. 1228 


శా. “కంటిన్‌ మున్ను రథంబుపై; జలములో? గంటిన్‌ దుదిం; గమ్మణం 
గంటిం దొంటి రథంబుమీ(ద; నిదె యీ కల్యాణచారిత్రు లే 
వెంటం దోంచిరి రెండు దిక్కుల; నునోవిభ్రాంతియో? నీటిలో 
నుం టాశ్చర్యము; చూతు నంచు మజణియు న్నూహించి మగ్నాంగు.డై. 1229 
* అలా చూచి ఆశ్చర్యపడి “తొలుత రథంలో వీక్షించాను. తరువాత నీటిలో దర్శించాను. మరల వారు 
మొదటి మాదిరిగా రథం మీదనే ఉండటం చూచాను. మంగళస్వరూప రూపగుణులైన రామకృష్ణులు ఏ విధంగా 
ఇక్కడా అక్కడా రెండుచోట్లా అగపడినారు? నా మనస్సుకు భ్రమ ఏర్పడిందా? నీళ్ళలో వీరుండటం అచ్చెరువు 
గొల్పుతున్నది. మరలా కనుగొంటాను”- అని తలంచి తిరిగి నదీజలాలలో మునిగినాడు. 


ఉ. పోషితబాంధవుండు యదుపుంగవు( డాజలమందు. గాంచె స 
ద్భాషు సహస్రమస్తకవిభాసితభూషు నహీశు భూమిభృ 
ద్వేషు. గృపాభిలాషు. బ్రతివీర చమూ విజిగీషు నిత్య సం 
తోషు నరోషు నిర్హళలితదోషు ననేకవిశేషు శేషునిన్‌. 1230 
* బంధువులను పోషించేవాడూ, యాదవులలో గొప్పవాడూ అయిన అక్రూరుడు ఆ నదీజలాలలో 
అశేషమైన విశేషాలు గల ఆదిశేషుణ్ణి చూచాడు. అ ఫణిరాజు వ్యాకరణసమ్మతంగా భాషించునట్టివాడు. 
వేయితలలపై వెలుగొందే విభూషణాలు కలవాడు. అతడు పన్నగాలకు ప్రభువు. రాజవేషము ధరించినవాడు. 
దయా(ర్రహృదయుడు. శత్రు సైన్యాన్ని జయించుటకు ఇచ్చగించేవాడు. ఎడతెగని సంతోషం గలవాడు. కోపం 
లేనివాడు. అతడు నిష్కళంకుడు. 


న. మజీయు నీలాంబర సంయుతుండును, సిద్గోరగాది సన్నుతుండునునై యొప్పు నప్పాంపజేనిం 
దప్పక కనుంగొని. 1231 
క నల్లనివ(స్తం ధరించి సిద్దులు, నాగులు మొదలైన వారిచే చక్కగా కొనియాడ బడుతున్న సర్సరాజును 
కనురెప్పవాల్చక చూచాడు అక్రూరుడు. 
సీ. ఆ భోగి భోగపర్యంక మధ్యంబున వలనొప్పు పచ్చని వలువవాని 
మేఘంబుపైనున్న మెణు(గు చందంబున నురమున శ్రీదేవి యొప్పువాని 
ముసురు తేంటులు విప్ప ముఖచతుష్కము గల తనయు. డాడెడి బొడ్డుందమ్మివాని( 
గదలిన బహుపదక్రమవిశేషంబుల రవము సూపెడి నూపురముల వాని 
ఆ. జలజగర్భ రుద్ర సనక సనందన,సద్దిజామర ప్రశస్యమాన 
చరితు(డైన వాని సౌందర్యఖనియైన, వాని నొక్క పురుషవర్యు. గాంచె. 1232 
* ఆ ఆదిశేషుణ్ణి పానుపుగా చేసుకొని ఆ మధ్య భాగంలో శయనించి ఉన్న అందాలగని యైన 
పురుషోత్తముణ్ణి అవలోకించాడు అక్రూరుడు. ఆ దివ్యపురుషుడు మిసిమి గల పసుపువన్నె పట్టువ(స్తం 

కట్టుకున్నాడు, మేఘంలో మెరిసే మెరుపులాగా అతని వక్షసలంలో లక్ష్మీదేవి ఒప్పుతున్నది. మూగిన 
తుమ్మెదలు చెదరగా ఆయన నాభికమలంలో నలుమోముల నందనుడు ఆడుకుంటున్నాడు. కదలినపుడు 
ఆ పురుషోత్తముని కాలిఅందెలు పదము, (క్రమము మొదలగు విశేషాలతో వేదనినాదాలు వెలువరిస్తున్నాయి. 
(బ్రహ్మ, ఈశ్వరుడు, సనక సనందనులు, సద్దాహ్మణులు, వేల్పులు అతని చరిత్రను శ్లాఘిస్తున్నారు. 

న. మజియును జారు లక్షణ లక్షిత నఖ పాద గుల్ప జాను జంఘోరు కటి నాభి మధ్యోదరుండును, 
సాదరుండును; శ్రీవత్సకౌస్తుభ వనమాలికా విరాజిత విశాల వక్షుండును, బుండరీకాక్షుండును; శంఖ చక్ర గదా 
పద్మ హస్తుండును, సత్వగుణ ప్రశస్తుండును; బ్రహ్మసూత్ర కటిసూత్ర హార కేయూర కటక కంకణ మకర 
కుండల కిరీటాది విభూషణుండును, భక్తజనపోషణుండును; సుందర కపోల ఫాల నాసాధర వదన కర్లుండును, 
నీలనీరద వర్గుండును; గంబుకంధరుండును, గరుణాగుణ బంధురుండును; బ్రహ్లోద నారద సునంద నంద ప్రముఖ 
సంభావితుండును, శ్రీ పుష్టి తుష్టి కీర్తి కాంతీలోర్డా విద్యా౭ విద్యా శక్తి మాయాది సేవితుండునునై యొప్పు న 
ప్పరమేశ్వరునకు మొక్కి భక్తిసంభమంబు లగ్గలంబు లుగ గద్గదకంఠుండై దిగ్గనం గరంబులు ముకుళించి 
యిట్లని వినుతించె. 1233 


* రమ్యములైన శుభలక్షణాలతో గూడిన గోళ్లు, పాదములు, మడమలు, మోకాళ్లు, పిక్కలు, తొడలు, 
కటిప్రదేశము, నాభి, నడుము, కడుపు గలవాడును; ఆదరముతో గూడినవాడును; శ్రీవత్సమనే పుట్టుమచ్చ, 
కౌస్తుభమనే మణి, వనమాల అనే పేరు గలిగి పువ్వులు ఆకులు చేర్చి కట్టి మెడనుండి కాళ్ళ వరకు (వ్రేలాడు 
తోమాల- వీటితో విరాజిల్లే వెడదయైన జొమ్ము కలవాడును, తెల్లదామరలవంటి కన్నులు గల వాడును; 
శంఖము, చక్రము, గద, పద్మము- వీటిని చేతులందు ధరించిన వాడును; సత్త్వగుణ సంపన్నుడైన వాడును; 
జందెము, మొలనూలు, ముత్యాలపేరు, బాజుబందులు, అందెలు, కంకణాలు, మకరకుండలాలు, కిరీటము 
మొదలైన ఆభరణాదులతో అలంకృతుడైన వాడును; భక్తులను కాపాడేవాడును, చక్కని చెక్కిళ్లు నొసలు, 
ముక్కు, పెదవి, ముఖము, చెవులు కలవాడును; నీలమేఘంవంటి దేహకాంతి కలవాడును, శంఖంలాంటి 
మెడ గలవాడునూ, దయాగుణంతో నిండినవాడునూ, (ప్రహ్లాదుడు, నారదుడు, సునందుడు, నందుడు 
మున్నగువారిచే పూజింపబడువాడునూ; లక్ష్మి, పుష్టి, తుష్టి, కీర్తి, కాంతి, ఇల, ఊర్ద, విద్య, అవిద్య, శక్తి, 
మాయ మున్నగు తేజోమూర్తులు శక్తులచే సేవింపబడేవాడును అయిన ఆ పరమేశ్వరునికి అక్రూరుడు 
యొక్కినాడు. భక్తిసంభ్రమాలతో తటాలున చేతులు జోడించి డగ్గుత్తికతో ఈ విధంగా స్తోత్రం చేసినాడు. 


దండకము: 


న. శ్రీమానినీమానచోరా! శుభాకార! నీరా! జగద్దేతుహేతుప్రకారా! సమస్తంబు నస్తంగతంబై మహాలోల 
కల్లోల మాలాకులాభీల పాథోనిధిం గూలయా, బాలకేళీగతిం దేలి నారాయణాఖ్యం బటుఖ్యాతి శోభిల్లు నీ 
నాభి కంజంబులో లోకపుంజంబులం బన్ను విన్నాణియె మన్న యా బమ్మ యుత్సన్ను( డయ్యెం గదా! 
పావ కాకాశ వాతావనీ వార్యహంకార మాయామహామానసాదుల్‌ హృషీకాదులున్‌ లోకముల్‌ లోక 

బీజంబులున్‌ నిత్యసందోహమై నీ మహాదేహమం దుల్లసించున్‌; వసించున్‌, నశించున్‌, జడత్వంబు 
లేకాత్మయై యొప్తు నీయొప్పిదం బెల్ల నోచెల్ల; చెల్లన్‌ విచారింప(దా రెంతవా? రెంతవారైన మాయాదు 
లా మాయతో(గూడి క్రీడించు లోకానుసంధాత యీధాత నిర్లేతయే? నీ కళారాశికిం గొంద అంభోజ 
గర్భాదు లధ్యాత్మలందున్న శేషాధిభూతంబులందు న్ననేకాధిదైవంబులందున్‌ సదా సాక్షివై యుందు 
నంచుం దదంతర్గతజ్యోతి వీశుండ వంచుం, ద్రయీపద్దతిం గొంద జింద్రాది దేవాభి ధానంబులన్‌, 
నిక్క మొక్కండ వంచున్‌ మతిం గొంద రారూఢకర్మంబులం ద్రుంచి, సంసారముం దంచి, సన్న్య 
స్తులై మించి విజ్ఞానచక్షుండ వంచున్‌, మజీం బాంచరాత్రానుసారంబుగా. దన్మయత్వంబుతో( 
గొంద తీ వాత్మ వంచున్‌, మణీం గొంద జా వాసుదేవాది భేదంబులన్‌ నల్వురై చెల్వు వాటింతు 
వంచున్‌; మజీన్‌ నీవు నారాయణాఖ్యుండ వంచున్‌ శివాఖ్యుండ వంచున్‌, మజిం బెక్కుమార్గంబులన్‌ 
నిన్ను నగ్గింతు; రెగ్గేమి? యేజుల్‌ పయోరాశినే రాసులై కూడు క్రీడన్‌ విశేషంబు లెల్ల న్నశేషంబులై 
డింది నీయం దనూనంబు లీనంబులౌ; నేకరాకేందు బింబంబు కుంభాంత రాళంబులం బింబితంబైన 
వేణున్నదే? యెన్న నేలా? ఘటాంతర్గతాకాశముల్‌ తద్భటాంతంబులం దేకమౌ రేఖ లోకావధిన్‌ వీ( 
క నే పోకలం బోక; యేకాకివై యుండు; దీశా! కృశానుండు నెమ్మోము, సోముండు భానుండు 
కన్నుల్‌, దిశల్‌ కర్గ్లముల్‌, భూమి పాదంబు, లంభోనిధుల్‌ గుక్షి, శల్యంబు లద్రుల్‌, లతాసాలముల్‌ 
రోమముల్‌, గాలి ప్రాణంబు, బాహుల్‌ సురేంద్రుల్‌, ఘనంబుల్‌ కచంబుల్‌, నభోవీథి నాభి ప్రదేశంబు, 
రేలుంబగళ్లున్‌ నిమేషంబు, లంభోజగర్భుండు గుహ్యంబు, వర్షంబు వీర్యంబు, నాకంబు మూర్ధంబుగా 
నేకమై యున్న నీ మేనిదండం బయోజాత గర్భాండముల్‌ మండి తోదుంబరానోకహానేకశాఖా ఫలాపూరి 
తానంతజంతు ప్రకాండంబు లీలం బ్రసిద్దోదరాశిస్థ జంతుప్రకారంబుగా నిండి యుండున్‌; మహారూప! 
నీ రూపముల్‌ వెగ్గలం బుగ్గడింపన్‌; అయాం భోధిలో మీనుమేనన్‌ విరోధిన్‌ నిరోధించి మున్‌ వేధ 
కున్‌ వేదరాశిం బ్రసాదింపనే? త్రుంపవే కైటభ శ్రీ మధుం జక్రివై మొత్తవే! యెత్తనే మందరాగంబు 
రాగంబుతో. గూర్మలీలా పరిష్పందివై పందివై మేదినిన్‌ మీ(దికిం ద్రోచి దోషాచరుం గొమ్ములన్‌ 
నెమ్ములన్‌ జిమ్ముచున్‌ గ్రువ్వవే త్రవ్వవే ఘోరవైరిన్‌ నృసింహుండవై, దండివై దండి వైరోచనింజూచి 
యాచింపవే? సెంపనే మేను బ్రహ్మాండము న్నిండం బాజుండవై రాజకోటిన్‌ విపాటింపవే, రాజవై 
రాజబింబాస్యకై దుర్మదారిన్‌ విదారింపచే, నొంపవే క్రూరులన్‌ వాసుదేవాది రూపంబులన్‌, శుద్ద 
బుద్దుండవై వైరి దారాంతరంగంబుల న్నంత రంగంబులుంగా గరంగింపవే? పెంపు దీపింపవే?కల్కి 
మూర్తిం బ్రవర్తించి, నిన్నెన్న నే నెవ్వ(డన్‌, నన్ను మాయావిపన్నున్‌ విషణ్ణుం బ్రసన్నుం డవై ఖిన్నతంబాపి 
మన్నింపవే! పన్నగాధీశతలాా! కృపాకల్ప!, వందారుకల్పా! నమస్తే నమస్తే నమస్తే నమః 1234 


* అభిమానవతియైన లక్ష్మీదేవి అంతరంగాన్ని అపహరించిన వాడా! మంగళకరమైన స్వరూపం 
కలవాడా! ఓ వీరుడా! నిఖిల ప్రపంచ సృష్టికి కారణమైన పృథివ్యాది పంచమహాభూతాలకు కారణమైనవాడా! 
మిక్కిలి చలించు తరంగశ్రేణిచే కలత నొందిన భయంకర జలరాశిలో సర్వప్రపంచం రూపుమాసి లీనమై 
పోయినపుడు నీవు నారాయణ నామంతో ఖ్యాతిని వహించి బాలుడవై అందు తేలియాడినావు. 

అప్పుడు నీ నాభికమలం నుంచి సకలభువనాలను సృజించే విజ్ఞాన సంపన్నుడైన బ్రహ్మదేవు 
డుద్భవించాడు. అగ్ని, ఆకాశము, వాయువు, భూమి, నీరు, అహంకారము, మాయ, మహత్తత్త్యము, మనస్సు 
మొదలైనవీ; ఇంద్రియములూ, ఇంద్రియవృత్తులైన శబ్ద స్పర్శ రూప రస గంధములూ, లోకములూ లోక 
కారణములూ- ఈ సమస్తమూ నీ మహాశరీరం నుండి పుట్టి పెరిగి నశిస్తూ ఉంటాయి. జడస్వభావం లేక 
ఆత్మస్వరూపుడవై యున్న నీ మహిమ ఇలాంటిదని వర్ణించుటకు ఎంత గొప్పవా రయిననూ సమర్భ్హులు 
కారు. మాయ మున్నగు ముప్పది యారు తత్వములు జడములు గాన నీ స్వరూపం (గ్రహించలేవు. 
లోకాలను సృజించే పరమేష్టి మాయాసంబంధమైన గుణాలచే ఆవరింపబడి యున్నాడు గనుక అతడు 
నిన్ను ఇట్టి వానినిగా నిర్లయింపలేడు. హిరణ్యగర్భుడు మున్నగువారు నిన్ను అధ్యాత్మ, అధిదైవ, 
అధిభూతములకు అనగా దేహేం(ద్రియాధి దేవతలకు సాక్షిగా, అంతర్యామిగా, నియామకుడైన ఈశ్వరునిగా 
భావిస్తారు. 


వేదమార్గగాములైన కొందరు కర్మయోగులు నీ వొక్కడవే ఇంద్రాది నామధేయాలతో నెగడు తుంటావు, 
ఇది నిజ మంటున్నారు. మరి కొందరు జ్ఞానయోగులు అన్నికర్మలను వదలి సంసారం త్యజించి సన్న్యాసులై 
నిన్ను విజ్ఞాన స్వరూపునిగా పేర్కొంటున్నారు. వేరొక కొందరు పాంచరాత్రాగమ పద్ధతి ననుసరించి నీవు 
వాసుదేవ సంకర్షణ ప్రద్యుమ్నా నిరుద్దభేదాలతో నలువురై సొంపు ఘటిస్తున్నా వంటున్నారు. కొందరు నీవు 
నారాయణుడవనీ, కొందరు శివుడవనీ అనేక మార్గాలలో నిన్ను శ్లాఘిస్తున్నారు. 

ఇందులో తప్పులేదు. ఏరులన్నీ సాగరాన్నే చేరుతున్నట్టు విశేషాలన్నీ నిశ్శేషంగా నీలోనే లీన 
మౌతున్నాయి. ఒకే పూర్ణం ద్రబింబం ఘటాలలోని జలాలలో పెక్కులుగా (ప్రతిఫలించిన మాత్రాన దానికంటె 
ఈ ప్రతిబింబాలు వేరు కావుగదా! ఘటాంతర్గతమైన ఆకాశం ఘటం నశించగానే మహాకాశంలో చేరినట్టు 
లోకాలన్నీ నశింపగానే నీవు ఏ జాడలం (ద్రొక్కక ఒంటరివాడవై ఉంటావు. ఓ ప్రభూ! అగ్ని నీ ముఖము. 
చంద్రసూర్యులు నీ కన్నులు. దిక్కులు నీ చెవులు. భూమి నీ పాదములు. సముద్రాలు నీ కుక్షి. కొండలు 
నీ యెముకలు. తీగలు చెట్టు నీ రోమములు. గాలి నీ ప్రాణము. ఇం(ద్రాదులు నీ బాహువులు. మేఘాలు నీ 
తలవెండ్రుకలు. ఆకాశం నీ నాభి, రేయింబవళ్ళు నీ రెప్పపాట్లు. బ్రహ్మ నీ మేడ్రము. వర్షము నీ వీర్యము. 
స్వర్గము నీ శిరస్సు. ఇలా నీ శరీరములో బ్రహ్మాండములు అత్తిచెట్టు కొమ్మలలో ఉన్న పండ్ల యందుండు 
అనంత (ప్రాణి సమూహంవలె, మహాసముద్రంలో జంతువుల మాదిరి నిండి ఉన్నాయి. 


ఓ విరాట్సురుషా! నీ రూపములు పొగడ్తకు అందనివి. మునుపు మత్యాాకృతితో ప్రళభయసాగరమందు 
శత్రువగు సోమకు నెదిరించి సాధించి వేదప్రపంచాన్ని బ్రహ్మకు ప్రసాదించావు కదా! హయగగ్రీవుడవై చక్రము 
చేబూని మధుకైటభులను చంపినావు గదా! కూర్మరూపంతో సంచరిస్తూ మందరగిరి నెత్తినావు గదా! 
వరాహరూపం ధరించి క్రుంగుతున్న భూమండలాన్ని లేవనెత్తి హిరణ్యాక్షుని ఎముకలు విరుగునట్టు కోరలతో 
పొడిచి చంపినావు గదా! భయంకర శత్రువగు హిరణ్యకశిపుని నరసింహాకృతితో నీవు సంహరింపలేదా! 
ప్రతాపశాలివగు నీవు వామనమూర్తివై బలిచక్రవర్తిని యాచింపలేదా? బ్రహ్మాండములు నిండునట్లు మేను 

పెంచలేదా? భార్గవరాముడవై క్షత్రియసమూహమును వధించలేదా? దశరథరాముడవై చంద్రబింబమువంటి 
మోముగల జానకి కొరకు దుర్మదంతో కూడిన రావణుని దునుమాడ లేదా? వాసుదేవాది రూపములను 
దాల్చి కూళలను శిక్షింపలేదా? శుద్దబుద్ద స్వరూపుడవై శత్రుభార్యల మనస్సులు రహస్యముగ కరగించినావు 
గదా! కల్కిరూపము ధరించి పెంపుతో వెలుగొందవా! 
నిన్ను పొగడుటకు నేను ఏ పాటివాణ్ణి? నేను మాయచే ఆపదపాలైన వాణ్ణి. దుఃఖము చెందినవాణ్జి, 
అను[గ్రహబుద్దితో నా దిగులు దీర్చి నన్నాదరించు. ఆదిశేషుడు తల్పముగా గలవాడా! కరుణయే 
అలంకారముగా గలవాడా! నమస్కరించు వారికి కల్పవృక్షము వంటి వాడా! నీకు నమోవాకము; నీకు 
వందనము; నీకు ప్రణామము. 
మ. కలలం బోలెడి పుత్రమిత్ర వనితాగారాది సంయోగముల్‌ 
జలవాంఛారతి నెండమావులకు నాసల్‌ సేయు చందంబునం 
దలంతున్‌ సత్యము లంచు; మూఢుండ వృథాతత్వజ్ఞాండన్‌ నాకు నీ 
విలసత్సాదయుగంబు సూసి కరుణన్‌ వీక్షింపు లక్ష్మీపతీ! 1235 


స్‌ లక్ష్మీనాథుడవైన కృష్ణా! దప్పిక తీర్చుకోడానికి జలమువలె తోచే ఎండమావులకు ఆసపడు విధంగా, 
స్వష్టసమానము లయిన పుత్రులు, మిత్రులు, కళత్రము, గృహములు- ఈ మొదలైన జంజాటము సత్యమని 
భావిస్తుంటాను. నేను మూఢుణ్ణి. మిధ్యాతత్తజ్ఞుణ్లి, ఇలాంటి నాకు ప్రకాశించు నీ పాదాలజంటను చూపి 
కరుణతో కటాక్షించు. 


వ. అని మజీయును వినుతింప నక్రూరునికి యమునా జలంబుల లోనన తన మొదలి మేను సూసి 
చాలించి నటునికైవడిం దిరోహితుండైన న(క్రూరుండు నీరు వెడలి వెజంగుపడుచు వచ్చి 
రథారోహణంబు సేసిన హరి యిట్లనియె. 1236 

* అని మళ్ళీ తన్ను స్తోత్రం చేస్తున్న అక్రూరునకు తన పూర్వరూపం చూపి నటుడు తన నాట్యాన్ని 

వలె మరల దానిని మరుగుపరచి భగవంతుడు అంతర్జానమై పోయాడు. అ(క్రూరుడు నీటినుండి వెలువడి 
ఆశ్చర్యపడుతూ వచ్చి రథాన్ని అధిరోహించాడు. అప్పుడు కృష్ణుడు అతనితో ఇలా అన్నాడు. 

క. జలములు చేరువ నున్నవి, తలపోయంగ నీవు పోయి తడ వయ్యె! నదీ 
జలముల నభమున ధరణిం, గలుగని చోద్యములు నీకు6 గానం బడెనే? 1237 

* నీళ్ళు దగ్గరలోనే ఉన్నాయి. నీవు స్నానానికి వెళ్ళి చాలా సేపయింది. ఆకాశంలో, భూమిలో లేని 

వింత లేమైనా నదీజలాలలో నీకు కన్పించాయా? 


వ. అనిన నతం డిట్లనియె. 1238 


క. “నీలోన లేని చోద్యము, లే లోకములందు( జెప్ప రీశ్వర! నీటన్‌ 
నేలన్‌ నింగిని నున్నవె?, నీలో జోద్యంబు లెల్ల నెగడు మహాత్మా!’ 1239 

* ఇలా అడిగిన కృష్ణునితో అక్రూరుడు ఈ విధంగా అన్నాడు- స్వామీ! నీలో లేని వింతలు ఏ 
లోకాలలోనైనా ఉంటాయని పెద్దలు చెప్పలేదు. ఇక నీటిలో, నేలలో, నింగిలో ఉంటాయా? మహాత్మా! 
విచిత్రము లన్ని నీలోనే ఉన్నాయి. 

వ. అని పలికి సాయంకాలంబునకు నక్రూరుండు మధురానగరంబు సేర రథంబు, గడపె; నంత నటమున్న 

చని నందాదులు పురోపవనంబున విడిసి యుండ వారలం గూడికొని కృష్ణు డక్రూరునిం జూచి రథంబు 
గొనుచు నగరంబునకుం జనుము; మేము వెనుక వచ్చెది మనిన నతం డిట్లనియె. 1240 


* ఇలా చెప్పి అక్రూరుడు సాయంసమయానికి మథురాపురి చేరేటట్టుగా రథాన్ని నడపినాడు. ముందుగా 
వెళ్ళిన నందుడు మొదలైన వారు పొలిమేరలోని తోపులో బసచేసి ఉన్నారు. కృష్ణుడు వారిని కలుసుకుని 
అ(క్రూరుణ్ణి చూచి 'నీవు రథాన్నీ తోలుకుని పట్టణానికి వెళ్ళు. మేము తర్వాత వస్తాము” అని చెప్పగా 
అతడు ఇట్టా అన్నాడు. 


క. 'నా యింటికి విచ్చేయుము, నీ యంఘి సరోజరేణునికరము సో(కన్‌ 
నా యిల్లు పవిత్రం బగు శ్రీ యుత! నీ భటుని బెద్ద సేయం దగదే? 1241 
వ. అని మతేయు( బ్రార్థించిన హరి యిట్లనియె. 1242 


* “లక్ష్మీ సంపన్నుడవైన కృష్ణా! నీవు నాయింటికి విజయం చేయవలె. నీ పద్మాలవంటి పాదాల ధూళి 
సమూహం పోకి నా యిల్లు పావన మవుతుంది. నీ బంటునైన నన్ను ఆ మాత్రం ఆదరింపకూడదా?” అంటూ 
మరీమరీ వేడుకుంటున్న అ(క్రూరునితో వెన్ను డిలా అన్నాడు. 


-: శ్రీ కృష్ణమూర్తి మథురానగర ప్రవేశము సేయుట :- 
క. యదుకుల విద్వేషణు(డై, మదమున వర్తించు కంసు మర్దించి భన 
తృదనంబు( జూడ వచ్చెద బొద యీ స్యందనము గొనుచు( బురమున కనఘా!. 1243 


* పాపరహితుడవగు అక్రూరా! యాదవవంశమునకు శత్రువై గర్వంతో సంచరిస్తున్న కంసుణ్ణి సంహరించిన 
తర్వాత ని గృహం సందర్శించడానికి వస్తాను. ఇప్పుడు నీవు ఈ రథాన్ని తీసుకొని నగరానికి వెళ్ళు. 


వ. అని పలికిన నక్రూరుండు పురంబునకుం జని రామకృష్ణులు వచ్చి రని కంసున కెటింగించి తన 
గృహంబునకుం జనియె; నంత నపరాహ్హంబున బలభద్రగోపాల సహితుండై కృష్ణుండు. 1244 


* ఈ విధంగా శ్రీకృష్ణుడు చెప్పగా అక్రూరుడు నగరంలోకి వెళ్ళి రామకృష్ణులు వచ్చారని కంసుడికి 
తెల్పి తనయింటికి వెళ్ళినాడు. కృష్ణుడు అపరాహ్లకాలంలో బలరామునితో గోపకులతో కూడినవాడై మథురా 
నగరం (ప్రవేశించాడు. 

మ. పరిఖల్‌ గోటలు( గొమ్మలుం బడగలుం బ్రాసాదముల్‌ వీథులున్‌ 
హరులుం దేరులు వీరులున్‌ గజములున్‌ హర్మ్యంబులున్‌ వాద్యముల్‌ 
తరుణుల్‌ ధాన్యములున్‌ ధనంబులు మహోద్యానంబులున్‌ దీర్చికల్‌ 
గర మాశ్చర్యరుచిం దనర్భు మధురన్‌ గాంచెన్‌ విభుం డంతటన్‌. 1245 


* కృష్ణు డల్లంతలో అగడ్తలు, కోటలు, బురుజులు, పతాకలు, రాజభవనాలు, వీథులు, గుణ్టాలు, 
రథాలు, వీరులు, ఏనుగులు, మేడలు, వాద్యాలు, యువతులు, ధాన్యాలు, ధనాలు, గొప్ప ఉద్యానాలు, నడ 
బావులు- వీనివల్ల అత్యద్భుతమైన శోభతో ఒప్పునట్టి మథురను చూచాడు. 


వ. కని య పురంబు ప్రవేశించి వచ్చు సమయంబున. 1246 


ఉ. “నంద తఫఃఫలంబు, సుగుణంబుల పుంజము, గోపకామినీ 
బృందము నోముపంట; సిరి విందు; దయాంబుధి; యోగి బృందముల్‌ 
డెందములందు( గోరెడు కడింది నిధానము సేరవచ్చె నో 
సుందరులార! రండు చని చూతము కన్నుల కోర్కి దీజ(గన్‌. 1247 


* ఇలా చూచి ఆ పట్టణంలో ప్రవేశించి వస్తున్న సమయంలో- “ఓ రమణులారా! నందుని తపస్సునకు 
ఫలమైనవాడు, మేలిగుణాల (ప్రోవు, గొల్ల బోటుల నోములపంట, ఇందిరాసుందరి డెందమునకు ఆనందం 
కూర్చేవాడు, కరుణకు సముద్రుడు, యోగిసమూహములు తమ మనసుల్లో కోరుకునే అపురూపమైన 
పెన్నిధీ అయిన అచ్యుతుడు వస్తున్నాడు. కన్నుల కాంక్ష తీరేటట్టు వెళ్లి దర్శిద్దాము; రండి.” 


న. అని మణేయు గోవిందసందర్భన కుతూహలంబుల( బౌరసుందరులు పరస్ప్తరాహాయమానలై 
భుంజానలై భోజనభాజనంబులు దలంగ( ద్రోచియు, శయానలై లేచియు, నభ్యజ్యమానలై జలంబు 
లాడకయు గురుజన శిక్ష్యమాణలై యోడకయు, గృహకార్య ప్రవర్తమానలై పరిభమింపకయు, రమణ 
రమమాణలై రమింపకయు, శిశుజన బిభ్రాణలై డించియు, నలంకుర్వాణలై యన్యోన్య వ స్రాభరణ 
మాల్యానులేపనంబులు వీడ్వడ ధరించియు నరిగి. 1248 


* అంటూ పురమందలి అందకత్తెలు గోవిందుణ్ణి సందర్శించడానికి ఉబలాటపడి ఒకరి నొకరు 
పిలుచు కున్నారు. వారు అన్నము తింటున్నప్పటికీ కంచాలను అవతలికి నెట్టినారు. పరుండి ఉన్నప్పటికీ 
పడకనుంచి లేచారు. తలంటు కొనుచున్నప్పటికీ నీరాడలేదు. పెద్దలచే దండింపబడుతున్నప్పటికీ జంకినవారు 
కారు. మగలతో (క్రీడిస్తున్నప్పటికీ (క్రీడించడం చాలించారు. పసిపాపలను పట్టుకొనుచున్న వారైనప్పటికీ 
దింపివేశారు. అలంకరించుకుంటున్న వారయినప్పటికీ పరస్పరం చీరలు, నగలు, పూలదండలు, మైపూతలు 
తారుమారుగ ధరించి వెళ్ళినారు. 

క. వీటం గల చేడె లెల్లను, హాటకమణిఘటిత తుంగహర్మ్యాగ్రములం 
గూటువలు గొనుచు( జూచిరి, పాటించి విశాలవక్షు. బద్మదళాన్షున్‌. 1249 


* ఆ పట్టణంలో ఉండే (స్త్రీలందరూ రత్నాలు కూర్చబడిన ఎత్తయిన బంగారు మేడలపై గుంపులు 
గూడి, విశాలమైన వక్షము కలవాడూ, తామరరేకులవంటి కన్నులు కలవాడూ అయిన శ్రీ కృష్ణుణ్ణి చూచారు. 


పీ వీండటే రక్కసి విగతజీవగ( జన్ను(బాలు ద్రావిన మేటిబాలకుండు! 
వీండటే నందుని వెలందికి జగమెల్ల ముఖమందు( జూపిన ముద్దులాండు! 
వీ(డటే మందలో వెన్నలు దొంగిలి దర్పించి మెక్కిన దాంపరీండు! 
నీ(డటే యెలయించి వేతల మానంబు సూజలాడిన లోకసుందరుండు! 
తే. వీండు లేకున్న పుర మటవీస్టలంబు, వీని. బొందని జన్మంబు విగతఫలము 
వీని. బలుకని వచనంబు విహగ రుతము, వీని. జూడని చూడ్కులు వృథలు వృథలు. 1250 


* అసురాంగన అసువులు వీడునట్లు స్తన్యపానం చేసిన అసాధ్యుడైన అర్భకుడు వీడేనటే? నందుని 
ఇల్లాలికి తన నోట జగములు చూపించిన ముద్దుబిడ్డడు వీడేనటే? గర్వించి మందలోని వెన్నలు దొంగిలించి 
భక్షించిన దొంగ వీడేనటే? హృదయాలు కరిగించి గొల్లకన్నెల మానాన్ని కొల్లగొట్టిన భువనైకసుందరుడు 
వీడేనటే? ఇతడులేని పట్టణం అరణ్యప్రదేశం. ఇతజబ్షీ కలియని జన్మ నిరుపయోగం. ఇతణ్జి పలుకరించని 
పలుకు పక్షి పలుకు. ఇతల్లై దర్శింపని చూపులు నిజంగా వ్యర్థములు. 


మ. చెలియా! గోపిక లీ కుమార తిలకుం జింతించుచుం బాడుచుం 
గలయం బల్కుచు నంటుచున్‌ నగుచు నాకర్షింపుచున్‌ హస్త గా 
మలక క్రీడకు దెచ్చి నిచ్చలును సమ్మానంబులం బొంద.(గా( 
దొలి జన్మంబుల నేమి నోంచిరొ కదే దుర్గప్రదేశంబులన్‌? 1251 


* ఓ చెలీ! పడుచువారిలో మిన్నయగు ఈ కృష్ణుణ్ణి గోపికాస్రీలు చేతిలో ఉసిరికకాయ మాదిరి 
క్రీడకు తెచ్చి ధ్యానించుచు, కీర్తించుచు, సంభాషించుచు, స్పృశించుచు, నవ్వుచు, లాగుచు, లాలించుచు 
నిత్యము ఆనందించుచున్నారు. వారు ఇటువంటి ఆదరాన్ని పొందటానికి కడచిన పుట్టువులందు గ్‌ 
అరణ్యాలలో ఎటువంటి నోములు నోచినారో కదా! 


క. అని మజీయు. బౌరకాంతలు, మునుకొని హరిరూపు నేత్రముల వెంటను లో 
గొని తాళ్చిరి హృదయములను, జనిత ప్రమదమున విరులు సల్లుచు నధిపా! 1252 


* ౬ పరీక్షిన్మహారాజా! ఈ విధంగా ఆ పట్టణ(ప్రమదలు అదేపనిగా తమ నేత్రాలతో హరిరూపాన్ని 
ఆస్వాదిస్తూ హృదయములందు నిల్పుకున్నారు. సంతోషంతో పూలజల్లులు చల్లినారు. 

న. నుజియును. 1253 


క. నానావిధగంధములు( బబ, సూనఫలాదులును హరిత శుభ లాజములుం 
గానిక లిచ్చుచు విప్రులు, మానుగ( బూజించి రా కుమారోత్తములన్‌. 1254 


* అనంతరం ఆ మథురానగరంలోని (బ్రాహ్మణులు పలువిధములగు చందనద్రవ్యాలను, పూలు, 
పండ్లు మున్నగువానినీ, శుభకరములైన పచ్చని అక్షతలనూ కానుకలుగా ఇస్తూ ఉత్తములైన ఆ వసుదేవ 
కుమారులను ఉత్సహంగా పూజించారు. 


వ. ఆ సమయంబున నగరద్వారంబు నుండి వచ్చు రాగకారుండగు నొక్క రజకుం గని హరియిట్లనియె.1255 


* ఆ సమయంలో నగరము వాకిటినుండి వస్తున్న రంగులు వేసే ఒక చాకివాణ్ణి చూచి శ్రీకృష్ణుడు 
ఇలా అన్నాడు. 


-: శ్రీకృష్ణుడు రజకుని జంపి వాయక సుదాము లొసంగు పూజల నంగీకరించి మే లొసంగుట :- 


ఉ. విందులమై నరేశ్వరుని వీటికి వచ్చితి మేము; మాకు మా 
మందలలోన( గట్టికొన మంచిపటంబులు లేవు; నీ ముడిన్‌ 
సుందరధౌత చేలములు శోభిలు చున్నవి; తెమ్ము; నిన్ను మే 
లందెడు; నిమ్ము; రాజుదెస నల్టుర;ు మో రజకాన్వయాగగ్రణీ! 1256 


* ఓ రజకకుల శిరోమణీ! మేము మో రాజుగారి నగరానికి అతిథులమై అరుగుదెంచాము. మా 
మందలో మాకు ధరించడానికి మంచిగుడ్డలు లేవు, నీ మూటలో ఉతికిన అందమైన బట్టలు ఉన్నట్టున్నాయి. 
మేము రాజుగారికి అల్లుళ్ళం. ఆ వస్త్రాలు మాకు ఇచ్చెయ్యి. నీకు మేలు కలుగుతుంది. 


వ. అనిన రోషించి వా డిట్లనియె. 1257 


శా. ఎట్టెట్రా! మనుజేంద్రు చేలములు మీ కీ. బాడియే? మీరలుం 
గట్టం బోలుదురే? సయో ఘృత దధి గౌసంబులన్‌ నుత్తులై 
యిట్టాడం జనెగాక గొల్లలకు మీ కెబ్బంగి నోరాడెడిన్‌? 
గట్టా! ప్రాణము గోలుపోయెదు సుమీ కంసోద్దతిన్‌ బాలకా! 1258 


* ఆ మాటలకు ఆ రజకుడు కోపించి ఇలా అన్నాడు. ఏమిరా డింభకా! ప్రభువుగారి వస్త్రాలు మా 
కివ్వమంటావా? ఇది న్యాయమా? మోరు ఆ వనాలు ధరించడానికి యోగ్యులా? పాలు నెయ్యి పెరుగు 
ఆహారించి తల(క్రొవ్వి ఇలా కూశారు. కాకపోతే గొల్లలైన మోకు ఇలాంటి మాటలు నోటి కెలా వస్తాయి? 
అయ్యో! కంసమహారాజుగారి ఆ(గ్రహానికి పాత్రమై నీవు ప్రాణాలు పోగొట్టుకుంటావు సుమా! 

క. మా రాజుసొమ్ము. గైకొన, నే రాజులు వెబుతు; రింత యెల్లిదమే నీ; 

కీ రాజరాజగృహమున, నీ రాజసమేల? గొల్ల! యేంగుము తలగన్‌. 1259 

* ఓ గొల్లపిల్లవాడా! మారాజుగారి సొమ్ము అంటుకోవడానికి ఏ రాజులైనా భయపడతారు. నీ కింత 
వేళాకోళంగా ఉందా? రాజులకు రాజైన ఈ కంసుని రాజ్యంలో నీ కింత రాజసమా? తొలగి దూరంగా పో! 


వ. అనిన విని రోషించి. 1260 


క. ఘోరకరాగ్రతలంబున, ధీరుండు కృష్ణుండు శిరము దెగిపడ( గొట్టెం 
బౌరుల గుండెలు వగుల(గ, వీరోద్రేకిన్‌ మదావివేకిన్‌ జాకిన్‌. 1261 


* రజకుని మాటలకు గోపాలునికి కోపం వచ్చింది. ధీరుడైన శ్రీకృష్ణుడు బీరంతో రెచ్చినవాడూ, 
పోగరుబోతూ, తెలివిమాలిన వాడూ అయిన ఆ చాకివాణ్లి భయంకరమైన తన ముంజేతితో తల ఊడిపడు 
నట్టు కొట్టినాడు. దీనిని చూచి పురవాసుల గుండెలు పగిలిపోయాయి. 


వ. ఇట్లు భగ్నుండైన రజకుని జూచి వానివారలు పటంబులు డించి వెణచి పణచిన రామకృష్ణులు 
వలసిన వస్త్రంబులు ధరియించి కొన్ని గోపకుల కొసంగి చనుచుండ. 1262 


* ఈలా నేలగూలిన చాకలిని చూచి వాని మనుషులు బట్టలు అక్కడ వదలి భయంతో పరుగెత్తి 
పోయారు. అంతట బలరాముడూ, శ్రీకృష్ణుడూ తమకు కావలసిన పుట్టములు కట్టుకొని కొన్ని గోపకుల 
కిచ్చి ముందుకు సాగారు. 


క. అంతట నొక వాయకు డా, క్రంతన్‌ వసుదేవసుతుల. గని బహువర్లా 
త్యంత మృదుపటాభరణము, లెంతయు సంతసముతోడ నిచ్చెన్‌ మెచ్చన్‌. 1263 


* ఆ సమయంలో ఒక చేనేతపనివాడు ఆ దారిలో వస్తున్న వసుదేవుని కుమారులైన రామకృష్ణులను 
జూచి వారు మెచ్చుకొనునట్టు పలురంగులు కలిగి మిక్కిలి మెత్తనివైన వ(స్రాలనూ, ఆభరణాలనూ 
పరమసంతోషంతో ఇచ్చాడు. 

శా, కారుణ్యంబున వాని(గైకొని యలంకారంబు గావించి శం 

గారోదంచిత దిగ్గజేంద్ర కలభాకారంబులం బొల్సి రా 
శూరుల్‌, మాధవు( డంత వాయకుని శుశూషన్‌ మహాప్రీతు(డై 
సారూప్యంబును లక్ష్మియు న్నాస౮గా నైశ్వర్యాది సంధాయియె. 1264 

* శూరులైన రామకృష్ణులు వాటిని దయతో స్వీకరించి అలంకరించుకొని సింగారింపబడిన దిగ్గజాల 
గున్నలమాదిరి చెన్ను వహించారు. అంతట మాధవుడు ఆ చేనేత పనివాని పరిచర్యకు మిక్కిలి సంతుష్టుడై 
వానికి ఐశ్చర్యాదులను అను(గ్రహించి, తన సారూప్యమును సంపత్తినీ ప్రసాదించాడు. 

వ. అంత నా రామకృష్ణులు సుదాముండను మాలాకారు గృహంబునకుం జనిన నతండు గని లేచి 


(గ్రక్కున మొక్కి చక్కన యర్వ్యపాద్యాదికంబు లాచరించి సానుచరు లయిన వారలకు. దాంబూల 
కుసుమగంధంబు లొసంగి యిట్లనియె. 1265 

* అనంతరం రామకృష్ణులు పూలదండలు కట్టే సుదాముని యింటికి వెళ్ళినారు. అతడు వీరిని 
చూచిన వెంటనే లేచి నమస్కరించాడు. చక్కగా అర్థ్యము, పాద్యము మొదలైన విధులతో సత్కరించాడు, 
రామకృష్ణులకూ, అతనివెంట వచ్చిన వారికీ తాంబూలములు, పూలు, గంధములు ఇచ్చి ఈ రీతిగా 
అన్నాడు. 

ఉ. పావన మయ్యె నా కులము; పండె. దపంబు; గృహంబు లక్ష్మికిన్‌ 

సేవిత మయ్యె; నిష్టములు సేకుణె: విశ్వనిదానమూర్తులై 
భూవలయంబు గావ నిటు పుట్టిన మీరలు రాక జేసి నే 
నే విధ మాచరింతు.౧? బను లెయ్యవి? బంట; నెజబుంగ.( జెప్పరే! 1266 


* ప్రపంచానికి ఆదికారణమూర్తులై ధరణీచక్రాన్ని సంరక్షించడంకోసం ఇట్టా అవతరించిన 
మహానుభావులు మీరు, మో రాకవల్ల మావంశం పవిత్ర మయింది. నాతపస్సు ఫలించింది. నా యిల్లు సిరి 
సంపదలతో నిండింది. నా కోరికలు ఈడేరినాయి. నేను ఏ ప్రకారం నడచుకోవాలి? ఏ పనులు చెయ్యాలి? 
నేను మో బంటును; సెలవివ్వండి. 


వ. అని పలికి. 1267 


క. దామోదరరాముల కు, ద్దామ యశోహసిత తుహినధాములకు వధూ 
కాములకు( దెచ్చియిచ్చె సు, దాము(డు ఘనసురభి కుసుమదామము లధిపా! 1268 


* అని పలికి అతిశయించిన కీర్తిచే చంద్రుణ్ణి అపహసించువారూ, మగువలపాలిటి మన్మథులూ 
అయిన ఆ రామకృష్ణులకు సుదాముడు మిక్కిలి పరిమళముతో గూడిన పూలమాలలు సమర్పించాడు. 


క. వారును మాలికు( డిచ్చిన, భూరి కుసుమ దామములను భూషితులై ' నీ 
కోరిన వర మిచ్చెది మని కారుణ్యము సేయ నతండు గని యిట్లనియెన్‌. 1269 
* వారునూ సుదాము డిచ్చిన దండలతో అలంకరించుకొని 'ఏమి కావాలో కోరుకో! నీవు కోరిన వర 
మిస్తాము' అని దయతో పలుకగా అతడు శ్రీకృష్ణునితో ఇట్టన్నాడు. 


క. “నీ పాదకవుల సేవయు, నీ పాదార్చకులతోడి నెయ్యమును నితాం 
తాపార భూతదయయును, దాపసమందార! నాకు దయ్యేయ( గదే! 1270 


* త్రపస్వులకు కల్పవృక్షం వంటివాడా! కృష్ణా! కమలముల వంటి నీ పాదాల పరిచర్యనూ, నీ పాదాలు 
పూజించే భక్తులతో చెలిమినీ, అఖిలప్రాణులమోద అత్యంతమైన అపరిమితమైన, దయనూ నాకు ప్రసాదించు. 


వ. అని వేండికొనిన నిచ్చి మజియు మాధవుం డమ్మాలికునకు బలాయుఃకీర్తిసంపద లొసంగి వాని 
గృహంబు వెడలి రాజవీథిం జనిచని. 1271 

* ఇలా వేడుకొన్నవన్నీ అనుగ్రహించి ఇంకను శ్రీకృష్ణుడు సుదామునికి బలము, ఆయుష్యము, తేజము, 
యశము, సిరిసంపదలు కరుణించి వాని ఇంటినుండి బలరామసహితుడై బయలుదేరి రాజవీథిలో సాగిపోయాడు. 


క. ఆ నలినాక్షుండు గాంచెను, నానాలేపముల భాజనము సేకొనుచుం 
బూని చనుదెంచు దానిని, నానన రుచి నిచయ వినమితాబ్దం గుబ్బన్‌. 1272 


* అలా పోతూ కమలములవంటి కన్నులు గల శ్రీకృష్ణుడు పలురకాల మైపూత లుంచిన పాత్ర 
పట్టుకొని వస్తున్న కుబ్బను చూచాడు. దాని ముఖద్యుతిముందు పద్మం తలవంచుకుంటుంది. 


వ. కని యిట్లనియె. 1273 
+ అబ్బనేత్రుడు కుబ్బను చూచి ఇలా అన్నాడు. 
క. “ఎవ్వరిదానవు? లేపము, లెవ్వరికిం గోరికొనుచు నేగెదు? నీ పే 
రెవ్వతె మా కి మ్మిన్నియు, నివ్వటిలెదు చక్కనగుచు నీరజనేత్రా!' 1274 
* 5 పద్రాక్షీ! నీ వెవరిదానివి? ఈ కలపములు ఎవరికోసం తీసుకవెళుతునావు? నీ పేరేమిటి? ఈ 
శ ల 
లేపనములన్నీ మా కివ్వు. అలా ఇస్తే నీవు చక్కగా (ప్రకాశిస్తావు. 
వ. అనిన న య్యబల యిట్లనియె. 1275 


ఉ. చక్కని వాండ వౌదు; సరసంబుల నొంపకు; మెల్లవారికిన్‌ 
జక్క(దనంబు లెక్కడివి? చారుశరీర! త్రివక్ర యండ్రు; నే 
నిక్కము కంసుదాసిని; వినిర్మల లేపన విద్యదాన; నన్‌ 
మిక్కిలి రాజు మెచ్చు దగ మీరు విలేపనముల్‌ ధరింపరే? 1276 
* ముకుందుని పలుకులు విని ఆ ముగుద ఇలా అన్నది- ఓ సుందరాంగా! నీవు బలే అందగాడివేలే. 
సరసాలతో నన్ను వేధించకు. అందరికీ అందా లెక్కడినుంచి వస్తాయి? నన్ను 'త్రివక్ర' అంటారు. నేను 
కంసుడి దాసిని. అచ్చమైన మైపూతలు చేయడమే నా నేర్చిన విద్య. నన్ను రాజు మిక్కిలి మెచ్చుకుంటూ 
ఉంటాడు. మీరు ఈ విలేపనాలు పూసుకొనరా? 


క. అని పలికి యా కుమారుల, తనువులు నగవులును, వీక్షితమ్ములు మాటల్‌ 
తన చిత్తము గరణగించిన, ననులేపము లిచ్చె వారి కబల ప్రియముతోన్‌. 1277 
* ఇలా పలికి పడుచువారైన ఆ బలరామకృష్ణుల నెమ్మేనులు, నవ్వులు, చూపులు, పలుకులు తన 
మనస్సును కరగింపగా ఆ కుబ్జ (ప్రేమతో వారికి మైపూతలు ఇచ్చింది. 


సీ. ఇ వ్విధంబున గుబ్బ యిచ్చిన లేపంబు, లన్నియు, దాను దేహమున నలంది 
కొని ప్రసన్నత నొంది కుబ్ద మువ్వంకల, యొడలు సక్కంగ నొత్తి యునుప(6 దలంచి 

తత్సదంబుల మీద దన పదంబులు ద్రొక్కి హస్తాంగుళ ద్వయ ముబల గౌద 
(క్రింద విప్పుగ నిడి కృష్ణుండు మీందికి, నెత్తిన వక్రత లెల్ల మాని 
ఆ. చక్కనైన చిత్తజన్ముబాణము క్రియం గొమరు మిగిలి పిటుందు గుచయుగంబు 
సొంపు సేయ దరుణి సుందరమూర్తియె, కమలనయను( జూచి కాంక్షతోడ. 1278 
* ఈలా కుబ్బ యిచ్చిన విలేపనము లన్నింటినీ వెన్నుడు తన ఒంటినిండా పూసుకొని ప్రసన్నుడైనాడు. 
మువ్వంపులు గల దాని దేహాన్ని చక్కనొత్త దలచాడు. దాని మోగాళ్ళమోద తన అడుగు లుంచి (త్రొక్కి 
పట్టినాడు. తన చేతిరెండుద్రేళ్ళను దాని గడ్డము (క్రింద పెట్టి దేహము చక్కగా సాగునట్టు పైకెత్తినాడు. 
అంతతో అది వంపులు దీరి మన ్యథుని సమ్మోహనాగస్రం మాదిరి పొలుపారింది. పిరుదులు, చనుగవ సొంపు 
నింపగా కుబ్బ చక్కని చుక్కయె కమలాక్షుని వైపు కాంక్షతో చూచింది. 


క. “వేంచేయుము నా యింటికి, బంచశరాకార!' యనుచు. బై కొం గాక 
ర్లెంచి హరి దిగిచెం గామిని, పంచాశుగ బాణజాల భగ్నహృదయయె. 1279 
* కాముకురాలైన కుబ్బ మదనుని బాణసమూహముచే చెదరిన హృదయము గలది అయింది. 
'మన్మథాకారా! నా యింటికి దయచెయ్యి' అంటూ పద్మనాభుని పయిపుట్టము చెరగు పట్టుకొని లాగింది. 


క. కామిని తిగిచినం గృష్టు(డు, రాముని వీక్షించి నగుచు రాజానన! మ 
త్మ్కామితము దీర్చి పిదపన్‌, నీ మందిరమునకు వత్తు నే. డలుగకుమీ! 1280 
* ఆ కాముకురాలు అలా తన్ను లాగగా కృష్ణుడు బలభద్రుని జూచి నవ్వుతూ ఆమెతో ఇలా 
అన్నాడు- ఓ చం(ద్రముఖీ! నా వచ్చిన పని సాధించిన తర్వాత నీ గృహానికి వస్తాను. నేడు కోపింపకు! 
వ. అని వీడుకొలిపి కృష్ణుండు విపణిమార్గంబునం జని చని తాంబూల మాలికా గంధంబులును 
బహువిధంబు లయిన కానికలును బౌరు లిచ్చినం బరిగ్రహించుచు ధనుశ్శాల కరిగి యందు. 1281 
* ఇలా అంటూ ఆమెను సాగనంపి కృష్ణుండు అంగడివీథిలో వెళ్ళి వెళ్ళి పురప్రజ లిచ్చిన తమ్ము 
లములు, పూలదండలు, చందనములు ఇంకా పలువిధాలైన కానుకలను స్వీకరిస్తూ ధనుశ్చాలకు వెళ్ళినాడు. 


క. సురరాజు వింటికైవడి, గురుతరమై భూరి వీరగుప్తంబయి దు 
స్తరమైన విల్లు పొడగని, నరులు వల దనంగ బిట్టు నగి వికసితు(డై. 1282 


* దేవేంద్రుని ధనుస్సువలె మిక్కిలి గొప్పదై, మేటివీరులచే రక్షింపబడుతున్న దుర్భరమైన ఆ వింటి 
నతడు వీక్షించాడు, రక్షకులు వద్దనుచుండగా పక్కున నవ్వి విప్పారిన మోము గలవా డైనాడు. 


శా. బంధుల్‌ మేలన వామహస్తమున(౬ జాపం బెత్తి మౌర్వీలతా 
సంధానం బొనరించి కొంచెపు(దెగన్‌ శబ్దించుచున్‌ ధీరతా 
సింధుం డాహరి దాని ఖండితముగా. జేసెన్‌ జనుల్‌ చూడణగా 
గందేభంబు రసాలదండము నొగిన్‌ ఖండించు చందంబునన్‌. 1283 

* ధెర్యమునకు సము(ద్రము వంటివాడగు శ్రీకృష్ణుడు తన చుట్టాలు మెచ్చగా, ఎడమచేతితో ధనుస్సును 
సైకెత్తినాడు. తీవవంటి అల్లైత్రాటిని తగిలించి నారిని మొరయిస్తూ మదపుటేనుగు చెరకు గడను తునుము 
రీతిగా జనులు చూస్తుండగా దానిని రెండుగా విరిచివేశాడు. 


క. కోదండ భంగనిర్గత, నాదము వీనులకు భీషణం బయి యాశా 
రోదోంతరములు నిండుచు, భేదించెన్‌ భోజవిభుని బింకము నధిపా! 1284 
x పరీక్ష్మిన్మహారాజా! విల్లు విరిగినప్పుడు పుట్టిన చప్పుడు చెవులకు భీతి గొలుపుతూ దిగంతరాలను 
పూరిస్తూ, భోజభూపాలుడైన కంసుని ధైర్యాన్ని భేదించింది. 


వ. అప్పుడు. 1285 


ఉ. “అద్దిర! రాచవిల్‌ విణీచె నర్భకు( డెంతయు శంక లేక నే( 
డుద్దవిడిన్‌ సహింప( దగ దుగ్రత. బట్టుది మంచు గ్రుద్దులై 
గ్రద్దన లేచి తద్దనువు కావలివా రరుదేర వారి న 
య్యిద్దణు( గూడి పట్టి మడియించిరి కార్ముకఖండ హస్తులై. 1286 
* ఆ సమయంలో “ఆశ్చర్యం! ఈ బాలు డే మాత్రం సందేహించక శౌర్యంతో ఇపుడు రాజుగారి 
ధనుస్సు ఖండించాడు. ఇది సహింపరాని సాహసకార్యం. ఇతబణ్జో పౌరుషంతో పట్టాలి” అంటూ చాపరక్షకులు 
కోపోద్రేకంతో వెంటనే లేచి మోదికి వచ్చారు. అంతట రామకృష్ణు లిద్దరూ ఆ వింటితుంటలు చేత పుచ్చు 
కుని వారిని పట్టి కొట్టి మట్టు పెట్టారు. 
వ. అట్టు రామకృష్ణులు మధథురాపురంబున విహరించి వెడలి విడిదలకుం జని రంత. 1287 


* ఈ విధంగా బలరామకృష్ణులు మథురానగరంలో విహారం చేసి అక్కడి నుంచి బయలుదేరి తమ 
విడుదులకు వెళ్ళిపోయారు. 


-: సూర్యాస్తమయ చంద్రోదయముల వర్ణనము: :- 


మ. గగనారణ్య చరాంధకార గజముం గాలాహ్వయన్యాధు( డ 
చ్చుగం బట్టన్‌ గమకించి మ చ్చిడుటకై చూతాంకురశ్రేణిచే 
నొగి( గల్పించిన కందుకంబన(గ సూర్యుం డంత వీక్షింప(గా( 
దగె మందప్రభతోడ పశ్చిమమహా ధాత్రీధరేంద్రంబునన్‌. 1288 
* కాలమనే కిరాతుడు ఆకాశమనే అరణ్యంలో చీకటి అనే ఏనుగును పట్టడానికై పూనుకొని మచ్చు 
పెట్టుటకు తయారుచేసిన మామిడి చిగుళ్ళ కందుకమా అన్నట్టుగా మార్తాండుడు మందగించిన కాంతితో 
పడమటి పర్వతంమోద చూడ ముచ్చటగొలిపాడు. 


క. తరుణు(డగు శీతకరునిన్‌, మరగి వియల్లక్ష్మి దన్ను మాని ముదుకండున్‌ 
ఖరకరు(డు ననుచు ద్రొబ్బిన, కరణిన్‌ రని పశ్చిమాద్రికడ( గ్రుంకె నృపా! 1289 

* ఓ రాజా! ఆకాశలక్ష్మి, పడుచువాడూ, చల్లనిచేతుల వాడూ అయిన చంద్రుణ్ణి వలచి వృద్దుడూ, 
కరకుచేతులవాడూ అంటూ తన్ను త్రోసిరాజన్న విధంగా భానుడు పడమటికొండదగ్గర అస్తమించాడు. 


క. కళలు కలుగుగాక కమల తోడగుశాక!, శివుని మౌళిమీంద6 జేరు(గాక! 
నన్యు నొల్ల. దపను(డైన మత్పతి యని, సాధ్విభంగి. గమలజాతి మొగిడె. 1290 


* తాను కళలు కలిగినవా డగుగాక! లక్ష్మి తోబుట్టు వగుగాక! శివుని సిగనెక్కి నిక్కుగాక! అన్యుడైన 
చంద్రుడి పొత్తు మా కక్కరలేదు. తపింపజేసే వాండైనప్పటికీ మా భర్త సూర్యుడే అని పతివ్రతవలె పద్మినీజాతి 
మూతిముడుచుకుంది. 

క. సుందరసాయంసంధ్యా, నందన విప్రార్యతోయ వజ్రహతోద్య 

న్మందేహాసుర రక్త, స్యందము క్రియ గెంపుసాం పెసంె నపరదిశన్‌. 1291 

* అందమైన ఆ సాయంకాలం సంధ్యావందనమున (బ్రాహ్మణులు సలుపు అర్హ్యప్రదానం అనే 

వజ్రాయుధంతో కొట్టబడిన మందేహ రాక్షసుల రక్షస్రావంవలె పడమటిదిశలో ఎర్రదనం ఎసలారింది. 


ఆ. భూమి నుండి మింట బూర్లమై కర్కట, మకర మీనరాశి మహితమైన 
హరియశస్సుధాబ్దియందుల తుంపురు, అన(గ జుక్క లొప్పె నాకసమున. 1292 


* భూమ్యాకాశాలు నిండి కర్కట, మకర, మోనరాశులచే భాసించు నారాయణుని కీర్తి అనే 
పాలసముద్రంలోని తుంపరలా అన్నట్టు మింట చుక్కలు మెరిశాయి. 


క. ఎల్లదిశలు నిండిన శ్రీ, వల్లభు గుణమహిమ బ్రహ్మ వాసించుటకై 
చల్లిన వృగమద మనంగా, వెల్లివిరిసె. దమము గగనవీథుల నెల్లన్‌. 1293 


* అన్ని దిక్కులందు వ్యాపించిన లక్ష్మీనాథుని మహిమను పరిమళింపజేయుటకై (బ్రహ్మదేవుడు 
చల్లిన కస్తూరి కాబోలు అన్నట్టు ఆకాశవీథు లన్నిటిలో చీకట్లు ముసురుకున్నాయి. 


క. ఆ చీశటి వెనుతగిలినం బ్రాచీదిశనుండి గంతు బరువున రని భ 
ర్మాచలము మలక త్రోవను, వే చనియెంగాక నిలిచి విణుగక యున్నే? 1294 


* చీకటి వెన్నాడగా రవి, తూర్పుదిక్కునుండి పరుగున గంతులిడుతూ మేరుపర్వతం చుట్టు దారిలో 
వేగంగా వెళ్ళినాడు. అలాకాక అతడు నిలిచిఉంటే ఈ పాటికి విరిగిపోయేవాడే! 


ఉ. మీకును వైరి; యెప్పుడును మిక్కిలి మాకును వైరి; రాజు దో 
షాకరు( డింక వచ్చు జలజాతములార! మదీయ బాలురం 
జేకొను(. డంచు బాలకుల. జీ(కటి దాచిన భంగి బిక్కి రా 
రాక వసించె. దుమ్మెదలు రాత్రి సరోరుహ కుట్మలంబులన్‌. 1295 

* ఓ తమ్ములారా! చంద్రుడు మోకూ, మాకూ శత్రువే. అతడు దోషాకరుడు- అంటే రాత్రిని కలుగ 
జేసేవాడు. అడుగో రాబోతున్నాడు. మా బాలకులను స్వీకరించి భద్రంగా మో కడుపులలో పెట్టుకొని కాపా 
డండి' అంటూ చీకటి తన పిల్లలను దాచుటకు అప్పగించిన రీతిగా తుమ్మెదలు తామరమొగ్గలందు చిక్కు 
కుని వెలుపలికి రాలేక రేయి అంతా అక్కడే నివసించాయి. 


సీ ప్రాచీదిశాంగనా ఫాలతలంబున, దీసించు సిందూరతిలక మనంగ 
దర్శించి విరహుల ధైర్యవల్లులు (దైెంప, దర్పకుం డెత్తిన దాత మనగ 
నలిగి కాలకిరాతు( డంధకారమృగంబు ఖండింప మెణయించు ఖడ్గ మనగ 
గగనతమాల వృక్షము తూర్పుకొమ్మను, లలితమై మెణయు పల్లవ మనంగ. 


ఆ. దొగలు సంతసిల్ల దొంగలు భీతిల్లం గడలి మిన్ను ముట్టి కడలుకొన(గ6 
బొడిచె శీతకరుండు భూరిచకోరక, ప్రీతికరుండు జారభీతికరుండు. 1296 


* చకోరపక్షులకు (ప్రీతిని, విటకాం(డ్రకు భీతినీ కలిగిస్తూ చంద్రుడు ఉదయించాడు. అతడు తూర్కు 
దిక్కనే తాయ్యలిముఖంపై దీపించే కుంకుమబొట్టు అన్నట్టుగానూ, వియోగుల ధైర్యమనే తీగలను త్రెంచడానికి 
గర్వంతో మన్మథు డెత్తిన కొడవలి అన్నట్టు గానూ, కాలుడు అనే బోయ చీకటి అనే మృగాన్ని ఛేదించుటకు 
జళిపించే కరవాలం అన్నట్టుగానూ, ఆకసమనే కానుగుచెట్టు యొక్క తూర్పుకొమ్మలోమెరిసే మెత్తని చిగు 
రాకు అన్నట్టుగానూ ఉన్నాడు. అతణ్ణి చూచి కలువలు వికసించాయి. దొంగలు భయపడ్డారు. అంభోరాశి 
తరగలెత్తి అంబర మంటింది. 


క. దర్శితతారాధిప పరి, సర్పిత కిరణాఘమిళిత సకలదివంబై 
యేర్సడి కమలభవాండము, గర్వూరపు గ్రోవి భంగి. గనుపట్టె నృపా! 1297 
* 5 రాజా! తుళ్ళిపడుతున్న నక్షత్ర విభుడైన చంద్రుని కిరణ సమూహం నలుగడలా వ్యాపింపగా 
(బ్రహ్మాండం ఒక కర్ఫూర కరండంవలె కనుపించింది. 
క. ఆ రేయి గోపయుతులై, క్షీరాన్నము గుడిచి రామకృష్ణులు మది( గం 
సారంభ మెటి(గి యిష్ట వి, హారంబుల నప్రమత్తులై యుండి రిటన్‌. 1298 
డన "a A 9 Va va గ్య 
రామకృష్ణులు ఆ రాత్రి గోపకులతో కలిసి పాలబువ్వ ఆరగించి మనసులో కంసుని ప్రయత్నాలన్నీ 
గమనిస్తూ యథేచ్చావిహారాలతో ఆ నగరోపవనంలో జాగరూకులై గడిపారు. 


క. తన పురికి రామకృష్ణులు, సనుదెంచి నిజానుచరుల( జంపుటయు మహా 
ధనువు గదిసి విణుచుటయును, విని కంసు(డు నిదుర లేక విహ్వలమతియె. 1299 


* కంసుడు తన పట్టణానికి బలరామకృష్ణులు రావటమూ, తన అనుచరులను వధించటమూ, పెను 
ధనుసూను విరిచివేయటమూ విన్సాడు. అతనికి నిద పట్టలేదు. మనసు కలకబారింది. 
2) న్నా ద్ర ఎట్ట 

సీ కర్ణరంధ్రములు చే గప్పిన లోపలి ప్రాణఘోషము విన(బడక డిందె( 
దోయాదికములందు( దొంగిచూచిన యంత దల గానరా దయ్యె. దనువుమీ(దం 
గరశాఖ నాసికాగ్రంబుపై నిడి చూడ గ్రహతారకలు రెండుగా నగపడె 
వెలు(గున నిలుచుండి వీక్షింసయగా మేని నీడ సరంధ్రమై నేల దోంచె 


ఆ. నడుగుజాడ దృష్టమౌట లే దయ్యెను, దరువులెల్ల హేమతరువు లగుచు 
మెణయుచుండె. గాలమృత్యువు డగ్గణ, బుద్ది యెల్ల. గలగె భోజపతికి, 1300 


* భోజవిభుడైన కంసునికి, చేతులతో చెవిరంధ్రాలను మూసినపుడు తనలోపలి ప్రాణవాయుశబ్దం 
వినబడకుండా పోయింది. నీటిలోనూ అద్దములోనూ తొంగిచూచినపుడు తన శరీరముపై శిరము కాన్సింబ 
“లేదు. వ్రేలు ముక్కుకొననుంచి చూడగా అదిత్యాది[గ్రహాలూ, అశ్విన్యాది నక్షత్రాలు ఒక్కొక్కటీ రెండు 
రెండుగా అగుపించాయి. వెలుతురులో నిలుచుని చూడగా తన మేనినీడలో ఛిద్రములు గోచరించాయి. 
నేలమోద తన అడుగులగుర్తు కనబడటం లేదు. చెట్టన్నీ బంగారువన్నెతో భాసించాయి. కాలమృత్యువు 
సమోపించగా అతని బుద్ది కలత చెందింది. 


క. గరళము. దినుటయు. బ్రేతము(6 బరిరంభించుటయు నగ్నభావు. డవుటయున్‌ 
శిరమున దైలము వడుటయు, ఖరపతి నెక్కుటయు నతండు కలలో. గనియెన్‌. 1301 
* విషం మైంగినట్టు, మృతులయిన వారిని కౌగిలించుకొన్నట్టు, దిసమొలతో ఉన్నట్టు, తలపై నూనె 
పడినట్టు, గాడిదపై నెక్కినట్టు కంసుడు కలలు గన్నాడు. 
0౧౩ యూ ౧? 
వ. మణీయు రక్త కుసుమ మాలికాధరుండై యొక్కరుండును నెక్కడ నేనియుం జనుచున్న వాండ నని 
కలగాంచి మరణహేతుక భ్రాంతి. జింతా క్రాంతుండై నిద్రణజెందక వేగించుచున్న సమయంబున.1302 
* మరియు ఎర్రని పూలదండలు ధరించి ఏకాకియై ఎక్కడికో వెళుతున్నట్లు అతడు కలగాంచాడు. 
మృతికి కారణమైన భీతితో దుఃఖా(క్రాంతుడై నిదురపోక ఆ రేయి ఎలాగో వేగించాడు. 


-: సూర్యోదయ వర్ణనము: :- 


క. అరుణ హరినఖర విదళిత, గురుతిమిరేభేంద్రకుంభకూట వినిర్ము 
క్ర రుధిరమౌక్తికముల క్రియ, సురపతిదిశం గెంపుతోడ( జుక్కలు మెణసెన్‌. 1303 


* అరుణుడు అనే సింహం గోళ్ళతో చీల్చిన చీకటి అనే గజేంద్రుని కుంభస్థలం నుంచి వెలువడ్డ 
నెత్తుటితో కలిసిన ముత్యాల మాదిరి తూర్పుదిక్కున ఎగర్రదనంతో నక్షత్రాలు మెరిశాయి. 

జా 


పొలోమి దన బాలు పాన్సుపై( గనుపట్ట( బన్నిన పవడంపు బంతి యనంగ 
నాయురర్హముల వ్యయంబు లొత్తిలి చాటు కాలజాంఘికుచేతి ఘంట యనంగ 
ఘనజంతు జీవిత కాలరాసుల నిధి కొలువ నెత్తిన హేమకుంభ మన౮ 
బశ్చిమదిక్కాంత పరంగ6 గైసేయుచో ముందట నిడుకొన్న ముకుర మనంగ6 


తే. గోక తాపోపశమ దివ్యఘుటిక యనంగం బద్మినీకాంత నోములఫల మనంగ 
మూ(డుమూర్తుల సారంపు ముద్ద యనగ, మిహిరమండల ముదయాద్రిమీ(ద నొప్పె. 1304 


ష్‌ సూర్యబింబం తూర్పుకొండపై ఉదయించింది. అది శచీదేవి తన పిల్లవాని పానుపుమోద కనిపించే 
టట్టు చిలుకల పందిరికి అమర్చిన పగడాలబంతియా అన్నట్టుంది. ఆయుస్సనే ధనం వ్యయమై పోతున్నది 
అని గట్టిగా చాటుతున్న కాలమనే వార్తాహరుని చేతిలోని గంటయా అన్నట్టుంది. బ్రహ్మదేవుడు ప్రాణుల 
జీవిత కాలమనే ధాన్యరాసులను కొలవడానికి ఎత్తిన బంగారుకుంచమా అన్నట్టుంది. పడమటిదిక్కు అనే 
అంగన అలంకరించుకునేటప్పుడు ముందుంచుకున్న అద్దమా అన్నట్టుంది. జక్కవల పరితాపం మాన్సే 

యలు nel 
దివ్యమైన మందుగుళికయా అన్నట్టుంది. పద్మిని అనే నాయిక వ్రతఫలమా అన్నట్టుంది. ముమ్మూర్తుల 
'వెలుగుముద్దయా అన్నట్టుంది. 
యలు ధా: 


క. వచ్చెం జల్లని గాడ్సులు, విచ్చెం గమలములు; దమము విరిసి బిలంబుల్‌ 
చొచ్చెం; బద్మమరందము, మెచ్చెం దుమ్మెదలు గ్రోలి మిహిరు(డు వొడమన్‌. 1305 


ప్‌ సూర్యోదయ సమయంలో చల్లని గాలులు వీచాయి. పద్మాలు పూచాయి. చీకట్టు పటాపంచలై 
గుహలలో దూరాయి. తుమె శ్రదలు తమ్మిపూదేనియను త్రాగి ఆనందించాయి. 


క. సంకాశితోదయాచల, పంకజసఖ కిరణరాగ పరిపూర్ణంబై 
పంకేరుహ గర్భాండము, కుంకుమ సలిలంపు6 గ్రోవి కొమరున నొప్పెన్‌. 1306 


* త్రూరుపుకొండపై ఉదయించిన సూర్యుని కిరణాల అరుణిమతో నిండినదై, బ్రహ్మాండము కుంకుమ 
నీటితో కూడిన బుడ్డివలె సొబగారింది. 


వ. తదనంతరంబ. 1307 


సీ పాషాణ వల్మీక సంకాదిరహితంబు మృదుల కాంచననిభ మృణ్మయంబు 
గమనీయ కస్తూరికా జలసిక్తంబు బద్దచందనదారు పరివృతంబు 
మహనీయ కుసుమదామ ధ్వజతోరణ మండితోన్నత మంచమధ్యమంబు 
బ్రాహ్మణ క్షత్రాది సౌరకోలాహలం బశ్రాంత తూర్యత్రయాంచితంబు 

ఆ. నిర్మలంబు సమము నిష్కంటకంబునై, పుణ్యపురుషు మనము బోలి కంస 
సైన్య తుంగ మగుచు సంతుష్ట లోకాంత, రంగమైన మల్లరంగ మొప్పె. 1308 


* అప్పుడు మహారాజు కంసుడు మల్లయుద్దానికి సిద్దం చేయించిన క్రీడారంగము రాళ్ళు, పుట్టలు, 
బురద లేనిదై, మెత్తని బంగరువన్నెమట్టితో ఒప్పింది. అది కమ్మని కస్తూరిజలంతో తడుపబడింది. దానికి 
చుట్టూ గందపు కర్రలతో కంచె అమర్భబడింది. గొప్పపూలదండలతో, పతాకలతో, తోరణాలతో అలంకృత 
మయింది. ఎత్తైన ఆసనములమధ్య ఆ రంగం నిర్మించబడింది. బ్రాహ్మణులు, క్షత్రియులు- అదిగా గల 
పురప్రజల కోలాహలంతో అది నిండిఉంది. ఎడతెగకుండా మోగుతున్న వాద్యధ్వానాలతో ఎసలారింది, అది 
పుణ్యపురుషుని మానసం మాదిరి మాలిన్యం లేనిదై, సమమై, కంటకరహితమై శోభిల్లింది. కంసుని సైన్యంతో 
ఉన్నతమై చెన్నుమోరింది. జనుల హృదయాలకు సంతోషం సమకూరుస్తున్నది. 

క. ఆ మల్లరంగపరిసర, భూమిస్థిత మంచమందు భోజేంద్రుండు మా 

న్యామాత్యసంయుతుండై, భూమీశులు గొలువ నుండె. బొక్కుచు నధిపా! 1309 


% ఆ మల్లరంగానికి సమోపాన ఉన్న ఉన్నతాసనమందు భోజరాజేంద్రుడైన కంసుడు మాన్యులగు 
మంత్రులతో గూడి, సామంతులు సేవిస్తుండగా, ఖేదపడుతూ కూర్చుని ఉన్నాడు. 


ము. సకలాంభోనిధి మేఖలానహనముం జాలించి యేతెంచు నా 
గ కులాగంబుల భంగి నొప్పుచు( దగం గైసేసి చాణూర ము 
ష్టికకూటుల్‌ శలతోసలుల్‌ గురువులన్‌ సేవించుచున్‌ రంగ ధా 
త్రికి నేతెంచిరి తూర్య ఘోషముల నుద్రేకం బనేకంబుగన్‌. 1310 


* సమస్త సముద్రాలు మొలనూలుగా ఉన్న భూమండలాన్ని మోయడం మానుకొని నడిచివస్తున్న 
కులపర్వతాల మాదిరి ఒప్పుతూ, తగినట్టు అలంకరించుకొని చాణూరుడూ, ముష్టికుడూ, శలుడూ, తోసలుడూ 
తమ ఉపాధ్యాయులను కొలుస్తూ నానావిధాలైన వాద్యశబ్దాలకు ఉద్రేకం చెలరేగగా రంగస్థలానికి చేరినారు. 


క. నందాదులైన గోపకు, లందటు. జని కానుకలు సమర్పించి నృపున్‌ 
సందర్శించి తదనుమతి( జెంది మహామంచముల వసించిరి వరుసన్‌. 1311 


* నందుడు మొదలైన గోపాలు రందరూ వెళ్ళి కంసరాజును సందర్శించి కానుకలు సమర్పించి 
అతని అనుఇజ్జతో పెద పెద ఆసనాలసెై వరుసగా కూర్చున్నారు. 
Sy oo గో రూ 
వ. అంత రామకృష్ణులు నలంకృతులై మల్లదుందుభి నినదంబు విని సందర్శన కుతూహలంబున. 1312 


* అంతట బలరామకృష్ణులు అలంకరించుకొన్నవారై జెట్టీల భేరీనినాదాలు విని మల్లరంగం చూడటానికి 
ఉబలాటపడ్డారు. 


క. ఓడక రంగద్వారము, జాడం జని వారు కనిరి సమద కువలయా 
పీడంబున్‌ భిన్నపరా, క్రీడంబుం బ్రమదకంటకిత చూడంబున్‌. 1313 

* రామకృష్ణులు జంకూ గొంకూ లేకుండా రంగస్థలం వాకిలి దగ్గరకు వెళ్ళి మదంతో కూడిన కువల 
యాపీడమనే కుంజరాన్ని చూచారు. అది (గ్రొచ్చి కోరాడటంలో ఇతర గజాలను (క్రిందుపరుస్తుంది. ఆ 
మత్తేభరాజం అధికమదంతో గగుర్చొడిచిన ముందల గలది. 


వ. కని తత్కరిపాల శ్రేష్టుండైన యంబష్టునికి మేఘనాద గంభీర భాషణంబుల రిపుభీషణుండగు హరి 
యిట్లనియె. 1314 


* అరిభయంకరుడైన శ్రీహరి ఆ మదేభాన్ని అవలోకించి మేఘగర్దనంవలె గంభీరమైన కంఠంతో 
మావటివాళ్లకు నాయకుడైన వానిని చూచి ఇట్లన్నాడు. 


-: శ్రీ కృష్ణుండు కువలయాపీడ మను గజంబును వధించుట :- 


శా ఓరీ! కుంజరపాల! మా దెసకు నీ యుద్యన్మదేభేంద్రముం 
బ్రేరేపం బనిలేదు; త్రిప్పు; మరలం టబ్రేరేంచినన్‌ నిన్ను గం 
భీరో(గ్రాశని తుల్యముష్టి హతులన్‌ భేదించి నే( డంతకుం 
జేరం బుత్తు మహత్తరద్విపముతో సిద్ధంబు యుద్దంబునన్‌. 1315 


* ఓరీ! మావటీ! మా వైపుకు ఈ మత్తమాతంగాన్ని తోలవలసిన పని లేదు. వెనుకకు మరలించు, 
డీ కొలిపినావా పోరాటంలో నీ మదపుటేనుగుతో పాటు నిన్ను గంభీరమైన, దారుణమైన, పిడుగుపాటులవంటి 
నాపిడికిలి పోటులతో పొడిచి చంపుతాను. యముని పాలికి ఇపుడే పంపుతాను. ఇది తథ్యం. 

వ. అని పలికి. 1316 


ఉ. మించిన కొప్పు. జక్కనిడి మేలన( బచ్చని చీర కాసె బం 
ధించి లలాటకుంతలతతిన్‌ మరలించుచు సంగర[క్రియా 
చుంచుత( బేర్చి బాలకుండు చూచు జనంబులు దన్ను “బాపురే”? 
యంచు నుతింప డగ్గజణీయె హస్తజితాగము గంధనాగమున్‌. 1317 


* ఇలా పలికి చొక్కమైన జట్టుముడిని చక్కచేసికొని, మెల్లగా పీతాంబరాన్ని దట్టిగా బిగించి కట్టుకొని, 
నుదుటట్రేలాడే ముంగురులను పైకిత్రోసుకుంటూ యుద్దకార్య నైపుణ్యంతో విజృంభించి బాలుడైన కృష్ణుడు 
చూచేవారు సెబాసని తన్ను మెచ్చుకుంటుండగా తొండంతో కొండలను పిండిచేసే ఆ మత్తవేదండాన్ని 
సమోపించాడు. 


క. అంజక బాలకు( డనియును, గొంజక దయమాలి రాజకుంజర! యంతం 
గుంజరమును డీ కొలిసెను, గుంజరపాలకు(డు గోపకుంజరుమీ(దన్‌. 1318 
* ఓ రాజోత్తమా! మావటివాడు బాలుడని సందేహింపక కరుణమాలి కంసుని ఆజ్ఞానుసారం గోపకుల 
(శ్రేష్టుడైన శ్రీకృష్ణునిపైకి ఏనుగును డీకొలిపినాడు. 

న. మణీయు న య్యనేకపం బనేకపపాలక ప్రేరితం బయి, మహావాత సంఘాత సముద్దూతంబగు 
విలయకాల కీలికేళిని బిట్టు మిట్టిపడి, మృత్యుదేవత యెత్తునం, గాలుపోలిక, శమనుని గమనిక, 
నెదిరి మదసలిల పరిమళ లుబ్ద పరిభ్రమద్రమర గాయక రుంకృతు అహంకృతి సంసాదింపం, 
గులకుంభినీధర గుహాకుంభ గుంభనంబుగ ఘీంకరించి, రోషభీషణ శేషభోగిభోగ భయంకరంబగు 
కరంబున శౌరిం జీరి, చీరికిం గొనక, పట్టిన నట్టిట్టు గెంటి, విధుంతుద వదన గహ్యరంబువలన 
విడివడి యుటుకు తరణికరణి దర్పించి కుప్పించి, పాదమధ్యంబునకు నసాధ్యుండై దూయటి 
మాటుపడినం గ్రోధబంధురంబై సింధురంబు మహార్లనమధ్య మంథాయమాన మంథర మహీధరంబు 
కైవడి జిణజిణం దిరిగి, కానక భయానకంబై గాలివెరవునం గని పొంగి చెంగటం బ్రళయదండిదండ 
ప్రశస్తంబగు హస్తంబు వంచి వంచించి చుట్టిపట్టి పడవేయం గనుకించినం జలింపక తెంపున హరి 
కరి పిణీంది కుణీకి మహారాహువాల వల్లికా కర్షణోదీర్లుం డగు సుపర్గు తెణంగున నెగిరి శుండాలంబు 
వాలంబు లీలం గేల నొడిసిపట్టి జలిపించి పంచవింశతి బాణాసన ప్రమాణదూరంబు బీరంబునం 
ద్రిప్పివైవ, న వ్యారణంబు దుర్నివారణంబై రణంబున కోహటింపక సవ్యాపసవ్య పరిక్రమణంబుల 
నవక్రంబై కవిసిన, నపసవ్య సవ్యక్రమంబుల. దప్పించి, రొప్పి కుప్పించి యెదుర్కొనిన( గర్కశుం 
డయి, మేచకాచల తుంగ శృంగ నిభంబగు కుంభికుంభంబు చక్కటివ్రక్కలై చెక్కలెగయ దురంత 
కల్పాంత జీమూత ప్రభూత నిర్వాత నిష్టురంబగు ముష్టి సారించి యూ(చి పొడిచినం దద్వికీర్లపూర్ణ 
రక్త సిక్త మౌక్తికంబులు వసుంధరకు సంధ్యారాగ రక్తతారకాచ్చన్నం బగు మిన్ను చెన్నలవరింప 
నిలువరింపక మొగ్గి మోకరిలి, మొగ్గక దిగ్గన న గ్గజంబు లేచి, చూచి, త్రోచి, నడచి, సంహారసమయ 
సముద్రసంఘాత సంభూత సముత్తుంగ భంగ సంఘట్టితం బగు కులాచలంబు [క్రియ గమ్మణ 
న మ్మహాభుజుని భుజాదండంబులవలన ఘట్టితంబై, కట్టలుక ముట్టి నెట్టి, డీకొని ముమ్మరంబుగం 
గొమ్ములం జిమ్మిన, న మ్మేటి చేసూటి మెజసి హస్తాహస్తి సంగరంబున( గరంబొప్పి దప్పింబడక 
నొప్పించిన, నకుంఠిత కాలకంఠ కఠోర భల్లభగ్నం బగు పురంబు పగిది, జలధిం జటుల రుంరూనిల 
వికలంబగు కలంబు కైవడి న మ్మదకలంబు బలంబు దక్కిచిక్కి స్రుక్కువడి లోభికరంబునుం 
బోలె దానసలిలధారా నిరహితంబై, విరహి తలంపునుం బోలె నిరంతర చిత్త జాతనిగ్రహంబై, గ్రహణ 
కాలంబునుం బోలె. బరాధీనఖరకరంబై, ఖరకరోదయంబునుం బోలె, భిన్నపుష్కరంబై, పుష్కరవైరి 
విలసనంబునుం బోలె నభాసిత పద్మకంబై యున్న సమయంబున. 1319 


* ఇంకను పలువురు మావంతులు ఆ కువలయాపీడమును పురికొల్సినారు. పెనుగాలిగుంపుచే 
పైకెగసిన ప్రళయకాలంలోని అగ్నిజ్వాల విధంగా, ఆ మత్తగజం (త్రుళ్ళిపడుతూ మృత్యుదేవత మాదిరీ, 
కాలపురుషుని కైవడీ, యముని తీరునా కృష్ణుణ్ణి ఎదుర్కొన్నది. తన మదజల వాసనమోది ఆసచే చుట్టూ 
తిరుగాడే తుమె ్మదలనే గాయకుల రుంకారం వల్ల ఆ గజం అహంకరించింది. అది కులపర్వత గుహలవంటి 
కుంభాలను తన ఘీంకారంతో పూరించింది. ఆగ్రహోద(గ్రుడైన ఆదిశేషుని పడగవలె భయం గొలిపే తన 
తుండంతో నిర్లక్ష్యంగా శౌరిని పట్టుకుంది. అసాధ్యుడైన హరి అంతట అటునిటు పెనగి రాహువు ముఖగహ్యరం 
నుంచి తప్పించుకొని వెలికురికే భాస్కరుని మాదిరి, చెంగున ఎగిరి దాని కాళ్ళనడుమ దూరి దాగుకొన్నాడు. 

గోవిందుడు కనిపించక పోయేసరికి కువలయాపీడానికి క్రోధం పెల్లుబికింది. మహాసాగరమధ్యంలో పరిభ్రమించే 
మందరగిరిలాగా అది గిరగిర తిరుగాడింది. వాసన పసికట్టి కృష్ణుడున్న చోటు తెలిసికొని ఉప్పొంగిపోయింది. 
'ప్రళయకాలంలోని యమదండంలాగా ప్రచండమైన తన తొండాన్ని (క్రిందికి వంచి అది పద్మలోచనుణ్ణి 
వంచించి చుట్టి పట్టుకుని పడమొత్తటానికి ప్రయత్నించింది. మాధవుడు చలింపక తెంపుతో దాని 
వెనుకవైపునకు ఉరికినాడు. రాహువుతోకను పట్టిలాగే జగజెట్టి గరుడునిచందంగా శ్రీకృష్ణుడు ఒక్క ఎగురు 
ఎగిరి ఆ ఏనుగువాలాన్ని చేతితో ఒడిసి పట్టుకున్నాడు. పరాక్రమంతో వందమూరల దూరానికి దానిని 
గిరగిర త్రిప్పి విసరివేశాడు. 


ఆ మదేభం అడ్డుకొనరానిదై, అవక్రపరాక్రమంతో పోరాటానికి వెనుదీయక కుడిఎడమలుగా తిరుగుతూ 
మళ్ళీ మాధవుడి మోదికి ఉరికింది. అప్పుడు కృష్ణుడు కుంజరం కుడిప్రక్కకు తిరిగినప్పుడు తాను ఎడమ 
(ప్రక్కకు, అది ఎడమవైపుకు తిరిగినప్పుడు తాను కుడివైపుకూ తిరుగుతూ దానికి బాగా రొప్పు తెప్పించాడు. 
అతడు కారిన్యం వహించి దానిపైకి చెంగలించాడు. ప్రళయకాల మేఘాలనుండి పడిన కఠోరమైన పిడుగులాంటి 
తన పిడికిలి బిగించి ఈడ్చి ఆ గజ కుంభస్థలాన్ని (గ్రుద్దినాడు. ఎత్తయిన అంజనగిరిశిఖరం లాంటి దాని 
కుంభస్థలం పగిలి ముక్కచెక్కలై ఎగిరిపడింది. ఆ ఇభకుంభంనుంచి నెత్తుటితో తడిసి చెదరి నేలరాలిన 
ముత్యాలు సంజకెంజాయలో ఎర్రటి నక్షత్రాలతో కప్పబడిన మింటిసొబగును ధరణికి సంతరిం చాయి. 
ఆ శుండాలం అంతతో ఆగక (మొగ్గి మోకరిల్లి సంబాళించుకొని వెంటనే లేచింది. అటునిటు చూచింది. 
ముందుకు ఉరవడించింది. ప్రళయవేళలో సముద్రాల సముత్తుంగ తరంగాలచే కొట్టబడిన కులపర్వతం 
మాదిరి అది మళ్ళీ భుజబల సమేతుడైన శ్రీకృష్ణునిచే కొట్టబడింది. మిక్కుటమైన (క్రోధంతో కువలయాపీడం 
గోవిందుణ్లి ఒక్కుమ్మడిగా తన కొమ్ములతో చిమ్మింది. నందసుతుడు హస్తలాఘవం మోరగా బాహాబాహి 
యుద్దంలో మిక్కిలి విజృంభించి దానిని తల్లడిల్ల చేశాడు. 


అప్పుడు ఆ మదగజం మొక్కవోని ముక్కంటి బల్లెముచే భగ్నమైన పురంలాగా, సముద్రంలో తీవ్రమైన 
రుంరూమారుతంవల్ల పాడైన ఓడలాగా శక్తి కోల్పోయింది. బక్కచిక్కి (స్రుక్కిపోయింది. దానోదకధారలు 
లేని పిసినారి చెయ్యి విధంగా అది మదజలధారలు లేనిది అయింది. ఎడతెగని మదనుని పోరుగల వియోగి 
హృదయంలాగా ఎడతెగక మదిలో జన్మించిన విరోధం కలది అయింది. పరాధీనుడైన ప్రభాకరుడు గల 
(గహణవేళమాదిరి ఎండిన తొండము గలది అయింది. పూచిన తామరలు గల సూర్యోదయం లాగా చీలిన 
తొండపు కొనగలది అయింది. (ప్రకాశింపని పద్మాలు గల చంద్రప్రకాశం మాదిరి, వెలవెలపోయిన ముఖమందలి 
బిందువులు కలది అయింది. 


శా. కాలం ద్రొక్కి సలీలు(డై నగవుతో. గంఠీరవేంద్రాకృతిం 
గేలన్‌ భీషణదంతముల్‌ వెటికి సంక్షీణంబుగా మొత్తి గో 
పాలగ్రామణి నీరమౌళిమణియై ప్రాణంబులం బాపె నా 
శైలేం ద్రాభము( బ్రాణలోభము నుదంచత్సారగంధేభమున్‌. 1320 

* ఆ సమయంలో గోపాలశేఖరుడూ, వీరశిరోరత్నమూ అయిన ముకుందుడు పర్వతరాజముతో 
సమానమైనదీ, ప్రాణాలపై ఆస కలదీ అయిన ఆ మత్తకరీంద్రమును మహాసింహం మాదిరి సవిలాసంగా 
నవ్వుతూ, కాలితో త్రొక్కి, చేతితో భయంకరమైన దాని దంతాలు ఊడబెరికి, బక్కచిక్కునట్టు బాది 
(ప్రాణాలు తీసివేశాడు. 


వ. మణేయు దంతిదంతతాడనంబుల దంతావళపాలకులం గాలుప్రోలి కనిపి తత్రదేశంబు వాసి. 1321 
స తర్వాత ఆ ఏనుగు దంతాలతోనే మావటివాండ్రను యమపురికి పంపించి ఆ చోటు వదలిపెట్టాడు. 


మ. కరిదంతంబులు మూషపులందు మెజయన్‌ ఘర్మాంబువుల్‌ మోములన్‌ 
నెరయం గోపకులంత నంత మలయన్‌ నిత్యాహవస్టేము లా 
హరిరాముల్‌ సనుదెంచి కాంచిరి మహోగ్రాడంబరాపూరితా 
మర మర్యాది జనాంతరంగము లసన్మల్లావనీరంగమున్‌. 1322 


* కదనరంగంలో కాలు కదపక పోరాడే ఆ రామకృష్ణులు ఏనుగుదంతాలు తమ మూపులపై 
మెరుస్తుండగా, స్వేదబిందువులు ముఖములందు నిండగా గోపాలకులు తము శ పరివేష్టించగా బయలుదేరి 
వచ్చి మల్లభూమిని చూచారు. అది దేవమానవుల హృదయాలను మహాభయంకరమైన ఆడంబరంతో 
కలవరపెడుతూ ఉంది. 


సీ. మహితరౌద్రంబున మల్టుర కశనియె నరుల కద్భుతముగ నాథు( డగుచు 
శృంగారమున( బురస్ర్తీలకు( గాముండై నిజమృత్యువై కంసునికి భయముగ 
మూఢులు బీభత్సమును బొంద వికటు(డై తండ్రికి దయరాంగ6 దనయు డగుచు 
ఖలులకు విరసంబుగా దండియె గోపకులకు హాస్యంబుగా( గులజు6 డగుచు 


ఆ. బాంధవులకు( బ్రేమ భాసిల్ల వేలుపై, శాంత మొనర యోగిజనుల కెల్ల 
బరమతత్త్వ మగుచు భాసిల్లై బలునితో, మాధవుండు రంగమధ్యమందు. 1323 


* మల్లరంగంమధ్యలో బలరామసహితుడైన మధుసూదనుడు రౌద్రరసంతో మల్లురకు పిడుగువలె 
కనుపించాడు. అద్భుతరసంతో (ప్రజలకు ప్రభువుగా తోచాడు. శృంగారరసంతో పౌరవనితలకు పంచ 
శరుడుగా భాసించాడు, భయానక రసంతో కంసునికి వానిపాలిటి మృత్యువుగా మూర్తీభవించాడు. 
బీభత్సరసంతో మూర్భులకు వికటమైన వా డనిపించాడు. కరుణరసంతో తండ్రికి కన్నబిడ్డడుగా కాంతి 
ల్లినాడు. వీరరసంతో దుర్మార్గులకు విద్వేషం కలిగించాడు. హాస్యరసంతో గోపకులకు కులదీపకుడు గా 
గోచరించాడు. డ్రేమరసంతో చుట్టాలకు దేవుడుగానూ, శాంతరసంతో యోగిజనులకు పరబ్రహ స్వరూపు 
డుగానూ (ప్రకాళించినాడు. 


వ. అప్పుడు. 1324 

క. చచ్చిన కుంభీంద్రంబును, వచ్చిన బలమాధవులను వరుసం గని తా 
నొచ్చిన చిత్తముతోడుత. జెచ్చెరం గడు వెజుచె భోజసింహుం డధిపా! 1325 


* ఓ రాజా! ఆ సమయంలో చచ్చిన కువలయాపీడమునూ, వచ్చిన రామకృష్ణులనూ (క్రమంగా 
చూచి భోజకులావతంసుడైన కంసుడు నొచ్చిన మనస్సుతో మిక్కిలి భయపడినాడు. 


ఉ. ధీరుల నస్తమాల్య మణిదీప్త విభూషణధారులన్‌ మహా 
కారుల సర్వలోక శుభకారుల మానన మానినీ మనో 
హారుల రంగభూతల విహారుల గోపకుమారులన్‌ మహా 
వీరుల. జూచి చూచి తనినిం దుదిముట్టక లోకు లందటున్‌. 1326 


* ధీరులూ; వ(స్తములూ, పూలదండలూ, రత్నాలతో వెలుగొందే నగలు ధరించినవారూ, నటుల 
వేషములో నున్నవారూ, సకల జగాలకూ క్షేమం కలిగించే వారూ, మగవారియొక్క మగువల యొక్కమనసులు 
ఆకర్షించే వారూ, మల్లరంగంలో విహరిస్తున్నవారు, మహావీరులు అయిన ఆ గోపకుమారులను జనులందరూ 
తనివితీరక మాటిమాటికీ చూచారు. 


ఉ. సన్నుత రామకృష్ణ ముఖచంద్రమయూఖ సుధారసంబులం 
గన్నుల. ద్రావు చందమున గాంచుచు జిహ్యల నంటి చూచు లీ 
ల న్నుతి సేయుచుం గరములం బరిరంభము సేయుభంగి న 
త్యున్నతి. జూపుచుం దగిలి యొండొరుతోడ రహస్యభాషలన్‌. 1327 


* అందమైన రామకృష్ణుల ముఖచంద్ర బింబాలనుండి ప్రసరించే అమృతరసాన్ని కన్నులతో 
(త్రాగేవిధంగా చూస్తూ, నాలుకలతో చప్పరించి చవిచూచే విధంగా స్తుతిస్తూ, చేతులతో కౌగిలించే విధంగా 
మున్ముందుకు తూలుతూ అక్కడివారంతా ఒకరితో ఒకరు గుజగుజలు పోయినారు. 


క. వసుదేవు నివాసంబున, వసుధన్‌ రక్షింప వీరు వైష్ణవతేజో 
ల్లసనమున( బుట్టినారంట, పసిబిడ్డ అనంగ జనదు పరదేవతలన్‌. 1328 


* వీరు విష్ణుదేవుని తేజోవిలాసంతో భూమిని కాపాడుటకై వసుదేవుని గృహంలో జన్మించినారట. 
పర (బ్రహ్మస్వరూపు లయిన వీరిని పసిపాప లనడం తగదు అనుకున్నారు. 
స్తీ చంసె( రక్కసి బట్టి; చక్రవాకుని( గూల్చెబడద్రొబ్బె మద్దుల; బకుని జీరె; 
నఘదైత్యు( బొరిగొనె; నడరి వత్సకు( ద్రుంచె; గిరి యెత్తి దేవేంద్రు గ్రిందు పటిచెం 
గాళియు మర్దించె! గహనానలము ద్రావెః గేశి నంతకుపురిక్రేవ కనిచె; 
మయుపుత్రు( బరిమార్చె; మటియును దానవ భటుల మర్దించి గోపకుల( గాచె; 


తే. గోపకాంతల మనముల( గోర్కి( దీర్చె, నీ సరోరుహలోచమం డీ శుభాంగు( 
డీ మహామహుః డీ దిగ్గజేంద్రనిభుండు, మనుజమాత్రుండె తలపోయ మాధవుండు? 1329 

* నళినములవంటి నయనములు కలవాడూ, మంగళకరమైన అంగసౌష్టవము గలవాడూ, గొప్పతేజస్సు 
కలవాడూ, దిగ్గజేంద్రమునకు ద్నీటెనవాడూ, లక్ష్మికి పతియైనవాడూ అయిన శ్రీకృష్ణుడు రక్కసియైన పూతనను 
పట్టి చంపినాడు. సుడిగాలిమైన తృణావర్తుని హతమార్శినాడు. మద్దిమ్రాకులను పడగూల్చినాడు. బకాసురుని 
సంహరించినాడు. అఘుడనే అసురుణ్ణి పొరిగొన్నాడు. విజృంభించి వత్సాసురుణ్ణి వధించినాడు. గోవర్తనగిరి 
నెత్తి దేవేం(ద్రుణ్ణి అవమానించినాడు. కాళియుడనే నాగరాజును మర్దించినాడు. కార్చిచ్చును త్రాగివేసినాడు. కేశి 
అనే దానవుణ్ణి యమునిచెంతకు పంపినాడు. మయుని కొడుకైన వ్యోమాసురుని నిర్మూలించినాడు. ఇంకనూ 
ఎందరో దనుజవీరులను దునుమాడి గోపకులను కాపాడినాడు. (వ్రేతల మనసులోని కోరికలను ఈడేర్చినాడు. 
ఆలోచించగా ఇతడు సామాన్య మానవుడు కాడు. 


-: శ్రీకృష్ణ బలరాములు చాణూర ముష్టికులను వధించుట :- 
వ. అని పలుకుచు. బౌరజనులు సూచుచుండ రామకృష్ణులకు( జాణూరుం డిట్లనియె. 1330 


* ఈ విధంగా అనుకుంటూ పురప్రజలు రామకృష్ణులను చూస్తున్నారు. అప్పుడు చాణూరుడు 
రామకృష్ణులతో ఇలా అన్నాడు. 
మ. వనమార్గంబున గోపబాలకులతో వత్సంబులన్‌ మేపుచుం 
బెనంగన్‌ మిక్కిలి నేర్చినా రనుచు నీ పృథ్వీజనుల్‌ సెప్ప మా 
మనుజేంద్రుం డిట మిమ్ము. జీర బనిచెన్‌ మల్జాహవ క్రీడకుం; 
జనదే కొంతపరాక్రమింప మనకున్‌ సభ్యుల్‌ విలోకింపగన్‌. 1331 


* అడవిదారులలో గొల్లబుడుతలతో కలిసి దూడలు మేపుతూ జెట్టిపోరులో మిక్కిలి నేర్పు గడించారని 
ఈ పుడమిలో జనులు చెప్పుకుంటుండగా విని మా మహారాజు మల్లయుద్ద క్రీడకు మిమ్ము ఇక్కడికి పిలిపిం 
చాడు. ఇప్పుడు ఇక్కడి సభ్యులు చూస్తుండగా మనం మన మన పరా(క్రమాలు కొంత ప్రదర్శించడం సము 
చితం. 


మ. జవసత్త్వంబులు మేలె? సాము గలదే? సత్రాణమే మేను? భూ 
ప్రవరుం బోసన మి మ్మనంగ వలెనే? పాళీ లభీష్టంబులే? 
పవివో? కాక కృతాంత దండకమవో? ఫాలాక్షు నే త్రాగ్నివో? 
నవనీతంబుల ముద్దగాదు; మెస(గన్‌ నా ముష్టి గోపార్భకా! 1332 


* ఓ గొల్లకుట్టా! నీకు జవసత్తాలు బాగున్నవా? సాము నేర్చినావా? తనువు శక్తియుక్తమా? రాజును 
క్షీర మిప్పించమని చెప్పవలెనా? జూదాలంటే నీ కిష్టమేనా? నా పిడికిటి పోటంటే ఏమిటో తెలుసా? ఇది 
పిడుగువంటిది! లేదా యముని కాలదండంలాంటిది. లేదా ముక్కంటి కంటిమంట వంటిది. అర్ధమయిందా? 
నా పిడికిలి గ్రుద్దు వెన్నముద్ద కాదు తింటానికి! 

క. జనములు నేర్చిన విద్యలు జననాథునికొణకు( గాదె? జననాథుండు నీ 
జనములు మెచ్చగ యుద్ధం, బున మనముం గొంత ప్రొద్దు పుత్తమె? కృష్ణా! 1333 


* ఓయి కృష్ణా! జనులు విద్యలు నేర్వడం ప్రభువుల మెప్పుకోసమే కదా! రాజూ, ఈ ప్రజలూ మెచ్చు 
కొనేటట్టు మనం మల్లయుద్దంతో కొంత కాలక్షేపం చేద్దామా! 
వ. అనిన విని హరి యిట్లనియె. 1334 
ఉ. సాములు లేవు; పిన్నలము; సత్వము గల్దన రాదు; మల్ల సం 
గ్రామవిశారదుల్‌ గులిశ కర్కశ దేహులు మీరు! మీకడ 


న్నేము చరించు బెట్టు? ధరణీపతి వేడ్కలు సేయువారముం 
గాము; వినోదముల్‌ సలుప( గాదన వచ్చునె యొక్కమాటికిన్‌. 1335 


* వా డిట్లనగా కృష్ణు డిలా అన్నాడు. 'మాకు సాములు తెలియవు. మేము పిన్నవాళ్ళం. సత్తువ 
ఉందని చెప్పలేము. మో రలో మల్లయుద్దంలో నిష్ణాతులు. వజ్రాయుధం మాదిరి కరకైన శరీరాలు కలవారు. 
ఇట్టి మోతో మే మెట్ట్లా తలపడడం? మోరాజు గారికి వినోదం కలిగించే వాళ్ళమూ కాము. కాని పోరాటకు 
మీరు ఆహ్వానిస్తే ఒక్కసారిగా కాదని ఎలా అంటాము? 


క. నీతోడుత నే బెనంగెద6 బ్రీతిన్‌ ముష్టికునితోడ( బెనగెడి బలు6 డు 
గాతత మల్గ్లాహవమున, భూతలనాథునికి మెచ్చు. బుట్టింతు సభన్‌. 1336 


* నీతో నేను పెనగులాడుతాను. ముష్టికునితో మా అన్న బలరాముడూ ఉత్సాహంతో 
పెనగులాడుతాడు. భయంకరమైన మల్లయుద్దంతో భూతలమునకు (ప్రభువైన కంసునకు సభలో ప్రీతి 
కలిగిస్తాను.” 


వ. అనిన విని చాణూరుం డిట్లనియె. 1337 


శా. నాతో. బోరంగ నెంతవా(డ? విసిరో నా పాటియే నీవు? ని 
ఖ్యాతుండం; గులజుండ; సద్గుణుండ సత్కర్మస్వభావుండ! నీ 
కేతాదృగ్విభవంబు లెల్ల( గలవే? యీ వీట బోరాడుటల్‌ 
వ్రేతల్‌ సూడంగం గుప్పిగంతు లిడుటే? వీక్షింపు గోపార్భకా! 1338 
* హరి మాటలు విని చాణూరుడు ఇలా అన్నాడు. 'అవురా! గొల్లపిల్లవాడా! నాతో పెనగులాడుటకు 
నీ వెంతవాడివి? నీవు నాకు సమానుడ వవుతావా? నేను ప్రసిద్దుణ్ణి, శుద్దమైన కులంలో పుట్టినవాల్లి మంచి 
గుణములు గలవాణ్డ సత్కర్మ లాచరించే స్వభావం కలవాణ్ణి, నీకు ఇలాంటి గొప్పతన ముందా? ఈ రాచ 
వీటిలో పోరాటమంటే గొల్లలముందు కుప్పిగంతులు వేయడం కాదుసుమా! బాగా ఆలోచించుకో! 
శా. స్థాణున్‌ మెచ్చండు; బ్రహ్మం గైకొనండు; విష్వక్సేను నవ్వున్‌; జగ 
త్రాణున్‌ రమ్మన డీడుగా( డని; మహాబాహాబల ప్రొఢి న 

క్షీణుం; డాజికి నెల్లి నే. డనండు! వైచిత్రిన్‌ వినోదించు ని 
చ్చాణూరుం డొక గోపబాలు ననికిన్‌ శక్తుండు గాకుండునే? 1339 


* ఈ చాణూరుడు ఈశ్వరుణ్ణి మెచ్చుకోడు. బ్రహ్మదేవుణ్ణి లెక్కచేయడు. విష్పక్సేనుణ్ణి గేలిచేస్తాడు. 
తనకు సాటిరాడని వాయుదేవునిసైతం రణరంగానికి రమ్మని పిలవడు. మిక్కుటమైన భుజబలాతిరేకం 
తరగనివాడు. యుద్దానికి రేపుమాపు అనడు, చిత్రవిచిత్రంగా అలవోకగా ఆహవం చేస్తాడు. ఇట్టి జగజెట్టి 


చాణూరుడు ఒక గొల్లకుట్ణని పనిపట్టడానికి చాలకపోతాడా? 


క. ప్రల్లద మేటికి గోపక!, బల్లిదు(డను; లోకమందు. బ్రఖ్యాతుండ; నా 
చల్లడము క్రింద దూణని, మల్లురు లే రెందు ధరణిమండలమందున్‌. 1340 


* గోవులను మేపే కుర్రవాడా! ప్రగల్బా లెందుకు? నేను మహాబలవంతుణ్ణి, లోకంలో (ప్రసిద్ది 
గాంచిన వాణ్ణి, భూమండలంలో ఎక్కడగానీ ఓడిపోయి నా లంగోటా (క్రింద దూరని జెట్టులే లేరు సుమా! 


సీ, చలమున ననుడాసి జలరాశి. జొరరాదు నిగిడి గోత్రముదండ నిలువ రాదు 
కేడించి కుంభిని క్రిందికి. బోరాదు; మనుజసింహు(డ నని మలయ రాదు; 
చేరిన బడవైతు( జెయిసాంపగా రాదు; బెరసి నాముందట( బెరు(గరాదు 
భూనాథహింసకు. బోరాదు నను మీటే; శోధింతు( గానల( జొరంగ రాదు 


ఆ. ప్రబలమూర్తి ననుచు భాసిల్లంగా రాదు, ధర బ్రబుద్ధుండ నని తలు రాదు 
కల్కితనము చూసి గర్వింపంా రాదు, తరము గాదు; కృష్ణ! తల(గు తల(గు. 1341 


* ఓ కృష్ణా! మచ్చరంతో నన్ను సమిపించిన తర్వాత సాగరంలో ప్రవేశించడానికి సాధ్యం కాదు 
(మత్స్యావతారం). పర్వతంచెంత నిక్కి నిలవడానికీ శక్యం కాదు (కూర్మావతారం). అలక్ష్యంతో భూమి క్రిందకు 
దూరడానికి వీలులేదు (వరాహావతారం). సింహమువంటి పురుషుణ్ణి అని పొగరుగా తిరగడానికి కుదరదు 
(నృసింహావతారం). దగ్గరకు వస్తే పడద్రోస్తాను. కనుక చేయి సాచడానికి సందు దొరకదు (వామనావతారం). 
పెనగి నా ఎదుట పెచ్చు పెరగటం అలవికాని పని (త్రివిక్రమ స్ఫురణ). నన్ను దాటి రాజును హింసించడం 
శక్యపడదు (పరశురామావతారం), గాలిస్తాను గనుక అరణ్యాలలో (ప్రవేశించటానికి అవకాశం లేదు (శ్రీరామా 
వతారం). ప్రబలమైన ఆకారం కలవాడనని వి[ర్రవీగుటకు వీలుండదు (బలరామావతారం). పుడమిలో 
'నేను ప్రబుద్దుణ్ణి' అని భావించకు (బుద్దావతారం). కల్కితనంతో (తెలివితేటలతో) గర్వింపరాదు సుమా! 
(కల్య్యవతారం). నాతో యుద్దం చేయడం నీ తరం గాదు. తొలగి పో! 


వ. అదిగాక నీవు శ్రీహరి నంటేని. 1342 


* అదీగాక నీవు 'ఆదినారాయణుడను అంటావా? అలా అయితే విను! 


తే. 

మహిమతో నుండంగ మథురాపురము గాని పొలుపార వైకుంఠపురము గాదు 
గర్వంబుతో నుండ. గంసునిసభ గాని, సంసార రహితుల సభయు. గాదు 
ప్రకటించి వినంగ నా బాహునాదము గాని నారదు వీణాస్వనంబు గాదు 
చదురు లాడంగ మల్లజన నిగ్రహము గాని, రమతోడి ప్రణయవి[గ్రహము గాదు 


వెలసి తిరుగంగ వేదాంతనీథి గాదు, మొజు(గిపో మునిమనముల మూల గాదు 
సాంగి నడనంగ భక్తుల జాడ గాదు, శౌరి! నా మ్రోల నీ వెందు( జనియె దింక? 1343 


* వైభవోపేతంగా నివసించడానికి ఇది వైకుంఠపురం గాదు, మధురానగరం, దర్పంతో మెలగడానికి 
ఇది సన్నాసుల సభకాదు, కంసుని ఒడ్డోలగం. స్వచ్చందంగా వినడానికి ఇది నారదుని వీణానినాదంకాదు, 
నా భుజాస్సాలనశబ్దం. చతురోక్తు లాడడానికి ఇది లక్ష్మీదేవితోడి ప్రణయకలహం కాదు, మల్ట్చురతోడి రణ 
రంగం. యథేచ్చగా సంచరించడానికి ఇది వేదాంతవీథి కాదు. దాగి ఉండడానికి ఇది మునిమనఃకుహరం 
కాదు. ముందుకు వెళ్ళడానికి ఇది భక్తుల సంగతి కాదు. గుర్తుంచుకో! కృష్ణా! ఇక్కడి నుంచి నీ వెక్కడికీ 


వెళ్ళలేవు. 
వః 


సః 


క 


అని పలికి. 1344 


రోషాగ్ని ధూమప్రరోహంబు కైవడి శిరమున సన్నపుశిఖ వెలుంగ 
నాశామదేభేంద్రహస్త సన్నిభములై బాహుదండంబులు భయదములుగ 
లయసమయాంతకోల్లసిత దంష్టలభంగి( జాంగిన కోటమీసములు మెణయ 
నల్లని తెగ గల నడగొండ చాడ్సున నాభీలనీలదేహంబు మెజయ' 


జరణహతుల ధరణి సంచలింప(గ నభో, మండలంబు నిండ మల్ల సజుచి 
శౌరిదెసకు నడచె( జాణూరమల్టుండు, పొరలోకహృదయభల్లు( డగుచు. 1345 


అని పలికి మల్గుడైన చాణూరుడు గగనమండలం నిండేటట్టు భుజాస్సాలనం చేశాడు. కోపమనే 


అగ్ని నుంచి ప్రసరించే సన్నని పొగమాదిరిగా అతని తలపై పిలకజుట్టు ప్రకాశించింది. దిగ్గజముల తొండాలకు 

సమానమైన పొడుగాటి చేతులు భీతిని కలిగిస్తున్నాయి. ప్రళయకాలంలోని యమధర్మరాజు పదునైన కోరల 

విధంగా పొడవైన కోరమీసాలు మెరుస్తున్నాయి. నల్లని నిడుపైన నడగొండలాగా భయంకరమైన నల్లని 

దేహం సెల్లుబుకుతున్నది. అడుగుల తాకిడికి పుడమి దద్దరిల్లగా చాణూరమల్లుడు కృష్ణుడివైపు నడిచాడు. 
౧ Cy 3 ౧ ౯౦ — 

ఈ దృశ్యం పట్టణ(ప్రజల హృదయాలకు బల్లెై మయింది. 


న. 


ఇ ట్లగ్గలంబగు నగ్గలిక డగ్గటిన మల్లునిం గని మెల్లన మొల్లంబగు బీరంబు వెల్లిగొన, వల్లనవల్లభుం 
డుల్లసిల్లి బాహునాదంబున రోదోంతరాళంబు పూరించి మించి కవిసె; ని ట్లిద్దణు నుద్దవిడి నున్నత 
నిషముంబులగు ఠాణ లిడి, కరి కరియును, హరి హరియును, గిరి గిరియునుం దాకు వీ(కం దలపడి, 
యితరేతర హేతిహింసితంబులగు దవానలంబుల తెణంగున( బరస్సర దీర్హనిర్దాత ఘట్టితంబులగు 
మహాభ్రంబుల విభ్రమంబున. నన్యోన్య తుంగ తరంగ తాడితంబులగు కల్పాంతకాల సముద్రంబుల 

రౌద్రంబున నొండొరుల ముష్టిఘట్టనంబుల ఘట్టితశరీరులై దద్దరిలక డగ్గణీ, గద్దన న య్యిద్దణుం 
దిరుగునెడ హరి సొచ్చి పేర్చి యార్చి జెట్టిం బట్టి పడం దిగిచి పాదంబుల జాడించి సముల్ల్హాసంబున 
నెసకంబునకు వచ్చిన మెచ్చి, నొచ్చి య చ్చపలుండు మీటి మోర సారించి, తెరలక, పారలం 
ద్రొబ్బిన న బ్బలానుజుం డుబ్బి, గొబ్బున మేను వర్ధిల్ల నర్జాంగకంబున నుండి జానువుల నొత్తుచు, 
నురవడిం గరవడంబున నున్న నా దుర్మయుండును “బాల! మేలు మే" లని లీలం గాలు సార నిచ్చి, 
త్రోచినం జూచి యేచి ఖేచరు లగ్గించి యుగ్గడింప న గోపకుమారుండు పాటవంబున రాటవంబునకుం 
జని వెన్నెక్కి నిక్కిన నక్కంసభటుండు మదజలరేఖా బంధురంబగు గంధసింధురంబు చందంబున. 
బదంబును( బదంబునం, గరంబును గరంబునన్‌ గ్రహించి, సహించి, వహించి నైపుణంబున లోసలం 
దిరిగి యట్టిట్టు దట్టించిన దిట్టతనంబునం దిటవు దప్పక య ప్పద్మలోచనుండు కేడించి, యేచి 
సమతలంబున వైచి ప్రచండంబగు వాని పిచండంబు వాగించి కాలం గాలు గీలించి డొక్కరంబు 
గొనిన::న య్యభ్యాసి సభ్యులు సన్నుతింపం గమ్మణించి జడ్డనం గా లడ్డగించి, రక్షించుకొనిన నా 
రక్షోవైరి వాని కటిచేలంబు వట్టి యెత్తి యొత్తి నడుమ రాగె యిడి, సందువెట్టి నవ్విన నవ్విరోధికాలు 
కాలిలో నిడి వేధించి నిరోధించిన నిరోధంబు. బాసి తిరిగి వసుదేవుపట్టి పట్టిసంబుగొని దట్టించిన 
నుబ్బరిక చేసి చాణూరుండు హరికరంబు వట్టి హుమ్మని నెమ్మొగంబునం గా లిడి మీ(దైనం గేలి 
బాలకుండు కాలిం గాల నివారించి మీ దై నెగడి యుండనీక దుర్వారబలంబున విదలించి లేచి 
గృహీత పరిపంథిచరణుండై విపక్షుని వక్షంబు వజ్రివజ సన్నిభంబగు పిడికిటం బొడిచిన వాండు 
వాడి చెడక విజృంభించి యంభోరాశి మధ్యంబునం దిరుగు శెలంబుపోలిక నేల బిణ జిం దిరిగి 
తన్నిన వెన్నుండు కుప్పించి యుప్పరం బెగసి మీద నుజికిన నతండు కృష్ణపాద సంధి పరిక్షిప్త 
పాదుండై యెగసి లేచి సముద్ధతుం డయ్యె నయ్యెడ. 1346 


* ఈలా మిక్కిలి పూనికతో సమిపించిన మల్టుల్లి గోపాలశేఖరుడు చూచాడు. మెల్లగా పరాక్రమాటోపం 
అతిశయిల్లగా అత డుల్హాసంతో భుజ మప్పళించాడు. ఆ నినాదం భూనభోంతరాళంలో నిండిపోయింది. 
అతడు జెట్టిపైకి ఉరికినాడు. వారిద్దరూ మహావేగంతో హెచ్చుతగ్గెన స్థానాలలో నిలిచి ఏనుగు ఏనుగుతో, 
సింహము సింహంతో, కొండ కొండతో డీకొన్నట్టు ఒకరితో నొకరు తలపడినారు. రెండు కార్చిచ్చులు తమ 
తమ అన్నిజ్యాలలతో ఒండొంటిని పీడించుకొన్నట్టుగా, రెండు మహామేఘములు తమపై పరస్పరం పెద్దపెద్ద 
పిడుగులు రాల్బుకొన్నట్లుగా, ప్రళభయకాలంలోని రెండుసముద్రాలు ఒకదానినొకటి సముత్తుంగ తరంగాలతో 
కొట్టుకున్నట్టుగా వారిద్దరూ రౌద్రంతో ఒకరినొకరు పిడికిళ్ళతో (గ్రుద్దుకున్నారు. తబ్బిబ్బుపడక ఇరువురు 
దగ్గరకు చేరుకుని వేగంగా మల్లరంగంలో పరి(భ్రమించారు. 


అప్పుడు హరి విజృంభించాడు. బొబ్బరిస్తూ జెట్టిని పట్టి పడ లాగినాడు. కాళ్ళు జాడించి మిక్కిలి 
ఉల్లాసంతో ఆ మల్లుడు విజృంభించటం వీక్షించి గోవిందుడు మెచ్చుకున్నాడు. చపలుడైన చాణూరుడు 
బాధితు డైనప్పటికీ మెడ నిక్కించి తొలగిపోక మురారిని పొరలాడేటట్టు (త్రోసినాడు. అంతట బలరామ 
సోదరుడు శరీర ముప్పొంగగా తటాలున అర్జాంగకంలో ఉన్నవాడై మోకాళ్ళతో వానిని ఒత్తినాడు. వేగంగా 

'కరవడి మనే ఒక మల్లబంధం పట్టులో ఉండినాడు. అపుడు దుర్నీతిపరుడైన మల్లుడు “డింభకా! మేలు మే” 
లని పలుకుతూ అలవోకగా కాలు చొప్పించి కృష్ణుని పడ(ద్రోసినాడు. అప్పుడు వెన్నుడు చెలరేగి వేల్పులు 
ప్రస్తుతింపగా చాతుర్యంతో వెనుకకు వెళ్ళి చాణూరుని వీపుపై నెక్కి నిక్కినాడు. కంసుని భృత్యుడైన 
చాణూరుడు మదజలధారల చారికలతో నిండిన మదపుటేనుగువలె మాధవుని పాదాన్ని తన పాదంతో, 
చేతిని తన చేతితో పెనవేసి పట్టుకొని నేర్పుతో మల్లరంగంలో తిరుగుతూ అటూ ఇటూ కుదిలించివేశాడు. 


కమలలోచనుడు దిట్టతనమున దిటవు గోల్బోక తొలగి చెలరేగి జెట్టిని సమతలంమోద పడద్రోసి 
పెద్దదైన వాని కడుపుమోద మోదినాడు. తన కాలితో వాని కాలిని మెలిపెట్టి 'డొక్కరి మనే మల్లబంధవిశేషాన్ని 
చూపినాడు. 


మల్లవిద్యాభ్యాసం కల చాణూరుడు సభలోని వారు తన్ను పొగడుతుండగా కృష్ణుని వెనుకకు మరలించి 
తటాలున తన కాలితో అడ్డగించి తన్ను రక్షించుకున్నాడు. రాక్షసవిరోధి యగు కృష్ణుడు వాని దట్టి పట్టి 
యెత్తి ఒత్తి రాగెయిడి సందు పెట్టి నవ్వినాడు. పగతుడైన మల్లుడు తన కాలిని కృష్ణుని కాలితో చేర్చిబాధించి 
నిరోధించాడు. వాసుదేవుడు విరోధి నిరోధాన్ని తప్పించుకొని అడ్డకత్తి చేబూని అదలించాడు. చాణూరుడు 
చెలరేగి శ్రీహరి బాహువు పట్టుకొని హుమ్మని హుంకరించి ముఖాన కాలుపెట్టి మీదు మిగిలాడు. 

లీలామానుష బాలుడైన శ్రీకృష్ణుడు చాణూరుని కాలిని తన కాలితో అడ్డగించి వాని విజృంభణ 
మణచి అడ్డుకొనరాని బలిమితో విదిలించుకొని లేచాడు. పగవాని పాదాన్ని త్రొక్కిపట్టి వజ్రాయుధం వంటి 
పిడికిలితో వాని వక్షంపైన పొడిచాడు. వాడు పోడిమి చెడక చెలరేగినాడు. మథనవేళ సాగరమధ్యమున 
తిరిగే మందర పర్వతం మాదిరి వాడు నేలమీద గిరిగిర తిరుగుతూ కృష్ణుణ్ణి తన్నినాడు. వెన్నుడు కుప్పించి 
గగనమున కెగిరి వానిపై దూకినాడు. కృష్ణుని పాదాల తాకిడికి తన పాదాల సంధిబంధాలు తొలగగా వాడు 
ఎగిరి పైకి లేచి విజృంభించాడు. 


క. బలభద్రుండు ముష్టికుండును, బలములు మెజయంగయ జేసి బాహాబాహిం 
బ్రలయాగ్నుల క్రియ( బోరిరి, వెలయయ(గ బహువిధములైన విన్నాణములన్‌. 1347 
* అదే సమయంలో పలురకాలైన బలవిన్యాసాలతో బలరాముడు ముష్టికుడు తమ బలం చూపుతూ 
ప్రళయకాలంలో అగ్నుల చందాన బాహువులతో ఒకరినొకరు త్రోసుకుంటూ పోరాటం సాగించారు. 
వ. ఇ వ్విధంబున. 1348 


క. వల్లవులు పెనంగి రున్నత, గల్లులతో భిన్న దిగిభకరవల్లులతో 
మల్లులతో రిపుమానస, భల్టులతో భీతగోపవల్టులతోడన్‌. 1349 


* ఈ మాదిరిగా నిక్కిన చెక్కిళ్లు గలవారూ, దిగ్గజాల తొండాలను భేదించే తీవలవంటి చేతులు 
గలవారూ, శత్రువుల మనస్సులకు బల్లెముల వంటివారూ, గోపకుల సమూహానికి భయము కల్గించే వారూ 
అయిన ఆ మల్లులతో గోపాలబాలకులైన బలరామకృష్ణులు పోరాడినారు. 

న. ఆ సమయంబున. బౌరకాంతలు మూ(కలు గట్టి వెచ్చనూర్చుచు ముచ్చటలకుం జొచ్చి తమలో 
నిట్లనిరి. 1350 


* అప్పుడు మథురలోని మానినులు గుంపులు గూడి వేడి యూర్పులు విడుస్తూ తమలో ఈ 
విధంగా ముచ్చటించుకున్నారు. 


ఉ. మంచి కొమారులం గుసుమమంజు శరీరుల( దెచ్చి చెల్లరే! 
యంచిత వజసారులు మహాద్రి కఠలోరులు నైన మల్టురం 
(గ్రించుల. బెట్టి రాజు పెనగించుచు( జూచుచు నున్నవాండు; మే 
లించుక లేదు; మాను మన డిట్టి దురాత్ముని మున్ను వింటిమే? 1351 


* శారా! కుసుమాలవలె కోమలములైన శరీరాలు కల మంచి బాలురను రప్పించి వజ్రసారులూ, 
పర్వతాలవలె కఠోరులు అయిన వీరులతో మల్లయుద్ధం చేయిస్తూ రాజు వినోదం చూస్తున్నాడు. ఇందులో 
మంచి ఏ కొంచెం కూడా లేదు. పోరు మానండి అని పలుకడు. ఇలాంటి దుర్మార్గులను మునుపు ఎన్నడైనా 
విన్నామా! కన్నామా! 

క. చూచెదరు గాని సభికులు, నీ చిన్న కుమారకులకు నీ మల్లురకున్‌ 

ఓ చెల్ల! యీడు గాదని, సూచింపరు పతికి. దమకు శోకము గాదే? 1352 


* సభాసదులు చూస్తున్నారే కాని ఈ పసిపిల్లలకూ, ఈ మల్లురకూ జోడు కుదరదని రాజుకు 
చెప్పులే కున్నారు. ఇది అధర్మం. ఇది తమకూ, తమ రాజుకూ శోకం కలిగించకపోదు. 


సీ. వేణునాళముల మై వెలసిన మాధవుం డధరామృతము లిచ్చి యాదరించు( 
బింఛదామములమై సెరి(గిన వెన్నుండు మస్తకంబున( దాల్చి మైత్రి నెణపు 
బీతాంబరములమై బెరసిన గోవిందు డంసభాగమున( బాయక ధరించు 
వైజయంతికలమై వ్రాలిన( గమలాక్షు( డతికుతూహలమున నజుత€ దాల్బు6 


తే. దనరు బృందావనంబున( దరులమైన( గృష్ణు( డానందమున జేరి క్రీడ సల్పు 
నెట్టి నోముల నయిన ము న్నిట్టివిధము, లేల కామైతి మోయమ్మ! యింక నెట్టు? 1353 
* మనము పిల్లన[గ్రోవులమై ఉంటే మాధవుడు కెమో విసుధ లిచ్చి మన్నించేవాడు. నెమలిపురి దండలమై 
ఉంటే వెన్నుడు నెత్తిపై నిడుకొని నెయ్యం నెరపేవాడు. పచ్చని పట్టువలువలమై ఉంటే గోవిందుడు భుజాలపై 
విడువక ధరించి ఉండేవాడు. వనమాలికలమై ఉంటే కమలాక్షుడు మిక్కిలి ఆసక్తితో కంఠాన కైసేసి ఉండేవాడు. 
అందమైన బృందావనంలో వృక్షాలమై ఉంటే కృష్ణు డానందముతో దరిచేరి క్రీడించేవాడు. ఓ యమ్మా! 
పూర్వజన్మాలలో ఎట్టి వ్రతాలనైన ఆచరించి ఈలా ఎందుకు కాలేకపోయామో! ఇపు డింకేమి చేయగలం? 
ఉ. పాపపు బ్రహ్మ! గోపికల పల్లెలలోన సృజింపరాదె ము 
న్నీపురిలోపలన్‌ మనల నేల సృజించె? నటైన నిచ్చలున్‌ 

జేపడు( గాదె యీ సుభగు6 జెందెడి భాగ్యము సంతతంబు నీ 
గోపకుమారు( బొంద మును గోపకుమారిక లేమి నోంచిరో! 1354 
* పాపియైన బ్రహ్మ మునుపే మనలను ఆ ్రేపల్లెలో పుట్టించి ఉండకూడదా? ఈ మథురలో ఎందుకు 
పుట్టించాడో! ఆ గొల్లపల్లెలోనేనె పుట్టించి ఉంటే ఈ సుందరాంగుని పొందే సౌభాగ్యం సంతోషం ఎల్లప్పుడు 
మనకు సమకూడి ఉండేవి కదా! ఈ గోపకుమారుణ్ణి పొందడానికి ఆ గోపికలు పూర్వమెట్టి నోములు నోచారో? 


క. గోపాలకృష్ణుతోడను, గోపాలన వేళలందు. గూడి తిరుగు నా 
గోపాలు రెంత ధన్యులొ, గోపాలుర కైన నిట్టి గురురుచి గలదే? 1355 


* గోవులు మేసే సమయంలో గోపాలకృష్ణునితో కలసిమెలసి తిరిగే ఆ గోపాలకు లెంత పుణ్యాత్ములో! 
భూమిని పాలించే ప్రభువులకైనా ఇట్టి గొప్ప అనుభవం ఉన్నదా? 


క. (శమజల కణసిక్తంబై, కమలదళేక్షణుని వదనకమలము మెణసెన్‌ 
హిమజల కణసిక్తంబై, కమనీయం బగుచు నున్న కమలము భంగిన్‌. 1356 


* మంచునీటి చుక్కలచే తడిసి మనోహరంగా ఉండే పద్మం మాదిరి, కమలాక్షుని ముఖకమలం 
చెమటబిందువులచే తడిసి ప్రకాశిస్తున్నది. 


ఆ. సభకు( బోవ రాదు; సభవారి దోషంబు, నెటి(గి యూరకున్న నెణు(గకున్న 
నెజీ(గి యుండియైన నిట్టట్టు వలికిన6 బ్రాజ్ఞా(డైన( బొందు బాపచయము. 1357 


* సభకు వెళ్ళరాదు. వెళితే, సభలోనివారు చేసే తప్పిదాలను తెలిసి ఉపేక్షించినప్పటికీ, ఆ దోషాలు 
తెలుసుకోలేక పోయినప్పటికీ,దోషాలు తెలిసి కూడ న్యాయవిరుద్దంగా పలికినప్పటికీ ఎంత పండితుడైనా 
పాపం అనుభవించి తీరుతాడు. 


వ. అని పెక్కండ్రు పెక్కు విధంబులం బలుకుచుండ. దద్సాహు యుద్దంబున. 1358 


క. ధృతి సెడి లోంబడె మల్టుం, డతులిత భవజలధితరికి హతరిపు పురికిన్‌ 
జితకరికిన్‌ ధృతగిరికిం, దత హరిరవభరిత శిఖరిదరికిన్‌ హరికిన్‌. 1359 


* ఈ విధంగా పలువురు పలురీతుల పలుకుతుండగా ఆ ముష్టియుద్దంలో సాటిలేని సంసారమనే 
సముద్రాన్ని దాటడానికి నావవంటివాడూ, శత్రుపురాలనూ ధ్వంస మొనర్చినవాడూ, కువలయాపీడ గజాన్ని 
జయించినవాడూ, గోవర్టనగిరి నెత్తినవాడు, విరివియైన సింహగర్జనంతో పర్వతగుహలను పూరించినవాడూ 
అయిన శ్రీకృష్ణునికి చాణూరుడు ధైర్యం చెడి లోబడిపోయాడు. 


క. హరికిని లోబడి బెగడక, హరియురము మహోగ్రముష్టి నహితుండు పొడువన్‌ 
హరి కుసుమమాలికాహత, కరిభంగి. బరాక్రమించె. గలహోద్దతుండై. 1360 


316 పోతన భాగవతము 


* విరోధియైన చాణూరుడు కృష్ణునకు లోబడినప్పటికీ, భయపడక మహాభయంకరమైన పిడికిలితో 
వెన్నుని రొమ్మును పొడిచాడు. పూలదండచే కొట్టబడిన ఏనుగుచందంగా ఆ పోటును లెక్కచేయక 
శ్రీహరి యుద్దమందు విజృంభించి పరాక్రమం చూపినాడు. 


క. శౌరి నెటింజొచ్చి కరములు, క్రూరగతిన్‌ బట్టి త్రిప్పి కుంభిని వైచెన్‌ 
శూరుం గలహ గభీరున్‌, నీరుం జాణూరు ఘోరు వితతాకారున్‌. 1361 


* పరాక్రమవంతుడూ, యుద్దమందు గంభీరుడూ, భీతిగొలిపే వాడూ, దొడ్డదేహం కలవాడూ, వీరుడూ 
అయిన చాణూరుణ్ణి కృష్ణుడు చొచ్చుకొనిపోయి కర్కశంగా వాని చేతులు పట్టుకొని గిరగిర త్రిప్పి నేలపై 
(ac) (ac) లు రూ 

కొట్టినాడు. 


క. శోణితము నోర నొలుకంగ, జాణూరుం డట్టు కృష్ణసం బ్రామణ సం 
క్షీణుండై క్లోణిం బడి, ప్రాణంబులు విడిచె. గంసు ప్రాణము గలంగన్‌. 1362 
* ఆ విధంగా అచ్యుతునిచేత గిర గిర త్రిప్పబడిన చాణూరుడు బాగా నలిగినవాడై నోటినుంచి 
నెత్తురు కారగా పుడమి మోదతబడి ప్రాణాలు విడిచాడు. అతని (ప్రాణం పోగానే కంసుని (ప్రాణం కలకబారింది. 


క. బలభద్రుండును లోకులు, బలభద్రుం డనంగ6 బెనంగి పటుబాహుగతిన్‌ 
బలభేది మెచ్చ ద్రిప్పెను, బలవన్ముప్టికుని. గంసు బలములు బెగడన్‌. 1363 


బలభ(ద్రుడు నిజంగా బలభ(ద్రుడే (బలముచే క్షేమం కలవాడు) అంటూ లోకులు అంటుండగా, 
ఇంద్రుడు మేలుమేలని మెచ్చుకోగా బలరాము డపారమైన బాహుబలంతో బలవంతుడైన ముష్టికుణ్లి 
పట్టుకొని ఇటూ అటూ తత్రిప్పినాడు. అది చూచి కంసుడి సేన బెదరిపోయింది. 


ఆ. త్రిప్పి నేల వైన దిగ్గన రక్తంబు, వదనగహ్యరమున వణదవాజు 


ముష్టికుండు ఘోరముష్టి సత్వము సెడి, కూలె గాలి. దరువు గూలినట్టు. 1364 

* బలరాముడు అలా త్రిప్పి త్రిప్పి నేలపై దబ్బున పడవేయగా ముష్టికుని గుహవంటి నోటినుంచి 

నెత్తురు వరదలై పారింది. బలరాముని ఘోరమైన ముష్టిఘాతంతో ముష్టికుడు సత్తువ కోల్పోయి పెనుగాలివల్ల 
మహావృక్షం కూలినట్టు నేలపై గూలినాడు. 


న. నముణేయును. 1365 


క. పాటవమున( బలుపిడికిట, సూటిం బడంబొడిచె బలుండు శోషిత ఘన బా 
హాటోప నృపతి కీటుం, గూటున్‌ వాచాటు నధిక ఘోర లలాటున్‌. 1366 


* గొప్ప భుజబలాటోపం కల రాజునకు చీడపురుగులాంటి వాడు, కల్లరీడూ, వదరుబోతూ, మిక్కిలి 
భయంకరమైన నుదురు కలవాడూ అయిన ముపష్టికుల్లి బలభ(ద్రుడు దిటవైన తన పిడికిలితో సూటిగా 
పడబొడిదినాడు, 

వ. అంత న ద్దనుజాంతకుండు చరణప్రహరణంబుల భిన్నమస్తకులం జేసి వాని చెలులం గూట 
తోసల శలుల నంతకాంతికంబున కనిచిన. 1367 


* అటు పిమ్మట రాక్షసులకు అంతకుడైన బలరాముడు ముప్టికుణ్ణి మిత్రులైన కూటుడు, తోసలుడు, 
శలుడు అనువారిని తన కాలితాపులతో తలలు పగులగొట్టి యమునిచెంతకు పంపించాడు. 


క. వల్లవబాలకు లని మన, మల్లవరులు పెన(గి నేండు మడిసిరి వీరల్‌ 
బల్లిదులు; తల(డు తలండని, చెల్లాచెదరైరి పాణి చిక్కిన మల్లుల్‌. 1368 


* కేవలం గోపాలబాలకు లనే భావంతో వారితో యుద్దం చేసిన మన మల్లశ్రేష్టులు మరణించారు. 
రామకృష్ణులు బలవంతులు; 'తొలగుడు, తొలగుడు' అంటూ తక్కిన మల్లురు చెల్లాచెదరై పారిపోయారు. 


ఉ. మల్టుర జంపి గోపక సమాజములో మృగరాజు రేఖ శో 
భిల్ల(గ6 బాదపద్మముల( బెల్లుగ నందెలు మోయ వచ్చు నా 
నల్లన రాజనందనుల వారక చూచి మహీసురాదు ల 
ల్లల్లన సంస్తుతించిరి ప్రియంబుగ( గంసుండు దక్క నందటున్‌. 1369 


క మల్టులను చంపి గొల్లలమధ్య సింహాలవలె శోభిల్లుతూ అడుగుదామరలందు అందెలు (|మోగుతూ 
ఉండగా వస్తూన్న గొల్లలరాజైన నందుని నందనులను బ్రాహ్మణులు మొదలైన వారందరూ రెప్పవాల్పక 
చూచి ప్రీతితో పొగడినారు. ఒక్క కంసుడు మాత్రం మచ్చరంతో వారిని మెచ్చుకోలేదు. 


-: శ్రీ కృష్ణుండు కంసుని వధించుట :- 
న. అంత సభాజనంబుల కలకలంబు నివారించి మంత్రులం జూచి కంసుం డిట్లనియె. 1370 
* అంతట సభాసదుల కోలాహలాన్ని నివారించి కంసుడు తన మం(త్రులను చూచి ఈ విధంగా 
అన్నాడు. 
ఉ. వల్లవబాలురన్‌ నగరివాకిటికిన్‌ వెడలంగ ద్రొబ్బు/ డీ 
గొల్లల ముట్టికోల్‌ గొనుండు; క్రూరుని నందుని. గట్టు, డుర్వికిం 


దెల్లము గాగ నేండు వసుదేవుని. జంపుండు; తండ్రి గాండు వీ 
డెల్లవిధంబులం బరుల కిష్టు(డు కావకు( డుగ్రసేనునిన్‌. 1371 


* ఈ గోపబాలకులను పట్టణద్యారం దాటి వెళ్ళేటట్లు త్రోసివేయండి. ఈ గొల్లలను ముట్టడించండి, 
క్రూరుడైన నందుణ్ణి బంధించండి. లోకానికి వెల్లడి అయ్యేటట్లు ఇప్పుడే వసుదేవుణ్ణి చంపివేయండి. ఉగ్రసేనుణ్ణి 
రక్షించవద్దు. వీడు నాకు తండ్రి కాడు. సకల విధాలా శత్రువులకు ఇష్టమైనవాడు. 

వ. అని పలుకు సమయంబున. 1372 


శా. జంఘాలత్వముతో నగోపరి చరత్సారంగ హింసేచ్చ ను 
ల్లంఘింపన్‌ గమకించు సింహముక్రియన్‌ లక్షించి పౌరప్రజా 
సంఘాతంబులు తల్లడిల్ల హరి కంస ప్రాణహింసార్థియె 
లంఘించెం దమగంబు మీదికి రణోల్లాసంబు భాసిల్ల(గన్‌. 1373 


* ఈ (ప్రకారంగా కంసుడు పలుకుతుండగా పిక్కబలంతో కొండశిఖరాన తిరిగే జింకను సంహరిం 
చటానికి కుప్పించి దుమికే సింహకిశోరం లాగున శ్రీకృష్ణుడు కంసుని సంహరింప దలచినవాడై గురిచూచి 
మంచెమోదికి యుద్దోత్సాహంతో దూకినాడు. కొలువులో ఉన్నపురప్రజలంతా తల్లడిల్లినారు. 


క. తమగమున కెగురు యదు స, త్త్రమగణ్యుని( జూచి ఖడ్గ్డధరు(డై యెదిరెం 
దమ గమివారలు వీరో, త్రమగణవిభు( డనంగ గంసధరణీపతియున్‌. 1374 


* తానున్న మంచెమోదికి ఎగిరి దుముకుతున్న యదుకుల సింహమైన కృష్ణుణ్ణి చూచి మథురాధి 
నాథుడైన కంసుడు, ఖడ్గాన్ని చేత ధరించి ఎదిరించాడు. అతని పక్షంలోని వారంతా కంసుడు వీరోత్తంసుడని 


(ప్రశంసించారు. 


శా. పక్షీంద్రుం డురగంబు( బట్టు విధ మొప్పన్‌ గేశబంధంబు లో 
క క్షోభంబుగ( బట్టి మౌళిమణు లాకల్పాంత వేళాపత 
న్నక్షత్రంబులభంగి రాల రణసన్నాహంబు డిందించి రం 
గ క్షోణిం బడంద్రోచెం గృష్లుండు వెసన్‌ గంసున్‌ నృపోత్తంసునిన్‌. 1375 
* పక్షులకు ప్రభువైన గరుత్మంతుడు పామును పట్టే రీతిగా శ్రీకృష్ణుడు కంసుని జుట్టుముడి పట్టు 
కున్నాడు. సభలోని జనులంతా భయ'భ్రాంతు లైనారు. ప్రళయకాలంలో నక్షత్రాల మాదిరి అతని కిరీటంలోని 
మణులు జలజల నేల రాలినాయి. యుద్దసన్నాహం అణగించి క్షాత్రకులావతంసుడైన కంసుణ్ణి యదువల్లభుడు 
మల్లరంగస్థలం మీదికి పడ(ద్రోసివేశాడు. 


శా. మంచాగ్రంబుననుండి రంగధరణీ మధ్యంబునం గూలి యే 
సంచారంబును లేక చిక్కి జను లాశ్చర్యంబునుం బొందయగా( 
బంచత్వంబును బొందియున్న విమతున్‌ బద్మాక్షు( డీడ్చెన్‌ వడిన్‌ 
పంచాస్యంబు గజంబు నీడ్చు పగిదిన్‌ బాహాబలోల్లాసియె. 1376 


* కంసుడు మంచెమోది నుంచి మల్ల క్రీడారంగ మధ్యంలో వచ్చి పడి ఎట్టి కదలిక లేక కట్టెలాగాబిగుసు 
కొనిపోయాడు. అక్కడి జను లబ్బురపడుతూ చూస్తుండగా ఆ దుర్మతి అక్కడి కక్కడే మరణించాడు. 
పద్మపత్రాక్షుడైన శ్రీకృష్ణుడు భుజబల విజృంభణంతో కేసరి ఏనుగును ఈడ్చిన విధంగా అతణ్ణి ఈడ్చినాడు. 

క. రోష ప్రమోద నిద్రా, భాషాశన పానగతుల( బాయక చక్రిన్‌ 
దోషగతి( జూచి యైన వి, శేషగతిన్‌ గంసు( డతని( జెందె నరేంధద్రా! 1377 
* ఓ పరీక్షిన్మహారాజు! కంసుడు రోషంలో, సంతోషంలో, నిద్రలో, సంభాషణసమయంలో, భోజనవేళలో, 
నీరు (ద్రావేపట్టులో చక్రాయుధుడైన శ్రీకృష్ణుని ద్వేషబుద్దితోనే, దోషబుద్దితోనే చూచాడు. అయినప్పటికీ 
అతడు భగవంతునే పొంది ఉత్తమగతి అందుకొన్నాడు. 
వ. అ సమయంబున. 1378 


క. గోపాలు( డొక్క? డద్దిర!, భూసాలకు( జంసె వీనింబొడువుం డేత 
ద్రూపాలస్యము లేలని, తాపాలఘురోషు లగుచు దర్వోద్దతులై. 1379 
* ఆ సమయంలో 'ఒక్క గొల్లపిల్లవాడు ప్రభుని చంపినాడు. జౌరా! ఎంత ఆశ్చర్యం. వీనిని చుట్టు 
ముట్టండి. ఇంకా ఆలస్యం ఎందుకు?” అంటూ పరితాపంతో అగ్గలమైన కోపంతో పొగరుబోతులై- 


శా. న్యగ్రోధుండును గహ్వు(డున్‌ మొదలుగా నానాయుధానీక సా 
మగ్రిన్‌ గంసుని సోదరుల్‌ గవియుడున్‌ మాద్యద్గజేంద్రాభుండై 
యుగ్రుండై పరిఘాయుధోల్లసితు(డై యొండొండ చెండాడి కా 
లాగ్రక్షోణికి. బంచె రాముడు గరీయస్ట్రేముండై వారలన్‌. 1380 


* కంసుని తోబుట్టువులు న్యగ్రోధుడు, గహ్వుడూ మొదలైనవారు అనేకవిధాలైన యుద్దపరికరాలతో 
కృష్ణుని మీదికి విజ్బంభించారు. అప్పుడు మహాబలుడైన బలభద్రుడు రౌద్రమూర్తియై పరిఘ అనే ఆయుధం 
ధరించి మత్తమాతంగం లాగా ఒక్కొక్కరిని చెండాడి యముని సన్నిధికి పంపినాడు. 


వ. అ య్యవసరంబున. 1381 


క. చేతుల( దాళము లొత్తుచు, జేతోమోదంబుతోడ సిగముడి వీడన్‌ 
బాతర లాడుచు మింటను, గీతము నారదుండు పాడె. గృష్టా! యనుచున్‌. 1382 


* ఆ సమయంలో చేతులతో తాళాలు వాయిస్తూ, జుట్టుముడి వీడగా నారదమహర్షి ఆనందంతో 
ఆకాశంలో 'కృష్ణా' అని పాటలు పాడుతూ నాట్యం చేశాడు. 


క. వారిజభన రుద్రాదులు, భూరికుసుమవృష్టి గురిసి పొగడిరి కృష్ణున్‌ 
భేరులు మోసెను నిర్జర, నారులు దివి నాడి రధిక నటనముల నృపా! 1383 
a పరీక్షిన శహోరాజా! బ్రహ్మ ఈశ్వరుడు మున్నగు వేల్పులు కొల్లలు కొల్లలుగా పూలజల్టులు కురియిస్తూ 
శ్రీకృష్ణుణ్ణి స్తోతం చేశారు. దేవదుందుభులు (మోగినాయి. దేవతాంగనలు అనేక విధాలుగా ఆకసంలో ఆడినారు. 
వ. అంతం గంసాదుల కాంతలు భర్భమరణ దుఃఖాక్రాంతలై కరంబుల శిరంబులు మోందుకొనుచు 
నశ్రుధారా పరిషిక్షవదనలై సదనంబులు వెలువడి వచ్చి వీరశయ్యానిద్రితు లయిన విభులం 
గౌంగిలించుకొని సుస్వరంబుల విలపించిరి. అందు గంసభార్య లిట్లనిరి. 1384 

* అంతట కంసుడు మొదలగువారి పత్నులు భర్తల మృతివల్ల శోకాక్రాంతలై చేతులతో తలలు 
బాదుకుంటూ, కన్నీటిధారలతో తడిసిన ముఖాలతో తమ తమ మందిరాల నుండి వచ్చారు. ఏరశయ్యలందు 
దీర్భనిద్ర చెందిన తమ పతులను పరిష్వంగం చేసుకొని రమణీయ గద్గద కంఠధ్వనులతో ఏడ్చినారు. 
వారిలో కంసుని భార్యలు ఇట్టన్నారు. 

ఫీ గోపాలసింహంబు కోపించి వెల్వడి నిను గజేంద్రుని భంగి నేండు గూల్చి 

యాదవేంద్రానిల మాభీలజవముల నిను మహీజముమాడ్కి నేల వ్రాల్బె 


వాసుదేవాంభోధి వారి యుద్వేలమై నిను దీవి కైవడి నేడు ముంచె 
దేవకీసుతవజి దేవత లలరంగ నిను గొండక్రియ నేండు నిహతు జేసె 


తే. హా మనోనాథ! హా వీర! హా మహాత్మ!, హా మహారాజ! నీ విట్టు హతుండ నయిన 
మనుచు నున్నార మక్కట! మమ్ముంబోలు, కఠినహృదయలు జగతిపై. గలరె యెందు? 1385 
* జీవితేశ్వరా! గోపాలుడనే మృగేం[ద్రం కోపంతో వెడలివచ్చి గజేంద్రునివంటి నిన్ను హతమార్చింది. 
నాథా! యదునాథుడనే మారుతం దారుణవేగంతోవృక్షమునువలె నిన్ను నేలపై (వ్రాల్ఫింది. మహానుభావా! 
వాసుదేవుడనే సముద్రజలం చెలియలికట్టను అతిక్రమించి దీవినివలె నిన్ను ఇప్పుడు ముంచివేసింది. 
మహారాజా! దేవకీ పుత్రుడనే దేవేంద్రుడు దేవతలు సంతోషించే విధంగా కొండవంటి నిన్ను చెండివేశాడు. 
అయ్యో! నీ విలా చనిపోయినప్పటికీ మేము (బ్రతుకుతున్నాము. అక్కటా! మావలె కఠినహృదయం కలవారు 
భూమిమోద ఎక్కడైన ఉన్నారా? 


క. భూతముల కెగ్గుసేసిన, భూతంబులు నీకు నెగ్గు. బుట్టించె వృథా 
భూత మగు మనికి యెల్లను, భూతద్రోహికిని శుభము. బొంద దధీశా! 1386 


* ప్రాణులకు నీవు కీడు చేయగా ఆ ప్రాణులే నీకు కీడుచేశాయి. (ప్రాణులకు (ద్రోహం చేసినవానికి 
మేలు కలుగదు. (బ్రతుకంతా వ్యర్థ మౌతుంది. 


క. గోపాలకృష్ణుతోడను, భూపాలక! మున్ను దొడరి పొలసినవారిన్‌ 
నీ పాల బుధులు సెప్పరె, కోపాలస్యములు విడిచి కొలువం దగదే. 1387 
* మహారాజా! గోపాలకృష్ణుణ్లి ఎదిరించి ప్రాణాలు కోల్పోయిన వారిని గురించి పూర్వం నీ సమక్షంలో 
పండితులు చెప్పలేదా! (క్రోధమూ, జడత్వమూ వీడి గోవిందుని సేవించితే ఎంత బాగుండేది. 


వ. అని విలపించుచున్న రాజవల్లభల నూరార్చి, జగద్వల్లభుం డయిన హరి కంసాదులకు( బరలోక 
సంస్కారంబులు సేయం బనిచి దేవకీవసుదేవుల బంధనంబు విడిపించి, బలభద్ర సహితుండయి, 


వారలకు బ్రణామంబులు సేసిన. 1388 

* ఈ మాదిరిగా ఏడుస్తున్న రాచయిల్లాం[డ్రను ఓదార్చి లోకేశ్వరుడైన శ్రీకృష్ణుడు కంసుడు మొదలైన 
32 ౧ (sua Yar) డై 
వారికి పారలౌకికక్రియలు సల్పేందుకు ఆదేశించాడు. దేవకీవసుదేవులను చెణు విడిపించి బలరామునితో 
గూడి వారికి నమస్కారాలు చేశాడు. 


-: శ్రీ కృష్ణుండు దేవకీ వసుదేవుల చెబిమాన్పి యుగ్రసేనునికి పట్టము కట్టుట :- 


మ. కని లోకేశులుగాని వీరు కొడుకుల్‌ గారంచు( జిత్తంబులన్‌ 
జనయిత్రీ జనకుల్‌ విచారపరులై శంకింప( గృష్ట్ణుండు దా 
జన సమ్మోహినియైన మాయ దదభిజ్ఞానంబు వారించి యి 
ట్లనియెన్‌ సాగ్రజుండై మహావినతుండై యానందసంధాయియె. 1389 


* త్రల్లిదండ్రులైన దేవకీవసుదేవులు తమ కుమారులను చూచి “వీరు లోకాలకు ప్రభువులైన దేవతలేగాని 
సాధారణ మానవులు గారు” అని ఆలోచిస్తూ తమ మనస్సులలో సంశయింప సాగారు, అపుడు శ్రీకృష్ణుడు 
అన్న బలభద్రునితో గూడినవాడై, జనులను సమ్మోహింపజేసే మాయాశక్తిని ప్రయోగించి వారి ఎజుకను 
తొలగిస్తూ వినయవిన(ముడై యిట్లన్నాడు. 


సీ. మమ్ము గంటిరి గాని మా బాల్య పౌగండ కైశోర వయసుల గదిసి మీర 
లెత్తుచు దింపుచు నెలమి మన్నింపుచు నుండు సౌభాగ్యంబు లొంద రైతి; 
రా కాంక్ష గలిగియు న్నది దైవయోగంబు తల్లిదండ్రులయొద్ద( దనయు లుండి 
యే యవసరమున నెబ్బంగి లాలితు లగుచు వర్ణిల్లుదు రట్టి మహిమ 


తే. మాకు నిన్నాళ్ళు లేదయ్యె మజియు విను(డు, నిఖిలపురుషార్హ హేతువై నెగడుచున్న 
మేని కెవ్వార లాఢ్యులు మీర కారె, యా బుణము. దీర్చ నూటేండ్ల కైన జనదు. 1390 


* అమ్మా! నాన్నా! మమ్ము ప్రసవించినారే గాని మా బాల్యం, పౌగండం, శైశవం అనే ప్రాయముల్లో 
ప్రీతితో ఎత్తుకుంటూ, దింపుతూ లాలించి, పాలించే భాగ్యాన్ని మిరు పొందలేదు. కోరిక ఉండికూడ దైవ 
యోగముచే అది తీరలేదు. తలిదండ్రుల సమక్షంలో బిడ్డలుండి ఏ సమయంలో ఏ విధంగా బుజ్జగింపులు 
పొందుతూ ఎదుగుతారో అట్టి అదృష్టం మా కిన్నాళ్ళూ లేకపోయింది. ధర్మార్థకామమోక్షములనే పురుషా 
ర్థములు సాధించడానికి కారణమైన ఈ శరీరాలకు కర్త లెవరు? జననీ జనకులైన మోరే కదా! నూరేండ్లకయినా 
మీ బుణం తీర్చుకోడానికి మాకు శక్యం గాదు. 


క. చెల్లుబడి గలిగి యెవ్వండు, తల్లికి. దండ్రికిని దేహధనముల వృత్తుల్‌ 
సెల్లింప( డట్టి కష్టుండు, ప్రల్లదు. డా మీంద నాత్మపలలాశి యగున్‌. 1391 


* సమర్జుడై ఉండికూడా తన దేహముతో ధనముతో తన తల్లిదండ్రులకు ఎవడు సేవచేయడో అట్టి 
వాడు కష్టుడు, దుష్టుడు. వాడు చచ్చి పరలోకాన తన మాంసం తానే తింటాడు. 

క. జననీజనకుల వృద్దుల, దనయుల గురు విప్ర సాధు దారాదుల నే 
జను(డు ఘను( డయ్యు. బ్రోవక, వనరును జీవనృతుండు వాండు ధరిత్రిన్‌. 1392 


* ఏ మానవుడు తలిదండ్రులనూ, వయోవృద్దులనూ, చిన్న బిడ్డలనూ, గురువులనూ, బ్రాహ్మణులనూ, 
సాధువులనూ ఇల్లాలు మొదలైనవారిని సమర్హుడై ఉండికూడా పోషింపక దీనాలాపము లాడుతాడో అట్టివాడు 
ఈ భూమిపై (బ్రతికియూ చచ్చినవాడే. 


వ. అదియుం గాక. 1393 


శా. కారాశాలల మా నిమిత్తము మిముం గంసుండు గారింప(గా 
వారింపంగ సమర్థతల్‌ గలిగియున్‌ వారింప(గా రాక ని 
ష్కారుణ్యాత్ములమైన క్రూరుల మహాకౌటిల్య సంచారులన్‌ 
సారాతిక్షములార! మమ్ము. గొణుతల్‌ సైరించి రక్షింపరే! 1394 


* అంతే కాక జననీజనకులారా! మారు మిక్కిలి ఓర్పుగల వారు. మా కారణంగా మిమ్ము కంసుడు 
చెరసాలలో ఉంచి బాధిస్తూ ఉంటే వాణ్ణి వారించే సామర్థ్యం ఉండి కూడా వారించని దయమాలినవాళ్ళం; 
(క్రూరులం; కపటవేషధారులం. మా లోపాలు సహించి మమ్ములను మన్నించండి. 


వ. అని యిట్లు మాయామనుష్యుం డయిన హరి పలికిన పలుకులకు మోహితులై, వారల నంకపీఠంబుల 
నిడుకొని, కౌగిలించుకొని, కన్నీటం దడుపుచు( బ్రేమపాశబద్దులయి, దేవకీవసుదేవు లూరకుండిరి. 
అంత వాసుదేవుండు మాతామహుం డయిన యుగ్రసేనుని( జూచి. 1395 


* ఈ విధంగా మాయామానుష విగ్రహుడైన శ్రీకృష్ణుడు పలికినాడు. ఆ మాటలకు దేవకీ వసుదేవులు 
మోహము చెందినారు. వారు తమ పుత్రులను ఒడులలో కూర్చుండబెట్టుకున్నారు. గట్టిగా కౌగిలించు 
కున్నారు. కన్నీళ్ళతో వారి శిరస్సులు తడిపారు. (ప్రేమాతిశయంతో మాటలురాక మౌనం వహించారు. 
అప్పుడు శ్రీకృష్ణుడు తన తల్లికి తండ్రిగారైన ఉ(గ్రసేనుణ్ణి తిలకించి ఇలా అన్నాడు. 

చ. అనఘ! యయాతిశాపమున యాదవవీరులకున్‌ నరేశ్వరా 

సనమున నుండరాదు; నృపసత్తమ! రాజవు గమ్ము భూమికిన్‌; 
నిను. గొలువంగ నిర్దరులు నీ కరివెట్టుదు రన్యరాజులం 
బనిగొను టెంత! రమ్ము జనపాలనశీలివి గమ్ము వేడ్కతోన్‌. 1396 


* పుణ్యాత్ముడవైన రాజేంద్ర! యయాతిశాపంవల్ల వీరులై నప్పటికీ యాదవులు రాజపీఠం 
అధిస్టించటానికి వీలుకాదు, కాబట్టి ఈ భూమికి నీవే అధిపతిగా ఉండు. మేము నిన్ను సేవిస్తుంటాము. 
దేవతలే నీకు కప్పం చెల్లిస్తారు. ఇక ఇతరరాజులు నీ ఆజ్ఞ శిరసావహిస్తారని వేరుగా చెప్పడ మెందుకు? 
వేడుకతో (ప్రజాపరిపాలనకు సిద్దపడు. 

వ. అని పలికి. 1397 

క. మన్నించి రాజు. జేసెను, వెన్నుండు సత్యావధాను విశ్రుతదానున్‌ 
సన్నుతమానున్‌ గదన, చ్చిన్నాహితసేను నుగ్రసేనున్‌ దీనున్‌. 1398 


* ఈ విధంగా పలికి సత్యమందు ఏకాగ్రత కలవాడూ, దానములు సల్పడంలో (ప్రసిద్దుడూ, అభిమాన 
వంతుడని పొగడ్త కాంచినవాడూ, సమరంలో శత్రుసైన్యాలను సంహరించేవాడూ, దర్చం లేనివాడూ, అయిన 
ఉ(గసేనుణ్ణి వాసుదేవుడు సంభావించాడు, మథురానగరానికి రాజును గావించాడు. 


వ. తదనంతరంబ తొల్లి కంసభీతులై విదేశంబులం గృశియించు చున్న యదు వృష్టి భోజ మరుదశార్హ 
కుకురాంధక ప్రముఖులగు సకల జ్ఞాతి సంబంధులను రావించి, చిత్తంబు లలర విత్తంబు లిచ్చి 
వారి వారి నివాసంబుల నుండ నియోగించె; న వ్విధంబున. 1399 


3 అటుపిమ్మట శ్రీకృష్ణుడు పూర్వం కంసుడి భయంవల్ల ఇతరదేశాలలో గాసి చెందుతున్న తన 
జ్ఞాతులూ, చుట్టాలూ అయిన యదువులు, వృష్ణులు, భోజులు, మధువులు, దశార్హులు, కుకురులు, అంధకులు, 
అదిగా కల వారి నందరినీ పిలిపించాడు. వారి మనసులు సంతసించేటట్లు వారికి ధనాదికం బహూకరించి 
వారి వారి గృహాలలో నివసించడానికి ఏర్పాట్టు చేశాడు. 


క. మధుసూదన సత్కరుణా, మధురాలోకన విముక్త మానస భయులై 
మధురనచనముల దారును, మథురానగరంబు ప్రజలు మనిరి నరేంద్రా! 1400 


* కరుణారసంతో నిండిన మధుసూదనుని మధురాతి మధుర మైన కటాక్షవీక్షణాలతో మనసులోని 
భీతి తొలగినవారై తీయతీయని సల్లాపాలతో వారూ, మథురాపట్టణంలోని ప్రజలూ కలసిమెలసి జీవించారు. 


వ. అంత నొక్కనా(డు సంకర్షణ సహితుండై నందునిం జీరి గోవిందుం డిట్లనియె. 1401 
* అనంతరం ఒకనాడు గోవిందుడు బలరామునితో కలిసి నందునివద్దకు వెళ్ళి యిట్లన్నాడు. 


శా. తండ్రిం జూడము తల్లి. జూడము యశోదాదేవియున్‌ నీవు మా 
తండ్రిం దల్లియు నంచు నుండుదుము సద్ధర్మంబులం దొల్లి యే 
తండ్రుల్‌ బిడ్డల నిట్లు వెంచిరి? భవత్సౌజన్య భావంబులన్‌ 
దండ్రీ! యింతటివార మైతిమి గదా! తత్తద్వయోలీలలన్‌. 1402 


* జనకా! మేము తండ్రిని చూడలేదు. తల్లిని చూడలేదు. యశోదాదేవీ నీవూ మాతల్లిదండ్రులని 
భావిస్తూ ఉంటిమి. ఇంతకుముందు ఏ తల్లిదండ్రులు తమ బిడ్డలను ఇంత గారాబంగా పెంచారు? నీ 
మంచితనంవల్ల ఆ యా వయసుకు తగిన ఆటపాటలతో పెరిగి ఇంతవారమైనాము! 


ఉ. ఇక్కడ నున్న బాంధవుల కెల్లను సౌఖ్యము సేసి వత్తు మే 
మక్కడికిన్‌; మదీయులకు నందణకున్‌ వినిపింపు మయ్య నే 

మెక్కడనున్న మాకు మది నెన్నండు బాయవు మీ వ్రజంబులో 
మక్కువతోడ మీరు కృప మా కొనరించు క్రియావిశేషముల్‌. 1403 


* ఇక్కడ మథురానగరంలో ఉన్న చుట్టా లందరికీ మేలు కలిగించి అక్కడికి (వ్రేపల్లెకు మేము 
వస్తాము. ఈ సంగతి మన వారందరికీ చెప్పండి. మరు గోకులంలో ఎంతో మక్కువతో, దయతో మాకు 
చేసిన ఉపచారాతిశయాలు మే మెక్కడున్నా మా మనసునుండి ఎన్నటికినీ మరలిపోవు. 


వ. అని పలికి వస్తభూషణాదు లొసంగి సాదరంబుగం గౌంగిలించు కొని గోవిందుం డనిచిన నందుండు 
ప్రణయ విహ్వలుండై బాప్పజల పూరిత లోచనుం డగుచు వల్లవులుం దానును వ్రేపల్లైకుం జనియె; 
నంత. 1404 


* ఈ (ప్రకారంగా పలికి శ్రీకృష్ణుడు వస్త్రాలు, ఆభరణాలు మొదలైన వాటి నిచ్చి ఆదరంతో 
కౌగిలించుకొని సాగనంపివాడు. నందుడు అనురాగంతో విలవిలలాడుతూ కన్నీళ్ళతోనిండిన కన్నులు 
గలవాడై గొల్ల పెద్దలతో కలసి (్రేపల్లైకు వెళ్ళిపోయాడు. 

క. గర్గాదిభూసురోత్తమ, వర్గముచే నుపనయనము వసుదేవుడు స 

న్మార్గంబున( జేయించెను, నిర్గర్వ చరిత్రులకును నిజపుత్రులకున్‌. 1405 


* అనంతరం వసుదేవుడు గర్వరహితమైన చరిత్ర కల తన కుమారులకు గర్లుడు మొదలైన 
(బ్రాహ్మణ పురోహితుల సన్నిధిలో యథావిధిగా ఉపనయన సంస్కారం జరిపించాడు. 


క. ద్విజరాజ వంశవర్యులు, ద్విజరాజ ముఖాంబుజోపదిష్ట వ్రతులై 
ద్విజరాజత్వము నొందిరి, ద్విజరాజాదిక జనంబు దీవింపంగన్‌. 1406 


స చంద్రవంశజులలో అ(గ్రగణ్యులై అలరారుతున్న బలరామకృష్ణులు బ్రాహ ణోత్తముల ముఖకమలాల 
నుండి ఉపనయన మంత్రోపదేశములను (గ్రహించినవారై విప్రులు, రాజులు ఆదిగా గల జనులూ, 
గరుత్మంతుడు, ఆదిశేషుడు మొదలైనవారూ దీవన లీయగా ద్విజత్వం (క్షత్రియత్వం) అందుకున్నారు. 


న. ఉపనయనానంతరంబున వసుదేవుండు బ్రాహ్మణులకు సదక్షిణంబులుగా ననేక గోహిరణ్యాది 
దానంబు లొసంగి తొల్లి రామకృష్ణుల జన్మసమయంబులందు నిజమనోదత్తలైన గోవుల నుచ్చరించి 
యిచ్చి కామితార్థంబుల నర్జులకుం బెట్టె; నిట్లు బ్రహ్మచారులై. 1407 


* ఉపనయన మైన అనంతరం వసుదేవుడు ధరణీసురులకు దక్షిణలతో గూడ ధేనువులు, బంగారము 
మొదలైన అనేకదానాలు చేశాడు. మునుపు రామకృష్ణుల జననకాలంలో తాను మనస్సుతో సంకల్పం చేసి 
దానం చేసిన గోవులను ఇప్పుడు ప్రత్యక్షంగా దానమిచ్చాడు. యాచకులకు వారు కోరిన సమస్తవస్తువుల 
సమర్పించాడు. 

శా ఉర్విన్‌ మానవు లెవ్వరైన గురువాక్యోద్యుక్తులై కాని త 
తూర్యారంభము సేయ. బోల దనుచున్‌ బోధించు చందంబునన్‌ 
సర్వజ్ఞత్వముతో జగద్గురువులై సంపూర్ణులై యుండియుం 
గుర్వంగీకరణంబు సేయ. జని; రా గోనిందు(డున్‌ రాము(డున్‌. 1408 
* ఈ విధంగా బ్రహ్మచర్యవ్రతాన్ని అవలంబించిన బలరామకృష్ణులు పుడమిలో మనుజు లెవ్వరు 
గాని గురుకులవాసం చేసి గురువుల ఉపదేశాలు (శ్రద్దతో ఆలకించితే తప్ప విద్యావంతులు కాలేరు సుమా! 
అని లోకానికి బోధించాలని భావించారు. సమస్తము నెజిగిన వా రయినప్పటికినీ, జగద్గురువు లయినప్పటికినీ 
పరిపూర్ణు లయినప్పుటికినీ బలరామకృష్ణులు ఆచార్యుణ్ణి అన్వేషించుతూ బయలుదేరారు. 


వ. చని మహావైభవరాశియైన కాశిం జేరి తత్తీరంబున నవంతీపుర నివాసియు, సకలవిద్యా విలాసియు 
నైన సాందీపని యను బుధవర్యుం గని యథోచితంబుగ దర్శించి, శుద్దభావవర్తనంబుల భక్తి 
సేయుచుండ, వారలవలన సంతుష్టుండై. 1409 


* రామకృష్ణులు గొప్పవైభవములకు కాణాచియెన కాశీ పట్టణం చేరుకున్నారు. అక్కడ ఉంటున్న 
అవంతీపట్టణ వాస్తవ్యుడూ, సమస్తవిద్యలచే విలసిల్లువాడూ అయిన సాందీపని అనే పండితోత్తముని సముచిత 
రీతి సందర్శించారు. స్వచ్చమైన మనస్సుతో, సత్ర్రవర్తనతో, ప్రగాఢమైన భక్తితో ఆయనను సేవించారు. 
ఆచార్యుడు ఆ శిష్యుల వినయవిధేయతలకు ఎంతో సంతోషించాడు. 

శా. వేదశ్రేణియు నంగకంబులు ధనుర్వేదంబు( దంత్రంబు మ 

న్వాదివ్యాహృత ధర్మశాస్త్రములు నుద్యన్నాయముం దర్క ని 
ద్యా దక్షత్వము రాజనీతియును శుద్దప్రక్రియం జెప్పె నా 
భూదేవాగ్రణి రామకృష్ణులకు సంభూత ప్రమోదంబునన్‌. 1410 

శ బ్రాహ్మణోత్తముడైన సాందీపని సంతోషితస్వాంతుడై రామకృష్ణులకు నాలుగు వేదములు, శిక్ష, 
వ్యాకరణము, ఛందము, నిరుక్తము, జ్యోతిషము, కల్పము అను ఆరు వేదాంగములు; ధనుర్వేదము, 
తం(త్రము, మనువు మున్నగువారిచే చెప్పబడిన ధర్మశాస్త్రాలు, ఒప్పిదమైన న్యాయశా(స్త్రము, తర్కశా(స్తము, 
రాజనీతి మొదలైన వాటిని తేట తెల్లంగా బోధించినాడు. 


క. అణువది నాలుగు విద్యలు, నణువది నాలుగు దినంబు లంతన వారల్‌ 
నెణవాదులైన కతమున, నెటీ నొక్కొకనా(టి వినికి నేర్చి రిలేశా? 1411 


* పరీక్షిన్మహారాజా! రామకృష్ణులు మిక్కిలి నేర్చరు లైనందున అరవైనాలుగు కళలనూ అరవైనాలుగు 
రోజులలో చక్కగా ఒక్కొక్కనా డొక్కొక్క కళవంతున వినికిడిచేతనే నేర్చుకున్నారు. 


క. గురువులకు నెల్ల గురులై, గురులఘుభావములులేక కొమరారు జగ 
ద్గురులు త్రిలోకహితార్థము, గురుశిష్యన్యాయలీల. గొలిచిరి వేడ్కన్‌. 1412 

* ంర్రువులకే గురువు లయినవారూ, ఇతడెక్కువ అతడు తక్కువ అనే భేదభావములు లేక ప్రకాశించు 
లోకగురువులూ అయిన రామకృష్ణులు సంతోషంతో గురుశిష్యన్యాయంతో ఒజ్జయెన సాందీపనిని సేవించారు. 
వ. ఇట్టు కృతకృత్యులైన శిష్యులం జూచి వారల మాహాత్మంబునకు వెణ6గుపడి సభార్యుండైన 
సాందీపని యిట్లనియె. 143 
* ఈ విధంగా కృతార్జులైన శిష్యులను చూచి వారి ప్రభావానికి ఆశ్చర్యపడి భార్యతో ఆలోచించి 
సాందీపని రామకృష్ణులతో ఇట్టన్నాడు. 
శా. అంభోరాశి( బ్రభాసతీర్థమున ము న్నస్మత్తనూసంభవుం 
డంభోగాహముసేయుచున్‌ మునిగి లే. డయ్యెం గృపాంభోనిధుల్‌ 


శుంభద్వీర్యులు మీరు మీ గురునికిం జోద్యంబుగా శిష్యతన్‌ 
గాంభీర్యంబున( బుత్రదక్షిణ యిడం గర్తవ్య మూహింపరే! 1414 


* నాయనలారా! మా కుమారుడు మునుపు సముద్రంలో ప్రభాసమనే ఘట్టాన స్నానం చేస్తూ నీటిలో 
మునిగిపోయాడు. అంతే; మళ్ళీ అగుపించలేదు. దయకు సము(ద్రంలాంటివారూ, ప్రకాశించే ప్రతాపం గల 
వారూ అయిన మారు మాకు శిష్యులైనారు కనుక మాకు గురుదక్షిణగా అందరికీ అచ్చెరువు గలుగునట్టుగా 
మా కుమారుణ్ణి తెచ్చి ఇవ్వండి. ఇది మో కర్తవ్యంగా గుర్తించండి. 

క. శిష్యులు బలాఢ్యులైన వి, శేష్యస్టితి నొంది గురువు జీవించును; ని 

ర్లూష్యగుణ బలగరిష్టులు, శిష్యులరై గురుని కోర్కి సేయం దగదే? 1415 


* శిష్యులు అత్యంత బలవంతులైతే గురువు విశేషగౌరవంతో కూడిన ఉత్తమస్థితి నొంది తలెత్తుకొని 
జీవిస్తాడు. అనింద్య గుణములతో, అఖండపరా(క్రమంతో విరాజిల్లే మోరు శిష్యులై యుండి గురుని కోరిక 
నెరవేర్చడం న్యాయం కదా! 


వ. అనిన విని రామకృష్ణులు గుర్వర్థంబుగా దుర్వార రథారూఢులై రయంబునం జని రాద్రంబున 
సముద్రంబు. జేరి యిట్లనిరి. 1416 


స్ట ఆచార్యుడైన సాందీపని పలుకులు విని రామకృష్ణులు గురువుగారి కోరిక తీర్చడంకోసం ఎదురులేని 
రథాన్ని అధిరోహించారు. తత్‌క్షణం సముద్రుని సమీపానికి వెళ్ళి కోపంతో ఇలా అన్నారు. 
క. “సాగర! సుబుద్ధితోడను, మా గురుపుత్రకుని. దెమ్ము మా జాడిన నీ 
వాగడ మగుదువు; దుస్సహ, వేగరణాభీల నిశిత విశిఖాగ్నులకున్‌. 1417 


* ఓ సముద్రుడా! మంచిబుద్దితో మా గురువుగారి కుమారుని తెచ్చి మాకు అప్పగించు. బదులు 
మాట్లాడితే సహింపరాని వేగం కలవీ, రణరంగ భయంకరాలూ అయిన మా పదునైన బాణాలు విరజిమ్మే 
అగ్ని జ్వాలలకు నీవు గుతి అవుతావు. 

వ. అనిన వారలకు జలరాశి యిట్లనియె. 1418 


ఉ. 'వంచన యింత లేదు యదువల్లభులార! ప్రభాసతీర్థమం 
దంచితమూర్తి విప్రసుతు( డార్యుండు తోయము లాడుచుండ ను 
తృంచలితోర్మి యొక్కటి ప్రచండగతిం గొనిపోయె. బోవ(గా( 
బంచజనుండు |మింగె నతిభాసురశీలుని విప్రబాలునిన్‌. 1419 


వ. అని వాని వసియించు చో టెటింగించిన. 1420 


* రామకృష్ణుల పలుకులు విని సాగరు డిట్లన్నాడు. 'యాదవేశ్వరులారా, నామాటలలో మోసం లవలేశం 
కూడా లేదు. ప్రభాసతీర్థంలో అందమైన ఆకారం గలవాడు, మంచివాడు అయిన బ్రాహ్మణబాలుడు స్నానం 
చేస్తుండగా తరంగ మొకటి పై కెగసి భయంకర వేగంతో అతణ్ణి లోనికి గొంపోయింది. అలా తీసుకొని పోగా 
మిక్కిలి ఒప్పిదమైన స్వభావం కల ఆ భూసుర కుమారుణ్ణి పంచజను డనే దైత్యుడు మైంగివేశాడు' అంటూ 
సముద్రుడు ఆ రాక్షసు డుండే చోటు రామకృష్ణులకు తెలిపినాడు. 


శా. శంఖారానముతోడ బంచజను(డున్‌ శంకించి చిత్తంబులో 
సంఖిన్నుండుగ వార్ది. జొచ్చి దహనజ్వాలాభ హేమోజ్ఞ్యల 
త్పుంభఖాస్రంబున( గూల్చి వాని జఠరంబున్‌ వచ్చి గోవిందు( డ 
ప్రేంఖచ్చిత్తుడు బాలు. గానక గురుప్రేమోదితోద్యోగుందై. 1421 


% స్రీ కృష్ణుడు శంఖం పూరించాడు. ఆ శంఖారావం విని పంచజనుడు భయసందేహాలతో కంపించి 
పోయాడు. శ్రీకృష్ణుడు సాగరజలంలో ప్రవేశించాడు. అగ్నిజ్వాలలతో సమానములై, బంగారుపింజలతో 
రంగారు బాణాలతో పంచజనుని పడగూల్చి వాని పొట్టను చీల్చినాడు. అచంచల మనస్కుడైన శ్రీకృష్ణునకు 
పంచజనుని కడుపులో విప్రకుమారుడు కన్పించలేదు. అతడు గురువుపట్ల గలప్రీతిచే కార్యతత్సరు డయినాడు. 


క. దానవుని దేహజంబగు, మానితశంఖంబు గొనుచు మసలక బలు(డుం 
దో నేతేరంగ రథియై, దానవరిపు. డరిగె దండధరపురికి నృపా! 1422 


* పరీక్షిన్నరేంద్రా! రాక్షసవిరోధియైన శ్రీకృష్ణుడు నక్తంచరుడైన పంచజనుని శరీరంనుంచి జనించిన 
'పొంచజన్యి మనే గొప్పశంఖాన్ని తీసుకున్నాడు. ఆలసించక బలభద్ర సహితుడై రథము నధిరోహించి 
యముని పట్టణానికి వెళ్ళినాడు. 

వ. చని సంరయమనీనామ నగరంబు( జేరి తద్దారంబున( బ్రళయకాల మేఘగంభీర నినదభీషణం బగు 

శంఖంబు పూరించిన విని వెజు(గుపడి. 1423 

* అలా వెళ్ళి శ్రీకృష్ణుడు 'సంయమని' అనే పేరుగల ఆ యమపురాన్ని చేరి ఆ పట్టణం వాకిట 
ప్రళయకాల మేఘంవలె గంభీర ధ్వనితో భీతిగొలిపే తన శంఖాన్ని పూరించాడు. ఆ శంఖఘోషం విని యమ 
ధర్మరాజు వెరగుపడ్డాడు. 

శా అస్మద్బాహుబలంబు. గైకొనక శంఖారావమున్‌ మాన సా 
పస్మారంబుగ నెవ్వ( డొక్కొ నగర ప్రాంతంబునం జేసె? మ 
ద్విస్మేరావహ రోషసావకునిచే విధ్వస్తుడై వాడు దా 
భస్మంబై చెడు నంచు నంతకు(డు కోపప్రజ్వలన్మూర్తియె. 1424 
* నా భుజబలాన్ని లెక్కచెయ్యక నా మనసుకు (క్రోధావేశం కలిగేటట్టు పురంపొంత ఎవడో శంఖం 
పూరిస్తున్నాడు. వాడు అద్భుతావహమైన నా (క్రోధాగ్నికి బూడిద అయిపోతాడు” అంటూ దండధరుడు 
కోపంతో మండిపడుతూ వచ్చాడు. 


వ. వచ్చి రామకృష్ణులం గని వారు లీలామనుష్యు లయిన నిష్ణుమూర్తులని యెజింగి; భక్తితోడం బూజ 
చేసి సర్వభూతమయుండగు కృష్ణునకు నమస్కరించి 'యేమి సేయుదు నానోతి మ్మనిన న మ్మహాత్ముం 
డిట్లనియె. 1425 


* అలా వచ్చి అంతకుడు బలరామకృష్ణుల నవలోకించాడు. వారు లీలలు నెరపుటకై నరులుగా 
అవతరించిన నారాయణులని (గ్రహించాడు. భక్తితో పూజించాడు. సకలభూతహృదయ నివాసియైన ఆ పర 
మాత్మకు నమస్సులు సమర్పించి నేనేమి చెయ్యాలో ఆజ్ఞాపించమని అడిగినాడు. యముని మాటలు విని 
అచ్యుతు డిట్టా అన్నాడు. 


క. 'చెప్పెద మా గురునందను6 దప్పు గలుగ జూచి నీవు దండనమునకున్‌ 
దెప్పించినాండ వాతని, నొప్పింపుము మాకు వలయు నుత్తమచరితా!' 1426 


* పుణ్యశీలుడవైన యమధర్మరాజా! చెపుతాను విను. మా గురుపుత్రునిలో తప్పు కలుగబట్టి దండిం 
చడానికై తెప్పించుకున్నావు. అతణ్ణి ఇప్పుడు మాకు అప్పగించు. మా కతడు కావాలి. 


క. అనిన విని “వీండె వీనిం, గొని పొరిడని భక్తితోడ గురునందను ని 
చ్చిన గృష్ణుడు వీడ్కొనియెను, ఘనదుర్ణనదమను మహిషగమనున్‌ శమనున్‌. 1427 


* శ్రీకృష్ణుని మాటలు విని యమధర్మరాజు 'ఇడుగో వీడే వీనిని తీసుకపొండి' అని భక్తితో గురుపుత్రుని 
ఇచ్చివేశాడు. కృష్ణుడు దుర్మార్గులను అణచివేసేవాడూ, దున్నపై స్వారిచేసేవాడూ అయిన యముణ్ణి వీడ్కొని 
గురుకుమారుణ్ణి తోడ్కొని బయలుదేరి వెళ్ళినాడు. 


వ. ఇట్టు జము నడిగి తెచ్చి రామకృష్ణులు సాందీపనికిం బుత్రుని సమర్పించి “యింక నేమి 
సేయవలయు? నానతిం' డనిన నతం డిట్లనియె. 1428 


* ఈ విధంగా యమునివద్దనుండి పుత్రుణ్ణి తెచ్చి గురువర్యుడైన సాందీపని కిచ్చి రామకృష్ణులు 
“ఇంకా ఏమి చెయ్యవలెనో సెలవివ్వండి' అని అడిగారు. అప్పుడు సాందీపని వారితో ఇలా అన్నాడు. 

క. “గురునకు. గోరిన దక్షిణం గరుణన్‌ ము న్నెవ్వం డిచ్చె? ఘనులార! భవ 
ద్గురునకు( గోరిన దక్షిణం దిరముగ నిచ్చితిరి మీరు దీపితయశులై. 1429 


* 'వీరకుమారులారా! గురువునకు కోరిన దక్షిణ తెచ్చి యిచ్చారు. మీ యశస్సు దిగంతాలలో (ప్రకా 
శింప జేశారు. ఇంతవరకు ఎవడైనా తన గురువునకు అత డడిగిన ఇటువంటి దక్షిణ దయతో ఈ విధంగా 
ఇచ్చినవా డున్నాడా?' 


క. కాలుని వీటికి. జని మృత, బాలకు( దే నొరుల వశమె? భవదీయ కృపన్‌ 
మేలు దొరకొనియె మాకు; ని, శాల మగుంగాత మీ యశము లోకములన్‌. 1430 


* యమసదనానికి వెళ్ళి చచ్చిన పిల్లవానిని తెచ్చియిచ్చుట ఇతరులకు సాధ్యమా? ఎంతో 
శృద్రాభక్తులతో మాకు మేలు కలిగించారు. మీ కీర్తి లోకాలలో విస్తరిల్లు గాక! 


వ. మహాత్ములారా! 'యేను గృతార్థుండ నైతి’ నని దీవించిన సాందీపని వీడ్కొని కృతకృత్యులై రామకృష్ణులు 
రథారోహణంబు చేసి మధురకుం జనుదెంచి పాంచజన్యంబు పూరించిన గని నష్టధనంబులు గనినవారి 
భంగిం బజలు ప్రమోదించి; రంత నొక్క నా౭డేకాంతంబున. 1431 


ష్‌. పుణ్యాత్ములారా! నేను ధన్యుడ నయినాను' అని సాందీపని వారిని దీవించినాడు. గురువుదగ్గర 
సెలవు పుచ్చుకొని కృతార్జ్ణులై రామకృష్ణులు తేరెక్కి మథురానగరానికి వెళ్ళి శంఖాన్ని ఒత్తినారు. అపుడు 
ప్రజలు తాము పోగొట్టుకొన్న ధనాన్ని తిరిగిపొందిన చందాన సంతోషించారు. 


-: శ్రీ కృష్ణుండు గోవకాంతల చెంతకు నుద్ధవుని( బంవుట :- 


శా నాపై( జిత్తము లెప్పుడున్‌ నిలుపుచున్‌ నా రాక గాంక్షించుచున్‌ 
నాపే రాత్మల నానహించుచు వగన్‌ నానాప్రకారంబులన్‌ 
గోపాలాంగన లెంత జాలిథడిరో? కోపించిరో? దూజణీరో? 
ట్రేపల్లెన్‌ నిజనర్మ గేహములలో విభ్రాంతచైతన్యలై. 1432 


* ఒకనాడు శ్రీకృష్ణుడు ఏకాంతంగా ఇలా తలపోశాడు- వ్రేపల్లెలోని గొల్లముద్దియలు సదా నామోదనే 
మనసు లగ్నంచేస్తారు. నా ఆగమనాన్ని ఎదురుచూస్తారు. నా పేరు ఆత్మలో ధ్యానిస్తారు. ప్రణయపారవశ్యంతో 
తమ రహస్య గృహాలలో అనేక విధాలుగా వగ చెందుతుంటారు. పాపం వారెంత దైన్యం పాలవుతున్నారో? 
నాపై ఎంత కినుక వహించారో! నన్నెంతగా దూషించుతున్నారో! 


వ. అని చింతించి. 1433 


క. సిద్ధవిచారు గభీరున్‌,వృద్ధవచోవర్లనీయు వృష్లిప్రవరున్‌ 
బుద్ధినిధి నమరగురుసము, నుద్ధవునిం జూచి కృష్ణు. డొయ్యన పలికెన్‌. 1434 


330 పోతన భాగవతము 


* ఇలా ఆలోచించి నిశ్చితమైన భావాలు గలవాడు, గంభీరుడు, పెద్దలు మెచ్చదగినవాడు, 
వృష్ణివంశస్థులలో ఉత్తముడు, బుద్దికి గనివంటివాడు, దేవతాగురువైన బృహస్పతితో సమానుడు అయిన 
ఉద్ధవుణ్ణి పిలిపించి అతనితో శ్రీకృష్ణుడు మెల్లగా ఇట్టన్నాడు. 

కా. రమ్మా యుద్ధవన! గోపకామినులు నా రాకల్‌ నిరీక్షించుచున్‌ 

సమ్మోహంబున నన్నియున్‌ మణచి యే చందంబునం గుందిరో 
తమ్మున్‌ నమ్మినవారి డిగ్గ విడువన్‌ ధర్మంబు గాదండ్రు; వే 
పొమ్మా! ప్రాణము లే క్రియన్‌ నిలిపిరో ప్రోద్యద్వియోగాగ్నులన్‌. 1435 

* ఉద్దవా! ఇలా రా! ప్రణయమూర్తులైన గోపికలు నా ఆగమనాన్ని ఎదురుచూస్తూ నామోది 
వ్యామోహంతో అన్నీ మరచి పోయి ఎంతగా దుఃఖపడుతున్నారో! నమ్ముకున్న తమ్ము విడవడం ధర్మం 
కాదని వారంటూ ఉండేవారు, వేగంగా వెళ్లు. పెచ్చరిలుతున్న వియోగమనే అన్ని జ్యాలలతో వారెలా ప్రాణాలు 
భరించి ఉన్నారో! 


క. లౌకిక మొల్లక న న్నా, లోకించు ప్రపన్నులకును లోబడి కరుణా 
లోకనముల( బోషింతును, నా కాశితరక్షణములు నైసర్గికముల్‌. 1436 


స లోకధర్మాలను దిగవిడచి నాయెడ చూపు నిలిపి నాయందు ప్రపత్తి చేసే వారికి నేను లోబడి 
దయామయ దృష్టులతో వారిని కాపాడుతాను. ఆశ్రయించిన వారిని ఆదుకోవడం నాకు స్వభావ సిద్దమైన 


గుణం. 


క. “సందేహము మానుం డర, విందాననలార! మిమ్ము విడువను వత్తున్‌ 
బృందావనముని కని హరి, సందేశము పంపె ననుము సంకేతములన్‌. 1437 


* కమలముల వంటి కన్నులుగల కాంతలారా! సంశయం మానండి. మిమ్ము వదలిపెట్టను. 
బృందావనానికి వస్తాను- అని కృష్ణుడు వార్త పంపినాడని నీవు రహస్యంగా గోపికలతో చెప్పు. 


న. అని మందహాన సుందర వదనారవిందుండై కరంబు కరంబున నవలంబించి, సరసవచనంబు లాడుచు 
వీడుకొలిసిన నుద్దవుండును రథారూఢుండై సూర్యాస్తమయ సమయంబునకు నందవ్రజంబుసేరి 
వనంబులనుండి వచ్చు గోవుల చరణరేణువులం బ్రచ్చన్నరథుండై మెచ్చి నందుమందిరంబు 
ప్రవేశించిన. 1438 


* అని చిరునవ్వుతో అందమైన అరవిందంవంటి మోము గల గోవిందుడు ఉద్దవుని చేతిని తన 
చేతితో పట్టుకొని రసవంతములైన మాటలు పలుకుతూ సాగనంపినాడు. ఉద్ధవుడు అరదము నెక్కి అర్కుడు 
అస్తమించే వేళకు (వ్రేపల్లైకు చేరినాడు. అడవులలో మేత మేసి వచ్చే ఆలమందల పాదధూళులు అతని 
రథాన్ని కప్పివేస్తుండగా ఉద్దవుడు గోకులం చేరి నందుని మందిరంలో ప్రవేశించాడు. 

శా. ఆ పుణ్యాత్ముని. గౌంగిలించుకొని నందాభీరు( డానందియె 
“మా పాలింటికి. గృష్ణు( డీత౮ డనుచున్‌ మన్నించి పూజించి వాం 
ఛా పూర్ణంబుగ మంజులాన్న మిడి మార్గాయాసముం బాపి స 
ల్లాపోత్సాహముతోడ నిట్లనియె సంలక్షించి మోదంబునన్‌. 1439 


* నందుడు ఆనందంతో ఆ పుణ్యాత్ముణ్ణి ఆలింగనం చేసుకున్నాడు. ఇతడు మా పాలిట గోపాలకృష్ణు 
డంటూ సాదరంగా పూజించాడు. కోరిక తీరేటట్టు కమ్మని భోజనం పెట్టినాడు. ప్రయాణం వల్ల కలిగిన 
శ్రమ పోగొట్టినాడు. అతణ్ణి చూచి ముచ్చటింప గోరి ఎంతో సంతోషంతో ఇట్టన్నాడు. 


క. నామిత్రుండు వసుదేవుండు, సేమంబున నున్నవాండె? చెలువుగం బుత్రుల్‌ 
సేమంబున సేవింప మ, హామత్తుండైన కంసు( డడ(గిన పీదపన్‌. 1440 


* నాయనా! ఉద్దవా! నా చెలికాడు వసుదేవునకు క్షేమమే కదా! గర్వాంధుడైన కంసుడు కడతేరిన 
తర్వాత తన కుమారుల సేవలు అందుకుంటూ సుఖంగా ఉన్నాడు కదా? 


శా. అన్నా! భద్రమె? తల్లిదండ్రుల మమున్‌ హర్షించి చింతించునే? 
తన్నుం బాసిన గోపగోపికల మిత్రవ్రాతమున్‌ గోగణం 
బు న్నిత్యంబు( దలంచునే? వన నదీ భూముల్‌ ప్రసంగించునే? 
వెన్నుం డెన్న(డు వచ్చునయ్య! యిట మావ్రేపల్లెకు న్నుద్ధవా! 1441 


* అన్నా ఉద్దవా! అక్కడ అందరూ కుశలమేనా? కృష్ణుడు తలిదండ్రులమైన మమ్ము సంతోషంతో 
తలచుకొంటూ ఉంటాడా? తన కెడమైన గోపకులనూ, గోపికలనూ, చెలికాండ్రనూ, ఆలమందలనూ ఎల్ల 
ప్పుడు స్మరిస్తాడా? ఇక్కడి వనాలనూ, నదులనూ గూర్చి ముచ్చటిస్తుంటాడా? ఇటు మాట్రేపల్లెకు వెన్నుడు 
ఎప్పుడు వస్తాడయ్యా? 

క. అంకిలి కలుగక మా కక, లంకేందుని పగిది. గాంతిలసితంబగు త 

త్సంకజ నయనుని నెమ్మొగ, మింక విలోకింప€ గలనె యీ జన్మమునన్‌? 1442 


* కందులేని చందురుని చందంగా అందాలు చిందుతూ కాంతులు వెదజల్లే ఆ కమలాక్షుని 
ముద్దుల ముఖం స్వేచ్చగా ఆలోకించే అదృష్టం ఈ జన్మలో నాకు లభిస్తుందా? 
క. అని హరి మున్నానరించిన, పను లెల్లను జెప్పి చెప్పి బాష్ప్బాకుల లో 
చనుండై డగ్గుత్తికతో, వినయంబున నుండె గోపవీరుం డంతన్‌. 1443 
* ఈ విధంగా గోపాలవరేణ్యుడైన నందుడు శ్రీకృష్ణుడు మునుపు చేసిన కృత్యము అన్నింటినీ 
పలుమారు చెప్పి చెప్పి బొంగురువోయిన కంఠంతో మాటాడలేక కన్నీటితో కలకబారిన కన్నులు గలవాడై 

క. పెనిమిటి బిడ్డని గుణములు, వినుతింప యశోద (పేమనిహ్వలమతియె 
చను మొనల బాలు గురియంగ, గనుంగొనలను జలము లొలుకంగా బెగ్గిలియెన్‌. 1444 
* ఈ విధంగా తనపతి గోపాలకృష్ణుని గుణాలు ఉగ్గడిస్తుండగా యశోద ప్రేమతో పరవశమైన 
మనసు గలదై చనుమొనల నుండి పాలు జాలువారగా కనుగొనలనుండి కన్నీటి ధారలు కారగా చలించి 
పోయింది. 


వ. ఇట్లు గోవింద సందర్భనాభావ విహ్వలులైన యశోదానందులకు నుద్దవుం డిట్లనియె. 1445 
* ఈ విధంగా కృష్ణసందర్భనం లేమిచే కలత చెందిన యశోదానందులతో ఉద్దవు డిట్లన్నాడు. 


క. జననీజనకుల మిమ్ముం,గనుంగొన శీఘ్రంబె వచ్చు. గని భద్రంబుల్‌ 
వనజాక్షుం డొనరించును, మనమున వగనకు(డు ధైర్యమండనులారా! 1446 


* మీరు ధైర్యంగా ఉండండి. తలిదండ్రులైన మిమ్ము దర్శించడానికి కమలాక్షుడు త్వరలోనే వస్తాడు. 
మిమ్ము చూచి మోకు శుభములు చేకూరుస్తాడు, చింతించకండి. 


మ. బలు(డుం గృష్ణు(డు మర్త్యులే? వసునుతీ భారంబు వారింప వా 
రల రూసంబుల' బుట్టినాండు హరి నిర్వాణప్రభుం; డెవ్వ(డు 
జ్వలు(డై ప్రాణవియోగకాలమున( దత్సర్వేశు. జింతించు, వా( 
డలఘుశ్రేయము( బొందు బ్రహ్మమయుండై యర్కాభుండై నిత్యుందై. 1447 
* రామకృష్ణులు సామాన్యమానవులా? మోక్షమునకు అధినేత యైన శ్రీమహావిష్ణువు భూభారాన్ని 
తొలగించుటకై రామకృష్ణుల రూపాలలో భూమిమీద అవతరించాడు. ఏ మానవుడు జ్ఞానవంతుడై ప్రాణ 
'ప్రయాణకాలంలో, సర్వమునకు (ప్రభువైన ఆ భగవంతుణ్ణి సంస్మరిస్తాడో అట్టివాడు (బ్రహ్మస్వరూపుడై, 
సూర్యునివలె తేజోవిరాజితుడై నిత్యత్వం పొంది ముక్తిరూపమైన (శ్రేయాన్ని చూరగొంటాడు. 


సీ. అట్టి నారాయణుం డఖిలాత్మభూతుండు కారణ మానవాకారుడైన( 
జిత్తంబు లతనిపై( జేర్చి సేవించితి రతికృతార్థుల రైతి; రనవరతము 
శోభిల్లు నింధనజ్యోతి చందంబున నఖిలభూతములందు నత(; డతనికి 
జననీ జనక దార సఖి పుత్ర బాంధవ శత్రు ప్రియాప్రియజనులు లేరు; 


ఆ. జన్మకర్మములును జన్మంబులును లేవు;, శిష్టరక్షణంబు సేయుకొణకు 
గుణవిరహితు. డయ్యు గుణి యయి సర్వ ర, క్షణ వినాశకేళి సలుపుచుండు. 1448 
* అట్టి నారాయణుడు అన్ని ప్రాణులయందు ఆత్మగా ఉన్నాడు. కారణవశంగా మానుషవి గ్రహం 
గెకొన్న ఆయనపై మోరు మనసులు చేర్చి కొలిచారు. మోరు పరమధన్యులు. కట్టెలలో నిప్పుచొప్పున అత 
డెప్పుడూ సకల ప్రాణులందూ ్రకాశిస్తుంటాడు. ఆయనకు తల్లి, తండ్రి, పెండ్లము, స్నేహితుడు, చుట్టము, 
విరోధి, ఇష్టుడు, అనిష్టుడు అంటూ ఎవ్వరూ లేరు. జననమరణాలు లేవు. సజ్జనులను సంరక్షించుటకొరకై 
(త్రిగుణ రహితు డైనను, గుణములు ధరించి సృష్టిస్టితిలయాలు అనే లీలలు సాగిస్తుంటాడు. 

వ. అని మణటీయు( బెక్కువిధంబుల హరిప్రభావము లుపన్యసించుచు నా రేయి గడపి మజునాండు 


దధిమథనశబ్దంబు లాకర్లించుచు లేచి కృతానుస్థానుండై యుద్దవుం డొక్క రహస్య ప్రదేశంబున 
నున్న సమయంబున. 1449 


* అని పలువిధాల ఉద్దవుడు శ్రీకృష్ణుని మహిమలు గూర్చి ముచ్చటిస్తూ ఆ రాత్రి గడిపాడు. వేకువనే 
పెరుగు చిలికే చప్పుళ్ళు విని నిద్రలేచాడు. సంధ్యోపాసనాది నిత్యానుష్టానాలు నెరవేర్చుకుని ఒక ఏకాంతస్థలంలో 
ఉన్నాడు. 

శా. “రాజీవాక్షుండు సుందరాస్యుండు మహోరస్కుండు పీతాంబరుం 

డాజానుస్టితబాహు( డంబురుహ మాలాలంకృతుం డుల్లస 


ద్రాజ త్కుండలు. డొక్క వీరు( డిచటన్‌ రాజిల్లుచున్నా(డు; మా 
రాజీవాక్షుని భంగి” నంచు. గని రా రాజాన్వయున్‌ గోపికల్‌. 1450 


* ఆ సమయంలో గొల్లచెలువలు అక్కడికి వచ్చారు. వారు పద్మములవంటి కన్నులు గలవాడును, 
అందమైన మోము గలవాడును, విశాలమైన వక్షము గలవాడును, పచ్చని పట్టుపుట్టము కట్టినవాడును, 
మోకాళ్ళ వరకు (వ్రేలాడు చేతులు గలవాడును, కమలమాలా విభూషితుడును, మెరుగారు కుండలములు 
దాల్సిన వాడును అయిన ఒకానొక పురుషపుంగవుడు మా కృష్ణునివలె ఇక్కడ (ప్రకాశిస్తున్నాడు అని చెప్పుకుంటూ 
చంద్రవంశ్యుడైన ఉద్దవుణ్ణి చూచారు. 


వ. కని లజ్ఞాసహిత హాసవిలోకనంబులు ముఖంబులకుం జెలు వొసంగ నిట్లనిరి. 1451 


* అలా చూచి సిగ్గుతో కూడిన నవ్వులు, చూపులు తమ వదనాలకు సొంపు సంపాదించగా ఆ 
గోపకాంతలు ఉద్దవుడితో ఇలా అన్నారు. 


-: భ్రమరగీతలు :- 


చ. ఎణుగుదు మేము నిన్ను వనజేక్షణ మిత్రుండ వీవు; కూరిమిన్‌ 
మెణయుచు. దల్లిదండ్రులకు మే లెజి/గింప( బ్రియుండు పంప(గా 
నణలెడు భక్తి వచ్చితివి; వారల నైన మనంబులోపలన్‌ 
మజవండు శౌరి మేలు; మణీ మాన్యులు రాజున కెవ్వ రిచ్చటన్‌. 1452 


షః అయ్యా! ఉద్దవా! మేము ని న్నెరుంగుదుము. నీవు కమలములవంటి కన్నులు గల శ్రీకృష్ణుని 
నెచ్చెలివి. ఆయన తన క్షేమం తలిదండ్రులకు తెలుపగోరి నిన్నిక్కడికి పంపగా ప్రస్ఫుటభక్తితో వచ్చావు. 
ప్రియుడైన యదుపతి తన జననీజనకుల నైనా మరచిపోలేదు, ఎంతో నయం! మరి యీ ్రేపల్లెలో 
ఆయనకు సంభావింప దగినవారు మ రెవ్వరున్నారో మాకు తెలియదు. 

క. మునివరు లైనను బంధుల, ఘనసఖ్యము విడువలేరు గాక విడువరే 
సనిమిత్తసఖ్య మా(కటి, పని దీజీన నళులు విరుల బాయునొ లేదో? 1453 
3 సర్వసంగ పరిత్యాగులైన మునిసత్తములు కూడ బంధువుల తోడి స్నేహానుబంధం వదలుకోలేరు. 
మటీ శ్రీకృష్ణుడు తన జననీ జనకులకు ప్రియ మాచరించడంలో వింత ఏముంది? ఇతరులతో చేసే చెలిమి 
ఒక ప్రయోజనాన్ని బట్టి ఏర్పడుతుంది. ఆ ప్రయోజనం తీరగనే ఆ స్నేహబంధం కూడా వదలి పోతుంది. 
ఆకలి తీరిన పిదప తుమె ్మదలు పూలను విడవడం లేదా? 


చ. అని యిటు గోపికల్‌ పలుక నం దొక గోపిక కృష్ణపాద చిం 
తనమున( జొక్కి చేరువను దైవవశంబున( గాంచె నుజ్జ్వల 
త్సునిశిత సద్వివేకము( బ్రసూన మరంద మదాతిరేకమున్‌ 
ఘన మృదు నాదసంచలిత కాముక లోకము. జంచరీకమున్‌. 1454 


* అని యీ ప్రకారం గొల్ల చేడెలు పలుకుతుండగా వారిలో ఒక గోపిక శ్రీ కృష్ణవరణధ్యాన పరవశురాలైంది. 
ఆమె తన సమీపంలో విధివశాన చురుకైన తెలివితేటలు గలదీ, పూదేనెను గ్రోలి మత్తిల్రినట్టిదీ, తన మధురమంజుల 
రుంకారస్వనంతో కాముకులను కలవరపెట్టునదీ అయిన ఒక గండు తుమ్మెదను చూచింది. 


వ. కని హరి తన్నుం (బ్రార్థింప( బుత్తెంచిన దూత యని కల్పించుకొని, యుద్దవునికి నన్యాపదేశంబై 
యెణుకపడ న య్యళికిం దొయ్యలి యిట్లనియె. 1455 


* అలా చూచిన ఆ గోపిక తన్ను వేడుకొనుటకై ప్రియుడు పంపిన దూతగా కల్పించుకొని ఉద్దవునికి 
అన్యాపదేశంగా తాకునట్టు ఆ భ్రమరంతో ఇట్టనింది. 


మ. భ్రమరా! దుర్దనమిత్ర! ముట్టకుము మా పాదాబ్దముల్‌ నాగర 
ప్రమదాళీ కుచకుంకుమాంకిత లసత్రాణేశ దామ ప్రసూ 
న మరందారుణితాననుండ వగుటన్‌ నాథుండు మన్నించు గా 
క మము న్నేపుచు( బౌరకాంతల శుభాగారంబులన్‌ నిత్యమున్‌. 1456 


* ధూర్తమిత్రుడ వైన ఓ మధుపా! నీవు మా పాదపద్మాలు స్పృశించవద్దు. మథురాపురకాంతల 
స్తనకుంకుమ అంటుకొన్న మా ప్రాణవల్లభుని పుష్పమాలికలోని మకరందం (గ్రోలి ఆ కుంకుమచేత ఎర్రబడిన 
ముఖము గలవాడవు గదా నీవు! మమ్ము విరాళిబారి ద్రోచి, పౌరాంగనల శోభనగృహాలలో నిత్యము 
కులుకుతున్న నిన్ను అతడు మన్నించునేమో కాని మేము మాత్రం మన్నించము. 


మ. ఒకపువ్వందలి తేనె ద్రావి మధుసా! యుత్సాహివై నీవు వే 
శాకటిం బొందెడు భంగి మ మ్మధరపీయూషంబునం దేల్లి నమూ 
యకలంకోజ్బల యౌవనంబు( గొని యన్యాసక్తు. డయ్యెన్‌ విభుం; 
డకటా! యాతని కెట్లు దక్కె సిరి? మిథ్యాకీర్తి నమ్మెం జుమీ! 1457 

* ఓయీ! మధుపాయీ! ఒక పువ్వులోని మకరందాన్ని పానంచేసి దానిని దిగవిడిచి, ఉత్సాహంతో 
మరొక్కపువ్వును నీవు ఆశ్రయించినట్టే శ్రీకృష్ణుడు తన అధరసుధారసాన్ని ఒకసారి మమ్ము (గ్రోలనిచ్చి 
మా అచ్చమైన పచ్చియౌవనం కొల్లగొని అన్యకాంతాసక్తు డైనాడు. అయ్యయ్యో! అతడు ఉత్తమశ్షోకుడన్న 
బూటకపు మాటలు నమ్మి శ్రీమహాలక్ష్మి అట్టి చంచలచిత్తునకు కైవస మయినది. 


శా. భృంగా! కృష్ణుండు మంచివా డనుచు సంప్రీతిం బ్రశంసించె; దీ 
సంగీతంబున నేము సొక్కుదుమె? తచ్చారిత్రముల్‌ వింతలే? 
యంగీకారము గావు మాకు( బురకాంతాగ్రప్రదేశంబులన్‌ 
సంగీతం బొనరింపు వా రిడుదు రోజ న్నీకు నిష్టార్థముల్‌. 1458 


* ఓ భృంగరాజా! శ్రీకృష్ణుడు మంచివాడని అతని నెంతో సంతోషంతో కీర్తిస్తున్నావు. నీ గానం విని 
మేము సొక్కిపోలిపోతా మనుకున్నావా? అతని కథలు మాకు (క్రొత్తవా యేమి? నీ సంగీతం మేము అంగీ 
కరించం. ఆ మథురానగరిలో మగువల యెదుట నీ విద్య (ప్రదర్శించు. వారు మెచ్చుకొని నీకు అభిమతార్థము 
లిస్తారు. 


ను. సమదాళీశ్వర! చూడు ముజ్జ్యలితహాస భ్రూవిజృంభంబులన్‌ 
రమణీయుండగు శౌరిచే. గరంగరే రామల్‌ త్రిలోకంబులం? 
బ్రమదారత్నము లక్ష్మి యాతని పదాబ్దాతంబు సేవించు; ని 
క్కము మే మెవ్వర మా కృపాజలధికిం గారుణ్యముం జేయంగన్‌. 1459 


ఓ తుమ్మెదల రాయడా! మనోహరుడగు శ్రీకృష్ణుని మందహాస ద్యుతులకూ, బొమముడి విలాసము 
లకూ కరగిపోని కాంతలు స్వర్గ మర్త్య పాతాళ భువనములందు కలరా? లేరు. అన్నుల మిన్న యెన ఆ 
కమలాదేవియే అతని చరణకమలాలను సేవిస్తుండగా ఆ దయాసాగరుని అనుగ్రహించుటకు మే మేపాటి 
వారము? 


శా. రోలంబేశ్వర! నీకు దౌత్యము మహారూఢంబు; నీ నేరుపుల్‌ 
చాలున్‌; మచ్చరణాబ్దముల్‌ విడువు మస్మన్నాథపు త్రాదులన్‌ 
లీలం బాసి పరంబు డించి తనకున్‌ లీనత్వముం బొందు మ 
మ్మేలా వాసె విభుండు? ధార్మికులు మున్నీ చందముల్‌ మెత్తురే? 1460 


* ఓ చంచరీకమా! రాయబారం నడపటంలో నీవు చాల గడుసరివి. నీ నేర్పు లిక చాలు. మా చరణ 
పద్మములను విడిచిపెట్టు. మా భర్తలను, పుత్రాదులను చులకనగా వదలి సద్గతిమాట తలపెట్టక తనతో 
లీనమై ఉన్న మమ్ము అతడేల పరిత్యజించాడు? ధర్మాత్ములు ఇలాంటి నడవడులు మెచ్చుదురా? 


శా వాలిం జంపెను వేంటకాని పగిదిన్‌ వంచించి; దైత్యానుజన్‌ 
లోలం బట్టి విరూప( జేసెను; బలిన్‌ లోభంబుతో. గట్టి యీ 

తైలోక్యంబు మొణంగి పుచ్చుకొనియెన్‌; ధర్మజ్ఞాండే మాధవుం? 
డేలా షట్సద! యెగ్గు మావలన నీ కెగ్గింపగా నేటికిన్‌? 1461 
* తాను వేటకానివలె వంచించి వానరరాజైన వాలిని వధించాడు. తనపై మరులు గొన్న రావణుని 
చెల్లెలు శూర్చణఖను ముక్కు చెవులు కోసి విరూపను కావించాడు. పేరాసతో బలిచక్రవర్తిని బంధించి 
మోసపుచ్చి ముల్లోకాలు పుచ్చుకున్నాడు. లక్ష్మీవల్లభుడగు ఆ శ్రీకృష్ణుడు ధర్మ మెరిగినవాడా? మా వల్ల 
తప్పేమున్నది? నీ వతనిని కొనియాడు టెందుకు? 
ఉ. పన్నుగ మింటిపై కెగసి పాణు విహంగములైన వీనులం 
ద న్నొకమాటు విన్న గృహదార సుతాదుల( బాపి విత్త సం 
పన్నత ఉంచి సంసరణపద్దతి( బాపెడువాండు నిత్య కాం 
క్ష న్నెణీ నున్న మాబ్రదుకు సైచునె యేల మధువ్రతోత్తమా! 1462 


x స్వేచ్చగా గగనతలంలో ఎగిరిపోయే పక్షులు సైతం చెవులారా అతనిపే రొక్కమారు వింటే ఇల్లు, 
ఇల్లాలు, పిల్లలు మున్నగువారిని ఎడచేసి, విత్తాదికం విసర్జింపజేసి, సంసారమార్గం పోకార్చే ఆ కృష్ణుడు 
ఎడతెగని కోరికలతో న్యాయము తప్పకున్న మా (బ్రతుకులు సహిస్తాడా? 

మ. కమనీయం బగు వే(టకానిపలు కాకర్లించి నిక్కంబుగా( 

దమ చిత్తంబుల( జేర్చి చేరి హరిణుల్‌ తద్భాణ నిర్భిన్నలై 
యమితో[గ్రవ్యథనొందు భంగి హరిమాయాలాపముల్‌ నమ్మి దుః 
ఖములం జెందితి మంగజాస్త జనితోగ్రశ్రాంతి నిందిందిరా! 1463 


* ఓ భ్రమరమా! ఆడుజింకలు ఆకర్షణీయమైన వేటగాని పలుకు లాలకించి పారవశ్యంతో చెంతకు 
చేరి వాని బాణాలకు గురియై అతిదారుణమైన బాధను పొందు విధంగా శ్రీకృష్ణుని మాయమాటలు 
నమ్మి మన్మథశరాల తాకిడికి స్రుక్కి మేము దుఃఖాలపాలైనాము. 


ఉ. బంధుల బిడ్డలన్‌ మగల బభ్రాతల( దల్లుల( దండ్రులన్‌ మనో 
జాంధత( జేసి డించి శరణందిన మమ్ము వియోగదుర్దశా 
సింధువులోన( ద్రోచి యిటు చేరక పోవుట పొడి గాదు; పు 
పృంధయ! మీ యధీశునకు( బాదములం( బడి యొత్తి చెప్పవే! 1464 


జ్‌ షట్సదా! చుట్టాలనూ, సుతులనూ, భర్తలనూ, అన్నదమ్ములనూ, తలిదం|(డ్రులనూ కామాం 
ధత్వముచే విడనాడి తన్నే శరణుజొచ్చినాము. ఇట్టి మమ్ము విరహసాగరమున త్రోసివైచి ఈ రీతి మావంక 
చేర రాకుండుట న్యాయము కాదని ఏలికయైన శ్రీకృష్ణునకు పాదప్రణామం చేసి గట్టిగా నొక్కిచెప్పు. 


సీ, కాంచనరత్న సంఘటిత సౌధంబులే మా కుటీరంబులు మాధవునకు 
వివిధ నరేంద్రసేవిత రాజధానియే మా పల్లె యదువంశ మండనునకు? 


దశమ స్కంధము - పూర్వభాగము 337 


సురభి పాదప లతాశోభితారామమే మా యరణ్యము సింహమధ్యమునకు( 
గమనీయ లక్షణ గజతురంగంబులే మా ధేనువులు కంసమర్దనునకు? 


తే. రూప విభమ నైపుణ రూఢలైన, మగువలమె మేము మన్మథమన్మథునకు? 
నేల చింతించు మము గృష్టు( డేల తలయq, బృథిని నధిపులు నూతనప్రియులు గారం! 1465 


య లక్ష్మీవల్లభుడైన శ్రీకృష్ణునకు మాపూరి గుడిసెలు బంగారముతో మణులతో నిర్మింపబడిన మేడలా? 
యదుకులమునకు అలంకారమైన వెన్నునకు మా పల్లెటూరు పలువురు రాజులచే సేవింపబడు ముఖ్యపట్టణమా 
యేమి? సింగమునడుమువంటి నడుము గల శ్రీహరికి మా అడవి సువాసనలీను చెట్లతో పూదీగలతో చెలు 
వారు ఉద్యానవనమా? కంసవిధ్వంసి యగు కృష్ణునకు మాగోవులు సర్వశుభ లక్షణలక్షితములైన ఏనుగులా? 
గుజ్జములా? మన్మథునికి మన్మథుడైన ఆ వన్నెకానికి గొల్లపడతుల మగు మేము రూపవిభ్రమ విలాసములతో 
గణుతింపదగిన కాంతామణులమా యేమి? కనుక ఆ శ్రీకృష్ణుడు మమ్ముగురించి ఎందు కాలోచిస్తాడు? 
ఎందుకు మమ్ము స్మరిస్తాడు? లోకంలో (ప్రభువులు నవప్రియులు గదా! 


వ. అని మటీయు నిట్లనేక విధంబుల గృష్టసందర్భన లాలస లయి పలుకుచున్న గోపికల వచనంబులు 
విని యుద్దవుండు మధురాలాపంబుల నూరార్చుచు నిట్లనియె. 1466 


* అని ఇంకా నానాప్రకారాలుగా కృష్ణపందర్భనమందు ఆశ గలవారై మాట్లాడుతున్న గోపవధూటుల 
మాటలు ఉద్ధవుడు విన్నాడు. విని తీయటి నుడులతో వారిని ఊరడిస్తూ ఇలా అన్నాడు. 


మ. జప దాన వ్రత హోమ సంయమ తపస్సాధ్యాయ ముఖ్యంబులన్‌ 
నిపుణుల్‌ గోరియు నే విభున్‌ మనముల న్నిల్పంగలే రట్టి స 
ద్విపులాకారునిపై మహామహిముపై విశ్వేశుపై మీ కజ 
ప్ర పటుధ్యానము లిట్లు నిల్చునె? భవచ్చారిత్రముల్‌ చిత్రముల్‌. 1467 
* జపము, తపము, దానము, హోమము, ఆత్మనిగ్రహం, వేదాధ్యయనం మొదలగు వాటిచే నేర్పరు 
లైనవారు కూడ ఏ పరమేశ్వరుణ్ణి తమ మనసుల్లో ప్రయత్నించియూ నిలుపుకొనలేరో, అట్టి మహీయసుడూ, 
మహామహిమోపేతుడూ, జగదధీశ్యరుడూ అయిన శ్రీకృష్ణునిపై మీకు నిరంతరం దృఢమైన ధ్యానం ఈ 
విధంగా నెలకొన్నది గదా! బౌరా! మో చరిత్రలు వింతగొలుపుతున్నవి. 


క. నను మీ కడకుం గృష్ణుడు, పని పంపెడు వేళ బిలిచి పలికిన పలుకుల్‌ 
విను; డన్నియు వివరించెద, వనజేక్షణలార! మీరు వగవకు( డింకన్‌. 1468 


* తామరరేకులవంటి కన్నులు గల గోపికలారా! శ్రీకృష్ణుడు నన్ను మీకడకు కార్యార్థంగా పంపేటప్పుడు 
నాతో చెప్పిన మాటలన్నీ మోకు వివరిస్తాను. వగపు మాని సావధానంగా ఆలకించండి. 

వ. అని హరివచనంబులుగా నిట్లనియె. 1469 


* అని ఉద్దవుడు హరి చెప్పిన మాటలెల్ల వారి కిట్టు వినిపించాడు. 
ఠా ౧ 3 


జా 


ఎల్లకార్యములకు నేను బ్రధాన కారణము గావున మీరు రమణులార! 
కలుగదు మద్వియోగము చరాచర రూపములలో మహాభూతములు వసించు 
కరణి నుండుదు సర్వగతుండనై నే మనః ప్రాణబుద్ది గుణేంద్రియాశ్రయుండ 
నాత్మయం దాత్మచే నాత్మ బుట్టింతు రక్షింతును ద్రుంతు హృషీకభూత 

తే. గుణగణాకార మాత్మలో( గొమరు మిగులు, నిబిడమాయానుభవమున నిత్యశుద్ద 

మాత్మ విజ్ఞానమయమునై యమరు గుణము (బ్రకృతికార్య మనోవృత్తి. బట్టి పొందు. 1470 

* ఓ రమణీమణులారా! నేను సమస్తకార్యములకు ముఖ్యకారణమై ఉన్నాను. నా యెడబాటు మోకు 
కలుగదు. స్థావరజంగమాత్మకములైన సకల ప్రాణులలో పృథివ్యస్తేణో వాయ్యాకాశములనే పంచమహాభూతాలు 
ఉండే విధంగా నేను మనస్సునకు, పంచ ప్రాణాలకు, బుద్దికి, ఇంద్రియవృత్తులైన శబ్దస్సర్శ్భరూప రసగంధాలకు, 
జ్ఞానకర్మేంద్రియాలకు ఆధారభూతుడనై ఉన్నాను. నాయందే నా సంకల్పమహిమతో, నాలో సూక్ష్మరూపమున 
అణగియున్న చరాచరప్రపంచాన్ని స్టూలరూపంతో సృజిస్తాను, రక్షిస్తాను, నశింపజేస్తాను. 

స్వరూపముచేత నిర్మలుడు, జ్ఞానస్వరూపుడు అయిన జీవునకు ప్రపంచస్వరూపం సత్తాదిగుణములు 
లేదా భూతేంద్రియ గుణాలతో కలుగుతున్నది. 

మాయాకార్యములైన జా(గ్రత్స్యప్ష సుషుస్త లనే మనోవృత్తులందు అతడు దేవమనుష్యాది రూపాలతో 
తోచుచున్నాడు. 


క. కలని లేచి మున్ను గలంగన్న సమస్తవిధంబు.( గల్లంగా( 
దలంచిన భంగి మానస పదార్థముచే నిఖిలేంద్రియార్థముల్‌ 
బలమున గట్టి తద్‌జ్ఞాండు ప్రపంచము లేదను. దన్మనంబు6 దా 
రలయక కట్టుడున్‌ బుధుల కవ్వల నొండొక భేద మున్నదే? 1471 


* నిదురించి మేలుకొన్నవాడు తాను స్వప్నంలో చూచిన దెల్ల అసత్యమని భావించినట్టు తత్త్వవేత్త 
మనసనే పదార్థంతో శబ్దస్సర్శాది సకలవిషయాలను దృఢంగా నిరోధించి తనకన్న భిన్నంగా ప్రపంచం 
లేదని చెపుతాడు. ఆ మనస్సును పండితులు వేసట చెందక అరికట్టగా అటుపై భేదభావం పొడసూపదు. 


ఆ. సాంఖ్య యోగ నిగమ సత్య తపో దమ, ములు మనోనిరోధములు గడపల( 
గాగ నుండు జలధి కడపలగా( గల, నదులభంగి నళిననయనలార! 1472 


* కమలములవంటి కన్నులు గల గోపికలారా! నదు లన్నియు కదలిపోయి కడకు కడలిని చేరునట్టు 


ఆత్మానాత్మ విచారరూపమైన సాంఖ్యము, యమనియమాదికమైన అష్టాంగయోగము, వేదము, సత్యము, 
తపము, ఇంద్రియ నిగ్రహమైన దమము- ఇవన్నీ ఒక్క మనోని[గ్రహమందే పరిసమాప్తి చెందుతున్నాయి. 

మ. చెలువల్‌ దవ్వుల నున్న వల్లభులపై( జిత్తంబులం గూర్తు రు 
తృలికం జేరున వారికంటె నదియుం గాకెప్పుడున్‌ నన్ను మీ 
రలు చింతించుచు నుండంగోరి యిటు దూరస్థత్వముం బొందితిన్‌ 
దల(కం బోలదు నన్ను. గూడెదరు నిత్యధ్యానపారీణలై. 1473 


* ప్రీలు సమీపంలో ఉన్నవారికన్నా దూరంలో ఉన్న ప్రియుల పట్ల తహతహపాటుతో చిత్తములందు 
అనురక్తి కలవారై ఉంటారు. అంతేకాక, మో రెల్లప్పుడు నన్నే స్మరిస్తూ ఉండాలి అని మీకు దూరంలో 
ఉన్నాను. భయపడకండి, నిరంతర ధ్యానపారంగతలై మారు నన్నే పొందగలరు. 


వ. అని మీకుం జెప్తుమని కృష్ణుండు సెప్పె ననవుడు నుద్దవునికిం గోపికలు సంతసించి యిట్లనిరి. 1474 


* అని మోకు చెప్పుమని శ్రీకృష్ణుడు నాకు చెప్పిపంపినాడు అని ఉద్దవు డన్నాడు. ఆ పలుకులు విని 
గోపికలు సంతోషించి ఆయనతో ఇలా అన్నారు. 


ఉ. ఇమ్ముల నున్నవాండె హరి? యిక్కడి కన్నండు వచ్చు? వచ్చి మా 
యుమ్మలికంబు వాపునె? ప్రియుం డిట వచ్చెద నన్న సైంతురే 
య మ్మథురాపురీరమణు లడ్డము వత్తురుగాక చెల్లరే! 
మమ్ము విధాత నిర్హయు(డు మన్మథవేదనపాలు సేసెనే! 1475 


* శ్రీ కృష్ణుడు సుఖంగా ఉన్నాడా? ఆయన ఇక్కడి కెప్పుడు వస్తాడు? వచ్చి మా పరితాపం తీరుస్తాడా? 
మాప్రాణేశ్వరు డిచటికి వస్తానంటే ఆ మథురాపట్టణంలోని అతివలు అడ్డగిస్తారే గాని సహిస్తారా? 


అయ్యయ్యో! దయమాలిన (బ్రహ్మ మమ్ము మన్మథబాధలకు గురిచేశాడు గదా! 


క. మణచునొకో మదిం దలంచి మాధవు( డా యమునాతటంబునం 
దణచుగ దివ్యసారభ లతా గృహసీమల నేము డాంగంగా 
మణువులనుండి నీడలకు ను మ్మెలయించి కలంచి దేహముల్‌ 
మజచిన దేర్చి నూల్కొలిపి మన్మథలీలల దేల్బ్చు చందముల్‌. 1476 


స్ట లక్ష్మీవల్లభుడగు శ్రీకృష్ణుడు యమునానది యొడ్డున దివ్యపరిమళాలు వెదజల్లు పూ పొదరిండ్లలో 
దాగిన మమ్ము పొంచి చూచేవాడు. అతడు పొదరిండ్ల నీడలకు మము ] జేర్చి నలచి కలచి మేము మైమరపు 
చెందగా బుజ్జగించి ప్రోత్సహించి మమ్ము మన్మథ(క్రీడలలో తేల్చిన ఘట్టాలు మరచునా యేమి? 


శా నీతో నర్మగృహంబులం బలుకునే నే మెల్ల వంశోల్లస 
ద్గీత (భ్రాంతలమై కళిందతనయా తీరంబునం జేరినం 
జేతోజాత సుఖంబులం దనిపి మా చిత్తస్థితుల్‌ చూడ లీ 
లా తంత్రజ్ఞత డాంగి మెల్లన మదాలాపంబు లాలించుటల్‌. 1477 


340 పోతన భాగవతము 


* చే మందరం వేణుగాన విభ్రాంతలమై యమునా తీరానికి రాగా మము శ] మదనలీలల తనిపినాడు. 
ఆ పై మా మనోగతులు తెలుసుకోడానికి విలాసతంత్రజ్ఞుడు కనుక ఎచ్చటనేని దాగియుండి మెల్లగా మా 
మాట లాలించేవాడు. శ్రీకృష్ణుడు నీతో ఏకాంతంలో ఈ వృత్తాంత మంతా చెపుతాడా? 


క. ముచ్చట వేళల. జెప్పునె, యచ్చుగ మును నేము నోము నప్పుడు జలముల్‌ 
సాచ్చిన మా చేలంబులు, ముచ్చిలి యిచ్చిన విధంబు మూలం బెల్లన్‌. 1478 


* శ్రీకృష్ణుడు నీతో ముచ్చటాడు వేళలో కాత్యాయనీవ్రతం కావించుటకు మేము వివస్రలమై స్నానార్ధం 
ag) = థి 
నీళ్ళలో ప్రవేశించి యున్నపుడు మా వలువలు దొంగిలించి మళ్లీ మా ప్రార్థనలపై చీరలిచ్చిన ఉదంతము తెలుపునా? 


శా. ఏకాంతంబున నీదుపై నొరగి తా నేమేని భాషించుచో 
మా కాంతుండు వచించునే రవిసుతా మధ్య ప్రదేశంబునన్‌ 
రాకాచంద్ర మయూఖముల్‌ మెజయ.గా రాసంబు మాతోడ నం 
గీకారం బొనరించి బంధనియతిం (గ్రీడించు విన్నాణముల్‌. 1479 
* నీవునూ, హరియూ ఒంటరిగా నున్నప్పుడు నీ మోదికి ఒరగి నీతో ఏవో రహస్య సంభాషణములు 
సలుపునపుడు పున్నమ వెన్నెలరేయి యమునానదీ మధ్యభాగంలో మాతో రాసక్రీడలు నెరపుతూ బంధరతు 
లొనర్చిన నేర్పులు అతడు ఉగ్గడిస్తాడా? 
సీ, తనుంబాసి యొక్కింత తడవైన నిటమీ(ద నేలపై మేనులు నిలువ మనుము 
నేలపై మేనులు నిలువక యట మున్న ధైర్యంబు లొక్కట( దలంగు ననుము 
ధైర్యంబు లొక్కటం దలంగిన పిమ్మట. జిత్తంబు లిక్కడ( జిక్క వనుము 
చిత్తంబు లిక్కడ( జిక్కక వచ్చిన. బ్రాణంబు లుండక పాయు ననుము 


తే. ప్రాణములు వోన మటి వచ్చి ప్రాణవిభుండు, ప్రాణిరక్షకు( డగు తన్ను బ్రాణు లెల్లం 
జేరి దూణంగ మణీ యేమి సేయువాండు, వేగ విన్నప మొనరింపవే మహాత్మ! 1480 


* ఓ మహానుభావా! ఉద్దవా! మా మాటలుగా ప్రాణేశ్వరుని కిట్టు విన్నవించు. 

తన్ను విడిచి యిటమోద ఇంచుకసేపైన మా దేహములు ఉర్విపై ఉండవని చెప్పుము. నేలపై మా 
శరీరములు నిలువక మునుపే ఒక్కసారిగా మా మనోధైర్యములు తొలగిపోవునని చెప్పుము. మా మనోధైర్యము 
లొక్కసారిగా తొలగిపోయిన పిదప మా మనసు లిక్కడ ఉండవని చెప్పుము. ఇక్కడ మనసులు నిలువకపోగా 
మా ప్రాణములు ఎగిరిపోవునని చెప్పుము. మా ప్రాణములు ఎగిరిపోయిన పిమ్మట (ప్రాణేశ్వరుడగు తాను 
వచ్చిననూ, జీవరక్షకుడగు తన్ను జీవులందరూ గుమిగూడి నిందింపగా ఏమి చేయగలడు? నీవీ సంగతి 
వెంటనే అతనికి విజ్ఞప్రిచేయుము. 


క. తగులరె మగలను మగునలు?, దగులదె తను మున్ను కమల! తగవు విడిచియుం 
దగిలిన మగువల విడుచుట, దగదని తను దగవు వలుక€ దగుదువు హరికిన్‌. 1481 

* పాలతులు పురుషులను (పేమించరా? లక్ష్మి మునుపు తన్ను (ప్రేమించలేదా? న్యాయము వీడియు 
తన్ను (ప్రేమించు బోటులను వీడుట తగదను న్యాయమును దామోదరునకు తెల్పుటకు నీవే తగినవాడవు. 


సీ. విభుండు మా వ్రేపల్లె వీధుల నేతేరం జూతుమే యొకనా(డు చూడ్కు లలర 
బ్రభుండు మాతో నర్మభాషలు భాషింప విందుమే యొకనాండు వీను అలర 
దనువులు పులకింప దయితుండు డాసిన( గలుగునే యొకనాండు కౌణగిలింప? 
బ్రాణేశ! మమ్మేల పాసితి వని దూజ దొరకునే యొకనాండు తొట్రుపడంగ? 


తే. వచ్చునే హరి మే మున్నవనము( జూడం, దలయునే భర్త మాతోడితగులు తెణంగుంి 
దెచ్చునే విధి మన్నాథు( దిట్టువడక, యెజు(గ6 బలుకు మహాత్మ! నీ కెజుంగ వచ్చు. 1482 


* మా ప్రియతముడు ్రేపల్లెవీథులకు రాగా ఒకనాడైనను కనులపండువుగా మేము కనగల్లుదుమా? 
మా (ప్రభువు మాతో ప్రియభాషణములు భాషించగా ఒకనాడైనను వీనులవిందుగా వినగల్లుదుమా? వల్లభుడు 
చెంతకు రాగా ఒకనాడైనను ఒడలు గగుర్పొడువ కౌగిలించుకొను భాగ్యము మాకు కల్లునా? ఓ (ప్రాణనాయకా! 
మ మ్మెందులకు ఎడబాసితి వని తొట్రుపడ తన్ను దూషించుట కొకనాడైనను అవకాశ మేర్చడునా? 


హరి యేనాటి కైనను మే మున్న ఈ వనము గనవచ్చునా? మా మనోవల్లభుడగు శ్రీకృష్ణుడు తనకు 
మాతో గల సంబంధమును స్మరించునా? మాచే తిట్టుపడకముందే (బ్రహ్మ మా నాథుని మాకడకు 
గొనితెచ్చునా? ఓ మహాత్మా! ఇన్నియు నీకు తెలిసియుండును గాన మాకు వివరముగా తెలుపుము. 


వ. అని “దుఃఖార్లన మగ్నంబైన గోకులంబు నుద్ధరింపుము రమానాథి యని గోపికలు వగచి తదనంతరంబ 
నుజీయు నుద్దవ నిగదితం బయిన కృష్ణసందేశంబులనలన విరహవేదనలు విడిచి యుద్ధవునిం 
బూజించి; రిట్లు కృష్ణలీలావర్లనలు సేయుచు వ్రేపల్లె నుద్దవుండు గొన్నినెల లుండి నందాదుల వీడ్కొని 
మరలి రథారూఢుండై చని చని. 1483 


* రమాపతీ! దుఃఖ మనెడు సముద్రములో మునిగినట్టి గోకులాన్ని ఉద్దరింపుమా అనుచు 
ఉద్ధవునిముందు గోపికలు శోకించారు. అటు పిమ శట ఉద్ధవుడు తెల్పిన శ్రీకృష్ణసందేశం ఆలకించి వారు 
విరహవేదనలు విడిచి అతణ్ణి పూజించారు. 


ఇలా శ్రీకృష్ణలీలలు వర్ణిస్తూ ఉద్దవుడు కొన్ని మాసాలు ్రేపల్లెలో గడపినాడు. పిదప నందాది 
(ac) లభం ఠా ౧ 
యదుపుంగవులను వీడ్కొని రథముపై నెక్కి మథురకు బయలుదేరి వెళ్ళాడు. 
క. సారమతి. బ్రణుతి సేయుచు, నారయ నుద్దవు(డు గాంచె నఘసంహారిన్‌ 
హారిన్‌ మధురానగర వి, హారిన్‌ రిపుజన మదాపహారిన్‌ శౌరిన్‌. 1484 


* ఆ విధంగా స్థిరచిత్తంతో శ్రీహరిసంకీర్తనం కావిస్తూ వెళ్ళిన ఉద్దవుడు పాపాలను పోకార్చేవాడూ, 
శత్రుజనుల మదము నణచేవాడు, మథురాపురిలో విహరించేవాడు అయిన శ్రీకృష్ణభగవానుబ్లి చూచాడు. 

వ. కని యథోచితంబుగా భాషించుచు( దనచేత నందాదులు పుత్తెంచిన కానుకలు బలకృష్ణులకు 
నుగ్రసేనునికి వేణు వేణ యిచ్చెనని చెప్పి శుకుండు పరీక్షిన్నరేంద్రున కిట్లనియె. 1485 


* చూచి ఉద్ధవుడు అతనితో తగురీతి మాట్లాడుతూ తనచే నందుడు మున్నగువారు ఇచ్చి పంపిన 
బహుమానాలు కృష్ణబలరాములకు, ఉగ్రసేన మహారాజుకు వేర్వేరుగా సమర్పించాడు అని పల్కి శుకయోగీం 
(ద్రుడు మళ్లీ పరీక్షిన్నరేంద్రునితో ఈ విధంగా అన్నాడు. 


-: శ్రీ కృష్ణుండు ఉద్ధవునితో€ జేరి కుబ్దాగృహంబునకు నరుగుట :- 


మ. తను మున్నంగజకేళి. గోరిన లతాతన్విన్‌ రతిక్రీడలం 
దనుపం గోరి జనార్హనుం డరిగె రత్నస్వర్లమాల్యాను లే 
పన భూషాంబర ధూపదీప పరిదీప్తంబై మనోజ ప్రదీ 
పనమై యున్న తదీయ గేహమునకుం బంచేషుపంచేషు(డై. 1486 
* మన్మథమన్మథుడైన శ్రీకృష్ణుడు పూర్వం తన్ను మన్మథ క్రీడకై ఆహ్వానించిన ఆ కుబ్దాలతాంగిని 
శృంగారకేళిలో తృప్తి నొందింప దలచి ఆ వాల్లంటి ఇంటికి వెళ్ళినాడు. ఆ సుందరీ మందిరము మణులు, 
బంగారము, పూలదండలు, మంచిగంధపు మైపూతలు, నగలు, వస్త్రములు, ధూపములు, దీపములు- 
వీటితో విలసిల్లుతూ మన్మథోద్దీపనకరంగా ఉన్నది. 


వ. ఇట్లరిగి తద్గేహమధ్యంబున. 1487 


ఆ. కాముశరమువోలె( గమలారి కళవోలె(, మెల(గి యాడనేర్చు మెణపు( బోలె 
నిఖిలభువన మోహినీ దేనతయు( బోలె(, జెలువు మెజసియున్న చెలువ గనియె. 1488 


* ఈ విధంగా వెళ్ళిన గోవిందుడు ఇంటి నడిమిభాగంలో అందచందాలతో అలరారుతున్న కుబ్బను 
చూచాడు. ఆమె మన్మథబాణంలాగా, చంద్రకళ మాదిరిగా, కదలాడు మెరుపుదీవవలె, సకల జగత్తులనూ 
సమ్మోహపరచే దేవతరీతిగా వెలిగిపోతూ ఉంది. 


మ. హరి యేతెంచిన లేచి సంభ్రమముతో నాళీసమూహంబుచే 
సిరి యొప్పన్‌ విహితోపచారములు తా జేయించి సౌవర్ణ సుం 
దర తల్పస్టితు జేసి యుద్ధవుని నుద్యత్రీతి. బూజించి భా 
సుర పీఠంబున నుండు మంచు మది నౌత్సుక్యంబు శోభిల్ల(గన్‌. 1489 


* శ్రీకృష్ణుడు రాగానే ఆమె సంభ్రమంతో దిగ్గున లేచింది. చెలికత్తెలచే తగురీతి వైభవోపేతంగా ఉపచారాలు 
చేయించింది. అందమైన మేల్మిపసిడిమంచం మోద ఆయనను కూర్చోపెట్టింది. ఉద్దవుణ్ణి మిక్కిలి ప్రీతితో 
పూజించి ప్రకాశించే పీఠంమోద కూర్చోమని చెప్పింది. ఆమె మది ఉబలాటంతో ఉవ్విళ్లూరింది. 

క. ఆలీనివహ నివేదిత, మాలా మృగనాభిపంక మణిమయ భూషా 
చేలాలంకృత యగుచును, హేలావతి గోరె వనరుహేక్షణు( గవయన్‌. 1490 


* చెలికత్తెలు ఆమెను పూలదండలతో, కస్తూరిలేపనంతో, మణులు చెక్కిన నగలతో, విలువైన 
వలువలతో అలంకరించారు. విలాసవతియైన కుబ్జ తామరరేకులవంటి కన్నులు గల శ్రీకృష్ణునితో సంగమింప 
దలచింది. 


క. లీలావతీకృతోల్లస, దేలా కర్ఫూరమిళిత హిత మధుర మహా 
హాలారసపాన మద, శ్రీలాలిత యగుచు నబల చేరెం గృష్షున్‌. 1491 
* ఏలకులు, పచ్చకర్ఫూరము కలిపి విలాసవతులు తయారుచేసిన హితమైన, తియ్యనైన ఆసవము 
సేవించి మైమరచి చెలువు గులుకు కలువకంటి కుబ్జ కృష్ణుణ్ణి సమీపించింది. 


మ. సరసాలోకనవృష్టి పై (గురియుచున్‌ సమ్యగ్వచో వైఖరిం 
గర(గంజేసి సువర్లకంకణసము(గం బైన సైరంధ్రి కేల్‌ 
కరపద్మంబున బట్టి తల్పమున కాకర్షించి గంభీరతం 
బరిరంభాదుల నాన పుచ్చి మరుసంభావించుచున్‌ వేడుకన్‌. 1492 
* శ్రీకృష్ణుడు శృంగారరసం వెల్లివిరిసే చూపులసోన కుబ్బపై క్రుమ్మరిస్తూ సరసపుమాటలతో ఆమె 
హృదయాన్ని కరగించాడు. పద్మమువంటి తనచేతితో కనకకంకణభూషితమైన ఆమె చేతిని పట్టుకొని సెజ్జ 
మీదికి తార్చినాడు. గట్టిగా కౌగిలించుకున్నాడు. సిగ్గు వల్ల కలిగిన జంకుగొంకులు మాన్సినాడు. కాము 


కేలికి ఉత్సహించాడు. 


ఉ. జాతియు( గాలముం గళయు సత్వము దేశము భావచేష్టలున్‌ 
ధాతువు( బ్రాయముం గుణము. దద్దశయున్‌ హృదయంబు. జూడ్కియుం 
బ్రీతివిశేషముం దెలిసి పెక్కు నిధంబుల( దొయ్యలిన్‌ మనో 
జాత సుఖంబులం దనిసె శౌరి నధూహృదయాపహారియె. 1493 
* చెలువల చిత్తములను హరించే శ్రీకృష్ణుడు జాతి, కాలము, కళ, బలము, దేశము, భావము, చేష్ట, 
ధాతువు, ప్రాయము, గుణము, దశ, హృదయము, దృష్టి, సంతుష్టి- ఇన్నిటి నెరిగి అనేక విధముల ఆ 
సైరం(ధ్రిని మన్మథసౌఖ్యాలలో ఓలలాడించి తృప్తి పరచాడు. 
క కరపద్మంబుల మాధవు6 గరమొప్పం గాశగిలించి కానూనలముం 
గరభోరువు వర్ణించెను, గర మరు దని తోడిశీతకరముఖు లలరన్‌. 1494 
3 లక్ష్మీ వల్లభుడైన ముకుందుని సుతిమెత్తని తొడలు గల కుబ్బ తామరపూలవంటి తన చేతులతో 
గట్టిగా కౌగిలించుకుని మదనతాపాన్ని దిగవిడిచింది. చంద్రబింబమువంటి మోములు గల ఆమె చెలు 
లందరూ ఇది అపూర్వమైన అదృష్టమని భావించారు. 

మ. సనకాదుల్‌ తలపోసి కానని విభున్‌ సర్వప్రభున్‌ దుర్లభున్‌ 
మును దా నిచ్చిన యంగరాగ సుకృతామోదంబునం గూడియున్‌ 
ఘననిర్వాణవిభూతి యిమ్మనక యా కంజాక్షి “యే( బాయ జా 
ల ననుం గొన్నిదినంబు లంగభవలీలం దేల్పవే? నావుడున్‌. 1495 


* దేవర్షులైన సనకసనందనాదు లెంత ధ్యానించినను అతడు దర్శింపరాని ప్రభువు. అఖిలలోకములకు 
అధీశ్యరుడు, దుర్లభుడు. అట్టి పరమాత్ముని కమలములవంటి కన్నులు గల కుబ్జ పూర్వం తాను సమర్పించిన 
మైపూతలవల్ల సమకూడిన పుణ్యవాసనచేత కలియ గల్ల్గింది. తనకు గొప్పదగు కైవల్యసంపదను ఇమ్మని 
అడుగక 'కృష్ణా నీ పొందు విడిచి ఉండలేను. నన్ను కొన్నాళ్ళు మన్మథలీలలలో తేల్చు” మని వాంఛించింది. 


ఆ. వనిత గోరుకొనిన వర మిచ్చి శౌరి యా, యుద్దవుండు( దాను నువిదయిల్లు 
వెడలె నపుడు తియ్యవిలుకాండు సురభితో6 దీగెయిల్లు వెడలు తెణంగు మెణయ. 1496 


* మాధవుడు ఆమె కోరుకున్న వరం అనుగ్రహించాడు. మదనుడు వసంతునితో పొదరింటినుండి 
వెలువడే చందంగా శ్రీ కృష్ణుడు ఉద్దవునితో కుబ్దాగృహంనుంచి బయలుదేరినాడు. 


క. ఏ వేదంబులు( గానని, దేవోత్తము( గాంచి ముక్తితెరు వడుగక రా 
జీవేక్షణ రతి యడిగెను, భావింప( దదీయకర్మఫల మెట్టిదియో! 1497 


న్‌ పద్మములవంటి నయనములు గల కుబ్జ వేదములకు గూడ అందరాని దేవతాశిరోమణియైన 
శ్రీకృష్ణుని సందర్శించి కూడా మోక్షపదవి నడుగక తుచ్చమైన విషయసుఖం అపేక్షించింది. ఆలోచింపగా 
ఆమె కర్మ ఫల మెటువంటిదో కదా! 


క. కారుణ్యంబున( గృష్టుడు, తారుణ్యము మెజసి మదనతంత్రంబుల లీ 
లారణ్యవీథి దేల్చెను, సైరంధ్రిన్‌ విభవవిజిత శక్రపురంధ్రిన్‌. 1498 


* స్రాభ్రాగ్యమునందు శచీదేవిని సైతము జయించిన కుబ్బను దయతో శ్రీకృష్ణుడు జవ్వన మతిశయిల్లగా 
మదనశాగస్తవిధుల ననుసరించి శృంగారవిలాసములనే వనవీథులలో విహరింప జేసి తృప్తినొందించాడు. 


వ. తదనంతరంబ కృష్ణుం డుద్దన రామ సహితుండై హస్తినాపురమునకు నక్రూరునిం బనుపం దలంచి 
తధ్భహంబునకు( జనిన నతండు వారలం గని లేచి రామకృష్ణులకు నమస్కరించి యుద్ధవుం 
గౌంగిలించుకొని వారి నందజను యథావిధిం బూజించి హరిపాదంబులు దన తొడలమీ(ద నిడుకొని 
యిట్లనియె. 1499 


* అటు పిమ్మట కృష్ణుడు హస్తినాపురికి అక్రూరుని పంప నెంచినవాడై బలరామునితో, ఉద్దవునితో 
గూడి అతని యింటికి వెళ్ళినాడు. అ(క్రూరుడు వారిని చూడగనే లేచి బలరామకృష్ణులకు వందనం 


కావించినాడు. ఉద్దవుణ్ణి కౌగిలించుకున్నాడు. ఆయన వారి నందరినీ తగురీతి పూజించాడు. అచ్యుతుని 
అడుగులు తన ఒడియం దుంచుకొని ఒత్తుతూ ఇట్ల్టన్నాడు అక్రూరుడు. 


క్త 

అనుచరులు. దాను గంసు(డు, సనియెన్‌ నీచేత జముని సదనంబునకున్‌ 
ఘనులార! మీ బలంబున నొనరగ్గ యాదవులవంశ ముద్ద్రత మయ్యెన్‌. 1500 


క ఆర్యులారా! మా శౌర్యంచేత కంసుడూ, వాని అనుయాయులూ యమమందిరానికి వెళ్ళిపోయారు. 
యాదవకులం ఉద్దరింపబడింది. 


న. 


మహాత్ములారా! విశ్వాదిపురుషులరు, విశ్వకారణులరు, విశ్వమయులరగు మీకుం గార్యకారణంబులు 
లే; నవధరింపుము. పరమేశ్వరా! నీవు రజోగుణంబున నఖిలంబు స్పజియించి, కారణరూపంబున( 
దదనుప్రవిష్టుండవై శుతదృష్టకార్యరూప ప్రపంచాకారంబున దీపించుచుందువు. కార్యరూప చరాచర 
దేహంబులకుం గారణంబు లయిన భూప్రముఖంబు లనుగతంబులును, గార్యరూప దేహంబులు 
నయి ప్రకాశించు చందంబున నొక్కండవు, కారణరహితుండవు, నాత్మతంత్రుండవు నై యుండియు 
విశ్వాకారంబునం బెక్కగుదువు. సృష్టి స్థితి లయంబులం జేయుచుండియు విజ్ఞానమూర్తి వగుటం 
బరిభ్రాంతుండైన జీవుని భంగి గుణకర్మ బద్దుండవు కావు. కావున సిద్దంబు తన్నిమిత్తంబున 
బంధహేతువును సిద్ధింపదు. 1501 


* మహాత్ములారా! మీరు విశ్వమునకు ఆదిపురుషులు, విశ్వమునకు కారణభూతులు, విశ్వమయులు 
కావున మోకు కార్యకారణములు లేవు. దేవా! చిత్తగించు. నీవు రజోగుణముచే సమస్తము సృష్టించి 
కారణరూపముతో దానియందు ట్రవేశిస్తావు. కార్యరూపమైన చరాచర శరీరాలకు కారణములైన 
పృథివ్యప్తేజోవాయ్యాకాశములు అనుగతములై కార్యరూప దేహములై తేజరిల్లు విధంగా కారణ రహితుడవు, 
ఆత్మతం(త్రుడవు అగు నీవు ఒక్కడవై ఉండికూడ విశ్వరూపంతో పెక్కుగా కన్సడుతావు. సృష్టి స్థితి లయములు 
సలుపుచుండియూ విజ్ఞానమూర్తి వగుటచేత నీవు పరిభ్రాంతుడైన జీవునివలె గుణకర్మబద్దుడవు కావు. 
అందుచే నీకు బంధహేతువుకూడ కల్లదు. 


స్త 


పరగ జీవునికైన బంధమోక్షము లంట వంటునే పరతత్వమైన నిన్ను 

నంటునే యీశ! దేహాద్యుపాధులు ననిర్వచనీయములు గాన వరుస నీకు 
జన్మంబు జన్మసంశ్రయభేదములు లేవు కావున బంధమోక్షములు లేవు 
గణుతింప ని న్నులూఖల బద్దు. డనుటయు నహిముక్తు. డనుటయు నస్మదీయ 


బాలబుద్ధి గాదె? పాషండ ముఖర మా, ర్లములచేత నీ జగద్దితార్థ 
మైన వేదమార్గ మడ(గిపో వచ్చిన, నవతరించి నిలుపు దంబుజాక్ష! 1502 


x పరమేశ్వరా! బంధమోక్షములు జీవునికూడ అంట వనగా జ్ఞానస్వరూపుడ వగు ని న్నంటునా? 
దేహాదులైన ఉపాధులు నిరూపించబడక పోవుటవల్ల నీకు జన్మముగాని, అందుకు కారణమైన అవిద్యకాని 
లేదు. ఆకారణంవల్లనే నీకు బంధమోక్షములు లేవు. ఆలోచించగా నిన్ను రోటికి కట్టువడినవాడనీ, యమునా 

స్రవంతిలో కాళియ విముక్తుడనీ అనడం అవివేకం వల్లనేసుమా! నాస్తిక మార్గములచేత ప్రాచీనమగు వేదపథం 
అణగారిపోతున్న కాలాన జగము మేలుకొణకు నీవు అవతరించి ధర్మమును కాపాడుతావు. 


క. ఆ నీవు ధరణిభారము, మానిచి రక్కసుల నెల్ల మర్దించుటకై 
యానకదుందుభియింటను, మానుగ జన్మించితివి సమంచితకీర్తిన్‌. 1503 


* నీవు భూభారం తొలగించి రక్కసుల నుక్కడంచుటకై వసుదేవు గృహమున కీర్తిశాలివై జని శంచావు. 
మ. త్రిజగత్సావనపాద తోయములచే దీపించి వేదామర 
ద్విజముఖ్యాకృతివైన నీవు కరుణన్‌ విచ్చేయుటం జేసి మా 
నిజగేహంబులు ధన్యతం దనరె.బో! ని న్నార్యు అర్చింపంగా 
నజితత్వంబులు వారి కిత్తు వననుకంపాయత్త చిత్తుండవై. 1504 
* ముల్లోకాలను పవి(త్రీకరించు పాదజలముచే ప్రకాశిస్తూ దేవబ్రాహ్మణ వేదాది స్వరూపుడవైన నీవు 
కృపతో విచ్చేయడంవల్ల మా గృహాలు పావనమైనాయి. నిన్ను పెద్దలు పూజించగా కృపాధీన మనస్కుడవై 
వారికి జయశీల మను[గ్రహిస్తావు. 


శా ఏ పుణ్యాతిశయప్రభావముననో యీ జన్మమం దిక్కడన్‌ 
నీ పాదంబుల( గంటి ని న్నెటేణితిన్‌ నీవుం గృపాళుండవై 
నాపై నర్మిలి జేసి మాన్స( గదవే నానాధనాగార కాం 
తా పుత్రాదులతోడి బంధనము భక్షవాత చింతామణి! 1505 
* భక్తులపాలిటి చింతామణివైన శ్రీకృష్ణా! ఏ మహాపుణ్య మహిమవల్లనో ఈ జన్మలో ఇక్కడ నీ 
చరణపద్మాలు దర్శించగల్లినాను. నిన్ను తెలుసుకొన గల్షినాను. నీవును దయాస్వభావుడవై నాయెడనున్న 
(ప్రేముడిచే నాకు గృహ విత్త దార సుతాదుల మోది మోహపాశమును తొలగించుము. 


వ. అని పలికిన నగుచు నక్రూరునికి మాటలవలన సంసారసంబంధం బగు మోహంబును గీలుకొలుపుచు 
హరి యిట్లనియె. 1506 


* అని అక్రూరుడు వచింపగా నవ్వుతూ తన వాక్కులచే సంసార సంబంధమగు వ్యామోహమును 
నెక్కొల్పుతూ శ్రీకృష్ణుడు ఆయనతో ఇట్లన్నాడు. 
-: శ్రీకృష్ణు( డక్రూరుని హస్తినాపురంబునకు( బంపుట :- 
క. బంధుండవు సద్యోహిత, సంధుండవు వావి. జూడ జనకు(డవు కృపా 
సింధుండ వెల్లగుణముల, నంధుండవు గావు ప్రోవ నర్షుండ వెందున్‌. 1507 


* నీవు మాకు బాంధవుడవు. మేలు సమకూర్చువాడవు. వావిచేత పినతండ్రివి. దయకు సముద్రుడవు. 
గుణములచే (గ్రుడ్డివాడవు కావు. మమ్ము కాపాడుటకు సమర్దుడవు. 

చ. కొలుతురు మర్యు లిష్టములు గోరి శిలామయ దేవసంఘమున్‌ 
జలమయతీర్ణ సంఘమును సంతతము న్న టు వారు గొల్వంా 
వల దనరాదు గాక భగవత్సద భక్తులరైన మీ క్రియన్‌ 
సాలయక దేవతీర్థములు చూచిన యంతనె కోర్కు లిచ్చునే? 1508 


* మానవులు కోరికలు పడయగోరి శిలానిర్మితములైన దేవతాప్రతిమలనూ, జలమయములైన 
గంగానది పుణ్యతీర్ణములనూ నిరంతరం సేవిస్తారు. వా రలా సేవిస్తుండగా వలదని వాకొనడం పాడిగాదు. 
కాన నిజం పరికిస్తే భగవత్సాద భక్తులైన మోవలె దైవత విగ్రహారాధనము, పుణ్యతీర్ణసేవనము దర్శన 
మాత్రముననే అభీప్పితార్థములు అను[గ్రహించలేవు. 


న. మహాత్మా! పరమభాగనతుండవైన నీవు మా కభీష్టంబుల నొనరింప నర్హుండవు; వినుము. పాండురాజు 
పరలోకగతుం డైన గుంతీసహితు లయిన పాండవులు ధృతరాష్లు శాసనంబున నేతెంచి కరిపురంబున 
నున్నవారంట. నిజపుత్రమోహితుం డగు న య్యంధ నృపతి వారియందు సమత్వంబునం జరింపం 
డటు గావున. 1509 


శ మహాత్మా! భాగవతోత్తముడవైన నీవు మా కోరిక లీడేర్చ తగినవాడవు. ఆలకింపుము. పాండురాజు 
చనిపోగా తల్లియగు కుంతితో పాండవులు ధృతరాష్ట్రుని ఆజ్ఞచే విచ్చేసి హస్తినాపురిలో ఉన్నారు. (గ్రుడ్డిరాజగు 
ఆంబికేయుడు దుర్యోధనాదులైన తన కొడుకులయందలి వ్యామోహముతో కురుపాండవులయందు సమ 
బుద్దిగల్గి మెలగుట లేదు. 


క. వారలు బంధులు గావున, వారలకును మే లొనర్భి వా రలరంగా 
వారింస వలయు దుస్థితి, వారిజరిపువంశ! పొమ్ము వారిం జూడన్‌. 1510 


* ఓ సోమకులావతంసమా! వారును వీరును చుట్టాలే గనుక ఇరుపక్షాల వారికిని మేలు చేకూర్చి 
వారూ వీరూ సంతోషించేటట్లు దుఃస్టితిని నివారించుటకై నీవు హస్తినలో వారిని చూడబొమ్ము. 


న. అని పలికి సంకర్షణోద్దవ సహితుండై హరి నిజగృహంబునకుం జనుటయు నక్రూరుండు కౌరవరాజధాని 
యగు కరిపురి కరిగి యందు ధృతరాష్ట్ర భీష్మ విదుర బాహ్లిక భారద్వాజ గౌతమ దుర్యోధన కర్ణా 
శ్వత్ధానూదులం గుంతీసహితులైన పాండవులం దక్కిన బంధువులనుం గని యథోచిత సత్కారంబుల 
నొంది తత్తద్వర్తనంబు లెటింగికొనుచు. గొన్ని దినంబు లుండ నొక్కనాండు విదురుండు విన 
నేకతంబున నక్రూరునికి( గుంతి యిట్లనియె. 1511 


* అని వచించి ఉద్దవబలరామ సహితుడై శ్రీకృష్ణుడు తన భవనమునకు వెళ్లినాడు. అక్రూరుడు 
కురు రాజధానియైన హస్తినాపురానికి పోయాడు. ధృతరాష్ట్రుడు, భీష్ముడు, విదురుడు, బాహ్లికుడు 
భారద్వాజుడు, గౌతముడు, దుర్యోధనుడు, కర్టుడు, అశ్వత్థామ మున్నగువారినీ; కుంతితో గూడియున్న 
పాండవులనూ, తక్కుంగల చుట్టాలనూ అచ్చట చూచి తగిన సత్కారాలు పడసినాడు. అక్కడ వారి వారి 

వర్తనము లెట్టివో తెలిసికొంటూ కొన్ని దినాలున్నాడు. అంత నొక్కనాడు విదురుడు మాత్రమే వినుచుండగా 
కుంతీదేవి అక్రూరునితో ఇట్టన్నది. 


శా. అన్నా! తల్లులు దండ్రులున్‌ భగినులు న్నల్లుండ్రు మధద్రాతలున్‌ 
నిన్నుం బొమ్మనువేళ నే మనిరి? మా నెవ్వల్‌ విచారింతురే? 
యున్నారా సుఖయుక్తులై? మృగి వృకవ్యూహంబులో నున్న రే 
ఖ న్నే నిక్కడ నున్నదాన( గుమనః కౌరవ్యమధ్యంబునన్‌. 1512 


* అన్నా! తలిదండ్రులు, చెల్లెండ్రు, అల్లుం|డ్రు, మా తమ్ములు ని న్నిక్కడికి పంపేవేళ నీతో ఏమి 
చెప్పినారు? మాదుఃఖాలు వారు ఆలోచింతురా? వారందరూ సుఖంగా ఉన్నారా? నేనిక్కడ దుర్చుద్దులగు 
కౌరవుల నడుమ తోడేళ్ల గుంపులో ఆడుజింక ఉన్న విధంగా ఉన్నాను. 


మ. కణపించెన్‌ ఫణికోటిచే లతికలం గట్టించి గంగానదిన్‌ 
నెటీ( ద్రోసించె విషాన్వితాన్న మొసలాన్‌ నిద్రారతిం జెంది యే 
మణీ యుండం బొడిపించె నాయుధములన్‌ మత్పుత్రులం దేమియుం 
గొటుగా( డీ ధృతరాష్టసూనుండు మహాక్రూరుండు గార్యంబులన్‌. 1513 


* ధృతరాష్ట్రుని కుమారుడైన దుర్యోధనుడు మిక్కిలి (క్రూరుడు. నా బిడ్డలకు బొత్తిగా కొజగానివాడు. 
వాడు నా పిల్లలను పాములచే కరపించాడు. తీగలచే కట్టించి గంగానదిలో త్రోయించాడు. విషాన్నము 
తినిపించాడు. ఏమరి నిద్రించే వేళ ఆయుధాలతో పొడిపించాడు. 


మ. బలు(డుం గృష్ణు(డు నెన్నడైన(ం దమలో భాషించి మేనత్త బి 
డ్లలకున్‌ మేలు దలంతురే? వగపులన్‌ డయ్యంగ బాలై రయో! 
జలజాతాక్షు(డు భక్తవత్సలు( డిలాచక్రంబు భాగించి యి 
మ్ముల నిప్పించునె నాకుమారకులకున్‌ ముఖ్య ప్రకారంబులన్‌. 1514 


* బలరామకృష్ణులు ఎన్నడేని తమలో తాము భాషించుకొని మేనత్తబిడ్డల క్షేమము తలంతురా? 
పుండరీకాక్షుడగు శ్రీకృష్ణుడుండ మేము దుఃఖములచే కృశింపవలసివచ్చెనా? భక్తవత్సలుడగు శ్రీహరి భూమిని 
సమభాగాలుగా భాగించి న్యాయప్రకారం నా పుత్రుల కిప్పించునా? 

వ. అని పలికి, కృష్ణుని. జిత్తంబున నిల్సి నమస్కరించి సంక్షీర్తనంబు చేసి, “సర్వాత్మక! సర్వపాలక! 
పుండరీకాక్ష! శరణాగత నైన నన్ను రక్షింపు మని" వగచుచున్న కుంతికి నక్రూరుండు విదురసమేతుం 
డై ప్రియ నచనంబుల దుఃఖోపశమనంబు సేసి వీడ్కొని బంధుమిత్ర మధ్యంబున సుఖోపనిష్టుండై 
యున్న ధృతరాష్టున కిట్లనియె. 1515 

* అని పలికి శ్రీకృష్ణుని తన మనసులో నిల్పి నమస్కరించి సంకీర్తన కావించి 'ఓ కమలప్రాక్షా! 
నివు సర్వాత్మకుడవు. సర్వపాలకుడవు; ప్రపన్నురాల నగు నన్ను కాపాడవే' యని దుఃఖిస్తున్న కుంతీదేవికి 

విదురునితోపాటు అక్రూరుడు ఇంపైన మాటలతో దుఃఖశాంతి చేశాడు. ఆమెను వీడ్కొని బంధుమిత్రుల 
నడుమ సుఖముగ కూర్చుండియున్న ధృతరాష్ట్రుని జేరి అతనితో అక్రూరుడు ఇట్టు పలికినాడు. 


-: అక్రూరుండు ధృతరాష్తునితో హితోపదేశముగా సంభాషించుట :- 


ఉ. నీ యనుజుండు పాండుధరణీవిభు( డీల్గిన నీవు భూమి ధ 
ర్మాయతబుద్ధి నేలుచు. బ్రజావళి( గాచుచు గౌరనంబుతో( 
బాయక లోకులందు సమభానన చేసితి వేని గీర్హియున్‌ 
శ్రేయము గల్లు; వే జొకటి చేసిన దుర్గతి గల్లు భూవరా! 1516 


క ధృతరాష్ట్ర మహారాజా! నీతము ్మడగు పాండుభూపతి మరణానంతరం నీవు పుడమికి ఒడయడవై 
నావు. ప్రజలను ధర్మబుద్ధితో పరిపాలిస్తూ, కాపాడుతూ, గౌరవంతో, సమదృష్టితో వారిని చూచు కొందు 
వేని నీకు యశస్సు, క్షేమం లభిస్తాయి. ఇందుకు వ్యతిరేకంగా వర్తిస్తే దుర్గతి కలుగుతుంది. 


సీ అవనీశ! పాండవులందు నీ నందను లందు సమానుండ వగుట బుద్ధి 
యెవ్వనితో యోగ మిం దెవ్వనికి నిత్య మంగనాగార పుత్రాదికముల 
వలన నయ్యెడి దేమి? వసుమతి నొకజంతు వుదయింప నొకజంతు వుక్కడంగు 
నొకండు పుణ్యము. జెందు నొకండు పాపము నొందు మీనజీననభూత మిళిత జలము 
ఆ. తత్తనూజు లెట్లు ద్రావుదు రట్టు మూ, ఢాత్ము విత్తమెల్ల నపహరింతు 
రహితులైన కొడుకు లటమీ(ద మనియైనం జచ్చియైన6 దండ్రిజాడం జనరు. 1517 
* రాజా! పాండుకుమారులందును, నీ కుమారులయందును సమబుద్దితో మెలంగుట నీకు మంచిది. 
ఏ యొక్కనికీ ఈ లోకమందు మరొక్కనితో ఉనికి శాశ్వతం కాదు. మరి పుత్రకళత్ర గృహాదులవల్ల ఒరగు 
నది ఏమున్నది? భూమిలో ఒకప్రాణి పుడుతూనే మరో ప్రాణి గిడుతుంది. ఒకడు పుణ్యం సంపాదించగా 
మరొకడు పాపం సంపాదిస్తాడు. తల్లిచేపకు జీవనమైన నీళ్లను దాని పిల్లలు త్రాగు విధంగా బుద్దిహీనుడైన 
తం(డి ధనమంతయూ అతని పుత్రులే శత్రువులై హరిస్తారు. అటుపై ఆ తండ్రి చచ్చినా బ్రతికినా అతని 
విషయం వారు పట్టించుకోరు. 
క. కావున మూఢాత్ముండవై, నీ వారించిన ధనంబు నీ పుత్రులు దు 
ర్భావులు పుచ్చుకొనంగా, భూవర! నిందితుండ వగుదు భూనాకములన్‌. 1518 
* కావున ఓ రాజా! నీవు అధర్మపరుడవై గడించిన విత్తమెల్ల దుర్చుద్దులైన నీ కొడుకులు గైకొనగా 
భువియందును, దివియందును నిందలు పొందుతావు. 


శా. నిందం బొందకు మయ్య! యీ తనువు దా నిద్రాకళా దృష్టమౌ 
సందోహంబు విధంబు నిల్వదు సుమీ! జాత్యంధతం బొందియున్‌ 

ముందప్రజ్ఞత లేల చేసెదవు సమ్యగ్‌ జ్ఞానచక్షుండవై 
సందేహింపక యిమ్ము పాండవులకున్‌ సర్వంసహాభాగమున్‌. 1519 
* ఈ శరీరం స్వప్న దృష్ట వస్తుసముదాయంవలె నిల్చునది కాదు. అనిత్య మైనది. నీవు పుట్టంధుడ 
వైనను మందబుద్దివి మాత్రము కావద్దు. జ్ఞాననేత్రుడవై సంశయము మాని పాండవులకు వారి భూభాగం 
ఇచ్చివేయి. 
వ. అనిన ధృతరాష్టుం డిట్లనియె. 1520 
* అని అక్రూరుడు పలుకగా అతనికి ప్రతివచనంగా ధృతరాష్ట్రుడు ఇట్టన్నాడు. 


సీ. నీమాట మంచిది నిశ్చయ; మగునైన నస్థిరంబయిన నాయంతరంగ 
మందు నిల్వదు సుదామాచలస్పటిక శిలాతలోద్యత తటిల్లతిక భంగి; 
నమృతంబు నొందియు నానందితు(డు గాని నరుమాడ్కి నేను నానంద మొంద; 
నీశ్వరాజ్ఞావిధ మెవ్వ(డు దప్పింపనోపు విజ్ఞానియె యుండియైన 
ఆ. విశ్వమెల్ల జేసి విభజించి గుణముల, నెవ్వ( డనుసరించె నెవ్వ( డవని 
భారమెల్ల( బాయ బ్రభనించె దేవకి, కెన్వ( డాత్మతంత్రు( డీశ్వరుండు. 1521 


వ. అట్టి కృష్ణునకు నమస్కరించెద; ఆ నందనందనుని దివ్యచిత్తమునం గల తెణంగునం |బతుకం 
గలవార మని వీడ్కొలిపిన, నక్రూరుం డతని తలం పెటింగి యిట్లనియె. నీ తలంపు గనుంగొంటి. నీ 
కిష్టం బగునట్టు వర్తింపుమని పలికి, మరల మధురకుం జనుదెంచి, తదీయవృత్తాంతంబు రామకృష్ణుల 
కెటింగించె. 1522 


* నీవు పల్కినమాట నిజ మైనది. మంగళకర మైనది. ఐనను అది సుదామపర్వతమందలి సృటికశిలా 
ప్రదేశంలో ఉదయించి తళక్కున మెజసి అణగిపోయే మెరుపు మాదిరి నా మదిలో స్థిరంగా నిలువదు. 


అమృతమును పొందియు ఆనందించని మరణశీలి యగు మనుజునివలె నేనును నీమాటలకు 
ఆనంద మొంద లేను. తానెంత వివేకవంతుడైనను పరమేశ్వర సంకల్పము నెవడు తప్పించగలడు? ఎవడు 
తనమాయచే ఈ విశ్వమును సృజించి అందులో (ప్రవేశించి జీవులొనర్చిన కర్మలకు తగిన ఫలములను 
విభాగించి ఇచ్చుచున్నారో, ఎవడు భూభారం మాన్సుటకు దేవకీదేవికి సుతుడై జన్మించినాడో, తెలియ 
శక్యముగాని సంసార చక్ర్షభ్రమణానికి ఎవడు కారణమో అట్టి పరమ పురుషుడగు శ్రీకృష్ణునకు వందనము 
లర్పిస్తున్నాను. ఆ మహామహుని దివ్యచిత్రమున నెట్టున్నదో అట్లే జరుగగలదు అని వీడ్కొలిపినాడు. 


అక్రూరుడు నీ యభిప్రాయము (గ్రహించాను. నీ కేది ఇష్టమో అట్టే కావింపు' మని పలికి 
హసినాపురినుండి మరలి మధురకు చేరి ధృతరాషునిచంద మంతయూ కృష్ణబలరాముల కెరిగించాడు. 


— 


వ. అంత గంసభార్య లగు నస్తియుం బ్రాస్తియు, విధవలయి, దుఃఖింపుచుం దమదండ్రి యయిన 
జరాసంధుని కడకుం జని. 1523 

* అంతట కంసుని భార్యలైన అస్తి, ప్రాస్తి అనేవారు విధవలై దుఃఖిస్తూ తమ తండ్రియైన జరాసంధుని 
దగ్గరకు వెళ్ళారు. 
గ్‌ 


-: జరాసంధు6(డు మథురాపట్టణము మీ6ద దండెత్తివచ్చి కృష్ణునితో యుద్ధము చేయుట :- 


శా. వాండ్రున్‌ వీండ్రును రాజులే యనుచు గర్వప్రాథితో యాదవుల్‌ 
వేండ్రంబైన బలంబుతో మథురకున్‌ వే వచ్చి నిష్కారణం 
బాండ్రున్‌ బిడ్డలు బంధులున్‌ వగన( గంసాది క్షమానాథులన్‌ 
దండ్రీ! చంపిరి కృష్ణుచేత నిటు వైధవ్యంబు వచ్చెన్‌ జుమీ! 1524 


* వారు తమ జనకునితో 'తండ్రీ! లోకంలోని వారూ, వీరూ రాజులేనా అని యాదవులు మిక్కిలి 
గర్వించి దుస్సహమైన సైన్యంతో వచ్చి మథురాపట్టణాన్ని ముట్టడించారు. భార్యలు, పిల్లలు, చుట్టాలు 
ఆ(క్రందిస్తుండగా కంసుడు మున్నగు భూపతులను వధించారు. ఈ విధంగా మాకు కృష్ణునివల్ల వైధవ్యం 
సం'ప్రాప్తించింది. 


వ. అనిన విని, ప్రళయకాలానలంబు తెజంగున మండిపడి శోకరోషంబులు బంధురంబులుగా జరాసంధుం 
డిట్లనియె. 1525 


* అని వా రివురును చెప్పగా జరాసంధుడు విని ప్రళయకాలాగ్ని విధంగా మండిపడ్డాడు. శోకరోషములు 
మనమున పెనగొనగా ఇట్టన్నాడు. 


శా. ఏమీ! కంసుని. గృష్లుండే రణములో హింసించె నోచెల్ల! నా 
సామర్థ్యంబు( దలంప( డించుకయు మచ్చండప్రతాపానలో 
ద్దామార్చుల్‌ వడి నేండు గాల్బ్చు యదుసంతానాటవీ వాటికన్‌ 
భూమిం (గ్రుంగిన నింగి. బ్రాకిన మహాంభోరాశిలో. జొచ్చినన్‌. 1526 


* ఏమో! కంసుణ్ణి సంగ్రామంలో శౌరి సంహరించాడా? జౌరా! అతడు నా సమర్థత ఒకించుకయు 
భావించడేమో! అతడు భూమిలో దాగినా, ఆకసమున నెగటబ్రాకినా, పారావారములో ప్రవేశించినా చెలరేగుతున్న 
నా ప్రతాపాగ్ని జ్వాలలు యాదవసమూహ మనే అరణ్యమును నేడే దహించివేయగలవు. 


క. యాదవ విరహిత యగు. బో, మేదిని నాచేత నేడు మీదు మిగిలి సం 
పాదితబలులై హరి రు, ద్రాదులు నింద్రాదు లెవ్వ రడ్డం బైనన్‌. 1527 
*త్రమ తమ బలములతో హరిహరేంద్రాదు లెవరు అడ్డుపడెదరో అదియు కనుగొందు గాక! ఈ 
మహీమండల మంతయు నేడు నాచేత యాదవరహిత మగుగాక! 


వ. అని పలికి, సమరసన్నాహ సంకులచిత్తంబున( గోపంబు దీపింప సంగరభేరి వేయించి కదలి. 1528 

* అని శపథంచేసి జరాసంధుడు కోపము జ్వలించగా యుద్ద సమాయత్త చిత్తుడై సం(గ్రామభేరి 
వేయించి కదలినాడు. 


క. దక్షుండై యిరువది మూ6 డక్షాహిణులైన బలము లనుగతములుగా 
నా క్షణమ జరాసంధుండు, ప్రక్షోభముతోడ మథురపై. జనియె నృపా! 1529 


* పరీక్షిన్మహారాజా! జరాసంధుడు దక్షుడై ఇరువది మూడు అక్షౌహిణుల సైన్యం తన్ను వెంబడించగా 
ఆ క్షణమే సరభసంగా యాదవరాజధానియెన మథురపైకి దాడివెడలినాడు. 


క. గంధేభ తురగ రథ భట, బంధుర చరణోత్హితోగ్ర పాంసుపటల యో 
గాంధీభూతములై దివి, మంథరగతి నడచె నపుడు మార్తాండహరుల్‌. 1530 


* ఆ సమయంలో రథ గజ తురగ పదాతుల పాదఘట్టనలచే ఎగసిన దుము ్యవల్ల కండ్లు కనిపించక 
సూర్యుని రథాశ్వములు గగనతలంలో మెల్లగా నడిచాయి. 


వ. ఇట్లు చని నిరంతర కిసలయ పత్ర కోరక కుసుమ ఫలభార వినమిత వృక్షవిలసిత మహోద్యానంబును, 
ఉద్యానవనభాగ వలమాన జలోన్నయన దారుయం త్రలతానిబద్ద కలశ విముక్త సలిలధారాశీకర పరంపరా 
సంపాదిత వర్గాకాలంబును, కాలకింకర సదృశ వీరభట రథతురగ సామజానీక సంకులంబును,గులాచార 
ధర్మప్రవీర పౌరజన భాసురంబును, సురాభేద్యమాన మహోన్నతాట్టాలక యంత్ర భయంకర 
ప్రాకారచక్రంబును, జక్ర సారస హంసాది కలకలరవ కలిత సరోవరంబును, సరోవర సంఫుల్ల హల్లక 
కనుల పరిమళమిళిత పవన విరాజితంబును, జితానేక మండలేశ్వరభూషణ మణిగణ రజోనివారిత 
మదగజేంద్ర దానజలప్రభూత పంకంబును, బంకరహిత యాదవేంద్రదత్త సువర్ణాచల కల్పతరు 
కామధేను సమ్మర్షిత విద్వజ్ఞన నికేతనంబును,గేతన సన్నిబద్ద చామరమయూర చాప శింజినీనినద 
పరిపూరితాభ్రంబును, నభంలిహ మహాప్రాసాద సౌధ గవాక్షరం ధ్ర నిర్ణత ఘనసార ధూపధూమపటల 
నిలోకన సంజనిత జలధరభ్రాంతి విభ్రాంత శిఖండితాండవ రుచిరంబును, జిరతరానేక దేవాలయ 
జోఘుష్యమాణ తూర్యనినద పరిభావిత పారావారకల్లోల ఘోషంబును, ఘోషకామినీ ప్రాణవల్లభ 
బాహుదండ పరిరక్షితంబునునై, పరులకు నలక్షితంబైన మధురానగరంబు చేరి, వేలాలంఘనంబు 
చేసి, వెల్లివిరిసిన మహార్లవంబు తెణంగున పట్టణంబునకు ముట్టణంబు చేసి, చుట్టును విడిసిన 
జరాసంధుని బలౌఘంబు గని, వేళావిదుండగు హరి తన మనంబున. 1531 


* ఈ విధంగా పోయి పోయి జరాసంధుని సేనలు మథురాపురం చేరినాయి. ఆ మథురాపట్టణం 
దట్టమైన చిగురుటాకులతో, ఆకులతో, మొగ్గలతో, పూలతో, పండ్లబరువుతో వినమములైన చెట్లతో 
చెలువారు ఉద్యానవనాలు కలిగి ఉంది. ఆ ఉద్యానవన భాగాలలో నీటిని పైకి తెచ్చే దారుయంత్రాలు 
గిర్రున తిరుగుతూ, వాటికి బిగించబడిన గిండిగల నుంచి నీటిని పైకి ఎగజిమ్ముతుండగా ఆ నీటితుంపరలు 
పట్టణంలో కృత్రిమ వర్షాకాలాన్ని సృష్టిస్తున్నాయి. 

యమకింకరులతో సమానులైన వీరభటులతో, రథగజతురంగాలతో నగరం సంకులంగా ఉంది. 
కులాచారములు గల ధర్మవీరులైన పౌరులతో పట్టణం పరిఢవిల్లుతున్నది. ఆ మథురాపురం దేవతల 
కైనను భేదించరాని మిక్కిలి ఎత్తైన కోటబురుజులందలి శిలాప్రక్షేపేణ యంత్రాలతో గూడి వెజపు పుట్టించు 
(ప్రాకారాలు కలిగి ఉంది. 


జక్కవపిట్టలు, బెగ్గురుపక్షులు, హంసలు మొదలగు విహంగముల కిలకిలారావములతో నిండిన 
సరస్సులతో ఆ నగరం అందగిస్తున్నది. సరస్సులలో వికసించిన కలువలు, కమలాలు- వీటి పరిమళాలతో 
మేళవించిన వాయువులతో ఆ (ప్రోలు పొలుపారుతున్నది. 


నిర్ణితులైన రాజుల మణిభూషణాల రాయిడిచే రాలిన పొడివల్ల పట్టణంలో మదగజముల దానధారలతో 
ఏర్పడిన పంకములు అణగిపోయాయి. పాపరహితులైన యదుప్రముఖులచేత ఈయబడిన కనకాచల, 
కల్పవృక్ష, కామధేనువులతో (క్రిక్కిరిసిన మథురలోని పండితుల యిండ్లు ప్రకాశిస్తున్నాయి. 


మథురానగర గగనతలం టెక్కెములకు కట్టబడిన వింజామరలు, నెమళ్లు, విండ్లు వీనియొక్క 
(మోతలతో ఆవరింపబడింది. 


ఆకసము నంటియున్న రాజభవనాలయొక్క సౌధాలయొక్క గవాక్షరం(ధాల నుంచి వెలువడుతున్న 
కర్ఫూరధూప ధూమాలను చూచి అవి మబ్బుల గుంపు లని భ్రమించి నెమిళ్ళు పురివిచ్చి మనోహరంగా 
నృత్యం చేస్తున్నాయి. 

ఆ పట్టణంలో చిరకాలంగా దేవాలయములందు (యోగింపబడుతున్న మంగళవాద్యధ్వనులు సముద్ర 
తరంగఘోషను తిరస్కరిస్తున్నాయి. 

యాదవభామినుల ప్రాణపతులయొక్క బాహుదండములచే కాపాడబడుతూ అన్యులకు తేరిపారజూడ 
శక్యము గాని ఆ మథురానగరం చేరి చెలియలికట్ట నతి(క్రమించి పొంగివచ్చే మహాసముద్రం వలె పట్టణమును 
ముట్టడించి చుట్టూ విడిసియున్న జరాసంధుని సైనిక శిబిరాలను జూచి సమయజ్ఞుడైన శ్రీహరి తన 
మనసులో ఇ ట్లాలోచించాడు. 


మ. ఐదున్నాలుగు నాణు రెండు నిరు మూ(డక్షౌహిణుల్‌ సుట్టి సం 
ఛాదించెన్‌ బురమెల్ల మాగథు నెడన్‌ సామంబు దానంబు సం 
భేదంబున్‌ బనిలేదు దండవిధి శోభిల్లం బ్రయోగించి యీ 
భూదేవీ తనుభార మెల్ల నుడుపన్‌ బోలున్‌ జయోద్బాసినై. 1532 


* ఇరవైమూ డక్షౌహిణుల సేన పట్టణాన్ని చుట్టి ముట్టడించి ఉంది. జరాసంధునిపట్ల సామదానభేదాలు 
అనే ఉపాయాలు నిరుపయోగాలు. కాబట్టి నాల్గ్లవదైన దండోపాయం ప్రయోగించి జయంతో వెలుగొందుతూ 
భూభారం తొలగించాలి. 

క. ఏ నవతరించు టెల్లను, మానుగ( జతురంతధరణి మండలభరమున్‌ 
మానుపుకొజుకుం గాదే, పూనెద నిది మొదలు దగిలి భూభర మణంపన్‌. 1533 


* నేను అవతరించుట నాల్లుచెజుగుల నేలబరువు నివారించుట కొరకే గనుక నేటినుంచి భూభారం 
హరించుటకు ఉద్యమిస్తాను. 


ఆ. మగధనాథు. బోర మడియింప( బోలదు, మడియకున్న వీండు మరలి మరలి 
బలము గూర్చికొంచు. బజతెంచు( బజతేర6 ద్రుంపవచ్చు నేల దొసంగు దొణ.గ. 1534 


* యుద్దంలో మగధేశ్వరుడైన జరాసంధుణ్ణి చంపరాదు. వీడు చావకుంటే మళ్లీ మళ్లీ సైన్యాన్ని 
సమకూర్చుకొని వస్తుంటాడు. అప్పుడు అందరినీ చంపి ధరాభారం ఉడిపి అవతల వీణ్లి చంపవచ్చు. 


న. అని యిట్లు చింతించుచున్న సమయంబున నభోభాగంబుననుండి మహాప్రభా సమేతంబులును, సపరిచ్చద 
సూతంబులును, ననేక బాణ బాణాసన చక్రాది వివిధాయుధోపేతంబులు నైన రథంబులు రెండు 
మనోరథంబులు పల్లవింప దైవయోగంబునం జేరవచ్చినం జూచి హరి సంకర్షణున కిట్లనియె. 1535 


* అని గోవిందుడు తలపోశాడు. అత డట్టు తలపోస్తుండగా మిక్కిలి కాంతిగలవీ; సారథులతో, 
ధ్వజకవచాదులతో కూడినవీ; శరములు, విండ్డ్లు, చక్రములు మొదలైన నానావిధాయుధాలతో ఒప్పునవీ 
అయిన రెండురథాలు మనోరథాలు (కోరికలు) చిగిరింపగా ఆకాశవీథి నుంచి దైవయోగంవల్ల వచ్చి చేరాయి. 
వాటిని చూచి బలదేవునితో పద్మనేత్రు డిట్లన్నాడు. 


శా. కంటే రామ! రథంబు లాయుధములున్‌ గాఢ ప్రకాశంబులై 
మింటన్‌ వచ్చెను; వీని(గైకొని సురల్‌ మెచ్చన్‌ నృపశ్రేణులన్‌ 
బంటింపం బనిలేదు చంపుము; ధరాభారంబు వారింపు; మీ 
వెంటన్‌ నీ యవతారమున్‌ సఫలమౌ; వేవేగ లె మ్మాజికిన్‌. 1536 


* అన్నా! బలరామా! చూచావా? పరమ(ప్రభావంతము లైన రథాలు ఆయుధాలతో ఆకసం నుంచి 
అరుదెంచాయి. వీటిని గైకొని దేవతలు హర్షించగా శత్రురాజులను జాగుచేయక సంహరించు. ఈ విధంగా 
నీ అవతార ప్రయోజనం నెరవేరుతుంది. కావున కదనమునకు శీఘ్రంగా సిద్దం కమ్ము. 


వ. అని పలికి. 1537 
* అని వాసుదేవుడు పలికినాడు. 


క. ఖరులై దృఢకవచ ధను, శృరులై యధిగత రథానుచరులై మదవత్‌ 
కరులై ఘనహరులై బల, హరు లయ్యెడ నాజి కేగి రరిభికరులై. 1538 


% బలరామాచ్యుతులు వాడిమి గలవారు. గట్టి కవచములు, ధనుర్భాణములు గలవారు. 
మదగజములు, గొప్ప అశ్వములు కలవారు. వారు రథములు, అనుచరులు గలవారై, శత్రువులకు భయము 

గలిగించువారై యుద్దరంగమున కరిగినారు. 'బలహరులు' అన్న చోట బలరామాచ్యుతులు అను 
నర్ధముతోపాటు శాత్రవబలము హరించువారు అన్న అర్థము కూడ ప్రతీయమాన మగును. 
వ. ఇట్టు సమరసన్నాహంబునం బురంబు వెడలి. 1539 
ఉ. అన్యులు దల్లడిల్ల దనుజాంతకు( డొత్తె గభీరఘోష కా 
ఠిన్య మహాప్రభావ వికటీకృత పద్మభవాండ జంతు చై 
తన్యము ధన్యమున్‌ దివిజ తాపస మాన్యము. బీత భక్త రా 
జన్యము భీత దుశ్చరిత శాత్రవ సైన్యము. బాంచజన్యమున్‌. 1540 
* ఈ రీతిగా సమరసన్నాహం వహించి కేశవ బలరాములు పట్టణంనుంచి వెలువడినారు. వైరులు 
చలించగా దైత్యవిధ్వంసియెన శ్రీకృష్ణుడు గంభీరము, కర్కశము అగు నినాదమహిమచే బ్రహ్మాండములోని 
జీవరాసుల చైతన్యాన్ని వికటీకరించు నదియు, దేవమునులచే మన్నింపబడు నదియు, భక్తులైన రాజులను 
సంతోషపెట్టు నదియు, చెడునడత గల శాత్రవసైన్యమునకు భయము గల్గించునదియు, ధన్యమై నదియు 
అగు పాంచజన్యమనే తన శంఖాన్ని పూరించాడు. 
క. సింధుర భంజన పూరిత, బంధురతర శంఖనినద భారమున జరా 
సంధునికిని గల సైన్యము, లంధములై సంచరించె నాహనభూమిన్‌. 1541 


* గజములను భంజిస్తూ పురుషోత్తముడు పూరించిన నిబిడతరమైన పాంచజన్య నినాదభారంతో 
జరాసంధునికున్న సేనలన్నీ కదనభూమిలో కన్నులు కానరాక సంచలించి పోయాయి. 
వ. అ య్యవసరంబున మాగధుండు మాధవున కిట్లనియె. 1542 


* ఆ తరుణంలో మగధాధిపతి మథురాధిపతితో ఇట్టన్నాడు. 


ఫీ అదలించి రొప్పంగ నాలమందలు గావు గంధగజేంద్రసంఘములు గాని 
పరికించి నిన(గ నంభారవంబులు గావు వాజీంద్ర హేషారవములు గాని 
పదహతి( గూల్పంగ6 బ్రాతబందడ్లును గావు నగ సమాన స్యందనములు గాని 
ప్రియము లాడంగ నాభీరలోకము గాదు కాలాభ వైరివర్గంబు గాని 


తే. యార్స వనవహ్ని గాదు బాణాగ్ని గాని, మురియు బృందావనము గాదు మొనలు గాని 
యమున గాదు నటింప ఘోరాజిగాని, పోరు నీకేల గోపాల! పొమ్ము పొమ్ము. 1543 


౫ కద్రీ! కృష్ణా! ఇవి మత్తమాతంగ యూథములు గాని, అదలించి పారదోలుటకు ఆవులమందలు 
గావు. ఇవి జవనాశ్వముల సకిలింత చప్పుళ్లు గాని, వీనులొగ్గి వినుటకు ఆలపోతుల అంభారావాలు కావు. 
ఇవి అ(ద్రిసమానములైన అరదములు గాని పాదహతులతో పడగూల్చుటకు పాతబండ్డు గావు. ఇది 
యమునితో సమానమైన శాత్రవసమూహము గాని, కోరి ముచ్చట లాడుటకు గొల్లల గుంపుగాదు. 
అర్పివేయుటకు ఇది బాణాన్ని గాని దావానలం కాదు. మురిసి తిరుగుటకు ఇది బృందావనం కాదు; 

సేనావ్యూహము. నర్తనమాడుట కిది దారుణయుద్దభూమి గాని, యమునా నదీతీరభూమి గాదు. కావున 
గోపాలా! ఈ కదనము నీకేల? పోపొమ్ము. 


మ. తరుణిం జంపుటయో బకుం గెడపుటో ధాత్రీజముల్‌ గూల్చుటో 
ఖరముం ద్రుంచుటయో ఫణిం బణపుటో గాలిన్‌ నిరోధించుటో 
గిరి హస్తంబున( దాల్బుటో లయమహాగ్నిస్సార దుర్వార దు 
ర్భర బాణాహతి నెట్టు నిల్సెదవు స ప్రాణుండవై గోపకా! 1544 


* ఓ గోపకిశోరా! ఇది యువతిని చంపుట కాదు; కొంగను (ద్రుంచుట గాదు. చెట్లను గూల్చుట 
కాదు.. గాడిదను గెడపుట కాదు; పామును పారదోలుట గాదు. గాలిని నిర్బంధించుట గాదు. శైలమును 
చేత ధరించుట గాదు, ప్రళయకాలాగ్నివలె దీపించు దుర్వారములు, దుస్సహములు అయిన నా 
శరాహతులకు ఎట్టోర్చి నీవు ప్రాణాలతో నుండగలవు?- (వరుసగా పూతనాహరణము, బకాసురవధ, 
యమళార్జ్డున భంజనము, గర్హభాకారుడైన ధేనుకాసురుని వధ, కాళియమర్దనము, తృణావర్త సంహారము, 
గోవర్టనోద్దరణము అను శ్రీకృష్ణచర్యలు అనుసంధేయాలు.) 


వ. అదియునుం గాక. 1545 
* అంతే కాదు. 


సీ. గోపికావల్లకీ ఘోషణంబులు గావు శింజినీరవములు చెవుడుపజణచు 
వల్లవీకరముక్త వారిధారలు గావు శరవృష్టిధారలు చక్కుసేయు 
'ఘోషాంగనాపాంగ కుటిలాహతులు గావు నిశితాసి నిహతులు నిగ్రహించు 
నాభీరకామినీ హస్తాబ్దములు గావు ముష్టిఘాతంబులు మురువు డించు; 
తే. నల్ల వ్రేపల్లె గాదు ఘోరావనీశ, మకరసంఘాత సంపూర్ణ మగధరాజ 
వాహినీ సాగరం బిది వనజనేత్ర! , నెణసి నిను దీవి కైవడి నేడు ముంచు. 1546 
* ఇవి గొల్లపడతుల వీణానినాదాలు కావు, అల్లెత్రాటి మోతలు నీచెవులు చిల్లులు పడుతాయి 
సుమా! ఇవి ఘోషతరుణులు చేతులతో చల్లే నీటిజల్లులు కావు, బాణాలనే వర్షధారలు. నీ శరీరాన్ని 
కండతుండెములు గావిస్తాయి. ఇవి గొల్లబోటుల (క్రీగంటిచూపులు గావు, వాడికత్తివ్రేటులు, నిన్ను ని గ్రహిస్తాయి. 
ఇవి వ్రజవధూటుల తామరలవంటి చేతులు గావు, పిడికిటి పోటులు; నీ పోడిమిని పోకారుస్తాయి. ఇది 
(వ్రేపల్లె కాదు, ఉ(గ్రులైన రాజులనే మొసళ్ళ మొత్తంతో నిండిన జరాసంధుని సేనాసము[ద్రం; ఈ మహా 
సముద్రం పెల్లుబికి దీవిని ముంచునట్టు నిన్ను ముంచివేస్తుంది. 


వ. అనిన శ్రీహరి యిట్లనియె. 1547 


ఉ. పంతము లేల? తొల్లి జనసాలుర( బోరుల గెల్చినా(డ వం 
డ్రంతియ చాలదే? బిరుదు లాడుట బంటుతనంబు త్రోనయే? 

యింతటం దీజెనే? మగధ! యేటికి. బేలదు? నీవ యేల క 
ల్ఫ్సాంత మహోగ్రపావకునినైన హరింతు వరింతు సంపదన్‌. 1548 
* ఈ విధంగా పలుకుతున్న జరాసంధునితో శ్రీకృష్ణు డిలా అన్నాడు.- 
ఓ మాగధుడా! బీరము లెందుకు? మునుపు కొందరు రాజులను నీవు కదనంలో గెలిచినా వంటారు. 


అది చాలదు. డంబాలు పలకడం శౌర్యపద్దతి గాదు. ఇంతటితో తీరిపోయిందా? ఎందుకు పదరుతావు? 
'ప్రళభయకాలంలోని భయంకరాగ్నినైనా హరిస్తాను. విజయలక్ష్మిని వరిస్తాను. 


క. గోపాలు(డ వని పలికితి, భూపాలక! దీన నేమి? పోరాడంగా 
గోపాలమహీపాల, వ్యాపారాంతరము దెలియవచ్చుం బిదపన్‌. 1549 


* ఓ రాజా! నన్ను పసులకాపరి అన్నావు. ఇందువల్ల నాకు కలిగిన లోటు లేదు. సమరంలో గోపాల 
భూపాలకుల తారతమ్యం ఏమిటో ఇప్పుడే నీకు తెలిసివస్తుంది. 

న. అనిన రోషబంధురుండై జరాసంధుం డిట్లనియె. 1550 

* అని శ్రీకృష్ణుడు పలుకగా (క్రోధావిష్టుడై జరాసంధు డిట్లన్నాడు. 


ఉ. బాలు(డ వీవు కృష్ణ! బలభద్రుని. బంపు రణంబు సేయ; గో 
పాలక బాలుతోడ జనపాల శిఖామణియెన మాగధుం 
డాలము సేసె నంచు జను లాడెడి మాటకు సిగ్గు పుట్టెడిం 
జాలు( దొలంగు దివ్యశరజాలుర మమ్ము జయింప వచ్చునే? 1551 


* కృష్ణా? నీవు పిల్లవాడవు. నాతో పోరడానికి మో అన్న బలరాముళణ్ణి పంపు. గొల్లపిల్లకాయతో రాజ 
చూడామణియైన మగధపతి యుద్దం చేసినాడని లోకులు మాట్లాడుతుంటే మేము సిగ్గుతో తల వంచుకోవలసి 
వస్తుంది. చాలులే. అవతలకి పో. మేము అమోఘశరాలు కలవాళ్ళం, మమ్ము గెలవడం నీతరం కాదు. 


వ. అనిన నగి నగధరుం డిట్లనియె. 1552 
* ఆ మాటలకు నవ్వి గోవర్దనగిరిధారి ఇలా అన్నాడు. 


క. పాగడుకొనుదురే శూరులు?, మగ(టిమి( జూపుదురు గాక! మాగధ! నీకున్‌ 
మగతనము గలిగెనేనిం, దగు మెజయ వికత్సనములు దగ వీ పోరన్‌. 1553 


* జరాసంధా! వీరులైనవారు పౌరుషం చూపుతారే గాని నీ మాదిరిగా తము శ తాము ఊరక పొగడు 
కోరు. పౌరుష ముంటే భండనంలో నీ ప్రతాపం ప్రదర్శించు. ఆత్మస్తుతి చాలించు. 


న. అని రోషించి. 1554 


చ. పవనుండు మేఘరేణువుల భానుకృశానుల( గప్పు కైవడిన్‌ 
నివిధబలౌఘముం బనిచి వేగము మాగధు. డావరించె భూ 

మ్యవన చరిష్ణులం గువిమతావనినాథ నిరాకరిష్ణులన్‌ 
దినిషదలంకరిష్టుల నతిస్థిరజిష్ణుల రామకృష్ణులన్‌. 1555 
* ఆ మాటలకు జరాసంధుడికి అగ్రహం వచ్చింది. వాయువు మబ్బులతో, ధూళితో సూర్యాగ్నులను 
కప్పే విధంగా మాగధుడు భూసంరక్షణార్థం అవతరించి చరించే వారూ, విరోధిరాజులను నిరాకరించేవారూ, 
దేవతల కలంకారమైన వారూ, మిక్కిలి స్థిరమైన విజయం కలవారూ అయిన రామకృష్ణులను నానాసేనలను 
ముందుకు నడిపి చుట్టుముట్టినాడు. 


ము. హయహేషల్‌ గజబ్బంహితంబులు రథాంగారానముల్‌ శింజినీ 
చయ టంకారములున్‌ వివర్ణిత గదాచక్రాస్త నాదంబులున్‌ 
జయశబ్దంబులు భేరిభాంకృతులు నిస్పాణాది ఘోషంబులున్‌ 
భయద ప్రక్రియ నొక్కనీ(క నెగసెస్‌ బ్రహ్మాండభేదంబుగన్‌. 1556 


* ఆ సమయంలో గుట్టాల సకిలింపులు, గజముల ఘీంకారాలు, రథచక్ర ధ్యానాలు, వింటినారి 
మోతలు, పెచ్చు పెరుగుతున్న గద, చక్రం, బాణం మున్నగు ఆయుధముల శబ్దాలు, జయజయారావాలు, భేరి 
మొదలైన చర్మవాద్యముల నినాదాలు భయజనకములై (బ్రహ్మాండాన్ని భేదించేటట్టు ఒక్క పెట్టున 


చెలరేగినాయి. 


వ. మటేయు నయ్యెడ మాగధ మాధన వాహినులు రెండు నొండొంటిం దాశి రౌద్రంబున సంవర్త 
సమయ సముద్రంబుల భంగి నింగికిం బొంగి చెలంగి చలంబునం దలపడి పోరునెడ మసరు 
కవిసి మహారణ్యంబులు వెలువడి మార్కొను మదగజంబుల మాడ్కిని, మహోత్కంఠంబులగు 
కంరీరవంబుల తెజంగున, దుర్లభంబులగు శరభంబుల చాడ్సునం, బ్రచండంబులగు గండఖేరుం 
డంబుల గమనికం, దమతమ మొనలకుం దలకడచి వీరరసంబులు వినిధరూపంబులైన విధంబునం 
బదుగురు, నూర్వురు, వేవురు గములై కులకుధర గుహాంతరంబులు నిండ సింహనాదంబు లొన 
ర్చుచు, నార్చుచు, నట్ట హాసంబులు సేయుచు, నరివీరుల రోయుచు౦ బటహ కాహళ భేరీ శంఖ 
శబ్దంబులకు నుబ్బుచు, గర్వంబునం బ్రబ్బుచు, గదల వేయుచు, గాండంబుల నేయుచు, ముద్గరం 
బుల నొత్తుచు, ముస లంబుల మొత్తుచు, గుంతంబులం గ్రుచ్చి యెత్తుచుం గరవాలంబులం 
'దెంచుచు(6 జక్రంబులం ద్రుంచుచు, శస్తంబులం దజు(గుచు( జిత్రంబుగ( దిరుగుచు( బరిఘం 
బుల€ ద్రిప్పికొట్టుచు, బ్రాసంబులం బెట్టుచు, శూలంబుల. జిమ్ముచు, సురియలం గ్రుమ్ముచు, 
బహుభంగుల బరా క్రమించు వీరభటులును, నిబిడ నీరంధ్ర నేమినిర్నోషంబుల నాకాశంబు నిరవ 
కాశంబుగ ననర్గళచక్ర మార్గంబులం బడు పదాతులు చదియ నరదంబులు దోలి, వివిధాయుధ 
ప్రయోగంబుల వైరుల వ్రచ్చి, చిందణవందటు లాడు రధికులును, రథిక శరపరంపరల( గంపింపక 
మహామోఘ మేఘ ధారలకుం జలింపని ధరణీధరంబుల చాడ్సున రధంబులకుం గనిసి, కల్పాంతకాల 
దండిదండ ప్రచండంబులగు శుండాదండంబులు సాంచి పూంచి కడనొగ లొడిసి తిగిచి కుదిచివిటిచి, 
కూబర ములు నుజుములుగ( బిణబిఅణ( ద్రప్పివైచియు, భటులం జటులగతి బంతుల క్రియ 

నెగుర వైచి దంతంబుల గ్రుచ్చియు, ఘోటకంబుల వ్రచ్చియు విచ్చలవిడిం దిరుగు కరులును, 
వజ్లి వజ్ర ధారలకుం దప్పి కకుప్పులకు నెగయు టెక్కలు గల గిరుల సిరులం బక్కెరల తోడ హేషారన 
భీషణంబులై మనోజవంబులగు తురంగంబులం బజపి తురంగ పద సాంసుపటల ప్రభూత బహు 
భాంధకారంబులు గరకలిత కఠోర ఖడ్గ మరీచిజాలంబుల నివారించుచు నానాప్రకారంబులం బతి 
వ్యూహంబులం జించి చెండాడు రాహుత్తులుం గలిగి సంగ్రామంబు భీమం బయ్యె నందు. 1557 


* అపుడు కృష్ణజరాసంధుల సేనలు పరస్పరం ఎదుర్కొని రౌద్రంతో ప్రళభయకాలమందలి సముద్రాల 
మాదిరి ఆకస మంటేటట్టు ఉప్పాంగి పౌరుషంతో పోరాడసాగినాయి. మదమెక్కి మహారణ్యాల నుంచి 
వెలువడి డీకొనే మదపుటేనుగులవలె, మిక్కిలి వేగిరపాటు గల సింహాలవిధంగా, అపూర్వములైన శరభముల 
లాగా, భీతి పుట్టించే గండభేరుండముల పోలికగా యోధులు తమ తమ సేనల్ని దాటి వీరరసం పలురూపులు 
గైకొన్నట్టు పదిమంది, నూరు మంది, వెయ్యిమంది వంతున గుంపులై కులపర్వత గుహాంతరాళాలు నిండేటట్లు 
పెడబొబ్బలు పెట్టినారు. వెడనవ్వులు నవ్వినారు. శత్రువీరులను నెమకినారు. పటహము, కాహళ, భేరి, 
శంఖం అనే వాద్యాల శబ్దాలకు వారు ఉద్రేకం పొందినారు. గర్వంతో చెలరేగినారు. అరివీరులను గదలతో 
మోదినారు. శరములు ప్రయోగించినారు. సమ్మెటలతో మర్దించినారు. రోకళ్ళతో మొత్తినారు, బల్లెములతో 
గుచ్చి పై కెత్తినారు. కత్తులతో ఖండించినారు. చక్రాలతో ఛేదించినారు. శస్రాలతో తరిగినారు. వింతగా 
తిరుగుతూ ఇనుపకట్ల గుదియలతో త్రిప్పికొట్టినారు. ఈటెలు, శూలాలు చిమ్మినారు. చురకత్తులతో 
క్రుమ్మినారు. ఈ రీతిగా వీరభటులు పలురకాల పరా(క్రమించారు. ఎడతెరపిలేని రథచక్రఘోషలతో ఆకసం 
నిండిపోయింది. చక్రాల (క్రిందపడి పదాతిదళాలు నలిగేటట్టు అరదములు తోలించి అనేక విధములైన 
ఆయుధాలు ప్రయోగించి రథికులు శత్రువులను చీల్చి చెండాడినారు. రథికుల శరపరంపరలకు చలించక 
మహావర్ష ధారలకు చలించని పర్వతాలమాదిరి ఏనుగులు తేరుల మీదికి కవిసి ప్రళభయకాలంలోని 
యమదండంవలె భయంకరమైన దండములవంటి తొండాలు సాచి పూనికతో కడనొగలను ఒడిసిపట్టి లాగి 
కుదించి జిరజిర త్రిప్పి విరిచి పొడిపొడి గావించాయి. భటులను బంతుల మాదిరి ఎగురవేసి దంతాలతో 
(క్రుమ్మినాయి. గుజ్ఞాలను చీల్చి వేసి విచ్చలవిడిగా విహరించాయి. దేవేంద్రుని వజ్రాయుధపు వ్రేటులు 
తప్పించుకొని దిగంతాలకు ఎగిరిపోయే రెక్కలున్న కొండలకైవడి భాసిస్తూ జీనులతో గూడినవై, దారుణంగా 
సకిలిస్తూ మనస్సువలె వడిగలిగిన వారువాలు విజృంభించాయి. వాటిని ఉసికొలిపి తోలేటప్పుడు వాటి 
కాలిడెక్కల దుమ్ముచే కారుచీకట్టు వ్యాపించాయి. ఆ కారుచీకట్లను తమచేతిలోని కరకు కత్తులకాంతి 
పుంజంతో నివారిస్తూ గుజ్టపురౌతులు శత్రువుల ప్రతివ్యూహాలను పటాపంచలు గావించారు.-ఈ విధంగా 
భీషణసమరం జరిగింది. 


క. చెడురథములు. దెగు హరులును, బడు కరులును మడియు భటులు బజుచు రుధిరమున్‌ 
మడియు తల లొటుగు తనువులు6 బొడి యగు తొడవులును మధురిపుని దెస గలిగెన్‌. 1558 
క శ్రీకృష్ణుని పక్షంలోని అరదములు భగ్న మయినాయి. అశ్వాలు తెగిపడ్డాయి. ఏనుగులు 
కూలిపోయినాయి. భటులు మరణించారు. నెత్తురు ప్రవహించింది. తలలు తునిగినాయి. దేహములు 
(వాలి పోయాయి. భూషణాలు పొడిపొడియె రాలిపోయాయి. 

క. భీతంబై హత సుభట, వ్రాతంబై భగ్న తురగ వారణ రథ సం 
ఘాతంబై విజయ శ్రీ, వీతంబై యదుబలంబు విటిగె నరేంద్రా! 1559 


* ప్పర్రీక్షిన్మహారాజా! యాదవ సైన్యం భీతిల్లింది. మేటివీరులు మరణించారు. హయములు, ఏనుగులు, 
రథసమూహాలు భగ్న మయినాయి. విజయలక్ష్మీ విరహితమై యాదవబలం వెనుకకు తగ్గింది. 


శా. 'యోధాగ్రేసరు( డీ హలాయుధుండు లోకోత్కృష్ట బాహాబల 
శ్రీధౌరేయు(డు కృష్ణు( డిట్టి ఘనులం జిత్రంబు;నే( డిట్టు సం 
రోధించెన్‌; బలముం దెరల్ఫె; మగధేంద్రుం” డంచు నీక్షించుచున్‌ 
సౌధాగ్రంబుల. బౌరకాంతలు మహాసంతప్తలై రెంతయున్‌. 1560 
* “బలరాముడు వీరులలో అగ్రగణ్యుడు. శ్రీకృష్ణుడు లోకోన్నత భుజబల సంపన్నుడు. ఇట్టి మహా 
మహులను జరాసంధుడు అడ్డగించి వారి సేనలను తరిమికొట్టడం ఎంతో వింతగా ఉంది' అని పురస్తీలు 
మేడలమోద జేరి మిక్కిలి పరితాపం పొందినారు. 


న. ఇట్టు తన మొనలు విటేగి పాణీనం గనుంగొని, సమరసంరంభంబున హరి విశ్వంభరాభరణ వేదండ 
తుండాభంబులగు బాహుదండంబులు వెంచి, విజృంభించి, బ్రహ్మాండకుహర కుంభ పరిస్సోటనం 
బగు పాంచజన్య నినదంబు నిబిడ నిర్హాత శబ్దంబుగా, నుదంచిత పింఛదామంబు సంక్రందన 
చాపంబుగా౦ బ్రశస్తహస్త లాఘవంబున శరాకర్షణ సంధాన మోక్షణంబు లేర్పడక, నిర్వక్ర చక్రా 
కారంబుతోడ మార్తాండనుండల ప్రభా ప్రచండంబగు శార్‌జ్లకోదండంబు క్రొమ్మెణుంగులుగా, 
దిగ్గజేంద్ర కర్ణభీషణంబులగు గుణఘోషణంబులు ఘునుఘుమారావ దుస్సహంబు లయిన 
గర్జ్దనంబులుగా, రథ తురంగను రింఖా సముద్దూత పరాగపటల పరంపరా సంపాదిత పుంజీభూతంబగు 
సెంజీ(కటి యిరులుగా, నసమసమర సన్నాహ చాతురీ నిశేషంబులకుం జొక్కి, నిక్కి కరంబు లెత్తి 
నర్తనంబులం (బ్రవర్తించు నారద హస్తవిన్యాసంబులు లీలాతాండవ మండిత మహోత్కంఠంబు 
లగు నీల కంఠంబులుగా, సుందర స్యందననేమి నిర్మోషభీతులయి కుంభి కుంభములపై వ్రాలు 
వీరులు మత్తమయూర కేకారవ చకితులై యువతీకుచ కుంభంబులమీ(ద వ్రాలెడు కాముకులుగా, 
నానానరేంద్ర రక్తపిపాసా పరవశంబులై వాచణచుచున్న భూతనవ్రాతంబులు వర్షవర్షేతి నిస్వనంబు 
లొసంగు చాతకంబులుగా, నభంగ సంగర పేరకుండగు హలాయుధుండు వృష్టికారణంబగు 
మందసమీరణం బుగా, ననల్పకల్పాంతకాల నీలవలాహకంబు భాతిం బరగు మేనిచాయతోడం 
దోయజనాభుం డరాతి చతురంగ దేహక్షేత్రంబులం బుంఖానుపుంఖంబులుగ నసంఖ్యాత బహువిధ 
దివ్యబాణవర్షంబు గురియునెడ శస్తాస్త్రపరంపరా సంఘట్టన జనితంబులగు మిడు(గుణులు వర్షాకాల 
విహిత విద్యోత మాన ఖద్యోతంబులుగ, విశిఖ వికీర్ల వీరకోటీర ఘటిత పద్మరాగ శకలంబు 
లింద్రగోపంబులును, మహిత మార్గణ విదళిత మత్తమాతంగ కుంభ మౌక్తికంబులు వడగంద్దుగం 
, జటులార్దచందద్ర శరచ్చిన్న చరణంబు లయి “కృష్ణ! కృష్ణ! నిలు నిలు మని పలుకుచుం గూలెడు 
మేనులు కృషీవల కర పరశుధారా విదళిత మూల విశాలసాలంబులుగ, భాసుర భల్ల భగ్నంబు 

అయిన వదన గహ్వరంబుల వలన డుల్లెడు దంతపుంజంబులు మాలతీకుసుము మంజరులుగ, 
నవ్యనారాచభిన్న దేహంబు లయి దిగ్గన( గ్రొగ్గండ్లవలన వెడలు రక్తస్యంద సందోహంబులతో 
సంచరింపక ప్రాణంబులు విడుచు శుండాలంబులు సెలయేణులతోడి కొండలుగ6 గరోరకాండ 
ఖండితంబు లయిన భజాదండంబులతోడ( గలసి పడిన నజనుయ కంఠికాభరణంబులు భోగిభోగ 
సమేత కేతకీకుసుమంబులుగ6 బ్రళయార్లన కల్లోల శబ్ద సన్నిభంబు లయిన భేరీరవంబులు భీకర 
భేకీ నికరారవంబులుగ, దారుణేషు విలూన వాహ వారణ మనుజ మస్తిష్కంబు రొంపిగ, సొంపు 
మెణయ నాభీల కీలాల ప్రవాహంబులు ప్రవహించె; నందు భుజములు భుజంగంబులుగ6 గపాలం 
బులు కమఠంబులుగ, శిరోజంబులు శైవాలంబులుగ6 గరంబులు మీనంబులుగ, హయంబులు 
నక్రంబులుగ, గజంబులు దీవులుగ, ధవళచ్చత్రంబులు నురువులుగ6 జామరంబులు గలహం 
సంబులుగ, భూషణరత్నరేణురాసులు పులినంబులుగ నొప్పె; నప్పుడు. 1561 


శోతన సేనలు ఓడి పారిపోవడం చూచి సమరాటోపంతో శ్రీహరి భూభారం వహించే దిగ్గజతుండాలతో 
సమానము లయిన తన భుజదండాలు సారించి విజృంభించాడు. బ్రహ్మాండభాండం (బ్రద్ద లయ్యేటట్లు 
పాంచజన్యశంఖం పూరించాడు. ఆ శంఖధ్వని పెళపెళ మను పిడుగుల మోతవలె ఉండినది. తాను ధరించిన 
నెమలిపింఛం ఇం(ద్రధనుస్సువలె చూపట్టింది. 


మెచ్చ దగిన హస్తలాఘవంచేత బాణములు అల్లైత్రాటియందు కూర్చడం, లాగడం, విడవడం తెలియ 
రాకుండా మండలాకారంతో సూర్యమండల (ప్రభవలె తేరిచూడరానిదై అతని శార్‌జ్ఞమనే చాపం (క్రొత్తమెరుపువలె 
తేజరిల్లింది. దిగ్ధంతుల చెవులకు వెరపు గలిగించే అతని ధనుష్టంకారాలు ఘుమఘుమ ధ్వనులతో 
సహింపరానివై ఉరుముల చప్పుళ్ళుగా ఒప్పినాయి. రథానికి గట్టిన గుణ్టాల గిట్టల తాకిడికి లేచిన 
ధరాధూళిమూలాన ఏర్పడ్డ చీకటియే అంధకారమై తోచింది. అతని సాటిలేని యుద్దసన్నాహ నైపుణ్యానికి 
పరవశించి నిక్కి చేతులెత్తి నాట్యం చేస్తున్న నారదమహర్షి హస్తవిన్యాసాలే, మిక్కిలి సంబరంతో తాండవనృత్యం 
సలిపే నెమళ్ళుగా నెగడినాయి. అందమైన ఆయన రథచక్రాల రవళికి జంకి ఏనుగుల కుంభస్థలాలపై 
ఒరగుతున్న వీరులు మదించిన నెమళ్ళకూతలకు ఉలికిపడి తరుణుల కుండలవంటి కుచాలమోద ాలే 


కాముకులుగా దీపించారు. 


నానారాజుల నెత్తరు (ద్రావు కోరికతో పరవశములై పెనుబొబ్బలు పెట్టు పిశాచబృ్బందాలు వర్షమో 
వర్షమో అని పలవరించే చాతకాలుగా ద్యోతక మయినాయి. అమోఘ యుద్దప్రేరకు డయిన బలరాముడు 
వర్షానికి కారణమైన మందమారుత మయినాడు. ఘోరవిలయ సమయంలోని కారుమబ్బుకైవడి (ప్రకాశించే 
శరీరచ్చాయ గల కమలనాభుడు శత్రువులకు సంబంధించిన రథగజాశ్వపదాతుల దేహాలనే భూములందు 
పుంఖానుపుంఖంగా లెక్కింపరాని పలురకాలైన దివ్యశరాలు అనే వర్షం కురిపించాడు. 

అలా అతడు శరవర్షం కురిపించేటప్పుడు శస్తాస్తముల రాపిడికి పుట్టిన నిప్పురవ్వలు వానకారులోని 
మిణుగురు పురువులుగా నెగడినాయి. బాణాలచే చెదరిన వీరుల కిరీటములందు తాపబడిన పద శ్రరాగమణి 
ఖండాలు ఆరుద్ర పురుగుల మాదిరి ఉండినాయి. గొప్పతూపులచే చీల్చబడిన మదగజ కుంభాలలోని 
ముత్యాలు వడగండ్డుగా ఉండినాయి. తీవ్రము లయిన అర్హచందద్ర బాణాలచే కాళ్ళు ఖండింప బడగా కృష్ణా 
కృష్ణా నిలు నిలుమని పలుకుతూ నేలపై గూలుతున్న శరీరాలు సేద్యగాండ్ర చేతులలోని గండ్రగొడ్డళ్ళచే 
నరకబడి కూలుతున్న పెనువృక్షాలుగా ఉండినాయి. వాడిబల్లెములచే భగ్నము లయిన గుహలవంటి 
నోళ్ళనుంచి రాలుతున్న దంతముల సమూహం మొల్లపూగుత్తులుగా ఉండినాయి. నిశితబాణాలు నాటిన 
శరీరాలు గలవై (క్రొత్త గాయాలనుండి పిలపిల నెత్తురు ప్రవహింపగా, తిరుగలేక (ప్రాణాలు విడిచే ఏనుగులు, 
సెలయేళ్ళతో కూడిన కొండలుగా ఉండినాయి. కర్కశములైన శరాలచే ఖండింపబడిన బాహుదండాలతో 
కలసి నేలపై బడిన వజమయ కంఠాభరణాలు పాము పడగలతో కూడిన మొగలిపూలు అయినాయి. 


ప్రళయకాలమందలి సము(ద్రతరంగఘోషకు సాటివచ్చే భేరీస్వనాలు దారుణమైన కప్పల బెకబెక 
ధ్వను లయినాయి. భీషణము లయిన బాణములచే కోయబడిన గుజ్జముల, ఏనుగుల, మనుష్యుల మెదడు 
రొంపియె సొబగుమోరింది. భయంకరమైన నెత్తురువెల్లువలు ప్రవహించాయి. ఆ ప్రవాహంలో బాహువులు 
పాములుగా, తలపుట్టిలు తాబేళ్ళుగా, తలవెండ్రుకలు నాచుగా, చేతులు చేపలుగా, గుజ్ఞాలు మొసళ్ళుగా, 
ఏనుగులు దీవులుగా, తెల్లగొడుగులు నురుగులుగా, వింజామరలు రాయంచలుగా, ఆభరణ 
రత్నాల ధూళులు ఇసుక తిన్నిలుగా ఎసగినాయి. 


అయవిభాతి. 


హసిత హరినీలనిభ వసనము విశాలకటి నసమనయనాద్రి పరిలసిత మేఘో 

ల్లసనము వహింప( గరకిసలయము హేమనుణి విసర వలయ ద్యుతులు దెసల తుదలందున్‌ 

బసలు గురియంగ సరభసమున బలుండు దరహసితము ముఖాబ్దమున నెస(గ ఘనకాలా 

యస మయ మహోగ్రతర ముసలము వడిన్‌ విసరి కసిమస(గ శత్రువుల నసువులకు( బాపెన్‌. 1562 


* బలరాముని విశాలమైన కటి(ప్రదేశంలో ఇంద్రనీలమణితో సమానమైన నీలాంబరం కైలాసగిరి 
యందు లెస్సగా ప్రకాశించు మేఘంవలె చెలువు గులికింది. అతని చిగురుటాకులవంటి చేతులకు గల 
కనక ఖచిత రత్నకంకణముల కాంతులు దిగంతములందు ఇంపెసలారాయి. బలభద్రుడు పద్మమువంటి 
మోమున చిరునవ్వు చెలువొందగా దృఢమైన ఇనుముతో నిర్మింపబడి మిక్కిలి భయ మొదవించే తన 
రోకలిని మహావేగంతో గిరిగిర (త్రిప్పుతూ విజృంభించి విరోధుల ప్రాణాలు హరించాడు. 


లయనిభాతి. 


ప్రలయసమయాంతకుని చెలువునం గటాక్షముల నలఘు చటులాన్ని కణములు సెదర( గోలా 
హలముగ సువర్ల మణివలయ నిచయోజ్ఞ్వలిత హలము వడి. జాచి శిరములు నురములు న్ని 

ర్హలితములుగన్‌ శకలములుగ నొనరింప గని బెలుకుటి జరాసుతుని బలము రణవీథిన్‌ 

జలితదనుజావలికి బలికి భయభీత సుర ఫలికి. ద్రిజగచ్చలికి హలికి( దల డించెన్‌. 1563 

* రక్కసుల గుంపును కలవరపెట్టువాడు, ప్రబలమైన బలము గలవాడు, భయ।త్రస్తులకు కల్పవృక్షము 
వంటివాడు, ముల్లోకాలను గడగడలాడించేవాడు, హలాయుధమును ధరించేవాడు అయిన బలరాముడు 
ప్రళయకాల యమునిచందంగా ప్రకాశించాడు. అతని కడగన్నులందు మిక్కిలి భయంకరములైన నిప్పు 
రవ్వలు గుప్పుగుప్పున వెలువడినాయి. కనకరత్న ఖచితములైన కడియాల చుట్టలచే శోభిల్లు తన ఇనుప 
నాగలిని వేగంగా విసరుతూ అతడు విరోధుల తలలు రొమ్ములు చీల్చి ముక్కలు ముక్కలు చేశాడు. అది 
చూచి జరాసంధుడి సైన్యం భయంతో విలవిలలాడుతూ రణరంగంలో తల వ్రాల్సింది. 


శా. రోషోద్రేక కళాభయంకర మహారూపంబుతో నొక్కచే 
నీషాదండము సాంచి లాంగలము భూమీశోత్తమగ్రీవలన్‌ 
భూషల్‌ రాల. దగిల్చి రాందిగిచి సంపూర్ణోద్దతిన్‌ రోకటన్‌ 
వేషంబుల్‌ సెడ మొత్తె రాముడు రణోర్విన్‌ నెత్తురుల్‌ జొత్తిలన్‌. 1564 
* బలరాముడు కోపవిజృంభణంతో మహాభయంకరమైన రూపంతో విలసిల్లినాడు. ఒకచేతితో ఏడి 
కోల సాచి నగలు రాలిపడేటట్టు నాగలిని ఆ రాజక్రేష్టుల మెడకు తగిలించి దగ్గరకు లాగినాడు. అమితదర్శంతో 
వారివేషాలు చెరచి రణరంగంలో నెత్తురులు పారేటట్టు మరొకచేతిలోని రోకలితో నెత్తిపై మొత్తినాడు. 
క. హలిహలహృత కరికుంభ, స్థలముక్తాఫలము లోలి( దనరె( గృషిక లాం 
గల మార్గ కీర్ల బీజా, వలి కైవడి నద్భుతాహవక్షేత్రమునన్‌. 1565 
* అచ్చెరువు కలిగించు ఆ యుద్దభూమియందు బలభద్రుని నాగటిచే బద్దలు కొట్టబడిన ఏనుగు 
కుంభస్థలము లందలి ముత్యాలు నేల రాలి కర్షకుల నాగటిచాళ్ళలో చల్లబడిన విత్తనాల విధంగా 
విలసిల్లినాయి. 
క. తజీమి హలి హలము విసరుచు, నెజి. గదిసిన బెగడి విమత నికరము లెడలై 
వెజ(గుపడు నొదు(గు నడ(గును, మజుపడు. జెడు మడియు. బొరలు మరలుం దెరలున్‌. 1566 
* బలభద్రుడు తరుముతూ, తన నాగలిని త్రిప్పుతూ సమోపించగా శత్రుసమూహాలు భయపడి 
దూరంగా పారిపోతాయి. ఆశ్చర్యం పొందుతాయి. (ప్రక్కకు తొలగుతాయి. లోపడుతాయి. చాటుకు పోతాయి. 
చెడిపోతాయి. చనిపోతాయి. నేలబడి పొరలుతాయి. వెనుకకు మరలిపోతాయి. కలత చెందుతాయి. 


క. హరి తిగ్మగోశతంబుల, హరిదంతర మెల్ల గప్పు నాకృతి( గడిమిన్‌ 
హరితిగ్మగోశతంబుల, హరిదంతర మెల్ల గప్పె నతిభీకరు(డై. 1567 


* సూర్యుడు వందలకొలది వాడికిరణాలచే దిగంతాలను కప్పేవిధంగా పరాక్రమశాలి అయిన 
శ్రీకృష్ణుడు మిక్కిలి భయంకరుడై వందలకొలది వాడి అమ్ములతో దిగంతాలను కప్పివేశాడు. 

జా 


పదుగు రేగురు దీర్షబాణముల్‌ గాండిన గుదులు గ్రుచ్చినభంగి. గూలువారు 
దలలు ద్రెవ్విన మున్ను దారు వీక్షించిన వారల నొప్పించి వ్రాలువారు 
పదములు దెగిపడ్డ బాహుల( బోరి నిర్మూలితబాహులై మొగ్గువారు 
క్షతముల రుధిరంబు జల్లింప నిర్షరయుత శైలములభంగి నుండువారు 


ఆ. భ్రాతృ పుత్ర మిత్ర బంధువుల్‌ వీ(గిన, నడ్డ మరుగుదెంచి యణంగువారు 
వాహనములు దెగిన వడి నన్యవాహనా, ధిష్టు లగుచు నెదిరి త్రెళ్ళువారు. 1568 


* నిడుపైన నారాచములు నాటగా పదిమంది ఐదుమంది వంతున గుదులు (గ్రుచ్చినట్టుగా 
కూలుతున్నారు కొందరు. తలలు తెగిపడగా పూర్వం తాము చూచిన వారిని బాధించి మరికొందరు (వ్రాలు 
తున్నారు. కాళ్ళు తెగిపడినప్పటికీ చేతులతో పోరాడి అవికూడ తునిగిపోగా మైొగ్గుతున్నారు వేరొక కొందరు. 
గాయాలనుండి నెత్తురు చిందుతుండగా సెలయేళ్ళతో గూడిన శైలాలవలె ఇంకకొందరున్నారు. సోదరులు, 
పుత్రులు, స్నేహితులు, చుట్టాలు ఓడిపోగా అడ్డమువచ్చి కొందరు హత మవుతున్నారు. గుజ్జములు తెగిపడగా 
వెంటనే ఇతర హయములు ఎక్కి వచ్చి ఎదిరించి మరికొందరు మరణిస్తున్నారు. 


వ. మజీయును. 1569 
శా. ఈ కాయంబుల( బాసినంతటనె మా కెగ్గేమి? జేతృత్వమున్‌ 

నీకుం జెల్లదు కృష్ణ! నిర్ణరులమై నిన్నోర్తు మామీ(దటన్‌ 

వైకుంఠంబున నంచు. బల్కుక్రియ దుర్వారాస్త భిన్నాంగులై 

యాకంపింపక కొంద జాడుదురు గర్వాలాపముల్‌ కృష్ణునిన్‌. 1570 


* ఇంకనూ మరికొందరు కృష్ణా! ఈ శరీరాలు విడిచినమాత్రాన మాకు కలిగే కీడు ఏమీ లేదు. నీకు 
విజయం లభించడం కల్ల. ఎందుకనగా మేము చచ్చి ఆ మోద అమరులమై వైకుంఠంలో నిన్నోడిస్తాము 
అంటూ వారింపరాని శస్రాలచే ఛేదింపబడిన కాయములు కలవారై, ఏమియు చలింపక కొందరు శ్రీకృష్ణునితో 
గర్యోక్తులాడినారు. 


వ. ఇ వ్విధంబున. 1571 
క. జగదీశ! యేమి సెప్పుదు?, నగణిత లయవార్థి భయదమై మూంగిన య 
మ్మగధేశుబలము నెల్లను, దెగ జూచిరి హరియు హలియు. దీవ్రక్రీడన్‌. 1572 
ఈ లాగున పరీక్షిన్మహారాజా! ఏమని చెప్పేది? ప్రళయకాల సాగరంవలె భయజనకమై చుట్టుముట్టిన 
ఆ మగధరాజు సైన్యమంతటినీ శ్రీకృష్ణుడూ బలరాముడూ అవ(క్రవిక్రమంతో చక్కాడినారు. 


క భువన భవస్థితినిలయము, లవలీలం జేయు హరికి నరినాశన మెం 
త విషయమైన మనుజు(డై, భవ మొందుట. జేసి పాగడంబడియెం గృతులన్‌. 1573 

* లోకములను అవలీలగా పుట్టించనూ, పెంచనూ, గిట్టించనూ, శక్తిమంతుడైన నారాయణునకు 
శత్రునాశన మొనర్భుట ఒక లెక్కలోనిది కాదు. మానవుడై పుట్టినందున కావ్యములందు అలా శ్ఞాఘింప 
బడినాడు. మరేమియు కాదు. 


వ. ఆ సమయంబున. 1574 


శా. అంహఃకర్ములు తల్లడిల్ల భయదాహంకారు(డై ఫీరి దో 
రంహం బొప్ప హలాహతిన్‌ రథ ధనూరథ్యంబులం గూల్చి త 
త్సంహారస్పృ హ( జొచ్చి పట్టెను జరాసంధున్‌ మదాంధున్‌ మహా 
సింహంబుం బతిసింహముఖ్యము బల శ్రీ( బట్టు నేర్పేర్పడన్‌. 1575 


* ఆ సమయంలో పాపకరు శైలు తల్లడిల్లునట్టు బలరాముడు విరోధులకు వెరపు కలిగించే గర్వంతో 
బహువేగంగా నాగటిపోటులతో అరదాలనూ, ధనుస్సులనూ, గుణజ్బాలనూ కూల్చివేశాడు. శత్రుసంహారమందలి 
కాంక్షతో మహాసింహ మొకటి (ప్రత్యర్థి అయిన మరో సింహాన్ని పట్టుకునే నేర్పు తేటపడగా కావరంతో 
కన్నుగానని జరాసంధుణ్ణి ముందు కురికి అతడు పట్టుకొన్నాడు. 


వ. ఇట్లు పట్టుకొని. 1576 


ఉ. కుంఠితులై పరుల్‌ బెగడ ఘోరబలుండు బలుండు వాని సో 
ల్లుంఠము లాడుచున్‌ దిగిచి లోకభయంకరమైన ముష్టిచే( 
గంఠగతాసు( జేసి తమకంబున మొత్తంగ భూభర క్షయో 
తృంఠుండు చక్రి మీందెటింగి కార్యము గల్దని మాన్సి యిట్లనున్‌. 1577 


* అలా పట్టుకొని శత్రువులు చెదరి బెదరిపోగా భయంకర బలశాలి అయిన బలభద్రుడు వానిని 
ఎత్తి పొడుపు మాటలతో పడమొత్తి లాగి, లోకాలకు వెరపు కలిగించే తన పిడికిటి పోటుతో కంఠగతప్రాణుణ్ణి 
గావించాడు. భూభార మడగింప నెంచిన చక్రాయుధుడు భావికార్యం తలపోపి జరాసంధవధ మాన్సి 
మాగధునితో ఇట్లన్నాడు. 


శా. దుఃఖింపం బనిలేదు; పొమ్ము; బలసందోహంబులం దెమ్ము; చే 
తఃఖేదం బెడలంగ రమ్ము; రిపులం దండింపు; కాదేని భూ 
స్వఃఖేలజ్ఞన మెల్ల మెచ్చ నృప! నీ శౌర్యోన్నతుల్‌ సూపి మే 
దఃఖండంబులు భూతముల్‌ దిన దనుత్యాగంబు సేయం దగున్‌. 1578 
* 5 నరపతీ! నీవు దుఃఖింప నవసరంలేదు. పొము ఖై నీ సేనలను కూర్చుకొని మనోవ్యథ తొలగునట్టు 
మరల రమ్ము, వైరులను శిక్షింపుము. అలా చేయలేకపోతే భువియందు, దివియందు విహరించే జనులు 
మెచ్చునట్లు నీ పరాక్రమాతిశయం చాటి నీ మెదడు ముక్కలు పిశాచాలు తినేలా, నీ దేహాన్ని వదలిపెట్టు. 
అలా చేయడం మంచిది. 

వ. అని నగుచు విడిపించిన, చిడిముడికి నగ్గలం బయిన సిగ్గున మగ్గి నెమ్మొగంబు సూపక, కోప 
కపట భావంబులు మనంబునం బెనంగొన( దపంబు చేసియెన నీరలం జయించెద నని, పలా 
యితులైన రాజులం గూడుకొనుచు జరాసంధుడు విటేగి చనియె; సురలు గుసును వర్షంబులు 
గురియ హలియు హరియును మధురానగర జనవంది మాగధ జేగీయమానులై వీణా వేణు మృదంగ 
శంఖ దుందుభి నినదంబు లాకర్లించుచు, మృగనుద జలసిక్త విమలవీథికా శతంబును, వివిధ 
విచిత్ర కేతనాద్య లంకృతంబును, సువర్షమణిమయ జయస్తంభ నిబద్దతోరణ సంయుతంబును,వేద 
నాద నినాదితంబును, సంతుష్టజన సంకుల గోపురంబును నైన పురంబును బ్రవేశించిరందు. 1579 


* అని పలికి నవ్వుతూ వాణ్ణి విడిచిపుచ్చాడు. వాడేమో తొట్రుపాటును మించిన సిగ్గుతో కుమిలిపోయి 
మొగ మెత్తుకోలేక కోపం, కుటిలత్వం మనసులో మెలివడగా తపస్సు చేసి అయినా వీళ్ళను జయించాలి 
అనుకున్నాడు. పారిపోయిన పార్థివసమాజంతో కూడి మరలిపోయాడు. అపుడు దేవతలు బలరామకృష్ణుల 
మీద పూలవాన కురియించారు. బలరాముడు, శీ కృష్ణుడు తమ్ము మథురానగరవాసులూ, వందిమాగధులూ 
కీర్తింపగా వీణలు, వేణువులు, మృదంగాలు, శంఖాలు, దుందుభులు మొదలైన మంగళతూర్యారావాలు 
ఆలకిస్తూ పురప్రవేశం చేశారు. అపుడు మథురానగరవాసులు వీథులను శుభ్రంగా చిమ్మి కస్తూరి కలిపిన 
నీళ్లతో తడిపినారు. అనేక విచిత్రములైన జెండాలు మున్నగు వాటితో పుర మలంకరించారు. కనకరత్న 
మయములైన విజయస్తంభాలకు తోరణాలు కట్టినారు. ఊరంతా వేదధ్వనులతో ప్రతిధ్వనించింది. సంతుష్ట 
హృదయులైన ప్రజలతో ఆ పట్టణపు వాకిళ్ళు కళకళలాడినాయి. 


ఉ. వెల్టువలైన వైరిన్సపవీరుల నెల్ల జయించి వీటికిన్‌ 
బల్లిదులైన కృష్ణబలభద్రులు వచ్చుచు నున్న వారు రం; 
డుల్లములార€ జూత మని యున్నత సాధము లెక్కి వారిపై( 
బల్లన పుష్ప లాజములు పారపురంధ్రులు సల్లి రెల్లెడన్‌. 1580 


* ెల్టువలా పెల్లుబికి వచ్చిన వీరులయిన శత్రురాజు లందరినీ జయించి బలవంతులైన బలరామ 
కృష్ణులు విజయం చేస్తున్నారు. రండి రండి మనసార దర్శ్భిద్దాము' అని ఎత్తైన మేడలెక్కి పురస్త్రీలు వారి 
మోద చిగుళ్ళూ పూలు, సేసలూ చల్లినారు. 


-: కాల యవనుండు శ్రీకృష్ణుని మీ6ద దండెత్తి మథురాపురమును ముట్టడి వేయుట :- 


న. ఇట్లు పురంబు ప్రవేశించి యుద్దప్రకారం బెల్ల నుగ్రసేనున కెటింగించి కృష్ణుం డిచ్చావిహారంబుల 
నుండె; మజియు నెక్కువ మత్సరంబున నమ్మాగధుండు మహీమండలంబునం గల దుష్టమహీపతుల నెల్లం 
గూడికొని సప్తదశవారంబులు సప్తదశాక్షాహిణీబల సమేతుండై మథురానగరంబుపై విడిసి, మాధవభుజా ప్రకార 
రక్షితు లగు యాదవులతోడ నాలంబు సేసి, నిర్మూలిత బలుండై పోయి క్రమ్మణ నష్టాదశ యుద్దంబునకు 
వచ్చునెడం గలహవిద్యా విశారదుం డగు నారదుండు కాలయవను కడకుం జని యిట్లనియె. 1581 

* ఈలా రామకృష్ణులు పట్టణంలో ప్రవేశించారు. యుద్ద మెలా జరిగిందో ఉగ్రసేన మహారాజుకు తెలిపి 
శ్రీకృష్ణుడు యథేచ్చావిహారాలతో ఉండినాడు, కాని, జరాసంధుడు పెనుమచ్చరంతో భూవలయంలోని దుష్టరాజు 
లందరినీ చేర్చుకొని పది హేడు సారులు పదిహేడు అక్షౌహిణుల సేనతో మథురపై దండెత్తినాడు. మాధవుని 
భుజములనే ప్రాకారాలతో పరిరక్షితులైన యాదవులతో అతడు కయ్యం గావించాడు. తడవ తడవకూ తన 
బలము లన్నీ నళించి పోయినప్పటికీ జరాసంధుడు మళ్ళీ పదునెనిమిదవ పర్యాయం కదనానికి సిద్దపడి కదలి 
వస్తుండగా కలహవిద్యలో ఆరితేరిన నారదుడు కాలయవనుడి దగ్గరకు వెళ్ళి యిట్లన్నాడు. 


ము. యవనా! నీవు సమస్త భూపతుల బాహాఖర్వ గర్యోన్నతిం 
బవనుం డభ్రములన్‌ హరించు పగిదిన్‌ భంజించియు న్నేల యా 
దవులన్‌ గెల్వవు? వారలన్‌ మణచియో? దర్పంబు లేకుండియో? 
యనివేకస్థితి నొందియో? వెణచియో? హైన్యంబునుం జెందియో? 1582 


* 5 కాలయవనా! వాయువు వారిదములను ఎగురగొట్టే విధంగా నీవు సకలరాజులను భుజగర్వాతి 
శయంతో విరిచివేసికూడా ఎందుకు యాదవులను జయించకుండా ఉన్నావు? వాళ్లను మరచిపోయావా? 
దర్పం లేకనా? అవివేకమా? భయమా? లేక అల్పత్వమా? 


క. యాదవులలోన నొక్కండు, మేదినిపై సత్వ్వరేఖ మెణసి జరాసం 
ధాదుల. దూలన్‌ దోలెన్‌, దాదృశు( డిల లే(డు విననె తత్కర్మంబుల్‌. 1583 


* యాదవులలో ఒకడు బలాధిక్యంతో పుడమిపై తేజరిల్లుతూ జరాసంధుడు మున్నగు వారిని 
తొలగ గొట్టినాడు. అట్టివా డీ భూమిలో మరొక్కడు లేడు. అతని కృత్యములు నీవు వినలేదా? 


వ. అనిన నిని, కాలయననుం డిట్లనియె. 1584 
* ఆ మాటలు విని కాలయవనుడు ఇట్టన్నాడు. 


శా ఏమీ! నారద! నీవుచెప్పిన నరుం డే రూపువాణ? డెంతవాణి 
డే మేరన్‌ విహరించు? నెవ్వ(డు సఖుం? డెందుండు? నేపాటి దో 
స్పామర్థ్యంబున( గయ్యముల్‌ సలుపు? నన్మద్పాహుశౌర్యంబు సం 
గ్రామక్షోణి భరించి నిల్వంగలండే? గర్వాఢ్యుండే? చెప్పుమా! 1585 


* ఏమేమి! నారదా! నీవు చెప్పిన ఆ మానవుడు ఎట్టివాడు? ఎంతటివాడు? ఏ తీరున వ్యవహరిస్తాడు? 
ఎక్క డుంటాడు? వానికి మిత్రు డెవడు? ఏపాటి భుజబలంతో యుద్దం చేయగలడు? మా 
బాహుపరా(క్రమమునకు తాళి రణరంగంలో ఎదురొడ్డి నిలువగలడా? దర్చోద్దతుడేనా? చెప్పు. 


వ. అనిన విని, దేవముని యిట్లనియె. 1586 


* అతని మాటలకు దేవరి అయిన నారదు డిట్టన్నాడు. 
యె కా! 


368 పోతన భాగవతము 


సీ. నీలజీమూత సన్నిభ శరీరమువా(డు తామరసాభనేత్రములవాండు 
పూర్ణేందుబింబంబు( బోలెడి మోమువా( డున్నత దీర్చ బాహువులవా(డు 
శ్రీవత్సలాంఛనాంచిత మహోరమువా(డు కౌస్తుభమణి పదకంబువా(డు 
శ్రీకర పీతకౌశేయ చేలమువా(డు మకరకుండలదీప్తి మలయువా(డు 


తే. రాజ! యింతంతవా( డనరాని వాండు, మెజసీ దిక్కుల నెల్లను మెణయువా(డు 
తెలిసి యే వేళ లందై న దిరుగువాండు, పట్టనేర్చిన( గాని లోంబడనివాండు. 1587 


[11 యవనేశ్వరా! విను. అతడు నల్లని మేఘంవంటి దేహం కలవాడు. తామరపూలవంటి కండ్లు కలవాడు. 
పూర్ణచంద్రబింబంవంటి ముఖం కలవాడు. పొడవైన ఎగుభుజాలు కలవాడు. శ్రీవత్సమనే పుట్టుమచ్చతో పొలు 
పారు విశాలవక్షం కలవాడు. అతడు కౌస్తుభమణి ధరిస్తాడు. సంపత్కరమైన పసుపుపచ్చని పట్టు పుట్టాలు 
కడతాడు. చెవులందు మకరకుండలాలు కలవాడు. ఇంతవాడు, అంతవాడు అని చెప్ప శక్యం కానివాడు.అన్ని 
దిక్కులలో నిండి |ప్రకాశించేవాడు. ఎల్లవేళలందును సంచరించేవాడు. పట్టనేరిస్తేనే గాని లోపడనివాడు. 


వ. అని మజీయు నతని లక్షణంబులు చెప్పిన విని, సరకుసేయక యవనుం డిట్లనియె. 1588 
* అని మరీ మరీ వర్షించి నారదుడు శ్రీకృష్ణుని లక్షణాలు చెప్పగా విని లెక్కచేయక కాలయవను డిట్టన్నాడు. 


ఉ. యాదవు( డెంతవా(డు ప్రళయాంతకు(డైన నెదిర్చె నేనియున్‌ 
గాదన( బోర మత్కలహ కర్కశ బాహుధనుర్విముక్త నా 
నా దృఢ హేమపుంఖ కఠిన జ్వలదగస్త్ర పరంపరా సము 
త్సాదిత వహ్నికీలముల భస్మము. జేసెద( దాపసోత్తమా! 1589 
* ఓ మునిపుంగవా! యాదవు డనగా నెంతవాడు? ప్రళయకాల యము డైనప్పటికి నన్నెదిరిస్తే 
కాదని చెప్పను. కదనంలో కఠినమైన నా బాహువులనుంచి వెలువడే గట్టి బంగారు పింజలు గల పలువిధాలైన 
నిశితాస్త్ర పరంపరలు జనింపజేసే అగ్నిజ్యాలలలో అతణ్ణి బూది గావిస్తాను. 


న. అని పలికి కాలయవనుండు మూండుకోట్ల మ్లేచ్చవీరులం గూడుకొని, శీఘ్రగమనంబున దాడివెడలి, 
మథురాపురంబుమీ(ద విడిసినం జూచి, బలభద్రసహితుం డయి కృష్ణుం డిట్లని వితర్కించె. 1590 


* ఈ విధంగా నారదునితో వీరోక్తులాడి కాలయవనుడు మూడుకోట్ల మ్లేచ్చవీరులను కూర్చుకుని 
వేవేగ దాడి వెడలి మథురానగరాన్ని ముట్టడించాడు. అది చూచి బలరామునితో శ్రీకృష్ణుడిలా ఆలోచించాడు. 
-: విశ్వకర్మ కృష్ణ నియోగంబున సముద్రములో ద్వారకా నగరమును నిర్మించుట :- 


సీ, యవనుండు పురమెల్ల నావరించెను నే(టి యెల్లింటిలోపల నీ నడుమను 
మాగధుండును వచ్చి మనమీద విడియును యవన మాగధులు మహాప్రబలులు 


దశమ స్కంధము - పూర్వభాగము 369 


పురి రెండువంకల( బోరుదు రట్టిచో నోపినభంగి నొక్కొక్కచోట 
మనము యుద్ధము సేయ మణియొక్కం( డెడసొచ్చి బంధుల నందణ బట్టి చంపు 


తే. నొండె( గొనిపోయి చెణంబెట్టు నుగ్రకర్ము6 డైన మాగధు6 డదిగాన నరివరులకు 
విడియ( బోరాడ(గా రాని విషముభూమి, నొక్కదుర్గంబు సేసి యం దునుపవలయు. 1591 
* యవనుడు పట్టణాన్ని ముట్టడించాడు. నేడో, రేపో, ఎల్లుండో మాగధుడు కూడా మనమీద దాడి 
సల్పుతాడు. కాలయవనుడు, జరాసంధుడు మిక్కిలి బలవంతులు. వారు పురం రెండు వైపుల జేరి 
పోరాడుతారు. అపుడు శక్తికొలది మన మొకచోట యుద్దం చేస్తున్నప్పుడు, మరొకడు సందుచూచుకొని 
వచ్చి మనచుట్టా లందరినీ పట్టి చంపవచ్చు. లేదా పట్టుకొనిపోయి చెరబెట్టవచ్చు. జరాసంధుడు క్రూరకర్ముడు. 
కాబట్టి వైరులు దండు విడియుటకు, పోరుసల్పుటకు వీలుగాని విషమ(ప్రదేశంలో ఒక దుర్గం నిర్మించి 
అందులో మనవారి నందరినీ ఉంచాలి. 
వ. అని వితర్కించి సముద్రు నడిగి సముద్రమధ్యంబున( బండైండు యోజనంబుల నిడుపు, నంతియ 
వెడల్పుం గల దుర్గ్షమప్రదేశంబు సంపాదించి, తన్మధ్యంబునం గృష్ణుండు సర్వాశ్చర్యకరంబుగ నొక్క 
నగరంబు నిర్మింపు మని విశ్వకర్మం బంచిన. 1592 


* అని ఆలోచించి శ్రీకృష్ణుడు సముద్రుణ్మి అడిగి సాగరమధ్యంలో పండ్రెండు ఆమడల పొడవు, 
అంతే వెడల్పుగల ఒక దుర్గమ ॥ప్రదేశాన్ని సంపాదించాడు. దానిమధ్య సర్వజనులకు అచ్చెరువు కూర్చునట్టి 
ఒకపట్టణం నిర్మించుమని దేవశిల్సి అయిన విశ్వకర్మను ఆజ్ఞాపించాడు. 


ఆ. వరుణపురముకంటె వాసవు పురికంటె, ధనదువీటికంటె దండధరుని 
నగరికంటె బ్రహ్మనగరంబుకంటె. బ్ర, స్పుటముగాంగ నొక్క పురము జేసె. 1593 


* వరుణుడు, దేవేంద్రుడు, కుబేరుడు, యముడు, బ్రహ్మ- వీరి పట్టణాలకంటె దృఢముగా విశ్వకర్మ 
సముద్రమధ్యంలో ఒక పురం నిర్మించాడు. 
వ. అందు. 1594 


క. ఆకసము తోడిచూ లన బ్రాకారము పొడవు గలదు పాతాళమహా 
లోకముకంటెను లోతెం, తో కల దా పరిఖ యెజుంగ దొరక దొకరికిన్‌. 1595 
* ఆ పట్టణంలో ప్రాకారం ఆకసానికి అప్పజెల్లెలుగా ఉంది. కందకం పాతాళంకంటె లోతయినది. 
దానిలోతు ఎంతో ఎవరికీ అంతు చిక్కదు. 
క. కోటయు మిన్నును దమలోం బాటికి జగడింప నడ్డపడి నిల్చిన వా 
చాటుల రుచి. దారకములు, కూటువలై కోటతుదల( గొమరారు. బురిన్‌. 1596 


క జొన్నత్యవిషయమున కోటయు, ఆకాశము కలహించుకోగా అడ్డుపడి నిలిచిన వదరుబోతులవలె 
కోట అ(గ్రభాగాన చుక్కల గుంపులు |ప్రకాశిస్తుంటాయి. 


370 పోతన భాగవతము 


శా సాధుద్వార కవాట కుడ్య వలభి స్తంభార్లళా గేహలీ 
వీథీవేది గవాక్ష చత్వర సభావేశ్మ ప్రఘాణ ప్రపా 
సౌధాట్టాలక సాల హర్మ్య విశిఖా సాపాన సంస్థానముల్‌ 
శ్రీధుర్యస్థితి నొప్పు. గాంచనమణి స్నిగ్గంబులై య ప్పురిన్‌. 1597 
* ఆ పురమందు చక్కని ద్వారములతో, తలుపులతో, గోడలతో, ముంజూరులతో, స్తంభములతో, 
గడియలతో, గడపలతో, వీథియరుగులతో, కిటికీలతో, ముంగిళ్ళతో, చావళ్ళతో, వాకిటి గదులతో, పానీయ 
శాలలతో కూడిన సౌధములు, కోటబురుజులు, (ప్రాకారములు, మేడలు, రాజమార్గములు, సోపానములు 
హేమరత్నమయములై శోభాసమృద్ధితో సొంపారుతుంటాయి. 


క. కూడి గ్రహంబులు దిరుగ(గ, మేడలతుది నిలువులందు మెలగాడి బాలల్‌ 
(క్రీడింపరు పురుషులతో, వ్రీడం దద్వేళలందు విను మా వీటన్‌. 1598 


* ఆ పట్టణపు మేడల చివరి అంతస్తులలో సూర్యాది గ్రహములు సంచరిస్తూండటంవల్ల ఆ సమయాలలో 
అక్కడ నివసించే కన్యలు సిగ్గుచేత పురుషులతో క్రీడించడం మానివేస్తారు. 


ఉ. ఆయతవజ నీలమణి హాటకనిర్మిత హర్మ్క్యసౌధ వా 
తాయనరంధ్ర నిర్యదసితాభ మహాగరు ధూపధూమముల్‌ 
తోయదపంక్తులో యనుచు దుంగమహీరుహ రమ్యశాఖలం 
జేయుచు నుండు. దాండవవిశేషము లప్పురి. గేకిసంఘముల్‌. 1599 


* ఆ నగరంలో విరివియగు వజ్రాలు, ఇంద్రనీలమణులు, బంగారం అనేవాటితో కట్టిన మేడల, 
మిద్దెల కిటికీలనుంచి నల్లని అగరు ధూపధూమాలు వెలువడుతూంటవి. అవి మేఘమాలికలనే (భ్రమ 
కలిగిస్తాయి. అందుచే అక్కడ ఎత్తయిన చెట్లకొమ్మలపై చేరి నెమిళ్ళగుంపులు నాట్యం చేస్తుంటాయి. 


ఆ. సరస నడచుచుండి సౌధాగ్రహేమ కుం, భములలోన నిను(డు ప్రతిఫలింప 
నేర్పరింపలేక యినులు పెక్కం డ్రంచు6 బజలు సూచి చోద్యపడుదు రందు. 1600 


* సమీపాన సంచరిస్తుండి భవనోపరిభాగములందున్న బంగారు కలశాలలో సూర్యుడు |ప్రతిబింబించగా 
చూచి నిర్దారణ చెయ్యలేక సూర్యులు పలువు రున్నారని అక్కడి (ప్రజలు భ్రమ చెందు తుంటారు. 


ఉ. శ్రీరమణీయ గంధముల( జెన్ను వహించు బురీవనంబులం 
గోరక జాలక స్తబక కుట్మల పుష్పమరందపూర వి 
స్సార లతాప్రకాండ విటపచ్చద పల్లవ వల్లరి శిఫా 
సార పరాగమూల ఫలసంభృత వృక్షలతా విశేషముల్‌. 1601 


దశమ స్కంధము - పూర్వభాగము 371 


* అక్కడి ఉద్యానవనాలలో నానావిధ వృక్షాలు, లతలు మదికి ఇంపుగొల్పుతూ, మొగ్గలతో, పసరు 
మొగ్గలతో, అరవిరి మొగ్గలతో, విచ్చిన పూలతో, తేనెలతో, బోదెలతో, కొమ శలతో, ఆకులతో, చిగురాకులతో, 
పూచిన లేగొమ ఇలలో, ఊడలతో, దట్టమైన పుప్పొడితో, వేళ్లతో, పండ్లతో కూడినవై కమ్మని సువాసనలు 
విరబిము శ్రతుంటాయి. 


క. శ్రీకరములు జనహృదయ వ, శీకరములు నుందపవన శీర్షమహాంభ 
శృికరములు హంస విహం, గాకరములు నగరి కువలయాబ్దాకరముల్‌. 1602 


* ఆ పురిలో కలువలతో, కమలములతో కూడిన సరస్సులు శ్రీకరములై, జనుల మనస్సులను 
వశీకరించు తున్నవై, పిల్లగాలులచే చెదరగొట్టబడిన విస్తారమైన నీటితుంపరలు గలవై, హంసలు మొదలైన 


పక్షులకు నివాసంగా ఉంటాయి. 


క. నవకుసుమామోద భరా, జననము రతిఖిన్న దేహజ స్వేదాంభో 
లవనము సమధిగతవనము, పవనము విహరించు బౌరభవనములందున్‌. 1603 


స కొత్తపూల తావులను విరజిమ్ముతూ, సురత(శ్రాంతుల శరీరాలమీది చెమట బిందువులను 
తొలగిస్తూ ఉద్యానవనాల నుంచి వస్తున్న మలయమారుతం ఆ పట్టణమందిరాలలో విహరిస్తుంది. 


క్త బ్రహ్మత్వము లఅఘువగు నని, బ్రహ్మయు బిరుదులకు వచ్చి పట్టండుగా కా 
బ్రహ్మాదికళల( దత్సురి, బ్రహ్మజనుల్‌ బ్రహ్మ జిక్కుపణుపరె చర్చన్‌. 1604 
స (బ్రహ్మత్వము తేలిక అవుతుందని (బ్రహ్మదేవుడు పంతాలకు రాడు గాని వస్తే ఆ వీటిలోని 
విప్రులు బ్రహ్మవిద్యాచర్చల్లో అతణ్ణి చిక్కుపరచగలరు. 
క. నగరీభూసుర కృత లస, దగణిత మఖధూమ సిహితమై కాక మహా 
గగనము నీలం బగునే?, మిగులంగ బెడంగగునె గ్రహసమృద్ధం బయ్యున్‌. 1605 
* ఆ పురిలోని బ్రాహ ణులు సలిపే యజ్ఞములందు పొడమిన హోమధూమం ఆవరించడం మూలాన 
ఆకాశం నల్లబడింది. అంతే కాని సూర్యచంద్రాది (గ్రహాలతో కూడిన దైనను అంబరం అలా కావడానికి 
మరో కారణం లేదు. 
క. తిరుగరు పలు కర్ణులకును, సురు(గరు ధన మిత్తు రితరసుదతీమణులన్‌ 
మరగరు రణమున. బిజి(దికి, నరుగరు రాజన్యతనయు లా నగరమునన్‌. 1606 
* ఆ నగరంలోని రాజకుమారులు ఆడినమాట తప్పరు. అర్థిజనులకు ధన మిచ్చుటలో వెనుదీయరు. 
పరకాంతల పొందు కోరరు. సమరంలో వెనుకకు జారరు. 


క. రత్నాకరమై జలనిధి, రత్నము లీ నేర దేటి రత్నాకరమో? 
రత్నముల గొనుదు రిత్తురు, రత్నాకరజయులు వైశ్యరత్నములు పురిన్‌. 1607 

* సముద్రము రత్నాలకు నిలయమని పేరుపడసిందే గాని ఎవరి కే రత్నా లివ్వదు. మరి అదేమి 
రత్నాకరమో! కాని ఇక్కడి వైశ్యరత్నాలు మాత్రం రత్నాలు కొంటారు, అమ్ముతారు. వారు నిజంగా 
రత్నాకరమునే జయించారు. 


క. తుంగంబులు కరహత గిరి,శృంగంబులు దానజల వశీకృత భంగీ 
భృంగంబులు పటుశైల స, మాంగంబులు నగరి మత్తమాతంగంబుల్‌. 1608 
* ఆ నగరమందలి మదపుటేనుగులు ఎత్తయినవి. తొండాలచే కొండశిఖరాలనైనా పగులగొట్టగలవు. 
మదజలాలచే ఆడుతుమ్మెదలను మగతుమ్మెదలను వశపరచుకుంటాయి. అవి కొండలవంటి దేహాలు 
కలవి. 


క. ప్రియములు జితపవన మనో, రయములు కృతజయము లధికరమణీయ గుణా 
న్వయములు సవినయములు ని, ర్భయములు హతరిపు చయములు పట్టణహయముల్‌. 1609 
* ఆ పురిలోని అశ్వాలు అందమైనవి. వాయువేగ మనోవేగాలను జయించినవి. విజయము చేకూర్చేవి. 
మిక్కిలి చక్కని గుణాలూ, జాతీ కలవి. అవి భయరహితములు; అణకువ గలవి; శాత్రవ సమూహాలను 
హతమార్చేవి. 


క. పులుల పగిది. గంఠీరవ, ముల క్రియ శరభముల మాడ్కి ముదిత మదేభం 
బుల తెజ(గున నానావిధ, కలహమహోద్భటులు భటులు గల రా వీటన్‌. 1610 
* ఆ వీటిలోని వీరభటులు, పులులు, సింహాలు, శరభాలు, మత్తగజాల వంటివారు నానావిధ యుద్దాలలో 
ఆరితేరినవారు. 


క. ఆ నీట నుండువారికి, భావింపంగ లేవు క్షుత్సిపాసాదులు త 
ద్లోవింద కృపావశమున, దేవప్రతిమాను లగుచు దీపింతు రిలన్‌. 1611 
* ఆ పట్టణంలోని ప్రజలకు ఆకలిదప్పులు లేవు. గోవిందుని కరుణావశమున వారు దేవతలతో 
సమానులై తేజరిల్లుతుంటారు. 


సీ. ఆసక్తి కృష్ణముఖావలోకనమంద హరిపాదసేవనమంద చింత 
వెణపు నారాయణ విముఖకార్యములంద పారవశ్యము విష్ణుభక్తియంద 
బాప్పనిర్లతి చక్రిపద్య సంస్తుతులంద పక్షపాతము శార్‌జ్లిభక్తులంద 
లేమి గోవిందాన్య లీలాచరణమంద శ్రమము గోవిందపూజనములంద 
తే. బంధ మచ్యుతేతర దుష్టపథములంద, జ్వరము మాధవ విరహిత క్షణములంద 
మచ్చరము లీశకైంకర్య మతములంద, నరవరోత్తను! వినుము తన్నాగరులకు. 1612 


పస్టున్స్‌ న శహారాజా! విను, ద్వారకాపురిలో ప్రజలకు నందనందనుని వదనారవింద సందర్భనమందే 
అపేక్ష. గోవిందుని చరణాలు కొలుచుటలోనే వారు తలంపుగల్లి ఉంటారు. భగవద్విరుద్దములైన పనులంటేనే 

వారు భయపడతారు. విష్ణుభక్తియందే వారికి మైమరపు. చక్రధరునిపై పద్యాలల్లి ప్రస్తుతించుటయందే 
వారు ఆనందబాష్పాలు విడుస్తారు. శౌరిభక్తు లంటేనే వారి కభిమానం. అచ్యుతునికంటె అన్యములైన 
లీలలను ఆచరించుటయందే వారికి లేమిడి. పురుషోత్తముని పూజించు టయందే వారు (శ్రమపడతారు. 
పరమాత్మను పొందించని కుమార్గములే వారికి చెర. క్షణకాలం పద్మనే(త్రుని విడిచితే వారు పరితపించిపోతారు. 
పరమేశ్వరుని కైంకర్యము లందే వారికి పట్టుదల. 


న. మజియున ప్పురవరంబున హరికిం బారిజాతమహీజంబును సుధర్మ యనియెడి దేవసభయును 
దేవేంద్రుం డిచ్చె. కర్ణెకదేశం బుల నలుపు గలిగి మనోజవంబులును, శుక్షవర్లంబులు నైన తురంగం 
బుల వరుణుం డొసంగె. మత్స్య కూర్మ పద్మ మహాపద్మ శంఖ ముకుంద కచ్చప నీఅంబులను 
నెనిమిది నిధుల( గుబేరుండు సమర్పించె. నిజాధికార సిద్దికొటుకు( దక్కిన లోకపాలకులును దొల్లి 
తనుకు భగవత్కరుణా కటాక్షనీక్షణంబుల సంభనించిన సర్వసంపదల మరల నతిభక్తితో సమర్పించి 
రివ్విధంబున. 1613 


* మరియు శ్రేష్టమగు ఆ పట్టణంలో నివసించే శ్రీహరికి పారిజాతవృక్షమునూ, 'సుధర్మ' అనే 
దేవసభనూ దేవేం[ద్రు డిచ్చాడు. ఒక చెవిమాత్రమే నలుపురంగు గలిగి తక్కిన ఒడలెల్ల తెల్లనై, మనోవేగం 
కలిగిన గుణ్టాలను వరుణు డిచ్చాడు. మత్స్యం, కూర్మం, పద్మం, మహాపద్మం, శంఖం, ముకుందం, 
కచ్చపం, నీలం అనే పేర్టుగల ఎనిమిది నిధులను కుబేరు డొసగినాడు. తక్కిన లోకపాలకు లందరూ తమ 
తమ అధికారాల సిద్దికోసం మునుపు తమకు భగవంతుని అనుగ్రహంవల్ల లభించిన సకలవిభూతులను 
మరల అచ్యుతునికే అతిభక్తితో సమర్పించారు. 


క. దర్పించి చేసి పురము స, మర్పించెను విశ్వకర్మ మంగళగుణ సం 
తర్పిత గహ్వరికిన్‌ గురు, దర్పితదుఃఖప్రవాహతరికిన్‌ హరికిన్‌. 1614 


* ఈ విధంగా విశ్వకర్మ పరమనైపుణ్యంతో పట్టణం నిర్మించి తన కల్యాణగుణాలతో ధరణిని 
సంతృప్తి పరచినవాడునూ, మహావిజ్బంభణం కలిగిన దుఃఖమనే (ప్రవాహానికి నావవంటి వాడునూ అయిన 
శ్రీహరికి సమర్పించాడు. 


వ. ఇట్టు విశ్వకర్మ నిర్మితంబైన ద్వారకానగరంబునకు నిజయోగప్రభావంబున మధురాపురజనుల నందజ 
చేర్చి, బలభద్రున కెటింగించి తదనుమతంబున నందనవనము నిరమించు పూర్వదిగ్గజంబు 'సెంపున, 
మేరుగిరి గహ్యరంబు వెలువడు కంఠీరవంబు తెజంగున, హరిహయ దిగంతరాళంబున నుదయించు 
నంధకార పరిపంధికైవడి మధురానగరంబు వెలువడి నిరాయుధుండై యెదురు వచ్చుచున్న హరిం 
గని. 1615 


* ఈ విధంగా విశ్వకర్మచే నిర్మింపబడిన ద్యారకాపట్టణానికి శ్రీకృష్ణుడు తన యోగమహిమచేత 
మధురానగర(ప్రజ లందరినీ చేర్చి బలభ(ద్రునకు తెలిపినాడు. ఆయన అనుమతితో నందనవనం నుంచి 

వెలువడే ఐరావతగజం మాదిరీ, మేరుపర్వత గుహనుంచి బయలు మెరసిన వీరకేసరిమాదిరీ, (ప్రాగ్గిశయందు 
ఉదయించే (ప్రభాకరుని మాదిరీ మాధవుడు మథురాపురం నుంచి వెలువడినాడు. అతడు ఆయుధాలు 
లేకుండా వస్తుండడం కాలయవనుడు చూచాడు. 


-: శ్రీకృష్ణుడు నిరాయుధుండై కాలయవనుడు వెంటనంట. బరువెత్తుట :- 


మ. కరిసంఘంబులు లేవు; రావు తురగౌఘంబుల్‌; రథవ్రాతముల్‌ 
పరిసర్పింపవు; రారు శూరులు; ధనుర్చాణాసి ముఖ్యాయుధో 
త్కరముం బట్టండు; శక్రచాపయుత మేఘస్సూర్తితో మాలికా 
ధరు( డొక్కం డదె నిర్గమించె నగరద్వారంబునం గంటిరే? 1616 
* అలా చూచి కాలయవనుడు తనవారితో ఇలా అన్నాడు. “ఏనుగుల గుంపులు లేవు. గుజ్ఞాల 
పౌజులు రావు. తేరుల బారులు నడువవు. శూరులు వెంటరారు. చాపము, బాణములు, ఖడ్గము మొదలగు 
ఆయుధాలు ధరింపడు. మెడలో హారం ధరించి ఇంద్రధనుస్సుతో గూడిన మేఘంవలె శోభిస్తూ పట్టణద్వారం 
నుంచి ఒంటరిగా వస్తున్న అతణ్లి చూచారా? 


శా. ఎన్నే నయ్యె దినంబు లీ నగరిపై నేతెంచి పోరాటకున్‌ 
మున్నెవ్వండును రాండు వీడొకండు నిర్ముక్తాయుధుం డేగు దెం 
చెన్న న్నోర్వంగనో ప్రియోక్తులకునో శ్రీం గోరియో చూడు. డం 
చు న్నాత్మీయజనంబుతోడ యవనేశుం డిట్లు తర్కింప(గన్‌. 1617 


* ఈ మథురానగరిపైకి దండెత్తి ఎన్నోదినము లయినాయి. మును పెవ్వరూ ఇలా రాలేదు. ఆయు 
ధాలు విడిచి వీ డెవడో వస్తున్నాడు. నన్ను జయించడానికో, ప్రియంగా మాట్లాడటానికో, ఏదైనా సంపదను 
అడగటానికో తెలియకుండా ఉంది. చూడండి,” అంటూ ఆ యవనాధిపతి తన వారితో చర్చించాడు. 

క. విభులగు బ్రహ్మప్రముఖుల, కభిముఖు(డై నడవకుండునట్టి గుణాఢ్యుం 

డిభరాజగమన మొప్పంగ, నభిముఖు(డై నడచె. గాలయవనున కధిపా! 1618 

* ఓ పరీక్షిన్మహారాజా! బ్రహ్మ మొదలైన వేల్పులకుకూడా ఎదురు మొగమై ఏగనట్టి కల్యాణగుణ 

సంపన్నుడైన శ్రీకృష్ణుడు కరిరాజునడకవంటి నడకతో కాలయవనుడికి అభిముఖంగా నడిచాడు. 


వ. ఆ సమయంబున న య్యాదవేంద్రు నేర్పడం జూచి. 1619 


* అట్టి సమయాన యదునాయకుడైన శ్రీకృష్ణుని కాలయవనుడు తేరిపారజూచి తనలో ఇలా 
అనుకున్నాడు. 


మ. “వనజాతాక్షుండు సింహమధ్యు(డు రమావక్షుండు శ్రీవత్సలాం 
ఛను6 డంభోధరదేహు( డిందుముఖు( డంచద్దీర్హబాహుండు స 

ద్వనమాలాంగద హారకంకణ సముద్యత్కుండలుం డీత డా 
ముని సూచించిన వీరు(డౌ' ననుచు న మ్మూఢుండు గాఢోద్ధతిన్‌. 1620 


* తామరలవంటి కన్నులు గలవాడును, సింహంనడుము వంటి నడుము గలవాడును, వక్షస్థ్రలాన 
లక్ష్మి గలవాడును, శ్రీవత్స మనే పుట్టుమచ్చ కలవాడును, సోమునివంటి మోము గలవాడును, ఒప్పుతున్న 
పొడుగాటి చేతులు గలవాడును; చక్కని వనమాల, బాహుపురులు, ముత్యాలదండలు, కంకణాలు, కమ్మలు 
కలవాడును అయిన వీడు ఆ నారదముని సూచించిన శూరుడు కావచ్చు. ఇలా భావించి మూర్చుడైన 
కాలయవనుడు మిక్కిలి కావరంతో మిడిసిపడ్డాడు. 


సీ. చటులవాలాభీల సైంహికేయునిభంగి లాలితేతర జటాలతిక దూల 
బ్రళయావసర బృహద్భాను హేతిద్యుతి. బరుషారుణ శ్మశ్రుపటలి వ్రేలం 
గాదంబినీఛన్న కాంచనగిరిభాతి. గవచ సంవృత దీర్సకాయ మమర 
నల్మీక సుప్త దుర్వారాహి కైవడి. గోశంబులో వాలు కొమరు మిగుల 


ఆ. నార్చి పేర్చి మించి యశ్వంబు గదలించి, గమలసంభవాది ఘనులకై న 
బట్టరాని ప్రోడం బట్టెద నని జగ, దవను( బట్ట గదిసె యవను డధిప! 1621 
* పరీక్షిన్మహారాజా! బ్రహ్మ మొదలైన వేల్పు పెద్దలకుకూడ పట్ట నలవిగాని నెణజాణ శ్రీకృష్ణుడు. 
లోక రక్షకుడైన అతణ్ణి పట్టుకొనడాని కని, కాలయవనుడు తన అశ్వాన్ని కదిలించి గర్జిస్తూ సమిపించాడు. 
అప్పుడు భయం కొల్పుతున్న రాహువుతోకవలె కాలయవనుని తీగవంటి కఠినమైనజడ కదలుతూ ఉంది. 
(ప్రళయకాలంలోని అగ్నిశిఖలవంటి కాంతితో అతని కజకైన పల్లమోసాలు (వ్రేలాడుతున్నాయి. 
మబ్బులగుంపుచే కప్పబడిన మేరుపర్వతం లాగా అతని సమున్నతదేహం కవచంతో కప్పబడి ఉంది. 
పుట్టలో నిదురిస్తున్న పాములాగా అతని ఒరలో ఖడ్గం దీపించింది. 


క. ఇటు దన్ను. బట్టవచ్చినం బటుతర జవరేఖ మెజసి పట్టువడక ది 
క్షటము లదర హరి వాజెం, జటులగతిన్‌ వాండు దోడ( జనుదేరంగన్‌. 1622 


* ఈ విధంగా తన్ను పట్టడానికై యవనుడు రాగా కృష్ణుడు పట్టుపడకుండా మిక్కిలి వేగంగా 
దిక్కు లదరేటట్టు పరుగెత్తినాడు. కాలయవనుడు అతనివెంట పడ్డాడు. 
వ. అప్పుడు కాలయవనుం డిట్లనియె. 1623 


* ఈ విధంగా వెంటబడి తరుముతూ కాలయవనుడు కమలనయనునితో ఇట్టన్నాడు. 


మ. యదువంశోత్తమ! పోకు పోకు రణ మీ నర్హంబు; గంసాదులన్‌ 
గదనక్షోణి జయించి తీ వని సమిత్కామంబునన్‌ వచ్చితిన్‌; 
విదితఖ్యాతులు వీటింబోవ నరికిన్‌ వెన్నిచ్చి యి బృంగి నే 
గుదురే రాజులు? రాజమాత్రుండవె? వైగుణ్యంబు వచ్చుం జుమీ! 1624 

* ఓ యదువంశ్రేష్టుడా! నిలు నిలు. పారిపోకు! నాతో పోరాడు. నీవు సంగరరంగంలో కంసుడు 
మొదలైన వాళ్ళను జయించిన వీరుడవని విని కలహకాంక్షతో నేను వచ్చాను. నీవంటి రాజులు గడించిన 
పేరు ప్రఖ్యాతులు చెడేటట్టు విరోధికి వెన్ను చూపి ఈలా పారిపోతారా? నీవు సాధారణరాజువు కాదు 
గదా! నీకు అపఖ్యాతి వస్తుంది సుమా! 


మ. బలిమిన్‌ మాధవ! నేండు నిన్ను భువనప్రఖ్యాతిగా. బట్టుదున్‌ 
జలముల్‌ పొచ్చిన, భూమి క్రింద జనినన్‌, శైలంబుపై నెక్కినన్‌ 
బలిదండన్‌ విలసించినన్‌ వికృతరూపంబుం బ్రవేశించినన్‌ 
జలధిన్‌ దాంటిన నగ్రజన్మహలికాశ్వాటాక్పతుల్‌ దాల్చినన్‌. 1625 


* మాధవా, నీవు నీటిలో ప్రవేశించిననూ (మత్స్యావతారం), భూమి(క్రింద దూరిననూ (కూర్మా 
వతారం), కొండపై నెక్కిననూ (వరాహావతారం), బలి సమీపాన చేరిననూ (వామనావతారము), వికారరూపం 
గైకొన్ననూ (నృసింహావతారం), సాగరాన్ని దాటిననూ (రామావతారం), బ్రాహ్మణుని యొక్కయు, హాలికుని 
యొక్కయు, అశ్యాటునియొక్కయు రూపం దాల్చిననూ (పరశురామ, బలరామ, కల్క్య్యవతారములు,, 
లోకంలో నాకు ప్రఖ్యాతి లభించేటట్లు బలిమితో నేడు నిన్ను పట్టుకుంటాను. 


వ. అదియునుం గాక. 1626 


ను. శరముల్‌ దూజవు; మద్దనుర్గుణలతాశబ్దంబు లేతేరం వా 
హరిరింఖోద్దతధూళి గప్ప; దకటా! హాస్యుండవై పాటె; దు 
ర్వరపై నే క్రియ బోరితో కదిసి మున్‌ వాతాశితో( గేశితో( 
గరితో మల్టురతో జరాతనయుతో. గంసావనీనాథుతోన్‌. 1627 


* అంతేకాక ఇంతకూ నా బాణాలు నీ శరీరంలో నాటనే లేదు. నా వింటి అల్లైత్రాటిమోతలు 
వినిపించనే లేదు. నా గుజ్టాల కాలిడెక్కల ధూళి నిన్ను కప్పివేయనే లేదు. అయ్యయ్యో! అప్పుడే పారిపోతున్నావే! 
మునుపు కాళియుడితో, కేశితో, కువలయాపీడంతో, జెట్టిమల్లులతో, జరాసంధునితో కంసరాజుతో ఏ 
విధంగా పోరాడితివో కదా! 


వ. అని పలుకుచు గాలయవనుండు వెంట నరుగుదేర సరకుసేయక మందహాసంబు ముఖారవిందం 
బునకు సౌందర్యంబు నొసంగ “వేగిరపడకు; రము శ రి మ్మనుచు హరియును. 1628 


* ఈ విధంగా అంటూ కాలయవనుడు వెన్నుని వెంబడించాడు. శ్రీకృష్ణుడు వానిమాటలు లెక్కపెట్టక 
చిరునవ్వు తనమోము నలంకరింపగా “తొందరపడకు రమ్ము, రమ్ము అని పలికినాడు. 


సీ. “అదె యిదె లోంబడె' నని పట్టవచ్చిన( గుప్పించి లంఘించు. గొంతతడవు 
పట్టరా; దీతని పరు వగ్గలంి బని భావింపంగా సమీపమున నిలుచు 

నడరి పార్వంబుల కడ్డంబు వచ్చిన గేడించి యిట్టట్టు గికురువెట్టు 
వల్మీకతరు సరోవరము లడ్డంబైన సవ్యాపసవ్య సంచరత( జూపు 
తే. బల్లముల డాంగు దిబ్బల బయలుపడును, నీడలకు( బోవు నిణుముల నిగిడి తాణు 
నన్నుంబట్టిన నీవు మానవు(డి ననుచు, యవను. డెగువంగ బహుజగదవను. డప్పుడు! 1629 
* ఇదిగో తనకు దొరకినాడు. అదిగో తనకు చిక్కినాడు అని కాలయవనుడు పట్టుకొనుటకు రాగా 
కృష్ణుడు కుప్పించి దుముకుతాడు. ఇతని వేగం అధికం. వీణ్ణి పట్టుకోలేను అని కాలయవనుడు భావించినపుడు 
దామోదరుడు దగ్గరగా వచ్చి నిలబడతాడు. అతడు బంధించడానికి ప్రక్కలకు అడ్డం వచ్చినపుడు శ్రీహరి 
మోసంతో తప్పించుకొని వెళతాడు. పుట్టలు, చెట్టులు, సరస్సులు అడ్డం వచ్చినపుడు గోవిందుడు కుడి, 
ఎడమవైపులకు పరుగుదీస్తాడు. పల్లపునేలలలో దాగుకొంటాడు. మిట్టలెక్కి బయటపడుతాడు. నీడలలోనికి 
వెళతాడు. మారుమూలలలో తారాడుతాడు. నన్ను పడితేనే నీవు మగవాడవు అంటూ లోకరక్షకుడైన శ్రీకృష్ణుడు 
కాలయవనుణ్ణి ముప్పతిప్పలు పెట్టాడు. 
వ. మటియును. 1630 


సీ. సకలభూతవ్రాత సంవాసు( డయ్యును వనములు నగములు వరుస దాంటు 
లోకోన్నతుండును లోకచక్షుండు నయ్యు మాటిమాటికి నిక్కి మగిడి చూచు 
బక్ష విపక్ష సంబంధ శూన్యుం డయ్యు6 దను విపక్షు(డు వెంట దగుల నిగుడు 
విజయాపజయభాన విరహితుం డయ్యు. దా నపజయంబును జెందినట్టు తోయ 
ఆ. నభయ భయ విహీను. డయ్యు భీతునిమాడ్కి(, గాన(బడును సర్వకాలరూపు( 
డయ్యు. గాలచకితు(డైన కైవడి వన, మాలి పజచు వెణపుమాలి యధిప! 1631 
* పరిక్షిన్నరేంద్రా! వనమాలాధరుడైన వనజాక్షుడు భయమువీడి పరుగిడుతాడు. నిఖిలభూతములలో 
నివసించు వాడయినప్పటికీ అడవులు కొండలు వరుసగా దాటుతాడు. లోకాలలో అధికుడు, లోకాలకు 
కన్నువంటివాడు అయినప్పటికీ సారెసారెకూ నిక్కి నిక్కి చూస్తాడు. తనవారు, పెరవారు అనే భేదం లేనివా 
డయిననూ తన్ను శత్రువు వెంబడించగా ముందుకు పరుగెత్తుతాడు. గెలుపోటములు రెండూ లేనివాడైనప్పటికీ 
అపజయం పొందినట్లే గోచరిస్తాడు. భయనిర్భయాలు లేనివా డయిననూ భయపడ్డ వానివలె కనిపిస్తాడు. 
కాలస్వరూపు డయిననూ కాలానికి (కాలయవనుడికి) వెజుచిన వానిలాగా కనబడతాడు. 


వ. ఇ వ్విధంబున. 1632 
క. దారిత శాత్రవ భవను న, పార మహావేగ విజిత పననున్‌ యననున్‌ 
దూరము గొని చని కృష్ణుండు, ఘోరంబగు నొక్క శైలగుహ వడి. జొచ్చెన్‌. 1633 


* ఈ విధంగా శ్రీకృష్ణుడు శత్రుమందిరాలను భేదించినవాడూ, అంతులేని గొప్పవేగంచే గాలినోడించిన 
వాడూ అయిన యవనుణ్ణి దూరంగా తీసుకొని పోయి భయంకరమైన ఒక కొండగుహలో చటుక్కున 
(ప్రవేశించాడు. 

క. అదె లోంబడె నిదె లోంబడె, నదె యిదె పట్టెద నటంచు నాశావశు(డై 
యదుసింహుని పదపద్దతి, వదలక గిరిగహ్వరంబు వాండుం జొచ్చెన్‌. 1634 


* “అదిగో దొరికినాడు, ఇదిగో దొరికినాడు, అదిగో పట్టుకుంటాను, ఇదిగో పట్టుకుంటాను” అని 
ఆశకు లోపడి ఆ యదుశ్రేష్టుని అడుగుల జాడ ననుసరించి కాలయవనుడు తాను కూడా ఆ పర్వతగుహలో 
(ప్రవేశించాడు. 


వ. ఇట్లు సొచ్చి మూఢహృదయంబునుం బోలె. దమఃపూర్ణంబయిన గుహాంతరాళంబున దీర్ష్వతల్ప 
నిద్రితుండై గుణకపెట్టుచున్న ఒక మహాపురుషునిం గని శ్రీహరిగా. దలంచి. 1635 


%* ఈలా చొరబడి మూఢుని హృదయం మాదిరి అజ్ఞానంతో (చీకటితో) నిండిన గుహలోపల పెద్ద 
పాన్సుమోద నిద్రలో మునిగి గురకపెడుతున్న ఒక మహాపురుషుణ్ణి చూచి అతడే శ్రీకృష్ణుడని తలంచాడు. 


ఉ. ఆలము సేయలేక పురుషాధమ! దుర్లభ కంటకద్రుమా 
భీల మహాశిలా సహిత భీకరకుంజర ఖడ్గసింహ శా 
ద్దూల తరక్షు సంకలిత దుర్గపథంబున( బాజుతెంచి యీ 
శైలగుహన్‌ సనిద్రుక్రియ( జాగ నటించిన బోవనిత్తునే? 1636 


* కరీ పురుషాధమా! నాతో యుద్దం చెయ్యలేక ముండ్లచెట్టు, పెనురాళ్ళు, ఏనుగులు, ఖడ్గమృగాలు, 
సింహములు, శార్జూలములు, సివంగులు మొదలైన జంతువులచేత భీతికొల్పుతూ నడవడానికి వీలుగాని 
దారిలోపడి పరుగెత్తివచ్చి ఈ కొండగుహలో దూరి నిద్రించే వాని మాదిరి నటిస్తున్నావు. నిన్ను పోనిస్తా 
ననుకుంటున్నావా? 


క. ఎక్కడ నెవ్వారలకును, జిక్క వనుచు నారదుండు సెప్పెను నాకుం 
జిక్కితి వెక్కడం బోయెదు?, నిక్కముగా నిద్రపుత్తు ని న్నీకొండన్‌. 1637 
* నీవు ఎక్కడా ఎవ్వరికినీ చిక్కవని నారదుడు చెప్పినాడు. ఇక్కడ నాకు నీవు చిక్కినావు? ఇంకెక్కడికి 
వెళతావు? నిద్రనటిస్తున్న నిన్ను నిజంగా ఈ కొండగుహలోనే దీర్హనిద్రపుచ్చుతాను. 
ఆ. అనుచు యవను. డట్టహాసంబు గావించి, చటుల కఠిన కులిశ సదృశమైన 
పాదమెత్తి తన్నె( బాజీ తద్దేహంబు, నగగుహం బ్రతిస్వనంబు నిగుడ. 1638 


* అంటూ కాలయవనుడు వికారపు నవ్వు నవ్వి కర్కశమైన వజ్రాయుధంవంటి తనకాలితో ఎగిసి ఆ 
నిద్రపోతున్న పురుషుణ్ణి తన్నినాడు. ఆ కాలిదెబ్బకు పర్వతగుహ మారుమోగింది. 


ఉ. తన్నిన లేచి నీల్లి కనుందమ్ములు మెల్లన విచ్చి లోపలన్‌ 
సన్నపు గిన్క వర్థిల దిశల్‌ గని దృష్టి సమిద్ద విగ్రహో 

తృన్నమహాగ్ని కీలముల భస్మముసేసె నతండు సాయక 
చ్చిన్న విరోధికంఠవను శ్రీభవనున్‌ యవనున్‌ లఘు క్రియన్‌. 1639 
* అలా వాడు తన్నడంతోనే నిద్రలేచి ఒడలు విరుచుకుంటూ ఆ పురుషుడు పద్మాలవంటి కండ్లు 
విచ్చి, పొటమరించిన కోపం వృద్దిపొందగా నాలుగుమూలలు చూచాడు. తన చూపులలో మహో[గ్రమైన 
ఆ(గ్రహంవల్ల జనించిన పెద్ద అగ్నిజ్యాలలతో ఆ పురుషుడు శత్రువుల కుత్తుక లనే అడవులను తన కత్తితో 
ఛేదించినవాడూ, సంపదలకు నిలయమైనవాడూ అయిన కాలయవనుణ్ణి అలవోకగా బూది గావించాడు. 


వ. ఇట్లేక క్షణమాత్రంబున యవనుండు 'నీజయ్యె” ననిన విని రా జిట్లనియె. 1640 
* అలా ఒక్క క్షణకాలంలో యవనుడు భస్మమైపోయాడు అని శుకమౌని చెప్పగా విని పరీక్షిత్తు ఇట్లన్నాడు. 
-: ముచుకుందుని పూర్వకథాభివర్ణ్లనము :- 


ఆ. 'ఎవ్వండాతం? డితని కెవ్వండు దండ్రి ఘో, రాద్రిగుహకు నేటి కతండు వచ్చి 
నిద్రవోయె? యవను నిటు గాల్ప నెట్లోపె?, దెలియ. బలుకు నాకు ధీవరేణ్య!' 1641 
* బుద్దిమంతులలో శ్రేష్టుడా, ఆ పురుషు డెవరు? అతని తండ్రి యెవరు? భయంకరమైన కొండగుహ 
లోనికి వచ్చి అతడెందుకు నిద్రపోయాడు? అతడు కాలయవనుళణ్ణి ఎలా కాల్చివేయ గలిగినాడు? ఈ 
విషయమంతా నాకు విపులంగా వివరించు. 


వ. అనినం బరీక్షిన్నరేంద్రునకు నతికుతూహలంబుతో శుకయోగివర్యుం డిట్లనియె; నిక్ష్వాకుకుల 
సంభవుండు మాంధాత కొడుకు ముచుకుందుండను రాజు రాక్షసభీతులైన వేల్పులం బెద్దకాలంబు 
సంరక్షించిన మెచ్చి, వా రమరలోక రక్షకుండైన యా రాజకుమారునికడం జేరి వరంబు వేండు 
మనిన వారలం గనుంగొని, మోక్షపదం బడిగిన వారలతని కిట్లనిరి. 1642 

* అని ఇలా ప్రశ్నించిన పరీక్షిన్మహారాజుకు మిక్కిలి కుతూహలంతో యోగిపుంగవుడైన శుకుడిట్టా 

అన్నాడు. ఆ పురుషుడు ఇక్ష్యాకు వంశంలో జనించిన మాంధాతయొక్క కుమారుడు అయిన 'ముచుకుందు” 
డనే మహారాజు. అతడు అసురులకు భయపడిన దేవతలను బహుకాలం సంరక్షించాడు. దేవలోకాన్ని 
కాపాడిన ఆ రాకుమారుణ్లి మెచ్చుకొని వేల్పులు అతని దగ్గరచేరి వరం కోరుకొమ్మన్నారు. అపుడు 
ముచుకుందుడు దేవతలను చూచి నాకు మోక్షమను[గ్రహించండని వేడగా వారతనితో ఇట్లన్నారు. 


మ. జగతి న్నిర్ణతకంటకం బయిన రాజ్యంబున్‌ విసర్జించి శూ 
ర గణాగ్రేసర! పెద్దకాలము మమున్‌ రక్షించితీ; లోన నీ 
మగువల్‌ మిత్రులు బంధులున్‌ సుతులు సంబంధుల్‌ భువిన్‌ లేరు, కా 
ల గతిం జెందిరి; కాల మెవ్వరికి దుర్హంఘ్యంబు దా నారయన్‌. 1643 


* ఓ వీరాగ్రేసరా, మానవలోకంలో శత్రువులే లేని నీ రాజ్యాన్ని వదలి వచ్చి చిరకాలం మమ్మల్ని సం 
రక్షిస్తూ ఇక్కడే ఉండి పోయావు. ఈ లోపల నీ పత్నులు, స్నేహితులు, చుట్టాలు, కుమారులు నీకు 


(a —o 

సంబంధించిన ఇతరు లందరూ భూమిని విడిచారు. వారంతా మరణించారు. ఎంతటి వారయినా 
కాలప్రభావాన్ని గడవలేరు. 


క. కాలము ప్రబలులకును బలి, కాలాత్ముం డీశ్వరుం డగణ్యు(డు జనులం 
గాలవశులుగా( జేయును, గాలము గడవంగలేరు ఘను లెవ్వారున్‌. 1644 


* కాలం మహాబలవంతులకంటె బల మయినది. భగవంతుడే కాలస్వరూపుడు. అత డిట్టివాడని 
నిరూపింప శక్యం కాదు. అతడు జనులను కాలానికి లోబరుస్తాడు. ఎంత దొడ్డవారయినా కాలాన్ని దాటలేరు. 

క. వర మిచ్చెద మర్దింపుము, ధరణీశ్వర! మోక్షపదవి దక్కను మే మె 
వ్వరమును విభులము గా మీ, శ్వరుండగు హరిదక్క మోక్షసంగతి. జేయన్‌. 1645 


* ఓ రాజా, కైవల్యం తప్ప మరి ఏ వరమయినా కోరుకో ఇస్తాము. మోక్ష మివ్వడానికి భగవంతుడు 
నారాయణుడు తప్ప అందుకు మే మధికారులం కాము. 


వ. అని పలికిన దేవతలకు నమస్కరించి, ముచుకుందుండు నిద్రం గోరి దేవదత్త నిద్రావశుండై 

పర్వతగుహాంతరాళంబున శయనించి యుండె; యవనుండు నీజైన పిమ్మట, హరి ముచుకుందుని 

ముందట నిల్చిన. 1646 

* దేవత లిట్టా చెప్పగా వారికి అభివాదనం చేసి ముచుకుందుడు నిద్రను కోరుకున్నాడు. దేవత 

లిచ్చిన నిద్రకు లోపడి అతడు కొండగుహలోపల ఇంతకాలమూ పవళించి ఉండినాడు. కాలయవనుడు 
భస్మమైన పిదప ముకుందుడు ముచుకుందుని ఎదుట సాక్షాత్కరించాడు. 


సీ. వనరుహలోచను వైజయంతీదామ శోభితు రాకేందు సుందరాస్యు 
మకరకుండల కాంతి మహిత గండస్థలు( గౌస్తుభాలంకృతు ఘనశరీరు 
శ్రీవత్సలాంఛనాంచి తవక్షు మృగరాజ మధ్యు( జతుర్పాహు మందహాసు 
గాంచన సన్నిభ కౌశేయవాసు గాంభీర్యసౌందర్యశోభితు( బ్రసన్ను 


ఆ. న మ్మృహాత్ము. జూచి యాశ్చర్యమును బొంది, తన్మనోజ్ఞదీప్తి దనకు( జూడ 
నలవిగాక చకితుండై యెట్టకేలకు6 బలికె. బ్రీతి నవనిపాలకుండు. 1647 


* కమలములవంటి కన్నులు గలవాడు, వైజయంతి అనే వనమాలతో విలసిల్లువాడు, పున్నమ 
చంద్ర బింబంవలె అందమైన మోము కలవాడు, మకరకుండలాల కాంతితో నిండిన కపోలతలములు 
కలవాడు, కౌస్తుభమణితో అలంకరింపబడినవాడు, ఉన్నత దేహం కలవాడు, శ్రీవత్సమనే పుట్టుమచ్చతో 
ఒప్పుతున్న ఉరం కలవాడు, సింగం నడుమువంటి నడుము కలవాడు, నాల్లుచేతులు గలవాడు, చిరునవ్వు 
చిందువాడు, పసిడివన్నై పట్టువలువ కలవాడు, గాంభీర్యసౌందర్యాలతో భాసిల్లేవాడు, అను[గ్రహం కలవాడు 
అయిన ఆ మహానుభావుణ్ణి రాజైన ముచుకుందుడు చూచాడు. ఆశ్చర్యం పొందినాడు. నారాయణుని 
మనోహరమైన కాంతి చూడటానికి అశక్య మైనందున అతడు సంభ్రమం చెంది ప్రీతితో చివరి కిట్లన్నాడు. 

మ. శశివో? యింద్రుండవో? విభావసుండవో?చండప్రభారాశినో? 
శశిచూడామణినో? సితామహు(డవో? చక్రాంకహస్తుండనో? 
దిశలున్‌ భూమియు మిన్ను నిండె నిదె నీతేజంబు( జూడంగ దు 
ర్వశమై; యెవ్వండ? వేల వచ్చి తిచటన్‌ వర్తించె దేకాకివై? 1648 


* అయ్యా! నీవు చంద్రుడవో, మహేంద్రుడవో, అగ్నివో, సూర్యుడవో, చంద్రశేఖరుడవో, బ్రహ్మ 
దేవుడవో, చక్రపాణివో తెలియడం లేదు. పరికింపగా నీ ప్రకాశం చూడటానికి అశక్యమై దిక్కు లందునూ 
భూమ్యాకాశము లందునూ నిండి వుంది. నీ వెవడవు? ఇక్కడి కెందుకు వచ్చావు? ఎందు కిచట ఒంటరిగా 
ఉన్నావు? 

క. ఈ యడని విషమకంటక, భూయిష్టము ఘోరసత్వ పుంజాలభ్యం 

బో యయ్య? యెట్లు వచ్చితి? నీ యడుగులు కనములపత్ర నిభములు సూడన్‌. 1649 


% ఈ అరణ్యం మిట్టపల్లాలతో, ముండ్లతో నిండి ఉంది. భయంకర జంతుజాలంవల్ల దుర్గమంగా 

ఉంది. నీ పాదతలములు పద్మప(త్రాలమాదిరి ఉన్నాయి. ఎలా ఇక్కడికి నడచి వచ్చావు? 
వ. మహాత్మా! యేను నీకు శుశూషణంబు సేయం గోరెద; నీ జన్మగోత్రంబు లే నెటుంగ నర్హుండనేని 
నెణింగింపుము; నే నిక్షాకు నంశసంభవుండ; మాంధాత్స నందనుండ; ముచుకుందుం డనువాండ; దేవ 
హితార్థంబు చిరకాల జాగర శ్రాంతుండ నయి నిద్ర నొంది యింద్రియ సంచారంబులు మజుచి. 1650 


* మహాత్మా, నీకు సేవ చెయ్యాలని కోరుకుంటున్నాను. నీ కులం, గోత్రం నే నెరుగను. ఇష్టమయితేనే 
చెప్పు. నేను ఇక్ష్యాకు వంశంలో జని ్యంచాను. మాంధాత పుత్రుణ్ణి, నాపేరు ముచుకుందు డంటారు. దేవతల 
మేలుకొరకు బహుకాలం మేలుకొని ఉండినందున బడలిపోయి నిద్రలో మునిగి ఇంద్రియ వ్యాపారాలు 
మరచి ఉన్నాను. 


శా. ఏ నిద్రించుచు నుండ నొక్క మనుజుం డేతెంచి దుష్కర్ముండై 
తా నీతై చెడె నాత్మకిల్పిషమునన్‌ దర్శ్బోగు(డై; యంతటన్‌ 
శ్రీనాథాకృతివైన నిన్ను గని వీక్షింప న్నశక్తుండనై 
దీనత్వంబును జెందితిన్‌; నను గృపాదృష్టిన్‌ విలోకింపవే. 1651 
నేను నిద్రిస్తుండగా ఎవడో ఒకడు వచ్చాడు. వాడు దుర్మార్గుడు . దారుణమైన గర్వం కలవాడు. 
వాడు తన పాపంవల్ల భస్మమై నశించాడు. పిదప నారాయణ స్వరూపుడ వైన నిన్ను దర్శించి తేరిపారచూడ 
డానికి అశక్తుడనై దైన్యం పొందినాను. నన్ను దయతో గూడిన చూపులతో కటాక్షించు. 


వ. అనిన విని మేఘగంభీర భాషణంబుల హరి యిట్లనియె. 1652 


* ముచుకుందుని పలుకులు విని మేఘగంభీరమైన కంఠంతో గోవిందు డిలా అన్నాడు. 

జా 


భూరజంబులనైన భూనాథ! యెన్నంగ( జను.గాని; నా గుణజన్మ కర్మ 
నామంబు లెల్ల నెన్నంగ నెవ్వరు. జాల రది యేల? నాకును నలవిగాదు 
నేలకు వ్రే(గైన నిఖిల రాక్షసులను నిర్ణించి ధర్మంబు నిలువంబెట్ట 

బ్రహ్మచే మున్ను నే. బ్రార్ధింపంబడి వసుదేవు నింటను వాసుదేవు( డనంగ6 


ఆ. గరుణ నవతరించి కంసాఖ్యతో నున్న, కాలనేమి. జంపి ఖలుల మజణీయు' 
ద్రుంచుచున్నవా(డ( దొడరి నీ చూడ్కి నీ, తైనవాండు కాలయనను( డనఘ! 1653 


* ఓ రాజేం(ద్రా, భూరేణువుల నైనా లెక్కించడం శక్యమౌతుంది గాని నాకు గల గుణములు, జన్మ 
ములు, కర్మములు, నామములు- ఇన్ని అని ఎవరూ గణింపలేరు. ఇంత యేల? నాకునూ సాధ్యం కాదు. 
పుడమికి భారభూతులైన రక్కసు లందరినీ జయించి ధర్మాన్ని స్థాపించడానికై బ్రహ్మ పూర్వం నన్ను 
ప్రార్థించాడు. నేను సరేనని యదుకులాన వసుదేవుని గృహంలో లోకానుగ్రహ కాంక్షతో అవతరించాను. 
వసుదేవ నందనుణ్ణి కనుక నన్ను వాసుదేవు డంటారు. కంసనామంతో ఉన్న కాలనేమిని సంహరించాను. 
ఇంకా దుర్దనులను దునుమాడుతున్నాను. ఓ దోషరహితుడా, నీ చూపు తగిలి దగ్గు డైనవాడు కాలయవనుడు. 


వ. వినుము; తొల్లియు నీవు నన్ను సేవించిన కతంబున ని న్ననుగ్రహింప నీ శైలగుహకు నేతెంచితి; 
నభీష్టంబు అయిన వరంబు లడుగు మిచ్చెద. మద్భక్తులగు జనులు క్రమ్మణు శోకంబున కర్షులు గా 
రనిన హరికి ముచుకుందుండు నమస్కరించి, నారాయణదేవుం డగుట యెజింగి, యిరువది 
యెనిమిదన మహాయుగంబు నందు నారాయణుం డవతరించునని మున్ను గర్గుండు చెప్పుట 
దలంచి. 1654 


* అవనీపతీ! ఆలకించు, పూర్వం నీవు నన్ను ఆరాధించావు. ఆ కారణాన నిన్ను అనుగ్రహించడానికై 


ఈ పర్వతగుహకు వచ్చాను. నీ కిష్టమైన వరాలు అడుగు ఇస్తాను. నా భక్తు లైనవారు ఇక శోకం పొందుటకు 
తగరు. 


హరి ఈలా చెప్పగా ముచుకుందుడు నందపు(త్రునికి నమస్కరించి అతడు సాక్షాన్నారా యణుడని 
తెలిసి ఇరువదెనిమిదవ మహాయుగంలో భూమిపై పుండరీకాక్షు డవతరిస్తాడని తొల్లి గర్గాచార్యులు చెప్పినమాట 
జ్ఞప్తికి తెచ్చుకొని ఇలా అన్నాడు. 
ఇ 


-: ముచుకుందు౦డు శ్రీకృష్ణుని స్తోత్రము చేయుట :- 


క. నీ మాయం జిక్కి పురుష, స్రీమూర్తికజనము నిన్ను సేవింపదు; వి 
త్తామయ గృహగతమై సుఖ, తామసమై కానమువంచితం బయి యీశా! 1655 
* సర్వేశ్వరా, నీ మాయచేత మోహితులై (స్త్రీలును, పురుషులును నిన్ను భజింపరు. సుఖలేశం 
తోపించు విత్తమునందును, గృహాదులందునూ, తగులం పొంది వారు వంచితు లవుతున్నారు. 

ఉ. పూని యనేక జన్మముల. బొంది తుదిం దన పుణ్యకర్మ సం 
తానముపేర్మి. గర్మ వసుధాస్థలి. బుట్టి ప్రపూర్ణదేహుడై 
మానవుండై గృహేచ్చ(బడు మందు. డజంబు తృణాభిలాషియై 
కానకపోయి నూతంబడు కైవడి నీ పదభక్తిహీనుండై. 1656 


* జ్రీవి పలుజన్మము లెత్తియెత్తి తుదకు పుణ్యకార్యముల ఫలంగా కర్మక్షేత్రమైన ధరాతలంలో పూర్ణ 
దేహంతో మానవుడుగా పుడతాడు. పుట్టికూడా మూఢతవల్ల నీ పదభక్తి లేనివాడై మేక గడ్డిమోది ఆశతో 
కనులు గానక వెళ్ళి వెళ్ళి నూతిలో పడిన విధంగా గృహాదులందలి వాంఛకు వశుడై చెడుతున్నాడు. 


క. తరుణీపుత్రధనాదుల, మరగి మహారాజ్యవిభవ మదమత్తుండనై 
నరతను లుబ్టుండ నగు నా, కరయంగ బహుకాల మీశ! యాజడింబోయెన్‌. 1657 


శ పరమేశ్వరా, ఆలు, బిడ్డలు, డబ్బు మున్నగు వాటియందు తగులము పొంది మహారాజ్య సంపత్తిచేత 
మదించిన మనసు గలవాడనై శరీరమునందు పేరాస వహించి యున్న నాకు వ్యర్థముగా చాలాకాలం 
గడచిపోయింది. 


క. ఘట కుడ్య సన్నిభం బగు, చటుల కళేబరము. జొచ్చి జనపతి నంచుం 
బటు చతురంగంబులతో, నిటు నటు. దిరుగుదును నిన్ను నెణు(గక యీశా! 1658 


* ప్రభూ! కుండ, గోడవలె జడమైన, చంచలమైన ఈ దేహంలో (ప్రవేశించి నేను రాజునంటూ రథ, గజ, 
తురగ, పదాతులతో వీ(ర్రవీగుతూ, భూమియందు అటునిటు క్రుమ్మరుచుంటినే గాని నిన్ను తెలుసుకోలేక 
పోతిని. 


ఆ. వివిధకామభోగ విషయలాలసు మత్తు, నప్రమత్తవృత్తి నంతకుండ 
వైన నీవు వేళ యరసి త్రుంతువు సర్ప, మొది(గ మూషికంబు నొడియు నట్టు. 1659 


* పలువిధములైన మనోరథములు, శబ్దాది విషయములందు ఆస వహించి ఏమరియుండగా నీవు 
మాత్రం ఏమరుపాటు చెందక అంతకస్వరూపుడవై పాము కనిపెట్టి యుండి తటాలున ఎలుకను ఒడిసి 
పట్టుకున్నట్టు సమయం రాగానే పట్టి విషయ లాలసులను హరిస్తావు. 

క. నరవర సంజ్ఞితమై రథ, కరిసేవితమైన యొడలు కాలగతిన్‌ భీ 

కర మృగ భక్షితమై దు, స్తర విట్రిమి భస్మసంజ్ఞితం బగు నీశా! 1660 


* గోవిందా! “ప్రభువు అని పేరు వహించి రథాలమోద, ఏనుగుల మోద ఎక్కి తిరిగిన శరీరం కాల 
వశమై భయంకరములైన జంతువులచే భక్షింపబడటం వల్ల పురీష మని, మురిగిపోతే పురుగు లనీ, కాలిపోతే 
బూది అనీ వ్యవహరింపబడు తోంది. 


384 పోతన భాగవతము 


ఆ. సకలదిశలు గెలిచి సములు వర్లింపంగం జారుపీఠ మెక్కి సార్వభౌము( 
డైన సతుల గృహములందు. గ్రీడాభోగ, వృత్తినుండు; నిన్ను వెదకలే(డు. 1661 


* అన్ని దిక్కులనూ జయించి సాటివారు కొనియాడగా ఉన్నతపీఠం అధిష్టించిన చక్రవర్తి అయినప్పటికీ 
సుందరీమణుల మందిరాలలో కామసుఖాలు అనుభవిస్తాడేగాని నిన్ను అన్వేషించడు. 


ఆ. మానసంబు( గట్టి మహితభోగంబులు, మాని యింద్రియముల మదము లడయచి 
తపము సేసి యిం ద్రతయు( గోరు. గాని నీ, యమృతపదము గోర డజ్ఞా( డీశ! 1662 


* ఈశ్వరా! జ్ఞానహీనుడు మనస్సును బంధించి, గొప్ప భోగములను విడనాడి, ఇంద్రియాటోపమును 
అణచివేసి, తపస్సు చేసి ఇంద్రపదవి నభిలషిస్తాడే కాని నీ అమృతస్థానమును కోరడు. 
సీ. సంసారియై యున్న జనునకు నీశ్వర! నీకృప యెప్పుడు నెజయ( గల్లు 
నప్పుడు బంధంబు లన్నియు. దెగిపోవు; బంధమోక్షంబైన( బ్రాప్త మగును 
సత్సంగమంబు; సత్సంగమంబున నీదు భక్తి సిద్దించు;నీ భక్తివలన 
సన్ముక్తి యగు; నాకు సత్సంగమునకంటె మును రాజ్యబంధ నిర్మూలనంబు 


తే. గలిగినది దేవ! నీ యనుగ్రహము గాదె?, కృష్ణ! నీ సేవ గాని తక్కినవి వలదు 
ముక్తిసంధాయి వగు నిమ్న. ముట్ట గొలిచి, యాత్మబంధంబు గోరునే యార్యు. డెందు? 1663 


* అచ్యుతా, నీ అనుగ్రహం ఎపుడు కలుగుతుందో అపుడే సంసారమందు పరి భ్రమిస్తున్న పురుషుడికి 
ఆ సంసారబంధాలు వదలిపోతాయి. సంసారనివృత్తి కలిగినప్పుడు సత్సురుషులతో సహవాసం లభిస్తుంది. 
సత్సంగంచేత నీయందు భక్తి సిద్దిస్తుంది. నీయందు నెలకొన్న భక్తివల్ల ముక్తి చేకూరుతుంది. నాకు 
భాగవతోత్తముల సాంగత్యమునకు పూర్వమే రాజ్యపాశ నిర్మూలనం జరిగింది. ఇదంతా స్త కృప కృష్ణా! 
నాకు నీ పాదసేవనం తప్ప తక్కిన వేమియూ వద్దు. విజ్ఞ డైనవాడు ముక్తిదాయకుడ వైన నిన్ను సేవించి 
తనకు ప్రతిబంధకాలైన శబ్దాది విషయభోగాలను వాంఛింపడు గదా! 


న. కావున రజస్పత్వ తమోగుణంబుల యనుబంధంబు లగు నైశ్వర్య శత్రు మరణ ధర్మాది విశేషంబులు 
విడిచి, యీశ్వరుండును విజ్ఞానఘనుండును, నిరంజనుండును, నిర్గుణుండును, నద్వయుండును 
వైన పరమ పురుషుని నిన్నాశయించెద( జిరకాలంబు గర్మఫలంబులచేత నార్తుండనై క్రమ్మణం 
దద్వాసనల సంతస్తుండనై తృష్ణం బాయక శత్రువులైన యింద్రియంబు లాటీంటిని గెలువలేని 
నాకు శాంతి యెక్కడిది? విపన్నుండ నైన నన్ను నిర్భయుం జేసి 'రక్షింపు' మనిన ముచుకుందునికి 
హరి యిట్లనియె. 1664 


* కాబట్టి సత్యము, రజస్సు, తమస్సు- అను త్రిగుణాలను అనువర్తించునట్టి ఐశ్వర్యము, శత్రుమరణము, 
ధర్మము ఇత్యాది విశేషము లన్నింటినీ వదలి నేను ఈశ్వరుడూ, విజ్ఞానఘనుడూ, మాయా కార్యము లైన 
రాగాదులు లేనివాడూ, (త్రిగుణాలతో సంబంధము లేనివాడూ, తనకు సమానుడూ, తనకంటె అధికుడు 

కలుగనివాడూ, పురుషులలో ఉత్తముడూ అయిన నిన్ను శరణు పొందుతాను. బహుకాలం ప్రారబ్దకర్మఫల 
మనుభవిస్తూ దుఃఖితుడనై ఇంకా పూర్వజన్మ వాసనలచే సంతాపాన్ని పొందుతూ ఆశ వదలక శత్రువులైన 
కన్ను, ముక్కు, చెవి, చర్మము, నాలుక , మనస్సు అనే ఆరు జ్ఞానేంద్రియాలను జయించలేని నాకు శాంతి 
ఎలా లభిస్తుంది? ఆపన్నుడ నైన నన్ను మన్నించి భయరహితుణ్ణి గావించి కాపాడుమంటూ వేడుకొన్న 
ముచుకుందుడితో ముకుందుడు ఇట్లా అన్నాడు. 


ఉ. మంచిది నీదు బుద్ది నపమండన! నీవు పరార్థ మెట్టు వ 
ర్తించిన నైన గోరికల దిక్కున జిక్కవు మేలు; నిర్మలో 
దంచితవృత్తి నన్‌ గొలుచు ధన్యు లబద్దులు నెట్లు నీకు ని 
శృంచలభక్తి గల్లెడిని సర్వము నేలుము మాననేటికిన్‌. 1665 


* రాజులకు అలంకార మయినవాడా, నీ బుద్ది మంచిది. నీవు ఇతరులకోసమై ఎలా (ప్రవర్తించి 
నప్పటికి కోరికలకు (ప్రలోభం చెందలేదు. నిర్మలమనస్సుతో నన్ను సేవించువారు ధన్యాత్ములు. వారు 
సంసారబద్దులు కానేరరు. నీకు నాయందు దృఢమైన భక్తి ననుగ్రహిస్తున్నాను. నాయందు మనసుంచి 
సమస్తం పరిపాలించు. మానవలసిన పనిలేదు. 


వ. 'నరేంద్రా! నీవు తొల్లి క్షత్రధర్మంబున నిలిచి, మృగయా వినోదంబుల జంతువుల వధియించినా( 
డవు; తపంబున. దత్కర్మవిముక్తుండవై తర్వాతిజన్మంబున సర్వభూత సఖిత్వంబు గలిగి, బ్రాహ్మణ 
(శ్రేష్టండవై నన్నుం జేరెది వని వీడ్కొలిపిన హరికిం బ్రదక్షిణంబు వచ్చి నమస్కరించి గుహ వెడలి 
సూక్ష్మప్రమాణ దేహంబులతో నున్న మనుష్య పశు వృక్ష లతాదులం గని కలియుగంబు ప్రాప్తంబగు 
నని తలంచి, యుత్తరాభిముఖుండై తపోనిష్టుం డగుచు, సంశయంబులు విడిచి సంగంబులు పరి 
హరించి విష్ణునియందు(జిత్తంబు( జేర్చి గంధమాదనంబు ప్రవేశించి, మజీయు నరనారాయణ 
నివాసంబైన బదరికాశ్రమంబు చేరి, శాంతుండై హరి నారాధించుచుండె. నిట్లు ముచుకుందుని 
వీడ్కొని. 1666 


* ఓ రాజోత్తమా! పూర్వం నీవు క్షాత్రధర్మం అవలంబించి వేట మొదలైన వేడుకలతో జంతువులను 
చంపినావు. కనుక తపస్సు చేసి ఆ పాపం బాపుకో. మరుసటి జన్మలో బ్రాహ్మణుడవై, ప్రాణులందు మైత్రి 
కలిగి నన్ను పొందగలవు- అని నారాయణుడు అతనికి వీడ్కోలిచ్చాడు. ముచుకుందుడు మురవైరికి 
ప్రదక్షిణం చేసి ప్రణమిల్లి గుహనుంచి వెలుపలికి వచ్చాడు. అతడు మనుష్యులు, పశువులు,చెట్టు, తీవలు 
అల్పపరిమాణాలై ఉండడం చూచాడు. కలియుగం రాబోతున్నదని తలంచి ఉత్తరదిక్కునకు బయలుదేరాడు 
ఆయన తపోదీక్ష వహించి అనుమానాలు వదలిపెట్టి, అన్నిటియందు ఆసక్తి మాని హరిమోద మనస్సు 
లగ్నం చేసి గంధమాదన పర్వతాన్ని ప్రవేశించాడు. అక్కడినుంచి నరనారాయణులకు నెలవైన బదరికా(శ్రమాన్ని 
చేరి శాంతుడై అచ్యుతుని ఆరాధింపసాగాడు. 

శా, అచ్చిద్రప్రకట ప్రతాపరవిచే నాశాంతరాళంబులం 
బ్రచ్చాదించుచు( (గ్రమ్మణన్‌ మథురకుం బద్మాక్షు( డేతెంచి వీ 
డాచ్చాదించి మహానిరోధముగ( జ(క్రాకారమై యున్న యా 
మ్లేచ్చవ్రాతము నెల్ల. ద్రుంచె రణభూమిం బెంపు సాంసార(గన్‌. 1667 
* ఈలా ముచుకుందుని వీడ్కొలిపి పద్మములవంటి లోచనములు గల శ్రీకృష్ణుడు లోపంలేని 
ప్రతాపమనే భానుతేజంతో దిగంతరాళాలను కప్పివేస్తూ మరల మథురానగరానికి విచ్చేశాడు. అతడు 
పట్టణ మంతటినీ చక్రాకారంతో ఆవరించి, ముట్టడించియున్న యవను లందరిని సమరభూమిలో 
పెంపుసొంపారగా నిరూ శ్రలించాడు. 


-: జరాసంధు(6డు ప్రవర్షణగిరిని దహించుట :- 


వ. ఇట్లు మేచు లం బొరిగొని మతేయు న మ్మధథురానగరంబునం గల ధనంబు ద్వారకానగరంబునకుం 
బంచిన, మనుష్యులు గొనిపోవు నెడ. 1668 
* ఈలా మ్లేచ్చులను సంహరించి, మథురానగరంలో ఉండే సిరిసంపదలను ద్వారకాపురికి తరలిం 
చడానికి మనుషులను ఏర్పాటు చేశాడు. వారు విత్తాన్ని గైకొని వెళ్ళే సమయంలో. 
సీ. ఘోటకసంఘాత ఖుర సమున్నిర్లత ధూళి జీమూతసందోహముగను 
మహనీయ మదకల మాతంగ కటదాన ధారలు కీలాలధారలుగను 
నిరుపమ స్యందన నేమి నిర్నోషంబు దారుణ గర్జిత ధ్వానముగను 
నిశిత శస్త్రాస్త మానిత దీర్చరోచులు లలితసౌదామనీ లతికలుగను 


తే. శత్రురాజ ప్రతాపాన్ని శాంతముగను, వృష్టికాలము వచ్చు న వ్విధము దోంవ 
నేగుదెంచె జరాసంధు( డిరువదియును,మూండు నక్షౌహిణులు దన్ను మొనసి కొలువ. 1669 
* జరాసంధుడు ఇరవైమూడు అక్షౌహిణుల సేనతో మథురాపట్టణం మీదికి దండెత్తి వచ్చాడు. 
అతని గుణజ్టాల గుంపుయొక్క డెక్కలనుండి పైకి రేగిన దుమ్ము మబ్బుల గుంపువలె ఉన్నది. దొడ్డవైన 
మదపుటేనుగుల చెక్కిళ్ళనుంచి (స్రవించే మదజలధారలు వర్షజలధారలను పురుడించాయి. కదిలే రథచక్రాల 
రొద ఘోరమైన ఉరుముల (మోత అనిపించింది. వాడియెన శస్తాస్తాల పెనుకాంతులు మెరిసే మెరుపు 
తీవలను పోలినాయి. శత్రురాజుల శౌర్యమనే అగ్నిని చల్లార్చే వర్దాక్రాలం మాదిరి అతడి సైన్యం గోచరించింది. 


చ. ఇటు చనుదెంచియున్న మగధేశ్వర వాహిని. జూచి యుద్ధ సం 
ఘటనము మాని మానవులకైవడి భీరుల భంగి నోడి ముం 
దటి ధనమెల్ల డించి మృదుతామరసాభ పదద్వయుల్‌ క్రియా 
పటువులు రామకేశవులు సాణిరి ఘోరవనాంతరంబులన్‌. 1670 


* ఈ విధంగా మథురానగరం మోదికి దండెత్తి వచ్చిన మగధరాజు జరాసంధుడి సైన్యాన్ని చూచి 
యుద్దప్రయత్నం మానుకుని కేవలం సామాన్య మనుజుల వైఖరి, రణభీరువుల కైవడి జంకిపోయి తమ విత్త 

మంతటివి అక్కడ దిగవిడచి మెత్తటి తామరదళాల వంటి అడుగులు కలవారూ, కార్యశూరులూ అయిన 
రామకృష్ణులు భయంకరారణ్యంలో పడి పరుగెత్తసాగారు. 


వ. ఇట్లు పణచుచున్న కృష్ణబలభద్రులం జూచి వారల ప్రభావంబు లెటుంగక పరిహసించి. 1671 


* అలా పారిపోతున్న బలరామకృష్ణులను చూచి వారి మహిమలు గుర్తింపలేక జరాసంధుడు ఎగతాళి 
చేశాడు. 


ఉ. “ఓ యదువీరులార! రభసోద్దతి. బాణకు౮ డిట్లు పాటినం 
బోయెడువాండ గాను; మిము భూమి నడంగిన మిన్ను బ్రాశకినం 
దోయధి( జొచ్చినం దగిలి త్రుంచెదినంచు సమస్తసేనతో( 
బాయక వచ్చె వెంట(బడి బాహుబలాఢ్యుండు మాగదేశు(డున్‌. 1672 


* భుజబల సంపన్నుడైన ఆ మగధరాజు ఇలా అన్నాడు 'ఓ యాదవవీరులారా! మహావేగంతో పారిపోకండి. 
ఇలా పరుగెత్తి వెళుతున్నా మిమ్ము విడిచి పెట్టేవాణ్ణి కాను. భూమిలో దాగినా, అకసాని కెగిరినా, సాగరంలో (ప్రవేశించినా 
వెంటనంటి మిమ్మల్ని హతమారుస్తాను'- అంటూ అతడు వదలక సకల సేనలతో వారి వెంట పడ్డాడు. 


వ. మజియుం బలాయమానులై బహుయోజనంబుల దూరంబు సని విశాంతులై దనకు డాంగ నెల 
వగునని యింద్రుండు మిక్కిలి వర్షింప( బవర్షణాఖ్యంబై పదునొకండు యోజనంబుల పొడవును 
నంతియ వెడలుపును గల గిరి యెక్కి రంత. 1673 


* రామకృష్ణులు పరుగెత్తి పరుగెత్తి పెక్కామడల దూరం వెళ్ళి సేదదీర్చుకోడానికి, దాగుకోడానికి 
తగిన చోటని తలచి దేవేంద్రుడు అధికంగా వానలు కురియించడం చేత (ప్రవర్షణమనే పేరు వహించి, 
పదకొండు ఆమడల పొడవు అంతే వెడల్పు గల ఒక పర్వతాన్ని ఆరోహించారు. 


కా. ఆ శైలేంద్రము€ జుట్టిరా విడిసి రోషావిష్ణుడై మాగధో 
ర్వీశుం డా వసుదేవ నందనుల. దా వీక్షింప(గా లేక త 
న్నాశేచ్చన్‌ బిలసాను శృంగముల( బూర్లక్రోధు(డై కాష్టముల్‌ 
రాసుల్‌ గా నిడి చిచ్చువెట్ట బనిచెన్‌ రౌద్రంబుతో భృత్యులన్‌. 1674 


* మగధదేశాధీశుడైన జరాసంధుడు కోపవివశుడై ఆ పర్వతరాజం చుట్టూ దండు విడిశాడు. అక్కడ 
రామకృష్ణులను కనుగొనలేక పోయాడు. వారి వినాశం కోరి అ కొండగుహల్లో, చరియల్లో, శిఖరాల్లో కట్టెల 
గుంపులు పేర్చి దహించివేయం డని రౌద్రంతో సేవకులను అజ్ఞాపించాడు. 

వ. ఇట్టు జరాసంధపరిజన ప్రదీపితంబైన మహానలంబు దరికొనియె నందు. 1675 


* ఈలా జరాసంధుని భృత్యులచేత ముట్టించబడిన మహాగ్ని దరికొని ఆ పర్వతాన్ని కాల్చివేసింది. 

క. పొగ లెగసెం బొగల తుదలను, మిగులుచు మిడు(గుటులు నిగిడె మిడు(గుజుగమి ము 
న్నుగ బ్రహ్మాండము నిండెను, భగ భగమని మంట లొదవె భయదము లగుచున్‌. 1676 


%* సాగ్గలు సె కెగిసినాయి. పొగలమోద మిక్కుటంగా నిప్పురవ్వలు వ్యాపించాయి. ఆ మిణగురు 


గుంపులచే (బ్రహ్మాండం నిండింది. అటుపై భయం గొల్పుతూ భగభగమని మంటలు లేచాయి. 

వ. మజణియు న మ్మహానలంబు బిల సాను శృంగ వృక్ష లతా కుంజపుంజంబుల దరికొని, శిఖలు 
కిసలయంబులుగ, విస్ఫులింగంబులు విరులుగ, సముద్దూత ధూమపటలంబులు బంధురస్కంధ 
శాఖావిసరంబులుగ, ననోకహంబు కైవడి నభ్రంకషంబై ప్రబ్బి కఠోరసమీరణ సమున్నత మహోల్కాజాల 
తిరోహిత వియచ్చర విమానంబును, వివిధ విధూమ విస్సులింగ విలోకన ప్రభూత నూతనతారకా భ్రాంతి 
విభ్రాంత గగనచరంబును, సంతప్యమాన సరోవర సలిలంబును, విశాలజ్వాలాజాల జాజ్వల్యమాన 
తక్కోలచందనాగరు కర్ఫూరధూమ వాసనావాసిత గగనకుహరంబును, గరాళకీలాజాల దందహ్యమాన 
కీచకనికుంజ పుంజసంజనిత చిటపటారావ పరిపూరిత దిగంతరాళంబును, భయంకర బహుళతర 
శాఖాభిద్యమాన పాషాణఘోషణ పరిమూర్చిత ప్రాణిలోకంబును, సంతప్యమాన శాఖిశాఖాంతర 
నిబిడ నీడనిహిత శాబకవియోగ దుఃఖడోలాయమాన విహంగకులంబును, మహాహేతి సందీప్యమాన 
కటిసూత్ర సంఘటిత మయూరపింఛ కుచకలశ యుగళ భారాలస శబరకామినీ సమా శ్రిత నిర్ణరంబును, 
దగ్గానేకమృగ మిథునంబు నై యేర్చునెడ. 1677 


* ఆ మహాగ్షి గుహలందునూ, చరియలందునూ, శిఖరము లందునూ గల చెట్లను, తీవలను, 
పొదలను అంటుకొని మండింది. జ్యాలలే చిగుళ్ళుగా, మిణుగురులే పూలుగా, పైకిలేచిన పొగల (ప్రోగులే 
దట్టమైన బోదెలుగా, కొమ్మలుగా కనిపించగా ఆ అగ్ని ఒక మహావృక్షంవలె ఆకసమంటుతూ వ్యాపించింది. 
దారుణమైన వాయువుచేత లేచిన గొప్ప నిప్తుకణికలు ఖేచరవిమానాలను మరుగుపరిచాయి. పొగ లేక 
కణకణలాడే పలురకాల మిణుగురులను చూచి అవి క్రొత్తనక్షత్రా లని అంబరచారు లైన వేల్పులు విభ్రాంతి 
చెందినారు. సరస్సులలోని నీరు సలసల (క్రాగిపోయింది. పెనుమంటలు అంటుకొని కాలుతున్న అగరు, 
తక్కోల, చందన, కర్పూర వృక్షాల పొగల సుగంధంతో ఆకాశమండల మంతా పరిమళించింది. భయంకరమైన 
మంటలతో మిక్కిలి మండుతున్న వెదురుపొదల గుంపునుండి పుట్టిన చిటపట ధ్వనులు దిక్కుల నడిమి 
భాగాన్ని నింపివేశాయి. ఘోరములు, మిక్కుటములు అయిన మంటలచే పగిలిపోతున్న రాళ్ళ(మోతవల్ల 
భూతజాలం మూర్చిల్లింది. దగ్ధమవుతున్న చెట్ల కొమ్మల నడుమ దట్టమైన గూండ్లలో నివసిస్తున్న తమ 
పిల్లల ఎడబాటువల్ల ఏర్పడిన దుఃఖంతో పక్షిసమూహం కలత చెందింది. తమ మొలనూళ్ళయందు కట్టు 
కున్న నెమలి యీకలకు మంట లంటుకోగా, కుండలవంటి కుచాల బరువుచే మందగమనలై చెంచితలు 
సెలయేళ్ళ నాశ్రయించారు. ఆ అగ్ని అనేక మృగమిథునాలను దహించివేసింది. 


క. ఇల నేకాదశయోజన, ముల పొడవగు శైలశిఖరమున నుండి వడిన్‌ 
బలకృష్ణులు రిపుబలముల, వెలి కులికిరి కానబడక విలసితలీలన్‌. 1678 

* ఆ సమయంలో పదకొండామడల పొడవైన ఆ కొండ కొమ్మునుంచి బలరామకృష్ణులు జరాసంధుని 
బలముల కంటబడకుండా కుప్పించి వెలుపలికి దుమికారు. 


వ. ఇట్టు శత్రువుల వంచించి యాదవేంద్రులు సముద్రపరిఖంబైన ద్వారకా నగరంబునకుం జనిరి. 

జరాసంధుడు వారలు దగ్గు లైరని తలంచుచు బలంబులుం దానును మగధదేశంబునకు మరలి 

చనియె; నంత. 1679 

* ఈ విధంగా విరోధులను మోసగించి యదుకుల విభులైన రామకృష్ణులు సాగరమే అగడ్తగా 

కలిగిన ద్వారకాపురికి చేరుకున్నారు. జరాసంధుడు వారు కాలిపోయారని భావించి తనసేనలతో మగధదేశానికి 
మరలిపోయాడు. 


-: రుక్మిణీ కల్యాణ కథాప్రారంభము :- 


క. ఆ వనజగర్భు పంపున, రైవతు(డను రాజు దెచ్చి రామున కిచ్చెన్‌ 
రేవతి యనియెడు కన్యను, భూవర! మును వింటి కాదె బుద్దిం దెలియన్‌. 1680 
స్‌ పరీక్షిన్మహారాజా! బ్రహ్మదేవుని ఆజ్ఞ ననుసరించి రైవతుడనే రాజు 'రేవతి” అనే పేరుగల కన్యను 
ల js aa 
దెచ్చి బలరామున కిచ్చి వివాహం చేశాడు. ఇంతకు మునుపే ఈ విషయం వివరంగా విన్నావు గదా! 


వ. తదనంతరంబ. 1681 


మ. ఖగనాథుం డమరేంద్రు గెల్చి సుధ మున్‌ గైకొన్న చందంబునన్‌ 
జగతీనాథధుల. జైద్యపక్షచరులన్‌ సాళ్వాదులం గెల్సి భ 
ద్రగు(డై చక్రి వరించె భీష్మకసుతన్‌ రాజీవగంధిన్‌ రమా 
భగవత్యంశభవన్‌ మహాగుణమణిన్‌ బాలామణిన్‌ రుక్మిణిన్‌. 1682 
* ఆ విధంగా బలరాముడికి పెండ్లి కాగానే పూర్వము పక్షిరాజైన గరుత్మంతుడు దేవేంద్రునిజయించి 
అమృతాన్ని అత్మీయం చేసుకున్న రీతిగా చేదిదేశాధీశ్వరుడైన శిశుపాలుణ్లీ అతనిపక్షం వహించిన సాళ్వుడు 
మొదలైన నరపతులనూ ఓడించి మంగళకరుడూ చక్రాయుధుడూ ఐన శ్రీకృష్ణుడు భీష్మకమహారాజు 
కొమార్తె యగు రుక్మిణిని పెండ్డాడినాడు. ఆ రుక్మిణీదేవి పద్మంవంటి దేహపరిమళం గలది. లక్ష్మీదేవి 
అంశతో జన్మించింది. గొప్ప గుణవంతురాలు. కన్నెలలో మిన్న. 


వ. అనిన రాజిట్లనియె. మున్ను రాక్షసవివాహంబున స్వయంనరంబునకు వచ్చి హరి రుక్మిణిం గొనిపోయె 
నని పలికితివి. కృష్ణుం డొక్కరుం డెవ్విధంబున సాళ్వాదుల జయించి తన పురంబునకుం జనియె; 
నదియునుం గాక. 1683 


* ఈ విధంగా శుకయోగీంద్రుడు చెప్పగా విని పరీక్షిత్తు ఇట్లన్నాడు. మునీంద్రా! మునుపు గోవిందుడు 
స్వయంవరానికి వచ్చి రుకి ్యణీదేవిని రాక్షస వివాహపద్దతితో తీసుకవెళ్ళినాడని చెప్పినావు. ఏ విధంగా అత 
డొక్కడే సాళ్వుడు మొదలైన రాజులను జయించి ద్యారకాపట్టణానికి ఆమెను తోడ్కొని వెళ్లినాడు? 

శా కల్యాణాత్మకమైన విష్ణుకథ లాకర్లించుచున్‌ ముక్త వై 
కల్యుం డెవ్వండు తృప్తు. డౌ; నవి వినంగా( గ్రొత్త లౌచుండు సా 
కల్యం బేర్పడ భూసురోత్తమ! యెజుంగం బల్కవే! రుక్మిణీ 
కల్యాణంబు వినంగ నాకు మదిలో. గౌతూహలం బయ్యెడిన్‌. 1684 
* బ్రాహ్మణోత్తమా! శుభదాయకాలైన శ్రీహరికథలు వింటే చాలు- మనోవికారాలన్నీ మాయమవు 
తాయి. ఆ గాథలు ఆలకిస్తూ 'ఇక చాలు' అని ఎవడు తృప్తిపడతాడు? విష్ణుకథలు ఎన్నిసారులు విన్నా సరి 
కొత్తగానే ఉంటాయి. కాబట్టి నాకు 'రుక్మిణీకల్యాణ' కథ వివరంగా వినిపించు, వినవలెనని మదిలో 
ఉబలాటంగా ఉన్నది. 


క. భూషణములు సెవులకు బుధ, తోషణము లనేక జన్మదురితౌఘ విని 
శోషణములు మంగళతర, ఘోషణములు గరుడగమను గుణభాషణముల్‌. 1685 


* గరుడవాహనుని గుణగణాలు వర్షించే సంభాషణాలు చెవులకు భూషణాల వంటివి. అవి పండితులకు 
సంతోషం సమకూరుస్తాయి. పలుజన్మల నుంచి సంపాదించుకొన్న పాపాలను పోకారుస్తాయి. అవి వాస్తవంగా 
శుభప్రదాలైన శబ్దాలు. 


వ. అని రా జడిగిన శుకుం డిట్లనియె. 1686 
* అని పరీక్షిన్మహారాజు అడుగగా శుకమహర్షి ఇట్టన్నాడు. 


చ. వినుము విదర్భదేశమున వీరుండు కుండినభర్త భీష్మకుం 
డను నొక దొడ్డరాజు గల; డాతని కేవురు పుత్రు లగ్రజుం 
డనయుండు రుక్మి నాం బరంగు; నందణకున్‌ గడగొట్టు చెల్లెలై 
నునుజవరేణ్య! పుట్టె నొక మానిని రుక్మిణి నా బ్రసిద్ధయె. 1687 


* అధిపా! ఆకర్షించు. విదర్భదేశంలో కుండిన నగరముంది. దానికి భీష్మకుడు ప్రభువు. అతడు 
వీరుడు; గొప్పరాజు, ఆయనకు ఐదుగురు కుమారులు; పెద్దవాడు రుక్మి. అతడు నీతిమాలినవాడు. ఈ 
ఐదుగురు కొమాళ్లకు కడగొట్టు చెల్లెలై భీష్మకమహారాజుకు ఒకకూతురు కల్గింది. ఆమె 'రుక్మిణి' అనే 
పేరుతో ప్రసిద్ది వహించింది. 


క. బాలేందురేఖ దో(చిన, లాలిత యగు నపరదిక్కులాగున ధరణీ 


పాలుని గేహము మెబుసెను, బాలిక జన్మించి యెదుగ భాసుర మగుచున్‌. 1688 


* నెలపొడుపుచే పడమటి దెస భాసిల్లినట్టు రుకి శణీ పుట్టి పెరుగుతుండగా భీష్మకమహారాజు మందిరం 
దేదీప్యమానంగా తేజరిల్లింది. 

వ. మణీయు దినదిన ప్రవర్ణమానయె. 1689 


జా 


సేర్వేర బొమ్మలపెండ్లిండ్డు సేయుచు నబలలతోడ వియ్యంబు లందు 
గుజ్జెనగూళ్ళను గొమరొప్ప వండించి చెలులకు( బెట్టించు( జెలువు మెటసి 
రమణీయ మందిరారాముదేశంబుల బువ్వు( దీగెలకును బోదివెట్టు 
సదమల మణిమయ సౌధభాగంబుల లీలతో భర్మడోలికల నూంగు 


తే. బాలికలతోడ( జెలరేగి బంతులాడు, శారికా కీరపం క్తికి( జదువు సెప్పు 
బర్హిసంఘంబులకు మురిపములు గణపు, మదమరాళంబులకు( జూపు మందగతులు. 1690 


* రుక్రి శణి దినదిన ప్రవర్హమానురా లవుతూ ఉంది. బాలామణి యైన రుక్మిణి బొమ్మలకు పేరులు 
పెట్టి పెండ్లిండ్లు చేస్తూ తోడిబాలికలతో వియ్యాలు నెజపుతుంది. పప్పు, బియ్యాలు గిన్నెలలో పోసి కమ్మగ 
గుజ్జెనగూళ్లు వండించి తన స్నేహితురాం(డ్రకు వైనంగా వడ్డన గావిస్తుంది. సుందరమైన మందిరోద్యానము 
లందు పుష్పలతలకు ఎరువువేసి, నీళ్లుపోసి, పంది ళ్లమర్శి పరిపోషణ చేస్తుంది. స్వచ్చమైన మణిమయ 
భవనాలలో బంగారు టుయ్యాలల్లో ఊగుతుంది. ఈడుపిల్లలతో చెండాట లాడుతుంది. గోరువంకలకూ, 
చిలుకలకూ పలుకులూ, నెమళ్ళగుంపునకు నాట్యాలూ, మదించిన రాయంచలకు నడకలూ నేర్పుతుంది. 


న. అంత. 1691 


సీ. దేవకీసుతు కోర్కి తీగెలు వీడంగ వెలందికి మైదీంగె వీడం దొడంెం; 
గమలనాభుని చిత్తకమలంబు వికసింప. గాంతి నింతికి ముఖకనుల మొప్పె; 
మధువిరోధికి లోన మదనాగ్ని పొడసూప( బొలంతికి చనుదోయి పొడవు సూయె; 
శౌరికి ధైర్యంబు సన్నమై డయ్యంగ జలజాక్షి మధ్యంబు సన్నమయ్యె; 
ఆ. హరికి.బ్రేమబంధ మధికంబుగా€ కేశ, బంధ మధిక మగుచు బాల కమరె( 
బద్మనయను వలన బ్రమదంబు నిండార, నెలంత యౌవనంబు నిండి యుండె. 1692 


* దేవకీపుత్రునకు రుక్మిణిని పెండ్డాడవలెనన్న కోరిక కొనలు సాగునట్టుగా కోమలికి తీగవలె 
సన్ననైన శరీరం పెరుగుతున్నది. గోవిందునకు హృదయపద్మం విప్పారునట్టుగా కాంతకు వదనసరోజం 
కాంతితో కళకళలాడింది. మాధవునకు మనసులో వలపు రగుల్కొన్నట్టుగా మగువకు చనుదోయి బిగు 
వెక్కింది. శౌరికి ధైర్యం సన్నగిల్లు విధంగా సారసనేత్రకు నడుము సన్ననయింది. పద్మనాభునకు ప్రణయ 
మధిక మగునట్లుగా వెలదికి తలకట్టు వృద్దిపాందింది. నందనందనునకు హృదయానందం నిండగా ఎలనాగకు 
ఎలజవ్వనం ఎసలారింది. 


వ. ఇట్లు రుక్మి, రుక్కరథ, రుక్మబాహు, రుక్మకేశ, రుక్కనేత్రులను నేవురకుం జెలియలైన రుక్మిణీదేవి 
తన యెలప్రాయంబున. 1693 

క. తన తండ్రి గేహమునకుం, జనుదెంచుచు నున్న యతిథిజనులనలన( గృ 
ష్లుని రూపబల గుణాదులు, విని కృష్ణుండు దనకు దగిన విభుండని తలటెన్‌. 1694 


* ఇలా రుక్మి, రుక్మరథుడు, రుక్మబాహువు, రుక్మకేశుడు, రుక్మనే(త్రుడు అనే ఐదుగురకు తోబుట్టు 
వైన రుక్మిణీదేవి తొలిజవ్వనంలో తన తండ్రిగారి ఇంటికి వస్తున్న అతిథులవల్ల శ్రీకృష్ణుని రూపం, బలం, 
సద్గుణాలు మున్నగువాటిని విన్నది. తన కతడే తగిన మగడని నిర్ణయించుకున్నది. 


క. ఆ లలన రూపు బుద్దియు, శీలము లక్షణము గుణము. జింతించి దగన్‌ 
బాలారత్నము దన కి, ల్లాలుగ( జేకొందు ననుచు హరియుం దలటెన్‌. 1695 


* శ్రీకృష్ణుడు కూడ కన్యామణియగు రుక్మిణిరూపం, వివేకం, సత్రవర్తన, శుభలక్షణాలు, సద్గుణాలు 
అన్నీ గ్రహించాడు. ఆ ఒప్పులకుప్పను తప్పక పరిణయ మాడాలని నిశ్చయించుకున్నాడు. 


వ. అంత. 1696 


ఉ. బంధువు లెల్ల( గృష్ణునకు బాలిక నిచ్చెద మంచు శేముషీ 
సింధువులై విచారములు సేయ వారల నడ్డుపెట్టి దు 
స్పంధుండు రుక్మి కృష్ణునెడం జాల విరోధము జేసి మత్త పు 
పృంధయవేణి నిత్తు శిశుపాలున కంచు దలంచె నంధు(డై. 1697 
* ఇలా వారు ఒకరి నొకరు 'పెండ్డాడవలెనని తీర్మానించుకున్న సమయంలో మతిమంతులైన చుట్టా 
లందరూ కృష్ణునకు రుక్మిణీదేవి నిచ్చి పెండ్లిచేయాలని కృతనిశ్చయు లయ్యారు. దుష్టులతో మైత్రి పాటించి 
జ్ఞానహీను డగు రుక్మి మాత్రము వెన్నునిపట్ల (ప్రబలవిరోధం వహించాడు. ఆ మదాంధుడు బంధుజనుల 
ప్రయత్నం వారించి గండుతుమ్మెదల పిండువలె నల్లని శిరోజాలు గల తన చెల్లెలిని చేది దేశాధిపతి శిశు 
పాలునకు కట్టబెట్టవలెనని సంకల్పించాడు. 


ఉ. అన్నతలంపు దా నెటి(గి య న్నవనీరజగంధి లోన నా 
పన్నత నొంది, యాప్తుండగు బ్రాహ్మణు నొక్కని( జీరి గర్వ సం 
ఛన్నుండు రుక్మి నేండు నను జైద్యున కిచ్చెద నంచు నున్న వా( 
డెన్ని విధంబులం జని బుధేశ్వర! చక్రికి విన్నవింపవే! 1698 


* కొందామరల సుగంధాలు వెదజల్లే రుక్మిణి అ(గ్రజుని చెడుతలంపు గుర్తించింది. రానున్న ప్రమాదం 
తలచుకొని మనసులో ఎంతో బాధపడింది. తన మేలుగోరే అగ్నిద్యోతనుడనే ఒక విఫ్రుణ్మి రావించి ఇలా 
విన్నవించింది. 'ఓ విద్వన శే! గర్వంతో కన్నులు గానక మా పెద్దన్న రుక్మి నన్నిప్పుడు శిశుపాలున కిచ్చుటకు 
సిద్దమైనాడు. ఏ విధంగా నైనా నీవు ద్వారకాపురికి వెళ్ళి చక్రాయుధునకు నా పరిస్థితి విన్నవించు. 

క. అయ్యా! కొడుకు విచారము, లయ్యయు వారింప( జాల( డటు గాకుండన్‌ 

నెయ్య మెణీ(గించి చీరుము, చయ్యన నిజసేవకానుసారిన్‌ శౌరిన్‌. 1699 

* ఒ బ్రాహ్మణోత్తమా! తండ్రికూడా తనయుని ఆలోచన తగదని వారింపలేకున్నాడు. మా అన్న 
ఆటలు సాగకుండా నీవు వెంటనే వెళ్ళి నిజసేవకుల చిత్తవృత్తి ననుసరించే శౌరికి నా ప్రణయ మెరిగించి 
ఇక్కడికి పిలుకొని రావాలి. 

వ. అని కొన్ని రహస్యవచనంబులు సెప్పిన విని బ్రాహ్మాణుండు ద్వారకా నగరంబునకుం జని, ప్రతీహారుల 
వలన( దనరాక యెణింగించి య న్నగధరుం డున్న నగరు. బ్రవేశించి, యందు గనకాసనాసీనుండై 
యున్న పురుషోత్తముం గాంచి "పెండ్లికొడుకవు గి మ్మని దీవించిన ముసిముసి నగవులు నగుచు 
బ్రహ్మణ్యదేవుండైన హరి తన గద్దియ దిగ్గన డిగ్గి, బ్రాహ్మణుం గూర్చుండ నియోగించి, తనకు 
దేవతలు సేయు చందంబునం బూజలు సేసి, సరసపదార్థ సంపన్నంబైన యన్నంబు పెట్టించి, 
రెట్టించిన ప్రయంబున నయంబున భాసురుండైన భూసురుం జేరి లోకరక్షణ ప్రశస్తంబయిన హస్తంబున 
నతని యడుగులు పుడుకుచు మెల్లన నతని కిట్లనియె. 1700 


* అని మరికొన్ని రహస్యపు మాటలు రుక్మిణేదేవి ఆ వి'ఫ్రునకు చెప్పిపంపింది. ఆ పలుకులన్నీ విని 
అగ్నిద్యోతనుడు వెంటనే ద్వారకా నగరానికి వెళ్ళినాడు. తన రాక వార్తాహరులద్యారా లోపలికి చెప్పిపంపి 
గోవర్దన గిరిధారి నివసించే భవనం ప్రవేశించాడు. అక్కడ బంగారు గద్దెపై కూర్చున్న ఆ పరమ పురుషుణ్ణి 
తిలకించాడు. 'పెండ్లికుమారుడవు” కమ్మని ఆశీర్వదించాడు. బ్రాహ్మణులను దైవంగా భావించే ఆ మురారి 
ముసి ముసి నవ్వులు నవ్వుతూ తటాలున పీఠం దిగి అతణ్ణి కూర్చోబెట్టి వేల్పులు తన్ను పూజించు నట్టు 
పూజించాడు. పిదప షడ్రుచులతో నిండిన కమ్మని భోజనం పెట్టించి ప్రేమతో బ్రహ్మతేజస్సంపన్ను డైన ఆ 
(బ్రాహ్మణుని చెంతకు జేరినాడు. జగ(ద్రక్షణములో ఆరితేరిన తన చేతితో అతని అడుగులు పుడుకుతూ 
నెమ దిగా ఇట్టన్నాడు. 

సీ, జగతీసురేశ్వర! సంతోషచిత్తుండ వై యున్న నీధర్మ మతిసులభము 

వృద్ధసమ్మత మిది విత్త మెయ్యది యైన. బ్రాపింప హర్షించు బ్రాహ్మణుండు 
తనధర్మమున నుండు. దరల( డా ధర్మంబు గోరిక లతనికి( గురియుచుండు 
సంతోషి గాం డేని శక్రుండైన నశించు నిర్హనుం డైనను నింద్రు బోలు 
ఆ. సంతసించెనేని, సర్వభూతసుహృత్త ములకు. బ్రాప్తలాభ ముదిత మాన 
సులకు శాంతులకును సుజనులకును గర్వ,హీనులకును వినతు లే నొనర్హు, 1701 

* విప్రపుంగవా! నీవు నిత్యసంతోపివి. నీ వర్తనం అనుసరణీయం. ఆర్యులకు అంగీకారం. బ్రాహ్మణుడు 
ఏ కొంచెపాటి విత్తం లభించినప్పటికీ సంతోషిస్తాడు. తన ధర 10 నెరవేరుస్తాడు. నిజధర్మాన్ని అతిక్రమించడు. 
ఇట్టి విఫ్రుడికి సర్వవాంఛలూ సఫల మవుతాయి. తృప్తిలేకపోతే ఇంద్రునంతటివాడైనా నాశన మవుతాడు. 
సంతృప్తి గలవాడు ధనహీనుడైనా ఇంద్రునితో సమాను డవుతాడు. సకల జీవరాశికి హితము కోరేవారూ, 
సమకూడిన దానితో సంతోషించే మనస్సు కలవారూ, శాంతస్వభావులూ, గర్వరహితులూ అయిన 
సత్సురుషులకు నేను నమస్కారాలు చేస్తాను. 


394 పోతన భాగవతము 


ఉ. ఎవ్వని దేశమం దునికి; యెవ్వనిచే. గుశలంబు గల్లు మీ; 
కెవ్వని రాజ్యమందు. బ్రజలెల్ల సుఖింతురు వాండు మత్రియుం 
'డిన్వనరాశి దుర్గమున కె ట్లరుదెంచితి వయ్య! నీవు? లే 
నవ్వులు గావు; నీ తలంపునం గల మే లొనరింతు ధీమణీ! 1702 


* పండితోత్తమా! మోది ఏ దేశం? ఏ రాజు మా క్షేమం విచారిస్తున్నాడు? ఏ రాజ్యంలో ప్రజలందరు 
సుఖపడుతున్నారో ఆ రాజే నా కిష్టుడు. నీవు సాగరమధ్యమందున్న మా కోటలోనికి ఎలా వచ్చావయ్యా? 
పరియాచకపు మాటలు గావు. నీ మనోవాంఛ ఏమో చెప్పు? తప్పక తీరుస్తాను. 


వ. అని యిట్లు లీలాగృహీత శరీరుండైన యప్పరమేశ్వరుం డడిగిన ధరణీసురవరుం డతనికి సవినయం 
బుగ నిట్లనియె. దేవా! విదర్భదేశాధీశ్వరుండైన భీష్మకుండను రాజు గలం; డా రాజుకూంతురు 
రుక్మిణి యను కన్యకామణి గల; ద య్యిందువదన నీకు గైంకర్యంబు సేయంగోరి నివాహమంగళ 
ప్రశస్తంబయిన యొక్క సందేశంబు విన్నవింపు మని పుత్తెంచె నవధరింపుము. 1703 

* ఈ విధంగా లీలామానుష వి[గ్రహుడైన శ్రీకృష్ణుడు పలుకగా బ్రాహ్మణోత్తముడైన అగ్నిద్యోతనుడు 

అడకువతో ఇట్టన్నాడు. దేవా! విదర్భదేశాన్ని భీష్మకుడనే రాజు పాలిస్తున్నాడు. ఆయన కొక కూతురున్నది. 
ఆ కన్యామణి నామధేయం రుక్మిణి. ఆ చంద్రముఖి మోకు సపర్యలు సలుప నెంచి మంగళకరమైన వివాహ 
శుభవార్త దేవరవారికి మనవి చేయుమని నన్ను మా పాలికి పంపింది. స్వామీ! సందేశం చిత్తగించండి. 


సీ ఏ నీ గుణములు కర్లేంద్రియంబులు సో(క దేహతాపంబులు దీజిపోవు 
నే నీ శుభాకార మీక్షింప( గన్నుల కఖిలార్దలాభంబు గలుగుచుండు 
నే నీ చరణసేవ లేప్రొద్దు( జేసిన భువనోన్నతత్వంబు బొంద గలుగు 
నే నీ లసన్నామ మే ప్రొద్దు భక్తితో. దడవిన బంధసంతతులు వాయు 


తే. నట్టి నీ యందు నాచిత్త మనవరతము, నచ్చి యున్నది నీ యాన నాన లేదు, 
కరుణం జూడుము కంసారి! ఖలవిదారి!, శ్రీయుతాకార! మానినీ చిత్త చోర! 1704 


* కంసాంతకా! ప్రశస్తములైన నీ గుణాలు చెవులబడితే చాలు శరీర తాపాలన్నీ శమిస్తాయి. ఓ 
కళ్యాణ స్వరూపా! మంగళకరమైన నీ స్వరూపం తిలకిస్తే చాలు నేత్రాలకు నిఖిల ప్రయోజనాలు సిద్దిస్తాయి. 
దుష్టులను దునుమాడువాడా! నిరంతరం నీ పాదసేవచేస్తే చాలు లోకంలో మహోన్నతి నొందవచ్చు. 
మానవతుల మనసులు హరించువాడా! సంతతమూ నీ దివ్యనామం సంస్మరిస్తే చాలు బంధాలన్నీ పటాపంచ 
లవుతాయి. నీ మహిమ ఎక్కడ? నే నెక్కడ? అని సిగ్గుచెందక నా హృదయం నీయందు లగ్నమయింది. 
ఇది నిజం. నన్ను కరుణతో కటాక్షించు. 

శా, ధన్యున్‌ లోకమనోభిరాము( గులవిద్యారూపతారుణ్య సౌ 
జన్య శ్రీబలదాన శౌర్యకరుణా సంశోభితున్‌ నిన్ను నే 
కన్యల్‌ గోరరు? కోరదే మును రమాకాంతా లలామంబు రా 
జన్యానేకపసింహ! నావలననే జన్మించెనే మోహముల్‌? 1705 


* శతురాజులనే గజాలను సంహరించే సింహంవంటి శ్రీ కృష్ణా! నీవు ధన్యుడవు. లోకుల మనస్సులను 
రంజింపజేసేవాడవు. వంశము, విద్య, చక్కదనము, జవ్వనము, మంచితనము, సంపద, బలము, దానము, 
పరా(క్రమము, కారుణ్యము అనే గుణాలతో అలరారుతున్నావు. ఇటువంటి నిన్ను ఏ కన్యలు వరించకుండా 
ఉండగలరు? ఉవిదలలో ఉత్తమురాలైన శ్రీమహాలక్ష్మి అలనాడు నిన్ను చెట్టబట్టలేదా? నే నొక్కతెనే నిన్ను 
మోహించానా ఏమి? వలపు అనేది నావల్లనే జన్మించిందా? 


ఉ. శ్రీయుతమూర్తి! యో పురుషసింహమ! సింహముపాలి సొమ్ము గో 
మాయువు గోరు చందమున మత్తుండు చైద్యుండు నీ పదాంబుజ 
ధ్యాయినియెన నన్ను వడి( దా గొనిపోయెద నంచు నున్న వాం 
డా యధమాధముం డెణు(గం డద్భు తమైన భవత్రతాపమున్‌. 1706 


* ఓ మంగళమూర్తీ! పురుషులలో సింహమువంటి వాడవు నీవు. సింహమునకు చెందవలసిన పదార్థము 
నక్క వాంఛించునట్టు నీ చరణ సరోజాలను స్మరించే నన్ను మదోన్మత్తుడైన శిశుపాలుడు శీఘ్రంగా 


హరించుకు పోవడానికి యత్నిస్తున్నాడు, అల్పులలో అల్పుడైన ఆ చేది దేశపురాజు ఆశ్చర్యజనకమైన నీ 
పరా(క్రమం ఎరుగడు సుమా! 


మ. వ్రతముల్‌ దేవ గురు ద్విజన్మ బుధ సేవల్‌ దానధర్మాదులున్‌ 
గతజన్మంబుల నీశ్వరున్‌ హరి జగత్కల్యాణు. గాంక్షించి చే 
సితి నేనిన్‌ వసుదేవ నందనుడు నా చిత్తేశు. డౌంగాక ని 
ర్లితులై పోదురుగాక సంగరములో. జేదీశ ముఖ్యాధముల్‌. 1707 


స్‌ పూర్వజన్మములందు నేను జగన్నాయకుడూ, లోకాలకు శుభాలు కలిగించేవాడూ అయిన గోవిందుణ్ణి 
పతిగా గోరి నోములు నోచి ఉంటే దేవతలకూ, గురువులకూ, బ్రాహ శణులకూ, విద్యాంసులకూ సేవ లొనర్భి 
ఉంటే, దాన ధర్మాది పుణ్యకార్యాలు సల్పి ఉంటే వసుదేవుని కుమారుడైన శ్రీకృష్ణుడు నాకు (ప్రాణేశ్వరు 
డౌతాడు. శిశుపాలుడు మొదలుగా గల నీచులు భండనంలో పరాజితు లవుతారు. 


ఉ. అంకిలి సెప్పలేదు; చతురంగబలంబులతోడ నెల్లి యో 
పంకజనాభ! నీవు శిశుపాల జరాసుతులన్‌ జయించి నా 
వంకకు వచ్చి రాక్షస వివాహమునన్‌ భవదీయ శౌర్యమే 
యుంకున సేసి కృష్ణ! పురుషోత్తమ! చేకొని పొమ్ము వచ్చెదన్‌. 1708 

* ఓ పద్మనాభా! నీకు ఇక్కడ అడ్డ మేమో లేదు. రేపే రథ గజ తురగ పదాతులనే చతురంగబలాలతో 
వచ్చి శిశుపాల జరాసంధులను ఉగ్రరణంలో ఓడించు. ఓ పరమపురుషా! నీ పరాక్రమమే ఓలిగా ఇచ్చి 
బలాత్కారమున రాక్షస వివాహపద్దతితో నన్నెత్తుకొని వెళ్లు. నేను నీవెంట వచ్చుటకు సిద్దంగా ఉన్నాను. 


సీ. లోపలి సాధంబులోన వర్తింపంగ( దేవచ్చునే నిన్ను దెత్తునేని 
గావలివారల( గల బంధువుల. జంపి కాని తేరా దని కమలనయన! 
భానించితేని నుపాయంబు సెప్పెద నాలింపు కులదేవయాత్ర( జేసి 
నగరంబు వెలువడి నగజాతకును మొక్క బెండ్లికి మునుపడ బెండ్లికూంతు 


తే. నెలమి మావారు పంపుదు రేను నట్టు, పురము వెలువడి యేతెంచి భూతనాథు 
సతికి మొైక్కంగ నీవు నా సమయమందు, వచ్చి కొనిపొమ్ము నన్ను నవార్యచరిత! 1709 


* “ర్రుక్తి శో! నీవు కన్యాంతఃపురంలో ఉంటావు గదా? నిన్ను వెంటబెట్టుకుని వెళ్లడానికి ఎలా 
శక్యమవుతుది? అలా తీసుకొని వెళ్లవలెనంటే అంతఃపుర రక్షకులనూ, నీ బంధుజనాలనూ చంపవలసి వస్తుంది 
గదా”! అని, నీరజాక్షా! నీవు భావిస్తే ఈ రభసతో నిమిత్తం లేని ఒక చక్కని ఉపాయం మనవి చేస్తాను. 
చిత్తగించు. పెండ్లికి ముందుగా పెండ్లి కొమార్తెను మా ఇలువేల్పు మంగళగారిని కొలవడానికి మావారు పంపుతారు. 
నేను ఊరి వెలుపల నున్న దుర్గగుడికి యొక్కుచెల్లించడానికై నగరినుండి బయలు దేరి వస్తాను. నీవు అడ్డగింపరాని 
నడవడి గలవాడవు. ఆ తరుణంలో నన్ను నిరాటంకంగా నీ వెంట తోడ్కొని పో! 


మ. ఘను లాత్మీయ తమోనివృత్తికొణకై గౌరీశుమర్యాద నె 
వ్వని పాదాంబుజతోయమందు మును(గన్‌ వాంఛింతు రే నట్టి నీ 
యనుకంపన్‌ విలసింపనేని వ్రతచర్యన్‌ నూణుజన్మంబులన్‌ 
నిను. జింతించుచు( బ్రాణముల్‌ విడిచెదన్‌ నిక్కంబు ప్రాణేశ్వరా! 1710 


* నాథా! మహాతు ్యలు అజ్ఞానరాహిత్యం కొరకు పరమేశ్వరుని లాగా ఏ పరమపురుషుని పాదపద్మాలలో 
ప్రభవించిన గంగాజలాలలో ఓలలాడ నెంచుతారో అట్టి తీర్రపాదుడవైన నీ అనుగ్రహానికి నేను అర్హురాలను 
కాకపోతే (బ్రహ్మచర్య |వ్రతనిష్థ వహించి నూరుజన్మాలకైనా నీవే నా పతివి కావాలని నిన్నే ధ్యానిస్తూ నా 
ప్రాణాలు నీకే అర్సిస్తాను. ఇది నా మనోనిశ్చయం. 


సీ, ప్రాణేశ! నీ మంజుభాషలు వినలేని కర్ణరంధ్రంబుల కలిమి యేల? 
పురుషరత్నమ! నీవు భోగింపంగా లేని తనులతవలని సౌందర్య మేల? 
భువనమోహన! నిన్ను. బొడగానణా లేని చక్షురింద్రియముల సత్వమేల? 
దయిత! నీ యధరామృతం బానంగా లేని జిహ్వకు ఫలరససిద్ది యేల? 


ఆ. నీరజాతనయన! నీ వనమాలికా, గంధ మబ్బలేని ఘ్రాణ మేల? 
ధన్యచరిత! నీకు దాస్యంబు సేయని, జన్మ మేల? యెన్ని జన్మములకు? 1711 

* ప్రాణవల్లభా! నీ మధురవాక్కులు విననోచని చెవులవల్ల ప్రయోజనం శూన్యం. పురుషోత్తమా! నీ 
వనుభవింపని సుందర సుకుమార శరీరలావణ్యం ఎందుకూ కొరగాదు. జగన్మోహనమూర్తీ! నిన్ను సందర్భింప 
నోచని కనుల కలిమి దండుగ. జీవితేశ్వరా! నీ అధరసుధారసం ఆస్వాదింపని నాలుకకు ఫలరసముల ప్రాప్తి 
ఎందుకు? కమలాక్షా? నీవు ధరించు వనమాలికా సౌరభం ఆ(ఘ్రాణించని ఈనాసిక ఏల? ధన్యచరిత్రా! నీ 
పాదపరిచర్యకు ఉపకరింపని ఈ జన్మ ఎన్ని జన్మలెత్తినా ఏమి లాభం? 

వ. అనియిట్టు రుకి ్యణీదేవి పుత్తెంచిన సందేశంబును, రూపసౌందర్యాది విశేషంబులును బ్రాహ్మణుండు 

హరికి విన్నవించి “కర్తవ్యం బెద్ది సేయ నవధరింపు' మని సవర్లనంబుగా నుజీయు నిట్లనియె. 1712 


* ఈ విధంగా అగ్నిద్యోతనుడు రుక్మిణీదేవి పంపిన సందేశం, ఆమె ఆకార సౌందర్యం మొదలైన 
విశేషాలను వెన్నునకు విజ్ఞప్రిచేసి “కర్తవ్య మేమో ఏలినవారే ఆలోచించాలి" అంటూ మరల వైదర్భీవర్షనకు 
ఉప(క్రమించి ఇట్లన్నారు. 

సీ, పల్లనవైభవాస్సదములు పదములు గనకరంభా తిరస్కారు లూరు; 

లరుణప్రభా మనోహరములు గరములు గంబు సౌందర్య మంగళము గళము 
మహిత భావాభాన మధ్యంబు మధ్యంబు చక్షురుత్సవదాయి చన్నుదోయి 
పరిహసితార్థేందు పటలంబు నిటలంబు జితమత్త మధుకరశ్రేణి వేణి 
ఆ. భావజాశుగముల ప్రాపులు చూపు లు, కుసుమశరుని వింటికొములు బొమలు 
చిత్తతోషణములు చెలువ భాషణములు, జలజనయన ముఖము చంద్రసఖము. 1713 


* రుక్మిణేదేవి చరణములు చిగురుటాకుల జిగిని మించుతాయి. తొడలు పసిడి అరటిబోదెలను 
పరిభవిస్తాయి. అరచేతులు బాలారుణప్రభవలె మనోహరాలు. కంఠం శంఖం మాదిరి కడు రమణీయం. 
నడుము ఉన్నదా లేదా అనిపిస్తుంది. చనుగవ కనులపండువు గావిస్తుంది. నెన్నుదురు నెలవంకను గేలి 
చేస్తుంది. జడ గండుతుమ్మెదల బారును జయిస్తుంది. చూపులు మన్మథుని తూపులు. కనుబొమలు 
మదనుని వింటికొనలు. మాటలు మనస్సంతోష సంధాయకాలు. ఆమె వదనం చంద్రబింబం. 


ఉ. ఆ యెలనాగ నీకు దగు; నంగనకుం దగు దీవు; నమూ యుసా 
ధ్యాయుల యాన పెండ్లి యగు౮ దప్పదు; జాడ్యము లేల? నీవు నీ 
తోయమువారి( గూడుకొని తోయరుహానన. దెత్తుగాని వి 
చ్చేయుము; శత్రులన్‌ నుణుముసేయుము; సేయుము శోభనం బిలన్‌. 1714 


* కృష్ణా! మా ఒజ్జలమోద ఒట్టు వేసి చెపుతున్నాను. నీకు రుకి శీ రుక్మిణికి నీవూ ఈడు జోడుగా 
ఉంటారు. మోకు వివాహం తప్పక జరుగుతుంది. ఆలస్య మింకెందుకు? నీవు నీ వారితో గూడి ఆ 
వనజముఖిని కొనితేవటానికి వెంటనే బయలుదేరు. వైరివర్గాన్ని నుగ్గు నుగ్గు గావించు. లోకానికి మేలు 
చేకూర్చు. 

-: శ్రీకృష్ణుడు కుండిన నగరంబునకు రథారూఢుండై చనుట:- 


న. అని యిట్లు పలికి, బ్రాహ్మణునివలన విదర్భరాజతనయ పుత్తెంచిన సందేశంబును, రూప సౌందర్యాది 
విశేషంబులును విని, యవధరించి, నిజకరంబున నతని కరంబు(బట్టి నగుచు న య్యాదవేంద్రుం 
డిట్లనియె. 1715 


* ఈ రీతిగా పలుకుతున్న ఆ భూసురునివల్ల విదర్భరాజకుమారి పంపిన వార్తనూ, ఆమె రూపం, 
చక్కదనం మున్నగు విశేషాలనూ ఆ యదుకుల చక్రవర్తి సావధానంగా ఆలకించాడు. తన చేతితో అగ్ని 
ద్యోతనుని చేయిపట్టుకొని నవ్వుతూ ఇలా అన్నాడు. 

ఉ. కన్నియమీ(ద నాతల(ఏపు గాఢము; కూరుకు రాదు రేయి నా 

కెన్న(డు; నా వివాహము సహింపక రుక్మి తలంచు కీడు నే 
మున్నె యెణుంగుదున్‌; బరులమూ(క లడంచి కుమారి దెత్తు వి 
ద్వన్నుత! మాను ద్రచ్చి నవనహ్నిశిఖన్‌ వడి( దెచ్చు కైవడిన్‌. 1716 

* పండితప్రశంసలు పడసినవాడా! రుక్మిణిమోద నాకు అగ్గలమైన కోరిక. కనుకనే రేయి నే నెన్నడూ 
నిద్రించి ఎరుగ. రుక్మి మా పెండ్లి కోర్వలేక చెడుతలంపుతో నున్నాడని నా కింతకు మునుపే తెలుసు. 
కొయ్యను మధించి కొత్తదగు అగ్నిజ్యాలను వెలికి తెచ్చిన విధంగా శత్రువర్గాన్ని ఛేదించి కన్యారత్నాన్ని గైకొంటాను. 

క. వచ్చెద విదర్భభూమికి౮, జొచ్చెద భీష్మకుని పురము; సురుచిరలీలన్‌ 

దెచ్చెద బాలన్‌; వ్రేల్మిడి, వ్రచ్చెద నడ్డంబు రిపులు వచ్చిన బోరన్‌. 1717 


* నేను విదర్భదేశం వస్తాను. అలవోకగా కుండిన నగరం ప్రవేశిస్తాను. చిటికెలో రుక్మిణిని తెస్తాను. 

విరోధులు నిరోధిస్తే ఆహవరంగంలో హతమారుస్తాను. 

వ. అని పలికి, రుక్మిణీదేవి పెండ్లినక్షత్రంబు దెలిసి, తన పంపున రథసారథియైన దారుకుండు శైబ్యసు గ్రీవ 
మేఘపుష్ప నలాహకంబులను తురగంబులం గట్టి, రథ మాయత్తంబు చేసి తెచ్చిన, నమోఘమనో 
రథుండైన హరి తానును, బ్రాహ్మణుండును రథారోహణంబు సేసి యేకరాత్రంబున నానర్తక దేశం 
బులు గడచి, విదర్భదేశంబునకుం జనియె; నందు. గుండిన పురీశ్వరుండైన భీష్మకుండు కొడుకు 
నకు వశుండై, కూంతు శిశుపాలున కిత్తునని తలంచి, శోభనోద్యోగంబు సేయించె; నప్పుడు. 1718 


* గోవిందుడు ఈ విధంగా వచించి వివాహ ముహూర్త మెపుడో అగ్నిద్యోతనుణ్ణి అడిగి తెలుసుకున్నాడు. 
తన ఆజ్ఞానుసారం సారథియెన దారుకుడు శైబ్యం, సుగ్రీవం, మేఘపుష్పం, వలాహకం అనే నాలు గశ్వాలను 
పూన్చి ఆయత్రపరచుకొని తెచ్చిన రథాన్ని సిద్దసంకల్పుడైన శ్రీకృష్ణుడు అగ్నిద్యోతనునితో పాటు 
అధిరోహించాడు. ఒకేరాత్రి పయనించి ఆనర్తకదేశాలు దాటి వెన్నుడు విదర్భకు విచ్చేశాడు. అక్కడ కుండిన 
నగరాధిపతి భీష్మకుడు కుమారునకు లోపడి కొమార్తెను శిశుపాలున కిచ్చుటకు ఒప్పుకొని 
శుభకార్యప్రయత్నాలు చేయింపసాగాడు. 

జా 


రచ్చలు క్రంతలు రాజమార్గంబులు విపణిదేశంబులు విశదములుగ( 
జేసిరి; చందనసిక్త తోయంబులు గలయంగ జల్లిరి; కలువడములు 
రమణీయ వివిధతోరణములు గట్టిరి సకలగృహంబుల( జక్క సేసి; 

కర్ఫూర కుంకుమాగరు ధూపములు వెట్టి రతివలు( బురుషులు నన్నియెడల 


ఆ. వివిధవస్తములను వివిధమాల్యాభర, ణానులేపనముల నమరియుండి 
రఖిలవాద్యములు మహాప్రీతి మైయించి, రుత్సవమున నగర మొప్పి యుండె. 1719 


* నగరమంతా అలంకరించారు. మండపాలు, సందులు, రాజవీథులు, అంగడిప్రదేశాలు చిమ్మి 
శుభ్రం చేశారు. మంచిగంధం కలిపిన నీరు అంతటనూ చల్లినారు. కలువపూదండలతో మనోహరములైన 
నానావిధతోరణాలు కట్టినారు. అన్ని యిండ్లను చక్కబరచి కర్ఫూరముతో, కుంకుమతో, ముగ్గులు పెట్టి 
అగరుధూపాలు వేశారు. అన్నిచోట్ల ఆడవారు మగవారు రంగురంగుల వస్త్రాలతో, రకరకాల పూదండలతో, 
కొంగొత్త వలువలతో, నగలతో, మైపూతలతో ఒప్పినారు. అనేక మంగళతూర్యాలను పరమసంతోషంతో 
మోగించారు. పట్టణమంతా మహావైభవంతో పరిఢవిల్లింది. 


వ. అంతనా భీష్మకుండు విహిత ప్రకారంబునం బితృదేవతల నర్చించి బ్రాహ్మణులకు భోజనంబులు 
వెట్టించి, మంగళాశీర్వచనంబులు సదివించి, రుక్మిణీదేవి నభిషిక్తం జేసి, వస్తయుగళభూషితం గావించి, 
రత్నభూషణంబు లిడం జేసె; బుగ్యజుస్పామాథర్వణ మంత్రంబుల మంగళాచరణంబు లొనరించి, 
భూసురులు రక్షాకరణంబు లాచరించిరి; పురోహితుండు [గ్రహశాంతికొణకు నిగమ నిగదిత 
న్యాయంబున హోమంబు. గావించె; మజణియు నా రాజు దంపతుల మేలుకొజకు. దిల ధేను 
కలధౌత కనక చేలాది దానంబులు ధరణీదేవతల కొసంగె నయ్యవసరంబున. 1720 


గ్‌ తర్వాత భీష్మకుడు శాస్త్రములో చెప్పిన రీతిగా పితృదేవతలను పూజించాడు. భూసురులకు 
భోజనం పెట్టించి వారిచే మంగళాశీర్యాదాలు పఠింపజేశాడు. రుక్మిణికి తలంటు స్నానం చేయించి ఆమెను 
వస్రద్వయంతో, రత్నాభరణాలతో అలంకరింపజేశాడు. బ్రాహ్మణులు బుక్కు, యజుస్సు, సామము, 
అథర్వము అనే నాల్లు వేదాలలోని మంత్రాలతో స్వస్తిపుణ్యాహవాచనములు చేసి నిర్విఘ్నంగా పరిణయ 
మహోత్సవం పరిసమాప్తి చెందడానికి రక్షాకరణములు గావించారు. పురోహితుడు [గ్రహశాంతికై వేదోక్తవిధానంతో 
హోమం గావించాడు. భీష్మకుడు నూత్నదంపతుల క్షేమానికై బ్రాహ్మణులకు నువ్వులు, గోవులు, వెండి, 
బంగారం, వ(స్తాలు మొదలైన దానాలు చేశాడు. 


ము. భటసంఘంబులతో రథావళులతో భద్రేభయూథంబుతో. 
బటువేగాన్విత ఘోటకవ్రజముతో బంధు ప్రియ శ్రేణితో( 
గటుసంరంభముతో విదర్భతనయం గైకొందు నంచున్‌ విశం 
కట వృత్తిం జనుదెంచె( జైద్యుండు గడున్‌ గర్వించి య వ్వీటికిన్‌. 1721 

* ఆ సమయంలో విదర్భరాజపుత్రిని చేపడతానంటూ మదోన్మత్తుడైన శిశుపాలుడు భటుల 
పటాలంతో, తేరులబారుతో, భద్రజాతికి చెందిన కుంజర బృందంతో, కడువడిగా పరుగిడే గుజ్టాల పౌజుతో 
బంధుమిత్ర సమేతంగా మహాటోపంతో కుండిన నగరానికి వచ్చాడు. 


ఉ. బంధుల. గూడి కృష్ణబలభ।ద్రులు వచ్చిన బాణం దోలి ని 
ర్మంథరవృత్తి( జైద్యునికి మానిని. గూర్చెద మంచు నుల్లస 
త్పింధుర వీరరథ్య రథసేనలతో. జనుదెంచి రా జరా 
సంధుండు దంతవక్రు(డును సాల్వవిదూరకపౌొం డ్రకాదులున్‌. 1722 
* బాంధవసహితులైన బలరామకృష్ణులను తరిమికొట్టి నిరాటంకంగా నెలతను శిశుపాలునకిచ్చి 
పెండ్లి జరిపిస్తామంటూ జరాసంధుడూ, దంతవ(క్రుడు, సాల్వుడు, విదూరకుడు, పౌండ్రక వాసుదేవుడు 
మొదలైనవారు మదపుటేనుగులు, వీరభటులు, అశ్వములు, అరదములు అనే చతురంగ బలాలతో 
కదలివచ్చారు. 


న. మజటియు నానాదేశంబుల రాజు లనేకు లేతెంచి; రందు శిశుపాలు నెదుర్కొని పూజించి భీష్మకుం 
డొక్క నివేశంబున నతని విడియించె; నంత నా వృత్తాంతంబు విని. 1723 

* ఇంకా దేశదేశాల రాజులు పెక్కుమంది వచ్చారు. భీష్మకుడు శిశుపాలున కెదురేగి పూజించి 
అతనికి ఒకచోట విడిది ఏర్పాటు చేశాడు. ఆ సమాచారం విన్నాడు బలరాముడు. 


చ. హరి యొక డేగినాండు మగధాదులు చైద్యహితానుసారులై 
నరపతు లెందటేని( జనినారు కుమారిక( దెచ్చుచోట సం 
గర మగు దోడు గావలయు( గంసవిరోధికి నంచు వేగం దా 
నరిగె హలాయుధుండు గమలాక్షుని జాడ ననేక సేనతోన్‌. 1724 
* చెన్ను డొక్కడే వెళ్ళినాడు. శిశుపాలునికి సహాయంగా జరాసంధుడు మొదలగు రాజు లెందరో 
కుండినపురానికి పోయినారు. కన్యకను తెచ్చేటప్పుడు కదనం జరుగుతుంది. తమ్ముడు శ్రీకృష్ణునికి 
సహాయపడవలె నంటూ హలధరుడైన బలభద్రుడు అనుజాు డేగిన మార్గాన అసంఖ్యాకమైన సైన్యంతో 
అరుదెంచినాడు. 


క. ఆ లోపల నేకతమున, నాలోల విశాల నయన యగు రుక్మిణి త 
న్నా లోకలోచను(డు హరి, యాలోకము చేసి కదియండని శంకితయె. 1725 
* ఆ సమయంలో వాలుకన్నుల బాల రుక్మిణి ఏకాంత మందిరంలో కూర్చుని లోకములకు కన్నువంటి 
వాడైన యదువల్లభుడు తన సందేశం తిలకించి తన్ను చేరరాడేమో అనే సందేహంతో లోలోపల ఆందోళన 
చెందసాగింది. 


శా. లగ్నం బెల్లి; వివాహముం గదిసె; నేలా రాండు గోవిందు? డు 
ద్విగ్నం బయ్యెడి మానసంబు; వినెనో వృత్తాంతమున్‌; బ్రాహ్మణుం 

డగ్నిద్యోతను( డేటికిం దడసె? నా యత్నంబు సిద్దించునో 
భగ్నంబై చనునో విరించికృత మెబ్బంగిన్‌ బ్రవర్తించునో? 1726 


* సుముహూర్తం రేపే. పెండ్లి దగ్గరపడుతున్నది. ఇందీవరశ్యాము డెందుకు రా డబ్బా? నా మనస్సు 
ఆందోళన చెందుతున్నది. ఆయనకు వార్త అందిందో లేదో? అస లీ భూసురుడు ఎందు కింత ఆలసించాడు? 
ఇంతకూ నా ప్రయత్నం ఫలిస్తుందో ఫలించదో? దైవనిర్ల్ణయం ఎలా ఉందో ఏమో? 


మ. ఘను. డా భూసురు( డేంగెనో? నడుమ మార్గశ్రాంతు(డై చిక్కెనో 
విని కృష్ణుం డిది తప్పుగా దల(చెనో? విచ్చేసెనో? యీశ్వరుం 
డనుకూలింప( దలంచునో తల(ప(డో? యార్యామహాదేవియున్‌ 
నను రక్షింప నెణుంగునో యెజుంగదో? నా భాగ్య మెట్టున్నదో? 1727 
* మహనీయుడైన ఆ బ్రాహ్మణోత్తముడు ద్వారకకు వెళ్ళినాడో? లేదో? మార్గాయాసంతో మధ్యలోనే 
నిలిచి పోయినాడేమో? నందనందనుడు నా సందేశాన్ని విని తప్పుగా భావించినాడేమో? లేక ఇక్కడికే 
వచ్చియున్నాడో? పరమేశ్వరు డీ పనికి అనుకూలిస్తాడో? అనుకూలించడో? గౌరీమహాదేవి నన్ను 
కాపాడుతుందో? కాపాడదో? ఇంతకు నా అదృష్టం ఎట్టుందో ఏమో? 


వ. అని వితర్కించుచు. 1728 


ఉ. పో6 డను బ్రాహ్మణుండు యదుపుంగవు వీటికి; వాసుదేవుండున్‌ 
రాండను; నింకంబోయి హరి రమ్మని చీరెడి యిష్టబంధుండున్‌ 
లేడను; రుక్మికిం దగవు లేదిట( జైద్యున కిత్తు నంచు మ 
న్నాండను; గౌరి కీశ్వరికి నావలనం గృప లేదు నే(డనున్‌. 1729 
* ఇలా అనేకవిధాల భావిస్తుంది. అగ్నిద్యోతనుడు అసలు ద్యారకాపురికి అరిగి ఉండడు; అందుచేతనే 
వసుదేవనందనుడు రాలేదని సందేహిస్తుంది. మరల ద్వారకకు వెళ్ళి మాధవుని ఆహ్వానించే ఆత్మబంధువు 
తనకు ఎవ్వడూ లేడు కదా అనుకుంటుంది. అన్న నీతిమాలి తన్ను శిశుపాలునికి ఇయ్యటానికి సిద్దపడినాడే 
అని విచారిస్తుంది. పరమేశ్వరికి తనపై నేడు కృప తప్పింది అని చింతిస్తుంది. 


ఉ. చెప్పదు తల్లికిం దలంపుం జిక్కు; దిశల్‌ దరహాసచంద్రికం 
గప్పదు; వక్రతామరసగంధ సమాగత భృంగసంఘమున్‌ 
రొప్పుదు; నిద్ర గైకొన దురోజపరస్పర సక్తహారముల్‌ 
విప్పదు; కృష్ణమార్గగత వీక్షణపంక్తులు ద్రిప్ప దెప్పుడున్‌. 1730 
3 కన్యకామణి రుక్మిణి తన మనస్సులోని ఆవేదన తల్లికి చెప్పుకోదు. దిక్కులలో చిరునవ్వు వెన్నెలలు 
చిందింపదు. ముఖపద్మ సౌరభానికి ముసురుకుంటున్న తుమ్మెదల గుంపును తోలదు. నిదుర పోదు. వక్షః 
స్థలాన ఒండొంటితో మెలివడిన ముత్యాలదండల చిక్కు సడలింపదు. తామరసనేత్రుడు వచ్చేదారిపై నిలిపిన 
చూపులను క్షణకాలమైనా ప్రక్కకు మరలింపదు. 

చ. తుడువదు కన్నులన్‌ వెడలు తోయకణంబులు; కొప్పు. జక్కగా 


ముడువదు; నెచ్చెలిం గదిసి ముచ్చటకుం జన; దన్న మేమియుం 
గుడువదు; నీరముం గొనదు; కూరిమి కీరము( జేరి పద్యమున్‌ 
నొడువదు; వల్లకీగుణ వినోదము సేయదు; డాయ దన్యులన్‌. 1731 


* ఆ రాజపు(త్రి రుకి శణి కనులనుండి కారే కన్నీటిబొట్టు తుడువదు. చక్కగా కొప్పు సవరించుకోదు. 
స్నేహితురాలితో ముచ్చటింపదు. అన్నము బొత్తిగా ఆరగింపదు. మంచినీళ్లయినా ముట్టదు. చెలిమితో 
చెంతకు జేరిన చిలుకకు పద్యము చెప్పదు. వీణాతంత్రులను మోటుతూ వినోదింపదు. చెలికత్తెలతో 


చేరదు. 


ర్‌ 


9. 


మృ గనాభి యల(దదు వృగరాజ మధ్యమ జలముల నాడదు జలజగంధి 
ముకురంబు( జూడదు ముకురసన్నిభముఖి పువ్వులు దుజుమదు పువ్వుంబోణి 
వనకేళి. గోరదు వనజాతలోచన హంసంబు. బెంపదు హంసగమన 

లతల. బోషింపదు లతికా లలిత దేహ తొడవులు దొడవదు తొడవు తొడవు 


తిలక మిడదు నుదుట. దిలకినీ తిలకంబు, కమలగృహము( జొరదు కమలహస్త 
గారనించి తన్ను గరుణంగైకొన వన, మాలి రాడు తగవుమాలి యనుచు. 1732 


* మురళీధరుడు తన మొరాలించి దయతో తన్ను గైకొనుటకు రాడయ్యెనే? తగవుతప్పెనే అని, 
సన్నని నడుము గల ఆ యన్నుల మిన్న కస్తూరి ఒడలికి పూసికొనదు. అద్దమువంటి మోము గల ఆ 
ముద్దులగుమ్మ అద్దము చూడదు. ఆ పువ్వుబోణి జడలో పువ్వులు పెట్టుకోదు. జలజముల వంటి నయనములు 
గల ఆ చెలియ జలక్రీడ: లాడదు. అంచనడకల వంటి నడకలు గల ఆ కలువ కంటి అంచను పోషించదు. 
లతవలె మృదువైన శరీరము గల ఆ నెలత లతికలను సాకదు. అలంకారములకే అలంకారమైన ఆ అతివ 
ఆభరణములు ధరింపదు. చెలువలకు సిగబంతిగా నున్న ఆ ఇంతి నుదుట తిలకము దిద్దదు. 
కమలములవంటి కరములు గల ఆ కలికి కమలాకరం (ప్రవేశింపదు. 


న. 


నుజియును. 1733 


మ. మలంగున్‌ మెల్లని గాలికిం; బటురటన్మత్త ద్విరేఫాళికిం 


దలయగుం; గోయిల మైోంతకై యల౦ంగు; నుద్యత్కీర సంభాషలం 
గలయున్‌; వెన్నెల వేడిమి న్నల(గు; మాకందాంకుర చ్చాయకుం 
దొలంగుం గొమ్మ మనోభవానల శిఖాదోదూయ మానాంగియె. 1734 


* రుక్మిణీదేవి మదనాగ్ని జ్యాలలలో మ్రగ్గుతున్న శరీరము గలదై, మందమారుతాన్ని అంగీకరింపదు. 
మత్తిలి జుంజుమ్మని మొరయుచున్న తుమ్మెదల బారునకు తొలగిపోతుంది. కోయిల కూతకు కోపం 

వహిస్తుంది. చిలుక బోదల కలికి పలుకులకు ఉలికిపడుతుంది. వెన్నెల వేడిమికి కలత చెందుతుంది. 
గున్నమామిడి నీడలకు దూర మేగుతుంది. 


వ. ఇట్లు హరిరాక కెదురు సూచుచు సకల ప్రయోజనంబులందును విరక్తమై మనోజానలంబునం 
బొగిలెడి మగువకు శుభంబు( జెప్పు విచందంబున వామలోచనభుజంబు లదరె నంత గృష్షు 
నియోగంబున వేగంబున బ్రాహ్మణుండు సనుదెంచిన, నతని ముఖలక్షణం బుపలక్షించి యా 
కలకంఠి మహోత్కంఠతోడ నకుంఠితయై మొగంబునం జిజునగవు నిగుడ నెదురు సని నిలువంబడిన 
బ్రాహ్మణుం డిట్లనియె. 1735 

* ఇలా పద్మాక్షుని రాకను (ప్రతీక్షిస్తూ అవసర కృత్యాలపై గూడ అపేక్ష లేక మన్మథాన్నిలో మ(గ్రుతున్న 

ఆ మగువకు శుభం సూచిస్తున్న విధంగా ఎడమకన్ను, ఎడమభుజం అదిరినాయి. అచ్యుతుని ఆజ్ఞానుసారం 
శీఘ్రంగా వచ్చిన అగ్నిద్యోతనుని ముఖలక్షణాలు గమనించి కమ్మని కంఠస్వరం గల రుక్మిణి మిక్కిలి 
తహతహతో ముఖమున మందస్మితం చిందులాడగా సత్వరంగా ఎదురేగింది. అప్పు డా సరోజాక్షిని వీక్షించి 
ఆ ఏఫ్రుడు ఇట్టన్నాడు. 

ఉ. మెచ్చె భవద్గుణోన్నతి; కమేయ ధనావళు లిచ్చె నాకు దా 
వచ్చె సుదర్శనాయుధుండు వాండె; సురాసురు లెల్ల నడ్డమై 
వచ్చిన నైన రాక్షసవివాహమునం గొనిపోవు నిన్ను; నీ 
సచ్చరితంబు భాగ్యమును సర్వము నేండు ఫలించెం గన్యకా! 1736 


* బాలామణీ! సుదర్శనాయుధుడు నీ ఉత్తమగుణాలు మెచ్చుకున్నాడు. నాకు మితిలేని ధనరాశు 
లిచ్చినాడు. ఇదిగో ఇప్పుడే వచ్చేసినాడు. దేవదానవులు ఏకమై ఎదురొడ్డి నిలిచినప్పటికీ రాక్షస వివాహ 
విధానంతో నిన్ను గొనిపోతాడు. నీ మంచినడవడి, నీ యదృష్టం నేటికి ఫలించాయి తల్లీ! 

న. అనిన వైదర్శి యిట్లనియె. 1737 


మ. జలజాతేక్షణు( దోడితెచ్చితివి నా సందేశమున్‌ జెప్పి; నన్‌ 
నిలువం బెట్టితి; నీ కృపన్‌ బ్రదికితిన్‌; నీయంత పుణ్యాత్మకుల్‌ 
గలరే? దీనికి నీకు బ్రత్యుపకృతిం గావింప నే నేర; నం 
జలి( గావించెద; భూసురాన్వయమణీ! సద్పంధుచింతామణిీ! 1738 


*అగ్నిద్యోతనుడి పలుకులు ఆలకించి విదర్భరాజపుత్రి ఇలా అన్నది. 


స బ్రాహ్మణవంశమునకు శిరోమణివంటి వాడా! బంధువుల పాలిటికి చింతామణివంటివాడా! నా 
సందేశము నెరిగించి తోయజదళాక్షుని తోడ్కొని వచ్చినావు. నన్ను ప్రాణాలతో నిలిపినావు. నీ కరుణచే 
జీవించాను. నీ వంటి పుణ్యాత్ములు ఈ పుడమిలో లేరు. నీ వొనర్చిన ఈ యుపకారానికి ప్రత్యుపకార 
మేమిచేయాలో ఎరుగని దానిని, భూసురోత్తమా! నీకు దోసిలొగ్గి నమస్కరిస్తాను. 

వ. అని నమస్కరించె; నంత రామకృష్ణులు తమ కూ(తు వివాహంబునకు వచ్చుట విని, తూర్య ఘోషంబు 
లతో నెదుర్కొని, విధ్యుక్షప్రకారంబునం బూజించి మధుపర్కంబు లిచ్చి, వివిధాంబరాభరణంబులు 
మొదలైన కానుక లొసంగి, భీష్మకుండు బంధుజనసేనా సమేతులైన వారలకుం దూర్గంబున సకల 
సంపత్సరిపూర్ణంబులైన నివేశంబులు కల్పించి విడియించె; నిట్లు కూడిన రాజుల కెల్లను వయోవీర్య 
బలవిత్తంబు లెట్లట్ల కోరిన పదార్థంబు లెల్ల నిప్పించి పూజించె; నంత విదర్భపురంబు ప్రజలు హరి 
రాక విని వచ్చి చూచి నేత్రాంజలులం దదీయ వదనకమల మధుపానంబు సేయుచు. 1739 


* అని అంజలి ఘటించింది. అంతట భీష్మకమహారాజు బలరామకృష్ణులు తమ తనయ స్వయంవరానికి 
తరలి వచ్చారని తెలిసి మంగళవాద్యధ్వనులతో ఎదురేగి శా(స్రోక్రవిధానంతో వారిని పూజించాడు. మధు 
పర్కాలు ఇచ్చాడు. నానావిధాలైన అంబరాలు నగలు మొదలైన కానుక లర్పించాడు. చుట్టాలతో సేన లతో 
ఏతెంచిన ఆ రామకృష్ణులకు సత్వరం సమస్త సౌకర్యాలున్న విడుదులు ఏర్పాటుచేశాడు. ఈ విధంగా 
కుండినపురికి చేరిన రాజు లందరికీ వారి వారి వయసుకూ, శక్తికీ, సంపత్తికీ తగినట్టుగా వారు కోరినవస్తువు 
లన్నింటినీ తెప్పించి ఇప్పించి ఆదరించాడు భీష్మకుడు. అంతట విదర్భపట్టణ(ప్రజలు శ్రీకృష్ణభగవానుడు 
అరుదెంచిన వార్త ఆకర్షించిన వారై అరుగుదెంచి, అవలోకించి తమ కన్ను లనే దోసిళ్ళతో గోవిందుని 
వదనారవింద సౌందర్యాన్ని ఆస్వాదించుతూ ఇలా పలికారు. 


మ. తగు నీచక్రి విదర్భరాజసుతకుం; దథ్యంబు వైదర్శియుం 
దగు నీచక్రికి; నింతమంచి దగునే? దాంపత్య మీ యిద్దణిం 
దగులం గట్టిన బ్రహ్మ నేర్పరి గదా! దర్పాహతారాతియై 
మగ(డౌ గావుత( జక్రి యీ రమణికిన్‌ మా పుణ్యమూలంబునన్‌. 1740 


* ఈ చక్రాయుధుడు విదర్భ రాజకుమారికి ఎంతో తగియున్నాడు. నిజంగా వైదర్శి ఈ చక్రికి 
మిక్కిలి తగిఉంది. ఆహా! ఎంత చక్కని దాంపత్యం! వీరిద్దరినీ అలుమగలుగా జతగూర్చిన ఆ విధాత ఎంత 
నెరజాణ. మా పుణ్యఫలంగా ఈ చక్రాయుధుడు తన పరా(క్రమంతో శత్రువులను పారదోలి మా రాకుమారిని 


సండాడు గాక! 
yp) 


వ. అని పలికి రా సమయంబున. 1741 


సీ. సన్నద్ధులై బహుశస్త సమేతులై బలసి చుట్టును వీరభటులు గొలువ 
ముందట నుపహారములు గానుకలు( గొంచు వర్గంబులై వారవనిత లేం 
బుష్ప గంధాంబర భూషణ కలితలై పాడుచు భూసురభార్య లరుగ 
బణన మర్దల శంఖ పటహ కాహళ వేణు భేరీధ్వనుల మిన్ను పిక్కటిల6 

ఆ. దగిలి సఖులు గొలువ దల్లులు బాంధవ, సతులు. దోడ రాగ సవినయముగ 
నగరు వెడలి నడచె నగజాతకును యొక్క, బాల చికుర పిహిత ఫాల యగుచు. 1742 


* ఇలా అనుకుంటున్న సమయంలో ఫాలతలాన ముంగురులు ముసురుకొనగా, రుక్మిణీకన్య 
గౌరీదేవి నర్చించుటకై అంతఃపురంనుండి సపరివారంగా అమ్మవారిగుడికి బయలుదేరింది. వీరభటులు 
కవచాలు తొడుగుకొని పలువిధాలైన ఆయుధాలు ధరించినవారై ఆమెను పరివేష్టించి నడిచారు. వారకాంతలు 
తినుబండములు కానుకలు చేకొని బారులుదీరి రాజకుమారి ముందు సాగిపోయారు. బ్రాహ్మణ 
సువాసినులు పూలు పెట్టుకొని, చందనము పూసుకొని, (క్రొత్తచీరలు గట్టి, సొమ్ములు దాల్చి, పాటలు 
పాడుతూ ఆమె ననుసరించారు. ఉడుక, మద్దెల, శంఖము, తప్పెట, బాకా, పిల్లనగ్రోవి, భేరి మొదలైనవాద్యాల 
మోతలు గగన మంటినాయి. చెలికత్తెలు, దాదులు, బాంధవాస్తీలు ఆమెను వెంబడించారు. 


వ. మటియు సూత నూగధ వంది గాయక పాఠకజను లంతంత నభినందించుచుం జనుదేర మంద 
గమనంబున, ముకుంద చరణారవిందంబులు డెందంబునం దలంచుచు నిందుధరసుందరీ మంది 
రంబు సేరి సలిలధారా ధౌత కరచరణారవిందయె వార్చి శుచియై, గౌరీసమీపంబునకుం జనియె; 
నంత ముత్తెదువలగు భూసురోత్తముల భార్యలు భవసహితయైన భవానికి మజ్జనంబు గావించి 
గంధాక్షతంబు లిడి, వస్తమాల్య భూషణాదుల నలంకరించి, ధూపదీపంబు లొసంగి, నానావిధోప 
హారంబులు సమర్పించి, కానుక లిచ్చి, దీపమాలికల నివాళించి రుక్మిణీదేవిని మొక్కించి రప్పుడు. 

1743 


* సూతులు, వందిమాగధులు, గాయకులు, స్తుతిపాఠకులు కైవారాలు గావిస్తూ వెంటరాగా, రుక్మిణి 
గోవిందుని పాదారవిందాలు హృదయంలో స్మరిస్తూ హంసగమనంతో అంబికాలయానికి వచ్చింది. 
కాలుసేతులు కడుగుకొని ఆచమించి పరిశుద్దురాలై పరమేశ్వరి సన్నిధికి చేరింది. అప్పుడు ముత్తైదువ 
లయిన బ్రాహ్మణసతులు పరమేశ్వర సహితంగా భవానికి అభిషేకం గావించారు. గంధాక్షతలు సమర్పించారు. 
వస్త్రాలతో, పూదండలతో, అభరణాలతో అమ్మవారిని అలంకరించారు. ధూపదీపా లిచ్చారు. పలురకాల 
పిండివంటలు నైవేద్యం పెట్టారు. కానుకలు అర్పించినారు. దీపాలతో హారతు లెత్తినారు. అనంతరం 
రుక్మిణీదేవిని దుర్గాదేవికి మొక్కించినారు. 


ఉ. నమ్మితి నా మనంబున సనాతనులైన యుమామహేశులన్‌ 
మిమ్ము. బురాణదంపతుల మేలు భజింతు గదమ్మ! మేటి సె 
ద్దమ్మ దయాంబురాశిని గదమ్మ హరిం బతి సేయు మమ్మ నిన్‌ 
నమ్మినవారి కెన్నండును నాశము లేదు గదమ్మ యీశ్వరీ! 1744 


స అప్పుడు రుక్మిణి భవానిని ఇలా ప్రార్థించింది. అమ్మా! గౌరీ! శాశతులూ, ఆదిదంపతులూ అయిన 
పార్వతీ పరమేశ్వరులను మిమ్ము మదిలో నమ్ముకొని ఉన్నాను. భక్తితో కొలుస్తున్నాను. అమ్మలలో నీవు 

మేటివి. దయకు సముద్రమువంటిదానవు. వెన్నుని నాకు విభుని గావించు తల్లీ! నిన్ను నమ్ముకొన్న వారికి 
ఎన్నటికినీ నష్ట మనేది లేదు గదా! 


వ. అని గౌరీదేవికి మొక్కి పతులతోడం గూడిన బ్రాహ్మణభార్యలకు లవణాపూపంబులును, దాంబూల 

కంఠసూత్రంబులును, నిక్షుదండంబులు నిచ్చి రుకి శ్రీదేవి వారలం బూజించిన. 1745 

* ఇలా వేడుకుంటూ వైదర్భి దుర్గకు నమస్కరించి భర్భసమేతలైన బ్రాహ్మణపత్నులకు ఉప్పు, 
అప్పములు, తాంబూలాలు, మంగళసూ(త్రములు, చెజుకుగడలు ఇచ్చి పూజించింది. 


ఆ. వార లుత్సహించి వలనొప్ప దీవించి, సేస లిడిరి యువతిశిరమునందు; 
సేస లెల్ల దాల్చి శినవల్లభకు మొక్కి, మౌననియతి మాని మగువ వెడలె. 1746 


* ఆ ముత్తైదువలు ఉత్సాహంతో దీవన లిచ్చి రుక్మిణీరమణి తలపై అక్షత లుంచారు. ఆ మంగళా 
క్షతలు ధరించి ఆమె శివకామినికి వందన మొనర్చి మౌనవ్రతం మాని గుడినుండి వెడలింది. 


వ. ఇట్లు మేఘమధ్యంబు వెలువడి విలసించు క్రొక్కారు మెటబుంగు తెబుంగున, నమృగధర మండలంబు 
నిర్గమించి చరించు వృగంబు చందంబున గమలభవ నర్తకుం డెత్తిన జవనిక ముజు.గు దెరలి 
పొడసూపిన మోహినీదేవత కైవడి, దేవన దానవ సంఘాత కరతల సవ్యాపసవ్య సమాకృష్యమాణ 
పన్నగేంద్ర పాశ పరివలయిత పర్యాయ పరిభ్రాంత మందరాచల మంథాన మథ్యమాన ఘూర్లిత 
ఘుమఘువమాయిత మహార్లవమధ్యంబున నుండి చనుదెంచు నిందిరాసుందరీ వైభవంబున, బహువిధ 
ప్రభా భాసమానయె, యిందుధర సుందరీమందిరంబు వెడలి మానస కాసార హేముకనుల కానన 
విహరమాణ నుత్త మరాళంబు భంగి, మందగమనంబున( గనక కలశ యుగళ సంకాశ కర్కశ 
పయోధరభార పరికం ప్యనూన మధ్యయై, రత్నము ద్రికాలంకృతం బైన కెంగేల నొక్క సభీలలామంబు 
కైదండ గొని, రత్న నివహ సముదంచిత కాంచన కర్ణపదత్ర మయూఖంబులు గండభాగంబుల 
నర్తనంబులు సలుప, నరవింద పరిమళ కుతూహలావతీర్ల మత్తమధుకరంబుల మాడ్కి నరాళంబులైన 
కుంతలజాలంబులు ముఖనుండలంబున( [గ్రందుకొన, సుందర మందహాస రోచులు దిశలందు 
బాలచంద్రికా సౌందర్యం బు నానహింప, నధరబింబఫలారుణ మరీచిమాలికలు రదనకుంద కుట శైలం 
బుల కనురాగంబు సంపాదింప, మనోజాత కేతన సన్నిభంబైన పయ్యెదకొంగు దూంగ, సువర్లమేఖలా 
ఘటిత మణికిరణ పటలంబు లకాల శక్రచాప జనకంబులై మెణయం(, జెణకువిలుతుం డొణవెటికి 
వా(డి యిడి జళిపించిన ధగద్ధగాయమానంబు లగు బాణంబుల పగిది, సురుచిర విలోకన నికరంబులు 
రాజవీరుల హృదయంబులు భేదింప, శింజాన మంజు మంజీర నినదంబులు చెవుల సండువులు 
సేయం బాదసంచారంబున హరిరాక కెదురుచూచుచు, వీరమోహినియె చనుదెంచుసమయంబున. 

1747 


*అలా వెడలివచ్చిన రుకి శణి మబ్బుల నడుమనుండి వెలువడి (ప్రకాశించే తొలకరి మెజుపులాగా 
ఉన్నది. చంద్రమండలంనుంచి వెలికివచ్చి సంచరించే లేడిలాగా ఉన్నది. బ్రహ్మదేవుడనే నటుడు ఎత్తిన 

తెరమరుగు బాసి రంగమున (ప్రత్యక్షమైన మోహినీదేవతలాగా ఉన్నది. వాసుకి అనే సర్పరాజును కవ్వపుత్రాడు 
గాను, మందరగిరిని కవ్వముగాను చేసి సురాసుర సమూహం కుడియెడమలుగా చిలికే వేళ ఘూర్లమానమై 
ఘుమఘుమ ధ్వనులతో నిండిన మహాసాగరమధ్యం నుంచి నిర్గమించిన రమారమణిలాగా విరాజిల్లింది. 
ఇలా పలుకాంతులతో విలసిల్లుతూ రుక్మిణి కాళికాలయం నుంచి బయలుదేరింది. మానస సరోవరమందు 
పసిడితామరల గుంపులో విహరించే కొదమ రాయంచలాగా ఆమె మెల్లగా నడిచింది. బంగారుగిండ్లకు 
సాటివచ్చే పయోధరాల భారంతో తూలియాడుతున్న నడుము గల రాకుమారి రత్నాంగుళీయకముతో 
విరాజిల్లే అరుణారుణ హస్తంతో అనుగుచెలి హస్తం పట్టుకొంది. మణిఖచితాలైన సువర్షతాటంకాల కాంతులు 
ఆమె చెక్కిళ్ళపై చిందులు వేస్తున్నాయి. పద్మగంధం మోది ఆసక్తితో [క్రమ్మిన గండుతుమ్మెదల వంటి 
ఉంగరాల ముంగురులు ఆమె ముద్దుల మోముపై మూగుతున్నాయి. ఆమె అందమైన చిరునవ్వుల వెలుగులు 
దిక్కులలో లేతవెన్నెల సొబగు నెలకొన జేశాయి. ఆమె దొండపండువంటి అధరం అరుణకాంతులు 
మొల్లమొగ్గలవంటి దంతాలకు ఎజ్జదనం కూరుస్తున్నాయి. మన్మథపతాక చందాన ఆమె పైటచెంగు తూగాడు 
తున్నది. ఆమె పసిడి ఒడ్డాణంలో చెక్కిన మణుల ధగధగ దీప్తులు కాలము గాని కాలాన ఇంద్ర చాపాన్ని 
సృష్టించుతున్నాయి. కందర్పుడు ఒరనుండి పైకితీసి పదనుబెట్టి జళిపించిన వేళ తళుకు తళుక్కు మని 
మెరిసే వాడి తూపుల మాదిరి ఆమె సుందరమైన చూపులు వీరాధివీరులైన రాజుల గుండెలను చెండి 
వేస్తున్నాయి. అందమైన కాలియందెల రవళి, చెవులకు విందు సేయగా ఆ సుందరి ముకుందుని రాక 
ప్రతీక్షిస్తూ వీరమోహినియై కాలినడకతో వస్తున్నది. 


మ. అలినీలాలక( బూర్లచంద్రముఖి నేణాక్షిం బ్రవాళాధరం 
గలకంఠిన్‌ నవపల్ల వాంఘ్రియుగళన్‌ గంధేభకుంభస్తనిం 
బులినశ్రోణి నిభేంద్రయాన నరుణాంభోజాతహస్తన్‌ మహో 
త్సల గంధిన్‌ మృగరాజముధ్య( గని విభ్రాంతాత్ములై రందణున్‌. 1748 


x తుమ్మెదలవంటి నల్లని ముంగురులు, నిండుచందురునివంటి నెమ్మోము, లేడిచూపులవంటి 
చూపులు, పగడమువంటి పెదవి, అవ్యక్తమధురమైన కంఠం, (క్రొంబివురుటాకులవంటి అడుగులజంట, 
మత్తగజకుంభాలవంటి కుచాలు, ఇసుకతిన్నెలవంటి పిరుదులు, గజరాజ గమనమువంటి గమనము, కెందా 
మరలవంటి చేతులు, సింహమునడుమువంటి నడుము గలిగి పద్మసుగంధాలు వెదజల్లే రుక్క్మిణీదేవిని 
చూచి అందరూ ఆశ్చర్యచకితు లయ్యారు. 


వ. మతియున య్యింతి దరహాస లజ్ఞానలోకనంబులం జిత్తంబు లేమటి ధైర్యంబు దిగనాడి, గాంభీర్యం 
బులు విడిచి, గౌరవంబులు మబచి, చేష్టలు మాని, యెజుక లుడిగి, యాయుధంబులు దిగవైచి 
గజతురగ రథారోహణంబులు సేయనేరక, రాజులెల్ల నేలకు వ్రాలి; రా యేణీలోచన తన వామకరనఖం 
బుల నలకంబులు దల(గం ద్రోయుచు నుత్తరీయంబు సక్కనొత్తుచు( గడగంటి చూపులం గ్రమం 
బున నా రాజలోకంబు నాలోకింపుచు. 1749 


408 పోతన భాగవతము 


* అంతేకాదు, ఆ చెలువ చిరునవ్వులవల్త్లా, సిగ్గుతో కూడిన చూపులవల్లా అక్కడి రాజకుమారులకు 
మనసులు చలించాయి. వారు ధైర్యం వీడినారు; గాంభీర్యం వదలినారు; గౌరవం మరచినారు. చేష్ట లుడిగినారు. 
తెలివి మాలినారు. ఆయుధాలు జారవిడిచినారు. ఏనుగులు, గుర్రాలు, అరదాలు ఎక్కలేక భూమిపై వ్రాలి 
నారు. లేడిచూపులు గల రుకి ్యలి తన ఎడమచేతి గోళ్లతో ముంగురులు ఎగదోసికొంటూ, పయట సరిదిద్దు 
కుంటూ, కడగంటి చూడ్కులను రాజసమూహంమీద (ప్రసరింప జేసింది. 

ను. కనియెన్‌ రుక్మిణి చంద్రమండలముఖుం గంఠీరవేంద్రావ ల 

గ్ను నవాంభోజదళాక్షు. జారుతరవక్షున్‌ మేఘసంకాశ దే 


హు నగారాతి గజేంద్ర హస్తనిభబాహుం జక్రి. బీతాంబరున్‌ 
ఘనభూషాన్వితు( గంబుకంఠు విజయోత్కంకఠున్‌ జగన్మోహనున్‌. 1750 


* అలా చూస్తూ చంద్రబింబమువంటి ముఖమూ, సింగము నడుమువంటి నడుమూ, (క్రొందా 
మరలవంటి కన్నులూ, పరమరమణీయమైన వక్షము, నీలమేఘమువంటి నెమ్మేనూ, ఐరావత గజతుండము 
వంటి కరములూ, పచ్చని పట్టుపుట్టములూ చ(క్రాయుధమూ కలవాడు, విజయమునందు ఆసక్తి యున్నవాడు, 
జగములను మోహింప చేసేవాడు అయిన శ్రీకృష్ణుని రుక్మిణిదేవి దర్శించింది. 


-: శ్రీకృష్ణు(డు శత్రురాజులు చూచుచుండ రుక్షిణీదేవిని గొనిపోవుట :- 


వ. కని తదీయ రూసనయోలానణ్య వైభవ గాంభీర్య చాతుర్యతేజో విశేషంబులకు సంతసించి, మనోభవ 
శరాక్రాంతయై రథారోహణంబు గోరుచున్న వరారోహం జూచి, పరిపంథి రాజలోకంబు సూచుచుండ 
మందగమనంబున గంధసింధురంబు లీలం జనుదెంచి ఫేరవంబుల నడిమి భాగంబు గొనిచను 
కంఠీరవంబు కైవడి నిఖిల భూపాలగణంబుల గణింపక తృణీకరించి రాజకన్యకం దెచ్చి హరి తన 
రథంబుమీ(ద నిడికొని భూ నభోం ంతరాళంబులు నిండ శంఖంబు పూరించుచు బలభద్రుండు 
తోడ నడవ. యాదవవాహినీ పరివృతుండై ద్వారకానగర మార్గంబు వట్టి చనియె; నంత జరాసంధవశు 
లయిన రాజు లందరు హరిపరాక్రమంబు విని సహింప నోపక, 1751 


* అలా చూచి శ్రీకృష్ణుని రూపం, లావణ్యం, గాంభీర్యం, నేర్పు, తేజస్సు, ఐశ్వర్యం- ఈ విశేషాలకు 
హర్షించింది. ఆమె మదనబాణాలకు గురియై త్వరగా రథ మెక్కడానికి కుతూహలపడింది. రుక్మిణీదేవిని 
పుండరీకాక్షుడు అవలోకించాడు. శత్రురాజసమూహం చూస్తుండగనే మత్తమాతంగం మాదిరి మెల్లని నడకతో 
సవిలాసంగా చనుదెంచాడు. నక్కల నడుమ నున్న ఆమిషం హర్యక్షం ఎత్తుకొని పోయినట్టు సకలరాజ 
లోకాన్ని లెక్కచేయక తిరస్కరించి రాకుమారిని రథ మెక్కించుకున్నాడు. భూమ్యాకాశాలు ప్రతిధ్వనించేటట్లు 
పాంచజన్యం పూరించాడు. బలరాముడు వెంటరాగా శ్రీకృష్ణుడు యాదవసైన్యంతో ద్వారకానగర మార్గం 
పట్టాడు. అపుడు జరాసంధునకు లోబడిన భూపాలకు లందరూ వెన్నుని విక్రమాటోపం సహింపలేక పోయారు. 

ము. ఘనసింహంబుల కీర్తి నీచమృగముల్‌ గైకొన్న చందంబునన్‌ 
మన కీర్తుల్‌ గొని బాలం దోడ్కొనుచు నున్మాదంబుతో గోపకుల్‌ 
సనుచున్నా రదె? శౌర్య మెన్నటికి? మీ శస్తాస్తముల్‌ గాల్పనే? 
తనుమధ్యన్‌ విడిపింపమేని నగరే ధాత్రిజనుల్‌ క్రంతలన్‌. 1752 
* అదిగో! గొప్ప సింహముల కీర్తిని మ్రుక్కడి మృగాలు హరించిన విధంగా గొల్లవాళ్లు మన యశస్సు 
దోచుకొని కన్య నెత్తుకొని కావరంతో కదలి వెళుతున్నారు. ఇప్పటికి కొరగాని మన ప్రతాపం మరి ఎప్పటికి? 
మన శస్తాస్రాలు మంటలో వేయడానికా? సన్నని నడుము గల ఆ కన్నియను వారి బారినుండి తప్పించలేకపోతే 
సందుగొందుల్లో సైతం మనలను ప్రజలు పరిహసించరా? 


వ. అని యొండొరులం దెలుపుకొని, రోషంబులు హృదయంబుల నిలుపుకొని, సంరంభించి, తనుత్రాణం 
బుల వహించి, ధనురాది సాధనంబులు ధరియించి, పంతంబు లాడి, తమ తను చతురంగబలం 
బులం గూడికొని, జరాసంధాదులు యదువీరుల వెంటనంటి, తాశి నిలు నిలుండని ధిక్కరించి 
పలికి యుక్కు మిగిలి, మహీధరంబుల మీ(ద సలిలధారలు గురియు ధారాధరంబుల చందంబున 
బాణవర్షంబులు గురిసిన యాదవసేనలం గల దండనాయకులు కోదండంబు లెక్కిడి, గుణంబులు 
మోయించి, నిలువంబడి రప్పుడు. 1753 

* ఈ విధంగా ఒకరి కొకరు చెప్పుకొని రోషాలు మనసుల కెక్కించుకున్నారు. పూనిక వహించారు. 

కవచాలు ధరించారు. విండ్లు మొదలైన యుద్దసాధనాలను చేకొన్నారు. (ప్రజ్ఞలు పలికినారు. జరాసంధుడు 
మొదలైన రాజు లందరూ చతురంగబలాలతో యాదవవీరులను వెంబడించి, “నిలవండి, నిలవండి అని 
ధిక్కరించి హుంకరించి పలికినారు. శైలాలమోద జలధారలు వర్షించే మేఘాలమాదిరి వారు శరవర్షం 
కురియించారు. అప్పుడు యాదవసైన్యంలోని సేనాధిపతులు, చాపాలు ఎక్కుపెట్టి ధనుష్టంకారం గావిస్తూ 


నిలబడారు. 
యి 
క. అరిబల భట సాయకముల, హరిబలములు గప్పుంబడిన నడరెడు భీతిన్‌ 
హరిమధ్య సిగ్గుతోడను, హరివదనము( జూచె. జకితహరిణేక్షణయె. 1754 


* ఆ సమయంలో శత్రువీరులు శ్రీకృష్ణునిసేనను బాణాలతో కప్పివేయడం చూచి భీతిల్లి సింగంనడుము 
వంటి నడుము కలది, బెదరిన జింకకన్నులవంటి కన్నులు గలది అయిన రుక్మిణి సిగ్గుతో శ్రీకృష్ణుని 
ముఖం అవలోకించింది. 


వ. ఇట్లు చూచిన. 1755 


క. చొచ్చెద రదె యదువీరులు, వ్రచ్చెద రరిసేన నెల్ల వైరులు పెలుచున్‌ 
నొచ్చెదరును విచ్చెదరును, జచ్చెదరును నేండు చూడు జలజాతాక్షీ! 1756 
* ఇలా రుక్మిణి చూడగానే శ్రీకృష్ణుడు 'ఓ కమలనయనా! చూస్తూ ఉండు, మన యాదవవీరులు 
శత్రుసైన్యంలో ప్రవేశించి చీల్చిచెండాడుతారు. విరోధులు నొచ్చి విచ్చిపోతారు, చచ్చిపోతారు అన్నాడు. 

వి. అని రుక్కిణీదేవిని హరి యూజడించె; నంత బలభద్రప్రముఖులైన యదువీరులు ప్రళయవేళల 
మిన్నునం బన్ని బలుపిడుగు లడరించు పెనుమొగిళుల వడువున జరాసంధాది పరిపంధిరాజ 
చక్రంబుమీ(ద నవక్రపరాక్రమంబున శిఖి శిఖా సంకాశ నిశిత శిలీముఖ నారాచ భల్ల ప్రముఖంబులైన 
బహువిధ బాణపరంపరలు గురియ, నదియును విదళిత మత్తమాతంగంబును, విచ్చిన్న తురం 
గంబును, విభిన్న రధవరూధంబును, వినిహత సదాతియూథంబును, విఖండిత వాహ వారణ రథా 
రోహణ మస్తకంబును, విశకలిత వక్షో మధ్య కర్ణ కంఠ కపోల హస్తంబును, వీకీర్ల కేశజాలంబును, 
విపాటిత చరణ జానుజంఘంబును, విదళిత దంతసంఘంబును, విఘటిత నీరమం జీర కేయూరం 
బును, విభ్రష్ట కుండల కిరీట హారంబును, విసృత వీరాలాపంబును, విదార్యమాణ గదా కుంత 
తోమర పరశు పట్టిస ప్రాస కరవాల శూల చక్ర చాపంబును, వినిపాతిత కేతన చామ రచ్చత్రంబును, 
విలూన తనుత్రాణంబును, వికీర్యమాణ ఘోటకసంఘ రింఖా సముద్దూత ధరణీ పరాగంబును, 
వినష్ట రథవేగంబును, వినివారిత సూత మాగధ వంది వాదంబును, వికుంఠిత హయ హేషా పటహ 
భాంకార, కరటిఘటా ఘీంకార, రథనేమి ఫటాత్కార, తురగనాభిఘంటా ఘణఘణాత్కార, వీర 
హుంకార, భూషణ రుణర్సుణాత్కార, నిస్పాణ ధణధణాత్కార, మణినూపుర క్రేంకార, కింకిణీగణ 
కిణాత్కార, శింజినీ టంకార, భట పరస్పర ధిక్కారనాదంబును, వినిర్భిద్యమాన రాజసమూహంబును, 
విద్యమాన రక్షప్రవాహంబును, విశూయమాణ భూతబేతాళ కలకలంబును, విజృంభమాణ ఫేరన 
కాక కంకాది సంకులంబును, బచలిత కబంధంబును, బ్రభూత పలల గంధంబును, ప్రదీసితమేదో 
మాంస రుధిర ఖాదంబును, బ్రవర్తిత డాకినీ ప్రమోదంబునునై యుండె; నప్పుడు. 1757 


* ఈ విధంగా పలుకుతూ వాసుదేవుడు రుక్మిణీదేవిని ఊరడించాడు. అంతట బలరాముడు 
మొదలైన యదువంశవీరులు (ప్రళయకాలంలో మింట వ్యాపించి పిడుగులు రాల్చే పెనుమబ్బుల చందాన 
విజృంభించారు. జరాసంధుడు మొదలైన శృత్రురాజుల మీద మొక్కవోని కడిమితో అగ్నిజ్యాలలతో సమానమైన 
వాడి శిలీముఖాలు, నారాచములు, భల్లములు మొదలుగా పలువిధములైన శరపరంపరలను వర్షించారు. 
ఆ బాణవర్గానికి శాత్రవసైన్యంలోని మదపుటేనుగులు తునాతునుక లైనాయి. గుర్రములు చెదరిపోయాయి. 
రథాల పై కప్పులు విజిగిపడ్డాయి. కాల్బలము కూలిపోయింది. గజాశ్యరథారోహకుల తలలు తెగి నేల 
రాలాయి. గుండెలు, నడుములు, మెడలు, చెక్కులు, చేతులు తునుకలు తునుక లయ్యాయి. పుర్రెలు 
(బద్ద లయ్యాయి. తల వెండ్రుకలు నేలమోద పరుచుకున్నాయి. పాదాలు, మోకాళ్లు, పిక్కలు తెగిపోయాయి. 
పండ్డు రాలినాయి. వీరమద్దియలు, భుజకీర్తులు వీడిపోయాయి. చెవిపోగులు, కిరీటాలు, ముత్యాలదండలు 
జారిపడినాయి. సింహనాదాలు మూగవోయాయి. గదలు, బల్లెములు, గుదియలు, గం(డ్రగొడ్డళ్ళు, అడ్డకత్తులు, 
ఈటెలు, ఖడ్గాలు, శూలాలు, చక్రాలు, ధనువులు విరిగి ముక్కలైనాయి. జెండాలు, గొడుగులు, వింజామరలు 
కూలిపోయాయి. కవచాలు పగిలినాయి. గుర్రాల పౌజు గిట్టల తాకిడికి రేగిన దుమ్ము అంతటా నిండింది. 
రథాలవేగం ఆగింది. వందిమాగధ, వైతాళికుల స్తోత్రపాఠాలు కట్టువడినాయి. గుజ్టాల సకిలింపులు , తప్పెటల 

భాంకారాలు, గజబ్బందాల ఘీంకారాలు, రథచక్రముల పటపటాత్కారాలు, గుజ్ఞాల నడుము గంటల 
ఘణఘణాత్కారాలు, వీరుల హుంకారాలు, ఆభరణాల రుణ రుణాత్కారాలు, నగారాల ధణధణాత్కారాలు, 
మణిమంజీరాల (క్రేంకారాలు, మువ్వల కిణకిణాత్కారాలు, అల్లెత్రాళ్ల టంకారాలు, భటుల అన్యోన్యధిక్కారాలు 
అణగిపోయాయి. రాజుల సమూహం చెదరింది. నెత్తురు టేరులు ప్రవహించాయి. భూతబేతాళాల కలకల 
ధ్వని కర్షగోచరమైంది. నక్కలు, కాకులు, (గ్రద్దలు, రాబందులు- వీటి అరుపులు చెలరేగినాయి. మొండెములు 
కదలాడినాయి. మాంసపుగాలు కొట్టింది. మెదడు, మాంసము భక్షిస్తూ, నెత్తురు త్రాగుతూ ఉన్న డాకిని మున్నగు 
పిశాచాలకు ఆ రణరంగం ఆనందం కలిగించింది. 


చ. మగిడి చలించి సాణుచును మాగధముఖ్యులు గూడి యొక్కచో 
వగచుచు నాలి గోల్పడినవాని క్రియన్‌ గడు వెచ్చనూర్చుచున్‌ 
మొగమున దప్పిదేరం దమ ముందట. బొక్కుచు నున్న చైద్యుతో( 
బగతుర చేతిలో. బడక ప్రాణముతోడుత నున్నవాండవే. 1758 


* ఆ సమయంలో భయంతో వెనుదిరిగి పరుగిడుతూ జరాసంధుడు మొదలైన ప్రముఖు లందరూ 
ఒకచోట చేరినారు. పెళ్ళాన్ని పోగొట్టుకున్న వాడివలె ఏడుస్తూ, వేడినిట్టూర్పులు విడుస్తూ, వడలిన ముఖంతో 
తమ యెదుట దుఃఖిస్తున్న శిశుపాలుణ్ణి చూచారు. “శత్రువుల చేతుల్లో బడక (ప్రాణాలతో బ్రతికే ఉన్నావు 
గదా! అని ఓదార్సారు. 


న. అని మజణియును. 1759 


ఆ. బ్రతుకవచ్చు నొడల( బ్రాణంబు లుండిన, బ్రతుకు గలిగెనేని భార్య గలదు; 
బ్రతికి తీవు; భార్యపట్టు దైవ మెటుంగు, నగవ వలదు చైద్య! వలదు వలదు. 1760 


* ఇలా ఓదారుస్తూ వారంతా మళ్లీ అతనితో ఇలా అన్నారు. 'నాయనా! బొందిలో ప్రాణాలుంటే 
ఎలాగైనా బ్రతకవచ్చు. బ్రతికిఉంటే భార్య దొరక్కపోదు. పెండ్లముమాట దేవు డెరుగు! ముందు నీవు 
(బ్రతుకుటయే మాకు పదివేలు; ఊరక వాపోవవద్దు.” 


వ. వినుము. దేహధారి స్వతంత్రు(డు గాండు. జంత్రగానిచేతి జంత్రపు బొమ్మకైవడి నీశ్వరతంత్ర 
పరాధీనుండై, సుఖదుఃఖంబులందు నర్తనంబులు సలుపు. తొల్లి నేను మథురాపురంబుమీ(ద( 
బదియేడు మాజులు పరాక్రమంబునన్‌ విడిసి, చ క్రిచేత నిర్మూలిత బలచక్రుండనై, కామపాలుచేతం 
బట్టువడి, యీ కృష్ణుండు కరుణతో విడిపించిన వచ్చి, క్రమ్మణు నిరువదిమూ( డక్షౌహిణులం 
గూడికొని, పదునెనిమిదన మాలు దాడిచేసి, శత్రువులం దోలి, విజయంబు చేకొంటిని. జయా 
పజయంబులందు హర్షశోకంబుల నెన్నండును జెంద; నేంటిదినంబున నీ కృష్ణుని కెదిరి పోర మన 
రాజలోకంబు లెల్ల నుగ్రాక్షుం గూడుకొని, యెదిరి పోరిన నోడు. ఇంతియ కాక దైవయుక్తంబైన 
కాలంబునం జేసి, లోకంబులు పరిభమించుచు నుండు; నదియునుం గాక. 1761 


412 పోతన భాగవతము 


* అప్పుడు జరాసంధుడు ఇలా అన్నాడు- శిశుపాలా! విను. మానవుడు అస్వతం|త్రుడు, బొమ్మ 
లాడించేవాడి చేతిలో కీలుబొమ్మలాగా అతడు ఈశ్వరమాయాకు లోనై సుఖదుఃఖాలలో నాట్యమాడు 
తుంటాడు. మునుపు నేను మథురపై పరాక్రమంతో పదిహేడు పర్యాయలు దండెత్తినాను. కృష్ణుని చేతిలో 
నా సమస్తసైన్యం ఓడిపోయింది. నేను బలరాముడిచేత పట్టుబడ్డాను. ఆ కృష్ణుడు దయతలచి విడిచి 
పెట్టగా వచ్చాను. మరల ఇరవైమూడక్షొహిణుల సైన్యం సమకూర్చుకొని పద్దెనిమిదవసారి దండెత్తిపోయి 
శత్రువులను తరిమివైచి విజయం సాధించాను. నే నెన్నడూ గెలుపోటములలో మోదఖేదములు పొందింది 
లేదు. దైవ(పేరితమైన కాలంవల్ల లోకాలు సాగుతుంటాయి. 


మ. తమకుం గాలము మంచిదైన మనలం దదైలోక్య విఖ్యాత వి 
క్రములం గెల్చిరి యాదవుల్‌ హరిభుజాగర్వంబునన్‌ నేండు; కా 
లము మేలై చనుదెంచెనేని మనమున్‌ లక్షించి విద్వేషులన్‌ 
సమరక్షోణి జయింత మింతపనికై శంకింప నీ కేటికిన్‌. 1762 
* ఇంతేకాదు. యాదవులకు కాలం కలిసివచ్చింది. ముల్లోకాలలో (ప్రసిద్దిగన్న విక్రమాఢ్యులమైన 
మనలను గోవిందుని బాహుదర్పంతో వారు ఈనాడు గెలువగలిగినారు. కాలం మనకు అనుకూలించినపుడు 
పంతగించి పగవారిని భండనభూమిలో చెండాడగలం. ఈ మాత్రానికి ఇంత చింతింప నవసరం లేదు. 


వ. అని యిట్లు జరాసంధుండును, నతని యొద్దిరాజులును, శిశుపాలుని పరితాపంబు నివారించి, 
తను తను భూములకుం జనిరి. శిశుపాలుండు ననుచర సేనాసమేతుం డయి తన నగరంబునకుం 
జనియె; నంత రుక్మి యనువా(డు కృష్ణుండు రాక్షసవివాహంబునం దన చెలియలిం గొనిపోవుటకు 
సహింపక, యేకాక్షాహిణీబలంబు తోడ సమరసన్నాహంబునం గృష్టుని వెనుదగిలి పోవుచు, దన 
సారథితో నిట్లనియె. 1763 

* ఈ విధంగా జరాసంధుడూ, అతని చెంతనున్న సామంత రాజులూ శిశుపాలుని మనోవేదన తొలగించి 

తమతమ దేశాలకు వెళ్ళిపోయారు. శిశుపాలుడు తన పరివారంతో, సైన్యంతో తన నగరానికి అరిగినాడు. 
అంతట రుక్మిణి అన్న అయిన రుక్మి కృష్ణుడు రాక్షస వివాహవిధానంతో తన సోదరిని ఎత్తుకపోవడం ఓర్చు 
కోలేక ఒక అక్షౌహిణి సేనతో యుద్దసంరంభం వహించి వెన్నుని వెన్నాడి వెళ్ళుతూ సారథితో ఇట్లన్నాడు. 


ఉ. బల్లిదు నన్ను భీష్మజనపాల కుమారుని. జిన్నంజేసి నా 
చెల్లెలి రుక్మిణిం గొనుచు( జిక్కని నిక్కపు బంటువోలె నీ 
గొల్లండు వోయెడిన్‌; రథము గూడ దోలుము; తేజితోల్లస 
దృల్ల పరంపరన్‌ మదము బాపెద( జూపెద నా ప్రతాపమున్‌. 1764 


* నేను భీష్మకప్రభుని పుత్రుడను. మహాబలవంతుణ్ణి, బల్లిదుడనైన నన్ను పిల్లవానివలె చులకన చేసి 
నా చెల్లెలిని రుక్మిణిని గైకొని ఈ గొల్లవాడు అసహాయ శూరునివలె అరుగుచున్నాడు. మన అరదమును 
అంటతోలుము. పదును గలిగి ప్రకాశించు బాణాలను (ప్రయోగించి వాని పొగరణుస్తా! నా పరాక్రమం చూపిస్తా! 

న. అని యిట్లు రుక్మి హరి కొలంది యెణుంగక సారథి నదలించి రథము. గూడ దోలించి 'గోపాలకా! 
వెన్నముచ్చ! నిమిషమాత్రంబు నిలు నిలు, మని తిరస్కరించి, బలువింట నారి సారించి మూండు 
వాండితూపుల హరి నొప్పించి యిట్లనియె. 1765 


* ఈ విధంగా రుక్మి శౌరి శక్తిసామర్థ్యాలు ఎంతటివో తెలియక సారథిని గద్దించి రథమును కూడ 
దోలించి 'ఓ యాదవా! వెన్నదొంగా! క్షణ మాగుము” అని నిర్లక్ష్యంగా పలికి ధనుష్టంకార మొనర్చాడు. 
మూడు వాడి బాణాలతో వాడు పంకజాక్షుని సంకటపరచి ఇట్లన్నాడు. 


సీ. మా సరివాండవా మా పాపం గొనిపోవ? నేపాటి గలవాండ? వేది వంశ? 
మెందు జన్మించితి? వెక్కడ. బెరింగితి? వెయ్యది నడవడి? యెవ్వ( డెణు6గు? 
మానహీను(డ వీవు? మర్యాద లెజు(గవు; మాయ గైకొని కాని మలయ రావు; 
నిజరూపమున శత్రునివనహంబుపై6 బోవు; వసుధేశుండవు గావు వావి లేదు; 


అ. కొమ్మ నిమ్ము; నీవు గుణరహితుండవు, విడువు; విడువ వేని విలయకాల 
శిఖిశిఖా సమాన శిత శిలీముఖముల, గర్వ మెల్ల. గొందు( గలహమందు. 1766 


* కృష్ణా! మా చెల్లిలిని తీసుకవెళ్ళడానికి నీవు మాతో సమానుడవా? (దైవమునకు సమానుడుగాని, 
అధికుడు గాని లేడనుట). నీవెంత మాత్రపువాడివి? (అప్రమేయు డనుట). నీ వంశ మేది? (భగవంతునకు 
కులం లేదు). ఎక్కడ పుట్టితివో? ఎక్కడ పెరిగితివో? నీ ప్రవర్తన మెట్టిదో ఎవరికినీ తెలియదు. (పుట్టుట 
పెరుగుట జీవులకే గాని దేవునికి లేదు. (బ్రహ్మరు[ద్రాదులకునూ అతని నడవడి తెలియదనుట). నీకు 
అభిమానం లేదు, మట్టు మర్యాదలు తెలియవు (కొలతలకు అందనివాడూ, హద్దులు లేక అంతట నుండువాడు 
అనుట). వంచనము వహింపక ఎదుటపడవు? (మాయను స్వీకరించి అవతారము లెత్తువా డనుట). 
స్వస్వరూపంతో వైరివర్గం మోదికి వెళ్లవు (భగవంతునకు రూపం లేదు. అన్ని రూపులు తన రూపమైనవా 
డనుట). నీవు క్షత్రియుడవు కావు (దైవమునకు జాతి లేదు). నీకు వావివరుసలు లేవు. (మానవులకు దప్ప 
సర్వజీవాంతర్యామికి లేవనుట). నీకు మంచి గుణాలు లేవు. (అతడు త్రిగుణరహితు డనుట). మా చెల్లెలిని 
వదలిపెట్టు; వదలకపోతే ప్రళయకాలంలోని అగ్నిజ్వాలలతో సమానమైన వాడి బాణాలతో కదనరంగంలో 
నీ గర్వం సర్వం హరిస్తాను. 

వ. అని పలికిన నగధరుండు నగి, యొక్క బాణంబున వాని కోదండంబు ఖండించి, యాణు శరంబుల 
శరీరంబు దూజనేసి, యెనిమిది విశిఖంబుల రథ్యంబులం గూల్చి, రెండమ్ముల సారథిం జంపి, 
మూండు వాండితూపులం గేతనంబు ద్రుంచి, మటియు నొక్క విల్లందినం ద్రుంచి, వెండియు నొక్క 
ధనువు వట్టిన విదళించి, క్రమంబున పరిఘ పట్టిస శూల చర్మాసి శక్తి తోమరంబులు ధరియించినం 
దునుకలు సేసి, క్రమ్మణ నాయుధంబు లెన్ని యెత్తిన నన్నియు శకలంబులు గావించె. నంతటం 
దనిని సనక వాండు రథంబు డిగ్గి, ఖడ్గ హస్తుండై, దవానలంబుపై( బడు మిడుతచందంబునం 
గదిసిన, ఖడ్గ కవచంబులు చూర్లంబులు సేసి, మెజుంగులు చెదర నడిదంబు వెటికి రులిసించి 

వాని శిరంబు( దెగవ్రేయుదు నని గమకించి, నడచుచున్న నడ్డంబు వచ్చి రుక్మిణీదేవి హరి 
చరణారవిందంబులు పట్టుకొని యిట్లనియె. 1767 


* రుక్రి శ ఈ విధంగా పలుకుతుండగానే నల్లనయ్య నవ్వుతూ ఒకబాణంతో అతడిచాపం (త్రుంచాడు. 
ఆరు తూపులతో వాని దేహం తూట్లు చేశాడు. ఎనిమిది అమ్ములతో వాని రథాశ్యాలను కూల్చినాడు. 
రెండు సాయకాలతో వాని సారథిని చంపినాడు. మూడు వాడి నారసాలతో వాని టెక్కెం ఖండించినాడు. 
రుకి ] వేరొక ధనువు అందుకోగా దాన్ని విరుగగొట్టినాడు. వాడు మరొకచాపం ధరింపగా ముక్కలు చేశాడు. 
క్రమంగా అతడు పట్టిన పరిఘ, పట్టిసం, శూలం, అసి, శక్తి డాలు, తోమరం అనే ఆయుధాలను తునుకలు 
గావించాడు. ఎన్ని ఆయుధాలు ఎత్తినాడో అన్నిటినీ ముక్కలు చేసినాడు. అంతటితో రుక్మికి తనివితీర 
లేదు. అతడు రథంనుండి దిగి కార్చిచ్చుమోది కురికే మిడుత మాదిరి కత్తి బూని కమలాక్షుణ్లి సమీపించాడు. 
శ్రీకృష్ణు డతని కత్తినీ, కవచాన్ని పొడిపొడి గావించాడు. కాంతులు కడలందు (క్రమ్ముకోగా హరి ఒరనుంచి 
ఖడ్గం దూసి జళిపిస్తూ రుక్మిశిరం తెగనరకడానికి ముందుకు వస్తుండగా రుక్మిణీదేవి అడ్డం వచ్చి ప్రాణేశ్వరుని 
పాదపద్మములు పట్టుకొని ఇలా అన్నది- 

మత్త. నిన్ను నీశ్వరు దేవదేవుని నిర్ణయింప(గ లేక యో 

సన్నుతామరకీర్తి శోభిత! సర్వలోక శరణ్య! మా 
యన్న యీతండు నేండు చేసె మహాపరాధము నీ యెడన్‌ 
నన్ను మన్నన చేసి కావు మనాథనాథ! దయానిధి! 1768 

* సత్తురుషులు శ్లాఘించు శాశ్వతకీర్తిచే శోభిల్లువాడా! సకల భువనాలను బ్రోచేవాడా! ఈశ్వరా! 
నీవు దేవదేవుడ వని నిశ్చయించ లేక మా అన్న అయిన ఈ రుక్మి ఇపుడు మో పట్ల చాల అపచారం 
గావించాడు. దిక్కులేని వారికి దిక్కయినవాడా! దయకు నిలయుడా! నన్ను ఆదరించి మా అన్నను కాపాడు. 


మత్త. కల్ల లేదని విన్న వించుట గాదు వల్లభ! యీతనిన్‌ 
బ్రల్లదుం దెగంజూచితేనియు భాగ్యవంతుల మైతి మే 
మల్లు. డయ్యె ముకుందు( డీశ్వరు. డంచు మోదితు లైన మా 
తల్లిదండ్రులు పుత్రశోకము దాల్చి చిక్కుదు రీశ్వరా! 1769 
* నాథా! మా అన్న దోసకారి కాడని మనవి చేయడం లేదు. ఇతడు నిజంగా దుష్టుడే, కాని ప్రభూ! 
జగన్నాయకు డగు అచ్యుతుడు మాకు అల్లు డైనాడనీ, మేము అదృష్టవంతులమనీ సంతోషించు మా జననీ 
జనకులు పుత్రదుఃఖంతో పొగిలిపోతారు. 


మ. అని డగ్గుత్తికతో మహాభయముతో నాకంపితాంగంబుతో 
వినత (శాంత ముఖంబుతో (శ్రుతిచలద్వేణీ కలాపంబుతో. 
గనుదోయిన్‌ జడిగొన్న బాప్పములతో.( గన్యాలలామంబు మొ 
క్కిన రుక్క్మిం దెగవ్రేయ( బోక మగిడెన్‌ గృష్ణుండు రోచిష్టుందై. 1770 

* ఈ విధంగా ప్రార్థిస్తూ కన్నెలలో మిన్నయైన రుక్మిణి గద్గదకంఠంతో, మిక్కిలి భయంవల్ల 
వణుకు తున్న శరీరంతో, వాడిన, వంచిన ముఖంతో, చెవులమోదికి పడుచున్న జడ వెండ్రుకలతో, కను 
గొలకులలో తొలకాడు కన్నీళ్ళతో నారాయణునకు నమస్కరించింది. దివ్యతేజోవిరాజమానుడైన దేవకీ 
నందనుడు రుక్క్మిని ఖడ్గంతో ఖండింపక వెనుకకు మరలినాడు. 


వ. ఇట్టు చంపక బావా! రమ్మని చిణునగవు నగుచు, వానింబట్టి బంధించి గడ్డంబును మీసంబును 
దలయును నొక కత్తి వాతి యమ్మున రేవులు వాణు( గొటీగి విరూపిం జేసె; నంతట యదువీరులు 
పరసైన్యంబులం బాజణ(దోలి, తత్సమీపంబునకు వచ్చి; రప్పుడు హతప్రాయుండై కట్టువడి యున్న 
రుక్మిం జూచి కరుణచేసి, బలభద్రుండు బంధంబులు విడిచి హరిని డగ్గటి యిట్లనియె. 1771 


* యదువల్లభుడు రుకి శని చంపక “బావా! రమ్మని చిరునవ్వు నవ్వుతూ దగ్గరకు తీసుకొన్నాడు. 
వానినిపట్టి బంధించి గడ్డం, మోసం, తల కత్తితో పాయలు పాయలుగా గొరిగి కురూపిని గావించాడు. అదే 
సమయంలో యాదవవీరులు శత్రుసైన్యాన్ని తరిమివేసి సారసనేత్రుని సముఖానకు వచ్చారు. అప్పుడు 
బలభద్రుడు జీవన్మృతుడై బంధింపబడి యున్న రుక్మిని కనుగొని కరుణతో వాని కట్టు విప్పి కమలాక్షునితో 
ఇట్లన్నాడు. 

క. తల మనక భీష్మనందను, తలయును మూతియును గొజుగ( దగవే! బంధుం 

దలయును మూతియు గొజుగుట, తల దణుగుటకంటె దుచ్చతరము మహాత్మా! 1772 

* మహాత్మా! ఇతళణ్లి దూరంగా వెళ్లిపొమ్మని చెప్పక తల, మూతి గొరుగుట, నీకు న్యాయమా? 

చుట్టమైన వాడి తల, మూతి గొరుగుట తల దరుగుటకన్న మిక్కిలి నీచం గాదా! 


క. కొందణు రిపు లని కీడును; గొందటు హితు లంచు మేలు గూర్పవు; నిజ మీ 
వందటజియందును సము(డవు, పొందంగ నేలయ్య! విషమబుద్ధి ననంతా! 1773 


వ్‌ ఆదిమధ్యాంత రహితా! శత్రువులని కొందరికి కీడుచేయవు. మిత్రులని మరికొందరికి మేలు 
గూర్చవు. వాస్తవంగా అందరియెడ సమభావంతోనే మెలగుతావు. మరి ఈ భేదబుద్ది నీ కెందుకు కలిగిందో! 

-: సహోదరుని భంగమునకు ఖిన్నయగు రుక్షిణీదేవిని బలభద్రుం డూరార్చుట :- 

వ. అని వితర్కించి రుక్మిణీదేవి నుపలక్షించి యిట్లనియె. 1774 

* బలరాముడిలా అచ్యుతుని అదలించి రుక్మిణీదేవి నవలోకించి ఇట్టన్నాడు. 


శా. తోడంబుట్టిన వాని భంగమునకున్‌ దుఃఖించి మా కృష్ణు నె 
గాడం జూడకు మమ్మ! పూర్వభవ కర్మాధీనమై ప్రాణులన్‌ 
గీడున్‌ మేలును జెందు; లేండొకండు శిక్షింపంగ రక్షింప నీ 
తోడంబుట్టువు కర్మ శేష పరిభూతుం డయ్యె నే. డియ్యెడన్‌. 1775 

a అమ్మా! అగ్రజుడు అవమానింపబడ్డాడని ఖేదంతో మా కృష్ణుని నిందించవద్దు. గత జన్మల్లో చేసిన 
కర్మములను బట్టి జీవులు మంచిచెడ్డ లనుభవిస్తుంటారు. శిక్షించుటకు రక్షించుటకు కర్త ఒకడంటూ లేడు. 
నీ తోబుట్టినవాడు కర్మశేషంతో ఈనా డిక్కడ ఈ విధమైన పరాభవం పొందినాడు. 


క. చంపెడి దోషము గలిగిన, జంప( జనదు బంధుజనుల. జను నిడువంగా. 
జంపిన దోషము సిద్దము, చంపను మటిీ యేల మున్న చచ్చినవానిన్‌. 1776 


* చంపదగిన నేరం చేసినప్పటికీ బంధువులను చంపరాదు. క్షమించి విడిచిపెట్టుటయే న్యాయం. 
చంపితే పాపం తప్పుదు. అవమానంతో అసలే చస్తున్నవాణ్లి మళ్ళీ చంపడ మెందుకు? 


ఆ. బ్రహ్మచేత భూమిపతుల క్రీ ధర్మంబు, కల్పితంబు రాజ్యకాంక్ష జేసి 
తోడిచూలు నైన దోడయబుట్టిన వా(డు, చంపుచుండు. గ్రూరచరితు( డగుచు. 1777 


* త్రామరసగర్భునిచే దండనీతి ధరణీపతులకు విహిత కృత్యంగా విధించబడింది. రాజ్యకాంక్షతో 
తోబుట్టువును తోడబుట్టిన వాడే క్రూరహృదయుడై చంపుతుంటాడు. 


క. భూమికి ధన ధాన్యములకు, భామలకును మానములకు( బ్రాభవమునకుం 
గామించి మీ(దు గానరు, శ్రీమదమున మానధనులు చెనకుదు రొరులన్‌. 1778 


* మానవంతులు ధనమదాంధులై ధరణికోసం, ధనధాన్యాల కోసం, అంగనల కోసం ఆత్మాభ్యున్నతి 

కోసం, ఐశ్చర్యంకోసం అన్యులను హింసిస్తారు. 

వ. వినుము. దైవమాయం జేసి దేహాభిమానులైన మానవులకున్‌ బగవాండు, బంధుండు, నుదాసీనుండు 
నను మోహంబు సిద్ధంబై యుండు; జలాదులయందు. జంద్ర సూర్యాదులును, ఘటాదులయందు 
గగనంబును బెక్కై కానంబడు భంగి, దేహధారుల కందటిీకి నాత్మ యొక్కం డయ్యును బెక్కండై 
తోయ; నాద్యంతంబులు గల యీ దేహంబు ద్రవ్య ప్రాణ గుణాత్మకంబై, యాత్మయందు నవిద్య 
చేత. గల్పితంబై, దేహిని సంసారంబు నం ద్రిప్పు. సూర్యుండు తటస్టుండై యుండ బ్రకాశమానంబు 
లయిన దృష్టిరూపంబులుంబోలె నాత్మ తటస్థుండైయుండ దేహేంద్రియంబులు ప్రకాశమానంబు 
లగు; నాత్మకు వేజొక్కటితోడ సంయోగ వియోగంబులు లేవు; వృద్ధ్దిక్షయంబులు చంద్రకళలకుం 
గాని చంద్రునికి లేని కైవడి, జన్మనాశంబులు దేహంబునకు( గాని, యాత్మకు( గలుగనేరవు. నిద్ర 
వోయినవా( డాత్మను విషయఫలానుభవంబులు సేయించు తెణుంగున, నెణుక లేనివాడు నిజము 
గాని యర్ధమునందు ననుభవము నొందుచుండు. గావున. 1779 


* రుక్రి లే! విను. దైవమాయవల్ల దేహాభిమానం గల మానవులకు ఇతడు శత్రువు, ఇతడు బంధువు, 
ఇతడు తటస్సుడు అనే భేదబుద్ది జనిస్తుంది. నీటియందు సూర్యచం(ద్రాదులు, ఘటాదులందు గగనము 
అనేకములై కన్సించునట్లు ప్రాణులందరికి ఆత్మ ఒక్కటే అయినప్పటికీ పెక్కులుగా గోచరిస్తుంది. పుట్టుక, 
చావు గల ఈ శరీరం పృథిని, జలం, అగ్ని, వాయువు, ఆకాశం అనే ఐదుభూతాలతోడనూ; ప్రాణం,అపానం, 

వ్యానం, ఉదానం, సమానం అనే ఐదుప్రాణాల తోడనూ; సత్త్వం, రజస్సు తమస్సు అనే మూడు గుణాల 
తోడనూ కూడినదై అజ్ఞానంచే ఆత్మయందు కల్పించబడింది. ఈ దేహం జీవుణ్ణి సంసారచక్రంలో 
పరిభ్రమింపజేస్తున్నది. సూర్యుడు దేనితోనూ సంబంధం లేక ఉదాసీనుడై ఉండగా గోచరమయ్యే దృష్టి 
రూపం అనే వానివలె ఆత్మ ఉదాసీనుడై యుండగా శరీరమూ మరియు చర్మమూ, చక్షువూ, (శ్రోత్రమూ, 
జిహ్వా, ఘాణమూ అనే ఐదు జ్ఞానేంద్రియములు; వాక్కు, పాణి, పాదం, పాయువు, ఉపస్థ అనే ఐదు కర్మేం 
(ద్రియాలూ ప్రకాశమాన మవుతాయి. ఆత్మకు మరొక్క దానితో కూడిక గాని, ఎడబాటుగాని లేదు. హాని 
వృద్దులు చంద్రకళలకే గాని చంద్రుడికి లేనట్టు చావుపుట్టుకలు శరీరానికే గాని ఆత్మకు కలుగవు. నిద్రించిన 
వాడు విషయాల వలని సుఖదుఃఖాలు ఆత ను అనుభవింపజేసేటట్టు జ్ఞానహీనుడు అసత్యమైన అర్థమునందు 
అనుభవం కల్లించుకుంటాడు. 


క. అజ్ఞానజ మగు శోకము, విజ్ఞాన విలోకనమున విడువుము నీకుం 
బ్రజ్ఞావతికిం దగునే, యజ్ఞానుల భంగి వగవ నంభోజముఖీ! 1780 
ప పద్మముఖీ! రుక్మిణీ! అజ్ఞానంవల్ల కలిగే దుఃఖాన్ని విజ్ఞానమనే చూపుతో విడిచిపెట్టు, నీవు 
మతిమంతురాలవు. అజ్ఞానుల మాదిరి శోకించటం నీకు తగదు. 


వ. ఇట్లు బలభద్రునిచేత( దెలుపంబడి, రుక్మిణీదేవి దుఃఖంబు మాని యుండె; నట రుక్మి యనువా€ 

డు ప్రాణానశిష్టుండై, విడువంబడి తన విరూపభావంబునకు నెరియుచు, హరిం గెల్బికాని కుండిన 

పురంబు( జూడ నని ప్రతిజ్ఞ సేసి, తత్సమీపంబున నుండె నివ్విధంబున. 1781 

* ఈ రీతిగా బలభద్రుడు ప్రబోధించాడు. రుక్మిణీదేవి విచారం విడిచిపెట్టింది. ఇది ఇట్టుండగా 

ప్రాణాలతో వదలి పెట్టబడ్డ రుక్మి తన వికార రూపానికి పరితపిస్తూ శౌరిని జయించిగాని కుండిన నగర 
ప్రవేశం చెయ్యనని ప్రతిజ్ఞ పట్టి పట్టణ సమీపంలోనే ఉండిపోయాడు. 


క. రాజీవలోచను(డు హరి, రాజసమూహముల గెల్చి రాజస మొప్పన్‌ 
రాజిత యగు తన పురికిని, రాజానన( దెచ్చె బంధురాజి నుతింపన్‌. 1782 
* ఈ విధంగా నళినములవంటి నయనములు గల నారాయణుడు రాజసంతో రాజలోకాన్ని జయించి, 
విభ్రాజమానమైన తన పట్టణానికి చుట్టాలందరూ స్తుతింపగా, ఇందుముఖిని తోడ్కొని వచ్చాడు. 


-: శ్రీకృష్ణుడు రుక్కిణీదేవిని( బెండ్లి యాడుట :- 


న. అంత న య్యాదవేంద్రుని నగరంబు సమారబ్ద వివాహకృత్యంబును, బ్రవర్తమాన గీతవాద్య నృత్యం 
బును, బ్రతిగృహాలంకృత విలసితాశేష నర నారీవర్గంబును, బరిణయ మహోత్సవ సమాహూయమాన 
మహీపాల గజఘటా గండమండల దానసలిల ధారాసిక్త మార్గంబును, బ్రతిద్యార మంగళాచార 
సంఘటిత క్రముక కదలికా కర్ఫూర కుంకుమాగరు ధూపదీప పరిపూర్ణ కుంభంబును, విభూషిత 
సకల గృహవేదికా కవాట దేహళీ స్తంభంబును, విచిత్ర కుసుమాంబర రత్నతోరణ విరాజితంబును, 
సముద్దూత కేతన విభ్రాజితంబును నై యుండె; న య్యవసరంబున. 1783 

* అప్పుడు యదువల్లభుని పురంలో పెళ్ళిపనులు ప్రారంభింపబడినాయి. గాత్రసంగీతములు, వాద్య 
గానములు, నాట్యములు జరిగినాయి. ఇంటింటా ఆడువారు, మగవారు అందరూ అలంకారాలు చేసుకున్నారు. 
వివాహ మహోత్సవానికి ఆహ్యానా లందుకొని అవనీధవు లందరూ వచ్చారు. వారి గజసమూహాల గండస్థలాల 
నుంచి స్రవించిన మదజలాలతో రాజమార్గాలు తడిసిపోయాయి. మంగళా చారానికై ద్యారపార్వాలలో పోక 
మొక్కలు, అరటిబోదెలు కట్టినారు. కర్ఫూర కుంకుమములతో రంగవల్లికలు తీర్చినారు. అగరుధూపాలు 
వేశారు. పూర్ణకుంభాలు ఉంచారు. ఇంటి అరుగులను, తలుపులను, గడపలను, కంబాలను కైసేసినారు. 
వింత వింత పూలతో, మేలుకట్టతో, రత్నతోరణాలతో, గాలికి రెపరెపలాడు జెండాలతో ద్వారకానగరం విల 


సిలింది. 
ర్య! 


శా ధ్రువకీర్తిన్‌ హరి పెండ్లి యాడె నిజ చేతోహారిణిన్‌ మాన వై 
భవ గాంభీర్య విహారిణిన్‌ నిఖిల సంపత్కారిణిన్‌ సాధు బాం 
ధవ సత్కారిణి( బుణ్యచారిణి మహాదారిద్య సంహారిణిన్‌ 
సువిభూషాంబర ధారిణిన్‌ గుణవతీ చూడామణిన్‌ రుక్కిణిన్‌. 1784 


* ఆ శుభసమయాన తన మనస్సును హరించునదీ, ఆత్మోన్నతీ, గాంభీర్యమూ అనే గుణాలతో 
ఒప్పేది, సకలసంపదలు కలిగించేదీ, సుజనులనూ చుట్టాలనూ ఆదరించేదీ, పుణ్యసంచారిణీ; దారిద్ర్య 
పరిహారిణీ, కల్యాణవేష భూషణధారిణీ, రమణీశిరోమణీ అయిన రుక్మిణిని శ్రీకృష్ణమూర్తి పెండ్డాడినాడు. 
ఆయన యశస్సు నలుదెసలా వ్యాపించింది. 


క. సతులుం దారును బౌరులు, హితముతి( గానుకలు దెచ్చి యిచ్చిరి కరుణో 
న్నత వర్ణిష్ణులకును మా, నిత రోచిష్ణులకు రుక్మిణీకృష్ణులకున్‌. 1785 
6౯ (ac) (ac) 


* అఖండతేజో విరాజితులూ, అపారకృపా వర్టిప్లులూ అయిన రుకి శీ కృష్ణులకు ద్వారకా పురవాసులు, 
తమ భార్యలతో కలసి మంచి మనసులతో కానుకలు తెచ్చి సమర్పించారు. 


క. హరి పెండ్లికి. గ్రైకేయక, కురు సృంజయ యదు విదర్భ కుంతినరేంద్రుల్‌ 
వరమానందము( బొందిరి, ధరణీశులలోన గాఢతాత్సర్యములన్‌. 1786 


* ముకుందుని వివాహానికి కేకయ, కురు, సృంజయ, యదు, విదర్భ, కుంతి దేశాల రాజులు ఇతర 
రాజులకంటే అపరిమితమైన ఆనందం అనుభవించారు. 


క. హరి యీ తెణంగున రుక్మిణి, నరుదుగం గొనితెచ్చి పెండ్లి యాడుట విని దు 
ష్కరకృత్య మనుచు వెగం, దిరి రాజులు రాజసుతులు దిక్కుల నెల్లన్‌. 1787 

* శ్రీకృష్ణుడు ఈ విధంగా రుక్మిణీదేవిని తెచ్చి పెండ్డాడటం అనన్యసామాన్య మైన కార్యమని 
ఆయా దేశములందలి రాజులూ, వారి రాణులూ ఆశ్చర్యం చెందినారు. 
ఆ. అనఘ! యాదిలక్ష్మి యైన రుక్మిణతోడం గ్రీడ సలుపుచున్న కృష్ణు. జూచి 
పట్టణంబులోని ప్రజ లుల్లసిల్లిరి, ప్రీతు లగుచు ముక్తభీతు లగుచు. 1788 


న. అని చెప్పి. 1789 

* పాపరహితుడవైన ఓ పరీక్షిన్మహారాజా! ఆదిలక్ష్మి అవతారమైన రుక్మిణితో సుఖిస్తున్న శ్రీకృష్ణుని 
చూచి పట్టణంలోని ప్రజలందరూ భయం విడనాడి ఎంతో సంతోషంతో విలసిల్లినారు- అని శుకయోగీంద్రుడు 
పరీక్షిన్నరేంద్రునకు రుక్మిణీకల్యాణగాథ వినిపించాడు. 


క. కువలయరక్షాతత్సర, కువలయదళ నీలవర్ల కోమలదేహా! 
కువలయనాథ శిరోమణి!, కువలయజన వినుత విమలగుణ సంఘాతా! 1700 


* భూమండలాన్ని రక్షించటంలో ఆసక్తి గలవాడా! కలువరేకులవలె నల్లనికాంతితో విరాజిల్లే మృదువైన 
దేహం కలవాడా! ధరామండలేశ్వరులకు శిరోభూషణ మైనవాడా! పుడమిజనుల పొగడ్త గన్న సుగుణసమూహం 


కలవాడా! 


మాలిని. సరసిజనిభహస్తా! సర్వలోక ప్రశస్తా!, నిరుపమ శుభమూర్తీ! నిర్మలారూఢకీర్తీ! 
పరహృదయవిదారీ! భక్తలోకోపకారీ!, గురు బుధజన పోషీ! ఘోర దైతేయ శోషీ! 1791 


* అంబుజాలతో సమానమైన హస్తాలు గలవాడా! ఎల్లలోకాలలో (శ్రేష్టుడా! సాటిలేని మంగళస్వరూపుడా! 
స్వచ్చమై వన్నె కెక్కిన కీర్తి గలవాడా! శాత్రవుల గుండెలను ఖండించువాడా! భక్త సమూహానికి మేలు చేయు 
వాడా! పెద్దలను, పండితులను పోషించేవాడా! భయంకరులైన రక్కసుల ఉక్కణచినవాడా! 


గ. ఇది శ్రీపరమేశ్వర కరుణాకలిత కవితావిచిత్ర కేసనమంత్రిపుత్ర సహజపాండిత్య పోతనామాత్య 
ప్రణీతంబయిన శ్రీమహాభాగవతంబను మహాపురాణమునందు దేవకీదేవి వివాహంబును, 
గగనవాణీ శ్రవణంబును, కంసోద్రేకంబును, వసుదేవ ప్రార్థనంబును, యోగమాయాప్రభావంబును, 
బలభద్రుని జన్మంబును, బ్రహ్మాది సురస్తోత్రంబును, నందపుత్రోత్సవంబును, పూతనాసంహారం 
బును, శకట భంజనంబును, తృణావర్తు మరణంబును, గర్గాగమనంబును, నారాయణాది నామ 
నిర్దేశంబును, బాలక్రీడయును, మృద్భక్షణంబును, వాసుదేవన వదన. గహ్వర విలోక్యమా నాఖిల 
లోకాలోకనంబును, నవనీత చౌర్యంబును, యశోదా రోషంబును, ఉలూఖల బంధనంబును, అర్జు 
నతరు యుగళ నిపాతనంబును, నలకూబర మణిగ్రీవుల శాపమోక్షణంబును, బృందావన గమనం 
బును, వత్సపాలనంబును, వత్సాసురవధయును, బకదనుజవిదారణంబును, అఘాసుర మరణం 
బును, వత్సాపహరణంబును, నూతన వత్స బాలక కల్పనంబును, బ్రహ్మ వినుతియును, గోపాల 
నంబును, గార్హభాసుర దమనంబును, కాళియఫణి మర్దనంబును, గరుడ కాళియనాగ విరోధ 

కథనంబును, ప్రలంబాసుర హింసనంబును, దవానల పానంబును, వర్పర్తు వర్షనంబును, శరత్కాల 
లక్షణంబును, వేణువిలాసంబును, హేమంతసమయ సమాగమంబును, గోపకన్యాచరిత హవిష్య 
వ్రతంబును, కాత్యాయనీ సేవనంబును, వల్లనీ వస్తానహరణంబును, విప్రవనితా దత్తాన్నభోజనం 
బును, ఇంద్రయాగ నివారణంబును, నందముకుంద సంవాదంబును, పర్వతభంజనం బును, 
పాషాణసలిల వర్షంబును, గోవర్దనోద్దరణంబును, వరుణకింకరుండు నందునిం గొనిపోయిన హరి 
దెచ్చుటయు, వేణు పూరణంబును, గోపికాజన ఘోషనిర్గ్షమంబును, యమునాతీర వనవిహరణం 
బును, కృష్ణాంతర్జా నంబును, ఘోష కామినీ గణ పరిదేవనంబును, గోసికాన్వేషణంబును, గోపికా 
గీతలును, హరిప్రసన్న తయును, రాస క్రీడనంబును, జలకేళియును, సర్పరూపకుం డయిన సుదర్శన 
విద్యాధరుండు హరిచరణ తాడనంబున నిజరూపంబు వడయుటయును, శంఖచూడుండను గుహ్య 
కుని వధించుటయును, వృషభాసుర విదళనంబును, నారదోపదేశంబున హరికథ నెటి(గి కంసుండు 
దేవకీ వసుదేవుల బద్దులం జేయుటయును, ఘోటకాసురుం డయిన కేశి యను దనుజుని వధించుట 
యును, నారద స్తుతియును, వ్యోనుదానవ మరణంబును, అక్రూరాగమనంబును, అక్రూర రామ 
కృష్ణుల సల్గ్లాపంబును, ఘోషనిర్గమంబును, యమునా జలాంతరాళంబున నక్రూరుండు హరి 
విశ్వరూపమును గాంచుటయును, అక్రూరస్తవంబును, మథురానగర ప్రవేశంబును, రజక వధయును, 
వాయక మాలికులచే సమ్మాన మొందుటయును, కుబ్బా ప్రసాదకరణంబును, ధనుర్భంగంబును, 
కంసుదుస్స్వప్నంబును, కువలయాపీడ పీడనంబును, రంగస్థల ప్రవేశంబును, చాణూరముష్టికుల 
వధయును, కంస వధయును, వసుదేవ దేవకీ బంధమోక్షణంబును, ఉగసేను రాజ్యస్థాపనంబును, 
రామకృష్ణులు సాందీపనివలన విద్య లభ్యసించుటయును, సంయమనీ నగర గమనంబును, 
గురుపుత్రదానంబును, ఉద్ధవుని ఘోషయాత్రయును, భ్రమరగీతలును, కుబ్బావాస గమనంబును, 
కరినగరంబునకు నక్రూరుండు సని కుంతీదేవి నూరార్చుటయు, కంస భార్యలగు నస్తి ప్రాస్తులు 
జరాసంధునకు( గంసుమరణం బెటింగించుటయును, జరాసంధుని దండయాత్రయును, మధురా 
నగర నిరోధనంబును, యుద్ధంబున జరాసంధుండు సప్రదశవారంబులు పలాయితుం డగుటయు 
నారదప్రేరితుండై కాలయవనుండు నుథురపై దాడి వెడలుటయును, ద్వారకానగర నిర్మాణంబును, 
మథురాపుర నివాసులం దనయోగబలంబున హరి ద్వారకానగరంబునకు( దెచ్చుటయు, కాల 
యవనుండు హరివెంటం జని గిరిగుహయందు నిద్రితుండైన ముచుకుందుని కోపదృష్టివలన 
నీఖగుటయును, ముచుకుందుండు హరిని సంస్తుతి చేసి తపంబునకుం జనుటయును, జరాసంధు( 
డు గ్రమ్మణ రామకృష్ణులపై నేతెంచుటయును, ప్రవర్షణ పర్వతారోహణంబును, గిరిదహనంబును, 
గిరి డిగ్గ నుటికి రామకృష్ణులు ద్వారకకుం జనుటయు, రుక్మిణీ జన్మంబును, రుక్మిణీ సందేశంబును, 
వాసుదేవాగమనంబును, రుక్మిణీ గ్రహణంబును, రాజలోక పలాయనంబును, రుక్మి యనువాని 
భంగంబును, రుక్మిణీ కల్యాణంబును ననుకథలు గల దశమస్కంధంబునందు. బూర్వభాగంబు 

మంత్రి పుత్రుడూ, సహజ పాండిత్యుడూ అయిన బమ్మెరపోతనామాత్యులవారు రచించారు. 


దేవకీదేవి పెళ్లి, ఆకాశవాణిని కంసుడు ఆలకించుట, అతడు ఉద్రేకపడుట, వసుదేవుని (ప్రార్ధన, 
యోగమాయయొక్క మహిమ, బలరాముని పుట్టుక, (బ్రహ్మ మొదలగు దేవతలయొక్క స్తుతి, శ్రీకృష్ణ 
భగవానుడు అవతరించుట, నందవ్రజములో (ప్రవేశించుట, యోగని[ద్రకథ, నందుడు కావించిన పుత్రోత్సవం, 
కృష్ణుడు పూతనను చంపుట, శకటాసురుని కూల్చుట, తృణావర్తుని మృతి, యాదవ పురోహితుడైన గర్లా 
చార్యులవారు మందకు చనుదెంచుట, నారాయణాదినామ నిర్వచనము, శ్రీకృష్ణుని బాలక్రీడ, అతడు 
మన్ను తినుట, యశోదాదేవి గోవిందుని ముఖ గహ్యరములో సకల చరాచర (ప్రపంచమును చూచుట, 
శ్రీకృష్ణుడు వెన్నలు దొంగిలించుట, యశోదాదేవి శ్రీకృష్ణుని కోపించుట, ఆమె రోటికి బాలకృష్ణుని బంధిం 
చుట, కృష్ణుడు అమడమద్దులను పడగూల్చుట, అర్జునవృక్షములై యున్న నలకూబరుడు, మణి[గ్రీవుడు 
అనే గంధర్వుల శాపవిముక్తి, నందాదులు బృందావనమున కరుగుట, శ్రీకృష్ణుడు లేగలను మేపుట, అతడు 
వత్సాసురుని సంహరించుట, బకరూపము దాల్చిన దైత్యుని చీల్ళిచంపుట, బకుని తమ్ముడూ, సర్పరూపధారీ 
అయిన అఘాసురుని శ్రీకృష్ణుడు రూపుమాపుట, బ్రహ్మదేవుడు ఆవుదూడలను అంతర్జానము చేయుట, 
శ్రీకృష్ణుడు (క్రొత్తగా గోవత్సములను, గోపబాలకులను సృజించుట, (బ్రహ్మశ్రీకృష్ణుని స్తుతించుట, కృష్ణుడు 
గోవులను పాలించుట, గర్హభాకారము ధరించిన ధేనుకాసురుని నిర్మూలించుట, కాళియ మర్దనము 
గావించుట, గరుత్మంతునకు కాళియునకు వైర మేర్చడిన వైనము, బలరాముడు (ప్రలంబాసురుని ద్రుంచుట, 
శ్రీకృష్ణుడు దావాగ్నిని మింగుట, వర్షబుతువర్లనం, శరదృతులక్షణం, వేణుగానవినోదం, హేమంత బుతువు 
రాక, గోపకన్యలు గావించిన హవిష్య(వ్రతం, గోపికలు కాత్యాయనిని భజించుట, గొల్లెతల కోకలు కృష్ణుడు 
అపహరించుట, బ్రాహ్మణపత్నులు తెచ్చి యిచ్చిన అన్నములు స్వామి ఆరగించుట, వాసుదేవుడు ఇంద్ర 
యాగము మాన్పించుట, నందముకుందుల సంభాషణ, కృష్ణుడు గోవర్టనగిరిని పల్లగించుట, ఇం(ద్రుడు 
రాలవాన గురియించుట, కృష్ణమూర్తి గోవర్దనపర్వతము నెత్తుట, వరుణుని భటుడు వరుణ పట్టణమునకు 
నందుని గొనిపోగా శ్రీకృష్ణుడు మరల తెచ్చుట, గోవిందుడు పిల్లనగ్రోవి నూదుట, గోపికలు మందనుండి 
వెడలి కృష్ణుని సన్నిధికి వచ్చుట, యమునానదీ తీరమందలి వనములో శ్రీకృష్ణుడు విహరించుట, కృష్ణుడు 
అదృశ్య మగుట, గొల్లచేడియలు కృష్ణుని గానక విలపించుట, గోపికలు కృష్ణుని వెదకుట, గోపికాగీతలు, 
శ్రీకృష్ణుడు ప్రసన్ను డగుట, రాస(క్రీడాభివర్లనము, జల(క్రీడాభి వర్ణనము, సర్పరూపి యగు సుదర్శను 
డను విద్యాధరుడు శ్రీకృష్ణుని కాలితాపుతో స్వస్వరూపమును పొందుట, కృష్ణుడు కుబేరభటుడైన శంఖచూడు 
డను గుహ్యకుని చంపుట, వృషభాసుర సంహారము, నారదుని మాటల వల్ల కృష్ణుని జన్మవృత్తాంత మెరిగి 
కంసుడు దేవకీవసుదేవులను బంధించుట, అశ్వరూపధరుడైన కేశి యను దనుజుని శ్రీహరి వధించుట, 
నారదుడు గోవిందుని సంస్తుతించుట, వ్యోమాసురుని శౌరి సంహరించుట, అక్రూరుడు నందగోకులమునకు 
వచ్చుట, అక్రూర బలరామకృష్ణులు ముచ్చటించు కొనుట, అక్రూరుడు నంద(వ్రజమునుంచి కృష్ణబల 

భ(ద్రులతో మథురకు బయలుదేరుట, అక్రూరుడు యమునా నదీజలాలలో శ్రీహరి విశ్య్వరూపమును 
దర్శించుట, అతడు శ్రీ కృష్ణపరమాత్మను సంస్తుతించుట, కృష్ణుడు మథురలో (ప్రవేశించుట, అక్కడ చాకివానిని 
సంహరించుట, సాలెవా డొసగిన వస్త్రములు, సుదాముడను మాలాకారుడు సమర్పించిన పూలదండలు 
రామకృష్ణులు స్వీకరించుట, శ్రీకృష్ణుడు కుబ్బయెడ ్రసన్ను డగుట, అతడు ధనుశ్ళాల కరిగి వింటిని 
విరచుట, కంసుడు చెడుకల గాంచుట, కువలయాపీడ మనే ఏనుగును కృష్ణుడు చంపుట, కృష్ణుడు 
మల్లరంగములో (ప్రవేశించుట, శ్రీకృష్ణబలరాములు చాణూరుడు, ముష్టికుడు అను మల్టులను (మ్రందించుట, 
కంసుని సంహరించుట, శ్రీకృష్ణుడు దేవకీవసుదేవుల చెర మాన్సుట, ఉ(గ్రసేనునకు రాజ్యపట్టము కట్టబెట్టుట, 
రామకృష్ణులు సాందీపని వల్ల చతుష్షష్టి విద్యలు నేర్చుట, శ్రీకృష్ణుడు గుర్వర్భమై యమపట్టణ మైన సంయమని 
నగరమునకు పోవుట, యము నడిగి తెచ్చి రామకృష్ణులు సాందీపనికి అతని కుమారు నొసగుట, ఉద్ధవుడు 
గోకులమునకు వచ్చుట, భృంగాపదేశము, నీ కృష్ణుడు కుబ్బయింటి కరుగుట, హస్తినాపురమునకు అక్రూరుడు 
వెళ్లి కుంతీదేవి నోదార్చుట, కంసుని పత్నులగు అస్తి, ప్రాస్తి అనువారు తమ జనకు డగు జరాసంధునకు 
భరమరణము దెల్పుట, జరాసంధుడు కృష్ణుని పైకి దాడి వెడలుట, జరాసుతుడు మథురాపురమును 
ముట్టడించుట, జరాసంధుడు సం(గ్రామములో పదునేడుసారులు పరాజితుడై పారిపోవుట, నారదుని ప్రేరణచే 
కాలయవనుడు మథురానగరిపై దండయాత్ర సల్పుట, హరి ఆదేశముచే విశ్వకర్మ సముద్రములో ద్వారకా 
నగరమును నిర్మించుట, కృష్ణుడు తన యోగమహిమచే మధురా పట్టణ (ప్రజలను ద్వారకాపురికి జేర్చుట, 
కాలయవనుడు మాధవుని వెంట నరిగి ఒక శైలగుహలో నిద్రిస్తున్న ముచుకుందు డను రాజుయొక్క కోప 
దృష్టి వలన భస్మ మగుట, ముచుకుందుడు నారాయణుని స్తోత్ర మొనర్చి తపము సల్పుటకు వెళ్లుట, జరా 
సంధుడు మరల రామకృష్ణుల పైకి దాడి వెడలుట, బలరామాచ్యుతులు ప్రవర్షణగిరి నెక్కుట, జరాసంధుడు 
ప్రవర్షణశైలమును దహించుట, రామకృష్ణులు పర్వతము నుండి దుమికి ద్వారకాపురికి వచ్చుట, రుక్మిణీదేవి 
పుట్టుక, ఆమె కృష్ణునకు పంపిన సందేశము, మాధవుడు కుండిన నగరమునకు ఏతెంచుట, రుకి లి 
నెత్తుకపోవుట, రాజసమూహము యుద్దమందు ఓడి పారిపోవుట, రుక్మిణి అన్న యగు రుక్మి భంగపాటు, 
రుకి ్యణీదేవి వివాహము అను కథలు గలిగిన ఈ దశమస్కంధ పూర్వభాగము ముగిసినది. 


శ్రీ కృష్ణారణ మస్తు. 


త్రీ 


T.T.D. Religious Publications Series N0.639 - D 
Price : Rs. 220/- 


విష్ణుకథలు కల్యాణాత్మకమైనవి. అంటే శుభాలను ప్రసాదించేవి. అవి ఎన్ని 
మార్లు విన్నా ఎప్పటికప్పుడు కొత్తవిగానే ఉంటాయి. భాగవతం అలాంటి పవిత్ర 
కథలకు నిలయం. ఈ పురాణరత్నం సహజకవి పోతన అమృతహస్తం నుండి మధుర 
భక్తిమయ కావ్యంగా తెలుగులో అవతరించిన నాటినుండీ ఎందరో భక్తులకు, కవులకు, 
వాగ్గేయకారులకు ఉపాదేయమై, అనేకవిధాల మార్గదర్శకమై అలరారుతోంది. 


“పోతన్న తెనుగుల పుణ్యపేటి” అన్న విశ్వనాథ వారి మాటలు అక్షరసత్యాలు. 
పోతన తెలుగులో భాగవతాన్ని శ్రీకైవల్యపదాన్ని చేరడానికి రచించినా, ఆ గ్రంథాన్ని 
చదివినవాళ్లందరికీ కూడా మోక్షాన్ని సిద్ధింపజేశారు. భాగవతంలోని ప్రతిపద్యం ఎంతో 
హృద్యం. తెలుగునాట పోతన గారి పద్యం నోటికి రాని పండితుడు గాని, పామరుడు 
గాని లేడంటే అతిశయోక్తి కాదు. 


అలాంటి ఉత్తమ(గంథమైన భాగవత సందేశాన్ని పోతనకవితా వైశిష్ట్యాన్ని 
ఎన్నో వ్యాపకాలతో సతమతమయ్యే నేటి 'సగటుమనిషికి ప్రత్యేకించి యువతరానికి 
వీలైనంత సమగ్రంగా, సరళంగా అందించాలనే ఉదారాశయంతో తిరుమల తిరుపతి 
దేవస్థానం ఆంధ్రమహాభాగవతాన్ని కరుణశ్రీ జంధ్యాల పాపయ్యశాస్త్రి గారి ప్రధాన 
సంపాదకత్వంలో తాత్సర్యసహితంగా ప్రచురించింది. ఈ సంపుటాలకు అనేకమంది 
పండితులు చక్కటి తాత్పర్యాన్ని సమకూర్చారు. ఇప్పటికి ఐదుసార్లు ముద్రితమైన ఈ 
సంపుటాలు పరిష్కరింపబడి పునర్శుద్రితమై వెలువడ్డాయి. పాఠకులు యథాపూర్వం 
ఆదరించగలరు! 


“భాగవతపురాణఫలరసాస్వాదన 
పదవి గనుండు! రసికభావ విదులు!” 


[Published by I.Y.R.Krishna Rao, ra.s., Executive Officer, T.T.Devasthanams, Tirupati| 
and Printed at Prajasakti Daily Printing Press, Hyderabad - 500 020. 


ఎఏతన ఖారవతముు 


(దశమ స్కంధము - ఉత్తర భాగం, ఏకాదశ, ద్వాదశ స్కంధములు) 
ఐదవ సంపుటము 





తిరుమల తిరుపతి దేవస్థానములు, 
తిరుపతి 





రతన ఖారలరవతము 


(సరళ గద్వానువాద నపాతము) 
వదవ సంపుటము 
దశమ స్కంధము - ఉత్తర భాగము & 11, 12 స్కంధములు 


అనువాదకులు 
డా॥ అమరేంద్ర 
శ్రీ డి. నాగసిద్దారెడ్డి 
డా॥ ప్రసాదరాయ కులపతి 
శ్రీ టి. భాస్కర రావు (స్ఫూర్తిశ్రీ) 


(ప్రధాన సంపాదకులు 
డా॥ జంధ్యాల పాపయ్యశాస్త్రి 





వపభురణ 


కార్యనిర్వహణాధికారి 
తిరుమల తిరుపతి దేవస్థానములు, తిరుపతి 

(బ్రహ్మదేవుని చతుర్ముఖాలనుండి పురాణాలు, తరువాత వేదాలు వినిస్పృతాలైనట్టు తెలుస్తుంది. 
కాగా పురాణాల అనాదిత్వం పావనత్వం విద్యోతిత మవుతుంది. ఏనాటినుంచో సజీవంగా వెలిగేదే 
పురాణమంటారు. పురాపి నవం పురాణం'- ఎంత పాతదైనా పురాణం సరికొత్తగానే ఉంటుందన్నమాట! 


సర్గం, ప్రతిసర్గం, వంశం, మన్వంతరం, వంశానుచరితం - అని పురాణాలు అయిదు లక్షణాలు 
కలిగి ఉంటాయి. ఈ లక్షణాలతో కూడిన పురాణాలు పద్దెనిమిది. ఉపపురాణాల సంఖ్యకూడా అంతే. 
ఈ పురాణాలన్నీ వేదవ్యాస మహర్షి విరచితాలే అని ప్రతీతి. ఇవి భిన్న కర్భకాలు అనే ప్రవాదం కూడా 
ఉన్నది. ఏమైనా పురాణాలు (ప్రాచీన సంస్కృతి సంప్రదాయాలకు ఆదర్భం లాంటివే కాకుండా, పూర్వ 
రాజవంశాలను గురించికూడ తెలపడంవల్ల ఒక విధంగా చరిత్రగ్రంథాలుగా కూడా ఉపకరిస్తాయి. 


కథలద్వారా ప్రజలకు నీతి ధర్మాలు ఉపదేశించడం వీటి పరమాశయంగా కనిపిస్తుంది. భాగవత 
రచనవల్ల వ్యాసభగవానుడికి మనశ్శాంతి చేకూరిందనడంలో పురాణ ప్రభావం ఏమిటో విదిత మవుతుంది. 


అష్టాదశ పురాణాలలో (ప్రశస్తి వహించిన శ్రీమద్భాగవతాన్ని బమ్మెరపోతనామాత్యులు తెలుగులోనికి 
అనువదించి ఆం(ధ్రలోకానికి మహోపకారం చేశారు. పరమభాగవతోత్తముడైన పోతనగారు తన సహజ 
పాండిత్యముతో అనితరభక్తితో భాగవతాన్ని రచించారు. మహాతపస్వి పోతరాజుగారి లేఖిని నుండి జాలు 
వారిన కవితా (స్రవంతి ఆంధ్ర జనహృదయ కేదారాలను తడుపుతూ తాప(త్రయాన్ని హరిస్తున్నదనడం 
సత్యం. భాగవతంలోని ప్రతి పద్యం ఎంతో హృద్యం. తెలుగునాట పోతనగారి పద్యం నోటికి రాని 
పండితుడు గాని, పామరుడుగాని లేడంటే అతిశయోక్తి కాదు. 


ఇలా తెలుగునాట ప్రముఖస్హానాన్ని అలంకరించిన ఆంధ్రమహాభాగవతం అక్షరాస్యులందరికీ సులభ 
గ్రాహ్యం అయ్యేందుకు తి.తి.దేవస్థానంవారు ప్రముఖ విద్యాంసులచేత సులభశైలిలో తాత్పర్యాలు 
వాయించి, ముద్రించారు. 


ప్రధాన సంపాదకులైన డా॥ జంధ్యాల పాపయ్యశాస్త్రి (కరుణశ్రీ) గారికి, ఆయా సంపుటాల 
తాత్సర్య రచయితలకును మా అభినందనలు. తి.తి.దేవస్థానం వారు (ప్రచురించిన పోతన భాగవత 
సంపుటాల ప్రతులన్నీ చెల్లిపోయినందున పాఠకుల సౌకర్యార్థమై పరిష్కరించి పునర్ముద్రించటం జరిగింది. 
పాఠకులు యథాపూర్వం ఆదరించగలరు. 


శ్రీనివాసుని కృపతో తిరుమల తిరుపతి దేవస్థానంవారు చేస్తున్న ధార్మిక (గ్రంథ ప్రచురణలపట్ల 
తెలుగునాట బహుళామోదం లభిస్తున్నందుకు సంతోషం. 


కార్యనిర్వహణాధికారి, 
తిరుమల తిరుపతి దేవస్థానములు, తిరుపతి. 


సంవాదక మండలి 


డాక్టర్‌ జంధ్వాల సాసయ్యుశాస్త్రి (పుధాన సంపాదకుడు) 


డాక్టర్‌ విద్వాన్‌ విశ్వం 
డాక్టర్‌ ఎస్‌. అ. రషంనాధాచార్య 
డాక్టర్‌ రావుల సూర్యనారాయణనూర్రి 


శ్రీ 3. సుబ్బారావు 


అసుబాదకులు 
డా॥ లనురేంద్రు - 10 5 40థం - ఉత్రరభాగం (1-535 $2500) 
అడ నాగసడ్డారెడ్డీ -10 నస్పందం - ఉత్తరధాగం (536-1342 నద్భడండు) 
FIFTY LOL - (కాదశన్సందనంు 
Bb జీ 5509 (FOB)  - (ద్భాదశనందనం) 


జీ 


౨ఆీ ౯ 


ఎ 


ఎ 


౨జీ కీ అలీ అజో 





లేకతెణు బుంగ 


అనువాదకులు స్కంధములు 


మొదటి సంపుటము 


డా॥ జంధ్యాల పాపయ్య శాస్త్రి ప్రథమ స్కంధము 

డా॥ సముద్రాల లక్ష్మణయ్య ద్వితీయ స్కంధము 

డా॥ ఆశావాది ప్రకాశరావు తృతీయ స్కంధము 
రండవ సంపుటము 

శ్రీ శనగన నరసింహస్వామి చతుర్ధ స్కంధము 

డా॥ సర్వోత్తమరావు 

శ్రీ తలమర్హ కళానిధి 


మూడవ సంపుటము 
శ్రీ జంధ్యాల వేంకటేశ్వరశాస్తి 
శ్రీ జి. చెన్నయ్య 
డా॥ బి. భాస్కర చౌదరి 
నాల్లవ సంపుటము 
డా॥ ఎక్కిరాల కృష్ణమాచార్య అవవ దశమ స్కంధము 
(పూర్వభాగం 1- 725 పద్యములు) 
శ్రీమాన్‌ ముదివర్తి కొండమాచార్యులు --- దశమ స్కంధము 
(పూర్వభాగం 726 - 1791 పద్యములు) 
ఐదవ సంపుటము 
డా॥ అమరేంద్ర --- దశమస్కంధము - ఉత్తరభాగము 
(1- 535 పద్యములు) 
శ్రీ డి. నాగసిద్దారెడ్డి --- దశమస్కంధము - ఉత్తరభాగము 
(536 - 1342 పద్యములు) 
డా॥ ప్రసాదరాయ కులపతి ఏకాదశ స్కంధము 
శ్రీ టి. భాస్కర రావు (స్ఫూర్తిశ్రీ) ద్వాదశ స్కంధము 


QR 





(1న పద్యం నుండి 535 న పద్యం నరకు ) 


అభిజ్ఞ రసజ్ఞులకు అభివాదాలు. ఇప్పుడు తమ చేతిలో ఉన్న [గ్రంథం పోతన భాగవతం దశమస్కంధంలోని 
ఉత్తరభాగం. 


గరుడ మహాపురాణంలో భాగవత (ప్రశస్తి ఈవిధంగా పేర్కొన బడింది- 


అర్జోర_ యం బ్రహ్మసూత్రాణాం భారతార్ధ వినిర్ణయః, 

గాయత్రీ భాష్యరూపో9_సౌ వేదార్థ సరిబ్బంహితః. 

పురాణానాం సారరూపః సాక్షాద్బగవదోదితః 

ద్వాదశ స్కంధ సంయుక్తః శతవిచ్చేద సంయుతః, 

(గ్రంథో౭ష్టాదశ సాహస్రః శ్రీమద్భాగవతాభిధః. 

ఈ భాగవతం (బ్రహ్మసూ(త్రాల పరమార్థం. భారతార్జాన్ని నిర్ణయం చేసే గ్రంథం. గాయత్రీ 
మహామంతత్రానికి ఇది భాష్యం. వేదార్థ పరిపోషకం. సమస్త పురాణాల సారం. సాక్షాత్‌ భగవత్స్వరూపుడైన 
శుకమహర్షిచే ప్రోక్తం. ఈ మహా[గ్రంథం ద్వాదశ స్కంధాలతో కూడింది. నూరు పరిచ్చేదాలు కలది. పద్దెనిమిది 
వేల శ్లోకాలతో నిండింది. ఈ మహాగ్రంథం పేరు శ్రీ మద్భాగవతం. 


“రాగములు గూర్చె కాకర్ల త్యాగరాజు; 

గుడులు కట్టించె కంచెర్ల గోపరాజు; 

పుణ్యకృతి చెప్పె బమ్మెర పోతరాజు; 

రాజు లీ మువ్వురును భక్తి రాజ్యమునకు.” 

అన్నట్టు పుణ్యపురుషుడైన పోతన్నగారు ఈ పుణ్యకృతిని తెనుగుచేశారు,. 

పోతన్నగారు (ప్రారంభంలోనే “నా పూర్వపుణ్య వశంవల్ల నన్నయ తిక్కనాది మహాకవులు భాగవతాన్ని 
తెలుగు చేయకుండా నా కోసం వదలి పెట్టారు. ఈ మహాగ్రంథాన్ని తెలుగుచేసి నా జన్మ సార్థకం 
చేసుకుంటాను” అన్నారు. ఆయన పుణ్యం వల్ల మహాభాగవతం అయనకు చిక్కింది; మనపుణ్యం వల్ల 
పోతన భాగవతం మనకు దక్కింది. 

ఈ భాగంలో ప్రద్యుమ్నాభ్యుదయం, శ్యమంతకోపాఖ్యానం, సత్యభామాపరిణయం, నరకాసుర 
సంహారం, ఉషాకల్యాణం, బాణాసుర గర్వభంగం, నృగమహారాజ చరిత్రం, పౌండ్రక వాసుదేవ వధ అనే 
కథాఘట్టాలు ఉన్నాయి. 

శంబరాసురుణ్ణి సంహరించి రతి సహితుడై ద్వారకా నగరానికి చేరుకున్న ప్రద్యుమ్నుణ్హే చూచి 
అంతఃపురకాంతలు పొందిన కలవర పాటును చిన్న పద్యంలో ఎంతో మిన్నగా వర్షించారు పోతన్నగారు. 
చిత్తగించండి- 


హరి యని వెనుచని పిదపన్‌ 

హరి(బోలెడు వాండు గాని హరి గాండనుచున్‌ 

హరిమధ్య లఅల్లనల్లన 

హరి నందను డాయవచ్చి రాశ్చర్యమునన్‌. 10 ఉ.28 

ఎప్పుడో చిన్నప్పుడు తప్పిపోయిన పిల్లవాడు పెరిగి పెద్దవాడై కంటబడితే కన్న తల్లి గుండెల్లో 
(ప్రేమానురాగాలు పెల్లుబుకుతాయి. తన “తొలుచూలి పాపనికి బోర్కాడించి చన్నిచ్చి” నిద్రపోతుంటే ఏ 
పాపాత్ముడో వచ్చి(శంబరాసురుడు) ఎత్తుకపోయాడు. ఆ బాలుడు ఇప్పటిదాకా (బ్రతికి ఉంటే ఇంతవాడై 
ఉండేవాడు అనుకుంటుంది ప్రద్యుమ్నుణ్ణి తిలకించిన రుక్మిణీదేవి. 


ఇందాక వాడు బతికిన 

సందేహము లేదు; దేహ చాతుర్య నయ 

స్పాందర్యంబులు లోకులు 

వందింప(గ నితనియంతవా(డగు(6 జుమీ! 10 ఉ. 33 


కమనీయమైన కన్నతల్లి కామనకు కమ శని ప్రతిబింబం ఈ పద్యం. (ప్రతిభాషకీ కొన్ని ప్రత్యేకమైన 
భావ వ్యక్తీకరణ పద్దతులు ఉంటాయి. “మా తమ్ముడు” అనటానికి బదులుగా “మా వాడు” అని అనటం 
మన తెలుగువాళ్ల సంప్రదాయం. వేటకు వెళ్లిన ప్రసేన జిత్తు ఎంతకీ తిరిగి రానందుకు చింతిస్తూ సత్రాబిత్తు- 


“మణి కంఠంబున( దాల్చి నే. డడవిలో మావాండు వర్తింపంగా 
మణికై పట్టి వధించినాండు; హరికిన్‌ మర్యాద లేదు............ స్ట 10 ఉ. 58 


అని కృష్ణుణ్ణి నిందిస్తాడు. పోతన్నగారి తెలుగు మర్యాదవిధానానికి పై పద్య పంక్తులలోని “మా 


— 


వాయ” అన్నమాట ఉదాహరణం. 


సత్రాజిత్తు పలుకులకు స్పందించిన గోవిందుడు “ఏ వ్రణమున్‌ నా యెడ లేదు; నింద గలిగెన్‌; 
వారించు టేరీతియో?” అని అనుకోవటం కూడా తెలుగుదనాన్ని స్ఫురింప జేస్తుంది. 

అలాగే పశ్చాత్తప్త చిత్తుడైన స(త్రాబిత్తు- 

“మణిని గూంతు నిచ్చి మాధవు పదములు పట్టు కొంటి నేని బ్రతుకు గలదు.” 104. 79 


అని నిశ్చయించుకోవటంలో సైతం తెలుగువారి తీరు తియ్యాలు కనిపిస్తాయి 
ఒకే పదాన్ని భిన్నార్జాలతో పదే పదే ప్రయోగించటం పోతన్న గారికి అభీష్టమైన విలక్షణ లక్షణం. 


రాజునగరి యడబాలలు 

రాజీనము కడుపు వచ్చి రాజనిభాస్యున్‌ 

రాజశిశువు గని చెప్పిరి 

రాజీవ దళాక్షియైన రతికి నరేంద్రా! 10 ఉ.7 


అన్నప్పుడు- 
మణి యిచ్చినాండు వాసర 
మణి; నీకును మాకు( గలవు మణులు; కుమారీ 


మణి చాలు నంచు కృష్ణుండు 
మణి సత్రాజిత్తునకును మరల నిచ్చెన్‌. 10 ఉ. 82 


అన్నప్పుడు- 
నారి మొరయించె రిపు సే 
నారింఖణ హేతువైన నాదము నిగుడన్‌ 


నారీమణి బలసంప 


న్నారీభాదికము మూర్చనంద నరేంద్రా! 10 ఉ. 176 

అన్నప్పుడు- 

మగువ మగవారి ముందణ 

మగతనములు సూప రణము మానుట నీకున్‌ 

మగతనము గాదు; దనుజులు 

మగువల దెస( జనరు మగల మగ లగుట హరీ! 10 ఉ. 189 

అన్నప్పుడు ఈ విధమైన పదప్రయోగ నైపుణ్యం గోచరిస్తుంది. 

పాత్రల స్వరూప స్వభావాలను చక్కగా ఆకళించుకొని చిక్కగా ప్రకటించటం పోతన్న గారి ప్రత్యేకత. 
శ్రీకృష్ణుడు ఇం(ద్రప్రస్థనగరానికి వచ్చి పాండవులను పలుకరించిన సందర్భం పరికించండి- 


“వా రఖిలేశ్వరుండైన హరిం గౌంగిలించుకొని కృష్ణుని దివ్యదేహ సంగమంబున నిర్హ్జూత కల్మషులై 
యనురాగహాస విభాసితంబైన ముకుంద ముఖారనిందంబు సందర్శించి యానందంబు నొందిరి. గోవిందుండును 
యుధిష్టిర భీమసేనుల చరణంబులకు నభినందనములు చేసి, యర్జును నాలింగనంబున సత్కరించి, నకుల 
సహదేవులు మొక్కిన గ్రుచ్చియెత్తి యుత్తమపీఠంబున నాసీనుండై యుండె.” 10 ఉ.103 


కృష్ణుడు తనకంటె పెద్దవాళ్లు కావటం వల్ల ధర్మరాజుకీ భీముడికి పాదనమస్కారం కావించాడు. తనతో 
సమాన వయస్కుడు కావటంవల్ల అర్జునుణ్ణి ఆలింగనం చేసుకున్నాడు. తనకన్న చిన్నవాళ్లు కనుక ప్రణమిల్లిన 
నకులుళ్లీ సహదేవుణ్లీ ఆదరంతో లేవనెత్తాడు. అనంతరం (క్రొత్త పెండ్లికూతురైన ద్రౌపది కొంచెం సిగ్గు 
పడుతూ కృష్ణుడికి యొక్కిందట. ఆపైన కృష్ణుడు కుంతీదేవి వద్దకు వెళ్లి నమస్కరించి ఇలా అన్నాడు. 

అత్తా! కొడుకులు కోడలు 

చిత్తానందముగ పనులు సేయంగ నాత్మా 

యత్తానుగవై యాజ్ఞా 

సత్తాదులు గలిగి మనుదె సమ్మోదమునన్‌? 10 ఉ. 106 


గ” 


“అత్తయ్యా! నీ కొడుకులూ, కోడలూ, నీకు నచ్చిన విధంగా, నీవు మెచ్చిన విధంగా పనులు చేస్తున్నారా? 
చేయవలసిన పనులుచెబుతూ సంతోషంగా ఉంటున్నావు కదా! “అన్న మేనల్లుడి మాటలకు అ మేనత్త 
“ప్రేమ విహ్వలత నందుచు గద్గద భాషణంబులం గను(గవ నశ్రుతోయములు గ్రమ్మగ” సముచితంగా 
సంభాషించింది. 


లోకకంటకుడైన నరకాసురుడిపైకి యుద్దానికి సిద్దమై వెళుతున్న శ్రీకృష్ణుణ్ణి చేతులు మోడ్చి ఇలా 
a. a Font ఠా బంణం 
వేడుకుంటుంది సత్యభామ. 


దేవా! నీవు నిశాటసంఘముల నుద్దీపించి చెండాడ నీ 

ప్రానీణ్యంబులు సూడంగోరుదు గదా ప్రాణేశ! మన్నించి న 

న్నీ వెంటం గొనిపామ్ము, నే(డు కరుణన్‌, నేజూచి యేతెంచి నీ 

దేవీసంహతి కెల్ల జెప్పుదు భవద్దీప్తప్రతాపోన్నతుల్‌. 10 ఉ.151 


భార్య సమరరంగానికి వస్తానంటే ఏ భర్తా నమ్మతింపడు. అందు వల్ల సంభాషణాచతుర అయిన 
సత్యభామ “స్వామీ! సంగ్రామసీమలో మీ వీరవిజృంభణాన్ని వీక్షించాలని కుతూహలంగా ఉన్నది. అంతేకాదు 
తిరిగి వచ్చిన తరువాత మీ ప్రతాపప్రాభవాన్ని నా సపత్ను లందరికీ వివరించి చెబుతాను” అని కాదనటానికి 
వీలులేని విధంగా అడిగింది. అయితే అందుకు అంత అనాయాసంగా అంగీకరిస్తాడా ఆ సత్యభామాధవుడు! 
అయన ఆమెను వద్దని ముద్దుముద్దుగా ఇలా వారించాడు. 


సమద వుష్ప్తంధయ రుంకారములు కావు 
భీషణ కుంభీంద్ర బృంహితములు; 
వాయు నిర్గత పద్మవన రేణువులు కావు 
తురగరింఖా ముఖోద్దూత రజము; 
లాకీర్ల జలతరంగాసారములు కావు 
శత్రు ధనుర్ముక్త సాయకములు; 
కలహంస సారస కాసారములు కావు 
దనుజేంద్ర సైన్య కదంబకములు; 
కమల కల్హార కుసును సంఘములు కావు 
చటుల రిపు శూల ఖడాాది సాధనములు; 
కన్య! నీ వేడ! రణరంగ గమన మేడ? 
వత్తు వేగము; నిలుపుము; వలదు వలదు. 10 ఉ. 153 


సమానమైన సీసపద్యపాదాలలో సత్యభామ(ప్రస్తుత పరిస్థితినీ, సమర రంగపు భీషణస్థితిగతినీ 

సరిసమానంగా వర్షించి కళ్లకు కట్టించారు పోతన్నగారు. మొదటి పాదాలలో పరుషమైన సంస్కృత సమాసాలనీ 
(ac) se యు 

ప్రయోగించి రచనలోనే గొప్ప వైచిత్రం ప్రదర్శించారు. చిట్టచివరకు తేటతెలుగు పలుకులతో 'త్వరగా 


తిరిగి వస్తాను. ఆగిపో. రావద్దు” అని తేల్చి వేయటం ఆమెను బుజ్జగించే దోరణికి అనుకూలంగా ఉన్నది. 


కొందణకు తెనుగు గుణమగు 

కొందణకును సంస్కృతంబు గుణ మగు; రెండుం 
గొందణకు గుణము లగు; నే 

నందణ మెప్పింతు కృతుల నయ్యె యెడలన్‌. 


అన్న సహజపాండిత్యుని శపథం ఇక్కడ మనకు గుర్తుకు వస్తుంది. 
యుద్దభూమికి రాకుండా ఉద్యానభూమిలోనే ఉండమంటున్న కృష్ణుడితో సద్యస్ఫూర్తి గల సత్య- 


“దానవులైన నేమి! మణీ దైత్యసమూహములైన నేమి! నీ 
మానిత బాహుదుర్గముల మాటున నుండ( నేమి శంక?............. స 10 ఉ. 155 


అని చేతులు జోడించింది. ఆ వీరనారిని అనురాగంతో అవలోకించి వెంట బెట్టుకొని గరుత్మంతుణ్ణి 
అధిరోహించాడు శ్రీకృష్ణుడు. 

“శుంభ ద్రాజబింబోపరిస్థల శంపాన్విత మేఘమో!” 

అన్నట్టు గరుడారూఢుడై సత్యభామతో సంభాషిస్తున్న శ్రీకృష్ణుడు ఉన్నాడట. ఎంత చక్కని ఉత్రేక్ష! 

భర్తతో యుద్దానికి సన్నద్దు డౌతున్న నరకాసురుణ్ణి చూచి ఏ మాత్రం కలవరపడకుండా కేశపాశం 
ముడివేసి, నడుం బిగించి లేచి నిలచిన వీరనారి సాత్రాజితిని పోతన్నగారు ఎలా దర్శించారో గమనించండి. 


వేణిన్‌ జొల్లెము వెట్టి సంఘటిత నీవీబంధయై భూషణ 

శ్రేణిం దాల్చి ముఖేందు మండల మరీచీజాలముల్‌ పర్వంగా 

పాణిం బయ్యెద చక్కగా (దుటిమి శుంభద్వీరసంరంభయె 

యేణీలోచన లేచి నిల్చె తన ప్రాణేశాగ్ర భాగంబునన్‌. 10 ఉ. 170 


ఇందులో “పాణిం బయ్యెద చక్కగా తుటిమి” అన్న పదగుంఫన లోకపరిశీలనా దృష్టి ఎంత నిశిత 
మైనదో వ్యక్తం చేస్తుంది. సమర్ధుడైన వడ్డాది పాపయ్యగారివంటి చిత్రకారుడికి వెంటనే పని కల్పించే 
చలత్ఫౌందర్య చిత్రణం ఇది. ఈ సందర్భంలోనే పోతన్నగారి అమృత లేఖిని నుండి జాలువారిన మరొక 
అద్భుతమైన పద్యాన్ని అవలోకించండి- 

పరు( జూచున్‌ వరు( జూచు నొంప నలరింపన్‌ రోషరాగోదయా 

విరత భ్రూకుటి మందహాసములతో వీరంబు శృంగారమున్‌ 


జరగం గన్నుల గెంపు సొంపు. బరంగం జండాస్తసందోహమున్‌ 
సరసాలోక సమూహమున్‌ నెజపుచుం జంద్రాస్య హేలాగతిన్‌. 10 ఉ. 178 


ఇగ 


ఆమె నరుకుణ్ణి చూస్తున్నది. నాథుణ్లీ చూస్తున్నది. అయితే ఆ చూపుల్లో తేడా ఉన్నది. పరుణ్ణి చూచే 
చూపు సంతాపింప జేస్తున్నది. పరుడిపైన రోషం, విరత భ్రూకుటి, వీరం, కెంపు చండా'స్త్ర సందోహం ప్రదర్శిస్తున్నది. 
వరుడి పైన రాగోదయం, మందహాసం, శృంగారం, సొంపు, సరసాలోక సమూహం ప్రసరిస్తున్నది. పూర్తిగా 
పరస్పర విరుద్దమైన అంశాలను మేళవించి రసికరసాయనంగా అందించారు పోతన్నగారు. ఈ పద్యం “అరిం 
జూచున్‌ హరింజూచు” అన్న నాచనసోమన్నగారి పద్యం కన్న ఎంతగానో అందగించింది. 


ఈ (క్రింది పద్యంలోని రూపకాలంకాల సమలంకరణ సౌభాగ్యాన్ని సమీక్షించండి- 


జ్యావల్లీధ్వని గర్జ్దనంబుగ, సురల్‌ సారంగ యూధంబుగా, 
నా విల్లింద్రశరాసనంబుగ, సరోజాక్షుండు మేఘంబుగా, 
తా విద్యుల్లత భంగి నింతి సురజిద్దావాగ్ని మగ్నంబుగా, 
ప్రావృట్కాలము సేసె బాణచయ మంభళ్ళీకరశ్రేణింగాన్‌. 10 ఉ. 182 


నారిధ్వని అను ఉరుముతోనూ, దేవతలు అనే చాతక సమూహంతోనూ, విల్దఅనే 
ఇంద్రధనుస్సుతోనూ, కృష్ణుడు అనే నీలిమబ్బుతోనూ, సత్యభామ అనే మెజపుతీగతోనూ, రాక్షసులు అనే 
దావాగ్నితోనూ, శర పరంపర అనే వర్షధారతోనూ ఆ సమరసమయం వర్వాసమయంగా మారి పోయిందట. 


సత్య వదనం హరికి రాకేందు బింబంగానూ, అరికి రవిబింబం గానూ కనపడింది. సత్య చేలాంచలం 
హరికి కందర్ప కేతువుగానూ, అరికి ఘన ధూమకేతువుగానూ దర్శన మిచ్చింది. సత్యధనుస్సు హరికి 
భావజు పరిధిగానూ, అరికి ప్రళయార్కు పరిధిగానూ (ప్రత్యక్షమైంది. సత్య సందర్శనం హరికి అమృత 
ప్రవాహంగానూ, అరికి అనల సందోహంగానూ అనిపించింది. సత్య బాణవృష్టి హరికి హర్షదాయిగానూ, 
అరికి మహారోషదాయిగానూ సాక్షాత్కరించింది... శృంగార వీరరసాల సరస సమన్వయం ఈ క్రింది 
సీసపద్యంలో చోటుచేసికొన్నది. ఆచార్య క్షేమేంద్రుడు చెప్పిన రస సంకరౌచిత్యానికి ఎత్తిన పతాక ఈ 
పద్యం. ఇది అమూలకం. 


రాకేందు బింబమై రవిబింబమై యొప్పు 
నీరజాతేక్షణ నెమ్మొగంబు; 
కందర్ప కేతువై ఘనధూమకేతువై 
యలరు పూబోడి చేలాంచలంబు; 
భావజు పరిధియె ప్రళయార్కు పరిధియై 
మెణయు నాకృష్ణమై మెల(తచాప; 
మమృత ప్రవాహమై యనల సందోహమై 
తనరారు నింతి సందర్భనంబు; 
హర్షదాయియై మహారోషదాయియై 
పరగు ముద్దరాలి బాణవృష్టి; 


హరికి నరికి చూడ సందంద శృంగార 
వీరరసము లోలి విస్తరిల్ల. 10 ఉ. 183 
మాటల్లో విరుపుపెట్టి మహార్జాన్ని సాధించటం మన మహాకవికి మంచినీళ్ల ప్రాయం. 

౧M ల (53. ౧M 


లేమా! దనుజుల గెలువంగ 

లేమా? నీవేల కడగి లేచితి? విటురా 

లే! మాను! మానవేనిన్‌ 

లేమా! విల్లంది కొనుము లీలం గేలన్‌. 10 ఉ. 172 


ఈ పద్యం వంపుసొంపులలో మొదటి పాదంలో పౌరుషం, రెండవ పాదంలో సందేహం. మూడవ 
పాదంలో నిషేధం, నాల్గవ పాదంలో అంగీకారం స్పురిస్తున్నాయి. ఇలాంటిదే ఇంకొక అందమైన కందం- 


కొమ్మా! దానవనాథుని 

కొమ్మాహవమునకు( దొలగా, గురు విజయము గై 

కొమ్మా! మెచ్చితి నిచ్చెద 

కొమ్మాభరణములు నీవు కోరిన వెల్లన్‌. 10 ఉ. 187 


ఇవే కాకుండా “బొమ్మ పెండ్లిండ్లకు పోనొల్ల నను బాల”, “వీణచక్కంగంబట్ట వెర వెజుంగని కొమ్మ”, 
“సౌవర్ల కంకణ రుణ రుణ నినదంబు” - ఇవన్నీ మూలంలో లేని పోతన్న గారి సొంత పద్యాలే. 


ఇక శ్రీకృష్ణుని సందర్శించిన పాండవులు“ ప్రాణంబుం గనిన యిం(ద్రియముల భంగి” ఉన్నారన్నప్పుడు, 
నాగ్నజితి స్వయంపర సందర్భంలో అడ్డు వచ్చిన శత్రువులను అర్జునుడు “శశకంబుల సింహము చంపు 
కైవడి” చంపినా డన్నప్పుడు, బాణాసురుడి బారి నుండి అనిరుద్దుణ్ణి కాపాడటానికి యాదవ సైన్యాలు 
కృష్ణుని వెంట “భగీరథు రథము వెనుక ననుగమించు వియన్నది ననుసరించి” వస్తున్నా యన్నప్పుడు, 
వాసుదేవుడి సుదర్శన చ(క్రంవల్ల పౌండ్రకుడు “కులిశాహతిన్నారగు శైలేంద్రాకృతిన్‌” నేలకూలాడన్నప్పుడు, 
ఉపమాలంకారం ఉప్పొంగి పోయింది. 


నరకాసురుడు చెరసాలలో చింతాక్రాంతలై కాలం గడుపుతున్న కాంతలు పదహారువేలమందీ తమను 
చెర విడిపించిన శ్రీకృష్ణుడి దివ్య మంగళ స్వరూపాన్ని తిలకించి ఇలా పులకించిపోయారట- 


వనజాక్షి! నే. గన్క వై జయంతిక నైన 

కదసి వ్రేలుదుగదా కంఠ మందు; 
బింబోష్టి! నే. గన్క పీతాంబరమ నైన 

మెజసీ యుండుదు గదా మేను నిండ; 
కన్నియ! నే( గన్క కౌస్తుభమణి నైన 

నొప్పు చూపుదుగదా యురము నందు; 


బాలిక! నే. గన్క పాంచజన్యమ నైన 
మొనసి చొక్కుదు గదా మోవిగ్రోలి; 
పద్మగంధి! నేను బర్హదామమ నైన 
చిత్రరుచుల నుందు శిరము నందు; 
ననుచు పెక్కు గతుల నాడిరి కన్యలు 
గములు గట్టి గరుడగమను. జూచి. 10 ఉ. 212 


జాగ్రత్తగా పరిశీలిస్తే ఇవన్నీ పరవశించిన పోతన్న గారి భావాలే అనిపిస్తాయి. ఈ సందర్భంలోనే 
మనం రెండు విషయాలు గుర్తించాలి. ఒకటి లోకకంటకుడైనప్పుడు కన్నకొడుకునైనా సరే కనికరింపక 
సంహరిస్తాననే శ్రీకృష్ణుని భగవత్తత్యం. రెండవది నరకుడు చెరపట్టిన కన్య లందరినీ తాను వివాహమాడి 
సంఘంలో వారికి సమున్నతస్థానము కల్పించిన మాధవుడి మహోదార స్వభావం. ఇక పోతన్న గారికి 
ఎంతో ఇష్టమైన అంత్యానుప్రాసల విలాసం ఈ (క్రింది పంక్తుల్లో లాస్యం చేస్తుంది. 


“ప్రభాత్త దిగంతము నా స్యమంతమున్‌.” 

“దుర్గన్‌ గృతకుశలమార్గం దోషిత భర్లన్‌.” 

“భామామనోహారికిన్‌ దనుజాధీశ విదారికిన్‌ హరికిన్‌.” 

“వక్రముం బరిహతదైత్య చక్రము (బ్రభాచయ మోదిత దేవశక్రమున్‌”. 
“హలిచే నాశ్రిత నిర్జర ఫలిచే (దైలోక్య వీరభటగణ బలిచేన్‌.” 
“తపనుని బాలికన్‌ మదన దర్పణ తుల్య కపోలపాలికన్‌.” 
“మిత్రవిందను నిత్యాపూరిత సుజనానందన్‌ చారుచికుర కాంతి విజిత షట్పదబృందన్‌.” 
“వృషభంబుల. బర్వత సన్నిభంబులన్‌.” 

“అరిగర్వ విమోచను( బద్మలోచనున్‌.” 

“సమద మృగేక్షణన్‌ నయవిచక్షణ లక్షణం బుణ్యలక్షణన్‌.” 
“పాంచజన్యము విముక్త ప్రాణిచైతన్యమున్‌.” 

“ధాత్రీజనమాన్యలన్‌ గుణవతీ వ్రతధన్యల రాజకన్యలన్‌.” 
“చేతోధనచోరు రత్నమకుట స్పారున్‌ మనోహారునిన్‌.” 
“త్రిజగదభిరామ గుణధామ చారుసత్యభామ సత్యభామ.” 
“సద్దర్మచారిణి విశ్లేషిణి వీతతోషిణి పురం(ధ్రీగ్రామణిన్‌ రుక్కిణిన్‌.” 
“ఖగవాహున్‌ రుచిరదేహు. గలితోత్సాహున్‌.” 

“అతిమృదువాణికిం గిసలయారుణ పాణికి నీలవేణికిన్‌.” 

“బితారిన్‌ హారిన్‌ సన్నుతసూరిన్‌ సీరిన్‌ రైవత సుతా(ర్ద చిత్త విహారిన్‌.” 
“సగణ స్టాణున్‌ నిర్ణలితాసమబాణున్‌ దాండవధురీణు భక్తత్రాణున్‌.” 


“శిశిరకర చారు రుచిరేఖ చిత్రరేఖ.” 

“వనధిగభీరు నుదారుని ననిరుద్దకుమారు విదళితాహితవీరున్‌.” 

“కలిత పరిశుద్దు నఖిలలోకప్రసిద్దు చతురు ననిరుద్దు నంగనాజన నిరుద్దు.” 
“జనసంతాప నివారకన్‌ సుజనభాస్వత్తారకన్‌ ద్వారకన్‌.” 

“నిన్ను జూడగంటి ని కృప కనుంగొంటి నఖిల సౌఖ్యపదవు లందంగంటి.” 

కని వ్యక్తిత్వ ముద్రను భద్రపరచుకొన్న ఈ క్రింది సూక్తుల సౌందర్యాన్ని సందర్శించండి- 
“అన్యుల యాచింపరు రాజన్యులు.” 

“తరుణులు పెక్కం(డ్రయినను, పురుషుడు మనలేండు సవతిపోరాటమునన్‌.” 
“ఎలుక వలదె! నిర్దరేం[ద్రత కాల్పనే!” 

“సిరియును వంశము రూపము సరియైన వివాహ సఖ్యసంబంధంబుల్‌ జరుగును.” 
“ఎద్దు క్రొవ్వి పెలుచ న్నాబోతుపై అంకె వైచిన చందంబు.” 

“పలుకుల తన్నుతా పొగడ పాతక మందురు.” 

“గుణహీనజనుల తగునే తగులన్‌?” 

“తల్లి వచనంబు కూంతున కభిమతంబు గాదె!” 

“వనజాసను కృతము గడచువా రెవ్వ రిలన్‌?” 

“విప్రతతి సొమ్ము కంటెను విషము మేలు.” 

“మజపున ననలము ముట్టిన దరికొని వెసంగాల్పకున్నె తను వెరియంగన్‌.” 

“తను నమ్మినవారి విడువందగునే హరికిన్‌?” 


చదివిన కొలదీ చవులూరించే జాతీయాలు కుప్పలు తెప్పలుగా కనువిందు కావిస్తాయి ఈ సంపుటంలో. 
చిత్తగించండి. నోచికాంచిన తల్లి, చన్నులు సేపు, బోర్కాడించు, చన్నిచ్చి నిద్రించు, గుండెల్‌ జల్లను, ఈ 
దేహము గాల్పనే, పదివేలు వచ్చె, (గ్రుచ్చియెత్తి (క్రొత్త పెండ్లి కూంతురు, కాలుద్రవ్వు, ముత్తునియలు, తిల 
లంతలు, బొమ శ పెండ్ర్లండ్డు, మగతనములు, పువ్వులు కురియు. గములు గట్టి అడుగులొత్తు, దొడ్డుగ జూచు, 
చెక్కిట చెయ్యిచేర్చు, మోమరవాంచు, చిత్త మిగురొత్తు, నవ్వులకు నాడిన మాటలు, కోరిక లీరిక లెత్తు, 
పిల్లచెణకీనిన కైవడి, తామర తంపర, చూపోపక, ఎకసక్కెము, కికురించు, మొగమోటము, పెట పెట పండ్లు 
కొటుకు, కన్నుల నిప్పులుప్పతిల్లు, చెవులకు ములుకులు, ముఖంబున ద్రేలినయట్లు, కళవళమందు, సన్న 
లేజెమట, తొంగలి టెప్పలు, కన్నీటి వజద, నునుసిగ్గు, కన్నీరు మున్నీరు, గుజ గుజ వోవు, చిందజు వందలు, 
కాందిశీకులు, ముగు సొచ్చు, ఎదురెదురే చూచు, అచ్చున నొత్తు; రింగులు వాణు; గుండె లవియు, 
మిజుమిట్టు గొలుపు, ఖణిల్లని అంకవైచు, పీనుంగు పెంటలు, నెత్తుటజొత్తిలు, చక్కాడు, అల్లననవ్వు, ఏ 
దిక్కుగానక, కోయని యార్చు. తనయీడు గోపకుమారులు, చే చజచు, ఒకానొక వేళ, సిగ్గువో దట్టు, 
పొరపొచ్చెము- ఇటువంటి తీయతీయని జాతీయాలు మన కవీం(ద్రుడి సహజపాండిత్యానికి నిదర్శనాలు. 


X 


ఇక కొన్ని విచిత్రపదప్రయోగాలు కూడా మనకు ఈ సంపుటంలో కనిపిస్తాయి. ఉదాహరణకు 
కుసుమముల ముసురు, విలసించు, లోని మేడ, ఇచ్చయింతురు, ముష్టాముష్టి, రాజబుషుల్‌, 
కచాకరషణముల్‌, లజ్జించు, అనురాగిల్లు, కనుమాయ, కుమారిక, [ద్రొబ్బించు మొదలైనవి. 


ఇటువంటి పోతన భాగవతాన్ని భావార్థ సహితంగా ప్రకటించి ఆంధ్రులకు అందించాలని తిరుమల 
తిరుపతి దేవస్థానంవారు సంకల్పించటం సర్వధా ప్రశంసనీయం. ఈ ఉద్దేశంతోనే పోతన భాగవతం 
(ప్రాజెక్టు ప్రారంభ మయింది. 


ఈ సందర్భంలో అనువాద భాగా లన్నింటినీ పరిష్కరించి ఏకసూత్రత కల్పించే బాధ్యత నా మీద 
ఉంచిన టి.టి.డి. కార్యనిర్వహణాధికారి శ్రీ ఎం. వి. ఎస్‌. (ప్రసాద్‌, ఐ.ఏ.ఎస్‌. గారికి, డాక్టర్‌ రావుల 
సూర్యనారాయణమూర్తి పి. ఆర్‌. ఓ గారికి, ఎడిటర్‌ శ్రీ కె. సుబ్బారావు గారికి నా ధన్యవాదాలు. 


దశమస్కంధంలోని ఈ పద్యభాగాన్ని హృద్యమైన గద్యంలో అనువదించినవారు డాక్టర్‌ అమరేంద్రగారు. 
శ్రీ అమరేంద్ర అనేక కళాశాలల్లో ఆంగ్లశాఖాధిపతిగా, అధ్యక్షులుగా వ్యవహరించారు. వీరు ఆంగ్రభాషలోనూ, 
ఆం(ధ్రభాషలోనూ మధురాతి మధురంగా మాట్లాడ గలరు. “భావవీణ” వంటి వ్యాససంపుటులు, “చక్రవర్తి” 
వంటి నాటికా సంపుటులు, “ఇం(ద్రధనుస్సు” వంటి కథాసంపుటులు రచించారు. రవీంద్ర కవీంద్రుడి 
కమనీయ కవిత లెన్నింటినో ఆంధ్రీకరించారు. వీరి అనువాదం అన్యూనాతిరిక్తంగా, సహజసుందరంగా 
సాగిపోయింది. 


సహ(స్రాక్షులై అక్షరదోషాలు దొర్లకుండా ప్రూపులు సరిచూచిన పూజ్యమి(త్రులు మహాకవి శ్రీముదివర్తి 
కొండమాచార్యులు గారికి నా అభివాదాలు. ముద్రణకు తగినట్టు (ప్రెస్‌కాపీ సిద్ధంచేసి ఇచ్చిన చి॥ కోరాడ 
రామకృష్ణ, ఎం.ఫిల్‌ కు ఆశీస్సులు. ఈ సంపుటాన్ని ఇంత నిర్దుష్టంగా, ఇంత ముచ్చటగా ముద్రించి 
ఇచ్చిన దేవస్థానం (ప్రెస్‌ మేనేజర్‌ శ్రీ విజయకుమార్‌రెడ్డి గారికీ, వారి సిబ్బందికీ నా అభినందనలు. 


పోతన భాగవత సంపుటాలను ఎంతో ఆదరాభిమానాలతో అందుకుంటున్న సహృదయులకు నా 
సాధువాదాలు. 


భవదీయుడు 
కల్తాణ భారతి కరుణశ్రీ 
రవీంద్రనగర్‌, గుంటూరు (ప్రధాన సంపాదకుడు 


(56న పద్యం నుండి 1342 న పద్యం నరకు ) 


సహృదయులకు స్వాగతం. ఇప్పుడు మో కరకమలాలను అలంకరించింది పోతన భాగవతం 
దశమస్కంధంలోని ఉత్తరభాగం. 


శ్రీమద్భాగవతంలో ఈ విధంగా చెప్పబడింది- 


రాజంతే తావదన్యాని పురాణాని సతాం గణే । 
యావద్భాగవతం నైన శ్రూయతే9_మృతసాగరమ్‌ ॥ 


భాగవతం అమృతసము ద్రం వంటిది. ఈ భాగవతసుధ కర్లగోచరం కానంతవరకే ఇతర పురాణాలు 
సత్పురుషుల లెక్కలోకి వస్తాయి. భాగవత విన్నాక తక్కిన పురాణాలపై మనస్సు పోదు. 

సర్వవేదాంతసారం హి శ్రీ భాగవత మిష్యతే । 

తద్రసామృత తృప్తస్య నాన్యత్ర స్యాద్రతిః క్వచిత్‌ ॥ 

భాగవతం సర్వవేదాంతాల సారభూతం, ఈ భాగవత రసాస్వాదన చేసి సంతృప్తులైన వారికి అన్యత్ర 
ఆసక్తి ఏ మాత్రం ఉండదు. 

నిమ్నగానాం యథా గంగా దేవానా మచ్యుతో యథా 

వైష్ణవానాం యథా శంభుః పురాణానా మిదం తథా । 

క్షేత్రాణాం చైవ పర్వేషాం యథా కాశీ హ్యనుత్తమా 

తథా పురాణ వ్రాతానాం శ్రీమద్భాగవతం ద్విజాః ॥ 

నదులలో గంగానది, దేవతలలో శ్రీమహావిష్ణువు, వైప్లవులలో పరమశివుడు శ్రేష్టులైనట్టే సమస్త 
పురాణాలలో శ్రీమద్భాగవతం ఉత్తమమైనది. 


సమస్త క్షేత్రాలలో కాశీక్షేత్రం ఉత్తమోత్తమం. అదేవిధంగా పురాణాలలో శ్రీమద్భాగవతం సర్యోత్తమం. 


— 


సూతులవారు భాగవత మహత్యాన్ని పై విధంగా శౌనకాది మహర్షులకు వెల్లడించారు. అటువంటి 
మహిమాన్వితమైన భాగవతాన్ని బమ్మెర పోతన్నగారు ప్రసన్న మధురమైన శైలిలో ఆంధ్రులకు అందించారు. 


ఈ భాగవత సంపుటంలో ద్వివిదవానర సంహారం, లక్షణా పరిణయం, శ్రీకృష్ణ దక్షిణనాయకత్వం, 
జరాసంధ వధ, శిశుపాల వధ, సాల్వసంహారం, దంతవ(క్రదమనం, విదూరరథవధ, బలరామతీర్థయాత్ర, 
కుచేలోపాఖ్యానం, శ్రీకృష్ణార్ణునుల (గ్రహణస్నానం, వసుదేవ యజ్ఞం, దేవకీ మృతపుత్ర ప్రదానం, సుభద్రా 
పరిణయం, (శుతదేవ బహుళాశ్వచరిత్రం, (శ్రుతిగీతలు, వృకాసుర వధ, భృగుమహర్షి పరీక్ష, విప్రబాలక 
పునరుజ్జీవనం, యదువంశ వర్లనం అనే ఘట్టాలు ఉన్నాయి. 


నరకాసురుడి స్నేహితుడైన ద్వివిదుడనే వానరుడు కృష్ణుడు లేని సమయంలో ద్యారకానగరంలోకి 
ప్రవేశించి నానా బీభత్సం చేయసాగాడు. ఇంతలో అతనికి 'లలితవినీలవ(స్తుడు* 'విలాసవతీయుతుడు”, 


Wi 


'చంద్ర చంద్రికాకలిత మహోన్నతాంగుడు”, 'మణికాంచన దివ్య విభూషణోన్నతుడు', 'విలసిత వారుణీ 
సమద విహ్యల లోచనుడు' అయిన బలరాముడు కనిపించాడు. ఇంకేం! వాడిలోని సహజలక్షణం ఎలా 
విజృంభించిందో వీక్షించండి - 


కనుగొని తత్పురోగమ భూమిరుహశాఖ లెక్కి యూచుచు చాల వెక్కిరించు 

కికురించుచును బం డ్లి గిల్చి చూపుచు వెస కొమ్మకొమ్మకు నుబుకుచు నదల్చ్బు( 

దో(క నూరక మేను సోంకంగ నులివెట్టు వెడవెడ నాలుక వెళ్ళంబెట్టు 

బరుల నఖంబుల గిరగిర గో(కుచు( బొరిబొరి ఫలములు గణచివైచు 

గోళ్ళు తెగగొర్కి యుమియును గుదము సూపు, బలసి మర్కటజాతి య ప్పగిది. జూప. 10-ఉ.544 


కోతి చేష్ట లంటామే- అవన్నీ అక్షరాలా వాడు బలరాముడి ముందు (ప్రదర్శించాడు. కొమ్మ లెక్కి 
ఊగటం, వెక్కిరించటం, కవ్వించటం, ఇకిలించటం, దూకటం, తోక జాడించటం, నాలుక వెళ్ల బెట్టటం, 
గోళ్ళతో గీరటం, పండ్లు కొరికి విసరటం మొదలైన వికారాలన్నీ కళ్ళకు కట్టేలా వర్షించారు పోతన్నగారు. 
చివరకు ద్వివిదుడు తన చేతిలోని మధుపాత్రను విసురుగా లాక్కొని నేలకు విసరికొట్టటంతో పట్టరాని 
కోపం వచ్చింది బలరాముడికి. ఆయన వెంటనే తనముసలంతో వాణ్ణి గట్టిగా ఒక్క పెట్టు పెట్టాడు. 


బలరాముడి ముసలంపేరు మనకు ఎక్కడా కనపడదు. కాని ఇక్కడ పోతన్నగారు చెప్పారు దాని 
పేరు 'సునంది అని. కొంతసేవు భీకర సమరం జరిగిన తరువాత బలరాముడు తనబలమైన చేతులతో 
ద్వివిదుడి మెడ బిగించి మట్టు పెట్టి ద్వారకా నగరవాసులను కాపాడాడు. 


సర్వలక్షణ లక్షిత అయిన ఆ అమ్మాయి పేరు లక్షణ. భానుమతీ దుర్యోధనుల పియపు త్రిక. 
జాంబవతీ శ్రీకృష్ణుల ముద్దుల కుమారుడైన సాంబుడు హస్తినాపురం వచ్చి సాహసంతో లక్షణను ఎత్తుకొని 
రథం మీద తీసుకుపోసాగాడు. కర్ష శల్య భూరిశ్రవస దుర్యోధనాది మహావీరులందరూ అతణ్ణి వెన్నంటి 
శరపరంపరలు కురిపించారు. 


చండకోదండ ముక్త నిశాత విశిఖ, జాల మందంద వణసి యాభీలముగను 
నంద నందననందన స్యందనంబు, ముంచి రచలేంద్రమును ముంచు మంచు పగిది. 10-4ఉ.562 


నందనందనుడు శ్రీకృష్ణుడు. నందనందన నందనుడు సాంబుడు. అతని రథాన్ని పర్వతాన్ని మంచు 
ముంచివేసినట్టు బాణపరంపరలతో కప్పివేశారట కురువీరులు. పర్వతం చుట్టూ మంచు ఏర్పడితే ఆ 
పర్వతం కంటికి కనిపించదు. అలాగే సాంబుడిరథం బాణసమూహంతో కప్పబడి పోయింది. ఇలా సరిగ్గా 
సరిపోయే ఉపమాలంకారాన్ని, ఇక్కడ నిపుణంగా ప్రయోగించారు పోతన్నగారు. అంతేకాదు. 'నందనందన 
నందన స్యందనంబు' అన్న శబ్దసంపుటిలోని వృత్త్యనుప్రాస సౌందర్యం అనుభవైకవేద్యం. ఈచిన్న 
తేటగీతిలోనే శబ్దాలంకారాన్నీ అర్జాలంకారాన్నీ ఒక దానికన్న ఒకటి మిన్నగా ప్రయోగించాడు మహాకవి. 


ఎంత కష్టపడినా ఈ హేమాహేమీలు ఎవ్వరూ సాంబుణ్లి ఎదుర్కొని “వ్రేలును వంపగలేకి సిగ్గుపడటం, 
చిట్టచివరకు అందరూ కలిసి ఒక్క మాటుగా చుట్టుముట్టి ఆ ఏ కైక వీరుణ్ణి బంధించటం, బంధువులతో 
యుద్దం భావ్యం కాదనే భావంతో బలరాముడు పరిమిత పరివారంతో వచ్చి సాంబుణ్ణి విడిచిపెట్టుమని 
దుర్యోధనుడికి బోధించటం, అందుకు దుర్యోధనుడు “చాలు పురే ఏమన గలదు కాలగతి! చక్కన 
కాలందొడుగు పాదుకలు తల కెక్కెన్‌' అని దుర్భాషలాడుతూ దిగ్గున లేచి నిజమందిరానికి పోవటం; 
ఆ మాటలకు అదరిపడిన బలరాముడు- 


'తామ(ట తలపం దలల(ట, యేమంట పాదుకల మంట గణింపంగ రాజ్య 
శ్రీ మదమున నిట్లాడిన యీ, మనుజాధముని మాట కేమనవచ్చున్‌' 10-ఉ.585 


అని పరివారంతో పలికి ఆగ్రహోద(గ్రుడై గంగలో కలుపుతానని నాగలితో హస్తినాపురాన్ని పెకలించటం, 
అప్పుడు మహాజలమధ్య విలోలంబగు నావచందంబున న న్నగరంబు వడవడి వణకటం, 'కళవళంబున 
భయాకుల మానసులై అందరూ వచ్చి సాంబుణ్లీ లక్షణాసహితంగా సలక్షణంగా బలరాముడికి సమర్పించి 
సాష్టాంగ దండప్రణామాలు చేయటం, 


“రామ! సమంచిత ముక్తా దామ! యశఃకామ! ఘనసుధాదాము రుచి 
స్తోమ! జయసీమ! జగదభి, రామ! గుణోద్దామ! నిఖిలరాజలలామా! 10-4ఉ.589 


అని చేతులు మోడ్చి ప్రార్థించటం, 1ప్రముదితాత్మకు'డైన బలరాముడు “ఇంక భయంబుదక్కి 
పొం” డని వారిని క్షమించటం, కొడుకును గోడలిం దోడ్కొనుచు పరమానందంబు నొందుచు” దుర్యోధను 
డిచ్చిన అరణంతో బలరాముడు ద్వారకానగరానికి చేరటం- ఇవన్నీ సహజపాండిత్యుడి నాటకీయశిల్పానికి 
నాణ్యమైన తార్కాణాలు. 


భగవంతుడు కూడా మానవరూపం ధరించినప్పుడు మహర్షులకు సైతం నమస్కరించి మన్నించటమే 
మర్యాద. దేవర్షీ బ్రహ్మర్షీ అయిన నారదుడు పదహారువేలమంది భార్యామణులతో సాగిస్తున్న జగన్నాథుడి 
సంసారాన్ని సందర్శించాలని ద్వారకానగరానికి చేరుకున్నాడు. షోడశ సహ(స్రహర్య్యాలు ఆయనకు కనువిందు 
చేశాయి. వెంటనే ఒక రాజభవనంలోకి (ప్రవేశించాడు. ఆ దివ్యమందిరంలో ఒక కాంతతో ‘కాంచన 
సింహాసనాసీనుడైన పుండరీకాక్షుడు నారదుణ్ణి చూచి ప్రత్యుత్తానం చేసి- 

మునివరు పాదాంబుజములు, తన చారుకిరీటమణివితానము సో(కన్‌ 

వినమితుండై నిజసింహా, సనమున( గూర్చుండంబెట్టి సద్వినయమునన్‌. 10-ఉ.606 


తన పాదకమలతీర్దం,బున లోకములం బవిత్రముగ( జేయు పురా 
తన మౌని లోకగురు. డ, మ్ముని పదతీర్ధంబు మస్తమున ధరియించెన్‌. 10-ఉ.607 


అంతే కాదు, “ఏపని పంచిన జేయుదు తాపసవర!' అని కూడా అన్నాడు. ఆయనను అభినందించి 
నారదుడు మరొకయువతి ఇంటికి వెళ్ళాడు. అక్కడ ఆమెతో పాచికలాడుతూ ప్రత్యక్షమైనాడు పద్మాక్షుడు. 


xiv 


ఈ విధంగా “ఇందు గల డందు లేడని సందేహము వలదు” అన్నట్టుగా పదహారువేలమంది భార్యల 
సౌధాలలోనూ పరిపరివిధాలుగా నారదుడికి దర్శనమిచ్చాడు శ్రీకృష్ణుడు. నారదమహర్షి సందేహం 
పటాపంచలయింది. ఆయన 'హృషీకేశు యోగమాయా(్రభావా'నికి ఆశ్చర్యచకితుడై- 

“నీ మాయ దెలియువారలె, తామరసానన సురేంద్ర తాపసులైనన్‌ 

ధీమంతులు నీభక్తి సు, ధామాధుర్యమున( బొదలు ధన్యులు దక్కన్‌.” 10-ఉ.631 

అని స్తుతించి సెలవు తీసుకొన్నాడు. 

జరాసంధుడు బంధించిన ఇరవై వేలమంది రాజులు తమ కష్టాలు వినిపించటానికి శ్రీ కృష్ణుడి 
వద్దకు ఒక బ్రాహ్మణుణ్లీ పంపుతారు. ఆ బ్రాహ్మణుడు శ్రీ కృష్ణుడిని దర్శించి వారి విషయాన్ని తెలిపి “నీ 
దయ వారి (ప్రాప్తం అంటాడు. అసలైన తెలుగుదనంతో చూడండి.- 


వారు పుత్తేర వచ్చినవా(డ నేను; నరవరోత్తమ! నృపుల విన్నపము గాంగ 
విన్న వించెద నామాట; వినిన మీద, ననఘ! నీదయ వారి భాగ్యంబు కొలంది. 10-ఉ.645 


వారి ప్రార్థన మన్నించి భీముడిచేత జరాసంధవధ చేయించి బంధవిముక్తులను కావిస్తాడు శ్రీకృష్ణుడు. 

పాత్రల స్వభావాన్ని పోతన్నగారు ఎంతజా(గ్రత్తగా చిత్రిస్తారో చిత్తగించండి- 

రాజసూయమహాసభలో సహదేవుడి సలహా(ప్రకారం శ్రీకృష్ణుడికి అగ్రపూజ కావించిన ధర్మరాజు 
“ఆనందబావృ్పజలబిందు కందళిత నయనారవిందంబుల గోవిందుని నుందరాకారంబు 
దర్శింపజాలకుండె' అనటంవల్ల అతని అచంచల భక్తి విశ్వాసాలు ద్యోతక మైనాయి. 

శిశుపాలుడు శ్రీకృష్ణుడి వైభవం చూచి సహింపలేక కోపంతో “పీఠము డిగ్గి నిలిచి నిజహస్తము 
లెత్తి మనోభయంబు దక్కినవాడై' సభాసదులతో - 

“చాలు పురే! యహహా! యీ కాలము గడవంగ దురవగాహంబగు; నీ 

తేలా తప్పెను నేం డీ, బాలకు వచనములచేత ప్రాజ్ఞాల బుద్ధుల్‌?” 10-ఉ.688 

అని ఆక్షేపించటంలో అతని వక్రబుద్ధి, అసూయ స్పష్టమైనాయి. 

అలాగే శిశుపాలుడి నిరంతరమైన నిందావాక్యాలను పట్టించుకోకుండా “విశ్రుతఫేరవ రావమాత్మ 
గైకొనని మృగేంద్రురీతి' వ్యవహరించిన శ్రీకృష్ణుడి తీరు గాంభీర్యాన్నీ, ఉదాత్తతనీ వెల్లడిస్తున్నది. 

ఇక “పాములకు పాలుపోసి పెంచిన విషంబు దప్పునే!”, * శ్రీమదాంధులు సామంబుచేత 
చక్కంబడుదురే, 'ధారుణిలోన వదాన్యుల కీరాని వదార్భ వెొొంక్కటేనియు6 గలదే?”, 
“'ధర్మపాలనమునం గాక నిల్చునె కులంబు బలంబు చిరాయురున్నతుల్‌?, “వనరుహనాభు 
దాస్యజన వర్యులకుం గలవే యసాధ్యముల్‌, 'గురుభజనంబు పరమధర్మంబు' అన్న పంక్తులలోని 
సూక్తి సౌందర్యం స్మరింపదగింది. 


Xv 


ఈ భాగంలో చివరిదైన కుచేలోపాఖ్యానం అసలు సిసలైన సఖ్యభక్తికి అపూర్వమైన ఉదాహరణం. 
ఈ ఉపాఖ్యానం ప్రారంభంలోనే పరీక్షిత్‌ రాజేంద్రుడు శుకయోగీంద్రునితో ఇలా అంటాడు- 

హరి భజియించు హస్తములు హస్తము; లచ్యుతు.గోరి మొక్కు త 

చ్చిరము శిరంబు; చక్రధరు. జేరిన చిత్తము చిత్త; మిందిరా 

వరు( గను దృష్టి దృష్టి; మురవైరి నుతించిన వాణి వాణి; య 

క్షరు కథ లాను కర్ణములు కర్షములై విలసిల్లు(బో భువిన్‌. 10-ఉ.963 


ఈ పద్యం సరిగ్గా సప్తమస్కంధంలో హిరణ్యకళిపునితో ప్రహ్లాదుడు పలికిన- 


వా! 


“కమలాక్షు నర్చించు కరములు కరములు శ్రీనాథు వర్ణించు జిహ్వ జిహ్వ 
అన్న పద్యానికి ప్రతి ధ్వనిగా ఉన్నది. అంటే అది సీసం, ఇది చంపకం. దేని గొప్పతనం దానిదే. 


మానధనుడు, విజ్ఞాని, రాగాది విరహితస్వాంతుడు, శాంతుడు, ధర్మవత్సలుడు, ఘనుడు, 
విజితేంద్రియుడు, బ్రహ్మవేత్త అయిన కుచేలుడు 'లలిత పతివ్రతాతిలకమైన భార్య కోరికపై దుస్సహదరి[ద్ర 
పీడి వదిలించుకుందామని తన చిన్ననాటి చెలికాడైన శ్రీకృష్ణుడివద్దకు వెళ్ళాడు. ద్వారకానగరం చేరుకున్నాడు. 
రాజమార్గంలో పయనించి కక్ష్యాంతరాలు గడచి రుక్మిణీదేవి మందిరంలో హంసతూలికా తల్పంమీద 
'మహితలావణ్య మన్మథ మన్మథు'డైన మాధవుణ్ణి దర్శించాడు. ఇక్కడ ఇరవైయేడు విశేషణాలతో ఆ 
స్వామిని మనముందు సాక్షాత్కరింపజేశారు. పోతన్నగారు తారకాసంఖ్యతో ఎంత తన్మయత్వంతో 
వర్షించారో చిత్తగించండి- 


ఇందీవరశ్యాము నందితసుత్రాము, కరుణాలవాలు భాసురకపోలు 

కౌస్తుభాలంకారు కామిత మందారు సురుచిరలావణ్యు సురశరణ్యు 

హర్యక్షనిభమధ్యు నఖిలలోకారాధ్యు, ఘన చక్రహస్తు జగత్రశస్తు 

ఖగకులాధిపయాను కౌశేయపరిధాను, పన్నగశయను నబ్బాతనయను 

మకరకుండల సద్భ్ఫూషు మంజుభాషు, నిరుపమాకారు దుగ్గసాగరవిహారు 

భూరిగుణసాంద్రు యదుకులాంభోధిచంద్రు, విష్ణు రోజిష్టు జిష్లు సహిష్ణు కృష్ణు. 10-4.979 


ఇంతటి భగవంతుడు కూడా ఆ పేదవిప్రుణ్ణి, అ(శ్రాంత దారిద్ర పీడితుణ్ణి, కృశీభూతాంగుళ్ణి, 

జీర్ణాంబరుణ్ణి, ఘనతృష్టాతురచిత్తుణ్ణి, హాస్యనిలయుణ్ణి, ఖండోత్తరీయుణ్ణి, కుచేలుణ్ణి, తన భక్తుణ్ణి, తన 
(ac) ac] ౨69 లం క. [ax] [ar —o 69 
స్నేహితుణ్ణి అల్లంతదూరంలో చూచీ చూడగానే 'దళత్కంజాక్షు'డై, 'సంభ్రమవిలోలుం'డై, తల్పం దిగి 
(ac) ర్‌ Aa యా క్‌ 

(ప్రేమతో ఎదురువెళ్ళి కౌగిలించుకొని వెంట బెట్టుకొని వచ్చాడు. హంసతూలికాతల్పంమీద అసీనుణ్ణి 
చేశాడు. కనకకలశజలంతో కాళ్లు కడిగాడు. ఆ పాదజలాన్ని తన తలపై తాల్చాడు. కస్తూరి కుంకుమద్రవం 
చందనం కలిపి మెల్ల మెల్లగా అలదాడు. (శ్రమ పోయేలా తాళవృంతంతో విసిరాడు. 'బంధురామోదకలిత 
ధూపంబు” లొసగాడు. 'మించు మణిదీపములి నివాళించాడు. 'సురభికుసుమమాలికలు”, 'సిగముడిం'” 


దురిమాడు. 'కర్ఫూరమిళిత తాంబూల” మిచ్చాడు. 'ధేనువు నొసంగి” సాదరంగా స్వాగత మడిగాడు. 
రుక్మిణిదేవి వింజామరలు వీచింది. రంగధాముడు తనకు కావించిన రంగ రంగవైభోగానికి కుచేలుడు 
'మేనం బులకాంకురంబు లంకురింప నానందబాప్పజలబిందు సందోహు” డైనాడు. భక్తుడికీ భగవంతుడికీ 
మధ్య ఉండే సంబంధం ఎంత సమున్నతమైందో, ఎంత ప్రగాఢమైందో, ఎంత అనిర్వచనీయమైందో ఈ 
సందర్భం మనకు బోధిస్తుంది. ఈ అద్భుత సన్నివేశాన్ని తిలకించి అంతఃపురకాంత లంతా- 


ఏమి తపంబు సేసెనొకొ! యీ ధరణీదివిజోత్తముండు తొల్‌ 

బామున యోగివిస్సుర దుపాస్యకుండై తనరారు నీజగత్‌ 

స్వామి రమాధినాథు నిజతల్పమునన్‌ వసియించి యున్న వా(; 

డీ మహానీయమూర్తి కెనయే మునిపుంగవు లెంతవారలున్‌! 10-&.985 


అని తమలో తాము అనుకొన్నారట. 


అనంతరం మురారి కుచేలుడి “కరము కరంబున దెమల్సి” చిన్నప్పటి సంగతులు ఎన్నెన్నో 
ముచ్చటించాడు. మాట్లాడటం మాధవుడి వంతు; మైమరచి వినటం కుచేలుడి వంతు అయింది. పదహారు 
గద్య పద్యాలలో మాధవుడి మధురాలాపాలు సాగితే కేవలం రెండు కంద పద్యాలు మాత్రం మన కుచేలుడు 
బదులు పలుకుగా పలికాడు. మౌనంగా మహాదానందాన్ని అనుభవించటమే అతని పని. 

చివరికి శ్రీకృష్ణుడు 'నా కోసం ఏం తీసుకువచ్చావయ్యా?' అని “మందస్మిత వదనారవిందుడై' మి(త్రుణ్ణి 
ప్రశ్నించాడు. పాపం ! ఏం చెబుతాడు కుచేలుడు? అది గమనించిన కృష్ణుడు- 

దళమైన పుష్పమైనను, ఫలమైనను సలిలమైన పాయని భక్తిం 

గొలిచిన జను లర్పించిన, నెలమిన్‌ రుచిరాన్నముగనె యేను భుజింతున్‌. 10-4.1010 

అని అనునయంగా అన్నాడు. అప్పటికీ కుచేలుడు తన చినిగిన ఉత్తరీయపు చెంగున కట్టితెచ్చిన 
అటుకులను అర్పించలేక మొగమాటంతో ముఖం వంచుకున్నాడు. నవనీతచోరుడు ఊరకుంటాడా! 
చనువుగా కుచేలుడి చేలంలోని ముడి విప్పి అటుకులు చూచి “ఇవియ సకలలోకంబులను నన్నును 
పరితృప్తిం బొందింపజాలు"నని పిడికెడు తీసుకొని ఆనందంతో ఆరగించాడు. అతనికి అఫ్టైశ్వర్యాలూ 
అనుగ్రహించాడు. మనోహరమైన మైత్రీ మాధుర్యానికి మరపురాని లక్ష్యలక్షణాలు కుచేలుడు శ్రీకృష్ణుడు. 
సఖ్యభక్తికి విఖ్యాతమైన సన్నివేశం కుచేలోపాఖ్యానం. 


బలరామకృష్ణులు బంధుసమేతంగా (గ్రహణస్నానం కోసం స్యమంత పంచకానికి విచ్చేసిన సందర్భంలో 
వారిని చూడటానికి యశోదానందులు గోపికలు, గోపకులు అందరూ ట్రేపల్లెనుండి వచ్చారు. ఎప్పుడో 
కంససంహారంకోసం వెళ్ళిన తరువాత ఎంతో కాలానికి బలరామకృష్ణులను యశోదానందులు మళ్ళీ ఇప్పుడు 
ఇక్కడ సందర్శించటం సంభవించింది. ఈలోగా ఎన్నెన్నో ఘనకార్యాలూ, శుభకార్యాలూ కూడా 


క 


జరిగిపోయాయి. వసుదేవుడు సముచిత మర్యాదలతో యశోదానందులను ఆదరించాడు. బలరామకృష్ణులు 
వినయంతో వారికి నమస్కరించారు. ఆనందం అర్లవమైనప్పుడు నోటి వెంట అసలు పలుకేరాదు. చూడండి. 
ఇక్కడ పోతన్న గారి వర్లన- 


“అట్టు నమస్కృతులు సేసి యాలింగనంబులు గావించి, నయనారవిందంబుల నానంద 
బాష్పంబులు దొరగ, నజలేని స్నేహంబులు చిత్తంబుల నత్తమిల్ల, నేమియు బలుకకుండిరి.” 


అప్పుడు యశోదాదేవి బలరాముళ్లీ, కృష్ణుణ్ణి దగ్గరకు తీసుకొంది. ఒడిలో కూర్చుండబెట్టుకుంది. 
చెక్కిళ్ళు ముద్దుపెట్టుకొంది. శిరస్సులు మూర్కొనింది. చిబుకాలు నిమిరింది. మళ్లీ మల్లీ కౌగిలించుకొని 
పరమానందభరితురా లయింది. ఆ పెంపుడు తల్లి (ప్రేమను కన్నతల్లి (పీమకన్న మిన్నగా ఎంత సహజంగా 
వర్షించారో పోతన్న గారు! 


అనంతరం వసుదేవుడి భార్యలైన దేవకీ రోహిణులు 'నందగోపసుందరి అయిన యశోదతో ఇలా 
అన్నారు.- 

వరు(డును నీవు బంధుజన వత్సలతన్‌ మునుచేయు సత్కృతుల్‌ 

మణవ(గ వచ్చునే తలంప మా కి(క నెన్నటికిం దలోదరీ! 


జననం బందుట మొదలుగ, ఫఘనమోహముతోడ.( బెంచుకతమున. దమకున్‌ 
జననీజనకులు వీరని, మనముల తలపోయలేరు మము నీ తనయుల్‌. 


అంటిన ప్రేమను వీరిం, గంటికి జెప్పడ్డమైనగతి సెంపంగ మా 
కంటెన్‌ నెనరౌటను మీ, యింటన్‌ నసియించియుండి రిన్ని దినంబుల్‌. 


“యశోదా! బంధుత్వాన్ని పాటించి మీరు చేసిన ఉపకారాలు ఎలా మరువగలం? పుట్టినప్పటినుండి 
మా బిడ్డలను మీ దంపతులు ఎంతో (ప్రేమతో పెంచారు. కంటికి రెప్పలాగా చూచుకొన్నారు. అందువల్లనే 
అమ్మానాన్న అంటే వీళ్ళు మిమ్మల్నే అనుకొంటారు గాని మమ్మల్ని అనుకోరు.” 


ఇక కృష్ణుడితోడిదే లోకంగా భావించిన గోపికలు ఆ కల్యాణమూర్తిని కనుగొని కనురెప్పలు కూడా 
మూయలేక పోతున్నారట. దివ్య మంగళ విగ్రహుడైన ఆ గోపాలుణ్ణి తలచుకొంటూ పరబ్రహ్మాన్ని మనసులో 
నిలుపుకొని మైమరచే యోగులు లాగా ఉన్నారట. 


నళినదళాక్షు. జూచి నయనంబులు మోడ్వ(గ( జాల కాత్మలన్‌ 

వలచి తదీయమూర్తి విభవంబు దలంచుచు కౌంగిలించుచుం 

బులకలు మేన జాదుకొన పాల్తులు చొక్కిరి బ్రహ్మమున్‌ మనం 

బుల గని చొక్కు యోగిజనమున్‌ బురుడింప(గ మానవేశ్వరా! 10. ఉ.1068 


శ్రీకృష్ణుడి అష్టభార్యలలో చివరిదైన మద్రరాజకన్య లక్షణ (ద్రౌవదికి తన వివాహవృత్తాంతం చెప్పటం 
ఎంతో ఆసక్తి దాయకంగా ఉన్నది. మత్స్య్యయం(త్రం భేదించిన వీరుడికి తన కొమార్తె నిచ్చి వివాహం 


చేస్తానని చాటించాడు మద్రభూపతి, కొందరు ధనుస్సు పట్టుకోలేక పోయారు. కొందరు పట్టుకున్నా ఎత్తలేక 
పోయారు. కొందరు ఎత్తినా నారి బిగించలేకపోయారు. కొందరు బిగించినా ఎక్కుపెట్టలేక పోయారు. 
కొందరు ఎక్కుపెట్టినా ఆ యంత్రాన్ని భేదించలేకపోయారు. ఇలా అందరూ నానావిధాలుగా అవస్థలు 
పడుతూ చివరికి ఇక్కడకు రావటం మనదే బుద్ది తక్కువ' అనుకొన్నారట. స్వాభావికమైన మానవ మనస్తత్ష్య 
చిత్రణకు ఉదాహరణం ఈ పద్యం. 


కొందు పూనలేక చన; కొందణు పూని కదల్బలేక పోం; 

గొంద టొకింతయెత్త; నొకకొందణు మోపిడలేక దక్కగా( 

గొంద జొకింత యెక్కిడుచు( గోరి నృపాలకు లిట్లు సిగ్గునుం 

జెంది తలంగి పోవుచును “చీ యిట కేగుట నీతి తి ప్పనన్‌. 10-ఉ.1090 
అప్పుడు- 

సరసిజపత్రలోచను(డు చాపము సజ్యముచేసి యుల్లస 

చ్చర మరింబోసి కార్ముకవిశారదుండై యలవోక వోలె ఖే 

చరమగు మీనముం దునిమె సత్వరతన్‌; సురసిద్ధ సాధ్య ఖే 

చర జయశబ్ద మొప్ప సెలుచం గురిసెన్‌ దివి పుష్ప వర్షముల్‌. 10-4ఉ.1095 


శ్రీకృష్ణుడు అఘటనఘటనా సమర్దు డనడానికి ఒక ఉజ్జ్వలమైన ఉదాహరణ దేవకీ మృతపుత్ర 
ప్రదానం. దేవకీదేవి కంసుడి కరకుకత్తికి బలైపోయిన తన కన్నబిడ్డలు ఆరుగురినీ చూడా లనుకుంటుంది. 
కృష్ణుడికి తన కోరికను వెల్లడిస్తుంది. అప్పుడు కృష్ణుడు అమ్మకోరిక తీర్చటానికి అన్న బలరాముణ్ణి 
వెంటబెట్టుకొని సుతలలోకానికి వెళ్తాడు. అక్కడ బలిచక్రవర్తికి రామకృష్ణులు ఎలా దర్శనమిచ్చారో చూడండి.- 


కనియెన్‌ దానవు. డింద్రసేనుండు దళత్కంజాక్షులన్‌ దక్షులన్‌ 

ఘనసారాంబుదవర్లులన్‌ నిఖిలలోకైక ప్రభాపూర్ణులం 

దనరారన్‌ హలచక్రపాణులను భక్షత్రాణులన్‌ నిత్య శో 

భన వర్ధిష్తుల రామకృష్ణుల జయ భ్రాజిష్టులన్‌ జిష్టులన్‌. 10-4.1141 


శాపవశాన తనకు పుట్టిగిట్టిన పుత్రులను ఆరుగురినీ అవలోకించి దేవకీదేవి- 


చన్నులు దిగ్గన చేప(గ, కన్నుల నానంద బాష్పకణములు దొరంగం 
(గ్రన్నన కౌంగిట నిడి *నను6 గన్నన్నలు వచ్చి” రనుచు కౌతుక మొప్పన్‌. 10-4ఉ.1161 


పులకించిపోయిందట. 


అర్జునుణ్ణి తిలకించిన 'ప్రకటసద్గుణభద్రి అయిన సుభద్ర చూపుల్లో ముప్పిరిగొన్న మూడు భావాలనూ 
భ(ద్రంగా పరికించండి- 


XxX 


ఆ తరుణీశిరోమణియు నర్జును నర్జునచారుకీర్తి వి 

ఖ్యాతుని నింద్రనందను నకల్మషమానసు కామినీమనో 

జాతుని చూచి పుష్పశరసాయకజర్దరితాంతరంగయె 

భీతిలియుండె సిగ్గుమురిపెంబును మోహముదేరు చూపులన్‌. 10-4ఉ.1171 


(బ్రాహ్మాణబాలకులను వెదకి తీసుకొని రావటానికి అర్జునుడితో కలిసి తన దివ్యరథాన్ని అధిరోహిస్తున్న 
శ్రీకృష్ణుడు ఉదయాద్రిపై కాలూనే సూర్యభగవానుడిలాగా ఉన్నాడట. 


సుందరదివ్యరత్న రుచిశోభితమై తనరారు కాంచన 

స్యందన మంబుజాప్తు. డుదయాచలమెక్కు విధంబు దోప సొ 

రందరి దాను నెక్కి తనురశ్ములు దిగ్వితతిన్‌ వెలుంగ గో 

విందు. డుదారలీల( జనె విప్రతనూజ గవేషణార్జియె. 10-4ఉ.1303 


శుకమహర్షి పరీక్షిన్మహారాజుతో పలుకుతున్నాడు. పరిశీలించండి - 


హరినామాంకితమైన గీత మొకనూ టాలించి మూఢాత్ములున్‌ 

విరతిం బొంద(గ( జాలకుందురంట యా విశ్వాత్ము వీక్షించుచుం 

బరిరంభించుచు నంటుచున్‌ నగుచు సంభాషించుచు న్నుండు సుం 

దరు లానందనిమగ్నలౌట కిల జోద్యంబేమి భూవల్లభా! 10-ఉ.1325 


నిజమే. కృష్ణుడి పేరున్న పాట నొకదాన్ని వింటేనే ఎంత మూర్భులైనా ఆనందాన్ని పొందుతున్నప్పుడు 
ఆయనను ఆలింగనం చేస్తూ స్పృశిస్తూ హసిస్తూ భాషిస్తూ ఉండే కాంతలు ఆనందంలో మునిగిపోతారనటంలో 
సందేహం ఏముంది! 

పోతన్నగారు దశమస్కంధాన్ని ముగిస్తూ ఇలా మంగళాశాసనం చేశారు. 

మనుజేంద్రోత్తమ! యేను నీకు త్రిజగన్మాంగల్యమై యొప్ప చె 

ప్పిన యీ కృష్ణకథాసుధారసము సం ప్రీతాత్ములై భక్తి. గ్రో 

లిన పుణ్యాత్ములు గాంతు రిందు సుఖముల్‌ నిర్దూతసర్వాఘులై 

యనయంబుం దుదిగాంతు రచ్యుత పదంబైనట్టి కైవల్యమున్‌. 10-4-1336 

కృష్ణకథాసుధారసాన్ని ఆస్వాదించినవారు లోకంలో సుఖాలు పొందటమే కాక పునరావృత్తి రహితమైన 
కైవల్యాన్ని కూడా అందుకుంటారట. (గ్రంథ ప్రారంభంలో 'శ్రీకైవల్యపదంబు చేరుటకునై' అని ప్రకటించిన 
ఆకాంక్షను మళ్లీ ఇకుడ దశమస.౦ధంలో మరచిపోకుండా పునరుదాటించారు పోతనుగారు. 


లలితస్కంధమై శ్రీకృష్ణమూలమై శుకాలాపాభిరామమై మంజులతా శోభితమై సువర్ల సుమన 
స్సుజ్జేయమై సుందరోజ్ఞ్యల వృత్తమై విమల వ్యాసాలవాలమై మహాఫలమైన శ్రీమద్భాగవత కల్పవృక్షాన్ని 
సహజ పాండిత్యుడైన పోతనామాత్యుడు ఆంధ్రుల ముంగిట్లో సంస్థాపించారు. 

భక్తి రససంభరితమూ, ప్రసన్నకవితాసంకలితమూ అయిన పోతన భాగవతం అందరికీ అందుబాటులో 
ఉండి అర్థం కావాలనే ఆశయంతో తిరుమల తిరుపతి దేవస్థానంవారు ఈ మహా(గ్రంథాన్ని ప్రతిపద్యభావార్థ 
సహితంగా ప్రకటించాలని దృఢసంకల్పంతో ముందుకు రావటం ముదావహమైన విషయం. ఈ సందర్భంలో 
పోతన భాగవతం పన్నెండు స్కంధాలకు విద్యాంసులచేత సరళగద్యానువాదాలు వాయించారు. ఆ అనువాద 
భాగాలన్నింటినీ పరిశీలించి పరిష్కరించి వాటికి ఏక సూత్రత కల్పించే భారం నాకు అప్పగించారు. ఇందుకు 
కార్యనిర్వహణాధికారి శ్రీ ఎం.వి. ఎస్‌. ప్రసాద్‌. ఐ.ఏ.ఎస్‌. మహోదయులకూ, పౌరసంబంధాధికారి డాక్టర్‌ 
రావుల సూర్యనారాయణమూర్తి గారికీ, ఎడిటర్‌ శ్రీ కె. సుబ్బారావు, ఎం.ఎ. గారికీ అభినందనాలు. 


ఈ సంపుటంలోని దశమస్కంధం శేషభాగాన్ని సరళగద్యంలో అనువదించినవారు శ్రీ, డి. 
నాగసిద్దారెడ్డిగారు. వీరు శ్రీ వేంకటేశ్వర ప్రాచ్యకళాశాలలో ఆంధ్రోపన్యాసకులుగా, ఇన్‌చార్జి |ప్రిన్సిపాలుగా 
ఉద్యోగించి పదవీవిరమణ చేసి ప్రస్తుతం టి.టి.డి. పుస్తక ప్రచురణ విభాగంలో సంపాదకులుగా ఉన్నారు. 

శ్రీ డి. నాగసిద్ధారెడ్డిగారి అనువాదం సరళమైన శిష్టవ్యావహారికంలో సహృదయ హృదయంగమంగా 
సాగింది. 

ఈ సంపుటాన్ని ఇంతముచ్చటగా ముద్రించి ఇచ్చిన దేవస్థానం (పైనస్‌ మేనేజర్‌ శ్రీ ఎం. 
విజయకుమార్‌రెడ్డి గారికీ, వారి సిబ్బందీకి నా సాధువాదాలు. 


అక్షరదోషాలు దొర్లకుండా సహగస్రాక్షులై ప్రూపులు సరిదిద్దిన పూజ్యమి(త్రులు శ్రీముదివర్తి 


> 


కొండమాచార్యుల వారికి నా ధన్యవాదాలు 


ముద్రణకు తగునట్టు స్పష్టంగా నిర్దుష్టంగా (ప్రెస్‌కాపీ సిద్దం చేసి ఇచ్చిన చిరంజీవి కోరాడ రామకృష్ణ, 
ఎం.ఎ., ఎం. ఫిల్‌. కు నా ఆశీర్వాదములు. 


భవదీయుడు 


కరుణశ్రీ 
(ప్రధానసంపాదకుడు 
పోతనభాగవతం ప్రాజెక్టు 


నిషయనసూణిక 
10 వ స్కంధము - ఉత్తరభాగము (1 వ పేజీ నుండి 290 వ పేజీ వరకు) 


ప్రద్యుమ్నకుమార చరిత్ర ప్రారంభము 

శతధన్వుండు సత్రాజితుని. జంపి మణి నపహరించుట 

శ్రీకృష్ణుం డిం(ద్రప్రస్థపురంబున కరుగుదెంచుట 

శ్రీకృష్ణుండు కాళింది మిత్రవింద నాగ్నజితి భద్ర లక్షణ యను వారల బరిణయ మాడుట 
శ్రీకృష్ణుడు సత్యభామతో. గూడ నరిగి నరకాసురుని వధించుట 

సత్యభామ నరకాసురునితో యుద్దంబు సేయుట 

భూదేవి శ్రీకృష్ణుని స్తుతించుట 

శ్రీకృష్ణుండు పదారువేల కన్నియల వరించి దేవలోకమునకు( బోయి పారిజాతము. దెచ్చుట 
శ్రీకృష్ణుండు కేళీగృహమునందు రుక్కిణీదేవితో విరసోక్తు లాడుట 

రుక్మిణీదేవి శ్రీకృష్ణ లాలితయై యతని స్తుతించుట 

కృష్ణుండు రుక్మిణీదేవి నూరడించుట 

అనిరుద్దుని వివాహసమయమున బలరాముండు రుక్మి మొదలగు వారినిం జంపుట 
బాణాసురుం డీశ్యర 'ప్రసాదంబు నొందుట 

బాణాసురుం డనిరుద్దుని నాగపాశబద్దునిం జేయుట 

నారదునివలన వృత్తాంతమును విని కృష్ణుండు బాణాసురునిపై దండెత్తుట 
బాణాసురునికి సహాయభూతుండగు శివునకు కృష్ణునకు యుద్ద మగుట 
బాణాసురుండు రెండవసారి యుద్దమునకు వచ్చుట 

శివుండు బాణుని రక్షింప శ్రీకృష్ణుని స్తుతించుట 

ఉషానిరుద్ద సహితుండై కృష్ణుండు ద్వారకాపురి కరుగుట 

నృగమహారాజు చరిత్రము 

బలరాముండు సుహృద్భంధుజన దర్శనార్ధమై (వ్రేపల్లెకు. బోవుట 

కృష్ణుండు పౌం(డ్రకవాసుదేవునిపై దండెత్తిపోయి వాని. జంపుట 

బలరాముండు ద్వివిదుండను వానరుని సంహరించుట 

బలరాముండు హస్తినాపురమును గంగలో. |ద్రోయ బూనుట 

షోడశసహగస్ర (స్రీ సంగతుండైన శ్రీకృష్ణుని మహిమ నారదుం డరయుట 
నారదుండు శ్రీకృష్ణునితో ధర్మరాజు రాజసూయము నెరవేర్పుమని చెప్పుట 
శ్రీకృష్ణ డుద్దవుని యాలోచన చొప్పున ధర్మరాజు పాలికి( బోవుట 

పాండవులు శ్రీకృష్ణు నెదుర్కొని తోడ్కొని పోవుట 

ధర్మరాజు శ్రీకృష్ణ ననుమతంబున భీమాదుల దిగ్విజయమునకు. బంపుట 
శ్రీకృష్ణ భీమార్జునులు జరాసంధుని వధింప( బోవుట 
శ్రీకృష్ణ సహాయుండగు భీముండు జరాసంధునితో యుద్దము సేయుట 
కారాగృహ విముక్తులగు రాజులు శ్రీకృష్ణుని స్తుతించుట 
ధర్మరాజు చేసెడి రాజసూయమునందు శ్రీకృష్ణుండు శిశిపాలుని వధించుట 
సాల్వుండు శివప్రసాదంబున సౌభకవిమానంబు వడసి ద్వారకాపురిపై దండెత్తుట 
శ్రీకృష్ణుండు దంతవక్రుని వధించుట 

శ్రీరామచంద్ర నరబన్మాణే నమః 
వఎతతన భఖభాలరవతము 
(సరళ గద్వానువాద నహితము) 


పదవ స్కంధము - ఉత్తరభాగము 


గ్జీ కర! పరిశోషిత ర, త్నాకర! కమనీయగుణగణాకర ! కారు 
“షై భీకరశర ధా, రా కంపిత దానవేంద్ర! రామనరేంద్రా! 1 


శ లక్ష్మీసమన్వితుడవు, సముద్రమును ఇంకింపజేసినవాడవు, మనోహరమైన గుణగణములకు 
నిలయుడవు, కరుణాసము[ద్రుడవు, భయంకరమైన బాణవర్షముచే దానవులను కంపింపజేసేవాడవు ఐన 
ఓ రామచంద్రా! అవధరించు. 


వ. మహనీయ గుణగరిష్టులగు న మ్మునిశ్రేష్టులకు నిఖిల పురాణ వ్యాఖ్యాన వైఖరీ సమేతుండైన 
సూతుం డిట్లనియె, నట్లు ప్రాయోపవిష్టుండైన పరీక్షిన్నరేంద్రుండు రుక్మిణీపరిణ యానంతరంబున 
నైన కథావృత్తాంతం బంతయు నినిపింపు మనిన శుకయోగీంద్రుం డిట్లనియె. 2 


శో సద్గుణసంపన్నులైన ఆ మునీం(ద్రులతో సకలపురాణములకు వ్యాఖ్యాత అయిన సూతుడు 
భాగవతకథను ఇలా కొనసాగించాడు. ప్రాయోపవేశం చేస్తున్న పరీక్షిన్మహారాజు రుక్మిణీ పరిణయం జరిగిన 
తర్వాత కథను వివరించమని అడుగగా శుకయోగి ఇలా చెప్పనారంభించాడు. 


-: ప్రద్యుమ్న కుమార చరిత్ర ప్రారంభము :- 
ఉ. తామరసాక్షునంశమున దర్శకు డీశ్వరు కంటిమంటలం 
దా మును దగ్గుండై పిదప దత్సరమేశుని దేహలబ్దికై 
వేమలు నిష్టం జేసి హరివీర్యమునం బ్రభవించె రుక్మిణీ 
కామిని గర్భమం దసురఖండను మాణట మూర్తియో యనన్‌. 3 
* విష్ణుదేవుని కుమారుడైన మన్మథుడు పూర్వం పరమేశ్వరుని కంటిమంటలలో కాలిబూడిద 
అయిపోయిన తర్వాత ఈశ్వరుణ్ణి తన దేహంకోసం ప్రార్థించి రుక్మిణీకృష్ణులకు విష్ణుమూర్తి అపరావతారమో 
అనేటట్లు ఉద్భవించాడు. 


వ. అంత నా డింభకుండు ప్రద్యుమ్నుండను పేర విఖ్యాతుండయ్యె, నా శిశువు సూతికాగృహంబున( 
దల్లి పొదింగిట నుండం దనకు శత్రుండని యెణింగి శంబరుండను రాక్షసుండు దనమాయా 


2 పోతన భాగవతము 


బలంబునం గామరూపియై వచ్చి కొనిపోయి సముద్రంబులో వైచి తన గృహంబునకుం జనియె, 
నంత నా శాబకుండు జలధి జలంబునం దిగంబడ నొడిసి యొక మహామీనంబు మింగె, నందు. 4 


*ఆ బాలుడు ప్రద్యుమ్నుడు అనే పేరుతో ప్రఖ్యాతి చెందాడు. ఆ శిశువు పురిటి గృహంలో తల్లి 
పొత్తిళ్ళలో ఉండగా శంబరు డనే రాక్షసుడు కామరూపంలో వచ్చి ఆ బాలుణ్ణి అపహరించుకొని వెళ్లి సముద్రంలో 
పారవేశాడు. ఆ బాలుడు తనకు శత్రువని [గ్రహించి శంబరుడు అలాచేశాడు. ఆ బాలుడు సముద్రజలాలలో 
పడి మునగగానే ఒక పెనుచేప అమాంతంగా అతణ్ణి మ్రింగివేసింది. 


క. జాలి. బడి పాటు జలచర, జాలంబుల. బోవనీక చని రోషాగ్ని 
జ్వాలలు నిగుడ(గ నూరక, జాలంబులు వైచి పట్టు జాలరు లంతన్‌ 5 


వ. సముద్రంబులోన నా మీనంబును దత్సహచరంబులైన మీనంబులనుం బట్టికొని తెచ్చి శంబరునకుం 
గానికంగా నిచ్చిన నతండు వండి తెండని మహానస గృహంబునకుం బంచిన. 6 


* జాలరులు వలలతో వెళ్ళి సముద్రంలోని జలచరాలను అటునిటు పారిపోనీయకుండా ప్రద్యుమ్నుని 
(మింగిన పెనుచేపతోపాటు మరికొన్ని చేపలను గూడా పట్టుకొని శంబరునకు కానుకగా సమర్పించారు. 
శంబరుడు ఆ చేపలను వండితెమ్మని వంటశాలకు పంపించాడు. 


క. రాజునగరి యడబాలలు, రాజీవముకడుపు వ్రచ్చి రాజనిభాస్యున్‌ 
రాజశిశువు గని చెప్పిరి, రాజీవదళాక్షియెన రతికి నరేంద్రా! 7 


* వంటవారు ఆ చేప కడుపు కోయగా చంద్రబింబంతో సమానమైన ముఖంతో విలసిల్లుతున్న 
బాలుడు కనిపించాడు. వారు ఈ విషయాన్ని రతిదేవికి విన్నవించారు. 


వ. అంత నారదుండు వచ్చి బాలకుని జన్మంబును శంబరోద్యోగంబును మీనోదరప్రవేశంబునుం 
జెప్పిన విని యా రతి మాయావతి యను పేర శంబరునియింట, బాతివ్రత్యంబు సలుపుచు 
దహనదగ్గుం డయిన తన పెనిమిటి శరీరధారణంబు సేయుట కెదురు చూచుచున్న యది గావున, 
న య్యర్భకుండు దర్పకుం డని తెలిసి మెల్లన పుత్రార్థినియెన తెణంగున శంబరుని యనుమతి 
వడసి సూపకారుల యొద్ద నున్న పాపనిం దెచ్చి పోషించుచుండె, నా కుమారుండును శీఘ్రకాలంబున 
నారూఢ యౌవనుండై. 8 


* అంతకుముందే నారదమహర్షి రతిదేవికి ఆ బాలుని పుట్టుకనూ, శంబరుని ప్రయత్నాన్ని, బాలుణ్ణి 
చేప (మింగడం చెప్పాడు. శంకరుని కంటిమంటల కాహుతియై పోయిన తన భర్త ఎప్పుడు సశరీరంగా 
సాక్షాత్కరిస్తాడా అని ఎదురుచూస్తూ శంబరుని గృహంలో మాయావతి అనే పేరుతో నీతిగా జీవిస్తున్న 
రతీదేవి ఆ బాలుడు మన ్యథుడే అని తెలుసుకొన్నది. పు(త్రార్థిని వలె శంబరుని యనుమతితో ఆ బాలుని 
వంటవారి దగ్గరనుండి తీసుకొని పోషింపసాగింది. ఆ బాలుడు శీఘ్రకాలంలో యౌవనవంతు డయ్యాడు. 


క. సుందర మగు తన రూపము సుందరు లొకమాజు దేతి చూచిన జాలున్‌ 
సౌందర్య మేమి చెప్పను?, బొందెద మని డాయుబుద్ది. బుట్టించు నృపా! 9 


పదవ స్కంధము - ఉత్తరభాగము 3 


స ఓపరీక్షిన్మహారాజ! ప్రద్యుమ్నుని చక్కదనం ఒక్కమాటు చూచిన సుందరీమణులకు అతనితో 
కామసౌఖ్యా లనుభవించాలనే కోరిక కలుగుతుంది. ఇక అతని సౌందర్యాన్ని వేరే వర్షించడ మెందుకు? 


సీ. చక్కని వారలు చక్క(దనంబున కుపమింప నెవ్వండు యోగ్యుండయ్యె 
మిక్కిలి తపమున మెజయు నంబికకునై శంకరు నెవ్వండు సగము సేసె! 
బ్రహ్మత్వమును బొంది పరగు విధాతను వాణికై యెవ్వండు వావి సెటిచె! 
వేయిడా(గులతోడి నిబుధలోకేశుని మూర్తికి నెవ్వండు మూల మయ్యె! 


తే. మునుల తాలిమి కెవ్వ(డు ముల్లుసూపు, మగల మగువల నెన్వండు మరులుకొలుపు! 
గుసుమధనువున నెవ్వండు కొను విజయము, చిగురువాలున నెవ్వండు సిక్కువజుచు? 10 


వ. అని తన్ను లోకులు వినుతించు ప్రభానంబులు గలిగి పద్మదళలోచనుండును, బ్రలంబబాహుండును, 
జగన్మోహనాకారుండును నైన పంచబాణునిం గని లజ్ఞాహాస గర్భితంబులైన చూపులం జూచుచు 
మాయావతి సురత భ్రాంతి జేసినం జూచి ప్రద్యుమ్నుం డిట్లనియె. nu 


* సౌందర్యవంతుల అందచందాలను వర్లించేందుకు ఉపమానంగా చెప్పడానికి యోగ్యుడూ, 
తపోనిష్టతో విరాజిల్లు పరమేశ్వరుణ్ణి పార్వతీదేవి కోసం అర్హనారీశ్య్వరుణ్ణి చేసినవాడూ, (బ్రహ్మతేజస్సుతో 
విలసిల్లే (బ్రహ్మదేవుణ్ణి సరస్వతీదేవికోసం వావివరుసలు మరచిపోయేటట్టు గావించినవాడూ, దేవేంద్రుని 
వేయికళ్ల వేల్పుగా నిలిపినవాడూ, మునీం(ద్రుల ధైర్యాన్నిసైతం చెదరగొట్టగలవాడూ, స్త్రీ పురుషుల కొకరిపై 
మరొకరికి ప్రేమభావం కల్గించేవాడూ, చెరకువింటితో (ప్రపంచాన్ని జయించ గలిగినవాడూ, చిగురుటాకు 
అనేబాకుతో లోకులను చీకాకుపరచి చిక్కులపాలు గావించేవాడూ అని తనను జనులు స్తుతించేటంతటి 
ప్రభావం కలిగినవాడు ఆ ప్రద్యుమ్నుడు. తామరరేకుల వంటి నేత్రాలతో, ఆజానుబాహువులతో ప్రపంచాన్ని 
సమ్మోహితం చేయగల ఆకారవిశేషంతో అలరారే మన్మథుణ్ణి మాయావతి సిగ్గుతో చిరునవ్వుతో గూడిన 
చూపులతో ఆకట్టుకోవడానికి ప్రయత్నించింది. అప్పుడు ప్రద్యుమ్నుడు ఆమెతో ఇలా అన్నాడు. 

మత్త. 'నా తనూభవు( డీత( డంచును నాన యించుక లేక యో 
మాత నీ విదియేమి? నే. డిటు మాతృభానము మాని సం 
ప్రీతిం గామినిభంగి. జేసెదు పెక్కు విభ్రమముల్‌? మహా 
ఖ్యాతవృత్తికి నీకు ధర్మము గాదు మోహము సేయగాన్‌.’ 12 

* ఓ తల్లీ! నేను నీ కుమారుడ ననే భావం లేక సిగ్గు వీడి కామిని (ప్రవర్తించినట్లు (ప్రవర్తిస్తున్నావు. 
మాత్పభావం వదిలివేశావు. నీ విట్లు నన్ను మోహించుట ధర్మబద్ధమైన కార్యము కాదు. 

వ. అనిన రతి యిట్లనియె: “నీవు నారాయణ నందనుండవైన కందర్పుండవు, పూర్వకాలంబున నేను 
నీకు భార్యనైన రతిని. నీవు శిశువై యుండునెడ నిర్హయుండై దొంగిలి తల్లిం దొణంగంజేసి శంబరుండు 
కొనివచ్చి నిన్ను నీరధిలో వైచిన నొక్కమీనంబు (మింగె; మీనోదరంబు వెడలితీవు, మీందటి కార్య 
మాకర్లింపుము. 13 


4 పోతన భాగవతము 


* ఈ విధంగా పలికిన ప్రద్యుమ్నునితో రతిదేవి ఇట్లన్నది. నీవు విష్ణుమూర్తి పుత్రుడవైన మన్మథుడవు. 
గతజన్మలో నేను నీ భార్యనైన రతిదేవిని. నీవు బాలుడవై యుండగా దయలేనివాడై శంబరుడు నిన్ను తల్లికి 
వేరుచేసి తెచ్చి సముద్రంలో పారవేశాడు. అప్పుడు నిన్నాక మీనం (మింగింది. ఆ చేప కడుపునుండి నీవు 
బయట పడ్డావు. తర్వాతి విషయం విను. 


క. మాయావి వీండు దుర్మతి, మాయండు సంగరములం దమర్యుల గెలుచున్‌ 
మాయికరణమున వీనిన్‌, మాయింపుము మోహనాది మాయలచేతన్‌. 14 


* ఈ శంబరుడు మాయలమారి. దుర్మార్గుడు. యుద్దాలలో దేవతలను జయించాడు. ఇతణ్ణి 
సమ్మోహనాది మాయలతో నీవు సంహరించు. 


మత్త పాపకర్ముండు వీండు ని న్నిట బట్టి తెచ్చిన లేచి *నా 
పాప( డెక్కడ( బోయెనో? సుతు బాపితే విధి 'యంచు( దా 
గ్రేపు. బాసిన గోవుభంగిని ఖిన్నయై పడి గాఢ సం 
తాపయై నిను నోంచి కాంచిన తల్లి కుయ్యిడ కుండునే? 15 


* పాపాత్రు జైన శంబరుడు నిన్ను అపహరించి తెచ్చిన తర్వాత నీ తల్లి లేగను బాసిన గోవువలె నా 
కుమారు డే మయ్యాడో? దేవుడా? నన్ను నా కుమారుడికి దూరం చేశావా? అని ఎంతగానో దుఃఖించి 
వుండదా? 

వ. అని పలికి మాయావతి మహానుభావుండైన ప్రద్యుమ్నునికి సర్వశత్రుమాయావినాశి యయిన 

మహామాయావిద్య నుపదేశించె: ని వ్విధంబున. 16 


* ఈ విధంగా చెప్పి మాయావతి మహానుభావుడైన ప్రద్యుమ్నునికి సర్వశత్రువుల మాయలను 
మాయింపజేయ గల “మహామాయ”అనే విద్యను ఉపదేశించింది. 
మ. గురుమాయారణవేదియె, కవచియె, కోదండియె, బాణియై 
హరిజుం డోరి నిశాట! వైచితిని నాం డంభోనిధిన్‌ నన్ను ఘో 
ర రణాంభోనిధి వైతు నిన్ను నిదె వే రమ్మంచు( జీరెన్‌ మనో 
హర దివ్యాంబరు నుల్లస ద్దనుజ సేనాడంబరున్‌ శంబరున్‌. 17 


* ఈవిధంగా మాయాయుద్ద ప్రవీణుడైన ప్రద్యుమ్నుడు కవచమును ధరించి, ధనుర్భాణములను 
చేత దాల్పాడు. మనోహరమైన వ(స్తాలంకారాలతో దానవసేనా సమూహంతో విలసిల్లుతున్న శంబరుణ్ణి 
ఓరీ! రాక్షసా! ఆ నాడు నన్ను సముద్రంలో పారవేశావు. ఈనాడు నిన్ను యుద్ధసముద్రంలో పడవేస్తాను. 


వేగంగా రారా! అని పిలిచాడు. 


చ. అదలిచి యిట్టు కృష్ణసుతు( డాడిన నిష్టుర భాషణంబులం 
బదహతమై వడిం గవియు పన్నగరాజము. బోలి శంబరుం 


పదవ స్కంధము - ఉత్తరభాగము ర్‌ 


డదరుచు లేచి వచ్చి గద నచ్యుతనందను ట్రేసె నుజ్జ్వల 
ద్భిదురకలోరఘోష సమభీషణనాదము చేసి యార్చుచున్‌. 18 


* ఈ విధంగా తన్ను ప్రద్యుమ్నుడు దూషణవాక్యాలు పలుకగా తోకతొక్కిన సర్పంలాగా దర్పంతో 
విజృంభించి శంబరుడు పిడుగుపడి నట్టు కఠోరంగా గర్జిస్తూ తన గదాదండంతో ప్రద్యుమ్నుణ్ణి కొట్టాడు. 


క. దనుజేంద్రు(డు వ్రేసిన గద, దన గదచే. బాయ నడిచి దనుజులు బెదరన్‌ 
దనుజాంతకుని కుమారుడు, దనుజేశుని మీంద నార్చి తన గద వైచెన్‌. 19 


* ప్రద్యుమ్నుడు రాక్షసరాజు గదను తన గదతో భగ్నంచేసి రాక్షసులు భయం చెందేటట్లుగా తన 
గదతో రాక్షసుణ్ణి మోదాడు. 


వ. అంత నారక్కసుండు వెక్కసంబగు రోసంబున౯ దనకు దొల్లి మయుం డెణింగించిన దైతేయమాయ 
నాశ్రయించి మింటికి నెగసి పంచబాణునిపై బాణవర్షంబు గురిసిన నమ శవోరథుండు నొచ్చియు సంచలింపక 
మచ్చరంబున సర్వమాయా వినాళిని మైన సాత్విక నూయం బ్రయోగించి దనుజుని బాణవృష్టి నివారించె. 
మతేయు వా(డు భుజగ గుహ్యక పిశాచ మాయలు పన్ని నొప్పించిన నన్నియుం దప్పించి. 20 


* అప్పుడు శంబరుడు మిక్కిలి రోషంతో తనకు పూర్వం మయుడు నేర్పిన రాక్షసమాయతో 
ఆకాశంలోకి ఎగిరి ప్రద్యుమ్నునిపై బాణవర్షం కురిపించాడు. ప్రద్యుమ్నుడు బాణవర్ష బాధకు ఓర్చుకొని 
సర్వమాయలను నశింపజేయగల సాత్తికమాయ అనే విద్యను ప్రయోగించి శంబరుని శరవర్షాన్ని ఆపగలిగాడు. 
మళ్ళీ శంబరుడు ఎన్నో పిశాచమాయలను గుప్పించి నొప్పించాడు. ఆ మాయల నన్నిటినీ ప్రద్యుమ్నుడు 
తప్పించుకున్నాడు. 

క. దండధరమూర్తి. గై కొని, యొండాడక చక్రిసూను( డుగ్రతరాసిన్‌ 

ఖండించె శంబరుని తల6 గుండల కోటీరమణులు గుంభిని రాలన్‌. 21 


* శ్రీకృష్ణుని కుమారుడగు ప్రద్యుమ్నుడు యమధర్మరాజువలె భయంకరరూపము ధరించి పదునైన 
తన ఖడ్గంతో శంబరుని శిరస్సు ఖండించాడు. కిరీటకుండలాలతో గూడిన ఆ శిరస్సు నేలరాలింది. 


క. చిగురాకడిదపు ధారను, జగముల బరనశము సేయు చలపాదికి దొ 
డ్డగు నుక్కడిదంబున( దన, పగతుం దెగవ్రేయు టెంత పని చింతింపన్‌? 22 
* చిగురాకు కత్తితోనే ప్రపంచాన్ని జయింపగల సమర్గునికి ఉక్కుకత్తితో శత్రువు శిరస్సు ఖండించటం 
ఏమంత గొప్పపని? 
క. బెగడుచు నుండగ శంబరు6 దెగడుచు( బూవింటిజోదు ధీర గుణంబుల్‌ 
వొగడుచు గురిసిరి ముదమున, నెగడుచు( గుసుమముల ముసురు నిర్దరు లధిపా! 23 
* దేవతలు శంబరుణ్ణి నిందిస్తూ, ప్రద్యుమ్నుని ధైర్యాన్ని అభినందిస్తూ ఆనందంతో పూలవాన 
కురిపించారు. 

వ. ఇట్లు శంబరుని వధియించి విలసిల్లుచున్న ఇంచువిలుకానిం గొంచు నాకాశచారిణిచైన యా 
రతీదేవి గగనపథంబు( బట్టి ద్వారకానగరోపరిభాగమునకుం జనుదెంచిన. 24 


౫ ర విధంగా శంబరుణి సంహరించి శోభిసును [(పదుఃముణి తీసికొని రతిదేవి ఆకాశమారంగుండా 
2 లున్న అద్యుమ్నుబ్ఞ 2 
ద్యారకానగరానికి వచ్చింది. 


ఆ. మెబుగుందీగెతోడి మేఘంబుకై వడి, యునిదతోడ మింటి నుండి కదలి 
యరుగుదెంచె మదను( డంగనాజనములు, మెల(గుచున్న లోని మేడకడకు. 25 


*రతిదేవితో కూడిన ప్రద్యుమ్నుడు మెరపుతీగతో గూడిన మేఘంలా శోభించుతూ ఆకాశంలో నుండి 
దిగి (స్త్రీలు నివసించే మేడదగ్గరకు చేరాడు. 


మ. జలదశ్యాము( బ్రలంబబాహుయుగళుం జంద్రాననున్‌ నీల సం 
కులవక్రాలకు( బీతవాసు ఘనవక్షున్‌ సింహ మధ్యున్‌ మహో 
త్సల పత్రేక్షణు మందహాసలలితుం బంచాయుధున్‌ నీరజా 
క్షులు దా రేమణుపాట( జూచి హరి యంచుం డాణగి రయ్యై యెడన్‌. 26 


* మేఘమువలె నీలవర్లం, ఆజానుబాహువులు, చం(ద్రునిబోలిన నెమ్మొగం, నల్లని ఉంగరాల 
ముంగురులు, పచ్చని వస్త్రం, విశాలవక్ష స్థలం, సన్నని నడుము, కలువరేకులవంటి కన్నులు, మృదువైన 
థె (cua 
చిరునవ్వుగల ప్రద్యుమ్నుని అచ్చటి (స్త్రీలు ఏమరుపాటుగా చూచి శ్రీకృష్ణుడని భ్రమించి అచ్చటచ్చట 
దాక్కున్నారు. 
క. కొందు హరి యగు నందురు, కొందు చిహ్నములు కొన్ని కొన్ని హరికి లే 
నందురు మెల్లనె తెలియుద, మందురు మరు జూచి కొంద అబలలు గుములై. 27 


శ ప్రద్యుమ్నుని గాంచి కొందరు స్రీలు శ్రీ కృష్ణుడే అని అనగా మరికొందరు శ్రీకృష్ణునిలో ఇతనిలోని 
కొన్ని లక్షణాలు లేవని అన్నారు. ఇంకా కొందరు నెమ్మదిగా ఈవిషయం తెలుసుకుందామని గుంపులు 
గుంపులుగా చేరారు. 


క. హరి యని వెనుచని పిదపన్‌, హరి బోలెడువా(డు గాని హరి గా6 డనుచున్‌ 
హరిమధ్య లల్లనల్లన, హరినందను డాయ వచ్చి రాశ్చర్యమునన్‌. 28 


క్ట ర x 
శ్రీకృష్ణుడే అని కొంతదూరం వెళ్ళి శ్రీకృష్ణునిలా ఉన్నాడేగాని శ్రీకృష్ణుడు కాడని భావించి ద్యారకానగర 
స్ర్తీలు శ్రీకృష్ణుని కుమారుడైన ప్రద్యుమ్నుని సమీపించారు. 
ఉ. “అన్నులు సేర వచ్చి మరు నందటు( జూడ(గ దాను వచ్చి సం 
పన్నగుణాభిరామ హరిపట్టపుదేవి విదర్భపుత్రి క్రే 


పదవ స్కంధము - ఉత్తరభాగము 7 


గన్నుల నా కుమారకుని కై వడి నేర్పడం జూచి బోటితో 
జన్నులు సే(ప నిట్లనియె సంభమదైన్యము లుల్లసిల్లంగన్‌. 29 


* స్త్రీలందరూ ప్రద్యుమ్నుని చూడరాగా శ్రీకృష్ణుని పట్టపుదేవి, సుగుణాలదీవి అయిన రుక్మిణీదేవి 


(2) 


క్రీగంటితో ఆ కుమారుని రూపురేఖలను చూచి పాలిండ్లు చేపగా దైన్యసం(భ్రమాలతో చెలికత్తెతో ఇలా 


అంది. 
శా. “ఈ కండేక్షణు( డీ కుమారతిలకుం డీ యిందుబింబాననుం 
డీ కంఠీరనమధ్యు( డిచ్చటికి నేం డెందుండి యేతెంచెనో 
యీ కల్యాణుని. గన్న భాగ్యవతి మున్నేనోములన్‌ నోణెనో 
యే కాంతామణియందు వీని కనెనో యేకాంతు. డీకాంతునిన్‌. 30 


* చెలీ! పద్మనేత్రుడు, చంద్రముఖుడు, సింహమధ్యుడు అయిన ఈ సుకుమారుడు ఇక్కడకు 
ఎక్కడినుండి వేంచేశాడో, ఈ బాలుని గన్న భాగ్యవతి పూర్వజన లో ఏ నోములు నోచిందో? ఏ కాంతుడు 
ఏ కాంతామణియందు ఈ కాంతుని కాంచెనో! 


శా ఆలీ! నా తొలుచూలి పాపనికి బోర్కాడించి నే సూతికా 
శాలా మధ్యవిశాల తల్పగతనై చన్నిచ్చి నిద్రెంప నా 
బాలున్‌ నా చనుబాలకుం జెటిచి యే పాపాత్ము లే త్రోన ము 
న్నే లీలం గొనిపోయిరో? శిశువు. దా నే తల్లి రక్షించెనో! 31 


* ఓ చెలీ! నా తొలిచూలుబాలునికి స్నానం చేయించి పురిటిగదిలో మంచంపై పరుండి చన్నిచ్చి 
నిద్రించే సమయంలో ఏ పాపాత్ములు నా పుత్రుని నా చనుబాలకు దూరంచేసి ఏ విధంగా దొంగిలించుకొని 
వెళ్ళారో? ఆ పిల్లవాణ్ణి ఏ చల్లని తల్లి రక్షించినదో? 

క. కొడుకండు నా పాొదిగింటిలో6 జెడిపోయిన నాంట నుండి చెలియా! తెలియం 

బడ దే వార్తయు నత డే, వడువున నె చోట నిలిచి వర్తించెడినో! 32 


నా కుమారుడు నా పొత్తిళ్ళనుండి దూరమైన నాటినుండి ఏ వార్తయునూ తెలియలేదు. ఆనా 
బాలుడు ఏ విధంగా ఎక్కడ జీవిస్తున్నాడో గదా? 
క. ఇందాక( వాండు బ్రదికిన, సందేహము లేదు దేహచాతుర్యవయ 
స్పాందర్యంబుల లోకులు, వందింప(గ నితనియంతవా( డగు. జుమ్మీ! 33 


* ఇప్పటిదాకా ఆ బాలుడు (బ్రతికి ఉంటే వయోరూప రేఖావిలాసాలలో ఆ యువకు నంతటివాడై 
ఉండేవాడు సుమా! 


ను. అతివా! సిద్దము నా(టి బాలకున కీయాకార మీ వర్ల మీ 
గతియీ హాసవిలోకనస్వరము లీ గాంభీర్య మీ కాంతి వీ 

డతడే కాందగు నున్నవారలకు నా యాత్మేశు సారూప్య సం 
గతి సిద్దింపదు, వీనియందు మిగులం గౌతూహలం బయ్యెడిన్‌. 34 


* ఆనాటి ఆ బాలుడికి ఈ రూపం, ఈ రంగు, ఈ నవ్వు, ఈ చూపులు, ఈ కంఠస్వరం, ఈ 
గాంభీర్యం, ఈ కాంతి ఉండేవి. ఇతడు నా పుత్రుడే కావచ్చు. కాకపోతే నా పతియైన శ్రీకృష్ణుని పోలికలు 
వీనిలో ఎందుకుంటాయి? ఇతనిపై నాకు ఎంతో అభిమానంకూడా కలుగుతున్నది. 


క. పాదలెడి ముదమున( జిత్తము, గదలెడి నాయెడమమూఒపు, గన్నుల వెంటం 
బొదలెడి నానందాశ్రులు, మెదలెడి( బాలిండ్లం బాలు, మేలయ్యెడినో! 35 


*ఆనందంతో నా హృదయం ఉప్పాంగుతున్నది. నా ఎడమ బుజం అదురుతున్నది. కండ్లనుండి 
ఆనందా(శ్రువులు రాలుతున్నవి. పాలిండ్లలో పాలు జాలువారుతున్నవి. ఏం మేలు జరుగుతుందో! 


వ. అని డోలాయమాన మానసయె వితర్కించుచు. 36 
*అని మనస్సు ముందువెనుకల కూగుతుండగా రుక్మిణీదేవి ఇలా వితర్కించింది - 


క. తనయు డని నొడువ( దలయను, దనయుండు గాకున్న మిగుల దతిగొని సవతుల్‌ 
దను నగియెద రని తలంచు న, తను సంశయ మలమికొనంగ( దనుమధ్య మదిన్‌. 37 


ఇతడు నా కుమారుడే అని చెప్పబోతుంది. కాని ఆతడు తన కుమారుడు కాకపోతే సమయం 
చిక్కిందని తన సవతులు తనను గేలి చేస్తారేమో అనే సంశయం కలిగింది. 


వ. ఇట్లు రుక్మిణీదేవి విచారించుచుండ లోపలి నగరి కావలి వారి వలన విని కృష్ణుండు దేవకీ వసుదేవులం 
దోడ్కొని చనుదెంచి సర్వజ్ఞాం డయ్యు నేమియు నివరింసక యూరకుండె, నంత నారదుండు 
సనుదెంచి శంబరు(డు గుమారునిం గొనిపోవుట మొదలైన వార్త లెటింగించిన, 38 


* ఈ విధంగా రుకి శణీదేవి ఆలోచిస్తుండగా అంతఃపురము కావలి వారి వలన విషయం తెలుసుకొని 
శ్రీకృష్ణుడు దేవకీవసుదేవులను తీసుకొని అక్కడకు వచ్చాడు. సర్వజ్ఞుడైకూడా ఏమీ మాట్లాడకుండా మౌనం 
వహించాడు. అప్పుడు నారదమునీంద్రుడు వచ్చి శంబరుడు ఈ బాలుని అపహరించుకొని పోయినప్పటి 
నుండి జరిగిన కథనంతా వివరించాడు. 


క. “చచ్చిన బాలుండు గ్రమ్మజ, వచ్చిన క్రియ వచ్చె. బెక్కువర్షములకు నీ 
సచ్చరితు నేండు గంటిమి, చెచ్చెర మున్నెట్టి తపము సేయంబడెనో?” 39 


* “అపహరింపబడిన ఈ బాలుణ్ణి ఎన్నో ఏండ్లకు మళ్ళీ చూడగలిగాము. మరణించిన బాలుడు తిరిగి 
(బ్రతికిరావటంలాంటిదే ఇది. ఈ బాలుని తిరిగి చూడటానికి మనం పూర్వజన్మలో ఏం తపస్సు చేశామో”! 


న. అని యంతఃపురకాంతలును, దేవకీ వసుదేవ రామకృష్ణులును యథోచిత క్రమంబున నా దంపతుల 
దివ్యాంబరాభర ణాలంకృతుల సత్కరించి సంతోషించిరి, రుక్మిణీదేవియు నందనుం గౌ(గిలించుకొని. 40 

* అనుకుంటూ అంతఃపురకాంతలూ, దేవకీ వసుదేవులూ, బలరామకృష్ణులూ, రతీ ప్రద్యుమ్నులను 
మంచి మంచి వస్రాభరణాలతో సత్కరించి సంతోషించారు. రుక్మిణీదేవి తన పుత్రుని కౌగిలించు కొన్నదై 
ఇలా అన్నాది - 

శా “అన్నా? నా చనుంబాపి నిన్ను దనుజుండంభోనిధిన్‌ వైచెనే 

యెన్నే వర్షము లయ్యె. బాసి సుత! నీ వేరీతి జీవించి యే 
సన్నాహంబున శత్రు గెల్బితినా? యాశ్చర్యంబు సంధిల్లెడిన్‌ 
నిన్నుం గాంచితి నింతకాలమునకున్‌ నే ధన్యతం జెందితిన్‌. 41 

* బాబూ! రాక్షసుడు నిన్ను నానుండి వేరుచేసి సముద్రంలో పడవేసి ఎన్నో సంవత్సరాలైంది. 
కుమారా! నీవు ఏరకంగా (బ్రదికి బయటపడి ఆ రాక్షసుణ్ణి సంహరించావో చాలా ఆశ్చర్యంగా వుంది. 
ఇంతకాలానికి మళ్లీ నిన్నుచూచి నేను ధన్యురాలి నయ్యాను. 


వ. అని కొడుకుం జూచి సంతోషించి కోడలి గుణంబులు కైవారంబు సేసి, వినోదించుచుండె, నంత 
ద్వారకానగరంబు ప్రజలు విని హర్షించి, రందు. 42 


* ఇలా పలుకుతూ రుక్మిణీదేవి తన కుమారుణ్ణి చూచి ఆనందించింది. కోడలి సద్గుణాలను 
సంస్తుతించింది. ద్వారకానగరవాసు లందరూ ఈ వార్త విని ఎంతో సంతోషించారు. 


క. సిరిపెనిమిటి పుత్రకు( డగు, మరు గని హరి. జూచినట్ట్ల మాతలు దమలో 
గరంగుదు రంట, పరకాంతలు, మరు(గని మోహాంధకారమగ్నలు గారే? 43 


డన ba a a va « 
శ్రీకృష్ణుని పుత్రుడైన ప్రద్యుమ్నుని గాంచిన ప్రద్యుమ్నుని తల్లులు శ్రీకృష్ణుని గాంచినట్టే భావించి 
కరగిపోవుదు రట. ఇక పరకాంతలు ఈ మన్మథుని చూచి మోహాంధకారంలో మునిగిపోరా? 
వ. అని చెప్పి శుకుం డిట్లనియె 44 
అని చెప్పి శుకుడు ఇంకా ఇలా పలికాడు. 
క. సత్రాజిత్తు నిశాచర, శత్రునకుం గీడు సేసి సద్వినయముతో. 
బుత్రి స్యమంతకమణియును, మైత్రిం గొని తెచ్చి యిచ్చె మనుజాధీశా! 45 
శ రాజా! సత్రాజిత్తు శ్రీకృష్ణునిపట్ల అపచారంచేసి తర్వాత పశ్చాత్తాపపడి స్యమంతకమణినీ, తన 
పుత్రికామణినీ మైత్రీభావంతో సమర్పించాడు. 
వ. అనిన విని రా జట్లనియె. 46 
* అని శుకమహర్షి చెప్పగా పరీక్షిత్తు విని ఇలా అన్నాడు. 
ఆ. శౌరి కేమి తప్పు సత్రాజితుండు సేసె?, గూతు మణిని నేల కోరి యిచ్చె? 
నతని కెట్టు కలిగె నా స్యమంతకమణి, విప్రముఖ్య! నాకు విస్తరింపు. 47 

* ఓ మునీంద్రా! సత్రాజిత్తు శ్రీకృష్ణుని పట్ట ఏమి అపరాధం చేశాడు? స్యమంతకమణినీ, తన 
కుమారీమణినీ ఎందుకు కోరి కోరి ఇచ్చాడు? సత్రాబిత్తుకు ఆ స్యమంతకమణి ఎలా లభించింది? ఈ 
విశేషాలన్నీ నాకు తెలియ జెప్పండి. 


వ. అనిన విని శుకయోగివర్యుం డిట్లనియె. సత్రాజిత్తనువాండు సూర్యునకు భక్తుండై చెలిమి సేయ 
నతనివలన సంతసించి సూర్యుండు స్యమంతకమణి నిచ్చె, నా మణి కంఠమున ధరియించి 
సత్రాజిత్తు భాస్కరుని భంగి భాసమానుండై ద్వారకా నగరంబునకు వచ్చిన దూరంబున నతనిం 
జూచి జనులు మణి ప్రభాపటల తేజోహృతదృష్టు లయి సూర్యుం డని శంకించి వచ్చి హరి కిట్లనిరి.48 


* రాజు ఇలా అడుగగా శుకయోగి ఆ కథ చెప్పనారంభించాడు. సత్రాజిత్తు సూర్యుని భక్తితో 
ఆరాధించాడు. సూర్యుడు అతని భక్తికి సంతోషించి అతనికి స్యమంతకమణిని ఇచ్చాడు. ఆ మణిని 
కంఠంలో ధరించి సత్రాజిత్తు సూర్యునిలా వెలిగిపోతూ ద్వారకా నగరానికి వచ్చాడు. ద్యారకానగరవాసులు 
ఆ మణికాంతులకు కన్నులు మిరుమిట్టు గొనగా సూర్యుడని (భ్రాంతిపడి శ్రీకృష్ణుని దగ్గరకు వచ్చి ఇలా 
విన్నవించారు - 


క. నారాయణ! దామోదర!, నీరజదళనేత్ర? చక్రి! నిఖిలేశ! గదా 
ధారణ! గోవింద! నమ,స్కారము యదుపుత్ర! నిత్యకల్యాణనిధీ! 49 


* నారాయణా! దామోదరా! పుండరీకాక్షా! చక్రాయుధా! సర్వేశ్వరా! గదాధారీ! గోవిందా! యదునందనా! 
కల్యాణప్రదా! నీకు నమస్కారం. 


మ. దివిజాధీశ్వరు లిచ్చగింతురు గదా దేవేశ! నిన్‌ జాడ యా 
దవ వంశంబున గూఢమూర్తిని జగత్రాణుండవై యుండగా 
భవదీయాకృతి( జూడ నేండిదె రుచి ప్రచ్చన్నదిగ్భాగుడై 
రవియో, నీరజగర్భుండో యొకడు సేరన్‌ వచ్చె మార్గంబునన్‌. 50 


* ఓ దేవదేవా! నీ దర్శనాన్ని దేవతలు సైతం కోరుకుంటారు. యాదవవంశంలో అవతరించి నీవు 
జగద్రక్షకుడవై ఉండగా దిక్కుల నిండా కాంతులు వెదజల్లుచూ సూర్యుడో, బ్రహ్మదేవుడో నిన్ను దర్శించ 
డానికి వస్తున్నాడు. 

వ. అని యిట్లు పలికిన మూఢజనుల( జూచి గోవిందుండు నగి మణిసమేతుండైన సత్రాజితుండు 
గాని సూర్యుండు గా డని పలికె, నంత సత్రాజితుండు శ్రీయుతంబయి మంగళాచారంబైన తన 
గృహంబునకుం జని, మహీసురులచేత నిజదేవతా మందిరంబున న మ్మణిశ్రేష్టంబు ప్రవేశంబు 
సేయించె, నదియును బ్రతిదినంబు నెనిమిది బారువుల సువర్లంబు గలిగించుచుండు. 51 


* అని తనతో పలికిన అమాయికులను చూచి శ్రీకృష్ణుడు నవ్వి అతడు మణిని ధరించిన సత్రాజిత్తు. 
అంతేగాని సూర్యుడు కాడు అని చెప్పాడు. అనంతరం సత్రాజిత్తు మంగళాచార భాస్వంతమైన తన ఇంటికి 


పదవ స్కంధము - ఉత్తరభాగము 11 


వెళ్ళి దేవతా మందిరంలో సత్యమంతకమణిని బ్రాహ్మణులచేత (ప్రవేశ పెట్టించాడు. ఆ మణి దినదినమూ 
ఎనిమిది బారువుల బంగారాన్ని ప్రసాదిస్తుంది. 


క. ఏ రా జేలెడు వసుమతి, నా రత్నము పూజ్యమానమగు నక్కడ రో 
గారిష్ట సర్వమాయిక, మారీ దుర్భిక్షభయము మాను నరేంద్రా! 52 


కర పరీక్షిన్మహారాజా! ఏ ప్రభువు పరిపాలించే దేశంలో ఆ రత్నం పూజింపబడుతుందో ఆ రాజ్యంలో 
రోగాలూ, అరిష్టాలూ, కరువు కాటకాలూ ఉండనే ఉండవు. 


క. ఆ మ్మణి యాదవవిభునకు, ని మ్మని హరి యడుగ నాత( డీక ధనేచ్చం 
బొమ్మని పలికెను జక్రికి, ని మ్మణి యీకున్న మీ(ద నేమౌ ననుచున్‌. 53 


* స్యమంతకమణిని మహారాజైన ఉ(గ్రసేనునకు ఇమ్మని శ్రీకృష్ణుడు సత్రాబిత్తును అడిగాడు. స్వార్థ 
పరుడైన సత్రాజిత్తు “శ్రీకృష్ణునకు ఈ మణిని ఇయ్యకపోతే ఏమౌతుందిలే” అని నిరాకరించాడు. 


అంత. 54 
చ. అదరెడు వేడ్క( గంఠమున న మ్మణి( దాల్చి ప్రసేను( డొక్కనా( 

డడనికి ఘోరవన్యమృగయారతి నేగిన వాని జంపి పైం 

బడి మణి( గొంచు నొక్క హరి పాణ(గ దాని వధించి డాసి యే 

రృడ( గనె జాంబనంతుండు ప్రభాత్తదిగంతము నా స్యమంతమున్‌. 55 


* అనంతరం సత్రాజిత్తు తమ్ముడైన ప్రసేనుడు ఎంతో కుతూహలంతో స్యమంతకమణిని 
కంఠాన ధరించి (క్రూరమృగాలను వేటాడే నిమిత్తం అరణ్యానికి వెళ్ళాడు.ఆ అరణ్యంలో ఒక సింహం 
ప్రసేనుని చంపి ఆ మణిని నోట కరుచుకొని వెళుతుండగా జాంబవంతుడు ఆ సింహాన్ని సంహరించి 
దిక్కులను వెలిగించే తేజస్సుతో గూడిన మణిని అందుకున్నాడు. 


క. కని జాంబవంతు( డా మణిం గొనిపోయి సమీపశైలగుహ( జొచ్చి ముదం 
బున దన కూరిమిసుతునకు, ఘనకేళీకందుకంబుగా( జేసె నృపా! 56 


* జాంబవంతుడు ఆ మణిని తీసుకొని దగ్గరలోనున్న కొండ గుహలోనికి వెళ్లి అక్కడ ఉన్న తన 
(ప్రియ కుమారునికి ఆటబంతిగా ఉపయోగించుకొనడానికి ఆ మణిని ఆనందంతో ఇచ్చాడు. 


వ. అంత సత్రాజితుండు తన సహోదరుండైన ప్రసేనునిం గానక దుఃఖించుచు. 57 


* ఇక్కడ సత్రాజిత్తు తన తము డైన ప్రసేనుడు వేటకుపోయి తిరిగి రానందుకు ఎంతగానో దుఃఖించాడు. 


మ. 'మణి కంఠంబున( దాల్చి నే. డడవిలో మావాండు వర్తింపంగా 
మణికై పట్టి వధించినాండు హరికిన్‌ మరాద్య లే” దంచు దూ 
షణముం జేయంగ వానిదూషణము. గంసధ్వంసి యాలించి యే 
వ్రణమున్‌ నా యెడ లేదు, నింద గలిగెన్‌ వారించు టే రీతియో?” 58 

* నా తమ్ముడు స్యమంతకమణిని ధరించి అరణ్యానికి వెళ్లాడు. శ్రీకృష్ణుడు మణికోసం నా తమ్ముణ్ణి 
సంహరించాడు. హరికి ఏ మాత్రమూ మర్యాదలేదని దూషింపసాగాడు. ఆ దూషణవాక్యాలను శ్రీకృష్ణుడు 
విని “నాలో ఏ దోషమూ లేదు. ఈ నింద నాపై వచ్చింది. ఈ నింద ఎలా నేను తొలగించుకోవాలి!” అని 
ఆలోచించాడు. 


వ. అని వితర్కించి. 59 


మ. తనవారెల్ల. బ్రసేనుజాడ( దెలుపం దర్కించుచున్‌ వచ్చి త 
ద్వనవీథిం గనె నేల గూలిన మహాశ్వంబుం బ్రసేనుం బసే 
నుని హింసించిన సింహమున్‌ మృగపతిన్‌ నొప్పించి ఖండించి యే 
గిన భల్లూకము సొచ్చి యున్న గుహయుం గృష్టుండు రోచిష్టుందై. 60 


* ఇలా ఆలోచించినవాడై తనవారు ప్రసేనుని జాడచెప్పగా వెదకుతూ వచ్చి అరణ్యంలో నేలగూలిన 
గుజ్ఞాన్నీ, ప్రసేనుణ్జీ, ప్రసేనుణ్ణి సంహరించిన సింహాన్నీ, సింహాన్ని చంపి మణిని తీసుకొని ఎలుగుబంటి 
ఆ బం (ac) 
వెళ్ళిన గుహనూ కృష్ణుడు ఆసక్తితో చూచాడు. 


వ. కని తనవెంట వచ్చిన ప్రజల నెల్ల గుహాముఖంబున విడిచి, సాహసంబున మహానుభావుండైన హరి 
నిరంతర నిబిడాంధకార బంధురంబయి, భయంకరంబై, విశాలంబయిన గుహాంతరాళంబు సొచ్చి, 
చని యక్కడ నొక్క బాలున కెదురు దర్శనీయ కేళీకందుకంబుగా వేలం గట్టంబడిన యమ్మణి 
(శ్రేస్టంబు( గని హరింప నిశ్చయించిరి. 61 

* తన వెంట వచ్చిన ప్రజల నందరినీ గుహాద్యారం దగ్గర వదలి శ్రీకృష్ణుడు సాహసంతో దట్టమైన 

చీకటితో నిండి భయంకరంగా వున్న విశాలమైన ఆ గుహలోపలకు వెళ్లాడు. అక్కడ ఒక బాలునికి ఎదురుగా 
ఆటబంతిగా (వ్రేలాడదీసిన స్యమంతకమణిని చూచాడు. దానిని తీసుకుందామని తలచాడు. 


క. మెల్లన పదము లిడుచు యదు, వల్లభు( డా శిశువుకడకు వచ్చిన గుండెల్‌ 
జల్లన(గ6 జూచి కంసము, మొల్లంబుగ దానిదాది మొణసెట్టె నృపా! 62 


* ఓ రాజా! యదుశ్రేష్టుడైన శ్రీకృష్ణుడు మెల్లమెల్లగా ఆడుగులు వేస్తూ ఆ శిశువు దగ్గరకు రాగా దాది 
చూచి గుండెలు గుభిల్హమనగా పెద్దకేక వేసింది. 


వ. అంత నాధ్వని విని బలవంతుండైన జాంబవంతుడు వచ్చి తన స్వామి యని కృష్ణు నెణుంగక 
ప్రాకృత పురుషుం డని తలంచి కృష్ణునితో రణంబుచేసె నందు. 63 


* దాది వేసిన కేక విని బలవంతుడైన జాంబవంతుడు అక్కడకు వచ్చాడు. శ్రీకృష్ణుడు తన ప్రభువైన 
శ్రీరామచం(ద్రుడే అని (గ్రహించక సామాన్య మానవుడని భావించి కృష్ణునితో యుద్దం చేయటానికి తలపడ్డాడు. 

క. పలలమునకు( బోరెడు డే, గలక్రియ శస్త్రముల( దరుల( గరముల విజయే 
చృల నిరువదియెనిమిది దిన, ములు వోరిరి నగచరేంద్రముఖ్యుండు హరియున్‌. 64 


* మాంసంకోసం పోరాడే డేగలలాగా ఆ స్యమంతకంకోసం ఆయుధాలతో, చెట్లతో, చేతులతో 
ఒకరినొకరు జయించాలనే ఉద్దేశంతో ఇరవై ఎనిమిదిరోజులు కృష్ణజాంబవంతులు పోరాడారు. 


క. అడిదములు. దరులు నిణిగిన, బెడిదము లగు మగతనములు బిజుతివక వడిం 
బిడుగుల వడువున( బడియెడి, పిడికిటి పోటులను గలన బెరసి రిరువురున్‌. 65 


* కత్తులు, చెట్టు విరిగిపోయాయి. అప్పుడు ఒకరికొకరు వెనుకంజ వేయకుండా మిక్కిలి పౌరుషంతో 
పిడుగులవంటి పిడికిలి పోట్లతో వారిరువురూ తారసిల్లారు. 


శా స్పష్టాహంకృతు లుల్లసిల్ల హరియున్‌ భల్లూకలోకేశు(డున్‌ 
ముష్టాముష్టి నహర్షిశంబు జయసమ్మోహంబునం బోరుచో( 
బుష్టిం బాసి ముకుంద ముష్టిహతులం బూర్లశమోపేతుండై 
పిష్టాంగోరు శరీరుడై యతండు దా భీతాత్ముండై యిట్లనున్‌. 66 
* కృష్ణజాంబవంతులు ఇలా విజయం పొందాలనే కోరికతో అహోరాత్రాలు ముష్టాముప్టిగా పోరాడారు. 
కొంతకాలానికి శ్రీకృష్ణుని పిడికిలిపోట్టకు జాంబవంతుని అవయవాలన్నీ పిండి పిండి అయిపోయాయి. 
బలం తరిగిపోయింది. అలసట అధికమైంది. అప్పుడు జాంబవంతుడు భయకంపితుడై కృష్ణపరమాత్మునితో 
ఇలా అన్నాడు. 


వ. 'దేవా! నిన్ను. బురాణపురుషు నధీశ్వరు విష్ణుం బ్రభవిష్ణు నెణుంగుదు! సర్వభూతంబులకుం 
బ్రాణప్రతాప ధైర్యబలంబులు నీవే, విశ్వంబునకు సర్గస్థితిలయంబు లెన్వ రాచరింతురు, వారికి 
సర్గస్టితిలయంబుల జేయు నీశ్వరుండవు నీవ, యాత్మవు నీవియన మటియును. 67 


* దేవా! పురాణపురుషుడవు, జగన్నాయకుడవు, విష్ణుడవు, ప్రభవిష్ణుడవు నీవని నేను తెలుసుకున్నాను. 
సర్వప్రాణులకూ (ప్రాణము, (ప్రతాపము, ధైర్యము, బలము నీవే. ఈ (ప్రపంచం సృష్టికీ, స్థితికీ, నాశనానికీ ఎవరు 
కారకులో వారి సృష్టి స్థితిలయాలకు నీవు కారకుడవు. ఆత్మ స్వరూపుడవు” - అని ఇంకా ఇలా స్తుతించాడు. 


సీ. బాణాగ్ని నెవ్వ(డు పణపి పయోరాశి, నింకించి బంధించి యేపు సూపె( 
బర(గ నెవ్వండు ప్రతాప ప్రభారాశిచే దానవగర్వాంధతమస మడంచె 
గంజాతములు దంచు కరిభంగి నెవ్వ(డు దశకంఠు కంఠబృందములు ద్రుంచె 
నాచంద్రసూర్యమై యమరు లంకారాజ్యమునకు నెవ్వండు విభీషణుని నిలిపె 


తే. నన్ను నేలిన లోకాధినాథు( డెవ్వం డంచితోదార కరుణారసాబ్ధి యెవ్వ( 
డాత(డవు నీవ కావె, మహాత్మ! నేడు, మాజుపడి యెగ్గు సేసితి మణవవలయు. 68 

* బాణాగ్నిచే సముద్రాన్ని ఇంకించి సేతువు కట్టిన వాడవు, రాక్షసుల గర్వమనే చీకటిని ప్రతాపమనే 
కాంతిరాశిచే అణచివేసినవాడవు, పద్మాలను త్రెంచే ఏనుగులాగా రావణాసురుని శిరస్సులు త్రెంచినవాడవు 
ఆచందద్రార్కమైన లంకారాజ్యానికి విభీషణుని రాజుగా చేసినవాడవు, కరుణాసముద్రుడవు, నన్నేలిన 
లోకనాథుడవు నీవే కదా! మహాత్మా! పొరబడి నీ కపచారం చేశాను. నన్ను మన్నించు. 


వ. అని యిట్టు పరమభక్తుండైన జాంబవంతుండు వినుతించిన నతని శరీర నిగ్రహ నివారణంబుగా 
భక్తవత్సలుండైన హరి దన కరంబున నతని మేను నిమిరి గంభీరభాషణంబుల నిట్లనియె. 69 


* ఈ (ప్రకారంగా పరమభక్తుడైన జాంబవంతుడు శ్రీకృష్ణుని వినుతించాడు. భక్తవత్సలుడైన 
గోపాలుడు తన చేతితో జాంబవంతుని శరీరం నిమిరి యుద్దం వలన కలిగిన (శ్రమను తొలగించి గంభీరమైన 
కంఠ స్వరంతో ఇలా అన్నాడు. 

క. “ఈ మణి మాచేంబడె నని, తామసు లొనరించు నింద దప్పెడు కొజుకై 

నీ మందిర మగు బిలమున, కే మరుదెంచితిమి భల్లుకేశ్వర! వింటే!' 70 


* భల్లూకరాజా! ఈ స్యమంతకమణిని నే నపహరించానని అజ్ఞానులు నాపై వేసిన అపనిందను 
తొలగించుకోడానికి నీ మందిరమైన ఈ గుహకు నేను వచ్చాను. 


వ. అనిన విని సంతసించి జాంబవంతు(డు వముజీయునుం, దన కూతు జాంబవతి యను 
కన్యకామణియునుం దెచ్చి హరికిం గానికగా సమర్పించె, నటమున్న హరివెంట వచ్చినవారలు 
బిలంబు వాకిటం బండైండు దినంబులు హరిరాక కెదురుచూచి వేసరి వగచి పురంబునకుం జని, 
రంత దేవకీవసుదేవులును రుక్మిణియును మిత్ర బంధు జ్ఞాతి జనులును గుహ సొచ్చి కృష్ణుండు 
రాక చిక్కెనని శోకించి. 71 


* అని కృష్ణు డనగానే జాంబవంతుడు సంతోషించి స్యమంతకమణిని, ఆ మణితోపాటే తన 
కుమార్తెయైన జాంబవతి అనే పేరుకల కన్యకామణిని తెచ్చి హరికి కానుకగా ఇచ్చాడు. శ్రీకృష్ణునితోపాటు 
వచ్చి గుహాద్యారం దగ్గర నిలిచిన వారందరూ పన్నెండు రోజలు శ్రీకృష్ణుని కోసం ఎదురుచూచి వేసారి దుఃఖించి 
ద్వారకకు తిరిగి వెళ్ళారు. దేవకీ వసుదేవులు, రుక్మిణి, తక్కిన బంధుమి(త్రులు, దాయాదులు గుహలో 
ప్రవేశించిన కృష్ణుడు తిరిగి రానందుకు శోకించారు. 


క. దుర్గమ మగు బిలమున హరి, నిర్ణతుండై చేరవలయు నే. డని పౌరుల్‌ 
వర్గములై సేవించిరి, దుర్గం గృతకుశలమార్గ( దోషితభర్లన్‌. 72 


* దుర్గమమైన బిలంలో ప్రవేశించిన శ్రీ కృష్ణుడు క్షేమంగా తిరిగి రావాలని పౌరులంతా దుర్గాదేవిని 
గ మ్‌ లా oa Vas 
ప్రార్థించారు. 


క. డోలాయిత మానసులై, జాలింబడి జనులు గొలున( జండిక పలికెన్‌ 
బాలామణితో మణితో, హేలాగతి వచ్చు నంబుజేక్షణు౮ డనుచున్‌. 73 

* ప్రజలు డోలాయమానమానసులై దీనంగా ప్రార్థించగా మణితో, బాలామణితో పద్మాక్షుడు 
అనాయాసంగా తిరిగి వస్తాడని దుర్గాదేవి పలికింది. 


క యత్నము సఫలం బయిన స, పత్న సమూహములు బెగడ( బద్మాక్షుం డా 
రత్నముతో. గన్యాజన, రత్నముతో. బురికి వచ్చె రయమున నంతన్‌. 74 


* విరోధు లందరూ బెదరిపోయేటట్టు తన ప్రయత్నాన్ని సఫలం చేసుకొని మణితో, బాలామణితో 
శ్రీకృష్ణుడు వేగంగా ద్వారకాపురం చేరాడు. 


క. మృతు( డైనవాండు పునరా, గతు(డైన క్రియం దలంచి కన్యామణి సం 
యుతుండై వచ్చిన హరిం గని, వితతోత్సవ కౌతుకముల వెలసిరి పారుల్‌. 75 


* కన్యామణితో వచ్చిన శ్రీహరిని గాంచి మరణించిన వాడు తిరిగి వచ్చినట్లుగా ద్వారకాపుర 
పౌరులు ఎంతో సంతోషించారు. 


వ. ఇట్లు హరి దన పరాక్రమంబున జాంబవతి దేవిం బరిగ్రహించి, రాజసభకు సత్రాజిత్తుం బిలిసించి 
తద్వృత్తాంతం బంతయు నెటేంగించి స త్రాజిత్తునకు మణి నిచ్చె, నతండును సిగ్గువడి మణిం 
బుచ్చుకొని పశ్చాత్తాపంబు నొందుచు బలవద్విరోధంబునకు వెజచుచు నింటికి( జని. 76 


* ఇట్లు శ్రీకృష్ణుడు తన పరాక్రమంతో జాంబవతీ దేవిని పరిగ్రహించి రాజసభకు స(త్రాజిత్తును 
రప్పించి జరిగిన విషయమంతా చెప్పి మణిని అతనికి అప్పగించాడు. సత్రాజిత్తు సిగ్గుపడి మణిని తీసికొని 
పశ్చాత్తాపం పొందాడు. బలవంతునితో విరోధం వచ్చినందుకు భయపడుతూ ఇంటికి చేరాడు. 


క. పాపాత్ముల పాపములం, బాపంగా నోపునట్టి పద్మాక్షునిపై( 
బాపము గల దని నొడివిన, పాపాత్ముని పాపమునకు. బారము గలదే? 77 


* పాపాత్ములైనవారి పాపాల నన్నిటినీ పోగొట్టగలిగిన పద్మాక్షునిపైన అపనింద వేశాసు. ఈ నా 
పాపానికి అంతం ఉన్నదా? 


మ. మితభాషిత్వము మాని యేల హరిపై మిథ్యాభియోగంబు సే 
సితి? బాపాత్ముండ నర్ధలోభుండను దుళ్చిత్తుండ మత్తుండ దు 
ర్మతి నీ దేహము గాల్పనే? దురిత మే మార్గంబునం బాయు? నే 
గతి. గంసారి ప్రసన్ను(డై మనుచు నన్‌ గారుణ్య భావంబునన్‌? 78 
* మితభాషిగా ఉండక ఎందుకు నందనందనునిపై లేనిపోని నిందవేశాను? నేను పాపాత్ముడను. 
ధనాశాపరుడును. దుష్టుడను, దుర్మతిని, మత్తుడను. నా ఈ శరీరం కాల్చనా? నా పాపం ఏ విధంగా 
తొలగిపోతుంది? ఏ రీతిగా శ్రీకృష్ణుడు ప్రసన్నుడై నన్ను కనికరంతో రక్షిస్తాడు? 
ఆ. మణిని గూంతు నిచ్చి మాధవుపదములు, పట్టుకొంటినేని బ్రదుకు గలదు 
సంతసించు నతండు సదుపాయమగు నిది, సత్య మితరవృత్తి. జక్క(బడదు. 79 


16 పోతన భాగవతము 


స స్యమంతకమణినీ, మణితోపాటు నా కూతురిని ఇచ్చి మాధవుని పాదాలు పట్టుకుంటాను. అప్పుడే 
నాకు బ్రతుకు. కృష్ణుడు సంతోషిస్తాడు. మరే విధంగానూ నా పాపం తొలగిపోదు. ఇది సత్యం. 


ను. అని యిబ్బంగి బహుప్రకారముల నేకాంతస్టు(డై యింటిలో 
దనబుద్దిం బరికించి నీతి గని సత్రాజిత్తు సంప్రాప్తి శో 
భను(డై యిచ్చె విపత్సయోధితరికిన్‌ భామామనోహారికిన్‌ 
దనుజాధీశవిదారికిన్‌ హరికి. గాంతారత్నమున్‌ రత్నమున్‌. 80 


* అని అనేకరీతులుగా తన ఇంట్లో ఏకాంతంగా ఆలోచించి సత్రాజిత్తు ఆపదలనే సముద్రాలను 
తరింపజేసేవాడూ, కాంతాహృదయాలను అపహరించేవాడూ, దానవులను సంహరించేవాడూ ఐన శ్రీకృష్ణునకు 
తన పుత్రికా రత్నాన్నీ, స్యమంతక రత్నాన్నీ సమర్పించాడు. 

ఉ. తామర సాక్షు. డచ్యుతు. డుదార యశోనిధి పెండ్డి యాడె నా 

నా మనుజేంద్రనందిత గుణస్థితిలక్షణ సత్యభామ ను 
ద్దాను పతి వ్రతాత్వ నయ ధర్మవిచక్షణతా దయా యశః 
కానును సత్యభానును ముఖద్యుతినిర్దితసోము నయ్యెడన్‌. 81 


* పద్మనేత్రుడు, అచ్యుతుడు, కీర్తిశాలి అయిన శ్రీకృష్ణుడు సకలరాజులచే సద్గుణవతిగా కీర్తింపబడి, 
పాతి వ్రత్యమూ, నీతీ, ధర్మ విచక్షణత్వమూ, దయా, కీర్తికాంక్ష గల చం ద్రముఖియెన సత్యభామను పెండ్లాడాడు. 


క. “మణి యిచ్చినా(డు వాసర, మణి, నీకును మాకు గలవు మణులు, కుమారీ 
మణి చాలు నంచు. గృష్టు(డు, మణి సత్రాజిత్తునకును మరల నిచ్చెన్‌. 82 


* “ఈ స్యమంతకమణిని సూర్యభగవానుడు నీకు ప్రసాదించాడు. మాకు మణులకు కొదువలేదు. 
ఈ కన్యామణి చాలు”అని శ్రీకృష్ణుడు స్యమంతకమణిని తిరిగి సత్రాజిత్తుకు ఇచ్చివేశాడు. 


వ. అంత నక్కడ( గుంతీసహితు లయిన పాండవులు లాక్షాగారంబున దగ్గులైరని విని నిథిలార్థదర్భ 
నుండయ్యును, గృష్టుండు బలభద్ర సహితుండై కరినగరంబునకుం జని కృప విదుర గాంధారీ 
భీష్మ ద్రోణులం గని దుఃఖోపశమనాలాపంబు లాడుచుండె! నయ్యెడ. 83 


* ఈ వృత్తాంతం ఇలా వుండగా పాండవులు కుంతీసహితంగా లక్కఇంటిలో దగ్ధమయ్యారని విన్నాడు 
శ్రీ కృష్ణుడు. సర్వము నెరిగిన వాడై గూడా శ్రీకృష్ణుడు బలరామునితోపాటు హస్తినాపురానికి వెళ్లి కృపవిదుర 
గాంధారీ భీష్మ ద్రోణులను ఓదార్చాడు. 

-: శతధన్వు(6డు సత్రాజితుని( జంపి మణి నపహరించుట :- 


జా 


జగతీశ! వినవయ్య శతధన్వు. బొడగని యక్రూరకృతవర్మ లాప్తవృత్తి 

'మనకిత్తు ననుచు సమ్మతి. జేసి తన కూతు బద్మాక్షునకు నిచ్చి పాడి దప్పె 
ఖలు(డు సత్రాజిత్తు, డలయ కేక్రియనైన మణిపుచ్చుకొనుము నీ మతము మెణసి” 
యని తన్ను( బ్రేరేప నా శతధన్వుండు పశువు. గటికివాండు పట్టి చంపు 


అ. కరణి నిదురవోవ( గడ(గ సత్రాజిత్తు, బట్టి చంపి, వాని భామలెల్ల 
మొణలువెట్ట లోభమున( జేసి మణిగొంచుం, జనియె నొక్కనాండు జనవరేణ్య! 84 


శ ప్పర్రీక్షిన్మహారాజా! అక్రూరుడూ, కృతవర్మా శతధన్వుణ్ణిచూచి “దుర్మార్గుడైన సత్రాజిత్తు సత్యభామను 
మనకిస్తానని చెప్పి శ్రీకృష్ణుని కిచ్చి వివాహం చేసి మాటతప్పాడు. నీవు ఏదోవిధంగా స్యమంతక మణిని 
(గ్రహించు”అని ప్రేరేపించారు. శతధన్వుడు కసాయివాడు పశువును కట్టి చంపినట్టుగా నిద్రిస్తున్న సత్రాజిత్తును 
బలవంతంగా చంపివేశాడు. సత్రాజిత్తు భార్యలు రోదిస్తుండగా లోభంతో మణిని తీసుకొని వెళ్లాడు. 

వ. ఇట్లు హతుండైన తండ్రిం గని శోకించి సత్యభామ యతనిం దైలద్రోణియందు. బెట్టించి హస్తిపురం 
బునకుం జని సర్వజ్ఞాండైన హరికి సత్రాజిత్తు మరణంబు విన్నవించిన హరియును బలభద్రుండు 
నీశ్వరు లయ్యును మనుష్య భావంబుల నిలపించి, రంత బలభద్ర సత్యభామా సమేతుండై హరి 
ద్వారకానగరంబునకు మరలి వచ్చి శతధన్వుం జంపెదనని తలంచిన నెజీంగి శతధన్వుండు 
ప్రాణభయంబున( గృతవర్ము నింటికిం జని తనకు సహాయుండవు గమ్మని పలికినం గృతవర్మ 
యిట్లనియె. 85 


* సత్యభామ తండ్రిమరణానికి దుఃఖించి తండ్రి శరీరాన్ని నూనె తొట్టిలో పెట్టించి హస్తినాపురానికి 
వెళ్ళి శ్రీకృష్ణునితో సత్రాజిత్తు మరణవార్త తెల్పింది. బలరామకృష్ణులు భగవంతులై కూడా, మనుష్య భావంతో 
దుఃఖించారు. సత్యభామా బలరాములతో ద్వారకకు తిరిగి వచ్చిన శ్రీకృష్ణుడు శతధన్వుని సంహరించడానికి 
నిశ్చయించుకున్నాడు. శతధన్వుడు ప్రాణభయంతో కృతవర్మ ఇంటికి వెళ్లి తనకు సహాయపడమని కోరాడు. 
అప్పుడు శతధన్వునితో కృతవర్మ ఇలా అన్నాడు. 


ఉ. 'అక్కట! రామకృష్ణులు మహాత్ములు వారల కెగ్గు సేయంగా 
నిక్కడ నెవ్వ( డోపు? విను మేర్ప్చడం గంసుండు బంధు యుక్తుండై 
చిక్కండె? మున్ను మాగధు(డు సేనలతో. బదియేడు తోయముల్‌ 
దిక్కుల( బాజండే! మనకు దృష్టము, వారల లావు నింతయే? 86 

* “అయ్యో! ఎంతపని చేశావు? బలరామకృష్ణులు మహానుభావులే! వారిని ఎదుర్కొనడానికి ఇక్కడ 
సమర్గు లెవ్వరు? కంసుడు బంధుమిత్ర సమేతంగా నేల కూలలేదా! జరాసంధుడు పదిహేడు పర్యాయాలు 
పరాజితుడు కాలేదా! వారి పరాక్రమం మనకు తెలియనిది కాదు గదా!” 


న. అని యుత్తరంబు సెప్పిన విని శతధన్వుం డక్రూరుని యింటికిం జని హరితోడ పగకుం దోడు రమ్మని 
చీరిన నక్రూరుండు హరిబల పరాక్రమ ధైర్య స్టెర్యంబు లుగ్గడించి మజియు నిట్లనియె. 87 


* కృతవర్మ ఇలా పలుకగా విని శతధన్వుడు అక్రూరుని ఇంటికి వెళ్ళి శ్రీకృష్ణుని ఎదిరించడానికి 
సహాయం చేయమని అర్థించాడు. అక్రూరుడు శ్రీకృష్ణుని బలపరాక్రమాలనూ, థైర్యస్టైర్యాలనూ వెల్లడించి 
ఇంకా ఇలా చెప్పాడు. 

సీ. “ఎవ్వండు విశ్వంబు నెల్ల సలీలు(డై పుట్టించు రక్షించు. బొలియంజేయు, 

నెవ్వనిచేష్టల నెణు(గరు బ్రహ్మాదు, లెవ్వనిమాయ మోహించు భువన, 
మే డేంద్రపాపండై యే విభు. డొకచేత గోరక్షణమునకై కొండ నెత్తె, 
నెవ్వడు కూటస్స్టు( డీశ్వరు( డద్భుత కర్ము. డనంతుండు కర్మసాక్షి, 


తే. యట్టి ఘనునకు శౌరికి ననవరతము, మొక్కెదము గాక! విద్వేషమునకు నేము 
వెజతు మొల్లము నీ వొండు వెంట(బొమ్ము, చాలు పదివేలు వచ్చె నీ సఖ్యమునను. 88 


* ఎవడు ఈ (ప్రపంచాన్ని లీలామాత్రంగా పుట్టించి, రక్షించి, నశింపజేస్తాడో, ఎవని కృత్యాలు (బ్రహ్మాది 
దేవతలుగూడా తెలియలేరో, ఎవరిమాయ ఈ లోకాన్ని మోహింపజేస్తుందో, ఎవడు ఏడేండ్ల వయస్సులోనే 
గోవులను రక్షించడానికై పర్వతాన్ని ఒకచేత్తో పైకెత్తి పట్టాడో, ఎవడు కూటస్సుడో, పరమేశ్వరుడో, అద్భుతాలు 


సాధించగలవాడో, అనంతుడో, కర్మసాక్షియో అట్టి మహానుభావుడైన వాసుదేవునికి ఎల్లప్పుడు నమస్కరించే 
వారమేగాని వైరానికి రాము. నీవు మరోమార్గం ఆలోచించుకో. నీ స్నేహంవల్ల మాకింత జరిగింది చాలు. 


వ. అని యిట్లక్రూరుం డుత్తరంబు పలికిన న మ్మహామణి యకక్రూరునియొద్ద నునిచి, వెణచి శత 
ధన్వుండు తురగారూఢుండై శతయోజనదూరంబు సనియె, గరుడ కేతనాలంకృతంబైన తేరెక్కి 
రామకృష్ణులు వెనుచని, రంత నతండును మిథిలా నగరంబు( జేరి తత్సమీపంబునందు. 89 


* ఈ విధంగా అక్రూరుడు అనగానే శతధన్వుడు శ్యమంతకమణిని అక్రూరుని కిచ్చి, భయంతో 
గుజ్జమెక్కి నూరుయోజనాల దూరం పారిపోయాడు. గరుడధ్వజం వెలుగొందే రథం ఎక్కి రామకృష్ణు 
లతనిని వెంటాడారు. శతధన్వుడు మిథిలానగర (ప్రాంతం చేరాడు. 


చ. తురగము డిగ్గి తల్లడముతో శతధన్వుండు పాదచారియై 
పరువిడ( “బోకు పోకు'మని పద్మదళాక్షుండు గూడ( బాణీ భీ 
కరగతి వాని మస్తకము ఖండితమై పడ వేసె. జక్రముం 
బరిహతదైత్యచ[క్రము( బ్రభాచయ మోదితదేవశక్రమున్‌. 90 

* అక్కడ శతధన్వుడు గుట్టం దిగి తొందరగా పరుగెత్తుతుండగా శ్రీకృష్ణుడు పోకు పోకుమంటూ 
అతనిని వెంటాడి దుష్టశిక్షణం, శిష్టరక్షణం చేసే చక్రాయుధాన్ని ప్రయోగించాడు. చక్రఘాతానికి శతధన్వుని 
శిరస్సు భయంకరంగా తెగి (కిందపడింది. 

వ. ఇట్లు హరి శతధన్వుని వధియించి వాని వస్రంబులందు మణి వెదకి లేకుండట( దెలిసి 

బలభద్రునికడకు వచ్చి శతధన్వుం డూరక హతుం డయ్యె, మణిలే'దనిన బలభద్రుం డిట్లనియె.91 

* శ్రీకృష్ణుడు శతధన్వుని సంహరించి అతని దగ్గర వెతికాడు. కాని స్యమంతకమణి కన్పించలేదు. 
అప్పుడు అతడు బలరాముని చెంతకు వచ్చి “శతధన్వుడు వ్యర్ధంగా మరణించాడు. అతని దగ్గర మణి 
లే”దని చెప్పాడు. అప్పుడు బలరాముడిలా అన్నాడు. 

సీ. “ఆ మణి శతధన్వు( డపహరించుట నిక్క, మెవ్వరిచే దాంప నిచ్చినాండొ? 

వేగమె నీ వేగ వెదకుము పురిలోన, వైదేహు దర్శింప వాంఛ గలదు, 
పోయి వచ్చెద, నీవు పొమ్మని వీడ్కొని మెల్లన రాముండు మిథిల. జొచ్చి 
పోయిన జనకుండు పొడగని హర్షించి యెంతయు. బ్రియముతో నెదురు వచ్చి 
తే. యర్శ్యపాద్యాది కృత్యంబు లాచరించి, యిచ్చగించిన వస్తువు లెల్ల నిచ్చి 
“'యుండు” మని భక్తిచేసిన నుండె ముసలి, కువలయేశ్వర, మిథిలలో. గొన్ని యేండ్లు. 92 

స స్యమంతకమణిని శతధన్వు డపహరించడం సత్యం. దాచిపెట్టమని ఎవరి కిచ్చాడో? నీవు వెంటనే 
ద్వారకకు వెళ్ళి మణికోసం అన్వేషించు. నాకు జనకభూపాలుని చూడాలనే కోరిక కలిగింది. నేను మిథిలకు 
వెళ్లి వస్తాను. నీవు ద్యారకకు వెళ్ళు - అని శ్రీకృష్ణుని పంపించాడు. బలరామునికి జనకమహారాజు అర్థ్యపాద్యాది 
విధులతో సత్కారాలు చేసి, అభీష్టవస్తువుల నిచ్చి అక్కడ ఉండుమని ప్రార్థించాడు. బలరాముడు కొన్ని 
సంవత్సరాలు మిథిలానగరంలో ఉన్నాడు. 

వ. అంత దుర్యోధనుండు మిథిలానగరంబునకుం జనుదెంచి జనకరాజుచేత సమ్మానితుండై. 93 


క. చలమున గాంధారేయు(డు, లలిత గదాయుద్ధకౌశలము నేర్చె. దగన్‌ 
హలిచే నాశితనిర్దర, ఫలిచే. దైలోక్య వీరభటగణబలిచేన్‌. 94 

* ఆ సమయంలో దుర్యోధనుడు మిథిలకు వెళ్లి జనకునిచేత గౌరవింపబడినవాడై ఆశ్రిత 

పారిజాతమూ, (త్రిలోక వీరుడూ ఐన బలరాముని చెంత గదాయుద్ద కౌశలము నంతటినీ పట్టుదలతో 
నేర్చుకున్నాడు. 

వ. అటం గృష్పుండును ద్వారకానగరంబునకుం జని శతధన్వుని మరణంబును మణి లేకుండుటయును, 
సత్యభామకుం జెప్పి, సత్యభామా ప్రియకరుండు గావున సత్రాజిత్తునకు( బరలోక క్రియలు సేయించె, 
నక్రూరకృతవర్మలు శతధన్వు మరణంబు నిని వెజుచి ద్వారకా నగరంబు వెడలి బహుయోజన 
దూర భూమికిం జని, రక్రూరుండు లేమింజేసి వానలు లేక మహోత్సాతంబులును, శరీరమానస 
తాపంబులును ద్వారకావాసులకు సంభవించిన నందుల వృద్దజనులు బెగడి హరి కిట్లనిరి. 95 

* శ్రీకృష్ణుడు ద్యారకానగరం చేరి సత్యభామతో శతధన్వుని సంహరించిన సంగతీ, వానిదగ్గర మణి 
కానరాని విషయమూ తెలిపి సత్రాజిత్తుకు పరలోక క్రియలు జరిపించాడు. శతధన్వుని మరణం విని 
అ(క్రూర కృతవర్మలు భయపడి ద్వారకానగరం విడిచి ఎన్నో యోజనాల దూరం వెళ్ళారు. అక్రూరుడు 
లేనందువలన ద్వారకానగరంలో అనేక ఉపద్రవాలు కలిగాయి. వర్షాలు కురియలేదు. మానవులకు శారీరక 
మానసిక తాపాలు సంభవించాయి. అప్పుడు ద్యారకానగరంలోని వయోవృద్దులు భయపడి శ్రీకృష్ణునితో 
ఇలా అన్నారు. 

సీ. “కమలాక్ష వినవయ్య! కాశీశు( డేలెడి కుంభిని వానలు గురియకున్న( 

గోరి శ్వఫల్కుని. గొనిపోయి యతనికి( గాందిని యనియెడు కన్య నిచ్చి 
కాశీవిభుండు సత్కారంబు సేసిన వానలు గురిసె నా వసుధమీ(ద, 
నాతని పుత్రకు( డైన యక్రూరుండు నంతటివాండు, మహాతపస్వి 
ఆ. మరలి వచ్చెనేని మాను నుత్సాతంబు, లెల్ల, వాన గురియు నీ స్థలమున, 
దేవ! యతని. దోడి తెప్పింపు, మన్నింపు, మానవలయు బీడ మానవులకు. 96 


* “కమలాక్షా! కాశీరాజు తన రాజ్యంలో వర్షాలు కురవనప్పుడు అక్రూరుని తండ్రి అయిన శ్వఫల్కుని 
తీసికొని వెళ్లి “కాందిని” అనే తన కన్యనిచ్చి వివాహం చేసి సత్కరించగా కాశీరాజ్యంలో వానలు కురిశాయి. 
శృఫల్కుని కుమారుడైన అక్రూరుడు కూడా అంతటివాడే. మహాతపస్వి. అతడు తిరిగివస్తే ఈ ఉపద్రవాలు 
తొలగిపోతాయి. వానలు కురుస్తాయి. అతనిని రప్పించండి. మన్నించండి. ప్రజల పీడను తొలగించండి.” 


వ. అని పలుకు పెద్దల పలుకు లాకర్షించి దూతలం బంసి కృష్ణుం డక్రూరుని రావించి పూజించి ప్రియకథలు 
కొన్ని సెప్పి సకల లోకజ్ఞుండు గావున మృదుమధుర భాషణంబుల నతని కిట్లనియె. 97 
* అని పలికిన పెద్దల మాటలను విని శ్రీకృష్ణుడు దూతలను పంపి ఆ(క్రూరుణ్ణి రప్పించాడు. 
యల లం (ac) 
అతనిని పూజించి, ప్రియమైన పలుకులు పలికి మృదుమధుర భాషణాలతో ఇలా అన్నారు. 
సీ. “తా నేగుతజి శతధన్వుండు మణి దెచ్చి నీ యింట. బెట్టుట నిజము తెలిసి 
నాండ, సత్రాజిత్తునకు( బుత్రకులు లేమి నతనికి. గార్యంబు లాచరించి 


విత్తంబు బుణమును విభజించుకొనియెద రతని పుత్రికలెల్ల, నతండు పరుల 
చేత దుర్మరణంబు.( జెందినా6 డతనికై సత్కర్మములు మీద జరుపవలయు, 


ఆ. నటీ గ్రహింపు మీన, మా యన్న నను నమ్మం డెలమి బంధుజనుల కెల్ల. జూపు 
మయ్య! నీ గృహమున హాటక వేదికా, సహితమఖము లమరు సంతతమును'. 98 


* “తధన్వుడు తాను వెళుతూ మీ ఇంటిలో మణిని దాచిపెట్టిన సంగతి తెలుసుకున్నాను. సత్రాజిత్తుకు 
కుమారులు లేరు. కనుక అతనికి పరలోక (క్రియలను ఆచరించి, ఆతని ఆస్తిని, అప్పును సత్రాజిత్తు 
కుమార్తెలు పంచుకుంటారు. అతడు పరులచేత దుర్మరణం చెందాడు. ఆతనికై సత్కర్మలు జరగాలి. 

స్యమంతకమణిని నీవే గ్రహించు. మా అన్న నన్ను నమ్మడు గనుక బంధువుల కందరకూ చూపించు. న్స 
గృహంలో ఎల్లప్పుడూ బంగారు వేదికలమీద యజ్ఞకార్యాలు కొనసాగుతాయి.” 


వ. అని యిట్లు సామవచనంబు హరి పలికిన నక్రూరుండు వస్రచ్చన్నంబైన మణిం దెచ్చి హరి కిచ్చిన.99 


* ఈ విధంగా కృష్ణుడు సాంత్వనవాక్యాలు పలుకగా వస్త్రంలో దాచి తెచ్చిన స్యమంతకమణిని 
అక్రూరుడు కృష్ణునికి సమర్పించాడు. 


ఉ. సంతసమంది బంధుజనసన్నిధికిన్‌ హరి దెచ్చి చూసె న 
శ్రాంతవిభాసమాన ఘృణిజాలపలాయిత భూనభోంతర 
ధ్యాంతము హేమభారచయ వర్షణనిస్మిత దేన మానవ 
స్వాంతము. గీర్తి పూరితదిశా నలయాంతము నా శ్యమంతమున్‌. 100 


* శ్రీకృష్ణుడు సంతోషంతో తనకాంతితో సర్వలోకాల చీకట్లు పోకార్భగలదీ, తానిచ్చే బంగారంతో 
దేవ మానవుల కాశ్చర్యం కల్గించగలదీ, సమస్త దిశావలయంలో కీర్తి గాంచినదీ అయిన స్యమంతకమణిని 
తన బంధువుల కందరకూ చూపించాడు. 


క. చక్రాయుధు( డీ క్రియ( దన, యక్రూరత్వంబు జనుల కందజకును ని 
ర్వక్రముగం దెలిపి క్రమ్మణ, నక్రూరుని కిచ్చె మణి( గృపాకలితుండై. 101 


* చక్రాయుధుడు తన నిష్కళంకత్యాన్ని సర్వజనులకూ తెలిపి స్యమంతకమణిని తిరిగి అక్రూరునికే 
ఇచ్చివేశాడు. 


క. ఘను(డు భగవంతు. డీశ్వరు(, డనఘు(డు మటి దెచ్చి యిచ్చినట్టి కథనమున్‌ 
వినిన బరించిన( దలంచిన, జనులకు దుర్యశము( బాపసంఘము( దలంగున్‌. 102 


* పాపరహితుడు, ఐశ్య్వర్యవంతుడు, మహానుభావుడు, పరమేశ్వరుడు నైన శ్రీకృష్ణుడు స్యమంతకమణిని 
తెచ్చిన కథను విన్నా, పఠించినా, తలచినా జనుల పాపాలు పటాపంచ లవుతాయి. అపకీర్తి తొలగిపోతుంది. 


-: శ్రీకృష్ణుం డింద్రప్రస్థపురంబున కరుగుదెంచుట :- 


వ. అంత నొక్కనా(డు పాండవులం జూడ నిశ్చయించి సాత్యకి ప్రముఖ యాదవులు గొలువ బురు 
షోత్తముం డింద్రవ్రస్థ పురంబునకుం జనినం బాణంబులం గనిన యింద్రియంబుల భంగి వా రఖి 
లేశ్వరుం డైన హరిం గని కౌంగిలించుకొని కృష్ణుని దివ్యదేహసంగముంబున నిర్జూతకల్మషులై యనురాగ 
హాస విభాసితంబైన ముకుంద ముఖారవిందంబు దర్శించి యానందంబు నొందిరి, గోవిందుండును 
యుధిష్టిర భీమసేనుల చరణంబులకు నభివందనంబులు సేసి యర్జ్హును నాలింగనంబున సత్కరించి, 
నకుల సహదేవులు మొక్కిన గ్రుచ్చి యెత్తి యుత్తమపీఠంబున నాసీనుండై యుండె; నప్పుడు.103 

* ఒకనాడు పురుషోత్తముడు పాండవులను చూచి రావాలని సాత్యకి మొదలైన యాదవులతోగూడి 
ఇంద్రప్రస్టనగరానికి వెళ్లాడు. పాండునందనులు ప్రాణాన్ని పొందిన ఇంద్రియాలలాగా సర్వేశ్వరుడైన శ్రీకృష్ణుని 
కౌగిలించుకొన్నారు. విష్ణుదేవుని దివ్యశరీరాన్ని కౌగిలించుకోవడం వలన వారిపాపాలన్నీ పటాపంచ లయ్యాయి. 
అనురాగపూరితమైన చిరునవ్వుతో గూడిన శ్రీకృష్ణుని ముఖపద్మాన్ని దర్శించి వారు ఎంతో ఆనందించారు. 
శ్రీకృష్ణుడు ధర్మజభీమసేనుల పాదాలకు నమస్కరించాడు. అర్జునుణ్ణి ఆలింగనం చేసుకున్నాడు. తనకు 
నమస్కరించిన నకుల సహదేవులను ఆదరించి ఒక ఉన్నతపీఠంపైన ఆసీనుడయ్యాడు. 

క్త చంచద్ననకుచభారా, కుంచితయె క్రొత్త సెండ్రికూంతు రగుట నిం 
చించుక సిగ్గు జనింప(గ, బాంచాలతనూజ మొక్కె( బద్మాక్షునకున్‌. 104 

* స్తనభారంతో కొంచెం వంగి, (క్రొత్త పెండ్డికూతురు కావడంచేత సిగ్గుపడుతూ పాంచాలరాజపు త్రి 
(ద్రౌపది పద్మాక్షునికి మొైక్కింది. 

న. అంత సాత్యకి పాండువులచేతం బూజితుండై యొక్క పీఠంబున నాసీనుండై యుండెం దక్కిన 
యనుచరులును వారిచేత. బూజితులై కొలిచి యుండిరి, హరియుం గుంతీదేవి కడకుం జని 
నమస్కరించి యిట్లనియె. 105 

స్‌ సాత్యకి గూడా పాండవులచేత గౌరవింపబడి ఒక ఆసనాన్ని అలంకరించాడు. తక్కిన యాదవులను 
గూడా పాండవులు మిక్కిలిగా సమ్మానించారు. ఆ తర్వాత శ్రీకృష్ణుడు కుంతీదేవి చెంతకు వెళ్ళి నమస్కరించి 
ఇలా అన్నాడు. 

క. “అతా! కొడుకులు. గోడలు జిత్తానందముగ( బనులు సేయంగ నాత్మా 
యత్తానుగవై యాజ్ఞా, సత్తాదులు గలిగి మనుదె సమ్మోదమునన్‌? 106 

* “అత్తా! నీ కుమారులూ, (ద్రౌపదీ నీ హృదయానికి ఆనందం కల్లిస్తుండగా సమ్మోదంతో జీవితం 
గడుపుతున్నావా?” 

చ. అనవుడు. బ్రేమవిహ్య్వలత నందుచు గద్గదభాషణంబులం 

గనుంగవ నశ్రుతోయములు (గ్రమ్మంగం గుంతి సుయోధనుండు సే 
సిన యపచారముం దల(చ చెందిన దుఃఖము లెల్ల జెప్పి యా 
దనుజవిరోధి కి ట్లనియె. దద్దయు. బెద్దజీకంబు సేయుచున్‌. 107 

* ఈ విధంగా శ్రీకృష్ణుడు అడుగగా కుంతీదేవి (పేమ విహ్వలతతో డగ్గుత్తికతో, కనుల నీరు 
నిండగా దుర్యోధనుడు చేసిన అపకారాన్నీ, తాము పడ్డ కష్టాలనూ చెప్పి శ్రీకృష్ణునకు పెద్దరిక మిచ్చి 
ఇట్లన్నది. 

“అన్న! నీ చుట్టాల నరయుదు! మణవవు, నీవు పుత్తెంచిన నెమ్మితోడ 
మా యన్న యేతెంచి మము జూచి పోయెను, నిల్చి యున్నారము నీ బలమున, 


జా 


పదవ స్కంధము - ఉత్తరభాగము 23 


నా పిన్నవాండ్రకు నాకు దిక్కెవరు నే డాదిగా నింక నీవె కాక? 
యఖిల జంతువుల కీ నాత్మవు గావున బరులు నా వారని భ్రాంతి సేయ. 


తే. వయ్య! నా భాగ్యమెట్టిదో? యనవరతము. జిత్తమున నుండి కరుణ మా చిక్కులెల్ల 
వాపుచుందువు గాదె! యో పరమపుణ్య!, యదుకుమారవరేణ్య! బుధాగ్రగణ్య!. 108 
* కృష్ణా! నీవు నీ బంధువులను మరచిపోకుండా ఆదరిస్తావు. నీవు పంపగా అక్రూరుడు వచ్చి 
ఆదరంగా మమ్మల్ని చూచిపోయాడు. నీ అండవల్లనే మేము జీవించి ఉన్నాము. నాపిల్లలకు నాకు నీవు 
కాక మరెవరు దిక్కు? సర్వప్రాణలకు నీవే ఆత్మవు గనుక “పరులు, నావారు' అని నీకు భేదం లేదు. ఓ 
పుణ్యాత్మా! మమ్మల్ని మరచిపోకుండా నీవు కరుణతో మా చిక్కుల నన్నిటినీ తొలగిస్తున్నావు. యదుకుల 
తిలకా! పురుషోత్తమా! ఇదంతా నా భాగ్యం గాక మరేమిటి! 
వ. అనిన యుధిష్టిరుం డి ట్లనియె. 109 
+ అప్పుడు ధర్మరాజు శ్రీకృష్ణునితో ఇలా అన్నాడు. 
మ. 'పట్టంగ లేరు నిన్ను. దమభావములందు సనందనాదు లే 
పట్టుననైన, నట్టి గుణభద్రచరిత్రుండ వీవు, నేడు మా 
చుట్టమ వంచు వచ్చెదవు, చూచెద వల్పులమైన మమ్ము; నే 
మెట్టి తపంబు చేసితి మధీశ్వర! పూర్వశరీర వేళలన్‌?” 110 
* సనందాది మహర్షులే ఎంతో ప్రయత్నించికూడా నిన్ను పట్టలేరు. అట్టి మహానుభావుడవు నీవు. 
ఈనాడు నీవు మా బంధు వయ్యావు. అల్పులమైన మమ్ములను చూడవచ్వావు. పూర్వజన్మలో మేము 
ఎంత తపస్సు చేశామో! 
న. అని ధర్మజుండు దన్ను€ బ్రార్థించిన నింద్రప్రస్థపురంబువారలకు నయనానందంబు సేయుచు హరి 
గొన్ని నెలలు వసియించి యుండె, నం దొక్కనాండు. 111 
* అని ధర్మరాజు శ్రీకృష్ణుని స్తుతించాడు. శ్రీకృష్ణుడు ఇం(ద్రప్రస్థంలోని ప్రజలకు నేత్రానందం 
కల్షిస్తూ అక్కడే కొన్ని నెలలపాటు ఉన్నాడు. 
మ. తురగశ్రేష్టము నెక్కి కంకటధనుస్తూణీశరో పేతుండై 
హరితోడన్‌ ననభూమి కేగి విజయుం డాసక్తుండై చంపె శం 
బర శార్దూల తరక్షు శల్య చమరీ భల్లూక గంధర్వ కా 
సర కంఠీరవ ఖడ్గ కోల హరిణీ సారంగముఖ్యంబులన్‌. 112 
* ఒకనాడు అర్జునుడు అశ్వారూఢుడై శ్రీకృష్ణునితో గూడి అరణ్యానికి వెళ్ళాడు. అక్కడ జింకలను, 
పెద్దపులులను, సివంగులను, ఏదుపందులను, చమరీమృగాలను, ఎలుగుబంట్లను, ఎనుబోతులను, 
సింహాలను, ఖడ్గమృగాలను, వనవరాహాలను, ఏనుగులను ఆసక్తితో వేటాడాడు. 

క. అచ్చోట బవిత్రములై, చచ్చిన మృగరాజి నెల్ల జననాథునకున్‌ 
దెచ్చి యొసంగిరి మెచ్చుగం జెచ్చెర నరు గొల్చియున్న సేవకు లధిపా! 113 


* జవనిపోయిన మృగాల నన్నింటినీ సేవకులు రాజుగారికి తెచ్చి యిచ్చారు. 


వ. అంత నర్జునుండు నీరువట్టున డస్పిన యమునకుం జని యమ్మహారథులైన నరనరాయణు లందు 
వార్చి జలంబులు ద్రావి యొక పులినప్రదేశంబున నుండి. 114 


క అప్పుడు అర్జునునకు దాహంవేసింది. నరనారాయణు లిద్దరూ యమునానదికి వెళ్ళి దాహం 
తీర్చుకొని ఇసుక ప్రదేశంలో కూర్చున్నారు. 


ఉ. ఉపగతులైన యట్టి పురుషోత్తమ పార్టులు గాంచి రాపగా 
విపుల విలోల నీలతర నీచికలందు శిరోజభార రు 
చ్యపహసితాళిమాలిక నుదంచిత బాలశశి ప్రభాలికం 
దపనుని బాలికన్‌ మదనదర్పణతుల్య కపోలపాలికన్‌. 115 


* అప్పుడు కృష్ణార్ణునులు యమునాతరంగాలలో తుమ్మెదల సమూహాన్ని ధిక్కరించే శిరోజ శోభతో, 
బాలచంద్రుని బోలిన నెన్నుదురుతో, అద్దాలవంటి చెక్కిళ్ళతో (ప్రకాశించే సూర్యుని కుమార్తెను చూచారు. 


వ. కని యచ్యుతుండు పంచిన వివ్వచ్చుండు సని యా కన్యకిట్లనియె. 116 
* శ్రీకృష్ణుడు పంపగా అర్జునుడు ఆమె చెంతకు వెళ్లి ఇలా అన్నాడు. 


మ. 'సుదతీ! యెవ్వరిదాన? వేమికొణ కిచ్చోటం బ్రవర్తించె? దె 
య్యది నీ నామము? కోర్కి యెట్టిది? వివాహాకాంక్షతో(గూడి యీ 
నదికిన్‌ వచ్చిన జాడ గానంబడె? ధన్యం బయ్యె నీ రాక, నీ 
యుదయాదిస్టితి నెల్ల జెప్పు మబలా! యుద్యత్కురంగేక్షణా! 117 
క్ట అమ్మాయీ! నీ వెవర్తెవు? ఎందుకోసం ఇక్కడికి వచ్చావు? నీ పేరేమిటి? నీ కోరిక ఏమిటి? 
వివాహ కాంక్షతో ఈ నదీ ప్రాంతానికి వచ్చినట్టున్నావు? నీ రాక ధన్యమైనది. నీ ప్రయత్నం నెరవేరుతుంది. 
ఓ లేడికన్నుల వన్నెలాడీ! నీ విశేషాల నన్నిటినీ చెప్పు. 
వ. అనిన నర్జునునకు( గాళింది యి ట్లనియె. 118 
& అప్పుడు అర్జునునితో ఆ అమ్మాయి ఇలా చెప్పింది. 
మ. 'నరవీరోత్తన! యేను సూర్యుని సుతన్‌, నాపేరు కాళింది, భా 
స్కర సంకల్పితగేహమందు నదిలో. గంజాక్షు విష్ణుం బ్రభున్‌ 
వరుగా( గోరి తపంబు సేయుదు, నొరున్‌ వాంఛింపం గృష్ణుండు న 
న్యరతిన్‌ వచ్చి వరించు నంచు. బలికెన్‌ నా తండ్రి నాతోడుతన్‌. 119 

* ఓ వీరాధివీరా! నేను సూర్యుని కుమార్తెను. నాపేరు కాళింది. ఈ నదిలో నా తండ్రి నా కోసం 
ఏర్పాటు చేసిన గృహంలో పద్మాక్షుడైన శ్రీకృష్ణుని భర్తగా కోరి తపస్సు చేస్తున్నాను. ఇతరులను నేను 
కోరను. శ్రీకృష్ణుడు వేటకు వచ్చి నిన్ను వివాహ మాడగలడని నా తండ్రి నాకు తెలిపాడు. 

న. అనిన విన ధనంజయు డా నీలవేణి పలుకులు హరికిం జెప్పిన విని సర్వజ్ఞాండైన హరియు హరి 

మధ్యను రథంబుమీ(ద నిడుకొని ధర్మరాజు కడకుం జని వారలు గోరిన విశ్వకర్మను రావించి వారి 
పురం బతివిచిత్రంబు సేయించె. 120 


* ఈ విధంగా కాళింది చెప్పిన మాటలను అర్జునుడు శ్రీకృష్ణునకు విన్నవించాడు. సర్వజ్ఞుడైన హరి 
సన్నని నడుము గల కాళిందిని రథ మెక్కించుకొని ధర్మరాజు దగ్గరకు వెళ్ళాడు. పాండవులు కోరగా 
విశ్వకర్మ వచ్చి ఇంద్రప్రస్థ పురాన్ని చిత్ర విచిత్రంగా అలంకరించి తీర్చిదిద్దాడు. 


క్త దేవేంద్రుని ఖాండవ మ, స్పావకునకు నీ. దలంచి పార్గుని రధికుం 
గావించి సూతు( డయ్యెను, గోవిందుడు మజ(దితోడ6 గూరిమి వెలయన్‌. 121 


* దేవేంద్రుని ఖాండవ వనాన్ని అగ్నిదేవుడికి ఆహారంగా అర్పించడానికి నిశ్చయించుకొని అర్జునుని 
రథానికి శ్రీకృష్ణుడు తాను సారథి అయ్యాడు. 


న. ఇట్లు నరనారాయణులు సహాయులుగా దహనుండు ఖాండవ వనంబు దహించిన సంతసించి 
విజయునకు నక్షయతూణీరంబులు, నభేద్యకవచంబును, గాండీవ మనియెడి బాణాసనంబును, 
దిన్యరథంబును, ధవళరథ్యంబులను నిచ్చె నందు. 122 


* నర నారాయణుల సహాయంతో అగ్నిదేవుడు ఖాండవ వనాన్ని దహించ సంతోషించి అర్జునునికి 
అక్షయతూణీరాలు, భేదించడానికి వీలులేని కవచం, గాండీవమనే ధనుస్సు, దివ్య రథమూ, తెల్లగుజ్ఞాలూ 
సమర్పించాడు. 


ఉ. వాసవసూనుచే. దనకు వహ్నిశిఖాజనితో గ్రవేదనన్‌ 
వాసిన( జేసి యొక్క సభ పార్గున కిచ్చె మయుండు ప్రీతుండై 
యా సభలోన( గాదె గమనాగమనంబుల గౌరవేంద్రు€ డు 
ల్హాసము( బాసి యుండుట జలస్థలనిర్ణయ బుద్ధిహీను(డై. 123 


* అగ్నిజ్వాలల బాధనుండి తప్పించి అర్జునుడు తనను రక్షించినందువలన మయుడు సంతోషంతో 
ఒక మహాసభను నిర్మించి అర్జునునకు బహూకరించాడు. ఆ సభలోనే దుర్యోధనుడు సంచరిస్తూ భూమికీ, 
జలాశయానికీ తేడా తెలియక అవమానం పొందాడు. 


26 పోతన భాగవతము 


-:శ్రీకృష్ణుండు కాళింది మిత్రవింద నాగ్నజితి భద్ర లక్షణ యను వారల బరిణయమాడుట :- 


వ. అంత గృష్ణుండు ధర్మరాజ ప్రముఖుల వీడుకొని సాత్యకి ప్రముఖ సహచరులు గొలువ, మరలి 
తన పురంబునకుం జని బంధుజనంబులకు( బరమానందంబు సేయుచు నొక్క పుణ్య దివసంబున 
శుభలగ్నంబునం గాళిందిం బెండ్లి యయ్యె, మతేయు నవంతిదేశాధీశ్వరు లయిన విందానువిందులు 
దుర్యోధనునకు వశులై హరికి మేనత్తయైన రాజాధిదేవి కూతురైన తమ చెలియలిని వివాహంబు 
సేయ నుద్యోగించి స్వయంనరంబు( జాటించిన. 124 


* శ్రీకృష్ణుడు ధర్మరాజాదులను వీడ్కొని సాత్యకి మొదలైన సహచరులతో ద్వారకకు తిరిగి వచ్చాడు. 
బంధువు లందరూ ఆనందిస్తుండగా ఒక శుభముహూర్తంలో కాళిందిని పరిణయమాడాడు. అనంతరం 
సంగతి. అవంతీ పరిపాలకులైన విందానువిందులు దుర్యోధనునకు వశమయ్యారు. వారి తల్లియైన రాజాధిదేవి 
శ్రీకృష్ణునికి మేనత్త. వారు తమ చెల్లెలి పెండ్లికి స్వయంవరం చాటించారు. 


క. భూ రమణులు సూడ హరి, వీరత( జేకొనియె మిత్రవిందను నిత్యా 
పూరిత సుజనానందం, జారు చికురకాంతి విజిత షట్పదబృందన్‌. 125 


* రాజు లందరూ చూస్తూ ఉండగా శ్రీకృష్ణుడు ఎదురులేని తన పరాక్రమం ప్రదర్శించి అలినీలవేణి, 
అందాలరాణి ఐన మి(త్రవిందను చేకొన్నాడు. 


సీ. జననాథ! వినుము కోసలదేశ మేలెడి నగ్నజిత్తను నరనాధథు( డొకండు 
సుమతి ధార్మికుండు దత్సుత నాగ్నజితి యను కన్యక గుణవతి గలదు దాని. 
బెండ్రియాడుటకునై పృథివీశు లేతెంచి వాండికొమ్ముల గల వాని, వీర 
గంధంబు సోంకిన గాలు ద్రవ్వెడివాని, నతిమదమత్తంబులైన వాని 


తే. గోవృషంబుల నేడింటి. గూర్చి తిగిచి, బాహుబలమున నెవ్వ(డు పట్టి కట్టు 
నత(డు కన్యకు( దగు వరుం డనిన వాని, బట్టంజాలక పోదురు ప్రజలు బెగడి. 126 
* ఓ పరీక్షిన్మహారాజా! కోసలదేశాన్ని సద్గుణుడు, ధర్మపరుడు నైన నగ్నజిత్తు అనేరాజు పరిపాలిస్తు 
న్నాడు. అతని కుమార్తె నాగ్నజితి. సద్గుణసంపన్న. వాడికొమ్ములు గలిగి, వీరగంధం సోకితే చాలు కాలు 
ద్రవ్వుతూ మిక్కిలి మదించిన ఏడు ఆబోతులు ఆ రాజుదగ్గర ఉన్నాయి. ఆ వృషభాలను తన బాహుబలంతో 
ఎవడు కట్టివేస్తాడో అతడే నాగ్నజితికి భర్త అని ఆ రాజు నిర్ణయించాడు. ఎందరో రాజులు వచ్చి ఆ ఎద్దు 
లను పట్టి కట్టడానికి ప్రయత్నం చేశారు. కాని ఫలితం లేకపోయింది. 


వ. ఇట్లు గోవృషంబుల జయించినవా(డక్కన్యకు వరుండనిన భగవంతుండైన వారి విని 
సేనాపరివృతుండై కోసలపురంబునకుం జనినం గోసలాధీశ్వరుండును హరి నెదుర్కొని యర్భ్య 
పాద్యాది విధులం బూజించి పీఠంబు సమర్పించి ప్రతివందితుండై యున్నయెడ. 127 


* ఆ వృషభాలను జయించినవాడే ఆ కన్యకు భర్త అని శ్రీకృష్ణుడు విని సేనాసమేతంగా కోసలదేశానికి 
వెళ్ళాడు. కోసలరాజు శ్రీకృష్ణుని గొప్పగా గౌరవించాడు. 


పదవ స్కంధము - ఉత్తరభాగము 27 
క. ఆ రాజకన్య ప్రియమున, నా రాజీవాక్షు మోహనాకారు( ద్రిలో 
కారాధితు మాధవు( దన, కారాధ్యుండైన నాథుండని కోరె నృపా! 128 


* రాజుకుమార్తె నాగ్నజితి మోహనాకారుడూ, పద్మనే(త్రుడూ, త్రిలోకపూజితుడూ ఐన మాధవుట్లే 
తనకు భర్తగా భావించింది. 


వ. మతేయు న క్కన్యకారత్నంబు తన మనంబున. 129 
* ఇంకా నాగ్నజితి ఇలా తలపోసింది. 


ఆ. విష్ణు. డవ్యయుండు విభు(డు గావలె నని, నోంచినట్టీ తొంటి నోముఫలము 
సిద్ద మయ్యెనేని( జేకొనుబో నన్ను జక్రధరు(డు వైరిచక్రహరు(డు. 130 


ష్‌ అచ్యుతుడు, శ్రీహరి నాకు భర్త కావాలని నేను పూర్వజన్మలో నోచిన నోము ఫలం సిద్ధించింది. 
శత్రురాజులను చెండాడే చక్రధరుడు నన్ను వివాహం చేసుకుంటాడు. 


మ. సిరియుం బద్మభవేశ దికృతులు మున్‌ సేవించి యెవ్వాని శ్రీ 
చరణాంభోజపరాగముల్‌ శిరములన్‌ సమ్యగ్గతిం దాల్తు( రీ 
ధరణీచక్రభరంబు వాపుటకు నుద్యత్కేళిమూర్తుల్‌ దయా 
పరుండై యెవ్వండు దాల్చు నట్టి హరి యెబ్బంగిం బ్రవర్తించునో! 131 


* లక్ష్మీదేవి, బ్రహ్మదేవుడు, ఈశ్వరుడు, దిక్పాలకులు ఎవని పాదధూళిని శిరసా ధరించి సేవిస్తారో, 
భూభారాన్ని తగ్గించడానికి ఎవడు లీలావతారాలు ధరిస్తాడో ఆ శ్రీకృష్ణుడు ఇపు డెలా ప్రవర్తిస్తాడో? 


వ. అని యిట్లు నాగ్నజితి విచారించు నెడ( గృష్ణుం డా రాజుం జూచి మేఘగంభీర నినదంబున నిట్లనియె.132 


* ఈ రకంగా నాగ్గజితి ఆలోచిస్తున్న సమయంలో కృష్ణుడు కోసలరాజును గాంచి మేఘగంభీరస్వరంతో 
ఇలా అన్నాడు. 


క. అన్యుల యాచింపరు రా, జన్యులు సౌజన్యకాంక్ష( జనుదెంచితి స్తీ 
కన్యన్‌ వేండెద నిమ్మా!, కన్యాశుల్కదుల మేము గాము నరేంద్రా! 133 


* రాజులు పరులను యాచింపరు. సౌజన్యంతో నేను వచ్చాను. నీ కుమార్తెను నేను కోరుకుంటున్నాను. 
మేము కన్యాశుల్కం ఇచ్చేవారము కాము. 


వ. అనిన రాజిట్లనియె. 134 
% కృష్ణుని మాటలు విని అప్పుడు రాజు ఈ విధంగా అన్నాడు. 


శా కన్యం జేకొన నిన్నిలోకముల నీకన్నన్‌ ఘనుండైన రా 
జన్యుం డెన్వ(డు? నీ గుణంబులకు నాశ్చర్యంబునుం బొంది తా 

నన్యారంభము మాని లక్ష్మి భవదీయాంగంబునన్‌ నిత్యయై 
ధన్యత్వంబును( జెంది యున్నది గదా తాత్సర్యసంయుక్తమై. 135 


* నా కుమార్తెను వివాహమాడడానికి ఈ లోకా లన్నిట్లో నీ కంటే తగిన వాడెవడు? నీ సద్గుణాలకు 
ఆశ్చర్యం చెంది లక్ష్మీదేవి ఇతరులను కాదని నీ వక్షస్థలంలో స్థానం సంపాదించుకొని ధన్యు రాలయింది. 


శా. చంచద్దోవృషసప్తకంబు( గడిమిన్‌ సైరించి యెవ్యాండు భం 
జించున్‌ వానికి. గూంతు నిత్తునని యే జీరించినన్‌ వైభవో 
దంచ ద్గర్వులు వచ్చి రాజతనయుల్‌ తత్సాద శృంగాహతిం 
గించిత్కాలము నోర్వ కేగుదు రనిం గేడించి భిన్నాంగులై. 136 


* ఏడు వృషభాలను బాహుబలంతో ఎదుర్కొని ఎవడు జయిస్తాడో అతనికి నా కుమార్తె నిచ్చి 
వివాహం జరుపుతానని చాటించాను. గర్విష్టులైన రాజు లెందరో వచ్చి ఆ ఆబోతుల గిట్టల దెబ్బలకు తట్టు 
కొనలేక భిన్నభిన్నాలైన శరీరాలతో రంగాన్నుంచి తప్పుకున్నారు. 


శా, ఉష్ణాంశుండు తమంబు( దోలు క్రియ నీవుగ్రాహవక్షోణిలో( 
గృష్టా! వైరుల( దోలినాండవు, రణ క్రీడా విశేషంబులన్‌ 
నిష్ణాతుండవు, సప్తగోవృషములన్‌ నే( డాజి భంజించి రో 
చిష్ణుత్వంబున వచ్చి చేకొనుము మా శీతాంశుబింబాననన్‌. 137 


* శ్రీకృష్ణా! సూర్యుడు చీకటిని పారదోలునట్టు నీవు రణరంగంలో నీ శత్రువులను పారదోలావు. 
సంగర (క్రీడలో నీవు సర్వ సమర్భుడవు. ఏడు వృషభాలతో ఈ రోజు పోరాడి జయించి చంద్రముఖియైన 
మా నాగ్నజితిని చేపట్టు. 

వ. అని నగ్గజిత్తు తన కూ(తు వివాహంబునకుం జేసిన సమయంబు సెప్పిన విని. 138 

* అని నగ్నజిత్తు తన కుమార్తె వివాహవిషయంలో చేసుకున్న నియమాన్ని చెప్పగా కృష్ణుడు విన్నాడు. 

చ. కనియె నఘూరి నత్స బక కంస విదారి ఖలప్రహారి దా 

ఘనతర కిల్పిషంబుల నగణ్య భయంకర పౌరుషంబులన్‌ 


సునిశిత శృంగ నిర్దలితశూరసమూహ ముఖామిషంబులన్‌ 
హనన గుణోన్మిషంబుల నుహాపరుషంబుల గోవృషంబులన్‌. 139 


* అఘాసుర వత్సాసుర బకాసుర కంసులను చీల్చిచెండాడిన కృష్ణభగవానుడు గొప్ప పౌరుషము 
గలవీ, తమ వాడి కొమ్ములతో ఎందరో వీరుల ముఖాలను (క్రుమ్మి గాయపరచినవీ, రూపం ధరించిన 
పాపరాసులవలె అతిభయంకరమైనవీ అయిన ఆబోతులను ఆలోకించాడు. 


ఉ. చేలము చక్క. గట్టుకొని చిత్రగతిన్‌ వడి నేడు మూర్తులై 
బాలు(డు దారురూపముల. బట్టెడు కైవడి. బట్టి వీర శా 

ర్లూలు(డు గ్రుద్ది నేల. బడంద్రోచి మహోద్దతి గట్టి యీడ్బె భూ 
పాలకు లెల్ల మెచ్చ నృషభంబుల( బర్వతసన్నిభంబులన్‌. 140 


* శ్రీకృష్ణుడు పై వస్త్రాన్ని నడుముకు బిగించి కట్టుకొని విచిత్ర రీతిలో ఏడుమూర్తులు ధరించి 
బాలుడు కొయ్యబొమ్మలను పట్టుకున్నట్టుగా పర్వతాలవంటి ఆ ఏడు వృషభాలను పట్టుకొని (గ్రుద్ది క్రుమ్మి 
అవలీలగా నేలపై కూలద్రోశాడు. అది చూచి అచ్చటి వారంతా మెచ్చుకున్నారు. 

వ. ఇట్లు వృషభంబుల నన్నింటినిం గట్టి యీడ్చినం జూచి హరికి నగ్నజిత్తు నాగ్నజితి నిచ్చిన 
విధివత్రకారంబునం బెండ్లి యయ్యె, నా రాజసుందరు లానందంబును బొంది, రా సమయంబున 
బ్రాహ్మ ణాశీర్వాదంబులును, గీత పటహ శంఖ కాహళ భేరీ మృదంగ నినదంబులును జెలంగె, 
నంత నా కోసలేంద్రుండు దంపతుల రథారోహణంబు సేయించి పదివేల ధేనువులును, 
విచిత్రాంబరాభరణ భూషితలైన యువతులు మూండువేలును, దొమ్మిదివేల గజంబులును, 
గజంబులకు శతగుణంబులైన రథంబులును, రథంబులకు శతగుణంబులైన హయంబులును, 
హయంబులకు శతగుణాధికంబైన భటసమూహంబును నిచ్చి పుత్తెంచిన వచ్చునప్పుడు. 141 


* ఈ విధంగా శ్రీకృష్ణుడు ఏడు వృషభాలను నేలగూల్చి ఈడ్వగా నగ్నజిత్తు తన కుమార్తెను కృష్ణున 
కిచ్చి వివాహం చేశాడు. ఆసమయంలో అంతఃపురకాంతలంతా ఎంతో సంతోషించారు. బ్రాహ్మణులు 
ఆశీర్వదించారు. మంగళగీతాలు భేరీమృదంగాది మంగళవాద్యధ్వనులు మిన్నుముట్టాయి. కోసలరాజు నూతన 
దంపతులను రథ మెక్కించి సాగనంపాడు. పదివేల గోవులను వస్రాభరణాలంకృతలైన మూడువేల మంది 
కన్యలను, తొమ్మిదివేల ఏనుగులను, అంతకు వందరెట్టు రథాలను, అంతకు వందరెట్టు గుజ్టాలను, 
అంతకు వందరెట్టు సైనికులను కృష్ణునకు ఆ రాజు కానుకగా ఇచ్చాడు. 


ఉ. భూతి యెలర్సం గోసలుని పుత్రికకై చనుదెంచి తొల్లి యా 
బోతులచేత నోటువడి పోయిన భూపతులెల్ల మాధవుం 
డా తరుణిన్‌ వరించుట చరానలిచే విని త్రోవ సైన్య సం 
ఘాతముతోడ(ం దాశి రరిగర్వవిమోచను( బద్మలోచనున్‌. 142 


* ఇంతకు పూర్వం నాగ్నజితిని వివాహమాడడానికి వచ్చి ఆబోతుల నోడించలేక పరాజితులైన 
రాజులందరూ మాధవుడు ఆ కన్యను వివాహమాడిన విషయం గూఢచారుల వలన తెలుసుకొని శత్రుగర్వ 
భంజనుడైన శ్రీకృష్ణుని జయించడానికి సైన్యసమేతంగా వచ్చి మార్గ మధ్యంలో అడ్డగించారు. 


ఉ. దండి నరాతు లెల్ల హరి దా(కిన నడ్డము వచ్చి వీ(కతో 
భండనభూమియందు( దన బాంధవులెల్లను సన్నుతింప(గా 
గాండినచాపముక్త విశిఖంబుల వైరుల నెల్ల.జంపెనా 


ఖండల నందనుండు శశకంబుల సింహము చంపుకైవడిన్‌. 143 

* రాజు లందరూ శ్రీకృష్ణునిపైకి రాగా అర్జునుడు పరాక్రమంతో వారి నెదుర్కొన్నాడు. గాండీవంనుండి 
వదలిన బాణాలతో సింహం కుందేళ్ళను సంహరించినట్టు శత్రువుల నందరినీ హతమార్చాడు. బంధువులంతా 
సంతోషించారు. 


వ. ఇట్లు హరి నాగ్నజితిం బెండ్రియె యరణంబులు పుచ్చుకొని, ద్వారకానగరంబునకు వచ్చి సత్య 
భామతోడం (గీడించుచుండె; మజియును. 144 


* ఇలా శ్రీకృష్ణుడు నాగ్నజితిని పెండ్లాడి మామగా రిచ్చిన కానుకలతో ద్యారకానగరానికి వచ్చి 
నాగ్నజితీ సమేతుడై ఆనందించాడు. 


మ. జనవంద్యన్‌ (శ్రుతకీర్తి నంద్య( దరుణిన్‌ సందర్భనక్షోణి పా 
ద్యనుజన్‌ మేనమణందలిన్‌ విములలోలాపాంగ( గై కేయి ని 
ద్ద నయోన్నిద్ర. బ్రపూర్ణసద్గుణసముద్రన్‌ భద్ర నక్షుద్ర నా 
వనజాతాన్షుండు పెండ్డియాడె నహితవ్రాతంబు భితిల్లంగన్‌. 145 


* కేకయదేశాధిపతియైన (శ్రుతకీర్తి కుమార్తె, సందర్శనాదులకు సోదరి, సద్గుణవతి, తన మేనత్త 
కూతురు అయిన భద్రను శత్రువు లెల్లరూ తల్లడిల్లగా శ్రీకృష్ణుడు వివాహమాడాడు. 


న. ముజియును. 146 


చ. అమరుల. బాజు(దోలి భుజగాంతకు(డైన ఖగేశ్వరుండు ము 
న్నమృతము' దెచ్చుకైవడి మదాంధుల రాజుల నుక్కడంచి యా 
కమలదళాయతేక్షణుండు గైకొని తెచ్చెను మద్ర కన్యకన్‌ 
సమదవృగేక్షణన్‌ నయవిచక్షణ లక్షణం బుణ్యలక్షణన్‌. 147 


* అంతేగాక పూర్వం గరుత్మంతుడు దేవతలను పారదోలి అమృతం తెచ్చిన విధంగా మదాంధులైన 
రాజులను జయించి శ్రీకృష్ణుడు లేడికన్నులవంటి కన్నులుకలది, మద్రరాజ కుమార్తె, శుభలక్షణ అయిన 
లక్షణను పరి[గ్రహించాడు. 

వ. ఇట్లు హరికి రుక్మిణియు, జాంబవతియు, సత్యభామయు( గాళిందియు6 మిత్రవిందయు, న్నా 
జితియు, భద్రయు, మద్రరాజనందనయైన లక్షణయు ననంగ నెనమండ్రు భార్యలైరి, మటియు 
నరకాసురుని వధియించి తన్నిరుద్దకన్యల షోడశసహస్రకన్యల రోహిణి మొదలైన వారిం బరిగ్రహించెనని 
విని. 148 


* ఈ విధంగా శ్రీకృష్ణునికి రుక్మిణి, జాంబవతి, సత్యభామ, కాళింది, మిత్రవింద, నాగ్నజితి, భద్ర, 
లక్షణ అనే వారు అష్టభార్య లయ్యారు. అంతేకాక నరకాసురుని సంహరించి అతని చెరలో నున్న రోహిణి 
మొదలైన పదహారువేలమంది కన్యకామణులను పరిగ్రహించాడు అని చెప్పగా పరీక్షిత్తు విని ఇలా అన్నాడు. 


క. ధరకుం (బ్రియనందను(డగు, నరకుని హరి యేల చంసె? నరకాసురు( డా 
వరకుంతల లగు చామీ, కర కుంభస్తనుల నేల కారం బెట్టెన్‌? 149 

* భూదేవి ప్రియపుత్రుడైన నరకాసురుని శ్రీకృష్ణుడు ఎందుకు సంహరించాడు? నరకాసురుడు 
నవయౌవనవతులైన సుందరీమణులను ఎందుకు చెరసాలలో బంధించాడు? 


వ. అనిన నరేంద్రునకు మునీంద్రుం డిట్లనియె, నరకాసురుని చేత నదితి కర్లకుండలంబులును, 
వరుణచ్చత్రంబును, మణి పర్వత మనియెడు నమరాద్రి స్థానంబును గోలుపడుటయు నింద్రుండు 
వచ్చి హరికి విన్నవించిన హరి నరకాసుర వధార్థంబు గరుడవాహనారూఢుండై చను సమయంబున 
హరికి సత్యభామ యిట్లనియె. 150 


* ఇలా ప్రశ్నించిన ఆ పరీక్షిన్నరేంద్రునితో శుకమునీం(ద్రు డిలా చెప్పాడు. నరకాసురుడు అదితిదేవి 
కుండలాలనూ, వరుణదేవుని ఛత్రాన్నీ, దేవతల మణి పర్వతాన్నీ అపహరించాడు. దేవేంద్రుడు శ్రీకృష్ణునికి 
నరకుని అత్యాచారాలు విన్నవించాడు. శ్రీహరి నరకాసురుని సంహరించడానికి గరుడవాహనం ఎక్కి వెళ్ళ 
బోతున్న సమయంలో సత్యభామ ఆయనతో ఇలా అన్నది. 

-: శ్రీకృష్ణుడు సత్యభామతో( గూడ నరిగి నరకాసురుని వధించుట :- 
శా, దేవా! నీవు నిశాటసంఘముల నుద్దీపించి చెండాడ నీ 
ప్రావీణ్యంబులు సూడంగోరుదు. గదా! ప్రాణేశ! మన్నించి న 


న్నీ వెంటం గొనిపామ్ము, నేండు కరుణన్‌ నేజూచి యేతెంచి నీ 
దేవీ సంహతి కెల్ల జెప్పుదు భవద్దీప్త ప్రతాపోన్నతుల్‌,' 151 


* ప్రభూ! నీవు రణరంగంలో విజృంభించి రాక్షసుల సమూహాలను చెండాడుతుంటే నీ ప్రావీణ్యం 
చూడాలని కోరికగా ఉంది. ప్రాణనాథా! నా మాట మన్నించి నన్ను దయతో నీ వెంట తీసుకొని పో. నేను 
అక్కడి నీ (ప్రతాపాన్ని కనులారా చూచి వచ్చి ఇక్కడి రాణుల కందరకూ తెలియజేస్తాను. 


న. అనిన బ్రాణనల్లభకు వల్లభుం డిట్లనియె. 152 


ఫీ “సమద పుష్పంధయ ర్వంకారములు గావు, భీషణకుంభీం[ద్ర బృంహితములు 
వాయునిర్గత పద్మవనరేణువులు గావు, తురగ రింఖాముఖోద్దూతరజము 
లాకీర్ణ్షజలతరం గాసారములు గావు, శత్రుధనుర్ముక్త సాయకములు 
గలహంససారస కాసారములు గావు, దనుజేంద్రసైన్య కదంబకములు 


తే. కమలకహ్లార కుసుమసంఘములు గావు, చటుల రిపు శూల ఖడ్ల్డాది సాధనములు 
కన్య! నీ వేడ? రణరంగ గమన మేడ?, వత్తు, వేగము నిలువుము, వలదు వలదు." 153 


* ఈ విధంగా అడిగిన సత్యభామతో శ్రీకృష్ణు డిలా అన్నాడు. సత్యా! అబలవైన నీ వెక్కడ? రణరంగ 
మెక్కడ? అక్కడ వినిపించేవి మదించిన తుమ్మెదల రుంకారాలు కావు, భయంకరమైన ఏనుగుల ఘీంకారాలు. 
అక్కడ కనిపించేవి తామరవనం నుండి గాలికి రేగి వచ్చిన పరాగరేణువులు కాదు, గుజ్జపు గిట్టల చివరలనుండి 
లేచిన ధూళి దుమారాలు. అవి నీటికెరటాల తుంపురులుకావు, శత్రు ధనుస్సులనుండి వెడలిన శరపరంపరలు. 

రాజహంసలతో నిండిన సరోవరాలు కావు, రాక్షససైన్య సమూహాలు. కమలాలు, కలువలు కనిపింపవు. 
అక్కడ కనపడేవి భయంకరమైన శత్రు శూలాలు, ఖడ్లాలు, ఆయుధాలు. ఇటువంటి యుద్దరంగానికి నీ 
వెందుకు? నేను త్వరగా తిరిగి వస్తాను. వద్దు. వద్దు. నీవు రావద్దు. 


వ. అనిన( బ్రియునకుం బియంబు జనియింప డగ్గటి. 154 
* ఇలా పలుకుతున్న |ప్రాణప్రియునకు దగ్గరకు వచ్చి ప్రియురాలు ప్రియం కలిగేటట్లు ఇలా అన్నది. 


ఉ. 'దానవులైన నేమి? మణీ దైత్యసమూహము లైన నేమి? నీ 
మానితబాహు దుర్గముల మాటున నుండగ నేమి శంక? నీ 
తో నరుదెంతు' నంచు( గరతోయజముల్‌ ముకుళించి మొక్కె న 
మ్మానిని దన్ను భర్త బహుమాన పురస్పరదృష్టి( జూడ.(గన్‌. 155 


* నాథా! నీ బాహువులు అనే దుర్గాల అండ నాకు ఉండగా వారు రాక్షస సమూహాలైతే మాత్రం నాకేం 
భయం? నేను నీతో వస్తాను అని అభిమానవతి అయిన సా(త్రాజితి పద్మాలవంటి తన చేతులు జోడించి 
నమస్కరించింది. శ్రీకృష్ణుడు సత్యభామవంక మెచ్చుకోలుగా చూచాడు. 


వ. ఇట్లు తనకు మొక్కిన సత్యభామను గరకమలంబుల. గ్రుచ్చి యెత్తి తోడ్కొని గరుడారూఢుండై 
హరి గగనమార్గంబునం జని, గిరి శస్త్ర సలిల దహన పవన దుర్గమంబై మురాసురపాశ పరివృతం 
బయిన ప్రాగ్యోతిషపురంబు డగ్గణి. 156 


* తనకు నమస్కరించిన సత్యభామను వెంట పెట్టుకొని గరుత్మంతునిపై ఎక్కి ఆకాశమార్గాన 
ప్రాగ్గ్యోతిషనగరాన్ని చేరాడు. ఆ పట్టణం పర్వత దుర్గాలతో, శస్త్రదుర్గాలతో, వాయుదుర్గాలతో, జలదుర్గాలతో, 
అగ్నిదుర్లాలతో కూడినట్టిది. మురాసురుని బాహుపాశాలతో చుట్టుకొనబడిన పురం అది. 


మ. గదచే( బర్వతదుర్గముల్‌ శకలముల్‌ గావించి సత్తేజిత 
ప్రదరశ్రేణుల శస్త్రదుర్గచయమున్‌ భంజించి చక్రాహతిం 
జెదరన్‌ వాయుజలాగ్ని దుర్గముల నిశ్శేషంబులం జేసి భీ 
ప్రదు(డై వాలున ద్రుంచె( గృష్ణుడు ముర ప్రచ్చన్నపాశంబులన్‌. 157 


* శ్రీకృష్ణుడు తన గదాదండంతో పర్వత దుర్గాలను ముక్కలు చేశాడు. బాణ సమూహంతో శస్త్రదుర్గాల 
(ac) NN "1. 
సమూహాన్ని ఛేదించి వేశాడు. వాయు, జల, అగ్ని దుర్గాలను చ(క్రపు దెబ్బలతో నాశనం చేశాడు. అరిభయం 
కరుడైన అరవిందాక్షుడు మురాసురుని పాశాలను ఖడ్గంతో ఖండించాడు. 


న. నముజియును. 158 


శా ప్రాకారంబు గదాప్రహారముల నుత్సాటించి యం(త్రంబులున్‌ 
నాకారాతుల మానసంబులును భిన్నత్వంబు సెందంగ న 

స్తోకాకారుండు శౌరి యొత్తె విలయోద్దూతాభ్ర నిర్మాత రే 
ఖా కాఠిన్యము( బాంచజన్యము విముక్తప్రాణి చైతన్యమున్‌. 159 


* అంతేకాక గదాప్రహారాలతో ప్రాకారాలను పడగొట్టి యంత్రాలను రాక్షసుల హృదయాలతో పాటు 
భేదించాడు. మహానుభావుడైన వాసుదేవుడు ముల్లోకాలను మూర్చిల్ల జేయగలదీ, ప్రళయకాల మేఘ 
నిర్హోషంవలె కఠోరధ్వానంతో కూడినదీ అయిన పాంచజన్యమనే శంఖాన్ని పూరించాడు. 


వ. అంత లయకాల కాలాభగర్హనంబు పగిది నొప్పు న మ్మహాధ్వని విని పంచశిరుండైన మురాసురుండు 
నిదుర సాలించి యావులించి నీల్లి లేచి జలంబులు వెడలి వచ్చి హరిం గని ప్రళయకాల కీల్రికైవడి 
నుండుచు దుర్శిరీక్ష్యుండై కరాళించుచుం దన పంచముఖంబులం బంచభూతమయం బయిన 
లోకంబుల మ్రింగ నప్పలించు చందంబునం గదిసి యాభీల కీలాజటాలం బగు శూలంబున గరుడుని 
వైచి భూనభో9 ంతరంబులు నిండ నార్భుచు. 160 


* ప్రళయ కాలంనాటి కాలమేఘ గర్జనవంటి ఆ పాంచజన్య ధ్వనిని విని అయిదుతలల మురాసురుడు 
నిద్ర మేల్కొన్నాడు. ఆవులించి, లేచి, నీటినుండి బయటకు వచ్చాడు. శ్రీకృష్ణుని చూచాడు. ప్రళభయకాలంనాటి 
అగ్నిజ్వాలలాగా మండుతూ చూడశక్యం కానివాడై పెడ బొబ్బలు పెడుతూ తన అయిదు నోళ్ళతో పంచ 
భూతాలతో గూడిన లోకాలను (మింగడానికి ప్రయత్నించినట్లు శ్రీకృష్ణుని సమీపించాడు మురాసురుడు. 
భయంకరమైన అగ్నిజ్యాలలవంటి జడలతో గూడిన తన శూలాన్ని గరుత్మంతునిపై ప్రయోగించి 
భూమ్యాకాశాలు దద్దరిల్లేటట్టు గర్జించాడు. 


క. దురదురం బరునిడి బిరుసున, 'హరి హరి! నిలునిలువు మనుచు నసురయు. గదిసెన్‌ 
మురముర దినిజల హృదయము, మెరమెర యిదె యడ(గు ననుచు మెజసెన్‌ హరియున్‌. 161 


* ముందుకు పరుగెత్తి గర్వంతో “నిలు, నిలు” అంటూ ఆ రాక్షసుడు కృష్ణుని సమీపించాడు. 
శ్రీహరి గూడా దేవతల మనోవ్యథ ఈ నాటితో తీరుతుందని భావించాడు. 


వ. అప్పుడు. 162 


క. గరుడునిపై_బడ వచ్చిన, మురశూలము నడుమ నొడిసి ముత్తునియలుగా( 
గరముల విటిచి ముకుందు(డు, మురముఖముల నిశితవిశిఖములు వడి జొనిసెన్‌. 163 


* ఆ సమయంలో గరుత్మంతునిపై మురాసురుడు ప్రయోగించిన శూలాన్ని శ్రీకృష్ణుడు మధ్యలోనే 
ఒడిసిపట్టుకుని మూడు ముక్కలుగా విరిచేశాడు. వాడిబాణాలను ఆ రాక్షసునిపై ప్రయోగించాడు. 


మ. గద ట్రేసెన్‌ మురదానవుండు హరిపై(, గంసారియుం దద్గదన్‌ 
గదచే( ద్రుంచి సహ స్రభాగములుగా( గల్పించె, నాలోన వా( 
డెదురై హస్తము లెత్తికొంచు వడి రా నీక్షించి లీలాసను 
(గ దశన్‌ వాని శిరంబు లైదును వడిన్‌ ఖండించె( జక్రాహతిన్‌. 164 


34 పోతన భాగవతము 


* ఆ రాక్షసుడు విష్ణుమూర్తిపై తన గదను ప్రయోగించాడు. కంసారి ఆ గదను తన గదతో 
వేయిముక్కలు గావించాడు. అప్పుడు ఆ రాక్షసుడు చేతులు పై కెత్తుకొని వేగంతో తన మీదకు రావడం 
చూచి శ్రీకృష్ణుడు తన చక్రాయుధంతో ఆ రాక్షసుని అయిదు తలలనూ అవలీలగా ఖండించాడు. 


వ. ఇట్టు శిరంబులు చక్రిచ క్రధారాచ్చిన్నంబు అయిన వజివజ ధారాదళి తశిఖరంబై కూలెడి శిఖరిచందంబున 
మురాసురుండు జలంబులందు. గూలిన, వాని సూనులు జనకవధజనిత శోకాతురులై జనార్హను మర్దింతు 
ముని రణకుర్దనంబునం దాముండు, నంతరిక్షుండు, శ్రవణుండు, విభావసుండు, వసుండు, 
నభస్వంతుండు, నరుణుండు నన నేడ్వురు యోధులు నక్రోధులై కాలాంతక చోదితంబైన ప్రళభయపవన 
సప్తకంబు భంగి నరకాసుర ప్రేరితులై రయంబున( బీఠుం డనియెడు దండనాథుం బురస్కరించుకొని, 
సజతెంచి హరిం దాశి శర శక్తి గదా ఖడ్గ కరవాల శూలాది సాధనంబులు ప్రయోగించిన. 165 

* దేవంద్రుని వజ్రాయుధం దెబ్బకు శిఖరాలు తెగి కూలిన పర్వతంలాగా శ్రీకృష్ణుని చక్రాయుధం 

దెబ్బకు శిరస్సులు తెగిన మురాసురుడు నీటిలో కూలిపోయాడు. తండ్రిమరణానికి దుఃఖించిన మురాసురుని 
ఏడుగురు కుమారులు కోధో ద్రిక్తులై శ్రీకృష్ణుని సంహరిస్తామని యుద్దానికి బయలుదేరారు. కాలంతకునిచే 
పంపబడిన (ప్రళయకాలంనాటి పవనసప్తకంలాగా నరకాసురునిచేత (ప్రేరేపింపబడిన తా(ముడు, అంతరిక్షుడు, 
శ్రవణుడు, విభావసుడు, వసుడు, నభస్వంతుడు, అరుణుడు అనే ఆ ఏడుగురు యోధులు పీఠుడనే 
సేనానాయకుని నాయకత్వంలో యుద్దానికి వచ్చి గద, ఖడ్గం, శూలం మొదలైన అనే కాయుధాలను కృష్ణుని పై 
(ప్రయోగించారు. 

ఉ. ఆ దనుజేంద్రయోధ వివిధాయుధసంఘము నెల్ల నుగ్రతన్‌ 
మేదిని. గూలనేయుచు సమిద్ధనిరర్గళ మార్గణాలి( గ్ర 
వ్యాద కులాంతకుం డసురహస్త భుజానన కంఠ జాను జం 
ఘాదుల ద్రుంచి వైచె. దిలలంతలు ఖండములై యిలం బడన్‌. 166 

* ఆ దానవ యోధులు ప్రయోగించే ఆయుధాల నన్నిటినీ పరాక్రమంతో నేలపై పడగొడుతూ 

నిరాటంకంగా బాణాలను ప్రయోగించి ఆ రాక్షసుల చేతులు, కాళ్ళు, కంఠాలు మొదలైన అవయవాల 
నన్నింటినీ నవ్వుగింజలంత ముక్కలు చేసివేశాడు శ్రీకృష్ణుడు. 

వ. నుణేయు హరి శరజాలచక్రనిహతులయి తనవారలు నుడియుటకు వెణ(గుపడి రోషించి 
గరుడగమనుని దూషించి తన్ను భూషించుకొని సరకుసీయక నరకుండు నరకుండల ప్రముఖా 
భరణభూషితుం డయి దానసలిల ధారాసిక్త గండంబులును, మహోద్దండశుండాదండంబులు నైన 
వేదండంబులు తండ తండంబులై నడున వెడలి భండనంబునకుం జని. 167 

* తన పక్షం వారంతా శ్రీకృష్ణుని చక్రాయుధానికీ, భాణసమూహానికీ బలిఅయిపోయినందుకు 

నరకాసురుడు ఆశ్చర్యపడి రోషంతో శ్రీహరిని దూషించాడు. తనను తాను స్తుతించుకున్నాడు. కుండలాలు 
మొదలైన అనేకాభరణాలు ధరించినవాడై దాన జలంతో తడిసిన గండ స్థలాలు, గొప్పతుండాలూ గల 
ఏనుగుల గుంపులతో యుద్దరంగానికి బయలుదేరాడు. 


పదవ స్కంధము - ఉత్తరభాగము 35 


మ. బలనంతుండు ధరాసుతుండు గనె శుంభద్రాజ బింబోపరి 
స్థల శంపాన్విత మేఘమో యన ఖగేంద్రస్కంధపీఠంబుపై 
లలానారత్నము గూడి సంగరకథాలాపంబులం జేయు ను 
జ్ఞ్వలనీలాంగు( గనన్నిషంగు గుహనాచంగున్‌ రణాభంగునిన్‌. 168 


* నరకాసురుడు నీలవర్లంతో శోభిస్తున్న, రణకోవిదుడైన శ్రీకృష్ణుని చూచాడు. గరుత్మంతుని 
మూపుమీద సత్యభామతో ఆసీనుడై యున్న శ్రీకృష్ణుడు చంద్రబింబంపై మెజపుతీగెతోగూడిన మేఘంలా 
ప్రకాశిస్తున్నాడు. వీపున తూపులపొది తాల్చిన ఆ గోపాల కృష్ణుడు సాత్రాజితికి సంగ్రామ రహస్యాలను 
బోధిస్తున్నాడు. 

వ. కని కలహంబునకు నరకాసురుండు గముకింసం దమకింపక విలోకించి సంభ్రమంబున. 169 


* ఈవిధంగా ఉన్న శ్రీకృష్ణుని చూచి నరకాసురుడు యుద్దానికి సిద్దం కావటం సత్యభామ చూచింది. 
ఆమె ఏ మాత్రం ఆలస్యం చెయ్యకుండా తొందర తొందరగా ముందుకు వచ్చింది. 
శా. వేణిం జొల్లెము వెట్టి సంఘటిత నీవీబంధయై భూషణ 
శ్రేణిం దాల్చి ముఖేందుముండల మరీచీజాలముల్‌ పర్వంగా 
బాణిం బయ్యెద( జక్కగా( దుటిమి శుంభద్వీరసంరంభయె 
యేణీలోచన లేచి నిల్చె( దన ప్రాణేశాగ్రభాగంబునన్‌. 170 


* సాత్రాజితి వడి వడిగా వాలుజడ ముడివేసుకొన్నది. చీర ముడి బిగించింది. భూషణాలను సరిచేసి 
కొన్నది. పైట సవరించుకొన్నది. ముఖచంద్రుడు కాంతు లీనుతుండగా తనకాంతుడైన మురాంతకుని 
చెంత నిబ్బరంగా నిలిచింది ఆ లేడికన్నుల వన్నెలాడి. 

-: సత్యభామ నరకాసురునితో యుద్ధంబు సేయుట :- 


క. జన్యంబున దనుజుల దౌ, ర్ల£న్యము లుడుపంగ( గోరి చనుదెంచిన సౌ 
జన్యవతి( జూచి యదురా, జన్య శ్రేష్టుండు సరససల్లాపములన్‌. 171 


* రణరంగంలో రాక్షసుల జౌద్దత్యాన్ని అణచివేయడానికి సిద్దమై వచ్చిన సత్యభామను చూచి 
యాదవశ్రేష్టుడైన మాధవుడు సరసంగా సంభాషించాడు. 


క. లేమా దనుజుల గెలువ(గ, లేమా? నీ వేల కడణ లేచితి? నిటు రా 
లే మాను మాన వేనిన్‌, లేమా విల్లందికొనుము లీలం గేలన్‌. 172 


* భామా! రాక్షసులను గెలువలేమా? నీవెందుకు యుద్దానికి సిద్దపడ్డావు? ఇలా రా! యుద్ద ప్రయత్నం 
మాను. మానదలుచుకోకపోతే విలాసంగా ఇదుగో ఈ విల్లు అందుకో. 


న. అని పలికి. 173 

క. హరిణాక్షికి హరి యిచ్చెను, సురనికరోల్లాసనమును శూరకరోరా 
సురసైన్యత్రాసనమును, బలగర్వనిరాసనమును బాణాసనమున్‌. 174 


* ఈ విధంగా పలికి శ్రీకృష్ణుడు దేవతలకు సంతోషాన్నీ, రాక్షసులకు సంతాపాన్నీ కలిగించుతూ, 
శత్రువుల గర్వాన్ని అణచివేసే ధనుస్సును సత్యభామ చేతి కిచ్చాడు. 
శా. ఆ విల్లంది బలంబు నొంది తదగణ్యానంత తేజోవిశే 
షావిర్ఫూత మహాప్రతాపమున వీరాలోక దుర్గోకయై 
తా వేగన్‌ సగుణంబు€ జేసె ధనువుం దన్వంగి దైత్యాంగనా 
గ్రీవాసంఘము నిర్గుణంబుగ రణ క్రీడా మహోత్కంఠతోన్‌. 175 


* కృష్ణభగవాను డిచ్చిన ఆ ధనుస్సు అందుకొన్నది సత్యభామా దేవి. అందువల్ల ఆమెకు ఎక్కడలేని 
శక్తి వచ్చింది. గొప్ప తేజో విశేషంతో మహాప్రతాపంతో వీరలోకానికి తేరిచూడరాని రీతిలో సాత్రాజితి విల 
సిల్లింది. యుద్దోత్సాహంతో ఆ నారీమణి రాక్షసనారుల కంఠాలలో మంగళసూత్రాలు తెగేటట్లు నారి బిగించి 
ధనుష్టంకారం చేసింది. 


క. నారి మొరయించె రిపు సే, నా రింఖణ హేతువైన నాదము నిగుడన్‌ 
నారీమణి బలసంప, న్నారీభాదికము మూర్చనంద నరేంద్రా! 176 


* ఆ నారీమణి వైరిసేనల కధైర్యం కలిగేటట్టూ, శత్రువుల యేనుగులు మొదలైనవి మూర్చ పొందేటట్టూ 
నారి సారించింది. 


సీ. సౌవర్ల కంకణ రుణరుణ నినదంబు శింజినీరవముతో.( జెలిమిసేయ( 
దాటంక మణిగణ ధగధగ దీప్తులు గండమండల రుచి. గప్పికొనంగ 
ధవళతరాపాంగ ధళధళరోచులు బాణజాల ప్రభాపటలి నడప 
శరఘాత ఘుమఘుమశబ్దంబు పరిపంథి సైనిక కలకలస్వనము నుడుప 
తే. వీరశ్చంగార భయరౌద్ర విస్మయములు, గలసి భామిని యయ్యెనో కాక యనంగ 
నిషువు( దొడుగుట దివుచుట యేయు టెల్ల, నెణు(గ రాకుండ నని సేసె నిందువదన. 177 


* బంగారు కంకణాల రుణరుణ ధ్వనులు వింటినారిధ్వనితో కలిసిపోగా, చెవి కమ్ములకు పొదిగిన 
మణుల ధగధగ కాంతులు చెక్కిళ్ళ కాంతుల పై వ్యాపింపగా, అందమైన క్రీగంటి చూపుల ధళధళకాంతులు 
బాణాల కాంతులను కప్పి వేయగా, శరములు ప్రయోగించుటవలన కలిగిన ఘుమ ఘుమ శబ్దం శత్రుసైన్యాల 
కలకలధ్వనులను అణచి వేయగా; వీరము, శృంగారము, భయము, రౌద్రము, విస్మయము అనే భావాలన్నీ 
కలిసి ఈ భామగా రూపొందాయా అన్నట్టుగా సత్యభామ బాణం తొడగడం, లాగడం, ప్రయోగించడం 
గూడా గుర్తించలేనంత వేగంగా యుద్దం చేయసాగింది. 


ను. పరు( జూచున్‌ వరు( జూచు నొంప నలరింపన్‌, రోషరాగోదయా 
విరత(భూకుటి నుందహాసములతో వీరంబు శృంగారమున్‌ 


పదవ స్కంధము - ఉత్తరభాగము 37 


జరగన్‌, గన్నుల. గెంపు సొంపు. బరంగం జండాస్త సందోహమున్‌ 
సరసాలోక సమూహమున్‌ నెణపుచుం జంద్రాస్య హేలాగతిన్‌. 178 


* చంద్రముఖియైన సత్యభామ కోపంతో కనుబొమలు ముడివేసి, వీరత్వం మూర్తీభవించినట్టు కను 
లెజ్జజేసి, వాడియెన బాణాలను ప్రయోగిస్తూ, శత్రువైన నరకాసురుణ్లి నొప్పిస్తున్నది. అదే సమయంలో 
అనురాగంతో మందహాసం చేస్తూ, శృంగారం ఆకారం దాల్చినట్టు సొంపైన కన్నులతో సరసపు చూపులు 
ప్రసరింపజేస్తూ. ప్రియుడైన శ్రీకృష్ణుని మెప్పిస్తున్నది. 

మ. అలినీలాలక చూడ నొప్పెసలె బ్రత్యాలీఢ పాదంబుతో 

నలికస్వేద వికీర్ణ్లకాలకలతో నాకర్ణికానీత స 
ల్లలిత జ్యానఖపుంఖ దీధితులతో లక్ష్యావలోకంబుతో 
వలయాకార ధనుర్విముక్త విశిఖవ్రాతాహతారాతియె. 179 


శ సత్యభామ ఎడమపాదం ముందుకుపెట్టి, కుడికాలు వంచి, చెమటకు తడిసి ముఖాన వ్యాపెంచిన 
ముంగురులతో, చెవిదాకా లాగిన అల్లెత్రాటిని పట్టుకున్న చేతి(వ్రేళ్ల గోళ్ల కాంతులతో, వైరి సమూహం వైపు 
గురి చూస్తూ, గుండ్రని ధనుస్సు నుండి వదలుతున్న శరపరంపరలతో శత్రువులను సంహరిస్తూ శోభించింది. 


ఫీ “బొమ్మ సెండిండ్రకు( బోనొల్ల' నను బాల రణరంగమున కెట్లు రా. దలంచె? 
మగవారి. గనినం దా మణుంగు జేరెడు నింతి పగవారి గెల్వ నే పగిది. జూచె 
బసిండియుయ్యెల లెక్క భయ మందు భీరువు ఖగపతి నృంధ మే కడింది నెక్కె? 
సఖుల కోలాహల స్వనము లోర్వనికన్య పటహభాంకృతుల కెబ్బంగి నోర్చె? 


ఆ. నీలకంఠములకు నృత్యంబు( గణపుచు6 నలసి తలంగిపోవు నలరు6 బోండి 
యే విధమున నుండె నెలమి నాలీఢాది, మానములను రిపులమాన మడంప? 180 


* బొమ్మల పెండ్లిండ్లకే వెళ్లలేని ముద్దరాలు యుద్దరంగాని కెలా రావాలని భావించింది? మగవారిని 
చూడగానే చాటుకు వెళ్ళే లతాంగి పగవారిని గెలవాలని ఎలా అనుకున్నది? బంగారు ఉయ్యాలలు ఎక్కడానికి 
భయపడే పడతి గరుత్మంతుని వీపుపై ఎలా ఎక్కింది? చెలికత్తెల కోలాహలమే ఆలకింపలేని లీలావతి 
తప్పెట్ట ధ్వనులను ఎలా ఓర్చుకుంటున్నది? నెమిళ్లకు నాట్యం నేర్పి అలసిపోయే అబల ఎడమపాదం 
ముందుకుంచి కుడిపాదంవంచి సంగరరంగంలో శత్రువుల అభిమానాన్ని అంతం చేయడానికి ఎలా సిద్దమైంది? 
ఎంత వింత! 

సీ. వీణెం జక్కంగం బట్ట వెర వెణుంగని కొమ్మ బాణాసనం బెట్టు పట్ట నేర్చె? 

మ్రూయకునం దీగె( గూర్చంగ నేరని లేమ గుణము నే క్రియ ధనుఃకోటి. గూర్చె? 
సరవి ముత్యము గ్రువ్వ( జాలని యబల యే నిపుణత నంధించె నిశితశరము.? 
జిలుకకు( బద్యంబు సెప్పనేరని తన్వి యస్రమంత్రము లెన్న( డభ్యసించెం 
ఆ. బలుకు మనిన బెక్కు పలుకని ముగుద యే, గతి నొనర్చె సింహగర్జనములు? 
నన(గ మెజుసె( ద్రిజగదభిరామ గుణధామ, చారుసత్యభామ సత్యభామ. 181 

* వీణను చక్కగా పట్టుకోలేని విరిబోణి విల్లు నెలా పట్టుకున్నదా? (మ్రాకుకు తీగెను ప్రాకించడం 
తెలియని బాల నారిని ధనుస్సుకు ఎట్టా తగిలిస్తున్నదో? దారానికి ముత్యాలు (గ్రుచ్చలేని కోమలి వాడి 
బాణాలను ఏ విధంగా వింట సంధిస్తున్నదో? చిలుకకు పద్యాలు చెప్పలేని చెలువ అ(స్రమం(త్రాల నెప్పుడు 
నేర్చుకున్నదో? ఎంతగా కోరినా ఎక్కువ మాట్లాడని ముగ్గ సింహనాదాలను ఏ విధంగా చేస్తున్నదో? అని 
అందరూ అనుకొనేటట్టుగా ముల్లోకాలు మెచ్చే సద్గుణాలు గల సత్యభామ సమరరంగంలో విలసిల్లింది. 

శా, జ్యావల్లీధ్వని గర్హనంబుగ, సురల్‌ సారంగ యూథధంబుగా, 

నా విల్లింద్రశరాసనంబుగ, సరోజాక్షుండు మేఘంబుగా6 
దా విద్యుల్లతభంగి నింతి సురజిద్దావాగ్ని నుగ్నంబుగా( 
బ్రావృట్కాలము సేసె బాణచయ మంభశ్ళీకర శ్రేణిగాన్‌. 182 

* వింటినారిధ్వని మేఘగర్జనంగా, దేవతలు చాతకపక్షులుగా, ధనుస్సు ఇంద్రచాపంగా, శ్రీకృష్ణుడు 
మేఘంగా, తాను మెరుపుతీగెగా, బాణసమూహమే వర్షపునీరుగా, రాక్షసులనే దావాగ్నిని చల్లార్చడానికి 
సత్యభామాదేవి సంగ్రామభూమిలో వర్షాకాలాన్ని సృష్టించింది. 

సీ. రాకేందుబింబమై రవిబింబమై యొప్పు నీరజాతేక్షణ నెమ్మొగంబు, 

కందర్పకేతువై ఘనధూను కేతువై యలరు( బూంబోండి చేలాంచలంబు, 
భావజు పరిధిలై ప్రళయార్కు పరిధియె మెజయు నాకృష్ణమై మెలంత చాప, 
మమృత ప్రవాహమై యనలసందోహమై తనరారు నింతిసందర్భనంబు, 
తే హర్షదాయియై మహారోషదాయియె, పరంగు ముద్దరాలి బాణవృష్టి 
హరికి నరికి. జూడ నందంద శృంగార, వీరరసము లోలి విస్తరిల్ల. 183 

* ఆ సంగర రంగంలో సత్యభామ ముద్దుల ముఖం నందనందనునికి చం|(ద్రబింబంగానూ నర 
కాసురునికి సూర్యబింబంగానూ భాసించింది. ఆ నారీమణి చీర చెరగు మురారికి మన్మథుని జెండాగానూ, 
సురారికి ధూమకేతువులాగానూ కన్పించింది. ఆ మానినీమణి మండలాకారమైన ధనుస్సు అచ్యుతునకు 
మన్మథపరివేషంగా. అసురునకు ప్రళయభాను పరివేషంగా విరాజిల్లింది. ఆ సుందరీమణి సందర్శనం 
హరికి అమృత ప్రవాహంగా అరికి అన్నిజ్యాలగా తోచింది. ఆ అలివేణి బాణవృష్టి శౌరికి సంతోషం కల్గించింది. 
వైరికి రోషం కలిగించింది. శ్రీకృష్ణునిలో శృంగారరసం, నరకాసురునిలో వీరరసం విస్తరిల్లేటట్టుగా సత్యభామ 
సమరం సాగించింది. 

వ. ఇ వ్విధంబున. 184 


క. శంపాలతాభ బెడిదపు, టంపణచే ఘోరదానవానీకంబుల్‌ 
సెంపటి సన్నాహంబుల, సాంపటి భూసుతుని వెనుక( జొచ్చెన్‌ విచ్చెన్‌. 185 
* ఈ విధంగా తటిల్లతవలె తళతళ మెరుస్తూ ఉన్న సత్యభామ (ప్రయోగించే బాణాలవలన రాక్షససైన్యం 
శక్తి కోల్పోయింది. యుద్దంలో వెనుకంజవేసి నరకాసురుని మరుగు జొచ్చింది. 


పదవ స్కంధము - ఉత్తరభాగము 39 
వ. అ య్యవసరంబునం గంససంహారి మనోహారిణిం జూచి సంతోషకారియుం, గరుణారసావలోకన 


ప్రసారియు, మధుర వచన సుధారసవిసారియుం, దదీయ సమరసన్నాహ నివారియునై యిట్లనియె.186 


* ఆ సమయంలో కంససంహారి తన ప్రియురాలిని ఆనందాన్నీ 'అను(గ్రహాన్నీ ప్రదర్శించే చూపులతో 
అవలోకించి యుద్ద ప్రయత్నం నుండి ఆమెను మరల్చడానికి మధురంగా సంభాషించటం ఆరంభించాడు. 
క. “కొమ్మా! దానవనాథుని, కొవ్మూహవమునకు. దొలంగె గురువిజయము. గై 
కొమ్మా! మెచ్చితి నిచ్చెదం గొమ్మాభరణములు నీవు గోరిన వెల్లన్‌. 187 
* సత్యా! రాక్షససైన్యం యుద్దరంగంనుండి పారిపోయింది. నిన్ను విజయలక్ష్మి వరించింది. నీ 
ధైర్యసాహసాలకు మెచ్చుకున్నాను. నీవు ఎన్ని ఆభరణాలు కోరుకుంటే అన్ని ఆభరణాలు ఇస్తాను. 


వ. అని పలికి సమ్మానరూపంబులును, మోహనదీపంబులును, దూరీకృతచిత్తవిక్షేపంబులు నైన 
సల్హాపంబులం గళావతిం దద్దయు( బెద్దతేకంబు సేసి, తత్కరకిసలయోల్లసిత బాణాసనంబు 


మరల నందుకొనియె, నప్పుడు సురవైరి మురవైరి కిట్లనియె. 188 


* అని మానసిక క్లేశం తొలగించేటట్టు, సమ్మాన ధోరణిలో సమ్మోహనంగా సముచిత సల్లాపాలతో 
పొగడి, చిగురుటాకువంటి ఆమె చేతినుండి ధనుస్సును తిరిగితీసుకొన్నాడు. అప్పుడు నరకాసురుడు 
శ్రీకృష్ణునితో ఇలా పలికాడు. 

క. మగువ మగవారి ముందట, నముగతనములు సూప రణము మానుట నీకున్‌ 

మగతనము గాదు; దనుజులు, మగువల దెస జనరు మగలవముగ లగుట హరీ! 189 
కృష్ణా! పురుషులయెదుట ఒక (స్త్రీ పౌరుషం ప్రదర్శిస్తుంటే యుద్దం మాని మౌనం ప్రదర్శించటం 
నీకు గొప్పకాదు. రాక్షసవీరులు వీరాధివీరులు కాబట్టి ఆడవారితో పోరాటానికి ఆరాటపడరు. 

వ. అనిన హరి యిట్లనియె. 190 

* నరకుని మాటలకు నందనందనుడు ఇలా అన్నాడు. 


క. “నరకా! ఖండించెద మ, తృరకాండాసనవిముక్త ఘనశరముల భీ 
కరకాయు నిన్ను సుర కి, న్నరకాంతలు సూచి నేండు నందం బొందన్‌. 191 


* నరకాసురా! తొందరపడకు. నా చేతిలోని ధనుస్సు నుండి వెలువడే బాణపరంపరతో భయంకర 
స్వరూపుడవైన నిన్ను చించి చెండాడుతాను. ఇదిచూచి ఈనాడు దేవకాంతలు ఎంతో సంతోషిస్తారు. 


వ. అని పలికి హరి నరకాసుర యోధులమీ(ద శతఘ్ని యను దివ్యాస్రంబు ప్రయోగించిన నొక్క 
వరుసను వార లందణు మహావ్యథం జెందిరి, మతేయును. 192 


40 పోతన భాగవతము 


* అని పలికి శ్రీకృష్ణుడు నరకాసురుని సైన్యంపై శతఘ్ని అనే దివ్యాస్రాన్ని ప్రయోగించాడు. అప్పుడు 
ఆ శతఘ్ని ధాటికి ఆ సైనికులంతా తీవ్రవేదనకు లోనయ్యారు. 


మ. శర విచ్చిన్న తురంగమై పటుగదాసంభిన్న మూతంగమై, 
యురుచక్రాహతవీరమధ్య పదబాహుస్కంధ ముఖ్యాంగమై, 
నురభిత్సైన్యము దైన్యముం బొరయుచున్‌ శోషించి హైన్యంబుతో 
హరి మోలన్‌ నిలునంగ లేక పజుచెన్‌ హాహానినాదంబులన్‌. 193 


* అంతేకాదు. జనార్దనుడు ప్రయోగించిన శరసమూహాలకు గుజ్ఞాలు కుప్పగూలాయి. గదాఘాతాలకు 
మదగజాలు నేలగరచాయి. చ(క్రాయుధ విజృంభణానికి సైనికుల కాళ్లు, చేతులూ, శిరస్సులూ తుత్తుమురై 
నాయి. ఈ విధంగా నరకాసురుని సైన్యం దైన్యంతో కృష్ణుని యెదుట నిలువలేక హాహాకారాలు చేస్తూ 
పారిపోయింది. 


వ. అప్పుడు. 194 


ఆ. మొనసి దనుజయోధముఖ్యులు నిగుడించు, శస్తసముదయముల జనవరేణ్య! 
మురహరుండు వరుస మూడేసి కోలలం, ఖండితంబు సేసె గగనమందు. 195 


* అప్పుడు దైత్యవీరులు దామోదరునిపై శస్తాస్తాలు ప్రయోగించారు. రాక్షసులు ప్రయోగించే అయుధా 
లన్నిటినీ మురారి మూడేసి బాణాలు ప్రయోగించి కదనరంగంలో ఖండించివేశాడు. 


క. వెన్నుని సత్యను మోచుచు(6 బన్నుగ( బదనఖర చంచుపక్షాహతులన్‌ 
భిన్నములు సేసె గరుడుడు, పన్నిన గజసముదయముల( బౌరనముఖ్యా! 196 


* ఓ పరీక్షిన్మహారాజా! సత్యభామా శ్రీకృష్ణులను తనమూపున మోస్తున్న గరుత్మంతుడు తన కరకు 

గోళ్లతో, వాడి ముక్కుతో, రెక్కల దెబ్బలతో శత్రుసైన్యంలోని ఏనుగుల గుంపుల్ని ఛిన్నాభిన్నం చేశాడు. 
వ. మజీయును విహగరాజపక్ష విక్షేణసంజాతవాతంబు సైరింపం జాలక హతశేషంబైన సైన్యంబు 
పురంబు సొచ్చుటం జూచి నరకాసురుండు మున్ను వజ్రాయుధంబుం దిరస్కరించిన తనచేతి 


శక్తిం గొని గరుడుని వైచె, నతండును విరుల దండట్రేటున( జలింపని మదోద్దండ వేదండంబునుంబోలె 
విలసిల్లె, న య్యవసరంబున గజారూఢుండై కలహరంగంబున. 197 


స్తే గరుత్మంతుని రెక్కల విసురువలన పుట్టిన గాలివేగానికి నిలువలేక చావగా మిగిలిన నరకుని 
సైనికులు పట్టణంలోకి పారిపోయారు. అది చూచి నరకాసురుడు దేవేంద్రుని వజ్రాయుధాన్ని తిరస్కరించిన 
తన చేతిలోని శక్తి అనే ఆయుధాన్ని గరుత్మంతునిమీద ప్రయోగించాడు. పూలదండదెబ్బకు చలించని 
మదపుటేనుగులాగా గరుత్మంతుడు ఏమాత్రం చెక్కుచెదరలేదు. ఆ సమయంలో మదగజారూఢుడైన 
నరకుడు యుద్ధ రంగంలో ముందుకు సాగాడు. 


పదవ స్కంధము - ఉత్తరభాగము 41 


మ. సమదేభేంద్రము నెక్కి భూమిసుతు( డా చక్రాయుధున్‌ వైవ శూ 
లము చేంబట్టిన నంతలోన రుచిమాలాభిన్న ఘోరాసురో 
త్తను చక్రంబగు చేతిచక్రమున దైత్యధ్వంసి ఖండించె ర 
త్నృమయోదగ్ర వినూత్నకుండల సమేతంబైన తన్మూర్దమున్‌. 198 


* నరకాసురుడు మదగజాన్నెక్కి చక్రాయుధునిపై ప్రయోగించటానికి శూలాన్ని పట్టుకుని పైకెత్తే 
లోపుగానే శ్రీకృష్ణుడు ఎందరో రాక్షసవీరులను ఖండించిన తన చక్రాయుధాన్ని వానిమీద ప్రయోగించాడు. 
ఆచ[క్రం రత్నాలు పొదిగిన కుండలాలతోకూడిన నరకుని శిరస్సును తెగవేసింది. 


శా “ఇల్లాలం గిటియెన కాలమున మున్నే నంచు ఘోషింతు వో 
తల్లీ! నిన్ను. దలంచి యైన నిచటం దన్నుం గృపం గావండే! 
చెల్లంబో! తలం ద్రుంచె' నంచు నిల నాక్షేపించు చందంబునన్‌ 
ద్రైళ్లెం జప్పుడు గాంగ భూమిసుతు. డుద్దీస్తాహవక్షోణి పై. 199 


* “అమ్మా! వరాహావతారంలో నేను విష్ణుమూర్తి ఇల్లాలినని చాటి చెప్పావు. నిన్ను చూచి అయినా 
నాపై దయచూపకుండా శ్రీకృష్ణుడు నా తల త్రుంచా'డని భూదేవిని అధిక్షేపిస్తున్నట్లుగా నరకాసురుడు 
యుద్ద రంగంలో నేలమీద కూలిపోయాడు. 


క. కంటిమి నరకు(డు వడ(గా, మంటిమి నేడనుచు వెస నమర్వ్యులు మునులున్‌ 
మింటం బువ్వులు గురియుచు( బంటింపక పొగడి రోలి. బద్మదళాక్షున్‌. 200 


* “అమ శయ్యా! నరకాసురుని చావు కనులారా చూశాము. ఇక మనం (బ్రతికాము”అని దేవతలూ, 
మునీంద్రులూ మింటినుండి వెంటనే పూలవర్షం కురిపిస్తూ పద్మాక్షుని ప్రస్తుతించారు. 


వ. అంత భూదేవి వాసుదేవుని డగ్గణ నేతెంచి జాంబూనదరత్న మండితంబైన కుండలంబులును, 
వైజయంతియును, వననమాలయును, వరుణదత్తంబైన సితచ్చత్రంబును, నొక్క మహారత్నంబును 
సమర్పించి మొక్కి భక్తితాత్సర్యంబుల తోడం గరకమలంబులు ముకుళించి, విబుధవందితుండును, 
విశ్వేశ్వరుండును నైన దేవదేవుని నిట్లని వినుతించె. 201 


అప్పుడు భూదేవి వాసుదేవుని దగ్గరకు వచ్చి రత్నాలు పొదిగిన బంగారు కుండలాలనూ, వైజయంతి 
అనే వనమాలనూ, వరుణు డిచ్చిన వెల్లగొడుగునూ, ఒక గొప్పరత్నాన్నీ సమర్పించి నమస్కరించి భక్తి 
భావంతో ఆ దేవదేవుని ఈ విధంగా స్తుతించింది. 

-: భూదేవి శ్రీకృష్ణుని స్తుతించుట :- 


సీ. “అంభోజనాభున కంభోజనేత్రున కంభోజమాలా సమన్వితునకు 


నంభోజపదున కనంతశక్తికి వాసుదేవునకును దేవదేవునకును 
భక్తులు గోరిన భంగి నే రూపైన( బొందువానికి నాదిపురుషునకును 
నఖిల నిదానమై యా పూర్ణవిజ్ఞాను( డైన వానికి. బరమాత్మునకును 


. ధాత గన్న మేటితండ్రికి నజునికి, నీకు వందనంబు నే నొనర్హు 


నిఖిలభూతరూప! నిరుపమ! యీశ! ప, రాపరాత్మ మహిత! యమితచరిత! 202 


స్ట పరమేశ్వరా! అనంతలీలావిలాసా! మహానుభావా! సాటిలేనివాడా! సమస్త భూతస్వరూపా! నీవు 


పద్మనాభుడవు. పద్మనేత్రుడవు. పద్మమాలా విభూషితుడవు. అనంతశక్తిమంతుడవు. వసుదేవసుతుడవు. 
భక్తులు కోరిన రూపం ధరించ గలవాడవు. ఆదిపురుషుడవు. దేవదేవుడవు. సమస్త జగత్తుకు కారకుడవు. 
పరిపూర్ల్ణవిజ్ఞాన వంతుడవు. పరమాత్ముడవు. పుట్టుక లేనివాడవు. (బ్రహ్మపుట్టుటకు కారణ మైనవాడవు. 
అట్టి నీకు నేను నమస్కరిస్తున్నాను. 


వ. దేవా! నీవు లోకంబులు సృజియించుటకు రజోగుణంబును, రక్షించుటకు సత్వగుణంబును, 


సంహరించుటకు. దమో గుణంబును ధరియింతువు; కాలమూర్తిని. ప్రధానపూరుషుండవు పరుండవు, 
నీవ! నేనును, వారియు, వహ్నియు, ననిలుండు, నాకాశంబు, భూతతన్నాతలును, నింద్రియం 
బులును, దేవతలును, మనంబును, గర్హయును, మహత్తత్వంబును, జరాచరంబైన విశ్వంబును, 
నద్వితీయుండవైన నీయందు సంభవింతుము. 203 


* ఓ దేవా! నీవు ప్రపంచాన్ని సృష్టించడానికి రజోగుణాన్నీ, రక్షించడానికి సత్వగుణాన్నీ, 


నశింపజేయడానికి తమోగుణాన్నీ ధరిస్తావు. నీవు కాలమూర్తివి. ప్రధానవ్యక్తివి. పరుడవు. నేను (భూమి), 
నీరు, అగ్ని, వాయువు, ఆకాశము, శబ్ద స్పర్శ రూప రస గంధాలు, ఇంద్రియాలు, 'దేవతలు, మనస్సు, కర్త, 
మహత్తత్త్యం, ఈ చారచరమయమైన సమస్త ప్రపంచం అద్వితీయుడవైన నీయందే ఉద్భవిస్తాము. 


చ. దయ నిటు సూడుమా! నరకదైత్యుని బిడ్డండు వీండు, నీ దెసన్‌ 


భయమున నున్న వాండు, గడు బాలు డనన్యశరణ్యు6 డార్తుం, డా 
శ్రయరహితుండు, దండ్రిక్రియ శౌర్యము నేరండు, నీ పదాంబుజ 
ద్వయి( బొడ గాంచె భక్తపరతంత్ర సువీక్షణ! దీనరక్షణా! 204 


* భక్తమందారా! దీనరక్షణా! దయతో ఇటు చూడు. ఈ బాలుడు నరకుని కుమారుడు. నిన్ను 


చూచి భయపడుతున్నాడు. వీడు వేరే దిక్కు లేనివాడు. ఆర్తి నొందినవాడు. ఆశ్రయం లేనివాడు. తండ్రిలాగా 
పరా(క్రమవంతుడు కాడు. నీ పాదాలనే ఆశ్రయించాడు. 

వ. అని యిట్లు భూదేవి భక్తితోడ హరికిం బ్రణమిల్లి వాక్కుసుమంబులం బూజించిన నర్చితుండై 
భక్తనత్సలుం డయిన పరమేశ్వరుండు నరకపుత్రుం డయిన భగదత్తున కభయం బిచ్చి, సర్వసంపద 
లొనంగి నరకాసురగృహంబు ప్రవేశించి యందు. 205 


* ఈ విధంగా భూదేవి భక్తితో హరికి నమస్కరించి మాటలనే పూలతో పూజించగా భక్తవత్సలుడైన 
శ్రీకృష్ణుడు నరకుని కుమారుడైన భగదత్తునికి అభయ మిచ్చి సర్వసంపదలనూ (ప్రసాదించాడు. అనంతరం 
నరకాసురుని సౌధంలోకి ప్రవేశించాడు. 


శ్రీకృష్ణుడు పదాబువేల కన్నియల వరించి దేవలోకమునకు( బోయి పారిజాతము. దెచ్చుట 


ఉ. రాజకులానతంసు(డు పరాజిత కంసుడు సొచ్చి కాంచె ఘో 
రాజుల రాజులం బటుశరాహతి నొంచి ధరాతనూజు. డు 
త్తేజితశక్తి. దొల్లి. జెజదెచ్చినవారి. బదాణు నేల ధా 
త్రీజన మాన్యలన్‌ గుణవతీ ప్రతధన్యల రాజకన్యలన్‌. 206 


* సంసారియైన యదుకులావతంసుడు ఆ రాజసౌధంలో నరకుడు ఘోరయుద్దాలలో రాజులను 
శర పరంపరలతో ఓడించి చెరపట్టి తెచ్చిన మాననీయలూ, గుణవతులూ అయిన పదహారువేలమంది 
రాజకన్యలను చూచాడు. 


మ. కని రా రాజకుమారికల్‌ పరిమళత్కౌతూహలాక్రాంతలై 
దనుజాధీశ చమూవిదారు నతమందారున్‌ శుభాకారు నూ 
తన శృంగారు వికారదూరు సుగుణాధారున్‌ మృగీలోచనా 
జన చేతోధనచోరు రత్నమకుటస్సారున్‌ మనోహారునిన్‌. 207 


* ఆ రాజపుత్రికలు రాక్షససైన్య సంహారుడూ, సుందరాకారుడూ, సుగుణాధారుడూ, మానినీ 
మానసచోరుడూ, ఆశ్రితమందారుడూ, మనోహరుడూ, రత్నకిరీటధరుడూ ఐన శ్రీకృష్ణుని మిక్కిలి 
కుతూహలంతో చూశారు. 


వ. కని యతని సౌందర్య గాంభీర్య చాతుర్యాది గుణంబులకు మోహించి, తమకంబులు జనియింప, 
ధైర్యంబులు సాలించి, సిగ్గులు వర్షించి, పంచశరసంచలిత హృదయలై, దైవయోగంబునం బరాయత్తం 
బులైన చిత్తంబుల నమ్మత్త కాశినులు దత్తరంబున మనోజుం డుత్తల పెట్ట నతండు దనకు 
బ్రాణ వల్లభుం డని వరియించి. 208 


* అలా చూచి శ్రీకృష్ణుని సౌందర్యం, చాతుర్యం, గాంభీర్యం, మొదలైన సుగుణాలకు ఆకర్షితలై 
మోహించారు. వలపులు పొంగి, ధైర్యం కోల్పోయి, సిగ్గులు వదలి, శృంగార భంగిమలతో, సంచలించిన 
హృదయాలతో పంచబాణుడు తొందరపెట్టగా ఆ రాచకన్నెలు అతడే తమ ప్రాణవల్లభుడని భావించారు. 


ఉ. పాపపు రక్కసుండు సెణపట్టై నటంచు( దలంతు( మెప్పుడుం 
బాపుడె? నీని ధర్మమున( బద్మదళాక్షుని. గంటి మమ్మ! ము 

న్నీ పురుషోత్తముం గదియ నేమి వ్రతంబులు సేసినారమో? 


అవి 


యా పరమేష్టి పుణ్యుండు గదమ్మ! హరిన్‌ మము. గూర్చె నిచ్చటన్‌. 209 


* పాపాత్ముడైన రాక్షసుడు మనల్ని చెరపట్టాడని ఎప్పుడూ భావిస్తుండేవాళ్లం. వాని ధర్మాన పద్మాక్షుని 
దర్శించాం. ఈ పురుషోత్తముని దగ్గర చేరడానికి మనం పూర్వజన శైలీ ఏ వ్రతాలు చేశామో! శ్రీకృష్ణునితో 
మనలను జతకూర్చిన ఆ (బ్రహ్మదేవుడు ఎంత పుణ్యాతు ]డో.! 
క. ఉన్నతి నీతండు గౌంగిట, మన్నింపంగ నింక బ్రదుకు మానిని మనలో 
ము న్నేమి నోము నోయెనొ, సన్నుతమార్గముల విపిన జల దుర్గములన్‌. 210 


* ఈ కమలాక్షుడు కనికరంతో కౌగిట జేర్చి గౌరవింపగా జీవించే సౌభాగ్యవతి పూర్వజన్మలో ఏ 
అరణ్యాలలో, ఏ జలదుర్గాలలో ఎంత తపస్సు చేసిందో! 
క. విన్నారమె యీ చెలువము.?, గన్నారమె యిట్టి శౌర్యగాంభీర్యంబుల్‌? 
మన్నార మింతకాలము(, గొన్నారమె యెన్నం డయిన. గూరిమి చిక్కన్‌. 211 
* ఇటు వంటి సౌందర్యాన్ని గూర్చి ఎక్కడైనా విన్నామా? ఇంతటి శౌర్యాన్నీ, గాంభీర్యాన్నీ ఎప్పుడైన 
కనుగొన్నామా? ఇంతకాలం జీవించాంగాని ఇంతటి అనురాగాన్ని అందుకున్నామా? 
సీ, వనజాక్షి! నే. గన్క వైజయంతిక నైన గదిసి వ్రేలుదు గదా కంఠమందు 
బింబోష్టి! నే. గన్క బీతాంబరము నైన మెజసి యుండుదు గదా మేను నిండ 
గన్నియ నే. గన్క గౌస్తుభమణి నైన నొప్పు సూపుదు( గదా యురమునందు 
బాలిక! నేం గన్క( బాంచజన్యము నైన మొనసి చొక్కుదు( గదా మోవి గ్రోలి 


ఆ. పద్మగంధి! నేను బర్హ దామము నైనం జిత్రరుచుల నుందు శిరమునందు 
ననుచు. బెక్కుగతుల నాడిరి కన్యలు, గములు గట్టి గరుడగమను. జూచి. 212 


* ఓ పద్మాక్షీ! నేను గనుక వైజయంతిక నైనట్రైతే అతని మెడలో (వ్రేలాడే దానిని గదా! ఓ బింబోస్టీ! 
నేమ గనుక పట్టువాస్తాన్నై నట్రైతే ఆ శరీరంపై ప్రకాళిస్తుండే దానిని గదా! ఓ బాలా! నేను కౌస్తుభమణిని 
అయినట్లయితే ఆయన వక్షస్థలంపై మెరుస్తూ ఉండే దానిని గదా! ఓ కన్యామణీ! నేను పాంచజన్యా 
న్నైనట్టెతే అతని పెదవిని తాకి పరవశించిపోయే దానిని గదా! ఓ పద్మగంధి! నేను నెమలి పింఛాన్నైనట్లెతే 
ఆయన శిరస్సుపై చిత్రమైన కాంతులతో విలసిల్లే దానిని గదా! అని అనేకవిధాలుగా అనుకుంటూ ఆ 
కన్యలు గుంపులు కూడి ఆ కృష్ణుణ్ణి ఆలోకించారు. 

శా, భూనాథోత్తను! కన్యకల్‌ వరుస నంభోజాతనేత్రుండు న 

న్నే నవ్వెం దగ జూచె డగ్గణీయె వర్షించెన్‌ వివేకించె స 
మ్మానించెం గరుణించెం బే రడిగె సన్మార్గంబుతో( బెండ్లి యౌ 
నేనే చక్రికి దేవి నంచు( దమలో నిర్లీతలై రందజున్‌. 213 

* శ్రీకృష్ణుడు నన్ను చూచే నవ్వాడు. నావైపే చూశాడు, నా చెంతకు వచ్చాడు, నన్నే వర్లించాడు, నన్నే 
గౌరవించాడు, నన్నే కరుణించాడు, నా పేరు అడిగాడు, నన్నే పెండ్లాడుతాడు, నేనే శ్రీకృష్ణుని భార్య నౌతానని 
ఆ కన్యలందరూ తమలో తాము తలపోశారు. 


వ. ఇట్టు బహువిధంబులం దను తను మన్ననలకు నువ్విళ్ళూరు కన్నియలం బదాణువేల ధవళాంబరాభరణ 
మాల్యానులేపనంబు లొసంగి, యందలంబుల నిడి, వారలను నరకాసుర భాండాగారంబులం గల 
నానావిధంబు లయిన మహాధనంబులను, రథంబులను, దురంగంబులను; ధవళంబులై, వేగనంతంబులై, 
మైరావత కులసంభవంబులైన చతుర్హంత దంతావళంబులను, ద్వారకానగరంబునకుం బనిచి, దేవేంద్రుని 
పురంబునకుం జని యదితిదేని మందిరంబు సొచ్చి, యా పెద్దమ్మకు ముద్దు సూపి, మణికిరణపటల 
పరిభానిత భాను మండలంబులైన కుండలంబు లొసంగి, శచీసమేతుండైన మహేంద్రునిచేత 
సత్యభామతోడం బూజితుండై, పిదప సత్యభామ కోరిన నందనవనంబు సొచ్చి. 214 


* ఈ విధంగా తన ఆదరణకోసం ఉవ్విళ్ళూరుతున్న ఆ కన్యల కందరకూ తెల్లని చీరలను, 
ఆభరణాలను, పూమాలలను, సుగంధపు పూతలను శ్రీకృష్ణుడు పంపించాడు. నరకాసురుని కోశాగారంలో 
ఉన్న నానావిధాలైన ధనసంపదనూ, రథాలనూ, అశ్యాలనూ, అమితమైన వేగం గలిగిన ఐరావతకులంలో 
ఉద్భవించిన తెల్లని నాల్లుదంతాల ఏనుగులనూ ద్యారకానగరానికి పంపించాడు. ఈ పదారువేలమంది 
స్త్రీలను పల్లకీలలో ఎక్కించి ద్వారకకు సాగనంపాడు. ఆ తర్వాత శ్రీకృష్ణుడు దేవేంద్రుని పట్టణమైన 
అమరావతికి వెళ్లాడు. దేవమాత అదితి అంతఃపురానికి వెళ్లి ఆమె (ప్రేమను చూరగొని తమ కాంతులతో 
సూర్యమండలాన్ని తిరస్కరిస్తున్న మణికుండలాలను ఆమెకు సమర్పించాడు. సత్యభామతో కూడి తాను 
శవీసమేతుడైన దేవేంద్రుని పూజ లందుకొన్నాడు. తర్వాత సత్యభామ కోరికపై నందనవనంలో (ప్రవేశించాడు. 


మ. హరి కేలం బెకలించి తెచ్చి భుజగేం ద్రారాతిపై( బెట్టె సుం 
దరగంధానుగత భ్రమద్ర్రృమర నాదవాతముం బల్లవాం 
కుర శాఖాఫల పర్ల పుష్పకలికా గుచ్చాది కోపేతమున్‌ 
గిరిభిత్రాతము( బారిజాతము( ద్రిలోకీయాచకాభ్యాతమున్‌. 215 
* శ్రీకృష్ణుడు కమ్మతావులకోసం [క్రమ్ముకుంటున్న తుమ్మెదలతో నిండినదీ, చిగురుటాకులతో, 
పూగుత్తులతో, ఫలాలతో గూడినదీ, ముల్లోకములందలి యాచకుల కోరికలను తీర్చుటలో ప్రసిద్ది గాంచినదీ, 
ఇంద్రునిచే రక్షింపబడేదీ అయిన పారిజాతవృక్షాన్ని చేతితో పెకలించి గరుత్మంతునిపై పెట్టాడు. 


రూ లు 
వ. ఇట్లు పారిజాతంబును హరించి యదువల్లభుండు వల్లభయుం, దానును విహగవల్ల భారూఢుండయి 
చనుచున్న సమయంబున.’ 216 


* శ్రీకృష్ణుడు ఇలా పారిజాతాన్ని అపహరించి తన ప్రాణసతి అయిన సాత్రాజితితో పాటు పక్షీంద్రునిపై 
నెక్కి ప్రయాణమైనాడు. 

సీ, నరకాసురుని బాధ నల(గి గోవిందుని కడ కేగి తత్సాదకమలములకు( 
దన కిరీటము సో(క దండప్రణామముల్‌ గావింప నా చక్రి కరుణ సేసి 
చనుదెంచి భూసుతు సమయించి తనవారి. దన్ను రక్షించుట దల(ప మణచి 
యింద్రుండు బృందారకేంద్రత్వ ముదమున బద్మలోచన! పోకు పారిజాత 


ఆ. తరువు విడువు' మనుచు దాశె నడ్డము వచ్చి, తటీమి సురలు నట్టు దాంకి రకట! 
యెలుక వలదె నిర్దరేంద్రత కాల్పనే?, సురల తామసమును జూడ నరిది. 217 


* దేవేంద్రుడు త్రిలోకాధిపతిననే గర్వంతో “ఓ శ్రీకృష్ణా! దొంగతనంగా పారిజాతవృక్షాన్ని 
అపహరించుకొని వెళ్ళవద్దు. విడువు విడువు' అని (త్రోవకు అడ్డం వచ్చి శ్రీకృష్ణుబ్లి ఎదిరించాడు. దేవసైన్యం 
శ్రీకృష్ణునిపై యుద్దానికి వచ్చింది. నరకాసురుడు పెట్టే బాధలకు ఓర్చుకోలేక దేవేంద్రుడు తాను శ్రీకృష్ణుని 
దగ్గరకు వెల్లి, సాష్ట్రాంగనమస్కారం చేస్తే కృష్ణుడు దయతలచి నరకాసురుని సంహరించి దేవతలను 
రక్షించిన సంగతి మరచిపోయాడు. ఆమాత్రం జ్ఞానం లేని దేవేంద్రపదవి ఎందుకు? దేవతల అహంకారం 
చాలా ఆశ్చర్యకరంగా ఉంది. 


వ. ఇట్లు దనకు నొడ్డారించి యడ్డంబు వచ్చిన నిర్ణరేంద్రాదుల నిర్దించి తన పురంబునకుం జని, నిరంతర 
సురభి కుసుమ మకరంద మాధురీ విశేషంబులకు( జొక్కి చిక్కక నాకలోకంబున నుండి వెంట 
నరుగుదెంచు తుమ్మెదలకు నెమ్మి దలంచు చున్న పారిజాతమ్ము నాశితపారిజాతుం డయిన హరి 
మహా ప్రేమాభిరామ యగు సత్యభామతో+ గ్రీడించు మహోద్యానంబున సంస్థాపించి, నరకాసురుని 
యింటం దెచ్చిన రాజకన్యక అందణందణకు నన్ని నివాసంబులు గల్సించి గృహోపకరణంబులు 
సమర్పించి. 218 


* తనను ఎదిరించిన దేవేంద్రాదులను ఓడించి ఆశ్రితపారిజాతమైన శ్రీకృష్ణుడు పారిజాతవృక్షాన్ని 
త్‌ లం 
భూలోకానికి తెచ్చి సత్యభామాదేవి ఉద్యానవనంలో నాటించాడు. సువాసనలు విరజిమ్మే పారిజాతపుష్పాల 
మకరంద మాధుర్యాన్ని వదలలేక దేవలోకంనుండి తుమ్మెదలు సైతం పారిజాత వృక్షాన్ని అనుసరించి 
వచ్చాయి. శ్రీకృష్ణుడు నరకాసురుని బారినుండి తప్పించి తెచ్చిన రాజకన్యక లందరకూ గృహోపకరణాలతో 
పాటు వేరువేరు సౌధాలను ఏర్పాటు చేయించాడు. 


చ. అమితవిహారు( డీశ్వరు( డనంతు(డు దా నొకనాండు మంచి ల 
గృమున బదాణు వేల భవనంబులలోన( బదాజువేల రూ 
పముల బదాజువేల నృపబాలల( బ్రీతి. బదాజణువేల చం 
దముల విభూతి నొందుచు యథావిధితో వరియించె భూవరా! 219 


* మహానుభావుడైన శ్రీకృష్ణుడు ఒక శుభముహూర్తాన ఈ పదహారువేల భవనాలలో ఉన్న 
పదహారువేలమంది రాజకన్యలను, పదహారు వేలరూపాలతో, పదహారువేల రీతులతో శోభిస్తూ శాస్తోక్తంగా 
వివాహమాడాడు. 

ఉ. దానములందు సమ్మదవిధానములం దవలోక భాషణా 
హ్వానములందు నొక్కక్రియ నా లలితాంగుల కన్నిమూర్తులై 
తా ననిశంబు గానంబడి తక్కువ యెక్కువ లేక యుత్తమ 
జ్ఞాన గృహస్థధర్మమున( జ(క్రి రమించె. బ్రపూర్ణకాము.దై. 220 
* పేమ నిండిన చూపులలో, సంభాషణలలో, ఆహ్యానాలలో, దానాది క్రియలలో శ్రీకృష్ణుడు ఎక్కువ 
తక్కువలు లేకుండా ఈ బాలామణుల కందరకూ అన్ని విధాలుగా కన్పించి ఉత్తమమైన గృహస్థ ధర్మాన్ని 
పాటిస్తూ ఆనందించాడు. 


క. తరుణులు బెక్కం డ్రయినను, బురుషు(డు మనలేండు సవతి పోరాటమునన్‌ 
హరి యా పదాబునేవురు, తరుణులతో సమత మనియె దక్షత్వమునన్‌. 221 


* ఎక్కువమంది భార్యలున్నప్పుడు పురుషుడు సవతిపోరాటంతో సతమతమై జీవించలేడు. కాని 
శ్రీకృష్ణుడు పదహారువేలమంది తరుణుల పట్ట సమానభావాన్ని ప్రదర్శించడంలో తన సామర్ధ్యాన్ని 
చూపించాడు. 


శా, ఎన్నేభంగుల యోగమార్గముల బ్రహ్మేంద్రాదు లీక్షించుచున్‌ 
ము న్నేదేవుని. జూడ( గానక తుదిన్‌ మోహింతు, రా మేటి కే 
విన్నాణంబుననో సతుల్‌ గృహిణులై విఖ్యాతి సేవించి ర 
చ్చిన్నాలోకన హాస భాషణ రతిశ్లేషానురాగంబులన్‌. 222 
* బ్రహ్మ, దేవేంద్రుడు మొదలైనవారు యోగమార్గంలో విష్ణుమూర్తిని దర్శించాలని ఎన్నోరీతులుగా 
ప్రయత్నించి సాధ్యం కాక చివరకు మాయామోహితు లౌతారో; ఆ మహాత్మునికి ఎంతో నేర్పుతో ఈ 
(స్రీలు ఇల్లాండై నిరంతరం వలపుచూపులతోనూ, చిరునవ్వులతోనూ, సరససంభాషణలతోనూ, బిగి 
కౌగిలింతలతోనూ, కౌతుకంతో కూడిన కలయికలతోనూ సేవించారు. 


సీ. ఇంటికి వచ్చిన నెదురేగుదెంచుచు నానీత వస్తువు లందుకొనుచు 
సౌవర్షమణిమయాసనములు వెట్టుచు. బదములు గడుగుచు భక్తితోడ 
సంవాసిత స్నానజలము లందించుచు సదంధవస్తభూషణము లొస(గి 
యిష్టపదార్థంబు లిడుచు( దాంబూలాదు లొసంగుచు విసరుచు నోజ మెజసి 
తే. శిరము దువ్వుచు శయ్యపై. జెలువు మిగుల, నడుగు లొత్తుచు దాసీసహస్రయుక్త 
అయ్యు. గొలిచిరి దాసులై హరి నుదారు(, దారకాధిప వదనలు దారు దగిలి. 223 


* ఇంటికి రాగానే ఎదురు వెళ్ళి తెచ్చిన వస్తువు లందుకుంటారు. మణులతో పొదిగిన బంగారు 
ఆసనాలు వేస్తారు. భక్తితో పాదాలు కడుగుతారు. స్నానానికి సుగంధంతో గూడిన నీళ్లను అందిస్తారు. 
సుగంధాలు, వస్త్రాలు, ఆభరణాలు సమర్పించుతారు. ఇష్టమైన పదార్థాలు వడ్డిస్తారు. తాంబూలం అందిస్తూ, 

విసురుతూ, తలదువ్వుతూ; పాదాలు పడుతూ వేలకొలది దాసీలు ఉన్నాకూడా ఆ చం(ద్రముఖులు స్వయంగా 
వాసుదేవుని సేవించారు. 


శా, “నన్నే పాయండు, రాత్రులన్‌ దినములన్‌ నన్నే కృపం జెందెడిన్‌, 
నన్నే దొడ్డగం జూచు వల్లభలలో, నాథుండు నా యింటనే 
యున్నా” డంచు( బదాణు వేలు. దమలో నూహించి సేవించి రా 
యన్నుల్‌ గాఢపతివ్రతాత్వ పరిచర్యా భక్తి యోగంబులన్‌. 224 


* ఆ పదహారువేలమంది పడతులుగూడా పాతివ్రత్యంతో, భక్తితో శ్రీకృష్ణుడు రాత్రింబవళ్ళు నా 
చెంతనే వుంటూ నన్నే (ప్రేమిస్తున్నాడని తమలో తాము సంబరపడుతూ యదువల్లభుని ఆదరాభిమానాలతో 


ఆరాధించారు. 


క. ఆ రామలతో నెప్పుడు, బోరాములు సాల నెజసి పురుషోత్తము(డున్‌ 
గారామునం దిరిగెను సౌ, ధారామ లతాసరోవిహారముల నృపా! 225 
* ఓ రాజా! ఆ పురుషోత్తముడు ఆగ్తీలపట్ల స్నేహం ప్రదర్శిస్తూ భవనాలలో, ఉద్యానవనాలలో, 
సరోవరాలలో స్వేచ్చగా విహరించాడు. 
క. ఏ దేవుండు జగముల, ను త్సాదించును మనుచు జెణుచు( బ్రాభవమున మ 
ర్యాదా రక్షణమునకై, యా దేవుం డట్లు మెణసె యాదవులందున్‌. 226 
* ప్రపంచాన్ని తన ప్రభావంతో సృష్టించి, పోషించి, అంతంచేసే ఆ పరమాత్ముడు జగ(ద్రక్షకుడై 
యాదవులలో శ్రీకృష్ణుడుగా అవతరించి ఆ విధంగా ప్రవర్తించాడు. 


-: శ్రీకృష్ణుండు కేళగృహమునందు రుక్షిణీదేవితో విరసోక్తు లాడుట :- 


వ. అంత నొక్కనా(డు రుక్మిణీదేవి లోయగిట మహేంద్రనీల మరకతాది మణిస్తంభ వలభి విటంకపటల 
దేహళీకవాట విరాజమానంబును, శాంతకుంభ కుడ్య గవాక్ష వేదికా సోపానంబును, విలంబమాన 
ముక్తాఫలదాను విచిత్ర కౌశేయనితానంబును, వివిధ మణిదీపీకా నిసర విభాజమానంబును, మధుకరకుల 
కలిత మల్లికాకుసుమ మాలికాభిరామంబును, జాలకరంధ్ర వినిర్గత కర్ఫూరాగరుధూప ధూమంబును, 
వాతాయన విప్రకీర్ణ శిశిరకర కిరణస్తోమంబును, బారిజాతప్రసవామోద పరిమళిత పవన సుందరంబు 
నయిన లోపలి మందిరంబున శరచ్చంద్రచంద్రికా ధనళపర్యంక మధ్యంబున, జగదీశ్వరుం డయిన హరి 
సుఖాసీనుండై యుండ, సభఖీజనంబులుం దానును డగ్గటి కొలిచి యుండి. 227 


* ఒకనాడు రుకి శణీదేవి అంతఃపురంలో శరత్కాలపు వెన్నెలవలె తెల్లనైన పాన్సుపై జగదీశ్వరుడైన 
శ్రీకృష్ణుడు సుఖాసీనుడై ఉన్నాడు. ఆ అంతఃపురం నవరత్నాలు పొదిగిన స్తంభాలతో ఇంద్రనీల మణులు 
పొదిగిన చంద్రశాలలతో నిండినట్టిది, ఆ చం(ద్రశాలలోని ద్యారబంధాలు, గడపలు, మండపాలు, తలుపులు, 
గోడలు, కిటికీలు, అరుగులు, మెట్టు అన్నీ సువర్షకాంతులు విరజిము శతున్నవి. ఆ అంతఃపురం (వ్రేలాడుతున్న 

ముత్యాలసరాలతో నిండిన విచిత్రమైన పట్టువ(స్తాల చాందినీలతో వెలుగుతున్నది. అనేక మణిదీపాలతో 
ప్రకాశిస్తున్నది. అక్కడ వున్న మల్లెపూల దండల పై తుమ్మెదలు మూగివున్నాయి. కర్పూరం, అగరు మొదలైన 
సుగంధ[ద్రవ్యాల పొగలు ఆ అంతపురపు కిటికీల గుండా బయటకు వ్యాపిస్తున్నవి. గవాక్షాలగుండా చల్లని 
తెల్లని కిరణాలు (ప్రసరిస్తున్నాయి. ఉద్యానవనంనుంచి పారిజాత సుగంధపవనాలు వీస్తున్నాయి. అటువంటి 
అంతఃపురంలో సుఖాసీనుడై వున్న శ్రీహరినీ రుకి శణీదేవి, ఆమె సఖులూ సేవిస్తున్నారు. 
సీ కుచకుంభములమీ(ది కుంకుమతో రాయు హారంబు లరుణంబు లగుచు మెజయ' 

గరపల్లవము సాంచి కదలింప నంగుళీయక కంకణప్రభ లావరింప( 

గదలిన బహురత్న కలిత నూపురముల గంభీర నినదంబు గడలు కొనంగ 

గాంచన మణికర్ణికా మయూఖంబులు గండపాలికలపై గంతు లిడంగ( 


తే. గురులు నర్తింప( బయ్యెదకొంగు దూంగ, బోటి చేనున్న చామరం బుచ్చుకొనుచు 
జీవితేశ్వరు రుక్మిణి సేర నరిగి, వేడ్క లిగురొత్త మెల్లన వీవందొడణా. 228 


* ఆ సమయంలో వక్షస్టలంమీది కుంకుమ అంటుకొని హారాలు ఎజ్జని కాంతితో మెరుస్తుండగా, 
చిగురుటాకువంటి చేతిని కదలించినప్పుడు కదలిన కంకణాలు, ఉంగరాల కాంతులు ప్రసరిస్తుండగా, 
రత్నాల అందెలు గంభీరమైన ధ్వని చేస్తుండగా, చెవులకు ధరించిన బంగారు కమ్మల ధగధగలు గండస్థలాలపై 
వ్యాపిస్తుండగా, ముఖంమీద ముంగురులు కదలాడుతుండగా, పైటకొంగు తూగాడుచుండగా చెలికత్తె 
చేతిలోని వింజామరను తీసికొని రుక్మిణీదేవి తన జీవితేశ్వరుడైన శ్రీకృష్ణునికి మెల్లగా విసరడం 

యా ౧ 
ప్రారంభించింది. 


వ. అపుడు. 229 
మ. పతి యే రూపము దాల్చినం దదనురూపంబైన రూపంబుతో 

సతి దా నుండెడు నట్టి రూపవతి నా చంద్రాస్య నాలక్ష్మినా 

సుతనున్‌ రుక్ష్మిణి నా యనన్యమతి నా శుద్దాంతరంగం గళా 

చతురత్వంబున శౌరి యిట్లనియె. జంచన్మందహాసంబుతోన్‌. 230 


* రుక్మిణి రూపవతి. తన పతికి అనురూపమైన రూపంతో ప్రవర్తించే వివేకవతీ, సౌందర్యవతీ, 
సౌభాగ్యవతీ, సద్గుణవతీ, తన ప్రియసతీ ఐన ఆ రుక్మిణీదేవిని చూచి శ్రీకృష్ణుడు చిరునవ్వు నవ్వుతూ 
చమత్కారంగా ఇలా అన్నాడు. 


మ. బలశౌర్యంబుల భోగమూర్తి కుల రూప త్యాగ సంపద్గుణం 
బుల దిక్సాలురకంటె( జైద్యముఖరుల్‌ పూర్లుల్‌ ఘనుల్‌, వారికిన్‌ 
నెలంతా! తల్లియు( దండ్రియున్‌ సహజుండున్‌ ని న్నిచ్చినం బోక యీ 
బలవద్సీరుల వార్థిలీనుల మముం బాటింప నీ కేటికిన్‌? 231 

* బలంలో, శౌర్యంలో, భోగంలో, కులంలో, రూపంలో, త్యాగంలో, సంపదలో, సద్గుణంలో 
దిక్సాలురకంటె చైద్యుడు మొదలైన వారు ఘనులు, పరిపూర్ణులు. అటువంటి శిశుపాలునికి నీ తల్లీ, 
తండ్రీ, సోదరుడూ నిన్నిచ్చి వివాహం చేద్దామనుకుంటే ఒప్పుకోక సముద్రగర్భంలో తలదాచుకున్న 
పిరికివాడను నన్నెందుకు నీవు వివాహమాడావు? 


సీ లోకుల నడవడిలోని వారము గాము, పరులకు మా జాడ బయలు పడదు, 
బలమదోపేతులు పగగొండ్రు మా తోడ, రాజపీఠములకు రాము తటజుచు, 
శరణంబు మాకు నీ జలరాశి సతతంబు నిష్కించనుల మేము, నిధులు లేవు, 
కలవారు చుట్టాలు గారు, నిష్కించన జనబంధులము ముక్తసంగ్రహులము, 
ఆ. గూఢవర్తనులము, గుణహీనులము, భిక్షు, లైన వారి€ గాని నాశ్రయింప, 
మిందుముఖులు దగుల, రిటునంటి మముబో(టి, వారి నేల దగుల వారిజాక్షి! 232 
* పద్మాక్షీ! లోకులకు భిన్నమైన నడవడి గలిగినవారము. ఇతరులు మాజాడ తెలుసుకోలేరు. 
బలవంతులతోనే శత్రుత్వం పాటిస్తాము. రాజసింహాసనాల కోసం ఆశపడం. సముద్రమే ఎల్లవేళలా మాకు 
ఆశ్రయస్థానం. మేము దరిద్రులం, ధనహీనులం, గుణహీనులం, పేదలతోనే తప్ప ధనవంతులతో బంధుత్వం 
చేయం. రహస్యవర్తనులం. భిక్షుకులనే ఆశ్రయిస్తాము. ఇటువంటి వారిని స్త్రీలు వరిస్తారా? ఈ గుణాలున్న 
నన్ను నీ వెందుకు వలచావు? 


క. సిరియును వంశము రూపును సరియైన వివాహసఖ్య సంబంధంబుల్‌ 
జరుగును, సరి గాకున్నను, జరగవు, లోలాక్షి! యెట్టి సంసారులకున్‌. 233 


* సంపద, సౌందర్యం, వంశం సమానంగా వున్నప్పుడే వియ్యం, నెయ్యం శోభిస్తుంది. ఓ లోలాక్షీ! 
లోకంలో ఎటువంటి వారికైనా ఇవి సమానంగా లేకపోతే సంబంధాలు సమకూరవు. 


క. తగ దని యెణు(గవు మమ్ముం, దగిలితిని వృుగాక్షి! దీనం ద ప్పగు, నీకుం 
దగిన మనుజేంద్రు నొక్కనిం దగులుము, గుణహీనజనుల6 దగునే తగులన్‌? 234 


* హరిణాక్షీ! నా సంబంధం తగినది కాదని (గ్రహించలేకపోయావు. తెలియక నన్ను వివాహమాడావు. 
చాలా పొరపాటు చేశావు. నీకు తగిన రాజేంద్రుణ్ణి మరెవరినైనా వివాహమాడు. గుణహీనులైన వారితో 
సంబంధం దగదుగదా! 


సీ. సాల్వ జరాసంధ చైద్యాది రాజులు చెలగి నన్‌ వీక్షించి మలయుచుండ 
నది గాక రుక్మి నీ యన్నయు గర్వించి వీర్యమదాంధు(డై వెలయుచున్న 
వారి గర్వంబులు వారింప(గా( గోరి చెలునం నిన్నాడిచి తెచ్చితిమి, గాని 
కాంతా తనూజార్థ కాముకులము గాము, కానముమోహాదుల( (గ్రందుకొనము. 

తే. విను, ముదాసీనులము, క్రియావిరహితులము, పూర్ణులము మేము, నిత్యాత్మ బుద్ధితోడ 
వెలుగుచుందుము గృహదీపవిధము మెజసి, నవలతాతన్సి! మాతోడ నవయ నలదు. 235 


* సాల్వభూపతి, జరాసంధుడు, శిశుపాలుడు మొదలైన రాజులు నన్ను ద్వేషంతో చూస్తున్నారు. 
నీ సోదరుడైన రుక్మి బలగర్వంతో మిడిసి పడుతున్నాడు. వారి అహంకారాన్ని అణచడానికి మాత్రమే 
ఆనాడు నిన్ను బలవంతంగా తీసుకొని వచ్చాను. అంతేకాని కాంతలపట్ట, సంతానంపట్ల, ఐశ్వర్యంపట్ట 
ఆసక్తి కలిగి కాదు. కామమోహములకు మేము లోనుగాము. ఉదాసీనులము, (క్రియారహితులము, 
పరిపూర్ణులము. నాలుగు గోడలమధ్య వున్న దీపంలాగా నిత్యాత బుద్దితో వెలుగుతుంటాము. అటువంటి 
మమ్ములను కట్టుకొని ఓ లతాంగీ! ఎందుకు బాధపడతావు? 


వ. అని యిట్లు భగవంతుండైన హరి దన్నుంబాయక సేవించుటం బ్రియురాలను, పట్టంపుదేవి ననియెడి రుక్మిణి 
దర్పంబు నేర్పున నుపసంహరించి యూరకుండిన నమ్మానవతి యప్రియంబులు నపూర్వంబులునైన 
మనోవల్లభు మూటలు నిని దురంతంబైన చింతాభరంబున సంతాపంబు నొందుచు. 236 


* ఈ విధంగా భగవంతుడైన శ్రీ కృష్ణుడు ప్రతినిత్యం తన్ను సేవిస్తూ పట్టపురాణి ననే గర్వంతో 
ఉన్న రుక్మిణీదేవి అత్మాభిమానం అంతరించే విధంగా పలికాడు. ఆ మానవతి ఇంతకు ముందెన్నడు తన 
(ప్రాణపియుని నోట వినని అప్రియమైన మాటలు విని అంతులేని ఆవేదనతో బాధపడుతుంది. 


సీ. కాటుక నెజయంగ6 గన్నీరు వరదలై కుంచకుంభయుగళ కుంకుమము దడియ 
విడువక వెడలెడు వే(డినిట్టూర్సుల, లాలితాధర కిసలయము గంద( 
జెలువంబు నెటీదప్పి చిన్నవోవుచు నున్న వనదనారవిందంబు వాడు దోంప 
మారుతాహతి( దూలు మహిత కల్పకవల్లి వడువున మేన్‌ వడవడ వడంక( 


తే. జిత్త మెజీయంగ6 జెక్కిట( జెయ్యి సేర్చి, కౌతుకం బేది పదతలాగ్రమున నేల 
వ్రాసి పెంపుచు మో మరవాంచి వగల బొందె నువ్వంబు గందిన పువ్వుంబోలె. 237 


* కాటుకతో నిండిన కన్నీటి ధారలు కుచకుంభముల మీది కుంకుమను తడిపి వేశాయి. ఆగకుండా 
వెల్వడుతున్న వేడి నిట్టూర్పుల వలన చిగురుటాకు వంటి అందమైన పెదవి కందిపోయింది. ముఖపద్మం 
చెలువం కోల్పోయి వాడిపోయింది. గాలితాకిడికి తూలిపోతున్న కల్పవల్లి విధంగా నెమ్మేను కంపించింది. 
ఈ విధంగా రుక్మిణి మనస్సు బాధపడి చెక్కిలిపై చెయ్యి చేర్చి దీనదీనంగా కాలితో నేలను రాస్తూ ముఖం 
వంచుకొని సౌకుమార్యం కోల్పోయిన పూవులాగా ఆకులపాటు చెందింది. 


చ. అలికుల వేణి తన్ను( బ్రియు( డాడిన య ప్రియభాష లిమ్మెయిన్‌ 
సొలవక కర్షరంధ్రముల సూదులు చొచ్చిన రీతిగాంగ బె 
బ్బులి రొద విన్న లేడి క్రియ. బొల్పణి చేష్టలు దక్కి నేలపై 
వలనటణి వ్రాలె( గీ లెడలి వ్రాలిన పుత్తడిబొమ్మ కైవడిన్‌. 238 

* తన ప్రియుడు తనతో పలికిన అప్రియమైన వాక్యాలు చెవులలో సూదులు పెట్టి పొడిచినట్టు 
ఆమెకు బాధ కలిగించాయి. పెద్దపులి గాండ్రింపు విన్న లేడిలాగా, కీలు తప్పి (కిందపడిపోయిన బంగారు 
బొమ్మలాగా నిళ్చేష్టురాలై నేలపై వాలిపోయింది. 


న. ఇట్లు వ్రాలిన. 239 


ను. ప్రణతాన్నూయుండు కృష్ణు. డంత గదిసెన్‌ బాష్పావరుద్దారుణే 
క్షణ విస్రస్త వినూత్న్శభూషణ దురుక్త క్రూర నారాచ శో 
షణ నాలింగితధారుణిన్‌ నిజకులాచారైక సద్ధర్మ చా 
రిణి విశ్లేషిణి వీతతోషిణి. బురంధ్రీగ్రామణిన్‌ రుక్కిణిన్‌. 240 


* ఈ విధంగా ఆమె క్రింద పడిపోగా వేదవేద్యుడైన శ్రీకృష్ణుడు కన్నీటితో నిండి ఎర్రబడిన నేత్రాలతో, 
చెదరిన భూషణాలతో, కఠోరములైన పలుకుల ములుకులవలన కలిగిన అలజడితో, నేలపై పడివున్న 
రుక్మిణిని పట్టుకున్నాడు. సద్వంశ సంభూతురాలూ, శోకసంతప్పురాలూ, సహధర్మచారిణీ, సాధ్వీశిరోమణీ 
అయిన రుక్మిణిని లేవనెత్తాడు. 


పీ కని సంభ్రమంబున( దనువునం దనువుగా ననువున( జందనం బల్ల నలది 
కన్నీరు పన్నీట( గడిగి కర్ఫూరంపు( బలుకులు సెవులలో( బాబు నూంది 
కరమొప్ప ముత్యాలసరుల చిక్కెడలించి యురమున. బొందుగా నిరవు కొలిపి 
తిలకంబు నునుఫాల ఫలకంబుపై( దీర్చి వదలిన భూషణావళుల. దొడిగి 


తే. కమలదళ చారు తాలవృంతమున విసరి, పొలుచు పయ్యెద( గుచముల( బొందు పటిచి 
చిత్త మిగురొత్త నాయ్యన సేదందీర్చి బిగియం గౌంగిటం జేర్చి నెమ్మొగము నిమిరి. 241 


* శ్రీకృష్ణుడు సంభ్రమంతో ఆమె దేహానికి బాగా మంచిగంధం పూశాడు. పన్నీటితో కన్నీటిని 
కడిగాడు. కర్ఫూరపు పలుకుల్ని చెవులలో ఊదాడు. ముత్యాలమాలల చిక్కుతీసి వక్షస్థలంపై చక్కదిద్దాడు. 
ముఖాన తిలకం సరిదిద్దాడు. జారిపోయిన భూషణాల నన్నిటినీ అలంకరించాడు. తామరరేకుల విసనకజ్ఞతో 
విసిరాడు. పైటను సరిచేశాడు. ముఖం నిమిరాడు. గట్టిగా కౌగిలించుకొని సేదదేర్చి హృదయానందం 
కలిగించాడు. 


తే. నెరులు గల మరునీలంపు టురుల సిరుల, నరులుగొన( జాలి నరులను మరులు కొలుపు 
నిరుల గెలిచిన తుమ్మెద గణుల( దెగడు, కురుల నులిదీర్చి విరు లిడి కొప్పువెట్టి. 242 


గ తుమ్మెద రెక్కలను మించి మానవుల్ని మరులు గొలిపే వినీల కుంతలాలను చక్కగా దువ్వి, 
కొప్పుతీర్చి, పూలతో అలంకరించాడు. 


క. మురసంహరు. డిందిందిర, గరుదనిలచలత్రసూనకలికాంచిత సుం 
దరశయ్య. జేర్చె భీష్మక, వరపుత్రిన్‌ నుతచరిత్ర వారిజనేత్రన్‌. 243 

* శ్రీకృష్ణుడు శీలవతీ, కమలలోచన అయిన రుక్మిణీదేవిని తుమ్మెదల రెక్కల గాలికి కదలుతున్న 
బం 
పూలతో గూడిన అందమైన పాన్సుపైకి చేర్చాడు. 


వ. ఇట్టు పానుపునం జేర్చి మృదుమధుర భాషణంబుల ననునయించిన. 244 


క. పురుషోత్తము ముఖకోనుల, సరసిజ మ య్యిందువదన సవ్రీడా హా 
స రుచి స్నిగ్గాపాంగ, స్ఫుర దవలోకనము లొలయ జూ చిట్లనియెన్‌. 245 


* ఈ విధంగా పాన్సుపై చేర్చి మనోహరమైన మధురవాక్కులతో ఊరడించాడు. రుక్మిణీదేవి 
పురుషోత్తముని అందమైన ముఖారవిందాన్ని సిగ్గుతో గూడిన స్నిగ్ధమైన చూపులతో చూస్తూ ఇలా అన్నది. 


-: రుక్షిణిదేవి శ్రీకృష్ణ లాలితయై యతనిని స్తుతించుట :- 


క. మురహర! దివసాగమ దళ, దరవిందదళాక్ష! తలంప నది యట్టిదగున్‌ 
నిరవధిక విమలతేజో, వరమూర్తివి, భక్తలోకవత్సల! యెందున్‌. 246 


* ఓ మురాంతకా! ఉదయాన వికసించుతున్న తామరరేకులను బోలిన నేత్రములతో శోభించువాడా! 
భక్తలోకమును వాత్సల్యముతో రక్షించు దేవా! నీవు అనంత తేజోమూర్తివి. నీవన్నమాట వాస్తవం, 


తే. సంచిత జ్ఞాన సుఖ బలైశ్వర్య శక్తు లాదిగా( గల సుగుణంబు లమరు నీకు, 
నేను దగుదునె? సర్వలోకేశ్వరేశ!, లీలమై సచ్చిదానందశాలి వనఘ! 247 


* జ్ఞానము, సుఖము, బలము, ఐశ్వర్యము మొదలైన సద్గుణాలన్నీ నీలో నెలకొన్నాయి. ఓ 
సరలోకేశురా! సచిదానందమూరీ! పుణపురుషా! నీకు నేను తగినదానను కాను. 
సరా ప ద క్యా 


సీ. రూఢిమై( బ్రకృతి పూరుష కాలములకు నీశ్వరు(డవై భవదీయ చారుదివ్య 
లలితకళా కౌశలమున నభిరతుండై కడంగు నీ రూప మెక్కడ మహాత్మ! 
సత్వాది గుణ సముచ్చయయుక్త మూఢాత్మ నయిన నే నెక్కడ? ననఘచరిత! 
కోరి నీ మంగళ గుణభూతి దానంబు సేయంగంబడు నని చెందు భీతి 
తే. నంబునిధి మధ్యభాగమం దమృత ఫేన పటల పాండుర నిభమూర్తి! పన్నగేంద్ర 
భోగశయ్యను బవ్వళింపుచును దనరు, నట్టి యున్నతలీల దివ్యంబు దలంప. 248 
క్ట మహాత్మా! నీవు (ప్రకృతి పురుషులకూ, కాలానికీ, ఈశ్వరుడవు. కళాకౌశలంతో శోభించే నీ 
మనోహరమైన రూప మెక్కడ? (త్రిగుణాలతో గూడిన మూఢురాలను నే నెక్కడ? నీ సద్గుణ సంపదదానం 
చేయబడుతుందనే భయంతో నేమో ఎవరికీ అందకుండా పాలసముద్రంలో శేషతల్పంపై పవ్వళిస్తున్నావు. 
ఇట్టి నీ లీలలు దివ్యమైనవి. 
వ. శబ్ద స్పర్శ రూప రస గంధంబు లనియెడు గుణంబులచేత( బరి గహింప(బడిన మంగళ సుందర 
విగ్రహుండవై, యజ్ఞానాంధకార నివారకంబైన రూపంబు. గైకొని, భవదీయులైన సేవకులకు 

ననుభావ్యుండ వైతి, భవత్సాదారవింద మకరంద రసాస్వాద లోలాత్ములైన యోగీంద్రులకైనను 
భవన్మార్గంబు స్పుటంబు గా, ద ట్లగుటం జేసి యీ మనుజ పశువులకు దుర్విభావ్యం బగుట 
యేమి సెప్ప? నిట్టి యీశ్వరుండవైన నీకు నిచ్చ స్వతంత్రంబు గావున నదియును నా కభిమతంబు 
గావున నిన్ను నే ననుసరింతు, దేవా! నీ వకించను(డ వైతేని బలిభోక్త లయిన బ్రహ్మేంద్రాదు లెవ్వని 
కొణకు బలి సమర్పణంబు సేసిరి? నీవు సమస్త పురుషార్థమయుండ వనియును, ఫలస్వరూపి 
ననియును నీ యందలి పప్రేమాతిశయంబులం జేసి విజ్ఞానదీపాంకురంబున నిరస్త సమస్త 
దోషాంధకారులై యిహసొఖ్యంబులు విడిచి సుముతులు భవదీయదాస సంగంబు గోరుచుండుదు; 
రట్టు సేయనేరక నిజాధికారాంధకారమగ్నులైన వారు భవత్తత్వంబు దెలిసి బలి ప్రక్షేపణంబులు 
సేయంజాలక మూఢులై సంసారచక్రంబునం బరిభ్రమింతు రదియునుం గాక. 249 


స శబ్దము, స్పర్శ, రూపము, రసము, గంధము అనే గుణాలచేత పరిగ్రహింపబడిన మంగళాకారుడవు 
నీవు. అజ్ఞానాంధకారాన్ని తొలగించే రూపాన్ని పొంది నీ భక్తులచే సేవింపబడుతున్నావు. నీ పాదపద్మ 
మకరంద రసాన్ని ఆస్వాదించే యోగీంద్రులకు గూడా నీ మార్గం స్పష్టం కాదు. ఇక ఈ మనుష్య పశువులకు 
ఊహింపరానిది కావడంలో ఆశ్చర్యం ఏముంది? ఇట్టి పరమేశ్వరుడైన నీవు స్వతం[త్రుడవు. నిన్ను నేను 
అనుసరిస్తున్నాను. దేవా! నీవు దరి[ద్రుడవైతే పూజా [ద్రవ్యాలను స్వీకరించే బ్రహ్మేంద్రాది దేవతలు 
పూజాద్రవ్యాలను ఎవరికి సమర్పిస్తున్నారు? నీవు సమస్త పురుషార్థమయుడవని, ఫలస్వరూపివనీ భావించి 
నీ మీది ప్రేమచేత సమస్తదోషాలనే అంధకారాన్ని విజ్ఞానమనే దీపంతో అణచివేసి, ఇహలోక సౌఖ్యాలను 
వదలివేసి, సత్పురుషులు నీ సన్నిధిని కోరుతున్నారు. అధికారమనే అంధకారంలో మునిగి నీ తత్త్వం 
తెలుసుకోలేక, నిన్ను పూజింపక కొందరు సంసారచ(క్రంలో పరిభ్రమిస్తుంటారు. 


ఆ. వరమునీంద్ర యోగివర సురకోటిచే, వర్షిత ప్రభావ వైభవంబు 
గలిగి యఖిల చేతనులకు విజ్ఞాన ప్ర, దుండ వగుదు వభవ! దురితదూర! 250 


* ఓ జన్మరహితా! పాపరహితా! మునీంద్రులచే, యోగివరులచే, దేవతలచే వర్లితమైన ప్రభావం గల 
నీవు అఖిల జీవులకు విజ్ఞానదాయకుడవైన వాడవు. 


వ. దేవా! భవదీయ కుటిల భ్రూవిక్షేపోదీరిత కాలవేగంబుచేత విధ్వస్త మంగళులగు కమలభన భన 
పాకశాసనాదులం దిరస్కరించినట్టి మదీయ చిత్తంబున. 251 


* ఓ దేవా! నీ కనుబొమలు ముడిపడినంత మాత్రాన సిరులు గోల్ఫోయి చెదరి బెదరిపోయే 
(బ్రహ్మ, ఈశ్వరుడు, దేవేంద్రుడు మొదలైనవారి నందరినీ నా హృదయం తిరస్కరించింది. 


చ. నిను వరియించినం బెలుచ నీరజలోచన! శార్‌జ్లసాయ కా 
సన నినదంబులన్‌ సకల శత్రుధరాపతులన్‌ జయించి బో 
రన పశుకోటి(దోలు మృగరాజు నిజాంశము భూరిశక్తి( గై 
కొనిన విధంబునన్‌ నను నకుంఠిత శూరత( దెచ్చి తీశ్వరా! 252 

* నా మనస్సు నిన్ను వరించింది. ఆ సమయంలో ఓ నీరజలోచనా! నీ ధనుష్టంకారముతో సమస్త 
శత్రురాజులను జయించి మృగరాజు మృగాలను పారద్రోలి తన భాగాన్ని (గ్రహించినట్లు శూరత్వంతో 
నీదాననైన నన్ను పరిగ్రహించావు. 

ఉ. అట్టి నృపాల కీటముల నాజి నెదుర్చంగ లేనివాని య 

ట్లొట్టిన భీతిమై నిటు పయోధిశరణ్యు(డ వైతి వింతయున్‌ 
నెట్టన మాయ గాక యిని నిక్కములే? భవదీయ భక్తులై 
నట్టి నరేంద్రమౌళిమణు లంచిత రాజబుషుల్‌ ముదంబునన్‌. 253 


ఆ. వితత రాజ్యగరిము విడిచి కాననముల, నాత్మలందు మీ పదాబ్దయుగము 
నలంతి గాంగ నిలిపి వాతాంబు పర్గ్ణాశ, నోగ్రనియతు లగుచు నుందు రభవ! 254 


* అటువంటి రాచపురుగులను రణరంగంలో ఎదిరించలేక భయపడినట్టు నీవు సముద్ర మధ్యంలో 
నివాసం ఏర్పాటు చేసుకున్నావు. ఇది నీ మాయ కాక వాస్తవమా? నీ భక్తులైన రాజాధిరాజులు, రాజర్షులు 
సంతోషంతో సమస్త రాజ్యసంపదలను వదలి, అరణ్యాలకు వెళ్ళి నీ పాదాబ్దాలనే ధ్యానిస్తూ నీటిని, గాలిని, 
ఆకులను మాత్రమే ఆహారంగా స్వీకరిస్తూ ఉగ్రమైన నియమాలను పాటిస్తూ తపస్సు చేస్తున్నారు. 

మ. విమలజ్ఞాననిరూఢులైన జనముల్‌ వీక్షింప మీ పాద కం 

జ మరంద స్ఫుట దివ్యసారభము నాస్వాదించి నిర్వాణ రూ 
పము సతూరుష వాగుదీరితము శోభాగ్రీనివాసంబు నౌ 
మిము సేవింపక మానవాధముని దుర్మేధాత్ము సేవింతునే? 255 

* నిర్మలజ్ఞానధనులైన జనులు వీక్షిస్తుండగా మీ పాదపద్మ మకరంద మాధుర్య సౌరభాలనూ 
ఆస్వాదించుతూ మోక్షదాయకమూ సత్పురుషుల స్తుతికి పాత్రమూ, శుభావహమూ అయిన మీ మూర్తిని 
సేవించక దుర్మేధాత్ముడైన మానవాధముణ్ణి ఎవరు సేవిస్తారు? 

వ. మజియును దేవా! భూలోకంబునందును, నిత్యనివాసంబునందును, సకలప్రదేశంబులందును 
జగదీశ్వరుండ వయిన నిన్ను నభిమతంబు లయిన కామరూపంబులు గైకొని వరియింతు, భవదీయ 
చరణారవింద మకరందాస్వాదన చాతుర్య ధుర్యభృంగియైన కామిని యతిహేయంబైన త్వక్‌ శ్మశ్రు 
రోమ నఖ కేశంబులచేత( గప్పంబడి యంతర్గతం బయిన మాంసాస్టి రక్త క్రిమి విట్కఫ పిత్త వాతంబులం 
గల జీవచ్చవం బయిన నరాధముని మూఢాత్మయె కామించునే? యదియునుం గాక. 256 

* అంతేకాక ఓ దేవా! సకల చరాచర (ప్రపంచానికి అధీశ్వరుడవైన నిన్ను భూలోకమందునూ, 
వైకుంఠంలోనూ, అన్ని ప్రదేశాలలోనూ, నేను అభిమతాలైన కామరూపాలతో సేవిస్తాను. నీ పాదపద్మ 
మకరందాన్ని ఆనందంగా ఆస్వాదించే నేర్పుగల తుమ్మెద వంటి వాల్గంటి ఎముకలతో, మాంసంతో, 
చర్మాదులతో కప్పబడి జీవచ్చవంలా ఉండే నరాధముళణ్ణి ఎలా కామిస్తుంది? అంత తెలివితక్కువది ఎక్కడైనా 


ఉంటుందా? 

సీ, నీరదాగమమేఘనిర్యత్సయః పాన చాతకం బేగునే చౌటి పడెకు(? 
బరిపక్వ మాకంద ఫలరసంబులు గోలు కీరంబు సనునె దుత్తూరములకు? 
ఘనరవాకర్లనోత్కలిక మయూరము గోరునే కఠిన యిల్లీరవంబు. 
గరికుంభ పిశిత సద్రాస మోదిత సింహ మరుగునే శునక మాంసాభిలాష( 
తే. బ్రవిమలాకార! భవదీయ పాదపద్మ, యుగ సమాశ్రయ నైపుణోద్యోగచిత్త 
మన్యు. జేరునె తన కుపాస్యంబు గాంగ? భక్తమందార! దుర్భర భవవిదూర! 257 


* వర్షాకాలంలో మేఘం నుండి వెలువడే జలబిందువులను ఆస్వాదించే చాతకపక్షి చవిటిగుంటలోని 
నీటికోసం వెళుతుందా? పండిన మామిడి పండ్ల రసాన్ని (గ్రోలే చిలుక ఉమ్మెత్తలను ఆ(శ్రయిస్తుందా? 
నీలమేఘ గర్జనాన్ని విని ఆనందించే నెమలి ఈలపురుగు ధ్వనిని కోరుకుంటుందా? ఏనుగు కుంభస్థలంలోని 
మాంసాన్ని భుజించి తృప్తి చెందే సింహం కుక్కమాంసం కోసం కక్కుర్తి పడుతుందా? ఓ శుభాకారా! నీ 
పాదపద్మద్వయాన్ని కోరి ఆశ్రయించి ఆనందించే హృదయం ఓ భక్తమందారా! భవవిదూరా! మరొకదానిని 
ఎందుకు అభిలషిస్తుంది.? 

క. వాసవనందిత ! భవ కము, లాసన దివ్యప్రభా సభావలి కెపుడున్‌ 

నీ సమధిక చారిత్ర క, థా సురుచిరగాన మవితథం బయి చెల్టున్‌. 258 


* దేవేం[ద్రునిచే స్తుతింపబడు ఓ దేవాదిదేవా! కైలాసంలోనూ, సత్యలోకంలోనూ, ఎప్పుడూ నీ దివ్యగాథలే 
కమ్మగా గానం చేయబడుతుంటాయి. 


క. ధరణీనాధులు దమతమను, వరవనితామందిరముల వసియించుచు గో 
ఖర మార్గ్జాలంబుల గతి, స్థిరబద్దు లగుదురు నిన్ను( దెలియని కతనన్‌. 259 


* నిఖిలేశ్వరుని నిన్ను గుర్తింపలేని రాజులు తమ ప్రేయసీ మందిరాలలో నివసిస్తూ పశువులలాగా 
స్థిరంగా బంధింపబడుతుంటారు. 


ఆ. జలజనాభ! సకల జగదంతరాత్మవై, నట్టి దేవ! నీ పదారవింద 
యుగళి సానురాగయుక్తమై నా మది( గలుగునట్టు గాగ దలంపు మనఘ! 260 


క్ట పద్మనాభా! సకల జగదంతర్యామివి నీవు. అటువంటి నీ పాదపద్మాల మీద నా బుద్ది అనురాగంతో 
ప్రసరించేటట్టు అనుగ్రహించు. 
ఆ. పృథు రజోగుణ ప్రవృద్ధ మైనట్టి నీ, దృష్టిచేత నన్ను దేరుకొనంగం 
జూచు టెల్ల పద్మలోచన! నా మీద, ఘనదయార్ర దృష్టిగా( దలంతు. 261 


* రాజీవలోచనా! రాజసంతో విరాజిల్లే నీ దృష్టితో నన్ను తేరుకొనేటట్టు చూడడం నన్ను దయాగర్ట 
దృష్టితో చూడడంగానే భావిస్తాను. 

వ. అదియునుం గాక, మధుసూదనా! నీ వాక్యంబులు మిథ్యలు గావు, తల్లి వచనంబు కూంతన 
కభిమతంబు గాదె? యౌవనారూఢ మదంబున స్వైరిణి యగు కామిని పురుషాంత రాసక్త యగుట 
విచారించి పరిజ్ఞాని మైనవాండు విడుచు, నవివేకి యయిన పురుషుం డింద్రియలోలుండై రతిందగిలి 
దాని విడువనేరక పరి గ్రహించి యుభయ లోకచ్యుతుండగు, నట్టు గావున నీ యెజుంగని యర్థంబు 
గలదే? యని విన్నవించిన రుక్మిణీదేవి వచనంబులకు( గృష్ణుండు సంతసిల్లి యిట్లనియె. 262 


* 5 మధుసూదనా! నీ వాక్యాలు అసత్యాలు కావు. కన్నతల్లిమాట గారాబు కుమార్తెకు అభిమతమే 
గదా! యౌవనమదంతో స్వైరిణియెన కామిని అన్యపురుషాసక్త అయితే జ్ఞానవంతు డైనవాడు ఆమెను 
పరిత్యజిస్తాడు. అవివేకియెన పురుషుడు ఇం(ద్రియలోలత్వంతో ఆ స్త్రీని విడువలేక ఉభయలోకాలకు 
భ్రష్టుడౌతాడు. అందువలన నీకు తెలియని ధర్మం లేదు- అని రుక్మిణి విన్నవించింది. అప్పుడు కృష్ణుడు 
మిక్కిలి సంతోషంతో ఇలా అన్నాడు. 


-: కృష్ణుండు రుక్మిణీదేవి నూరడించుట :- 


చ. 'అలికులవేణి! నవ్వులకు నాడిన మాటల కింత నీ మదిం 
గలంగంగ నేల? వేటలను గయ్యములన్‌ రతులందు నొవ్వంగా( 
బలికిన మాట లెగ్గు లని పట్టుదురే? భవదీయ చిత్తముం 
దెలియ(గం గోరి యే బలికితిన్‌ మదిలో నిటు గుంద నే.టికిన్‌? 263 


* అలివేణీ! రుక్మిణీ! నేను నవ్వులాటకన్న మాటలకు నీ వెందుకు ఇంత బాధపడుతున్నావు? 
వేటలో, రణరంగంలో, రతి సమయంలో సూటి పోటుమాటలు మాట్లాడినా తప్పుగా భావించకూడదు. నీ 
మనస్సు తెలుసుకోవడంకోసం ఇలా అన్నాను. ఈ భాగ్యానికి నీవు బాధ చెందవద్దు. 


వ. అదియునుం గాక. 264 


ఉ. కింకలు ముద్దుబల్కులును గెంపు(గనుంగవ తియ్యమోవియున్‌ 
జంకెలు తేజీచూపు లెకసక్కెములున్‌ నెలవంక బొమ్మలుం 
గొంకక వీడనాడుటలు.( గూరిమియుం గల కాంత గూడుటల్‌ 
అంకిలిలేక జన్మఫల మబ్బుట గాదె కురంగలోచనా! 265 


* అదీగాక హరిణలోచనా! పొలయలుక, మురిపెపు మాటలు, బెదరింపు చూపులు, తియ్యని 
కమ్మోవి, ఎకసెక్కాలు, నెలవంకలు కనుబొమలు, విదిలింపులు, అదలింపులు, వలపులు గల చెలువలతో 
సమాగమం లభిస్తే జన్మ సఫలమైనట్టే గదా! 

వ. అని మజియు నిట్లనియె. 266 

ఉ. “నీవు పతిప్రతామణివి నిర్మల ధర్మవివేక శీల స 

ద్భావవు నీ మనోగతుల( బాయక యెప్పుడు నస్మదీయ సం 

సేవయ కాని యన్యము భజింపవు, పుట్టిన నాట నుండి నీ 
భావ మెటీంగి యుండియును బల్కిన తప్పు సహింపు మానినీ!” 267 
* అని కృష్ణుడు మరల ఇలా పలికాడు. దేవీ! నీవు మహా పతివ్రతవు, సౌశీల్యవతివి. నాసేవ తప్ప నీకు 
బాల్యంనుండి అన్యచింత లేనేలేదు. ఇదంతా తెలిసికూడా నేను నిన్నలా బాధపెట్టినందుకు నన్ను మన్నించు. 
వ. అని వెండియు నిట్లనియె, 'నీ వాక్యంబులు శ్రవణసుఖంబు గావించె, నీవు వివిధంబులైన కామంబులు 
గోరితివేని, నవియన్నియు నా యంద యుండుటం జేసి యేకాంతసేవా చతురవైన నీకు నవి యన్నియు 
నిత్యంబులై యుండు. నీ పాతివ్రత్యంబును, నా యందలిస్నేహంబు నతివిశదంబు అయ్యె, నా 
వాక్యములచేత భవదీయ చిత్తంబు చంచలంబు గాక నా యందలి బుద్ధి దృఢం బగుం గావున సకల 
సంపద్విలసితంబైన ద్వారకానగర దివ్యమందిరంబులందు నీదు భాగ్యంబునం జేసి సంసారి కైవడి నీ 
యందు బద్దానురాగుండనై వర్తింతు(, దక్కిన ప్రాణేంద్రియ పరవశత్వంబున వికృత శరీరధారిణియైన 
సతి నన్నుం జెందుట దుష్కరం;, బదియునుం గాక మోక్షప్రదుండనైన నన్ను( గామాతురలైన యల్పమతులు 
వ్రత తపోమహిమలచేత దాంపత్య యోగంబుకై సేవింతు, రదియంతయు నా మాయావిజృంభితంబు, 
దానంజేసి వారు మందభాగ్యలై నిరయంబు నొందుదు; రట్లు గావున నీ సమానయైన కాంత యే 
కాంతలందైన( గలదె? నీ వివాహకాలంబున ననేక రాజన్యవర్యుల. గైకొనక భవదీయ మధురాలాస 
శ్రవణాత్మకుండ నయిన నా సన్నిధికి నా శరీరం బితర యోగ్యంబు గాదు, నీకు శేషంబునయి యున్నదానినని 
యేకాంతంబునం బ్రాహ్మణుం బుత్తెంచిన నేనును జనుదెంచి నీ పరిణయ సమయంబున భవత్సహోదరుం 
బట్టి విరూపుం గావించిన నది గనుంగొనియును నా యందలి విప్రయోగ భయంబున నూరకుండితి; 
వది గావున బహు ప్రకారంబులై వర్తించు నీ సద్గుణంబులకు సంతసింతు! నని యి వ్విధంబున 
దేవకీసుతుండు నరలోక విడంబనంబుగ గృహస్థుని భంగి నిజగృహకృత్యంబు లాచరించు చుండెనని 
శుకుండు మజియు ని ట్లనియె. 268 


* నీ మాటలు నాకు శ్రవణానందాన్ని కల్గించాయి. నీవు కోరిన వన్నీ నాయందే ఉన్నవి గనుక 
ఏకాంతసేవా చతురవైన నీకు అవన్నీ లభిస్తాయి. నీ పాతివ్రత్యమూ, నామీది (ప్రేమా స్పష్టమయ్యాయి. 
నామాటలచేత నీ మనస్సు సంచలించకుండా నామీది నీ అనురాగం ఇంకా దృఢమవుతుంది. కాబట్టి 
సమస్త భోగభాగ్యాలతో నిండిన ఈ ద్వారకానగర దివ్యమందిరాలలో కేవలం ఒక గృహస్స్టులాగా నీపై 
బద్దానురాగంతో (ప్రవర్తిస్తాను. ఇదంతా నీ అదృష్టం. ఇం[ద్రియలోలురాలైన వికృతస్వరూపిణి అయిన స్త్రీ 
నన్ను పొందడం దుష్కరం.అంతేకాదు. మోక్షదాయకుడనైన నన్ను కామాతురలైన అల్పబుద్దులు (వ్రతాలతో 
తపస్సుతో దాంపత్య జీవితంకోసం సేవిస్తుంటారు. ఆ భావం నామాయవలన విజృంభించిందే. అందువలన 
వారు భాగ్యవిహీనలై నరకాన్ని పొందుతారు. నీతో సమానమైన (స్తీ ఈ లోకంలో లేదు. నీవు వివాహకాలంలో 
ఎందరినో గొప్ప గొప్ప రాజన్యులను తిరస్కరించావు. నేను నీ దానను. ఈ నా దేహంమీద అన్యులెవ్వరికీ 
అధికారం లేదు అంటూ (బ్రాహ్మణుని నా చెంతకు పంపించావు. నేను నీ ఆహ్వానాన్ని మన్నించి వచ్చి నిన్ను 
వివాహమాడే సందర్భంలో నీ సోదరుణ్ణి వికారస్వరూపుళ్ణి గావించాను. అది చూచి కూడా నా వియోగాన్ని 

సహింపలేక ఊరకున్నావు. ఇటువంటి నీ సద్గుణాలకు ఎంతో సంతోషించాను అని ఈ విధంగా పలికి 
దేవకీ తనయుడు మానవలోక ధర్మా న్ననుసరించి గృహస్టువలెనే తన గృహకృత్యాలను ఆచరిస్తున్నాడని 
శుకుడు తెలిపి పరీక్షిత్తుతో ఇంకా ఇలా అన్నాడు. 
క. అని యిట్లు కృష్ణు. డాడిన, వినయ వివేకానులాప వితతామృత సే 
చన, ముదితహృదయయై య, వ్వనితామణి వికచ వదన వనరుహ యగుచున్‌. 269 


* శ్రీకృష్ణుడు ఇలా ఇంపుగా, ఊరడింపుగా, వినసొంపుగా పలికాడు. ఆ వాగమృత ధారలకు రుకి ణీదేవి 
ముఖారవిందం సంతోషంతో వికసించింది. 


క. నగ వామతించు చూపులు, నగధరు మోమునను నిలిపి నయమున. గరముల్‌ 
మొగిచి వినుతించె( గృష్టున్‌, ఖగవాహున్‌ రుచిరదేహు గలితోత్సాహున్‌. 270 


* అప్పుడు రుక్మిణి చిరునవ్వుతో నిండిన చూపులతో శ్రీకృష్ణుని వైపు చూచి చేతులు జోడించి 
ఖగవాహనుడైన ఆ జగన్మోహనుని, ఆ దేవ దేవుని స్తుతించింది. 


చ. అతుల విరాజనూనముఖు(డై వివిధాంబర చారుభూషణ 
ప్రతతులతోడ( గోరిన వరంబులు దద్దయు నిచ్చె గృష్ట్ణుండు 
న్నతశుభమూర్తి దేవగణ నందితకీర్తి దయానువర్తియై 
యతిమృదువాణికిం గిసలయారుణపాణికి నీల వేణికిన్‌. 271 


* దేవతాగణాల స్తోత్రాలకు పాత్రుడైన శ్రీకృష్ణుడు సంతోషంతో ప్రకాశించే ముఖం కలవాడై, చిగురువలె 
ఎజ్జని హస్తములూ, నల్లనైన కురులూ, మృదుమధురములైన మాటలూ గల రుక్మిణీదేవికి అనేక విధాలైన 
ఆభరణాలనూ, వ(స్తాలనూ బహూకరించాడు. కోరిన కోరికలు తీర్చాడు. 


వ. ఇట్లు సమ్మానించి కృష్ణుండు రుక్కిణియుం దానును దదనంతరంబ. 272 


చ. ఎలమి ఘటింప(గా( గలసి యీడెల నీడల మల్లికా లతా 
వలి గరవీరజాతి విరవాదుల వీథుల( గమ్మ దెమ్మెరల్‌ 
వొలయు నవీనవాసముల. బొన్నల€ దిన్నెల. బచ్చరచ్చలన్‌ 
గొలంకుల లేగెలంకులను గోరిక లీరిక లొత్త( గ్రొత్తలై. 273 


* ఈ (ప్రకారంగా రుక్మిణిని సమ్మానించిన అనంతరం ఆ దంపతు లిరువురూ మల్లెపొదలలో, 
విరాజాజి నికుంజాలలో, చిరుగాలులకు పులకరించే చంద్రకాంత శిలా వేదికల పైనా, మరకత మణిసౌధాలలో, 
సరోవరతీరాలలో తనివితీరా విహరించారు, 


క. ఆరామభూములందు ని, హారామల సౌఖ్యలీల నతిమోదముతో 
నా రామానుజు. డుండెను, నా రానవూమణియు. దాను నభిరామముగన్‌. 274 

* శ్రీకృష్ణుడు రమణీయాలైన ఉద్యానవనాలలో రమణీమణి అయిన రుక్కిణితో గూడి విహరించి 
ఆనందించాడు. 


వ. మటియు ననేకనిధ మణివితానాభిశోభిత ప్రాసాదోపరిభాగంబులను, లాలిత నీలకంఠ కలకంఠ 
కలవింక శుక కలాపకలిత తీరంబులను, మకరందపాన మదవదిందిందిర రుంకార సంకుల కమల 
కహ్లోర సుధాసార నీహారపూరిత కాసారంబులను, ధాతునిర్హర్ర రంజిత సానుదేశగిరి కుంజ 
పుంజంబులను, గృతకశైలంబులను, గ్రీడాగహంబులనుం జెలంగి నందనందనుండు విదర్భరాజనం 
దనం దగిలి కందర్పకేళీ లోలాత్ముండయ్యె, ననంతరం బా సుందరీలాలామంబు వలన. బ్రద్యు 
మ్నుండు, చారుధేష్టుండు, చారుదేవుండు, సుధేష్టుండు, సుచారువు, చారుగుప్తుండు, భద్రచారువు, 
చారుభద్రుండు, విచారువు, చారువు ననియెడు పదుగురు తనయులం బడసె, నట్టు సత్యభామాజాం 
బవతీ నాగ్నజితీ కాళిందీ మాద్రి మిత్రవిందా భద్రలకు వేణు వేణ పదుగురేసి భద్రమూర్తులైన 
కుమూరు లుదయించి రవ్విధంబున మణీయును. 275 


* నానావిధాలైన విచిత్రమణులతో శోభించే చాందినీలతో విలసిల్లే ప్రాసాదాలలోనూ, పెంపుడు 
నెమిళ్లతో, కోకిలలతో, గోరువంకలతో, చిలుకలతో నిండి మకరందపానము చేసి మదించిన తుమ్మెదల 
రయుంకారములతో, చల్లని తెల్లని మధురజలాలతో కూడిన కమనీయ కమల సరోవరతీరాలలో, 
జలప్రవాహాలతో ఎజ్జనైన కొండచరియల పొదరిండ్లలో, లీలాపర్వతాలలో, (క్రీడాగృహాలలో శ్రీ కృష్ణుడు 
రుక్మిణీదేవితో కలిసి మన్మథవిలాసాలలో మునిగితేలాడు. 


రుక్మిణీదేవివలన శ్రీకృష్ణునకు ప్రద్యుమ్నుడు, చారుధేష్టుడు, చారుదేవుడు, సుధేష్టుడు, సుచారువు, 
చారుగుస్తుడు, భద్రచారువు, చారుభద్రుడు, విచారువు, చారువు అనే పదిమంది పుత్రులు కలిగారు. సత్యభామ, 
జాంబవతి, నాగ్నజితి, కాళింది, మాద్రి, మిత్రవింద, భద్రలకు కూడా ఒక్కొక్కరికి పదిమంది అందమైన 
కుమారులు ఉదయించారు. 


చ అనఘ! పదాజువేల సతులందు జనించిరి వేలు వేణ నం 
దన దశకంబు తత్పుతవితానము గాంచి రనేక సూనుల 
న్నె నయగ నిట్లు పిల్లచెణ కీనిన కైవడి. బుత్రపౌత్ర వ 
ర్హనమున నొప్పె. గృష్షుండు ముదంబున(. దామరతంపరై భువిన్‌. 276 


* పదహారువేలమంది భార్యలలో ఒక్కొక్కరికి పదిమంది పుత్రులు శ్రీ కృష్ణునికి ఉద్భవించారు. ఆ 
పుత్రులందరికి మళ్ళీ కుమారులు కలిగారు. ఈ విధంగా పిల్ల చెజకుకు పిలకలు పుట్టినట్టు తామరతంపరగా 
విలసిల్లిన పుత్రపొత్రులతో శ్రీకృష్ణుడు శోభించాడు. 


తే. అట్టు యదు వృష్టి భోజాంధకాది వివిధ, నామధేయాంతరముల నెన్నంగ నూట 
యొక్కటై చాల వర్ణిల్లై న క్కులంబు, నృపకుమారుల. జదివించు నేర్పు గలుగు. 277 

తే. గురుజనంబులు విను మూండు కోట్లమీ(ద, నెనుబ దెనిమిదివేలపై నెసంగ నూర్వు 
రన్న దద్చాలకావలి నెన్న (దరమె, శూలికైనను దామరచూలికైన? 278 


* ఈ విధంగా యాదవ, వృష్టి భోజ, అంధక మొదలైన నూట ఒక్క పేర్లతో ఆకులం వర్ణిల్లింది. ఆ 
రాజకుమారులకు విద్యనేర్సే గురువర్యులు మూడుకోట్ల ఎనభైవేల ఒక్క వందమంది ఉన్నారంటే ఇక ఆ 
రాజకుమారుల వైభవం వర్ణించడానికి బ్రహ్మకైనా, పరమేశ్వరుని కైనా సాధ్యమౌతుందా? 

వ. అందు గోవిందనందనుండైన ప్రద్యుమ్నునకు రుక్మి కూయతువలన ననిరుద్దుండు సంభవించె ననిన 

మునివరునకు భూవరుం డిట్లనియె. 279 


* అందులో గోవిందుని నందనుడైన ప్రద్యుమ్నునికి రుక్మి కుమార్తెవలన అనిరుద్దుడు ఉద్భవించాడు 
అని చెప్పగా రాజేంద్రుడు మునీంద్రునితో ఇలా అన్నాడు. 


-: అనిరుద్దుని వివాహ సమయమున బలరాము(డు రుక్కి మొదలగు వారినిం జంపుట :- 


క. బవరమున గృష్టుచే ము, న్నవమానము నొంది రుక్మి యచ్యుతు గెలువం 
దివురుచు( దన సుత నరిసం, భవునకు నెట్లిచ్చె? నెణు(గ6 బలుకు మునీంద్రా! 280 


* ఓ శుకయోగీంద్రా! అలనాడు శ్రీకృష్ణునితో జరిగిన యుద్దంలో రుక్మి కృష్ణునిచేత అవమానం 
౬ ఠా లం 
పొంది ఏలాగైనా శ్రీకృష్ణునిపై పగదీర్చుకోవాలని చూస్తున్నాడు గదా; అటువంటివాడు తన శత్రువు కుమారుడికి 
తనకూతురు నిచ్చి ఎలా వివాహం చేశాడు? ఈ సంగతి నాకు తెలియజేయండి. 


సీ. నావుడు శుకయోగి 'నరనాయకోత్తమ! నీవు చెప్పిన యట్ల నెమ్మనమున( 
బద్మాయతాన్షుచే( బడిన బన్నమునకు( గనలుచు నుండియు ననుజతోడి 
నెయ్యంబునను భాగినేయున కిచ్చెను గూంతు నంచితపుష్ప కోమలాంగి( 
దనపూన్కి దప్పిన( దగ విదర్భేశుండు విను మెటింగింతు న వ్విధము దెలియ 


తే బరంగ 'రుక్కవతీ స్వయంనరమున కొగి, నరుగుదెండని భీష్మభూవరసుతుండు 
వరుస రప్పించె రాజన్యవర కుమార, వరుల ననువార్త కలరి యా హరిసుతుండు. 281 


* పరీక్షిత్తు మాటలు విన్న శుకయోగీంద్రుడు ఆ మహారాజుతో ఇలా చెప్పనారంభించాడు. ఓ రాజేంధద్రా! 
నీవు అన్నట్టుగానే రుక్మి శ్రీకృష్ణుని వలన పొందిన అవమానానికి మనసులో బాధపడుతూనే వున్నాడు. 
అయినా తాను చేసిన ప్రయత్నం ఫలించకపోగా ఆ విదర్భరాజు తన చెల్లెలి పైగల అభిమానంతో తన 
మేనల్లునికి కుసుమ కోమలియైన తన కుమార్తె నిచ్చాడు. ఆ విషయం తెలియజేస్తాను. విను. రుక్మి తన 
కుమార్తెయైన రుక్మవతీ స్వయంవరానికి రాజకుమారుల నందరినీ ఆహ్వానించాడు. ఆ వార్త విని ప్రద్యుమ్నుడు 


సంతోషించాడు. 

చ. వరమణిభూషణ ప్రభలవర్గ మనర్గళభంగి. బర్వ( బ్ర 
స్ఫురిత రథాధిరోహణవిభూతి దలిర్చ మనోహరైక సు 
స్థిరశుభలీల నేగె యదుసింహకిశోరము రాజకన్యకా 
పరిణయవైభవాగత నృపాలక కోటికి రుక్కివీటికిన్‌. 282 


* మహోజ్ఞ్యలాలైన మణిభూషణాల కాంతులతో శోభిస్తూ రమణీయమైన రథాన్ని అధిరోహించి 
మనోహరమైన సౌందర్య విలాసంతో యదుకుల సింహకిశోరమైన ప్రద్యుమ్నుడు రుక్మవతిని వివాహ మాడాలనే 
కోరికతో మేనమామ పట్టణానికి వెళ్లాడు. అప్పటికే స్వయంవరానికి రాజకుమారులందరూ విచ్చేశారు. 

చ. చని పురి. జొచ్చి వృష్టికులసత్తము( డచ్చట మూంగియున్న య 

మ్మనుజవరేణ్యనందనులు మానము దూలి భయాకులాత్ములై 
చనయగ ననేక చండతర సాయకసంపద జూపి రుక్మి నం 
దనం గొనివచ్చి వేడ్క నిజధామము సొచ్చె నవార్యశౌర్యు(డై. 283 

* అలా వెళ్లి పట్టణంలో ప్రవేశించి ప్రద్యుమ్నుడు అచ్చట చేరిన రాజకుమారులపై తీవ్రమైన 
బాణసమూహాన్ని ప్రయోగించి తన పరాక్రమాన్ని ప్రదర్శించాడు. ఆ రాకుమారులు ధైర్యం కోల్పోయి 
భయంతో పారిపోగా రుక్మవతిని తన నగరానికి తీసికొని వచ్చాడు ప్రద్యుమ్నుడు. 


వ. ఇట్లు తెచ్చి ప్రద్యుమ్నుండు హరిణనయనం బరిణయంబంది నిఖిల సుఖంబు లనుభవింపుచుండె. 
ననంతరంబ. 284 


* ఈ విధంగా రుక్మవతిని తన నగరానికి తెచ్చి ప్రద్యుమ్నుడు ఆ హరిణాక్షిని పరిణయమాడాడు. 
సకలసౌఖ్యాలను అనుభవిస్తూ ఉన్నాడు. 
క. ధీరుండు కృతనర్ముని సుకు, మారుండు వరియించె రుచిరమండనయుత నం 
భోరుహముఖి రుక్మిసుతం, జారుమతీకన్య( బ్రకట సజ్జనమాన్యన్‌. 285 
* ధీరుడైన కృతవర్మ కుమారుడు పద్మముఖి సజ్ఞనసమ్మాన్యయెన చారుమతిని వివాహమాడాడు. 
చారుమతికూడా రుక్మి కుమార్తెయే. 
తే. ప్రకటచరితుండు భీష్మభూపాలసుతుండు,.మనము మోదింప( దన కూర్మిమనుమరాలి 
రుక్కలోచన నసమాన రుక్కకాంతి(, జెలిమి ననిరుద్దునకు బెండ్లి సేయు నపుడు. 286 
* సుప్రసిద్దుడైన రుక్మి బంగారు కాంతులతో శోభిస్తున్న తన మనుమరాలైన రుక్మలోచనను 
అనిరుద్దున కిచ్చి వివాహం చేయించాడు. 


క. పొలుపుగ రత్నవిభూషో, జ్వ్వలుండయి శుభవేళ న వ్వివాహార్థము ని 
ర్మల బహువైభవ శోభన, కలితవిదర్భావనీశ కటకంబునకున్‌. 287 

చ. హరియును రుక్మిణీసతియు నా బలభద్రుండు శంబరారియున్‌ 
నరిమదభేది సాంబు(డును నాదిగ రాజకుమారకోటి సిం 
ధుర రథవాజి సద్భటులతో( జని యందు సమ(గ్రవైభవా 
చరిత వివాహయుక్త దివసంబులు వేడుక( బుచ్చి యంతటన్‌. 288 
* ఆ వివాహ శుభ సందర్భంలో రత్న ఖచిత భూషణాలు అలంకరించుకొని రుక్మిణీ కృష్ణులు, 
బలరాముడు, సాత్యకి, ప్రద్యుమ్నుడు, సాంబుడు మున్నగు వారంతా విదర్భరాజధానికి వచ్చారు. వివాహం 
జరిగినన్ని రోజులూ అందరూ ఆనందంగా కాలం గడిపారు. 


క. ఒకనా(డు యదుకుమారకు, లకలంక సమగ్ర వైభవాటోప మహో 
త్పుకులై యుండ(గ( జూపో, పక యెకసెక్కెమున నవని పాలురు వరుసన్‌. 289 


* ఒకరోజున యాదవులంతా మహావైభవంతో ఉత్సాహపూరితులై ఉండగా కొందరు భూపాలురు 
అది చూచి ఓర్వలేకపోయారు. 


ఉ. ఎచ్చరికం గళింగధరణీశుండు రుక్మిమొగంబు సూచి నీ 
యొచ్చెము. దీర్చికో నిదియ యొప్పగు వేళ బలుండు జూదమం 
దిచ్చ గలండు, గాని పాలు పెక్కిన నేర్పరి గాడు, గాన నీ 
కిచ్చు నవశ్యమున్‌ జయము నీ(గుము తొల్లిటంబడ్డ బన్నముల్‌. 290 


* కళింగాధీశుడు రుక్మిని చూచి ఇలా అన్నాడు! నీ కింతకుముందు జరిగిన అవమానానికి ప్రతీకారం 
తీర్చుకొనడానికి ఇదే తగిన సమయం. బలరామునికి జూదంపై ఎక్కువ ఇష్టం. కాని ఆటలో నేర్పరి కాదు. 
అందువలన నీకే విజయం లభిస్తుంది. ఇంతకు ముందు పొందిన అవమానాన్ని ఇప్పుడు ఈ విధంగా 
తొలగించుకో! 


క. అని పురికొల్సిన రుక్మియుం దన చేటు దలంపలేక తాలాంకుని తో 
డన జూదమాడం దివిరెను, వనజాసను కృతము గడచు వా రెవ్వ రిలన్‌? 291 


* కళింగదేశాధీశుడు ఈ విధంగా పురికొల్పగా రుక్మి తనకు కలిగే నష్టాన్ని గమనించకుండా 
బలరామునితో జూదమాడడానికి సిద్దమయ్యాడు. బ్రహ్మవ్రాత తప్పించుకోటం ఎవరికీ శక్యం కాదు. 


వ. అంత 292 
క. కోరి విదర్భుండు కుటిల వి, హారుండై పిలిచె జూదమాడ జితారిన్‌ 
హారిన్‌ సన్నుతసూరిన్‌, సీరిన్‌ రైవతసుతార్ర చిత్తవిహారిన్‌. 293 
* అటుపిమ్మట రుక్మి కుటిల స్వభావంతో శత్రుసంహారకుడు, సజ్జన సేవితుడు, రేవతీ వల్లభుడూ, 
హలాయుధుడూ అయిన బలరాముణ్ణి జూాదమాడటానికి రమ్మని ఆహ్వానించాడు. 


ఆ. “పూని మనము గొంత ప్రొద్దువోకకు రామ!, నెత్త మాడ నీవు నేర్తు వనంగ 
విందు, మిపుడు గొంత వెల యొడ్డి యాడుది మనిన బలుండు లెస్స యని చెలంగె. 294 

* “బలరామా! మనం కాలక్షేపానికి జాదమాడుదాం. జూదంలో నీవు సమర్దుడవని విన్నాను. ఇపుడు 
పందెం పెట్టుకొని జూదమాడుదాం. సరేనా”అని రుకి శ ఆహ్వానించగా బలరాముడు అందుకు అంగీకరించాడు. 


క. మదిలోని చలము డింపక, పది యిరువది నూలు వేయి పదివే లిదె ప 
న్నిద మని యొడ్డుచు నాడిరి, మదమున నిద్దణును దురభిమానము సేర్మిన్‌. 295 


* మనస్సులోని పట్టుదలలు ఏ మాత్రం సడలించుకోకుండా పది, ఇరవై, నూరు, వేయి, పదివేలు, 
అంటూ పందేలు పెట్టుకొని దురభిమానంతో వారిద్దరూ జూదమాడారు. 


ఉ. ఆడిన యాటలెల్లను హలాయుదు( డోడిన రుక్మి గెల్బుడున్‌ 
దోడి నృపాలకోటి పరితోషము( జెంద( గళింగభూవిభుం 
'డోడె బలుం'ిడటంచు( బ్రహసోక్తుల నెంతయు రాము. జుల్క(గా 
నాడెను దంతపంక్తి వెలి యె కనుపట్ట(యగ( జాల నవ్వుచున్‌. 296 


* ఆడిన ప్రతిఆటలో బలరాముడు ఓడిపోయాడు. రుక్మి జయించాడు. అచ్చటి రాజలందరూ 
ఆనందించేటట్టు కళింగరాజు బలరాముడు ఓడిపోయాడని ఎగతాళిచేస్తూ పండ్లు బయటపడేటట్టు ఇకిలించాడు. 


తే. బలుండు కోపించి యొక లక్ష పణము సేసి, యాడి ప్రకటంబుగా జూద మపుడు గెల్బె, 
గెల్చినను రుక్మి “యిది యేను గెల్చియుండ, గెలుపు నీ దని కికురింప నలవి యగునె? 297 


* బలరాముడికి కోపం వచ్చింది. అప్పుడు ఒకలక్ష పందెం కాచి బలరాముడు రుక్మిపై విజయం 
సాధించాడు. బలరాముడు గెలిచినప్పటికీ రుకి శ ఆ గెలుపును అంగీకరింపక విజయం నాదైతే నీదని చెప్పి 
మోసగిస్తున్నావా అని ఎదురు తిరిగాడు. 


తే. అనవుడు హలధరు( డచ్చటి, జనపాలకసుతుల( జూచి సత్యము పలుకుం 
డని యడిగిన వారలు రు, కుని హితులై పలుకరైరి మొగమోటమునన్‌. 298 


* అప్పుడు బలరాముడు అక్కడ చేరిన రాజుల నందరిని చూసి నిజం చెప్పండని అడిగాడు. వారు 
రుక్మిమీది పక్షపాతంతో ఏమీ చెప్పకుండా మౌనం వహించారు, 


ఉ. అప్పటి యట్ల యొడ్డి ముసలాయుధు( డేపున నాడి జూదముం 
జొప్పండ గెల్చి యీ గెలుపు సూడగ నాదియొ వాని దో జనుల్‌ 
దప్పక చెప్పు. డన్న విదితధ్వనితో నశరీరవాణి తా 
నిప్పటియాట రాముడె జయించె విదర్భుండె యోడె నావుడున్‌. 299 


* బలరాముడు మళ్లీ మరో ఆట ఆడి తాను గెల్పాడు. “ఇప్పటి విజయం నాదా? లేక ఇతనిదా? 
చెప్పండి” అని అక్కడి జనులను తిరిగి ప్రశ్నించాడు. ఆ సమయంలో ఆశరీరవాణి “ ఈ ఆటలో బలరాముడే 
గెల్పాడు, రుక్మి ఓడిపోయాడు”అని స్పష్టంగా తెలిపింది. 

వ. అనిన విని సకలజనంబులు నద్భుతానంద నిమగ్న నమూనసులైరి. కుటిల స్వభావు లయిన భూవరులు 
రుక్మిం శకొల్సిన నతండు తన తొల్లింటి పరాభవము దలంచి యెదిరిం దన్ను 'నెటుంగక బలాబల 
వివేకంబు సేయనేరక విధివశానుగతుండై చలంబున బలునిం గని “యిప్పటి యాటయు నేన గెల్చియుండ 
వృథా జల్పకల్పనుండవయి గెల్చితి” నని పల్కెద, వక్షవిద్యానైపుణ్యంబు గల భూపకుమారులతో( 
బసులకాపరు లెత్తువత్తుం” యని క్రొవ్వున నవ్వుచుం బలికిన న ప్పలుకులు సెవులకు ములుకుల క్రియం 
దాశిన( గోపోద్దీపిత మానసుండై పెట పెటం బండ్లు గొణుకుచుం గన్నుల నిప్పు లుప్పతిల్లం గినుకం 
దోశకత్రొక్కిన మహోరగంబు నోజ రో(జుచు దండతాడితం బయిన పుండరీకంబు లీల హుమ్మని 
మైయుచు( బ్రచండ బాహుదండంబులు సాంచి పరిఘం బందుకొని పరిపంధియెన రుక్మిని నతని 
కనుకూలం బయిన రాజలోకంబును బడలుపడ నడిచె, న య్యవసరంబున. 300 


* ఆ మాటలు విని అక్కడి జనులంతా ఆనందించారు. కానీ దుష్ట్రస్వభావులైన కొందరు రాజులు 
ప్రేరేపించగా రుక్మి పూర్వం జరిగిన పరాభవాన్ని జ్ఞప్తికి తెచ్చుకొని, బలాబలాలు తెలుసుకోలేక విధివశాన 
బలరాముని చూచి “ఈ ఆటగూడా నేనే గెల్పాను. వ్యర్థప్రలాపాలతో నేనే గెల్ఫానని చెప్పుకుంటున్నావు. 
జూదంలో ప్రావీణ్యం గల రాకుమారులతో పసులకాపరులు జూదమాడి గెలువగలరా?” అని అహంకారంతో 
అవహేళనగా నవ్వుతూ అన్నాడు, ఈ పలుకులు బలరాముని చెవులకు ములుకు లయ్యాయి. అపుడు 
ఆయన కోపంతో పండ్లు పట పట కొరకుతూ తోకత్రొక్కిన (త్రాచులాగా బుసలు కొడుతూ క(ర్రదెబ్బ 
తగిలిన పెద్దపులివలె గాండ్రించి తన బాహుదండం చాచి ఒక ఇనుప గుదియను (గ్రహించి రుక్క్మినీ, అతని 
పక్షంవారయిన రాజలోకాన్ని చావ చితకబాదాడు. 


క. మును దంతపంక్తి వెలిగాం దను నవ్విన య క్కళింగు( దల వట్టి రయం 
బున( బడందిగిచి వదన మే, పున. బెడచే వ్రేసి దంతములు వెస డులిచెన్‌. 301 


* ఇంతకుముందు తనను చూసి పండ్డికిలించి నవ్విన కలింగుబ్లీ తలపట్టుకొని (క్రిందపడడద్రోసి 
ఎడమచేతితో నోటిమీద గుద్ది పండ్లూడగొట్టాడు. 


క. అంతం బోవక రుక్మిని, దంతంబులు మున్ను డులిచి తను వగలింపన్‌ 
అంతకుపురి కేగెను వాం డెంతయు భయ మంది రాజు లెల్లం గల(గన్‌. 302 


* బలభద్రుడు అంతటితో ఊరుకోక రుక్కిని పట్టుకొని పండ్లు రాలగొట్టి, రాజులంతా భయపడేటట్లు 
వాడిని యమలోకానికి పంపించాడు. 


వ. అట్టుచేసి య య్యాదవసింహం బసహ్యవిక్రమంబునం జెలంగె నంత. 303 
* ఈ విధంగా యదుసింహమైన ఆ బలరాముడు భయంకరమైన పరాక్రమంతో ప్రకాశించాడు. 


క. భూవర పద్మాక్షుండు దన, బాన హతుం డగుట గనియు( బలుకక యుండెన్‌ 
భావమును రుక్మిణీ బల, దేవుల కే మన(గ నెగ్గు దేరునొ? యనుచున్‌. 304 

* పరీక్షిన్మహారాజా! ఇదంతా శ్రీకృష్ణుడు చూస్తూనే ఉన్నాడు. తన బావమరది మరణాన్ని చూచి 
గూడా ఏ మాటంటే రుక్మిణీ, బలరాములు ఏమనుకుంటారో నని మౌనం వహించాడు. 


వ. అంత నా విదర్భానగరంబు నిర్గమించి. 305 
క. పరమానురాగరస సం, భరితాంతఃకరణు లగుచు. బాటించి వధూ 
వనరులను రథమం దిడి హల, ధర హరి రుక్మిణుల. గొల్చి తగ యదువీరుల్‌. 306 


* యదువీరులు విదర్భానగరం వదలి పెట్టారు. యాదవవీరులు అనురాగమయ హృదయులై 
వధూవరులను రథం ఎక్కించుకొని రుక్మిణీ బలరామకృష్ణులతో పాటు తమ రాజ్యానికి బయలుదేరారు. 
ఉ. మంగళతూర్యఘోషము లమందగతిం జెలంగంగ మత్త మా 
తంగ తురంగ సద్భట కదంబముతో. జని కాంచి రంత నా 
రంగ లవంగ లుంగ విచరన్మదభృంగ సురంగనాద స 
త్సంగ తరంగిణీకలిత సంతతనిర్మల నా కుశస్టలిన్‌. 307 
స్‌ మంగళవాద్య ధ్వనులు మోగుతుండగా, చతురంగ బలాలతో బయలుదేరి వికసించిన నానావిధ 
వృక్షాలతో, రుంకారం చేసే తుమ్మెదలతో, స్వచ్చమైన తరంగాలతో పొంగి ప్రవహించే నదులతో కూడిన 
కుశస్టలిని చేరారు. 


వ. ఇట్లు పురోప వనోపకంఠంబునకుం జని. 308 


క. అందు వసించిరి నందిత, చందన మందార కుంద చంద్ర లస న్మా 
కందముల నీడ హృదయా, నందము సంధిల్ల నందనందనముఖ్యుల్‌. 309 


* అలా వెళ్లి చందనవృక్షాలు, మందారాలు, మంచిమామిళ్లు మొదలైన అనేక వృక్షాలతో శోభిస్తున్న 
ఆ పట్టణసమీపంలోని ఉద్యానవనం చేరారు. అక్కడ ఆ యాదవులు చందన మందారాది ఉద్యానవన 
వృక్షాల నీడలలో ఆనందంతో విశ్రమించారు. 


వ. తదనంతరంబ పురప్రవేశంబు సేసి రని చెప్పి శుక యోగీంద్రుండు పరీక్షి న్నరేంద్రున కిట్లనియె.310 
* ఆ తరువాత యాదవ వీరులు పురప్రవేశం చేశారని చెప్పి శుకయోగీంద్రుడు పరీక్షిన్మహారాజుతో 
ఇలా అన్నాడు. 
-: బాణాసురుం డీశ్వర ప్రసాదంబు నొందుట :- 


తే. అనఘ! బలినందనులు నూర్వు రందులోన, నగ్రజాతుండు బాణు( డత్యుగ్రమూర్తి 
చిర యశోహారి విహితపూజిత పురారి, యహిత తిమిరోష్లకరు(డు సహస్రకరుండు. 311 
* అనఘా! బలిచక్రవర్తికి నూర్గురు కుమారులు. వారిలో పెద్దవాడు బాణుడు. అతడు కీర్తిమంతుడు. 
శత్రు భయంకరుడు. అతనికి వేయి చేతులు. శివపూజాధురంధరుడు. 


పదవ స్కంధము - ఉత్తరభాగము 67 


క. బాణుండు విక్రమజిత గీ, ర్వాణు(డు సని కాంచె భక్తివశుండై నగణ 
స్టాణున్‌ నిర్హళితా సమ, బాణుం దాండవధురీణు భక్త త్రాణున్‌. 312 


* శన పరాక్రమంతో దేవతల నోడించిన బాణాసురుడు భక్తి భావంతో భక్తవశంకరుడు, నటరాజు, 
కామారి యగు పరమేశ్వరుని చెంతకు వెల్లి ఆ దేవదేవుని దర్శించాడు. 


క. కని యనురాగ వికాసము, దన మనమున. గడలుకొన(€గ ధరం జాగణగిలి వం 
దన మాచరించి మోదము, దనర(గ(6 దాండవము నలుపు తటి న య్యభవున్‌. 313 


* పరమేశ్వరుని గాంచి అధికమైన భక్తి భావంతో శంకరుడు నాట్యం చేసే సమయంలో సాష్టాంగ 
నమస్కారం గావించాడు. 


ఉ. సంచిత భూరిబాహుబలసంపద సెంపున నారజంబు వా 
యించి యనేకభంగుల సుమేశు( ద్రిలోకశరణ్యు నాత్మ మె 
చ్చించి ప్రమోదియై నిజవశీకృత నిశ్చలితాంతరంగు. గా 
వించి తదాననాంబురుహ వీక్షణు(డై తగ మొక్కి యిట్లనున్‌. 314 


* తన బాహుబలంకొద్దీ డమరుకం వాయించి ఆ త్రిలోక శరణ్యుడైన పరమేశ్వరుని మెప్పించి 
ఆనందపరవశుడైన ఆ దేవుని ముఖపద 10 వైపు దృష్టి బరపి ఇలా స్తుతించాడు. 
ఉ. శంకర ! భక్తమానసనశంకర! దుష్టమదాసురేంద్ర నా 
శంకర! పాండునీలరుచి శంకరవర్ణ నిజాంగ! భోగిరా 
ట్కంకణ! పార్వతీహృదయ కైరన కైరనమిత్ర! యోగి హృ 
త్సంకజ పంకజాప్త! నిజతాండవఖేలన! భక్త పాలనా! 315 


* శంకరా! భక్తవశంకరా! నీవు మదోన్మత్తులైన రాక్షసులను నశింపజేయగల వాడవు. ధవళాంగుడవు. 
సర్పభూషణుడవు. పార్వతీ (ప్రాణవల్లభుడవు, యోగిజనుల హృదయ పంకజాలకు సూర్యునివంటి వాడవు. 
తాండవప్రియుడవు. భక్తపరిపాలకుడవు. 


వ. అని వినుతించి. 316 


ఉ. దేవ! మదీయ వాంఛితము తేటపడ న్నిటు విన్నవించెదన్‌ 
నీవును నద్రినందనయు నెమ్మిని నా పురి కోటవాకిటం 
గావలియుండి నన్ను( గృప( గావుము భక్తఫల ప్రదాత! యో 
భావభవారి! నీ చరణపద్మము లెప్పుడు నాశ్రయించెదన్‌. 317 
* అని స్తుతించి ఇంకా ఇలా అన్నాడు. ఓ దేవా! నా కోరిక విన్నవిస్తాను. విను. నీవు పార్వతీసహితంగా 
నాకోట వాకిటికి రక్షకుడవై యుండి నన్ను రక్షించు. మదనాంతకా! నా మనోవాంఛ ఇదే. నీ పాద పద్మాల 
నాశ్రయించిన నన్ను దయజూడు. 

వ. అని యభ్యర్థించినం బ్రసన్నుం డై భక్తనత్సలుం డగు పురాంతకుండు గారీసమేతుండై తారకాంతక 
గజాననాది భూతగణంబులతో బాణనివాసం బగు శోణపురంబు వాకిటం గా పుండెం, బదంపడి 
యొక్కనా( డబ్బలినందనుండు. 318 

* బాణాసురుడు ఇలా ప్రార్థించగా భక్తవత్సలుడైన పరమేశ్వరుడు పార్వతీ సమేతుడై బాణుని పట్టణమైన 

శోణపురం చేరాడు. భూతగణాలతో వేంచేసి శంకరుడు కోటద్యారం చెంత కాపలా వున్నాడు. 


తే. దర్పమున( బొంగి రుచిర మార్తాండ దీప, మండలముతోడ మార్పడు మహితశోణ 
మణికిరీటము త్రిపుర సంహరుని పాద, వనజములు సో(క మొక్కి యిట్లని నుతించె. 319 


* ఒకనాడు బాణాసురుడు అహంకారంతో భుజాలు పొంగగా సూర్యకాంతిని ధిక్కరించే మణికిరీటం 
(త్రిపురసంహరుడైన హరుని పాదపద్మాలకు సోకేటట్టు నమస్కరించి ఇలా స్తుతించాడు. 
సీ. “దేవ! జగన్నాథ! దేవేంద్రవందిత! వితతచారిత్ర! సంతత పవిత్ర! 
హాలాహాలాహార! యహిరాజకేయూర! బాలేందుభూష! సద్భక్తసోష! 
సర్వలోకాతీత! సద్గుణసంఘాత! పార్వతీహృదయెశ ! భవవినాశ! 
రజతాచలస్థాన! గజచర్మపరిధాన! సురవైరివిధ్వస్త! శూలహన్త! 
తే. లోకనాయక! సద్భక్తలోకవరద!, సురుచిరాకార! మునిజనస్తుతవిహార! 
భక్త జనమందిరాంగణ పారిజాత!, నిన్ను నెవ్వ(డు నుతిసేయ నేర్చు నభవ! 320 


* దేవా! నీవు జగన్నాథుడవు. దేవేంద్ర వందితుడవు. పరిశుద్ద చరిత్రుడవు. పరమపవి(త్రుడవు. 
హాలాహల భక్షకుడవు. నాగభూషణుడవు. చం|ద్రశేఖరుడవు. భక్త సంరక్షకుడవు. సర్వలోకేశ్వరుడవు. 
పార్వతీపతివి. కైలాసవాసివి. గజచర్మధారివి. రాక్షసాంతకుడవు. (త్రిశూల ధారివి. భక్తజనుల ముంగిటిలోని 
పారిజాతానివి. అట్టి నిన్నెవ్వరు స్తుతింపగలరు? 

న. అని స్తుతియించి. 321 

మ. అనిలో నన్ను నెదిర్చి బాహుబలశౌర్యస్పూర్తి. బోరాడం జా 

లిన వీరుం డొకండైన బందెమునకున్‌ లేండయ్యె, భూమండలి 
న్ననయంబున్‌ భవదగ్రదత్తకరసాహస్రంబు కండూతి వా 
యు నుపాయంబును లేద యీ భరము నెట్లోర్తు న్నుమానాయకా! 322 

* ఇలా స్తుతించి బాణుడు ఈ విధంగా అన్నాడు. ఓ పార్వతీపతీ! యుద్దంలో నన్నెదిరించి తన 
బాహుబలాన్ని ప్రదర్శింపజాలిన వీరాధి వీరుడొకడైనా ఈ భూమండలంలో కన్పించడం లేదు. నీవు ప్రసాదించిన 
నా వేయిచేతులు రణకండూతి కలిగి వున్నాయి. ఈ కండూతిని ఎలా తీర్చుకోవాలి? 


సీ. హుంకార కంకణ క్రేంకార శింజినీ టంకార నిర్మోషసంకులంబు 
చండ దోర్దండ భాస్వన్మండలాగ్ర ప్రకాండ ఖండిత రాజమండలంబు 

శూలాహత క్షతోద్వేల కీలాల కల్లోలకేళీ సమాలోకనంబు 
శుంభ దున్మద కుంభి కుంభస్థలధ్వంస సంభూత శౌర్య విజృంభణంబు 
తే. గలుగు నుద్దామ భీమ సంగ్రామ కేళి, ఘన పరాక్రమ విక్రమక్రమము గాంగ 
జరపలేనట్టి కరములు కరము దుఃఖ, కరము లగు(గాక సంతోషకరము లగునె? 323 
* దిక్కులు దద్దరిల్లే హుంకారాలతో ధనుష్టంకారాలతో నిండినదీ, చండ ప్రచండ బాహుదండాలతో 
ప్రకాశించే ఖడ్గాలతో ఖండింపబడిన శత్రురాజుల శిరస్సులతో గూడినదీ, శూలపు పోట్లకు శరీరాలనుండి 
జలజల (ప్రవహించే రక్తధారలతో భయంకరమైనదీ, మదించిన ఏనుగుల కుంభస్థలాలను బద్దలుకొట్టే 
వీరవిజృంభణం కలదీ ఐన భీకర యుద్ధరంగంలో పరాక్రమాన్ని ప్రదర్శించలేనట్టి వట్టి చేతులవలన ఉపయోగ 
మేముంది? ఆ కరాలు నావంటి వీరులకు దుఃఖకరాలే గాని సంతోష కరాలు కాదు గదా స్వామీ? 


ఉ. కాన మదీయ చండభుజగర్వ పరాక్రమ కేళికిన్‌ సముం 
డీ నిఖిలావనిం గల(డె యిందుకళాధర! నీవు దక్కనా; 
నా నిటలాంబకుండు దనుజాధిపు మాటకు జాల రోసి లో 
నూనిన రోషవార్డి గడ లొత్త(గ నిట్లని పల్కె భూవరా! 324 


* ఒ చంద్రధరా! నా ప్రచండ బాహుదండాల పరాక్రమకేళిని ఎదిరించగల వీరుడు ఈ విశాల 
ప్రపంచంలో నీవు తప్ప మరెవ్వరూ లేరు.” ఇలా పలుకుతున్న బాణుని ప్రగల్భాలకు ఫాలనేత్రుడు 
అసహ్యించుకొని రోషం పొంగిపారలగా ఆ దోషాచరునితో ఇలా అన్నాడు. 


క. “నిను మూఢహృదయ! నీ కే, తన మెప్పు డకారణంబ ధారుణిపై. గూ 
లును నపుడు నీ భుజావలి, దునియంగ నా యంతవానితో నని గల్లున్‌. 325 


3 క్ట మూఢహృదయా! తొందరపడకు, నీ కేతనం అకారణంగా ఎప్పుడు భూమిపై కూలిపోతుందో 
అప్పుడు నాయంత వానితో నీకు యుద్దం జరుగుతుంది. నీ భుజాలతీట తీరుతుంది. 


వ. అని పలికిన నట్టు సంప్రాప్త మనోరథుండై నిజభుజవినాశ కార్య ధురీణుండగు బాణుండు సంతుష్టాం 
తరంగుం డగుచు నిజనివాసంబునకుం జని, తన ప్రాణవల్లభల యుల్లంబులు పల్లవింప( జేయుచు 
నిజధ్వజ నిపాతంబు నిరీక్షించుచుండె, తదనంతరంబ. 326 


* పరమేశ్వరుని పలుకులు విని బాణాసురుడు తన కోరిక తీరబోతున్నందుకు చాలా సంతోషించి 
తన సౌధానికి వెళ్లిపోయాడు. తన (పప్రియురాండ్రతో కూడి ఆనందడోలికలలో తూగుతూ “ఎప్పుడు తన 
రథకేతనం నేల కూలుతుందా!” అని ఎదురు చూస్తున్నాడు. 


ఫీ ఆ దానవేశ్వరు నను(గు( గుమారి యుషాకన్య విమల సౌజన్యధన్య 
రూపవిభమ కళారుచిర కోమలదేహ యతను నాజవబాణ మన(గ( బరంగు 

సుందరీరత్నంబు నిందునిభానన యలినీల వేణి పద్మాయతాక్షి 
యొకనాండు రుచిరసాధోపరి వేదికా స్థలమున మృదుశయ్య నెలమి( గూర్కి 


మున్ను దన దౌల నెన్నండు విన్న యతంయడు(6 గన్నులారంగ( దా బొడగన్న యతడు 
గాని యసమాన రూపరేఖావిలాస, కలితు ననిరుద్దు నర్మిలి. గవిసినటులు. 327 


* దానవేశ్వరుడైన బాణాసురునికి ఒక ముద్దుల కూతురు ఉంది. ఆమె పేరు ఉషాకన్య. ఆమె 
సౌందర్యవతి. సద్గుణవతి. చంద్రముఖి. నీలవేణి. పద్మనేత్ర. మన్మథుని ఆరవబాణం. ఇటువంటి ఉషాబాల 
ఒకనాడు తన సౌధంలో మెత్తని పాన్సుపై నిద్రిస్తున్నది. అసమాన సౌందర్యవంతుడైన అనిరుద్దునితో 
సుఖించునట్టు ఆమెకు ఒక కల వచ్చింది. ఆ సుందరాంగుని ఉష ఇంతకుముందు వినలేదు. కనలేదు. 


చ. కల గని యంత మేలుకని కన్నుల బాపష్పకణంబు లొల్క(గా( 


గలవలె. గాక నిశ్చయముగా. గమనీయ విలాస విభ్రమా 
కలిత తదీయరూపము ముఖంబున వ్రేలిన యట్ల దోంచినం 
గళవళ మందుచున్‌ బిగియ( గౌంగిటిచే బయ లప్పళించుచున్‌ 328 


గ్‌ కల గన్న ఉషా కన్య మేలుకొన్నది. ఆమె కన్నుల వెంట బాప్పకణాలు జాలువారుతున్నాయి. అది 
కల కాక వాస్తవ మేమో అనే భ్రాంతి కలిగింది. ఆ సౌందర్యవంతుని అందమైన ఆకారం కన్నులయెదుట 
కన్పిస్తున్నట్లే వుంది. ఉషాబాల కళవళ పడింది. వట్టి బయలును కౌగిలించుకుంటున్నది. 


న. 


నుజియును. 329 


చ. సరసమృదూక్తులుం గసుమసాయక కేళియు శాటికా కచా 


కరషణముల్‌ నఖక్రియలు( గమకపోల లలాట మేఖలా 
కర కుచ బాహుమూలములు. గైకొని యుండుట లాదిగా( దలో 
దరి మది గాఢమై తగిలె దర్సకు( డచ్చున నొత్తినట్లయె. 330 


* మరియు సరససంభాషణలూ, మన్మథలీలలూ, వస్తకచాకర్షణలూ, కపోల లలాట బాహుమూల 
కుచాదులపై గోటి గుర్తులూ, అన్నీ ఆమె మనస్సులో గాఢముద్ర వేశాయి. ఆ యువకుడు అచ్చంగా 
పచ్చవిల్తునిలాగా ఆమెను (గ్రుచ్చి కౌగిలించినట్టే ఆమెకు అనిపించింది. 


ర్‌ 


న 


కలికిచేష్టలు భావగర్భంబు లైనను బ్రియుమీ(ది కూరిమి బయలుపణుప( 
బిదపిదనై లజ్జ మది. బద నిచ్చిన( జెలి మేన( బులకలు చెక్కు లొత్త 
మదనాగ్ని నంతప్తమానస యగుటకు గురుకుచహారవల్లరులు గంద( 
జిత్తంబు నాయకాయత్తమై యుంటకు మజువమాట లాడంగ మఅపు గదుర 


నతివ మనమున సిగ్గు మోహంబు భయము బొడను నునుమంచు నెత్తమ్మి. బొదుపు మాడ్కి( 
బ్రథమచింతాభరంబున( బద్మనయన, కోరి తలచీర వాటింప నేరదయ్యె. 331 

* ఉషాబాలచేష్టలు ఎంత భావగర్భితాలైనా ప్రియునిపై ప్రేమ వ్యక్తమౌతూనే వుంది. మనస్సులోపల 
లజ్జ పొడముతున్నా శరీరంపైన పులకాంకురాలు మొలకలెత్తాయి. మదనాన్నికి ఆమె హృదయం తపించి 
నందుకు గుర్తుగా వక్షస్ట్రలంపై నున్న హారాలు కందిపోయాయి. హృదయం నాయకాధీనమై పోయిందనటానికి 
సూచనగా నెచ్చెలులతో బదులుపల్కడం మరచిపోయింది. ఆ ఉషాకన్య హృదయంలో మోహం, సిగ్గు 
భయం ఉద్భవించాయి. అందువల్ల ఆమె మంచు (క్రమ్మిన పద్మంలాగా శోభించింది. ప్రియుని గూర్చిన 
శృంగారచేష్టలలో మొదటి దైన చింతతో ఆ బాల మేలి ముసుగుకూడా ధరించలేదు. 

వ. ఇట్లు విరహవేదనా దూయమాన మానసమయై యుండె, నంత నెచ్చెలులు డాయం జనుదెంచినం 

దన మనంబునం బొడము మనోజవికారంబు నులు వెట్టుచు నప్పుడు. 332 

* ఇలా ఉషాబాల విరహవేదనతో బాధపడుతున్నది. చెలికత్తెలు ఆమె చెంతకు రాగా తన 

మనోవికారాన్ని వాళ్ళకు తెలియకుండా మరుగు పరచింది. 


చ. పారింబొరి. బుచ్చు నూర్పుగమి( బుక్కిటనుంచి కుచాగ్రసీమపై 
బెరసిన సన్న లేంజెముట బిందువు లొయ్యన నార్చు. గన్నులం 
దొర(గడు బాష్పపూరములు దొంగలిజెప్పల నాని చుక్కలం 
దరుణులు రండు చూత మని తా మొగ మెత్తును గూఢరాగయె. 333 
* నిట్టూర్పులను అణచుకున్నది. వక్షోజాలపై పొడసూపిన చిరుచెమటను తుడిచివేసింది. నేత్రాల 
నుండి జారనున్న కన్నీటిని రెప్పల నిమిడించి నక్షత్రాలను చూద్దాం రండని స్నేహితురాండ్రను పిలిచి ఆ 
వంకతో ముఖం పైకెత్తింది. ఇలా తన అనురాగం బయలుపడకుండా దాచుకున్నది. 
వ. ఇ వ్విధంబునం జరియించుచుండె నట్టియెడ. 334 
తే. అంతకంతకు సంతాప మతిశయించి, నలు(ద చన్నులు గన్నీటి నజద( దడియ( 
జెలులదెస( జూడ జాల లజ్జించి మొగము, వాంచి పలుకక యుండె న వ్వనరుహాక్షి, 335 
* ఈ విధంగా ఉషాకన్య సంచరిస్తున్నది. అంతకంతకూ సంతాపం అధికమై వక్షోజాలపై కన్నీరు 
కాల్వలు కట్టగా చెలికత్తెల వైపు కన్నెత్తి చూడటానికి సిగ్గుపడి ముఖం వంచుకొని మౌనం వహించింది. 
అంత. 336 


తే. బలితనూభవుమంత్రి కుంభాండుతనయ, తన బహిఃప్రాణ మిది యన దనరునట్టి 
కామినీమణి ముఖపద్మకాంతి విజిత, శిశిరకర చారు రుచిరేఖ చిత్రరేఖ. 337 


వ. కదియవచ్చి య బ్బాల నుపలక్షించి. 338 


స్త్‌ 


అప్పుడు చం(ద్రరేఖను మించిన సౌందర్యవతియెన చి(త్రరేఖ ఇదంతా గమనించింది. ఆమె 
ఉషాకన్యకు బహిఃప్రాణం. ఈ చంద్రరేఖ బాణాసురుని మం(్రియైన కుంభాండకుని కుమార్తె. 
చం(ద్రరేఖవంటి చిత్రరేఖ ఉషాబాల దగ్గరకు వచ్చింది. ఆమెను పరికించి చూచి ఇలా అన్నది. 


72 పోతన భాగవతము 


తే. భామినీమణి సొబగుని బయల వెదకు, విధమునను నాత్మనిభు( బాసి విహ్వలించు 
వగను జేతికి లోనైనవాని( బాసి, భ్రాంతి. బొందిన భావంబు ప్రకట మయ్యె. 339 


* ఓ సఖీ! నీ ప్రవర్తన చూస్తుంటే ప్రియుని వెదకుతున్న ధోరణీ, ప్రాణేశ్వరునికి దూరమై బాధ 
చెందుతున్న రీతీ, చేతికి చిక్కిన వానిని కోల్పోయి భభ్రాంతితో మునిగిన పద్దతీ ప్రకట మవుతున్నాయి. 


తే. వనిత నాకన్న నెనరైనవారు నీకు. గలుగ నేర్తురె! నీ కోర్కి. దెలియ జెప్ప 
కున్న మీ యన్నతో డన్న గన్నుగవను, నలరు నునుసిగ్గుతో నగ వామతింప. 340 


వ. ఇ వ్విధంబున( జి త్రరేఖం గనుంగొని యిట్లనియె. 341 


* నెచ్చెలీ! నా కన్నా నీకు దగ్గరవా రింకెవరైనా ఉన్నారా? నాకు నీ మనసు తెలియజేయకపోతే ఒట్టు 
అని చిత్రరేఖ పలుకగా ఉషాసుందరి కళ్లలో సిగ్గు దోబూచు లాడింది! అప్పుడు ఉష చిత్రరేఖతో ఇలా 
పలికింది. 


చ. “చెలి కలలోన నొక్క సరసీరుహనేత్రుండు రత్నహార కుం 
డల కటకాంగుళీయక రణ న్మణినూపురభూషణుండు ని 
ర్మల కనకాంబరుండు సుకుమారతనుండు వినీలదేహు( డు 
జ్ఞ్వలరుచి నూతన ప్రసవసాయకు( డున్నతవక్షు( డెంతయున్‌. 342 


* సఖీ! నా కొక కల వచ్చింది. ఆ కలలో హారకేయూరాది వివిధాలంకార శోభితుడూ, పద్మనే(త్రుడూ, 
కనకాంబరధారీ, సుకుమార శరీరుడూ, నీలవర్షుడూ, ఉన్నతవక్షుడూ, అభినవ మన్మథుడూ అయిన ఒక 
నవయౌవనుడు కన్పించాడు. 


చ. నను బిగియార. గాగట మనం బలరార(గ6 జేర్చి మోదముం 
దనుక(గ నంచితాధర సుధారస మిచ్చి మనోజ కేళికిం 
బనుపడ( జేసి మంజుమృదుభాషల( దేలిచి యంతలోననే 
చనియెను దుఃఖవార్ది. బెలుచన్‌ నను. ద్రోచి సరోరుహాననా! 343 


* చెలీ! ఆ వన్నెకాడు నన్ను గాఢంగా కౌగిలించుకున్నాడు. అధరామృతం అందించాడు. మృదువుగా 
సంభాషించాడు. మన్మథ విలాసంలో ముంచి తేల్చి ఆనందం కలిగించి అంతలోనే నన్ను దుఃఖసాగరంలో 
ముంచి మాయ మయ్యాడు. 


వ. అనుచు న మ్మత్తకాళిని చిత్తంబు చిత్తజాయత్తం బయి తత్తరంబున విరహానలం బుత్తల పెట్ట 
గన్నీరు మున్నీరుగా వగచుచు విన్ననయిన వదనారవిందంబు వాంచి యూరకున్న( జిత్రరేఖ దన 
మనంబున నయ్యింతి సంతాపంబు చింతించి యిట్లనియె. 344 


పదవ స్కంధము - ఉత్తరభాగము 73 


* ఇలా చెప్పి ఉషాసుందరి తన మనస్సు మన్మథవేదనకు లోనై విరహానలం అధికం కాగా కన్నీరు 
మున్నీరుగా విలపిస్తూ తలవంచుకొని ఊరకున్నది. చిత్రరేఖ ఉషాకుమారి సంతాపాన్ని (గ్రహించి ఇలాపలికింది. 


చ. 'సరసిజనేత్ర! యేటికి విచారము? నా కుశలత్వ మేర్పడన్‌ 
నర సుర యక్ష కింపురుష నాగ నభశ్చర సిద్ధ సాధ్య కి 
న్నరవర ముఖ్యులం బటమునన్‌ లిఖియించిన6 జూచి నీ మనో 
హరు. గని 'వీడె పో మ్మనిన నప్పుడె వానిని నీకు. దెచ్చెదన్‌. 345 


* ఓ పద్మాక్షీ! ఎందుకు నీవు విచారిస్తావు? నా నేర్పరితనంతో దేవ మానవ యక్ష కిన్నర సిద్ద సాధ్య 
శ్రేష్టుల చిత్రపటాలను (వాసి నీకు చూపిస్తాను. అందులో నీ మనోహరు డెవరో నీవు గుర్తిస్తే ఆ క్షణంలోనే 
వానిని నీ చెంతకు తీసికొని వస్తాను. 


వ. అని యొడంబజీచి మిలమిలని మంచుతోడం బురుడించు ధళ ధళ మను మెటుంగులు దుజం 
గలిగొను పటంబు నావటంబుసేసి, వజ్రంబున మేదించి, పంచవన్నియలు వేణు వేణు కనక రజత 
పాత్రంబుల నించి కేలం దూలిక ధరించి యొక్క విజన స్థలంబునకుం జని ముల్లోకంబులం బేరు 
గలిగి వయో రూప సంపన్ను లయిన పురుష ముఖ్యుల నన్వయ గోత్రనామధేయంబులతోడ వ్రాసి, 
యాయితంబయిన య ప్పటంబు దన ముందట. దెచ్చి పెట్టి య పృటంబునం దగులని వారు 
లేరు, వారిం జెప్పెద, సావధానంబుగ నాకర్లింపు” మని యిట్లనియె. 346 


* ఈ విధంగా చిత్రరేఖ ఉషాకన్యను సమ్మతింపజేసింది. మంచువలె కాంతిమంతమైన పటాన్ని 
పొందుపరచింది. ఐదురంగులను బంగారు వెండి పాత్రలలో నింపుకొన్నది. కుంచెను చేతదాల్చి యేకాంత 
ప్రదేశానికి వెళ్లి ముల్లోకాలలో ప్రసిద్దిగాంచిన సౌందర్యవంతుల చిత్రాలను వారి వారి గోత్రనామాలతో 
పాటు సిద్దంచేసింది. ఆ పటాన్ని ఉషాకన్య చెంతకు తెచ్చి చూపించి ఈ చిత్రపటంలో లేనివాడు ఈ 
లోకంలో లేడు, వీరినిగూర్చి వివరిస్తాను విను”అని చిత్రరేఖ చెప్ప నారంభించింది. 


సీ. కమనీయ సంగీత కలిత కోవిదులు కింపురుష గంధర్వ కిన్నరులు వీరె 
సతత యౌవన యదృచ్చావిహారులు సిద్ధ సాధ్య చారణ నభశ్చరులు వీరె 
ప్రవిమల సాంఖ్య సంపద్వైభవులు సుధాశనమరుద్యక్ష రాక్షసులు వీరె 
నిరుపమ రుచికళాన్విత కామరూపులై పొగడొందునట్టి పన్నగులు వీరె 
తే. చూడు'మని నేర్పు. దీసింప( జూపుటయును, జిత్తము నిజమనోరథసిద్ది వడయ( 
జాలకుండిన మధ్యమ క్ష్మాతలాధి, పతుల( జూపుచు వచ్చె నప్పద్మనయన. 347 


గ కల్యాణీ! వీరు కమనీయ గానవిద్యా విశారదులైన గంధర్వకిన్నర కింపురుషులు. వీరు నిత్య 
యౌవనులూ, స్వేచ్చా విహారులూ అయిన సిద్దసాధ్య చారణులు. ఇరుగో వీరు అమితమైన సౌఖ్యాలలో 
తేలియాడే అమరులు, యక్షులు, రాక్షసులు. వీరు కామరూపులై గణుతిగాంచిన కళానిధులు, నాగకుమారులు. 

వీరిని చూడు! నీ ప్రియుని గుర్తించు అని చిత్రరేఖ చెప్పగా ఉషాకన్యకు వారిలో ఆమె ప్రియుడు కన్పించలేదు. 
అప్పుడు చిత్రరేఖ భూలోకవాసులైన రాజకుమారులను చూపించ నారంభించింది. 


ఉ. మాళన కొంకణ ద్రవిడ మత్స్య పుళింద కళింగ భోజ నే 
పాళ విదేహ పాండ్య కురు బర్భర సింధు యుగంధ రాంధ్ర బం 
గాళ కరూశ టేంకణ త్రిగర్త సుధేష్ణ మరాట లాట పాం 
చాల నిషాద ఘూర్దరక సాళ్వ మహీశులు వీరె కోమలీ! 348 


* ఓ కోమలీ! ఇరుగో వీరిని చూడు. మాళవ, కొంకణ, (ద్రవిడ, మత్స్య, పుళింద, కళింగ, భోజ, 
నేపాల, విదేహ, పాండ్య, కురు, బర్చర, సింధు, ఆంధ్ర, బంగాళ, కరూశ, టేంకణ, త్రిగర్త సుధేష్ణ, మరాట, 
లాట, పాంచాల, నిషాద, ఘూర్దర, సాళ్ళదేశాధీశ్వరులు వీరు. 


ఉ. సింధురవైరి విక్రము(డు శీతమాయూఖ మరాళికా సయ 
స్పింధు పటీర నిర్మలవిశేష యశోవిభవుండు శౌర్య ద 
రృాంధ రిపుక్షితిశ నికరాంధతమః పుటలార్కు( డీ జరా 
సంధుని. జూడు మాగధుని సద్బృహదశ్వసుతుం గృశోదరి! 349 


* ఇదుగో! ఇతడు బృహదశ్వుని పుత్రుడు, మగధరాజైన జరాసంధుడు. ఈ జరాసంధుడు 
సింహపరా(క్రముడు. నిర్మల కీర్తిమంతుడు. శత్రుభయంకరుడు. 


ను. సకలోర్వీతలనాథ సన్నుతు(డు శశ్వద్చూరి బాహాబలా 
ధికుం డుగ్రాహవకోవిదుండు త్రిజగద్విఖ్యాత చారిత్రకుం 
డకలం కోజ్బల దివ్యభూషు(డు విదర్చాధీశ్వరుండైన భీ 
ష్మక భూసాలకుమారు( జూడు మితనిన్‌ మత్తద్విరేఫాలకా! 350 


* ఓ నీలవేణీ! ఇతడు భీష్మక మహారాజు కుమారుడు రుక్మి. ఈ విదర్భరాజు సమస్త రాజలోక 
సన్నుతుడు. భుజబల సంపన్నుడు. రణకోవిదుడు. ప్రఖ్యాత చరి(త్రుడు. దివ్యాలంకార భూషితుడు. 


ఉ. సంగరరంగ నిర్హలిత చండవిరోధి వరూధినీశ మా 
తుంగ తురంగ సద్భట రథప్రకరైక భుజావిజంభణా 
భంగ పరాక్రమ ప్రకట భవ్యయశోమహనీయమూర్తి కా 
భింగు(డు వీండె చూడు తరళీకృత చారుకురంగలోచనా! 351 


* కురంగ లోచనా! ఇడుగో ఇతడు కళింగ భూపాలుడు. సంగర రంగంలో శత్రువులను చించి 
చెండాడేవాడు. వైరి సేనాపతుల చతురంగబలాలను తన అవక పరాక్రమంతో పరాజితులను గావించి 
అఖండ మైన కీర్తిగాంచిన వీరాధి వీరుడు. 

మ. సుగుణాంభోనిధి ఫాలలోచను నుమేశు న్నాత్మ మెప్పించి శ 
క్రీ గరిష్టంబగు శూలముం బడసె నక్షీణ ప్రతాపోన్నతిన్‌ 
జగతిన్‌ మిక్కిలి మేటివీరుండు రణోత్సాహుండు భూపొత్రు( డీ 
భగదత్తుం గనుగొంటె! పంకజముఖీ! ప్రాగ్గ్యోతిషాధీశ్వరున్‌. 352 


* ఓ పద్మముఖీ! ఈతడు ప్రాగ్యోతిషాధీశ్వరుడు. భగదత్తుడు. ఫాలలోచనుడైన పరమేశ్వరుణ్ణి 
మెప్పించి శక్తిమంతమైన శూలాన్ని ఆయుధంగా పొందాడు. యుడ్లోత్సాహం గల సాటిలేని మేటి వీరుడు. 


మ. వికచాంభోరుహ పత్రనేతు( డగు గోవిందుండు దాః బూను నం 
దక చక్రాబ్ద గదాదిచిహ్నములచేతన్‌ వాసుదేవాఖ్య ను 
త్సుకు(డై యెప్పుడు మచ్చరించు మది. గృష్టుం డన్న నేమేటి పొం 
డ్రకుం గాశీశసఖుం గనుంగొనుము వేడ్కం జంద్రబింబాననా! 353 
* ఓ చంద్రముఖీ! ఇతడు పౌండ్రకుడు. పద్మాక్షుడైన గోవిందుడు ధరించే నందక మనే ఖడ్గమూ, 
సుదర్శనమనే చక్రమూ, పాంచజన్యమనే శంఖమూ, కౌమోదకి అనే గదా మొదలైన వానిని ధరించి వాసు 
దేవుడనే పేరు పెట్టుకొని శ్రీకృష్ణునిపై మాత్సర్యం పెంపొందించుకున్నాడు. కాశీ రాజుకు ఆప్తమి(త్రుడు. 
మ. ద్విజశుశూషయు సూనృతనవతము నుద్వృత్తిన్‌ భుజాగర్వమున్‌ 
విజయాటోపము. జాప నైపుణియు ధీవిస్ఫూర్తియుం గల్లు నీ 
రజనీనాథకుల ప్రదీపకుల( బాణం జూడు పద్మాక్షి! ధ 
ర్మజ భీమార్జున మాద్రినందనుల సం గ్రామైకపారీణులన్‌. 354 


* సఖీ! చంద్రవంశ |ప్రదీపకులైన పంచపాండవులు వీరు. ఇతడు ధర్మరాజు, ఇతడు భీముడు, 
ఇతడు అర్జునుడు, వీరిద్దరు నకుల సహదేవులు. ఈ పాండవులు బ్రాహ్మణ భక్తిపరులు. సత్యవ్రతులు 
భుజబల సంపన్నులు. విజయశీలురు. బుద్దిమంతులు, యుద్దరంగంలో ఆరి తేరిన వీరశిరోమణులు. 


మ. బలిమిన్‌ సర్వనృపాలుర న్నదిమి కప్పంబుల్‌ దగం గొంచు ను 
జ్వల తేజో విభవాతిరేకమున భాస్వత్కీర్తి శోభిల్లంగా( 
బొలుపొందం దను రాజరా జన మహాభూరి ప్రతాపంబులుం 
గల దుర్యోధను. జూడు సోదరయుతుం గంజాతపత్రేక్షణా! 355 


* కమలాక్ష! ఇతడు సోదర సమేతుడైన సుయోధనుడు. గొప్ప పరాక్రమవంతుడు. తేజోనిధి. రారాజను 
ప్రశస్తి గాంచినవాడు. తన మహాశౌర్యంతో సమస్తరాజుల నోడించి వారిచే కప్పములను గైకొనుచున్నాడు. 
అఖండ క్రీర్తి మంతుడు. 


వ. అని యిట్లు సకలదేశాధీశ్వరులగు రాజవరుల నెల్ల జూపుచు యదువంశ సంభవులైన శూరసేన 
నసుదేనోద్దవాదులం జూపి మటియును. 356 

* ఈ విధంగా చిత్రరేఖ సమస్త రాజులను ఉషాకన్యకు చూపిస్తూ యాదవ వంశస్టులైన శూరసేనుడు, 
వసుదేవుడు, ఉద్దవుడు మొదలైన వారినికూడా చూపించింది. 


ఉ. శారద నీరదాబ్ద ఘనసార సుధాకర కాశ చంద్రికా 
సార పటీరవర్లు యదుసత్తము నుత్తమనాయకుం బ్రమ 
త్తారి నృపాల కానన హూతాశనమూర్తి. బ్రలంబదైత్య సం 
హారుని. గామపాలుని హలాయుధు( జూడుము దైత్యనందనా! 357 


* 5 దనుజేంద్రనందనా! శరత్కాల మేఘం, శంఖం, ఘనసారం, చంద్రుడు, చందనంవంటి వర్షంతో 
శోభిస్తున్న ఈ వీరుడు బలరాముడు. ఇతడు ఉత్తమ నాయకుడు. ప్రమత్తులైన శత్రురాజులు అనే అరణ్యాలకు 


అగ్ని దేవుని వంటివాడు. ప్రలంబుడనే దైత్యుని సంహరించిన మహావీరుడు. యదువంశశేఖరుడు. 


సీ. కమనీయ శుభగాత్రు. గంజాత దళనేత్రు. వసుధాకళతు( బావనచరిత్రు 


నత్యసంకల్పు నిశాచరో గ్రవికల్పు నతపన్నగాకల్పు నాగతల్వు. 
గౌస్తుభమణిభూషు గంభీరమృదుభాషు శితజనపోషు నంచితవిశేషు 
నీలనీరదకాయు నిర్దితదైతేయు, ధృతపీతకౌశేయు నతవిధేయు 


తే. నఘమహాగదవైద్యు వేదాంత వేద్యు, దివ్యముని సన్నుతామోదు. దీర్ణపాదు 
జిష్ణు వర సద్గుణాలంకరిష్టు( గృష్ణు, జూడు దైతేయకులబాల! సుభగలీల! 358 


* ఓ సుందరీ! ఇటుచూడు! ఇతడు శ్రీకృష్ణుడు. మనోహర గా(త్రుడు. పద్మనే(త్రుడు. పావనచరిత్రుడు. 
సత్యసంకల్పుడు. దుష్టరాక్షస విరోధి. శివునికిసైతం ఆరాధ్యుడు. శేషళయనుడు. కౌస్తుభమణిధారి. 
గంభీరభాషణుడు. ఆశ్రితజనపోషణుడు. నీలమేఘశ్యాముడు. పీతాంబరుడు. వేదవేద్యుడు. సుజన విధేయుడు. 
జయరీలుడు. సుగుణాలవాలుడు 


చ. స్పుర దళి శింజినీరవ విభూషిత పుష్పధనుర్విముక్త భా 
స్వర నవచూతకోరక నిశాత శిలీముఖ పాతభీత పం 
క రుహభవాది చేతన నికాయు మనోజనిజాంశు రుక్మిణీ 
వరసుతు రాజకీరపరివారుని మారుని( జూడు కోమలీ! 359 


* కోమలీ! ఇతడు రుక్మిణీ సుతుడు. ప్రద్యుమ్నుడు. తన తుమ్మెదల నారి సారించి వదలిన 
పుష్పబాణాల దెబ్బతో బ్రహ్మాదిదేవతలనే భయపెట్ట గలిగిన మన్మథుని అవతారమే ఈ (ప్రద్యుమ్నుడు. 
వ. ఇ న్విధంబునం జూపిన, 360 


మ. వనితారత్నము కృష్ణనందనుని భావ ప్రొఢిం దాం జూచి గ్ర 
ద్దనం ద న్నర్థి వరించి చన్న సుగుణోత్తంసంబ కా నాత్మలో 
ననుమానించి యనంతరంబ యనిరుద్దాఖ్యున్‌ సరోజాక్షు నూ 
తన చేతోభవమూర్తి. జూచి మది సంతాపించుచు న్నిట్లనున్‌. 361 

* ఈ విధంగా చిత్రరేఖ యాదవవీరులను చూపించే సమయంలో ఆ బాలామణి కృష్ణుని కుమారుడైన 
ప్రద్యుమ్నుని గాంచి తనకు కలలో కన్పించిన వాడితడే యని అనుమానించింది. అటుపిమ్మట చిత్రరేఖ 
చూపించిన అపరమన్మథుడూ, పద్మనేత్రుడూ ఐన అనిరుద్దుణ్మి చూచి సంతోషంతో ఇలా పలికింది. 


ఉ. ఇంతి మదీయ మానధన మెల్ల హరించిన ముచ్చు ని మ్మెయిం 
బంత మెలర్స వ్రాసి పటభాగనిరూపితుC జేసినట్టి ని 
యంతటి పుణ్యమూర్తి. గొని యాడంగ నేర్తునె? నీ చరిత్రముల్‌ 
వింతలె నాకు? నీ మహిత వీరుకులంబు బలంబు( జెప్పుమా! 362 


* సఖీ! నా మానధనాన్ని కొల్లగొట్టిన దొంగను ఈ విధంగా చిత్రపటంలో చూపించిన పుణ్యమూర్తివి 
నీవు. నిన్నేమని పొగడగలను చెలీ! ఈ వీరాధివీరుని విశేషాలు వివరించు. 


చ. అనవుడు( జిత్రరేఖ జలజాక్షికి నిట్లను “నీ కువూరకుం 
డనఘు(డు యాదవాన్వయ సుధాంబుధి పూర్ణసుధాకరుండు నా 
దనరిన కృష్ణపౌత్రకు( డుదారచరిత్రుండు భూరిసింహ సం 
హనను( డరాతిసైన్య తిమిరార్కు(డు, పే రనిరుద్దు. డంగనా! 363 


* అని ఉషాసుందరి చిత్రరేఖను అడిగింది. ఆమె ఉషాసుందరికి ఆ సుకుమారుని వివరాలు ఇలా 
తెల్పింది. నెచ్చెలీ! ఇతడు యాదవవంశ చంద్రుడు శ్రీకృష్ణులవారి మనుమడు. ఉదారచరిత్రుడు. శత్రు 
భయంకరుడు. సింహ పరాక్రముడు. ఇతని పేరు అనిరుద్దుడు. 


వ. అని చెప్పి యే నతిత్వరితగతిం జని య క్కుమారరత్నంబు( దొడ్కొనివచ్చు నంతకు 
సంతాపింపకుండు మని యా క్షణంబ వియద్గమనంబునం జని ముందట. 364 


* చిత్రరేఖ ఈ విధంగా పలికి “నేను శీఘ్రంగా వెళ్లి ఈ కుమార రత్నాన్ని తీసికొని వస్తాను. 
అంతవరకూ నీవు విచారం మాని ఉండు” అని ఆక్షణంలోనే ఆకాశమార్గాన బయలుదేరింది. 


క. సరసిజముఖి గను(గొనె శుభ, భరిత విలోకన విధూత భవ వేదనమున్‌ 
బరసాధనమును సుకృత, స్పురణాపాదనము. గృష్ణు పుటభేదనమున్‌. 365 


* ఆ చిత్రరేఖ అలా వెళ్లి ఇహలోక దుఃఖాన్ని పోగొట్టగలిగినదీ, పరలోకాన్ని సాధించడానికి తోద్పడగలదీ, 

పుణ్యాలపుట్ట అయిన శ్రీకృష్ణుని పట్టణాన్ని దర్శించింది. 

వ. కని డాయం జని తదీయ సుషమావిశేషంబులకుం బరితోషంబు నొందుచుం గామినీచరణ రణిత 
మణినూపుర రుణంరుణధ్వనిత మణిగోపురంబును, నతి విభన విజిత గోపురంబును నగు 
ద్వారకాపురంబు నిశాసమయంబునం బ్రచ్చన్న వేషంబునం జొచ్చి కనక కుంభ కలిత సాధాగ్రంబున 
మణిదీపనిచయంబు ప్రకాశింస( జంద్రకాంత శిలాభవనంబున సుధాధామ రుచిరరుచి చయంబు 
నపహసించు హంసతూలికాతల్పంబున నిజాంగనా రతిశ్రమంబున నిద్రాసక్తుండై యున్న యనిరుద్దుం 

జేరి తన యోగవిద్యా మహత్త్వంబున నతని నెత్తుకొని మనోవేగంబున శోణపురంబునకుం జని 
బాణాసురనందన యగు నుషాసుందరీ తల్పంబునం దునిచి యిట్లనియె. 366 


* చిత్రరేఖ ఆ పట్టణ సౌందర్యానికి సంతోషించింది. నిశాసమయంలో మారువేషంలో ద్వారకలో 
ప్రవేశించింది. మానినీమణుల మణిమంజీరాలతో మారుమోగే సౌధాలతో స్వర్గాన్ని తిరస్కరించే ఆ ద్వారకా 
పట్టణంలో బంగారు కుంభాలతో గూడిన రాజప్రాసాదం మీద, మణిదీపాలతో (ప్రకాశిస్తున్న చంద్రకాంత 
శిలాభవనంలో, చంద్రకాంతిని ధిక్కరించే హంసతూలికా తల్పంపై, సురత(శ్రమవలన నిద్రిస్తున్న అనిరుద్దుని 
చెంతకు చేరింది. తన యోగవిద్యానైపుణ్యంతో అతని నెత్తుకొని మనోవేగంతో శోణపురం చేరింది. ఉషాసుందరి 
పాన్సుపై అనిరుద్దుణ్ణి పరుండబెట్టింది. అలా చేసి ఉషాబాలతో చి(త్రరేఖ ఇలా పలికింది. 


క. “వనజాక్షి! చూడు నీ విభు, ననిమిషనగధీరు శూరు నభినవమారున్‌ 
వనధి గభీరు నుదారుని, ననిరుద్ధకుమారు విదళితాహితవీరున్‌. 367 


* ఓ సారసాక్షీ! మేరునగధీరుడూ, రణశూరుడూ, నవమన్మథాకారుడూ, సముద్రగంభీరుడూ, 
ఉదారుడూ, శత్రుసంహారుడూ, అయిన నీ హృదయచోరుని అనిరుద్దకుమారుని దర్శించు. 


క. అనిన నుషాసతి దన మన, మున ననురాగిల్లి మేన. బులకాంకురముల్‌ 
మొనయంగ నానందాశ్రులు, గనుంగవ జడి గురియ ముఖవికాస మెలర్సన్‌. 368 


* ఈ మాటలు వినగానే అనురాగంతో ఉషాబాల తనువు పులకించింది. ఆనందాశ్రువులు 
జాలువారాయి. ముఖకమలం వికసించింది. 


వ. ఇట్లు మనంబున నుత్సహించి చిత్రరేఖం గనుంగొని య య్యింతి యిట్లనియె. 369 
* ఈ విధంగా అంతరంగంలో ఆనందం పొంగిపొరలగా ఉషాకుమారి చిత్రరేఖతో ఇలా అన్నది. 


సీ. “అతివ! వీ సాంగత్య మను భానురుచి నాకు గలుగుట6 గామాంధకార మడంె( 
దరలాక్షి! నీ సఖిత్వం బను నావచే( గడింది వియోగాబ్దిం గడవం గంటి 
నబల! నీ యనుబంధ మను సుధావృష్టిచే నంగజ సంతాప మార్సం గంటి 
వనిత! నీ చెలితనం బను రసాంజనముచే నా మనోహర నిధానంబు( గంటి 


తే. గలల దోంచిన రూప గ్రక్కన లిఖించు, వారు 'నౌ'నన్న( దోడ్తెచ్చు వారు గలరె? 
నీటిలో జాడ( బుట్టించు నేర్పు నీక, కాక గల్లునె మూండు లోకములయందు? 370 


* “వైల్రీ! నీ సాంగత్యమనే సూర్యకాంతి లభించటం వలన నా కామాంధకారం పటాపంచలై పోయింది. 
తరళాక్షీ! నీ స్నేహమనే నావవలన వియోగసాగరాన్ని దాట గలిగాను. అతివా! నీ అనుబంధమనే అమృతవర్షంతో 
మన్మథతాపం చల్లారిపోయింది. మగువా! నీ మైత్రి అనే అంజనంతో మనోహరుడనే నిధిని కనుక్కున్నాను. 
కలలో కన్పించిన ఆకారాన్ని చిత్రపటంలో చిత్రించే వారు ఉండవచ్చునేమో గాని అవును అనగానే అతనిని 
తీసుకొని వచ్చేవారెవరైనా ఉంటారా? నీటిలో జాడలు తీయగల నేర్పుగల దానివి నీవు. ఈ ముల్లోకాలలో 
నిన్ను మించే వారు లేరు”. 

వ. అని నినుతించి చిత్రరేఖను నిజమందిరంబునకుం బోనం బనిచినం జనియె, ననంతరంబ వింత 
జనుల కెన్వరికిం బ్రవేశింప రాని యంతఃపుర సౌధాంతరంబున ననిరుద్దుండు మేల్కని య య్యింతిం 
గనుంకొని యప్పుడు. 371 


* అని ఉషాబాల చిత్రరేఖను కొనియాడి సాగనంపింది. పరపురుషులు (ప్రవేశింపరాని ఆ అంతః 
పురంలో అనిరుద్దుడు నిద్రమేల్కొని ఆ రమణీమణిని కనుగొన్నాడు. 


క. సురుచిర వృదుతల్పంబున6 బరిరంభణ సరసవచన భావకళా చా 
తురి మెజయ రాకుమారుడు, తరుణీమణి( బొందె మదనతంత్రజ్ఞాండై. 372 


* అందమైన ఆ మృదుతల్పంపైన అనిరుద్దుడు కౌగిలింతలతో, సరససల్లాపాలతో ఉషాసుందరిని 
ఉత్సాహపరుస్తూ శృంగార లీలావిలాసాలలో ఓలలాడాడు. 


వ. ఇ వ్విధంబున నతిమనోహర విభవాభిరామంబులగు దివ్యాంబరాభరణ మాల్యానులేపనంబులను, 
గర్ఫూర తాంబూలంబులను, వివిధాన్నపానంబులను, సురుచిర మణిదీప నీరాజనంబులను, సుగంధ 
బంధురాగరు ధూపంబులను, నాటపాటల వీణా వినోదంబులను, బరితుష్టిం బొంది కన్యాకుమారకు 
లానంద సాగరాంతర్నిమగ్న మానసులై యుదయాస్తమయ నిరూపణంబు సేయనేరక, ప్రాణంబు 
లొక్కటియెన తలంపులం గదిసి యిష్టోపభోగంబుల సుఖియించుచుండి, రంత. 373 


* ఈ విధంగా అత్యంత మనోహరాలైన వస్ర్తాలు, ఆభరణాలు, పూలదండలు, మైపూతలు, 
కర్ఫూరతాంబూలాలు, షడ్రసోపేతభోజనాలు, ఆటపాటలు, అగరుధూపాలు, మణిదీపాలు, వీణావాదనలు 
మొదలైన సౌఖ్యాలతో ఉషానిరుద్దులు ఆనందసాగరంలో మునిగితేలారు. వారికి సూర్యోదయాస్తమయాలు 
తెలియడం లేదు. శరీరాలు వేరైనా ప్రాణం ఒకటిగా ఇష్టోపభోగాలతో సుఖించారు. 


క. ఆలోనన యతిచర మగు, కాలము సుఖలీల జరుగగా వరుస నుషా 
బాలాలలామ కొయ్యనం జూ లేర్చడి గర్భ మొదవె సురుచిరభంగిన్‌. 374 


* ఇలా కొంతకాలం వారు ఎంతో సంతోషంతో గడిపారు. తర్వాత కొన్నాళ్ళకు ఉషాబాల గర్భం 
దాల్చింది. 


క. ఆ చిన్నె లంగజాలలు, సూచి భయాకులత నొంది స్రుక్కుచు. దమలో 
“నో చెల్ల! యెట్టులో? యీ, రా చూలికి. జూలు నిలిచెరా! యి బృంగిన్‌' 375 


* ఆ బాల గర్భచిహ్నలను అంతఃపుర కంచుకులు చూచి భయపడ్డారు. మన రాచూలికి చూలు 
నిలిచింది. ఇక ఇప్పుడు ఏం చేయాలని లోలోపల మథనపడ్డారు. 


క. అని గుజగుజ వోవుచు 'ని, ప్పని దప్పక దనుజలోక పాలునితోడన్‌ 
వినిపింపవలయు' నని వే, చని బాణుని. జేరి మొక్కి సద్వినయమునన్‌. 376 

* ఇలా గుసగుసలాడుకొని ఈ విషయం తప్పక బాణాసురుల వారికి చెప్పవలసిందే నని 
నిశ్చయించుకున్నారు. శీఘ్రంగా దానవేశ్వరుని దగ్గరకు వెళ్లి వినయంతో నీ విధంగా విన్నవించుకున్నారు. 


క. మంతనమున దేవర! క, న్యాంతఃపుర మేము గాచి యరయుచు నుండన్‌ 
వింతజనములకు( జొరంగ దు, రంతము విను పోతుటీ(గకైన సురారీ! 377 


* ఓ దానవేంద్రా! దాసులమైన మేము దేవరవారి అంతఃపురాన్ని జాగరూకతతో కావలికాసే వాళ్లం. 
పోతుటీగకైనా మమ్మల్ని కాదని లోనికి వెళ్లడం అసాధ్యం. 


తే. ఇట్టిచో. గావలున్న మే మెవ్వరమును, నేమి కనుమాయయో కాని యెజుంగ మధిప! 
నీ కుమారిక గర్భంబు నివ్వటిల్ల, యున్నదన్నను విని రోషయుక్తు( డగుచు. 378 


* ప్రభూ! ఈ పరిస్థితిలో అదేమి మాయయో మాకు తెలియదు. మేము కావలి కాస్తూనే ఉన్నాం. 
నీ కుమార్తె గర్భం ధరించింది అని చెప్పగానే విని అసురేంద్రుడు ఆగ్రహోద(గ్రుడైనాడు. 


వ. అట్టియెడ దానవేంద్రుండు రోషభీషణాకారుండై, కటము లదర, బొమలు ముడివడం, గనుంగవల 
ననలకణంబు లుప్పతిల్ల, సటలు వెటికినం జటుల గతి నెగయు సింగంబు నిధంబున లంఘించుచు, 
భీకర కరవాలంబు గేలం దాల్చి సముద్దండ గతిం గన్యాసౌాధాంతరంబునకుం జని. 379 


* రోషభీషణాకారుడైన రాక్షసేంద్రుని చెక్కిళ్ళు అదిరాయి. కమబొమలు ముడివడ్డాయి. కళ్లవెంట 
నిప్పులు రాలాయి. జూలుబట్టి లాగగా విజృంభించిన సింహంలాగా ముందుకు లంఘించి భయంకరమైన 
కరవాలాన్ని ధరించి ఆ(గ్రహావేశంతో అంతఃపురానికి వెళ్తాడు. 


-: బాణాసురుం డనిరుద్దుని నాగపాశబద్దుని( జేయుట :- 


సీ. కనియె శుభోపేతు( గందర్పసంజాతు మానితదేహు నాజానుబాహు 
మకరకుండలకర్లు మహిత ప్రభాపూర్ణు( జిరయశోల్లాసు. గౌశేయవాసు( 
గస్తూరికాలిప్తు ఘనకాంతికుముదాప్తు హారశోభితవక్షు నంబుజాక్షు 
యదువంశతిలకు మత్తాలినీలాలకు నవపుష్పచాపు( బూర్ల ప్రతాపు 
తే. నభినవాకారు నక్షవిద్యావిహారు, మహితగుణవృద్దు మన్మథమంత్రసిద్దు( 
గలితపరిశుద్దు నఖిలలోక ప్రసిద్దు(, జతురు ననిరుద్దు నంగనాజననిరుద్దు. 380 


స అచ్చట బాణాసురుడు ఆజానుబాహువులతో, శుభాకారంతో, మణిమయ మకరకుండలాలతో, 
పట్టుపీతాంబరంతో, రాజీవనేత్రాలతో, సుకుమార రత్నహారాలతో, వినీలకేశాలతో, కమ్మ కస్తూరి మైపూతతో, 
అభినవ మన్మథునివలె అలరారే అఖిలలోక ్రసిద్దుడైన అనిరుద్దుణ్మి అలోకించాడు. 


చ. కని కన లగ్గలింప సురకంటకు( డుద్ధతి సదృటావళిం 
గనుయగొని 'యీ నరాధముని. గట్టుండు, పట్టుండు, కొట్టు౦డన్న వా 

రనుపమ హేతిదీధితు లహర్పతితేజము మాయ జేయ డా 
సిన నృపశేఖరుండు మది జేవయు లావును నేర్పు దర్సమున్‌. 381 


* ఆ రాక్షసరాజు అనిరుద్దుని చూచి అత్యంత కోపంతో మండిపడుతూ భటులను గాంచి “ఈమానవా 
ధముని బంధించండి” అని ఆజ్ఞాపించాడు. ఆ రాక్షసభటులు సూర్యకాంతిని ధిక్కరించే ఆయుధాల కాంతు 
లతో శోభిస్తూ అనిరుద్దుని బంధించడానికి వెళ్లారు. 


చ. కలిగి మహోగ్రవృత్తి( బరిఘంబు గరంబున లీల? దాళ్ళి దో 
రల ఘనవి క్రమ ప్రళయభైరవు భంగివిజృంభణ క్రియా 
కలన నెదిర్చె దానన నికాయముతో( దలపాటు. బోటునుం 
జలము బలంబు దైర్యమును శౌర్యము |ప్రేటును వాటు జూపుచున్‌. 382 


* అప్పుడు అనిరుద్దుడు అనివార్య శౌర్యసాహసాలతో ఇనుపకట్ల గుదియను చేతదాల్సి ప్రళయకాల 
భైరవునివలె మహో[గ్రంగా విజృంభించి దానవసేనను ఎదిరించాడు. తనశక్తియుక్తుల్నీ శౌర్యధైర్యాలనూ 
(ప్రదర్శించాడు. 


చ. పదములు బాహులుం దలలు ప్రక్కలు చెక్కులు జానుయుగ్మముల్‌ 
రదములు గర్లముల్‌ మెడ లురంబులు మూఒపులు వీంపు లూరువుల్‌ 
చిదురుపలై ధరం దొణ(గ( జిందణనందణ సేయ సైనికుల్‌ 
కదన పరాజ్ముఖక్రమము గైకొని పాటిరి కాందిశీకులై. 383 


* అనిరుద్దుని యుద్దకౌశలానికి దానవసైనికులు పాదాలు, చేతులు, తలలు, మోకాళ్లు, పండ్లు, 
చెవులు, మెడలు, తొడలు, వీపులు, మూపులు చిన్న చిన్న ముక్కలుగా భూమి నిండా చిందరవందరగా 
పడ్డాయి. అనిరుద్దునితో యుద్ధం చేయలేక రాక్షస సైనికులు రణరంగంనుండి పారిపోయారు. 


వ. ఇవ్విధంబున సైన్యంబు దైన్యంబు నొంది వెజచియుం, బజచియు; విచ్చియుం, జచ్చియుం; 
గలంగియు, నలంగియు; విటీగియు, సురి/గియు(; జెదరియు, బెదరియు(; జేవదటి(గి నుణుములై 
తన ముగు సొచ్చిన బాణుండు శౌర్యధురీణుండును, గోపోద్దీపిత మానసుండునై కదిసి యేసియు, 
వ్రేసియు6 బొడిచియు, నడిచియు. బెనంగి. 384 


* ఈ విధంగా దానవ సైన్యం చేవచచ్చి, బాధతో భయంతో బెదరి చెదరి వచ్చి బాణాసురుని 
మరుగు చొచ్చింది. బాణాసురుడు శౌర్య క్రోధాలతో అనిరుద్దునిపై దూకి భీకర యుద్దం చేశాడు. 


క. క్రుద్దుండై యహిపాశ ని, బద్దుం గావించె నసురపాలు(డు రణ స 
న్నద్దున్‌ శరవిద్దు న్నని, రుద్దున్‌ మహితప్రబుద్దు రూపసమృద్దున్‌. 385 
* ఈ విధంగా విజృంభించి బాణాసురుడు రూపసమృద్దుడూ, రణసన్నద్దుడూ అయిన అనిరుద్దుజ్ణి 
(©) (©) (Hac) 
నాగపాశంతో బంధించాడు. 

వ. ఇట్లు కట్టి తోచిన నుషాసతి శోకవ్యాకులితచిత్తయై యుండె నంత. 386 


* తన తండ్రి తనప్రెయుడైన అనిరుద్దుణ్ణి ఈ విధంగా బంధించటం చూచి ఉషాకాంత శోక 
సంతష హృదయురాలయింది. 


క. నీలపటాంచితమై సుని, శాలంబై వాయునిహతి( జండధ్వని నా 
భీలనుగు నతని కేతన, మాలోన నకారణంబ యననిం గూలెన్‌. 387 
* సరిగా అదే సమయంలో సుడిగాలి వీచింది. ఆ గాలి దెబ్బకు నీలవస్తంతో విశాలమైన బాణాసురుని 
జెండా భయంకరధ్వని చేస్తూ నేలగూలింది. 
క. అది చూచి దనుజపాలు(డు, మదనాంతకు( డాడినట్టి మాట నిజముగా 
గదనంబు గలుగు ననుచును, నెదురెదురే చూచుచుండె నెంతయు( బ్రీతిన్‌. 388 
* ఈ కేతనపతనాన్ని చూచిన దానవరాజు సంతోషపడ్డాడు. పరమేశ్వరుడు పలికిన విధంగా తనకు 
తగిన వానితో సమరం సంప్రాప్తమౌతుందని భావించి ఎంతో ఆసక్తితో ఎదురు చూస్తున్నాడు. 
వ. అంత నక్కడ. 389 


క. ద్వారకలో ననిరుద్ధ కు, మారుని పోకకును యదుసమాజము వగలం 
గూరుచు నొకవార్తయు విన , నేరక చింతింప నాల్లునెల లరిగె నృపా! 390 
* ఇక అక్కడ ద్వారకా నగరంలో అనిరుద్దుడు అంతర్జాన మైనందుకు యాదవులంతా విచారించారు. 
నాలుగ నెలల వరకు అనిరుద్దుని గూర్చిన వార్తే వారికి తెలియలేదు. 


-: నారదుని వలన వృత్తాంతమును విని కృష్ణు(డు బాణాసురునిపై దండెత్తుట :- 
వ. అ య్యవసరంబున. 391 


క. శారద నిర్మల నీరద, పారద రుచిదేహు( డతుల భాగ్యోదయు' డా 
నారదముని యేతెంచె న, పార దయామతి మురారిభజన ప్రీతిన్‌. 392 


* అసమయంలో శరత్కాల మేఘంవటి దేహంతో కూడిన నారద మునీంద్రుండు దయాసాగరుడైన 

శ్రీకృష్ణుని పూజించే కుతూహలంతో ద్వారకకు వచ్చాడు. 

వ. ఇట్లు సనుదెంచిన య ద్దివ్యమునికి నిర్మల మణివినిర్మిత సుధర్మాభ్యంతరంబున యదు వృష్టి 
భోజాంధకవీరులు గొలునం గొలువున్న గమలలోచనుండు ప్రత్యుత్తానంబు చేసి, యర్య్య పాద్యాది 
విధులం బూజించి, సముచిత కనకాసనాసీనుం జేసిన నత్తాపసోత్తముండు పురుషోత్తము నుదాత్త 
తేజోనిధిం బొగడి, యనిరుద్దు వృత్తాంతం బంతయు( దేటపడ నెటింగించి, యప్పుండరీకాక్షునిచేత 
నామంత్రణంబు వడసి, యంతర్జానంబు నొందె, దదనంతరంబ కృష్ణుండు శుభముహూర్తంబున 
దండయాత్రాభిముఖుండై ప్రయాణభేరి వేయించి, బలంబుల వెడలింప బ్రద్దలవారిం బనిచి, తానును 
గట్టాయితం బయ్యె, నంత. 393 

* ద్యారకకు విచ్చేసిన నారదమునీంద్రునకు యదువృష్టి భోజాంధక వీరులతో శ్రీకృష్ణుడు ఎదురు 
వెళ్లి అర్థ్యపాద్యాదులతో పూజించి బంగారు ఆసనంపై ఆసీనుణ్ణి చేశాడు. తర్వాత నారదమునీంద్రుడు 
పురుషోత్తముని స్తుతించి అనిరుద్దుని వృత్తాంతం అంతా వివరించాడు. అనంతరం పుండరీకాక్షుని చెంత 
సెలవుతీసికొని వెళ్లిపాయ్యాడు. అటు పిమ్మట శ్రీకృష్ణుడు ఒక శుభముహూర్తంలో బాణాసురునిపై దండయాత్ర 
చేయటానికి ప్రయాణభేరి వేయించాడు. సైన్యాన్ని సర్వసన్నద్దం చేయించాడు. తాను చతురంగబలాలతో 
యుద్దరంగానికి వెళ్లడానికి సిద్దమయ్యాడు. 


సీ హార కిరీట కేయూర కంకణ కట కాంగులీయక నూపురాది వివిధ 
భూషణప్రతతిచే. బొలుపారి కరముల ఘనగదా శంఖ చక్రములు దనర 
సురభి చందన లిప్త సురుచి రోరస్ట్రలి( బ్రవిమల కౌస్తుభ ప్రభలు నిగుడ( 
జెలువారు పీత కౌశేయచేలము కాసె వలనుగా రింగులు వాజం గట్టి 
తే శైబ్య సుగ్రీవ మేఘ పుష్పక వలాహ, కముల( బూన్ఫిన తే రాయితముగC జేసి 
దారుకు(డు దేర నెక్కె మోదం బెలర్స, భాను. డుదయాచలం బెక్కు పగిది మెజసి. 394 


* శ్రీకృష్ణుడు హారములు, కిరీటము, కేయూరములు, కంకణములు, అంగుళీయకములు, 
నూపురములు మొదలైన ఆభరణాలను ధరించినాడు. శంఖ చక్ర గదాయుధాలను దాల్చాడు. చందనం 
అలదిన వక్షస్థలంపై కౌస్తుభ రత్నకాంతులు (ప్రసరించుతుండగా పీతాంబరాన్ని రింగులు వారగట్టాడు. 
శైబ్యము, సుగ్రీవము, మేఘపుప్పకము, వలాహకము అనే గుజ్టాలను కట్టిన రథాన్ని సిద్దం చేసి దారుకుడు 
తీసుకొని రాగా శ్రీకృష్ణుడు సూర్యుడు ఉదయపర్వతాన్ని ఆరోహించినట్టు ఆ రథాన్ని అధిరోహించాడు. 


వ. ఇట్టు రథారోహణంబు సేసి, భూసురాశీర్వచనపూతుండును, మహితదూర్వాంకు రాలంకృతుండును, 
లలితపుణ్యాంగనా కరకిసలయ కలిత శుభాక్షత విన్యాసభాసుర మస్తకుండును, మాగధ మంజుల 
గానానుమోదితుండును, వందిజనసంక్షీర్తనా నందితుండును, బాఠక పఠనరన వికాసిత హృదయుండును 
నయి వెడలు నవసరంబున. 395 


* శ్రీ కృష్ణుడు రథాన్ని అధిరోహించగా బ్రాహ్మణులు ఆశీర్వదించారు. పుణ్యాంగనలు శిరస్సుపై 
శుభాక్షతలు చల్లారు. వందిమాగధులు కైవారాలు చేశారు. స్తోత్ర పాఠకులు స్తుతించారు. ఈ విధంగా 
ముకుందుడు ఆనందంతో ముందుకు సాగాడు. 


సీ. బలభద్ర సాత్యకి ప్రద్యుమ్న ముఖ యదు వృష్టి భోజాంధక వీరవరులు 
దుర్వార పరిపంథి గర్వభేదన కళా చతురబాహాబలోత్సాహలీల 
వారణ స్యందన వాజి సందోహంబు సవరణ సేయించి సంభమమున 
సముచిత ప్రస్థాన చటుల భేరీ భూరి, ఘోష మంభోనిధి ఘోష మండంప 


84 పోతన భాగవతము 


తే. ద్వాదశాక్షాహిణి బలోత్కరము లోలి, నడచె. గృష్టుని రథము వెన్నంటి చెలంగి 
పృథులగతి మున్‌ భగీరథు రథము వెనుక, ననుగమించు వియన్నది ననుకరించి. 396 


* అప్పుడు బలరాముడు సాత్యకి ప్రద్యుమ్నుడు మొదలైన యదువీరులు మదోన్మత్తులయిన 
శత్రు వీరులను అణచి వేయాలనే అఖండ బలోత్సాహాలతో చతురంగబలాలను సమకూర్చుకొని ప్రస్థానభేరి 
మోగించాడు. ఆ భేరీధ్వని సముద్ర ఘోషను మించి పోయింది. శ్రీకృష్ణుని రథం వెంట బయలుదేరిన 
పన్నెండు అక్షౌహిణుల సైన్యం భగీరథుని వెంట బయలుదేరిన ఆకాశ గంగావాహినిలా తోచింది. 


వ. ఇ వ్విధంబునం గదలి కతిపయ ప్రయాణంబుల శోణపురంబు సేరం జని వేలాలంఘనంబు సేసి 
యదువీరు లంత. 397 


* ఈ ప్రకారంగా బయలు దేరిన యదువీరులు కొన్నాళ్లకు శోణపురం సమీపించి పొలిమేర దాటారు. 


ను. సరి దారామ సరోనరోపవన యజ్ఞస్థానముల్‌ మాపి వే 
పరిఖల్‌ పూడిచి యంత్రముల్‌ దునిమి వప్రవ్రాతముల్‌ ద్రొబ్బి గో 
పురముల్‌ గూల(గంద్రోచి సాధభననంబుల్‌ నూకి ప్రాకారముల్‌ 
ధరణిం గూల్చి కవాటముల్‌ విజిచి రుద్దండక్రియాలోలు రై. 398 


* యాదవ వీరులు ఉద్దండులై శోణపుర ప్రాంతంలోని నదులను, సరోవరాలను, ఉద్యానవనాలను, 
యజ్ఞవాటికలను చిందరవందర చేశారు. అగడ్తలను పూచ్చివేశారు. యంత్రాలను చెడగొట్టారు. కోటలను 
పడగోట్టారు. గోపురాలను కూలద్రోశారు. సౌధాలను, ప్రాకారాలను నేలగూల్ఫారు! కవాటాలు విరగగొట్టారు. 


వ. ఇ ట్లనేకప్రకారంబులు గాసి చేసి, పురంబు నిరోధించి పేర్చి యార్చినం జూచి యాగ్రహ సమగ్రోగ్రమూర్తియై 
బాణుండు సమర సన్నాహ సంరంభ విజృంభమాణుండై సంగరభేరి వ్రేయించిన. 399 


* ఈ రీతిగా యాదవవీరులు శోణపురాన్ని చుట్టుముట్టి విజృంభించారు. అప్పుడు బాణుడు మిక్కిలి 
ఆగ్రహంతో సమరసన్నాహం చేసి యుద్దభేరి వేయించాడు. 


సీ. ఆచక్రవాళాచలాచక్ర మంతయు బలసి కుమ్మరిసారె పగిది దిరిగె 
ఘన ఘోణి ఖుర కోటిఘట్టిత నదముల కరణి నంభోనిధుల్‌ గల పారలెం 
గాలరుద్రాభీల కర శూలహతి రాలు పిడుగుల గతి రాలె నుడుగణంబు 
చటులానిలోద్దూత శాల్మలీతూలంబు చాడ్సున మేఘముల్‌ చదల దూలె 


తే. గిరులు వడణాడె దివి పెల్లగిల్లై సురల, గుండె లవిసె రసాతలక్షోభ మొదవె 
దిక్కు లదరె నిమానముల్‌ తెరలి చెదరె, గలణగి గ్రహరాజ చంద్రుల గతులు దప్పె. 400 


* ఈ యుద్ద ప్రారంభసమయాన ధరణీచక్రమంతా కుమ్మరి సారెలాగా తిరిగింది. ఆదివరాహపు 
గిట్టల తాకిడి తగిలిన నదాలలాగా సముద్రాలు కలగిపోయాయి. కాలరుద్రుని శూలపు దెబ్బలకు రాలిన 

పిడుగులలాగా చుక్కలు విచ్చిన్నమై నేలరాలాయి. భయంకరమైన గాలికి ఎగిరిన బూరుగదూది పింజలవలె 
మేఘాలు తూలిపోయాయి. పర్వతాలు వణకిపోయాయి. దివి పెల్లగిల్లింది. దేవతల గుండెలు అవిసిపోయాయి. 
పాతాళం క్షోభించింది. దిక్కులు సంచలించాయి. విమానాలు చెల్లాచెద రయ్యాయి. సూర్యచంద్రులు గతులు 
తప్పారు. 

న. అట్టి సమర సన్నాహంబునకు( గట్టాయితంబై, మణిఖచితభర్మ వర్మ నిర్మలాంశు జాలంబులును, 
శిరస్తాణ కిరీట కోటి ఘటిత వినూత్నరత్న ప్రభాపటలంబులును, గనక కుండల గైవేయ హార 
కంకణ తులాకోటి వివిధ భూషణవ్రాత రుచినిచయంబులును, బ్రచండ బాహుదండ సహస్రంబున 
వెలుంగుచు శరశరాసన శక్తి ప్రాస తోమర గదా కుంత ముసల ముద్గర భిందివాల కరవాల పట్టిస 
శూల క్షురికా పరశు పరిఘాది నిశాత హేతి వ్రాత దీధితులును, వియచ్చరకోటి నేత్రంబులకు మిజుమిట్లు 
గొలుపం గనకాచల శృంగ సముత్తుంగం బగు రథం బెక్కి యరాతివాహినీ సందోహంబునకుం 
దుల్యంబైన నిజ సేనాసమూహంబు లిరుగడల నడవ బాణుం డక్షీణప్రతాపంబు దీపింప ననికి 
వెడలె, న య్యవసరంబున. 401 


* యుద్దానికి సిద్దపడి బాణాసురుడు మేరుపర్వత శిఖరంవలె ఉన్నతమైన రథాన్ని అధిరోహించాడు. 
మణులు పొదిగిన బంగారు కవచాన్ని ధరించాడు. రత్నకాంతులతో అతని కిరీటం శోభించింది. కుండలాలు, 
హారాలు, కంకణాలు మొదలైన బంగారు ఆభరణాల కాంతులు అంతటా వ్యాపించాయి. బాణ కుంత 
తోమర ముసల గదా కరవాలాది ఆయుధాలతో అతని వేయి చేతులు వెలిగిపోతూ దేవతల నేత్రాలకు 
మిరుమిట్టు గొల్పాయి. ఈ విధంగా అమిత పరాక్రమంతో ఆ రాక్షసరాజు శత్రుసైన్యంతో సమానమైన 
సైన్యం ఇరుదిక్కులా నడవగా యుద్ద రంగానికి బయలుదేరాడు. 


-: బాణాసురునికి సహాయభూతుండగు శివునకు కృష్ణునకు యుధ్ధ మగుట :- 


చ. వరదు. డుదార భక్తజనవత్సలు(డైన హరుండు బాణునిం 
గర మనురక్తి నాత్మజులకంటె దయామతి( జూచు గానం దా 
దుర మొనరించు వేడ్క బ్రమథుల్‌ గుహు(డున్‌ నిజభూతకోటియున్‌ 
సరస భజింప నుజ్జ్యల నిశాతభయంకరశూలహస్తు(డై. 402 
* వరదుడు, ఉదారుడు, భక్తజన వత్సలుడైన పరమేశ్వరుడు బాణాసురుని తన కన్న కొడుకులకన్న 
అధికంగా అభిమానిస్తాడు. కనుక బాణుని పక్షాన యుద్దం చేయాలనే కోరికతో ప్రమథులు వెంటరాగా 
భయంకరమైన శూలాన్ని ధరించి బయలుదేరాడు. 
సీ. ఖరపుటాహతి రేగు ధరణీపరాగంబు పంకేరుహాప్త బింబంబు( బొదువ 
నిపులవాలాటోస విక్లేసజాత వాతాహతి వారివాహములు విరియ 
గుణుచ తిన్నని వా(డికొమ్ముల( జిమ్మిన బ్రహ్మాండభాండ కర్పరము వగుల 
నలవోక ఖణి ఖణిల్లని అంకె వైచిన రోదసీకుహరంబు భేదిలంగ 


86 పోతన భాగవతము 


తే. గళ చలద్భర్మఘంటికా ఘణఘణ ప్ర, ఘోషమున దిక్తటంబు లాకులత నొంద 
లీల నడతెంచు కలధౌతశైల మనంగ, నుక్కు మిగిలిన వృషభేంద్రు నెక్కి వెడలె. 403 
* విలాసంగా కదలివస్తున్న కైలాస పర్వతంలాగా మహోన్నతమైన నందీశ్వరునిపై ఎక్కి శంకరుడు 
యుద్ధరంగానికి వచ్చాడు. నందీశ్వరుని కాలిగిట్టల తాకిడికి పైకి లేచిన దుమ్ము సూర్యబింబాన్ని క్రమ్మివేసింది. 
తోక కదలికవలన పుట్టిన గాలిదెబ్బకు మేఘాలు చెదరిపోయాయి. వాడికొము శల ధాటికి బ్రహ్మాండభాండం 
(బ్రద్దలయింది. ఖణిల్లని విలాసంగా వేసిన రంకెకు రోదసీకుహరం దద్దరిల్లింది. మెడలోని గంటల గణగణ 
ధ్వనులకు దిక్తటాలు పెటపెటలాడాయి. 


వ. ఇట్లు వెడలి సమరసన్నాహ సముల్లాసంబు మొగంబులకు వికాసంబు సంపాదింపం బతిపక్ష బలం 
బులతోడం దలపడిన ద్వంద్వయుద్దం బయ్యె, నప్పు డ ప్పురాతన యోధుల యా యోధనంబు( 
జూచు వేడ్కం జనుదెంచిన, నరసిజసంభవ శక్ర సుర యక్ష సిద్ద సాధ్య చారణ గంధర్వ కిన్నర కిం 
పురుష గరుడోరగాదులు నిజవిమానారూఢులై వియత్తలంబున నిలిచి రట్టి యెడం గృష్ణుండును 
హరుండును, మారుండును గుమారుండును, గూప కర్ణ కుంభాండులును, గామపాలుండును 
బాణుపుత్రుండగు బలుండును, సాంబుండును; సాత్యకియును బాణుండును, రథికులు రధికు 
లును, నాశ్వికులు నాశ్వికులును, గజారోహకులు గజారోహకులును, బదాతులు పదాతులునుం 
దలపడి యితరేతర హేతిసంఘట్టనంబుల మిణు(గుణులు సెదరం బరస్పరాహ్వాన బిరుదాంకిత 
సింహనాద హుంకార శింజినీటంకార వారణఘీంకార వాజిహేషారవంబులను, బటహ కాహళ భేరీ 
మృదంగ శంఖ తూర్యఘోషంబులను బ్రహ్మాండకోటరంబు పరిస్పోటితంబయ్యె, న య్యవసరంబున. 

404 

* పరమేశ్వరు డిలా బయలుదేరి యుద్దోత్సాహంతో |ప్రతిపక్షంతో తలపడ్డాడు. అప్పుడు ఇరుపక్షాల 

వారికి ద్వంద్వయుద్దం జరిగింది. ఆ పురాతన యోధుల యుద్దాన్ని చూడడానికి బ్రహ్మాది దేవతలు, 

మునీందద్రులు, యక్షరాక్షస సిద్ద చారణ గంధర్వ కిన్నరాదులు తమ తమ విమానాల నెక్కి ఆకాశంలో 

గుమికూడారు. అట్టి సమయంలో శివకేశవులూ, కుమార ప్రద్యుమ్నులూ, కూపకర్ల కుంభాండులూ 

బలరాముడూ, సాంబుడూ బాణనందనుడు బలుడూ, బాణ సాత్యకులూ ఒండొరులతో తలపడ్డారు. రథికులు 

రథికులతోను, ఆశ్వికులు ఆశ్వికులతోను, గజారోహకులు గజారోహకులతోను, పదాతులు పదాతులతోను 

యుద్దం (ప్రారంభించారు. ఖడ్లాల రాపిడికి నిప్పులు రాలుతున్నాయి. సింహనాదాలతో, ధనుష్టంకారాలతో, 

ఏనుగుల ఘీంకారాలతో, గుజ్ఞాల సకిలింపులతో; పటహము, భేరి, కాహళము, మృదంగము, శంఖము 
మొదలైన వాని సంకుల ధ్వనులతో బ్రహ్మాండం దద్దరిల్లిపోయింది. 


చ. జలరుహనాభు( డార్చి నిజ శార్‌జ్ఞ శరాసన ముక్త సాయ కా 
వలి నిగుడించి నొంచె. బురవైరి పురోగములన్‌ రణక్రియా 
కలితుల గుహ్యక ప్రమథ కర్పుర భూత పిశాచ డాకినీ 
బలన దరాతియోధులను బమ్మెరపోయి కలంగి సాటిన్‌. 405 

* శ్రీ కృష్ణుడు సింహనాదం చేసి శార్‌జ్లమనే తన ధనుస్సును ఎక్కు పెట్టి బాణవర్గాన్ని కురిపించాడు. 
యుద్ద విశారదులైన ప్రమథగణాలనూ, భూత పిశాచ డాకినీ వీరులను దిగ్భ్రమ చెంది పారిపోయేటట్టు 
చేశాడు. 


న్స. “ల్లి ట్రేసి యార్చిన కుంభినీధరు భూజావిజృంభణ సంరంభంబునకు సహింపక, నిటలాంబకుం 
డనలకణంబు లుమియు నిశితాంబకంబులం బీతాంబరుని నేసిన, వాని నన్నింటి నడుమన ప్రతి 
బాణంబు లేసి చూర్ణంబు సేసినం గనుంగొని మజియును. 406 


* ఇలా బాణప్రయోగం చేసి శ్రీకృష్ణుడు విజ్బంభించటాన్ని సహించలేక పరమేశ్వరుడు నిప్పులు క్రక్కే 
శరపరంపరలను పీతాంబరునిపై ప్రయోగించాడు. ఆ బాణాల నన్నిటినీ నడుమనే శ్రీకృష్ణుడు చూర్లం 
చేశాడు. 


మ. అనలాక్షుండు త్రిలోకపూజ్యమగు బ్రహ్మాస్త్రం బరింబోసి యా 
వనజాతేక్షణు మీ(ద( గోధమహిమవ్యాకీర్లుడై యేసె, నే 
సినం దద్దివ్యశరంబుచేతనె మణల్బెం గృష్లు. డత్యుద్ధతిన్‌ 
జనితాశ్చర్య రసాబ్దిమగ్ను లగుచున్‌ శక్రాదు లగ్గింప(గన్‌. 407 


* ఫాలలోచనుడు పరిస్థితిని గమనించాడు. త్రిలోకపూజ్యమైన (బ్రహ్మాస్త్రాన్ని నిటలాక్షుడు కమలాక్షునిపై 
ప్రయోగించాడు. శ్రీకృష్ణుడు ఆ అస్రాన్ని అవలీలగా చేతితోనే మరలించాడు. ఇది చూచి దేవేం(ద్రాది దేవతలు 
ఆశ్చర్యచకితులై శ్రీకృష్ణుని స్తుతించారు. 


శా వాయవ్యాస్ర ముపేంద్రుపై నలిగి దుర్వారోద్దతి న్నేయ దై 
తేయధ్వంసియు. బార్వతాశుగముచే( దైంచెం, గ్రతుధ్వంసి యా 
గ్నేయాస్తం బడరించె నుగ్రగతి లక్ష్మీనాథుపై, దాని వే 
మాయం జేసెను నైంద్రబాణమున. బద్మాక్షుండు లీలాగతిన్‌. 408 


* అప్పుడు ఉమాపతి ఉపేంద్రునిపై వాయవ్యాస్తాన్ని ప్రయోగించాడు. దైత్యారి ఆ అస్త్రాన్ని 
పార్వతా(స్త్రంతో నివారించాడు. ఉగ్రుడు మహోగ్రుడై అగ్నేయాగ్రాన్ని ప్రయోగించగా పద్మాక్షుడు 
ఐం|(ద్రబాణంతో దానిని అణచివేశాడు. 


న. మజియును. 409 


ఉ. పాయని కిన్కతో హరుండు పాశుపతాస్త్రము నారి. బోసినన్‌ 
దోయరుహాయతాక్షుండును దోడన లోకభయంకరో(గ నా 
రాయణబాణరాజము రయంబున నేసి మరల్చి దాని జ 
క్రాయుధు( డిత్తెణంగున( బురారి శరావలి రూపుమాపినన్‌. 410 

* “అనంతరం మిక్కిలి కోపంతో పరమేశ్వరుడు పాశుపతాస్త్రాన్ని వింట సంధించాడు. చక్రాయుధుడు 
లోక భయంకరమైన నారాయణా స్రాన్ని ప్రయోగించి పాశుపతాన్ని మరలించాడు. ఈ విధంగా శ్రీకృష్ణుడు 
పరమశివుని అస్రాలన్నిటినీ శాంతింపజేశాడు. 


క. ఊహ కలంగియు విగతో, త్సాహుండగు హరునిమీ(ద జలజాక్షు(డు స 
మ్మోహన శిలీముఖం బ, వ్యాహత జయశాలి యగుచు నడరించె నృపా! 411 
* అప్పుడు పరమేశ్వరుడు నిరుత్సాహం చెందాడు. ఆ సమయం కనిపెట్టి జయశాలియైన శ్రీకృష్ణుడు 
సమ్మోహనా(స్రం ప్రయోగించాడు. 
వ. అట్టేసిన. 412 


క. జృంభణశరపాతముచే, శంభు(డు నిజతనువు పరవశం బయి సోలన్‌ 
జృంభితు(డై ఘననిద్రా, రంభత వృషభేంద్రు మూషపురముపై వ్రాలెన్‌. 413 


* ఆ సమ్మోహనాస్త ప్రభావం వలన శరీరం స్వాధీనం తప్పి శంకరుడు నందీశ్వరుని మూపురంపై 
(వాలిపోయాడు. 


వ. ఇట్లు వ్రాలినం జక్రపాణి పరబలంబుల నిశితబాణ పరంపరలం దునిమియు, నొక్కయెడం 
గృపాణంబులం గణికలు సేసియు, నొక్కచో గదాహతులం దుత్తుమురుగా మొత్తియు ని వ్విధంబున( 
బీనుంగు సెంటల. గావించె, నంత. 414 


* శూలపాణి స్పృహ తప్పుట చూచి చక్రపాణి శత్రుసైన్యాన్ని శరపరంపరలతో చిందరవందర 
చేశాడు. కొందరిని కత్తిదెబ్బలతో ముక్కలుచెక్కలు చేశాడు. కొందరిని గదాఘాతాలతో తుత్తుమురు 
గావించాడు. ఈ విధంగా శత్రు సైన్యాన్ని హతమార్చాడు. 


చ. తజీమి మురాంతకాత్మజు( డుదాత్తబలంబున బాహులేయుపై( 
గణకరి( దాశి తీవశితకాండ పరంపర లేసి నొంపంా 
నెణ(కులు గాండి పైందొరంగు నెత్తుట జొత్తిలి వైరు లార్వం గాం 
బణచె మయూరవాహనము( బైకొని తోలుచు నాజిభీతు(డై. 415 
* ఆ సమయంలో (ప్రద్యుమ్నుడు అనివార్యమైన శౌర్యంతో కుమారస్వామిని ఎదుర్కొన్నాడు. 
పట్టుదలతో తీవ్రమైన బాణాలను ప్రయోగించాడు. అప్పడు నెత్తురుముద్దగా మారిన కుమారస్వామి శత్రువులు 
సింహనాదాలు చేస్తుండగా నెమలివాహనంపై యుద్దరంగం నుండి పరాజితుడైనాడు. 


ఉ. పంబి రణక్షితిన్‌ శరవిపాటిత శాత్రవవీరు(డైన యా 
సాంబుండు హేమపుంఖశిత సాయకజాలము లేర్చి భూరి కో 
పంబున నేసినన్‌ బెదరి బాణతనూభవు( డోడి పాటె శౌ 
ర్యంబును బీరముం దగవు నాజడివోవ బలంబు లార్వ(గన్‌. 416 

* శ్షతుభయంకరుడైన సాంబుడు విజృంభించి తీవ్రక్రోధంతో వాడిబాణాలను ప్రయోగించగా బాణుని 
పుత్రుడు బెదరి శౌర్యం కోల్పోయి శత్రువీరులు హేళన చేస్తుండగా పలాయనం చిత్తగించాడు. 


మ. వరబాహాబలశాలి యా హలి రణావష్టంభ సంరంభ వి 
స్పురదుగ్రాశనితుల్యమైన ముసలంబుం బూని వ్రేసెన్‌ బొరిం 
బొరి( గుంభాండక కూపకర్లులు శిరంబుల్‌ వ్రస్పి మేదంబు నె 
త్తురు గర్లంబుల వాతనుం దొరంగ సంధుల్‌ వ్రీలి వే చావ(గన్‌. 417 


* పరాక్రమశాలి యైన బలరాముడు వజ్రాయుధంతో సమానమైన తన రోకలిని చేతదాల్చి కుంభాండక 
కూపకర్షులను ఎదుర్కొన్నాడు. ఆ ముసలాయుధపు దెబ్బలకు వారిద్దరూ నెత్తురు కక్కుకొని అసువులు 
వీడారు. 


వ. అట్టియెడ సైన్యంబు దైన్యంబు నొంది యనాథం బయి చెడి, విణిగి పాటినం గని బాణుండు 
సాత్యకిం గేడించి ప్రళయాగ్నియుం బోలె విజృంభించి చెయి వీచి బలంబుల మరలం బురికొల్సి 
తానును ముంగలియై నడచె, నప్తు డుభయ సైన్యంబు లన్యోన్యజయకాంక్షం దలపడు దక్షిణోత్తర 
సముద్రంబుల రౌద్రంబున నీ(కం దాంకినం బోరు ఘోరంబయ్యె, నట్టియెడ గదల నడిచియు6 
గుఠారంబుల. బొడిచియు; సురియలం గ్రుమ్మియు, శూలంబులం జిమ్మియు; శక్తుల నొంచియు6 
జక్రంబులం ద్రుంచియు; ముసలంబుల మొత్తియు, ముధ్గరంబుల నొత్తియు( గుంతంబుల 
గ్రుచ్చియు6 బంతంబు లిచ్చియు(; బరిఘంబుల నొంచియు6 బట్టిసంబులం ద్రుంచియు; శరంబుల 
నేసియు6 గరవాలంబుల వ్రేసియు; సత్రాసులై పాసియు, విత్రాసులై డాసియు. బెనంగినం దునిసిన 
శిరంబులును, దునుకలైన కరంబులును, దెగిన కాళ్ళును, దెస్సిన వ్రేళ్ళును; దుమురులైన 
యెముకలును, (బోవులైన (పీవులును; నులిసిన మేనులును, నలిసిన జానువులును; నొగిలిన 
వర్మంబులును, బగిలిన చర్మంబులును, వికలంబు లయిన సకలావయనంబులును, వికీర్ణంబు అయిన 
కర్ణంబులును; విచ్చిన్నంబులైన నయనంబులును, వెడలు రుధిరంబులును; బడలుపడు బలంబులును, 
గొండలవడువునం బడు మాంసఖండంబులును; వాచజచు కొణప్రాణంబులును, వ్రాలిన తేరులును; 
గూలిన కరులును, నొజుగిన గుజ్జంబులును; దెరలిన కాలుబలంబులును గలిగి, పలలఖాదన 
కుతూహలజనిత మదాంధీభూత పిశాచ డాకినీ భూత బేతాళ సమాలోల కోలాహల భయంకరారాన 
బధిరీకృత సకలదిశావకాశంబయి సంగరాంగణంబు భీషణం బయ్యె, న య్యవసరంబున. 418 


* ఆ సమయాన బాణుని సైన్యం దీనత్వంతో అనాథయై పారిపోవ నారంభించింది. అదిచూచి 
బాణాసురుడు సాత్యకిని అలక్ష్యంచేసి ప్రళయాగ్నివలె విజృంభించి తన సైన్యాన్ని పురికొల్సి తాను సేనకు 
అగ్రభాగాన నడిచాడు. అప్పుడు ఉభయసైన్యాలూ అన్యోన్యజయకాంక్షతో తలపడిన ఉత్తర దక్షిణ 
సము(ద్రాలవలె విజృంభించి యుద్దానికి సిద్ద పడ్డాయి. సంకుల యుద్దం సాగింది. గదలు, ఖడ్గాలు, సురియలు, 
శూలాలు, చక్రాలు, శక్తులు, బల్లెములు, పట్టిసములు మున్నగు ఆయుధాలతో ఇరుపక్షాల సైనికులు 
యుద్దం చేశారు. కొందరు భయంతో పారిపోయారు. కొందరు దైర్యంతో ఎదిరించారు. కాళ్ళు, వ్రేళ్లు, 

తలలు, చేతులు తెగిపోయాయి. ఎముకలు ముక్కలయ్యాయి. (పేగులు కుప్పలు పడ్డాయి. చెవులు 
తెగిపోయాయి. కళ్ళు విచ్చిన్నమైనాయి. మాంసఖండాలు కొండలవలె యుద్దరంగంలో పడ్డాయి. రథాలు 
కుప్పగూలాయి. గజాలు నేలవ్రాలాయి. గుర్రాలు కూలబడ్డాయి. కాల్బలం మట్టికరచింది. యుద్దరంగంలో 
పడిన ఈ శవాల మాంసాన్ని భక్షించడానికి గుమికూడిన భూతపిశాచ బేతాళుల భయంకర ధ్వనులతో 
సకలదిశలు మార్మోగాయి. సంగరాంగణం ఈ తీరున మహాభీషణమై ఘోరాతిఘోరంగా మారిపోయింది. 


చ. శరకుముదంబు లుల్లసితచామర ఫేనము లాతపత్ర భా 
సుర నవపుండరీకములు శోణితతోయము లస్థి సైకతో 
తరము భుజాభుజంగమనికాయము కేశకలాప శైవల 
స్ఫురణ రణాంగణం బమరె( బూరిత శోణనదంబు పోలికన్‌. 419 


౫ అమ్ములు కలువపూలుగా, చామరాలు నురుగు తెట్టెలుగా, ఆతప(త్రాలే తెల్లదామరలుగా, 
రక్తమే నీరంగా, ఎముకలు ఇసుక తిన్నెలుగా, భుజాలే సర్పాలుగా, కేశాలే నాచుగా, రణరంగం ఒక రక్త 
సరస్సుగా ఆ సమయంలో భాసించింది. 


వ అట్టి యెడ బాణుండు గట్టలుకం గృష్టునిపై. దన రథంబు' బణపించి, యఖర్వబాహా సహస్ర 
దుర్వారగర్వాటోప ప్రదీప్తుండై కదిసి. 420 
* అప్పుడు బాణాసురుడు మిక్కిలి కోపంతో తన రథాన్ని ముందుకు నడిపించి, సహస్ర బాహువు 
లున్నవనే అహంకారంతో శ్రీకృష్ణుని మార్కొన్నాడు. 
మ. ఒక యే నూటు కరంబులన్‌ ధనువు లత్యుగ్రాకృతిం దాల్చి త 
క్కక యొక్కొక్కట సాయకద్వయము వీ(కం బూన్ఫు నాలోన నం 


దకహస్తుండు తదుగ్రచాపచయ విధ్వంసంబు గావించి కొం 
చక తత్సారథి. గూల నేసి రథముం జక్కాడి శౌర్యోద్ధతిన్‌. 421 


* బాణాసురుడు అయిదువందల చేతులతో ధనుస్సులను ధరించి తక్కిన ఐదువందల హస్తాలతో 
రెండేసి చొప్పున బాణాలను సంధించే సమయంలోనే శ్రీ కృష్ణుడు అవక్రవి[క్రమంతో విజృంభించి ఆ 
ధనుస్సులను ధ్వంసం చేసి సంకోచించకుండా సారథిని సంహరించి బాణుని రథాన్ని నుగ్గు గావించాడు. 


తే. ప్రళయ జీమూత సంఘాత భయద భూరి, భైరవారావముగ నొత్తె. బాంచజన్య 
మభఖిలజనులు భయ భ్రాంతులయి చలింప గడం నిర్భిన్న రాక్షసీగర్భముగను. 422 


* అలాచేసి శ్రీకృష్ణుడు ప్రళయకాలంనాటి మేఘగర్దనంతో కూడిన తన పాంచజన్య శంఖాన్ని పూరించాడు. 
ఆ శంఖారావం ధ్వని విని సమస్తజనులు భయ ్రాంతు లయ్యారు. రాక్షస(స్త్రీల గర్భనిర్భేదక మైంది. 


వ. అట్టి యవక్ర విక్రమ పరాక్రమంబునకు నెగడుపడి బాణుండు లేటమొగంబు వడి చేయునది లేక 
విన్ననయి యున్నయెడ. 423 

* శ్రీకృష్ణుని భయంకర పరాక్రమానికి వెరగుపడి బాణాసురుడు ఏమీచేయలేక నిశ్ళేష్టుడయ్యాడు. 


సీ. అత్తజీ. గోటర యను బాణజనయిత్రి సుతు గాచు మతము సన్మతి( దలంచి 
వీడి శిరోజముల్‌ వ్రేలంగ నిర్ముక్త పరిధానయై మురాసురవిభేది 
యెదుర నిల్చిన. జూడ మది జూల రోసి పరాజ్ముఖు(డై యున్న ననువు వేచి 
తల్లడించుచు బాణు( డుల్లంబు గలగంగ( దలచీర వీడ యాదవులు నవ్వ 


తే. నవ్యకాంచనమణి భూషణములు రాల బాదహతి నేల గంపింప( బాజీ యాత్మ 
పురము వడి. జొచ్చె నప్పుడు భూతగణము, లాకులతతోడ నెక్కడే నరుగుటయును. 424 


* ఆ సమయంలో బాణాసురుని తల్లి అయిన “కోటర” తన కుమారుని రక్షించుకో దలచి 
వీడినజుట్టుతో, వివస్రయె శ్రీకృష్ణుని యెదుట నిలిచింది. అమెను చూడటానికి అసహ్యించుకొని మాధవుడు 
మారుమొగం పెట్టాడు. ఆసమయంలో బాణాసురుడు తలపాగ వీడిపోగా, భూషణాలు రాలిపోగా యాదవులు 
పరిహసిస్తుండగా తన పట్టణానికి పారిపోయాడు. అప్పుడు భూతగణాలు గూడా యుద్దరంగం వీడి పోయాయి. 


క. శిరములు మూడును ఘన భీ, కరపదములు మూడు. గలిగి కనలి మహేశ 

జ్వర మురు ఘోరాకృతితో, నరుదేర(గ6 జూచి కృష్ణు( డల్లన నగుచున్‌. 425 
చ. పరువడి వైష్ణవజ్వరము( బంచిన న య్యుభయజ్వరంబులున్‌ 

వెరవును లావు జేవయును వీరము బీరము గల్లి ఘోర సం 

గర మొనరింప నందు గరకంఠకృతజ్వర ముగ్రవైష్ణవ 

జ్వరమున కోడి పాటె ననివారణ వైష్ణవి వెంట నంటంగన్‌. 426 


* అదే సమయంలో మూడు శిరస్సులతో మూడుపాదాలతో తీవ్ర క్రోధంతో శివజ్వరం భయంకరా 
కారంతో అరుదెంచింది. అదిచూచి శ్రీకృష్ణుడు చిరునవ్వు నవ్వి వైష్ణవ జ్వరాన్ని ప్రయోగించాడు. ఆ శైవ 
వైష్ణవ జ్వరాలు తమ తమ శక్తి సామర్థ్యాలతో ఘోరంగా పోరాడాయి. ఆ సంగ్రామంలో శివజ్వరం వైష్ణవజ్వరానికి 
ఓడిపోయి పారిపోయింది. అప్పుడు వైష్ణవజ్వరం వెన్నంటి తరిమింది. 


తే. పాణి యే దిక్కు. గానక ప్రాణభీతి, నెనసి యేడ్చుచు నా హృషీకేశు పాద 
కంజముల( బడి *నను. గావు కావు మనుచు, నిటలతట ఘటితాంజలిపుటయు నగుచు. 427 


* శివజ్వరానికి ఎటు పారిపోవడానికి దిక్కుతోచక దుఃఖిస్తూ పంకజాక్షుని పాదాలపై పడి ప్రణామం 
చేసి నెన్నుదుట చేతులు జోడించి రక్షించుమని ప్రార్థించింది. 


వ. ఇట్లు వినుతించె. 428 


సీ. అవ్యయు ననఘు ననంతశక్తిని బరు లై నట్టి బ్రహ్మ రుద్రామరేంద్ర 
నరుల కీశ్వరు( డైనవాని సర్వాత్మకు జ్ఞానస్వరూపు సమానరహితు 

వరదుని జగదుద్భవ స్థితి సంహార హేతుభూతుని హృషీకేశు నభవు 
బ్రహ్మచిహ్నంబులై పరగు సుజ్ఞాన శ క్యాదుల నొప్పు బ్రహ్మంబు నీశు 
ఆ. నజు షడూర్శ్మిరహితు నిజయోగమాయా ని, మోహితాఖిలాత్ము ముఖ్యచరితు 
మహితతేజు నాదిమధ్యాంతహీనుని(, జిన్మయాత్ము నిను భజింతు( గృష్ణ! 429 


శివజ్వరం శ్రీకృష్ణుని ఇలా స్తుతించింది. 'అవ్యయుడవు, అనంత శక్తియుక్తుడవు, బ్రహ్మాది దేవతలకే 

అధీశ్వరుడవు, సర్వాత్మకుడవు, జ్ఞాన స్వరూపుడవు, అనుపమానుడవు, వరదుడవు, సృష్టి స్థితి లయకారకుడవు, 

హృషీకేశుడవు, అభవుడవు, పర బ్రహ స్వరూపుడవు, యోగమాయచేత సర్వజగత్తును సమ్మోహపరచువాడవు, 

మహనీయతేజుడవు, ఆదిమధాఃంత రహితుడవు, చిన్నయాతుడవు అయిన ఓ శీ కుషా! నిను ప్రార్షిస్తునాను. 
లీ శ్ర శ్ర © పం 


వ. అదియునుం గాక లోకంబున దైనం బనేక ప్రకారంబులై యుండు, నది యెట్టి దనినం గలాకాష్టాముహూర్తం 
బులనం గల కాలంబును, సుకృత దుష్కృ తానుభవ రూపంబులైన జీవకర్మంబులును; స్వభావంబును, 
సత్వ రజ స్తమోగుణాత్మకంబైన ప్రకృతియును, సుఖదుఃఖాశ్రయంబైన శరీరంబును, జగజ్జంతు నిర్వాహకం 
బైన ప్రాణంబును, సకలపదార్థ పరిజ్ఞాన కారణంబైన యంతఃకరణంబును, మహదహంకార శబ్ద స్పర్శ 
రూప రస గంధ తన్మాత్ర తత్కార్యభూత గగన పవనానలసలిల ధరాది పంచభూతంబు లాదిగా( గల 
ప్రకృతి వికారంబులును, నన్నింటి సంఘాతంబును, బీజాంకుర న్యాయంబునం గార్యకారణ రూప 
ప్రవాహంబునునై, జగత్కారణశంకితంబై యుండు, నది యంతయు భవదీయ మాయా విడంబనంబుగాని 
యున్నయది కాదు, తదీయ మాయానివర్తకుండవైన నీవు నానావిధ దివ్యావతారాది లీలలం జేసి 
దేవగణంబులను, సత్పురుషులను, లోకనిర్మాణచణులైన బ్రహ్మాదులను బరిరక్షించుచు లోకహింసా 
ప్రవర్తకులైన దుష్టమార్గగతులం (గ్రూరాత్ముల హింసించుచుందువు, విశ్వ విశ్వంభరాభార నివారణంబు 
సేయుటకు( గదా భవదీయ దివ్యావతార ప్రయోజనంబు, గావున నిన్ను శరణంబు వేడెద. 430 

* దేవా! లోకంలో దైవం అనేక రీతులలో గోచరిస్తాడు, కాలం, ప్రకృతి, శరీరం, ప్రాణం, అంతః 

కరణం, పంచభూతాలు- ఈ అన్నింటి సంఘాతం బీజాంకురన్యాయంతో కార్యకారణరూపమైన (ప్రవాహమై 
ఈ జగత్తుకు కారణమేమో అని సందేహం కలిగిస్తుంది. ఇది అంతా నీ మాయయే గాని వాస్తవం కాదు. ఆ 
మాయను నివారించగల నీవు అనేకమైన దివ్యావతారాలను ధరించి లోకనిర్మాణ చణులైన (బ్రహ్మాది 
దేవతలనూ, పుణ్యపురుషులనూ, దేవగణాలనూ రక్షిస్తూ హింసారూపమైన చెడ్డమార్గాన్ననుసరించే 
దుష్టాత్ములను శిక్షిస్తుంటావు. ఈ భూభారాన్ని తొలగించడమే గదా న్‌ దివ్యావతారాల ప్రయోజనం? 
అందువలన నిన్ను శరణు కోరుతున్నాను. 


సీ. శాంతమై మహితతీక్ట్య సుదుస్సహంబై యుదారమై వెలుంగొందు తావకీన 
భూరిభాస్వత్తేజమున( దాప మొందితిం గడు. గృశించితి, నన్ను గరుణ6 జూడు( 
మితరదేవోపాస్తిరతి మాని మీ పాద కమలముల్‌ సేవించు విమలబుద్ధి 
యెందాక మది దో(ప దందా(కనే కదా ప్రాణులు నిఖిలతాపముల. బడుట? 

తే. యవిరళానన్యగతికుల నరసి ప్రోచు, బిరుదు గల నీకు నను గాచు టరుదె? దేవ! 
పవిమలాకార! సంసారభయవిదూర! భక జనపోషపరితోష! పరమపురుష! 431 
le per - | ల 


* ఓ పరమపురుషా! భక్తజనానందదాయకా! సంసార భయనివారకా! దివ్యాకారా! శాంతమూ, 
తీక్షణమూ, దుస్స్ఫహమూ, ఉదారమూ అయి వెలుగొందుతున్న నీ మహత్తర తేజస్సుచే తాపం పొందాను. 
కృశించిపోయాను. నన్ను రక్షించు. ఇతరదైవాలను సేవించడం మాని నీ పాదపద్మాలను సేవించాలనే బుద్ది 
ఉదయించేటంత వరకే అన్ని తాపాలు. అనాథరక్షకుడనే బిరుదుగల నీకు నన్ను రక్షించటం ఏ మంత 
గొప్ప విషయం!" 

చ. అనిన బ్రసన్నుండై హరి యనంతుండు దైత్యవిభేది దాని కి 

ట్లనియె “మదీయ సాధన మనన్యనివారణమౌట నీ మదిం 
గని నను నార్తి. జొచ్చితివి గావున మజ్జ్వర తీవ్రదాహ వే 
దన నిను( బొంద దింక( బరితాపము దక్కుము నీ మనంబునన్‌. 432 


* అని స్తుతించగా దానవాంతకుడైన అనంతుడు శివజ్వరంతో ఇలా అన్నాడు. 'నా పరాక్రమం 
అనన్య నివారణమని గమనించి నీవు ఆర్తితో నా శరణం కోరావు గనుక నా జ్వరం నిన్ను బాధింపదు. న్స్‌ 
మనస్సులో పరితాపం మాను”. 


వ. అని మణీయు న ప్పుండరీకాక్షుం డిట్లను, 'నెవ్వరేనియు నీ యుభయజ్వర వివాదంబును, నీవు మత్రు 
పత్తిం జొచ్చుటయును( జిత్తంబులం దలంతు రట్టిపుణ్యాత్ములు శీతోష్టజ్వరాది తాపంబుల( బొరయి 
రని యానతిచ్చిన న మ్మహేశ్వర జ్వరంబు పరమానందభరిత హృదయంబై యా రథాంగ పాణికి 
సాష్టాంగ దండప్రణామం బాచరించి నిజేచ్చం జనియె, నంత బాణాసురుండు నక్కడ. 433 


* అని ఇంకా ఇలా అన్నాడు. ఈ శైవ వైష్ణవ జ్వరాల వివాద వృత్తాంతాన్నీ, నీవు నన్ను శరణుకోరిన 
విధానాన్నీ, ఎవ్వరు మనస్సులో తలచు కుంటారో అటువంటి పుణ్యాత్ములకు శీతోష్ణ జ్వరాది తాపాలు 
కలుగవు అని అనగా మహేశ్వర జ్వరం మిక్కిలి సంతోషించి శ్రీ కృష్ణునకు సాష్టాంగ నమస్కారం చేసి వెళ్లి 
పోయింది. ఇది ఇలా ఉండగా అక్కడ బలికుమారుడైన బాణాసురుడు మళ్లీ యుద్దసన్నద్దుడై బయలుదేరాడు. 


-: బాణాసురు(6డు రెండవసారి యుద్దమునకు వచ్చుట :- 


కమనీయ కింకిణీఘంటికా సాహస్ర ఘణఘణధ్వనిచేత గగన మ గల 
నన్యజనాలోక నాభీలతరలో గ కాంచనధ్వజపతాకలు వెలుంగ( 

బృథునేమి ఘట్టన( బృథివి కంపింపంగ వలనొప్పు పటుజవాశ్వముల బూని 
నట్టి యున్నత రథం బత్యుగ్రగతి నెక్కి కరసహస్రమున భీకరతరాసి 


బా 


తే. శర శరాననముఖ దివ్యసాధనములు, దనర(6 జలమును బలము నుత్కటము గాంగ 
హర్ష మిగురొత్తం గయ్యంపు టాయితమున6 బురము వెలువడె బలిపుత్తు. డురుజవమున. 434 

* ఆకాశాన్ని బ్రద్దలు చేస్తున్న అసంఖ్యాకమైన చిరుగంటల ధ్వనితో కూడినదీ, శత్రువులకు 
తేరిచూడరానంత భయంకరమైన బంగారు ధ్వజపతాకలతో (ప్రకాశించేదీ, చక్రాల తాకిడితో భూమిని 
కంపింప జేస్తున్నదీ, వేగవంతములైన అశ్యాలను కూర్చినదీ ఐన ఒక ఉన్నత రథాన్ని అధిరోహించి అమితో 
త్సాహంతో బాణాసురుడు యుద్దరంగానికి వచ్చాడు. అతని వేయిచేతులలో ధనుర్భాణాలూ, భయంకరమైన 
ఖడ్గాది ఆయుధాలూ (ప్రకాశిస్తున్నాయి. 

క. చని రణభూమిని మధ్యం, దిన మార్తాండ ప్రచండ దీస్తాకృతితో( 

దనరుచు( బరిపంథిబలేం, ధన దవశిఖియైన కృష్ణు. దాణెం బెలుచన్‌. 435 


* బాణాసురుడు ఈ విధంగా కదలి కదన రంగంలో మధ్యాహ్న మార్తాండునివలె (ప్రకాశిస్తూ 
శత్రువులనే ఇంధనాలకు అగ్నిజ్యాలవలె విరాజిల్లే శ్రీకృష్ణుని ఎదుర్కొన్నాడు. 


ఉ. తాంకి భుజావిజంభణము దర్పము నేర్పును నేర్పడంగ నొ 
క్కూ(కున వేయిచేతుల మహోగ్రశరావళి పింజ పింజతో( 
దాంకంగ నేసినన్‌ మురవిదారుండు తోడన తచ్చరావళి 
న్నాక గొనంగ6 ద్రుంచె నిశితార్హశశాంక శిలీముఖంబులన్‌. 436 


* బలిపుత్రుడు తన భుజబలం ద్యోతకమౌతుండగా ఒకేసారి వేయి చేతులతో శ్రీకృష్ణునిపై 
వాడిబాణాలను ప్రయోగించాడు. మురాంతకుడు ఆ బాణవర్షాన్ని లెక్కచేయకుండా మార్గమధ్యంలోనే 
తన అర్హచం[ద్రబాణాలతో వాటిని (త్రుంచివేశాడు. 


వ. అంత. 437 


చ. నుతనన పుండరీకనయనుం డన నొప్పు మురారి రోష ఘూ 
ర్లిత మహితారుణాబ్దదళ నేత్రుండు దా నటు పంచె దైత్యుపై 
దితిసుత కానన ప్రవర దీపితశుక్రము రక్షితాంచితా 
(ితజన చక్రమున్‌ సతతసేవితశక్రము దివ్యచడక్రమున్‌. 438 


* అప్పుడు తెల్లదామరరేకుల వంటి శ్రీకృష్ణుని నేత్రాలు రోషంతో ఎర్రదామరరేకులుగా 
మారిపోయాయి. రాక్షసులనే అరణ్యాలను అగ్నివలె కాల్ఫివేసేది, ఆశ్రితజన రక్షణ గావించేదీ, దేవేంద్రాది 
దేవతలచే సేవింప బడేదీ అయిన సుదర్శన చక్రాన్ని శ్రీకృష్ణుండు బాణాసురునిపై ప్రయోగించాడు. 


వ. అదియునుం బ్రచండమార్తాండమండల ప్రభావిడంబితంబును, భీషణ శతసహస్రకోటి దంభొళి 
నిష్టుర నిబిడ నిశిత ధారాసహసస్ర ప్రభూత జ్వలన జ్యాలికాపాస్త సమస్తకుటిల పరిపంధి దుర్వార 
బాహాఖర్వ గర్వాంధకారంబును, సకల దిక్సాల దేవతాగణ జేగీయమానంబును, సమదదానవజన 
శోకకారణ భయంకర దర్శనంబును, సమంచిత సజ్ఞనలోక ప్రియంకర స్పర్శనంబును నగు సుదర్శనం 
బసురాంతక ప్రేరితంబై చని, యారామకారుండు కదలికా కాండంబుల నేర్చు చందంబునం బేర్చి 

సమద వేదండశుండా దండంబుల విడంబించుచు( గనకమణివలయ కేయూరకంకణాలంకృ తంబు 
నగు తదీయ బాహాసహస్రంబు( గరచతుష్టయావశిష్టంబుగా. దునుము నవసరంబున. 439 


ప్రచండ సూర్యమండలంలా శోభిస్తూ, పదివేలకోట్ల వజ్రాయుధాల జ్వలన జ్యాలలతో శత్రువుల 
గర్వాంధకారాన్ని నివారిస్తూ, సమస్త దేవతల స్తుతుల నందుకుంటూ, తన దర్శనంతో దానవులకు శోకం 
కలిగించేదీ, తన సంస్పర్శనంతో సజ్జనులకు ఆనందం కలిగించేదీ అయిన సుదర్శన చక్రం దానవాంతకునిచే 
ప్రయోగింపబడి రత్నఖచితాలైన ఆభరణాలతో శోభిస్తూ మదగజం తుండాల లాగా వెలుగొందుతున్న 
బాణాసురుని వేయిచేతులలో నాల్గింటిని మాత్రం వదలి తక్కిన వానిని తోటమాలి అరటిస్తంభాలను 
నరకివేసినట్టు ధ్వంసం చేసింది. 


-: శివుండు బాణుని రక్షింవ శ్రీకృష్ణుని స్తుతించుట :- 


తే. కాలకంఠుండు బాణుపై( గరుణ గలండు, గాన నఖిలాండపతి. గృష్షు. గదియ వచ్చి 
పురుషసూక్తంబు సదివని సంపుటకరాబ్బ్దు(, డగుచు బద్మాయతాక్షు నిట్లని స్తుతించె. 440 


* పరమేశ్వరునికి బాణాసురుండటే ఎంతో దయ. అందువల్ల ఆయన అతనిని రక్షించడానికి 
లోకనాయకుడైన శ్రీకృష్ణుని చెంతకు వచ్చి నమస్కరించి పురుషసూక్తం పఠించి పద నేత్రుని ఇలా స్తుతించాడు. 


వ. 'దేవా! నీవు బ్రహ్మరూపంబగు జ్యోతిర్మయుండవు, నిఖిల వేద వేదాంత నిగూఢుండవు, నిర్మలుండవు, 
సమానాధిక రహితుండవు, సర్వవ్యాపకుండవైన నిన్ను నిర్మలాంతఃకరణులైనవార లాకాశంబు పగిది 
నవలోకింతు, రదియునుం గాక పంచోపనిషన్మయం బయిన భవదీయ దివ్యమంగళ మహావిగ్రహ 
పరిగహంబు సేయు నెడ నాభియం దాకాశంబును, ముఖంబునం గృశానుండును, శిరంబున 
స్వర్గంబును, శ్రోత్రంబుల దిశలును, నేత్రంబుల సూర్యుండును, మనంబున జంద్రుండును, 
బాదంబుల వసుంధరయు, నాత్మయం దహంకారంబును, జఠరంబున జలధులును, రేతంబున 
నంబువులును, భుజంబుల నింద్రుండును, రోమంబుల మహీరుహౌషధీవ్రాతంబును, శిరోజంబుల 
బ్రహ్మలును, జ్ఞానంబున సృష్టియు నవాంతర ప్రజాపతులును, హృదయంబున ధర్మంబును 
గలిగి మహాపురుషుండవై లోకకల్పనంబు కొణకు నీ యకుంఠిత తేజంబు గుప్తంబు సేసి 
జగదుద్భవంబు కొటకు( శైకొన్న భవదీయ దివ్యావతారవైభవం బెటతేంగి నుతింప నెంతవారము; 
నీవు సకల చేతనాచేతన నిచయంబులకు నాద్యుండవు, అద్వితీయుండవు, పురాణపురుషుండవు, 
సకలసృష్టి హేతుభూతుండవు, ఈశ్వరుండవు, దినకరుండు కాదంబినీ కదంబావృతుం డగుచు 
భిన్నరూపుండై బహువిధచ్చాయలం దోంచ విధంబున నీ యఘటితఘటనా నిర్వాహకంబైన 
సంకల్పంబున. ద్రిగుణాతీతుండ వయ్యును సత్వాదిగుణ వ్యవధానంబుల ననేక రూపుండవై 
గుణవంతులైన సత్సురుషులకు( దమోనివారకంబైన దీపంబు రూపంబునం బకాశించుచుందువు, 
భవదీయమాయా విమోహితు లయిన జీవులు పుత్ర దార గృహ క్షేత్రాది సంసారరూపకంబైన పాప 
పారావారమహావర్త గర్తంబుల మునుంగుచుం దేలుచుందురు, దేవా! భవదీయ దివ్యరూపానుభవంబు 

సేయంజాలక యిందియపరతంత్రుండై భవత్సాద సరసీరుహంబుల. జేర నెటుంగని మూఢాత్ముం 
డాత్మవంచకుం డనంబడు, విపరీతబుద్దిం జేసి ప్రియుండవైన నిన్ను నొల్లక యింద్రియార్జానుభవంబు 
సేయుట యమృతంబు నూని హాలాహలంబు సేవించుట గాదె? జగదుదయపాలన లయ 
లీలాహేతుండవై శాంతుండనయి సుహృజ్ఞన భాగధేయుండవై సమానాధిక వస్తుశూన్యుండవైన నిన్ను 
నేనును బ్రహ్మయుం బరిణతాంతఃకరణులైన మునిగణంబులును భజియించుచుందుము, 
మటేయును. 441 


* దేవా! నీవు (బ్రహ్మస్వరూపుడవు. జ్యోతిర్మయుడవు. సమస్త వేదవేదాన్త నిగూఢుడవు. నిర్మలుడవు. 
నీతోసమానుడు అధికుడు మరొకడు లేడు. సర్వవ్యాపకుడవైన నిన్ను నిర్మల స్వభావులు ఆకాశం లాగా 
దర్శిస్తారు. నీవు పంచోపనిషన్మయం బయిన నీ దివ్యమంగళ విగ్రహాన్ని పరిగ్రహించునప్పుడు నాభియందు 
ఆకాశాన్ని, ముఖంలో అగ్నినీ, శిరస్సున స్వర్గాన్ని, చెవులలో దిక్కులనూ, నేత్రాలలో సూర్యుళ్ణీ, మనస్సులో 
చం(ద్రుణ్లీ, పాదాలలో భూమినీ, ఆత్మలో అహంకారాన్నీ, కడుపులో సముద్రాలనూ, రేతస్సులో నీటినీ, 
భుజాలలో దేవేంద్రుణ్జీ, వెండ్రుకలలో వృక్షొషధీవిశేషాలనూ, శిరోజాలలో బ్రహ్మలనూ, జ్ఞానంలో సృష్టినీ 
'ప్రజాపతులనూ, హృదయంలో ధర్మాన్నీ వహించిన మహాపురుషుడవు. అయితే లోకంకోసం నీ తేజాన్ని 
దాచి జగత్కల్యాణం నిమిత్తం అవతారం దాల్బావు. అటువంటి నీ దివ్యావతార వైభవాన్ని స్తుతించడం 
ఎవరికి సాధ్యమౌవుతుంది? నీవు సమస్తసృష్టికి మూలకారకుడవు, అద్వితీయుడవు, పురాణపురుషుడవు. 
సూర్యుడు మేఘమాలచే కప్పబడి భిన్నరూపాలతో కన్పించే విధంగా అఘటితఘటనా సమర్థమైన 
సంకల్పంతో (త్రిగుణాతీతుడవై గూడా అనేకరూపాలతో గోచరిస్తుంటావు. సత్పురుషులకు అంధకారం 
తొలగించే దీపంలా (ప్రకాళశిస్తుంటావు. నీ మాయకు లోనైన జీవులు సంసారమనే సము॥ద్రపు సుడిగుండంలో 
మునిగి తేలుతుంటారు. నీ దివ్యరూపాన్ని దర్శించ కుండా, నీ పాదకమలపూజ చేయకుండా 
ఇం(ద్రియలోలుడైన మూఢుడు ఆత్మవంచకు డనబడతాడు. నిన్ను ధ్యానించకుండా విపరీతబుద్దితో 
ఇంద్రియలోలుడు కావటం అమృతాన్ని వదలి హాలాహలం సేవించడం. సృష్టి స్థితి లయకారకుడవై, శాంతుడవై, 
సజ్జనభాగధేయుడవై అనుపమానుడవైన నిన్ను బ్రహ్మాది దేవతలూ, మహా మునీంద్రులూ, నేనూ 
భబిస్తుంటాము. 


తే. అవ్యయుండ, వనంతుండ, వచ్యుతుండ, వాదిమధ్యాంత శూన్యుండ, వఖిలధృతివి 
నిఖిలమం దెల్ల వర్తింతు నీవు దగిలి, నిఖిలమెల్లను నీయంద నెగడు గృష్ణ! 442 


* వాసుదేవా! నీవు అవ్యయుడవు. అనంతుడవు. అచ్యుతుడవు. ఆదిమధ్యాంత శూన్యుడవు. 
విశ్శంభరుడవు. నీవు సమస్త జగత్తులో సంచరిస్తుంటావు. సమస్త జగత్తు నీలో లీనమై ఉంటుంది. 


సీ. అని సన్నుతించిన హరి యాత్మ మోదించి మొగమున( జిణునవ్వు మొలకలెత్త 
లలిత బాలేందు కళామౌళి కిట్లను శంకర! నీ మాట సత్య మరయ 
నేది నీకిష్టమై యెసంెడు దానిన వేండుము, నీ కిత్తు వీ. డవధ్యుం 
డిది యెట్టి దనిన( బ్రహ్లాదుండు మద్భక్తు. డతనికి వరము నీ యన్వయమున 

తే. జనన మందిన వారల( జంపి ననుచు గడ(క మన్నించితిని యది కారణమున 
విశ్వవిశ్వంభరాభార విపులభూరి, బలభుజాగర్వ మడ(సంగ వలయు గాన. 443 
* అని స్తుతించగా శ్రీ కృష్ణుడు సంతోషించి చిరునవ్వు నవ్వుతూ చంద్రశేఖరునితో ఇలా సంభాషించాడు. 
శంకరా! నీ ఇష్టమైన కోరిక కోరుకో. తీరుస్తాను. ఈ బాణాసురుడు చంపదగినవాడు కాదు. ఎందుకంటే నా 
భక్తుడైన (ప్రహ్లాదుని వంశంవాడు. “స్రీ వంశస్థులను సంహరించ”నని (ప్రహ్లాదునికి నేను వరం ఇచ్చాను. 
అందువలన ఇతడు అవధ్యుడు. అందువలన ఇతనిని క్షమించాను. కాని సమస్త భూభారాన్ని మోస్తున్నానని 
అహంకరించే వీని భుజబలగర్యాన్ని అణచివేయక తప్పదు. 
క. కరములు నాలుగు సిక్కం, బరిమార్చితి, వీడు నీదు భక్తుల కగ్రే 
సరుండై పొగడొంది జరా, మరణాది భయంబు దక్కి మను నిట మీందన్‌. 444 
* అందుకనే నాలుగుచేతులు తప్ప తక్కిన హస్తాలను ఛేదించాను. ఈ బాణాసురుడు నీ భక్తులలో 
అగగ్రేసరుడుగా స్తుతింపబడుతూ జరామరణాది భయాలు లేకుండా జీవిస్తాడు. 


వ. అని యాన తిచ్చిన నంబికానరుండు సంతుష్టాంతరంగుం డయ్యె, న బృలినందనుం డట్టు రణరంగవేదిం 
గృష్ణదేవతా నన్నిధిం బ్రజ్వలిత చక్రకృశాను శిఖాజాలంబులందు నిజబాహాసహస్ర శాఖా సమిత్ర 
చయంబును, దత్‌క్షతోద్వేలకీలాల మహితాజ్యధారాశతంబును, బరభయంకర వీరహుంకార మంత్రం 
బులతోడ వేల్చి పరిశుద్దిం బొంది విజ్ఞానదీపాంకురంబున భుజాఖర్వ గర్వాంధకారంబు నివారించి 
నవా(డై యనవరత పూజిత స్థాణుండగు న బ్బాణుండు భుజవన విచ్చేదజనిత విరూపితస్థాణుండయ్యును 
దదీయవరదాన కలితానంద హృదయారవిందుం డగుచు గోవింద చరణారవిందంబులకు( బ్రణామంబు 
లాచరించి యనంతరంబ. 445 


* ఈ విధంగా శ్రీకృష్ణుడు అను[గ్రహించగా పరమేశ్వరుడు పరమానందం పొందాడు. బాణాసురుడు 
రణరంగమనే యజ్ఞవేదికపై కృష్ణుడనే దేవుని సన్నిధిలో భగభగమండుతున్న చక్రాయుధ జ్యాలలతో తన 
హస్తాలనే సమిధలను, రక్తధారలనే ఆజ్యధారలతో, హుంకారాలనే మం(త్రాలతో వేల్చి పరిశుద్దుడయ్యాడు. 
విజ్ఞానదీపం ఆవిర్భవించడం వలన భుజగర్వమనే అంధకారం తొలగిపోయింది. నిరంతర పరమేశ్వరధ్యానాను 
రక్తుడైన బాణుడు శ్రీకృష్ణ డిచ్చిన వరదానంతో ఆనందకందళిత హృదయారవిందుడై గోవిందుని 
పాదారవిందాలకు అభివందనం చేశాడు. 


-: అషానిరుద్ధ సహితుండై కృష్ణుండు ద్వారకాపురి కరుగుట :- 


క. పురమున కేగి యుషా సుం, దరికిని ననిరుద్దునకు ముదంబున భూషాం 
బర దాసదాసికాజన, వరవస్తువితాన మొసయగి వారని భక్తిన్‌. 446 

క. కనకరథంబున నిడుకొని, ఘనవైభన మొప్ప గన్యకా యుక్తముగా 
ననిరుద్దుని గోవిందుం, డనుమోదింపంగ( దెచ్చి యర్సించె నృపా! 447 


* అనంతరం బాణుడు తన నగరానికి వెళ్లి ఉషానిరుద్దులకు సంతోషంతో వస్రాభరణాదుల నిచ్చి, 
దాసీజనులను తోడిచ్చి బంగారు రథంపై ఎక్కించి మిక్కిలి వైభవంతో తీసికొని వచ్చి కన్యతో పాటుగా 
అనిరుద్దుని గోవిందునకు అప్పగించాడు. శ్రీకృష్ణుడు సంతోషించాడు. 


ఉ. అంత మురాంతకుండు త్రిపురాంతకు వీడ్కొని బాణు నిల్సి య 
త్యంత విభూతిమై నిజబలావలితో( జనుదేర నా యుషా 
కాంతు(డు మున్నుగా(. బటహ కాహళ తూర్యనినాద పూరితా 
శాంతరు(డై వెసం జనియె నాత్మపురీముఖు(డై ముదంబునన్‌. 448 


స తర్వాత మురాంతకుడు త్రిపురాంతకుని చెంత సెలవుతీసుకొని బాణాసురుని అచటనే నిలిపి 
అత్యంతవైభవోపేతంగా పరివారసమేతు డై అనిరుద్దుని ముందిడుకొని పటహ కాహళ తూర్యాదుల ధ్వనులు 
దిక్కులు పిక్కటిల్ల జేస్తుండగా ద్వారకానగరానికి బయలుదేరాడు. 


మ. కనియెన్‌ గోపకుమారశేఖరుండు రంగత్సుల్లరాజీవ కో 
కనదోత్తుంగ తరంగసంగత లసత్కాసారకన్‌ భూరి శో 
భన నిత్యోన్నత సౌఖ్యభారక నుదంచద్వైభవోదారకన్‌ 
జనసంతాప నివారకన్‌ సుజనభాన్వత్తారకన్‌ ద్వారకన్‌. 449 


* శ్రీకృష్ణుడు వికసించిన కమలోత్సలాలతో, ఉత్తుంగతరంగాలతో శోభిస్తున్న సరోవరాలతో నిండినదీ, 
అనునిత్యమూ సుఖ వైభవాలకూ భోగభాగ్యాలకూ దాపురమైనదీ, సుజనులకు కాపురమైనదీ అయిన ద్వారకా 
పురాన్ని దర్శించాడు. 

వ. కని డాయం జన బురలక్ష్మి కృష్ణసందర్భన కుతూహలయె చేసన్నలం జీరు చందంబున నందంబు 
నొందు నుద్దూతతరళ విచిత్ర కేతుపతాకాభిశోభితంబును, మహనీయ మరకత తోరణ మండితంబును, 
గనకమణి వినిర్మిత గోపురసౌధ ప్రాసాద వీథికావిలసితంబును, మౌక్తిక వితాన విరచిత మంగళ రంగవల్లీ 
విరాజితంబును, శోభనాకలిత విన్యస్త కదళికాస్తంభ సురభి కుసుమమాలి కాక్షతాలంకృతంబును, 
గుంకుమ సలిల సిక్త విపణిమార్గంబును, శంఖ దుందుభి భేరీ మృదంగ పటహకాహళ వమృదంగాది 
మంగళారావకలితంబును, వందిమాగధ సంగీత ప్రసంగంబునునై యతిమనోహర విభవాభిరామంబైన 
య ప్పురవరంబు సచివ పురోహిత సుహృద్బాంధవ ముఖ్యులెదురుకొన భూసురాశీర్వాదంబులను 
బుణ్యాంగనా కరకలిత లలితాక్షతలను గైకొనుచుం గామినీమణులు గర్ఫూరనీరాజనంబులు నివాళింప 
నిజమందిరంబుం బ్రవేశించి య ప్తుండరీకాక్షుండు పరమానందంబున సుఖం బుండె, నంత. 450 


* ద్యారకానగరంలోని కేతనాలు శ్రీకృష్ణుని రమ్మని నగరలక్ష్మి చేసన్న చేస్తున్నట్టున్నాయి. మరకతాల 
తోరణాలతో, మణులు పొదిగిన బంగారు భవనాలతో ఆ నగరం విలసిల్లుతున్నది. ఆ పట్టణంలో ముత్యాల 

రంగవల్లులు తీర్చబడ్డాయి. అరటి స్తంభాలకు సువాసనతో నిండిన పుష్పమాలలు అలంకరించారు. ఆ 
పట్టణ విపణిమార్గం కుంకుమనీటితో తడిసిపోయింది. శంఖ దుందుభి భేరీ మృదంగాది మంగళ వాద్యాలు 
మోగుతున్నాయి. వంది మాగధుల సంగీతప్రసంగాలు అతిశయించాయి. ఇంతటి వైభవంతో విలసిల్లుతున్న 
ద్యారకాపట్టణం లోనికి శ్రీకృష్ణుడు ప్రవేశించాడు. పురోహిత బంధుమిత్రులు స్వాగతం పలికారు. బ్రాహ్మణులు 
ఆశీర్వదించారు. పుణ్య(స్త్రీలు ఆక్షతలు చల్లారు. కామినీ మణులు కర్ఫూరహారతు లిచ్చారు. గోవిందుడు 
తన మందిరంలో ప్రవేశించి ఆనందడోలికలలో తేలియాడాడు. 
క. శ్రీకృష్ణుని విజయం బగు, నీ కథం బరియించువార లెప్పుడు జయముం 
గై కొని యిహపరసౌఖ్యము, లాకల్పోన్నతి వహింతు రవనీనాథా! 451 
* ఓ పరీక్షిన్మహారాజా! ఈ శ్రీకృష్ణ విజయగాథను పఠించిన వారికి ఎల్లప్పుడూ విజయాలు 
చేకూరుతాయి. ఇహపర సౌఖ్యాలు శాశ్వతంగా లభిస్తాయి. 
క. అని చెప్పిన శుకయోగికి, జననాయకు( డనియె. 'గృష్ణచరితము విన నా 
మన మెపుడు( దనియ దింకను, విన వలతుం గరుణ( జెప్పవే మునినాథా!' 452 
* అని పరీక్షిత్తుతో శుకయోగీంద్రుడు చెప్పగా పరీక్షిత్తు ఆ మునీంద్రునితో కృష్ణుని చరిత్ర వినడానికి 
మనస్సు ఇంకా ఉవ్విళ్లూరు తున్నది. సంతృప్తి కలుగుట లేదు. కరుణతో ఆ కథలను ఇంకా చెప్పమని 
ప్రార్థించాడు. 
వ. అనిన బరీక్షిన్నరేంద్రునకు శుకయోగీంద్రుం డిట్లనియె. 453 
* ఈ విధంగా తనను కోరిన పరీక్షిన్నరేంద్రునితో శుకమునీంద్రుడు ఇలా చెప్పసాగాడు. 


-: నగమహారాజు చరిత్రము:- 


జా 


ధరణీశ! యొకనాండు హరితనూజులు రతీశ్వర సాంబ సారణ చారుభాను 
లాదిగా యదుకుమారావలి యుద్యాన వనమున కతివైభవమున నేగి 

వల నొప్పు నిచ్చానునర్తులై సుఖలీల( జరియించి ఘీనపిసాసలను జెంది 
నెటీ దప్పి సలిల మన్వేషించుచును వేగ వచ్చుచో నొకచోట వారిరహిత 


తే. కూపమును నందులో నొక కొండవోలె, విపుల మగుమేని యూసరవెల్లి. గాంచి 
చిత్తముల విస్మయం బంది తత్తణమున, దాని వెడలించు వేడుక దగులుటయును. 454 
* ఓ పరీక్షిన్మహారాజా! ఒకనాడు శ్రీకృష్ణుని పుత్రులైన ప్రద్యుమ్నుడు, సాంబుడు, సారణుడు, 
చారుభానుడు మొదలైన యాదవకుమారులు మిక్కిలి వైభవంగా ఉద్యానవనానికి వెళ్లారు. స్వేచ్చగా ఆ 
ఉద్యానవనంలో విహరించి అలసిపోయారు. దప్పిక తీర్చుకోడానికి నీటికోసం వెదికారు. ఒకచోట వారికి ఒక 
నీరులేని పాడుబడ్డ బావి కన్పించింది. అందులో పెద్దకొండను బోలిన ఊసరవెల్లి ఉన్నది. దానిని చూచి 
వారందరూ ఎంతో ఆశ్చర్యపోయారు. ఆ ఊసరవెల్లిని బావిలో నుంచి బయటకు తీయాలనుకున్నారు. 

చ. పరువిడి పోయి తెచ్చి ఘనపాశచయంబుల నంటంగట్టి య 
గ్గురుభుజు లందణుం గదిసి కోయని యార్చుచు దాని నెమ్మెయిం 
దరలగం దీయలేక దగ దట్టముగా మది దుట్టగిల్ల నాం 
డొరు గడవంగ వే చని పయోరుహనాభున కంత జెప్పినన్‌. 455 


* వారంతా పరుగు పరుగున వెళ్లి పెద్దతాళ్లు తెచ్చారు. ఆ శౌర్యవంతు లందరూ ఆ ఊసరవెల్లిని 
బయటకు తీయడానికి ప్రయత్నించారు. కాని లాభం లేకపోయింది. వారు వేగంగా వెళ్లి శ్రీకృష్ణునితో ఈ 
విషయం విన్నవించారు. 


ఉ. విని నరసీరుహాక్షు. డతివిస్మితుండై జలశూన్యకూప మ 
ల్లన కదియంగ నేయ కృకలాసము నొక్కత్సణంబు( బోలె గొ 
బ్బున వెడలించె వాముకర పద్మమున న్నది యంతలోన( గాం 
చనరుచి మేన గల్లు పురుషత్వముతో( బొడసూపి నిల్చినన్‌. 456 


* పద్మాక్షుడు ఈ విషయం విని ఆశ్చర్యపడి ఆ నీరులేని బావిచెంతకు వచ్చాడు. తన ఎడమచేతితో 
ఆ తొండను ఒక గడ్డిపరకను తీసినట్టు అవలీలగా బయటకు తీశాడు. అంతలో ఆ ఊసరవెల్లి బంగారు 
రంగుతో శోభిల్లుతూ పురుషరూపాన్ని పొందింది. 


వ. చూచి కృష్ణుం డతని వృత్తాంతం బంతయు నెజింగియు నక్కడి జనంబులుం గుమారవర్గంబును 
దెలియుకొణకు నతని చేత. దద్వత్తాంతం బంతయు నెణీంగించువా(డై యిట్లనియె. 457 


* అతనిని చూచి శ్రీకృష్ణుడు ఆతని వృత్తాంతం తనకు తెలిసినా గూడా తన కుమారులకూ, తక్కిన 
జనసమూహానికి తెలియడం కోసం అతని చేతనే అతని కథను చెప్పించాలని భావించి ఇలా అన్నాడు. 


చ. కనదురు రత్సభూషణ నికాయు(డవై మహనీయ మూర్తివై 
యనుపమకీర్తి శోభితు(డవై విలసిల్లుచు ధాత్రిమీందం బెం 
పొనరిన నీకు నేమి గతి నూసరవెల్లితనంబు చొప్పడెన్‌ 
విన నిది చోద్యమయ్యె సువివేకచరిత్ర! యెజుంగ జెప్తువూ!' 458 


* ఓ విచిత్ర చరిత్రుడా! రత్నభూషణాలను ధరించి, అసమానమైన కీర్తిని గడించి మహనీయమూర్తివై 
భూలోకంలో విలసిల్లిన నీకు ఈ ఊసరవెల్లి రూపం ఎలా కలిగింది? ఇది చాలా విచిత్రంగా ఉంది. మాకు నీ 
వృత్తాంతం వివరంగా చెప్పు. 

క. అని యడిగిన మురరిపు పద, ననజంబుల. దన కిరీటవరమణు లొరయన్‌ 

వినయమున మొక్కి యిట్లను, ఘనమోదముతోడ నిటల ఘటితాంజలియై. 459 


* అని శ్రీకృష్ణుడు అడుగగా ఆ పురుషుడు మురారి చరణసరోజాలకు తన కిరీటమణులు సోకునట్టుగా 
నమస్కరించి తన నుదుట చేతులు మోడ్చి ఆనందంతో ఇలా విన్నవించాడు. 


పదవ స్కంధము - ఉత్తరభాగము 101 


తే. విశ్వసంవేద్య! మహిత! యీ విశ్వమందు.6 బ్రకటముగ నీ వెణుంగని దొకటి గలదె 


యైన నాచేత విన నిష్ట మయ్యెనేని, నవధరింపుము వినిపింతు నంబుజాక్ష! 460 


ప. విశ్వవేద్యా! నీవు సర్వజ్ఞుడవు. ఈ ప్రపంచంలో నీకు తెలియని విషయం లేదు. అయినా నా చేత 
చెప్పించుకోవాలని భావించావు గనుక వినిపిస్తాను. 


శా ఏ నిక్షాకుతనూజు(డన్‌ నృగు(డు నా నేపారు భూపాలు(డన్‌ 


దీనవ్రాతము నర్ది. బ్రోచుచు ధరిత్రీనాయకుల్‌ గొల్చి స 
మ్మానింపం జతురంత భూభరణసామర్థ్యుండనై సంతత 
శ్రీ నిండారిన వా(డ నుల్లసిత కీర్తిస్సూర్తి శోభిల్లంగన్‌. 461 


* నేను ఇక్ష్యాకుని పుత్రుడను. నాపేరు నృగుడు. నేను అనేకులైన భూపాలురు నన్ను సేవిస్తూండగా 
రాజ్యపాలన సాగించాను. దీనజనులను పోషించాను. పెంపొందిన కీర్తి సంపదలతో శోభించాను. 


చ. పలుకుల. దన్ను( దా6బొగడ6 బాతకమందు ర టుండె. దారకా 


వలి సికతావ్రజంబు హిమవారికణంబులు లెక్క పెట్టంగా 
నలవడు. గాని యేను వసుధామర కోటికి దాన మిచ్చు గో 
వుల గణుతింప ధాతయును నోపండు మాధవ! యేమి సెప్పుదున్‌? 462 


* తన్ను తాను పొగడుకోవడం పాతకమని పెద్దలంటారు. తారలను, ఇసుకరేణువులను, 
మంచుబిందువులను లెక్కించవచ్చు. కాని నేను బ్రాహ్మణగ్రేష్టుల కిచ్చిన గోవులను లెక్కించడానికి బ్రహ్మకు 
గూడా శక్తిచాలదు. మాధవా! ఏమి చెప్పేది! 


న. 


అదియునుం గాక 463 


చ. పొలుచు సువర్లశృంగఖురముల్‌ దనరం దొలిచూలులై సువ 


త్సలు గల పాండియావుల నుదాత్త తపోవ్రత వేదపాఠముల్‌ 
గలిగి కుటుంబులై విహితకర్మములం జరియించు వేద వి 
ప్రులకు సదక్షిణంబుగ విభూతి దలిర్పంగ నిత్తు నచ్యుతా! 464 


* అదీ గాక అచ్యుతా! తపోనిధులై వేదపండితులై విహితకర్మల నాచరించే బ్రాహ్మణులకు 
బంగారుకొమ్ములు గిట్టలు కలిగి తొలుచూలు దూడలు గల పాడియావులను దక్షిణతోపాటు ఘనంగా 
దానం చేశాను. 


న. 


మణీయును న్యాయసముపార్దిత విత్తమ్ములగు గో భూ హిరణ్య రత్న నివాస రథ హస్తి వాజి కన్యా 
సరస్వతీ వస్త్ర తిల కాంచన రజత శయ్యాది బహువిధ దానంబు లనూనంబులుగా ననేకంబులు 
సేసితి, బంచమహాయజ్ఞంబు లొనరించితి, వాపీ కూప తటాక వన నిర్మాణంబులు సేయించితి, 
ని వ్విధంబునం జేయుచో నొక్కనాండు. 465 


102 పోతన భాగవతము 


* అంతేకాదు. న్యాయసముపార్ట్దితమైన ధనంతో నేను గోదానం, భూదానం, బంగారుదానం, 
రత్నదానం, గృహదానం, రథదానం, గజదానం, అశ్చదానం, సరస్వతీదానం, వస్త్రదానం, తిలదానం, కన్యాదానం 
మొదలైన దానాలను ఎన్నిటినో చేశాను. పంచ మహాయజ్ఞాలు నెరవేర్సాను. బావులను దిగుడు బావులను, 
చెజువులను, వనాలను నిర్మింప జేశాను. ఈ విధంగా దానధర్మాలు చేస్తుండగా ఒక రోజున ఒక విశేషం 
జరిగింది. 


క. అనఘా! మునుపడం గశ్యపు6 డను విప్రున కే నకల్మషాత్ముండనై యి 
చ్చిన గోవు దప్పి నా మం, దను గలసిన దెలియలేక తగ నా గోవున్‌. 466 


క. ఒండొక భూమీసురకుల, మండనునకు దాన మీయ మసలక యా ని 
ప్రుం డా గోవుం గొని చను, చుండన్‌ మును ధారగొన్న యుర్వీసురు(డున్‌. 467 


ఖ్‌. పుణ్యాత్ముడా! అంతకుముందు నేను కశ్యపుడనే విప్రునికి పవిత్రహృదయంతో దానమిచ్చిన 
గోవు తప్పిపోయి తిరిగి వచ్చి ఆలమందలో కలిసిపోయింది. నాకు అది తెలియక ఆ గోవును ఇంకొక 
(బ్రాహ్మణోత్తమునికి దాన మిచ్చాను. ఆ బ్రాహ్మణుడు ఆ ఆవును తోలుకొని వెళుతున్నాడు. ఇంతకుముందు 
నాచే దానం పొందిన కశ్యపుడు ఆ గోవును చూచాడు. 


క. మది రోష మొదవ దోవతి, వదలిన బిగియించుకొనుచు వడి గది సిది నా 
మొదవు, నడివీథి దొంగిలి, వదలక కొనిపోయె, దిట్టివారుం గలరే?' 468 


* అలా చూచిన కశ్యపుడు అతిశయించిన రోషంతో ఊడిపోతున్న దోవతి బిగించి వేగంగా ఆవును 
తోలుకొని వెళ్లే బ్రాహ్మణుని దగ్గరకు వెళ్లి 'ఇది నా ఆవు. దీనిని దొంగిలించి నడివీధిలో తోలుకొని పోతున్నావు. 
ఇటువంటివారు ఎక్కడైనా ఉంటారా?” అన్నాడు. 


చ. అనవుడు నాత( డిట్లనియె నాతనితో 'నిపు డేను దీని నీ 
జనపతిచేత ధారగొని సాధుగతిం జన నీది యంట యొ 
ట్లనిన నతండు ‘నేనును ధరాధిపుచే మును ధారగొన్న యా 
వని వినిపింప నిద్దణకు నయ్యె నపార వివాద మచ్చటన్‌. 469 


* ఆ మాటలు విని గోవును తోలుకొని వెళుతున్న బ్రాహ్మణుడు కశ్యపునితో “ఈ ఆవును నేను 
రాజుగారి దగ్గర దానంగా స్వీకరించాను. ఈ గోవు నీది అంటున్నావు. ఇదేమిటి? అన్నాడు. అప్పుడు 
కశ్యపుడు 'నేను గూడా ఈ ఆవును రాజుగారి దగ్గరే దానంగా (గ్రహించా' నని అన్నాడు. ఈ విధంగా ఇద్దరు 
(బ్రాహ్మణులకూ అక్కడ పెద్ద వివాదం జరిగింది. 


వ. ఇట్లు విపు లిద్దణుం దమలో నంతకంతకు మచ్చరంబు పెచ్చు పెరింగి కలహించి నా యున్న 
యెడకుం జనుదెంచిరి, మున్ను నాచేత గోదానంబు గొన్న బ్రాహ్మణుం డిట్లనియె. 470 

* ఆ బ్రాహ్మణు లిద్దరూ అంతకంతకూ అసూయతో బాగా కలహించుకొని నా దగ్గరకు వచ్చారు. 
అప్పుడు కశ్యపుడనే భూసురుడు నాతో ఇలా అన్నాడు. 
సీ. “మనుజేంద్ర! ప్రజ లధర్మ ప్రవర్తనముల నడవకుండంగ నాజ్ఞ నడపు నీవు 
మనమున నే ధర్మ మని యాచరించితి? మును నాకు నిచ్చిన మొదవు దప్పి 
వచ్చి నీ మందలో. జొచ్చిన నిప్పు డీ భూసురునకు ధార వోసి యిచ్చి 
తగవు మాలితివి, దాతవు నపహర్తవు నైన నిన్నేమందు? నవనినాథ! 
తే. యనిన మాటలు సెవులు సోంకినం గలంగి, భూసురోత్తను! యజ్ఞానపూర్వకముగ 
నిట్టి పాపంబు దొరసె నే నెణిగి సేయం గొనుము నీ కిత్తు నొక లక్ష గోధనంబు. 471 
* ఓ రాజేంద్రా! నీవు ప్రజలను అధర్మమార్గంలో నడవకుండా ఆజ్ఞాపించవలసిన వాడవు. నీవు ఏ 
విధంగా అధర్మమైన ఈ పనిచేశావు? ఇంతకుముందు నాకు దానమిచ్చిన ఈ గోవు తప్పిపోయి న్స 
మందలో కలిసిపోయింది. దీనిని ఇప్పుడు ఈ బ్రాహ శణునికి దానం ఇచ్చావు. ధర్మం తప్పావు. దానకర్తవు, 
అపహర్తవు రెండూ నీవే అయ్యావు. నిన్నేమనగలము?” అన్నాడు. ఈ మాటలకు నేను బాధపడి ఓ 
(బ్రాహ్మణోత్తమా! అజ్ఞానంవలన ఈ పొరపాటు జరిగింది. ఇది నేను తెలిసి చేసిన తప్పు కాదు. ఇందుకు 
బదులుగా నీకు లక్షగోవులను సమర్పిస్తాను. స్వీకరించు” అన్నాను. 
క. అని మణీయును న వ్విప్రుని, సునయోక్తుల ననునయింపుచును నిట్లంటిన్‌ 
నను€ గావు, నరకకూపం, బున బడ(ణగా జాల. విప్రపుంగవ! యనుచున్‌. 472 


* ఇంకా ఆ బ్రాహ్మణుని అనేక రీతులుగా బతిమాలి ప్రాధేయపడి 'మహాత్మా! నన్ను నరకకూపంనుండి 
రక్షించండి అని ప్రార్థించాను. 


తే. ఎంత వేండిన మచ్చరం బంత పెరి(గి, మొదల నా కిచ్చినట్టి యీ మొదవె కాని 
యెనయ నీ రాజ్యమంతయు నిచ్చితేని, నొల్లి నని విప్రం డచ్చట నుండ కరిగ. 473 


* నేను ఎంత వేడుకుంటే అతనిలో మచ్చరం అంత పెచ్చు పెరిగింది. 'మొదట నీవు నా కిచ్చిన 
గోవును తప్ప నీవు నీ రాజ్యమంతా ఇచ్చినా నేను అంగీకరించను” అని చెప్పి అక్కడనుంచి విసవిస వెల్లి 
పోయాడు. 

వ. అ ట్లతం డరిగిన నా రెండవ బ్రాహ్మణునిం బ్రార్థించిన నతండును జలంబు డింపక పదివే లేటి 
కోరిన పాండి మొదవుల నిచ్చిన నైనను “దీనిన కాని యొల్లి నని నిలువక చనియె, నంత( 
గాలపరిపక్వంబైన నన్ను దండధర కింకరులు గొనిపోయి వైవస్వతు ముందటం బెట్టిన నతండు 
నన్ను నుద్దేశించి యిట్లనియె. 474 

* ఆ బ్రాహ్మణుడు వెళ్లిన తర్వాత రెండవ బ్రాహ్మణుని ఆ గోవు నిమ్మని (ప్రార్థించాను. అతడు 
గూడా పట్టుదలతో 'నీవు పదివేల గోవులను ఇచ్చినా నాకు అవసరం లేదు. నాకు ఈ గోవే కావాలి” అని 

అచ్చట నిలబడకుండా వెళ్లిపోయాడు. ఆ తర్వాత కాలం పరిపూర్తి కాగా నన్ను యమభటులు తీసికొని వెల్లి 
యమధర్మరాజు ముందు నిలిపారు. యమధర్మరాజు నాతో ఇలా అన్నాడు. 


మ. మనుజేంద్రోత్తమ! వంశపావన! జగన్మాన్య(క్రియాచార! నీ 
ఘనదాన క్రతుధర్మముల్‌ త్రిభువన ఖ్యాతంబులై చెల్లెడిన్‌, 
మును దుష్కర్మఫలంబు నొంది సిదపం బుణ్యానుబంధంబులై 
చను సౌఖ్యంబుల బొందు, పద్మజుని యాజ్ఞం ద్రోవంగా వచ్చునే? 475 


* ఓ మహారాజా! నీ దానక్రియలు, యజ్ఞకార్యాలు ముల్లోకాలలో ప్రఖ్యాతి గాంచాయి. నీ పాపఫలాన్ని 
మొదట అనుభవించి అటుపిమ్మట స్వర్గసౌఖ్యాలను అనుభవించు. (బ్రహ్మదేవుని ఆజ్ఞ దాటరానిది కదా! 


వ. అని వేగంబున ద్రొబ్బించిన నేను బుడమిం బడునపుడ యీ నికృష్ణంబయిన యూసరవెల్లి రూపంబు 
గైకొంటి. నింత కాలంబు దద్దోషనిమిత్తంబున నిద్దురవస్థం బొందవలసె6 బ్రాణులకు( బుణ్యపాపంబు 
లనుభావ్యంబులు గాని యూరక పోనేరవు, నేండు సమస్త దురితనిస్తారకం బయిన భవదీయ పాదారవింద 
సందర్భనంబునం జేసి యీ ఘోరదుర్హశలం బాసి నిర్మలాత్మకుండ నైతి నని పునఃపునః ప్రణామంబు 
లాచరించి మజియు నిట్లనియె. 476 


* ఇలా పలికి యముడు నన్ను అచ్చటినుండి త్రోసివేయించాడు. నేను భూమిపై పడేటప్పుడే ఈ 
ఊసరవెల్లి రూపం సంభవించింది. ఇంత కాలము ఆ దోషం పోవడానికే ఈ దురవస్థ పొందవలసి వచ్చింది. 
ప్రాణులు తమ తమ పుణ్యపాప ఫలాలను రెంటినీ అనుభవించ వలసిందే. అవి ఊరకపోవు. ఈ నాడు 
సమస్తపాపాలను పోగొట్టగల నీ పాదపదా లను దర్శించి ఘోర దుర్రశనుండి బయటపడి నిర్మల హృదయుడ 
నయ్యాను' అని నమస్కరించి ఇంకా ఇలా ప్రార్థించాడు. 

క. “కృష్ణ! వాసుదేవ! కేశవ! పరమాత్మ!, యప్రమేయ! వరద! హరి! ముకుంద! 

నిన్ను. జూడ గంటి, నీ కృపం గనుగొంటి, నభఖిలసౌఖ్యపదవు లంద గంటి”. 477 


* ఓ శ్రీకృష్ణా! వాసుదేవా! కేశవా! పరమాత్మా! అప్రమేయా! వరదా! హరీ! ముకుందా! నిన్ను 
చూడగలిగాను. నీ కృపను పొంద గలిగాను. సమస్త సౌఖ్యపదవులను అందుకో గలిగాను. 


వ. అని యనేకభంగులం గొనియాడి గోవిందుని పదంబులు దన కిరీటంబు సో(కం బ్రణమిల్లి “దేవా! 
భవదీయ పాదారనిందంబులు నా హృదయారవిందంబును బాయకుండునట్లుగా( బ్రసాదింపవే?” 
యని తదనుజ్ఞాతుండై యచ్చటి జనంబులు సూచి యద్భుతానందంబులం బొంద నతుల 
తేజోవిరాజిత దివ్యవిమానారూఢుండై దివంబున కరిగె, నంత న మ్మాధవుండు నచ్చట నున్న 
పార్థివోత్తములకు ధర్మబోధంబుగా నిట్లనియె. 478 


* అని అనేకవిధాలుగా స్తుతించి ఆ నృగుడు గోవిందుని చరణారవిందాలకు నమస్కరించాడు. 
దేవా! నీ పాదపద్మాలకు నా హృదయపద్మం స్థానమయేటట్టు అనుగ్రహింపుమని ప్రార్థించాడు. శ్రీకృష్ణుని 

అనుజ్ఞ గైకొని అచ్చట చేరిన సకలజనులు ఆశ్చ్ళర్యానందాలు పొందుతుండగా నృగమహారాజు ఒక 
దివ్యవిమానాన్ని ఎక్కి స్వర్గానికి వెళ్లాడు. శ్రీకృష్ణుడు అచ్చట గల రాజేంద్రులకు ఇలా ధర్మబోధ గావించాడు. 


సీ, నరనాథకుల కాననము దహించుటకును నవనీసురుల విత్త మగ్ని కీల, 
జననాయకుల నిజైశ్వర్యాబ్ది నింకింప బ్రాహ్మణక్షేత్రంబు బాడబంబు, 
పార్టివోత్తముల సంపచ్చైలముల( గూల్ప భూసురధనము దంభోళిధార, 
జగతీవరుల కీర్తి చంద్రిక మాప విప్రోత్తము ధనము సూర్యోదయంబు, 


తే. విప్రతతి సామ్ముకంటెను విషము మేలు, గరళమునకును బ్రతికృతి గలదు గాని 
దాని మాన్సంగ భువి నౌషధములు లేవు, గాన బ్రహ్మస్వములు గొంట గాదు పతికి. 479 


* రాజకులం అనే అరణ్యాన్ని దహించే అగ్నిజ్వాల బ్రాహ్మణధనం, నరనాథుల ఐశ్వర్యం అనే 
సముద్రాన్ని ఇంకించే బడబానలం బ్రాహ్మణక్షేత్రం. భూమిపతుల సంపద అనే శైలాలకు భూసురుల ధనం 
వజ్రాయుధం. జగతీపతుల కీర్తి అనే వెన్నెలను తొలగించే సూర్యోదయం విప్రుల సంపద. బ్రాహ్మణుల 
ధనం కంటె విషం మేలు. విషానికి విరుగుడు ఉన్నది. కాని బ్రాహ్మణ ధనాపహరణం వల్ల ప్రాప్తించే 
పాపానికి ప్రాయశ్చిత్తం లేదు. అందువలన భూపతులు బ్రాహ్మణుల ధనాన్ని అపహరించడం మంచిదికాదు. 


క. ఎణుయగమి నైనను భూసుర, వరుల ధనం బపహరింప వలవదు పతికిన్‌. 
మణపున ననలము ముట్టిన, దరికొని వెస గాల్పకున్నె తను వెరియంగన్‌? 480 


* అజ్ఞానం చేతనైనా సరే (బ్రాహ్మణుల ధనాన్ని రాజు అపహరించ గూడదు. తెలియక అగ్నిని 
ముట్టుకుంటే శరీరం బొబ్బలెక్కి బాధ చెందేటట్లు ఆ అన్నీ దహించకుండా ఉంటుందా? 


వ. మటీయును దన ధనంబు పరులచేతం గోల్పడిన విప్రుండు దుఃఖమున రోదనంబుసేయ రాలిన 
యశ్రుకణంబుల నవని రేణువు లెన్ని తడియు నన్ని వేలేండ్లు తదుపేక్షాపరుండైన పతి దారుణవేదనలు 
గల కుంభీపాక నరకంబు నొందు, మణీయు నతనితోడ( గ్రిందట( బదితరంబుల వారును, 
ముందట. బదితరంబులవారును ముహానరక వేదనలం బొందుదురు. స్వదత్తంబైన నర్దలోభంబునం 
జేసి దుళ్ళీలుండై యెవ్వండు బ్రాహ్మణక్షేత సంభూత ధాన్యధనాదికంబు భుజించు నప్పాపాత్ముం 
డణువదివేల సంవత్సరంబులు మలకూపంబునం [గ్రిమిరూపంబున వర్తించు, నట్ట్లగుట యెజింగి 
విప్ర డెంత తప్పు చేసిన నెన్ని గొట్టిన, నెన్ని దిట్టిన నతని కెదురు పలుకక వినయంబున వందనం 
బాచరించు పుణ్యాత్ములు నాదు పాలింటివా, రదియునుం గాక యేనును బ్రతిదినంబును భూసురుల 
నతి వినయంబున( బూజింతు, నిట్లు సేయక విపరీత వర్తనులైన తామసుల నేను వెదకి దండింతు, 
నది గావున మీరలును బ్రాహ్మణ జనంబుల వలనం బరమభక్తి గలిగి మెలంగుం డని యానతిచ్చి 
యాదవప్రకరంబులు సేవింప నఖిలలోక శరణ్యుండైన యప్తుండరీకాక్షుండు నిజ నివాసంబునకుం 
జనియె” నని చెప్పి శుకుం డిట్లనియె. 481 

* పరుల వలన తన ధనాన్ని కోల్పోయిన బ్రాహ్మణుడు దుఃఖించి నపుడు (స్రవించిన కన్నీటి 
ధారలవలన భూమిమీద ఎన్నిరేణువులు తడుస్తాయో అన్నివేల సంవత్సరాలు ఆ రాజ్యాన్ని పాలించేరాజు 
కుంభీపాక నరకంలో బాధల ననుభవిస్తాడు. అంతేకాదు అతనికి పది తరాల పూర్వులూ, తర్వాత 
పదితరాలవారూ నరకవేదనలను పొందుతారు. స్వదత్త మైనదైనా, పరదత్త మైనదైనా బ్రాహ్మణ భూములనుండి 
వచ్చిన ధనధాన్యాలను రాజు దుళ్ళీలుడై ఆశించగూడదు. అట్లాశించిన పాపాత్ముడు అరవైవేల సంవత్సరాలు 
మలకూపంలో పురుగై బ్రతుకుతాడు. అందువలన ఈ విశేషాలు గ్రహించి బ్రాహ్మణుడు ఎంత తప్పు 
చేసినా ఎన్నికొట్టినా ఎన్ని తిట్టినా అతనికి ఎదురు చెప్పకుండా వినయంతో నమస్కరించాలి. అటువంటివారే 
పుణ్యాత్ములు. అటువంటివారే నా అను(గ్రహానికి పాత్రులౌతారు. అంతేకాదు. నేనుగూడా ప్రతిరోజూ 
(బ్రాహ్మణులను మిక్కిలి వినయంతో పూజిస్తాను. ఇలా కాక విపరీతంగా (ప్రవర్తించే తామసులను నేను 
వెదకి దండిస్తాను. అందుచేత మీరు (బ్రాహ్మణులపట్ల మిక్కిలి భక్తిపరులై (ప్రవర్తించండి అని శ్రీకృష్ణుడు 
ఆనతిచ్చాడు. ఇలా ధర్మబోధను చేసి యాదవులు సేవిస్తుండగా శ్రీకృష్ణుడు తనమందిరం చేరాడు. ఇలా 
చెప్పి అనంతరం శుకమహర్షి ఇలా అన్నాడు. 


క. ఈ కథ. జదివిన వారలు. గైకొని వినువారు విగత కలుషాత్మకులై 
లౌకి కసౌాఖ్యము నొందుదు, రా కైవల్యంబు( గరతలామలక మగున్‌. 482 


* ఈ కథ చదివినవారికీ, విన్నవారికీ, సర్వపాపాలు తొలగిపోతాయి. ఇహలోకంలో సౌఖ్యం ప్రాప్తిస్తుంది. 
పరలోకంలో సులభంగా మోక్షం లభిస్తుంది. 


-: బలరాముండు సుహృద్నంధుజన దర్శనార్ధమై వ్రేపల్లెకు( బోవుట. :- 


జా 


నరనాథ! విను మొకనా(డు తాలాంకుండు చుట్టాల బంధుల€ జూచు వేడ్క 
సుందర కాంచన స్యందనారూఢుండై భాసిల్లుచున్న వ్రేపల్లె కరిగి 

చిరకాల సంగత స్నేహులై గోప గోపాంగనా నికర మాలింగనములు 
సముచిత సత్కృతుల్‌ సలుప( గైకొని మహోత్సుకలీల నందయశోదలకును 


తే. వందనం బాచరించిన వారు మోద, మంది బిగియార( గౌంగిళ్ల నాందం జేర్చి 
సమత దీవించి యంకపీఠమున. జేర్చి, శిరము మూర్కొని చుబుకంబు( గరము పుణికి. 483 
వ. మజియు నానందబాప్పుధారాసిక్త కపోలయుగళంబులతోడం గుశల ప్రశ్నంబుగా నిట్లని రన్నా! నీవును నీ 


చిన్నతము శండగు వెన్నుండును లెస్సయున్నవారె? మమె పుడు నరసి రక్షింపవలయు, మాకు నేడుగడయ 
మీరు కాక యొరులు గలరే? మని సముచిత సంభాషణంబులం బ్రొద్దుపుచ్చు చుండి రంత. 484 


* మహారాజా! ఒకనాడు బలరాముడు తన బంధుమి(త్రుల్ని చూచి రావడానికి సుందరమైన 
బంగారురథం ఎక్కి (వ్రేపల్లెకు వెళ్ళాడు. ఎంతో కాలంగా స్నేహసాంగత్యాలు కలిగి ఉండడం వలన గోపికలు, 
గోపాలురు అతనిని ఆలింగనం చేసుకొని తగిన మర్యాదలు చేశారు. ఆ గౌరవాలను అందుకొని బలరాముడు 

యశోదా నందులకు నమస్కరించాడు. వారు సంతోషించి కౌగిలించుకొని, దీవించి, దగ్గరకు తీసుకొని, 
ఒళ్ళంతా తడివి చూచి ఆనందబాష్పాలు జాలువారుతుండగా కుశల ప్రశ్నలు వేశారు. “బలరామా! నీవూ, 
నీ ముద్దుల తమ్ముడు కృష్ణుడూ క్షేమంగా ఉన్నారా? మమ్ములను మీరే రక్షించాలి. మాకు ఆధారం మీరు 
కాక మరెవ రున్నారు” అని సంతోషంతో చక్కగా సంభాషించారు. 


క. గోసాలనరులు ప్రమదం, బాపోవని మది నివర్తి తాఖిల గేహ 
వ్యాపారు లగుచు హలధరు, శ్రీపాదంబులకు నతులు సేసిరి వరుసన్‌. 485 


* అక్కడి గోపాలురు తమ గృహకృత్యాలు కూడా మరచి ఆనందంతో నిండిన హృదయాలతో 
బలరామునకు పాదనమస్కారాలు చేశారు. 


క. సీరియు వారికి. గరుణో, దారుండై నడపె సముచితక్రియ లంతం 
గోరి తనయీడు గోప కు, మారుల( జే చబిచి బలు(డు మందస్మితుండై. 486 


* హలాయుధుడు వారందరినీ యథోచితంగా గౌరవించాడు. అ తర్వాత తన యీడువారైన 
కొందరు గోపాలురను స్నేహపూర్వకంగా చేతితో చరచి చిరునవ్వు నవ్వాడు. 


క. నిజసుందర దేహద్యుతి, రజతాచలరుచుల( దెగడ రాముడు వారల్‌ 
భజియింప నేగి యొకచో, విజనస్థలమున వసించి విలసిల్లు నెడన్‌. 487 


* బలభద్రుడు వెండికొండ కాంతులతో నిండిన శరీరద్యుతులు శోభిస్తూ ఉండగా గోపాలురతో 
కూడి ఒక ఏకాంతస్థలానికి వెళ్లాడు. 


కవిరాజ విరాజితము : 
చరణములం గనక స్పుటనూపురజాలము గల్లనుచుం జెలగం 
గరముల6 గంకణముల్‌ మొరయన్‌ నలికౌ నసియాడ( గుచాగ్రములన్‌ 
సరులు నటింప గురుల్‌ గునియన్‌ విలసన్మణి కుండలకాంతులు ని 
స్ఫురిత కపోలములన్‌ బెరయన్‌ వ్రజసుందరు లంద అమందగతిన్‌. 488 


* ఆ సమయంలో కాళ్ల బంగారుపట్టాలు ఘల్టుఘల్లని శబ్దం చేస్తుండగా, చేతి కంకణాలు గణగణ 


ధ్వనిస్తుండగా, నడుము వణుకుతుండగా, వక్షస్థలంపై తారహారాలు నటిస్తుండగా, మణికుండలాల కాంతులు 
కపోలాలపై వ్యాపిస్తుండగా గొల్లభామలు అక్కడకు వచ్చారు. 
కవిరాజవిరాజితము : 
చని బలభదద్రుని శౌర్య సముద్రుని సంచితపుణ్యు నగణ్యుని( జం 
దన ఘనసార పటీర తుషార సుధారుచికాయు విధేయు సుధా 

శనరిపుఖండను సన్మణిమండను సారవివేకు నశోకు మహా 
త్ముని( గని గోపిక లోపిక లేక యదుప్రభు ని ట్లని రుత్కలికన్‌. 489 


* అలా వచ్చిన శౌర్యసము(ద్రుడూ, చందనంవలె, కర్ఫూరంవలె, మంచువలె, అమృతంవలె, తెల్లని 
కాంతితో విలసిల్లుతున్నవాడూ, రాక్షసాంతకుడూ, వివేకవంతుడూ అయిన ఆ యాదవశ్రేష్టుని అవలోకించి 
ఆపుకోలేని అనురాగంతో ఇలా అన్నారు. 


చ. “హలధర! నీ సహోదరు( డుదంచితకంజ విలోచనుండు స 
ల్లలిత పురాంగనా జనవిలాస విహార సమగ్ర సౌఖ్యముల్‌ 
గలిగి సుఖించునే? మము నొకానొక వేళన యేని బుద్ధిలో 
దలంచునా? నూతన ప్రియల( దార్కొని యేమియు. బల్కకుండునో? 490 


* ఓ హలాయుధా! నీ సోదరుడైన పద్మాక్షుడు అంతఃపుర కాంతలతో విహరిస్తూ ఆనందిస్తున్నాడా? 
మమ్ములను ఎప్పుడైనా తలచుకుంటున్నాడా? (క్రొత్త కాంతలవలన కలిగిన ఆనందంలో మైమరచి మమ్మల్ని 
గూర్చి మాట్టాడటమే మానివేశాడా? 


క. జననీ జనకుల ననుజులం దనుజుల బంధువుల మిత్రతతుల నిడిచె నె 
మ్మనమున నొండు దలంపక, తను నమ్మినవారి విడువందగునే హరికిన్‌? 491 


* తలిదండ్రులనూ, సోదరులనూ, పుత్రులనూ, బంధువులనూ, మిత్రులనూ, అందరినీ విడిచి 
మనస్సులో ఏ మాత్రం సంకోచించకుండా తననే నమ్ముకున్న మమ్మలిని విడిచి వెళ్లటం శ్రీకృష్ణునకు 
ఏమైనా న్యాయమా? 

సీ. సలలిత యామునసైకత స్థలమున నుండ మ మ్మేమని యూటజడించె 

విమల బృందావనవీథి మా చుబుకముల్‌ పుణుకుచు నే మని బుజ్జగించె( 
బుష్పవాటికలలో( బొలుచు మా కుచయుగ్మ మంటుచు నే మని యాదరించె 
గాసారముల పొంత గౌంగిట మము జేర్చి నయమొప్ప నే మని నమ్మ బలికె 


తే. నన్నియు మజచె. గాంబోలు వెన్ను. డాత్మ, గోరి తా. జాయలున్నైన వారి విడుచు 
నట్టి కృష్ణుండు దము బుట్టు వెట్టు ననక, యేల నమ్మిరి పురసతుల్‌ బేల లగుచు. 492 


* బలదేవా! యమునానది ఇసుక తిన్నెలపైన మమ్ములను ఏమో చెప్పి ఎంత ఊరడించాడు? 
బృందావనంలో మా గడ్డాలు పట్టుకొని ఎంతగా బుజ్జగించాడు? పూలతోటలలో మా వక్షస్థలాన్ని తాకుతూ 
ఎలా ఆదరించాడు? సరోవర (ప్రాంతాలలో మమ్ములను కౌగిలించుకొని ఎంతో విశ్వాసంగా మాట్లాడాడు? 
ఈ విషయాల నన్నిటినీ మరచిపోయాడు కాబోలు! శ్రీకృష్ణుడు తన్ను కోరి వలచి వచ్చిన భార్యనైనా విడువ 
గల్లినవాడు. అటువంటి వానిని పురకాంతలు బేలలై ఎందుకు నమ్మారో! 

మ. అని యిబ్బంగి సరోజలోచనుని నర్మాలాపముల్‌ నవ్వులు 
న్ననుబంధుల్‌ పరిరంభణంబులు రతి వ్యాసంగముల్‌ భానముల్‌ 
నినయంబుల్‌ సరసోక్తులుం దలంచి యువ్విళ్ళూరు చిత్తంబులన్‌ 
జనితానంగశరాగ్ని చేత దురవస్థం బొంది శోకించినన్‌. 493 


* ఈ విధంగా శ్రీకృష్ణుని ఛలోక్తులనూ, నవ్వులనూ, అనురాగాలనూ, కౌగిలింతలనూ, రతికార్యాలనూ, 
వినయాలనూ, సరసాలాపాలనూ, తలచుకొని ఉవ్విళ్లూరుతూ, 'ప్రియవియోగబాధతో దుర్తశలపాలై ఆ 
గోపికలు వాపోయారు. 


న. అంత బలభద్రుండు వారల మనంబుల సంతాపంబులు వారింప నుపాయంబు లగు సరస చతుర 
వచనంబుల( గృష్ణుని సందేశంబులు సెప్పి విగతఖేదలం జేసి యచ్చట మాసద్వయంబు నిలిచి 
వసంతవాసరంబులు గడపుచు. గాళిందీ తీరంబున. 494 


అప్పుడు బలరాముడు వారి సంతాపం తొలగిపోయేటట్లు మంచి మాటలు చెప్పి, శ్రీకృష్ణుని సందేశం 
వినిపించి వారు దుఃఖాన్ని మరచి పోయేటట్లు చేశాడు. (వ్రేపల్లైలో రెండు నెలలుపాటు ఉన్నాడు. ఒకనాడు 
కాళింది తీరానికి వెళ్లాడు. 


సీ, మాకంద జంబీర మందార ఖర్జూర ఘనసార శోభిత వనములందు 
నేలాలతా లోల మాలతీ మల్లికా వల్లీమతల్లికా వాటికలను 
దరళ తరంగ శీకర సాధు శీతల సైకతవేదికా స్థలములందు 
మకరంద రససాన మదవ దిందిందిర పుంజ రంజిత మంజుకుంజములను 
తే. విమలరుచి గల్గు సానుదేశములయందు, లలిత శశికాంత ఘనశిలాతలములందు 
లీల నిచ్చావిహారవిలోలు( డగుచు, సుందరీజనములు గొల్వ( జూడ నొప్పె. 495 


* మామిళ్లూ, నిమ శలూ, మందారాలూ, ఖర్జూరాలూ, కర్పూరపు అరటిచెట్టూ శోభించే ఉద్యానవనాల 
లోనూ; ఏలకి, మాలతి, మల్లె, మొదలైన తీగె పొదరిండ్లలోనూ, తరంగాల తుంపురులచేత మిక్కిలి చల్లనైన 
ఇసుక తిన్నెలపైననూ, మధుపానంతో మత్తిల్లిన గండు తుమ్మెదలతో నిండిన నికుంజాల లోనూ, తళతళ 
మెరిసే కొండచరియల యందూ, చంద్రకాంత శిలావేదికల పైననూ సుందరీమణులతో బలరాముడు 
స్వేచ్చగా సంచరించాడు. 

తే. అట్లు విహరింప వరుణుని యాజ్ఞ జేసి, వారుణీదేవి మద్యభావంబు నొంది 

నిఖిల తరుకోటరములందు నిర్గమించి, మించు వాసనచేత వాసించె వనము. 496 


* అప్పుడు వరుణుని ఆజ్ఞవలన వారుణీదేవి మద్యభావాన్ని పొంది సమస్తమైన తరుకోటరాలలో 
ప్రవేశించింది. అప్పుడు ఆ వనమంతా మంచి మదనవాసనలతో శోభించింది. 


వ. అట్టియెడ. 497 

మ. కర మొప్పారు నవీనవాసనల నాఘ్రాణించి గోపాల సుం 


దరులుం దానును డాయనేగి యతిమోదం బొప్ప సేవించి యా 
తరళాక్షుల్‌ మణిహేమ కంకణరుణత్కారానుకారంబులై 
కరతాళంబులు మోయ బాడుచును వేడ్కన్నాడుచున్‌ సోలుచున్‌. 498 


* ఆ సమయంలో ఆ (క్రొత్త సువాసనలు ఆ(ఘ్రాణించి గోపాలకకాంతలూ, తానూ వెళ్లి సంతోషంతో 
ఆ మద్యాన్ని సేవించాడు. అప్పుడు ఆ తరళాక్షులు బంగారు కంకణాల రుణరుణ ధ్వనులతో తాళం 
వేస్తూ ఆనందంతో ఆడిపాడి సోలిపోయారు. 


ర్‌ 


న 


తనమీ(ది బిరుదాంకితములైన గీతముల్‌ వాడుచు రా బలభద్రు( డంత 
మహిత కాదంబరి మధుపానమదవిహ్య లాక్షుండు లలితనీలాలకుండు 
నాలోల నవపుష్పమాలికోరస్టృలు. డనుసమ మణికుండలాంచితుండు 
ప్రాలేయ సంయుక్త పద్మంబుగతి నొప్పు సలలితానన ఘర్మజలకణుండ 


నగుచు వనమధ్యమున సలిలావగాహ, శీలు(డై జలకేళికి. జేరి యమున 
నిందు రమ్మని పిలున( గాళింది యతని, మత్తుండని సడ్డసీయక మసలుటయును. 499 


* వారు బలరామునిపై బిరుదగీతాలు పాడుతూ అతనిచెంతకు వచ్చారు. అప్పుడు మద్యపానం 
వలన విహ్వలమైన నేత్రాలతో, వినీల కేశాలతో, వక్షస్థలంపై వ్రేలాడుతున్న పుష్పమాలతో, చెవులయందలి 
మణికుండలాలతో, చెమట బిందువులతో నిండిన ముఖారవిందంతో శోభిస్తున్న బలరామునకు జలక్రీడ 
గావించాలని అనిపించింది. జలకేళికోసం యమునానదిని 'ఇటురా'అని పిలిచాడు. కాళింది “త్రాగుబోతు'అని 
బలరాముని మాటలను లక్ష్యపెట్టలేదు. 


చ. 


ఘనకుపీతాత్ముందై యమున. గన్లొని రాముండు వల్కె. డాయ జీ 

రినం జనుదేక తక్కితి పురే! విను నిందజు( జూడ మద్బుజా 

సునిశిత లాంగలాగ్రమున సొంపణ నిప్పుడు నూణు త్రోవలై 

చన వెసన( జించివైతు నని చండపరాక్రమ మొప్ప నుగ్రుదై. 500 


* అప్పుడు బలరాముడు కోపించి యమునానదితో ఇలా అన్నాడు. 'దగ్గరకు రమ ్మని పిలిస్తే నీవు 
రాలేదు. ఇప్పుడు ఇక్కడివారంతా చూస్తుండగా నా నాగలితో నిన్ను నూరుత్రోవలై ప్రవహించేటట్లు చీల్చివేస్తాను' 
అని ఉ(గుడై పరా(క్రమించాడు. 


న. 


అట్టు కట్టలుక రాము డుద్దాముంబగు బాహుబలంబున హలంబు సాంచి య మ్మ్మహా వాహినిం 
దగిల్చి పెకలిరాం దిగిచిన న న్నది భయభ్రాంతయై సుందరీరూపంబు గైకొని యతిరయంబునం 
జనుదెంచి, య య్యదువంశ తిలకుండగు హలధరుని పాదారవిందంబులకు వందనం బాచరించి 
యి ట్లనియె. 501 

* హలాయుధుడు తనహలాయుధాన్ని తీసికొని ఆ నదిని పెకల్సి తనవైపుకు వచ్చేటట్టు లాగాడు. 
అప్పుడు ఆ నది భయపడి (స్తీ రూపాన్ని ధరించి, వేగంగా బలరాముని చెంతకు వచ్చి, అతని పాద 
పద్మాలకు నమస్కరించి ఇలా విన్నవించుకొన్నది. 

మ. 'బలరామా! ఘనబాహ! నీ యతుల శుంభద్విక్రమం బంగనల్‌ 

దెలియం జాలెడివార? యీ యఖిలధాత్రీభారధారేయ ని 
శృల సత్వుండగు కుండలీశ్వరుండునుం జర్చింప నీ సత్కళా 
కలితాంశ ప్రభవుండు! నీ గురుభుజా గర్వంబు సామాన్యమే?” 502 


* బాహుబల పరా(క్రమా! నీ విక్రమం అంగనలు తెలియ జాలుదురా? తన శక్తి సామర్థ్యాలతో ఈ 
భూభారాన్ని భరిస్తున్న ఆదిశేషుడు గూడా నీ అంశకు చెందినవాడే. నీ భుజబలం అసామాన్యమైనది. 


చ. అని వినుతించి “యేను భవదంఘ్రి సరోజము లాశ్రయించెదన్‌ 
నను గరుణింపు మన్న యదునందను( డన్నది( 'బూర్యమార్గవై 
చను” మని కామినీనికర సంగతు(డై జలకేళి సల్సె నిం 
పెనయ గరేణుకాయుత మదేభము చాడ్సున న మ్మహానదిన్‌. 503 


* ఇలా స్తుతించి 'నీ పాదపద్మాల నాశ్రయించిన నన్ను కరుణించు'అని కాళింది బలరాముని 
వేడుకున్నది. అప్పుడు ఆ యాదవ వీరుడైన బలభద్రుడు పూర్వమార్గంలోనే పయనించుమని పలికి ఆ 
యమునా నదిలో గోపాంగనామణులతో కూడి కరిణీసహితుడైన గజరాజులాగా జలకేళి గావించాడు. 


తే. అంత జలకేళి సాలించి సంతసంబు, నందుచుండ వినీలవ స్రాదిరత్న 
మండనంబులు( గాంచనమాలికయును, దెచ్చి హరి కిచ్చి చనె నా నదీలలామ. 504 


* జలకేళి ముగించి బలరాముడు ఆనందిస్తున్న సమయంలో కాళిందీనది నీలవ(స్తాలూ, 
రత్నాలంకారాలూ, బంగారుహారం కానుకగా తెచ్చి ఆయనకు సమర్పించింది. 
క. అవి యెల్ల! దాల్చి హలధరు6 డవిరళగతి నొప్పి వల్లవాంగనలును దా 
దివిజేంద్రు( బోలి మహితో, తృవమున వర్తించుచుండె సాభ్యోన్నతుండై. 505 
* వాని నన్నిటినీ ధరించి గోపాంగనలతో గూడిన బలరాముడు దేవేంద్రునివలె సౌఖ్యాలలో మునిగి 
తేలుతూ ఆనందంతో విహరించాడు. 
క. అవనీశ! యిట్లు హలమునం దివిచిన గాళింది వ్రయ్య దెలియంగ నేండున్‌ 
భువి నుతి కెక్కెను రాముని, ప్రవిమలతరమైన బాహుబలసూచకమై. 506 


* 5 రాజా! ఈ విధంగా బలరాముని హలంతో ఏర్పడిన కాళిందీ నది చీలిక ఈ నాటికి గూడా 
బలరాముని బాహుబలానికి (ప్రతీకగా నిలిచి ప్రఖ్యాతి గాంచినది. 


112 పోతన భాగవతము 


న. అంత బలభద్రుండు వ్రజసుందరీ సమేతుండై నందఘోషంబునం బరితోషంబు నొందుచుండె, 
నంత నక్కడ( గరూశాధిపతియైన పొండ్రకుండు తన దూతం బిలిచి యిట్లనియె. 507 


* బలరాముడు ఈ విధంగా గోపాంగనలతో ఆనందిస్తుండగా కరూశదేశపు రాజయిన పౌండ్రకుడు 
తన దూతను పిలిచి ఇలా పలికాడు. 


-: కృష్ణుండు పొండ్రకవాసుదేవునిమీ(ద దండెత్తిపోయి వానిం జంవుట :- 


సీ. మనుజేశ! బలగర్వమున మదోన్మత్తుండై 'యవనిపై వాసుదేవాఖ్యు( డనంగ 
నే నొక్కరు(డ గాక యితరుల కీ నామ మలవడునే? యని యదటు మిగిలి 
తెగి “హరి దా వాసుదేవు(డ ననుకొను నంట! పోయి వలిదను మనుచు దూత. 
బద్మాయతాన్షుని పాలికి. బొమ్మన నరిగి వా. డంబుజోదరుండు పెద్ద 


తే. కొలువు. గైకొని యుండ సంకోచపడక, వినుము మా రాజుమాటగా వనజనాభ! 
యవని రక్షింప వాసుదేవాఖ్య నొంది, నట్టి యే నుండ సిగ్గు వో (దట్టి నీవు. 508 


* (భూలోకంలో వాసుదేవు డనుపేరు నా కొక్కడికే చెల్లుతుంది. ఇతరులకు ఏ మాత్రం చెల్లదు. 
కృష్ణుడు పొగరెక్కి వాసుదేవుడని అనుకుంటున్నాడట! పోయి వద్దని చెప్పు'అని బలగర్వంతో మదోన్మత్తుడై 
పద్మాక్షుని చెంతకు పౌండ్రకుడు తన దూతను పంపించినాడు. వాడు వెళ్ళి శ్రీ కృష్ణుడు సభతీర్చియుండగా 
సంకోచపడకుండా ఇలా అన్నాడు. 'ఓ శ్రీకృష్ణా! మారాజు చెప్పిన మాటలు విను. భూమిని రక్షించడానికి 
'వాసు దేవు'డనే పేరు నాకుండగా నీవు సిగ్గు విడిచి ఆ పేరు పెట్టుకున్నావు. 

క. నా పేరును నా చిహ్నము, లేపున ధరియించి తిరిగె దిది సంతమె? యిం 

తే పో! మది బరికించిన, నే పంత మెటుంగు గొల్లం డే మిట నైనన్‌? 509 

* నా పేరూ, నా చిహ్నాలూ ధరించి సంచరిస్తున్నావు. ఇది నీ పంతమా! ఐనా గోపాలుడికి పంత మేమిటి? 


ఆ. ఇంతనుండి యైన నెదిరి. ద న్నెటీ(గ నా, చిన్నె లెల్ల విడిచి చేరి కొలిచి 
బ్రదుకు మనుము కాక పంతంబు లాడెనా, యెదురు మనుము ఘోరకదనమునను. 510 


* ఇకనుంచి అయినా నీ శక్తి, ఎదుటివారి శక్తీ తెలుసుకొని నా చిహ్నాల నన్నిటినీ వదలిపెట్టి నాకు 
సేవకుడవై బ్రదుకు. కాక పంతమాడ దల్చుకుంటే యుద్దానికి సిద్దపడు. 


క. అను దుర్భాషలు సభ్యులు, విని యొండొరు మొగము సూచి విస్మితు లగుచున్‌ 
“జనులార! యెట్టి క్రొత్తలు, వినంబడియెడు నిచట? లెస్స వింటిర? యన.(గన్‌. 511 
* దూత పలికిన దుర్భాషలను సభ్యులంతా విని ఒకరి మొగం మరొకరు చూచుకున్నారు. 
ఆశ్చర్యపోయారు. “ఈరోజు ఎటువంటి (క్రొత్తమాటలు విన్నాము'అని అనుకున్నారు. 


వ. అట్టియెడ కృష్ణుండు వాని కిట్లనియె. 512 


పదవ స్కంధము - ఉత్తరభాగము 113 
* ఆ సమయాన శ్రీకృష్ణుడు పౌండ్రకుని దూతతో ఇట్టా అన్నాడు. 


మ. “వినరా! మీ నృపు. డన్న చిహ్నములు నేవే వచ్చి ఘోరాజిలో 
దనమీ(దన్‌ వెస వైవ( గంకముఖగ్చధ్రవ్రాతముల్‌ మూగగా, 
ననిలో దర్పము దూలి కూలి వికలంబై సారమేయాళికి 
న్ననయంబున్‌ నశనంబ వయ్యె' దను మే నన్నట్టుగా వానితోన్‌. 513 


* ఓరీ! మీ రాజు ఏ చిహ్నాలను ధరించానని నన్ను గురించి చెప్పాడో ఆ చిహ్నాలను రేపు నేను వచ్చి 
ఘోరయుద్దంలో మీ ప్రభువు పైన ప్రయోగిస్తాను. యుద్దంలో శక్తి కోలుపోయి కూలిపోయిన నిన్ను (గ్రద్దలూ, 
రాబందులూ, చుట్టుముట్టుతాయనీ, కుక్కల గుంపులు నిన్ను చీల్చుకొని తింటాయనీ నేను చెప్పినట్టుగా 
అతనికి చెప్పు.” 

క. అని యుద్రేకముగా నా, డిన మాటల కులికి వాండు డెందము గలంగం 

జని తన యేలిక కంతయు, వినిపించెను నతని మదికి విరసము గదురన్‌. 514 


* ఈ విధంగా శ్రీకృష్ణుడు ఉద్రేకంగా పలికిన పలుకులకు వాడు ఉలికిపడి, గుండె జారిపోయి, తన 
ప్రభువు దగ్గరకు వెళ్లి జరిగిందంతా అతని మనస్సుకు ఆందోళన కలిగేటట్లు విన్నవించాడు, 


వ. అంత గృష్ణుండు దండయాత్రోత్సుకు(డై వివిధాయుధ కలితంబును, విచిత్రకాంచన పతాకాకేతు 
విలసితంబునగు సుందరస్యందనంబు( బటు జవతురంగంబులం బూన్ఫి దారుకుండు తెచ్చిన 
నెక్కి యతిత్వరితగతిం గాశికానగరంబున కరిగినం బౌండ్రకుండును రణోత్సాహంబు దీసింప 
నక్షాహిణీద్వితయంబుతోడం బురంబు వెడలె, నప్పు డతని మిత్రుండైన కాశీపతియును మూ 
డక్షాహిణులతోడం దోడుపడువాండై వెడలె, ని ట్లాప్తయుతుండై వచ్చువాని. 515 


* అనంతరం శ్రీకృష్ణుడు పౌండ్రుకునిపై దండయాత్రకు ఉత్సహించి దారుకుడు తెచ్చిన రథాన్ని 
అధిరోహించాడు. ఆ రథంలో వివిధములైన ఆయుధాలున్నాయి. బంగారుజెండా ఆ రథంపై విలసిల్లుతున్నది. 
వేగవంతాలైన గుజ్ఞాలు కట్టిన ఆ రథంపై ఎక్కి శ్రీకృష్ణుడు కాశీనగరానికి వెళ్లాడు. పౌం|(డ్రకుడు గూడా 
అతిశయించిన రణోత్సాహంతో, రెండక్షాహిణుల సైన్యంతో పట్టణం బయటకు వచ్చాడు. అతని స్నేహితుడైన 
కాశీరాజు గూడ మూడక్షాహిణుల సైన్యంతో పౌండ్రకునికి సహాయంగా వచ్చాడు. ఈ విధంగా మిత్రసహితుడై 
యుద్ధరంగానికి వస్తున్న పౌండ్రకుని శ్రీకృష్ణుడు చూచాడు. 

సీ. చక్ర గదా శంఖ శార్గాది సాధను( గృత్రిమ గౌస్తుభ శ్రీవిలాసు 

మకరకుండల హార మంజీర కంకణ మణిముద్రికా వనమాలికాంకు( 
దరళ విచిత్ర పతంగ వుంగవకేతు( జెలువొందు పీతకౌశేయవాసు 
జవనాశ్వకలిత కాంచన రథారూఢుని రణకుతూహలు లసన్మణికిరీటు 


తే. నాత్మసమవేషు రంగవిహారకలిత, నటసమానుని( బౌండ్రభూనాధథు( గాంచి 
హర్ష మిగురొత్త నవ్వె. బద్మాయతాక్షుం డంత వా(డును నుద్వృుత్తు. డగుచు నడరి. 516 

* పాండ్రకుడు శంఖం, చక్రం, గద, శార్‌జ్లం మొదలైన ఆయుధాలను ధరించాడు. కృత్రిమమైన 
కౌస్తుభమణి వక్షాన తగిలించుకున్నాడు. మకరకుండలాలు, హారాలు, కంకణాలు దాల్చాడు. కంఠంలో 
వనమాల వేసుకున్నాడు. గరుడ కేతనాన్ని చేకూర్చుకున్నాడు. పీతాంబరాన్ని కట్టాడు. వడిగల గుజ్ఞాలతో 
గూడిన బంగారు రథాన్ని అధిరోహించాడు. కాంతిమంతమైన కిరీటాన్ని తలపై అలంకరించుకొని యుద్ధానికి 
కుతూహలపడుతున్నాడు. ఇలా తన వేషాన్ని ధరించిన పౌండ్రకుని చూచి రంగస్టలనటునిగా భావించి 
శ్రీకృష్ణుడు పకపక నవ్వాడు. ఆ పరిహాసానికి పౌండ్రకుడు మండిపడ్డాడు. 

క. పరిఘ శరాసన పట్టిస, శర ముద్గర ముసల కుంత చక్ర గదా తో 

మర భిందిపాల శక్తి క్షురికాసి ప్రాస పరశు శూలముల వెసన్‌. 517 


చ. పరువడి వైచినన్‌ దనుజభంజను( డంత యుగాంత కాల భీ 
కరమహితో(గ్ర పానకుని కైవడి నేచి విరోధి సాధనో 
త్కరముల నొక్కటన్‌ శరనికాయములన్‌ నిగిడించి త్రుంచి భా 
స్వరగతి నొత్తె సంచలితశాత్రవసైన్యము( బాంచజన్యమున్‌. 518 


* పరిఘ, పట్టిసం, ముసలం, సమ్మెట, ఈటె, చక్రం, గద, చిల్లకోల, బాకు, శక్తి చురకత్తి, గొడ్డలి, 
శూలం మొదలైన ఆయుధాలను శ్రీకృష్ణునిపై మిక్కిలి వేగంగా ప్రయోగించాడు. విల్లెక్కువెట్టి శరవర్షం 
కురిపించాడు. దానవాంతకుడు భయంకర (ప్రభయాగ్నివలె విజృంభించి విరోధి ప్రయోగించిన ఆయుధాల 
నన్నిటినీ తన బాణసమూహంతో (త్రుంచి వేశాడు. శత్రుసైన్యాలకు సంచలనం కల్గించే తన పాంచజన్యశంఖాన్ని 
పూరించాడు. 


ఉ. వారని యల్కతో. గినిసి వారిజనాభు(డు వారి సైన్యముల్‌ 
మారి మసంగినట్టు నుణుమాడిన( బీనుగుబెంటలై వెసం 
దేరులు వ్రాలె, నశ్వములు ద్రెళ్ళె, గజంబులు మైొగ్గె, సద్భటుల్‌ 
ధారుణి. గూలి, రిట్లు నెణీ దప్పి చనెన్‌ హతశేషసైన్యముల్‌. 519 


* అమితమైన ఆగ్రహంతో సరోజనాభుడు విరోధిసైన్యాలను నాశనం చేశాడు. రథాలు విరిగిపోయాయి. 
అశ్వాలు కూలాయి. ఏనుగులు వాలాయి. కాల్బలం గడ్డిగరచింది. ఈ విధంగా రణరంగమంతా పీనుగు 
పెంటలై పోయింది. మరణించకుండా మిగిలిన సైన్యం పరాక్రమాన్ని వదలి పారిపోయింది. 


వ. అట్టియెడ రుధిర ప్రవాహంబులును, మేదోమాంసపంకంబును నై సంగరాంగణంబు ఘోరభంగి 
యయ్యె, న య్యవసరంబునం గయ్యంబునకుం గాలు ద్రవ్వు న ప్పాండ్రకునిం గనుంగొని హరి 
సంబోధించి యి ట్లనియె. 520 


* నెత్తుటి ప్రవాహంతో, మాంసపు బురదతో సంగరాంగణం భయంకరమైపోయింది. ఆ సమయంలో 
తనపై కాలు [ద్రవ్వుతున్న పౌం(డ్రకుణ్ణి చూచి శ్రీకృష్ణుడు ఇలా అన్నాడు. 

మ. “'మనుజేంద్రాధమ! పౌండ్రభూపసుత! నీ మానంబు బీరంబు నే( 
డనిలో మాపుదు, నెద్దు క్రొవ్వి పెలుచ న్నాంబోతుపై అంకె వై 
చిన చందంబున దూతచేత నను నాక్షేసించి వల్దన్న సే 
రును జిహ్నంబులు నీ పయిన్‌ విడుతు నర్చుల్‌ పర్వ నే డాజిలోన్‌. 521 


* ఓ రాజాధమా! పౌండ్రకా! ఈ రోజు యుద్దంలో నీ మానం మంటగలుపుతాను. నీ పౌరుషం 
పటాపంచలు చేస్తాను. ఎద్దు క్రొవ్వి ఆబోతుపై రంకెవేసినట్టు నీవు నా చెంతకు దూతను పంపి నన్నాక్షేపించావు. 
నీవు నన్ను వదలివేయుమన్న చక్రాది చిహ్నాలనే నిప్పులు చెలరేగేటట్టు నీపై యుద్దంలో ప్రయోగిస్తాను. 

క. అది గాక నీదు శరణము, పదపడి యే. జొత్తు నీవు బలనిక్రమ సం 

పద గల పోటరి వేనిం, గదలక నిలు “మనుచు నిశితకాండము లంతన్‌. 522 


* అలా చేయలేకపోతే నిన్ను శరణు వేడుతాను. నీవు బలపరా(క్రమాలు గల వీరాధివీరుడవే అయితే 
యుద్దరంగంలో నిశ్చలంగా నిలబడు’ అంటూనే శ్రీకృష్ణుడు వాడి బాణాలను వాడిపై ప్రయోగించాడు. 
౮ ac) a 


ను. చల మొప్పన్‌ నిగుడించి వాని రథముం జక్కాడి తత్సారథిం 
దల వే త్రుంచి హయంబులన్‌ నరికి యుద్దండ ప్రతాప క్రియం 
బ్రలయార్క ప్రతిమాన చక్రమున నప్పొండ్రున్‌ వెసం ద్రుంప వా 
డిల( గూలెం గులిశాహతి న్నారగు శైలేంద్రాకృతిన్‌ భూవరా! 523 


* ఇలా పట్టుదలతో బాణాలు ప్రయోగించి వాని రథాన్ని కూల్చివేసి, సారథిని సంహరించి, గుణాలను 
నరికి, ఉద్దండప్రతాపంతో ప్రళయకాల సూర్యునితో సమానమైన తన చక్రాయుధాన్ని ప్రయోగించి పౌండ్రకుని 
శిరస్సును ఖండించాడు. వజ్రాయుధపు దెబ్బతో కూలిన పర్వతంలా పౌండ్రకుడు నేలకూలాడు. 


చ. మడవక కాళశికానిభుని మస్తక ముద్దతి. ద్రుంచి బంతి కై 
వడి నది పింజ పింజ గణవన్‌ విశిఖాళి నిగుడ్చి వాని యే 
లెడి పురిలోన వైచె నవలీల మురాంతకు( డిట్లు వైరులన్‌ 
గడ(గి జయించి చిత్తమున గౌతుకముం జిగురొత్త న త్తణిన్‌. 524 


* అనంతరం కాశీరాజు శిరస్సును గూడా శ్రీకృష్ణుడు ఖండించి బంతిలాగా ఆ శిరస్సును బాణాలతో 
పై పైకి ఎగురగొడుతూ అతని పట్టణంలో పడేటట్టు చేశాడు. ఈ విధంగా మురాంతకుడు శత్రువులను 
జయించి మనస్సులో ఎంతో ఆనందించాడు. 


క. సుర గంధర్వ నభశ్చర, గరుడోరగ సిద్ధ సాధ్యగణము నుతింపన్‌ 
మరలి చనుదెంచి హరి నిజ, పురమున సుఖముండె నతివిభూతి దలిర్సన్‌. 525 
* దేవ గంధర్వ సిద్ద సాధ్య గరు డోరగ గణాలన్నీ స్తుతిస్తుండగా, శ్రీకృష్ణుడు మిక్కిలి వైభవంతో తన 
నగరానికి తిరిగివచ్చి సుఖంగా కాలం గడుపుతున్నాడు. 

క. వనజోదరు చిహ్నంబులు, గొనకొని ధరియించి పొండ్రకు(డు మచ్చరియై 
యనవరతము హరి దన తలం పున దగులుటం జేసి ముక్తి. బొందె నరేంద్రా! 526 


* ఓ పరీక్షిన్నరేంద్రా! వనజనాభుని చిహ్నాల నన్నిటినీ పట్టుదలతో ధరించి అసూయాపరుడై, నిరంతరం 
తన మనస్సులో శ్రీకృష్ణుల్లే ధ్యానించడం వలన పౌండ్రకుడు మోక్షాన్ని పొందాడు. 
సీ అక్కడ గాశిలో నా రాజు మందిరాంగణమున( గుండల కలిత మగుచు( 
బడి యున్న తల జూచి పారజనంబులు దమ రాజు తలయకా( దగ నెటింగి 
చెప్పిన నా నృపు జీవితేశ్వరులును సుతులు బంధువులును హితులు గూడి 
మొనసి హాహాకారమున నేద్చి, రత్తజి. దత్తనూభవుండు సుదక్షిణుండు 


తే. వెలయ దండ్రికి( బరలోకనిధు లొనర్భ్చి, జనకు ననిలో వధించిన చక్రపాణి 
నడరి మర్దింప( దగు నుపాయంబు దలంచి, చతురు( డగునట్టి తన పురోహితుని బిలిచి. 527 


* ఇక అక్కడ కాశీపట్టణంలో ఆ రాజుమందిరంలో కుండలసహితమైన శిరస్సు పడగానే పురజను 
లందరూ అది తమ రాజు శిరస్సుని గుర్తించారు. ఆరాజుభార్యలు, పుత్రులు, మిత్రులు, బంధువులు 
హాహాకారాలు చేసి దుఃఖించారు. కాశీరాజు కుమారుడైన సుదక్షిణుడు తండ్రికి పరలోకక్రియలు నిర్వర్తించాడు. 
తన తండ్రిని యుద్దంలో సంహరించిన శ్రీకృష్ణుని సంహరించడానికి ఉపాయం ఆలోచించాడు. చతురుడైన 
తన పురోహితుణ్ణి పిలిపించాడు. 

క. అతడుం దానును జని పశు, పతిపద సరసిజములకును బ్రమదముతో నా 

నతు(డై య ద్దేవుని బహు, గతులం బూజింప నతండు కరుణాన్వితుండై. 528 


* పురోహితుడూ, తానూ వెళ్లి పరమేశ్వరుని పాదాలకు ప్రణామం చేసి బహువిధాలుగా పూజలు 
చేశారు. పరమశివుడు కరుణామయుడై (ప్రత్యక్ష మయ్యాడు. 
క. 'మెచ్చితి నే వర మైనను నిచ్చెద నను వేండు మనిన 'నీశ్వర ! నన్నున్‌ 
మచ్చిక రక్షింతువు పొర, పొచ్చెము సేయక మహేశ! పురహర! యభవా! 529 
క. దేవా! మ జనకుని వసు, దేవాత్మజు( డాజిలో వధించెను, నేనా 
గోవిందుని ననిలోపల, నే విధమున గెలుతు నానతీవె పురారీ!' 530 
* న్లీ భక్తికి మెచ్చాను. నీ వేవరం కోరుకున్నా ఇస్తానని పలికాడు. అప్పుడు సుదక్షిణుడు పరమేశ్వరా! 
నీవు నిన్ను నమి ్యనవారిని తప్పక రక్షిస్తావు. దేవా! నా తండ్రిని యుద్ధంలో వాసుదేవుడు సంహరించాడు. ఆ 
గోవిందుని నేను యుద్దంలో గెలిచే ఉపాయం తెలియజేయి అని ప్రార్థించాడు. 


తే. అనిన శంకరు( డతనికి ననియె ననఘు!, నీవు బుత్విజులును భూసురావళియును 
బీతి నభిచార మొనరింప భూతయుక్తుం డగుచు ననలుండు దీర్చు నీ యభిమతంబు*. 531 

* అప్పుడు శంకరుడు అతనితో ఇలా అన్నాడు - అనఘా! నీవూ, బుత్విజులూ, బ్రాహ్మణ ్రేష్టులూ 
ప్రీతితో అభిచారహోమం చేస్తే అగ్ని దేవుడు నీ కోరిక నెరవేరుస్తాడు. 


తే. అనిన నా చంద్రమౌళి వాక్యముల భంగి, భూరినియమముతో నభిచారహోమ 
మొనర( గావింప నగ్ని యథోచితముగం, జెలంగ దక్షిణవలమాన శిఖల వెలింగె. 532 


* ఈ విధంగా శంకరుడు చెప్పగా పరమేశ్వరుని వాక్యానుసారం సుదక్షిణుడు గొప్పనియమాలతో 
అభిచారహోమం చేశాడు. అగ్నిదేవుడు దక్షిణదిశ వైపు వ్యాపిస్తున్న జ్యాలలతో వెలిగాడు. 


వ. అందు. దామశ్మశ్రుకేశకలాపంబును, నశనిసంకాశంబు లైన నిడుదకోజలును, నిప్పులుప్పతిల్లు 
చూడ్కులును, ముడివడిన బొమలును, జేవురించిన మొగంబును గలిగి కృత్య యతి రౌద్రాకారంబున( 
బ్రజ్వరిల్హుచు. గుండంబు వెలువడి యనుదిన నిహన్యమాన ప్రాణిరక్తారుణ మృత్యుకరవాలంబు 
లీలం జూపట్టు నాలుకను సెలవుల నాకికొనుచు నగ్ని కీలాభీలంబగు శూలంబు గేలం దాల్చి భువన 
కోలాహలంబుగా నార్చుచు, నుత్తాల తాల ప్రమాణ పాదద్వయహతులం దూలు పెంధూళి నింగిమింగ, 
భూతంబులు సేవింప, నగ్నవేషభై, నిజవిలోచన సంజాత సముద్దూత నిఖిల భయంకరజ్యాలికా జాలంబున 
దిశాజాలంబు లోలిం బ్రేల్బుచు, నుద్వేగగమనంబున నగధరు నగరంబున కరుగుదేర(, బౌరజనంబులు 
భయాకులమానసులై దావదహనునిం గని పణచు వనమృగంబుల చాడ్సునం బజుచి, సుధర్మాభ్యంత 
రంబున జూదంబాడు దామోదరునిం గని 'రక్షరి క్లేతి రవంబుల నార్తులయి “కృష్ణ! కృష్ణ! పెనుమంటల 
బురంబు గాల్పం బ్రళయాగ్ని సనుదెంచె నన వారిం జూచి 'యోడకోడకు౮ డని భయంబు నివారించి, 
సర్వరక్షకుండైన పుండరీకాక్షుండు జగదంతరాత్ముండు గావునం దద్వత్తాంతం బంతయు దన దివ్య 
చిత్తంబున నెటింగి కాశీరాజపు త్ర ప్రేరితయైన య మ్మహాకృత్యను నిగ్రహింపం దలంచి నిజపార్వ్వవర్తియె 
యున్న య ద్దివ్య సాధనంబు గనుంగొని యప్పుడు. 533 


3 అగ్నిజ్వాలల నుండి ఎజ్జని జుట్టూ, పిడుగుల వంటి కోరలూ, నిప్పులు క్రక్కే చూపులూ, ముడివడిన 
కనుబొమలూ, జేవురించిన మొగంతో 'కృత్య' అతి భయంకరాకారంతో హోమకుండం నుంచి వెలువడింది. 
ఆ కృత్య మృత్యుదేవత కరవాలంలాగా కనిపిస్తున్న నాలుకతో పెదవులు తడుపుకుంటూ, అగ్నిజ్యాలలవంటి 
శూలాన్ని కేలదాల్సి, లోకం దద్దరిల్లేటట్లు బొబ్బలు పెడుతూ, తాటిచెట్టవంటి పాదాల తాకిడికి లేచిన 
దుమ్ము నింగినిండా వ్యాపించగా, భూతాలు సేవిస్తుండగా, దిగంబరంగా కళ్లనుంచి రాలే నిప్పులతో దిక్కులను 
కాల్చివేస్తూ అతివేగంగా శ్రీకృష్ణుని నగరానికి వచ్చింది. ద్యారకానగర వాసులంతా కృత్యను చూచి దావానలాన్ని 
చూచి పారిపోయే అరణ్య జంతువులలాగా పారిపోయి అంతఃపురంలో జూదమాడుతున్న శ్రీకృష్ణునితో ఈ 
విషయం వివరించారు. మన పట్టణాన్ని దహించడానికి ప్రళభయకాలాన్ని వచ్చింది. మమ్మల్ని రక్షించు రక్షించు 
అని ప్రార్ధించారు. పుండరీకాక్షుడు వారిని భయపడవద్దని చెప్పి, జరిగిన సంగతినంతా మనస్సులో భావించి, 
కాశీరాజు పంపించిన కృత్యను సంహరించాలని భావించి తన చ(క్రాయుధాన్ని పరికించాడు. 

భీమమై బహుతీవ్రధామమై హతరిపు స్తోమమై సుమహితోద్దామ మగుచు( 

జండమై విజితమార్తాండమై పాలితాజాండమై విజయప్రకాండ మగుచు 

దివ్యమై నిఖిలగంతవ్యమై సుజన సంభావ్యమై సద్భక్త సేవ్య మగుచు 

నిత్యమై నిగమసంస్తుత్యమై వినమితాదిత్యమై నిర్ణితదైత్య మగుచు 

విలయసమయ సముద్భూత విపులభాస్వ, దళికలోచన లోచనానల సహస్ర 

ఘటిత సటుసటాజ్యాలికా చటుల సత్వ, భయదచ[క్రంబు కృత్య పై( బంసె శౌరి. 534 


* భయంకరమైనదీ, శత్రువులను హతం గావించేదీ, సూర్యకాంతిని ధిక్కరించే కాంతి గలిగినదీ, 
అన్నివైపులా పయనించ గలిగినదీ, సుజనులచే స్తుతింపబడేదీ, భక్తులచే సేవించబడేదీ, దేవతలచే నమస్కరింప 
బడేదీ, దానవులను సంహరించేదీ, ప్రళయకాలంలోని పరమేశ్వరుని ఫాలనేత్రం నుంచి వెలువడిన జ్వలనజ్యాలా 
మాలికవలె భయంకరమైనదీ అయిన తన చక్రాయుధాన్ని శ్రీకృష్ణుడు కృత్యపై ప్రయోగించాడు. 


న. 


ఆదియును బ్రళయ వేళాసంభూత జీమూతసంఘాత ప్రభూత ఘుమఘుమాటోప నినదాధరీకృత 
మహాదుస్సహ కహకహ నిబిడనిస్వన నిర్నోషపరిపూరిత బ్రహ్మాండకుహరంబును, నభ్రంలిహ 
కీలాసముత్కట పటు చిటపట స్పుట ద్విస్పులింగచ్చటాభీలంబును, సకలదేవతాగణ జయ జయ 
శబ్దకలితంబును, ననంతతేజో విరాజితంబును నగుచుం గదిసినం బంటింపక కంటగించు కృత్యను 
గెంటి వెంట నంటిన నది తన తొంటి రౌద్రంబు విడిచి మరలి కాశీపురంబు సొచ్చి పౌరలోకంబు 
భయాకులతం బొంది వాపోవ, రోషభీషణాకారంబుతో నప్పుడు బుత్విజ్నికాయ యుతంబుగ 
సుదక్షిణుని దహించె, నత్తణీ( జక్రంబును దన్నగరంబు సౌధ ప్రాకార గోపురాట్టాలకాది వివిధవస్తువాహన 
నికరంబుతో భస్మంబు గావించి మరలి యమరులు వెజ(గంద. గమలలోచన పార్ప్వవర్తియె నిజ 
ప్రభాపుంజంబు వెలు. గొంద గొల్చియుండె నని చెప్పి మజియు నిట్లనియె. 535 


* ఆ చక్రాయుధం ప్రళయకాలంనాటి మేఘాలనుంచి పుట్టిన ధ్వనివంటి భయంకర ధ్వనితో, 
ఆకాశాన్నంటుతున్న అగ్నిజ్యాలలతో, సకల దేవతలు జయ జయధ్యానాలు చేస్తుండగా, అమిత తేజస్సుతో 
వెలుగొందుతూ కృత్యను సమీపించింది. తనను చూచి తడబడకుండా కంటిగించుకుంటున్న కృత్యను 
గెంటివేసి వెంటబడింది. అప్పుడు కృత్య తన పూర్వపు రౌద్రరూపాన్ని వదలి తిరిగి కాశీపురం వచ్చింది. 
మరలి వచ్చిన కృత్యను చూచి పౌరులంతా భయపడి శోకిస్తుండగా ఆ కృత్య రోషభీషణమైన ఆకారంతో 
బుత్విజులతోపాటు సుదక్షిణుని దహించివేసింది. అప్పుడు శ్రీ, కృష్ణుని చక్రాయుధం సౌధగోపుర ప్రాకారాలతో 
పాటు ఆ నగరాన్ని భస్మీపటలం చేసింది. దేవతలంతా ఆశ్చర్యపడేటట్టు శ్రీకృష్ణుని చెంతకు చేరింది అని 
శుకమహర్షి పరీక్షిత్తు మహారాజుతో చెప్పి కృష్ణ గాథను ఇంకా కొనసాగించాడు. 

క. మురరిపు విజయాంకితమగు, చరితము సద్భక్తి. దగిలి చదివిన వినినన్‌ 
దురితముల( బాసి జను లిహ పర సౌఖ్యము లతనిచేత. బడయుదు రధిపా! 536 
+ ఓ పరీక్షిన్మహారాజా! శ్రీకృష్ణుని విజయాలతో కూడిన కథను భక్తితో చదివినా వినినా, జనులు 
పాపరహితులై ఆ దేవుని దయచేత ఇహపరసౌఖ్యాలను పొందుతారు. 
వ. అనిన శుకయోగికి రాజయోగి యిట్లనియె. 537 


* ఈ విధంగా చెప్పిన శుకయోగితో రాజయోగి ఐన పరీక్షిత్తు ఇలా అన్నాడు. 


-: బలరాముండు ద్వివిదు(డను వానరుని సంహరించుట :- 


క. బలభద్రు. డప్రమేయుం, డలఘు( డనంతుండు నతని యద్భుతకర్మం 
బులు వినియు, దనియ దింకను, దెలియంగ నా కానతిమ్ము దివ్యమునీంద్రా! 538 
౫౫ ఓ మునీంద్రా! బలరాముడు మహాత్ముడు. ఆయన కావించిన ఆశ్చర్యకరమైన పనులను గూర్చి 
విని కూడ నాకు తృప్తి కలగటం లేదు. ఇంకా వివరంగా ఆయనను గూర్చి నాకు చెప్పండి. 


వ. అనిన రాజునకు శుకుం డిట్లనియె. 539 
* అనగా రాజుతో శుకమహర్షి ఇలా అన్నాడు. 


క. జననాయక! విను సుగ్షీ, వుని సచివుడు మైందునకు సహోదరు( డనంా 
వినుతికి నెక్కిన ద్వివిదుం, డను ప్లవగుండు నరకసఖ్యు. డతిదర్సితుడై. 540 
* ఓ రాజా! విను. సుగ్రీవునికి మంత్రి మైందుడు. వాని తమ్ముడు ద్వివిదుడనే పేరుగల వానరు 
డొకడున్నాడు. వాడు నరకాసురునికి చెలికాడు. మహాగర్విష్టి 


సీ. చెలికానిపగ దీర్పం దలంచి కృష్ణుం డేలు పురములు జనపదంబులు దహించి 
సరి దుపవన సరోవరములు గోరాడి మందల. గొందలమంద. జేసి 
ప్రాసాదములు ద్రొబ్బి పరిఖలు మాయించి చతురంగ బలముల సమయ జేసి 
పురుషుల సతులను భూధరగుహలలో. బెట్టి వాకిలి గట్టి బిట్టు నొంచి 


తే. ఫలిత తరువుల( (ద్రుంచి సాధుల నలంచి, కోట లగలించి పడుచుల నీట ముంచి 
ధరణి నిబ్బంగి బెక్కుబాధల( జలంబు, పరణగణజేయుచు నొకనాండు ప్రవగవరుండు. 541 
* ఆ వానరుడు తన మిత్రుడైన నరకుని పగను తీర్చదలచి (శ్రీకృష్ణుడు పరిపాలించే పట్టణాలనీ, 
పల్లెలనీ తగల పెట్టటం; వనాలనీ, సరోవరాలనీ నాశనం చేయటం, ఆవులమందలను బెదరించటం, సౌధాలను 
పడ[ద్రోయటం, అగడ్తలను పూడ్చివేయటం, చతురంగ బలాలను సంహరించటం, (స్తీ పురుషులను 
కొండగుహల్లో బంధించి బాధించటం, పండినచెట్లను విరిచివేయటం, కోటలను పడగొట్టటం, యువతులను 
నీళ్లలో ముంచటం మొదలైన పనులతో ఆందరినీ బాధిస్తూ ఉండేవాడు. 

క. చతుర మృదు గీతరవము, న్నతి వీతెంచిన( జెలంగి నగచరు(డా రై 
వతగిరి కందరమున కా, యతిగతి( జని యందు నెత్త మాడెడు వానిన్‌. 542 


* ఒకనా డా ద్వివిదుడు తనకు మనోహరమైన సంగీతం వినబడగా రైవతపర్వతం గుహకు వచ్చి 
అక్కడ జూదమాడుతూ ఉన్న బలరాముణ్ణి చూచాడు. 


చ. లలితనినీలవస్తుని విలాసవతీయుతు( జంద్రచంద్రికా 
కలిత మహోన్నతాంగు మణికాంచన దివ్యవిభూషణోన్నతున్‌ 
విలసితవారుణీ సమదవిహ్యల లోచను( గాంచె సీర ని 
ర్హళిత రిపుక్షితీశ నిజధాముని రాముని కామపాలునిన్‌. 543 


౫ నల్లనివ(స్త్రం ధరించినవాడూ, యువతులమధ్యలో ఉన్నవాడూ, పండువెన్నెలలాగా చల్లని తెల్లని 
ఉన్నతమైన అవయవాలు కలిగినవాడూ, మణిమయాలైన దివ్యాభరణాలను ధరించినవాడూ, మత్తుపానీయం 
(త్రాగిన మైకంలో చంచలమైన కన్నులు గలవాడూ, శత్రురాజుల పట్టణాలను ధ్వంసం చేసినవాడూ, 
కామపాలుడూ అయిన బలరాముణ్ణి అక్కడ ఆ ద్వివిదుడు చూచాడు. 


సీ. కనుగొని తత్పురోగమ భూమిరుహశాఖ, లెక్కి యూయచు( జాల వెక్కిరించు। 
గికురించుచును బండ్లిగిల్చి చూపుచు వెస( గొమ్మకొమ్మకు నుజుకుచు నదల్ఫు( 
దో(క నూరక మేను సోంకంగ నులివెట్టు; వెడవెడ నాలుక వెడల. బెట్టు; 
బరుల నఖంబుల గిరగిర గోయచు. బొరి. బొరి ఫలములు గణచివైచు; 


తే. గోళ్ళు తెగ గొర్కి యుమియును; గుదము సూపు;, బలసి మర్కటజాతి యి ప్పగిది. జేయ( 
గోపమున హలధరు€ డొక గుండు వైవ, దాని. దప్పించుకొని ప్రల్లదమున నతని. 544 
౫: అలా చూచినవాడై ఆ వానరుడు బలరామునికి ముందుభాగంలో ఉన్న చెట్లకొమ్మలను ఊపుతూ, 
వెక్కిరిస్తూ తప్పించుకుంటూ, ఒకకొమ్మపై నుంచి మరొక కొమ్మపైకి దుముకుతూ, తన తోకను బలరామునికి 
తాకిస్తూ, నాలుక వెళ్ళబెడతూ, గోళ్ళతో గోకుతూ, పండినపండ్లను కొరికి పారవేస్తూ- ఇంకా అనేకవిధాలుగా 
ఏవేవో వెకిలిచేష్టలు చేస్తూ ఉన్నాడు. అవి చూచి బలరాముడికి కోపం వచ్చి వాణ్ణి ఒక రాతితో కొట్టాడు. 


క. నగి యాసవకలశము. గొని, జగతీరుహశాఖ యెక్కి చాపలమున న 
జ్ఞగతిపయి వైచె( దద్భట, మగలగం నది చూచి కోప మగ్గల మొదవన్‌. 545 


౫ వా డా రాతిదెబ్బను తప్పించుకుని నవ్వుతూ బలరామునికి సమీపంలో ఉన్న కల్టుపాత్రను 
తీసుకపోయి చెట్టుకొమ్మపై కెక్కి దాన్ని నేలమోద విసరికొట్టాడు. అది పగిలిపోయింది. ఆ కోతి చేష్టలు 
చూచి బలరాముడికి చాలా కోపం వచ్చింది. 


న. మజియును. 546 


పదవ స్కంధము- ఉత్తరభాగము 121 


క. సీరిని. దన మనమున నొక, చీరికి( గైకొనక కదిసి చీరలు చింపన్‌ 
వారక దా భువిజనముల. గారించుట మాన్స( దల ఘనకుపితుండై. 547 


౫ బలరాముణ్ణి లక్ష్య పెట్టకుండా ఆ వానరుడు అతని పరివారాన్ని సమోపించి వారి వస్రాలను 
చించివేశాడు. అపుడు బలరాముడు కోపంతో, ఆ వానరుడు ప్రజలను బాధించటం మాన్సించాలనే నిశ్చయానికి 
వచ్చాడు. 


వ. ఇట్లు కోపోద్దీపిత మానసుండై కనుంగొని హలాయుధుం డప్పుడు. 548 
౫: హలాయుధుడు ఆ(గహోదగగుడైనాడు. 
చ. ముసలము. దీవశాతహలమున్‌ ధరియించి సమస్తచేతన 

గ్రసనమునాండు పొంగు అయకాలునిభంగి నదల్సి నిల్వ; వా 

డసదృశవిక్రమక్రమ విహార మెలర్ప సమీపభూజమున్‌ 

వెస€ బెకలించి మస్తకము వ్రేసె. జలంబు బలంబు చొప్పడన్‌. 549 


౫ ముసలాయుధాన్ని ధరించి ప్రళయకాలంనాడు విజృంభించే కాలయముడిలాగా బలరాముడు 
ద్వివిదుణ్ణి అదలించి నిలబడ్డాడు. వానరుడు కూడా మహాపరాక్రమంతో సమీపంలో ఉన్న చెట్టును పెకలించి 
బలరాముని తలపైన బలంగా కొట్టాడు. 


వ. ఇట్లు వ్రేయ బలుం డప్పుడు. 550 


చ. ఉరవడి దండతాడిత మహోరగుభంగి. గడంగి వీర సా 
గరమన నేంచి హేమకటకంబుల నొప్పు సునందనామ భీ 
కర ముసలంబునన్‌ ద్వివిదుకంఠము ట్రేసిన( బొల్చె వాండు జే 
గురు గల కొండచందమున( గోయని యార్చి సురల్‌ నుతింపంగన్‌. 551 


* ఇలా ద్వివిదునిచేత దెబ్బతిన్న బలరాముడు కజ్జదెబ్బతిన్న కాలసర్పంలాగా చెలరేగినవాడై 
బంగారుకట్టు వేసిన 'సునంది అనే పేరుగల తన రోకలితో ద్వివిదుణ్ణి కొట్టాడు. బలరాముడు కొట్టిన 
దెబ్బకు వానరుని శరీరంనుంచి రక్తం చిమ్మింది. దాని కారణంగా వాడు ఎ(ర్రని కొండవలె కన్పడ్డాడు. ఇది 
చూచి దేవతలు ఎంతో సంతోషించారు. 


మత్త. అంత వాండొకయింత మూర్చిలి యంతలో దెలివొంది దు 
ర్హాంతభూరి భుజావిజృంభణు(డై మహీజము పూన్ని దై 
త్యాంతకాగ్రజు |ప్రేసె; వ్రేసిన నాగ్రహంబున దాని నిం 
తింతలై ధర రాల జేసె నహీనవి క్రమశాలియె. 552 

* బలరాముడు కొట్టిన దెబ్బకు వాడు క్షణకాలం మూర్చపోయి, కొంతసేపటిలో తేరుకొన్నవాడై 
అతిశయించిన భుజబలంతో ఒక పెద్దచెట్టు పెరికి దానితో బలరాముణ్ణి కొట్టాడు. బలరాము డావృక్షాన్ని 
మొక్కవోని పరాక్రమంతో ముక్కలు ముక్కలు చేశాడు. 


క. మటియును జల ముడుగక వెస(, దరుచరు. డొకతరువు వ్రేయ దాలాంకు( డనా 
దరమున. దునిమిన వెండియు6 దొర(గించెం గుజంబు లత(డు దోడ్లో( దునుమన్‌. 553 


౫ వానరుడు పట్టువిడువకుండా చెట్లను పెళ్ళగించి బలరామునిమోద వేశాడు. వాడు వేసే వృక్షాల 
నన్నిటినీ బలరాముడు నడుమలోనే నరికివేశాడు. 


క. ఆ చందంబున వనచరు( డేచి మహీరుహచయంబు లెల్లను హలిపై 
వైచి యవి శూన్య మగుటయు జూచి శిలావృష్టి. గురిసె సుర లగ్గింపన్‌. 554 
౫ ఆ విధంగా ద్వివిదుడు సమిపంలో ఉన్న చెట్లన్నీ పెరికి బలరామునిమోద వేశాడు. అవన్నీ వృథా 
అయిపోగా రాళ్ళవర్షం కురిపించాడు. 
క. బలు డపుడు జూలు తుమురై, యిల రాల జేసి యార్య నే పుడుగక యా 
వలిముఖు(డు తాలసన్నిభ, ము లయిన నిజబాహుదండముల నుగ్రుండై. 555 
* వాడువేసే రాళ్ళనన్నిటినీ బలరాముడు పొడిపొడి చేశాడు. దానితో ద్వివిదుడు తాటి చెట్లవంటి 
తన బాహువులతో బలరామునితో ముష్టియుద్దానికి తలపడ్డాడు. 
క. వడి( బిడుగుం బోని పిడికిట, బొడిచిన వడి సెడక బలు(డు ముసలము హలమున్‌ 
విడిచి స్లవంగుని మెడ గడు, వెడవెడ బిగియించె గ్రుడ్డు వెలి కుణుకంగన్‌. 556 
౫ ద్వివిదుడు బలరాముణ్ణి పిడుగులాంటి పిడికిటితో పొడిచాడు. అప్పుడు బలరాముడు తన చేతిలోని 
రోకలినీ, నాగలినీ ప్రక్కన పెట్టి కనుగ్రుడ్డు బయటికి వచ్చేటట్లు రెండు చేతులతో ద్వివిదుని మెడ గట్టిగా 
బిగించాడు. 
క. వదనమున. చెవుల రుధిరము, మెదడును దొరంగంగ వాండు మేదిని మీ(దం 
జదికిల( బడి యొక యింతయు, మెదలక మిడుకంగలేక వృతి బొందె నృపా! 557 
ఓ రాజా! బలరాము డావిధంగా ద్వివిదుని గొంతు నులుమగా, వాని ముఖంలో నుంచీ, చెవుల్లో 
నుంచీ రక్తం ్రవించింది. మెదడు చెదరిపడింది. వాడు దభీలుమని భూమిమీద పడి చలనం మాని ప్రాణాలు 
విడిచాడు. 
తే. వానిపాటున కప్పుడు వనసమేత, మగుచు నా శైలరాజ మల్లల్ల నాడె; 
సురగణంబులు రాముపై సురభి కుసుమ, వృష్టి గురియించి రతుల సంతుష్టి మెణసి. 558 
* ద్వివిదుని శరీరపాతానికి రైవతపర్వతం వణికిపోయింది. దేవతలు ఆనందంతో బలరామునిమీద 
పుష్పవర్షం కురిపించారు. 

వ. ఇ వ్విధంబున భువనకంటకుండైన దుష్టశాఖావృగేంద్రుని వసుంధరకుం బలిచేసి సకల జనంబులు( 
బరమానంద కందళిత హృదయారనిందులై తన్ను నందింప న య్యదునందనుండు నిజనగరంబున 
కరుదెంచె; నని శుకుండు వెండియు న మ్మనుజపతి కిట్లనియె. 559 


* ఈ విధంగా లోకకంటకుడైన ఆ వానరుణ్లి సంహరించి సమస్త ప్రజలూ ఆనందంలో తన్ను 
పొగడుతూ ఉండగా బలరాముడు తన నగరానికి విచ్చేశాడు అని చెప్పి శుకుడు తిరిగి పరీక్షిత్తుతో ఇలా 


అన్నాడు. 
-: బలరాముండు హస్తినాపురమును గంగలో ద్రోయ( బూనుట :- 


సీ. కోరి సుయోధను కూ(తురు సర్వలక్షణములు గల్లి లక్షణ యనంగ 
మహినొప్పు కన్యకామణి వివాహంబున( జక్రహస్తుని తనూజాతు(డైన 
సాంబు(డు బలసాహసమున నెత్తుక పోవ గౌరవు లీక్షించి కడంగి క్రొవ్వి 
“పడచువా( డొకం డదె బాలికం గొనిపోవు చున్నాడు గై కొన కుక్కు మిగిలి 


తే. యిట్టి దుర్మదు(గయిముట్టి పట్టి తెచ్చి, జనులు వెణు( గంద( బెణుపట్టి యునుతుమేని 
యదువులు మనల నేమి సేయంగ( గలరొ, యనుచు. గురువృద్దజనముల యనుముతమున.560 

౫ రాజా! దుర్యోధనుని కుమార్తె పేరు లక్షణ, ఆమె సమస్త శుభలక్షణాలు కలిగిన కన్య. శ్రీకృష్ణుని 

కుమారుడైన సాంబుడు వివాహ సమయంలో ఆమెను ధైర్యసాహసాలతో ఎత్తుకుపోయాడు. అదిచూచి 
కౌరవులు 'కుర్రవా డొకడు మన అమ్మాయిని దౌర్జన్యంగా తీసుకుపోతున్నాడు. ఆ పొగరుబోతును బంధించి 
తెచ్చి చెరసాలలో వేద్దాము. యాదవులు మనలను ఏమిచేస్తారో చూద్దాం' అని పెద్దలైన భీష్మాదుల అనుమతిని 
పొందారు. 

వ. ఇట్టు గడంగి యుద్ధసన్నద్దులై బలశౌర్యోపేతులగు కర్ణ శల్య భూరిశ్రవో యజ్ఞకేతు సుయోధనాదులు 
సమున్నతరథారూఢులై కూడ నరిగిన వారల గనుంగొని జాంబవతీనందనుండు మందస్మిత వద 
నారవిందుం డగుచు సింగంబు భంగి గర్జించుచు మణిదీప్తం బైన చాపంబు( బూని నిల్చిన వారును 
సాంబు నదల్సి నిలునిలు మని పలికి. 561 

 మహాపరాక్రమోపేతులైన కర్ణ శల్య భూరిశ్రవ యజ్ఞకేతు దుర్యోధనాదులు యుద్దసన్నద్దులై చెలరేగి 

రథాలెక్కి సాంబుణ్ణి వెంబడించారు. సాంబుడు వారిని చూచి చిరునవ్వులు చిందులాడే ముఖారవిందంతో 
సింహంలాగా గర్జిస్తూ ధనుర్జారియె ఎదురొడ్డి నిలబడ్డాడు. కౌరవులు సాంబుని పైకి తారసిల్లారు. 

తే. చండకోదండ ముక్త నిశాత విశిఖ, జాల మందంద వణప యాభీలముగను 
నందనందన నందన స్యందనంబు, ముంచి రచలేంద్రమును ముంచు మంచు పగిది. 562 


౫ కౌరవులు ధనుస్సులు ఎక్కుపెట్టి సాంబునిమోద వాడియైన బాణాలను ప్రయోగించి 'మంచు 
మహాపర్వతాన్ని ముంచి వేసిన విధంగా” అతడి రథాన్ని కప్పివేశారు. 

న. నముజియును. 563 


శా శౌర్యాటోప విజంభణంబుల సరోజాతాక్షసూనున్‌ సురా 
హార్యస్టైర్యుని మీద నేయ నతండుద్యద్భూరి బాహాబలా 
వార్యుండై శితసాయకాలి నవి మాయం జేసినన్‌ దేవతా 
తూర్యంబుల్‌ దివి మోసెం నంత నత డస్తోకప్రతాపోన్నతిన్‌. 564 


౫ ఈ విధంగా మేరుపర్వతంతో సమానమైన ధైర్యంగల సాంబునిమోద కౌరవులు పరాక్రమాతిశయంతో 
బాణాలను ప్రయోగించారు. అతడు భుజబల సంపద మెరయగా, ఆకసంలో దేవదుందుభులు (మోగగా 
కౌరవులు తనపై వేసిన బాణా లన్నింటినీ ధ్వంసం చేశాడు. 


వ. ఇట్టు గడంగి బాణజాలంబులు సర(గించి యందజ కన్నిరూపులై రథ సూత ధ్వజ పతాకాతపత్రంబులు 
చూర్ణంబులు గావించి విరథులం జేసి వారల మెయిమణవు లణువుళ్ళు గావించి యొక్కొక్కని( బెక్కు 
బాణంబుల నుచ్చిపో నేసిన వారలు శోణిత దిగ్గాంగులై కుసుమిత కింశుకంబులం బోలియుండిరంత.565 


* అపారపరా(క్రమంతో సాంబుడు కౌరవుల మిద బాణసమూహాన్ని ప్రయోగించి అందరకూ అన్ని 
రూపాలతో కనపడతూ వారి రథాలనూ, గుర్రాలనూ, సూతులనూ, కేతనాలనూ పొడిపొడి చేసి వారు 
ధరించిన కవచాలను సైతం ఛేదించి, వారిశరీరాలలో దూసుకుపోయేటట్లు శరపరంపర (ప్రయోగించాడు. 
సాంబుని శరజాలంవల్ల కలిగిన గాయాలనుంచి కారిన రక్తం కారణంగా కౌరవులు పుష్పించిన కింశుక 
వృక్షాల్లాగా కనబడ్డారు. 

ఉ. వార లనేకులయ్యు బలవంతులు నయ్యు మహోగ్రసంగ రో 

దార పరాక్రమ ప్రకటదక్షులు నయ్యు( గుమారకున్‌ జగ 
ద్వీరుని నొక్కనిం జెనకి వ్రేలును వంప(గలేక సిగ్గునం 
గూరిన చింత నొండొరుల( గూడుచు విచ్చుచు వెచ్చనూర్పుచున్‌. 566 


* కౌరవులలో బలవంతులూ యుద్ధవిశారదులూ పెక్కుమంది ఉండికూడా ఒక్క సాంబునితో 
తలపడి వాని (వ్రేలు కూడా వంచలేక పోయారు. అందుచేత వారు సిగ్గుపడి అవమానభారంతో చాలా 
బాధపడ్డారు. నిట్టూర్పులు నిగుడించారు. 

న. మగిడి సమరసన్నద్దులై సంరంభించి. 567 


౫ కౌరవులు తిరిగి యుద్దానికి సిద్దమై నాంబుణ్ణి ఎదుర్కొన్నారు. 


ఉ. అందబు నొక్కపెట్ట దనుజాంతకనందను( జుట్టు ముట్టి యం 
దంద నిశాత సాయక చయంబుల ముంచి రథంబు నుగ్ర లీ 
లం దునుమాడి చాపము చలంబున( ద్రుంచి హయాలి( జంపి సూ 
తుం దెగటార్చి యంత విరథుం డగుడున్‌ వెస( జొచ్చి పట్టినన్‌. 568 

౫ అందరూ ఒక్క మారుగా నాంబుణ్లి ముట్టడించి పదునైన బాణాలను ప్రయోగించారు. అతడి 
రథాన్ని ధనుస్సునీ విరగగొట్టారు. గుర్రాలనూ, సూతుణ్ణి చంపి విరథుణ్ణి చేసి బంధించారు. 


తే. బాలకు(డు చేయునది లేక పట్టువడియెం గౌరవులు దమ మనముల. గౌతుకంబు 
లొలయ' సాంబుని( గన్యకాయుక్తముగను, బురమునకు( దెచ్చి రతులవిభూతి మెణసి. 569 


౫ బాలకుడైన సాంబుడు కౌరవులకు పట్టుబడ్డాడు. వారు సంతోషంతో గంతులు వేస్తూ సాంబుణ్ణి 
కన్యకాసహితంగా పట్టణానికి తీసుకుని వచ్చారు. 
వ. అంత ద్వారకానగరంబున. 570 


ఉ. జాంబవతేయు వార్త యదుజాతులు నారదయోగిచే సమ 
స్తంబును విన్నవా రగుచు సంగరకాతుక ముప్పతిల్ల( జి 
త్రంబుల( గౌరవాన్వయకదంబము నొక్కట నుక్కడంచు కో 
పంబున నుగ్రసేనజనపాలు ననుజ్ఞ ననూన సైన్యముల్‌. 571 


౫ ఇక్కడ ద్యారకానగరంలో నారదమహర్షి వల్ల సాంబుడు పట్టుబడ్డాడనే వార్తను యాదవవీరులు 
విన్నారు. యుద్దోత్సాహం అతిశయించగా కౌరవవంశాన్ని నాశంచేయడానికి సిద్దమై మహారాజైన ఉ(గ్రసేనుడి 
అనుమతిని పొంది సర్వసైన్యసమేతంగా కదిలారు. 


తే. కూడి నడవంగ( గని వారితోడ బలుండు, ధార్తరాష్తులు మనకు నెంతయును డాసి 
నట్టి బంధులు; వారిపై నిట్టి యలుక, నెత్తి చనుచుంట యిది నీతియే తలంప? 572 


౫ అప్పుడు బలరాముడు యాదవవీరులతో ఇలా అన్నాడు- కౌరవులు మనకు దగ్గర చుట్టాలు, 
వారి మోదికి యుద్దానికి వెళ్ళడం నీతి కాదు. 


వ. అని వారల వారించి తత్‌క్షణంబ బంధు ప్రియుండైన బలరాముం డనలార్క సంకాశంబగు కాంచనరథం 
బెక్కి యనురక్తులైన భూసురులును, నుద్ధవాదులగు కులవృద్దులును సేవింపం గరిపురంబునకుం 
జని తత్పురోపకంఠవనంబున సురభికుసుము ఫలభరిత తరుచ్చాయా విరచిత చంద్రకాంత 
శిలాతలంబునందు వసియించి, మహితగ్రహ మధ్యగతుండైన పూర్ణచందద్రు ననుకరించి యుండె; 
నంత. గార్యబోధనంబు సేయుటకై కౌరవులకడకు( బ్రబుద్ధుండైన యుద్దవునిం బనిచినం జని 
యతం డాంబికేయునకు ధనురాచార్యాపగాతనూభవ సుయోధనులకుం బ్రణమిల్లి వారిచేత 
నభినందితుండై యిట్లనియె. 573 


* బంధుప్రీతి గల బలరాముడు యాదవసైన్యాన్ని నిలువరించి బంగారు మయమైన రథాన్ని 
అధిరోహించి అనురాగయుక్తులైన విప్రులతోనూ, కులవృద్దులతోనూ కలిసి హస్తినాపురానికి వెళ్ళాడు. 
అక్కడ పట్టణానికి సమీపంలో ఉన్న వనంలో సుగంధసుమాలతో కూడిన చెట్టనీడలో ఉన్న చంద్రకాంత 
శిలావేదికమోద, (గ్రహాల నడుమ చంద్రుని లాగా (ప్రకాశిస్తూ కూర్చున్నాడు. అనంతరం కర్తవ్యం బోధించటానికై 

కౌరవుల దగ్గరకు ఉద్దవుణ్ణి పంపించాడు. ఉద్దవుడు కౌరవుల కొలువుకూటానికి వెళ్లి ధృతరాష్ట్ర భీష్మ ద్రోణ 
సుయోధనులకు నమస్కారం చేసి, వారి ప్రశంసలు అందుకొని వారితో ఇలా అన్నాడు. 


ఫీ “భూరియశోధనులార! తాలాంకుండు చనుదెంచి నగరోపవనమునందు 
నున్నవా౮డనిన వా రుత్సాహమున బలు బొడగను వేడుక బుద్ది. దోయం 
దనరారు కానికల్‌ గొని చని యర్వ్యపాద్యాది సత్మృతులు నెయ్యమున. జేసి 
ధేనువు నిచ్చి సమ్మానించి యందణు నందంద వందనం బాచరించి 
తే. యుచితభంగిని నచట గూర్చున్న యెడను, 'గుశలమే మీకు? మాకును గుశలి మనుచు 
బలికి రాముడు కురునరపాలు( జూచి, యచటి జనములు వినగ నిట్లనియె. దెలియ. 574 


౫ 'ఓ మహాశయులారా! బలరాముడు వచ్చి పట్టణానికి సమీపంలో ఉన్న ఉపవనంలో విడిదిచేశాడు.' 
ఉద్దవుడు ఇలా చెప్పగానే కౌరవులు సంతోషంతో బయలుదేరి బలరాముడికి అర్హ్యపాద్యాదు లర్పించి 
కానుక లిచ్చి గౌరవించారు. బలరాముడు తనచుట్టూ కూర్చున్నవారి నందరిని కుశలప్రశ్నలతో సంభావించి, 
అందరూ వినేటట్లుగా దుర్యోధనునితో ఇలా అన్నాడు. 

ఉ. “మా నరనాథునాజ్ఞ నిజమస్తములన్‌ ధరియించి కౌరవుల్‌ 

మానుగ( జేయు టొప్పుగు( గుమారకు నొక్కని( బెక్కు యూథపుల్‌ 
పూనిన లావుమై నెదిరి పోర జయించుట మీ(ది తప్పు; త 
స్రైనను గాచె బాంధనహితాత్మకు(డై మనుజాధినాథుండున్‌. 575 


౫ మా రాజైన ఉగ్రసేనుని ఆజ్ఞను మీరు మన్నించక తప్పదు. ఇంతమంది సేనాధిపతులు ఒక్కటై 
బాలకుణ్ణి ఒక్కణ్ణి బంధించటం తప్పు. ఐనా, మారాజు బంధువుల క్షేమం కోరి మీరు చేసిన తప్పును 
మన్నించాడు. 

క. అను మాటలు విని కౌరవ, జననాయకు(డాత్మ నలిగి “చాలు. బురే? యే 

మన గలదు కాలగతి? చ, క్కన గాలం దొడుగు పాదుకలు దల కెక్కెన్‌. 576 

* బలరాముడి మాటలు దుర్యోధనునికి చాలా కోపం తెప్పించాయి. “చాలు చాలు! కాలవైపరీత్యం! 
కాళ్ళకు తొడిగే చెప్పులు తలమోదికి ఎక్కాయి! 

ఆ. మనము బంధువరుస మన్నించు మన్ననం గాదె రాజ్యభోగగరిమ( బొదలి 

వసుధ( బేరు గలిగి వాసికి నెక్కుటం దమకు ననుభవింప( దగని యట్టి. 577 

౫: బంధువులు కదా అని గౌరవించటం చేతనే యాదవులు పేరు ప్రఖ్యాతులను గడించి తమకు 

యోగ్యంకాని ఛత్రచామరాలను ధరిస్తూ ఉన్నారు. 


వ. సితచ్చత్ర చామర శంఖ కిరీట చిత్రశయ్యాసౌధ సింహాసనంబులు గైకొనుట మన మందెమేలంబునం 
గాదె? యిట్టిచో సరివారునుం బోలె నూరక గర్వించు యదుకులులతోడి సంబంధసఖ్యంబులు సాలు౮ 

బాములకు( బాలు వోసి పెంచిన విషంబు దప్పునే? మమ్ముం దమ పంపుసేయు మనుట 
సిగ్గులేకుంట. గాదె! యదియునుంగాక దివ్యాస్త కోవిదులైన గంగానందన గురు కృపాశ్వత్హామ 
కర్ణాది యోధవీరులకున్‌ లోంబడ్డవానిని మహేంద్రునకైనను విడిపింప( వచ్చునే? యహహ! 
వృథాజల్పంబుల కేమిపని?” యని దుర్భాష లాడుచు దిగ్గున లేచి నిజమందిరంబునకుం జనియె; 
నప్పుడు హలాయుధుం డమ్మాటల కదిరిపడి. 578 


శ పోనీలెమ్మని మనం ఉపేక్ష వహించడంచేత యాదవులు శంఖ కిరీట సింహాసనాది భోగాలను 
అనుభవిస్తూ ఉన్నారు. మనతో సమానుల్హాగా విర్రవీగే యాదవులతో స్నేహసంబంధాలు చాలు. పాములకు 
పాలుపోసి పెంచిన మాత్రం చేత విషం తగ్గుతుందా? తమమాట వినవలసిందిగా మమ్ము ఆజ్ఞాపించటం 
సిగ్గులేని తనం కాదా? అంతేకాకుండా భీష్మ ద్రోణ కర్ణాది యోధవర్గానికి చిక్కి లోబడిన వాణ్ణి విడిపించటం 
దేవేంద్రుని కైనా సాధ్యమా? నిరుపయోగమైన మాటలతో పని యేముంది? అని పరుషంగా మాట్లాడుతూ 
దిగ్గున లేచి తన సౌధానికి వెళ్ళాడు. దుర్యోధనుని పరుషవాక్కులకు బలరాముడికి చాలా ఆ(గ్రహం వచ్చింది. 

ఉ. కారవు( డాడి పోయిన యగౌరవభాషల కాత్మ( గిన్క దై 

వాజుంగ నుల్ల సత్రశ యభానుని కై వడి మండి చండ రో 
షారుణితాంబకుం డగుచు యాదవవృద్దుల( జూచి పల్కె. “బెం 
పారిన రాజ్యవైభవ మదాంధుల మాటలు మీరు వింటిరే? 579 


* దుర్యోధనుడు పల్కిన గౌరవహీనమైన మాటలకు బలరాముని కళ్ళు కోపంతో ఎర్రబడ్డాయి. 
'ప్రళయకాలంనాటి ప్రచండ భాస్కరునిలాగా మండిపడ్డాడు. తన సమిపంలో ఉన్న యాదవ వృద్దులను 
చూచి ఇలా అన్నాడు; రాజ్యవైభవంవల్ల కలిగిన మదంతో కళ్ళు మూసుకుపోయిన దుర్యోధనుడి మాటలు 
విన్నారు. కదా! 


తే. శ్రీమదాంధులు సామంబుచేత( జక్కం బడుదురే యెందు? బోయ(డు పసుల. దోలు 
పగిది నుగ్రభుజా విజృంభణ సమగ్ర, సుమహితాటోప మనిలోన( జూపకున్న. 580 


౫: బోయవాడు పశువులను తోలేవిధంగా యుద్దరంగంలో భుజబల పరా(క్రమం చూపకపోయినట్లయితే 
ఐశ్వర్యగర్వంతో గుడ్డివారైన కౌరవులు మంచిమాటలతో చక్కబడరు. 
క. కౌరవుల సమయంజీయ ను, దారత యదువీరవరులు దామోదరు(డున్‌ 
రారా నల దని యచ్చట, వారించితి( గాదె బంధువత్సల యుక్తిన్‌. 581 
* కౌరవులను నాశనం చేయటానికి యాదవవీరులూ, శ్రీకృష్ణుడు వస్తూ ఉండగా రా నక్కరలేదని 
బంధు ప్రీతితో నేను వారిని వారించాను కదా! 


వ. అదియునుం గాక. 582 

సీ. ఏ దేవు భృత్యులై యింద్రాది దిక్సాల వరులు భజింతురు వరుసతోడ 
నే దేవు మందిరం బేసారు దేవతా తరుసభానిభవసుందరత( జెంది 
యే దేవు పదయుగం బేప్రొద్దు సేవించు నఖిల జగన్మాతయైన లక్ష్మి 
యే దేవు చారుసమిద్దకళాంశ సంభవులము పద్మజభవులు నేను 
తే. నట్టి దేవుండు దుష్టసంహారకుండు, హరి ముకుందుండు పంపుసేయంగ నొప్పు 
నుగ్రసేనుని రాజ్యసమగ్రగరిమ, యంతయును దార యిచ్చిన దంట! తలంప. 583 


* అంతేకాదు. ఏ దేవునికి సేవకులై యింధద్రాది దిక్సాలురు బారులుదీరి భజిస్తారో, ఏ దేవుని 
మందిరం కల్పవృక్షాది దేవతాతరువులతో అతిశయిస్తూ ఉంటుందో, ఏ దేవుని పాదపద్మాలను జగన్మాతయైన 
లక్ష్మీదేవి సేవిస్తూ ఉంటుందో, నేనూ (బ్రహ్మా ఇద్దరమూ ఏ దేవుని అంశవల్ల జన్మించామో- అటువంటి దుష్ట 
సంహారకుడైన శ్రీకృష్ణుని ఆజ్ఞతో ఉ(గ్రసేనుని రాజ్యసంపద విలసిల్లుతూ ఉంది. దానిని ఈ కౌరవులు 
తామే ఇచ్చారట; విన్నారా! 

చ. అదియును గాక యెన్వని పదాంబుజ చారురజోనితాన మా 

త్రిదిన నరాది దిక్పతి కిరీటములందు నలంకరించు; భూ 
విదితపు( దీర్థముం గడు బవిత్రము సేయును; నట్టి కృష్ణుచే( 
బొదలిన రాజ్యచిహ్నముల( బొందంగ రా దంట యేమిచోద్యమో! 584 

౫: అంతే కాకుండా ఎవని పాదపద్మపరాగం దేవతల, మానవుల, దిక్సాలుర కిరీటాలను 
అలంకరిస్తూందో, పవిత్రతీర్థాలను సైతం పునీతం చేస్తూందో, అలాంటి కృష్ణునిచేత ఇవ్వబడ్డ రాజ్యచిహ్నాలను 
ధరించటానికి మేము అర్హులం కాదట. ఇదేమి ఆశ్చర్యం! 


క. తామ(ట తలంపం దల లంట, యేమంట పాదుకల మంట గణింపంగ రాజ్య 
శ్రీమదమున ని ట్లాడిన, యీ మనుజాధముని మాట కేమన వచ్చున్‌? 585 


* తాము శిరస్సు లట, మేము చెప్పుల మట. రాజ్యమదంతో ఇలా వాగిన యీ నీచుణ్ణి గూర్చి యే మనాలి? 
వ. అని సక్రోధమానసుండై యప్పుడు. 586 
క. ధారుణి నిటమీందట ని, ష్కారవముగ6 జేయకున్న( గా దని యుగ్రా 
కారుండై బలభద్రుండు, సీరము వెసంబూన్చి లావు జేవయు నెస(గన్‌. 587 
౫ ఇలా అంటూ బలరాముడు మహాకక్రోధాన్ని ప్రదర్శించాడు “ఈ భూమిమీద కౌరవవంశాన్నే లేకుండా 
చేయక తప్పదు. ఇంకో మార్గం లేదు" అని బలరాముడు ఆగ్రహోదగ్రస్వరూపంతో పరా(క్రమం (ప్రదర్శించుతూ 
తన నాగలిని ఎత్తి పట్టుకొన్నాడు. 


వ. ఇట్లు పూని కౌరవరాజధానియైన కరినగరంబు కడతల హలా(గంబును జొనిపి య ప్పుటభేదన 
విస్తారంబగు గడ్డ భుజాగర్వ దుర్వారుండై పెకలించి తిగిచి గంగాప్రవాహంబునం గడంద్రోయ 

గమకించిన నప్పుడు మహాజలమధ్య విలోలంబగు నాన చందంబున నన్నగరంబు వడవడ వడంకుచు 
గోపుర వప్ర ప్రాకార సౌధాట్టాలక తోరణ ధ్వజ ద్వార కవాట కుడ్య వీధీ యుతంబుగా నొడ్డగెడవైన( 
బౌరజనంబులు పుడమి నడుగు లిడంగ రాక తడంబడుచు, నార్తులై కుయ్యిడుచుండి; రట్టియెడ న 
మ్మహోత్సాతంబులు గనుంగొని తాలాంకుండు గినుక వొడమి కావించిన యుపద్రవంబుగా నెటింగి 
దానికి. బ్రతీకారంబు లేమిని గళవళంబున భయాకుల మానసులై పుత్ర మిత్ర కళత్ర బంధు భృత్య 
పౌరజన సమేతంబుగా భీష్మదుర్యోధనాది కౌరవులు వేగంబున నతని చరణంబుల శరణంబులుగా. 
దలంచి, సాంబుని. గన్యకాయుక్తంబుగా ననేక మణిమయ భూషణాంబర జాలంబుతో. గొనివచ్చి 
దండప్రణామంబు లాచరించి కరకమలంబులు మొగిడ్చి యిట్లనిరి. 588 


౫: ఈ విధంగా బలరాముడు తన హలాన్ని పైకెత్తి కౌరవ రాజధాని అయిన హస్తినాపురం చిట్టచివరి 
భాగంలో నాగలిచివరి భాగాన్నిచొప్పించి ఆ పట్టణాన్ని మొత్తం పెకలించి గంగలో కలపటానికి ఉద్యుక్తుడైనాడు. 
ఆ సమయంలో హస్తినాపురం సముద్ర జలాల్లో తిరుగపడ్డ పడవలాగా అయింది. ఆ పట్టణం 
గోపుర ప్రాకారసౌధాలతో సహ ఒకవైపుకు ఒరిగింది. పౌరులు హాహాకారాలు చేశారు. ఈ మహోపద్రవానికి 
భయపడినవారై బలభద్రుని రౌద్రావేశం తగ్గించటానికి మరో మార్గంలేక భీష్మ దుర్యోధనాదు లందరూ 
పరుగెత్తుకొని వచ్చి బలరాముణ్ణి శరణు వేడారు. కన్యకతో సహ సాంబుణ్ణి సమర్పించారు. అనేక మణిమయ 
భూషణాదులు కానుక లిచ్చి కరకమలాలు మోడ్చి ఇలా (ప్రార్థించారు. 

క. “రామ! సమంచితముక్తా దామ! యశఃకామ! ఘనసుధాధామ!రుచి 

స్తోమ! జయసీమ! జగదభి, రామ! గుణోద్దామ! నిఖిలరాజలలామా! 589 


* బలరామా! జగదభిరామా! రాజలలామా! ముత్యాలహారం ధరించినవాడా! కీర్తి కాముకుడా! 
మనోహరమైన ఆకారం కలవాడా! మమ్ము రక్షించు. నీవు జయశీలివి. సుగుణశాలివి. 


క. నీ మహిమ యెటింగి పాగడంగం నే మెంతటివార? మఖిలనేతవు; త్రిజగత్‌ 
క్షేమంకరు(డవు; సుమతివి, తామసులము మమ్ము. గావ దగు హలపాణీ! 590 


* ఓ హలాయుధా! నీ మహిమ తెలిసి పొగడటానికి మే మెంతవారం? సర్యానికీ నాయకుడవు. 
ముజ్జగాలకూ క్షేమం కలిగించే వాడవు. బుద్దిమంతుడవు. మేము అహంకారులం. మమ్ము కాపాడు. 


క. భూచక్ర మెల్ల( దాల్చిన, యా చక్రీశ్వరుండు దావకాంశు(డు బలదే 
వా! చక్రికి నగ్రజుండవు, నీచక్రియ లుడుప( జెల్టు నీకు జితారీ! 591 
౫ ఈ సమస్త ప్రపంచాన్నీ భరించిన శ్రీకృష్ణుడు నీ అంశం. నీవు ఆ చక్రాయుధునికి అన్నవు. 
నీచకార్యాలకు పాల్పడిన మమ్ము రక్షించు. 
క. రక్షింపుము రక్షింపు ము, పేక్షింపక నమిత నిఖిలబ్బందారక! ఘో 
ర క్షణదాచరవిషనిట, లాక్ష! భయాతురుల మమ్ము నరయు నునంతా! 592 

* సమస్త దేవతలచేతా నమస్కరింపబడే ఓ మహానుభావా! బలదేవా! మమ్ము ఉపేక్షించక రక్షించు. 
హరుడు హలాన్ని మింగిన విధంగా క్రూరరాక్షసులను (మింగివేసిన అనంతుడవు నీవు. భయార్తులమైన 
మమ్ము రక్షించు. 

వ. మణీయును దేవా! యీ సచరాచరంబు జగంబుల నీ లీలావినోదంబులం జేసి దుష్టజన మర్హనంబును, 

శిష్టజన రక్షణంబునుం జేయుచు, జగదుత్పత్తి స్థితి లయహేతువైన నీకు సమస్కరింతు' మని 
వెండియు నిట్లనిరి. 593 

* ఈ సచరాచర ప్రపంచాన్ని లీలావినోదంగా నడిపిస్తూ, దుష్టశిక్షణం, శిష్టరక్షణం చేస్తూ, సృష్టి స్థితి 

లయాదులకు కారణమైన దేవా! నీకు నమస్కరిస్తున్నాము. 


తే. “అవ్యయుండవు; సర్వభూతాత్మకు(డవు;, సర్వశక్తి ధరుండవు; శాశ్వతు(డవు 
విశ్వకరు(డవు గురుడవు విమలమూర్తి వైన నిన్ను నుతింప బ్రహ్మకును దరమె? 594 
౫ నాశంలేని వాడవూ, సర్వ(ప్రాణి స్వరూపుడవూ, సర్వశక్తులనూ ధరించినవాడవూ, శాశ్వతుడవూ, 
జగద్నురుడవూ, సృష్టికర్తవూ, నిర్మలమైన ఆకారం గలవాడవూ ఐన నిన్ను పొగడటం (బ్రహ్మకు కూడా 
సాధ్యం కాదు. 


చ. అని వినుతించినం బ్రముదితాత్మకు(డై హలపాణి వారలం 
గనుగొని 'యోడ కోడకు(డు కార్యగతిం దగి లిట్లు మీరు సే 
సిన యవినీతిచేత నిటు చేసితి; నింక భయంబు దక్కి పొం 
డనిన సుయోధనుండు వినయంబున నలుని. గూంతునుం దగన్‌. 595 


* ఈవిధంగా కౌరవులు స్తుతించగా బలరాముడు సంతోషించి 'మోరు చేసిన అవినీతివల్ల ఇలా 
చేశాను. భయపడవద్దు. వెళ్ళండి" అన్నారు. అప్పుడు దుర్యోధనుడు వినయంతో అల్తుణి, కూతురినీ 
లు ౧౧౯౦ 
సాగనంపాడు. 


క. అనుపుచు నరణము దాసీ, జనముల వేయింటి లక్షసైంధవముల. దా 
నినుమడి యేనుంగుల( గాం, చన రథముల నాణువేల సమ్మతి నిచ్చెన్‌. 596 


౫ దర్యోధనుడు కూతురికీ, అల్లుడికి అరణంగా వేయిమంది దాసీలనూ, లక్ష గుర్రాలనూ, రెండు 
లక్షల ఏనుగులనూ, ఆరువేల రథాలనూ ఆనందంగా ఇచ్చాడు. 


వ. ఇట్టిచ్చి యనిచిన భద్రుండు గొడుకునుం గోడలిం దోడ్కొనుచు. బరమానందంబు నొందుచు, 
నక్కడక్కడి జనంబులు పది వేల నిధంబులం బొగడ, నిజపురంబున కరిగి యచ్చట యాదవులతోడ. 
దాం గరిపురంబునకుం బోయిన విధంబును, వారలాడిన దురాలాపంబులును, దా నందులకై 
యొనర్చిన ప్రతీకారంబును నెజటింగించి సుఖంబుండె; వారణపురంబు నేండును దక్షిణం బెగసి 
యుత్తరభాగం బొకించుక గంగకై క్రుంగి బలభదుని మాహాత్య్యంబు( దెలుపుచున్న' దనియ 
మహాత్ముని భుజవీర్యం బవార్యంబని చెప్పి శుకయోగీంద్రుండు పరీక్షిన్నరేంద్రున కిట్లనియె. 597 

* ఇలా దుర్యోధనుడు అల్టుణ్లీ కూతురినీ సాగనంపగా బలరాముడు వారిని వెంటబెట్టుకొని ప్రజల 
ప్రణామాలు అందుకొంటూ ఆనందంగా ద్వారకానగరానికి వెళ్ళాడు. అక్కడ తన వారితో తాను 
హస్తినాపురానికి ఏ విధంగా వెళ్ళిందీ, దుర్యోధనాదులు ఏమి మాట్లాడింది, దానికి ప్రతీకారంగా తా నేమి 
చేసిందీ, వివరంగా చెప్పి వారిని సంతోషపరిచాడు. హస్తినాపురం ఈనాడు కూడా దక్షిణం వైపు లేచి, ఉత్తరం 
గంగానదివైపు కొంచెం (క్రుంగి, బలరాముడి మాహాత్య్యాన్ని చాటుతూ ఉంది- అని ఈ రీతిగా శుకమహర్షి 
బలరాముడి భుజబలం సామాన్యమైనది కాదని చెప్పి పరీక్షిత్తుతో ఇంకా యిలా అన్నాడు. 


-: షోడశసహస్ర స్తీ సంగతుండైన శ్రీకృష్ణుని మహిమ నారదుం డరయుట :- 
చ. 'నరవర! యొక్కనాండు విని నారదసంయమి మాధవుండు దా 
నరకుని. ద్రుంచి వాని భవనంబున నున్న పదాజువేల సుం 


దరులను నొక్కమాటు ప్రమదంబున నందణ కన్ని రూపులై 
పరిణయ మయ్యె” నా విని శుభస్టితి. దద్విభవంబు( జూడ.(గన్‌. 598 


ఓ రాజేంద్రా! విను. కృష్ణుడు నరకాసురుణ్లి చంపి వాని మందిరంలో ఉన్న పదారువేల అందగత్తెలనూ 
వరించి, ఒక్కమారుగా అందరికీ అన్ని రూపాలతో కనపడి వివాహం చేసుకొన్నాడనే వార్త నారదుడు విని, 
అతని వైభవాన్ని దర్శించాలనే కాంక్షతో ఒకనాడు ద్వారకకు వచ్చాడు. 


వ. ఇట్లు దలంచి కృష్ణపాలితం బయిన ద్వారకానగరంబు డాయంజని ముందట. 599 


సీ. శుక శారికా శిఖి పిక కూజిత ప్రసవాంచితోద్యాన వనౌఘములను 
గలహంస సారస కైరన కమల కహ్లోర శోభిత కమలాకరముల( 


గలమాది సస్య సంకులవరేక్షుక్షేత భూరి లసన్నదీ తీరములను 
గిరిసాను పతిత నిర్హ్హరకణ సందోహ సంతత హేమంత సమయములను 


తే. గమలసంభవకాంచనకార రచిత, చిరతరైశ్వర్య నగరలక్ష్మీకరాబ్ద 
ఘటిత నవరత్నమయ హేనుకటక మనంగ, సాబగు మీతీన కోటయు. జూచె మౌని. 600 


౫ నారదుడు ద్వారకలో ప్రవేశించాడు. చిలుకలూ, గోరువంకలూ, నెమళ్ళూ, కోయిలలూ ఆనందంతో 
కలకలారావాలు చేస్తూ ఉన్న ఉద్యానవనాలను చూచాడు. హంసలతోనూ, బెగ్గురు పక్షులతోనూ, పద్మాలతోనూ, 
కలువలతోనూ శోభిస్తూ ఉన్న సరోవరాలను సందర్శించాడు. వరిపంటలతో కలకలలాడే క్షేత్రాలతోనూ, 
చెరకు తోటలతోనూ కనువిందు చేసే నదీతీరాలను తిలకించాడు. కొండచరియలనుంచి ఎల్లప్పుడూ 
జల్లులుగా పడుతున్న సెలయేటి నీటి తుంపరలవల్ల సదా హేమంత బుతువుగా అలరారుతున్న |ప్రదేశాలనూ 
కనుగొన్నాడు. బ్రహ్మతో సమానులైన స్వర్గకారులచేత తయారుచేయబడి, భోగభాగ్యాలతో తులతూగే 
నగరలక్ష్మి తనచేతికి ధరించిన నవరత్న ఖచితమైన బంగారు కంకణంలాగా (ప్రకాశిస్తున్న కోటను వీక్షించాడు. 

వ. మణీయును సముత్తుంగ మణిసౌధ గవాక్షరంధ నిర్గత నీరంధ్రఫున సార చందనాగరు 
ధూపధూమపటల విలోకన సంజనితపయోధరాభి శంకాం గీకృత తాండవకేళీవిలోల పురకామినీ 
జనోపలాలిత నీలకంఠ సముదయంబును, జంద్రకాంత మణిస్పటికస్తంభ సంభృతమరకత 
పద్మరాగఘటిత నవరత్న కాంచన ప్రాసాదశిఖరాగ్ర విన్యస్త బహుసూర్య విభమకృదంచిత శాతకుంభ 
కుంభనిచయంబును, సమస్త వస్తు విస్తార సమర్పిత వైశ్యాగారవీథీ వేదికాకలితంబును, మహితాతప 
నివారణ తరళవిచిత్ర కేతనాబద్ధ మయూరశింజినీ నినదపూరితాశాంతరిక్షంబును, సరోజనాభ పూతనా 
చేతనాపహారాది నూతన నిజయసందేశలిఖిత స్వర్ణవర్గానళీ విభాసిత గోపురమణి విటంకప్రదేశంబును, 
యాదవేంద్ర దర్శనోత్సవాహూాయమాన సమాగత నానాదేశాధీశ భూరివారణదానజల ప్రభూతపంక 
నిరసనైకగతాగత జనసమ్మర్హ కరకంకణకషణ వికీర్యమాణరజః పుంజంబును; వినూత్న రత్నమయ 
మంగళ రత్నవల్లీ విరాబిత ప్రతిగృహ(ప్రాంగణంబును, గుంకుమసలిలసిక్త విపణిమార్గంబును, వంది 
మాగధసంగీత మంగళారావ విలసితంబును, భేరీమృదంగకాహళ శంఖతూర్య రవాధరీకృత సాగర 
భరోషంబునునై, యుమరానతీ వురంబునుం బోలె ననుదేననందననివానంబై, యనల 
పుటభేదనంబునుం బోలె గృష్టమార్గ సంచారభూతంబై, సంయమనీనాము నగరంబునుం బోలె 
హరి తనూభవాభిరామంబై, నైరృతినిలయంబునుం బోలె. బుణ్యజనాకీర్ణంబై, వరుణనివాసంబునుం 
బోలె గోత్రరక్షణ భువన ప్రశస్తంబై, ప్రభంజన పట్టణంబునుం బోలె మహాబలసమృద్దంబై, 
యలకాపురంబునుం బోలె ముకుంద నర శంఖనుకరాంక కలితంబై, రజతాచలంబునుం బోలె 
నుగ్రసేనాధిపార్యాలంకృతంబయి, నిగమంబునుం బోలె నివిధవర్ల క్రమవిధ్యుక్త సంచారంబయి, 
(గ్రహమండలంబునుం బోలె గురుబుధ విరాజమిత్ర విరాజితంబయి, సంతత కల్యాణ వేదియుం 
బోలె వైవాహికోపేతంబయి, బలిదానవ కరతలంబునుంబోలె సంతతదానవారియుక్తంబయి, యొప్పు 
నప్పురంబు ప్రవేశించి, యందు విశ్వకర్మ నిర్మితంబైన యంతఃపురంబున నుండు షోడశసహస్ర 
హర్మ్యంబులందు. 601 


ఆ ద్యారకానగరంలో మిక్కిలి ఎత్తయిన మేడలున్నాయి. ఆ సౌధాల గవాక్షాలలో నుంచి 
అగరుధూపధూమాలు వెలువడు తున్నాయి. ఆ నల్లని పొగగుంపులను మేఘాలని (భ్రమించి తాండవం 
చేస్తున్న నెమళ్ళను అచ్చటి కాంతామణులు ఎంతో అనురాగంతో లాలిస్తున్నారు. ఆ పట్టణంలో 
చం[ద్రకాంతమణులు చెక్కిన స్పటిక స్తంభాలతో కూడిన నవరత్న ప్రాసాదాలున్నాయి. ఆ ప్రాసాద శిఖరాల పైన 
బంగారు కలశాలు అమర్చారు. ఆ కలశాలమీద (ప్రసరించిన సూర్యకిరణాలు వేలకొలది సూర్యబింబాలను 
సృష్టిస్తున్నాయి. ఆ పట్టణంలో సమస్త వస్తువులతో నిండిన విపణివీథు లున్నాయి. ఆ పట్టణంలో ఆకాశాన్ని 
అంటుతూ ఎగురుతున్న చిత్ర విచిత్రమైన జెండా గుడ్డలు ఎండతగులకుండా అడ్డుపడుతున్నాయి. 
బాలగోపాలుడు చేసిన పూతనసంహారంి” మొదలైన వీరగాథలు బంగారు అక్షరాలతో చెక్కిన ఫలకాలు 
గోపురాలపై విరాజిల్లుతున్నాయి. 

నందనందనుని సందర్భనంకోసం విచ్చేసిన నానాదేశాల రాజులు కానుకలుగా తెచ్చిన ఏనుగుల 
మదధారలచే తడిసిన ప్రదేశాలను వచ్చేపొయ్యేవారి కరకంకణాల ఒరిపిడివల్ల రాలిపడిన బంగారుపొడులు 
పొడిపొడిగా మారుస్తున్నాయి. 

ప్రతి ఇంటిముందూ కొంగ్రొత్త రత్నాలతో ముద్దు ముద్దుగా తీర్చిదిద్దిన ముత్యాలముగ్గులు 
అలరారుతున్నాయి, ఆ పట్టణం పన్నీరు చల్లిన వీథులతోనూ, వందిమాగధుల సంగీత మంగళారావాలతోనూ, 
సము(ద్రఘోషాన్ని సైతం (క్రిందుపరచే భేరీమృదంగ కాహళాది తూర్యధ్వనులతోనూ నిండి ఉన్నది. 

అష్టదిక్సాలుర పట్టణాలను తలపించే ఆ ద్వారకాపట్టణాన్ని నారదుడు ప్రవేశించి, అక్కడ విశ్శకర్మచేత 
నిర్మింపబడ్డ అంతఃపురంలోని పదహారువేల సౌధాలలోనూ శ్రీకృష్ణుణ్ణి చూచాడు. 


సీ. పటికంపు(. గంబముల్‌ పవడంపు( బట్టెలు మరకతరచితముల్‌ ముదురు లమర 
వై డూర్యమణిగణవలభుల. బద్మరాగంబుల మొగడుల కాంతు లొలయ 
సజ్ఞాతినజ్ర లసజ్ఞాల రుచులతో భాసిల్లు నీలసోపానములును 


గరుడపచ్చల విటంకములును ఘనరుచి వెలసిన శశికాంత వేదికలును 


తే. వణులు మౌక్తికఘటిత కవాటములును, బ్రవిమల స్వర్ణమయ సాలభంజికలును 
మించు కలరవ మెసంగ6 గ్రీడించు మిథున, లీల నొప్పు కపోతపాలికలు. గలిగి. 602 
* స్పటికపు కంబాలూ, పగడాల పట్టెలూ, మరకతమణుల కప్పులూ శోభిల్లగా, వైడూర్యాల ముంజూ 
రులు, వజ్రాల కిటికీలూ కాంతులీనగా, పద్మరాగాల నడికొప్పులూ నీలాల సోపానాలు విలసిల్లగా, చంద్రకాంత 
వేదికలూ గరుడపచ్చల గువ్వగూండ్లూ ప్రకాశింపగా, ఆణిముత్యాలు కూర్చిన తలుపులూ, సువర్షమయ 
సాలభంజికలూ, పావురాల జంటల కువకువలతో కూడిన గూళ్ళ్లూ కలిగిన ద్వారకానగరాన్ని నారదుడు 
దర్శించాడు. 


తే. చేటికానీకపద తులాకోటిమధుర, నినదభరితమై రుచిరమాణిక్య దీప 
మాలికయు గల్లి చూపట్టం గ్రాలు నొక్క, జలజలోచన నిజసౌధతలమునందు. 603 


తే. కనక కంకణ రుణరుణత్కార కలిత, చంద్రబింబాననా హస్తజలక ఘటిత 
చామరోద్దూత మారుత చలిత చికుర, పల్లవుని. గృష్ణు వల్లవీ పల్లవునిని. 604 
౫ చెలికత్తెల కాలిఅందెల సుందరనినాదాలతో నిండి మంజుల మణిదీప మాలికలతో వెలుగొందే ఒక 
అందకత్తె సౌధంలో బంగారు కంకణాలు గలగలలాడగా కంజాతలోచనలు వీస్తున్న వింజామరలు గాలికి 
కదులుతున్న ముంగురులు గల గోపికావల్లభుడైన నల్లనయ్యను నారదుడు చూచాడు. 


న. మజియు హాటకనిష్కంబు లజ్టులందు వెలుగొంద( గంచుకంబులు శిరోవేష్టనంబులు( గనక 
కుండలంబులు ధరించి, సంచరించు కంచుకులును, సమాన వయోరూపగుణ విలాసవిభమ 
కలితలయిన నిలాసినీ సహస్రంబులును గొలువం గొలువున్న య పుద్మలోచనుం గాంచన సింహాసనాసీనుం 
గాంచె; న ప్పుండరీకాక్షుండును నారదుం జూచి ప్రత్యుత్తానంబు సేసి యప్పుడు. 605 

౫: బంగారుపథకాలు మెడలలో (ప్రకాశించగా కంచుకాలూ, తలపాగాలూ, కుండలాలూ ధరించి 
సంచరించే కంచుకిజనమూ, సమానమైన వయోరూపగుణాలతో విలసిల్లే వేలాది లీలావతులు సేవిస్తూ 
ఉండగా, బంగారు సింహాసనం మోద కొలువుతీరి కూర్చున్న గోపాల కృష్ణుణ్ణి ఆ మహర్షి అవలోకించాడు. 

౬3౯ యె 
తన్ను సమిపిస్తున్న నారద మునీం(ద్రుణ్లి చూచి కృష్ణుడు ఎదురువచ్చాడు. 
క. మునివరు పాదాంబుజములు, దన చారుకిరీటమణి వితానము సో(కన్‌ 
వినమితుండై నిజసింహా, సనమున( గూర్చుండంబెట్టి సద్వినయమునన్‌. 606 


* శ్రీకృష్ణుడు తనకిరీటంలోని మణులసమూహం తాకేటట్టు ముని(శ్రేష్టుడైన నారదుని పాదపద్మాలకు 
నమస్కారం చేసి తన సింహాసనం మోద కూర్చోబెట్టాడు. 


క. తన పాదకమలతీర్ధం, బున లోకములం బవిత్రముగం జేయు పురా 
తనమౌని లోకగురు. డ, మ్ముని పదతీర్థంబు మస్తమున ధరియించెన్‌. 607 


౫ తన చరణకమల తీర్థంచేత సర్వలోకాలనూ పవిత్రంచేసే ప్రాచీనమునీ, లోకగురుడూ ఐన శ్రీకృష్ణుడు 
యఖ (ac) 
నారదుని పాదతీర్ణం తన తలపై చల్లుకున్నాడు. 


వ. ఇట్లు బ్రహ్మణ్యదేవుండును నరసఖుండు నై న నారాయణుం డశేష తీర్షోపమానంబయిన మునీంద్రపాద 
తీర్థంబు ధరించిన వా. డయి' సుధాసారంబులైన మితభాషణంబుల నారదున కిట్లనియె. 608 


* ఈ విధంగా దేవదేవుడూ, నరునికి చెలికాడూ అయిన నారాయణుడు సమస్త పుణ్యతీర్థాలకూ 
సమానమైన నారదమునీం[ద్రుని పాదజలాన్ని తలపై ధరించినవాడై అమృతం చిలికే పలుకులతో ఇలా అన్నాడు. 


క. “ఏ పని పంచిన జేయుదు6 దాపసవర!' యనుడు నతండు 'దామోదర! చి 
ద్రూపక! భవదవతార, వ్యాపారము దుష్టనిగ్రహారము గాదే! 609 
౫ 'ఓ తాపసవరేణ్యా! మోరు ఏ పని చేయవలసిందని ఆజ్ఞాపిస్తే ఆ పని చేస్తాను. సెలవీయండి'. ఇలా 
పలికిన కృష్ణునితో నారదుడు ఇలా అన్నాడు. 'స్వామో! దామోదరా! మీరు అవతరించటం దుర్మార్గులను 
సంహరించటానికే కదా!” 


తే. అఖిలలోకైకపతివి దయార్ధమతివి, విశ్వసంరక్షకుండవు శాశ్వతుండవు 
వెలయ నే పనియైనం గావింతు ననుట, యార్తబంధుండ విది నీకు నద్భుతంబె! 610 
౫ నీవు సమస్తలోకాలకూ యజమానివి. దయగలవాడవు. ప్రపంచాన్ని రక్షించేవాడవు. ఆర్తులకు 
బాంధవుడవైన నీవు ఏ పని అయినా చేస్తానని చెప్పడం ఆశ్చర్యం కాదు. 


తే. అబ్దసంభన హరదేవతార్భనీయ, భూరిసంసార సాగరోత్తారణంబు 
నవ్య యానంద మోక్షదాయకము నైన, నీ పదధ్యాన మాత్మలో నిలువ నీవె 611 

౫ బ్రహ్మ, ఈశ్వరుడు మొదలైన దేవతలచేత పూజింపబడే ఓ స్వామీ! సంసారసాగరాన్ని దాటడానికి 
సాధనమైనదీ, మోక్షాన్ని ప్రసాదించేదీ ఐన నీ పదధ్యానం నా ఆత్మలో నిలిచేటట్టు అనుగ్రహించు. 


వ. అని యభ్యర్థించి య ద్దేవునివలనం బ్రసన్నత వడసి, తన్మందిరంబు వెడలి మునివరుం డ 
మ్మహాత్ముని యోగమాయాప్రభావంబు దెలియంగోరి, వేజొక చంద్రబింబాననా గేహంబునకుం 
జని యందు నెత్తమాడుచున్న పురుషోత్తము నుద్ధవయుతుం గని యద్భుతంబు నొందుచు నతనిచేత 
సత్మృతుండై యచ్చోట వాసి చని. 612 


* ఈ విధంగా ప్రార్థించి నారదుడు శ్రీకృష్ణుని అనుగ్రహం పొంది ఆ మందిరంనుంచి వెలుపలికి 
వచ్చాడు. ఆ దేవర్షి వాసుదేవుని యోగమాయా(ప్రభావం తెలుసుకోదలచినవాడై వేరొక వాల్లంటి యింటికి 
వెళ్ళాడు. అచ్చట ఉద్దవునితో కలిసి జూాదమాడుతూ ఉన్న శ్రీకృష్ణుణ్ణి ఆలోకించి ఆశ్చర్యచకితుడైనాడు. 
అచ్చట కృష్ణునిచే పూజింపబడినవాడై ఆ భవనం వదలి వెళ్ళాడు. 


క. మునినరు(డు కాంచె నొండొక, వనజాయతనేత్ర నిజనివాసంబున నం 
దనయుతు జిష్టు సహిష్టున్‌, వినుత గుణాలంకరిష్లు విష్ణున్‌ గృష్టున్‌, 613 
౫ నారదుడు మరొక సుందరీమణి మందిరానికి వెళ్లాడు. అక్కడ నందనులతో కలిసి ఆనందిస్తున్న 
నందనందనుణ్ణి సందర్శించాడు. 


క. నారదు(డట చని కనె నొక, వారిజముఖియింట నున్న వాని మురారిన్‌ 
హారిన్‌ దానవకుల సం, హారిన్‌ గమలామనోవిహారిన్‌ శౌరిన్‌. 614 


* నారదుడు వేరొక నారీమణి మందిరానికి వెళ్లి అక్కడ ఉన్న దానవాంతకుడైన కృష్ణుణ్ణి దర్శించాడు. 
౧ షా ౬౩౯9 


వ. ఇట్లు కనుంగొనుచుం జనుచుండ నొక్క యెడ న మ్మునీంద్రునకు ముకుందుండు ప్రత్యుత్త్హానంబు 
చేసి “మునీంద్రా! సంపూర్ణకాము లయిన మిమ్ము నపూర్ణకాములమైన మే మేమిటం బరితృప్తి 
నొంద( జేయంగలవారము? భవదీయదర్శనంబున నిఖిలశోభనంబుల నందెదమని ప్రియపూర్వ 
కంబుగా( బలికిన నా నందనందను మాటలకు నానందకందళిత హృదయార విందుండును, 
మందస్మిత సుందర వదనారనిందుండును నగుచు నారదుండు వెండియు. జని చని. 615 


ఈ విధంగా వాసుదేవుని కనుగొంటూ వెళుతూ ఉన్న నారదుణ్జి కృష్ణుడొక యింటిలో గౌరవించి 
'మునీంధ్రా! ఏ కోరికలూ లేని మిమ్ములను కోరికలు గల మేము ఏ విధంగా సంతృప్తి పరచగలం? మో 
దర్శనంతో సమస్త శుభాలనూ పొందుతాము' అని ప్రీతిపూర్వకంగా పలికాడు. కృష్ణుని మాటలకు సంతోషించిన 
మనస్సు కలవాడై చిరునవ్వు నవ్వుతూ నారదుడు ముందుకు సాగిపోయాడు. 


క. అనఘాత్ముండు గనుగొనె నొక వనితామణి మందిరమున వనకేళీ సం 
జనితానందుని ననిమిష, వినమిత చరణారుణారవిందు ముకుందున్‌. 616 

౫ పుణ్యాత్ముడైన నారదుడు ఒక వనిత ఇంటిలో జలకేళి సలుపుతూ ఆనందిస్తున్న సురవందిత 
చరణారవిందుడైన ముకుందుణ్ణి చూచాడు. 


క. పరమేష్టిసుతు(డు గనె నొక, తరుణీభవనంబునందు( దను దాన మనో9 ౦ 
బురుహమున6 దలంచుచుండెడి, నరకాసుర దమనశూరు నందకుమారున్‌. 617 
౫: నారదుడు మరొక తరుణీమణి యింటిలో తనలో తనను చూచుకొంటూ యోగనిష్టలో ఉన్న 
నరకాసురాంతకుడైన శ్రీకృష్ణుజ్హి దర్శించాడు. 


న. మజియుం జని చని. 618 
౫ ఇలా చూస్తూ నారదుడు మరీ ముందుకు వెళ్ళాడు. 


సీ. ఒకచోట నుచితసంధ్యోపాసనాసక్తు నొకచోట బౌరాణికోక్తి కలితు 
నొకచోట( బంచయజ్ఞోచితకర్ముని నొకచోట నమృతోపయోగలోలు 
నొకచోట ముజ్జనోద్యోగానుషక్తుని నొకచోట దివ్యభూషోజ్జలాంగు 
నొకచోట ధేనుదానోత్క లితాత్ముని నొకచోట నిజసుత ప్రకరయుక్తు 


తే. నొక్క చోటను సంగీతయుక్త చిత్తు నొక్కచోటను జలకేళియుతవిహారు 
నొక్కచోటను సన్మంచకోపయుక్తు నొక్కచోటను బలభద్రయుక్తచరితు. 619 
* ఒక గృహంలో సంధ్యావందనం చేస్తూ ఉన్న వాణీ మరొక గృహంలో పురాణశ్రవణం చేస్తూ ఉన్న 
వాలే ఒక తావున పంచయజ్ఞాలు ఆచరిస్తున్న వాళ్లీ, మరొకచోట యోగసమాధి నిమగ్నుడై ఉన్నవాళ్లు, 
ఒకస్థలంలో స్నానార్ధం సిద్దమవుతూ ఉన్నవాణ్ణీ, ఇంకొకస్థలంలో ప్రశస్తభూషణాలతో ప్రకాశిస్తూ ఉన్నవాళ్ల, 
ఒక (ప్రదేశంలో గోదానం చేయాలని కుతూహలపడుతున్న వాళ్లీ, మరొక (ప్రదేశంలో తనకుమారులతో 
ఆడుకుంటూ ఉన్నవాణ్ణ్లీ ఒకచోట సంగీతంపై ఆసక్తిని ప్రదర్శిస్తూ ఉన్నవాణ్ణీ, ఒకచోట జలకేళిలో మునిగి 
తేలుతున్న వాబ్దీ, ఇంకొకచోట మంచం మీద కూర్చొన్న వాల్ల, మరొకచోట బలరామ సహితుడై ఉన్నవాళ్లీ- 
శ్రీకృష్ణపరమాత్మను నారదమహర్షి దర్శించాడు. 
వ. మజీయును. 620 


సీ. సకలార్థసంవేది యొక యింటిలోపల( జెలితోడ ముచ్చటల్‌ సెప్పుచుండు 
నిపులయశోనిధి వేజొకయింటిలో సరసిజాననం గూడి సరసమాడు. 
బుండరీకదళాక్షుండొండొకయింటిలో. దరుణికి హారవల్లరులు గ్రుచ్చు 
గరుణాపయోనిధి మటియొక యింటిలో. జెలి. గూడి విడియము సేయుచుండు 


ఆ. వికచకమలనయను. డొకయింటిలో నవ్వు, బ్రవిమలాత్ముండొకట. బాడుచుండు 
యోగిజనవిధేయు( డొకయింట సుఖగోష్టి సలుపు ననఘు(డొకటం జెలంగుచుండు. 621 


అంతేకాదు. శ్రీకృష్ణుడు ఒక ఇంటిలో తన ముద్దులసఖితో ముచ్చటించుతున్నాడు. మరో ఇంటిలో 
మరొక యువతితో సరసమాడుతున్నాడు. ఇంకో యింటిలో ఒక నారీలలామకు హారాలు కూరుస్తున్నాడు. 

ఒక యింటిలో తన (ప్రేయసితో కూడి తాంబూలం సేవిస్తున్నాడు. ఒక యింటిలో నవ్వుతున్నాడు. ఒక 
యింటిలో పాడుతున్నాడు. ఒక యింటిలో సుఖగోష్టి చేస్తున్నాడు. ఒక యింటిలో ఆనందిస్తున్నాడు. ఈ 
విధంగా అనేక రూపాలతో కనబడుతూ ఉన్న ఆ సకలార్దసంవేదిని, ఆ విపులయశోనిధిని, ఆ పుండరీకదళాక్షుని, 
ఆ కరుణాపయోనిధిని, ఆ వికచకమల నయనుని, ఆ విమలాత్ముని, ఆ యోగిజన విధేయుని, ఆ 
శ్రీకృష్ణభగవానుణ్ణి దర్శిస్తూ నారదుడు ముందుకు సాగిపోయాడు. 


వ. ఇట్లు సూచుచుం జని చని. 622 


క. చతురానన నందను( డం, చితమతి( జని కాంచె నొక్క చెలిగేహమునన్‌ 
గ్రతుకర్మాచరణుని నా, శ్రితభయహరణున్‌ సురేంద్రసేవితచరణున్‌. 623 


* ఇలా సాగిపోయి యజ్ఞకర్మల్ని చేసేవాడూ, ఆశ్రితుల భయాన్ని పోగొట్టేవాడూ, దేవేంద్రునిచేత 
పూజింపబడే పాదాలు కలవాడూ అయిన శ్రీ కృష్ణుణ్ణి నారదుడు ఒక యువతి యింటిలో చూచాడు. 


క. వృత్రారినుతుని( బరమ, పవిత్రుని నారదుండు గాంచె వేజొక యింటం 
బుత్రక పౌత్రక దుహిత్స క, ళత్రసమేతుని ననంతు లక్షణవంతున్‌. 624 


౫ దేవేంద్రుని చేత పొగడబడేవాడూ; పరమపవిత్రుడూ; కొడకులూ, మనుమళ్లూ కూతుళ్ళూ, భార్యలూ 
వీరందరితో కలిసి ఉన్నవాడూ అయిన నందతనయుణ్ణి నారదుడు మరో మందిరంలో దర్శించాడు. 


క. సుందరమగు నొకసుందరి, మందిరమున. బద్మభవకుమారు(డు గాంచెన్‌ 
నందితనందున్‌ సుజనా, నందున్‌ గోవిందు నతసనందు ముకుందున్‌. 625 


* ఒక సుందరాంగి ఇంటిలో సజ్జనులచేత కీర్తించబడేవాడూ, సనక సనందనాదుల వందనాలు 
అందుకునేవాడూ అయిన గోవిందుల్లి నారదుడు చూచాడు. 


క, జలజభవసుతు(డు గనె నొక, నలినాక్షినివాసమందు నతభద్రేభున్‌ 
జలదాభున్‌ గతలోభు, న్నలకాళిజితద్విరేపు నంబుజనాభున్‌. 626 


+ ఒక పద్మనేత్ర యింటిలో గజహంతకుడు, నీలమేఘశ్యాముడు, లోభరహితుడు, నల్లనిముంగురులు 
కలవాడు, పద్మనాభుడైన శ్రీకృష్ణుణ్లి నారదుడు తిలకించాడు. 


మ. ఒకయింటం గజవాజిరోహకు(డునై యొక్కింట భుంజాను(డై 
సకలాత్ముండు పరుండు షోడశసహస్ర స్రీనివాసంబులం 
దొక బోటింటను దప్పకుండ నిజమాయోత్సాహు(డై యుండ న 
య్యకలంకున్‌ నరదున్‌ మహాపురుషు బ్రహ్మణ్యున్‌ నతాబ్దాసనున్‌. 627 


+ ఒక యింటిలో ఏనుగులపై, గుర్రాలపై స్వారి చేస్తూ ఉన్న మురారిని చూచాడు. ఒక యింటిలో 
భోజనం చేస్తూ ఉన్న పురుషోత్తముణ్ణి కాంచాడు. ఒక యింటిలో నిద్రిస్తూ ఉన్న నీరజాక్టుణ్ణి విలోకించాడు. 

ఇలా పదహారు వేల (స్త్రీల నివాసాలలోనూ, ఏ స్త్రీ యిల్లు తప్పిపోకుండా తన మాయా (ప్రభావంతో ఉన్న 
మహాపురుషుడైన శ్రీకృష్ణుణ్లి నారదుడు దర్శించాడు. 
క. అస్తోకచరితు నమిత స, మస్తసుధాహారు వేదమస్తకతల ని 
న్యస్తపదాంబుజయుగళు న, సాస్తశ్రితనిథఖిల పాపు. బరము ననంతున్‌. 628 
౫ ఉదాత్తమైన చరిత్ర కలవాడూ, ఉపనిషత్తుల యందుంచబడిన పాదపద్మాలు కలవాడూ, సమస్త 
దేవతలకు ఆరాధ్యు డైనవాడూ, ఆశ్రితుల పాపాలను పోగొట్టేవాడూ, అనంతుడూ అయిన శ్రీకృష్ణుణ్ణి 
నారదుడు చూచాడు. 


ఆ. పరమభాగవతుండు పరమేష్టి తనయుండు, మనుజలీల( జెంది మహితసాఖ్య 
చిత్తుండైన యా హృషీకేశు యోగ మా, యాప్రభావమునకు నాత్మ నలరి. 629 
4 మనుష్యభావంతో మహానందాన్ని అనుభవిస్తున్న శ్రీకృష్ణుని యోగమాయా ప్రభావాన్ని పరీక్షించి 
చూచి పరమభాగవతుడైన బ్రహ్మమానసపుత్రుడు నారదుడు చాలా సంతోషించాడు. 
క. మాయురె? హరిహరి వరద! య, మేయగుణా! యనుచు నాత్మ మెచ్చి మునీంద్రుం 
డాయదు నాయకు సుజన వి, ధేయుని కిట్లనియె 'దేవ! త్రిజగములందున్‌. 630 
౫ “ఆహాహా! హరి హరీ! సుప్రసన్నా! ఉన్నత గుణసంపన్నా! అని మెచ్చుకొంటూ నారదుడు కృష్ణునితో 
ఇలా అన్నాడు. 
క. నీ మాయ దెలియువారలె, తామరసాసన సురేంద్రతాపసు లైనన్‌ 
ధీమంతులు నీభక్తిసు, ధా మాధుర్యమున( బొదలు ధన్యులు దక్కన్‌. 631 
౫ ఓ దేవా! ముల్లోకాల్లో బ్రహ్మేంద్రాది దేవతలూ, మహార్షులు కూడా నీ మాయను తెలుసుకోలేరు. 
నీ భక్తి అనే అమృతంలోని తీయదనాన్ని రుచిచూచిన పుణ్యాత్ములు మాత్రమే సి తత్తాన్నీ తెలసుకోగలరు. 
క. అని హర్షించుచు 'నిక నేం బనవినియెద నిఖిలలోక పావననమును స 
జ్ఞనహితమునైన నీకీ, ర్తన మఖిలజగంబులందు( దగ నెటి(గింతున్‌. 632 
* ఈ విధంగా పలికి నారదమహర్షి హర్దాతిశయంతో 'ఇక నేను సెలవు తీసుకుంటాను. పవిత్రమైనదీ, 
సజ్జనులకు హితమైనదీ అయిన నీ నామసంకీర్తనం సమస్తలోకాల్లోను ప్రకటిస్తాను" అని అన్నాడు. 
క. అని తద్వచనసుధాసే, చనమున ముదితాత్ము. డగుచు సంయమి చిత్తం 
బున దన్మూర్తిం దగ నిడు, కొని చనియెను హరినుతైక కోనిదు( డగుచున్‌. 633 
* ఇలా పలికి వాసుదేవుని వాగమృతధారలో మునిగిన వాడై సంతుష్టాంతరంగుడైన నారదుడు తన 
మనస్సులో మాధవుని మంగళమయ స్వరూపాన్ని నిలుపుకొని వెళ్ళిపోయాడు. 
క. ఈ పగిది లోకహితమతి, నా పరమేశ్వరుండు మానవాకృతి. ద్రిజగ 
ద్దీపిత చారిత్రుండు బహు, రూసములం బొందె సుందరుల నరనాథా! 634 

౫ ఓ రాజా! ఈ విధంగా లోకానికి మేలు చేకూర్చాలనే మనస్సుతో ఆ శ్రీకృష్ణుడు మానవాకారాన్ని 
ధరించి ఆ సుందరాంగుల నందరినీ అనేక రూపాలతో ఆనందింపచేశాడు. 


చ. అని హరి యిట్లు షోడశసహస్ర వధూమణులం బియంబునన్‌ 
మనసిజకేళి. దేల్చిన యమానుషలీల సమగ్ర భక్తితో 
వినిన. బఠించినం గలుగు విష్ణుపదాంబుజ భక్తియున్‌ మహా 
ధన పశు పుత్రమిత్ర వనితాముఖ సౌఖ్యములున్‌ నరేశ్వరా!' 635 


* శ్రీకృష్ణుడు పదహారు వేల (స్త్రీలను ఆదరించిన కథను విన్నా చదివినా విష్ణుదేవుని పాదాలపై భక్తి 
ప్రాప్రించటమే కాకుండా ధన, పశు, పుత్ర, మిత్ర, కళతాద్రి సౌఖ్యాలు సైతం లభిస్తాయి. 


వ. అని చెప్పి య స్పారాశర్యనందనుం డభిమన్యు నందనున కిట్లనియె. “నా నిశావసానంబున( 
బద్మబాంధవాగమనంబును గమలినీ లోకంబునకు మునుకలుగ నెతింగించు చందంబునం గలహంస 
సారసరథాంగముఖ జలవిహంగంబుల రవంబులు సెలంగ నరుణోదయంబున మంగళపాఠకసంగీత 
మృదుమధుర గాన నినదంబును లలితనుదంగ వీణావేణునినాదంబును ఏతేర మేలుకని 
తనచిత్తంబున( జిదానందమయుం బరమాత్ము నవ్యయు నవికారు నద్వితీయు నజితు ననంతు 
నచ్యుతు నమేయు నాఢ్యు నాద్యంత విహీను( బరమబ్రహ్మంబు నైన తన్నుం దా నొక్కింత 
చింతించి యనంతరంబ విరోధిరాజన్య నయన కల్హారంబులు ముకుళలింప భక్తజన నయన 
కమలంబులు నికసింప నిరస్త నిఖిలదోషాంధకారుం డైన గోనిందుండు మొగిచిన లోచన సరోజంబులు 
వికసింప జేయుచు. దల్పంబు డిగ్గి చనుదెంచి యంత. 636 


* ఈ విధంగా చెప్పి శుకయోగి పరీక్షిత్తుతో మళ్ళా ఇలా అన్నాడు. పద్మాప్తుడైన సూర్యుని రాకను 
పది శనీలతకు ముందుగా తెలుపుతున్న వేమో అన్నట్టు రాజహంసలు, సారసపక్షులు, చ(క్రవాకాలు చేస్తున్న 
కలధ్వనులనూ, మృదుమధురాలైన మంగళపాఠకుల సంగీతనాదాలనూ, మనోహరమైన మృదంగ వేణు 
వీణా గానరవాలనూ ఆలకించుతూ అరుణోదయ సమయాననే శ్రీకృష్ణుడు వేలుకొన్నాడు. 
పరబ్రహ్మస్వరూపమైన తన్ను తానే ధ్యానించుకుంటూ కన్నులు తెరచి శయ్యను దిగాడు. ఆయన కన్ను 
తెరవగానే పగవారి కనుగలువలు ముకుళించాయి. దురితాంధకారాలు దూరమైనాయి. 


సీ మలయజ కర్ఫూర మహిత వాసితహేమ కలశోదకంబుల జలకమాడి 
నవ్యలసన్యృుదు దివ్యవస్త్రంబులు వలనొప్ప రింగులు వాజ( గట్టి 
మకరకుండలహార మంజీర కేయూర వలయాది భూషణానలులు దాల్చి 
ఘనసార కస్తూరికా హరిచందన మిళితపంకము మేన నలర నలంది 


తే. మహితసౌరభ నవకుసుమములు దుజీమి, పొసగ రూపైన శృంగార రస మనంగ 
మూర్తి. గైకొన్న కరుణాసముద్ర మనంగ, రమణ నొప్పుచు లలితదర్పణము చూచి. 637 

౫: అనంతరం ఆ నందనందనుడు చందనకర్ఫూరాల పరిమళాలతో గుమగుమలాడే కాంచన 
కలశజలాలతో స్నానం చేశాడు. సన్నని మృదువైన దుస్తులు ధరించాడు. మకరకుండల హారకేయూరాది 
భూషణాలను అలంకరించుకున్నాడు. పచ్చకర్ఫూరం, కస్తూరి, మంచిగంధం కలిపిన మైపూతను స్వీకరించాడు. 
సువాసనలు వెదజల్లే సుమమాలికలు కైసేసి రూపం దాల్సిన శృంగారరస మనేటట్టుగా , ఆకారం ధరించిన 
అనురాగ సముద్రం అనేటట్టుగా అలరారుతున్న శ్రీకృష్ణుడు తన అందాన్ని అద్దంలో చూచుకున్నాడు. 


తే. కడంగి సారథి తెచ్చిన కనకరథము, సాత్యకి హిత ప్రియోద్ధవ సహితు( డగుచు 
నెక్కి నిజకాంతి దిక్కుల బిక్కటిల్ల(, బూర్వగిరి. దోయ భానుని బోలి వెలిగా. 638 


* సాత్యకితోనూ, మిత్రుడైన ఉద్దవునితోనూ కలిసి సారథి తెచ్చిన బంగారురథాన్ని అధిరోహించినవాడై 
శ్రీకృష్ణుడు వెలుగులు వెదజల్లుతూ 'ప్రాగ్టిశలో (ప్రకాశించే సూర్యునిలా శోభించాడు. 


సీ, అభినవనిజమూర్తి యంతఃపురాంగనా నయనాబ్దములకు నానంద మొసయగ 
సలలిత ముఖచంద్ర చంద్రికాతతి పౌరజనచకోరముల కుత్సవము సేయ 
మహనీయకాంచన మణిమయభూషణ దీప్తులు దిక్కుల దేజరిల్ల 
నల్ల నల్లన వచ్చి యరదంబు వెస డిగ్గి హల కులిశాంకుశ జలజ కలశ 


తే. లలిత రేఖలు ధరణి నలంకరింప, నుద్ధవుని కరతల మూని యొయ్య నడచి 
మహితగతి దేవతాసభామధ్యమునను, రుచిర సింహాసనమున గూర్చుండె నెలమి. 639 


* శ్రీకృష్ణుడు తన నవమోహనాకారం అంతఃపురస్రీల కన్నులకు ఆనందాన్ని అందింపగా అందాలు 
చిందే తన ముఖచంధద్రుని వెన్నెల వెలుగులు పురజనుల నేత్రచకోరాలకు పండుగ చేయగా, తానలంకరించుకొన్న 
మణిమయాలైన ఆభరణాల కాంతులు నలు దిక్కుల (ప్రసరింపగా, మెల్లమెల్లగా వచ్చి, రథం దిగి, హలకులిశాది 
రేఖలతో శుభంకరాలయిన తన పాదముద్రలు భూమిని అలంకరించగా ఉద్దవుని చేతిని ఊతగా (గ్రహించి 
గంభీరంగా నడుస్తూ మహాసభామధ్య మందున్న మణిమయ సింహాసనం మోద ఆసీనుడైనాడు. 


చ. అతివిభవంబునం దనరి యాత్మతనుద్యుతి తేజరిల్లంగా 
హితులు పురోహితుల్‌ వనసుమతీశులు మిత్రులు బాంధవుల్‌ బుధుల్‌ 
సుతులును మాగధుల్‌ కవులు సూతులు మంత్రులు భృత్యులున్‌ శుభ 
స్థితి. గొలువంగ( నొప్పె నుడుసేవితుండైన సుధాంశుండో యనన్‌. 640 


౫ శ్రీకృష్ణుడు మహావైభవంతో తన శరీరకాంతులు నలుగడలా ప్రసరింపగా హితులూ, పురోహితులూ, 
రాజులూ, మిత్రులూ, చుట్టాలూ, పెద్దలూ, కుమారులూ, స్తుతిపాఠకులూ, కవులూ, మంత్రులూ, సేవకులూ 
అందరూ తన్ను సేవిస్తూ ఉండగా నక్షత్రాల నడుమ విరాజిల్లే చంద్రునిలా ప్రకాశించాడు. 


క. కరుణార్టదృష్టి. బ్రజలం, బరిరక్షించుచు వివేకభానకళా చా 
తురి మెజసి యిష్టగోష్టిం, బరమానందమున రాజ్యభారకు( డగుచున్‌. 641 

* శ్రీకృష్ణుడు దయతో నిండిన చూపులతో (ప్రజలను పరిపాలించుతూ విద్యావివేక విజ్ఞానచతురుడై 
ఆత్మీయులతో అభిభాషిస్తూ ఆనందంగా రాజ్యభారాన్ని వహించాడు. 


వ. ఇ వ్విధంబునం బతిదివసంబును నుండు నవసరంబున నొక్క నాండపూర్వ దర్శనుండైన భూసురుం 
డొక్కరుండు సనుదెంచి సభా మధ్యంబునం గొలువున్న ముకుందునిం బొడగని దండప్రణామం 
బాచరించి వినయంబున(6 గరంబులు మొగిచి యిట్లనియె. 642 


* వాసుదేవుడు ఈ విధంగా తన నిత్యకార్యక్రమాన్ని కొనసాగిస్తూ ఉండగా ఒకనాడు (క్రొత్తవాడైన 
బ్రాహ్మణ డొకడు వచ్చి సభామధ్యంలో కొలువుతీరి ఉన్న శ్రీకృష్ణుణ్లి దర్శించి నమస్కారం చేసి వినయంతో 
చేతులు జోడించి యిలా అన్నాడు. 


క. కంజవిలోచన! దానవ, భంజన! యోగీంద్రవిమల భావలసద్బో 
ధాంజన! దీప్తి నిదర్భ్శన!, రంజితశుభమూర్తి! కృష్ణ! రాజీవాక్షా! 643 
౫ రాజీవలోచనా! రాక్షసభంజనా! యోగీశ్యరహృదయ రంజనా! తేజోనిధీ! దివ్యమంగళవి(గ్రహా! 
అనుగ్రహించు. 


తే. అవధరింపు జరాసంధు( డతులబలు(డు, దనకు మొక్కని ధారుణీధవుల నెల్ల 
వెదకి తెప్పించి యిరువదివేల నాంకం బెట్టినాండు గిరి వ్రజపట్టణమున. 644 


౫ మిక్కిలి బలవంతుడైన జరాసంధుడు తనకు నమస్కరించని రాజుల నందరినీ వెదకి వెదకి 
తెప్పించి తన రాజధానియైన గిరివ్రజపురంలోని కారాగారాలలో బంధించాడు. అటువంటివారు ఇప్పటికి 
ఇరవైవేల వరకూ ఉన్నారు. 


తే. వారు పుత్తేర వచ్చినవా(డ నేను, నరవరోత్తమ! నృపుల విన్నపము గాంగ 
విన్నవించెద నామాట వినిన మీ(ద, ననఘ! నీ దయ! వీరి భాగ్యంబు కొలంది. 645 
౫ ఓ పురుషోత్తమా! వారు పంపించగా నే నిపుడు వచ్చాను. వారి మాటగా నీ కిప్పుడు మనవిచేస్తున్నాను. 
ఆ పైన మదయ, వారి అదృష్టం. 
వ. అని ధరాధిపుల విన్నపంబుగా నిట్లనియె. 646 


* ఇలా పలికి ఆబ్రాహ్మణుడు రాజుల విన్నపంగా కృష్ణునితో ఈ విధంగా అన్నాడు. 


ఉ. వారిజనాభ! భక్త జనవత్సల! దుష్టమదాసురేంద్ర సం 
హార! సరోరుహాసనపురారి ముఖామరవంద్య పాద పం 
కేరుహ! సర్వలోకపరికీర్తిత దివ్యమహాప్రభావ! సం 
సారవిదూర! నందతనుజాత! రమాహృదయేశ! మాధవా! 647 

౫ కృష్ణా! నీవు దుష్టరాక్షసు సంహారకుడవు! భక్తజన వత్సలుడవు! బ్రహ్మ ఈశ్వరుడు, దేవేంద్రుడు 
మొదలైన దేవతలచేత నమస్కరింపబడే పాదపద్మాలు కలవాడవు! సమస్తలోకాలచేత పొగడబడుతున్న 
మహాప్రభావం కలిగినవాడవు! సంసారవిదూరా! నందకుమారా! లక్ష్మీనాథా! మాధవా! అవధరించు. 


ఆ. ఆర్తజనుల మమ్ము నరసి రక్షింపు మ, హాత్మ! భక్త జనభయాపహరణ! 
నిన్ను మది నుతించి నీకు మొక్కెదము నీ, చరణయుగము మాకు శరణ మనఘ! 648 
౫ ఓ మహాత్మా! ఆర్తజనులమైన మము కటాక్షించి రక్షించు. భక్తుల భయాన్ని పోగొట్టే నిన్ను మా 
మనస్సులలో ధ్యానించి నీకు నమస్కారం చేస్తున్నాము. నీ పాదాలే మాకు దిక్కు. 


క. బలియుర దండింపంగ దు, రృలులను రక్షింప జగతిపై నిజలీలా 
కలితు(డవై యుగయుగమున, నలవడ నుదయింతు కాదె? యభవన!'యనంతా! 649 


* ఓ అనంతా! బలవంతులైన దుర్మార్గులను శిక్షించటానికీ, బలహీనులైన సన్మార్లులను రక్షించటానికీ 
నీవు ప్రతియుగంలోనూ భూమి మోద అవతరిస్తూ ఉంటావు కదా! 


క. నీమది( దోంపని యర్థం, బీ మేదిని యందు గలదె యీశ్వర! భక్త 
స్తోమసురభూజ! త్రిజగత్‌, క్షేమంకర ! దీనరక్షసీయు మురారీ! 650 
౫ ఓ కృష్ణా! నీ మనస్సుకు తోచని అర్థం ఈ (ప్రపంచంలో లేదు. ముల్లోకాలకూ క్షేమాన్ని కోరే భక్త 
జనమందారమా! దీనులైన మమ్ము కాపాడు. 
క. నీ పంపు సేయకుండంగ, నా పద్మభవాదిసురులకైనను వశమే? 
శ్రీపతి శరణాగతులం, జేపట్టి నిరోధ ముడుగ6 జేయుము కృష్ణా! 651 
౫ (బ్రహ్మాది దేవతలకు సైతం నీ ఆజ్ఞ ఉల్లంఘించటం సాధ్యం కాదు. ఓ కృష్ణా! శరణాగతులమైన 
మమ్ము చేపట్టి మాకీ నిర్బంధాన్ని తొలగించు. 
క. అభవుండ వయ్యును జగతిం, బ్రభవించుట లీల గాక భవమందుటయే 
ప్రభువులకుం బ్రభుండవు మము, సభయాత్ముల నరసి కావ జను నార్తిహరా! 652 
౫ దుఃఖనాశకుడా! నీవు పుట్టుక లేనివాడివి. ఐనా పుట్టావు. ఇదంతా నీ లీలావిలాసమే కదా! (ప్రభువులకు 
ప్రభువైన నీవు భయపీడితులమైన మమ్ము రక్షించు. 


క. కదనమున నీ భుజావలి, కెదిరింప6గ లేక పాణం డే విక్రమ సం 
పద సెడంగ జరాసంధుండు, పదునెనిమిదిసార్హు ధరణిపాలురు నవ్వన్‌. 653 


* కదనరంగంలో నిన్నైదిరించలేక ఆ జరాసంధుడు రాజులంతా నవ్వుతూ ఉండగా పదునెనిమిదిసార్లు 
పారిపోయాడు కదా! 

వ. ఇట్లు తనపడిన బన్నములం దలంపక సింహంబు సమద దంతావళంబుల నరికట్టి కావరించు 
చందంబున మమ్ముం జెజపట్టి బాధించుచున్న య ప్పాపాత్ముని మర్దించి కారాగృహబద్దుల మగు 
మా నిర్భంధంబులు వాపి, సుతదారమి(త్ర వర్గంబులం గూర్చి యనన్య శరణ్యులమైన మమ్ము 
రక్షింపు” మని విన్నవించి రని బ్రాహ్మణుండు విన్నపంబు సేయు సమయంబున. 654 


౫ అయినా వాడు తాను పడిన కష్టాలను నష్టాలను గుర్తుచేసుకోకుండా మదపుటేనుగులను సింహం 
అరికట్టి విర్రవీగునట్టుగా మము శ్రలను చెరపట్టి మిడిసిపడుతున్నాడు. వాణ్ణి శిక్షించి చెరసాలలో (మగ్గుతున్న 
మా నిర్చంధాలను తొలగించు. మా భార్యాపుత్రులను కలుసుకొనేటట్టు చేసి, దిక్కులేని మమ్ములను 
కాపాడు- అని ఆ రాజులందరూ విన్నవించారని బ్రాహ్మణుడు మనవి చేస్తున్న సమయంలో విజ్ఞానవిశారదుడైన 
నారదుడు అచ్చటికి విచ్చేశాడు. 


-: నారదుండు శ్రీకృష్ణునితో ధర్మజు రాజసూయము నెరవేర్పుమని చెప్పట :- 


సీ శారదచంద్రికా సారంగరుచితోడ జడముడికెంపు చేంజజుచి నవ్వ 
శరదంబుదావృత సౌదామనీలతా శోభ6 గాంచనకటి సూత్ర మలర 
లలితపూర్ణేందుమండల కలంకము గతి మృదుమృగాజినరుచి మించు. జూప( 
గల్ప్బశాఖాగ్రసంగత పుష్పగుచ్చంబు లీల గేలను నక్షమాల యమర 
తే. భూరిపుణ్యనదీతోయపూరణమున(, దగు కమండలు వొక్క హస్తమున( దనర 
వెల్ల జన్నిద మణుత శోభిల్ల వచ్చె, నారదుండు వివేక విశారదుండు. 655 
* శరచ్చంద్ర చంద్రికలాంటి శరీరకాంతులతో జడల కెంపుకాంతులు పంతమాడుతుండగా, 
శరత్కాలవేవుంపైన మెరపుతీగలాగా తెల్లనిదేహంపైన బంగారు మొలత్రాడు (ప్రకాశింపగా, 
నిండుచంద్రునిలోని మచ్చలాగా నెమ్మేన జింకచర్మం విలసిల్లగా, కల్పవృక్షశాఖ యందున్న పుష్పగుచ్చాన్ని 
తలపిస్తూ చేతిలో జపమాల అలరారగా, పుణ్యనదీజలాలతో నిండిన కమండలం మరొక కరాన విరాజిల్లగా, 
తెల్లనిజందెం మెడలో మెరుస్తుండగా నారదుడు నందనందనుని కడకు వచ్చాడు. 
క. చనుదెంచె నట్టు ముని నిజ, తనుకాంతుల నఖిలదిగ్వితానము వెలు(గన్‌ 
ననజాప్తుంబోలి య య్యదు, జనములు గృష్ణుండు లేచి సంప్రీతిమెయిన్‌. 656 
* ఈ విధంగా నారదుడు తన దేహకాంతులతో దిక్కులను వెలిగిస్తూ దివినుండి దిగివచ్చిన 
సూర్యునిలా వచ్చాడు. కృష్ణుడూ, తక్కిన యాదవులూ సాదరంగా లేచి నిలబడ్డారు. 
క. వినయమున మొక్కి కనకా, సనమున గూర్చుండటెట్టి సముచిత వివిధా 
రృనముల దనిపి మురాంతకు(, డనియెన్‌ వినయంబు దోంప న మ్మునితోడన్‌. 657 


* శ్రీకృష్ణుడు నారదునికి వినయంగా నమస్కారం చేసి, బంగారుసింహాసనం మోద కూచోపెట్టి 
తగిన గౌరవ మర్యాదలతో పూజించి ఇలా అన్నాడు. 

తే. ఇప్పుడెందుండి వచ్చితి విందులకును?, నఖిలలోకైక సంచారి వగుట జేసి 
నీ యెజుంగని యర్హంబు నిఖిలమందు, నరయ లేదండ్రు; మి మొక డడుగవలయు. 658 


* మునీంద్రా! ఎచ్చటనుండి ఇచ్చటికి విచ్చేశారు? సమస్త లోకాలూ సంచరించే మోకు తెలియని 
విషయమంటూ ఏదీ ఉండదు. మిమ్ములను ఒక సంగతి అడగాలి. 


తే. పాండునందను లిప్పు డేపగిది నెచట, నున్నవారలొ యెటి(గింపు మన్న మౌని 
కరసరోజాతములు మోడ్చి కడంకతోడం బలికె. గమలాక్షు. జూచి సద్భక్తి మెజసి. 659 


* అదేమంటే- పాండవు లిప్పుడు ఎక్కడ ఉన్నారో, ఎలా ఉన్నారో తెల్పండి అని శ్రీకృష్ణుడు పలుకగా 
నారదుడు చేతులు జోడించి భక్తితో ఇలా విన్నవించాడు. 


వ. దేవా! విశ్వనిర్మాణకర్తవై మాయివై సకల కార్యోత్సాదనాదిశక్తి యుక్తుండవై పావకుండు దారువులందు 
నంతర్హిత ప్రకాశుండై యున్న చందంబున వర్తించుచున్న నీదు దురత్యయంబయిన మాయాశతంబుల( 
బెక్కు మాణులు పొడగంటి నిదియు నాకు నద్భుతంబుగా; దదియునుం గాక నీ సంకల్పంబున 
జగంబుద్భవంబై భవత్సరతంత్రంబు నగు; నట్టి నీ కిష్టంబైన వస్తువు సాధుతరంబుగా( దెలియ 
నెవ్వండు సమర్ధుం? డే పదార్థంబు ప్రమాణ మూలంబునం దోయ నదియును లోకవిచక్షణుండవైన 
నీదు రూపంబు; మజీయును ముక్తి మార్గంబు నెణుంగక నంసారవరవశులైన జీవుల 
మాయాంధకారంబు నివర్తింపజేయ సమర్థంబగు; నీ దివ్యలీలావతారంబులం గలుగు కీర్తి యను 
ప్రదీపంబు ప్రజ్వలింప6 జేసి కృపసేయు దట్టి నీకు నమస్కరించెద; నది గావున నీ ప్రపంచంబున నీ 
యెజుంగని యర్థంబు గలదె? యని కృష్ణునకు నారదుం డిట్లనియె. 660 

* దేవా! నీవు ప్రపంచాన్ని సృష్టించేవాడవు. మాయా మయుడవై సర్వకార్యాలూ నిర్వర్తించే శక్తి 

సంపన్నుడవుకూడా నీవే! అరణికర్రలో అగ్ని అంతర్గర్భంగా ఉన్న రీతి నీవు (ప్రవర్తిస్తుంటావు. గుర్తింప 
సౌధ్యంకాని నీ అశషమాయావిశేషాలను ఎన్నోమార్లు కనుగొన్నాను. నీ సంకల్పంతో ఈ ప్రపంచం పుట్టుతుంది. 
నీకు లోబడి ఉంటుంది. ఈ లోకంలో నీకిష్టమైన వస్తువేదో తెలుసుకోవటం ఎవరికీ సాధ్యం గాదు. 
ప్రమాణమూలంగా తోచే పదార్థాలన్నీ నీరూపాలే, ముక్తి సాధనరహస్యం తెలుసుకోలేక సంసారంలో పడి 
మయాంధకారంలో కొట్టుమిట్టాడుతున్న వారిని సముద్దరించటానికి దివ్యలీలావతారాల కీర్తిదీపమైన నీ 
రూపం సమరం, అలాంటి నీకు నమస్కారం. ఈ (ప్రపంచంలో నీకు తెలియనివిషయం లేదు అని నారదుడు 
తిరిగి యిలా అన్నాడు. 


సీ. “అయినను వినిపింతు నవధరింపుము దేవ! పాండుతనూజుండు సారమేష్ట్య 
కామానుమోదియై కావింప నున్నాండు రాజసూయమహాధ్వరంబు నిష్ట 
ఠవణింప లోక విడంబనార్థము గాక, పరికింప(6 దన కాత్మబంధువుండవు 
భక్తవత్సలు(డవు పరమపూరుసు(డవు యజ్ఞరక్షకుండవు యజ్ఞభోక్త 

తే. వగు భగవత్సేవ చాలదే సుగతి వడయ?, నైన నీ మేనబావ ధర్మాత్మజుండు 
అతని యజ్ఞంబు రక్షింప నంబుజాక్ష! వలయు విచ్చేయు మచటికి వలను మెజసి. 661 


* ఓ కృష్ణా! ధర్మరాజు సామ్రాజ్యవాంఛతో రాజసూయయాగం చేయాలనే సంకల్పం కలిగి ఉన్నాడు. 
ఆలోచించి చూస్తే భక్తవత్సలుడవూ, పరమపురుషుడవూ, రక్షకుడవూ, యజ్ఞభోక్తవూ, ఫలప్రదాతవూ, ఆత్మ 
బంధుడవూ అయిన నీ సేవ చాలదా సమస్త సౌభాగ్యాలు పొందటానికి? అయినా అతడు యజ్ఞం చేయాలని 
అనుకోవడం లోకాన్ని అనుకరించటమే అవుతుంది. నీ మేనబావ ధర్మజుడు. ఆయన చేయబోయే యజ్ఞాన్ని 
రక్షించడానికి నీవు అక్కడికి రాక తప్పదు. 


క. నీ పేరు వినిన నొడివినం బాపంబులు దూలిపోవు పద్మాక్ష; జగ 
ద్దీపక! నీ దర్భనమున, నేపారవె భక్తజనుల కిహపరసుఖముల్‌. 662 


ఓ పద్మాక్షా! నీ నామస్మరణం చేసినా, విన్నా పాపాలు తొలగిపోతాయి. విశ్వజ్యోతీ! ని 
దర్శనమాత్రంతో భక్తజనులకు ఇహపరసౌఖ్యాలు సిద్దిస్తాయి. 


మ. భవదీయోజ్ఞ్యలకీర్తి దిగ్వితతులన్‌ భాసిల్లు యుష్మత్సదో 
దృవ నైర్మల్యజలంబు లుత్కలిక( బాతాళంబునం బాజు భో 
గవతీ నామమునం దనర్చి ధరణిం గంగానదీపూరమై 
దివి మందాకినియె జగత్రయమునం దీపించు( గాదే? హరీ! 663 


* ఓ కృష్ణా! నీకీర్తి దిగంతాలను ్రకాశింపచేస్తుంది. నీ పాదాలనుండి ప్రభవించిన పవిత్రజలం 
పాతాళంలో భోగవతి అనే పేరుతోనూ, భూలోకంలో గంగానదీ రూపంతోనూ, స్వర్గంలో మందాకినీ నామం 
తోనూ ప్రవహిస్తూ ముల్లోకాల్లోనూ వెలుగుతుంటుంది. 


క. ఆ మఖవేళ సమస్త ధ, రామండలి. గల్లు మేటిరాజులు మౌని 
స్తోమంబును భవదీయ మ, హామహిమము. జూచి సత్యతార్దత. బొందన్‌. 664 


క. కలిరని చెప్పిన న మ్ముని, పలుకులకు ముదంబు నొంది పంకజనాభుం 
డెలనవ్వు మొగమునకు( జెలు, వొాలయంగ6 బాటించి యుద్దవున కిట్లనియెన్‌. 665 


* ధర ఇడొడు కావించే యజ్ఞసందర్భంగా మహీమండలం మోద ఉన్న మహారాజులూ, మునీశ్సరులూ 
అందరూ నీ మహామహిమను చూచి ధన్యులౌతారు. ఇలా పలికిన నారదుని మాటలు విని శ్రీకృష్ణుడు 
సంతోషించి చిరునవ్వుతో ఉద్దవుణ్ణి చూచి ఇలా అన్నాడు. 

-: శ్రీకృష్టు( డుద్ధవుని యాలోచన చొప్పన ధర్మరాజు పాలికి( బోవుట :- 


క. “ఉద్ధన! మహిత వివేక స, మిద్ధవచోవిభవ! కార్య మేగతి నడచున్‌ 
వృద్ధవరానుమతంబుగ, బోద్ధవ్యము గాయం జెప్పు పురుషనిధానా! 666 


* వివేకంతో కూడిన వాక్సాతుర్యం గల ఉద్దవా! పెద్దవారి బుద్ది కెక్కునట్టుగా ఆలోచించి ప్రస్తుత 
ఠా యలు (కా ౧ = 
కర్తవ్యం ఏమిటో వివరించు. 


తే. అనఘచారిత్ర ! నీవు మా యక్షియుగము, వంటివాండవు మనకు నవశ్య మగుచు( 
జేయ దగినట్టి కార్యంబు. జెప్పు నీవు, ఏమి పంచిన గావింతు నిద్దచరిత!' 667 
* ఓ పుణ్యాత్ముడా! నీవు మాకు కన్నులవంటి వాడవు. ఇప్పుడు మనకు తప్పనిసరిగా చేయ తగిన 
కార్యాన్ని వెల్లడించు, నీవు ఏ విధంగా చెప్పితే నేను ఆ విధంగా చేస్తాను. 


వ. అని సర్వజ్ఞుండైన హరి యజ్ఞాండపోలె( దన్ను నడిగిన( బురుషోత్తముని భాషణంబులకు మనంబున 
సంతసిల్లి, యతని పాదంబులు దన మనంబున నిడికొని, 'వృద్దానుమతంబుగా నా యెతేంగిన 
తెణంగు విన్నవించెద నవధరింపుము; దేవా! దేవముని చెప్పినట్లు భవదీయ భక్తుండైన యుధిష్టిరు 
యాగపాలనంబు సేయం గైకొనుట కార్యం; బదియునుం గాక నిఖిల దిగ్విజయ మూలంబగు 
రాజసూయ కృత్యంబునందు జరాసంధమర్దనంబును, నతనిచే బద్దులైన రాజులం గారాగృహ 
విముక్తులం గావించుటయుం జేకూరు; నదియునుం గాక నాగాయుత సత్వుండును, శతాక్షాహిణీ 
బలాన్వితుండును నగు మాగధుని వధియింప మన ప్రభంజననందనుండు గాని యొండొరులు 
సమర్థలుగా; రట్లగుట నతండు భూసురులేమి గోరిన, నయ్యర్థంబు వృథసేయక యిచ్చుం; గపట 
విప్రవేషంబునం జని యాజరాసంధుని నాహవభిక్ష వేండి, భవత్సన్నిధానంబున న ప్పవమానతనయుం 
డతని వధియించునట్టి కార్యంబు సేత బహుళార్దసాధనం బగు” నని పలికిన నారదుండును 
యాదవ జనంబులును సభ్యులునుం బొగడి; రంత. 668 

% అని సర్వజ్ఞుడైన కృష్ణుడు అమాయకునిలా ఉద్దవుణ్ణి (ప్రశ్నించాడు. అందుకు ఉద్దవుడు ఎంతో 

సంతోషించి. శ్రీకృష్ణుని పాదాలను మనసులో ధ్యానించుకొని ఇలా అన్నాడు. “పెద్దలు సమ్మతించేటట్లు నాకు 
తెలిసిన విధానాన్ని వివరిస్తాను. దేవా! చిత్తగించండి. నారదుడు చెప్పినట్టుగా నీ భక్తుడైన ధర్మరాజు చేయబోయే 
యజ్ఞాన్ని రక్షించటం అవశ్యకర్తవ్యం. సమస్త దిక్కులనూ జయించటానికి మూలమైన రాజసూయయాగ 
సందర్భంలో జరాసంధుణ్ణి సంహరించటం, వానిచేత బంధించబడ్డ రాజులను చెరనుండి విముక్తులను కావించటం 
కూడా సిద్దిస్తాయి. అంతేకాకుండా పదివేల ఏనుగుల బలం కలిగినవాడూ, నూరు అక్షౌహిణుల సైన్యంతో 
కూడినవాడూ అయిన జరాసంధుణ్ణి చంపటానికి మన భీమసేనుడు తప్ప మరింకెవరూ సమర్దులు కారు. 
(బ్రాహ్మణులు ఏమికోరినా జరాసంధుడు కాదనకుండా యిస్తాడు. కాబట్టి కపట బ్రాహ్మణవేషంతో వెళ్లి ఆ 
జరాసంధుణ్ణి యుద్దభిక్షను యాచించి మన భీమసేనుని ద్వారా వాణ్ణి చంపించటం జరిగితే సకల ప్రయోజనాలను 
సాధించినట్లవుతుంది' అని పలికిన ఉద్దవుని మాటలు విని నారదుడూ, యాదవులూ అందరూ సంతోషించారు. 
ఉద్దవుణ్ణి ఎంతో పొగడారు. 

బా 


తరల విచిత్రక స్థగిత ప్రభావలి. దనరారు గరుడకేతనము వెలుగ 

గాంచన చక్ర సంఘటిత ఘంటా ఘణ ఘణ నినాదముల దిక్కరులు బెదర 

సలలిత మేఘపుప్పక వలాహక శైబ్య సుగ్రీవ తురగవిస్పురణ దనర 

బాలసూర్యప్రభా భాసమానద్యుతి దిగ్వితానం బెల్ల దీటుకొనంగ( 

తే. బ్రకటరుచి నొప్పు తేరు దారుకుండు దేర, నెక్కి వెడలెడు నపుడు పెంపెనయ. జెల౮గా 

శంఖ కాహళ పటహ నిస్సాణ డిండి, మాది రవములు భరితదిగంతములుగ. 669 


౫ తళతళ కాంతులతో ప్రకాశించే గరుడధ్వజంతోనూ, దిగ్గజాలను సైతం బెగ్గడిల్లచేసే బంగారుచక్రాలకు 
కట్టిన గంటల గణగణ శబ్దాలతోనూ, వేగవంతాలయిన మేఘపుపష్పం, వలాహకం, శైబ్యం, సుగ్రీవం అనే 
గుర్రాలతోనూ, ఉదయ సూర్యుని కాంతిని ధిక్కరించే దిగంతవి(శ్రాంత కాంతులతోనూ, విలసిల్లే రథాన్ని 
దారుకుడు తెచ్చాడు. కృష్ణుడు ఆ రథాన్ని అధిరోహించి బయలు దేరాడు. ఆ సమయంలో శంఖ కాహళాది 


వాద్యాల శబ్దాలు నలుదెసలా నిండాయి. 


క. మను జేశ్వరునకు( దాలాం, కునకును గురువృద్ధజనులకును జెప్పి ప్రియం 
బున ననుప( గాంచన స్యం, దన సామజ వాజి భటకదంబము గొలువన్‌. 670 


* ఉగ్రేనుడికి, బలరాముడికి, గురువులకూ, పెద్దలైన వారందరికీ చెప్పి ఆదరంతో వారు తన్ను 
సాగనంపగా, చతురంగబల సమేతుడై శ్రీకృష్ణుడు ప్రయాణ మయ్యాడు. 


తే. వంది మాగధ సూత కైవారరవము, వసుమతి సురకోటి దీవనల (మోత 
లనుగమింపంగ సతులు సౌధాగ్రశిఖర, సీమలందుండి ముత్యాల సేస లొలుక. 671 


* వంధిమాగధుల పొగడ్తలూ, బ్రాహ్మణుల ఆశీర్వాదాలూ అతిశయించుతుండగా, పురస్త్రీలు 
మేడలమోద నుంచి ముత్యాల అక్షతలు చల్చుతుండగా శ్రీకృష్ణుడు ముందుకు సాగాడు. 
క. లీలం జని కృష్ణుండు వా, హ్యాలిన్‌ నవకుసును ఫలభరానత శాఖా 
లోల ఘనసారసాల ర, సాల వనస్థలములందు. జతురత విడిసెన్‌. 672 


* ఆ విధంగా శ్రీకృష్ణుడు బయలుదేరి ఫలపుష్పభరితమైన తీయని మామిడి చెట్టూ, మద్దిచెట్టూ, 
మంచిగంధపుచెట్టూ కలిగిన ఉద్యానవనంలో విడిదిచేశాడు. 


న. అట్టి యెడ సరోజనాభు శుద్దాంతంబున. 673 


సీ. వికచమరంద నవీన సౌరభ లస న్మందార కుసుమదామములు దుజీమి 
చారు సుగంధ కస్తూరికా ఘనసార మిళిత చందనపంక మెలమి నలంది 
కనక కుండల రణత్కంకణ నూపుర ముద్రికా భూషణంబులు ధరించి 
యంచిత ముక్తాఫలాంచల మృదుల దివ్యాంబరమ్ములు సెలువార( గట్టి 

తే. యర్హచంద్రుని నెకసక్కె మాడునట్టి, యలికఫలకల దిలకము లలర€ దీర్చి 
పెంపు దీపింప నుడురాజ బింబముఖులు, నవచతుర్విధ శృంగార మవధరించి. 674 


తే. జలజలోచను కడకు నుత్కలికతోడం దనరు శిబికల నెక్కి నందనులు( దాము( 
గనంగ నేతేరం బ్రతిహారజనులు వేత్ర, కలితులై పౌరులను నెడగలుగ జడియ. 675 


* ఆ సమయంలో కృష్ణుని అంతఃపురకాంతలు మకరందాలు చిందుతూ సుగంధాలు వెదజల్లే 
వికసించిన మందారపుష్పాలహారాలు ధరించి, పరిమళభరితమైన కస్తూరి పచ్చకర్పూరంతో మేళవించిన 
మంచిగంధం మై పూతలు పూసుకొని, కంకణాలూ కడియాలూ ఉంగరాలూ కుండలాలూ మొదలైన 
బంగారు ఆభరణాలు దాల్చి, అంచుల్లో ముత్యాలు చెక్కిన మెత్తని పట్టుచీరలు కట్టుకొని అరచందమామ 
వంటి అలికఫలకాన తిలకం పెట్టుకొని నానావిధాలైన అలంకారాలతో నళినలోచనుని సమిపానికి వచ్చారు. 
ఈ విధంగా అంతఃపురకాంతలు పల్లకీల నెక్కి తమ సంతానంతో రాగా, కావలివారు పౌరులను ప్రక్కలను 
ఒత్తిగించారు. 

క. అసమాస్తుండు పులు గడిగిన, కుసుమాస్తములను హసించు కోమలతనువుల్‌ 

మిసమిస మెణవ(గ వేశ్యా, విసరము దాసీజనంబు విభవ మెలర్సన్‌. 676 

౫: పూవిల్తుని పులుగడిగిన పూలబాణాలవంటి మిసమిసలాడే మెత్తని మేనులతో ఆటవెలదులూ, 
దాసీసహ(స్రాలూ, గుర్రాలు, ఏనుగులు మొదలైన వాహనాలపై ఎక్కి రాగా. 

ఆ. హరుల వేసడముల( గరులను నెక్కి తో, నరుగుదేర బహువిధాయుధములు 

దాల్చి సుభటకోటి దగిలి రా నంతఃపు, రాంగనలు సితాంబుజాక్షు కడకు. 677 


౫: అనేక విధాలైన ఆయుధాలను ధరించిన భటులు తమ వెంట రాగా, అతఃపురసుందరులు 
గోవిందుని కడకు వచ్చారు. 


వ. వచ్చి రంత. 678 
క. నారదుని, మాధవుండు స, త్కారంబున వీడుకొలుప నతండును హృదయాం 
భోరుహమున( గృష్ణునకును, వారక మొైక్కుచును వెస దివంబున కరిగెన్‌. 679 
౫ అప్పుడు శ్రీకృష్ణుడు నారదుళ్ణ్లి గౌరవించి సాగనంపాడు. ఆ మహర్షి మనస్సులో మాధవునకు 
మాటిమాటికి నమస్కారం చేస్తూ స్వర్గలోకం వైపు వెళ్ళిపోయాడు. 
క. నరవరుల దూతయును ముర, హరుచే నభయ ప్రదాన మంది ధరిత్రీ 
వరుల కడకేగి పద్మో, దరు వచనము సెప్పి సమ్మదంబున. దేల్చెన్‌. 680 


* దూతగా వచ్చిన బ్రాహ్మణుడు కూడా కృష్ణునిచే అభయ (ప్రదానం అందుకొని, రాజుల కడకేగి 
వాసుదేవుని వచనాలను వారికి వినిపించి వారిని సంతోషింపచేశాడు. 

వ. అంత గృష్టుండు నిజకాంతాతనయ బంధు సుహృజ్జన సమేతుండై కదలి చనునెడ. 681 


చ. కటపటరత్న కంబళ నికాయ కుటీరము లుల్లసిల్ల ను 
త్కట పటుచామరధ్వజ పతాక కిరీట సితాతపత్ర ని 
స్ఫుట ఘనహేతిదీధితి నభోమణి( గప్పంగ6 దూర్యఘోషముల్‌ 
చటుల తిమింగి లోర్మిరన సాగరఘోషము నాక్రమింప(గన్‌. 682 
* అనంతరం కృష్ణుడు తన భార్యాపుత్రులతో బంధుమిత్రులతో కలసి ఇంద్రప్రస్థ నగరానికి బయలు 
దేరాడు. ఆ సమయంలో మార్గమంతటా రత్నకంబళ్ళతో నిండిన పటకుటీరాలు వెలిశాయి వింజా మరలూ, 
విజయధ్వజాలూ విలసిల్లే కిరీటాల నిగనిగలూ, వెల్లగొడుగుల ధగధగలూ, ఆయుధాల తళతళలూ సూర్యుణ్లి 
కప్పివేశాయి. భేరీకాహళాది వాద్యధ్వనులు సముద్రఘోషాన్ని అధిగమించాయి. 


క. కరిహరిరథసుభట సము, తరములు సేవింప మురవిదారుండు గడచెన్‌ 
సరి దుపవన దుర్గ సరో, వర జనపద పురపుళింద వన గోష్టములన్‌. 683 


౫ ఈ విధంగా మధుసూదనుడు రథ గజ తురంగ పదాతి సేనాసమూహాలు సేవిస్తూ ఉండగా నదులనూ, 
వనాలనూ, దుర్గాలనూ, జలాశయాలనూ, గ్రామాలనూ, పట్టణాలనూ, భిల్లపల్లెలనూ గోష్టాలనూ దాటి వెళ్ళాడు. 
a అయ సలా! 


వ. ఇట్లు గడచి చనుచు నానర్తక సౌవీర మరుదేశంబులు దాటి ఇందుమతిని దర్శించి, దృషద్వతి 

నుత్తరించి, సరస్వతీనది దాంటి మత్స్యనిషయంబులు లోనుగా. గడచి యింద్రప్రస్థ నగరంబు 

డాయం జని, తత్పురోపకంఠవనంబున విడిసిన. 684 

౫ ఇలా కృష్ణుడు ప్రయాణం చేస్తూ సౌవీరాది దేశాలను అతిక్రమించి, ఇందుమతీనదిని దర్శించి, 

దృషద్వతీ సరస్వతీ నదులను దాటి, పాంచాల మత్స్యదేశాలను గడచి, ఇంద్రప్రస్థనగరాన్ని చేరి పట్టణానికి 
సమిపంలో ఉన్న ఉపవనంలో విడిది చేశాడు. 


-: పాండవులు శ్రీకృష్లు నెదుర్కొని తోడ్కొనిపోవుట :- 
క. హరిరాక యెజింగి ధర్మజు. డణలేని ముదంబుతోడ ననుజులు బంధుల్‌ 
గురుజన సచివ పురోహిత, పరిచారక కరి రథాశ్వ భటయుతు. డగుచున్‌. 685 
x శ్రీకృష్ణుని ఆగమనం తెలుసుకొని ధర్మరాజు అంతులేని సంతోషంతో సోదరులూ, బంధువులూ, 
గురుజనులూ, మంత్రులూ, పురోహితులూ, సేవకులూ, చతురంగబలాలూ వెంటరాగా బయలు దేరాడు. 
క. చిందములు మొరయ గాయక, బృందంబుల నుతులు సెవుల బెరయంగ భక్తిన్‌ 
డెందము దగులంగ6 బరమా, నందంబున హరి నెదుర్కొనం జనుదెంచెన్‌. 686 


౫ శంఖాలు ధ్వనిస్తుండగా, గాయకుల పొగడ్తలు వీనుల విందు చేస్తూ ఉండగా ధర్మజుడు అతిశయించిన 
భక్తితో, అనురక్తితో కృష్ణునికి స్వాగతం చెప్పటానికి వచ్చాడు. 

వ. ఇట్లు చనుదెంచి ధర్మనందనుండు సమాగతుండైన సరోజనాభునిం బెద్దతడవు గాఢాలింగనంబు 
చేసి రోమాంచకంచుకిత శరీరుండై యానందబాప్పుధారాసిక్త కపోలుండై నిర్భరానంద కందళిత 
హృదయుండై బాహ్యంబు మణచియుండె; నప్పుడు హరిని వాయునందన వాసవతనూభవులు గా 
గిటం జేర్చి సమ్మదంబు నొందిరి; మాద్రేయులు దండప్రణాముంబు లాచరించి; రంత బుండరీకాన్షుండు 
విప్రవృద్దజనంబులకు నమస్కారంబు చేసి, వారలు గావించు వివిధార్చనలం బరితుష్టుండై కేకయ 
సృంజయాది భూవిభుల మన్నించి సూత మాగధాదుల కనేక పదార్థంబు లొసంగి, చతురంగ 
బలసమేతుండై వివిధ మణితోరణాది విచిత్రాలంకృతంబు నతివైభవోతంబునైన పురంబు ప్రవేశించి 
రాజమార్గంబునం జనుచుండ. బౌరకామిను లట్టి యెడ. 687 


* ఇలా ధర్మరాజు వచ్చి శ్రీకృష్ణుడి దర్శించి గట్టిగా కౌగిలించుకొని, పులకితశరీరుడై ఆనందబాష్పాలు 
చెక్కిళ్ళను తడుపుతుండగా ఆ సంతోషపారవశ్యంతో ప్రపంచాన్నే మరచిపోయాడు. భీమార్జునులు 
వనమాలిని ఆలింగనం చేసుకొని ఆనందించారు. నకులసహాదేవులు నళిననాభునికి నమస్కారం చేశారు. 
ఆ తర్వాత శ్రీకృష్ణుడు (బ్రాహ్మణులకూ, పెద్దలకూ వందనం చేసి వారు కావించిన పూజలకు సంతోషించాడు. 
కేకయ సృంజయాది రాజులను మన్నించాడు. వందిమాగధులకు అనేక బహుమానా లిచ్చాడు. అనంతరం 
చతురంగ బలసమేతుడై మణితోరణాలతో అలంకృతమై అత్యంత వైభవోపేతమైన ఇంద్రప్రస్థ పట్టణంలోనికి 
(ప్రవేశించాడు. 


సీ. కొజునెలపై( దోచు నిరులునా( జెలువొంది నొసలి పై. గురులు తుంసెసలు గునియ 


హాటకమణిమయ తాటంకరోచులు గండభాగంబుల గంతులిడంగ 
స్ఫురిత విద్రుమనిభాధర బింబరుచితోడ దరహాసచంద్రిక సరసమాడ 
నొండొంటితో రాయు నుత్తంగ కుచకుంభములు మొగంబులకును బుటము లెగయ 


తే. బడుగునడుములు వడంకంగ నడుగు లిడంగ, రవళిమెట్టెలు నుణినూపురములు మొరయ'. 
బొలుచు కచబంధములు భుజంబుల నటింప(, బయ్యెదలు వీడి యాడ సంభమముతోడ. 688 

వ. ఇట్లు కృష్ణసందర్భన కుతూహల పరస్ప్తరాహాయమానలై గురుపతి సుత బంధు జనంబులు వారింప 
నతిక్రమించి సమున్నత భర్మ హర్మ్య శిఖరాగ్రంబు లెక్కి కృష్ణుం జూచి తమలో నిట్లనిరి. 689 


* ఆ సమయంలో పురసస్తీలు పురుషోత్తముణ్లి దర్శించటానికి మేడలపై గుమికూడారు. 
అర్రచంద్రునిమాద మబ్బులు (క్రమ్ముకొన్నాయా అన్నట్టు నెన్నుదుటిమీద ముంగురులు మూగుతున్నాయి. 
బంగారు కమ్మల కాంతులు చెక్కిళ్ళమూద గంతులు వేస్తున్నాయి. పవడపుకాంతిని తిరస్కరించే అధరకాంతితో 
చిరునవ్వు వెన్నెలలు సరసమాడుతున్నాయి. ఒకదాని నొకటి ఒరుసుకొనే ఉన్నతమైన స్తనాలు ఉత్సాహంతో 
పైకుబుకు తున్నాయి. సన్నని నడుములు వణకుతున్నాయి. నడచేటప్పుడు మెట్టెలూ, అందెలూ గల్లుగల్లున 
వక అటు ౧ ౧ 
మోగుతున్నాయి. జుట్టుముడులు వీడి భుజాలపై నాట్యంచేస్తూ వున్నాయి. పైటలు జారిపోతున్నాయి. ఈ 
విధంగా పౌరకాంతలు గబగబ నడుస్తూ శ్రీకృష్ణుల్లి చూడటానికి వచ్చారు. 

పౌరకాంతలు కృష్ణుణ్ణి దర్శించాలనే కుతూహలంతో ఒకరి నొకరు పిలుచుకుంటూ పెద్దవారు వద్దంటున్నా 
వినకుండా ఎత్తైన మేడలమోది కెక్కి ముకుందుని సందర్శించి తమలో తాము ఇలా అనుకున్నారు. 


సీ. విశ్వగర్భుండునా వెలయు వే ల్పిల యశోదానందులకు. బ్రియసూనుండయ్యె; 
బ్రహ్మాది సురులకు భావింపంగా రాని బ్రహ్మంబు గోపాలబాలు. డయ్యె; 
వేదశాస్తంబులు వెదకి కాన(గలేని గట్టి వ్రేతల జోల. గట్టుపడియె; 
దివిజుల కమృతంబు దవిలి యిచ్చిన భక్త సులభుండు నవనీత చోరుండయ్యె 
తే. నెనయ( గమలాపతికి( జిత్తమీని వేల్పు, గొల్లయిల్లాండ్ర యుల్లముల్‌ పల్లవింప( 
జేసె నని కామినులు సౌధశిఖరములను, గూడి తమలోన ముచ్చటలాడి రధిప! 690 


* ప్రపంచాన్నే కడుపులో ఉంచుకొన్న ఈ దేవుడు యశోదానందులకు ముద్దులతనయు డయ్యాడు. 
(బ్రహ్మాదిదేవతలకు కూడా భావింప సాధ్యంకాని పరబ్రహ్మస్వరూపం గోపాలబాలు డయ్యాడు. వేదశా(స్తాలు 
వెదకినా కనపడని ఘనుడు ట్రేపల్లెలో రోటికి కట్టుపడ్డాడు. వేల్పులకు అమృతం పంచి ఇచ్చిన భక్తసులభుడు 
వెన్న దొంగ అయ్యాడు. లక్ష్మీదేవికిసైతం మనసివ్వని దేవర గొల్ల పడుచుల హృదయాలను కొల్లగొన్నాడు' - 
అంటూ పుర'స్రీలు మేడలపై గుంపులుగూడి కృష్ణునిగూర్చి పరస్పరం ముచ్చటించుకొన్నారు. 


న. మజియును. 691 


సీ. గోపాలబాలురం గూడి యాడెడి వాండు వ్రేపల్లె లోపల నేపు రేం 
చల్ల లమ్మగ( బోవు సతుల కొంగులు పట్టి మెలుంగు. బెక్కిళ్ళను మీటి మీటి 
కలికియె ముద్దాడి గౌంగిటం జేర్చిన పూంబోండి కుచములు పుణికి పుణికి 
పాయని యనురక్తి డాయ జీరిన యింతి యధరసుధారసం బాని యాని 


తే. యురుసమాధిపరాస్ట్రాంగ యోగయుక్తు లైన యోగీశ్వరులు గాననట్టి జెట్టి 
వల్లనీజన వన కల్పవల్లి యయ్యె, ననుచు. బొగడిరి కృష్ణు న య్యబ్దముఖులు. 692 


౫ “గోపాలబాలకులతో కలిసి గొల్లపల్లెలో ఆడుకొన్నాడు. చల్ల లమ్ముకోటానికి వెళ్ళే పల్లవపాణులతో 
సరసాలాడాడు. ముద్దు పెట్టుకోవాలని కౌగిట్టో చేర్చిన ముద్దుగుమ్మల రొమ్ములు స్పృశించాడు. ప్రేమతో 
ఢా లు జ్‌. యలు 
దగ్గరకు రమ్మని పిల్చిన వధూమణుల అధరామృత పానం చేశాడు. సమాధినిష్టలో మునిగి అష్టాంగయోగంలో 
వున్న యోగీశృరులకు కూడా కన్సడని వేలుపు గొల్లకన్నెలపాలిటి కల్పవల్లి అయ్యాడు.”- అంటూ వాల్లంటులు 
కృష్ణుణ్ణి పరిపరివిధాల ప్రస్తుతించారు. 


మ. అని యబ్బంగి సరోజలోచనలు సౌధాగ్రంబులందుండి య 
వ్వనజాతాక్షుని దివ్యమూర్తి. దమభానం బందు. గీలించి సం 

జనితానంద రసాబ్ధిమగ్న లగుచున్‌ సం ప్రీతి దద్భవ్య కీ 
ర్రనలై చల్లిరి నవ్యలాజములు మందార ప్రసూనావలుల్‌. 693 


* ఈ విధంగా పొగడుతూ ఆ పురకాంతలు మేడలమోద నిలుచుండి శ్రీకృష్ణుని దివ్యమంగళ 
విగ్రహాన్నే మనస్సులో నిలుపుకొని ఆనందంతో అతనిపై మందారపుష్పాలూ, లాజలూ చల్లారు. 


న. తదనంతరంబ శోభనపదార్థంబులు కొనివచ్చి ధరామర ధరానర నణి క్పుంగవులు దామోదరునకు కానుక 
లిచ్చిరి. పుణ్యాంగనా జనంబులు పసిండిపళ్తెరంబుల. గర్ఫూర నీరాజనంబులు నివాళింప నంతసపురంబు 
సొత్తెంచె; నంతం గుంతిభోజ నందనయుం గృష్టునిం గని పర్యంకంబు డిగ్గి కౌంగిలింప నా యదువల్లభు(డు 
మేనత్తకుం బ్రణామం బాచరించె( బాంచాలియు ముకుందునకు నభినందనం బొనరించి కుంతిపంపున 
గోవిందు భామినులగు రుక్మిణి మొదలగువారికి గంధాక్షత కుసుమ తాంబూలంబు లిడి లలిత దుకూల 
మణిభూషణంబులం బూజించె; యుధిష్టిరుండును గమల నయనుని వధూజనుల ననుగత బంధు మిత్ర 
పుత్ర సచిన పురోహిత పరిచారక సముదయంబుల నుచితంబులగు స్థలంబుల విడియింప నియమించి 
దినదినంబును నభినవంబులగు వివిధోపచారంబులు గావనించుచుండె. 694 


౫ ఆ తరువాత బ్రాహ్మణ క్షత్రియ వైశ్యులు మంగళ పదార్థాలు కానుక లిస్తుండగా ముత్తైదువలు 
బంగరుపళ్ళెరాలతో కర్పూర హారతు లెత్తుతుండగా కృష్ణుడు అంతఃపురం (ప్రవేశించాడు. కుంతీదేవి కృష్ణుణ్ణి 
చూచి పాన్సు దిగి కౌగిలించుకోగా కృష్ణుడామెకు వందనం చేశాడు. (ద్రౌపది కూడ కృష్ణునికి నమస్కారం 
చేసి కుంతీ దేవి ఆజ్ఞ(ప్రకారం కృష్ణుని భార్యలైన రుక్మిణి మున్నగువారికి గంధాక్షతలూ, పువ్వులూ, 
తాంబూలాలూ, పట్టుచీరలూ, మణిభూషణాలు ఇచ్చి పూజించింది. ధర్మరాజు కృష్ణుని అంతఃపురకాంతలకూ, 
ఆయన పరివారానికి వారి వారి యోగ్యతలకు అనుకూలమైన స్థలాల్లో విడుదులు ఏర్పాటు చేయించి సకల 
సౌకర్యాలూ సమకూర్చాడు. 

క. హరియు యుధిష్టిరు సముచిత, పరిచర్యల కాత్మ నలరి పార్గుండు దానున్‌ 

సరస విహారక్రియలను, సురుచిరగతి. గొన్ని నెలలు సుఖముండె నృపా! 695 

౫ ఓ రాజా! కృష్ణుడు కూడా ధర్మరాజు కావించిన సముచిత మర్యాదలకు సంతోషించి అర్జునునితో 


కలిసి సరస వినోద విహార కార్య(క్రమాలతో కొన్ని నెలలు కాలం గడిపాడు. 
వ. అంత 696 


-: ధర్మరాజు శ్రీకృష్ణు ననుమతంబున భీమాదుల దిగ్విజయమునకు( బంవుట :- 


సీ. ధరణీశ! యొకనాండు ధర్మతనూజుండు ప్రవిమల నిజసభాభవనమందు 
హితులు మిత్రులు పురోహితులును సుతులును మిత్రులు బంధువుల్‌ క్షత్రవరులు( 
బరిచారకులు సూత పాఠక కని బుధ వరులును మునులును వరుస. గొలువ. 
జిరలీల నవరత్న సింహాసస్థు(డై గొలువుండి వినతు(డై నలిననాభు 


తే. భువనరక్షణదక్షు నద్భుతచరిత్రు, యదుకులేశ్వరు మురదైత్యమదవిభేది 
నాప్తు నయవేది( జతురుపాయ ప్రవీణు(, జూచి యిట్లని పలికె నస్తోకచరిత! 697 

౫ ఇలా ఉండగా ఓ రాజా! ఒకనాడు ధర్మరాజు తన సభాభవనంలో హితులూ, పురోహితులూ, 
పుత్రులూ, మిత్రులూ, సామంతులూ, చుట్టాలూ, సోదరులూ, స్తుతిపాఠకులూ, మునీశ్వరులూ పరివేష్టించి 
వుండగా నిండుకొలువుండి ఆత్మీయుడై, యదుకులేశ్వరుడై సామదాన భేద దండోపాయాలలో సమర్హుడై 
లోకరక్షకుడైన శ్రీకృష్ణునితో ఇలా అన్నాడు. 

తే. అనఘచారిత్ర! రాజసూయాధ్వరంబు6 నెమ్మి. గావించు వేడుక నెమ్మనమున 

నెనయుచున్నది యది నిర్వహింప నీవ, కాక నా కాత్మబంధువుల్‌ గలరె యొరులు? 698 


* ఓ పుణ్యచరితా! రాజసూయ యాగం చేయాలని నా హృదయం ఉవ్విళ్ళూరుతూ వుంది. దాన్ని 
నిర్వహించడానికి నీవు తప్ప నాకు వేరే ఆత్మబంధువు లెవ రున్నారు? 
ఉ. ఎవ్వరు నీ పదాంబుజము లెప్పుడు( గొల్తురు భక్తి నిష్టులై 
యెవ్వరు నిన్ను. బ్రేమ నుతియింతురు భూరివివేకశాలురై 
య వ్విమలాత్ము లందుదు రుదంచితశోభన నిత్యసౌఖ్యముల్‌ 
నివ్వటిలంగ6 గృష్ణ! నిను నేర్చి భజించిన రిత్తవోవునే! 699 


ఓ కృష్ణా! ఎవరు భక్తితో నీ పాదపద్మాలను ధ్యానిస్తారో, ఎవరు బుద్దిమంతులై నిన్ను ప్రేమతో సన్నుతిస్తారో, 
వారు సదా సుఖసంతోషాలను పొందుతారు. నిన్ను చక్కగ తెలిసి పూజించటం వ్యర్థం కాదు గదా! 
వ. అనిన గృష్ణుండు ధర్మనందనున కిట్లనియె 700 
* ఆ మాటలు విని కృష్ణుడు ధర్మరాజుతో ఇలా అన్నాడు. 
చ. నయగుణశాలి! పాండున్నపనందన! నీ తల పొప్తు నీ క్రతు 
క్రియ మునిదేవతాపిత్స సుకృత్యమునై నిఖిలోగ్రశాత్రవ 
క్షయమును బాంధవ ప్రియము సంచితపుణ్యము నిత్యకీర్తియున్‌ 
జయము నొసంగు దీని. గురుసత్తమ! వేగ యుపక్రమింపనే? 701 
* ఓ ధర్మరాజా! పాండురాజు కుమారుడవు! రాజనీతి విశారదుడవు! నీ ఆలోచన సమంజసంగా 
వుంది. ఈ రాజసూయ (ప్రక్రియ మునులకూ, దేవతలకూ, పితృదేవతలకూ అభీష్టమయింది. ఇది సమ 
శత్రుక్షయాన్నీ, సకల బాంధవ (ప్రియాన్నీ, సమధికమైన పుణ్యాన్నీ శాశ్వతమైన కీర్తినీ, విజయాన్నీ సిద్ధిం 
చేస్తుంది కాబట్టి వెంటనే యీ యాగాన్ని ప్రారంభించు. 


స్త 
— 
ప 


క. మనుచరిత! నీ సహోదరు, లనుపను దివ్యాస్తవేదు లాహనభూమిం 
జెనకిన వై రిన్బ్నపాలుర(, దునుమ(గ6 జాలుదురు శౌర్యదుర్హమ భంగిన్‌. 702 


* ఓ ధర్మరాజా! నీ తమ్ముళ్ళు సాటిలేని అ(స్త్రవిద్యా విశారదులు. యుద్దభూమిలో తమ్మెదిరించిన 
శత్రురాజులను సంహరించటానికి తగిన సామర్థ్యం కలవారు. 

క. గెలువుము విమతనృపాలుర, వెలయుము బుధవినుతమైన విశ్రుతకీర్తిన్‌ 
నిలుపుము నిఖిలధరా మం, డలిని భవచ్చాసనము దృఢంబుగ జెల్లన్‌. 703 
* నీ శత్రురాజులను జయించు, శాశ్వతమైన యశస్సుతో (ప్రకాశించు. సమస్త భూమండలంలో నీ 
శాసనం చెల్లేటట్టు స్థిరంగా స్థాపించు. 
క. నీ పంచుకార్య మొరులం, జూపక యే జేయ నిన్ను జుట్టన వ్రేలం 
జూప(గ వచ్చునె! సకల ధ, రాపతులకు నీకు. జేయరానిది గలదే!. 704 


* నీవు ఆజ్ఞాపించిన కార్యాన్ని చేయటానికి నేను సిద్దంగా ఉన్నాను. ఇక నిన్ను చూపటానికి ఈ 
లోకంలో రాజు లెవ్వరికీ సాధ్యం కాదు. నీకు అసాధ్యమైన కార్యంలేదు. 
వ. కావున. 705 
క. విమలమతి నిట్టి నుఖ రా, జమునకు( దెప్పింపవలయు సంభారంబుల్‌ 
సమకూర్పుము; నీ యనుజుల, సమదగతిం బంపు నిఖిలశత్రుల గెల్వన్‌. 706 
౫ ధర్మజా! యజ్ఞాలలో (శ్రేష్టమైన ఈ రాజసూయ యాగానికి అవసరమైన సామగ్రిని సమకూర్చు. 
శత్రువులను జయించటానికి నీ సహోదరులను పంపించు. 


క. అను మాటలు విని కుంతీ, తనయుడు మోదమున. బొంగి తామరసాక్లున్‌ 
వినుతించి శౌర్యకలితుల, ననుజుల దెసం జూచి పలికె హర్షముతోడన్‌. 707 
౫ ఈ విధంగా పలికిన శ్రీకృష్ణుని మాటలు విని ధర్మరాజు ఎంతో సంతోషించి చ(క్రహస్తుని ప్రస్తు 
తించాడు. మహాపరా(క్రమ వంతులైన సహోదరుల వైపు చూచి ఉత్సాహంతో ఇలా అన్నాడు. 


క. స్పంజయభూపాలకులును, గుంజర రథ వాజి సుభటకోటులు నిను€ గొ 
ల్వం జను మని సహదేవుని, నంజక పొమ్మనియె దక్షిణాశ జయింపన్‌. 708 


* సహదేవా! “నీవు సృంజయరాజులూ, చతురంగబలాలూ నిన్ను అనుసరించి రాగా దక్షిణదిక్కును 
జయించి రమ్ము' అని సహదేవుణ్ణి ఆజ్ఞాపించాడు. 


క. ప్రకటచతుర్విధ సేనా, ప్రకరంబులు గొలువ. బంచె. బడమటిదిశకున్‌ 
నకులున్‌ విదళిత రిపు భూ, ప కులున్‌ శౌర్యంబు మెణుసి పార్థివముఖ్యా! 709 


౫ రథ గజ తురగ పదాతు లనబడే నాలుగు విధాల సైన్యంతో పడమటిదిక్కును జయించి రమ్మని 


నకులుణ్ణి పంపించాడు. 


క. దుర్దనభంజను శౌర్యో, పార్టితవిజయ ప్రకాండు నాహవనిపుణు 
న్నర్జునమహితయశోనిధి, నర్జును నుత్తరపు దిశకు ననిచె నరేంద్రా! 710 

* దుర్మార్గుల్ని శిక్షించేవాడూ, పరాక్రమవంతుడూ, యుద్దనిపుణుడూ, స్వచ్చమైన కీర్తి గలవాడూ 
అయిన అర్జునుణ్ణి ఉత్తరదిక్కును జయించటానికి ధర్మజుడు నియోగించాడు. 


ఆ. మహితశౌర్యనిధులు మత్స్యకేకయ మద్ర, భూతలేంద్ర బలసమేతముగను 
దర్పమొప్ప( బంచె. దూర్పుదిక్కునకు ను, ద్దామనిహత వైరిధాము భీము. 711 


* శౌర్యనిధులైన మత్స్య కేకయ మ।ద్రరాజులతో కూడి తూర్పుదిక్కును జయించటానికి భీముణ్ణి 
యుధిష్టరుడు పంపించాడు. 
చ. పనిచిన వారలేగి ఘనబాహుపరాక్రమ విక్రమంబుల 
న్ననుపమశౌర్యులైన చతురంతమహీశుల నోర్చి కప్పముల్‌ 
కనక వినూత్న రత్న తురగ ప్రముఖాఖిలనస్తు జాతముల్‌ 
గొని చనుదెంచి ధర్మజునకుం బ్రణమిల్లి యుదాత్త చిత్తులై., 712 


౫ ఇలా ధర్మరాజు పంపించగా భీమార్జున నకుల సహదేవులు వెళ్ళి మహాపరాక్రమవంతు లయిన 
ఆయా దిక్కులలోని రాజులను జయించి వారిచేత కప్పాలు కట్టించుకొని బంగారం, మణులు, గుర్రాలు 
మొదలైన వస్తుసమూహాన్ని తీసుకొని వచ్చి ధర్మరాజున కర్పించి నమస్కారం చేశారు. 


చ. తమతమ పోయి వచ్చిన విధంబుల భూపతులన్‌ జయించుటల్‌ 
క్రమముగ జెప్ప నందుల జరాతనయుం డరివెట్ట.డయ్యె నం 
చమరవరేణ్య నందను( డహంకృతి దక్కంగ విన్నవించినన్‌ 
యమసుతు( డూరకుండె వికలాత్మకుండై విని యంత గృష్టు(డున్‌, 713 


* తాము వెళ్ళివచ్చిన విధమూ, రణరంగంలో రాజులను జయించిన పద్దతీ భీమార్జునులు అన్నగారికి 
వివరించారు. అందులో జరాసంధుడు మాత్రం కప్పం కట్టలేదని అర్జునుడు చెప్పగా విని ధర్మరాజు 
వికలమైన మనస్సు కలవాడై మౌనం వహించాడు. 


తే. ధర్మనందను. జూచి యుత్కలికతోడం బలికె మాగధు( బోర6 జంప(గ నుపాయ 
మొకటి గల దది సెప్పెద నుద్దవుండు, నాకు( జెప్పిన చందంబు నయచరిత్ర! 714 


* ఈ సంగతి తెలుసుకొన్న శ్రీకృష్ణుడు ధర్మరాజుని చూచి ధర్మరాజా! జరాసంధుణ్ణి చంపే 
ఉపాయం ఒకటి ఉంది. దాన్ని ఉద్దవుడు నాకు చెప్పాడు. దాన్ని చెబుతాను విను. 


చ. విను మగధేశ్వరుం డెపుడు విప్రజనావళియందు భక్తియున్‌ 
వినయము గల్లి యెద్దియును వేండినచో వృథసేయ కిచ్చుం గా 
వున విజయుండునుం బవనపుత్రు(డు నేనును బ్రాహ్మణాకృతిం 
జని రణభిక్ష వేడిన వశంవదు(డై యతండిచ్చు. గోరికల్‌. 715 

* జరాసంధునికి బ్రాహ్మణులంటే భక్తివిశ్వాసాలు అధికం. వారేది అడిగినా లేదనకుండా తప్పక 
యిస్తాడు. అందుచేత నేనూ, భీముడూ, అర్జునుడు బ్రాహ్మణవేషాలతో వెళ్ళి వాణ్ణి యుద్ద భిక్ష నర్ధిస్తాము. 
అతడు తప్పకుండా మా కోరిక తీరుస్తాడు. 

వ. అట్టియెడ. 716 


-: శ్రీకృష్ణ భీమార్దునులు జరాసంధుని వధింప€ బోవుట :- 


తే. తవిలి యప్పుడు నుల్లయుద్ధమున వానిం బిలుకుమార్చింప వచ్చును భీముచేత!' 
ననిన ధర్మజు 'డదిలెస్స' యనిన విప్ర, వేషములు దాల్చి యరిగిరి విశదయశులు. 717 
* అప్పుడు మల్లయుద్దంలో భీమునిచేత వాణి చంపించవచ్చు అని కృష్ణుడు చెప్పగానే ధర్మరాజు 
ఇది బాగుందని అంగీకరించాడు. అనంతరం కృష్ణార్ణున భీమసేనులు మువ్వురూ (బ్రాహ్మణవేషాలతో 
బయలుదేరి వెళ్ళారు. 


వ. ఇట్టు కృష్ణభిమార్జునులు బ్రాహ్మణ వేషంబులు దాల్చి త్రేతాగ్నులుం బోలె. దమ శరీరతేజో 
విశేషంబులు వెలుంగ, నతిత్వరితగతిం జని గిరివ్రజంబు సొచ్చి యందు యతిథిపూజలు శ్రద్దాగరిష్ట 
చిత్తుండై కానించుచున్న జరాసంధునిం గనుంగొని యిట్లనిరి. 718 
౫ ఈ విధంగా శ్రీ కృష్ణభీమార్జునులు బ్రాహ్మణవేషాలు ధరించి అహవనీయం, గార్హపత్యం, దక్షిణాగ్ని 
అనే త్రేతాగ్నుల్లాగా ప్రకాశిస్తూ గిరివ్రజానికి వెళ్ళి మిక్కిలి (శ్రద్దాభక్తులతో అతిథిసపర్యలు చేస్తూ వున్న 
జరాసంధుణ్ణి చూచి ఇలా అన్నారు. 
క. “ధరణీశ! యతిథిపూజా, పరుండవు నీ వనుచు దిశల. బలుక(గ విని మే 
మరుదెంచితిమి మదీప్పిత, మణ సేయక యిమ్ము సువ్రతాచారనిధీ! 719 
౫ ఓ మగధరాజా! అతిథిపూజ చేయటంలో అత్యంతం ఆసక్తి కలవాడవని దిగంతవి(శ్రాంతమైన 
నీక్రీర్తి మేము విని నీ చెంతకు వచ్చాము. ఓ సదాచారసంపన్నా! మా కోరిక తప్పక తీర్చు. 
క. అతిధిజనంబుల భక్తిన్‌, సతతము బూజించి యుచితసత్కారము లు 
న్నతి నడపు సజ్జనులు శా, శ్వతకీర్తులు ధరణి. బడయంజాలుదు రనఘా! 720 
౫ ఓ పుణ్యాత్ముడా! అతిథి జనాన్ని సదా భక్తితో పూజించి వారికి ఉచితసత్కారం చేసి సన్మార్లులు 
శాశ్యతకీర్తిని పొందుతారు. 
క. పరికింప(గ దేహం బ, స్థిర మని నిజబుద్ధి. దలంచి చిరతరకీర్తి 
స్ఫురణం బ్రస్తుతి కెక్కని, పురుషుండు జీవన్మృతుండు భూరివివేకా! 721 
* ఓ వివేకవంతుడా! ఈ దేహం శాశ్వతం కాదని తలంచి శాశ్వతమైన యశస్సును సంపాదించాలనే 
ఆసక్తి కలిగి మహాదాతగా (ప్రసిద్దికెక్కని మనుష్యుని (బ్రతుకు వ్యర్థం. వాడు జీవించి కూడా మరణించిన 
వానితో సమానం. 

క. ధారుణిలోన వదాన్యుల, కీ రాని పదార్థ మొక్కటేనిం గలదే 
కోరిన. దన మేయెముకలు, ధీరుండై యిచ్చె నని దధీచిని వినమే? 722 


* దాతలకు దానం చేయరాని వస్తువంటూ లేదు. దేవతలు వచ్చి తన శరీరంలో ఎముకలను కోరిన 
వెంటనే ఇచ్చిన దధీచిని గూర్చి మనం వినలేదా! 


క. అడిగిన వృథసేయక తన, యొడ లాంకలిగొన్న యెటుకు కోగిరముగ నే 
ర్పడ నిచ్చి కీర్తి గనె నని, పుడమిన్‌ మును వినమె యల కపోతము ననఘా! 723 


౫ ఆకలిగొన్న బోయవానికి అడిగిన వెంటనే కాదనకుండా తన శరీరాన్నే ఆహారంగా సమర్పించి 
కీర్తిని పొందిన పావురం కథ మనం వినలేదా? 


క. ఆ యింద్రాగ్నులు శ్యేనక, వాయస రూపముల దన్ను వలంతిగ వేండన్‌ 
ధీయుతు(డై మును శిబి తన, కాయము గోసిచ్చె నన జగంబుల వినమే! 724 


౫ ఆ ఇంద్రుడు డేగరూపాన్నీ, అగ్ని కాకిరూపాన్నీ ధరించి వచ్చి తన్ను ప్రార్థింపగా శిబిచక్రవర్తి తన 
దేహాన్నే కోసి యిచ్చాడని మనం విన్నాము కదా! 


ఆ. ధీరమతులు రంతిదేవ హరిశ్చంద్ర, బలులు నుంఛవృత్తి బ్రాహ్మణునిని 
మున్ను సెప్ప వినమె? సన్నుతచరితులు, సన్న నైన నే(డు నున్నవారు. 725 


౫ ధీరులైన రంతిదేవ, హరిశ్చంద్ర, బలిచక్రవర్తులూ, కళ్లాల్లో గింజలు ఏరుకొని తిని జీవించిన 
(బ్రాహ్మణుడు, సక్తుప్రస్థుడూ- వీరిని గూర్చి చెప్పుకోటం పూర్వం మనం విన్నాం. పొగడతగిన చరిత్రలు 
గల ఆ మహనీయులు మరణించినప్పటికీన్నీ (బ్రతికేవున్నారు. 


వ. అనిన విని జరాసంధుండు వారల రూపంబులును, మేఘ గంభీర భాషణంబులును, గుణకిణాం 
కంబులును మహాప్రభావంబులును జూచి తన మనంబున “వీరలు బ్రాహ్మణ వేషధారులైన 
రాజేంద్రులు గానోపుదు; రని తలంచి 'యిమ్మహాత్ములు గోరిన పదార్థంబ కాదు; ప్రాణంబు 
లేనియు నిత్తు; నదియునుం గాక తొల్లి బలీంద్రుండు విప్రవ్యాజంబున నడిగిన విష్ణుదేవునకు 
నాత్మ పదభ్రష్టత్వం బెజింగియు విచారింపక జగత్రయంబు నిచ్చి కీర్తిపరుండయ్యె; క్షత్రబంధుం 
డనువా(డు బ్రాహ్మణార్థంబు నిజప్రాణపరిత్యాగంబు సేసి నిర్మలంబగు యశంబు వడసె; నది 
గావున ననిత్యంబైన కాయంబు విచారణీయంబు గాదు; కీర్తి వడయుట లెస్స' యని తలంచి 
యుదారుండై కృష్ణార్ణునభీములం గని యిట్లనియె. 726 


* ఈ విధంగా పలుకుతున్న మాటలు విని జరాసంధుడు వారి ఆకారాలనూ, గంభీరమైన వాక్కులనూ, 
అల్లైత్రాటివల్ల భుజాల మోద ఏర్పడ్డ కాయలగుర్తుల్నీ చూచి “వీరు బ్రాహ్మణవేషం ధరించిన రాజశ్రేష్టులు 
కావచ్చు' నని మనస్సులో తలంచి ఈ మహాత్ములు కోరిన వస్తువునే కాదు ప్రాణాలయినా ఇస్తాను. 
అదీకాక పూర్వం బలిచక్రవర్తి బ్రాహ్మణనెపంతో యాచించిన విష్ణుదేవునికి, తనస్థానం చెడుతుందని 

తెలిసికూడ ఏ మాత్రం లెక్కపెట్టకుండా ముల్లోకాలను దానం చేసి శాశ్చత యశస్సును సంపాందించాడు. 
క్షత్రబంధుడనే వాడు బ్రాహ్మణులకోసం తన ప్రాణాన్నే త్యాగం చేసి నిర్మలమైన కీర్తిని పొందాడు. అశాశ్వతమైన 
శరీరాన్ని గూర్చి ఆలోచించవలసిన అవసరం లేదు. కీర్తిని పొందటమే ఉచితం అని ఆలోచించినవాడై 
కృష్ణార్ణునభీములతో ఇలా అన్నాడు. 
క. “భూరిగుణులార! మీ మది, కోరిక యెణీ(గింపు( డేమి కోరిన నైనన్‌ 
ధీరత నొస(గుటయే కా, దారయ నా శిరము ద్రుంచి యైనను నిత్తున్‌. 727 


+ ఓ గుణవంతులారా! మో మనస్సులోని కోరిక యేమిటో తెలపండి. మోరేమి కోరినా ధైర్యంతో 
ఇస్తాను. అంతేగాదు. చివరకు నా శరీరాన్నైనా ఖండించి యిస్తాను. 


ఉ. నావుడు( గృష్షు. డమ్మగధనాథున కిట్లను 'భూవరేణ్య! నీ 
భావము సూనృత వ్రతశుభస్టితి( జెందు టెణుంగవచ్చె మా 
కీవలె నాజిభిక్ష! యితండింద్ర తనూభవు( డే నుపేంద్రుండం 
బానని యీత౮ డిం దొకని( బైకొని యెక్కటి పోరంగా. దగున్‌ 728 


౫ జరాసంధుని మాటలు విని కృష్ణుడు ఇలా అన్నాడు. 'మహారాజా! నీ సత్యవ్రతనిష్ట మాకు అవగత 
“మయింది. మేము యుద్దభిక్ష కోరుతున్నాం. ఇతడు అర్జునుడు. నేను కృష్ణుణ్ణి, ఇతడు భీమసేనుడు. 
ఇందులో ఒక్కనితో నీవు యుద్దం చేయవలసి ఉంది. 


చ. అన విని వాండు నవ్వి 'యహహా! విన వింతలు పుట్టె మున్ను న 
న్ననిమొన నోర్వంజాలక భయంబున( బాజీతి సెక్కుమార్లు; నం 
చన మథురాపురిన్‌ విడిచి సాగరమధ్యమునందు డా(గవే? 
ననరుహనాభ! నీ బిరుదు వాండితనంబును నాకు వింతయే? 729 
౫ కృష్ణుని మాటలు విని జరాసంధుడు నవ్వి “ఆహా! ఎంత ఆశ్చర్యం! నన్ను యుద్ధరంగంలో ఎదిరించలేక 
భయంతో చాలా పర్యాయాలు పరుగెత్తి పోయావు. మథురాపట్టణాన్ని వదలిపెట్టి సము[ద్రమధ్యంలో ఇల్లు 
కట్టుకొని దాగావు. ఓ కృష్ణా! నీ పరాక్రమం, నీ మగతనం నాకు (క్రొత్తకాదు. 
క. ఇన్నేల సెప్ప? మాయలం బన్నినంబో విడువ గోపబాలక! బల సం 
పన్నుని మాగధభూవరు, న న్నెణు.(గవె తొల్లి నందనందన! పోరన్‌? 730 
౫ ఇన్ని మాటలు దేనికి? ఎన్ని మాయలు పన్నినా నిన్ను వదలను. నందనందనా! యుద్ధరంగంలో 
జరాసంధుడంటే ఏమిటో నీకు బాగా తెలుసు. 


ఉ. కాన రణోర్వి న న్నెదురం గష్టము గాన తలంగు; గోత్ర భి 
త్యూనుండు భూరిబాహు బలదుర్హము( డయ్యును బిన్న; యీ మరు 
త్ఫూను(డు మామక ప్రకట దోర్చలశక్తికి. జూడ దుల్యుండౌ; 
వీని నెదుర్తు నంచు. జెయివీచె జరాసుతు( డుగ్రమూర్తియై. 731 

+ “ఓ కృష్ణా! యుద్ధభూమిలో నన్ను ఎదిరించటం నీకు చాలా కష్టం. అర్జునుడు భుజబలశాలి 
అయినా చిన్నవాడు. ఈ భీముడు నా బాహుబలానికి సమానుడు. వీణ్ణి ఎదుర్కొంటాను.' అని జరాసంధుడు 
భయంకరాకారుడై భీముణ్ణి యుద్దానికి చేయి వీచాడు. 


క. కరువలిసుతునకు నొక భీ, కరగద నిప్పించి యొక్కగద దనకేలన్‌ 
ధరియించి నలువురును గ్ర, చ్చణు( బురివెలి కేగి యచట సమతలభూమిన్‌. 732 


౫ జరాసంధుడు భీమునికి ఒక గదను ఇప్పించి తా నొక గదను ధరించాడు. తరువాత పట్టణానికి 
వెలుపల సమతలమైన (ప్రదేశానికి ఆ నలుగురూ చేరారు. 


-: శ్రీకృష్ణ సహాయుండగు భీముండు జరాసంధునితో యుద్ధము సేయుట :- 


సీ. పర్వతద్వంద్వంబు పాథోధియుగళంబు మృ గపతిద్వితయంబు వృషభయుగము 
పావకద్వయము దంతానళయుగళంబు దలపడు వీ(క నుద్దండలీల( 
గదిసి యన్యోన్య భీకర గదాహతుల నుగ్రంబుగ విస్పులింగములు సెదర€ 
గెరలుచు సవ్యదక్షిణ మండల భమణములను సింహచంక్రమణములను 


తే. గదిసి పాయుచు డాసి డగ్గణచు మింటి, కెగసి క్రుంగుచు( గ్రుంగి వే యెగసి భూమి 
పగుల నార్చి ఛటచ్చటోదృటమహోగ్ర, ఘనగదా ఘట్టనధ్వని గగన మగల. 733 


౫ భీమ జరాసంధు లిద్దరూ రెండు పర్వతాలూ, రెండు సముద్రాలూ, రెండు సింహాలూ, రెండు వృష 
భాలూ, రెండు అగ్నులూ, రెండు మత్తేభాలు తలపడిన విధంగా పరస్పరం ఎదిరించి భయంకరంగా యుద్దం 
చేశారు. పై కెగురుతూ, వంగుతూ, త్రోసుకుంటూ, తన్నుకుంటూ, కుడి ఎడమలకు తిరుగుతూ, గదా 


ఘట్టనలతో నిప్పు రవ్వలు రాలగా విజృంభించి సింహనాదాలు చేస్తూ వారు ఘోర సంగ్రామం సాగించారు. 
వ. పోరునంత. 734 


మ. గద సారించి జరాతనూభవుండు హుంకార ప్రఘోషంబులం 
జద లల్లాడంగ6 బాదఘట్టనములన్‌ సర్వంసహా భాగముం 
గదలన్‌ వాయుజు వేసె; వేయ నత డుగ్రక్రోధ దీస్తాస్యుండై 
యది తప్పించి విరోధిమస్తకము వ్రేయన్‌ వాండు వోందట్టుచున్‌. 735 
౫ జరాసంధుడు గదను చేపట్టి హుంకారశబ్దంతో ఆకాశం అల్లాడేటట్టూ, పాదఘట్టనతో భూమండలం 
దద్దరిల్లేటట్లూ విజృంభించి భీముణ్ణి కొట్టాడు. దానికి భీముడు ఆ(గ్రహోదగ్రమైన ముఖం కలిగిన వాడై ఆ 
ర ల ౧M Ey యు a గ్‌ా 
దెబ్బను తప్పించుకొని తిరిగి జరాసంధుని తలమోద మోదాడు. 


చ. మడవక భీమసేనుండును మాగధరాజు గడంగి బెబ్బులుల్‌ 
విడివడు లీల నొండొరుల వీపులు మూషపులునుం బ్రకోష్టముల్‌ 

నడితల లూరు జాను జఘన ప్రకరంబులు బిట్టు వ్రయ్యంగా( 
బిడుగులంబోలు పెన్గదల బెట్టుగ వ్రేయుచు( బాయుచున్‌ వెసన్‌. 736 


౫: ఈ విధంగా భీమ జరాసంధులు విజృంభించి పెద్దపులుల్లాగా ఒకరొకరి వీపులూ, మూపులూ, 
ముంజేతులూ, శిరస్సులూ, తొడలూ, మోకాళ్ళూ, నడుములూ బద్ద లయ్యేటట్లు గదలతో పరస్పరం 
మోదుకున్నారు. 


లయనిభాతి! 


బెడ గడరు సెన్గదలు పొడిపొడిగ( దాంకం బెను పిడుగు లవనిం దొరంగ నుడుగణము రాలన్‌ 

మిడు(గుజులు పారి. జదల నడర హరిదంతములు వడ(క జడధుల్‌ గలగ బుడమి చలియింపన్‌ 
వెడచణువ మొత్తియును దడ(బడ6గ నత్తియును నెడమగుడు లాంచి తిరుగుడు పడంగ వ్రేయన్‌ 
వడవడ వడంకుచును సుడినడక డాసి చల ముడుగ కపు డొండొరుల వడి చెడక పోరన్‌. 737 


* భీమ జరాసంధులు పెనుగదలు పెచ్చులు రేగగా పిడుగులు పడేటట్లూ, చుక్కలు రాలేటట్టూ, 
నిప్పురవ్వలు వ్యాపించేటట్టూ, దిక్కులు వడికేటట్టూ, సముద్రాలు అల్లకల్లోల మయ్యేటట్టూ, భూమి 
చలించేటట్లూ కొట్టుకుంటూ, నెట్టుకొంటూ ఒకరికొకరు తీసిపోకుండా యుద్దం చేశారు. 

వ. ఇ వ్విధంబునం బోరుచుండ నొండొరులు గదా దండంబులు దుమురులైనన్‌ బెండు వడక 
సమద దిగ్వేదండ శుండాదండ మండిత ప్రచండంబు లగు బాహు దండంబు అప్పగించి 
ముష్టియుద్దంబునకు డగ్గటే. 738 

* అలా పోరాడుతుండగా వారి గదాదండాలు ఖండఖండాలు అయిపోయాయి. అప్పుడు భీమ 
జరాసంధు లిద్దరూ నిరుత్సాహ పడకుండా దిగ్గజాల తొండాలవంటి ప్రచండ బాహుదండాలు చాచి ముష్టి 
యుద్దానికి తలపడ్డారు. 

అయగ్రాహి! 
కాల వెస డాచియును గీ లెడల( ద్రోచియును దాలుములు దూల బెడకేల వడి వ్రేయన్‌ 
ఫాలములు గక్షములు( దాలువులు వక్షములు వీలు నెముకల్‌ మెదడు నేల( దుమురై వే 
రాల నిపులక్షతవిలోలనుగు నెత్తురులు జాలుగొని యోలి( బెను(గాలువలుగం బే 
తాలమదభూతములు ఖేలనల( జేతులను దాళములు తట్టుచు సలీలగతి వాడన్‌. 739 

* కాళ్ళతో కుమ్ముకొంటూ, కీళ్ళు విరగగొట్టుకొంటూ; నొసళ్లూ, ప్రక్కలూ, చెక్కిళ్లూ, రొమ్ములూ 
పగిలేటట్టు; ఎముకలు విరిగేటట్టు; నెత్తురు కాలువలు గట్టి ప్రవహించేటట్టు, బేతాళాది భూతాలు సంతోషంతో 
చప్పట్లు మోగిస్తూ, కేరింతలు కొడుతూ వుండగా భీమజరాసంధు లిరువురూ యుద్దం చేశారు. 


ఉ. ప్రక్కలు. జెక్కులున్‌ మెడలు? బాణితలంబులచే( బగుల్చుచున్‌ 
ముక్కులు నక్కులుం జెవులు ముష్టిహతిన్‌ నలియంగ గుద్దుచున్‌ 

డొక్కలు. బిక్కలున్‌ ఘనకఠోర పదాహతి నొంచుచున్‌ నెజుల్‌ 
దక్కక స్తుక్క కొండొరుల. దార్కొని పేర్కొని పోరి రుగ్రతన్‌. 740 


౫ ప్రక్కలూ, చెక్కులూ, మెడలూ పగిలేటట్టు చేతులతో కొట్టుకొంటూ, ముక్కులు పగిలేటట్లు 
(గ్రుద్దుకొంటూ, డొక్కల్లో పిక్కల్లో పొడుచుకొంటూ భీమ జరాసంధులు భయంకరంగా పోరాడారు. 


ఉ. హుమ్మని మోయగుచుం బెలుచ హుంకృతు లిచ్చుచు. బాసి డాసి కో 
కొమ్మనుచు న్నాడళ్ళగల గుల్లల తిత్తులుగా. బదంబులం 
గుమ్ముచు ముష్టి ఘట్టనల స్రుక్కుచు నూర్పులు సందండింస(గా 
సౌమ్మలు వోవుచుం దెలియుచున్‌ మది ( జేవయు. లావు. జూపుచున్‌. 741 
* భీమ జరాసంధు లిద్దరూ హుంకారాలు చేస్తూ వొకర్షి, వొకరు సమీపిస్తూ, తిరిగి దూరమవుతూ, 
శరీరాలు పగిలి గుల్లలయ్యే టట్టు కాళ్ళతో పొడుచుకుంటూ, పిడికిటి పోట్లతో నొప్పించుతూ, సోలుతూ, 
వాలుతూ, ఉచ్చాాసనిశ్వాసాలు అధికం కాగా రొప్పుతూ, రోజుతూ పరాక్రమాన్ని ప్రదర్శిస్తూ పోరాటం 
సాగించారు. 


వ. ఇవ్విధంబున వివ జసన్నిభంబగు నితరేతర ముష్టిఘట్టనంబుల భిన్నాంగులై, రక్తసిక్త శరీరంబుల 
తోడం బుప్పితాశోకంబుల వీ(కను, జేగుణు( గొండల చందంబునను జూపట్టి పోరుచుండ( గృష్ణుండు 
జరాసంధుని జన్మమరణప్రకారంబు లాత్మ నెణుంగుటం జేసి వాయుతనూభవున కలయికలేక 
లావును జేనవయు( గలుగు నట్టుగా. దద్గాత్రంబునందు దన దివ్యతేజంబు నిలిపి యరినిరస నోపాయం 
బూహించి సమీరనందనుండు సూచుచుండ నొక్కశాఖాగ్రంబు రెండుగా. జీల్చివైచి వాని నట్ల చీరి 
చంపుమని సంజ్ఞగా( జూపిచెప్పిన నతండు నాకీలు దెలిసి యవ క్రపరాక్రముండై మాగధు6 బడ. 
దోచి వానిపదంబు పదంబునం ద్రొక్కి బాహు యుగళంబున రెండనపదంబు( గదలకుండం బట్టి 
మస్తకపర్యంతంబు( బెళ బెళమని చప్తు ళ్ళుప్పతిల్ల మత్తదంతావళంబు దాళవృక్షంబు పీరు చందంబు 
న౭బాదజాను జంఘోరుకటి మధ్యోదరాంస కర్షనయనంబులు వేబువేటు భాగంబులుగా ప్రయ్యలు 
వాసి యార్చిన( బౌర జనంబులు గనుంగొని భయాకులులై హాహాకారంబులు సేసిరంత. 742 


1 ఈ విధంగా దేవేంద్రుని వజ్రాయుధంలాంటి పిడి[గ్రుద్దుల వల్ల శరీరాలు పగిలి రక్తం కారుతుండగా 
పుపష్పించిన అశోకవృక్షాల వలెనూ, ఎట్టని కొండలవలెనూ భీమ జరాసంధులు చూపట్టారు. అప్పుడు శ్రీకృష్ణుడు 
జరాసంధుని పుట్టుకనూ, చావునూ గూర్చి తెలిసినవాడు కాబట్టి భీమునికి అలసట కలుగకుండా తన 
దివ్యతేజాన్ని అతనిలో ప్రవేశపెట్టాడు. 

తరువాత భీముడు చూస్తూ వుండగా శ్రీకృష్ణుడు ఒక చెట్టుకొమ్మను పట్టుకొని రెండుగా చీల్చి “వీణ్ణి 
ఇలా చేసి చంపు” అని సూచన చేశాడు. అది (గ్రహించిన భీముడు తత్‌క్షణం జరాసంధుణ్ణి (క్రింద పడద్రోసి 
ఒకకాలిని తన కాలితో (త్రొక్కి పట్టి రెండోకాలిని చేతులతో గట్టిగా పట్టుకొని పెళపెళ మనేశబ్దం పుట్టేటట్లు 
మదించిన యేనుగు తాటిచెట్టును చీల్చేవిధంగా వాణ్ణి తలవరకూ చీల్చి చంపేశాడు. ఆ భయంకర 
దృశ్యాన్ని చూచి పురజనులు భయంతో హాహాకారాలు చేశారు. 

-: కారాగృహవిముక్తులగు రాజులు శ్రీకృష్ణుని స్తుతించుట :- 


క. అనిలజుని దేవపతి నం, దను(డును బద్మాక్షుండును నుదారత నాలిం 
గనములు సేసి పరాక్రమ,మున కద్భుతమంది మోదమున( బొగడి రొగిన్‌. 743 


౫ అర్జునుడూ, కృష్ణుడూ ఆనందంతో భీముణ్ణి కౌగిలించుకొని జరాసంధుణ్ణి చంపినందుకు అతని 
పరా(క్రమాన్ని ప్రస్తుతించారు. 
క. ననజాక్షు( డంత గరుణా, వననిధియును భక్త లోక వత్సలుండును గా 
వున మాగధసుతు సహదే, వుని. బట్టము గట్టె. దన్నవోన్నతపదవిన్‌. 744 


౫ శ్రీకృష్ణుడు దయామయుడూ, భక్తవత్సలుడూ కావడం వల్ల జరాసంధుని కుమారుడైన సహదేవుని 
మగధరాజ్య సింహాసనం మోద నిలిపి పట్టం గట్టాడు. 
క. మగధాధినాథునకు ము, న్నగపడి చెజసాలలను నుహాదుఃఖములన్‌ 
నొగులుచు( దన పాదాంబుజ, యుగళము చింతించుచున్న యుర్వీశ్వరులన్‌. 745 


౫ ఆ సమయంలో జరాసంధునికి లోబడి అతని చెరసాలల్లో దుఃఖంతో (మ్రగ్గుతూ తన పాదాలనే 
ధ్యానిస్తూ వున్న రాజుల నందరినీ మరచిపోకుండా కృష్ణుడు విడిపించాడు. 


వ. అ య్యవసరంబున. గృష్ణుండు దన దివ్యచిత్తంబున మణన నవధరింపక చెణులు విడిపించిన వారలు 
పెద్దకాలంబు కారాగృహంబులం బెక్కుబాధలం బడి కృశీభూత శరీరు లగుటం జేసి రక్త మాంస 
శూన్యంబులై త్వగస్థిమాత్రావశిష్టంబులును, ధూళిధూసరంబులు నైన దేహంబులు గలిగి 
కేశపాశంబులు మాసి జటాబంధంబులైన శిరంబులతో మలినవస్తులై చనుదెంచి యప్పుడు. 746 


+ కృష్ణునిచేత కారాగారవిముక్తులైన రాజులందరూ చాలాకాలం చెరసాలల్లో బంధించబడి 
పెక్కుబాధలు పడటం చేత రక్తమాంసాలు లేక, చిక్కి శల్యమైనవారై, దుమ్ము కొట్టుకొన్న శరీరాలతో, 
జడలుకట్టిన తలలతో, మాసిన బట్టలతో వాసుదేవుని సమోపానికి వచ్చారు. 


సీ. నవపద్మలోచను భవబంధమోచను భరితశుభాకారు దురిత దూరు 
గంగణకేయూరు( గాంచనమంజీరు వివిధశోభితభూషు విగత దోషు( 
బన్నగాంతకవాహు భక్త మహోత్సాహు నతచంద్రజూటు నున్నతకిరీటు 
హరినీలనిభకాయు వరపీతకౌశేయు( గటిసూత్రధారు జగద్విహారు 


తే. హారవనమాలికా మహితోరువక్షు, శంఖచ క్రగదాపద్మశార్‌జ్ఞహస్తు 
లలిత శ్రీవత్సశోభితలక్షణాంగు, సుభగచారిత్రు దేవకీసుతుని( గాంచి. 747 


x పద్మలోచనుడూ, భవబంధమోచనుడూ, మంగళాకారుడూ, దురితదూరుడూ, నానాలంకార 
సహితుడూ, దోషరహితుడూ, గరుడవాహనుడూ, భక్తులకు ఉత్సాహాన్నిచ్చేవాడూ, ఈశ్వరునిచేత 

పొగడబడేవాడు, శ్రీవత్సశోభితుడూ, పవిత్రచరిత్రుడూ, దేవకీపుత్రుడూ అయిన కృష్ణుణ్ణి ఆ రాజు లందరూ 
దర్శించారు. 


చ. భరితముదాత్ములై నిగతబంధనులై నిజమస్తముల్‌ మురా 

సురరిపు పాదపద్మములు సోకంగ జాంగిలి మొక్కి నములై 

కరములు మోడ్చి యో పరమకారుణికోత్తమ! సజ్జనార్తి సం 

హరణ నివేకశీల! మహితాశితపోషణ! పాపశోషణా! 748 
ఆ. వరద! పద్మనాభ! హరి! కృష్ణ! గోవింద, దాసదుఃఖనాశ! వాసుదేవ! 

యవ్యయాప్రమేయ! యనిశంబు. గావింతు, మిందిరేశ! నీకు వందనములు 749 


* బంధవిముక్తులైన ఆ రాజులందరూ సంతోషంతో కృష్ణుని పాదాలపై పడి నమస్కారం చేసి ఓ 
దయామయా! సజ్జనుల దుఃఖాలను పోగొట్టేవాడా! ఆశ్రితరక్షకా! వరదా! వాసుదేవా! పద్మనాభా! శ్రీకృష్ణా! 
ముకుందా! గోవిందా! ఇందిరావల్లభా! నీకు వందనాలు సమర్పిస్తాము” అని స్తుతించారు. 


ఉ. ధీరవిచార! మమ్ము భవదీయ పదాశ్రయులన్‌ జరాసుతో 
దారనిబంధనో(గ పరితాపము నీ కరుణావలోకనా 
సారముచేత నార్చితివి; సజ్జ్ఞనరక్షయు దుష్టశిక్షయు 
న్నారయ నీకు( గార్యములు యాదవవంశ పయోధిచంద్రమా! 750 


౫ యాదవవంశమనే సముద్రానికి చంద్రునివంటి వాడవైన ఓ శ్రీకృష్ణా! నీ పాదాలను ఆశ్రయించిన 
మాకు జరాసంధుని బంధనం వల్ల కలిగిన పరితాపాన్ని నీ కరుణాకటాక్ష మనే జడి వానతో పోగొట్టావు. 
సజ్జనులను రక్షించటం, దుర్ణనులను శిక్షించటం నీ కర్తవ్యాలు కదా! 


ఫీ అవధరింపుము మాగధాధీశ్వరుండు మాకు బరమబంధు(డు గాని పగయకాండు 
ప్రకటిత రాజ్యవైభవ మదాంధీభూత చేతస్కులము మమ్ము. జెప్ప నేల? 
కమనీయ జలతరంగముల కైవడి దీప శిఖనోలె. జూడ నస్థిరములైన 
గురుసంపదలు నమ్మి పరసాధనక్రియాగమ మేది తద్పాధకంబు లగుచు( 


తే. బరంగ నన్యోన్య వైరానుబంధములను, బ్రజల( గారించుచును దుష్టభావచిత్తు 
లగుచు నాసన్న మృత్యుభయంబు దక్కి, మత్తులై తిరుగుదురు దుర్మనుజు లంత. 751 


౫ ఓ శ్రీకృష్ణా! జరాసంధుడు మాకు బంధువే కాని పగవాడు కాడు, రాజ్యవైభవంవల్ల మదాంధులమైన 
మమ్ములను గూర్చి చెప్పటం దేనికి? నీటిఅలలలాగా, దీపశిఖలలాగా చంచలాలైన సిరిసంపదలు శాశ్వతాలని 
నమ్ముకొని పరానికి సంబంధించిన కార్యకలాపాలను పరిత్యజించి పరస్పరం విరోధాలను పెంచుకొంటూ 
ప్రజలను బాధిస్తూ మరణభయాన్ని మరచిపోయి పొగరుబోతులై ప్రవర్తిస్తారు. 

చ. కడపటిచే(త నైహికసుఖంబులు( గోల్పడి రిత్త కోర్కి వెం 
బడి( బడి యెండమావుల. బిపాసువులై సలిలాశ డాయుచుం 
జెడు మనుజుల్‌ భవాబ్దిదరి. జేరంగలేక నశింతు; రట్టి యా 
యిడుముల( బొందంజాలము రమేశ! త్రిలోకశరణ్య! మాధవా! 752 
ఓ మాధవా! చివరకు ఐహికసుఖాలను పోగొట్టుకొని వ్యర్థమైన కోరికలతో, నీళ్ళనే భ్రమతో 
ఎండమావులను సమోపిస్తూ (భ్రష్టులైపోయే మనుష్యులు సంసారసముద్రాన్ని దాటలేక నశించి పోతారు. 
అటువంటి కష్టాలను మేము అనుభవించలేము. 


ఉ. వేదవధూశిరో మహితవీథుల( జాల నలంకరించు మీ 
పాదసరోజయుగ్మము శుభస్థితి మా హృదయంబులందు ని 
త్యోదితభక్తిమై. దగిలియుండు నుపాయ మెటజుంగం బల్కు దా 
మోదర! భక్త దుర్భవపయోనిధితారణ! సృష్టికారణా! 753 
+ దామోదరా! వేదాంతవీథుల్లో విహరించే నీ పాదపద్మాలు మా హృదయాల్లో ఎల్లప్పుడూ నిలిచివుండే 
ఉపాయాన్ని మాకు అనుగ్రహించు. నీవు సంసారసాగరాన్ని తరింపచేసేవాడవు. ఈ సమస్త సృష్టికీ కారణ 
మైనవాడవు. 
క. అని తను శరణము వే(డిన, జననాథుల వలను సూచి సదమలభక్తా 
వన చరితు(డు పంకజ లో, చను డిట్లను వారితోడ సదయామతియై. 754 
౫ ఈ విధంగా తన్ను శరణుగోరిన రాజులవైపు చూచి భక్తజనావనుడైన పద్మలోచనుడు దయతో 
కూడినవాడై ఇలా అన్నాడు. 


చ. 'జనపతులార! మీ పలుకు సత్యము; రాజ్యమదాంధచిత్తులై 
ఘనముగ విప్రులం బ్రజలం గాణీయం బెట్టుటం జేసి కాదె వే 
న నహుష రావణార్జునులు నాశము నొందిరి; కాన ధర్మ పా 
లనమున( గాక నిల్చునె? కులంబు బలంబు( జిరాయురున్నతుల్‌. 755 
* ఓ రాజులారా! మో మాట నిజం. రాజ్యమదంతో బ్రహ్మణులనూ, (ప్రజలనూ బాధించటం చేతకదా 
వేనుడూ, నహుషుడూ, రావణుడూ, కార్తవీర్యార్టునుడూ నాశన మయ్యారు. కాబట్టి ధర్మాన్ని పరిపాలించడం 
వల్లనే కులం, బలం, ఆయుస్సు, జొన్నత్యం నిలుస్తాయి. 


వ. అది గావున మీ మనంబుల దేహం బనిత్యంబుగా( దెలిసి. 756 


ఉ. మీరలు ధర్మముం దగవు మేరయు. దప్పక భూజనాళి. బెం 
పారుచు సౌఖ్యసంపదల నంద(గ( బ్రోచుచు భూరియజ్ఞముల్‌ 
గౌరవవృత్తి మత్సరముగా నొనరింపుచు మామకాంఘ్రి పం 
కేరుహముల్‌ భజించుచు నకిల్పిషులై చరియింపు. డిమ్ములన్‌. 757 

౫ కావున ఈ శరీరం శాశ్వతం కాదని (గ్రహించండి. మో ధర్మాన్నీ నీతిని న్యాయాన్నీ తప్పకుండా 
ప్రజలు సుఖసంతోషాలలో మునిగి తేలేటట్టు పరిపాలన సాగిస్తూ నన్నే ఉద్దేశించి యజ్ఞయాగాదులను 
నిర్వహిస్తూ, నా పాదాలనే భజిస్తూ, పాపరహితులై ప్రవర్తించండి. 


వ. అట్లయిన మీరలు బ్రహ్మసాయుజ్య ప్రాప్త లయ్యెదరు; మదీయ పాదారవిందంబులందు( జలింపని 
భక్తియు( గలుగునని యానతిచ్చి యా రాజవరుల మంగళస్నానంబులు సేయించి వివిధమణి భూషణ 
మృదులాంబర మాల్యానులేపనంబు లొసంగి, భోజనతాంబూలాదులం బరితృప్తులం జేసి యున్నత 
రథాశ్వసామజాధిరూఢులం గావించి నిజరాజ్యంబులకు( బూజ్యులం చేసి యనిచిన. 758 


* 'ఆ విధంగా నడచుకుంటే మీరు మోక్షాన్ని పొందుతారు. నాపాదాలపై మోకు అచంచలమైన భక్తి 
సిద్దిస్తుంది” అని పలికిన శ్రీ కృష్ణుడు ఆ రాజుల నందరినీ మంగళస్నానాలు చేయించి, మణి భూషణాలూ, 
మాల్య వస్త గంధాలనూ వారికి బహూకరించి భోజన తాంబూలాదులతో సంతృప్తి పరచి, రథ గజ హయారూఢులను 
కావించి వారి వారి రాజ్యాలకు పంపించాడు. 


క. నరవరు లీ చందంబున, మురసంహరుచేత బంధమోక్షణులై సు 
స్థిరహర్షంబులతో నిజ, పురములకుం జనిరి శుభవిభూతి తలిర్సన్‌. 759 
* ఈ రీతిగా ఆ రాజులందరూ కృష్ణునిచేత బంధవిముక్తులై ఎంతో సంతోషంతో ఎవరి రాజ్యాలకు 
వారు వెళ్ళారు. 


క. హరిమంగళగుణకీర్తన, నిరతము? గావించుచును వినిర్మల మతులై 


గురుబంధుపుత్రజాయా, పరిజన మలరంగ( గృష్టు( బద్మదలాక్లున్‌. 760 
వ. బహుప్రకారంబులం బొగడుచు( దను తమ దేశంబులకుం జని. 761 


xk శ్రీకృష్ణుని సద్గుణాలను సంకీర్తించుతూ నిర్మల హృదయులై తమ పుత్ర మిత్ర కళత్రాదులు 
సంతోషించగా ఆ రాజులందరూ తమ తమ రాజ్యాలకు వెళ్ళారు. 


క. నళినదళలోచనుండు దముం దెలిపిన సద్దర్మపద్దతిని. దగవరులై 
యిల బరిపాలించుచు సుఖ, ముల నుండిరి మహితనిజ విభుత్వము లలరన్‌. 762 


* కృష్ణుడు ప్రబోధించిన ధర్మమార్గాన్ని తప్పక, న్యాయశీలురై ఆ రాజులందరూ తమ తమ రాజ్యాలను 
పరిపాలిస్తూ సుఖంగా వున్నారు. 


వ. ఇట్లు కృష్ణుండు జరాసంధవధంబును, రాజలోకంబునకు బంధ మోక్షణంబును గావించి, వాయునందన 
వాసవనందనులుం దానును జరాసంధతనయుండగు సహదేవుండు సేయు వినిధంబులగు పూజలు 
గైకొని, యతని నుండ నియమించి, యచ్చోటు గదలి కతిపయ ప్రయాణంబుల నింద్రప్రస్థ పురంబునకుం 
జనుదెంచి, తద్దారప్రదేశంబున విజయశంఖంబులు పూరించిన. బ్రతిపక్ష భయదంబును, బాంధన 
ప్రమోదంబును నగు న మ్మహాఘోషంబు విని, పౌరజనంబులు జరాతనయు మరణంబు నిశ్చయించి 
సంతసిల్లిరి. వారిజాక్షుండును భీమసేన పార్గులతో. బురంబు ప్రవేశించి ధర్మనందనునకు వందనం 

బాచరించి, తను పోయిన తెణంగును, నచ్చట జరాసంధుని వధియించిన ప్రకారంబును సవిస్తరంబుగా 
నెణింగించిన నతండు విస్మయ వికచలోచనంబుల నానందబాషంబులు గురియ, న మ్మాధవు 
మాహాత్మ్యంబునకు. దమయందలి భక్తి స్నేహ దయాది గుణంబులకుం బరితోషంబు నొందుచు( 
గృష్ణునిం జూచి యిట్లనియె. 763 


* ఇలా శ్రీకృష్ణుడు జరాసంధుణ్ణి చంపించి, రాజులందరినీ తమతమ రాజ్యాలకు పంపించి, 
జరాసంధుని కుమారుడైన సహదేవుడు కావించిన పూజలను స్వీకరించి భీమార్జున సమేతుడై ఇంద్రప్రస్థపురం 
చేరాడు. పురద్వారంలో వారు విజయశంఖాలు పూరించారు. పురప్రజలంతా విజయసూచకాలైన ఆ శంఖ 
ధ్వనులు విని సంతోషించారు. కృష్ణుడు భీమార్జునసహితంగా ధర్మరాజును దర్శించి నమస్కారం చేసి 
తాము మగధకు వెళ్ళిన వృత్తాంతం, అచ్చట జరాసంధుణ్ణి సంహరించిన విధానం వివరంగా నివేదిం చాడు. 
ధర్మరాజు కన్నుల నుంచి ఆనందబాష్పాలు పొంగిపొరలుతుండగా కృష్ణునికి తమమీద గల స్నేహ వాత్సల్య 
కారుణ్యాది గుణాలకు సంతోషిస్తూ ఈ విధంగా అన్నాడు. 

సీ. “కమలాక్ష! సర్వలోకములకు గురు(డవై తేజరిల్లెడు భవదీయమూర్తి 

యంశాంశసంభవు లగు లోకపాలురు నీ యాజ్ఞ. దలమోచి నిఖిలభువన 
పరిపాల నిపుణులై భాసిల్లుచున్న వా రట్టి నీ కొక నృపునాజ్ఞ సేయు 
టరయ నీమాయ గాకది నిక్కమే? యేక మై యద్వితీయమై యవ్యయంబు 
తే. నైన నీ తేజమున కొక హాని గలదె?, చిన్మయాకార! నీ పాదసేవకులకు 
నాత్మపరభేదబుద్ధి యెందై నం గలదె? పుండరీకాక్ష! గోవింద! భువనరక్ష! 764 

౫ ఓ గోవిందా! సర్వలోకాలకూ గురుడవైన నీ యంశం నుంచే దిక్సాలురు జన్మించి నీ ఆజ్ఞను 
శిరసా వహిస్తూ సమస్త లోకాల్నీ పరిపాలిస్తున్నారు. అటువంటి నీకు ఒక సామాన్యుడైన రాజన్యుని శిక్షించడం 
ఒక లెక్కలోనిది కాదు. ఇదంతా నీ మాయకాక మరేమిటి? పుండరీకాక్ష! భువనరక్షకా! చిన్మయుడవైన నీ 
తేజస్సుకు తిరుగులేదు. నీ పాదసేవకులకు భేదభావం ఏ మాత్రమూ కానరాదు. 


-: ధర్మరాజు చేసెడి రాజసూయమునందు శ్రీకృష్ణుండు శిశుపాలుని వధించుట :- 


న. అని గోవిందునిం బొగడి య ద్దేవు ననుమతంబునం గుంతీసుతాగ్రజుండు పరతత్త్వ విజ్ఞానులైన 
ధరణీసురులను బుత్విజులంగా వరియించి. 765 


* ఈ విధంగా ధర్మరాజు కృష్ణుణ్ణి ప్రస్తుతించి ఆ దామోదరుని ఆజ్ఞానుసారం వేదవిజ్ఞానధనులైన 
(బ్రాహ్మణులను యజ్ఞకార్యనిర్వాహకులుగా స్వీకరించాడు. 


సీ. సాత్యవతేయ కశ్యప భరద్యాజోపహూతి విశ్వామిత్ర వీతిహోత్ర 
మైత్రేయ పైల సుమంతు మధుచ్చంద గౌతమ సుమతి భార్గవ వసిష్ట 

వాసుదేవాకృతవ్రణ కణ్వ జైమిని ధౌమ్య పరాశరాథర్వకవషు 
లసిత వైశంపాయ నాసురి భార్గవ క్రతు వీరసేన గర్గ త్రికవ్య 


ఆ. ముఖ్యులైన పరమమునులను గృపుని గాం, గేయ కుంభ జాంబికేయ విదుర 
కురుకుమార బంధు కులవృద్దధారుణీ, సుర నరేంద్ర వైశ్య శూద్రనరుల. 766 
* వేదవ్యాసుడు, కశ్యపుడు, భరద్వాజుడు మొదలైన మునీశ్వరులనూ, భీష్మ ద్రోణకృపాది గురువులనూ, 
ధృతరాష్ట్ర విదురాది కురువృద్దులనూ, దుర్యోధనాది బంధుజనాన్నీ, సమస్త రాజులనూ, బ్రాహ్మణ క్షత్రియ 
వైశ్యశూ(ద్ర ముఖ్యులనూ ధర్మరాజు తన యజ్ఞానికి రప్పించాడు. 
క్త రప్పింప వారు హర్షము, లుప్పతిలంగ నే(గుదెంచి యుచిత క్రియలం 
దప్పక కనుంగొనుచుండంగ, నప్పుడు విధ్యుక్త నియతులై భూమిసురుల్‌. 767 


ధర్మరాజు ఆహ్వానించిన వారంతా సంతోషంతో వచ్చి ఉచిత కార్యక్రమాలను పర్యవేక్షిస్తుండగా 
(బ్రాహ్మణ(్రేష్టులు శాస్త్ర ప్రకారం యజ్ఞం ప్రారంభించారు. 

ఆ. కడంగి సవనభూమి( గనకలాంగలముల, నర్జి దున్ని పాండవాగ్రజునకు 

నచట దీక్షచేసి యంచితస్వర్ల మ, యోపకరణముల నలోపముగను, 768 

* యజ్ఞభూమిని బంగారు నాగళ్ళతో దున్నించి, సువర్షమయమైన పరికరాలతో ఏ లోపం లేకుండా 
ధర్మరాజుకు యజ్ఞదీక్ష నిచ్చారు. 

వ. ఇట్లు నియమంబున సముచిత క్రియాకలాపంబులు నడపుచుండి రప్పుడు. 769 

* ఈ విధంగా బ్రాహ్మణులు నియమంతో ఉచిత కార్యకలాపాలు నడుపుతున్నారు. 


క. సకలావనీశు లిచ్చిన, యకలంక సువర్లరత్న హయధనవస్త్ర 
ప్రకరంబులు మొదలగు కా, నుక లందుకొనన్‌ సుయోధనుని నియమించెన్‌. 770 


* ధర్మరాజు సమస్త భూపతులూ తన కర్పించే ధన కనక వస్తు వాహనాదులైన కానుకలను 
స్వీకరించటానికి దుర్యోధనుణ్ణి నియమించాడు. 


సీ. అర్థిజాతము గోరినట్టి వస్తువు లెల్ల దగ బంచి యిడంగ6 రాధాతనూజు 
సరసాన్న పానాది సకలపదార్హముల్‌ పాకముల్‌ సేయింప( బవనతనయు' 
బంకజోదరు నొద్ద. బాయక పరిచర్య దనిలి కానింప వాసవతనూజు 
సవననిమిత్తంబు సంచితద్రవ్యంబు పెంపుతో వేగం దెప్పింప నకులు 


తే. దేవగురు వృద్దధాత్రీసురావలులను, నరసి పూజింప సహదేవు నఖిలజనుల( 
బొలుచు మృష్టాన్న తతుల( దృప్తులను జేయ, ద్రౌపదిని నియమించెను ధర్మసుతు(డు. 771 

* యాచకులు అడిగిన వస్తువులను దానం చేయటానికి కర్గుణ్లీ ష్రడ్రసోపేత భోజనపదార్థాలను 
తయారుచేయించటానికి భీముణ్ణి, శ్రీకృష్ణునికి పరిచర్యలు చేయటానికి అర్జ్హునుణ్ణీ, యజ్ఞానికి అవసరమైన 
(ac) (ac) జ (ac) Sy a 
సంభారాలను సమకూర్చటానికి నకులుణ్లీ; దేవ బ్రాహ్మణులనూ, గురువులనూ, పెద్దలనూ పూజించటానికి 
సహదేవుణ్లీ; యాగానికి విచ్చేసిన సమస్త ప్రజలూ మృష్టాన్నపానాలతో సంతుష్టు లయ్యేటట్టు చేయటానికి 
ద్రౌపదినీ ధర్మరాజు నియమించాడు. 
వ. అ య్యవసరంబున. 772 


చ. హరి శిఖి దండపాణి నికషాత్మజ పాశి సమీర గుహ్య కే 
శ్వర శశిమౌళి పంకరుహసంభవ చారణ సిద్ధ సాధ్య క్రి 
న్నర గరుడోరగామరగణంబులు వచ్చి మఖంబు( జూచి య 
చ్చెరువడి తొల్లి యెవ్వరును జేయు మఖంబులు నింత యొప్పునే? 773 


౫ అప్పుడు దేవేంద్రుడు మొదలైన దిక్సాలురూ, (బ్రహ్మాది దేవతలూ, సిద్ద సాధ్య కిన్నర కింపురుష 
విద్యాధరులూ ధర్మరాజు చేస్తున్న యజ్ఞాన్ని చూచి పూర్వం యే రాజుకూడా ఇంత గొప్పగా యజ్ఞం చేయలేదని 
మెచ్చుకున్నారు. 

క. అదిగాక యిందిరానిభు, పదములు సేవించునట్టి భాగ్యము గలుగం 

దుది. బడయరాని బహు సం, పద లెవ్వియు. గలవె? యనుచు. బస్తుతి సేయన్‌. 774 


౫ అంతేకాకుండా “శ్రీకృష్ణుని పాదరాజీవాలు పూజించే భాగ్యం కలిగిన వారికి పొందలేనిదంటూ ఏదీ 
వుండదు” అని (బ్రహ్మాదులు ప్రస్తుతించారు. 
వ. అప్పుడు. 775 


చ. అమరసమానులై తనరు యాజకవర్గము లోలి రాజ సూ 
య మఖవిధాన మంత్రముల నగ్ని ముఖంబుగ( జేసి ధర్మజుం 
(గ్రమమున వేలిపింప( గ్రతురాజసమాప్తి దినంబునన్‌ నృపో 
త్తముండు గడంగి యాజక సదస్యగురుద్విజకోటి. బెంపునన్‌. 776 


* దేవతలతో సమానులైన బుత్విజులు రాజసూయ యాగానికి అనువైన మంత్రాలతో హవ్య 
(ద్రవ్యాలను ధర్మరాజుచేత వేలిపించి యాగాన్ని చేయించారు. యజ్ఞం పరిసమాప్తమైన చివరి దినం ధర్మరాజు 
బుత్విజులనూ, సభాసదులనూ, పెద్దలనూ, బ్రాహ్మణులనూ పూజించాలని భావించాడు. 


వ. పూజించునప్తు డం దగ్రపూజార్హు లెవ్వ రని యడిగిన సదస్యులు దమకు( దోంచిన విధంబులంబలుక 
వారి భాషణంబులు వారించి వివేకశీలుండును, జతుర వచనకోవిదుండును నగు సహ దేవుండు 
భగవంతుండును, యదుకుల సంభవుండును నైన శ్రీకృష్ణునిం జూపి 'యి మహాత్ముని సంతుష్టుం 
జేసిన భువనంబు లన్నియుం బరితుష్టిం బొందు” నని చెప్పి ధర్మజుం జూచి యిట్లనియె. 777 

౫: ఈ విధంగా పూజించే సందర్భంలో అ(గ్రపూజకు అర్హుడెవడనే ప్రశ్న పుట్టింది. సభలో నున్నవారు 
తమకు తోచిన విధంగా తలకొకరీతిగా చెప్పారు. వారి మాటలను వారించి బుద్దిమంతుడైన సహదేవుడు 
భగవంతుడైన కృష్ణుణ్ణి చూపించి “ఈ మహాత్ముణ్ణి సంతుష్టుణ్లి చేసిన సమస్త లోకాలూ సంతోషిస్తాయి” 
అని పలికి ధర్మరాజుతో ఇలా అన్నాడు. 

ఉ. కాలము దేశమున్‌ గ్రతువు. గర్మము. గర్త్హయు భోక్తయున్‌ జగ 

జ్ఞాలము దైనమున్‌ గురువు సాంఖ్యము మంత్రము నగ్ని యాహుతుల్‌ 
వేళలు విప్రులున్‌ జననవృద్ధిలయంబుల హేతుభూతముల్‌ 
లీలల దానయై తగ వెలింగెడు నెక్కటితేజ మీశుండున్‌. 778 


౫ కాలమూ, దేశమూ, యజ్ఞమూ, కర్మమూ, కర్తా, భోక్తా ప్రపంచమూ, దైవమూ, గురువూ, మంత్రమూ, 
అగ్ని, హవ్య(ద్రవ్యాలూ, సృష్టి స్థితి లయాలూ- సమస్తమూ తానేయె (ప్రకాశించే ఏకైక దివ్యస్వరూపుడు ఈ 
కృష్ణపరమాత్ము డొకడే. 
చ. ఇతండె యితండు గన్ను లొకయించుక మోడ్చిన నీ చరాచర 
స్థితభువనంబు లన్నియు నశించు నితం డని విచ్చిచూచినన్‌ 
వితతములై జనించు. బ్రభవిష్ణుండు విష్ణుండు నైన యట్టి యీ 
క్రతుఫలదుండుగా కొరు( డొకం డెటు లర్హుండు శిష్టపూజకున్‌? 770 


= పరమేశ్చరుడైన ఈ శ్రీకృష్ణుడు కన్నులు మూసుకున్నాడంటే ఈ చరాచరప్రపంచమంతా నశిస్తుంది. 
కన్నులు విప్పి చూస్తే ఈ లోకాలన్నీ జన్మిస్తాయి. సృష్టి స్థితి లయాలకు కారకుడైన ఈ పుణ్యపురుషుడు 
యజ్ఞఫలాన్ని (ప్రసాదించే ప్రభువు విష్ణుస్వరూపుడు. సర్వసమర్గుడు. అ(గ్రపూజకు అర్హుడు ఇతడు గాకపోతే 
మరెవ్వరు? 
ఉ. ఈ పురుషోత్తమున్‌ జగదధీశు ననంతుని సర్వశక్తు( జి 
ద్రూపకు నగ్రపూజ( బరితోషితు( జేయ సమస్త లోకముల్‌ 
వే పరితుష్టి. బొందు. బృథివీవర! కావున నీవు కృష్ణునిన్‌ 
శ్రీపతి. బూజసేయు మెడసేయక మాటలు వేయు నేటికిన్‌? 780 


౫ ఓ రాజా! పురుషోత్తముడూ, లోకాధిపతీ, అనంతుడూ, సమస్త శక్తులు కలవాడూ, చిద్రూపుడూ 
అయిన శ్రీకృష్ణుణ్లి ప్రప్రథమంగా పూజించి సంతోషింపచేస్తే సమస్తలోకాలూ సంతృప్తి పొందుతాయి 


క. అని సహదేవుండు పలికిన, విని యచ్చటి జనులు మనుజవిభులును బుషులున్‌ 
మునుకొని మనములు మోదము, దనుకణగ “నిది లెస్స' యనిరి ధర్మజుండంతన్‌. 781 


౫ “కాబట్టి నీవు ఆలస్యం చేయకుండా అన్యథా ఆలోచించ కుండా శ్రీకృష్ణుణ్లి పూజించు” అని 
సహదేవుడు చెప్పగా అ నభలో నున్న ప్రజలూ, రాజులూ, బుషులూ మొదలైన వారంతా సంతోషంతో 
“ఇది సముచితం” అని అంగీకరించారు. 

క. మునిజన మానస మధుకర, వనజాతములైన యట్టి వారిజదళ లో 
చను పదయుగళప్రక్షా, ళన మొగి. గావించి తజ్జలంబులు భక్తిన్‌. 782 


క. తానును గుంతియు ననుజులు, మానుగ ద్రుపదాత్మజయును మస్తకముల( బెం 
పూనిన నియతి ధరించి మ, హానందము బొంది రతిశయ ప్రీతిమెయిన్‌. 783 


* అపుడు ధర్మరాజు మహామునుల మనస్సులనే మధుకరాలకు పద్మాల వంటివైన శ్రీకృష్ణుని పాదాలు 
భక్తితో కడిగాడు. తానూ, కుంతీ, భీమాదులూ, (ద్రౌపదీ శ్రీకృష్ణుని పాదజలాన్ని ఆనందంతో తమ శిరస్సుల 
మోద చల్లుకొని ఎంతో సంతోషించారు. 


క. చంచత్కాంచన రుచిరో, దంచితవస్రముల నూతనార్క ప్రభలన్‌ 
మించిన రత్నములం బూ, జించెన్‌ ధర్మజుండు కృష్ణు జిష్లు సహిష్టున్‌. 784 


* బంగారు జలతారు వ(స్తాలతో బాలభాను కాంతులను మించిన కాంతులు గల రత్నాలతో 
ధర్మరాజు శ్రీకృష్ణుణ్మి సమ్మానించాడు. 


వ. ఇట్లు పూజించి యానందబాష్పజల బిందు సందోహకందళిత నయనారవిందంబులం గోవిందుని 
సుందరాకారంబు దర్శింప( జాలకుండె; నట్టు పూజితుండై తేజరిల్లు పుండరీకాక్షు నిరీక్షించి 
హస్తంబులు నిజమస్తకంబుల ధరించి వినుతులు సేయుచు, నఖిలజనంబులు జయజయ శబ్దంబు 
లిచ్చిరి; దేవతలు వివిధతూర్య ఘోషంబులతోడం బుష్పవర్ష్శంబులు గురియించి; రయ్యవసరంబున 

785 


౫ ఈ విధంగా పురుషోత్తము్జి పూజించిన ధర్మరాజు కనుల నిండా ఆనందబాష్పాలు 
పొంగిపొరలాయి. ఆయన గోవిందుని సుందరాకారాన్ని చూడలేకపోయాడు. ఇలా పూజించబడి ప్రకాశించే 
పుండరీకాక్షుణ్ణి చూచి సమస్త ప్రజలూ చేతులు జోడించి పరిపరివిధాల ప్రస్తుతించి జయజయధ్వానాలు 
చేశారు. దేవతలు వివిధవాద్యాలు మోయిస్తూ పుష్పవర్శం కురిపించారు. 


క. దమఘోషసుతుండు దద్విభ, వము సూచి సహింప కలుక వట్రిలంగా బీ 


రము డిగ్గి నిలిచి నిజ హ, స్తము లెత్తి మనోభయంబు దక్కినవాందై. 786 
వ. అప్పు డప్పుండరీకాక్షుండు వినుచుండ సభాసదులం జూచి యిట్లనియె. 787 


* అప్పుడు దమఘోషుని కుమారుడైన శిశుపాలుడు ఆ వైభవాన్ని చూచి ఓర్వలేకపోయాడు. అసూయతో 
ఆసనం దిగి నిలబడి నిర్భయంగా తన చేతులెత్తి శ్రీకృష్ణుడు వినేటట్టు సభాసదులతో ఇలా అన్నాడు. 


క. 'చాలుంబురే యహహా! యీ, కాలము గడపంగ దురవగాహం బగు నీ 
తేలా తప్పెను నే(డీ, బాలకు నచనములచేత( బ్రాజ్ఞాల బుద్దుల్‌? 788 

* ఆహా! బాగు బాగు! ఈ కాలాన్ని గడపటం చాల కష్టంగా వుంది. ఈ పసివాని మాటలతో బుద్ది 

మంతులైన పెద్దలబుద్దులు నీతి మార్గం నుండి ఎందుకు తొలిగాయో ? 

న. ఇట్టు దప్పిన తెణం గెట్టనిన బాత్రా పాత్ర వివేకంబు సేయనేర్చిన విజ్ఞాననిపుణులు, నున్నతసత్వ 
గరిష్టులు, బహువిధ తపోనత నియమశీలురు, ననల్పతేజులు, మహైశ్వర్యశక్తిధరులు 6 
బరతత్వవేదులు, నఖిలలోకపాలపూజితులు, విగతపాపులు( బరమయోగీంద్రులు నుండ వీరిం గై 
కొనక వివేకరహితులై గోపాలబాలునిం బూజ సేయుటకు నెట్టు సమ్మతించిరి; పురోడాశంబు 
సృగాలంబున కర్షంబగునే? యదియునుంగాక. 789 


౫ ఏమంటే- యోగ్యులనూ అయోగ్యులనూ నిర్ణయించగలిగిన నేర్పరులూ, గొప్పసత్త 
గుణసంపన్నులూ, తపోనియమవంతులూ, అధికమైన తేజస్సు గలిగినవారూ, గొప్ప ఐశ్వర్యవంతులూ, 
పరబ్రహ్మస్వరూపం తెలిసిన జ్ఞానులూ, సమస్త లోకపాలురచేత పూజింపతగినవారూ, పాపరహితులూ, 
యోగీశ్వరులూ ఎందరో ఈ సభలో వున్నారు. వీరందరినీ లక్ష్య పెట్టకుండా బుద్దిహీనుడైన ఒక గొలపిలవాజ్నో 

లు తు. ర్వా CYC (ac) 
పూజించటానికి ఎలా సమ్మతించారు? యజ్ఞం కొరకైన పురోడాశం నక్కకు ఎలా అర్హమవుతుంది? 


సీ. గురుదేవ శూన్యుండు కులగోత్ర రహితుండు దలిదండ్రు లెవ్వరో తడవ గాన 
మప్పుల( బొరలెడు నాదిమధ్యావసానంబులం దరయ మానంబు లేదు 
బహురూపియై సెక్కుభంగుల వర్తించు వావి వర్తనములు వరుసలేవు 
పరికింప విగతసంబంధుండు తలపోయ మా నిమిత్తంబున మాని సయ్యె 
తే. బరంగ మున్ను యయాతిశాపమున( జేసి, వాసి కెక్కదు యాదవవంశమెల్ల 
బ్రహ్మతేజంబు నెల్ల. గోల్పడిన యితండు, బ్రహ్మబుషి సేవ్యు. డగునె గోపాలకుండు? 790 


౫ గురువులూ, దేవుడూ లేనివాడూ, కులం గోత్రం లేనివాడూ, తల్లిదండ్రు లెవరో తెలియనివాడూ, 
నీటి మీద శయనించేవాడూ, ఆదిమధ్యాంతాలు కానరానివాడూ, నటునిలాగా అనేక రూపాలతో పెక్కురీతుల 
ప్రవర్తించేవాడూ, వావివరుసలుగాని, సంబంధ బాంధవ్యాలుగాని లేనివాడూ ఐన ఈ కృష్ణుడు మా కారణంగా 
మాననీయు డయ్యాడు. యయాతిశాపంచేత ఈ యదువంశ (ప్రసిద్ది అణగారి పోయింది. బ్రహ్మతేజాన్ని 
కోల్పోయిన -ఈ గోపాలకుడు (బ్రహ్మర్శుల పూజకు ఎలా అర్హుడవుతాడు? 

క. జారుండు జన్మావధియును, జోరుండు ముప్ఫోకలా(డు సుమహితపూజా 

చారక్రియలకు నర్తు(డె, వారక యిత( డనుచు నశుభవాక్యస్సూర్తిన్‌. 791 


౫ జారుడూ, పుట్టుక మొదలు చోరుడూ, మూడు (త్రోవల్లో నడచేవాడూ ఐన ఈ కృష్ణుడు పూజార్హుడు 
ఎలా అవుతాడు? అంటూ అమంగళకరమైన మాటలతో శిశుపాలుడు శ్రీకృష్ణుణ్ణి నిందించాడు. 


చ. అని తను దూజనాడిన మురాంతకు( డా శిశుసాలు వాక్యముల్‌ 
విని మది జీరికిం గొన(డు విశ్రుతఫోరవ రావ మాత్మ గై 

కొనని మృగేంద్రురీతి మునికోటియు రాజులు. బద్మనాభు నా 
డిన యవినీతి భాషలకు డెందమునం గడు వంత నొందుచున్‌. 792 
* నక్క కూతలను లెక్కపెట్టని సింహంలాగా శ్రీకృష్ణుడు శిశుపాలుని దుర్భాషలను లక్ష్యపెట్టలేదు. 
కానీ సభలో వున్న బుషులూ, రాజులూ మాత్రం శిశుపాలు డాడిన పరుషవాక్కులకు చాలా బాధపడ్డారు. 
ఉ. వీనులు మూసికొంచు విన విస్మయ మంచు “ముకుంద! మాధవా! 
శ్రీనిధి! వీని నేగతికి( జేర్చెదొ' యంచు దురాత్ము దిట్టుచు 


న్నా నరనాథులున్‌ మునులు నచ్చట నిల్వక పోవ( బాండు సం 
తానము లప్రమేయ బలదర్స మహోద్దత రోషచిత్తులై. 793 


౫ శిశుపాలుడు కృష్ణుణ్ణి నిందించిన దుర్భాషలను వినలేక మునులూ, రాజులూ చెవులు మూసుకొని 
ఆశ్చర్యపడుతూ 'ఓ కృష్ణా! వీణ్ణి ఏ విధంగా కడతేరుస్తావో' అంటూ శిశుపాలుణ్ణి నిందిస్తూ సభనుంచి 
నిష్క్రమించారు. పాండవులకు శిశుపాలునిమోద చాలా కోపం వచ్చింది. 


వ. అప్పుడు కేకయ సృంజయభూపతులుం దామును వివిధాయుధపాణులై యదల్చి నిల్చిన వాడును 
బిణుతినక యదల్సి పలుకయు వాలునుం గైకొని భుజాగర్వదుర్వారుండై గోవిందుని. దదనువర్తులైన 
వారలం గుపితుండై నిందింప న మ్ముకుందుం డాగ్రహంబున లేచి తన కట్టెదుర నెదిర్చియున్న 
శిశుపాలుని రూక్షేక్షణంబుల వీక్షించుచు, నా క్షణంబ తన్మస్తకంబు నిశితధారా కరాళంబైన చక్రంబున 
నవక్రపరాక్రముండై రుధిరంబు దొర(గం దునుమ, న మ్మహాకలకలం బాకర్షించి చైద్యబలంబులు 
దదీయపక్షచరులైన భూపతులును గనుకనిం బజుచి; ర య్యవసరంబున. 794 


* ఆ సమయంలో కేకయ సృంజయ రాజులూ, పాండవులూ ఆయుధధారులై శిశుపాలుణ్లి అదలించి 
నిలబడ్డారు. వాడు కూడా పాండవాదులను లక్ష్యపెట్టక డాలూ, కత్తీ పట్టుకొని భుజ బలగర్వంతో దురహం 
కారంతో కృష్ణుణ్లీ, అతణ్ణి అనుసరించిన వారినీ నిందించాడు. అప్పుడు శ్రీకృష్ణుడు ఆగ్రహంతో లేచి తనకు 
ఎదురుగా నిలబడి దెబ్బలాటకు సిద్దంగా వున్న శిశుపాలుని తీవ్రంగా చూస్తూ వాడివీడని సుదర్శన చక్రంతో 
వాడిశిరస్సును తత్‌క్షణం ఖండించాడు, ఆ భయంకర కోలాహలాన్ని ఆలకించి ఆ దృశ్యాన్ని చూచి శిశుపాలుని 
సైన్యమూ, అతడిపక్షంలోని రాజులూ తత్తరపాటుతో పారిపోయారు. 


క. మునివరులును జనపతులును, గనుగొని వెం గందం జైద్యు గాత్రమునందుం 
డనుపను తేజము వెలువడి, వనజోదరు దేహమందు వడి. జొచ్చె నృపా!” 795 
౫ ఓ పరీక్షిన్మహారాజా! ఆ సమయంలో మునీశ్వరులూ, రాజులూ చూచి ఆశ్చర్యపడేటట్టుగా శిశుపాలుని 
దేహంనుంచి దేదీప్య మానమైన తేజస్సు వెలువడి కృష్ణుని శరీరంలో ప్రవేశించింది. 
వ. అనిన మునివరునకు భూవరుం డిట్లనియె. 796 
౫ అని చెప్పిన శుకయోగీంద్రునితో పరీక్షిన్మహారాజు ఇలా అన్నాడు. 

క. '“కమలాక్షుని నిందించిన, దమఘోషతనూభవుండు దారుణ మల కూ 
పమునుం బొందక యే క్రియ, సుమహితమతి. గృష్షునందు. జొచ్చె మునీంద్రా! 797 


* ఓ మునీంద్రా! శ్రీకృష్ణుణ్ణి నిందించిన శిశుపాలుడు భయంకర నరకకూపంలో పడకుండా 
భగవంతుడైన కృష్ణునిలో ఏ విధంగా (ప్రవేశించాడో వివరించు, 


వ. అనిన శుకయోగి రాజయోగి కిట్టనియె. 798 


మ. మధుదైత్యాంతకుమీ(ది మత్సరమునన్‌ మత్తిల్లి జన్మత్రయా 
వధియే ప్రొద్దు. దదీయ రూపగుణ దివ్యధ్యానపారీణ ధీ 
నిధి యౌటన్‌ శిశుపాల భూవిభు(డు తా నిర్జూత సర్వాఘుండై 
విధిరుద్రాదుల కందరాని పదవిన్‌ వే పొందె నుర్వీశ్వరా! 799 


* ఈ విధంగా ప్రశ్నించిన మహారాజుతో మహర్షి ఇలా అన్నాడు- 'ఓ రాజేంద్రా! మధుసూదనుని 
మోది మాత్సర్యంతో మదోన్మత్తుడై మూడు జన్మల నుండీ ముకుందుని నిందిస్తూ, ఎల్లప్పుడూ విష్ణుదేవుని 
రూప గుణాలను ధ్యానిస్తూ వుండడంవల్ల శిశుపాలుడు సమస్త పావాలనుంచి విముక్తుడై బ్రహ్మ రుద్రాదులకు 
సైతం అందరాని పదవిని పొందాడు. 


న. అంత ధర్మనందనుండు బుత్విగ్గణంబులను సదస్యులను బహు దక్షిణలం దనిపి వివిధార్చనలం 
బూజించి యనభృథస్నాన క్రియా పరితోషంబున. 800 


* ఆ తర్వాత ధర్మరాజు యజ్ఞం చేయించిన బుత్విజులనూ, యజ్ఞానికి విచ్చేసిన సదస్యులనూ 
అనేక దక్షిణలతో తృప్తి పొందించి, అనేక విధాలుగా పూజించి, యాగాంతంలో చేసే అవభృథస్నానానికి 
బయలుదేరాడు. 


సీ, మురజ మృదంగ గోముఖ శంఖ డిండిమ పణవాదిరవము లంబరము నిండ€ 
గవి సూత మాగధ గాయక వంది వై తాళిక నినుతు లందంద బెరయ 
వితతమర్హళ వేణు వీణారవంబుల గతులకు నర్తకీగతులు సెలంగ6 
దరళ విచిత్రక ధ్వజపతాకాంకిత స్యందన గజ వాజిచయము లెక్కి 


తే. సుత సహోదర హిత పురోహితజనంబు, గటక కేయూర హార కంకణ కిరీట 
వస్త మాల్యానులేపనవ్రాతములను, విభవ మొప్పార గై సేసి వెడల నంత. 801 


౫ శంఖభేరీ మృదంగాది నానావిధధ్వనులు నింగినిండగా, వందిమాగధుల పొగడ్తలు అతిశయించగా, 
వేణు వీణారవాల కనుకూలంగా నాట్యకత్తెలు నృత్యం చేస్తుండగా, ధ్వజపతాకలతో కూడిన రథాలనీ, 
గుర్రాలనీ, ఏనుగుల్నీ అధిరోహించి ధర్మజుని కుమారులూ, సోదరులూ, మిత్రులూ, పురోహితులూ హార 
కేయూర కిరీటాది భూషణాలను చక్కగా అలంకరించుకొని ధర్మజుని అనుసరించారు. 

న. 


పోతన భాగవతము 


మజీయు యదు సృంజయ కాంభోజ కురు కేకయ కోసల భూపాల ముఖ్యులు చతుర్విధ 
సేనాసమేతులై ధరణి గంపింప వెన్నంటి నడతేర బుత్విజ్నీకాయంబును సదస్యులును బ్రహ్మ 
ఘోషంబు లొలయ మున్నిడికొని శోభమానానూన ప్రభా భాసమాన సువర్షమయ మూలికాదివ్య 
మణిహారంబులు గంఠంబునం దేజరిల్ల నున్నత జవాశ్వంబులం బూన్ఫిన పుష్పరథంబు గళత్రసమేతుండై 
యెక్కి యతిమనోహర విభవాభిరాముండై చనుదెంచు చుండె; నప్తుడు వారాంగనా జనంబులు 
తమ వారలం గూడికొని. 802 


అంతేకాకుండా యదు సృంజయ కాంభోజ కురుకేకయ కోసల దేశాల రాజులు చతురంగ 
బలాలతో వెంటరాగా, బుత్విక్కులు, సదస్యులు వేదపారాయణం చేస్తూ ముందు నడుస్తుండగా, సువర్ల 
మయమైన దివ్యమణిహారాలు దేదీప్యమానంగా కంఠంలో (ప్రకాశించగా, మిక్కిలి వేగంగల గుర్రాలను పూన్చిన 
పుష్పరథాన్ని భార్యా సమేతంగా అధిరోహించి మహావైభవంతో ధర్మరాజు ప్రయాణం సాగించాడు. 


ర్‌ 


న 


కనకాద్రిసానుసంగత కేకినుల భాతి. గ్రొమ్ముళ్ళు వీంపుల గునిపి యాడ 

దరళ తాటంక ముక్తా ఫలాంశుద్యుతుల్‌ చెక్కుటద్దములతో. జెలిమిసీయ( 
బొలసి యదృశ్యమై పోని క్రొమ్మెణు(గుల గతుల. గటాక్షదీధితులు దనర 
మంచుపై నెగయ నుంకించు జక్కన లన. జన్నులు జిలుంగు కంచలల నణుమ 


మహితకుచభార కంపితమధ్య లగుచు, నర్ణి మొలనూళ్ళు మెణయ'. బయ్యదలు జార 
గరసరోజాత కంకణ క్వణనములును, జరణనూపురఘోషముల్‌ సందడింప. 803 


* అ సమయంలో మేరుపర్వతసానువుల్లోని నెమిళ్లలాగా జుట్టు ముడులు వీపులమోద నృత్యం చేస్తూ 
వుండగా, ముత్యాల కమ్మల కాంతులు చెక్కుటద్దాలతో స్నేహం చేయగా, చెరగిపోని మెరుపుతీగల్లాంటి 
కడగంటి చూపులు వెలుగులు వెదజల్లగా, మంచుమోద నుంచి ఎగరటానికి ప్రయత్నంచేసే జక్కవకవలలాగా 
స్తనాలు రవికలో నుంచి పైకి ఉబుకుతూ వుండగా, కుచభారంచేత చలిస్తూ వున్న నడుములు కలవారై, 
మొలనూళ్ళు మెరయగా, పైటలు జీరాడగా, చేతికంకణాల శబ్దాలూ, కాళ్ళకడియాల నవ్వడులూ సందడించు 
తుండగా, వేశ్యాంగనలు తమ తమ వారితో కలిసి నడచారు. 


న. 


మజీయు నయ్యిందునదన లందంద నుందగమనంబునం జెందు ఘర్మజల బిందు సందోహ 
కందళిత నుందహాస చంద్రికాసుందర వదనారవిందంబుల నిందిందిర రుచిర చికురబ్బందంబులు 
చిందు నందణలై సందడిగొన, నమందానందహృదయలై, సువర్లశ్చంగ సంగతంబులైన సంకుముద 
మలయజ ముఖ సురభితోయంబులు సముదాయంబులై తమతోయంబుల వారి పయిం జల్టుచు( 
జెందొనల( గెందలిరుల రచియించిన చిమ్మనగ్రోవుల. దావులు గల పూందేనియలు నించి, వావులు 
దెలిసి, రేవలు మీజ6 గ్రేవలనుండి యిమ్ములం గని చిమ్ముచు(, మృగమదకుంకుము పంకంబును 
గొంకక బింకముల జంకెన లొలయం బంకజ సన్నిభంబులగు మొగంబుల నేమతించి చరుముచు 
నుల్లంబులు పల్లనింప( బెల్లడరి యందియలు గల్లుగల్లని మొరయ' గ్రేళ్లు దాంటుచుం జారు చంద్రికా 
సారఘనసారధూళి మిళిత రజనీపరాగంబు రాగంబు రంజిల్లం గరంబులం బుచ్చికొని శిరంబులం 

జల్టుచు( జిత్తంబుల నమ్మత్త కాశినుల వృత్తంబులగు కుచంబుల కెత్తు నత్తునుని బిత్తరించు 
పువ్వు గుత్తులం దత్తణంబున వ్రేయుచు( బరిహసించుచు నన్యోన్యకర కిసలయ కనకకరండ 
భరితంబగు పన్నీటం జెంగావిజిలు(గు( బుట్టంబులు దట్టంబుగా( దోంగి మర్మంబులు బయలు 
పడిన నగ్గలంబు లగు సిగ్గులకు నొప్పిదంబులగు తమకనుటెప్ప లడ్డంబు సేయుచు. బురుషులుం 
దామునారావము లభిరామలీలారసోక్తు లెనయ నంతరంగంబుల సంతసంబునం బంతంబు లిచ్చుచు 
వసంతంబు లాడి రవ్వేళ నతుల విమానారూఢులైన యింద్రపురంధ్రీ జనంబులుం బోలె హాటకశిబిక 
లెక్కి, నిజచేటికా జనంబులు సేవింప జనుదెంచు భూకాంతకాంతాజనంబులుం దమ సరసంబులకు 
నర్హంబులైన ధరణీపాల వధూలలామంబు లాదరించు చెలులపై( దమ సఖీజనంబులం బురికొల్సి 
చల్లించుచు భావగర్భితంబు లగువారి చతురసరసోక్తుల మందహాసచంద్రికలు ముఖకమల 
లీలావిలాసలక్ష్మిం బ్రోదిసేయం జని రవ్విధంబున నిజసామ్రాజ్య విభనంబు పూజ్యంబుగా నజాతశత్రుండు 
గంగా ప్రవాహంబున కరిగి యందు నిజ వధూయుక్తుండై శాస్త్రోక్త ప్రకారంబున నవభృథస్నానం 
బాచరించె; నా సమయంబున. 804 


ఆ వేశ్యాంగనలు చిరునవ్వులు చిందే ముఖారవిందాలమీద చిందవందరగా తుమ్మెదలవంటి 
ముంగురులు పడుతుండగా చిమ్మన గ్రోవులతో పరిమళభరితమైన పన్నీరుజల్టులు ప్రక్కనున్న వారిమోద 
చల్లుతూ, కెందలిరాకులలో మకరందం నింపి వరసైన వారిపై చిమ్ముతూ, కస్తూరితో మిళితమైన కుంకుమ 
పంకాన్ని ప్రక్కనున్న వారి ముఖాలపై పట్టించుతూ, పూగుత్తులతో పరస్పరం సరదాగా కొట్టుకొంటూ, 
ఒకరితో వొకరు పరిహాసమాడుతూ వసంతా లాడుకొన్నారు. బంగారుపల్లకీల నెక్కి చెలికత్తెలు సేవింపగా 
వస్తున్న దేవకాంతల వంటి రాజకాంతలు తమ సరసాలకు యోగ్యురాం(డైన రాచకాంత లాదరించే చెలికత్తెల 
మోదికి తమ చెలికత్తెలను పురికొల్సి వసంతాలు చలిస్తూ, నర్మగర్భసంభాషణలు కావిస్తూ, చిరునవ్వులను 
చిందిస్తూ ప్రయాణం సాగించారు. ఇలా మహాసామ్రాజ్యవైభవంతో ధర్మరాజు గంగానదికి వెళ్ళి అక్కడ 
తన భార్యతో కూడా శాస్త్రోక్తంగా అవభృథస్నానం చేశాడు. 


క. అనిమిషదుందుభి ఘన ని, స్వనములు వీతెంచె. బుష్పవర్షము గురిసెన్‌ 
మునిదేవపిత్సమహీసుర, వినుతుల రవ మెసంగె నపుడు విమల చరిత్రా! 805 


౫ ఓ పుణ్యచరిత్రుడా! ఆ సమయంలో దేవదుందుభులు మారుమోగాయి. పువ్వులవాన కురిసింది. 
మునులూ, దేవతలూ, పితృదేవతలూ, (బ్రాహ్మణులూ ప్రస్తుతించారు. 


క. నరు లెట్టి పాపులైనను, గర మర్దిని నెద్ది సేసి గతకల్మషులై 
చరియింతు రట్టి యనభృథ, మరుదుగ. గావించి రెలమి నఖిలజనంబుల్‌. 806 


* మానవులు ఎంత పాపాత్ములైనా ఏ స్నానమయితే చేసి సమస్త పాపాలనుంచి విముక్తులౌతారో ఆ 
అవభృథస్నానం అచ్చటి ప్రజలందరూ చేశారు. 

ఆ. అంత ధర్మతనయు( డభినవమృదుల దు, కూల సురభికుసుమమాలికాను 
లేపనములు రత్న దీపిత భూషణా, వళులు దాల్చి వైభవమున నొప్పె. 807 


౫ ధర్మరాజు మృదువైన నూతన వస్త్రాలు పరిమళ భరితమైన పూలమాలలు ధరించి, రత్నాభరణాలను 
అలంకరించుకొని అత్యంత వైభవంగా ప్రకాశించాడు. 


వ. అంత నవభృథస్నానానంతరంబున మరలి చనుదెంచి, 808 
= అవభృథ స్నానానంతరం ధర్మరాజు తిరిగి పట్టణానికి విచ్చేశాడు. 


ఉ. పాండుతనూభవా[గ్రజుండు పాండుయశోనిధి భాసమాన మా 
ర్తాండనిభుండు యాజక సదస్య మహీసుర మిత్ర బంధు రా 
ణ్మండలి( బూజ సేసి బుధ మాన్య చరిత్రుడు వారి కిచ్చె నొం 
డొండ దుకూలరత్న కనకోజ్జ్యల భూషణ ముఖ్యవస్తువుల్‌. 809 


% సూర్యతేజస్వీ, నిర్మల యశస్వీ అయి ధర్మరాజు యజ్ఞం చేయించిన వారినీ, యజ్ఞకార్యాన్ని పర్య 
వేక్షించిన వారినీ, బ్రాహ్మణులనూ, బంధుమి(త్రులనూ, రాజులనూ పూజించి వారందరికీ పట్టువస్రాలనూ, 
రత్నఖచితాలైన సువర్షభూషణాలనూ బహుమానంగా ఇచ్చాడు. 

వ. అట్లు నారాయణ పరాయణులై దేవసమాన ప్రకాశ ప్రభానంబుల సకలనరనారీలోకంబు లనర్భ్యరత్స్నమయ 

భూషణ మాల్యానులేపనంబులు ధరించి పరమానంద భరితాత్ములై యెప్పియుండి; రంత. 810 


౫: ఆ విధంగా ఇంద్రప్రస్థ నగరంలోని సమస్త ప్రజలూ మిక్కిలి విలువైన రత్నమయ భూషణాలను, 
గంధమాల్యాదులనూ ధరించి నారాయణపరాయణులై ఆనందంగా వున్నారు. 


చ. సునిశితభక్తి. దన్మఖము( జూడంగ వచ్చిన యట్టి దేవతా 
ముని ధరణీ సుర ప్రకరభూవర విడ్డన శూద్రకోటి య 
జ్ఞనవరచంద్రుచే నుచితసత్కృతులం బరితోషచిత్తులై 
వినయముతోడ ధర్మజుని వీడ్కొని పోవుచు. బెక్కుభంగులన్‌. 811 


xk ధర్మరాజు చేసిన రాజసూయయాగాన్ని చూడటానికి వచ్చిన దేవతలూ, మునులూ, (బ్రాహ్మణ 
క్షత్రియ వైశ్యశూ[ద్రులూ, అందరున్నూ ఆయనచేత సముచితరీతిలో సత్కరించబడిన వారై సంతోషంతో 
సెలవు పుచ్చుకొని వెళ్ళిపోయారు. 


చ. హరిచరణాంబుజాత యుగళార్భకు(డై పెనుపొందు పాండు భూ 
వరసుత రాజసూయ మఖవైభవమున్‌ నుతియించుచున్‌ సమా 
దరమున నాత్మభూముల కుదారత నే(గిరి ధర్మసూనుండున్‌ 
సరసిజనేత్రు( దా ననుపంజాలక యుండు మటంచు వే(డినన్‌. 812 

* శ్రీకృష్ణుని భక్తుడైన ధర్మరాజు కావించిన రాజసూయ యాగవైభవాన్ని పొగడుతూ, యజ్ఞానికి 
విచ్చేసిన వారంతా తమ తమ స్థలాలకు వెళ్లారు. ధర్మరాజు శ్రీకృష్ణుణ్లి పంపించటానికి ఇష్టపడక ఇంకా 
కొన్ని రోజులు వుండవలసిందిగా ప్రార్థించాడు. 


వ. ఇట్టు పాండవాగ్రజు ప్రార్థనం గైకొని దామోదరుండు సమస్త యాదవులను గుశస్థలికి. బోవం బనిచి 

కతిపయ పరిజనంబులుం దానును నతనికి. బియంబుగా దన్నగరంబున(|బ్రమోదంబున నుండెనని 

చెప్పి మటేయు నిట్లనియె. 813 

౫ ధర్మరాజు (ప్రార్థనను మన్నించి శ్రీకృష్ణుడు యాదవు లందరిని కుశస్థలికి పంపించి, తానుమాత్రం 

కొంత పరివారంతో ధర్మజునికి ప్రియంగా ఇంద్రప్రస్థ నగరంలోనే వున్నాడు అని చెప్పి శుకయోగి పరీక్షిత్తుతో 
మళ్ళీ ఈ విధంగా అన్నాడు. 


చ. జనవర! పాండుభూప తనుజాతు(డు దుస్తరమౌ మనోరథా 
బ్దిని సరసీరుహాక్షుండను తెప్పకతంబున దాటి భూరి శో 
భనయుతు(డై మనోరుజయు( బాసి ముదాత్మకుంై వెలింగె న 
వ్వనరుహనాభు దాసజన వర్యులకుం గలవే యసాధ్యముల్‌? 814 


* కృష్ణభక్తుడైన ధర్మరాజు రాజసూయం చేయాలనే మనోరథరూపమైన మహాసముద్రాన్ని కృష్ణుడనే 
ఓడ ద్వారా దాటి, మానసికవ్యథనుంచి దూరమై, గొప్ప ఐశ్వర్యంతో, సంతోషంతో (ప్రకాశించాడు. రాజా! 
శ్రీకృష్ణుని భక్తులకు అసాధ్యమనేది లేదు కదా! 


పః అట్టియెడ. 815 
ఆ. రాజసూయ మఖవర ప్రభావమునకు, నఖీలజనులు మోదమంది రపుడు 
కలుషమూనసుండు కులపాంసను(డు సుయో, ధను డొకండు దక్క ధరణినాధ! 816 


౫ ఓ రాజా! కల్మషమైన మనస్సు కలవాడూ, వంశదూషకుడూ ఐన దుర్యోధనుడు తప్ప తక్కిన 
సమస్త ప్రజలూ రాజసూయయాగ వైభవానికి సంతోషించారు. 

వ. అనిన విని శుకయోగీంద్రునకు బరీక్షిన్నరేంద్రుం డిట్లనియె. 817 

౫ అని చెప్పగా విని పరీక్షిత్తు శుకమునీంద్రునితో ఇలా అన్నాడు. 

ఆ. “అఖిల జనులకెల్ల నానంద జనకమై, యెనయు మఖము కురుకులేశ్వరునకు( 

గర మసహ్యమైన కారణ మెయ్యది, యెణు(గ( బలుకు నాకు నిద్దచరిత!' 818 

౫ ఓ మహాత్మా1 సర్వజనులకూ సంతోషాన్ని కలిగించిన రాజసూయయాగం దుర్యోధనునికి ఎందుకని 

అసహ్యమైనదో నాకు వివరించు. 


చ. అనిన మునీంద్రు( డిట్లను ధరాధిపుతో. గురురాజు పాండు నం 
దనులదెస న్ననేక దురితంబులు నిచ్చలు( జేయుచుండు నై 

నను నొకనాండు పంకరుహనాభ దయాపరిలబ్దభూరి శో 
భన జిత దేవదైత్య నరపాలక రాజ్యరమానుహత్త్యమై 


వ 819 

చ. వెలయు ననూనసంపదల విశ్రుతకీర్తుల మిన్ను ముట్ట బెం 
పలరిన పాండుభూవరసుతా[గ్రజు( డంతిపురంబులోన ను 
జ్ఞ్వలమణి భూషణాంశు రుచిజాలము బర్వ(. బయోజనాభు ను 


త్కలిక భజించుచున్‌ ఘనసుఖస్థితి భూరిమనోహరాకృతిన్‌. 820 

* అని ప్రశ్నించిన పరీక్షిత్తుతో శుకుడు ఇలా అన్నాడు. దుర్యోధనుడు పాండవుల కెప్ప్తుడూ అపకారమే 

చేస్తూ ఉంటాడు. అయినా శ్రీకృష్ణుని దయచేత కలిగిన రాజ్యసంపదవల్ల ధర్మరాజుకు ఏ విధమైన అపాయమూ 
జరుగలేదు. ఐశ్యర్యంతోనూ, యశస్సుతోనూ, ప్రకాశిస్తూ వున్న ధర్మరాజు అంతఃపురంలో కృష్ణుణ్ణి సేవిస్తూ 
ఉన్నాడు. 

వ. ఉండం గనుంగొని యదియునుంగాక యొక్కనా(డు లలితాష్టమీ శశాంకబింబంబుల విడంబించుచు 
నింద్రనీలరుచి నిచయంబు నపహసించు కుటిలకుంతలంబులు నటనంబు సలుపం దనరు నిటల 
ఫలకంబులును, బుష్పచాపుచాపంబు రూపునేపుమాపు భూయుగోపాంతంబులై సొదామనీదామ 
రుచిస్తోమంబులై, కర్ణాంతసీమంబులై యంజనంబులతోడ రంజిల్లు నేత్రకంజంబులును, నవమల్లికా 
ముకుళ విభాసిత దంతమరీచికా నిచయోద్దీసిత మందహాస చంద్రికాధవళితంబులును ముకురోపమితం 
బులై కర్ణకుండల మణిమరీచి జాలంబులు బెరసి బహు ప్రకారంబుల( బర్వం బొలుచు కపోల పాలికలును, 
విలసిత గ్రైవేయక ముక్తాఫలహార నిచయంబుల కిమ్ము చూపక మిసమిసని పసగల మెణుంగులు 
గితీకొన మీటినం బగులు ననం బొగడం దగి మొగంబులకుం బుటంబు లెగయు నుత్తుంగపీన 
కుచభారంబుల ప్రేగు లాగ లేక తూంగాడుచుం గరతల పరిమేయంబు లగు మధ్యభాగంబులును, 
ఘనజఘన మండలావతీర్లకాంచన కాంచీకలాప కింకిణీకలకల నినాదోల్లసితం బులగు కటిప్రదేశం 
బులును, సల్లలితహల్లక పల్లవకాంతుల మొల్లంబుల€ గొల్లలు గొని యభిరామంబులై శోభిల్లు పదపాణి 
తలంబులును, నలసగతులం బదంబులం దనరు మణినూపురంబులు గోపురంబులం బ్రతిస్వనంబు 
లొలయ మొరయు నలరు చరణారనిందంబులును, రత్నవలయ కంకణాంగులీయకాది వివిధ 
భూషణద్యుతి నిచయంబు లుష్షమరీచికరనిచయంబుల ధిక్కరింప వెలుంగు కరకంజంబులును, 
మృగమదఘనసార హరిచందనాగరు కుంకుమ పంకంబుల భాసురంబులగు వాసనలు నాసారంధ్రం 
బులకు వెక్కసంబులై పాలయు సౌభాగ్యంబులు గలిగి చైతన్యంబు నొందిన మాణిక్యపు బొమ్మల 
విధంబున గగనమండలంబు నిర్గమించి, వసుధాతలంబున సంచరించు చంద్రరేఖల చెలువున శృంగార 
రసంబు మూర్తీభవించిన జగంబుల మోహపణచు మోహినీ దేవతల చందంబున, విలసించు మాధవ 
వధూసహస్రంబుల సంగతిని సౌదామనీలతయునుం బోలె నొప్పుచుండెడు ద్రుపదరాజనందన 
విభవంబును రాజసూయ మహాధ్వరోత్సవంబునం జూచి చిత్తంబుత్తలపడ సుయోధనుండు 
సంతాపానలంబునం (గ్రాంగుచుండె; నంత నొక్క నాడు ధర్మనందను(డు నిర్మలం బగు 
సభాభవనంబునకుం జని. 821 

౫ ఒకనాడు అందమైన అష్టమినాటి చంద్రబింబాలవంటి ఫాలభాగములతోనూ, ఇంద్రనీలమణులను 
పరిహసించు ముంగురులతోనూ, మన్మథుని ధనుస్సులవంటి కనుబొమ్మలతోనూ, ఆకర్ణాంతములై తళ 
తళ మెరుస్తున్న కాటుక కన్నులతోనూ, విరజాజి మొగ్గలవంటి పలుపరుసతోనూ, చిగురుపెదవుల చిరునవ్వు 
వెన్షెలలతోనూ, కర్లకుండలాల కాంతులు జాలు వారు చక్కని చిక్కని చెక్కిళ్ళతోనూ, ముత్యాల హారములకు 
సైతం సందీయక మిసమిసలాడు ఉత్తుంగ పయోధరములతోనూ, నకనకలాడు సన్నని నెన్నడుములతోనూ, 
చిరుగజ్జెల సవ్వడులతోనూ కూడిన బంగారు యొడ్డాణములు ప్రకాశించు కటి (ప్రదేశాలతోనూ, 
చిగురుటాకులవంటి అరచేతులతోనూ, ఘల్టుఘల్టున మోగుచున్న కాలి అందియలతోనూ; రతనాల 
గాజులు, కంకణాలు, ఉంగరాలు కాంతులీను కరకమలములతోనూ, సుగంధాలు విరజిమ్ము కస్తూరి పచ్చ 
కర్ఫూరము మంచి గంధము మైపూతలతోనూ అలరారుతూ ప్రాణ సహితములైన మాణిక్యపుబొమ్మల 
చందాన, దివినుండి భువికి దిగివచ్చిన చంద్రరేఖ తీరున, శృంగారరసం మూర్తీభవించిన మోహినీ దేవతలవలె 
విరాజిల్లుతున్న మిక్కిలి సౌందర్యవతులైన శ్రీకృష్ణుసతుల నడుమ మెరుపుతీగలా ప్రకాశిస్తూ వున్న (ద్రౌపదీదేవి 
సౌభాగ్యాన్నీ, రాజసూయయాగ మహావైభవాన్నీ చూచి దుర్యోధనుడు అసూయతో లోలోపల బాధపడసాగాడు. 
ఇలా ఉండగా ఒకనాడు ధర్మరాజు నిండుకొలుపు తీర్చి కూర్చున్నాడు. 


సీ. సుత సహోదర పురోహిత బాంధవామాత్య పరిచార భటకోటి బలసి కొలువ( 
గలిత మాగధ మంజు గానంబు౯ బాఠక పఠన రవంబును బ్రమద మొస(గ6 
గంకణ రుణరుణత్కారంబు శోభిల్ల సరసిజాననలు చామరము లిడయగ 
మయ వినిర్మిత సభామధ్యంబునను భాసమాన సింహాసనాసీను( డగుచు 


తే. నమర గణములు గొలువ. బెంపారు ననిమి, షేంద్రు కైవడి మెజసి యుపేంద్రు( డలర 
వరుస గొలువున్న య త్తజి దురభిమాని, క్రోధమాత్సర్యధను(డు సుయోధనుండు. 822 


౫ ధర్మరాజు తన సభాభవనంలో దేవతలు సేవిస్తూండగా ప్రకాశించే దేవేంద్రునిలాగా కొలువు 
తీరాడు. ధర్మజుని కుమారులూ, తమ్ముళ్ళూ, పురోహితులూ, బంధుమిత్రులూ, మంత్రులూ, సేవకులూ 
అతణ్ణి సేవిస్తున్నారు. వందిమాగధుల స్తోత్రాలు సంతోషాన్ని కలిగిస్తున్నాయి. కరకంకణాలు (మోగేటట్టు 
యువతులు వింజామరలు వీస్తున్నారు. మయసభామధ్యంలో నిర్మింపబడ్డ సింహాసనం మోద ఇలా కొలువు 
తీరి ఉన్న ధర్మజుని చూచి కృష్ణుడు సంతోషించాడు. ఆ సమయంలో దురభిమానియైన దుర్యోధను 
డచ్చటికి వచ్చాడు. 


ఉ. కాంచనరత్నభూషణ నికాయము( దాల్చి సముజ్వల ప్రభో 
దంచితమూర్తి నొప్పి ఫణిహారులు ముందట. గ్రందు వాయ వా 
రించి సహోదరుల్‌ నృపవరేణ్యులు పార్వములన్‌ భజింప నే 
తెంచెను రాజసంబున యుధిష్టిరుసాలికి వైభవోన్నతిన్‌. 823 

౫ సువర్షమయాలైన మణిభూషణాలు ధరించి రాజసం ఉట్టి పడే తేజస్సుతో చోపుదారులు ముందు 
నడుస్తూ జనాన్ని ఒత్తిగింపగా, తమ్ములూ రాజులూ ఇరువైపులా చేరి అనుసరించి సేవింపగా దుర్యోధనుడు 
ధర్మరాజు సమక్షానికి విచ్చేశాడు. 


న. అట్టు సనుదెంచి మయమాయా మోహితంబైన సభాస్థలంబునందు. 824 


క. సలిలములు లేని ఠావున, వలువలు వెస నెగయ( దిగిచి వారక తోయం 
బులు గల చోటను జేలం, బులు దడియ.(గ6 బడియె నిజవిభుత్వము దటు(గన్‌ 825 


౫ ఇలా వచ్చి దుర్యోధనుడు మయసభామధ్యలో కాలు పెట్టాడు. మాయామయమైన ఆ మహాసభలో 
నీరులేని స్థలంలో కట్టుకొన్న దుస్తులు ఎగబట్టుకొనీ, నీరున్న స్థలంలో దుస్తులు తడుపు కొని దుర్యోధనుడు 
'భ్రమకు లోనైనాడు. 


క. ఆ విధమంతయు( గనుంగొని, పావని నవ్వుటయు నచటి పార్టివులును గాం 
తావలియును యమతనయు(డు, వావిరి( జేసన్న( దమ్ము వారింసంగన్‌. 826 


* ఆ విధంగా భ్రాంతికి లోనైన దుర్యోధనుణ్ణి చూచి భీమసేనుడు నవ్వాడు. ధర్మరాజు సైగచేసి 
వారిస్తూ వున్నా లెక్కచేయక కృష్ణుని ఆమోదంతో అక్కడున్న రాజులూ, (ప్రీజనమూ పెద్దగా పకపక నవ్వారు. 
వ. దామోదరానుమోదితులయి మహారవంబుగా( బరిహాసంబులు చేసిన సుయోధనుండు లజ్ఞావనత 
వదనుండై కుపితమానసుం డగుచు నయ్యెడ నిలువక వెలువడి నిజపురంబున కరిగె; నయ్యవసరంబున 
ధీవిశాలురైన సభాసదులగు నచ్చటి జనంబుల కోలాహలంబు సంకులంబైన నజాతశత్రుండు 
చిత్తంబున విన్న నైయుండె; న ప్పుండరీకాక్షుండు భూభార నివారకారణుం డగుటం జేసి దుర్యోధను 
నపహాసంబునకుం గా దనం డయ్యె; నంత. 827 


* మయసభలో తనకు జరిగిన ఘోరమైన అవమానానికి సిగ్గుపడి దురాగ్రహంతో దుర్యోధనుడు 
తన పట్టణానికి వెళ్ళాడు. ఆ సమయంలో సభాసదుల వేళాకోళంతో కూడిన కోలాహలాన్ని చూచి ధర్మ 
రాజు చిన్నబోయాడు. భూభారాన్ని నివారించటానికి అవతారం ధరించిన శ్రీకృష్ణుడు దుర్యోధనునికి జరిగిన 
అవమానాన్ని గమనిస్తూ మౌనం వహించాడు. 


క. హరి ధర్మసుతుని వీడ్కొని, తరుణీ హిత బంధుజన కదంబము గొలువం 
బరితోషమున( గుశస్థల, పురమునకుం జనియె మోదమున నరనాథా! 828 
౫ ఓ రాజా! ఆ తరువాత కృష్ణుడు ధర్మరాజును వీడ్కొని సతీసుత బంధుజన సహితంగా కుశస్థలికి 
(ద్వారకకు) వెళ్లాడు. 
౧ 


చ. జనవరబంధమోక్షణము( జైద్యవధంబును బాండురాజ నం 
దన మఖరక్షణంబును నుదారత( జేసిన యట్టి దేవకీ 

తనయు చరిత్ర భాసుర కథా పఠనాత్ములు గాంతు రిష్ట శో 
భన బహుపుత్ర కీర్తులును భవ్యవివేకము విష్ణులోకమున్‌. 829 
* రాజులను బంధవిముక్తులను చేయటం, శిశుపాలుల్లి వధించటం, ధర్మజ్ఞుని యజ్ఞాన్ని రక్షించటం 
మొదలైన శ్రీకృష్ణుని విజయగాథలను చదివిన వారు సకల సౌభాగ్యాలనూ, మోక్షాన్నీ పొందుతారు. 
క. అని శుకయోగీంద్రుం డ, మ్మనుజేంద్రుని. జూచి పలికె మజీయును శ్రీకృ 
ష్లుని యద్భుత కర్మంబులు, వినిపింతుం జిత్తగింపు విమలచరిత్రా! 830 
* ఇలా పలికి శుకమహర్షి పరీక్షిత్తును చూచి నిర్మలమైన చరిత్రగల ఓ రాజా! శ్రీకృష్ణుని అద్భుత 
కార్యాలను ఇంకా వివరిస్తాను. ఆలకించుమని ఇలా చెప్పసాగాడు. 


-: సాల్వుండు శివప్రసాదంబున సాభకవిమానంబు వడసి ద్వారకాపురిపై దండెత్తుట :- 


సీ. వసుధేశ! విను; మును వైదర్శి పరిణయ వేళ దుర్మద శిశుపాలభూమి 
వరునకు( దోడ్పడ నరుదెంచి సైనికావలితోడ( దొడరి దోర్చలము దూలి 
హరిచేత నిర్దితులైన రాజులలోన( జైద్యుని చెలికా(డు సాల్వభూమి 
పతి జరాసంధాది పార్థివ ప్రకరంబు విన మత్సరానల విపులశిఖల 


తే. ధాత్రి నిటమీ(ద వీతయాదనము గాగ గడంగి సేయుదు నని దురాగహముతోడ( 
బంతములు పల్కి యట జని భరితనిష్ట(, దపము కానింప( బూని సుస్టలమునందు. 831 


* ఓ రాజా! రుక్మిణీ పరిణయ సందర్భంలో శిశుపాలునికి సహాయంగా వచ్చి సైన్యంతో సహా 
కృష్ణుణ్ణి ఎదిరించి అతనిచేత చావుదెబ్బలు తిని పరాజితులయిన రాజులలో సాల్వుడనే రా జొకడున్నాడు. 
వాడు అసూయా(గ్రస్తుడై మొండిపట్టుదలతో సమస్త యాదవులనూ నాశనం చేస్తానని జరాసంధాది రాజుల 
సమక్షంలో (ప్రతిజ్ఞపట్టాడు. ఆ తర్వాత అతడు అత్యంత నిష్టతో ఒక ప్రశాంతప్రదేశంలో ఈశ్వరుణ్ణి 
గూర్చి తపస్సు చేయటానికి ఉప(క్రమించాడు. 

క. ధృతి వదలక యుగ్రస్ట్థితి, బ్రతిదినమును బిడికె. డవనిరజ మశనముగా 

నతినియమముతో నా పశు, పతి శంకరు ఫాలనయను భర్లు నుమేశున్‌. 832 


క. చెదరని నిజభక్తిని ద, త్సదపద్మము లాత్మ నిలిపి పాయక యొక యేం 
డుదితక్రియ భజియించిన, మదనారియు వాని భక్తి మహిమకు వశు(డై. 833 


* ఆ సాల్వుడు ప్రతిదినం పిడికెడు దుమ్ముమా(త్రం ఆహారంగా స్వీకరిస్తూ పట్టుదలతో పరమేశ్వరుణ్ణి 
గురించి భయంకరంగా తపస్సు చేశాడు. చెదరని భక్తితో ఈశ్వరుని పాదాలపై మనస్సు నిలిపి ఒక సంవత్సరం 
తపస్సు చేయగా వానిభక్తికి పరమేశ్వరుడు సంతోషించాడు. 

క. బోరన( బ్రత్యక్షంబై, కోరినవర మేమి యైన గొసరక యిత్తున్‌ 
వారక చేడు మ టన్నను, నా రాజతపోధనుండు హరునకు. బ్రీతిన్‌. 834 


* ఈశ్వరుడు ప్రత్యక్షమై “నీవు ఏ వరం కోరినా యిస్తాను. కోరుకొ'మ శని సాల్వునితో అన్నాడు. 


తే. వందనం బాచరించి యానందవికచ, వదనుండై నొస లంజలి( గదియ( జేర్చి 
శ్రితదయాకార! నన్ను రక్షించెదేని, నెణు(గ వినిపింతు వినుము మదీప్పితంబు. 835 


* సాల్వుడు ఈశ్వరునికి నమస్కారం చేసి ఆనందంతో ఇలా అన్నాడు. 'ఓస్వామీ! నన్ను 
రక్షించేటట్లయితే నా కోరిక ఏమిటో మనవి చేస్తాను, చిత్తగించు. 


తే. గరుడ గంధర్వ యక్ష రాక్షస సురేంద్ర, వరులచే సాధ్యపడక నా వలయు నెడల 
న భ్రపథమునం దిరిగెడు నట్టి మహిత, వాహనము నాకు దయసేయు వరద! యీశ! 836 


* ఓ ఈశ్వరా! గరుడ గంధర్వ యక్ష రాక్షస దేవతాదులకు సాధ్యం కానిదై నా కోరిక ప్రకారం 
అవసరమైనప్పుడు ఆకాశమార్గంలో సంచరించ గల వాహనాన్ని నాకు ప్రసాదించు. 


వ. అని అభ్యర్థించినం బ్రసన్నుండై హరుండు వాని కోర్కి కనురూపంబైన పురంబు నిర్మింప మయుని 
నియోగించిన నతండును 'నట్ల చేసెది నని కామగమనంబును నతి విస్సతంబునుగా లోహంబున నిర్మించి 
సౌభకం బను నామం బిడి సాల్వున కిచ్చిన వా(డును బరమానందంబునం బొంది తద్విమానారూఢుండై 
యాదవుల వలని పూర్వవైరంబు( దలంచి దర్సాంధచేతస్కుండై ద్వారకానగరంబు పై( జని 
నిజసేనాసమేతంబుగా.€ దత్సురంబు నిరోధించి. 837 

౫ సాల్వుడు ఈ విధంగా ప్రార్థించగా ఈశ్వరుడు వాని కోరికకు తగిన పట్టణాన్ని నిర్మించి యిమ్మని 

మయుణ్ణి ఆదేశించాడు. అతడు 'చిత్తీ' మని కామగమనమూ, మిక్కిలి వెడల్ఫూ పొడవూ కలిగి లోహమయమైన 
ఒక పట్టణాన్ని నిర్మించి దానికి 'సౌభకి' మనే పేరు పెట్టి సాల్వుని కిచ్చాడు. వాడు ఆనందంతో దానిని 
అధిరోహించి యాదవుల మోద తనకున్న పూర్వవిరోధాన్ని తలచి గర్వంతో కన్ను మిన్ను గానక 
నిజసేనాసమేతంగా ద్వారకపట్టణాన్ని ముట్టడించాడు. 


సీ సరిదుపవన సరోవరములు మాయించి బావులు గలణి కూపములు సెటిచి 
కోటలు వెస వీటతాటముల్‌ గావించి పరిఖలు పూడ్చి వప్రములు ద్రొబ్బి 
యట్టళ్లు ధర( గూల్చి యంత్రముల్‌ దునుమాడి కాంచనధ్వజ పతాకములు నకి 
భాసుర గోపుర 'ప్రాసాదహర్శ్యేందు శాలాంగణములు భస్మములు చేసి 


తే. విమల కాంచనరత్నాది వివిధవస్తు, కోటినెల్లను నందంద కొల్లపుచ్చి 
ప్రజల. జెణపట్టి దొరలను భంగపెట్టి, తజణీమి యి బ్భంగి( బెక్కుబాధల నలంచి. 838 


x ద్యారకానగరంలోని నదులనూ, ఉపవనాలనూ ధ్వంసం చేశాడు. సరస్సులు, బావులు పూడిపించాడు. 
కోటలను తలక్రిందులు చేశాడు. అగడ్తలను పాడుచేశాడు. కోటగోడలను పడగొట్టించాడు. |ప్రాకారాలమోది 


పదవ స్కంధము- ఉత్తరభాగము 183 


బురుజులను కూలదోయించాడు. యంత్రాలనీ, ధ్వజపతాకలనూ నరికించాడు. గోపురాలనీ, మిద్దెలనీ, 
మేడలనూ చంద్రశాలలనూ ఛిన్నాభిన్నం చేశాడు. పట్టణంలోని బంగారాన్నీ రత్నాలు మొదలైన 
సమస్తవస్తువులను కొల్లగొట్టాడు. ప్రజలను చెరపట్టాడు. అధికారులను అవమానించాడు. ఈ విధంగా 
సాల్వుడు ద్వారకలోని ప్రజలను పెక్కుబాధలకు గురిచేశాడు. 


చ. మదమున నంత బోవక విమానయుతంబుగ నభవీథికిన్‌ 
గొదకొని యేపుమై నెగసి కొంకక శక్తి శిలామహీరుహ 
ప్రదరము లోలిమై. గురిసి బంధురభూమిపరాగ శర్కరల్‌ 
వదలక చల్లుచున్‌ వలయవాయువుచే దిశ లావరించుచున్‌. 839 


* అంతటితో వదలిపెట్టక విమానసహితంగా సాల్వుడు ఆకాశంలోకి ఎగిరి అచ్చటినుంచి దిమ్మలూ, 
చెట్టకొమ్మలూ, గులకరాళ్ళూ కురిపిస్తూ ద్యారకాపురవాసులను బాధించాడు. సుడిగాలులు ప్రయోగించి 
కల్లోలపరిచాడు. 


వ. అట్టియెడ. 840 


క. చటులపురత్రయదనుజో, తృటదుష్కర బాధ్యమానధారుణి గతి న 
ప్పుటభేదన మెంతయు వి, స్పుటపీడం జెంది వగల సుడివడుచుండన్‌. 841 


౫ ఆ సమయంలో త్రిపురాసురులవల్ల బాధపడిన మహీమండలంలాగా ద్వారకానగరం సాల్వునిచేత 
మిక్కిలి ఇక్కట్లపాలై దుఃఖంతో కలతపడిపోయింది. 


చ. కని భగవంతు(డన్‌ రథిశిఖామణియున్నగు రౌక్మిణేయు( డ 
జ్ఞనముల 'నోడ కుండుం డని సంగరకౌతుక మొప్ప దివ్య సా 
ధనములు( బూని సైనిక కదంబము గొల్వ ననూన మీన కే 
తన రుచి గ్రాల నున్నతరథస్థితు(డై వెడలెన్‌ రణోర్వికిన్‌. 842 


* అది చూచి మహాయశస్వీ, రథికశ్రేష్టుడూ ఐన ప్రద్యుమ్నుడు ప్రజలను భయపడవద్దని చెప్పి, 
మహోత్సాహంతో అ(స్త్రశస్తాలను ధరించి, సైన్యసమూహం సేవిస్తూ వుండగా, మోనకేతనం (ప్రకాశించగా, 
ఉన్నతమైన రథాన్ని ఎక్కి యుద్దభూమికి బయలుదేరాడు. 


వ. అ య్యవసరంబున. 843 


చ. సమధిక బాహుశౌర్య జితచండ విరోధులు వెళ్లి రున్నత 
క్షమ గద భానువింద శుక సాత్యకి సారణ చారుదేష్ణ సాం 
బ మకరకేతనాత్మజ శ్వఫల్కతనూభన తత్సహోదర 
ప్రముఖ యదూత్తముల్‌ నిమతభంజనులై కృతవర్మ మున్నుగన్‌. 844 

* ఆ సమయంలో భుజబల పరాక్రమవంతులైన గదుడూ, భానువిందుడూ, శుకుడూ, సాత్యకీ, 
సారణుడూ, చారుదేష్టుడూ, సాంబుడూ, అనిరుద్దుడూ, అ(క్రూరుడూ, కృతవర్మ మొదలైన యాదవవీరు 
లందరూ యుద్ధభూమికి బయలుదేరారు. 


క. వారణ వాజి స్యందన, వీరభటావలులు సనిరి విశ్వము వడ(కన్‌ 
ఘోరాకృతి వివిధాయుధ, భూరిద్యుతు లర్కబింబముం గబళింపన్‌. 845 


౫ (ప్రపంచం దద్దరిల్దుతుండగా, తాము ధరించిన అనేక విధాల ఆయుధాల కాంతులు సూర్యబింబాన్ని 
కప్పివేయగా, యాదవ వీరులు చతురంగ బలసమేతులై అరిభీకరమైన ఆకారాలతో రణరంగానికి 
బయలుదేరారు. 

వ. చని యా గోవిందనందన స్యందనంబుం బలసందోహంబునుం దలకడచి, యదు సైన్యంబులు 

సాల్వబలంబులతోడం దార్కొని బెరయునప్పుడు దేవదానవ సంకుల సనురవిధంబునం 
దుములంబయ్యె; న యెడ. 846 


౫ ఈ విధంగా యాదవసైన్యం ప్రద్యుమ్నుని రథాన్ని దాటి ముందుకు పోయి సాల్వుని బలాలను 
ఎదిరించింది. అపు డా రెండు పక్షాల సైన్యాలకు జరిగిన సంకులసమరం దేవదానవ యుద్దంలాగా చూపట్టింది. 


మ. వితత జ్యాచయటంకృతుల్‌ మదజలావిర్భూతశుండాల ఫీం 
కృతు లుద్యద్భటహుంకృతుల్‌ మహితభేరీభాంకృతుల్‌ భీషణో 
ద్దతనిస్పాణధణంకృతుల్‌ ప్రకటయోధ వ్రాత సాహంకృతుల్‌ 
కుతలంబున్‌ దిని నిండ మోసె రిపుసంక్షోభంబుగా భూవరా! 847 


* ఓ రాజా! అల్లైత్రాళ్ల టంకారాలూ, మదగజాల ఘీంకారాలూ, భటుల హుంకారాలూ, భేరీభాం 
కారాలూ, వీరుల దురహంకారాలూ భూమ్యాకాశాలు నిండిపోయాయి. 
ను. హరిరింఖారథనేమి సద్భటపద వ్యాఘట్టనోద్దూత దు 
స్తరధూళీపటల ప్రభూత నిబిడధ్వాంత ప్రవిధ్వంస కృ 
త్కర శాతాసి గదాది హేతిరుచు లాకాశంబు నిండన్‌ వియ 
చ్చర దృక్కుల్‌ మిజుమిట్టు గొల్ప సమరోత్సాహంబు సంధిల్ల(గన్‌. 848 


* గుర్రాల గిట్టలవల్లనూ, రథచ(క్రాలవల్లనూ, భటుల పాదఘట్టనలవల్లనూ, లేచినధూళి ఆకాశాన్ని 
చీకట్లతో నింపింది. ఆ చీకట్లను పోగొడుతూ సైన్యం చేతులలోని కత్తుల కాంతులు గగన సంచారుల 
చూపులకు మిరుమిట్లు గొలుపుతూ ఆకసం నిండా వ్యాపించాయి. 


చ. తలకొని సైనికుల్‌ గవిసి తార్కొని పేర్కొని పాసి డాసి యం 
కిలి గొన కెమ్ము లమ్ముల. బగిల్ఫి నొగి ల్చతరేతరుల్‌ తలల్‌ 

నలియయగ మొత్తి యొత్తి నయనంబుల నిప్పులు రాల లీల నౌ 
దలలు లలాటముల్‌ ఘనగదాహతి నొంచి కలంచి పోరంగన్‌. 849 


* యాదవ సాల్వ సైన్యాలు పరస్పరం ఎదిరించి, పరస్పరం శరపరంపరలు కురిపించుతూ, మహాగదలతో 
తలలపై బాదుకొంటూ, (క్రోధంతో కన్నులనుండి నిప్పురవ్వలు రాలగా భయంకరంగా పోరాడాయి. 


వ. అ య్యవసరంబునం బ్రద్యుమ్నుండు గనుంగొని. 850 


మ. అనయంబుం గలుషించి సాభపతి మాయాకోట్లు చంచచ్చరా 
సన నిర్ముక్త నిశాత దివ్యమహితాస్తశ్రేణిచే. దత్‌క్షణం 
బున లీలాగతి నభగుల్‌ మనములన్‌ భూషించ మాయించె న 
వ్వనజాతాప్తుండు భూరి సంతమసమున్‌ వారించు చందంబునన్‌. 851 


* ఆ సమయంలో అదంతా చూస్తున్న ప్రద్యుమ్నుడు వీరావేశంతో విజృంభించి సూర్యుడు తన 
కిరణాలతో కారుచీకట్లను పటాపంచలు చేసిన రీతిగా దివ్యాస్రాలతో సాల్వుడు పన్నిన మాయా జాలాన్ని 
ఛేదించాడు. 

వ. మణియును. 852 


చ. అతిరథికోత్తముం డన నుదంచిత కాంచనపుంఖ పంచ నిం 
శతి విశిఖంబుల న్నతని సైనికపాలుని నొంచి యుగ్రు(డై 
శత శతకోటికోటినిభసాయకముల్‌ పరంగించి సాల్వభూ 
పతి కకుదంబు నొంచి లయభైరవుకైవడి. బేర్చి వెండియున్‌. 853 
అనంతరం అతిరథ (శ్రేష్టుడైన ప్రద్యుమ్నుడు వాడియైన ఇరవైఅయిదు బాణాలతో సాల్వుని 
సైన్యాధిపతిని నొప్పించి పిడుగుల్జాంటి బాణాలు అనేకం ప్రయోగించి సాల్వుని మూపు పగులగొట్టి లయ 
కాలభైరవునిలాగా విజ్బంభించాడు. 


చ. పదిపది యమ్ములన్‌ మనుజపాలవరేణ్యుల నొంచి రోషముం 
గదురంగ మూండుమూండు శితకాండములన్‌ రథదంతి వాజులం 
జదియంగ నేసి యొక్కొక నిశాతశరంబున సైనికావలిన్‌ 
మదము లడంచి యిట్లత( డమానుషలీల( బరాక్రమించినన్‌. 854 
౫ ప్రద్యుమ్నుడు పదిపది బాణాలు ప్రయోగించి సాల్వుని మిత్రులైన రాజశ్రేష్టులను నొప్పించాడు, 
మూడు మూడు బాణాలు ప్రయోగించి రథగజాశ్యాలను పడగొట్టాడు. ఒక్కొక్క బాణం ప్రయోగించి సైనికుల 
నందరినీ చిందర వందర చేశాడు. ఈ విధంగా ప్రద్యుమ్నుడు ఎదురులేని రీతిగా పరాక్రమించాడు. 


క. దుర్మానవహరు నద్భుత, కర్మమునకు నుభయ సైనిక 'ప్రకరంబుల్‌ 
నిర్మలమతి నుతియించిరి, భర్మాచలధైర్యు విగతభయు( బ్రద్యుమ్నున్‌. 855 

* ధైర్యంలో మేరుపర్వతంతో సమానుడైన (ప్రద్యుమ్నుని అద్భుత పరాక్రమాన్ని తిలకించి 
ఉభయ సైన్యాలు ప్రస్తుతించాయి. 


వ. అ య్యవసరంబున. 856 


ఉ. సాంబుని సాల్వభూవిభుండు సాయకజాలము లేసి నొంచినన్‌ 
జాంబవతీ తనూభవుండు చాపము సజ్యము సేసి డాసిసా 
ల్వుం బదియేను తూపుల నవోన్నతవక్షము గాండ నేసి శా 
తాంబకవింశతి న్నతని సాభక మల్లలనాడ నేసినన్‌. 857 


* ఆ సమయంలో సాల్వుడు సాంబుని మిద బాణసమూహాన్ని ప్రయోగించి నొప్పించాడు. సాంబుడు 
ధనుస్సును ఎక్కుపెట్టి సాల్వుని వక్షాన్ని పదునైదు బాణాలతో కొట్టి వాడి బాణాలు ఇరవై ప్రయోగించి 
వాడి సౌభకవిమానాన్ని అల్లల్లాడేటట్లు చేశాడు. 

చ. గదుండు మహోగ్రవృత్తి నిజకార్ముక నిర్గతవిస్పురద్విధుం 

తుద వదనాభబాణవితతుల్‌ పర(గించి విరోధిమస్తముల్‌ 
గుదులుగ గ్రుచ్చి యెత్తుచు నకుంఠిత విక్రమకేళి లోలుండై 
చదల సురల్‌ నుతింప రథిస త్రము( డొప్పె నరేంద్రచంద్రమా! 858 


౫ ఓ రాజేంద్రా! రథిక (శ్రేష్టుడైన గదుడు రాహుముఖంలాంటి బాణాలను పరగించి శిరస్సులు 
ఛేదించి గుదులుగుదులుగా నేలకూలుస్తూ మొక్కవోని పరాక్రమంతో ఆకసంలో దేవతలు (ప్రస్తుతించేటట్లు 
విజృంభించాడు. 


ఉ. సాత్యకి చండరోషమున సాల్వమహీవరు భూరిసౌభ సాం 

గత్య చతుర్విధోగ్రబల గాఢతమఃపటలంబు భూసు రా 

దిత్య మయూఖ పుంజరుచితీ వ్రశరంబుల( జూసి సైనిక 

స్తుత్య పరాక్రమ ప్రకట దోర్బలు(డై విలసిల్లై భూవరా! 859 
* ఓ రాజగ్రేష్టుడా! సాత్యకి మహారోషంతో చతురంగబల సహితమై యున్న సౌభకవిమానమనే 


చీకటిని సూర్యకిరణాలవంటి వాడియైన బాణాలను ప్రయోగించి పటాపంచలు కావించాడు. అతని పరా 
క్రమాన్ని సైనిక సమూహం బహువిధాల (ప్రశంసించింది. 


ఉత్సాహము! 


భానువిందుండుద్ధతిన్‌ విపక్షపక్షసైన్యదు 

ర్మాన కాననానలోసమాన చండ సం 

తాన మూన నేసి చూర్లితంబు చేసె.జాపవి 

ద్యా నిరూఢి దేవతావనితాన మిచ్చ మెచ్చంగాన్‌. 860 

౫ భానువిందుడు శత్రుసైన్యమనే అరణ్యాన్ని తీవ్రమైన దావానలం వంటి తన బాణసమూహంతో 
భస్మీపటలం చేశాడు. అతని ధనుర్విద్యాకౌశలాన్ని దేవతాసమూహం ప్రస్తుతించింది. 


ఉత్సాహము! 
చారుదేష్టు. డాగ్రహించి శత్రుభీషణోగ్ర దో 
స్ప్సారదర్స మేర్సడన్‌ నిశాత బాణకోటిచే 


దారుణ ప్రతాపసాల్వదండనాథ మండలిన్‌ 
మారి రే(గినట్టు పిల్కుమార్చి పేర్చి యార్చినన్‌. 861 


౫ చారుదేష్టుడు కోపంతో విజృంభించి వాడిలైన బాణసమూహాన్ని ప్రయోగించి సాల్వుని 
దండనాథులను సంహరించి సింహనాదం చేశాడు. 


క. శుకుడాయోధన విజయోత్పుకమతి బాహాబలంబు సొప్పుడ విశిఖ 
ప్రకరంబుల( దను శౌర్యా, ధికు( డన విద్వేషిబలతతిం బరిమార్చెన్‌. 862 


* శుకుడు యుద్దవిజయకాంక్షతో చెలరేగి శరసమూహంతో సేనావ్యూహాన్ని నాశం చేశాడు. 


ఉ. సారణు. డేపుమై( గదిసి శాత్రవవీరులు సంచలింప దో 
స్పార మెలర్సం గుంతశరశక్తి గదాక్షురికాది హేతులన్‌ 
వారక వాజిదంతి రథవర్గములం దునుమాడి కాల్వురన్‌ 
వీరముతోడ( బంపె జమునీటికి. గాపుర ముగ్రమూర్తియై. 863 


౫ సారణుడు విజృభించి తన బాహుబలానికి శత్రువులు భయపడేటట్టుగా కుంతాలూ, బాణాలు, 
గదలూ, కత్తులూ మొదలైన ఆయుధాలతో సాల్వుని గుర్రాలనూ, ఏనుగులనూ, రథాలనూ ధ్వంసంచేసి 
సైనికులను చెల్తాచెదరు చేశాడు. 


క. అక్రూరు(డు దదనుజులు న, వక్రపరాక్రమము మెజసి వైరుల బాహా 
విక్రమమున వధియించిరి, చక్ర ప్రాసాది నివిధ సాధనములచేన్‌. 864 


౫ అ(క్రూరుడూ, అతని తమ్ముళ్ళూ పరా(క్రమంతో మెరసి చక్రాది వివిధ సాధనాల ప్రయోగంతో 
శత్రువులను వధించారు. 


మ. కృతపర్మ క్షితినాయకుండు విశిఖశ్రేణిం బ్రమత్తార్యధి 
శ్రిత వర్మంబుల( జించి మేనుల శతచ్చిద్రంబులం జేయన 
ద్భుతకర్మం బని సైనికుల్‌ వొగడ శత్రుల్‌ దూలుచో సంగర 
క్షితి ధర్మంబు. దలంచి కాచె రథిక (శ్రేష్టుండు భూమీశ్వరా! 865 


౫ ఓ రాజా! వీరవరుడైన కృతవర్మ శత్రువుల కవచాలు భేదించి వారి శరీరాలను ముక్కలు ముక్కలుగా 
నరికాడు. ఇది అద్భుతమైన కార్యమని శత్రువులు సైతం పొగిడారు. అతడు యుద్ధధర్మాన్ని అవలంబించి 
విరోధులు పారిపోతున్నా వారిని చంపకుండా వదలిపెట్టాడు. 

వ. అ య్యవసరంబున సాల్వుండు గోపోద్దీపిత మానసుండై యుండ మాయావిడంబకంబైన సౌభకం 

బప్పుడు . 866 

* అప్పుడు సాల్వుడికి చాలాకోపం వచ్చింది. అతడి సౌభక విమానం తన మాయా ప్రభావంతో 
విజృంభించింది. 


సీ. ఒకమాటు నభమున బ్రకటంబుగా( దో(చు, నొకమాటు ధరణిపై నొయ్య నిలుచు 
నొకమాటు శైల మస్తకమున వర్తించు నొకపరి( జరియించు నుదధినడుమ 
నొక్క తోయంబున నొక్కటియై యుండు నొక్కెడ( గనుంగొన బెక్కు లగును 
నొకమాటు సాలసంయుక్తమై పొడసూపు నొకతోయ మన్నియు నుడిగి తోయ 
ఆ. నొక్కతేప కొణవి యుడుగక త్రిప్పిన, గతి మహోగ్రవృత్తి. గానవచ్చు 
మజీయు. బెక్కు గతుల నరివరుల్‌ గలంగంగం దిరిగి సొభకంబు ధీవరేణ్య! 867 


౫ పరీక్షిన్మహారాజా! ఆ సౌభకవిమానం తన మాయా(ప్రభావంతో ఒకమారు ఆకాశంలో కనపడుతుంది. 
ఒకమారు భూమిమోద నిలుస్తుంది. ఒకమారు కొండశిఖరంమోద వర్తిస్తుంది. ఒకమారు సముద్ర మధ్యంలో 
విహరిస్తుంది. ఒక సమయంలో ఒక్కటిగానూ మరుక్షణంలో అనేక రూపాలతోనూ ప్రత్యక్షమవుతుంది. 
ఒకమారు చుట్టూ ప్రాకారంతో చూపట్టుతుంది. ఒకమారు ఏమో లేకుండానే కన్సడుతుంది. ఒకమారు 
కొజవి త్రిప్పినట్టుగా భయంకరంగా దర్శనమిస్తుంది. ఈరీతిగా ఆ విమానం శత్రువులు కలవరపడేటట్లు 
పెక్కు విధాలుగా తిరిగింది. 


వ. ఇ వ్విధంబున సాభకంబు వర్తించుటం జేసి యదుసైన్యంబులచే దైన్యంబు నొందిన నిజసైన్యంబుల 
మరలం బురికొల్సి సాల్వుం డప్పుడు. 868 


౫ ఇలా సౌభకవిమానం విజృంభించే సరికి అంతకు ముందు యాదవ సైన్యంవల్ల భీతిచెందిన తన 
సైన్యాన్ని సాల్వుడు మళ్లీ యుద్దోన్ముఖం చేయగలిగాడు. 
ah ea (©) 


క. స్పురదనలాభశరంబులు, పారి. బొరి. బుంఖానుపుంఖములుగా నేయం 
దెరలియు మరలియు మురిసియు, విరిసియు. బిబుతివక పోరె వెస యదుబలముల్‌. 869 


౫ అప్పుడు సాల్వుడు యాదవసైన్యం మోద అగ్ని జ్యాలల్లాంటి బాణాలను ఎడతెగకుండా 
ప్రయోగించాడు. ఐనా ఆ సైన్యం చెదరక, బెదరక, వెనుకంజ వేయక ధైర్యంతో నిలిచి యుద్దం చేసింది. 


క. అయ్యెడ మానము వదలక, డయ్యక మగపాడితో దృఢంబుగ( బోరన్‌ 
దయ్య మెలుంగును? నెక్కటి, కయ్యం బపుడయ్యె. బేరుగల యోధులకున్‌. 870 


ఆ సమయంలో ఇరుపక్షాల యోధులూ అలసిపోకుండా పౌరుషంతో పోరాడారు. అప్పుడు పేరుమోసిన 
యోధులమధ్య ద్వంద్వయుద్దం ప్రారంభ మయింది. 

క. మును ప్రద్యుమ్న కుమారుని, ఘననిశితాస్త్రములచేత( గడు నొచ్చిన సా 
ల్వుని మంతిరి ద్యుమనాము(డు, సునిశిత గద చే నమర్చి సుమహితశక్తిన్‌. 871 
౫ మునుపు ప్రద్యుమ్నుని బాణాలచేత నొచ్చిన సాల్వుని మంత్రి ద్యుముడనేవాడు గదను ధరించి 
'ప్రద్యుమ్నుణ్ణి ఎదుర్కొన్నాడు. 
చ. వెరవును లావు( జేవయును వీరము. బీరము గల్లి డాసి యా 
సరసిజనాభనందను విశాలభుజాంతరముం బగిల్బినన్‌ 
విరవిరవోయి మేను నిడువెండ్రుక వెట్ట(గం జేతి. సాధనో 
త్కరములు దేరిపై వదలి కన్నులు మూయుచు మూర్చనొందినన్‌. 872 
* నేర్పరితనమూ, బలపరా(క్రమాలు వెల్లడి కాగా ద్యుముడు గదతో ప్రద్యుమ్నుని వక్షం పగిలేటట్టు 
మోదాడు. ఆ దెబ్బతో అతడు మేను గగుర్చొడువగా చేతిలోని అస్త శస్త్రాలను రథంమిద వదలి కనులు 
మూతలుపడి మూర్చపోయాడు. 
ఆ. సమరధర్మ వేది సమధిక నయవాది, దారుకుని సుతుండు ధైర్యయుతు(డు 
రథము. దోలికొనుచు రణభూమి వెడలి వే, చనియె మూర్చదేటి శంబరారి. 873 
* యుద్ధధర్మం తెలిసినవాడూ, నీతిశాస్త పారంగతుడూ, దారుకుని కుమారుడూ అయిన సారథి 
రథాన్ని మరలించి రణభూమినుండి ప్రక్కకు తోలుకొని పోయాడు. కొంచెం సేపటికి ప్రద్యుమ్నుడు 
మూర్చనుండి తేరుకొన్నాడు. 


ఉ. సారథి. జూచి యిట్లనియె శాత్రవవీరులు సూచి నవ్వంగా( 
దేరు రణక్షితిన్‌ వెడల( దెచ్చితి తెచ్చితి దుర్యశంబు పం 
కేరుహ నాభు(డున్‌ హలియు గేలికొనన్‌ యదువంశసంభవుల్‌ 
బీరము దప్పి యిప్పగిదిం బెల్కుటి పోవుదురే రణంబునన్‌. 874 
౫ ప్రద్యుమ్నుడు సారథిని ఇలా మందలించాడు. “కృష్ణుడూ, బలరాముడూ ఎగతాళి చేసేటట్టుగా, 
శత్రువులు నవ్వేటట్టుగా, రణభూమినుండి రథాన్ని తప్పించి అపకీర్తి తెచ్చావు. యదువంశంలో పుట్టిన 
వీరకుమారులు పరాక్రమహీనులై ఈ విధంగా యుద్ధరంగం నుంచి ఎప్పటికీ తొలగివెళ్ళరు. 
వ. అనిన నతం డతని కిట్లనియె. 875 
క. “రథి రిపుచే నొచ్చిన సా, రథియును సారథియు నొవ్వ రథియును గానం 
బృథుసమర ధర్మ; మి(క న, వ్యథచిత్తుడ వగుచు( గడంగు వై రుల గెలువన్‌”. 876 
* అని పలుకుతున్న ప్రద్యుమ్నునికి సారథి ఇలా సమాధాన మిచ్చాడు. 'శత్రువులచేత రథికుడు 
నొచ్చినపుడు సారథీ, సారథి దెబ్బతిన్నప్పుడు రథికుడూ పరస్పరం రక్షించుకోవటం యుద్దధర్మం. కాబట్టి 
నేను ఇలా చేశాను. నీవు బాధపడక విరోధులను నిరోధించటానికి ప్రయత్నించు. 

వ. అనిన విని. 877 


ఉ. సంచితభూరిబాహుబల శౌర్యుండు సారధిమాట కాత్మ మో 
దించి యుదాత్త కాండ రుచిదీపితచాపము( దాల్చి మౌర్వి సా 
రెంచి గుణధ్వనిన్‌ బృహదరిప్రకరంబుల భీతి ముంచి తో 
లించె రథంబు మేదిని చలింప(గ నా ద్యుముమీ(ద నేర్పునన్‌. 878 


= అపారబలసంపన్నుడైన ప్రద్యుమ్నుడు సారథి మాటలకు సంతోషించి ధనుష్టంకారంతో శత్రువులను 
భయభ్రాంతులను చేస్తూ, ద్యుమునిమోదికి తిరిగి రథాన్ని తోలించాడు. 


వ. అట్లు డగ్గటి. 879 


చ. అరితను వష్టబాణముల నాగ్రహవృత్తి( బగిల్ఫి నాల్లిటం 
దురగములన్‌ వధించి యొకతూపున సారథి. ద్రుంచి రెంటని 
ష్టురతర కేతుచాపములు చూర్లముచేసి యొకమ్మునన్‌ భయం 
కరముగ( ద్రుంచె నా ద్యుమునికంఠ మకుంఠిత విక్రమోద్ధతిన్‌. 880 


* ప్రద్యుమ్నుడు ద్యుముణ్ణి సమోపించాడు. అవ(క్రపరా(క్రమంతో ఎనిమిది బాణాలు ప్రయోగించి 
శత్రువు శరీరాన్ని పగులగొట్టాడు. నాల్గు బాణాలతో వాని గుర్రాలను కూల్చాడు. ఒక బాణంతో సారథిని 
సంహరించాడు. రెండు బాణాలతో వాని పతాకాన్నీ, ధనుస్సునూ నుగ్గునుగ్గు చేశాడు. చివరకు ప్రద్యుమ్నుడు 
ఒక పదునైనబాణంతో ద్యుముని కంఠాన్ని నరికాడు. 


మ. కని సాంబ ప్రముఖాది యోధవరు లుత్కంఠాత్ములై మీన కే 
తను నగ్గించి సువర్లపుంఖ నిశితాస్త్ర శ్రేణి సంధించి సా 
ల్వుని సైన్యావలి మస్తముల్‌ వెరవు లావున్‌ మీఖు(గా నొక్క యె 
త్తున వే త్రుంచిరి తాటిపండు ధర దోడ్లో రాల్ఫు చందంబునన్‌. 881 


* అది చూసి సాంబుడు మొదలైన యోధులు ప్రద్యుమ్ముణ్ణి ప్రస్తుతించి, పదునైన బాణసమూహంతో 
తాటిపండ్లను ధరణిమోద రాల్చిన విధంగా సాల్వసైనికుల శిరస్సులు ఛేదించారు. 


వ్‌; అట్టి యెడ. 882 


స్రగ్ధర. _ కూలున్‌ గుజ్జంబు! లేనుంగులు ధరం గెడయున్‌ గుప్పలై; నుగ్గునూచై 
వ్రాలున్‌ దేరుల్‌; హతంబై వడింబడు సుభటవ్రాతముల్‌; శోణితంబుల్‌ 
గ్రోలున్‌, మాంసంబు నంజుం గొణజకు, నెముకలన్‌ గుంపులై సోలుచున్‌ బే 
తాలక్రవ్యాదభూతోత్కరములు; జతలై తాళముల్‌ దట్టి యాడున్‌. 883 

+ ఆ సమయంలో యాదవులకూ, సాల్వుని సైన్యాలకూ జరిగిన ఆ భయంకర యుద్దంలో గుర్రాలు 
కుప్పలుగా కుప్పలుగా కూలాయి. ఏనుగులు పుడమిమోద పడిపోయాయి. రథాలు పొడిపొడి అయ్యాయి 
భటులు నేల (వ్రాలారు. బేతాళాలూ, పిశాచాలూ ఆనందంతో రక్తాన్ని త్రాగుతూ, మాంసం నంజుకొంటూ, 
ఎముకలు కొరుకుతూ చప్పట్లు చరుస్తూ పారవశ్యంతో నృత్యం చేశాయి. 


న. 


ఫ్‌ 


నుజీయు నొక్కయెడ. 884 


ఖండిత శుండాల గండముల్‌ నక్రముల్‌; భూరితుండంబులు భుజగ సమితి; 
పదతలంబులు గచ్చపంబులు; దంతముల్‌ శుక్తులు; గుంభనిర్ముక్తమౌక్తి 

కములు రత్నములు; వాలములు జలూకముల్‌; మెడలు భేకంబులు; మెదడు రొంపి; 
ప్రేవులు పవడంపు( దీవెలు; నరములు నాచు; మజ్జంబు ఫేనంబు; అస్థి 


సైకతములు; రక్తచయము తోయంబులు;, నొరగు నెడల నొరలు మొజలు ఘన త 
రంగరవముగా మతంగజాయోధన, స్థలము జలధి బోల్ప(దగ నరేంద్ర! 885 


* ఓ రాజా! ఆ సంగ్రామరంగం సముద్రంలా మారింది. ఖండించబడిన ఏనుగుల గండస్టలాలే 
మొసళ్ళు. తొండాలే పాములు. ఆ యేనుగుల కాళ్ళు తాబేళ్ళు. దంతాలు ముత్యపు చిప్పలు. వాటి కుంభ 
స్థలాలనుంచి రాలిపడిన ముత్యాలు రత్నాలు. తోకలు జలగలు. మెడలు కప్పలు. మెదడు బురద. పేగులు 
పగడపుతీగలు. నరాలు నాచుతీవలు. (క్రొవ్వు నురుగు. ఎముకలు ఇసుక తిన్నెలు. రక్తము జలం. 
మరణించేటప్పుడు చేసే ఘీంకారాలు తరంగశబ్దాలు- ఇలా ఆ సమరభూమి సముద్రంతో పోల్చతగి నట్లుగా 


విలసిలింది. 
టా. 


న. 


ఇ వ్విధంబున యదు సాల్వబలంబులు సలంబున( బరస్సర జయ కాంక్షలం దలపడి పోరు పూర్వ 
పశ్చిమ సముద్రంబుల వడువున నిరువది యేడు దినంబు లతిఘోరంబుగా( బోరునెడ నింద్రప్రస్థ 
పురంబునుండి ద్వారకానగరంబునకు నగధరుండు సనుదేర ముందటం గానవచ్చు దుర్నిమిత్తంబులం 
గనుంగొని కృష్ణుండు దారుకునిం జూచి యిట్లనియె. 886 


* ఈ విధంగా యదవబలాలూ, సాల్వుని సైన్యాలూ ఒకరిని ఒకరు జయించాలనే కోరికతో తూర్పు 
పడమర సముద్రాలు తలపడి పోరాడిన విధంగా ఇరవైయేడు దినాలు భయంకరంగా యుద్దంచేశాయి. ఆ 
సమయంలో ఇంద్రప్రస్థనగరం నుంచి కృష్ణుడు ద్వారకకు వస్తూ మధ్యమార్గంలో కనపడ్డ చెడ్డ శకునాలను 
గమనించి సారథియైన దారుకునితో ఇలా అన్నాడు. 


శా కంటే దారుక! దుర్నిమిత్తము లనేకంబుల్‌ మహాభీలముల్‌ 


మింటన్‌ మేదిని. దోయుచున్న యవి; నెమ్మిన్‌ ఖాండవప్రస్థ మే 
నుంటం జైద్యహిత క్షితిశ్వరులు మాయోపాయులై మత్సురి 
న్లెంటింపం జనుదేరం బోలుదురు; పోనీ తేరు వేగంబునన్‌. 887 

* 'దారుకా! చూశావా! అపశకునాలు ఆకాశంలోనూ, భూమిమోద కూడా మహాభయంకరంగా 
కన్సడుతున్నాయి. నేను ఇంద్రప్రస్థంలో ఉండటం గమనించి శిశిపాలుని హితులైన రాజులు నా పట్టణం 
మీద యుద్దానికి తలపడినట్టు తోస్తున్నది. రథాన్ని వేగంగా పోనీ. 


వ. అని యతిత్వరితగతిం జనుదెంచి తత్పురంబు డగ్గణీ మహాబల పరాక్రమంబులం బతిపక్ష 
బలంబులతోడం దలపడి పోరు యదు బలంబులును నభోవీథి నభేద్యమాయా విడంబనంబునం 
బ్రతివీరు లెంతకాలంబునకు నే యుపాయంబునను సాధింప నలవిగాని సాభకవిమానంబునం దున్న 
సాల్వునిం గని తద్విమానంబు డాయం దన తేరు దోల సారథిని నియమించి కదియం జను 
మురాంతకుని వీక్షించి యదుసైనిక ప్రకరంబులు పరమానందంబునం బొందిరి; మృత ప్రాయంబులై 
యున్న సైన్యంబులం గనుగొని సౌభకపతి విక్రమ క్రియాకలాపుం డగుచు నురవడించి. 888 


+ ఇలా కృష్ణుడు పలుకగానే దారుకుడు మిక్కిలి వేగంతో రథం పోనిచ్చాడు. ద్వారకను సమీపించిన 
వాసుదేవుడు బలపరాక్రమాలతో శత్రుసైన్యాన్ని తలపడి యుద్దంచేసే యాదవసైన్యాన్నీ, ఆకాశమార్గంలో మాయా 
(ప్రభావంతో మోసంచేస్తూ యాదవవీరులకు భేదింప సాధ్యం కాకుండా వున్న సౌభకవిమానాన్నీ, అందులో వున్న 
సాల్వుణ్లీ చూచాడు. వాని సమీపానికి రథాన్ని తోలించాడు. కృష్ణుణ్ణి వీక్షించిన యదుసైన్యాలు పరమానందం 

(ac) బంణం «౫ (a 
పొందాయి. చైతన్యం కోల్పోయి దైన్యంగా ఉన్న తన సైన్యాన్ని చూచి సాల్వుడు పరాక్రమించాడు. 


చ. మిడుగుణు లెల్లెడం జెదర; మింటను మంటలు పర్వ; ఘంటికా 
ఘణఘణ భూరినిస్వన నికాయమునన్‌ హరిదంతరాళముల్‌ 
వణ(క; మహోగ్రశక్తి. గొని వారక దారుకుమీ(ద వైవ దా 
రుణగతి నింగి నుండి నిజరోచులతో( బడు చుక్కకైవడిన్‌. 889 


* నిప్పురవ్వలు అంతటా చెదరిపడగా, ఆకసమంతా మంటలు వ్యాపించగా, గంటల శబ్దంచేత దిగం 
తాలు వణకగా, సాల్వుడు భయంకరమైన శక్తి అనే ఆయుధాన్ని కృష్ణుని రథసారథియెన దారుకునిమోద 
(ప్రయోగించాడు. 


క. వడిం జనుదేరణగం గని య, ప్పుడు నగధరు( డలతి లీల వోలెన్‌ దానిం 
బొడిపొడియై ధరం దొరంగంగలం నడుమన వెస( ద్రుంచె నొక్క నారాచమునన్‌. 890 


౫: కాంతిమంతమైన నక్షత్రం నింగినుండి తెగిపడే విధంగా దూసుకువచ్చే ఆ శక్యాయుధాన్ని శ్రీకృష్ణుడు 
ఒక్కబాణంతో మధ్య మార్గంలోనే పొడిపొడి చేశాడు. 


చ. గురుభుజు. డంత( బోనక యకుంఠిత శూరత శత్రుసైన్యముల్‌ 
దెరల(గ నుగ్రతం గొజువి€ ద్రిప్పిన కైవడి మింట దిర్దిరం 
దిరుగుచు దుర్నిరీక్ష్యమగు దీపితసౌభము సాల్వు. జండ భా 
స్కర కిరణాభషోడశ నిశాతశరంబుల. గాండ నేసినన్‌. 891 

౫ వీరాధివీరుడైన కృష్ణుడు అంతటితో శాంతింపక, మొక్క వోని పరాక్రమంతో కొజవి త్రిప్పినరీతిగా, 
ఆకాశంలో గిరగిర తిరుగుతూ దుర్నిరీక్ష్యంగా ఉన్న సౌభకాన్నీ, అందులోని సాల్వుణ్ణి మధ్యాహ్న సూర్య 
కిరణాలతో సమానమైన పదహారు పదునైనబాణాలను గుప్పించి నొప్పించాడు. 


చ. కడు వడి నల్లి వాండు నిజకార్ముకమున్‌ జలదస్వనంబు కై 
వడి మొరయించుచున్‌ వెడందవాతి శరంబుల. బద్మలోచను 
న్నెడమభుజంబు గాండ వడి సేసిన దెంపటి చేతిశార్‌జ్ఞమున్‌ 
విడిచె రథంబుపై గగనవీథి సురల్‌ భయమంది చూడణన్‌. 892 


* సాల్వుడు కోపంతో తన ధనుస్సును మేఘగర్ణనం లాగా మోగిస్తూ కృష్ణుని ఎడమభుజంలో 
దిగబడిపోయేటట్టు వాడియెన బాణాలు ప్రయోగించాడు. ఆ దెబ్బకు కృష్ణుడు శార్‌బ్లమనే పేరుగల తన 
౧ నో లం గి 

ధనుస్సును రథంమోద జార విడిచాడు. 


క. హాహా యని భూతావళి, హాహాకారములు సేయ నంతట దేజ 
న్నాహరి( గనుగొని యత డు, త్సాహంబున( బలికె బాహు శౌర్యస్ఫూర్తిన్‌. 893 


౫ భూతసమూహం హాహాకారాలు చేసింది. ఆ సమయంలో కృష్ణుణ్ణి చూచి బాహుబలశాలి సాల్వుడు 
ఉత్సాహంతో ఇలా అన్నాడు. 


చ. 'నళినదలళాక్ష! మత్సఖు(డు నాందగు చైద్యుండు గోరినట్టి కో 
మలి నవినీతిమై. దగవునూలి వరించితి; నంత బోక దో 
రృలమున ధర్మనందను సభాస్థలి నేమటీ యున్న వాని న 
చ్చలమున( జంపి తట్టి కలుషంబున నేడు రణాంగణంబునన్‌. 894 


క. తల చెడి పాణక బాహా, బల మొప్పంగ నాదు దృష్టిపథమున ధృతితో 
నిలిచిన నిష్టుర విశిఖా, ర్చుల ముంచి మదీయసఖుని సూ డిటు దీర్తున్‌. 895 


* ఓ కృష్ణా! నా మిత్రుడైన శిశుపాలుడు కాంక్షించిన కన్యకను నీవు నీతిహీనుడవై పరి[గ్రహించావు. 
అది చాలక ధర్మజుని సభాస్థలంలో ఏమరుపాటుగా ఉన్న అతణ్ణి పగబట్టి చంపావు. అంతటి కలుషాత్ముడవైన 
యుద్ధరంగంలో పరుగెత్తిపోకుండా నా యెదుట ధైర్యంగా నిలబడ గలిగిన ట్లయితే నా మి(త్రుణ్ణి చంపిన 
పాపానికి ప్రాయళ్ళిత్తంగా నిన్ను నా కర్కశ శరాగ్నిజ్వాలలలో ముంచి పగతీర్చుకుంటాను. 


చ. అనిన మురాంతకుండు దరహాసము మోమున. దొంగలింప సా 
ల్వుని6 గని 'యోరి! లావు బలుపుం గల పోటరివోలె( బేలెదే 
మనినను బాటు సన్నిహిత మౌట యెటుంగవు మూఢచిత్త! వొ 
మ్మని గద గేల ద్రిప్పి యభియాతిని శత్రుని వ్రేసె నుద్ధతిన్‌. 896 

౫ ఇలా పలికిన సాళ్వుని మాటలకు కృష్ణుడు చిరునవ్వు నవ్వి వాడితో 'మూర్చుడా! బలపరాక్రమాలు 
కలిగిన వీరునిలాగా వాగుతున్నావు' నీకు చావుమూడిన సంగతిని గుర్తించ లేకుండా ఉన్నావు అని పలికి తన 
గదాయుధాన్ని గిరిగిర త్రిప్పి వానిమీద విసిరాడు. 


వ. అట్టు వేసిన. 897 


క. పెనుమూర్చ నొంది వెస ము, క్కున వాతను నెత్తురొల్క( గొంతవడికి నొ 
య్యన తెలిసి నిలువరింపక, చనె వాండు నదృశ్యు( డగుచు సౌభము దానున్‌. 898 


౫ అప్పుడు శ్రీకృష్ణుని గదాఘాతంచేత సాల్వుని నోటినుంచీ ముక్కునుంచీ రక్తం (స్రవిస్తూ వుండగా 
మూర్చపోయాడు. కొంతసేవటికి తిరిగీ తెలివితెచ్చుకొన్నవాడై వెనువెంటనే సౌభకవిమానంతో సహా వాడు 
అదృశ్య మయ్యాడు. 

వ అ య్యవసరంబున. 899 


తే. గగనమందుండి యొక డార్తు డగుచు వచ్చి, నందనందను పాదారవిందములకు 
వందనము సేసి యానకదుందుభిని మ, హోగ్రు(డై పట్టితెచ్చె సాల్వుండు గడల. 900 


తే. దేవ! మీ కెటి(గింప(గా( దివిరి యిటకు, దేవకీదేవి నన్ను( బుత్తెంచె' నన(గ 
విని సరోరుహనాభు(డు ఘన విషాద, మగ్ను. డయ్యెను గురుమీ(ది మమత. జేసి. 901 


* ఆ సమయంలో ఆకసం నుంచి ఒకడు ఆర్తనాదం చేస్తూ కృష్ణుని దగ్గరకు వచ్చి “అయ్యా ! 
సాల్వుడు మీ తండ్రియైన వసుదేవుణ్ణి బంధించి తెచ్చాడు. ఈ సంగతి నీకు చెప్పవలసిందిగా దేవకీదేవి 
నన్ను నీ కడకు పంపించింది" అని చెప్పాడు. అప్పుడు కృష్ణుడు ఆ మాటలు విని తండ్రిమీద ఉన్న 
మమకారం కారణంగా విషాదంలో మునిగిపోయాడు. 


క. “నర గంధర్వ సురాసుర, వరులకు నిర్దింపరాని వా(డు బలుం డే 
మణ కరయ హీనబలుచే( బరికింప(గ నెట్లు పట్టువడు నొకొ, యనుచున్‌ 902 


౫ దేవ రాక్షస మానవ గంధర్వాదులకు సైతం జయింప సాధ్యం కాని బలరాముడు జాగరూకతతో 
రక్షిస్తూ ఉండగా బలహీనుడైన ఈ సాల్వునిచేత వసుదేవుడు ఎలా పట్టుబడతాడు' అని శ్రీకృష్ణుడు భావించాడు. 


న. నుణేయును. 903 


క. భావంబు గల(గ 'నాహా!, దైవకృతం బెవ్వరికిని దప్పింపంగ రా 
దే విధినైనను నని శో, కావిలమతి. బలుకుచున్న న త్రటీ వాండున్‌. 904 


* ఇలా అనుకుంటూ మనస్సు వికలం కాగా 'దైవనిర్ణయాన్ని తప్పించటానికి ఎవరికీ సాధ్యం కాదు” 
అని కృష్ణుడు దుఃఖంతో బాధపడ్డాడు. 

వ. తన మాయాబలంబున( [గ్రమ్మణం దోంచి కృతక వసుదేవునిం గల్పించి యతనిం బంధించి 
కొనితెచ్చి “పుండరీకాక్ష! నిరీక్షింపు భవజ్జనకుండు వీ(డె; యిప్పుడు నీవు గనుంగొన వీని తల ద్రుంతు 
నింక నెవ్వనికింగా మనియెదు! కావం గల శక్తి గల దేనిం గావు' మని దురాలాపంబు లాడుచు 
మృత్యుజిహ్వాకరాళంబైన కరవాలంబు గేలం బూని జళిసించుచు న మ్మాయావసుదేవుని శిరంబు 
దునిమి తన్మస్తకంబు గొని వియద్వర్తియై చరియించు సాభక విమానంబు సొచ్చె; నంత గోవిందుండు 
గొంతతడవు మనంబున ఘనంబగు శోకంబునం గుందుచుండి యాత్మసైనికులు దెలుపం దెలివొంది 
యది మయోదితంబైన సాల్వుని మాయోపాయంబని యెణీంగె; నంతం దనకు వసుదేవుండు 
పట్టువడె నని చెప్పిన దూతయు న మ్మాయాకలేబరంబును నా క్షణంబ విచిత్రంబుగా మాయంబై 
పోయె; ననంతరంబ. 905 


* అంతలో సాల్వుడూ మళ్లీ కన్పించి మాయావసుదేవుణ్ణి కల్పించి బంధించుకొనివచ్చి “ఓ కృష్ణా! 
వీడే నీ తండ్రి, నీ కన్నుల ముందే వీని తల ఖండిస్తాను. శక్తి కలవాడవైతే రక్షించుకో' అని పరుషంగా 
పలుకుతూ భీకర కరవాలాన్ని జళిపించుతూ మాయావసుదేవుని శిరాన్ని ఖండించి, ఆ తలతోకూడా సౌభక 
విమానం లోనికి వెళ్తాడు. అది చూచి శ్రీకృష్ణుడు కొంతసేవు అత్యంత దుఃఖంలో మునిగి పోయాడు. 
అప్పుడు సైనికులు 'అది మయునిచేత కల్పించబడ్డ మాయి అని కృష్ణుణ్ణి ప్రబోధించారు. అంతలో వసుదేవుడు 
పట్టుబడ్డాడని చెప్పిన దూతా, ఆ మాయాకళేబరం అదృశ్యమయ్యాయి. 

క. మును లపుడు గొంద అచటికి, జనుదెంచి విమోహియైన జలజదళాక్షుం 

గను(గొని సమధికభక్తిన్‌, వినయంబున( బలికి రంత విష్ణున్‌ జిష్లున్‌. 906 

౫ ఆ సమయంలో కొందరు మునులు మాయామోహితుడైన కృష్ణుణ్ణి సమీపించి వినయంతో ఇలా 
పలికారు. 

సీ. కమలాక్ష! సర్వలోకములందు సర్వ మానవులు సంసార నానావిధైక 

దుఃఖాబ్దిమగ్నులై తుది. జేర నేరక వికలత్వమునం బొందు వేళ నిన్ను( 
దలంచి దుఃఖంబుల( దరియింతు రట్టి సద్గుణ నిధివై దేవకోటికెల్ల 
బట్టుగొమ్మై పరబహ్మాఖ్య( బొగడొంది పరమయోగీశ్వర ప్రకరగూఢ 
తే. పరచిదానంద దివ్యరూపమున వెలు(గు, దనఘ! నీ వేడ? నీచ జన్మాత్మ జనిత 
ఘనభయ స్నేహ మోహ శోకంబు లేడ?, ననుచు సంస్తుతి సేసి వా రరిగి రంత. 907 


౫ “ఓ పుండరీకాక్షా! పురుషోత్తమా! సమస్తలోకాల్లో సర్వ మానవులూ సంసార మనే దుఃఖ సముద్రంలో 
మునిగి గట్టు చేరలేక కొట్టుమిట్టాడుతున్న దశలో నిన్ను స్మరించి ఆ దుఃఖాలను పోగొట్టుకొంటారు. 
అలాంటి సద్గుణాలకు నిధివై దేవతాసమూహానికి ఆధార భూతుడవై పరబ్రహ్మస్వరూపుడవై పరమ 
యోగీశ్యరులకు కూడా అందనివాడవై చిదానంద రూపంతో వెలిగే నీ వెక్కడ? అజ్ఞాన సంజాతాలైన శోక 
మోహ భయాదు లెక్కడ? అవి నిన్ను అంట లేవు' - ఈ విధంగా (ప్రస్తుతించి ఆ మునీశ్వరులు వెళ్ళిపోయారు. 

చ. హరి దనమీ(ద ఘోరానిశితాశుగజాలము లేయు సాల్వభూ 
వరు వధియింప గోరి బహువారిద నిర్ణతభూరివృష్టి వి 
స్ఫురణ ననూనతీ వ్రశరపుంజములన్‌ గగనంబు( గప్పి క్ర 
చ్చణ రిపుమౌళిరత్స్నమును జాసము నర్మము( ద్రుంచి వెండియున్‌. 908 
౫ అప్పుడు శ్రీకృష్ణుడు పదునైన బాణాలను ప్రయోగించే సాల్వుణ్లి చంపటానికి నిశ్చయించినవాడై 
వర్షధారలవంటి తీవ్రమైన బాణసమూహంతో ఆకాశాన్ని కప్పివేసి ప్రత్యర్థి కిరీటాన్నీ, ధనుస్సునూ కవచాన్నీ 
ఛేదించివేశాడు. 
మ. వితత క్రోధముతోడ( గృష్ణుడు జగద్విఖ్యాతశౌర్యక్రియో 
ద్దత శక్తిన్‌ వడి. ద్రిప్పి మింట మెణుగుల్‌ దట్టంబుగా( బర్వ ను 
(గత జంచద్గద వైచి త్రుంచె వెస( జూర్లంబై ధరన్‌ రాల నా 
యత భూరిత్రిపురాభమున్‌ మహిత మాయాశోభమున్‌ సౌభమున్‌. 909 
౫ మహాక్రోధంతో శ్రీకృష్ణుడు విశ్వవిఖ్యాతమైన ఏరవిజృంభణంతో ఆకాశం నిండా మెరుగులు వ్యాపిం 
చేటట్టు గదాదండాన్ని విసరి త్రిపురాలవంటిదీ, మాయాసహితమైనదీ ఐన సాల్వుని సౌభక విమానాన్ని 
తుత్తుమురు చేశాడు. 


వ. అట్లు కృష్ణుం డమ్మయనిర్మిత మాయావిమానంబు నిజగదాహతి నింతింతలు తునియలై 
సముద్రమధ్యంబునం దొరంగం జేసిన సాల్వుండు గోలు వెతికిన భుజంగంబు భంగి గండడంగి 
విన్ననై విగతమాయాబలుం డయ్యును బొలివోవని బీరంబున వసుధా తలంబునకు డిగ్గి 
యాగ్రహంబున. 910 

* ఆ విధంగా శ్రీకృష్ణుడు తన గదాఘాతంతో మయనిర్మితమైన మాయావిమానాన్ని ముక్కలు 

ముక్కలు చేసి సము(ద్రమధ్యంలో పడేటట్టు చేశాడు. అప్పుడు సాల్వుడు కోరలు పెరికిన క్రూరసర్పంలాగా 
దీనుడై శక్తిహీనుడై మాయాబలం నశించి కూడా అవ(క్రపరాక్రమంతో భూమికి దిగాడు. 

క. కరమున. బవినిభ మగు భీ, కర గద ధరియించి కదియ.గా( జనుదేరన్‌ 
మురహరు. డుద్దతి సాల్వుని, కరము గదాయుక్తముగను ఖండించె నృపా! 911 

౫ ఓ రాజా! దేవేంద్రుని వజ్రాయుధంతో సమానమైన భయంకర గదను ధరించి సాల్వుడు కృష్ణుణ్ణి 

ఎదుర్కొన్నాడు. వెంటనే శ్రీకృష్ణుడు వాని చేతిని గదాసహితంగా ఖండించాడు. 

క. అంతం బోవక కినుక న, నంతు(డు విలయార్క మండలాయతరుచి దు 
ర్లాంతంబగు చక్రంబు ని, తాంతంబుగ( బూన్ని సాల్వధరణిపు మీందన్‌. 912 

౫ అంతటితో ఆగకుండా శ్రీకృష్ణుడు ప్రళయకాల సూర్యమండల ప్రభల వెదజల్లే సుదర్శనచ క్రాన్ని 

సాల్వునిమోద ప్రయోగించాడు. 

క. గురుశక్తి వైచి వెస భా, సురకుండల మకుటరత్న శోభితమగు త 
చ్చిరము వడి. ద్రుంచె నింద్రుండు, వరకులిశముచేత వృత్రు వధియించు క్రియన్‌. 913 


౫ వజ్రాయుధం చేత ఇంద్రుడు వృత్రాసురుని చంపిన విధంగా చక్రాయుధంతో కృష్ణుడు మకరకుండల 
శోభితమైన సాల్వుని శిరాన్ని ఖండించివేశాడు. 


-: శ్రీ కృష్ణుండు దంతవక్తుని వధించుట :- 


వ. ఇట్టు మాయావి యైన సాల్వుండును సౌభకంబును గృష్ణుచేతం బొలియుటం గొని నిజసఖులగు 
సాల్వ పొం(డ్రక శిశుపాలురకు( బారలొకికక్రియులు మై(తిం గావించి దంతవ[క్తుం 
డతిభీషణాకారంబు తో నప్పుడు. 914 


* ఈ విధంగా శ్రీకృష్ణుడు సాల్వుళ్లీ, సౌభక విమానాన్నీ ధ్వంసంచేయటం చూచి దంతవక్రుడు 
తనమి(త్రులైన సాళ్ళ పౌండ్రక వాసుదేవ శిశుపాలురకు ఉత్తర క్రియలు నిర్వర్తించి, మిక్కిలి భయంక రాకారంతో 
కృష్ణుని మదకు తారసిల్లాడు. 


చ. పెట పెటం బండ్లు గీటుచును బెట్టుగ మైయుచు€ గన్ను గ్రేవలం 
జిటచిట విస్ఫులింగములు సింద మహోద్ధతపాదఘట్టనన్‌ 
నటనిటనై ధరిత్రి వడంకాడ వడిన్‌ గద కేల ద్రిప్పుచున్‌ 
మిటమిట మండు వేసవిని మించు దివాకరు( బోలి యుగ్రతన్‌. 915 


౫ పండ్లు పటపట కొరుకుతూ, కన్నుల నుంచి నిప్పుకణాలు రాలుస్తూ, పాదఘట్టనంచేత భూమి 
వణకేటట్లు నడుస్తూ, గిరగిర గద త్రిప్పుతూ, ఎండాకాలపు మార్తాండ మండలంలాగా మండిపడుతూ దంత 
వక్రుడు కృష్ణుని మోదకు విజృంభించాడు. 


చ. వడి. జనుదేర( జూచి యదువల్లభు( డుల్లము పల్లవింప న 
ప్పుడు గద గేలంబూని రథమున్‌ రయమొప్పంగ డిగ్గి యుగ్రతం 
గడంగి విరోధికి న్నెదురుగా జన వాం డతినీచవర్తియై 
యడరుచు నట్టహాసముఖుండై వలచే గద ద్రిప్తుచున్‌ హరిన్‌. 916 


* ఆ రీతిగా తనమీదికి వస్తున్న దంతవక్రుణ్ణి చూచి వికసించిన హృదయంతో కృష్ణుడు కూడా 
గదాహస్తుడై రథం దిగాడు. విరోధికి ఎదురుగా నడిచాడు. దంతవషక్రుడు అట్టహాసంగా గదత్రిప్పుతూ 
కమలాన్షునితో ఇలా అన్నాడు. 


వ. కనుంగొని పరిహాసోక్తులుగా నిట్లనియె. “నీవు మదీయభాగ్యంబునం జేసి నేండు నా దృష్టి పథంబునకు 
గోచరుండ వైతివి. మిత్ర ద్రోహివైన నిన్ను మాతులేయుండవని మన్నింపక దేహంబు నందు వర్తించు 
నుగ్రవ్యాధి నౌషధాదిక్రియల నివర్తింప( జేయు చికిత్సకుని చందంబున బంధురూపశాత్రవుండవు 

గావున నిన్ను దంభోళి సంరంభ గంభీరంబైన మదీయ గదాదండహతిం బరేతనివాసంబున కనిచి 
మున్ను నీచేత నిహతులైన నాదుసఖుల బుణంబు దీర్తు నని దుర్భాష లాడుచు డగ్గటి. 917 


* ఓ కృష్ణా! నీవు నా భాగ్యవశంచేత ఈనాడు నా కంట పడ్డావు. బంధురూపంలో వున్న విరోధివి 
నీవు. శరీరంలో ప్రవేశించిన భయంకరవ్యాధిని గట్టిమందుతో పోగొట్టుకొనే వైద్యునిలాగా మిత్రదోహివైన 
నిన్ను మేనమామ కొడుకనే అభిమానం లేకుండా వజ్రాయుధం వంటి నా గదాదండంతో యమలోకానికి 
పంపిస్తాను. నిన్ను చంపి, నీవు చంపిన నా మిత్రుల బుణాన్ని తీర్చుకొంటాను- అంటూ దంతవకక్రుడు 
శ్రీకృష్ణుణ్లి దుర్భాషలాడాడు. 


[ac] 


చ. పెనుగద( బూన్ఫి కృష్ణుతల బెట్టుగ మొత్తిన నంకుశాహతిన్‌ 
గనలెడి గంధసింధురముకై వడి సింధురభంజను(డు సెం 
పున పవిభాసమానగద బూని మహోగగ్రత( ద్రిప్పి దంత వ 
క్రుని యురముం బగిల్చిన( గుదుల్కొనుచున్‌ రుధిరంబు గ్రక్కుచున్‌. 918 


౫ ఇలా అంటూనే దంతవకక్రుడు తన గదాదండంతో కృష్ణుని తలమోద మోదాడు. అంకుశంపోటుతో 
ఆగ్రహించిన మదగజంలాగా కృష్ణుడు కోపించి వజ్రాయుధంలాంటి గదతో వాని వక్షస్థలాన్ని పగులగొట్టాడు. 
ఆ దెబ్బకు వాడు రక్తం (కక్కుతూ నేలకూలాడు. 


వ. తత్‌క్షణంబ పర్వతాకారంబగు దేహంబుతో నొణలుచు నేలం గూలి కేశపాశంబులు సిక్కువడ( 
దన్నుకొనుచు( బ్రాణంబులు విడిచె; నప్తుడు నిఖిల భూతంబులు నాశ్చర్యంబు నొంద'. దద్వాత్రంబున 
నుండి యొక్క సూక్ష్మ తేజంబు వెలువడి గోవిందుని దేహంబు. బ్రవేశించె! నయ్యవసరంబున 
సగ్రజమరణంబు గనుంగొని కుపితుండై కనుగవల నిప్పు లుప్పతిల్ల నిదూరధుండు గాలానల 
జ్వాలాభీలకరాళంబైన కరవాలంబును బలకయుం గేలం దాల్చి దామోదరు దెసకు( గవయుటయుం 
గనుంగొని. 919 


౫ తత్‌క్షణం పర్వతం వంటి దేహంతో దంత వకక్రుడు నేలబడి తన్నుకొంటూ ప్రాణాలు విడిచాడు. 
అప్పుడు సమస్త ప్రాణులూ ఆశ్చర్యపడేటట్టుగా వాని శరీరంలోంచి ఒక సూక్ష్మతేజం వెలువడి కృష్ణుని 
దేహంలో ప్రవేశించింది. ఆ సమయంలో అన్న మరణం చూచి విదూరథుడు అనేవాడు మహాకోపంతో 
'ప్రళయకాలంనాటి అన్నిజ్యాలవలె భయంకరమైన కరవాలాన్నీ డాలునూ ధరించి కృష్ణుని పైకి దూకాడు. 


చ. జలరుహలోచనుండు నిజసాధనమై తనరారు చక్రమున్‌ 
వలనుగ( బూన్స్ఫి వైన నది వారక వాని శిరంబు [ద్రుంచె న 
బ్బలియు(డు సౌభ సాల్వ శిశుపాల సహోదర తత్సహోద రా 
వలుల వధించి తత్కులమువారి ననేకుల( ద్రుంచె నీ గతిన్‌. 920 

* కృష్ణుడు తన చక్రాయుధంచేత వాని శిరస్సు ఖండించాడు. ఈ విధంగా బలవంతుడైన శ్రీ కృష్ణుడు 
సౌభకసాల్వుబ్లీ, శిశుపాలుణ్జీ, వాని తమ్ముళ్లీ, వారి సోదరులనూ చంపి ఆ వంశంవారిని పెక్కు మందిని 


సంహరించాడు. 
వ. అ య్యవసరంబున. 921 


క. నరమునియోగి సురాసుర, గరుడోరగ సిద్ధ సాధ్య గంధర్వ నభ 
శ్చర కిన్నర కింపురుషులు, హరిమహిను నుతించి రద్భుతానందములన్‌. 922 

౫ ఆ సమయంలో నరులూ, మునులూ, యోగులూ, దేవతలూ, రాక్షసులూ, గరుడులూ, ఉరగులూ, 

సిద్దులూ, సాధ్యులూ, గంధర్వులూ, కిన్నరులూ, కింపురుషులూ మొదలైన వారంతా ఆశ్చర్యానందాలతో 
శ్రీకృష్ణుని ప్రభావాన్ని అభినందించారు. 

వ. మజీయు సప్పరోజనంబులు నృత్యంబులు సలుప, వేల్పులు కుసుమవర్షంబులు గురియ, దేవ 
తూర్యంబు లవార్యంబులై మొరయ, యదునృష్టిప్రవరులు సేవింప, బరనూనందంబును బొంది నిజవిజ 
యాంకితంబులైన గీతంబుల వందిజనంబులు సంకీర్తనంబులు సేయ, నతి మనోహర 
విభవాభిరామంబును, నూతనాలంకారంబును నైన ద్వారకానగరంబు శుభముహూర్తంబునం బ్రవేశిం 
సం జనునెడ. 923 


* అప్పరసలు ఆనందంతో నృత్యం చేస్తుండగా, దేవతలు పుష్పవర్షం కురిపించుతుండగా, 
దేవదుందుభులు (మోగుతుండగా, యాదవవీరులు సేవించుతుండగా, వందిమాగధులు తన విజయగాథలను 
గానం చేస్తుండగా నందనందనుడు పరమానందంతో ఒక శుభముహూర్తంలో ద్వారకానగరం ప్రవేశించాడు. 

క. పురసతులు విరులు లాజలు, గురుసాధాగ్రములనుండి కురియ(గ వికచాం 

బురుహాక్షుం డంతఃపుర, వర మర్దిం జొచ్చె వైభవం బలరారన్‌. 924 

* ఆ సమయంలో పురస్తీలు మేడలమోద నుంచి శ్రీకృష్ణుని మోద పూలూ, అక్షతలూ కురిపించారు. 
కృష్ణుడు మహావైభవంతో అంతఃపుర (ప్రవేశం చేశాడు. 

వ. అట్టు యోగీశ్వరేశ్వరుండును, షడ్డుణైశ్వర్య సంపన్నుండును, నిఖిల జగదీశ్వరుండును నైన 

పురుషోత్తముండు సుఖంబుండె నంత. 925 

* ఆ విధంగా యోగీశ్వరేశ్వరుడూ, షడ్డుణెశ్చర్య సంపన్నుడూ, సమస్తజగతికీ ప్రభువూ ఐన శ్రీకృష్ణుడు 
ద్వారకలో సుఖంగా వున్నాడు. 

క. కౌరవ పాండవ పృథు సమ, రారంభ మెటింగి తీర్థయాత్ర నెపముగా 

సీరాంకు. డుభయకులులకు, నారయ సము(డగుటం జేసి యరిగె నరేంద్రా! 926 


౫: ఓ రాజా! బలరాముడు కౌరవ పాండవులకూ యుద్దం (ప్రారంభం కానున్నదని తెలుసుకొన్నవాడై 
ఇరుపక్షాలకూ కావలసిన వాడు కాబట్టి తీర్థయా(త్ర నెపంతో ద్వారకనుంచి వెళ్ళిపోయాడు. 

-: బలరాముడు తీర్థయాత్రకు జనుట :- 


వ. అట్టు సని మొదలం బ్రభాసతీర్జంబున నవగాహంబు సేసి, యందు దేవర్షి సిత్సృతర్పణంబులు 
సంప్రీతిం గావించి విమలతేజోధనులగు భూసురప్రవరులు దనతో నరుగుదేరం గదలి చని క్రమంబున 
సరస్వతియు బిందుసరోవరంబును వజ్రతీర్ణంబును విశాలానదియు సరయువును యమునయు 
జాహ్నవీ తీర్థంబును గనుంగొనుచు నచట నచట నవగాహన దేవర్షి పితృతర్పణ బ్రాహ్మణ 
సంతర్పణంబులను భూసురయుక్తుండై నడపుచుం జని సకలలోక స్తుత్యంబును నిఖిలముని 
శరణ్యంబు నగు నైమిశారణ్యంబు సొచ్చి యందు దీర్మసత్రంబు నడపుచున్న మునిజనంబులం 
గనుంగొనిన వారును ప్రత్యుత్తానంబు సేసి రామునకు వినతులై యాసన పూజావిధానంబులు గావించిన 
నతండును బ్రముదిత మానసుం డగుచు సపరివారంబుగా( గూర్చున్న యెడ. 927 

* బలరాము డావిధంగా తీర్ణయాత్రలకు వెళ్ళి ప్రభాసతీర్ధంలో స్నానంచేసి ప్రీతితో దేవర్షి పితృ 

తర్పణాలు వదిలాడు. విప్రశ్రేష్టులు వెంటరాగా అతడక్కడినుండి బయలుదేరాడు. క్రమముగా సరస్వతి, 
బిందుసరోవరం, వజ్రతీర్ధం, విశాలానది, సరయువు, యమున, గంగ మున్నగు పుణ్యనదుల్లో స్నానం చేసి 
దేవర్షి పితృ గణాలకు తర్పణాలు సమర్పించాడు. బ్రాహ్మణులకు సంతర్పణలు చేశాడు. ఆ తరువాత బల 
రాముడు సమస్తలోకాలకు స్తుతిపాత్రమూ, సంయమోంధద్రులకు నివాసస్థానమూ అయిన నైమిశారణ్యంలోకి 
ప్రవేశించాడు. అప్పు డక్కడ మునులు దీర్హ సత్రయాగం జరుపుతూ వున్నారు. వారంతా బలరామునకు 
ఎదురేగి వినయంతో స్వాగతం పలికి అతిథి మర్యాదలు చేశారు. బలరాముడు సంతసించి సపరివారంగా 
ఆసీనుడైనాడు. 


క. ఆ నెటి. దను( గని ప్రత్యు, త్లాన నమస్కారవిధులు దగ నడపక పెం 
పూనిన పీఠముపై నా, సీనుండగు సూతు శేముషీవిఖ్యాతున్‌. 928 


* తక్కిన మునులలాగా తన కెదురుగా వచ్చి స్వాగత మిచ్చి అతిథి పూజలు చేయకుండా ఉన్నతాసనం 
మోద కూర్చున్న (ప్రజ్ఞా సమేతుడైన సూతుణ్ణి బలరాముడు చూచాడు. 


వ. కనుంగొని యతని సమీపంబున నున్న విప్రవరులం జూచి రాముండు రోషించి “వీండు నన్ను గని 
లేనకుండుటకు హేతు వెయ్యదియొకో? ఈ ప్రతిలోమజాతుండు మునిగణ సభాస్టలంబున దానొక్క 
ముఖ్యుండపోలె దురభిమానంబున శక్తి మనుమని వలనం గొన్ని కథలు గాథలు గణుచి విద్వద్గణ్యుని 
విధంబున నిజ్ఞ నీగౌడును; నీచాత్ముం డభ్యసించు విద్య లెల్లను మనంబున విచారించి చూచిన 
మదకారణంబులు గాని సత్వగుణ గరిష్టంబులు గావు, ధర్మసంరక్షణంబు సేయ నవతరించిన 
మాకు నిట్టి దుష్టమర్దనం బవశ్యకర్తవ్యం, బని తలంచి హస్తంబున ధరించిన కుశాగ్రంబున నా 
సూతుని వధించిన నక్కడి మునీంద్రు లెల్ల హాహాకారంబుల తోడం దాలాంకుని( జూచి యిట్లనిరి.929 


౫ సూతుని నిర్లక్ష్యవైఖరికి బలరాము డా(గ్రహించాడు. అతడచ్చట ఉన్న బుషులను చూచి ఇలా 
అన్నాడు. “వీడు నన్ను చూచి లేవకపోవటానికి కారణం ఏమో? ఈ సూతుడు మహర్షులున్న సభలో తానే 

పెద్దనని తలచి దురభిమానంతో (ప్రవర్తించాడు. వ్యాసునివద్ద కొన్ని కథలూ, గాథలు నేర్చి విద్యాంసుడనని 
విర్రవీగుతున్నాడు. నీచు లభ్యసించే విద్య వారిలో మదాన్నే పెంచుతుంది. కాని సత్త్యగుణాన్ని పెంచదు. 
మేము ధర్మసంరక్షణకోసం పుట్టాము. ఇలాంటి దుష్టుల్ని శిక్షించడం మా కర్తవ్యం” అని పలికి తన చేతిలోని 
కుశాగ్రంతో సూతుళ్ణి వధించాడు. అది చూచి అక్కడి మునులందరూ హాహాకారాలు చేశారు. వారు 
బలరామునితో ఇలా అన్నారు. 


క. అనఘా! యితనికి బ్రహ్మా సన మే మిచ్చుటను నీవు సనుదే నిత డా 
సనము దిగండయ్యె నింతయు, మును నీమది నెటు(గ నర్ధముం గలదె? హలీ! 930 


+ మహాత్మా! ఇతనికి మేము (బ్రహ్మాసనం ఇచ్చాము. అందుచేత నీవు వచ్చినప్పు డితడు లేవలేదు. 
ఇదంతా నీకు తెలియని విషయం కాదు. నీకు తెలియని ధర్మమంటూ వుందా? 


క. ఎటీగౌతీగ బ్రహ్మహత్యా, దురితంబున నీమనంబు దూకొనె( బాపో 
త్రరణ ప్రాయశ్చిత్తము, దొర(కొని కావింపు మయ్య దుర్దనహరణా! 931 


* అయ్యా! తెలిసి తెలిసి బ్రహ్మహత్యా పాపానికి ఒడిగట్టావు. ఈ పాపం నిష్కృతి కావటానికి నీవు 
ప్రాయశ్చిత్తం చేసుకోవాలి. 


వ. అదియునుం గాక సరమపావనుండవైన నీవు ధర్మంబు దప్పిన నెవ్వరు మాన్సంగలరు? కావున 
బ్రాయశ్చిత్తంబు గైకొని నడపకున్న ధర్మంబు నిలువ; దట్టు గావున దీనికి. బ్రతీకారంబు పుట్టింపు’ 
మనిన నతండు వారలం గనుంగొని 'తామసంబున నిట్టి పాపంబు సేయంబడియె. దీనికి 
ముఖ్యపక్షంబున( బ్రతికృతి యెణేంగింపుండు, వీనికి నాయువును బహుసత్వంబును నొసంగిన 
మీ కిష్టం బగునే? నట్టు నాయోగమాయచే. గావింతు" నన నమ్మునులు నీ యస్త మాహాత్మ్యంబునకు 
వృత్యువునకు మాకు నెవ్విధంబున వైకల్యంబు నొందకుండునట్లుు గానింపు మనిన నతం డందణం 
జూచి యప్పుడు. 932 


౫ పరమపవి(త్రుడవైన నీవే ధర్మం తప్పితే మాన్సగలవా రెవరున్నారు? ప్రాయశ్చిత్తం చేసుకోకపోతే 
ధర్మానికి మనుగడ వుండదు గనుక నీ వా కార్యం తలపెట్టాలి- ఇలా పలుకుతున్న మహర్షుల మాటలు విని 
బలరాముడు వారితో 'తొందరపాటువల్ల ఇంతటి పాపం చేశాను. దీనికి ప్రాయశ్చిత్త మార్గం మోరే తెలపాలి. 
నా యోగమాయా ప్రభావంతో సూతుణ్ణి బ్రతికించి అతణ్ణి మహాశక్తి మంతునిగా చేయగలను. అది మి 
కిష్టమేనా? అన్నాడు. “నీఅస్తమాహాత్కానికీ, మృత్యువుకూ, మాకూ ఏలాటి ఉపద్రవం కలుగకుండా నీ 
ఇష్టప్రకారం చేయవలసిం'దని బుషులు బలరామునితో అన్నారు. 


క. ధాత్రీవర సమధిక చా, రితుండు హలపాణి పలికె ధృతి 'నాత్మా వై 
పుత్రక నామాసిి యను ప, విత్ర శ్రుతి వాక్యసరణి విశదం బగుటన్‌. 933 

4 ఆత్మా వై పుత్ర నామాపి తానే పుత్రరూపంలో తిరిగీ జన్మిస్తాడనే వేదవచనానికి తగినట్టు 
బలరాముడిలా అన్నాడు. 


క. ఈ సూతసూను(డిపుడు మ, హాసత్వము నాయువును ననామయమును వి 
ద్యా సామర్థ్యము గలిగి సు, ధీసత్తములార! యీక్షితిన్‌ విలసిల్లున్‌. 934 
౫ ఓ మహర్షులారా! ఈ సూతపుత్రుడు ఆయువునూ, ఆత్మ శక్తినీ, రోగంలేని తనువునూ, 
విద్యాదక్షతనూ పొందినవాడై ఈ లోకంలో ప్రకాశిస్తాడు. 


వ. అని సూతుం బునర్దీవితుంగా. జేసి మునులం జూచి యిట్లనియె. 935 
* బలరాముడు ఈ విధంగా పలికి సూతుణ్ణి (బ్రతికించి మునులతో మళ్ళీ ఇలా అన్నాడు. 


తే. ఏ నెటుంగక చేసిన యీ యవజ్ఞ, శాంతి వొంద నేయది యభీష్టంబు మీకు 
దాని గావింతు ననిన మోదంబు నొంది, పలికి ర తాపసులు హలపాణి( జూచి. 936 


* నేను తెలియక చేసిన ఈ అపరాధం శాంతించేలాగు మా కిష్టమైన కార్యం ఏదైనా చేస్తాను 
చెప్పండి- అని పలికిన బలరాముని మాటలకు బుషులు పరమానందం చెంది అతణ్ణి చూచి ఇలా అన్నారు. 


చ. 'హలధర! యిల్వలుండను సురారితనూజు(డు పల్వలుండు నా 
గలం డొక దానవుండు బలగర్వమునం బ్రతిపర్వమందు న 
చ్చలమున వచ్చి మా సవనశాలల మూత్ర సురాస్రపూయ వి 
ట్పలలము లోలిమై. గురిసి పాడటం జేయును యజ్ఞవాటముల్‌. 937 
+ బలరామా! ఇల్వలుడనే రాక్షసుని కొడుకు పల్వలుడు. వాడు బలగర్వితుడై పట్టుదలతో (ప్రతి 
పర్వం నాడూ వచ్చి యజ్ఞశాలల్లో మలమూత్రాలనూ, చీమునెత్తురులనూ, మద్యమాంసాలనూ కురిపించి 
వాటిని పాడుచేస్తున్నాడు. 


వ. కావున దుష్టదానవుం ద్రుంచుటయు మాకుం గరంబు సంతసంబగు; నంత మీ(ద నీవు విమలచిత్తుండవై 

భారతవర్షంబునం గల తీర్థంబుల ద్వాదశమాసంబు లవగాహనంబు సేయు; మట్టయిన సర్వపాపనిష్కృతి 

యగునని పలుకునంత( బర్వసమాగమంబైన. 938 

౫ కనుక దుర్మార్గుడైన ఆ రాక్షసుణ్ణి నీవు చంపితే మా కదే సంతోషదాయకం. నీ వా పని చేసిన 

తర్యాత పండ్రెండు మాసాలు నిర్మలమైన హృదయంతో భారతదేశంలో ఉన్న సకల పుణ్యతీర్ణాలనూ సేవించి 

వాటిలో స్నానం చెయ్యి. అలా చేస్తే సమస్త పాపాలూ తొలగిపోతాయి. మును లిలా అంటుండగానే పర్వదినం 
రానేవచ్చింది. 


పీ మునులు యజ్ఞక్రియోన్ముఖు లౌట6 గను(గొని సణతెంచి యసుర తద్భవనములను 
రక్త విణ్మూత్ర సురా మాంసజాలంబు నించి హేయంబు గావించి సెలుచ€ 
బెంధూళి టాలును బెల్లలు నురలెడు చక్రానిలము వీ(చి చదల నపుడు 
గాటుకకొండసంగతి. బొల్బు మేను తాము శ్మశ్రు కేశ సమాజములును 

తే. నవ్యచర్మాంబరము భూరినాసికయును, గణకు మిడిగ్రుడ్డు నిప్పులు గ్రక్కు దృష్టి 


వ్రేలు పెదవులు దీర్షకరాళ జిహ్వి, కయును ముడివడ్డబొమలును గలుగువాని. 939 


* మునులు యాగానికి ఉప(క్రమించటం పల్వలుడు చూశాడు. వెంటనే అక్కడికి వచ్చి 
మద్యమాంసాలనూ, మలమూత్రాలనూ కురిపించి నానాబీభత్సం చేశాడు. రాళ్ళతో, మట్టిగడ్డలతో ధూళితో 
నిండిన సుడిగాలులు వీచేలాగు చేశాడు. కాటుక కొండలాంటి శరీరమూ, ఎ(ర్రనిగడ్డము, మీసాలూ కలిగి, 
పెద్దముక్కూ, మిడిగ్రుడ్డూ, నిప్పులు చిమ్మే చూపులూ, వ్రేలాడే పెదవులూ, పొడవైన నాలుకా కలిగి, 
ముడవడ్డ కనుబొమలతో భయంకరంగా ఆకాశంలో సంచరిస్తున్న పల్వలుణ్ణి బలరాముడు చూచాడు. 


మహాస్రగ్దర. 


కనియెం దాలాంకు( డుద్యత్కట చటుల నట త్కాలదండాభ శూలున్‌ 

జనరక్తాసిక్తతాలున్‌ సమధిక సమరోత్సాహలోలుం గఠో రా 

శని తుల్యోదగ్ర దంష్టా జనిత శిఖకణాచ్చాది తాశాంతరాళున్‌ 

హననవ్యాపార శీలు న్నతి దృఢఘనమస్తాస్థిమాలుం గరాళున్‌. 940 


* ఆ రాక్షసుడిచేతిలో భయంకరమైన శూలం చలిస్తూ వుంది. అతని దౌడలు మానవుల రక్తంతో 
తడిసి వున్నాయి. ఆ దానవుని చిత్తంలో రణోత్సాహం అతిశయిస్తూ వుంది. వజ్రాయుధంలాంటి వాడి 
కోరలనుంచీ అగ్ని కణాలు వెలువడి దిక్కులనూ ఆకాశాన్నీ కప్పివేస్తున్నాయి. ప్రాణుల్ని చంపడమే (వ్రతంగా 
ఆ దానవుడు తల కాయలనూ, ఎముకలనూ హారంగా కట్టి మెడలో వేసుకున్నాడు. అలాంటి భయంకరమైన 
రాక్షసుని బలరాముడు చూచాడు. 


ఉ. 


వెండియు( గ్రామ్మెణుంగు లుడువీథి వెలుంగంగ నుల్లసద్గదా 

దండము గేలం ద్రిప్తుచు నుదారత రా బలభద్రు( డాసురో 

ద్దండ విఘాతులౌ ముసలదారుణలాంగలముల్‌ దలంప నూ 

ర్హాండనిభంబులై యెదుర దత్‌క్షణమాత్రన తోంచినన్‌ వెసన్‌. 941 


౫ గగనవీథిలో (క్రొమ్మెరుగులను చిమ్ముకుంటూ, చేతిలోని గదను త్రిప్పుతూ, పల్వలుడు తనమీదకు 
రావటం చూచిన బలరాముడు రాక్షస సంహార సమర్థములైన రోకలినీ, నాగలిని స్మరించాడు. అవి తత్‌క్షణమే 
సూర్యసమాన తేజస్సుతో బలరాముని ఎదుట (ప్రత్యక్ష మయ్యాయి. 


న. 


చ. 


అట్టు సన్నిహితంబులైన తన కార్యసాధనంబు లగు నిజసాధనంబులు ధరియించి యప్పుడు.942 


గగనమునం జరించు సురకంటకు కంఠము చే(తినాగటం 

దగిలిచి రోశ లెత్తి బెడిదం బడరన్‌ నడునెత్తి మొత్తినన్‌ 

బుగబుగ నెత్తు రొల్క నిల బోరగిలం బడె వజధారచే( 

దెగి ధరం గూలు భూరి జగతీధరముం బురుడింప బెట్టుగాన్‌. 943 

ఆ విధంగా సాక్షాత్కరించిన ఆయుధాలను అందుకొని బలరాముడు ఆకాశంలో సంచరిస్తున్న 
పల్వలుని కంఠాన్ని నాగలికి తగిలించి క్రిందకు లాగి రోకలితో వాని నడినెత్తిమోద బలంగా మొత్తాడు. ఆ 
దెబ్బకు ఇంద్రుని వజ్రాయుధం (వ్రేటుకు విరిగి నేలమోద పడే పర్వతంలాగా పల్వలుడు బుగబుగ నెత్తురు 
కక్కుకుంటూ భూమివై బోరగిలా పడ్డాడు. 


వ. అట్లు పల్వలుండు మడిసిన. 944 


క. మునివరులు గామపాలుని, వినుతించిరి వేయువేల విధముల వృత్రుం 
దునిమిన యింద్రుని నమరులు, వినుతించిన రీతి నపుడు నిమలచరిత్రా! 945 


* పల్వలుడు ఈ విధంగా నేలకూలటం చూచి వృత్రాసురుని సంహరించిన దేవేంద్రుని దేవతలు 
వినుతించిన విధంగా మునులందరూ బలరాముణ్ణి స్తుతించారు. 


తే. అంత నభిషిక్తు. జేసి యత్యంత సురభి, మంజులామ్లాన కంజాత మాలికయును 
నంచితాభరణములు దివ్యాంబరములు, నర్ణి నిచ్చిన దాల్చి యా హలధరుండు. 946 


౫ మునులు బలరాముణ్ణి పవిత్ర తీర్ణజలాలతో అభిషిక్తుణ్ణి గావించారు. సుగంధాలు విరజిమ్మే 
సుందర సుకుమార పద్మమాలికతో అలంకరించారు. చక్కని ఆభరణాలనూ, |ప్రశస్తములైన వస్రాలనూ 
ప్రీతితో ఇచ్చారు. బలరాముడు వాటిని ధరించాడు. 


క. దేవేంద్రు. బోలి యొప్పెను, ధీవిలసితు. డగుచు మునితతిన్‌ వీడ్కొని తన్‌ 
సేవించుచు. గతిపయ వి, ప్రావలి సనుదేరం గౌశికాఖ్యంబునకున్‌. 947 


౫ అనంతరం (ప్రతిభావంతుడైన బలరాముడు దేవేంద్రునిలా (ప్రకాశిస్తూ మునులను వీడ్కొని 
(బ్రాహ్మణులు కొందరు వెంటరాగా కౌశికి అనే నదిని సమీపించాడు. 


వ. చని యమ్మహానదిం గృతస్నానుండై యచ్చోటు వాసి సరయువునందు. గ్రుంకులిడి ప్రయాగ 
నవగాహనంబు సేసి, దేవర్షి పిత్సతర్పణంబు లాచరించి పులస్యాశ్రమంబు సొచ్చి గోమతిం దర్శించి 
గండకీనది నుత్తరించి విదళితభవపాశ యగు విపాశయందు( దో(గి శోణనదంబున నాష్టావితుండై 
గయ నాడి గంగాసాగర సంగమంబు దర్శించి మహేంద్ర నగంబున కరిగి. 948 


* బలరాముడు కౌళికీనదిలో స్నానం చేశాడు. అక్కడనుంచీ బయలుదేరి నరయూనదిలో మునిగి, 
ప్రయాగలో కృతస్నాతుడై దేవర్షి తర్పణాలు ఆచరించాడు. ఆ తరువాత పులస్త్యాశ్రమం ప్రవేశించాడు. ఆ 
మోద గోమతిని దర్శించి గండకీనదిని దాటి పరమపావని అయిన విపాశలో స్నానం చేసి శోణనదిలోనూ, 
తర్వాత గయలోనూ స్నానమాడి, గంగా సాగరసంగమం దర్శించి, మహేంద్ర పర్వతం చేరుకున్నాడు. 


క. రాము(డు గనుంగొనె భార్గవ, రామున్‌ రజనీశ కుల ధరావరనగ సు 
త్రామున్‌ సన్నుత సుగణ, స్తోముం గారుణ్యసీము సుజనలలామున్‌. 949 

౫ ఆ మహేంద్రగిరిపై క్షత్రియకులాన్ని మట్టు పెట్టినవాడూ, సంస్తుతింప దగిన సద్గుణాలు కలవాడూ, 
దయాశాలీ, సుజనమౌళీ అయిన పరశురాముణ్ణి బలరాముడు సందర్శించాడు. 


ఆ. కని నమస్కరించి కౌతుకం బలరార, నతని వీడుకొని హలాయుధుండు 
గొమరు మిగిలి సప్తగోదావరికి నేంగి, యందు? దీర్థమాడి యచటు గదలి. 950 


* బలరాముడు పరశురామునికి ప్రణామా లర్పించి అతనివద్ద సెలవు తీసుకొని సప్త గోదావరికి వెల్లి 
అందులో స్నానం చేశాడు. 


న. వేణీ పంపా సరస్సులం జూచి భీమనది కే(గ యందు గుమార స్వామిని దర్శించి, శ్రీశైలంబునకు( 
జని, చేంకటాచలంబు దర్శించి, కామకోటి శక్తిని నిరీక్షించి, కాంచీపురంబుం గాంచి, కానేరికిం జని 
యమ్మహావాహిని నవగాహనంబు సేసి. 951 


* సప్తగోదావరిని చూచిన తర్వాత బలరాముడు కృష్ణవేణీ, పంపానదులను తిలకించాడు. భీమానదినీ 
అచట వెలసిన కుమార స్వామినీ సందర్శించాడు. ఆ తరువాత శ్రీశైలం, తిరుమల, కాంచీపురం మొదలైన 
దివ్యక్షేత్రాలను చూచి కావేరిని చేరుకుని ఆ మహానదిలో స్నానం చేశాడు. 

స్రగ్ధర. 

సేవించెన్‌ రంగధామున్‌ శ్రితనివహ పయస్సింధు సంపూర్ణసోముం 
గావేరీ మధ్యసీమున్‌ ఘనకలుష మహాకాలకూటో[గ్ర భీమున్‌ 


దేవారి శ్రీవిరామున్‌ దివిజవినుత సందీపితానంత నామున్‌ 
ధీవిజ్ఞానాభిరాముం ద్రిభువన విలసద్దేనతా సార్వభౌమున్‌. 952 


+ ఆ కావేరీనదీ మధ్యంలో వేంచేసి ఉన్నవాడూ, ఆశ్రితులనే పాలసముద్రానికి పూర్ణచం[ద్రుని 
వంటివాడూ, కలుషాలను కబళించే వాడూ, రాక్షసుల సంపదలను హరించేవాడూ, అమరులు వినుతించే 
అనంతనామాలు కలవాడూ, సకల దేవతలకు అధినాథుడైన శ్రీరంగనాథుణ్ణి బలరాముడు సేవించాడు. 


వ. అచ్చోటు వాసి వృషభాద్రి నెక్కి, హరిక్షేత్రంబు ద్రొక్కి, మధురాపురంబున కరిగి, సేతుబంధనంబు 
మెట్టి, యచటం బదివేల పాండి మొదవుల భూసురుల కిచ్చి, రామేశ్వరుం దర్శించి, తామ్రపర్లికిం 
జని, మలయాచలం బెక్కి, యగస్త్వ్యునిం గని నమస్కరించి, దక్షిణ సముద్రంబు దర్శించి, కన్యాఖ్య 
దుర్గాదేవి నుపాసించి, పంచాప్పరంబను తీర్థంబున నాప్లవనం బాచరించి, గోకర్లంబున నిందు 
మౌళిని దర్శించి, ద్వీపవతి యైన కామదేవిని వీక్షించి, తాసిం బయోపష్లిని దర్శించి, నిర్విం ధ్యంబు 
గడచి, దండకాననంబున కరిగి, మాహిష్మతీ పురంబున వసియించి, మనుతీర్థం బాడి, క్రమ్మణం 
బ్రభాసతీర్ణంబున కు వచ్చి యచ్చటి బ్రాహ్మణ జనంబుల వలన( బాండవధార్తరాష్ట్రల 
భండనంబునందు సకలరాజలోకంబు పరలోక గతు లగుటయు, వాయునందన సుయోధనులు 
గదాయుద్ద సన్నద్దులై యుండుటయు నెటింగి వారల వారించు తలంపున నచటికిం జని. 953 

౫ బలరాముడు శ్రీరంగనాథుణ్ణి దర్శించిన తరువాత వృషభాద్రి, మధుర, సేతబంధం దర్శించి 
అచ్చటి బ్రాహ్మణులకు పదివేలపాడి ఆవులను దానంచేసి, రామేశ్వరం మున్నగు ప్రసిద్దక్షేత్రాలను చూచి, 
మలయాచలం ఎక్కి, అక్కడ అగస్ఫునికి మొక్కి, కన్యాకుమారిని గాంచి, గోకర్ల క్షేత్రంలో పరమేశ్వరుణ్ణి 
దర్శించి, నిర్వింధ్యను దాటి, దండకాటవిని గడచి, ప్రభాసతీర్జానికి వెళ్లాడు. 


కౌరవ పాండవ సం([గ్రామంలో సమస్తరాజులూ హతులయ్యారనీ, భీమదుర్యోధనులు గదాయుద్దానికి 
సన్నద్దులౌతున్నారనీ అచ్చటి బ్రాహ్మణులవల్ల తెలుసుకొని వారిని నివారించటానికి అచటికి వెళ్ళాడు. 
(©) ౧ 


తే. ధర్మనందను( దనకు వందనము సేయు, కృష్ణు నరు మాద్రిసుతుల వీక్షించి యేమి 
పలుక కుగ్ర గదా దండపాణు లగుచుం గోధమున( బోరు భీమ దుర్యోధనులను. 954 


౫ బలరాముడు ధర్మరాజును చూచాడు. శ్రీకృష్ణ పార్థ నకుల సహదేవులు బలరామునికి భక్తితో 
నమస్కరించారు. అత డెవ్వరిని పలకరించక, భయంకరంగా గదాయుద్దం చేసే భీమ దుర్యోధనుల దగ్గరకు 
సరాసరి వెళ్ళాడు. 

వ. చూచి వారల డాయంజని యిట్లనియె. 955 

పీ వీరపుంగవులార! విను(డు;మీలోపల భూరిభుజాసత్వమున నొకండు 

ప్రకటితాభ్యాస సంపద్విశేషంబున నొక్కండు యధికు(డై యుంటంేసి 


సమబలు; లటు గాన చర్చింపంగా నిందు, జయమొక్కనికి లేదు సమరమందుం 
గాన యూరక పోరంగా నేల మీ కని వారింప నన్యోన్య వైరములను 


తే. నడరి తొల్లింటి దుర్భాష లాత్మలందు6 దలంచి తద్భాషణము లపథ్యములు గాంగ 
మొక్కలంబున బోర నా ముష్టికా సు, రారి వీక్షించు వీరి శుభాశుభములు, 956 


౫ అలా వెళ్ళి బలరాము డా మేటి వీరులను చూచి వారితో 'మోలో ఒకడు భుజబలంలో అధికుడు. 
మరొకడు అభ్యాసనైపుణ్యంలో శ్రేష్టుడు, మోరిద్దరూ సమానులు. మోలో ఎవరూ ఎవరినీ గెలువలేరు. కాగా 
ఊరక యుద్దానికి పూనుకోవడం దేనికి? అని అన్నాడు. పాత పగలను మనస్సుల్లో ఉంచుకున్న భీమ 
దుర్యోధనులు బలరాముని హితవచనాలను ఆలకించలేదు. వారు పౌరుషంతో పోరాడటానికే నిశ్చయించారు. 
కానున్నది కాకమానదని బలరాము డక్కడనుంచి ద్వారక చేరుకున్నాడు. 


వ. ఎట్టు గావలయు నట్ల యయ్యెడుం గాక యని యచ్చోట నిలువక యు(గ్రసేనాది బంధు ప్రకరంబులు 
పరితోషంబున నెదుర్కొన ద్వారకాపురంబు సొచ్చి యందుండి మగిడి నైమిశారణ్యంబునకుం జని 
యందుల మునిపుంగవు లనుమతింప నచ్చట నొక మఖంబు గావించి బహుదక్షిణ లొసంగి 
యంచితజ్ఞాన పరిపూర్ణు లగునట్టుగా వరం బిచ్చి రేవతియునుం దానును బంధుజ్ఞాతి యుతంబుగా 
నవభృథ స్నానం బాచరించి యనంతరంబ. 957 

౫ ఉ(గ్రసేనాది యాదవప్రముఖులు బలరామునికి స్వాగతం పలికారు. అత డక్కడ కొన్నాళ్లుండి 
మళ్ళీ నైమిశారణ్యానికి వెళ్లాడు. అక్కడ యజ్ఞం చేసి భూరిదక్షిణలతో (బ్రాహ్మణులను సంతృప్తి పరచాడు. 
భార్య రేవతితోను, బంధువులతోనూ కలిసి అవభృథస్నానం చేశాడు. 

చ. విలసిత మాల్యచందన నవీన విభూషణ రత్న వస్తముల్‌ 

పొలుపుగ( దాల్చి యంచిత విభూతి. దలిర్చెను బూర్లచంద్రికా 
కలిత సుధాంశురేఖ యెసకం బెస(గన్‌ నిజబంధు లోచనో 
తృలచయ ముల్లసిల్ల( బరిపాండుర చారు యశోవిలాసు(ై. 958 

౫ బలరాముడు పుష్పహారాలను దాల్సి, చందనం పూసికొని వినూత్న వ(స్రాభరణాలను ధరించాడు. 
పున్నమనాటి చంద్రుని లాగున బలరాముడు పరిపూర్ణ యశోభిరాముడై బంధువుల నేత్రాలనే కలువలకు 
వికాసం కలిగించాడు. 

వ. ఇ వ్విధంబున ననంతుండు నప్రమేయుండును మాయామానుష విగ్రహుండు నసంఖ్యబలశాలియునైన 

బలదేవుండతి వైభవంబున నిజపురంబు ప్రవేశించి సుఖం బుండెనని చెప్పి యిట్లనియె . 959 

౫ ఈ విధంగా మహాబలశాలీ, మాయామానుషవేషధారీ ఐన బలరాముడు మిక్కిలి వైభవంతో 

ద్వారకకు వెళ్ళి అక్కడ సుఖంగా ఉన్నాడు. 


-:కుచేలో పాఖ్యానము :- 


క. హలధరు( డమర్య్య చరితుం, డలఘు భుజాబలు.( డొనర్భు నద్భుత కర్మం 
బులు సెక్కు నాల్గు మోములు, గల మేటియు లెక్క పెట్టం గలండె నరేంద్రా! 960 


౨౫% ఓ మహారాజా! హాలాయుధుడూ, భుజబల సంపన్నుడూ అయిన బలరాముని అద్భుతకార్యాలను 
పొగడటానికి నాలుగు ముఖాలు గల (బ్రహ్మకైనా సాధ్యం కాదని శుకమహర్షి పరీక్షిత్తుతో అన్నాడు. 


చ. అనిన మునీంద్రు( గన్గాని ధరాధిపు(డిట్లను పద్మపత్ర లో 
చనుని యనంత వీర్యగుణ సంపద వేమణు విన్న నైననుం 
దనియదు చిత్త మచ్యుతకథావిభనం బొకమాటు వీనులన్‌ 
వినిన మనోజపుప్పు శరవిద్దుండు నైన విరామ మొందునే? 961 


౫ పరీక్షిత్తు శుకమహర్షితో ఇలా అన్నాడు. అంబుజాక్షుని అనంత గుణసంపదలను గురించీ, పరాక్రమ 
ప్రాశస్యాలను గురించీ ఎన్నిమారులు విన్నా తనివితీరదు. ఒక్కసారి విష్ణుకథావైభవాన్ని వింటే చాలు. 
మదనబాణ పీడితుడైనవాడు కూడా మరీ మరీ వినకుండా ఉండలేడు. 


వ. అదియునుంగాక. 962 


చ. హరి భజియించు హస్తములు హస్తము; లచ్యుతు( గోరి మొక్కు త 
చ్చిరము శిరంబు; చక్రధరు( జేరిన చిత్తము చిత్త; మిందిరా 

వరు గను దృష్టి దృష్టి మురవైరి నుతించిన వాణి వాణి; య 
క్షరుకథ లాను కర్ణములు కర్లములై విలసిల్లుంబో భువిన్‌. 963 
౫ మునీంద్రా! హరిని పూజించే చేతులే చేతులు. ఆయనకు నమస్కరించే శిరస్సే శిరస్సు. ఆ దేవుణ్ణి 
చూచే కన్నులే కన్నులు. ఆ స్వామిని పొగడే నోరే నోరు. మధువైరి కథలను వినే చెవులే చెవులు. 


క. హరిపాదతీర్థ సేవా, పరుండై విలసిల్లునట్టి భాగవతుని వి 
స్ఫురితాంగము లంగము; లా, పరమేశ్వరు నెణు(గ నాకు. బలుకు మునీంద్రా! 964 


౫ ఓ మునీంద్రా! శ్రీహరి వెలసిన తీరాలను సేవించి ధన్యుడైన భాగవతుని అంగములే అంగములు. 
ఆ పరమాత్ముని తెలుసుకొనే మార్గం నాకు విశదీకరించి చెప్పాలని కోరుతున్నాను. 


సీ అనుడు వేదవ్యాసతనయు( డా యభిమన్యు తనయుని( జూచి యిట్లనియె. బ్రీతి 
జనవర! గోవింద సభఖు(డు కుచేలుండు, నా నొప్పు విప్రుండు మానధనుండు 
విజ్ఞాని రాగాది విరహితస్వాంతుండు శాంతుండు ధర్మవత్సలు(డు ఘనుడు 
విజితేంద్రియు(డు బ్రహ్మవేత్త దారిద్ర్యంబు బాధింప నొరుల. గార్పణ్యవృత్తి 


తే. నడుగం బోవక తనకు దా నబ్బినట్టి, కాసు పదివేల నిష్కముల్‌గా( దలంచి 
యాత్మ మోదించి పుత్రదారాభిరక్ష, యొక విధంబున నడుపుచు నుండు నంత 965 
౫ ఇలా పలుకుతున్న పరీక్షిత్తును చూచి శుకమహర్షి సంతోషంతో ఇలా అన్నాడు. ఓ మహారాజా! 
శ్రీకృష్ణుని బాల్య సఖుడు కుచేలుడు. ఆ బ్రాహ్మణోత్తముడు అభిమానధనుడు. విజ్ఞానవంతుడు. రాగద్వేషాలు 
లేనివాడు. పరమశాంతమూర్తి. ధర్మతత్పరుడు. జితేంద్రియుడు. బ్రహ్మజ్ఞాన సంపన్నుడు. తన గృహంలో 
దారిద్ర్యం దారుణంగా తాండవిస్తున్నా ఎవరినీ దీనంగా యాచించి ఎరుగడు. తనంత తానుగా (ప్రాప్తించిన 
కాసును కూడా పదివేలుగా భావించి ఏదో ఒక విధంగా భార్యాపుత్రులను పోషిస్తూ వచ్చాడు. 
సీ. లలితపతివ్రతా తిలకంబు వంశాభిజాత్య తద్భార్య దుస్పహ దరిద్ర 
పీడచే గడు నొచ్చి పెదవులు దడుపుచు శిశువు లాంకటి చిచ్చుచే( గృశించి 
మల మల మాండుచు మానసం బెరియంగ. “బట్టెడోరెము మాకుంబెట్టు మనుచు. 
బత్రభాజన ధృతపాణులై తను జేరి వేండిన వీనులు సూండినట్ల 


ఆ. యైన నొకనాండు వగచి నిజాధినాథు6 జేరి యిట్లని పలికౌనో జీవితేశ! 
తట్టుముట్టాడు నిట్టి పేదణిక మిట్టు, నొంప దీని కుపాయ మూహింప వైతి. 966 


* కుచేలుని భార్య మహాపతివ్రత. సద్వంశసంజాత. బిడ్డలు ఆకలిమంటచేత కృశించి ఎండిన 
పెదవులను నాలుకతో తడుపుకుంటూ చేతుల్లో ఆకులూ గిన్నెలూ పట్టుకొని తల్లివద్దకు వచ్చి పట్టెడన్నం 
పెట్టమని అడుగుతుంటే ఆమె భర్తతో 'ప్రాణేశ్చరా! ఇంట్లో పేదరికం తాండవిస్తూ ఉంది. దీన్ని గురించి మో 
రాలోచించడం లేదు” అని శోకంతో అన్నది. 

అని మజణియు నిట్లనియె. 967 
తే. బాలసఖుండైన యప్పద్మపత్ర నేత్రుం గాన నేగి దారిద్రాంధకార మగ్ను 
లైన మము నుద్దరింపుము; హరికృపా క, టాక్ష రవిదీప్తి వడసి మహాత్మ ! నీవు. 968 
* ఆమె ఆత్మేశ్వరునితో ఇంకా ఇలా అన్నది-స్వామా! శ్రీకృష్ణుడు మోకు బాల్యసఖుడు. ఆ 
మహానుభావుల] దర్శించండి. అతని కృపాకటాక్షం పొంది దారిద్యంతో తల్లడిల్లుతున్న పిల్లలను ఉద్దరించండి. 


న. మజణియును. 969 


చ. వరదుడు సాధుభక్తజన వత్సలు. డార్తశరణ్యు( డిందిరా 
వరు(డు దయాపయోధి భగవంతుడు కృష్ణుండు దా గుశస్థలీ 
పురమున యాదవ ప్రకరముల్‌ భజియింప(గ నున్నవాండు; నీ 
వరిగిన నిన్ను. జూచి విభు డప్పుడ యిచ్చు ననూన సంపదల్‌. 970 


౫ జనార్దనుడు భక్తవత్సలుడు. ఆ(శ్రితులను రక్షించేవాడు. దయాసాగరుడు. ఆ మాధవుడు యాదవులు 
తన్ను సేవింపగా ద్వారకలో ఉన్నాడు గదా! ఒక్కసారి ఆ పరమాత్ముని దర్శించండి. ఆ స్వామి మిమ్మల్ని 
చూస్తే చాలు. వెంటనే మోకు అపారమైన సంపదలు అనుగ్రహిస్తాడు. 


మ. కలలోనం దను మున్నెణుంగని మహాకష్టాత్ముడై నట్టి దు 
రృలు( డాపత్సమయంబునన్‌ నిజపదాబ్దాతంబు లుల్లంబులో( 
దల(ప న్నంతన మెచ్చి యార్తిహరు(డై తన్నైన నిచ్చున్‌; సుని 
శ్చలభక్తిన్‌ భజియించు వారి కిడండే సంపద్విశేషోన్నతుల్‌? 971 
౫ కలలో కూడా తన్నె న్నడూ స్మరించని కష్టాత్ముడు కూడా విపత్కర పరిస్థితిలో ఒక్కసారి ఆ భక్తజన 
మందారుని పాదారవిందాలను మనసారా స్మరిస్తే చాలు. అట్టి వానిని కూడా ఆభగవంతుడు కనికరిస్తాడు. 


అవసరమైతే తన్ను తానే అర్పించుకొంటాడు. అంతటి మహనీయుడు నిరంతరం భక్తితో తన్ను సేవించే 
వారికి నమస్త సంపదలు ఇయ్యకుండా ఉంటాడా? 


క. అని చెప్పిన న మ్మానిని, సునయోక్తుల కలరి భూమిసురు( డా కృష్ణుం 
గన నేగుట యిహపర సా, ధన మగు నని మది( దలంచి తన సతితోడన్‌. 972 


౫ ఇలా పలికిన ఇల్లాలి మాటలకు కుచేలుడు సంతోషించాడు. శ్రీకృష్ణుణ్లి చూడటానికి వెళ్ళడం 
ఇహపరసాధన మని తలంచాడు. 


తే. నీవు సెప్పిన యట్ల రాజీవనేత్రు, పాదపద్మంబు లాశ్రయిపంగ( జనుట 
పరమశోభన మూ చక్రపాణి కిపుడు, గాను కేమైనం గొంపోవం గలదె మనకు? 973 

కుచేలుడు తన ఇల్లాలితో 'నీ వన్నట్టు శ్రీకృష్ణుల్లి ఆశ్రయించడం పరమ కల్యాణ(ప్రదమే. అయినా 
ళా np బందం 
ఆయన దగ్గరకు వెళ్ళేటప్పుడు ఆయనకు ఏదయినా కానుక తీసుకొనిపోవడం బాగుంటుంది కదా!” అన్నాడు. 


తే. అనిన న య్యింతి యౌంగాక యనుచు విభుని, శిథిల వస్తంబు కొంగున బృథుక తండు 
లముల నొకకొన్ని ముడిచి నెయ్యమున ననుపం జనియె గోవింద దర్శనోత్సాహి యగుచు. 974 


* కుచేలుని భార్య భర్త అభిప్రాయంతో ఏకీభవించింది. అతని చినిగిన వస్తపు కొంగులో అటుకులు 
కొన్ని ముడివేసి ప్రేమతో ప్రయాణానికి సిద్దం చేసింది. కుచేలుడు గోవింద దర్శనోత్సాహంతో 
బయలుదేరాడు. 


వ. అట్టు సనుచుం దన మనంబున. 975 


సీ. ద్వారకావగరంబు నే రీతి. జొత్తును? భాసురాంతఃపురవాసి యైన 
య ప్పుండరీకాక్టు నఖిలేశు నెబ్బంగి దర్శింప గలనొ? తద్వారపాలు 
రెక్కడి విప్రుండ? విం దేల వచ్చెద?వని యడ్డ సెట్టిరే నపుడు వారి 
కే మైనం బరిదాన మిచ్చి చొచ్చెద నన్న నూహింప నర్దశూన్యుండ నేను; 
తే. నయిన నా భాగ్య; మతని దయార్థదృష్టి, గాక తలపోయంగా నొండు గలదె? యాత 
డేల నన్ను నుపేక్షించు? నేటిమాట?, లనుచు నా ద్వారకాపుర మతండు సొచ్చి. 976 


ద్వారకకు వెళ్తూ దారిలో కుచేలుడు తనలో ఇలా తల పోశాడు, 'ద్వారకలోనికి ఎలా వెళ్ళగలను? 
అత్యంత ప్రభావవంతమైన అంతఃపురంలో ఉన్న శ్రీకృష్ణుణ్లి ఎలా చూడగలను? ఒక వేళ ద్వారపాలకులు 
'నీ వెక్కడి బ్రాహ్మణుడవని, ఇక్కడి కెందుకు వచ్చావనీ' నన్ను అడ్డగిస్తే నే నేమి చేయగలను? వారికి 
ఏదయినా బహుమానం ఇద్దామన్నా నేను కటికదరిద్రుణ్ని. ఇంతకూ నా అదృష్ట మెలా వుందో! అయినా అ 
కృష్ణుని అనుగ్రహమే అన్నిటికీ మూలం. ఆ స్వామి న న్నెందుకు ఉపేక్షిస్తాడు?' 

వ. ఇట్లు ప్రవేశించి రాజమార్గంబునం జని చని కక్ష్యాంతరంబులు గడచి చని ముందట. 977 


+ ఇలా అనుకొంటూ కుచేలుడు రాజమార్గాన్ని బట్టి ముందుకు సాగిపోయాడు. కుచేలుడు అలా 
వెళ్ళి కొన్ని వీథులు గడచి అక్కడ 


సీ. విశదమై యొప్పు షోడశసహసస్రాంగనా కలితవిలాస సంగతి దనర్శి 
మహనీయ తపనీయ మణిమయగోపుర ప్రాసాద సౌధ హర్మ్య్యములు సూచి, 
మనము బ్రహ్మానందమును బొంద( గడు నుబ్బి సంతోషబాప్పముల్‌ జడిగొనంగ( 
బ్రకటమై విలసిల్లు నొక వధూమణి మందిరమున నింతులు చామరములు వీవ( 


తే. దనరు మృదుహంసతూలికా తల్పమందు6 దాను(బియయును బహు వినోదముల దనరి 
మహితలావణ్య మన్మథమన్మథుండు, ననంగ6 జూపట్టు పుండరీకాయతాక్షు. 978 

౫ వేలకొలది అంగనలతో (ప్రకాశిస్తూ ఉన్న సుందర సమున్నత మణిమయ స్వర్లసౌధాలను చూచి 
కుచేలుడు పరమానందం చెందాడు. అతని కళ్ళల్లో ఆనందబాష్పాలు జాలువారాయి. ఒకానొక వధూమణి 
మందిరంలో మగువలు వింజామరలు వీస్తుండగా హంస తూలికాతల్పం మోద సతీమణితో సరసాలాడుతున్న 
మన్మథ మన్మథుడైన మనోహర సౌందర్యమూర్తి శ్రీకృష్ణుణ్ణి దర్శించాడు. 

సీ. ఇందీవర శ్యాము, వందితసుత్రాము( గరుణాలవాలు, భాసుర కపోలు( 

గౌస్తుభాలంకారు (6 గామితమందారు సురచిరలావణ్యు, సుర శరణ్యు 
హర్యక్షనిభమధ్యు, నఖిలలోకారాధ్యు ఘనచక్రహస్తు జగత్రశస్తు, 
ఖగకులాధిపయాను6 గౌశేయపరిధాను( బన్నగశయను, నబ్బాతనయను, 
తే. మకరకుండల సద్భూషు, మంజుభాషు, నిరుపమాకారు, దుగ్గసాగరవిహారు, 
భూరిగుణసాంద్రు, యదుకులాంభోధి చంద్రు, విష్ణు, రోచిష్టు, జిష్ణు, సహిష్ణు, గృష్ణు. 979 

* కోమలమైన నల్లకలువలవంటి శ్యామలవర్లం కలవాడూ, దేవేంద్రునిచేత సైతం పొగడబడేవాడూ, 
దయకు నిలయ మైనవాడూ, ప్రకాశించే చెక్కిళ్ళు కలవాడూ, కౌస్తుభాన్ని ధరించినవాడూ, అర్జులకు కల్పవృక్షం 
వంటివాడూ, సౌందర్యమూర్తీ, దేవతలకు దిక్కయినవాడూ, సింహమధ్యముడూ, సమస్త లోకాలచేతా 
పూజింపబడేవాడూ, చక్రాయుధుడూ, జగత్తులో పేరెన్నిక గన్నవాడూ, గరుడవాహనుడూ, పీతాంబరధారీ, 
ఆదిశేషునిపై శయనించేవాడూ, అరవిందాక్షుడూ, మకరకుండల భూషణుడూ, మధురభాషణుడూ, సాటిలేని 
మేటి సౌందర్యం కలవాడూ, పాలసముద్రంలో విహరించేవాడూ, సుగుణసాంద్రుడూ, యాదవకులమనే 
సాగరానికి చంద్రుడూ అయిన శ్రీకృష్ణుడు ఆయనకు కన్పించాడు. 


మ. కని డాయం జనునంత( గృష్షుండు దళత్కంజాక్షు. డ ప్పేద వి 
ప్రుని నశ్రాంత దరిద్రపీడితు. గృశీభూతాంగు జీర్ణాంబరున్‌ 
ఘనతృష్టాతురచిత్తు హాస్యనిలయున్‌ ఖండోత్తరీయుం గుచే 
లుని నల్లంతనె చూచి సంభ్రమ విలోలుండై దిగెం దల్పమున్‌. 980 
* కుచేలుడు కృష్ణుణ్ణి సమీపించాడు. నిరంతర దారిద్ర్య పీడితుడూ, కృశించిన అంగములు కలవాడూ, 
చినిగిన వస్త్రములను ధరించినవాడూ, ఆశాపూరితచిత్తుడూ, హాస్యానికి స్థానమైనవాడూ అయిన కుచేలుణ్ణి 
అల్లంతదూరంలో చూడగానే కృష్ణుడు గబగబా పాన్సునుండి దిగాడు. 


క. కరమర్థి నెదురుగా( జని, పరిరంభణ మాచరించి, బందుస్నేహ 
స్ఫురణం దోడ్తెచ్చి, సమా, దరమున గూర్పుండ+ బెట్టెదన తల్పమునన్‌. 981 


* శ్రీకృష్ణుడు ఆదరాభిమానాలతో కుచేలుని కెదురుగా వెళ్ళి అతణ్ణి కౌగిలించుకొన్నాడు. అనురాగం 
ఉట్టిపడేలాగు స్వాగతం పలికి ఆప్యాయంగా తోడ్కొనివచ్చి తన పాన్పుమోద కుచేలుని కూర్చుండ బెట్టాడు. 


తే. అట్టు గూర్చుండంబెట్టి నెయ్యమున( గనక, కలశ సలిలంబుచేం గాళ్ళు గడిగి భక్తిం 
దజ్జలంబులు దనదు మస్తమున( దాల్చి, లలిత నృగమద ఘనసార మిళిత మైన. 982 

కుచేలుడు కూర్చున్న తరువాత శ్రీకృష్ణుడు బంగారు కలశంలోని నీళ్ళతో అతని పాదాలను 
కడిగాడు. ఆ జలాన్ని భక్తితో శిరస్సుమోద చల్లుకున్నాడు. 


తే. మలయజము మేన జొబ్బిల్ల నలంది యంత, శ్రమము వాయంగ( దాళవృంతమున విసరి 
బంధురామోదకలిత ధూపంబు లొసంగి, మించు మణిదీపముల నివాళించి మజియు. 983 


* కస్తూరీ, పచ్చకప్పురమూ కలిపిన మంచిగంధం కుచేలుని శరీరానికి ప్రీతితో పూసి, అగరుధూపం 
వేసి మార్గాయాసం తీరేటట్టు స్వయంగా ఆప్తమిత్రునికి వీవన వీస్తూ మణిమయ దీపాలతో నివాళు లర్పించాడు. 


వ. సురభికుసుమ మాలికలు సిగముడిం దుటిమి, కర్ఫూరమిళిత తాంబూలంబు నిడి, ధేనువు నొసంగి, 
సాదరంబుగా స్వాగతం బడిగిన నప్పు డవ్విప్రుండు మేనం బులకాంకురంబు లంకురింప నానందబాప్తు 
జలబిందు సందోహుం డయ్యె; నట్టియెడం బద్మలోచనుండు మన్నించు నంగనామణి యగు రుక్మిణి 
కరకంకణ రవంబు లొలయం జామరలు వీనం దజ్ఞాత వాతంబున ఘర్మ సలిలంబు నివారించుచుండఈ. 
జూచి శుద్దాంత కాంతా నినహంబులు దమ మనంబుల నద్భుతం బంది యిట్లనిరి. 984 

౫ కుచేలుని సిగలో పూలదండలు ముడిచి కర్ఫూరతాంబూల మిచ్చి గోదానం చేసి ఆదరపూర్వకంగా 

స్వాగతం చెప్పాడు. కుచేలుని శరీరం పులకించింది. కన్నులనుంచి ఆనంద్యాశ్రువులు స్రవించాయి. శ్రీకృష్ణుని 
పట్టపురాణి రుక్మిణి కరకంకణాలు ఘల్లుఘల్లు మనగా వింజామర వీచింది. ఆ చల్లనిగాలికి కుచేలుని 
మార్గాయాసం తీరింది. ఈ దృశ్యాన్ని అంతఃపురకాంతలు చూచి విస ్యయంతో ఇలా అనుకున్నారు. 


ఉ. ఏమి తపంబు సేసెనొకొ! యీ ధరణీదివిజోత్తముండు తొల్‌ 
బామున ! యోగివిస్సుర దుపాస్యకుండై తనరారు నీ జగ 
త్వ్వామి రమాధినాథు నిజతల్పమునన్‌ వసియించి యున్నవా(; 
డీ మహనీయమూర్తి కెనయే మునిపుంగవు లెంతవారలున్‌? 985 
౫ ఈ భూసురోత్తముడు మునుపటి జన్మలో ఎట్టి తపస్సు చేశాడో! యోగిజనవంద్యుడైన పంకజనాభుని 
పాన్సుమోద అధివసించాడు. ఎంతలేసి మునివర్యులు సైతం ఈ మహానుభావునికి సాటిరారు గదా! 
వ. అదియునుంగాక. 986 
చ. తన వమృదుతల్పమందు ననితామణి యైన రమాలలామ పొం 
దును నెడ(గా. దలంపక యదుప్రవరుం డెదురే(గ మోదముం 
దనుకంగ గౌంగిలించి యుచితక్రియలం బరితుష్టు. జేయుచున్‌ 
వినయమునన్‌ భజించె; ధరణీసురు( డెంతటి భాగ్యవంతు(డో ? 987 
* ఆహా! తన మృదుతల్పం మోద ఆసీనురాలై ఉన్న రుక్మిణీ దేవి ఏమనుకుంటుందో అనికూడా 
భావించకుండా కృష్ణుడు లేచి వెళ్ళి ఈ భూసురునికి స్వాగతం చెప్పాడు. (ప్రేమతో అతణ్ణి కౌగిలించుకున్నాడు. 
సముచితంగా సత్కరించి ఎంతో వినయంతో పూజించాడు. ఇంతకూ ఈ బ్రాహ్మణోత్తము డెంతటి 
అదృష్టవంతుడో కదా! 

వ. అను నయ్యవసరంబున 988 


క. మురసంహరుండు కుచేలుని, కరము గరంబున. దెమల్చి కడంకన్‌ మన మా 
గురుగృహమున వర్తించిన, చరితము లని కొన్ని నుడివి చతురత నుటియున్‌. 989 


౫ అంతఃపుర కాంతలు ఇలా అనుకుంటూ ఉన్న సమయంలో కృష్ణుడు (ప్రేమతో కుచేలుని చేతిని 
తన చేతిలోనికి తీసుకున్నాడు. తాము గురుకులవాసం చేసిన దినాల్లో జరిగిన విశేషాలను (ప్రస్తావించి 
కృష్ణు డతనితో ఇలా అన్నాడు. 

సీ. బ్రాహ్మణోత్తను ! వేదపాఠనలబ్దదక్షత గల చారువంశంబు వలన 

బరిణయం బైనట్టి భార్య సుశీలవర్తనముల( దగ భవత్సదృశ యగునె? 
తల(ప గృహ క్లేతధనదారపు త్రాదు లందు నీ చిత్తంబు సెందకుంట 
తోయచున్నది; యేను దుది లోకసం గ్రహార్థంబు కర్మాచరణంబు సేయు 


తే. గతి, మనంబుల( గామమోహితులు గాక, యర్థిమై యుక్తకర్మంబు లాచరించి 
ప్రకృతిసంబంధములు వాసి భవ్యనిష్ట, దవిలి యుందురు కొంద బుత్తములు భువిని. 990 
* భూసురోత్తమా! వేదాధ్యయనంలో దక్షులైన వారియింట పుట్టిన నీ భార్య సద్గుణాలతో నీకు 
తగినట్లు ప్రవర్తిస్తున్నదా? ఇంతకూ నీ మనస్సు గృహక్షేత్రాలమోద సతీసుతులమోద లగ్నమై ఉన్నట్లు కని 
పించటం లేదు. లోకకల్యాణంకోసం నేను కర్మాచరణలో ్రవర్తించినట్టు, కొంద రుత్తములు కామ మోహాలకు 
వశంకాకుండా తమ విధ్యుక్తధర్మాన్ని నిర్వహిస్తూ వుంటారు. అలాంటివారు ప్రకృతి సంబంధాల కతీతంగా 
వుంటూ కర్తవ్యనిష్టతో జీవిస్తారు. 
వ. అని మజీయు నిట్లనియె. 991 


క. ఎణుగుదువె ? మనము గురు మం, దిరమున నసియించి యతండు దెలుపంగ వరుసన్‌ 
ఎణు(గ(గ వలసిన యర్థము, లెటీ(గి పరిజ్ఞానమహిమ నెలు(గుట లెల్లన్‌. 992 


* అంటూ శ్రీకృష్ణుడు కుచేలునితో ఇంకా ఇలా పలికాడు. మనం గురుమందిరంలో నివసించిన 
దినాలలో ఆచార్యుడు బోధించగా మనం నేర్వవలసినది నేర్చి ప్రజ్ఞానిధులమైన సంగతి నీకు జ్ఞాపకం వుందా! 


వ. అని మజీయు గురుప్రశంస సేయం దలంచి యిట్లనియె. 993 
౫ ఈ విధంగా కుచేలుని ప్రశ్నించి కృష్ణుడు గురుప్రశంస చేయదలచి ఇలా అన్నాడు. 


తే. తివిరి యజ్ఞానతిమిర ప్రదీప మగుచు, నవ్యయంబైన బ్రహ్మంబు ననుభవించు 
భరితసత్వుండు సత్కర్మనిరతు( డతుల, భూసురశ్రేష్యు( డలఘుండు బుధనుతుండు. 994 


౫ మన గురువు అజ్ఞానం అనే చీకటికి దీపంలాటి వాడు. బ్రహ్మానందానుభవంలో నిమగ్నమైన చిత్తం 
కలవాడు. సత్కర్మ పరాయణుడు. బ్రాహ్మణ్రేష్పుడు. పుణ్యాత్ముడు. 

వ. అ మ్మహాత్మునివలన సకల వర్ణాశ్రమంబుల వారికి నేను విజ్ఞాన ప్రదుండ నగు గురుండనై యుండియు 
గురుభజనంబు పరము ధర్మం బని యాచరించితి; నది గావున. 995 


౫ నిజానికి నేను విజ్ఞానప్రదాత అయిన గురువునై ఉండికూడ సకల వర్ణాశ్రమాల వారికి గురుసేవ 
శ్రేష్టమైన ధర్మమని బోధించడం కోసం అలా ఆచరించాను. 


క. భూసురులకెల్ల ముఖ్యు(డ, నై సకల కులాశ్రమంబులందును నెపుడున్‌ 
ధీసుజ్ఞానప్రదుండన, దేశికుండన నొప్పుచుందు ధృతి నెల్లెడలన్‌. 996 


* నేనే బ్రాహ్మణులలో కెల్లా ముఖ్యుడనై సకల వర్గాలకూ, ఆశ్రమాలకూ జ్ఞానప్రదాతనై (ప్రకాశిస్తూ 

వుంటాను. 

తే. అట్టి వర్షాశ్రమంబులయందు నర్ధ, కుశలు లగువారు నిఖిలైక గురుండ నైన 
నాదు వాక్యంబుచే భవార్లనము సెలుచ, దాయటుదురు మత్పదాంబుజ ధ్యానపరులు. 997 

౫ ఆ యా వర్ణాలకు చెందిన జ్ఞానులు సమస్త లోకాలకూ గురుడనైన నా పలుకులను ఆలకించి నా 

పాదపద్మాలను స్మరిస్తూ సంసారసాగరాన్ని తరిస్తారు. 

వ. అదియునుం గాక సకల భూతాత్మకుండనైన యేను దసో వ్రత యజ్ఞ దాన శమ దమాదులచేత 
సంతసింపను; గురుజనంబుల( బరమభక్తి సేవించువారలం బరిణమింతునని చెప్పి మతేయు 
మనము గురుమందిరమున నున్నయెడ నొక్కనాండు గురుపత్నీ నియుక్తులమై యింధనార్థం బడనికిం 
జనిన న య్యవసరంబున. 998 

౫ సకల భూతాలలో ఆత్మగా ఉన్న నేను తపో దాన యజ్ఞాదులవల్ల సంతోషించను. భక్తితో గురువును 

సేవించే వారిని (ప్రేమిస్తాను. ఈవిధంగా పలికి కృష్ణుడు కుచేలునితో ఇంకా ఇలా అన్నాడు. 'మనం గురు 
మందిరంలో ఉన్న దినాలలో ఒకనాడు గురుపత్ని ఆజ్ఞానుసారం కట్టెలు తేవడానికి అడవికి వెళ్ళాము 
గుర్తుంది కదూ! 

సీ. ఘుమఘుమారావ సంకుల ఘోర జీమూత పటల సంఛన్నాభ్రభాగ మగుచు( 
జటుల రుంరూనిలోత్కట సముద్దూత నానావిధ జంతుసంతాన మగుచు( 
జండ దిగ్వేదండ తుండ నిభాఖండ వారిధారాపూర్ణ వసుధ యగుచు 
విద్యోతమానో గ్ర ఖద్యోత కిరణజి ద్విద్యుద్దుతిచ్చటావిభన మగుచు 

తే. నడరి జడి గురియంగ నిను డస్త మింప, భూరినీరంధ్ర నిబిడాంధకార మేచి 
సూచికాభేద్యమై వస్తుగోచరంబు గాని, యట్టుండ మనము న వ్యాన దడిసి. 999 


౫ ఆ సమయంలో పెద్దగా ఉరుముతూ గగనమంతటా కారు మబ్బు లావరించాయి. సుడిగాలులు 
మహావేగంతో వీచి వన్యమృగాలను నిలువనీయకుండా చేశాయి. వర్షధారలు దిగ్గజాల తొండాలంత 
పరిమాణంతో భూమిపై పడ్డాయి. మెరుపులు మిరుమిట్లు గొలిపాయి. సూర్యు డస్తమించాడు. వర్షం ఆగలేదు. 

చీకటి దట్టంగా అలముకుంది. కంటికి ఏ వస్తువూ కనబడటం లేదు. అలాంటి జడివానలో మనం తడిసి 
ముద్దయినాము. 
తే. బయలు గొందియు. బెను మిజ్టుపల్లములును, రహిత సహితస్థలంబు లేర్పణుపరాక 
యున్న యత్తణీ మనము నొండొరుల చేతు, లూతణగా( గొని నడచుచు నుండునంత. 1000 


౫ (త్రోవలూ, డొంకలూ, పల్లాలూ కనపడనీయకుండా వాన నీరు కప్పివేసింది. మనం ఒకరి చేతిని 
ఇంకొకరు ఊతగా (గ్రహించి ఆ అడవిలో నడిచాము. 


క. బిసబిస నెప్పుడు నుడుగక, విసరెడి వలిచేత వడ(కు విడువక మనముం 
బస చెడి మార్గము గానక, మసలితి మంతటను నంశుమంతు(డు పొడిచెన్‌. 1001 


౫ తీవ్రంగా వీచే చలిగాలులకు మన శరీరాలు కంపించాయి. మనస్సులు వికాసాన్ని కోల్పోయాయి. 
మనం దిక్కూ, తెన్నూ తెలియక వనమంతా తిరిగాము. ఎట్టకేలకు సూర్యోదయమైంది. 


క. తెలతెలవాటెడి వేళం, గలకల మని పలికె( బక్షిగణ మెల్లెడలన్‌ 
మిలమిలని ప్రొద్దుపాడువున, ధళ ధళ మను మెలు(గు దిగ్వితానము నిండెన్‌. 1002 


౫ తెల్లవారింది. పక్షుల కలకలారావాలు అతిశయించాయి. నలుదిక్కుల్లో ఉదయకాంతులు నిండాయి. 


క. అప్పుడు సాందీపని మన, చొ ప్పరయుచు వచ్చి వానసో(కునను వలిం 
దెప్పిజిలుట(గని ఖేదం, బుప్పతిలం బలికె నకట ! యో వటులారా ! 1003 


౫ అప్పుడు మన గురువుగారైన సాందీపని మనలను వెదుక్కుంటూ వచ్చారు. వానలో తడిసి చలికి 
గజగజమని వణకుతున్న మనల్ని చూచి విచారంతో ఇలా అన్నారు. 


చ. కటకట! యిట్లు మా కొజకు(గా(. జమదెంచి మహాటవిన్‌ సము 
త్కటపరిపీడ నొందితిరి; గావున శిష్యులు ! మీ బుణంబు నీ 
గుట కిది కారణంబు సమకూరెడి( బో; యిట మీ(ద మీకు వి 
స్ఫుట ధన బంధు దార బహుపుత్ర విభూతి జయాయురున్నతుల్‌. 1004 


౫ నాయనలారా ! మా కోసం అడవికి వచ్చి చాలా బాధ పడ్డారు. శిష్యులుగా మిరు మో బుణం 

తీర్చుకున్నారు. మో కిక ధన దార బహుపుత్ర సంపదలూ, దీర్జా యురున్నతులూ, విజయశ్రీలూ చేకూరగలవు. 
క. కని గారవించి యాయన, మనలం దోడ్కొనుచు నాత్మమందిరమునకుం 

జనుదెంచుట లెల్లను నీ, మనమున దల(తే యటంచు మజటియుం బలికెన్‌. 1005 


ఇలా దీవించి సాందీపని వాత్సల్యంతో మనలను తన మందిరానికి తీసుకువెళ్ళాడు. ఇవన్నీ నీకు 
గుర్తున్నాయా? ఎప్పుడైనా అనుకుంటూ ఉంటావా?” అని కృష్ణుడు కుచేలునితో ఇంకా ఇలా అన్నాడు. 

వ. “అనఘ ! మన మధ్యయనంబు సేయుచు నన్యోన్య స్నేహ వాత్సల్యంబులం జేయు కృత్యంబులు 
మణవవు గదా !'! యని యని యెల్లం దలంచి యాడు నూధవు మధురాలాపంబులు నిని యతనిం 
గనుంగొని కుచేలుం డిల్లునియె: 1006 


౫ మహాత్మా ! మనం చదువుకొన్న దినాలలో అన్యోన్య స్నేహ వాత్సల్యాలతో చేసిన పనులన్నీ నీవు 
మరవవు గదా ! ఈ విధంగా కృష్ణుడు తమ చిన్ననాటి ముచ్చటలను పేర్కొని పలికిన మధుర వచనాలను 
విని కుచేలుడు ఉప్పాంగిపోయాడు. అతడు కృష్ణునితో ఇలా అన్నాడు. 


క. వనజోదర ! గురుమందిర, మున మనము వసించునా(డు ముదమున. గావిం 
పని పను లెవ్వియు. గలవే ?, విను మవి యట్టుండ నిమ్ము నిమలచరిత్రా ! 1007 


౫: దామోదరా! గురుమందిరంలో మనం వున్న కాలంలో సంతోషంతో చేయని పనులంటూ ఉన్నాయా? 
అది అలా ఉండనీ! 


క. గురుమతి. దలంపంగ6 ద్రిజగ, ద్గురుండ వనం దగిన నీకు గురు. డనంగా నొం 
డొరు( డెన్వ? డింతయును నీ, కరయంగ విడంబనంబ యగు. గాదె హరీ!” 1008 


* నీవు ముల్లోకాలకు గురుడవు. నీకూ గురుడంటూ మరొక్క డున్నాడా! ఆలోచించి చూస్తే ఇవంతా 
నీ లీలలే గాని మరేమో కాదు. 


న. అని సాభిప్రాయంబుగా( బలికిన పలుకులు విని సమస్త భావాభిజ్ఞుండైన పుండరీకాక్షుండు మందసి త 
వదనారవిందుం డగుచు నతనిం జూచి “నీ విచ్చటికి వచ్చునప్పుడు నాయందుల భక్తింజేసి నాకు 
నుపాయనంబుగ నేమి పదార్థంబు దెచ్చితి? వప్పదార్థంబు లేశమాత్రంబైన( బదివేలుగా నంగీకరింతు; 
నట్టు గాక నీచవర్తనుండై మద్భక్తిం దగులని దుష్టాత్ముండు హేమాచల తుల్యంబైన పదార్హంబు 
నొసంగిన నది నా మనంబునకు సమ్మతంబు గాదు; కావున. 1009 

౫ కుచేలుడు సాభిప్రాయంగా పలికిన పై మాటల్లోని ఆంతర్యాన్ని కృష్ణుడు గ్రహించాడు. గోవిందుడు 

మందస్మిత వదనార విందుడై కుచేలునితో 'నీ విక్కడికి వస్తూ భక్తితో నా కేమి బహుమానం తెచ్చావు? ఆ 
పదార్థం లేశమైనా పదివేలుగా స్వీకరిస్తాను. నాపై భక్తి లేని నీచుడు మేరుపర్వతమంత పదార్థం ఇచ్చినా అది 
నా కంగీకారం కాదు”. 

క. దళమైన( బుష్పమైనను, ఫలమైనను సలిలమైన( బాయని భక్తిం 
గొలిచిన జను లర్పించిన, నెలమిన్‌ రుచిరాన్నముగనె యేను భుజింతున్‌. 1010 

౫ పత్రమైనా, పుష్పమైనా, జలమైనా, ఫలమెనా సరే నిశ్చల భక్తితో నాకు సమర్పిస్తే దాన్ని మధురా 

న్నంగా భావించి అరగిన్తాను అని కృష్ణుడన్నాడు. 


క. అని పద్మోదరు. డాడిన, వినయోక్తుల కాత్మ నలరి విప్రుండు దాం దె 
చ్చిన యడుకులు దగ నర్సిం, పను నేరక మోము వాంచి పలుకక యున్నన్‌. 1011 


పదవ స్కంధము- ఉత్తరభాగము 217 


* దామోదరుని వినయపూరిత వాక్కులకు కుచేలుడు సంతోషించాడు. తాను తెచ్చిన అటుకులను 
అర్పించలేక తలవంచుకొని మౌనంగా ఉన్నాడు. 


వ. అ వ్విప్రుండు సనుదెంచిన కార్యంబు కృష్ణుండు దన దివ్యచిత్తంబున నెజీంగి 'యితండు 
పూర్వభవంబున నైశ్వర్యకాముండై నన్ను సేవింపండైన నిక్కుచేలుండు నిజకాంతా ముఖోల్లాసంబు 
కొటకు నా యొద్దకు జనుదెంచినవా( డితనికి నింద్రాదులకుం బడయరాని బహువిధంబులైన 
సంపద్విశేషంబు లీ క్షణంబ యొడం గూర్పవలయు'” నని తలంచి యతండు జీర్లవస్రంబు కొంగున 
ముడిచి తెచ్చిన యడుకుల ముడియ గని యిది యేమి యని యొయ్యన నమ్ముడియ. దన 
కరకమలంబుల విడిచి యయ్యడుకులు కొన్ని పుచ్చుకొని 'యివియ సకల లోకంబులను, నన్నును 
బరిత్సప్తిం బొందింప(జాలు” నని యప్పుడు. 1012 

౫ కుచేలుడు వచ్చిన కారణాన్ని కృష్ణుడు తెలుసుకున్నాడు. పూర్వజన్మలో ఇత డైశ్వర్యాన్ని కోరి 

నన్ను సేవించలేదు. ఇప్పుడు తన భార్య సంతోషంకోసం నా వద్దకు వచ్చాడు. కావున ఇందద్రాదులకు సైతం 
లభించని బహువిధాలైన సంపదల్ని ఈ క్షణమే ఇతనికి ఇవ్వాలని భగవంతుడు నిశ్చయించుకొన్నాడు. 
కుచేలుడు చినిగిన ఉత్తరీయంలో ముడివేసి తెచ్చిన అటుకుల ముడిని చూచి కృష్ణుడు “ఇదేమిటి!” అని 
అడుగుతూ ముడిని విప్పి అటుకులు గుప్పెడు తీసుకొన్నాడు. 'నాకూ, సమస్తలోకాలకూ సంతృప్తి నివ్వడానికి 
ఇవి చాలు" నంటూ కృష్ణుడు ఆ అటుకుల్ని ఆరగించాడు. 


క. మురహరుండు పిడిక డడుకులు, గర మొప్పంగ నారగించి కాతూహలియై 
మజీయును బిడికెండు గొనం ద, త్కర మప్పుడు పట్టె. గమల కరకమలములన్‌. 1013 
* శ్రీకృష్ణుడు పిడికెడు అటుకుల్ని తిన్న తర్వాత మళ్ళీ ఇంకొక్క పిడికెడు తీసుకున్నాడు. అప్పుడు 
రుక్మిణీదేవి భర్త చేయి తన చేతులతో వారిస్తూ ఇలా అన్నది. 


క. “సాం పారంగ నతనికి బహు, సంపద లందింప నివియ చాలును నిక భ 
క్షింప౦గ వలవదు త్రిజగ, తృంపత్కర ! దేవ దేవ! సర్వాత్మ ! హరీ!” 1014 


* “'స్వామా ! ఇతనికి సకల సంపదలను అందించడానికి ఇందాక మోరు తిన్న అటుకులే చాలు. ఇక 
భక్షించకండి' అని భర్తను వారించింది. 


వ. అని యిట్ల వారించె; న క్కుచేలుండును నా రాత్రి గోవిందు మందిరంబున( దనకు హృదయానం 
దకరంబులగు వివిధ పదార్థంబు లనుభనించి, మృదుల శయ్యాతలంబున నిద్రించి తన మనంబునం 
దన్ను సమధిక స్వర్గభోగానుభవుంగా. దలంచుచు మటునా( డరుణోదయంబున మేల్కని కాలోచిత 
కృత్యంబులు దీర్చి, యిందిరారమణుండు దన్ను( గొంత దవ్వనిపి యామంత్రితుం జేయ. జనుచు 
నందనందన సందర్శనానంద లోలాత్ముండై తన మనంబున నిట్లనియె. 1015 

౫ కుచేలుడు నాటి రాత్రి కృష్ణుని మందిరంలో మధురములైన వివిధ పదార్థాలు ఆరగించాడు. 
మెత్తని పాన్పుమోద పవళించి తాను స్వర్గభోగాన్ని అనుభవిస్తున్నట్లు భావించాడు. మరునాడు తెల్లవారగానే 
అతడు కాలోచితకృత్యాలు నిర్వర్తించుకొని తన నగరానికి బయలుదేరాడు. కుచేలుడు వెళుతూ కృష్ణుని 
దర్శించిన ఆనందంతో నిండిన మనస్సుతో తనలో ఇలా అనుకున్నాడు. 

క. 'నా పుణ్య మరయ నెట్టిదొ, యా పుణ్యనిధిం బ్రశాంతు నచ్యుతు నఖిల 

వ్యాపకు బ్రహ్మణ్యుని( జి, ద్రూపకు( బురుషోత్తముని( బరుం గనుగొంటిన్‌. 1016 

౫ నా పుణ్యం ఎటువంటిదో కాని అనంతుడూ, అచ్యుతుడూ, అఖిలవ్యాపకుడూ, చిన్మయస్వరూపుడూ 
అయిన శ్రీకృష్ణపరమాత్మను దర్శించాను. 

సీ. పరికింప( గృపణస్వభావుండ నై నట్టి యే నేడ? నిఖిలావనీశ్వరి యగు 

నిందిరాదేవికి నెనయంగ నిత్య నివాసుండై యొప్పు నవ్వాసుదేవు( 


డేడ? న న్నర్ధిమై. దోడంబుట్టిన వాని కైవడి. గౌంగిటం గదియం జేర్చి 
దైవంబుగా నన్ను భావించి నిజతల్పమున నుంచి సత్రియల్‌ పూని నడపి 
తే. చారు నిజవధూకర సరోజాత కలిత, చామరానిలమున గతశ్రమునింటేసి 
శ్రీకుచాలిప్త చందనాంచితకరాబ్ద, తలములను నడ్లు లొత్తె వత్సలత మెజసి. 1017 
* కుచేలుడు ఇంకా ఇలా భావించాడు. 'గర్భదరిద్రుడనైన నే నెక్కడ? లక్ష్మీనివాసస్థానమైన వాసుదేవు 
డెక్కడ? అచ్యుతుడు అనురాగంతో నన్ను తన తోడబుట్టినవానిగా తలంచి కౌగిట చేర్చాడు. దైవసమానంగా 
భావించి తన పాన్సు మోద కూర్చుండబెట్టుకొన్నాడు. నన్ను గొప్పగా సత్కరించాడు. ఆయన పట్టపుదేవి 
నాకు వింజామర వీచి నాశ్రమను పోగొట్టింది. శ్రీకృష్ణుడే సాక్షాత్తూ లక్ష్మీదేవిని లాలించే తన పాణిపల్లవాలతో 
ఆప్యాయంగా నా పాదా లొత్తాడు 


వ. కావున. 1018 


ఉ. శ్రీనిధి యిట్లు నన్ను. బచరించి ఘనంబుగ విత్త మేమియు 
న్నీని తెణంగు గానంబడె; నెన్న దరిద్రుడు సంపదంధుండై 
కానక తన్ను( జేర? డని కాక శ్రితార్తి హరుండు సత్కపాం 
భోనిధి సర్వవస్తు పరిపూర్ణుని(గా నను. జేయకుండునే ? 1019 
* శ్రీకృష్ణుడు న న్నారీతిగా సత్కరించాడు. బాగానే ఉంది కాని నాకు ధనమేమో ఇవ్వాలని ఆయన 
అనుకోలేదు. దరి(ద్రుడు సంపన్నుడైతే గర్వాంధుడై తన్ను సేవించడని తలచాడు కాబోలు ! లేకపోతే 
ఆశ్రితజనుల ఆర్తిని బాపే అంబుజాక్షుడు, అపారకృపా సముద్రుడు నన్ను ఐశ్య్వర్యవంతునిగా చేయకుండా 
ఉంటాడా? 


వ. అని తన మనంబున వితర్కించుచు నిజపురంబునకు( జని చని ముందట. 1020 

౫ ఈ రీతిగా కుచేలుడు ఆలోచిస్తూ తననగరం చేరుకున్నాడు. 


సీ. భానుచంద్ర ప్రభా భాసమాన స్వర్ణ చంద్రకాంతోపల సౌధములును 
గలకంఠ శుక నీలకంఠ సముత్కంఠ మానిత కూజితోద్యానములును 
ఫుల్లసితాంభోజ హల్లక కహ్లార కైరవోల్లసిత కాసారములును 
మణిమయ కనక కంకణ ముఖాభరణ విభ్రాజిత దాసదాసీజనములు( 


తే. గలిగి చెలువొందు సదనంబు. గాంచి విస్మ, యమును బొందుచు నెట్టి పుణ్యాత్ము. డుండు 
నిలయ మొక్కొ ! యపూర్వమై నెగడె మహిత, వైభనోన్నత లక్ష్మీనివాస మగుచు. 1021 
౫ కుచేలుడు తన యెదుట సూర్యచంద్రుల కాంతితో ప్రకాశించే పాలరాతి కట్టడాలూ, శుక పిక 
మయూరాలతోనిండిన చక్కని ఉద్యానవనాలూ, వికసించిన పలువన్నెల తామరలతో కలువలతో 
కనులపండువు చేస్తున్న సరోవరాలూ, మణికంకణాలూ, బహువిధాలైన భూషణాలు ధరించిన దాసదాసీజనమూ 
కలిగి వెలుగొందే మహోన్నత మందిరాన్ని చూచి ఆశ్చర్యపడ్డాడు. ఇది స్స్‌ పుణ్యాత్ముని భవనమో? సిరిసంపదలకు 
నిలయమై అపూర్వమై ్రకాశిస్తున్నదని కుచేలుడు భావించాడు. 
న. అని తలపోయుచున్న యవసరంబున. 1022 
తే. దివిజ వనితల. బోలెడు తెణవ లపుడు, డాయ నేతెంచి 'యిందువిచ్చేయు౮ డనుచు 
విమలసంగీత నృత్యవాద్యములు సెలంగ, గరిమ దోడ్కొని చని రంతిపురమునకును. 1023 
౫ ఇలా అనుకుంటున్న సమయంలో దేవకాంతలవంటి యువతులు కుచేలునివద్దకు వచ్చి 'లోపలికి 
దయచేయండి” అంటూ స్వాగతం పలికారు. సంగీత నృత్య వాద్యాలతో అతల్లి అంతఃపురానికి తోడ్కొని 
వెళ్ళారు. 
వ. ఇట్లు సనుదేర నతని భార్యయైన సతీలలామంబు దన మనంబున నానందరసనుగ్ని యగుచు. 1024 
౫ ఇలా వచ్చిన కుచేలుణ్ణి చూచి ఆయనభార్య చాలా సంతోషించింది. 


సీ, తన విభురాక ముందట గని మనమున హర్షించి వైభవం బలర మనుజ 
కామినీరూపంబు గైకొన్న యిందిరా వనిత చందంబున. దనరుచున్న 
కలకంఠి తన వాలు(గన్నుల క్రేవల నానందబాష్సంబు లంకురింప 
నతని పాదంబుల కాత్మలో మొక్కి భావంబున నాలింగనంబు సేసె 


తే. నా ధరాదేవు(. డతుల దివ్యాంబరాభ, రణ విభూషితలై రతిరాజు సాయ 
కముల గతి నొప్పు పరిచారికలు భజింప, లలిత సౌభాగ్య యగు నిజ లలన. జూచి. 1025 


* ఆ యిల్లాలు వల్లభుడు వస్తున్నాడని తెలుసుకొని ఎంతో ఆనందంతో ఎదురు వచ్చింది. మానవరూపం 
ధరించిన మహాలక్ష్మి లాగా ఉన్న ఆమె కనుకొలకుల్లో ఆనందబాష్పాలు రాలుతుండగా, భర్త పాదాలకు నమ 
స్కరించి మనస్సులో కౌగిలించుకొన్నది. దివ్యాంబరాలూ, ఆభరణాలు ధరించి మన శ్రియని బాణాలలాగా ఉన్న 
పరిచారికల సేవలందుకొంటూ ఐశ్వర్యంతో తులదూగే తన భార్యను కుచేలుడు చూచాడు. 

క. ఆ నారీరత్నంబును, దానును ననురాగరసము దళుకొత్తంగ ని 
త్యానందము నొందుచు( బెం, పూనిన హరిలబ్దవైభవోన్నతి మెణయన్‌. 1026 
* ఆ సతీపతు లిద్దరూ అన్యోన్యానురాగంతో కృష్ణుని అను (గ్రహంవల్ల కలిగిన ఐశ్వర్యానికి అపారమైన 
ఆనందాన్ని పొందారు. 
పీ కమనీయ పద్మరాగ స్తంభకంబులు( గొమరారు పటికంపు( గుడ్యములును 
మరకత నవరత్నమయ కవాటంబులు. గీలిత హరి నీల జాలకములు 


దీపిత చంద్రకాంతోపల వేదులు నంచిత వివిధ పదార్థములును 
దగు హంసతూలికా తల్పంబులును హేమ లాలిత శయనస్థలములు( దనరు 


తే. సమధికోత్తుంగ భద్రపీఠముల సిరులు, మానితోన్నత చతురంతయానములును 
వలయు సద్వస్తు పరిపూర్ణ వాటికలును, గలిగి చెలువొందు మందిరం బెలమి( జొచ్చి. 1027 


* పద్మరాగాలు తాపిన చిరుకంబాలతో స్ఫటిక శిలానిర్మిత కుడ్యాలతో, మరకత మణులు పొదిగిన 
ఇం[ద్రనీలాల గవాక్షాలతో, చంద్రకాంత శిలావేదికలతో అలరారి, బహువిధ పదార్థాలతో, హంసతూలికా 
తల్పాలతో, స్వర్లమయ శయనమందిరాలతో, ముత్యాలపల్లకీలతో, రత్నాల గద్దెలతో ప్రకాశిస్తున్న భవనం 
లోనికి కుచేలుడు సతీసమేతంగా ప్రవేశించాడు. 


న. సుఖంబున నుండు నట్టియెడం దనకు మనోవికారంబులు వొడమకుండ వర్తించుచు, నిర్మలంబగు 
తన మనంబున నిట్లను; నింత కాలం బత్యంత దురంతంబగు దారిద్యదుఃఖార్లవంబున మునింగి 
యున్న నాకుం గడపటం గలిగిన విభవంబున నిప్పుడు. 1028 


ఆ. ఎన్న గ్రొత్తలైన యిట్టి సంపదలు నా, కబ్బుటెల్ల హరిదయావలోక 
నమున జేసి కాదె ! నళినాక్షుసన్నిధి, కర్ణి నగుచు నేను నరుగుటయును. 1029 
౫ కుచేలుడు ఆ దివ్యభవనంలో ఎలాంటి మనోవికారాలకూ లోను కాకుండా హాయిగా జీవిస్తూ 
“ఇన్నాళ్ళూ దుర్భర దారి(ద్ర దుఃఖసాగరంలో తపించాను కదా! ఇప్పుడు (క్రొత్తలైన ఈ సమస్త సంపదలూ 
హరి కృపాకటాక్షంవల్లనే నాకు ప్రాప్తించాయి. 
క. నను నా వృత్తాంతంబును, దన మనమున గనియు నేమి దడవక నను బొ 
మ్మని యీ సంపద లెల్లను, నొనర(గ నొడ(గూర్చి నన్ను నొాడయని. జేసెన్‌. 1030 
x అర్థకాంక్షతో నేను జనార్దనుని వద్దకు వెళ్ళాను. ఆ మహానుభావుడు నా సంగతి తెలిసికూడా 
నన్నేమి అడగలేదు. నాకు వీడ్కోలిచ్చి పంపి తరువాత ఈ సకల సంపదలూ అనుగ్రహించాడు. 


వ. అట్టి పురుషోత్తముండు భక్తినిష్టులైన సజ్జనులు లేశమాత్రంబగు పదార్థంబైన భక్తి పూర్వకంబుగా 
సమర్పించిన నది కోటిగుణితంబుగా. గైకొని మన్నించుటకు నిదియ దృష్టాంతంబు గాదె! మలిన 


పదవ స్కంధము- ఉత్తరభాగము 221 


దేహుండును, జీర్ణాంబరుండు నని చిత్తంబున హేయంబుగా( బాటింపక నా చేనున్న యడుకు లాదరంబున 
నారగించి నన్నుం గృతార్జునిం జేయుట యతని నిర్హేతుక దయయ కాదె! యట్టి కారుణ్య సాగరుండైన 
గోవిందుని చరణారవిందంబుల యందుల భక్తి ప్రతిభవంబున( గలుగుం గాక! యని యప్పుండరీకాక్షుని 
యందుల భక్తి తాత్సర్యంబునం దగిలి పత్నీసమేతుండై నిఖిల భోగంబులయందు నాసక్తిం బొరయక, 
రాగాది నిరహితుండును నిర్వికారుండునునై యఖిలక్రియలందు ననంతుని యనంతధ్యాన 
సుధారసంబునం జొక్కుచు విగతబంధనుండై యపవర్గప్రాస్తి నొందె; మతేయును.1031 


* భక్తి తత్సరులైన సజ్జనులు సమర్పించిన పదార్థం లేశ మాత్రమే అయినా భగవంతుడు దానిని 
కొటానుకోట్టుగా భావించి స్వీకరించి భక్తులను అను(గ్రహిస్తా డనటానికి నా వృత్తాంతమే తార్కాణం. మాసిన 
నాశరీరాన్ని, చినిగిన బట్టల్నీ చూచి శ్రీకృష్ణుడు మనస్సులోనైనా ఏవగించుకోలేదు. నావద్దనున్న అటుకులను 
ప్రీతితో ఆరగించి నన్ను ధన్యుణ్ణి చేయడంలో అచ్యుతుని నిర్హేతుక వాత్సల్యం అభివ్యక్తమౌతూ ఉంది. 
అంతటి కరుణాసాగరుడైన గోవిందుని పాదారవిందాలమీద నాకు జన్మజన్మలకూ నిండైన భక్తి నెలకొని 
ఉండు గాక! ఈ రీతిగా తలపోసి హరిస్మరణం మరవకుండా కుచేలుడు తన ఇల్లాలితో కలిసి జీవించాడు. 
భోగాలపై అసక్తి లేకుండా రాగద్వేషాది ద్వంద్వాల కతీతుడై, నిర్వికారుడై, హరిభక్తి సుధారస వాహినిలో 
ఓలలాడుతూ భవబంధాలను బాసి ముక్తు డయ్యాడు. 


ఆ. 


దేవదేవు( డఖిలభావజ్ఞా. డాశిత, వరదు డైన హరికి ధరణి సురులు 
దైవతములు గాన ధారుణీదివిజుల, కంటె దైవ మొకండు గలడె భువిని? 1032 


1 దేవదేవుడైన వాసుదేవునికి తెలియని విషయం లేదు, భక్తవత్సలుడగు హరికి (బ్రాహ్మణులు 
దైవసమానులు. భూలోకంలో వారికంటె వేరే దైవం లేదు. 


క్త 


మురహరు( డిట్లు కుచేలుని, చరితార్జుని జేసినట్టి చరితము విను స 
త్పురుషుల కిహపరసుఖములు, హరిభక్తియు యశము గలుగు నవనీనాథా! 1033 


* ఓ రాజా! శ్రీకృష్ణుడు కుచేలుణ్ణి కృతార్జుని చేసిన వృత్తాంతాన్ని విన్న వారికి ఇహపరసుఖాలూ, 
హరిభక్తీ యశస్సూ కలుగుతాయని శుకమహర్షి పరీక్షిన్మహారాజుతో చెప్పాడు. 


న. 


జప 


ఆ. 


-: శ్రీ కృష్ణుండు సకుటుంబముగా గ్రహణ స్నానమునకు. బోవుట :- 
అనిన మటీయుం బరాశరపొత్రున కర్దునపౌత్రుం డిట్లనియె. 1034 


రీక్షిత్తు శుకమహర్షితో ఇలా అన్నాడు. 


క్షిత్తు 
దుష్ట శిక్షణంబు దురితసంహరణంబు, శిష్టరక్షణంబు( జేయ దలంచి 
భువిని మనుజు( డగుచు. బుట్టిన శ్రీ కృష్ణు, విమలచరిత మెల్ల విస్తరింపు. 1035 

* దుష్టుల్ని శిక్షించటానికి, శిష్టుల్ని రక్షించటానికి, పాపాన్ని నిర్మూలించటానికి మానవరూపంతో 
జన్మించిన కృష్ణుని చరిత్ర ఇంకా సవిస్తరంగా నాకు వివరించు. 


న. 


5 


ల. 


అనిన శుకుం డిట్లనియె. 1036 


ధరణీశ! బలు(డును సరసిజోదరు(డు నవోన్నతసుఖలీల నుండునంత( 
జటులోగ్రకల్సాంత సమయమందును బోలె దృగసహ్యమై సముద్దీప్త మగుచు 
రాజిల్లు సూర్యోపరాగంబు సనుదెంచు టెటింగి భూజను లెల్ల వరుస గదలి 
మును జమదగ్ని రాముండు పూని ముయ్యేడు మాజులు ఘనబలోదారు( డగుచు 


నిజభుజాదండ మండిత నిబిడ నిశిత, చటుల దంభోళిరుచిర భాస్వత్కుఠార 
మహితధారా వినిర్భిన్న మనుజపాల, దేహనిర్ముక్త రుధిర ప్రవాహములను. 1037 


౫ అప్పుడు శుకుడు పరీక్షిత్తుతో ఇలా అన్నాడు. 'మహారాజా! బలరామ కృష్ణులు ద్వారకలో సుఖంగా 
ఉన్న రోజుల్లో కల్పాంతకాలంలోవలె చూడశక్యంగాని విధంగా సూర్యగ్రహణం రానున్నదని తెలుసుకొన్నారు. 
ప్రజలందరూ తమవెంట రాగా వారు స్యమంతపంచకానికి వెళ్ళారు. పరశురాముడు అవ(క్రవిక్రమాభి రాముడై 
ఇరవైయొక్కసారి రాజలోకంమోద దండెత్తి వజ్రాయుధం వంటి తన కఠోరకుఠారంతో వారి కుత్తుకలు 
తునిమాడు. ఆ సమయంలో- 


తే. ఏను మడువులు గావించె నెచటనేని, నట్టి పావనసుక్షేత్రమగు స్యమంత 


పంచకంబున కపుడు సంభ్రమముతోడం జనిరి బలకృష్ణులును సంతసం బెలర్ప. 1038 


౫ (ప్రవహించిన మహీపతుల రక్తప్రవాహాన్ని పరశురాముడు ఐదుమడుగులు కావించాడు. అవి 
స్యమంతపంచకం అనే పేరుతో పవి(త్రక్షేత్రంగా రూపొందాయి. శ్రీకృష్ణ బలరామాది యాదవులందరూ 
(గహణసందర్భంగా అక్కడికి చేరుకొన్నారు. 


న. 


ఇట్లు నిష్కర్ములైన రామకృష్ణులు లోక ధర్మానుపాలన ప్రవర్తనులై ద్వారకా నగర రక్షణంబునకుం బ్రద్యున్ను 
గద సాంబ సుచంద్ర శుక సారణానిరుద్ధ కృతవర్మాది యోధవరుల నియమించి తాము నక్రూర 
వసుదేవోగ్రసేనాది సకల యాదవులుం గాంతా సమేతులై స్రకృంద నాభరణ వస్తాదులు ధరియించి, 
శోభనాకారంబులతోడం బుప్పుక విమానంబు లనం బొలుచు నరదంబులను, మేఘంబుల ననుకరించు 
గజంబులను, మనోవేగంబులైన తురగంబుల నెక్కి వియచ్చరులం బురుడించు పురుషులు దమ్ము 
సేవింపం జని యప్పుణ్య తీర్ణంబుల నవగాహనంబు సేసి యుపవసించి యనంతరంబ. 1039 


౫ బలరామ కృష్ణులు లోకధర్మపాలనకు పూనుకొన్నవారై ప్రద్యుమ్న గదసాంబాది యాదవ 
యోధాగ్రేసరులను నగరరక్షణకై ద్వారకలో నిలిపి అక్రూర వసుదేవాదులు వెంటరాగా వారు సర్వాలంకార 
శోభితులై కాంతాసమేతంగా రథ గజ తురగాది సముచిత వాహనాలలో స్యమంతపంచకానికి వచ్చారు. ఆ 
పుణ్యతీర్జాల్లో స్నానం చేసి ఉపవాసం చేశారు. 

క. భూసురవరులకు ననుపమ, వాసోత లంకార ధేను వసురత్నధరి 
త్రీ సుమహిత వస్తువు లు, ల్లాసంబున దాన మిచ్చి లాలితు లగుచున్‌. 1040 


* బలరామ కృష్ణులు సువర్ల రత్న గోదాన భూదానాలతో భూసురశ్రేష్టులను సంతృప్తి పరచారు. 


క. పునరవగాహనములు సెం, పొనరం గావించి బంధుయుక్తముగా భో 
జన కృత్యంబులు దీర్చి స, దనురాగము లుల్లసిల్ల నచ్చోట దగన్‌. 1041 


x స్యమంతపంచకంలో మళ్ళీమళ్ళీ పుణ్యస్నానాలు చేసి బల రామ వాసుదేవులు బంధువులతో 
కలిసి భోజనం చేశారు. 


క. ఘనశాఖాకీర్ణములై, యినరశ్ములు దూజనీక యెసకం బెస(గన్‌ 
ననిచిన పొన్నల నీడల, ననిచిన వేడుకల నందనందన ముఖ్యుల్‌. 1042 


౫ సూర్యకిరణాలుకూడ ప్రవేశించటానికి వీలులేనంత దట్టంగా పెరిగి చిగురించిన పొన్న చెట్లనీడలో 
బలదేవ వాసుదేవాదులు సమ్మోదంతో కూర్చున్నారు. 


క. తనరిన పల్లవ రుచిరా, సనముల నాసీను లగుచు సత్సుఖగోష్టిం 
బెనుపొందంగ నట వసియిం, చినచో. దత్సుణ్యతీర్ణ సేవారతులై. 1043 


* శ్రీకృష్ణుడు మొదలైనవారు మెత్తని (క్రొత్త చిగురుటాకుల మెత్తలపై కూర్చొని సరససల్లాపాలు 
చేస్తూ ప్రొద్దుపుచ్చారు. 


న. మున్న చనుదెంచి యున్న మత్సశీనర కోసల విదర్భ కురు సృంజయ కాంభోజ కేకయ 
మద్రకుంత్యారట్ట కేరలాది భూపతులును, మణీయుం దక్కిన రాజవరులును, హితులును, నంద 
గోపాది గోపాలురును, గోపికాజనంబులును, ధర్మరాజానుగతులై వచ్చిన భీష్మ ద్రోణ ధృతరాష్ట 
గంధారీ కుంతీ పాండన తద్దార నివహ సంజయ విదుర కృప కుంతిభోజ విరాట భీష్మక నగ్నజి ద్రుపద 
శైబ్య ధృష్టకేతు కాశిరాజ దమఘోష విశాలాక్ష మైథిల యుధామన్యు సుశర్మలును, సపుత్రకుండైన 
బాహ్లికుండును మొదలుగా ననేకులు నుగ్రసేనాది యాదవ ప్రకరంబులం బూజలం దృష్తులం జేసిన 
వారునుం బ్రముదితాత్ములై; రయ్యెడ. 1044 


* క్షత్రియప్రముఖు లనేకులు తీర్థసేవాభిలాషులై అంతకు మునుపే స్యమంతపంచకానికి వచ్చారు. 
ఆవచ్చిన వారిలో బౌశీనర మత్స్య కోసల విదర్భాది దేశాధీశ్వరులూ, నందగోపాది గోపాలకులూ ధర్మరాజుతో 
కలిసివచ్చిన భీష్మద్రోణ ధృతరాష్ట్ర సంజయ విదురాదులూ, ఇంకా మిగిలిన క్షత్రియ(్రేష్టులూ ఉన్నారు. 
వారందరూ ఉ(గ్రసేనాది యాదవముఖ్యులను పూజించారు. అందుకు వారంతా సంతోషించారు. 


క. ఆ రాజులు గాంచిరి నిజ, నారీయుతు లగుచు నంగనాపరివారున్‌ 
ధీరున్‌ దానవకుల సం, హారున్‌ గోపీమనోవిహారు సుదారున్‌. 1045 

ఆ రాజులు తమ భార్యలతో కూడి ప్రియకాంతా సమేతుడై వున్న శ్రీకృష్ణుణ్మి ఆ దానవకుల 
సంహారుణ్ణి, ఆ గోపికామనోవిహారుణ్లి సందర్శించారు. 


వ. కని య మ్మాధవ బలదేవులు సేయు సముచిత పూజావిధానంబులం బరితృప్తులై, య మ్ముకుందు 
సాన్నిధ్యంబు గలిగి, తదీయసంపద్విభవాభిరాములై విలసిల్లుచున్న యుగ్రసేనాది యదు వృష్టి 
పుంగవులం జూచి, వారలతోడ నా రాజవరులు మాధవుండు విన నిట్లనిరి. 1046 

* బలరామ కృష్ణులు కూడా ఆ రాజ(శ్రేష్టులను సాదరంగా సత్కరించారు. వారికెంతో ఆనందం 

కలిగింది, శ్రీకృష్ణుని సన్నిధిలో అతని అనుగ్రహలబ్ద వైభవంతో (ప్రకాశిస్తున్న ఉగ్రసేనాది యాదవ 
ప్రముఖులను చూచి కృష్ణునికి వినబడే విధంగా వారిలా అన్నారు. 

మ. మన శాస్త్రంబులు వాక్కులున్‌ మనములున్‌ మాంగల్యముం బొంది పా 
వనమై యొసప్పెడి నే రమా విభుని భాస్వత్సాదపంకేజ సే 
చన తోయంబుల నే మహాత్ముని పదాబ్దాతంబు లెందేని సో 
కినచో టెల్లను ముక్తి హేతు వగు, నీ కృష్ణుండె పో! చూడంగన్‌. 1047 


౫ మన శాస్త్రాలూ, వాక్కులూ, మనస్సులూ ఏ పరంధాముని పాదపద్మ తీర్ణంవల్ల పవిత్రము లౌతు 
న్నాయో, ఏ మహాత్ముని పాదస్పర్శకు నోచుకొన్న ప్రదేశమంతా ముక్తి దాయక మౌతున్నదో అటు వంటి 
మహానుభావు డీ కృష్ణుడు. 

చ. సనక సనందనాది మునిసత్తము లంచిత యోగదృష్టిచేం 

బనివడి యాత్మలన్‌ వెదకి పట్ట నగోచరమైన మూర్తి యి 
ట్లనవరతంబు మాంస నయనాంచల గోచరు( డయ్యనట్టె! యే 
మన నగు? నీరిపుణ్యమున కాదట నెట్టితపంబు సేసిరో? 1048 


* సనక సనందాది మహామునులు తమ యోగదృష్టితో ఆత్మ సాక్షాత్కారం చేసుకోదలచినా, గోచరం 
కాని మంగళమూర్తిని మీరు ఎల్లవేళలా కనులారా చూడగలుగుతున్నారు. వీరి పుణ్య మెంతటిదో గదా ! 
వీరు ఎంత తపస్సు చేశారో! 


మ. నిరయస్వర్గము లాత్మ( గైకొనక తా నిర్వాణమూర్తైన యీ 
హరి(జూడన్‌, హరితోడంబల్క, హరిమే నంటన్‌, హరిం బాడంగా 
హరితో నేంగ , సహాసనాస్తరణ శయ్యావాసులై యుండంగన్‌ 
హరి బంధుత్వసఖిత్వముల్‌ గలుగు భాగ్యం బెట్టు సిద్ధించెనో? 1049 


౫: ఉ(గసేనాది యాదవ పుంగవులు స్వర్గ నరకాలను గూర్చి విచారించకుండా ఈ కృష్ణుణ్ణి చూస్తూ, 
కృష్ణునితో మాట్లాడుతూ, కృష్ణుని శరీరాన్ని స్పృశిస్తూ, కృష్ణుని కొనియాడుతూ, కృష్ణునితో కలిసి ప్రయాణం 

చేస్తూ, కలిసి కూర్చుంటూ, కలిసి శయనిస్తూ ఉన్నారు. కృష్ణునితో బంధుత్వ మిత్రత్వాలు కలిగే భాగ్యం 
వీరికెలా ప్రాప్తించిందో అని ఆ రాజశ్రేష్టులంతా ఆశ్చర్యపడ్డారు. 


తే. అనుచు యాదవ వృష్టి భోజాంధకులును, హరిదయాలబ్ద నిఖిలార్జు లగుచు నున్న 
మనికి. దమ చిత్తముల( బలుమాణు( బొగడి, పరిణమించిరి; యంత న ప్పాండుమహిషి. 1050 
* కృష్ణుని దయవల్ల ప్రాప్తించిన సకల వైభవాలతో జీవిస్తున్న ఉగ్రసేనాది యదువృష్టి పుంగవులను ఆ 
రాజు లందరూ మోది విధంగా అభినందించారు. 


వ. అప్పుడు. 1051 
క. తన సుతులకు గాంధారీ, తనయుల గావించు సపకృతంబుల కాత్మన్‌ 

ఘనముగ నెరియుచు నచ్చటం గనుంగొనె వసుదేవు విగతకల్మషభావున్‌. 1052 
వ. అట్టు గనుంగొని యతనితో నిట్లనియె. 1053 


* ఆ సమయంలో పాండురాజు పత్ని కుంతీదేవి తన కుమారులకు కౌరవులవల్ల కలిగిన అపకారాలను 
స్మరించుకొని మనస్సులో బాధపడుతూ తన అన్నగారైన వసుదేవునితో ఇలా అన్నది. 
క. ఓ యన్న! పాండుతనయులు, నీ యల్లుం డ్రడవులందు నెణీ మృగములతో 
బాయని యిడుమల( బడ గరు, ణాయత్తుల రగుచు మీర లరయయగ వలదే ? 1054 
౫ అన్నయ్యా! పాండురాజు కుమారులూ, నీకు అల్హుళ్లూ అయిన పాండవులు కీకారణ్యాలలో భీకరమృగాల 
మధ్య పలుబాధలకు గురి అవుతున్నారు. వారిని మోరు దయా(్రహృదయంతో చూడాలి గదా? 


వ. అని బహుప్రకారంబుల సంతాపించుచు మజీయు నిట్లనియె. 1055 
* ఈ విధంగా కుంతీదేవి పరిపరివిధాలుగా పరితపించుతూ వసుదేవునితో ఇంకా ఇలా అన్నది. 
క. అతిబలవంతపు విధి దాం “బతికూలంబైన( గలరె బంధువు?” లనుచున్‌ 
ధృతి గలంగ బాష్పజలపూ, రితలోచన యగు సహోదరిం జూచి యనెన్‌. 1056 
* బలవత్తరమైన విధియే ప్రతికూల మైనప్పుడు ఇక బంధువు లంటూ ఎవరున్నారు అని కుంతి 
కంటతడిబెట్టి దుఃఖించగా వసుదేవు డామెతో ఇలా అన్నాడు. 


సీ తల్లి! నీ కేల సంతాపింప మనమున దలపంక విధి నేల సాలసె? దింత 
యభిల నియామకుండగు నీశ్వరుండు మాయ యవనికాంతరు(డైన యట్టి సూత్ర 
ధారుని కై వడి. దగిలి నటింప౦గ మనుజులు కీలుబొమ్మలు దలంప6 
గావున విధిసే(త( గడచి వర్తింపంగ, దేవతలకునై నం దీజు; దట్టు 


తే. క్రోధచిత్తుండు కంసు(డు బాధవజుప, నిలయములు దప్పి నే నడవుల( జరింప 
ఘనకృపానిది యీ హరి గలుగంబట్టి, కోరి మా కిండ్లు గ్రమ్మజం జేరం గలిగె”. 1057 


226 పోతన భాగవతము 


* అమ్మా! నీవు చింతించడం దేనికి? విధిని నిందించడ మెందుకు? అన్నింటికీ కర్త ఈశ్వరుడు. 
అతడు మాయ అనే తెరవెనుక ఉన్న సూ(త్రధారివంటి వాడు. మానవు లతని చేతిలో కీలుబొమ్మలు కనుక 
విధి కెదురీదడానికి దేవతల కైనా సాధ్యం కాదు. పూర్వం దుర్మార్గుడైన కంసుడు మమ్ములను (క్రూరంగా 
బాధించాడు. మేము మా నెలవులు వీడి అడవులపాలై నానా అవస్థలు పడ్డాము. కరుణా సింధువైన ఈ 
శ్రీకృష్ణుని అను గ్రహంచేత మేము ఆపదలనుండి గట్టెక్కి ఇలా ఉన్నాము. 

వ. అని యూరడిలం బలుకు నవసరంబున. 1058 

౫: ఈ విధంగా వసుదేవుడు కుంతిని ఊరడించాడు. 


క. నందయశోదలు గోపక, బృందంబులు గోపికలును బిరిగొని పరమా 
నందంబున( జనుదెంచిరి, మందరధరు( జూచువేడ్క మనముల. బొడమన్‌. 1059 


అప్పుడు నంద యశోదలు, గోపాలురూ, గోపికలూ తమ వెంటరాగా శ్రీకృష్ణుజ్హి చూడటానికి 
పరమానందంతో నచ్చారు. 


న. ఇట్టు సనుదెంచి. 1060 


క. అతిచిరకాల సమాగతు, నతని నిరీక్షించి వృష్టి యాదవ భోజ 
ప్రతతులు నెదురే(గ సము, న్నతితో నాలింగనములు నడపిరి వరునన్‌. 1061 


* ఈ విధంగా చాలాకాలం తరువాత వచ్చిన నందాదులకు యాదవ(ప్రముఖులు ఎదురేగి ప్రేమతో 
పరామర్శించి స్వాగతం పలికారు. 


క. వసుదేవుండు వారికి సం, తసమున( గానించె సముచిత క్రియ లంతన్‌ 
ముసలియు హరియును మొక్కిరి, వెస నందయశోదలకును వినయం బెస(గన్‌. 1062 
౫ వసుదేవుడు మహానందంతో వారికి సముచితమైన సత్కారం చేశాడు. బలరామ కృష్ణులు 
వినయసుందరులై నంద యశోదలకు నమస్కరించారు. 


వ. అట్టు నమస్కృతులు సేసి, యాలింగనంబులు గావించి, నయనారవిందంబుల నానందబాష్సంబులు 
దొరంగ నజ లేని స్నేహంబులు చిత్తంబుల నత్తమిల్ల నేమియుం బలుకకుండి; రంత న య్యశోదాదేవి 
రామకృష్ణుల నిజాంకపీఠంబుల నునిచి యక్కునం గదియం దిగిచి, చెక్కిలి ముద్దుగొని, శిరంబులు 
మూర్కొని, చిబుకంబులు పుడుకుచు6 బునఃపునరాలింగనంబులు గావించి, పరమానందంబునం 
బొందుచు నున్నంత( బదంపడి. 1063 


౫ బలరామ కృష్ణులు నంద యశోదలకు మొక్కి కౌగిలించుకొని భక్ష్యనురాగాలూ, కొజతలేని స్నేహాలూ 
పెల్లుబికి కనులవెంట ఆనందబాష్పాలు పొంగిపారలగా మాటలు రాక మౌనంగా ఉన్నారు. యశోద బలరామకృష్ణులను 
ఒడిలో కూర్చుండబెట్టుకొన్నది. వారిని తన గుండెలకు హత్తుకొన్నది. కపోలాలు ముద్దాడింది. మూర్జాఘ్రాణం 
చేసింది. చిబుకాలు నిమురుతూ పలుమార్లు కౌగిలించుకొని పరమానందం పొందింది. 


పదవ స్కంధము- ఉత్తరభాగము 227 


చ. స్థిరమతితోడ రోహిణియు దేవకియుం దగ నందగోప సుం 
దరి గని కౌగిలించికొని తత్కృతులెల్లం దలంచి యింతి! నీ 
వరు(డును నీవు బంధుజన వత్సలతన్‌ మును చేయు సత్కృతుల్‌ 
మజవ(గ వచ్చునే ? తల(ప మా కి(క నెన్నంటికిం దలోదరీ! 1064 


* రోహిణీ, దేవకీ ఇద్దరూ యశోదాదేవిని (ప్రేమతో కౌగిలించు కొన్నారు. ఆమె చేసిన సత్కార్యాలను 
స్మరించుకొని వా రామెతో 'అమ్మా! నీవూ నీ భర్తా ఎనలేని బంధుప్రీతితో పూర్వం చేసిన మంచి పను 
లెన్నటికైనా మరువగలమా!' అన్నారు. 


క. జననం బందుట మొదలుగ, ఘనమోహముతోడ(బెంచుకతమున( దమకున్‌ 
జననీ జనకులు వీరని, మనమున దలపోయలేరు మము నీ తనయుల్‌. 1065 


౫ పుట్టింది మొదలు మోరే బలరామ కృష్ణులను అపారమైన అనురాగంతో పెంచి పెద్దచేశారు. 
అందుకే నీ బిడ్డలైన వీళ్ళు ఇప్పటికీ మమ్ములను జననీ జనకులని భావింపలేకున్నారు. 


క. అంటిన ప్రేమను వీరిం, గంటికి టెప్పడ్డమైన గతిం బెంపంగ మా 
కంటెన్‌ నెన రౌటను మీ, యింటన్‌ నసియించి యుండి రిన్నిదినంబుల్‌. 1066 


౫ మోరు కంటికి రెప్పలాగా వీళ్లను పెంచారు. వీరిపై మా కంటే మోకే ప్రేమ ఎక్కువ. కనుకనే వీళ్లు 
మీయింట్లో యిన్నాళ్లూ సుఖంగా ఉన్నారు. 

వ. అని యిట్లు ప్రియాలాపంబులు పలుకుచుండు నవసరంబున గోపాలసుందరు లమందానంద 

కందళితహృదయ అయి హృదయేశ్వరుండైన గోవిందుడు చిరకాల సమాగతుం డగుటం జేసి, 

యతనిం జూచు తలంపు లుల్లంబుల వెల్లిగొనం జేరి. 1067 


* రోహిణీదేవీ, దేవకీదేవీ యశోదతో ఇలా సల్హాపం చేస్తూ ఉండగా, గోపకాంతలు రాకరాక వచ్చిన 
తమ ప్రాణేశ్వరుడైన శ్రీకృష్ణుణ్లి చూడటానికి తహతహలాడుతూ ఆనందం పొంగిపొరలే హృదయాలతో 
అక్కడికి వచ్చారు. 


చ. నళినదళాక్షు. జూచి నయనంబులు మోడ్వ(గ( జాల కాత్మలన్‌ 
వలచి తదీయమూర్తి విభవంబు దలంచుచు. గౌంగిలించుచుం 
బులకలు మేన జాదుకొన( బొల్తులు సొక్కిరి బ్రహ్మమున్‌ మనం 
బున గని చొక్కు యోగిజనముం బురుడింప(గ మానవేశ్వరా! 1068 
* ఆ గోపికలు గోపాలుల్లి చూస్తున్నంతసేపూ, తమ కళ్ల రెప్పల్ని వాల్చలేకపోయారు. వారు శ్రీకృష్ణుని 
జగనో శన సౌందర్యవైభవాన్ని తలచుకుంటూ, తమ అత లలో అచ్యుతుని కౌగిలించుకొన్నారు. వారి తనువులు 
గగుర్చొడిచాయి. బ్రహ్మసాక్షాత్కారంవల్ల పరవసించే యోగులలాగా గోపస్రీలు పరవశించారు. 

చ. పొల(తుల భావ మాత్మం( గని ఫుల్ల సరోరుహలోచనుండు వా 
రల నపు డేకతంబునకు రమ్మని తోకొని పోయి యందు న 
ర్మిలి6 బరిరంభణంబు లొనరించి అసద్దరహాసచం ద్రికా 
కలిత కపోలు(డై పలికె. గాంతల భక్తినితాంతచిత్తలన్‌. 1069 


* శ్రీకృష్ణుడు గోపికల అభిలాషను తెలుసుకొన్నాడు. వారిని ఏకాంత ప్రదేశానికి తోడ్కొని వెళ్ళి 
(ప్రేమతో కౌగిలించుకొని భక్తిపరవశలైన వారితో చిరునవ్వు నవ్వుతూ ఇలా అన్నాడు. 


చ. “వనజదళాక్షులార! బలవద్రిపు వర్గ్షములన్‌ జయింపంగా( 
జని తడ వయ్యె; దీనికి భృశంబుగ మీ మది నల్గకుండుడీ! 
యనయము దైవ మిట్లు సచరాచరజాలము నొక్కవేళ( గూ 
ర్చును నొకవేళ( బాపును మరుద్ధతతూల తృణంబులం బలెన్‌. 1070 


౫ ఓ వనజాక్షులారా! బలవంతులైన శత్రువులను జయించటానికి వెళ్ళాము. తిరిగి రావటానికి 
ఆలస్యమైంది. దీనికోసం మో రింతగా అలుకపూనటం తగదు. గాలి కెగురగొట్టబడే గడ్డిపరకల్లాగా చరాచర 
ప్రపంచం దైవసంకల్పాన్నిబట్టి ఒక్కోసారి కలుస్తూ, ఒక్కోసారి విడిపోతూ వుంటుంది. 

సీ. తరలాక్షులార! మద్భక్తి చేతనులకు( దనరు మోక్షానందదాయకంబు 

జప తపో వ్రత దాన సత్కర్మముల ముక్తి కలుగంగ నేరదు కాన దల(ప 
విధి శివ సనకాది విమలచిత్తంబుల( బొడమిన భక్తి మీ బుద్దులందు 
జనియించె మీ పూర్వ సంచిత సౌభాగ్య మెట్టిదో యది తుదముట్టై నింక 


తే. నటమటము గాదు మీకు నెన్నంటికి నైనం, గలుగనేరవు నిరయసంగతములైన( 
జన్మకర్మము లిటమీ(ద మన్మనీషు సుమహిత ధ్యానలార! యో రమణులార! 1071 


+ నాపై భక్తి గలవారికి మోక్షం సులభసాధ్యమై ఆనందదాయక మౌతుంది. కేవలం జప తపో దానాది 
సత్కార్యాలవల్ల ముక్తి కలుగదు. శివ బ్రహ్మ సనక సనందాదుల హృదయాల్లో అంకురించని భక్తి మీలో 
మొలకెత్తింది. మ్‌ పురాకృత సుకృత విశేషం పరిపూర్ణంగా ఫలించింది. ఇక మో కే కష్టాలూ ఉండవు. నరక 
హేతువులైన జన్మ కర్మలు మోకిక కలుగవు. 

సీ. అఖిలభూతములకు ననయంబు నాది మధ్యాంతరాంతర్భహిర్యాప్తి నైన 

ఘటపటాదిక భూతకార్యంబులకు నుసాదానకారణములై తనరునట్టి 
గగనానిలానలకక్షోణులను భూత పంచకం బైక్యత వడయుగాదె 
లోకంబులందు( బంచీకరణవ్యవస్థలచేత నట్టి భూతముల రీతి 


తే. గగనముఖభూత తత్కార్యకారణముల(, దగిలి యాధార హేతుభూతంబ నైన 
నాకు( బర మన్య మొక్కండెన్నంగ లేదు, విమలమతులార! మాటలు వేయు నేల ? 1072 

౫ సర్వదశల్లోనూ, సమస్తభూతాల బహిరంతరాల్లోనూ నే నుంటాను. సకల ప్రాణుల కార్యకలాపాలకూ 
పృథివి జలం అగ్ని వాయువు ఆకాశం అనే పంచభూతాల సంబంధమే కారణం. అటువంటి పంచభూతాలకూ 
ఆధారం నేనే. సర్వమునకూ నేనే కర్తను. అట్టి నాకు స్వపర తారతమ్యాలు లేవు. 

తే. అనిన దెలినొంది వారు దేహాభిమాన, ములు సమస్తంబు విడిచి 'యో నలిననాభ! 

నిఖిలజగదంతరాత్మ! మానిత చరిత్ర !, భక్తజన మందిరాంగణ పారిజాత! 1073 


తే. ఘోరసంసార సాగరోత్తారణంబు, ధీయుత జ్ఞానయోగి హృద్ద్యేయవస్తు 
వగుచు( జెలువొందు నీ చరణాంబుజాత, యుగళమును నూ మనంబుల( దగుల నీవె 1074 


* శ్రీకృష్ణుడు తన మాహాత్యాాన్ని విశదీకరించగా విని గోపికలు వివేకవతులై దేహాభిమానాలను 
విసర్దించారు. అచ్యుతుని అనంతగుణాలను వారు (ప్రస్తుతించారు. ఓ పుండరీకాక్ష! సచ్చరిత్రా! భక్త మందారా! 
ఘోరమైన సంసారసముద్రాన్ని దాటడానికి ఆధారమై యోగిజన హృదయాలలో సుప్రతిస్టితమై తనరారు 
నీ పాదపద్మయుగళం మా మనస్సులలో నిరంతరం వెలుగొందు గాక ! అని గోపికలు శ్రీకృష్ణుణ్లి ప్రార్ధించారు. 


క. అని వేడినం గృష్టుడు ముని, వినతు(డు కరుణించి వల్లవీజనములు గో 
రిన యట్ల యిచ్చె. గరుణా, వననిధి సద్భక్త లోకవత్సలు( డంతన్‌. 1075 


౫ కరుణాసింధువూ, భక్తవత్సలుడూ ఐన నందనందనుడు గోపికలు కోరిన వరా లిచ్చాడు. 


ఉ. ధర్మతనూభవుం గని పదంబులకున్‌ నతు(డై సపర్యలన్‌ 
నిర్మలభక్తిమై నడపి “నీవును దమ్ములు బంధుకోటి స 
త్కర్మ చరిత్రులై తగు సుఖంబుల నొప్పుచు నున్న వారె” నా 
నర్మిలి. బాండవాగ్రజుండు న మ్మధుసూదనుతోడ నిట్లనున్‌. 1076 
* తరువాత శ్రీకృష్ణుడు ధర్మరాజును సందర్శించి అతని పాదాలకు నమస్కరించి ధర్మరాజా! 
నీవూ, నీ తమ్ముళ్లూ, బంధు జనాలూ సత్కర్మనిరతులై సుఖంగా ఉన్నారా అని అడిగాడు. ధర్మరాజు 
కృష్ణునితో ఇలా అన్నాడు. 
క. సరసిజనాభ ! భవత్సద, సరసీరుహ మాశ్రయించు జను లతిసౌఖ్య 
స్ఫురణం బొలుపారుచు భువి, జరియింపరె! భక్త పారిజాత ! మురారీ ! 1077 
+ పద్మనాభా! నీవు భక్తులపాలిటి పారిజాతానివి. నీ పాదార విందాలను ఆశ్రయించిన వారు 
నిత్యసౌభాగ్యాలతో అత్యంతసంతుష్టులై ఉంటారు గదా! 
న. అదియునుం గాక 1078 
సీ. సుమహిత స్వస్న సుషుప్తి జాగరములన్‌ మూండవస్థల బాసి వాడి మిగిలి 
వెలి నుందు లో నుందు; విశ్వమై యుందువు;, విశ్వంబు నీయందు వెలు(గుచుండు; 

భవదీయ మహిమచే. బాటిల్లు భువనంబు, లుదయించు నొక వేళ నుడిగి మడుగు; 
సంచితాఖండితాజ్ఞానివై యొప్పుచు నవిహత యోగమాయాత్మ దనరి 


తే. దురితదూరులు నిత్యముక్తులకు( జెంద, నలవియై పెంపు దీపింతు వంబుజాక్ష ! 
ఘనకృసాకర ! నఖిల వికారదూర!, నీకు మొక్కెద సర్వలోకైకనాథ ! 1079 
* అంతేకాదు. అచ్యుతా! జా(గత్‌ స్వప్న నిద్రావస్టలకు నీవు అతీతుడవు. సర్వవ్వాపివి. విశ్వమే నీవు. 
నీవే విశ్వం. ఈ విశ్వం నీ యందే నిలిచి ఉంటుంది. సృష్టిస్థితి లయాలు నీ సంకల్పాధీనాలు. నీవు అఖండజ్ఞాన 
స్వరూపుడవు. యోగమాయ నీకు లోబడి ఉంటుంది. పాపదూరులై నిత్యముక్తులైన యోగులకు న్‌వు 
గోచరిస్తావు. అట్టి నీకు నేను నమస్కరిస్తున్నాను. నీరజాక్షుడవూ, నిఖిలలోకాధినాథుడవూ, నిర్వికారుడవూ, 
నిరతిశయ కృపాసముద్రుడవూ అయిన నీకు నమస్కరిస్తున్నాను. 


క. అని వినుతించిన నచ్చటి, జనసాలక బంధుమిత్ర సకలజనములున్‌ 
విని యనురాగిల్లిరి నె, మ్మునముల నానంద జలధిమగ్నులు నగుచున్‌. 1080 


౫ ఈవిధంగా ధర్మరాజు శ్రీకృష్ణుణ్ణి (ప్రస్తుతించగా విని అతని బంధువు లందరూ ఎంతో సంతోషించారు. 


తే. అట్టి యొప్పగువేళ నెయ్యంబు మెజసి, యొక్కచోటను సంతోషయుక్తు లగుచు 
దానవాంతక సతులును ద్రౌపదియును, గూడి తమలోన ముచ్చట లాడుచుండి. 1081 
౫* ఆ సంతోషమయమైన సమయంలో అన్యోన్యస్నేహం అతిశయించగా శ్రీకృషుఅణి కాంతలూ, 
(ద్రౌపదీ కలిసి సరససల్లాపాలలో మునిగితేలారు. 


-: లక్షణం యను శ్రీ కృష్ణుని యష్టమ భార్య ద్రౌపదీ దేవికి( దన వివాహ వృత్తాంతంబు దెలుపుట :- 


వ. అట్టియెడ( గృష్ణ కథావిశేషంబులు పరితోషంబున నుగ్గడించుచు( బ్రసంగ వశంబున నా రుక్మిణీదేవి 
మొదలగు శ్రీకృష్ణు భార్యలం గనుంగొని పాంచాలి యిట్లనియె. 'మిమ్ము(బుండరీకాక్షుండు వివాహం 
బయిన తెజంగులు వినిసింపుండన వారును దమ పరిణయంబుల తెణంగులు మున్ను నే నీకుం 
జెప్పిన విధంబున వినిపించి; రందు సవిస్తరంబుగా( దెలియం బలుకని మద్రరాజకన్యకా వృత్తాంతం 
బా మానిని పాంచాలికిం జెప్పిన విధంబు విను మని శుకుండు పరీక్షిన్నరేంద్రున కిట్లనియె. 1082 

౫ ద్రౌపదీదేవి శ్రీకృష్ణుని గాథలను ప్రస్తావించి సంతోషంతో రుక్మిణి మొదలైన అంతఃపురకాంతలతో 

'మోకు జనార్దనునితో పరిణయమైన విధానాన్ని వెల్లడించండి'- అని కోరింది. ఓ పరీక్షిన్మహారాజా! ఒక్క 
లక్షణ తప్ప తక్కిన భార్య లందరూ తమతమ వివాహ వృత్తాంతాలను నేను నీకు మునుపు చెప్పిన విధంగా 
ద్రౌపదికి తెలిపారు. తరువాత మద్రదేశాధిపతి పుత్రి అయిన లక్షణ తాను కృష్ణుణ్ణి పరిణయమాడిన 
సన్నివేశాన్ని (ద్రౌపదికి వివరిస్తూ ఇలా అన్నదని శుకమహర్షి పరీక్షిత్తుకు చెప్పసాగాడు. 

సీ. పాంచాలితో మద్రపతిసుత యిట్లను సంగీతవిద్యా విశారదుండు 
నారదుచేతి వీణాస్వనకలిత మై నట్టి గోవింద కథామృతంబు 

దవిలి యే(గ్రోలి చిత్తము దన్మయత్వంబు నొంది మోదించుచు నుండునంత 
దుహిత్సవత్సలు(డు మద్దురు(డు దా నది విని సదుపాయ మొక్కటి మది( దలంచి 


తే. చదల నె బృంగి నైన గోచరము గాక, వారి మధ్యములో నభివ్యాప్తి దోయ 
మత్స్యయంత్రంబు కల్పించి మనుజు లెంత, వారి కైనను దిన్వ మోవంగరాని. 1083 


౫ మద్రరాజు పుత్రిక లక్షణ [ద్రౌపదితో ఇలా అన్నది. పాంచాలరాజపుత్రీ! నేను నారద గానలోలుడైన 
గోవిందుని కథా సుధలు తనివితీరా గ్రోలి పరవశించేదాన్ని. నేనంటే నా తండ్రి కెంతో ప్రేమ. అతడు నా 
మనోభిప్రాయం తెలుసుకొని నా వివాహానికి ఒక ఉపాయం ఆలోచించాడు. ఆకాశంలో కంటికి కానరాని 
మత్స్య యంత్రాన్ని ఏర్పాటుచేసి (క్రింద ఉన్న నీటిలో అది ప్రతిబింబించేలా చేశాడు. 

తే. ధనుపు. బవిచండ నిష్టురాస్తంబు నచట, సంచితంబై న గంధపుష్పాక్షతలను 

బూజ గావించి యునిచి యే పురుషుడేని, నిద్దబలమున నీ చాప మెక్కు వెట్టి. 1084 


* ఎంతటి యోధులకైనా ఎక్కు పెట్టడానికి అసాధ్యమైన ధనువునూ, వజ్రసదృశమైన బాణాన్నీ అక్కడ 
ఉంచి గంధపుష్పాక్షతలతో పూజ కావించాడు. 


క. ఈ సాయకంబు నారిం, బోసి వెసన్‌ మత్య్యయంత్రమున్‌ ధరంగూలన్‌ 
వేసిన శౌర్యధురీణు(డు, నాసుత వరియించు నని జనంబులు విన(గన్‌. 1085 


* “ఈ వింటిని మోపెట్టి మత్య్యయంశత్రాన్ని పడగొట్టిన వీరుళ్ణే నా పుత్రిక పరిణయ మాడుతుంది' 
అని మా తండ్రి ప్రకటించాడు. 
క. చాటించిన న వ్యార్తకుంబాటించిన సంభమముల బాణాసన మౌ 
ర్వీ టంకార మహారవ, పాటితశాత్రవులు బాహుబల సంపన్నుల్‌. 1086 


క. సుందరతనులు దదుత్సవ, సందర్భనకుతుకు అమిత 'సైన్యులు భూభృ 
న్నందను లేతెంచిరి జన, నందితయశు లగుచు మద్రనగరంబునకున్‌. 1087 


* మా తండ్రి చాటింపును విలువిద్యలో ఆరితేరిన వీరులెందరో విన్నారు, సుందరాకారులైన ఆ 
రాజకుమారులు కుతూహలంతో మద్రనగరానికి వచ్చారు. 
క. చనుదెంచిన వారికి మ, జ్ఞనకు(డు వివిధార్చనములు సమ్మతి. గావిం 
చిన నా బాహుబలాఢ్యులు, ధనువుం జేరంగ నరిగి ధైర్యస్సూర్తిన్‌. 1088 
౫ వచ్చిన రాకుమారులను మా తండ్రి సంతోషంతో స్వాగతం పలికి సత్కరించాడు. బాహు 
బలసంపన్నులైన ఆ రాజపుత్రులు ధైర్యంతో ధనువును సమోపించారు. 


వ. ఇట్టు డగ్గజీ యద్దనువుం గనుంగొని. 1089 

ఉ. కొందణు పూనలేక చనం గొందణు పూని కదల్పలేక పో, 
గొంద టొకింత యెత్త, నొక కొందణు మోపిడలేక దక్కంగాం 
గొంద జొకింత యెక్కిడుచు€ గోరి నృపాలకు లిట్లు సిగ్గునుం 
జెంది తలంగి పోవుచును 'సీ యిట కే(గుట నీతి తి ప్పనన్‌. 1090 


* అలా వచ్చిన వారిలో కొందరు ధనుస్సును సమోపించడానికే సంకోచించారు. మరికొందరు 
కొంత ప్రయత్నించి కదలించ లేకపోయారు. వింటిని ఎలాగో మిదికెత్తినా దాని నెక్కు పెట్టలేక మరికొందరు 
విఫలు లయ్యారు. ఇంకా కొందరు ఇక్కడికి రావడమే తప్పయిందని తలచి సిగ్గుతో వెనుదిరిగి వెళ్ళిపోయారు. 


న్‌; అట్టియెడ. 1091 


క. భీముడు రాధేయు(డు ను, ద్దామగతి న్నెక్కు ద్రోంచి తగ నమ్మీనం 
బేమణక దిరుగుచుంటయు. దా మేమియు నెణు(గలేక తల(గిన పిదపన్‌. 1092 


* ఆ సమయంలో భీముడూ, కర్గుడూ మత్స్యయంత్రాన్ని పడగొట్టడానికి ధనుస్సు ఎక్కు పెట్టికూడా 
వేగంగా తిరుగుతున్న మత్యాాన్ని గుర్తింపలేక తొలగిపోయారు. 


క. అమరేంద్ర తనయు(డ మృ, త్యము నేయ మపాయ మెటింగి తగ నేసియు మీ 
నము ద్రుంపలేక సిగ్గున, విముఖుండై చనియె నంత వికలుం డగుచున్‌. 1093 


* అర్జునుడు మత్స్యయంత్రాన్ని భేదించే ఉపాయం తెలిసిన వాడే. అయినా ఆయన ఎందుకనో ఆ 
యంతాన్ని కొట్టలేక విఫలు డైనాడు. 


వ. ఇట్లు సకల రాజకుమారులుం దవుతము ప్రయత్నంబులు విఫలంబులైన ముఖారనిందంబులు 
ముకుళించి దైన్యంబున విన్ననై చూచుచున్న యెడ. 1094 


౫ ఇలా రాజకుమారు లందరూ తమ (ప్రయత్నం ఫలించలేక పోగా దీనవదనులై మౌనంగా 
ఉండిపోయారు. 
చ. సరసిజ పత్రలోచను(డు చాపము సజ్యము సేసి యుల్లస 
చ్చర మరి(బోసి కార్ముకవిశారదుండై యలవోక వోలె ఖే 
చర మగు మీనముం దునిమె సత్వరతన్‌ సురసిద్ద సాధ్య ఖే 
చరజయశబ్ద మొప్ప( బెలుచం గురిసెం దివి( బుష్ఫనర్షముల్‌. 1095 
౫ అప్పుడు శ్రీకృష్ణుడు విల్లైక్కు పెట్టి, బాణం ప్రయోగించి అలవోకగా మత్స్యయంత్రాన్ని పడగొట్టాడు. 
దేవతలు జయ జయ ధ్వానాలు చేశారు. ఆకాశం నుండి శ్రీకృష్ణుని మీద పుష్పవర్షం కురిసింది. 


వ. అ య్యవసరంబున నేనుం బరితుష్టాంతరంగనై పరమానందవికచ వదనారవింద నగుచు, నిందిందిర 
సన్నిభంబులగు చికురబ్బందంబులు విలసదలిక ఫలకంబునం దళుకు లొలుకు ఘర్మజల కణంబులం 

గరంగు మృగమద తిలకంపు టసలున మసలుకొనినం గరకిసలయంబున నోసరించుచు మిసమిస 
మను మెరుంగుగములు గిటికొన నెటీగౌను వడవడ వడంక నప్పుడు మందగమనంబున. 1096 


౫ అప్పుడు నాకు పరమానందం కలిగింది. ఒడలంతా చెమర్చింది. చెమటచేత తడిసి కరగిన నా 
అలికఫలకంమీద కస్తూరి తిలకంలో ముంగురులు చిక్కుకొన్నాయి. వాటిని నా మృదువైన చేతులతో 
చక్కచేస్తూ మందగమనంతో ముందుకు నడిచి వెళ్ళాను. 


చ. లలితపదాబ్ద నూపురకలధ్వనితో దరహాస చంద్రికా 
కలిత కపోలపాలికల( గప్పు సువర్లవినూత్న రత్న కుం 
డల రుచు లొప్ప( గంకణరుణంకృతు లింపెనలార రంగ భూ 
తలమున కేగుదెంచి ముఖతామరసం బపుడెత్తి చూచుచున్‌. 1097 


౫ కాలిఅందెలు ఘల్లుఘల్లుమని మోగగా, పెదవుల పై మందహాసం చిందులాడగా చెక్కుటద్దాల పై 
బంగారుకుండలాల దీప్తులు జాలువారగా. మణికంకణాల మధురధ్వనులతో ఒయ్యారంగా రంగస్థలం 
మీదికి వెళ్ళి ముఖమెత్తి అటూ ఇటూ పరికించాను. 


చ. నరపతులం గనుంగొని మనంబున వారి. దృణీకరించి మ 
త్కరజలజాత దివ్యమణి కాంచనమాలిక న మురారి కం 
ధరమున లీలమై నిడి పదంపడి నవ్య మధూకదామ నూ 
హరికబరిం దగిల్చితి నయంబున( గన్నుల లజ్జ దేజ(గన్‌. 1098 


* రాజకుమారు లందరినీ తృణీకరించి నా చేతుల్లో ఉన్న కనక కమలహారాన్ని శ్రీకృష్ణుని మెడలో 


వేశాను. అలాగే ఇప్పపూల దండతో ఆయన వక్షాన్ని అలంకరించాను. ఆ సమయాన నా కళ్లల్లో సిగ్గు 
తొణికిస లాడింది. 


వ. అప్పుడు. 1099 


చ. కొలందికి మీటగా డమరు గోముఖ డిండిమ మడ్డు శంఖ కా 
హళ మురళీ మృదంగ వణ వానక దుందుభిఢక్క కాంస్య మ 
ర్హళ మురజారజాది వివిధధ్వను లేపున భూనభోంతరం 
బుల6 జెలగాౌన్‌ నటీనటనముల్‌ దనరారె మనోహరాకృతిన్‌. 1100 
* ఆ శుభసమయంలో నానావిధాలైన మంగళవాద్యాలు దిక్కులు పిక్కటిల్లేలా మోగాయి, నటీమణుల 
నృత్యాలు కన్నుల పండువు చేశాయి. 
వ. అంత. 1101 


చ. అమరగణంబు( దోలి యురగారి సుధాకలశంబు. గొన్న చం 
దమున సమస్తశత్రువసుధావర కోటి. దృణీకరించి య 

క్కమల విలోచనుండు నను గౌంగిట నొప్పుంగ జేర్చి సింహ చం 
క్రమణ మెలర్స( గొంచు( జనె( గాంచనచారు రథంబుమీందికిన్‌. 1102 
* అప్పుడు దేవతల సైన్యాన్ని పారద్రోలి గరుత్మంతుడు అమృతకలశాన్ని హరించినట్టు సమస్త 
శత్రురాజ సమూహాన్ని ధిక్కరించి శ్రీకృష్ణుడు నన్ను చేరదీసి కౌగిలించుకొని సింహగమనంతో తన 
కాంచనరథం మోదికి చేర్చాడు. 


వ. అట్టు రథారోహణంబు సేసిన. 1103 


చ. తురగచతుష్కమున్‌ వినుతదుర్హమశూరత( బూన్చి దారుకుం 
డరదము రొప్ప శత్రునికరాంధతమ: పటల ప్రచండ భా 
స్కరరుచి నొప్పునట్టి నిజకార్ముక యుక్తగుణ ప్రఘోష సం 
భరిత దిగంతరుం డగుచు బద్మదళాక్షుడు వోవుచుండ.గన్‌ ! 1104 
౫ అ విధంగా మేము రథం ఎక్కిన అనంతరం సారథిఅయిన దారుకుడు నాలుగు గుర్రాలరథాన్ని 
ముందుకు నడిపాడు. అప్పుడు శత్రురాజు లనే కారుచీకట్లకు సూర్యకిరణ ప్రసారం వంటి తన ధనుష్టంకారం 
దిగంతాలలో ప్రతిధ్వనింపగా శ్రీకృష్ణుడు రథంమీద విరాజిల్హాడు. 


వ. అట్టియెడ సకలరాజ లోకంబును గృష్ణుని విభవంబునకుం జూపోపక యసంఖ్యంబులగు మూ 
కలు గట్టి య మ్మహాత్ముని మాహాత్య్యంబు దెలియక దర్సాంధులై కడంగి 1105 


౫ అప్పుడు రాజులందరూ శ్రీకృష్ణుని సౌభాగ్యవైభవాన్ని చూచి ఓర్వలేకపోయారు. శ్రీకృష్ణుని అసమాన 
తేజోవిశేషాలను తెలుసుకోలేక గర్వాంధులైన ఆ రాజు లందరూ గుంపులుకట్టి విజృంభించారు. 


ఉ. భావభవ ప్రసూన శరబాధిత మానసులై సమస్త ధా 
త్రీవరనందనుల్‌ బలువు€ దెంపును బెంపును సొంపు నేర్పడన్‌ 
దేవకిరీటరత్న రుచిదీపిత పాదసరోజుండైన రా 


జీవదళాన్షు. దాశిరి విశృంఖల వృత్తి నతిప్రయత్నులై. 1106 


శః మదనుని పూలతూపుల తాపాన్ని సైపలేక స్వయంవరానికి వచ్చిన ఆ రాజపుత్రు లందరూ 
కోపించి ధైర్య సాహస పరాక్రమాలతో ప్రకోపించి కృష్ణుణ్ణి ఎదిరించారు. 
అంత. 1107 
చ. సరసిజలోచనుండు నిజశార్‌జ్ఞశరాసనముక్త హేమ పుం 
ఖ రుచిర శాతసాయక నికాయములన్‌ రిపుకోటి నేసి సిం 
ధురరిపు విక్రమ ప్రకట దోర్సలు(డై విలసిల్లి యొత్తె దు 
స్తర చలితాన్య సైన్యమును సజ్జనమాన్యము( బాంచజన్యమున్‌. 1108 

౫ అప్పుడు సింహపరా(క్రముడైన జనార్దనుడు తన ధనుస్సు నుండి వెలువడుతున్న వాడిబాణాలతో 
శత్రువులు భయ భ్రాంతు లయ్యేటట్టు విజయ శంఖం పూరించాడు. 


ఉ. ఆ తజీ భూరిబాహుబలులైన విరోధి నరేశ్వరుల్‌ మృగ 
వ్రాతము లొక్కపెట్ట మృగరాజ కిశోరముపై నెదిర్చి న 
ట్లాతురులై చతుర్విధ సమగ్ర బలంబులతోడ. గూడి ని 
ర్లూత కళంకు(డైన నవతోయజనేత్రుని. జుట్టు ముట్టినన్‌. 1109 


౫ ఆ తరుణంలో రాజు లందరూ చతురంగబలాలతో కూడి వన మృగాలు మృగేంద్రుని ఎదిరించిన 
రీతిగా శ్రీకృష్ణుల్లి చుట్టుముట్టారు. 
చ. అలిగి మురాంతకుండు కులిశాభశరంబుల నూత్నరత్న కుం 
డలములతో శిరంబులు, రణన్మణినూపురరాజితో. బదం 
బులు6 గటకాంగుళీయక విభూషణచాస శరాలితోడ( జే 
తులు, నిలంగూల(గా విజయదోహలియై తునుమాడె వెండియున్‌. 1110 


౫ అది చూచి కృష్ణునికి ఆగ్రహం అతిశయించింది, ఆయన వజ్రసదృశాలైన వాడిబాణాలను ప్రయోగించి 


శత్రురాజుల కర్ణ కుండలాలతోపాటు వాళ్లశిరస్సులూ, నూపురాలతో పాటు పాదాలూ కంకణాలతో పాటు 
చేతులూ తెగి నేలపై కూలేటట్టు చేసి శత్రువులను నిర్మూలించాడు. 


క. హతశేషులు సొక్కాకుల, గతి. దూల నిశాతపవనకాండముల సము 
ద్ధతి నేసి తోలి విజయో, న్నతుండై నిజనగరి కేగె నగధరు( డంతన్‌. 1111 


* చావు తప్పి బ్రతికినవారు ఎండుటాకుల్లాగా ఎగిరి నలు దిక్కులకూ పారిపోయేలా శ్రీకృష్ణుడు 
వాయవ్యాస్రాన్ని ప్రయోగించాడు. ఈ విధంగా విజయాన్ని వరించి జనార్దనుడు నన్ను తీసుకొని ద్వారక 
చేరుకున్నాడు. 


న. అట్టు మహిత మంగళాలకృతంబును, నతిమనోహర విభవాభిరామంబు నగు ద్వారకా నగరంబున 
కరుగుదెంచిన మజ్జనకుండును బ్రియంబున( దోడన చనుదెంచి. 1112 


* సాటిలేని వైభవంతో ప్రకాశిస్తూ రమణీయంగా అలంకరించబడిన ద్వారకా నగరానికి మాతోపాటు 
మా తండ్రిగారు కూడా వచ్చారు. 


చ. రణిత వినూత్న రత్న రుచిరస్సుట నూపుర హార కర్ల భూ 
షణ కటకాంగుళీయక లసత్సరిధాన కిరీట తల్ప వా 
రణ రథవాజి హేతినికరంబులనుం బరిచారికాతతిన్‌ 
బ్రణుతగుణోత్తరుం డయిన పద్మదళాక్షున కిచ్చె నెమ్మితోన్‌. 1113 

౫* అలా ద్వారకకు వచ్చిన మా తండ్రి రకరకాలైన రత్నాభరణాలనూ, కిరీటాలనూ, హార నూపుర 
కేయూరాలనూ, పట్టు పాన్సులనూ, రథ గజ తురగాలనూ, ఖడ్లాది ఆయుధాలనూ, వేలాది పరిచారికలనూ 
శ్రీకృష్ణునికి బహుమానంగా ఇచ్చాడు. 

న. ఇట్లు మహనీయతేజోనిధియైన మాధవు దయాపరిలబ్దనిఖిల వస్తు విస్తారుం డయ్యును, నిజాధికార 
శుద్దికొరకు మరల. గన్యారత్నంబును, వినూత్న రత్న వాతంబును సమర్ప్సించె; నని భూసుర 
విసరంబులు వినుతింప మా తండ్రియైన బృహత్సేనుండు నన్నును సమస్త వస్తువులను గృష్టునకు 
సమర్పించి, క్రమంబున సకల యాదవులనుం బూజించి మరలి నిజపురంబునకుం జనియె నని 
చెప్పిన. గుంతియు గాంధారియు. గృష్ణయు, నఖిల నృపాల కాంతాజనంబులును, గోపికలుం 
దమతను మనంబుల సర్వభూతాంతర్యామియు, లీలామానుష విగ్రహుండును నైన పుండరీకాక్ష 
చరణారవింద స్మరణానంద పరవశలై కృష్ణుం బ్రశంసించి రంత. 1114 


౫ మా నాన్నగారి కంతటి వైభవం శ్రీకృష్ణుని అనుగ్రహంవల్లనే ప్రాప్తించింది. అయినా తన అధికారానికి 
అనుగుణంగా కన్యారత్నంతోపాటు అమేయ రత్నభూషణాలను మా తండ్రి కృష్ణునికి సమర్పించాడు. 
భూసురోత్తములు ఆశీస్సుతో కొనియాడగా మా తండ్రియైన బృహత్సేనుడు యథోచితంగా యాదవ 
ప్రముఖులను పూజించి తన నగరానికి వెళ్ళాడు-అని ఈ విధంగా లక్షణ తన పరిణయ వృత్తాంతాన్ని 
ద్రౌపదికి తెలిపింది. అప్పుడు గాంధారీ, కుంతీ, (ద్రౌపది, తక్కిన రాజపత్నులూ, గోపికలూ తమ తమ 
హృదయాలలో లీలామానుష రూపుడైన శ్రీకృష్ణుని పాదపదా లను స్మరించుకొని ఆనందంతో పరవళించారు. 
వాసుదేవుని (ప్రస్తుతించారు. 


-: నారదాది మహర్షులు శ్రీకృష్ణు దర్శనంబు సేసికొని వసుదేవునిబే గ్రతువు సేయించుట :- 


చ. బలవదరాతిమర్దనుల( బాండురనీలనిభ ప్రభాంగులం 
గలిత నిజాననాంబుజ వికాస జితాంచిత పూర్ణచంద్ర మం 
డలులఈ బరేశులన్‌ నరవిడంబనులం గరుణాపయోధులన్‌ 


విలసదలంకరిష్టుల నవీనసహిష్టుల రామకృష్ణులన్‌. 1115 


* బలవంతులైన శత్రువుల్ని నిర్మూలించడంలో బలరామ కృష్ణులు సమర్గులు. వారు చక్కదనంలో 
రు ac) థె 
సంపూర్ణచం[ద్రుణ్ణ్లి మించిన వారు. లీలామానుషవిగ్రహులు. కరుణాసాగరులు. అలంకార ప్రియులు. 
బలరాముడు ధవళాంగుడు. కృష్ణుడు శ్యామసుందరుడు. 


వ. సందర్శించు తలంపుల నందణు( దము హృదయారనిందంబుల( బ్రేనముంబు సందడిగొన నప్పుడు. 


ఉ. ధీరమతిన్‌ ద్విత త్రితక దేవల సాత్యవతేయ కణ్వులున్‌ 
నారద గౌతమ చ్యవన నాకుజ గార్గ్య వసిష్ట గాల వాం 

గీరస కశ్య పాసిత సుకీర్తి మృకండుజ కుంభసంభ వాం 
గీరులు యాజ్ఞవల్క్య మృగశ్ళంగముఖాఖిల తాపసోత్తముల్‌. 1117 


* ఆ రామకృష్ణులను సందర్శించాలనే కుతూహలం పొంగులు వారే హృదయాలతో దేవలుడు, 
వ్యాసుడు, కణ్వుడు, నారదుడు, గౌతముడు, చ్యవనుడు, వాల్మీకి, గార్భుడు, వసిష్టుడు, గాలవుడు, 
ఆంగీరసుడు, కశ్యపుడు, అసితుడు, మార్కండేయుడు, అగస్త్యుడు, యాజ్ఞవల్క్యుడు, బుష్యశ్ళంగుడు 
మొదలైన తాపస(శ్రేష్టులు ద్వారకా నగరానికి వచ్చారు. 


వ. చనుదెంచినం గృష్ణుండు వారలకు. బ్రత్యుత్ధానంబు సేసి వందనంబు లాచరించి వివిధార్చనలు 
గావించి యిట్లనియె. 1118 


౫ ఇలా వచ్చిన మునీశ్వరులకు శ్రీకృష్ణుడు ఎదురుగా వెళ్ళి నమస్కారం చేసి యథావిధిగా పూజించి 
వారితో ఇలా అన్నాడు. 


సీ. 'సన్మునీశ్వరులార! జన్మభాక్కులమైన మాకు నిచ్చోట సమ్మతిని దేవ 
నికరదుష్రాపులు నిరుపమ యోగీంద్రు లైన మీ దర్శనం బబ్బె( గాదె 
ధృతి మందభాగ్యు లింద్రియ సరతంధత్రులు నైన మూఢాత్ముల కనఘులార |! 
భవదీయ దర్శన స్పర్శన చింతన పాదార్భనలు దుర్లభంబు లయ్యు 
తే. నేడు మాకిట సులభమై నెగడెం గాదె !, జగతిపైం దీరభూతులు సాధుమతులు 
మిమ్ము దర్శించుటయు చాలు నెమ్మితోడ, వేణు తీర్థంబు లవనిపై వెదక నేల ? 1119 


= ఓ మహామునీశ్వరులారా ! దేవతలకు సైతం లభించని మీ వంటి పరమయోగీంద్రుల దర్శనం 
మానవమా(తులమైన మా కీ చోట లభించింది. దురదృష్టవంతులకూ, ఇంద్రియలోలురకూ, మూఢులకు 
మీవంటి పుణ్యాత్ముల దర్శనమూ, స్పర్శనమూ, చింతనమూ, పాదార్చనమూ లభించవు. అయినా మాకవి 
సులభంగా ప్రాప్తించాయి. ఈ లోకంలో సాధువులు పవిత్రమైన తీర్ణంవంటి వారు. మిమ్ము దర్శించటమే 
చాలు. వేరే పుణ్యతీర్థాలు వెదకవలసిన అవసరం లేదు. 


న. అదియునుం గాక యుదక మయంబులైన తీర్ణంబులును మృచ్చి లామయంబులైన దేవగణంబులును, 
దీర్థదేవతారూపంబులు గాకుండుట లే; దయిన నని చిరకాల సేవనార్భనలం గాని పావనంబు సేయవు; 
సత్పురుషులు దర్శ్భనమాత్రంబునం బావనంబుసేయుదురని వెండియు. 1120 


౫ అంతేకాకుండా నీళ్ళతో నిండిన తీర్జాలూ, మట్టిచేతా రాతి చేతా చేయబడిన దేవతాప్రతిమలూ 
వున్నాయి. అవికూడా పరమ పవిత్రాలే. అయినా వాటిని చాలాకాలం నియమపూర్వకంగా సేవించి పూజిస్తేనే 
ఫలితం చేకూరుతుంది. కానీ సత్పురుషుల దర్శన మా(త్రంచేతనే ఫలం సంప్రాప్తమౌతుంది. 

లూ 


ఆదిత్య చం ద్రాగ్ని మేదినీ తారాంబు మారుతాకాశ వాజ్మనము లోలి. 
బరికింప( దత్త దుసాసనంబుల( బవిత్రములు సేయంగ సమర్దములు గావు; 
సకలార్థగోచరజ్ఞానంబు గల మహాత్మకులు దారు ముహూర్త మాత్రసేవ( 
జేసి పావనములు సేయుదు; రదియు న ట్లుండె ధాతుత్రయ యుక్తమైన 


తే. కాయమం దాత్మబుద్ధియు( గామినీ కు, మారులందు స్వకీయాభిమానములును 
దివిరి జలమునం దీర్థబుద్దియును జేయు, నట్టి మూఢుండు పశుమార్లు( డనంగంబరంగు.. 1121 


* ఆలోచించి చూడగా సూర్యచంద్రులనూ, భూమినీ, నక్షత్రాలనూ, నీటినీ, గాలినీ, ఆకాశాన్నీ 
పూజించినప్పటికీ మనుష్యుణ్ణి పవిత్రం చేయటానికి అవి సామర్థ్యం కలవి కావు. సమస్తవిషయాలూ తెలిసిన 
విజ్ఞానులైన మహాత్ములు ముహూర్తమాత్రం సేవచేతనే మానవులను పవిత్రం చేస్తారు. అది అలా 
ఉండనీయండి. వాతపిత్త శ్ల్మేమయమైన శరీరాన్ని ఆత్మ అనుకోవడమూ, భార్యాపుత్రులు ఆత్మీయులని 
అభిమానించడమూ, సామాన్యజలాన్ని పుణ్యతీర్థమని భావించటమూ అజ్ఞానలక్షణాలు. అటువంటి మూర్చుడు 
పశుమార్గంలో ప్రవర్తించేవాడని చెప్పవచ్చు. 


వ. అని యి వ్విధంబునం గృష్టుం డాడిన సాభిప్రాయంబులగు వాక్యంబులు విని. య మ్మునీంద్రులు 
విభ్రాంతహృదయులై యూరకుండి, ముహూర్తమాత్రంబున కమ్మహాత్ము ననుగ్రహంబు వడసి, 
మందస్మితముఖులై, య ప్పుండరీకాక్షున కి ట్లనిరి; దేవా! నేమును దత్వవిదుత్తము లయిన 
బ్రహ్మరుద్రాదులును, భవదీయ మాయావిమోహితులమై యుందుము; నిగూఢంబయిన నీ యిచ్చచేత 
మమ్ము ననుగ్రహించితివి. భవదీయ చరిత్రంబులు విచిత్రంబు; లి మ్మేదిని యొక్కటి యయ్యును 
బహురూపంబుల( గానంబడు విధంబున నీవును మొదల గారణరూపంబున నేకం బయ్యును 
ననేక రూపంబులు గైకొని, జగదుత్పత్తి స్థితి లయంబులకు హేతుభూతంబునా నద్భుతకర్మంబులం 
దగిలి, లీలావతారంబులు గైకొని, దుష్టజన నిగ్రహంబును, శిష్టజన రక్షణంబును గావించుచుందు; 
వదియునుం గాక వర్ణాశమధర్మంబు లంగికరించి, పురుషరూపంబున వేదమార్గంబు విదితంబు 
సేసిన బ్రహ్మరూపివి; తపస్ప్వాధ్యాయ నియమంబులచేత నీ హృదయంబు పరిశుద్దంబు; గావున 
బ్రహ్మస్వరూపంబులైన వేదంబులందు వ్యక్తావ్యక్త స్వరూపంబు లేర్పడ(గా నుందువు; కావున బ్రాహ్మణ 
కులంబునెల్ల బ్రహ శకులాగ్రణివై రక్షించిన మహానుభావుండవు; మాయాజవనికాంతరితుండవైన నిన్నును 
స్త భూపాలవర్గంబును, నేమును దర్శింపంగంటిమి; మా జన్మ విద్యా తపో మహిమలు సఫలంబు 
అయ్యె; నీకు నమస్కరించెది మని బహువిధంబుల. గృష్టు నభినందించి, యమ్మురాంతకుచేత 
నామంత్రణంబులు వడసి తమ తమ నివాసంబులకుం బోనం దలంచు ననసరంబున. 1122 


* ఈ విధంగా కృష్ణుడు పలికిన అభిప్రాయ గర్భితాలైన మాటలను విని ఆ మునీశ్వరులు విస్మయంతో 
కూడినవారై క్షణకాలం మౌనం వహించి వెంటనే శ్రీకృష్ణుని అనుగ్రహం పొంది, చిరునవ్వు ముఖాలతో ఆ 
పుండరీకాక్షుణ్లి చూచి ఇలా అన్నారు. 'దేవా! మేమున్నూ, ఉత్తమతత్త్యవేత్తలైన బ్రహ్మరుద్రాదులున్నూ నీ 
మాయకు లోబడి ఉన్నాము. నిగూఢమైన నీ అభీష్టంచేత మమ్మను[గ్రహించావు. నీ చరిత్రం మిక్కిలి 

విచిత్రం. ఈ భూమి ఒక్కటే అయ్యూ, అనేక రూపాలతో కనబడే విధంగా నీ వొక్కడివే అయినా 
అనేకరూపాలతో సృష్టిస్థితి లయాలు అనే అద్భుతకార్యాన్ని చేపట్టి లీలావతారాలు ఎత్తి, దుష్టజన శిక్షణం 
శిష్టజన రక్షణం చేస్తూ ఉంటావు. అంతేగాక వర్షాశ్రమధర్మాలను అంగీకరించి విరాట్సురుషరూపంతో 
వేదమార్గాన్ని స్పష్టం చేసిన బ్రహ్మస్వరూపుడవు. తపస్సాధ్యాయ నియమాలచేత నీ హృదయం పరిశుద్దం. 
అందుకనే బ్రహ్మస్వరూపాలైన వేదాల్లో వ్యక్తావ్యక్తమైన ఆకారంతో ఉంటున్నావు. కనుకనే (బ్రాహ్మణకులాన్ని 
రక్షించిన బ్రహ్మణ్యమూర్తివి. మహానుభావుడవు. మాయ అనే తెరచాటున ఉన్న నిన్ను ఈ రాజలోకమూ, 
మేమూ దర్శింప గలిగాము. మా జన్మమూ, మా విద్యా, మా తపోమహిమా సార్థకమయ్యాయి. నీకు నమ 
స్కరిస్తున్నాము' అని మునీంద్రులు అనేకవిధాలుగా కృష్ణుణ్ణి ప్రశంసించి ఆయనచే వీడ్కోలు పొందినవారై 
తమ తమ నివాసాలకు వెళ్ళాలని ప్రయాణమైనారు. 


పీ అ మ్మునీశ్వరులకు నానకదుందుభి యతిభక్తి వందనం బాచరించి 
'తాపసోత్తమూలార ! ధర్మతత్వజ్ఞులు మన్నించి వినుడు నా విన్నపంబు 
సత్కర్మ వితతిచే సంచితకర్మచయంబు వాపెడు నుపాయంబు నాకు 
ఘన దయామతి( జెప్పు? డనిన నమ్మునివరుల్‌ భూవరుల్‌ విన వసుదేవు( జూచి 


తే. యెలమి( బలికిరి నిఖిల యజ్జేశుండైన, కమలలోచను. గూర్చి యాగములు సేయు 
కర్మమున( బాయు నెట్టి దుష్కర్మమైన; నిదియె ధర్మంబు గాంగ నీ మది. దలంపు. 1123 
౫ అప్పుడు వసుదేవుడు అక్కడకు వచ్చి ఆ మహర్షులకు నమస్కారం చేశాడు. 'ముని(శ్రేష్టులారా! 
ధర్మతత్తజ్ఞులైన మీరు క్షమించి నా మనవి ఆలకించండి. సత్కర ఇలద్వారా పూర్వజన్మ కర్మలను పోగొట్టుకొనే 
ఉపాయం నాకు దయతో తెలియజెప్పండి' అని ప్రార్ధించాడు. అప్పు డా మునీశ్వరులు రాజు లందరూ 
వింటుండగా వసుదేవునితో ఇలా అన్నారు. ఈ శ్రీకృష్ణుడు సమస్తయజ్ఞాలకూ అధీశ్వరుడు. ఈ పుండరీకాక్షుణ్లి 
గురించి చేసే యాగంవల్ల ఎలాంటి దుష్కర్మమైనా తొలగిపోతుంది. దీన్నే ధర్మంగా భావించు.” 
న. అదియునుం గాక. 1124 


క. దేవర్షి పిత్సబుణంబులు, భూవర ! మఖవేదపాఠపుత్రులచేతన్‌ 
వావిరి నీంగని పురుషు(డు, పోవు నధోలోకమునకు( బుణ్యచ్యుతుందై. 1125 


* అదీగాక వసుదేవా! యజ్ఞాలచేత దేవతల బుణాన్నీ, వేదాధ్యయనంచేత బుషిబుణాన్నీ, పుత్రుని 
మూలకంగా పితృబుణాన్ని తీర్చలేని మానవుడు పుణ్యాలకు దూరమై అధోలోకానికి పోతాడు. 


వ. అట్లగుటం జేసి నీవును. 1126 


క వరతనయాధ్యయనంబుల(, దరియించితి బుణయుగంబు; దడయక ధరణీ 
వరదేవ బుణము సవనా, చరణు(డవై యీంగు టొప్పు సమ్మతితోడన్‌. 1127 
* అందువల్ల నీవు నీ పుత్రుని మూలంగా పిత్సబుణాన్ని తీర్చుకొన్నావు. ఇక యజ్ఞం చేసి దేవబుణాన్ని 
తీర్చుకోవటం యుక్తం. 

క. అనవుడు న వ్వసుదేవుండు, మునివరులకు ననియె వినయమున మీరలు సె 
ప్పిన యట్లు మఖము సేసెద, దినకరనిభులార! మీరు దీర్పంగ వలయున్‌. 1128 


౫ ఈ విధంగా మహర్షులు పలుకగా వసుదేవుడు వారితో 'తేజోనిధులైన ఓ మహర్షులారా ! మీ 
రుపదేశించిన ప్రకారం యాగం చేస్తాను. దానిని మోరే బుత్విజులై జరిపించాలి” అని వినయంతో వారికి 
మనవి చేశాడు. 


వ. అని యభ్యర్థించి యము శనీంద్రుల యాజకులం గా వరించి,యప్పుణ్యతీర్షోసాంతంబున మహేంద్రామిత 
వైభవంబున, నష్టాదశ భార్యాసమేతుండై, దీక్షల గైకొని య మ్మహాధ్వరంబు వేదోపదిష్ట విధిం 
బరిసమాప్తించి బుత్విజ్నికాయంబుల బహుదక్షిణలం దనిపి, భార్యాసమేతుండై యన భృథస్నానం 
బాచరించి, వివిధరత్నమణి మయభూషణ విచిత్రాంబర సురభి సుమాను లేపనంబులు ధరించి, 
నిఖిలభూదేవ మునిబంధు రాజలోకంబుల నుచిత సత్కారంబుల. బ్రీతులం గావించిన వారును 
గృష్ణానుమతి నాత్మనివాసంబులకుం జని; రందు. 1129 


౫* వసుదేవుడు ఆ మునీంద్రులను బుత్విక్కులుగా వరించి స్యమంతపంచకతీర్ణం సమిపంలో 
దేవేం[ద్రుణ్ణి మించిన వైభవంతో భార్యాసమేతంగా యాగదిక్షను గైకొన్నాడు. ఆ యజ్ఞాన్ని శాస్త్ర ప్రకారం 
పూర్తి చేశాడు. బుత్విక్కులను అనేక దక్షిణలతో సంతృప్తి పరిచాడు. భార్యాసమేతంగా అవభృథస్నానం 
చేశాడు. తరువాత వివిధ మణిమయ భూషణాలనూ, నూతన వస్రాలనూ, పరిమళభరితమైన పూదండలనూ, 
మనోహరమైన మైపూతలను స్వీకరించినవాడై (బ్రాహ్మణులనూ, మునులనూ, బంధువులనూ, రాజసమూహాన్ని 
సముచిత సత్కారాలతో సంతోషింప చేశాడు. వారున్నూ కృష్ణుని అనుమతి తీసుకొని తమ తమ నివాసాలకు 
వెళ్ళారు. 


ఉ. ఆ తటి నుగ్రసీన వసుధాధిప పంకజనాభ ముష్టికా 
రాతులు దమ్ము నర్జి మధుర ప్రియభాషల నివ్వ వేండినం 
గౌతుక మాత్మ నివ్వటిలంగా వసియించిరి గోపగోపికా 
వ్రాతముతోడ నచ్చట ధరావర ! నందయశోద లిమ్ములన్‌. 1130 


* అప్పుడు ఉ(గ్రసేన వసుదేవులూ, బలరామ కృష్ణులూ బలవంతంచేసి ప్రార్థింపగా, వారి ప్రార్థనను 
పురస్కరించుకొని నందుడూ, యశోదా, గోపగోపికలతో సహా కొన్నాళ్ళపాటు అక్కడే ఉన్నారు. 


క. హరినయముల హరిప్రియముల, హరిమధురాలాసములను హరికథల మనో 
హరలీల( దగిలి నందుడు, నిరుపమగతి నచట మూండునెల లుండె నృపా! 1131 


౫ శ్రీకృష్ణుని మర్యాదనూ, మంచితనాన్ని, మాటల మాధుర్యాన్నీ, మనోహరమైన లీలావిలాసాలనూ 
ఆలోకిస్తూ నందుడు తన వారితో కూడా మూడునెలలు అక్కడనే ఉండిపోయాడు. 

చ. జలరుహలోచనాది యదుసత్తము లందలు నన్నిభంగులం 
గలితవిభూషణాంబర నికాయము లిచ్చి బహూకరించి నీ 
డ్కొలిపిన నందముఖ్యులు ముకుందపదాబ్ద మరందపాన స 
ల్లలిత నిజాత్మ షట్పదములన్‌ మరలించుచు నెట్టకేలకున్‌. 1132 


* తరువాత బలరామ కృష్ణులూ, తక్కిన యాదవ (ప్రముఖులూ నందునికీ అతని పరివారానికీ 
తగిన ఆభరణాలనూ, వ(స్తాలనూ బహూకరించి వీడ్కో లిచ్చారు. ముకుంద చరణారవింద మకరంద 
పానంతో మత్తిల్లిన చిత్తాలనే తుమ్మెదలను బలవంతంగా మరలించుకొని నందుడు మొదలైనవారు ప్రయాణం 
సాగించారు. 


వ. చని చని. 1133 


ఆ. మరలి మరలి ‘కృష్ణ! మాధవ ! గోవింద !, పద్మనాభ ! భక్త పారిజాత ! 
దేవదేవ ! యనుచు. దివిరి చూచుచు మధు, రాభిముఖులు నగుచు నరిగి రంత. 1134 


* నందుడూ, అతని అనుచరులూ కృష్ణు, 'మాధవి, 'గోవింది, 'పద్మనాభీ', అనుకుంటూ శ్రీ కృష్ణనామాలు 
జపిస్తూ, మాటిమాటికీ వెనుదిరిగి చూస్తూ, పోలేక పోలేక మధురానగరంవైపు సాగిపోయారు. 


క. [క్రమమున నచ్చట6బ్రావృ, టృమయం బగుటయును బంధుజన యాదన వ 
ర్గము లోలి6 గొలువ సురగణ, నమితులు బలకృష్ణు లాత్మనగరంబునకున్‌. 1135 


x స్యమంతపంచకంలో వర్షాకాలం రాగానే బలరామాదులు సపరివారంగా ద్వారకానగరం చేరు 
కున్నారు. 
వ. వచ్చి సుఖంబుండు నంత. 1136 
-: శ్రీకృష్ణ బలభద్రులు మృతులైన తమ సహోదరుల దెచ్చి దేవకిదేవికి( గన(బబిచుట :- 


ఫీ అవనీశ ! యొక్కనా( డానకదుందుఖి భార్య పద్మాక్షుండు బలుండు. దొల్లి 
శరధిలో. జొచ్చిన గురుతనూభవునిని మరలంగ€ దెచ్చిన మహిమ లెల్ల 
జనములు దమలోన సన్నుతుల్‌ సేయంగ విని తన సుతులు దుర్వృత్తుందైన 
కంసుచే నిహతులై కాలుని పురి నున్న వారి నందు జూడ. గోరి కృష్ణ 


తే. బలులకడ కేగి కన్నుల బాష్పకణము, లొలుక నో రామ ! రామ ! నిత్యోన్నతాత్మ ! 
పరమసావనమూర్తి ! యో మురవిభేది !, యిందిరానాథ ! యోగీశ్వరేశ ! కృష్ణ ! 1137 


* అందరూ ద్వారకలో ఆనందంగా కాలం గడుపుతున్న సమయంలో పూర్వం బలరామ కృష్ణులు 
సముద్రంలో పడిపోయిన తమ గురుపుత్రుణ్ణి మళ్ళీ తెచ్చి యిచ్చిన విషయాన్ని ప్రజలు కథలుగా చెప్పుకుంటూ 
ఉండగా వసుదేవుని భార్య దేవకి విన్నది. కంసునిచేత వధించబడి యమసదనంలో ఉన్న తన బిడ్డలను 

చూడాలని ఆమె మనస్సు ఉవ్విళ్ళూరింది. ఆమె బలరామ కృష్ణుల వద్దకు వెళ్ళి కన్నీరు కారుస్తూ వారిని 


పలువిధాలుగా (ప్రస్తుతించింది. 


క. ముర కంస చైద్య పౌండ్రక, నరక జరాతనయ యనన నరనాయకులన్‌ 
దురితాత్ముల( బొరిగొని భూ, భర ముడిపిన యట్టి మేటిబలులు దలంపన్‌. 1138 


౫ పాపాత్ములైన ముర, కంస, శిశుపాల, పౌండ్రక, నరక జరాసంధ కాలయవనాది రాజులను సంహ 
రించి భూభారాన్ని బాపిన బలవంతులు మోరే కదా” అని దేవకి బలరామ కృష్ణులను ప్రశంసించింది. 


ఆ. జనన వృద్ధి విలయ సంగతి నిథఖిలంబుం, బొంద జేయు పరమపురుషులార ! 
మీకు లీల లౌట మీ రని నమ్మిన, దాన నేను విను. డుదారులార!' 1139 


* సృష్టి స్థితి లయాలు జరిపే పరమపురుషులు మీరు. అవన్నీ మో లీలావిలాసాలని మిమ్ము 
నమ్మిన దాన్ని నేను అని ఆమె శోకంతో వారికి విన్నవించుతూ కన్నీరు నించింది. 


వ. అని యనేక విధంబుల వినుతించుచు నిట్లనియె; “మీరలు మహానుభావులరు; మీరు తొల్లి 
యనేకకాలంబు సనిన క్రిందట మృతుండై, దండధరు మందిరంబున నున్న గురుకుమారుని మీ 
మహాప్రభావంబులు లోకంబుల( బరిపూర్ణంబులై ప్రకాశింప; న క్కాలునిచెంత నుండి మగుడం 
దెచ్చి గురుదక్షిణగా నొసంగితి; రి వ్విధంబునం గంసునిచేత హతులైన మత్వుత్రుల నందు 
మరలం దెచ్చి నా మనంబున నున్న దుఃఖంబు నివారింపవలయు' నని దేవకీదేవి ప్రార్థించినం 
దమతల్లి యాడిన మృదుమధురవాక్యంబు లత్యాదరంబున నాదరించి, యప్పుడు బలకృష్ణులు 
దమ యోగమాయా మహతంబున సుతలంబునకుం జని; రట్టి యెడ. 1140 


* బలరామ కృష్ణులను ఇలా |ప్రస్తుతిస్తూ దేవకీదేవి వారితో ఇలా అన్నది. మోరు పూర్వం మృతుడై 
యమలోకంలో ఉన్న గురుపుత్రుణ్మి తెచ్చి గురుదక్షిణగా సమర్పించిన మహాత్ములు. మో (ప్రభావాన్ని 
లోకులు వేనోళ్ల కొనియాడారు. మహానుభావులారా ! అలాగే కంసుడు సంహరించిన నాబిడ్డలను తెచ్చి నా 
శోకాన్ని నివారించండి”. ఇలా ప్రార్థించగా బలరామ కృష్ణులు తమ తల్లి పలికిన పలుకులు ఆలకించి తమ 

యఖ ౬ ౧ 
మాయా(ప్రభావంతో సుతలలోకానికి వెళ్తారు. 


మ. కనియెన్‌ దానవు డింద్రసేనుండు దళత్కంజాక్షులన్‌ దక్షులన్‌ 
ఘనసారాంబుదనర్లులన్‌ నిఖిలలోకైక ప్రభాపూర్ణులన్‌ 
దనరారన్‌ హలచక్రపాణులను భక్తత్రాణులన్‌ నిత్య శో 
భన వర్షిష్తుల రామకృష్ణుల జయ భ్రాజిష్టులన్‌ జిష్టులన్‌. 1141 
౫ సుతలలోక నివాసియైన బలిచ(క్రవర్తి వికసించిన పద్మాల వంటి కన్నులు గలవారినీ, భక్తులను 
రక్షించేవారినీ, పచ్చకర్పూరం వంటి ఆకారం గలిగి హలధరుడైన బలరాముళ్లీ, నీలమేఘశ్యాముడై చక్రధరుడైన 
కృష్ణుల్లీ చూశాడు. 

చ. కని హితకోటితో నెదురుగా( జనుదెంచి మనోనురాగ సం 
జనిత కుతూహలుం డగుచు. జాణిలి మొక్కి సమగ్ర కాంచనా 
సనముల నుంచి తచ్చరణసారససేచన సర్వలోక పా 
వన సలిలంబు లౌదల ధ్రువంబుగ. దాల్చి సుభక్తి యుక్తుండై. 1142 


* బలిచ(క్రవర్తి తన ఆప్తులతో బలరామ కృష్ణుల కెదురు వచ్చి వారికి స్వాగతం పలికి 
అత్యంతానురాగంతో వారికి పాదాభివందనం చేశాడు. వారిని సువర్లపీఠాలపై అధివసింపజేసి వారి పాదాలు 
కడిగి ఆ జలాన్ని భక్తితో శిరంమోద చల్లుకొన్నాడు. 


సీ. సురభి కాలాగరు హరిచందనై లాది ధూపంబు లా విశ్వరూపకులకు( 
గాంచనపాత్ర సంగతరత్న కర్ఫూర దీపంబు లా జగద్దీపకులకు( 
బాయసాపూపాన్న పక్వఫలాది నై వేద్యంబు లా వేదవేద్యులకును 
దనరు వినూత్నరత్న ప్రభాభాసి తాభరణంబు లా దైత్యహరణులకును 
తే. మిలమిలని మంచుతో. బొలుపలరు బహు వి, ధాంబరంబులు నీలపీతాంబరులకు 
సలలిత కుసుమమాలికా మలయజాను, లేపనంబులు భూరినిర్లేపులకును. 1143 


* బలిదానవేంద్రుడు విశ్వరూపులైన బలరామ కృష్ణులను సుగంధధూపాలతోనూ, భువనదీపకులైన 
వారిని కర్పూరదీపాలతోనూ, వేదవేద్యులైన వారికి పండ్లూ పాయసమూ మొదలైన నైవేద్యాలతోనూ, 
జగదాభరణులైన వారికి, వినూత్న రత్నాభరణాలతోనూ, నీలాంబర పీతాంబరులను పలుచని 
అంబరాలతోనూ అర్భించాడు. 


వ. సమర్పించి య ప్తుండరీకాక్షుని చరణారవిందంబు లొత్తుచు నానందబాప్పపూరంబు తోరంబుగా 
రోమాంచ కంచుకిత శరీరుం డగుచుం దన గరకమలంబులు ఫాలభాగంబునం గదియించి యిట్లని 
స్తుతియించేె. 1144 


* తరువాత శ్రీకృష్ణుని పాదకమలాలను ఒత్తుతూ, అనంద బాష్పాలు (స్రవిస్తుండగా, శరీరం 
పులకించగా చేతులు జోడించి భగవంతుడైన శ్రీకృష్ణుణ్ణి ఇలా ప్రస్తుతించాడు. 
ఉ. ధీయుతుండై 'నమో భగవతే హరయే పరమాత్మనే ముకుం 
దాయ సమస్తభక్తవరదాయ ననుః పురుషోత్తమాయ కృ 
ప్లాయ మునీంద్రవంద్యచరణాయ సురారిహరాయ సాంఖ్యయో 
గాయ వినీల భాస్వదలకాయ రథాంగధరాయ వేధసే,”. 1145 
* పరమాత్మా! ముకుందా ! భక్తవరదా ! పురుషోత్తమా ! మునీంద్రవంద్యచరణా ! రాక్షస ప్రాణహరణా! 
చ(క్రధరా ! అని బలిచక్రవర్తి కృష్ణుణ్ణి స్తుతించాడు. 


వ. అని యభినందించి యిట్లనియె. 1146 


244 పోతన భాగవతము 


ఉ. రాజస తామసాత్ములకు రాదుగదా నిను€ గాన నవ్య పం 
కేజ దళాయతాక్ష ! మునిగేయ పవిత్రచరిత్ర ! విస్పుర 
ద్రాజకళాధరాజ సురరాజ ముఖామర మౌళిరత్న వి 
(భ్రాజితపాదపీఠ ! భవబంధ విమోచన ! పద్మలోచనా ! 1147 


౫ ఇలా ప్రార్థించి శ్రీకృష్ణునితో ఈ విధంగా అన్నాడు. 'అంబుజాక్షా ! రాజస తామస గుణాలు కల 
వారు నిన్ను చూడలేరు. పరమశివ బ్రహ్మేంద్రాది దేవతలు నీ పాదపద్మాలకు భక్తితో నమస్కరిస్తారు. 
భవబంధపాశాల్ని త్రెంచువాడవు నీవే కదా ! నీ చరిత్రము పరమపవిత్రము. 


మ. మది నూహింప(గ యోగివర్యులు భవన్మాయా లతాబద్దులై 
యిద మిత్థీ మ్మన లేరు తామసులమై యేపారు మూబోంటి దు 
ర్మదు లేరీతి నెణుంగంజాలుదురు ? సమ్యగ్‌జ్ఞానధీయుక్తి నీ 
పదముల్‌ సేరెడి త్రోన( జూపి భవకూపంబుం దరింపింపవే ! 1148 


౫ మహాయోగులు సైతం నీ మాయలకు వశులై నీవిట్టివాడ వనీ, నీ రూప మిట్టిదనీ తెలుసుకోలేరు. 
కాగా మావంటి తామసులూ దుర్మదులూ ని న్నెలా తెలుకోగలరు? పరిపూర్ణ ప్రజ్ఞామతితో నీ పాదాలు చేరు 
కొనే మార్గం చూపి సంసారకూపం నుంచి మ మ్ముద్దరించు. 


ఉ. వైరముచేత( జేదిన్సృపవర్గము6 గామముచేత గోపికల్‌, 
మీటినభక్తి నాశ్రితులు మిమ్ము నహర్షిశమున్‌ మనంబులం 
దారంగనీక రూపగుణతత్సరులై మిము. బొందు కై వడిన్‌ 
భూరినివేక సత్వగుణముల్‌ గల దేవత లంద నేర్తురే ! 1149 


* వైరంతో శిశుపాలాది రాజులూ, కామంచేత గోపికలూ, భక్తితో ఆశ్రితులూ నిన్ను నిరంతరం 
చింతిస్తుంటారు. వారు నీ రూప గుణాలను స్మరించుకొంటూ నిన్ను చేరుకొనే విధంగా మహాజ్ఞాను లైన 
దేవతలు సైతం నిన్ను అందుకోలేరు. 


క కాన భవత్సద పద్మ, ధ్యానంబున( గాని శాస్తతత్వంబులచే( 
గానరు శ్రుతిసంవేద్యం, బైన భవత్సదము( జిన్మయాకార ! హరీ ! 1150 


౫ ఓ కృష్ణా! నీపాదారవిందాలను నిరంతరం ధ్యానించడం వల్లనే వేదవేద్యుడవైన నిన్ను చేరుకోగలరు 
గాని శాస్త్రాలు వల్లెవేయటంవల్ల కాదు. 


న. దేవా! యే నరుండైన నేమి శ్రద్దాగరిష్టచిత్తుండై మిమ్ముసేవించు నట్టి మహాత్ముండు విధిచోదితం 
బయిన ప్రమాణంబునలన విముక్తుండై వర్తించు; నట్టు గావున యోగీశ్వరుండవైన నీ వీశితవ్యు 
లమైన మమ్ము నిష్పాపులం జేయు మని నుతించి మజియు నిట్లనియె. 1151 

౫ దేవా! ఎవడైనా సరే శ్రద్దాతిశయంతో నిన్ను సేవిస్తే చాలు. వాడు సంసారబంధాల నుంచి 
విముక్తు డౌతాడు. కనుక యోగీశ్వరులకు ఈశ్వరుడవైన నీవు పాలించదగిన వారమైన మమ్ము 
పాపరహితులను కావించు అని నుతించి ఇంకా ఇలా అన్నాడు. 


మత్తకోకిలము : 


“కంటి గంటి భవాబ్ది దాట గంటి ముక్తినిధానముం 
గంటి నీ కరుణావలోకము( గంటి బాపము నీడ ము 
క్కంటి తామరచూలియుం బొడ గాన నట్టి మహాత్మ! నా 
యింటికిం జనుదెంచి తీశ్వర ! యేం గృతార్థతం బొందితిన్‌. 1152 
* సంసారసాగరాన్ని దాటగలిగాను. ముక్తిసాధనాన్ని చూడగలిగాను. నీ కరుణాదృష్టకి పాత్రుడ 
నయ్యాను. నా పాపం అంతరించింది. శివ (బ్రహ్మలకు సైతం కానరాని మహాత్మా ! నీవు నా మందిరానికి 
విచ్చేశావు. నేను ధన్యుజ్ఞయ్యాను. 
వ. దేవా! యేను భవద్దాసుండ ! నేది పంచినం జేయుదు; నిచ్చటికి మీరలు విజయంబు చేసిన కార్యం 
బానతీయ వలయు” నని కరంబులు మొగిచి, విన్నవించినం బుండరీకాక్షుం డతని వాక్యంబులకు 
సంతసిల్లి యిట్లనియె. 1153 


* స్వామీ ! నేను నీ దాసుణ్ణి, నీ ఆజ్ఞకు బద్దుణ్మి. మోరిక్కడికి వచ్చిన పని ఏమిటో తెలపండి అని 
బలిచక్రవర్తి చేతులు ముకుళించి భక్తితో విన్నవించాడు. కృష్ణుడు సంతోషించి దానవేంద్రునితో ఇలా అన్నాడు. 


సీ. “బలిదైత్య ! విను మున్ను ప్రథమయుగంబున నా మరీచికి భార్యయైన వర్ష 
యను నింతివలన నందను లార్వు రుద్భన మైరి వా రొక్కనా( డబ్దభవు(డు 
తనపుత్రిపై మోహమున గూడి రతికేళి యొనరింప వీరు నవ్వుటయు. గ్రోధ 
మంది 'యాసురయోనియందు( బుట్టుం' డని ఘనశాప మిచ్చె న వ్వనజజుండు. 


తే. త న్నిమిత్తమునను వారు దగిలి హేమ, కళిపునకు. బుట్టి రంత నాకౌకసులకు 
నొదవ వీరల. దెచ్చి య య్యోగమాయ, యడరి దేవకిగర్భమునందు( జొనుప. 1154 


* బలిదైత్యేంద్రా ! పూర్వం అదియుగంలో మరీచి భార్య యైన వర్ష అనే స్త్రీకి ఆర్లురు తనయులు 
పుట్టారు. ఒకనాడు (బ్రహ్మ తన పుత్రికనే కామించి శృంగారక్రీడకు ఉప[క్రమించటం చూచి వారు పరిహసించారు. 
(బ్రహ్మ ఆ(గ్రహించి రాక్షసులుగా జన్మించండని వారిని శపించాడు. శాపఫలితంగా వారు హిరణ్యకళిపునికి 
కొడుకులై పుట్టారు. తరువాత దేవతల హితంకోరి యోగమాయ వారిని దేవకి గర్భంలోనికి ప్రవేశింపజేసింది. 


క. దొరణంొని కంసుండు దోడ్డోం బొరిగొనె. దత్పుత్రశోకమున దన చిత్తం 
బెరియయగ దేవకి వారల, దరిసింప(గ గోరి పనుప దగ నసురేంద్రా ! 1155 


246 పోతన భాగవతము 


* దేవకీదేవి వారిని ప్రసవించినంతనే నృశంసుడై కంసుడు ఆ శిశువులను చంపివేశాడు. ఇప్పుడు 
మా అమ్మఅయిన దేవకీదేవి పుత్రశోకంతో కుమిలిపోతూ వారిని చూడాలని కోరింది. ఆమె పంపగా 
మేము ఇచ్చటికి వచ్చాము. 

క. వచ్చితిమి వారి. గ్రమ్మజం దెచ్చెద మని తల్లి కోర్కి. దీర్పంగ నిపు డే 

మిచ్చటికిని నీకడం బొర, పొచ్చెము లేకున్నవారె పో వీ రనఘా ! 1156 


౫ ఓ పుణ్యాత్మా ! ఆమె కోరిక తీరుస్తామని మాట ఇచ్చాము. ఇప్పుడు ఇక్కడ నీదగ్గర సుఖంగా 
ఉన్న వీరే ఆమె పుత్రులు. 
క. వీరల6 దోకొని యిపుడే, ధారుణికి న్నేగి జనని తాపము వాపన్‌ 
వీరలు నంతట శాపము దీజణీ మదీయ ప్రసాదధీయుతు లగుచున్‌. 1157 
* వీరిని తోడ్కొనిపోయి భూలోకంలో ఉన్న మాతల్లిశోకాన్ని పోగొడ్తాము. అంతటితో వీరూ శాపవిముక్తు లౌతారు. 


క. పొలుపుగ సుగతిం బొంద(గ6 గలి రని హరి యానతిచ్చి కరుణాన్స్వితు(డై 
బలిచే ననుమతి( గొని వా, రల దోకొని వచ్చె ని ద్ధరామండలికిన్‌. 1158 


* తరువాత నా అనుగ్రహంవల్ల వీరికి సుగతి ప్రాప్తిస్తుంది. ఈ విధంగా పలికి కరుణామయుడైన 
కృష్ణుడు బలిచక్రవర్తి అనుమతితో దేవకీతనయులను తోడ్కొని భూలోకానికి వచ్చాడు. 


న. అట్లు వారలం దోడితెచ్చి తల్లి కిట్లనియె. 1159 


క. ‘కనుగొనుము వీరె నీ నం, దను లని జనయిత్రికడ ముదంబున వారి 
న్నునిచిన న ద్దేవకియును, ఘనపుత్ర స్నేహ మోహకలితాత్మకయె. 1160 


* అలా ఆ శిశువులను తీసుకొని వచ్చి అమ్మా ! ఇరుగో వీరే నీ బిడ్డలు ! చూడుమని బలరామ 
కృష్ణులు దేవకీదేవితో పలికారు. ఆమెలో పుత్రవాత్సల్యం పొంగి పొరలింది. 


క. చన్నులు దిగ్గన( జేప౦గం గన్నుల నానందబాప్పకణములు దొరంగ 
(గ్రన్నన కౌంగిట నిడి నను6 గన్నన్నలు వచ్చి రనుచు. గౌతుక మొప్పన్‌. 1161 


ఆ మాతృమూర్తి చన్నులు చేపగా కన్నుల్లో ఆనందా(శ్రువులు (్రవించగా వారిని కౌగిలించికొని 
'నాకన్న బిడ్డలు వచ్చారా అని లాలించింది. 


వ. అట్లు కౌగిటం జేర్చి నిజాంకపీఠంబున నునిచి, శిరంబులు మూర్కొని, చిబుకంబులు పుణుకుచుం 
బ్రేమాతిశయమున మేనం బులక లొలయం జన్నిచ్చిన, వారును వైష్ణవ మాయామోహితులై స్తన్యపానంబు 
సేయుచు భగవంతుడయిన రథాంగపాణి యంగసంగంబున విగతకల్మషులై విధిశాపసాగరంబు 
హరిదయాకటాక్షంబను నావచేతం దరించి నిజస్వరూపంబులు ధరించి, కృష్ణునకు. దలిదండ్రులకు 
వందనం బాచరించి గగనపథంబున నిజస్థానంబున కరిగి రంత దేవకీదేవి తన మనంబున. 1162 

* దేవకీదేవి తన చిన్నారి తనయులను ఆలింగనం చేసుకొని ఒడిలో కూర్చోబెట్టుకొంది. వారి 
శిరస్సులు ఆఘ్రాణించి, ప్రేమతో వారికి చన్నిచ్చింది. వారు వైష్ణవప్రభావంచేత మాయావశులై తల్లి పాలు 
(త్రాగారు. శ్రీకృష్ణుని స్పర్శవల్ల బ్రహ్మశాప మనే సాగరాన్ని భగవంతుని దయ అనే పడవ సహాయంతో దాటి 
స్వస్వరూపాలు ధరించి తమ తమ స్థానాలు చేరుకున్నారు. 


క. చచ్చిన బాలుర గ్రమ్మజం దెచ్చుట గడు జిత్ర మనుచు దేవకి మదిలో 
నచ్చెరువడి యిది యంతయు, నచ్చపు హరిమాయ గాక !' యని తలంచె నృపా! 1163 


౫ ఓ రాజా ! మరణించిన పుత్రులను మళ్ళీ తేవడం చిత్రమని దేవకి ఆశ్చర్యపడి “ఇదంతా శ్రీకృష్ణుని 
మాయామహత్త్యమే' అని భావించింది. 


క. పరమాత్ము( డఖిల జగదీ, శ్వరు డగు కృష్ణుండు సేయు సత్కృత్యంబుల్‌ 
పరికింప నెన్న( బెక్కులు, ధరణీవర !' యనిన రాజు తా ముని కనియెన్‌. 1164 


* ఓ రాజా ! పరమాత్ముడూ, సమస్త లోకాధినాథుడూ అయిన శ్రీకృష్ణుని సత్కార్యాలు ఇంకా ఎన్నో 
ఉన్నాయి - అని శుకమహర్షి తెలుపగా ఆయనతో పరీక్షిత్తు ఇలా అన్నాడు. 
0౫ a = 


-2 సుభద్రా పరిణయము :- 


సీ. మునినాథ! పార్థుండు వనజనాభుని సహోదరి సుభద్రను నే విధమున బెండ్లి 
యయ్యెను నా విధం బంతయు నాకును దెలియంగ నెటి(గింపు ధీవిశాల ! 
యనవుడు నా వ్యాసతనయు డాతని( జూచి 'వినవయ్య ! నృప ! దేవవిభుని సుతుండు 
మును తీర్ణయాత్రా సముత్సుకుండై చని రమణ. బ్రభాసతీర్ణమున నుండి 


తే. యా తలోదరితోడి నెయ్యంబు కలిమిం జూడ గోరుచు రాముండు సుందరాంగి( 
గౌరవేంద్రున కీ సమకట్టె ననుచు దనకు నెజు(గ రా నా పురందరసుతుండు. 1165 


౫ ఓ మునీంద్రా ! అర్జునుడు శ్రీకృష్ణుని చెల్లెలు సుభద్రను పరిణయమాడిన విధం నాకు సవిస్తరంగా 
జ ac) ౧ — 
తెలపండి. ఇలా అడిగిన పరీక్షిత్తుకు శుకమహర్షి సుభద్రా పరిణయ వృత్తాంతాన్ని ఇలా వివరించాడు. “ఓ 
మహారాజా! అర్జునుడు పూర్వం తీర్ణయా(త్రలకై బయలుదేరి ప్రభాసతీర్థం చేరుకున్నాడు. సుభద్రమోద 
తనకున్న (ప్రేమాతిశయంవల్ల ఆమెను చూడాలని అతని మనస్సు తహతహలాడింది. బలరాముడు సుభద్రను 
దుర్యోధనున కిచ్చి వివాహం చేయాలనుకుంటున్న విషయంకూడా అర్జునుడు విన్నాడు. 


న. అట్టు సుభద్రా దర్శనోత్సాహంబు దన మనంబున సందడిగానం, ద్రైదండినేషంబు ధరియించి, 
ద్వారకాపురంబునకుం జనుదెంచి, య ప్పౌరజనంబులు భక్తిస్నేహంబుల ననిశంబు( బూజింపం 
దన మనోరథసిద్ధి యగు నంతకుం గనిపెట్టుకొని, వానకాలంబు సనునంతకు న ప్పట్టణంబున 
నుండు సమయంబున. 1166 

౫ సుభద్రను చూడాలనే ఉబలాటం అర్జునునికి మిక్కుటమైంది. అతడు సన్న్యాసివేషం ధరించి 
ద్వారకలో (ప్రవేశించాడు. అక్కడి పౌరులు తన్ను సేవిస్తుండగా తన సంకల్పం సఫలం చేసుకోటం కోసం 
వర్షాకాలం దాటిపోయేంత వరకూ ఆ పట్టణంలోనే కనిపెట్టు కొని ఉన్నాడు. 


క. రాము(డు తత్కపటాకృతి(, దా మది. దెలియంగలేక దగ నొకనా( డా 
భూమీవర తాపసు( బో, రామి గని యాత్మమందిరమునకు( దెచ్చెన్‌. 1167 
౫ అర్జునుడు ద్యారకలోనే ఉన్నాడు. కాని బలరామునికి అర్జునుని కపటవేషం తెలియదు. అతడు 
అర్జునుణ్ణి సత్యమైన సన్యాసిగా భావించి తన మందిరానికి తోడ్కొని వచ్చాడు. 
ఆ. తెచ్చి భిక్షసేయ దేవేంద్ర తనయుండు, గుడుచుచుండి యచట. గోరి మెలగు 
నసమబాణు మోహనాగస్తంబు కై వడి, వీరమోహి నన విహారలీల. 1168 
+ బలరాముడు భక్తితో కపటసన్న్యాసియైన అర్జునునికి భిక్ష సమర్పించటంకోసం ఆహ్వానించి 
అర్చించాడు. ఆ మాయా తాపసి అక్కడే ఆరగిస్తూ ఉన్నాడు. అర్జునుని సమక్షంలో మన్మథుని సమ్మోహనాస్త్రం 
లాగున సుభద్ర విహరిస్తున్నది. 
వ. అట్టు సుభద్ర విహరించుచున్న సమయంబున. 1169 


చ. జలరుహపత్రనేత్రు ననుసంభవ చారునధూలలామ స 
ల్లలిత విహార విభ్రమ విలాసము లాత్మకు విందు సేయ న 
బ్బలరిపు నందనుండు గని భావజ సాయక బాధ్యమాన వి 
హ్వలహృదయాబ్దు(డై నిలిపె నత్తరుణీమణియందు( జిత్తమున్‌. 1170 
౫ ఈ విధంగా తన సమిపంలో సంచరించుతున్న శ్రీకృష్ణుని చెల్లెలైన సుభద్ర సుందర సుకుమార 
వయో రూప విలాసాలు తన చిత్తానికి హత్తుకోగా అర్జునుడు మన్మథబాణాలకు గురియై ఆ తలోదరిమోద 
తన హృదయాన్ని లగ్నం చేశాడు. 
ఉ. ఆ తరుణీశిరోమణియు నర్గును నర్జునచారుకీర్తి వి 
ఖ్యాతుని నింద్రనందను నకల్మషనూనసు( గామినీ మనో 
జాతుని( జూచి పుష్పశర సాయక జర్జరితాంతరంగయై 
భీతిలి యుండె సిగ్గు మురిపెంబును మోహము దేణు చూపులన్‌. 1171 
౫ విశాల యశోవిరాజితుడూ, విమలహృదయుడూ, మానినీ మనోహరుడూ అయిన అర్జునుణ్ణి 
చూచి సుభద్ర ప్రణయభార పరతం(త్ర అయింది. తనలో సిగ్గూ, మురిపెమూ, మోహమూ ఎక్కువ కాగా ఆ 
తరుణీమణి మరుని శరపరంపరకు లోనై కలవరపడింది. 


వ. అట్లా నృవసత్తమ మత్తకాశిను లొండొరుల చిత్తంబులు చిత్తజాయత్తంబులై కోర్కులు దత్తరింపం 
దాల్ములు వీడ సిగ్గునం జిట్టు ముట్టాడుచున్నయంత నొక్కనా(డు దేవతా మహోత్సవ నిమిత్తం 

బత్తలోదరి పురంబు వెలుపలికి నరుగుదెంచిన నర్జునుండు గృష్ణ దేవకీ వసుదేవుల యనుమతంబు 
వడసి తోడనం దానును చని యప్పుడు. 1172 


* ఈ విధంగా సుభద్రార్జునులు పరస్పరం (ప్రగాఢంగా (ప్రేమించుకున్నారు. అంతకంతకూ వారిలో 
అభిలాషలు అధికమైనాయి. అనురాగాలు అతిశయించాయి. ఆపుకోలేని హృదయాలతో (క్రిందుమీదవు 
తున్నారు. ఇలా ఉండగా ఒకనాడు దేవతామహోత్సవానికి సుభద్ర నగరం వెలుపలికి వచ్చింది. అర్జునుడు 
కృష్ణుని అంగీకారంతో దేవకీ వసుదేవుల అనుమతితో సుభద్రను అనుసరించాడు. 


సీ. సాంద్రశరచ్చంద్ర చంద్రికా స్ఫూర్తిచే రాజిల్లు పూర్ణిమారజనివోలె( 
బూర్లేందు బింబావతీర్లమై యిలమీంద, భాసిల్లు హరిణ డింభంబు(బోలె 
సులలిత మేఘమండలమును నెడంబాసి వసుధ గ్రుమ్మరు తటిద్వల్లి వోలె 
మాణిక్య రచిత సన్మహిత చైతన్యంబు వొందిన పుత్తడిబొమ్మవోలె 
తే. లలిత విభ్రమ రుచి కళాలక్షణముల( బొసంగ రూపైన శృంగారరసముబోలె 
నర్థిం జరియించుచున్న పద్మాయతాక్షిం బ్రకటసద్గుణభద్ర సుభద్రం జూచి. 1173 


* శరత్కాలంలో పండువెన్నెలతో నిండి ఉన్న పున్నమరాత్రి లాగా, నిండుచంద్రమండలం నుంచి 
నేలకు దిగివచ్చిన లేడిపిల్ల చందాన, మేఘమండలాన్ని వదలి మేదిని మిద విహరించే మెజపు తీగ విధంగా 
నవరత్నదీప్తులతో నూతనచైతన్యం సంతరించుకొన్న బంగారు బొమ్మవలె, హావభావ విలాసాలతో 
రూపుదాల్చిన శృంగార రసం మాదిరిగా విహరిస్తున్న సుభద్రను అర్జునుడు చూచాడు. 

వ. అప్పుడు డాయం జని యరదంబుపై నిడుకొని పోవుచుండం గనుంగొని యదుబలంబులు మదంబున 
నంటం దాశిన, నప్పు డయ్యాఖండల నందనుండు ప్రచండగాండీన కోదండ నిర్ముక్త కాండంబులం 
దూలించి, యఖండ బాహుదండ విజయ ప్రకాండుండై ఖాండవ ప్రస్థ పురంబున కరిగె; నట బలభద్రుం 
డవ్వార్త విని విలయ సమయ సమీర సఖునికైవడిం బటురోష భీషణాకారుండై క్రోధించినం గని 
కృష్ణుం డాదిగాంగల బంధుజనంబు లతని చరణంబులకుం బ్రణమిల్లి మృదుమధుర భాషణంబుల 
ననునయించి యొడంబడునట్టుగా నాడిన నతండును సంతుష్టుం డయి మనంబున. గలంకదేతి 
యప్పుడు. 1174 


౫ చూచిన వెంటనే అర్జునుడు సుభద్రను సమోపించి ఆమెను రథంమీద కూర్చుండబెట్టుకొని 
తీసుకుపో సాగాడు. అది చూచి యదువీరులు అతణ్ణి ఎదుర్కొన్నారు. అర్జునుడు తన గాండీవాన్ని ఎక్కుపెట్టి 
నిశిత శరపరంపరలతో వారిని నిగ్రహించి ఇం|ద్రప్రస్థానికి చేరుకున్నాడు. బలరాముని కీ వార్త తెలిసింది. 
ప్రళయకాల వీతిహోత్రునిలా ఆ(గ్రహోదగ్రుడై మండిపడ్డాడు. శ్రీకృష్ణుడు మొదలైన ఆత్మబంధువు లాతని 
పాదాలకు నమస్కరించి మృదుమధుర వచనాలతో అనునయించి సుభ ద్రార్డునుల పరిణయానికి అంగీకరించే 
లాగు చేశారు. బలరాముడు కోపం మానుకొని ప్రసన్నుడైనాడు. 

క. కరులం దేరుల నుత్తను, హరులన్‌ మణి హేమభూషణాంబరభృత్యో 
త్కర దాసికాజనంబుల, నరణంబుగ నిచ్చి పంపె ననుజకు( బ్రీతిన్‌. 1175 
* ఏనుగులనూ, రథాలనూ, మేలుజాతి అశ్యాలనూ, రత్నఖచితాలైన బంగారు ఆభరణాలనూ, దాస 
దాసీజనాన్నీ అరణంగా బలరాముడు సుభద్రకు పంపాడు. 
వ. ఇట్లు కృష్ణున కభిమతంబుగా నర్జున సుభద్రల కరణం బిచ్చి పంపెనని చెప్పి శుకయోగీంద్రుండు 
నుజీయు నిట్లనియె. 1176 
౫ ఈ విధంగా బలరాముడు శ్రీకృష్ణుని అభిలాష కనుగుణంగా సుభద్రార్దునులకు అరణం ఇచ్చి 
పంపాడని శుకమహర్షి పరీక్షిత్తుతో ఇంకా ఇలా అన్నాడు. 
యె యాం 


-: శ్రీకృష్ణుండు బుషిసమేతుండయి మిధిలానగరమునకు( బోవుట :- 


జ 


నరనాథ ! విను భువన ప్రసిద్ధంబుగ దీపించునట్టి విదేహదేశ 
మందు భూకాంతకు నాననదర్శణం బన దనర్శిన మిధి లను పురమున. 
గలండు శ్రీహరిపాదకంజాత భక్తుండు గళితరాగాది వికారు. డమల 
చరితు( డక్రోధుండు శాంతుండు నిగమార్థ కోవిదుం డగు శ్రుతదేవు( డనెడి 
తే. భూసురోత్తము. డొకం డనిచ్చా సమాగ, తంబు తుషమైన హేమ శైలంబు గాంగ 
దలంచి పరితోష మందుచు( దగ గృహస్థ, ధర్మమున నుండె సముచితకర్ము. డగుచు. 1177 
౫ ఓ మహారాజా ! లోకప్రసిద్దమైన విదేహదేశంలో భూదేవి ముఖానికి తళుకుటద్దంవంటి మిథిలానగరం 
ఉంది. ఆనగరంలో [శ్రుత దేవుడనే భూసురు డుండేవాడు. అతడు హరిభక్తుడు. రాగాది వికారాలు లేనివాడు. 
నిర్మలచరిత్ర కలవాడు. కోపమంటే ఏమిటో తెలియనివాడు. శాంతస్వభావుడు. వేదార్జాలు తెలిసినవాడు. 
అతడు తనంత తానుగా ప్రాప్తించింది లేశమైనా దాన్ని మేరుపర్వతమంతగా భావించి సంతృప్తి చెందేవాడు, 
(శుతదేవుడు నిత్యమూ విధ్యుక్త కర్మలను నిర్వహిస్తూ గృహస్థధర్మాన్ని పాలిస్తూ ఉండేవాడు. 
ఉ. ఆ పురి నేలువా(డు బహుళాశ్వుండు నా నుతి కెక్కినట్టి ధా 
(త్రీపతి యా ధరామరునిరీతిని నిష్కలుషాంతరంగు.దై 
యే పనులందు ధర్మగతి నేముజు. కర్థి. జరించుచుండె ల 
క్ష్మీపతి వారిపై. గరుణ6 జేసి ప్రసన్న ముఖాంబుజాతుండై. 1178 
* బహుళాశ్వుడనే నామాంతరం గల జనకుడు ఆ నగరానికి రాజు. అతడు (శ్రుతదేవునిలాగ 
నిర్మలాంతరంగుడైై ఏ పని చేసినా ధర్మాన్ని విస్మరించకుండా జీవిస్తూ వచ్చాడు. శ్రీకృష్ణునికి వారిద్దరి 
మోద అనుగ్రహం కలిగింది. 
వ. అట్టు కృష్ణుండు వారల జూచువేడ్క నిజ స్యందనారూఢుండై, నారద వామదేవాత్రి కృష్ణరా మాసి 
తారుణ దివిజగురు కణ్వ మై త్రేయచ్యవనులును, నేనును మొదలైన మును లనుగమింపం జనుచు( 

దత్తద్దేశ నివాసులగు నానర్తక ధన్వ కురు జాంగల వంగ మత్స్య పాంచాల కుంతి మధు కేకయ 
కోసలాది భూవరులు, వివిధ వస్తుప్రచయంబులు గానిక లిచ్చి సేవింప, గ్రహమధ్యగతుండై దీపించు 
సూర్యునిం బోలి, య ప్పుండరీకాక్షుండు మందస్మిత సుందరవదనారవిందుం డగుచు వారలం 
గరుణా ర్రదృష్టిం జూచి, యోగక్షేనుంబు అరసి, సాదర భాషణంబుల నాదరించుచు6 గతిపయ 
ప్రయాణంబులం జని చని విదేహనగరంబు డాయం జనుటయు, నా బహుళాశ్వుండు న మ్మాధవు 
రాక విని మనంబున హర్షించుచు వివిధ పదార్థంబులు గానికలుగా( గొని, తానును శ్రుతదేవుండును 
నెదురుగా( జనుదెంచి యప్పుడు. 1179 


౫ బహుళాశ్వ (శ్రుతదేవులను చూడాలన్న ఉత్సాహంతో శ్రీకృష్ణుడు రథాన్ని అధిరోహించి ద్యారకనుంచి 
మిథిలానగరానికి బయలుదేరాడు. అతని వెంట వాసుదేవ, అత్రి, కృష్ణరామ, అసిత, అరుణ, బృహస్పతి, 
కణ్వ, మైత్రేయ, చ్యవనులూ మరి కొందరు మునులూ వెళ్ళారు. వారిలో నేనూ ఉన్నాను. మార్గంలో ఆనర్త 
కురు, ధన్వ, జాంగల, వంగ మత్స్య, పాంచాల, కుంతి,మధు, కేకయ, కోసలాది ప్రభువులు కృష్ణునికి నానా 
విధాలైన కానుకలిచ్చి సేవించారు. (గ్రహాలనడుమ ప్రకాశించే సూర్యునిలాగ కృష్ణుడు మందహాసం చేస్తూ 
వారందరిపై కరుణ్యార్రదృష్టులను ప్రసరింపజేస్తూ వారి క్షేమాన్ని తెలుసుకొన్నాడు. వారితో ఆప్యాయంగా 
మాట్లాడాడు. ఆ తర్వాత కొన్నాళ్ళు ప్రయాణం చేసి విదేహనగరాన్ని సమీపించాడు. శ్రీకృష్ణుడు వస్తున్నాడని 
తెలుసుకొని బహుళాశ్వుడు చాలా ఆనందించాడు. వివిధ పదార్థాలను తీసుకొని అతడు (శుతదేవునితోపాటు 
శ్రీకృష్ణుని కెదురుగా వెళ్లాడు. 

ఉ. ఆ మునికోటికిన్‌ వినయ మార(గ వందన మాచరించి, యా 

తామరసాభలోచను( డుదారచరిత్రుండు పాపగోత్ర సు 
త్రాము(డు భక్తలోకశుభదాయకు(డైన రమేశు సద్గుణ 
స్తోముని పాదపద్మములు సోంకంగ మొక్కి వినమ్రులై తగన్‌. 1180 


౫ వా రిద్దరూ వచ్చిన మునీంద్రు లందరికి వినయంతో నమస్కరించారు. పద్మాక్షుడూ, ఉదార 
చరిత్రుడూ, పాపాలనే పర్వతాలకు ఇంద్రునివంటివాడూ, భక్తులకు శుభాలను కలిగించేవాడూ, సద్గుణాలకు 
నిలయుడూ అయిన శ్రీకృష్ణుని పాదపద్మాలకు వినమ్రులై ప్రణామాలు చేశారు. 


చ. కరములు మోడ్చి యో పరమకారుణికోత్తను! నీవు నీ మునీ 
శ్వరులును మధృహంబునకు వచ్చి మముం గృప సేసి యిచ్చటం 
గర మనురక్తి. బూజనలు గైకొనుండంచు నుతించి వేడ నా 
హరి మనమందు వారివినయంబుల కెంతొ ప్రమోదమందుచున్‌. 1181 


౫ బహుళాశ్వ కృతదేవులు చేతులు జోడించి కృష్ణుణ్ణి చూచి 'ఓ దయాసాగరా ! నీవూ, ఈ 
మునీశ్వరులూ మా గృహానికి వచ్చి మమ్ము అనుగ్రహించాలి. మా పూజలు మీరు స్వీకరించాలి” అని |ప్రార్థిం 
చారు. వారి వినయస్వభావానికి శ్రీకృష్ణుడు చాలా సంతోషించాడు. 

చ. తిరముగ వారియిష్టములు దీర్పందలంచి మురాసురారి యొం 
డొరుల కెణుంగకుండ మునియూథము. దానును నే వారి మం 
దిరముల కేకకాలమున ధీరత నా ధరణీవరుండు వా 
రిరుహ దళాయతాక్షు మునిబ్బందములం గనకాసనంబులన్‌. 1182 


౫ కృష్ణుడు వారి అభీష్టాన్ని నెరవేర్సాలనుకొన్నాడు. ఒకే సమయంలో ఒకరికి తెలియకుండా మరొ 
కరి ఇంటికి కృష్ణుడు మునులతో పాటు వెళ్లాడు. బహుళాశ్వుడు కృష్ణుణ్ణి మునిసమూహాన్ని కనకా సనాలపై 
కూర్చుండబెట్టాడు. 

ఫీ కూర్చుండ నియమించి కొమరారు కాంచన కలధౌత కలశోదకములచేత( 

బాదముల్‌ గడిగి తత్సానన జలములు దానును సతియు బాంధవజనంబు( 
గర మర్ధి నిజమస్తకంబుల ధరియించి వివిధార్చనములు సద్విధి నొనర్చి 
మణిభూషణాంబర మాల్యానులేపన రాజిత ధూప నీరాజనములు 
తే. భక్తి. గావించి పరిమృష్ట బహు విధాన్న పాయసాపూప పరిపక్వఫలము లోలి 
నారగింప(గ6 జేసి కర్ఫూరమిళిత లలిత తాంబూలములు నెయ్య మలర నొసలా. 1183 

౫ బహుళాశ్వుడు బంగారు, వెండి కలశాలలోని జలాలతో వారి పాదాలను కడిగాడు. ఆ పవిత్రతీర్జాన్ని 
తానూ, తన భార్యా, బంధువులూ భక్తితో తమ శిరస్సులమోద చల్లుకొన్నారు. బహుళాశ్వుడు వారిని 
శా(స్తోక్తం గా పూజించాడు. మణిభూషణాలూ, వ(స్తాలూ, హారాలూ, సుగంధలేపనాలూ వారికి సమర్పించాడు. భక్తి 
తో హారతు లిచ్చాడు. తరువాత షడ్రసోపేతంగా భోజనం పెట్టి, మధుర ఫలాలను అర్పించి పచ్చ కర్ఫూరంతో 
కూడిన తాంబూలాన్ని (ప్రేమతో ఇచ్చాడు. 


వ. ఇట్లు సమర్పించి యనంతరంబయమి శథిలేశ్వరుండైన జనకుండు వరనూనందంబును బొంది.1184 


చ. హరిపదపద్మ యుగ్మము నిజాంకతలంబున( జేర్చి యొత్తుచుం 
బురుషవరేణ్య ! యీ నిఖిలభూతగణావలి యాత్మలందు సు 
స్థిరమతి( గర్మసాక్షివి సుధీవర! నీ పంబుక్తకోటితో 
నరయ నుమాధినాథ చతురాస్యులు( బోల రటందు వెప్పుడున్‌. 1185 
౫ ఈవిధంగా కృష్ణుణ్ణి గౌరవించి మిథిలానాథుడైన ఆ జనక చక్రవర్తి కృష్ణుని పాదాలను తన ఒడిలో 
ఉంచుకొని మెత్తగా ఒత్తుతూ అతనితో ఇలా అన్నాడు. పురుషోత్తమా! సమస్త ప్రాణుల ఆత్మల్లో కర్మసాక్షివై 
నీ వున్నావు. పరమశివ చతుర్ముఖు లయినా నీ భక్తులకు సాటిరారని నీవంటూ వుంటావు. 
వ. అట్టి లోకవిదితం బయిన భవద్వాక్యంబు నిక్కంబుగా భవదీయ పాదారవిందంబులందు నొకానొకవేళ 


లేశమాత్రధ్యానంబు గల నా గృహంబున కకించనుండని చిత్తంబునం దలంపక భక్తవత్సలుండ 
వగుటంజేసి విజయం చేసితివి; భవత్సాదపంకేరుహ ధ్యానసేవారతిం దగిలిన మహాత్ములు 

త్వద్యానంబు వదలం జాలుదురే? నిరంతరంబును శాంతచిత్తులై నిష్కించనులై యోగీంద్రులై నీ 
వలనం గోరిక గలవారలకు నిన్నైన నిత్తువు గదా! యని వెండియు నిట్లనియె. 1186 


* అట్టి నీ మాట సార్థకమయ్యేలాగా నీ పాదపద్మాలమోద ఏదో రవంత భక్తి గల నన్ను దరిద్రుడని 
అనుకోకుండా నా యింటికి వచ్చావు. నీ భక్తవాత్సల్యాని కిది నిదర్శనం. నీ పాదసేవలో ఆనందించే మహాతు శైలు 
దాన్ని వదలలేరు. ఎప్పుడూ శాంతస్వభావులై నిష్కాములై నిన్ను నీయందు భక్తిగల యోగి శ్రేష్టులకు నిన్ను 
నీవే సమర్ప్సించుకొంటావు'. ఈ విధంగా పలికి బహుళాశ్వుడు మరీ ఇలా అన్నాడు. 


తే. కృష్ణ! పరమాత్మ ! యదుకుల క్లీరవార్డి, పూర్ణచంద్రమ ! దేవకీపుత్ర! సుజన 
వినుత ! నారాయణాచ్యుత ! వేద వేద్య !, భక్తజనపోషపరితోష ! పరమపురుష ! 1187 


* కృష్ణా ! పరమపురుషా ! యదుకుల క్షీరవారాశి పూర్ణచంద్రా ! దీవకీనందనా ! అచ్యుతా ! 
నారాయణా ! వేదవేద్యా ! భక్త జనవత్సలుడవైన నీకు ప్రణామం. 


ఉ. శ్రీ పురుషోత్తమాఖ్య ! యదుసింహకిశోరక ! భక్తలోక ర 
క్షా పరతంత్ర ! నీవు మునిసంఘము( గొన్నిదినంబు లుండవే 
నీ పదపద్మ రేణువులు నెమ్మి మదీయగృహంబు సోంకినం 
దాపసవంద్య ! యే నిపుడ ధన్యుండ నయ్యెదం గాదె మాధవా ! 1188 
౫ ఓ పురుషోత్తమా ! నందకిశోరా ! భక్తరక్షణ పరాయణా! నీవూ ఈ మునిసమూహమూ కొన్నాళ్ళిక్కడే 
ఉండాలి. నీపాదధూళి నా మందిరంలో సోకితే చాలు. నేను ధన్యుఖ్మవుతాను. 


న. అని యభ్యర్థించినం బ్రసన్నుండై య ప్పుండరీకాక్షుండు నిమికుల ప్రదీపకుండైన జనక చక్రవర్తిం 
గరుణించి, య మ్మిథిలా నగరంబునం బౌరజనంబులకు నున్నత శోభనంబులు గావించుచుం 
గొన్నిదినంబు లుండె నంత. 1189 


* బహుళాశ్వుడీ రీతిగా ప్రార్థించగా శ్రీకృష్ణుడు నిమికులావతంసుడైన ఆ జనకుని భక్తికి ప్రసన్నుడై 
మిథిలానగరంలో (ప్రజల కానందాన్ని కలిగిస్తూ కొన్నా ళ్ళున్నాడు. 
మ. శ్రుతదేవుండును మోదియై మునిజనస్తోమంబుతో నిందిరా 
పతి. దోకొంచు నిజాలయంబునకు నొప్పు న్నేగి యచ్చోట స 
మ్మతి దర్శాస్తరణంబుల న్నునిచి సమ్యగ్‌జ్ఞానపారీణుండై 
సతియుం దాను. బదాజ్జముల్‌ గడిగి చంచద్భక్తి. దత్శోయముల్‌. 1190 


౫: ఇదేవిధంగా (శ్రుతదేవుడుకూడ పరమానందంతో కృష్ణుణ్లీ మునులనూ తన ఇంటికి తోడ్కొని 
వెళ్ళాడు. వారికి దర్భాసనా లిచ్చి అతడూ, అతనిభార్యా వారి పాదపద్మాలను కడిగారు. 

చ. శిరముల దాల్చి నవ్యతులసీదళ దామ కుశ ప్రసూన వి 
స్సుర దరనింద మాలికల( బూజ లొనర్భి గృహాంధకూప సం 
చరణు(డ నైన నాకడకు( జక్రి దనంతనె వచ్చునట్టి సు 
స్థిరమతి నే తపంబు మును సేసితినో ? యని సంతసించుచున్‌. 1191 


౫ ఆ జలాన్ని వారు తమ శిరస్సులమోద జల్టుకొన్నారు. తులసిమాలలనూ, తామరపూలహారాలనూ 
వారికి సమర్పించి పూజించి “ఈ ఇల్లనే చీకటినూతిలో పడి కొట్టుకొంటున్న నా వద్దకు కృష్ణుడు తానుగా 
రావటానికి నే నెట్టి తపస్సు చేశానో 1 అని ఎంతో సంతోషించాడు. 

తే. మజీయు. దత్సాదతీర్థంబు మందిరమున, గలయ+ జిలికించి సంప్రీతి గడలు కొనంగ 

బత్ర ఫలపుష్తతోయముల్‌ భక్తి నొసంగి, హరిమురాంతకమూర్తి నిజాత్మ నిలిపి. 1192 

x శ్రీకృష్ణు పాదతీర్జాన్ని (శ్రుతదేవుడు తన గృహం నలుమూలలా చల్లాడు. అతడు మిక్కిలిభక్తితో 
కృష్ణుణ్ణి తన చిత్తంలో నిలుపుకొని ఆ స్వామికి పత్ర పుష్ప ఫల జలాలను సమర్శించి అర్బించాడు. 

తే. మానితంబుగ విశ్వనిదానమూర్తి యైన కృష్ణుండు దనయింట నారగించె( 

దన మనోరథసిద్ధియు( దనకు నబ్బె, ననుచు బైపుట్ట మల్లార్చి యాడుచుండె. 1193 


౫ 'విశ్యానికే మూలకారణమైన శ్రీకృష్ణుడు నా ఇంట్లో భోజనం చేశాడు. నా కోరిక ఫలించింది” అను 
కొంటూ (శ్రుతదేవుడు సాటిలేని ఆనందాన్ని పొంది తన ఉత్తరీయాన్ని ఆడిస్తూ చిందులు త్రొక్కాడు. 


చ. తరుణియు. దాను బుతులు బదంపడి కృష్ణు భజించుచుండ త 
చ్చరణము లంకపీఠమున( జాంచిన మెల్లన యొత్తుచున్‌ రమా 
వరు( గని వల్కె భక్తజనవత్సల! మామకభాగ్య మెట్టిదో 
హర చతురాస్యులు న్నెణు(గ నట్టి నినుం గనుగొంటి నెమ్మితోన్‌. 1194 


* (శ్రుతదేవుడూ, అతని భార్యాపుత్రులూ కృష్ణుణ్ణి స్తుతించారు. అనంతరం కృష్ణుని పాదాలను 
బడిలో చేర్చుకొని ఒత్తుతూ శ్రుతదేవుడు ఇలా అన్నాడు. 'భక్తవత్సలా! నా భాగ్య మెట్టిదో కాని శివ చతుర్ము 
ఖులు చూడలేని నిన్ను చూడగలిగాను. 

క. ముని యోగిమానస స్ఫుట, వనజంబుల నెల్లప్రొద్దు వర్తించు భవ 

దృనదివ్యమూర్తి నా లో, చనగోచర మయ్యెంగాదె ! సర్వాత్మ ! హరీ ! 1195 

+ ఓ సర్వాంతర్యామి! స్వామో ! మునీం(ద్రుల యోగిశ్రేష్టుల హృదయపద్మాలలో నిరంతరం 

నివసించే నీ దివ్యమంగళ రూపం నా కనులకు గోచరమైంది. 


వ. దేవా! నీ సచ్చరితంబులు గర్లరసాయనంబులుగా నాకర్లించుచు, నీకుం బూజ లొనర్చుచు, నీ 
చరణారవిందంబులకు వందనంబులు సేయుచు, నీ దివ్యనామ సంకీర్తనంబులు సేయుచుం దమ 

శరీరంబులు భవదధీనంబులుగా మెలంగు నిర్మలబోధాత్ము లగువారి చిత్తంబు లను దర్శణంబులం 
గానంబడుచుందువు; కర్మవిక్షిప్త చిత్తులైన వారి హృదయంబుల నుండియు, దూరగుండ వగుదు; వని 
మటియు నిట్లనియె. 1196 


౫ దేవా! వాసుదేవా!నీ దివ్యగాథలను చెవుల పండువుగా వింటూ, నీకు పూజలు చేస్తూ, నీ పాద 
పద్యాలకు నమస్కారం ఆచరిస్తూ, నీ దివ్యనామం జపిస్తూ తమ శరీరాలు నీ అధీనాలని భావించే సుజ్ఞానుల 
హృదయాలనే అద్దాలలో నీవు కనిపిస్తుంటావు, కర్మపరతం(త్రులైన వారి హృదయాలకు దూరమౌతావు' 
అని శ్రుతదేవుడు ఇంకా ఇలా అన్నాడు. 

సీ. నీకు మొక్కెద( గృష్ణ ! నిగమాంత సంవేద్య ! లోకరక్షక ! భక్తలోక వరద ! 

నీపాదసేవనానిరతుని నన్ను నే పని. బంపె దాన తిమ్మనిన( గృష్టు( 
డెలనవ్వు మోమున జెలువొంద నా విప్ర కర మాత్మకరమున( గదియ( జేర్చి 
పాటించి యతనితో( బలికె( దపశ్శక్తి వణలిన య మ్మునివర్యు లెపుడు( 


తే. దమ పదాంబుజరేణు వితానములను, దవిలి లోకంబులను బనిత్రంబు సేయు 
వారు ననుంగూడి యెప్పుడు వలయునెడల, కరుగుదెంతురు స్స్‌ భాగ్య గరిమ నిటకు. 1197 


* కృష్ణా! నీకు నమస్కరిస్తున్నాను. వేదవేద్యా ! లోక రక్షకా ! భక్తవరదా ! నీ పాదసేవలో నిరంతరం 
సంచరించే నన్ను ఏ పని చేయమంటావో ఆజ్ఞాపించు - ఇలా పలుకుతున్న (శ్రుతదేవుని మాటలు విని 
గోవిందుడు మందహాసం చేస్తూ అతని చేతిని తన చేతిలోనికి తీసికొని ఓ భూసురోత్తమా ! తపోధనులైన 
ఈ మునిశ్రేష్ణులు తమ పాదధూళితో లోకాన్ని పవిత్రం చేస్తారు. వారు నాతో పాటు తాము కోరిన చోటికి 
వస్తుంటారు. ఈ అదృష్టం పండి ఈనాడు నావెంట నీ ఇంటికి విచ్చేశారు. 


వ. చనుదెంచిరి; పుణ్యస్థలంబులును విప్రులును దేవతలును సంస్పర్భన దర్శ్భనార్చనంబులం బ్రాణులను 
సమస్త కిల్బిషంబులం బాయం జేయుదు; రదియునుం గాక బ్రాహ్మణుండు జనన మాత్రంబున 
జీవకోటియందు ఘనుండై యుండు, జపతపోధ్యానాధ్యయనాధ్యాత్మములం జతురుండై మత్కలాశ్రయుం 
డయ్యెనేని నతండుత్తముండై వెలుంగు; నతనిం జెప్ప నేల? యని వెండియు నిట్లనియె. 1198 

౫ పుణ్యస్థలాలూ, బ్రాహ్మణులూ, దేవతలూ స్పర్శన, దర్శన అర్భనలవల్ల (ప్రాణుల సమస్తపాపాలనూ 

నిర్మూలిస్తారు. బ్రహ్మణుడు పుట్టుకతోనే సమస్తప్రాణులలో గొప్పవా డౌతాడు. అతడు జప తపో ధ్యాన 
అధ్యయనాదులందు పరిపూర్ణుడై ప్రకాశిస్తాడు అని పలికి కృష్ణుడు ఇంకా ఇలా అన్నాడు. 

క. నామది విప్రులపై. గల, ప్రేమము నా తనువునందు. బెట్టని కతనవ్‌ 
భూమీసురు లర్హులు; నీ, వీ మునులం బూజ సేయు మిద్ధచరిత్రా! 1199 


* ఓ పుణ్యాత్మా! నా మనస్సులో భూసురులమోద ఉన్న ప్రేమ నా శరీరంమోదకూడ లేదు. కనుక 
నీ వీ మునులను పూజించు. 

క. ఇదియేనా కిష్టము నను బదివేలవిధంబు లొలయ భజియించుటగా 
మది కిం పగు నటు గావున, వదలని భక్తిన్‌ భజింపు వసుధామరులన్‌! 1200 
౫ నా కిష్టమైనది కూడా అదే. బ్రాహ్మణులను పూజించితే నన్ను పదివేలుగా పూజించినట్లు భావించి 
సంతోషిస్తాను. కనుక సుస్థిరమైన భక్తితో భూసురులను పూజించు. 


క. అని సర్వలోక విభుం డగు, వనజోదరు( డానతిచ్చు వాక్యంబుల జా 
డన భూమీసురు.( డమ్ముని, జనులకు సద్భక్తి బూజ సలిపెన్‌ వరుసన్‌. 1201 
౫ సమస్త లోకాలకూ అధీశుడైన శ్రీకృష్ణుని అనుజ్ఞ ప్రకారం (శ్రుతదేవుడు అత్యంతభక్తితో ఆ మునీ 
శృరులను పూజించాడు. 


చ. ఎనయంగ6 గృష్ణుడంత మిధిలేశ్వరభూసురులం గృపావలో 
కన మొలయ న్ననూనసుభగస్థితి. బొందంగ జేసి వారి వీ 
డ్కొని రథ మెక్కి దివ్యమునికోటియు. దానును వచ్చె. గ్రమ్మజన్‌ 
జనవర! మోక్షదం బగు కుశస్టలికిం బ్రమదాంతరంగు.డై! 1202 


* ఈ విధంగా శ్రీకృష్ణుడు బహుళాశ్వ శ్రుతదేవులను కరుణతో కటాక్షించి వారికి శుభాల ప్రసాదించి 
వారి దగ్గర సెలవు తీసుకొని తేరెక్కి మునులతోపాటు మోక్షదాయకమైన ద్వారకను చేరుకున్నాడు. 


-: శ్రుతిగీతలు :- 


న. అని చెప్పిన బాదరాయణికి నభిమన్యు నందనుం డిట్లనియె; మునీంద్రా! ఘటపటాదివస్తు జాతంబు 
భంగి నిర్దేశింప నర్హంబు గాక, సత్వాదిగుణ శూన్యంబైన బ్రహ్మంబునందు సత్వాది గుణగోచరంబులైన 
వేదంబు లేక్రమంబునం బ్రవర్తించు, నట్టి చందంబు నా కెటి(గింపు మనిన భూవరునకు మునివరుం 
డిట్లనియె; “సకల చేతనా చేతనాంతర్యామియైన సర్వేశ్వరుండు సర్వశబ్ద వాచ్యుండు గావున సకల 
జంతు నివహంబులందు బుద్ధీంద్రియ మనః ప్రాణ శరీరంబులను సృజియించి; చేతనవర్గంబునకు 
జ్ఞాన ప్రదుండగుం గావున సకల నిగమసమూహంబులును దత్స్వరూపగుణ వైభవ ప్రతిపాదకంబులు 
గావున ముఖ్యంబై ప్రవర్తించు; (శుతిస్తోత్రం బుపనిషత్తుల్యంబు; ననేక పూర్వబుషి పరంపరా 
యాతంబును నైన దీనిని శ్రద్దాయుక్తుండై యెవ్వం డనుసంధించు, నతనికి మోక్షంబు సులభంబు; 
దీనికి నారాయణాఖ్యాతంబగు నొక్క యుపాఖ్యానంబు గలదు; వినిపింతు, వినుము; భగ వత్రియుం 
డైన నారదుం డొక్కనాండు నారాయణాశ్రమంబునకుం జని బుషి గణసమేతుండైన నారాయణబుషీం 
గనుంగొని నీవు న న్నడిగినట్ల యమ్మహాత్ముని నడిగిన నతండు ము న్నీ యర్హంబు శ్వేతద్వీప 
వాసులైన సనకసనందనాది దివ్యయోగీంద్రులు ప్రశ్న సలిపిన, వారలకు సనందనుండు చెప్పిన 
ప్రకారంబు నీ కెటింగించెద' నని చెప్పం దొడంగె; శయానుండైన రాజ శ్రేష్టుని. దత్సరాక్రమ దక్షతాది 
చిహ్నంబులను నుతియించు వందిజనంబుల చందంబున జగదవసాన సమయంబున ననేక 
శక్తియుతుండై యోగనిద్రా వశుండైన సర్వేశ్వరుని వేదంబులు స్తోత్రంబు సేయు విధంబు 
నారాయణుండు నారదునకుం జెప్పిన తెజుంగు విను మని యిట్లనియె. 1203 

౫ శుకమహర్షి పై రీతిగా చెప్పగా పరీక్షిత్తు ఆయనను ఘట పటాదులలాగా నిర్దేశించటానికి 
వీలుగాకుండా సత్తాది గుణశూన్యమైన బ్రహ్మంతో సత్తాది గుణాలకు లోబడిన వేదాలు ప్రవర్తించే విధానాన్ని 
చెప్పవలసిందని కోరాడు. అందులకు శుకయోగీంద్రుడు పరీక్షిన్నరేంద్రునకు ఇలా వివరించాడు - 
సర్వాంతర్యామియెన భగవంతుడు సమస్త చేతనవర్గానికీ జ్ఞానాన్ని ప్రసాదించేవాడు కనుక వేదాదులు ఆ 
పరమేశ్వరుని స్వరూప గుణ వైభవాలను స్తుతిస్తూ ఉంటాయి. అలాంటి శ్రుతిస్తోత్రం ఉపనిషత్తులతో 
సమానమైంది. దీన్ని (శద్దాపూర్వకంగా అనుసంధించే వారికి మోక్షం సులభ మవుతుంది. పానుపుమోద 
పడుకుని ఉన్న రాజేంద్రుని పరాక్రమ సామర్థ్యాలను వందిమాగధులు కొనియాడే విధంగా కల్పాంత 
సమయంలో అనేక శక్తులతో కూడుకొని యోగనిద్రలో ఉన్న సర్వేశ్వరుణ్ణి వేదాలు స్తోత్రం చేసే పద్దతి 
ఎలాంటిదో పూర్వం సనందనుడనే ముని శ్వేతద్వీపవాసులైన మునులకు విశదీకరించాడు. దాన్ని నారాయణ 
ముని తన వద్దకు విచ్చేసిన నారదునికి చెప్పాడు. ఆ విషయాన్ని వివరిస్తానని శుకుడు పరీక్షిన్నరేంద్రునకు 
ఇలా చెప్పసాగాడు. 


ర్‌ 


ను 


“జయ జయ హరి ! దేవ ! సకలజంతువులకు జ్ఞానప్రదుండవు గాన వారి 
వలన దోషంబులు గలిగిన సుగుణ సంతానంబుగా( గొని జ్ఞానశక్తి 
ముఖ్యషడ్గుణ పరిపూర్ణత( జేసి మా యాతృ్మవిశిష్ణుండ వగుచు. గార్య 
కారణాత్మకుండవై కడంగి చరించుచు నున్న నీయందు. బయోరుహాక్ష ! 


తివిరి యానమ్నూయములు ప్రవర్తించు గాన ప్రకట త్రిగుణాత్మకంబైన ప్రకృతితోడి 
యోగ మింతయు మాన్వవే ! యోగిమాన, సాంబుజాత మధువ్రత !' యని నుతించి. 1204 


* ఓ విష్ణుదేవా ! నీకు జయమగు గాక! నీవు సకల జీవులకూ జ్ఞానాన్ని ప్రసాదించేవాడివి. ఆయా 
ప్రాణుల్లో ఆత్మరూపంతో నీ వుంటావు. కార్యకారణాత్మకుడవై వర్తిస్తావు. నీలోనే సకల వేదాలు (ప్రవర్తిస్తాయి. 
సత్త రజస్తమో గుణాలతో కూడిన ప్రకృతితో మా కున్న బంధాన్ని ఛేదించు. 


న. 


సః 


అదియునుం గాక. 1205 
పరమవిజ్ఞాన సంపన్నులైనట్టి యోగీంద్రులు మహితనిస్తంద్రలీల( 

బరిదృశ్యమానమై భాసిల్లు ని మ్మహీపర్వత ముఖర ప్రపంచ మెల్ల( 

బరంగ బ్రహ్మస్వరూపము గాయ దెలియుదు రెలమి నీవును జగద్విలయవేళ 

నవశిష్టుండవు గాన ననఘ ! నీయందు నీ విపుల విశోదయవిలయము లగు 


ఘట శరావాదు లగు మృద్వికారములు మృ, దాత్మకంబైన యట్లు పద్మాయతాక్ష ! 
తవిలి కారణరూపంబు దాల్చి లీల, గడగు నీయందు బుద్ది వాక్కర్మములను. 1206 


+ అంతే గాక విజ్ఞానసంపన్నులైన పరమయోగీశ్వరులు భూమా, పర్వతాలు మొదలైన వాటితో కూడి 
ఉన్న ఈ ప్రపంచాన్ని బ్రహ్మస్వరూపంగానే భావిస్తారు. నీవు కూడా ప్రళయకాలంలో ఒక్కడవే మిగిలిఉంటావు. 

కుండలూ, మూకుళ్ళ్లూ మొదలై నవన్నీ మట్టితో ఏర్పడి మృత్తికారూపాలైనట్లే ఈ విశ్యంయొక్క పుట్టుకా, 
నాశమూ రెండున్నూ నీవల్లనే జరుగుతాయి. ఓ కమలాక్షా ! ఈ సమస్త విశ్వానికి నీవే కారణభూతుడవు. 


క. అలవడ6 జేయుచు నుందురు, బలకొని యిల. బెట్టంబడిన పదవిన్యాసం 
బులు పతనకారణముగా, నలవున సేవించుచును గృతార్జులు నగుచున్‌. 1207 


౫ విజ్ఞానసంపన్నులైన వారు మనోవాక్కాయ కర్మలను నీ యందే లగ్నంచేసి జన్మమెత్తడాన్ని పతనానికి 
కారణంగా గ్రహించి త్రికరణశుద్దిగా నిన్నే సేవిస్తూ కృతార్జులవుతారు. 


క. లీలం బ్రాకృతపూరుష, కాలాదిక నిఖిలమగు జగంబుల కెల్లన్‌ 
మాలిన్య నివారక మగు, నీ లలితకథాసుధాబ్దినిం గ్రుంకి తగన్‌. 1208 


౫ (ప్రాకృతపురుషులకు నిలయమై కాలస్వరూపమైన ఈ ప్రపంచంలోని నిఖిల పాపాలనూ నివారించే 
సామర్థ్యం కల నీ మనోహర కథామృతసము[ద్రంలో మునిగి ధన్యులౌతారు. 


చ. భరిత నిదాఘ తప్పుండగు పాంథుండు శీతలవారి( గ్రుంకి దు 
ష్కరమగు తాపముం దొజుంగు కైవడి సంసరణో గ్రతాపమున్‌ 
వెరవున( బాయుచుండుదురు నిన్ను భజించు మహాత్మకుల్‌ జరా 
మరణ మనోగుణంబుల( గ్రమంబున( బాయుట సెప్ప నేటికిన్‌ ? 1209 


౫ తీవ్రమైన వేసవి ఎండచేత బాధపడే బాటసారి చన్నీళ్ళ స్నానంచేసి తన పరితాపాన్ని పోగొట్టుకొనే 
విధంగా నిన్ను పూజించే మహాతు శైలు సంసార మనే దుర్భరతాపాన్ని నేర్పుతో తొలగించుకుంటారు. ఇక 
ముసలితనమూ, మరణమూ అనే వాటిని క్రమంగా పోగొట్టుకొంటారని ప్రత్యేకంగా చెప్పటం దేనికి? 


వ. అదియునుం గాక. 1210 


పీ అనయంబు దేహి నిత్యానిత్య సద్విలక్షణమున( బంచకోశ వ్యవస్థ 
నభివృద్ధి. బొరయుచు నందులోపల నున్న ప్రాణాన్నబుద్ధివిజ్ఞానమయము 
లను చతుష్కోశంబు లవ్వల వెలు(గొందు నానందమయు డీవు గాన దేవ ! 
సురుచిర స్వప్రకాశుండవు నీ పరిగ్రహము గల్లుటం జేసి కాదె ప్రకృతి 
తే. మహదహంకార పంచతన్మాత్ర గగన, పవన తేజో 9_౦బుభూ భూతపంచకాది 
కలిత తత్వముల్‌ బ్రహ్మాండకార్య కరణ, మందు నెపుడు సమర్థంబు లగుట( జూడ. 1211 


* ప్రాణులు శాశ్వతమూ, అశాశ్యతమూ అనే లక్షణాలతో కూడి ప్రాణ, అన్న, బుద్ది, విజ్ఞాన, ఆనంద 
మయాలనే పంచకోశాల వల్ల అభివృద్దిపొందుతూ ఉంటాయి. ఈ పంచకోశాలలో చివరిదైన ఆనందమయ 
కోశానికి సంబంధించిన నీవు స్వయం(ప్రకాశుడవై వెలుగొందుతుంటావు. నీ అధీనంలో ఉన్నందువల్లనే కదా 
ఈప్రకృతీ, మహత్తూ, అహంకారమూ, పంచతన్మాత్రలైన శబ్ద స్పర్శ రూప రసగంధాలూ, పంచభూతాలైన 

భూమి, నీరు, అన్ని, వాయువు ఆకాశం మొదలైనవన్నీ ఈ సమస్త సృష్టిస్థితి లయకార్యాలను సర్వసమర్థంగా 
నిర్వహిస్తున్నాయి. 


క. కోరి శరీరులు భవదను, సారంబున నిహపరైక సౌఖ్యంబుల. బెం 
సార(గ నందుచు నుందురు, ధీరజనోత్తము లనంగ దివిజారిహరా ! 1212 


౫ ఓ రాక్షససంహారీ ! శరీరధారులైనవారు నిన్ను భజిస్తూ ఇహపరసౌఖ్యాలను పొంది ధీరు లని 
పేరెన్నిక గంటారు. 


ఆ. నిన్ను ననుసరింప నేరని కుజనులు, పవనపూర్ణ చర్మభస్తి సమితి 
యోజం జేయుచుందు రుచ్చ్వసనంబులు, బలసి యాత్మదేహభజను లగుచు. 1213 


* ఆ విధంగా నిన్ను సేవించలేని దుష్టమానవులు గాలితో నిండిన తోలుతిత్తిలాంటి శరీరంమోద 
మమకారంతో ఉచ్చ్వాస నిశ్వాసాలు నింపుకొంటూ ఆ దేహాన్నే ఆత్మ అనే భావంతో భజిస్తూ ఉంటారు. 


సీ. దేవ! కొందణు సూక్ష్మదృక్కులై నట్టి మహాత్మకు లుదరస్థు(డైన వహ్ని 
గా మది దల(తురు కైకొని మటీకొంద, జారుణు లనుపేర నమరు బుషులు 
లీల సుషుమ్ననాడీ మార్గగతు(డవై, హృత్రదేశమున( జరించుచున్న 
రుచి దహరాకాశ రూపిగా భానింతు, రట్టి హృత్సద్మంబునందు వెడలి 


తే. వితతమూర్దన్య నాడికాగతుల నోలి, బ్రహ్మరంధ్రంబు( బ్రాపించి పరమపురుష ! 
సుమహితానందమయ పరంజ్యోతిరూపి, వైన నిను. బొంది మణి పుట్ట రవనియందు. 1214 


* దేవదేవా ! సూక్ష్మదర్శనులైన మహితాత్ములు నిన్ను గర్భంలో ఉన్న అగ్నిగా భావిస్తారు. అరుణు 
లనబడే బుషీశ్యరులు సుషుమ్నా నాడీమార్గంలో సంచరిస్తూ హృదయ ప్రదేశంలో సంచరించే సూక్ష్మాకారరూపం 
కలవాలణ్లిగా నిన్ను గ్రహిస్తారు. ఆ విధమైన హృదయపద్మం నుంచి వెలువడి మూర్తన్యనాడిద్యారా బ్రహ్మరంధ్రం 
చేరుకుని ఆనందమయ పరంజ్యోతి స్వ్వరూపుడవైన నిన్ను చేరి మునులు ముకు లౌతారు. మళ్ళీ వారికి 
జన శ్రమంటూ ఉండదు. 


న. మజీయు వివిధకాష్టాంతర్గతుం డయిన వాయుసఖుండు తద్గత దోషంబునం బొరయక నిత్యశుద్దు( 
డై తరతమభావంబున వర్తించు చందంబున స్వసంకల్పకృతంబు అయిన విచిత్రశరీరంబులయందు 
నంతర్యామివై ప్రవేశించి తత్తద్విచిత్రయోనిగతంబైన హేయంబులం బొరయక సకలాత్మసమంబై 
బ్రహ్మంబయిన నిన్ను నైహికాముష్మిక ఫలసంగమంబు లేక విగతరజో గుణంబులం దగిలి కొందజు 
భజియించుచుండుదు; రదియునుం గాక దేవా! భవదీయ సంకల్పాధీనంబు లయిన శరీరంబులం 
బ్రవేశించియున్న జీవసమూహంబు నీకు శేషభూతం బని తెలిసి కొందణు భవనివారకంబయిన 
శ్రీముత్వచ్చరణారవిందంబులు సేవించి కృతార్థు లగుదురు; మజియును. 1215 

౫ మహాత్మా ! నీవు నీ సంకల్పానికి అనుగుణంగా విచిత్ర శరీరాలలో అంతర్యామిగా ఉంటావు. 
అయినా ఆ యా శరీరుల పాపాలు నీకు సోకవు. అటువంటి సర్వాంతర్యామివై సాక్షాత్తు పరబ్రహ్మమైన 
నిన్ను నిష్కాములై ఫలాపేక్ష లేక రజోగుణాన్ని వదలిన కొందరు మహాత్ములు సేవిస్తూ ఉంటారు. తమ 
తమ ప్రాణదేహాలు నీ అధీనాలని తెలిసినవారు భగవంతుడవైన నీ పాదపద్మాలను ధ్యానించి భవరోగాలకు 
దూరులౌతారు. 

ఫీ “అనఘ ! దుర్గమమైన యాత్మతత్వంబు ప్రవర్తించుకొణకు దిన్యంబులైన 

యంచిత రామకృష్ణాద్యవతారముల్‌ భజియించియున్న నీ భవ్యచరిత 
మను సుధాంభోనిధి నవగాహనము సేసి విశ్రాంతచిత్తులై వెలయుచుండి 
మోక్షంబు బుద్ది నపేక్షింప నొల్లరు మటియు( గొందణు భవచ్చరణపంక 
ఆ. జముల. దగిలి పుణ్యతము లైన హంసల, వడువు నొంది భాగవతజనముల 
నొనరువారు ప్రకట యోగిజనప్రాప్య, మైన ముక్తి. గోర రాత్మలందు. 1216 


౫ పుణ్యాత్మా! తెలుసుకోవటానికి అసాధ్యమైన ని ఆత్మ తత్త్యం వ్యక్త మయ్యేటట్లు రామకృష్ణాది 
అవతారాలు ధరిస్తావు. అటువంటి నీ దివ్యచరిత్ర అనే అమృతసాగరంలో స్నానమాడినవారు మోక్షాన్నికూడా 
కోరరు. నీ పాదపద్మాలనే ధ్యానిస్తూ పరమ హంసల్లా (ప్రవర్తించే భాగవత శిఖామణులు కొందరు ముక్తిని 
గూర్చి ఆలోచించరు. 


ఉ. కొందణు నీ శరీరము లకుంఠితభక్తి భవద్వశంబులై 
చెంద(గ నీ పదాబ్దములు సేరి భజించుచు( దత్సుఖాత్ములై 
యుందురు కొంద జీ తనువు లోలి ధరించి భవత్సదాబ్దముల్‌ 
పొందుగ గొల్వలేక నిల బుట్టుచు( జచ్చుచు నుందు రవ్యయా! 1217 


౫: సమస్తప్రాణుల కథీశ్యరుడవు నీవే యని తెలిసిన కొందరు నీ చరణారవిందాలను సదా సేవిస్తూ 
పరమానందం చెందుతారు. మరి కొందరు నీ పాదపద్మాలను భజింపలేక ఈ లోకంలో పుడుతూ చస్తూ 
ఉంటారు. 


చ. యమ నియమాది యోగమహితాత్మకులైన మునీంద్రులున్‌ విరో 
ధమున( దలంచు చైద్యవసుధావర ముఖ్యనృపుల్‌ ఫణీంద్ర భో 
గము లన నొప్పు బాహువులు గల్గిన నిన్ను భజించు గోపికల్‌ 
క్రమమున నేమునున్‌ సరియ కామె భవత్కృప కంబుజోదరా! 1218 


* బితేంద్రియులూ, పరమశాంతమూర్తులూ అయిన యోగులు, శత్రుభావంతో నిన్ను తలపోసే 
శిశుపాలాది రాజన్యులూ, నిన్ను భక్తితో ఆరాధించే గోపికలూ, మేమూ నీ కృపకు సమానంగా పా(త్రుల 
మవటంలో సందేహం లేదు. 

ను. అరవిందాక్ష! భవత్స్వరూప మిల బ్రత్యక్షంబునం గాన నె 


వ్వరికిం బోలదు శాస్తగోచరు(డవై వర్తింతు వీ సృష్టి ముం 
దర సద్రూపుండవైన నీ వలననే ధాత్ర్యాద్యమర్వ్యుల్‌ జనిం 
చిరి ని న్నంతకు మున్నెణుంగ(గలమే చింతింప నే మచ్యుతా! 1219 


* అంబుజాక్ష! నీ అసలైన స్వరూపాన్ని ప్రత్యక్షంగా చూడటం ఎవరికీ సాధ్యం కాదు. నీవు 
శాస్రగోచరుడవు. ఈ సృష్టికి పూర్వం వెలుగొందుతున్న పరమాత్మ స్వరూపుడవైన నీ వల్లనే (బ్రహ్మాది 
దేవతలు ప్రభవించారు. అటువంటి నీ సచ్చిదానంద స్వరూపాన్ని మేము తెలుసుకోలేము. 


న. 


అట్టి నిన్నుం బరమాణు కారణవాదులైన కణ్వ గౌతమాదులును, బకృతికారణవాదు అయిన 
సాంఖ్యులును, దేహాత్మవాదు లయిన బౌద్దులును, వివిధంబులైన కుతర్కంబులచే తం 
బరస్సరావ్యాహతంబులైన మతంబులు దనము తము కుతర్కవాదంబుల సమర్థించుచు నిన్నుం 
దెలియలేరు; మహాభాగ్యవంతు లయిన యోగీంద్రులకు నీవు ప్రత్యక్షంబైన నిని యన్నియు 
నసత్యంబులని కానవచ్చు. వెండియు.( గొందణు సచరాచర వస్తుజాతంబులకు నంతర్యామివై 
సర్వంబు నీవ యగుటం దెలియలేక నిత్యం బనియు, ననిత్యం బనియు విపరీతబుద్ధిం దెలియుదురు. 
గాని భవదీయ దివ్య తత్వంబు నిక్కంబుగ( దెలియజాలరు; కొందణు జగచ్చరీరుండవు గాన 
జగద్రూపకుండవైన నిన్నుం గటక మకుట కర్షికాది వివిధ భూషణభేదంబులం గనకంబు నిజస్వరూపంబు 
విడువక వర్తించు చందంబున జగద్వికారానుగతుండ వయ్యును నిఖిల హేయప్రత్యనీక కల్యాణ 
గుణాత్మకుండవై యుందువని యాత్మవిదులయిన వారు దెలియుదు; రదియునుం గాక. 1220 


౫ ఈ సృష్టికి పరమాణువులే కారణమని భావించే కణ్వ గౌతమాదులూ, ప్రకృతి కారణమని వాదించే 
సాంఖ్యులూ, దేహాత్మ వాదులైన బౌద్దులూ, తమ తమ కుతర్కాలతో కొట్టుమిట్టులాడుతూ నిన్ను 
తెలుసుకోలేరు. నిన్ను సాక్షాత్కరించుకొన్న పరమయోగులకు ఈ సృష్టిలో నీవు తప్ప తక్కిన సమస్త 
పదార్థాలూ అసత్యా లనిపిస్తాయి, చరాచర (ప్రపంచంలో అన్నిటా ఉన్న నిన్ను సక్రమంగా తెలుసుకోలేక 
కొందరు నిత్యానిత్య వాదాలతో, విపరీత బుద్దులతో ఆలోచిస్తూ ఉంటారే కాని నీ నిజస్వరూపాన్ని తెలుసు 
కోలేరు. కటక కంకణ కిరీటాది నానావిధ భూషణాలలో సువర్లం తన స్వరూపాన్ని విడువక వర్తించునట్టు 
నీవు సర్వంలో వర్తిస్తావు. నీవు విశ్వాత్మకుడ వయినా సమస్త కల్మషాలకు అతీతుడవు. శుభరూపుడవు. 
కల్యాణ గుణాత్మకుడవు. అట్టి నిన్ను ఆత్మతత్త్యం తెలిసినవారే తెలుసుకోగలరు. 


మ. వనజాతాక్ష ! భవత్సదాబ్దయుగ సేవాసక్తులై నట్టి య 


జ్ఞనముల్‌ మృత్యుశిరంబు( దన్ని ఘనసంసారాంబుధిన్‌ దా(టి పా 
వనులై లోకములుం బవిత్రములుగా వర్తించుచున్‌ నిత్య శో 
భనమై యొప్పెడి ముక్తి. బొందుదురు శుంభద్వైభవోపేతులై. 1221 

* దేవా! నీ పాదసేవలో నిరంతరం నిమగ్నులైనవారు మృత్యువును జయించి మహాసముద్రాన్ని 
తరించి జననమరణ పరంపరలకు గురికాక పవిత్రులై, లోకాలను పవిత్రంచేస్తూ ముక్తికి యోగ్యులై ప్రకాశిస్తారు. 


ను. మిము సద్భక్తి భజింపనొల్ల కిల దుర్మేధం బ్రవర్తించు నీ 
చ మతివ్రాతము నేర్పునం బసుల( బాశశ్రేణి బంధించు చం 
దమునం బెక్కగు నామరూపములచేతన్‌ వారి బంధించి దు 
ర్గమ సంసారపయోధి( ద్రోతువు దళత్కంజాత పత్రేక్షణా! 1222 


౫ మహాత్మా ! నిను భక్తితో సేవించకుండా దుర్మదాంధులై (ప్రవర్తించే వారిని పశువులను 
బంధించినట్టు నామ రూపాలతో బంధించి సంసారసాగరంలో పడదోస్తావు. 


వ. దేవా! కర్మమూలంబులయిన పాణిపాదంబులు లేనివాండ నయ్యును స్వతంతు(డవు గావున 
బ్రహ్మాదులు భవత్సరతంత్రులై యుండుదురు; స్థిర చర రూపంబులు గల చేతనకోటికి నీవు సర్వవిధ 
నియంతవు; గావున నీ కృపావలోకనంబుగల వారికి మోక్షంబు కరస్టితం బై యుండు; భవత్కృసాన 
లోకనంబు లేని దుష్టాత్ములు దుర్గతిం గూలుదు; రట్టి జీవులు దేవ తిర్మ జ్మనుష్య స్టావరాది శరీరంబులు 
సొచ్చి యణురూపులై యుందు; రందును నీ నంతరాత్మ వగుచు నుందువు; మటియును. 1223 


* నిర్వికారుడవై స్వతంత్రుడవైన నీకు బ్రహ్మాదులు వశులై వుంటారు. ఈ చరాచర (ప్రపంచానికి 
నీ వధీశ్యరుడవు. కనుక నీ కృపకు పాత్రులైన వారికి మోక్షం కరతలామలక మౌతుంది. నీ దయకు 
పాత్రులుకాని దుష్టాత్ములు దుగ్గతిపాలై బహువిధ శరీరధారులై అణురూపంగా ఉంటారు. అలాంటి వారిలోను 
అంతరాత్మవై నీ వుంటావు. 

క. మది(దలపోయ.గ జల బు, ద్బుదములు ధర బుట్టి పాలియు పోలిక గల యీ 

త్రిదశాది దేహములలో, వదలక వర్తించు నాత్మవర్గము నోలిన్‌. 1224 


ఆ. ప్రళభయవేళ నీవు భరియింతు వంతకు(, గారణంబ వగుట( గనులనాభ ! 
భక్తపారిజాత ! భవ భూరి తిమిర ది, నేశ ! దుష్టదైత్యనాశ ! కృష్ణ ! 1225 


* నీళ్లల్లో బుడగలు పుట్టి నశించిపోయే విధంగా ఆత్మ సముహం దేవతాదుల దేహాల్లో ప్రవర్తిస్తూ 
ఉంటుంది. అటువంటి శరీరాల్లో అంతరాత్మవై నీవు వర్తించి ప్రళయసమయంలో వాటిని నీలో 
లీనంచేసుకుంటావు. కృష్ణా! నీవు భక్తుల పాలిటి పారిజాతానివి. భవబంధాలను దూరంచేసే వాడివి. దుష్ట 
శిక్షకుడవు. 

చ. అనఘ ! జితేంద్రియస్సురణు లయ్యును జంచలమైన మానసం 

బను తురగంబు బోధమహితాత్మ నివేకపు నూలిత్రాట న 
ల్లన( గుదియంగ6 బట్టను దలంచుచు ముక్తి కుపాయలాభ మే 
యనువును లేమికిన్‌ వగల నందెడు నాత్మలువో తలంప(గన్‌. 1226 

౫ మహానుభావా! జితేంద్రియులైనవారు కూడా మనస్సును ని[గ్రహించుకోలేక ముక్తి పొందే ఉపాయం 
తెలియక విచార(గస్తు లౌతారు. 


చ. గురు పదపంకజాతములు గొల్వని వారలువో మహాోబ్ది ని 
స్తరణకు( గర్లధారరహితంబగు నావను సంగ్రహించు బే 
హరి గతి భూరి దుస్తర భవాంబుధిలోన మునుంగుచుందు రం 
బురుహదళాక్ష ! నీవు పరిపూర్ణు(డవై తనరారణా నొగిన్‌. 1227 


౫ గురు పాదపద్మాల్ని సేవించనివారు జననమరణ పరంపర లనే సముద్రంలో మునిగిపోతారు. 
వారు నావికుడు లేని నావలో ప్రయాణించే వ్యాపారులవంటి వారు. 


తే. పుత్ర దార గృహ క్షేత్ర భూరివిషయ, ఘన సుఖాసక్తు. డగుచు నే మనుజు డేని 
నర్జి. జరియించు వా(డు భవాబ్దిలోనం జెంది యె న్నాళ్ళకును దరింజేర లేండు. 1228 


* నిరంతరం సతీసుతుల మోదా, గృహ క్షేత్రాదుల మోదా అనురక్తిని పెంచుకొన్నవాడు ఈ 
సంసారసాగరం నుంచి ఎన్నటికీ గట్టెక్కలేడు. 


సీ. జగతిపై బహుతీర్థ సదనంబు లన గల్గి పుణ్యానువర్తన స్ఫురితు లగుచు( 
బాటించి నీ యందు బద్ధమత్సరములు లేక భక్తామరానోకహంబ 
వగు భవత్సాదాబ్దయుగళంబు సేవించి భవపాశముల నెల్ల. బాజందోలి 
సమమతులై యదృచ్చాలాభ తుష మేరు సమముగా గై కొని సాధు లగుచు 


తే. బాదతీర్థంబు గల మహాభాగవత జ, నోత్తమోత్తము లైనట్టి యోగివరుల 
వార కెప్పుడు సేవించువాండు వొందు6 బ్రవిమలానందమయ మోక్షపదము నముటతీయు. 1229 


౫ భాగవతోత్తములు తీర్ణసములు. వారు పుణ్యవర్తనులు భక్తులపాలిటి కల్పవృక్షమైన నిన్ను నిరంతరం 
వారు సేవిస్తుంటారు. భవబంధాలనుంచి విముక్తులై, సమచిత్తులై సంతుష్టమనస్కులైన అట్టి 
పరమభాగవతులను భజించేవాడు ఆనందమయమైన మోక్షసా(మ్రాజ్య పదవికి యోగ్యు డౌతాడు. 


వ. సత్తైన ప్రకృతివలన నుత్సన్నంబైన యీ జగత్తు సత్తు గావలయు; నది యెట్లనినం గనకోత్సన్నంబులైన 
భూషణంబులు కనకమయంబు అయి కానంబడు చందంబున నని సాంఖ్యుండు నలికిన విని 
యద్వైతవాది యిట్లను; నెయ్యది యుత్సన్నంబుగా దది సత్తును గా; దను వ్యతిరేకవ్యాప్తి నియమంబు 
నిత్యసత్యం బైన బ్రహ్మంబునందు( దర్కహతం బగుం గావునం బపంచంబు మిథ్యయని 
నిరూపించిన నా ప్రపంచంబు బ్రహ్మవిశేషణంబై కార్య కారణావస్థలు గలిగియున్న యంతమాత్రంబున 
మిథ్య గా నేర; దా ప్రపంచంబునకు( గార్యకారణావస్థలు నిత్యంబులు గావున నవస్థాద్వయ 
యుక్తంబయిన ప్రపంచంబు నిత్యం బనిన వెండియు నద్వైతి యిట్లను; బహుగ్రంథ ప్రతిపాదితం 
బయిన జగన్మిథ్యాత్వంబు లేమి యెట్లనిన నదియునుం గర్మవశులైన జడుల న విద్యా ప్రతిపాదకంబైన 
కుతర్కసవేతంబైన భారతి యంధపరంపరా వ్యవహారంబునం జేసి భమియింప( జేయు/; 

గారణానస్టలయందును బ్రహ్మ విశేషణంబైన సూక్ష్మరూపంబునం బ్రపంచంబు సత్తె యుండు; సత్యంబు 
బాధాయోగ్యంబు గావున నీకు శేషంబయి యుండు. గావున నీవు దేహగతుండైన దేహియందు 
నంతర్యామి నయ్యుం గర్మఫలంబులం బొరయక గర్మఫలభోక్షయెన జీవునకు సాక్షిభూతంబవై యుందు; 
వట్టి నిన్ను నజ్ఞాలైన మానవులు నిజ కంఠలగ్నంబయిన కంఠికావుణి నిత్యసన్నిహితంబై 
వెలుంగుచుండినను గానక వర్తించు తెణంగున6 దమ హృదయపద్మ మధ్యంబున ననంతతేజో 
విరాజమానుండవై ప్రకాశించు నిన్నుం దెలియలేరు. సకల బ్రహ్మాండ నాయకుండవైన నీయందు 
శ్రుతులు ముఖ్యవృత్తిం బ్రవర్తించునని శ్రుత్యధిదేవతలు నారాయణు నభినందించిన తెణంగున 
సనందనుండు మహర్షుల కెటేంగించిన ప్రకారం బని నారాయణర్ని నారదునకుం జెప్పిన న 
మ్మహాత్ముండు మజ్జనకుందడైన వేదవ్యాస మునీంద్రునకు నువన్యసించె; న య్యర్థంబు నతండు నాకుం 
జెప్పిన విధంబున నీకుం జెప్పితి. సీ యుపాఖ్యానంబు సక్‌ల వేదశాస్త్ర పురాణీతిహాససారం; 
బుపనిషత్తుల్యంబు; దీనిం బఠించువారును వినువారును విగతకల్మషులై యిహపరసౌఖ్యంబుల 
నొంది వర్తింతు; రని చెప్పిన శుకయోగీంద్రునకు రాజేంద్రుం డిట్లనియె. 1230 


సమస్త శరీరధారులలో అంతర్యామివై ఉండే నిన్ను కర్మ ఫలాలు సోకవు. కర్మఫలభోక్త అయిన 
జీవునకు సాక్షీభూతుడవై ఉంటావు. అజ్ఞానులైనవారు తన కంఠమందు (ప్రకాశించే రత్నాన్ని చూడలేని 
విధంగా తమ హృదయపద్మాల్లో మహాతేజంతో (ప్రకాశించే నిన్ను తెలుసుకోలేరు. సకల (బ్రహ్మాండానికి 
నాయకుడవైన నీలో వేదాలు వర్తిస్తూ ఉంటాయి. ఈ విధంగా సనందనుడు మహర్షులకు తెలిపాడు. దానిని 
నారాయణముని నారదునికి చెప్పాడు. నారదుడు నా తండ్రి అయిన వేదవ్యాసునికి వివరించాడు. ఆ 
మహాత్ముడు నాకు చెప్పిన విధంగా దానిని నేను సవిస్తరంగా నీకు చెప్పాను. ఈ నారాయణోపాఖ్యానం 
సకల వేదశా(స్తపురాణసారం. ఉపనిషత్తులకు సమానం. దీన్ని పఠించినా, విన్నా పాపాలు నశించిపోతాయి. 
ఇహ పరసౌఖ్యాలు కలుగుతాయని శుకుడు చెప్పగా పరీక్షిత్తు ఇలా అన్నాడు. 


-: పరీక్షిత్తునకు శుకయోగి విష్ణు సేవా ప్రాశస్త్యంబు సెప్పట :- 


మ. మునినాథోత్తమ! దేవమానవులలో ముక్కంటి సేవించు వా 


రనయంబున్‌ బహువస్తుసంపదల సౌఖ్యానందులై యుండ న 
వ్వనజాతాక్షు రమామనోవిభుని శశ్వద్భక్తి సేవించు స 
న్మునివర్యుల్‌ గడు బేద లౌటకు( గతంబున్‌ నా కెటీంగింపవే. 1231 


౫: ఓ మునీంద్రా! శివుని సేవించే దేవమానవులు సుఖసంపదలతో జీవిస్తారు. విష్ణువును సేవించే 
మునీశ్వరులు నిరుపేదలుగా జన్మిస్తారు. దీనికి హేతువేమిటో వివరించవలసిందిగా కోరుతున్నాను. 


ర్‌ 


న 


నావుడు శుకయోగి నరనాధథు( గనుగొని విను మెజింగింతు.( దద్విధము దెలియ 
ఘనశ క్రిసహితుండు కాలకంధరు(డు దా వినుతగుణ త్రయాన్వితుండు గాన 

రాగాదియుక్తమై రాజిల్లుసంపద లాతని(గొలుచువా రందుచుందు; 
రచ్యుతు( బరము ననంతు గుణాతీతు( బురుషోత్తముని నాదిపురుషు ననఘు 


తే. నర్థి భజియించువారు రాగాది రహితు, లగుచు దీపింతు రెంతయు ననఘచరిత! 
ధర్మనందను( డశ్వమేధంబు సేసి, పిదప సాత్త్విక కథనముల్‌ ప్రీతితోడ. 1232 


ఉ. నారదసంయమీంద్రు వలనన్‌ నినుచుండి యనంతరంబ పం 
కేరుహనాభు( జూచి యడిగెం దగ నిప్పుడు నీవు నన్ను నిం 
డారిన భక్తిమై నడిగినట్ల యతండును మందహాస వి 
స్పార కపోలుండై పలికె( బాండుతనూభవుతోడ. జెచ్చెరన్‌. 1233 


శుకమహర్షి పరీక్షిత్తుతో ఇలా అన్నాడు. శివుడు మహాశక్తి సంపన్నుడు. సత్త రజ స్తమో గుణాలతో 
కూడుకొన్నవాడు. కనుక పరమశివుని సేవించేవారు ఐశ్యర్యవంతు లౌతారు. శ్రీహరి త్రిగుణాతీతుడు. 
అతణ్ణి కొలిచే వారు కూడా రాగరహితులే. వారు సంపదలను కోరరు. ధర్మరాజు రాజసూయయాగం చేసిన 
తర్వాత నారదాది మహర్షులవల్ల ఎన్నో పుణ్యకథలు విన్నాడు. అతడు నన్ను నీవడిగిన ప్రశ్చనే కృష్ణుణ్ణి 
అడిగాడు. అందులకు మందహాససుందర వదనారవిందుడై కృష్ణు డిలా సమాధానం చెప్పాడు. 


సీ. వసుమతీనాథ! యెవ్వనిమీంద నా కను గ్రహ బుద్ది వొడము నా ఘనుని విత్త 
మంతయు. గ్రమమున నపహరించిన వా(డు ధనహీనుండగుచు సంతాప మంద 
విడుతురు బంధు ల వ్విధమున నొందిలి యై చేయునది లేక యఖిలకార్య 
భారంబు లుడిగి మద్భక్తులతో మైత్రి నెణపుచు విజ్ఞాననిరతు( డగుచు 


తే. బిదప వా(డవ్యయానందపదము నాత్మ, నెటింగి సారూప్యసంప్రాస్తి నెలమి నొందు( 
గాన మత్సేవ మిగుల దుష్కర మటంచు, వదలి భజియింతు రితరదేవతల నెపుడు. 1234 


౫౫ మహారాజా! ఎవనిపై నా కను[గ్రహం కలుగుతుందో ఆ ఉత్తముని సమస్త సంపదలనూ నేను 
హరిస్తాను. అతడు ధనహీనుడై శోకిస్తాడు. బంధువు లతణ్ణి వదలివేస్తారు. అతడు నిస్సహాయుడై అన్నిటినీ 
త్యజించి నా భక్తులతో స్నేహం చేస్తాడు. (క్రమంగా విజ్ఞానాన్ని పొంది తుదకు అవ్యయానందచిత్తుడై 
వైకుంఠ ప్రాప్తికి అర్హుడౌతాడు. కనుక నన్ను సేవించటం చాల కష్టమని తలచి కొందరు దేవతలను ఆరాధిస్తారు. 


క. సేవింప వారు దమకుం, గావించిన శోభనములు గని నిజములుగా 
భావించి వారి మణతురు, భావముల గృతఘ్నవృత్తిపని తమ పనిగన్‌. 1235 


* అలా ఆరాధించి ఆ దేవతలవల్ల (ప్రాప్తించిన ఐశ్వర్యాలను నిజమని తలచి వారు కృతఘ్నులై తమ 
శుభాలకు కారకులయిన ఆ దేవతలనే మరచిపోతారు. 

క్ష మెల(గుచు నుందురు దీనికి, గలదొక యితిహాస మిపుడు గై కొని నీకుం 
దెలియంగ6 జెప్పెద దానన, యలవడు నీ వడుగు ప్రశ్న కగు నుత్తరమున్‌. 1236 


౫ దీనికి తార్కాణంగా ఒక కథ వుంది. దానిని చెబుతాను. నీ వడిగిన ప్రశ్నకు సమాధానం ఆ 
కథలోనే ఉంటుంది. 


-: శివద్రోహంబు సేయంబూనిన వృకాసురుండు విమమాయచే మడియుట :- 


క. శకుని యను దైత్యు తనయుండు, వృకుండనువా. డొకండు దుర్వివేకుండు సుజన 
ప్రకరముల నల(ప( దెరువున, నొకనా( డొదిగుండి దివ్యయోగిం గడంకన్‌. 1237 


+ వృకాసురుడు శకుని అనే రాక్షసుని కొడుకు. వాడు దుర్మార్గుడై సుజనులను బాధించేవాడు. 
ఒకనా డా రాక్షసుడు నారదమహర్షిని చూచాడు. 


వ. కనుంగాని. 1238 


క. కరములు ముకుళించి 'మునీ, శ్వర ! నారద ! లలితదీవిశారద ! నన్నున్‌ 
గరుణించి యాన తీ శుభ, కరు లగు హరిహరహిరణ్య గర్భులలోనన్‌ 1239 


ఆ. కడణి కొలువ శీఘ్రకాలంబులోనన, యిష్టమైన వరము లిచ్చునట్టి 
దైవ మెవ్వ( డనిన దానవు గను(గొని, మునివరుండు పలికె ముదముతోడ. 1240 


౫ అలా చూచి వృకాసురుడు నారదమహర్షికి నమస్కారం చేసి ఇలా అడిగాడు. 'మునీశ్యరా! నీవు 
అన్నీ తెలిసిన బుద్దిమంతుడవు. (త్రిమూర్తుల్లో ఎవరు తమ్ము సేవించే భక్తులకు శీఘ్రంగా వరాలిస్తారు? 
నామోది దయతో ఈ సంగతి నాకు చెప్పు’. వృకాసురుని (ప్రశ్నకు నారదుడు ఇలా సమాధానం చెప్పాడు. 


వ. వినుము; దుర్గుణసుగుణంబులలో నొక్కటి యెచ్చటం గలుగు నచ్చట నా క్షణంబ కోప 
ప్రసాదఫలంబులు సూపువా( డమ్మువ్వుర యందు ఫాలలోచను. డివ్విధంబు. దెలిసినవారై బాణాసుర 
దశకంధరులు సమగ భక్తియుక్తులై సేవించి యసమానసామ్రాజ్య వైభనంబుల నొంది ప్రసిద్దులై; 
రట్లుగాన నీవు న మ్మహాత్ముని సేవింపు; మతనివలన నభిమతఫలంబులు వేగంబ ప్రాప్తం బయ్యెడినని 
చెప్పిన నతం డా క్షణంబ. 1241 

౫ దుర్గుణాలు కలవారిమోద ఆ(గ్రహమూ, సుగుణవంతుల మోద అను(గ్రహమూ వెనువెంటనే చూపే 

దైవం త్రిమూర్తుల్లో ఒక్క పరమశివుడే. ఈ సంగతి తెలిసిన బాణాసుర రావణాసురాది దానవులు పరమశివుణ్ణి 
భక్తితో సేవించి సా(మ్రాజ్యవైభవాలను పొందారు. కనుక నీవూ శివుణ్ణి భక్తితో పూజించు. నీ అభిమతం 
ఈడేరుతుంది” అన్నాడు. 


సీ దీపించు కేదార తీర్ణంబునకు నేగి యతిసాహసాత్మకుం డగుచు నియతి 
లోకముల్‌ వెజ(గంద నా కాలకంధరు వరదుని నంబికావరునిC గూర్చి 

తన మేనికండ లుద్దండు(డై ఖండించి యగ్ని కాహుతులుగా నలర వేళ్ళి 
దర్శకారాతి ప్రత్యక్షంబు గాకున్న జడియక సప్తవాసరమునందు( 


తే. బూని తత్తీరమునం గృతస్నాను. డగుచు, వెడలి మృత్యువుకోజనా వెలయునట్టి 
గండ్రగొడ్డంటం దన మస్తకంబు దునుము, కొనంగం బూనిన న య్యగ్నికుండమునను. 1242 


౫ వృకాసురుడు ఆ క్షణమే బయలుదేరి కేదారతీర్జానికి వెళ్ళాడు. అక్కడ మహేశ్వరుజణ్హి గురించి 
ఘోరతపస్సు చేశాడు. తన శరీరంలోని మాంసాన్ని ముక్కలు ముక్కలుగా ఖండించి అగ్నికి ఆహుతి 
కావించాడు. అప్పటికీ పరమశివుడు ప్రత్యక్షం కాలేదు. వృకాసురుడు పట్టువీడక కేదారతీర్థంలో స్నానంచేసి 
మృత్యుదేవత కోరవలె భయంకరమైన గండ్రగొడ్డలితో తన శిరస్సు ఖండించి అగ్నికుండంలో వేయడానికి 


సాహసించాడు. 


క. అరుదుగ వెలువడి రుద్రుడు, గరుణ దలిర్సంగ వానికర మాత్మకరాం 
బురుహమున( బట్టి తెగువకు, జొరవలవదు; మెచ్చు వచ్చె సుమహిత చరితా! 1243 
* పరమశివుడు తక్షణమే ప్రత్యక్షమై వృకాసురుని చేతిని పట్టుకొని 'సాహసించవద్దు. నీ తపస్సుకు 
మెచ్చుకున్నాను' అని వాణ్ణి వారించాడు. 


క. నీమది( బొడమిన కోరిక, లేమైనను వేండు మిపుడ యిచ్చెది ననినం 
దా మనమున సంతసపడి, యా నునుజాశను(డు హరుపదాంబుజములకున్‌. 1244 


౫ 'నీ మనస్సులో ఎట్టి కోరికలున్నా వెంటనే నెరవేరుస్తాను. అడుగు” మని శివుడు వృకాసురునితో 
అన్నాడు. 
తే. వందనం బాచరించి 'యో యిందుమకుట!, ఫాలలోచన! వరద! మత్సాణితలము 
నేను నెవ్వని తలమీ(ద నిడిన వాండు, మస్తకము నూజువ్రయ్యలై మడియ నీవె! 1245 
* దానవుడు పరమశివుని పాదాలకు నమస్కరించి 'స్వామీ! నా హస్తాన్ని ఎవని శిరస్సుమోద ఉంచుతానో 
వాని తల నూరు ముక్కలై పోవాలి. నేను కోరే వరమదే. అనుగ్రహించు” అని ప్రార్థించాడు. 
క. అని వే(డిన న మ్మాటలు, విని మదనారాతి నవ్వి విబుధాహితు కో 
రిన వరము దడయ కిచ్చిన, దనుజుండు తద్వర పరీక్ష. దా. జేయుటకున్‌. 1246 
ఆ రాక్షసుని ప్రార్థన విని శివుడు చిరునవ్వు నవ్వుతూ అతడు కోరిన వరమిచ్చాడు. దుర్మార్గుడైన 


ఆ రాక్షసుడు పార్వతీపతి తనకు అనుగ్రహించిన వరాన్ని పరీక్షించా లనుకొన్నాడు. వరగర్వంతో వాడు 
అహంకరించి ముందుకు వచ్చాడు. 

న. ఆ క్షణంబు వరదాన గర్వంబున నుద్వృత్తుండై కడంగి. 1247 


క. ఆ హరుమస్తకమున గడు, సాహసమున జేయి వెట్ట జడియక కదియ 
“న్నోహో! తన మెచ్చులు దన, కాహా! పై వచ్చె” ననుచు నభవుండు భీతిన్‌. 1248 


౫ పరమశివుని తలమోదనే తన హస్తం ఉంచడానికి ఆ రాక్షసుడు తెగించాడు. వాని తపస్సును 
మెచ్చుకోవటమే ఆపాయం తెచ్చి పెట్టిందని శివుడ భయపడి పరుగెత్తాడు. 


క. దనుజుండు దన వెనువెంటం, జనుదే ముల్లోకములను సంత్రాసము గై 
కొని పాట, సురలు మనములం దనికిరి దానికిని బ్రతివిధానము లేమిన్‌. 1249 


* వృకాసురుడు శివుని తరుముకుంటూ వెళ్ళాడు. ముల్లోకాలూ భీతిల్హాయి. మునులూ, దేవతలూ 
భయకంపితులై కర్తవ్యం తెలియక తల్లడిల్లిపోయారు. 


వ. అట్లు చని చని. 1250 


సీ. నిరుపమానందమై నిఖిల లోకములకు నవలయై యమృతపదాఖ్య( దనరి 
దినకర చంద్ర దీధితులకు( జొరరాక సలలిత సహజ తేజమున వెలుగు 
సమధికంబగు శుద్ధసత్వ గరిష్టమై కరమొప్ప యోగీంద్రగమ్య మగుచు 
హరిపదధ్యాన పరాయణులైన తద్దాసుల కలరు నివాస మగుచు( 

తే. బ్రవిమలానంత తేజోవిరాజమాన, దివ్యమణి హేమకలిత సందీప్త భవ్య 
సౌధమండపతోరణ స్తంభవిపుల, గోపురాది భాసురము వైకుంఠపురము. 1251 

౫: శివుడు అలా వెళ్ళివెళ్ళి వైకుంఠాన్ని చూచాడు. ఆ వైకుంఠపురం నిరుపమానంద నిలయం. 

నిఖిలలోకాలకూ అవతల సూర్యచంద్ర కిరణాలు సైతం (ప్రవేశించటానికి వీలులేని విధంగా యోగులకూ, 
భాగవత (శ్రేష్టులకూ నివాసస్థలంగా అది ప్రకాశిస్తూ ఉంది. 

న. కనుంగొని యమ్మహాస్థానంబు డాయం జనుటయు, నప్పుండరీకాక్షుం డఖండవైభవంబునం 
గుండలీశ్వర భోగతల్పంబునం బరనూనంద కందళిత హృదయారవిందుండై యిందిరానయన 
చకోరకంబుల నిజమందహాస సాంద్ర చంద్రికావితతిం దేల్చుచు, నార్తభక్త జనరక్షణంబు పనిగా 
మెలంగుచు, వివిధ వినోదంబులం దగిలి యుండియు, ఫాలలోచనుం డద్దనుజ పాలునకుం 
దలంపక యిచ్చిన వరంబు దన తలమీద వచ్చినం గలంగి చనుదెంచుట తన దివ్యచిత్తంబున 
నెటింగి, య క్కాలకంధరుని యవస్థ నివారింపం దలంచి య య్యిందిరాదేవితోడి వినోదంబు 
సాలించి యప్తుడు. 1252 


+ పరమశివుడు వైకుంఠం (ప్రవేశించాడు. ఆ సమయంలో శ్రీమన్నారాయణుడు ఆదిశేషునిపై పవళించి 
మందహాసం చేస్తూ లక్ష్మీదేవిని అలరిస్తున్నాడు. పరమేశ్వరుడు దాన మిచ్చి ఆపదల పాలైన విషయాన్ని 
విష్ణువు తనచిత్తంలో తెలుసుకొన్నాడు. పరమశివునికి వాటిల్లిన ఉప(ద్రవాన్ని పోగొట్టటానికి హరి 
నిశ్చయించుకొన్నాడు. 

సీ. తాపింఛరుచితోడ( ద్రస్తరించెడు మేను బసి(డిముంజియు( దగు పట్టుగొడుగు 
ధవళాంశురుచి జన్నిదంబును దిన్నని దండంబు. జేత. గమండలువును 
బసుపుగోయచియు( జిన్ని పెట్టెవర్ణనమును రాజితంబైన మృగాజినంబు.( 
దూలాడు సిగయును వ్రేలుమాజట గోంచి వేలిమి బొట్టును వ్రేళ్ళ దర్భ 


తే. దనర సందీప్త హవ్య వాహన సమాన, కాంతి. జెలువొంది యద్భుత క్రమ మెలర్ప( 
జతురగతి నప్పు వటుక వేషంబు దాల్చి, వచ్చి యా నీచ దానవ వరుని. జేరి. 1253 


౫ విష్ణువు వటు వేషం ధరించాడు. బంగారు మొలత్రాటితో పట్టు గొడుగుతో, నల్లని నెమ్మేనిపై 
తెల్లని జందెపు పోగుతో, దండ కమండలాలతో, పసుపువన్నె గోచితో, పట్టెవర్హనంతో, జింక చర్మంతో 
అచ్చమైన (బ్రహ్మచారి అయి ముచ్చటగా దానవుణ్ణి సమీపించాడు. 

న. కైతనంబున నతనికి నమస్కరించి మృదుమధుర భాషణంబుల ననునయించుచు న య్యసురవరున 
కిట్లను; ని వ్విధంబున మార్గ పరిశ్రాంతుండవై యింత దూరంబేల చనుదెంచితి? సకల సౌఖ్యకారణంబైన 
యీ శరీరంబు నిరర్ధకంబు సేసి వృథాయాసంబున దుఃఖపణుపం దగునే? యి య్యెడం గొంత తడవు 
విశ్రమింపు; మీ ప్రయాసంబునకు( గతం బెయ్యది? కపటహృదయుండవు గాక నీ యధ్యవసాయం 
బెణింగింపం దగునేని నెణింగింపుమని మృదుమధురంబుగా బలికిన నమ పోతు శని సుధారసతుల్యంబు 
లయిన వాక్యంబులు విని సంతసిల్లి, య ప్పిశితాశనుండు దన పూనినకార్యం బతని కెటింగించిన.1254 


౫ వృకాసురుని చూచి విష్ణువు కపటనమస్కారం చేశాడు. మృదుభాషణాలతో రాక్షసుని ఊరడిస్తూ 
“ఇలా అలసిపోయి ఎందు కింతదూరం వచ్చావు? అన్ని సుఖాలకూ మూలమైన ఈ శరీరాన్ని ఊరక ఇలా 
హింసించడం దేనికి? ఇక్కడ కొంతసేవు విశ్రాంతి తీసుకో. ఇంతకూ నీ ప్రయాసకు కారణమేమిటి? అని 
వాణ్ణి ప్రశ్నించాడు. వృకాసురుడు వటువు తీయని మాటలకు సంతోషించి తాను తలపెట్టిన కార్యాన్ని 
గురించి చెప్పాడు. 


చ. హరి దరహాస మొప్ప బిశితాశను( గన్లొని పల్కె దానవే 
శ్వర! మును దక్షుశాపమున( జాల. బిశాచిప తౌట సూనృత 
స్ఫురణము మాని సంతతము బొంకుచు నుండు పురారిమాట నీ 
వరయక వెంట నే/గ6 దగ దాతని చేతలు మాకు వింతలే? 1255 


౫ శ్రీహరి మందహాసం చేస్తూ వానితో 'మునుపు దక్షుని శాపంవల్ల పిశాచాల కధిపతియెన పరమశివుడు 
అసత్యభాషణు డయ్యాడు. ఆయనగారి చేష్టలు మాకేమో (కొత్తకాదు. శివుని మాటలు నీవు ఏ మాత్రమూ 
నమ్మరాదు” అని అన్నాడు. 

ఆ. నిజము పలికెనేని నెణీ. దన తలమీద, నీ కరంబు మోపనీక తల(గి 

వచ్చునోటు! నితనివలన( బ్రత్యయమునం దగుల నేమి గలదు దనుజవర్య! 1256 

౫ పరమేశ్వరుడు సత్యభాషణుడే అయితే నీ చేయి అతని శిరస్సుకు తగులనీయకుండా భయంతో 
ఎందుకు పారిపోతాడు? ఇంతకూ శివుని విషయంలో నమ్మదగిన దే మున్నది? అని ఇంకా ఇలా అన్నాడు. 


ఆ. అశుచి యగుచు నతని నంట6గ6 బని గాదు, కాలు( జేయి( గడిగి కడం వార్చి 
యతనివెంట వేడ్క నరుగుదువే నీవు, నవల నంట దగును నసురనాథ! 1257 


మ. అతి దుశ్ళంకలు మాని పొమ్మవిన దై త్యారాతి మాయా విమో 
హితు(డై విస్యృతి నొంది తామసముచే నేపారి వా. డాత్మపా 
ణి తలంబున్‌ దననెత్తి మోసికొని తా నేలన్‌ వెసన్‌ గూలె వి 
(శుతదంభోళిహతిన్‌ వడిం బడు మహా క్షోణీధరంబో యనన్‌. 1258 


* అదీగాక అనురేంద్రా! నీవు అశుచివై మహేశుణ్లి తాకడం తగదు. కనుక కాళ్ళూ చేతులూ 
కడుగుకొని, నీరు పుక్కిలించి శివుణ్ణి వెంబడించు. అతణ్ణి స్పృళించు. నీ సందేహం తీర్చుకో! అనవసరంగా 
లేనిపోని శంకలు పెట్టుకోకు- అంటూ విష్ణువు ఆ రాక్షసుని హెచ్చరించాడు. వృకాసురుడు విష్టమాయవల్ల 
తన్ను తాను మరచి తామసియై తనచేతిని తన నెత్తిమోదే ఉంచుకున్నాడు. అతని తల తునాతునకలైంది. 
తుదకు వృకాసురుడు వజ్రాయుధం దెబ్బకు కూలిన పర్వతంలా భూమిపై పడ్డాడు. 


వ. అట్టు దన తల నూణువ్రయ్యలై నేలం గూలిన యసురం గని యప్పుడు. 1259 
క. సుర లసురాంతకు మీ(దన్‌, వరమందార ప్రసూనవర్షము లోలిం 
గురిసిరి తుములంబై దివి, మొరసెన్‌ సురదుందుభి ప్రముఖతూర్యంబుల్‌. 1260 
* ఈ విధంగా తల నూరుముక్కలై నేలగూలిన రాక్షసుణ్ణి చూచి దేవతలు శ్రీమన్నారాయణునిమోద 
పూలవర్షం కురిపించారు. స్వర్గంలో దేవదుందుభులు (మోగాయి. 
క. పాడిరి గంధర్యోత్తము, లాడిరి దిని నప్పరసలు నన్యోన్యములై 
కూడిరి గ్రహములు భయముల, వీడిరి మునికోటు లంత నిమలచరి(త్రా! 1261 
* గంధర్వులు పాటలు పాడారు. దేవకాంతలు సంతోషంతో నాట్యం చేశారు. (గ్రహాలన్నీ 
ఏకమయ్యాయి. మునులభీతి తొలగి పోయింది. 
క. మురహరు€ డెల నవ్వ్యాలయంగం బురుహరు( దగ జూచి పలికె భూతేశ్వర! యీ 
నరభోజనుండు నీ కి, త్రణీ నెగ్గొనరింప దలంచి తానే పాలిసెన్‌. 1262 
౫ హరి చిరునవ్వుతో పరమశివుణ్ణి చూచి 'మహేశా! ఈ దానవుడు నీ కపకారం తలపెట్టి తానే 
కూలిపోయా'డని చెప్పాడు. 
న. అది యట్టిద కాదె! యిజ్ఞగంబున నధికుండయిన వానికి నపకారంబు గావించిన మానవునకు 


శుభంబు గలుగునే? యదియునుంగాక జగద్గురుండ వగు నీ కవజ్ఞ దలంచు కష్టాత్ముండు 
వొలియుటం జెప్పనేల? యిట్టి దుష్టచిత్తుల కిట్టి వరంబు లిచ్చుట కర్ణంబు గాదని య ప్పురాంతకు 

వీడ్కొలిపిన, నతండు మురాంతకు ననేక విధంబుల నభినందించి నిజమందిరంబునకుం జనియె 
నని చెప్పి యిట్లనియె. 1263 


* విష్ణువు ఇంకా అన్నాడు- సకల లోకాధీశునికి కీడు చేసినవాడు చావక తప్పదు. ఇలాంటి దుర్మార్గులకు 
అలాంటి వరాలివ్వడం తగదు. ఈ రీతిగా పలికి విష్ణువు పరమశివునికి వీడ్కోలిచ్చాడు. శివుడు అచ్యుతుణి 
అనేక విధాలుగా అభినందిస్తూ నిజ నివాసానికి వెళ్ళిపోయాడు. 


క. మానవనాయక! యీ యా, ఖ్యానము జదివినను వినిన ఘనపుణ్యులు ని 
త్యానంద సౌఖ్యముల బెం, పూనుదు రటమీ(ద ముక్తి నొందుదు రెలమిన్‌! 1264 


౫ శుకమహర్షి పరీక్షిత్తుతో మహారాజా! ఈ ఉపాఖ్యానం విన్న పుణ్యాత్ములు నిత్యం సుఖసంతోషాలతో 
జీవిస్తూ తుదకు ముక్తులౌతారు'- అని అన్నాడు. 
న. అని చెప్పి శుకయోగీంద్రుండు పరీక్షిన్నరేంద్రున కిట్లనియె. 1265 


క. జననాయక! యింక బురా, తనవృత్తం బొకటి నీకు. దగ నెటీ(గింతున్‌. 
వినుము తపోనుహిముల. జెం, దిన మునిజనములు సరస్వతీనది పొంతన్‌. 1266 


౫ శుకయోగీం(ద్రుడు పరీక్షిన్నరేంద్రునితో ఇంకా ఇలా అన్నాడు. మహారాజా! నీకొక పురాతనగాథ 
చెబుతాను- పూర్వం తపోధనులైన మును లెందరో సరస్వతీ నదీతీరంలో ఉండేవారు. 
-: భృగుమహర్షి త్రిమూర్తుల ప్రాశస్యంబు శోధించుటకు€ బోవుట :- 
క. వితతక్రియ లొప్ప(గ స, త్ర్రతువుల నొనరించు చచట+ గైగొని లక్ష్మీ 
పతిభవ సితామహులలో, నతులితముగ నెవ్వ రధికు లని తనులోనన్‌. 1267 


౫ వారు పలుయాగాలను వైభవోపేతంగా చేయసాగారు. ఆ తరుణంలో (బ్రహ్మ, విష్ణు మహేశ్వరుల్లో 
ఎవరధికులన్న చర్చ వారి మధ్యవచ్చింది. 


వ. ఇట్లు దలపోసి తన్మమహత్తం బంతయుం దెలిసి రమ్మని భృగుమహాముని న మ్మువ్వురు వేల్పు లకడకుం 
బంపిన న త్తాపసోత్తముండు సని చని ముందట. 1268 


౫: వా రెటూ నిర్లయించలేక త్రిమూర్తుల మాహాత్మ్యాలను తెలుసుకొని రావలసిందని భృగుమహర్షిని 
(ac) జావ యె 
పంపారు. 


క. జలరుహసంజాత సభా, స్థలమున కొగి నేగి యతని సత్వగుణంబుం 
దెలియుటకై నుతివందన, ములు సేయకయున్న నజుండు ముసముస యనుచున్‌. 1269 
+ భృగుమహర్షి బ్రహ్మకొలువులోకి ప్రవేశించి అతని సత్త్వగుణ సంపదను పరీక్షించాలనుకొన్నాడు. 
(బ్రహ్మను స్తుతించకుండా ఆ మహర్షి మౌనంగా నిలబడ్డాడు. బ్రహ్మ అతణ్ణి చూచి రుసరుస లాడాడు. 

క. మనమున. గలంగుచు భృగు దన, తనుజాతుం డనుచు బుద్ది దల(ంచినవా(2ై 
ఘనరోషస్సురితాగ్నిని, ననయము శాంతోదకముల నల్లన నార్చెన్‌. 1270 


౫ బ్రహ్మ మనసులో కలతపడ్డాడు. భృగువు తన పుత్రుడన్న భావంతో చతురు ్యఖుడు తన రోషాన్ని 
ఎలాగో చల్లార్చుకున్నాడు. 
చ. మహిత తపోధనుండు మునిమండను( డయ్యెడ బాసి వెండియు 
న్నహిపతి భూషు( గాన రజతాద్రికి నేగిన న గ్గిరీంద్రుపైం 
దుహినమయూఖ శేఖరుండు దుర్గయు( దానును విశ్రమించుచున్‌ 
ద్రుహిణ తనూభవుండు సనుదెంచుట కాత్మ( బ్రమోద మందుచున్‌. 1271 
* భృగుమహర్షి బ్రహ్మసభనుండి నిష్ర్కమించి ఈశ్వరుని దగ్గరకు వెళ్లాడు. అప్పుడు పార్వతీ 
పరమేశ్వరులు భృగువు రాకకు సంతోషించారు. 
క. కనుగొని భ్రాతృ స్నేహం, బున గౌంగిటం జేర్చు ననుచు ముక్కంటి రయం 
బున నెదురేగిన ముని రు, ద్రుని యందలి సత్వగుణ మెణుంగుట కొణుకై. 1272 


వ. అతనిం గైకొనక యూరకుండిన. 1273 


* సోదర వాత్సల్యంతో భృగువు తన్ను కౌగిలించుకో గలడన్న ఉద్దేశంతో పరమశివుడు అతని 
కెదురుగా వెళ్ళాడు. కాని శివుని సత్వగుణం పరీక్షించాలనే ఉద్దేశంతో భృగువు ఊరకే నిలబడ్డాడు. 


ఉ. ఆ నిటలాంబకుండు గనులాసన నందను. జూచి భూరి కా 
లానల రోషవేష భయదాకృతి( దాల్చి పటుస్సులింగ సం 
తానము లొల్క శూలమున( దాపసముఖ్యు నురంబు వ్రేయంగా( 
బూనిన బార్వతీరమణి బోరన నడ్డము వచ్చి చెచ్చెరన్‌; 1274 


1: పరమశివుడు (బ్రహ్మపుత్రుడైన భృగువును చూచి ఆ(గ్రహోద(గ్రు డయ్యాడు. తన త్రిశూలంతో 
ఆ తాపసిగుండెపై పొడవటానికి ప్రయత్నించాడు. కాని పార్వతి అడ్డువచ్చింది. 
క. తన విభుపాదములకు వం, దనముం గావించి సముచిత ప్ర్రియములన 
య్యనలాక్షుని కోపము మా, న్చిన నమ్మునినాథు( డచట నిలువక చనియెన్‌. 1275 
౫ పార్వతీదేవి పతిపాదాలమోద పడి సముచిత వచనాలతో అతని కోపం మాన్సింది. భృగు 
వక్కడనుంచి వెళ్ళిపోయాడు. 


సీ సాలుపాందు వైకుంఠపురమున కర్థితో( జని యందు సమధికైశ్వర్య మొప్ప? 
గమలాంక పర్యంకగతు(డై సుఖించు న క్కౌస్తుభ భూషు వక్షస్థ్రలంబు( 
దన పాదమున బిట్టు దన్నెం దన్నిన( బాన్సు డిగి వచ్చి ముని( జూచి నగధరుండు 
పదముల కెజు(గి యో పరమ తపోధన! యీగతి నీ వచ్చు టెణు(గ లేక 

తే. యున్న నా తప్పు మన్నించి నన్ను( గరుణం జూచియీ దివ్య మణిమయస్సూర్తి దనరు 
రుచిర సింహాసనమున( గూర్చుండు దివ్య, తాపసోత్తమ! యభయ ప్రదాననిపుణ! 1276 


౫ తర్వాత భృగుముని వైకుంఠానికి వెళ్ళాడు. అప్పుడు విష్ణువు లక్ష్మి ఒడిలో తల పెట్టుకొని పవళించి 
ఉన్నాడు. భృగువు తన పాదంతో విష్ణువు యొక్క వక్షాన్ని తన్నాడు. నారాయణుడు నిర్వికారంగా పాన్సునుండి 
దిగివచ్చి మహర్షితో 'తపోధనా! నీ రాకను గురించి తెలియక నేను చేసిన అపరాధాన్ని మన్నించు. నన్ను 
కరుణించు. ఈ మణిమయసింహాసనం అలంకరించు అని అన్నాడు. 


క. అలఘుపవిత్ర! భవత్సద, జలములు నను నస్మదీయ జఠరస్థ జగం 
బుల లోకసాలురను బొలు, పలరC బుణ్యులను జేయు ననఘ చరిత్రా! 1277 


వ. మునీంద్రా! భవదీయ పాదాబ్దహతి మద్భుజాంతరంబునకు భూషణం బయ్యె; భవదాగమనంబు 
మాంబోటివారికి శుభావహం బగుం గాదె; యేను ధన్యుండ నైతి నని మృదుముధురాలాపంబుల 
ననునయించిన న మ్మునివరుండు లక్ష్మీనాథు సంభాషణంబులకు( జిత్తంబునం బరమానందంబు 
నొంది, య మ్ముకుందు ననంత కల్యాణ గుణనిధి నభినందించి యానందబాప్పుధారాసిక్త కపోలుం 
డగుచు దద్భక్తి పారవశ్యంబున నొండు పలుకనేరక యతని చేత నామంత్రణంబు వడసి మరలి 
సరస్వతీ తీరంబున నున్న మునుల సన్నిధికిం జనుదెంచి వారలం గనుంగొని. 1278 

+ మహానుభావా! నీ పాదజలం నన్నీ కాదు. నాతో ఉన్న సమస్త విశ్వాన్నీ, లోకపాలకులనూ పవిత్రం 

చేయగలదు. పవిత్ర చరిత్రా! నీ పాదతాడనం నా వక్షానికి అలంకారమైంది. నీ రాక మాకు శుభదాయకం. 
నేను ధన్యుజ్ఞియ్యాను- అని మధురంగా మాట్లాడాడు. భృగుమహర్షి నారాయణుని మధురోక్తులకు మురిసి 
పోయాడు. హరిని పలువిధాల స్తుతించి ఆనందపారవశ్యంతో వీడ్కోలు గైకొని వెళ్ళి మునులను కలుసుకొన్నాడు. 


సీ, మునినాయకులతోడ( దన పోయి వచ్చిన తెజు(గును దనమది దృష్టమైన 
మూ(డుమూర్తుల విధంబును నెణేంగించిన వినివారు మనముల విస్మయంబు 
నంది చిత్తంబున సందేహమును బాసి చిన్మయాకారుండు శ్రీసతీశు( 
డనుపము( డనవద్యు( డఖిల కల్యాణగుణాకరు( డాదిమధ్యాంతరహితు( 


తే. డై తనర్చిన పుండరీకాక్షు. డొకండ, కాక గణుతింప దైవ మొక్కరుండు వేణు 
కల(డె యనుబుద్ది విజ్ఞాన కలితు లగుచు, హరిపదాబ్దాతయుగళంబు నర్ధి గొలిచి. 1279 
౫ వారికి త్రిమూర్తుల స్వభావాలను భృగుమహర్షి సవిస్తరంగా తెలిపాడు. మునులు విస్మయం 
చెందారు. “అఖిల కల్యాణ గుణాకరుడైన నారాయణు డొక్కడే పరమదైవం' అని నిర్ణయించి ఆ మునులు 
హరిపాదారవింద ధ్యానరతు లయ్యారు. 
వ. అట్టు సేవించి యవ్యయానందం బయిన వైకుంఠధానుంబు నొంది; రని చెప్పి వెండియు నిట్లనియె. 


* ఆ మునులు విష్ణుమూర్తిని భక్తితో సేవించి వైకుంఠప్రాప్తిని పొందారు- అని చెప్పి శుకమహర్షి 
పరీక్షిత్తుతో ఇంకా ఇలా అన్నాడు. 

-: శ్రీకృష్ణుండు మృతులైన విప్రసుతుల దెచ్చుట :- 


బూ 


నరనాథ! యొకనా(డు నలినాయతాక్షుండు వొలుచు కుశస్థలీపురమునందు 
సుఖముండ నొక్క భూసురవర్యు భార్యకు బుత్రుండు జన్మించి పుట్టినపుడ 
మృతు(డైన ఘనశోకవితతిచే( గ్రాగుచు, నా డింభకుని. గొంచు నవనిసురుండు 
సనుదెంచి పెలుచ రాజద్వారమున( బెట్టి కన్నుల బాష్పాంబుకణము లొలుక 
తే. బాపురే! విధి నను దుఃఖ పటుప( దగునె?, యనుచు దూజుచు దను. దిట్టుకొనుచు వగల 
డెంద మందంద యెరియ నాక్రందనంబు, సేయుచును వచ్చి యా విప్రశేఖరుండు. 1281 
= మహారాజా! శ్రీకృష్ణుడు కుశస్థలిలో సుఖంగా ఉంటున్న రోజుల్లో ఒక బ్రాహ్మణుని భార్యకు పుత్రుండు 
పుట్టి పుట్టగానే చనిపోయాడు. ఆ బ్రాహ్మణుడు శోకంతో మృతబాలుణ్ణి ఎత్తుకొని కృష్ణుని వద్దకు వచ్చాడు. 
కన్నీళ్ళు నింపుకొని ఆ బ్రాహ్మణుడు బాలుని శవాన్ని రాజద్యారం వద్ద ఉంచి విధిని నిందిస్తూ, తన్ను దాను 
తిట్టుకొంటూ గుండె బ్రద్ద లయ్యేటట్టు దుఃఖింపసాగాడు. 
సీ. అధికశోకంబున నలమట బొందుచు నచ్చటి జనులతో ననియె. బెలుచ 
బ్రాహ్మణ విద్వేషపరు( డయి తగ శాస్త్ర పద్దతి నడవక సాపవర్తి 
యె క్షత్రబంధువు( డగు వాని దురితంబు చేత మత్సుత్రుండు జాతమైన 
యప్పుడ మృతు( డయ్యె నక్కట! హింసకు రోయక యెప్పు డన్యాయకారి 
తే. యగుచు విషయానుగతచిత్తుండైన యట్టి, రాజు దేశంబు ప్రజలు నిరాశు లగుచు 
దుఃఖముల జాలవనట( బొందుదు రటంచు, నేడ్చుచును నట నిల్వక యేగె నపుడు. 1282 
* దుర్భరశోకంతో కుమిలిపోతూ ఆ బ్రాహ్మణుడు అచటి (ప్రజల్లో ' బ్రాహ్మణ ద్వేషియై శాస్రాచారాన్ని 
పాటించకుండా పాపాత్ముడైన రాజు చేసిన పాపం వల్ల నా కుమారుడు పుట్టగానే చచ్చిపోయాడు. హింసను 
ఏవగించుకోకుండా, న్యాయానికి దూరుడై ఇంద్రియ లోలుడైన రాజు పాలించే దేశంలో ప్రజలు నిరాశతో 
దుఃఖాలవల్ల మిక్కిలి కష్టాలను పొందుతారు- అని ఏడుస్తూ అక్కడ నిలువకుండా వెళ్ళి పోయాడు. 


వ. ఇవ్విధంబున మజియు దన సుతులు మృతు లయినపుడెల్ల వారలం గొనివచ్చి యవ్విప్రుండు 
రాజు మొగసాలంబెట్టి రోదనంబు సేయుచు, నెప్పటియట్ల కొన్ని గాథలు సదివి పోపుచుండె; 
నివ్విధంబున నెనమండ్రు సుతులు మృతులైన పిదపం దొమ్మిదవ సుతుండును మృతుండైనవానినెత్తి 
కొని వచ్చి యెప్పటి విధంబున( బలవరించుచున్న యా బ్రాహ్మణునిం గని యర్దునుం డిట్లనియె.1283 

౫ ఈ విధంగా తనకు పుట్టిన బిడ్డలు చనిపోగా వారిని కూడా తెచ్చి రాజమందిర ద్యారం దగ్గర పెట్టి 

ఏడుస్తూ ఆ బ్రాహ్మణుడు మునుపటిలాగే కొన్ని కథలు చదవి పోతూ ఉండేవాడు. అతని కిలా ఎన 
మండుగురు కొడుకులు పుట్టి చనిపోయారు. తొమ్మిదవ కొడుకుకూడా పుట్టగానే చనిపోగా వాని శవాన్ని 
తెచ్చి ఆ(క్రందిస్తున్న బ్రాహ్మణుబ్లే చూచి అర్జును డిలా అన్నాడు. 


పదవ స్కంధము- ఉత్తరభాగము 275 


క. ఈ పగిది నీవు వగలన్‌, వాపోనంగ( జూచి యకట! వారింసంగా 
నోపిన విలుకా( డొక్కం, డీ పురి లేండయ్యె నయ్య! యిది పాప మగున్‌. 1284 


* అయ్యా! నీవు దుఃఖిస్తుంటే చూచి ఈ అన్యాయాన్ని వారించే సమర్ధుడైన విలుకాడు ఒక్కడైన ఈ 
పట్టణంలో లేడా ఇది మహాపాపం. 


సీ. పుత్రుల. గోల్ఫోయి భూరిశోకంబున వనట( బొందుచు విప్రవరులు సాల 
నే రాజురాజ్యమందేని వసించుదు రారాజు. దలపోయ నవనిమీ(ద 
నటునిగా నాత్మ నెన్నం దగు; నీపుత్రు నే బ్రతికించెద నిపుడ పూని 
యటు సేయనైతినే, ననలంబు సొచ్చెద నని భూసురు(డు వెజంగంద బలుక 


తే. నత(డు విని యీ వెడంగుమాట లాడ దగునె?, భూరివిక్రమశాలి రాముండు మేటి 

బలు(డు హరియును శౌర్యసంపన్ను లనంగ6ందనరు ప్రద్యుమ్ను( డతని నందనుండు మటియు. 1285 
తే. వినుతబలు లైన యాదవ వీరవరులు6 గలుగ వారలచేం గాని కార్యమీవు 

చక్కంబెట్టుట యెట్లు? నీచనెడు త్రోవ, బొమ్ము నావుడు న య్యింద్రపుత్రు( డపుడు 1286 


* కన్నబిడ్డల్ని పోగొట్టుకొని దుర్భరశోకంతో పరితపించే బ్రాహ్మణులు ఈ లోకంలో అధికంగా 
ఎవని రాజ్యంలో వుంటారో ఆ రాజు కేవలం వేషగాడు మాత్రమే. నీ కుమారుణ్ణి నేను బ్రతికిస్తాను. అలా 
చేయకపోతే నేను అగ్నిలో ప్రవేశిస్తాను. ఈ విధంగా అర్జునుడు బ్రాహ్మణు డాళశ్ళర్యపడేలాగా అన్నాడు. ఆ 
మాటలను విని బ్రాహ్మణుడు “అయ్యా! ఇలాంటి అనుచితపు మాటలు పలకటం దేనికి? పరాక్రమోపేతులూ, 
బలశాలురూ అయిన బలరామ కృష్ణులున్నారు. ప్రద్యుమ్నాదు లున్నారు. ప్రశంసించదగిన బలం కలిగిన 
యాదవ వీరులున్నారు. వారిచేత గానిపనిని చక్కబెట్టడం నీకు ఎలా సాధ్యమౌతుంది. నీ దారిని నీవు వెళ్ళు 


అన్నాడు. 
క. మనమున దురహంకారము, ఘనముగ(౬ బొడముటయు, నపుడు కవ్వడి విప్రం 
గనుంగొని యచ్చటిజనములు, వినగా నిట్లనియె రోషవిహ్వలమతియె. 1287 


౫ బ్రాహ్మణుని మాటలకు అర్జునుడి మనస్సులో దురహంకారం పెచ్చరిల్లింది. అతడు విప్రుణ్ణి 
చూచి అక్కడ జనాలు వినేటట్టు రోషంతో ఇలా అన్నాడు. 


మ. బలు(డం గాను; మురాసురాంతకు(డ6 గాః బ్రద్యుమ్ను(డం గాను; నేం 
దెలియం దత్తనయుండ౦గా నని నిరోధివ్రాతమున్‌ భీషణో 
జ్వల గాండీవ ధనుర్విముక్త నిశితాస్త శ్రేణిచే బీన్లు పెం 
టలు గావించు పరాక్రమ ప్రకటచండ స్ఫూర్తి నే. బార్జుండన్‌. 1288 

నేను బలరాముణ్ణి కాను, కృష్ణుణ్ణి కాను. ప్రద్యుమ్నుణ్ణి కాను, అతని కొడుకైన అనిరుద్దుణ్ణి 

(ac) ౬3౯ © = (SEC) 

కాను. మరి నే నెవ్వరింటావా? యుద్దంలో గాండీవం నుంటి వెలువడే వాడిబాణాలతో శత్రుసమూహాన్ని 
చించి చెండాడే మహాపరాక్రమం కలిగిన అర్జునుణ్లి . 


వ. అదియునుంగాక. 1289 
చ. బలిమి( బురాంతకుం దొడరి బాహువిజృంభణ మొప్ప నెక్కటిం 

దలపడి పోరినట్టి రణధైర్యుని నన్ను నెణుంగ వక్కటా! 

పెలుకుణ మృత్యుదేనతను బింక మడంచి భవత్తనూజుల 

న్నలవు( జలంబు( జూపి కొనియాడ(గ నిప్పుడ తెచ్చి యిచ్చెదన్‌. 1290 


౪ అందేకాదు. ఆ పరమ శివుల్లే భుజ బలంతో ఎదిరించి పోరాడిన నన్ను నీ వెరుగవా? మృత్యుదేవత 
పొగరు అణచి నా భుజ బలాన్నీ, పంతాన్నీ చూపించి నీ బిడ్డలను ఇప్పుడే తెచ్చి ఇస్తాను. 

వ. అని నమ్మం బలికిన యర్జును ప్రతిజ్ఞకు భూసురుండు మనంబున నూరడిల్లి యతని 

నభినందించుచు నిజమందిరంబునకు జని కొన్ని దినంబు లుండునంత భార్యకుం బ్రసూతివేదనా 


సమయం బయినం జనుదెంచి వివ్వచ్చుం గని తద్విధం బెటింగించిన న య్యింద్రనందనుం 
డప్పుడు. 1291 


౫ పార్టుడిలా నమ్మకంగా పలికాడు. బ్రాహ్మణునికి నమ్మకం కలిగింది. అతడు అర్జునుణ్ణి 
కొనియాడుతూ ఇంటికి వెళ్ళాడు. కొన్ని దినాలు గడిచాయి. అతని భార్యకు మళ్ళీ (ప్రసవ వేదన ప్రారంభమైంది. 
భూసురుడు వెంటనే వచ్చి అర్జునుని కీ విషయం చెప్పాడు. 

చ. లలిత నిశిష్ట సంచిత జలంబుల నాచమనంబు సేసి, సు 

స్థలమున నిల్చి రుద్రునకు సమ్మతి మొక్కి మహాస్తవేది ని 
ర్మల శుభమం[త్ర దేవతల మానసమందు( దలంచి గాండివం 
బలవడ నెక్కు ద్రోచి బిగియం గదియించి నిషంగ యుగ్మమున్‌. 1292 

౫ అర్జునుడు పవిత్రజలాలతో ఆచమనం చేశాడు. పరిశుద్ద ప్రదేశంలో నిలిచి శివునికి నమస్కరించాడు. 
శుభప్రదాతలైన మం(త దేవతలను మనస్సులో తలచుకొని గాండీవాన్ని ఎక్కుపెట్టి పట్టుకున్నాడు. 
అమ్ములపొదులు రెంటినీ కట్టుకొన్నాడు. 


వ. ఇ వ్విధంబున€ గట్టాయితంబై యప్పుడు. 1293 


సీ. భూసురు వెంట నిమ్ముల నేగి సూతికా భవనంబు చుట్టును బాణవితతి 
నరికట్టి దిక్కులు నాకాశపథము ధ రాతలం బెల్ల నీరంధ్రముగను 
శరపంజరము. గట్టి శౌర్యంబు దీపింప( గడు నప్రమత్తుండై కాచియున్న 
యెడ న మ్మహీసురు నింతికి. బుత్రుండు జనియించె; నప్పుడచ్చటి జనంబు 

తే. పోయె. బోయె. గదే యని బొబ్బ లిడంగ, బొంది తోడన యాకాశమునకు మాయ( 
జెందె నప్పుడు దుఃఖంబు నొంది భూమి, సురుండు విలపించుచును మురహరుని కడకు. 1294 


* అర్జునుడు బ్రాహ్మణునివెంట వెళ్ళి ప్రసవమందిరాన్ని దట్టమైన బాణాలతో కప్పివేశాడు. మిక్కిలి 
జాగరూకతతో ప్రసూతిగృహానికి కావలికాస్తూ ఉన్నాడు. అప్పు డా (బ్రాహ్మణుని భార్యకు మగ బిడ్డ పుట్టాడు. 
అప్పుడే అక్కడ చేరిన జనం పోయాడు, పోయాడు అని ఆర్తనాదాలు చేశారు. పుట్టిన బిడ్డ శరీరంతో 
ఆకాశంలోనికి అదృశ్యమై పోయాడు, (బ్రాహ్మణుడు విలపిస్తూ కృష్ణునివద్దకు వచ్చాడు. 


వ. అప్పుడు సని, 1295 
క. ముందట నిల్పి ముకుంద! స, నందన మునివినుత; నందనందన! పరమా 
నంద? శరదిందు చందన, కుంద యశస్సాంద్ర! కృష్ణ! గోవింద! హరీ! 1296 


౫ అలా వెళ్ళి బ్రాహ్మణుడు శ్రీకృష్ణుని సమక్షంలో నిలబడి ముకుందా! నందనందనా! సనందన 

మునివందితా! శరత్కాలపు చంద్రుని లాంటి సత్కీర్తి కలవాడా! అని పలువిధాలుగా స్తుతించాడు. 

వ. అవధరింపుము. దేవా! యర్జ్హునుం డనెడి పౌరుషనిహీనుం డాడిన వృథాజల్పంబులు నమ్మి పుత్రుం 
గోలువడి బేలనైన నన్ను నేమందు? నిఖిల విశ్వోత్పత్తి స్థితి లయంబులకు( బ్రధాన హేతుభూతుండ 
నయిన నీవు సమర్గుండ నయ్యు, వారింసం జాలక చూచుచుండ, నొక్క మనుష్యమాత్రుండు 
దీర్పం జాలెడువాండు గల(డె? యని వెండియు. 1297 

* మహాత్మా! నా విన్నపాన్ని ఆలకించు, పౌరుషహీనుడైన పార్గుని డాంబిక వచనాలను నమ్మి 

అమాయకుణ్ణె కొడుకును పోగొట్టుకొన్న నన్ను నేను ఏమని నిందించుకోవాలి. సమస్త విశ్వసృష్టి స్థితి లయాలకూ 
మూలకారకుడవైన నీవు సమర్ద్హుడివే అయినా వారించలేక ఊరకున్నావు. మానవమాత్రు డీ మహాకార్యం 
నెరవేర్చ గలడా? 

క. ఎక్కడి పాండుతనూభవు., డెక్కడి విలుకా(డు? వీని కెక్కడి సత్వం? 
బెక్కడి గాండీవము? దన, కెక్కడి దివ్యాస్త సమితి? యే మనవచ్చున్‌? 1298 


౫ అని ఇంకా ఇలా అన్నాడు. 'పాండుతనయు డొక విలుకాడా! వాని మాట యథార్థమా! అతని దొక 
గాండీవమా! అతనికి దివ్యాస్రాలంటూ ఉన్నాయా! ఏమని చెప్పాలి. 
క. అని తను నోడక నిందిం, చిన విని య య్యర్జునుండు చిడిముడిపడుచుం 
దనవిద్యమహిను పెంపునం జనియెన్‌ వెస దండపాణి సదనంబునకున్‌. 1299 
౫ ఈ విధంగా తన్నాభూసురుడు నిందిస్తూ ఉండగా అర్జునుడు కోపించి తన విద్యాప్రభావంతో 
వెంటనే బయలుదేరి యముని మందిరానికి వెళ్లాడు. 


క. చని యందు ధారుణీసుర, తనయులు లేకుంట. దెలిసి తడయక యింద్రా 
న్ని నిర్బతి వరుణ సమీరణ, ధనదేశానాలయములు దగ బరికించెన్‌. 1300 


278 పోతన భాగవతము 


* అక్కడ (బ్రాహ్మాణపుత్రులు లేకపోగా పార్టుడు మరీ ఇంద్ర అగ్ని, నిర్భతి, వరుణ, వాయు, 
కుబేర ఈశానుల మందిరాలకు వెళ్ళి వెదికాడు. 


వ. వెండియు. 1301 
చ. నర సుర యక్ష కింపురుష నాగ నిశాచర సిద్ద సాధ్య ఖే 

చర విహగేంద్ర గుహ్యక పిశాచ నివాసములందు రోసి భూ 

సురసుతు లేగినట్టి గతి సొప్పడకుండుట. జూచి క్రమ్మణన్‌ 

ధరణికి నేగుదెంచి బెడిదంబుగ నగ్ని సొరంగం బూనినన్‌. 1302 


౫ అనంతరం దేవ యక్ష కింపురుష నాగ రాక్షస సిద్ద సాధ్య ఖేచరాదుల ఇళ్ళకు వెళ్ళి (బ్రాహ్మణుని 
పుత్రులకోసం అన్వేషించాడు. కాని వారి జాడ అక్కడ ఎక్కడా కనిపించలేదు. చివరకు మళ్ళీ భూలోకానికి 
వచ్చి ప్రతిజ్ఞానుసారం పట్టుదలతో అగ్ని ప్రవేశం చేయటానికి సిద్దమైనాడు. 


న. అ వ్విధంబంతయు నెటింగి య మ్మురాంతకుండు ' విప్రనందనుల నీకుం జూపెది నని యనలంబు 
సారకుండ నతని నివారించి యప్పుడు. 1303 


* శ్రీకృష్ణు డీ సంగతి తెలుసుకొని బ్రాహ్మణ పుత్రులను నీకు చూపెద నని అర్జునుణ్ణి మంటల్లో 
దూకకుండా వారించాడు. 


ఉ. సుందరదివ్యరత్నరుచి శోభితమై తనరారు కాంచన 
స్యందన మంబుజాప్తు. డుదయాచల మెక్కు విధంబు దోప బౌ 
రందరి దాను నెక్కి తను రళశ్ళ్ములు దిగ్వితతిన్‌ వెలుంగ గో 
నిందు. డుదారలీల( జనె విప్రతనూజ గవేషణార్థియె. 1304 
* దివ్యరత్నకాంతుల్తో ప్రకాశిస్తున్న సుందరరథాన్ని సూర్యుడు ఉదయపర్వతాన్ని ఎక్కినట్టు శ్రీకృష్ణుడు 
అర్జునునితో కూడి అధిరోహించాడు. తన శరీరకాంతులు దిక్కుల వెలుంగుతూ ఉండగా శ్రీకృష్ణుడు 
(బ్రాహ్మణకుమారులను వెదకడానికి బయలుదేరాడు. 
చ. చని పురగోష్ట దుర్గ వన జానపదాచల పక్కణ ప్రభూ 
త నదనదీ సరోవర యుతక్షితి నంతయు దా(టి సప్త వా 
రినిధుల దీవులం గులగిరి ప్రకరంబుల నుత్తరించి మే 
రు నగము నాక్రమించుచు మరుద్గతితో రథ మేగ న త్రటీన్‌. 1305 


౫ పట్టణాలతో, పలైలతో, దుర్గాలతో, అరణ్యాలతో, పర్వతాలతో, నదీ నద సరోవరాలతో నిండిన 
భూమినీ, సప్త సముద్రాలను దాటి మేరుపర్వతాన్ని అతిక్రమించి కృష్ణుని రథం మహావేగంతో ముందుకు 
సాగిపోయింది. 

చ. మసలక భూరిసంతమస మండలముం దరియంగ( జొచ్చి సా 


హసమున( బోనం బోవ(గ భయంకరమై మది గోచరింపమిన్‌ 
వసమటీి మోకరిల్లి రథవాజులు మార్గము దప్పి నిల్చినన్‌ 
బిసరుహపత్రలోచను( డభేద్యతమ: పటలంబు వాప(గన్‌. 1306 


౫ శ్రీకృష్ణార్ణునులు దట్టమైన చీకటి మండలాన్ని సమోపించారు. వారు సహనంతో ముందుకు 
వెళ్ళుతూ ఉంటే, చీకటి మరింత భయంకరంగా తోచింది. కళ్ళ కేదీ కనిపించలేదు. గుర్రాలు శక్తి కోల్పోయి 
దారి తప్పి నిలబడిపోయాయి. శ్రీకృష్ణుడు అసాధ్యమైన ఆ చీకటిని రూపుమాపడానికి ప్రయత్నించాడు. 


ర్‌ 


న 


బాలభాను ప్రభా భాసమానద్యుతి( గరమొప్ప నిజ రథాంగంబు( బనుప 
న మ్మహాస్రం బేగి చిమ్మచీ(కటి నెల్ల నజీముటీ నందంద నటికి వైచి 
యగ్రభాగంబున నతులిత గతి నేగ నా మార్గమున నిజస్యందనంబు 
గడువడి. దోలి యా కడింది తమోభూమి( గడవ ముందజకడ గాన రాక 


మిక్కుటంబుగ దృష్టి మిర్మిట్లు గొనయగం జదల వెలుగొందు దివ్యతేజంబు( జూచి 
మొనసి గాండీవి కన్నులు మూసికొనుచు, నాత్మ భయమంది కొంతద వ్వరిగి యరిగి. 1307 


* బాలసూర్యుని కాంతికి సమానమైన కాంతితో వెలిగే తన చక్రాయుధాన్ని కృష్ణుడు ప్రయోగించాడు. 
అది విజృంభించి చిమ్మచీకటిని దూసుకుంటూ పై భాగం నుంచీ ముందుకు దూసుకొని పోయింది. 
కృష్ణార్జునులు చక్రాయుధం వెళ్ళే మార్గాన్నిబట్టి అతి వేగంగా రథాన్ని నడిపించుకొంటూ వెళ్ళి చీకటిని 
దాటారు. అప్పుడు తమ ముందు కన్నులు మిరుమిట్లు కొలిపే మహాతేజం కనిపించింది. దాన్ని చూచి 
అర్జునుడు కళ్ళు మూసుకొన్నాడు. అతనికి భయం కలిగింది. ఆ స్థితిలో కొంతదూరం వెళ్ళాడు. 


తే. కడగి దుర్వార మారుతోత్కట విధూత, చటుల సర్వంకషోర్మి భీషణ గభీర 


వారిపూరంబు సొచ్చి తన్నీరమధ్య, భాగమున గోటిసూర్య ప్రభలు వెలుంగ. 1308 


౫ తర్వాత మహావాయువేగంవల్ల చెలరేగే కెరటాలలో ఉన్న గంభీర జలరాశిని కృష్ణార్జునులు 
ప్రవేశించారు. ఆ నీటి నడిమి భాగంలో కోటి సూర్యుల కాంతులు జాలు వారుతున్నాయి. 


వ. అది మణీయును జారు దివ్యమణి సహస్రస్తంభాభిరామంబును, నాలంబిత కమనీయ నూత్న రత్న 


మాలికాలంకృతంబును, భాను శశిమయూఖాగమ్యంబును, ననంత తేజోవిరాజితంబును, బునరా 
వృత్తి రహిత మార్గంబును, నిత్యైశ్వర్య దాయకంబును, నవ్యయంబును, నత్యున్నతంబును, ననూన 
విభవంబును, బరమ యోగీంద్రగమ్యంబును, బరమభాగవత నివాసంబునునై యొప్తు దివ్య 
ధామంబునందు. 1309 


౫ అటువంటి తేజో మయమైన జలరాశిమధ్యంలో వేలకొలది మనోహరమైన మణిస్తంభాలతో, 
(వ్రేలాడుతున్న రమణీయ రత్నహారాలతో అలంకృతమై, అనంత తేజోవిరాజితమై, సూర్య చంద్ర కిరణాలకు 
ప్రవేశింపరానిదై, జన్మరాహిత్యానికి మార్గమై, నిత్యైశ్చర్య దాయకమై, అవ్యయమై, మహోన్నతమై, అనల్పవైభవాల 

కాకరమై, పరమయోగీంద్రులకు ప్రవేశయోగ్యమై, పరమ భాగవతులకు నివాస స్థానమై ప్రకాశించే ఒకానొక 
దివ్యభవనం గోచరించింది. 


సీ. సాంద్రశరచ్చంద్ర చంద్రికా కర్పూర నీహార హారాభ దేహ మమర 
నిందింది రేందీవ రేంద్ర నీలద్యుతి. గర మొప్పు మేచక కంఠ సమితి 
యరుణాంశుబింబ భాసుర పద్మరాగ వి న్యస్త సహగస్రోరు మస్తకములు 
వివృతాననోద్గత విషధూమరేఖల లీల జూపట్టిన నాలుకలును 


తే. గలిత సాయంతన జ్వల జ్వలన కుండ,ముల విడంబించు వేండి చూపులును గలిగి 
భూరి కలధౌత గిరినిభాకార మమరం బరటగు భోగీంద్రభోగతల్పంబునందు. 1310 


వ. సుఖాసీనుండై యున్నవాని డాయం జని యప్పుడు. 1311 


౫: అటువంటి దివ్యభవనంలో శరత్కాలపు నిండుచంద్రుని పండువెన్నెలతో, కర్ఫూరంతో, మంచుతో 
సమానమైన తెల్లని దేహమూ, తుమె శ్రదల్లాగా, నల్లకలువల్లాగా, ఇం(ద్రనీలమణుల్లాగా నల్లనైన కంఠ సమూహాలూ, 
— ౧ ౧ రా లా ల రగ 
ఉదయకాలం సూర్యునిలాగా (ప్రకాశించే పద్మరాగ మణులతో కూడిన పడగలూ, తెరచుకొన్న నోళ్ళనుంచి 
వెలువడే విషధూమరేఖలవంటి నాలుకలూ కలిగి వాడి అయిన వేడిచూపులతో వెండి కొండలాగా ఉన్న 
ఆదిశేషుడు వారికి కన్పించాడు. ఆ ఆదిశేషుని పాన్సుమీద సుఖంగా ఆసీనుడై ఉన్న తేజోమూర్తిని 
శ్రీకృష్ణార్ణునులు దగ్గరగా దర్శించారు. 


సీ. సజల నీలాంబుద శ్యామాయమానాంగు నాశ్రితావన ముదితాంతరంగు 


సనకాది యోగిహృద్వనజ మదాళీంద్రు ముఖపద్మ రుచిజిత పూర్ణ చంద్రు( 
గమనీయ నిఖిల జగద్దితచారిత్రు బ్రత్యూషసంఫుల్ల పద్మ నేత్రు 
నిందిరా హృదయార విందారుణోల్లాసు శ్రీకర పీత కౌశేయవాసు 
తే. హార కుండల కటక కేయూర మకుట, కంక ణాంగద మణిముద్రికా వినూత్న 
రత్ననూపుర కాంచీ విరాజమాను, భవమహార్లవశోషు సద్భక్తపోషు. 1312 


* నీలమేఘశ్యాముడూ, ఆ(శ్రితజన రక్షకుడూ, సనకాది మునీం(ద్రుల హృదయపద్మాలలో 
నివసించేవాడూ, తన ముఖకాంతితో చంద్రుణ్ణి గెలిచినవాడూ, విశ్వవిఖ్యాత చరిత్రుడూ, (ప్రాతఃకాల పద్మ 
పత్రాలవంటి నేత్రాలు కలవాడూ, లక్ష్మీమనోహరుడూ, పీతాంబర ధరుడూ, హార కేయూర కటక కంకణ 
కిరీటభూషణుడూ, భవసాగర శోషణుడూ, భక్తజన పోషణుడూ అయిన మహావిష్ణువును వారు చూచారు. 


వ. మజీయు సునందాది పరిజన సంతత సేవితు, నానందకందళిత హృదయారవిందు, నరవిందవాసినీ 
వసుంధరాసుందరీ సమేతు, నారదయోగీంద్ర సంకీర్తనానందితు, నవ్యయు, ననఘు, ననంతు, 
నప్రమేయు, నజితు, నవికారు, నాదిమధ్యాంత రహితు, భనలయాతీతు(, గరుణాసుధాసముద్రు, 
నచ్యుతు, మహానుభావు( బరమపురుషు. బురుషోత్తము, నిఖిలజగదుత్పత్తి స్లితిలయకారణు6 

జిదచిదీశ్వరు, నష్టభుజు(, గౌస్తుభశ్రీవత్సవక్షు, శంఖచంక్ర గదా పద్మ శార్‌జ్ఞాది దివ్యసాధను, 
సర్వశక్తిసేవితు( బరమేష్టిజనకు నారాయణుం గనుంగొని దండ ప్రణామంబులు సేసి కరకమలంబులు 
మొగిచి భక్తి పూర్వకంబుగా నభినందించిన, న య్యాది దేవుండును వారలం గరుణానలోకనంబులు 
నిగుడ నవలోకించి, దరహాసపూరంబు దోరంబుగా సాదరంబుగ నిట్లనియె. 1313 


* సునందాదులచే సేవింపబడేవాడూ, నిత్యానంద కందళిత హృదయుడూ, శ్రీదేవితో భూదేవితో 
కూడినవాడూ, నారద గాన లోలుడూ, కరుణాసము[ద్రుడూ, అష్టభుజుడూ, కౌస్తుభాలంకారుడూ అయిన 
ఆ శ్రీమన్నారాయణునికి శ్రీకృష్ణార్ణునులు భక్తితో సాష్టాంగ నమస్కారం చేసి చేతులు జోడించి 
సంస్తుతించారు. ఆ ఆదిదేవుడు వారిని దయతో చూచి మందహాసం చేసి సాదరంగా ఇలా అన్నాడు. 


క. ధరణికి వేం గగు దైత్యులం బొరిబొరి వధియించి ధర్మమున్‌ నిలుపుటకై 
ధర జనియించితి రిరువురు, నరనారాయణు లనంగ నా యంశమునన్‌. 1314 


* ధరణికి భారమైన దైత్యులను వధించి ధర్మాన్ని రక్షించడానికి మోరిద్దరూ నా అంశతో 
నరనారాయణులుగా జన్మించారు. 


క. ఆరూఢనియతితో. బెం, పారిన మిము ని మ్మునీంద్రు లర్జిం జూడం 
గోరిన మీ వచ్చుటకై, ధారుణిసురసుతుల నిటకు( దగ దేవలసెన్‌. 1315 


౫ మహానిష్టతో ఉన్నతులైన మిమ్ములను చూడాలని మునీశ్వరులు కోరారు. అందుకొరకు మా 
రిక్కడకు రావాలనే ఉద్దేశంతో ఆ బ్రాహ్మణుని కుమారులను ఇక్కడికి తెప్పించవలసి వచ్చింది. 
ద శ్ర స ల 


క. అని యా డింభకులను దో, కొని పాండని యిచ్చి నీడుకొలిపిన వారల్‌ 
వినతు లయి పెక్కు నిధముల, నినుతించుచు నచటు వాసి విప్రుని సుతులన్‌. 1316 


ఈ బాలకులను మోరు తీసుకొని వెళ్ళండి- అని పలికి ఆ బాలకుల నిచ్చి విష్ణువు వారికి వీడ్కోలు 
చెప్పాడు. శ్రీకృష్ణార్ణునులు వినయంతో భగవంతుణ్ణి పలు విధాలుగా స్తుతిస్తూ అక్కడనుండి బయలుదేరారు. 


వ. తోడ్కొని సంప్రాప్త మనోరథు లయి య బ్బాలకుల. దత్తద్వయో రూపంబులతోడ. దెచ్చి 
యాబ్రాహ్మణునకు సమర్పించిన నతండు సంతుష్టాంతరంగుం డయ్యె; న య్యవసరంబున.1317 


౫ సం ప్రాప్తమనోరథులైన వారు ఆ బ్రాహ్మణ కుమారులను వెంటబెట్టుకొని వారి వారి వయసులకు తగిన 
ఆకారాలతో ఆ బ్రాహ్మణునికి సమర్పించారు. ఆ బిడ్డలను చూచిన ఆ విఫ్రన కెంతో ఆనందం కలిగింది. 


చ. అనిమిషనాథనందను.( డహర్పతితేజుండు గృష్ణుతోడం దాం 
జని యచటం గనుంగొనిన సర్వశరణ్యుని. బుండరీక నే 
త్రుని నిజధామవైభనసవృద్దికి. దన్మహానీయమూర్తికిన్‌ 
మనమున మోదమంది పలుమాబును సన్నుతి. జేసె భూవరా! 1318 

* ఇంద్రుని తనయుడూ, సూర్యసమ తేజస్వీ అయిన అర్జునుడు కృష్ణునితో వెళ్ళి అచట చూచిన 
లోకశరణ్యుడైన నారాయణుని సౌధవైభవానికీ, ఆ స్వామి సుందరాకారానికి మనస్సులో ఆనందించి పలుమార్జు 


'ప్రస్తుతించాడు. 


తే. 


వారిజాక్షుని భక్తమందారు ననఘు గృష్టు నఖిలేశు( గేశవు జిష్ణుం బరము 
వినుతి సేయుచు. దత్సాదననజములకు, వందనము లాచరించి యానంద మొందె. 1319 


* అర్జునుడు కృష్ణుణ్ణి పలువిధాలుగా స్తుతించి ఆయన పాద పద్మాలకు ప్రణామాలు చేసి 
పరమానందభరితు డైనాడు. 


న. 


ను. 


అంత. 1320 


హరి సర్వేశుం డనంతు. డాద్యు( డభవుం డాన్నూయసంవేది భూ 

సుర ముఖ్యప్రజలన్‌ సమస్త ధనవస్తుశ్రేణి నొప్పారంగాం 

బరిరక్షించుచు ధర్మమున్‌ నిలుపుచుం బాపాత్ములం ద్రుంచుచుం 

బరమోత్సాహ మెలర్స భూరిశుభ వి భ్రాజిష్లు(డై ద్వారకన్‌. 1321 


* అనంతుడూ వేద వేద్యుడూ అయిన కృష్ణుడు బ్రాహ్మణు లాదిగా గల సమస్త ప్రజలనూ, సకల 
ధన వస్తు సంపన్నులను చేసి సంరక్షిస్తూ, దుర్మార్గులనూ, సంహరిస్తూ, ధర్మాన్ని సంస్థాపించుతూ ద్యారకలో 
శుభసంతోషాలతో (ప్రకాశించాడు. 


క్త 


జనవినుతముగా( బెక్కు స, వనములు దనుందాన కూర్చి వైదిక యుక్తిం 
బొనరించుచు ననురాగము, మనమున దళుకొత్త దైత్యమర్హను. డెలమిన్‌. 1322 


౫ ప్రజలు మెచ్చుకొనేటట్టు శ్రీకృష్ణుడు శా(స్తోక్తంగా పలు యజ్ఞాలను పరమోత్సాహంతో జరిపించాడు. 


న. 


అట్లు కృష్ణుండు ద్వారకానగరంబున( బూజ్యంబగు రాజ్యంబు సేయుచు(బురందర విభవంబున 
నిరవొంది కనక మణిమయ విమాన మండప గోపుర ప్రాసాద సౌధ చంద్రశాలాంగణాది వివిధ 
భవనంబులందును రంగ దుత్తుంగ తరంగ డోలా విలోల కలహంస చక్రవాక కారండవ సారస 
క్రౌంచముఖ జలవిహంగ విలస దుచ్చలిత గరుదనిల దరదనుల కమల కుముద కహ్లార సందోహ 
నిష్యంద మకరంద రసపాన మదన దిందిందిరకుల కల గాయక రుంకార నినదంబులును, 
నిరంతర వసంతసమయ సముచిత పల్లవిత కోరకిత బాలరసాలజాల లాలిత కిసలయ విసర 
ఖాదన జాత కుతూహలాయమాన కషాయకంఠ కలకంఠ కలరవ మృదంగ ఫఘోషంబులును, 
నిశిత నిజచంచూపుట నిర్ణభిత సకలజన నయనానంద సుందరనందిత మాకంద పరిపక్వ ఫల 
రంధ్ర విగళిత మధుర రసాస్వాదన ముదిత రాజకీర శారికా నికర మృదు మధురవచన రచనా 
వశ కృత్యంబులును నమరం బురపురంధ్రీ జన పీన పయోధర మండల విలిప్త లలిత కుంకుమ 
సంక సంకుల సౌగంధ్యానుబంధ బంధురగంధానుమోదితుండును, జందనాచల సాను దేశ 
సంజాత మంజుల మాధవీలతానికుంజ మంజుల కింజల్క రంజిత నివాసవిసర విహరమాణ 

శబరికా కబరికా పరిపూర్ణ సురభి కుసుమ మాలికా పరిమళ వహుండును, గళిందకన్యకా కల్లోల 

సందోహ పరిస్పంద కందళిత మందగమ నుండును నగు మందానిల విదూషకునిచే( బోషితాభ్యాసిత 

లాలిత లగు నేలాలతా వితాన నటుల నటనంబుల విరాజితంబులగు కాసారతీర 

భాసురోద్యానంబులందును, జారు ఘనసార పటీర బాలరసాల సాల నీప తాసింఛ జంబూ జంబీర 

నింబ కదంబ ప్రముఖ ముఖ్యశాఖీ శాఖాక్తీర్ల శీతలచ్చాయా విరచిత విమల చంద్రకాంతోపల 

వేదికాస్థలంబు లందును, నుదంచిత పింఛవిభాసిత బాలనీలకంఠ కేకారవాకులీకృ తకృతక 

మహీధరంబులందును, లలితమణివాలుకానేక పులిన తలంబులందును, గప్పురంపుం దిప్పలను, 

గురువేరు చప్పరంబులను, విరచిత దారు యంత్ర నిబద్ధ కలశ నిర్యత్పయోధారాశీకర పరంపరా 

సంపాదిత నిరంతర హేమంతసనుయ ప్రదేశంబు లందును, నిందిరారమణుండు షోడశ సహస్ర 

వధూయుక్తుండై యందజ కన్ని రూపులై లలితసౌదామినీ లతాసమేత నీలనీరదంబుల విడంబించుచు( 

గరేణుకా కలిత దిగ్గజంబునోజ రాజిల్లుచు, సలిలకేళీవిహారంబులు మొదలుగా ననేక లీలా 

వినోదంబులు సలుపుచు, నంతఃపురంబున( గొలువున్న యవసరంబున వివిధ వేణు వీణాది 

వాద్య వినోదంబులను, మంజుల గానంబులను, గవి గాయక సూత వందిమాగధ జనసంకీర్త 

నంబులను, నటనటీజన నాట్యంబులను, విదూషకపరిహాసోక్తులను, సరససల్లాప మృదుమధుర 

భాషణంబులను బ్రొద్దుపుచ్చుచు నానందరసాబ్ది నోలలాడుచుండె; నంత. 1323 

* శ్రీకృష్ణుడు ద్యారకానగరంలో దేవేంద్రవైభవంతో రాజ్యం ఏలుతూ ఉన్నాడు. ఆ నగరంలో బంగారు 

మయమైన భవనాలున్నాయి. అచ్చట మకరందాన్ని (త్రాగి మత్తిల్లిన తుమ్మెదల రుంకారాలు మారు 

మోగుతున్నాయి. బాలరసాల పల్లవాలను తిని కుతూహలంతో కూసే కోయిలల కమ్మని కూజితాలు విని 

పిస్తున్నాయి. మామిడిపళ్ల రసాన్ని (త్రాగి ఆనందంతో పలికే చిలుకల గోరువంకల పలుకులు వీనులవిందు 

చేస్తున్నాయి. అలాంటి సుందరవీథులలో నివసించుతూ శ్రీకృష్ణుడు ద్వారకా నగరంలోని మానినీమణులు 

తమ పక్షోజాలకు అలదుకొన్న కుంకుమసౌరభాన్ని మోసుకొస్తున్న మలయమారుతాలకు ఆమోదిస్తున్నాడు. 

మలయపర్వత ప్రాంతంలో శబరకాంతల కురుల్లో తురుముకున్న పూలదండల పరిమళాలకు ఆనందిస్తున్నాడు. 

గాలికి కదలాడే ఏలకితీగలున్న సరోవరతీరాలలోని ఉద్యానవనాలలో పచ్చని చెట్ల నీడలలో అమర్చిన చంద్రకాంత 

శిలావేదికలమీదా, పురులు విప్పి నాట్యం చేసే నెమిళ్ళ కేకారావాలలో నిండిన క్రీడాపర్వతాలలో, ఇసుకతిన్నైలలో, 

కర్పూరపు తిప్పలలో, కురువేరు మంటపాలలో, దారుయంత్రాలలోని కలశాల నుండి స్రవించే జలధారలతో 

చల్లనైన ప్రదేశాలలో, కృష్ణుడు పదహారు వేల సుందరీమణులతో విహరిస్తున్నాడు. అతండందరికీ అన్ని రూపాల్లో 

కనిపిస్తూ మెరుపుతీగెలతో కూడిన మేఘసమూహంలా విరాజిల్హాడు. వారితో జల(క్రీడలు మొదలైన పలువిధాలైన 

వినోదాలలో తేలియాడుతూ ఉన్నాడు. అతడంతఃపురంలో ఉన్నప్పుడు వేణువీణావాద్యాలను వింటూ, 

మధురగానాలను ఆలకిస్తూ, నటీనటుల నాట్యాన్ని తిలకిస్తూ, కవి గాయక వందిమాగధుల కీర్తనలను 
ఆకర్షించుతూ ప్రొద్దుపుచ్చుతూ ఆనందరసప్రవాహంలో ఓలలాడుతూ ఉన్నాడు. 


మ. అరవిందాక్ష పదాంబుజాత యుగళ ధ్యానానురాగ క్రియా 
సరసాలాప విలోకనానుగత చంచత్సౌఖ్య కేలీరతిం 

దరుణుల్‌ నూజు(బదాజువేలు మహితోత్సాహంబునం జొక్కి త 
తృరలై యొండు దలంప కుండిరి సవిభ్రాంతాత్మలై భూవరా! 1324 
* శ్రీకృష్ణుని పాదపద్మాలను భక్తితో ధ్యానిస్తూ, అతనితో సరస సల్లాపాలు సాగిస్తూ, ఆ 
దివ్యమంగళరూపాన్ని దర్శిస్తూ పదహారువేలమంది సుందరీమణులు పరవశించి మరి దేన్ని గురించి 
అనుకోకుండా ఉన్నారు. 


వ. అదియునుం గాక. 1325 


మ. హరినామాంకితమైన గీత మొకనూ టాలించి మూఢాత్ములున్‌ 
విరతిం బొందంగంజాలి యుందురంట? యా విశ్వాత్ము నీక్షించుచున్‌ 
బరిరంభించుచు, నంటుచున్‌, నగుచు సంభాషించుచు న్నుండు సుం 
దరు లానందనిమగ్న లౌట కిల. జోద్యం బేమి? భూవల్లభా! 1326 


* మూఢాత్ములైనా ఒక్కసారి హరినామ సంకీర్తనం వింటే ముక్తిని పొందుతారు. కాగా ఆ మహనీయుణ్ణి 
చూస్తూ, అతణ్ణి కౌగిలిస్తూ, అతనితో నవ్వుతూ, అతనితో సంభాషిస్తూ ఆ అంగనలు ఆనంద పరవశలు 
కావడంలో ఆశ్చర్యం ఏముంది? 


వ. అని చెప్పి మజియు నిట్లనియె. 1327 
ఉ. వారక కృష్ణు. డిప్పగిది వైదికవృత్తి గృహస్థ ధర్మ మే 

పారంగ బూని ధర్మమును నర్ధము( గామము నంద. జూపుచుం 

గోరిక మీటు సజ్జనులకుం గతి దాన యనంగ నొప్పి సం 

సారిగతిన్‌ మెలంగె నృపసత్తమ! లోకవిడంబనార్థమై. 1328 


* అని పలికి శుకమహర్షి ఇంకా ఇలా అన్నాడు. పరీక్షిన్మమహారాజా! శ్రీకృష్ణు డీ విధంగా వేదోక్తమైన 
పద్దతిలో గృహస్థ ధర్మాన్ని స్వీకరించి ధర్మార్థ కామాదులను సాధిస్తూ, ఉత్తములకు తానే దిక్కుగా ఉంటూ 
లోకం తన్ననుసరించటానికి తానూ ఒక సంసారిలా నటించాడు. 


సీ. హరి యిట్లు గృహమేధి యగుచు శతోత్తర షోడశసాహస్ర సుందరులను 
మును నీకు నెణు(గ6 జెప్పినరీతి నందణ కన్ని రూపములు దా నర్ధి దాల్చి, 
కైకొని యొక్కొక్క కామినీ మణియందు రమణ నమోఘ వీర్యమున. జేసి 
పదురేసి కొడుకులం బడసె రుక్మిణ్యాది పట్టమహిషుల కుద్భవులు నైన 
తే. నందనులలోన ధరణి నెన్నంగ బాహు, బలపరాక్రమ విజయ సంపద్విశేష 
మానితాత్ములు పదునెనమండ్రు; వారి నెణు(గ వినిపింతు వినుము రాజేంద్ర చంద్ర! 1329 


* శ్రీకృష్ణు డీ విధంగా గృహస్టుడై పదహారువేల సుందరాంగులను అందరకూ అన్ని రూపాలు ధరించి 
ఏలుకొన్నాడు. వారిలో ఒక్కొక్కరికి పదిమందిబిడ్డలు పుట్టారు. రుక్మిణిమొదలైన పట్టమహిషులకు పుట్టిన 


పదవ స్కంధము- ఉత్తరభాగము 285 


పుత్రులలో పదునెనిమిది మంది బాహుబల పరాక్రమ వైభవాలతో |ప్రసిద్దు లయ్యారు. వారి పేర్లను 
కూడా చెబుతానని శుకుడు పరీక్షిత్తుతో ఇలా అన్నాడు. 


వ. అని మజియు నిట్లను; వారలు ప్రద్యుమ్నానిరుద్ద దీప్తిమద్భాను సాంబ మిత్ర బృహద్భాను మిత్రవింద 


వృకారుణ పుష్కర దేవబాహు శ్రుతదేవ సునందన చిత్రబాహు వరూధ కవి న్యగ్రోధ నామంబులం 
బ్రసిద్దులైరి; వెండియు( ద్రివక్రయందు సంభవించిన యువశ్లోకుం డనువాండు దన జనకుండైన కృష్ణు 
పాదారవింద సేవారతుం డగుచు నారదయోగీంద్రునకు శిష్యుండై యఖండిత దివ్యజ్ఞాన బోధాత్మకుం 
డగుచు, ప్రీ శూద్ర దాసజన సంస్కారకంబై స్మరణమాత్రంబున ముక్తి సంభవించునట్టి సాత్సత తంత్రం 
బను వైష్లనసృతిం గల్సించె; నిట్లు ముధుసూదననందనులు బహువ్రజలును, నధికాయురున్నతులును, 
ననల్ప వీర్యవంతులును, బబహ్మణ్యులునై విఖ్యాతిం బొందిరి. వారిని లెక్కవెట్ట. బదివేల 
వత్సరంబులకైనం దీజుదు, మున్ను నీ కెటింగించినట్లు తత్కుమారులకు విద్యా నిశేషంబుల నియమించు 
గురుజనంబులు మూండు కోట్టు నెనుబదెనిమిది వేల నూర్లు రనం గల్లియుందు; ర కుమారుల 
లెక్కింప నెవ్వరికి శక్యం? బదియునుం గాక యొక్క విశేషంబు సెప్పెద విను మని యిట్లనియె.1330 


* రుక్మిణి మొదలైన అంతఃపురకాంతలకు ప్రద్యుమ్నుడు, అనిరుద్దుడు, దీప్తిమంతుడు, భానుడు, 
సాంబుడు, బృహద్భానుడు, మధుడు, మి(త్రవిందుడు, వృకుడు, అరుణుడు, పుష్కరుడు, దేవబాహుడు, 
(శ్రుతదేవుడు, సునందుడు, చిత్ర బాహువు, వరూధుడు, కవి, న్యగ్రోధుడు అనేవారు జన్మించి ప్రసిద్ధులయ్యారు. 
(త్రివక్ర యను స్త్రీకి కృష్ణునివల్ల పుట్టిన ఉపక్టోకు డనేవాడు కృష్ణభక్తుడై నారదునికి శిష్యుడై సాత్వతతం(త్రమనే 
వైష్లవస్మృతి (గ్రంథాన్ని రచించాడు. స్రీలకూ, శూ(ద్రులకూ, దాస జనానికి ఈ (గ్రంథం ముక్తి మార్గాన్ని 
తెలుపుతుంది. ఈ విధంగా కృష్ణుని తనయులు అసంఖ్యాకులై ఆయురారోగ్యాలతో, మహాబలంతో 
ప్రకాశించారు. వారందరినీ లెక్క పెట్టడానికి పదివేల సంవత్సరాలైన చాలవు. వారి గురువులే మూడు కోట్ల 
ఎనభై ఎనిమిదివేల నూరుమంది ఉన్నారు. ఇక కృష్ణుని సంతతి లెక్కించటానికి ఎవరికి సాధ్యమవుతుంది? 
శుకు డీ రీతిగా చెప్పి మరొక విశేషం చెబుతానని మళ్ళీ ఇలా అన్నాడు. 


క్త 


నరవర! దేవాసుర సం, గరమున మున నిహతు లైన క్రవ్యాద సము 
తరము నరేశ్వరులై ద్వా, పరమున జనియించి ప్రజల బాధల. బణుపన్‌. 1331 


హరి తద్వధార్థమై ని; రరులను యదుకులమునందు జనియింసింసం 
ధర నూటొక్కకులంబై, పర(గిరి; వారిని గణింప బ్రహ్మకు వశమే? 1332 


౫ మహారాజా! దేవ దానవ సంగ్రామంలో మరణించిన రాక్షసులందురూ ద్వాపరయుగంలో రాజులుగా 
పుట్టి ప్రజలను బాధలకు గురిచేశారు. ఆ రాక్షసులను చంపడంకోసం విష్ణుమూర్తి దేవతలను యదుకులంలో 
జన్మించేలాగా చేశాడు. అందుచేత యాదవులు నూటొక్కకులాలుగా ఏర్పడ్డారు. వారిని లెక్కపెట్టడానికి 
(బ్రహ్మకు కూడా సాధ్యం కాదు. 


286 


పోతన భాగవతము 


అట్టి యన్వయంబునందు మాధవునకు రుక్మిణీదేవి యందు బితృసముండును, సమగ్ర 
భుజావిజ్బంభణుండునునై ప్రద్యుమ్నుండు జనియించె; నతనికి రుక్క్మికూంతురగు శుభాంగి వలన 
ననిరుద్దుం డుదయించె; నతనికి మౌసలావశిష్టుండైన వ్రజుండు సంభవించె; నతనికి. బ్రతిబాహుండు 
పుట్టె; వానికి సుబాహుండు జన్మించె; నతనికి నుగ్రసేనుండు ప్రభవించె; నతనికి శ్రుతసేనుండు 
గలిగె; నిట్లు యదువృష్టిభోజాంధక వంశంబులు పరమ పవిత్రంబులై పుండరీకాక్షు ని రీక్షణ 
శయ్యాసనానుగత సరసాలాపస్నానాశన క్రీడావినోదంబుల ననిశంబునుం జెందుచు, సర్వదేవతార్థంబు 
సమస్తంబైన క్రతువు లొనరింపుచు( బరమానంద కందళిత చిత్తులై యుండి రని చెప్పి వెండియు.1333 


* అలాంటి వంశంలో కృష్ణునికి రుక్మిణివల్ల ప్రద్యుమ్నుడు పుట్టాడు. అతడన్నిటా తండ్రివంటి వాడు. 


మహాభుజబలం కలవాడు. అతని భార్య రుక్మి కూతురు శుభాంగి. ఆమెకు అనిరుద్దుడు జన్మించాడు. వానికి 
(వ్రజుడు పుట్టాడు. వానికి ప్రతిబాహు డుదయించాడు. ప్రతిబాహుని పుత్రుడు సుబాహుడు. వానికి ఉగ్రసేనుడు 
జన్మించాడు. ఈ విధంగా యదు వృష్టి భోజాంధక వంశాలు పవిత్రా లయ్యాయి. కృష్ణునితో సహవాసం చేస్తూ 
దేవతల ్రీతికోసం అనేక యాగాలు చేస్తూ యాదవులు పరమానందం పొందారు. 


మ. పరమోత్సాహముతోడ మాధవుడు శుంభల్లీల. బూరించు న 


మ్మురళీగానము వీనులం జిలికినన్‌ మోదించి గోపాల సుం 
దరు లేలెంతు రరణ్యభూములకు(; దద్దాస్యంబు గావించియ 
క్కరుణావార్డి భజింపకుందురె బుధుల్‌ కౌరవ్యవంశాగ్రణీ! 1334 


౫ ఓ రాజా! మహోత్సాహంతో కృష్ణుడు మురళిని మోగిస్తే ఆ గానం విని కృష్ణుణ్ణి సేవించాలనే 


కాంక్షతో సుందరగోపగస్తీలు పరమానందంతో బృందావన ప్రాంతాలకు పరుగెత్తుకొని వస్తారు. ప్రాజ్ఞాలైనవారు 
ఆ కరుణామూర్తిని పూజించకుండా ఉండగలరా? 


వ. మతి నెవ్వాని యమంగళఘ్న మగు నామం బర్థి( జింతించినన్‌ 


నుతి గావించిన విన్న మానవులు ధన్యుల్‌; భూరిసంసార దు 
ష్కృతులం ద్రోతురు; కాలచక్ర మహితాస్తుం డట్టి యా కృష్ణు డీ 
క్షితిభారం బుడుగంగ6 జేయు టిది యే చిత్రంబు? భూవల్లభా! 1335 


* మహారాజా! అశుభాన్ని తొలగించే శ్రీకృష్ణుని నామాన్ని చింతించేవారూ, వినేవారు ధన్యాత్ములు, 


వారు సంసారపరమైన కష్టాలనుంచి విముక్తు లౌతారు. కాలచ(క్రమనే ఆయుధాన్ని ధరించిన శ్రీకృష్ణుడు 
ఈ లోకభారాన్ని పోగొట్టడంలో విచిత్ర మేముంది? 


వ. ఇ వ్విధంబున గోపికాజన మనోజాతుండైన కృష్ణుండు లీలామానుష నిగ్రహుండై నిజరాజధాని మైన 


ద్వారకాపురంబున నమానుష విభవంబు లగు సౌఖ్యంబులం బొదలుచుండె నని చెప్పి మతియు 
నిట్లనియె. 1336 

౫ ఈ విధంగా గోపికామన్మథుడైన శ్రీకృష్ణుడు లీలామానుష రూపుడై తన రాజధానియెన ద్వారకలో 
అతిలోకసుఖభోగాల ననుభవిస్తూ ఉన్నాడని చెప్పి శుకమహర్షి పరీక్షిత్తుతో ఇంకా ఇలా అన్నాడు. 


మ. మనుజేంద్రోత్తనుః యేను నీకు ద్రిజగన్మాంగల్యమై యొప్పం జె 
ప్పిన యీ కృష్ణకథాసుధారసము సంప్రీతాత్ములై భక్తిం గ్రో 
లిన పుణ్యాత్ములు గాంతు రిందు సుఖముల్‌; నిర్దూతసర్వాఘులై 
యనయంబుం దుది( గాంతు రచ్యుతపదం బైనట్టి కైనల్యమున్‌. 1337 
* ఓ మహారాజా! ముల్లోకాలకూ శుభదాయకమైన కృష్ణకథాసుధారసాన్ని భక్తితో పానంచేసిన 
పుణ్యాత్ములు ఈ లోకంలో సుఖాలను పొందుతారు. వారి సమస్త పాపాలూ తొలగిపోతాయి. తుదకు 
వారు శాశ్ళతమైన మోక్షాన్ని చూరగొంటారు. 


క. అని యిట్లు బాదరాయణి, మనమున రాగిల్ల నాభిమన్యునకుం జె 
ప్పిన విధమున సూతుడు ముని, జనుల కెజీంగింప వారు సమ్మతితోడన్‌. 1338 


౫ ఈ రీతిగా శుకమహర్షి పరీక్షిన శహారాజుకు చెప్పిన ప్రకారంగా సూతుడు శౌనకాది మహామునులకు 
తెలిపాడు. వారెంతో సంతోషించారు. 


క. సూతుని బహువిధముల సం, ప్రీతుని. గావించి మహిమ బెంపారుచు వి 
ఖ్యాతికి నెక్కిన కృష్ణక, థాతత్పరులైరి బుద్ధి. దణు(గని భక్తిన్‌. 1339 
* ఆ మునులు సూతుణ్ణి సత్కరించి అతనికి సంతోషం కలిగించారు. వారందరికీ కృష్ణుని గాథలపై 
ఆసక్తీ, భక్తీ పెరిగింది. 
చ. సరసి జపత్రనేత్ర! రఘుసత్తమ! దుష్టమదాసురేంద్ర సం 
హరణ! దయాసయోధి! జనకాత్మభవానన పద్మమిత్ర! భా 
స్కర కులవార్ధిచంద్ర! మిహికావసుధాధరసూతిసన్నుత 
స్ఫురితచరిత్ర! భక్త జనపోషణ భూషణ! పాపశోషణా! 1340 
* పద్మప(త్రాలవంటి నేత్రాలు కలవాడా! రఘూత్తమా! అసురసంహారా! దయాసాగరా! సీతాముఖ 
కమలానికి సూర్యుని వంటివాడా! ఇనకుల మనే సాగరానికి సంపూర్ణ చం(ద్రుడైనవాడా! పార్వతీదేవిచే 
స్తుతింపబడే సుచరిత్ర కలవాడా! భక్తజనాన్ని పోషించడమే అలంకారంగా కలవాడా! పాపహరణా! 
క. మారీచభూరిమాయా, నీరంధ్రమహాంధకార నీరేజహితా! 
క్షారమణనినుత పాదాం, భోరుహ! మహితావతార! పుణ్యవిచారా! 1341 
* మారీచు డనే రాక్షసునిచేత కల్పించబడ్డ మాయ అనే దట్టమయిన అంధకారానికి సూర్యుడైన 


వాడా! రాజులచే వినుతింపబడే పాదపద్మాలు కలవాడా! ప్రశస్తమైన అవతారాలు దాల్చిన వాడా! పుణ్యాత్ముడా! 


నూలిని. శరధి మదవిరామా! సర్వలోకాభిరామా! 
సురరిపువిషభీమా! సుందరీలోకకామా! 

ధరణివరలలామా! తాపసస్తోత్రసీమా! 
సురచిరగుణధామా! సూర్యవంశాబ్దిసోమా! 1342 
౫ సముద్రుని గర్వాన్ని అణచినవాడా ! సర్వలోకాలకూ సుందరు డైనవాడా ! రాక్షసులకు 
పరమభయంకరు డైనవాడా! (స్త్రీలకు మన్మథునివంటివాడా ! రాజుల్లో శ్రేష్టుడైనవాడా ! మునీం(ద్రులచేత 
కీర్తింపబడేవాడా ! సుగుణాల కాలవాలమైనవాడా ! సూర్యవంశమనే సముద్రానికి చంద్రునివంటివాడా ! 


గద్యము. ఇది శ్రీ పరమేశ్వర కరుణాకలిత కవితా విచిత్ర కేసనమంత్రి పుత్ర సహజపాండిత్య పోతనామాత్య 
ప్రణీతంబైన శ్రీమహాభాగవతం బను మహాపురాణంబునందు( బద్యుమ్న జన్మంబును, శంబ 
రోద్యోగంబును, సత్రాజిత్తునకు సూర్యుండు స్యమంతకమణి నిచ్చుటయు( దన్నిమిత్తంబునం బ్రసేనుని 
సింహంబు వధియించుటయు, దాని జాంబవంతుండు దునిమి మాణిక్యంబు గొనిపోవుటయు. 
గోవిందుండు ప్రసేనుని దునిమి మణి గొనిపోయె నని సత్రాజిత్తు కృష్ణునందు నింద నారోపించుటయు. 
ఖ్‌ గృష్ణుండు దన్నిమిత్తంబున జాంబవంతునిం దొడరి మణియుక్తంబుగా జాంబవతిం గొనివచ్చి నివాహం 
బగుటయు, సత్రాజిత్తునకు మణి నిచ్చుటయు, సత్యభామా పరిణయంబును, బాండవులు లాక్షా 
గృహంబున దగ్గు లైరని విని వాసుదేవుండు బలభద్ర సహితుండయి హస్తినాపురంబున కరుగుటయు, 
నక్రూరకృతవర్మల యనుమతంబున శతధన్వుండు సత్రాజిత్తు జంపి మణి గొనిపోవటయు6 దదర్ధం 
బా సత్యభామ కరినగరంబున కేగి కృష్ణునకు విన్నవించిన నతండు మరలి చనుదెంచి శతధన్వుం 
ద్రుంచుటయు, బలభద్రుండు మిథిలానగరంబునకుం జనుటయు, నందు దుర్యోధనుండు రాముని 
వలన గదావిద్య నభ్యసించుటయు6 గృష్ణుండు సత్రాజిత్తునకుం బరలోక క్రియలు నడపుటయు, 
స్యమంతకమణిం దాంచినవాండయి యక్రూరుండు భయంబున ద్వారకానగరంబు విడిచి పోయిన 
నతని లేమి ననావృష్టి మైనం గృష్ణుం డక్రూరుని మరల రప్పించుటయు, దామోదరుం డింద్ర 
ప్రస్థపురంబున కరుగుటయు, నందర్జున సమేతుండయి మృగయా వినోదార్థం బరణ్యంబునకుం 
జని, కాళిందిం గొనివచ్చుటయు, ఖాండవ దహనంబును, నగ్నిపురుషుం డర్జునునకు నక్షయతూణీర 
గాండీవ కవచరథరథ్యంబుల నిచ్చుటయు, మయుండు ధర్మరాజునకు సభ గావించి యిచ్చుటయు, 
నగధరుండు మరలి నిజ నగరంబున కరుగుదెంచి కాళిందిని వివాహం బగుటయు, మిత్రనిందా 
నాగ్నజితీ భద్రా మద్రరాజకన్యలం గ్రమంబున( గరగ్రహణం బగుటయు, నరకాసుర యుద్దంబును, 
దధ్భహంబున నున్న రాజకన్యకలం బదాజువేలం దెచ్చుటయు, స్వర్గ గమనంబును, నదితికిం 
గుండలంబు లిచ్చుటయుం బారిజాతాపహరణంబును, బదాజువేల రాజకన్యలం బరిణయం 
బగుటయు, రుక్మిణీదేవి విప్రలంభంబును, రుక్మిణీస్తోత్రంబును, గృష్టకుమారోత్పత్తియు6 దద్గురుజన 
సంఖ్యయు6 బద్యుమ్ను వివాహంబును, ననిరుద్దు జన్మంబును, దద్వివాహార్థంబు కుండిన 
నగరంబునకుం జనుటయు, రుక్మిబలభద్రుల జూదంబును, రుక్మి వధయు, నుషాకన్య యనిరుద్దుని 
స్వప్నంబునం గని మోహించుటయు(, దన్నిమిత్తంబున6 జిత్రరేఖ సకలదేశ రాజుల. బటంబున 
లిఖించిచూపి యనిరుద్దుని. దెచ్చుటయు, బాణాసుర యుద్దంబును, నృగోపాఖ్యానంబును, బలభద్రుని 
ఘోషయాత్రయు. గాళింది భేదనంబును, గృష్ణుండు పౌండ్రకవాసుదేవ కాశీరాజుల వధించుటయు6 

గాశీరాజ పుత్రుండయిన సుదక్షిణుం డభిచారహోమంబు గావించి కృత్యం బడసి కృష్ణుపాలికిం బుత్తెంచిన 
సుదర్శ్భనంబుచేత( గృత్యను సుదక్షిణ సహితంబుగా( గాశీపురంబును భస్మంబు సేయుటయు, 
బలరాముండు రైవత నగంబునందు ద్వివిదుండను వనచరుని వధియించుటయు, సాంబుండు 
దుర్యోధను కూంతురగు లక్షణ నెత్తి కొని వచ్చిన గౌరవు లతనిం గొనిపోయి చెజంబెట్టటయుం 
దద్వుత్తాంతం బంతయు నారదువలన విని బలభద్రుండు నాగ నగరంబునకు( జనుటయు6 గౌరవులాడిన 
యగౌరన వచనంబులకు బలరాముండు కోపించి వాస్తినాపురంబును గంగం బడ(దోయ 
గమకించుటయు6 గౌరవులు భయంబున నంగనాయుక్తంబుగా సాంబుని దెచ్చి యిచ్చుటయు, 
బలభద్రుండు ద్వారకానగరంబునకు వచ్చుటయు, నారదుండు హరి పదాటువేల కన్యకల 
నొకముహూర్తంబున నందణు కన్ని రూపులై వివాహం బయ్యెనని విని తత్రభానంబు దెలియంగోరి 
యరుగుదెంచుటయు6 దన్మాహాత్మ్యంబు సూచి మరలి చనుటయు, జరాసంధునిచేత బద్దులైన 
రాజులు కృష్ణుపాలికి దూతం బుత్తెంచుటయు, నారదాగమనంబును, బాండవుల ప్రశంసయును, 
నుద్దవ కార్యబోధంబును, నింద్రప్రస్థాగమనంబును, ధర్మరాజు సేయు రాజసూయారంభంబును, 
దిగిజయంబును, జరాసంధ వధయును, రాజ బంధమోక్షణంబును, రాజసూయంబు నెజవేర్చుటయును, 
శిశుపాలవధయును, నవభృథంబును, రాజసూయ వైభవదర్శనా సహమనూన మానసుండయి 
సుయోధనుండు మయనిర్మిత సభామధ్యంబునం గట్టిన పుట్టంబులు దడియం (దైెళ్ళుటయు6 
దన్నిమిత్తపరిభవంబు నొంది రారాజు నిజపురి కరుగుటయు(, గృష్పుండు ధర్మరాజ ప్రార్థితుం డయి 
యాదవుల నిలిపి కొన్ని నెలలు ఖాండవప్రస్థంబున వసియించుటయు, సాళ్వుండు దపంబు సేసి 
హరుని మెప్పించి సౌంభకాఖ్యంబగు విమానంబు వడసి నిజసైన్య సమేతుండై ద్వారకానగరంబు 
నిరోధించుటయు, యాదవసాళ్య్వయుద్దంబును, గృష్ణుండు మరలి చనుదెంచి సాల్వుం బరి 
మార్చుటయును, దంతవ(క్రనధయును, విదూరథ మరణంబును, గృష్ణుండు యాదవబల సమేతుండై 
(క్రమ్ముణ నిజపురంబునకుం జనుటయును, గౌరన పాండవులకు యుద్దం బగునని బలదేవుండు 
తీర్థయాత్ర సనుటయు, నందు జాహ్నవీ ప్రముఖనదులం గృతస్నానుం డయి నైమిశారణ్యంబునకుం 
జనుటయు, నచ్చటి మునులు పూజింపం బూజితుండయి తత్సమీపంబున నున్నతాసనంబున నుండి 
సూతుండు దన్నుం గని లేవకున్న నలిగి రాముండు గుశాగ్రంబున నతని వధించుటయు, బ్రహ్మహత్యా 
దోషంబు గలిగెనని మునులు వలికిన సూతుం బునర్జీవితుం జేయుటయు, న మ్మునులకుం 
బియంబుగా( గామపాలుం డిల్వల సుతుండగు పల్వలుం బరిమార్సుటయు, వారిచేత ననుమతుండయి 
హలధరుండు దత్సమీపతీర్థంబుల స్నాతుండయి గంగాసాగర సంగమంబునకుం జనుటయు, మహేంద్ర 
నగప్రవేశంబును, బరశురాను దర్భనంబును, సప్తగోదావరిం గ్రుంకుటయు, మటియు మధ్యదేశంబునం 
గల తీర్ణంబు లాడి శ్రీశైల వేంకటాచలంబులు దర్శించుటయు, వృషభాద్రి హరిక్షేత సేతుబంధ 
రామేశ్వరములం గని తామపర్షీతీర్థంబు లాడుటయు, గోదానంబు లొనరించి మలయగిరియందు 
నగస్త్యునిం గనుటయు, సముద్ర కన్యా దుర్గాదేవుల నుపాసించుటయు, నందు బ్రాహ్మణజనంబు 
వలనం బాండవ ధార్తర్యాష్ట్ర భండనంబున సకల రాజలోకంబును వృతి నొందిరని వినుటయు, 
వాయునందన సుయోధనులు గదా యుద్ధసన్నద్దు లగుట విని వారిని వారించుటకై, రౌహిణేయుండందుల 

కరుగుటయు, నచట వారిచేతం బూజితుండయి వారి నివారింపలేక మగిడి ద్వారక కరుగుటయు గొన్ని 
వాసరంబులకు మరల నైమిశారణ్యంబునకుం బోయి యచట యజ్ఞంబు సేసి రేవతియుం దానును 
నవభృథం బాడి నిజపురంబున కేతెంచుటయు(, గుచేలోపాఖ్యానంబును, సూర్యోపరాగంబునం గృష్టు 
డు రామునితోంజేరి పురరక్షణంబునకు. బ్రద్యువ్నూది కుమారుల నిలిపి షోడశ సహస్రాంగనా 
పరివృతుండయి యక్రూర వసుదేవో[గ్ర సేనాది యాదవ వీరులు దోడరా స్యమంతపంచక తీర్దంబున 
కరిగి కృతస్నానుండయి వసియించి యుండుటయు(, బాండవకౌరవాది సకల రాజలోకంబును 
దత్తిరంబునకు వచ్చుటయు గుంతీదేవి దుఃఖంబును, నందయశోదా సహితులైన గోపగోపికా జనంబులు 
చనుదెంచుటయు6 గుశలప్రశ్నాది సంభాషణంబులును, మద్ర కన్యా ద్రౌపదీ సంభాషణంబును, 
దదనంతరంబ సకల రాజలోకంబును స్యమంతపంచకతీర్థంబున స్నాతులై రామకృష్ణాదియాదవ వీరుల 
నామంత్రణంబు చేసి నిజదేశంబులకు( బోవుటయుం, గృష్లుని దర్శించుటకు మునీంద్రు లేతెంచుటయు, 
వారి యనుమతిని వసుదేవుండు యాగంబు నెరవేర్చుటయు, నందయశోదాది గోపికానివహంబుల 
నిజపురంబున కనిచి యుగ్రసేనాది యాదవ నీరులుం దానును మాధవుండు నిజపురప్రవేశంబు 
సేయుటయుం దొల్లి కంసునిచేత హతులై బలిపురంబున నున్న దేవకీదేవి సుతుల రామకృష్ణులు 
యోగమాయా బలంబున. దెచ్చి యామె కిచ్చుటయు, నర్జునుండు సుభద్రను వివాహం బగుటయు( 
గృష్ణుండు మిథిలానగరంబున కరుగుటయు, (శ్రుతదేవజనకుల చరిత్రంబును, వారలతో బ్రాహ్మణ 
ప్రశంస సేయుటయు, శ్రుతిగీతలును, గృష్ణుండు మజలి తన పురంబున కరుగుదెంచుటయు హరి 
హర బ్రహ్మల తారతమ్య చరిత్రంబును, గుశస్థలినుండు బ్రాహ్మణుని చరిత్రంబును, నతనితనయులు 
పరలోకంబునకుం బోయిన. గృష్టార్దునులు తమ యోగబలంబున వారిం దెచ్చి య వ్విప్రున 
కిచ్చుటయు. గృష్టుం డర్జునుని వీడ్కొని ద్వారక కరుగుటయు, నందు మాధవుండయ్యై ప్రదేశంబుల 
సకల భార్యా పరివృతుండయి విహరించుటయు, యాదవ వృష్టి భోజాంధకవంశ చరిత్రంబును నను 
కథలు గల దశమస్కంధంబు నందు నుత్తరభాగము. 1343 


౫ కేసనమంత్రి పు(త్రుడూ, సహజ పాండిత్యుడూ, పరమేశ్వరునివల్ల ప్రాప్తించిన కవిత్వరచనా పాటవం 


కలవాడూ అయిన పోతన దశమస్కంధం ఉత్తరభాగంలో ప్రద్యుమ్నుడు పుట్టింది మొదలుకొని శ్రీకృష్ణుడు 
ద్వారకలో సుఖంగా రాజ్యాన్ని పరిపాలిస్తూ ఉన్నా డనేంతవరకూ గల కథాభాగాలను (క్రమంగా చెప్పడం 
జరిగింది. 


శ్రీ కృష్ణార్లణమన్తు 


త్రీ 

కుదవ సంపుటము 


పదునొకండవ స్కంధము 


ఏకాదశ స్కంధంలో విశ్యామిత్రాది బుషుల శాపవృత్తాంతం, నిమినవయోగీంద్ర సంవాదం, బ్రహ్మాదుల సంప్రార్థనం, 
కృష్ణోద్దవ సంవాదం, అవధూతోపాఖ్యానం, యదుకుల వినాశనం, శ్రీకృష్ణావతారం సమాప్తి అనే ఘట్టాలు ఉన్నాయి. 


దశమ స్కంధంలోని ఘట్టాలన్నీ పోతనగారు రచించగా ఏకాదశ ద్యాదశ స్కంధాలు పోతన్నగారి ప్రియశిష్యుడు 
వెలిగందల నారయ రచించాడు. 


నిమిచక్రవర్తి యజ్ఞ మంటపానికి కవి, హవి, అంతరీక్షుడు, ప్రబుద్దుడు, పిప్పలాయనుడు, ఆవిర్హోత్రుడు, ద్రుమిళుడు, 
చమసుడు, కరభాజనుడు అనే తొమ్మిది మంది యోగీం(ద్రులు వస్తారు. నిమిచక్రవర్తి ఆ తొమ్మిది మందినీ తొమ్మిది ్రశ్షలు 
అడుగుతాడు. అందుకు వారు సముచితమైన సమాధానాలు చెబుతారు. ఆ (ప్రశ్లలివి. 1. భక్తులకు శుభప్రదమైనది ఏది? 2. 
భాగవతుల స్వభావ మెటువంటిది? 3. భగవంతుని మాయాస్వరూపం ఎటువంటిది? 4. భగవన్మాయనుండి విడివడే ఉపాయం 
ఏమిటి? 5. (బ్రహ్మస్వరూప మెటువంటిది? 6. నైష్కర్యము అంటే ఏమిటి? 7. భగవంతుని అవతారములు ఏమిటి? వాటి 
గుణములు ఏమిటి? 8. భగవద్విముఖులైన జీవుల గతి ఏమిటి? 9. భగవంతుడు ఏ యుగంలో ఏ నామంతో ఏ రూపంతో 
పూబింపడతాడు? 


శ్రీకృష్ణోద్దవ సంవాదంలో శ్రీకృష్ణుడు అనేక విధములైన ఉపదేశాలు చేస్తాడు. అవి ఉద్దవగీతలు అని ప్రసిద్ధి గాంచాయి. 
వాటిలో అవధూత యదు సంవాదము పేర్కొనదగింది. యయాతి నందనుడైన యదు మహారాజు ఒకానొక అవధూతను 
సందర్శిస్తాడు. ఆయన ఆ విధంగా ధార్మిక జీవనం గడపటానికి కారణం అడుగుతాడు. అప్పుడు అవధూత తాను 
ఇరవైనలుగురు గురువుల వద్ద నానా విధములైన ఉపదేశాలను (గ్రహించి ఈ విధంగా అవధూత జీవనం గడుపుతున్నానని 
ప్రత్యుత్తర మిస్తాడు. ఆ ఉపదేశాలు ఇలా ఉంటాయి. 

1.భూమి నుండి క్షమాగుణాన్నీ పరోపకార (ప్రవృత్తినీ నేర్చుకున్నాడు. 2. వాయువు నుండి ప్రాణవృత్తితో సంతుష్టి 
చెందటం తెలుసుకున్నాడు. 3. ఆకాశం నుండి పరమాత్మ సర్వవ్యాపి అని నేర్చుకున్నాడు. 4. జలం నుండి నిర్మలత్వం, 
పావనత్వం (గ్రహించాడు. 5. అగ్ని నుండి సర్వభక్షకత్వం నేర్చుకున్నాడు. 6. చంద్రుని నుండి శరీరం యొక్క క్షయవృద్దులు 
గ్రహించాడు. 7. సూర్యుని నుండి వస్తు స్పర్శ ఉన్నప్పటికీ ఆసక్తి లేకుండటం నేర్చుకున్నాడు. 8. పావురం నుండి ఆలుబిడ్డల 
యందు అత్యాసక్తి వల్ల కలిగే పరిణామాన్ని తెలుసుకున్నాడు. 9.అజగరం నుండి యదృచ్చా లబ్దమైన పస్తువుతో 
సంతృప్తి చెందటం నేర్చుకున్నాడు. 10. సముద్రం నుండి ప్రసాద గాంభీర్యాలూ, సుఖదుఃఖాల యందు సమానత్వం 
నేర్చుకున్నాడు. 11. శలభం (మిడుత) నుండి రూపంపై ఆసక్తివల్ల కలిగే నష్టం తెలుసుకున్నాడు. 12. తేనెటీగ నుండి 
కూడబెట్టటం వల్ల కలిగే ఫలితం గ్రహించాడు. 13. ఏనుగు నుండి స్పర్శసుఖం వల్ల వచ్చే అనర్జాన్ని ఆకళించు కున్నాడు. 
14. తుమ్మెదవల్ల సారగ్రహణాన్ని (గ్రహించాడు. 15. లేడివల్ల గానాసక్తిచే కలిగే అనర్జాన్ని గ్రహించాడు. 16. చేపనుండి 
జిహ్యాచాపల్యం వల్ల కలిగే నష్టాన్ని అర్థం చేసుకున్నాడు. 17. పింగళ అనే వేశ్య నుండి నిరంతర నిరీక్షణం వల్ల సంభవించే 
నైరాశ్యాన్ని తెలుసుకున్నాడు. 18. చెకుముకి పిట్టవల్ల విషయవిరక్తిని నేర్చుకున్నాడు. 19. బాలుని నుండి నిరంతర 
నిశ్చింతను నేర్చుకున్నాడు. 20. కుమారి నుండి సాంగత్య త్యాగాన్ని గ్రహించాడు. 21. శర నిర్మాత నుండి ఏకాగ్రతను 
గ్రహించాడు. 22. సర్పం నుండి ఒంటరితనాన్ని సర్వత్ర సంచారాన్నీ అభ్యసించాడు. 23. (భ్రమర కీటకం నుండి 
ఎదుటి వస్తువుల సారూప్యాన్ని పొందటం (గ్రహించాడు. 24. సాలెపురుగు నుండి భగవంతుని సృష్టి లయము (గ్రహించాడు. 


ఈ విధంగా ఇరవై నలుగురు గురువుల నుండి తాను పొందిన ఉపదేశాన్నీ (గ్రహించిన విశేషాలనూ, అవధూత 
యదు మహారాజుకు బోధిస్తాడు. 


విశామి(త్ర, వసిష్ట నారదాది మహామునులంతా ద్వారకా నగరానికి వచ్చి శ్రీకష్తుణి సందర్శించి ఇలా అంటున్నారు. 
ళా & ఠె ద్వా ఫ్ర Uy న ఇ న్నా 


ac) 
తరణంబులు భవజలధికి; హరణంబులు దురితలతల; కాగమముల కా 
భరణంబు; లార్తజనులకు, శరణంబులు నీదు దివ్య చరణంబు లిలన్‌. 11-15 

అచ్చంగా గురువుగారైన పోతన్నగారి శైలిలో నడచిన పద్యమిది. “సుజ్ఞానం” అంటే ఏమిటో ఎంత సంక్షిప్త 


టెం 
సుందరంగా సెలవిచ్చారో నారయ్యగారు! 
కరణత్రయంబు చేతను, నరు డే కర్మంబు సేయు నయ్యె వేళన్‌ 
“హరి కర్పణ” మని పలుకుట, పరువడి సుజ్ఞానముండ్రు సరమమునీంద్రుల్‌. 11-42 


నరుడు నారాయణుణ్ణి చేరాలంటే ఏమి చేయాలో ఈ సీస పద్యంలో చెప్పబడింది. గమనించండి- 


సంతతంబును గృష్షు సంక్షీర్తనంబులు వీనుల కింపుగా వినగ వలయు 
హర్షంబు తోడుత హరినామ కథనంబు పాటల నాటుల( బరంగ వలయు 
నారాయణుని దివ్య నామాక్షరంబులు హృద్వీథి సతతంబు నెన్నవలయు 
కంజాక్షు లీలలు కాంతారముల నైన భక్తి యుక్తంబుగా పాడవలయు 


వెట్టి మాడ్కిని లీలతో విశ్వమయుని, నొడువుచును లోకబాహ్యత నొందవలయు 
నింతయును విష్ణుమయమని యెజణు(గవలయు, భేద మొనరింప వలవదు మేదినీశ! 11-44 


ఎవరికీ ఖేదం కలిగించకుండా అంతా విష్ణృమయం అన్న భావం కలిగితే ఇంక కావలసిందేముంది? 


నిరంతరం నారయ్యగారికి కనిపించే నారాయణమూర్తి రూపం ఈ నాణ్యమైన పద్యంలో ఎంత ముగ్గ మనోహరంగా 
ఉన్నదో చిత్తగించండి. 


నగుమొగమున్‌ సుమధ్యమును నల్లని మేనును లచ్చి కాట ప 

ట్టగు నురమున్‌ మహాభుజము లంచిత కుండల కర్లముల్‌ మదే 

భగతియు నీలవేణియు(6 గృపారసదృష్టియు! గల్లు వెన్ను( డి 

మ్ముగ పొడసూపుగాత కనుమూసిన యప్పుడు విచ్చినప్పుడున్‌. 11-124 


ప్రాజ్ఞాలూ, అభిజ్ఞలూ, రసజ్ఞలూ ఐన భాగవత పాఠక మహోదయులందరికీ అభివందనాలు. ఈ సంపుటంతో 
పోతన భాగవతం సంపూర్ణ మయింది. మందార మకరంద మాధుర్యమయమూ, నిర్మల మందాకినీ వీచికా విలసితమూ, 
బాలరసాలసాల నవపల్లవ కోమలమూ, భక్తిరస (ప్రపూర్లమూ అయిన పోతన భాగవతాన్ని (ప్రతిపద్యభావార్థ సహితంగా 
సర్వాంగసుందరంగా (ప్రకటింపవలెనన్న తిరుమల తిరుపతి దేవస్థానములవారి సత్‌ సంకల్పం సమగ్రంగా నెరవేరింది. 
ఈ పుణ్యకార్యంలో నాకున్నూ కొంత అవకాశం కల్పించిన కార్యనిర్వహణాధికారి శ్రీ ఎం.వి.యస్‌. (ప్రసాద్‌, ఐ.ఏ.యస్‌., 
గారికీ, డాక్టర్‌ రావుల సూర్య నారాయణమూర్తి పి.ఆర్‌.ఓ., గారికీ. ఎడిటర్‌ శ్రీ కె. సుబ్బారావు. ఎం.ఏ., గారికీ నా 
కృతజ్ఞతాపూర్వక ధన్యవాదాలు. 

ఇందలి ఏకాదశస్కంధానికి హృద్యమైన గద్యానువాదం చేసినవారు శ్రీ ప్రసాదరాయ కులపతిగారు. వీరు 
మహాకవులు. మహా విద్వాంసులు. సంస్కృతాంధ్రములలో సరసమైన కృతులు రచించిన వారు. గుంటూరు హిందూ 
కళాశాలలో ఆంధ్రశాఖాధ్యక్షులుగా ఉన్నారు. వీరి అనువాదము (ప్రసన్న మధురము. “ఆంధ్ర భాగవత విమర్శ” అనే 
పరిశోధన (గ్రంథం రచించి డాక్టరేట్‌ పట్టం అందుకున్నారు. 

ఈ సంపుటాన్ని ముచ్చటగా ముద్రించి యిచ్చిన దేవస్థానం (ప్రెస్‌ మేనేజర్‌ శ్రీ ఎం. విజయ కుమార్‌ రెడ్డి గారికీ, 
వారి సిబ్బందికీ నా శుభాకాంక్షులు. సహ(స్రాక్టులై ప్రూపులు సరిదిద్దిన మహాకవి శ్రీ ముదివర్తి కొండమాచార్యుల వారికీ, 
శ్రీ ములుకుట్ల రామకృష్ణశాస్త్రి ఎం.ఎ., గారికి నా ధన్యవాదాలు. నిర్దుష్టంగా (ప్రెస్‌ కాపీని సిద్దంచేసి యిచ్చిన చిరంజీవి 
కోరాడ రామకృష్ణ, ఎం.ఎ., ఎం. ఫిల్‌., కు నా విజయాశీస్సులు. 
గుంటూరు భవదీయుడు 


15-6-1991 కరుణశ్రీ 


శ్రీరామచంద్ర నరబన్మాణే నమః 


వఎతతన ఖాలరవతము 
(సరళ గద్వానువాద సహితము) 


పదునొకండవ స్కంధము 


పరీక్షిన్మహారాజు శుకయోగీంద్రు నడిగెడు ప్రశ్న 


Bis లంకే 
శాసురసంహారచతుర! శాశ్వత! నుత వా 
ణీసత్యధిభూభవవృ 
త్రాసురరిపుదేవజాల! రామనృపాలా! 1 

* శ్రీ జానకీవల్లభా! రావణుని చంపుటలో చతురుడా! శాశ్వతుడా! బ్రహ్మేశ్వరేంద్రాది దేవతా 

సమూహముచే పొగడబడినవాడా! రామనరపాలా! అవధరించు! 

వ. మహనీయగుణగరిష్టులగు న మ్ముని శ్రేష్టులకు నిఖిలపురాణ వ్యాఖ్యాన వైఖరీ సమేతుండైన సూతుం 
డిట్లనియె; నట్టు ప్రాయోపవిష్టుం డైన పరీక్షిన్నరేంద్రుం గని శుకయోగీంద్రుం 'డయ్యా! జన్మ కర్మవ్యాధి 
విమోచనంబునకు( గారణంబగు దివ్యౌషధంబు గావున శ్రీమన్నారాయణ కథామృతంబు( గోలు” 
మని యిట్లనియె. 2 

* ఉత్తమ గుణాలు గలవారిలో (్రేష్టులైన ఆ మునులతో అన్ని పురాణాలనూ వివరంగా చెప్పు 

నేర్పుగల సూతు డీ విధంగా అన్నాడు. “ఆ విధంగా ప్రాయోపవేశం చేసి ఉన్న పరీక్షిన్మహారాజును చూచి శుక 
యోగీం(ద్రుడు “అయ్యా! పుట్టుక, కర్మ, రోగం - వీటినుండి విముక్తి కలగటానికి కారణమైన దివ్యౌషధము 
శ్రీమన్నారాయణ చరితామృతం. ఆ అమృతాన్ని త్రాగవలసింది” - అని ఇంకా యిలా అన్నాడు. 


మ. బలవత్సైన్యముతోడ గృష్ణుడు మహాబాహా బలోపేతుండై 
కలనన్‌ రాక్షసవీరవర్యుల వడిన్‌ ఖండించి, భూభార ము 
జ్ఞ్యలమై యుండంగ ద్యూత కేళికతనం జానంగం గౌరవ్య స 
దృలముం బాండన సైన్యము న్నడ(చె భూభాగంబు గంపింప(గన్‌. 3 
* బలవంతమైన సైన్యంతో గొప్పభుజబలం గలవాడై కృష్ణుడు యుద్దంలో రాక్షసవీరులను వేగంగా 
ఖండించాడు. భూభారం ఇంకా ఎక్కువగా ఉండటంచేత ద్యూతక్రీడ కారణంగా భూమి అదిరేలా కౌరవ 
పాండవ యుద్దం జరిపించి ఉభయ సైన్యాలనూ హతమార్చాడు. 

వ. అంత. 4 


క. మునివరులు సంతసిల్లిరి యనయము నందాదులకును హర్షం బయ్యెం; 
దన నిజభక్తులు యాదవ, ఘనవీరసమూహ మపుడు గడు నొప్పెసశాన్‌. 5 


* అప్పుడు హరిభక్తులూ, మహావీరులూ అయిన యాదవులు యుద్దంలో నశింపక మిక్కిలి 
వృద్దిచెందుతుండటం చూచి మునివరులు, నండుడు మొదలైనవారు చాలా సంతోషం పొందారు. 


మ. విదితుండై సకలామరుల్‌ గొలువ నుర్వీభారమున్‌ మాన్ని, దు 
ర్మద సంయుక్త వసుంధరాధిపతులన్‌ మర్దించి, కంసాదులం 
దుదిముట్టన్‌ వధియించి, కృష్ణు. డతిసంతుష్టాత్ముందై యున్నచో 
యదుసైన్యంబులు భూమి మోవ(గ నసహ్యం బయ్యె నత్యుగ్రమై. 6 
* దేవతలంతా కొలుస్తుండగా ప్రశస్తి నందినవాడై, దుర్మదాంధులైన రాజులను మర్దించి, కంసుడు 
మొదలైన వారిని సంహరించి, భూమికి బరువును తగ్గించి కృష్ణుడు మిక్కిలి సంతుష్టితో ఉండగా యదు 
సైన్యాలు విజృంభించి భూమి మోయలేని స్థితి వచ్చింది. 


పీ ఈ రీతి శ్రీకృష్ణు డేపారం బూతనా శకట తృణావర్త సాల్వ వత్స 
చాణూర ముష్టిక ధేను ప్రలంబక దైత్యాఘ శిశుపాల దంతవక్ర 
కంస పౌండ్రాదిక ఖండనం బొనరించి యటమీ(ద6 గురుబలం బణణచి మణియు 
ధర్మజు నభిషిక్తు. దనరంగా€ జేసిన నతడు భూపాలనం బమర(జూచి 


తే. భక్తులగు యాదవేంద్రుల. బరంగంజూచి, యన్యపరిభవ మెణు(గ రీ యదువు లనుచు 
వీరి. బరిమార్స నే. దక్క వేజొకండు, దైవ మి(క లేదు త్రిభువనాంతరమునందు. 7 
ఫ్‌ శ్రీకృష్ణుడు - పూతన, శకటాసురుడు, తృణావర్తుడు, వత్సాసురుడు, ధేనుకాసురుడు, 
(ప్రలంబాసురుడు మొదలైన రాక్షసులనూ; చాణూరముష్టికులనూ; కంస, సాల్వ, పౌండ్రక, శిశుపాల, 
దంతవక్రులనూ సంహరించి, ఆపైన కురుబలాన్ని అణచివేసి, ధర్మరాజును చక్రవర్తిగా అభిషేకించాడు. 
ధర్మజుడు భూపాలనం చేస్తున్నాడు. అప్పుడు శ్రీకృష్ణుడు “తన భక్తులైన యాదవులు ఇతరులవల్ల అవమానం 
ఎరుగరు. వీరిని సంహరించడానికి నేను తప్ప వేరే దైవం మూడులోకాలలోను లేడు” - అని భావించాడు. 


వ. అని వితర్కించి జగదీశ్వరుం 'డత్యున్నత వేణుకావనంబు వాయు నశంబున నొరసికొన ననలం 
బుద్భవంబయి దహించు చందంబున యదుబలంబుల కన్యోన్య వైరానుబంధంబులు గల్పించి హతం 
బొన ర్చెద' నని విప్రశాపంబు మూలకారణంబుగా( దలంచి యదుబలంబుల నడంచెనని పలికిన 
మునివరునకు రాజేంద్రుం డిట్లనియె. 8 


* ఇలా తర్కించి లోకనాయకుడైన వాసుదేవుడు చాలా ఎత్తైన వెదురుకాన గాలికి ఒరుసుకొని 
పుట్టిన నిప్తుతో తనకుతానే కాలిపోయే విధంగా యదుబలాలకు పరస్పర విరోధాన్ని కల్పించి నాశనం 

చేయాలని నిశ్చయించాడు. దానికి బ్రాహ్మణశాపం మూలకారణంగా తలచాడు. అనుకున్న ప్రకారంగా 
యాదవనాశనం కలిగించాడని పలికిన శుకునితో పరీక్షిత్తు ఇలా అన్నాడు. 


క. 'హరిపాదకమల సేవా, పరులగు యాదవుల కెట్లు బ్రాహ్మణశాప 
స్పురణంబు సంభవించెనా, యరయ.గ సంయమివరేణ్య! యానతి యీవే ! 0 
* మహానుభావా! కృష్ణుని చరణపద్మాలను ఎప్పుడు సేవిస్తూ ఉండే యాదవులకు బ్రాహ్మణశాపం 
ఎలా కలిగిందో ఆనతీయండి. 
క. అనిన జనపాలునకు ని, ట్లని సంయమికులవరేణ్యు( డతి మోదముతో 
విను మని చెప్ప దొడంెను, ఘనతర గంభీర వాక్రకాశస్పురణన్‌. 10 


* ఇలా అడిగిన రాజునకు సంయమిశ్రేష్టుడైన శుకుడు ఘనతరములూ, గంభీరములూ అయిన 
వాక్కులతో చెప్పటం మొదలు పెట్టాడు. 
-; విశ్వామిత్ర వసిష్ట నారదాది మహర్షులు శ్రీకృష్ణ సందర్శనంబునకు వచ్చుట :- 
వ. నిరుపమసుందరం బయిన శరీరంబు ధరియించి సమస్తకర్మ తత్సరుండై పరమేశ్వరుండు యదువుల 
నడంగింప( దలచు సమయంబున జటావల్కల కమండలుధారులును, రుద్రాక్షభూతిభూషణ ముద్రా 
ముద్రితులును, గృష్టాజినాంబరులును నగు విశ్వామిత్రాసిత దుర్వాసోభృ గ్వంగిరఃకశ్యప 


వామదేవవాలఖిల్యా త్రి వసిష్ట నారదాది మునివరులు స్వేచ్చావిహారంబున ద్వారకానగరంబున కరుదెంచి 
యందు. 11 


* సాటిలేని అందమైన తనువు దాల్చి అన్ని కర్మలయందూ ఆసక్తి గలవాడై పరమే శృరుడైన కృష్ణుడు 
యాదవుల నణచివేయాలని సంకల్పించిన సమయాన జటావల్కలాలూ, కమండలువులూ ధరించి, 
నల్లజింకతోలూ, రుద్రాక్షలూ, విభూతి అలంకరించిన శరీరాలతో విశ్వామిత్రుడు, అసితుడు, దుర్వాసుడు, 
భృగువు, అంగరసుడు, కశ్యపుడు, వామదేవుడు, వాలఖిల్యులు, అత్రి, వసిష్టుడు, నారదుడు మొదలైన 
మునిశ్రేష్టులు స్వేచ్చావిహారం చేస్తూ ద్వారకా నగరానికి వచ్చారు. 

సీ ఘనుని శ్రీకృష్ణుని గౌస్తుభాభరణుని( గర్లకుండలయుగ్మ ఘనకపోలు( 

బుండరీకాక్షు సంభోధరశ్యాముని. గలితనానారత్న ఘన కిరీటు 
నాజానుబాహు నిరర్గభాయుధహస్తు శ్రీ కరపీ తకౌశేయవాసు 
రుక్మిణీనయన సరోజ దివాకరు బ్రహ్మాదిసుర సేవ్యపాదపద్ము 
తే. దుష్టునిగ్రహ శిష్టస్టంతోషకరణు ౮గోటి మ న్మథలావణ్యకోమలాంగు 
నార్తజన రక్షణెక విఖ్యాత చరితుం గనిరి కరుణా సముద్రుని ఘనులు మునులు. 12 


* గొప్పవాడూ, కౌస్తుభమణి ఆభరణముగా దాల్చినవాడూ, కుండలాల కాంతులతో (ప్రకాశించే 
చెంపలుగలవాడూ, తెల్లదామరలవంటి కన్నులు గలవాడూ, మేఘంవలె నల్లనివాడూ, అనేక రత్నాలు పొదిగిన 

మకుటం దాల్చినవాడూ, ఆజానుబాహుడూ, చేతులలో చక్రాది ఆయుధాలు ధరించినవాడూ, శ్రీకరమైన 
పచ్చనిపట్టువ(స్తం కట్టుకొన్నవాడూ, రుక్మిణీదేవి నయనపద్మాలకు సూర్యునివంటి వాడూ, బ్రహ్మ మొదలైన 
దేవతలచేత సేవింపదగిన చరణకమలాలు గలవాడూ, దుష్టులను శిక్షించి శిష్పులకు సంతోషం కలిగించేవాడూ, 
కోటిమంది మన్మథుల లావణ్యం పుణికిపుచ్చుకొన్న కోమలమైన శరీరం గలవాడూ, ఆర్హులైన జనులను 
రక్షించటంలో (ప్రసిద్దమైన చరిత్ర గలవాడూ, దయకు సముద్రం వంటివాడూ - అయిన శ్రీకృష్ణుణ్మి ఆ 
ఘనులైన మునులు అవలోకించారు. 
క. వచ్చిన మునిసంఘములకు, విచ్చలవిడి నర్య్యపాద్యవిధు లొనరింపన్‌ 
మెచ్చగు కనకాసనముల నచ్చుగం గూర్చుండి వనరుహాక్షునితోడన్‌. 13 


క వచ్చిన మునులకు అర్హ్యం, పాద్యం మొదలైన మర్యాదలు చేసిన అనంతరం వారు మేలిమి 
బంగారపు టాసనాలమీద కూర్చుండి పద్మ నేత్రుడైన కృష్ణునితో ఇలా అన్నారు. 
క. జనములు నిను సేవింపని, దినములు వ్యర్థంబు లగుచు. దిరుగుచు నుండుం 
దనువులు నిలుకడ గావ(ట, వనములలో నున్ననైన వనరుహనాభా! 14 


4 పద్మనాభా! జనులు నిన్ను సేవించని రోజులు వృథాగా జరిగిపోతుంటాయి. అడవులలో నున్నా 
శరీరాలకు నిలుకడలేదు. 


క. తరణంబులు భవజలధికి, హరణంబులు దురిత లతల కాగమముల కా 
భరణంబు లార్తజనులకు, శరణంబులు, నీదు దివ్యచరణంబు లిలన్‌. 15 


* నీ ద్రివ్యచరణాలు భవసముద్రం దాటించే తెప్పల వంటివి. పాపాలనే తీగలను హరించేవి. 
ఆగమములకు అలంకారా లైనవి. ఆర్తులైన వారికి శరణా లైనవి. 


మత్త. ఒక్క వేళను సూక్ష్మరూపము నొందు దీ వణుమాత్రమై 
యొక్క వేళను స్థూలరూపము నొందు దంతయు నీవయై 
సెక్కురూపులు దాల్తు నీ దగుపెంపు మాకు నుతింపంగా 
నక్కజం జగుచున్న దేమన? నంబుజాక్ష! రమాపతీ! 16 
స పద్మలోచనా! రమావల్లభా! ఒకమాటు చాలా చిన్న అణువంతరూపం పొందుతావు. ఒకప్పుడు 
పెద్ద ఆకృతి ధరిస్తావు. అంతా నీవై అనేకరూపాలు ధరిస్తున్న నీ మహిమ స్తోత్రం చేయటానికి మాకు అలవి 
గాక ఆశ్చర్యాన్ని కలిగిస్తున్నది. 
క. శ్రీనాయక! నీ నామము, నానాభవరోగకర్మనాశమునకు ని 
న్నాణం బగు నౌషధ మిది, కానరు దుష్టాత్ము అకట కంజదళాక్షా! 17 


* లక్ష్మీపతీ! పద్మలోచనా! నీ నామం అనేక జన్మలనూ, కర్మలనూ, రోగాలనూ నశింపజేసే విన్నాణమైన 
మందు. దుష్టాత్ములు దీనిని తెలుసుకోలేకున్నారు. 

వ. అని యనేకవిధంబులం బ్రస్తుతించిన మునివరులం గరుణాకటాక్ష నీక్షణంబుల నిరీక్షించి, పుండరీకాక్షుం 
డిట్లనియె; 'మదీయధ్యాన నామస్మరణంబులు భవరోగ హరణంబులును, బ్రహ్మరుద్రాదిక 
శరణంబులును, మంగళకరణంబులును నగు” ననియును, 'నా రూపంబులైన మేదినీసురుల 
పరితాపంబుల( బరిహరించు పురుషుల నైశ్వర్యసమేతులంగా( జేయుదు' ననియును, యోగీశ్వరేశ్వరుం 
డయిన యీశ్వరుం డానతిచ్చి యనంతరంబ “మీర లిచ్చటికి వచ్చిన ప్రయోజనం బేమి* యనిన 
వారలు ‘భవదీయ పాదారవింద సందర్భనార్థంబు కంటె మిక్కిలి విశేషం బొండెద్ది? యని వాసుదేవ 
వదన చంద్రావృతంబు నిజనేత్ర చకోరంబులం గ్రోలి యథేచ్చా విహారులై ద్వారకానగరంబున 
కనతిదూరంబున నుండు సిండారకంబను నొక్క పుణ్యతీర్థంబున కరిగి; రంత. 18 


* ఇలా ఎన్నో విధాల స్తోత్రం చేసిన మునివరులను దయగల కడకంటిచూపులతో చూచి కృష్ణుడిలా 
అన్నాడు “నా ధ్యానం, నా నామస్మరణం పునర్ణన్మనూ వ్యాధులనూ, హరిస్తుంది. బ్రహ్మ, రుద్రుడు మొదలైన 
వారికి శరణమైనది. మంగళమును కలిగించేది. నా రూపాలైన బ్రాహ్మణుల బాధలను తొలగించేవారికి 
ఐశ్వర్యం కలిగిస్తాను” అని యోగీశ్వరేశ్వరుడైన ఈశ్వరు డానతిచ్చి “మీ రిక్కడికి ఎందుకు వచ్చారు?” అని 
అడిగాడు. అందుకు వారు “మీ పాదపద్మాలను దర్శించటం కంటే వేరే విశేష మేముంటుంది?” అని 
వాసుదేవుని ముఖచంద్రామృతాన్ని తమ కను లనే చకోరాలతో (త్రావి తమ యిష్టానుసారం విహరించే 
వారై ద్వారకకు పెద్దదూరంగాని “పిండారక” మనే పుణ్యతీర్జానికి వెళ్ళారు. 


క. దర్పించి యాదవులు తమ, నేర్సున( గొమరారు సాంబు నెలంతుకరూపం 
బేర్పడ శృంగారించియుం గర్పూర సుగంధిపోల్కి. గావించి యొగిన్‌. 19 


* ఆ సమయంలో యాదవబాలకులు కొందరు పొగరెక్కి తమ నేర్పుతో సాంబునకు అందమైన 
ఆడువేషం వేసి కప్పురపు తావిగల కలికిగా తీర్చిదిద్దారు. 


ఉ. మూకలు గూడి యాదవులు ముందట. బెట్టుక యార్చి నవ్వుచుం 
బోకల( బోవుచున్‌ మునిసమూహము కొయ్యన సాంగి మొక్కుచుం 
“భాకటమైన యీ సుదతిభారపు గర్భమునందు. బుత్రుండో 
యేకతమందు బాలికయొ యేర్పడంజెప్తుం డటన్న నుగ్రులై. 20 


* యాదవ బాలురు గుంపులు గుంపులుగా చేరి ఆడుతూ, తుళ్ళుతూ, నవ్వుతూ, కేరింతలు 
కొడుతూ సాంబుని ఆడువేషంతో ముందుంచుకొని వెళ్ళారు. మునిసమూహానికి సాగిలబడి (మొక్కారు. 
“ఎత్తుగా కనబడుతున్న బరువైన గర్భంగల యీ అమ్మాయి కడుపులో మగపిల్లవా డున్నాడా? ఆడపిల్ల 
ఉందా? చెప్పండి” అని ఆ మునులను అడిగారు. ఆ మాటలకు మునులకు బాగా కోపం విచ్చింది. 


క. యదుడింభకులను గనుంగొని, 'మదయుతులై వచ్చి" రనుచు మదిలో రోషం 
బొదవ( గను(గొనల నిప్పులు, సెదరంగ “స స్యంబు సనునె చేయగ ననుచున్‌. 21 

క. *వాలాయము యదుకుల ని, ర్మూలకరం బైనయట్టి ముసలం బొక టీ 
బాలిక కుదయించును బొం, డాలస్యము లే దటంచు నట. బల్కుటయున్‌. 22 


శో యాదవ బాలురను జూచి వీళ్లు మదంతో మైమరచి వచ్చారని మనస్సులలో భావించిన మునులు 
కనుల చివరల నిప్పులు చెదరగా “హాస్యం చేస్తారా! నిశ్చయంగా యదువంశాన్ని నాశనం చేసే రోకలి 
ఒకటి యీ బాలికకు పుడుతుంది. ఆలస్యం లేదు. ఇక పొండి!”అని పలికారు. 


న. మదోద్రేకులైన యాదవబాలకులు మునిశాపభీతులై వడవడ వడంకుచు సాంబకుక్షినిబద్ధ చేల 
(గ్రంథివిమోచనంబు సేయు సమయంబున ముసలం బొక్కటి భూతలపతితం బయిన విస్మయంబు 
నొంది దానిం గొని చని దేవకీనందను సన్నిధానంబునం బెట్టి యెణీంగించిన నతం డాత్మకల్సిత 
మాయారూపం బగుట యెటింగియు, నెణుంగని తెణంగున వారలం జూచి యిట్లనియె. 23 


* మత్తుతో ఉద్రేకించిన యాదవ బాలురు మునుల శాపం విని భయబడి వడవడ వణకుతూ 
సాంబుని పొట్టచుట్టూ చుట్టిన చీరముడి విప్పుతుంటే ఆ చీర లోపలనుంచి ఇనుప రోకలి ఒకటి నేలమీద 
పడింది. వారు ఆశ్చర్యపడి దానిని తీసుకెళ్ళి కృష్ణుని సన్నిధిలో పెట్టి జరిగిందంతా చెప్పారు. అదంతా తన 
మాయచేత జరిగిందని తెలిసి కూడా తెలియని వాడిలాగా వాళ్ళను చూచి వాసుదేవుడు ఇలా అన్నాడు. 


ర. “మది సెడి కన్నులు గానక, మదయుతులై మునుల. గల్లమాటల( జెనయం 
గదిసి కులక్షయకారణ, విదితం బగు శాప మొందు వెజ్టులు( గలరే? 24 


Fry బుద్ది చెడిపోయింది. మీకు కండ్లు కనబడటం లేదు. పొగరెక్కి తప్పుడు మాటలతో ఆ 
మహామునులకు కోపం తెప్పించారు. ఈ విధంగా కులక్షయానికి మూలమైన శాపాన్ని పొందే వెర్రివాళ్లు 
ఎక్కడైనా ఉంటారా? 


క. ధరణీసురశాపమునకు, హరిహర బ్రహ్మాదులైన నడ్డము గలరే? 
నరు లన( నెంత వారలు, గర మరుదుగ( బూర్యజన్మకర్మము( ద్రోవన్‌? 25 


* బ్రాహ్మణ శాపాన్ని విష్ణువు, శివుడు, బ్రహ్మ మొదలైన వారైనా అడ్డుకోలేరే? ఇక మనుషులెంత? 
పూర్వ జన్మ కర్మ ఫలాన్ని తొలగించటం ఎవరికీ సాధ్యం కాదు గదా! 


వ. అది గావున యతి నిందాపరత్వంబున యదువంశనాశం బగు; సందియంబు లే దని పరమేశ్వరుండు 
వారలం జూచి 'సముద్రతీరంబున నొక్క మహాపర్వతం బున్నది; యందు నుండు నత్యుచ్చయ 
విశాలభీషణం బగు పాషాణంబున మీ భుజాబలంబుచేత నీ ముసలంబు దివిచి దీని చూర్ణంబు సింధు 
కబంధంబుల( గలిపి రండు; పొండి ని జగద్విభుండైన కృష్ణుం డాన తిచ్చిన, వారు నట్లచేసి తత్కీలితం 
బయిన లోహఖండంబును సరకుగొనక సాగరంబున( బడవైచిన నొక్క రుషంబు గ్రసించిన, దాని 
నొక్క లుబ్దకుండు జాలమార్గంబున( బట్టికొని, తదుదర గతంబయిన తోహఖండంబు దెచ్చి బాణాగ్రంబున 
ముల్కిగా నొనర్చె' నని తత్కథా వృత్తాంతంబు సెప్పిన బాదరాయణిం గనుంగొని రాజేంద్రుం డిట్లనియె.26 

* యతులను నిందించటంవల్ల యదువంశం నాశనం కాక తప్పదు. సందేహం లేదు. ఇలా పలికి 
వాసుదేవుడు వాళ్లను చూచి “సముద్రం ఒడ్డున ఒక పెద్ద కొండ ఉన్నది. అక్కడ ఎత్తుగా ఉండే భయంకరమైన 
పెద్ద బండమీద మో భుజబలంతో ఈ ఇనుప రోకలిని బాగా రాచి పొడిచేసి ఆ పొడిని సముద్రపు నీళ్ళలో 
కలిపిరండి. పొండి!'అన్నాడు. 


లోకనాయకుడైన కృష్ణుడు ఇలా ఆనతీయగా వాళ్ళు అలాచేసి పొడి చేయగా మిగిలిన కీలకమైన 
లోహపుముక్కను లెక్కించక సముద్రంలో పడవేశారు. దాన్ని ఒక చేప (మింగింది. దాన్ని ఒక బోయవాడు 
వలవేసి పట్టుకొని దాని కడుపులో ఉన్న ఇనుపముక్కను తన బాణం చివర ములికిగా చేసుకున్నాడు అని 
ఆ కథా విషయమంతా చెప్పిన శుకమహర్షిని చూచి పరీక్షిన్మహారాజు ఇలా అన్నాడు. 


క. చిత్తం బే క్రియ నిలుచుం? , జిత్తజగురు పాదపద్మ సేన సదా య 
త్యుత్తమ మని వసుదేవుడు, చిత్తము. దగ నిల్సి యెట్లు సెందె మునీంద్రా! 27 
* మునీంద్రా! మనస్సు ఎలా నిశ్చలంగా నిలుస్తుంది? మనోజజనకుడైన విష్ణువు చరణకమలములను 
సేవించటం మిక్కిలి ఉత్తమ మైనదని నమ్మి వసుదేవుడు ఏ విధంగా తన చిత్తాన్ని ఈశ్వరాయత్తం చేశాడు? 
వ. అని యడిగిన రాజునకు శుకుం డిట్లనియె. 28 


* ఇలా అడిగిన మహారాజుతో శుకమహర్షి ఈ విధంగా అన్నాడు. 
-: వసుదేవునకు నారదుండు పురాతనంబగు విదేహర్షభ సంవాదంబు. దెలువుట :- 


క. వినుము నృపాలక! సెప్పెద, ఘనమై విలసిల్లు పూర్వకథ గల దదియున్‌ 
మును ద్వారక కేతెంచియు, నొనర(గ నారదుడు గృష్ణు నొయ్యన( గాంచెన్‌. 29 
* రాజా! దీనికి ఒక పెద్ద పూర్వగాథ ఉన్నది. ఒకప్పుడు నారదుడు ద్యారకకు వచ్చి ముకుందుళణ్ణి 
సందర్శించాడు. 


న. అట్టు దేనముని కృష్ణసందర్భనార్థం బరుగుదెంచి తద్దహాభ్యంతరమున కరిగిన, వసుదేవుం డ మ్మునీంద్రుని 
నర్భ్యపాద్యాదినిధులం బూజించి, కనకాసనాసీనుం గావించి, యుచిత కథావినోదంబులం బ్రొద్దు పుచ్చుచు 
నిట్లనియె; “ఏ నరుండు నారాయణ చరణ సరసీరుహ భజనపరాయణత్వంబు నిరంతరంబు నొందం; 
డట్టివానికి మృత్యువు సన్నిహితంబై యుండు; నీ దర్భనంబునం గృతార్జుండ నైతి; నచ్యుతానంత గోవింద 
నామస్మరణైకాగ్ర చిత్తులైన మీవంటి పుణ్యపురుషుల సమాగమంబున లోకులు సుఖాశయులయి 
యుండుదురు; దేనతాభజనంబు సేయువారిని గీర్వాణులు ననుగ్రహింతు; రట్టు సజ్జనులును దీనవత్సలులు 
నగువారలు పూజనాది క్రియలచే నా దేవతలను భక్తి సేయుదురు; కావున శ్రీ మహాభాగవత కథాసమూహంబుల( 
గల ధర్మంబు లడిగెద; నే యే ధర్మంబులు శ్రవణ సుఖంబులుగా వినిన దండధర కింకర తాడనంబులం 
బడక, ముకుంద చరణారవింద వందనాభిలాషులయి పరమపదటప్రాప్తు లగుదు; రా ధర్మంబు 
లానతిమ్ము;తొల్లి గోవిందునిం బుత్రుగా గోరి ముక్తి మార్గం బెణుంగలేక దేవతామాయం జేసి చిక్కి 

చిత్తవ్యసనాంధ కారంబగు సంసారంబునం దగులువడి యున్నవా(డ; హరికథామృతంబు వెల్లిగొల్పు; 
మట్లయిన సుఖంబు గలుగు ననిన వసుదేవ కృతప్రశ్నుండైన నారదుండు వాసుదేవకథా ప్రసంగ 
సల్హాపహర్ష సమేతుండై సంతసం బంద నిట్లనియె. 30 


౧ py 


* అలా దేవముని కృష్ణుని చూట్టానికి వచ్చి ఇంటిలోకి వెళ్ళగా వసుదేవుడు ఆ మునీంద్రుణ్ణి అర్హ్యం, 
పాద్యం మొదలైన వానితో యథా విధిగా పూబించి బంగారపు ఆసనం మోద కూర్చుండ బెట్టి సముచిత 
కథా వినోదాలతో ప్రొద్దు పుచ్చుతూ ఇలా అన్నాడు - “మునీంద్రా! ఎవడు నిరంతరం నారాయణ పాదపద్మాలను 
భబించడో వానికి చావు సమీపంలోనే ఉంటుంది. నీ దర్శనం వల్ల కృతార్ణుడ నైనాను. అచ్యుత, అనంత, 
గోవింద - మొదలైన నామాలను స్మరించుతూ ఏకా(గమైన చిత్తంగల మీవంటి సుకృతాత్ముల రాకవల్ల 
లోకులు సుఖాశ్రయులై ఉంటారు. దేవతలను భజించే వారిని వేల్పులు అనుగ్రహిస్తారు. అటువంటి 
సజ్జనులూ దీనవత్సలులూ - పూజ మొదలైన సత్కార్యాలతో దేవతల యందు భక్తి చూపిస్తూ ఉంటారు. 
కనుక శ్రీమహాభాగవతంలోని కథలలో ఉన్న ధర్మా లడుగుతాను. 

ఏ యే ధర్మాలను వీనులవిందుగా వింటే యమభటులచేత దెబ్బలు తినకుండా ముకుందుని 
పాదపద్మాలకు నమస్కరించే కోరిక కలవారై పరమపదాన్ని పొందుతారో, ఆ ధర్మాలను ఆనతీయండి. 
పూర్వము గోవిందుణ్ణి కుమారునిగా కోరినప్పటికీ మోక్షమార్గం తెలియలేక దైవమాయలో చిక్కి వ్యసనాల 
చీకటితో నిండిన సంసారంలో చిక్కుకొని ఉన్నాను. హరికథా సుధారసాన్ని ప్రవహింపచెయ్యండి. అట్టైతే 
నాకు సుఖం కలుగుతుంది” - అని వసుదేవుడు ప్రార్థించగా నారదుడు వాసుదేవుని కథల (ప్రస్తావన 
వచ్చినందుకు ఎంతో సంతోషించి ఇలా అన్నాడు. 

క. “నను నీవు సేయు ప్రశ్నము, జనసన్నుత! వేదశాస్తసారాంశంబై 

ఘనమగు హరిగుణ కథనము, విను మని, వినిపింపందొడంె వేడ్క దలిర్సన్‌. 31 

* సచ్చరిత్రా! నీవు వేసిన ప్రశ్న వేదశాస్త్రముల సారాంశమైనది, ఘనమైనది. అటువంటి శ్రీహరిగుణ 
కథనాన్ని వినవలసింది అని వేడుక చిగురించగా వినిపించటం మొదలు పెట్టాడు. 

క. అతిపాపకర్ము లైనను, సతతము నారాయణాఖ్యశబ్దము మదిలో 

నితతంబుగ( బఠియించిన, చతురుల( గొనియాడ( గమలసంభవు వశమే? 32 

* ఎంతటి పాపం చేసిన వారైనా సరే నారాయణుని నామాన్ని మనస్సులో ఎల్లప్పుడూ స్మరించే వాళ్లు 
ధన్యులు. అటువంటి వారిని కొనియాడటం (బ్రహ్మకు కూడా తరం కాదు. 

వ. అట్టు గావున బరమేశ్వరభక్తి జనకంబై కైనల్యపద ప్రాప్తకరంబయి యొప్పుచున్న విదేహర్షభ సంవాదంబు 

నా(బరణు నొక్క పురాతన పుణ్యకథావిశేషం బెటింగించెద, సావధాన మనస్కుండవై యాకర్ణింపు' మని 
యిట్లనియె. 33 


* అందుకని పరమేశ్వరునిమీద భక్తిని కలిగించేదీ, మోక్షాన్ని పొందింప జేసేదీ అయిన “విదేహ 
బుషభ సంవాద” మనే ప్రసిద్ధమైన ఒక పురాతన పుణ్యకథను చెపుతాను. ఏకాగ్రమైన మనస్సుతో విను. 

తే. “వినుము స్వాయంభువుండను మనువునకును, రమణ నుదయించెన(ట ప్రియవ్రతు( డనంగ6 
దనయు; డాతని కాగ్నీధ్రు. డనంగ సుతుండు, జాతు. డయ్యెను భువనవిఖ్యాతు. డగుచు. 34 


స్ట స్వాయంభువుడనే మనువుకు ప్రియ(వ్రతుడనే కుమారు డుదయించాడు. అతనికి పుట్టిన ఆగ్నీధ్రుడనే 

కొడుకు లోకప్రసిద్దుడైనాడు. 

న. ఆ యాగ్నీధ్రునకు నాభి యను ప్రాజ్ఞాండగు తనూభవుం డుదయించి బలిచక్రనర్తితో మైత్రింజేసి 
ధారుణీభారంబు పూని యాజ్ఞాపరిపాలనంబున నహితరాజన్య రాజ్యంబులు స్వవశంబులు గావించుకొని 
యుండె; నంతట నాభికి సత్పుత్రుం డయిన బుషభుండు పుట్టె; నతండు హరిదాసుండై సుతశతకంబు.( 
బడసె; నందగ్రజుం డయిన భరతుం డను మహానుభావుండు నారాయణ పరాయణుండై యిహ 
లోకసుఖంబులం బరిహరించి, ఘోర తపం బాచరించి జన్మత్రితయంబున నిర్వాణసుఖ పారవశ్యంబున 
సకలబంధ విముక్తుండై వాసుదేవపదంబు నొందె; నాతనిపేర నతం డేలిన భూఖండంబు భారతవర్త్వం 
బను వ్యవహారంబున నెగడి జగంబుల. బ్రసిద్ధం బయ్యె; మజియు నందు. దొమ్మండ్రు కుమారులు 
బలపరాక్రను ప్రభానరూప సంపన్నులయి నవఖండంబులకు నధిష్టాత లైరి; వెండియు వారలలో నెనుబది 
యొక్కండ్రు కుమారులు నిత్య కర్మానుష్టాన పరతంత్రులై విప్రత్వం బంగీకరించి; రందు గొందణు 
శేషించిన వారలు కనిహర్యంతరిక్ష ప్రబుద్ధపిప్పలాయ నావిర్ల్హోత్ర ద్రమిళ చమస కరభాజను లనం బరంగు 
తొమ్మం డ్రూర్షరేతస్కులయి బ్రహ్మవిద్యావిశారదు లగుచు, జగత్రయంబును బరమాత్మ స్వరూపంబుగా 
దెలియుచు ముక్తులై యవ్యాహతగనును లగుచు, సురసిద్దసాధ్య యక్షగంధర్వ కిన్నరకింపురుష నాగలోకంబు 
అందు స్వేచ్చావిహారంబు సేయుచు నొక్కనాండు. 35 


* ఆ ఆగ్నీధ్రుడికి “నాభి” అనే కుమారుడు జన్మించాడు. ప్రాజ్ఞుడైన అతడు బలిచక్రవర్తితో స్నేహం 
చేసి భూభారాన్ని వహించి ప్రజలను పాలించాడు. తన ఆజ్ఞాబలంచేత శత్రురాజుల రాజ్యాలన్నీ 
వశంచేసుకొన్నాడు. ఆ “నాభి” కి సత్సుత్రుడైన బుషభుడు పుట్టాడు. హరిభక్తుడైన బుషభుడు వందమంది 
కొడుకులను కన్నాడు. అందులో పెద్దవాడు “భరతు” డనే మహానుభావుడు నారాయణ భక్తుడై ఈ లోకపు 
సుఖాలను వదలి భయంకరమైన తపస్సు చేసి మూడు జన్మలలో సకల బంధాలనుండి విముక్తి చెంది 
నిర్వాణ సుఖపారవశ్యంతో పరమ పదాన్ని అందుకోగలిగాడు. భరతుడు పాలించిన భూఖండానికి భరతవర్ష 
మనే పేరు జగ(త్రసిద్దంగా వచ్చింది. 


మళ్ళీ వారిలో తొమ్మిదిమంది కుమారులు బలం, పరా(క్రమం, (ప్రభావం, రూపసంపద కలిగినవారై 
తొమ్మిది ఖండాలకు సంస్థాపకు లైనారు. ఇంకా వాళ్ళలో ఎనభైఒక్కమంది కుమారులు నిత్యకర్మలందూ, 
అనుష్టానములందూ ఆసక్తి కలవారై (బ్రాహ్మణత్వాన్ని అంగీకరించారు. 


మిగిలినవారు కవి, హరి, అంతరిక్షుడు, ప్రబుద్దుడు, పిప్పలాయనుడు, ఆవిర్హోత్రుడు, ద్రమిళుడు, 
చమసుడు, కరభాజనుడు అనే పేర్లు గల తొమ్మిది మందీ ఊర్ల్యరేతస్కులై, బ్రహ్మవిద్యావిశారదులై 

మూడు లోకాలు పరమాత్మయొక్క స్వరూపంగా తెలుసుకుంటూ ముక్తులై అడ్డులేని గమనాలతో 
సురలయొక్క, సిద్దులయొక్క, యక్షులయొక్క, గంధర్వులయొక్క, కిన్నరులయొక్క, కింపురుషులయొక్క, 
నాగులయొక్క లోకాలందు తమ యిష్ట(ప్రకారము విహరింప సాగారు. 


క. జగదేకనాథు గుణములు, మిగులంగ సంస్మరణతోడ మీటీన భక్తిం 
బగలును రాత్రియు సంధ్యలు, దగిలి జితేంద్రియులు నైన తపసులు ధాత్రిన్‌. 36 


క. ఊహింప( బుణ్యు డైన వి, దేహుని యజ్ఞాంతమందు నేతెంచినచో 
గేహము వెడలి యెదుర్కొని, మోహవివర్ణితుల( బుణ్యమునిసంఘములన్‌. 37 


తే. అర్య్యపాద్యాదినిధులను నర్జితోడ(, బూజ గావించి వారల బొలుపు మిగుల 
నుచితపీఠంబులందును నునిచి యెలమి, నవమునిశ్రేష్టులను భూమినాయకుండు. 38 


* ప్రపంచము లన్నింటికీ ఒకే ఒక ప్రభువైన శ్రీహరి గుణగణాలను ఎక్కువగా తలచుకుంటూ 
అతిశయించిన భక్తితో పగలూ రాత్రీ సాయంకాలమూ ఆ భగవంతునియందే ఆసక్తి గలిగి జితేంద్రియులైన 
ఆ తపస్వులు భూలోకంలో పుణ్యాత్ముడైన విదేహుడు చేస్తున్న యజ్ఞం ముగింపుకు వచ్చిన సమయాన 
అక్కడికి విచ్చేశారు. విదేహరాజు లోపలి నుంచి వచ్చి మహానుభావులయిన ఆ పుణ్యమునులకు ఎదురువెళ్లి 
అర్హ్యం పాద్యం మొదలైన శాస్తవిధులతో ప్రార్థనా పూర్వకంగా పూజించి ఆ తొమ్మిదిమంది మునులనూ 
సముచిత పీఠాలపై కూర్చుండ బెట్టాడు. 


క. వారల కిట్లను 'మీరలు, గారవమున విష్ణుమూర్తి. గైకొనిన మహా 
భూరి తపోధనవర్యులు, సారవిహీనంబు లైన సంసారములన్‌. 39 


క. ఏ రీతి. గడప నేర్తురు?, క్రూరులు బహుదుఃఖరోగకుత్సిత బుద్దుల్‌ 
నీరసులు నరులు గావున, నారయ సుజ్ఞానబుద్ది నానతి యీరే? 40 


* అలా ఆసీనులైన వారితో విదేహరాజు ఇలా అన్నాడు. మీరు విష్ణుమూర్తిని ఎంతో భక్తి శ్రద్దలతో 
భజించే గొప్ప తపోనిధులు. సారంలేని ఈ సంసారసాగరాన్ని దాటటానికి అల్పబుద్దులూ నీరసులూ అయిన 
మానవులకు ఏదైనా మార్గం ఉందా? ఉంటే అదేదో ఆలోచించి ఆనతీయండి. 


వ. మజీయు సకలజంతుసంతానంబుకంటె మానుషాకారంబు నొందుట దుర్లభం; బంతకంటె 
నారాయణ చరణ యుగళ స్మరణ పరాయణు లగుట దుష్కరంబు; గావున నాత్యంతికంబగు 
క్షేమం బడుగ వలసె( బరమేశ్వరుండు ప్రపత్తి నిష్ణులకు సారూప్యం బెట్లొసంగు నత్తెణం గానతిం” 
డనిన విని విదేహభూపాలునకు హరికథామృత పానాతిపరవశులైన మునిసమాజంబునందు. గవి 
యను మహానుభావుం డిట్లని చెప్పం దొడంగె; 'నరిషడ్వర్గంబునందు నీషణత్రయంబుచేతం 
దగులువడి మాత్సర్యయుక్త చిత్తుం డగునట్టివాని కెవ్విధంబున నచ్యుత పాదారవింద భజనంబు 
సంభవించు? విశ్వంబును నాత్మయు వేలుగా భావించు వానికి భీరుత్వం బెట్టులే? దవిద్యాంధకార 

మగ్నులకు హరిచింతనం బెట్టు సిద్దించు? నట్టి నరుండు తొంటికళేబరంబు విడిచి పరతత్త్వం 
బెబ్బంగిం జేరు? ముకుళీకృత నేత్రుండయిన నరుండు మార్గభ్రమణంబున( దొట్రుపాటు వడి 
చను చందంబున విజ్ఞానవిమల హృదయభక్తి భావనావశంబు లేకున్న బరముపదంబు వీరి 
కెన్విధంబునం గలుగు? నని యడిగితివి; గావున జెప్పెద; సావధానుండవై యాకర్ణింపుము. 41 


* అంతేకాదు అన్నివిధాలైన జంతువుల జన శలకంటే మనుష్య జన్మ శ్రేష్టం. అది ప్రాప్తించటం చాలా 
కష్టం. అందులోనూ శ్రీమన్నారాయణుని చరణయుగళ స్మరణంమీద ఆసక్తి గలగటం మరీ కష్టం. అందువల్ల 
శాశ్వతమైన క్షేమాన్ని గూర్చి అడుగవలసి వచ్చింది. ప్రపత్తియందు నిష్టగల భక్తులకు పరమేశ్వరుడు సారూప్యం 
ఎలా ఇస్తాడు? ఈ సంగతి ఆనతీయండి- అని అడిగిన విదేహరాజుతో శ్రీహరికథలనే త్రాగి పరవశులైన ఆ 
మునిసమాజంలోనుంచి “కవి” అనే మహానుభావుడు ఈ విధంగా చెప్పటం మొదలుపెట్టాడు. 


కామ(క్రోధలోభ మోహమదమాత్సర్యాలు ఆరింటిని అరిషడ్వర్గ మంటారు. దారేషణ, ధనేషణ, పుత్రేషణ 


అనేవి ఈ షణత్రయం. వీటిలో చిక్కుకొని మాత్సర్యంతో కూడిన మనస్సు గల మానవుడికి మాధవుని 
పాదపద్మాలను భజించే భాగ్యం ఎలా ప్రాప్తిస్తుంది? 


విశ్వమూ, ఆత్మా వేరుగా భావించే వాడికి భయం ఎలా లేకుండా పోతుంది? 
అజ్ఞానమనే చీకటిలో మునిగినవారికి హరిచింతనం ఎలా సిద్దిస్తుంది? 


అటువంటి నరుడు మొదటి శరీరాన్ని త్యజించి పరతత్త్యాన్ని ఏ విధంగా చేరుతాడు? 


కండ్లు మూసుకొని నడిచే మనిషి దోవలో తొట్రుపాటు పడే విధంగా విజ్ఞాన శుద్దమైన హృదయంలో 
భక్తిభావన లేకపోతే పరమపదం ఎలా సిద్దిస్తుంది? అని అడిగావు. స్తీ 'ప్రశ్చలకు సమాధానాలు చెపుతాను; 
శ్రద్దతో విను 

క. కరణత్రయంబు చేతను, నరు డే కర్మంబు సేయు నయ్యైవేళన్‌ 
హరి కర్పణ మని పలుకుట, పరువడి సుజ్ఞాన మండ్రు పరమమునీంద్రుల్‌. 42 

* మనస్సుతో, వాక్కుతో, కాయంతో చేసే ప్రతికర్మా “కృష్ణారణ” మని పలకటమే సుజ్ఞానమని 

పరమమునులు అంటారు. 

వ. జ్ఞానాజ్ఞానంబులందు సంకలితుండైన స్యృతివిపర్యయంబు నొందు; నట్లు గావున గురుదేవతాత్మకుం 
డయి, బుద్ధిమంతుండైన మర్ష్యుండు శ్రీ వల్లభు నుత్తమోత్తమునిగా( జిత్తంబున జేర్చి సేవింపనలయు; 
స్వ మనోరథేచ్చాద్యవస్థలయందు సర్వసంకల్పనాశం బగుటంజేసి, వాని. గుదియం బట్టి నిరంతర 
హరిధ్యానపరుండైన వానికి( శైవల్యంబు సులభముగ గరతలామలకంబై యుండు. 43 


* జ్ఞానాజ్ఞానాలలో కలత చెందుతుంటే స్మృతి వ్యత్యస్త మవుతుంది. కాబట్టి గురువునే దేవునిగా 
నమ్మి బుద్ధిమంతుడైన నరుడు ఉత్తమోత్తముడైన పురుషోత్తముణ్ణి చిత్తంలో చేర్చి సేవించాలి. మానవుడు 

కోరిక లనే కలలలో తేలిపోతుంటాడు. దాని వల్ల ఏ పూనికా గట్టిగా నిలవదు. కనుక వాటిని కుదించుకొని 
ఎప్పుడూ శ్రీహరిని ధ్యానిస్తూ ఉండేవాడికి కైవల్యం చేతిలో ఉసిరికకాయలాగా సులభంగా ప్రాప్తిస్తుంది. 
సీ సంతతంబును గృష్ణ సంక్షీర్తనంబులు వీనుల కింపుగ వనినగవలయు 
హర్షంబుతోడుత హరినామకథనంబు పాటల? నాటల6 బరంగ వలయు 


నారాయణుని దివ్యనామాక్షరంబులు హృద్వీథి సతతంబు నెన్న వలయు( 
గంజాక్షులీలలు కాంతారముల నైన భక్తి యుక్తంబుగా( బాడ వలయు 


తే. వెణ్టిమాడ్కిని లీలతో విశ్వమయుని, నొడువుచును లోక బాహ్యత నొందవలయు 
నింతయును విష్ణుముయ మని యెజణుంగ వలయు, భేద మొనరింప వలవదు మేదినీశ! 44 


* ఓ భూనాయకా! ఎప్పుడూ శ్రీకృష్ణ సంకీర్తనలు వీనులవిందుగా వినాలి. హరినామకథనాన్ని 
సంతోషంతో ఆడుతూ పాడుతూ చెయ్యాలి. నారాయణుని దివ్యమైన నామాక్షరాలను హృదయంలో ఎప్పుడూ 
స్మరిస్తూ ఉండాలి. పద్మలోచనుని లీలలను అడవులలో చరిస్తున్నా భక్తియుక్తంగా పాడాలి. వెర్రివానిలాగా 
విశ్యమయుణ్ణి కీర్తిస్తూ లోకానికి అంటీఅంటకుండా ఉండాలి. ఈ సృష్టి అంతా విష్ణుమయమని తెలుసుకోవాలి. 
భేదబుద్ది ఏ మాత్రమూ పనికిరాదు. 


వ. అనిన విదేహభూపాలుడు 'భాగవతధర్మం బెద్ది? యే ప్రకారంబునం బ్రవర్తించు? వారల చిహ్నంబు 

లెన్వి? యంతయు నెజింగింప మీర యర్హులరనిన నందులో హరి యను మహాత్ముం డిట్లనియె.45 

* “కవి” చెప్పిన పలుకులు విన్న విదేహరాజు భాగవతధర్మమేది? అది ఏ ప్రకారంగా ప్రవర్తిస్తుంది? 

భాగవతుల గుర్తులేమిటి? అంతా తెలియజెప్పటానికి మీరే తగినవారు - అనగా వారిలో “హరి” అనే 
మహాముని ఇలా అన్నాడు. 


తే. సర్వభూతమయుండైన సరసిజాక్షు. డతండె తన యాత్మయం దుండు ననెడువాండు 
శంఖచక్రధరుం డంచు. జనెడువాండు, భక్తిభావాభిరతు(డు నో భాగవతుడు. 46 


* సర్వభూతమయుడైన పద్మలోచనుడు శంఖం చక్రం దాల్చి తన ఆత్మలో ఉన్నాడనే విశ్వాసం 
కలిగి ఆ హరియందు భక్తీ ఆసక్తీ గలవాడు భాగవతుడు. 


క్త “వర్గాశమధర్మంబుల, నిర్ణయకర్మముల. జెడక నిఖిలజగత్సం 
పూర్ణుడు హరి యను నాతడె, వర్షింపంగ భాగవతుండు వసుధారీశా! 47 


* రాజా! చతుర్వర్థాలూ, చతురాశ్రమాలూ, వాటి ధర్మాలూ, కర్మలూ- వీటిలో మునిగిపోక భక్తి 
మార్గాన్ని ఆశ్రయించి “శ్రీహరి సమస్త జగత్తునా నిండియున్నవాడు” అన్నవాడే భగవంతుడు. 


వ. ఇట్లు సర్వసంగపరిత్యక్తుండై నిఖిలాంతరాత్ముండై పరమేశ్వరు డరుణగభస్తి కిరణ సహస్రంబుల 
లోకత్రయంబుం బాననంబు సేయు చందంబునం దన చరణారనింద రజఃపుంజంబుచేతం 
బవిత్రంబు సేయుచు, సురాసుర జేగీయమాన సేవ్యంబైన జనార్దన పాదారనిందంబులకు వందనా 
భిలాషు(డై భక్తియు లనమాత్రంబునుం జలింపనీక సుధాకరోదయంబున దివాకరజనిత తాప 

నివారణం బయిన భంగి నారాయణాంఘ్రి నఖమణిచంద్రికా నిరస్త హృదయతాపుండై యాత్మీయభక్తి 
రశనానుబంధ బంధురంబైన వాసుదేవన చరణసరోరుహ ధ్యానానంద పరవశుం డగు నతండు 
భాగవత ప్రధానుంి డని యెటీంగించిన విని విదేహుం డిట్లనియె. 48 


* ఈ విధంగా అన్ని బంధాలను త్రెంపుకొని అన్నింటిలో ఉన్న పరమాత్మను గుర్తించిన వాడై 
మహాప్రభువైన సూర్యుడు తన సహస్ర కిరణాలచేత మూడు లోకాలను పావనం చేస్తున్న విధంగా తన 
అడుగు దమ్ముల దుమ్ముచేత జగ(త్రయాన్నీ పవిత్రం చేస్తూ దేవదానవులను కూడా సేవింపదగిన జనార్దనుని 
చరణారవిందాలకు నమస్కరించాలనే అభిలాష గలిగి, భక్తి రవ్వంత కూడా చలింపనీయక, చంద్రు 
డుదయించటం వల్ల ఎండబాధ పోయినట్టు నారాయణుని చరణనఖకాంతుల వెన్నెలలచే హృదయతాపం 
పోగొట్టుకుని భక్తి అనే బంధాలతో వాసుదేవుని చరణపద్మాలను బంధించుకొని ధ్యానానందంలో 
పరవశించేవాడు ఉత్తమ భాగవతుడు అని పలుకగా విదేహు డిలా అన్నాడు. 


క. గజరాజవరదు గుణములు, త్రిజగత్సావనము లగుటం దేటపడంగా 
సుజనమనోరంజకముగ, విజితేంద్రియ! వినంగ నాకు వేడుక పుట్టెన్‌. 49 


* మహాత్ములారా! గజేంద్రుని కాపాడి వరము లిచ్చిన శ్రీహరి గుణాలు మూడు లోకాలకు పరమ 
పవిత్రాలు. అటువంటి గుణవిశేషాలను మనోరంజకంగా వినాలని నాకు వేడుక పుట్టింది. 


వ. అనిన విని యంతరిక్షుం డను బుషి క్రేష్టుం డిట్లనియె. 50 
* ఈ విధంగా పలికిన విదేహరాజు పలుకులు విని “అంతరిక్షు” డనే గొప్ప బుషి ఈ విధంగా అన్నాడు. 


క. పరమబ్రహ్మ మనంగా, బరతత్వ మనంగ బరమపద మనయగను నీ 
శ్యరు( డన గృష్ణుం డన జగ, దృరితుండు నారాయణుండు దా వెలు(గొందున్‌. 51 

* పరబ్రహ్మమనీ, పరతత్త్యమనీ, పరమపదమనీ, పరమేశ్వరుడనీ, శ్రీకృష్ణుడనీ వేరు వేరు పేర్లతో 

శ్రీమన్నారాయణుడే ప్రపంచమంతా నిండి ప్రకాశిస్తూ ఉంటాడు. 

వ. అవ్యక్త నిర్గుణ పరబ్రహ్మంబునందు( దనకు విపర్యయంబుగా జననం బయిన జ్ఞానంబె విష్ణుమాయ 
యనంబడు( బరమేశ్వరు( డట్టి మాయచేత జగంబు నిర్మించి నిశ్చింతుండై యుండు; నింద్రియార్ధ 
భ్రమణంబు సేసెడు దుర్మతులకు సుషుష్యాద్యవస్థలు వరుసన కలుగుటంజేసి పరమేశ్వరునిం 
బొందరామియను నాలుగన యనవనస్టయు. గలుగు; స్వప్షంబునందు గ్రాహ్యగ్రాహక [గ్రహణంబులను 
త్రివిధభేదంబు గలిగియుండు, నీ చందంబున నవిద్యాంధకార సంవృతం బై మూడు విధంబుల( 
బర్యవసించు మనోరథంబు స్వష్నావస్థయం దణంగిన క్రియ ద్రివిధం బగు మాయయు నాత్మయందు 
లీనంబగు(; బరమేశ్వరుండు మొదలం బృధివ్యాది మహాభూతమయం బయిన సృష్టిని గలుగణేసి 
యందు( బంచభూతాత్మకం బయిన యాత్మ కేకాదశేంద్రియంబులచేత భేదంబు పుట్టించుచు, గుణంబుల 
చేత గుణంబు లంగీకరించుచు, నాత్మ యందు బ్రద్యోతితగుణంబుల వలన గుణానుభవంబు( 
జేయుచు నున్నవాండై, సృష్టి నాత్మీయంబుగా భావించు; దేహి కర్మమూలంబున నైమిత్తిక కర్మంబుల 

నాచరించుచు( దత్సలం బంగీకరించి దుణైకవశుండై వర్తించు; బెక్కు దుఃఖంబులం బడిన యా 

దేహి కర్మఫల ప్రాప్తుం డగుచు భూత సంప్లవపర్యంతంబు పరవశుండై జన్మమరణంబులం బొరలుచుండు; 

నంత్యకాలం బాసన్నం బయిన ద్రవ్యగుణస్వరూపం బగు జగంబు ననాదినిధనం బగు కాలంబు 

ప్రకృతిం బొందించు; నటమీ(ద శతవర్షంబులు వర్షంబు లేమిచేత నత్యుగ్రలోక లోచనుతేజంబున 

సకలలోకంబులు దహింప బడు; నంత నధోలోకంబుననుండి సంకర్షణ ముఖజనితానలం బూర్హ్వ 

శిఖాజాలంబుల వాయు సహాయంబై దిక్కులయం దెల్ల( బ్రవర్తించు; నటమీ(ద సంవర్తక వలాహక 

గణంబులు నూజు హాయనంబులు సలిలధారాపాతంబుగా వర్షంబు గురియు; నందు విరాడ్రూపంబు 

లీనం బగు; నంత నీశ్వరుం డింధనాన్ని చందంబున నవ్యక్తంబు( బ్రవేశించు; తదనంతరంబ 

ధరణీమండలంబు వాయుహృతగంధంబై కబంధరూపంబు( దాల్చు; నా జలంబు హృతరసంబై తేజో 

రూపంబు నొందు; నా తేజంబు తమోనిరస్తంబై వాయువం దడంగు; నా గంధనహుండు స్పర్భవిరహితుండయి 

యాకాశంబునందు సంక్రమించు; నా విష్ణుపదంబును విగత శబ్దగుణంబు గలదియై యాత్మయం 

దడంగు; నింద్రియంబులును మనంబును బుద్దియు నికారంబులతోడ నహంకారంబు( బ్రవేశించు; 

నా యహంకారంబును స్వగుణయుక్తంబై పరమాత్మునిం జేరు; నిట్లు త్రివర్గాత్మకయై సర్గస్టతి లయకారిణి 

యగు మాయ యిట్టిది యని తత్స్వ్వరూప మాహాత్మ్య్యంబులు వివరించిన నరపాలుం డిట్లనియె. 52 

ష్‌ అవ్యక్తమైన నిర్గుణ పరబ్రహ్మంనుంచి తనకు వ్యత్యాసంగా పుట్టిన జ్ఞానాన్నే “విష్ణుమాయ” అంటారు. 

అటువంటి మాయచేత ప్రపంచాన్ని నిర్మించి భగవంతుడు ఏ చింతా లేకుండా ఉంటాడు. ఇంద్రియాల 

కోసం తిరిగే చెడుబుద్ది గలవారికి నిద్ర, స్వప్నం , మెలకువ అని మూడు అవస్థలతో పాటు పరమేశ్వరుని 

పొందలేక పోవటమనే నాలుగో అపస్థ కూడా కలుగుతుంది. కలలో (గ్రహింపదగినదీ, గ్రహించేవాడూ, 

(గ్రహించటం అనే మూడు భేదాలుంటవి. ఈ విధంగా అవిద్య అనే చీకటిచే చుట్టుకోబడి మూడు విధాలయ్యే 
కోరిక స్వప్నంలో అణగిన విధంగా మూడు విధాలైన మాయ కూడా ఆత iS విలీన మవుతుంది. 

పరమేశ్యరుడు మొదట పృథివి, అప్పు, తేజస్సు, వాయువు, ఆకాశం అనే పంచభూతాలతో నిండిన 

సృష్టిని కలిగించి అందులో పంచభూతాత్మకమైన ఆత్మకు పదకొండు ఇంద్రియములతో భేదం పుట్టిస్తూ, 

గుణాలచేత గుణాలను అంగీకరిస్తూ ఆత్మయందు వ్యక్తమైన గుణాలవల్ల గుణాలను అనుభవిస్తూ ఉన్నవాడై 

సృష్టిని తనదిగా భావిస్తాడు. శరీరధారి పూర్వకర్మమూలంగా నైమిత్తికాలైన కర్మలు చేస్తూ వాటి ఫలితాన్ని 

అంగీకరించి దుఃఖానికే వశుడై వర్తిస్తుంటాడు. అనేక దుఃఖాలలో మునిగిన ఆ దేహి కర్మ ఫలాన్ని పొందుతూ 

ప్రపంచానికి జల ప్రళయం వచ్చిందాకా స్వేచ్చను కోల్పోయి చావు పుట్టుకలలో పడి పొరలు తుంటాడు. 

కల్పాంత సమయంలో (ద్రవ్య గుణాల స్వరూపమైన జగత్తును ఆద్యంతాలు లేని కాలం ప్రకృతిని పొందిస్తుంది. 


ఆపైన నూరేండ్లు వానలు లేక భయంకరమైన ఎండల వల్ల అన్ని లోకాలు తగలబడుతవి, ఆ తర్వాత 
క్రింది లోకంనుంచి ఆదిశేషుని ముఖంనుంచి ఆవిర్భవించిన అగ్ని జ్వాలలు వాయుసహాయంతో లేచి దిక్కు 
లంతటా వ్యాపించుతాయి. ఆ పైన సంవర్తకాలనే మేఘాలు నూరేండ్లు ధారాపాతంగా వర్షం కురుస్తాయి. 
దానిలో విరాడ్రూపం విలీనమవుతుంది. అప్పు డీశ్వరుడు కట్టెలలో అగ్నివలె అవ్యక్తాన్ని ప్రవేశిస్తాడు. 

అనంతరం భూమండలం తన గంధగుణాన్ని గోల్పోయి జలరూపాన్ని ధరిస్తుంది. ఆ జలం రసాన్ని 
గోల్పోయి తేజోరూపాన్ని పొందుతుంది. ఆ తేజస్సు అంధకార నిరస్తమై రూపంపోయి వాయువులో 
అణగుతుంది. ఆ వాయువు స్పర్శను పోగొట్టుకొని ఆకాశమందు సం(క్రమిస్తుంది. ఆ ఆకాశం శబ్దగుణాన్ని 
పోగొట్టుకొని ఆత్మయందు అణగిపోతుంది. ఇంద్రియాలూ, మనస్సూ, బుద్దీ- వికారాలతో అహంకారాన్ని 
ప్రవేశిస్తవి, ఆ అహంకారం తన గుణములతో కలసి పరమాత్మను చేరుతుంది. ఈ విధంగా మూడు 
వర్ణాలు గలిగి సృష్టి స్థితి, లయాలకు కారణమైన మాయ యిటువంటిది- అని దాని స్వరూపమూ, 
మాహాత్మ్యమూ వివరించగా విని విదేహరాజిలా అన్నాడు. 


ఉ. 'జ్ఞానవిహీనులైన నరసంఘము గాన(గరాని మాయం దా 
లోన నడంచి యెట్లు హరిలోకము. జెందుదు రంతయుం దగన్‌ 
భూనుత! సత్యవాక్యగుణభూషణ! యిక్కథ వేడ్కతోడుతన్‌ 
బూనిక( జెప్పు మన్నను బ్రబుద్దు(డు నిట్లను గారవంబునన్‌. 53 


* అజ్ఞానులైన మానవులు కనరాని మాయను లోన అణచివేసి ఏ విధంగా వైకుంఠాన్ని చేరగలుగుతారు? 
మీరు జగన్నుతులు! సత్య గుణభూషణులు! పై విషయాన్ని దయతో సెలవీయండి అనగా “ప్రబుద్ధుడు” 
అనేముని ఆదరపూర్వకంగా ఇలా అన్నాడు. 


వ. సూర్యోదయాస్తమయంబులం బ్రతిదినంబు నాయువు క్షీణంబు నొంద, దేహకళత్రమిత్ర భ్రాత్వమమత్వ 
పాశబద్దులై విడివడు నుపాయంబు గానక సంసారాంధకారమగ్ను అయి గతాగత కాలంబుల నెటుంగక 
దివాంధంబులగు జంతు జాలంబుల భంగి జన్మజరారోగ విపత్తి మరణంబు లందియు, శరీరంబ మే 
లనుచు( బ్రమోద మోహమదిరాపానమత్తులై విషయాసక్తతం జిక్కి తమ్ము. దా రెణుంగక యుండి 
విరక్తి మార్గంబు దెలియక వర్తించు మూఢులగు జనంబుల పొంతల. బోవక కేవలనారాయణ భక్తి 
భావంబు గల సద్గురుం బతిదినంబును భజియించి; సాత్త్వికంబు, భూత దయయును, 
హరికథామృతసానంబును, బ్రహ్మచర్యవ్రతంబును, విషయంబుల మనంబు సేరకుండుటయు, సాధు 
సంగంబును, సజ్జన మైత్రియు, వినయసంపత్తియు, శుచిత్వంబును, తపంబును, క్షమయు, మౌన 
(వ్రతంబును, వేదశాస్తాధ్యయన తదర్ధానుష్టానంబులును, నహింసయు, సుఖదుఃఖాది ద్వంద్వ 
సహిష్ణుతయు, నీశ్వరుని సర్వగతునింగా భానించుటయు, ముముక్షుత్వంబును, జనసంగ నర్ణనంబును, 
నల్కలాది ధారణంబును, యదృచ్చాలాభ సంతుష్టియు, వేదాంతశాస్రార్థ జిజ్ఞాసయును, దేవతాంతర 
నిందావర్దనంబును, గరణత్రయశిక్షణంబును, సత్యవాక్యతయు, శమదమాది గుణవిశిష్టత్వంబును, 
గృహారామక్షేత్ర కళత్ర పుత్ర విత్తాదుల హరి కర్పణంబు సేయుటయు, నితర దర్శన వర్ణనంబు 
సేయుటయును భాగవతోత్తమధర్మంబు లని చెప్పి యిట్లనియె. 54 


ప సూర్యుడు ఉదయించటం, అస్తమించటంతో ప్రతిదినమూ మానవుల ఆయువు క్షీణిస్తుంటుంది 
శరీరంపైనా, భార్యపైనా స్నేహితుల పైనా, సోదరులపైనా “నాది, నా వారు” అనే మమకారంతో కట్టువడి 

ఆ బంధం నుంచి విడివడే ఉపాయం కనబడక సంసారమనే చీకటిలో మునిగి, భూత భవిష్యత్తులు తెలియక, 
గుడ్డగూబలలాగా మానవులు పుట్టుక, ముసలితనం, రోగాలు, ఆపదలూ, చావూ పొందుతూ కూడా శరీరమే 
మేలనుకుంటూ ఉంటారు. మోహాన్ని కలిగించే మద్యపానంతో మత్తులై, ఇంద్రియవిషయాసక్తులై తమ్ము 
తాము తెలుసుకోలేక, విరక్తిమార్గం తెలియక నడయాడుతుంటారు. అటువంటి మూఢులైన మనుష్యుల 
సమీపానికి పోకుండా కేవలం నారాయణుని పైన భక్తిభావం గల సద్గురువును నిత్యమూ భజించి ఉత్తమమైన 
భాగవతధర్మాలను అనుష్టించాలి. ఆ ధర్మాలు ఏవంటే- 


1 సత్వగుణము గలిగి ఉండటం 2 భూతదయ 3 హరికథామృతపానం 4 బ్రహ్మచర్యవ్రతం 
5 ఇం(ద్రియసుఖాలందు మనస్సును చేరనీయకుండటం 6 సాధుసంగమం 7 సజ్జనులతో స్నేహం 
8 వినయ సంపద 9 శుచిగా ఉండటం 10 తపస్సు 11 క్షమ 12 మౌనవ్రతం 13 వేదశా(స్తాలను చదవటం, 
వాటి అర్థాన్ని అనుష్టించటం 14 అహింస 15 సుఖాన్ని గానీ, దుఃఖాన్ని గానీ సహించటం 16 ఈశ్వరుడు 
అంతటా ఉన్నట్టు భావించటం 17 మోక్షం పొందాలనే కోరిక 18 కుజనుల సంగతిని వదలటం 19వల్కలాలు 
మొదలైనవి కట్టటం 20 తనంతట లభించిన దానితో సంతుష్టి చెందటం 21 వేదాంతశా(స్రాల అర్థాలను 
తెలుసుకోవాలనే కుతూహలం 22 ఇతర దేవతలను నిందించకుండా ఉండటం 23 (త్రికరణ శుద్ది 24 
సత్యమే పలకటం 25 శమం, దమం మొదలైన గుణ విశేషాలు 26 ఇల్లు తోటలు, పొలాలు, భార్య, 
సంతానం, ధనం మొదలైన వాటిని పరమేశ్వరార్పణంగా భావించటం 27 భక్తులు కాని వారిని 
ఆ(శయించకుండా ఉండటం. 


క. “హరిదాసుల మిత్రత్వము, మురరిపుకథ లెన్నికొనుచు మోదముతోడన్‌ 
భరితాశ్రు పులకితుండై, పురుషుడు హరిమాయ గెల్బు భూపవరేణ్యా!' 55 


* హరి భక్తులతో స్నేహం చేస్తూ హరిలీలలను తలచుకుంటూ, కన్నులలో ఆనందబాష్పాలు నిండగా, 
ఒళ్ళు పులకిత మవుతుండగా మానవుడు హరిమాయను గెలుస్తాడు మహారాజా! 


వ. అనిన రాజేంద్రుండు వారల కిట్లనియె. 'భాగవతులారా! సకల లోకనాయకుం డగు నారాయణుం 
డనంబర(గిన పరమాత్ముని ప్రభావంబు వినవలతు; నానతిం డనిన( బిప్పలాయనుం డిట్లనియె. 


* అనగా ఆ విదేహచ(క్రవర్తి వాళ్ళతో ఇలా అన్నాడు. “భాగవతులారా! అన్ని లోకాలకు ప్రభువై 
నారాయణు డనే నామంతో అలరారే పరమాత్ముని ప్రభావాన్ని వినాలనుకొంటున్నాను. ఆనతీయండీ” 
అంటే పిప్పలాయనుడనే మునీంద్రుడు ఇలా అన్నాడు. 

సీ. నరవర! విను జగన్నాథుని చారిత్ర మెటి(గింతు నీమది కింపు మిగుల 

లసదుద్భవస్థితిలయకారణం బయి దేహేంద్రియాదుల( దిరము గాంగ 
జొనుపు నెప్పుడు పరం జ్యోతిస్ప్వరూపంబు జ్వాలల ననలుండు. జనని పగిది 
నింద్రియంబులు నాత్మ నెనయవు శబ్దంబు పొారయక సుషిరంబు( బొందు సత్య 

తే. మనయగ సత్వరజస్త మోమయగుణంబు, మహదహంకారరూపమై మహిమ వెలయు 
చేతనత్వంబు గలదేని జీవ మందు, రిదియ సదసత్స్వరూపమై యెన్నంబడును. 57 


* రాజా! విను. నీకింపు కలిగే విధంగా లోకేశ్వరుని చరిత్ర చెబుతాను. సృష్టి స్థితిలయాలకు కారణమైన 

పరంజ్యోతిస్యరూపం దేహేంద్రియాలలో స్థిరంగా ప్రవేశిస్తుంది. మంటలు అగ్నిలోపల (ప్రవేశింపలేనట్లు 

(©) = ౧ 

ఇంద్రియాలు ఆత్మను ఆ(క్రమించలేవు. నాదం పిల్లన (గ్లోవిని లోగొనలేదు గదా! సత్యము, రజస్సు, తమస్సు 

అనే గుణత్రయం మహదహంకారరూపమై చైతన్యంతో కలిస్తే జీవమంటారు. ఇదే సత్తు అసత్తు- స్వరూపంగా 
ఎన్నబడుతుంది. 


వ. దీనికిం బెక్కైనది పరమాత్మగా నెణీంగి కమలసంభవాదులు నుతియింతు; రెట్టి పరమాత్మ 
స్థావరజంగమంబుల నధిష్టించి వృద్ది క్షయంబులం బొందక నిమిత్తమాత్రంబునం దరులతాదులందు 
జీవంబు లేక తదంతరస్థుండై వర్తించు; నంత సర్వేంద్రియావృతం బైన యాకారంబు నష్టంబైన 
మనంబునుం బాసి శ్రుతివిరహితుండై తిరుగుచుండు; నిర్మల జ్ఞానదృష్టి గలవానికి భాను ప్రభాజాలంబు 
దో(చిన క్రియను, సుజ్ఞానవంతుండు హరిభక్తి చేత గుణకర్మార్థంబులైన చిత్తదోషంబులు భంజించి 
భగవత్సదనంబు సేరు' ననిన విని రా జిట్లనియె. 58 


* ఇందుకు అతీతమైన దాన్ని పరమాత్మగా తెలుసుకొని బ్రహ్మమొదలైనవారు స్తుతిస్తారు. ఇటువంటి 
పరమాత్మ స్థావరజంగమాలను అధిష్టించి వృద్దిక్షయాలు పొందక, నిమిత్తమా(త్రంగా చెట్టు, తీగలు మొదలైన 
వాని లోపల వర్తిస్తుంటాడు. సర్వేంద్రియాలచే ఆవరించబడిన ఆకారము పోగా మనస్సును వదలి (శ్రుతి 
విరహితుడై తిరుగుతుంటాడు. నిర్మలమైన జ్ఞానదృష్టి గలవాడు సూర్యుని కాంతి సమూహాన్ని దర్శించినట్లు 
సుజ్ఞాని ఐనవాడు హరిభక్తిచేత గుణకర్మార్భములైన చిత్తదోషాలను నశింపజేసి ఈశ్వరుని 
చేరుకోగలుగుతాడు- అంటే విని విదేహరాజిలా అన్నాడు. 


క. 'పురుషుం డేయే కర్మము, పరువడి( గావించి పుణ్యపరు(డై మనుణ? దా 
దురితములు( దొరంగి మురరిపు, చరణయుగం బెట్టు సేరు? సన్మునివర్యా!' 59 


* బుషిశేఖరా! పురుషుడు ఏ యే కర్మలను ఆచరించితే పుణ్యపరుడై పాపాలను పోగొట్టుకొని 
మురవైరి అడుగుజంటను చేరుకోగలుగుతాడో సెలవీయండి. 


వ. అనిన విని యం దావిర్హోత్రుం డి ట్లనియెం 'గర్మాకర్మ వికర్మ ప్రతిపాదకంబు లగు శ్రుతివాదంబులు 
లౌకికవర్లితంబు; లట్టి యామ్నాయంబులు సర్వేశ్వర స్వరూపంబులు గాన విద్వాంసులు నెణుంగ 
లే; రవి కర్మాచారంబు లనంబడు; మోక్షంబు కొణకు నారాయణ భజనంబు పరమసావనంబు; 
వేదోక్తంబుల నాచరింపక ఫలంబులకు వాంఛ సేయువార లనేక జన్మాంతరంబులం బడయుదురు; 
మోక్షంబు నపేక్షించువాండు విధి చోదిత మార్గంబున హరిం బూబింసవలయు; నట్టి పూజాప్రకారం 
బెట్లనిన, బవిత్రగాత్రుం డయి జనార్హను సన్నిధిం బూతచిత్తుండై, షోడశోపచారంబుల. జక్రధరు 


యర 


నారాధించి, గంధపుష్స ధూపదీప నైవేద్యంబులు సమర్పించి, సాష్టాంగదండ ప్రణామంబు లాచరించి, 

భక్తిభావనా విశేషుండగు నతండు హరిం జేరు” నని చెప్పిన విని విదేహుం డిట్లనియె; 'నీశ్వరుం డే 
యే కర్మంబుల నాచరించె, నంతయు నెజింగింపు' మనిన ద్రమిళుం డిట్లనియె. 60 


* అంటే విని “ఆవిర్ల్మోత్రు"డనే ముని విదేహ(ప్రభువుతో ఇట్లన్నాడు. 'కర్మ, అకర్మ వికర్మ- వీటిని 
ప్రతిపాదించే (శ్రుతి వాదాలు లౌకికులు చెప్పినవి గాదు. అటువంటి వేదాలు సర్వేశుని స్వరూపాలు. 
వాటిని పండితులు కూడా తెలుసుకోలేరు. అవి కర్మాచారాలు అనబడుతవి. మోక్షంకోసం నారాయణభజనం 
అన్నింటికంటె పవిత్రమైనది. వేదం చెప్పినట్టు చేయక ఫలాలు కోరేవారు ఎన్నో జన్మ లెత్తుతారు. మోక్షాన్ని 
కోరేవాడు శాస్త్రం చెప్పిన విధంగా హరిని పూజించాలి. ఆ పూజావిధానం ఎటువంటిదంటే- పరిశుద్దమైన 
దేహంతో భగవంతుని సన్నిధిలో పవిత్రచిత్తుడై ప్రవర్తించాలి. షోడశోపచారాలతో చక్రధరుని ఆరాధించాలి. 
గంధం, పుష్పం, ధూపం, దీపం, నైవేద్యం- అర్పించి సాష్ట్రాంగదండ (ప్రణామాలు చేసి భక్తి భావంతో 
నిండిన మనస్సు గల వాడు పరమాత్మను జేరుతాడు”- అని చెప్పిన విని విదేహు డిలా అన్నాడు. “ఈశ్వరు 
డేయే లీలలు ఆచరించాడు అంతా తెలుపవలసింది” అనగా “ద్రమిళు” డనే మునివర్యు డిలా అన్నాడు. 


క. తారల నెన్న వచ్చును;, భూరేణుల లెక్కవెట్టం బోలును ధాత్రిన్‌; 
నారాయణగుణకథనము, లారయ వర్లింపలేరు హరబ్రహ్మాదుల్‌. 61 


* రాజా! ఆకాశంలోని చుక్కలను లెక్కబెట్టవచ్చు, భూమిపై గల మట్టిరేణువులను కూడా 
లెక్కబెట్టవచ్చును. కాని నారాయణు గుణ విశేషాలను మాత్రం శివుడు, (బ్రహ్మ మొదలైనవారూ కూడ 
వర్షించలేరు. 


వ. అట్టు గావున నాత్మస్పష్టంబైన పంచభూతనికరంబును పురంబొనరించి, యందు నిజాంశంబునం 
బ్రవేశించి, సగుణనిష్టుండై నారాయణాభిధానంబు గల బుషీశ్వరుండగు పరమేశ్వరుండు వెలు(గొందె; 
నతని దశేంద్రియంబులచే( బాలితంబులైన దేహంబులు ధరించి, జగద్రక్షకత్వ సంహారకత్వా;ది 
గుణంబులు గలుగుటం జేసి గుణనిష్టుండయి రజస్పత్వ తమో గుణంబుల బ్రహ్మవిష్ణురుద్రమూర్తు 
లనంబరగణి, త్రిగుణాత్మకుం డనంబడు నారాయణాఖ్యుని చరిత్రం బెచీంగించెద; నాకర్ణింపుము. 62 


* భగవంతుడు తాను సృష్టించిన పంచభూతసమూహాన్ని పురంగా జేసి దానిలో తన అంశతో 
ప్రవేశించి సగుణనిష్ణుడై నారాయణుడను పేరుగల బుషీశ్వరుడుగా (ప్రకాశించాడు. ఆయన పది 
యిం(ద్రియాలతో నిర్మితాలైన శరీరాలను దాల్చి జగత్తును సృష్టించటం, రక్షించటం, సంహరించటం మొదలైన 
కార్యాలు చేయటం వల్ల రజస్సత్తతమో గుణాలతో బ్రహ్మ, విష్ణువు, రుద్రుడు అనే పేర్లతో ఒప్పుతుంటాడు. 
త్రిగుణాత్మకు డనబడే ఆ నారాయణుని చరిత్ర చెపుతాను. విను. 

క. ధర్ముండు దక్షపుత్రిక, నిర్మలమతి( బెండ్రియాడి నెజి( బుత్తుని స 

త్కర్ముని నారాయణ బుషి నర్మిలి. గనె నత(డు బదరికాశ్రమమందున్‌, 63 

* బదరికాశమమందు ధర్ముడు దక్షపుత్రికను పెండ్డాడాడు. ఆ దంపతులకు సత్కర్ముడూ 

పరిశుద్దుడూ అయిన నారాయణ బుషి జన్మించాడు. 

తే. అట్టి నారాయణాహ్వయుండైన మౌని, బదరికాశ్రమమందు నపారనిష్టం 
దపము గావింప బలభేది దల(కి మదిని, మీనకేతను దివిజకామినుల. బనిచె. 64 


* ఆ నారాయణ ముని బదరికాశ్రమంలో అపారమైన నిష్టతో తపస్సు చేయసాగాడు. ఆయన 
తపస్సుకు ఇంద్రుడు భయపడి తపోభంగం నిమిత్తం మన్మథునీ, అప్పరసలనూ పంపించాడు. 


వ. వారు నారాయణాశ్రమంబునకు నతని తపోవిఘ్నంబు సేయ వచ్చు నప్పు డవ్వనంబు సాల రసాల 
బిల్వ కదళీ ఖర్జూర జంబు జంబీర చందన వున్నాగ మందారాది వివిధ వృక్ష నిబిడంబును, పుష్పఫల 
భరిత శాఖావనమ్ర తరులతా బృందంబును, మాధవీ కుంజమంజరీ పుంజ మకరంద పానమత్త 
మధుకర నికర రుంకారరన ముఖరిత హరిదంతరంబును, గనక కమల కహ్లోర విలసత్సరో విహరమాణ 
చక్రవాక బక క్రౌంచ మరాళదంపతీ మండల మండితంబును, మృణాళ భోజనాసక్త సారసచయ 
చంచూపుట విపాటిత కమలముకుళ కేసర విసర వితత ప్రశస్త సరోవరంబునునై వెలయు నవ్వనంబున 
నిందువదన లందంద మందగమనంబులం జెందు ఘర్మజలబిందు బృందంబులు నఖాంతంబుల 
నోసరింపుచు డాయం జను నప్పుడు. 65 


* అతని తపస్సును భగ్నం చేయటానికి వారు నారాయణా(శ్రమానికి వచ్చారు. ఆ తపోవనం మామిడి, 
మద్ది, మారేడు, అరటి, ఖర్జూరం, నేరేడు, నిమ్మ, చందనం, సురపొన్న, మందారం మొదలైన అనేక వృక్షాలతో 
నిండిఉన్నది. పూలతో, పండ్లతో (క్రిందికి వంగిన కొమ ్యలతో కూడి ఉన్నది. గురివెంద పొదల పూలగుత్తుల 
మకరందం త్రాగి, మదించిన తుమ్మెదలు చేసే రుంకారాలతో (ప్రతిధ్వనిస్తూ ఉన్నది. బంగారు పద్మాలతో 
కలువలతో (ప్రకాశించే సరస్సులలో జంటలుగా విహరిస్తున్న జక్కవలూ, కొంగలూ, క్రాంచములూ, హంసలూ- 
వీనితో అలరారుతూ ఉన్నది. తామర తూళ్ళను తినుటయం దాసక్తి కలిగిన సారసపక్షుల ముక్కులచే 
చీల్చబడిన తామర మొగ్గలలోని కేసరాలతో భాసించే సరోవరాలు కలిగి ఉన్నది. అటువంటి తపోవనంలో ఆ 
చంద్రముఖులు నెమ్మదిగా నడుస్తూ చెమట బిందువులను కొనగోళ్లతో చిము కుంటూ నారాయణమహర్షిని 
సమీపించారు. 

చ. మదనుని బాణజాలముల నుగ్నత( బొందక ధైర్యవంతు. డై 

ముదితల వాండిచూపులకు మోహము నొందక నిశ్చలాత్ము(డై 
హృదయమునందు నచ్యుతు రమేశు ననంతు జగన్నివాసునిన్‌ 
వదలక భక్తి నిల్పుకొని వారికి నిట్లనె మౌని సెంపునన్‌. 66 

* ఆ సమయంలో నారాయణబుషి మన్మథుని బాణ సముదాయాలలో మునుగలేదు; ధైర్యము 
విడువలేదు. ఆ కాంతల పదునైన చూపులకు మోహము నొందలేదు. ఏ మాత్రమూ చలించక తన హృదయంలో 
అచ్యుతుడూ, అనంతుడూ జగన్నివాసుడూ అయిన రమేశుణ్ణి నిశ్చల భక్తితో నిలుపుకొని వారితో ఇట్లా 
అన్నాడు. 

క. '“జంభారిపంపునను మీ, రంభోరుహవదనలార! యరుదెంచితి; రా 

శుంభ ద్విహారవాంఛా, రంభంబున( దిరుగు? డనిన లజ్జించి వెసన్‌. 67 

* పద్మముఖులారా! ఇంద్రుడు పంపగా మీరు వచ్చారు. ఇక్కడ విహరించాలనే కోరిక ఉంటే మీ 
ఇష్టం వచ్చినట్లు తిరగండి- అనేటప్పటికి వాళ్ళంతా సిగ్గుపడి ఆ మహర్షితో ఇలా అన్నారు. 
సీ. 'దేవమునీంద్ర! నీ దివ్యచారిత్రంబు నెటి(గ్న సన్నుతిసేయ నెవ్వ( డోపు? 
బుత్ర మిత్ర కళత్ర భోగాదులను మాని తపము గావించు సద్దర్ములకును 
విఘ్నముల్‌ సెందునే? విశ్వేశు. గొల్చిన యతనికి నంతరాయంబు గలదె? 
కామంబు( (గోధంబు( గల తపస్వితపంబు పల్వలోదకములభంగి( గాదె? 


తే. నిన్ను వర్ణింప నలవియే? నిర్మలాత్మ!, రమణ లోంగొను మా యపరాధి మనుచు 
సన్నుతించిన నత(డు ప్రసన్ను( డగుచు, దనదు సామర్థ్య మెజీ(గింప(6 దలంచి యపుడు. 68 


* దేవమునీంద్రా! నీ దివ్యమైన చరిత్ర తెలుసుకొని స్తుతించటానికి ఎవరికి సాధ్యమవుతుంది? 
కుమారులు మిత్రులు భార్యలు మొదలైన భోగాలను వదలి తపస్సు చేసే సద్దర్మపరులకు విఘ్నాలు 
కలుగుతాయా? జగదీశ్యరుణ్ణి కొలిచే వారికి ఆటంకాలు ఉంటాయా? కామం, (క్రోధం గలిగిన తపస్వియొక్క 
తపస్సు బురదగుంటలోని నీటి వంటిదికదా! నిర్మలాత్ముడా! నిన్ను వర్షింప మా తరమా? మా తప్పులు 
క్షమించు- అని సన్నుతింపగా నారాయణమహర్షి ప్రసన్నుడై తన సామర్జాన్ని తెలియజెయ్యాలనుకొన్నాడు. 

న. అ మ్మునీశ్వరుండు పరమాశ్చర్యనిధానంబుగా నిజతనూరుహంబుల వలనం ద్రికోటి కన్యకా 

నివహంబుల నుద్భవింపం జేసిన, గంధర్వ విబుధకామినీ సముదయంబులు పరమాద్భుత 
భయంబులు నునంబులం బొడను సన్నుతించి, య వ్విలాసినీసమూహంబులో నూర్వశి యను 
దానిం గొని చని, పాకశాసను సభాసదనంబునం బెట్టి తద్వృత్తాంతం బంతయు విన్నవించిన 
నాశ్చర్యయుక్త హృదయుం డయి సునాసీరుం డూరకుండె; నట్టి నారాయణ మునీశ్వరుచరిత్రంబు 
వినువారలు పరమ కల్యాణగుణవంతు లగుదురని చెప్పిన. 69 


* ఆ మునీశ్వరుడు అంతా ఆశ్చర్యపడేటట్లు తన రోమకూపాల నుంచి మూడు కోట్ల కన్యకా 
సముదాయాన్ని పుట్టించాడు. అది చూచి దేవకాంతామణులు మిక్కిలి ఆశ్చర్యంతో, భయంతో ఆ మహర్షిని 
స్తుతించారు. ఆ అందగత్తెలలో నుండి ఊర్వశి అనే ఒక సుందరాంగిని తీసుకొని వెల్లి ఇంద్రునితో ఆ 
విషయమంతా విన్నవించారు. అదంతా విన్న ఇంద్రుడు మునిశక్తికి వెరగుపడి మిన్నకున్నాడు. అటువంటి 
నారాయణమునిశ్యరుని చరిత్ర వినేవాళ్ళు మిక్కిలి కల్యాణ గుణసంపన్నులు అవుతారు. 

తే. బుషభునకు నాత్మయోగ మీ రీతి జెప్పె, నచ్యుతుండు భూమిభారము నడం నంత 

సారిది నవతారములు దాల్చి సొంపు మీటు, రాత్రిచరులను జంపె నీరసముతోడ. 70 

* బుషభునకు ఆత్మ యోగాన్ని ఈ విధంగా ఉపదేశించిన శ్రీమహావిష్ణువు భూభారాన్ని 
అణచివేయటానికి ఎన్నో అవతారాలెత్తి పట్టుదలతో దుర్మార్గులయిన రాక్షసులను సంహరించాడు. 

వ. అట్టి పరమేశ్వరుని లీలాగృహీతంబు లగు మత్స్యకూర్మవరాహ నారసింహ వామన రామ రఘురామ 

రామ బుద్ధ కల్క్యాద్యవతారంబు లనేకంబులు గలవు; వాని నెజీ(గి నుతియింస శేషభాషాపతుల 
కైన నలవి గాదు; మజీయును. 71 

* అటువంటి పరమేశ్వరుడు లీలావిలాసంగా గ్రహించిన మత్స్య, కూర్మ, వరాహ, నారసింహ, వామన, 
పరశురామ, రఘురామ, బలరామ, బుద్ద, కల్కి- ఇత్యాది అవతారా లెన్నో ఉన్నాయి. వాటిని తెలిసి 
నుతించటం నలువకైనా, వేనోళ్ళ చిలువకైనా అలవికాదు- అని పలికి శ్రీహరిని ఇలా స్తుతించాడు- 

సర్వలఘుసీసము 

నవ వికచ సరసిరుహ నయనయుగ! నిజచరణ గగనచరనది జనిత! నిగమనినుత! 
జలధిసుత కుచకలశ లలిత మృగమద రుచిర పరిమళిత నిజహృదయ! ధరణిభరణ! 


ద్రుహణముఖ సురనికర విహిత నుతికలితగుణ కటిఘటిత రుచిరతర కనకవసన! 
భుజగరిపు వరగమన! రజతగిరిపతినినుత! సతతజపరత! నియమసరణి చరిత! 


తే, తిమికమరఠకిటిన్ఫహరిముదితబలి నిహి, త పద పరశుధర దశవదన విదళన! 
మురదమన కలికలుష సుముదపహరణ!, కరివరద! మునినరసుర గరుడవినుత! 72 


* కొత్తగా వికసించిన పద్మములవంటి కన్నుల జంట కలవాడా! పాదములందు ఆకాశగంగను 
పుట్టించినవాడా! వేదములచేత పొగడబడినవాడా! లక్ష్మీదేవియొక్క కలశములవంటి వక్షోజాలందు అలరెడి 
కస్తూరిచే పరిమళించే హృదయం కలవాడా! భూమిని మోసినవాడా! బ్రహ్మ మొదలైన దేవతాసమూహాల 
సంస్తుతులతో కూడినవాడా! నడుమునందు బంగారుచేలము ధరించినవాడా! గరుత శంతుడు వాహనంగా 
కలవాడా! కైలాసేశ్వరునిచే నుతించబడినవాడా! నిరంతర జపము చేయువారియందు ఆసక్తి కలవాడా! 
నియమబద్ధమైన చరిత్ర కలవాడా! మత్స్య, కూర్మ, వరాహ, నారసింహ, వామన, పరశురామ, రామ, కృష్ణ, 
కల్కి అవతారములను దాల్చిన వాడా! గదేంద్ర వరదా! మునులు నరులు సురలు గరుడులు మొదలగు 
వారిచే పొగడబడిన వాడా! 


వ. ఇ న్విధంబునం టబవర్తిల్లిన శ్రీమన్నారాయణమూర్తి లీలావిలాసంబు లనంతంబులు గలవు; 
మనోవాక్కాయ కర్మంబుల హరిపూజనంబు సేయక, విపరీతగతులం దిరుగుచుండు జడుల కెవ్విధంబు 
గతి గలుగు? ననిన నప్పు డప్పుడమిటే( డప్పరమపురుషుం జూచి యట్టి జడులు ముక్తి నొందు 
నుపాయం బెట్టు లంతయు నెజింగింపు౮ డనిన( జమసుం డిట్లనియె. 73 


* ఇలా నారాయణస్తుతి చేసి ఇలా అన్నాడు- ఈ విధంగా (ప్రవర్తిల్లిన శ్రీమన్నారాయణమూర్తి 
లీలావిలాసములు అనంతంగా ఉన్నవి. మనోవాక్కాయకర్మలా హరిపూజ సేయక విపరీత గతులతో తిరుగతూ 
ఉండే మూఢులకు ఏ విధంగా గతి కలుగుతుంది? అని ముని అనగా ఆ మహారాజు ఆ పరమపురుషులను 
చూచి “అటువంటి మూర్చులు ముక్తి పొందే ఉపాయం తెలియజేయండి” అనగా వారిలో “చమసు” డనే 
ముని విదేహునితో ఇలా అన్నాడు. 


సీ. హరిముఖ బాహూరు నరపదాబ్దములందు వరుస! జతుర్వర్ల వర్గసమితి 
జనియించె;నందులో సతులును శూద్రులు హరి(దలంతురు; కలిహాయనముల 

వేదశాస్త్ర పురాణ విఖ్యాతులై కర్మ కర్తలై విప్రులు గర్వ మెసంగి 
హరిభక్తి పరులను హాస్యంబు సేయుచు నిరయంబు నొందుట నిజము గాదె? 


తే. మృదుల పక్వాన్న భోజనములను మాని, జీవహింసకు( జనువాని( జెందు నఘము; 
హరి నుతింపక ప్రీలోలు( డైనవా(డు, నరక వాసుండు నగుచుండు ననవరతము. 74 


* విష్ణువు యొక్క ముఖం బాహువులు, తొడలు, పదములు- వీటి యందు వరుసగా నాలుగు 
వర్ణాలు పుట్టినవి. అందులో స్ర్తీలు, శూద్రులు, హరిని తలుస్తారు. కలికాలంలో విప్రులు వేదశాస్త్ర పురాణాలందు 
ప్రసిద్దులై కర్మలు చేస్తూ గర్వంతో హరిభక్తులను హాస్యం చేస్తారు. వారు నరకానికి పోవటం నిజం! 
స్వచ్చమైన పక్వాన్నం భుజించుట మాని మాంసాహారియై జీవహంసకు పాల్పడే వాడిని పాపం చెందుతుంది. 
హరిని నుతింపక ్రీలోలు డైనవాడు ఎప్పుడూ నరకంలోనే వసిస్తాడు. 


వ. అట్టు గావున గృహ క్షేత్ర పుత్ర కళత్ర ధన ధాన్యాదులందు మోహితుం డయి “ముక్తి మార్గంబు 
లప్రత్యక్షంబు లని నిందించువా(డును, హరిభక్తి విరహితుండును, దుర్గతిం గూలుదు రని మునివరుం 
డానతిచ్చిన విదేహుం డిట్లనియె. 75 


* అలా కాబట్టి ఇండ్డు, పొలాలు, సంతానం, భార్య, ధనం, ధాన్యం- వీటి మీది వ్యామోహంతో 


“మోక్షం కంటికి కనబడేదికాదు కనుక లే” దని నిందించే వారూ, హరిభక్తి లేనివారూ దుర్గతిలో కూలుతారు- 
అని మునివరు డానతీయగా విదేహు డిలా అన్నాడు. 


ఆ. ఏ యుగంబునందు నే రీతి వర్తించు?, నెట్టి రూపువాండు? నె వ్విధమున 
మును నుతింప(బడెను మునిదేవగణముచే, విష్ణు. డవ్యయుండు విశ్వవిభుండు?” 76 


స అవ్యయుడూ, జగన్నాథుడూ- అయిన విష్ణువు ఏ యుగంలో ఏ రీతిగా ఉన్నాడు? ఏ రూపం 
ధరించాడు? ఏ విధంగా మునులచే, దేవతలచే నుతించబడినాడు? 


వ. అనిన విని యందు గరభాజనుం డిట్లనియె; 'ననేకావతారంబులు నానారూపంబులును బహువిధ 
వర్గంబులునుం గలిగి, రాక్షసులను సంహరించి, దుష్టజన నిగ్రహంబును శిష్టజన పరిపాలనంబును 
జేయుచు. గృతయుగంబున శుక్షవర్లుండై చతుర్చాహుండై జటావల్కల కృష్ణాజినోత్తరీయ జపమాలికా 
దండ కమండలు ధరుండయి హరి నిర్మలతపోధ్యానానుష్టాన గరిష్టులైన పురుష క్రేష్టులచేత హంసుండు 
సువర్హుండు వైకుంఠుండు ధర్ముం డమలుండు యోగేశ్వరుం డీశ్వరుండు పురుషుం డవ్యక్తుండు 
పరమాత్ముం డను దివ్యనామంబులం బ్రసిద్ధి వహించి గణుతింపంబడు( ద్రేతాయుగంబున రక్తనర్లుండయి 
బాహుచతుష్క మేఖలాత్రయ విశిష్ణుండయి హిరణ్య కేశుండును, వేద త్రయస్వరూపుండును, స్రుక్‌ 
స్రువాద్యుపలక్షణ శోభితుండునయి విష్ణుయజ్ఞ పృశ్నిగర్భ సర్వదేవోరు క్రమ వృషాకపి జయంతోరుగాయాఖ్యల 
బ్రహ్మవాదులచేత నుతియింపంబడు; ద్యాపరంబున శ్యామల దేహుండును సీతాంబరధరుండును 
బాహుద్వయోపశోభితుండును దివ్యాయుధ ధరుండును శ్రీ వత్సకౌస్తుభ వనమాలికా విరాజమానుండును 
మహారాజోపలక్షణుండునై జనార్దన వాసుదేవ సంకర్షణ ప్రద్యుమ్నానిరుద్ధ నారాయణ విశ్వరూప 

సర్వభూతాత్మకాది నామంబుల వెలసి, మూర్జాభిషిక్తులచేత సన్నుతింపంబడు. కలియుగంబున 
గృష్టవర్డుండును గృష్ణనామకుండునునై భక్త సంరక్షణార్థంబు పుండరీకాన్షుండు యజ్ఞ సంకీర్తనంబులచేతం 
బస్తుతింపంబడు; హరి రాను నారాయణ నృసింహ కంసారి నలినోదరాది బహునిధనామంబులచే 
బ్రహ్మవాదులైన మునీంద్రులు నుతియింపుదురు; మతీయును. 77 


* అని అడుగగా వారిలో “కరభాజను”డనే ముని విదేహ రాజుతో ఇలా అన్నాడు- 


ఎన్నో అవతారాలూ, చాలా రూపాలూ, పలు వర్ణాలు ధరించి రాక్షసులను సంహరించి, దుష్టశిక్షణం, 
శిష్టరక్షణం కావించే శ్రీమహావిష్ణువు కృతయుగంలో తెల్లని రంగు గలిగి, నాలుగు చేతులు గలిగి ఉంటాడు. 
జడలు, నారచీరలు, జింకచర్మం, జపమాలిక, దండం, కమండలువు దాల్చి, నిర్మలమైన తపస్సూ, ధ్యానమూ, 
అనుష్టానమూ గల మునిశ్రేష్ణులచేత హంసుడు, సువర్డుడు, వైకుంఠుడు, ధర్ముడు, అమలుడు, యోగీశ్వరుడు, 
ఈశ్వరుడూ, పురుషుడు, అవ్యక్తుడు, పరమాత్ముడు అనే దివ్యమైన నామములతో ప్రశంసింపబడుతూ 
ప్రసిద్ధి జెందుతాడు. 


(త్రేతాయుగంలో ఎ(ర్రని రంగు గలిగి, నాలుగు చేతులూ, మూడు మేఖలలూ ధరించి బంగరురంగు 
జుట్టూ గలిగి, మూడు వేదాల ఆకృతి ధరించి; స్రుక్కు, స్రువము మొదలైన ఉపలక్షణాలతో శోభిల్లుతూ; 
విష్ణువు, యజ్ఞుడు, పృళ్నిగర్భుడు, సర్వదేవుడు, ఉరు(క్రముడు, వృషాకపి, జయంతుడు, ఉరుగాయుడు 
అనే పేర్లుతో బ్రహ్మవాదులచే నుతింపబడుతాడు. 


ద్యాపరయుగంలో నీలవర్షం గలిగి పసుపుపచ్చని గుడ్డలు దాల్చి, రెండు చేతులతో, దివ్యమైన 
ఆయుధాలు పట్టుకొని శ్రీవత్సం, కౌస్తుభం, వనమాలిక- వీనితో ప్రకాశిస్తూ మహారాజ లక్షణాలు గలిగి 
జనార్దనుడు, వాసుదేవుడు, సంకర్షణుడు, ప్రద్యుమ్నుడు, అనిరుద్దుడు, నారాయణుడు, విశ్వరూపుడు, 
సర్వభూతాత్మకుడు మొదలైన పేర్లతో వెలసి, చక్రవర్తులచేత సన్నుతించబడుతాడు. కలియుగంలో 
నల్లనిరంగు గలిగి కృష్ణుడను పేరు గలిగి భక్తులను రక్షించటానికి పుండరీకాక్షుడు యజ్ఞములందు 
కీర్తించబడుతాడు. అప్పుడు ఆయనను హరి, రాముడు, నారాయణుడు, నృసింహుడు, కంసారి, నళినోదరుడు 
మొదలైన పలు పేర్లతో బ్రహ్మవాదులైన మునీం(ద్రులు స్తుతిస్తుంటారు. 


తే. ద్రవిడ దేశంబునందుల. దామ్రపర్షి, సహ్యజాకృత మాలాది సకలనదుల 
కెవ్వ( డేనియు భక్తితో నేగి యచటం బొదలి తర్పణ మొగి. జేయ బుణ్య మొదవు. 78 


* ద్రవిడ దేశంలో తామ్రపర్షి, కావేరి మొదలైన నదులకు వెళ్ళి భక్తితో స్నానం చేసి తర్పణం చేస్తే 
మానవులకు పుణ్యం కలుగుతుంది. 


వ. ఇ వ్విధంబున( బ్రశంసింప(దగిన కావేర్యాది మహానదీ పావన జలస్నాన పాన దానంబులను, విష్ణుధ్యానకథా 
సుధారసానుభవంబుల నిరూఢులగు భాగనతోత్తములు గలిగి రేనిం జెడని పదంబునుం బొందుదు 
రని బుషభకుమారుల భగవత్రృతిబింబంబు లయిన పరమపురుషులుం బోలె విదేహజనపాలునకు 
నిశ్రేయః పద ప్రాప్తి కరంబులైన భగవద్భక్తి ధర్మంబు లుపదేశించి యంతర్గానంబు నొందిరి; 

మిథిలేశ్వరుండును జ్ఞానయోగం బంగీకరించి నిర్వాణపదంబు నొందె; నీ యుపాఖ్యానంబు వ్రాసిన( 
బఠించిన వినిన నాయు రారోగ్యైశ్వర్యములు గలిగి పుత్ర పౌత్రవంతులై సకలకలి కల్మష రహితులై 
విష్ణులోక నివాసు లగుదు'రని నారదుండు వసుదేవునకుం జెప్పి మణీయును. 79 


* ఈ విధంగా ప్రశంసించదగిన కావేరిమొదలైన మహానదుల పావనజలాలలో స్నానం చేయటంలోనూ, 
దానాలు చేయటంలోనూ, విష్ణువును ధ్యానించుటంలోనూ, హరికథల అమృతరసానుభవంలోనూ నిష్ణాతులైన 
భాగవతోత్తములు చెడని పరమపదాన్ని పొందుతారని బుషభకుమారులు భగవంతుని ప్రతిబింబాలయిన 
పరమపురుషులవలె విదేహనరపతికి మోక్షపదం పొందే భగవద్భక్తి ధర్మాలను ఉపదేశించి అంతర్జానమైనారు. 
మిథిలాపతి, జ్ఞానయోగాన్ని అంగీకరించి నిర్వాణపదాన్ని పొందాడు. ఈ ఉపాఖ్యానాన్ని వ్రాసినా, చదివినా, 
విన్నా ఆయువూ, ఆరోగ్యమూ, ఐశ్వర్యమూ గలిగి, పుత్రపౌ(త్రాభివృద్ది గలిగి, సమస్తమైన కలి కల్మషాలు 
నశించి విష్ణులోకంలో నివసిస్తారు అని నారదుడు వసుదేవునితో ఇంకా ఇలా అన్నాడు. 


సీ “కమలాక్షపదభక్తి కథనముల్‌ వసుదేవ! విని యఘంబుల బాసి వెలసి తీవు 
భువన ప్రసిద్ధిగా( బొలుపొందు సత్కీర్తి క్రైవల్యలక్ష్మియు. గలుగు మీంద 
నారాయణుండు నీ నందనుం డను మోహ మెడలించి విష్ణుగా నెటీ(గ కొలువు 
మత(డు నీ తనయు(డై యవతరించుట( జేసి సిద్దించె దేహ సంశుద్ధి నీకు 
తే. సరసల్లాప సౌహార్ధ సౌష్టవమున(, బావనం బైతి శిశుపాల పౌండ్ర నరక 
ముర జరాసంధ యవనులు ముదముతోడ, వాసుదేవుని. జెందిరి వైరు లయ్యు. 80 


* వసుదేవా! కమలలోచనుని కథలు విన్నావు. కనుక నీ పాపాలు తొలగిపోయాయి. లోకంలో నీ 
యశస్సు ప్రఖ్యాత మౌతుంది. అనంతరం నీకు కైవల్యం సిద్దించుతుంది. నారాయణుడు నీ కుమారుడనే 
మోహాన్ని విడిచిపెట్టి విష్ణువుగా భావించి సేవించు. అతడు నీ కొడుకై అవతరించటంచేత నీవు పరిశుద్దుడవైనావు. 
అతనితో సరససల్హాపాలు జరుపుతూ చక్కని అనురాగం పెంచుకోవటం వల్ల నీవు పవిత్రుడవైనావు. 
శిశుపాలుడూ, పౌొండ్రకుడూ, నరకుడూ, మురుడూ, జరాసంధుడూ, కాలయవనుడూ వసుదేవునితో వైరం 
వహించి గూడా ముక్తిని పొందగలిగారు. 


క. దుష్టజన నిగ్రహంబును, శిష్టప్రతిపాలనంబు సేయన్‌ హరి దా 
సృష్టి నవతార మొందెను, స్రష్ట ముఖానేక దివిజసంఘము వొగడన్‌. 81 


* దుష్ట జనులను శిక్షించటానికీ, శిష్టజనులను రక్షించటానికి బ్రహ్మ మొదలైన దేవతలు ప్రార్థించగా 
శ్రీహరి భూమిమీద అవతారం ధరించాడు. 


వ. అట్టు గావున లోకరక్షణార్థంబు గృష్ణుం డవతారంబు నొందె నని హరిభక్తిపరంబు లగు 
నుపాఖ్యానంబులు నారదుం డుపన్యసించిన విని విస్మితచిత్తులై దేవకీవసుదేవులు గృష్టుని 
పరమాత్మునిగా విచారించిరని శుకుండు రాజునకుం జెప్పిన నతండు మునీంద్రా! యదువుల 
నేప్రకారంబున హరి హరియించె? సపరివారులగు బ్రహ్మ రుద్రేంద్ర దిక్సాలక మునీంద్రులు ద్వారకా 

నగర ప్రవేశం బెట్టు సేసిరి? యే మయ్యె? మతేయు( బరమేశ్వర కథామృతంబు వీను లలరం 
జవిగొనియు నింకం దనివి సనదు; భక్త రక్షకుండగు హరిచారిత్రం బేరీతి( జాగె( దర్వాతి వృత్తాంతం 
బంతయు నెణింగింపు మనిన శుకుం డిట్లనియె. 82 


* ఈ విధంగా లోకాలను రక్షించటం కోసమే భగవంతుడు కృష్ణుడుగా అవతరించాడు- అని హరిభక్తి 
పరాలైన ఉపాఖ్యానాలను నారదుడు చెప్పగా విని దేవకీవసుదేవులు ఆశ్చర్యచకిత మానసులై శ్రీకృష్ణుని 
పరమాత్మునిగా భావించారు అని శుకుడు పరీక్షిత్తుకు చెప్పగా అతడు “మునీంద్రా! భూభారాన్ని 
తగ్గించటంకోసం ఏ విధంగా కృష్ణుడు యాదవులను తుదముట్టించాడు? (బ్రహ్మ, రుద్రుడు, ఇంద్రుడు 
మొదలైన దేవతలూ, బుషీశ్యరులూ తమ పరివారాలతో ద్వారకానగరాన్ని ఎలా (ప్రవేశించారు? అనంతరం 
ఏమయింది? వివరంగా చెప్పండి! పరమేశ్వరుని అమృతం వంటి కథలను చెవులారా ఎంత విన్నా తృప్తి 
కలగటం లేదు. భక్త రక్షకుడైన శ్రీహరిచరిిత్ర ఏ విధంగా కొనసాగింది? ఈ వృత్తాంతమంతా ఎరిగించిమంటే 
రాజుతో శుకుడిలా అన్నాడు. 


-: బ్రహ్మాది దేవతలు శ్రీకృష్ణుని వైకుంఠమునకు బిలువ వచ్చుట :- 


క. సుర గరుడ ఖచర విద్యా, ధర హర పరమేష్టిముఖ సుధాశనులు మునుల్‌ 
సరసిజనయనుని( గను(గొన, నరుదెంచిరి ద్వారపతికి నతి మోదమునన్‌. 83 


* రాజా! విను సురలు, గరుడులు, విద్యాధరులు, రుద్రుడు, బ్రహ్మ మొదలైన దేవతలూ, మునులూ 
పద్మాక్షుని చూడటానికి సంతోషంతో ద్యారవతికి వచ్చారు. 


క. కని పరమేశుని యాదవ, వనశోభిత పారిజాతు వనరుహనేత్రున్‌ 
జనకామిత ఫలదాయకు, వినుతించిరి దివిజు లప్పుడు వేదోక్తములన్‌. 84 


* యాదవవంశ మనే ఉద్యానవనంలో (ప్రకాశించే పారిజాతంవంటి వాడూ, పరమేశ్వరుడూ, జనులు 
కోరిన ఫలాలిచ్చేవాడూ అయిన పద్మాక్షుని దేవతలు వేదసూక్తాలతో వినుతించారు. 
తే. అఖిలలోకేశ! సర్వేశ! యభవ! నీవు, నుదయ మందుట భూభార ముడుపుకొణుకు( 
బంచవింశోత్తర శతాబ్దపరిమితంబు, నయ్యె విచ్చేయు వైకుంఠ హర్మ్యమునకు. 85 
* సర్వలోకాధినాథా! సర్వేశ్వరా! పుట్టుక లేనివాడవై కూడా భూభారం తగ్గించటంకోసం నీవు పుట్టావు. 
నీవు జన్మించి ఇప్పటికి నూట ఇరవై అయిదు సంవత్సరాలు గడిచాయి. ఇక వైకుంఠభవనానికి వేంచేయి. 
వ. అనిన గమలభన భవ ముఖ నిఖిల సురగణంబుల వచనంబు లియ్యకొని కృష్ణుండు వారితోడ 


“యాదవుల కన్యోన్య వైరానుబంధంబులు గల్పించి వారల హతంబు గావించి భూభారం బడంచి యిదె 
వచ్చెదం బొం' డని చెప్పి వీడ్కొలిపిన( గమలాసనాది బృందారకులు నిజస్థానంబులకుం జని రంత.86 


* ఈ విధంగా ప్రార్థించిన బ్రహ్మ, రుద్రుడు మొదలైన సమస్త దేవతాసమూహాల ప్రార్థన అంగీకరించి 
శ్రీకృష్ణుడు వాళ్ళతో “యాదవులకు పరస్సరం శత్రుత్యాన్ని కల్పించి వారిని రూపుమాపి భూభారం తగ్గించి 

వేసి యిదే వస్తాను. మీరు పొండి”- అని చెప్పి వాళ్లందరినీ వీడ్కొలిపాడు. బ్రహ్మది దేవతలు తమ తమ 
స్థానాలకు వెళ్ళారు. 


కృష్ణుండు దుర్షిమిత్తములం గని యాదవుల నెల్ల ద్వారకనుండి ప్రభాస తీర్మమునకు( బంపుట 


సీ కాక ఘూకంబులు గనకసాధములలో. బగలు వాపోయెడి బహువిధముల 
నశ్వవాలములందు ననల ముద్భన మయ్యె నన్నంబు మొలిచె మహాద్భుతముగ 
శుకశారికలు రాత్రి సొగసె విస్వరముల జంతువు వేజొక్క జంతువుం గనె 
న్‌ొగి( బౌరగృహముల నుల్కలు నుదయించె బెరసె€ గానిరి రవిబింబ నుపుడు. 


తే. గాన నుత్సాతములు సాల గానం బడియె, నరయ నిందుండ వలవదు యదువులార! 
తడయ కిపుడ ప్రభాసతీర్ణమున కరుగు, డనుచు శ్రీకృష్ణు. డెంతయు నానతిచ్చె. 87 


* అనంతరం శ్రీకృష్ణుడు యాదవు లందరినీ ఇలా హెచ్చరించాడు- 'ఓ యాదవులారా! కాకులూ, 
గుడ్డగూబలూ బంగారు మేడలలో పగలు అనేక విధాలుగా ఏడుస్తున్నవి. గుర్రపుతోకలయందు మంటలు 
పుడుతున్నవి. చిలుకలూ, గోరువంకలూ రాత్రిపూట వికృత స్వరాలతో అరుస్తున్నవి. ఒక జంతువు మరొకజాతి 
జంతువును కంటున్నది. నివాస గృహాలలో పుట్టగొడుగులు పుడుతున్నవి. సూర్యబింబాన్ని కావిరి 
కమ్ముకుంటున్నది. ఈ విధంగా చాలా ఉత్పాతాలు కనిపిస్తున్నవి. కనుక ఇక్కడ ఉండవద్దు. యాదవులారా! 
మీరంతా ఆలస్యం చెయ్యకుండా ప్రభాసతీర్థానికి వెళ్ళండి'- అని కృష్ణు డానతిచ్చాడు. 


క. నారాయణు వచనముల క, పారంబగు సమ్మదమున బలములతోడన్‌ 
దార సుత మిత్ర యుతులై, వారణ హయ సమితితోడ వడి నేగి రొగిన్‌. 88 


* నారాయణుని మాటలు ఆలకించి యాదవు లందరూ భార్యలతో, బిడ్డలతో, మిత్రులతో కలసి 
( త, అర్య అర్య ఆగ 
ఏనుగులనూ, గుర్రాలనూ, సైన్యాలనూ తీసుకొని వేగంగా (ప్రభాసతీర్థానికి వెళ్ళారు. 


న. అంత. 89 
క. జ్ఞానమున నుద్దవు(డు దన, మానసమున నెటి(గ “శ్రీరమాధిప! హరి! యో 
దీనజన కల్పభూజ! సు, ధీనాయక! మాకు నీవె దిక్కని పొగడెన్‌. 90 


* అప్పుడు జ్ఞానవంతుడైన ఉద్దవుడు తన మనస్సులో ఈ విషయమంతా తెలుసుకొని “లక్ష్మీవల్లభా! 
శ్రీహరీ! దీనజనులకు కల్పవృక్షం వంటి వాడవూ బుద్దిమంతులలో (శ్రేష్టుడవూ అయిన నీవే మాకు ది” క్కని 


స్తుతించాడు. 


— 

-: కృష్ణుం డుద్ధవునకు( బరమార్జోపదేశము సేయుట :- 


వ. ఇట్లు నుతియించి “దేవా! నీవు యదుక్షయంబు గావించి చనిన నే మేవిధంబున నిర్వహింతుము? నీ 
సహచరులమై జరిపిన నముజ్జన భోజన శయనాసనాది కృత్యంబులు మణన వచ్చునే? యని యుద్దవుం 
డాడిన వాసుదేవుం డిట్లనియె; “బహ్మాదిదేవతా ప్రార్థనంబునం జేసి ధాత్రీభారంబు నివారించితి; నింక 
ద్వారకా నగరంబు నేటికి సప్తమ దివసంబున సముద్రుండు ముంపంగలవా(డు; యదుక్షయంబునుం 
గాగల యది; యంతటం గలియుగంబునుం బ్రాప్తంబయ్యెడి, నందు మానవులు ధర్మవిరహితులు, 
నాచారహీనులు, నన్యాయ పరులును, నతిరోషులు, మందమతులు, నల్పతరాయువులు, బహు 
రోగపీడితులు, నిష్పలారంభులు, నాస్తికులునై యొండొరుల మెచ్చక యుందురు; గావున నీవు 
సుహృద్సాంధన స్నేహంబు వర్ణించి, యింద్రియసాఖ్యంబులం బొరయక క్షోణితలంబునం గల 
పుణ్యతీర్ధంబుల నవగాహనంబు సేయుచు, మానస వాగక్షి శ్రోత్ర ఘ్రాణేంద్రియ గృహ్యమాణంబగు 
వస్తుజాతం బెల్ల నశ్వరంబుగా నెణుంగుము; పురుషుండు నానార్థ కామంబుల నంగీకరించి 
నిజగుణదోషంబుల మోహితుండై యుండుం; గావున హస్తిపకుండు గంధనాగంబుల బంధించు 
చందంబున నింద్రియంబులను, మనోవికారంబులను నిగ్రహించి యీషణత్రయంబును వర్షించి, 
మోదఖేదంబుల సముండవుగా వర్తించుచు, నీ జగం బంతయు నాత్మాధిస్టితంబుగా నెణీంగి, మాయాదు 
లాత్మతత్వాధీనంబులుగా( దెలియుచు, జ్ఞానవిజ్ఞాన యుక్తుండవై యాత్మానుభన సంతుష్టుండవై, 
విశ్వంబును నన్నుగా భావించి, వర్తింప వలయు'నని వాసుదేవుం డానతిచ్చిన నుద్దవుండు భక్తిభయ 
వినయంబులం గరంబులు మొగిడ్చి “మహాత్మా! సన్న్వస్త లక్షణంబు దుష్కరంబు; పామరులగు వార 
లాచరింపలేరు; నీ మాయచేత భ్రాంతులైన సాంసారికులు భవాబ్దిం గడచి యెట్లు ముక్తి వడయుదురు? 
భృత్యుండనైన నామీ(ది యనుగ్రహంబునం జేసి యానతిమ్ము; బ్రహ్మాది దేవతా సముదయంబును, 
బాహ్యవస్తువుల భ్రాంతులై పర్యటనంబు సేయుదురు; నీ భక్తులైన పరమ భాగవతు లమ్మాయాని 
రసనంబును సేయుదురు; గృహిణీ గృహస్థుల కైన, యతులకైన నిత్యంబును నీ నామస్మరణంబు 
మోక్షసామ్రాజ్యపదంబు; గావున. బరమేశ్వరా! నీదు చరణంబుల శరణంబు నొందెద; గృపారసంబు 
నాపై నిగిడింపు' మని ప్రియసేవకుండైన యుద్దవుండు పలికిన నతనికి. గంసమర్దనుం డిట్లనియె 
“బురుషున కాత్మకు నాత్మయె గురువని యెజుంగుము! కుపథంబులం జనక, సన్మార్గవర్తివై పరమంబైన 
మన్నివాసంబునకుం జనుము. సర్వమూలశక్తి సంపన్నుండనైన నన్ను సాంఖ్య యోగపరులు నిరంతర 
భానంబులందు( బురుషభావంబు గావించి తలంచుచుందురు! మణీయు నేక ద్వి త్రి చతుష్పాద 
బహుపాదాపాదంబులునై యుండు జీవజాలంబులోన ద్విపాదంబులు గల మనుష్యులు మేలు; 
వారలలోన నిరంతరధ్యానగరిష్టులైన యోగీంద్రు లుత్తములు; వారలలో సందేహపరులచే నగ్రాహ్యుండగు 
నన్ను సత్వగుణ గ్రాహ్యునింగా నెటీంగి నిజచేతఃపంకజంబునందు జీవాత్మ పరమాత్మల నేకంబుగా( 
జేసి శంఖచక్రగదాఖడ్గ శార్‌జ్ల కౌమోదకీ కౌస్తుభాభరణయుక్తుంగా నెటుంగుచు నుండువారలు 
పరమయోగీంద్రు లనియు, బరమజ్ఞాను లనియునుం జెప్పి మటియు “నవధూత యదు సంవాదం” 
బను పురాతనేతిహాసంబు గలదు సెప్పెద నాకర్ణింపుము. 91 

* ఈ విధంగా స్తుతించి “దేవా! నీవు యాదవజాతిని నాశనం చేసి వెళ్ళిపోతే మేము ఏ విధంగా 
జీవితాలు నిర్వహించగలము? నీకు సహచరులమై నీతో కలిసి చేసిన స్నాన, పాన, భోజన, శయన, 
ఆసనాదులను ఎలా మరచిపోగలము?” అని ఉద్దవుడు పలికితే వాసుదేవు డిలా అన్నాడు. “బ్రహ్మ మొదలైన 
దేవతల ప్రార్థన ప్రకారం భూభారాన్ని తొలగించాను. ఇక నేటికి ఏడోరోజు సముద్రుడు ద్యారకానగరాన్ని 
ముంచివేస్తాడు. యాదవజాతి నాశనం అవుతుంది. అంతట కలియుగం వస్తుంది. 


“అప్పుడు మానవులు ధర్మం వదలినవారూ, ఆచారం లేనివారూ, అన్యాయపరులూ, మిక్కిలి రోషం 
గలవారూ, మందమతులూ, తక్కువ ఆయువు గలవారూ, బహురోగాలచేత పీడించబడతూ ఉండే వారూ, 
ఫలించని ఆరంభం కలవారూ, నాస్తికులూ అయి ఒకళ్ళనొకళ్ళు మెచ్చుకోకుండా ఉంటారు. కాబట్టి నీవు 
స్నేహితులు, చుట్టాలు మొదలయిన వాళ్ళ అనుబంధాలు వర్ణించు. ఇంద్రియ సౌఖ్యాలలో మునిగిపోకు. 
భూతలంమీది పుణ్యతీర్ణాలలో స్నానం చెయ్యి. పంచేం(ద్రియాలచే (గ్రహింపదగు వస్తుసముదాయమంతా 
నళించేది అని తెలుసుకో. 


పురుషుడు అనేకాలైన సంపదలను సంపాదించి కామాలకు అవకాశ మిచ్చి తన గుణదోషాలతో 
మోహితుడై ఉంటాడు. కాబట్టి మావటివాడు మదగజాన్ని కట్టివేసిన విధంగా ఇం(ద్రియాలనూ, మనోవికారాలనూ 
నిగ్రహించి భార్యా పుత్రులందూ, ధనమునందూ ఆసక్తి వదలి, సుఖమునందూ కష్టమునందూ సమంగా 
వర్తించు. ఈ (ప్రపంచమంతా పరమాత్మచే అధిష్టించబడినదిగా తెలుసుకో. మాయ ఆత్మకు వశమైనదిగా 
(గ్రహించు. జ్ఞాన విజ్ఞానవంతుడై ఆత్మానుభవంతో సంతుష్టి పొంది విశ్వాన్ని నన్నుగా భావించి ప్రవర్తించు” 
అని వాసుదేవుడు ఆన తిచ్చాడు. 


ఉద్ధవుడు భక్తితో, భయంతో, వినయంతో చేతులు జోడించి “మహాత్మా! సన్యాస జీవితం చాలా 
కష్టం. పామరులైన వాళ్ళు ఆచరించలేరు. నీ మాయచేత భ్రాంతులైన వారు ఈ సంసార సముద్రాన్ని ఎలా 
తరిస్తారు? ఎలా మోక్షాన్ని పొందుతారు? సేవకుడనైన నామిది దయతో సెలవియ్యాలి. బ్రహ్మ మొదలైన 
దేవతల సమూహం కూడా బాహ్యవస్తువులందు (భ్రాంతులై తిరుగుతుంటారు. నీ భక్తులైన పరమభాగవతులు 
మాత్రమే ఆ మాయను నిరసించ గలుగుతారు. ఇల్లాం[డ్రకైనా, గృహస్ఫులకైనా, యతులకైనా ఎప్పుడూ నీ 
నామస్మరణే మోక్షసా'మ్రాజ్యాన్ని అందిస్తుంది. కాబట్టి పరమేశ్వరా! నీ అడుగులను శరణు వేడుతున్నాను. 
నా మీద దయారసాన్ని ప్రసరింప చెయ్యి” అని ప్రియసేవకుడైన ఉద్ధవుడు పలికాడు. అప్పుడు అతనితో 
కృష్ణుడిట్టా అన్నాడు. 

ఆత్మకు ఆత్మే గురువు. చెడు మార్గాలలో ్రవేశింపక మంచి మార్గంలో వర్తిస్తూ పరమమైన నా 
నివాసానికి చేరుకో! సమస్తానికీ మూలమైన నన్ను సాంఖ్యయోగులు ఎప్పుడూ పరమపురుషభావంతో 
భావిస్తూ ఉంటారు. అదీకాక ఒకటి, రెండు, మూడు, నాలుగు కాళ్ళు కలవీ, అసలు కాళ్ళు లేనివీ ఐన 
జీవజాలంలో రెండు కాళ్ళు గల మనుష్యులు ఉత్తములు, వాళ్ళలో నిరంతర ధ్యానగరిష్టులైన యోగీశ్వరులు 

ఉత్తములు. వాళ్ళలో సంశయ గ్రస్తు లైనవారు నన్ను (గ్రహింపలేరు. నేను సత్త గుణ గ్రాహ్యుడను. ఈ విషయం 
తెలుసుకొని తమ మనఃపద్మాలలో జీవాత్మ పరమాత్మలను ఒకటిచేసి శంఖం, చక్రం, గద, ఖడ్గం, శార్జం, 
కౌమోదకి, కౌస్తుభం- వీనితో కూడిన వానిగా నన్ను భావించుకొనేవారు పరమయోగీం(ద్రులు, పరమజ్ఞానులు 
అని చెప్పి ఇంకా “అవధూత-యదుసంవాద” మనే ప్రాచీనమైన ఇతిహాస మొకటి ఉన్నది. చెపుతాను విను 
అని శ్రీకృష్ణుడు ఉద్ధవునికి ఇలా చెప్పసాగాడు. 


-: అవధూత- యదుసంనాదము :- 


ఉ. పంకజనాభు. డుద్దవునిపై( గల కూర్మిని జెప్పె నొప్ప నెం 
దంకిలి లేక యన్ని దిశలందు( జరించుచు నిత్యతృప్తుండై 
శంకరవేషధారి యొక సంయమి యా యదురాజు. జేర 'నే 
వంకను నుండి వచ్చి" తని వానికి నిట్లనె నర్ది నేర్సడన్‌. 92 


* పద్మనాభుడు ఉద్ధవుని మోద గల కూరిమితో ఇలా చెప్పాడు. 'ఒక రోజు యదురాజు దగ్గరకు 
ఎక్కడనుండో ఒక యోగి వచ్చాడు. అతడు అడ్డులేక అన్ని దిక్కులా తిరిగేవాడు. ఎప్పుడూ సంతృప్తితో 
ఉంటాడు. శంకరవేషాన్ని ధరించి ఉన్నాడు. యదురాజు ఆ యోగికి మర్యాద చేసి “స్వామి! ఎక్కడనుండి 
వచ్చారు?” అని ఆసక్తితో అడుగగా అతడిలా అన్నాడు. 


క. అవధూత వల్కె నంతట(, “బ్రవిమల విజ్ఞాన నిపుణ భవ్యులు గురువుల్‌ 
దనిలిన నిరువది నలువురు, నవనిన్‌ విజ్ఞాని నైతి” నని పల్కుటయున్‌. 93 


* యదుమహారాజా! “నిర్మలమైన విజ్ఞానంలో నిపుణులైన భవ్యులు ఇరవైనలుగురు నాకు 
గురువులైనారు. వారి వల్ల నేను విజ్ఞానినైనాను” అన్నాడు. 


వ. అంత యదుప్రవరుండు 'దేహి లోభమోహాదుల వర్ణించి జనార్దనుని నే విధంబునం జేరవచ్చు? 
నెటింగింపు' మనిన నతం డిట్లనియె. 94 


* అంతట రాజు 'శరీరధారి ఐనవాడు లోభం మోహం మొదలైన వానిని వదలి ఏ విధంగా విష్ణువును 
చేరవచ్చు? ఎరిగించవలసింది' అంటే అవధూత ఇలా అన్నాడు. 


సీ, పరధన పరదార పరదూషణాదుల( బరవస్తు చింత దా బరిహరించి 
ముదిమిచే రోగము లుదయింప కటమున్న తనువు చంచలతను దగులకుండ 
బుద్దిసంచలతచే. బొదలక యట మున్న శ్లేష్మంబు గళమున జేరకుండ 
శక్తియుక్తుల మది సన్నగిల్లక మున్న భక్తి భావనచేత బ్రౌఢు( డగుచు 


తే. దైత్యభంజను దివ్యపాదారవింద, భజన నిజభక్తి భావన బ్రాజ్ఞా. డగుచు 
నవ్యయానందమును బొందు ననుదినంబు, నతండు కర్మవిముక్తుడౌ ననఘచరిత! 95 

ష్‌ సచ్చరి(త్రా! విను. పరధనాలనూ పరకాంతులనూ కోరకుండా ఇతరుల వస్తువులను అపహరించే 
ఆలోచన చేయకుండా, ఇతరులను నిందించకుండా, ముసలితనం పైనబడి రోగాలు పుట్టకముందే, శరీరం 
కంపించకముందే, బుద్ది చంచలస్థితిని పొందకముందే, గొంతులో శ్లేష్మము చేరకముందే, శక్తి యుక్తులు 
సన్నగిల్లకముందే, దృఢమైన భక్తి భావనతో దానవాంతకుని దివ్యమైన చరణపద్మాలను భజిస్తూ 
యుక్తాయుక్తాలు తెలిసినవాడై, అవ్యయమైన ఆనందాన్ని అనుదినమూ పొందుతూ ఉండేవాడు భవబంధ 
విముక్తుడై మోక్షాన్ని పొందుతాడు. 


ఉ. దారలయందు, బుత్రధన ధాన్యములందు ననేక భంగులం 
గూరిమి సేయు మరు డతిఘోర వియోగజ దుఃఖ మగ్ను(డై 
నేరుపు దక్కి, చిక్కువడి నీతి వివేక విహీను(డై మనో 
భారముతో( గపోతపతి భంగి నిజంబుగ బోవు నష్టమై. 96 


* భార్యా పుత్ర ధన ధాన్యాదులయందు అనేక విధముల మమకారమును పెంచుకొను మనుష్యుడు 
మిక్కిలి భయంకరమైన వియోగముతో కల్గిన దుఃఖముతో కూడినవాడై తెలివిని పోగొట్టుకొన్నవాడై, చిక్కువడి 
నీతి వివేకము లేనివాడై మిక్కిలి మానసిక భారముతో మగపావురమువలె సత్యముగ మరణము నొందును. 


వ. ఇందుల కొక్క యితిహాసంబు గలదు; మహారణ్యంబున నొక్క కపోతంబు దారసమేతంగా నొక్క 
నికేతనంబు నిర్మించి యన్యోన్య మోహాతిరేకంబున( గొంతకాలంబునకు సంతానసమృద్ధి గలదియై 
యపరిమితంబు లయిన పిల్లలు దిరుగాడుచుండ. గొన్ని మాసంబులు భోగానుభవంబునం బొరలు 
చుండ6 గాలవశంబున నొక్క లుబ్దకుం డురు లొడ్డిన నందు దారాపత్యంబులు దగులువడిన ధైర్యంబు 
వదలి మోహాతిరేకంబునం గపోతంబు కళత్ర పుత్ర స్నేహంబునం దాను నందు. జొచ్చి యధిక 
చింతాభరంబునం గృశీభూతం బయ్యె( గావున నతితీవం బయిన మోహంబు గొజగా దట్టుగాన 
నిరంతర హరిధ్యానపరుండై భూమి పవన గగన జల కృపీటభవ సోమ సూర్య కపోత తిలిప్ప జలధి 
శలభ ద్విరేఫ గజ మధుమక్షికా హరిణ పాఠీన సింగళా కురర డింభక కుమారికా శరకృ త్సర్స లూతా 
సుపేశకృ తృముదయంబులు మొదలుగా గలవాని గుణగణంబు లెటింగికొని యోగీంద్రులు 
మెలంగుదు; రనిన. 97 


* దీనికో ఇతిహాసమున్నది విను. ఒక పెద్ద అడవిలో ఒక పావురం భార్యతో కలిసి తన నివాసాన్ని 
ఏర్పరచుకున్నది. ఆ పక్షిదంపతులు ఒకరి మొద ఒకరు చాలా మోహంతో ఉంటూ ఉండగా కొంతకాలానికి 
వాటికి సమృద్దిగా సంతానం కలిగింది. పిల్లలన్నీ అటూఇటూ తిరుగుతూ ఉంటే ఆ సంతోషంతో, ఆ 
భోగానుభవంతో కొన్ని నెలలు గడిచాయి. ఇలా ఉండగా ఒకనాడు కాలవశాన ఒక బోయవాడు వచ్చి 
వలవేశాడు. ఆ వలలో ఆడపావురమూ, పిల్లలూ తగుల్కొన్నాయి. మగపావురం ధైర్యం వదలి మోహంతో 
భార్యమిదా, బిడ్డలమోదా స్నేహంతో తాను కూడా ఆ వలలో (ప్రవేశించి విచారంతో కృశించి నశించి 
పోయింది. కాబట్టి దేనియందూ మిక్కిలి ఎక్కువైన మోహం మేలు కాదు. 

కనుక యోగీం(ద్రులైనవారు ఎప్పుడూ హరిధ్యానంపై ఆసక్తి కలిగి భూమి, గాలి, ఆకాశం, నీరు, అగ్ని, 
చంద్రుడు, సూర్యుడు. పావురం, కొండచిలువ, సముద్రం, మిడుత, తుమ్మెద, ఏనుగు, తేనెటీగ, లేడి, 
తాబేలు, ముంగిస, లకుముకిపిట్ట, బాలుడు, కుమారిక, బాణాలు చేసేవాడు, పాము, సాలీడూ, కందిరీగ 
మొదలైన వాని గుణ గణాలు తెలిసికొని మెలగుతుంటారు. 


క. “ఇవి తెలియనలయు నాకును, బ్రవిమలమతి వీని. దెలియ బలుకు మనంగా 
గమమున వినుమని కృష్ణుండు, సవినయు(డగు నుద్దవునికి( జయ్యన( జెప్పెన్‌. 98 


* అని శ్రీకృష్ణుడు చెప్పగా “ఇవి ఏమిటో తెలుసుకోవాలని ఉన్నది. నిర్మల మతితో వీనిని గురించి 
తెలియ జెప్పవలసింది” అని ఉద్దవుడు అడిగాడు. అప్పుడు వినయ వినముడైన ఉద్దవునితో కృష్ణుడు ఇలా 
చెప్పసాగాడు. 

వ. ఇ వ్విధంబున భూమినలన సైరణయు, గంధవహునివలన బంధురంబగు పరోపకారంబును, 
విష్ణుపదంబువలన( గాలస్పష్ట గుణసాంగత్యంబు లేమియు, నుదకంబు వలన నిత్యశుచిత్వంబును, నసిత 
పధుని వలన నిర్మలత్వంబును, నిశాకరప్రభాకరులనలన నధికాల్వసమత్వ జీన గ్రహణ మోక్షణంబులును, 
గపోతంబుల వలన గళత్రపుత్రస్నేహంబును, నజగరంబు వలన స్వేచ్చావిహార సమాగతాహవారంబును, 
వననిధివలన నుత్సాహరోషంబులును, శలభంబువలన శక్య్యనుకూల కర్మాచరణంబును, భృంగంబువలన 
సారమాత్రగ్రహణ విశేషంబును, స్తంబేరమంబువలనం గాంతా వైముఖ్యంబును, సరఘవలన సంగ్రహ 
గుణంబును, హరిణంబువలనం జింతాపరత్వంబును, జలచరంబు వలన జిహ్వాచాపల్యంబును, బింగళవలన 
యధథాలాభసంతుష్టియు(, గురరంబునలన మోహపరిత్యాగంబును, డింభకువలన విచారపరిత్యాగంబును, 
గుమారికనలన సంగత్యాగంబును, శరకారునివలనం దదేకనిష్టయు, దందశూకంబునలనం బర 
గృహవాసంబును, నూర్లనాభివలన సంసారపరిత్యాగంబును, గణుందురు వలన లక్ష్యగత జ్ఞానంబు 
విడువకుండుటయు ననం గల వీని గుణంబు లెణింగి మజీయు. గామ క్రోధ లోభ మోహ మద 
మాత్సర్యంబులను నరిషడ్వర్గంబుల జయించి, జరామరణ విరహితంబుగా వాయువశంబు సేసి, 
గాత్రపవిత్రత్వంబు కొణకు షట్కర నిరతుండయి, పురనగర గ్రామంబులు పరిత్యజించి పర్వతారణ్యంబుల 
సంచరించుచు, శరీర ధారణార్థంబు నియతస్వల్పభోజనుండై, ఖేదమోదంబులు సరియకా భావించి 
లోభమోహంబులు వర్ణించి, నిర్దితేంద్రియుండయి నన్నె కాని యొం డెణుంగక యాత్మ నిష్టచే( బవిత్రాంతః 
కరణుండైన యోగి నాయందు గలయుం గావున. 99 


* భూమివల్ల సహనమూ, వాయువువల్ల పరోపకారమూ, ఆకాశమువల్ల కాలముచే సృష్టించబడిన 
గుణాలతో సాంగత్యం లేకపోవటమూ, నీటివల్ల ఎప్పుడు శుచిగా ఉండటమూ, అగ్నివల్ల నిర్మలంగా 
ఉండటమూ, చంద్ర సూర్యుల వలన సర్వసమత్వమూ, పావురం వలన భార్యయందూ బిడ్డలయందూ 
స్నేహత్యాగమూ, కొండచిలువ వలన ఇష్టప్రకారం తిరుగుతూ అందిన ఆహారాన్ని మాత్రమే స్వీకరించటమూ, 
సముద్రం వలన ఉత్సాహరోషములూ, మిడుతవలన శక్తికి తగిన పనిచేయటమూ, తుమ్మెదవలన సారమును 
మాత్రమే (గ్రహించటమూ, ఏనుగు వలన స్ర్త్రీ వైముఖ్యమూ, తేనెటీగవలన సం(గ్రహణమూ, లేడివలన 

విచారపరత్వమూ, తాబేలు వలన జిహ్వాచాపల్యమూ, ముంగిసవలన దొరికిన దానితో తృప్తి పడటమూ, 
లకుముకి పిట్టవలన మోహత్యాగమూ, బాలునివలన నిత్యసంతోషమూ, కుమారివలన సంగమ విసర్దనమూ, 
బాణాలు చేసే వానివలన ఏకా[గ్రత, పాము వలన ఇతరుల ఇండ్ల యందు నివసించటమూ, సాలె పురుగువలన 
సంసారబంధాలలో చిక్కుపడకుండటమూ, కందిరీగ వలన లక్ష్యజ్ఞానమూ నేర్చుకోవాలి. 


ఈ గుణాలు (గ్రహించి కామం, (క్రోధం, లోభం, మోహం, మదం, మాత్సర్యం అనే ఆరుగురు 
శత్రువులనూ జయించి, ముసలితనం రాకుండా చావు లేకుండా, వాయువును వశం చేసుకొని, శరీరము 
పవిత్రంగా ఉండటానికై యజనం, యాజనం, అధ్యయనం, అధ్యాపనం, దానం, (ప్రతిగ్రహం అనే వాని 
మీద ఆసక్తి గలవాడై పట్టణాలనూ, [గ్రామాలనూ, నగరాలనూ వదలి కొండలయందూ, అడవుల యందూ 
తిరుగుతూ దేహం నిలవటానికి కావలసిన కొద్దిపాటి ఆహారం తీసుకుంటూ, సంతోషం దుఃఖం రెంటినీ 
సమానంగా భావిస్తూ, లోభాన్ని, మోహాన్ని వదలి, ఇం(ద్రియాలను జయించి, నన్నే తప్ప మరొకటి ఎరుగక 
ఆత్మనిష్టతో పవిత్రమైన అంతఃకరణం కలిగిన యోగి నన్ను చేరగలుగుతాడు; నాయందే కలుస్తాడు. 


క. మోహితు(డై వసుకాంక్షా, వాహినిలో. జిక్కి క్రూరవశు(డౌ మనుజుం 
డూహాపోహ లెటుంగక, దేహము నల(గంగ6 జేయు దీనత నెపుడున్‌. 100 

* మోహానికి వశుడై ధనవాంఛ అనే ప్రవాహంలో చిక్కుకొని [క్రూరమైన భావాలకు లొంగిపోయే 

మనుష్యుడు ఊహాపోహలు తెలియక, దీనుడై శరీరాన్ని శిథిలం చేసుకొంటాడు. 

వ. ఇందులకు( బురాతన వృత్తాంతంబు గలదు; సావధాన చిత్తుండవై వినుము. మిథిలానగరంబున బింగళ 
యను గణికారత్నంబు గలదు. దానివలనం గొంత పరిజ్ఞానంబు( గంటి? న దెట్లనిన న మ్మానిని 
ధనకాంక్షం జేసి యాత్మసఖుని మొణంగి ధనం బిచ్చువానిం జేకొని నిజనికేతనాభ్యంతరంబునకుం 
గొని చని రాత్రి నిద్రలేకుండుచు. బుటభేదన విపణిమార్గంబుల( బర్యటనంబు సలుపుచు 
నిద్రాలస్యభానంబున జడనుపడి, యర్హాపేక్షం దగిలి తిరిగి యలసి, యాత్మ సుఖంబు సేయు నతండె 
భర్తయని చింతించి నారాయణు నిట్టు చింతింప నతనికైవల్యంబు సేరవచ్చునని విచారించి, 
నిజశయనస్థా నాదికంబు వర్ణించి వేగిరంబ వాసుదేవ చరణారవింద నందనాభిలాషిణియై దేహంబు 
విద్యుత్రృకారంబని చింతించి పరమతత్త్వంబు నందు. జిత్తంబు గీలుకొలిసి ముక్తురా లయ్యెనని 
యెతేంగించి. 101 


* దీనికొక (ప్రాచీన కథ వుంది. శ్రద్దతో విను. మిథిలానగరంలో “పింగళి” అనే ఉత్తమురాలైన వేశ్య 
ఉన్నది. దానివల్ల కొంత పరిజ్ఞానాన్ని పొందాను. అదెలా అంటే ఆ కాంత డబ్బుమీద ఆశతో తన పియుణ్ణి 
మోసపుచ్చి ధనమిచ్చే వాణ్ణి మరొక విటుణ్లి మరిగింది. వాణ్ణి తన ఇంటిలోపలకు తీసుకొనివెళ్ళింది. వాడితో 
రాత్రిళ్ళు నిద్ర లేకుండా ఊళ్ళో వీథుల్లో విహరించింది. నిద్ర లేక పోవటంవల్ల బాగా నీరసపడింది. ధనకాంక్షతో 
తిరిగి తిరిగి అలసిపోయింది. చిట్టచివరకు ఆత్మసుఖం కలిగించే వాడే భర్త అని ఆలోచించింది. నారాయణునే 
ఇలా చింతిస్తే వైవల్యాన్ని చెందవచ్చు గదా అని విచారించింది. తన శయనాగారాన్నీ, సమస్తసంపదలనూ 


— 

త్యజించింది. వాసుదేవుని పాదపద్మాలకు నమస్కరించి తరించాలనీ అభిలాష కలిగినదై శరీరం మెరుపు 
లాంటిదని నిశ్చయించి, పరతత్త్యం పైన మనస్సును లగ్నంచేసి ముక్తురాలైంది. 


క. దేహము నిత్యముగా దని, మోహము దెగంగోసి సిద్దమునివర్తనుండై 
గేహము వెలువడి నరు. డు, త్సాహమునం జెందు ముక్తిసంపద ననఘా! 102 


* పాపరహితుడా! దేహం శాశ్వతమైనది కాదని, మోహాన్ని తెగకోసి సిద్దులు, మునులు చరించే 
మార్గాన్ని అనుసరించి ఇల్టు వెడలిన మనుష్యుడు మోక్షలక్ష్మిని పొందుతాడు. 
Ua ౯ oa 


న. మజియు నొక్కవిశేషం బయిన పురాతన పుణ్యకథ వినుము; కనకావతీ పురంబున నొక్కధరామరుని 
కన్యకారత్నంబు గల; దవ్వధూతిలకంబు రత్నసమేతంబులగు కంకణంబులు ధరియించి 
బంధుజనంబులకు( బరమాహ్లోదంబుగా నన్నంబు గావించుట కొజుకు శాలితండులంబులు దంచునప్పుడు 
ముసల(గహణభారంబున౯గంకణంబు లతిరావంబుగా మైయుచుండ న పురమపతివ్రత యందులకు 
నసహ్యపడి యన్నియు డులిచి యొక్కటి నిలిపె; నట్టు గావున. దత్తణపడక భగవదాయత్రంబైన 
యేకచిత్తంబునం బ్రసన్నచిత్తులై నరులు ముక్తు లగుదురు; గావున నవిద్యావిద్యలు నా మాయగా 
విచారించి, కేవలపశుమార్లులు కాక షడ్లుణెశ్వర్య సంపన్నులైన యోగీశ్వరుల పగిది సుఖంబు గోరక 
యుండువారలు ముక్తు లగుదురు; సర్వంబును విష్ణమాయగా( దెలియు' మని యుద్దవునికిం జెప్పిన 
నతండు 'దేవా! నీ రూపం బేలాగునం గానవచ్చు' ననిన నతం డిట్లనియె. 'భక్తిభావన పరాయణుండై 
కృపారస తత్సరుండై మితభాషణుండై బొంకక కర్మంబులు మదర్శణంబుగా( జేసిన యతండు భాగవతు( 
డనం బరయు; మత్కథలును మజ్జన్మకర్మంబులును వినుచు మత్సేవకు లైన భాగవతులం జూచి తన 
గృహంబునకుం గొనిపోయి, మజ్జన పూజన భోజన శయనాసనాదికంబుల( బరితుష్టులం జేసిన 
యతండైనను భాగవతుం డనంబడు; నిణ్లెంతకాలంబు జీవించు, నంతకాలంబును నడపు నతండు 
మద్రూపంబున వైకుంఠనిలయంబు నొందు; నదియునుంగాక గంధపుష్ప ధూపదీప నైవేద్యంబుల 
లక్ష్మీసమేతుండనై, శంఖ చక్ర గదాశార్‌జ్ఞాది యుక్తుడనైన నన్ను శుక సనకాది యోగీంద్రులును, నంబరీష 
విభీషణ రుక్మాంగదులు మొదలుగా గల భాగవతులును, శాస్తాచారచోదితులు గాక భక్తి భావనా 
విశేంబున నేమణక నిత్యంబును జింతనాయత్తులై యెజింగిరి; మధురాపురంబునకు హలాయుధ 
సమేతుండనై యే నరుగుచో, గోపిక లోపికలు లేక భక్తియోగంబున( జింతించి ముక్తలై; రిది 
భక్తియోగ ప్రకారం బని యుద్దవునికిం జెప్పిన. 103 


i ఇంకా ఒక విశేషమైన పురాతన పుణ్యకథ చెపుతాను; విను: కనకావతీ పురంలో ఒక (బ్రాహ్మణ 
కన్యకారత్నం ఉన్నది. ఆ వధూమణి తన చేతులకు రత్నాలు పొదిగిన కంకణాలు ధరించి ఉండేది. 
ఒకనాడు వాళ్ల ఇంటికి చుట్టాలు వచ్చారు. ఇంట్లో బియ్యం లేవు. వడ్డు దంచి బియ్యంచేసి అన్నం వండిపెట్టాలి. 
బంధువులకు తెలియకుండా ఇంటిలోపల ఆమె రోకలితో వడ్డు దంచుతూ ఉంటే ఆ కంకణాలు గల్లుగల్లుమని 
పెద్ద చప్పుడు చేయసాగాయి. అందు కా పరమపతివ్రత చప్పుడు కాకుండా చేతికి ఒక్క గాజు మాత్రమే 
ఉంచి మిగతావన్నీ ఊడతీసి అవతలపెట్టి తనపని నెరవేర్చుకుంది. 

అలాగే తత్తర పడక భగవంతునికి అర్పించిన ఏకా(గ్రమైన చిత్తంతో ప్రసన్నమనస్కులై మనుషులు 
ముక్తులవుతారు. కనుక అవిద్య, విద్య రెండూ నా మాయగా తెలుసుకొని కేవలం పశుమార్తాలు కాకుండా 
ఐశ్వర్యం, వీర్యం, యశస్సు, జ్ఞానం, సిరి, వైరాగ్యం అనే షడ్గుణాలు గలిగిన యోగీశ్వరుల లాగా సుఖాన్ని 
కోరక ఉండేవాళ్ళు ముక్తులవుతారు. సర్వం విష్ణుమాయగా తెలుసుకో, అని ఉద్దవునకు ఉపదేశించాడు. 
అప్పుడు అతడు “దేవా! నీ రూపాన్ని ఎలా చూడవచ్చు” అని అడిగాడు. 


అందుకు కృష్ణుడు ఇలా అన్నాడు- ఉద్దవా! భక్తిభావనయందు ఆసక్తుడై దయారసము కలిగి, 
మితభాషణుడై, అబద్దమాడక సమస్త కర్మలూ మదర్పణంగా చేసేవాడు భాగవతు డనబడతాడు. నా 
కథలు, నా జననం, నా లీలా విలాసాలూ వింటూ నా సేవకులైన భాగవతులను తిలకించి తమ ఇంటికి 
తీసుకొని వెళ్ళి పూజించి; స్నాన, భోజన, శయనాసనాదులతో వారిని సంతృప్తి పరచిన వాడు కూడా 
భాగవతు డనబడుతాడు. ఇలా ఎంత కాలం జీవిస్తాడో అంతకాలమూ ఇదే విధంగా ఉండేవాడు నా 
రూపంతో వైకుంఠంలో ఉంటాడు. 


అదీకాక శుకుడు, సనకుడు మొదలైన యోగీంద్రులూ; అంబరీషుడు, విభీషణుడు, రుక్మాంగదుడు 
మొదలైన భాగవతులూ శాస్త్రంతో, ఆచారంతో సంబంధం లేకుండా ఎప్పుడూ విశేషించిన భక్తితో ఏమరుపాటు 
రాకుండా శంఖ చ(కగదాధరుడనై లక్షీ సహితుడైన నన్ను గంధం, పుష్పం, ధూపం, దీపం, నైవేద్యం మొదలైనవి 
సమర్పిస్తూ ధ్యానిస్తూ తెలుసుకొన్నారు. మధురాపురానికి బలరామునితో కలసి నేను వెళ్లుతుంటే నా 
విరహాన్ని భరించలేని గోపికలు భక్తియోగంతో నన్నే చింతించి ముక్తి పొందారు. ఇది భక్తియోగ (ప్రకారం- 
అని ఉద్ధవునకు శ్రీకృష్ణుడు చెప్పాడు. 

క. “ధ్యానం బేక్రియ నిలుచును?, ధ్యానం బే రీతి. దగు? నుదాత్తచరిత్రా! 
ధ్యానప్రకార మంత య, నూనంబుగ( జె ప్తుమయ్య యుర్వీరమణా!' 104 

* అప్పుడు శ్రీకృష్ణునితో ఉద్ధవుడు ఇలా అన్నాడు- ఓ ఉదాత్త చరిత్రా! ఉర్వీకళత్రా! ధ్యానం ఎలా 

నిలుస్తుంది? ఎలా ఉంటే ధ్యానం అవుతుంది? దాని విషయమంతా వివరంగా నాకు తెలియచెయ్యి. 

వ. అని యడిగిన న య్యాదవేంద్రుం డి ట్లని పలుకం దొడంగె; 'దారుమధ్యభాగంబున ననలంబు 
సూక్ష్మరూపంబున వర్తించు చందంబున నందంబై సకలశరీరులయందు నచ్చేద్యుండు, నదాహ్యుండు, 
నశోష్యుండు నైన జీవుండు వసించి యుండు” ననిన హరికి నుద్ధవుం డిట్లనియె; 'సనకసనందనాది 
యోగీంద్రులకు యోగమార్గం బే రీతి నానతిచ్చితి, నది యే విధం? బానతీయనే' యని యభ్యర్థించిన 
నతం డిట్లనియె; 'వారలుచతుర్ముఖు నడిగిన నతండు, 'నేనును దెలియనేరి ననిన వారలు విస్మయం 
బందు చుండ నే నా సమయంబున హంసస్వరూపుండవై వారల కెటేంగించిన తెటుంగు వినుము; 


పంచేంద్రియంబులకు దృష్టం బయిన పదార్ధం బనిత్యంబు;నిత్యదృష్టి బ్రహ్మం బని తెలియవలయు; 
దేహి కర్మార్డిత దేహుండై సంసారమనుతలు నిరసించి,నిశ్చలజ్ఞాన యుక్తుండై మత్సద ప్రాప్తం డగు; 
స్వప్న లబ్దపదార్థంబు నిజంబు గాని క్రియ గర్మానుభవ పర్యంతంబు కళేబరంబు వర్తించు నని 

సాంఖ్యయోగంబున సనకాదుల కెణేంగించిన విని, బ్రహ్మ మొదలైన దేవత లెణటింగిరి; వారి వలన 
భూలోకంబున( బ్రసిద్ధం బయ్యె; నది గావున నీవును నెణింగికొని, పుణ్యాశ్రమంబులకుం జను; 
మస్మదీయభక్తి యుక్తుండును, హరిపరాయణుండు నైన యతని చరణరజః పుంజంబు తన శరీరంబు 
సో(క జేయు నతండును, ముద్రాధారణపరులకును హరి దివ్యనామంబులు ధరియించు వారలకు 
నన్నోదకంబుల నిడు నతండును, వాసుదేవభక్తులం గని హర్షించు నతండును, భాగవతుండని 
చెప్పి మటీయు “సర్వసంగ పరిత్యాగంబు సేసి, యొండెణుంగక నన్నే తలంచు మానవునకు భుక్తి 
ముక్తి ప్రదాయకుండనై యుండుదు’ నని యానతిచ్చిన నుద్ధవుండు 'ధ్యానమార్గం బే రీతి? 
యానతీయ వలయు” ననిన హరి యిట్లనియె; 


ఏకాంతమానసులై హస్తాబ్దంబు లూరుద్వయంబున సంధించి, నాసాగ్రంబున వీక్షణంబు 
నిలిపి, ప్రాణాయామంబున నన్ను హృదయగతుంగా. దలంచి, యస్టాదశ ధారణాయోగ సిద్దు 
లెటేంగి, యం దణిమాదులు ప్రధానసిద్దులుగా( దెలిసి, యింద్రియంబుల బంధించి, మనం 
బాత్మయందు( జేర్చి, యాత్మ నాత్మతో గీలించిన బ్రహ్మ పదంబు. బొందు. భాగవత శ్రేష్ట 
లితరధర్మంబులు మాని నన్నుం గాంతురు; తొల్లి పాండునందను(డగు నర్జునుండు యుద్దరంగంబున 
విషాదంబు నొంది యిట్ల యడిగిన నతనికి నే. జెప్పిన తెణం గెటింగించెద(; 


జరాచరభూతం బయిన జగం బంతయు మదాకారంబుగా భావించి, భూతంబులందు 
నాధార భూతంబును, సూక్ష్మంబు లందు జీవుండును, దుర్ణయంబులందు మనంబును, దేవతలందు( 
బద్మగర్భుండును, వసువులందు హవ్యవాహుండును, నాదిత్యులందు విష్ణువును, రుద్రులందు 
నీలలోహితుండును, బ్రహ్మలందు భృగువును, బుషులందు నారదుండును, ధేనువులందు( 
గామధేనువును, సిద్దులయందు. గపిలుండును, దైత్యులయందు. బ్రహ్లాదుండును, గ్రహంబులందు( 
గలానిధియును, గజంబులయం దైరావతంబును, హయంబులయం దుచ్చెశవంబును, 
నాగంబులందు వాసుకియును, మృగంబులందు( గేసరియు, నాశ్రమంబు లందు గృహస్మా 
శ్రమంబును, వర్షంబులయం దోంకారంబును, నదులందు గంగయు, సాగరంబులయందు దుగ్ధ 
సాగరంబును, నాయుధంబులందు( గార్ముకంబును, గిరులందు మేరువును, వృక్షంబుల యం 
దశ్వత్థంబును, నోషధులయందు యవలును, యజ్ఞంబుల యందు బ్రహ్మయజ్ఞంబును, వ్రతంబులం 
దహింసయు, యోగంబులం దాత శ్రయోగంబును, ప్రీలయందు శతరూపయు, భాషణంబులయందు 
సత్యభాషణంబును, బుతువులందు వసంతాగమంబును, మాసంబులలో మార్గశీర్షంబును, 
నక్ష్రంబులలో నభిజిత్తును, యుగంబులందు( గృతయుగంబును, భగవదాకారంబులందు 
వాసుదేవుండును, యక్షులలో( గుబేరుండును, వానరులం దాంజనేయుండును, రత్నంబులందు( 
బద్మరాగంబును, దానంబులలో నన్నదానంబును, దిథులయం దేకాదశియు, నరులయందు 
వైష్ణవుండై భాగవతప్రవర్తనం బవర్తించువా(డును - నివి యన్నియు మద్విభూతులుగా నెజబుంగునుని 
కృష్ణుం డుద్దవునకు నుపన్యసించిన వెండియు నతండి ట్లనియె. 105 


330 పోతన భాగవతము 


* అలా అడిగిన ఉద్దవునకు యాదవేశ్వరుడైన శ్రీకృష్ణుడు ఇలా చెప్పడం మొదలుపెట్టాడు- (మ్రాని 
మధ్యభాగంలో అగ్ని సూక్ష్మరూపంలో ఉండే విధంగా అన్ని శరీరాలలోనూ అచ్చేద్యుడూ, అదాహ్యుడూ, 
అశోష్యుడూ అయిన జీవుడు నివసిస్తూ ఉంటాడు,’ అనగా హరితో ఉద్దవుడు ఇలా అన్నాడు. 'సనకుడు, 
సనందుడు మొదలైన యోగీంద్రులకు యోగమార్గం ఏ విధంగా బోధించారు? ఆ మార్గం ఎలాంటిది? 
నాకు ఆనతీయవలసింది' అని అభ్యర్థిస్తే శ్రీకృష్ణు డిలా అన్నాడు. 'వారు మొదట ఈ విషయం బ్రహ్మను 
అడిగారు. అతడు నాక్కూడా తెలియదు అన్నాడు. అపుడు వాళ్ళు ఆశ్చర్యపడుతుంటే నేను ఆ సమయంలో 
హంసరూపం ధరించి వాళ్ళకు చెప్పాను. అది విను. 

పంచేం(ద్రియాలకు కనిపించే పదార్థమంతా అనిత్యం; నిత్యమైనది బ్రహ్మం మాత్రమే. పూర్వకర్మలచేత 
లభించిన శరీరం కలవాడైన దేహి సంసారమందు మమకారాన్ని వదలి నిశ్చలమైన జ్ఞానం పొంది నా స్టానాన్ని 
ప్రాపిస్తాడు. కలలో దొరకిన పదార్థం నిజం కానట్టుగా కర్మానుభవం అయిన దాకా శరీరం ఉంటుంది అని 
సాంఖ్య యోగాన్ని సనకాదులకు తెలిపితే విని బ్రహ్మ మొదలైన దేవతలు తెలుసుకొన్నారు. అది వారివల్ల 
భూలోకంలో ప్రసిద్ధమైనది. కాబట్టి నీవు తెలుసుకొని పుణ్యాశ్రమాలకు వెళ్ళు. నా యందు భక్తి కలవాడూ, 
ఆసక్తి కలవాడూ అయిన వాని పాదపరాగం తన శరీరానికి సోకించు కుండే వాడూ, శంఖమూ, చ(క్రమూ 
మొదలైన ముద్రలను ధరించేవాడూ, హరిదివ్యనామాలు ధరించేవారికి అన్నమూ నీళ్ళూ ఇచ్చేవాడూ, వాసుదేవ 
భక్తులను చూచి సంతోషించేవాడూ- భాగవతుడు. అన్ని సంగాలనూ వదలి వేరెరుగక నన్నే తలచే మానవునకు 
భుక్తినీ ముక్తినీ ఇస్తాను- అని ఆనతీయగా ఉద్దవుడు ధ్యానమార్గ స్వరూపాన్ని ఆనతీయవలసింది - అని 
మళ్ళీ ప్రార్థిస్తే శ్రీహరి ఇలా అన్నాడు- 

ఒంటరిగా కూర్చొని తొడలమీద చేతులను సంధించి నాసాగ్రమునందు చూపు నిలిపి ప్రాణాయామంతో 
నన్ను హృదయంలో ఉన్నవానినిగా భావించి పదునెనిమిది విధాలైన ధారణా యోగసిద్దులను తెలిసికొని 
అందు “అణిమ” మొదలైనవి ప్రధాన సిద్దులుగా [గ్రహించి ఇంద్రియాలను బంధించి మనస్సును ఆత్మయందు 
చేర్చి, ఆత్మను ఆత్మతో లగ్నం చేసి బ్రహ్మ పదాన్ని పొందే భాగవత శ్రేష్టులు ఇతర విషయాలు మాని నన్ను 
పొందుతారు. 

ఇంతకు ముందు పాండుకుమారుడైన అర్జునుడు రణరంగంలో విషాదం పొంది ఇలానే అడిగితే 
అతనికి చెప్పినది నీకూ చెపుతాను విను. చరాచరాత్మకం అయిన ఈ (ప్రపంచమంతా నా ఆకారంగా 
భావించి భూతాలలో ఆధారభూతము, సూక్ష్మములందు జీవుడు, దుర్ణయమైన వాటిలో మనస్సు, దేవతలలో 
(బ్రహ్మ, వసువులందు అగ్ని, ఆదిత్యులలో విష్ణువు, రుద్రులందు నీలలోహితుడు, (బ్రహ్మలందు భృగువు, 
బుషులందు నారదుడు, ధేనువులందు కామధేనువు, సిద్దులలో కపిలుడు, దైత్యులలో ప్రహ్లాదుడు, (గ్రహాలలో 
చంద్రుడు, ఏనుగులలో ఐరావతము, గుర్రము లందు ఉచ్చై శవము, నాగములలో వాసుకి, మృగములలో 
సింహము, ఆశ్రమములందు గృహస్థాశ్రమము, వర్షములందు ఓంకారము, నదులలో గంగ, సముద్రములలో 
పాలసముద్రము; ఆయుధములలో ధనుస్సు, కొండలలో మేరువు, చెట్లలో అశ్వత్హము, ఓషధులలో యవలు, 

యజ్ఞములలో బ్రహ్మయజ్ఞము, వ్రతములలో అహింస, యోగములలో ఆత్మయోగము, ్రీలయందు శతరూప, 
పలుకులందు సత్యము, బుతువులందు వసంతము, మాసములలో మార్గశిరము, నక్షత్రములలో అభిజిత్తు, 
యుగములలో కృతయుగము, భగవదాకారములలో వాసుదేవుడు, యక్షులలో కుబేరుడు, వానరులలో 
ఆంజనేయుడు, రత్నములందు పద్మరాగము, దానములలో అన్నదానము, తిథులయందు ఏకాదశి, 
నరులలో వైష్ణవ భాగవతుడు- ఇవి అన్నీ నా విభూతులుగా తెలుసుకో" అని కృష్ణుడు ఉద్దవునకు ఉపన్యసించగా 
మళ్ళీ ఉద్దవు డిలా అడిగాడు. 


క. “వర్ణాశ్రమధర్శ్మంబులు, నిర్ణయముగ నానతిమ్ము నీరజనాభా! 
కర్ణరసాయనముగ నవి, వర్గింపుము, వినెద నేడు వనరుహనేత్రా!” 106 


* పద శనాభా! పద్మలోచనా! వర్షములూ, ఆశ్రమములూ, వాని ధర్మములూ నిర్ణయించి చెవులకింపుగా 
చెప్పు వింటాను. 


వ. అనినం గృష్లుండు నాలుగు వర్షంబుల యుత్సత్తియు నాలు గాశ్రమంబుల కిట్టిట్టి వర్హంబు అన్నియును, 
నాలుగు వేదంబులం జెప్పిన ధర్మంబులును, బ్రవృత్తి నివృత్తి హేతువులగు పురాణేతిహాస శాస్తంబులును, 
వైరాగ్య విజ్ఞానంబులును నిని మొదలుగా గల వన్నియు నెజింగించి, “సర్వధర్మాన్సరిత్యజ్య మా 
మేకం శరణం వ్రజ” యను నుపనిషత్తుల్యంబగు గీతావచన ప్రకారంబున నెవ్వడేని నా యందు 
మతి గలిగి వర్తించువాండు నే నని పలుకంబడు( బెక్కు విధంబుల వాదంబు లేల? యని యెందును 
దగులువడక నామీ(ద( దలంపు గలిగి వర్తింపు మనిన నుద్ధవుం డిట్లనియె. 107 

* అని ఉద్దవుడు అడుగగా కృష్ణుడు నాలుగు వర్ణాల పుట్టుకా, నాలుగాశ్రమాలకు తగిన పద్దతులూ, నాలుగు 

వేదాలలో చెప్పిన ధర్మాలూ, (ప్రవృత్తి, నివృత్తి హేతువులయిన పురాణములూ, ఇతిహాసములూ, శాస్త్రములూ, 
వైరాగ్య విజ్ఞానములూ, మొదలైనవన్నీ తెలిపాడు. “సర్వధర్మాన్‌ పరిత్యజ్య మామేకం శరణం (వ్రజ”- ధర్మంబు 
లన్నింటినీ విడిచి నన్నాక్కనినే శరణు పొందు - అనే ఉపనిషత్తులతో సమానమయిన గీతావచనం (ప్రకారం ఎవడు 
నాయందు మనస్సు గలిగి ప్రవర్తిస్తాడో వాడు నేనని పలుకబడుతాడు. పలువిధాలైన వాదా లెందుకు? ఎందునూ 
మనస్సు లగ్నం చేసుకోక నామీదనే తలపు గలిగి నడుచుకో అనగా ఉద్దవుడిలా అన్నాడు. 

క. “తెలియనివి కొన్ని సెప్పితి, తెలియంగల వెల్ల నింక దెలుపుము కృష్ణా! 
వల నెటి(౧ మెలంగ వలయును, నలినాసనజనక! భక్తనతపదయుగళా!” 108 

* బ్రహ్మదేవుని కన్నతండ్రివీ, భక్తులచే నమస్కరింపబడే పాదద్వయం గలవాడవైన కృష్ణా! తెలియనివి 

కొన్ని చెప్పావు. ఇంకా తెలియవలసినవి ఉంటే తెలుపు. తెలుసుకొని కృతార్ణుడ నవుతాను. 

న. అని యుద్ధవుం డడగినం బ్రబుద్దమనస్కుం డయిన పుండరీకాక్షుండు 'నీ ప్రశ్నంబులు దుర్లభంబు 
అయినను వినుము; నియమశము దమాదులు దపంబును సుఖదుఃఖంబులు స్వర్గనరకంబులు 


ననం బర(గినవి యెవ్వి, దరిద్రుం డెట్టివా. డీశ్వరుం డెవ్వం, డని నీవు న న్నడిగిన యర్హంబు లెల్ల 
వేణు వేణు వివరించెద; 

మౌనవ్రతబహ్మచర్య క్షమాజపతపంబులును, నతిథిసత్కారంబును, బరహితంబును 
జౌర్యాదిరహితత్వంబును ననునివి మొదలైనవి నియమంబు లనందగు; నింద్రియని[గ్రహంబును, 
శత్రుమిత్ర సమత్వంబును శమం బనం బరంగు; మూఢజనులకు జ్ఞానోపదేశంబును, గామ్యత్యాగంబును, 
సమదర్భనంబును, వైష్ణవ సమూహంబులతోడి భక్తియు6 బ్రాణాయామంబును, జిత్తశుద్దియు ననునివి 
కలిమి విద్య యనంబడు; శమదమాది గుణరహితుండును, మద్భక్తి విరహితుండును నగుట యవిద్య 
యనందగుం జిత్తశుద్ధి గలిగి నిత్యతృప్తుండౌట దమం; బిట్టినియమాది గుణ సహితత్వంబును మద్భక్తి 
యుక్తియు ననునదియే సుఖంబు; నన్నెణుంగలేక తమోగుణంబునం బరగుటయె దుఃఖం బనంబడు; 
బంధుగురు జనంబులయెడ భేదబుద్ది నొంది, శరీరంబు నిజగృహంబుగా భానించినవా(డె దరిద్రుం; 
డింద్రియ నిరసనుండును, గుణ సంగవిరక్తుండు నైనవా(డె యీశ్వరుండు; 


నాయందు. దలంపు నిలిపి, కర్మయోగంబునందును, భక్తి యోగంబునందును వాత్సల్యంబు 

గలిగి జనకాదులు కైవల్యంబు జెందిరి; భక్తియోగంబునం జేసి బలిప్రహ్లాద ముచుకుందాదులు 

పరమ పద ప్రాప్తులై; రది గావున నిది యెజింగి నిరంతర భక్తి యోగం బధికంబుగా నీ మనంబున 

నిలుపుము; నృణ్మయం బైన ఘటంబున జలంబులు జాలుగొను తెజంగున దినదినంబునకు 

నాయువు క్షయంబై మృత్యువు సన్నిహితంబై వచ్చు. గావున నిది యెణజింగి నిరంతరంబును న 

న్నేమణక తలంచుచుండు నతండు నాకుం బియుండు. 109 

* ఇలా ఉద్దవు డడిగితే జ్ఞానాత్మకుడైన కృష్ణుడు చెప్పసాగాడు- ఉద్దవా! నీ ప్రశ్నలు అసామాన్యాలు. 

అయినా విను. నియమములూ, శమమూ, దమమూ మొదలైనవి ఏవి? తప మనగా నేమి? సుఖ 

దుఃఖాలూ, స్వర్గ నరకాలూ, ఏవి? దరి(ద్రు డెట్టివాడు? ఈశ్వరుడంటే ఎవరు? అని నీవు నన్నడిగిన విషయాలన్నీ 
వేరు వేరుగా వివరిస్తాను. 


మౌనవ్రతమూ, (బ్రహ్మచర్యమూ, ఓర్ఫూ, జపమూ, తపమూ, అతిథులను సత్కరించటమూ, 
పరహితమూ, దొంగతనము మొదలైనవి లేకుండుట- ఇటువంటివి నియమాలు అనబడతాయి. 
ఇంద్రియాలను వశంలో ఉంచుకోటం, శత్రువులందూ, మిత్రులందూ సమంగా ఉండటం “శమ” మని 
చెప్పబడుతుంది. మూఢులకు జ్ఞానాన్ని ఉపదేశించటం, కోరికలను వదలటం, సమదర్శనం, వైష్ణవభక్తి 
(ప్రాణాయామం, మనోనిర ఇలత్వం “విద్య” అనబడుతుంది. శమదమాది గుణాలు లేకపోవటం, నాయందు 
భక్తి లేకపోవటం “అవిద్య” అనబడుతుంది. చిత్తశుద్ది గలిగి ఎప్పుడూ తృప్తుడుగా ఉండటం “దమ” మని 
చెప్పబడుతుంది. ఇటువంటి నియమాలూ, గుణాలూ కలిగి, నాయందు భక్తి కలిగి ఉండటమే “సుఖము”. 
నన్ను తెలుసుకోలేక తమోగుణముతో ఉండటమే “దుఃఖము”. బంధువులందూ, గురువులందూ భేదబుద్ది 
పొంది శరీరాన్ని తనయిల్లుగా భావించినవాడే “దరిద్రుడు”. ఇంద్రియాలను జయించి, గుణసంగములందు 
విరక్తుడైనవాడే “ఈశ్వరుడు”. 


నాయందు మనస్సు నిలిపి, కర్మయోగమందూ, భక్తియోగమందూ అభిమానం కలిగినవారై, జనకుడు 
మొదలైన వాళ్ళు మోక్షాన్ని పొందారు. భక్తియోగం సాధించి బలి, ప్రహ్లాదుడు, ముచుకుందుడు మొదలైనవారు 

పరమపదాన్ని పొందారు. కనుక ఈ విషయాన్ని తెలుసుకొని ఎప్పుడూ భక్తియోగాన్ని ఎక్కువగా నీ మనస్సులో 
నిలుపుకో! మట్టికుండకు చిల్లి పడితే నీళ్ళు కారిపోయిన విధంగా దినదినమూ ఆయువు తరిగిపోతూ చావు 
దగ్గర పడుతూఉంటుంది. కాబట్టి ఇది యెరిగి ఎప్పుడూ ఏమరక నన్ను స్మరిస్తూ ఉండేవాడు. నాకు ప్రియుడు. 


క. “గర్భమున. బరిజ్ఞానము, నిర్భరమై యుండు జీవునికి. దుది నత డా 
విర్చూతు( డైన( జెడు నం, తర్భావం బైన బోధ మంతయు ననఘా! 110 


ళ్‌ ఉద్దవా! గర్భంలో ఉన్నప్పుడు జీవునికి నిండుగా జ్ఞానం ఉంటుంది. కడుపులో నుంచి భూమి 
మీదపడగానే ఆ జ్ఞానమంతా పోతుంది. 


వ. అట్టు గావున జనుండు బాల్య కైశోర కౌమార నయోవిశేషంబుల వెనుక నైననుం, బెద్దయైన 
వెనుకనైనను, న న్నెణింగానేని( గృతకృత్యుండగు6 సంపద్గర్వాంధుండైన నంధకారకూపంబునం 
బడు; వానిం దరిద్రునింగా జేసిన జ్ఞానియై యస్మత్సాదారవింద వందనాభి లాషియై ముక్తుండగు; 
నట్టు గావున దేహాభిమానంబు వర్షించి యైహికాముష్మిక సుఖంబుల( గోరక మనంబు గుదియించి 
యే ప్రొద్దు నన్ను. దలంచు వాండు వైకుంఠపద ప్రాప్తుండగు; నేను నతని విడువంజాలక వెనువెంట 
నరుగుదు; నారదాది మునులు భక్తి భావంబునం జేసి నా రూపంబై రని యుద్ధవునకుం జెప్పిన 
నతండు మజీయు నిట్లనియె. 111 


* కాబట్టి మానవుడు పసివాడుగా గానీ, పిల్లవాడుగా గానీ, యువకుడుగా గానీ, పెద్దవాడైన తరువాత 
గానీ నన్ను తెలుసుకుంటే కృతార్జు డవుతాడు. సంపదలున్న వన్న గర్వంతో (గ్రుడ్డియైనవాడు చీకటి బావిలో 
పడుతాడు. అటువంటి వాడిని దరిద్రునిగా జేస్తే జ్ఞానియె నా పాద పద్మాలకు నమస్కరించాలనే అభిలాష 
కలిగి మోక్షం పొందుతాడు. కనుక శరీరమునందు అభిమానాన్ని వదలి ఈ లోకానికీ, పరలోకానికి చెందిన 
సుఖాలను కోరక మనస్సును నిగ్రహించి యెల్లవేళలా నన్ను స్మరించే వాడు వైకుంఠపదాన్ని పొందుతాడు. 
నేనూ అతనిని విడచి పెట్టలేక వాని వెనువెంటనే వెళ్ళుతుంటాను. నారదుడు మొదలైన మునులు భక్తిభావం 
వల్ల నా సారూప్యం పొందారు- అని శ్రీకృష్ణుడు ఉద్దవునికి చెప్పగా అతడింకా ఇలా అన్నాడు. 


క. అయ్యా! దేవ! జనార్దన!, నెయ్యంబున సృష్టికర్త నేర్పరియై తా 
నొయ్యన నడపును నెవ్వండు, సయ్యన నెటింగింపవనయ్య! సర్వజ్ఞనిధీ! 112 


* దేవదేవా! వాసుదేవా! జనార్దనా! నీవు సర్వజ్ఞుడవు! సృష్టి కర్తను ఎవడు నేర్పుతో నడుపుతాడో? 
ఆనతీయవలసింది. 


వ. అనుటయు హరి యుద్ధవునకుం జెప్పె; “నట్టు మత్రేరితంబులై మహదాది గుణంబులు గూడి యండంబై 
యుద్భవించె; నా యండంబువలన నే నుద్భవించితి; నంత నా నాభివివరంబున బ్రహ్మ యుదయించిె; 
సాగరారణ్య నదీనద సంఘంబులు మొదలుగా( గల జగన్నిర్మాణంబు లతని వలనం గల్పించితి; 

నంత శతానందులకు శతాబ్దంబులు పరిపూర్ణంబైన ధాత్రి గంధంబునం దడంగు; నాగంధం బుదకంబునం 
గలయు; నా యుదకంబు రసంబున లీనం బగు; నా రసంబు తేజోరూపం బగు; నా తేజంబు 
రూపంబున సంక్రమించు; నా రూపంబు వాయువందుం గలయు; వాయువు స్పర్శగుణ సంగ్రాహ్యం బైన 
స్పర్శగుణం బాకాశంబున లయంబగు; నా యాకాశంబు శబ్దతన్మాత్రచే గ్రసియింపంబడిన నింద్రియంబులు 
మనోవైకారిక గుణంబులం గూడి యీశ్వరునిం బొంది, యీశ్వరరూపంబు దాల్చు; 


నేను రజస్సత్వ తమోగుణ సమేతుండనై త్రిమూర్తులు వహించి, జగదుత్పత్తి స్థితిలయ 
కారణుండనై వర్తిల్లుదు( గావున నీ రహస్యంబు నీకు నుపదేశించితి, బరమ పావనుండవు( 
బరమ భక్తి యుక్తుండవుగి మ్మని చెప్పె; నంత. 113 


* అనగా హరి ఉద్దవునితో ఇలా అన్నాడు- ఆ విధంగా నా చేత (ప్రేరేపించబడి మహత్తు మొదలైన 
గుణాలు అన్నీ కలసి ఒక అండంగా ఏర్పడ్డాయి. ఆ అండం నుంచి నేను పుట్టాను. అంత నా నాభి 
రం(ధ్రంలోనుంచి బ్రహ్మపుట్టాడు. సముద్రాలు, అరణ్యాలు, నదులు, నదములు, మొదలైన ప్రపంచమంతా 
అతనిచేత నేనే నిర్మింపజేశాను. ఆ (బ్రహ్మకు నూరేండ్లు నిండిన తర్వాత భూమి గంధంలో అణగిపోతుంది. 
గంధం నీటిలో కలుస్తుంది. ఆ నీరు రసములో లీన మవుతుంది. ఆ రసం తేజస్సు యొక్క రూపాన్ని 
ధరిస్తుంది. ఆ తేజస్సు రూపమునందు సంక్రమిస్తుంది. ఆ రూపం వాయువులో కలుస్తుంది. ఆ వాయువు 
స్పర్శగా మారుతుంది. ఆ స్పర్శ గుణం ఆకాశంలో లయమవుతుంది. ఆ ఆకాశం శబ్ద తన్మా(త్రచే (గహింప 
బడుతుంది. ఇం(ద్రియాలు మనోవికార గుణాలతో కూడి ఈశ్వరునిలో లీనమై యీశ్వరరూపాన్ని ధరిస్తవి. 


నేను రజస్సు, సత్యము, తమస్సు అనే మూడు గుణాలతోకూడి మూడు మూర్తులు ధరించి 
సృష్టియొక్క పుట్టుకకూ, ఉనికికీ, నాశనానికీ కారణుడనై వర్తిస్తాను, ఈ రహస్యాన్ని నీకు ఉపదేశించాను. 
పరమపావనుడవైనావు. పరమ భక్తియుక్తుడవు కావలసింది- కృష్ణుని పలుకులు విని ఉద్దవుడిలా ప్రల్నించాడు- 


ఆ. “రూపు లేని నీకు రూఢిగా యోగులు, రూపు నిల్సి నిన్ను రుచిరభక్తిం 
గొల్చి యుండు; వారికోర్కుల నిచ్చెద, వేమిలాగు? నాకు నెణు(గ(బలుకు. 114 


* రూపం లేని నీకు యోగులు రూఢిగా ఒక ఆకారాన్ని నిలిపి స్థిరమైన భక్తితో నిన్ను కొలుస్తూ 
ఉంటారు. నీవు వారి కోరిక లెలా తీరుస్తావు? నాకు తెలియజేయవలసినది. 


న. అని యుద్దవుం డడిగిన నారాయణుం డిట్లనియె; “నేను సర్వవర్ణ్లంబులకు సమంబైన పూజాప్రకారం 
బెటింగించెద; నాచారంబునంజేసి యొకటి. బాషాణమృణ శ్రాియదారువులం గల్సించి, నాదరూపంబుగా 
నిల్సికొని కొందటు పూజింతురు; కాంస్య త్రపురజతకాంచన ప్రతిమానిశేషంబు లుత్తమంబు; లిట్టు నా 
ప్రతిమా రూపంబు లందు మద్భావం బుంచి కొల్చినవారికి నే. బ్రసన్నుండ నగుదు; నీ లోకంబున 
మనుష్యులకు ధ్యానంబు నిలువనేరదు; గావునం బ్రతిమావిశేషంబు లనేకంబులు గలవు; వానియందు 
సౌందర్యసారంబులు మనోహరంబులు నైన రూసంబుల మనఃప్రసన్నుండనై నే నుండుదు( గావున 
దుగ్గార్గవశాయిగా భావించి ధౌతాంబరాభరణ మాల్యానులేపనంబులను, దివ్యాన్నపానంబులను, షోడశోక్త 

ప్రకారంబుల రాజోపచారంబులను, బాహ్య పూజావిధానంబుల నాచరించి మత్సంకల్పితంబులైన 
పదార్థంబులు సమర్పించి, నిత్యంబును నాభ్యంతర పూజావిధానంబులం బరితుష్టునిం జేసి; 
దివ్యాంబరాభరణ మాల్యశోభితుండును, శంఖచక్ర కిరీటాద్యలంకార భూషితుండును, దివ్యమంగళ 
విగ్రహుండునుగా( దలంచి ధ్యానపరవశుండైన యతండు నాయందు( గలయు; నుద్దవా! నీ వీ ప్రకారంబు 
గరిష్టనిష్టాతిశయంబు న యోగనిష్టుండవై, బదరికాశమంబు సేరి మత్కథితంబైన సాంఖ్యయోగం 
బంతరంగంబున నిల్పుకొని, కలియుగావసాన పర్యంతంబు వర్తింపు" మని యప్పమేశ్వరుం డానతిచ్చిన 
నుద్ధవుండు నానందభరితాంతరంగుండై తత్సాదారవిందంబులు హృదయంబునం జేర్చుకొని, పాననంబైన 
బదరికాశ్రమంబునకు నరిగె” నని శుకుండు పరీక్షిన్నరేంద్రునకుం జెప్తుటయు. 115 


శ ఉద్దవు డడిగిన ప్రశ్నకు నారాయణు డిలా అన్నాడు- నేను అన్ని వర్ణాలకు సమమైన పూజాపద్దతి 
చెపుతాను. రాతితోగానీ, మట్టితోగానీ, కొయ్యతోగానీ తమ ఆచారం ప్రకారం ఒక ఆకారం కల్పించి ఒక 
పేరు పెట్టి కొందరు పూజిస్తారు. కంచుతో గానీ, సీసంతో గానీ, వెండితోగానీ, బంగారంతో గానీ చేసిన 
బొమ్మలు శ్రేష్టమైనవి. ఈ విధంగా నా ప్రతిరూపాలలో నా భావాన్ని ఉంచి కొలిచిన వారికి నేను ప్రసన్నుడ 
నవుతాను. 


ఈ లోకంలో మనుషులకు ధ్యానం నిలువదు. కనుక ఎన్నో విధాలుగా ఉండే దేవతాప్రతిమలలో 
బాగా అందంగా ఉండే రూపాలలో నేను ప్రసన్నుడనై ఉంటాను. కనుక పాలసము(ద్రంలో పడుకొన్న వానినిగా 
భావించి శుభ్రమైన వ(స్తాలనూ, ఆభరణాలనూ, పూలదండలనూ, మైపూతలనూ అర్పించి దివ్యమైన 
అన్నపానాలతో షోడశోపచారాలతో, రాజోపచారాలతో బాహ్యమైన పూజలు చేసి, నా కిష్టమైన పదార్థాలను 
సమర్పించి కానీ, లేదా ప్రతి దినమూ మానసిక పూజాపద్దతులతో సంతుష్టి పరచి నన్ను, దివ్యమైన వస్త్రాలతో, 
భూషణాలతో, పూలదండలతో ప్రకాశిస్తూ శంఖము, చక్రము కిరీటము మొదలైన వానితో అలంకృతుడనైన 
దివ్యమంగళవి[గ్రహునిగా భావించి ధ్యానపరవశుడైన నా భక్తుడు నాయందు కలుస్తాడు. 


ఉద్దవా! నీవు ఇటువంటి అతి తీవ్రమైన యోగనిష్టతో బదరికాశ్రమం చేరి నేను చెప్పిన సాంఖ్యయోగాన్ని 
మనస్సులో నిలుపుకొని కలియుగం చివరి దాకా ఉండు- అని పరమేశ్వరు డానతీయగా ఉద్దవుడు 
ఆనందముతో నిండిన మనస్సు కలవాడై కృష్ణుని పాదపద్మాలను హృదయాన చేర్చుకొని పవిత్రమైన 
బదరికాశ్రమానికి వెళ్ళాడు- అని శుకయోగీంద్రుడు పరీక్షిన్మహారాజుకు చెప్పాడు. 


క. చెప్పిన విని రాజేంద్రుండు, సొప్పడ 'శ్రీకృష్ణుకథలు చోద్యము గాంగం 
జెప్పిన. దనియదు చిత్తం, బొప్పుంగ మునిచంద్ర! నాకు యోగులు మెచ్చన్‌. 116 


* మునీం(ద్రుని పలుకులు విని రాజేంద్రుడు- మునిచంద్రా! శ్రీ కృష్ణుని కథలు చాలా అద్భుతంగా 
ఉన్నవి. యోగులు మెచ్చే విధంగా మీరెంత చెప్పినా నేను ఎంత వినినా తనివి తీరడం లేదు. 

తే. అంతటను గృష్ణు( డేమయ్యె? నరసిచూడ, యదువు లెట్టులు వర్తించి రేర్పడంగ 
ద్వారకాపట్టణం బె వ్విధమున నుండె, మునివరశ్రేష్ట యానతీ ముదముతోడ. 117 


* అనంతరం కృష్ణు డేమైనాడు? యాదవు లెలా ప్రవర్తించారు? ద్వారకాపట్టణం ఏమైంది? మునివర్య! 
అన్ని విషయాలూ ఆనతీయవలసినది. 


-: శ్రీ కృష్ణ బలరాములు వైకుంఠమున కరుగుట :- 


వ. అనిన రాజునకు శుకుం డిట్లనియె “నట్టు వాసుదేవుం డన్యాయ ప్రవర్తకు లగు దుష్టుల సంహరించి, 
న్యాయ వ్రవర్తకులగు శిష్ట్ణుల( బరిపాలనంబు సేసి, బలరామ సమేతంబుగా ద్వారకానగరంబు వెడలినం 
గని యాదవులు దమలో. దాము మదిరాసానమత్తులై మత్సరంబున నుత్సాహ కలహంబునకున్‌ 
గమకించి, కరితురగరథ పదాతి బలంబులతో ననర్గళంబుగా యుద్దసన్నద్దులై, యుద్ధంబునకుం జొచ్చి 
మునిశాపకారణంబున నుత్తుంగంబు లయిన తుంగ సమూహంబులు బడలుపడంగ( బొడుచుచు, 
వ్రేయుచుం దాంునప్పుడు ననియును వజ్రాయుధ సమానంబులై తా(కిన భండనంబునం బడి 
ఖండంబులై యొరగు కబంధంబులును, వికలంబులైన శరీరంబులును, విభ్రష్టంబులైన రథంబులును, 
వికటంబులైన శకటంబులును, వ్రాలెడు నశ్వంబులును, మొగ్గెడి గజంబులునై, యయ్యోధనంబున 
నందణుం బొలియుటకు నగి నగధరుండును రాముండునుం జని చని యంత నీలాంబరుం 
డొక్కత్రోవం బోయి యోగమార్గంబున ననంతునిం గలసె; న ప్పరమేశ్వరుండు మజణీయొక మార్గంబునం 
జని యొక్క నికుంజపుంజంబు చాటున విశ్రమించుటం జేసి చరణంబు వేజొక చరణంబుమీంద 
సంఘటించి చంచలంబుగా వినోదంబు సలుపు సమయంబున నొక్క లుబ్ద్బకుండు మృగయార్థంబుగా 
వచ్చి దిక్కులు నిక్కి నిరీక్షించుచుండ, వృక్షంబు చాటున న ప్పరమపురుషుని చరణకమలంబు 
హరిణకర్లంబు గాంబోలు నని దానింగని శరంబు శరాసనంబు నందు సంధానంబు సేసి యేసిన 
నతండు హాహారనంబునం గదలుచుండ నప్పరమేశ్వరుని సన్నిధానంబునకు వచ్చి జగన్నాథుంగా( 
దెలిసి, భయంబున “'మహాపరాధుండను; బాపచిత్తుండను; గుటిల ప్రచారుండినని యనేకనిధ 
దీనాలాపంబులం బలుకుచు బాప్పజల ధారాసిక్త వదనుండైన, సరోజనేత్రుండు వానిం గరుణించి 
యిట్లనియె. “నీ వేల జాలింబడెదు? పూర్వజన్మ కర్మంబు లెంత వారికైన ననుభావ్యంబులగుం గాని 
యూరకసోవ నేరవు; నీవు నిమిత్తమాత్రుండ; వింతియ కాని యని వానికిం దెలిసిన వాండును 
“మహాపరాధులైనవా రూరక సోవరు; దేవగురు వైష్ణవ ద్రోహులకు నిలువ నెట్లగు" నని పవిత్రాంతః 
కరణుండై ప్రాయోపవేశంబునం బ్రాణంబులు వర్ణించి వైకుంఠ పదప్రాప్తండయ్యె నప్పుడు. 118 


* అప్పుడు రాజుతో శుకుడిలా అన్నాడు- ఆ విధంగా కృష్ణుడు అన్యాయపు నడవడి గల దుర్మార్గులను 
చంపి, న్యాయపు నడవడి గల సన్మార్లులను కాపాడి, బలరామునితో కలిసి ద్వారక నుండి వెల్లి పోగా, 
యాదవులు తమలో తాము మద్యపానం చేసి మత్తిల్లి, ఈర్ష్యతో సరదాగా పోట్టాడుకోటం మొదలుపెట్టారు. 
అది నిజమైన పోట్లాటగా మారింది. ఏనుగులు, గుర్రాలు, రథాలు, కాల్చంట్లు- అన్నింటితో కూడి అడ్డు 

లేకుండా సిద్దమై యుద్దం మొదలుపెట్టారు. మునిశాపం కారణంగా ఎత్తుగా పెరిగిన తుంగబెత్తాలతో 
అలసిపోయేలా కొట్టుకుంటూ బాదుకొంటూ వజ్రాయుధంతో సమానమైన ఆయుధాలతో ఒకరినొకరు 
పొడుచుకుంటూ భయంకరంగా యుద్దం చేశారు. రణరంగమంతా ముక్కలు ముక్కలై చెదరిన 
మొండెములతో, వికలమైన దేహాలతో, విరిగిన రథాలతో, కూలిన గుర్రాలతో, వాలిన ఏనుగులతో 
నిండిపోయింది. యాదవులు అందరూ ఆ సమరంలో చచ్చిపోయినారు. ఇదంతా చూచి నవ్వుకుంటూ 
కృష్ణుడూ, బలరాముడూ అలా అలా వెళ్ళిపోయారు. కొంతదూరం వెళ్ళిన తర్వాత బలరాముడు ఒక్కడూ 
ఒక మార్గాన పోయి యోగమార్గంతో అనంతునిలో కలిశాడు. పరమేశ్వరుడైన కృష్ణుడు మరోమార్గంలో వెళ్ళి 
గుబురుగా ఉన్న ఒక పొదచాటున పడుకొని విశ్రాంతి తీసుకుంటూ ఒక కాలుమీద మరొకకాలు పెట్టి 
ఆడిస్తూ ఉండగా ఒక బోయవాడు వేటకు వచ్చి దిక్కులన్నీ నిక్కి చూస్తూ ఉంటే చెట్టుచాటున ఆ 
పరమపురుషుని కదలుతున్న కాలు లేడి చెవిలాగా కన్పించింది. వాడు వెంటనే అము శ్రలపొదినుంచి బాణం 
తీసి విల్లెక్కు పెట్టి గురిచూచి కొట్టాడు. ఆ బాణం తగిలి శ్రీకృష్ణుడు “హాహా”అని అరిచాడు. వాడు దగ్గరకు 
వచ్చి చూచి జగదీశ్వరుడైన కృష్ణుడని తెలుసుకొని భయంతో- “అపరాధం చేశాను. పాపాత్ముణ్ణి వక్రబుద్దిని” 
అని పలు విధాలుగా దీనంగా ఏడుస్తూ కన్నీరు కారుస్తూ ఉంటే- వానిని చూచి దయతో కృష్ణుడిలా 
అన్నాడు. “నీ వెందుకు దుఃఖిస్తావు? పూర్వజన్మ కర్మల అనుభవాలు ఎవరికైనా తప్పవు. వాటి ఫలితా 
లూరకపోవు. నీవు నిమిత్తమా(త్రుడివి. ఇంతే” అని వానికి తెలియజేసినా వాడు- ఇంత పెద్ద తప్పుచేసిన 
వాడు ఊరక పోగూడదు. దైవానికీ, గురువులకూ, వైప్లవులకూ (ద్రోహం చేసినవాడు ధరణి పై నిలువరాదు- 
అని పవిత్రమైన మనస్సుతో నిరాహారదీక్ష చేసి ప్రాణాలు వదిలి వైకుంఠానికి వెళ్ళాడు. 

క. దారుకు(డు గనియె నంతట జారు నిరూఢావధాను సర్వజ్ఞ హరిన్‌ 

మేరనగధీరు దనుజ వి, దారుని నేకాంతపరుని. దద్ధయు నెమ్మిన్‌. 119 

* ఆ సమయంలో రథసారథి యైన దారుకుడు వచ్చి సర్వజ్ఞుడూ, మేరు పర్వతధీరుడూ, దనుజ 
సంహారుడూ అయిన కృష్ణుడు ఒంటరిగా ఉండటం చూచాడు. 

వ. కని యత్యంతభయభక్తి తాత్సర్యంబుల ముకుళిత కరకమలుండై యిట్లనియె. 120 

* అలా చూచి మిక్కిలి భయంతో, భక్తితో, చేతులు జోడించి దారుకుడు ఇలా అన్నాడు. 

తే. “నిన్ను. జూడని కన్నులు నిష్పలములు, నిన్ను నొడువని జిహ్వ దా నీరసంబు 

నిన్ను గానని దినములు నింద్యములగు6 గన్నులను జూచి మమ్మును గారవింపు.” 121 

* స్వామీ! నిన్ను జూడని కన్నులు నిష్పలాలు, నిన్ను వర్లించని నాల్క నీరసమైనది. నిన్ను కనుగొనని 

దినాలు నిందింపదగినవి. నీ కన్నులెత్తి మమ్ము దయతో చూడు. 


వ. అనుచు నా దారుకుండు నిర్వేదనపరుండై యిట్లని విన్నవించె;'యాదవసముద్రం బడంగె; బంధు 
గురుమిత్రజనంబు లక్కడక్కడం బోయిరి; ద్వారకకుం బోయి సుహృజ్ఞనంబులతోడ నేమందు?” 
నని పలుకు నవసరంబున దివ్యాయుధంబులును, దిన్యరథరథ్యంబులు నంతర్జానంబు నొందె; 

నారాయణుండు వానితో 'నక్రూరవిదురులకు నీ వృత్తాంతం బంతయు( జెప్పుము; సవ్యసాచిం 
గని ప్రీబాల గురువృద్దజనంబుల. గరిపురంబునకుం గొని చను మనుము; పొమ్మనిన వాండును 
మరలి చని కృష్ణుని వాక్యంబులు సవిస్తరంబుగా( జెప్పె! నట్టు సేయు నాలోన ద్వారకానగరంబు 
పరిపూర్ణజలంబై మునింగె; నంత నెవ్వరికిం జనరాక యుండె; నప్పరమేశ్వరుండును శతకోటి 
సూర్యదివ్యతేజో విభాసితుండై వెడలి నారదాది మునిగణంబులును, బ్రహ్మరుద్రాది దేవతలును, 
జయజయ శబ్దంబుల తోడం గదలి రా నిజపదంబున కరిగె; నన్నారాయణ విగ్రహంబు జలధి 
ప్రాంతంబున జగన్నాథస్వరూపంబై యుండి” నని శుకుండు పరీక్షిన్నరేంద్రునకుం జెప్పెనని చెప్పి.122 
* అంటూ దారుకుడు దుఃఖంతో ఇలా విన్నవించాడు- సముద్రమంత యాదవసమూహం నశించింది. 
బంధువులూ, గురువులూ, మిత్రులూ మిగిలిన వారు అటూ, ఇటూ చెల్లాచెదరై పోయారు. ద్యారకకు 
పోయి మిత్రులతో ఏమి చెప్పేది? అని అంటుండగానే శ్రీకృష్ణుని దివ్యమైన ఆయుధాలూ, గుర్రాలూ 
మాయమైనవి. నారాయణుడు దారుకునితో- అ॥క్రూరునికీ విదురునికీ జరిగిందంతా చెప్పు. ్రీలనూ, 
పిల్లలనూ, పెద్దవాళ్ళనూ, ముసలివాళ్ళనూ హస్తినాపురానికి తీసుకొని వెళ్ళమని అర్జునుడితో చెప్పు వెళ్ళు 
౧ యలు నాన జ 
అన్నాడు. దారుకుడు తిరిగి వెళ్ళి కృష్ణుని మాటలు వివరంగా అందరికీ చెప్పాడు. ఆయన చెప్పినట్టు చేసినంతలో 
(ac) ౧ 
ద్వారకానగరం పరిపూర్ణజలాలలో మునిగిపోయింది” ఎవరికీ (ప్రవేశించటానికి వీలులేని స్థితికి వెళ్ళింది. 


అప్పుడు పరమేశ్వరుడైన కృష్ణుడు నూరు కోట్ల సూర్యుల దివ్యతేజస్సుతో వెడలి నారదుడు మొదలైన 
మునుల సముదాయమూ, బ్రహ్మ, రుద్రుడు మొదలయిన దేవతలూ, జయజయ నినాదాలతో తోడు 


రాగా తన స్టానానికి వెళ్ళిపోయినాడు. ఆ నారాయణుని మూర్తి సముద్రప్రాంతంలో జగన్నాథుని రూపంతో 
ఉంది అని శుకుడు పరీక్షిత్తునకు చెప్పాడు. 


క. ఈ కథ విన్నను వ్రాసినం బ్రాకటముగ లక్ష్మి యశము భాగ్యము గలుగుం 
జేకొని యాయువు ఘను(డై, లోకములో నుండు నరుడు లోకులు నొగడన్‌. 123 


* ఈ కథను విన్నవారూ, (వ్రాసినవారూ, సిరిసంపదలూ, కీర్తి, అదృష్టమూ కలిగి దీర్చాయువుతో 
లోకులు మెచ్చగా గొప్పవారై ప్రకాశిస్తారు. 


చ. నగుమొగమున్‌ సుమధ్యమును నల్లని మేనును లచ్చి కాట ప 
ట్టగు నురమున్‌ మహాభుజము లంచితకుండలకర్లముల్‌ మదే 
భ గతియు నీల వేణియు. గృపారసదృష్టియు. గల్లు వెన్ను. డి 
మ్ముగ6 బొడసూపుగాత( గనుమూసిన యప్పుడు విచ్చినప్పుడున్‌. 124 
* నవ్వు ముఖమూ, చక్కని నడుమూ, నల్లని దేహమూ, లక్ష్మీదేవికి నివాసమైన వక్షమూ, 
'పెద్దబాహువులూ, అందమైన కుండలాలు గల చెవులూ, గజగమనమూ, నల్లని జుట్టూ, దయారసం చిందే 
చూపూ, గలిగిన విష్ణుమూర్తి నేను కనులు మూసినప్పుడూ, తెరచినప్పుడూ పొడసూపుగాత! 

క. రాజీవసదృశనయన! వి, రాజితసుగుణా! విదేహరాజవినుత! వి 
భ్రాజితకీర్తి సుధావృత, రాజీవభవాండభాండ! రఘుకులతిలకా! 125 


* పద్మములవంటి కన్నులు గలవాడా! ప్రకాశించే సుగుణాలు గలవాడా! జనకునిచే పొగడబడినవాడా! 
ప్రకాశించే కీర్తి అనే అమృతంతో ఆవరించబడిన (బ్రహ్మాడభాండం గలవాడా! రఘువంశానికి తిలకం వంటివాడా! 


మాలిని. ధరణి దుహిత్సరంతా! ధర్మమార్గానుగంతా! 
నిరుపమనయవంతా! నిర్ణరారాతిహంతా! 
గురుబుధసుఖకరా! కోసలక్షోణిభర్తా! 
సురభయపరిహర్షా! సూరిచేతోవిహరా! 126 


* భూపు(త్రి- సీతతో ఆనందించువాడా! ధర్మమార్గాన్ని అనుసరించి చరించువాడా! సాటిలేని 
నీతిగలవాడా! దేవతల శత్రువులను చంపేవాడా! గురువులకూ పండితులకూ సుఖము కలిగించేవాడా! 
కోసలరాజా! దేవతల భయమును పోగొట్టేవాడా! పండితుల హృదయాలలో విహరించేవాడా! 


గద్యము: ఇది శ్రీపరమేశ్వరకరుణాకలిత కవితావిచిత్ర కేసనమంత్రి పుత్ర సహజపాండిత్య పోతనామాత్య ప్రియశిష్య 
వెలిగందల నారయ నామధేయ ప్రణీతంబైన శ్రీ మహాభాగవతం బను మహాపురాణంబు నందు. గృష్ణుండు 
భూభారంబు వాపి యాదవుల కన్యోన్య వైరానుబంధంబు( గల్సించి, వారల హతంబు గావించుటయు, 
విదేహర్షభ సంవాదంబును, నారాయణముని చరిత్రంబును, నాలుగు యుగంబుల హరి నాలుగు వర్ణంబులై 
వర్తించు టయు, బ్రహ్మాది దేవతలు ద్వారకా నగరంబునకుం జని కృష్ణుం బ్రార్ధించి నిజపదంబునకు( 
రమ శ్రనుటయు, నవధూతయదుసంవాదంబును, నుద్ధవునకు( గృష్ణుం డనేకవిధంబులైన యుపాఖ్యానంబు 
లెటింగించుటయు, నారాయణప్రకారం బంతయు దారుకుం డెటింగి వచ్చి ద్వారకా నివాసులకుం 
జెప్తుటయు6 గృష్టుండు దన దివ్యతేజంబుతో. బరమాత్మం గూడుటయు నను కథలు గల యేకాదశ 
స్కంధము. 127 


* ఇది పరమేశ్వరుని దయచేత లభించిన విచిత్రమైన కవిత్వము కలవాడూ, కేసనమంత్రి కుమారుడూ, 
సహజ పాండిత్యుడూ అయిన పోతనామాత్యుని పియశిష్యుడు వెలిగందల నారయ్య అను పేరుగల 
వానిచే రచించబడిన శ్రీ మహాభాగవతమనే పురాణంలో కృష్ణుడు భూభారం పోగొట్టి యాదవులకు 
పరస్పరశత్రుత్వం కల్పించి వాళ్ళను నాశనం చేయటం, విదేహ బుషభసంవాదం, నారాయణ మునిచరిత్ర, 
నాలుగు యుగాలలో హరి నాలుగు వర్ణాలై వర్తించటం, బ్రహ్మ మొదలైన దేవతలు ద్యారకా నగరానికి వెళ్ళి 
కృష్ణుని ప్రార్థించి తనస్థానానికి రమ్మనటం, అవధూత యదుసంవాదం, ఉద్దవునకు కృష్ణుడు పలు విధాలైన 
ఉపాఖ్యానాలు తెలపటం, కృష్ణుడి విషయమంతా తెలుసుకొని దారుకుడు వచ్చి ద్వారకలోని వారికి చెప్పటం, 
కృష్ణుడు తన తేజస్సుతో పరమాత్మను కలవటం- అనే కథలు గల పదకొండో స్కంధం. 


అ 







' పోతన భాగవతము స 


కుదవ సంపుటము 


పండ్రెండవ స్కంధము 


ద్వాదశ స్కంధంలో కలియుగ రాజవంశ చరిత్రం, కలియుగ లక్షణం, ప్రళయకాల వివరణం, 
శుకమహర్షి అంత్యోపదేశం, తక్షకాగమనం, పరీక్షిన్మరణం, జనమేజయుని సర్పయాగం, 
మార్కండేయోపాఖ్యానం, పురాణశ్టోక గణనం, శ్రీమద్భాగవత మహత్యం అనే ఘట్టాలు ఉన్నాయి. 


దశమ స్కంధంలోని ఘట్టాలన్నీ పోతనగారు రచించగా ఏకాదశ ద్వాదశ స్కంధాలు పోతన్నగారి 
(ప్రియశిష్యుడు వెలిగందల నారయ రచించాడు. 


పరీక్షిన్మహారాజుకు శ్రీమద్భాగవతం అంతా వినిపించిన శుక యోగీంద్రుడు సార్వకాలికమూ, 
సార్వజనీనమూ అయిన ఎంతటి మహత్తర సందేశాన్ని అందించాడో చూడండి- 


ఏను మృతుండ నౌదు నని యింత భయంబు మనంబులోపలన్‌ 

మానుము; సంభనంబు గల మానవకోటికి చావు నిక్కమౌ, 

గాన హరిం దలంపు( మి(క( గల్లదు జన్మము నీకు ధాత్రిపై; 

మానవనాథ! పొందెదవు మాధవలోక నివాస సౌఖ్యముల్‌. 12-25 


ఇంతటి భాగవత మహాఫలాన్ని మానవజాతికి అందించిన శుకమహర్షిని నారయ్యగారు ఎలా 
(ప్రస్తుతించారో పరికించండి- 


సకలాగమార్థ పారగు( డకలంక గుణాభిరాము; డంచిత బృందా 
రక వంద్యపాదయుగు(డగు, శుక యోగికి వందనంబు సారిది నొనర్హున్‌. 12-49 


ఈ విధంగా సూతమహాముని వినిపించిన భాగవతాన్ని ఆద్యంతం ఆలకించి శౌనకాది మహర్షులు 
దివ్య తేజోవిరాజితుడైన శ్రీమన్నారాయణుణ్ణి ఎదలలో పదిలపరచుకొని వారి వారి ఆశ్రమాలకు 
చేరుకున్నారు. 


అని యీరీతి నుతించి భాగవత మాద్యంతంబు సూతుండు సె 
ప్పిన సంతుష్ట మనస్కులై విని మునుల్‌ ప్రేమంబునం బద్మ నా 
భుని చిత్తంబున నిల్సి తద్గుణములన్‌ భూషించుచున్‌, ధన్యులై 
చని రాత్మీయనికేతనంబులకు నుత్సాహంబు వర్షిల్ల(గన్‌. 12-51 


నారయ్య కవిత్వం పోతన్న కవిత్వమంత రసవంతం కాదు. అయినప్పటికీ నారయ్య అదృష్టవంతుడు. 
కనుకనే మహాకవి పోతన్నగారి ప్రక్క ఆయనకు స్థానం లభించింది. నారయ్య ఏకాదశ ద్వాదశ స్కంధాల 
గద్యలో తాను పోతన్నగారి ప్రియ శిష్యుణ్ణని చెప్పుకున్నాడు. 

ప్రాజ్ఞాలూ, అభిజ్ఞులూ, రసజ్ఞాలూ ఐన భాగవత పాఠక మహోదయు లందరికీ అభివందనాలు. ఈ 
సంపుటంతో పోతన భాగవతం సంపూర్ణ మయింది. మందార మకరంద మాధుర్యమయమూ, నిర్మల 
మందాకినీ వీచికా విలసితమూ, బాలరసాలసాల నవపల్లవ కోమలమూ, భక్తిరస (ప్రపూర్లమూ అయిన 

పోతన భాగవతాన్ని ప్రతిపద్యభావార్థ సహితంగా సర్వాంగసుందరంగా ప్రకటింపవలెనన్న తిరుమల తిరుపతి 
దేవస్థానములవారి సత్‌ సంకల్పం సమగగ్రంగా నెరవేరింది. ఈ పుణ్యకార్యంలో నాకున్నూ కొంత అవకాశం 
కల్పించిన కార్యనిర్వహణాధికారి శ్రీ ఎం.వి.యస్‌., ప్రసాద్‌, ఐ.ఏ.యస్‌. గారికీ, డాక్టర్‌ రావుల సూర్య 
నారాయణమూర్తి పి.ఆర్‌.ఓ., గారికీ. ఎడిటర్‌ శ్రీ కె. సుబ్బారావు. యం. ఏ., గారికీ నా కృతజ్ఞతాపూర్వక 


ధన్యవాదాలు. 


ద్వాదశ స్కంధమును సరళ సుందరమైన గద్యంలో అనువదించిన వారు శ్రీ టి. భాస్కరరావు 
“స్ఫూర్తిశ్రీ” గారు. వీరు సంస్కృతాంధ్ర హిందీ భాషలలో (ప్రవీణులు. ఉత్తమశ్రేణికి చెందిన కవిచంద్రులు. 
30కి పైగా రసవత్కృతులు రచించినవారు. వీరి అనువాదం నిర్హుష్టము, సుమనోమనోజ్ఞము. 


ఈ సంపుటాన్ని ముచ్చటగా ముద్రించి యిచ్చిన దేవస్థానం (ప్రెస్‌ మేనేజర్‌ శ్రీ ఎం. విజయ కుమార్‌ 
రెడ్డి గారికీ, వారి సిబ్బందికీ నా శుభాకాంక్షులు. సహగస్రాక్షులై ప్రూపులు సరిదిద్దిన మహాకవి శ్రీ ముదివర్తి 
కొండమాచార్యుల వారికి, శ్రీ ములుకుట్ల రామకృష్ణశాస్త్రి ఎం.ఎ., గారికి నా ధన్యవాదాలు. నిర్దుష్టంగా 
(ప్రెస్‌ కాపీని సిద్ధంచేసి యిచ్చిన చిరంజీవి కోరాడ రామకృష్ణ యం.ఎ., యం. ఫిల్‌, కు నా విజయాశీస్సులు. 


గుంటూరు భవదీయుడు 
15-6-1991 కరుణశ్రీ 


శ్రీరామచంద్ర నరబన్మాణే నమః 


వఎతతన భఖభాలరవతము 
(సరళ గద్వానువాద సహితము) 


పండ్రెండవ స్కంధము 


iy మరుదశనపతిశయన! 
(ఆ కామిత మునిరాజ యోగి కల్పద్రుమ! యు, 
ద్దామ! ఘనజనకవరనృప 
జామాతృవరేశ! రామచంద్రమహీశా! 1 
* వాయుభక్షణం చేసే సర్పకులానికి సర్వాధిపతి అయిన ఆదిశేషునిపైని పవ్వళించేవాడా! కోరికలతో 
ఆశ్రయించిన మునులకు, రాజులకు, యోగులకు కోరికలు తీర్చే కల్పవృక్షం వంటి వాడా! ఉన్నతోన్నతుడా! 
ఘనుడైన జనకమహారాజు యొక్క అల్లుం(డ్రలో ఘనత వహించినవాడా! రామచం(ద్రభూనేతా! 


వ. మహనీయ గుణగరిష్టులగు న మ్మునిశ్రేష్టులకు నిఖిలపురాణ వ్యాఖ్యానవైఖరీ సమేతుండైన సూతుం 
డిట్లనియె; నట్టు పరీక్షిన్నరేంద్రునకు శుకయోగీంద్రుండు వాసుదేవ నిర్యాణ పర్యంతంబు. దజ్జన్మ 
కర్మంబులు సెప్పిన విని సంతసం బంది య న్నరపాలపుంగవుండు “మహాత్మా నారాయణ కథా 
ప్రపంచంబును, దద్గుణంబులును, నాచారవిధియును, జీవాత్మభేదంబును, హరిపూజా విధానంబును, 
జ్ఞానయోగ ప్రకారంబును, మొదలైనవి యెణీంగించి విజ్ఞానవంతులగా. జేసి మన్నించితి; నింక 
భావికార్యంబు లన్నియు నెటేంగింపు’ మనిన శుకుండు రాజున కిట్టనియె. 2 


* గాప్పుగుణాలు కలిగి గొప్పవారయిన ఆ మునివర్యులకు సర్వపురాణాలను వివరించి చెప్పే సామర్థ్యం 
గల సూతుడు ఈ విధంగా చెప్పాడు- ఆ విధంగా పరీక్షిన్మహారాజుకు శుకమహాయోగి శ్రీకృష్ణుడు అవతారం 
ముగించేవరకు జరిగిన జన్మకర్మలు చెప్పగా విని, సంతోషం పొంది 'మహాత్మా! నారాయణుని కథలను, 
అతని గుణాలను, ఆచారవిధులను, జీవాత భేదాన్ని, హరిని పూజించవలసిన విధానాన్ని, జ్ఞానయోగ విధానాన్ని, 
ఇంకా ఇటువంటి వాటి నెన్నింటిలో చెప్పి నాకు విజ్ఞానం కలిగించావు. ఆదరించావు. ఇంక భవిష్యత్తులో 
జరగబోయే వాటిని కూడా తెలియజెప్పు' అని మహారాజు కోరాడు. శుకమహర్షి యీవిధంగా చెప్పడం 
మొదలు పెట్టాడు. 

- శుకయోగి పరీక్షిత్తునకు భావికాలగతుల. జెప్పటి :- 


క. నరవర! యీ ప్రశ్నములకు, సరి సెప్పంగ రాదు; నేను సామర్థ్యము చే 
బరికించి నీకు. జెప్పెదం గర మొప్పంగ భావికాలగతులన్‌ వరుసన్‌. 3 


తి రాజవర్యా! నీవు అడిగిన యీ (ప్రశ్నకు సమాధానం సరిగా చెప్పడం సాధ్యం కాదు. అయినా, 
నేను నా సమర్ధతతో దర్శించి తగినట్టుగా భావికాలగతులను నీకు వరుసగా వెల్లడిస్తాను. 


వ. అందు రాజులప్రకారం బెటింగించెద; బహద్రథునకుం బురంజయుండు పుట్టు; వానికి శునకుం 
డనెడివాండు మంత్రియె పురంజయునిం జంపి తా రాజ్యం బేలుచుండు; నంత గొంతకాలంబున 
కతనికిం గుమారుం డుదయించిన వానికి. బ్రద్యోతననామం బిడి పట్టంబు గట్టు; నా భూభుజునకు 
విశాఖరూపుం డదయింపంగలం; డాతనికి నందివర్ణనుండు జన్మించు; నీ యేవురు నూటముప్పది 
యెనిమిది సంవత్సరములు వసుంధరా పరిసాలనంబునం బెంపు వడయుదురు! తదనందరంబ 
శిశునాగుండను పార్టివుం డుదయించు; నా మూర్గాభిషిక్తునకు( గాకవర్లుండు, జనియించు, నా 
రాజన్యునకు క్షేనువర్ము. డుదయింప(గలం; డా పృధథ్వీపతికి క్షేత్రజ్ఞాం, డతనికి విధిసారుండును, 
విధిసారున కజాతశత్రుండు, నా భూపాలునకు దర్భకుండును, దర్భకునికి నజయుండు, నతనికి 
నందివర్థనుండు, నతనికి మహానందియు ననంగల శైశునాగులు పదుండ్రు నరపాలకు లుద్భవించి 
షష్ట్యుత్తర త్రిశతి హాయనంబులు గలికాలంబున ధరాతలం బేలుదు; రంతట మహానందికి శూద్రస్ర్త్రీ 
గర్భంబున నతి బలశాలి యయిన మహాపద్మవతి యగు నందనుం డుదయించు; నతనితో 
క్షత్రియవంశం బడంగిపోంగల; దా సమయంబున నరపతులు శూద్రప్రాయులై ధర్మ విరహితులై 
తిరుగుచుండ మహాపద్మునకు సుమాల్యుం డాదిగా( గల యెనమండ్రు కుమారు లుదయించెదరు; 
వారు నూజుసంవత్సరంబులు క్షోణితలం బేలెద; రంతట( గార్ముకుండు మొదలుగా రాజనవకంబు 
నందాఖ్యలం జనియించు; నా నవనందుల నొక భూసురోత్తముం డున్మూలనంబు సేయు; నప్పుడు 
వారు లేమిని మౌర్యులు గొంతకాలం బీ జగతీ తలంబు నేలుదు; రత్తణి నా భూదేవుండు చంద్రగుప్తుం 
డను వానిం దన రాజ్యంబందు నభిషిక్తుంగా( జేయంగలం; డంత నాచంద్ర గుప్తునకు వారిసారుండును, 
వానికి నశోకవర్ణనుండు, నతనికి సుయశస్సును, వానికి సంయుతు, డమ్మహనీయునకు శాలిశూకుం 
డతనికి సోమశర్ముండు, వానికి శతధన్వుండు, న వ్వీరునకు బృహద్రథుండు నుదయించెదరు; 
మౌర్యులతో. జేరిన యీ పదుగురును సప్తత్రింశదుత్తర శతాబ్దంబులు నిష్కంటకంబుగా 
భూపరిపాలనంబు సేసెద; రా సమయంబున బృహద్రథుని సేనాపతి యగు పుష్యమిత్రుండు 
శుంగాన్వయు(డతని వధించి రాజ్యంబు గైకొను; నతనికి నగ్ని మిత్రుండను నరపతి పుట్టంగలవా( 
; డాతనికి సుజ్యేష్టుండు, సుజ్యేష్టునకు వసుమిత్రుండు, నతనికి భద్రకుండును, భద్రకునకు( 
బుళిందుండు, నా శూరునకు ఘోషుండును, వానికి వజమిత్రుండును, నతనికి భాగవతుండును, 
వానికి దేవభూతియు నుద్భవించెద; రీ శుంగులు పదుండ్రును ద్వాదశోత్తరశత హాయనంబు 
లుర్వీపతు లయ్యెద; రంతమీ(దట శుంగకులసంజాతుండైన దేవభూతిని గణ్యామాత్యుండగు 
వసుదేవుం డనువాండు వధియించి, రాజ్యం బేలు; వానికి భూమిత్రుండు, న మ్మహానుభావునకు 

నారాయణుండును గలిగెదరు; కణ్వవంశజులైన వీరలు మున్నూట నలువదేను సంవత్సరంబులు 
మేదినీతలం బేలుదురు; మటతీయును. 4 


* వాటిలో ముందుగా రాజుల గురించి చెబుతాను. బృహద్రథుడు అనే రాజుకు పురంజయుడు 
పుడతాడు. అతనికి శునకుడనే అమాత్యుడుంటాడు. అతడు పురంజయుని సంహరించి తానే గద్దెనెక్కి రాజ్యం 
పరిపాలిస్తుంటాడు. అతనికి కొంతకాలానికి ఒక కొడుకు పుడతాడు. వాడికి ప్రద్యోతుడని పేరు పెట్టి రాజ్యం 
కట్టబడతాడు. ప్రద్యోతునికి విశాఖరూపుడు, అతనికి నందివర్ణనుడు పుడతారు. ఈ రాజు లైదుగురు 
నూటము ప్రెయెనిమిది సంవత్సరాలు భూమిని పరిపాలించి వృద్ది చెందుతారు. ఆ తరువాత శిశునాగుడు అనే 
రాజు జన్మిస్తాడు. అతనికి కాకవర్జుడనే కొడుకు పుడతాడు. ఆ కాకవర్జ్దుని కొడుకు క్షేమవర్జుడు. 
క్షేమవర్లమహారాజుకు క్షేత్రజ్ఞుడు పుత్రుడు. అతనికి విధిసారుడు, అతనికి అజాతశత్రుడు, అతనికి దర్భకుడు, 
అతనికి అజయుడు, అతనికి నందివర్రనుడు, అతనికి మహానంది ఉదయిస్తారు. శైశునాగులు అన్న పేరుతో 
ప్రసిద్దులయిన యీ పదిమంది మహారాజులు కలికాలంలో మూడువందల అరవైయేళ్ళు అవిచ్చిన్నంగా అవనీపాలన 
చేస్తారు. 

ఆ పిమ్మట మహానందికి శూ ద్రవనిత కడుపున మహాపద్ముడు పుడతాడు. అతడు మహాబలవంతు 
డవుతాడు. అయినప్పటికీ, అతనితో క్షత్రియవంశం అంతరించిపోతుంది. ఆ సమయంలో రాజులు 
శూ(ద్రప్రాయులైపోతారు; ధర్మహీనులైపోతారు. మహాపద్మునికి సుమాల్యుడు మొదలయిన తనయులు 
ఎనమండుగురు కలుగుతారు. వంద సంవత్సరాల పాటు వారి పరిపాలన సాగుతుంది. ఆ పిమ శైలు కారుకుడు 
మొదలయిన రాజులు తొమ్మండుగురు పుడతారు. వారికి నవనందు లని వ్యవహారం. ఆ నవనందులను 
ఒక అవనీసుర శ్రేష్టుడు అంతరింపజేస్తాడు. నందులు లేకపోవడం చేత కొంతకాలంపాటు మౌర్యులు 
పరిపాలన చేస్తారు. 


ముందు చెప్పిన అవనీసురశ్రేష్టుడు చంద్రగుస్తనికి అభిషేకం చేసి రాజ్యాన్ని అప్పగిస్తాడు. ఆ చంద్రగుస్తునికి 
వారిసారుడు ఆవిర్భవిస్తాడు. క్రమంగా వారిసారుని కొడుకు అశోకవర్హనుడు, అతని తనయుడు సుయశస్సు, 
వాని సుతుడు సంయుతుడు, అతని నందనుడు శాలిశూకుడు, వాని పుత్రుడు సోమశర్ముడు, వాని తనూభవుడు 
శతధన్వుడు, వాని కొమరుడు బృహ(ద్రథుడు వరుసగా రాజులవుతారు. మౌర్యునితో కలసి ఆ పదిమంది 
రాజులు మొత్తం మోద నూటముప్పయ్యేడు సంవత్సరాలు నిరాఘాటంగా రాజ్యపాలన చేస్తారు. ఆ సమయంలో 
బృహద్రథుని సైన్యాధినేత శుంగవంశజు డయిన పుష్యమిత్రుడు అతనిని చంపి రాజ్యాన్ని అపహరిస్తాడు. అతనికి 
అగ్నిమిత్రుడు పుట్టి రాజవుతాడు. అతని తరువాత సుజ్యేష్టుడు, వసుమి(తుడు, భద్రకుడు, పుళిందుడు, 
ఘోషుడు, వ[జ్రమిత్రుడు, భాగవతుడు, దేవభూతి వరుసగా తమ తండ్రినుంచి సంక్రమించిన రాజ్యాన్ని 
తాము (గ్రహించి పరిపాలిస్తారు. పైని చెప్పిన పదిమంది శుంగులు నూటపన్నెండు సంవత్సరాలు రాచరికం 
నిలుపుకుంటారు. శుంగవంశజులలో చివరివా డయిన దేవభూతిని కణ్యమంత్రి అయిన వసుదేవుడు వధించి 
తానే రాజ్యాధిపతి అవుతాడు. అతనికి భూమిపుత్రుడనే పుత్రుడు కలుగుతాడు. ఆ మహానుభావునికి 

నారాయణుడనే కొడుకు పుడతాడు. కణ్వవంశస్టులు మొత్తం మోద మూడువందల నలభై అయిదు సంవత్సరాలు 
(ప్రభువులై పరిపాలన చేస్తారు. 


క. చతురత నీ క్షితి నేలియు, మతిమోహము నిడువలేక మానవనాథుల్‌ 
సతతము. దమ కీ కాలం, బతిచంచల మగుట నెణు(గరయ్య మహాత్మా! ర్‌ 


* వారు ఎంతో నేర్పుతో ఈ భూమిని పరిపాలిస్తారు. అయినప్పటికీ, తమ అంతరంగలోని మోహం 
తొలగించుకోలేరు. కాలం మిక్కిలి చంచలమైన దన్న సత్యాన్ని తెలుసుకోలేరు మహాత్మా! 


క. నరపతులమహిను నంతయు, నురగాధిపు(డైన నొడున నోప(డు; ధాత్రిం 
జిరకాల మేలి యిందే, పరువడి నడ(గుదురు వారు భ్రాంతులు నగుచున్‌. 6 


* ఆ రాజుల గొప్పతనాన్ని సమ(గ్రంగా వెయ్యితలలు గల ఆదిశేషుడైనా చెప్పలేడు. వారు చాలాకాలం 


భూమి నేలుతారు. అయినా, (భ్రాంతిమగ్నులై యీ భూమిలోనే అణగిపోతారు. 


క. గజతురగాదిశ్రీ లను, నిజ మని నమ్మంగ రాదు;నిత్యమును హరిన్‌ 
గజిబిజి లేక తలంచిన, సుజనులకును నతనియందు( జొరంగా వచ్చున్‌. 7 


క్ష గుజ్జములు, ఏనుగులు మొదలయిన సంపదలు శాశ్వతమని నమ్మరాదు. ప్రశాంత హృదయంతో 
నిరంతరం హరిని స్మరించే సుజనులు అతని యందే చేరుకుంటారు. 


వ. మజియు( గణ్వవంశజుండగు సుశర్ముండను రా జుదయించిన వాని హింసించి తద్భృత్యుం డంధ్ర 
జాతీయుం డయిన వృషలుం, డధర్మమార్గవర్తిమె, వసుమతీచక్రం బవక్రుండై యేలునంత వాని 
యనుజుండు కృష్ణుం డనువాండు రాజై నిలుచు; నా మహామూర్తికి శాంతకర్లుండును, వానికి( 
బౌర్లమాసుండును, వానికి లంబోదరుండును, వానికి సిబిలకుండు, నతనికి మేఘస్వాతియు, వానికి 
దండమానుండును, వానికి హాలేయుం డగు నరిష్టకర్మయు, నతనికి( దిలకుండు, నతనికి. బురీష 
సేతుండును, వానికి సునందనుండును, నా రాజశేఖరునకు వృకుండును, వృకునకు జటాపుండును, 
జటాపునకు శివస్వాతియు, వానికి నరిందముండు, నా భూమీశునకు గోమతియును, వానికి( 
బురీమంతుండు, నతనికి దేవశీర్షుండును, వానికి శివస్కందుండును, నతనికి యజ్ఞశీలుండు, 
నాభవ్యునకు శ్రుతస్కందుండు, వానికి యజ్ఞశత్రుండు, వానికి విజయుం, డవ్విజయునికి( జంద్రబీజుం, 
డతనికి సులోమధియు నిట్లు పెక్కం డ్రుదయించి నన్నూట యే(బదియారు హాయనంబులు ధాత్రిం 
బాలించెద; రంత నాభీరు లేడ్వురు, గర్హభులు పదుండ్రు, గంకవంశజులు పదాణుగురు, 
మేదినీభరంబు దాల్చియుండెద; రటమీ(ద యవనులెనమండ్రు, బర్బరులు పదునల్లురు దేశాధీశులై 
మేలెదరు; మణియుం బదుమువ్వురు గురుండులును, బదునొకండు మౌనులును, 
వేయుందొమ్మన్నూట తొమ్మిది హాయనంబులు గర్వాంధులయి యేలెద; రటమీ(ద నా మౌనవంశజు 
లగు పదునొకండ్రు త్రిశతయుతంబైన వత్సరంబులు మత్సరంబున నేలెద; రాసమయంబున, 
గైలికిలు లను యవనులు భూపతు లగుదు; రంత భూతనందుండు నవభంగిరుండు 
శిశునందుండు.( దద్భాతయగు యశోనందుండు( బ్రవీరకుండు- వీరలు వీరులై షడుత్తరశత 

హాయనంబు లేలెద; రంత నా రాజులకు బదుమువ్వురు కుమారు లుదయంచి యందు నార్లురు 
బాహ్లికదేశాధిపతు లయ్యెదరు; కడమ యేడ్వురును గోసలాధితు లయ్యెద; రంత వైడూర్యపతులు 
నిషధాధి పతులై యుండెదరు; పురంజయుండు మగధ దేశాధిపతియై పుట్టి, పుళింద యదు 
మద్ర దేశవాసులగు హీనజాతిజనులు బ్రహ్మజ్ఞానహీనులై హరిభక్తి విరహితులై యుండ, వారికి 
ధర్మోపదేశంబు సేసి, నారాయణభక్తి నిత్యంబు నుండునట్టుగా( జేసి, బలపరాక్రమవంతులైన 
క్షత్రియనంశంబు లడంచి, పద్మావతీ నగర పరిపాలకుండై యా గంగా ప్రయాగపర్యంతం బగు 
భూమి నేలంగలండు; శూద్రప్రాయులగు రాజులును, వ్రాత్యులును, బాషండులు నగు విప్రులును 
గలిగి సౌరాప్టానంత్యాభీరార్చు ద మాళవదేశాధిపతు లయ్యెదరు; సింధుతిరంబుల( జంద్రభాగా 
ప్రాంతంబుల. గాశ్మీర మండలంబున మేధాహీనులై మ్లేచ్చాకారులగు రాజులు భూభాగం బేలుచు, 
ధర్మసత్యదయాహీనులై, క్రోధమాత్సర్యంబుల, (స్తీబాలగోద్విజాతుల వధియింప రోయక, పరధన 
పరస్త్రీ పరులై, రజస్తమోగుణరతులై, యల్పజీవులై, యల్పబలులై హరిచరణారవింద మకరంద 
రసాస్వాదులు గాక తమలో నన్యోన్యవైరానుబంధులై సంగ్రామరంగంబుల హతు అయ్యెద; రా 
సమయంబున బ్రజలు తచ్చీల వేష భాషాదుల ననుసరించి యుండెదరు; కావున. 8 


స్‌ పిమ్మటి విషయం విను. కజ్వవంశంలో సుశర్ముడనే రాజు పుడతాడు. కాని, అతనికి భృత్యు 
డయిన ఆంధ్రజాతీయుడు వృషలు డనేవాడు అతనిని వధిస్తాడు. అధర్మమార్గంలో సంచరిస్తూ ఆ రాజ్యాన్ని 
అవ(క్రవిక్రమంతో పరిపాలిస్తాడు. అతని తరువాత, అతని తమ్ముడు కృష్ణుడు రాజవుతాడు. ఆ తరువాత 
శాంతకర్ణుడు, పౌర్ణమాసుడు, లంబోదరుడు, శిబిలకుడు, మేఘస్వాతి, దండమానుడు, హాలేయుడైన అరిష్టకర్మ, 
తిలకుడు, పురీష సేతుడు, సునందనుడు, వృకుడు, జటాపుడు, శివస్వాతి, అరిందముడు, గోమతి, 
పురీమంతుడు దేవశీర్షుడు, శివస్కందుడు, యజ్ఞశీలుడు, (శ్రుతస్కందుడు, యజ్ఞశత్రుడు, విజయుడు, 
చం(ద్రబీజుడు, సులోమధి అనే రాజులు 'పైతృకంగా వచ్చిన రాజ్యసంపదను (క్రమంగా అనుభవిస్తారు. వారందరూ 
పరిపాలించిన కాలం నాలుగు వందలయేభై ఆరు సంవత్సరాలు. 

ఆ తరువాత నాభీరవంశజు లేడుగురు, గర్హభవంశజులు పదిమంది, కంకవంశజులు పదహారుగురు 
భూభారాన్ని ధరించి పరిపాలిస్తారు. ఆ తరువాత ఎనిమిది మంది యవనులు, పదునలుగురు బర్చరులు 
ప్రభువు లవుతారు. ఆ పిమ్మట గురుండులు పదముగ్గురు, మౌనులు పదకొండుమంది గర్వంతో కన్నూ 
మిన్నూ కానకుండా పందొమ్మిదివందల తొమ్మిది సంవత్సరాలు పరిపాలన సాగిస్తారు. ఆ పిమ్మట 
మౌనవంశంలో పుట్టిన పదకొండుమంది మూడవందల సంవత్సరాల పాటు మత్ప్సర(గ్రస్తులై పరిపాలన 
సాగిస్తారు. అదే సమయంలో కైలికిలులు అనే యవనులు అవనీపాలకు లవుతారు. ఆ తరువాత 
భూతనందుడు, నవభంగిరుడు, శిశునందుడు, అతని తమ్ముడయిన యశోనందుడు, (ప్రవీరకుడు అనేవారు 
వీరులై నూటారు సంవత్సరాలు పాలకు లవుతారు. ఆ రాజులకు పదముగ్గురు కొడుకులు పుడతారు. వారిలో 
ఆరుగురు బాహ్హికదేశానికి అధిపతు లవుతారు. మిగిలిన యేడుగురు కోసలదేశానికి అధిపతు లవుతారు. 


అప్పుడు వైడూర్యపతులు నిషధదేశానికి అధీశ్యరు లవుతారు. పురంజయుడు మగధదేశప్రభువుగా 
ప్రభవిస్తాడు. పుళిందులూ, యదువంశస్టులూ, మ(ద్రదేశీయులూ అయిన హీనజాతి జనులు 
(బ్రహ్మజ్ఞానహీనులూ, హరిభక్తి విహీనులూ కాగా వారికి ధర్మాన్ని ఉపదేశించి నారాయణుని పట్ట భక్తి 

తాత్పర్యం కలుగజేస్తాడు. శక్తి శౌర్యసమన్వితు లయిన క్షత్రియుల వంశాలను తొక్కి పెట్టి పద్మావతీనగరం 
రాజధానిగా చేసుకొని గంగ నుంచి ప్రయాగ వరకు గల భూమిని పరిపాలిస్తాడు. 


శూద్రప్రాయులైన రాజులు, వ్రాత్యులు నాస్తికులు అయిన బ్రాహ్మణులు సౌరాష్ట్రమూ, అవంతీ, 
ఆభీరమూ, అర్బుదమూ, మాళవమూ అనే దేశాలకు అధిపతు లవుతారు. సింధుతీరంలోనూ, చంద్రభాగ 
పరిసరాలలోనూ, కాశ్మీరదేశంలోనూ మ్లేచ్చాకారు లయిన రాజులు పరిపాలన చేస్తారు. వారికి తెలివితేట 
లుండవు; ధర్మమూ, సత్యమూ, దయా ఉండవు. (కోధమాత్సర్యాలతో పెచ్చరిల్లి స్తీలనూ, బాలకులనూ, 
గోవులనూ, బ్రాహ్మణులనూ వధించడానికి వెనుదీయరు. పరధనాసక్తి పరవనితాసక్తి కలిగి రజోగుణంలోనూ, 
తమోగుణంలోనూ మునిగి అల్సాయువులూ, అల్పబలులూ అవుతారు. శ్రీవిష్ణు పాదపద ్యమకరందంలోని 
రుచి వారికి తెలియదు. ఒకరి పట్ట ఒకరు వైరం పెంచుకొని యుద్ధాలకు సిద్దపడి (ప్రాణాలు కోల్పోతారు. 
ఆ సమయంలోని (ప్రజలు కూడా వారి వేషభాషలనూ, శీలవృత్తులనూ అనుసరిస్తారు. 


క. దినదినమును ధర్మంబులు, ననయము ధర నడంగిపోవు నాశ్చర్యముగా 
విను వర్ల చతుష్కములో;, నెనయంగ ధనవంతుడైన నేలు ధరిత్రిన్‌. 9 


క అందువల్ల లోకంలో రోజు రోజుకూ ధర్మం తగ్గిపోతుంది. నాలుగు కులాలలోనూ ధనవంతు 
డయినవాడే ధాత్రీపాలకు డవుతాడు. 


క. బలవంతు( డైనవాడే, కులహీనుండైన దొడ్డగుణవంతు( డగుం 
గలిమియు బలిమియు గలిగిన, నిల లోపల రా జతండె; యేమన వచ్చున్‌? 10 


* బలం కలవాడిని కులం లేకపోయినప్పటికీ గొప్ప గుణవంతుడుగా పరిగణిస్తారు. ఇంక 
చెప్పడానికేముంది' కలిమీ, బలిమీ- రెండూ ఉంటే లోకంలో అతడే రాజు. 


వ. అట్టుగాన జనంబులు లోభులై జారత్వ చోరత్వాదులచేత ద్రవ్యహీనులై వన్యశాక మూలఫలంబులు 
భుజించుచు, వన గిరి దుర్గంబులం గృశీభూతులై దుర్భిక్ష శీత వాతాతప క్షుధా తాపంబులచేత భయంపడి, 
ధనహీనులై యల్ఫాయుష్కులు, నల్పతర శరీరులునై యుండ రాజులు చోరులై సంచరించుచు, నధర్మ 
ప్రవర్తనులై వర్ణాశ్రమ ధర్మంబులు విడనాడి, శూద్రప్రాయులై యుండెద; రంత నోషధు లల్పఫలదంబులు, 
మేఘంబులు జలశూన్యంబులు, సస్యంబులు నిస్సారంబులు నగు; నిట్లు ధర్మ మార్గంబు దక్కి 
యున్న యెడ ముకుందుండు దుష్ట నిగ్రహ శిష్ట పరిపాలనంబుల కొజకు శంబల(గ్రామంబున 
విష్ణుయశుండను విప్రునకు( గల్క్యవతారుండై దేవతాబ్బందంబులు నిరీక్షింప, దేవదత్త ఘోటకారూఢుండై 
దుష్టమ్లేచ్చ జనంబులం దన మండలా[గ్రంబున ఖండీభూతులం జేయు; నప్పుడు ధాతీమండలంబు 
విగతక్రూర జనమండలంబై తేజరిల్లు; నంత నరులు విష్ణుధ్యానవందన పూజాదివిధానాసక్తులై నారాయణ 
పరాయణులయి వర్తిల్లైద; రిట్లు కల్య్యవతారంబున నిఖిల జనులు ధన్యు అయ్యెద; రంతట( గృతయుగ 
ధర్మంబయి నడచుచుండు. జంద్ర భాస్కర శుక్ర గురువు లేకరాశి గతు లయినం, గృతయుగం బయి 
తోయ; రాజేంద్రా, గత వర్తమాన భానికాలంబులు భవజ్ఞన్మంబు మొదలు నందాభిషేక పర్యంతంబు( 

బంచదశాధికశతోత్తర సహస్ర హాయనంబు లయియుండు; నంతట నారాయణుం డఖిలదుష్ట 
రాజధ్వంసంబు గావించి ధర్మంబు నిలిపి వైకుంఠనిలయుం డగు నని చెప్పిన. 11 


* ఆ విధమైన వ్యవహారం వల్ల ప్రజలు దురాశాపరులై వ్యభిచారమూ, దొంగతనమూ మొదలయిన 
వాటికి లొంగి ధనహీను లవుతారు. అడవులలో కూరలూ, దుంపలూ, పండ్లూ తింటూ కొండలలో గుహలలో 
తిరుగుతూ కృశించిపోయి కరువుకూ, కాటకానికీ, చలికీ, గాలికీ, ఎండకూ, ఆకలికీ భయపడిపోతారు. వారి 
ఆయుర్దాయం తరిగిపోతుంది. వారి శరీరాలు కూడా చిక్కి చిక్కి చిన్నవై పోతాయి. ఇంక రాజులు తామే 
దొంగలై తిరుగుతుంటారు. అధర్మంగా సంచరిస్తూ, వర్ణాశ్రమ ధర్మాలను విడిచి పెట్టి శూద్రసమానులై ఉంటారు. 


ఆ సమయంలో ఓషధులు కూడా అంత ఫలవంతాలు కావు. మబ్బులు వట్టిపోయి వర్గాలు కురవవు. 
పండిన పంటలలో పస ఉండదు. ఈ విధంగా లోకం ధర్మమార్గాన్ని తప్పినప్పుడు విష్ణుమూర్తి దుష్టశిక్షణ 
కొరకూ, శిష్టరక్షణకొరకూ శంబల([గ్రామంలో విష్ణుయశుడనే వి(ప్రునికి తనయుడై జన్మిస్తాడు. అతడే 
కల్కిరూపంలో వచ్చే అవతారమూర్తి. దేవతాసమూహాలు చూస్తూ ఉండగా, దేవదత్త మనే అశ్వాన్ని 
అధిరోహించి కల్కిభగవానుడు దుష్టులయిన మ్లేచ్చులను తన కత్తితో తుత్తునియలు చేస్తాడు. 


అప్పుడు భూమండలం దుష్టజనమండలం తొలగిపోవడం చేత వెలుగు వెలుగుతుంది. (ప్రజలలో 
విష్ణుభక్తి కుదురుకుంటుంది. ధ్యానవందనార్భనాదులందు ఆసక్తి కలిగి, ప్రజలు నారాయణభక్తి పరాయణులై 
మెలగుతుంటారు. ఈవిధంగా కల్య్యవతారం వల్ల అందరూ ధన్యత్వం పొందుతారు. అన్ని చోట్లా 
కృతయుగధర్మమే ఆచరణలో ఉంటుంది. చంద్రుడు సూర్యుడు శుక్రుడు బృహస్పతి ఒకేరాశిలో ప్రవేశింపగా, 
అది కృతయుగంగా కనబడుతుంది. మహారాజా! నీ పుట్టవు మొదలుకొని నందాభిషేకం వరకు జరిగిన, 
జరుగుతున్న, జరుగవలసిన కాలం వెయ్యిన్నూట పదిహేను సంవత్సరాలు. (మిగిలిన కాలాన్ని నువ్వే 
గణించ వచ్చు). ఆ పిమ్మట నారాయణుడు దుష్టరాజుల నందరినీ ధ్వంసం చేసి, ధర్మాన్ని నిలిపి, మళ్లా 
వైకుంఠానికి వెళ్లిపోతాడు అని శుక మహాయోగి చెప్పాడు. 


క. “మునినాథ! యే విధంబున, ఘనతరముగ( జంద్రసూర్య గ్రహముల జాడల్‌ 
సను? గాలవర్తనక్రను, మొనర(గ నెటి(గింపయ్య ముదము దలిర్చన్‌.' 12 

* అప్పుడు మహారాజు 'మునినాథా! చం|ద్రగ్రహం, సూర్యగ్రహం సంచరించే మార్గాలు ఏవి? 

కాలవర్తన(క్రమ మేమిటి? నాకు తెలియజెప్పి సంతోషం కలిగించవా?' అని అడిగాడు. 

వ. అనిన నట్లకాక యని చెప్పందొడంగె; “వినుము; సప్తర్షి మండలాంతర్గతంబు అయిన పూర్వ బుక్షద్వయి 
సమమధ్యంబునందు నిశాసమయంబున నొక్క నక్షత్రంబు గానిపించిన కాలంబు మనుష్యమానంబున 
శతవత్సర పరిమితం బయ్యెనే, నా సమయంబున జనార్దనుండు నిజపదంబునం బొదలె; నా వేళనె 
ధాత్రీమండలంబు గలి సమాక్రాంతం బయ్యె( గృష్ణుం డెంతకాలంబు భూమి యందు. బ్రవర్తించె, 
నంతకాలంబును గలి సమాక్రాంతంబు గాదు; మఘానక్షత్రంబందు సప్తర్షులు నే ఘగస్రంబున(జరియింతు 
రా ఘస్రంబున గలి ప్రవేశించి వేయు నిన్నూణు వర్షంబు లయి యుండు, నా బుషిసంఘంబు 


352 పోతన భాగవతము 


పూర్వాషాఢ కరిగినం గలి ప్రవృద్ధంబు నొందు; నే దివసంబున హరి పరమ పదప్రాప్తుం డయ్యె. నా 
దివసంబునంద కలి ప్రవేశించి దివ్యాబ్బసహస్రంబులు సనిన యనంతరంబు నాలవ పాదంబున( 
గృతయుగధర్మంబు ప్రాప్తం బగు. 13 


* “సరే” అని శుకమహర్షి పరీక్షిన్మహారాజుకు చెప్పడం మొదలు పెట్టాడు. విను. సప్తర్షిమండలంలోని 
పూర్వనక్షత్రాలకు రెండింటికీ సమంగా మధ్యగా రాత్రిసమయంలో ఒక నక్షత్రం కనిపిస్తుంది. అది కనిపించి 
మనుష్యగణనప్రకారం నూరు సంవత్సరాలు గడిస్తే జనార్దనుడై కృష్ణుడు స్వస్థానానికి వెళ్ళిపోయాడు. ఆ 
రోజుననే కలి ప్రవేశించాడు. కృష్ణుడు భూమిమీద ఉన్నంతకాలం కలి భూమిమీద అడుగు మోపలేదు. 
సప్తర్షులు మఘానక్షత్రంలో ఏ రోజున ప్రవేశిస్తారో ఆ నాటికి కలి ప్రవేశించి పండైండువందల సంవత్సరాలు 
అవుతుంది. ఆ బుషు లేడుగురూ పూర్వాషాఢలో ప్రవేశించి నప్పుడు కలి ప్రవర్హమాను డవుతాడు. కృష్ణుడు 
లోకాన్ని విడిచి పరమపదమైన తన లోకాన్ని చేరుకున్న రోజుననే కలి ప్రవేశించాడు. ఈ విధంగా 
దివ్యసంవత్సరాలు వెయ్యి గడచిన పిమ్మట నాలుగవపాదంలో కృతయుగధర్మం నడుస్తుంది. 


చ. నరవర! తొంటి భూపతుల నామగుణంబులు, వృత్తచిహ్నముల్‌, 
సిరియును, రూపసందలు6 జెన్నగురాజ్యము, లాత్మనిత్తముల్‌. 
వరుస నడంగ( గాని, యట వారల కీర్తులు నిర్మలంబులై 
యురవడి భూమిలో నిలిచి యున్నవి నేండును రాజశేఖరా! 14 


* ఓ రాజోత్తమా! పూర్వరాజుల పేరులు, గుణాలు (ప్రవర్తన గుర్తులు, సిరులు, సంపదలు, 
అందచందాలు, రాజ్యాలు, ఐశ్వర్యాలు అన్నీ వరుసగా అణగారిపోయాయి, కాని యీనాటికి కూడా 
ఎంతో యెక్కువగా వారి కీర్తులు నిర్మలంగా ధాత్రిలో నిలిచి ఉన్నాయి. 


వ. శంతనుని యనుజుం డగు దేవాపియు, నిక్షాకువంశజుం డగు మరుత్తును, యోగయుక్తులై కలాప గ్రామ 
నిలయులై కలియుగాంతంబున వాసుదేవ ప్రేరితులై, ప్రజల నాశ్రమాచారంబులు దప్పకుండ నడపుచు, 
నారాయణ స్మరణంబు నిత్యం బొనర్భి, వైవల్యపదప్రాప్తు లగుదు; రి క్కరణి నాలుగు యుగంబుల 
రాజులును నే నెణింగించిన పూర్వరాజన్యులును, వీ రందణును సమస్త వస్తు సందోహంబుల యందు 
మమత నొంది యుత్సాహవంతులై యుండి పిదప నీ భూతలంబు వదలి నిధనంబు నొందిరి; కావున( 
గాలంబు జాడ యెన్వరికిం గానరాదు; మత్తూర్వులు హరిధ్యానపరవశులై దయా సత్య శౌచ శమ 
దమాది ప్రశస్తగుణంబులం బ్రసిద్దుై నడచి; రట్టు గావున. 15 

* శంతమని తము ]డు దేవాపి, ఇక్షాకువంశంలో పుట్టినవాడు మరుత్తు. ఈ యిద్దరూ కలాప[గ్రామంలో 

ఉంటూ యోగాన్ని అవలంబించినవారై కలియుగాంతంలో వాసుదేవునివల్ల (ప్రేరేపణ పొంది ప్రజలందరూ 
ఆ(శ్రమాచారాలు పాటించేటట్టు నడిపిస్తూ నిత్యమూ నారాయణస్మరణ గావిస్తూ కైవల్యం పొందుతారు. 
ఈ విధంగా నాలుగు యుగాల రాజులూ, పూర్వం నేను చెప్పిన రాజులు కూడా లోకంలోని సమస్త 
వస్తువులమోదనూ మమకారం పెంచుకొని, ఉత్సాహంతో జీవితాన్ని గడపి యీ భూమిని విడిచిపెట్టి మరణం 

ఒడిలోకి చేరారు. కాల గమనాన్ని ఎవరూ గమనించలేరు. మా పెద్దలు విష్ణుధ్యాన పరాయణులై తమ 
జీవితాలు గడిపారు. దయా, సత్యం శౌచం, శమం, దమం మొదలయిన ప్రసిద్దగుణాలు పాటించి కీర్తిమంతు 
లయ్యారు. 

క. ధర్మము సత్యము. గీర్తియు, నిర్మలదయ విష్ణుభక్తి నిరుపమ ఘన స 
తృర్మ మహింసావ్రతమును, నర్మిలి గలవారె పుణ్య లవనీనాథా! 16 

* ఓ మహారాజా! ధర్మం, సత్యం, కీర్తి అచ్చమైన దయ, విష్ణుభక్తి, అనుపమ మహనీయసత్కర్మ, 

అహింస అనే గుణాలు కలవారే పుణ్యవంతులు; వారే మహనీయులు. 

తే. ఈ జగం బేలు తొల్లిటి రాజవరులు, గాలనశమున నాయువుల్‌ గోలుపోయి 
నామమాత్రావళిష్టు లైనారు; గాన, సలుపవలవదు మమత నెచ్చట నృపాల! 17 

* ఈ లోకాన్ని పరిపాలించిన పూర్వరాజులు కాలానికి లొంగిపోయి, ప్రాణాలు కోలుపోయారు. కేవలమూ 

నామమాత్రావశిష్టు లయ్యారు. మహారాజ! మమత అనేది సల్పడానికి కూడా ఎప్పుడూ ఎక్కడా పనికిరాదు. 

వ. గర్వాంధు లయిన నరపతులం జూచి భూదేవి హాస్యంబు సేయు; “శత్రు క్షయంబు సేసి యెన్వరికి 
నీక తామ యేలు చుండెద' మనియెడి మోహంబునం బిత్సపుత్రభ్రాతలకు భ్రాంతి గల్పించి, యన్యోన్య 
వైరానుబంధంబులం గలహంబు సేసి, రణరంగంబుల. దృణప్రాయంబులుగా దేహాదులు వర్షించి, 
నిర్ణరలోక ప్రాప్తులైన పృథు యయాతి గాధి నహుష భరతార్జున మాంధాతృ సగర రాను ఖట్వాంగ 
దుందుమార రఘు తృణబిందు పురూరవ శృంతను గయ భగీరథ కువలయాశ్వ కకుత్ళ్స నిషధ 
హిరణ్యకశిపు వృత్ర రావణ నముచి శంబర భౌమ హిరణ్యాక్ష తారకాదులైన రాజు లందు, దైత్యులును 
ధరణికి మమత్వంబునం జేసి కదా కాలవశంబున నాశంబు నొంది? రది యంతయు మిథ్య గాన 
సర్వంబునుం బరిత్యజించి 'జనార్హని వైకుంఠ, వాసుదేవ, నృసింహ, ' యని నిరంతర హరికథామృత 
పానంబు సేసి, జరారోగనికృతులం బాసి హరిపదంబు నొందు" మని చెప్పి. 18 


* గర్హ్వవశులై కన్నూ మిన్నూ కానక సంచరించే రాజులను చూచి భూదేవి నవ్వుకుంటుంది. శత్రువులను 
సంహరించి భూమిని (గ్రహించి ఎవరికీ యివ్వకుండా తామే యేలుకుంటామనే మోహంతో ఉంటారు. ఆ 
విధంగా తండ్రి కొడుకులకూ, అన్నదమ్ములకూ ఆశ పుట్టించి పరస్సరమూ వైరాన్ని పెంచుకొని కలహించి 
యుద్దరంగంలో గడ్డిపరకలను విడిచినట్టు శరీరాలు విడిచిపెట్టి, దేవలోకాన్ని పొందిన పృథువు, యయాతి, 
గాధి, నహుషుడు, భరతుడు, అర్జునుడు, మాంధాత, సగరుడు, రాముడు, ఖట్వాంగుడు, దుందుమారుడు, 
రఘువు, తృణబిందువు, పురూరవుడు, శంతనుడు, గయుడు, భగీరథుడు, కువలయాశ్వుడు, కకుత్తుడు, 
నిషధుడు, హిరణ్యకశిపుడు, వృత్రుడు, రావణుడు, నముచి, శంబరుడు, భౌముడు, హిరణ్యాక్షుడు, తారకుడు 
మొదలైన రాజులూ, రాక్షసులూ భూమిని 'నాది' అని అనుకోవడంచేతనే కాలానికి లొంగి నాశనమై పోయారు. 
ఇది అంతాపైకి కనిపించేదే కాని యథార్థం కాదు. కాబట్టి అంతటినీ విడిచిపెట్టి 'జనార్హనా! వైకుంఠా! వాసుదేవా! 
నృసింహా! అని ఎల్లప్పుడూ శ్రీహరి కథలనే సుధను (త్రాగి ముసలితనమూ, రోగమూ అనే వికారములను 
దూరం చేసుకొని విష్ణుస్థానమును చేరుకో! 


354 పోతన భాగవతము 


తే. ఉత్తమశ్లోకు. డన నెవ్వ( డున్నవాండు! , సన్నుతుండగు నెవ్వండు సకల దిశల 
నట్టి పరమేశ్వరుని. జిత్తమందు నిలిపి , తద్గుణంబులు వర్లింపు ధరణినాథ! 19 


* ఓ మహారాజా! ఉత్తములకు కీర్తనీయుడూ, సర్వదిశలయందు సన్నుతుడూ అయినట్టి వాడు 
పరమేశ్వరుడు. ఆ పరమేశ్వరునే మనస్సులో నిల్పుకొని అతని గుణములనూ, మహిమలనూ వల్లిస్తూ 
ఉండు” 


-: యుగధథర్మప్రాకృతాది ప్రకయచతుష్టయ వివేచనము :- 


వ. అనిన శుకయోగీంద్రునకు రాజేంద్రుం డిట్లనియె(; 'గలియుగం బతిపాప సమి శేళలితంబు; గాన దురితంబు 
లే లాగున రాకుండం జేయుదురు? కాలం బే క్రమంబున నడచుంి గాల స్వరూపకుండైన హరి ప్రభానం 
బేలాగునం గానంబడు' నీ జగజ్ఞాలం బెన్విధంబున నిలుచు?’ నని యడిగిన రాజేంద్రునకు శుకయోగీంద్రుం 
డిట్లనియెం 'గృతత్రేతాద్వాపర కలియుగంబులను యుగ చతుష్టయంబును గ్రమంబుగా( బ్రవర్తించు; 
ధర్మంబునకు సత్య దయా తపో దానంబులు నాలుగు పాదంబులై నడచు; శాంతి దాంత్యాత్మ జ్ఞాన 
వర్ణాశ్రమాచారంబులు మొదలగునవి గలిగి ధర్మంబు మొదటి యుగంబున నాలుగు పాదంబులం 
బరిపూర్ణంబై ప్రవర్తిల్లు; శాంతి దాంతికర్మాచరణాది రూపం బగు ధర్మంబు మూండు పాదంబుల రెండవ 
యుగంబునం బ్రవర్తిల్లు; విప్రార్భృనాహింసా వ్రతజపానుష్టానాది లక్షణంబులు గలిగి ధర్మంబు రెండు 
పాదంబుల మూ(డవ యుగంబునం దేజరిల్లు; మజియు జనులు గలియుగంబున ధర్మరహితులు; 
నన్యాయకారులు, క్రోధమాత్సర్య లోభమోహాది దుర్గుణ విశిష్టులు, వర్ణాశ్రమాచారరహితులు, 
దురాచారులు, దురన్నభక్షకులు, శూద్ర సేవారతులు, నిర్హయులు, నిష్కారణవైరులు, దయా సత్య 
శౌచాది విహీనులు, నన్నతవాదులు, మాయోపాయులు, ధనవిహీనులు, దోషైకదృక్కులునై పాపచరితులగు 
రాజుల సేవించి, జననీజనక సుతసోదర బంధు దాయాద సుహృజ్జనులం బరిత్యజించి, సురతాపేక్షులై 
కులంబులం జెణుచుచుండెదరు; మణియు క్షామ డామరంబులం బ్రజాక్షయంబగు; బ్రాహ్మణులు 
దుష్త్రతిగ్రహవిహారులై యజ్ఞాదికర్మంబులు పదార్థపరులై చేయుచు హీనులై నశించెద; రట్టుగాన యీ 
కలియుగంబున నొక్క ముహూర్తమాత్రం బయిన నారాయణ పరాయణులై మనంబున శ్రీన్ససింహ 
వాసుదేవన సంకర్షణాది నామంబుల నచంచలభక్తిం దలంచువారలకు( గ్రతుశత ఫలంబు గలుగు; 
నట్టు గావున రాజశేఖరా! నీ మది ననవరతంబు హరిం దలంపుము; కలి యనేకదురితాలయంబు 
గాన, యొక్క నిమిషనూత్రంబు ధ్యానంబు సేసినం బరమ సావనత్వంబు నొంది కృతార్థుండ వగుదు” 
వని పలికి మజియును. 20 


* అని యోగివర్యుడైన శుకుడు రాజేంద్రుడై పరీక్షిత్తుకు చెప్పాడు. అప్పుడు పరీక్షిన్మహారాజు 
శుకమహాయోగిని (ప్రశ్నిస్తున్నాడు. “కలియుగం ఘోరపాపాలకు ఆలవాలం. అటువంటప్పుడు (ప్రజలు 
తమకు పాపాలు రాకుండా ఏ విధంగా చేసుకుంటారు? ఏ విధంగా కాలం నడుస్తుంది? కాలస్వరూపుడు 
విష్ణువే. అతని ప్రభావం ఏ విధంగా తెలుస్తుంది? ఈ లోకాలన్నీ ఏ విధంగా నిలుస్తాయి? ” అని. 

శుకమహర్షి మహారాజు ప్రశ్నలకు ఈ విధంగా బదులు చెప్పడం మొదలుపెట్టాడు- “కృతయుగం, 
(త్రేతాయుగం, ద్యాపరయుగం, కలియుగం అని యుగాలు నాలుగు. ఆ నాలుగు యుగాలూ (క్రమంగా 
ప్రవర్తించే ధర్మముంది. ఆ ధర్మానికి సత్యమూ, దయా, తపస్సు, దానమూ అని నాలుగు పాదాలు. 
మొదటిదైన కృతయుగంలో శాంతీ, దాంతీ, ఆత్మ జ్ఞానమూ, వర్ణాచారాలూ, ఆశ్రమాచారాలూ మొదలైన 
వాటిని గలిగి ధర్మం నాలుగుపాదాలతోనూ పరిపూర్ణత్వం పొంది నడుస్తుంది. 


రెండవదైన త్రేతాయుగంలో శాంతీ, దాంతీ, కర్మాచరణా మొదలైన లక్షణాలు కలిగి ధర్మం మూడు 
పాదాలతో నడుస్తుంది. మూడవదైన ద్వాపరయుగంలో (బ్రాహ్మణపూజా, జపానుష్ట్రానములూ, అహింసా వ్రతమూ 
మొదలయిన లక్షణాలు కలిగి ఉంటుంది ధర్మం. ఆ ధర్మం రెండు పాదాలతో నడిచి ప్రకాశిస్తుంది. 


ఇంక నాలుగవది కలియుగం. ఈ యుగంలో జనులు ధర్మదూరులుగా, అన్యాయం ఆచరించే 
వారుగా, (క్రోధమూ, మాత్సర్యమూ, మోహము, లోభమూ మొదలయిన దుర్గుణాలతో కూడుకొన్న వారుగా 
ఉంటారు. వర్ణాచారాలనూ, ఆ(శ్రమాచారాలనూ విడిచి పెట్టేస్తారు. దురాచారాలు అవలంబిస్తారు. తినరాని 
అన్నం తింటారు. శూ(ద్రసేవయందు మునిగి ఉంటారు. దయలేనివారై, నిష్కారణంగా వైరం వహించిన 
వారౌతారు. దయా, సత్యమూ, శౌచమూ మొదలయిన గుణాలు లేనివారై, అబద్దాలు చెబుతూ, 
కపటోపాయాలు పన్నుతూ, దరిద్రులై, దోషదర్శనం మీదనే చూపు నిల్పిన వారై పాపశీలం కలిగిన రాజులను 
సేవిస్తూ ఉంటారు. తల్లీ, తండ్రీ, కొడుకూ, సోదరుడూ, చుట్టమూ, జ్ఞాతీ, స్నేహితుడూ అన్న అనురాగబంధం 
గల వారి నందరినీ విడిచిపెట్టి, కేవలమూ కాముక కర్మయందే కాంక్ష గలవారై తిరుగుతూ, కులపవిత్రతను 
కూలదోస్తారు. అంతే కాదు. ఆ కాలంలో కరువు కాటకాలవల్ల ప్రజలు నశించిపోతారు. బ్రాహ్మణులు 
పరిగ్రహింపరాని దానాలు పరిగ్రహిస్తూ యథేచ్చావిహారులై ఉంటారు. ఇతరుల ధనమందున్న ఆసక్తి చేత 
మాత్రమే యజ్ఞయాగాదులు చేస్తుంటారు. ఇలా భ్రష్టులూ, నీచులూ కావడం చేత నశిస్తారు. 


కాబట్టి, యీ కలియుగంలో ఒక్కక్షణమైనా సరే “త్రీ నృసింహా! వాసుదేవా! సంకర్షణా!' మొదలయిన 
నామాలతో సుస్థిరమైన భక్తితో హరిని స్మరించాలి. ఆ విధంగా హరిస్మరణ పరాయణులైన వారికి 
స్మరణమాత్రాన వందయజ్ఞాలు చేస్తే ఎంత ఫలం వస్తుందో అంత ఫలమూ వస్తుంది. కాబట్టి రాజచూడామణిే! 
నువ్వు నీ మనస్సులో నిరంతరాయంగా నిరంతరంగా హరిని స్మరించు. కలియుగం అనేక పాపాలకు 
పుట్టిల్లు. అందువల్ల ఒక్కనిమిషం ధ్యానం చేసినప్పటికీ నీకు ఉత్తమమైన పావనత్వం కలిగి కృతార్జుడవౌతావు”- 
అని చెప్పాడు శుకమహర్షి, 

క. మూ(డవ యుగమున నెంతయు, వేడుక హరికీర్తనంబు వెలయయగ ధృతిచే. 

బాడుచు( 'గృష్టా? యనుచుం, గ్రీడింతురు కలిని దలంచి కృతమతు లగుచున్‌. 21 

* మళ్ళీ ఆయనే అందుకొని “మూడవయుగమైన ద్యాపరంలో 'కృష్ణా' అని హరినామ స్మరణ చేస్తూ, 
హరిని గానం చేస్తూ కలిని తలచి, ముందుగానే, బుద్ధిమంతులు కావడం చేత భగవంతునియందు 
(క్రీడిస్తున్నారు” అని చెప్పాడు. 

వ. అనిన “గల్పప్రళయప్రకారం బె” ట్లనిన నతం డిట్లనియెం “'జతుర్యుగ సహస్రంబులు సనిన నది 
బ్రహ్మకు నొక్క పగ లగు; నా క్రమంబున రాత్రియు వర్దిల్లు; నంత బ్రహ్మకు నొక్కదినం బగుటవలన 
నది నైమిత్తికప్రళయం బనంబడు; నందు విధాత సమస్త లోకంబులం దన యాత్మయందు నిలిపి 
శయనింప ప్రకృతి నినష్టంబయిన నది ప్రాకృత ప్రళయం బని చెప్పంబడు; నా ప్రళయ ప్రకారంబు 
విను; మిట్లు పవలు నైమిత్తిక ప్రళయంబును, రాత్రి ప్రాకృత ప్రళయంబు నగుట గలిగిన నది 
యజినకు దినప్రమాణం; బిట్టి దిన ప్రమాణంబున మున్నూట యబువది దినంబు లయిన 
నలువకు నొక్క సంవత్సరంబు పరిపూర్ణం బగు; దద్వత్సరంబులు శతపరిమితంబు లయిన.22 


జా 


అంత లోకేశున కవసానకాలంబు, వచ్చిన నూటేండ్లు వసుధలోన 
వర్షంబు లుడిగిన వడి దప్పి మానవుల్‌ దప్పి నాకటం జిక్కి నొప్పి నొంది 
యన్యోన్యభక్షులై యా కాలనశమున నాశ మొందెద; రంత నలినసఖుండు 
సాముద్రదైహికక్ష్మాజాత రసముల జాతురి. గిరణాళిచేత( గాల్ప 


తే. నంత గాలాగ్ని సంకర్షణాఖ్య మగుచు, నఖిలదిక్కులు గలయంగ నాక్రమించు 
నట్టియెడ నూజు వర్షంబు లాదుకొన(గ వీ(కతోడుత వాయువుల్‌ వీచు నపుడు. 23 


* అప్పుడు పరీక్షిత్తు “కల్పప్రళయం ఏ విధంగా జరుగుతుంది?” అని అడిగాడు. దానికి సమాధానంగా 
శుకయోగీంద్రుడు “యుగ చతుష్టయాలు ఒకవెయ్యి గడిస్తే బ్రహ్మకు ఒక పగలు. అట్టే రాత్రికూడా అంతటి 
ప్రమాణమే కలిగి ఉంటుంది. ఇటువంటి రాత్రింబగళ్ళు కలిస్తే (బ్రహ్మకు ఒకరోజు అవుతుంది. దానిని 
“నైమిత్తిక ప్రళయం” అని అంటారు. ఆ సమయంలో విధాత లోకాల నన్నింటినీ తన ఆత్మలో చేర్చుకొని 
నిద్రిస్తాడు. అప్పుడు ప్రకృతి అంతరిస్తుంది. దాన్ని “ప్రాకృత ప్రళయం” అని అంటారు. ప్రళయ విషయం 
వివరించి చెబుతాను, విను. పగటి పూట నైమిత్తికప్రళయం. రాత్రి పూట (ప్రాకృత ప్రళయం. ఈ రెండూ 
కలిసి బ్రహ్మకు ఒకరోజు అవుతుంది. ఇటువంటి రోజులు మూడు వందల అరవై అయినప్పుడు 
(బ్రహ్మకాలమానంలో ఒక సంవత్సరం అయినట్టు లెక్క. 


అటువంటి సంవత్సరాలు వంద అయినప్పుడు బ్రహ్మకు అవసానకాలం వస్తుంది. అప్పుడు భూమిమోద 
నూరేళ్ళపాటు వానలు కురవవు. దానితో మానవులు ఆకలి దప్పులకు తట్టుకోలేక అల్హాడిపోతారు. అప్పుడు 
ఒకరి నొకరు తినడం మొదలు పెడతారు. ఆ విధంగా కాలవశులై అంతరిస్తారు. అప్పుడు పద్మబాంధవుడైన 
సూర్యుడు సముద్రజలాలను, శరీరములందున్న రసాలను, భూమియందు పుట్టిన [ద్రవాలను తన 
కిరణసముదాయంచేత కాల్చి పీల్చివేస్తాడు. ఆ విధమైన కాలాగ్ని సంకర్షణం అనే పేరుతో అన్ని దిక్కులలోను 
వ్యాపించి ఆక్రమిస్తుంది. అప్పుడు నూరు సంవత్సరాల పాటు విడువకుండా వాయువులు వీస్తాయి. 


వ. ఇట్టు వర్షశతంబు వర్ష శూన్యంబగును. అంత శతవర్షంబులు ద్వాదశ భాస్కర ప్రచండ 
కిరణ తాండవం బగును. పిదప శతవర్షంబులు ప్రళయాగ్ని దందహ్యమానం బగును పిమ్మట 
సప్తమారుత రుంరుూనిల వేగతాడితం బగును. అందు మీ(ద శతహాయనంబులు నన 
ధారాధరంబులు మహాఫకోషంబులతోడం గరికరోపమానంబు లయిన నీరధారల నిఖిల 
జగంబును శంబరమయంబు చేసిన బ్రహ్మాండం బెల్ల జలమయం బగుటం చేసి, భూమి 

హృత గంధ గుణంబయి కబంధంబున లీనంబగు; న న్నీరంబు జీర్లరస గుణంబై తేజంబున 
నడంగు; నా తేజంబు వాయునందు నష్టరూపంబయి కలయు; నా పవనుండు గతస్పర్భగుణుండై 
నభంబున సంక్రమించు; నా యాకాశంబు విగతశబ్దంబయి భూతాదిం బ్రవేశించు6 దైజసం బైన 
మహద్రూపం బనహంకారంబై వైకారిక గుణ సమేతంబై, యింద్రియంబుల లయించు; నహంకారంబును 
సత్వాదిగుణంబులు (గసియించు; నవి కాలచోదితంబైన ప్రకృతియం దడంగు; నా ప్రకృతి యనాదియు 
నిత్యంబు నవ్యయంబు నవాజ్మానస గోచరంబునై సత్వరజస్తమోగుణ రహితంబయి, మహదాది 
సన్నివేశంబు లేక స్వప్నాద్యవస్థా రహితంబయి, పృధథివ్యాదిహీనంబై యప్రతర్య్యంబగు; దానిని 
మూలభూతం బయిన పదంబని చెప్పుచుందురు, కాలనిపర్యయంబయి, పురుషావ్యక్తులు విలీనం 
బగునది ప్రాకృత ప్రళయం బనంబడు' నని చెప్పి 'మటియు నొక విశేషంబు వినుము; బుద్దీంద్రియార్హ 
రూపంబులచే జ్ఞానంబు తదాశ్రయం బయి వెలుంగు; దృశ్యత్వావ్యతిరేకంబులచే నది యాద్యంతంబులు 
గలదై యుండు6 దేజంబునకు దీపచక్షూ రూపంబులు వేణు గానియట్లు బుద్ధీంద్రియార్థంబులు 
పరార్థమూర్తికి నన్యంబులు గానేరవు; బుద్దిసంభవంబు ప్రధానంబు; జాగత్స్వప్ప సుషుష్యవస్తాభేదం 
బాత్మమయంబై, బుద్ధియుక్తంబైన యోగంబునం బరిణమించు( బ్రాణిజాతం బీశ్వరునందు 
లయోదయంబులు వొందుచుండు; సర్వంబు నన్యోన్యాపాశయంబై యాద్యంత వంతం బగుట 
నవస్తు వై వర్తించు; నొక్క తేజంబు బహురంధ్రంబులం గానంబడు వడువున నొక్క పరమాత్మ పెక్కు 
విధంబుల భావింపంబడు; హాటకంబు పెక్కు రూపంబులు గలదైన, నేకంబయిన తెణుంగున( బరమాత్మ 
నేకంబుగా భావింపవలయు; నేత్రంబులకు మేఘావరణంబు దలంగినప్పుడు భాస్కర మండలంబు 
గనిపించు కరణి బంధహేతు వైన యహంకారం బాత్మ జ్ఞానంబునం దిరస్కృతం బైనయప్పుడే పరమాత్మ 
నిర్మలంబయి తోయ; నా పరమాత్మను నిరంతరంబును దలంచుచు, యోగులు తదేకాయత్తచిత్తులై 
యుందురు; కాలవేగంబున సర్వప్రపంచంబునకు నవస్థాంతరంబులు గల్లు చుండు( బరమేశ్వరమూర్తి 
యెన కాలంబున నభంబునం బగల తారకంబులు గానరాని కరణిం గానంబడక, కల్పావస్థలు చరించు; 
నిత్యనైమిత్తిక ప్రాకృతికాత్యంతికంబులని ప్రళయంబులు చతుర్విధంబులై పరయు; నందులం గలుగు 
నారాయణుని లీలావతారంబుల( గమలభవన భవాదు లయిన వచింప నోపరు;నే నెటింగి నంతయుం 
జెప్పితి; సంసారసాగరంబు దాట హరికథ యనెడు నావయ సహాయంబు గాని వేజొకటి లే దని చెప్పి. 

24 


* క్ర విధంగా నూరు సంవత్సరాలపాటు మేఘాలు మహాధ్వని చేసుకుంటూ ఏనుగుతొండాలవలె 


అనిపించే జలధారలు కురిపించి సకలభూమిని జలమయం చేసివేస్తాయి బ్రహ్మాండమంతా జలమయం 
కావడంచేత పృథ్వి తన తన్మాత్ర అయిన గంధగుణాన్ని పోగొట్టుకుని నీళ్లలో లీనమైపోతుంది. 


నీరు తన తన్మాత్ర అయిన రసగుణాన్ని పోగొట్టుకుని కాంతిలో అణగిపోతుంది. కాంతి అనగా 


తేజస్సు, తన తన్మాత్ర అయిన రూపగుణాన్ని పోగొట్టుకుని వాయువులో కలుస్తుంది. వాయువు తన 
తన్మాత్ర అయిన స్పర్శగుణాన్ని పోగొట్టుకుని ఆకాశంలో చేరుతుంది. ఆకాశం తన తన్మాత్ర అయిన 
శబ్దగుణాన్ని పోగొట్టుకుని ఆదిభూతంలో (ప్రవేశిస్తుంది. అది తేజో మయమైన మహద్రూపంతో అహంకారం 
గలదై, వికార గుణములు కలదై, యింద్రియాలను లీనం చేసుకుంటుంది. అహంకారాన్ని సత్యమూ, 

మొదలయిన గుణాలు తమలో లీనం చేసుకుంటాయి. ఆ సత్తాదిగుణాలు తిరిగి కాలంచేత (ప్రేరేపింపబడిన 
ప్రకృతిలో లీనమైపోతాయి. 


ప్రకృతి అనేది అనాదిగా ఉంది; అది శాశ్వతమైనది; దానికి నాశనం కాని మార్పు కాని లేదు. మాటలకు 
మనస్సుకు గాని గోచరం కాక, సత్యమూ రజస్ఫూ తమస్సూ అనే గుణత్రయమూ లేనిదై, మహత్తు మొదలయిన 
వానితో సమావేశం లేనిదై, స్వప్నావస్థ మొదలయిన అవస్థాత్రయమూ లేనిదై, పృథివి మొదలయిన 
పంచభూతాలూ లేనిదై, తర్కానికి అందనిదై ఉంది. దానిని మూలభూతమైన పదార్థంగా చెబుతారు. 
కాలం విపరిణామం చెందినప్పుడు పురుషుడూ, అవ్యక్తుడూ ఒకరిలో ఒకరు లీనమౌతారు. ఆ స్థితిని 
“పాకృతప్రళయం” అని అంటారు. 


ఇంకొక సంగతి ఉంది. దానిని కూడా విను. బుద్ది, ఇంద్రియములు, ఇం(ద్రియార్థములైన విషయములు- 
ఈ మూడింటినీ ఆశ్రయించుకుని జ్ఞానం ప్రకాశిస్తుంటుంది. గోచరం కావడం అనే లక్షణం కలిగీ, విరుద్దం 
కాకపోవడమనే లక్షణం కలిగీ, ఆదినీ అంతాన్నీ కలదై ఈ జ్ఞానం ఉంటుంది. కాంతికంటె దీపమూ, 
నేత్రమూ, వస్తురూపమూ వేరుకావు. అదేవిధంగా బుద్దీ, యింద్రియాలూ, విషయాలూ పరార్థమూర్తి అయిన 
పరమాత్మకంటె భిన్నమైనవి కావు. 


ప్రధాన మనేది బుద్ధియందు పుడుతుంది. మెలకువగా ఉండుట అనే జా[గ్రదవస్థ్ర, కలలు కనుట అనే 
స్వప్నావస్థ, గాఢని(ద్రపోవుట అనే సుషుప్తి అవస్థ- అనే ఈ మూడు విధములైన అవస్థలూ ఆత్మ మయాలై 
బుద్దితో కలిసినట్టయితే అదే యోగ మనిపించుకుంటుంది. 

జీవులు ఈశ్వరునిలో ఉదయం పొంది లయం పొందుతూ ఉంటారు. ఒకదానికొకటి ఆధారం 
కానిదై సమస్తమూ ఆదీ అంతమూ కలదై ఉండడంవల్ల అవస్తువై (వస్తువు కానిదై) (ప్రవర్తిస్తుంది. ఒకే 
తేజం అనేకరం(ధ్రాలలో నుంచి అనేక తేజములుగా గోచరించేటట్లు ఒకే భగవంతుడు అనేకవిధములుగా 
భావింపబడుతున్నాడు. నగల భేదాన్ని బట్టి అనేకరీతులుగా కనిపించినప్పటికీ బంగారాన్ని ఒకేవిధంగా 
భావించినట్టు గానే పరమాత్మను ఒకటిగానే భావించాలి. కళ్ళకు అడ్డుగా నిలిచిఉన్న మబ్బుతెర 
తొలగిపోయినప్పుడు సూర్యబింబం కనిపించినట్టుగా ఆత్మజ్ఞానం వల్ల అహంకారం తొలగిపోయినప్పుడు 
పరమాత్మ స్వచ్చంగా కనిపిస్తుంది. అహంకారం బంధనకారణం. అందువల్లనే అడ్డు నిలుస్తుంది. యోగులు 
పరమాత్మనే యెల్లప్పుడూ తలుస్తూ, పరమాత్మ యందే మనస్సును నిల్సి ఉంటారు. 


కాలగమనంచేత (ప్రపంచానికి భిన్నభిన్నమైన దశలు కలుగుతుంటాయి. పరమాత్మ యొక్క స్వరూపమే 
కాలం. ఆకాశంలో పగటిపూట చుక్కలు కనిపించని విధంగా కాలంలో కల్పావస్థలు కనిపించకుండా 
సంచరిస్తుంటాయి. నిత్యప్రళయం, నైమిత్తిక ప్రళయం, (ప్రాకృతిక ప్రళయం, ఆత్యంతిక ప్రళయం అని 
ప్రళయాలు నాలుగు విధాలు. ఆ యా సమయాలల్లో సంభవించే నారాయణుని యొక్క లీలలనూ, 
అవతారాలనూ, (బ్రహ్మ కానీ ఈశ్వరుడు కానీ తదితరులు కానీ చెప్పలేరు. నేను నాకు తెలిసినంతవరకూ 

చెప్పాను. సంసారమనే మహాసముద్రాన్ని దాటడానికి “విష్ణుకథ అనే నావ ఒక్కటే సాధనం; మరొకటేదీ 
సాధనం కాలేదు. సహాయపడలేదు. 


ఉ. ఏను మృతుండ నౌదునని యింత భయంబు మనంబులోపలన్‌ 
మానుము; సంభవంబు గల మానవకోట్లకు( జావు నిత్యమౌం 
గాన హరిం దలంపు; మిక గల్లదు జన్మము నీకు ధాత్రిపై; 
మానవనాథ! పొందెదవు మాధవలోక నివాస సౌఖ్యముల్‌. 25 


* నేను చనిపోతాను” అన్న భయాన్ని పూర్తిగా మనస్సులో నుంచి విడిచిపెట్టు. జన్మించిన మానవుల 
కందరికీ మరణించడం కూడా నిత్యధర్మం. కాబట్టి హరిని ధ్యానం చేసుకో! దీనివల్ల నీవు మళ్ళా 
మానవలోకంలో జన్మించడం జరుగదు. ఓ రాజా! మాధవలోకమైన వైకుంఠంలో నివసించి, అక్కడ సౌఖ్యాలు 
అనుభవించే యోగం కలుగుతుంది. 


యు 


-: పరీక్షిత్తు తక్షకునిచే దష్టుండై మృతి నొంద నతని వుత్తుండు సర్వయాగము సేయుట :- 


వ. రాజేంద్రా! జరామరణ హేతుకంబయిన శరీరంబున నుండు జీవుండు ఘటంబులలో( గనంబడు 
నాకాశంబు ఘటనాశంబయిన మహాకాశంబునం జేరు తెజంగున, శరీరపతనం బగుడు నీశ్వరుం గలయు6 
దైలనాశపర్యంతంబు వర్తి తేజంబుతోడ వర్తించు కరణి దేహకృతంబగు భవంబు రజస్పత్వ 
తమోగుణంబుల చేతం (బ్రవర్తించు; నాత్మ నభంబు మాడ్కి ధ్రువంబై యనంతంబై వ్యక్తావ్యక్తంబులకు( 
బరంబై యుండు; నిట్లాత్మ నాత్మస్థునిగా జేసి, హరి నిజాకారంబు భావించుచుండుట విశేషంబు; 
నిన్ను( దక్షకుండు గణన సమర్దుండు గాడు; హరిం దలంపుము; ధన గృహ దారాపత్య క్షేత్రపశు ప్రకరంబుల 
వర్షించి, సమస్తంబును నారాయణార్పణంబు సేసి, విగతశోకుండవై నిత్యంబును హరిధ్యానంబు సేయు” 
మని వినిపించిన రాజేంద్రుండును గుశాసనాసీనుండై జనార్దనుం జింతించుచుండె; నంత శుకుండును 
యధేచ్చా విహారుండయి చనియె; నిట గ్రుద్దుండైన బ్రాహ్మణోత్తమునిచే. బ్రేరితుండైన తక్షకుండు 
ద్విజరూపంబు. దాల్చి, పరీక్షిద్వధార్థంబుగా నేతెంచుచుండి మార్గమధ్యంబున( గాశ్యపుండును సర్ప 
విషహరణ సమర్జుం డగు నొక్క విఫ్రునిం గని యతని నపరిమిత ధన ప్రదానంబున( దృప్తుం గావించి, 
పరీక్షిన్నికటంబునకు రాకుండు న ట్లొనర్చి, యంతట( బరీక్షిన్మహారాజు చెంతనున్న వారల చేతి కొక్క 
ఫలంబిచ్చి చనిన, వా రా ఫలంబు రాజునకిచ్చిన నతం డాఫలంబు నాస్వాదించినం (గిమిరూపంబున 
నందుండి వెడలి మహాభయంకర రూసంబునం గాకోదరంబై రాజుం గణచిన నతండు నా క్షణంబ 
విషాగ్నిచే భస్మీభూతుం డయ్యె; నట్టి యవసరంబున భూమ్యంతరిక్షంబులనుండు నిఖిలప్రాణు 
లాశ్చర్యకరంబగు తన్మరణంబు గని హాహారవంబులు సేసి; రంత నీ యర్థంబు నతని తనయుండైన 
జనమేజయుండు విని క్రోధావేశంబున సర్పప్రళయం బగు నట్టు యజ్ఞంబు సేయుచుండ సహస్ర 
సంఖ్యలు గల సర్పంబులు హతంబు అయ్యె. నా సమయంబున. దక్షకుండు రాక వాసవాలయంబున 
నుండుట యెజీంగి “సహేంద్ర తక్షకాయానుబూహి” అను ప్రేషవాక్యంబు నొడువునంతం, 

దక్షకసహితుండయి నిమానముతో నింద్రుండు స్థాన భ్రంశంబు నొంది పడుచుండ, నత్తణీ నాంగీరసుం 
డేతెంచి పరీక్షిత్రనయుని బహుభంగులం గీర్తించి. 26 


* మహారాజా! ముసలితనానికీ మృతికీ ఆశ్రమం శరీరం. ఈ శరీరంలో ఉన్న జీవుడు, కుండలో 
ఉన్న ఆకాశం కుండ పగిలినప్పుడు మహాకాశంలో కలసిపోయినట్టుగా, శరీరం నాశన మైనప్పుడు దేవునిలో 
కలిసిపోతాడు. అనగా జీవాత్మ పరమాత్మలో చేరిపోతుంది. చమురు అయిపోయేవరకు వత్తి వెలుగుతుంది. 
అదేవిధంగా శరీరం ధరించి వచ్చిన జన్మ సత్త రజస్తమో గుణములచేత (ప్రవృత్తిని కలిగి ఉంటుంది. 
ఆత్మ మాత్రం ఆకాశం మాదిరిగా నిశ్చలంగా అనంతంగా గోచరత్యానికీ, అగోచరత్యానికీ అతీతంగా 
ఉంటుంది. ఇటువంటి ఆత ఇను ఆత్మస్థునిగా చెయ్య గలిగి ఉండాలి. అప్పుడు హరియొక్క నిజాకారాన్ని 
ధ్యానం చెయ్యగలిగి ఉండాలి. అది గొప్ప విషయం. 


నిన్ను కరవగల శక్తి తక్షకునికి లేదు. విష్ణువును సదా ధ్యానించు. ధనధాన్యములనీ, గృహక్షేత్రములనీ, 
పుత్రకళత్రములనీ వ్యామోహం పెట్టుకోక, అన్నింటినీ విడిచిపెట్టి భగవదర్పణబుద్దితో శోకరహితుడవై 
నిరతమూ నిరంతరమూ హరినే ధ్యానిస్తూ ఉండు” అని శుకయోగి వినిపింపగా రాజగ్రేష్టుడైన పరీక్షిత్తు 
దర్భాసనం మాద కూర్చుండి జనార్దనుడైన విష్ణుదేవుని చింతించడం మొదలుపెట్టాడు. శుక మహర్షి 
తాను స్వచ్చందసంచారియి వెళ్ళిపోయాడు. 

కోపం పొందిన విప్రుని (శృంగి) వల్ల ప్రేరేపింపబడినవాడై తక్షకుడు బ్రాహ్మణ వేషం ధరించి పరీక్షిత్తును 
సంహరించడంకోసం వస్తూ త్రోవలో కాళ్యపుడనే ఒక బ్రాహ్మణుని కలుసుకున్నాడు. ఆ కాశ్యపుడు పాము 
విషానికి విరుగుడు వెయ్యగల సమర్ధుడు. అందువల్ల అతనికి అంతులేని ధనం సమర్పించి సంతృప్తి పరచి 
పరీక్షిన్మహారాజు చెంతకు వెళ్లకుండా చేశాడు. ఆ తరువాత తక్షకుడు పరీక్షిత్తు దగ్గర ఉంటున్న వారికి 
ఒక పండు నిచ్చి తాను వెళ్ళిపోయాడు. ఆ సన్నిహితులు ఆ పండును రాజుకు సమర్పించారు. ఆయన 
ఆ ఫలాన్ని చవిచూచినంతలో, లోపలినుంచి తక్షకుడు ఒక పురుగువలె పైకి వచ్చి భయంకరమైన 
మహాసర్సంగా మారిపోయి రాజును కరవగా ఆయన ఆ క్షణమే విషాగ్నివల్ల బూడిదగా మారిపోయాడు. 


ఆ సమయంలో ఆశ్చర్యకరమైన ఆ మరణాన్ని అవలోకించిన సర్వజీవులూ హాహాకారాలు చేశారు. 
ఈ విషయమంతా అతని కుమారుడైన జనమేజయుడు విని (క్రోధావేశం పొంది సర్సాలన్నీ నాశనం కావాలన్న 
సంకల్పంతో యజ్ఞం చేస్తూ ఉండగా వేనకు వేలు పాములు నాశనమై పోయాయి. తక్షకుడు రాకుండా 
ఇంద్రుని మందిరంలో ఉండటం తెలుసుకుని బుత్విజుడు 'సహేంద్రతక్షకాయానుబ్రూహి' అని పలికి 
నంతటిలో తక్షకునితో పాటుగా ఇంద్రుడు కూడా విమానంతో సహా తన స్థానంనుంచి పడుతుండగా, ఆ 
సమయానికి ఆంగీరసుడు వచ్చి పరీక్షిత్తుకుమారుడైన జనమేజయ మహారాజును పెక్కు విధములుగా 
స్తుతించాడు. 


చ. “మృతియును జీవనంబు నివి మేదినిలోపల జీవకోటికిన్‌ 
సతతము సంభవించు; సహజం బిది; చోరహుతాశసర్స సం 

హతులను దప్పి నాకటను బంచత నొందెడు నట్టి జీవు(డున్‌ 
వెతలను బూర్వకర్మ భవవేదన లొందుచు. గుందు నెప్పుడున్‌. 27 


వ. అట్టు గావున నసంఖ్యంబులైన దందశూకంబులు హతంబు లయ్యె; శాంత నూనసుండవై, క్రోధంబు 
వర్ణింపు మనిన గురూపదిష్ట ప్రకారంబున సర్పయాగంబు మానియుండె; నంత దేవతలు గుసుమవృష్టి( 
గురియించి; రా రాజన్యుండు మంత్రి సమేతుండై నగర ప్రవేశంబు సేసె; బాధ్యబాధక లక్షణంబులు 
గల విష్ణుమాయా చోదిత గుణవ్యాపారంబుల నాత్మ మోహపడుం గావున, నట్టి మాయావికారంబులం 
బరిత్యజించి, తదాశ్రయాకృత మానసుండై వర్తించుచు, పరనింద సేయక, వైరంబు వర్ణించి, 
భగవత్సదాంభోజభక్తి సంయుక్తుండై తిరుగు నతండు హరిపదంబు జేరు; నని చెప్పి వెండియు 
సూతుండు పరమహర్ష సమేతుండై శౌనకున కిట్టనియె. 28 


* ఆ పిమ్మట చావు బ్రతుకులు భూమిమోద ఉండే జీవసముదాయానికి ఎల్లప్పుడూ కలుగుతూనే 
ఉంటాయి. ఇది సహజం; పుట్టుకతో వచ్చేదే. దొంగలవల్ల, అగ్నివల్ల, పాముకాటువల్ల, దప్పికవల్ల, ఆకలివల్ల 
చనిపోయే మానవుడు కష్టములతో కుమిలిపోయి తాను పూర్వం చేసిన పాపాలయొక్క ఫలాన్ని ఎప్పటికీ 
అనుభవిస్తాడు. 


అందువల్ల శాంతిని పొందిన మనస్సు కలిగి కోపాన్ని విడిచిపెట్టు. ఇప్పటికే లెక్కలేనన్ని పాములు 
మృతిచెందాయి” అని చెప్పగా గురువు యొక్క ఉపదేశాన్ని బట్టి జనమేజయుడు సర్పయాగాన్ని మానివేశాడు. 
అందుకు సంతోషించి దేవతలు పూలవాన కురిపించారు. 


ఆ తరువాత జనమేజయ మహారాజు మంత్రులతో కూడుకొన్నవాడై రాజధానీనగరంలో ప్రవేశించాడు. 
గుణసమేతాలైన ప్రవృత్తులు విష్ణమాయవల్ల (ప్రేరేపణ పొందుతుంటాయి. వాటికి బాధ్యబాధక లక్షణాలు 
కూడా ఉంటాయి. వాటి వల్ల ఆత్మకూడా (భ్రాంతిని పొందుతుంటుంది. జనమేజయుడు ఆవిధమైన 
మాయావికారములను విసర్టించివేశాడు; తన మనస్సును వాటికి ఆశ్రయం కాకుండా చేసుకుని, యితరులను 
నిందించడం కానీ, ఇతరులతో విరోధించడం కానీ లేకుండా భగవంతుని పాదపద్మాలయందే భక్తి కలవాడై 
కాలం వెళ్ల బుచ్చుతున్నాడు. అతను తప్పకుండా విష్ణుపదాన్ని చేరుకుంటాడు” అని చెప్పి సూతుడు 
ఆనందంతో శౌనకునితో ఈ విధంగా చెప్పసాగాడు. 


-: శ్రీవేదవ్యాసుండు వేదములను, బురాణములను లోకమందు. బ్రవర్తింప€ జేయుట :- 


క. ధారుణి. బారాశర్యున, కార్యులు పైలు(డు సుమంతు జైమిని మునులన్‌ 
ధీరు(డు వైశంపాయను6 డారయ నలువురును శిష్యులై యుండి రొగిన్‌. 29 


* “పరాశరుని కుమారుడైన వ్యాసునికి పైలుడు, సుమంతుడు, జైమిని, వైశంపాయనుడు అని ఆర్యులూ, 
ధీరులూ అయిన నలుగురు శిష్యులున్నారు. 

న. వారలు బుగ్యజుస్పామాధర్వంబు లనియెడు నాలుగు వేదంబుల వ్యాసోపదిష్షక్రమంబున లోకంబులం 


(బవర్తింపణేసి రని చెప్పిన, నా క్రమం బెట్లని శౌనకుం డడిగిన సూతుండు సెప్పం దొడంగె; 'నాదియందు( 
జతుర్ముఖుని హృదయంబున నొక నాదం బుద్భవించె; నది వృత్తి నిరోధంబువలన మూర్తీభవించి 
వ్యక్తంబుగా( గనుపట్టె; నట్టి నాదోపాసన వలన యోగిజనంబులు నిష్పాపులై ముక్తి నొందుదు; రందు 
నోంకారంబు జనియించె; నదియె సర్వమంత్రోపనిష న్మూలభూత యగు వేదమాత యని చెప్పంబడు; 
నా యోంకారంబు త్రిగుణాత్మకంబై యకారోకార నుకారంబు లనెడు త్రివర్లరూపంబై ప్రకాశించుచుండె; 
నంత భగవంతుండగు నజుం డాప్రణనంబువలన స్వరస్పర్శాంతస్థోష్మాది లక్షణ లక్షితంబగు నక్షర 
సమామ్నాయంబు గల్పించి, తత్సాహాయ్యంబునం దన వదన చతుష్టయంబువలన వేదచతుష్టయంబు 
గలుగంజేసె; నంత నతని పుత్రులగు బ్రహ్మవాదు లా వేదంబులం దదుపదిష్ట ప్రకారంబుగా నభ్యసించి, 
యా క్రమంబున వారలు దమ శిష్యపరంపరకు నుపదేశించి; రిట్లు వేదంబులు సమగ్రంబుగా( 
బ్రతియుగంబున మహార్షులచే నభ్యసింపం బడియె; నట్టి వేదంబులు సమ([గ్రంబుగ( బరియింప 
నశక్తులగు వారలకు సాహాయ్యంబు సేయుటకై ద్వాపర యుగాదియందు భగవంతుండు 
సత్యవతీదేవియందు( బరాశరమహర్షికి సుతుండై యవతరించి, యా వేదరాశిం గ్రమమ్మున 
బుగ్యజుస్పామాథర్వంబు అన నాలుగు విధంబులుగ విభజించి, పైల వైశంపాయన జైమిని సుమంతు 
లనియెడు శిష్యవరులకు( గ్రమంబుగ నా వేదంబుల నుపదేశించె; నందు. బైలమహర్షి సేకొన్న బుగ్వేదం 
బనంతంబు లగు బుక్కులతో. జేరి యుండుటంజేసి బహ్వాచశాఖ యని చెప్పంబడు; నంత నా 
పైలుం డింద్రప్రమితికి బాష్కలునకు నుపదేశించె; బాష్కలుం డా సంహితం జతుర్విధంబులు గావించి 
శిష్యు లగు బోధ్యుండు యాజ్ఞనల్క్యుండు( బరాశరుండు నగ్నిమిత్రుండు ననువారికి నుపదేశించె; 
నింద్రప్రమితి దన సంహిత మాండూకేయున కుపదేశించె; మాండూకేయుండు దేవమిత్రుం డనువానికిం 
జెప్పె; నతనికి సౌభర్యాదిశిష్యు లనేకులై ప్రవర్తిల్లి; రందు సాభరిసుతుండు శాకల్యుండు దా నభ్యసించిన 
శాఖ నైదు విధంబులుగ విభజించి; వాత్స్యుండు మౌద్గల్యుండు శాలీయుండు గోముఖుండు శిశిరుం 
డనెడు శిష్యుల కుపదేశించె; నంత జాతుకర్ణి యనువానికి వా రుపదేశింప నతండు బలాకుండు 
'పైంగుండు వైతాళుండు నిరజుం డనువారి కుపదేశించె; నదియునుం గాక మున్ను వినిపించిన బాష్కలుని 
కుమారుండైన బాప్సలి వాలఖిల్యాఖ్యసంహితను బాలాయని గార్గ్యుండు కాసారుం డను వారలకుం 
జెప్పె; ని త్తెజంగున బహృుచసంహిత లనేక ప్రకారంబులం బూర్యోక్త బ్రహ శ్రచారులచే ధరియింపంబడె; 
యుజుర్వేదధరుండగు వైశంపాయనుని శిష్యసంఘంబు నిఖిలక్రతువుల నాధ్వర్యవ కృత్యంబుచే( 
దేజరిల్లిరి; మతియు నతని శిష్యుండగు యాజ్ఞనల్క్యుండు గుర్వపరాధంబు సేసిన, నా గురువు కుపితుండై 
'యరధీతవేదంబుల మరలం దన కిచ్చి పొమ్మినిన నతండు దాను జదివిన యజుర్గణంబును దదుక్త 
క్రమంబున( గ్రక్క, నవి రుధిరాక్తం బగు రూపంబు. దాల్చిన యజుర్గణాధిష్టిత శాఖాధి దేవతలు 
తిత్తిరిపక్షులై వానిని భుజియించిరి; దానంజేసి యా శాఖలు తైత్తిరీయంబు లయ్యె; నంత నిర్వేది 
యగు నా యాజ్ఞనల్క్యుం డపరిమిత నిర్వేదంబు నొంది, యుగ్రతపంబున సూర్యుని సంతుష్టుం 
గానింప, నతండు సంతసిల్లి హయరూపంబు( దాల్చి. యజాుర్గణంబు నతని కుపదేశించెః గావున నది 
వాజసనేయశాఖ యని వాక్రువ్వంబడె; నంతనా యజుర్గణంబు కాణ్వ మాధ్యందినాదులచే నభ్యసింపబడె; 

నిట్లు యజుర్వేదంబు లోకంబున. బ్రవర్తిల్లై; సామవేదాధ్యేత యగు జైమిని మహర్షి దన సుతుండగు 
సుమంతునికి నుపదేశించె; నతండు సుకర్ముండను తన సుతునకు( దెలిపె; నతం డావేదమును 
సహస్రశాఖలుగా విభజించి, కోసలుని కుమారుండైన హిరణ్యనాభునికిని, దన కుమారుం డగు పౌొప్పంజి 
యనువానికి నుపదేశించె; నంత వారిరువురు బ్రహ్మవేత్త లగు నావంత్యులు నుదీచ్యు లను నేనూర్లురికి 
నుపదేశించి, వారిని సామవేదపారగులంగా( జేసి; రిట్లు సామవేదంబు లోకంబున వినుతి నొందె; 
మటియు నథర్వవేత్త యగు సుమంతుమహర్షి దానిం దన శిష్యున కుపదేశింప నతండు వేదదర్శుండు 
పథ్యుం డను శిష్యుల కుపదేశించె; నందు వేద దర్శు(డనువా(డు శౌల్కాయని బ్రహ్మబలి నిర్హోషుండు 
పిప్పలాయనుం డనువారలకును, బథ్యుం డనువాండు కుముదుండు శునకుండు జాబాలి బఖ్రు 
వంగిరసుండు సైంధవాయనుం డనువారలకు నుపదేశించి ప్రకాశంబు నొందించె; నిత్తెబంగున 
నథర్వవేదంబు వృద్ది నొందె; ని ట్లథిలవేదంబుల యుతృత్తి ప్రచార క్రమం బెతేంగించితి; నింకం 
బురాణక్రమం బెట్టు లనిన వినిపింతు, వినుము; లోకంబున( బురాణప్రవర్తకు లనం (బ్రసిద్దులగు 
త్రయ్యారుణి కశ్యపుండు సావర్ణి యకృతవ్రణుండు వైశంపాయనుండు హారీతుం డను నార్లురు 
మజ్జనకుండును వ్యాస శిష్యుండునగు రోమహర్షణుని వలన గ్రహించి; రట్టి పురాణంబు సర్గాది 
దశలక్షణలక్షితంబుగా నుండు; మజీయు. గొంద జా పురాణంబు పంచలక్షణలక్షితం బనియు( 
బలుకుదు; రట్టి పురాణ నామానుక్రమంబు( బురాణవిదులగు బుషులు సెప్పెడు తెణంగున నెటింగింతు; 
వినుము; బ్రాహ్మంబు పాద్మంబు వైష్ణవంబు శైవంబు భాగవతంబు భవిష్యోత్తరంబు నారదీయంబు 
మార్కండేయం బాన్నేయంబు బ్రహ్మక్రైవర్తంబు లైంగంబు వారాహంబు స్కాందంబు వామనంబు 
కౌర్మంబు మాత్సంబు బ్రహ్మాండంబు గారుడంబు నని పదునెనిమిది మహాపురాణంబులు మతియు 
నుపపురాణంబులుం గలవు; నీని లిఖించినం జదివిన వినిన దురితంబు లడంగు నని సూతుండు 
శౌనకాదులకుం జెప్పిన వారు 'నారాయణుగుణ వర్ణనంబును దత్కథలును జెప్పితి; వింక దోషకారులు. 
బాపమతులు నెవ్విధంబున భవాబ్దిం దరింతు, రాక్రమంబు వక్కాణింపవే! యని యడిగిన నెణింగింపం 
దలంచి యిట్లనియె. 30 


* ఆ నలుగురూ తమ గురువైన వ్యాసుడు బోధించిన క్రమంలో బుగ్వేదాన్నీ, యజార్వేదాన్నీ, 


సామవేదాన్నీ, అథర్వవేదాన్నీ లోకంలో ప్రచారం చేశారు. 


ఈ మాట విని శౌనకుడు “ఆ (క్రమము ఏమిటి?” అని ప్రశ్నింపగా సూతుడు బదులు చెప్పసాగాడు. 


“మొట్టమొదట (బ్రహ్మ హృదయంలో ఒక నాదం పుట్టింది. చిత్తవ్యాపారాన్ని నిరోధించడంవల్ల అది రూపం 
ధరించి స్పష్టంగా గోచరించింది. అటువంటి ధ్వనిని ఉపాసించడంవల్ల యోగులు పాపరహితులై ముక్తిని 
పొందుతారు. ఆ నాదంలోనే ఓంకారం పుట్టింది. ఓంకారం మంత్రాల కన్నింటికీ మూలం కావడం వల్లనూ, 
ఉపనిషత్తుల కన్నింటికీ మూలం కావడం వల్లనూ “వేదమాత” అన్న విఖ్యాతిని గడించుకుంది. 


ఓంకారంలో మూడు గుణా లున్నాయి. ఆ విధంగానే అకారమూ, ఉకారమూ, మకారమూ అనే 


మూడు వర్ణాలున్నాయి. ఆ గుణాలతోనూ వర్ణాలతోనూ ఓంకారం ప్రకాశిస్తూ ఉంది. ఆ ప్రణవం వల్ల 
(ac) © అర ౧ 


364 పోతన భాగవతము 


భగవంతుడైన (బ్రహ్మ స్వరములు, స్పర్శములు, అంతస్థములు, ఊష్మములు మొదలయిన లక్షణాలతో 
కలిసియున్నటువంటి అక్షరసముదాయమును కల్పించాడు. ఆ అక్షర సమామ్నాయం యొక్క తోడ్పాటుతో 
తన నాలుగు ముఖములనుంచీ నాలుగు వేదాలను కలుగజేశాడు. బ్రహ్మచారులయిన తన పుత్రులకు 
వ్యాసుడు ఒక (క్రమంలో వాటిని ఉపదేశించాడు. అతని పుత్రులు తమ తండ్రి తమకు బోధించిన క్రమంలోనే 
శిష్యులకు బోధించారు. ఆ విధంగా వేదాలు ప్రతియుగంలోనూ సమ(గ్రంగా బుషివర్యులచేత అభ్యాసం 
చేయబడుతూ వచ్చాయి. 


వేదములను సమగ్రంగా చదువలేని శక్తిహీనులకు సాహాయ్యం చెయ్యడం కోసం భగవంతుడు 
ద్వాపరయుగ ప్రారంభంలో సత్యవతీదేవికీ పరాశరమహర్షికీ కుమారుడై అంతరించి సమ(గ్రమైన వేదరాశిని 
క్రమముగా బుగ్వేదమూ, యజుర్వేదమూ, సామవేదమూ, అథర్వవేదమూ అని నాలుగు విధాలుగా విడదీసి 
క్రమముగా వాటిని పైలమహర్షికీ, వైశంపాయన మహార్షికీ, జైమిని మహర్షికీ, సుమంతు మహార్షికీ బోధించాడు. 


ఆ వరుసలో పైలమహర్షి బుగ్వేదాన్ని నేర్చుకున్నాడు. బుగ్వేదం అనంతంగా బుక్కులు ఉండడం 
వల్ల “బహృచశాఖ” అన్న ప్రసిద్దిని పొందింది. పైలుడు తాను నేర్చుకున్న వేదాన్ని ఇంద్రప్రమితికీ, బాష్కలునికీ 
ఉపదేశించాడు. బాష్కలుడు తను నేర్చుకున్న భాగాన్ని నాలుగు భాగాలుగా చేసి తన శిష్యులైన బోధ్యుడు 
యాజ్ఞవల్క్యుడు, పరాశరుడు, అగ్నిమి(త్రుడు అనే నలుగురికి ఉపదేశించాడు. ఇంద్రప్రమితి తను నేర్చుకొన్న 
సంహితను మాండూకేయుడు అనేవానికి ఉపదేశించాడు. అతడు దేవమి(త్రుడు అనేవానికి ఉపదేశంచేశాడు. 
దేవమి(త్రునికి శిష్యులు చాలామంది ఉన్నారు. అందులో ఒకడు సౌభరి కుమారుడైన శాకల్యుడు. శాకల్యుడు 
తను నేర్చుకొనిన శాఖను అయిదు భాగాలు చేసి తన అయిదుగురు శిష్యులకూ బోధించాడు. వాత్య్యుడు, 
మౌద్గల్యుడు, శాలీయుడు, గోముఖుడు, శిశిరుడు- అనే అయిదుగురూ సౌభర్యుడైన శాకల్యుని శిష్యులు. 
వారందరూ జాతుకర్ణి అనే వానికి ఉపదేశించారు. జాతుకర్లి బాలకుడు, పైంగుడు, వైతాళుడు, విరజుడు 
అనే నలుగురికి ఉపదేశించాడు. బాష్కలుని కుమారుడు బాష్కలి. అతడు వాలఖిల్య సంహితము బాలాయని, 
గార్గుడు, కాసారుడు అనే ముగ్గురికి బోధించాడు. ఈ విధంగా బహాచసంహితలు, అనగా బుగ్వేద 
సంహితలు అనేకవిధములై యింతకుముందు చెప్పిన మహర్షుల చేత ధరింపబడి నిల్చి ఉన్నాయి. 


యజుర్వేదమును ఉపదేశం పొందిన మహర్షి వైశంపాయనుడు. ఆయన శిష్యులందరూ యజ్ఞము 
లన్నింటిలోనూ పాల్గొని, అధ్వర్యువులుగా ఉ ౦డి ప్రసిద్ది పొందారు. యాజ్ఞవల్క్యుడు కూడా వైశంపాయనుని 
NN ధ్‌ sy ర్‌ 
శిష్యుడే. అతడు గురువుపట్ల అపరాధం చెయ్యడం మూలంగా “నేర్చుకొన్న వేదములను తన కిచ్చి పొమ్మని 
కోప గ్రస్తుడై వైశంపాయను డనగా యజుస్సంహితలను, తాను నేర్చుకొన్న వాటిని యాజ్ఞవల్క్యుడు నేర్చుకొన్న 
కమా త 0 Sy 
క్రమంలోనే వమనం చేశాడు. అవి రక్తసిక్తమైనట్టుండగా యజుర్మంత్రగణముల అధిష్టానదేవతలు 
తిత్తిరిపక్టులరూపంలో వచ్చి వాటిని తినేశారు. అందువల్లనే ఆ శాఖలకు తైత్తిరీయశాఖలు అనే పేరు వచ్చింది. 

తను నేర్చిన విద్య పోవడం చేత యాజ్ఞవల్క్య్యమహర్షి నిర్వేది అయ్యాడు. అందువల్ల బాగా నిర్వేదం 
పొంది తీవ్రతపస్సు చేసి సూర్యునికి సంతృప్తిని కలుగజేశాడు. సూర్యుడు యజుర్మంత్ర సంహితలను 
అశ్వరూపం ధరించి అతనికి బోధించాడు. అందువల్లనే వాటికి వాజసనేయశాఖ అన్న వాసి కలిగింది. ఈ 
శాఖలో ఉండే యజుస్సంహితలను కాణ్వులు, మాధ్యందినులు మొదలయినవారు స్వీకరించి అభ్యసిస్తున్నారు. 
ఈ విధంగా లోకంలో యజుర్వేదం వ్యాపించింది. 

సామవేదాన్ని అభ్యసించిన జైమిని మహర్షి తన కుమారుడైన సుమంతునికి దానిని బోధించాడు. 
అతడు తన సుతుడైన సుకర్మునికి బోధించాడు. సుకర్ముడు సామవేదమును వెయ్యిశాఖలుగా విడదీసి 
యిద్దరికి బోధించాడు. ఒకడు కోసలుని పుత్రుడైన హిరణ్యనాభుడు. రెండవవాడు తన కుమారుడైన పౌప్పంబి. 
వారిద్దరూ బ్రహ్మవేత్తలయిన ఆవంత్యులూ, ఉదీచ్యులూ అనే అయిదువందలమందికి ఉపదేశించి వారిని 
సామవేద పారగులుగా చేశారు ఈ విధంగా సామవేదం లోకంలో ప్రశంస పొందింది. 


అథర్వవేదాన్ని అభ్యసించిన సుమంతుడునే మహర్షి దానిని తన శిష్యునికి బోధించాడు. ఆ శిష్యుడు 
తన శిష్యులయిన వేదదర్భుడు, పథ్యుడు అనే యిద్దరికి ఉపదేశించాడు. వేదదర్శుడు శౌల్కాయని, బ్రహ్మబలి, 
నిర్ణోషుడు, పిప్పలాయనుడు అనే నలుగురికి బోధించాడు. కుముదుడు, శునకుడు, జాబాలి, బభ్రువు, 
అంగిరసుడు, సైంధవాయనుడు అనే ఆరుగురికి పథ్యుడు బోధించాడు. ఈ విధంగా ప్రకటన పొంది 
అథర్వవేదం వృద్ది గాంచింది. ఈ విధంగా నాలుగు వేదముల ఉత్పత్తినీ, వ్యాప్తిని తెలియజేశాను. ఇప్పు 
డింక పురాణాల గురించి వినిపిస్తాను. విను. 


త్రయ్యారుణి, కశ్యపుడు, సావర్ణి అకృతవ్రణుడు, వైశంపాయనుడు, హారీతుడు- అని ఆరుగురు 
పురాణ(ప్రవక్తలుగా ప్రసిద్దులు. ఆ ఆరుగురూ కూడా మా తండ్రి అయిన రోమహర్షణుని దగ్గర నేర్చుకున్నారు. 
మా తండ్రి వ్యాసులవారి శిష్యుడు. పురాణం అనేది సర్గలక్షణం కలిగి ఉంటుంది. కొందరు పురాణానికి 
అయిదు లక్షణాలు ఉంటాయని అంటారు. పెద్దలు పూర్వసంగతులు తెలిసిన అనుభవజ్ఞులు చెప్పిన పద్దతిని 
అనుసరించి పురాణాలను [క్రమంగా చెబుతాను. విను. (బ్రహ్మపురాణం, పద్మపురాణం, విష్ణుపురాణం, 
శివపురాణం, భాగవతం, భవిష్యోత్తరపురాణం, నారదపురాణం, మార్కండేయ పురాణం, అగ్నిపురాణం, 
(బ్రహ్మకైవర్త పురాణం, లింగపురాణం, వరాహపురాణం, స్కాందపురాణం, వామనపురాణం, కూర శ్రపురాణం, 
మత్స్యపురాణం, బ్రహ్మాండపురాణం, గరుడపురాణం- ఈ పద్దెనిమిదీ మహాపురాణాలు. ఇవికాక, యింకా 
ఉపపురాణాలు ఉన్నాయి. వీటిని (వ్రాసినా, చదివినా, వినినా పాపాలు నశించిపోతాయి 

ఈ విధంగా సూతుడు శౌనకాది మహర్షులకు చెప్పాడు. వారు “నీవు నారాయణుని గుణాలను 
వర్లించావు. ఆయన కథలను వినిపించావు. పాపం చేసినవారూ, పాపబుద్ది కలవారూ సంసారసము ద్రాన్ని 
తరించే మార్గం కూడా చెప్పవా?” అని అడిగారు. అప్పుడు ఆ విషయం చెప్పడానికి ఈ విధంగా 
మొదలుపెట్టాడు సూతుడు. 

-: మార్కండేయోపాఖ్యానము :- 


క. తొల్లిటి యుగమున దపముల( బల్లిదులగు బుషుల మహిమ భాషింపంగ రం 
జిల్లెడు మార్కండేయుం, డుల్లంబున హరిని నిలిపి యుడుగక బదికెన్‌. 31 


x “పూర్వయుగంలో తపస్సుచేత సమర్ధులైన మునీశ్యరుల మహిమ (ప్రకాశమానంగా ఉండడంవల్ల 
మార్కండేయమహర్షి హరిని మనస్సులో నిలుపుకుని, ఎప్పుడూ విడిచిపెట్టకుండా ఆనందంతో మనుగడ 
సాగించాడు. 


వ. లోకంబులు గల్ఫాంతసమయంబునం గబంధమయంబు అయి, యంధకార బంధురంబు అయి 
యున్నయెడ నేకాకి యయి చరించుచు బాలార్కకోటి తేజుం డయిన బాలుని హృదయంబునం 
బ్రవేశించి యనేకసహస్ర వత్సరంబులు దిరిగి వటపత్రశాయి యయిన య బ్బాలుని( (గమ్మణుం 
గనియెనని చెప్పిన శౌనకాదులు సూతునిం గనుకొని, “యా మునీంద్రునకు నీ ప్రభావం బెట్టు 
గలిగె? నని యడిగిన నతం డిట్లనియె. 32 


* కల్పం అంతమయ్యే సమయంలో, అంటే ప్రళయకాలంలో లోకాలన్నీ జలమయమై పోయాయి. 
చీకట్లతో నిండిపోయాయి. అటువంటి సమయంలో ఒక్కడే సంచరిస్తూ కోటి బాలసూర్యుల తేజస్సుతో 
ప్రకాశించే ఒక బాలుని హృదయంలో (ప్రవేశించి ఎన్నో వేల సంవత్సరాలు అక్కడే సంచరించి మళ్లా 
మజ్టియాకు మోద పవ్వళించిన ఆ బాలుని చూశాడు. “ఈ విధంగా చెప్పగా శౌనకాదులైన (శ్రోతలు 
వక్తయెన సూతుని చూచి “ఆ మునీంద్రునికి ఈ మహిమ యేవిధంగా లభించినది?” అని ప్రశ్నించారు. 
వారికి సమాధానంగా సూతుడు చెప్పాడు- 


క. “భూవినుత, బ్రహ్మచర్యము, దా వదలక నిష్టచేత. దథ్యము గాంగన్‌ 
భావించి హరి. దలంచుచు6 గోవిదనుతు(డై మృకండు గుణముల వెలసెన్‌. 33 


* “మృకండు అని ఒకాయన ఉన్నాడు. జగత్సన్నుతమైన బ్రహ్మచర్యాన్ని అవలంబించి, నిష్టతో 
నిలుపుకుని, హరిని మనస్సులో నిత్యమూ ధ్యానిస్తూ విబుధుల స్తుతికి పాత్రం కాదగిన ఉత్తమగుణాలు 
కలిగి తపస్సు చేస్తున్నాడు. 

వ. ఇట్లు దపంబు సేయ నతనికి హరిహరులు ప్రత్యక్షంబయి 'వరంబడుగు" మనిన గుణగణాఢ్యుం 
డయిన కుమారు నడిగిన 'నట్లకాక యని యతండు గోరిన వరం బిచ్చి యంతర్జానంబు నొంది; 
రనంతరంబ య మ్మునికి మార్కండేయుం డుదయించి నియమనిష్థా గరిష్టుడయి యుండ; 
మృత్యువు వానిం బాశబద్దుంజేసిన నెదిర్చి మిత్తిని ధిక్కరించి, పదివేల హాయనంబులు తపంబు 
సలుప, నింద్రుండు భయంపడి య మ్మునివరుని యుగ్రతపంబు భంగపణచుటకు దేవతాంగనలం 
బంప, వా రేతెంచు నెడం బుష్పఫలభరితంబును, మత్తమధుకర శుకపికాది శకుంతారవ నిరంతర 
దిగంతరంబును; జాతివైర రహిత నృుగపక్షికుల సంకులంబును, సారసచక్రవాక బకక్రౌంచ కారండన 

కోయష్టికాది జలవిహంగమాకులిత సరోవర సహస్ర సందర్శనీయంబును నగు నా తపోవనంబున 

జటావల్కలధారిలై హవ్యవాహనుండునుంబోలె. దపంబు సేయు మునీంద్రునిం గని య 

య్యంగనలు వీణావేణు వినోదగానంబుల నలవరింప మెచ్చక ధీరోదాత్తుం డగు న మ్మునీంద్రుని 

గెల్వనోపక యింద్రుని కడకుం జని; రంత హరి యతని తపంబునకు( బ్రసన్నుండై యావిర్భవించినం 

గనుగొని “దేవా, నీ దివ్యనామ స్మరణంబునంజేసి యీ శరీరంబుతోడన యనేక యుగంబులు 

బ్రదుకునట్టుగా. జేయవే?' యనినం గరుణించి యిచ్చుటయును. 34 

* ఈ విధంగా తపస్సు చేస్తూ ఉంటే విష్ణువూ ఈశ్వరుడూ ప్రత్యక్ష మయ్యారు; “వరం కోరుకో 

అన్నారు. గుణసంపద గల కొడుకు కావాలని అతను కోరుకున్నాడు. వాళ్లిద్దరూ సమ్మతించి, అతనికి 
కోరిన వరాన్ని ప్రసాదించి అదృశ్యులయ్యారు. 


ఆ తరువాత ఆ మునికి మార్కండేయుడు పుట్టి నియమనిష్టలను చక్కగా పాటిస్తూ, గరిష్టుడై 
ఉండగా మృత్యువు వచ్చి తన పాశంతో కట్టివేయగా, ఎదిరించి ఆ మృత్యువును తృణీకరించి పదివేల 
సంవత్సరాలపాటు ఉగ్రమైన తపస్సు చేశాడు. 


ఆ మార్కండేయుని తీవ్రతపస్సుకు భయపడి యింద్రుడు తపోభంగం చెయ్యడానికై దేవతా(స్తీలను 
పంపించాడు. వారు వస్తూ పువ్వులతో పళ్లతో నిండి మదించిన తుమ్మెదలూ చిలుకలూ కోకిలలూ 
మొదలయిన పక్షుల కూజితాలతో నిరంతరమూ దిగంతాలన్నీ నింపేటటువంటి జాతివైరాన్ని విడిచిపెట్టి 
సఖ్యతతో సంచరిస్తున్న జంతువులతోనూ పక్షులతోనూ నిండి ఉన్నటువంటి, బెగ్గురులు జక్కవలు కొంగలు 
కొంచలు బాతులు కొక్కెరలు మొదలయిన నీటి పక్షులతో సందడిగా ఉన్న వేలాది సరోవరాలతో 
చూడముచ్చటగా ఉన్నటువంటి ఆ తపోవనంలో జడలూ నారచీరలూ ధరించి అన్ని దేవునివలె తేజరిల్లుతూ 
తపస్సు చేస్తున్న మార్కండేయ మునివర్యుని చూచి, ఆ సురభామినులు వీణావాదనంతో, వేణుగానంతో, 
వినోదాలతో వివశుణ్ణి చెయ్యడానికి యత్నించినప్పటికీ అతను వారిని మెచ్చకోలేదు. వారికి లొంగలేదు. 
ధీరోదాత్తుడైన అతనిని ఆ నిలింపకాంతలు గెల్వలేక, తమ ఓటమిని అంగీకరించి యింద్రుని చెంతకు 
తిరిగి వెళ్ళిపోయారు. 


విష్ణువు అతని తపస్సుకు ప్రసన్నుడై ప్రత్యక్షమయ్యాడు. మార్కండేయుడు విష్ణుభగవానుని చూచి 
“దేవా! దివ్యమైన నీ నామాన్ని స్మరించడంతో ఈ శరీరంతోనే అనేక యుగాలు జీవించి ఉండేట్టు వరం 
ప్రసాదింపవా?” అని వేడుకున్నాడు. విష్ణువు ఆ విధంగా వరప్రదానం చేశాడు. 
తే. జగము రక్షింప జీవుల. జంప మనుపం గర్తవై సర్వమయు(డవై కానిసింతు 
వెచట నీ మాయ దెలియంగ నెవ్వ( డోపు?, విశ్వసన్నుత! విశ్వేశ! వేదరూప! 35 


* “లోకంలోని (ప్రాణులను పుట్టించడానికీ, పోషించడానికీ, చంపడానికీ కర్తవు నీవు. సర్వమయుడవు 
నీవే. విశ్వసన్నుతా! విశ్వేశా! వేదరూపా! నీ మాయను తెలుసుకోవడం ఎవరికీ సాధ్యం కాదు. 

మ. బలిభిన్ముఖ్య దిశాధినాథవరులున్‌ ఫాలాక్షబ్రహ్మాదులున్‌ 
జలజాతాక్ష పురందరాది సురులుం జర్భించి నీ మాయలం 
దెలియన్‌ లేర(ట ! నా వశంబె తెలియన్‌? దీనార్తి నిర్మూల! యు 
జ్వల పంకేరుహపత్ర లోచన! గదాచక్రాంబుజాద్యంకితా!' 36 


* ఇంద్రుడూ మొదలైన దిక్సాలకులూ, (బ్రహ్మా, శివుడూ మొదలైనవారూ, దేవతలూ చర్చించి కూడా 
నీ మాయలను అవగాహన చేసుకోలేరట! జలజాతాక్ష! నేను తెలుసుకోగలుగుతానా? దీనుల దీనత్యాన్ని 
నాశనం చేసే మహానుభావ! ప్రకాశమానమైన పద్మప(త్రాల వంటి నేత్రాలు గలవాడా! గదాచక్రాదులతో 


అలంకృతమైన బాహువులు కలవాడా!” 


వ. అని వినుతించి 'దేవా నీ మాయం జేసి జగంబు భ్రాంతంబై యున్న యది! యిది దెలియ నానతి 
నలయు' నని యడిగిన నతండు నెటింగించి చనియె, మునియును శివపూజ సేయుచు హరిస్మరణంబు 
సేయ మటిచి శతవర్షంబులు ధారాధరంబులు ధారావర్షంబుచే ధరాతలంబు నింప, జలమయంబై యంధకార 
బంధురంబైన, నంత నా తిమిరంబునం గన్ను గానక భయంపడి యున్నయెడ నా జలమధ్యంబున 
నొక వటపత్రంబునం బద్మరాగ కిరణపుంజంబులు రంజిల్లు పాదపద్మంబులు గల బాలునిం గని, 
మొక్కి యతని శరీరంబు ప్రవేశించి, యనేకకాలం బనంతంబగు జఠరాంతరంబునం దిరిగి; యతని 
చరణారవింద సంస్మరణంబు సేసి, వెలువడి కౌంగిలింపం బోయిన మాయం గైకొని యంతర్జానంబు 
నొంద;మునియు నెప్పటియట్ల స్వాశ్రమంబు సేరి తపంబు సేయుచున్న సమయంబున. 37 


* అని మార్కండేయుడు స్తోత్రం చేశాడు. ఆ పిమ్మట “నీ మాయ చేతనే ప్రపంచం భ్రాంతి పొంది 
ఉన్నది. దీనిని గురించి స్పష్టంగా నాకు తెలియజెప్పవలసింది” అని అడిగితే విష్ణువు తెలియజేసి వెళ్ళిపోయాడు. 


మార్కండేయముని శివపూజ చేస్తూ హరినామస శరణ మరచిపోయాడు. నూరుసంవత్సరాలపాటు 
మేఘాలు విడువకుండా ధారాపాతంగా వర్షం కురిసి ధాత్రిని నింపివేశాయి. దానితో ధాత్రి జలమయం 
కావడమేకాక కారుచీకటికోనగా మారిపోయింది. ఆ చీకటిలో కళ్లు కనిపించక భయపడి ఉన్న సమయంలో 
ఆ నీటి మధ్యలో వటప(త్రం మోద పద్మరాగమణి (ప్రభలతో (ప్రకాశించే పాదపద్మాలు గల ఒక బాలకుని 
చూచి నమస్కరించి, అతని శరీరంలో దూరి చాలాకాలం అతని ఉదరంలోనే ఉండి సంచరించి, అతని 
పాదపద్మాలను స్మరించుతూ బయటికి వచ్చి కౌగిలించుకోబోగా అతను మాయాధారియై అదృశ్యు డయ్యాడు. 
ముని అంతకు ముందువలెనే తన ఆశ్రమంలో (ప్రవేశించి తపస్సు చేసుకుంటున్నాడు. 


చ. నిలిచిన శంకరుం గనియు నిత్యసుఖంబుల నిచ్చు గౌరియి 
మ్ముల “హర, భూతిభూషణ సముజ్వలగాత్రుని. గంటె, యెంతయున్‌ 
వలనుగ వానితోడ నొక వాటపు మాటను బల్క(గా€ దగున్‌ 
సలలితమైన యీ తపసి జాడ వినం గడు వేడ యయ్యెడిన్‌. 38 

* ఆ సమయంలో ఈశ్వరుడు నిలిచిపోగా శాశ్వత సుఖప్రదాత్రియైన గౌరీదేవి “హరా! విభూతియే 
విశేషాలంకారంగా ధరించి విలసిల్లుతూ ఉన్న శరీరం గాల యీ తపస్విని చూశావా? వానితో ఒక మంచి 
మాట పలకడం బాగుంటుంది. ఈ తపసి విషయం తెలుసుకుందామని ఉంది” అని అంది. 


వ. అనిన శంకరుండును శాంకరీసమేతుండయి నభంబున నుండి ధరణీతలంబునకు నేతెంచి యితరంబు 
గానక యేకాగ్రచిత్తుండగు నమ్మునిం గని తప దివ్యయోగమాయా ప్రభావంబుచేత నతని హృదయంబునం 
బ్రవేశించి చతుర్చాహుండును, విభూతి రుద్రాక్ష మాలికాధరుండును, ద్రిశూల డమరుకాది దివ్య సాధన 
సమేతుండును, వృషభవాహనారూఢుండును, నుమాసమేతుండునై తన స్వరూపంబు గనంబటజిీచిన 
విస్మయంబు నొంది యమ్ముని యా పరమేశ్వరు ననేక ప్రకారంబుల స్తుతియించిన నప్పు డమ్ముని 
తపః ప్రభావంబునకు మెచ్చి 'మవోత్మా' పరమశైవుండి వని పరవేశ్వరుం డానతిచ్చిన 
మార్కండేయుండును శంకరు నిరీక్షించి, దేవా హరిమాయాప్రభానంబు దుర్లభం; బయ్యది 
భవత్సందర్భనంబునం గంటి; నింతియ చాలు; నైన నొక్క వరంబు గోరెద; నారాయణ చరణాంబుజ 
ధ్యానంబును, మృత్యుంజయంబునుం గలుగునట్లుగా. గృపసేయవే?” యని ప్రార్ధించిన. గృసాసము ద్రుండై 
'యట్లకాకి యని జరారోగవికృతులు లేక కల్పకోటి పర్యంతంబు నాయువుం, బురుషోత్తముని 
యనుగ్రహంబు( గలుగునని యానతిచ్చి య మ్మహాదేవుం డంతర్జానంబు నొందె' నని చెప్పి యీ 
మార్కండేయోపాఖ్యానంబు వ్రాసిన వినినం జదివినను మృత్యువు దొలంగు నని మజణీయు నిట్లనియె; 
హరిపరాయణుండగు భాగవతుండు దేవతాంతర ముంత్రాంతర సాధనాంతరంబులు వర్ణించి, దుర్హనులం 
గూడక నిరంతరము నారాయణ గోవిందాది నామస్మరణంబు సేయుచు నుండెనేని నట్టి పుణ్యపురుషుండు 
వైకుంఠంబున వసియించు; మజణీయు హరి విశ్వరూపంబును జతుర్విధ వ్యూహభేదంబును, 
జతుర్మూర్తులును, లీలావతారంబులును జెప్ప నగోచరంబు లనిన శౌనకుం డిట్లనియె. 39 


* ఆ మాట విని ఈశ్వరుడు ఈశ్వరితోపాటుగా ఆకాశం నుంచి భూమిమీదికి దిగాడు. ఆ ముని 
యేకాగ్రమైన మనస్సుతో ఉండడం చేత మరి దేనినీ చూడడం లేదు. అప్పుడు ఈశ్వరుడు తనదైన దివ్యయోగ 
మాయ నుపయోగించి అతని హృదయంలో (ప్రవేశించాడు. నాలుగు చేతులు కలిగి, విభూతిని ధరించి, 
రుద్రాక్షమాలికాధారణ చేసి, త్రిశూలమూ, డమరుకమూ మొదలైన దివ్యసాధనములతో కూడుకున్న వాడై పార్వతితో 
పాటుగా వృషభవాహనాన్ని అధిరోహించినవాడై ఆ మునికి తన రూపాన్ని చూపించాడు. 


అప్పు డాముని ఆశ్చర్యపోయి ఆ పరమేశ్వరుని బహువిధాలుగా స్తోత్రం చేశాడు. పరమేశ్వరుడు ఆ 
ముని తపోమహిమకు సంతసించి “మహాత్మా! నీవు పరమశైవుడవు” అని ప్రశంసారూపమైన తన నిశ్చయం 
చెప్పగా మార్కండేయుడు ఈశ్వరుని చూచి “దేవా! విష్ణుదేవుని మాయా ప్రభావం లభించేది కాదు. కాని నీ 
సందర్శనం చేత దానిని తెలుసుకోగలిగాను. ఇంత మాత్రం చాలు. అయినా నిన్ను ఒక వరం కోరుకుంటాను. 
నారాయణుని పాదపద్మాలను ధ్యానించే బుద్దినీ, మరణాన్ని జయించే శక్తినీ నాకు అనుగ్రహించు” అని 
ప్రార్థించాడు. 

ఈశ్వరుడు దయాసముద్రుడు కావడంవల్ల అతని కోరికను అనుమతించాడు. ముసలితనమూ, 
రోగమూ, మొదలైన వికారాలు లేకుండా కోటికల్సాల వరకూ ఆయుర్జానం చేశాడు. నారాయణుని అనుగ్రహం 
కలుగుతుందని వాగ్దానం చేశాడు. ఆ తరువాత అదృశ్యుడైపోయాడు. 


ఈ మార్కండేయకథను వ్రాసినా, వినినా, చదివినా మరణం దరిదాపులకు రాకుండా తొలగిపోతుంది. 
హరియందు భక్తి కలిగిన భాగవతుడు ఇతరదేవతలనుకాని, యితరమంత్రాలనుకాని, ఇతర సాధనలను 
కాని పూర్తిగా విడిచిపెట్టెయ్యాలి. దుష్పులతో సహవాసం చెయ్యరాదు. ఎల్లప్పుడూ 'నారాయణ, గోవిందా 
మొదలయిన విధంగా నామస్మరణ చేస్తూ ఉండాలి. ఆ విధంగా ఆచరించే భక్తుడు పుణ్యాన్ని 
సంపాదించుకుంటాడు. అందువల్ల వైకుంఠం చేరుకుని అక్కడ నివసిస్తుంటాడు. సరే! విష్ణుదేవుని విశ్శరూపాన్నీ, 
నాలుగు విధములయిన వ్యూహభేదాల్నీ, లీలావతారాల్నీ, నాలుగు విధాలయిన రూపభేదాలనూ చెప్పడం 
సాధ్యం కాదు.” ఈ విధంగా సూతుడు చెప్పగా శౌనకుడు ఈ విధంగా అన్నాడు- 


క. హరికథలు హరిచరిత్రము, హరిలీలావర్తనములు నంచితరీతిం 
బరువడి నెటి(గితి మంతయు సురనుత! యనుమాన మొకటి సొప్పడెడి మదిన్‌. 40 


* “విష్ణుదేవుని కథలూ, విష్ణుదేవుని చరిత్రా, విష్ణుదేవుని లీలలూ, చక్కగా సక్రమంగా తెలుసుకున్నాము. 
అయినా దేవసన్నుతా! సూతా! నామనస్సులో ఒక అనుమానం మిగిలిపోయింది. 


-: బైత్రాదిమాసంబుల సంచరించెడు ద్వాదశాదిత్యుల క్రమంబును దెలువుటి :- 


వ. అది యెయ్యది యనిన లోకచక్షువు చైత్రమాసంబు మొదలుగా నేయే మాసంబున నేయే నామంబునం 
బ్రవర్తించుం; జెప్పవే?” యని యడిగిన( 'జైత్రంబుననుండి చైత్రాది ద్వాదశమాసంబుల సౌరగణసప్తకం 
బీశ్వర నియుక్తంబై నానాప్రకారంబుల సంచరించు; నా క్రమంబు దొల్లి శుకుండు విష్ణురాతునికి( 
దెలిసిన చందంబునం జెప్పెదినని సూతుం డిట్లనియె. “శ్రీమన్నారాయణ స్వరూపుం డగు మార్తాండుం 
డేకస్వరూపుండైన, నతనిం గాలదేశ క్రియాది గుణములంబట్టి బుషు లనేకక్రమంబుల నభివర్ణించి 
భావించు చున్నవా రా ప్రకారం బెట్లనిన( జైత్రంబున సూర్యుండు ధాత యను నామంబు దాల్చి 
కృతస్థలిహేతి వాసుకి రథకృత్తు పులస్తుండు తుంబురుండు ననెడు పరిజనులతో. జేరికొని సంచరించు; 
వైశాఖంబున నర్యముం డను పేరు వహించి పులహుండోజుండు ప్రహేతి పుంజికస్థలి నారదుండు 
కంజనీరుం డను ననుచర సహితుండై కాలంబు గడుపుచుండు; జ్యేష్టంబున మిత్రాభిధానంబున నత్రి 
పౌరుషేయుండు; తక్షకుండు మేనక హాహారథ స్వనుం డను పరిజనులతోడం జేరి వర్తించుచుండు; 
నాషాఢంబున వరుణుం డను నాహ్యయంబు నొంది వసిష్టుండు రంభ సహజన్యుండు హూహువు 
శుక్రుండు చిత్రస్వనుండను సహచర సహితుండై కాలక్షేపణంబు సేయుచుండు; శ్రావణంబున 
నింద్రుండను నామంబుచే వ్యవహృతుండై విశ్వావసువు శ్రోత యేలాపుత్రుం డంగిరసుండు ప్రమ్మ్లోచ 
చర్యుండను సభ్యులతో. జేరి కాలంబు గడుపుచుండు; భాద్రపదంబున వివస్వంతుండను నామంబు 
దాల్చి యు(గ్రసేనుండు వ్యాఘుం డాసారణుండు భృగు వనుమ్లోచ శంఖపాలుండు లోను గాణగల 
పరిజనులతో నావృతుండై కాలయాపనంబు సేయుచునుండు. 41 

* అది యేమిటంటే ప్రపంచానికీ నేత్రం వంటి వాడైన సూర్యుడు చైత్రమాసం మొదలుకుని కడవరకూ 
ఏ నెలలో, ఏ పేరుతో, ఎలా సంచరిస్తాడో అని ఆ విషయం చెప్పవా?” 


శౌనకుని ప్రశ్నకు సూతుడు సమాధానం చెప్పడం సాగించాడు. “చైత్రం నుంచి పన్నెండు మాసాలలోనూ 
సౌరగణసప్తకం అంటే సూర్య సంబంధమైన ఏడు మూర్తులూ వాటి గుణాలూ ఈశ్చరునియోగం చేత 
ఎన్నో విధాలుగా సంచరిస్తూ ఉంటాయి. ఈ విషయాన్ని యింతకు ముందు శుకమహర్షి విష్ణురాతునికి 
చెప్పాడు. ఆ (క్రమంలో నేను మోకు చెబుతాను. శ్రీమన్నారాయణ స్వరూపుడైన సూర్యుడు ఒకే రూపం 
గలవాడు. అయినప్పటికీ మహర్షులు కాలమూ, దేశమూ, (క్రియా మొదలయిన వాటి భేదాన్ని బట్టి అనేక 
విధాలుగా వర్ణిస్తూ భావిస్తూ ఉన్నారు. ఆ వివరాలు చెబుతాను. విను! 


సూర్యుడు చైత్రమాసంలో ధాత అనే పేరు ధరిస్తాడు అతనికి కృతస్థలి, హేతి, వాసుకి, రథకృత్తు, 
పులస్త్యుడు, తుంబురుడు అనేవారు పరిజనులుగా చేరి సంచరిస్తుంటారు. 

వైశాఖమాసంలో సూర్యుడు అర్యముడు అనేపేరు వహిస్తాడు. పులహుడు, ఓజుడు, ప్రహేతి, పుంజికస్థలి, 
నారదుడు, కంజనీరుడు అనేవారు అనుచరులు కాగా కాలగమనం సల్పుతుంటాడు. 

జ్యేష్టమాసంలో సూర్యుడు మి(త్రు డన్న పేరు దాల్చి అత్రి, పౌరుషేయుడు, తక్షకుడు, మేనక, హాహ, 
రథస్వనుడు అనే పరిచరులతో కలిసి ప్రవర్తిస్తుంటాడు. 

ఆషాఢమాసంలో సూర్యుడు వరుణుడు అనేపేరు పొందుతాడు. వసిష్టుడు. రంభ, సహజన్యుడు, 
హూహువు, శుక్రుడు , చిత్రస్వనుడు అనే వారు తనకు పరివారం కాగా కాలం గడుపుతుంటాడు. 

శ్రావణమాసంలో సూర్యుడు ఇంద్రు డన్న పేరు స్వీకరిస్తాడు. అతనికి సహచరులుగా విశ్వావసువు, 
(శ్రోత, ఏలాపుత్రుడు, అంగిరసుడు, ప్రమ్లోచ, చర్యుడు అనేవారు కలసి రాగా కాలం నిర్వహిస్తాడు. 

భాద్రపదమాసంలో సూర్యుడు వివస్వంతు డన్న పేరుతో విరాజిల్లుతూ ఉ(గ్రసేనుడు, వ్యాఘ్రుడు, 
ఆసారణుడు, భృగువు, అనుమ్లోచ, శంఖపాలుడు అనే వారు ఆవరించి ఉండగా సమయపాలనం 
చేస్తుంటాడు. 

క. ధరలో. ద్వష్టాహ్వయమును, నిరవుగ ధరియించి ధాత్రి కింపు దలిర్పం 

జరియించుచు నభమందున్‌, సరసిజహితు( డాశ్వయుజము సయ్యన గడపున్‌. 42 

* ఆశ్చయుజమాసంలో సూర్యుడు త్వష్ట అన్నపేరుతో భూమికి ప్రమోదం కలిగేటట్లు ఆకాశంలో 
సంచరిస్తుంటాడు. 

న. ఈ మాసంబున బుచీకతనయుండు కంబళాశ్వుండు తిలోత్తను బ్రహ్మోపేతుండు శతచిత్తు ధృతరాషముం 


డిషంభరు లను సభ్యులతోడ (గూడి కాలంబు గడుపుచుండు.; గార్తికమాసంబున విష్ణువని వ్యవహరింప( 
బడి యశ్వతరుండు రంభ సూర్యువర్చసుండు సత్యజిత్తు విశ్వామిత్రుండు మఘాపేతుండను 

పరిజనవర్గంబుతో(గూడి కాలంబు నడపుచుండు; మార్గశిరంబునం దర్యమనామ వ్యవహృతుండై 
కశ్యపుండు తార్‌మ్యుండు బుతసేనుం డూర్వశి విద్యుచ్చత్రుండు మహాశంఖుం డనెడు ననుచరులం గూడి 
చరించుచుండు; బుష్యమాసంబున భగుం డను నామంబు దాల్చి స్ఫూర్ణుం డరిష్టనేమి యూర్లుం 
డాయువు కర్కోటకుండు పూర్వచిత్తి యనెడు సభ్యజనపరివృతుండై కాలక్షేపణంబు సేయుచునుండు; 
మాఘమాసంబున( బూషాహ్యయంబు వహించి ధనంజయుండు వాతుండు సుషేణుండు సురుచి 
ఘృతాచి గౌతముం డను పరిజనపరివృతుండై చరియించుచునుండు. 43 


* ఈ నెలలో బుచీకుని సుతుడైన కంబళాశ్వుడు, తిలోత్తమ, బ్రహ్మోపేతుడు, శతబిత్తు, ధృతరాష్ట్రుడు, 
ఇషంభరుడు అనే సభ్యులతో సహవర్తియె కాలక్షేపం చేస్తుంటాడు. కార్తికమాసంలో సూర్యుడు విష్ణువనే 
పేరుతో వ్యవహరిస్తాడు. అతనికి పరిచరులుగా అశ్వతరుడు, రంభ, సూర్యవర్చసుడు, సత్యజిత్తు, 
విశ్వామిత్రుడు, మఘాపేతుడు అనేవారు సహకరింపగా కాలాన్ని నడుపుతుంటాడు. 


మార్గశీర్ణమాసంలో సూర్యుడు అర్యము డన్నపేరుతో అభిహితు డౌతాడు. కశ్యపుడు, తార్‌క్ష్యుడు, 
బుతసేనుడు, ఊర్వశి, విద్యుచ్చత్రువు, మహాశంఖుడు అనేవారు అనుచరులు కాగా కాలనిర్వహణ 
కార్యక్రమం చేస్తుంటాడు. 


పుష్యమాసంలో సూర్యుడు భగుడనే పేరు ధరించినవాడై స్పూర్జుడు, అరిష్టనేమి, ఊర్జుడు, ఆయువు, 
కర్కోటకుడు, పూర్వచిత్తి అనేవారు సభ్యజనులై అనుసరింపగా సమయం జరుపుతుంటాడు. 


మాఘమాసంలో పూషుడన్న పేరుతో వ్యవహరింపబడుతూ ధనంజయుడు, వాతుడు, సుషేణుడు, 
సురుచి, ఘృతాచి, గౌతముడు అనేవారు పరిజనం కాగా సంచరిస్తూ ఉంటాడు. 


క. [క్రతునామంబు ధరించియు.( జతురత(బాలించుచుండు. జాతుర్య కలా 
రతు(డై సహస్రకిరణుండు మతియుతు లౌనన( దపస్యమాసము లీలన్‌. 44 


* ఫాల్గుణ మాసంలో సహ'స్రకిరణుడైన సూర్యుడు చాతుర్యకళా కేళీలోలుడై బుద్దిమంతులు 
పశంసంచునట్లుగా [క ఎరు పెట్లుకున కాలాను పరి 3 
ప్రశంసించునట్టుగా (క్రతు వన్న పేరు పెట్టుకుని కాలాన్ని పరిపాలిస్తాడు 


వ. అందు వర్చసుండు భరద్వాజుండు పర్దన్యుండు సేనజిత్తు విశ్వుం డైరావతుం డనువారలతో నెనసి 
కాలయాపనంబు సేయుచుండు; నిట్లు ద్వాదశమాసంబుల నపరిమేయ విభూతులచే. దేజరిల్లుచు 
నుభయసంధ్యల నుపాసించు జనుల పాపసంఘంబుల నున్మూలనంబు సేయుచు బ్రతిమాసంబును 
బూర్యోక్త పరిజన షట్కంబు వెంట నంట నుభయలోక నివాసులగు జనంబుల కైహికాముష్మిక 
ఫలంబుల నొసంగుచు బుగ్యజుస్పామాథర్వణ మంత్రంబుల( బఠియించుచు, బుషిసంఘంబులు 
స్తుతియింప( బురోభాగంబున నప్పరస లాడ, గంధర్వులు పాడ, బ్రహ్మవేత్తలగు నణువది వేవురు 
వాలఖిల్యమహర్షు లభిముఖులై నుతించుచు నరుగ, నధికబల వేగవిరాజ మానంబులగు నాగరాజంబులు 
రథోన్నయనంబు సలుప, బాహాబల ప్రతిష్టాగరిష్టులగు నైరృతశ్రేష్యులు రథపృష్టభాగంబు మోచి 
త్రోయుచుండ ననాదినిధనుం డగు నాదిత్యుండు ప్రతికల్పంబున నిట్లు కాలయాపనంబు సేయుచు 

దేజరిల్లుచుండు; నట్టుగావున నివి యన్నియు వాసుదేనమయంబులుగా( దెలియు' మని పౌరాణి 
కోత్తముండగు సూతుండు శుకయోగీంద్రుండు ప్రాయోపనిష్టుం డగు పరీక్షిన్నరపాలున కుపదేశించిన 
తెణంగున నైమిశారణ్య వాసులగు శౌనకాది బుషిశ్రేస్థులకు( దెలిపె; నిట్టి పురాణరత్నంబగు భాగవతంబు 
వినువారును బరియించువారును లిఖియించువారును నాయురారోగ్యైశ్వర్యంబులు గలిగి 
విష్ణుసాయుజ్యంబు నొందుదు; రదియునుం గాక. 45 


* ఆ సమయంలో వర్చసుడు, భరద్వాజుడు, పర్జన్యుడు, సేవజిత్తు, విశ్వుడు ఐరావతుడు అనేవారు 
అతనిని పరిచరిస్తుంటారు. 


ఈ విధంగా పండ్రెండు నెలలలోనూ “ఇంతి యని కొలిచి చెప్పడానికి వీలుకాని విభవంతో (ప్రకాశిస్తూ, 
ఉభయసంధ్యలలోనూ తనను ఉపాసనచేసే ఉపాసకుల పాపాలను పరిమార్చుతూ (ప్రతినెలలోనూ పూర్వం 
చెప్పుకున్నట్టుగా ఆరుగురు పరిజనులూ అనుసరించి రాగా ఉభయలోక వాసులకూ లౌకికఫలములనూ, 
ఆముష్మికఫలములనూ (ప్రదానం చేస్తూ బుగ్వజుస్సామాథర్వ వేదమంత్రాలను పఠిస్తూ బుషులు 
ప్రస్తుతింపగా, ముందరి భాగంలో అచ్చరలు నాట్యం చేస్తుండగా, గంధర్వులు గానం చేస్తుండగా, (బ్రహ్మ 
వేత్తలయిన అరవై వేల సంఖ్యగల వాలఖిల్యమహర్షులు ఎదురుగా నిల్చి స్తోత్రం చేస్తూ నడుస్తుండగా, 
మిక్కిలి వేగమూ బలమూ కలిగి విరాజిల్లుతున్న మత్తేభాలు రథాన్ని లాగుతుండగా, బాహుబలంలో 
ప్రతిష్టను ఆర్జించివారిలో (శ్రేష్టులైన నైరృతులు రథం వెనుక భాగాన్ని నెట్టుతూ ఉండగా, ఆదీ అంతమూ 
లేని ఆదిత్యుడు ప్రతికల్పంలోనూ ఈ విధంగా కాలాన్ని నడిపిస్తూ తేజరిల్లుతూ ఉంటాడు. కావున వీటి 
నన్నింటినీ వాసుదేవమయము లని తెలుసుకో” అని ప్రాయోపవేశం పొందిన పరీక్షిన్మహారాజుకు 
శుకయోగీంద్రుడు చెప్పిన విధంగా పౌరాణికులలో ఉత్తముడైన సూతుడు శౌనకుడూ మొదలయిన బుషి 
శ్రేష్టులకు చెప్పాడు. 

పురాణాలలో (శ్రేష్టమైన భాగవతాన్ని శ్రవణం చేసేవారూ, పఠనం చేసేవారూ, లిఖించేవారూ ఆయువూ, 
ఆరోగ్యమూ, ఐశృర్యమూ కలిగి విష్ణువుతో సాయుజ్యాన్ని పొందుతారు. మరొకటి యేమిటంటే- 


తే. పుష్కరంబందు ద్వారకాపురమునందు, మథురయందును రవిదినమందు నెవండు 
పఠన సేయును రమణతో భాగవతము, వాండు తరియించు సంసారవార్థి నపుడ. 46 


* పుష్కరతీర్థంలో కానీ, ద్వారకా పట్టణంలో కానీ, మథురానగరంలో కానీ ఆదివారం నాడు ఆసక్తి 
పూర్వకంగా భాగవతాన్ని చదివిన భక్తుడు వెనువెంటనే సంసారసముద్రాన్ని తరిస్తాడు. 


క. శ్రీరమణీరమణకథా, పారాయణచిత్తునకును బతికి. బరీక్షి 
ద్బూరమణున కెటి(గించెను, సారమతిన్‌ శుకుండు ద్వాదశస్కంధములన్‌. 47 


3 లక్ష్మీరమణుడైన విష్ణుదేవుని కథలను వినడంలో ఆసక్తి గలవాడూ, భూరమణుడూ అయిన 
పరీక్షిత్తుకు శుకమహర్షి నిపుణంగా పండ్రెండు స్కంధాలు వినిపించాడు. 

వ. నముజియు నష్టాదశపురాణంబులందలి గ్రంథసంఖ్య లెట్లనిన బ్రాహ్మపురాణంబు దశసహస్రగ్రంధంబు; 
పాద్మం బేంబదియైదు వేలు; విష్ణుపురాణం బిరువదిమూండు సహస్రంబులు; శ్రైవంబు చతుర్వింశతి 
సహస్రంబులు; శ్రీభాగవతం బష్టాదశ సహస్రంబులు; నారదంబు పంచనింశతి సహ(సంబులు; 
మార్కండేయంబు నవసహస్రంబు; లాగ్నేయంబు పదియేనువేల నన్నూణు; భవిష్యోత్తరంబు పంచశతాధిక 
చతుర్హశ సహస్రంబులు; బ్రహ్మకానర్తం బష్టాదశ సహస్రంబులు; లైంగం బేకాదశసహస్రంబులు; వారాహంబు 
చతుర్వింశతి సహస్రంబులు; స్కాందం బెనుబది యొక్క వేలనూణు; వామనంబు దశసహస్రంబులు; 
కౌర్మంబు సప్తదశ సహస్రంబులు;మాత్స్యంబు చతుర్దశ సహస్రంబులు; గారుడంబు పందొమ్మిది 
సహస్రంబులు; బ్రహ్మాండంబు ద్వాదశసహస్రంబు లిట్లు చతుర్హక్ష గ్రంథసంభఖ్యా ప్రమాణంబులం బ్రవర్తిల్లు 
నీ పదునెనిమిది పురాణంబుల మధ్యంబున నదులయందు భాగీరథివిధంబున, దేవతల యందు 
బద్మగర్భుమాడ్కి6 దారకలందు( గళానిధిగరిమ, సాగరంబులందు దుగ్గార్గవంబు చందంబున, నగంబులను 
హేమనగంబు భాతి, గ్రహంబుల నిభానసుకరణి, దైత్యులందు( బ్రహ్లాదునిభంగి, మణులయందు( 
బద్మరాగంబు రేఖ, వృక్షంబులందు హరిచందనతరువు రీతి, బుషులందు నారదు మాడ్కి, ధేనువులందు 
గామధేనువు పోల్కి, సూక్ష్మంబులందు జీవుని తెణంగున, దుర్మయంబులందు మనంబు చొప్పన, 
వసువులందు హవ్యవాహనుని పోండిమి, నాదిత్యులందు విష్ణువు కరణి, రుద్రుల యందు నీలలోహితుని 
రీతిని, బ్రహ్మలందు భృగువు సౌబగున, సిద్దులయందు(గపిలుని లీల, నశ్వంబులందు నుచ్చై శ్రవంబులాగున, 
దర్వీకరంబులందు వాసుకి రూపమున, మృగములందు( గేసరిచెలువున, నాశ్రమంబు లందు గృహన్థాశ్రమంబు 
క్రియ, వర్ణంబులలో నోంకారంబు నిరవున, నాయుధంబుల( గార్ముకంబు సోయగంబున, యజ్ఞంబుల 
జపయజ్ఞంబుచాడ్పున, వ్రతంబులం దహింస కరణి, యోగంబులం దాత్మయోగంబురనుణ, 
నోషధులయందు యవలసాబగున, భాషణంబు లందు సత్యంబు రేవ, బుతువులందు వసంతంబు 
ప్రాథి మాసంబులందు మార్ల్గశీర్షంబు మహిమ, యుగంబులందు. గృతయుగంబు నోజు( దేజరిల్లు; నిట్టి 
భాగవత పురాణంబు పఠియించి విష్ణుసాయుజ్యంబు( జెందుదు రని మజియు నిట్లనియె. 48 


* పద్దెనిమిది పురాణాల పరిమాణమూ, ఈ విధంగా ఉంది: బ్రహ శపురాణం పదివేలక్టోకాలు గల (గ్రంథం. 
పద్మపురాణం పరిమాణం ఏభైఅయిదువేలు. విష్ణుపురాణం ఇరవైమూడువేలు. శివపురాణం ఇరవైనాలుగువేలు. 
భాగవతం పద్దెనిమిదివేలు. నారదపురాణం ఇరవైఅయిదువేలు. మార్కండేయపురాణం తొమి ది వేలు. అగ్నిపురాణం 
పదిహేనువేల నాలుగు వందలు. భవిష్యోత్తరపురాణం పధ్నాలుగు వేల అయిదువందలు. బ్రహ్మకైవర్తపురాణం 
పద్దెనిమిదివేలు. లింగపురాణం పదకొండువేలు. వరాహపురాణం ఇరవైనాలుగువేలు. స్కాందపురాణం 
ఎనభైయొక్కవేలనూరు. వామనపురాణం పదివేలు. కూర పురాణం పదిహేడువేలు. మత్స్యపురాణం పధ్నాలుగువేలు. 
గరుడపురాణం పందొమ్మిదివేలు. బ్రహ్మాండపురాణం పండ్రెండువేలు. 


ఈ విధంగా నాలుగులక్షల పరిమాణం గల పద్దెనిమిది పురాణాలలో నదులలో గంగానదివలె, 
దేవతలలో (బ్రహ్మవలె, తారకలలో చంద్రుని వలె, సముద్రాలలో పాలసముద్రంవలె, పర్వతాలలో 
మేరుపర్వతంవలె, (గ్రహాలలో సూర్యునివలె, రాక్షసులలో (ప్రహ్లాదునివలె, రత్నాలలో పద్మరాగం వలె, చెట్లలో 

౧ ౧M 
హరిచందనంవలె, బుషులలో నారదునివలె, ధేనువులలో కామధేనువువలె, సూక్ష్మాలలో జీవునివలె 

జయింపరాని వాటిలో మనస్సు వలె, వసువులలో హవ్యవాహనునివలె, అదితి సంతానంలో విష్ణువువలె, 
రుద్రులలో నీలలోహితునివలె, బ్రహ్మలలో భృగువువలె, సిద్దులలో కపిలునివలె, గుజ్బాలలో ఉచ్చెఃశ్రవమువలె, 
సర్పాలలో వాసుకివలె, మృగాలలో సింహంవలె, ఆశ్రమాలలో గృహస్థాశ్రమంవలె, వర్ణాలలో ఓంకారంవలె, 
శస్రాలలో ధనుస్సువలె, యజ్ఞాలలో జపయజ్ఞంవలె, వ్రతాలలో అహింసవలె, యోగాలలో ఆత్మయోగంవలె, 
ఓషధులలో యవలవలె, వాక్కులలో సత్యవాక్కువలె, బుతువులలో వసంతబుతువువలె, మాసాలలో 
మార్గశీర్షమాసంవలె, యుగాలలో కృతయుగంవలె, భాగవతం ప్రకాశిస్తూ ఉంటుంది. ఈ భాగవత పురాణం 
చదివినవారు విష్ణుసాయుజ్యం పొందుతారు అని చెప్పి మళ్లా ఈ విధంగా అంటున్నాడు- 


క సకలాగమార్దపారగుం డకలంక గుణాభిరాము( డంచిత బృందా 
రక వంద్య పాదయుగు. డగు, శుకయోగికి వందనంబు సారిది నొనర్హున్‌. 49 


* “సర్వశాస్ర్రాల అర్జాన్నీ కడముట్ట తెలిసినవాడునూ, కళంకం లేని గుణాలతో ఆకర్షణీయమైన 
వాడునూ, దేవతలచేత సైతం నమస్కృతులు పొందే పాదద్వంద్వం కలవాడునూ అయిన శుకయోగికి 
నేను నమస్కారం చేస్తున్నాను. 

సీ సకలగుణాతీతు సర్వజ్ఞు సర్వేశు నఖిలలోకాధారు, నాదిదేవు( 

బరమదయార సోద్భాసితు. ద్రిదశాభి వందితపాదాబ్టు వనధిశయను 
నాశ్రితమందారు నాద్యంతశూన్యుని వేదాంతవేద్యుని విశ్వమయుని( 
గౌస్తుభ శ్రీవత్స కమనీయవక్షుని శంఖచక్రగదాసిశార్ష ధరుని 


తే. శోభనాకారు. బీతాంబరాభిరాము, రత్నరాజితమకుటని భ్రాజమాను( 
బుండరీకాక్షు మహనీయపుణ్యదేహు( దల(తు నుతియింతు దేవకీతనయు నెపుడు. 50 


* గుణముల కన్నింటికీ అతీతమైనవాడునూ, సర్వమూ తెలిసినవాడునూ, అన్నింటికీ ఈశ్వరుడైన 
వాడునూ, సర్వలోకాలకూ ఆధారమైనవాడునూ, ఆదిదేవుడునూ, గొప్పదైన కరుణారసం చేత (ప్రకాశించే 
వాడునూ, దేవతల వందనాలను అందుకునే పాదాబ్దాలు కలవాడునూ, సముద్రంలో శయనించేవాడునూ, 
ఆశ్రయించిన వారి పాలిటికి కల్పవృక్షం వంటివాడునూ, ఆదీ, అంతమూ అనేవి లేనివాడునూ, వేదాంతంచేత 
తెలియదగినవాడునూ, విశ్వమంతా నిండిఉన్నవాడునూ, వక్షస్థలం మోద కౌస్తుభమూ శ్రీవత్సమూ 
కలవాడునూ, శంఖమూ చ(క్రమూ గదా ఖడ్గమూ శార్శం అనే ధనుస్ఫూ ధరించి ఉండేవాడునూ, 
మంగళకరమైన రూపం కలవాడునూ, పీతాంబరం, ధరించి మనోహరంగా కనిపించేవాడునూ, రత్నాలచేత 
ప్రకాశించే కిరీటంతో వెలుగులు నింపేవాడునూ, పద్మపత్రాలవంటి నేత్రాలు కలవాడునూ, గొప్పదైన 
పుణ్యవంతమైన శరీరం కలవాడునూ అయిన దేవకీనందనుని స్మరించి యెల్లప్తుడూ స్తుతిస్తూ ఉంటాను.” 


ను. అని యీరీతి నుతించి భాగవత మాద్యంతంబు సూతుండు సె 
ప్పిన సంతుష్టమనస్కులై విని మునుల్‌ ప్రేమంబునం బద్మనా 
భుని( జిత్తంబున నిల్సి తద్గుణములన్‌ భూషించుచున్‌ ధన్యులై 
చని రాత్మీయనికేతనంబులకు నుత్సాహంబు వర్దిల్ల(గన్‌. 51 

* ఈ విధంగా స్తోత్రం చేసి సూతుడు మొదటినుంచి చివరివరకూ భాగవతపురాణం చెప్పగా మునులు 
మనస్సులలో ఎంతో సంతోషించి, హృదయంలో పద్మనాభుడైన విష్ణుదేవుని నిల్ప్చుకొని ఆయన గుణములనే 
కొనియాడుతూ ధన్యులై ఉత్సాహం ఉప్పొంగుతుండగా తమ తమ నివాసస్థానాలకు తరలిపోయారు. 


క. జనకసుతాహృచ్చోరా!, జనకవచోలబ్ద విపినశైల విహారా! 
జనకామిత మందారా!, జననాదిక నిత్యదుఃఖచయ సంహారా! 52 


* జనకుని పుత్రియెన సీత హృదయాన్ని దొంగిలించినవాడా! తండ్రి మాటవల్ల లభించిన 
అరణ్యాచలవిహారాలు గలవాడా! ప్రజల కోరికలను తీర్చే పారిజాతమా! పుట్టుక మొదలైన నిత్యదుఃఖ 
సమూహాన్ని సంహరించేవాడా! 


మాలిని. జగదవననిహారీ, శత్రులోక ప్రహారీ! సుగుణవనవిహారీ, సుందరీమానహారి! 
విగతకలుషసోషీ! వీరవర్యాభిలాషీ! స్వగురుహృదయతోషీ! సర్వదా సత్యభాషీ! 53 
* లోకరక్షణకై విహరించేవాడా! పగతురను ప్రహరించేవాడా! సుగుణాలనే వనాలలో విహరించేవాడా! 
అందగత్తెల అభిమానమును హరించేవాడా! కలంకరహితులైన వారిని పోషించేవాడా! వీరవర్యుల చేత 
అభిలషింపబడేవాడా! స్వీయ గురువుయొక్క మనస్సుకు సంతోషం కలిగించినవాడా! ఎల్లప్పుడూ సత్యమే 
వచించేవాడా! 


గద్యము: ఇది శ్రీ పరమేశ్వరకరుణా కలిత కవితావిచిత్ర కేసనమంత్రి పుత్ర సహజపాండిత్య పోతనామాత్య ప్రియశిష్య 
వెలిగందల నారాయణ నామధేయ ప్రణీతంబైన శ్రీ మహాభాగవతం బను మహాపురాణంబునందు 
రాజుల యుత్పత్తియు, వాసుదేవ లీలావతార ప్రకారంబును, గలియుగధర్మప్రకారంబును, బ్రహ్మప్రళయ 
ప్రకారంబును, బ్రళయ విశేషంబులును, దక్షకునిచే దష్టుండై పరీక్షిన్మహారాజు మృతి నొందుటయు, 
సర్పయాగంబును, వేదవిభాగక్రమంబును, బురాణానుక్రమణికయు, మార్కండేయోపాఖ్యానంబును, 
సూర్యుండు ప్రతిమాసంబును వేర్వేణు నామంబుల వేర్వేణు పరిజనంబులతో, జేరుకొని సంచరించు 
క్రమంబును తత్తత్సురాణ గ్రంథసంఖ్యలు నను కథలు గల ద్వాదశస్కంధము. 54 


* ఇది శ్రీ పరమేశ్వరకరుణచేత సం ప్రాప్తించిన కవిత్వవైచిత్రి కలవాడునూ, కేసనమంత్రి పుత్రుడునూ, 
సహజపాండిత్యుడునూ అయిన పోతనామాత్యుని ప్రియళిష్యుడైన వెలిగందల నారాయణ నామధేయునిచేత 
లిఖింపబడిన శ్రీమహాభాగవతం అనే మహాపురాణంలో రాజుల పుట్టుకా, వాసుదేవుని లీలావతారభేదములూ, 
కలియుగ ధర్మ(ప్రకారమూ, బ్రహ్మప్రళభయ(ప్రకారమూ, ప్రళయవిశేషములూ, తక్షకుడు కరవడంచేత 
పరీక్షిన్మహారాజు పరమపదించడమూ, సర్పయాగమూ, వేదవిభాగ(క్రమమూ, పురాణానుక్రమణికా, 
మార్కండేయోపాఖ్యానమూ, సూర్యుడు నెలానెలా భిన్ననామాలతో భిన్న పరిజనులతో చేరి సంచరించే 
క్రమమూ, ఆ యా పురాణాల పరిమాణమూ అనే కథలు గల ద్యాదశస్కంధం. 


శ్రీ మహాభాగవతము నమాప్రము. 
ఓం తత్సల్‌. 

విష్ణుకథలు కల్యాణాత్మకమైనవి. అంటే శుభాలను ప్రసాదించేవి. అవి ఎన్ని 
మార్లు విన్నా ఎప్పటికప్పుడు కొత్తవిగానే ఉంటాయి. భాగవతం అలాంటి పవిత్ర 
కథలకు నిలయం. ఈ పురాణరత్నం సహజకవి పోతన అమృతహస్తం నుండి మధుర 
భక్తిమయ కావ్యంగా తెలుగులో అవతరించిన నాటినుండీ ఎందరో భక్తులకు, కవులకు, 
వాగ్గేయకారులకు ఉపాదేయమై, అనేకవిధాల మార్గదర్శకమై అలరారుతోంది. 


“పోతన్న తెనుగుల పుణ్యపేటి” అన్న విశ్వనాథ వారి మాటలు అక్షరసత్యాలు. 
పోతన తెలుగులో భాగవతాన్ని శ్రీకైవల్యపదాన్ని చేరడానికి రచించినా, ఆ గ్రంథాన్ని 
చదివినవాళ్లందరికీ కూడా మోక్షాన్ని సిద్ధింపజేశారు. భాగవతంలోని ప్రతిపద్యం ఎంతో 
హృద్యం. తెలుగునాట పోతన గారి పద్యం నోటికి రాని పండితుడు గాని, పామరుడు 
గాని లేడంటే అతిశయోక్తి కాదు. 


అలాంటి ఉత్తమ(గంథమైన భాగవత సందేశాన్ని పోతనకవితా వైశిష్ట్యాన్ని 
ఎన్నో వ్యాపకాలతో సతమతమయ్యే నేటి 'సగటుమనిషికి ప్రత్యేకించి యువతరానికి 
వీలైనంత సమగ్రంగా, సరళంగా అందించాలనే ఉదారాశయంతో తిరుమల తిరుపతి 
దేవస్థానం ఆంధ్రమహాభాగవతాన్ని కరుణశ్రీ జంధ్యాల పాపయ్యశాస్త్రి గారి ప్రధాన 
సంపాదకత్వంలో తాత్సర్యసహితంగా ప్రచురించింది. ఈ సంపుటాలకు అనేకమంది 
పండితులు చక్కటి తాత్పర్యాన్ని సమకూర్చారు. ఇప్పటికి ఐదుసార్లు ముద్రితమైన ఈ 
సంపుటాలు పరిష్కరింపబడి పునర్శుద్రితమై వెలువడ్డాయి. పాఠకులు యథాపూర్వం 
ఆదరించగలరు! 


“భాగవతపురాణఫలరసాస్వాదన 
పదవి గనుండు! రసికభావ విదులు!” 


Published by I.Y.R.Krishna Rao, 1.4.9., Executive Officer, T.T.Devasthanams, Tirupati 
and Printed at Prajasakti Daily Printing Press, Hyderabad - 500 020. 


